

कोंकणी विश्वकोश

खंड

9

474

(अंतेज)

394
GEN 5 Rev
MAN



गोवा विश्वविद्यालय, ताळगांव - गोंय



000397

L: B01 - R07 (Pw-B)



कोंकणी विश्वकोश

खंड पयलो

(अं ते ज)


मुखेल संपादक

डॉ. मनोहरराय सरदेसाय

कार्यकारी संपादक

डॉ. तानाजी हळर्णकार

397
Gen & Sw
MAN



गोवा विश्वविद्यालय, ताळगांव - गोंय

१९९१

उजवाडावपी :

गोवा विश्वविद्यालय -

ताळगांव-गोंय

४०३ ००२

*

छापणावळ :

सम्राट प्रिन्टर्स

बाणास्तारी-गोंय

B, MNO C N 91

मोल रु. ३५०/-

पयलें उजवाडावप :

१९९१

© सगळे हक्क गोवा विश्वविद्यालयाचे सुवादीन

कोंकणी विश्वकोश संपादक मंडळ

मुखेल संपादक

डॉ. मनोहरराय सरदेसाय

कार्यकारी संपादक

डॉ. तानाजी हळर्णकार

संशोधन सहाय्यक

श्री. मुकेश थळी

श्री. शैलेन्द्र मेहता

संपादकीय सहाय्यक

श्री. पंढरीनाथ सुरसुरे (फेब्रुवारी १९८९ ते जुलै १९९०)

कु. कांचन शेळडेकार

कु. कल्पना कुडतरकार (ऑगस्ट १९९० सावन)

कोंकणी विश्वकोश सल्लागार समिती

डॉ. मनोहरराय सरदेसाय


डॉ. तानाजी हळर्णकार

डॉ. सदाशिव देव

डॉ. भालचंद्र नेमाडे

डॉ. अरुण हेबळेकर

प्रा. शांताराम फळ



10/23

मनोगत

कोंकणी विश्वकोशाचो हो पयलो खंड तुमचेमुखार दवरपाक आयज आमकां खूब आनंद जाता. म्हज्या कुलगुरुपदाचे कारकिर्दींतलो हो एक साफल्यचो आनी वचनपूर्तीचो क्षण अशें हांव मानतां. भारतीय संविधानातल्या आठव्या परिशिष्टांत कोंकणीचो समावेश जाल्या उपरांतची, ह्या विश्वकोशाचें प्रकाशन ही पयली म्हत्वाची आनी बुनियादी वावराची घडणूक जावन आसा. विश्वकोश हो गोवा विद्यापीठाचो एक शाश्वत स्वरुपाचो प्रकल्प आसा.

कोंकणी विश्वकोश हो कोंकणी भाशेंतलो मोलादीक संदर्भग्रंथ. कोंकणी विश्वकोश म्हळ्यार कोंकणी भाशेच्या विकासाचे वाटेवयलें एक पर्व जावन आसा. कोंकणी भाशेच्या आंगावयलो एक अग्रुप असो अलंकार जावन आसा. कोंकणी समाजाक अभिमान दिसपासारकी ही निर्मिती आसा.

कोंकणी भास आनी साहित्य हांचो विकास करप हें गोवा विद्यापीठाचें एक ध्येय आसा. ह्या ध्येयाक धरून गोवा विद्यापीठान कोंकणीच्या अध्यापनाचें कार्य नेटान चालीक लायलां. अध्यापनाबरोबर, कोंकणी संदर्भग्रंथांची निर्मिती करपाचें विद्यापीठाचें कार्य चालू आसा. ह्या कार्यांतलें एक पावल म्हळ्यार हो कोंकणी विश्वकोश आसा. सगळ्या ल्हान व्हड कोंकणी मनशांक, तांचे भाशेंत, विश्वाचें ज्ञान दिवपाच्या आमच्या हावेसाक ह्या पयल्या खंडावरवीं सुरवात जाता. ह्या कोशाच्या फुडल्या खंडांचें काम नेटान चालू आसा. उरिल्ले दोन खंड जाता तितके बेगीन तुमचे मुखार दवरपाचे आमचे प्रयत्न चालू आसात.

विश्वकोश ही खंयचेय भाशेंतली अभिमान दिसपासारकी निर्मिती. संवसारांतल्या नामनेच्या भाशांनी विश्वकोशाची निर्मिती जाल्या. आयज, कोंकणी विश्वकोशाचे निर्मितींतल्यान कोंकणी भास संवसारांतल्या हेर भाशांचे पंगतीक वचून बसता हाचो समस्त कोंकणी मनशांक अभिमान जातलो हाची आमकां खात्री आसा.

बुदवंत तशेंच सामान्य मनशाक विश्वाची माहिती करून घेवपाक मदत जांवची हो उद्देश मुखार दवरून निर्माण केल्ल्या ह्या संदर्भग्रंथाचो वाचकांनी चडांत चड उपेग करून घेतलो की आमी घेतिल्ल्या श्रमाचें सार्थक जालें अशें आमकां दिसतलें.

विश्वकोशाची निर्मिती करपाचें जोखमीचें काम आंगार घेवन हो पयलो खंड तयार केलो म्हणून हांव कोंकणी विश्वकोशाच्या संपादक मंडळाचें अभिनंदन करतां. तशेंच ह्या खंडाचे निर्मितींत आदार दिवपी सल्लागार मंडळाचें आनी हेर संबंदीत व्यक्तींचे अभिनंदन करतां.

कोंकणीचे उदरगतीखातीर हातांत घेतिल्या आमच्या दर एका उपक्रमाची तुमी तोखणाय करून आमकां प्रोत्साहन दिलां, तशेंच ह्या खंडाचें स्वागत करून आमकां उमेद दिवची अशें आमी तुमचेकडे मागतात.

- डॉ. पद्माकर रामचंद्र दुभाषी

कुलगुरु,
गोवा विश्वविद्यालय
ताळगांव - गोवा

पयलीं उतरां

कों

कोंणींतल्या पयल्या वयल्या विश्वकोशाचो पयलो खंड उजवाडाक हाडटना आमकां खोस जाता.

गोवा विद्यापीठाचे पयले वयले उपकुलगुरू डॉ. बी. शेख अली हांच्या विचारंतल्यान, स्फूर्तींतल्यान आनी आदारंतल्यान, कोंकणी विश्वकोश आकाराक आयला.

फाटल्या पंचवीस वर्सांत कोंकणीची सगळ्या वाटांनी उदरगत जायत वता. मुळाव्या शाळांतलें माध्यम म्हणून तिका मान्यताय दिली. माध्यमिक शाळांनी ती दुसरी वा तिसरी भास म्हूण घेव येता. गोवा विद्यापीठाची स्थापणूक जाल्या उपरांत थंय तिचें खेरीत आसन निर्माण जालें. १९७५ वर्सा साहित्य अकादमीन तिका भारतांतली एक स्वतंत्र साहित्यिक भास म्हणून मान्यताय दिली. कोंकणी भाशा मंडळ, गोवा कोंकणी अकादेमी हांच्या वावराक लागून कोंकणींत पाठ्यपुस्तकां, व्याकरण, शब्दकोश तयार जाले आनी १९८७ वर्सा तिका सरकारी भाशेचो दर्जो मेळ्ळो. भाशेची उदरगत सगळ्या आंगांनी जाल्यारूच तिका पूर्णताय येता. साहित्याच्या मळार कोंकणीन फाटल्या २५ वर्सांत जाय ती उदरगत केल्या, हें जरी खरें आसलें तरी विज्ञानाच्या मळार तिणें अजून पावल दवरूंक ना. ते नदरेन गोवा विद्यापीठान १९८६ वर्सा येवजिल्लो आनी १९९२ वर्सा रूपांत हाडिल्लो हो कोंकणी विश्वकोश म्हळ्यार एक म्हत्वाचें तशेंच इतिहासीक पावल.

विश्वकोश म्हळ्यार अख्ख्या विश्वाक घाल्ली बौध्दिक भोंवडी. विश्वकोश म्हळ्यार गिन्यानाचें पुराय वर्तुळ-समस्त विश्वाक वेगावपी. इंग्लीश उतर 'Encyclopaedia' हातूंत तोच अर्थ अभिप्रेत आसा. मूळ ग्रीक उतरां 'कुक्लोस' (वर्तुळ) आनी 'पीडिया' (शिक्षण, गिन्यान) हांचेवेल्यान तें घडलां.

विश्वकोश म्हळ्यार संवसारंतल्या गिन्यानाक धाकटुली प्रस्तावना. ती जाणविकाय दिता, अभ्यासाची दिशा दाखयता आनी मूळ ग्रंथाचो संदर्भ सांगता. थोड्याच वेळांत वाचपाक जाता अशी ती एक धाकटुली पुस्तक-कोठी.

तीन खंडांत फक्त तीन हजार पानांनी संवसारंतल्या सगळ्या गिन्यानाचो अर्क दिवप हो वावर, जितल्या कश्टाचो तितलोच जोखमीचो. तरीय आसतना सामान्य वाचप्याची आनी चडकरून कोंकणी वाचप्यांची जिज्ञासा जितली भागोवंक जाय, तितलो आमी यत्न केला. ह्या विश्वकोशांत सगळ्याच विशयांचेर सगळेच गिन्यान मेळचे ना, तरीय संवसाराच्या गिन्यानाचें जातूंत पडबिंब पडटा असो हो धाकटुलो हारसो. ह्या हारशांत पळोवन शिममेर नाशिल्ल्या ह्या गिन्यानाच्या वाठारांत ताका आपली वाट सोदून काडप सोंपें जावंचे हो आमचो हावेस.

कोंकणी विश्वकोशाचो आंवाठ व्हड पूण आकार ल्हान आसल्याकारणान नोंदी संख्येन थोड्यो आनी लांबायेन ल्हान करच्यो पडल्यात. हका लागून कांय विशयांची विस्कावणी पुराय तरेन जावंक पावना. वाचप्यांची भूक आमी जागयल्या ती पुराय आमच्यान भागोवंक जावंकना, हाची आमकां जाणविकाय आसा. पूण गिन्यानाची भूक केन्नाच भागना आनी ज्या वाचप्याक आनीक गिन्यान जोडचे आसा ताणें मुजरत संदर्भ ग्रंथाचो आदार घेवचो, वा हेर भाशांतल्या विश्वकोशांचो पालव घेवचो. ल्हान विश्वकोश करपाच्या वावरांत व्हडल्यो आडखळी येतात. एका विशयावेली पुराय म्हायती दिवपाक व्हड नोंद बरोवप सोंपें. पूण ल्हान नोंद बरोवप कठीण. खंयचें सोडचे आनी खंयचें घेवचें हाचे तारतम्य गिन्यान आसल्याबगर ते जायना. शिसलीभर अत्तर घडोवपाखातीर हजारांनी फुलांच्या पाकळ्यांचो उपेग करचो पडटा तशेंच संवसारचें सगळें गिन्यान कांय पानांभितर बांदून दवरपाक हजारांनी पानां वाचचीं पडटात. सर्वसादारण मनशाक आनी चडकरून विद्यार्थ्यांक एकेचकडेन एकठांय केल्लें गिन्यान सहजतायेन मेळूंक जाय आनी ताची गिन्यानाची भूक थोडीतरी भागूंक जाय.

जशे, जशें गिन्यान वाडटा तसो तसो तरेकतरांचीं शास्त्रां आनी कला हांचो एकामेकां भितरलो संबंद ध्यानांत येता. एका विशयाचे नातें दुसऱ्या विशयालागीं आसता. हे संबंद इतल्या सोंपेपणान आनी इतल्या थोड्या वेळांत स्पश्ट करपाचें विश्वकोशासारकें दुसरें सादन ना. संवसारंतलें गिन्यान दिसपट्टें वाडत वता, संसारविशींच्यो आमच्यो कल्पना बदलत वतात, देखुनूच, ह्या विश्वकोशांत उक्तयलां तें गिन्यानाचे निमाणे स्वरूप अशें मानचें न्हय. खंयचोय विश्वकोश पुरायपणान अद्यावत् (up-to-date) आसना. कांय वर्सांनी नव्या गिन्यानाचो आस्पाव करून घेवपाक विश्वकोशाचे नवे आवृत्तीची गरज लागतली.

विसाव्या शतमानाच्या ह्या निमाण्या दशकांत विज्ञानाची वाटचाल खूब गतीमान जाल्या. तेचपरी संवसारचें राजकी चित्र दर

प्रायः बसल्ल असा ह्या दशसःची तोंड घेवन आमी हो विश्वकोश चडांत चड आर्विल्लो करपाचो यत्न केला.

वाचप्याच्या गिन्यानांत भर घालप हो विश्वकोशाचो मुखेल हेतू आसलो तरी वाचप्याच्या विचाराक दिका दिवप आनी शास्त्रीय बरोवपान किवीकडेन आनी संवसारकडेन पळोवपाची संवय लावप हो लेगीत विश्वकोशाचो हावेस आसूंक जाय. साक्षरतायेचीं पावलं गिन्यान पावूंक लागल्यात आनी संक्षर मनशांक सामान्य गिन्यान सादे सोंपे भाशेंत वाचूंक मेळूंक जाय, ही काळजी आमी जाता तितली घेतल्या.

दर एक नोंद, ह्या ह्या विश्वकोशाचो जाणकारकडल्यान बरोवन घेवप आनी मागीर दुसऱ्या एका जाणकारकडल्यान ती तपासून घेवप हें तप आमी अचणयलां. पूण ते पुराय सफळ जालें अशें म्हणूं नज. गोंयंत आनी गोंयांभायर यत्न करूनूय आमकां कांय 'उश्य' वेळो नोंदीं मेळूंक पावलीं नात. कांय जाणकारांनी बरयल्ल्यो नोंदी आमकां वेळार मेळ्ळ्यो नात. ह्या आनी हेर कारणांक लागून जतल्यो नोंदी कोंकणी विश्वकोश संपादक मंडळाच्या वांगड्यांक बरोवच्यो पडल्यात.

आमचे मुखार आनीक एक प्रस्न आसा तो म्हळ्यार कोंकणीचे शुध्दलेखन आनी तिचें प्रमाण रूप. गोवा कोंकणी अकादेमीन वारिल्ल्या शुध्दलेखनच्या नेमांमनून आमी बरोवपाचो यत्न केला. पूण ह्या नेमांत खूबशे आड नेम आस्पावनात, देखून आमकांच केन्ना केन्ना तवे नेम करचे पडले. कोंकणीक अजून एक प्रमाण रूप देवंक ना. पुराय प्रमाण रूप खंयचेच भाशेक केन्नाच देना हें खरें आसलें तरी कोंकणी उलोवपी लोक विंगड विंगड वाठारांनी विभागून गेल्ल्या कारणान आनी कोंकणी बरोवपाची भास तीन चार लिपयानो वचून गेल्ल्या कारणान ह्या खिणक तरी कोंकणीचे एकूच रूप थारवप कठीणूच. खंयतरी तडजोड करची पडटा आनी ती आमी सर्वमान्य वाचकांत तीर केल्या. गोंयच्या पाठ्यपुस्तकांनी जी भास वापरतात आनी जी भास मान्यताय पाविल्ले कोंकणी बरोवपी बरयतात ती भास आमी प्रमाण अशी मानल्या. आधुनिक कोंकणीचे जनक शणै गोंयबाब हांणी एकठयल्ल्या आनी घडयल्ल्या कोंकणी उतरांचोय आमकां खूब उपेग जाला.

कोंकणी विश्वकोश फक्त गोंयच्याच वाचप्यांक न्हय, तर तो समस्त कोंकणी वाचप्यांक वाचपाक समजुपाक कठीण जावंचो ना अशी आमी अस्त धरतात. अलौक एक प्रस्न उप्रासला तो कोंकणी भाशेंत रिगिल्ल्या पोर्तुगेज उतरांचो. जंय जंय शक्य जालां थंय वंय आनी पोर्तुगेज उतरां बदल संस्कृत, प्रकृत हांच्यावेल्यान आयिल्ल्या उतरांचो वापर केला. ही प्रथा नवी न्हय. मोंसिन्योर मेवारीतकांव रोवेल्लु दलाद हाणे हें यत्न विसाव्या शेंकड्येचे सुर्वेक केलो, आनी आपल्या कोंकणी-पोर्तुगेज आनी पोर्तुगेज-कोंकणी ह्या दोन शब्दकोशांत वेव्हारंत हाडिल्लो. जीं पोर्तुगेज उतरां मूळ कोंकणी शब्दांत भरसून गेल्यांत आनी कोंकणी भाशेचेच आप जाल्यांत, तीं उतरां आमी सदळपणान वापरल्यांत, देखीक: कदेल, मेज, कुलेर, दोतोर, खोमीस, पगार, कुल्चांव, जनेल, इगर्ज, मोस, कुमसार, पद्री, माद्री, फीत, तिजोरी, आस्मार असलीं पोर्तुगेज उतरां शुध्दीकरणाच्या नांवान भायर काडून उडोवंक नात; पूण हळूहळू इंग्लीशीचो प्रभाव पडूंक लागलो तशी तशी इंग्लीश उतरांनी पोर्तुगेज उतरांचीं सुवात घेतली. देखून आमी 'जनेर', 'फेब्रेर' असल्या उतरां बदला 'जानेवारी', 'फेब्रुवारी' हीं उतरां वापरल्यांत, तेचपरी आर्विल्ल्या विज्ञानाचेर परिमणेचो उतरां आनी इंग्लीशींतल्यानूच घेतल्यत आनी पुराय बोध जावचो म्हूण तीं, जाय तेन्ना देवनागरी लिपी बरोबरच रोमी लिपयेंतय लिह्यांत. हेर भाशांतल्यान घेतिल्लीं आनी कोंकणीत एकजीव जाल्लीं उतरां आमी तशींच दवरल्यांत: देखीक- इंग्लीश: आउट, बॅट, बॉल, पानो, किलिंडर, बस.

फ्रेंच: वल्लेर, तामरेत.

अरबी- कस्मी, मोगसप, खबर, नबत, शेनाय, अब्दगीर, मुस्तायकी, तकतीक, फरक, फक्त, काळीज, नदर, इत्यादी.

शुध्दलेखनच्या तळा नेमांमनून इकरावेंत शब्दचे निमाणे अक्षर न्हवळ बरयताले, तें आता दीर्घ बरयतात. देखीक: कवि-कवी, गति-गती. पूण ते उतर विवेचनान असत वा पुस्तकाचें मायाळे आसत तर मूळ असा तशेंच दवरलां. देखीक- 'देवीस्तुति'.

गिन्यान हे मुक्तें सडनडांत आसूंक जाय, अशें मानपाची गरज ना. आनी जाका गिन्यानाची गोडी आसा ताका विश्वकोशाचें वाचप काडवपीकड तय्यार जाताले हें तूंत दुवच ना. तारयंत्र, दूरदर्शन, विमान, ह्या यंत्रांनी मनशांमनशांक जोडल्यात विश्वकोशय तेच काम करता. गिन्यानाच्या सगळ्या विश्वक तो एकठंय हाडटा. अखिल विश्वाचेर शेक गाजोवप हें जायत्या झुजप्यांचें सपन आशिल्लें, अहून असा. अखिल विश्वक जालून घेवप आनी अपुणूच ह्या विश्वचो वांटो जावप हें विश्वकोशकारांचें सपन. 'हें विश्वकोश माझे घर' अशी जी मानता ताचें भोंवडेंत विश्वकोश हें पयलें पावल.

क्रिस्तपूर्व पयल्या शतमानांतलो व्हरॅ (Varro) ह्या रोमन पंडितक पयलो विश्वकोशकार म्हणूं येता. ताच्या 'मानवी दैवी ज्ञानविज्ञान' ह्या ग्रंथांत हे शब्द विशय आस्पावतात: व्याकरण, तर्कशास्त्र, वस्तुत्व, गणित, त्रिकोणमिती, खगोलशास्त्र, संगीत, वैजकी, वस्तुशास्त्र, पिती (व्हडलें) हाच्या सैमीक इतिहासाचे ३७ खंड आसात. सातव्या शतमानांतलो सेव्हिलचो इझिदोर हाच्या

‘क्रॉनिकॉन’ ह्या ग्रंथांत जगाच्या आरंभापसूनचो इतिहास सांगला. ‘विज्ञान शास्त्राची वळेरी’ हो अलफराबी हाणे बरयल्लो विश्वकोश मध्ययुगांत युरोपभर लोकप्रिय जालो. तशेच, इकराव्या शतमानांतल्या आर्विसेन्ना ह्या पंडितान ‘अश-शिका’ हो विश्वकोश बरयलो. चीन देशांत धाव्या शतमानांतल्या बू शू हाचो ‘शिह लेइफू’ आनी मा तुआन-लीन हाचो ‘वेन हसियेन तूंग काओ’ हो विश्वकोश १४ व्या शतमानांतलो.

अठराव्या शतमानांतलो एफराईम चेबर्स हाचो साइक्लोपीडिया हो रचणुकेचे नदरेन आधुनिक असो विश्वकोश. ह्या कोशांतल्या नोंदीचे वर्गीकरण ४७ शास्त्रां आनी कला हातूंत केलां. पूण युरोपांत वैचारिक क्रांती घडोवन हाडपी विश्वकोश म्हळ्यार दिदरोच्या संपादनाखाला उजवाडाक आयिल्लो फ्रेंच विश्वकोश. ह्या विश्वकोशांतल्यो उद्येगधंदे आनी कला विशयक खुबश्यो नोंदी प्रत्यक्ष निरीक्षण करूनच बरयल्या आनी तेखातीर मुजरत काडिल्ली चित्रां आनी आराखडे घालून ताका उपेगी रूप दिलां.

आपले प्रस्तावनेंत दालांबॅर विश्वकोशाचो उद्देश असो मांडटा: ‘सगळ्या तरांच्या कलांचें आनी शास्त्रांचें गिन्यान मेळोवपाक हो उपेग पडटलो, तसोच जे दुसऱ्यांक शिकोवंक सोदतात वा जे आपल्या आपणाकूच शिकोवंक सोदतात तांकां विश्वकोश मार्गदर्शन करतलो.’ कोंकणी विश्वकोश लेगीत होच हावेस बाळगिता.

अस्तंतेत जाल्ले तशे विश्वकोश भारतांत जाले नात अशें म्हणू येता. पूण हिंदू संस्कृतायेची खुबशी माहिती आनी विचार सामान्य लोकांमेरेन पावोवपाचें काम आमच्या पुराणांनी केलां. हातूंत पोरने कायदे, संस्कार, चालीरीती, देवदेवतांची कर्तुपां, दंतकथा आनी हेर जायत्या गजालींचो आस्पाव जाता.

कोंकणी विश्वकोशांतल्या नोंदीतलीं मतां ही संपादकांची वा नोंद-लेखकाचीं मतां न्हय. सामान्यतायेन जीं मतां सगळ्यांक मान्य आसात तींच मतां पूर्व ग्रह धरीनासताना हांगा मांडल्यांत. ह्यो नोंदी व्यक्तिनिष्ठ न्हय, तर चडांत चड वस्तुनिष्ठ करपाचो यत्न केला.

सर्वसादारण कोंकणी मनशाचीं गिन्यानाची भूक भागूंक जाय हे नदरेन हो विश्वकोश चड मोलाचो थारतलो. ह्या विश्वकोशाक वेव्हारी अशें आंग आसा. खंयच्याय कोंकणी मनशाक खंयच्या विशयाचेर मुळावे जाणविकायेची गरज भासल्यार ती गरज भागोवपाक हो विश्वकोश आदार दितलो. हातूंत ‘गणितशास्त्र’, ‘चंद्र’ ह्या नोंदीवांगडाच ‘खोकली’ ‘आंबील’ असल्या दिसपट्टे गरजेच्या विशयाचेरूय माहिती मेळटली. हो विश्वकोश ‘संवसार-चोपडी’ ची गरज थोडीभोव भागयतलो. सर्वसादारण कोंकणी मनशाची गिन्यानाची भूक कोंकणींत भागूंक जाय. ते नदरेन हो विश्वकोश चड मोलाचो थारतलो. सगळ्या विशयांचेर थोडे तरी गिन्यान आसप ही आयच्या युगाची गरज, लोकशाही बांदावळीचें ते एक म्हत्वाचें सपण म्हळ्यार गैर जावचें ना.

हो विश्वकोश शाळा कॉलेजांतल्या भुरग्यांच्या हातांत पडल्यार कोंकणी भाशीक फुडले पिळगेक एक वस्तुनिष्ठ अशी नदर येतली आनी कोंकणीतल्यान विचार करून आपले मुळावे अस्मितायेक रूपकार दिवपाची संद मेळटली. ह्या विश्वकोशाचो उपेग सामान्या वाचप्याभाशेनूच तज्ञांकूय थोडोभोव जातलो. तज्ञांक आपल्याच विशयांत हातूंत चडशे नवे काय मेळचें ना हें खरें. रसायन शास्त्राक हांगा रसायन शास्त्राचेर पूरक जाणविकाय मेळची ना. पूण समाजशास्त्राक, रसायनशास्त्राविशीं जाणा जावन घेवपाचो आसल्यार खात्रीन ताका ह्या विश्वकोशाचो उपेग जातलो.

संसारंतल्या सगळ्या गजालींचें गिन्यान सामान्य वाचप्यांच्या हातांत दिवपाचो यत्न आमी केलो आसलो, तरी आमचो चड भर कोंकण, कोंकणी साहित्य आनी कोंकणी संस्कृताय, कोंकणांतले व्हड मनीस, वनस्पत आनी मोनजात हांचेर आसा. ही जाणविकाय मेळपाखातीर आमकां खाशेले कष्ट घेवचे पडल्यात. कोंकणासंबंदी पुराय माहिती भारतांतल्या हेर विश्वकोशांत फाव तितली नाशिल्ल्यान आमकां तरेतरेच्या ग्रंथांनी, नेमाळ्यांनी आनी दिसाळ्यांनी फाफुडलेली जाणविकाय आसडून फाफडून विश्वकोशाचे फास्केंत बसता तशी तयार करून दिवंची पडल्या.

कोंकणी विश्वकोशाच्यो नोंदीची मांडावळ देवनागरी वर्ण क्रमाप्रमाण केल्या:

अ, अँ, आ, ऑ, इ, ई, उ, ऊ

ऋ, लृ, ए, ऐ, ओ, औ.

, (अनुस्वार), : (विसर्ग)

अं, आं, इं, ईं, तशेंच कं, खं, कां, खां इत्यदी अनुस्वारयुक्त स्वरांनी सुरू जातात त्यो नोंदी पयल्यो येतात.

क, ख, ग, घ, ङ

च, छ, ज, झ, ञ

ट, ठ, ड, ढ, ण

त, थ, द, ध, न
प, फ, ब, भ, म
य, र, ल, व, श,
स, ह, ज, झ, ञ

कोंकणीत लंबडो अं उक्तो अँ हे उच्चार आसात, पूण तांकां वेगळ्यो कुरवो वापरूंक नात. कोंकणी मनीस संदर्भाप्रमाण फाव तो उच्चार करतलो अशें आमी धरून चलतात. देखीक: हो वावर कर

करोल खंय आसा? (सादो)

तो बोरीर चडटा (धांपिल्लो)

म्हाका एक पेर वी (उक्तो)

मुंबयच्यान बोट आयली (धांपिल्लो)

ताचें बोट सुजलां (उक्तो)

पूण परभाशांतल्य अक्षरांचे उक्ते उच्चार "ँ" हे कुरवेन दाखयल्या. देखीक: अँग्लो-इंडियन, अँडोरा, अँगमार्क, अँटलास.

खंयच्याय उतराचे स्पश्टीकरण करपाखातीर कंसाचो उपेग केला.

एकेच नोंदीक दोन उतरां आसल्यार एक नोंद रिती 'सोडून दुसरे नोंदीचें उतर पळोवचें अशें सुचयलां. देखीक: अमास (पळयात उम्मस). एके नोंदीत अयिल्ल्य उतराचेर दुसरी नोंद आसल्यार ताचे फुडें (*) अशी कुरू केल्या.

मनशांविशींच्यो नोंदी:

मनशांच्या नांवाच्या नोंदींत आडनांव पयलीं घेतलां. देखीक: कारे, दामोदर अच्युत.

पूण जेन्ना एक मनशाक ताच्या मूळ नांवापरस ताच्या दुसऱ्या नांवान चड वळखतात तेन्ना दुसऱ्या नांवाचीच नोंद घेतल्या. जशें: बालगंधर्व.

एकेच व्यक्तीचे उल्लेख करतना सर्वनाम वापरलां तें आमी तृतीय पुरुष एकवचनी वापरलां. सन्मानार्थी अनेकवचन वापरूंक ना. कोंकणीचे व्याकरण प्रकृतीक हें धरून आसा अशें दिसता. देखीक: 'बिस्मिल्लाखाँ' हाका 'हो', 'तो', असो संबोधला. 'हे', 'ते' असो न्हय. तशेंच 'अंनी व्हेसट' हिका 'ही' 'ती' अशी संबोधल्या 'ह्यो' अशी न्हय. एकवचन वापरलें म्हणून ते व्यक्तीक मान उणो दिला अशें मानचे न्हय. युरोपी भाशांत लेगीत तृतीय पुरुष एकवचन वापरतात देखीक: he= तो, she= ती, it= तो, elle= ती, as= तो, sie= ती. इंग्लीश, फ्रेंच आनी जर्मन भाशांत एकवचनीच रुपां वापरतात.

शक्य असा थंय ते ते भाशेंतले उच्चार आमी आसात तशे दिवपाचो यत्न केला. देखीक: स्पेन आनी पोर्तुगाल हाच्या संबंदीत नोंदींतलीं उतरां आमी स्पॅनिश आनी पोर्तुगेज उच्चारप्रमाण दिल्यांत. पूण इंग्लीशीच्या प्रभावाक लागून तशेंच सदांच करप शक्य जावंक ना. ज्या उतरांचे इंग्लीशीकरण रुढ जालां तेन्ना आमी हो इंग्लीश रुढ उच्चारूच दिला. देखीक, नामनेच्या फ्रेंच बरोवप्याचे नांव 'व्हिक्टर युगो' पुण ताचे भारतांत रुढ जाल्लें, 'व्हिक्टर ह्युगो' हेंच रुप आमी घेतलां. हाका लागून वाचप्याच्या मनांत थोडो भोव गोंदळ जावपची शक्यता आसा, पूण तो गोंदळ पुराय ना करप आमच्या हातांत ना.

हो विश्वकोश घडयतना आमचे मुखार एक व्हड प्रस्न आसलो तो पारिभाशीक उतरावळीचो. अस्तंती देशांतल्यो भासो, आपलीं शास्त्रविशयक उतरां, ग्रीक आनी लॅटीन भाशांतल्या उतरांवेल्यान घडयतात. आर्विल्ल्यो भारतीय भासो असल्या उतरां खातीर संस्कृतच्या गिरेस्त भांडारकडेन धांव घेतत. अशी शास्त्रविशयक उतरां आमी संस्कृत भाशेंतल्यान घेतल्यांत, पूण शक्य जालां थंय थंय आमी यळवी कोंकणी उतरां वापरल्यांत. देखीक: क्षितीज/चार, कूप/बांय, श्वासनलिका/सकनळी, वल्कल/साल.

संपादक मंडळाने कम चड जेखमीचें. जाणकारांनी बरोवन धाडिल्ली नोंद विश्वकोशाच्या फास्केंत दिस्त बसता काय ना हें पळोवचें पडटा. केन्ना थोडे जेडचे पडटा तर थोडे काडचें पडटा: दर एक गजाल, दर एक उतर खरें काय तें पळोवन नोंद सारकी करची पडटा. व्याकरणाच्यो, तशेंच भशेच्यो चुको सुदारच्यो पडटात आनी निमाणे छापपाच्यो चुको दोळ्यांत तेल घालून पाखून सुदारच्यो पडटात. हो एक विश्वकोश. हातूंत उतरांची व्याख्या मेळची ना. हाचे खातीर वाचप्यान शब्दकोशाचो आदार घेवचो. पूण जंय जंय व्याख्या गरज भासल्या, थंय थंय आमी व्याख्या दिल्या. तरी उतरांच्या अर्थाखातीर वाचप्याक बऱ्या शब्दकोशालागींच धांव घेवची पडटली.

हो विश्वकोशचो नोंदी बरोवपपासत आमी हेर विश्वकोशांनी थारायिल्ली पध्दत आपणायल्या. जंय जंय आमकां ल्हानशे बदल करचेगे डिमल्यात ते ते आमी केल्यात. एकच विशयांतल्या नोंदी भितर एकसुत्रताय राखपाचो यत्न केला. गरज लागता तेन्ना छायचित्रां, अकृतयो आनी नकाशे हांचो उपेग करून उतरांक चित्रांचो आदार दिला. कांय चित्रां नकाशे आमकां आयले मेळ्ळ्यात, तरी खूबशीं चित्रां वा नकाशे आमी चित्रकारांकडल्यान मुजरत काडून घेतल्यात.

सुदैवान संवसारंतल्या नामनेच्या विश्वकोशकारांनी केल्ल्या वावराक लागून आमगेली वाट सोंपी जाल्या. इंग्लीश Chambers' Encyclopaedia Encyclope'die हांचे संपादक, मराठी ज्ञानकोशकार डॉ. श्री. व्यं. केतकर हांकां आयिल्ल्यो आडखळी आमचे मुखार ना. तांकां जशे मुळावे संशोधन करचे पडलें, तशें तें आमकां तितल्या प्रमाणांत करचें पडूंक ना.

विसाव्या शतमानांतल्यो भारतांतल्यो आनी भारताभायल्या विश्वकोशाचे आमी सदळ हातान रीण घेतलां. तातूंत म्हत्वाचे कांय विश्वकोश हे : मराठी विश्वकोश, हिन्दी विश्वकोश, कन्नड विश्वकोश, भारतीय संस्कृतिकोश, मराठी ज्ञानकोश आनी हेर युरोपी विश्वकोश. Grande Encyclope'dia Portuguesa e Brasileira; VERBO, Encyclope'dia Luso-Brasileira de Cultura; Larousse du xxe sie'cle; Petit Larousse illustre'; Encyclopaedia Britannica; Columbia Encyclopaedia.

ह्या सामान्य विश्वकोशाभायर आमी खाशेल्या विशयांक ओपिल्ल्या कोशांचोय आदार घेतला. तातूंतले कांय हे: भारतीय संस्कृतिकोश, भारतीय समाज विज्ञानकोश, New Encyclopaedia of sports, Hutchinson pocket Encyclopaedia, Statesman's Book of the year, Encyclopaedia of social sciences, Encyclopaedia of Nations.

पूण आमी कुड्डे अनुकरण करूंक ना. त्या विश्वकोशांत उरिल्ल्यो चुको पारखून आमी त्यो निवळायल्या.

हे येवजणेचें घट मुळावण घालपाक आनी विश्वकोश रचणुकेचें तंत्र आनी मंत्र शिकपाक आमकां वाईच्या महाराष्ट्र राज्य साहित्य संस्कृती मंडळाच्या मराठी विश्वकोशाच्या जाळवणदारांनी तशेंच संपादकांनी मोलादीक मार्गदर्शन केलां. मुखेल संपादक तर्कतीर्थ श्री. लक्ष्मण शास्त्री जोशी हांणी तर कोंकणी विश्वकोशाच्या कार्यालयाक भेट दिवन आमकां बुद्द आनी उर्बा दिली. तांचे उपकार मानीत तितले थोडे. तशेंच म्हैसूर विद्यापीठांतल्या कन्नड विश्वकोशाच्या जाळवणदारांनी आमकां जायतो पालव दिला. तांचे उपकार मानलेबगर आमच्यांनी रावं नज. वाई आनी म्हैसूर हांगा मेळिल्ल्या मार्गदर्शनाक लागून आमची वाट सोपी जाली हें सांगपाची गरज ना.

विश्वकोशाचो वावर हो एकल्या दुसल्याचो न्हय. तो एका वांगडाचो वावर हो विश्वकोश रचपाक आनी छापपाक जायत्या जाणांची बुद्द खर्च जाल्या, हातांचो आदार मेळ्ळा. त्या सगळ्यांचे संपादक मंडळ उपकारी आसा. तशेंच कोंकणी विश्वकोशाच्या सल्लागार मंडळान केल्ल्या सुचोवण्यां पासतूय आमी वांगड्यांचे उपकारी आसात. विश्वकोश संपादक मंडळाच्या वांगड्यांनी जो हातभार लायला तांचेय आमी रीणकारी.

कोंकणी भाशेंतलो हो पयलोच प्रयोग आसल्याकारणान आनी संपादक मंडळाचोय विश्वकोश संबंदी पयलोच वावर आसल्या कारणान चुको चुकून उरपाचो संभव आसा, हें आमकां खबर आसा. वाचप्यांनी असल्यो चुको मुजरत आमचे नदरेक हाडून दिवच्यो. पयलो खंड करपाच्या वावरांतल्यान जो कांय अणभव मेळ्ळा, ताचो, मुखावेले खंड करपाक आमकां उपेग जातलो.

'Knowledge is divine' (गिन्यान दैवी) हें गोवा विद्यापीठाचें बोधवाक्य. सर्गांतल्या गिन्यानची गंगा हाडपी भगीरथ थोडेच. पूण, ते गंगेचे पवित्र उदक कावडींतल्यान घरघरांत पावोवपाचो वावर होय म्हत्वाचो. हो वावर कोंकणी विश्वकोशाच्या हातसून जातलो अशी आमी आस्त बाळगितात.

४ एप्रिल १९९२

संवसार पाडवो

चैत्र शुद्ध प्रतिपदा, १९१४

मनोहरराय सरदेसाय

मुखेल संपादक

उ प का र

कोंकणी विश्वकोशाच्या- रूपान कोंकणी भाशेंत एका मोलादीक संदर्भ ग्रंथाची भर पडटा, ही कोंकणी मनशाक आभारमनाचो मजाल. अशा स्वरूपाचो हो पयलो संदर्भ ग्रंथ जाल्ल्यान, कोंकणी विश्वकोशाक एक आगळें स्थान आनी म्हत्व प्राप्त जाता.

कोंकणी विश्वकोशाचें निर्मितींत कितल्याशाच व्यक्तींचें आनी संस्थांचें सहकार्य मेळ्ळां. सगळ्यांच्याच नांवांचो उल्लेख करप हांगा शक्य ना. तरी सकयल दिल्ल्या व्यक्तींचो उल्लेख करप आमचें कर्तव्य आसा. ह्या विश्वकोशाचें निर्मितींत सकयल दिल्ल्या व्यक्तींचें आमकां विशेश सहकार्य मेळ्ळां.

- १) डॉ. पी. आर. दुभाषी, उपकुलगुरू, गोंय विद्यापीठ
- २) डॉ. बी. शेख अली, माजी उपकुलगुरू, गोंय विद्यापीठ
- ३) श्री. जी. व्ही. कामत, कुलसचिव, गोंय विद्यापीठ
- ४) डॉ. एस्. के. गंधे, माजी कुलसचिव, गोंय विद्यापीठ
- ५) डॉ. एस्. जी. देव, कोंकणी विश्वकोश सल्लागार समिती वांगडी
- ६) डॉ. वी. व्ही. नेन्डे, कोंकणी विश्वकोश सल्लागार समिती वांगडी
- ७) डॉ. ए. के. हेवळेकर, कोंकणी विश्वकोश सल्लागार समिती वांगडी
- ८) प्रा. एस्. आर. फळ, कोंकणी विश्वकोश सल्लागार समिती वांगडी;
- ९) प्रा. व्ही. आर. नावेलकर, गोवा कॉलेज ऑफ आर्ट.

वयर उल्लेख केल्ल्या व्यक्तींनी विशेश करून डॉ. दुभाषी, डॉ. अली, श्री. कामत आनी डॉ. गंधे हांणी विश्वकोशाच्या कर्मांत दिखयल्ले अत्येखातीर आनी केल्ल्या मार्गदर्शनाखातीर आमकां विश्वकोशाचें काम करप सोंपें जालें. तेच परीन गोंय विद्यापीठाच्या पुराय प्रशासनाचोय आमकां बरो पालव मेळ्ळो. कोंकणी विश्वकोशाच्या फुडल्या खंडांच्या कामांत आमकां सगळ्यांनी असोच पालव दिवचो अशी विनंती.


डॉ. तानाजी हळर्णकार
कार्यकारी संपादक

कोंकणी विश्वकोश

खंड पयलो

लेखक, अणकारपी, समीक्षक आनी नियाळ करपी

WORLD KONKANI LIBRARY



Accn No: 000397

डॉ. एस्.एस्. अंतरकर, एम्. ए.; पीएच्. डी.; तत्वगिन्यान विभाग मुखेल, मुंबय विद्यापीठ, मुंबय.

डॉ. पूर्णानंद सोमू अवदी, एम्. बी. बी. एस्.; डी. पी. बी.; एम्. डी.; (पॅथो. आनी बॅक्टे.); एम्. डी. (फॉरेन्सिक मेडिसीन); सहाय्यक प्राध्यापक, फॉरेन्सिक मेडिसीन अँड टॉक्सिकोलॉजी, गोंय वैजकी महाविद्यालय, बांबोळी.

प्रभाकर आंगले, बी. कॉम.; वेपारी, पणजी.

एन्.एन्. आनन्दन, एम्. ए.; एम्. फिल्.; प्राध्यापक, सनातन धर्म कॉलेज, सनातनपुरम्, अलेची.

सुभा सु. आमोणकार, मुख्याध्यापिका, न्यू गोवा हायस्कूल, म्हापशें - गोंय.

मॅथ्यू आल्मैद (जे. स.), एम्. ए.; पीएच्. डी., संचालक, तॉमास स्टीवन्स कोंकणी केंद्र, मिरामार, पणजी.

ए.एच्. प्रेमकुमारी

प्रा. सुमंत कनयाळकर, एम्. ए.; डी. एम्. एस्. कॉलेज ऑफ कॉमर्स, आसगांव - म्हापशें.

श्री. नागेश करमली, लेखक, सुटके झुजारी.

डॉ. नरेश कवडी, एम्. ए.; पीएच्. डी.; निवृत्त प्राध्यापक, श्रीमती पार्वतीबाई चौगुले कॉलेज ऑफ आर्ट्स अँड सायन्स, मडगांव.

प्रा. राजेंद्र काणेकर, भौतिकशास्त्र विभाग, सेंट झेवियर कॉलेज, म्हापशें - गोंय.

डॉ. विश्वास कानडे, एम्. ए.; पीएच्. डी.; डिप. टी. ई. ओ. (मॅचेस्टर), निवृत्त प्राध्यापक आनी विभाग मुखेल, स्नातकोत्तर इंग्लीश विभाग, नागपूर विद्यापीठ, जनरल सेक्रेटरी, इंडियन असोसिएशन फॉर इंग्लीश स्टडीज.

श्री. नंदकुमार कामत, एम्. एस्सी.; संशोधक, गोंय विश्वविद्यालय, ताळगांव - गोंय.

डॉ. विजयेंद्र पी. कामत, एम्. एस्सी.; पीएच्. डी.; रसायनशास्त्र विभाग, गोवा विश्वविद्यालय, ताळगांव - गोंय.

प्रा. श्रीकृष्ण उपेन्द्रराव कामत, एम्. एस्सी.; प्राध्यापक, गणित विभाग, धेंपे कॉलेज, मिरामार - पणजी.

डॉ. सुर्यनाथ यू. कामत, एम्. ए.; पीएच्. डी. (इतिहास), मुखेल संपादक, कर्नाटक राज्य गॅझेटियर, बेंगलोर.

श्री. ना. गो. कालेलकर, लेखक आनी भाशाशास्त्री.

रमेश स. बरवे, आकाशवाणी पणजी.

फा. कॉग्ने जु. कॉस्ता, पिलार सेमिनारी.

ए. बी. कुयेल्हो, भौतिकशास्त्र विभाग मुखेल, सेंट झेवियर कॉलेज, म्हापशें-गोंय.

श्री जे. कुयेल्हो, एम्. ए.; सचिव, गोंय खणमाल निर्यातदार संघटना, पणजी - गोंय.

श्री नारायण रा. केळकर, मॅट्रिक (मुंबय विद्यापीठ), साहित्य विशारद (हिंदी साहित्य संमेलन), साहित्य विशारद (मराठी साहित्य परिशद), पुणे.

डॉ. नीना बी. खरंगटे, सूक्ष्मजीवशास्त्र विभाग, गोंय वैजकी महाविद्यालय, बांबोळी, गोंय.

डॉ. ए. बी. खांदेपारकार, बी. व्ही. एस. सी. आनी ए. एच.; एन्. डी. बी. पी.; प्रकल्प अधिकारी, सहाय्यक प्रकल्प अधिकारी, पशुसंवर्धन खाते, कुर्टी, फोंडें - गोंय.

डॉ. एस्. के. गंधे, एम्. ए.; एम्. एस. सी. पी. एच्. डी.; उपकुलगुरु, इंदिरा गांधी उक्तें विद्यापीठ, दिल्ली.

प्रा. एस्. आर. गनीहार, एम्. एस. सी.; जीवशास्त्र विभाग, धेंपे कॉलेज, मिरामार, पणजी-गोंय.

श्री विश्राम गांवकार, एम्. एस. सी. (शेती), सहाय्यक शेती अधिकारी, भारतीय शेती संशोधन मंडळ, ओल्ड गोवा.

डॉ. ओलब्दिनू गोमिश, पी. एच्. डी.; कोंकणी विभाग मुखेल, गोवा विश्वविद्यालय, ताळगांव - गोंय.

डॉ. भिकाजी घाणेकार, मेदिक सिरुरजांव, मुखेल वैजकी अधिकारी, मलेरिया कार्यावळ, भलायकी संचालनालय, पणजी.

डॉ. व्ही. एस्. चित्रे, माजी प्राध्यापक आनी जीवरसायनशास्त्र विभाग मुखेल, गोंय वैजकी महाविद्यालय, पणजी - गोंय.

डॉ. जी. एन्. देबी, इंग्लीश विभाग, एम्. एस्. विश्वविद्यालय, बडोदा.

डॉ. शारदिनी डहाणूकर, एम्. डी.; डी. सी. आय. पी. एच्.; पी. एच्. डी.; एफ्. आय. आय. व्हाय. (आयुर्वेद), पालवी प्राध्यापिका, वखदाशास्त्र विभाग, सेठजी. एस्. वैजकी महाविद्यालय, परेल - मुंबय.

डॉ. अनिल ढिंगे, एम्. एस. सी.; पी. एच्. डी.; रसायनशास्त्र विभाग, फोंडा एज्युकेशन सोसायटीज कॉलेज ऑफ आर्टस् अँड सायन्स, फर्मागुडी - गोंय.

डॉ. विजय तळावलीकार, एम्. डी. (मुंबय), डी. जी. ओ.; डी. एफ्. पी.; (सी. पी. एस्.); एफ्. आय. सी. एस्.; एम्. आय्. सी. ओ. जी., वैजकी वेवसाय, पणजी - गोंय.

अॅड. अमोल धळी, वी. कॉम.; एल्. एल्. बी. वकील.

अॅड. प्रकाश धळी, एम्. ए. (इंग्लीश); एल्. एल्. बी.; वकील.

सी. गौरी आ. दत्ताल

श्री. सतीश दुकळे (डी.सतीश), वेवसायीक जादुगार.

डॉ. अशोक देसाय, एम्.एस्.सी.; पीएच्.डी.; भूशास्त्र विभाग, गोवा विश्वविद्यालय, ताळगांव - गोंय.

श्री. बिनायक ना. शेणबी धुमे, इतिहास संशोधक.

एन्. शिबदास, बी.ए.; बी.एड.; शिक्षक.

प्रा. हरिश्चंद्र नागबेकार, एम्.ए. (अर्थशास्त्र), उपप्राचार्य, एम्.ई.एस्. कॉलेज ऑफ आर्ट्स अँड सायन्स, वास्को.

जयंती नायक, बी.ए., लोकवेदांतली पदविका, संशोधन सहाय्यक, गोवा कोंकणी अकादेमी, पणजी

फा. प्रताप नायक (जे.स.), एम्.ए.; बी.एड.; एम्. फिल. (भाषाशास्त्र), सहाय्यक संचालक, तोमास स्टीवन्स कोंकणी केंद्र, मीरामार, पणजी - गोंय.

श्री. भाणिकराव राम नायक गावणेकार, एम्.ए.; एम्.एड.; मुख्याध्यापक, श्रीमती हिराबाई तळावलीकर हायस्कूल, साकोडे-गोंय

प्रा. वामन नायक, एम्. कॉम.; व्याख्याता, एस्.एस्. धेंपो कॉलेज ऑफ कॉमर्स अँड इकॉनॉमिक्स, आल्तीन, पणजी.

डॉ. भालचंद्र नेमाडे, इंग्लीश विभाग मुखेल, गोवा विश्वविद्यालय, ताळगांव - गोंय.

डॉ. अरुण एच्. परुळेकार, एम्. एस्.सी.; पीएच्.डी.; इ.एम्.ए.एस्.; एफ्.एन्. ए. एस्.सी.; जैव समुद्रविज्ञान विभाग, राष्ट्रीय समुद्रविज्ञान संशोधन संस्था, दोनापावल - गोंय.

श्री. प्रकाश पाडगांवकार, कवी; प्रबंधक, एम्.एम्.टी.सी., वास्को.

डॉ. रॉक वार्डजमॅन पिंटो, विकारविज्ञान विभाग, गोंय वैजकी महाविद्यालय, बांबोळी - गोंय.

श्री. लक्ष्मण पित्रे, एम्.ए. (काव्यतीर्थ), पुराणवस्तुसंशोधन खातें, पणजी.

फा. आंतोनियो पेरैरा, तत्त्वगिन्यान आनी धर्मशास्त्राची पदवी, पाद्री, लेखक, मुख्याध्यापक, अवर लेडी ऑफ ग्रेस हायस्कूल, दिवचल - गोंय.

श्री. निकलांब पेरैरा, सेंट झेवियर कॉलेज, म्हापशें - गोंय.

डॉ. पुष्पा पै, एम्.ए.; पीएच्.डी.; एस्.एन्.डी.टी. बायलां विद्यापीठ, मुंबय.

श्री. चंद्रकांत द. पोरोब, शारिरीक शिक्षण संचालक, मीरामार, पणजी - गोंय.

श्री. एच्.आर. प्रभुदेसाय, बी.एस्.सी. (शेती), सहाय्यक शेती अधिकारी, भारतीय शेती संशोधन मंडळ, ओल्ड गोवा.

प्रा. प्रेमानंद फडते, एम्. एस्.सी.; बी. एड.; प्राध्यापक, श्री. दामोदर ज्यु. कॉलेज ऑफ सायन्स, मडगांव - गोंय.

प्रा. ग. गो. बख्खे, सेंट झेवियर कॉलेज, म्हापशें - गोंय.

डॉ. अशोक पी. बांदोडकर, डी. मॅग.; वेवसायिक चुंबकचिकित्सातज्ञ, चांदर, सालसेत - गोंय.

श्री. विलीप बोरकार, एम्. ए.; शिक्षक आनी लेखक.

श्री. भाधब बोरकार, एम्. ए., कार्यावळ अधिकारी, आकाशवाणी, पणजी.

श्री. भिंगेल प्राणांभा, एम्. एस्.सी. (शेती), गार्डन सुपरीटेंडंट, गोवा विश्वविद्यालय, ताळगांव.

डॉ. अनंत राम भट, एम्. ए.; पीएच्. डी.; शिक्षक, सेंट्रु एडुकादोर सोसायटी, प्रियोळ, म्हाड्डोळ - गोंय.

श्री. उल्हास बि. भाटेकार, एम्. ए.; बी. एड.; शिक्षक, सरकारी उच्च माध्यमिक विद्यालय, काणकोण - गोंय.

श्री. भाधब गोविंद भुस्कुदे, बी. एच्. एम्. एस्.; बी. ए. (साहित्य विशारद); एम्. ए. (संस्कृत); एम्. फिल. (संस्कृत); एन्. डी.; डी. मॅग.; होरा विशारद; योग आनी आयुर्वेद पदविका, वेवसायीक वैज.

डॉ. बिनायक मयेंकार, मेदिक, सिरुरजांव, वैजकी वेवसाय, वास्को - गोंय.

श्री. दादू मान्देकार, लेखक.

डॉ. एच्. के. मालवीय, एम्. व्ही. एस्. सी.; पशुचिकित्सक, पशुसंवर्धन खातें, कुर्टी, फोंडें - गोंय.

श्री. दामोदर माबजो, बी. कॉम.; वेपारी; लेखक, माजोड्डें - गोंय.

श्री. अ. ना. म्हांबरो, एम्. ए., अभिलेखागार, टाटा सेंट्रल आर्कायूक्ज, मुंबय.

श्री. रवींद्र र. म्हाड्डोळकार, एम्. ए.; शिक्षक, श्री. नवदुर्गा विद्यालय, मडकय.

प्रा. कमलाकर म्हाळशी, एम्. ए., शिक्षक, सरकारी उच्च माध्यमिक विद्यालय, काणकोण - गोंय.

श्री. एस्. एम्. कृष्णाराव, एम्. ए.; बी. एड.; शिक्षक सनद, सहाय्यक शिक्षक, सरकारी उच्च माध्यमिक विद्यालय, बायणा, वास्को - गोंय.

प्रा. तेनसिंग रूदीगिश, एम्. ए. (अर्थशास्त्र), व्याख्याता; सरकारी कला, विज्ञान आनी वाणिज्य महाविद्यालय, साखळी.

श्री. राजा रेड्डी, कुचिपुडी डान्स स्कूल, दिल्ली.

श्री. लु. आ. रोद्दीगीस, लायसीयम, सेमीनारी कोर्स, सेवानिवृत्त प्राध्यापक, धेंपे कॉलेज, मिरामार, पणजी.

डॉ. एस्. सुनीताबाय, एम्. ए.; पीएच. डी.; हिंदी विभाग, कोचीन युनीव्हर्सिटी ऑफ सायन्स टेक्नोलॉजी, कोचीन.

श्री. विश्वनाथ लबंदे, वकील आनी सुटके झुजारी.

श्री. बासुदेव एस्. बळे, संस्कृत काव्यतीर्थ; किर्तनकार.

डॉ. के. आर. शास्त्री, बी. व्ही. एस्. सी. आनी एच्. पशुचिकित्सक, क्रेडिट प्लेनिंग अधिकारी, पणजी - गोंय.

प्रा. (सर्गेस्त) बी. एस्. शास्त्री; एम्. ए.; पीएच. डी. माजी मुखेल इतिहास विभाग, गोवा विश्वविद्यालय, ताळगांव - गोंय.

डॉ. बी. शेख अली, एम्. ए.; पीएच. डी. (अलिगढ); पीएच. डी. (लंडन), निवृत्त उपकुलगुरु, गोवा विश्वविद्यालय, ताळगांव - गोंय.

डॉ. एस्. एम्. शेटी, एम्. एस्. सी.; पीएच. डी.; वनस्पतीविज्ञान विभाग, धेंपे कॉलेज, मिरामार, पणजी - गोंय.

डॉ. मलबाराब सरदेसाय, संगीततज्ञ.

डॉ. जी. के. सालेलकार, एम्. बी. बी. एस्. (मुंबय), एम्. आर. सी. पी. (लंडन), एफ्. आर. सी. पी. (एडिंबरो), एफ्. आर. सी. ए. (अमेरिका), हृदयरोगतज्ञ, पणजी - गोंय.

डॉ. आनंद हळर्णकार, एम्. बी. बी. एस्.; वेवसायीक डॉक्टर.

डॉ. अरुण हेबळेकार, एम्. एस्. सी.; पीएच. डी.; प्राचार्य, पी. इ. एस्. कॉलेज ऑफ आर्ट्स अँड सायन्स, फर्मागुडी - गोंय.

चित्रां आनी रेखाटनां :

दत्ता नावेलकर

सद्गुरु चैदयणकर

महेश वैंगुलेंकर

दिगंबर सिंगबाळ

डॉमनिक कोर्दो

प्रकाश नाईक

बासुदेव दीबकर

संध्या नावेंकर

नरेश नायक

कोंकणी विश्वकोशांत वापरिल्ल्या संक्षेपांची वळेरी

इ. स.	इसवी सन
इ. स. प.	इसवी सना पयलीं
किग्रॅ.	किलोग्रॅम
किमी.	किलोमीटर
कों. वि. सं. मं.	कोंकणी विश्वकोश संपादक मंडळ
चौ. किमी.	चौरस किलोमीटर
चौ. सेंमी.	चौरस सेंटिमीटर
मिमी.	मिलिमीटर
मी.	मीटर
से.	सेल्सिअस तापमान
सेंमी.	सेंटिमीटर

* * *

नोंदीभितर आयिल्ल्या एकाद्र्या शब्दाची हेर कडेन सविस्तर नोंद आसत जाल्यार तो शब्द तिरपो बरोवन ताच्या कंसांत नखेत्र छापलां. देखीक : एकाद्रे नोंदीभितर जर इस्टर (*) असो शब्द आयला आसत जाल्यार 'इस्टर' नांवाची वेगळी नोंद आसा, अशें समजुवें.

ह्या खंडांत आयिल्ले नकाशे हे अधिकृत नकाशे न्हय. ते नकाशे म्हळ्यार मूळ नकाशाच्यो संदळ आकृतायो जावन आसात.

कोंकणी विश्वकोश

खंड पयलो

ॐ नमो भगवते वासुदेवाय

अं: 'अ' च्या माथ्यार टिब (०) दितकच हें अक्षर जाता. पूण ही पध्दत चड पूर्विल्ली न्हय. गिस्तारच्या फातरपट्यांत 'अ'च्या फुडें टिब दिवन तें बरयलां. इ.स. चवथ्या शतमानांत 'अ'चे तकलेर टिबासुवातेर ल्हान आडी काडिल्ली दिसता. 'अ' हें मंत्रशास्त्रांत पयलें बीज मानलां.

'अ'च्या माथ्यार जें टिब दितात. ताचो उच्चार न्, म्, ङ्, व्, ण्, असो जाता. कांय जाण 'अ'च्या माथ्यार टिब दिनासतना वयर दिल्ल्या अर्दव्यंजनाचो उपेग करतात. देखीक- 'उदेंत'चे सुवातेर 'उदेन्त', 'अंत'चे सुवातेर 'अन्त'.

- कों. वि. सं. मं.

पूक नोंद: अ

अंकगणित: गणितशास्त्राच्या मुळाव्या शाखांभितर सगळ्यांत म्हत्वाची शाखा अंकगणित. ह्या शास्त्रांत अंक म्हळ्यार आंकड्यांच्या आनी संख्यांच्या क्रियांचो (operations) मुलतायेन विचार करतात. गणिताच्या हेर शाखांप्रमाण अंकगणितांत प्रमेय आनी तर्कशुध्द विधानां हांचेर भर दिनासतना फकत वेगवेगळ्यो पध्दती कशो वापरच्यो हाचेर भर दितात. पूर्विल्ल्या काळांतलो नामनेचो भारतीय गणिततज्ञ भास्कराचार्य हाणें अंकगणिताचो उल्लेख 'पाटी गणित' असो केला.

सुर्वेक आंकड्यांचो उपेग कितेंय मेजपाखातीर करताले. पूण जेन्ना व्हडल्या व्हडल्या आंकड्यांची आनी संख्यांची गरज भासली, तेन्ना वेगवेगळ्यो समस्या उपासूक लागल्यो. संख्या कशेतरेन दाखोवची आनी बरोवची ही तातूंतली सगळ्यांत व्हडली समस्या. विंगड-विंगड संस्कृतायांनी संख्या दाखोवपाच्यो वेगवेगळ्यो पध्दती आशिल्ल्यो आनी तांकां लागून आनीकय प्रस्न उपासताले.

अंकगणितांत बेरीज, वजाबाकी, गुणाकार, भागाकार ह्यो चार क्रिया उरतात. पूर्विल्ल्या भारतीय गणितांत कांय मुळाव्या तत्वांचो उपेग करताले. संख्या आनी तांचे विशींच्यो क्रिया ह्या तत्वांक लागून सोपेपणान करूंक मेळटाल्यो. अरबांवरवीं हीं तत्वां भारतांतल्यान तुर्कस्थानांत आनी थंयच्यान युरोपांत गेलीं. ह्या तत्वांकूच 'दशमान-पध्दत' अशें म्हण्टात. हीं तत्वां अशीं:- १) दर एके संख्येक वेगवेगळें नांव दिवप. २) दर एक संख्या ०, १, २, ---, ८, ९ ह्या धा अंकांच्या आदारान बरोवप. ३) मुळाव्यो क्रिया स तरांच्यो मानप-बेरीज, वजाबाकी, गुणाकार, भागाकार, घात (involution) आनी मूळ काडप (evolution)-[देखीक- वर्गमूळ, घनमूळ आदी] ४) एकाद्रे संख्येचेर वा ताच्या भागाचेर वेगवेगळ्यो क्रिया (operations) करपाच्यो निश्चित पध्दती थारावप. ५) एकाद्री संख्या कितलीय व्हड आसली तरी ताच्याकय व्हड दुसरी संख्या आसूंक शकता आनी तेचप्रमाण एकाद्री संख्या कितलीय ल्हान आसली तरी ताच्याकय ल्हान दुसरी संख्या आसूंक शकता ही कल्पना मानप.

'शून्य' आनी 'अनंत' ह्यो दोन म्हत्वाचो कल्पना पूर्विल्ल्या भारतीय गणितज्ञांनी गणितशास्त्रांत वापरल्यो. खंयचेय संख्येक शून्यान गुणल्यार गुणाकार शून्य येता, हो म्हत्वाचो सोद श्रीधर, आर्यभट्ट- दुसरो, महावीर ह्या गणितज्ञांनी आपल्या बरोवपांत मांडला. वैदिक आर्यांक एक ते पराध मेरेनच्या संख्यांचें मेजप खबर आशिल्लें. एक (१), दश (१०), शत

(१००), सहस्र (१०००), नियुत (१ कोटी), अर्बुद (१० कोटी), खर्व (एक हजार कोटी), निखर्व (धा हजार कोटी) आनी पराध (लक्ष लक्ष कोटी).


भारतीय अंकगणितांतल्या दशमान-पध्दतीक लागून संख्या बरोवप आनी वाचप खूब सोपें जालें. तेचप्रमाण तांचेविशींच्यो बेरीज, वजाबाकी, गुणाकार, भागाकार ह्यो क्रिया सोपेपणान करप शक्य जालें. ह्याच खातीर युरोपांत रोमन संख्यांबदला भारतीय दशमान पध्दतीचो प्रसार जालो. हे पध्दतीक भारतीय/अरबी पध्दत अशेंय म्हण्टात.

पूर्विल्ल्या भारतांत पूर्ण अंकूच न्हय, तर अपूर्णाक (fractions) लेगीत गणितांत वापरताले. तशेंच तांच्यो बेरीज, वजाबाकी ह्या आनी हेर क्रियांचे नेमय पूर्विल्ल्या भारतीय गणिततज्ञांक खबर आशिल्ले. ल. सा. वि. (लघुत्तम साधारण विभाजक), म. सा. वि. (महत्तम साधारण विभाजक), वर्गमूळ, घनमूळ काडपाचीं सूत्रां आनी कोष्टकां भारतीय गणिततज्ञांनी दिल्यांत. लांबाय, क्षेत्रफळ, घनफळ काडपाच्यो पध्दती, तेचप्रमाण सादें आनी चक्रवाढ व्याज (Simple and Compound Interest) काडपाची पध्दतय तांकां खबर आशिल्ली.

इसवी सना उपरांत सुमार पांचव्या शतमानांत आर्यभट्ट, ब्रह्मगुप्त, पथनाथ, श्रीधर आनी भास्कराचार्य ह्या गणिततज्ञांनी आनी खगोल शास्त्रज्ञांनी भारतांत गणितशास्त्राविशींचें खोलायेन संशोधन केलें. आर्यभट्टान वर्गमूळ, घनमूळ काडपाचे पध्दतीचो आनी वर्गसमीकरणाचें (Quadratic Equations) उत्तर काडपाच्या पध्दतीचो उल्लेख केला. ताणें इ.स. सुमार ६२८ ह्या काळांत, 'बाह्य- स्फुट - सिद्धांत' ह्या आपल्या ग्रंथांत बेरीज, वजाबाकी, गुणाकार, भागाकार, वर्ग, वर्गमूळ, घन, घनमूळ, अपूर्णाक, त्रैशुणिक, पंचशशिक, सप्तशशिक, नवशशिक, एकादशशशिक, षाण्ड-प्रतिषाण्ड (अदलाबदल आनी विनियम) ह्यो वेगवेगळ्यो प्रक्रिया सांगल्यात. भास्कराचार्य ह्या गणिततज्ञान, इ.स. सुमार ११५० ह्या काळांत 'गणितपाश यावच्छय' ह्या आपल्या ग्रंथांत 'भेदसंख्या' (Permutations and Combinations) काडपाच्या पध्दतींची माहिती दिल्या.

इसवी सनाच्या शंबर वर्सापयलींच्या 'ललित विस्तार' ह्या बौद्ध ग्रंथांत शतगुणोत्तर (multiples of hundreds) १०^५ मेरेनच्या संख्यांचें मेजप कशें करप हाचो उल्लेख मेळटा. तुर्कस्थानांत इ.स. ८२५ ह्या काळांत महंमद इब्न अल-खोवारिस्मी (Mohammed ibn Al - Khwarizmi) हो एक नामनेचो गणिततज्ञ जावन गेलो. ताणें आपल्या 'हिसाब अल-जब्र वाल मुकाबला' ह्या ग्रंथांत गुणाकार करपाच्यो वेगवेगळ्यो पध्दती दिल्यात. अल-जब्र ह्या शब्दाचो अपभ्रंश जावन युरोपी भाशांनी अल्जेब्रा (Algebra = बीजगणित) हो शब्द तयार जालो. हेभायर इंग्लीश भाशेंत क्रिया करपाच्या तत्वांक (Rule for Computation) 'Algorithm' अशें म्हण्टात. हो शब्द Al-Khwarizmi ह्या शब्दाचे रुपांतर जावन आसा.

हालींच्या काळांत +, -, × आनी ÷ हीं जीं चिन्हां अनुक्रमान बेरीज, वजाबाकी, गुणाकार आनी भागाकार हांचेखातीर वापरतात, तीं आदल्या काळांत भारतीय गणिततज्ञ वापरीनाशिल्ले. इसवी सनाच्या पयल्या



अंत्यक्रिया

आसता, ताका संवसारंतले जैविक संतरीचे म्हणले भांडार अशें म्हण्टात. वाठरीन दक्षिण अक्षांशासावन सत्तर दक्षिण अक्षांशांमेरेन अंटार्क्टिक म्हासागर आसा. शिंयाळ्याच्या दिसांनी दर्यावेले बर्फ, ओक्टोबर म्हयन्यांत, स म्हयन्यांचो दीस सुरू जाता तेन्ना वितळूंक सुरू जाता. ह्या वेळार दर्याच्या उबवनेन जीव उत्पादनाचे पकियेची सुखात जाता अंटार्क्टिक दर्यांतली अन्नाची सांखळी (Food Chain) ही चड जटिली नासता.

गिमाच्या दिसांनी, अंटार्क्टिक खंडार ओर्जेसांतत, मळांत तशेंच मोड्या उबवण्या तळ्यांत, सूक्ष्मजीवी वनस्पत आनी प्राणी मेळटात. लुचनो (Lichen), मासोस (Mosses), सिलेलेअरस (Ciliates), नेमॅटोडस (Nematodes) ह्यो अंटार्क्टिका खंडावेच्यो मुखेल वनस्पती तर टिक आनी माइद (Ticks and Mites) मुखेल प्राणी आसात. Deschampsia Antarctica आनी Colobanthus Crossifolius हीं दोन प्रकारची झाडांय अंटार्क्टिका खंडार दिसतात.

पांशभक्षकांचो (Carnivores) ह्या खंडार उणाव आसा. अंटार्क्टिका दर्यांतले म्हळावे उत्पादन (Primary Production) जें गिमाच्या दिसांनी आसता, तातूंतल्यान वनस्पती प्लवंगाची (Phytoplankton) उपज जाता. हें पाणीप्लवगाचें (Zooplankton) अन्न आसता. अंटार्क्टिक क्रिल (Antarctic Krill) म्हळ्यार सुंगट हो प्लवंगांतलो मुखेल प्राणी. ह्या क्रिलाची वर्सांतली वाड ९०० ते ११०० दशलक्ष टन इतली आसता. माणक्यो (Squids), नुस्तें, समुद्रपक्षी आनी दर्यांतले सस्तनप्राणी हे दर्यांतल्या क्रिलाचे भक्षक नावन आसात.

अंटार्क्टिक कॉड, अंटार्क्टिक ट्रॅंगनफिश, आइसफिश, प्लंडरफिश, आनी मॅक्रोयुरिड ह्यो अंटार्क्टिका दर्यांतल्यो नुस्त्याच्यो जाती हांगा मेळटात. माणक्यो लेगीत खूब तरेच्यो मेळटात. दर वर्सा देड लाख टन क्रिल, सत्तर हजार टन नुस्तें, पंदरा हजार टन माणक्यो अंटार्क्टिका दर्यांतल्यान पावयतात. ह्या पावपाच्या कामांत रशिया, पोलंड, जपान, आनी नॉर्वे हांचो फुडाकार आसता.

जाठ जातीचे सील (Seals) आनी बार जातीचे देवमाशे (Whales) अंटार्क्टिक दर्यांत रावतात. क्रबओटर (Crabeater) आनी लेपर्ड (Leopard Seal) ह्यो सिलाच्यो तर ब्लू, किलर, स्पर्म, मीनके साई आनी हम्पबॅक ह्यो देवमाशांचो मुखेल जाती आसात.

समुद्रपक्ष्यांच्यो बेचाळीस जाती अंटार्क्टिक दर्यांत दिसतात. तातूंतलो पेम्बीन अंटार्क्टिकाचें आगळें खाशेलेपण जावन आसा. ताच्यो णव जाती आसात. जेम्पर पेम्बीन सुमार देड मी. ऊंच आसता. तो फकत 'क्रील' हें खाशे खावन रावता. हो पक्षी उडूंक शकना, तेखातीर दर्यालागसल्ल्या बर्फार रावता. तांतयां घालपाक तो अंटार्क्टिका खंडाच्या भितरल्या भागांत येता. पेट्रेल, अल्बॅट्रोस, स्कुआ आनी शिवबील हे अंटार्क्टिकांतले खास पक्षी.

जायंट केलप (Giant Kelp) ही संवसारंतली सगळ्यांत व्हड वनस्पत अंटार्क्टिकाच्या दर्यांत मेळटा. दर्याच्या तळार वाडपी केलप १३० मी. इतली ऊंच वाडटा. अंटार्क्टिक दर्याच्या तळांत तरेकवार प्राणीविश्व आसता. व्हडले स्पंज (Sponge), पॉलिक्लिट (Polychaete), किडे, अॅम्फिपोड (Amphipode) कोपेपोड (Copepode) अशे जीवजंतू जाय तातले मेळटात. तशेंच दर्याच्या उदकांत जो बर्फ जाता त्या बर्फांत मूकसवनस्पत चड प्रमाणांत वाडटा, ताका इपॉन्टिक अल्गी म्हण्टात.

देडशें वर्सांपयलीं अंटार्क्टिका खंडाची कोणाकच खबर नासली. बावीस कोटी वर्सांआदीं आज ज्या जाग्यार अंटार्क्टिक खंड वसला थंय एक व्हड खंड (Super Continent) आसलो. ताका गोंडवनलॅण्ड अशें म्हण्टाले. जायचे मास दक्षिण अमेरिका, अंटार्क्टिका, न्यूझीलंड, दक्षिण अमेरिका आनी अंटार्क्टिका गोंडवनलॅण्डात आसतनाच ग्लेशियमव (Glaciation) आयले तेन्ना गोंडवनलॅण्डाचे कुडकें जाले. हे कुडके गडपाक आंतरखंडीय हालचाल (Continental Drift) हें शास्त्रीय कारण जावन आसा. हाका पुरवो म्हळ्यार भारत देशांत दक्षिणेकडेन आशिल्ल्या पर्वतवळींतल्यान

(Eastern Ghats) पातार आनी रानेजां तशेंच दक्षिण अमेरिकेंतल्या अँडीज पर्वतांतले पातार आनी खनिजां सारकींच आसतात. भारत देश गोंडवनांतल्यान सुटून उत्तरेकडेन घुंवलो आनी आयज आशिल्ल्या सुवातीर आयलो. आयज अंटार्क्टिका खंड भारताचे दक्षिणेक ११,००० किमी. अंतरार आसा. ह्या दोगांयच्यामदीं हिंद म्हासागर आनी अंटार्क्टिक वा दक्षिण म्हासागर आसा. ह्या दोन म्हासागरांत मॉस्सिस, रॉड्रिगस, केरुगिलेम, बुवेट आनी प्रिन्स एडवर्ड हे जुंवे आसात. गोंडवनलॅण्डांतल्यान भारत तुटलो तेन्ना जे कुडके जाल्ले ते हे जुंवे जावन आसात. आजूँटिना देशांतलो तियेरर देल फुएगो (Tierra del Fuego) हो जुंवो अंटार्क्टिकाक सगळ्यांत लागीं आशिल्लो वाठार आसून थंयसावन हें अंतर ९७० किमी. इतलें आसा.

एकुणिसाव्या शतमानांत ब्रिटीश, रशियन, फ्रेंच, ऑस्ट्रेलियन, नॉर्वेजियन आनी अमेरिकन लोकांक अंटार्क्टिका दर्याविशीं जायती म्हायती आसली. जायत्या धाडशी लोकांनी दक्षिण ध्रुवाचेर वचपाचो यत्न केलो पूण ते फळादीक जावंक नात. नॉर्वे देशाचो रोनाल्ड आमुंडसेन सगळ्यांत पयलीं दक्षिण ध्रुवार पावपांत जैतीवंत जालो. (११ डिसेंबर १९११). १८ जानेवारी १९१२ त रॉबर्ट स्कॉट दक्षिण ध्रुवार पावलो. तें येतना तो आनी ताच्या वांगड्यांक मर्ण आयलें. १९२० ते १९३७ ह्या काळांत रशियन, फ्रेंच, ब्रिटीश, अमेरिकन आनी कितल्याश्याच हेर देशांतले संशोधक अंटार्क्टिका खंडार पावले. १९५९ वर्सा अंटार्क्टिक मोहिमांत वांटो घेवपी १२ देशांनी १९५९ त अंटार्क्टिक कबलात (Antarctic treaty) करून आपल्यो सयो केल्यो. तातूंत अंटार्क्टिकाचो वाठार शांततायेखातीर वापरचो, कोणेच ताचेर हक्क सांगूक फावना अशो म्हत्वाच्यो अटी आसात.

अंटार्क्टिका कबलातीप्रमाण, संवसारंतल्या खंयच्याय देशांतले लोक संशोधन करपाक अंटार्क्टिकार वचपाक शकतात. अंटार्क्टिकाचेर कोणाचीच सार्वभौम सत्ता ना. अंटार्क्टिकाचेर कसल्याय गुप्त संशोधनाक बंदी आसा. आजमेरेन २७ देश अंटार्क्टिका कबलातीचे वांगडी आसात. वांगडी देशांनी संशोधन करून संपत्ती मेळोवपाचे मार्ग काडल्यार, त्या देशांक नुस्तेमारी वा खनिजां काडपाचो हक्क पावता. अंटार्क्टिका कबलात १९९९ वर्सा फेरविचारक येतली.

अंटार्क्टिका कबलातीची जी सल्लागार समिती (Consultative Committee) आसा तिचो भारत एक वांगडी आसा. १९८१ वर्सा भारतान शास्त्रीय संशोधन मोहीम अंटार्क्टिकाक धाडून ही मान्यताय मेळयली. सन १९८३ वर्सा भारतान अंटार्क्टिकार 'दक्षिण गंगोत्री' नांवाचें कायम स्वरूपाचें संशोधन केंद्र तयार केलां. दक्षिण गंगोत्री संशोधन केंद्रांत भारताचे वैज्ञानिक थंय रावन वातावरण-शास्त्र (Meteorology), भूचुंबकत्व (Geomagnetism) आनी जीवविज्ञान (Biology) ह्या विशयांचें संशोधन करतात. भारताच्या दुसऱ्या संशोधन केंद्राक 'मैत्री' म्हण्टात. अंटार्क्टिक खंडार भारतावरी १२ देशांची ३० संशोधन केंद्रां आसात. ह्या केंद्रांतल्यान शिंयाळ्याच्या दिसांनी साडेतीनशीं तर गिमाच्या दिसांनी अडेज हजार संशोधक विंगडविंगड संशोधनां करतात. वैज्ञानिक सोडल्यार अंटार्क्टिकार मनीस वस्ती ना.

सद्या अंटार्क्टिकार कसलेंच उत्पादन जायना. शास्त्रीय संशोधनां-प्रमाण खनिजां, ऊर्जा, नुस्तेमारी, हांचो बऱ्याच म्हड प्रमाणांत हांगा वावर जावंक शकता. तेखातीर अंटार्क्टिकाक '२१ व्या शतमानांतलो खंड' अशें म्हण्टात.

— डॉ. अरूण परुळेकर

अंत्यक्रिया: मनीस मेल्याउपरांत ताचे कुडीची विल्हेवाट लावप हाका 'अंत्यक्रिया' अशें म्हण्टात. हाका 'अंत्यविधी', 'अंत्यसंस्कार' वा 'निमणे संस्कार' अशेंय म्हण्टात. अंत्यक्रियेचें आकलन जावपाखातीर ताच्या मुळाक आशिल्लीं मानसीक आनी ससांजीक कारणां मतींत घेवंक जाय. मेल्ल्या मनशाविशीं आशिल्ल्यो भावनात्मक प्रतिक्रिया खंय तरी प्रगट जावंच्यो, तशेंच सभावीक आशिल्ले सांस्कृतिक परंपरेचें पालन

जावंचे हेखातीर मनशाचेर जो सगळ्यांत निमाणो आनी म्हत्वाचो विधी जाता ताकाच अंत्यक्रिया अशें म्हण्टात, अशी संस्कृतायेची कार्यात्मक उपपत्ती (फंक्शनॅलिझम) कांय मानवशास्त्रज्ञ दितात.

विरह, शोक, हळहळ, भंय ह्या भावनांचे आविश्कार म्हळ्यार विधी आनी संस्कार. पूण ही उपपत्ती अर्दकुडी दिसता. हे विधी फकत सभावीक भावनांचे आविश्कार नासून, समाजान निर्मिल्ल्या खाशेल्या समाजीक संस्थांकडेन संबंदीत आसात. हो विधी म्हळ्यार मेल्ल्या मनशाचो तुटिल्लो संबंद जोडपाचो विधी. मेल्ल्या मनशाविशीं भंय वा ताचेवांगडा संबंद पळो जावंचो अशी भावना आसता. मनशाच्यो कल्पनांनिर्मित गरजो मतींत घेवन श्राध्द, जितेपणी संबंदीत आशिल्ल्यो वस्तू, ताच्या शास्त्राक शांती-मेळची आनी अंत्यक्रिया करपी व्यक्तीच्या फाटल्यान कसलीच अवकृपा जावंची न्हय हे खातीर पापनिवारणाचीं प्रायश्चित्तां अशीं विंगड विंगड कृत्यां हे विधींत करतात. तशेंच मेल्लो मनीस भूत जावन वावुरचो न्हय, ताचो फुडलो मार्ग आनी रावप निर्वेध जावंचे, कसलेच वासनेन ताचो आत्मो पुटमळचो न्हय आनी जित्या लोकांक ताणें पडचें न्हय हो सगळो हेत धरून अंत्यक्रिया करतात.

कुडींतल्यान जीव गेल्याउपरांत, पंचप्राण भायर वचून ना जातात, संघराभिसरण बंद जाता. कूड थंड जाता आनी कांय वरां उपरांत रगत आनी मांस कुसता आनी दुर्गंध येता. तो येवंचो न्हय आनी ताची वेवस्था योग्य तरेन जावंची होच अंत्यक्रियेचो मुखेल हेत आसता.

मेल्ल्या मनशाचेर केल्ले अंत्यसंस्कार खूब म्हत्वाचे आसतात.

जातसंस्कारेणेंम लोकमभिजयति, मृतसंस्कारेणाम् लोकम्॥

(बौधायन पितृमेधसूत्र प्र. ३, खंड१)

जात संस्कारान ह्या लोकांत उदरगत जाता. मेल्ल्याचेर संस्कार केल्या उपरांत परलोकांत मुक्ती मेळटा, अशें जाहम्मग्रंथांत म्हळां.

इतिहासीक उदरगत: वेदकाळांत म्हळ्यार चार हजार वर्सां पयलीं, मेल्ल्या मनशांक लासतना यम, इंद्र, वरुण, अश्विनीकुमार, रुद्र ह्या देवांक प्रसन्न करुन घेवपाक आनी मृताचो आत्मो शांत जावन ताका सद्गती मेळची हेखातीर त्या देवतांची स्तुती करताले. तशेंच सगळ्यांक संतती, गिन्यान, कीर्त मेळून दुस्मानांचो नाश जावंचो अशी प्रार्थना करताले. परं मृत्यो अनुपरेह नम्यां---- प्रार्जिणोमोतुवीर्यम्॥ (ऋग्वेद १०:१८:१). ही प्रार्थना सगळे सोयरे एकवय जमून म्हण्टाले. मनशाचो शोक करचो न्हय अशेंय वेदांत म्हळां.

इये जीवन विभृतेरये----अत्युः प्रतरं दधानाः॥

(ऋग्वेद ७:६:२६॥)

अर्थ- 'ह्या मेल्ल्या जीवाविशीं शोक केल्यार, ताचो आत्मो हांगाच पुटमळटा, देखून सद्गती मेळना.'

मागीरच्या काळांत मात त्या संस्कारांत नव्या नव्या कल्पनांची आनी कृत्यांची भर पडली. मेल्ल्या मनशाचेर सोयऱ्यांचो मोग आसताच. ताका लासल्याउपरांत ते कुडीचो गोबोर तसोच त्या जाग्यार उरचो न्हय म्हूण तो गोबोर पवित्र सुवातीर उडोवपाची चाल आसली. ह्याच काळांत मेल्लो मनीस इहलोक सोडून पितृलोकांत वता आनी आत्मो आनी स्थूल देह हातूंत सारकेपण आसूं येता ही कल्पना जाली. जीवाक जशे अवयव तशेच आत्म्याकूय अवयव आसूं येता असो समज जालो. आत्मो हो पयलीं मनीसलोकांतल्यान मागीर प्रेत लोकांत, उपरांत पितृलोकांत वता अशी कल्पना जाली. देखून, मेल्ल्या मनशाकूय प्रवासांत अन्न, वस्त्र, प्रवासांत लागपी सामान, वाहन आदी दान दिताले आनी हेच दान पितरंक मेळटा आनी तो आत्मो थंय सुख भोगता, अशी धारणा जाली.

अंधश्रद्धा आनी पितरंविशींचो आदर, प्रेमभावना वादीक लागून दान प्रकरण वाडलें. धर्माचें नवेंच बड पुण्य आनी लौकीक नवरेन व्हडपणाचें भूषण असोच दानाचो महिमा जालो: फुडें फुडें, ज्योतिशांनी वायट नखेत्रां, गिरे हांचेविशीं विचार करून मळ्या वेळार वायट नखेत्र वा गिरे आसत जाल्यार 'शांती' करपाक जाय अशें शास्त्र धारयलें. फुडें ह्या शास्त्रांत भर घडून संपिडीकरण, शांतीकर्म, एकोद्विष्टश्राध्द, आंधश्राध्द,

शूलगवश्राध्द हे वेगवेगळे विधी येवन ह्या विधींची उदरगत जाली. इ.स. प. १००० वर्सांमेरेन सूतक धरपाची रूढ नासली तरी फुडें स्मृती, पुराणां हातूंत धर्माविशीं आनी शास्त्राविशीं वेगवेगळे विचार जावन नव्योनव्यो रूढी तयार जाल्यो आनी मूळ हेत कुशीक उरून तातूंतलो तंत्रभाग वाडलो. त्याचवांगडा लोकसमाजांतलीं धर्मकृत्यां त्रासाचीं आनी खर्चाचीं जालीं.

मनीस मेल्या उपरांत ताचो आत्मो उरता ही कल्पना सगळ्या धर्मांत दिसता, हाची फोडणीशी डॉ. फेचवीर हाणें आपल्या 'लायफ ऑफ डॅय' ह्या पुस्तकांत केल्या. मेल्ल्या मनशाविशीं आपली पूज्यबुध्दी, आदर, मोग आसचो आनी ताणें आमचें सदांच बरे करचें असो मनशाचो भावार्थ आसता. हातूंतल्यानूच प्रायश्चित्त, दानधर्म, श्राध्द हांची उदरगत जाली.

मेल्ल्या मनशाचो विलो लावपाचे विंगड विंगड प्रकार वेगवेगळ्या संस्कृतायांनी पयलींपसून चलत आयले, ते अशे:

१. मडें स्वताच्या घरांत, आंगणांत, देवळाच्या आवायंत, शेतांत, मसुंडींत, घोलींत पुरून दवरप. कांय सुवातींनी ताच्या जितेपणांतल्यो वस्तूय ताच्या वांगडा पुरतात. २. मेल्ल्या मनशाची कूड आसा तशीच तिगोवन दवरपाची प्रथा रूढ आसली: वाळवंटांत, सुकिल्ले रेंवेंत, फोंडकूल काडून भितर मड्याक दवरताले. ईजिप्त देशांत रजे लोकांच्या मड्याक अत्तर लावन ती कूड सासणाखातीर दवरतात. ताका 'ममी' अशी संज्ञा आसा. ३. मडें लासून ताचो गोबोर, अस्थी पवित्र तीर्थस्थळांत उडोवप. १० दीस सुतक पाळप, बारग्या दिसा सगळ्या सोयऱ्यांक गोड जेवण दिवप. दर वर्सा त्या मेल्ल्याच्या नांवान मेल्ले तिथीचेर श्राध्द करप अशी प्रथा हिंदू, बौध्द आनी जैन धर्मांत दिसता. ४. मेल्लो संन्यासी, वेवारी, गुलाम हांकां व्हांवपी उदकांत सोडून दिवप. ५. बांयत, मैदानाचेर वा रगतांत रचिल्ल्या वेदीचेर मडें दवरून, तो देह हिस्त्र पक्षी, प्राणी हांचेकडल्यान खावोवपाची प्रथा. पाखी लोक 'दख्क' नांवाचे बांयत मडें उडयतात. ६. ऑस्ट्रेलिया, दक्षिण अमेरिका, आफ्रिका ह्या देशांतल्या वन्य जमातींत मड्याक खावपाची चाल आसा अशेंय कांय शास्त्रकारांनी सोदून काडलां.

समाधो, वृंदावनां, घडगीं, कबरी, देवळां, मूर्ती, स्तूप, स्तंभ असल्या तरेचीं मेल्ल्या मनशाविशीं आदर दाखोवपी, ताचो समाजीक पांवडो दाखोवपी वा पूजनीय अशीं स्मार्कां बांवतात. संस्कृतीक उदरगतीप्रमाण स्मार्कां उबारपाचीं साधनां आनी पध्दती हातूंत बदल जायत गेले.

वेगवेगळ्या धर्मांत, जातींत, पंथांत अंत्यक्रियेच्यो वेगवेगळ्यो चाली दिसतात. हिंदू: मड्याक लासतात. मुखार बायलेक, दांत येवंक नाशिल्ल्या भुरग्याक, ब्रह्मचारी आनी संन्याशी हांकां पुरतात. पारशी: मडें उदारे दवरून तें गिदांकडल्यान प्रार्थनापूर्वक खावंक लायतात. हाचो मूळ हेत असो की, उजो हो पवित्र आशिल्ल्याकारणान अपवित्र गजाली उज्याक ओंपचो न्हय ही उदात्त कल्पना. अंत्यक्रियेउपरांत घरकडेन येवन गोंमूत्रांत गृहशुध्दी करतात. मनीस मेल्ले सुवातेर चंदनाची दुपणी दितात. मडें व्हरपी मनशाक गोंमूत्र आनी शुध्दोदक दिवन ताका पवित्र करतात. चिनी: मड्याक न्हाण्णतात. देवाची (धान्यपतीची) प्रार्थना करतात. मड्याक पोशाख घालून पेटयेंत दवरतात. स्मशानयात्रा करून मडें पुरतात. तिसऱ्या दिसा मड्याक खावपाखातीर जेवण करून तें घड्याकडेन व्हरून दवरतात. सातव्या दिसा श्राध्द करून अशीं श्राध्दां सात सप्तकांमेरेन करतात. मेल्ल्यांचो आत्मो जेवण जेवता असो भावार्थ आशिल्ल्यान 'मेल्ल्याचो आत्मो घर येतलो हे भावनेन' पुरयतात वेळकाळ विचारून मेल्ल्या मनशाचे कुडींत जेवण तयार करून दवरतात. जपानी: मडें मसुंडींत व्हरचेपयलीं प्रार्थना म्हण्टात. मडें पेटयेंत घालून घरभायर काडटात. स्मशानयात्रा काडून मडें पुरतात. मडें भायर व्हेल्याउपरांत घर शुध्द करून, मसुंडींत गेल्ल्या लोकांचीय शुध्दी करतात. पन्नास दिसां उपरांत, मेल्लो मनीस पितृलोकांत वता असो भावार्थ आशिल्ल्याकारणान ५० दीस मेरेन यज्ञाकडेन वचून श्राध्दासारकी क्रिया करतात. मुसलमान: हे लोक मड्याक न्हाणयतात. फकिरकडल्यान

अंदमान आनी निकोबार

[illegible]

- माधव गोविंद भुस्कुटे

संदर्भ: १. नाइकर्णी, मंगेश कमलाकर; अन्त्येष्टि धिंस्तार; मुंबई
इंटरकाश स्टीम-प्रेस प्रकाशन. २. ऋग्वेद मंत्रसंहिता.

अंदमान आनी निकोबार: बंगालच्या उपसागरांत आशिल्लो भारताचो केंद्रशासीत प्रदेश. विस्तार उत्तर अक्षांश ६°४५' ते १३°४५' आनी उदेंत रेखांश ९२°१५' ते ९४°१३'. ह्या प्रदेशांतल्या अंदमान जुंव्याचें क्षेत्रफळ ६,३४० चौ. किमी. आनी निकोबार जुंव्याचें क्षेत्रफळ १,९५३ चौ. किमी. आसा. ह्या प्रदेशाची एकूण लोकसंख्या १,८८,२५४ (१९८१). हाच्या उदेंतेकडल्या दर्याक अंदमान दर्या म्हण्टात. उत्तर, मध्य आनी दक्षिण अंदमान; बारवाटांग आनी रत्नड हे पांच जुंवें मेळून एक व्हड अंदमान जालां. हाचे दक्षिणेक धाकटें अंदमान आसा. तेभायर उदेंतेकडलो रिची जुंव्याचो चोमो अशें ल्हान-व्हड जुंवें एकवय कळून २५७ जुंव्यांचें एक अंदमान जुंवो तयार जाता. १०°३०' अक्षवृत्ताचे दक्षिणेक धाकट्या अंदमान जुंव्यासावन ९६ किमी. अंतराचेर कार्गिलेकोबार, तेरेसा, कामोर्ता, त्रिकंत, नानकपरी, काचाल, धाकले निकोबार आनी व्हडलें निकोबार अशे ६२ जुंवें मेळून निकोबार जुंवो तयार जालां. हे जुंवें ब्रह्मदेशांतल्या नेपाईश भूशिराचे दक्षिणेक १९३ किमी. अंतराचेर आनी मुमात्रा जुंव्याच्या औचिनहेड तोंकाचे अस्तंतेक १४६ किमी. अंतराचेर आसात. भारताचे राखणेचे नदरेन हीं थळां उपेगी भयान

श्रृंगबर्जन: कार निकोबार आनी धाकलें अंदमान सोडल्यार हेर सगळो वाडार दोंगरी आसा. ह्या प्रदेशांत कांयकडेन इओसीन काळांतले वालुकाश्म, ज्वालामुखीवर्खीं आयिल्ले डाइक, सिजून धार आयिल्ले चुन्याचे फातर, सप्टाइन फातर, निळसर झांक मारिल्ले पंकाश्म, निहायम, प्रवाळी फातर अशी हांगाची रचणूक आसा.

निकोबार, बॅरन आनी नारकोडम आदी जुंव्यांक जोडपी वळींचेर सुंयेंचो वाठार मात्सो अर्दकुटो आसा. देखूनच निकोबार जुंव्याचेर परतून परतून भूंयकांप जाता. ह्या प्रदेशाक लाबिल्ली दर्यादेग दंतूर आसा, आनी ताचेर कितल्यातशे खाडयो आनी सोबीत बंदरां आसात. प्रदेशाच्या अस्तंतेक ५० किमी. अंतराचेर बंगालचो उपसागर आनी उदेंतेक सुमार १५० किमी. अंतराचेर अंदमान दर्या आसा. मुखेल जुंव्या मावन १००-१२५ किमी. अंतराचेर अस्तंतेक सेंटिनल, उदेंतेक बॅरन आनी नारकोडम अशे जुंवे आसात. बॅरन जुंवो हो १५३ मी. उंचायेचो ह्या ज्वालामुखी आसा, जाचो १९ व्या शेंकड्याच्या सुर्वेक स्फोट जाल्लो. ह्या प्रदेशांतल्या अंदमान वाठारांत उदकाचे व्हाड ल्हान आनी गिमांत झाटीं आसले तरी ताका वेग मात भसूर आसता. दक्षिण अंदमानांत बाराय म्हयने उदक आसता. ग्रेट निकोबारांत कांय न्हंयो दक्षिण

हवामान: ह्या प्रदेशाचे हवामान चढोरो दमट आनी उश्ण आसता. मागाचे तापमान चडांतचड २०° ते ३०° से. आनी उण्यांत उणे २४° ते २५° से. आसता. नैऋत्य आनी ईशान्य मौसमी वाऱ्याखातीर ह्या जुंव्याचेर पावस पडटा. दक्षिण अंदमान आनी निकोबार जुंव्यांचेर वर्सूयभर पावस आसता. हांगा पावसाचे प्रमाण ३१२ सेंमी. आसा आनी दक्षिणेकडल्यान उत्तरेकडेन हें प्रमाण उणे जायत वता. वर्सूयभर हांगा भरपूर वारें आसून कांय दीस वादळी वारेंय व्हांवता.

वनस्पत आनी मोनजात: अंदमान आनी निकोबार प्रदेशाच्या जमनीचो

७७% वावर रानान भरिल्लो आसा. अंबमानांतल्या जनस्मृतीचे तीन भाग करूं येतात. सर्वां पांचवीचार झाडां, पानझडी आनी दर्यादेगेवेली जनस्मृत. ह्या वावरारंत पणस, नाल्ल, सुपारी, सागाथ्यो तरेकवार जाती, शिशें, सॅटीनवूड, कोको आदी जायते तरेचीं झाडां जातात. हांगाची रानातली संपत्ती भारतीय अर्थकारणाच्या परकीय चलन मेळोवपाचे नदरेन खूब म्हत्वाची आसा. हांगा खूबकडेन एकूच तरेचीं झाडां मेळिल्ल्यान वेपारी नदरेन उपाट फायदो जाता. लायवुड आनी फस्कां तयार करपाच्या लांकडांचीं झाडां हांगाच्या रानांनी भरपूर मेळटात. निकोबारंत नाल्ल, सुपारी, ताडरूख आनी मदेरक उपेगी पडपी लांकूड मेळटा.

अंदमान, निकोबार प्रदेशांत माकड आनी सरपटपी जीव भरपूर आसून, सोरपाच्यो वेगवेगळ्यो जाती हांगा पळोवंक मेळटात. हांगा रानदुकर, हत्ती, पाणघोडे, मानगीं, कांसव अशे जायते जीव-जंतू आनी सुकणीं आसात.

इतिहासः बरोच काळ मेरेन अंदमान आनी निकोबार ह्या जुंव्यां विशीं कोणाक कांयच खबर नाशिल्ली. भारत, ब्रम्हदेश आनी उर्वेत देशाचे येरादारीचे वाटेर आशिल्ल्या ह्या जुंव्यांची खबर भोंवडेकार, वेपारी आनी चांचे लोकांकडल्यान मेळटाली. पूर्विल्ल्या भारतीय आनी अरब वेपान्यांच्या लिखाणावेल्यान ह्या जुंव्यांविशीं पयली खबर नॅग्रिटो लोकांक मेळिल्ली आसूंक जाय अशें समजतात. दुसऱ्या शेंकड्यांत टॉलेमी ह्या भोंवडेकारान ह्या जुंव्याचो उल्लेख, 'जंय तरेकवार शंख आनी शिंपयो मेळटात तो जुंवो' असो केला.

अंदमान हैं नाव हनुमानावेल्यान आयलां अशें म्हण्टात. १०५० काळांतल्या तंजावर शिलालेखांत उल्लेख केल्ल्यान नेक्कावरम् (विवस्त्र लोकांची भूंय) हाचेवेल्यान निकोबार नांव आयलां आसूंक जाय अशें म्हण्टात.

मदल्या काळांत ह्या प्रदेशाचेर गुलामांचो वेपार चलतालो. दर्याचेर लुटमार करपी चांचे लोक ह्या जुंव्याचो आदार घेताले. १७ व्या शेंकड्यांत युरोपी लोकांचें ह्या जुंव्याचेर लक्ष गेलें तांणी थंय आपल्यो वसणुको करून थंयच्या मूळ लोकांचें धर्मांतर करपाचो यत्न केलो. ह्या वाठारांतल्यान हस्तीदंत, मसाले, ढाक्याचें मलमल, हिरे, माणकां आदी वस्तुंचो वेपार चलतालो. चांचे लोक असल्या जहाजांचेर आनी चड करून ईस्ट इंडिया कंपनीच्या जहाजांचेर दोळो दवरून आसताले. १७५६ वर्सा, डेन लोकांचो ह्या जुंव्याचेर शेक चलतालो. ह्या काळांत चांचे लोकांची गुंडगिरी बरीच मातिल्ली. तांकां आळाबंदा हाडूंक १७८९ वर्सा लॉर्ड कार्नवालिस हाणें कॅप्टन ब्लेअर हाका धाडलो. कॅ. ब्लेअर ज्या बंदराचेर देंवलो, त्या बंदराक 'पोर्ट ब्लेअर' अशें नांव दिलां.

१७८८ ते १९४१ मेरेन ब्रिटिश राजवटीचो काळ-१८५७ वर्सा जाल्ल्या स्वातंत्र्य संग्रामात जाणी वांटो घेतिल्लो त्या देशभक्तांक ब्रिटिशांनी जन्मठेपेची ख्यास्त दिल्ली. त्या काळांत अंदमान निकोबार जुंभो म्हळ्यार काळ्या उदकाची ख्यास्त भोगपाचें यळ म्हणून समजताले. थंयचे पोर्ट ब्लेअर बंदखणीत खर खास्त दिताले.

१९४१ ते १९४५ जपानी राजवट - १९४१ वर्सा जपानान हो वाखर हातासलो आनी ताका स्वयंपूर्ण कसाचो यत्न केलो.

१९४७ भारतीय काळ - भारत स्वतंत्र जातकच ह्या जुंव्याचो आस्पाव भारतांत जालो. स्वातंत्र्याउपरांत भारत सरकारन भारताच्या हेर राज्यांतल्यान आयिल्ल्या लोकांचें पुनर्वसन ह्या जुंव्यार केलां. सद्या हांगाचे थळावे लोक, जन्मठेमेची व्यास्त भोगपाखातीर आयिल्ल्या लोकांचे वंशज आनी पुनर्वसनाखातीर आयिल्ले लोक अशे तीन तरेचे लोक रावतात. हांगाच्या थळाव्या लोकांक 'जारवा' आनी 'ओंगी' म्हण्टात. हातूंतले 'जारवा' व्हडल्या अंदमानात रावतात आनी 'ओंगी' धाकट्या अंदमानात रावतात.

राजवेवस्था: भारतीय संविधानाप्रमाणे अंदमान आनी निकोबार ह्या जुंव्यांक केंद्रशासीत प्रदेशाचो पांवडो मेळ्ळा. ह्या प्रदेशाची राजधानी पोर्ट

व्हेअर हांगा आसा. अंदमानांत ग्रामपंचायती आनी न्यायपंचायती आसात. निकोबारांत पंचायत वेवस्था परंपरेप्रमाण चलता. ह्या प्रदेशांत एक प्रशासक, अधिकाऱ्यांच्या आदारान जुंव्याचो कारभार पळेता. निकोबार जुंव्या खातीर पालवी अधिकारी आसता. १९६७ वर्सा सावन राष्ट्रपतीन वेंचून काडिल्लो एक प्रतिनिधी लोकसभेंत आसता. हांगाच्या प्रशासकाच्या शिफारशीप्रमाण थळाव्या स्वराज्य संस्थेचो प्रतिनिधी वेंचून काडटात.


वर्षीक स्थिती: अंदमान आनी निकोबार प्रदेशाचो ७७% वाठार रानान व्यापिल्लो आसा. कांयकडेन पावसाच्या परिणामाक लागून 'जांभ्या' ह्या फलतरपासून तयार जाल्ली जमीन आसा. हाका लागून खुबूच उण्या प्रमाणांत जमीन शेताखातीर मेळटा. ह्या प्रदेशाच्या ७४४१ हॅक्टर गुवातीर भाताचें पीक काडटात. नाल्ल आनी भात हीं हांगाचीं दोन मुखेल पिकां. तेभायर दरेक वर्सा सुमार ६०,००० मेट्रिक टन लांकडाचें उत्पादन जाता. हांगाचो मुखेल सुपार लांकूड आनी नाल्लावरवीं जाता. पोर्ट ब्लेअरक लांकूड कापपाची गिरण, फस्कां आनी प्लायवूड तयार करपाचे कारखाने आसात. तेभायर दर्यादेगेर नुस्तें मारप, शंख शिंपयो. एकठांय करप, कांसव धरप आदी उद्येग थंय चलतात.

रानांतल्या भितल्या वाठारांत कांय पंगड जनावरांची शिकार करून आपलें पोट भरतात. कांय वाठारांनी कुकडां पोसप, दुदाचो वेवसाय करप, बोटी बांदप, नुस्तेमारी आदी धंद्यांनी उदरगत करपाचो यत्न चल्ता. हांगाच्या सहकारी संस्थांची वाड करपाची, तेच परी गरजेवंत शेतकामत्यांक आनी कामगारांक रिणां दिवपाची वेवस्था केल्या. निकोबार सावन नुस्तें, सुपारी आदी वस्तू चीनाकडेन निर्यात जातात आनी तांदूळ, तंबाखू, कपडे, शस्त्रां आदी वस्तू तांकां आयात करच्यो पडटात. हांगा कोंफी, कोको, रबर आनी मसाल्यांचे पदार्थ हांचें उत्पादन करपाचो यत्न भारत सरकारवरवीं चल्ता.

अंदमान-निकोबार जुंव्याचेर शारांत आनी गांवगिऱ्या भागांत मोटार, बस, ट्रक आदी वाहनांवरवीं येरदारीची वेवस्था आसा. तेभायर दरेक जुंव्याचेर वचूंक बोटीची वेवस्था आसा. अंदमानांत पोर्ट ब्लेअर, पोर्ट कॉर्नवालीस, मायाबंदर आनी निकोबारांत कामोर्ता, त्रिकत, नानकवरी अशीं बंदरां आसात. भारताकडेन अंदमान निकोबार जुंव्याची येरदारी आगबोटीवरवीं जाता. कलकत्ता ते पोर्ट ब्लेअर शाराक रंगून मार्गान विमान येरदारीची वेवस्था आसा. मद्राससावनय थंय विमानान वचपाची वेवस्था आसा.

लोक आनी समाजजीण: अंदमानांतले मूळ लोक नेग्रिटो वंशाचे. जारवा, ओंगी सेंटिनेली आनी शॉम्पेन ह्यो तांच्यो पोटजाती आसात. तांच्या पंगडांच्या मुखेल्याकडेन सगळे हक्क आसतात. तांचीं घरं घुमटा आकाराचीं आसतात. हांगाचे हवामान उश्ण आशिल्ल्यान हांगाचे लोक लज राखपापुरतीं झाडांचीं पानां वापरतात. हे लोक बुद्धीन मंद आनी खूब सोशीक आसात. तांचो रंग काळो आनी कात तुकतुकीत. तांच्या जेवणांत नाल्ल, नुस्तें, रानमाजर, कांसव, कंदमुळां, म्हांव हांचो आस्पाव आसता. चोव वा बायल मरतकच तांणी परतें लग्न करूं येता. पुलुगा ह्या दैवताक ते मानतात. सद्या अंदमानांतल्या ह्या आदिवासी लोकांची संख्या उणी जायत चल्ल्या. तातूंत बायलो तर सामक्योच उण्यो.

निकोबार लोकांत अंदमानी लोकांपरस खुबशें वेगळेपण आसा. हांगाचे मूळ लोक पॉलिनेशियन गटाचे आसात. गंवा रंगाच्या ह्या लोकांची नाकां चपटीं आसतात. तांच्यांत जाती जमाती नात. पूण वेगवेगळ्या जुंव्यार राविल्ल्यान तांच्यांत कांय प्रमाणात फरक दिसता. तांच्या जेवणात चड करून नाल्ल, नुस्तें, फळां आनी भात आसता. केन्ना केन्नाय दुकरां, कोंबड्यो, बदकां हांचोय तांच्या जेवणांत आस्पाव जाता. ह्या लोकांक पान तंबाखूची आवड आसा. संगीत, नाच आदी मळाल्य तांकां बरीं रूच आसा. हे लोक आयदनां तयार करप, कुरपणे, खोटले विणप, शेंवऱ्यो,



करून सगळ्यांक समान राज्यवेवस्था सुरू केली. शेतवडीक उत्तेजन दिवप, वसुलाची वेवस्था पध्दतशीर ववरप आनी काटकसरिन खर्च करप हें ताचे राजवेवस्थेचें खाशेलेपण. सबंद लश्करी पुनर्घटना करून मनसबदारी पध्दत ताणें सुरू केली. लोकांची अर्थीक, समाजीक आनी धर्मीक उदरगत जावंची म्हूण ताणें जायते कायदे केले. त्या कायद्यांची अंमलबजावणी वेवस्थित जावंची म्हूण अधिकारी नेमले. दिसाचीं सुमार १५-१६ वरां तो राज्याचो कारभार पळोवपांत सारतालो. हिंदूंक त्रास जाता म्हूण तांचेवेले जक्षिया कर आनी यात्रा कर ताणें रद्द केले. आपल्या साम्राज्य थापणुकेवेळा ताणें हिंदू धर्म-संस्कृतायेचो आदार आनी रजपुतांचो सल्लो घेतलो. हिंदूविशींचें ताचें धोरण उदारपणाचें आशिल्लें.

१५६२ - १५७० ह्या काळांत तो कांय रजपूत राजकुंवरींकडेन लग्न जालो. ताणें कांय रजपुतांक म्हत्वाच्या मनसब खात्यांत आनी तहसील खात्यांत मुखेली म्हूण नेमले. हिंदू रजपूत अकबरचे निश्चयान सेवक जाल्ले. हिंदुस्थानाक आपलो देश मानपी हो परलोच मुसलमान बादशाह. सगळे धर्म एकठांय करून एक व्यापक धर्म निर्माण करपाची ताची इत्सा आशिल्ली. ताका अनुसरून १५८१ वर्सा ताणें 'दीने इलाही' हो सगळ्या धर्मांतल्या वेंचीक तत्वांचेर आदारित असो नवो धर्मपंथ निर्माण केलो. 'दीने इलाही' हाचो अर्थ 'देवाचो धर्म'. ताका 'तौहीदे इलाही' (एकेभरी धर्म) अशेंय म्हण्टात.

नवरोजासारकें कांय पाखी सण तो मनयतालो. तो सूर्याचीय उपासना करतालो. जैन धर्माचो ताचेर प्रभाव पडिल्लो. पूण हिंदू धर्माचो चड. हिंदूच्या दिवाळेसारक्या परबेंत तो खोशयेन वांटो घेतालो. ताणें आपल्या राजवटींत साहित्य, संगीत आनी कला हांची खूब उदरगत केली. तानसेन, बाबा रामदास, बैजू बावरा हे नामनेचे गवय आनी फैझी, अबुल फजल, बदायूनी, बिरबल, तोडरमल, मानसिंग सारकील्या नामनेच्या पंडितांक ताणें आपल्या दरबारांत आलाशिरो दिलो. ताणें फारसी आनी संस्कृत साहित्य-निर्मणेच्या वावरक खूब उर्बा दिली. अघर्ववेद, भगवद्गीता, रामायण, महाभारत, हर्षिंश, लिलावती, पंचतंत्र ह्या संस्कृत ग्रंथांचे ताणें विद्वानांकडल्यान फारसी भाशेंत अणकार करून घेतले. निजामुद्दीन, बदायूनी ह्या इतिहासकारांनी फारसी भाशेंत इतिहास बरयले. अकबरचे जिणेचेर बरयल्लो अबुल फजल हाचो 'अकबरनामा' हो ग्रंथ खूब नांवाजिल्लो आसा. तुलसीदास, सूरदास, रहीम, रसखान, बिरबल आनी भक्तीपंथाचो म्हान फुडारी विठ्ठलनाथ हे म्हान कवी ताच्या काळांत जावन गेले.

शिक्षणाच्या मळार अकबरान केल्लो वावर मोलाचो. इस्लामी धर्माचो शिक्षणाचेर आशिल्लो प्रभाव ना करपाक ताणें अभ्यासक्रमांनी नीतिशास्त्र, गणित, शेती, भूमिती, ज्योतिषशास्त्र, तत्त्वज्ञान, इतिहास, संस्कृत हे नवे विशय सुरू केले. शेंशेच हिंदू-मुसलमानांक एकेच शाळेंत शिकपाची वेवस्था केली. ताणें सुलेखनकलेक उत्तेजन दिलें. त्या काळांत प्रचार्यंत आशिल्ल्या सुलेखनकलेच्या आठ प्रकारांतलो 'नस्तअलीक' हो प्रकार ताचे आवडीचो आशिल्लो. चित्रकला, शिल्पकला, वास्तूकला हांचीय ताचे मुर्तसिंत खूब उदरगत जाली. १५७५ वर्सा ताणें फतेपूर सिक्री हांगा 'इबादत-खाना' (प्रार्थना घर) बांदलो. वास्तुकलेक उत्तेजन दिवपाखातीर ताणें एक वेगळेच खातें उगडिल्लें. ताच्या काळांत बांदिल्ल्या वास्तूंत हिंदू आनी इराणी पध्दतीचो सुंदर मिलाफ दिसता. देखीक: जोधाबाईचो महाल, सती बुरुज, जहांगीर महाल.

- कों. वि. सं. मं.

अकादेमी: पूर्विल्ल्या ग्रीस देशांत नामनेचो ग्रीक तत्त्वज्ञ प्लॅटो (४२७-३४८, इ.स.प.) हाणें थापणूक केल्ल्या विद्यापीठाक 'अकादेमी' अशें म्हण्टात. अथेन्स शार लागसारच अकादमस नांवाचें एक उद्यान आसा. तातूंत सुमार ३८७ इ.स.प. प्लॅटोन आपल्या विद्यापीठाची थापणूक केली. तें 'अकादेमी' ह्या नांवान नामनेक पावलें. 'अकादेमी' हें नांव 'अकादमस' ह्या ग्रीक वीरच्या नांवावेल्यान घेतलें अशें म्हण्टात. प्लॅटोच्या विद्यापीठाची सगळ्याक नामना जाली आनी हेर देशांतलेय

विद्यार्थी थंय शिकपाखातीर येवंक लागले. प्लॅटोच्या काळांत अॅरिस्टॉटल हाणेंय वीस वर्सां अकादेमींत मोलाचो वावर केलो. हे अकादेमींत तत्त्वज्ञान, गणितशास्त्र, सृष्टशास्त्र आनी राज्यशास्त्र हे विशय शिकयताले.

अकादेमीचो इतिहास चार फळखंडांत वांटून गेला: (१) **पोरनी अकादेमी:** (इ.स.प. ३४७-२६४) ह्या पयल्या काळखंडांत स्प्यूसिपस, झीनोकाटीझ, पॉलेमो आनी केटीझ हे अकादेमीचे 'स्कॉलर्स' (पीठुखेली) जावन गेले. (२) **मदली अकादेमी:** (इ.स.प. २६०-१६०) ह्या काळांत आर्केसिलॉस ह्या पीठुखेल्यान अकादेमीच्या तत्त्वज्ञानाक वेगळेच मोडण दिलें. (३) **नवी अकादेमी:** (सुमार इ.स.प. १६०-१००) अकादेमीच्या इतिहासांत आनीक एक नवो काळखंड सुरू करपाचो भोवमान अधिपती कार्नीआडीस हाका फाव जाता. कार्नीआडीस हाणें आपल्या व्याख्यानांखालीं सुशिक्षित रोमन लोकांक ग्रीक तत्त्वगिन्यानाची वळख करून दिली. (४) **निमणी अकादेमी:** (इ.स. ५२९ आदलो काळ) अकादेमीचो निमणो काळखंड खूब लांब आसा. अँटायओकस, प्लूटार्क, सायरीनियस, प्रॉक्लस, डामॅशियस अशीं ह्या काळांतल्या अकादेमीच्या कांय कुलगुरूंचीं नांवां जावन आसात. अकादेमीचो निमणो पीठुखेली डामॅशियस हाचे कारकिर्दींत इ.स. ५२९ वर्सा जस्टिनियन ह्या रोमन सम्राटान सगळीं ख्रिश्चनेतर विद्यापीठां बंद करपाचो हुकूम काडलो. ताका लागून प्लॅटोची अकादेमी बंद जाली, आनी अशे तरेन पूर्विल्ल्या ग्रीक तत्त्वगिन्यानाचो अंत जालो.

संसारयंतली सगळ्यांत नामनेची अकादेमी १६३५ वर्सा पॅरिस हांगा 'अकादेमी फ्रांसेझ' ह्या नांवान सुरू जाली. हे अकादेमीचो उद्देश फ्रेंच भाशेचो अभ्यास आनी उदरगत करून कला आनी शास्त्र हांची फ्रेंच भाशेंतल्यान प्रगती करप हो आशिल्लो. १८१६ वर्सा हे अकादेमीच्यो पांच शाखा जाल्यो. त्यो अश्यो- भाशा, ललित वाङ्मय, भौतिकशास्त्र, कला आनी नीतिशास्त्र आनी राज्यशास्त्र. फ्रेंच अकादेमीच्या ४० वांगड्यांक 'अमर' ही भोवमानाची पदवी दितात.

इंग्लंडांतली सगळ्यांत पोरनी अकादेमी 'रॉयल सोसायटी' १६६२ वर्सा भौतिकशास्त्राच्या अभ्यासाखातीर स्थापन जाली. १७५४ वर्सा 'रॉयल अकादेमी ऑफ आर्ट्स' ही अकादेमी चित्रकला, शिल्पकला आनी स्थापत्य हांच्या अभ्यासाखातीर स्थापन जाली. मानव्यविद्येच्या अभ्यासाखातीर ब्रिटीश अकादेमी १९०२ वर्सा स्थापन जाली. 'अँकॅडेमी ऑफ आर्टस् अँड लेटर्स' ही अमेरिकेंतली साहित्य, संगीत आनी चित्रकला ह्या मळावेल्या नांवाजिल्ल्या कलाकारांची व्हडली संस्था आसा. अश्यो आनी हेर जायत्यो अकादेमी सगळ्या प्रगत देशांत स्थापन जाल्ल्यो आसात.

स्वतंत्रतायेउपरांत भारत सरकारान कला, साहित्य, संस्कृताय, नाटक, संगीत हांकां उत्तेजन दिवपाखातीर तीन अकादेमींची थापणूक केली. (१) **संगीत नाटक अकादेमी (१९५३):** नृत्य, नाटक, चित्रपट आनी संगीत ह्या कलांक उत्तेजन दिवपाखातीर आनी भारतीय सांस्कृतिक एकचार सावपाच्या हेतान हे अकादेमीची थापणूक जाली. हे अकादेमीच्या वावरचें स्वरूप अशें: प्रादेशिक संस्थांच्या कार्यावळींनी एकसुत्रीपण हाडप, संशोधनाक उत्तेजन दिवप, उत्सव आनी कार्यावळ घडोवन हाडप, चर्चासत्रां घेवप. (२) **साहित्य अकादेमी (१९५४):** साहित्य अकादेमी मार्च, १९५४ वर्सा स्थापन जाली. उर्बा दिवपाखातीर साहित्य अकादेमी भारतीय बरोवप्यांक पुरस्कार आनी मानचिन्हां दिता. भारतीय भाशांतल्या आयच्या ग्रंथांची वळेरी तयार करप, संस्कृत साहित्य (महाकाव्य आनी पुराण) उजवाडावप, एके भाशेंतलें साहित्य हेर भाशांनी अणकारप असो वावर अकादेमीन हातांत घेतला. दर वर्सा उजवाडाक येवपी दरेक भाशेंतल्या बऱ्यांतल्या बरे साहित्यकृतीक अकादेमी २५,००० रुपयांचो पुरस्कार दिता. **नलित कला अकादेमी (१९५४):** हे अकादेमीची थापणूक ऑगस्ट, १९५४ त जाली. अकादेमीचो मुखेल वावर चित्रकला, शिल्पकला, स्थापत्य आनी हेर कला

अकाली-अकोला

कोकणा अभ्यासाक आनी संशोधनाक उत्तेजन दिवप हो जावन आसा. ह्या शेंकडेंत अकालीन अभ्यासाक अकालीन अभ्यासाक एकसूत्रताय हाडप. कलेविशीं मातयेन उजवाडपाक आनी कलाकलांचीं राश्ट्रीय प्रदर्शना घडोवन हाडप होच आचार अभ्यासाक करता. भारतीय चित्रा आनी चित्राची पोस्टराई अकादेमीन उजवाडायल्यात

हए एका रज्यांत त्या त्या राज्याची भास आनी ते भाशेंतले साहित्य, भासतुसुड हांची वदरगत मावपाखातीर अकादेमीची वापणूक केल्ली आसा. गोंयांत कोकणी भास, साहित्य आनी संस्कृताय हांची उदरगत मावपाखातीर 'गोवा कोकणी अकादेमी' (*) सरकारान घडयल्या. तशेंच गायन, नृत्य, नाट्य, वाद्य ह्या कलाप्रकारांचो अभ्यास जावंचो म्हूण 'अकादेमी' * घडयल्या. तेचपरी मराठी भास आनी साहित्य हांची उदरगत करपाक 'गोंमतक मराठी अकादेमी' वावुरता.

—कों. वि. सं. मं.

अकाली: एक शीख धर्मपंथ. 'अकाल' म्हळ्यार जाचेर काळाचो लेगीत शेक बसना असो—म्हळ्यार परमेश्वर ह्या परमेश्वराची उपासना करपी ते 'अकाली'. शीख धर्मांत ह्या शब्दाक खाशेलें म्हत्व आसा. धर्मीक नबरेन पळेव्यार हो पंथ कर्मठ आसून राजकी नदरेन तो जहालमतवादी जावन आसा. गुरु नानकदेव हाणें कालातीत परमेश्वराची उपासना 'अकाल' ह्या नांवान प्रचलित केली. "जातीपातीचीं, धर्माचीं आनी देशाचीं बंधनां मानीनासतना समस्त लोकांचेर मोग करचो. तांकां विरोध करीनासतना इश्टागतीन वागचें. कारण, सगळी मनीसजात त्या अकाल पुस्ताचीच संतती आसा", असो उपदेश गुरु नानक हाणें केलो. 'अकाल सत्' ही अकाल ही ह्या पंथाची घोशणा आसा.

हीच परंपरा फुडें चलोवन शिखांचो सवो गुरु हरगोविंद हाणें अकाली पंथाची स्थापना केली. ताणें अमृतसरच्या भांगरा मंदिरामुखार अकालतख्त स्थापन केलें. ताका 'अकाल बुंग' अशें नांव आसा. 'बुंग' म्हळ्यार जाचेर घुमट आसा अशें एक महामवन. ह्या अकालबुंगांत अकाली लोकांच्यो गुप्त बसका जावपाक लागल्यो. तातूंत जे थारव जाताले तांकां गुरुमतां म्हळ्यार गुरुचो 'आदेश' अशें मानताले. धर्मीक सुवाद्यांच्या स्वरूपांत अकाली दलाचीं थंय खूब संमेलनां भरतालीं. पूण तांचो मुखेल उद्देश मोगलांच्या अत्याचारांपसून लोकांचें रक्षण कशें करप, होच आसतालो. ह्याच कारणाक लागून अकाली चळवळीक राजनैतिक वळण लागलें. जो नामवाणीचो प्रेमी, त्यागी आनी विरक्त, अशा मनशाकूच अकालबुंगाचो वांगडी जावपाचो अधिकार आशिल्लो. अकाली लोक शूर, निर्भय आनी स्वतंत्र आसताले. थुरगीं, जाण्टे, दुबळे आनी बायलो हांची राखण करप होच आपलो धर्म अशें ते समजताले.

१६९९ त गुरु गोविंदसिंह हाणें 'खालसा पंथ' स्थापन केलो. फकत अकाली लोक त्या पंथाचे अनुयायी आशिल्ले. औरंगजेबाच्या अत्याचारांक तोंड दिवपाक अकाली लोक सेनादलाच्या स्वरूपांत संघटित जाले. निळें वस्त्र आनी पांच ककार :- कच्छ, कडा, कृपाण, केश, कंधा धारून कत्याची गुलन तांकां आज्ञा केली. तांच्या लश्करी बाण्याक लागून तांकां 'निहंग' अशेंय म्हण्टाले. 'निहंग' ह्या फारसी शब्दाचो अर्थ निर्भय असो आसा. शिखांच्या इतिहासांत अकालींनी केल्ली कामगिरी म्हत्वाची. निहंग ब्रह्मचारी वृत्तीन रावताले. ते दलित-दुबळ्यांची राखण करताले आनी शीख धर्माचो प्रचारय करताले. ते सदांच भोंवडेर आसताले. तांची ही पक्षीवृत्ती पळोवन कांय लोक तांकां 'विहंग' (सुकणें) अशेंय म्हण्टाले. अफगाणांच्या घुस्व्यांक तोंड दिवप आनी अत्याचारी टोळ्यां पसून हिंदू नायलांची राखण करप हें तांचे दिसपट्टे कार्य जाल्लें.

महाराजा रणजितसिंह (इ.स. १७८०-१८३९) हाच्या काळांत अकाली सेनादल भरभराटीच्या तेंगशेर पावलें. अकाली सैन्याच्या बळावेलूच मुलतान, काश्मीर, अटक, नौशेरा, जमशेद, अफगाणिस्तान हांगा रणजितसिंहान आपली राज्यावस्था केली. त्या वेळार फुलासिंग हो अकालीचो फुडारी आशिल्लो. इ.स. १८०९ त अमृतसर हांगा ग्रेटकाफ हांच्या सैन्याचेर तो आपल्या दलासयत तुटून पडलो आनी ताका लागून

नामनेक पावलो. इ.स. १८१८ त वेढ्यांत सांपडिल्लो मुलतानचो किल्लो ताणें मोटो पराक्रम करून सर केलो. ताचो हो पराक्रम पळोवन रणजितसिंहान ताका सिंध देगणांत मुखेल अधिकारी म्हूण नेमलो. फुडें १८२३ सालांत तेरीच्या लडायेंत हाणें आपल्या दलासयत युसुफझईचेर घुरी घाली. युसुफझईचो पराभव जालो खरो पूण फुलासिंगाक ह्या जुजांत मरण आयलें.

शीख गुरूंनी आपल्या धर्माच्या प्रसारखातीर जायतीं गुरूद्वारां स्थापन केल्लीं. तांच्या चरितायांखातीर रणजितसिंहान म्हडल्यो-म्हडल्यो जहागिऱ्यो लावन दिल्ल्यो. इंग्लेज राज्यांत ह्या जहागिऱ्यांचे अधिकार जांच्या हातांत आशिल्ले, तातूंतले चडशे महंत फुडें वायट कर्तुपां करपाक लागले. ताका लागून गुरूद्वारां हीं अनीतीचीं आगारं जालीं. अशा महंतांच्या हातांतल्या गुरूद्वारांचो उद्धार करपाखातीर १९२० सालांत अकाली तरनाट्यांनी आपलें नवें सेनादल संघटित केलें. तांणी मवंतसून वायट करण्यो करपी महंतांक धांवडायले आनी मठ आपल्या ताब्यांत घेतलो. ह्या वावरंत कितल्याशाच अकाली वीरांक आत्मबलिदान करचें पडलें. ब्रिटीश सरकारान सुर्वेक महंतांक बरीच मदत केली, पूण निमणें अकाली दलानूच जैत जोडलें. सन १९२५ मेरेन सगळीं गुरूद्वारां शिरोमणि गुरूद्वार कमिटीच्या शेकातळा आयलीं. ह्या वावरंत महात्मा गांधीची खूब मदत जाली. भारतीय काँग्रेसीनूय अकाली आंदोलनाचो पुस्कार केलो.

१९२५ त ब्रिटीश सरकारान गुरूद्वार कायदो काडलो. ताका अनुसरून १९२६ त गुरूद्वारप्रबंधक समितीची पयली व्याप्ती थारयली. हे समितीचें मुखेल कार्य गुरूद्वारांची देखरेख, धर्मप्रचार, विद्याप्रसार हें जावन आसा. शिरोमणि गुरूद्वारप्रबंधक समितीपरस वेगळें अशें एक केंद्रीय शिरोमणि अकाली दल अमृतसर हांगा स्थापन जालां. ताचे जये दरेक जिल्ह्यांत गुरूद्वारांची वेवस्था आनी लोकसेवा हो वावर करतात.

फुडें कांय काळाउपरांत अकाली दलाचें रुपांतर मास्टर तारसिंगाच्या फुडारपणाखाल एका राजकीय पक्षांत जालें. सुर्वेक ह्या पक्षान महात्मा गांधीच्या असहकार चळवळींत सक्रीय वांटो घेतलो. हालींच्या काळांत, अकाली दलान भाशावार प्रांतरचनेच्या तत्वाक आदारून स्वतंत्र पंजाबी सुण्याची म्हळ्यार पंजाब राज्याची पोटडिव्केन मागणी केली. तेखातीर आंदोलन करून १ नोव्हेंबर १९६६ ह्या दिसा आपलें उद्दिष्ट प्राप्त करून घेतलें. उपरांत संत फतेसिंगाच्या फुडारपणाखाल अकालींनी चंदीगढ हें राजधानीचें ठिकाण पंजाबाक मेळचें म्हूण खर आंदोलन करून २९ जानेवारी १९७० ह्या दिसा आपली मागणी मान्य करून घेतली.

—कों. वि. सं. मं.

अकोला: महाराष्ट्र राज्यांतल्या, विदर्भ भागांतल्या अकोला जिल्ह्याचें मुखेल थळ. मोर्णा न्हंयच्या अस्तंत देगेचेर अकोला शाराचो पोस्तो वावर वसला आनी उदेंत देगेचेर ताजनापेठ हो नवो वाठार वसला. लोकसंख्या २,२५,४१२ (१९८१) आनी क्षेत्रफळ २०.८८ चौ. किमी. हवामान विशम आनी सुकें.

अकोला शारविशीं ह्यो दंतकथा आसात: अकोलसिंग नांवाच्या राजपूत सरदारान अकोला शाराची वसणूक केली. आंडन-इ-अकबरीत, अकोला हें नरनाळा सरकारचें परगणा आशिल्लें शार असो उल्लेख मेळटा. ह्या शारांत औरंगजेबाच्या काळांतले शिलालेख मेळटात. १८५३ वर्सा ब्रिटिशांनी हें शार निजामाकडल्यान हाताशिल्लें. फुडें १८६८ पसून ह्या शारांत नगरपालिका जावन शाराची उदरगत जायत गेली.

वेपारीपेठ म्हूण ह्या शाराक खूब म्हत्व. मुंबयच्यान विदर्भ वाठारांत येवपी मालाची ही पयली उतासठ. तेचपरी कापसाची ही म्हड पेठ. ह्या शारांत कापसाच्यो बियो काडून गट्टे बांदप, शिमिटाच्यो फरसो तयार करप, लोखणी वस्तू, लांकडाचीं खेळणी, शाबू, विडयो, प्लास्टिक आदींचे कारखाने आसात. हांगा तेलाचे घाणे आनी गिरणी आसात.

मुंबय ते कलकत्ता आनी खांडवा ते हिंगोली ह्या रेल्वेमार्गावेलें, तेचपरी मुंबय ते कलकत्ता ह्या म्हामार्गावेलें हें स्थानक. महाराष्ट्रांतल्या

हेर सगळ्या मुखेल शारांक हें शार रस्त्यांनी जोडलां.

१९२० वर्सासावन राष्ट्रीय शिक्षणाखातीर नामनेक पाविल्लें 'टिळक राष्ट्रीय सरस्वती मंदिर', जायत्यो माध्यमिक शाळा, वेवसायीक आनी उद्येगीक शिक्षणाच्यो संस्था, मानव, विज्ञान, वाणिज्य, कायदो, कृषी, शिक्षणशास्त्र, आयुर्वेद, होमिओपथी आदीचीं महाविद्यालयां हांगा आसात. १९६९ वर्सा स्थापिल्लें पंजाब कृषी विद्यापीठ हांगा आसा. अकोला शारांतलें साक्षरतेचें प्रमाण ४८% आसा. हांगा तीन व्हड ग्रंथालयां आसात. तशेंच चार सातोळी आनी दोन नेमाळीं हांगाच्यान उजवाडाक येतात.

—कों. वि. सं. मं.

अक्कलकोटकर स्वामी: (जल्म: ? — समाधी १८७८).

जाका दत्ताचो अवतार मानतात असो एक सत्पुरुष. दत्तसंप्रदायाच्या इतिहासांत हाका म्हत्वाची सुवात आसा. हाचे सुखातीचे जिणेविशीं कांयच माहिती मेळना. १८५७ त तो अक्कलकोट हांगा आयलो आनी अखेरसरेन धंयच रावलो. लोक ताका अक्कलकोटचे स्वामी ह्याच नांवान वळखताले. एकदां कोणे तरी ताका ताच्या मूळ स्थानाविशीं जेन्ना प्रस्न केलो तेन्ना ताणें जाप दिली— "आमी कर्दळीबनांतल्यान भायर सरुन बंगाल देश, गंगा—मोदाटाक हीं थळां भोंवत भोंवत निमाणे हांगा आयले." कर्दळीबनांतल्यान भायर सरले, हे ताचे सांगणेवेल्यान ताच्या भक्तांनी १४५८ वर्सा कर्दळीबनांत (श्रीशैल) निजानंदाक गेल्लो नरसिंह सरस्वतीच ह्या स्वामीच्या रुपान परत अवतार घेवन आयला अशेंच मतींत निश्चित केले.



अक्कलकोटकर स्वामी

आशिल्लो. ताणें केल्ल्या वावरक लागून महाराष्ट्रांत वत्त उपासनेचो प्रसार मोट्या प्रमाणांत जालो. स्वामीचें एक आवडीचें भजन आशिल्लें:—

शिव हर शंकर नमामि शंकर

शिवशंकर शंभो

ये गिरिजापति भवानिशंकर शंभो ॥

संतमहंता होती भेटी

हरुषे नाचूं वाठवटीं.

ध्यानस्त अवस्थेंत स्वामी विरट शिवाचें ध्यान करतालो अशें सांगतात. ताणें संबंद महाराष्ट्रांत गुरुसंप्रदाय वाडयलो. चैत्र वद्य शके १८०० विसा तो निजानंदांत विलीन जालो. अक्कलकोट हांगा ताची समाधी आसा.

—कों. वि. सं. मं.

अक्रोड: (मराठी—अक्रोड; हिंदी—अखरोट; गुजराती—अखोट; संस्कृत—अशोट; इंग्लीश—वॉलनट; सॅटीन—जुलास रेजिया; कूड—जुलॅंडेसी)

हो व्हड, पानझडी, वासाळ आनी एकत्रलिंगी रुख. हो रुख मूळचो इराण देशांतलो. सद्या उत्तर भारतांत, दक्षिण युरोप, सिरिया आनी अमेरिका ह्या वाठरांनी अक्रोडाची लागवड करतात. भारतांत हो रुख हिमालय आनी आसाम हांगाच्या वाठरांत दिश्टी पडटा. काश्मीर, हिमाचल प्रदेश, पंजाब आनी उत्तर प्रदेश ह्या वाठरांनी ह्या रुखाची व्हड प्रमाणांत लागवड करतात.

ताची उंचाय २४—३० मी. आनी कांडाचो घेर ३—४ मी. आसता. साल गोबरी आनी ताचेर खांची आसतात. पानां एकाफाटल्यान एक, एकसंच विशमवली आनी पिच्छाकृती (pinnate), १५—३८ सेंमी. लांबायेचीं आसतात. ताळयेचे तेंगशेर ल्हान आनी पोपटी रंगाचीं फुलां येतात. लांब आनी हुमकळपी बारीक कणसांचेर पुं—गुण येतात. तेचपरी सामक्या तोंकावेल्या ताळयेचे तेंगशेर १—३ स्त्री—गुण येतात. फळ पाचवें, लांबशें आनी वाटकुळें (पेरयदें) आसता. फळांत भितर बी आसता. फळाची भायली साल दाट आनी घट्ट आसता. ताचें भितलें कवच घट्ट मिरयो पडिल्लें आनी दोन धांपणीं आशिल्लें आसता. ह्या कवचाभितर चार खंड आशिल्ली खावपाची बी आसता. धापयो दाट आनी वांकड्यो—तिकड्यो आसतात. भौगोलिक प्रसार आनी धापयांची लक्षणां हांचेवेल्यान अक्रोडांचे विंगड—विंगड प्रकार थारायल्ले आसात. तातूंत कागदी प्रकारच्या फळाक बऱ्यांतलें बरें फळ मानतात.

ह्या रुखाक गाळाची, खोल जमीन आनी सुमार ७५ सेंमी. पावस लागता. अति उश्ण आनी अति थंड हवामान आशिल्ल्या वाठरांत अक्रोडाचें पीक जायना. लागवडी उपरांत ८—१० वर्सांनी ह्या रुखाक फळां जातात. सप्टेंबर—ऑक्टोबर म्हयन्यांत फळां पिकतात. सुमार १०० वर्सांमेरेन ह्या रुखाक फळां लागतात. अक्रोडाची बी रुचीक बरी लागता. गोड खाणांत आनी आइस्कीमांत ही बी घालतात. तस्या फळांपसून लोणचीं, मुरंबे, चटणी आनी सरबत करतात. पाचवे सालीच्या तेलांत अर्क काडून तातूंत फडकी घालून केसांक लावपाचो कलप तयार करतात. अक्रोडाचीं पानां पुश्टीक, आकुंचन करपी आनी जंतूंचो नाश करपी आसात. झाडाची साल आनी पानां पुळ्यो, गंडमाळा, उपदंश (syphilis), इसब (eczema) हांचेर उपेगी पडटा. फळ संधिवाताचेर आनी बियांचें तेल पट्टकृमी (tapeworm) चेर दितात. मलाया ह्या वाठरांत कळो आनी अमांश हांचेर बियांतल्या गर्यांचो उपेग करतात. बियांचें तेल खावपाक वापरतात. तेचपरी चित्रकाराचे रंग, वार्निश, शाबू हातूंत ताचो उपेग करतात. ताचें लांकूड सादारण घट्ट, आनी जड आसता.

—कों. वि. सं. मं.

अखिल भारतीय कोंकणी साहित्य परिशद: (पळेयात कोंकणी साहित्य परिशद).

अगरताला: सद्याच्या त्रिपुर राज्याची आनी आदल्या टिपेर संस्थानाची राजधानी. आसामाच्या काचार जिल्ह्यांतल्या स्थानकापसून त्रिपुर प्रदेशाच्या उत्तर भागांतल्या धर्मनगरमेरेन रेल्वेचो फांटो आसा. धंयच्यान अगरताला मेरेन रस्तो आसा. तशेंच आसाम-अगरताला हो २०१ किमी. लांबायेचो त्रिपुर प्रदेशाचो म्हत्वाचो रस्तो तयार जाल्ल्यान हो भाग भारतांतल्या उदेंत प्रदेशाकडेन पुरयेन जोडून गेला. श्रृंगमार्गान कलकत्ता सावन अगरताला १६८० किमी. पयस आसा आनी वायुमार्गान उदेंतेक ३१५ किमी. अंतरचेर आसा.

हांगाचें हवामान १०° ते ३०° से. आसता. लोकांची भास बंगाली आसून, खुबशे हिंदू लोक हांगा रावतात. १८७५ वर्सा सावन हांगा नगरपालिका आसा. मुळाव्यो तश्योच माध्यमिक शाळा, कलेच्यो शाळा, महाविद्यालयां, संस्कृत शाळा, सरकारी कार्यालयां आनी हेर संस्था आसात. हांगा 'उज्जयंत' नांवाच्या नव्या राजवाड्याभायर पोरन्या राजवाड्या लागसार आशिल्ल्या एका देवळांत, आदल्या राजघराण्याच्या कुलदेवतांचीं तरेकवार धातूंनी तयार केल्लीं रुपडीं आसात. हांगाचें

अगरवाडेकर, पुरुषोत्तम-अग्नी, गोविंदराव

पोले नबर हाजोव न्हंयच्या अस्तंत देगेर तर नवी वसणूक उदेंत देगेर आसा

-कों. वि. सं. मं.

अगरवाडेकर, पुरुषोत्तम गोविंद: (जल्म : १९३५, काजपूर - बार्सेल; मरण : १४ नोवेंबर १९८१).

तेचो जल्म पुणे जिल्ह्यांतले मराठीय पारंपरिक शिक्षण घेतलें. 'गोंय मंडळ' (Goa Organisation) हे संस्थेचो तो वांगडी आशिल्लो. ताणें जिवितात भूमिगत खंदूय करार केला. ताचे सातार ताका साडे स वर्सा बंदखणीची ख्यास्त भोगची पडली. भारत सरकारान ताम्रपत्र दिवन ताच्या सुटके झुजांतल्या वावराचो भोवमान केला.

-कों. वि. सं. मं.

अगरवाडेकर, महादेव फोटू: (जल्म : १९२४, शिबोली-बार्सेल)

गोंयचो सुटके झुजारी. १९५० वर्सासावन तो आझाद गोमंतक दलाचो वांगडी आसलो. सुटकेझुजाच्यांक अन्न आनी खवपाक दिवप, तशेंच तांणी पोलीस खण्यांचेर हल्लो करून हाडिल्लो वारुण्यो लिपोवन दवरप असलो वावर तो करतालो. ऑक्टोबर १९५५ ह्या वर्सा पोलिसांनी ताका धरलो आनी दोन वर्सा बंदखणींत दवरलो. भारत सरकारान ताम्रपत्र दिवन सुटके झुजांतल्या ताच्या वावराचो भोवमान केला.

-कों. वि. सं. मं.

अगरवाडेकर, वासुदेव सुखा: (जल्म : १८ जून १९४२, शिबोली-बार्सेल).

गोंयचो सुटके झुजारी. १९५४ वर्सा सावन आझाद गोमंतक दल (AGD) हे संघटनेचो तो वांगडी आशिल्लो. तो राष्ट्रीय वावरांनी वांटो घेतालो. १९५४ वर्सा ताका नारायण पार्लेकार हाच्या वांगडा धरलो आनी रोखडोच सोडलो. भारत सरकारान ताम्रपत्र दिवन सुटके झुजांतल्या ताच्या वावराचो भोवमान केला.

-कों. वि. सं. मं.

अग्निदिव्य: आदल्या काळांत भारत आनी हेर देशांनी उज्यावरवीं बायलांच्या सतिस्वाविशीं आनी गुन्यावकारांच्या गुन्यावाविशीं परीक्षा घेवप हो प्रकार बरोच प्रचलित आशिल्लो. ह्या प्रकारक 'अग्निदिव्य' अशें म्हण्टाले. हाका इंग्लीश भाशेंत ordeal अशें म्हण्टात. गुन्यावकाराक कायलीतल्या सळसळाविल्ल्या तेलांत हात बुडोवन भितर उडयल्ली वस्त काडूंक सांगताले, वा तापिल्लो हून लोखणाचो गुठो हातांत घेवंक सांगताले. ह्या दिव्यांत ताच्या हाताक कसलीच नखलामी जालीना तर तो मनीस निर्दोश अशें मानताले.

मुसकृत समाजांत असामान्य बळग्याचें प्रदर्शन वा सत्याची पारख करून घेवपाची आसल्यार अग्निदिव्य करताले. तांड्य ब्राह्मणांत अग्निदिव्याची एक काणी आसा: दोन ब्राह्मणांभितर म्हान कोण हें सिद्ध करपाखातीर अग्निप्रवेश केलो. दोगांभितरलो वस्त हो ब्राह्मण एकय केंस जळनासतना उज्यांतल्यान सुखरूप भायर आयलो आनी श्रेष्ठ थारलो.

स म्हयने रावणाचे लँकेत राविल्ल्यान सीतेच्या चारित्र्याविशीं रमान दुबाव घेतलो. सीतेक खूब दूख जालें. तिणे अग्निदिव्य करपाचें थारायलें. सभ्मगान तिचेखाडीर चिता खली. चितेक उजो लायतकच सीतेन, देव आनी ब्राह्मण हांकां नमस्कार करून निर्धारन म्हळें- "हांव चारित्र्यान शुद्ध आसून लेगीत रामचंद्र म्हाका कलंकित समजता. तर हो लोकांसाक्षी आनी म्हजी सगळेंतले राखण करतलो." अशें म्हणून तिणे ते भगभगपी चितेंत उडी मारली. त्याचवांगडा ते चितेंतल्यान मूर्तीमान अग्नी सीतेक हाताक धरून भायर घेवन आयलो आनी अशे तरेन ताणें सीता पवित्र आसा हें रामाक पटयलें. बायलांच्या सतीत्वाची परीक्षा घेवपाचो हो प्रकार भारतांत आनी हेरकडेन पूर्विल्ल्या काळासावन चलत आयला.

पूर्विल्ल्या काळांत लोखणाचो फळ तापोवन तांबडोगुंज करताले

आनी जे बायलेच्या चारित्र्याविशीं दुबाव आयला अशे बायलेक तो जिबेन धाडूक लायताले. जर तिचें तोंड भाजलें तर ती कलंकित आनी भाजलेना तर ती सती अशें मानताले.

आंध्र प्रदेशांत धर्मराजाचें एक देवूळ आसा. त्या देवळांत पांडव आनी द्रौपदी हांच्यो मूर्ती आसात. लागसारूच सुमार स हात लांब आनी तीन हात रुंद अशें होमखण आसा. एका ठरावीक दिसा थंयचो पुजारी होमखणांतलो इंगळो आंगशांत बांदून तो आंगसो द्रौपदीच्या मूर्तीच्या कमराक बांदता. पूण तो आंगसो मात्तूय लासना अशें म्हण्टात. मागीर पुजारी मूर्तीवेलो एक फुलांचो तुरे त्या होमखणांत उडयता. त्या तुऱ्याक उज्याची मात्तूय झळ लागलीना म्हण्टकच मागीर तोच तुरे हातांत घेवन त्या होमखणांतल्यान चलत वता.

ओरिसांत चैत्र म्हयन्यांत अशेच तरेचे अग्निदिव्य सुवाळे जातात. रेग वा पीडेचें संकश्ट निवारण जावचें हो ताचे फाटलो हेत आसता. उदेंत लँकेत पांडिरूप खेड्यांत हो सुवाळो व्हडा दबाज्यान मनयतात. कर्नाटकांत केसकोड गांवांतले लोक अग्निदिव्य सुवाळो मनयतात. ते होमखणांमुखार विष्णुभूत हे देवतेची थापणूक करतात. मुखेल पुरयत चुडटांनी आपलें आंग सजयता. मंत्र-तंत्र आनी हेर विधी जाल्याउपरांत कांय जाणांचेर अवसर येता. ते होमखणांतल्यान चलून वतात. मागीर मुखेल पुरयत धांवत वचून त्या कोळशांचेर न्हिदता. हेर लोक ताका उबारून भायर हाडटात आनी अग्निदेवाची प्रार्थना करतात.

गोंयांत शिरगांवां वैशाख म्हयन्यांत लईरई देवीची जात्रा जाता. हे जात्रेचें खाशेलेपण म्हळ्यार पेटतें होमखण आनी ह्या होमखणांतल्यान चलत वचपी लईरई देवीचे 'घोंड'(भक्त). देवतेच्या गांवकार म्हजनांतल्यान २२ 'गांवकार चौगुले' वेंचून काडटात. जात्रेच्या दिसांनी ह्या चौगुल्यांक देवतेचो कडक उपास करचो पडटा. चैत्रांतल्या एकादशीसावन चौगुल्यांचो उपास सुरू जाता तो जात्रा सोंपल्याउपरांत म्हळ्यार वैशाख शुद्ध नमीदिसा सोंपता. "हे देवी सायबिणी, म्हज्या मनांतलें कार्य पुराय कर, म्हजेर आयिल्लें संकश्ट पयस कर, म्हाका सुख दी, हांव तुजो घोंड जातां" अशे तरेची वा हेर कसलीय आंगवण करून लोक देवीचे घोंड जातात. दादले-बायलो तेचपरी भुरग्यांक लेगीत लईरई देवीचे घोंड जावपाक मेळटा. आंगवण करीनासतना घोंड जावपाक मेळना. केल्ले आंगवणीक देवी पावताच असो भक्तांचो भावार्थ आसा.

कमरापसून घोंगरमेरेन षट्ट बांदून न्हेशिल्लें नवें करकरीत पुडवें, वयर बनियान, पांयांत नवीं जोतीं आनी हातांत तरेकवार रंगांचे सुती गोंडे लावन सजयल्ली बेताची बडी अशें दादल्या घोंडाचें न्हेसप आसता. धवेंफुल्ल णववारी कापड, गळ्यांत सोबित शाल, मानेर सोडिल्ले केंस, पांयांत चामड्याचें जोतें आनी हातांत बेताची बडी अशें बायलां घोंडांचें न्हेसप आसता.

घोंड सवळें खूब राखतात. जात्रेदिसा देवळाचे तळयेर वचून न्हातात. 'बोला पुंडलीक वरदा हरी विठ्ठल' असो जप करीत, बेताच्यो बडयो नाचयत, घोंड होमखणाक भोंवताडे काडटात आनी नाचतात. देवळांत कौल जाल्याबगर खंयच्याच घोंडाक उज्यांतल्यान वचपाक मेळना. 'सायबिणी अशेन हून' अशें म्हणत जण एकलो घोंड देवीकडे कौल मागता. मागीर तो कौल ते दाडेपोंदा धरतात. तेन्ना तांकां थंडी खावपाक लागता. एके तरेची शक्त तांच्या आंगांत येता. केन्ना काय उज्यांतल्यान वचूं अशें तांकां जाता. होमखणांतलीं लांकडां पुराय जळून वतकच ते सुवातेर तांबड्यागुंज धगधगीत पेटपी कोळशांची एक व्हड रास तयार जाता. घोंडांक वचपाखातीर राशींतल्यान एक वाट तयार करतात. हातांत बेत घेतिल्ले ते घोंड 'बोला पुंडलीक वरदा हरी विठ्ठल' अशें म्हणत धगधगीत कोळशांतल्यान धांवत वतात.


-कों. वि. सं. मं.

पूरक नोंदी : घोंड, लईरई देवी

अग्नी, गोविंदराव (पंडीत): (जल्म : २० मे १९१५,

लोलेयें-(काणकोण, गोंय).

एक नामनेचो गायक आनी संगीतकार ताचो जल्म एका गौड सारखत ब्राह्मण घराण्यांत जालो. बापूय कीर्तनकार आशिल्ल्यान ताका ल्हानपणांतूच संगीताची गोडी लागली. बापायचें गायन आनी अभिनय हे गुण ताका जल्मताच लाबिल्ले. व्हड गवय जावपाचो हावेस ताणें ल्हानपणांतूच बाळगिल्लो.



पं. गोविंदराव अग्नी

तजवीज रघुवीर सावकार हाणें पाद्येबुवाचो शिष्य नीलकंठबुवा चिखलीकर हाचेकडेन केली. रंगमाचयेर 'संशय कल्लोळ' नाटकांतली साधूची भूमिका करून ताणें आपल्या नाट्याचें कारकीर्दीक सुरवात केली. उपरांत त्याच नाटकांतल्यो रेवती आनी आश्विनशेट ह्योय भूमिका ताणें केल्यो. ह्याच नाटकांतल्या जलशांतूय गावपाचो मान ताका फाव जाला. हे नाटक कंपनींत आसतनाच, वसंतराव सावकारान, जंय जंय कंपनीचो राबितो आसतालो थंय थंय गोविंदरावाच्यो मैफिली घडोवन हाडल्यो.

फुडें कांय वर्सां विष्णुपंत बोरकर हाचे प्रभात कंपनीतूय ताणें काम केलें. पूण नाटकांत कामां करून आपली गायनांतली उदरगत जावंची ना हें पळोवन गोविंदरावान कंपनी सोडली आनी म्हापशां येवन गायनाचो वर्ग चलोवपाक सुरवात केली. ह्याच काळांत ताचो आवाज फुटलो पूण उपाट थियाज करून ताणें तो परत मेळयलो. घरणेंदार गुरूकडल्यान संगीतांतलें उंचेलें शिकप घेवपाची ताची इत्सा वाडत आशिल्ली. देखून तो मुंबय गेलो. थंय वसंतरावाचो भाव गोपीनाथ सावकार हाच्या पल्यांक लागून, आग्रा घराण्याचो खादीम हुसेन खॉं हाच्या हातासकयल गोविंदरावाची फुडल्या शिक्षणाची वेवस्था जाली. खॉं सायबाच्या मोलादीक मार्गदर्शनाखाल ताचो थियाज सुरू जालो. मे १९३८त तो खॉंसायबाचो गंडाबंध शागीर्द जालो. उस्ताद खादीम हुसेन खॉं हाची तालीम गोविंदरावाक पुराय एक तप मेळ्ळी. थंय आसतनाच खॉंसायब फैय्याज हुसेन खॉं आनी आपल्या गुरूचो भाव उस्ताद अन्वर हुसेन खॉं हांच्याकडल्यानूय गोविंदरावाक गायनाचें मार्गदर्शन मेळ्ळें.

गोड गळो, लयकारी, तालाचें खोल गिन्यान, खाशेले शैलीन ख्याल प्रस्तुत करपाची पद्धत, विस्तारपी तांक ह्या सगळ्या गुणांनी गोविंदराव फिशाल जाल्लो. गुरूकडल्यान मेळयल्ल्या शिक्षणाक आपणाले प्रतिभेची जोड दिवन ताणें हेर गवयांच्योय लकबी आनी शैली आपणायल्यो. उपाट मेहनत करून शास्त्रीय संगीतांतलो एक नामनेचो गायक म्हूण ताणें नामना मेळयली.

वितल्याशाच मैफिलीनी ताणें गायनाचे कार्यक्रम आनी मैफिली सावर केल्यो. १९३८ सावन तो आकाशवाणीचो मान्यवर गावपी जावन आसा. तो एक ऊंच पांवड्यांची संगीत दिग्दर्शक आसून कितल्याशाच संगीत नाटकांचें दिग्दर्शन ताणें केलां. १९४४त, मुंबयत धी गोवा हिन्दु

गोंयचो नामनेचो गद्य नट, नटवर्य वसंतराव सावकार हांचे मध्यस्थीन रघुवीर सावकार हाचे 'रंगबोधेच्छु नाट्य समाज' हें नाटक मंडळींत १९३०त, ताणें प्रवेश मेळयलो. नटाक जाय तें शास्त्रीय संगीताचें मुळावें गिन्यान आनी अभिनयाचें शिकप रघुवीर सावकार हाचेकडल्यान घेतलें. ताका गायनाचें फुडलें शिकप दिवपाची

असोसिएशनच्या बिल्डींग फंडाखातीर 'उद्याचा संसार' नाटकाखातीर ताणें संगीत दिग्दर्शन केलें. मुंबई मराठी साहित्य संघाच्या कला विभागाखातीरूय ताणें खूब वावर केला. 'धरणीघर' ह्या मामा वरेकर हाच्या नाटकाचें संगीत दिग्दर्शन ताणें केल्लें. १९५६-१९५९ ह्या काळांत धी गोवा हिन्दु असोसिएशन-मुंबय हे संस्थेन जीं संगीत नाटकां सर्तीत सादर केलीं, तांचें पुराय संगीत-दिग्दर्शन ताणें समर्थपणान केलें. रेडिओ संगीत संमेलनांतल्यान दिल्ली, बडोदा, नागपूर, मद्रास, अमृतसर हांगा ताचे कार्यक्रम जाले. १९६५ वर्सा 'चमकला धुवाचा तार' ह्या गोपीनाथ सावकार हाणें दिग्दर्शित केल्ल्या नाटकाचें संगीत दिग्दर्शन गोविंदरावान केलें आनी उपाट लोकप्रियता मेळयली. पं. गोविंदरावाचो जो मुखेल शिष्यवर्ग आसा, तातूंत अंजनीबाई लोलयेंकार, निर्मला गोगटे, कान्होपात्रा, रजनी जोशी, बकुल पंडित (अलकनंदा वाडेकर), प्रसाद सावकार, अरविंद पिळगांवकार हांचो आस्पाव जाता.

१९७२ सावन ताची मुंबय विद्यापीठांत संगीताच्या पदवी संपादन करपी अभ्यासक्रमांत अध्यापक म्हूण नेमणूक जाली. ताचे जायते भोवमान जाले. रंगमाचयेची सातत्यान २५ वर्सां सेवा केल्याखातीर महाराष्ट्र राज्य सरकारान १९८०त, ताचो मानपत्र दिवन सत्कार केलो. गायनाचार्य वझे बुवाच्या नांवान दवरिल्लें अखिल भारतीय मराठी नाट्य परिषदेचें इनाम ताका १९८८त फाव जालें. १६ ऑगस्ट १९८८ ह्या दिसा गोमन्तक मराठी अकादमीन कलावंत भोवमान दिवन ताचो सत्कार केलो.

— रमेश सखाराम बरवे

अग्यारी (आतश बेहेराम): पारशी धर्मियांच्या उज्याच्या मंदिराचें नांव.

पारशी लोक हे आर्यांचे इराणी शाखेचे वंशज जाल्ल्याकारणान आर्य लोकांवरीच तांकां सूर्य आनी अग्नी (उजो) हांच्याविशीं पूज्यभाव आसा. देवाची प्रार्थना लेगीत ते लोक उज्याम्हऱ्यांत रावन करतात. उजो एकसारको पेटोवन दवरपाखातीर पारशी लोक मंदिरां बांदतात. ह्या उज्याच्या मंदिरांक अग्यारी, आतश बेहेराम, आतश अद्रान, आतश दादगा, आतशखाना अशीं नांवां आसात. तातूंत आतश बेहेराम हें सगळ्यांत व्हड. हातूंतलो उजो सिद्ध करपाक एका वर्सापरस चड काळ मेरेन विधी करचे पडटात. आतश अद्रान सिद्ध करपाक मात चार दीस पुरो जातात. अग्यारी (उज्याघरां) हीं सगळ्या मंदिरांत उज्या पांवड्याचीं मानतात. पूण जंय पाखांची थोडी-भोव वसती आसता, थंय अग्यारी आसताच.

'आतश दादगा' हो पारशांच्या घरांतलो उजो. पारशी जेन्ना घर बदलतात तेन्ना 'आतश दादगा' आपल्या वांगडा घेवन वतात आनी तो केन्नाच पालवचो न्हय हाची जतनाय घेतात. हातूंतल्या उज्याचे पूजेखातीर 'दस्तुर' (पुरोहित) वा गृहस्थी वचूंक शकता. पूण 'आतश आदरेंन' आनी 'आतश बेहेराम' हातूंतल्या उज्याकडेन सेवेक नियुक्त केल्ल्या दस्तुरबगर आनीक कोणाकूच वचपाचो अधिकार ना. अग्यारींतल्या उज्याचें दर्शन हेर धर्मांतल्या लोकांक घेवपाक मेळना. भारतांत आठ आतश बेहेराम आसात. तातूंतले चार मुंबयत आसा. पयलो आतश बेहेराम उदावड्याक सुमार १७४२ वर्सा बांदलो. दुसरो नवसारी हांगा १९६५ वर्सा बांदलो. तिसरो १७८३ वर्सा दादाभाई नोशीखानजी हाणें कदमी पारशांखातीर मुंबयत बांदलो. चवथो बाई जाईनीन १८२३ वर्सा सुरतेक शाहनशाही पारशांखातीर बांदलो. सुस्त हांगा कदमी पारशांखातीर पेस्तनजी काळाभाई वकील हाणें १८२३ वर्सा पांचवो बांदलो. बमनजी, रस्तमजी आनी अर्देसर हरमजी वाडिया ह्या तीन भावांनी १८३० वर्सा शाहनशाही पारशांखातीर सवो बांदलो. सातवो आनी आठवो अनुक्रमान १८४५ आनी १८९७ वर्सा मुंबयत बांदलो.

आतश बेहेरामचो उजो सिद्ध करपाचो विधी एकदम कठीण आसून तो उजो एक हजार अग्नीपसून तयार करपाचो आसता, पयलीं फुडें दिल्ले सोळा अग्नी वेगवेगळ्या सुवातींतल्यान जमयतात :- प्रेतदहनाचो

अधोरपंथ- अच्युतानंद स्वामी

अग्नी, स्वादी, एजा, कुंभार, बिटो करी, तांबट, शेट, टांकसाळवालो, अजगर, फावतवार, प्रहमण सायबाची भाती, झुजारी, धनगर, पुरोयत हांच्या पुराणे अग्नी मंत्रांतल्या विजेचो अशे ते एकूण सोळा जातात हातूंतलो प्रत्येक अग्नि शुद्ध करून घेतात. तो सिद्ध जावपाक एक म्हयनो ते दोन म्हयने इतलो काळ लागता.

तो तयार जातकच चांदीच्या वा काशाच्या पेल्यांत घालून एका फावतवार वाडचेर व्हरतात जे कुडीत हो उजो दवरपाचो आसता, ते कुडींत बघ्टीर एक तलवार, चोपदारच्यो दोन बडयो आनी कोंनशांनी निमुट्यो फाटी हुमकायतात. दीस आनी रात मेळून पांच खेपो अग्नीची प्रार्थना करतात. बरेक वेळेक वा प्रहरक 'गेह' अशें म्हण्टात. उज्याचेर सवळ्या आनी चारित्र्यवान पुरोयतांची सदांच पाळत आसता. उजो एकसारको पेटत आसता. तो पालवलो जाल्यार तें दुःश्चिन्ह समजतात.

आतश बेहेरमसागी काम करी पुरोयत तोंडार एक कापड बांदतात, ताका 'पदान' अशें म्हण्टात. भावीक पारशी लोक सदांच अग्निदर्शन घेतात. गर्भकुडींत हुंबन्यार दिंबी मोडून प्रार्थना करतात आनी कस्तीचो मंत्र म्हण्टात. आतश बेहेरमविशीं पारशांक उपाट पूज्य भाव आसा.

— कों. वि. सं. मं.

अधोरपंथ: सैमाच्या नेमाआड वचून स्वताचे अतींद्रीय शक्तीचेर ताबो मेळोवपापासत, जो पंथ अधोरी साधना करपाक लागलो त्या पंथाक ताच्या अस्मैक कर्तुपावेल्यान 'अधोरपंथ' हें नांव पडलें.

अधोरपंथ खंयच्या शेंकड्यांत उत्पन्न जालो हाची म्हायती खंयच्याच ग्रंथांत मेळना. यजुर्वेदाच्या रुद्राध्यायांत 'या ते रुद्र शिवा तनूश्चोर पापकशिनी' असो एक मंत्र मेळटा. हातूंत शिवाच्या अधोरतनूचो उल्लेख मेळटा. जाका लागून खुद शिव हो ह्या पंथाचो मूळ पुरूस अशें मानतात. यजुर्वेद आनी अथर्ववेदांत शिवाच्या अधोर तनूचो उल्लेख आयिल्ल्यान हो पंथ पूर्विल्लो आसा हातूंत कसलोच दुबाव ना, तरी नायपंथीय संप्रदायांतलो 'गोखनाथ' हो तांचो आदि- पुरूस आशिल्ल्याचे दाखले मेळटात. ह्या पंथाचो संबंद 'पाशुपत आनी कालामुख' ह्या पंथाकडेन जोडटात. कारण ह्या समाजांत शिवाची उपासना 'अधोरीश्वर' नांवान करतात. भारताच्या कर्नाटक भागांत हे चड करून दिश्टी पडटात. विलियम कुक हाणें अधोरपंथाचें मूळपीठ गुजरातांतलें अबूचो पर्वत जावन आसा अशें म्हळां. हो पंथ 'अधोर', 'औघड', 'औगर', 'सरभंग', 'घुरे', 'अवघूत' ह्या फांट्यांनी वांटिल्लो आसा.

अस्तंतेचे विद्वान धेवनो, वार्ड, टॉड हांणी ह्या अधोरीपंथाविशीं जायतो अभ्यास करून आपली म्हायती संवसारमुखार हाडल्या. आनंदगिरीच्या 'शांकर दिग्विजयांत' तांचीं वर्णनां आसात. अधोरीपंथाच्या मताचो पयलो प्रचारक 'मोतीनाथ' आसलो. ताचेविशीं चड माहिती मेळना. हाचे फाटल्यान कल्लूखिंद आनी कालूराम हे ह्या पंथाच्या 'औघड' शाखेचे गुरू आनी प्रचारक आशिल्ले. बाबा किनराम हो ह्या पंथाचो नामनेचो गुरू आसून ताणें कालुरामाकडल्यान ह्या पंथाची दीक्षा घेतली. बाबा किनराम हाणें कृमिकुंडाचेर रावन 'विवेकसार', 'गीतावली', 'रमगीता' ह्या ग्रंथांची रचणूक केली. हातूंतली पयली 'विवेकसारची' रचणूक ताणें उज्जैनाक 'शिंप्राच्या' देगेर बसून केल्ली. हातूंत सृष्टीची वळख, पिंड-ब्रह्मांड, अनाहतवाद, योगसाधना, निरुजबन्धित्य, आत्मविचार, सहजसमाधी आदी विशयांचे उल्लेख मेळटात. हो ग्रंथ ह्या पंथाचो प्रमाण ग्रंथ जावन आसा. बाबा किनरामाच्या म्हणण्याप्रमाण 'सत्यपुरुष' वा 'निरंजन' हो व्यापक-रूपान स्थित आसून ताचें अस्तित्व सहजरूप आसा. ताणें ह्या पंथाच्या प्रचारखातीर रामगड, देवल, हळिखूर आनी कृमिकुंड ह्या जाग्यांनी चार मठांची थापणूक केली. हांतूंतलो कृमिकुंड हो मठ ह्या पंथाचें ठणें आसलें. ह्या पंथाचो प्रचार नेमाळ, गुन्यात, ममरकंद ह्या मुवातांनी जाल्लो. विवेकांत खास करून इराणांत ह्या पंथाच्या पोख्या मताचो प्रसार जाल्लो. ह्या पंथाच्या 'घुरे' नावाच्या फांट्याचो प्रसार जाल्लो

वाठार पळोवपाक मेळना. 'सरभंग' हे शाखेचो प्रभाव बिहारांतल्या 'चंपारण' जिल्ह्यांत दिसून येता. ह्या पंथाचे भिनकराम, टेकमनराम, भीखनराम, सदानंदबाबा आनी बालखंडी बाबा हे गुरू जावन गेल्यात. हातूंतल्यो जायत्या गुरूच्यो रचना म्हूड प्रमाणांत उपलब्ध आसात. ह्या रचनांवेल्यान तांच्या विचारधारेचीचेर उजवाड पडटा. जेन्ना ब्रिटीश लोक भारतांत भितर सल्ले, तेन्ना तांची नवर अधोरीपंथाच्या वायट अस्मैक कर्तुपाचेर गेली. तांणी ह्या पंथाच्या वायट चलणुकेआड खर कारवाय करून भारतीय कायद्याखाल कडक ख्यास्ती फर्मायल्यो. ताका लागून ह्या पंथांतली 'मनीसहत्या', 'नग्न भोवप' ह्या चालीक आळाबंद बसलो.

ह्या पंथाचें तत्त्वगिन्यान, निर्गुण अद्वैतवादाकडेन खुबशें जुळटा. ताची साधना हठ्योग पद्धतीक धरून आसता. तशेंच ध्यानयोगाक ह्या पंथाक खाशेलें म्हत्व आसता. पंथाच्या गुरूक 'परमहंस' मानून ताची अनुयायी पूजा करतात. साधु-संताच्या समाधीचीय पूजा करपाची चाल ह्या पंथांत आसा. वत-मावसाची, भूक-तानेची पर्वा करीनासतना हातूंतले कांय लोक लययोगाची साधना करतात. तांच्या अश्या साधनेवेळार तांगेले शिष्य वा साधक तांची ल्हान भुसयांवरी जतनाय घेतात.

यूआन च्वांग ह्या चिनी भोंवडेकारान दिल्ल्या दाखल्याप्रमाण हे लोक आंगांक गोबोर लायतात. कांय जाण पानां वा झाडाच्यो साली न्हेसतात. कांय जाण वागाची कात आंगाभोंवतणी गुटलायतात. चामुंडा ही ह्या पंथाची देवता. एका काळार हे देवतेक नखली दिवन ताचें मांस प्रसाद म्हूण खावपाची चाल आसली. जेवणाविशींचे नीतीनेम हो पंथ पाळीना. घोडो सोडून हेर सावदांचें मांस ते खातात. हातूंतली सामकी हळशीकावणी गजाल म्हळ्यार स्वताचें मल-मूत्र ते आपल्या अन्नांत भरसून खातात. ताका ते 'अतिलिप' म्हण्टात. हाका लागून स्वताची शक्त वाडटा असो ह्या पंथीयांचो समज आसा. आतांच्या सुदारिल्ल्या जगांत हे लोक गळ्यांत रुद्राक्षमाळ, सोरपाची हाडांमाळ, स्फटीक माळ, हातांत त्रिशूळ, तकलेर केंसांच्यो जटो अशे अवस्थेंत भोंवतात.

हो पंथ पूर्विल्ल्या काळांत भरभरटीक येवपाचें मुखेल कारण म्हळ्यार भारतांत देव, देवस्की, मंत्रतंत्र, जाडू हांका दिल्ले चड म्हत्व. तशेंच शेंकड्यांनी वर्सा चलत आयिल्ली कुडी श्रद्धा. वयल्या कारणांखातीर हो पंथ हे भुंयेचेर तरतरून वाडलो. ब्रिटीशांनी जेन्ना ह्या देशाचो ताबो घेतलो, तेन्ना ह्या पंथांतल्या वायट चलणुकेआड तांणी खर ख्यास्त दिवपाक आरंभ केलो. ताका लागून ह्या पंथांतले कांय नीतीनेम सदांखातीर फाटी पडले. विसाव्या शेंकड्यांत नवे विचारसरणेक लागून वा शिक्षणीक कांतीक लागून ह्या पंथाच्या विचारांचो प्रभाव आमकां भारतांतले बिहार, राजस्थान, मारवाड हे वाठार सोडल्यार हेरकडेन पळोवपाक मेळना. ह्या पंथीयांचें एक खाशेलें आंग म्हळ्यार हेर जातीवांगडा मुसलमानय ह्या पंथाचे वांगडी आसात.

कोंकण आनी गोंय प्रांतांत ह्या पंथाचो निखालस प्रभाव दिसून येना. ह्या वाठारांत शिवाक भजपी समाज वा पंथ म्हूड प्रमाणांत आसले तरीय अधोरीपंथाची शिकवण आनी कुरखो आपणावपी समाज जावं वाठार हांगा अस्तित्वांत नात.

— कों. वि. सं. मं.

अच्युतानंद स्वामी : योगसाधना करपी एक संतपुरुश. ताचे पयलींचे जिणेविशीं निश्चित माहिती मेळना. तो १९१४ च्या मार्च म्हयन्यांत दनपारच्या तीन वरांचेर कायसुव गांवांत अकस्मात प्रगट जालो अशें म्हण्टात. तो गोडाढेपीच्या साकाची लंगोटी करून न्हेसतालो. गोरे वर्ण, ऊंच, धिपाड असो ताचो आंगलोट आशिल्लो. कायसूव गांवांत स्वामी आयला ही खबर गांवभर रोवडीक पातळ्ळी. शेजारच्या आनी पयसुल्या गांवांतसून कितलेशेच भाविक भक्त ताच्या दर्शनाक येवपाक लागले. कांय भक्तांनी स्वामीखातीर एक पर्णकुटी बांदली. ताचो एक भक्त पणजेचो वेपारी राया कामत घाणेकार हाणें स्वामी खातीर दयदिगेर एक मठ बांदलो. स्वामीक मल्याळम, इंग्लीश, हिंदी ह्यो भासो येताल्यो आनी शिवलिलामुत पाठ आशिल्ले अशें म्हण्टात. पूण तो चडसो केन्नाच

उलयनासलो. उलयलोच जाल्यार केन्नाय एकाद्रो अस्पश्ट शब्द उच्चारतालो. तो पयशांक केन्नाच आफडी नासलो. लोकांनी दिल्ल्यो वस्तू तो लोकांकूच प्रसाद म्हूण परत दितालो.

पुर्तुगेज राजवटीच्या त्या काळांत गोंयांत एकदां ग्रीप जोरची साथ आयली. प्रभावी उपचार नाशिल्ल्यान लोक रोखड्या रोखडे मरूंक लागले. ही साथ कायसूच गांवांत पावली. लोक भियेले आनी मळांत आयले. त्यावेळार स्वामी समाधी अवस्थेंत आशिल्लो. समाधींतल्यान उठतकच गांवार आयिल्ल्या संकश्टाची खबर स्वामीक समजली. गंभीर नदरेन ताणें थोडो वेळ मळबाकडेन पळेलें आनी अकस्मात 'हर हर महादेव' अशी गर्जना केली. लोकांक भियोवपाची गरज ना अशें सांगलें. धुनींतली बिबूत घेवन तो दुर्यंत लोकांच्या घरा गेलो. जोर आयिल्ल्या जण एकल्या पिडेस्ताक ताणें बिबूत लायली. स्वामीच्या ह्या आध्यात्मिक उपचारक लागून सगळे पिडेस्त रोगमुक्त जाले आनी त्या दिसासावन गांवांवयलें संकश्ट पयस जालें, अशें म्हण्टात.

फाल्गुन कृष्ण अष्टम (१३ मार्च १९३८) ह्या दिसा रातीच्या ९ वरांचेर स्वामीन श्रीसिद्धेश्वर मंडपांत कूड दवरली. आपल्या निर्वाणाआदीं स्वामीन आपल्या निमण्या संस्कारांविशीं भक्तांक सांगिल्ल्याप्रमाण समाधी सुवाळ्याची तयारी सुरू जाली. दसमी दिसा (१५ मार्च १९३८) सकाळच्या साडेणव वरांचेर स्वामीचे कुडीची श्रीसिद्धेश्वर मंडपाभोंवतणी मिरवणूक काडली. स्वामीच्या ह्या समाधीसुवाळ्याक कितलेशेच भक्त हाजीर आशिल्ले. हेर संतांप्रमाण अच्युतानंद स्वामीन अभंग, होंवयो, मारुडां, बोधपर ग्रंथ बरयले नात. आपलो शिष्यपरिवार चड वाडयलोना, कोणाकूच दीसा दिलीना. फकत आपल्या मूक आचरणान गरीबांची सेवा केली. ताचो मठ आयज लेगीत कायसूच गांवांत आसा आनी थंय दर वर्सा उत्सव जातात.

—कों. वि. सं. मं.

अजंठा (अजिंठा) : महाराष्ट्रांतलें पूर्विल्लें विहार आनी वण्टीचित्रां हांचें एक नामनेचें थळ. अजंठ हो गांव लेण्यांपसून ६ किमी. अंतराचेर दोंगरार आशिल्ल्याकारणान हाचो उल्लेख 'अजिंठाची लेणी' असो करतात; तरीकूय हांगचे थळावे लोक तांचो उल्लेख 'फर्दापूरची लेणी' असो करतात. औरंगाबाद जिल्ह्यांत उत्तरेक सुमार १०८ किमी. अंतराचेर आनी फर्दापूर ह्या गांवापसून दक्षिणेक सुमार ५ किमी. अंतराचेर सह्याद्री पर्वताच्या रांगेंतल्या इंधाद्री शाखेंत ही बौद्ध लेणी कोरांतल्यांत.

बौद्ध काळांत ही लेणी तांची तीर्थस्थानां जाल्लीं. फुडें बौद्ध धर्माच्या न्हासाउपरांत ह्या थळाचें म्हत्व उणें जालें. थंय येवप-वचप कोणूच करीना जालो. ताका लागून थंय रान मातलें आनी तातूंत रानटी सावदांनी वसती केली. इ.स. १८२९ मेरेन ही सुवात लोकांक खबर नाशिल्ली. फुडें सर जेम्स अलेक्झांडर हाणें ल्हडा धाडसान रानांत प्रवेश करून ही लेणी अकस्मात नामनेक हाडली.

हीं लेणी सनपयलीं पयल्या शतमानासावन ते सातव्या शतमानामेरेनच्या काळांत कोरांतिल्लीं. हातूंतलीं सगळ्यांत पूर्विल्लीं लेणी पैणच्या शातकर्णीच्या काळांतली आसून तीं हीनयान पंथांचीं आसात. पयल्या विभागांत चैत्य आसून दुसऱ्यांत बुद्धाच्यो मूर्ती आसात. दोनूय विभागांत रंगायळीं चित्रां आसात. मनशाचे विघ्नजनक वृत्तीक लागून तशेंच कश्ट आनी विषम हवेचो परिणाम घेवन तातूंतलीं चडशीं चित्रां नश्ट जालीं. फक्त १३ लेण्यांतलींच चित्रां आयज साबूत आसात. तातूंत १, २, ९, १०, १२, १६, १७, १९ ह्या क्रमांकांच्या लेण्यांलीं चित्रां रेखीव आसात. २ आनी १२ क्रमांकांची लेणी विहारची आसात.

अजिंठेचे विहार वास्तुकलेखातीर आनी मुर्तिकलेखातीर तशेंच थंयचीं लेणी चित्रकलेखातीर नामनेक पाविल्लीं. ह्या लेण्यांविशीं वंतकथा आसा ती अशी:

आचार नांवाचो एक अर्हत् आशिल्लो. ताची आवय भायर पडली.

तिणे ह्याच देशांत पुनर्जल्म घेतला अशें ताका अंतर्ज्ञानान कळ्ळें. तो तिका सोदीत भोवपाक लागलो. एकदां एक ल्हान चली ताका भिक्षा वाडपाक आयिल्ली आसतना हीच आपली आवय अशें ताणें पारखिलें. ताका पळोवन तिकाय पानो फुटलो. ल्हान पिरयेंत हो प्रकार घडिल्लो पळोवन लोकांक तें अजाप आनी दुःश्चिन्ह दिसलें. भागीर देवान तिच्या पूर्वजल्माची काणी सांगून लोकांक समजायले. तिका घेवन तो अजिंठ्याक आयलो. थंय ताणें दोंगरांत विहार खोदले आनी तांच्या वण्टीचेर बुद्धचरित्रांतलीं तरेकवार चित्रां रंगोवन घेतलीं.



अजिंठ्याचीं शिल्पां

अजिंठ्याचीं चित्रां काडटना पयलीं वण्टीचेर माती, शेण, भाताचो कुंडो वा ताण आनी तूस हांच्या वस्त्रगाळ मिश्रणाचो लेप सारोवन फाटभूंय तयार केल्या. अजंठच्या चित्रकारांनी धवो, काळो, हळडुवो, पांचवो, तांबडो, निळो हे रंग वापरल्यात. चित्रविशयाची भायली रेखा गुलाबी, पुडी कोरची वा काळ्या रंगाची आसा. खासा जातीचीं मनशां खाशेल्या रंगानूच पितारल्यांत. सादारण मनशाचो रंग, खास करून भारतीयंचो, काळसर तपकिरी दाखयला. शेतकार, कामगार हांच्यो आकृती तांबड्या रंगान दाखयल्यात. रानवटी लोकांचीं चित्रां पांचव्या रंगान भरल्यांत. एकाद्र्या मनशाच्या चित्रांत भांगराची वा गुलाबी छटा दिसून येता. ती भलायकेची वा आनंदी वृत्तीची सूचक आसूंक जाय.

अजिंठ्याच्या चित्रांचे तीन विभाग आसात:- १) अलंकारिक चित्रां, २) मानवी आकृतीचीं तशातशें रेखांकन आशिल्लीं चित्रां, ३) कथानकाचेर आदारिल्लीं चित्रां. पयल्या विभागांत जनावरां, पक्षी, कल्पित सावजां आनी यशगंधर्व, अतिमानवी योनि हांचो आस्पाव आसा. दुसऱ्या विभागांत लोकपाल, बुद्ध आनी बोधिसत्व हांचो आस्पाव आसा. बुद्ध हो लांब कानांक लागून हेर भिक्षूपरस मात्सो वेगळो दाखयला. बोधिसत्वांच्या आंगार रजभूषणां आसात.

कांय चित्रां समूहल्यांत आसात. तातूंतलें एक कुबेरच्या पंचिक नांवाच्या सेनापतीचें आसा. चित्रांत तो बशिल्लो आसून लागींच ताची बायल हारीती भुरग्याक घेवन बसल्या. बुद्धचित्रां तरेकवार आसनबंधाचीं आसात. तांच्यो मुद्रा विंगड विंगड भाव दाखयतात. बुद्धाचें पुराय चरित्र हांगा चित्रित जाल्लें दिसता. तिसऱ्या विभागांत जातक-कथांचो आस्पाव आसा. सिंभजातकांत बोधिसत्त्वान एका पारख्याक वाटोवपाखातीर आपलें मांस ससाण्याक कोशे दिलें तें दाखयलां. महाजनकजातकांतल्या कयेंतले कांय देखाव आसात. सिंहली राजकन्येची बोधिसत्त्वाक भुरगळ घालपाखातीर चलेल्ली घडयड, दर्याच्या प्रवासांत बोधिसत्त्वाचें तारू बुडटा तेन्ना मणिमेखल यक्षान ताका दिल्लो पालव हे देखाव तातूंत आसात. रूज्जातकांत बोधिसत्त्वाचें हरण जाल्लें दिसता. छहंतजातकांत तो हत्तीचो रजा जाता. वेसांतरजातकांत बोधिसत्त्वाक देशत्याग करचो पडटा. तो आपलीं भुरगीं ब्राह्मणाक दान दिता. ब्राह्मण त्या भुरग्यांचो

अजमेर-अडुळसो

छळ कला आनी मागीर इंद्राचे कृपेन देसंतरक भुरग्यांसयत हांगाच्या राजा जयसिंगाक जेन्ना राजा जयसिंगाक हांगा आसा. हांगाची १६, १७ आनी १९ व्या शतकांतलीं कलाकृतीं म्हणून प्रसिद्द आसा. हांगाच्या राजा जयसिंगाक हांगा आसा. हांगाची १६, १७ आनी १९ व्या शतकांतलीं कलाकृतीं म्हणून प्रसिद्द आसा. हांगाच्या राजा जयसिंगाक हांगा आसा. हांगाची १६, १७ आनी १९ व्या शतकांतलीं कलाकृतीं म्हणून प्रसिद्द आसा.

अस्तंत्य कलाविदानी सोळाव्या शतकाची खूब तुस्त केल्या. शोक, बौद्धसत्त्वक देसत्याग करणे पडटा. तो आपसी भुरगीं ब्राह्मणाक दान दिता ब्राह्मण त्या भुरग्यांचो छळ करता आनी मागीर इंद्राचे कृपेन देसंतरक भुरग्यांसयत राजसत्त्मीची प्राप्ती जाता असो तो देखाव आसा. हांगाची १६, १७ आनी १९ व्या शतकांतलीं कलाकृतीं म्हणून प्रसिद्द आसा. हांगाच्या राजा जयसिंगाक हांगा आसा. हांगाची १६, १७ आनी १९ व्या शतकांतलीं कलाकृतीं म्हणून प्रसिद्द आसा.

अस्तंत्य कलाविदानी सोळाव्या शतकाची खूब तुस्त केल्या. शोक, कलकत्ता आनी स्पष्ट प्रसंगचित्रण ह्या बाबतींत ह्या चित्राक फाटीं घालपी कलाकृती कलेच्या इतिहासांत मेळपाची ना, अशें ग्रीफिय हाणें म्हळां. ह्या चित्रांत शाकाटकालीन चित्रकला तेंगशेक पाविल्ली दिसता. सोळाव्या शतकाच्या सुरुवातीन सकयल देवतकच नागरजाचें ल्हानशें लेणें लागता. तातूंत एका नागान केल्ल्या वेडाळ्याचेर नागराज बसला आनी ताच्या माथ्यार स्तंभजडित मुकूट आसा. अजिंठ्याचीं लेणी नाग कलशगोपी कोरंतल्यांत म्हूण तातूंत अशा नागरजांच्यो प्रतिमा खूबकडेन दिसतात, अशें मिराशी हाणें म्हळां.

सतरवें लेणें विहारपद्धतीचें आसून एकुणिसावें चैत्य पद्धतीचें आसा. सतरवें लेणें ऋषिक देशाच्या राजान मिस्र संघाखातीर कोरंतिल्लें अशें म्हण्टात. हाचे दावे बटेनच्या वण्टीचेर एका व्हडल्या चक्राचें चित्र आसा. एकुणिसाव्या शतकाक 'गंधकुटी' अशें म्हण्टात. ताच्या भायर-भितर मोबोत कोरवकाम आसा.

अजिंठे लेण्यांतले चित्रप्रसंग जरी बुद्धाच्या जीणेचेर आदारीत आसले, तरी तातूंतल्यान तेन्नाच्या समाज जीणेच्या विंगडविंगड आंगांचेर उजवाड पडला. त्या काळांतल्यो वस्तू, वेसभेस, अलंकार, खेळ, मनोरंजनाची साधनां, वाद्यां, आयुधां, लांकडाचीं आसनां आनी पात्रां हांच्या विविधतेवयल्यान तेन्नाची समाजीक जीण सुखी आनी समृद्ध आशिल्ली अशें दिसून येता. गुप्त-वाकाटक काळांतल्या भांगरयुगाची साक्ष हाच्यावयल्यान पडता. चित्राप्रमाणूच शिल्पांय भावपूर्ण आसात. अजिंठे लेण्यांत बायलांच्यो अप्रूप चित्राकृती आसात. तांणी घाल्ले तरांतरांचे अलंकार आनी केंसांच्या रचणुकेचे केल्ले तरेकवार प्रकार पळोवन प्रेक्षक भासवन वता. पाछ्यांचेर आनी खांब्यांचेर वेलबुडीचें अप्रतिम नक्षीकाम चितारलां. अजिंठेची चित्रकला मनशांकूच न्हय तर मुकण्यांक-जनावरांक लेगीत नाजूक अंतःस्पर्श आसता हाची जाणविकाय करून दिता. ताका लागून हे कलेक अमरपद फाव जालां.

- कों. वि. सं. मं.

अजमेर: राजस्थान राज्यांतलें म्हत्वाचें धर्मीक आनी इतिहासीक नगर लोकसंख्या ३,७५,५९३ (१९८१). क्षेत्रफळ ४५.४० चौ. किमी. अखली पर्वतफटांत तारागड नांवाचो एक दोंगर आसा. ताच्या मुळसांत अनासागर तळ्याचे देगेर अजमेर शार वसलां. सद्या अजमेर जिल्ह्याचें हें मुखेल ठाणे आसून अस्तंत रेल्वेचे प्रस्थानक आसा. हें शार जयपूरसावन नैऋत्येक १३२ किमी., मुंबयसावन उत्तरेक ९८२ किमी. आनी दिल्लीसावन दक्षिणेक ४४४ किमी. अंतराचेर आसा.

ह्या शाराचें मूळ नांव 'अजयमेरू' आशिल्लें, असो उल्लेख मेळटा. अजयपल चौहान ह्या राजान ह्या शाराची खूब उदरगत केल्ली देखून ताणेंच तें शार वसयलां अशें सांगतात. तारागड जिल्ह्याचेर एक किल्लो आसा. हो किल्लो इ.स. १४५५ त 'अज' नांवाच्या राजान बांदला आनी इ.स. १२ व्या शेंकड्यांत अजय राजान बांदला अशें दोन उल्लेख मेळटात. अजमेर शार भोंवतणी खूब पोसलें, पडकें दुवेण आसा. चौहान राजपुतांची राजधानी हांगा आशिल्ली. १५५६ त ह्या शाराचेर

अकबराची शोक आयली. गुजरात आनी राजपुताना हे वाठार जिखपाखातीर ही सुवात म्हत्वाची आशिल्ल्यान १५५९ वर्सा अकबरान हांगा आपल्या सैन्याचें मुखेल ठाणे वसयलें. ताणें पोरन्या किल्ल्याची मुदरणा केली आनी, आनीक एक गडगंज किल्लो बांदलो. ह्याच काळांत मोइनुद्दीन चिस्ती ह्या मुसलमान साधुच्या दर्याखातीर अजमेर, मुसलमान धर्मियांचें पवित्र थळ जालें. मुसलमान लोक ह्या शाराक सुसीर मक्का मानतात. फुडें ह्या शाराचेर जहांगीर, शहाजहान आनी उपरांतच्या बादशहांनी आपलो शेक चलयलो. शाराचें पावित्र्य राखून दवरूंक ताणी खूब यत्न केलो. मोगलां उपरांत कांय काळ अजमेर शार मराठ्यांच्या शेकातळा उरलें. १८१८ त ब्रिटिशांनी हें शार आपल्या शेकातळा घेतलें. तांचे राजवटींत अजमेर-मारवाड हो भाग चीफ कमिशनरच्या ताब्यांत आशिल्लो. भारताच्या सुटकेउपरांत राजस्थान राज्याची वेगळी निर्मिती जातकच १९५६ त हो भाग राजस्थान राज्यांत विलीन जालो.

अजमेर शारांत रेल्वेचो व्हड कारखानो आसा. सुती, गरम कपड्यांच्यो तशेंच तेलाच्यो गिरणी आसात. भरतकाम, कपडे रंगोवप, लांकडावेलें कोरवकाम हांच्या खातीर ह्या शाराची खूब नामना आसा. सांभर आनी रामसूर ह्या वाठारांतल्या मिखची ही व्हड बाजारापेठ.

पब्लिक स्कुलाचे धर्तेचेर राजकुंवरंखातीर १८७० त बांदिल्लें मेयो कॉलेज हांगा आसा. राज्य शिक्षणसंस्था, लश्करी शाळा आनी खुबशीं नामनेची महाविद्यालयां ह्या शारांत आसात. हांगा आशिल्ल्या कांय ह्या तळ्यावरवीं शारक उदकापुरवण जाता. हांगा सगळ्या धर्मांचे लोक आसून चड करून हे लोक हिंदी आनी राजस्थानी भास उलयतात.

वर वर्सा अजमेराक ख्वाजा मुइनुद्दीन चुस्ती हांच्या दर्यांत व्हड उरूस भरता. ह्या उरूसा खातीर अजमेर शाराची भारतांत तशेंच भारताभायर बरीच नामना आसा. हांगा आशिल्ली 'अदाई दिनका शोपडा' ही इमारत पळोवपासारकी आसा. ह्या जाग्यार पयलीं संस्कृत पाठ्याळा आशिल्ली. ह्या शाळेचे खांबे तशेंच दवरून महंमद घोरिच्या फर्मानानुसार ही इमारत अडेज दिसांत बांदली अशें म्हण्टात. हे इमारतीचेर कमानीचेर सकयल्यान वयरमेरेन कुरणांतलीं वचनां कोरंतल्यांत. अकबरान बांदिल्ल्या किल्ल्यांत मॅगझिन हॉलांतलो, 'राजपुताना म्युझियम' पळोवपा सारको आसा. बारच्या शेंकड्यांत अनाजी चौहान ह्या राजान दोन दोंगुल्यांमदीं बांद घालून बांदिल्लें 'अनासागर' नांवाचें तळें ताच्यालागसारूच आशिल्ली दौलताबाग (आतांची सुभाषबाग), फॉय तळें, अंतडेकी माता मंदिर, दिगंबर जैनाच्या आचार्याचें निर्वाणथळ, विसला तळ्याकडेन आशिल्ली श्वेतांबर जैनाची पवित्र 'दादावाडी' आनी मंदिरां पळोवपासारकीं आसात.

- कों. वि. सं. मं.

अडुळसो: (मराठी- अडुळसा, अडुसा; हिंदी- अडोसा, अरुशा, बांसा; गुजराती- अरडुसो, अडुळसो; कन्नड- अडुसोगे; संस्कृत- वासक, अटरुष, अमलका; इंग्लीश- मलबार नट ट्री; लॅटीन- अँटॅटोडा व्हॅसिका; कूळ- अँकॅथेसी). हें वखदी शोंप भारतांतल्या सगळ्या वाठारांनी दिश्टी पडटा. श्रीलंका, मलाया, आग्नेय आशिया आदी वाठारांनीय हें शोंप जाता. उश्ण प्रदेशांत सुमार १,००० मी. उंचायेमेरेनच्या वाठारांत ह्या शोंपाची वाड बरी जावंक शकता. हिमालयाच्या सकयल्या भागांत, तेचपरी गोंय, कोंकण आनी दख्खनच्या पठाराचेर शेताच्या कडांनी वा पोसांच्या वयेंक हें शोंप लायिल्लें दिश्टी पडटा.

हें ल्हान झाड शोंपांनी जाता. उंचाय सुमार १.२ ते २.४ मी. पानां सादीं, मध्यम आकाराचीं, लांबशीं, वयर गडद पाचवीं आनी पोंदच्यान लेव पाचवीं. ऑगस्ट ते नोव्हेंबर म्हयन्यांत ताळयेचे तेंगशेर तुरे येतात. तातूंत कांय प्रमाणात पाचव्या पाकळ्यांनी धांपिल्लीं धवीं फुलां येतात. ताका लांबशे आनी दोके आशिल्लें फळ येता.

अडुळशाचो दारूक भाग वखदी. 'पानां-सांन्खातीर उपेगी पडटात. तातूंत वासिसाईन हें अल्कलॉइड आनी अँटॅटोडिक अम्ल आसता. थंडी भरून येवप, खांक येवप, उस्वास घेवपाक त्रास जावप, रक्तपित्त ह्या

दुर्येसांचेर म्होंव, सूठ, भिरी आनी सिंपळी (एक वखदी झाड) घालून अड्डुळाचो रस दितात. पानांचो रस पातळ परसाकडे आनी खडी जावप (परसाकडे सुकून येवप) हाचेर उपायकारक थारता. ह्या झाडाच्या कांडाचो कोठसो बंदुकीची वारू करपाक वापरतात. झाडाचीं मुळां तांदळांत (तांदूळ धुलें उदक) उकडून बायलांक जावपी मासिक पाळीविशींच्या (आंगार घुलें जावप) विकारचेर दितात. अड्डुळा पसून केल्ली जायती आयुर्वेदीक वखदां बाजारांत मेळटात. गोंयां, अड्डुळाचीं पानां उकडून ह्या उदकान वायटकारक म्हाणयतात.

अड्डुळसो, काळो: (मराठी- काळा अड्डुळा, रेल, पातेरी; हिंदी- निली निर्गंडी, कन्नड- करिसेक्की; संस्कृत- नील निर्गुंडी; लॅटीन-जस्टीशिया जेंडारुसा; कूळ- अँकॅथेसी). हें ल्हान झाड मुळचें चीन देशातलें. सद्या भारतांत पोरसाच्या वयेंनी सोभायेखातीर लायिल्लें दिश्टी पडटा. उंचाय सुमार ०.६-१.२ मी. वास- उग्र, पानां सादी आनी लांब. कांड, ताळयो आनी देंठ गडद पिंगशे. फुलां ल्हान आनी फिकट रंगाचीं. नव्या झाडाची लागवड कलमांनी जाता. पानां कोडू आनी उश्ण आसून तीं कामीण आनी हावावणीच्या दुर्येसाचेर दितात. बरींच वर्सासावन आशिल्ल्या संघिवाताचेर कोमन्यांचो काडो उपेगी पडटा.

- कों. वि. सं. मं.

अणकार: अणकार म्हळ्यार एके भाशेंत उच्चारिल्लें वा बरयिल्लें उतर वा वाक्य वा साहित्य दुसरे भाशेंत बरोवप वा सांगप. मूळ भाशेंतले सगळे गूण मतींत दवरून ताका दुसरे भाशेंतल्यान उक्तावप.

देक भाशेक आपआपलें शाशेन वावुरपाचें वातावरण आसता. निजाच्या भौतिक भोंवतणीतील प्रजेची अर्थीक, समाजीक, सांस्कृतिक, नैतीक मांडावळ जशी थिरावल्ली आसता, आनी जीं साबार मळावयलीं मुल्यां सांठ्याल्लीं दिसतात. तीं तशाक तशीं दुसरे भाशेंतल्यान स्पश्टपणान दिसूंक जाय. इतिहास आनी सांस्कृतिक परंपरा, लोकांची जीणेकडेन पळोवपाची नदर, चाल चलणूक, आचार्यवेचार, मित-रिवाज देक भाशेच्या उच्चारपाच्या आनी बरोवपाच्या साधनांचो म्हात्वाचो वांटो आसता आनी हे सगळे घटक अणकार करतना दुसरे भाशेंतल्यान पुरायपणान चित्रीत करप म्हत्वाचें थारता. देक भाशेची आपली खास वाक्यबांदावळ, व्याकरण, अर्थ आनी हेर बारीकसाणीचे जे मुद्दे आसतात, तांचो खोलायेन अभ्यास केल्यार अणकार करतना चुको उण्यो जातात.

खंयचेय भाशेंत आनी पर्यायान संस्कृतायेत खंयच्या गजालीक कसले संदर्भ आसतात हें तपासून पळोवप म्हत्वाचें आसता. अणकार केल्लें साहित्य त्या त्या भाशेंतल्या मूळ बरोवपावरी दिसूंक जाय, जाल्यार ताका बरो साहित्यिक गूण लाबता. अणकार करतना मूळ भाशेचीं सगळीं आंगां, अलंकार आनी सोबीतकाय अणकार केल्ले भाशेंतय उक्ताडाक येवप गरजेचें आसता.

- डॉ. ओलिक्विनु गोमिश

अणवेकार, केदार विनायक: (जल्म:- १९२०, चिंचणी-सालसेत; मरण: ५ जुलै १९९५).

गोंयचो सुटके झुजारी. बांनोळी-पणजी हांगासर आशिल्ल्या गोंय आकाशवाणीचेर तो मॅकानीक म्हूण काम करतालो. तो आझाद गोमंतक दल ह्या संघटनेचो वांगडी आशिल्लो. सुमीगत कार्यकर्त्यांक रुपपाक आदार दिवप आनी पोर्तुगेज सत्तेआड राजकीय वावर करप असलीं कामां तो करतालो. बाँब घालून गोंयचें आकाशवाणी केंद्र उडोवपाचो बेत ताणें आखिल्लो. पूण ५ जुलै १९५५ ह्या दिसा बाँब आपशींच फुटलो आनी ताका मरण आयलें. १८ जून १९८४ ह्या दिसा गोंय सरकारान ताचो मरणोत्तर भोवमान केलो.

-कों. वि. सं. मं.

अणुबाँब: प्लुटोनियम (२३९) वा युरेनियम (२३५) ह्या सारक्या समस्यानिकांचें अणुकेंद्र भंजन (फुटप-fission) वा संघटन (एकठावप-fusion) करून ह्या अणुकेंद्रीय विंक्रियांवखी स्फोटक ऊर्जा


(energy) तयार जाता. ह्या स्फोटक ऊर्जेचो सांठो आशिल्ल्या अण्वस्त्राक अणुबाँब अशें म्हण्टात. युरेनियम (२३५), युरेनियम (२३३), प्लुटोनियम (२३९) हातूंतली भंजन-विंक्रियांची सांठळी स्वयंचलित आसता; पूण युरेनियम (२३८), थोरियम (२३२) हांचें भंजन भायल्या साधनांनी, म्हळ्यार बळिश्ट न्यूट्रॉनांची एकसाकी पुरवण करून सांबाळचें पडटा. पयल्या प्रकारक फटत 'भंजन' अशें म्हण्टात आनी दुसऱ्याक 'बहिःपोषित भंजन' अशें म्हण्टात. ह्या दोनूय प्रकारच्या स्फोटांत वस्तुमानाचें (mass) ऊर्जेंत (energy) रुपांतर जाता. आइन्स्टाइन हाणें मांडिल्ल्या $E=mc^2$ हांगा E =ऊर्जा, m =वस्तुमान, आनी c =उजवाडाचो वेग समीकरणाचे बसकेचेर अणुस्फोट घडून येतात. पूण ह्या दोनूय प्रकारच्या स्फोटांत, वस्तुमानाचें ऊर्जेंत रूपांतर जावपाच्या वेळार घडून येवपी विंक्रिया मात वेगवेगळ्यो आसता. अणुबाँब हो युरेनियम (२३५) वा प्लुटोनियम (२३९) हांच्यासारक्या अणूंच्या न्यूट्रॉनावखीं घडून येवपी भंजन-विंक्रियेचेर आदारित आसा. असले भंजनविंक्रियेंत तयार जावपी खंडांचें (fragments) वस्तुमान मूळ द्रव्यापरस उणें आसता आनी कांय वस्तुमानाचें ऊर्जेंत रूपांतर जाता.

२ डिसेंबर १९४२ दिसा शिकागो विद्यापीठांत फेर्मी हाका भंजन-विंक्रियेची सांठळी तयार करपाक यश आयलें. फुडें, कोलंबिया म्हंयेवयल्या हॅनफॅड हांगा प्लुटोनियमाच्या (अणुबाँब तयार करपाखातीर लागपी एका मूलद्रव्याच्या) उत्पादनाखातीर व्हडली यंत्रसामग्री उबारय जालें. अणुबाँब हो प्रखर स्फोटक म्हूण वापरपाचो आशिल्ल्यान, स्फोटाची खरसाण वाडोवपाखातीर चडांत चड ऊर्जा उण्यांत उण्या वेळांत निर्माण करप ही मोख आसता आनी ताका अनुसरून अणुबाँबाची रचणूक करतात. ही गजाल साध्य करपाखातीर भंजन-साखळी- विंक्रियेचो वेग शक्य तितलो चड करपाची जतनाय घेवंची पडटा. भंजन-सांठळी-विंक्रियेचो वेग हो चड करून विंक्रियेचें गुणनपद (multiplication factor) आनी विंक्रियेंत वांटो घेवपी न्यूट्रॉनांचें खासा संभाव्य आयुर्मान ह्या दोन गजालींचेर आदारून आसता. हातूंतलें विंक्रियेचें गुणनपद एकापरस शक्य तितलें चड आसूंक जाय आनी न्यूट्रॉनांचें आयुर्मान शक्य तितलें उणें आसचें. हांतूंतली दुसरी अट साध्य करपाखातीर शुध्द प्लुटोनियम (२३९) वा युरेनियम (२३५) हाणें संपन्न अशा सादद्या युरेनियमाची निर्मिती करची पडटा. तेखातीर युरेनियमाचे दोन समस्थानिक वेगळे करपी 'वायवीय (pneumatic) विसरण' (एकामेकांत भरसुपाची क्रिया थांबोवपी) यंत्रणा उबारची पडटा वा युरेनियम (२३९) चें प्लुटोनियम (२३९) त रूपांतर करपाखातीर अणुकेंद्रीय विंक्रियाकांची आनी ह्या प्लुटोनियम (२३९) चें रासायनीक पृथक्करण करून तो वेगळो करपाखातीर यंत्रणा उबारची पडटा.

फाव त्या जुस्त खीणाक भंजन-विंक्रिया चालू करून ते विंक्रियेचें गुणनपद कमाल मर्यादेमेरेन वाडोवप खूब गरजेचें आसा. देखून, अणुबाँबांतल्या घटकद्रव्यांची मांडावळ अशे हुशारकायेन करतात, की जुस्त खीणामेरेन ह्या घटकांत भंजन-विंक्रिया चालू जायना. पूण जुस्त खीणाक मात ह्या घटक-द्रव्यांत खूब खर वेगाची भंजन-विंक्रिया चालू जाता. कसल्याय भंजनक्षम पदार्थांत ही विंक्रिया चालू उरपाखातीर त्या पदार्थाचें आकारमान आनी वस्तुमान एका किमान मर्यादेपरस चड आसचें पडटा. किमान वस्तुमान हें खुद्द पदार्थाचेर-ताच्या संरचनेचेर आनी आकाराचेर आदारून आसता. देखून अणुबाँबाच्या इंधनाचें स्वरूप अशें दवरतात की, निमाण्या खीणाक किमान वजनापरस कमी आशिल्ले कुडके खूब थोड्या वेळांत एकठांय येवन एकापरस चड गुणनपद आशिल्लें आकारमान प्राप्त जातलें. हें कशें सादोवप हें दर एका संबंधीत निर्मितीच्या निर्मात्याचें गुपीत जावन आसता. किमान वजनापरस कमी आकारमानाचे कुडके जितले नेटान एकठांय हाडूं येत, तितल्या प्रमाणांत स्फोटाची खरसाण वाडटा. तेन्नाप्रमाण पदार्थांत ज्या प्रमाणांत स्वयंसूत भंजन-विंक्रिया घडून येता त्या प्रमाणांत हो वेग अधिक आसप गरजेचें आसता. एकापरस कमी गुणनपद आशिल्ले स्थितीपसून एकापरस चड

अणुबॉम्ब

अणुबॉम्ब हा एक प्रकारचा विस्फोटक आहे जो अणु शक्तीचा उपयोग करून तयार केला जातो. हा अणु शक्तीचा उपयोग करून तयार केला जातो. हा अणु शक्तीचा उपयोग करून तयार केला जातो.



- (१) युरेनियम (२३८)
- (२) कीट उसकावपी भाग
- (३) रसायनीक स्फोटक द्रव्यां
- (४) प्लुटोनियमाचो पोकळ गुळो

चड प्रमाणांत आसता. ताका लागून भंजन-विक्रिया चालू जायनासतनाय भरीव गोलाच्या किमान वजनापरस कितलेशेच चड भंजनक्षम पदार्थ एकठेंय दवरूं येतात. ह्या रसायनीक स्फोटक द्रव्याच्या आवरणाचेर जायत्या सुवातींनी एकाच वेळार कीट पडपाची वेवस्था केल्ली आसता आनी जुलू खीणाक रसायनीक द्रव्यांचो स्फोट जाता. ताका लागून तयार जाल्ल्या दाबतरंगाक लागून व्हडल्या व्यासाच्या चड घन आनी भरीव गोलांत रुपांतर जाता. म्हळ्यारूच भंजनक्षम पदार्थ एकापरस कमी गुणपद आशिल्ले स्थितींतल्यान एकापरस चड गुणपद आशिल्ले स्थितींत वता. ह्याच वेळार भंजन विक्रिया चालू जाली जाल्यार तिचो वेग नेटान वाडटा. देखीक-गुणपद २.० आसल्यार आनी न्यूट्रॉनांचे खासा संभाव्य आयुर्मान १० सेकंद आसल्यार एका दशलक्षांश सेकंदाच्या काळांतूच भंजन विक्रियेचो वेग 2^{100} इतले पटीन वाडून व्हडलो स्फोट जातलो. इंधन म्हूण वापरिल्ल्या पदार्थांत स्वयंस्फूर्त भंजन - विक्रिया फाव त्या प्रमाणांत जायना जाल्यार ह्याच जुलू खीणाक हेर मार्गांनी न्यूट्रॉनाची पुरवण भंजन-साखळी-विक्रिया चालू करपाखातीर करचो पडटा.

स्फोटाची हुनसाण आनी खरसाण वाडोवपाखातीर अणुबॉम्बाक प्लुटोनियम वा कोबाल्ट हांच्यासारक्या पदार्थांचें जाड आवरण घाल्लें आसता. भंजन-साखळी विक्रियेंत न्यूट्रॉन खूब मोट्या प्रमाणांत तयार जातात. हे न्यूट्रॉन कोबाल्टावांगडा घांस (capture) घेवन ताचेपसून खूब खर किरणोत्सर्गी (radioactive) आनी दीर्घ अर्द - जीवित (half - life: किरणोत्सर्गी पदार्थाची मूळची क्रियाशीलता अर्दी जावपाक लागपी काळ) आशिल्लो कोबाल्ट (६०) हो समस्थानिक खूब मोट्या प्रमाणाचेर तयार जाता आनी स्फोटाच्या वावरांत पातळटा. सैमीक वा निकृष्ट (artificial) युरेनियमाचें धांपणे म्हूण उपेग केल्यार, ह्या युरेनियमाच्या अणूंचेंय भंजन जाता आनी स्फोटापसून चड संहारक शक्त तयार जाता. नारणाचे बांदावळींत दारुभोवतणी गुळायल्ल्या कागदाचो स्फोट पडपाचे क्रियेक मदत जाता, तशीच मदत ह्या धांपण्याची जाता. अणुबॉम्ब स्फोट हो भंजन आशिल्ल्याकारणान तातूंत उत्पन्न जावपी ऊर्जा २० किलोटन TNT इतली आसता. युरेनियम (२३८) वापरिल्ल्या बहिःपोषित भंजन-स्फोटाची ऊर्जा एक मेगॅटन TNT इतली आसता, आनी देखून 'अत्य शक्ति' अणुबॉम्बाच्या मानान वेगळो दाखोवपाखातीर हाका 'उच्च शक्ति' स्फोट अशें म्हण्टात. हायड्रोजन बॉम्ब, संघटन बॉम्ब वा ऊर्मीय अणुकेंद्रीय बॉम्ब हे बॉम्ब उच्च शक्तीचेच आसात. 'उच्च शक्ति' स्फोट चड करून संघटन बॉम्बाचे स्फोट आसतले अशें सुर्वेक मानताले.

पूण मार्च १९५४ च्या बिकीनी वाचणी-प्रयोगांत वापरिल्लो 'उच्च शक्ति' बॉम्ब बहिःपोषित भंजन-स्वरुपाचो पूण भंजन-संघटन-भंजन असल्या प्रकारचो स्फोट आशिल्लो अशें स्पश्ट जालां. ह्या दोन बांदांतल्यो मुळाव्यो विक्रिया वेगळ्यो आशिल्ल्यान तांच्या बांदावळींत आनी स्फोटापसून घडून येवपी परिणामांतूय खूब मोटो फरक आसता.

हायड्रोजन बॉम्ब हायड्रोजन बॉम्बाचो स्फोट हो हलक्या अणुकेंद्रांच्या जड अणुकेंद्रांत रुपांतरण जावपी संघटनेचेर आदारित आसा. देखीक-हायड्रोजन आनी ट्रिटियम (हायड्रोजनच्या तिप्पट अणुभार आशिल्लो समस्थानिक) हांच्या संयोगाक लागून हीलियमचो अणू तयार जाता. ताचें वस्तुमान हायड्रोजन आनी ट्रिटियम हांच्या वस्तुमाना परस कमी आसता आनी ह्या कमी जाल्ल्या वस्तुमानाचेंच ऊर्जेत रुपांतर जाता. असल्या विक्रियांत खूब मोट्या प्रमाणांत ऊर्जेची उत्पत्ती जाता. १ ग्रॅम युरेनियम (२३५) हातूंतल्या सगळ्या अणूंचें भंजन जालें, जाल्यार सुमार २० अब्ज कॅलरी इतली ऊर्जा तयार जाता.

हलक्या अणुकेंद्रांच्या संघटनेपसूनूय खूब मोट्या प्रमाणाचेर ऊर्जा निर्माण जाता हाची कांय उदाहरणां सकयल्या कोष्टकांत दिल्यांत ह्या कोष्टकांत ${}^1_1\text{H}$, ${}^2_1\text{H}$, ${}^3_1\text{H}$ हे हायड्रोजनाचे, ${}^4_2\text{He}$, ${}^3_2\text{He}$ हे हीलियमाचे आनी ${}^6_3\text{Li}$ हे लिथियमाचो अशे समस्थानिक दाखयल्यात. हातूंत अणूच्या संज्ञेचे दावे वटेन सकयल अनुक्रमांक आनी उजवेवटेन वटेन वयर ताचो अणुभार बरयला. तशेंच β^+ , ν , γ आनी ${}^0_1\text{n}$ हे अनुक्रमान पॉझिट्रॉन, न्यूट्रिनो, गॅमा किरण आनी न्यूट्रॉन हांचें उत्सर्जन दाखयतात. वरेका विक्रियेंतलो निमाणो आंकडो विक्रियेंत निर्माण जाल्ली ऊर्जा दाखयता (Mev - दशलक्ष इलेक्ट्रॉन व्होल्ट).

हलक्या अणुकेंद्रांच्या संघटनेचीं कांय उदाहरणां:

विक्रिया	विक्रियेंत वांटो घेवपी दर ग्रॅम वस्तुमानाफाटल्यान निर्माण जावपी ऊर्जा (अब्ज कॅलरी)
१. ${}^1_1\text{H} + {}^1_1\text{H} \rightarrow {}^2_1\text{H} + \text{B}^+ + \nu + 0.42 \text{ Mev.}$	१७
२. ${}^1_1\text{H} + {}^2_1\text{H} \rightarrow {}^3_2\text{He} + \gamma + 5.2 \text{ Mev.}$	४०
३. ${}^1_1\text{H} + {}^3_1\text{H} \rightarrow {}^4_2\text{He} + \gamma + 19.7 \text{ Mev.}$	१२०
४. ${}^2_1\text{H} + {}^2_1\text{H} \rightarrow {}^3_2\text{He} + {}^0_1\text{n} + 3.3 \text{ Mev.}$	२०
५. ${}^2_1\text{H} + {}^2_1\text{H} \rightarrow {}^1_1\text{H} + {}^3_1\text{H} + 4.03 \text{ Mev.}$	२४
६. ${}^2_1\text{H} + {}^3_1\text{H} \rightarrow {}^4_2\text{He} + {}^0_1\text{n} + 17.6 \text{ Mev.}$	८४
७. ${}^3_1\text{H} + {}^3_1\text{H} \rightarrow {}^4_2\text{He} + 2{}^0_1\text{n} + 11.32 \text{ Mev.}$	४५
८. ${}^6_3\text{Li} + {}^1_1\text{H} \rightarrow {}^4_2\text{He} + {}^3_2\text{He} + 22.36 \text{ Mev.}$	६७

युरेनियम (२३५) चो अणू न्यूट्रॉनांच्या मात्त्यान जसो सहज फुट्टा तसोच एका ल्हव अणूचो दुसऱ्या अणूचेर मारो करून ह्यो विक्रिया घडोवन हाडप शक्य ना. कारण अशेतरेन दोन अणुकेंद्रांचें संघटन जांवचेपयलीं त्या दोन अणुकेंद्रांतल्या प्रचंड प्रतिसारक (repulsive) प्रेरणेचेर जैत मेळोवप शक्य नासता. तेखातीर ह्या अणूक प्रचंड वेग दिवप गरजेचें आसता आनी ही गजाल साध्य करपाखातीर असल्या अणूंचें तापमान कितलेशेंच दशलक्ष अंश सेल्सिअसमेरेन वाडोवचें पडटा. इतलें उच्च तापमान फकत अणुबॉम्बाच्या स्फोटावेळाच मेळोवप शक्य आसा. देखून, हायड्रोजन बॉम्बाच्या स्फोटाखातीर पयलीं अणुबॉम्बचो स्फोट करचो पडटा.

अशा स्फोटाउपरांत प्राप्त जावपी तापमानाक कोष्टकांतली (६) क्रमांकांची विक्रिया सुरू जाता. हे विक्रियेक लागून तयार जावपी ऊर्जेक लागून तापमान आनीकूय वाडटा आनी देखून अनुक्रमान (३), (४) आनी (५) क्रमांकांच्यो विक्रिया घडून येतात आनी तापमान आनीकूय

वाढटा; तशेंच (६) व्या क्रमांकाचे विक्रियेक लागून जावपी ट्रिटियम (${}^3\text{H}$) ची झीजय भरून येता. ताका लागून क्रमांक (८) सारकील्यो तातूंतल्या तातूंत जड अणुभार आशिल्ल्यो विक्रियाय घडटात. वयल्या विक्रियांत न्यूट्रॉनांची मोट्या प्रमाणांत उत्पत्ती जावन ह्या न्यूट्रॉनांच्या वरवीं हायड्रोजन-बॉंबाच्या आगरणाखातीर वापरिल्ल्या युरेनियम (२३८) च्या अणूंत भंजन-विक्रिया घडटात. ताका लागून, आनीकूय उपाट ऊर्जा तयार जाता. हायड्रोजन-बॉंबाची संरचना आनी ताचो स्फोट घडोवन हाडपाचें तंत्र हेंय एक ह्या बॉंबाच्या निमांतल्याचें गुपीत आसा. हायड्रोजन बॉंबाचो स्फोट करून अणुबॉंबापरस शेंकड्यांनी पटींनी ऊर्जा तयार करप शक्य आसा.

अणुबॉंब निर्माण करपाचो प्रकल्प जे. रॉबर्ट ओपेनहायमर हाच्या फुडारपणाखाला लॉस अलॅमोस (न्यू मेक्सिको) प्रयोगशाळेकडेन सोंपयल्लो. १९४५ त तीन अणुबॉंब तयार जाले. पयल्या प्लुटोनियम (२३९) बॉंबाचो चाचणी प्रयोग अलॅमोगोर्चो सँड्स (न्यू मेक्सिको) हांगा १६ जुलय १९४५ ह्या दिसा जालो. ६ ऑगस्ट १९४५ ह्या दिसा जपानांतल्या हिरोशिमा शाराचेर युरेनियम (२३५) च्या अणुबॉंबाची घुरी घालून अमेरिकेन अणुबॉंबाचो वापर झुजांत पयलेच खेप केलो. ह्या स्फोटाक लागून सुमार २०,००० टन ट्रायनायट्रोटोल्युइन (Trinitrotoluene - TNT) इतली ऊर्जा कांय मायक्रोसेकंदांत (सुमार एक मायक्रोसेकंद = $10^{-६}$ सेकंद) निर्माण जाली आनी ह्या भिरांकुल स्फोटाक लागून हिरोशिमा शार पुराय लासून नश्ट जालें. ह्या बॉंबस्फोटांत ६०,००० लोक आक्ताक सोंपले आनी सुमार ७०,००० लोक गंभीर जखमी जाले. शारांतल्यो सगळ्यो इमारती आनी घरां पुराय नश्ट जालीं. तिसरो प्लुटोनियम (२३९) बॉंब अमेरिकेन नागासकी शाराचेर ९ ऑगस्ट १९४५ ह्या दिसा उडयलो. ह्याय विध्वंसक स्फोटाक लागून सुमार ३९,००० लोक आक्ताक मेले आनी हेर २५,००० लोक जखमी जाले. ह्या दोनूय बॉंबांचो स्फोट ६५० मी. उंचायेचेर जालो आनी हवेच्या अति उच्च दाबाक लागून आनी स्फोटांत उत्पन्न जाल्ल्या प्रचंड उश्णतेक लागून हीं शारां पुराय नश्ट जालीं.

हाचे उपरांत ऑक्टोबर-नोवेंबर १९५२ त, अमेरिकेन, पॅसिफीक महासागरांतल्या मार्शल जुंव्याचेर 'माइक' नांवाच्या हायड्रोजन बॉंबाचो चाचणी स्फोट केलो. १ मार्च १९५४ ह्या दिसा बिकिनी अटॉल (मार्शल जुंवो) हाचेर जो स्फोट जालो, ताची शक्ती 1.5×10^7 टन TNT च्या शक्तीइतली आशिल्ली. मार्च १९५४ त आनीकूय एक उश्मीय अणुकेंद्रीय (thermonuclear) स्फोट करप जालें. ऑगस्ट १९५३ त, रशियेन केल्ल्या ऊश्मीय अणुकेंद्रीय स्फोटांत Li_7H_2 चो उपेग केल्लो. झुजाउपरांत अमेरिकेन पॅसिफीक महासागरांतल्या नेवाडा हांगा तशेंच नेवाडा ह्या सुवातींनी अणुबॉंब स्फोटाचे १०-१२ चांचणी प्रयोग केले. इंग्लंड, फ्रांस, रशिया आनी चीन ह्या चारूय राश्ट्रांनी दोनूय प्रकारचे बॉंब तयार करपाक यश मेळयलां. अमेरिकेन १९४५ त, रशियेन १९४९ त, इंग्लंडान १९५२त आनी चीनान १९६४ त पयलो अणुबॉंब स्फोट केलो. अमेरिकेन १९५२ त, १० मेगॅटनचो हायड्रोजन बॉंबस्फोट केलो जाल्यार रशियेन १९५३ त (१ मेगॅटन), आनी चीनान १९६७ त (५ मेगॅटन) आपलो पयलो हायड्रोजन बॉंबस्फोट केलो. हवेंतलो हायड्रोजन बॉंबस्फोट अमेरिकेन १९५६ त (१५ मेगॅटन), रशियेन १९५५त (१० मेगॅटन) आनी इंग्लंडान १९५७ त (५ मेगॅटन) केलो.

अणुकेंद्रीय स्फोटाचे नायट परिणाम: भंजन विक्रिया आसूं वा संघटन विक्रिया आसूं, असले विक्रियांत रसायनीक विक्रियांच्या मानान खूब मोट्या प्रमाणांत ऊर्जा निर्माण जाल्ल्यान अणुबॉंब वा हायड्रोजन बॉंब उपाट संहारक आसता. अणुकेंद्रीय स्फोटाक लागून मळबांत निर्माण जाल्ल्या खर उश्णतेक लागून सगळ्याक उजो पेट्टा आनी दाब-आघात-तरंग निर्माण जाल्ल्यान इमारती नश्ट जातात. अणुकेंद्रीय विक्रियांच्या वेळा भायर पडिल्ल्या किरणोत्सर्गाक लागून जीवसृष्ट लेगीत

नश्ट जाता. त्या वेळार तयार जाल्लीं किरणोत्सर्गी द्रव्यां कांय प्रमाणांत स्फोटाच्या वाठारांत पातळटात जाल्यार कांय प्रमाणांत जगभर पातळटात. ह्या वेगवेगळ्या परिणामांची खरसाण स्फोटाचो प्रकार, स्फोट जाला त्या वेळची ताची जमनीपसूनची उंचाय, ताची शक्त आनी त्यावेळावयलें हवामान ह्या म्हत्वाच्या गजालींचेर पातयेवन आसता. हायड्रोजन बॉंबाच्या स्फोटापसून त्यामानान कमी प्रमाणांत किरणोत्सर्गी पदार्थ निर्माण जातात. धर्तरेवेल्या हवेच्या घांपण्यांच्या भायर स्फोट जाल्यार रेडिओतरंगांच्या दळणवळणांत पदार्थाक तयार जाता. स्फोट भुंयेपसून जितल्या चड उंचायेचेर जाता तितली किरणोत्सर्गी कार्यप्रवणता कमी आसता.

हातूंत सगळ्यांभितर दाब-आघात-तरंग आनी ऊश्णता. तरंग हे चड अपायकारक आसात. ५ मेगॅटन बॉंबांच्या जमनीवेल्या स्फोटाक लागून १० किमी. वावरंतल्यो इमारती नश्ट जातात, ४० किमी. अंतरमेरेनच्या लोकांक जाळ लागता आनी ३२ किमी. अंतरवेल्या वावरंत कागद, लुकीं लांकडां असल्या पदार्थांक उजो पेट्टा. स्फोटाच्या वेळा भायर पडपी किरणोत्सर्गाक लागून सुमार १५० किमी. मेरेनच्या अंतराचेर धको उप्रासता. हो स्फोट चड उंचायेचेर घडून आयलो जाल्यार किरणोत्सर्गी वावस खूब कमी प्रमाणांत घडून येता.

अणुबॉंब आनी हायड्रोजन बॉंब हांच्या विक्रियांक लागून जावपी ऊर्जा शांततायेखातीर आनी मनशाच्या कल्याणाखातीर उपेगांत हाडपाखातीर शास्त्रज्ञांचे यत्न चालू आसात आनी कांय प्रमाणांत तांका यशूय आयलां. अणुबॉंब, हायड्रोजन बॉंब सारकील्या स्फोटक अण्वस्त्रांवरवीं जावपी जीवहानी आनी वित्त हानी भयांकृत आशिल्ल्यान अशा अण्वस्त्रांचो वापर जावंचो न्हय म्हूण संवसारभर शांततायेचे पुरस्कर्ते वावुरतात.

—कों. वि. सं. मं.

पूरक नोंद: अणुशक्त

अणुशक्त: युरेनियमासारक्या व्हडल्या वस्तुमानाच्या अणुकेंद्रांच्या भंजनाक लागून (फुटप-fission) वा ह्यूटेरियम वा ट्रिटियम हांच्यासारक्या ल्हान वस्तुमानाच्या अणुकेंद्रांच्या संघटनाक लागून निर्माण जावपी ऊर्जेक 'अणुशक्त' अशें म्हण्टात. युरेनियमासारक्या कांय अणूंचे न्यूट्रॉनांक लागून असमान पूण तुल्य वस्तुमानाच्या दोन खंडांत भंजन जाता. अशीं दोन खंडां जे विक्रियेंत उत्पन्न जातात, ताका 'द्विभंजन' (fission) म्हण्टात. जेन्ना एकाद्र्या जड अणूचें भंजन जाता, तेन्ना दोन खंडांच्या देखेक बंधनशक्तीची (binding energy) बेरीज ही मूळ अणूच्या बंधनशक्तीपरस चड आसता. भंजनात ह्या दोगांमदल्या फरकाइतली ऊर्जा मुक्त जाता. भंजन विक्रियेंत अणुकेंद्रांतल्या दर कणा फाटल्यान 0.6 Mev (Mev-दशलक्ष इलेक्ट्रॉन व्होल्ट इतले श्रेणीची शक्त निर्माण जाता.

H^1 (हायड्रोजन), H^2 (ह्यूटेरियम), H^3 (ट्रिटियम) हांच्यासारक्या ल्हव अणूंचे He^4 (हीलियम) च्या रूपांत एकत्रीकरण जाल्यार प्रत्येक कणाची बंधनशक्त 1.1 Mev पसून 0.2 Mev मेरेन वाडटा. हाका संघटन-विक्रिया म्हण्टात. संघटन-विक्रियेंत दर कणाक 1.5 ते 2 Mev आनी कांय संघटन-विक्रियांत दर कणाक 3 Mev मेरेन अणुशक्त निर्माण जाता

नवे अणू तयार जातना अणुकेंद्रीय बंधनशक्तींत फरक जालो तर वस्तुमानाचें शक्तींत रूपांतर जावन ती भायर पडटा वा तिचें शोषण जाता. अशे तरेन अणुकेंद्रीय विक्रियांत तयार जाल्ल्या शक्तीक अणुशक्त म्हण्टात. पूण ज्या विक्रियांत कणाक खाशेली शक्त प्राप्त जाता, अशाच विक्रियांचो आस्पाव अणुशक्तीच्या उत्पादनांत जाता.

अणुकेंद्राची थीरताय, वस्तुमानभय, बंधनऊर्जा : खंयच्याय थीर अणुकेंद्राचें वस्तुमान तातूंतल्या मेकळ्या प्रोटॉन आनी न्यूट्रॉन कणांच्या वस्तुमानांच्या बेरजेपरस कमी आसता. हाचें कारण म्हळ्यार ऊर्जा - वस्तुमान - संबंदप्रमाण बंधन उत्पन्न करपाखातीर वस्तुमानांतलो कांय अंश खर्च जाता. अणुकेंद्राचे वस्तुमान फुडल्या सूत्रान दाखयतात:

एका किरणोत्सर्गी श्रेणीचो जनक जाता. देखीक :

$$M^A = ZM_p + (A - Z)M_n - \frac{E_B}{C^2}$$

$$= AM_n + Z(M_p - M_n) - \frac{E_B}{C^2}$$

होता Z = अणुक्रमांक, A = वस्तुमानांक (द्रव्यमानांक) = एकूण कणासंख्या, M^A = न्यूट्रॉनाचें वस्तुमान, M^P = प्रोटॉनाचें वस्तुमान, $A-Z$ = न्यूट्रॉनसंख्या, E_B = बंधनऊर्जा, C = उजवाडाचो वेग. वयलें सूत्र इलेक्ट्रॉनांचे वस्तुमान मेळयल्यार पुराय अणूचें वस्तुमान मेळटा.

इयूटेरॅनाची बंधनशक्ती काडपाक वयल्या सूत्राचो उपेग केल्यार

$$E_B = M_n + M_p - M_{\text{He}} = 1.008665 + 1.007276 - 4.001506 = 2.014435 \text{ u}$$

$$= 2.014435 \times 931.5 \text{ MeV} = 1884.8 \text{ MeV}$$


$$(1 \text{ u} = 931.5 \text{ MeV})$$

(M_n = हायड्रोजनाचें वस्तुमान, M_p = इयूटेरॅनाचें वस्तुमान, M_{He} = वस्तुमान एकक अशी मेळटा. इयूटेरॅन (D) हातूंत दोन कण आसात म्हळ्यार दरेका कणाफटल्यान सरासरी १.११ MeV इतली बंधनशक्ती येता. जितली कणाची बंधनशक्त चड जितली अणुकेद्राची थिरताय चड आसता. कण बंधनशक्त इयूटेरॅनापसून निकेल-लोहामेरेन (८८ MeV) वाडत वता आनी उपरांत युरेनियामामेरेन (७.६ MeV) ल्हवल्हव उणी जाता.


अणूचें भंजन, द्रवबिंदू प्रतिमान : १९३९ त, भंजनाविशीं कांय गजाली निश्चित जाल्यो, त्यो अश्यो: १) युरेनियम आनी थोरियम ह्या दोनूय मूलद्रव्यांचे उच्च ऊर्जायुक्त (~ MeV) न्यूट्रॉनाक लागून भंजन जाता. युरेनियम (२३५) चें मंद (ऊर्ध्वीय) (०.०२५ eV) न्यूट्रॉनाक लागून भंजन जाता. २) मंद न्यूट्रॉनाच्या युरेनियम (२३८) चेर जावपी प्रतिमासक लागून १० ते २० eV शक्त आशिल्ल्या न्यूट्रॉनाच्या ग्रासाच्या नाबतींत अनुस्फंदन (resonance) परिणाम दिसून येता. उत्पन्न जावपी युरेनियम (२३९) चें अर्धायुष्य (half-life) सुमार २३ मिनिटांचें आसता. ३) भंजनांतल्या खंडांचे दोन वर्ग आसतात. एका वर्गांतल्या खंडांचे वस्तुमानांक ९५u च्या लागसार आसतात. दुसऱ्या वर्गांतलो वस्तुमानांक १४०u च्या लागसार आसता. हलक्या खंडांची शक्त १०० MeV च्या लागसार आनी जड खंडांची सुमार ६० MeV आसता. ४) १ टक्को भंजनांत एका किरणोत्सर्गी खंडांतल्यान १ विलंबित (भंजनाउपरांत बऱ्याच काळान) न्यूट्रॉन भायर पडटा. ५) दरेका भंजनांत सरासरीन २.४ न्यूट्रॉन उत्पन्न जातात.

द्रवबिंदू प्रतिमानाच्या आदारान बोर आनी क्लीर ह्या शास्त्रज्ञांनी अणुकेंद्रीय भंजनाची उपपत्ती लागू केली. ताचेवयल्यान स्वयंभंजन आनी ऊर्ध्वीय आनी उच्च ऊर्जायुक्त न्यूट्रॉनांच्या योगान जावपी भंजन हे आर्विश्कार शक्य आसात, अशें दिसून आयलें. खंडामदलो विद्युत् भार-विनियम, तांचें कोनीय वितरण, खंडांची ऊर्जा, भंजनाची उपपत्ती ह्या विशयांवेलें संशोधन आनी अभ्यास चालू आसा.

भंजन-खंड : युरेनियम (२३५) च्या भंजन-खंडांचे वस्तुमानांक ८५ ते १०४ आनी १३० ते १४९ अशा दोन वर्गांत आस्पावतात. चडांत चड संभाव्य भंजन ७ टक्के आसता. खंडांचे वस्तुमानांक सरासरीन ९५ आनी १३९ आसतात. वस्तुमानांक ७२ ते १५८ हांच्यांत वेगवेगळीं ८७ खंडां मेळून सगळे प्रकार जातात. अशीं वेगवेगळीं ४० तरेचीं भंजनां जातात. भंजनांतल्या खंडांत थोर अणूतल्या न्यूट्रॉनसंख्येपरस चड न्यूट्रॉन आसतात. देखून, दरेक खंड निमाणो थोर अणूच्या स्थितीमेरेन जायमेरेन



हातूंत शेनॉन (१४०) ह्या किरणोत्सर्गी मुलद्रव्यापसून उत्पन्न जावपी श्रेणी अशी:



भंजनांत तयार जावपी शक्त : अनुभवसिद्ध वस्तुमानसूत्राच्या आदारान भंजन-खंडां खबर आसत जाल्यार उत्पन्न जावपी ऊर्जेचें गणित करूं येता. देखीक: ${}_{42}^{95}\text{Mo}$ आनी ${}_{57}^{139}\text{La}$ हीं दोन खंडां आसत जाल्यार एकूण तयार जावपी शक्त १९८ MeV जातली. ऊर्ध्वीय न्यूट्रॉनाक लागून युरेनियम (२३५) च्या भंजनांत उत्पन्न जावपी 200 MeV शक्तीचो हिशोब सादारणपणान फुडें दिल्ल्याप्रमाण आसता:

भंजन-खंडांची गतिज शक्त = १६७ MeV, तयार जाल्ल्या न्यूट्रॉन कणांची गतिज शक्त = ५ MeV, γ किरणांची शक्त = ७ MeV, β कणांची शक्त = ५ MeV किरणोत्सर्गी, द्रव्यांतल्यान येवपी α किरणांची शक्त = ५ MeV, न्यूट्रॉनांची शक्त = ११ MeV. एकूण शक्त = २०० MeV.

भंजन-विक्रियेची सांखळी: चार तरेच्या वेगवेगळ्या विक्रियांत अनुकूल समतोल सादतकच युरेनियम (२३५) च्या भंजनाची सांखळी-विक्रिया करप शक्य जाता : १) शोषण जावपी न्यूट्रॉन संख्येपरस चड न्यूट्रॉन उत्पन्न करपी भंजन-विक्रिया (आकारमानाचेर आदारून) २) भंजन करीनासतना जावपी न्यूट्रॉनाचो ग्रास (आकारमानाचेर आदारून) ३) युरेनियमाखेरीन हेर द्रव्यांत भंजन करीनासतना जावपी न्यूट्रॉनाचें शोषण (आकारमानाचेर आदारून) ४) भंजनक्षम न्यूट्रॉनाचें, ग्रास जायनासतना पृष्ठभागापसून जावपी विमोचन म्हळ्यार निसटून वचप (पृष्ठक्षेत्रफळाचेर आदारून). अमेरिकेंतल्या शिकागो विद्यापीठांत एन्रिको फेर्मी हाणें अणुकेंद्रीय विक्रियकांत २ डिसेंबर १९४२ दिसा पयली सांखळी-विक्रिया साध्य केली आनी ६ ऑगस्ट १९४५ दिसा पयल्या अणुबॉंबाचो हिरोशिमाचेर स्फोट जालो. (पळेयात: अणुबॉंब)

अणुशक्तीचे विधायक उपेग : अणुशक्तीचो शांततायेच्या कार्याखातीर मुखेल करून तीन प्रकारांनी उपेग जाता (१) मोट्या प्रमाणाचेर झाली माफक दरान वीज निर्मिती करप आनी ती वेगवेगळ्या कार्याखातीर वापरप. (२) विक्रियकांच्या (अणुभाटयांच्या) वरवीं तरेकवार 'किरणोत्सर्गी समस्यानिक' (Radioactive isotopes) निर्माण करप आनी तांचो वेगवेगळ्या वेव्हारांत आनी संशोधनाखातीर उपेग करप. ३) कालवे खणप, कृत्रिम बंदरां तयार करप, खनिज तेलची सुलभ निर्मिती हांचेखातीर ल्हान-मोठ्या प्रमाणाचेर आणवीय स्फोटांचो उपेग करप.

अणुशक्त-मंडळां: अणुशक्तीचें उत्पादन, संशोधन आनी तिचें उपयोजन ह्या वावरखातीर वेगवेगळ्या देशांत स्थायी स्वरूपाचीं मंडळां स्थापन केल्यांत. ह्या मंडळांच्यो कार्यपद्धतीय निश्चित केल्यात. चड

करून अणुशक्ती मंडळाच्या कार्याचेर त्या त्या देशांचें अणुशक्तीविशींचें धोरण तशेंच खूबदां संयुक्त राश्ट्रांचें अणुशक्तीविशींचें आंतरराश्ट्रीय धोरण हांचो प्रभाव विसून येता. ह्या मंडळाच्या वावरक दुसऱ्या म्हाझुजा उपरांत चालना मेळ्ळी. अणुशक्तीचे निर्मितींत अमेरिकेचीं संयुक्त संस्थानां आनी रशिया हे देश खूब फुडें आसात. अमेरिका आनी रशिया हांच्या प्रमाणूच ब्रिटन, फ्रांस, जपान, चीन, भारत, पाकिस्तान ह्या देशांतूय अणुऊर्जा-मंडळां आसात. तेभायर संयुक्त राश्ट्रांच्या 'इंटरनॅशनल अँटॉमिक एनर्जी एजन्सी' (१९५७) ह्या संघटनेवरवीं अणुशक्तीविशींच्या आंतरराश्ट्रीय सहकार्याच्यो आनी अणुशक्तीच्या विधायक उपेगाच्यो येवजण्यो मांडप जाता. संयुक्त राश्ट्रांच्या अणुशक्तीविशींच्या धोरणाप्रमाण कांय राश्ट्रांनी सहकारी संघटनांची थापणूक केल्या.

भारतीय अणुशक्त-आयोग: भारतांत १४ एप्रिल १९४८ दिसा अणुशक्तीविशींचो कायदो जावन १० ऑगस्ट १९४८ दिसा भारताच्या अणुशक्त-आयोगाची थापणूक जाली. ह्या अणुशक्त-आयोगान सुरवातीक सावनूच अण्वस्त्रां तयार करप ना अशें धोरण थारायलें. शेतकाम, जीववैद्य, उद्योगधंदे, वैजकी उपचार आनी वीजनिर्मिती हांचे खातीर अणुशक्त वापरपाचें आयोगाचें धोरण आसा. हाचेपयलीं म्हळ्यार १९४५ त टाटा उद्योगसमूह आनी तेन्नाचें मुंबय सरकार हांच्या पालवान 'टाटा इन्स्टिट्यूट ऑफ फंडामेंटल रिसर्च' हे संस्थेची थापणूक जावन अणुशक्तीविशींच्या वावरक चालना मेळ्ळी. १९४८ त नेमिल्ल्या अणुशक्त-आयोगाचो डॉ. होमी जहांगीर भाभा अध्यक्ष आशिल्लो.

अणुशक्त आयोगाच्या वेगवेगळ्या शाखांपैकी भाभा अनुसंधान केंद्र ही म्हत्वाची शाखा आसा. अणुशक्त आयोगाच्यो कांय हेर म्हत्वाच्यो शाखा तुम्रें, मुंबय (महाराष्ट्र), अहमदाबाद (गुजरात), हैद्राबाद (आंध्र प्रदेश), नानगल (पंजाब), गोरखिंदनूर, ऊत्कर्मंड आनी गुलमर्ग (कर्नाटक), जादुगुडा (बिहार), चावर, मानवलकुर, अलवाय (केरळ) आनी कलकत्ता (बंगाल) हांगा आसात. डॉ. भाभा हाक 'मरणाउपरांत २७ जून १९६९ सावन डॉ. विक्रम सागरभाईकडे मंडळाचें अध्यक्षपद आशिल्लें. डॉ. सारभाईच्या मरणाउपरांत जानेवारी १९७२त श्री. सेठ्ठा हो अध्यक्ष जालो. ताच्या उपरांत डॉ. राजा रामण्णा भारतीय अणुशक्ती आयोगाचो अध्यक्ष जालो. सद्या डॉ. एम्. आर. श्रीनिवासन् हो आयोगाचो अध्यक्ष आसा.

-कॉ. वि. सं. मं.

अतिसार: नित्यापरस चड फावट आनी पातळ रूपांत परसाकडेन जावप म्हळ्यार अतिसार.

गरिबी आनी अन्नाडपणाक लागून आपलें भलायकेविशीं आनी घर तशेंच घरभोंवतणी नितळसाण राखपाचें गिन्यान नासप हेंच अतिसारचें मुखेल कारण. उक्तडार संडास करप, कोयर रेबो सारकिल्यो घाणी भोंवतणी सांचून उरप, हाका लागून मुसांची भरपूर प्रमाणांत उत्पत्ती जाता तांकां लागून, आनी पिवपाच्या उदकालागीं घाण्याच्यो वस्तू सांचून उरिल्ल्यान उदक इबाडटा. दाट लोकवस्तीच्या वाठारांनी अतिसार चड प्रमाणांत जाता. उण ओल्या हवामानांत अतिसाराचे सुखजंतु (microbes) अतिसाराची लागण हाडटात. ही लागण चडशी गिमांत, पावसाचे सुरवातेक आनी पावस सोंपच्या काळांत सुरू जाता.

दूद पिवपी ल्हान भुरग्यांक आनी खास करून अशक्त, मंदबुद्दी, मनोरुण आनी बोर्डिंगांत रावपी भुरग्यांमदीं अतिसारचें प्रमाण चड आसता. भारतांत अतिसाराचें प्रमाण १४% ते २० % लोकांमदीं विसून येता. विषुववृत्तीय हवामानाच्या वाठारांनी हो रोग बऱ्याच जाणांक जाता.

अतिसार हो एक संसर्जन्य रोग. ताचीं मुखेल वैजकी कारणां म्हळ्यार बॅक्टेरिया आनी हेर सुखजंतूंची वाड. बॅक्टेरिया शिगेल्सा, व्ही पॅरहिमोलिटिकस, सासमोनेला, ई. कोला, पायसायनस, कोलरा, प्रोटीयस ह्या प्रकारचे आसतात, जाल्यार व्हायरस, अॅम्प्लीबॅक्टर, जियार्डिया, दंत हांकांलागूनय अतिसाराची लागण पातळटा.

अतिसार जावपाचीं हेर कारणां म्हळ्यार चुकीचो आहार, व्वाशिंगकर, सीलीयाक डिजीज, सेप्टीसेमिया, नेक्टोटायझींग, एण्टेरो-कोलायटीस, पेलेग्रा (जीवनसत ब-१ चो उणाव), पचनरस उणावाचो जल्मदोश हीं जावन आसात.

लक्षणां: पयून पयून सादारण पातळ वा एकदम उदकाभशेन पातळ भायर जावप हें मुखेल लक्षण. ताप, भूक नासप, पोटांत दुखप, ओंकारी येवप अशींयबी लक्षणां आसूं येतात. चड भायर जायत आनी चड फावट ओंकारी आयल्यार रोगी डीहायडेशन आनी इलेक्ट्रोलाइट इंबेलन्स स्थितींत वचूंक शकता. (आंगातलें उदकाचें प्रमाण सामकें उणें जावप आनी रगतांतलें मीठचें प्रमाण इबाडप) अशा वेळार काळीज कलकलता, दोळ्यांमुखार काळोख येता, अस्वस्थताय येता, उलोवपाची लेगीत शक्त उरना, हातपांय थंड जातात, दोळे मीतर बतात, कात सुकी पडटा, मुतप उणे वा बंद जाता, रातदाब देंवता, नाडी मंद वा जलद जाता आनी रोगी बेशुध्द जावं येता वा मरूं येता.

उपाय: ल्हान भुरग्यांक अतिसार जाल्यार ताका आवयचें दूद दिवं येता. पूण २-३ दिसांखातीर बाटलेचें दूद दिवप बंद करचें पडटा. जाण्ट्यांखातीरयबी पथ्य पाळप गरजेचें आसता, फळांचो रस, ताक, लस्सी, पातळ पेज असलो आहार घेतल्यार बेगीन गुण येता.

उदकांत साखर आनी मीठ घालून तें मिश्रण पिवंक दितात वा इलेक्ट्रोलाइट पावडर (ग्लुकोज आशिल्लो क्षार पीवे) उदकांत घालून पिवंक दितात. ओंकारी चड येवन दुयेंत मनशाची परिस्थिती इबाडत जाल्यार ताका हॉस्पिटलांत व्हरचो पडटा. हॉस्पिटलांत Intravenous fluid गरजेप्रमाण दिवचें पडटा. आंगांत रात उणे जावन अँटेमियाचीं लक्षणां दिसल्यार रात दिवचें पडटा. ब आनी क जीवनसत्वांयबी दिवप गरजेचें. कांय वेळार रोगाचीं कारणां पळोवन अँटिबायोटिक्स दिवचीं पडटात.

जतनाय: भुरग्यांक चडांतचड तेंप आवयचें दूद दिवचें. बाटलेचें दूद दिल्यारसुन नितळसाण राखची. ल्हान भुरग्याक वेळार गोबरची लस दिवंची. उदक तापवन पिवचें. संडासांतल्यान आयल्या उपरांत तशेंच कितेंय खावचेपयलीं हात शाबू लावन धुंवचे. जेवण बरेतरेन शिजोवचें. संडास उक्तडार आसचो न्हय. देव्या उदक उक्तडार सोडचें न्हय. रावतल्या सुवाते भोंवतणी नितळसाण राखची.

अतिसाराचेर वेळच्यावेळार उपाय जायनाजाल्यार रेल फेस्युअर (मुत्रपिंडाचेर परिणामजावप), हेड्ज्वांत थंडी भरप, कान क्वांप, कुपोषण असले विकार जांव येता.

- डॉ. आनंद हळर्णकार

संदर्भ: 1. Achar, S.T., Text book of Pediatrics; 2. Davidson's Principles and Practice of Medicine; 3. Park, J.K., Textbook of Preventive and Social Medicine.

अतीतपंथ: संवसारचो त्याग करून संन्यस्त वृत्ती परमार्थाचें आचरण करपी बैरगी लोकांचो पंथ. शैव आनी वैष्णव पंथांत अतीतपंथीय लोक मेळटात. वैष्णव अतीत बिहारांत दिसतात. अवधूत आनी अतीत हातूंत लागींचें नातें आसा. अवधूत हो शब्द पूर्विल्लो आसून अतीत नवो आनी यळावो जावन आसा. खऱ्या अर्थान दशनामी गोसावी वा साधू हांकां अतीत ह्या नांवान वळखतात. दशनामांतल्या अर्बा वर्गाक वंडी म्हणतात. कारणा ते वंड वा सोदो वापरतात. अतीत चड वापरनात. तांचे खाण, जेवण, कपडे आनी दीक्षाविधी हे वंडी परस वेगळे आसतात. चड करून सगले संन्यासी अतीत आसले तरी तातूंतले काय जाण 'गृहस्थाश्रम' सांबाळून वेपार धंदोय करतात. संन्यस्तअतीत मळांत वा आश्रमांत रावतात. तांची वस्त्रां गेरून रंगयिल्लीं आसतात. ते महादेव, भैरव आनी हनुमान हाका भजतात. तत्वज्ञानांत अद्वैताचो पुरस्कार करतात. शैव अतीत अर्धनग्न रावन जटा आनी खाड वाडयतात. ते मौन पाळटात आनी भीक मागून जियेतात.

- कॉ. वि. सं. मं.

अत्तर-अत्रे, प्रल्हाद केशव

अत्तर: अत्तर म्हळ्यार भरशिल्या वासाचें तेल. ह्या तेलांत वासाचे घाबोसकय विषयी बरो परमळ येता. पूर्विल्ल्या काळांत अत्तर तयार करचेखातीर कासना आसा. त्याचो कडमूत मेळपी फळांत मैमिक पदार्थ वापरताले. सद्या ह्या पदार्थावांगडा रसायनिक पदार्थायबी वापरतात. अत्तरचो वास तातूंत वापरिल्ल्या घटकांचेर आनी ताच्या प्रमाणाचेर आदारून आसता. अत्तरें तयार करपाची कला पूर्विल्ल्या काळासावन चिनी, हिंदी, इजिप्त, इस्रायली, कार्याणीनी, अरबी रोमन आनी ग्रीक लोकांक खबर आशिल्ली.

आदल्या काळांत भारतांत आयिल्ल्या भोंवडेकारांनी भारतांत फुलां, फळें, लाकूड, मुळां, दीख आनी तण हांचो वापर करून अत्तर तयार करतात असो उल्लेख केला. अत्तर तयार करपाचो पध्दतशीर उद्योग भारतांत मोगल काळासावन सुरू जालो पूण अस्तंती देशांनी जाल्ल्या तंत्रिक उदरगतीकडेन सर्त करूंक जायना जाल्ल्यान एकुणीसाव्या शतमानाच्या दुसऱ्या अर्दांत तो फाटीं पडलो.

जाका अत्तर म्हण पाचारतात तातूंत चंदनाचें तेल आनी खंयच्याय वासाच्या फुलाचें तेल फाव त्या प्रमाणांत भरशिल्लें आसता. सवाय प्रकारच्या अत्तरांनी चंदनाच्या तेलाच्या बदला 'पॅराफिन्स' (Liquid paraffins) वापरतात.

गुलाब, जाय, चमेली, चंपक, हातो, निशिगंध ह्या सारक्या फुलांचो वापर करून तरेकवार अत्तरें तयार करतात. तशेंच कस्तुरेम्बूची कस्तुरी, सिवेट मांजरुची सिवेटा (civet), बीवर प्राण्याची कॅस्टोरियम हें द्रव्य वापरून बी (Castorium) अत्तरें तयार करतात. अत्तरांनी सैमिक पदार्थावांगडा अत्तरच्या प्रतिचें आल्कोल (Perfumery grade Alcohol) आनी सैमिक पदार्थाच्या वासाचे पर्यायी रसायनिक पदार्थ अत्तर तयार करतात वापरतात.

अत्तरचे प्रकार तांच्या वापरचेर पातयेवन आसता. कपड्याचेर मास्पाचीं वा आंगार मास्पाचीं अत्तरं आल्कोलांत विरगळायल्लीं आसतात. तातूंत सुमार १०% ते २५% वासाचो घटक आसता. उद्येगीक अत्तरं, जी दुसऱ्या पदार्थाक वास दिवंक वापरतात, तातूंत साबू, उजवाती, रंग (Paints) हांचो आस्पाव जाता.

वनस्पतींतल्यान काडिल्ले पदार्थ अत्तरांक वास दितात. जनावरांतल्यान काडिल्ले कांय पदार्थ वास पातळावपाखातीर आनी चड वेळ मेरेन तिगोवपाखातीर बरे पडटात. ह्या पदार्थाक लागून अत्तरांतल्यान वास विरून वचपाची प्रक्रिया सवकास जाता. हे पदार्थ चडशे आल्कोलांत विरगळवन वापरतात. अत्तरां फुलांसारक्या मधुर परमळाचीं तशेंच सैमांत अस्तित्वांत नाशिल्ल्या सुखदिण्या वासाचीयबी आसतात. अस्म्य प्रकारच्या अत्तराची निर्मणी रसायनशास्त्राचे उदरगतीक लागून शक्य जाल्या.

बरे प्रतिच्या अत्तरांत शंबरांवयर घटक आसतात. दर अत्तराक, तीन प्रकारचो वास आसता. एक- रोखडोच येवपी घमघम, दुसरो- त्या अत्तराचो खाणेलो वास आनी तिसरो- खूब वेळामेरेन घमघमपी परमळ.

अत्तरां तयार करचेखातीर जायत्यो प्रक्रिया करतात. वनस्पतींतल्यान वामाचीं तेलां वेगवेगळ्या पध्दतीन काडटात. चंदनाचें तेल उर्ध्वपातन (distillation) करून काडटात. फुलांतलीं तेलां काडपाची पध्दत दरेक फुलाचेर आदारून आसता. द्रावक निष्कर्षण (Solvent Extraction) पध्दतीन फुलांतलें वासाचे घटक पेट्रोलियम रसायनांत विरगळवन वेगळे काडटात. कांय फुलांतले वासाचे घटक फुलांचे बाष्प उर्ध्वपातन (steam distillation) करून काडटात. जायांचो नाजूक परमळ तापयल्यार धंगता आनी तो नितळ चरबेत (Purified animal fat) ओडून घेवन (absorb) काडटात. हे पध्दतीक 'एनफ्लोरेंज' (enfleurage) पध्दत अशें म्हण्टात. हातूंत फुलांच्यो पाकळ्यो नितळ चरबेतल्या घरांत कांय दीस दवरतात. फुलांतलें तेल चरबेत वता. उपरांत ते आल्कोलांत विरगळायतात. संजां, मोसंबी ह्या सारक्या फळांच्या सालींतलें तेल चिड्डून (Expression)

काडटात.

वनस्पतींतल्यान काडिल्लीं वासाचीं तेलां आनी हेर पदार्थ फाव त्या प्रमाणांत भरसून जाय त्या वासाचें अत्तर तयार करतात. अत्तर पातळ द्रवरूप आसता. ताचो वास तातूंत वापरिल्ल्या घटकांचेर आनी तांच्या प्रमाणाचेर आदारिल्लो आसता. 'आल्कोल' भरसून अत्तर पातळ करतात.

अत्तर उद्योग सद्याक बरोच पातळला. अत्तरां वापरप ही एक प्रतिष्ठेची गजाल जावन गेल्या. अत्तरांचो वापर एक सौंदर्यप्रसाधन म्हण जाता. आयुर्वेदांत कांय अत्तरां वैजकी उपेगाखातीर वापरिल्ल्याचो उल्लेख मेळटा. धर्मीक सुवाळ्यांनीयबी अत्तराचो उपेग करतात. देवळांनी उजवातीच्या रुपान अत्तरां वापरतात. साबू, नाखटां रंगवपाचे रंग, केंसांक लावपाची तेलां, कपडे ह्या सारक्या वापरच्या वस्तूंनी अत्तरांचो वापर करतात. लग्नांत अत्तरांचें उदक शिंपडपाची पध्दत आसा.

कांय उद्येगीक उत्पादनाचो वायट वास लिपवपाखातीर अत्तरांचो उपेग जाता, जाल्यार कांय उत्पादनाचो वास वाडवपा खातीर अत्तरां वापरतात. देखीक- पावाचो वास. पाव ज्या कागदांत गुळ्यायतात त्या कागदाक दिता. प्लॅस्टिक आवरणांक वास येवपा खातीरयबी अत्तराचो वापर करतात.

भारतांत मुंबय, कलकत्ता, दिल्ली, कनौज, अलीगढ आनी म्हैसूर हांगा अत्तर उद्योग व्हड प्रमाणांत चलतात. गोंयांत वनस्पतींपसून तेलां (essential oils) काडपाचो उद्योग चलता. हो उद्योग कुळें आनी वाळपय वाठारांनी चलता. गोंयच्या औद्योगीक वसाहतींत अत्तरां तयार करपाचो उद्योग चलता. हे भायर वासाचीं तेलां, उजवाती, वासाचे साबू, पोव, कुकूम तयार करपाचेयबी उद्योग चलतात.

- प्रेमानंद फडते

1. Dash, Bhabagrahi, Science Reporter Oct. 1985, Council of Scientific & Industrial Research (Publications & information Directorate, New Delhi); 2. Kak, S. N. Science Reporter Sept. '88.

अत्रे, प्रल्हाद केशव: (जल्म: १३ ऑगस्ट १८९८, कोडीत सासवड-पुणे; मरण: १३ जून १९६९, मुंबय.) मरळीतलो नामनेचो साहित्यिक, शिक्षणतज्ञ, चित्रपट निर्मातो, दिग्दर्शक, पत्रकार, वक्तो आनी राजकीय फुडारी. मुळावें शिकप सासवड हांगा जालें. उपरांत पुणे, मुंबय आनी लंडन हांगा बी. ए. बी. टी. टी. डी., मेरेन शिकप घेतलें. पुण्यांतल्या कॅप एज्युकेशन सोसायटीचे शाळेंत शिक्षकाची नोकरी धरली, आनी कांय वर्सांनी तेच शाळेचो प्राचार्य जालो. 'रजा धनराज गिरजी हायस्कूल' (१९२७) आनी चलयार्चें 'आगरकर हायस्कूल' (१९३४) ह्या माध्यमिक शाळांच्या थापणुकेखातीर ताणें मोलादिक वावर केलो. पुणेचे नगरपालिकेचो तो कांय काळ सदस्य आशिल्लो. १९३३ सावन नाटकां-सिनेमांच्या धंद्यांत ताणें प्रवेश केलो. 'अत्रे थिएटर' ह्या नाटकां संस्थेची थापणूक करून ताणें खुबशीं नाटकां लोकांमुखार हाडलीं.

ताणें 'मकरंद' आनी 'केशवकुमार' ह्या टोपण नांवांनी कविता बरयल्यो. १९२५ त, ताचो 'झेंडूची फुले' हो विडंबन आनी विनोदी कवितांचो झेलो उजवाडाक आयलो. ह्या कविता-झेल्याचें म्हत्व म्हळ्यार हातूंत रविकिरणमंडळांतले कवी आनी तांची कविता बरोवपाची पध्दत हाचेर विडंबन केल्लें आसा. मरळीतलो हो पयलोच विडंबनात्मक कवितां झेलो जावन आसा. १९३५ त 'गीतगंगा' हो तांचो कविताझेलो उजवाडाक आयलो.

ताच्या नाटकांचेर राम गणेश गडकरी आनी फ्रेंच नाटककार मोत्येर हांचो खूब प्रभाव पडिल्लो दिसता. ताच्या नाटकांत उपरोध, विडंबन, ममाजांतले दोश आनी विनोद ह्या गजालींचो खूब वापर केल्लो दिसून येता.

ताणें बरयल्लीं नाटकां अशीं- 'साध्यां नमस्कार' (१९३३), 'घराबारे' (१९३४), 'भ्रमाचा भोपळा' (१९३५), 'लग्नाची बेडी'

(१९३६), 'उद्याचा संसार' (१९३६), 'वंदे भारतम्' (१९३९), 'पाणिग्रहण' (१९४६), 'कवडीचुंबक' (१९५१), 'तो मी नव्हेच' (१९६२), 'मी मंत्री झालो' (१९६६), 'डॉक्टर' (१९६७), 'प्रीतिसंगम' (१९६८), 'अशी बायको हवी' (१९६९). हातूंतल्या 'घराबाहेर' आनी 'उद्याचा संसार' ह्या नाटकांचेर इबेन ह्या नॉर्वेजियन नाटककाराचो प्रभाव पडिल्लो दिसून येता.

ताणें हेर विशयांचेर केल्ल्या बरपांत ल्हान-व्हड चरित्रां, व्यक्तीदर्शनां, मर्णलेख, प्रवासवर्णनां, खबरेपत्रांतले लेख, साहित्य विशयावयले लेख, भाशणां आनी पाठ्य पुस्तकां हांचो आस्पाव जाता. तांची 'चांगुणा' ही कादंबरी आनी 'बत्ताशी व इतर कथा' हो काणयां-झेलो १९५४ त उजवाडाक आयलो. ह्या भायर महात्मा फुले (१९५८), पंडित जवाहरलाल नेहरू हांचेर बरयल्ले 'सूर्यास्त' (१९६१), 'अत्रे उवाच' (१९६३), 'सलितवाइमय' (१९४४), 'हशी आणि टाळ्या' (१९५८) ह्या ताच्या पुस्तकांची खूब तोखणाय जाली. ताणें संपादित केल्लो 'अप्रकाशित गडकरी' हो एक म्हत्वाचो ग्रंथ जावन आसा. 'मी कसा झालो' (१९५३) ह्या पुस्तकांत ताणें आपल्या जिणेचें वर्णन केलां. जाल्यार 'कव्हेचे पाणी' ह्या नांवान पांच खंड उजवाडाक हाडून (१९६३, ६४, ६५, ६७ आनी १९६८) ताणें आपली आपजीण बरयल्या.

आचार्य प्र. के. अत्रे हाणे आपलो खबरेपत्राचो वेवसाय 'साप्ताहिक नवयुग' (१९४०-१९६९) ह्या सप्तकी पत्रकान सुरू केलो. १९४७-४८ ह्या वर्सा 'जयहिंद' हें सांजवेळ नेमाळें सुरू केलें. उपरांत १९५४ वर्सा 'तुकाराम' हें सप्तकी नेमाळें चलयलें. १९५६ त सुरू केल्ल्या दैनिक मराठ' ह्या दिसाळ्याचो तो अखेरेमेरेन संपादक आशिल्लो.

ताच्या 'धर्मवीर', 'प्रेमवीर', 'ब्रह्मचारी' आनी 'ब्रँडीची बाटली' ह्या चित्रपटांची खूब तोखणाय जाली. ताच्या 'श्यामची आई' ह्या चित्रपटाक १९५४ वर्साचें राष्ट्रपती भांगरा पदक फाव जालें. जाल्यार 'महात्मा फुले' ह्या चित्रपटाक १९५५ वर्साचें रुपयापदक फाव जालें. ताणे बरयल्ल्यो कांय 'चित्रकथा' १९५८ त उजवाडाक आयल्यो. भा. वि. वरेकर, श्री. म. माटे, ना. सी. फडके, पु. भा. भावे हांच्या आड ताणे केल्ले साहित्यीक वाद महाराष्ट्रांत खूब गाजले.

नाशिक हांगा १९४२त भरिल्ल्या सत्ताविसाव्या महाराष्ट्र साहित्य मेळाव्याचो तो अध्यक्ष आशिल्लो. आडतिसावें नाट्यसंमेलन (बेळगांव, १९५५) धावें मराठी पत्रकार-संमेलन (१९५०), तशेंच बडोदा, इंदूर आनी गाल्हेर हांगाच्या प्रादेशिक साहित्यसंमेलनाच्या अध्यक्षापदाचो तो मानकरी आशिल्लो.

- प्रा. सुमंत कनयाळकर
संदर्भ: १. मराठी वाङ्मयाचा विवेचक इतिहास, जोशी, प्र. न., प्रसाद प्रकाशन-पुणे, १९७९.

अथर्ववेद: चार मुखेल वेदांमदलो एक वेद. ऋग्वेद, यजुर्वेद, सामवेद आनी अथर्ववेद. ह्या क्रमांत अथर्ववेदाची सुवात निमाणी आसा.

अथर्वा आनी अंगिरस ह्या ऋषींनी हो वेद सगळ्यांत पयलीं रचलो म्हूण ताका पयलीं 'अथर्वगिरस' म्हूण वळखताले. ह्या वेदाक 'ब्रह्मवेद' हें आनीक एक नांव आसा.

अथर्ववेदाक पडिल्ल्या 'नांवांसंबंदी' ज्यो वंतकथा चलतात, त्यो फुडलेतलेन आसात. पयली कथा 'गोपयब्राह्मणांत' आसा.

ब्रह्मदेवान सृष्ट निर्माणाखातीर खर तप सुरू केलें तेन्ना ताच्या रेमायेमांतल्यान धामाच्यो पावळ्यो जमनीर पडून व्हांवक लागल्यो. तातूंत ब्रह्म्यान आपलें रूप पडेलें आनी ताचे वीर्य खलीत जालें. उपरांत वीर्य मेळिल्ल्या उदकाचे दोन वांटे जाले. तातूंतलो एक वांटो शांत, पिंपकाक योग्य आनी रुचकर जालो. दुसरो वांटो अयोग्य, अरुचकर आनी अशांत जालो. ह्या दोन वांट्यांतल्यान क्रमान धृगू आनी अंगिर अशे दोन ऋषी निर्माण जाले. ह्या दोनांकय धा-धा भुरगीं जालीं हांकांच 'अथर्वगिरस' नांवाचे वीस ऋषी म्हूण वळखतात. ह्या वीस

ऋषींनी अथर्ववेदाचें एकेक कांड रचलां. अथर्वानी 'आथर्वणवेद' तर अंगिरानी 'अंगिरस वेद' रचलो. पयली धा- धा कांडाचे आशिल्ले हे वेद एकठांय केले आनी तांकां अथर्वगिरस अशें म्हणूक लागले. कांय तेंपान ताका फकत 'अथर्ववेद' म्हूण वळखूंक लागले.

अथर्ववेदाक 'ब्रह्मवेद' फुडल्या कारणांखातीर म्हणूक लागले.

अथर्ववेदाक वेदत्रयीत (ऋग, यजु आनी साम) सुवात नाशिल्ली. यज्ञाक उपेगी पडपी वांटो खूबच उणे आनी अभिचारिक कर्मां चड जाल्ल्यान, अथर्ववेदाक खुबूच कमी लेखपाक लागले. धर्मसूत्रांत आनी स्मृतिग्रंथांत ताचो उल्लेख अनावरन केला. पूण उपरांत यज्ञकर्मांत हाका सुवात दिवन ताचें म्हत्व वाडोवपाक आयलें. यज्ञांत चार ऋत्विज आसतात. होता, अध्वर्यु, उद्गाता आनी ब्रह्मा हातूंत होता ऋग्वेदी, अध्वर्यु यजुर्वेदी आनी उद्गाता सामवेदी. चवथ्या ऋत्विज ब्रह्माक वेद नासलो. तेपासत 'अथर्वगिरिभिर्ब्रह्मत्वम्' (ऐतरेय ब्राह्मण- ५.३३) असो नेम धारवन ब्रह्माचें काम अथर्ववेदी ब्राह्मणाकडेन सोंपयलें. हाचेवेल्यान अथर्ववेदाक 'ब्रह्मवेद' म्हणूक लागले. वेदान्तांत उदरगतीक पाविल्ल्या ब्रह्मवेदाचें मूळ अथर्ववेदांत सांपडटा. अशे तरेन वेदत्रयीत सुवात जोडून वेद चार जाले- 'चत्वारो वा इमे वेदा ऋग्वेदो यजुर्वेदः सामवेदः ब्रह्मवेदः।' (गोपय ब्राह्मण-२.१६).

महामुनी पतंजलीच्या महाभाष्यावेल्यान अथर्ववेदाचे णव फांटे (नवधा आथर्वण वेदः) आसात म्हणपाचें स्पश्ट जाता. तांची नांवां अशी आसातः १. पैपलाद, २. तौदायन, ३. मौदायन, ४. शौनक, ५. जाजल, ६. जलद, ७. ब्रह्मवेद, ८. देवदर्श आनी चारणवैद्य (कांय जाणाच्या मतान ह्या नांवांत फरक आसा). हातूंतले फकत दोनूच फांटे मेळटातः १. पैपलाद आनी २. शौनक.

पैपलाद: हो फांटो पिपलाद ऋषिच्या नांवांन नांवाजिल्लो आसा. हो ऋषि मोले आध्यात्मिक आशिल्लो. हागेच्या शाखेची संहिता २० कांडांची आसा.

शौनक: ह्या फांट्याची बारिकसाणेन वांटणी केल्या. ह्या शाखेच्या संहितेंत २० कांडां, ३४ प्रपाठक, १११ अनुवाक, ७७३ वर्ग, ७६० सूक्तां, ६००० मंत्र आनी ७३,८२६ उतरां आसतात. कांय जाण सूक्तसंख्या ७३१ मानतात.

ऋग्वेदावरी मंडलखत्या, देवतांचो क्रम, ऋषिचो निर्देश नी गजाली अथर्ववेदांत दिसून येनात. पयल्यासावन ५ व्या कांडामेरेनच्या सूक्तांत ४ ते ८ मंत्र आसात. ६ व्या कांडांत चडशीं सूक्तां एक वा दोन मंत्रांचीं आसात. ८ ते १२ कांडांतल्या सूक्तांत ९ मेरेन मंत्र आसात. १५ आनी १६ हीं दोन कांडां गद्यांत रचिल्लीं आसात. निमण्या दोन कांडांत आशिल्ल्या मंत्रांक खिल सूक्तां म्हण्टात. निमाण्या कांडांची मंत्रसंख्या सादारणपणान १००० आसा.

अथर्ववेदांत विंगडविंगड विशय आसपावतात. पयलीं तेरा कांडां जारण, मारण, स्तंभन, रोण-निवारण नी मंत्रांनी भरिल्लीं आसात. १४ व्या कांडांत विवाहमंत्र आसात. १३ ते १८ कांडांत विशय सादारणपणान एकूच आसा.

अथर्ववेदांत विशयाचे नदरेन सूक्तांची वांटणी अशी आसाः— आयुर्वेदासंबंदान १४४ सूक्तां, रजधर्मासंबंदान २१५ सूक्तां, समाजवेवस्थेसंबंदान ७५ सूक्तां, अध्यात्मासंबंदान ८३ सूक्तां आनी उरिल्ल्या विंगडविंगड विशयासंबंदान २१३ सूक्तां आसात.

पूर्विल्ल्या मनीसजातीच्यो विंगडविंगड हालचाली क्रिया, अनुष्ठानां, कृत्रिम, करणी नी सगळ्या विशयांचेर बारीक वर्णन ह्या वेदांत मेळटा. समाजशास्त्राचो अभ्यास करतल्याक अथर्ववेदाचो जायतो आदार मेळूंक शकता. वैजकी शास्त्रांतली उदरगत, राष्ट्राविशींचे विचार, वेव्हार, दादलो-बायलो संबंद, देवचेव, लोकधर्म, अध्यात्म अश्या खूबश्या विशयांची भासाभास हातूंत केल्ली आसा.

अथर्ववेदांत मनशाचे कुडीच्या सगळ्या आंगांचे बारीक वर्णन आयलां. ज्वर, गंडमाळ, कोड, बारीक जोर आनी हेर रोगांचे उल्लेख आयल्यात.

अदमासपत्रक-अदीक म्हयनो

तांची चिकित्साय सांगल्या. भूत, प्रेत, राक्षस, हांचे बाधेन हे रोग जातात अशें अथर्ववेद मानता. ह्या बाधाचो नाश करपाचें मंत्र हातूंत आसात. ईर्वायुष्य जणपाची मनशाची इत्सा तातूंत परगटायल्या.

पर्येम शब्दः शतम्, जीवेम शब्दः शतम्।

बुध्येम शब्दः शतम्, रोहेम शब्दः शतम्

(१९.६७)

अर्थः आमी शंबर वर्सां जिवे रावन पळोवया. गिन्यान मेळोवया, व्हड जांवया.

वीर्वायुष्याक लागून हाताक राखणेचो दोरो वा मणि बांदताले. खास वेव्हारुत वृश्चिण्या आसाडो. पेपळो असल्या वनस्पतीचो उपेग करपाक सांगला. रघूधर्मचें बारिकसाणेन केल्लें वर्णन हें अथर्ववेदाचें दुसरें म्हत्वाचें आंग जावन आसा. नितळ लोकशाय करी आसची हाजो निर्देश तातूंत सांपडटा.

‘त्वा, विशो वृणता रज्याय, (३.४.२. अथर्ववेद- तुका प्रजा रज्याखातीर वरं म्हळ्यार तुका लोक रजा म्हूण वेंचून दिवं). ह्या मंत्रांत राजाक प्रजा करी वेंचून दिताली हें दाखोवन दिता. अथर्ववेदांत राजाचें वैजप, तागसे अधिकार, तांक, कर्तव्य ह्या सगळ्यांचे स्पश्ट उल्लेख आसात.

सनाजवेवस्थेविशीं बरे विचार, कुटुंबांतल्या लोकांचें वागप, घरां बांदप, शेत करप, अन्न धान्याचें उत्पन्न वाडोवपाच्या गजालींचें वर्णन, अथर्ववेदांत आयलां. घोव-बायलासंबंदान बरी सूक्तां आयल्यांत. मनशाची जीण सोबीत जावपाक घटमूट कुडीवांगडा दादल्या बायलांचीय प्रेमभावना गरजेची आसा अशें अथर्ववेद मानता.

ह्या वेदांत अध्यात्माची खूब भासाभास जाल्या. तातूंतल्यान उपनिषदांची तत्वप्राणी सुरू जाली. बहुदेवतवादाचो निरास जावन एकेवैखवादाची थापणूक हातूंत जाल्ली. ब्रह्म, आत्मो, जीव, मर्ण, सर्ग ह्यो कल्पना हांगा स्पश्ट दिसतात. जीव, ईश्वर आनी प्रकृति अशे तीन पदार्थ अथर्ववेदांत नित्य मानल्यात. जीव परमानंदस्वरूप मोक्षाक पावता असो जीवाक ईश्वरलो दिश्टावो जालो अशी वेदाची धारणा आसा.

अथर्ववेदांत जारण, मारण हे विशय आयल्यात. कृत्रिम करणी करपी लोक आपल्या आंगांतली शक्त दुस्न्याचेर वापरताले. तिका ‘कृत्या’ म्हणटात. हे कृत्येक विरोध करपी मंत्र अथर्ववेदांत आसात. त्या काळार लोकांक बायट सपनांचें भंय दिसतालें. अशीं सपनां मर्णांविशींची सुचोवणी मानताले. हीं सपनां पडचीं न्हय म्हूण अथर्ववेदाचें १६ वें कांड म्हणपाची रीत आसली. पिशाच्च, राक्षस हांचो त्रास जावचो न्हय म्हूण ह्या वेदांतल्या दुसऱ्या कांडांतल्या दुसऱ्या सुक्ताची आवृत्त्यो करताले. आपली राखण जावंची म्हूण तावज बांदपाची पध्दत आसली. शेतवड, जनावरां, भूंय हांचेसंबंदी लोकांक बरोच मोग आसलो. आपले भूंयेबद्दल तांकां खूब अभिमान आशिल्लो.

उपस्थाते अनमीवा अयस्मा

अस्मभ्यं सन्तु पृथिवि प्रसूताः।

दीर्घं न आयुः प्रतिबुध्यमाना

वयं तुम्यं बलिहृतः स्याम।

अर्थः हे भूंय, तुमच्या प्रदेशांत रोग, अय आनी मंय नामूं दी. आमकां व्हड आयुष्य मेळूं. आमी सदांच सावध रावतले. तुजी राखण करपाक आमी आमचो बळी दितले.

- डॉ. अनंत राम भट

अदमास पत्रकः (पळेयात अर्थसंकल्प)

अदितिः अ+दिति= अदिति- जिंका मर्यादा ना अशी वैदिक देवता. अदिति ह्या उतराचो अर्थ सगल्या बंधनासावन मुक्त असो जाता. तिका पुराय घटनेची आवय मानल्या. अदिति म्हळ्यार मुक्ततायेची कुरु. पातकाच्या रिगांतल्यान मेकळे जावपाखातीर अदितिच्या संपर्कांत येवप गरजेचें आसा अशें ऋग्वेद (१.१६२.२२) म्हणटा. तातूंत पातकांतल्यान

मुक्त करचे पासत तिची प्रार्थनाय केल्या. कांय कडेन तिका ‘गो’ म्हळ्यार ‘गाय’ ह्या उतराचो पर्याय मानला. ऋग्वेदांत (८.१०१.१५) ‘मां गां अनांगां अदिति वधिष्ठ’ म्हळ्यार गायच्या रुपान रावतल्या आदिदेक मारु नाकात अश म्हळां. पूर्विल्ल्या काळांत, अदितिक म्हळ्यार मातुदेवी वा गायक भजपाखातीर, तिच्या वेगवेगळ्या रुपांतल्यो मूर्ती सिंधू न्हंय ते मुमध्यसागर मेरेन तयार केल्ल्यो.

वेदांत अदितिची, तुस्त तोखणाय करपी सुमार दीस मंत्र बरयिल्ले वाचूंक मेळटात. पूण तिचें स्वरूप स्पश्ट जायना. ऋग्वेद एके वटेन तिका दक्ष राजाली चली म्हणटा तर दुसरेवटेन दक्ष हो तिचो पूतय म्हणटा. (ऋग्वेद १०.७२.४). तिच्या आठ पुतांचो उल्लेख परतो परतो येता. तांची नांवां अशीं- मित्र, वरुण, धाता, अर्यमा, अंश, भग, विवस्वान् आनी आदित्य. तिका आपल्यागेर फकत सात पूत जावंचे अशी इत्सा आसली. आळ्या फावटीचो गर्भ तिणें आपूण जावन फोडलो. तो फुडें ‘मार्तांड’ ह्या नांवान नामनेक पावलो. उरिल्ल्या सात पुतांक घेवन ती देवालागीं गेली आनी आळ्याक तिणें मळबांतल्यान धुकलून उडयलो (ऋग्वेद. १०.७२.८) हे आठूय पूत फुडें ‘अष्टवसु’ म्हूण नामनेक पावले. तैत्तिरीय संहितेंत तिका ‘विष्णु’ची बायल म्हळ्या.

ऋग्वेदांत तिचेर एकय सूक्त ना. पूण प्रसंगाप्रमाण तिचे उल्लेख येतात. ऋग्वेदांत तिची फांतोडेर, दनपरं, सांजवेळा याद करची अशें म्हळां. ऋग्वैदिक ऋषी अदितिक वेळाकाळाप्रमाण संकश्टाच्या प्रसंगार शरण वचून आपली राखण करची म्हूण विनयताले (ऋग्वेद. १०.१००.१.९४.१५). अदितिक, आदित्याची म्हळ्यार सूर्याची आवय अशें मानून तिचेकडेन उजवाडाची मागणी केल्ली कांयकडेन दिसता. ऋग्वेदांत (७.८२) तिच्या तेजीश्ट उजवाडाची तुस्त केल्या. उषा वा सांजवेळेक अदितिचें तोंड म्हळां. नरकासूरान तिचीं कुंडलां व्हेल्लीं. श्रीकृष्णान नरकासूराक मारून कुंडलां परतीं तिका हाडून दिल्ली अशेंय उल्लेख मेळटात.

- कों. वि. सं. मं.

अदीक म्हयनोः चांद्रवर्स आनी सौरवर्स हांचो मेळ घडोवपाखातीर, सरसरी बत्तीस वा तेत्तीस चंद्रमासा (चंद्राच्या भ्रमणान पुराय जाल्लो म्हयनो) उपरांत चांद्रवर्सांत जो एक म्हयनो चड धरचो पडटा ताका अदीक म्हयनो म्हणटात.

अदीक म्हयन्याक पुरुषोत्तम म्हयनो, धोंड म्हयनो आनी मळ म्हयनो अशेंय म्हणटात. कोंकणीत ताका अदीक म्हयनो वा चडीत म्हयनो म्हणटात. वाजसनेय संहिता (७.- ३०, २२, ३०) हातूंत ह्या म्हयन्याक दोन नांवांनी वळखतात. पयलें अहंसपति आनी दुसरें मलिम्बुच. हातूंतल्या मलिम्बुच ह्या शब्दावेल्यान मलमास हो शब्द आयला आसुंये अशें जाणकारांचें मत आसा. सूर्य आनी चंद्र हांच्या गतिभ्रमणान संवत्सरांचो हिशोब जाता. चंद्राच्या कलांची पूर्णवृद्धी पुनवेक जाता. ते पुनवेचे रतीपसून ते परतून पूर्णवृद्धि जाल्लो चंद्र दिसमेरेन मवीं जे तीस दीस वतात तेन्ना एक म्हयनो जाता. हो म्हयनो जेन्ना चंद्राक लागून समजतात तेन्ना ताका चंद्रमास म्हणटात. हे चंद्रमासाचे दीस तिथीप्रमाण जरी ३० धल्ले तरी खरे ते २९.५ (साडे एकोणतीस) जातात. ह्या हिशेबान २९.५ × १२ = ३५४, हे चंद्रमासाचे दीस जातात.

सूर्याच्या गतिभ्रमणान मेजतात ताका सौर वा सूर्य म्हयनो म्हणटात. सूर्याक एके राशीपसून दुसरे राशींत वचपाक तीस वा केन्नाय एकतीस दीस लागतात. ह्या काळाक सौरमास म्हणटात. अशे हे तीस आनी एकतीस दीस धरून भारतीय सौरवर्स मानलां. त्या प्रमाण वर्साक ३६५ दीस जातात. (पारसी वर्स ३६० दिसांचें). सूर्य एके राशींतल्यान दुसरे राशींत वता ताका संक्रमण वा संक्रांत म्हणटात. अशी वर म्हयन्यांक संक्रांत येता. ज्या म्हयन्याक अशी संक्रांत येना तो म्हयनो अदीक म्हयनो अशें समजतात. चैत्रांत मेष संक्रांत, वैशाखांत वृषभ हे प्रमाण १४ जानेवारीक मकर राशीक सूर्य येता तेन्ना मकर संक्रांत (हळदीकुळूम) जाता.

चंद्रवर्साचे ३५४ दीस आनी सूर्यवर्साचे ३६५ दीस, हातूंत जो ११ दिसांचो फरक येता तो भरून काडपाक अदीक म्हयनो जाय पडटा. सादारणपणान ३२ म्हयने, सोळादीस आनी चार घटका जाल्या उपरांत दर तिसरे वर्सा अदीक म्हयनो येता. हो अदीक म्हयनो खंयचो घरचो हाचेर ज्योतिशशास्त्रांतल्या ज्योतिर्मयूख ह्या पुस्तकांत सादारणपणान हें गणित मांडून सांगलां.

‘शोकोर्कोन्को भूतप्टो क्षालपो भूनो दशावत्यः।

धून वैत्रात्स एकाधिमसो न्यैवाव्यामभवतः।।

शालिवाहन शकाक बारांनी गुणचें, उपरांत ताका १९ नी भागचें, निमाणी बाकी जर णव वा णवाभितर आसत तर त्या वर्सा अदीक म्हयनो आसा म्हूण समजुचें. खंयचो अदीक म्हयनो हें पळोवपाक भागाकाराची बाकी पांच वा पांचांपरस चड आसल्यार तातुंतल्यान दोन वजा करचे आनी बाकी पांचांभितर आसल्यार एक वजा करचो. अशी वजा करून उरिल्लो आंकडो १ आसल्यार पयलो चैत्र म्हयनो अदीक म्हयनो जाता. आंकडो २ आसल्यार दुसरो म्हयनो अदीक म्हयनो जाता. हातूंत माघ म्हयनो मात केन्नाच बाबतींत फरक पडटा. खंयचो अदीक म्हयनो घरचो हाचेर आनीकय सुक्रम गणित ज्योतिशशास्त्रांत आसा. तातूंत म्हयन्यांत मात्सो फरक पडटा. सूर्याच्या भ्रमणाक लागून फुडले शालिवाहन शकांत येवपी अदीक म्हयने:

शा. शक १९१३ १९१५ १९१८ १९२१ १९२३ १९२६ १९२९
म्हयनो वैशाख भाद्रपद आषाढ ज्येष्ठ आश्विन श्रावण ज्येष्ठ
सूर्य एके राशीपसून दुसरे राशींतल्या म्हयन्यांत वचूंक ना तो अदीक म्हयनो जाल्ल्यान म्हयन्याच्या बाबतींत फरक पडटा. धर्मसिध्दूंत हाचें उदाहरण दिलां.

‘चैत्रामावास्यायां. मेषसंक्रांतिः ततः शुक्ल प्रतिपदमारभ्यामा वास्या-पर्यन्तं संक्रान्तिर्नास्ति ततः शुक्ल प्रतिपदि वृषभसंक्रान्तिरिति पूर्वः संक्रान्तिरहितो मासो अधिक वैशाख संज्ञः वृषभ संक्रान्तिरुत्प्लुत शुद्ध वैशाख संज्ञः।’ अर्थ- समजा चैत्र उमाशेक सूर्य मेष राशींत गेलो जाल्यार मेष संक्रांत जाता. ते उपरांत शुद्ध पाडव्यापसून उमाशेमेरेन संक्रांत, म्हळ्यार सूर्य वृषभराशीक वचूंक ना आनी उमाशे उपरांतच्या पाडव्याक सूर्य वृषभेक गेलो. हाचोच अर्थ वृषभ संक्रांत जाली. चैत्रा- उपरांतच्या म्हयन्यांत सूर्य संक्रांत जावंक ना. म्हळ्यारच तो वैशाख अदीक म्हयनो. ताच्या फुडलो वृषभराशींत सूर्य आसतनाचो म्हयनो शुद्ध वैशाख असो समजुचो.

भारतीय ज्योतिशशास्त्रांत सौर वर्साचे ३६५ दीस आनी चंद्रवर्साचे ३५४ दीस हाचो मेळ घालूंक जर अदीक म्हयनो करूं नाशिल्लो जाल्यार विचित्र परिस्थिती जातली आशिल्ली. फकत बाय म्हयन्याचें एक वर्स मानून फुडें गेल्ले जाल्यार ल्हव ल्हव करून खरे म्हयने फाटीं पडटले आशिल्ले आनी वसंत ऋतुंतलो चैत्र म्हयनो ३३ वर्सांत वर्सा, पावस, शरद ह्या ऋतुंत येतलो आशिल्लो. जे परी मोहस पावसांत, शियांत आनी गिमांत येता. दुसरी गजाल अशी जातली आसली, ३३ सौरवर्सांत एका म्हयन्यांत चंद्रवर्स वाडटलें आशिल्लें. अशी गत हिजरीसनाच्या बाबतींत जाता.

संहिता आनी ब्राह्मण हातूंत संवत्सराक यज्ञ हो पर्यायी शब्द खूब फावटी आयला. हाचेर लोकमान्य टिळकांय यज्ञ म्हळ्यार संवत्सर म्हणपाचेर भर दिला. १२ चंद्रमासांत यज्ञ्य पूर्ण जाताले. पूर्ण नव्या यज्ञाची सुरवात नव्या वर्साकच जावपाची आशिल्ल्यान यज्ञ देवता हो उरिल्ले बारा दीस (सौरवर्सा प्रमाण) नव्या वर्साच्या तयारेखातीर काडटा अशें अयर्ववेद (४.११.११) हातूंत म्हळां.

ऋग्वेद मंत्र ‘वेदाय उपजायते’ (ऋ. १.२५.८) ह्या मंत्रांत वर्सभर काम करून पुरो जाल्ले ऋषू म्हळ्यार ऋतु आपली गती सवकास करून उरिल्ले धा बारा दीस सूर्याकडेन सोयरेकशे रवतात अशें म्हळां, हाचेवेल्यान हो जो धा बारा दिसांचो फरक जाणवता ताका ज्योतिशशास्त्रांत सिध्द केल्ल्या अदीक म्हयन्याचे कल्पनेक वेदांचोय

आदार मेळटा म्हणपाचें सिध्द जाता. ह्या अदीक म्हयन्यांत लग्न, मूज, गृहप्रवेश, यात्रा, सारकिल्ले हेर म्हयन्यांत जावपी म्हूर्त घरीनात. ह्या म्हयन्यांत नव्यो व्हंकलो कुळार रवपाक वतात.

- श्री. वा. ल. वझे

अनंत-१: (मराठी: गंधराज; हिंदी, संस्कृत, बंगाली आनी गुजराती: गंधराज; इंग्लीश: केप जॅस्मिन, लॅटीन: गार्डेनिया फ्लोरिडा; कूळ: रुबिईसी). एक वासाळ फुलांचें झाड. हें मूळचें चीन आनी जपान देशांतलें. भरपूर पावस पडटा अशा वाठारांत आनी पोस्सांत अनंताचें झाड लायतात. उंचाय दोन मी. साल काळी आनी खरखरीत. पानां एकामेकासामकार, सुवां, लांबशीं, गाड पांचवीं, चकचकीत, दाट आनी मोटव्या देखचीं. फुलां एकोडीं, मोटीं, चड करून ताळ्यांचे तेंगशेक, मोटव्या देंळांचीं, धवीं, वासाचीं आनी दोट्टी तशींच एकोठ्या पाकळ्यांचीं आसतात. जुलै-सप्टेंबर म्हयन्यांत फुलां येतात. अनंताचीं सर्वसादारण कुडीचीं लक्षणां रुबिईसी कुळांत वर्णिल्ल्याप्रमाण आसतात.

अनंताक फळ केन्नाय लागता. ताका लागून नवे लागवडीखातीर निरोगी झाडाचें एक कलम रेंवट जमनींत शियांच्या दिसांनी लायतात. कोंब येतकच कुडेंत तीन वांटे माती आनी एक वांटो कुशिल्लें शेण घालून मे-जून म्हयन्यांत तातूंत सभोवतणी बरी माती घालतात. कुडेंत फाव ती वाड जातकच जायते सुवातेर लावन सारें आनी उबक घालतात. झाडांची वाड जावंक लागतकच तेंगशो कुड्डून घट्ट अशो पांच-स फुलां येवपी ताळयो वाडूंक दवरतात. कळयो येतकच सारें घाल्यार फुलां मोटीं जातात. जशीं जशीं वर्सां वतात तशीं तशीं अनंताच्या झाडाचीं फुलां दिवपाची पैदास कमी जायत वता. फुलांच्या आकारप्रमाण आनी पाकळ्यांप्रमाण अनंताचो कितल्योशेक जाती आसात.

वखद म्हूण अनंताचो खूब उपेग जाता. ताच्या मुळांचो लेप तकली उसळल्यार, त्याचप्रमाण सुजीचेर लायतात. मळान्तूचे विकार, दिसां-जोर, अजीर्ण जावप हांचेर अनंताचीं मुळां उपायकारक धावतात. भायरी म्हूण तेचप्रमाण आंकडेचेर आनी जीव-जंतू नश्ट करपाक अनंताचो उपेग जाता. सोरोप आनी विंचू चाबल्यार तशेंच रक्तदोश हांचेर वखद म्हूण अनंताचो उपेग जाता. चिनी लोक ‘च्या’त आनी लावचेल्या जिनसांत अनंताच्या फुलांचो वास घालतात.

- कॉ. वि. सं. मं.

अनंत-२: विष्णूची एके तापसी कळा. सात्वत तंत्राचे अनुयायी हाका ‘संकर्षण’ अशें म्हणटात. ताणे आपल्या हजार फणीपैकी एका फणयेर पृथ्वी धरल्या. अनंताच्या कपलांतल्यान रूद्र इकर रुपानी प्रगट जालो. नागांचे रजे अनंताकडेन कुपाप्रसादाखातीर प्रार्थना करतात. नाख-तुंबुर ताची किर्त गायतात. (भा. पु. ३-४ आनी वि. पु. २-५) देवकीचो सातवो पूत बलराम आनी अनंत हें एकूच. जलप्रलयाच्या वेळार अनंत विश्वाक आपलेकडेन ओडून घेता. (भा. पु. १०) अनंताक ‘शेष’ अशेंय म्हणटात. श्रीकृष्णान ‘अनन्ताश्चाम्बि नागानाम्’ अशें लेखून ताका आपली विभूति मानल्या. (गीता: १०-२९).

- कॉ. वि. सं. मं.

पूखनोदः अनंत देवस्थान.

अनंत-चतुर्दस: भाद्रपद म्हयन्याच्या पयले (शुक्ल) पंद्रशेतले चौदावे तिथीक ‘अनंत चतुर्दस’ अशें म्हणटात. अनंत चतुर्दस हें एक व्रत आसून त्या दिसा अनंताची पूजा करतात.

अनंत हें उतर विष्णू आनी शेषनाग ह्या दोगांकय लागता. ह्या दोगांची पूजा म्हळ्यार ‘शेषशार्ङ्ग अनंताची पूजा’ अशी कल्पना आसा. अनंताचें व्रत चौदा वर्सांचे आसून ताका ‘काम्यव्रत’ अशें म्हळां. कांय घरण्यांनी शेकड्यांनी वर्सां हें व्रत मनयतात.

अनंत चतुर्वशी दिसा, वनपरं, मध्यानी वेळार पक्षीभावान न्हावन धुवन अनंताची पूजा करतात. नितळ शुध्द उबकांत तांब्याचो तांबयो भरून चवायेर दवरतात. ताका भायल्यान दोन लेंस बांदतात. ताचेर

अनंत देवस्थान-अनस

तामनांत हर्माचो शेवनाम (सोरोप) करून दवरतात. तांब्याचेर एक पात्र दवरून तातूंत अनंताची प्रतिमा (मूर्ती) दवरतात. प्रतिमा नासल्यार ह्या वाठ्यांत एक पात्रचो पूजो घालून दवरतात. ताची चोडपोचार पूजा हाडपाक जायते देशांचे मूळ राजेन ताका चोडा गांवे मारून ताचीय पूजा करतात. पूजा जातकच तो दोरो मनगटाचेर बांदतात. उपरांत अनंताची कथा सांगतात. कथा सांगून जातकच सगले पंच पक्वान्नांचें जेवन जेवतात. रातीकडेन मंत्रजागर, कीर्तन, भजन अशी कार्यावळ करून रात जागयतात. अशी पूजा चौदा वर्सां करची पडटा. चौदा वर्सां जातकच व्रताचें उद्घाटन करतात.

प्रयवशीत एकमुक्त, चतुर्दशीक तीळ, आवाळे हाचो कल्क आंगाक लावन विशीत सांगिल्यावरीं म्हण करतात. उपरांत अनंताची पूजा करतात. रातीकडेन अश्वत्थसमिधा, तीळ, तांदूळ, सातू, तूप ह्या द्रव्यांवरीं व्रतदेवाचें हवन करतात. मागीर कथा सांगतात. पुनवेक फांतोडेर पर्यंत पूजा करतात. उपरांत आचार्यपूजन, प्रतिमादान, गोप्रदान दक्षिणादान, आशीर्वाद ग्रहण, ब्राह्मण आनी कुड्ड्या-पांगळ्यांक अन्नदान जाता. निमाणें विष्णूचे स्मरण करून पारण्याचें जेवन घालतात.

श्री अनंताची कथा अशी आसा:

पांडव वनवास काडटाले तेन्ना भगवान श्रीकृष्ण तांकां मेळूंक आयलो. पांडवाच्या वाट्याक आयिल्ली दुर्वा पळोवन ताणे तांकां अनंत चतुर्दशीचें व्रत करूंक सांगलें. युधिष्ठिरन कृष्णाक ह्या विशींचो प्रस्न विचारलो तेन्ना श्रीकृष्णान ताका फुडली कथा सांगली.

कृतयुगांत सुमंतू नांवाचो एक आचारसंपन्न ब्राह्मण रावतालो. ताका शीला नांवाची चली जाली. चलयेच्या जल्मा उपरांत तिच्या आवयक मर्ण आयलें. त्याखातीर सुमंतून दुसरें लग्न केलें. दुसरी सावत्र आवय खूब वायट सभावाची आसली. ती शीलाक खूब त्रास दिताली. शीलाचें लग्न कौंडिन्य नांवाच्या ब्राह्मणावांगडा करून दिलें. सुमंताच्या मनांत जावंय आनी चलयेक आपल्या म्हाण्यांत दवरचें अशें आशिल्लें. पूण बायलेन झगडीं करून जांवयाक आनी चलयेक घरमायार काडलीं. एक फावट कौंडिन्य आनी ताची बायल रानांतल्यान वतना थंय कांय बायलो पूजा करतना शीलाक दिसल्यो. जेन्ना तिणे त्या व्रताविशीं विचारलें, तेन्ना तिका ते व्रत अनंताचें म्हणून कळलें. त्या बायलांनी तिका अनंताचो दोरो दिलो. तो घेवन तिणें अनंताचें व्रत सुरू केलें. तेन्ना तिचें भाय उदयाकडेन आयलें. इतली गिरेस्तकाय येवन लेगीत तिणे घोवाक ह्या व्रताविशीं कांयच सांगूंक नाशिल्लें.

एके दिसा कौंडिन्यान सुशिलेच्या मनगटाचेर बांदिल्लो तांबडो दोरो पळेलो. ताका ती पिशेपणा दिसलीं म्हणून ताणे तो दोरो काडून उज्यांत उडयलो. दोरे जडून वतकच अनंताच्या कोपान ब्राह्मणाचें दैव धुवलें. ताका एक फावट लेगीत जेवपाची आस्पत उरली ना. तेन्ना बायलेन घोवाक सगळ्या हाल अपेष्टांचें कारण सांगलें. कौंडिन्यांक हें आयकून पक्षाताप जालो. रानारानांतल्यान तो धुंवत रावलो. धुंवतना ताका आंब्याचें झाड दिसलें. ताका जायते आंबे लागिल्ले. पूण ते सगळे कुशिल्ले. खंयचेंच सुकणे ताका तोंड लायनाशिल्लें. तो तसोच फुडें गेलो. थंय ताका एक बैल दिसलो. ताच्या मुखार तण आशिल्लें पूण तो तें खावंक शकनाशिल्लो. आनीक फुडें वतकच ताका दोन भरिल्लीं तळीं दिसलीं. पूण त्या तळ्यांचें उदक घाण जाल्लें. कोणूच तें उदक पियेवंक तयार नासलो. वाटेर ताका हत्ती आनी गाढव मेळ्ळे. हांकां सगळ्यांक तण अनंताच्या मना विचारलो. पूण काणूच ताका होंवशीं मागूंक तयार जालो ना. कौंडिन्य अनंताचो सोद घेत घेत तसोच फुडें वचूंक लागलो. ताच्या आंगांत त्राण नाशिल्ल्यान धुंवळ येवन पडलो. ताचे पश्चाताप, कष्ट आनी विकलाप पळोवन भगवान अनंतान ताका दर्शन दिलें आनी ताचें वैभव आनी गिरेस्तकाय परती मेळोवन दिली. अनंतान उपरांत ताका वाटेर मेळिल्ल्या सगल्या गजालींचो उलगडो केलो. ताणे सांगलें, 'आंबो म्हळ्यार आपली विद्या दुसऱ्याक दिवंक तयार नाशिल्लो पंडीत. बैल म्हळ्यार आदल्या जल्मांत गर्वान दानधर्म करपी मनीस आसलो.

दोनूय तळीं आवल्या जल्मांतल्यो दोन भयणी. ताणी केन्नाच सत्यात्र वा गरजेवंत मनशाक दाना दिवंक नासलीं. तीं दोगांय एकामेकांकूच दानां दिताली. तेखातीर तांचे उदक काणूच पियेवंक तयार नासलो. कौंडिन्याचो राग आनी गर्व हेच हत्ती आनी गाढव आसले.'

मनशांत, प्राण्यांत, झाडांत लेगीत अनंताची सासाय आसता. ह्या वयल्या गजालींपासतच मनशाचे जीणेंत गोडसाण येता. हें तत्व समजावन अनंतान ताका आशिर्वाद दिलो. आपणाक जें मेळटा ती सगळी देवाचीच कृपा हो बोध कौंडिन्याक जालो आनी तो अनंत चतुर्दशीचें व्रत करपाक लागलो.

- नारायण र. केळकर

अनंत देवस्थान: फोंडें तालुक्यांतल्या सावय-वेरें गांवांतलें देवस्थान. गोंयांतलें श्री अनंताचें तें एकूच देवस्थान. ताची मूळ संस्थापना कोणे आनी खंयच्या वर्सा केली हाची नोंद मेळना पूण श्री अनंत देवाच्या शेषशयनी पाशाणी मूर्तीचें दर्शन घेतकच, हें देवस्थान खूब पूर्विल्लें आसा अशें दिसून येता. आरंभाक वेरें गांव ज्या काळांत लोकांनी वसोवपाचो वावर केलो, त्या लोकंनी त्याच काळांत ज्या ग्रामसंस्थेचें ग्रामदैवत मानलें, त्या श्री अनंत दैवताची संस्थापना केली आसूंक जाय.

श्री अनंत देवाचें देवूळ आसा, त्या वाड्याक मदलो वाडो अशें म्हणटात. तें जे भुंयेर वसलां ते भुंयेक 'श्री चे इनाम' अशें म्हणटात. ह्या देवळाची गर्भकुड उदकांतूच आशिल्ल्याभशेन आसा. देवळाकूच तेकून एक फातरांनी बांदिल्ली तळी आसा. श्री. अनंत दैवत हें मुखेल आसून ताची वांगडी आशी आनीक चार दैवतां आसात, तांची स्थापना वेगवेगळ्या सुवातींनी वेगवेगळ्या वाड्याप्रमाण केल्या. १. श्री शांतादुर्गा दैवत हें श्री शांतादुर्गा देवळाकडल्या 'भाटले इनाम' जागेंत, २. श्री कामिनी देवी, पाळ वाडो, ३. श्री नारायण देव, सावय वाडो, ४. श्री ग्रामपुरुष श्री शांतादुर्गा देवीचे दावेवटेन.

ह्या देवस्थानांत श्री अनंत देवाचो शिबिकोत्सव शुक्ल आनी कृष्ण पक्षाच्या दसमी दिसा रातचो वर्साच्या फकत णव म्हयन्यांत म्हळ्यार चैत्र, वैशाख, ज्येष्ठ, आश्विन, कार्तिक, मार्गशीर्ष, पौष, माघ आनी फाल्गुनांत जाता. चैत्र म्हयन्यांत श्री रामनम, वैशाख म्हयन्यांत शुक्ल पक्षाच्या चतुर्दशी दिसा श्री नृसिंह जयंती, श्रावण म्हयन्यांत सोमार, गोकुळाष्टम, भाद्रपद म्हयन्यांत श्रीमद्वनंतव्रतोत्सव, आश्विन म्हयन्यांत विजयादशमी दसरो, कार्तिक म्हयन्याच्या शुक्ल दसमीक दीपोत्सव, मार्गशीर्ष म्हयन्यांत शुक्ल पक्षाच्या तिथीया तिथीक कालो आनी चवथीक गौळणकालो, सांगड आनी पुनवेक श्रीदत्त जयंती हे उत्सव जातात.

शिबिकोत्सवांत श्रीची पालखी खांद्यावेल्यान व्हरपाचो भौमान आनी हक फकत वेरेंकार ऊर्फ 'चाफेभाटकार' हांकांच आसा. तांचें ते कुलदैवत. चंवऱ्यो आनी दिवट्यो घरपाचो अधिकार भट आनी सिंगबाळ ह्या म्हाजनांक आसा. तांचें तें ग्रामदैवत. दर वर्सा मार्गशीर्ष शुक्ल पक्षांतल्या तृतयेक श्री अनंत देवाचो कालो उत्सव जाता. तेन्ना दशावतारी कालो हो लोकउत्सव जाता.

- कों. वि. सं. मं.

अनस: (मराठी- अननस; इंग्लीश- पाइनअपल; लॅटीन- अननस कोमोसस, अननस सटिव्हस, कुळ-ब्रोमेलिएसी).

हें खावपाच्या फळाचें झाड ५०-१०० सेंमी. मेरेन वाडटा. ह्या झाडाक दोन तरेचीं मुळां आसतात, एक तरेचीं मुळां खोडाचेर आसता जाल्यार दुसरे तरेचीं मुळां जमनींत सुमार १.२ मीटर मेरेन खोल वतात. झाडाचें खोड २०-२५ सेंमी. ऊंच वाडटा आनी तें ७-११ सेंमी जाड आसता. खोड पानांनी घापिल्लें आसता. पानां दाट, जाडजूड आनी तरसादीच्या आकारचीं आसतात. पानांच्या कडांनी कांटे आसतात. पानांची लांबाय ९०-१५० सेंमी. आनी रुंदाय २.५ ते ६.५ सेंमी. आसता. अनशीच्या झाडाक निळसर रंगाचीं फुलांय येतात. अनस फळाचें सरसरी वजन सुमार १-२.५ किल आसता, पूण केन्नाकेन्नाय १० किल वजनाचें लेगीत

फळ मेळूं येता.

ह्या झाडाचो उगम पाराग्वे ह्या देशांत जाल्ल्याचो उल्लेख आसा. तशेंच १५४८ त हें झाड भारतांत आयलें म्हणपाचीय नोंद मेळटा. थायलँड, चीन, अमेरिका, ब्राझिल, फिलीपायन्स, मेक्सिको ह्या देशांत अनसाची लागवड मोट्या प्रमाणांत जाता. भारतांत मेघालय, आसाम, त्रिपुरा, अस्तंत बंगाल, गोंय, महाराष्ट्र तशेंच उत्तर प्रदेश, आंध्र प्रदेश, तामीळ नाडू ह्या राज्यांतल्या कांय वाठारांनी अनसाची लागवड मोट्या प्रमाणांत जाता. गोंयांत चडशा सुवातींनी अनसाच्या पिकाची लागवड सुपारी, माड तशेंच काजूच्या पिकांमदीं मिश्र पीक म्हूण जाता. गोंयच्या पोर्तुगीज ह्या पीकाक स्थान आसा.



अनस

अनसाचो जायत्यो जाती आसात. तातूंतल्यो जायन्त कीव, जायन्त वीन आनी मॉरीशस ह्यो जाती चड उत्पन्न दितात. तांची खाशेलेपणा अशीं: १. जायन्त कीव: ह्या जातीचीं फळां मोटीं आनी वजनाक सुमार १.५ ते २.५ किलो आसात. हीं फळां खावपाखातीर तितलींशीं वापरनात. हीं फळां चडशीं काखान्यांनी कॅनिंग करपाक वापरतात. २. जायन्त वीन: जायन्त कीव जातीपरस ह्या जातीचीं फळां आकारान ल्हान आसतात. हांचें वजन सुमार ०.९ ते १.३ किलो ग्रॅम आसता. ह्या फळांक बरो वास येता आनी फळ खावपाकूय रुचीक लागता. ३. मॉरीशस: ह्या जातीचें फळ मध्यम आकारचें आसून गोडयेक बरें आसता. ह्या भायर कांय थळाव्यो जाती वापरतात आसात. ह्या थळाव्या जातीचें उत्पन्न कमी येता पूण त्याच वांगडा त्यो पावसाच्या उदकाचेर जगपाक शकतात.

अनसाचें पीक २२° ते ३२° से. ह्या तापमानांत बरें तरेन जाता. समुद्र सपाटीपसून ११०० मी. उंचायेचेर मेरेन हें पीक जावपाक शकता. अनसाक हलकी जमीन मानवता. अनसाची लागवड करपाखातीर, अनसाचे शेंडे वापरतात. हे शेंडे तीन प्रकारचे आसतात. छोडाच्या मुळाकडल्यान येवपी शेंड्याक 'सकर' अशें म्हणटात, छोडाच्या मवल्यान येवपी शेंड्याक 'स्लीप' अशें म्हणटात, जाल्यार अनसाच्या माथ्यार जो शेंडो येता ताका 'क्रावन' अशें म्हणटात. ह्या तीनूय प्रकारचे शेंडे वापरून अनसाची लागवड करपाक जाता, पूण मुळाकडले शेंडे वापरल्यार पीक वेगीन म्हळ्यार १८ म्हयन्यांनी तयार जाता. तेखातीर असले मुळाकडले बरे शेंडे घेवन ६०x१५ सेंमी. इतलें अंतर दवरून लायतात. लागवड जुनांत जावं ऑक्टोबर-नोव्हेंबर म्हयन्यांत करतात. अनसाचें चड उत्पन्न मेळचें म्हूण सेन्द्रिय साऱ्यावांगडा सायनीक साऱ्याचोय वापर करतात. दर हेक्टर ६०० किलो नत्र आनी ६०० किलो पोटॅशचो वापर करतात.

अनसाक नडणेचो बरोच त्रास जाता. तेखातीर वेळोवेळ नडणी करची पडटा. डाय-युरेन हें वखद हेक्टर ३ किलो ह्या प्रमाणांत मारलूय नडणेचेर नियंत्रण दवरपाक जाता. अनसाक दोन दोन म्हयन्याच्या अंतरान तीन फावट माती काडटात. अनसाक उबक खूब कमी लागता. चडशो जाती पावसाच्या उदकाचेर जगता. चड उत्पन्न दिवपी अनसाच्या जातीक दर २०-२५ दिसांनी उदक दिवचें.

अनस लायतकच १२-१३ म्हयन्यांनी फुलता आनी उपरांत ५-६ म्हयन्यांनी फळ तयार जाता. फळाचो थोडोसो हळडुवोसार रंग जालो म्हणटकच अनस तयार जालें म्हूण समजतात. जानेवारी-मार्च म्हयन्यांत अनशीक फुलां येतात आनी जून-ऑगस्टमेरेन फळां तयार जातात. पूण कांय संजीवकाचो वापर केल्यार अनस केन्नाय फुलोवपाक येता. अनसाचें हेक्टर ७०-९० टन उत्पन्न मेळटा.

अनसाच्या फळाची भायली साल खडबडीत आनी चेपाचेपांची आसता. ह्या चेपाक दोळे अशें म्हणटात आनी प्रत्येक दोळ्याच्या माथ्यार ल्हान आकाराच्यो खरखरीत पाकळ्यो आसतात. फळाच्या गरंत खूब प्रमाणांत शिगरां आसतात आनी फळाच्या मदेगांत माव आसता. गरमदी पिंगशा रंगाच्यो लांबट, चेपांचेपांच्यो बियो आसतात.

पिकिल्लें अनस गोड, रुचीक आनी पौष्टिक आसता. अनसाच्या फळांत 'अ' आनी 'ब' जीवनसत्व चड प्रमाणांत जाल्यार 'क' जीवनसत्व थोड्या प्रमाणांत आसता. ह्या फळांत लोखंड, मॅग्नेशियम आनी कॅल्शियम हीं खनिजां आसतात. अनसाच्या फळापसून जॅम, जॅली तशेंच हालवो तयार करतात. अनसाच्या पानांपसून जी. किसरां (Fibres) मेळटात, ताचेपसून साक, रजू, तरेकवार पोतयो, जमखनां तयार करतात. अनस खातकच वा ताचो रस काडल्या उपरांत जो चोथो उरता तो चोथो गोरवांक खावड म्हूण दितात.

अनसाक किडीचे आनी हेर रोग सहसा जायनात. पूण केन्नाकेन्नाय 'मिलीबग' ह्या किडीच्या रोगाचो आनी 'हार्टरेट' ह्या रोगाचो त्रास जाता. मिलीबग ही कीड झाडांतल्यान रस चोखून घेता, ताका लागून झाड सुकता आनी मरता. ह्या किडीच्या नियंत्रणाखातीर थाटमेट-१० जी हें वखद हेक्टर २० किलो ह्या प्रमाणांत वापरतात. 'हार्ट रेट' हो रोग शेतांत उदक चड प्रमाणांत सांठू उरत जाल्यार जावपाची चड शक्यताय आसता. ह्या रोगाचेर नियंत्रण दवरपाखातीर उदकाचो बरो निचरो करतात, तशेंच शेंडे लावच्या पयलीं ते ०.४ टक्के 'डायफोलेटन' ह्या विद्रावांत बुडोवन दवरतात.

- विश्राम गांवकार

संदर्भ: 1. Chadha, Dr. K.L., 'Pineapple Cultivation', Indian Institute of Horticultural Research Bangalore. 1984; 2. Wealth of India, Raw Materials, Vol 1-A Publication and information Directorate, New Delhi. 110012. 1985.

अनात्मवाद: अनात्मवाद म्हळ्यार आत्मवादाचो विरोधी सिध्दान्त. आत्म्याचो निशेध करपी वाद म्हळ्यार अनात्मवाद. आत्मवाद ब्राह्मणपरंपरेतलो आसून ताजो संबंद श्रौतदर्शनाकडेन येता. अनात्मवाद श्रमण परंपरेतलो आसून ताजो संबंद बौध्ददर्शनाकडेन येता. पालिभाशेंत ताका अनात्तवाद अशेंय म्हळां. नैरात्मवाद वा पुद्गलप्रतिषेधवाद हीं ह्या वादाक पर्यायी नांवां आसात.

बुध्द हो अनात्मवादी आशिल्लो. अनात्मवाद हो बुध्ददर्शनाची बुन्याद जावन आसा. कांय लोकांच्या मतान अनात्मवादांत आत्म्याचें अस्तित्व पुराय ना करून उदयालें. तेखातीर हो वाद म्हळ्यार आत्म्याचो अनस्तित्वाद वा भौतिक वाद जावन आसा. पूण हो विचार चुकीचो. बौध्ददर्शनांत अनात्मवाद वयल्या अर्थान आपणावंक ना. बुध्दान ताका शाश्वतवाद आनी उच्छेदवाद ह्या दोनूय एकांतीक वादांमदलो रस्तो-मध्यमा प्रतिपद म्हळां. शाश्वतवादाचो सिध्दान्त 'आत्मो हो नित्य, कूटस्थ, चिंतन आनी एकरूप आसा' अशें मानता. उच्छेदवादाचो सिध्दान्त, आत्मो नाच अशें मानता. बुध्दान अनात्म वादाक दोनूय

अनायासम्

संस्कृतभाषेतून वेगळ्याच प्रकारचे वैराग्यवादा ह्या स्वख्यात ताका दिशा
मिली. बुध्दान याच्यात अशीच निराशावात्मक पद्धतीची केला ह्या, वेदना
सह्य, भयानकार यांचा विचारण हे पांच स्वभाव आहून ते म्हणताना आत्मो त्तरा
अशे म्हळां. जीव, आत्मो, सत्ता हीं उतरां बौद्ध वर्शनांत समान
संज्ञाकारणानें केलात. बुध्दाच्या मतान उतराच्या आदारान अभिप्रेत करी
वसत म्हळ्यार स्वतंत्र सत्ता नासून तें जायत्या धर्मांचें नामकरण जावन
आसा. बुध्दान वेव्हारीक रुपान आत्म्याचो निशेध करूंक ना तर तो
पारमार्थिक रुपान केला. लोकवेव्हारारत पंचस्वधाचो चोमो ह्या रुपांत
आत्म्याची सत्ता आसा. पूण तातूंत आत्मो नांवांचो वेगळो पदार्थ जावं
वसत ना अशें बुध्दाचें म्हणणें आसा. आत्मवादाचें खंडन करतना बुध्द
म्हणटा-

आत्मवादी दादलो आत्म्याचें स्वरूप समजून घेनासतना, ताच्या कल्याणाखातीर नानातरंगीं यज्ञयागादी सत्कृत्यां करता. देखीकः एकाद्रो दादलो देशांतल्या सगळ्यांत सुंदर आनी शिखंत चलयेचेर भोग करता. ताणे ते चलयेक केन्नाच पळोवंक ना. तिचें रंग, रूप, आकार गूण हातूंतल्या कसल्याच गजालीची ताका खबर ना. तिचें नांव आनी थोरय खबर ना. पूण अशें आसुनूय ताचें तिचेर मन जडलां, तर तो दादलो लोकांभितर पिसो थारतलो. तेपरी आत्म्याचें गुणधर्म समजनासतना ताच्या पारलोकीक मुखाखातीर यज्ञयागादी कृत्यां कस हेवूय पिशेपणाचें थारतलें.

बृहदारण्यक उपनिषदांत 'आत्मनस्तु कामाय सर्वं प्रियं भवति' म्हळ्यार आत्म्याच्या इत्सेखातीर सगळ्यो गजाली प्रिय जातात अशें म्हळां. हांचो अर्थ संवसारांत सगळ्यांत प्रिय वस्तू 'आत्मो' जावन आसा. ह्याच आत्म्याच्या सुखाखातीर मनीस वासनातृप्तीची इत्सा धरता. पूण हो विकार जावं इत्सा बुध्दाक मान्य ना. तेखातीर काम निर्माणूच जावंचो न्हय म्हूण ताणें नव्या मार्गाची दीक्षा दिली. तांची विचारधारा एका नव्या मार्गान मुखार गेली. तो म्हणटा-

‘आत्म्याचें अस्तित्वच सगळ्या अनर्थीचें मूळ जावन आसा. आत्म्याचें अस्तित्व मानितल्यान अहंकार मनशाचे कुडींत येवन रावता. आत्मो सुखान रावचो म्हूण जीव शरिराक नानातेरचें सुख दिता. सुख मेळोवपाच्यो वेगवेगळ्यो वाटो सोदपाक लागता. हे खातीर आत्म्याचो निशेध करप हो काम आनी हेर विकारचेर जैत मेळोवपाचो सादो आनी सोंपो उपाय. बुद्ध्या उपदेशाचो परिणाम फुडल्या काळांत जायत्या बौध्द गुरूंच्या ग्रंथांत जाल्लो वाचूंक मेळटा. ह्या आचार्यांनी अन्यात्मवादाची व्याख्या फुडलेतरेन केल्या.

आत्मविशयांत बुद्धान् संघातवाद आनी संतानवाद अशे दोन वाद आपणायल्यात. अशे पेरवादी नागसेनान सांगलां. आत्मो हो रूप, वेदना, संज्ञा, संस्कार आनी विज्ञान ह्या पांच गजालींचो संघातमात्र आसा. ज्य मनुशाक आमी नांवान उलो करतात तेन्ना तो मनीस म्हळ्यार वयल्या पांच स्कंधांचो चोमो आसता. आत्मो कोणूय, एकच, कूटस्थ वा नित्य नामून, तो नित्य परिवर्तन घडवपी स्कंध आसा. पूण बुद्धाच्या मतान आत्मो हो स्कंधाच्याकय भिन्न वा अभिन्न ना, म्हूण संघातवाद ही बुद्धाली शिक्षा-दीक्षा आशिल्ली हें निश्चितपणान म्हणपाक जावंचें ना. संतानवाद, आत्मो संतानरूप आशिल्ल्याचें सांगता. भौतिक आनी मानसीक, बाह्य आनी आभ्यांतर (भायर आनी भितर) इंद्रिय आनी इंद्रियग्राह्य अशा नमुन्यां आत्मो हो संतान आसा. सर्वास्तिवादी बौद्धांचें हें मत आसा. बुद्धाचो अनात्मवाद ताणीं संतानवाद ह्या रुपान आपणायला. आत्मो म्हळ्यार अभाव रुप वस्तू न्हय तर ती नित्य अशी वस्तू. मात ती एका जाग्यार थीर नासून बदल घडोवपी आसा. मात्त्याचे घटक क्षणीक आनी विपरिणामधर्मी आसात. उदकाचो प्रवाह आनी दिव्याची जोत ही उदकाची आनी उज्याची संतान आसात, तर आत्मो हो फकत स्कंधाचें संतान आसा.

द्रात्सीपुत्रीय बौध्दांनी आत्म्याक पुद्गल वा द्रव्याचो पर्याय मानला. पूण वसुबंधू आपल्या अभिधर्मकोशांत ह्या मताचें खंडन करता. ताच्या

मताप्रमाण पुद्गलवाद निमाणे शाश्वतवाकावडेन संधान जोडटा. हो तातूंतलो दोश जावन आसा. विज्ञानवादी आनी योगी हांच्या मतान आत्मो म्हळ्यार फकत केवल विज्ञान जावन आसा. सौत्रांतिकांनी आत्मविज्ञानाक सत् आनी ध्रुव मानला; पूण नित्य मानूंक ना. वेदान्तांत आत्मो नित्य आसा. तशेंच ध्रुव आनी नित्य ह्या उतरांचो सर्पसादारण अर्थूय एकूच आसा. हे नवेले सौत्रांतिक वाद वेदान्ताक खूब लागीं आयला. वसुबंधून जाका विश्रुप्तिमात्र मानला, तो तर वेदान्तांतल्या नित्य आत्म्यापरस वेगळो ना.

अनात्मवादाचे सिध्दान्त मुखावेल्या प्रमाणे आसात. १. पांच स्कंधांक आत्मो समजप योग्य न्हय, कारण तांकां वेगवेगळ्या पिडांनीं ग्रासल्यात. २. पंचस्कंध अनित्य म्हळ्यार दुःखा आसात ताका लागून ते आत्मे जावंक शकनात. ३. जर पंचस्कंध म्हळ्यार आत्मो न्हय तर तांच्यासावन निर्वेद जोडून घेवपाक जाय. तशें जाल्यारच तांच्यासावन निर्वाणाचो लाव जावंक शकता. ४. जोवेळमेरेत आत्मप्राज्ञा आसात, तोवेळमेरेत आत्म्याच्यो बोध, बंधन, आसक्ति ह्यो गजाली तांका उरतल्यो. आत्म्याक नित्य आनी सत् मानल्यार लेगीत खरी अनासक्ति वा विरक्ति जावची ना. खऱ्या अनासक्तिबगर मोक्ष वा निर्वाण मेळूंक शकचेना.

वयल्या कांय कारणांखातीरच बुध्दान अनात्मवादाचो उपदेश केलो.

बुद्धाच्या उपदेशाफाटल्यान त्याकाळाचे परिस्थितीचो विचार आशिल्लो. वैदिक आत्मवादांत कितले तरी दोश भरसल्ले. आत्म्याच्या पारलौकिक कल्याणाखातीर यज्ञयाग आनी जनावरांची हत्या सगळेकडेन चलताली. आत्मो हो सगळेकडेन एकरूप आनी सम मानपी वेदान्ती वेव्हारंत मात तशे वागनाशिल्ले. जीव हे ऊंच-उणाक आसात आनी तांच्याय जातीचे भेद आसात अशेतरेन तांचो वेव्हार चलतालो. वैदिक आत्मवादांतल्या आचार विचारांतली विसंगती बुद्धाच्या लक्षांत आयली. वायट तत्वां ना करपाक बुद्धान अनात्मवाद नांवांचो एक नवो वाद लोकांमुखार दवरलो. अनात्मवादाच्या सिध्दान्तात यज्ञादि पुण्यकर्मांची पोकेपणा ताणे सिध्द केलीं. अनासक्ति आनी समचर्या ह्या अपणाच्या दोन मतांक त्यावरवीं ताणे आदार मेळोवन दिलो. चौऱ्यांयशीं सिध्दय बुद्धाचें मत अपणावपी असले. ताणींय अनात्मवादाचो प्रचार केलो. ताचे अनुवर्ती नाथपंथीय अर्धबौद्ध आनी अर्धयोगी आसले. तांच्या साहित्यांत अनात्मवाद हो आध्यात्मिक जिवीताची प्रेरणा आनी अध्यात्मांतली चरम अनुभूति ह्या रुपांत दिसून येता. निर्गूनिया संत आनी सूफी संत हांचेरय अनात्मवादाचो प्रभाव पडिल्लो दिसून येता.

अनात्मवाद हा तसो मौनवाद जावन आसा. अनात्मवादाचेर बुद्धाक फुडले प्रस्न विचारपाक आयिल्ले. १. जीव शरिरपरस भिन्न काय अभिन्न? २. तथागत (बुद्ध) मरणाउपरांत उरता काय ना? ३. काय रवता आनी रवय ना? ४. काय रवचें ना आनी रवत आसता?

बुद्धान ह्या सगल्या प्रश्नांची उत्तरं मौनानच दिल्यांत. बुद्धाच्या ह्या मौनाचेर जायत्या बौद्ध तशेंच बौध्देतर विद्वानांनी आपलीं वेगवेगळीं मतां मांडून मौनवाद वा अनात्मवादाचो कीस काडला.

- कौ. वि. सं. मं.

अनाथाश्रमः अनाथ, दुर्लभ जाल्ल्या अपंग बेवार्शी जावं भायले जातीच्या उबंत भुरग्यांक, बायलांक आनी जाण्ट्या-म्हाताच्या मनशांक आश्रय दिवपी संस्थेक ‘अनाथाश्रम’ अशें म्हणटात. दळिद्र, अपघात, फटोवप, घटस्फोट, भुरग्यांक आनी बायलांक सोडून दिवप, आंकवारपणांत वा विधवा आसतना आवय जावप ह्या कारणांक लागून अनाथांचो आंकडो वाडटा. तांची विकळीत जाल्ली जीण थीर बसोवपाक यत्न करप हें समाजहिताचे नदरेन खूब गरजेचें. अशा वेळार कांय काकळूतेस्त आनी उदार मनाचे मनीस त्या दुर्दैवी जीवांक आदार दिवपाक फुडें येतात आनी संघटित जावन अनाथाश्रमासारक्यो संस्था स्थापन करतात. रशियासारके कांय आडवाद सोडले, जाल्यार सगळ्या देशांनी खाजगी रीतिन चलयल्ले अनाथाश्रम दिसून येतात. सरकारकडल्यान आनी गिरेस्त दडवांकारांकडल्यान अशा संस्थांक मदत

मेळटा.

कातोळ इगर्जेन असले अनाथाश्रम स्थापन करपाक सगळ्यांत पयलीं सुरवात केली. अनाथ भुरगीं, विधवा आनी रुग्ण (वायटकार) हांची सेवा करपी मदतगृहां हातूंतल्यानूच सुरू जालीं. पूण कांय धर्मीक संस्थांनी अशा अनाथांचो गैरफायदो घेतलो. ताका लागून युरोपांत मध्ययुगाच्या अखेरेक सरकार आनी नगरपालिका हाणी स्वताच अनाथाश्रम चलोवपाक सुरवात केली. फ्रांसांत राज्यक्रांती उपरांत असल्यो संस्था भौशिक मालकीच्यो जाल्यो. रशियांत आयज लेगीत असल्यो संस्था सरकार चलयता. इंग्लंड सरकारान १६०१ वर्सा 'पुअर लॉ' वरवीं ह्यो संस्था आपल्या ताब्यांत घेतल्यो.

भारतांत अनाथांचो आंकडो दळिद्र आनी अनैतिक संबंद हाका लागून वाडलो. भुरग्यांखातीर अनाथाश्रम सुरू करपाक अठराव्या शेंकड्यासावन सुरवात जाली आनी हातूंत बिस्ती मिशनाऱ्यांनी फुडाकार घेतलो. 'रामकृष्ण मिशन' आनी 'मुक्तीफौज' हाणीय अशेच आश्रम स्थापन केले. महाराष्ट्र, मद्रास, बंगाल, दिल्ली, उत्तर प्रदेश ह्या राज्यांत अनाथ बालकाश्रम आयज चालू आसात. संबंद भारतांत विधवा आनी आंकवार आवयो हांकां आत्महत्येपसून परवृत्त करून, समाजीक जाबापसून तांकां संरक्षण दिवप गरजेचें आशिल्लें. १८८९ वर्सा पंडिता रमाबाई हांणी 'रमाबाई असोसिएशन' वरवीं मुंबय आनी पुणे हांगा फकत विधवांखातीर 'मात्सासदन' नांवाची संस्था सुरू केली पूण ती थोडोच काळ तिगली. १८९६ वर्सा महर्षी धों.के. कर्वे हाणे पुण्यांत 'अनाथ बालिकाश्रम' स्थापन केलो. तातूंतल्यानूच आयची 'हिंगणे स्त्रीशिक्षणसंस्था' उदयाक आयली. १८९८ वर्सा मुंबय, मद्रास साख्या मोट्या शारांत वायट मार्गाक लागिल्ल्या बायलांखातीर सरकारी आश्रम सुरू केले. सगळ्या राज्यांनी बायलांचे अनाथाश्रम सुरू जाले. बायलांक संरक्षण दिवपी अशा आश्रमांभीतर 'श्रध्दानंद महिलाश्रम' (मुंबय) आनी 'सर गंगाधर महिलाश्रम' ह्या संस्थांनी केल्लो वावर खूब मोलादीक जावन आसा.

महाराष्ट्रांत 'महाराष्ट्र स्टेट विमेन्स रेस्क्यू होम', 'बॉम्बे व्हिजिलन्स असोसिएशन शेल्टर', 'लीग ऑफ मर्सी सेंटर', 'हिंदुसमा', 'सॅल्वेशन आर्मी', 'इंडस्ट्रियल इन्स्टिट्यूट ऑफ विमेन्स' 'सेंट केमरिलस होम', 'असोसिएशन ऑफ मॉरल अँड सोशल हायिज' (११ जिल्हा-शाखा) ह्यो संस्था बायलांची राखण करपाचो वावर करतात. तेभायर 'अनाथ महिलाश्रम' आनी 'अनाथ विद्यार्थिगृह (पुणे)', 'वासुदेव बाबाजी नवरसे अनाथाश्रम' (पंढरपूर), 'अनाथ महिलाश्रम' (कोल्हापूर) ह्या संस्थांचोय वावर तुस्त करिसाखो आसा.

ह्या संदर्भात 'विमेन्स अँड चिल्ड्रन्स इन्स्टिट्यूशन लायसेन्सिंग अँक्ट' (१९५६), 'द ऑफेन्स अँड अदर चॅप्टरेबल इन्स्टिट्यूशन्स सुपरव्जिजन अँड कंट्रोल' (१९६०) हे कायदे भारतभर लागू आसात. भारतांत मध्यवर्ती पातळीचेर केंद्रीय समाजकल्याण मंडळ आसा. तशेंच प्रत्येक राज्यांत समाज-कल्याण संचालनालय आसा. तांचेवरवीं अनाथाश्रमांसाख्या संस्थांक मदत (ग्रांट) मेळटा.

गोयांत प्रोव्हेदोरिया Provedoria Institute of public Assistance आनी हेर धर्मदायी संस्थांवरवीं अनाथ बायलो, दावले आनी भुरगीं हांच्याखातीर अनाथाश्रम चलतात.

- डॉ. वि. सं. मं.

अनासक्तियोग: महात्मा गांधीन आपणे केल्ल्या गीतेच्या गुजराती अणकाराक 'अनासक्तियोग' अशें नांव दिलां. महात्मा गांधी हाच्या मतान अनासक्ति ह्या उतराचो अर्थ असंग, निवृत्ती वा त्याग असो जाता. असंग हें त्या करणेचें अभावान्मक स्वरुप तर निवृत्ती हें भावात्मक स्वरुप आसा. त्यागाचो अर्थ ते कर्मफलत्याग असो करतात. हें सगळें मेळून अनासक्तियोग सिध्द जाता. अनासक्ति ह्या सुर्याभोवतणी भक्ती, ज्ञान आनी कर्म हे उपगिरे भोवत आसतात अशें ते म्हणटात. अनासक्तियोग ह्या सिध्दान्ताचेर भक्ती, गिन्यान आनी कर्म पुरयपणान

आदारलां असो ताचो अर्थ जाता. गांधीन अनासक्ति आनी सत्य-अहिंसा हांचें लागींचें नातें जोडून दिलां. अहिंसेच्या तत्वाक गीतेच्या आदीसावन मान्यताय मेळिल्ली देखून अहिंसेचें तत्व पटोवपाक गीता सांगूक ना, हें ते कबूल करतात. सगळे तरेची आनी सगळ्या स्वरुपांतली अहिंसा पुरयपणान आचरणांत हाडलेबगर पूर्णकर्मफलत्याग अशक्य आसा अशें सांगून अहिंसा आनी सत्य ह्यो एकाच नाण्याच्यो दोन बाजू अशें ते फुडें म्हणटात.

अनासक्ति हे कल्पनेची फोडणिशी केल्यार तातूंत तीन विचार एकठावले विसतात- निष्कामकर्म, सगळीं कर्मां ईश्वरपण करप आनी शरण वचप म्हळ्यार आपली कूड आनी आत्मो देवाच्या पांयाकडेन ओंपप. गांधी म्हणटा, 'वयल्यो सगळ्यो गजाली केल्यार मनशाची कूड, देवाचें देवूळ जातलें.' अनासक्तिचो सिध्दान्त होच आसा.

गांधी महाभारताक इतिहासग्रंथ न्हय तर कथक मानतालो. हांचीं कारणां आदिपर्वतांत मेळटात. महाभारतांतल्या पात्रांची भिरंकूळ आनी अती भिरंकूळ अशी उत्पत्ती वर्णून भगवान व्यासान राजा आनी भीसाच्या इतिहासाक पुसून उडयला. तातूंतलीं पात्रां इतिहासीक जरी म्हळीं, तरीकय महाभारतांत तांचो उपेग व्यासान फकत धर्माचें दर्शन घडवपाखातीर केला. ह्या महाकाव्यांत गीता ही उंचेल्या पांवड्यावेली लेखल्या. हें गीतेच्या रुपान मनशाच्या अंतस्कार्यांत चलतल्या नीत-अनीत हांच्या सगड्याचें चित्रण केलां. गीते साख्या नांवाजिल्ल्या ग्रंथाची निर्मणी फकत कुटुंबातलीं झगडीं बरी कांय वायट हें थारवपाखातीर आनी तांचेर निर्णय दिवपाखातीर जाली अशें दिसना. गीतेंतलो कृष्ण शुध्द गिन्यानाची मूर्त. पूण तो काल्पनीक आसा अशें म्हणिल्ल्यान, ह्या नांवाचो कोण नाशिल्लो अशें म्हणू नज. पुराय कृष्ण काल्पनीकच आसा. पूण पूर्ण अवताराचें रूपडें उपरांत ताचेर हाडून बसयलां अशें गांधी म्हणटात. जण एक देह घेवन जल्मलीं प्राणी मात्रां ही अवतार घेतात. पूर्णावतार हें विशेशण घेवपाक मात लोकांची सेवा करची पडटा. मनीसकुळयेचें हित सांबाळपाखातीर केल्ली सेवा, अवतारकार्याचें गुणवत्तेचो खरो कस थारता.

परमेश्वर स्वरुप जालेबगर सुख आनी शांती मेळना. तेपासत परमेश्वर स्वरुप जावपाक केल्लो यत्न होच खरो पुरुषार्थ आनी हेंच खरो आत्मदर्शन! आत्म्याचो दिश्टावो हो गीतेचो खरो विशय आसा. गीतेची रचना मात हो विशय सांगपाक करूंक ना. आत्मज्ञान जोडपाक उफय सांगचो हो गीतेचो मुखेल हेत आसा. ह्या उपायाक वा हेतूाक 'कर्मफलत्याग' म्हणटात.

गीतेंत भक्ताची लक्षणां फुडले प्रमाण वर्णिल्यांत:

अहेष्टा सर्वभूतानां मैत्रः करुण एव च।

निर्ममो निरहङ्कारः समदुःखसुखः क्षमी॥

गिन्यान मेळवप आनी भक्त जावप हेंच खरें आत्मदर्शन. अशें आसून लेगीत गिन्यानाक आनी भक्तीक कर्मफलत्यागाचें खर परिश्रंत पास जावंचें पडटा. गीता म्हणटा 'फलासक्ति सोड आनी कर्म कर. निष्काम जावन कर्म कर' फलत्याग म्हळ्यार कर्माच्या परिणामाकडेन बेफिकीर चलणूक दाखवप अशें जायना. साधनविचार, गिन्यान ह्यो दोन गजाली चड म्हत्वाच्यो. हें सगळें जातकच फलासक्ति दवरिनासतना साधनेंत जावं कर्मांत तल्लीन जावन वचपी खरो फलत्यागी आसता. फलासक्ति धरपी, फळाचेच चिंतन करपी मनीस खूब फावट कर्तव्यासावन पयस वचून वायट गजालीय करता. नीत-अनीत तो बाळगिना. तो आडवाटेन वता. फलासक्तिंतल्यान भायर सरपी वायट परिणाम लक्षांत घेवन गीताकारान अनासक्तिचो सिध्दान्त केसो आनी संवसारामुखार साद्या सोप्या आनी सुंदर रितीन मांडलो.

ह्या ग्रंथांचे जायते भाशेंत अणकार जाल्यात. महादेवभाई देसाई हाणे ह्या ग्रंथाचो इंग्लिश भाशेंत अणकार केला.

- डॉ. वि. सं. मं.

बौद्धाचो फकत परमाणुजवाद आनी नैयायिकांचो अपूर्वावयवी वाद हांचो अनेकान्तवादान 'स्कंध' हें तत्व आपणावन एकचार घडयला. अनेकान्तवादाक दसून नयवाद आनी भंगवाद आपलेआपूण वयर सरतात. नयवाद आनी भंगवादाचीं सगळीं तत्वां अनेकान्तवादांत आसात.

कार्य-कारणांत कार्याक केवल सत आनी केवल असत मानपी विरोधी वाद आसात. त्या विरोधाक जाप अनेकान्तवाद दिवंक शकता. तो म्हणटा. कार्य हें उपादानांत सतय आसा आनी असतय आसा. देखीक: कांकण भांगरसावन तयार करतात म्हूण भांगरंत तें कांकण तयार करपाची शक्त आसा अशें मानतात. उत्पत्ती जावंचे पयलींचेय शक्तीक कार्यसत म्हणपाक येता. शक्तीरूपान सत आसूनय उत्पादन करपी शक्तीच्या न्हयकाराक लागून तें कार्य उत्पन्न जालें ना जाल्यार तें असतय पावता.

वैदिक परंपरेंत न्याय, वेदान्त तशेंच उपरंत बौद्ध दर्शनांत कसलेय एका वस्तूची वेगवेगळ्या रुपान वेगवेगळ्या नदरेन पळोवपाची पध्दत आनी वादांचो एकचार घडवपाची नदर दिसून येता. तरीयपूण एकाद्र्या वस्तूची वेगवेगळ्या नदरेंतल्यान पळोवपाचो आग्रो, एकचाराच्या विचाराची पुराय पुर्तता करपाचो हावेस जैनपरंपरेखगर हेर गजालींत दिसना. ह्याच हावेसांतल्यान जैन तार्किकांनी अनेकान्त, नय आनी सप्तभंगीवाद हांचें उक्तें आनी वेवस्थित अशें शास्त्र निर्मिलें. जैनदर्शन सगळ्या वादांचो एकचार सादता. सगळ्या वादांक आपआपल्या विशयांत तें वेल्पा पांवड्याचे आनी पूरक मानतात.

- कों. वि. सं. मं.

अन्न: प्राणी जीवांची जीण बरेतरेन चलची म्हूण सगळ्या जीवांक उश्णताय आनी ऊर्जा (energy) पुरवण योग्य तरेन जावप गरजेचें आसता. ही उश्णताय वा ऊर्जा भायल्यान मेळोवची पडटा. ही ऊर्जा निर्मूपाखातीर ज्या वस्तूंचें सेवन मनीस करता ताका 'अन्न' म्हणटात. सुर्याच्या उजवाडाचो उपेग वनस्पत करून आपलें अन्न घडयता. वनस्पत, दूद आनी मांस हांचो अन्न म्हूण प्राणी उपेग करतात.

प्राणी एकाच जाग्यार थीर आसतना सजीवांभितर भौतिक आनी रसायनीक बदलाची क्रिया सतत चालू आसता. तांची क्रिया आनी शारिरीक उश्णताय तगवपाखातीर ही क्रिया सतत चलता. तेखातीर लागपी ऊर्जा आनी उश्णताय अन्नासावन मेळटा. कार्याचे तीव्रतेक लागून हुनसाच चड उणी लागता. ही क्रिया थांबप म्हळ्यार मरण येवप.

अन्नाचीं तीन मुखेल कार्यां अशीं:

१. कुडीक उश्णतायेची वा उर्जेची पुरवण करप. २. उतकांची (tissue) वाड करप आनी ताची झीज भरून काडप. ३. कुडीच्या भितल्या भागांतली परिस्थिती एंझायम (सजीवाच्या सूक्ष्म घटकांत म्हळ्यार कोशिकांत तयार जावपी प्रथिनयुक्त आनी रसायनीक विक्रिया घडोवन हाडपाक पालव दिवपी संयुगां- एंझायमां) आनी हॉर्मोन (अंतःस्त्रावी ग्रंथीतलो स्त्राव-हॉर्मोन) हाचे क्रियेंत बऱ्याक पडपी घडोवप.

मनीस वा हेर प्राणी हांच्यो अन्नाविशींच्यो गरजो सारक्योच आसतात. मात मनीस अन्नद्रव्यांचेर खास प्रक्रिया केले उपरांतच तें अन्न खाता. हेर प्राणी अशी प्रक्रिया करिनात. वटप, कांडप, शिजवप, भाजप आनी तळप ह्यो प्रक्रिया केले उपरांतच मनीस 'अन्न' उपेग करता.

वेका मनशाक कितली उश्णताय वा ऊर्जा लागतली हें ताच्या पिराय, लिंग, वजन, लांबाय, वैश, काळ तशेंच काम हांचेर आदारून आसता.

अन्नासावन मेळपी ऊर्जा वा उश्णतायेचें मोल किलोकॅलरींत करतात. अन्न घटकांतल्या १ ग्रॅम प्रथिनासावन ४.१ किलोकॅलरी १ ग्रॅम लिग्ध पदार्थासावन ९.३ किलोकॅलरी आनी १ ग्रॅम स्टार्च- शर्करावी पदार्थासावन ४.१ किलोकॅलरी उश्णताय मेळटा.

मनशाक सर्वसादारणपणान लागपी ऊर्जेची गरज फुडले तरेन आसा:

पिराय	वरेक किग्रॅ. वजनाक	किलोकॅलरी
६ म्हयन्यांमेरेन	वरेक किग्रॅ. वजनाक	१२०
७ ते १२ म्हयने	"	१००
१ ते ३ वर्सां	वट्ट वजनाक	१,२००
४ ते ६ वर्सां	"	१,५००
७ ते ९ वर्सां	"	१,८००
१० ते १२	"	२,१००
तरनाटें चले	"	
१३ ते १५ वर्सां	"	२,५००
१६ ते १८ वर्सां	"	३,०००
चली	"	
१३ ते १८ वर्सां	"	२,२००
जाण्टो दादलो		
५५ किल वजनाचो		
१. बसून काम करपी	"	२,४००
२. सादारण काम करपी	"	२,८००
३. कश्टाचें काम करपी	"	३,०००
जाण्टी बायल		
४५ किल वजनाची		
१. बसून काम करपी	"	१,९००
सादारण काम करपी	"	२,२००
३. कश्टाचें काम करपी	"	३,०००
गुरवार बायल		
पांचव्या म्हयन्या उपरांत	"	२,२००
भुरग्यांक आंगावेलें	"	२,६००
दूद दितासतना		

विसपट्ट्या जेवणाच्या किलोकॅलरीमदलो ७०% वांटो कार्बोहायड्रेटांसावन, १० ते १५ टक्के वांटो प्रथिनांसावन आनी १५ ते २० टक्के वांटो लिग्ध पदार्थासावन मेळिल्लो आसचो.

अन्नाचो चडसो भाग संयुगाच्या तीन मुखेल घटकांसावन घडिल्लो आसता. १. कार्बोहायड्रेट्स, २. चरबी (fat) आनी ३. प्रथिन. तेभायर खनिज आनी लवणद्रव्य, जीवनसत्वां आनी हेर कार्बनी संयुग आनी उदक हांचो प्राण्यांच्या अन्नांत आसपाव जाता.

अन्नाचे विंगड विंगड घटक फुडले तरेन आसात:

कार्बोहायड्रेट: जाण्ट्या मनशाक ३०० ते ४०० ग्रॅम कार्बोहायड्रेटांची गरज आसता. साकर, गोड पदार्थ, बटाट, कणंग, साबूदाणे आनी फळां हातूंत कार्बोहायड्रेटांचें प्रमाण खूब आसता. ग्लुकोज, फ्रुक्टोज, माल्टोज, लॅक्टोज, सुक्रोज, ग्लायकोजेन डेक्स्ट्रिन, स्टार्च आनी सेल्युलोज हांचोय हातूंत आस्पाव जाता.

लिग्ध पदार्थ: लिग्ध पदार्थ प्राणीज आनी वनस्पतीज अशे दोन प्रकारचे आसतात. लोणी, तूप, तांती हे प्राणीज लिग्ध पदार्थ आसून भुंयमूग, तीळ, करडई, सांसबां, खोबरे, सरकी, सूर्यफूल, सोयाबीन आनी हेर तेलांचो वनस्पतीज प्रकारांत आस्पाव जाता.

प्रथिनां: प्रथिनांवरवीं कुडीक नायट्रोजनयुक्त पदार्थांची पुरवण जाता. कुडीच्या वर एक कील वजनाफाटल्यान एक ग्रॅम प्रथिनां विसपट्ट्या अन्नांत आसपाक जाय. मांस, तांती, नुस्तें, दूद, गंव आनी दाळ हातूंत प्रथिनांचें प्रमाण चड आसता.

जीवनसत्वां: हीं कार्बनी संयुगां, कुडीचें धारण-पोषण हाचेखातीर गरजेचीं आसतात. जीवनसत्वांक ए, बी, सी, डी, ई आनी के अशीं नांवां दिल्यांत.

अन्नपूर्णा-१

खनिजो: घसायकी बरी उत्साक कुकीर खनिजांची गरज आसता. मॅग्नेशियम, पोटॅशियम, कैल्शियम, फॉस्फोरस, लोअंड मॅग्नेशियम, सॅलिनिय, तांबें, गंधक, जस्त, आयोडीन, कोबाल्ट आनी हेर मूलद्रव्यांच्या लवणाचो खनिजांत आस्पाव जाता.

उदक: कुडीत बरु वजनाच्या ७० टक्के उदक आसता. मनशाक विसपट्टे कितले उदक सागता, हे जण एकल्याची पिराय, लिंग, जेवणखाण, भोवतणचे तापमान आनी परिस्थिती हांचेर आदारून आसता. सादारणपणान, १ किलोकॅलरी अन्नाखातीर १ घन सेंमी. उदक लागता. च्या, कॉफी, दूध, हेर पेयां, शिजयल्ले अन्न, फळां, हाचेवांगडा उदक कुडीत वता.

प्राणीज अन्नांत मांस, तांती, नुस्तें, दुदाचे पदार्थ हांचो आस्पाव आसून वनस्पतीज अन्नांत तणधान्यां, कड्डणां, गळिताची धान्यां, साकर, फळां भाजीपासो हांचो आस्पाव जाता.

अन्न तिगोवपाची रीत: अन्न खूब काळमेरेन तिगून उरचें म्हूण मनीस आपले पदेन जायते यत्न करीत आयला. अन्न तिगोवन दवरपाची बुद्द मनशाक अचकीत जाल्ल्या अपघातांतल्यान, अणभवांतल्यान आनी निरिक्षणावरवीं मेळ्ळी. लोणी, ताक, सोरो, खिसमीस, दुकरचें मांस हांचेसारके जिन्नस मनीस सगळ्यांत पयलीं तिगोवन दवरूंक शिकलो. अन्न पेड्ड्यार जावप, कुसप हाचेफाटलीं कारणां सोदून काडपाचो यत्न आर्विल्ल्या विज्ञानान केलो. लुई पाश्चरान, उदक, वारें आनी माती हातूंत शिंपडून पडिल्ले ल्हान जीव अन्नांत वितंजन (ferments), बुरखी (moulds) आनी हेर घाण निर्माण करपाक कारणीभूत आसात हें प्रयोगावरवी सिध्द केलें.

अन्न तिगोवन दवरचेपासत ज्यो पध्दती सादारणपणान आपणायतात तातूंत सुकोवप, गरम करप, तापवप, थंड करप वा गोठेवप (refrigeration), रसायनिक वा हेर द्रव्यांची प्रक्रिया करप हांचो आस्पाव जाता. फळां, धान्यां, भाजी, नुस्तें आनी मांस सारकें अन्न सुकोन दवरताले. कांय फावट हे जिन्नस भाजूनूय दवरताले; देखीक: स्कॉटलंड देशाचे भाजिल्ले ओटमील (oatmeal). ह्या मुळाव्या पध्दतीचें आर्विल्ले रूप सदा पळोवंक मेळटा. देखीक: सुकयिल्लें वा निर्जलीकरण केल्लें फळ वा भाजी, सुकयिल्लें दूद आनी तांतयांचो पिठो. नुस्तें, मांस हवाबंद करपी कारखान्यांत मांस वेवसायिक मळार सुकयतात. सुर्वेक साकर सांबाळून दवरपाखातीर सुकयताले.

दूद तापोवन सांबाळून दवरप (Pasteurization of Milk) ही पध्दत आर्विल्ल्या विज्ञानाची देख जावन आसा. मीठ मारप, धुंवर दिवप, विनाग्र, आल्क्रेल, सोरमीठ (Salt petre) आनी मसाल्याचो उपेग करप, वात्यासावन राखण करप. फोर्मालीन, बेन्झॉय अम्ल, अॅलम, चुनो, मॅलीमायलीक अम्ल, बॅरिंग अम्ल सारकीं रसायनां हांचो वापर करप. मूळम जीवांची वाड थांबोवप, रंग दिवप, ह्यो पध्दती अन्न सांबाळपाखातीर उपेगाक पडटात. विनाग्र आनी हेर आम्ल बॅक्टेरियांक आळाबंदा हाडटात. बरें आल्कोलूय तेखातीर गुणकारी आसता. खंयचेय फळ १५ ते २०% आल्कोलीक रसायनांत दवरल्यार तिगून उरूंक शकता. आर्विल्ल्या युगांत वितळील्ल्या पॅराफिनाचो उपेग अन्न सांबाळपाखातीर करतात. तांतयाच्या कट्ट्याक अश्विद्र आवरण लावन तांतीं सांबाळून दवरप शक्य जालां. सदा आण्विक प्रारणाच्या (Atomic radiation) आदारान अन्न पेड्ड्यार करपी सुक्ष्मजीवांच्या वाडीक आळाबंद ब्रम्पयनात.

- कों. वि. सं. मं.

सांस्कृतिक संदर्भ: विग्रह कोशांत, जें खावपांत येता ताका अन्न म्हळ - अद्यते अस्मै इति. व्रतयज्ञांत ताची व्याख्या पुढलेतरेन केल्या

मस्य क्षेत्रगतं प्राहुः सत्पुं धान्यमुच्यते।

आमं दितुपमित्युक्तं स्वित्रमम्रमुदाहृतम।।

अर्थ: शेतांतल्या पिकाक मस्य, कुंड्यासयतच्या दाण्याक 'धान्य', कुंडो काडून वेगळें केल्ल्या धान्याक 'आम' आनी उदक घालून उज्वार

शिजयतात ताका 'अन्न' म्हणटात.

पूर्विल्ल्या काळासावन मनशान अन्नाक मानाची सुवात दिल्या. अन्नाचें म्हडपण सांगपी जायत्यो परबो आदीकाळासावन धर्तेर मनीसजात पाळत आयल्या.

पूर्विल्ली मनीसजात अन्न म्हूण मांस आनी कंवमुळां खाताली. मनशाची जशी-जशी उदरगत घडली तशें तशें शेतां रोवन धान्य म्हळ्यार अन्न पिकोवंक लागले. वेदकाळांत 'सातू' ह्या धान्याचेर चड भर आसलो. यजुर्वेद काळांत आयज प्रचलीत आशिल्लीं सगळीं धान्यां प्रसारंत आसलीं.

शतपथ ब्राह्मणांत (९.२.१.१२) धंय, तूप, म्होंव हे पदार्थ अन्न आनी परमअन्न म्हूण सांगलां. तैत्तरीय ब्राह्मणांत (३.२.३.४) 'अन्नं प्राणः' - अन्न म्हळ्यार प्राण म्हळां. ताड्य महाब्राह्मणांत (१३.९.१३) 'अन्नं वा आयतनम्' - अन्न हें पोषक द्रव्य अशें म्हळां. ऐतरेय ब्राह्मणांत (१.५) अन्न हें सोबाय आनी म्हत्व दिवपी आशिल्ल्यान जाचेकडेन अन्न खूब आसा तो लोकांभितर खूब म्हडपणाक पात्र जाता अशें म्हळां.

कौटिल्याच्या अर्थशास्त्रांत धान्याचो उपेग करपी जायत्यो पध्दती दिल्यात. तांचीं नांवां अशीं: १. कुट्टकर्म - कुटप, २. पिष्टकर्म - पीठ करप, ३. सक्तुकर्म - भाजप, ४. तैलपीडन - तेल काडप.

अन्नाचे प्रकार: अन्नाचें चार तरेन ग्रहण करप जाता. १. भक्ष्य-चाबून खावप २. पेय-पिवप ३. लेह्य-चाटून खावप ४. चोथ-चोखून खावप.

अन्नरस: हे स प्रकारचे मानल्यात. १. मधूर २. अम्ल-आंबट ३. क्षार-खार ४. कोडू ५. तुष्ट ६. तिक्त-तिखट.

अन्न शिजवचेपासत विंगड विंगड प्रकार आपणायले तरी शिजोवप आनी भाजप हातूंत पुराय पाकशास्त्र आस्पावलां. खंयच्याय पदार्थाक अग्नि दिवप म्हळ्यार भाजप तर अन्नाक उदकांत उज्याच्या हुनसाणीवरवीं मोव करप म्हळ्यार शिजोवप अशें मानतात.

संत ज्ञानेश्वरान अन्नाविशीं म्हळां.

मृत्युचे आधवेचि अन्न। (ज्ञानेश्वरी १८.५६३). अर्थ: अन्नासारको लाब ना आनी मर्णासारकी हानी ना.

विंगड विंगड देशांनी, प्रांतांनी, समाजांनी विंगड विंगड प्रकारचें अन्न घेवपाची पध्दत आसा. १. शिवराक आनी २. मांसाहारी. अन्नाचे दोन प्रकार आसात. दरेक देशाचें अन्न थंयचो सैम, स्थिती आनी काळ ह्या कारणांक लागून बदलता.

हिंदू धर्मांत अन्नाक 'ब्रह्म' म्हळां:

अन्नं ब्रह्मा रसो विष्णु, भोक्ता देवो महेश्वर।

प्रीयतां भगवानीशः परमात्मा सदाशिवः।।

अर्थ: अन्न ब्रह्मासमान आसा. विष्णु रसाकडेन संबंदीत आसा. शंकर हो ताचो भोक्ता आसा.

हिंदू, मुसलमान, पारशी, बौद्ध आदी धर्मांत अन्न दिवन अतिथीक तृप्त करतात. श्राध्दादिसा ब्राह्मणांक आपोवन तांकां अन्न दितात. स्वताचे पितरच तें अन्न जेवतात अशी त्याफाटल्यान भावना आसता.

धर्म आनी नीत हांचो अप्रत्यक्षपणान अन्नाकडेन संबंद येता. नैतिक कायद्याचो आरंभ खास अन्नाच्या निशेधासावन सुरू जाता. सुदारिल्लो समाज स्वताखातीर अन्न निर्मिता; तेचपरी जेन्ना हंगाम नासता तेन्ना सांबाळून दवरता. रानवटी समाज पुराय तरेन सैमीक अन्नाचेर आदारून आसता.

- माधव गोविंद मुस्कृते

अन्नपूर्णा-१: अन्नपूर्णा ह्या शब्दाचो अर्थ अन्न-धान्य पुरोवपी देवता असो जाता. अन्नपूर्णेक संस्कृतांत 'हिमाल' म्हणटात. पुराणांत अन्नपूर्णेक पार्वतीचो अवतार म्हळां. काशीक अन्नपूर्णेचें देवूळ आसून त्या वावरांतले सगळे जनतेन जेवण घेतल्याबगर, ही देवता जेवना अशी आख्यायिका चलता. चान्दसेनी कायस्थ समाजांत बायल आपलो घोव प्रवासाक गेल्लो आसतना तिची पूजा करता आनी घोवाक प्रवासांतल्यान बरे भशेन

राखून हाड अशें आंगयता.

श्री विद्यार्णवतंत्रांत तिची मूर्त सुवर्ण-वर्ण, शशिकला धारण करपी, त्रिनेत्र, भू-श्रीपूजित दाव्या हाताक पान-पत्र, उजव्या हाताक पळी जाल्यार नवर नाचपी शिवाकडेन लागिल्ली आसची अशें म्हळां. हिचो मंत्र असो आसा.

ॐ श्री-ह्रीं क्लीं नमो भगवति अन्नपूर्णे
ममाभिलषितमत्र देहि देहि स्वाहा!

ह्या मंत्राचें सदाय लाख फावटीं पुरस्चरण करचें अशें सांगलां. पुरणांत तिची कथा आसा, ती अशी-



अन्नपूर्णा-काशी

‘शिव हो दुर्गाची आशिल्ल्यान तुमकां उपाशीं दीस सारचें पडटात.’ नारदाली सांगणी आयकून पार्वतीन शिवाक सोडपाचें धारयलें. तेन्ना नारदान तिका म्हळें, ‘तूं आयज शिवाचें पयलीं भीक मागूंक वच. पार्वतीन तेमशेन केलें. तिका भरपूर भीक मेळ्ळी. फाटल्यान शिव गेलो, पुण ताका हात हालयत परतचो पडलें. त्या दिसा पार्वतीन स्वता भीक मागून पुंजायिल्ल्या अन्नांतल्यान घरांतल्या सगळ्यांक पोटभर जेवण वाडलें. शिवान पार्वतीच्या कर्तुपाचेर प्रसन्न जावन ‘तूं अन्नपूर्णा आसा’ असो आशीर्वाद दिलो.

- को. वि. सं. मं.

अन्नपूर्णा-२ : हिमालय पर्वताच्या एका फांट्याक अन्नपूर्णा म्हणटात. नेपाळ आनी हिमालयपर्वत हांच्या मदीं अन्नपूर्णा तेमकां आसात. अन्नपूर्णेचो वाठार गिरीपिंशालक आसून ५९ किमी. वाठारंत पातळिल्लो आसा. ह्या वाठारंतल्यान व्हावपी हिमन्हंयो ह्या प्रदेशाच्या अस्तंतेक काली, गंडकी, दक्षिणेकडल्यान सेती, गंडकी आनी उत्तरेक मर्यादी ह्या न्हंयांक मेळटात. ह्या वाठारच्या अस्तंत भागाक अन्नपूर्णा-१ (उंचाय-८०७५ मी.), उदेंत भागाक अन्नपूर्णा-२ (उंचाय- ७,९३७ मी.), दक्षिण भागाक अन्नपूर्णा-३ (७,५७७ मी.) आनी अन्नपूर्णा-४ (७,५२५ मी.) अशीं चार तेमकां आसात. जगांतल्या व्हड तेमकांभितर अन्नपूर्णाचो इकरवो नंबर लागता. १९२५ वर्सा उपरांत भारतीय भूमापन तज्ञांक हो वाठार नापपाची परवानगी नेपाळ सरकारान दिली. दुसऱ्या म्हाझुजाउपरांत हो वाठार पळोवपाखातीर तशेंच निरीक्षण करपाखातीर मेकळो कर्यांत आयलो. १९५० त फ्रेंच गिर्यारोहक मॉरिस हेमोड आनी ताच्या सांगात्यांनी अन्नपूर्णा-१ तेमक सगळ्यांत पयलीं गांठ्ले. १९५५त, बिलर, स्टायनमॅन्स आनी वेलेनकैप ह्या जर्मन गिर्यारोहकांनी अन्नपूर्णा-४ तेमक सगळ्यांत पयलीं जिखलें. १९६०त, अन्नपूर्णा-२ शिखर रॉबर्टसच्या फुडारपणासकल ब्रिटीश, नेपाळी आनी भारतीय गिर्यारोहकांनी सगळ्यांत पयलीं सर केले. मे १९७०त जपानाच्या इकर बायलांनी अन्नपूर्णा-३ तेमकाचेर पांय दवळ्ळो. हिमालयांतल्या सगळ्यांत

उंच तेमकार पावपी त्या काळावेळ्यो त्यो पयल्यो बायलो आसल्यो.

- को. वि. सं. मं.

अपदान : पाली भाशेंतलो एक नामनेचो ग्रंथ. अपदान ह्या उतराचो अर्थ शुद्धाचरण वा शुक्रम असो जाता. बुद्धाच्या काळांत जावन गेल्ल्या बुध्द संप्रदायांतल्या ५५० दादल्यांचीं आनी ४० बायलांचीं चरित्रां ह्या ग्रंथांत आस्पावल्यांत. ह्या ग्रंथाच्या पूर्विल्लेपणाविशीं दोन देखी मेळटात, त्यो अश्यो:

१. ह्या ग्रंथांत आस्पावेल्ल्या ४० चरित्रांतले चडशे उतारे धेरी गाथेचे टीकेंत आसात. तातूंतल्या एका उताऱ्यांत क्रिस्तापयलीं तिसऱ्या शतमानांत रचिल्ल्या ‘कथावत्पू’ नांवाच्या ग्रंथाचो उल्लेख आयला. २. दीघनिकायांत इतिहासीक बुद्धाच्या आदीं स बुध्द जावन गेले अशें म्हळां. बुध्दवंश हातूंत हो आंकडो चोविस दिला. अपदानांत हो आंकडो पत्तीसांचेर पावला. दीघनिकायाचे पाठक अपदान ग्रंथाचो आस्पाव अभिधम्मपिटकांत करताले, तर मज्झिमनिकायाचे पाठक ताचो आस्पाव सुत्त पिटकांत करताले, हें ‘सुमंगलविलासिनी’ ह्या ग्रंथावेल्यान दिसून येता. संप्रदायाभितरलो हो मतभेद ह्या ग्रंथाच्या पूर्विल्लेपणाची साक्ष मानतात.

दरेका अपदानांत पयलीं तातूंतल्या नायक वा नायिकेच्या पूर्वजल्माचो इतिहास आयला. ते उपरांत चालू जल्मांतल्यो गजाली दिल्यात. हाचेवेल्यान अपदान हें जातकाप्रमाण वर्तमान आनी भूतकाळाचें पुराण अशें मानतात. जातकांत बुद्धाच्या पूर्वजल्माची काणी आसता, तर अपदानांत खास करून अर्हंताची कथा आसता होच दोगामदलो फरक. ‘विसुध्द-जन-विलासिनी’ ह्या नांवान अपदानाचेर एक टीकाय वाचूंक मेळटा. गंधवंशांतल्या दोन उताऱ्यांवेल्यान, हे टीकेचो रचनाकार बुध्दघोष आसा अशें दिसता.

पयल्या शतमानांत, बौध्द संस्कृत भाशेंत ग्रंथ रचपाक लागले. तेवेळार अपदानाचें ‘अवदान’ अशें संस्कृत रुपांतर जालें. जायत्या अपदानाचे संस्कृत तिबेटी भाशेंत अणकार जाल्यात. ‘अवदानशतक’ आनी ‘दिव्यावदान’ हे तातूंतले मुखेल ग्रंथ आसात. ह्या अवदानांत अपदानांतल्यो कथा आसात तश्यो चेवंक नात, तर तातूंतल्या कांय कथांचेर संस्कार केल्यात आनी कांय कथा नव्यान बरोवन काडल्यात.

- को. वि. सं. मं.

अपभ्रंश : भ्रष्ट जाल्लें वा विकृत जाल्लें ह्याच अर्थान पयलींच्या काळांत ‘अपभ्रंश’ ह्या उतराचो उपेग जातालो. जांकां संस्कृत उलोवंक येनाशिल्ली तांचे भाशेक अपभ्रंश अशें म्हण्टाले. हांगा अपभ्रंश म्हळ्यार संस्कारहीन ह्या अर्थान ह्या उतराचो उपेग जातालो. फुडें फुडें ह्या अपभ्रंशभाशेक बोली भाशेचें स्वरूप मेळ्ळें. भरताच्या काळांत वायव्य दिवेकडेन रावपी आभीरंचे भाशेक अपभ्रंश अशें पाचारिल्ल्याचो उल्लेख मेळटा. राजशेखर, दण्डी, भामह ह्या विद्वानांनी अपभ्रंश भाशा म्हळ्यार एक यळावो भेद अशें मानलां. राजशेखर हाणें काळळपी म्हापुरसाची एक कल्पना करून संस्कृताक ताचें मुख, प्राकृत भूषां, अपभ्रंश जांचो आनी पेशाची पांय अशें चित्र उबें केलां. त्या काळांत राजदरबारांत संस्कृत कवी उत्तरेवटेन, प्राकृत कवी उदेंतेवटेन, अपभ्रंश अस्तंतेवटेन आनी पेशाची कवी दक्षिणेवटेन आसताले अशें मत आसा. ताचेवयल्यान भारतांतल्या खंयच्या वाठारंत ही भाशा वापरताले हाचो अदमास मेळटा.

‘अपभ्रंश’ ही साहित्याची भाशा हें कालिदासाच्या ‘विक्रमोर्वशीयम्’ ह्या नाटकांत दिसता. ह्या नाटकांत पुरुरवा भ्रमिश्ट अवस्थेंत अपभ्रंश भाशेंत पदां म्हण्टा. वचपी घरगण्यांतलो राजा घरसेन हाणें आपल्या फातरपट्यांचेर अपभ्रंश भाशेचो वापर केला. ह्या घडणुकांचो काळ इ. स. सुमार ४०० ते ६०० हांचेमदीं आसा, आनी अपभ्रंश भाशा ही उलोवपाची भाशा म्हूण ताचेपयलींसावन आशिल्ल्याचें सिध्द जाता.

‘अपभ्रंश’ ही प्रजेची भाशा आशिल्ली. यवब, लोखणकार, शेट,

अपरान्त-अप्सरा

तातूंत जशेंच राजाची म्हायती हो संवयजाले उपभोग आनी राजावातले आभीर हीच भाशा उलयताले. आभीर हे लोक हेडगे आशिल्ल्यान ते ज्येष्ठते भोवत आपली भाशा पातळायत गेले. पळाय्या हेर भाशांचो राजा आपल्या गुड आपभयाने 'अपभ्रंश' भेद जाले राजाचेर हाच्या मतान हे भाशेचे मुखेल अशे तीनच भेद- नागर, उपनागर आनी ब्रचड, हे आसात. नमिसाणु हाच्या मतान उपनागर, आभीर आनी ग्राम्य हे तीन भेद आसात. हेमचंद्र ह्या व्याकरणाकारान मात अपभ्रंश साहित्याची भाशा ही एकूच अशे मानून तिचे व्याकरण बरयलें.

गुर्कळ घश्ट अशी जल्माक आयिल्ली अपभ्रंश भाशा भारतभर पातळ्ळी घाल्याच्या काळांत ताची मातूय उदरगत जावंक नाशिल्ली आनी शबर, आभीर आनी वायव्येकडले लोकूच ती वापरताले. सव्या शतमानांत काव्य, जलकारणास्त्र, नाटक ह्या साहित्यप्रकारांनी ती पावली. नवव्या शतमानांत ती जनसामान्यांची भाशा म्हूण नांवारुपाक आयली आनी राजस्थानांत जल्माक आयिल्ली ही भाशा मगध देशामेरेन पावली. इकरव्या शतमानांत तिचे जायते प्रकार जाले आनी साहित्यांतल्यान तिचो सर्गस उपेग सुरू जालो.

संस्कृत आनी प्राकृताभाशेनच अपभ्रंश हें नांव प्रदेशवाचक न्हय तर गुणवाचक आसा. हे भाशेंतले सगळ्यांत पोरने लेख इ.स. १००० च्या काळांत जैनमुनींच्या बरपावळींतल्यान मेळटात. त्या वेळावयले बरपावळींत पळ्यो भाशेचो प्रभाव स्पश्टपणान जाणवता. उपरांत ल्हव ल्हव बौध्द सिध्दांचीं स्तोत्रां, ब्रज भाटांचीं वीरसाचीं पदां, विद्यापतीचीं वैष्णव स्तोत्रां हांचेर हे भाशेचो परिणाम जाल्ल्याचें दिसता. अपभ्रंश कवी आपले भाशेक भासा, देसी भासा वा गोमेल्ल भासा अशें म्हणटाले.

इकरव्या शतमानाच्या काळांत हे भाशेचें स्वरूप निश्चित आनी सोपें जालें. वेव्हारचे नदरेंतल्यान व्याकरणाचो घुस्पागोंदळ पयसावलो. सिध्द रूपां, (synthetic forms) ल्हव ल्हव सुटीं (analytic) रूपां जालीं. कठोर वर्ण मूड जावंक लागले, संयुक्त व्यंजनाचे वांटे जावन फुडें एका व्यंजनाचो लोप जालो आनी पयलींचो स्वर दीर्घ जालो. देखीक- सप्त, > सत्त > सात, कर्म > कम्म > काम. त, थ, द, घ, न हे ट, ठ, ड, ढ, ण जाले. देखीक- पत > पड, ब्रुट > टुड, दुल > डोल, लोचन > लोयण. व्यंजनाचे सुवातेर 'ब' नाजाल्यार 'व' दिसूंक लागलें. देखीक- नाग > नाय, युगल > युवल, उदधि > उवहि. महाप्राण 'घ' आनी 'घ' चे सुवातेर 'ह' जालो. देखीक- ओषध > ओसह, पृथिवी > पुहई, कथा > कहा. उतरांच्या अंताक 'अ' चो 'उ' जालो. उकारान उतर आसप हें हे भाशेचें खाशेलेपण जालें, हाका लागून हे भाशेक 'उकार बहुला भाशा' अशें म्हणटात. देखीक: एलु, जेत्यु, जासु, तासु. अनुनासिक वर्णाचो नासिक्य ध्वनी जावन हेंय हे भाशेचें एक खाशेलेपण जालें. देखीक देवेन > देवें, धरमि > धरळें. पक्षी आनी सप्तमीचो 'स' वचून 'ह' आयलो. देखीक: पुत्रम्य > पुत्तस >, पुतह, तस्मिन् > तस्ति > ताहि. क्रियापदांतले अर्थ उगे जावन गणांचो भेद ना जालो. आत्मनेपदाचो प्रयोग जायना जालो आनी जाय तितलेच काळ उरून हेर लोप पावले. परसर्गाचो प्रयोग सुरू जालो. देखीक: मजमहि = मनांत, महतणी = म्हजो (मेरा). तशेंच ह्या काळांत द्रविड आनी ऑस्ट्रिक भाशांतल्यान हे भाशेंत उतरां येवन ही भाशा चड गिरेस्त जाली.

ही भाशा जरी इकरव्या शतमानांत उदेली, तरी खरो उदरगतीचो काळ मात १३ वे शतमान ते १७ वे शतमान हो जावन आसा. ह्या काळांत बरीच ग्रंथ रचणूक जाली. जैन आनी बौध्द हांणी ती धर्मप्रचारक वापरली, आनी तातूंत भरपूर साहित्य बरयलें. इस्लामचो प्रसार हें भाशेंतल्यान बरोच जालो.

धर्मीक आनी तत्वीक ग्रंथ आयजमेरेन गुजरात आनी राजस्थान राज्यांच्या ग्रंथालयांनी हातबरपाच्या रुपांत पळोवंक मेळटात. अपभ्रंश भाशेंत पयलीं काव्यरचणूक आनी हेर प्रकारच्या ग्रंथांचीय बरीच रचणूक जाल्या. पृथ्वीराजरासो, संदेशरसक हीं वीर काव्यां आनी विद्यापतीचे कीर्तिलता हे शृंगारकाव्य सोडल्यार चडशे ग्रंथ धर्मीक विशयांवयले

आसात. जिनवत सूर्य हाच्या उपदेशरसायनांत मनशान धर्मीक कृत्यां करीं करीं हाचें वर्णन आसा. तातूंत ६६ म्हापुराणांच्या आनी तीर्थकरांच्या चरित्रां वांगडा स्तोत्रांय आसात. ह्याच काळांत चुनरी, चर्चरी आनी पुलक नांवांच्या काव्यांची रचणूक जाली. चुनरी हातूंत धर्मीक आनी बऱ्या आचरणाचो उपदेश आसा. चर्चरी हातूंत गुरूची व्हडवीकाय जाल्यार पुलक हातूंत मनशान जिवीत कशें सारचें हाचेर उपदेश आसा. हेमचंद्राचें पयलें व्याकरण ११ व्या शतमानांत बरयिल्लें.

बौध्द सिध्दांनी बरयिल्ली काव्यरचणूक दोन तरांची आसा. एकेवटेन ताणी बौध्द धर्माचे सिध्दांत मांडल्यात, जाल्यार दुसरेवटेन ब्राम्हण धर्माचें खंडन केलां. शैवमताच्या लोकांनीय अपभ्रंशांतल्यान धर्मप्रचारात्मक पदां बरयल्यांत.

परमउचरित्र; धनपाल हाचें मविसयलकहा; महेश्वर सूरि हाचे संजमंजरी, महापुराण, यशोधर चरित्र, कथाकोश, पार्श्वपुराण; पुष्यवंताचें तिससि महाचुरि सगुणालंकार, योगेन्द्र देवाचो परमस प्रकाश हे काय अपभ्रंशांतले मुखेल ग्रंथ आसात. मार्कंडेय हाणे सुमार १७ व्या शतमानांत अपभ्रंशाचें विस्तारान व्याकरण बरयलें.

अपभ्रंश काव्यांत हेर रसाचें दर्शन जालें तरी शांतरस हो ताचो मुखेल रस आसा. प्रबंध काव्याची मांडावळ संस्कृत महाकाव्याभाशेन आसा. हे भायर मुक्त, स्वच्छंद अशी नेम मोडून केल्ली मांडावळय हातूंत दिसता. अपभ्रंश भाशेचो काळ म्हळ्यार आर्विल्ल्या भाशांच्या जल्माची पूर्वतयारी अशें म्हण्टात, आनी ताकाच लागून आयच्या बऱ्याच भाशांचें मूळ अपभ्रंशांत दिसता.

- पुष्पा पै

अपरान्त: अपर म्हळ्यार अस्तंत. ताचो अंत वा निमणेवटेनचो वाठार म्हळ्यार 'अपरान्त'. 'अपरान्त' ह्या शब्दाचो अर्थ अस्तंत वा अस्तंत देगेवेलो एक देश असो जाता. पूर्विल्ल्या बरपावळींनी अपरान्त ह्या प्रदेशाक कुट्टापरंतक, अपरंध्र, शूर्पारक, अपरंतक, अरियके, अपलत अशीं वेगवेगळीं नांवां मेळटात. महाभारताच्या भीष्मपर्वतांत अपरान्ताचो उल्लेख आयला.

अस्तंत घाट आनी अरबी दर्या हांच्यामदलो आर्विल्लो कोंकणपट्टीचो वाठार म्हळ्यार 'अपरान्त' देश अशें पुराणांत मेळटा. अपरान्ताचें प्राकृत नांव 'कोंकण' अशें भारतीय संस्कृतिकोशांत म्हळां. डॉ. भांडारकराच्या मताप्रमाण अपरान्त हो आयच्या उत्तर कोंकणाचो वाठार रघुवंशांत मल्लिनाथान केल्ले टीकेंत ह्या देसाची राजधानी शूर्पारक (आयचें सोपार) हांगा आशिल्ली अशें म्हळां. युआन-च्वांगच्या मताप्रमाण ती राजधानी कोंकणपूर आनी अल-बीरुनीच्या मताप्रमाण 'तन' (आयचें ठणे) गांवांत आशिल्ली. अपरान्तांत खूब पावस पडटा अशें कौटिल्यान बरयलां. मोगलपूत तिस्र हाणे इ. स. प. सुमार २४७ वर्सा अपरान्तांत, बौध्द धर्माचो प्रसार करपाक आपले शिष्य धाडिल्ले अशें लंकेंतल्या 'महावंसो' ह्या ग्रंथांत म्हळां. कितलींशींच वर्सां सातवाहन राजांनी अपरान्तांत राज्य केल्लें अशी एक नोंद भारतीय संस्कृतिकोशांत मेळटा महाराष्ट्राच्या मुखेल वेपारी नगरांचो संबंद 'अपरान्त' देशांतल्या शूर्पारक (सोपार) आनी चोल बंदरंकाडेन आशिल्लो अशी नोंद एका फातरपट्यांत मेळटा.

- कों. वि. सं. मं.

अप्सरा: अप्+सरस अशी ह्या शब्दाची फोड करून उदकांत किडा करपी त्यो अप्सरा अशी सायणाचार्यान ह्या शब्दाची व्युत्पत्ती दिल्या. अप्सरा हें उतर वैदिक वाङ्मयांत गंधर्व शब्दाक जोडून येता. यजुर्वेद आनी अथर्ववेद हातूंत ताचीं खासा वर्णनां आसात. महाभारतांत अप्सरांचो उल्लेख खूब कडेन आयला. कश्यपापसून प्राधेक रंभादि अप्सरा जाल्यो अशें संभव पर्वतांत सांगलां. त्यो सुर्यामुखर नाच करतात आनी द्वादशादित्यांवांगडा चलतात (भागवत 'पुराण १२.११.४७). समुद्रमंथनापसून हांची उत्पत्ती जाली अशें भागवतांत सांगलां. अप्सरा

मेरुपर्वताचेर रावतात. कामदेव हो तांचो अधिपती (ब्रह्मांड पुराण). महाराष्ट्रांत तांकां 'आसऱ्या' अशेंय म्हणटात. फारशी भाशेंत अपसरेक 'हरी' म्हणटात.

अप्सर ह्यो गंधर्व वर्गांतल्यो बायलो म्हूण तांकां 'गांधर्वी' अशेंय म्हणटात.

घृताची मेनका रम्भा ऊर्वशी च तिलोत्तमा।

सुकेशी मञ्जुषोषाद्याः कथ्यन्ते ऽपसरसो बुधैः ॥

हीं मुखेल अपसरंचीं नांवां आसात. वायुपुराणांत अपसरंचो आंकडो चौतीस सांगला. अपसरंक नाचाचो आनी संगीताची आवड आसता. न्हाण, सुगंध, मद्य आनी मांस तांकां खूब आवडटा. स्वर्गांतल्या इंद्रसभेंत नाचगायन करून देवांक आनी स्वर्गल्य पुरुशांक शृंगाखुख दिवप हें तांकां नेमून दिल्लें कार्य. सुंदर रूपाखातीर अपसरंची खूब नामना आसा.

एकाद्र्या तपस्वी पुरुशाचें तप खर जालें आनी ताचेपसून आपल्या इंद्रपदाक नखलामी आसा अशें दिसलें जाल्यार इंद्र-देव त्या ऋषी चो तपोभंग करपाखातीर अपसरंक घाडटालो.

अप्सरंचे चवदा गण आसून तातूंत दैविक आनी लौकिक हे दोन भेद आसात. हांचेमदल्यो कांय अपसर ब्रह्मा आनी मनु हांच्यो मानस-कन्या आसून बऱ्याच देवांच्यो, ऋषींच्यो बायलो आनी आवयो आसात.

अप्सरा धर्तरेचेर येवन मनशाचेरूय प्रेम करतात. पुरूखा-उर्वशी हांची मोगाची काणी खूब गाजल्या. ज्यो अपसर उदकांत राबि तो करतात, तांकां जलस्वामिनी

अप्सरा-खजुराहो

म्हणटात. रानांतल्या उदकाच्या कुंडांत, न्हंयो, दर्या, तळीं हातूंत अपसर पळीरूपान विहार करतात (शतपथ ब्राह्मण). कांय अपसर वड आनी पिंपळ हांचेर झोपाळे बांदून झोके घेतात आनी 'कर्करी' नांवाचें गोड वाद्य वाजयतात. पुराणांत अपसरंच्यो आनी शृंगारविलासाच्यो खूब कथा आसात.

- को. वि. सं. मं.

अफगाणिस्तान: भूंयवर्जन: नैऋत्य आशियेंतलो, चोंयवशीन भुंयेन खंडायल्लो देश. अक्षवृत्तीय विस्तार २९° ते ३८° ३५' उत्तर आनी रेखावृत्तीय ६०°, ५०° ते ७१°, ५०' उदेंत. ईशान्येकडलो वाखानचो पटो ७५' उदेंत रेखावृत्तामेरेन आसा. देशाचे उत्तरेक रशिया, ईशान्येक चीन, उदेंतेक भारत आनी पाकिस्तान, दक्षिणेक पाकिस्तान आनी अस्तंतेक इराण हे देश आसात. क्षेत्रफळ ६,५०,००० चौ. किमी. हो देश दोंगरांनी भरिल्लो आसून समुद्रथरासावनची उंचाय सुमार १,२०० मी. इतली आसा. हिंदुकुश हो सगळ्यांत व्हडलो दोंगर ह्या दोंगराचे

फांटे कोह-ई-बाबा, बंद-ई-बायान, सपेद-कोह आनी पायेपामिस हे चोंयवटांनी पातळ्ळ्यात. मदल्या दोंगराच्या कुडक्याक हजाराजात म्हणटात. थंयच्यान जमीन आनी न्हंयो ईशान्येक सोडल्यार सगळ्या दिकांनी देंवत वतात. देशाचे दक्षिणेक दशत-ए-मार्गो आनी रेगिस्तान आनी नैऋत्येक खाशे हे उसू पडिल्ले वाठार आसात.

हेलमंड ही सगळ्यांत व्हडली न्हंय. हजाराजातसावन दक्षिणेवटेन रेगिस्तान आनी दशत-ए- मार्गो हांच्यामदल्या हीं क्वांवाता. फुडें अस्तंतेक ती दलदलीच्या वाठारांनी पावता. अर्घदाब ही हे न्हंयची मुखेल उपन्हंय. हजाराजातसावन खाशे रुद्र आनी फरह रुद्र ह्यो दोन न्हंयो नैऋत्येवटेन, हरीरुद्र न्हंय अस्तंतेवटेन, मुर्षाब वायव्येवटेन, कुंडुझ उत्तरेवटेन, कोकचा ईशान्येवटेन आनी काबूल उदेंतेवटेन क्वांवता. लोगर, जंजशीर, कुनार ह्यो काबूलच्यो उपन्हंयो. काबूलाभशेन कुर्रम, टोची, गुमल ह्योय न्हंयो उदेंतेवटेन क्वांवत पाकिस्तानांतले सिंधू न्हंयेक मेळटात. अफगाणिस्तानचे अस्तंत शीमेचेर नमकसार हें छान्या उदकाचें तळें आसा. आग्नेयेक सेस्तान वा हामून-इ-हेलमंड आनी गीड-इ-सीरे हीं तळीं आसात. हजाराजात हांगा दशत-इ-नाबर आनी आब-इ-इस्ताद हीं तळीं आसात.

जमीन खूब तरांची आसा. दोंगरांच्या वाठारांतली रेंवाट, चिकचिकीत, उदेंतेकडेनची काळी, हिंदुकुशाच्या दक्षिणेवटेंतली ह्यारंगी भरिल्ली आनी उत्तरेवटेंतली चडशी रेंवाट शिमीटाभशेन आसा.

चोंयवशीन भूंय आसल्या कारणान ह्या देशाक दर्यादेग ना.

हवामान: कडक गीम आनी एकदम थंड शिंयाचे दीस हें हांगाच्या हवामानाचें खाशेलेपण. रातीच्या आनी दिसाच्या तापमानांत बरोच फरक आसता. उत्तरेवटेन अमुदर्या न्हंयच्या वाठारांत गिमाच्या दिसांनी तापमान ५३.३° से. मेरेन वाडटा. उंचेल्या वाठारांनी चडांत चड म्हळ्यार ३२° से. मेरेन तापमान वाडटा. शिंयाच्या दिसांनी कांय जाग्यांर तापमान -१८° से. मेरेन तर हिंदुकुशाच्या वाठारांत -२९° से. मेरेन देंवता. गिमाच्या दिसांनी वराक २०० किमी. वेगान घुल्लाचें वारें जाल्यार शिंयाच्या तेंपार उत्तर आनी अस्तंतेवटेंतल्यान थंड वारें क्वांवक लागता. १५५० मी. परस ऊंच आशिल्ल्या वाठारांनी बर्फ पडटा. पावस चडसो शिंयाच्या दिसांनी आनी वसंत ऋतूंत पडटा. मदल्या ऊंच वाठारांत २५ ते ३० सेंमी. बर्फाच्या रुपान पावस पडटा. दक्षिणेवटेन ५ सेंमी. इतलो पावस पडटा.

वनस्पत आनी मोनजात: मळाच्या वाठारांनी स्टेप् प्रकारच्या तणासावन ते ऊंच दोंगराच्या वाठारांनी अल्पायुन प्रकारच्या तणामेरेनचें अशें तरेकवार तण मेळटा. देवदार, चीड, खूस, पायन, ज्यूनिपर, यू, हॅझल, अकोड, बदाम, पिशता, ऑलिव्ह, तूती, गुजबेरी, जर्दाळू, विलो, पॉपलर, अंश हे रुख सांपडटात. तरेतरेचे गुलाब, फुलांच्यो वाली, तशेंच द्राक्षां, लिंबू सारक्या लागवडीक लागून हो वाठार सोबीत दिसता. उसू पडिल्ल्या वाठारांनी अकेशिया, बोरॉ, बाभळ, हिंग हांचीं झाडां मेळटात. तरांतरांची अळमीय हांगा वाडटात. रानां फकत उदेंतेवटेन नूरिस्तान आनी सपेदकोह वाठारांनी आसात.

भाळू, कोलो, तरस, रानवटी कुत्रो, रानमाजर, चित्तो, रानवटी मेंढरां आनी बोकड, मुंगस, चिचुंदी, जंबोआ, तरांतरांचे सोरो ह्या सारकी मोनजात अफगाणिस्तानांत आसा. रानांनी वांस्वेल आनी अमुदर्या सारक्या वाठारांनी बागूय सांपडटात. महोका, हांयस, पॅलेकन, चिमणी, बुलबुल, मँगपाय हे सारकीं सवणीं आनी कमी प्रमाणांत माहसीर, ट्राव्ट सारकीं नुस्तीं आसात.

इतिहास: इ.स. ४००० पयलीं हिंदुकुशाचे उत्तरेक शेतकामती रावताले अशें पुरातत्त्व शास्त्रज्ञांचें मत आसा. इ. स. पयलीं २००० वर्सा आर्यांचो एक चोमो बाख्र हांगा रावलो आनी बाक्रीचे इराण आनी सिंधुवटेन गेले. वैदिक वाङ्मयांत अफगाणिस्तानचो बरोच उल्लेख आसा. ऋग्वेदांतली 'पक्ष' ही जमात म्हळ्यार चडये पखण आसूं येता. पाणिनीन ह्या देशाक 'कापिषि' आनी थंय तयार जावपी सोऱ्याक 'कापिषायनी' म्हळां. फतरपट्यांवेल्यान काबूलचे उत्तरेक ८० किमी.

अशिल्ले वेद्याच हेच पयलींचें 'कापिषि' आसूंक जाय अशें विसता. ह्याच वेद्याचें समान भूगोलतज्ञ हाका 'कापिमेन' म्हणताले ह्या-एन-लॅन हाणे हाका 'किन्ना-विशे' अशें नांव दिलां. ग्रीक भूगोलतज्ञ स्ट्रबो अफगाणिस्तानाक 'अस्थाना' म्हण्टा.

इ.स. पयलीं सव्या शेंकड्याच्या मध्याक दक्षिण इराणांतल्या 'उकेलेनिड' ह्या साम्राज्याचोच हो एक कुडको हें हांगा मेळिल्ल्या नाण्यांवेल्यान विसता. इ.स. पयलीं ३२८ वर्सा सुमार अलेक्झांडरान अफगाणिस्तानाक हातासावन हाडडावन ग्रीक सत्तेचो थापणूक केली. अलेक्झांडरउपरांत सेल्यूस निकेटर हांगाचो राजा जालो. चंद्रगुप्तान ताचो पराभव करतकच ताणे हिंदुकुशाचो उदेंत आनी दक्षिण वावर बंदगुप्ताक दिलो. इ.स. १३० पयलीं ते १२५ ह्या काळांत पार्थियन आनी पुराण नामाना आर्यन-गोकांचेर जैत मेळयलें. युएची चोम्यातल्या कुषाणानी बाब्ल हांगा आपलो शेक गाजोवंक सुरवात केली. तांच्या वंशांतल्या काडफिसेस आनी उपरांत कनिशक हाणी हिंदुकुश दोंगराचे उदेंतेक काबूल कंधाहार हांगा आपल्या राज्याची थापणूक केली. कनिस्कान थंय बौध्द धर्माचो प्रसार केलो; बामियानच्या लागीं बुध्दाच्यो मूर्ती कंधाहार शैलीचें शिल्प आनी अशोकाचे शिलालेख मेळटात. कनिष्का उपरांत हें साम्राज्य नश्ट जालें. हुणांनी घुरयो घालून हांगा ल्हान- व्हड राज्यां तयार केलीं. सातव्या शेंकड्यासावन अरबांनी हांगा घुरी घालून इस्लामीकरणाक सुरवात केली. पूण काबूल हांगा १० व्या शेंकड्यामेरेन हिंदू राजा राज्य चलयताले असो उल्लेख मेळटा. अलतगीन हाणे ९६३ वर्सा गझनी हांगा स्वतंत्र राज्य निर्मिलें. उपरांत आयिल्ल्या सबक्तगीनान हिंदू राज्य जिखिल्ल्याचें 'अल्-बरनी' बरयता. ते उपरांत गझनीच्या महंमदान १००१ वर्सा पंजाबचो राजा जयपाल हाचेर जैत मेळयलें. जयपाल त्या काळार हिंदुकुश ते गझनीमेरेन राज्य करतालो. गझनीची शक्त उणी जायत वता म्हळ्यार घोर हांगा बघ्या शेंकड्यांत सेल्यूक तुर्कांची एक सत्ता तयार जाली. घोरचो महंमद हाणेंय गझनीच्या महंमदाभशेन हिंदुस्तानाचेर घुरयो घालून बरीच संपत्ती मेळयली. १२१९ त चंगीझखानान हीं राज्यां नश्ट केलीं आनी अफगाणिस्तानांतलीं बरींच शारां भूंयभरवण केलीं. चंगीझखानाउपरांत ताचे वंशज जरी सत्तेर आयले, तरी हांगा बरींच स्वतंत्र राज्यां आशिल्लीं. १३८० त तैमूरखान अफगाणिस्तान जिखून घेतलें. ताच्या उपरांत ताचो चवथो पूत शाहख (१४०५-४७) हाचेकडेन अफगाणिस्तान आशिल्लें. ताची राजधानी 'हेरात' ही आशिल्ली. बरेचशे कवी, विद्वान, संगीतकार, शिल्पकार ताच्या आलाशिऱ्यांत उरले. हाणेच हेरात शाराचे सांस्कृतिक म्हत्व वाडयलें. उझबेकांचो मुहंमदखान शैबानी हाणे मध्य अफगाणिस्तानांत १५०४ त आपली सत्ता हाडली आनी काबूल आपली राजधानी केली. ताणे इराणचो शाहा इस्मायल हाका पालव दिवन शैबानीचो पराभव केलो. बाबरान १५२२ वर्सा कंधाहार जिखलें. फुडें ताणे आपली राजधानी दिल्लीक हाडल्याउपरांत अफगाणिस्तान हो मोगल साम्राज्याचोच एक भाग जालो. हे फुडलीं दोनशीं वर्सां अफगाणिस्तानाक स्वतंत्र अशें राजकी अस्तित्व नासलें. अफगाणिस्तानांतलो हिंदुकुशाच्या उदेंतेकडलो वावर हिंदुस्तानांतल्या मोगलांकडेन आशिल्लो जाल्यार हेरात आनी सेस्तानचो वावर सफाविद ह्या इराणच्या घराण्यांकडेन आशिल्लो. कंधारवरिशीं दोगांयमदीं वाद चलतालो. सतरव्या शेंकड्याच्या मध्याक सफाविदांनी कंधाहार आनी हेरातचेर जैत मेळयलें.

अठराव्या शेंकड्याच्या सुर्वेकसावन अफगाणिस्तानांत स्वतंत्रतायेची कल्पना जल्माक आयली. १७०९ वर्सा होटाकी घिलझई हें टोळयेचो फुडारी मीरवैयखान हाणे इराणाच्या सुभेदारआड झुज उबारलें. ताणे १७१५ वर्सा कंधार जिखलें. १७१६ त हेरातच्या अब्दाली टोळ्यांनी इराणाआड बंड केलें. १७२२ वर्सा मीरवैयखानाचो पूत मुहंमद हाणे इराणांतल्या इस्फाहानाचेर घुरी घाली. इराणचो नामनेचो नादिरशाहा हाणे अफगाणांचेर जैत मेळवन १७३७ वर्सा कंधाहार आनी काबूलाचेर आपलो शेक गाजयलो. ताच्या उपरांत अफगाण सत्तादारांनी अहमदशाह अब्दालीक

कंधाहारचो राजा केलो. हाणे अफगाणिस्तानाक परकी सत्तेंतल्यान मुक्त केले आनी सध्याचें अफगाणिस्तान अस्तित्वांत हाडलें. हाणे हिंदुस्तानाचेर बऱ्याच फावट घुरयो घाल्यो. १७६१ चे लडायेंत ताणे पानिपत हांगा मराठ्यांचेर जैत मेळयलें. ताच्या उपरांत सत्तेर आयिल्ल्या तिमूरशाहाच्या पुतांभितर सत्तेखातीर झुजां पेटलीं.

१९ व्या शेंकड्यांत रशिया आनी ग्रेट ब्रिटन हांच्यामदीं अफगाणिस्तानचेर शेक गाजोवचेखातीर सर्त लागली. रशियाकडल्यान हिंदुस्तानची राखण करपासात ब्रिटिशांक अफगाणिस्तान आपल्या हातांत दवरपाची गरज आशिल्ली. हे सर्तीचो परिणाम म्हळ्यार ब्रिटन आनी अफगाण हांचेभितर तीन लडायो जाल्यो. १८३९ च्या पयले लडायेंत ब्रिटीश सैन्य काबूल मेरेन गेलें, पूण अफगाणानी ब्रिटीश लोकांची व्हड प्रमाणांत कत्तल केल्ल्यान तांकां फाटीं सरचे पडलें. १८७८ वर्सा अफगाणिस्तानचो शेखअली ब्रिटिशांची सत्ता मानून घेवंक तयार जालोना; हाका लागून परत ब्रिटीश सैन्य काबूलमेरेन गेलें, पूण ह्याय फावट तांची तशीच कत्तल जाल्ल्यान तांकां पर्यून फाटीं सरचे पडलें. १८८० वर्सा ब्रिटिशांनी अब्दुर रहमान हाचें अमीरपद मान्य केलें, पूण अफगाणिस्तानचें परराष्ट्र संबंदांचें नियंत्रण स्वताकडेन दवरलें. अब्दुल रेहमानान अफगाणिस्तानांत एकतंत्री कारबार चालू केलो. ताच्याच काळांत १८९३ वर्सा सर मार्टिमोर ड्युरंड हाणे अफगाणिस्तान आनी हिंदुस्तान हांच्या भितरल्यो शीमो थारयल्यो. उपरांत हबीबुल्ला, अमानुल्ला, मुहंमद नादिरशाहा हे अमीर जाले. अमानुल्ला सत्तेर येतकच ताणे अफगाणिस्तानच्या स्वतंत्र राज्याची घोशणा केली आनी ब्रिटिशांचेर घुरी घाली. (१९१९). हाकाच अफगाण-ब्रिटीश हांच्याभितरली तिसरी लडाय अशें म्हणटात. ही लडाय रोखडीच सोंपली, पूण ब्रिटिशांनी फाटीं सरून अफगाणिस्तानच्या स्वतंत्र अस्तित्वाक मान्यताय दिली. अमानुल्लान बऱ्योच समाजीक सुदारणा केल्यो. बुरखो पध्दत बंद करप, बायलांक शिक्षण, ह्यो तांतल्यो कांय मुखेल. ताच्या उपरांत सत्तेर आयिल्ल्या नादिरशाहाचे राजवटींत अफगाणिस्तानचें संविधान तयार जालें, पूण ताचो रोखडोच खून जालो. ताचो पुतणयो मुहंमद झहीरशाहा सत्तेर आयलो (१९३३). १९७३ मेरेन तोच अमीर उरलो. ताच्या काळांत म्हत्वाच्यो देश सुदारणेच्यो कार्यावळी घडल्यो. १८ जुलै १९७३ वर्सा देशांत क्रांती जावन राजेशाय काबार जाली. सरदार मुहंमद दाऊदखान अध्यक्ष जालो. रागतीहीन क्रांती उपरांत सत्तेर आयिल्ल्या दाऊदखानान १९७७ वर्सा आपल्या सोयऱ्यांक आनी बऱ्या मागत्यांक आपल्या मंत्रीमंडळांत घेतले आनी एकतंत्री कारबार चलोवंक लागलो. हाचो परिणाम म्हळ्यार देशभर खून, दंगे आनी राजकी आंदोलनांक नेट चडलो. तेन्ना जाल्ल्या बंडांत दाऊदखानाचो खून जालो आनी २७ एप्रिल १९७८ दिसा अफगाणिस्तानाचें लोकशाय प्रजासत्ताक जल्माक आयलें. नूर महंमद तरकी हो देशाचो कारबार चलोवंक लागलो. ताच्या हाता खाल बाब्राक कार्मल आनी हफिजुल्ला अमीन वावुरताले. तरकीच्या काळांत देशांत मार्क्सवादी पध्दतीच्यो समाज सुदारणा जाल्यो. १४ सप्टेंबर १९७९ दिसा तरकी आनी हफिजुल्ला हांच्याभितरल्या झगड्याचो परिणाम तरकीच्या खुनांत जालो. अमीन सत्तेर आयलो. ताणे रशियाविरोधी धोरण घेवन पाकिस्तान आनी अमेरिकेकडेन बरे संबंद दवरपाचे नदरेन पावलां मारूंक सुरवात केली. पूण २४ डिसेंबर १९७९ दिसा रशियन सैन्य अफगाणिस्तानांत घुसलें. अमीन आनी ताच्या हेर वंगड्यांक ह्या वेळार जाल्ल्या लडायेंत मर्ण आयलें. बाब्राक कार्मल जो रशियेवटेन आशिल्लो तो देशाचो मुखेली जालो. १९८१ वर्सा कार्मल सत्तेवयल्यान देंवलो आनी केश्टमांद सत्तेर आयलो. इतले मजगतीं अफगाण बंडखोरंचें (मुजाहीदीन) रशियन सैन्याआड झूज चालूच आशिल्लें. कितलेशेच अफगाण-निर्वासीत आलाशिरो घेवंक इराण आनी पाकिस्तानांत पळून गेले. रशियन सैन्य थंयच्यान १९८८ वर्सा नजीबुल्लाचे राजवटीवेळार परत रशियांत वंचपाक भायर सरलें. फेब्रुवारी १९८९ मेरेन सैन्याचो निमणो पंगड रशियांत परतलो.



राज्यवेवस्था: विसाव्या शेंकड्यापयलीं अफगाणिस्तानांत राजा आनी तांच्या कुटुंबांची सत्ता चलताली. १९२३ आनी १९३१ वर्सा दोन संविधानां (घटना) तयार जालीं; जातूंतल्यान सगळी सत्ता वंशपरंपरेन येवपी राजाच्या हातांत दिली. १९६४ च्या संविधानान कार्यकारी (executive), विधीमंडळ (legislature) आनी न्यायसंस्था (judiciary) अशें सत्तेचें विकेंद्रीकरण केलें, पूण राजेशाया तशीच आशिल्ली. १९७३ त जाल्ल्या लश्करी बंडाउपरांत १९६४ चें संविधान रद्द केलें आनी प्रजासत्ताकाची थापणूक केली. फेब्रुवारी १९७७ त 'सोया जिर्गा' ह्या सर्वोच्च विधीमंडळान नवें संविधान तयार केलें पूण तें १९७८ तल्या बंडाउपरांत रद्द केलें. १९७९ वर्सा रशियेन हांगा समाजवादी सरकारची बुन्याद घालून दिली आनी खल्क (लोकांचो) पक्ष हो एकूच कायदेशीर पक्ष अस्तित्वांत उरलो.

अफगाणिस्तानची राज्यपध्दत केंद्रीय आसा. प्रशासनाच्या सोंपेपणाक लागून देशाचे २७ प्रांत केल्यात. दर प्रांताचेर शासन चलोवचेखातीर एक राज्यपाल आसता. शारांनी लोकांनी वेंचून दिल्ले प्रतिनिधी राज्यकारभार चलयतात.

देशाभितरलो कायदो आनी सुवेवस्था सांबाळपाचें काम भितरलें पोलिस खातें करता, जाचे अधिकार घरखात्याकडेन आसात. देशाची राखण करपी सैन्याचेर पयलीं राजाचे अधिकार चलताले पूण १९७८-७९ च्या बंडा उपरांत क्रांतीकारी मंडळ (Revolutionary Council) आनी ताचे फुडारी सैन्याचेर नियंत्रण दवरतात.

अर्थीक स्थिती: उद्येगीक नदरेंतल्यान अफगाणिस्तान एक फाटीं आशिल्लो देश. सद्याक रशियेच्या पालवाक लागून हांगाच्या उद्येगांक बरें फाटबळ मेळ्ळां. पूण अन्न, कापूस, लोकर ह्या गजालींनी मात अफगाणिस्तानाक कोणाची मदत लागना. ८०% श्रमबळ (labour force) शेतकामांत आसा. ८०% परस चड लोक शेतवेवसायाचेर आदारून

आसात. चडशी जमीन पिकावळीखातीर उपेगी ना. दोंगरी वाठारांतली तणाचीं मळां गोरवांक चरपाखातीर उपेगी थारतात. हिंदुकुशाचे उत्तरेवटेतली जमीन शेताखातीर सामकी बरी आसा. चडांतचड जमीन पिकावळीखाला हाडपाचे यत्न चाडू आसात. लोकांचें मुखेल पीक म्हळ्यार गंव. तेभायर तांदूळ, बार्ली, कापूस, बीट, ऊंस, मको, ज्वारी, बाजरी, मसूर, तंबाखू ह्या सारकीं पिकांय हांगा जातात. बटाट, कांदे, मिरसांग, टोमाट, कोबी, गाजर ह्या सारक्या भाजीपाल्यांची बरीच शेतां आसात. फळांखातीर हो देश नांवाजला. हांगा बरेपैकीं द्राक्षां, काठंगां, जर्दाळू, अक्रोड, डाळींब, सफरचंद, केळीं, मोसंबी, संत्रां हांचेंय उत्पादन जाता. फळांचो उपेग चडसो निर्यातीखातीर जाता. पशुपालन हो लोकांचो दुसरो मुखेल उद्येग. दोंगरी वाठार आनी थंय वाडपी तण हाका लागून हो वेवसाय मोट्या प्रमाणांत चलता. मेंढरां हें हांगाचें मुखेल पशुपालनाचें जनावर हांगा तुर्कमेन जातीचे घोडे, उंट आनी गाडवां हांचोय बरोच वेपार चलता.

अफगाणिस्तानांत कोळसो, लोखण, तांबें, शिशें, जस्त हांची सांठ्वण आसा. हालींच हांगा रशियन शीमेलागीं सैमीक वायूची व्हड सांठ्वण आसा अशें समजलां.

१९७० च्या शेवटाक मेरेन अफगाणिस्तानाक पर्यटन धंद्याक लागून बरेंच परकी चलन मेळटालें. देश सोबीत आशिल्ल्यान पर्यटन धंद्याक तेंको दिवचेखातीर हॉटेलां आनी अगरशाळो बांदिल्ल्यो. पूण राजकी अस्थिरतेक लागून सद्या तरी पर्यटन धंद्याची वाड जावंक ना.

आर्विल्ले उद्योगधंदे निकतेच अफगाणिस्तानांत पावल्यात आनी चडशे शेतकी आनी गोरवांविशींचे आसात. सगळ्यांत म्हत्वाचो म्हळ्यार कापूस कारखानो. हे भायर शिमीट, फळां इब्यांनी घालून तीं निर्यात करप, असले उद्येगधंदे चलतात. हालींच सारें, साकर, खावपाचें तेल हांचे धंदे वयर सरूंक लागल्यात. एका काळार अफगाणिस्तानाचो अमेरिकेकडेन

अफू

हेरादारी वनार सारक्या मसक लोकर आनी जगपासाच्या बवलाक तांकां तशेंच तश्याच मसकान आनी आशिल्ल्या तबांगिन्यानाचेर आदारिल्ली यत्ना मेळटात. अफगाणी हे हांगाचे चलन आसा.

हेरादारी आनी संचारण: अफगाणिस्तानांत रेल्वे नात आनी उबकातल्यान येवदारी करपासारके जममार्गय नात. २,६०० किमी. लांबायेचे हांबरी रस्ते आसात आनी १५,३७३ किमी. लांबायेचे सादे रस्ते आसात. मुखेल रस्ते म्हळ्यार गझनी आनी कंधार मळत्यान पासार जावपी, काबूल आनी हेरात हांकां जोडपी मार्ग. हो रस्ते अमेरिकेच्या पासवान बांदिल्लो. १९७७ वर्सांमेरेन २६,१०० वेपारी आनी ३८,४०० सादी वाहनां आशिल्ल्याची नोंद जाल्या.

आंतरराष्ट्रीय मार्गाचेर प्रवास करपी एरियाना अफगाण एअरलायन, हेरादारी मुखेल हवाई मळ्या देशाभितर हवाई येवदारी करपी संस्था म्हळ्यार बखार अफगाण एअरलायन. काबूल हांगा मुखेल आंतरराष्ट्रीय विमानतळ आसा. हेरात, कंधार, मझर-ए-शरीफ, कुंडुझ, जल्लाबाद, मझर हांगांय विमानतळ आसात.

अफगाणिस्तानांत ३५,००० वयर टेलिफोन आसात आनी २२१ पोस्ट कार्यालयां, छबरांपत्रां आनी नेमाळीं सरकारच्या परवानगेन चलतात. तांकां राजकी मतां उक्तावपाचो अधिकार ना.

लोक आनी समाजजीण: १९८० चे जनगणनेप्रमाण हांगाची लोकसंख्या २,२०,३७,७०० इतली आसा. मुखेल जमात म्हळ्यार पुश्टू जे हांगाचे नीज अफगाण. हांचें प्रमाण पुराय लोकसंख्येच्या सुमार ६०% वयर आसा. दुर्रानी, घिलझई, मोहम्मद आनी शिन्वार ह्यो ह्या जमातीच्यो उजजमाती. ताजिक जमातीचे लोक सुमार ३०% आसात. उझबेक ५% आनी उरिल्ले मोगल, हजार, आनी चहार ऐमाक जमातीचे आसात. ९९% लोक इस्लामपंथी, तांतले ८०% सुन्नी. तैभायर हजार शिया आनी इस्त्रायल पंथाचेय लोक आसात.

कुटुंबपध्दत पितृसत्ताक. घरच्या जाण्ट्या मनशांक मान दितात. लग्नां आनी बाकीचीं नातीं गोतीं जमाती भितरच करतात. गांवगिऱ्या वाठारांतलीं घरां मातयेच्या विटांचीं आनी सपाट पाख्यांचीं आसतात. बऱ्याचशा घरांभोवतणी घटमूठ वयो आसात. द्राक्षां, सफरचंदां हांचे मळे घरां भोवतणी आसतात. कांय गांवांनी भौशीक न्हाणघरां आसात. गांवच्या मुखेल्याक 'मलिक' नाजाल्यार 'सरदार' अशें म्हण्टात. हाका गांवचे लोक वेचून दितात. कांय लोक बोकड, मेंढरां आनी हेर गोरवां घेवन गांवागांवांनी हेडटात. हांची जीण सादी आनी बऱ्याच कश्टांची आसता. उंट हें ह्या लोकांचें मुखेल वाहन. तंबू हें तांचें घर अशा भोवपी चोम्यांक 'काम' म्हण्टात. बरेच 'काम' एकठांय येतात तेन्ना ताका 'खेल' म्हण्टात. वट्ट लोकसंख्येच्या १०% वयर शारांनी रावपी लोक मात संचाटित आसात. हांगाच्यो बायलो बुख्खाखेरीज भोवतना दिसतात. गांवापरस शारांनी दोन वा ताच्या परस चड बायलो करपाची प्रथा चड दिसून येता. हालीं ही प्रथा कमी जावपाची चिन्हां दिसतात.

अफगाण लोकांच्या जेवणांत शीत, मांस, कोंबडी, तांतयां,कांदे, लोणी, चीज हांचो आस्पाव आसता. च्या सारकें पेय बरेंच लोकप्रिय आसा. फळांची ह्या लोकांक भोव आवड. नुती लांब शर्ट, ताचेर जाकीट, पांयांत वाट व्हाणो नाजाल्यार बूट अशे ते नेसतात. हे लोक सैल पिजाम आनी तकलेर तोपी नाजाल्यार मुंडाशे बांदतात. शिंयाच्या दिसांनी कोट घालतात. बायलांय सैल, आंग धांपपी न्हेसण न्हेसतात. शारांनी आनी मुदारांल्ल्या वाठारांनी अस्तंतेच्या आनी युरोपीय न्हेसणाचो प्रभाव बरोच दिसूंक लागला.

हांगाच्या कलांचेर विंगड विंगड संस्कृतायेचो प्रभाव आसा. पूर्विल्ल्या काळांतले कलाकुसरीचेर हडप्पा, बॅक्ट्रियन, सॅसोनियन, ग्रीक सारक्या कलांचो प्रभाव आसा. कुशाणकाळांतले बौध्दस्तूप आनी बाकीची बौध्द संस्कृतायेतली शिल्पकला दिसून येता. बरेचकडेन अजंठचे धर्तेचेर कोरांतिल्ली 'लेणी' सांपडल्यात. मशिदी, यहीं, मीनार हांचेर इराणी पध्दतीचो प्रभाव दिसता. काबूल, गझनी, कंधार, मझर-ए-शरीफ,

हेरात ह्या शारांनी पोरन्यो कलाकुसरी सांबाळळ्यात.

हांगाचें संगीत, चड करून लोकसंगीत उदेंतेच्या संगीत पध्दतीसारकेंच आसा. झियर नांवाचें तंतूवाद्य आनी चामड्याची तयार केल्लीं वाद्यां हे लोक वापरतात. अफगाण लोकांक नाचाची बरीच आवड आसा. 'झट्टन' हो हांगाचो राष्ट्रीय नाच. घोड्यांचेर बसून खेळपाचो 'बुझ काशी' आनी सगडी घालून खेळपाचो 'घोसाई' हे खेळ हांगा चड लोकप्रिय आसात. गांवगिऱ्या वाठारांनी कुस्तीचो खेळ बरोच चलता. शारांनी बेसबॉल, फुटबॉल, हॉकी सारके भायल्या देशांतले खेळ बरेच लोक खेळटात. २१ मार्चाक, 'नो रक्षा' हो नव्या वर्साचो पयलो दीस, ऑगस्टांतलो 'जश्न-इ-इस्तेक्लाल' हो स्वतंत्रतायदिस आनी रमजान ईद आनी हेर धर्मीक सण आनी उत्सव दबाज्यान मनयतात.

शिक्षण: अफगाणिस्तानांत साक्षरतेचें प्रमाण सामकेंच उणें म्हळ्यार फकत १२% आसा. जगांत ह्या देशाचो क्रमांक हेविशीं १२७ वो लागता. बायलांमदीं साक्षरतेचें प्रमाण चड उणें आसा. पंदरा वर्सां पिरायेवेल्यो ९०% बायलो आनी ८८% दादले बरोवंक वाचूंक नकळो.

७ ते १५ वर्सांमेरेनचें ९ वर्सांचें शिक्षण सक्तीचें आसा. मुळावी, मदली आनी उंचेली अश्यो तीन पांवड्यावेल्यो शाळा आसात. मुळाव्या पांवड्यावेल्या ३,३७१ शाळांची नोंद जाल्या. शिक्षण पुश्टू आनी दारी ह्या भासांतल्यान दितात. शिक्षणाचेर सरकारचें पुराय नियंत्रण आसा.

उंचेल्या पांवड्यावेलें शिक्षण १९४६ त चालू जाल्ल्या काबूल विश्व-विद्यालयाकडल्यान चलता. नानगराड हें दुसरें विश्वविद्यालय. विश्वविद्यालयांनी शिकपी भुरगे सामकेंच उणे आसात. १९७७ मेरेन धा लाख लोकांफाटल्यान फकत २२० भुरगे विश्वविद्यालयांत नोंद जाल्ले. अफगाणिस्तानांतले बरेचशे विद्यार्थी शिक्षणाखातीर अमेरिका, ब्रिटन, अस्तंत जर्मनी, फ्रांस, भास्त, पोलंड आनी कॅनडा सारक्या देशांनी आसात. शिक्षणाचो प्रसार चड जावंक ना हाकालागून ह्या देशाचे उदरगतींत बरेंच आडमेळीं आयल्यांत.

भाशा आनी साहित्य: हांगाचे लोक सुमार २० विंगड विंगड भाशा उलयतात. चडशे वेव्हार पुश्टू आनी फारसी भाशेंतल्यान जातात. ह्यो दोनूय भाशा उलोवपी लोक ५५% च्या वयर आसात. काव्य, तत्त्वगिन्यान, धर्मशास्त्र, इतिहास हांचेवेलें पोरनें साहित्य पारशी भाशेंतल्यान बरयलां. पुश्टू साहित्य आठव्या शेंकड्यासावन मेळटा. गझनवीच्या काळार अन्सारी हो नामनेचो राजदरबारी कवी जावन गेलो. फिर्दीसीन (९३१-१०२०) 'शहानामा' हें महाकाव्य बरयलें. तैमुरलंगाच्या काळार जामी (१४१४-९२) हाणें साधुसंतांचेर, कुराणांतल्या तत्वांचेर, प्रण्यात्मक, अदभुत अशा विशयांचेर सुमार ४६ ग्रंथ बरयले. हाफिझ अबू हाणें जगाचो इतिहास आनी शरफहीन अली याझदी हाणें तैमुरलंगाच्या जीणेचेर पंदराव्या शेंकड्यांत बरपावळ केली. पुश्टू भाशेंतले म्हान साहित्यिक सतराव्या शेंकड्यांत जावन गेले. मोंगलाआड झुजूंक स्वतंत्रतायेखातीर तळमळीन बरोवपी खुशहलखान खतक हो ह्या काळांतलो कवी, 'रफूकवी' जावन आसा. सरकारान चालू केल्ल्या २३ वाचनालयांची नोंद जाल्या. निरक्षरतेक लागून बरयिल्ल्या साहित्याची निर्मणी चडशी जायना.

म्हत्वाचीं थळां: बामियान, बेग्राम हीं थळां बौध्द घघण्यांक लागून नांवाजिल्लीं आसात. गझनी, हेरात, मझर-ए-शरीफ हीं शारां पळोवपासारकीं. ह्या शारांनी मोगल संस्कृतायेच्यो कुरू सांपडटात. काबूल हें राजधानीचें शार आनी कंधार हेंय एक मुखेल शार. बाघलान, गुलबहार आनी पुल-इ-खुमरी हीं शारां थंय आशिल्ल्या कारखान्यांक लागून उजवाडांत आयल्यांत.

- कों. वि. सं. मं.

अफू: (मराठी: अफू; हिंदी: अफीम; संस्कृत: अहिफेन; इंग्लीश: ओपियम; लॅटीन: पॅपॅव्हर सोमनीफेरम).

ओपिजान वा ओपोस ह्या ग्रीक उतराच्या अफिऊन ह्या अपभ्रंशा-वेल्यान 'अफू' वा 'अफीण' हीं उतरां आयलीं. भारतांत अफूक 'पोस्त'

आनी 'अफियु' ह्या नांवांनीय वळखतात. अफूच्या झाडांक आयिल्ल्या तरुन्या बोंणयांपसून पाझरून येवपी आनी सुकयतकच धट्ट जाल्ल्या रोसाक 'अफू' म्हण्टात. हो एक मादक, विखारी पदार्थ. अफू मूळची अस्तंत आशियांतली. ग्रीकां आदीं अरबांनी अफूचें म्हत्व जाणलें आनी अफू उदेंतेक व्हेली. इजिप्तांत अफूचो उपेग वखदाखातीर जातालो अशें एका बरपांत मेळटा. इ. स. पयलीं तिसऱ्या शेंकड्या उपरांत अफूचो प्रसार नेटान वाडलो. भारतांत अफू आर्यांआदीं आयिल्ली आसूंक जाय.

अफूची वनस्पत सुमार ६० ते १२० सेंमी. ऊंच आसून ती एक वर्स जियेता. सादारण लक्षणां पेंव्हेरसी कुळांत वर्णन केल्ल्याप्रमाण. पानां सादीं, खरवती कावचीं वा वेगळीं जाल्लीं. फुलां धवीं वा तांबसर जांभळीं. सोबीत आनी मोटीं. कळयो जानेवारी म्हयन्यांत येतात. संदलां दोन, प्रदलां चार, केसखंडां कितलींशींच, किंजदळां खूब आनी जुळिल्लीं आसतात. किंजल्क चेपटो आनी तोंकाचो. बोंणयो वांटकुळ्यो तांतयांसारक्यो आनी बियो धव्यो आसतात.



अफूचें झाड रेंवट जमनींत नोवेंबर म्हयन्यांत रोयतात. रोप्यांक भरपूर उबक दितात. अफूतल्या मॉर्फिनचें प्रमाण वाडचें म्हूण झाडांक नायट्रोजन आनी फॉस्फोरसचीं सारिं घालतात. अफूच्या झाडाक केवडा आनी भुरी हे रोग जातात. तांकां आळाबंद हाडपाक बोदो मिश्रण आनी गंधकाचे फवारे मारतात. रोयल्या उपरांत तीन म्हयन्यांभितर अफूचें झाड सुमार देड मी. ऊंच वाडटा आनी ताका बोंणयो येतात. तरुन्यो बोंणयो नश्टर नांवाच्या चाकून सकयल्यान वयर वा आडव्यो चिरतात. तातूंतल्यान पाझरी रोस थंयच घट जाता. फांतोडेर तो कुलेरसारक्या 'सत्वा' नांवाच्या हत्यारान खरवडून एकठांय करतात. ह्या दाट रोसांतलो 'पसेवा' हो काळो पदार्थ काडटात आनी अफू वतांत सुकयतात. अफू रुचीक कडू आसता.

अफूची लागवड करचेखातीर सरकारकडल्यान परवानो काडचो पडटा. अफू तयार करपी मुखेल देश म्हळ्यार तुर्कस्थान, इराण, रशिया, चीन, ब्रह्मदेश, थायलंड, लाओस आनी भारत. तेभायर बल्गेरिया, पाकिस्तान, जपान, युगोस्लाव्हिया ह्या देशांनीय अफूचें उत्पादन जाता.

भारतांत अफूचें उत्पादन सोळाव्या शेंकड्याच्या सुर्वेक सुरू जालें. मोगलांच्या मुस्तींत अफूची लागवड जाताली. भारतांत उत्तर प्रदेश, मध्य प्रदेश, राजस्थान हांगा अफूची लागवड जाता. उत्तर प्रदेशांत गाझीपूर हांगा अफूचो कारखानो आसा. गाझीपूरच्या कारखान्यांत अबकारी, निर्याती आनी वखदी अशी तीन प्रकारची अफू तयार करतात. भारतांत १९७१ वर्सा सुमार ५०,००० हेक्टर जमीन अफूच्या लागवडीखातीर आशिल्ली. अफू आनी अफूच्या हेर द्रव्यांपसून भारताक दर वर्सा सुमार १५ कोटी रुपयांचे परकी चलन मेळटा. भारतांतल्यान इंग्लंड, अमेरिका आनी फ्रांस देशांनी अफूची निर्यात जाता.

अफू घेवप हें एक व्यसन. अफू तीन तरांनी घेतात: १. खावप, २. ओडप, ३. सुयेवरवीं कुडींत तोपप. अफू घेतकच नशा चडटा. तरांतरांच्यो कल्पना आनी भ्रम जातात. अफू एकदां घेतली म्हणटकच परत-परत ती घेवपाची इत्सा जाता आनी मनीस व्यसनांत घुस्पता. भारत, चीन, इराण ह्या देशांनी अफूचें व्यसन चड प्रमाणांत दिसून येता. अफूच्या व्यसनाक लागून भूक उणी जावप, अजीर्ण जावप, न्हीद वचप, आळस येवप आनी आंग दुखप, सुस्तेवप, मज्जातंतू दुर्बळ जावप, नपुंसकत्व येवप, पिशें लागप, कुडीचें आनी मनाचें दुबळेपण येवप असले परिणाम घडून येतात. अफूपसून तयार केल्लें मॉर्फिन अफूपरस २० पट चड विखारी जावन आसा. मॉर्फिन चड खाल्यार न्हीद येवप, भूक वचप, शुध्द वचप, आंग लुळें पडप, ओंकारे, भायरी जावप असलीं लक्षणां दिसतात.

अफूपसून मॉर्फिन पेंव्हेरीन, नार्कोटिन, कोडीन आदी वैजकी नदरेन म्हत्वाचीं अशीं आल्कलॉयडस तयार करतात. धुंवळ वा न्हीद हाडप, दुःख आनी वेदना कमी करपी वखदांनी अफू वापरतात. अफूची कापूर घाल्ली भरसण खांक आनी अतिसार हागवण हांचेर घेतात. अफूच्या झाडावेल्या गांठीचें मसम मूळव्याडीचेर वापरतात. अफूच्या बोंणयांचे अर्क कानांत सूज आयल्यार घालतात.

भारतांत अफूच्या वापराचेर बंदी आसा. १८५७ वर्सा अफूच्या साडाच्या लागवडीविशीं अफू कायदो आयलो. १८७८ वर्सा अफूचें उत्पादन, येरादारी आनी विकपाविशीं अफू-कायदो आयलो. त्याचप्रमाण १९३० वर्सा अफू आनी ताच्या आल्कलॉयडसाच्या निर्मणेविशीं वखदां कायदो काडून भारत सरकारान अफूची लागवड, उत्पादन, निर्मणी, विकप हांचेर कडक नियंत्रण दवरलें.

इंग्लंडांत १८४३ वर्सा ब्रिटिश पार्लमेंटांत अफूच्या वेपाराचेर बंदी हाडपाचो प्रस्ताव आयलो पूण तो अंमलांत आयलोना. ब्रिटिशांचो चीनाकडेन अफूचो वेपार चलतालो. १९४० वर्सा चीन सरकारान अफूच्या आयातीचेर बंदी हाडली आनी हाका लागून चीन आनी इंग्लंडाभितर झुज पेटलें. हातूंत इंग्लंडाक जैत मेळलें. १५ वर्सां उपरांत, १८५६ वर्सा ह्याच कारणाक लागून चीन-इंग्लंड हांच्या मदीं अफूचें दुसरें झुज जालें. ह्याय खेपे इंग्लंडाकच जैत मेळलें. पूण हो प्रस्न सुटलोना. साम्यवादी गणतंत्र राज्य आशिल्ल्यान आयज चीनांत अफूचेर कडक निर्बंध घाल्यात.

- को. वि. सं. मं.

अबु, मन्सुर: (कार्यवाळ: धावें शतमान).

एक पर्शियन वैजकीशास्त्रज्ञ. भारत, अरबस्तान, पर्शिया, ग्रीस, सिरिया, ह्या विंगड विंगड देशांतल्या वैजकी उपायांचो ताणें अभ्यास केलो. साद्या वखदांचेर ताणें शंभरांवयर लेख बरयले. 'दि फाउंडेशन्स ऑफ दि टु प्रॉपर्टीज ऑफ रेमेडीज' हें ताच्या गाजिल्ल्या वैजकी ग्रंथाचें इंग्लेज नांव जावन आसा. तातूंत ५८५ वखदांची नोंद आसा. हें पुस्तक मूळ पर्शियन भाशेंत आसून, ते भाशेंत वैजकीवेले तें पयलेंच पुस्तक जावन आसा.

- को. वि. सं. मं.

अभंग: 'अभंग' हें एका खास मराठी लौकिक छंदाचें नांव आसा. चडशी पूर्विल्ली मराठी कविता होवी आनी अभंग ह्या दोन लौकिक छंदांत रचल्या. होवी आनी अभंग हे दोनूय मराठी छंद सारक्याच स्वरुपाचे आसात. होवी हें दोनूय छंदप्रकारांचें मूळ रुप आसून होवयेचे माळेक 'अभंग' म्हण्टात; तरी लेगीत अभंग ह्या नांवाची खास परंपरा आसा. महानुभाव वाड्मयांत 'अभंग' हो शब्द समाप्तिमुद्रा (Colophon) ह्या अर्थान वापरला. पूण ताचो अभंग छंदाकडेन कांयच संबंद ना. तेराव्या शेंकड्यांतलो कानडी कवी चौडरस हो विठ्ठलाक अभंग-विठ्ठल अशें म्हण्टा. एकनाथ आनी हेर मराठी संतांनीय अभंग-विठ्ठल ह्या शब्दांनी विठ्ठलाचें वर्णन केलां.

अभंग विठ्ठल परि मना सांडी विषय खोडी

अभिजित (व्हीगा)

सम्युक्त अर्थान्तर

हाचेवेल्यान विद्वत्सामर्थ्याच्या होवी-प्रबंधाक अभंग हें नांव रूढ जाला. हाचेवेल्यान विद्वत्सामर्थ्याच्या अभंग ह्या विशेषणाचे गुणीत अशें आसा की तो ह्या अभंगान्तराच्या विद्वत्सामर्थ्याच्या अभंग उबो नामून समचरणांचेर अभंग अवस्थेत उबो आसा. अभंगाची लक्षण नामदेवांन अशें सांगलां:

समचरणां अभंग। नव्हे तान-छंदो भंग।

समचरणी अभंग हे शब्दसूचक आसात. ते समचरणांचेर उब्या आशिल्ल्या अभंग-विद्वत्सामर्थ्याक अभंगछंदाचें नातें जोडटात. हाचो अर्थ असो की विद्वत्सामर्थ्या पसंतेतल्या ह्या लोकप्रिय लौकिक छंदाचें नांव विद्वत्सामर्थ्याच्या खाशेलेपणाकडेन संबंदीत आसा.

हात्यावयव्यो होवयो, वटभ-कांडप करतना म्हणपाच्यो होवयो आनी वाक्कन्यांचे अभंग हातूंतलो संबंद अभेद आसा. मूळच्या महातुभावीय फलीची अभंग-रचना होवी स्वरूपांतूच आसा. संत नामदेवान अभंग-कलेवेशी म्हाळां.

अभंगाची कळा नाही मी नेणत।

त्वर केली प्रीत केशीरजें।।

अक्षरांची संख्या बोलिले उदंड।

मेरु सुप्रचंड शर आदीं।।

सहा साडेतीन चरण जाणावे।

अक्षरें मोजावीं चौक चाशीं।।

पहिल्यापासोनी तिसऱ्यापर्यंत।

अठर गणित मोज आलें।।

चौक चारी आधीं बोलिलो मातुका।

बाविमाची संख्या शेवटील।।

दीड चरणाचें दीर्घ तें अक्षर।

मुमुक्षु विचार बोध केला।।

नामा म्हणे मज स्वप्न दिलें हरी।

प्रीतीने लेखरी आज्ञा केली।।

अभंग ही बावीस अक्षरां आशिल्ली लांब रचना अशें नामदेवाचें मत आशिल्लें. बावीस अक्षरांचे साडेतीन भाग. ह्या भागांक नामदेव 'चरण' अशें म्हण्टालो. तीन भागांचीं १८ अक्षरां आनी फुडलीं ४ अक्षरां मेळून २२ अक्षरां एका कव्यांत आसतात. अशे २२ अक्षरी साडेतीन चरण वट्ट ६ चेतले म्हणटकच अभंग जाता. हें जालें व्हडल्या अभंगाविशीं. ल्हान अभंगाविशीं नामदेव म्हणटा-

मुख्य मातुकांची संख्या। सोळा अक्षरें नेटक्या।।

समचरणीं अभंग। नव्हे ताल-छंदो-भंग।।

चौक पुलिता (?) विसरीं गण यति लघु दीर्घ।।

जाणे एखादा निरळा। नामा म्हणे तो विरळा।।

१६ अक्षरांच्या दोन (सम-) चरणांचेर उबो आशिल्लो हो अभंग. हातूंत ताल-छंदोभंग केलाच जायना. हेर रचनांतले गण, यति, लघु, दीर्घ, विसर्ग ह्यो कवण गजाली जाणपी जाणकार विरळ आसतात.

अभंग छंदाचे रचनेचे नदरेन तीन मुखेल प्रकार आसात.

पयलो प्रकार: तीन ६ अक्षरी चरण आनी चवथो चरण ल्हान ४ अक्षरी अशी रचना आशिल्लो व्हडलो अभंग. हाकाच छंदोस्वनाकारांनी 'देवद्वार' हें नांव दिलां. तुकाराम आनी हेर चडशा संतकवींचे अभंग हे व्हडले रचनेचे आसात.

दुसरो प्रकार: हातूंतले चरण ८ अक्षरी आसतात. अभंगाच्या मोडणीप्रमाण हाचे पादाकुलक छंद आनी देवीवर अशे दोन उपप्रकार आसात.

तिसरो प्रकार: दुसऱ्या प्रकारांतूच थोडो फरक करून तिसरो प्रकार चडसा. केन्नाय ६ अक्षरी जाल्यार केन्नाय ८ अक्षरी अशे तरेचे संयोजन हातूंत आसता.

अभंगांत चरण आनी अक्षरां जायतीं आसतात. ताका लागून अभंगांचे थोड्याभोव फरकान कितलेशेच भेद जातात. इतिहासाचार्य राजवाडे

हाणें पिंगलोक्त परिभाषा वापरून प्रतिष्ठ अभंग, सुप्रतिष्ठ अभंग, उणिग अभंग, अनुष्टुभ अभंग, बृहती अभंग, पंक्ति अभंग, त्रिष्टुभ अभंग, जगती अभंग अशीं अभंग प्रकाराचीं वेगवेगळीं नांवां दिल्यांत.

'अभंग' शब्दाची फोडणीशी करतना राजवाडे म्हणटा, 'ज्या छंदांत भंग ना, तो अभंग. भंग म्हळ्यार कर्ममधुर गण. म्हणजेच 'अभंग' म्हळ्यार गण नाशिल्लो वृत्तात्मक समचरण वा विषमचरण छंद.' छंदोस्वनाकारांच्या मतान 'अभंग' हो लगत्वमेवातीत अक्षरसंख्याक पद्यप्रकार जावन आसा. प्रा. भवानीशंकर पंडिताच्या मतान अभंग मात्रिक आसा. श्री. वि. ज. सहस्रबुद्धे हाणें प्रा. माधवराव पटवर्धन आनी प्रा. पंडित ह्या दोगांयच्या मतांचे खंडन करपाचो यत्न केला. अभंगांतल्या प्रत्येक अक्षराच्यो २ मात्रा धरच्यो, हें प्रा. पटवर्धनाचे मत ताका अभंग गायनाचे नदरेन पटना. प्रा. पंडिताच्या मताविशीं आपली प्रतिक्रिया परगटायतना तो म्हणटा, "वादाखातीर अभंगाक 'मात्रिक' म्हणपाक हरकत ना. पूण मात्रावृत्ताचे नदरेन पळेल्यार अभंगाची रचना धील आसा ही गजाल मात्य करूंकूच जाय. बारीकसाणीन पळेल्यार ९०% अभंग धील आसात अशें दिसून येतलें. अभंगाची गणना अक्षर छंदांत केल्ली आसा, तीच फावशी आसूंक जाय."

डॉ. ना. ग. जोशी हाणें मराठी छंदोस्वनेचो लयेचे नदरेन पुनर्विचार करतना, कितल्याशाच अभंग-प्रकारांचें विश्लेषण करून अशें मत परगटायलां की छंदस रचनेंतलो अक्षरोच्चार दोट्टी मात्रेच्या कालमानाचो आसता हें कै. माधवराव पटवर्धनाचें मत बरोबर आसा.

अभंग छंदांत पूर्विल्ले मराठींत उपाट रचणूक जाल्या. ज्ञानेश्वरसावन तुकारामामेरेनच्या सगल्या मराठी संतकवींनी आपल्या आत्मसाक्षात्काराच्या अभिव्यक्तीखातीर अभंगाचें माध्यम वापरलें. होंवयांतल्यान मराठी संतांनी परमार्थविचार मांडलो, जाल्यार अभंगांतल्यान ताणी परमार्थाचो अणभव व्यक्त केलो.

भजन ह्या भक्तीप्रकारांत जीं पद्यमय भक्तीगीतां वाद्यांच्या सांगातान गातात तांकां अभंग म्हण्टात आनी सादारण मनशांक हेच अभंग खबर आसतात. ह्यो पद्यरचना चडशो साधुसंतांनी रचिल्ल्यो आसात. उत्सवा निमतान गांवांतल्या देवळांनी उत्सवाचो एक भाग म्हूण भजन करतात. नागपंचमीक जावपी वास्को (गोंय)चो सप्ताह, आशाढी एकादशीची मडगांवची दिंडी, अष्टमीचो नागेशीं (गोंय) जावपी सप्ताह हे उत्सव तांच्या भजनाच्या कार्यावळीखातीर लोकप्रिय आसात. गोंयची कला अकादमी राज्य थरचेर भजन-सर्त दर वर्सा घडोवन हाडटा.

- कों. वि. सं. मं.

अभिजित (व्हीगा): भारतीय नखेत्रमाळेंतलें २८ वें नखेत्र. अस्तंती पध्दतींतले लीर (सारांगी) तारका- चोम्यांतलें 'व्हीगा' म्हळ्यार 'आल्फा लायरी' हें सगळ्यांत तेजीश्वर नखेत्र (विषुवांश १८ ता. ३६ मि., क्रांती ३८° ४५', आनी प्रत ०.१४). संबंद मळबांत तेजीश्वरपणाखातीर हाचो चवथो क्रमांक आसा. क्रांतिवृत्तापसून (eliptic) खुबूच पयस आशिल्ल्यान हें नखेत्र सत्तावीस नखेत्रांच्या वळेरेंत घालूंक ना आसूंये. लीर चोम्यांत (quantum) इकर नखेत्रां मानतात. मैत्रेयी संहिता (२.१३.२०), तैत्तिरीय ब्राह्मण (१.५.१), अथर्व संहिता (१९.७) हातूंत अभिजित नखेत्राचो उल्लेख आयला. पूण तैत्तिरीय संहिता आनी काठक संहिता हातूंत ताचो उल्लेख ना. वृक्षगार्ग्य संहिता, खंड खाद्यक, लल्लाचो रत्नकोश, श्रीमतीची रत्नमाला, शाकल्यब्रह्मसिद्धांत आदी ग्रंथांनी अभिजित नखेत्राचीं तीन नखेत्रां मानल्यांत.

अभिजित नखेत्रांचें तेज सुर्याच्या ५० ते १०० पट आनी व्यास सुमार २.५ पट इतलो आसा. तो सूर्यासावन सुमार २६ उजवाडवर्सा पयस आसा. तळावयलें तासमान ११,२००° के. इतलें आसूं येता. ताच्या वर्णपटांत हायड्रोजन मेळटा. ताचो रंग निळसर धवो. हिंदू पंचांगांत अभिजित नखेत्राक वेगळी सुवात नासली तरीकूय उत्तराषाढाचो निमाणो चरण आनी श्रवणाचो सुर्वेचो १/१५ भाग मेळून हें नखेत्र तयार जाता.

ह्या नखेत्रांतल्यान वचपाक सूर्याक फकत चार दीस लागतात. हें गमन सुमार जानेवारी २० ते २४ ह्या काळांत जाता.

मळबांत हें नखेत्र वळखुपाची कुरु म्हळ्यार श्रवण नखेत्राच्या तीन नखेत्रांची वळ उत्तरेवटेन वाडयली म्हणटकच जें एकदम ठळक नखेत्र लागता तें अभिजित. ऑगस्ट म्हयन्याच्या मध्याक हें नखेत्र रातीच्या ९ वरांचेर याम्योत्तर वृत्त (Meridian Circle) हुंपून वता. पृथ्वीच्या अक्षाच्या परांचन गतीक (Precession) लागून आनीक १३,९६० वर्सांनी अभिजित हें नखेत्र ध्रुव नखेत्र जातलें.

- कों. वि. सं. मं.

अभिनयः नृत्य, नाटक, सिनेमा वा हेर प्रायोगिक कलाभितर, कलाकार स्वताचे भाव पळोवपायमेरेन पावोवपाखातीर स्वताची कुती, हावभाव, भाशण, संगीत, गीत, भेस हया साधनांचो आदार घेता. हाकाच 'अभिनय' अशें म्हणटात. काळजांतल्या राग, मोग, दुख्ख, खंत, दुस्वास सारक्या उमाळ्यांक उक्तावन दाखवप म्हळ्यार 'अभिनय' अशीय एक व्याख्या आसा.


भरतमुनीच्या नाट्यशास्त्रांत अभिनयाचे चार प्रकार सांगल्यातः

भवेदभिनयोऽ वस्थानुकारः स चतुर्विधः।

आङ्गिको वाचिकश्चैवमाहार्यः सात्विकस्तथा॥

अर्थः अभिनय म्हळ्यार अवस्थेचें अनुकरण. ह्यो अवस्था चार प्रकारच्यो आसात. आंगिक, वाचिक, आहार्य आनी सात्विक.

आंगिक अभिनयः मनशाची कूड, मुखामळ आनी आंगाचे विंगड विंगड भाग हांचे मोडप करून ताचे भाव रसिकांक दाखोवप हाका आंगिक अभिनय म्हणटात. तकली, हात, कमर, थानां, कुडीचो फुडलो भाग, पांय, खाडकी हाच्या आदारान आंगिक अभिनय करतात. दोळे, भुंवयो ओंठ, पोले, खाडकी हांचो आदार घेवन करतात त्या अभिनयाक आंगिक अभिनयांतलें उपांग म्हणटात. मनशाचे कुडीचें कमीपण दाखोवपी लंगडो, घोडो, पांगळो, कुड्डो, जाणटो ह्या अभिनयाच्या भावाक 'चेष्टाकृत अभिनय' म्हणटात. हे सगळ्या तरांचे अभिनय रस, भाव आनी प्रसंग हांच्या आदारान करतात.



अभिनयाच्यो कांय देखी

शरीराच्या कांय भागांचीं, अभिनयाची खाशेलीपणां फुडल्या प्रमाण आसात. तोडाचो अभिनय चार प्रकारचो आसता. - सभावीक, उमेदी, संतापिल्लो आनी शांत. तकली हालोवन केल्लो अभिनय णव प्रकारचो आसता. तांची विस्कटावणी अशीः

१. **समः** तकली सकल बागयिल्ली वा वयर उखलिल्ली वा हालनाशिल्ली. उपेगः नाचपाची सुखात, नमन करप, आयकुयाचेर अधिकारान केल्ले भाशण, समाधान, राग, बिनधास्त सभाव, नेणारपण हे भाव दाखोवपाखातीर

२. **उदाहितः** तकली वयर उखलून थीर दवरप. उपेगः चंद्रीम, मळब,

दोंगर, वाऱ्यार उठपी वस्त, बोनेरं हे तरेच्या उंचायेवेल्या वस्तूंचो निर्देश करपाखातीर

३. **बधोमुखः** तकली सकल बागयल्ली आसप. उपेगः विनय, दुख्ख, नमन, सौशिकपण, न्हावप हे भाव दाखोवपाखातीर

४. **बालोलितः** तकली वांटकुळी धुंवडावप. उपेगः न्हिदप, काकू करप, हांसप, मस्ती चडप, धुंवळ येवप, बेसुद पडप हे भाव दाखोवपाखातीर

५. **धूतः** उजवेवटेनच्यान दावेवटेन आनी दावे वटेनच्यान उजवेवटेन तकली धुंवडावप. उपेगः न्हंयकार, परतें परतें पळोवप, खंत, धंदी, उजो, भंय, सहानुभूति, अजाप जावप, सोरो पियेवपाचो पयलो खीण, उलो मारप, झुजाची तयारी, आशेवप, नाका म्हणप, निशेंवप हे भाव दाखोवपाखातीर

६. **कंपितः** सकल वयर तकली हालोवप. उपेगः राग, तिडक, राव म्हणप, बारीकसाण करप, वास्तपूस करप, भंय घालप, उलो मारप हे भाव दाखोवपाखातीर

७. **परानृतः** तकली एके वटेन करप. उपेगः 'हें कर' अशें सांगप. तिरस्कार करप, नमळायेन वागप, भियेवन धरथरप हे भाव दाखोवपाखातीर

८. **उत्क्षिप्तः** तकली एके वटेन वयर करप. उपेगः 'हें घे' म्हणप, खून करप, चत्राय घेवप, मान्यताय दिवप आनी हेर हे तरेचे भाव दाखोवपाखातीर

९. **परिवाहितः** तकली हेवटेन तेवटेन आयण्यावरी हालोवप. उपेगः मोगी जावप, मोगिकेची वाट पळोवप. सुख, आनंद, विचार आनी हेर हे तरेचे भाव दाखोवपाखातीर

नदरेच्या अभिनयाचे आठ प्रकार अशे आसात.

१. **समः** देवांच्या बायलांप्रमाण दोळे हालयनासतना पळोवप. उपेगः नाचपाची सुरवात, हेर कांय गजालींचो विचार, अजाप हे भाव, तागडी, देवाची मूर्ती ह्यो वस्तू दाखोवपाखातीर

२. **बालोक्तः** घाव घेवपी थीर नदरेन दोळे धुंवडावप. उपेगः कुमारचे धुंवपी चक्र, एकान एक वस्तू दाखोवप, इत्सा हे भाव दाखोवपाखातीर

३. **साचिः** तकली हालयनासतना दोळ्यांच्या खाचींतल्यान पळोवप. उपेगः भिशयेक पीळ, आत्मविश्वास, बाणाचो नेम धरप, कुरू करप हे भाव दाखोवपाखातीर

४. **प्रलोकितः** हे वटेंतल्यान तेवटेन दोळे धुंवडावप. उपेगः दोनूयवटेनच्यो वस्तू पळोवप, कुरू करप, अस्थीर मन हे भाव दाखोवपाखातीर

५. **निमीलितः** दोळे अर्दे धांपिल्ले, अर्दे उक्ते केल्ले. उपेगः ऋषीवरी हावभाव, दुसऱ्याक बरे दिसता तशें वागप, जप, ध्यान, नमस्कार, पिशेंपण, शिटूक नदर हे भाव दाखोवपाखातीर

६. **उल्लिखितः** शिटूकसाणीन वयर सकल नदर मारप. उपेगः बावट्याचो मुखावेलो भाग, गोपूर, देवाचो माटोव, पूर्वजन्म, उंचाय, चंद्रिका हे भाव दाखोवपाखातीर

७. **बनुवृत्तः** सदकरून सकल वयर पळोवप. उपेगः रागीश्टपणां, मायेमोगान दिल्ले आपोवणें हे भाव दाखोवपाखातीर

८. **अबलोकितः** सकल पळोवप. उपेगः सावळेकडेन पळोवप, विचार, हांतरूण, अभ्यास, आपल्या आंगाकडेन पळोवप हे भाव दाखोवपाखातीर

भुंवयांच्या अभिनयाचे स प्रकार फुडले प्रमाण आसात.

१. **सहजः** सदांचे अवस्थेंतली नदर सैमीक अवस्था दाखयता.

२. **पतितः** एका जाग्यार थीर आशिल्ल्यो भुंवयो वयर उबारप. उपेगः अरसिकपण, अजाप, मत्सर हे दाखोवपाखातीर

३. **उत्क्षिप्तः** एक वा दोनूय भुंवयो वयर उखलप. उपेगः बायलांचो राग, खरें उलोवप, मोगाचे भाव, लीला हे भाव दाखोवपाखातीर

४. **चतुरः** धुंवयो एकठवन थोड्यो हालोवप. उपेगः एकमेकांची

अभियांत्रिकी

तोडा एकठावप, आवेग, हे भाव दाखोवपाखातीर



अभिनय

५. रेचित: सुंदर आनी सोबीत रितीन भुंवयो बारीक करप. उपेग: एकाद्रें गुपीत आयकप, एकाद्र्या थळाकडेन पळोवप.

६. कुंचित: एक वा दोन भुंवयो कमानदार करप. उपेग: मोग्याच्या गैरहजेरेत ताची याद काडून उक्तायिल्लो आनंद, फकाणांचो राग, विलास हे भाव दाखोवपाखातीर.

मान हालोवन करपाच्या अभिनयाचे चार प्रकार आसात. ते अशे-

१. सुंदरि: मान धारेवटेन (क्षितीज) एका वळीत दवरून हेवटेन तेवटेन घुंवडावप. (तिर्यक् प्रचलित) उपेग: मोगाचे क्रियेचो आरंभ, परीक्षा घेवप, 'शाबास्' अशें म्हणप, याद काडप, फकाणांनी केल्लें उलोवणे, सहानुभूतीचें सुख हे भाव उक्तावपाखातीर.

२. तिरस्कीन: सोरपाचे चालीवरी दोनूय वटांनी मान वयर करप. उपेग: तरसाद पाजप, सोरपाचे चालीइतल्या नेटान चलप हे भाव दाखोवपाखातीर.

३. परिबर्तित: अर्धचंद्रावरी उजवे आनी दावे वटांनी मान मोडप. उपेग: शृंगारनर्तन, कपलाचो उमो घेवप हे भाव दाखोवपाखातीर.

४. प्रकंपित: पारख्यावरी फाटल्यान फुडल्यान मान घुंवडावप. उपेग: 'तूं आनी हांव' अशें सांगप, मेजप, झोके घेवप हे भाव दाखोवपाखातीर. हाताच्या अभिनयाचे प्रकार आसात, ते अशे:

१. प्रसारण: बोटां ताठ करप, २. कुंचित: बोटां बागोवन, ३. रेचित: बोटां पातळोवन, ४. पुंशित: हात फुडें, बोटां ताठ, बागयिल्लीं वा पातळिल्लीं, ५. उद्देष्टित: हाताचो तळवो वयर धरिल्लो, ६. व्यावृत: हात एके वटेन फुडें हाडिल्लो, ७. परिवृत: हात एकेवटेन फुडें केल्लो, ८. संकेत: उतराबगर कल्पना दिवप, ९. चिन्हो - ज्यो गजाली फुडें आसात आनी ज्यो गजाली दिश्टी पडनात तांच्यो कुरवो विंगड विंगड चिन्हांच्या आदारान दाखोवप, १०. पदार्थटीक: उतरांचे अर्थ जाणा जावन घेवप.

वयर आयिल्ले प्रकार सोडून धानांचे पांच, शरिराच्या फुडल्या भागांचे पांच, कमराचे पांच, मांडयेचे पांच, पांयांचे पांच, अभिनय प्रकार भरत हाणें सांगल्यात.

सादारणान अभिनयाचे तीन प्रकार केल्यात ते अशे.

वाचिक अभिनय: रंगमाचयेवेलो कलाकार तोंडान जें कितें उलयता ताका वाचिक अभिनय म्हणटात. ह्या अभिनयांत कलाकार आपल्या तोंडांतल्यान उबारिल्लीं वाक्यां आनी उतरांच्या आदारान राग, तिडक, संताप, थंडसाण, शृंगार सारके भाव उक्तावन दाखयता. भरतान ह्या अभिनयाचीं त्रैसठ लक्षणां सांगिल्लीं आसून तांच्या बऱ्यावायट गुणांची खोलायेन विस्कटावणी केल्या.

आहार्य अभिनय: कलाकारान आपल्या रंगमाचयेवेल्या संवगाक फावो सारको भेस करप हाका 'आहार्य अभिनय' म्हणटात. हो प्रकार अभिनयापरस नेपथ्याचो एक वांटो जावन आसा.

सात्विक अभिनय: सात्विक भाव आठ प्रकारचे आसात. हातूंत स्तंभ, खेद, रोमांच सारके भाव आस्पावतात.



अभिनय

भारतीय अभिनयकलेचो इतिहास खूब पूर्विल्लो आसा. संस्कृत भाशेची नाट्य-परंपरा हेर खंयचेच भाशेंतल्या नाटकांपरस खूब पोरनी आसा. अभिनयकलेचो आरंभ सुमार दोन, सवायदोन हजार वर्सां फाटीं जालो. नाटकाच्या मळार भरतमुनीसारको नाट्याचार्य जालो ना अशें मानतात. भरतान आंगीक अभिनयाचो जितलो अभ्यास केला तितलो नाटकाच्या खंयच्याच जाणकारान करूंक ना. भरतमुनी हो भास ह्या नाटककाराच्या काळांतलो आसूंये अशें डॉ. केतकार हाचे मत आसा. भासानूय अभिनयाचेर खोलायेन नियाळ केल्लो आसा. ताचेवेल्यान अभिनयकलेची उदरगत भासाच्या पयलीं जाल्ली अशें म्हणू येता. आयच्या युगांत भारतासयत पुराय संवसारांत अभिनयकलेक शास्त्रीय आनी सोबीत सुंदर रूप मेळ्ळां. आयचें अभिनयशास्त्र आनी पुर्विल्ले पयले अवस्थेंतले नाट्यशास्त्र हांची तुळा केल्यार, दोनूय कडेन अभिनय एकाच सिद्धान्ताचेर आदिल्लो दिसता. मध्ययुगांत हे कलेक देंवती कळा लागली. आयज ललीत कलावांगडा अभिनयाचीय पत ऊंच गेल्या. नाटक आनी अभिनय हांचे सांस्कृतिक संबंद लक्षांत घेवन आयजमेरेन हे कलेचे वाडीक समाजाच्या सगल्या थरांतल्यान खूब आदार मेळ्ळा.

- को. वि. सं. मं.

अभियांत्रिकी: सैमांत मेळपी सगळ्या तरांच्या शक्तींचो आनी कच्च्या मालाचो उपेग करून, मनीस जिणेक अवीक उपयुक्त आसपी साधनां उत्पन्न करपाच्या आनी तांचें नियंत्रण करपाच्या तंत्राक 'अभियांत्रिकी' (Engineering) म्हण्टात. आंगगाडी, विमान, प्लॅस्टिक, दूरध्वनी, रेडिओ, दूरदर्शन, कृत्रिम धाग्याचें कापड, तरेकवार यंत्रां ह्यो सदच्या वापरान आशिल्ल्यो वस्तू अभियांत्रिकी तंत्रांचीं कांय उदाहरणां

कार्यक्षमतेचो एक सारको नियाळ करप असलींय कामां अभियंतें करतात. अमेरिका आनी ब्रिटन ह्या देशांप्रमाण भारतांतूय, समाजाचें भलायकेक हानिकारक अशा स्वरुपाचो अभियांत्रिकीय वेवसाय करपाखातीर सरकारी परवानो घेवचो पडटा.

- कों. वि. सं. मं.

अभिषेक (अपशेक): 'अभिषेक' ह्या शब्दाचो अर्थ संस्कृतांत सभोवतीं सगळे वटेन शिंपप असो जाता. पवित्र तीर्थाचें न्हाण असोय ताचो अर्थ जाता. वेदकाळांत राजाक जेन्ना राज्याचें अधिकारपद दिताले तेन्ना तरेकवार मंत्र गावन राजाच्या माथ्यार उदक शिंपून ताका शुध्द करताले. हे विधीक 'अभिषेक' अशें म्हणटाले. अभिषेकाचे मंत्र म्हणटना, 'इंद्र, वरुण, अश्विदेव आदी देव देवतांच्या नळ्यांचो हो अभिषेक हांव करतां.' अशें पुरोयत म्हणटाले.

पूर्विल्ल्या काळांत फकत राजांचोच अभिषेक जातालो. भारत सोडल्यार चडशा देशांनी रगताचो अभिषेक करताले आनी ताका लागून कुडींत ताकद तयार जाता अशें मानताले. महाभारतांत 'सम्राट आनी महाराजा हांच्या राज्यभिषेकाचें वर्णन आयलां. भारतीय हुज्याउपरांत युधिष्ठिरक अभिषेक जाल्ल्याचें वर्णन महाभारतांत आसा. (शांतिपर्व: ४०.२४). वनवासाक सावन परत येतकच प्रभू रामचंद्राक केल्ल्या अभिषेकाचें वर्णन कालिदास एका श्लोकांत अशें केलां.

सरित्समुद्रान् सरीश्वच गत्वा

रक्षः कपीन्द्रैरुपपादितानि।

तस्यापतन् मुर्ध्नि जलानि जिष्णो-

र्विन्ध्यस्य मेघप्रभवा इवापः॥

(रघुवंश: १४.८)

अर्थ: 'रकेसांच्या आनी वानरांच्या मुखेल्यांनी वेगवेगळ्यो न्हंयो, दर्या, तळीं हातूंतल्यान हाडिल्ले उदक विंध्य पर्वताच्या माथ्यार कुपांतल्यान पावस पडचो तशेंच प्रमाण प्रभू रघुमाच्या माथ्यार पडलें.'

सम्राट अशोकाक कलिंग जैताउपरांत चार वर्सांनी आपलो राज्याभिषेक करून घेतिल्लो. फुडें-फुडें अमात्य, राजे आनी राजपुरोयत हांचोय अभिषेक जातालो अशें हर्षचरित्रावेल्यान दिसून येता. 'पुण्याभिषेक' नांवाच्या आनीक एका अभिषेकाचें सविस्तर वर्णन अथर्वपरिशिष्ट ४, बृहत्संहिता आनी कालिकापुराण ह्या ग्रंथांत आसा. ह्या विधीचें खाशेलेपण म्हळ्यार चंद्र-पुण्या हांच्या योगाचेर हो अभिषेक करताले. ह्याच योगावरवीं इंद्रान असुरांचेर जैत मेळयल्लें. बौध्द कल्पनेप्रमाण बोधिसत्वाचो युवराज्याभिषेक आनी अभिनिष्क्रमण ह्यो दोनूय घडणुको ह्याच योगाक लागून घडल्यो.

वेदकाळांतल्या अभिषेकाची सादारण पध्दत अशी- अभिषेकाच्या आवले दिसा राजा विधीयुक्त न्हाण घेतालो. अभिषेकाच्या वेळार वा पयलीं तो आपले मंत्री वेंचून काडटालो. राणी, धवो सुणो, धवो बैल, धवें छत्र आनी चामर (चंवरी) हीं राजरत्नां घेतालो. भांगराचें शिंवासन नाजाल्यार भद्रासन तयार करून तें वागाच्या चामड्यान धांपताले. सातसमुद्रांचें उदक, म्होंव, दूद आनी धंय ह्या जिनसांनी भरिल्लो भांगरकलश शिंवासनाकडेन दवरताले. अभिषेकाचें हेर सामान अशें: वड, रुमड, पिंपळ आनी केळ ह्या झाडांच्या लांकडापसून तयार केल्लीं आयदनां, काँग आनी सवाद ह्या कड्डणाचीं कणसां, रुमडाची बाज, चमच्याच्या आकाराचें एक यज्ञपात्र आनी ताळी.

राजा राणयेवांगडा आपल्या शिंवासनाचेर बसतकच पुरोयत मंत्र म्हणून रुमडाचे ताळयेन उदक, दूद, धंय, म्होंव हांचो अभिषेक करतालो. पुरोयतावांगडा हेर ब्राह्मण, मंत्री, सोयरे, ज्ञानवन राजाक अभिषेक करताले. उपरांत राजा इंद्राचें स्तवन करतालो. पुरोयत, उपाध्याय हांकां तो वशिणा दितालो. मागीर शांतीमंत्राचे पाठ जाताले. अग्निपुराण आनी मानसार हातूंत अशे सांगलां की राजा राजधानीच्या नगराक एक प्रवशिणा घालतालो आनी मागीर अभिषेक सुवाळो सोपतालो. अभिषेकावेळार राज्यांत सगळ्याक खोस मनयताले आनी

अभिषेकी, अनंत-अभिसारिका

देवाकः पुत्रः कदाचन, अश्विन वरेव महाराष्ट्रांत शिवाजीन काशींचो नामनेचो विद्वान गागाचड हाचेकडल्यान आपलो राज्याभिषेक करून घेतलो.

पुण्याच्या काळांत आपल्या राजे गौपाकडल्यान राज्याभिषेक करून घेतले. निवडलेल्या प्रमाणांत सैनात वा उक्तांत अभिषेक करतात. इबी उतर 'मसीह' आनी पीक उतर 'खिस्त' हांचो अर्थूच 'अभिषेक जाल्लो' अशें अज्ञो जाता. जेजूचो अभिषेक पवित्र आत्म्याच्या बळग्यान जाल्लो अशें मानतात. जेजूच्या शिष्यांचो अभिषेक देवाकडल्यान जालो अशें मानतात.

देवाचे नवे मूर्तीची बापणूक करतना तिका अभिषेक करपाची पध्दत आसा. देवाच्या बोटशोपचार पूजेंत पंचामृत न्हाणाउपरांत महाअभिषेक करतात. हो अभिषेक करतना शिवाखातीर रुद्राध्याय, विष्णूखातीर सुवस्तुक्त वा पवमान पंचमुक्त, गणपतीखातीर गणपति-अयर्वीशर्ष, देवीखातीर श्रीसूक्त आनी सूर्याखातीर सुर्याचीं सुक्तां म्हणटात. पुण्यवचनांत यजमान हांपत्याक आनी लग्नांत नवऱ्या व्हंकलेचेर अभिषेक करतात. हाका 'अमृताभिषेक' अशें म्हणटात. हो अभिषेक दुर्वा, पानां, फुलां आनी पवित्र उक्तां (तीर्थान) करतात.

- कों. वि. सं. मं.

अभिषेकी, अनंत सखाराम: (जल्म: ३ जुलै १९३५, मावयवेरे- फोंडे).

गोंयचो सुटके झुजारी. आयुर्वेदीक वखदांचो ताका अभ्यास आसा. तशेंच मराठी भाशेचेंय ताका गिन्यान आसा.

१९४७ तग १९५४ मेरेन ताणे सुटके झुजाचो जायतो वावर केला. गालाझारक तेंको दिवपी गोंयकार कुश्तोदियु फेर्नादीश हाका माराच्या आयेपाखाला ताका बंदखणीत घाल्लो. प्रादेशिक लश्करी दंडाधिकार्यांमुखार (Territorial Military Tribunal) चवकशेउपरांत ताका एक वर्साची बंदखणीची ख्यास्त फर्मायली. तेभायर दिवाक १५ इस्कूद ह्या प्रमाण एक वर्स भर दंड भरचो पडलो. १९७३ वर्सा भारतसरकारान तामपत्र दिवन सुटके झुजांतल्या ताच्या वावरचो भोवमान केला.

- कों. वि. सं. मं.

अभिषेकी, जितेंद्र: (जल्म, १५ सप्टेंबर १९३२, मंगेशी).

नामनेचो संगीत-

कार आनी शास्त्रीय संगीत गायक. पवित्र आनी संगीताचो वसो आशिल्ल्या मंगेशी भुंयेंत 'नवार्ये' आड-नांवाच्या सुसंस्कृत विद्वान ब्राम्हणाच्या घरण्यांत ताचो जल्म जालो. श्री मं गे श देवाची सेवा अभिषेकाचे वृत्तीन करीत आयिल्ल्यान ताच्या घर पाया क फुडें 'अभिषेकी' ह्या नांवान वळवुपाक लागले.



जितेंद्र अभिषेकी

ताचो बापूय बाळुबुवा अभिषेकी श्री मंगेश देवस्थानाचो पुजारी आशिल्लो. संगीताचो जाणकार, गवय आनी एक श्रेष्ठ कीर्तनकार म्हूण ताणे गोंयकार नामना मेळयल्ली. जल्मतांच मूर, ताल आनी लय हांची उपजत देणगी लाबिल्ल्या जितेंद्राक संगीताची उपाट ओड आशिल्ली. आपूण एक म्हान गायक जातलो, हो हावेस भुरगेपणांतूच ताणे आपल्या

मनांत पळो केलो. जितेंद्रान आपल्या फाटल्यान श्री मंगेश देवाचें पीरोंहेत्य सांबाळून आपल्या प्रमाणूच एक व्हड कीर्तनकार जावचो अशी ताच्या बापायची इत्सा आशिल्ली. शास्त्रीय संगीत खोलायेन शिकपाची उमळशीक आशिल्ल्या जितेंद्राक, बापायकडल्यान घेतिल्ल्या संगीताच्या मुळाव्या मार्गदर्शनान समाधान जालेंना. खोंसायब खादीम हुसेन खों आयेवाले हाच्यो शागीर्द, सौ. गिरिजाबाई केळेकार हिचेकडेन संगीतांतलें फुडलें शिकप घेवपाखातीर तो बांदोड्या वचपाक लागलो. सौ. गिरिजाबाईकडेन गाणे शिकता आसतनाच ताणें इंग्लीश शिकपाक सुरवात केली आनी तो मॅट्रिक पास जालो.

फुडलें शिकप करपाचें निमित्त करून गाणे शिकपाखातीर ती वेळगांव, पुणें हांगा गेलो. पुण्याक अनाथ विद्यार्थीगृहांत रावन कठिण परिश्रम घेवन ताणे शिक्षण आनी संगीताची विद्या आत्मसात करपाक सुरवात केली. कांय काळा उपरांत ताणे बी. ए. ची पदवी मेळयली. उपरांत थोडो वेळ ताणें मुंबय आकाशवाणीचेर कोंकणी विभागांत नोकरी केली. ह्याच काळांत ताणे मास्टर नवरंगाकडेन गायन शिकपाक सुरवात केली. नवरंगाकडल्यान ताणें ख्याल गायकीची मुखेल तंत्रां आनी नाट्यसंगीताचीं आंगा आत्मसात केलीं.

संगीत विद्या मेळोवपाची उपाट तळमळ आशिल्लो जितेंद्र फुडें खों सायब अजमल हुसेद खों ह्या नामनेच्या आयेवाल्या खोंसायबाकडेन गावपाची तालीम घेवपाक लागलो. फुडे संगीत नाटक अकादमीची शिश्यवृत्ती घेवन तो नामनेचो गायक जगन्नाथ पुरोहित हाचेकडेन तालीम घेवपाक लागलो. कांय काळान एक बरो गावपी म्हूण ताचें नांव सगल्याक फामाद जालें. ताका मैफलींखातीर आमंत्रणां येवपाक लागलीं. संगीत अकादमीची शिश्यवृत्ती सोंपतकच ताका स. केसरबाय बांदोडकर आनी सौ. प्रफुल्ला जोशी (आतां डहाणुकर) हाणी अर्थीक आदार दिलो. एकदां वेळगांवां राबितो आसतना टायफॉइडाक लागून ताचो आवाजूच गेलो. पूण खडतर परिश्रम घेवन ताणे आपल्या आवाजाचेर परत ताबो मेळयलो.

पं. नरहरबुवा पाटणकर, पं. यशवंतबुवा महाले, श्रीमती गिरिजाबाई केळेकार, मास्टर नवरंग, खोंसाहेब अजमत हुसेन खों, पंडित रत्नकांत रामनाथकर, पं. जगन्नाथबुवा पुरोहित आनी गुल्लुभाई जहसदनवाला ह्या गुरूजनांनी केल्ल्या संस्कारांतल्यान जितेंद्राची ज्ञानसाधना फळाक आयल्या.

पदांतल्या उतरांचे ताचे उच्चार स्पश्ट आसतात. कुसुमाग्रजाची 'सर्वात्मका सर्वेश्वर' ही प्रार्थना ताचे गायनकलेचें एक आगळेंच खाशेलेपण दाखोवन दिता. मराठी संगीत रंगमाचयेच्या पडट्या काळांत ताणे केल्लो वावर मोलाचो आसा. प्रा. वसंत कानेटकारांच्या संगीत मत्स्यगंधा नाटकाची पुराय संगीत बाजू पं. अभिषेकीन सांबाळिल्ली. हातूंतलीं 'देवाघरचे जात कुणाला', 'गुंतता हृदय हे', 'साद देती हिमशिखरे', 'तव भास अंतर' हीं नाट्यगीतां इतलीं गाजलीं की तांच्या वरवीं मराठी संगीत रंगमाचयेची पुर्ननिर्मणी करपाक बरोच हातभार लागलो. ताणे संगीत चाली दिल्ल्या 'ययाती आणि देवयानि' 'हे बंध रेशमाचे', 'कट्यार काळजांत घुसली', 'घाडीला राम तिने का वनी', 'संत गोर कुमार', 'अमृत मोहिनी' ह्या नाटकांनीय उपाट यश जोडलें.

प्रभाकर कारेकार, राजा काळे, अजित कडकडे ह्या ताच्या शिष्यांनीय गायन कलेच्या मळार उपाट नांव जोडलां. २६ जानेवारी १९८८ दिसा भारत सरकारान ताका पद्मश्री दिवन ताचो भोवमान केलो. पुणे नगरपालिकेनय ताचो सत्कार केलो. शास्त्रीय संगीत गायनाच्यो तशेंच भजन-अभंग्यांच्यो ताच्यो जायत्यो ध्वनीफिती (Cassettes) आनी ध्वनिमुद्रिका (ग्रामोफोन रेकॉर्ड्स) आयल्यात.

- मलबाय सरदेसाय

अभिसारिका: अष्टनायिकांमदलीं नामनेची नायिका. हिची व्याख्या अशी- 'कान्तायिनी तु या याति सद्देकतं साऽभिसारिका' (अमरकोश). अर्थ- वेळकाळ थारावन जी बायल आपल्या मोगयाक मेळपाक वता ती

अभिसारिका. संस्कृत कवी भरत हाणे तिच्या सभावगुणांप्रमाणे तिची व्याख्या अशी दिल्या:

उद्दाममन्मथमहाज्वरवेपमाना

रोमाञ्चकण्टकितगात्रलतां वहन्ती।

निःशङ्किनी व्रजति या प्रियसङ्गमाय

सा नायिका निगदिता त्वभिसारिकेती।।

अर्थ- सळसळपी मोगाच्या उज्यांत तापपी, जिचें आंग मोगाच्या वा कामाच्या इत्सेन भरलां आनी कसल्याच आडमेळ्यांक भिनासतना आपल्या मोग्याक मेळूंक भायर सरिल्ली नायिका म्हळ्यार अभिसारिका.

रसमंजरींत तिचो आनीक एक खाशेलो गुण सांगला: 'स्वयमभिसरति प्रियमभिसारयति वा या, स अभिसारिका'. अर्थ- आपल्या मोग्याच्या भेटेक वता वा मोग्याक आपल्या भेटेक आपयता ती अभिसारिका.

अभिसार म्हळ्यार दोन मोगी जीवांनी चोरून एकामेकांक मेळपाक वचप. स्वीया, सामान्या, मुद्रा, प्रौढा, उत्तमा, मध्यमा हे अभिसारिकांचे पोटभेद. अभिसारिकेचो मोगी परपुरुश आसूंकूच जाय अशें ना. स्वताच्या घोवाक मेळपाक, घरच्या मनशांचो दोळो चुकोवन थारयिल्ल्या जाग्यार वचपी बायल अभिसारिकाच थारता. परकी अभिसारिकेक हाच्याकूय चड भंय आसता. आपली शिंदळकी उक्ती जाल्यार आपली लज वतली हाची तिका भिरांत आसता. शुक्लपक्षाच्या रातीकडेन चारों आसता, तेन्ना ती धवें वस्त्र न्हेसता. कणपक्षांत काळें वा निळें वस्त्र न्हेसता. वेगवेगळीं वस्त्रां न्हेसपाचो तिचो हेत म्हळ्यार भोंवतणच्या सैमाकडेन एकरूप जांवचें आनी ताका लागून आपूण कोणाचेच नदरेक पडची न्हय असो आसता.



अभिसारिका नायिका

तिचे भेद अशेतरेन करतात- जी अभिसार करपाक कोणाकूच भिनासतना, कोणाचोच आदार घेनासतना भायर सरता ते अभिसारिकेक 'उत्तम' म्हळां. जी आपलेवांगडा एकाद्रेचो सांगात घेवन वता ती 'मध्यमा' आनी जी काळाचेर पातयेवन रावता, तिका 'अधमा' म्हळ्या.

अष्टनायिकांत अभिसारिका हीच रसिकांक चड आवडटा. अमरुशतकांतल्या तिच्या वर्णनाचो एक श्लोक असो-

उरसि निहितस्तारे हार कृता जघने घने

कलकलवती काळी पादौ रणमणिनुपरी

प्रियमभिसरत्येवं मुग्धे त्वमाहृतहिण्डमा

यदि किमधिकत्रासोत्कम्पं दिशः समुदीक्षसे।।

अर्थ: तुज्या हड्ड्यार फुलांची माळ सळसळटा. धश्टपुश्ट हातांचेर कांकणा किणकिणटात. पायांत माणकां-मणी आवाज करतात. हे मुग्धे, अशे तरेन हीं वाद्यां वाजयत तूं अभिसारक भायर सरल्या, जाल्यार कोणूय पळेत ह्या भयान हेवटेन तेवटेन कित्याक पळेटा? (शृंगारनायिका)

- कों. वि. सं. मं.

अभिज्ञानशाकुंतल: कवी कालिदासाचें संस्कृत नाटक. कालिदासान बरयल्ल्या वट्ट तीन नाटकांत हेंच निमाणें आसूंक जाय अशें एक मत आसा. ह्या नाटकाचे हातबरपावळीचे प्रतींचें लिपिभिन्नतेप्रमाण देवनागरी, बंगाली आनी दक्षिण भारतीय अशें प्रकार आसात. पूण देवनागरी आनी दक्षिणभारतीय प्रतींतल्यान दिसून येवपी ह्या नाटकाचें रूप मूळ नाटकांलागीं चड लागींचें आसा अशें जाणकारांचें मत आसा.

ह्या नाटकाची काणी अशी: शिकार करपाखातीर रानांत आयिल्लो दुष्यंत राजा कण्व मुनीच्या आश्रमांत येता. थंयच ताका कण्व मुनींची मानिल्ली धूव शकुंतला मेळटा. दुष्यंत आनी शकुंतला एकामेकांच्या मोगांत पडून गांधर्व-रितीन लग्न जातात. राजा आपलें नांव आशिल्ली मुदी तिका दिता आनी 'हांव मागीर येवन तुका राजधानींत व्हरतां.' अशें शकुंतलेक वचन दिवन तो राजधानींत परतता. ते उपरांत एक दीस शकुंतला दुष्यंताच्या चिंतनांत गुल्ल आसतना अतिथी म्हण आयिल्ल्या दुर्वास मुनीच्या उल्याकडेन तिचें लक्ष वचना. 'तूं जाचें चिंतन करता ताका तुजी विसरय पडटली' असो श्राप दुर्वास मुनी रगान दिता. प्रियंवदा आनी अनसुया ह्या शकुंतलेच्या इश्टीणींचें थंय लक्ष आसता. शकुंतलेची चूक जाली तिका माफी करची अशें प्रियंवदेन मागतकच अभिज्ञान (वळख) म्हण एकाद्री अलंकार दाखयतकच श्राप सोंपतलो असो उःशाप दुर्वासमुनी दिता.

हें सगळें चालू आसतना शकुंतला आपल्या चितनातूच गुंग आसता. तिच्यो इश्टीणी तिका हो प्रसंग मात्तूय कळयनात. शकुंतलेकडेन आशिल्ली मुदी तिका श्रापांतल्यान वाटायतली अशी तांची खात्री आसता. दुष्यंत राजा शकुंतलेक वरपाक आश्रमांत येना. राजाच्या आपोवण्याची वाट पळोवन-पळोवन ती थकता आनी निमाणी स्वताच वचून ताच्या वरबारांत हाजीर जाता. पूण राजा गुरवार शकुंतलेक वळखना. ताका वळख दाखयतली तर ताणें दिल्ली मुदी तिचे कडल्यान शेणिल्ली आसता. ती निर्शेता, तिचें कांयच शाणपण चलना. इतल्यान एक तेजीश्ट बायल तिका अपसस्तीर्याकडेन घेवन वता. फुडें एका खाख्याक नुस्त्याच्या पोंटांत ती खुणेची मुदी मेळटा आनी ताचेवरवीं ती राजाकडेन पावता. ती वळखतकच फाटलो सगळो उगडास जावन राजाक पश्चात्ताप जाता. ते स्थितींत इंद्राच्या आपोवण्यावेल्यान असुरांकडेन झुजपाखातीर तो स्वर्गलोकांत वता. थंयसून परत येतना हेमकूट पर्वताचेर मारिचाश्रमांत ताका शकुंतला आनी तिका जाल्लो सर्वदमन हो तांचो चलो, हांची भेट जाता. तीं म्हडा खोशयेन एकामेकांक मेळटात.

दुष्यंत-शकुंतलेची ही कथा महाभारताच्या आविर्भावांत आयल्या. तशेंच ती पद्मपुराणांतूय आसा. कालिदासान आपले नाट्यकृतीखातीर महाभारतांतल्या कथेचोच आधार घेतला आसूंक जाय अशें विद्वानांचे मत आसा. पूण मूळ कथानकांत ताणें म्हत्वाचे बदल केल्यात. महाभारतांतली शकुंतला 'म्हज्या चल्याक युवराज केलो जाल्यारुच तुजेकडेन लग्न जातली' अशी अट राजाक घालता. मागीर शकुंतला राजधानींत आपल्या चल्याक घेवन आयिल्ली आसतना दुष्यंत राजा

अभ्यंकर, अनंत-अमरावती-२

अमरावती, बड्यांचे वळख हावयना.

कालिदासाची शुकतला वसलीच वेव्हारीक अट घालीनास्तना कालिदासाची शुकतला वसलीच वेव्हारीक अट घालीनास्तना शुकतीचो एवज घालून बुध्ताच्या चारित्र्याक उणेपण येवंक दिवना. मुद्रसाचे कथेत चल्याक वांगडा घेवन शुकतला दरबारंत येता, तिचो अग्रमान जातकच आकाशवाणी जाता आनी राजा तिचो स्वीकार करता अशे उर्जन आयला.

कालिदासान बुध्द-शुकतला हांच्या मीलनाक कळाव लावन विरहाच्या फटमुयेचेर तांचो मोग एके खाशेले शैलीन रंगयला. आपल्या कुळाक प्रतिधेन कालिदासान मूळ कथेत तरेकवार प्रसंग आनी पात्रां घालून ह्या नाटकाक एक आगळे रूप दिसां. ह्या नाटकांतसून ताचे रेखीव नाट्यरचनेचो, मनीस सभावाच्या सखोल गिन्यानाचो आनी काव्यात्म मवाद लेखनाचो अग्रमव वाचप्याक जाता.

अभिज्ञानशाकुंतलाची कथा म्हळ्यार कुडीच्या मोगाचें आध्यात्मिक मोगांत स्वांतर जाल्याची एक म्हान कथा अशें खीन्नाय टागोर हाणें म्हळां. कालिदासाच्या सगळ्या नाटकांत हें नाटक श्रेष्ठ अशें मानतात. संवसारीक कितीच्या म्हान अभिजात साहित्यकृतींत शाकुंतलाचो आस्पाव जाता. सर विल्यम जोन्स हाणें ह्या नाटकाचो १७८९ वर्सा पयलो इंग्लीश अणकार करून अस्तंतेकडल्या लोकांक ताची वळख करून दिली. ताचेउपरांत जर्मन, फ्रेंच, डॅनिश, इटालियन अशा कितल्याशाच युरोपीय भासांनी ताचे अणकार जाले. गटे, श्लेगेल, हंबोल्ट, आदी अस्तंती साहित्यशेष्ठींनी ह्या नाटकाची खूब तुस्त केल्या. अण्णासाहेब किर्लोस्कर हाणें १८८१ वर्सा ह्या नाटकाचें मराठी रुपांतर केलें. रुई सांतु येल्सु हाणें ह्या नाटकाचो पोर्तुगेज अणकार केला. लस्मणराव सरदेसाय हाणें हे नाटक कोकणीत अणकारलां.

- को. वि. सं. मं.

अभ्यंकर, अनंत गोविंद: (जल्म: १२ ऑगस्ट १९३२, आंबेडे-मसरी).

गोंयचो सुटके झुजारी. ताणें प्राथमिक शिक्षण मराठेंतल्यान घेतलें. सुटके चळवळीकाळांत तो 'नॅशनल कॉंग्रेस गोंय' हे संघटनेचो वांगडी आशिल्लो. स्वातंत्र्या उपरांत तो 'इंडियन नॅशनल कॉंग्रेस' हे संघटनेचो वांगडी जालो. सुटके चळवळीच्या काळांत ताणें जायतो वावर केला. तशेंच भौजन समाजाक शिक्षण मेळचें म्हूण तो खूब झटला. २६ जानेवारी १९५५ दिसा सत्तरीच्या धावें वाठरांत जाल्ल्या सत्याग्रहांत ताणें वांटो घेतिल्लो. देखून ताका आठ वर्सा बंदखणीत खर ख्यास्त मोगची पडली. त्याभायर दंडय भरचो पडलो.

१५ ऑगस्ट १९७४ दिसा भारत सरकारान ताम्रपत्र दिवन ताचो भोवमान केलो. १८ जून १९८५ दिसा गोंय सरकारान ताचो भोवमान केलो.

- को. वि. सं. मं.

अमरकोश: संस्कृत भाशेंतलो एक खूब पूर्विल्लो शब्दकोश. हाच्या कर्त्याचे नांव अमरसिंह. सद्या ते आठव्या शेंकड्यांत केन्नातरी तो जावन गेला आसूंये अशें विद्वानांचें मत आसा. हो बौद्धमतानुयायी आशिल्लो अशें म्हणटात. हो शब्दकोश अनुष्टुप् छंदांत रचला आनी हातूंतले श्लोक (सुमार १,५००) वेगवेगळ्या पदार्थांच्या वर्गाप्रमाण तीन कांडांत विभागल्यात. देखून, हाका केन्नाय 'त्रिकांड' वा 'त्रिकांडी' अशेंय म्हणटात. हातूंत त्या त्या कांडांत आयिल्ल्या वर्गाकडेन संबंदीत अशा शब्दांक समान अर्थाचे शब्द दिल्यात. ह्या कोशांत सुमार १०,००० शब्द आस्पावतात. पयल्या कांडांत स्वर्गवर्ग, व्योमवर्ग, दिवर्ग, कालवर्ग, धीवर्ग, शब्दादिवर्ग, नाट्यवर्ग, पातालभोगिवर्ग, नरकवर्ग आनी वारिवर्ग ह्या वर्गांचो आस्पाव आसून दुसऱ्यांत भूमिवर्ग, पुरुवर्ग, शैलवर्ग, वनपर्वतवर्ग, मित्रादिवर्ग, मनुष्यवर्ग, ब्रह्मवर्ग, आर्यवर्ग, वैश्यवर्ग आनी शूद्रवर्ग हे वर्ग आसात. तिसऱ्या कांडांत विशेषयनिजवर्ग, संकीर्णवर्ग, नानार्थवर्ग अव्ययवर्ग आनी लिंगादिसंग्रहवर्ग हे वर्ग आसात.

अमरकोशाच्या आरंभाकूच ताची परिभाषा स्पष्ट केल्या. शब्दांच्या अर्थावांगडाच ताच्या लिंगाची माहितीय हातूंत मेळटा देखून हाका नामलिंगानुशासन अशेंय म्हण्टात. ह्या कोशाचेर सुमार पन्नास टीका बरयल्यात. तातूंतली क्षीरस्वामीची 'अमरकोशोद्घाटन' (सुमार अकरावो शेंकडो), बृहस्पती रायमुकुटमणीची 'अमरकोशपंजिका पदचंद्रिका' (१४३१) आनी भानुजी वींतिताची 'व्याख्यासुधा' वा 'रोमाश्रमी' (सतरावो शेंकडो) ह्यो टीका चड नामना पावल्यात.

- को. वि. सं. मं.

अमरावती-१: पौराणिक साहित्यांत उल्लेखिल्ली स्वर्गांतली इंद्राची राजधानी. हें राजधानीचें नगर जंबु जुव्यांचेर, मेरु पर्वताच्या उदेंत वाठरांत मान तळ्याच्या देगेर वसलां. पौराणिक साहित्यांत ह्या नगराक 'देवधानी', 'वसूकसार' आनी 'माहेंद्री' अशीं तरेकवार नांवां मेळटात. भव्यता आनी सोबीतकायेखातीर ह्या नगराची नामना आसा. पुराणांत ह्या नगराविशीं अशें वर्णन आसा. 'ह्या अमरावतींत सुधमी नांवाची देवसभा आसून नंदनवन नांवाचें उद्यान आसा. ह्या नगरांत अमृताचो सांठो आसा. कांय काळ ह्या नगराचेर बलि दैत्यान जैत मेळयल्लें. थंय गंधर्व अप्सर हांचो राबितो आसा आनी त्यो इंद्राची आनी हेर पुण्यवंताची सेवा करतात. हांगा पुण्यवंताक सगळे तरेचें सूख भोगूंक मेळटा.

- को. वि. सं. मं.

अमरावती-२: महाराष्ट्र राज्यांतल्या अमरावती जिल्ह्याचें मुखेल ठाणें. क्षेत्रफळ ३६.३४ चौ. किमी. लोकसंख्या २,६१,४०४ (१९८१). ह्या शारांत तारखेडा, राजापेठ, गंभीरपूर आनी महाजनपूर ह्या वाठरांचो आस्पाव जाता. हांगाचें हवामान विषम आसून उबळाच्या दिसांनी हांगाचें तपमान सुमार ४०० से. मेरेन आसता. पावस ८६.४ सेंमी पडटा.

आदल्या तेंपार ह्या शाराक अंबेच्या देवळाखातीर खूब म्हत्व आशिल्लें. अमरावतीच्या उदेंतेक कौडण्णपूर नांवाचो एक गांव आसा. थंय अंबादेवीचें देवूळ आसा. ह्या देवळालागसारच्या वाठराक अंबिकापूर म्हण्टाले. त्या भागांत रुमडाचीं खूब झाडां आशिल्लीं. देखून ह्या वाठराक उंबरमती हें नांव पडलें. ताचेंच फुडें अमरावती-अमरावती अशें रुपांतर जालें म्हूण सांगतात. विदर्भ देशाची राजकन्या रुक्मिणी हांगाच्या अंबा देवीच्या दर्शनाक आयिल्लेकडेन श्रीकृष्णान तिचें हरण केलें अशी आख्यायिका आसा.

ह्या शाराविशीं मदल्या काळांतली कांय खबर मेळना. अठराव्या शेंकड्यांत नागपूर वाठरांतलो श्रीमंत रघुजी भोसले हाचे राजवटींत ह्या शाराक परतें म्हत्व आयलें. पेंढाऱ्यांपसून थळाव्या लोकांची राखण करपाखातीर निजामान १८०४ वर्सा हांगा दुरीग बांदलें. हें दुरीग ७.६ मी. उंचायेचें आसा. पोरनें अमरावती शार ह्या दुर्गाभितर आसा आनी नव्या अमरावतीचो विस्तार दुर्गाभायर आसा.

ह्या शारांत तेल गाळप, तोरखी वाळ तयार करप, कुकूम (पिंजर), कापसाचे गडे बांदप, शिमिटाचे ह्यूम पायप, प्लास्टिकाचे स्विच आनी हेर वस्तू तयार करपाचे उद्येगधंदे हांगा चलतात. राज्यपरिवहन मंडळाची एक व्हड कर्मशाळा हांगा आसा. माध्यमिक शाळा, आयुर्वेद, मानव्य आनी विज्ञान महाविद्यालयां, आंतरराष्ट्रीय नामना फाव जाल्ले हनुमान व्यायाम प्रसारक मंडळ, हेर शारिरीक शिक्षण विद्यालयां, कलानिकेतन, गांवगिरी शिक्षण प्रयोग संस्था आनी हेर जायत्यो शिक्षणीक संस्था हांगा आसात. तेभायर श्री शिवाजीराव पटवर्धन हाणें थापणूक केल्ली एक व्हड कुष्ठनिवारण संस्था ह्या शारांत आसा.


मुंबय ते कलकत्ता ह्या महामार्गां हें शार आसा. अमरावती तालुक्यांतल्या सगळ्या लागसारच्या जिल्ह्यांतल्या मुखेल वाठरांकडेन हें शार रस्त्यान जोडलां. मुंबय-नागपूर रेल्वेमार्गावेल्या बडनेर ह्या स्थानकाक तें रेल्वेन जोडलां.

ह्या शारांत अंबादेवी आनी बालाजी हांचीं नामनेची, पूर्विल्लीं देवळां आसात. अंबेच्या देवळाचे दक्षिणेक व्हाळाचे पलतडीं एकविर देवीचें देवूळ आसा. तशेंच जायत्यो मशिदी, जैन मंदिर आनी नक्षीकाम केल्ली राजा बिशनचंदाची हवेली पळोवपा सारकी आसा.

- कों. वि. सं. मं.

अमासः (पळेयात उमास)

अमीबाः (वर्गः न्हायझोपोडो, संघः प्रोटोझोआ.) अमिबाच्या शरिरची रचणूक सादी आसून तिचो आकार धाराविक आसना. तो एकसारको बदलत आसता. ताचें शरीर एकाच पेशीचें वा कोशिकेचें घडिल्लें आसून पातळ आनी लवचिक जीवद्रव्य कल्मांत (plasmalemma) घांपिल्लें आसता. ह्या कल्मा भितर जीवद्रव्य (protoplasm) आसता. ताच्या भायर आशिल्ल्या नितळ थराक बहिर्द्रव्य (ectoplasm) आनी उरिल्ल्या पातळ पूण कणांनी भरिल्ल्या भागाक अंतर्द्रव्य (endoplasm) म्हण्टात. अंतर्द्रव्यांत आशिल्ले वाटकुळें केंद्र शरिरांतल्या चलनवलनाचेर नियंत्रण दवरता. ह्याच भागांत एक वा चड ल्हान-व्हड जावपी बुरक (compression lacuna) आसतात. शरीर भितल्लो दाब नियंत्रीत करप आनी द्रवरूप पदार्थ कांय प्रमाणांत शरिराच्या भायर उडोवप हीं तांची मुखेल कार्यां.



अमीबाची शरीर-रचणूक

खार आनी गोड उदक, दमट जमीन अशा वातावरणांत अमीबाची वस्ती आसता. अमीबा वंशाच्यो जायत्यो जाती आसात. कांय जाती मनशाच्या सर्वसादारण नवरेक दिश्टी पडनात. कांय जाती साद्या दोळ्यांक विसतात. 'अमीबा प्रोटिअस' ही जात चडशी सगळेकडेन दिसता.

अमीबा एका धाराविक आकारयेवो जातकच ताचे दोन कुडके जावन तांची प्रजनन क्रिया सुरू जाता. ह्या शरिरांत दोन कुडके जावन ताचे दोन वेगळे प्राणी जातात.

बारीक सूक्ष्मजंतू, डायटम आनी जैव पदार्थांचे कण ही अमिबाची खावड जावन आसा. आपल्या शरिरांतल्यान भायर सरिल्ल्या बोटावरी फागुरांनी (Process Pseudopodium) आपली खावड ओडून ती आपल्या जीवद्रव्यांत घेता. खावडीच्या भोवतणी उदकाचो ल्हानसो थर आसता. ताका अन्न-रिक्तिका (Food vacuole) म्हण्टात. हातूंत अन्नाचे पचन जाता. पचनक्रिये उपरांत शरिराच्या वयल्या भागांर खंयच्याय सुवातेर अन्न-रिक्तिका फुटून मल वा घाण भायर उडयता. फागुराचो उपेग चलपाखातीरय जाता. अमीबा ज्या उदकांत रवता, तातूंत विरगळिल्लो ऑक्सिजन, विसरणान (diffusion) जीवद्रव्यकल्मांतल्यान शरिरांत वता आनी तातूंत उत्पन्न जावपी कार्बन डाय-ऑक्साइड भायर पडटा. चयापचयाक लागून (शरीरांत सतत जावपी भौतिक आनी रसायनीक

घडणुकांक लागून) उत्पन्न जावपी यूरियावरी निरुपयोगी पदार्थ जीवद्रव्यकल्मांतल्यान भायर वतात.

रोगः अमिबाच्यो जायत्यो जाती विंगड विंगड प्राण्याच्या अन्नमार्गांत परजीवी आसतात. तातूंतल्यो कांय रोगाचो प्रसार करतात. एंटामीबा हिस्टोलिटिक ह्या प्रजीवाच्या (Protozoa) संपर्कांत व्हडल्या आंतकड्यांच्या आनी भितरल्या इंद्रियांच्या शोयाक (वाहयुक्त सुजीक) 'अमिबाजन्य विकार' म्हण्टात.

चिकित्साः एमेटीन, डाय-ओयोडोक्विन, सोमल क्लोरोक्विन हीं वखदां अमिबाच्या रोगाचेर गुणकारी आसतात. प्रतिजैव वखदांमदीं 'टेरमायसीन' म्हत्वाचें आसता.

अमिबाच्यो श्वसन आनी उत्सर्जन क्रिया सगळ्या पृष्ठवेल्यान (sheet, plane) जातात. कठीण परिस्थितींत एका पदार्थाच्या स्तराव्यान आपल्या शरिराभोंवतणी संरक्षक पुटी निर्माण करून अनुकूल परिस्थितीची वाट पळयत निश्चिंत अवस्थेंत तातूंत पडून रवता. अनुकूल परिस्थितींत अमीबा तातूंतल्यान भायर सरता.

- कों. वि. सं. मं.

अमीर खुसरौः (जल्मः १२५३; मरणः १३२५).

फार्सी भाशेंतलो नामनेचो भारतीय कवी, विद्वान आनी संगीतकार ताचें पुराय नांव अबुल-हसन यमीनुद्दीन अमीर खुसरौ देहलवी. ताचो जल्म एटा जिल्ह्यांतल्या (उत्तर प्रदेश) पटियाली गांवांत जालो. ताचो बापूय अमीर सैफुद्दीन महमूद हो तुर्कस्तानांतलो सरदार आशिल्लो. तो अल्तमशचे मुस्तींत भारतांत येवन स्थायिक जालो. ताची आवय भारतीय आशिल्ली. तो धा वर्साचो आसतनाच ताचो बापूय भायर पडलो. ताच्या आज्यान (आवयचो बापूय) आनी आवयन ताका वाडयलो. ल्हान आसतनाच तो निजामुद्दीन औलिया ह्या सत्युरुशाचो अनुयायी जालो. ताचेविशीं खुसरौक खूब आदर आनी मोग आशिल्लो.

ताणें ल्हान आसतनाच कविता बरोवंक सुरवात केली तशेंच फार्सी, अरबी, तुर्की आनी हिंदी ह्या भाशांचो अभ्यास केलो. दिल्लीच्या राजदरबारांत राजकवी म्हूण ताणें खूब वर्सां काम केलें. कैकुबाद ह्या सुलतानान ताका 'मलिक-उश-शुअर' म्हळ्यार 'कविसम्राट' अशी पदवी दिली. इराणांतले फार्सी विद्वान ताचो 'तूती-ए-हिंद' (भारताचो पोपट) म्हूण गौरव करताले. ताची काव्य निर्मणी खूब ऊंच पांवड्याची जावन आसा. तो फार्सी भाशेंतलो नामनेचो कवी आशिल्लोच तेभायर भाशाशास्त्रज्ञ, संगीतकार, गूढवादी आनी अश्टतासांचो विद्वान अशी ताणे कीर्त मेळयली.

हिंदुस्तानी संगीताच्या मळार ताणें मोलादीक वावर केलो आनी तें चड समृद्ध केलें. कांय नवे राग आनी मिश्र राग तयार करून ते लोकांमदीं पावयले. देखीक- यमन, कल्याण, काफी, बहार, झीलफ, सांजगिरी, मजीर, फगन, सरमदी आदी. सतार हें वाद्य लोकांमदीं पावोवपाचें श्रेय ताकाच वता. कवाली पध्दतीची गायकी खुसरौन पयलीं सोदून काडली अशें म्हण्टात. पखवाजापसून तबलें आनी डग्गो अशे दोन भाग करून ताचें एक नवें वाद्य ताणें तयार केलें आनी प्रचारांत हाडलें. ताका संगीततज्ञांनी 'नायक' अशी भोवमानाची पदवी दिल्ली.

फार्सींतल्या नामनेच्या कवींमदीं ताची गणना जाता. ताच्या काव्यांत सखोल अनुभूती, कल्पनाशक्त आनी खास करून भारतीय उपमा आनी अलंकार हांचो आस्पाव आसा. ताणें गद्य काव्य लेगीत बरयलां. तातूंत ताची स्वतंत्र शैली दिसून येता. भारताविशीं ताका उपाट मोग आशिल्लो. 'नुह सिपिहर' ह्या ताच्या ग्रंथांत ताणें भारताचें गिन्यान आनी संस्कृताय हांचो भोवमानान उल्लेख केला.

ताची ग्रंथनिर्मणी अशीः पांच कवितां भेले (बीवान)ः १. तुहफतुल-सिगर (१२७२) २. वस्तुल हयात (१२८५) ३. मुर्तुल-कमाल (१२९४) ४. बकीया-ए-नकीया (१३१६) आनी ५. निहायतुल-कमाल (१३२४). पांच इतिहासीक खंडकाव्यां (ताशीखी मन्सुवियाँ)- १. किरगनुस-सअदेन (१२८९) २. मिफताहुल-फुतुह (१२९१) ३. खिजर

अमृत

ही काल खरी (१९११) व पुनः सांवत (१९११) आनी ५ तुगलक नावा (१९२४). हीं खंडकायां राजांचे आनी सुलतानांचे तुल्येचेर आदारिल्लो आसात



अमीर खुसरो

जावहरे खुसरो ह्या नांवाचो एक काव्यशेनो आसून तातूंत ताचे दोहे, गीत, पहेलियां (कूटकाव्य) आनी फार्सी-हिंदी-भरसल्लीं कांय पदां हांचो आस्पाव आसा. ताणें हिंदी भाशेंतूय बरीच ग्रंथरचणूक केल्या अशें म्हण्टात. 'खालिक बारी' नांवाचो ताचो हिंदी गद्यग्रंथ नांवाजिल्लो आसा.

- कों. वि. सं. मं.

अमृत: अमृत=नास्ति'मृतं (मर्ण) यस्मात् तत्=जें पिल्ल्यान मरण येना, ताका अमृत म्हळां (हलायुध). ताका पीयूष आनी सुधा अशीं आनीकय नांवां आसात. अमृत हें एक रसायन आसून ताचे उत्पत्तीची कथा पुराणांत अशी सांगल्या:-

'एक दीस इंद्र ऐरावताचेर बसून वतालो. ताचें तें वैभव पळोवन दुर्वास ऋषीचें मन प्रसन्न जालें. ताणें आपल्या गळ्यांतली माळ काडून इंद्राचेर उडयली, पूण इंद्रान वयलेवयर ती सेलून घेवंक ना, ताका लागून ती माळ हत्तीच्या पांया पोदा पडली. तें पळोवन दुर्वास ऋषीक संताप आयलो. ताणें रगान इंद्राक श्राप दिलो. 'तुजें वैभव, गिरेस्तकाय नश्ट जावं!' तो श्राप खरो जालो. रक्षसांनी सर्गाचेर घुरी घालून इंद्रपदाचेर आपलो अधिकार गाजयलो. ताकालागून इंद्राक आपलें राज्यशिवसन मोडचे पडलें. ब्रह्मासयत सगळे देव मागीर विष्णूक शरण गेले. विष्णून देवांक धीर दिवन म्हळें, 'तुमी रक्षसांकडेन बरेपणान इश्टागतीचें नातें दवरत आनी तांच्या आदारान क्षीरसागराचें मंथन करात. तातूंतल्यान अमृत भायर सरतलें. तें पितकच तुमी अमर आनी बळीश्ट जातले. मागीर रक्षस तुमकां हारोवंक शकचे नात.'

रक्षसांचो राजा बली हाचेकडेन देवांनी तेविशीं उलोवणी केलीं आनी जें अमृत भायर सरतलें तातूंतलो अर्दो वांटो दिवपाचें मान्य केलें.

रक्षसांक ही अट मान्य जाली. मागीर मंदार पर्वताची खी आनी वासुकीची दोरी कळून देव आनी रक्षसांनी क्षीरसागराचें मंथन केलें. त्यावेळार विष्णून कांसवाचें रूप घेवन मंदार पर्वताच्या सकयल रावन आदार दिलो. जाल्यार शिवान वासुकीचें वीख पियेवन क्षीरसागराचो वावर नितळ दवरलो. हाका लागून शिवाचें आंग निळें पडलें.

क्षीरसागराच्या मंथनांतल्यान चवदा रत्नां भायर सरलीं. अमृत हेंवूय तातूंतलेंच एक रत्न. धन्वंतरी अमृताची कळसुली घेवन वयर आयलो. तें पळोवन रक्षसांनी तांचेर घुरी घाली आनी अमृत फारयलें. ताका लागून देव परते विष्णू म्हाऱ्यांत गेले. विष्णून तांकां रक्षसाक तोंड दिवपाचें उतर दिलें.

विष्णून एके सुंदर बायलेचें रूप घेतलें आनी तो मंथनाच्या जाग्यार आयलो. (विष्णूच्या ह्या रुपाक पुराणांत मोहिनीरूप म्हळां.) मोहिनीचें सोबीत रूप पळोवन रक्षस भुल्लुसले आनी तिच्या फाटल्यान लागले. "हांव सगळ्यांक अमृत वांट्टां." अशें सांगून विष्णून अमृताची कळसुली आपणाल्या ताब्यांत घेतली आनी देवांच्यो आनी रक्षसांच्यो वेगवेगळ्यो पंगती बसयल्यो. तिणें देवांचे पंगतींतल्यान अमृत वाडपाक सुरवात केली. रक्षसाचे पंगतीक राहू नांवाचो रक्षस आसलो. ताका दिसलें अमृत देवांचे पंगतीक सोंपल्यार आपूण शेणटलो, म्हण तो गुप्त रुपान देवांचे पंगतीक येवन बसलो. चंद्र सुर्यान ताचें कपट वळखलें, तांणी रोखडेंच मोहिनीक तेविशीं सांगलें. मोहिनीन कळाव लायनासतना सुदर्शनचक्रान राहूची तकली उडयली. पूण राहुचें तकलेक अमृताचो स्पर्श जाल्ल्यान ताची तकली तुटल्यार लेगीत तो अमर उरलो. मोहिनीन देवांचे पंगतींतूच अमृत सोंपयलें. रक्षसांक ताचो थेंबूय मेळूंक पावलो ना. ताका लागून रक्षस तिडकले आनी झुजाक उबे रावले. पूण त्या झुजांत देवांनी तांकां हारयले. मोहिनी रोखडीच गुप्त जाली (भागवत पुराण ८.६.११).

आपूण अमर कसो जातलो ही चिंता वेदकाळासावन मनशाक लागल्या.

यदग्नेऽ मर्त्यस्त्वं स्यामहे मित्रमहं अमर्त्यः

सहसः सूनवाहुत।।

(ऋग्वेद ८.१९.२५)

अर्थः हे अग्नी हांव अमर ना. इश्टागतीचो आनी मोगाचो उजवाड आशिल्लो तूं मात अमर आसा. हांवें आनी तुवें एक जावंचें (आनी तुज्यासारकें अमर जावंचें.)

काण्व सौमरीन भौसांचो उमाळो हे वखीं उक्तावन दाखयला. वैदिक ऋषीची प्रतिभा अमृताच्या सोदाखातीर पुराय संवसारचो थाव घेता, आनी सर्गाच्या निमाणे शीमेमेरेन पावता, इतकेंच न्हय तर ते शीमेमुखार वचपाची तांची तयारी आसता. वैदिक लोक जेवचेपयलींचे क्रियेक अमृताचें उपस्तरण (बसका) आनी जेवणाउपरांतचे क्रियेक अमृताचें अपिधान (धाकर्ण) अशें समजताले. ऋग्वेदांत उज्याक अमर म्हळां. त्यावेळ्यान वेदोत्तर साहित्यांत सगळ्या देवांक अमर्त्य म्हळां. तांकां 'अमर' अशें नांव मेळ्ळां. 'अमृत=सोम'; सोम म्हळ्यार अमृत आनी हो रोस देवांलें खासा पेय अशें मानलां (शतपथ ब्राह्मण ९.५.१.८). 'हांव सोम पिलों आनी अमर जालों.' अशें काव्य प्रगाथ हो म्हण्टा (ऋग्वेद ८.४८.३). शतपथांत हें उतर जायते फावट आयलां. ताका सर्गांतलें पेय वा रोस म्हळां. वायुपुराणांत अमृताचो संबंद सोमाकडेन जोडीनासतना चंद्राकडेन जोडला. पुराण काळांत सोमाचो वाली कडेन (वल्लीकडेन) आशिल्लो संबंद सोडून चंद्राकडेन जोडपाक येवंक लागलो, हांची ही एक देख आसा. वैदिक साहित्यांत जेपरीं आदित्य, अग्नि, अप ह्या देव-देवतांक जशें अमृत म्हळां. तेचपरी प्राण, हिरण्य, ऋक्, रूच (दिप्ति), सर्ग सारक्या हेर वस्तूंक अमृत म्हळां (श.ब्रा. ९.१२.२; ३.९.४.४.५; तै. ब्रा. १.७.६.३; १.३.७.५). अमृताक लागून मरण चुकता अशें शतपथांत म्हळां (१०.२.६.१९). 'मृत्योर्मा अमृतं गमय' = मर्णाकडल्यान म्हाका अमृताकडेन व्हर ही उपनिशदांची प्रार्थना आसा.

ह्या वयल्या नियाळांतल्यान अमृत म्हळ्यार कितें? तें कशें करतात?

हेविशीं म्हायती मेळना. शतपथ रचण्याकय ते खबर नासूंये. त्यापासत शंबर वर्सा वा त्यापसत चड आयूष्य जगप म्हळ्यार अमृत अशें स्पश्टीकरण दोन तीन कडेन वाचूंक मेळटा (श.ब्रा. ९.५.१.१०; १०.२.६८). चंद्रमंडळांतल्यान अमृतसर पासता हा कल्पना पुरणकाळांत मुखार आयली. चंद्राच्या अमृतमय बिंबाचे कुडके कुणभशांत देव प्राशन करतात आनी दोन कुडके पितर फाटले वटेन येवन पितात अशें विष्णुपुराण सांगता (२.१२).

अस्तंतेच्या देशांनी अँब्रोशिया नांवाचे खाण आनी नेक्टर नांवाचें पेय अमरत्व दिवपी मानतात. ग्रीक पुराण आनी होमरचें इलियड हांच्यावेल्यान हे खाण सुवादीक आशिल्ल्याचें समजता. अँब्रोशिया खावन अमर जाल्ल्याच्यो खूब कथा अस्तंतेच्या साहित्यांत मेळटात. अमृत आंगाचे घाये पेखयता असोय उल्लेख अस्तंतेच्या साहित्यांत मेळटा.

सर्गांत अमृताचो व्हड सांठो आसून, तो राखपाक खासा वेवस्था आशिल्ल्याचें महाभारतांतल्या सुपर्णाख्यानावेल्यान समजता (आदि. ३२). पाताळांतल्या नागलोकांत अमृताचे पात्रतायेचो एक रोस आशिल्ल्याचें पुराणांनी मान्य केलां. कौरवांनी भीमाक झाडाच्या वेलीनी बांदून न्हंयत व्हरून उडयलो मागीर ताका वासुकीन पाताळांत व्हरून थंयचो रोस पिवपाक सांगलो. त्या रोसान भीमाक धा हजार हतयांचें बळ आयलें अशें म्हळां (महाभारत आदिपर्व १८८-२२९). चित्रांगदाकय होच रोस पिवपाक मेळिल्लो. मृत आनी अमृत हीं उतरां उपनिशदांत परतीं परतीं येतात. बृहदारण्यकांत (४.४.१४) अमृत हो शब्द दुख्खाचो प्रतियोगी म्हणून येता. छांदोग्यांत (७.२३) भूमाकच सूख म्हळां आनी भूमा म्हळ्यार अमृत असो अर्थ दिला. अमृत हें भावल्या संवसारांत नासून मनशाच्या मनांतच आसता. मनशाची कूड भरता पूण मन अमृत आशिल्ल्यान अमर उरता अशें म्हळां. मनांत जेन्ना खंत, दुख्खां, पातकां भितर सरतात, तेन्ना मनशांचो अमृताकडेन आशिल्लो संबंद तुटता. 'मन उमेदी दवरस, बरी चलणूक आपणावाप ही अमृत जोडपाची पयलीं वयलीं तत्वां आसात. मनशाक आत्मगिन्यान समजप म्हळ्यार तो अमृत जोडपाचें पयलें सपण चडलो अशें समजतात. जो मर्णाक भियेनामतना मुखार उबो रावला ताणें अमृत मेळयलें अशें समजूचें हो आध्यात्मशास्त्राचो सिध्दान्त जावन आसा.

आधिदैविक नदरेन देवांक अमर मानल्यात. तांची कृपा म्हळ्यार अमृतप्राप्तीची वाट मानल्या आधिभौतिक नदरेन सगळ्या गुणांनी युक्त, बरें आरोग्य आशिल्लो, पुण्ययुक्त लाबिल्लो मनीस अमृताचें जिवित जगता अशें म्हण्टात.

‘एतद्वै मनुष्यस्य अमृतत्वं यत्सर्वमायुरेति’ म्हळ्यार मनशान पुराय पिराय जियेवप हेंच मनशाचें अमृतत्व अशें शतपथांत म्हळां (९.५.१.१०).

संवसारांतले प्राणिमात्र ह्योच अमृत मेळपाच्यो सुवाती आसात. जंय जंय जीव आसा थंय थंय अमृत आसा. ‘अमृतमु वै प्राणाः’ म्हळ्यार प्राणतत्व हेंच अमृत जावन आसा (श.ब्रा. ९.१२.३२). वैदिक विज्ञानाचे नदरेन अमृत आनी मरण ह्यो दोनूय गजाली एकाच वेळार मनशाचे कुडींत रावतात. तरी दोगांचीय कार्यां नात वेगवेगळीं फट मारस, पातक आनी काळोख हे मर्णाचें कार्य तर खरें उलोवप, पुण्य आनी उजवाड हें अमृताचे कार्य जावन आसा. ह्यो दोनूय गजाली लागीं न येवप वा तांचो संबंद न रावप हातूंत मनशाचे कलेचो खरो कस लागता.

मध्यकालीन तंत्रीक साधनेंत लोक मनशांक अमरत्व मेळोवन दिवपी रोसाच्या सोदांत आशिल्ल्याचें दिसत. कालांतरप्रमाण ‘मैथुनसुख’ वा ‘काम’ हांकांच अमृतस म्हणपाक लागले. तंत्रीक अनुष्ठानांत सोन्याचो आस्वाद अमृताचें प्रतीक म्हणूनच केलां. फुडे ‘निर्गुनिया’ संतानी सोन्याचो निशेध करून हठयोगातल्या ‘अभियरसा’क आपणायलो (हिं. सा. को.). अमृत आनी मरण हीं दोनूय म्हजींच रूपां आसात अशें गीतेंत श्रीकृष्णान अर्जुनाक सांगलां (१.९९).

- कों. वि. सं. मं.

अमृत मंथन: (पळेयात अमृत)

अमृतसर: पंजाब राज्यांतलें नामनेचें सुंदर शार आनी शीखांचें पवित्र धर्मस्थळ. बियास (व्यास) न्हंयचे देगेर हें शार वसलां. लोकसंख्या ५,८९,२२९ (१९८१).

शीखांखातीर एक देवूळ तयार करचें अशें शीखांचो चवथो गुरू रामदास हाका दिसलें, देखून १५७७ वर्सा ताणें अकबरकडून हो जागो विकतो घेतलो. सगळ्या आदीं ताणें तळी खणली आनी ताका अमृतसरोवर अशें नांव दिलें. ह्या नांवावेल्यान एक आध्यात्मिक आसा ती अशी: अयोध्येचो राजा राम हाणें अश्वमेध यज्ञ करपाचें थारावन जैताचो घोडो सोडलो. लव आनी कुश हांणी तो आडायलो. घोड्याखातीर राम, लक्ष्मण, भरत, शत्रुघ्न आनी लव आनी कुश हांचे मदीं झूज जालें. तातूंत राम आनी ताच्या हेर भावांक लव आनी कुशान बेशुध्द केले. उपरांत तांकां साबुधीर हाडपाक स्वर्गांतल्यान अमृत हाडलें. त्या अमृतान ताणी त्या चौगाय भावां क साबुधीर हाडले आनी उरिल्लें अमृत थंयच पुरलें. ह्याच जाग्यार गुरू रामदासान तळी खणली अशें सांगतात. हें तळें ४७५ फूट लांब आसा आनी ताचे चोंयवशीन संगमरवरी फातरांचो घाट बांदला. ह्या तळ्याच्या मदीं शीखांचें पवित्र घळ आसा. गुरू रामदास हाका मर्ण येतकच ताचो पूत आनी शीखांचो पांचवो गुरू अर्जुनदेव हाणें तळ्याच्या मदीं देवूळ बांदलें. फुडें हें घळ शीख लोकांचें सत्ताकेंद्र जालें.

मोगलांनी ह्या शाराचो नाश करपाचो खूब यत्न केलो. १७६१ त अहमदशाहा दुर्रानीन सगळ्या अमृतसर शाराचो विध्वंस केलो. पूण राजा रणजितसिंग हाचे राजवटींत ह्या शाराची गिरेस्तकाय खूब वाडली. ह्याच काळांत शीखांच्या वेवळाचो कळस भांगराचो केलो आनी ताका सुवर्णमंदिर हें नांव दिलें. उपरांत ब्रिटीशांच्या कालखंडांत हें शार वेपारी, सांस्कृतिक आनी ब्रिटीश विरोधी चळवळीचें केंद्र आशिल्लें. सुवर्णमंदिराच्या लागसारूच इतिहासीक नामना मेळिल्ली जालियनवाला बाग आसा. हे बागेंत १३ एप्रिल १९१९ ह्या दिसा ब्रिटीश अधिकारी जनरल डायर हाणे, भरिल्ले सभेचेर फारसेट केल्लो. हातूंत सुमार देड हजार लोकांक मर्ण आयिल्लें. १९४७तल्या भारत-पाकिस्तान फाळणेवेळार शीमेवेलें शार म्हूण अमृतसरक खूब म्हत्व मेळिल्लें. १९६५ त जाल्ल्या भारत-पाकिस्तानाच्या झुजावेळार हें शार एक म्हत्वाचें केंद्र आशिल्लें. ह्या वेळार ह्या शाराक खूब लुकसाण सोंसचें पडलें.



सुवर्णमंदिर-अमृतसर

ह्या शारांत सुती, रेशमी, आनी गरम कपड्याच्यो गिरणी आसात. वनस्पती तूप, वखदां, पितळेचीं आयदनां, विजेचीं उपकरणां, रसायनां, दुदाचे पदार्थ करपाचे आनी हेर कारखाने हांगा आसात. जमखनां आनी ‘पश्मिन’ शालीखातीर ह्या शाराक खूब नांव मेळ्ळां. हांगाच्या बाजारेवेलें भरतकामाचे आनी लगदाकामाचे जायते नमुने पळोवचे मेळटात. १८९३ वर्सा थापणूक जाल्लें खालसा कॉलेज हांगा आसा. ह्या

तंडाचे उत्तरेक आर्क्टिक म्हासागर, उदेंतेक अंटलांटिक आनी अस्तंतेक पॅसिफिक म्हासागर आनी दक्षिणेवटेन मध्य अमेरिका. ईशान्येवटेनचो ग्रीनलँड जुंवो कांय जाणांच्या मतान ह्याच खंडांत येता. जगाचे भूंयेचो १६% वांटो ह्या खंडाचो आसा. हवाई जुंवो सोडून उत्तरेवटेनचे अमेरिकेचीं संयुक्त संस्थानां (U.S.A.), कॅनडा, मॅक्सिको हे देश ह्या खंडांत आसात.

भूंयवर्णन: भूंयेचे नदरेंतल्यान ह्या खंडाचे चार मुखेल वांटे जातात. इशान्येवटेनचो कॅनडाचो वाठार, उदेंतेवटेनचो दोंगरी वाठार आनी ताचे कुशीक आशिल्लो दर्यादेगेवेल्या मळांचो वाठार, मदलो मळाचो वाठार आनी अस्तंतेवटेनचो दोंगरी आनी पठारी वाठार.

कॅनडावटेनचो वाठार हो सामको पोस्तो आसा. कांय जाणांच्या मतान आर्क्टिक जुंवो आनी ग्रीनलँड हेय कुडके ह्याच वाठाराक पयलीं जोडून आशिल्ले. ह्या वाठारंत ल्हानसान दोंगर आनी बरीचच तळीं सांपडटात.

उदेंतेवटेनच्या दोंगरी वाठारांत सेंट लॉरेंस सावन अलॅबामामेरेन पातळिल्ले ऑपॅलॅचियन दोंगर (उंचाय सुमार २,०४२ मी.) हे मुखेल आसात. हे भायर सामकेच उदेंतेक पीडमॉंट पठार आनी अस्तंतेवटेन ल्हान सान पठार आसात. दोंगरी वाठारच्या उदेंतेक अस्तंत रेवेंची दर्यादेग आसा. ती दक्षिणेवटेन रुंद जायत वता. हांगा दर्यादेगांलागीं रेवेचे बांद, चिखलाचे वाठार आनी जुंवे तयार जाल्यात. पठारवेल्यान मळाच्या वाठारांवटेन पडपी धबधब्यांक लागून थंय धबधब्यांची वळ (फॉल लायन) तयार जाल्या. मेक्सिको वटेन सकयल्लो दर्यादेगेवेलो वाठार रानांनी भरला.

अस्तंतेवटेन आशिल्ल्या दोंगरी वाठारांत रॉकी पर्वतांची वळ लांबायेन जगांत दुसऱ्या नंबरची आसा. ती आर्क्टिक म्हासागरासावन न्यू मेक्सिकोमेरेन पातळ्ळ्या. थंयसावन ती मेक्सिकोतलो सिएर्रा माद्रे, मध्य अमेरिकेंतलो दोंगर वळी आनी फुडें दक्षिण अमेरिकेंतलो अँडीज पर्वत हांका वचून मेळटा. रॉकीच्या अस्तंतेक अलास्का पर्वत, तिडोडा, कोलंबियाचे पर्वत, कोस्ट रेंज, कॅस्केड रेंज आनी सिएर्रा नेव्हाडा हे दोंगर आसात.

ह्या खंडाचे उत्तरेवटेन आर्क्टिक दर्या पातळ्ळा. ग्रीनलँड आनी बॅफिन जुंव्यांच्या मदीं बॅफिनचो उपसागर आसा. क्विबेरोरिया आनी बॅक जुंव्यांच्या अस्तंतेक बोफर्ट दर्या आसा. अलास्का आनी उदेंत रशियाच्या वाठारांक जोडपी चुकचो दर्या अस्तंतेवटेन आसा. कॅनडाचे उत्तरेक नूथियाचें आखात, फॉक्स बॅसिन, हडसन उपसागर, अंगवा आखात आनी जेम्स उपसागर आसा. कॅनडाचे उदेंतेक अंटलांटिक म्हासागर, जमनीलागचो लॅब्रॅडोरचो दर्या, सेंट लॉरेंसचे आखात, फंडीचो उपसागर आनी प्लासेशाचें आखात आसा. संयुक्त संस्थानाचे (U.S.A.) उदेंतेक चेसपीक आनी डोलावेरचीं आखातां आसात. सादारणपणान सगळीं उदेंत दर्यादेग अंटलांटिक म्हासागरान भरल्या. दक्षिणेवटेन फ्लोरिडाचो दर्या आनी मॅक्सिकोचे आखात आसात. अस्तंतेवटेन पॅसिफीक म्हासागर आसा.

मदल्या मळांच्या वाठारांतल्यान येवपी न्हंयो उदका पुरवणेच्या नदरेंतल्यान म्हत्वाच्यो आसात. संयुक्त संस्थानांतले अर्द्यापरस चड उदक मिसिसिपी न्हंयतल्यान येता. मिसूरी ही तिची मुखेल उपन्हंय. ही मदल्या रॉकी पर्वतांतल्यान सुरू जाता. मिसिसिपी-मिसूरीची लांबाय ६,२६० किमी. आसा. उदेंतेकडल्यान तिका ओहायजो आनी टेनेसी ह्यो म्हत्वाच्यो न्हंयो मेळटात. मिसिसिपी मिसूरीक लागून हो वाठार बरेच पिकाळ जाला. यूकॉन ही कॅनेडियन रॉकीसावन मध्य अलास्कामेरेन आनी फुडें बेरिंग वटेन हांवता. मॅन्सो ही उत्तरेवटेन कायपी न्हंय आर्क्टिक म्हासागराक मेळटा; तिका व्हडल्योशो उपन्हंयो नात. कोलंबिया न्हंय मध्य आनी दक्षिण रॉकी पर्वतासावन कॅलिफोर्नियाच्या आखातामेरेन कावता. 'रिओ ग्रान्डी' ही रॉकीच्या उदेंत उतारवेल्यान संयुक्त संस्थानांतल्यान फुडें मॅक्सिकोत पावता आनी थंयच्या आखाताक मेळटा.

उदेंतेवटेन कनेक्टिकट, हडसन, मोहाक, डेलावेअर, पोटोमॅक, जेम्स,

सेंट लॉरेंस, हॅमिल्टन ह्यो ल्हान न्हंयो आसात. तशेंच अस्तंतेवटेन उण्या लांबायेच्यो न्हंयो चड आसात.

तळ्यांमदीं सुपीरिअर, मिशिगन, ह्यूस, ईअरी आनी ऑटॅरिओ हीं व्हडलीं तळीं नामनेचीं आसात. सुपीरिअर तळें सेंट मेरी न्हंयेकडेन जोडून आसा. मिशिगन आनी ह्यूस दक्षिणेवटेनच्या ईअरी तळ्याकडेन सेंट स्लेअर आनी हिड्रॉयट न्हंयांक लागून जोडलां. हे न्हंयेचेर नामनेचो नायगारा धबधबो आसा. १९५९ वर्सा 'सेंट लॉरेंस सीवे' निर्माण जाल्ल्यासावन भितरल्या वाठारांकडेन म्हासागराचो संबंद आयला. ह्या तळ्यांभायर संयुक्त संस्थानांतलें सॉल्ट लेक, आनी कॅनडांतली ग्रेट बेअर लेक, ग्रेट स्लेव लेक, विनीपेग ह्या सारकीं बरींच तळीं आसात.

हवामान: ह्या खंडांत हवामानाचे विंगड विंगड प्रकार दिसून येतात. अक्षांश विस्तारप्रमाण, थळावी उंचाय, वारें आनी दर्यातले प्रवाह हांचोय परिणाम हवामानाचेर दिसून येता. बेरिंगसावन आर्क्टिक म्हासागरमेरेनच्या वाठारांत जानेवारींत -४०° ते -२९° से. आनी जुलयांत -१° ते १०° से तापमान आसता. सुमार २५ सेंमी. पावस पडटा. ह्या वाठारांत बरेंच हिम पडटा. हाचे दक्षिणेक अलास्का ते मध्य कॅनडा वाठारांनी जानेवारींत -३०° ते -२०° से. जुलयांत १०° ते १५° से. तापमान आनी २५ ते ५० सेंमी. पावस पडटा. अलास्का ते उत्तर कॅलिफोर्निया ह्या पॅसिफिक दर्यादेगेर उत्तरेवटेन जानेवारींत -१०° ते ०° से. आनी दक्षिणेवटेन १०° ते १५° से. तापमान आनी जुलयांत १०° ते २०° से. मेरेन तापमान आसता. अस्तंतेच्या वाऱ्याक लागून पावस १०० ते २५० सेंमी. मेरेन पडटा. दक्षिणेवटेनचें हवामान सादारणपणान उत्तर गोलाधीतल्या हवामाना भाशेन आसता.

खनीज संपत्ती: पूर्विल्ल्या काळांत अमेरिकेची भूंय दर्यापोंदा आशिल्ली. फातरांच्या थराक लागून उपरांत ही जमीन वयर येतकच हांगा तेलाच्यो नब्योच खणी सांपडल्यो. आर्क्टिक दर्यासावन ह्या खंडाच्या मदल्या वाठारांतल्यान दक्षिणेवटेन वचपी पट्टो तेलाखातीर नांवाजिल्लो आसा. कोळसो, सैमीक वायु, पॅट्रोलियम हांची बरीच सांठवण हांगा सांपडटा. लोखण चडशें कॅनडाच्या वाठारांत मेळटा. कॅनडाच्या राष्ट्रीय उत्पादनाचो व्हडलो वांटो खनिजांतल्यान येता. मॉक्सिकोत चांदी, संयुक्त संस्थानांत तांबें, भांगर, शिशें, जस्त आनी लोखण आसा. उत्तर ऑर्किन्सॉ हांगा बॉक्सायट, अलॅबामा हांगा चांदी आनी क्युबान्त लोखण चड मेळटा. शिमीटाखातीर उपेगी पडपी रेंव ह्या खंडांत बरीच आसा. जगांतलो ५२% कोळसो हांगा मेळटा. युरेनियम, निकेल, कोबाल्ट ह्या खातीर कॅनडा जाल्यार तेल, व्हॅनेडियम ह्या खातीर संयुक्त संस्थानां आनी मेक्सिकोची नामना आसा.

वनस्पत: सामके उत्तरेक टंड्रा वाठारांतलीं झोपां आसात. ताचे दक्षिणेवटेन अलास्कासावन लॅब्रॅडोरमेरेन सुचिपर्णी (अशीर पानां) रुखांचें रान पातळ्ळां. हातूंत फर, सूस, लार्च, पायन हे रुख मुखेल आसात. अस्तंतेवटेनच्या चड पावसाच्या वाठारांनी दाट आनी सदां पाचवीं रानां आसात. दर्यादेगांवेलें दोंगर, पॅसिफिक देंवतेवेलो म्हळ्यार अस्तंतेचो वाठार हांगा डग्लस फर, रेड सेडर, हॅमलॉक फर ह्या सारक्या मदेल्या लांकडाचीं झाडां आसात. दरेगदेगेवेल्या वाठारांनी म्हळ्यार कॅलिफोर्निया, सिएर्रा नेवाडा हांगा रेड वूड, डग्लसफर, हॅमलॉक, शुगर पायन, यलो पायन सोडार ह्या जातीचे रुख आसात. मॅक्सिकोचें पठार आनी अस्तंत वाठारांतल्या वाळवंटाच्या वाठारांनी वाळवंटांत वाडपी वनस्पत आसा. निवलांच्यो तरेकवार जाती हे हांगाचें खाशेलेंपण.

उदेंतेच्या वाठारांत ऑपॅलॅचियन वाठार सोडून हेर कडेन घट आनी मोव लाकूड दिवपी रानां आसात. ओक, चेस्टनट हीं घट लाकडांचीं झाडां मिसिसिपी, ओहायजो ह्या वाठारांनी चड आसात. रानां कापून उडयल्ल्यान हालीं बरेंच लुकसाण जालां. ग्रेट प्लेन आनी मदलीं मळां हे चड करून तणाचे वाठार आसात, तांतलो बरेचसो वांटो हालीं शेतवडीखातीर उपेगांत हाडला.

मोनजात: अमेरिका खंडात उत्तरेवटेनची वाखेलां, कॅरिबू,



हो तेल काढपाविशीं जगांतलो एक मुखेल देश जावन आसा. अर्जेटिना, पेरू, कोलंबिया आनी बोलीव्हिया हांगाय बरेंच सैमीक तेल सांपडटा. सैमीक वायुचेंय प्रमाण ह्या खंडांत चड आसा. पूण वायू लोकवस्तीसावन सामकोच लागीं नाशिल्ल्यान हालीं हालीं मेरेन ताचो जाय तसो उपेग जायनाशिल्लो. दक्षिण अमेरिकेंतलो कोळसो मात उणो सांपडटा. अँडीज पर्वतांनी कांय जाग्यांचेर आनी कोलंबिया, चिली, आनी ब्राझील हांगा कोळशाचें थोडें भोव उत्पादन जाता. गियाना, ब्राझील हांगा लोखणाची सांठवण बरीच आसा. अँडीज वाठारंत तांबे आसा. पयलीं बोलीव्हिया हांगा चांदी बरीच मेळटाली. मँगनीजच्या उत्पादनांत ब्राझील जगांतले एक मुखेल राश्ट्र जावन आसा. तेभायर ह्या खंडांत बॉक्सायट, प्लॅटिनम, वांदी आनी नायट्रेट हीं खनिजांय सांपडटात.

हवामान: दक्षिण अमेरिकेंतल्या खंयच्याच वाठारंत अतिथंड आनी अतिगरम हवामान सांपडना. फकत अँडीज पर्वतांच्या उंचेल्या तेंगश्याचेर सदांच हिम आसता. आशिया आनी संयुक्त संस्थानांच्या (U.S.A.) मानान हांगा शिंयाचो आनी गिमाचो ऋतु सामको एकामेकांक विरुध्द असो नासता.

अॅमेझॉन वाठारंतल्यान जरी विषुववृत्त पासार जालें तरी थंय वर्सुकी सरासरी तापमान फकत २७° से. मेरेन आसता. ह्या हवामानांत ऋतुप्रमाण चडसो फरक पडना. एक्वादोरची राजधानी क्विटो विषुववृत्ताचे दक्षिणेक २४ किमी. पयस आसा. क्विटो शाराची उंचाय २,८५० मी. आसा आनी सरासरी तापमान सुमार १३° से. इतलें आसता. पॅसिफिकांतलो हंबोल्ट वा पेरू हो हवामानाचो प्रवाह सामको थंड आसता. उंचायेप्रमाण हवामान चड थंड जायत वता. दक्षिणेवटेनचें हवामान उत्तरेपरस चड थंड आसता. दर्यावेल्यान येवपी वाऱ्यांक लागून हांगा पावसाचेंय प्रमाण बरेंच आसता. अॅमेझॉनच्या तोंडाकडल्या वाठारंत २२५ ते ३०० सेंमी. मेरेन पावस पडटा. वयल्या वाठारंनीय २२५ सेंमी. मेरेन तर कांय जाग्यांचेर ३७५ सेंमी. मेरेन पावसाची नोंद जाल्या. मदल्या वाठारंनी पावस १५०-१७५ सेंमी. आसता. दर्यादेगेवेल्या इकीक ह्या जाग्यार तर सामकीच उणी म्हळ्यार ०.१३ सेंमी. पावसाची नोंद जाल्ली आसा.

वनस्पत: अॅमेझॉन न्हंयचो वाठार, गियाना आनी उदेंत ब्राझीलची दर्यादेग हांगा वनस्पत सामकी दाट आसा. उजवाड मेळवच्याखातीर झाडां उंच वाडटात. त्या मानान तांची खोडां चड वाट नासतात. दाट वाली, बेनस्ली आनी हेर झाडांचेर वाडपी वनस्पत हांगाच्या पावसाच्या रानांनी सांपडटा. हांगा हजारांनी जातीचीं झाडां आसात पूण तांची आनी बेनस्ली हांची अजून मेजणी जावंक ना. ५० मीटर परस ऊंच वाडपी ब्राझील नटचो रुख, ऊंच नेचे, रबरच्या झाडांचो तरेकवार जाती, मोंहॉगनी, एबनी, रोजवूड, ग्रीनहार्ट हे सारकीं खाशेली वनस्पत हांगा आसा. सदांच पाचवीं चार आसपी रानांक 'सेल्वा' अशें नांव आसा. पावसाच्या रानांपरस वेगळीं केन्नाय पानां झडपी रुखाची रानां गियाना, उंचेल्या व्हॅनेझुएलाच्या वाठारंत आनी दक्षिण ब्राझीलांत कांय कडेन सांपडटात. चिखलांत वाडपी रानां ग्यांकोल आसतासावन रिओ दे जानैर मेरेन उदकाच्या वाठारंनी आसात. आरैकाशिया ह्या मोव लांकडाच्या अशीर पानांच्या रुखांचे रान ब्राझीलांत आसा. हें झाड कागदाखातीर बरेंच उपेगाचें थारता. इथान्य ब्राझील, चाको, उत्तरेवटेन कोलंबिया आनी व्हॅनेझुएला हांगा कांटयाळीं होपां आसात. सॅकाना तणाचो वाठार सामको नांवाजिल्लो आसा. हालींच्या तेंपार वाडटो तोंकसाव्या, शेतवडीखातीर लासा जमीन तरा करपाचे यत्न हांकां लागून हांगाची बरीचशी मूळ वनस्पत ना जायत चल्ल्या.

गोनजात: तापीर, जाग्वार, आर्माडिलो, जायंट अँटिटर, स्लॉथ, कॅपेबाय ह्या जनावरां भायर एग्रेट, फ्लेमिंगो, हॅमिंगबर्ड, पोपट, बकीं, टुकोंन हीं सुकणीं आनी आनाकोडा सोरोप, बोआ कॉन्स्ट्रक्टर (म्हायवळी), पिरान्हा (जनावर), मनीस हांकां खावन उडावपी नुस्तें), कॉक ऑफ द रॉक, यापाक, व्हॅपायर बॅट, ब्लॅक कायमॉन, कुरसांव

इग्वाना, चिंचिला (मोव ल्हव आशिल्ले बिळांनी रावपी जनावर), सॅंपाज् माकड, लासा आनी अल्पाका, मॅनाटी, बुशडॉग, साळ, कॉआटी, वोक्लां लायिल्लें वास्तेल, कॉडॉर, आयबिस, मार्मोसेट, पेस्करी, व्हिहूना, बूश मास्टर (सोरोप), फॉयपू कोळुंदीर, शिंगाचें हरण, छुमुल हरण, ग्वानाको, यूमा, कॅंकी, पेव्हीन, व्हड कांसव, मानगीं, मानेर केंस आशिल्ली भालू हे सारकी मोनजात हांगा आसा. गाय, बैल, घोडे, मेंढरां, हीं हांगाची मूळची न्हय. तांकां मुद्दाम हाडिल्लीं. तांतली कांय पळून वचून रानवटी जालीं. ह्या खंडांत मेळपी मोनजातीचे कांय प्रकार हेर खंयचेच कडेन मेळनात.

अमेरिका मध्य: उत्तर अमेरिकेंतलें मेक्सिको आनी दक्षिण अमेरिकेंतलें कोलंबिया ह्या राश्ट्रांक जोडपी मदलो अशीर वाठार अक्षवृत्तीय विस्तार ७°१५' ते ८°३०' उत्तर, रेखा वृत्तीय विस्तार ७७° ते ९२°५५' अस्तंत. क्षेत्रफळ ५,४१,५५९ च. किमी. हो वाठार वायव्य आग्नेय दिकांनी वांकडो तिकडो पातळ्ळा आनी पनामांत ताची रुंदाय फकत ४८ किमी. जाल्यार हॉडुस-निगाराग्व्या शीमेचेर ५६० किमी. आसा. दक्षिण-उत्तर विस्तार सुमार १,२५० किमी. आनी उदेंत-अस्तंत विस्तार सुमार १,५९३ किमी. आसा. मोक्सिकोसावन कोलंबियामेरेन ताची लांबाय ३,३५० किमी. आसा. ह्या वाठारंत ग्वाटेमाला, हॉडुस, एल साल्वादोर, निकाराग्व्या, कोस्टारिका, पनामा, ब्रिटीश हॉडुस हीं राश्ट्रां आसात. पनामा कॅनल अमेरिकेच्या सत्तेखाला आसा.

भूंयबर्णन: मध्य अमेरिकेचे सादारणपणान तीन सभावीक वांटे जातात. उत्तरेवटेनचो लांबरुंद ऊंच सकयल्लो वाठार-हातूंत ब्रिटीश हॉडुस, ग्वाटेमाला, हॉडुस, एल साल्वादोर आनी निकाराग्व्याचो कांळ वाठार येता. दुसरो निकाराग्व्या आनी कोस्टारिका हांचे शीमेयावन सुरवात जावन आग्नेय-वायव्य दिकेन फॉन्सेकाच्या आखातामेरेन वता. दक्षिणेवटेनचो सकयल्लो वाठार हो तिसरो वांटो.

पयल्या वाठारंत पोल्या फातरांचो थर आसा. हांगा पर्वत अस्तंतेवटेन चड ऊंच आसात, जाल्यार उदेंतेवटेनच्यान देंवत गेल्यात. ते फुडें कॅरिबियन दर्यापोंदच्यान वेस्ट इंडीज जुंव्यांमेरेन पावल्यात. पॅसिफिकाच्या वटेन ज्वालामुखी दोंगराची एक लांब वळ उबी आसा. हातूंत ताहुमुल्लो (४,१११ मी.), तकाना (४,०६४ मी.), ह्याभायर ३,५०० ते ३,९०० मी. उंचायेचे बरेंच दोंगर आसात. हातूंतल्या चडशा दोंगर तेंगशेचेर जागृत ज्वालामुखी आसात. पॅसिफिक दर्यादेग मेक्सिकोसावन फोन्सेकाच्या आखातामेरेन अशीर पूण नीट आसा. हांगा ग्वाटेमालाची उदेंत दर्यादेग हे सकयल आनी चिखलाचे वाठार आसात. हॉडुसची उत्तरेवटेनची दर्यादेग सुमार २५ किमी. रुंद आसा, तिच्या फाटल्यान ४५० ते १,५०० मी. उंचायेचे दोंगर वण्टीभशेन उबे आसात.

निकाराग्व्याचो सकयल्लो वाठार पळवंक दोण्याभाशेन दिसता. हांगा निकाराग्व्या हें सुमार १६० किमी. लांब आनी ७२ किमी. रुंद तळें आसा. हातूंत सुमार १,५०० मी. उंचायेचे तीन ज्वालामुखीचे दोंगर आसात. ह्या तळ्याचे वायव्येवटेन मानाग्व्या हें सुमार ६० किमी. लांब आनी २५ किमी रुंदायेचेचे दुसरे तळें आसा. तिपीतापा न्हंयतल्यान तातलें उदक निकाराग्व्या तळ्यांत येता आनी थंयचे उदक सॅनवॉन न्हंयतल्यान कॅरिबियन दर्यांत पावता. मानाग्व्या तळ्याची उंचाय दर्या थरसावन सुमार ४० मी. आसा. निकाराग्व्या तळ्याची सुमार ३२ मी. आसा. मानाग्व्यासावन फॉन्सेका आखातामेरेन ज्वालामुखीची एक वळ गेल्या. ह्या सकयल्या वाठारच्या दक्षिण दिकेक वायव्य आग्नेयवटेन दोंगराच्यो वळी गेल्यात. पनामाच्या शीमेमेरेन तांची उंचाय ३,८०० इतली वाडल्या. कोस्टारिकांत ह्या दोंगरांक समांतर अशे चार ज्वालामुखीचे दोंगर आसात.

तिसऱ्या सकयल्ल्या वाठारंत दोनूय वटांनी दर्यादेग आसा. ज्वालामुखीक लागून हांगाच्या लोकांचेर बरीच संकश्टां येतात. डिसेंबर १९७२ म्हयन्यांत जाल्ल्या भूंयकापांक लागून मानाग्व्या शार पुराय

अमेरिकेचीं संयुक्त संस्थानां

मातयेभक्ष्य जाल्ले.

दोंगरी आनी अशीर वाठारक लागून हांगाच्यो न्हंयो सामक्यो नेटान व्हांवतात. न्हंयचे उबड ताल आनी अशीर जाल्यात उदकांतल्यान उबडार करपाखातीर व्हांवचें न्हंयचो वापर जायना. कॅरिबियन वटेन व्हांवपी न्हंयांक वर्सभर उबक आसता. पॅसिफिक वटेनच्या न्हंयांनी पावसाळ्या दिसांनी हुंवार येतात.

हवामान: पॅसिफिक दर्यादेगेवेलें तापमान सादारण १०° ते १५° से. इतलें आसता. तें २६° ते २७ से. च्या वयर केन्नाच वचना. कॅरिबियन दर्यादेगावेल्या सकयल्या वाठारांनी २०° ते २७° से. मेरेन तापमान आसता ह्या वाठारांतले तापमान ३२° से. च्या वयर वचना. वर्सुकी तापमान सरासरी २° ते ३° से. मेरेन आसता. पॅसिफिक दर्यादेगेर चडसो मार्च ते सप्टेंबर ह्या तेंपार दक्षिण आनी नैऋत्य वाऱ्यांक लागून सुमार १२५ ते १५० सेंमी. पावस पडटा. तो २०० सेंमी. परस वयर चडसो वचना. कॅरिबियन दर्यादेगेर वाऱ्यांक लागून सुमार २०० सेंमी. परस चड पावस पडटा. निकाराग्वा-कोस्टारिका शीमेचेर तो सगळ्यांत चड म्हळ्यार सुमार ६०० ते ६५० सेंमी. मेरेन पडटा.

दोंगरी वाठारांनी उंचायेप्रमाण तापमान उणें जायत वता. पावस चडसो मार्च ते सप्टेंबर ह्या तेंपार पडटा. कॅरिबियन वटेन आशिल्ल्या वाठारांनी वर्सभर पावस पडत आसता.

वनस्पत: मध्य अमेरिकेच्या कॅरिबियन आनी त्या वटेनच्या दोंगराच्या देंवत्यांचेर पावसाची रानां आसात. ह्या रानांनी मोंहोंगनी, सीडार, रोजवूड, सिंकोना, बालसा, खर ह्या सारके रुख वाडटात. पॅसिफिकवटेनच्या उण्या पावसाच्या वाठारांत रानां उणीं आसात, थंय पानझडी रुख आसात. ग्वाटेमालाची पॅसिफिक दर्यादेग आनी एल साल्वादोरचो उदेंतेकडलो सकयलो वाठार हांगा सॅव्हाना प्रकारचें तण आसा. सामक्याच सुक्या वाठारांनी निवलांच्यो तरेकवार जाती सांपडटात. दोंगरी वाठारांनी उंचायेप्रमाण वनस्पत बदलता. ओक सारके थंड वाठारांनी वाडपी रुख उंचायेचेर आसात. सामक्याच चड उंचायेचेर पायन रुखांची रानां दिश्टी पडटात. ३,००० मी. परस उंचेल्या वाठारांनी आल्प्स प्रकारचें तण आनी रंगयाळीं फुलां फुलतात. दिसाचीं कुपां आनी रातचो पावस असल्या प्रकारच्या वाठारांनी (१,३०० मी. ते १,४०० मी. उंच) शेळो, बेनुली आशिल्ले रुंद पानांचे रुख आसात.

मोनजात: हांगाच्या रानांनी जाग्वार, तापीर, यूमा सारकीं जनावरां कांय प्रमाणांत सांपडटात. हरण, माकड, वांस्वेल, चित्तो, रॅकून, साळ हेय प्राणी हांगा आसात. न्हंयच्या उदकांत, मानगीं, कासव, मॅनाटी ही मोनजात जाल्यार सुकण्यामदीं रानवट टर्की, हांयसां, पाखे, लटोळ, सोबीत पाखांचो केटम्ल हीं आसात. तेभायर पाके, कोळी, मुयो, जळारं ह्या सारके किडे आनी उदकांत कालवां आनी सुंगटां बऱ्याच प्रमाणांत मेळटात.

खनीज संपत्ती: मध्य अमेरिकेंत खनीज संपत्ती चडशी ना. ग्वाटेमालांत घोडी चांदी मेळटा. एल् साल्वादोरच्या वायव्य वाठारांत चांदी, मांगर, पार (Mercury) शिशें, जाल्यार हॉडुस आनी निकाराग्वांत घोडी मोव चांदी आनी मांगर आसा. पूण वेपाराचे नदरेतल्यान खणींतली संपत्ती म्हळ्यार उणेगोची ना.

- कॉ. वि. सं. मं.

अमेरिकेचीं संयुक्त संस्थानां: अस्तंतेवटेनचो सगळ्यांत चड उदरगत जाल्लो देश. क्षेत्रफळ ९३,६३,१२३ चौ. किमी. आंवाठचे नदरेन जगांत उबयो व्हडलो देश. लोकसंख्या २८,१०,७७,००० (१९८६) सादारणपणान ह्या देशाचो अमेरिका असोय उल्लेख करतात. डिस्ट्रिक्ट ऑल कोलंबियासयत एकावत्र घटक राज्यांचो आस्पाव ह्या देशांत जाता. अलास्का आनी हवाई हीं राज्यां मुखेल भूंयेसावन पयस आसात. हीं राज्यां सोडून देशाचो विस्तार २५° ७' ते ४९° २३' उत्तर आनी ६६° ५७' ते १२४° ४४' अस्तंत असो आसा. अलास्का उत्तर अमेरिकेच्या

वायव्य वाठारांत जाल्यार, हवाई जुंवे उत्तर अमेरिकेच्या अस्तंत दर्यादेगेसावन ३,२०० ते ४,८०० किमी. अंतराचेर पॅसिफिक म्हासागरांत आसा. मुखेल भूंयेचे उत्तरेवटेन कॅनडा (शीमेची लांबाय ६,४१६ किमी.), उदेंतेवटेन अटलांटिक म्हासागर (दर्यादेगेची लांबाय ८,९५५ किमी.), दक्षिणेवटेन मेक्सिको (शीमेची लांबाय ३,२४० किमी.) आनी अस्तंतेवटेन पॅसिफिक म्हासागर (दर्यादेग ४,३९३ किमी.) आसा. उदेंत अस्तंत अंतर ४,४८० किमी. आनी दक्षिण उत्तर अंतर २,५६० किमी. आसा. राजधानी वॉशिंग्टन.

भूंयवर्णन: मुखेल भूंयेचे भुगोलीक नदरेन स सभावीक वांटे जातात.

१. ईशान्येवटेनचो वाठार: हाचेय फुडें दोन वांटे जातात:

(अ) न्यू इंग्लंड- ह्या वाठारांत अॅपलॅचियन पर्वताचो उत्तर वाठार आनी ताचे उदेंतेच्या दर्यादेगेवटेनच्या मळांचो आस्पाव जाता. ह्या वाठारच्या अस्तंत शीमेवयल्यान हडसन न्हंय व्हांवता. अॅपलॅचियन पर्वत अस्तंतेवटेन आसा आनी ती भूंय फातरांची आसा. दोंगरावळींची उंचाय १,८०० मी. परस मात्शी चड आसा. दर्या वटेनचो वाठार फातर-खडपांचो आसा, आनी तो सकयल खचला. ताका लागून थंय दर्यादेग तयार जाल्या. हांगाच्यो बऱ्योचशो न्हंयो तांचेर आशिल्ल्या धबधब्यांक लागून येरदारीखातीर उपेगी पडनात. हांगाच्या सगळ्यांत व्हड कनेक्टिकट न्हंयची लांबाय ५६० किमी. आसा.


(ब) अॅपलॅचियन पर्वताचो मदलो आनी ताच्यालागचो वाठार- ह्या वाठारांत अस्तंतेवटेन अॅपलॅचियन पर्वत आसा आनी उदेंतेवटेन अटलांटिक म्हासागराच्या देगेमेरेन मळ पातळ्ळां. दर्यादेग तोंकाळ फातरांची आसा. दर्याचें उदक कांय जाग्यांनी भितर सरिल्ल्यान डेलावॅअर आनी चेसापीक सारके उपसागर आनी खाडयो तयार जाल्यात. पर्वतावयल्यान हडसन, डेलावॅअर, सस्केहॅना हे सारक्यो न्हंयो उदेंतेवटेन व्हांवत वचून अटलांटिक म्हासागराक मेळटात. ह्या न्हंयांच्या मार्गांतय बरेच धबधबे आसात.

२. आग्नेयेवटेनचो सकयलो वाठार: अॅपलॅचियन पर्वत आनी आग्नेयेवटेनचो दर्या हांचे मदीं हो सकयल्लो वाठार आसा. ह्या वाठाराची दर्यादेग बरीच नीट आसा. हाची सरासरी रुंदाय ३२० किमी. आसा जाल्यार उत्तरेवटेन आनी वायव्येवटेन अॅपलॅचियन पर्वताच्या मुळसाकडेन १८० ते ३६० मी. उंचायेचो पीडमॉंट हो पठारी वाठार आसा. हें पठार आनी अॅपलॅचियन पर्वत पोरन्या घट खडपांचे तयार जाल्ल्यान तांच्या भायल्या शीमांचेर न्हंयांच्या पात्रांत धबधबे आसात. पलॉरिडा द्वीपकल्पाचो (Peninsula) ह्या वाठारांत आस्पाव जाता. ह्या द्वीपकल्पाच्या दक्षिण वाठारांत सरोवरां आनी खिळलाचो वाठार आसा.

३. मदलो सकयलो वाठार: ह्या वाठारांत मिसिसिपी न्हंयचें देगण आसा. मिसिसिपी आनी तिची उपन्हंय मिसुरी ही उत्तर अमेरिकेंतली सगळ्यांत चड लांबायेची (सुमार ६,४०० किमी.) न्हंय. हे न्हंयतल्यान बऱ्याच प्रमाणांत चिखोल व्हांवत येता आनी मेक्सिकोच्या आखाताकडेन सांचून उरता.

४. अस्तंतेवटेनचो मळांचो उंचलो वाठार: मिसिसिपी न्हंयच्या देगणाच्या अस्तंतेवटेन सकयल्ल्या वाठाराची उंचाय वाडत वता, आनी रॅकी पर्वतालागीं ती १,५०० ते १,८०० मी. मेरेन वाडटा. रॅकी पर्वता वळीच्या उदेंतेवटेन ८०० किमी. रुंदायेचो उंचलो मळांचो वाठार आसा. रॅकी पर्वतावयल्यान मळांच्या वाठारांनी व्हांवपी न्हंयांनी खोल देगणां तयार केल्यात.

५. रॅकी पर्वतावळ आनी पठारां: ह्या देशाच्या १/३ अस्तंत वाठारांत पर्वतावळी आनी पठार पातळल्यांत. ह्या वाठारांक जरी सादारणपणान 'रॅकी' पर्वतावळ म्हण्टात तरी तातूंत रॅकी पर्वताभायर सिएरॅ नेवाडा, कॅस्केड आनी कोस्टल ह्योय दोंगरावळी आसात. ह्यो वळी दक्षिण-उत्तर पातळल्यात. तांची सरासरी उंचाय ५०० मी. परस चड आसा. पूण तांची तेमकां ४,००० मी. परस ऊंच आशिल्ल्यान सदांकाळ



हिमान भरिल्लीं आसतात. सामके उदेंतेकडेन आशिल्लो रॉकी पर्वत बरोच रुंद आनी ऊंच आसा. ह्या पर्वतावळीच्या आनी कॅस्केड, सिएर्रे नेव्हाडा ह्या पर्वतावळीच्या मदीं कोलंबिया, ग्रेट बेसिन, कोलोरेडो ही पर्वतामदीं तयार जाल्लीं पठरां आसात. कोलोरेडो न्हंयक लागून 'ग्रँड कॅन्यन' नांवाची पायणीभशेन सुमार देड किमी. खोल ७ ते १८ किमी रुंद आनी ३२० किमी. लांब खळी तयार जाल्या. रॉकी पर्वताच्या मदीं उश्ण उदकाचे झरे, सरोवरां आनी खोल खळयो आसात.

६. अस्तंत दर्यादेगेचो बाठार: कोस्टल पर्वतावळी पॅसिफिक म्हासागराचे देगेक समांतर आशिल्ल्यान हो अस्तंतेवटेनचो कॅलिफोर्नियाचो सपाट आनी अशीर वाठार तयार जाला.

ह्या देशांतल्यो म्हत्वाच्यो न्हंयो म्हळ्यार मिसिसिपी, ग्रेट लॅक्स, कोलंबिया आनी कोलोरेडो ह्यो जावन आसात. मिसूरी, ओहायो, आर्कॅन्सा, रेड ह्यो मिसिसिपीच्यो उपन्हंयो आसात. धाकली कोलोरेडो, ब्रॅस, रीओ ग्रांदि ह्यो न्हंयो मोक्सिकोच्या आखाताक वचून मेळटात.

कॅलिफोर्निया आखाताच्या वाठारांतली कोलंबिया ही म्हत्वाची न्हंय. गॅकॅमेटो, सॅन बाकीन, क्लॅमथ ह्योय न्हंयो म्हत्वाच्यो आसात. सॅक्रेमेंटो आनी सॅन ठाकीन हांकांलागून सिएर्रे नेव्हाडाच्या आग्नेयेवटेन 'डॅच कॅली' हें देगण आसा. हो ह्या देशांतलो सगळ्यांत सकयलो वाठार, हाची चोलाय समुद्रथरापस ८३ मी. सकयल आसा. हडसन आनी तिची उपन्हंय मोहॉक ऑपॅलॅचिअन पर्वताचे उदेंतेवटेन आसात. फ्लॉरिडाच्या दक्षिण वाठारांत बरीच तळीं आनी सरोवरां आसात. ओकीचोबी हें तांतलें सगळ्यांत व्हड. उत्तरेवटेन आशिल्लीं साव्या उदकाचीं पांच व्हडलीं सरोवरां, सुपीरियर, मिशिगन, ह्यूस, ईजरी आनी ऑट्टेरेओ. ईजरी आनी ऑट्टेरेओ सरोवरामदीं नांवाजिल्ले नायगारा धबधबो आसा.

हवामान: हांगाचे हवामान विंगड विंगड प्रकारचें आसा. हवामानापस पावसाच्या प्रमाणाचेर आदारून ह्या देशाचे पांच वांटे करूं

येतात. दरेक वांट्याच्या हवामानाचो खाशेलेपण वेगळें आसा.

१. चड भोलसाणीच्या हवामानाचो बाठार: अस्तंतेवटेनच्या दर्यादेगेच्या उत्तर वाठाराचो हातूंत आस्पाव जाता. हो वाठार उदेंतेक कॅस्केडमेरेन पातळला आनी थंय ७५ सेंमी. ते ३७५ सेंमी. मेरेन वर्सुकी पावस पडटा. शिंयाळ्यांत थंडी आसता. त्या काळांतले समुद्रथरावयलें सरासरी तापमान ४.४° से. आसता. ह्याच वेळार वादळां आनी पावस येता. पर्वताचेर बर्फ पडटा. गिमांत तापमान चडशें वाडटा. जुलय म्हयन्याचें सरासरी चडांत चड तापमान ३२.२° से. आसता. त्यावेळार कांय प्रमाणांत पावस पडटा. दर्यादेगेलागीं वाट धुकें आसता.

२. भोलसाणीच्या हवामानाचो बाठार: सुपीरीअर सरोवरसावन टेक्सास राज्यामेरेनच्या मदल्या वाठाराचे उदेंतेक हो वाठार आसा. हांगाचें वर्सुकी पावसाचें प्रमाण ७५ सेंमी. ते १२५ सेंमी. आसता. पावस चडसो गिमांत पडटा. शिंयाळ्यांत अक्षवृत्ताप्रमाण विंगड विंगड थळांच्या तापमानान बदल जाल्लो दिसता. जानेवारी म्हयन्याचें सरासरी तापमान दक्षिण फ्लॉरिडांत २१.१° से. गर्ल्फ दर्यादेगेर १३° से. आसता. ह्या काळांत केन्ना केन्नाय उत्तरेवटेनच्यान थंड हवेचें ल्हार आयिल्ल्यान तापमान अचकित देंवता. अशा वेळार उण्यांत उण्या तापमानाची नोंद मिनेसोटा राज्यांत ४५.६° से. टेनेसी राज्यांत २८.९° से. आनी फ्लॉरिडाच्या वायव्य वाठारांत १७.८° से. अशी जाता. ओहायो न्हंयचे उत्तरेवटेन शिंयाळ्यांत बर्फ पडटा. आनी तें जमनीर १ ते ५ म्हयन्यांखातीर उरता. गिमांत ही परिस्थिती बदलता. तेन्ना तापमानांत जावपी बदल सगळेकडेन जाता. उत्तरेवटेन जुलै म्हयन्याचें तापमान सरासरी १८° से. आसता. दक्षिण वाठारांत ते २६.६° से. आसता. ह्या वेळार दक्षिण फ्लॉरिडा आनी ईशान्येवटेनच्या पेन राज्याचे वाठार सोडीत जाल्यार हेर कडेन आतांमेरेन चडांत चड तापमान ३७.८° से. आशिल्ल्याची नोंद जाल्या. मेक्सिकोच्या आखाता वटेनच्यान हुन वारें उत्तरेवटेन व्हांवक

अमेरिकेचीं संयुक्त संस्थानां

तामसा आनी ताका लागून हवामानांत उश्णताय येता. शब्द अर्थांत हरेण ह्या शब्दांत ताका लागून हवामान आनी मळक ह्या द्वायदिगांचेर धरूर पावस पडटा. दक्षिण वातावरंत बरेच छेप टॉर्नेडो नांवाची वायळां जेव्हा व्हड प्रमाणांत लुकासाण जाता.

३. उणे ओलसाणीच्या हवामानाचो वाठार: ओलसाणीच्या हवामानाच्या वाठारच्या अस्तंतेवटेन पावसाचे प्रमाण उणें जावन थंय ५०० ते ८०० किमी. हवारेचो उण्या ओलसाणीचो वाठार तयार जाला. उदेंतेवटेनच्या दर्यादेगेसावन हो वाठार पयस आशिल्ल्यान हांगा वट्ट पावसाचे प्रमाण उणें आसा. कॅनडाच्या शीमेलागीं ह्या वाठारचे उदेंतेवटेन ७५ सेंमी. पावस पडटा, पूण अस्तंतेवटेन फकत ४५ सेंमी. मेरेन पडटा. शिंगळ्यांत मदींमदीं थंड हवेचीं व्हारां आनी हिम वादळां येतात. अशा वेळार तापमान सामकेच सकयल ल्हवत. डाकोटाच्या उत्तर वाठारांत ४५.६°से. आनी टेक्सासच्या मध्य वाठारांत १७.८°से. मेरेन आसता. गिमांत मात तापमान सादारणान सगळेवटेन सारकेंच आसता. पावस चडसो वसंत ऋतूंत आनी गिमाच्या पयल्या अर्दांत पडटा.

४. **धर्वाँ उरू पडिल्लो (Partially deserted) बाठार:** हो वाठार रेंकी पर्वत आनी उण्या ओलसाणीच्या हवामानचो वाठार हांचे मदीं ५०० ते ८०० किमी. मेरेन रुंदायेचो आसा. समुद्रथरासावन ह्या वाठाराची उंचाय ९०० मी. आसा. हांगा पावसाचें आनी हिम पडपाचें प्रमाण बरेंच उणें आसा. उत्तर मॉँटेना राज्यांत वर्सुकी पावस ३० सेंमी. जाल्यार दक्षिणेवटेन टेक्सास राज्यांत ६२ सेंमी. मेरेन आसता. शिंयाळ्यांत जेनेवारी म्हयन्यांतलें सरासरी तापमान येलोस्टोन पार्क हांगा -५४.४° से. जाल्यार टेक्सास हांगा -१२.० से. आसता. ह्या दिसांनी बर्फ पडटा. पर्वतांनी वर्मभर पावस पडत आसता.

५. **वसू पडिल्लो (Totally deserted) वाठार:** ह्या वाठारंत नेवाडा, उटा, न्यू मेक्सिको, कॅलिफोर्नियाचो आग्नेय वाठार, आनी टेक्सास राज्याचो नैऋत्य वाठार हांचो आस्पाव जाता. वर्सुकी पावस २५ सेंमी. परस उणो आनी चडसोच गिमांत पडटा. ह्या काळांत जुलय म्हयन्याचें सरासरी तापमान २६.७° सें सुमार आसता.

ननस्पतः हवामानाप्रमाणं वनस्पतीषु चार विंगड विंगड प्रकार मापडटात.

१. रानांचो बाजार: ईशान्येवटेन मेन राज्यासावन मिनेसोटा राज्यामेरेन रुंदाय आशिल्लो हो वाठार दक्षिणेक अ‍ॅपॉलॅचिनन पर्वताच्या तोंकांमेरेन पातळ्ळा. ह्या वाठारचे उत्तरेवटेन धवे आनी तांबडे पायन, हॅमलॉक, सूस, जॅक पायन आनी बलसम फर अरुंद पानांचे रुख आसात. हे भायर हॅमरिस्क, पेपरबर्च, विलो, आल्डर, अ‍ॅसेन आनी पॉपलर ह्याय जी झाडांची वाड जाता. फुडें ह्या वाठारचे दक्षिणेक सुर्वेक भरसल्ल्या जातीचीं रानां आसात. कुडें घट लाकडाचीं रुंद पानांची, पानझडी रुखांची रानां आसात. हीं रानां न्यू झीलंड ते मिसूरी आनी टेक्सासच्या उदेंत वाठारमेरेन पातळल्यांत. तातूंत मॅपल, ओक, लोकस्ट, लॅडन, वॉलनट, हिकरी, बीच असले रुख आसात.

ॲटलांटिक आनी गल्फ दर्यादेगेच्या वाठारंत पायन, हिकरी, ओक, मॅंगोलिया, व्हायट सेडार, अंश हे रुख आसात. फ्लॉरिडाच्या चिखलाच्या वाठारंनी सायप्रस, ट्रॅपेलो आनी व्हायट सेडार हीं झाडां आसात.

२. **तणाचो वाठार:** ह्या वाठारक 'प्रेअरी' अशें म्हण्टात. तो उत्तर हाकोटा राज्यासावन दक्षिणेक टेक्सासमेरेन उण्या ओलसाणीच्या हवामानाच्या वाठारमेरेन दक्षिण-उत्तर पातळला. बेपेलो, प्रागा, सायड ओको बॅच, व्हीट आनी नीडल हे आनी तणाचे हेर बरेच प्रकार हांगा दिश्टी पडटात. पर्वत आनी उंच पठरांच्या वाठारंत येलो पायन, डग्लस फर, स्प्रूस हे अशीर पानांचे रूख हांगा आसात.

३. **उसु पडिल्ले बाठार:** रेंकी पर्वताचे अस्तंतवटेन सेज ब्रश नांवाची झोपां आसात. मात्सा चड पावसाच्या पर्वतांच्या देंवतेचेर आनी ल्हान दोंगुल्यांचेर ज्युनपर, नट पायन हें रुख आसत. आग्नेय कॅलिफोर्नियासावन टेक्सासमेरेन उसु पडिल्लो वाळवंटांचो वाठार आसा.

धंय निवला, बाभळ, जोशुआ हे सारकी वनस्पत आसा.

४. पर्वताच्या उंचल्या वाठारांनी तण आनी ल्हानसान रेंपा आसात
पूण तीं फकत पावसाळ्यांत जातात.

मोनजात: हया तरांतरांच्या प्राण्यांच्यो विंगडविंगड जाती विसून येतात. म्हज्या मांस खावपी प्राण्यांमदीं वांस्वेल, भालू, प्युमा, यनमाजर, कोळमुंवा, (T.Anders) , कोयोट हांचो आस्पाव जाता. हेर प्राणी म्हळ्यार हणांच्यो तरेकवार जाती, रेडे, म्हशी, मेंढरां, बीकर, हुंदीर, प्रेअरी डॉग आनी तरेकवार जातीच्यो चानयो हांगा आसात.

गरुड, ससाणो, घुघुस ही सुकणीं चडशीं दिश्टी पडटात. पाणकांबडी, कॅनडा-हंस, हांगसां हीं उजकांतलीं सुकणीं आसात. हेर म्हत्वाचीं सवणीं म्हळ्यार रनवटीं टर्की, ग्रावज आनी पारव्यांच्यो तरेकवार जाती. आलास्का हांगा म्हंव आशिल्ले सील, ऑट्टर, कोले, मॅिक, मस्कॅरेट आनी स्कॅंक असली मोनजात आसा.

इतिहासः पूर्विल्लो काळः ह्या देशांत मनीस केन्ना अस्तित्वांत आयलो हाचेविशीं स्पश्ट न्हायती ना; पूण सुमार १५,००० वर्सांपयलीं हांगा मनशाचो राबितो आशिल्लो अशें अश्मयुगांतल्या अवशेशांवयल्यान दिसता. मनीस घडये हांगा बेरिंग दर्याच्या मार्गांतल्यान आयलो आसूंये अशें कांय जाणांचें मत आसा. कांय जाणकारांच्या मतान उदेंत आशियांतले मंगोलियन वंशाचे लोक अलास्कावखीं मॅकेझी न्हंयच्या मार्गांतल्यान अमेरिकेंत आयले. थंयसावन ते मिसूरी न्हंयचे पलतडीं, दक्षिणेंत आयले.

अश्मयुगांत हांगाचो मनीस व्होंवऱ्यांनी रावतालो. न्यू मेक्सिको आनी ऑरिगोन उदा ह्या राज्यांनी ताणीं राबितो केल्लो. ताणे ह्या काळांत शिकार केल्ल्या प्राण्यांची बरींच हाडां सांपडल्यांत.

सुमार ७,००० वर्षांपयलीं मनशाचो रबितो पध्दतशीर जाला आसूंये. केंटकी आनी टेनेसी राज्यात न्हंयच्या देगांचेर खावन उडयल्ल्या नुस्त्याचें आनी हेर उदकांत रावपी प्राण्यांच्या हाडांचें अवशेश सांपडल्यात. ते कंदमुळां, फळां आनी रानबिंदी खाताले. रानबिंदीचें पीठ करचेखातीर फातरें राखे वापरताले. भालो हें तांचे शिकार करपाचें मुखेल हत्यार आशिल्लें. ह्याच काळांत न्यूयॉर्क आनी न्यू इंग्लंड ह्या वाठारांनी जे पंगड रावताले तांची जीण हेडगी आशिल्ली. फातराच्यो कुरडी आनी भाले ते उपेगांत हाडटाले. नुस्तें घरचेखातीर तांणी हाडांचें गरे तयार केल्ले. कांय काळा उपरांत तांची उदरगत जावन हाडांच्यो सुयो आनी फातराची आयदनां ते वापरूंक लागले. मर्णा उपरांत ते प्रेताचें बरेतरेन दफन करताले. कासवाच्या कट्ट्यांचे खिळखिळे, हाडांच्यो बांसच्यो, पिल्लुको हीं तांची वाद्यां आशिल्लीं. घुलांच्यो आनी दातांच्यो माळो करून ते गळ्याभोंवतणी घालताले. इ.स. पयलीं २,५०० च्या काळांत तांची उदरगत चड नेटान जावंक लागिल्ल्याचें दिसून येता. ताणी तरांतरांची आयदनां आनी खोले तयार करूंक सुरवात केल्ली.

वसाहतींपयलींची काळः कोलंबसापयलीं कितलींश्याच शतमानांआदीं अमेरिकेभायले लोक त्या खंडांत पाविल्ले अशे पुरावे मेळटात. युरोपीय लोकांनी हांगा पावल दवरल्या उपरांत तांकां मनशाचें मांस खावपी कांय रानवट पंगड मेळ्ळे. कांय लोकांमदीं खाशेले धर्मीक आचार आनी संप्रदाय आशिल्ले. हे लोक चडशे मेक्सिकोचे उत्तरेवटेन वचताले.

युरोपीय वसाहतोंचो काळ: १४९२ त कोलंबस स्पेनच्या पालवान बहामा जुंव्याचेर पावलो. त्या उपरांत ताणे अमेरिकेच्यो दोन तीन भोंवड्यो केल्यो. अमेरिकेच्या अ‍ॅटलांटिक दर्यादेगेचो ताणे सोद लायलो. कोलंबसाउपरांत स्पेनांतले हेर भोंवडेकार अमेरिकेकडेन येवंक लागले. अमेरिगो व्हेसपूची, कोलंबसाचो पूत डोगो, तशेंच बॅल्बोआ, आल्फान्सो द पीनअँडो, पिझारो, दे सोटो हे सोळाव्या शतमानाच्या मध्यामेरेन अमेरिकेंत येताले आनी वताले. ह्या लोकांचें वचप उत्तर अमेरिकेपरस मध्य आनी दक्षिण अमेरिकेकडेन चड आशिल्लें. १५५९त कॉर्तेन हो स्पॅनिश रहिवासी हांगा पावलो. हांगाच्या अ‍ॅझटेक हा जमातीचेर ताणे

अडेच-तीन वर्साभितर जैत मेळयलें. स्पॅनिश लोकांचो मुखेल उद्देश म्हळ्यार मॅक्सिकोंतलें भांगर लुटप आनी रानवटी जमातींक किरिस्तांव धर्मांत हाडप हें आशिल्लें. हांगा छापखाने आनी शिक्षणसंस्था निर्माण करून आनी कांय पळ्याया बायलांवांगडा लग्नां करून स्पॅनिश लोकांनी पळ्याया लोकांक सुदारपाचे यत्न केले. मॅक्सिको, कॅलिफोर्निया ह्या सारक्या वाठारांनी स्पेनांतल्या लोकांनी पयलीं राबितो केलो. तांच्या फाटल्यान हॉलंड, स्वीडन, फ्रांस, इंग्लंड ह्या देशांतले कांय लोक हांगा पावले. हॉलंडांतल्या लोकांनी हांगा 'न्यू नेदरलँड्स' आनी स्वीडनांतल्या लोकांनी 'न्यू स्वीडन' अशा वसाहतींची थापणूक केली.

सुमार १६०८ त फ्रेंचांनी स्वेबेक आनी १७व्या शतमानाच्या निमाणेमेरेन मिसिसिपीचें देगण आनी सरोवर लागच्या वाठारांत राबितो केलो. शारां उबारून ताणी आपल्या वसणुकांची राखण करूंक सुरवात केली. स्पेनांतल्या लोकांचे फ्रेंच आनी ब्रिटीशांवांगडा वसणुकांच्या प्रस्नांतल्यान संबंद इबाडूंक लागले.

पंदराव्या शतमानासावन ब्रिटिशांची ह्या खंडाकडेन बारीकसाणीची नदर आशिल्ली. सोळाव्या शतमानांत जे स्ट्यूअर्ट राजा ब्रिटनांत सत्तेर आयिल्ले, ते कॅथलिक पंथाचे आशिल्ले. ब्रिटिशांमदी प्रॉटेस्टंट लोक बरेच आशिल्ले. राजा आनी प्रजा हांच्यामदीं झूज पेटचें न्हय हाका लागून बरेच प्रॉटेस्टंट अमेरिकेंत वचून रावच्याखातीर मुखार आयले. राज्यसत्तेन तांकां ह्या कामांत पालव दिलो. ब्रिटिशांनी अमेरिकेंत येवन कर्जिनिया, मेरिलँड, मॅसॅचुसेट्स, न्यू इंग्लंड ह्यो वसणुको निर्माण केल्यो.

कर्जिनिया कंपनीन हांगा आपली वसाहत सुरू करून तंबावूचें उत्पादन करूंक सुरवात केली. ह्या सगल्या वसाहतींची पयली लोकसभा १६१९त अस्तित्वांत आयली. प्रॉटेस्टंट वांगडा कॅथलिक पंथाचेय लोक हांगा राबितो करूंक लागले. १६२४त कर्जिनियाची वसाहत ब्रिटीश राज्य सत्तेखाला आयली. सगळ्या वसाहतींची हांगा नेटान उदरगत जावंक लागली. अमेरिकेंत ब्रिटनाच्यो तेरा वसाहती निर्माण जाल्यो. उत्तर आनी वायव्येवटेन फ्रेंचांचो शेक चलतालो, जाल्यार दक्षिणेवटेन स्पेनाचो.

वसाहतींत येवन राविल्ले चडशे लोक मध्यमवर्गीय आनी गरीब आशिल्ले. रानां निवळ करून थंय शेतां रोवप, जमता तसले ल्हान सान उद्येगधंदे करप हातूंतल्यान सुरवात करून ताणी हांगा ल्हव ल्हव कारखाने उगडूंक सुरवात केली. ह्यो तेराय वसाहती स्वतंत्रपणान आपापलो कारभार चलोवपाचो यत्न करताल्यो. सगळ्या वसणुकांनी विंगड विंगड धर्माचे आनी पंथाचे, कितल्याशाच राश्ट्रांतले आनी वंशाचे लोक लागीं आयले. देख वसाहतींतल्या लोकांमदीं जागृताय सुरू जाली आनी कांय काळा उपरांत वसाहतींच्या अभिमानाची सुवात 'अमेरिका' नांवाचें आपलें एक राश्ट्र आसा हे भावनेन घेतली.

स्वतंत्रताय झुजाचो काळ: सतराव्या आनी अठराव्या शतमानाच्या काळांत हांगा जरी तरांतरांचे लोक आशिल्ले तरी हातूंत ब्रिटिशांचें प्रमाण चड आशिल्ल्यान इंग्लीश भाशेक मान्यताय मेळूंक लागली. युरोपांतल्यान कोणतेर आपल्याचेर सत्ता चलचकी ही गजाल तांकां मान्य जायना जाली. इंग्लंडच्या संसदेंत संमत जाल्ल्या कायद्यांचो शेक आपल्याचेर चलप म्हळ्यार अन्यायाचें आसा असो विचार वसाहतींतल्यान चालू जालो. १७६६ त हाचो परिणाम म्हूण स्टॅप अॅक्ट रद्द जालो तरीपूण च्या, कागद हांच्यावयल्या करांक लागून तांचेर बहिश्कार घालपाची चळवळ हांगा सुरू जाली. १७६८ त बॉस्टन शारांतल्यान ती सगळ्याक पातळ्ळी. फुडें हे कर रद्द जाले, पूण चळवळ बंद जालीना. सप्टेंबर १७७४ त बार वसाहतींतले फुडारी फिलाडेल्फिया ह्या शारांत जमले आनी ताणी हे बसकेक 'कॉन्टिनेंटल काँग्रेस' अशें नांव दिलें. ब्रिटीश सैन्यान हे गजालीक विरोध केलो. बंकरहिल हांगा ब्रिटीश आनी सुटकेझुजारी हांच्यामदीं झूज जालें आनी बरेच ब्रिटीश सैनिक ह्या झुजांत आयले. कॉन्टिनेंटल काँग्रेस अमेरिकेचे सरकार म्हूण वावरूंक लागली. ४ जुलै १७७६ दिसा स्वतंत्रतायेचो जाहीरनामो उजवाडावन 'अमेरिकेचीं संयुक्त संस्थानां

स्वतंत्र आनी स्वायत्त आसात' अशी घोशणा केली.

हाच्या उपरांत वसाहतवाले आनी ब्रिटीश हांच्यामदीं ल्हान व्हड झुजां जावन १७८३त पॅरिस हांगा जाल्ले कबलातींतल्यान अमेरिकेचें स्वतंत्रताय झूज सोंपलें आनी अमेरिका हो स्वतंत्र देश अस्तित्वांत आयलो.

स्वतंत्रताये उपरांतचो काळ: झुजाच्या काळांत देका राज्यान आपापले विंगड विंगड कायदे केल्ले. ह्या सगळ्या राज्यांमदीं झगडीं जावपाची शिरांत उत्पन्न जाली. डॅनियल शेप हाच्या फुडारपणाखाल शेतकामत्यानी हांगा बंडां केलीं. लश्करान हीं बंडां मोडलीं, पूण ह्या बंडांउपरांत राज्ययंत्रणेची गरज सगळ्यांक जाणवली. कॉन्टिनेंटल काँग्रेस राज्यपध्दत जाग्यार घालच्याखातीर पुराय पडचीना हे नदरेंतल्यान मे १७८७ त बार घटक राज्यांतले ५५ प्रतिनिधी संविधान तयार करच्याखातीर फिलाडेल्फिया हांगा जमले. ११ सप्टेंबर १७८७ दिसा तीन घटक राज्यां सोडून हेर राज्यांनी संविधानाक मान्यताय दिली. पयलो राश्ट्राध्यक्ष म्हूण जॉर्ज वॉशिंग्टन आनी उपराश्ट्राध्यक्ष म्हूण जॉन अँडम्स राज्यकारभार चलयूंक लागले. वॉशिंग्टन फाटोफाट दोन वेप राश्ट्राध्यक्ष जालो आनी १७९६त निवृत्त जालो.

वॉशिंग्टनाचे कारकिर्दींत अमेरिका एक बळीशठ राश्ट्र म्हूण मुखार येवपाची सुलूस लागली. ताच्या उपरांत अँडम्स, जेफर्सन, मॅडिसन हांच्याय कारकिर्दींत अमेरिकेची बरीच उदरगत जाली. जेफर्सनाच्या काळांत अमेरिकेन नेपोलियनाकडल्यान लुईझिअना हो वाठार सद्या लाख डॉलर दिवन विकतो घेतलो.

फुडें १८१७ सावन आठ वर्सां जेम्स मन्रो राश्ट्राध्यक्ष आशिल्लो. ताणे स्पेनाची ताकाद काबार करचेखातीर वेगवेगळे उपाय केले. अमेरिकेचे बळगें वाडोवचेखातीर ताणे मुखार दवरिल्लो प्रस्ताव 'मन्रो डॉक्ट्रीन' (१८२३) ह्या नांवान नामनेक पावला. १८२८-३७ ह्या काळांत अँड्र्यू जॅक्सन राश्ट्राध्यक्ष जालो. ताणे आनी ताच्या उपरांत सत्तेर आयिल्ल्या राश्ट्राध्यक्षांनी अमेरिकेक ऑरिगॉन, टेक्सास, मेक्सिको ह्या सारके वाठार मेळोवन दिले.

पॅसिफिक म्हासागराच्या लागीं १८४८ त भांगराचो सोद लागलो आनी दक्षिणेवटेनच्या राज्यांची हाका लागून बरीच उदरगत जाली. राज्यांच्या प्रस्नावयल्यान हांगा वाद जावंक लागले आनी यादवी झूज पेटलें. झुजाच्या कारणाविशीं इतिहासकारांमदीं बरेच मतभेद आसात. १८६० त अब्राहम लिंकन राश्ट्राध्यक्ष जाल्याउपरांत दक्षिण कॅरोलायना राज्य संघाभायर सरलें. खंयच्याच राज्याक कायदेशीरपणान संचांतल्यान भायर सरूंक मेळचेंना अशें लिंकन हाणे जाहीर केलें, आनी फुटीर राज्यांआड झूज चालू केलें. ह्या झुजांत दक्षिणेवटेनच्या फुटूंक सोदपी राज्यांचो १९६५ त पराभव जालो आनी झूज सोंपलें. फुटीरतायेच्या विचारांक काबार करपावांगडाच गुस्मामगिरीच्या प्रस्नाक मितळच्याखातीर लिंकन बरोच वावुरलो. यादवी झुजाच्या कारणाखातीर गुस्मामगिरीचो प्रस्न आनी कांय राज्यांमदीं मूळ धरूंक लागिल्ल्यो राश्ट्रवादवाच्यो कल्पना मुखेल आशिल्ल्यो. उत्तरेकडेनच्या राज्यांक संघराज्य पध्दत दवरूंक जाय आशिल्ली, जाल्यार दक्षिणेवटेनच्या राज्यांक, जंय निग्रो लोकसंख्या चड आशिल्ली तांकां स्वतंत्रताय जाय आशिल्ली. काळ्या-नोऱ्यांमदलो संघर्श आनी स्वतंत्र राज्यांचो विचार हातूंतल्यान झुजाक सुरवात जाल्ली. फुडें लिंकन पर्थून राश्ट्राध्यक्ष म्हूण वेंचून आयलो. बंडखोर राज्यांच्या प्रस्नांचेर सासणांखातीर उपाय काडपाच्या यत्नांत आसतनाच १४ एप्रिल १८६५ ताचो खून जालो आनी उपराश्ट्राध्यक्ष आशिल्लो अँड्र्यू जॉन्सन राश्ट्राध्यक्ष जालो. ताच्या कारकिर्दींत 'फू क्लक्स क्लॅन' हे निग्रोचो दुस्वास करपी दहशतवादी गुप्त संघटनेची हांगा थापणूक जाली. रशियाकडल्यान अमेरिकेन ह्याच काळांत अलास्का हो वाठार विकतो घेतलो. ताच्या उपरांत वेंचून आयिल्लो युलिसीस ग्रॅट हो १८७६ मेरेन राश्ट्राध्यक्ष उरलो. फुडें तांची लोकप्रियता उणी जाली आनी सॅम्युएल टिल्डन हो राश्ट्राध्यक्ष जावचेखातीर उबो रवलो. पूण ताच्याआड हेज हो

पडटा.

अमेरिकेच्या संविधानाप्रमाण कायदे करपाचे अधिकार कॉंग्रेसीक (विधीमंडळ) आसा, कॉंग्रेस दोन घरांची आसता आनी 'सिनेट' आनी 'हाउस ऑफ र्‌प्रेझेंटेटिव्हज' (प्रतिनिधी घर) अशीं तीं दोन घरां आसात. दरेक राज्याक सिनेटाखातीर दोन प्रतिनिधी घाडचे पडटात. तांची वेंचणूक स वर्सांखातीर आसता. दर सिनेटर उण्यांत उणो ३० वर्सां पिरायेचो आसचो पडटा, आनी अमेरिकेचो उण्यांत उणो णव वर्सांखातीर नागरिक आसचो पडटा. सदयाक अमेरिकेचीं ५० राज्यां आसात आनी डिस्ट्रिक्ट ऑफ कोलंबिया हाका ५१ वे राज्य अशें म्हण्टात.

प्रतिनिधी घराचो सभासद उण्यांत उणो २५ वर्सां पिरायेचो आनी अमेरिकेचो उण्यांत उणो सात वर्सांखातीर नागरिक आसचो पडटा. ज्या राज्यांतल्यान तो वेंचणूकेक उबो रावता थंयचो तो रहिवासी आसचो पडटा. प्रतिनिधी घरांची वेंचणूक दर दोन वर्सांनी जाता.

डेमोक्रेटिक आनी रिपब्लिकन हे हांगाचे दोन मुखेल पक्ष आसात, पूण तांच्यामदीं खास अशे तत्वीक मतभेद दिसनात.

दर घटक राज्यांत थळावें सरकार, गव्हर्नर, विधीमंडळ आनी न्यायमंडळ घटकराज्याचें प्रशासन सांबाळटात. दर राज्याचें संविधान वेगळें आसलें तरी तांचेर आनी तांच्या कारभाराचे पध्दतीचेर राश्ट्रीय संविधानाचो प्रभाव स्पश्टपणान दिसून येता.

अर्थीक स्थिती: अमेरिका हो आज संवसारांतलो सगळ्यांत गिरेस्त देश अशें म्हण्टात. अमेरिकेंतल्या वसाहतींक जेन्ना त्वतंत्रताय मेळ्ळी, तेन्ना हांगाचे सुमार ८०% लोक शेतवडीच्या मळार काम करताले. सदयाक हांगाची ४७% जमीन शेतवडीखाला आसा. शेतांचो आवाठ आनी विस्तार बरोच व्हड आसा. फाटल्या कांय वर्सासावन पुरायपणांत शेतवडीचेर आदारून रावपी लोकसंख्या उणी जाल्या. पूण हांगा पिकां भरपूर प्रमाणांत येतात. हांगाच्या सगळ्या लोकांची गरज भागोवन उरिल्ल्या पिकांची निर्यात जाता. मको, गंव, कापूस, तंबाखू आनी फळफळावळ ही हांगाची मुखेल पिकावळ. १९८५ वर्सा हांगाची मुखेल पिकावळ अशी आशिल्ली- मको: २,२५,१८,१५,२०,००० मे. टिक टन; गंव: ६६,००,०५,४०,००० मे.टन; सोयाबीन्स ५७,११,२६,५०,००० मे.टन; उस: २,५५,९४,४०० मे.टन; बटाट १,८४,६६,००० मे.टन; कापूस २९,२४,५०० मे.टन, तंबाखू ६,८५,४७० मे.टन.

शेतवडीच्या मळार जाल्ली उदरगत, यंत्रांची वापर, नव्या बियाणांचो उपेग हाका लागून पिकावळींत बरीच वाड जाल्या. रसायनां आनी साऱ्याचो वापर ह्या गजालींतल्यानय अमेरिकेन शेतवडीच्या मळार बरोच उंचेलो पांवडो हातासला.

१९८३ त सुमार २,१५,००० वेवसायिक नुस्तेंमारी लोकांची ह्या देशांत नोंद जाल्या. नुस्त्याचो खावपाखातीर, उद्येगधंद्यांखातीर आनी निर्यातीखातीर उपेग जाता. यांत्रिकीकरणाक लागून नुस्त्याचें प्रमाण बरेंच चड आसा. १९८४ त २,८९,७१,००,००० मे. टन नुस्तें ह्या देशांत मेळ्ळें.

अमेरिका चडशा खनिजसंपत्तीच्या मळार गिरेस्त आसा. लोखण हें हांगाचें मुखेल खनीज आसा. ह्या देशांची उद्येगीक गरज भागवपाखातीर ताचो पुरायपणान उपेग जाता. कोळशाचें उत्पादनय नव्याच प्रमाणांत जाता. हांगाच्या कोळशाची साठवन फुडली शंबरांनी वर्सा पावपासारकी आसा.

सैमीक तेंपाचें उत्पादन ह्या देशांत म्हत्वाचें थारलां. तेल काडप, ताचें शुद्धीकरण करप आनी उद्येगीक मळार ताचो उपेग करून घेवप हो ह्या देशांतलो मुखेल उद्येग आसा. सैमीक वायू हांगाच्या लोकांची गरज भागवपाइतलो आसा. ह्या उद्येगाचीय उदरगत बरेतरेन जाल्या. भरपूर प्रमाणांत मेळपी हेर खनिजसंपत्ती म्हळ्यार जस्त, तांबे, ल्ये आनी फॉस्फर. बाकीची सगळीं खनीजां होड्याभोव उद्येगांत वापरतात. हांगांत मेळटात. खनिज संपत्तीचे १९८५ वर्साचे उत्पादन- जस्त: २,१७,५००

मे. टन; तांबे: ११,१०,७०० मे. टन; रूफे: १,२९४ मे. टन; फॉस्फेट: ५,०८,००,००० मे. टन.

हांगाचे वट्ट भूंयेपैकीं १/५ भूंय रानाखाला आसा. रानांतल्या लाकडाचो कागद आनी हेर उद्येगांवांगडा वखदां आनी रसायनां करपाखातीर उपेग जाता. १९८४ वर्सा ह्या देशाक ७५,३५,००० पर्यटकांनी भेट दिली. हातूंतल्यान सुमार ११,३८,६०,००,००० अमेरिकन डॉलरची उलाढाल जाली.

उद्येगधंद्याच्या मळार हो देश संवसारांत सगळ्यां परस फुडें आसा हें समजता. दिसपट्ट्या गरजेच्यो वस्तू ते सामक्याच उदरगतीक पाविल्ले संगणक आनी यंत्रसामुग्री अशे विंगड विंगड प्रकारचे कारखाने हांगा आसात.

म्हाझुजा उपरांत अमेरिकेन अर्थीक मळाचेर जी झोपय मारल्या ती तोखणाय करपासारकी आसा. आज संवसारांतल्या कितल्याशाच देशांक अमेरिकेन रीण दिवन तांकां आपल्या अर्थीक शेकातळा दवरल्यात. शस्त्रां आनी झुजाचें सामान तयार करपांत हांगा जी उदरगत जाल्या तिका लागून अमेरिका विंगड विंगड देशांची शस्त्रांची गरज सहज भागोवंक शकता. बरेचकडच्यान ह्या देशांत आयात जाता. हातूंत मशीनां आनी वाहनां, संचारणाचीं साधनां, खनीज पदार्थ आनी रसायनां, पेट्रोलियम हांचो आस्पाव चड आशिल्लो. ह्या देशाचे आयात वेव्हार जपान, कॅनडा, अस्तंत जर्मनी, मेक्सिको आनी हेर बऱ्याच देशांलागीं जातात. निर्यात करपांत अमेरिका बरेच उदरगतीक पावल्या. हांगासावन मशीनां, संगणक, शस्त्रास्त्रां, तरांतयंची यंत्रसामुग्री, रसायनां, विमानां आनी हेर वाहनां आनी तांचे सुटे भाग, कड्डणां आनी हेर पिकावळ हांची निर्यात चडशी जाता. मुखेलकरून ह्या देशाची निर्यात कॅनडा, जपान, मेक्सिको, ब्रिटन, अस्तंत जर्मनी, नेदरलँड्स, फ्रांस, चीन आनी कम्युनिस्ट राजवट नाशिल्ल्या संवसारांतल्या चडशा देशांलागीं जाता.

अमेरिकन कारखाने तिसऱ्या जगांतल्या कितल्याशाच देशांनी आसा. ह्या देशांच्या अर्थवेवस्थेची बुन्याद बरीच घट आशिल्ल्यान संवसारांतल्या बऱ्याचशा देशांनी हांगाचे उद्येगधंदे पातळ्ळ्यात. डॉलर हें हांगाचें अधिकृत चलन.

येरादारी आनी संचारण: १९८५ मेरेन अमेरिकेंत २,७६,००० किमी. लांबायेचे रेल्वेमार्ग आशिल्ले. त्याच वर्सा रस्त्यांची लांबाय ६२,६९,०४३ किमी. आशिल्ली. हातूंतले ८८% पळे आशिल्ले. देशाभितर एके सुवातेसावन दुसरेकडेन वचपाखातीर विमान येरादारीची बरी वेवस्था आसा. देशाभितरली विमान येरादारी हांगा आशिल्ल्या १५,८३१ नागरी विमान तळावरवीं चलता. अमेरिकन एअरलायन्स, पॅन अमेरिकन एअरवेज (पॅन अॅम), ट्रान्सवर्ल्ड एअरवेज (ट्वा), ब्रॅनिफ इंटरनॅशनल, इस्टर्न एअरलायन्स ह्यो अमेरिकेंतल्यो नांवाजिल्ल्यो विमानकंपन्यो आसात.

मिसिसिपी आनी तिच्या उपनद्यांतल्यान उदकांमार्गावयली येरादारी चलता. हे भायर हांगा आशिल्लीं सरोवरांय येरादारीखातीर बरीच उपेगाचीं आसात. अमेरिकेंत संसारभर नामना मेळिल्लीं आनी हेर कितल्याशाच देशांकडेन वेपार संबंद दवरपी बंदरां आसात.

येरादारीच्या मळार हो देश सामकोच फुडारस. मोटार गाडयो, विमानां, हाचेविशीं हांगा सगळ्यांत चड सोयी आसात.

१९८४ वर्सामेरेन हांगासावन १,६८८ दिसाळीं उजवाडाक येतालें. हांचो वट्ट खप ६,३०,८१,७४० इतलो आशिल्लो. हांगाच्या ९८% लोकांच्या घरांनी दूरचित्रवाणी संच आसात. सुमार सगळे लोक रेडिओचो लाव घेवंक शकतात. ६,६०३ रेडिओ आनी ७२५ दूरचित्रवाणी केंद्रां ह्या देशांत आसात. इंग्लीशीभायर हेर ५४ भाशांतल्यान हांगा प्रसारमाध्यमांवरवीं कार्यावळी जातात.

यंत्रांच्या आनी विज्ञानाच्या उदरगतीक लागून ह्या देशांत येरादारी आनी संचारणाच्या मळार उंचल्या पांवड्याच्यो सोयी आसात.

लोक आनी समाजजीवन: अमेरिकेंतलो आयचो समाज

अमेरिकेचीं संयुक्त संस्थानां

कितल्याचोच जाती, जमाती आनी वंश (चड करून युरोपीय) हांची प्रजातीक विकासाक मुकपावळीच हांगा आशिल्ले पंगड विंगड विंगड वाठारांनी आसात. हांगाच्या लोकसंख्येचेर खंयच्यान शार हांगा आजूयन आगरोश. ज्यू, जर्मन, इटालियन ह्या सारके लोक आपापले पंगड करून आसात. ह्या लोकसंख्येचेर, संस्कारां आनी शिक्षण हातूंतलो एकमेकीपणा ह्या गजालीक लागून जाती वंशाच्यो वण्टी स्पश्टपणान मोडून पडटना दिसतात.

वशीक नदरेन हांगा वर्गीकरण करप शक्य जायना पूण कोरच्या नदरेन वर्गीकरण शक्य आसा. हांगाचे सुमार ८४.२७% लोक गोर वंशीचे, १२.१% काळे आनी उरिल्ले हेर आसात.

धर्मीक नदरेन १९८० मेरेन हांगा ४०.०% लोक प्रोटेस्टंट, ३०.०% रोमन कैथलिक, ३.२% ज्यू आनी उरिल्ले मुसलमान, हिंदू, नास्तिक आनी हेर विंगड विंगड धर्माचे आसात.

सगळ्यांत पयलीं ह्या देशांत युरोपांतल्यान येवन स्पॅनिश लोकांनी राबितो केल्लो. उपरांत फ्रेंच, डच, ब्रिटीश आनी स्विडीश लोक हांगा येवन रावले. हांगाचे मूळचे लोक रेड इंडियन हे आदिवासी. उपरांतच्या काळांत चिनी, जपानी, फिलीपिनो आनी हेर आशियाई, मेक्सिकन आनी आफ्रिकेवटेनच्यान लोक हांगा येवन रावंक लागले. इतल्या विंगड विंगड वाठारांतल्यान येवनलेगीत हांगाचे लोक हे एकवटीत राखू घडोवपांत यशस्वी जाले. सद्या हांगाचे मूळ रेड इंडियन बरेच उणे जाल्यात आनी ते फकत कांय थाराविक वाठारांनी सांपडटात.

हांगा स्पश्टपणान फरक जाणवता तो म्हळ्यार काळ्या आनी गोऱ्या लोकांचो. हांगा समाज जागृताय आनी सरकारी पांवड्यावयल्या यत्नांक दाद दिनासतना काळ्या-गोऱ्यांमदली दुस्मानकाय आयजमेरेन पळोवंक मेळटा. निग्रो लोकांनी तरांतरांच्या चळवळींतल्यान आनी संघटनांतल्यान आपल्याआड जावपी अन्यायाचेर जाप मागल्या. बरेच निग्रो ताका किंरस्तांव धर्मांत मेळपी वायट वागणुकेक लागून मुसलमान जाल्यात. 'ब्लॅक मुस्लीम', 'कूसेडर्स' ह्यो काळ्या लोकांच्या हक्कांखातीर झुजपी संघटना आनी 'कू क्लक्स क्लॅन' सारकी काळ्यांचो द्वेष करपी संघटना ह्या देशांत आसा. हागाच्या समाजांत गुन्यांव करपाचें प्रमाण आनी विज्ञानयुगांतल्यान आयिल्ले विफलतेचें प्रमाण बरेंच दिसून येता. कितल्याशाच समाजशास्त्रज्ञांनी ह्या विशयाचेर बरीच बरपावळ केल्या. हिप्पी पंथासारके समाजाचीं स्वताचेर बंधनां आपणावंक न्हयकार दिवपी तरांतरांचे पंथ ह्या देशांत उदेल्यात.

सादारणपणान हांगाचे जीवनमान संवसारांतल्या हेर देशांपरस बरें दिसपट्ट्या गरजेच्या वस्तूंच्यो हांगाच्या लोकांच्यो कल्पना हेर देशांपरस वेगळ्यो आसात. स्वताचे वाहन आसप ही हांगाच्या लोकांची नित्याची गजाल. यांत्रिकीकरणाच्या उदरगतीक लागून लोकांचें जीवित उण्या कश्टांचे आसा. गिरेस्तकायेक लागून समाजाची विचारसरणी हेर देशांतल्या समाजापरस वेगळी आशिल्ल्याचें स्पश्टपणान जाणवता.

कला, खेळ आनी मनोरंजनाच्या हेर साधनांची हांगा बरीच उदरगत जाल्या. फकत उदरगतच न्हय तर तातूंत विंगड विंगड प्रकारचें खाशेलेपण आसा. चित्रकला, शिल्पकला, वास्तूशिल्प ह्या मळांचेर अमेरिकन लोकांनी संवसारभर नामना मेळयल्या.

चित्रकलेच्या मळार हांगा उदरगत जायत गेल्ली ती कांय मुखेल वाठारंखातीर सळपणान विवसूक येता.

चित्रकलेची सुरवात हांगा प्रतिमाचित्रण जाली. सतराव्या शतमानांतलें प्रतिमाचित्रण चडशें मूळ युरोपीय धर्तेचें अनुकरण आशिल्लें. ह्या काळांतले मुखेल चित्रकार म्हळ्यार इंग्लंडांतल्यान आयिल्ले जॉन स्मथबर्ट (१६८८-१७५१), पीटरब्रॅल, आनी जॉसेफ ब्लॅकबर्न, स्वीडनांतलो गस्टाव्ह हेसिलियस (१६८२-१७५५), हॉलंडांतलो जॉन व्हॅडरलिन (१७७६-१८५२) हे आसात. युरोपीय शैलींतलें सांकेतिक प्रतिमाचित्रण जॉसेफ बॅजर, रॉबर्ट फीक, रॉल्फ अर्ल हांच्या चित्रांनी दिसता. चार्ल्स पील आनी जॉन कॉपली हे अठराव्या

शतमानांतले म्हत्वाचे चित्रकार प्रतिमाचित्रणांत एक खाशेलें वेगळेपण गिखर्ट स्ट्रुअर्थच्या चित्रांनी दिसता.

अठराव्या शतमानाच्या दुसऱ्या अर्दांत अमेरिकन चित्रकार भूभाग चित्रणाकडेन चड लक्ष दिवंक लागले. हेन्री इनमन, विल्यम मार्वट (१८०८-६७), ईस्टमन जॉन्सन (१८२४-१९०६) आनी जॉर्ज बिंगेम हे सुर्वेचे भूभागचित्रकार जॉन ओडव्हॉन हो अमेरिकेंतलो मुकण्यांचे चित्रण करपी म्हत्वाचो चित्रकार. एकुणिसाव्या शतमानांत 'हडसन रिव्हर स्कूल' ह्या नांवान वळखतल्या संप्रदायांतल्या चित्रकारांनी स्वच्छंदतावादी भूभागचित्रणाची उदरगत केली. टॉमस डाऊडी (१७९३-१८५६), टॉमस कोल (१८०१-४८) हे चित्रकार ह्या संप्रदायाची बुनयाव घालपी आशिल्ले. हांच्याभायर अंशर ड्यूरॅंड (१७९६-१८८६), जॉन केसेट (१८१६-७२) आनी फ्रेडरीक चर्च ह्या हेर चित्रकारांनी ही कला नामनेक पावयली.

अमेरिकेंतल्या यादवी झुजाउपरांत इतिहासीक चित्रण आनी वण्टीचित्रांच्या मळार लॉयस्ते (१८१६-६८) ह्या चित्रकारान म्हत्वाचो वावर केलो. ताच्या आनी अँल्बर्ट बीअरस्टॅट (१८३०-१९०२) हाच्या चित्रांतल्यान लोकांच्या अभिरुचीचें दर्शन घडटा.

एकुणिसाव्या शतमानाच्या दुसऱ्या अर्दांतच जॉर्ज इनिस् (१८२५-९४) आनी विल्यम हंट (१८२४-७९) हाणी अमेरिकन स्वच्छंदतावादी संप्रदायांत फ्रान्सांतल्या बार्बिझॉ संप्रदायाचो प्रभाव हाडलो. फ्रेंच चित्रकलेचो अमेरिकन चित्रकलेचेर पडिल्लो प्रभाव ह्या काळांत स्पश्टपणान दिसून येता. जॉन ला फार्ज (१८३५-१९१०) ह्या पॅरिस हांगा चित्रकला शिकून आयिल्ल्या चित्रकारान धर्मीक स्वरूपाच्या वण्टीचित्रांनी आनी कंवचेचित्रणान (स्टेन्ड ग्लास) चित्रकलेंत विंगडपणा हाडलो. मेरी कॅसेट (१४५, १९२६), जॉन ट्वाक्टेमन (१८५३-१९०२) चायल्ड हॅसम (१८५९-१९३५), अर्न्स्ट लॉसन (१८७३-१९३९) हे फ्रेंच दृक्प्रत्ययवादाच्या प्रभावाखाल आशिल्ले. जॉन सार्जेंट (१८५६-१९२५) हांची चित्रकला उच्च वर्गांन बरीच तोखेली.

विसाव्या शतमानांत चित्रकलेची उदरगत चड नेटान जावंक लागली. 'द एट' ह्या नव्या पंगडान चित्रकलेच्या मळार वेगळो प्रवाह हाडलो. हातूंतले चित्रकार म्हळ्यार मॉरिस प्रॅडरास्ट, आर्थर डेव्हिस, रॉबर्ट हेन्री, जॉर्ज लक्स, विल्यम ग्लॅकेन्स, जॉन स्लोन, अर्न्स्ट लॉसन, आनी एव्हरेस्टशिन हे आशिल्ले. ह्या पंगडांत आनी 'असोसिएशन ऑफ अमेरिकन पेंटर्स अँड स्कल्प्टर्स' हांणी फुडाकार घेवन थारयिल्ले प्रदर्शन 'आर्मरी शो' (१९१३) हें अमेरिकेच्या चित्रकलेच्या इतिहासांत म्हत्वाचे आनी कांतीकारक अशें मानतात. युरोपांतली नवअभिजाततावादी, स्वच्छंदतावादी, घनवादी, अप्रतिरुपतावादी, आनी अभिव्यक्तिवादी आशिल्लीं तरांतरांची चित्रां ह्या प्रदर्शनांत आशिल्लीं. ह्या प्रदर्शनाच्या प्रभावांतल्यान अमेरिकन चित्रकलेंत अप्रतिरुपतावादी चित्रणाक सुरवात जाली. जॉसेफ स्टेला (१८८०-१९४६), चार्ल्स डेम्यू (१८८३-१९३५) स्ट्यूअर्ट डेव्हिस (१८९४-१९६४) हांच्या चित्रांमदीं अप्रतिरुप चित्रण दिसता. लोकप्रिय आनी वास्तवचित्रण करपांमदीं जॉर्ज बेलोझ आनी रॉकवेल कॅट हांची नांवां आसात. एडवर्ड हॉपर, चार्ल्स बर्च फील्ड, जॉन मारिन हेय ह्या काळांतले नामनेचे चित्रकार आसात. चार्ल्स शीलर, जॉर्जिया ओकीफ, पीटर ब्रूम हाणी ह्या प्रवाहांत मात्सो विंगडपणा हाडलो. अमेरिकन चित्रकलेंत समाजीक जाणीवेची अभिव्यक्ती करपी प्रवाह बेन शाहन, फिलीप एव्हलुड, जेकब लॉरेस, मोझेस सॉयंगर आनी रफाएल सॉयंगर हाणी हाडलो. ग्रँडमा मोझेसची भुरगेपणांतल्या गांवच्या जीणेचेर आदारिल्लीं प्राकृतिक चित्रां नांवाजिल्लीं आसात.

१९४० उपरांत अप्रतिरुप-अभिव्यक्तिवाद चड प्रभावी आसा. सद्या हांगाचे चित्रकलेंत विंगड विंगड प्रवाहांची भरसण दिसता.

हांगा दरेक शारांत कलासंग्रहालयां आसात. नामनेचें संग्रहालय 'नॅशनल गॅलरी' (वॉशिंग्टन डी.सी.), देशांतलें सगळ्यांत व्हड 'मेट्रोपॉलिटन म्युझियम', 'म्युझियम ऑफ मॉडर्न आर्ट' आनी गुर्गेनहायम

म्युझियम (न्यूयॉर्क), 'आर्ट इन्स्टिट्यूट ऑफ शिकागो', 'म्युझियम ऑफ फायन आर्ट्स' (बॉस्टन) हीं खासा उल्लेख करपासारकीं आसात. 'नॅशनल फाउंडेशन ऑन द आर्ट्स अँड द ह्यूमॅनिटीज' (वॉशिंग्टन डी.सी.), 'नॅशनल एन्ड्रॉमेट फॉर द आर्ट्स', 'नॅशनल काउंसिल ऑन द आर्टस्' 'फेडरल काउंसिल आनी द आर्ट्स अँड द ह्यूमॅनिटीज' ह्यो संस्था नांवाजल्यो आसात. देशांत विंगड विंगड कलांची बरी जतनाय करून दवरल्या.

अमेरिकेंतली मूळची मूर्तिकला फ्रेंच आनी इटालियन परंपरेंतल्यान जल्माक आयली. हो प्रभाव विसाव्या शतमानामेरेन उरलो. होरेशियो ग्रीनो (१८०५-१८५२), हायमर पॉवर्स (१८०५-७३), टॉमस क्रॉफड (१८१३-५७) आनी विल्यम टॅरी (१८१९-९५) हाणी शिल्पकलेच्या मळार नामना मेळयली. वीसाव्या शतमानांत 'अमरी शो' चो अमेरिकेंतल्या सगळ्याच कलांचेर परिणाम जाल्लो, आनी इतिहासीक शिल्पांच्या सुवातेर स्वतंत्र अशे नवे प्रवाह येवंक लागिल्ले. ह्या काळांतले म्हत्वाचे शिल्पकार म्हळ्यार जॉन फर्गनागन (१८६३-१९५२), जेकब एफ्टायन (१८८०-१९५९), गार्ल्टो लाशेअझ (१८८२-१९३५), ईली नाडलमन (१८८५-१९४६) आनी विल्यम ह्योरेख (१८८७-१९६६).

दुसऱ्या म्हाझुजाउपरांत अमेरिकन मूर्तिकलेत धातुशिल्पाचें ल्हार आयलें. अलॅक्झांडर कॉल्डर, नायुम गाब हांचीं धातुशिल्पां बरींच गाजलीं. हे भायर सिमोर लिप्टन, हर्बर्ट फर्बर, डेव्हिड स्मिथ आनी पीओडोर रोझेंक हे धातुशिल्पाच्या मळावयले हेर म्हत्वाचे शिल्पकार जावन आसात. १९५० उपरांत अमेरिकन इंडियनांच्या कलेचो प्रभाव शिल्पकलेंत दिसूंक लागलो. ह्या प्रभावाखाल आशिल्ले नामनेचे शिल्पकार म्हळ्यार हॅरी बेटोया, नोगुची, होसे खिरेर आनी कॉन्स्टंटान निझोला हे आसात.

वसाहतकाळाचे सुर्वेक सतराव्या आनी अठराव्या शतमानांत अमेरिकन संगीत व्हडलेंशें फुडारलें ना. धर्मीक स्तोत्रां, भक्तिगीतां, प्रार्थना हांच्यापुस्तेंत तें मर्यादित आशिल्लें. योहान कोनराट बाइसेल (१६९०-१७६८) हो नांव घेवपासारको तंत्राचो संगीतकार अमेरिकेंत जल्म घेवपी पयलो म्हान संगीतकार फ्रान्सिस हॉपकिन्सन (१७३७-९१) हो आसा. ताचे संगीत रचणुकेचेर इंग्लीश संगीताचो प्रभाव आशिल्लो. एकुणिसाव्या शतमानाच्या आरंभाक लेएल मेसन (१७९२-१८७२) ह्या संगीतकाराच्या यत्नाक लागून संगीताक शाळेंतल्या अभ्यासक्रमांत सुवात मेळ्ळी. ताणे संगीताच्या शिक्षणसंस्थांचीय थापणूक केली. युरोपांतल्या संगीतकारांचो हांगाच्या संगीताचेर प्रभाव आशिल्लो. १८४८ उपरांत राजकी कारणांक लागून बरेच जर्मन अमेरिकेंत येवन रावले, आनी संगीताच्या मळार तांचो प्रभाव पडलो. हो प्रभाव उणो करून अमेरिकन संगीताची उवरागत करपाचो वावर अँथनी हेन्विक (१७८१-१८६१). विल्यम फ्राय (१८१३-६४) आनी जॉर्ज ह्विटो (१८२५-९८) हाणी केलो.

निग्रो लोक संगीताचे घटेंचेर स्टीव्हन फॉस्टर (१८२६-६४) हाणे संगीत रचणूक केली. जॉन पेन (१८३९-१९०९) हाची 'सिफनी' प्रकारांतली संगीतरचणूक लोकांमदीं बरीच तोडणायेची जाली. ताच्या फुडारपणाखाल 'वॉल्टन ग्रुप' वा 'न्यू इंग्लंड ग्रुप' हो संगीताचो पंगड नामनेक पावलो. ह्या पंगडांत जॉर्ज चॅडविक आनी होरेशियो पार्कर हे म्हत्वाचे संगीतकार आशिल्ले.

यॉन्कर्स (१८७१-१९४०), एडवर्ड हिल (१८७२-१९६०), डी. सी. मेसन (१८७३-१९५३), कार्लेटर (१८७६-१९५१), डेव्हिड स्मिथ (१८७७-१९४९), डग्लस मूर (१८९३-१९६९) आनी रँडल टॉमसन हांच्या संगीतांत पारंपारिक प्रभाव दिसता. नव्या प्रकारची संगीत रचणूक करपांमदीं वॉल्टर हॅमरोश (१८६२-१९५०) हॅन्सी हॅंडली (१८७१-१९३७), रुबिन गोल्डमार्क (१८७२-१९३६), चार्ल्स कॅडमन (१८८१-१९४६) आनी डीम्स टेलर (१८८५-१९६६) हांचो आस्पाव जाता. चार्ल्स लेफ्लर हाणे 'पॅगन पोएम' हो नवो संगीतप्रकार हाडून

पारंपारिक संगीताच्या मळार नवो इतिहास घडयलो. नवे पिळगेंतले म्हत्वाचे संगीतकार सॅम्युएल बार्बर, लेनार्ड बर्नस्टायन, पॉल बोव्हा, पॉल क्रिस्टन, डेव्हिड ह्यामंड, बर्नार्ड हेर्मान, क्यूबिक, मोनोत्ती, पॉल नाडॉफ, गार्डनर रीड आनी विल्यम शूमन हे आसात.

अमेरिकेंतल्या संगीतांत अमेरिकन संगीताचो प्रवाह एकुणिसाव्या शतमानासावन उदरगतीक पाविल्लो. चार्ल्स स्किस्टन (१८६८-१९४१), जॉन पॉवेल, आनी लामार स्ट्रिंगफिल्ड हाणी निग्रो संगीताच्या मळार वावर केलो. निग्रोच्या 'जाझ' ह्या संगीतप्रकारान हांगाच्या संगीताच्या मळार एक वेगळेपण हाडलें. सद्या हांगाच्या संगीतांत विंगडपणा बरोच आयला. आनीक कितलेशेच नामनेचे संगीतकार अमेरिकेंत आसात.

नृत्य, नाटक आनी सिनेमा ह्याय मळांचेर कला बरेच उदरगतीक पावल्या. 'न्यूयॉर्क सिटी बॅले', 'सॅन फ्रॅन्सिस्को बॅले', 'नॅशनल बॅले' तशेंच 'अमेरिकन बॅले थिएटर' ह्यो नृत्याच्यो संस्था नामनेच्यो आसात. सगळ्या वाठारांनी नाट्यसंस्था दिसून येतात. तांतल्यो म्हत्वाच्यो म्हळ्यार 'द अँक्टर्स स्टुडिओ थिएटर' (न्यूयॉर्क), 'द अँक्टर्स वर्कशॉप' (सॅन फ्रॅन्सिस्को), 'द अमेरिकन शेक्सपियर फेस्टिव्हल थिएटर' (लॉस अँजल्स), 'अॅरला स्टेज' (वॉशिंग्टन डी. सी.) ह्यो म्हत्वाच्यो आसात. देशांत नाटकाचरंचेय प्रमाण बरेंच व्हड आसा. 'हॉलिवूड' हें अमेरिकन सिनेमाचें केंद्र जावन आसा. हांगाच्या नाटक आनी सिनेमांतल्या कलाकारांनी संसारभर नामना मेळयल्या.

बेसबॉल हो अमेरिकेचो राष्ट्रीय खेळ. हो खेळ अमेरिकेंतल्या लोकांमदीं बरोच प्रिय आसा. बास्केटबॉल, अमेरिकन फुटबॉल, व्हॉलीबॉल, बर्फावयलो हॉकी, टेनिस, बॉक्सिंग, गोल्फ हेय खेळ हांगाचे लोक आवडीन खेळटात. हेर बरेच खेळ हांगा आसात खेळांच्या संघटनांची आनी संस्थांचीय संख्या बरीच व्हड आसा. आंतरराष्ट्रीय खेळां सर्तींनी अमेरिकेक बरेंच म्हत्व आसा. ऑलिंपिक सर्तींनी हांगाच्या खेळाड्यांनी खासा नामना जोडल्या.

शिक्षण: युरोपांतल्यान हांगा आयिल्ल्या लोकांनी खाजगी शिक्षणसंस्थांवरवीं हांगा शिक्षणाची सुरवात केल्ली. ल्हव ल्हव हांगाचे शिक्षणरचणुकेंक आनी तत्त्वशिक्षनाक फाव त्या प्रमाण युरोपांतली शिक्षणपध्दत बदलून अमेरिकनांनी हांगा लागू केली. हांगा सगळ्यांक शिक्षणाची एकसारकी संव मेळटा. गरीब आनी गिरेस्त हांकां एकाच प्रकारचें शिक्षण मेळटा. शिक्षण धर्मनिरपेक्ष आसा. साधारतेचें प्रमाण ९०% परस चड आसा.

पिरयेच्या तिसऱ्या वा चवथ्या वर्सासावन हांगा भुरग्यांक शिकूंक धाडटात. बालवाडी शिक्षण सोंपतकच मुळावें आनी माध्यमिक शिक्षण स वर्सां पुराय जाल्या उपरांत सुरू जाता. पूण ह्या शिक्षणाचो काळखंड सगळेकडेन एकसारको ना. कांय राज्यांनी तें चड वर्सां जाल्यार काय कडेन उण्या वर्साचें आसता. पदवी पांवड्याचें शिक्षण दिवपी संस्था कितल्योशोच आसात. केंद्र सरकारची असल्या संस्थांक मान्यताय आसची पडटा. हांगा खासा चलयार्यो आनी खासा चल्यांच्यो अश्योय बऱ्योच शिक्षणसंस्था आसात. उंचल्या पांवड्यावेलें शिक्षण दिवपांत अमेरिकेन बरीच नामना जोडल्या. हांकां वेवसायीक शिक्षणाची बेस बरी सोय आसा. तंत्रशिक्षण ते कलाकुसर अशा सगळ्या मळांवयले शिक्षण अमेरिकेंत घेवंक मेळटा. संवसारांतल्या हेर देशांतले कितलेशेच विद्यार्थी शिक्षणाखातीर खासा अमेरिकेंत येतात. हांगाचें सरकार शिक्षणाच्या मळार बरोच दुडू खर्च करता.

भाशा आनी साहित्य: अमेरिकेंतले चडशे लोक इंग्लीश भाशा उलयतात. तीच भाशा हांगाची अधिकृत भाशा आसा. इंग्लंडांत उलयतल्या इंग्लीशीपरस हांगाची भाशा मात्वी वेगळी आसा. ह्या वेगळापणाक 'अमेरिकेनिजम' अशें म्हण्टात. हे भायर हांगा विंगड विंगड वाठारांनी उलयतल्या इंग्लीशींतय थोडोभोव फरक आसा.

अमेरिकन इंग्लीश भाशेक सुमार साडेतीनशीं वर्सांची साहित्यिक परंपरा आसा. 'अमेरिकन साहित्य' हो प्रकार साहित्याच्या मळार बरोच

अमेरिकेची संयुक्त संस्थानां

म्हत्वाचो आसा. संवसारीक किर्त मेळयल्ले कितलेशेच साहित्यीक अमेरिकन साहित्याच्या इतिहासांत जावन गेल्यात.

अमेरिकन साहित्याची मातृका अशी वाक्येंत कर्त येतात:

१. वसाहतकाळांतलें साहित्य: (१६०७ ते १७६५) ह्या काळांतलो अमेरिकन साहित्याक निर्माण करपाचो प्रारंभ जालो. ताची नाशिल्ली हांगा येवन ताच्या वेगळे वेगळे राष्ट्रीयत्वाचे लोक काय काळान इंग्लिश साहित्याक अनुसरून अमेरिकन साहित्य निर्माण करूंक लागले. सुर्वेची चड बरपावळ वेव्हारिक नदरेंतल्यान आनी नवे वसाहतीचें वर्णन करपी खबरपत्रांमार्फत आशिल्ली. जॉन स्मिथ (१५८०-१६३१), विल्यम ब्रॅडफर्ड (१७२२-१७९१), जॉन विनग्रॉप (१५८८-१६४९), टॉमस मॉर्टन आनी विल्यम बर्ड हे कांय इतिहासीक वृत्तांत बरेवपी आशिल्ले. अमेरिकन कथाची सुरवात 'पिन बॅन्डरी' मायकेल विग्लुस्वर्थ आनी एडवर्ड टेलर हांणी केली. अमेरिकेंतली खबरपत्रांवयली बरपावळ आनी निबंध हांकां वेगळे विविध बेजांमिन फ्रॅंकलीन (१७०६-१७९०) हो ह्या काळांतलो सगळ्यांत म्हत्वाचो लेखक आसा. ताची 'पुअर रिचर्ड्स ऑल्मनॅक' आनी 'जॉटोबायॉग्राफी' हीं पुस्तकां चड नामनेचीं आसात.

२. स्वतंत्रताय मुजाब्या काळखंडांतलें साहित्य: (१७६५ ते १८१०) अमेरिकेचें स्वतंत्रताय झूज आनी उपरांत अमेरिकन संघराज्याचें संविधान हांचो बरोच परिणाम साहित्य निर्माणेचेर जालो. प्रभावी वक्ते आनी विचारवंत हांच्या भाशणांतल्यान आनी बरपावळींतल्यान अमेरिकन बौध्दिक जीणेची आनी संविधानाची बुन्याद घातिल्ली. पॅट्रिक हेन्री (१७३६-१७९९), टॉमस पेन (१७३७-१८०९), जॉर्ज वॉशिंग्टन (१७३२-१७९९), जॉन अँडम्स (१७३५-१८३६), थॉमस जेफर्सन (१७४३-१८२६), जेम्स मॅडिसन (१७५१-१८३६) आनी अलेक्झांडर हॅमिल्टन (१७५५-१८०४) हे ह्या काळांतले उल्लेख करपासारके विचारवंत आशिल्ले. नवे भुंयेची तुस्त आनी राजकी स्वतंत्रताय हे काव्याचे मुखेल विशय आशिल्ले. ह्या काळांत 'येल कवी' ह्या नांवान गाजिल्ल्या कवींमदीं जॉन ट्रंबल, टिमथी इवायट आनी जोएल बालॉ हांचो आस्पाव जाता. चार्ल्स ब्रॉकडेन ब्राउन हो कादंबरीकार आनी रॉयल टायलर आनी विल्यम इनलॅप हे नामनेचे नाटककार ह्याच काळांत जावन गेले.

३. राष्ट्रीय प्रबोधनाचो काळखंड (१८१० ते १८६५): अमेरिकन वसाहतीच्या विस्तारकाळांत उद्येगधंदे, शिक्षण संस्था, खबरपत्रां हांची नेटान वाड जाली. ह्या काळखंडांतल्या साहित्याची प्रेरणा स्वच्छंदतावादी आशिल्ली. राष्ट्रीयता, प्रादेशिकता, लोकसाहित्याचो मोग, व्यक्तीवाद ह्या सारक्या भावनांतल्यान ह्या काळखंडांतलें साहित्य निर्माण जालें. राल्फ वॉल्डो इमर्सन (१८०३-१८८२), अब्राहम लिंकन (१८०९-१८६५) आनी हेन्री डेव्हिड थोरो हांचे बरपावळींतल्यान आनी भाशणांतल्यान व्यक्तिस्वतंत्रताय, आदर्शवाद, सैम आनी मनीस हांचेमदले संबंद हांचेर विचार मांडल्यात. ताणी आपल्या काळांतल्या लेखकांचेर बरोच परिणाम केलो. वॉशिंग्टन अर्झिंग (१७८३-१८५९) हो कथाकार, जेम्स फेनिमोर कूपर (१७८९-१८५१) हो कादंबरीकार आनी विल्यम ब्रायट हो कवी (१७९४-१८७८) हाणी बरीच नामना मेळयली. हर्मन मेलव्हिल (१८०९-१८९१) हाची 'मॉबी डिक' ही कादंबरी, एडगर अँसन पो (१८०९-१८४९) हाच्यो ग्रंथकथा आनी साहित्य, हॅरिएट बीचर स्टो (१८११-१८९६) हिची 'अंकल टॉम्स कॅबिन' ही निग्रो जीणेवयली कादंबरी, नर्थनल हॉर्नॉन हाची 'द स्कारलेट लेटर' हें साहित्य संवसार भर किर्त मेळोवंक पावलें. वॉल्ट व्हिटमन (१८१९-१८९२) आनी निग्रो गुलामगिरी आड विचार उक्तावपी जॉन किटिडजर हे कवी, लॉगफेलो (१८०७-१८८२), ऑलिव्हर वॅड्ल होम्स (१८०९-१८५४) हेय लेखक नांव घेवपासारके आसात.

४. यादवी मुजाब्यापरांतचो काळ (१८६५-१८९०): यादवी जुळांतल्यान (१८६१-१८६५) अमेरिकन जिवीत बरे बदललें, यंत्रयुगाची सुरवात जाली. उद्येगीकरणाचो नेट वाडलो. पैसो आनी सत्ता हीं ध्येयां

मुखेल जावन सरनामशाहीचे आनी स्वच्छंदतावादाचे आदर्श फाटी पडले. समाजीक आनी अर्थीक परिस्थितीची आनी प्रादेशिकतेची जाणीव वाडून बरपावळींत एक वेगळेपण येवंक लागलें.

मार्क ट्वेन (१८३५-१९१०), हेन्री जेम्स (१८४३-१९१६) हे ह्या काळांतले नामनेचे लेखक. एमिली डिकिन्सन (१८३०-१८८६) ही कवयित्री ह्या काळांत बरीच गाजली.

५. आर्विल्लो काळखंड (१८९० फुडें): अमेरिकन साहित्यांत ह्या काळांत नेटान उदरगत जावंक सुरवात जाली. मनीस आनी लोकशाय, मनीस आनी परंपरा, मनीस आनी ताच्या भोंवतणचो समाज हांच्यामदल्या संबंदाविशींचे प्रस्न साहित्यांतल्यान मुखार येवंक लागले. प्रादेशिकतेचे विचार फाटीं पडूंक लागले. कथा, कादंबरी, नाटक ह्या मळांचेर एक नवें वारें येवंक लागलें.

कादंबरी: ओडोर ड्रायझर (१८७१-१९४५), अफ्टन सिंकलेअर (१८७८-१९६८). हांच्यो कादंबऱ्यो अमेरिकन लोकांमदी तोडणायेच्यो थारल्यो. मध्यमवर्गीय समाजाचें चित्रण करपी ल्यूईस सिंकलेअरच्यो (१८८५-१९५१) 'मेन स्ट्रीट', 'बॅबिट', 'अॅरोस्मिथ' ह्यो कादंबऱ्यो उल्लेख करपासारक्यो आसात. १९५४ त नोबेल इनाम मेळोवपी अर्नेस्ट हेमिंग्वे (१८९८-१९६१) हाणे मनशाचें मानसशास्त्रीय चित्रण आपल्या साहित्यांतल्यान बरेतरेन केलां. दुसरो नोबेल इनाम मेळोवपी लेखक विल्यम फॉकनर (१८९७-१९६२) हांचेंय साहित्य बरेंच गाजलें. पर्ल बक (१८९२-१९७३), जॉन स्टायनबॅक (१९०२-१९६८) आयझेक बार्शेविक सिंगर हांकाय नोबेल इनाम फाव जालां. फ्रान्सिस स्कॉट फिट्जरेल्ड (१८९६-१९४०), टॉमस वुल्फ (१९००-१९३८) हेय अमेरिकेंतले म्हान कादंबरीकार. लिलियन स्मिथ, रिचर्ड रयट, जेम्स बाल्डविन, राल्फ एलिसन हांच्या साहित्यांतल्यान निग्रो लोकांच्या प्रस्नांचें आनी परिस्थितीचें दर्शन घडटा. सद्याच्या काळांत नॉर्मन मेलर, सॉल बेलो, जे. डी. सॅलिंगर, जेम्स जोन्स, फिलीप रॅथ हे लेखक उल्लेख करपासारके आसात.

कथा: कथेच्या मळार ओ. हेन्री (१८६२-१९१०), जेम्स थर्बॅर (१८९४-१९६१) हाणी बरीच नामना मेळयल्या. कादंबरी बरेवप्यांनीय बऱ्याच प्रमाणांत कथा बरपावळ केल्या.

काव्य: कार्ल सॅडबर्ग (१८७८-१९६७), एझरा पावंड (१८८५-१९७२) हाणी कवितेच्या मळार आर्विल्ल्या काळांत एक नवो प्रवाह हाडलो. सूचक अभिव्यक्तीचे बौध्दिक काव्य टी.एस्. इलियट (१८८८-१९६५) हाणे रचलें. ई. ई. किमींग्स (१८९४-१९६२), विल्यम कार्लोस विल्यम्स (१८८३-१९६३), वॉलेस स्टीव्हन्स (१८७९-१९५५) हे विसाव्या शतमानांतले म्हत्वाचे अमेरिकन कवी आसात. रॉबर्ट फ्रॉस्ट (१८७४-१९६३) हाच्यो गांवगिऱ्या जीणेचें वास्तव, सादें आनी सोबीत वर्णन आनी खोल तत्वदर्शन सांगपी कविता संवसार भर गाजल्यात. सिल्वीया प्लॅथ, अँलन मिल्सबॅर, रॉबर्ट लोएल, कार्ल शापीरो, डेल्मॉर श्वार्ट्झ हे आर्विल्ल्या काळांतले हेर अमेरिकन म्हत्वाचे कवी आसात.

नाटक: अमेरिकन नाटक आनी रंगमाची हांची उदरगत विसाव्या शतमानांत जाली. यूजिन ओनील (१८८८-१९५३) हाणे अमेरिकन नाट्य साहित्याची बुन्याद मारपाच्या कामांत म्हत्वाचो वावर केलो. ताका नोबेल इनामय फाव जाल्लें. अँल्सर रयस (१८९२-१९४९), टेनेसी विल्यम्स आनी आर्थर मिलर हे नाटककार संवसार भर नामनेचे आसात.

म्हत्वाचीं थळां: सैमीक सोबीतकाय, इतिहासीक थळां, आर्विल्ली बांदावळ, संग्रहालयां ह्या गजालींक लागून अमेरिकेंत कितलेशेच पर्यटक येतात.

न्यूयॉर्क बंदरांतलो नामनेचो स्वतंत्रताय देवीचो पुतळो, एम्पायर स्टेट बिल्डींग, संयुक्त राष्ट्रांचें कार्यालय, क्रिस्टलर बिल्डींग ह्यो नामनेच्यो आसात. कॅनडा आनी अमेरिका हांचे शीमेचेर नामनेचो नायगाग धबधबो आसा. येलोस्टोन, योसेमिटी, सीक्वाया, ऑलिंपिक, रॉकी माउंटन हीं

उपवनां, समुद्रयगपरस सकयल आशिल्ली हॅय नॅली, आनी हेरकडेन आशिल्ले मनभुलोवणे सैमीक चमत्कार पळोवपासारके आसात.

राजधानी वॉशिंग्टन हें जगांतलें एक सोबीत शार उदेंत वाठरांत विंगड विंगड उद्येगधंद्यांक लागून नामनेक पाविल्ली बॉस्टन, शिकागो, बफालो, डिट्रॉइट, क्लीव्हलंड, पिट्सबर्ग, फिलाडेल्फिया, बॉल्टिमोर, न्यू ऑर्लिअन्स, रिचमंड, मियामी हीं शारां वतात.

अस्तंत वाठारांतय सॅन फ्रांसिस्को, लॉस ऍंजलीस, सीएटल हीं म्हत्वाचीं शारां आसात.

देशांतल्या न्हंयांचेर बांदिल्लीं हुबेर, शास्ता, ग्रँड क्ली हीं धरणां टेनेसी देगण प्रकल्प, ईअरी कालवो, सेंट लॉरेन्स सीवे, अमेरिकेच्या मातकेचो पनामा कालवो हीं संवसारांतलीं म्हत्वाचीं बांदकामां आसात. दक्षिण हाकोटा राज्यांत खमोर पर्वताचेर वॉशिंग्टन, जेफरसन, यिओडोर रूझवेल्ट आनी लिंकन हांचे पुतळे कांयतिल्ले आसात. हीं शिलां इजिप्तांतल्या पोरन्या शिल्पांकडेन तुळा करपासारकीं आसात.

हे भायर अलास्का हांगाचे 'एस्किमो' आनी टोटेम पोल्स, ऑरिझोना, न्यू मॉक्सिकोंतल्यो पोरने मनीससंस्कृतायेचे अवशेश, नावाजो, पेल्लो, होपी हीं आदिवासींचीं ठिकाणां हांकां बरेच सांस्कृतिक म्हत्व आसा.

- को. वि. सं. मं.

पूरक नोंद- अमेरिका खंड.

अमोनिया: एक रसायनीक संयुग (compound). सूत्र: NH_3 उग्र वास आशिल्लो रंगहीन वायू. हाच्या संयुगांची माहिती मनशाक पूर्विल्ल्या काळासावन आसा. इ.स. प. चवथ्या शतमानांत इजिप्तांतले लोक उंटाचें शेण लासतकच जी काजळी तयार जाता तिचेपसून अमोनियम क्लोराइड (नवसागर) तयार करताले. तें तयार करपाची सुवात ज्यूपिटर अमोनच्या देवळाकडेन आशिल्ली. देखून, त्या लवणाक 'साल अमोनियाक' म्हळ्यार 'सॉल्ट ऑफ अमोन' अशेंय म्हण्टाले. त्या काळांत अमोनियम क्लोराइड बाजारांत विकतें मेळटालें. तें उंटाचें शेण वा मूत आनी मीठ एकठांय तापोवन तयार करताले. पूर्विल्ल्या भारतांत लेगीत शेणखत भाजून वा विटांचे भाट्टेंतल्यान तें मेळयताले.


१७७४ वर्सा प्रीस्टली हाणे नवसागर आनी चुनकळी हांचें ऊर्ध्वपातन (distillation) करून वायुरूप अमोनिया तयार केलो. ताचे पयलीं अमोनिया हें स्वतंत्र संयुग आसा म्हूण कोणाक खबर नाशिल्लें. प्रीस्टली हाणे ताका 'alkaline air' अशें नांव दिल्लें. १७८५ त अमोनियाचें विजेचे किटीन अपघटन (decomposition) करून ताचें रसायनीक संघटन NH_3 आसा अशें बॅर्तेलो हाणे सिध्द केलें. वातावरणांत आनी पावसाच्या उदकांत अमोनियाचें कार्बोनेट आसता. जनावरांचे आनी वनस्पतींचे नायट्रोजनयुक्त घटक कुसतना अमोनिया वायू तयार जाता. शेताचे मातयेंत, दर्याच्या उदकांत, जनावरांच्या मुतांत आनी ज्वालामुखींतल्यान भायर येवपी वायूंत लेगीत अमोनिया आसता.

गुणधर्म: हवेपरस ल्हव, गोठणबिंदू (Freezing Point): -78° से. उकळ बिंदू (Boiling Point): -33° से., क्रांतीक तापमान (Critical temperature): 133° से. सामान्य तापमानांत दाब विन ह्या वायूक सहज द्रवरूप करूं येता. अमोनिया उदकांत सामको विद्राव्य (soluble) आसता. सामान्य दाब आनी तापमान 20° से. आसल्यार उदकाच्या भायच्या 33.8% इतल्या प्रमाणांत तो विरगळटा. उदकांत अमोनिया विरगळटना बरीच उश्णता तयार जाता. हवेंत तो सहज जळना, पूण ऑक्सिजनांत नेटान जळटा. ताची वात हळडुवी आसता. हवेचीं आनी ताचीं कांय प्रमाणांतलीं मिश्रणां स्फोटक आसतात. सामान्य तापमानांत अमोनिया थीर आसता पूण उच्च तापमानांत ताचें अपघटन (decomposition) जावपाक लागता आनी घटक-मुलद्रव्यां मुक्त जावपाक लागतात. ज्या पृष्ठकडे वायूचो संपर्क येता त्या पृष्ठ्याच्या स्वरुपाचेर अपघटनाचो वेग पातळोवन आसता. अमोनियाचेर कंठचेचो कसलोच परिणाम जायना. पूण चिनी माती, तिखें, निकेल, जस्त हांचेकडेन संपर्क

आयल्यार मात अपघटनाचो वेग खूब वाडटा.

विक्रिया: (Reactions): १. अमोनिया आनी ऑक्सिजन हांची विक्रिया जावन नायट्रोजन आनी उदक तयार जाता.

२. कॉपर ऑक्साइडासारकीं हेर ऑक्साइडां तापोवन तांच्यावयल्यान वायुरूप अमोनिया सोडल्यार विक्रिया जाता आनी अमोनियापसून नायट्रोजन आनी उदक तयार जाता. ही विक्रिया उच्च तापमानांत घडटा. पूण पोटेशियम परमँगनेटसारकीं बळिश्ट ऑक्सिडीकारक संयुगां आसल्यार हीच विक्रिया सामान्य तापमानांत जाता.



३. अमोनियाची आनी क्लोरिनची विक्रिया दोन तरांनी जाता:

अ) अमोनिया चड प्रमाणांत आसल्यार नायट्रोजन विभक्त (discrete) जाता.

आ) क्लोरिन चड प्रमाणांत आसल्यार नायट्रोजन ट्रायक्लोराइड (NCI_3) हें हळडुव्या रंगाचें स्फोटक तेल तयार जाता.

४. अमोनिया क्षारकीय (basic) आशिल्ल्यान अम्लाकडेन विक्रिया जावन ताचीं लवणां (salts) तयार जातात.

५. तापिल्ल्या धन विद्युत् भारित धातूकडेन (positively charged metal) अमोनियाची विक्रिया जावन सोडामाइड ($NaNH_2$), मॅग्नेशियम नायट्राइड (Mg_3N_2) हीं संयुगां तयार जातात.

६. कांय धातूंचीं लक्षणां अमोनिया शोषून घेतात आनी तांचीं धन (positive) अमाइडां तयार जातात. देखीक: $CaCl_2 \cdot 8NH_3$. हीं तापयतकच मात तांच्यांतलो अमोनिया वायू वता.

७. अमोनियम हायड्रॉक्साइड (NH_4OH) हो अमोनियाचो उदकांतलो क्षारीय विद्राव. हो दुबळो क्षार (अल्कली) आशिल्ल्यान अम्लांचें उदासीनीकरण (neutralization) करून ताचीं NH_4^+ आयन आशिल्लीं लवणां तयार करपाक वापरतात.




८. हवा आनी अमोनिया ($1:1$) हें मिश्रण तापयल्ल्या प्लॅटिनमसारक्या उत्प्रेकावयल्यान (catalyst) धाडल्यार नायट्रीक ऑक्साइड (NO) मेळटा आनी ताच्यापसून नायट्रिक अम्ल तयार करतात.

९. कार्बनी रसायनशास्त्रांतल्या (Organic Chemistry) अमोनो-विच्छेदनाखातीर अमोनियाचो खूब उपेग जाता.

कृती: प्रयोगशाळेंत थोड्या प्रमाणांत अमोनिया असो तयार करतात:-

अ) अमोनियाचें कसलेंय लवण वा क्षार एकठांय तापोवन; देखीक:



कॅल्शियम	अमोनियम	अमोनिया	उदक	कॅल्शियम
हायड्रॉक्साइड	क्लोराइड			क्लोराइड

भायर आयिल्लो वायू चुनकळींतल्यान सोडून सुको करतात.

आ) सापेक्षता अदीक धनविद्युत् नायट्राइडांचें उदकान अपघटन करून, देखीक-



मॅग्नेशियम	उदक	मॅग्नेशियम	अमोनिया
हायड्रॉक्साइड		हायड्रॉक्साइड	

उद्येगिक उत्पादन: फातरच्या कोळशापसून कोक तयार करपाचे पध्दतींत अमोनिया हो उपपदार्थ मेळटा. उद्येगधंद्यांत वापरतात त्या अमोनियापैकी असल्या अमोनिया-उत्पादनाचें प्रमाण साप थोडें आसता. देखून संश्लेषणान (synthesis) अमोनिया तयार करपाचो पध्दती वापरतात. अनुकूल तापमान आनी दाब दवरून, उत्प्रेकाच्या सांगाता, हायड्रोजन आनी नायट्रोजन हांचो संयोग घडून अमोनिया तयार जाता असो सोद हाबर हाणे लायलो. हे पध्दतीक 'हाबर पध्दत' अशें म्हणटात. बॉश हाणे तातूंत सुदारणा केल्यो म्हूण अमोनियाचें फायदेशीर वेपारी उत्पादन शक्य जालें. नायट्रोजन आनी हायड्रोजन ह्या वायूंचें $1:3$ ह्या प्रमाणांत मिश्रण करप, मिश्रण शुध्द करप आनी योग्य उत्प्रेकांच्या

अयोध्या-१

अयोध्याच्या अशा तापमानांत त्या मिश्रणाचेर बाब दिवप हें संश्लेषणान अमोनिया तयार करपाचें उपयुक्त मार आसा. तिख्याची वा हेर हातूंची ओस्माइडां उत्प्रेरक (catalyst) म्हूण वापरतात.

संश्लेषणान अमोनिया तयार करपाखातीर लागपी हायड्रोजन आनी नायट्रोजन हे वायू अशे मेळयतात:

१. जळटा आसतना तापून धवो जाल्ल्या कोकच्या निखाऱ्याच्या उपस्थितीत हायड्रोजनक $C + H_2O \rightarrow CO + H_2$ अशी विक्रिया जाता आनी पाणवायू (Water Gas) तयार जाता.

२. अमोनियाक कोकच्या धरातल्यान हवा सोडटकच कोकांतली कार्बनाची आनी हवेची $2C + O_2 + 4N_2 \rightarrow 2CO + 4N_2$ अशी विक्रिया जावन 'प्रोड्यूसर वायू' तयार जाता.

वरर दिश्ट्यो दोनूय विक्रिया एकठांय घडोवन हाडल्यार अर्ध-पाणवायू (Semi Water-Gas) मेळटा. तातूंत सुमार ५०% नायट्रोजन, २०% हायड्रोजन आनी ३०% कार्बन मोनोक्सायड आसता.

३. हुनहुनीत उत्प्रेरकावयल्यान वाफ, कार्बन मोनोक्सायड आनी हायड्रोजन हांचें मिश्रण सोडटकच $CO + H_2 + H_2O \rightarrow CO_2 + 2H_2$ अशी विक्रिया जावन कार्बन डाय-ऑक्साइड आनी हायड्रोजन हांचें मिश्रण मेळटा. हाका 'बॅश-विक्रिया' अशें म्हणटात.

अमोनिया सांठोवप आनी हाताळप: व्हडल्या उद्येगधंद्यांत उदका विरयत अमोनिया वापर सोयीस्कर आनी काटकसरीचें आसता आनी तो खास तयार केल्ल्या तिख्याच्या सिलिंडरांत, टांक्यांनी वा 'हॉट्रोनोस्फीयर' नांवाच्या वाटकुळ्या टांक्यांनी सांठोवन दवरतात. अमोनिया वाफेच्या संपर्कान दोळ्यांक बाधा जाता आनी तो स्वासाबरोबर चड प्रमाणांत भितर गेल्यार घुस्मटमार जावंक शकता. देखून, अमोनिया वा ताचो विद्राव सांठ्यल्लीं पात्रां जतनाय घेवन, आंगार ताचो फवारो उसळचोना अशे रितीन भरचीं पडटात. अमोनिया पेट घेना पूण कांय प्रमाणांत हवेंत मिसळटकच ताचें आनी हवेचें मिश्रण स्फोटक जाता. देखून अमोनियाच्यो टांक्यो आनी हौद जतनाय घेवन वापरतात.

उपेग: वट्ट उत्पादनाच्या सुमार ६५% अमोनिया सारें तयार करपाखातीर वापरतात आनी सुमार ३०% उद्येगीक उत्पादनाखातीर खास करून स्फोटक पदार्थ तयार करपाखातीर खर्च जाता. तातूंतल्या चडशा संयुगांत नायट्रोजन आसता आनी तो अमोनियापसून तयार करतात. देखीक: नायट्रोसेल्युलोज, डायनामाइट, खणकामांत वापरपाचे मुरंग, सोडियम कार्बोनेट तयार करपाखातीर, स्फुरा-अमोनियम, रेखीम, तरांतरांचीं सुतां (धागे) रंगोवपाखातीर वापरपाचीं रंजक द्रव्यां, वखदां, प्लॉस्टिक, नायलॉन, संश्लेषित रेझिनां आदी तयार करपाच्या प्रक्रियांखातीर लुगटाचेर संस्कार करपाखातीर, खर तयार करपाच्या प्रक्रियांत लागपी द्रव्यां करपाखातीर अमोनिया वापरतात. तो सहज विघटन जाता म्हूण हुनहुनीत उत्प्रेरक वापरून हायड्रोजन मेळोवपाखातीर ताचो उपेग करतात. हो हायड्रोजन धातूंचें वितळजोडकाम (welding) करपाखातीर वापरतात. वखदां तयार करपाखातीर अमोनिया वापरतात. उदका-मुखण शुध्द करपाखातीर क्लोस्त्रावागडा अमोनिया वापरतात. उजवाडाचो उपेग करून चित्रांच्यो प्रती काडपाखातीर तशेंच छायाचित्रणाच्या प्रक्रियांत अमोनियाचो वापर करतात. प्रयोगशाळांत आनी उद्येगधंद्यांत अमोनिया जलीय विद्रावाच्या स्वरूपांत वापरतात.

अमोनियाचीं लवणां (Ammonium Salts): अमोनीय अमोनियाकडेन वा ताच्या उदकाची विद्रावाकडेन विक्रिया जावन अमोनियाचीं लवणां तयार जातात. ह्या लवणांचे वेगवेगळे उपेग आसात. अमोनियाचीं मुखेल लवणां अशीं: अमोनियम अॅसिटेट, अमोनियम कार्बोनेट, अमोनियम क्लोराइड, अमोनियम नायट्राइड, अमोनियम नायट्रेट, अमोनियम फॉस्फेट, अमोनियम सल्फेट, हायड्राईन.

- कों. वि. सं. मं.

अयोध्या-१: उत्तर प्रदेशांत फैजाबाद रेल्वे स्थानकासावन ६ किमी.

अंतराचेर ईशान्येक शरयू (घाघ्रा) न्हंयचे दक्षिण देगेर हें शार भग्नावस्थेंत आसा. अक्षवृत्तीय विस्तार $26^{\circ} 48'$ उत्तर आनी रेखावृत्तीय विस्तार $82^{\circ} 12'$ उदेंत. हिंदू, बौध्द आनी जैन धर्मीयांचें एक नामनेचें तीर्थक्षेत्र आनी पूर्विल्ल्या कोशल वेशाची राजधानी. शाकेत, साकेत, कोशल, नंदिनी, अयुधा, अयोध्या, विनिता, सुकोशल, रामपुरी, रामभूमी, इक्ष्वाकुभूमी, सोगेद, विशाखा अशीं तरेकवार नांवां आशिल्ले अयोध्या नगरीक 'अवध' वा 'औध' अश्या नांवांनी वळखतात.

'मनुना मानवेन्द्रेण सा पुरी निर्मिता स्वयम्' अर्थ- मानवश्रेष्ठ मनून ती नगरी स्वता निर्माण केली अशें वाल्मिकी-रामायणांत म्हळां. मनुचो पूत इक्ष्वाकु अयोध्येच्या सिंहासनाचेर बसलो. फुडें प्रभू रामचंद्राच्या सत्ताकाळांत आयोध्येची बरीच उदरगत जाली. वाल्मीकीन त्या काळांतले अयोध्येचें वर्णन अशें केलां:

'कषाटतोरणवतीं सुविभक्तान्तरपणाम्।

सर्वयन्त्रायुधवतीमुषितां सर्वशिल्पिभिः॥

सूतमागधसम्बाधां श्रीमतीमतुलप्रभाम्।

उच्चाटालध्वजवतीं शतचीशतसङ्कुलाम्॥

(वाल्मिकी रामायण १.५, १०-११)

अर्थ- दारां आनी तोरणां आशिल्ली, भितल्ले बाजारेचेवरी मांडावळ वेवस्थित आशिल्ली, सगळीं यंत्रां आनी आयुधां आशिल्ली, सगळे तरेचे कारगीर जंय रावतात अशी, सूत आनी मागध हांची वसती आशिल्ली, गिरेस्त, जिचे प्रभेक उपमा ना अशी, जंय ऊंच इमारती आनी तांचेर बावटे घोलतात आनी जंय शेंकड्यांनी नाळी आसात, अशी ती अयोध्या नगरी आशिल्ली.

अयोध्येची व्हडविकाय संत तुलसीदासान अशी सांगल्या:-

जद्यपि सब बैकुंठ बखाना

वेदपुराणविदीत जगु जाना।

अवध सरिस प्रिय मोहि न सोऊं

यह प्रसंग जानै कोऊ कोऊ॥

अर्थ- वेद-पुराणांनी जरी वैकुंठाचें कितलेंय वर्णन केलें तरीकूय अयोध्येसारकें दुसरें खंयचेंच क्षेत्र म्हाका प्रिय ना, ही गजाल सगळ्यांक खबर आसा.

अयोध्या नगरी कोसल देशांत आसून हिची लांबाय बार योजनां आनी रुंदाय तीन योजनां (१ योजना = ४ कोस) इतली आसा अशें वाल्मिकी रामायणांत सांगलां. ती सुदर्शन चक्राचेर वसल्या अशें स्कंदपुराणांत आसा. भूतशुध्दितत्व ह्या ग्रंथाच्या मताप्रमाण ती रामाच्या धनुश्याच्या तोंकार थीर आसा. कथासरित्सागरांत अयोध्येचें खूब उल्लेख आयल्यात.

इक्ष्वाकु वंशाचे राजा माधातू, हरिश्चंद्र, सगर, भगीरथ, दिलीप, खट्वांग, रघु, दशरथ आनी राम हे पराक्रमी सम्राट अयोध्येंत जावन गेले. प्रभू रामाचे पूत लव आनी कुश हाणी आपापलीं राजपाटणां अनुक्रमान श्रीवस्ती आनी कुशावती हांगा हालयिल्ल्यान अयोध्येक वायट अवस्था प्राप्त जाली. सूर्यवंशाच्या ऋषभ राजान अयोध्येचें पुनर्वसन केलें.

आयची अयोध्या विक्रमादित्यान वसयल्या. एकदां ताच्या सैन्याचो तळ शरयूच्या कांठार आशिल्लो. थंय तपाक बशिल्ल्या योगी संन्याशाकडल्यान ताका हांगाच पयलीं प्रभू रामाची अयोध्या आशिल्ली अशें समजलें. हें कळटकच ताणें त्या प्रांताचें पुनरुज्जीवन करपाचें थारायलें आनी थंय देवळां, सरोवरां, बांयो हे सारकी बांदावळ केली. गुप्तकाळांत अयोध्येक राजधानीचो पांवडो मेळिल्लो. अयोध्येचेर मुसलमान सम्राटांनी खूब घुरयो घाल्यो. सन ११९३ वर्सा शहाबुद्दीन घोरी हाणे हो प्रांत जिखलो. तेन्नासावन १८५६ वर्सांमेरेन ब्रिटिशांचे सत्तेखाला पाव म्हणसर हो प्रांत मुसलमानांकडेन आशिल्लो.

महाभारतांत 'पुण्यलक्षणा' असो अयोध्येचो उल्लेख आसा. अयोध्येंत महादेवाची आनी विष्णूचीं मंदिरां आसात. सीतारसोई आनी हनुमानगढी हीं पूर्विल्लीं देवळां आसात. अठराव्या आनी एकुणिसाव्या शेंकड्यांत

बांदिल्ली नागेश्वरनाथ आनी दर्शनसिंहमंदीर पळोवपासारकीं आसात. तशेंच कनकभवन, रामजन्मस्थान, रत्नमंडप, स्वर्गद्वार, गुप्तार घाट, रामघाट, लक्ष्मणघाट, जनौर, गोप्रतारतीर्थ हीं हिंदु धर्मीयांचीं थळां आनी मणिपर्वत, सुग्रीवपर्वत, कुबेरपर्वत, दत्तनकुंड हीं बौद्ध धर्मीयांचीं थळां आनी तीर्थंकरांचीं मंदिरां (जैन धर्मीयांची तीर्थस्थानां) हीं ओडलायणी थळां खूब सोबीत आसात.

अयोध्येची सासाय खूब व्हड. गोस्वामी तुलसीदासान आपलो 'रामचरितमानस' ग्रंथ अयोध्येंत जवजावळ हाडलो.

'अयोझा' गांवांत गौतम बुद्ध दोन खेपो येवन गेल्लो अशें बौद्धवाड्मयांत म्हळां. बुद्धाच्या काळांत अयोध्येचें उपनगर साकेत मृध्वावस्थेंत आशिल्लें. ह्यूनतसांगाच्या भोंवडे वर्णनांत हांगा अशोकस्तूप, मठ आनी मंदिरां आशिल्लीं आनी २० बौद्ध मंदिरां ३००० बौद्ध भिक्षु रावताले असो उल्लेख आसा. जैनाच्या ऋषभदेव, अजितनाथ, अभिनंदन, सुमतिनाथ आनी अनंतनाथ ह्या तीर्थंकरांचो जल्म अयोध्येंत जाल्लो. नामनेचो जैन सम्राट भरत, सगर, महावा, सनत्कुमार आनी सुभौम हांची राजधानी हांगाच आशिल्ली. दादल्यांक ७२ आनी बायलांक ६४ विद्या शिकोवपाची वेवस्था आशिल्लें जैन विद्यापीठ हांगा इ.स. पयलीं ६०० वर्सा आशिल्ल्याचो हेमचंद्रसूरी हाणे उल्लेख केला. बाबरान अवधच्या मंदिराची मशीद केली.

हांगा वर्साक तीन जात्रा भरतात:- मार्च/ एप्रिल (चैत्र) म्हयन्यांत, जुलय/आगस्ट (आशाढ) म्हयन्यांत आनी ऑक्टोबर/नोव्हेंबर (आश्विन) म्हयन्यांत. जात्रेक लाखांनी भक्त लोक जमतात आनी अयोध्या नगराक एका व्हड तीर्थस्थानाचे स्वरूप प्राप्त जाता.

- कों. वि. सं. मं.

अयोध्या-२ : थायलंडांत १३५० ते १६५० मेरेन राजधानी आनी सांस्कृतिक केंद्र म्हूण नामना आशिल्लें शार सयामी नांव 'अयुधिया' आनी पूर्विल्ले नांव 'द्रावती'. आग्नेय आशियांतल्या वेगवेगळ्या प्रदेशांकडेन भारताचो सांस्कृतिक संपर्क इसवी सनाच्या सुर्वेक सुरू जालो. इ.स. चवथ्या शेंकड्यांत पूर्विल्ल्या इंडोचायनांत हिंदू राज्यां स्थापन जावन ताणीं संस्कृत ही अधिकृत भाशा म्हूण आणायली. द्रावती ह्या नांवान पूर्विल्ल्या काळांत नामना आशिल्लो सध्याचो सयामचो (थायलंड) प्रदेश पूर्विल्ल्या कम्बुज (खेर) साम्राज्याचो एक भाग आशिल्लो.

- कों. वि. सं. मं.

अय्यनार : दक्षिण भारतांतलो, खास करून तमिळनाडू राज्यांतलो एक थळावो देव. त्या देवाक अय्यप्प अशेंय म्हूण पाचारतात. केरळांत ताका शास्ता म्हणटात. द्रविड आदिवासी ताका आपलो नियामक वा नेम थारवपी मानतात. तमिळनाडूंतल्या दक्कन गांवांत ह्या देवाक खाशेलो जागो आसता. पाण्ट्यांचेर वा ऊंच खळाचे सांवळेंत ताच्या नांवान फातर बसयिल्लो आसता. कांय गांवानी चावडेर ताच्यो मूर्ती बसयिल्ल्यो आसतात. ह्या देवाक भुताखेतांचो मूखेलो समजतात. तो मध्यानरातीक घोड्याचेर बसून आपल्या भूतगणांवरवीं भोंवपाक भायर सरता. ताच्या हातांत तस्वाद आसता. ताची वाट जो आडायता, ताका तो जिवो मारता. दुयेंसांतल्यान बरे जावपाखातीर लोक ताका आंगवण करतात आनी चिकणमातयेचे हत्ती, घोडे, रेडे, सुणीं तयार करून देवाक ओपतात बयल्याप्रमाण आंगवण पावयतात. दुकळ पडटा तेन्ना ताची घोड्याचेर बसयिल्ली मूर्त तयार करतात आनी मिश्रवृण कळटात. घरांघरांतल्यान शीत जमोवन देवाक निवेद्य करतात रातीच्या वेळार लोक ताच्या जाग्याम्हऱ्यांत वचनात. हाचें स्वरूप, अधिकार आनी कार्य पळेव्यार महाराष्ट्रांतल्या खंडोबा आनी ब्रह्मभूत ह्या दैवतांलागीं ताचें लागींचें नातें दिसता. केरळांत ताका वनदेव म्हणटात. ह्या वनदेवाची वा रानाच्या राजाची मुखेल सुवात साबरीमेले (शबरमेले) जावन आसा.

गोंयच्या सिध्द, पायक, बेताळ, देंवचार ह्या देवांच्या वर्णनाकडेन

आनी तांच्या पूजाविधीचे चालीरितीकडेन अय्यनाराचें खूब सारकेंपण दिसता. चड करून पायक देवाकडे ताचो लागींचो संबंद आसुंये.

पायकदेव रातचो घोड्यार बसून गांव राखता. ताच्या वांगडा रातचो भुतां-खेतांचो मेळ आसता. जर कोणूय ह्या मेळाच्या आड येत, ताका तो थ्राप दिता अशी आख्यायिका चलता. जेन्ना गोरवांक कसल्याय वायट रोगाची लागण बावता वा गांवांत दुकळ पडटा, तेन्ना गांवचो लोक संकश्टांतल्यान सोडयल्यार मातयेचे घोडे करून देवाक घालता अशी आंगवण करतात. गूण पडटकच ही आंगवण पावयतात. वर्सांतल्यान एक फावट घरांघरांतल्यान भात जमोवन पुजारी गांवाक जेवण घालता. एक खासा उल्लेख कसपासारकी गजाल म्हळ्यार सिध्दापायकाच्यो देवळ्यो अय्यनारभशेन उदकाच्या पाण्ट्यांलागीं, वडाच्या खळांपोंदा वा व्हड झाडाच्या मुळांत, दोंगुल्ल्यांच्या माथ्यार दिश्टी पडटात. गोंयच्या गांवगिऱ्या वाठारांनी सिध्द-पायकाच्यो बऱ्योच देवळ्यो दिश्टी पडटात.

- कों. वि. सं. मं.


अय्या, त्रिविक्रम दत्ताराम : (जल्म: २३ मार्च १९३७, बेलवाडो- पेंगण- काणकोण).

गोंयचो सुटके झुजारी. ताणें मर्यादेंतल्यान माध्यमिक मेरेन शिक्षण घेतलां. नॅशनल काँग्रेस गोंय हे संघटनेचो तो वांगडी आशिल्लो. २६ जानेवारी १९५५ ह्या दिसा गोविंद नारायण प्रभुदेसाय हाच्या फुडारपणाखाल ताणे सत्याग्रहांत वांटो घेतिल्लो. तेन्ना पोलिसांनी ताका धरलो. उपरांत प्रादेशीक लश्करी दंडाधिकाऱ्यामुखार ताची चवकशी जावन ताका चार वर्सां बंदखणीची खर ख्यास्त फर्मायली. तशेंच दर दिसा ३० इस्कूद ह्या प्रमाण दोन वर्सां दंड भरूंक लायलो वा दंडभरपायेबद्दल दोन वर्सां बंदखणीची ख्यास्त दिली. ३१ डिसेंबर १९५७ ह्या दिसा ताका बंदखणींतल्यान सुटका जाली. १९७२ भारत सरकारान ताम्रपत्र दिवन सुटके झुजांतल्या ताच्या वावराचो भोवमान केला.

- कों. वि. सं. मं.

अरबस्तान : आशिया खंडाच्या नैऋत्य तोंकावेलो व्हड द्वीपकल्प. हाचे दक्षिणेक अरबी दर्या आनी एडनचें आखात (Gulf). अस्तंतेक तांबडो दर्या आनी सिनाय द्वीपकल्प, उदेंतेक इराणचें आखात, आग्नेयेक ओमानचें आखात आनी उत्तरेक जॉर्डन आनी इराक हे देश आसात. उत्तरेवटेन अरबस्तानचें वाळवंट खंय सोंपता आनी सिरिया-इराकचें वाळवंट खंय सुरू जाता हें सांगप कठीण आसलें तरी कुवेत आनी सौदी अरेबियाच्या उत्तर शीमेमेरेन अरबस्तानाचो द्वीपकल्प पातळला अशें मानतात. अरबस्तानाची चडांत चड लांबाय १,९३० किमी., रुंदाय २,०९० किमी. क्षेत्रफळ २५,९०,००० चौ. किमी. अरबस्तान आनी आफ्रिका खंड सिनाय द्वीपकल्पाक लागून एकामेकांक जोडल्यात. दक्षिणेवटेनचो सोकोत्रा जुंवो राजकी नदरेंतल्यानच न्हय तर मनीसशास्त्राचे नदरेंतल्यानय अरबस्तानाचोच एक वांटो जावन आसा. राजकी नदरेंतल्यान सौदी अरेबिया, येमेन, मस्कत आनी ओमन, दक्षिण येमेन, ओमानच्या वाठारांतलीं अमीर राज्यां जांकां म्हणटात अशीं सात दुशियल राज्यां, कुवेत, बाहरीन आनी कतार हांचो अरबस्तानांत आस्पाव जाता

अरबस्तान हो एक व्हडलो पठर वाठारी आसा. हाच्या अस्तंत, दक्षिण आनी आग्नेय शीमेलागीं ऊंच पर्वताच्यो वळी आसात. हें पठर सामक्या पोल्या फातरांचे आसा. जमनीपोंदच्या घडणुकांक लागून ह्या पठराच्या अस्तंतेक दोंगर तयार जाले आनी तो वाठार वयर सरिल्ल्यान उदेंतेवटेन देंवती तयार जाली. तेभायर बऱ्याच जाग्यांचेर दोण्याभाशेन (basin) जमीन तयार जाली. उत्तरेवटेनचो सिरहान वाठार हो सुमार ३०० मी. खोल, ३२० किमी. लांब आनी ३२ ते ४८ किमी. रुंद आसा. हनिफा, रेमा, दवासर हेय वाठार अणेच तयार जाले अशें मानतात. तांबड्या दर्या देगेक तिमाहा म्हणटात. हे दर्यादेगेची चडांतचड रुंदाय मदल्या वाठारांत ८० किमी. आसा. तिका तेंकून आशिल्ले दोंगरावळीचे तीन



वांटे जातात. उत्तरेवटेनचो हेर्जेझ (चडांतचड उंचाय सुमार २,८९० मी.); ताचे दक्षिणेवटेनचो असीर (२,७५० मी.) आनी दक्षिणेवटेन नामके कुशीक येमेन (३,६५० मी.). ह्या दोंगरांनी मक्का आनी मदीनाच्या लागीं पाजो आसात आनी त्या मार्गांतल्यान तांबड्या समुद्रावरवीं येरादारी चलता. अरबस्तानाचे दक्षिणेवटेनच्या दोंगरांक कौर ह्या नांवान वळखतात. आग्नेय वाठारांतलो जबल अल अख्दर (सुमार २,९८६ मी.) हो इराणांतल्या झॉग्रोस पर्वताचोच एक फांटो जावन आसा.

पठाराचो भितरलो वाठार सुमार ६००-९०० मी. उंचायेचो आसा. हो चडसो वाळवंटांनी भरला. मदींमदीं स्टेप्ससारके तणाचे वाठार दिसून येतात.

उत्तर वाठारांतल्या अकाबाच्या आखातासावन जाफ ते कुवैत अशी आडी मारीत जाल्यार हे आडवेचे उत्तरेवटेन सपाट मेकळो मळांचो वाठार आसा. हातूंतलो कांय वाठार तणाचो जाल्यार उरिल्लो रेंवेन भरला. हाका 'बडिएत पश् शाम' म्हळ्यार उत्तरेवटेनचो तणाचो वाठार अशें म्हणटात. हाचे दक्षिणेक, म्हळ्यार जावफ आनी हायल ह्या शारांच्या मदल्या वाठारांत 'नफूद' हें अरबी नांव आशिल्लें वाळवंट आसा. हाचोच एक अशीर कुडको रियाधच्या अस्तंतेक 'नफूद दाही' ह्या नांवान वळखतात. रियाधचे उदेंतेक दक्षिण-उत्तर १,३०० किमी. पातळिल्लें वाळवंट म्हळ्यार दाहना. ताचे उदेंतेक इराणच्या आखाताक तेंकून आशिल्ली दर्यादेग आसा. ह्या वाठारांत साव्या उदकाच्यो झरी आनी बांयो आशिल्ल्यान लोकवस्तीचें प्रमाण चड आसा. हांगा सांपडपी तेलक लागून हांगा बंदरां बांदल्यांत. दक्षिणेवटेन 'रब-अल-खली' (शूचालय) नांवाचें भयांकृत वाळवंट आसा. ताका फाव सारकेंच हें नांव आसा. नफूद आनी रब-अल-खलीच्या मदीं अस्तंतेक आशिल्ल्या वाठाराक 'नेज्द' म्हणटात. हांगा वाळवंटावांगडाच हरयाळेचे वाठार आसात आनी हेर

वाठारांकडेन तुळा करीत जाल्यार हो वाठार बरोच पिकाळ आसा. शिंयाच्या तेंपार हांगा केन्नाकेन्नाय पावस पडटा आनी सगळेवटेन हरयाळी वाडटा. हे हरयाळेचेर अरब लोकांच्यो बोकड्यो, मेंढरां आनी ऊंट हांचें कांय दिसांखातीर पोट भरता.

अरबस्तान सामको गरम आनी सुको वाठार जावन आसा. गिमांतलें तापमान केन्नाकेन्नाय ४५° से. मेरेन पावता. वर्सांतल्यान चडांतचड ८-१० सेंमी. पावस पडटा. वाळवंटांतल्या वाठारांनी केन्नाय चुकून पावस आनी करे पडटात आनी न्हंयांक आनी व्हाळांक हुंवार येता. फाटोफाट तीनचार वर्सां पावसाची सुलूस लेगीत केन्नाकेन्नाय लागना, पूण दक्षिण आनी नैऋत्य वाठारांत मोसमी वाऱ्याक लागून ५० ते १०० सेंमी. पावस पडटा आनी ताचो शेतवडीखातीर उपेग जाता.

न्हंयेसारको एकूय उदकाचो प्रवाह अरबस्तानांत ना. पूण पूर्विल्ल्या काळांत व्हांवपी आनी आतां सुकून गेल्ल्या न्हंयांच्या पात्रांतल्यान केन्नाय आयिल्ल्या हुंवाराचें उदक व्हांवन वता. ह्या पात्रांक वाडी म्हणटात. ह्या वाठारांत भुंयेच्या पोटांत उदक सामकेंच उणें मेळटा. ह्या वाड्या वेल्यान पूर्विल्ल्या काळांतले लमाणी आनी यात्रेकरुंचे पंगड हांचे मार्ग थारावंक मेळटात.

पावसाचें सामकेंच उणें प्रमाण आनी जमनींतली खारसाण हाका लागून अरबस्तानांत व्हडले खूब नात. ल्हानसान झोपाकूच हांगा झाडांची सुवात मेळ्ळ्या. दक्षिण वाठारांत आनी खिजलाच्या जाग्यांचेर गंव, बारीं (सवाद) कड्डणां आनी कांय जाग्यांचेर तांदूळ पिकता. येमेनांत पावसाचें प्रमाण त्या मानान बरें आशिल्ल्यान आनी हेर वातावरणाक लागून काफये रेंपयो जातात. मोचा बंदरांतल्यान काफयेची निर्यात जाता. खाजूर हें हांगाचें म्हत्वाचें पीक. खाजराच्यो शंबरांवयर जाती आसात आनी सगळ्यांत बरो खाजूर ओमान आनी मदीनाच्या वाठारांत जाता. ऊद, हिरबोळ, लज्जेझड, बाभळीचे कांय प्रकार, कोरफड (Aloe Vera), कणेर,

शाऊ, (Athei Tamarisk) ही वनस्पत आनी वांटकुळे अळंब सगळेवटेन जातात. अरबस्तानांत भाज्यो चडशो जायनात, पूण डाळींब, जर्दाळू, लिंबू, काळंगां, केळीं, सफरचंद, बदाम ह्या सारकीं फळां जातात.

बिबटो वाग, चित्तो, तसत ही रानवटी मोनजात आनी सुणो, माजर, बोकड्यो, मेंढरां, गाडव, घोडो, उंट ही पोसपाची मोनजात हांगा आसा. गरुड, माळडोक, ससाणो, शिकर, हुप्पी (मेस्तसुकण्यावरी दिसपी), चंडोल, नायटिंगेल, पाखे, तत्तीर हीं सुकणीं हांगा सगळेंकडेन दिश्टी पडटात. तळांचे चोमे अरबस्तानांत बरेच सांपडटात. हांचो खावपांतय उपेग जाता. घोडो आनी उंट हे प्राणी अरबांक खूब आवडटात. अरबी घोडे जगांत सगळ्यांत नांवाजिल्ले आसात. अरबांची जीण उंटका लागून बरीच सोपी जाल्या. उंटानचो तरेकवार जाती आनी पिरयेप्रमाण जावपी अवस्था दाखोवपी सुमार एक हजार उतरां अरबी भाशेंत आसात. हाचेवेल्यान हांगाच्या लोकांक उंटचें म्हत्व कितलें आसा तें समजून येता. सरपटपी प्राण्यांमदीं शेड्डो आनी शिंगा आशिल्लो क्वापर, पारो आनी पट्यापट्यांचे विख्याळे पाणसोरेप हांगा आसात. बांगडे, टधुना, पोर्गी, ताल्ले, ह्या सारकें नुस्तें, खुबे, मानगीं आनी कांय प्रमाणांत देवमाशेय हांगा दिश्टी पडटात.

पूर्विल्ल्या काळांत अरबस्तानांत भांगर-रुध्याच्यो खणी आशिल्ल्याचें सद्याच्या अवशेशांवेल्यान दिसता. हेजॅझांतल्या पोरन्या खणींतल्यान भांगर-रुपें हीं खनिजां हालींच वयर काडलीं. इराणचें आखात पयलीं मोतयांच्या उत्पादनाखातीर नामनेचें आशिल्लें. पूण १९३० उपरांत जपानी कृत्रिम मोतयांच्या प्रसारक लागून अरबस्तानांत मोतयांचें उत्पादन फाटीं पडलें. मात इराणी मोतयांच्या मोलाक लागून फुडारक ताका बरेंच म्हत्व येवपाची शक्यताय आसा. विसाव्या शेंकड्यांत अरबस्तानाचें म्हत्व हांगाच्या तेलासांठ्वणीक लागून वाडलें. १९३२ वर्सा बाहरीनच्या वाठारंत तेल मेळ्ळ्याउपरांत अरबस्तानांत तेल सोदपाच्या कामाक नेटान सुवात जाली. फुडल्या कांय वर्सांभितर कुवेत, कतार, साउदी अरेबिया सारक्या वाठारांनी तेल सांपडलें. जगांतल्या वट्ट तेलसांठ्वणींतलें सुमार ३५% तेल अरबस्तानांत आशिल्ल्याचो अदमास आसा. हांगा तेलावांगडा सैमीक वायूचीय व्हड सांठ्वण आसा. हालींच्या काळांत सामक्याच कमी प्रमाणांत ह्या वायूचो उपेग जाता. बऱ्याच व्हड प्रमाणांत भांडवल घाल्यार ह्या वायूचो पुरवपणान उपेग करून घेवंक मेळटलो. ह्या दोन सैमीक गजालींक लागून जगाच्या राजकारणांतय अरबस्तानाक बरेंच म्हत्व मेळ्ळां.

इतिहास: सामक्याच पोरन्या अरबस्तानाची चडशी न्हायती मेळना. विंक्लर आनी चेटनी हांच्या मताप्रमाण सेमिटीक वंशाचे मूळ पळ हांगा आशिल्लें. पूण हें मत सगळ्यांक मानवना. पूर्विल्ल्या काळांत हो देश सामको पिकाळ आशिल्लो. ल्हव ल्हव मध्य अरबस्तानांतल्यो न्हंयो, झरी, सुकून गेल्याउपरांत थंय वाळवंट निर्माण जालें. उणें उत्पादन, लोकसंख्येची वाड ह्या गजालींक लागून हांगाचे लोक सिरिया, मॅसोपोटॅमिया ह्या लागसुल्ल्या पिकाळ वाठारांनी रवंक गेले आनी सिरियन, कॅननायत, अरिमेयन, फिनीशीयन, हिब्रू अशीं तांकां नांवां मेळ्ळीं.

अरबस्तानांतल्या दंतकथांप्रमाण मुळाव्या अरबांचे उत्तर आनी दक्षिण अशे दोन पंगड आशिल्ले. बायबलांतल्या 'जेनेमिस' (Genesis) अध्यायांत 'शेम' नांवाच्या मूळ पुरसासावन ह्या दोन पंगडांची रचणूक जाली अशें म्हणटात.

इ.स. पयलीं १० शेंकड्यांतलें सबा (बायबलांतलें शीबा) हेंच दक्षिण अरबस्तानांतलें पूर्विल्लें राज्य आसूं येता. इ.स. पयलीं ७५०च्या तेंपार सबाच्या राजान मारिब धरण बांदलें. ताका लागून शेतवड आनी वेपार हांची उदरगत जाली. फुडें सबाची सत्ता हिम्यरायट जमातीकडेन गेली. हांचो निमाणो राजा धुनुवास हाणें यहुदी धर्म आपणायलो आनी बायबायानांतल्या रोमन किरिस्तांव सम्राटांन ज्यू लोकांचेर अत्याचार केल्ल्यान ताणें अरबस्तानांतल्या किरिस्तांवांजड झुज उबारलें. फुडें

हिम्यरायट सत्ता सोपून येमेनांत किरिस्तांव राज्याची थापणूक जाली. पूण कांय तेंपान हातूंतलो बरोच वाठार इराणचे सत्तेखाला गेलो.

सबा सोडून हालींच्या उत्तर येमेनांतलें मा-इन (मईन) म्हळ्यार पयलींचें कर्नाव हांगा मिनियन जमातीचें, तिम्ना हांगा काताबानियन जमातीचें, शाबवाह हांगा हम्नामीत आनी सुफार हांगा हिम्यर जमातीचें राज्य चलतालें. हांचेर मुखेल शासक म्हळ्यार वंशपरंपरेप्रमाण सत्तेर येवपी राजा आसताले. ताका बुद्द दिवचेखातीर जाणकारांचें मंडळ आसतालें. पयलींचे अरब विंगड विंगड देव-देवतांक मानताले. देवळां म्हळ्यार समाजीक जिविताचीं म्हत्वाचीं केंद्रां आशिल्लीं आनी देवळांचें उत्पन्न बरेंच चड आशिल्ल्यान गिरेस्त पुरोयतांचो हांगा शेक चलतालो.

दक्षिण अरबस्तानाच्या मानान पूर्विल्ल्या मध्य आनी उत्तर अरबस्तानाविशींची न्हायती सामकीच उणी आनी अस्पश्ट आसा. इ.स. पयलींच्या आठव्या शेंकड्याच्या दुसऱ्या अर्दांत 'अरिबा' ह्या नांवान नामनेक पाविल्लीं बेदूईन पंगडांची कितलींशींच म्हान राज्यां मध्य आनी उत्तर अरबस्तानांत अस्तित्वांत आशिल्लीं. ताचे उपरांत सुमार स शेंकड्यांनी दीवन, लिह्यान, नाबाता (हालींचे दक्षिण जॉर्डन) आनी पामिर ह्या-राज्यांचो जल्म जालो. सुर्वेक नाबाताचे रोमन सम्राटाकडेन समजीकायेचे संबंद आशिल्ले. फुडें ते इबाडले आनी पयल्या शेंकड्यांत सम्राट ट्रेजन हाणें नाबाता रोमन साम्राज्याक जोडून ताका पॅलेस्टिना टटिया हाणें अशें नांव दिलें. पामिराचे रोमनाकडेन इश्टागतीचे संबंद आशिल्ले. थंयचो राजा उदीने हाणें सम्राट गॅलिलेनस हाका इराणाआड पालव दिलो. ताका तत्तरीप म्हूण गॅलिलेनसान पामिराच्या स्वतंत्र राज्याक मान्यताय दिली. उदीनेच्या मर्णाउपरांत ताची बायल सैनब ही राज्याचो कारभार पळोवंक लागली. तिचो हावेस बरोच व्हड आशिल्लो. आपलो चलो वाह बल्लात हो प्रतिम्राट आशिल्ल्याची तिणें घोशणा केली, तेन्ना सम्राट ऑरिलियस हाणें पामिराचेर घुरी घालून तें राज्य नश्ट केलें आनी सैनबाक रोमाक व्हळून बंदखणींत उडयली.

चवथ्या शेंकड्याच्या शेवटाक अस्तंत अरबस्तानांतले खुशकीचे वेपारी मार्ग फाटीं पडून तांबड्या दर्यांतल्यान वेपार जावंक लागलो. मारिब धरण फुटलें आनी उदक नाशिल्ल्यान सगळेवटेन वाळवंट पातळ्ळें. लोक हेडय्या जमातीचें जिवीत जियेवंक लागलें. बेदूईन जमातीच्या नेमाप्रमाण ह्या हेडय्या जमातींत मनशाक म्हत्व लागून पंगडाक आशिल्लें. जमातीची जीण गोखां-मेंढरां आनी लुटीचेर चलताली. तणाचीं मळां, वाळवंटांतली उद्यानां हांचेर सगळ्यांचोच हक्क आसतालो. जमातीच्या मुखेल्याक 'सय्यद' नाजाल्यार 'शेख' म्हण्टाले. जमातीच्या मताप्रमाण ताका कारभार चलोवचो पडटालो. ताका वेंचून काडपाचो अधिकार जमातींतल्या जाण्ट्या मनशांकडेन आसतालो आनी सादारणपणान खाशेल्या कुटुंबांतल्यानच शेख वेंचून काडटाले. शेखाक बुद्द दिवचेखातीर अणभवी मनशांचें मंडळ आसतालें. ताका मजलीस म्हण्टाले. ह्यो अरबी जमाती विंगड विंगड सैमीक शक्तींची पूजा करताल्यो. तांच्या सगळ्यांत उंचल्या देवाक 'अल्ला' (अल्लाह) जाल्यार मुखेल आनी हेर देवांक 'मनात', 'उज्जा' आनी 'अल्लात' अशें म्हण्टाले.

अशा हेडय्या जमातींतली एकाद्रि जमात खंयच्याय वाळवंटांतल्या हव्याळेच्या जाग्यार रवताली आनी भोंवतणच्या वाठाराचेर सत्ता चलयताली. केन्नाकेन्नाय एकाद्रे जमातीची सत्ता दोन वा चड वाठारांचेर चलताली आनी वाळवंटी साम्राज्यां निर्माण जातालीं. पांचव्या शेंकड्याच्या दुसऱ्या अर्दांत आनी सद्या शेंकड्याच्या पयल्या अर्दांत पातळिल्ले किंदा (किंदह) हें अशा प्रकारचें साम्राज्य देखीक सांपडलां. वाळवंटांतल्या उद्यानांनी रवपी कांय जमातींनी कांय शारांचीय थापणूक केली. हेंजॅझ प्रांतांतलें मक्का हें असल्या प्रकारचें साम्राज्य. अश्या शारांत दरेक जमातीची मजलीस आनी पाशाणाची देवता आसताली. फुडें फुडें शारांतल्या जमातींचें पवित्र पाशाण एकाच जाग्यार दवरूंक सुवात जाली. देखीक- मक्का हांगाचें काबा शारांतल्या सगळ्या जमातीच्या मजलिसांच्या प्रतिनिधींची 'माला' नांवाची सभा आसताली. ह्या

अरबस्तान

सहस्रान्त शारंगे शासता मुहम्मद जुहुषण्ण सुखोदयणायमाण चलताते
अशे तसेल अरबस्तान विंगड विंगड पंगडांच्या ल्हान ल्हान राज्यांनी
वांटून गेलो. मात बबक्या-पांचक्या शेकड्यांमेरेल तांचो भायल्या
जगाकडलो संबंद पुरायपणान तुटूंक नाशिल्लो. विंगड विंगड वाठारांतल्या
बिरेस्ताव आनी ज्यू लोकांच्या वसाहतीं बरवीं तांच्या मदीं एकाच
वेळाची कल्पना मूळ धरताली. तशेंच शीमेवयल्या बस्तान (गस्तान)
आनी हिंद ह्या बायबंदायन आनी इराणच्या मांडलीक राज्यांकडल्यान
नवी शक्ती. लश्करी तंत्र, डावपेच, खाणजेवण, सोरो ह्या गजालींची
अरबांक वळख जाली.

६ व्या शेंकड्यांत इराण-बायबंदायन शुजाक लागून इराणी आखात
आनी युफ्रेटीस न्हंयच्या वाठारांतले वेपारी मार्ग संकश्टांत पडले. नवे मार्ग
सोदून काडले तेन्ना हॅज्ज हांगाच्या तायफ, मक्का, मदीना ह्या शारांक
मदत आयले. मक्का शारांत कुरेश जमात बळीश्ट आशिल्ली आनी
ताच्याआड आवज काडपाचें कोणाकच धारिश्ठ्य नाशिल्लें.

इस्लामाचे थापणूकेक लागून अरबस्तानाचेर बरेच परिणाम जाले.
इस्लाम येवंचेपयलीं खंयचेय सत्तेक अरब जमाती मानीनाशिल्ल्यो.
पैगंबरांन चडशा जमातींक इस्लाम धर्मांत हाडले आनी तांकां आपल्या
शासनाखाल दवरले. पूण पैगंबरांच्या सर्णाउपरांत (६३२) अरबस्तानांत
बऱ्याच वाठारांनी इस्लामी सत्तेआड बंडां जालीं. खलीफा अबू बकर हाणें
ही बंडां चिड्डावन उडयलीं आनी इस्लामी सत्तेचो व्हड प्रमाणांत
विस्तार केलो. ताचे उपरांतचो खलीफा पयलो उमर (६३४-४४) हाणें
आपल्या धा वसाचे राजवटींत इजिप्त, सिरिया, इराक, इराण ह्या देशांनी
इस्लामाचो प्रसार केलो. खलीफा उस्मान हाचे राजवटींत (६४४-५६)
कुरेश जमातींतल्या शगड्यांक लागून सगळ्याक लडायेचें वातावरण
निर्माण जालें. सुत, शुजां हातूंतल्यान शिया आनी सुन्नी ह्या दोन पंथांची
थापणूक जाली. दमास्कस हांगाची उमय्या खिलाफत ७५० वर्सा काबार
जावन बगदादच्या अब्बासी खिलाफतीची थापणूक जाली. तरीपूण
अरबस्तानांत शांतताय आयलीना. विंगड विंगड जमातींमदले वेगळेचार
वाडीक लागून अल् जुलान्ना इन मसूद हांचें ओमान हांगा,
कारमेथियनांचे उदेंत अरबस्तानांत, हसनच्या वंशजांचे मक्केला हांगा
आनी हुनेनच्या वंशजांचे मदीनेला अशा स्वतंत्र राज्यांची थापणूक जाली.
कांय काळाउपरांत इजिप्तच्या अय्युबी वंशाची थापणूक करपी सलाउद्दीन
हाणें अरबस्तानांतलीं कितलींशींच राज्यां नश्ट करून अय्युबी सत्तेचो
विस्तार केलो. अय्युबी वंशाउपरांत मक्का हांगा सुभेदार अली इब्नरसूल
हाणें येमेन आनी हेर अरबी वाठारांत रसूल वंशाची थापणूक केली. हें
राज्य मुमार दोनशे वर्सां तिगून उरलें. निमण्या अब्बासी खलीफाक मंगोल
शुजांरी हुलागूखानान मारून उडयल्याउपरांत ह्या रसूली सुलतानान
स्वताच खलीफा आशिल्ल्याची घोशणा केली. पूण रसूली घरण्याकडेन
सत्ता चड तेंप उरली ना. १४ व्या शेंकड्याच्या दुसऱ्या अर्दांत इजिप्तच्या
मामलूक तुर्कांनी अरबस्तानाच्या बऱ्याच व्हड वाठाराचेर शेक गाजयलो.
पूण सोळाव्या शेंकड्याच्या सुर्वेक कॉन्स्टिनोपलच्या ऑटोमन तुर्कांनी
ताचेर जैत मेळयलें. ऑटोमन तुर्कांची सत्ता जरी पयल्या म्हाझुजामेरेन
थिरावली तरी पुराय अर्थान ह्या वाठाराचेर तांचो शेक नाशिल्लो. येमेन,
हेज्ज, ओमान, अल् हमा ह्या ल्हान राज्यांचो कारभार स्वतंत्रपणान
चालूच उरलो.

अरबस्तानांत तर्की सत्तेचो विस्तार जाता आसतनाच १५०८ वर्सा
पोर्तुगेजांनी ओमनांचेर जैत मेळयलें. ह्या फुडलीं शंबर वर्सां पोर्तुगेज-डच
हांच्या मदल्या झगड्यांभितर सोंपली आनी दोनूय सत्ता फाटीं पडून
ब्रिटीश हांगा शेक गाजोवंक लागले.

एकुणामाव्या शेंकड्याच्या दुसऱ्या अर्दांत ब्रिटिशांनी अरबस्तानावटेन
बारिकमाणीन पळोवंक सुरवात केली. एडन तांच्या हाताखाल
आशिल्ल्यान हिंदुस्तानाचे राखणेचे नदरेतल्यान ह्या वाठाराक ताणी खासा
म्हत्व दिवंक सुरवात केली. १८६५ वर्सा ब्रिटिशांनी सौदी अरेबियाच्या
राजाक (फैसल) भेट दिवन उलोवणी चालू केली. फुडें तुर्कांनी जर्मनीचो

पालो घेवंक सुरू केल्ल्यान ताणी अरबांक पालव दिवपाचें धोरण दवरले.

हे परिस्थितीचो फायदो घेवन १९०२ वर्सा अबुल अझीझ हाणें रियाध
शाराचेर जैत मेळयलें. पयल्या म्हाझुजावेळार अरबांचें फुडारपण
हेज्जच्या हुसेनान केलें, आनी म्हाझुज सोंपता सोंपता म्हळ्यार सिरिया,
पॅलेस्टायन, इराक हीं अरबी राज्यां अस्तित्वांत आयलीं. ह्या काळांत इन
सवद हाणें आपली शक्त वाडयली आनी नव्या सवदी अरेबिया राज्याची
घोशणा केली.

दुसऱ्या म्हाझुजांत ब्रिटिशांनी अरबी एकचारचो उलो दिलो आनी
'अरब लीग'चे थापणूकेक पालव दिलो. संस्कृतीक आनी अर्थीक मळार
जरी ह्या संघान म्हत्वाचें कार्य केलें, तरीपूण अरबी वाठारांची राजकी
एकी अजून जावंक ना.

लोक आनी समाजजीण: अरबस्तानाचे आनी अरबांचे बायबलांतल्या
नव्या करारांत संदर्भ मेळटात.

अरब हे लोक सेमिटीक वंशाचे. अरबी भाशा पोरन्या अॅसिरियन,
बॅबिलोनियन, हिब्रू आनी फिनीशियन भाशांक बरीच लागींची आसा. मध्य
अरबस्तानांतल्या हेडग्या जमातीक पूर्विल्ल्या काळांत अरब अशें नांव
दिल्लें. फुडें दक्षिणेवटेन वचून रावपी आनी शेतवडीचेर जियेवपी लोकांक
अरब आनी हेडग्या लोकांक वेदूईन अशीं नावां मेळ्ळीं. आज अरब
म्हळ्यार अरबी भाशा आनी अरबी संस्कृतायेचें दायज मानपी मनीस
अशी व्याख्या आसा. तेप्रमाण मोरेक्को, आल्जेरिया, ट्युनिशिया,
लिबिया, सुदान, इजिप्त, जॉर्डन, लेबनान, सिरिया, इराक, कुवेत,
सावदी अरेबिया, बाहरीन, कतार, इराणच्या आखाताच्या वाठारांतलीं
शेखांचीं राज्यां, संयुक्त अमीर राज्यां, ओमान, एडन आनी येमेन हांचो
अरब-पंगडांत आस्पाव जाता. पूण ह्या सगळ्या देशांनी फकत अरब
लोकूच आसात अशें न्हय. कॉप्ट, बर्बर, कुर्द आनी ज्यू जमातीचे बरेच
लोक हांगा आसात. हातूंतले ज्यू सद्या इस्रायलांत वचून रावल्यात.

विंगड विंगड अरब देशांतले गिरेस्त, शिक्षित, आनी शारांनी रावपी
लोक अस्तंतेच्या देशांतल्या लोकांभाशेन सुट-बूट घालून वावुरतात दिसले
तरी चडशे अरब 'गलबिया' नांवाचो पोरन्या प्रकारचो सुती, लांब आनी
सदळ झगो, पॅट, फेझ तोपी नाजाल्यार मुंडाशें वापरतात. बायलो
कुडत्याभशेन काळ्या नाजाल्यार निळ्या रंगाचें खोमीस, सादी पिजाम,
ओढणी आनी बुरखो वापरतात.

धर्मान चडशे अरब मुसलमान आसात पूण तांच्यांत बरेच पंथभेद
आसात. कांय अरब क्रिस्तांव आसात. मूर्तिपूजा करपी बरेच अरब
आजूय दिसतात. धर्मावेल्यान तांच्यामदीं झगडीं जातात. आयज हांगा
निश्कास्तेचें प्रमाण जरी बरेंच आसलें तरी पूर्विल्ल्या काळांत तांची बरीच
उदरगत जाल्ली. वेपाराच्या निमतान कितलेशाच अरबांचो उदेंतेकडल्या
आनी अस्तंतेकडल्या संस्कृतायांकडेन संबंद आयलो. पूण मदल्या काळांत
राजकी घडणुकांक लागून हो संबंद वाडूंक पावलो ना. कुटुंबसंस्थेक
हांगाच्या समाजांत मानाची सुवात आसा आनी कुटुंबाचे अबूचो प्रस्न
बरोच म्हत्वाचो आता.

सद्या आंतरराश्ट्रीय वेपारांत बरेच अरब वावुरतात. तांकां लागून व्हड
व्हड अरबी शारां आर्विल्ले पध्दतीन वाडटात. पूण ल्हान सान गांवांनी
मात वातावरण पोस्तेच आसा. कितलेशाच अरबी शारांनी धातूची कला,
विणपाची कला, चामड्याची कला ह्या सारक्यो कलाकुसरी नांवाजिल्ल्यो
आसात.

अरबी कला: अरबी कलेच्या वाठारांत सादारणपणान पोरन्या
काळांतले अरबस्तान, पर्शिया, मेसोपोटेमिया, सिरिया, पॅलेस्टायन, उत्तर
आफ्रिका आनी आंदालूझीया (मुस्लीम स्पेन) ह्या वाठारांचो आस्पाव
जाता. इजिप्त, बाबिलोनिया, आनातोल्या आनी क्रीट ह्या
संस्कृतायांतल्या पोरन्या कलांकडेन अरबी कलेचो संबंद आशिल्ल्याचें
दिसून येता. इस्लाम आयल्या उपरांत (सातवो शेंकडो) धर्माप्रमाण
मूर्तिकला आनी चित्रकला उक्तेपणान आनी संगीत, नृत्य ह्या सारक्यो
कला अप्रत्यक्षपणान निशिध्द मानल्यो. ताका लागून अरबी कलेंत इस्लाम

पयलींचे आनी इस्लाम उपरांतचें अशीं दोन रुपां दिसतात.

इस्लामपयलींच्या काळांतली अरबी कलानिर्मणी नाबाता, लिहान आनी हिम्यर ह्या सारक्या अरबी जमातींनी केली. ह्या काळांतले लोक चंद्राची उपासना करपी आनी उजो आनी मूर्ती पूजपी आशिल्ले. ताकालागून सगळ्यो लळीत कला ह्या काळांत निर्माण जाल्यो. तातूंतल्या वास्तुकलेचे आनी शिल्पकलेचे अवशेश सांपडटात. तांचेर ग्रीक कलेचो प्रभाव दिसून येता. इस्लाम धर्म आयल्या उपरांत चित्रकला आनी शिल्पकला हांचेर बंधनां पडलीं. आर्यांचें आनी सगळ्या जिवीत मोनजातीचें चित्रण धर्मीक नदरेंतल्यान बंद जालें. पानां, फुलां ह्या सारक्या गजालींक चित्रकलेंत आनी शिल्पकलेंत म्हत्व आयलें. मशीद होक नवो प्रकार शिल्पकलेच्या आनी वास्तुकलेच्या मळार उदेंक लागलो. अरबस्तानांत आपले खाशेले शैलीक लागून नामनेक पाविल्ल्यो अशो बऱ्योच मशिदी आनी घडीं आसात. भांगराच्यो वस्ती करपांत अरब लोकां बरेच हुशार आशिल्ले. तेभायर सगल्यखरीं आयदनां, लाकडी दाबटे, काशांव, हस्तदंताच्यो वस्ती आनी हेर कलाकुसर हातूंतल्यान अरब लोकांचे कलेविशीं आशिल्ल्या उंचेल्या पावंड्यावेले रुचीचेर उजवाड पडटा.

इस्लाम येवचे पयलीं हांगाचे लोक नाच आनी संगीतातय बरेच फुडें पाविल्ले. दादल्यांवांगडा बायलांय ह्या कलाप्रकारांनी फुडाकार घेतालीं. पूण इस्लाम धर्म आपणायल्या उपरांत तांची ह्या मळाचेर उदरगत जावंक पावलीना.

ग्रीक संगीतकलेंतल्यान अरबी संगीताची उदरगत जाली. अरबी संगीताक कुरणाचो न्हय तर पोरन्या इस्लाम धर्मापिसाटांचो विरोध आशिल्लो, तरीपूण कुरण आनी धार्मिक कवनां हातूंतल्यान अरबी संगीत तिगून उरलें. हारुन-अल्-रशीद हाचे राजवटींत (७८६-८०९) संगीताच्या मळार बरीच उदरगत जाली. पर्शियन संगीताचोय हांगाच्या संगीताचेर परिणाम जालो.

हांगाच्या संगीतांत ताल आनी लय हांचो पांवडो बरोच ऊंच आसा. वाद्यांभितर तंतूवाद्यांक चड म्हत्व आसा. हांगाच्या संगीताचो परिणाम अस्तंतेकडल्या संगीताचेर बरोच दिसून येता. भारतीय संगीतांतल्या 'रग' पध्दती कडेन ह्या संगीताचें लागीपण स्पश्टपणान जाणवता.

भाशा आनी साहित्य: सेमिटिक भाशा चोम्यांच्या चार शाखांतली अरबी ही दक्षिणवटेनचे शाखेची भाशा आसा. हिम्यरितक आनी इथिओपिक ह्योय हेच शाखेच्यो भाशा. फिनिशियन आसी हिब्रू हांचो आस्पाव अस्तंत शाखेंत, आरामायकचो उत्तर शाखेंत आनी अकेडिय नाजाल्यार अँसिरो-बाबिलोनियनचो आस्पाव उदेंत शाखेंत जाता.

आज ही भाशा चडशी साउदी अरेबिया, सिरिया, इराक, पॅर्लॅटायन येमेन, एडन, इजिप्त, लिबिया, ट्यूनिशिया, आल्जेरिया, मोरोक्को, माल्टा ह्या वाठारांनी उलयतात. अरबी भाशा उलोवपी लोकांची संख्या बाय कोटी सुमार आसा.

साहित्यीक आनी उलोवपाची अरबी हातूंत म्हत्वाचो फरक आसा. इस्लाम येवचे पयलीं सुमार देवशीं वर्सां साहित्यीक अरबीचो वापर चालू जाल्लो. जे जमातींत महंमद पैगंबर जल्माक आयले, त्या कुशैज जमातीच्या लेखाकांनी आनी हेर कांय लोकांनी ती काव्यांत वापरली आनी तिका प्रतिश्ठ मेळोवन विली. फुडें कुरणाची रचणूक हेच भाशेतल्यान जाल्या उपरांत तिका पवित्र सुवात मेळ्ळी.

इस्लामचे धर्मप्रसारक ज्या ज्या वाठारांनी धर्माचो प्रसार करूंक गेले त्या त्या वाठारांनी ताणी आपल्या पवित्र ग्रंथांवांगडा अरबी भाशाय व्हेली. फार्सीसारक्या आर्यकुळांतले भाशेचें रूप तिच्या प्रभावान बरेंच बदललें. भारतांतल्या बऱ्याच भाशांनी खासा करून दक्षिणवटेनच्या नुसलमानांक लागून मराठी सारके भाशेचेर अरबीचो बरोच परिणाम जालो. कांय अरबी उतरां भारतीय भाशांनी आपणायलीं आनी आजूय तीं उतरां त्या भाशांतलींच उतरां जावन गेल्यांत. देखीक: अब्बल, खबर, अवलाद, नफा, कत्तल, मालक.

साहित्याचे नदरेंतल्यान हे भाशेन पांच म्हत्वाचे काळ खंड पळयले: १. इस्लामपयलींचो काळ (सु. ५०० ते ६१०), २. सुरवातीचो इस्लामी आनी उमय्या काळ (६१० ते ७५०), ३. अब्बासी काळ (७५० ते १२५८), ४. अघोगतीचो काळ (१२५८-१८५०) आनी ५. आर्विल्लो काळ (१८५० उपरांत).

पयलींचे अरबी साहित्य कवितांच्या आनी म्हणींच्या रुपांतल्यान अरबस्तानांतल्या नज्द आनी हेजेझ वाठारांतल्या बोली भाशांनी आशिल्लें. ह्या काळांत कवितेचें गायन जातालें. काव्य गायन करपी लोकांचो खासा वर्ग आशिल्लो जाका 'रवी' म्हण्टाले. उमय्या काळांतली म्हत्वाची घडणूक म्हळ्यार कुरणाची रचणूक. भाशेची सोबीतकाय आनी अर्थाचे नदरेंतल्यान हो ग्रंथ म्हळ्यार साहित्यांतलो एक बरो नमुनो म्हूण मानतात. ह्या काळांत लबीद सारको नामनेचो कवी आनी अल्-खान्सा हिचे सारकी नामनेची कवयित्री जावन गेली. शोकगीतांचो प्रकार ह्या काळांत बरोच गाजलो. ह्या शोकगीतांक 'मर्सिया' म्हण्टात. ह्या काळांत 'गसल' नांवाच्या काव्यप्रकारचो जल्म जालो. ह्या काळांतले राजाय बऱ्यापैकी कवी आनी लेखक आशिल्ले. अब्बासी काळांतय नव्या प्रकारचें साहित्य बऱ्याच प्रमाणांत निर्माण जावंक पावलें. बशार बिन बुर्द, अबू दुलामह, अबू नवास ह्या सारके नामनेचे साहित्यिक ह्या काळांत जाले. सूफी कवींचे काव्य लोकांनी तांतल्या देवावेल्या भक्तीक लागून आनी साक्षात्काराच्या अणभवांक लागून व्हड प्रमाणांत आपणायलें. मुहमुदीन मुहम्मद इब्नुल-अरबी (११६५-१२४०) हाका सगळ्यांत म्हान सूफी कवी मानतात. ताणे सुमार तीनशीं ग्रंथ बरयल्यात. ह्या काळांत भाशाशास्त्र, व्याकरण, समीक्षा, शास्त्रीय बरपावळ, तत्त्वगिन्यान, चरित्रां आनी इतिहास ह्या विशयांचेर बरेंच साहित्य निर्माण जालें. अरबी साहित्याचो पांवडो ह्या काळांत बरोच ऊंच पावलो. जगांतल्या बऱ्याचशा लोकांनी अरबी साहित्याची वळख करून घेतली आनी ह्या साहित्याकडल्यान शिकपासारक्यो जायत्यो गजाली आपणायल्यो.

चंगीजखानाचो नातू हुलागू हाणे १२५८ वर्सा बगदादचेर जैत मेळयलें आनी अब्बासी सत्ता सोंपवन उडयली. तेन्ना अरबांचो ह्या वाठारवेलेो प्रभाव उणो जालो. हाचो परिणाम साहित्याचेर जालो आनी साहित्य अनुकरण आनी निर्मणेचें उणेंपण हातूंत घुस्पलें. तरीपूण सफीयुद्दीन अल्हिल्ली (१२७८-१३५१), जलालुद्दीन सुतूरी (१४४५-१५०५) इन् तैमीयह (१२६३-१३२८) हे कांय नांव घेवपासारके साहित्यीक जावन गेले. आर्विल्ल्या काळांत नेपोलियनाच्या घुरयांक लागून अरबी साहित्याचेर अस्तंतेकडल्या विचारांचो परिणाम जालो. नव्या विचारांचें साहित्य व्हडा प्रमाणांत निर्माण जावंक लागलें. काव्याभितर सिरियांतलो अल्-फारूकी, इजिप्तांतलो हाफिझ इब्राहिम, अब्दुल मुहसिन काझिमी, हांच्या वांगडा हेर बऱ्याच कवींनी नामना मेळयली. सामकेच नवे शैलीची कविता फ्रांसिस मरीश, अहमद शौकी, खलील मतनन हाणी बरयली. तेभायर अमेरिकेंत राबितो आशिल्ल्या खलील जिब्रान, मिरवायल नू-आइमा, इलिया अबूमादी ह्या मूळ अरबी कवींनी बरीच निर्मणी केली. कादंबरी, नाटक, समीक्षा ह्या गजालींचेर परिणाम जावन पोरन्या इस्लामी विचारांची सुवात नवे अस्तंतेचे विचारपध्दतीन घेतली. ह्या सगळ्या साहित्य प्रकारांभितर चडांत चड येस कथांक मेळ्ळें. अरबी साहित्याचेर आज जगांत कितलेशेकडेन अभ्यास आनी संशोधन चालू आसा.


- को. वि. सं. मं.

अरविंद घोष: (जल्म: १५ ऑगस्ट १८७२, कलकत्ता; मरण: ५ डिसेंबर १९५०).

नामनेचो भारतीय विचारवंत. अरविंद घोष हो डॉ. कृष्णधवन घोष आनी स्वर्गलता देवी हांचो तिसरो पूत. डॉ. कृष्णधवन हाणे इंग्लीश भाशेंतल्यान उंचेले शिक्षण घेतिल्लें. घरांत तो बंगाली भाशा वापरनासतना इंग्लीश वा हिंदी भाशा वापरतालो. अरविंद आनी ताचे दोन व्हडले भाव दार्जिलिंग हांगाच्या लॉरेटो कॉन्व्हेंट स्कूल हांगा शिकले.

अरुणाचल प्रदेश

हे शांत वड्डो सुखीय भुरगे शिकताले आनी माध्यम पुरवपणा मारका भाशेन इंग्लीश हांगा दोन उर्मी शिक्षण पुरय जाल्या. सगळें इंग्लीश भाशा भावनासयत इंग्लंडाक शिक्षणाखातीर धाडलो. एव जे इंग्लीश भाशाच्या ब्रिटीश कुराचें वेवरेखीखाल आशिल्लो. ह्या वेळार ताची पुरय सुमार सात वर्साची आशिल्ली आनी डॉ. कृष्णधवन हाणें आपल्या भुरग्यांक भारतीयकाडेन कमलोच संपर्क येवचो न्हय अशी जतनाय घेतिल्ली. डॉ. कृष्णधवन हांची बागणूक तरी आसली, तरी ताका भारतांतल्या ब्रिटीश राजवटीविशीं तिडक आशिल्ली. हाकालागून भुरगेपणांतच अरविंद आनी ताचीं भावंडां हांचेर देशभक्तीचे संस्कार जावंक पावले. १८९१ केंब्रिज हांगा 'भारतीय मजलिस' हे संस्थेची बागणूक जाली, तेन्ना अरविंद ते संस्थेचो सेक्रेटरी जालो.



अरविंद घोष

इंग्लंड आनी इंग्लंडचें राजकारण हाचेविशीं मनांत वायट मत निर्माण जाता आसतनाच अरविंदाच्या मनात आयर्लंडचे स्वातंत्र्यतायेच्या आंदोलनाचो फुडारी, पार्ले हाचे-विशीं आ पु ल की निर्माण जाली. पार्ले हाका मरण आयलें तेन्ना ताणें पार्लेची तु स्त करपी एक काव्य घ ड य लें भारतांतल्या मवाळ

राजकारणाविशीं अरविंदाच्या मनांत केन्नाच भोग निर्माण जालो ना. उरफाटें जहाल राजकारणावटेन ताका चड ओड दिसूंक लागली. इंग्लंडांत कांय जहाल भारतीयांनी 'लोटस अँड डॅंगर' नांवाची गुप्त क्रांतीकारक संघटना निर्मिली, तेन्ना अरविंदय ते संघटनेत सामील जालो. हे गुप्त संघटनेच्या सभासदांनी मायभुंयेचे स्वतंत्रतायेखातीर मरसर झुजपाचो सोपूत घेतिल्लो. फुडें ही संघटना ल्हव ल्हव करून काबार जाली.

इंग्लंडांतल्या चवदा वर्सांच्या राबित्यांत अरविंदान इंग्लीश, लॅटीन आनी ग्रीक भाशांचेर प्रभुत्व मेळयलें. हे भायर फ्रेंच, इटालियन, स्पॅनिश आनी जर्मन ह्या भाशांचेंय गिन्यान मेळोवन घेतलें. आवयभाशा बंगाली मात ताका भारतांत पयून आयल्या उपरांत शिकची पडली.

इंग्लंडांत आसतना १८९०त अरविंदान आय्. सी. एस्. परिक्षा दिली. पूण घोड्यार बसपाचे परिक्षेंत नापास जाल्ल्यान तो आय्. सी. एस्. जावंक शकलो ना. अरविंदाच्या मनांतय ब्रिटिशांची चाकरी करपाची इत्सा नाशिल्लीच.

१८९२ त अरविंदान केंब्रिजच्या किंग कॉलेजांतल्यान पदवी मेळयली आनी १८९३ तो भारतांत आयलो. बडोदा संस्थानाचो राजा सयाजीराव गायकवाड हाणे आपल्या संस्थानांत रेव्हेंयू खात्यांत ताका नोकरी दिली. कांय दिसां उपरांत बडोदा महाविद्यालयांतल्यान ताणे पयलीं फ्रेंच आनी उपरांत इंग्लीश भाशेचें अध्यापन सुरू केलें. कांय काळ त्या महाविद्यालयाचो तो प्राचार्य लेगीत जालो.

स्वतंत्रतायेच्या आंदोलनांत वांटो घेवचे नदरेंतल्यान अरविंदान 'वंदे मातरम्' नांवाचें दिसाळें उजवाडावंक सुरवात केली ह्या दिसाळ्याचो मंपादक आसतना ब्रिटीश सरकारान राजद्रोहाचो आरोप दवरून ताचेर खटलो भरलो. पूण न्यायालयांत ताची निर्दोश म्हूण मेकळीक जाली. १९०७ सावन ताणें राजकी चळवळींत नेटान वांटो घेवंक सुरवात केली. १९०८ त ब्रिटीश सरकारान पयून ताचेर राजद्रोहाचो आनी ब्रिटीश

साम्राज्याआड कट केल्ल्याचो आरोप दवरून खटलो भरलो. ह्या वेळार चित्तरंजन दास ताचें वकीलपत्र घेवन खटलो झुजलो. वर्सभर हो खटलो चलतालो. शेवटाक पयून अरविंदाची निर्दोश म्हूण मुक्तताय जाली. 'कर्मयोगी' हें इंग्लीश आनी 'धर्म' हें बंगाली सातोळें ताणे चलयलें.

बडोदा हांगा आसतना अरविंदाचें लग्न रांची हांगा स्थायिक जाल्ल्या भूपालचंद्र हांची धूव मृणालिनी हिचेकडेन १९०१ वर्सा जालें.

अरविंदाचे देशभक्तीचें आनी राजकारणाचें मूळ ताचे आध्यात्मिक प्रवृत्तींत आशिल्लें. १९०७ त ग्वाल्हेरचो लेले नांवाचो महाराष्ट्रीय योगी ताका मेळ्ळो आनी अरविंदाचे आध्यात्मिक साधनेक आरंभ जालो. फुडें राजकारण आनी लौकिक जिवीत हांचो पुराय संन्यास घेवन १९१०त पयलीं चंद्रनगर हांगा आनी उपरांत पाँडिचेरी ह्या फ्रेंच वसणुकांनी वचून ताणे आश्रम उक्ते केले. आश्रमाचे बापणूकेउपरांत चडांत चड वेळ एकांतवासांत वचून अरविंद योगसाधना करूंक लागलो. १५ ऑगस्ट १९१४ दिसासावन 'आर्य' नांवाचें आध्यात्मिक विशयाक ओंपिल्लें म्हयन्याळें ताणें मिर रिचर्डस् आनी पॉल रिचर्डस् ह्या जोडप्याच्या पालवान सुरू केलें.


१९१८ त अरविंदाची घरकान्न मृणालिनी, पाँडिचेरी हांगा येवंक भायर सरली, पूण वाटेंत कलकत्ता हांगा इन्फ्यूयेंसाच्या दुयेंसान तिका मरण आयलें. २४ नोव्हेंबर १९२६ दिसा अरविंदाक योगसिध्दी प्राप्त जाली आनी तो पुराय एकांतवासांत रावंक लागलो. 'एसेज ऑन द गीता', 'लायफ डिक्शनरी' ह्या साख्या ग्रंथांची बरपावळ ताणे 'आर्य' म्हयनाळ्यांतल्यान केली. 'सावित्री' हें ताचे महाकाव्य बरेंच नामनेचें आसा.

- डॉ. नरेश कवडी

अरुणाचल प्रदेश: भारतीय संघराज्यांतलें एक घटक राज्य. हें राज्य भारताचे ईशान्य दिकेक वसलां. क्षेत्रफळ: ८३,५७८ चौ. किमी. लोकसंख्या: ६,३१,८३९, राजधानी: इटानगर, भास: निशी, आदी, वान्गो, नोक्टे. साक्षरता: २०.९%, अक्षांश आनी रेखांश: २६° २८'. उत्तर ते २९° ३०' उत्तर ९१° ३०' उदेंत ते ९७° ३०' उदेंत: ह्या राज्याचे अस्तंतेक भुतान, वायव्येक तिबेट (चीन), उत्तर आनी ईशान्येक चीन, उत्तर आनी दक्षिण दिकेक आसाम, उदेंत आनी आग्नेयेक ब्रह्मदेश तर नैऋत्य दिकेक नागालँड, हे वावर आसात.

भूंयवर्णन: अरुणाचल प्रदेश राज्यांतलो ६०% वावर रानां-वनानी भरला. तातूंतलो चडसो वावर वयर सकयल आसा. अका, डफला, मीरी अबोर, मिशमी, पातकई आनी हेर दोंगुल्ल्यो ह्या राज्यांत आसावतात. चडशे दोंगर आनी दोंगुल्ल्यो ईशान्य आनी नैऋत्य दिकेक पातळ्ळ्यात. तांची उंचाय ८०० ते ४,००० मी. मेरेन पावता. उत्तरेकडेन ३,००० ते ५,२०० मी. उंचायेच्यो बर्फाळ दोंगररांगेश्यो आसात. हिमालयाचे उदेंतेवटेनची दोंगर वाळ ह्या राज्यांत दक्षिण आनी नैऋत्य दिकेवटेन गेल्या आनी पुराय राज्यांत पातळ्ळ्या. ब्रह्मपुत्रा ही ह्या राज्यांतली मुखेल न्हंय, पूण थंय तिका 'दिहांग' नांवान वळखतात. कामेंग, सुबनसिरी, सिटांगवा दिहांग, दिबांग वासिकांग लोहित आनी बुरीदिहिंग ह्यो ब्रह्मपुत्रेक मेळपी ह्या राज्यांतल्यो मुखेल न्हंयो. हिमालयांतल्यान व्हांवपी न्हंयांक लागून राज्यांत जायतीं देगणां दिसतात. राज्यांतली पिकाळ भूंय फकत ल्हान-व्हड न्हंयो, व्हाळ हांच्या देगांवयल्या वावरगुरतीच मर्यादीत आसा.

हवामान: अरुणाचल प्रदेशाचें हवामान 'समशीतोश्ण' आसा. कांयकडेन जमनीच्या वयर-सकयल प्रकारक लागून हवामानय बदलता. दक्षिणेंतल्यो न्हंयो आनी देगणांनी तापमान गरम आसता. राज्यांतलो पावसाळो मे-जून म्हयन्यांत सुरू जावन सप्टेंबर मेरेन चलता. वर्सुकी पावस पडपाचें सरसरी प्रमाण बोमदिला-१,०१९ मिमी., पासीघाट-५,७९२ मिमी., तेजु-४,०७१ मिमी.; चांगलांग-१,९८८ मिमी. इतलें आसा. शिंयाळ्याच्या दिसांनी राज्याच्या उत्तर भागांत बर्फ पडटा. बर्फ पडपाची शीम दर्यादेगेसावन ३९६२ मी. वयर आसता.



वनस्पत आनी भोनजात: अरुणाचल प्रदेशाचो ६१,००० चौ. किमी. वाठार रानां-वनांनी भरिल्लो आसा. तातूंतलो ४५,११६ चौ. किमी. वाठार राखीव रानांत आस्पावता. विंगड विंगड प्रकारच्या वनस्पतींक लागून हो वाठार गिरेस्त जाल्लो दिसता. ओक, पायन, सायल, बाभूळ, वेत, कोंडो आनी हेर वनस्पत हांगा मेळटा. हत्ती, गवोरेडो, वाग, चित्तो, हरण, ताकिन, वांस्वेल, रानमेंढो, दुकर, रानवटी बोकड्यो हे प्राणी जंगलांत दिसतात. मिथुन आनी गयल हे ह्या राज्यांतले दोन खाशेले प्राणी आसात.

इतिहास: अरुणाचल प्रदेशाचो इतिहास आयज मेरेन अज्ञातच उरला. वोंगर, वाट रान, येरादारीचो साप उणाव, मागाशिल्ल्यो रानवट जमाती आनी हेर कमीपणांक लागून हांगा शासनवेवस्थेचेर कोंणूच शेक गाजोवंक पावलो ना. जमातीचो मुखेली आपल्या जमातीचो कारभार पळयतालो. १८७२त आका आनी निशी (डाल्फा) वाठारचेर आपलो ताबो मेळोवन ब्रिटीश ह्या वाठारंत रिगले. राज्यांतल्या रानवट जमातींकडल्यान कसलोच त्रास जावंचो न्हय ह्या हेतान, ब्रिटिशांनी कांय धाणीं हांगा उबारली. कर वसूल करपापुरतेंच ब्रिटिशांनी ह्या वाठारचेर लक्ष घालें आनी हेर कसलेंच म्हत्व दिलें ना. विसाव्या शतमानाचे सुर्वेक उत्तरेकडल्या वाठारचेर चीनान हळू सांगिल्ल्यान, ब्रिटीश सरकारान ह्या वाठारचो वेगळो शासकीय उपविभाग घडयलो. सन १९१२-१३ त सर हेन्री मेकमेंहॉन हाणे हिमालयाच्या तेमकांक प्रमाण मानून उत्तर दिक्केवटेनची शीम आंखली हिका 'मेकमेंहॉन लायन' म्हण्टात. १९४८ त हो वाठार केला. सुरक्षतायेच्या कारणांक लागून आसामासावन वेगळो केलो. तेन्ना ताका 'नेफा' म्हळ्यार ईशान्य शीम (North-East Frontier Agency) म्हण्टाले. ह्या राज्याचें शासन केंद्र सरकार पळेताले. १९५९ आनी १९६२ वर्सा चीनान ह्या वाठारचेर घुरी घालून कब्जो मेळयलो. १९६३ त चीनाकडल्यान हो वाठार परतो मेळयलो. २० जानेवारी १९७२

ह्या दिसा ह्या वाठारक अरुणाचल प्रदेश' ह्या नांवाखाल संघराज्याचो पांवडो मेळ्ळो. डिसेंबर १९८६ त अरुणाचल प्रदेशाक भारत सरकारान घटकराज्याचो पांवडो दिलो.

राज्यवेवस्था: अरुणाचल प्रदेशाचो वाठार आसामांत आसतना, शासन मध्यवर्ती सरकारच्या घरखात्यावरवीं चलतालें. अरुणाचल प्रदेश (नेफा) आसामासावन वेगळो काडटकच केंद्र सरकारचेवतीन राज्यपतीचो प्रतिनिधी म्हूण राज्यपाल ह्या राज्यांचो कारभार पळयतालो. २० जानेवारी १९७२ ह्या दिसा अरुणाचल प्रदेशाक संघराज्याचो दर्जो मेळ्ळो तेन्ना एजन्सी काउन्सिलच्या संस्थान आसामचो राज्यपाल ह्या वाठारचो राज्य कारभार चलवपाक लागलो. १५ ऑगस्ट १९७५ ह्या दिसा हें काउन्सिल वचून विधानसभा आयली. डिसेंबर १९८६त ताका राज्य पांवडो मेळ्ळो.

राज्य १० जिल्ह्यांनी वांटिल्लें आसा. दर जिल्ह्याचो कारभार उप-उच्चायुक्त पळयता. अस्तंत कामेंग, उदेंत कामेंग, लोजर सुबनसिरी, अपर सुबनसिरी, अस्तंत सियांग, उदेंत सियांग, दिबांगव्हेली, लोहीत, तिरप, तवांग हे राज्यांतले जिल्हे जावन आसात.

अर्थीक स्थिती: अरुणाचल प्रदेशांतले शेत-उद्देग अजूनय मागशिल्ले अवस्थेंत आसात. बैल आनी नांगरान शेत कसपाची रीत अजूनय जायते जाणांक खबर ना. सोपणां-सोपणांची शेतवड आनी झूमिंग वा फिरती शेतवड कसपाची पध्दत आयजय पंय चलता. सुमार ४६% लोक शेत-वेवसायांत आसा. १,३३,४३० हेक्टर जमीन लागवडीखाल आसून तातूंतली २६% जमीन शिंपणावळ क्षेत्रासक्त आयल्या. भात, मको, नासणो, कणगां, हीं हांगाचीं मुखेल पिकां आसात. वट्ट कामदारारंमदले ८३.९२% कामदार शेत-वेवसायांत आसात. बायल कामदारारंमदल्यो ९६.६% कामदार शेत-वेवसायांत आसात.

राज्यांत आशिल्ल्या ६१,००० चौ. किमी. रानाक लागून व्हड प्रमाणांत

अरेबियन नाइट्स

येजावट मेळटा

रज्यांत निक्केल, कोबाळ, गंधक, तांबे हांचे सांठे व्हड प्रमाणांत श्रमांत पूण अर्ची नदरेतल्यान आयजमेरेन ते फायदेशीर थार्लें नात.

अजस-उत्पादनाचेर आदारिल्ले उद्देग वाडोवपाक रज्यांत चड लाव आसा ते नदरेन थंय यत्न चल्यात. बंगसाळ, प्लायवूड उद्देग, तांदळाची गिरण, हातमाग आनी हस्तकला, फळां सांबाळपाचो उद्देग हांगा वयर सल्यात. ३ मध्यम आनी ३४ ल्हान उद्देगीक वसणुको, साजगी आनी महकाशे क्षेत्रांत आसात- तेजू हांगा शिमीट फॅक्टरी बांदप चालू आसा तिराप जिल्ह्यांत खरसांग हांगा तेल शुद्धीकरण कारखानो जावपाचो आसा. १०० टन कागद निर्मूपाची क्षमता आशिल्लो पेपर कारखानो चालू करपाचो प्रस्ताव सरकारमुखार आसा. २१ प्रशिक्षित आनी २४ उत्पादक केंद्रांतल्यान, कताई, विणकाम, कापप, शिबककाम, शेंदऱ्यो करप, वेतकाम, सुतारकाम, रेशीमकाम, बांबूकाम, आयदनां करप हे सगळे उद्देग चालीक लायल्यात. ४३ समूह उदरगत एकलप आनी ९७ सहकारी संस्था हांच्या पालवान शासनान लोकांची उदरगत घडोवन हाडपाखातीर विंगड विंगड येवजणी तयार केल्यात. पंरसगत चलत आयिल्ले विणकाम आनी कलापूर्ण वस्तूची निर्मणी ह्या उद्देगांक सहकारी संस्थावरीं आदार दिवन, आंतरराज्यीय बाजारांठेंत भितर सरपाच्यो तांच्यो येवजण्यो आसात. नक्षी काडिल्ल्यो लांकडी वस्तू, टंक चित्रां, चांदीच्यो वस्ती, चामड्यापसून तयार केल्ल्यो वस्ती आनी हेर तरांच्यो वस्ती करपाक ह्या रज्यांतले थळावे कायगीर फिशाल आसात.

येरादारी आनी संचारण: रज्यांत पक्क्या आनी कच्च्या रस्त्यांची लांबाय ३६,७४०.८१ किमी. आसा. बालिपार ते भालूकपंगमदीं रज्यांतलो पयलो रेल्वे-मार्ग घालपाचें काम सुरू जाल्लें आसा. ह्या रेल्वे-मार्गाची लांबाय १२ किमी. आसा.

लोक आनी समाजजीवण: अरुणाचल प्रदेशांत लोकसंख्येची वाटाय दर किमी. ७ मनीस इतली आसा. दर १,००० दादल्यांक बायलांचे प्रमाण ८७० पडटा. रज्यांतले ७९.०१% (१९७१) लोक आदिवासी आयून ते विंगड विंगड पत्रास भासो उलयतात. रज्यांतले आदिवासी आनी हेर भौस खासा करून हिंदू आयून बौध्द, किरिस्तांव आनी मुस्लीम धर्मीय हांगा रावतात. रज्यांतल्यो आदिवासी जमाती आनी तांचे कांय वाठार अशे: अस्तंत कामेंग: मोनपा, शेईकपेन, आका, खोवा, मिजी. उदेंत कामेंग: बांगनी, सुलूंग, लोजर सुबनसिरी: निशी अपटानी, सुलूंग, अपर सुबनसिरी: तागीन, हिलमिरी, आदी अस्तंत सियांग: आदी (उपजमाती: गालोंग, मिनयोंग, बोरी, बोकार, रामो, पायलीहोंग) उदेंत सियांग: आदी (उप-जमाती: पदम, मिनयोंग, पारी, तांगी, मिलांग, सिमोंग, कोमकार, कारको), इदु-मिशमी. दिबांग व्हॅली: इदु-मिशमी, आदी लोहित: मिजूमिशमी, दिगार मिशमी, खम्पटी, सिंगफो. तिराप्र: नोक्टे, वान्चो, तंगमा, सिंगफो.

सादारणपणान ह्यो जमाती आंतर जातीय लग्नां करीनात पूण चड बायलो करपाची चाल मात तांचे मदीं चलता. जमातीचो मुखेली आनी जमाती पंचायती वरवीं समाजीक प्रस्न सुटावे जातात. हे लोक कोंठ्याचीं घरं बांदतात. रावपा-जेवपाची पध्दत सादी आसा. वंशपरंपरेन चलून आयिल्ले संस्कार सोडून दिवपाक ते तयार नासतात. बायलो आंगाचेर गोदोवन घेतात तशेंच तांकां आंगार वस्ती घालपाकय आवडटा. व्हंकलेचें मोल घेतकच तिका घोवाघरा घाडटात. भार येवप, नड करप सारक्या गजालींचेर आदिवासी जमातींचो खर विस्वास आसा. संगीत आनी नृत्य हांची आवड सगल्या जमातींमदीं आसा. ह्या लोकांची घमगमत्यां आनी समूहगमत्यां नांवाजल्लीं आसात.

शिक्षण: रज्यांत साक्षरतेचें प्रमाण २०.०९ टक्के आसा. तातूंत बायलांचे साक्षरतेचें प्रमाण ११.०२% आसा. रज्यांत शिक्षणाचो प्रसार वाडोवपाखातीर व्हड प्रमाणांत यत्न चल्यात. १९७५ ते १९८१ ह्या

काळा तेभायर १२० मुळाव्यो माध्यमिक शाळा, ३४ माध्यमिक शाळा, १३ उच्च शाळा, १ केंद्रीय शाळा, २ पदवी महाविद्यालयां आयून ८०,००० विद्यार्थी शाळांनी शिकप घेतात. रज्यांतले अरुणाचल विश्वविद्यापीठ इटानगर हांगा आसा.

म्हत्वाचीं थळां: राजधानी इटानगर, इटाफोर्टचे अवशेश, तवांगचो बुध्द मठ, मलिनितनचे पुराणवस्तू संग्रहालय, विस्मार्क नगर आनी नंदापा अभयारण्यां, अरुणाचल विश्वविद्यापीठ हीं हांगाचीं म्हत्वाचीं थळां जावन आसात.

- को. वि. सं. मं.

अरेबियन नाइट्स: अरबी भाशेंतल्या काणयांचो नांवाजिल्लो झेलो. हाचें मूळ अरबी नांव 'अल्फ लयलह-व-लयलह' (अलीफलैलह) अशें आसून इंग्लीशींत 'अरेबियन नाइट्स एंटरटेनमेंट' आनी 'वन थाउजंड अँड वन नाइट्स' अशीं नांवां रुढ आसात. एका प्रास्ताविक कथासूत्रांत तरेकवार कथा गुंथपाचें संस्कृत 'पंचतंत्र' वा 'शुकसप्तति' हांचें भारतीय तंत्र अरेबियन नाइट्स हातूंत दिसून येता. हें कथातंत्र अस्तंती साहित्य समीक्षेंत 'रमेन एर्त्सलुंग' ह्या जर्मन नांवान वळखतात.

अरेबियन नाइट्सच्या कथांच्या सांखळेची फाटभूंय अशी: इराणचो राजा शहर्यार आपले राणयेच्या व्यभिचारक लागून तिडकता आनी पुराय बायल-जातीचो सूड घेवपाचें थारयता. देखून, दर राती एक बायलेवांगडा राजा लग्न जाता आनी सकाळींफुडें तिका जैतीच मारून उडयता. राजाच्या वजिराची चली शाहजादी (शाहरजाद) सगले स्त्रीजातीक वाटावपाची एक युक्त सोदून काडटा आनी बापायची संमती घेवन राजाकडेन लग्न जाता. रातीक ती राजाक आनी आपली धाकटी भयण दुनियाजाद हांकां एक काणी सांगता. आपले कथा सांगपाचे हुशारकायेन काणी अर्दीच दवरून ती रातीचें राजाचें मन काणयेच्या फुडल्या भागांत घुस्पावन दवरता. काणयेचो मुखावेलो वांटो आयकुपाखातीर दुसऱ्या दिसा राजा तिका जीवदान दिता अशें दर फांतोडेर घडटा. तिणे एक हजार राती सांगिल्ल्या काणयांनी राजा सामको रंगून वता. ताचें काळीज पाझरता आनी तो आपलो क्रूर विचार मनांतल्यान काडून उडयता.

अरेबियन नाइट्सचें प्रचलित स्वरूप अठराव्या शतमानांत सिध्द जालें. ह्या काणयांच्या लेखकाविशीं, काणयांच्या मूळ स्वरूपाविशीं आनी बरपावळीच्या कालखंडाविशीं कसलीच माहिती मेळिल्ली ना. अल्-मसूदी ह्या अरबी लेखकाच्या 'मुरुबुश-झहब' (९४७) ह्या ग्रंथांत 'हजार अफसाना' असो उल्लेख मेळटा, अशें नबिआ अब्द हाणे १९४९ त नदरेक हाडलें. हाचेवेल्यान फार्सी भाशेंतसून ह्यो कथा अरबी भाशेंत आयल्यो अशें अब्दटाचें मत आसा. हे कथेचे चौकटीचें मूळ भारतीय आसत अशेंय एक मत आसा.

भारत, इराण, इराक, तुर्कस्तान आनी इजिप्त हांचेकडेन संबंदीत अशे कांय कथाभाग ह्या कथांत आस्पावतात. हातूंतलीं चडशीं विशेष नामां अरबी, मुस्लिम आनी कांय भारतीय तशेंच युरोपीय आसात. हातूंतले कांय कथाप्रसंग चीन आनी भारत हांगा घडिल्ले आसले तरी कथांचे भितल्ले भाग आनी प्रेरणा अस्सल अरबी आनी इस्लामी आसात. कालविपर्यासाचो दोश लेगीत 'अरेबियन नाइट्स' काणयांनी दिसून येता. इराणच्या शहर्यार राजाचो कालखंड इस्लामपूर्व मानल्यार बगदाद बसय आनी कैरो ह्या इस्लाम उपरांतच्या काळांत नामनेक पाविल्ल्या शारांचो उल्लेख विपर्यस्त दिसता. कॉफी आनी तंबाखू अनुक्रमान चवदाव्या आनी सोळाव्या शतमानामेरेन इजिप्तांत अपरिचित आशिल्लीं. पूण तांचो उल्लेख ह्या कथांनी आयला. इजिप्तांतले पंदराव्या शेंकड्यांतले शिष्टाचार आनी चालीरिती 'अरेबियन नाइट्स' हातूंत दिसून येतात. घडये ह्याच काळांत तातूंतल्यो मूळ कथा पुराय करून आनी तातूंत नव्यो कथा घालून तांचो झेलो केला आसूंक जाय. कुराण सोडून अरबी साहित्यांतलां ग्रंथचोच ग्रंथ इतली नामना आनी लोकांप्रियता जोडूक

पावंक ना. तातूंतल्यो 'अलीबाबा आनी चाळीस चोर', 'अल्लाउद्दीन आनी जादूचो दिवो', 'सिंदबादाच्यो भोंवड्यो' ह्यो कथा सगळ्यांक परिचित आसात.

मूळ अरब भाशेंतल्यो ह्यो कथा काव्यात्मक अशा कुडक्या-कुडक्यांनी रचल्यात. त्यो कथा कथनाखातीर आनी खासा सुरांत गावपाखातीर रचल्या आसूंक जाय. ह्या सगल्या कथांची विभागणी अशी करूं येता: १. परीकथा आनी काल्पनिक कथा २. बगदादचो सुलतान हाल्ल-अल्-खसीद आनी ताचो प्रधान हांचेकडेन संबंदित आशिल्ल्यो मोगाच्यो आनी अपुर्पांच्यो काणयो. ३. हातूंत इतिहासीक सत्य ना. ४. मध्यमवर्गीय लोकांकडेन संबंदीत आशिल्ल्यो हांसयाळ्यो आनी थोड्योभोव शृंगारीक कथा. हांची रचना तेरव्या ते सोळाव्या शतकांत, मामलूक सुलतानांचे मुस्तींत कैरो (अल्-काहिरे) हांगा जाची आसूंक जाय. ५. साहसकथा ६. बोधपर कथा ७. आख्यायिका आनी दंतकथा हांचेर आदारीत कथा ८. धर्मीक कथा.

अशें वर्गीकरण करून लेगीत अरेबियन नाइट्स कथांत एकात्मता आनी एकवाक्यता दिसून येना. सिंदबादाच्या सफरींची कथा तर स्वतंत्रपणान रचल्या आनी मागीर तातूंत घाल्या. वाड्मयीन गुणवत्तेचे नदरेत तातूंत विषमता दिसून येता. थोड्यो कथा बंदिस्त आनी कलात्मक धर्तेच्यो आसात तर कांय कथांची रचना शिथील दिसता. ह्यो कथा घटनाप्रधान आसून व्यक्तिचित्रण स्थूल स्वरुपाचें आसा. पूण कथनकौशल्य, अभिनव कल्पनाविलास आनी मनीस समावाचें मर्मज्ञान ह्या गुणांक लागून ह्यो अणुपाच्यो अद्भुतस्य कथा संवसारभर लोकप्रिय जाल्यो.

'अरेबियन नाइट्स' चो पयलो अणकार आल्तान गालां हाणे पॅरिसाक १७०४ ते १७१७ ह्या काळांत फ्रेंच भाशेंत केलो आनी युरोपीय लोकांक ह्या कथांची पयली वळख करून दिली. मूळ अरबी भाशेवयल्यान केल्ल्या गालांच्या अणकाराचे हेर युरोपीय भासांतूय अणकार जाले. जर्मन लेखक हाबिश्ट हाणे मूळ अरबी कथासंहिता जर्मनीतल्या ब्रेस्ली हांगा छापली (१८२५-४३) आनी १८४०त तिचो जर्मन अणकार उजवाडाक हाडलो. कायरो हांगा १८३५ त छापिल्ल्या अरबी प्रतीवेल्यान ई. डब्ल्यू. लेन ह्या अभ्यासकान दर्जेदार पूण अपूर्ण इंग्लीश अणकार (१८३९-४१) उजवाडाक हाडलो. ह्या कथांक 'अरेबियन नाइट्स एंटरटेनमेंट' हें नांव ताणेच दिलें. कलकत्ता हांगचे अरबी प्रतीचेर (१८३९-४१) आदारित इंग्लीश अणकार जॉन पेन हाणे केलो. (१८८२-८४). सर रिचर्ड एफ. वर्टनच्या १६ खंडांतल्या अणकाराक (१८८५-८९) उपाट लोकप्रियता मेळ्ळी. जे. सी. मर्हुसचो फ्रेंच अणकार (१८९९) लेगीत खूब लोकप्रिय जालो. युरोपियन भासांतल्या सगळ्यांत ऊंच पांवड्याचो मान ई. लिटमनच्या ६ खंडांतल्या जर्मन अणकाराक (१९२१-२८) फावता.

अरेबियन नाइट्सचे संहितेविशींची आनी हेर प्रकांची चिकित्सा डी. बी. मॅकडोनाल्ड ह्या अमेरिकन अभ्यासकाच्या ग्रंथांत आयल्या. ह्या कथांतल्या बगदादी आनी ईजिप्शियन अशा दोन ठळक स्तरांचो अभ्यास जॉर्जस्ट म्यूलच्या विवेचनांत आस्पावता.

कृष्णशास्त्री चिपळूणकरान १८६१त इंग्लीशींतल्यान ह्या कथांचो मराठी अणकार करपाक सुरवात केली. विष्णुशास्त्री चिपळूणकर आनी हरि कृष्ण दामले हाणी ताका हातभार लायतकच १८९०त 'अरबी भाशेंतील सुरस व चमत्कारिक गोष्टी' पुस्तक रुपान उजवाडाक आयलो. तांची ६ भागांची नवी आवृत्ती १९५७त उजवाडाक आयली. 'अरेबियन नाइट्स'चो मराठी अणकार ब्रं. पु. थोरत, वा. गो. आपटे हाणीय केला. सर बर्टनच्या मूळ इंग्लीश भाशेंतल्या 'अरेबियन नाइट्स'चो १९७५त गौरी देशपांडे हांणी ११ खंडांत केल्लो मराठी अणकार खूब लोकप्रिय जालो.

- को. वि. सं. मं.

अर्जुन: पांच पांडवांतलो तिसरो पांडव. हाका 'मध्यम पांडव' अशेंय म्हण्टात. पांडुची बायल कुंती हिका इंद्रमंत्राच्या प्रभावान हिमालयाच्या

शतशृंग पर्वतार जाल्लो चलो. ताका धनंजय, इंद्रसुत, फाल्गुन, पार्थ अशींय नावां आसात.

पांचूय पांडवांभितर अर्जुन कुशाळ धनुर्धर आनी शूखीर आशिल्लो. ताका शंकराकडसून पाशुपतास्त्र, परशुरामाकडल्यान शस्त्रविद्या आनी अग्नीकडल्यान 'गांडीव' धनुष्य, तशेंच इंद्र, वरुण, यम आनी कुबेर हांच्याकडसून वेगवेगळ्या अस्त्रांची प्राप्ती जाल्ली. द्रोणाचार्याचो तो पटुशिष्य आशिल्लो. आचार्याकडल्यान शिकून घेतिल्लें धनुर्विद्येचें आनी अस्त्रविद्येचें द्रौपदी स्वयंवरावेळा अप्रूप कसब दाखोवन ताणे द्रौपदीक जिखली. तो आपलें 'गांडीव' धनु दाव्या हातान लेगीत चलयताचो म्हूण ताका 'सव्यसाची' अशें म्हण्टाले. आपले १०६ वर्साचे पिरयेंत ताणे खास करून उत्तर भारतांत खूब दिग्विजय मेळयले.

शकुनीकडे कूटदूत खेळटना हातकच ताणे आपल्या भावांवांगडा द्वैतवनांत वास केलो आनी एका वर्साचो अज्ञातवास विरटनगरांत भोगलो. विरटनगरांत 'बृहन्नला' नांव घेवन ताणे राजकुमारी उत्तरेक नाचकलेचें शिक्षण दिलें. अस्त्रविद्यावांगडाच अर्जुन ललित कलांत लेगीत निपुण आशिल्लो.

भगवान श्रीकृष्णावांगडा ताची सख्यभक्ती आशिल्ली. भारतीय झुजावेळा आपल्या हातान आपल्याच भावांचो, गुरूचो वध जातलो ह्या हुस्क्यान निर्शेवन ताणे धनुष्य-बाण सकयल दवल्ले. तेन्ना ताच्या रथाचो सारथी जावन बशिल्ल्या श्रीकृष्णान ताका कुरुक्षेत्राचेर गीता सांगली. विरक्त जाल्लो अर्जुन गीतेचो उपदेश आयकून झुजाक तयार जालो. भारतीय झुजांत ताणे कर्ण, जयद्रथ, भीष्म आदी कौरववीरांक मारले.

नर-नारयणाभितर कृष्णाक नारयणाचो जाल्यार अर्जुनाक नरचो अवतार मानला. ताका चार बायलो आशिल्ल्यो. द्रौपदीपसून ताका श्रुतकीर्ती, सुभद्रेपसून अभिमन्यू, चित्रांगदेपसून बभ्रुवाहन आनी उत्तरीपसून इयवान् हे चार पूत जाले. पांडवांवांगडा महाप्रस्थान करता आसतना ताका मर्ण आयलें.

- को. वि. सं. मं.

अर्थशास्त्र: अर्थशास्त्र हो पोरन्या काळासावन म्हत्वाचो अभ्यासविशय अशें मानलां. क्रिस्ता पयलीं चवथ्या शतमानांत भारताचो कौटिल्य आनी ग्रीसाचो अ‍ॅरिस्टॉटल ह्या पंडितांनी ह्या विशयाचेर ग्रंथ बरोवन दवरल्यात. कौटिल्य हाणे आपल्या पयलीच्या अठरा आचार्य परंपरेचो उल्लेख करून अर्थशास्त्राची व्याख्या केल्या ती अशी:

"मनुष्याणां वृत्तिः अर्थः मनुष्यवती भूमिरित्यर्थः।

तस्याः पृथिव्या लाभपालनोपायः शास्त्रमर्थशास्त्रम्।।"

अर्थः पृथ्वी हें मनशाचें रावपाचे ठिकाण; हे पृथ्वीच्या (सैमीक सामग्रीच्या) पालवान मनशाची जीण चलता (गरुजो भागतात). तिचो (सैमीक सामग्रीचो) लाभ आनी संवर्धन (पालन) विशींच्या उपार्यांचो अभ्यास म्हळ्यार अर्थशास्त्र.

कौटिल्याच्या काळावयलो युरोपांतलो विचारवंत अ‍ॅरिस्टॉटल (इ.स. पयलीं ३८४-३२२) हाणें ह्या विशयाचे दोन वांटे केल्यात:

१. अर्थशास्त्र म्हळ्यार घरगुती वेव्हार आनी २. पुरवणशास्त्र म्हळ्यार विनीमय आनी अर्थार्जन.

अ‍ॅडम स्मिथ (इ.स. १७२३-१७९०) ह्या ब्रिटीश अर्थशास्त्रज्ञाक आर्विल्ल्या 'अर्थशास्त्राचो मूळपुर्ण' मानतात. ताणें 'राष्ट्राचे संपत्तीचें स्वरूप आनी कारणां हांचे अन्वेषण' अशी अर्थशास्त्राची व्याख्या केल्या. अर्थशास्त्राविशीं हेर बऱ्योचशो व्याख्या आसात त्यो अशो:

१. पैशांच्या पालवान वा त्याखेरीज लोकांमदीं विनीमय वेव्हाराचीं जीं कार्यां जातात तांचो अभ्यास म्हळ्यार अर्थशास्त्र.

२. मार्शल हाच्या मतान 'उपजिविकेच्या साधनांखातीर दिसपट्ट्या वेव्हारांत आशिल्ल्या मनशांचो अभ्यास म्हळ्यार अर्थशास्त्र.'

३. संपत्तीचो अभ्यास म्हळ्यार अर्थशास्त्र.

'संपत्तीचें शास्त्र' वा 'पैशांचें शास्त्र' अश्यो ज्यो अर्थशास्त्राच्यो व्याख्या आसात, त्यो बऱ्योच संकुचित आसात अशें जाणकारांचें मत

अर्थशास्त्र

आता नॅसो सिनीअर एस्. मिल्, डब्ल्यू. एस्. जेव्हन्स ह्या अभिजात अर्थशास्त्रज्ञांच्या मतान, अर्थशास्त्र हें एक पुराय वस्तुनिष्ठ निगमनात्मक (Deductive) शास्त्र आनी संपत्ती हो ह्या शास्त्राचो अभ्यासविशय जावन आसा.

अभिजात अर्थशास्त्रज्ञांच्या अर्थविशींचे हे संकल्पनेचेर जर्मन इतिहासीक संप्रदायाबाबकांइत्यान आनी कार्लाइल, रस्किन ह्या सारक्या विचारवंतांकडल्यान बरीच टीका जाली. त्या वेळावयल्या अर्थशास्त्रज्ञांनी नॅसो आनी संपत्ती ह्या गजालींचेर जाय ताचे परस चड भर दिल्ल्यान अशी टीका जाली. अभिजात संप्रदायाचीं मतां आनी तांचेर जाल्ली टीका मनीत दवरून डॉ. मार्शल (१८४२-१९२४) हाणें प्रत्यक्ष अणभवांचेर आदारिल्ले आपले विचार मांडले. गरीबांच्या वसणुकांचो नियाळ करून ताणें बरोवंक सुरवात केली. अर्थशास्त्राचो सगळ्यांत पयलो अभ्यास विशय म्हळ्यार मनीस आनी ताचो वेव्हार हें ताणें पयलींच बरोवन दवरलें. डॉ. मार्शल हो मूळचो गणिती, रँगलर पूण संपत्ती उपाट आसून पसून दळीद्र कित्याक आसचें? दळीद्राचें निर्मूलन करप शक्य आसा वा ना? ह्या प्रश्नांच्यो जापो सोदचे खातीर ताणें अर्थशास्त्राचो अभ्यास केलो आनी त्या विशयाचो तज्ञ अशी नामनाय मेळयली.

हे फाटभुंयेचेर डॉ. मार्शल हाणे मांडिल्ल्या विचारांमुखार कार्लाइल, रस्किन हांचीं मतां फाटीं पडलीं. 'अर्थशास्त्रांत संपत्तीचो अभ्यास आसताच, पूण ताचेयपरस म्हत्वाची गजाल म्हळ्यार, मनशाचो अभ्यास तातूंत जाता.' डॉ. मार्शल हाचो मुखेल भर अर्थशास्त्राच्या 'शास्त्र' ह्या तमाचेर आशिल्लो आनी ताका लागून पोलीटिकल इकॉनॉमी (रजकी अर्थशास्त्र) ह्या परंपरगत नांवाच्या बदलाक ताणें 'इकॉनॉमिक्स' हें नांव रुढ केले.

सामाज्यपणान मनशाच्या जिवितांत रजकी, समाजीक, धर्मीक अशा कार्यांचो आस्पाव जाता, पूण ताका मेजप पुर्णपणान शक्य नाशिल्ल्यान तांचो अर्थशास्त्रांत आस्पाव करप अशक्य नासता, अशें ताणें प्रतिपादन केलां. म्हळ्यार, जे वेव्हार संपत्तीकडेन, स्वास्थसाधक भौतिक साधनांचो उपेग आनी उपलब्धी हांकां संबंदीत आसतात, तांचोच अभ्यास अर्थशास्त्रांत येता. प्रा. पिगू हाणें मार्शल हाच्या फुडें पावल घालें. 'अर्थशास्त्र म्हळ्यार अर्थीक स्वास्थ्याचो, कल्याणाचो अभ्यास. समाजीक स्वास्थ्याचो संबंद प्रत्यक्ष वा अप्रत्यक्ष पैशांच्या मानदंडाकडेन संबंदीत आसता तें अर्थीक स्वास्थ जावन आसा,' अशें मत ताणें मांडलें. प्रा. रॉबिन्स हाच्या मतान अर्थशास्त्राक समाजीक शास्त्र समजल्ल्यान ताची व्याप्ती संकुचीत जाता. मनशाचे वेव्हार हेर मनशांकडेन आसूं वा ममाजाकडेन आसूं, अर्थीक नियती (Economic Determinism) ताका मुतना. ताका लागून अर्थशास्त्र हें एक मानवी शास्त्र आसा. प्रा. केल्स हाणें फुडें अर्थशास्त्र म्हळ्यार 'रेजगारी आनी राहणीमान हाचेर परिणाम करपी घटकांचो अभ्यास' अशी व्याख्या मुखार हाडली. हे बरपावळी-उपरांत अर्थशास्त्राविशींच्या वैचारिक साहित्याची व्हड बरपावळ जाली.

मद्याक अर्थशास्त्र हो एकूच असो सलग आनी बंदिस्त विशय उरूंक ना. ताचो विस्तार मगळेवटेन जाला.

ह्या विशयाचे दोन वांटे आसात. १. वैयष्टिक (Micro) आनी २. सामष्टिक (Macro). वैयष्टिक अर्थशास्त्र म्हळ्यार बारीकसाणीन केल्लो अभ्यास. हे पध्दतींत अर्थीक बाबींसंबंदी म्हळ्यार उत्पादन, वापर, वांटप ह्या सारक्या अर्थशास्त्रीय गजालींचो कुडक्या कुडक्यांनी आनी वैयक्तिक गजालींचेर भर दिवन केल्लो अभ्यास.

सामष्टिक अर्थशास्त्र हे पध्दतींत वट्ट राश्ट्रीय उत्पादन, भांडवल, रोजगार, उत्पन्न ह्या सारक्या अर्थीक घटकांचो एकाचवेव्हार समग्रपणान मळना अभ्यास.

ह्या दोनय पध्दतींवरवीं अर्थीक घडामोडींच्या घटकांचो विचार करप जाता. देखीक: संपत्तीचें उत्पादन, वापर, वांटणी, गरज, सामग्री, भांडवल, मनशाचे कश्ट, संयोजन, येवजण, विभाजन आदी. समाजशास्त्र, मानसशास्त्र, राज्यशास्त्र, इतिहास हांचो संबर्ध मतींत

दवरून तशेंच वैयक्तिक राश्ट्रीय आनी आंतरराश्ट्रीय परिस्थितीचो नियाळ करून हो विचार जाता. मर्यादीत सामग्रीचो चडांतचड उपेग करून, चडांतचड उत्पादन काडून शक्य जाता तशी वांटणी करूंक जे सिध्दांत वर घटकावरवीं मांडप जाता वा उपाय सुचोवप जाता हांचो अभ्यास अर्थशास्त्रांत आस्पावता.

भारतीय अर्थशास्त्र: पूर्विल्ल्या काळांतय वेदक समाजामुखार कांय अर्थशास्त्राविशींचे प्रस्न उप्रासताले. बारीकसाणीन विचार करपी लोक हे प्रस्न सोडवपाचे यत्न करताले. भारतांतय पोरन्या काळासावन अर्थीक प्रस्नांचेर विचार जातालो. बाजारापेळें कशे तरेन निर्माण करच्यो, तांची उदरगत कशी करची, वेपाराची वाड कशी करची, ह्या सारक्या गजालींचेर भासाभास पोरन्या काळांतल्या साहित्यांत मेळटा. पूण त्यावेळावयलें हें साहित्य म्हळ्यार अर्थनीती, रजनीती, धर्मनीती, नीतीशास्त्र अशा विंगड विंगड विचारांची एक भरसण आशिल्ली, आनी आर्विल्ल्या अर्थशास्त्राचें स्पश्ट, खासा अशें स्वरूप तेन्ना ताका मेळूंक नाशिल्लें.

शासनान अर्थवेव्हारांत खंयची गजाल घेवंची तें कौटिल्यान आपल्या 'अर्थशास्त्र' ह्या ग्रंथांत बरोवन दवरलां. येरदारीचीं साधनां वाडोवप, येरदारीखातीर राखणेची वेवस्था करप, मार्गांवयले कर शक्य तितले उणे करून वेपार चड सोपो करप, आयात-निर्यातीक उर्बा दिवप ह्या सारक्यो गजाली कौटिल्यान शासनाकडेन सोंपयल्यो.

जे वेपारी आनी उद्योगीक क्रांतीचे फाटभुंयेचेर अस्तंतेकडल्या राश्ट्रांत अर्थशास्त्राची उदरगत जाली, ती क्रांती भारतांत न जाल्ल्यान भारतांत अर्थशास्त्राची उदरगत स्वतंत्रपणान जावंक शकलीना. ताका लागून भारतीयांच्या अर्थशास्त्राच्या अभ्यासाचो स्वतंत्रपणान सोद घेवचेखातीर पूर्विल्ल्या काळाकडेनच नदर मारची पडटा.

वेपारी आनी उद्योगीक क्रांतीकडेन भारताचो संबंद जेन्ना ब्रिटीश भारतांत आयले तेन्ना आयलो. भारताच्या राश्ट्रीय उत्पन्नाच्या स्वता केल्ल्या स्वतंत्र अंदाजाच्या आदारान दादाभाई नौरोजी हाणें भारतीय जनता कितली गरीब आसा हें दाखोवन दिलें. ब्रिटिशांच्या संपकांचो भारताचे अर्थीक उदरगतीचेर जाल्लो परिणाम रमेशचंद्र दत्त हाणें त्या काळावेळांतल्या भारताच्या अर्थीक इतिहासाच्या मांडावळींतल्यान स्पश्ट केलो.

भारतीय विचारवंतांनी भारतीय प्रस्नांच्या संदर्भांत अर्थशास्त्राचो अभ्यास आनी वापर करूंक जाय, अशें मत न्यायमूर्ति महादेव गोविंद रानडे हाणें मुखार हाडलें. रानडेचो शिष्य गोपाळ कृष्ण गोखले हाणें आपल्या अर्थीक प्रस्नाविशींच्या विवेचनांत रानडेचोच विचार फुडें व्हेलो. भारतीय परिस्थितीचें संशोधन करपी अभ्यासकांची परंपरा ह्याच भारतीय अर्थशास्त्राचो अभ्यास करीत आशिल्ली. स्वतंत्रतायेपयलीं आनी उपरांत भारतीय अर्थशास्त्रज्ञांनी ह्या विशयाचेर भरपूर बरपावळ केली. अर्थशास्त्राचो अभ्यास करचेखातीर खास संस्थांची निर्मणी जाली; देशांतल्या विंगड विंगड विश्वविद्यालयांतल्यान ह्या विशयाचो अभ्यास करचेखातीर संशोधनाचें काम सुरू जालें.

भारतांत अर्थशास्त्राचेर उजवाडायल्लीं बरींच इंग्लीश नेमाळीं आसात. तातूंतलीं म्हत्वाचीं म्हळ्यार इंडियन इकॉनॉमिक जर्नल, इंडियन इकॉनॉमिक रिव्ह्यू, इंडियन जर्नल ऑफ इकॉनॉमिक्स, इकॉनॉमिक स्टडीज, इकॉनॉमिक अँड पोलीटिकल वीकली, कॉमर्स, इंडियन जर्नल ऑफ अॅग्रिकल्चरल इकॉनॉमिक्स, अर्थविज्ञान, इस्टर्न इकॉनॉमिक्स, कॅपिटल आदी. इकॉनॉमिक टायम्स आनी फायनान्शियल एक्सप्रेस हीं म्हत्वाचीं दिसाळीं अर्थशास्त्राक ऑपिल्लीं आसात.

इंग्लीश तशेंच हेर भारतांतल्यान अर्थशास्त्राचेर तरेकवार ग्रंथ आसात आनी नेमाळींय उजवाडाक येतात.

अर्थशास्त्र आनी हेर समाजीक शास्त्रां: समाजीक शास्त्रां मनशाच्या विंगड विंगड वेव्हाराचो, वर्तनाचो, वस्तुनिष्ठपणान अभ्यास करतात. एका प्रकारच्या वेव्हाराचो परिणाम दुसऱ्या प्रकारच्या वेव्हाराचेर जाल्ल्यान

सामाजीक शास्त्रांचो एकामेकांकडेन संबंद येता.

राज्यशास्त्र आनी अर्थशास्त्र: अठराव्या शतमानाच्या निमण्या दशकामेरेन अर्थशास्त्राक युरोपांत 'रजकी अर्थशास्त्र' अशेंच नांव आशिल्लें. चाणाक्य वा कौटिल्य हाणें तर चडसो राजकारणाचो अभ्यास करपी आपल्या ग्रंथाक 'अर्थशास्त्र' हें नांव दिल्लें, हाचेवेल्यान 'अर्थ' आनी 'राजकारण' हांचो लागींचो संबंद दिसून येता.

राज्यसंस्थेची निर्मणी जावंचे पयलींसावन मानवी समाजांत अर्थीक वेव्हार जाताले. उत्पादन, सेवन ह्या सारक्या मुळाव्या अर्थीक वेव्हारांक राज्याची गरज आसताच अशें ना. पूण सद्या संवसारभर खंयच्या ना खंयच्या शासनाची सत्ता लोकांचेर बंधनकारक आशिल्ल्यान प्रत्यक्ष वा अप्रत्यक्ष अशे सगळे अर्थीक वेव्हार राज्यसत्तेच्या अधिकारखाल येतात. तांचेगिरी सोडून आंतरराष्ट्रीय वेपार पुरायपणान राज्यांच्या संमतीन जातात.

दुसरी गजाल म्हळ्यार राज्य हें 'अर्थ'चेर चलता. संवसारांतली संपन्न राश्ट्रां हेर राश्ट्रांचेर अधिकार चलयतात. अर्थशास्त्रांत जसो राज्याच्या विंगड विंगड धोरणांचो अर्थीक नियाळ करचेखातीर राज्यशास्त्रांचो अभ्यास गरजेचो आसता तशेंच दरेक राज्याकय आपली सामग्री संपन्न करचेखातीर आनी लोकांची परिस्थिती सुदारचेखातीर अर्थशास्त्राचो पालव घेवप म्हत्वाचें आसता.

दुसऱ्या म्हाझुजाउपरांत अर्थशास्त्र आनी राज्यशास्त्र हांच्या संबंदाक एक वेगळेंच मोडण मेळ्ळें. 'नियोजित अर्थवेवस्था' हो नवो प्रकार मुखार आयलो. रशियांत इ.स. १९२८ सावन नियोजित अर्थवेवस्थेचो प्रयोग सुरू जालो. बऱ्याच हेर देशांनीय 'नियोजित अर्थवेवस्थेचो' प्रत्यक्ष वेव्हारांत उपेग करूंक सुरवात केली. अर्थशास्त्राच्या नव्या नव्या अवस्थांचो प्रयोग जावंक सुरवात जाली. राश्ट्रीय अर्थीक आनी समाजीक उदरगत सादचेखातीर अर्थसंकल्प हें एक म्हत्वाचें साधन जालें. सद्याच्या काळांत राज्यशास्त्र आनी अर्थशास्त्र हांचो एकाच बांगडा विचार जाता.

अर्थशास्त्र आनी मानसशास्त्र: मनशाचे वेव्हार मानसिक निर्णयांतल्यान जातात. अर्थीक वेव्हारय अशा निर्णयांतल्यान घडटात. ताका लागून मानसशास्त्रीय अभ्यासाचो अर्थशास्त्राचे मांडावळींत उपेग जाता. सद्याच्या काळांत उद्येगीक मानसशास्त्र, कामगारांच्यो प्रतिक्रिया, समाजीक मानसशास्त्र ह्या सारक्या शास्त्रांच्या तज्ञांनी केल्लो अभ्यास अर्थशास्त्राखातीर भोव उपेगाचो आसा. आर्विल्ल्या अर्थशास्त्रांतली सेवनक्रिया (Consumption Function), मागणी विक्रिया (demand function), पुरवण विक्रिया (Supply function) ह्यो उपपत्ती मनशाच्या प्रवृत्तीच्या अभ्यासावयल्यान तयार केल्ल्यो आसतात.

मानसशास्त्राच्या अभ्यासांतल्यान मनशाच्यो विंगड विंगड प्रवृत्ती (सेवनप्रवृत्ती, संचयप्रवृत्ती ह्या सारक्यो) कशेतले काम करतात हें समजता आनी ताचेवयल्यान अर्थशास्त्राच्यो उपपत्ती फुडें मांडटात वा सुदारतात. प्रो. केन्स हाच्यो उपपत्ती समाजीक मानसशास्त्राचेर आदारित आसात. मनशाचें वैयक्तिक आनी समाजीक वर्तन कशें प्रभावित जाता आनी प्रतिक्रिया कशो घडटात हांचो शास्त्रगुध विचार मानसशास्त्रांत जाता. ह्या सगल्या म्हायतीचो उपेग अर्थशास्त्राच्या अभ्यासाखातीर जाता.

इ.स. १९३० उपरांत सामाश्टिक (Macro) अर्थशास्त्राचो अभ्यास जावंक लागलो आनी सगळ्या अर्थीक प्रस्नांच्यो जापो वैयश्टिक (Micro) अर्थशास्त्रावरवीं मेळना हें सिध्द जालें. हाच्या पयलींच कांय बर्सां मानसशास्त्रांतय समाजीक मानसशास्त्राच्या अभ्यासाचेर नेट विवपाची गरज जाणवल्ली. हे नवे नदरेतल्यान जो समाजीक मानसशास्त्रीय अभ्यास जालो, ताचो उपेग अर्थशास्त्रीय नवे पध्दतीक जालो.

सुर्वेच्या अर्थशास्त्रांतलो 'अर्थीक मनीस' (Economic Man) ह्या सारक्यो कल्पना वास्तव मानसिक अभ्यासाकसागून पयस जात्यो. प्रो. केन्स हाच्या क्रांतिकारी अर्थीक विचारांची बसका म्हळ्यार समाजीक वेव्हारांचें 'बायरीकसाणीन केल्लें निरीक्षण हीच आशिल्ली. पयल्या

म्हाझुजाउपरांत सनातनवादी अर्थशास्त्राचो मार्ग सोडून ताणें वेगळे पध्दतीन विचार मुखार घालूंक सुरवात केली. हाचें मुखेल कारण म्हळ्यार ताचो समाजीक मनाचो अभ्यास. बेकारीच्या संदर्भांत परंपरागत अश्या बऱ्याच काळासावन चलतल्या समतोल प्रस्थापनेचो विचार प्रमाण मानीनासतना बेकारीच्या प्रसाचेर खोलमेरेन विचार करून तांच्या मुळाचेर उपाय सुचवपाचो मार्ग ताणें सोदलो. हातूंत ताच्या मानसशास्त्रीय अभ्यासाचो बरोच वांटो आशिल्लो.

समाजशास्त्र आनी अर्थशास्त्र: मनशाची संस्कृताय आनी उदरगत हांचो पुराय अभ्यास करपी शास्त्र म्हळ्यार समाजशास्त्र. समाजाचे वेव्हार, संस्थांची रचणूक, परंपरा, ल्ही, चालीरीती, पध्दती हांच्यावरवीं जातात. मनीससमाजाची खाशेलेपणां म्हळ्यार भाशा, नितीनेम, धर्मकल्पना, शिक्षणवेवस्था, तंत्रउदरगत, कीडा उदरगत, अर्थ उदरगत, कला उदरगत, शासनवेवस्था आनी शास्त्र उदरगत ह्या सारक्यो गजाली आसात. तांचो अन्योन्य संबंद आनी एकामेकांवयलो प्रभाव हो समाजशास्त्राचो अभ्यासविशय जावन आसा.

समाजशास्त्राचो अभ्यास अर्थशास्त्राखातीर केल्ल्यान 'समाज' आनी 'अर्थ' हांच्यामदलें घुस्पागोंदळाचे संबंद स्पश्टपणान दाखवंक येतात. मनीस हें एक अर्थीक यंत्र न्हय, तर समाजीक अस्तित्व. आनी ताचो समाजाकडेन आशिल्लो वेव्हारसंबंद तोडून अर्थीक येवजण मुखार हाडीत जाल्यार ती फळादीक जायना हें सद्याच्या अभ्यासावयल्यान जाणकारांक पुरायपणान समजलां. फकत आकडेवारीच्या पालवान सगळे अर्थीक प्रस्न सुटावे जायनात. ताका समाज शास्त्रीय सिध्दांताचो सांगात आसचो पडटा. हे गजालीक लागून समाजशास्त्राचो अभ्यास अर्थशास्त्राखातीर म्हत्वाचो आसता आनी ह्या दोनय शास्त्रांमदीं लागींचें संबंद येतात.

इतिहास आनी अर्थशास्त्र: समाजीक शास्त्रांमदीं सैमीक शास्त्रांभशेन पयली थारावन प्रयोग करप शक्य नासता. काळाप्रमाण घडत गेल्ल्या घडणूकांवयल्यान तांचो अभ्यास करचो पडटा. ताका लागून इतिहासाक जाणकार 'समाजीक शास्त्रांची प्रयोगशाळा' अशें म्हण्टात. वस्तूंच्या मोलांतले फरक, मागणेतले फरक, रोजगारी, बेकारी, उत्पादनविक्री, चलनवाड, चलनघट हांचे परिणाम जाय ते प्रमाण घडवन हाडप शक्य नासता; ताका लागून सगळ्यो अर्थीक घडणूको जशो घडत गेल्यात तसोच तांचो अभ्यास करचो पडटा. अर्थीक इतिहासाच्या नियाळांतल्यान अर्थशास्त्राक अभ्यासाचो विशय मेळटा. ह्या अभ्यासांतल्यान सिध्दांत मांडप जातात. दिसपट्टो वेव्हार होच अर्थशास्त्राचो खरो आदार आसता. जेन्ना वेव्हार आनी सिध्दांत हांची फारकत जाता, तेन्ना सिध्दांतांचें म्हत्व उणे जाता.

समाजांतल्या बदलांची दखल घेवप हेर खंयच्याय शास्त्रांभशेन अर्थशास्त्राकय भोव गरजेचें आसा. ही दखल घेवपाचें कार्य इतिहास करता. ताका लागून अर्थीक बदलांचो इतिहास आनी इतिहासांत जावपी अर्थीक बदल हांचो संबंद सामको लागींचो थारता.

- कों. वि. सं. मं.

अर्थसंकल्प (अदमासपत्रक): येवजण (plan) प्रत्यक्षांत हाडपाचें साधन म्हळ्यार अर्थसंकल्प (Budget). येवजण चड काळाखातीर आसता, जाल्यार अर्थसंकल्प थोड्या काळाखातीर देखीक- पांच वर्सांची येवजण आसली जाल्यार ती प्रत्यक्षांत हाडचेखातीर अंखिल्लो दर वर्साचो आराखडो अर्थसंकल्पाचें रूप घेता. तशेंच, येवजण सादारण दिका थारयता, जाल्यार अर्थसंकल्प त्या दिकांनी फुडें सरपाच्यो बायरीकसाणी आंखता.

येणावळ आनी खर्च हीं अर्थसंकल्पाचीं दोन तासां. येवजणेंत घालून दिल्ल्या सुचोवण्यांप्रमाण हीं दोनूय तासां मांडपाचें काम अर्थसंकल्पाचें. हांगा अर्थसंकल्प दोन तरांनी वावुरता. १. येणावळ आनी खर्चाची मांडावळ २. येणावळ आनी खर्चाचें नियंत्रण.

येणावळीच्यो तशेंच खर्चाच्यो बऱ्योच वाटो आसतात. तेखातीर नियंत्रणाचें साधन म्हूण वापरतना मुखेल अर्थसंकल्प ताच्या भागांनी

अर्धनारीश्वर

consistants. याने फायदा घेतल्यानंतर ताका लागून येवजणीच्या उद्देशानेच कोणत्याही प्रकारचा वापर या येवजणीच्या आनी खर्चाच्या वाटाप्रमाण ताचे भाग करचे पडटात. असो बरेक भागाचो उप-संकल्प पडटा. गरज पडल्यार ताची फुडली विभागणी करची पडटा. फाय त्या पडचेर पावल्या उपरांत आर्विल्ली येणावळ आनी खर्चाची मांडावळ वा सुदारिल्ली वा नव्याप्रमाण सुदारिल्ली पडटा. आनी अशे सुदारिल्ले उप-संकल्प जोडून पर्यंत मुखेल अर्थसंकल्प चडटा. हो सुदारिल्लो अर्थसंकल्प येवजणेच्या उद्देशाप्रमाण कांय फायदो बवलचो पडटा आनी बयर बरयिल्ली प्रक्रिया पर्यंत करची पडटा. हो अर्थसंकल्पाचो वावर आसा.

कितल्याशाच घरगुचेर आनी स्थितीनी अर्थसंकल्पाची गरज पडटा.
तांचेमदले तीन मुखेल घर मळ्यार राश्ट्रीय, अर्थसंस्थीक (Economic
organisational Level) आनी वैयक्तिक (Personal).

राष्ट्रीय धराचेर अर्थसंकल्प चडसो एका वर्साखातीर जाता. राष्ट्रीय सन्तुलनाची येणावळ आनी खर्च हीं राष्ट्रीय अर्थसंकल्पाचीं दोन तासां. हे येणावळीच्यो आनी खर्चाच्यो वाटो लक्षांत वयरून उप-संकल्प आंखचे पडटात. राष्ट्रीय पांवड्यार हे सत्काराकाला खात्याप्रमाण आंखतात. म्हळ्यार देक खात्याचो एक उप-संकल्प आसता.

राष्ट्रीय भूगोलीक वाठारंच्या अर्थीक स्वायत्ततेप्रमाण तांचे अर्थसंकल्प आसतात. ते राष्ट्रीय आनी प्रादेशिक येवजणीप्रमाण घडयतात आनी राष्ट्रीय अर्थसंकल्पाक जोडटात.

राष्ट्रीय आनी प्रादेशिक येणावळीच्यो तीन मुखेल वाटो म्हळ्यार १. कर २. सरकारचे मालकेच्या अर्थीक वेवसायांनी जोडिल्लो फायदो आनी ३. रेंगां. अर्थसंकल्पांत ह्या तीनय वाटांचो फाव तसो तोल राखचो पडटा, कारण तांचेवरवीं राष्ट्राचे, वाठारचे भलायकेची उदरगत सादची शकता.

राष्ट्रीय, प्रादेशिक खर्चाच्यो दोन मुखेल वाटो: १. लोकांच्यो सद्गर्वाच्यो गरजो भागोवपाचो खर्च आनी २. उत्पादीक भांडवलाची रचणूक करचेखातीर खर्च. वट्ट खर्चाच्या नयदि भितर ह्या दोन तरांच्या खर्चांमदीं तोल राखप अर्थसंकल्पाची जापसालदारकी आसता.

अर्थसंस्था म्हळ्यार अर्थीक हेतान चलपी संस्था. तिचो उद्देश, फायदो, विक्री, उदरगत वा हेर खंयचोय अर्थीक हेत आसूंक शकता. ह्या उद्देशाक अनुसृन् ही संस्था आपली येवजण आंखता. हे येवजणेन थारवन दिल्ली मोड हातामचेखातीर अर्थसंकल्प घडटा.

अर्थसंस्थेचे येणावळीची आणि खर्चाची मांडावळ ह्या अर्थसंकल्पात जाता. संस्थेचे रचणुके प्रमाण आणि वावरप्रमाण ताची वांटणी उप-संकल्पात जाता. हे वांटणेचे सादारणपणान दोन प्रकार आसतात: १. उत्पादनाप्रमाण. २. जापसालदारेकेप्रमाण. पयल्या प्रकारांत दरेक उत्पादांचो एक उप-संकल्प घडटा, ताचेवरवीं दरेक उत्पादाचे येणावळीचो आणि खर्चाचो अदमास आनी नियंत्रण शक्य जाता. दुसऱ्या प्रकारांत दरेक जापसालदारेकेच्या वाठाराचो एक उप-संकल्प आसता. देखीक- उत्पादन, विक्री, संशोधन आनी उदरगत आदी. हाचेवरवीं त्या वाठाराच्या वित्तीय उत्पादकतेचेर नियंत्रण दवरप शक्य जाता.

वैयक्तीक अर्थसंकल्प म्हळ्यार वैयक्तीक येणावळीचो आनी खर्चाचो अदमास. ताचेवरवीं येणावळ आनी खर्च हांचेमदीं तोल राखप शक्य जाता.

- प्रा. तेनसिंग कार्लूश रोद्रीगीश

भारतांतलो अर्थसंकल्प: नॉटिंग्यू- चेसाफोर्ड हांच्या १९२०-२१ तल्या मुदराणेउपरांत भारतांत केंद्रीय अर्थसंकल्प प्रांतीय अर्थसंकल्पाकडल्यान वेगळे करडलो. केंद्र आनी प्रांत हांकां वेगवेगळे कर घारवन दिले आनी खर्चाचीय वांटणी जाली. स्वतंत्रतायेपयलीं भारतीय अर्थसंकल्प म्हळ्यार जमा आनी खर्च हांच्या अदमासाचो एक आलेख आसतालो. स्वतंत्रताये उपरांत देशाच्या अर्थनीतिचि एक प्रभावी साधन म्हूण ताचेकडेन पळोवप जालें.

भारतांत अर्थसंकल्प शासनाकडल्यान . संसदेत मांडप जाता.
रज्यांभितर तो घंयच्या विधानसभेमुखार मांडटात. संसदेन मान्य केल्या
उपरांतच कर वा खर्चाविशींच्यो येवजणी वावरक लागतात.

अर्थसंकल्पाचे निर्माणेत बरेच पावंडे आसात. विंगड विंगड खात्यांचे यत्नावे अधिकारी आपापले अवमास तयार करतात आनी मागीर खात्यांचे मुखेली हे अवमास एकठांय करतात. मंत्रालयां ह्या अवमासाचो नियाळ करतात आनी थंयसावन हीं अवमासपत्रकां तपासणेखातीर अर्थमंत्रालयांत वतात. अर्थमंत्रालयांत हे सनेस्त अवमास एकठांय करून तांचेवेल्यान संदेमुखार मांडपाचो अर्थसंकल्प तयार जाता. राज्यांनीय केंद्राप्रमाण अर्थसंकल्प तयार जातात. मंत्रिमंडळाचे वतीन हे अर्थसंकल्प मुखार मांडटात.

अर्थसंकल्प माडटक्क ताचेर भासाभास जाता. उपरांत सगळ्या विंगड विंगड मागण्यांचेर मतां घेतात. दरेक खात्याचो मंत्री आपल्या खात्याच्या खर्चाक पैशांची मागणी करता आनी अशेतरेन खर्चाची तजवीज जाता.

- कों. वि. सं. मं.

अर्धनारीश्वर: शिव-पार्वतीच्या संयुक्त रुपाक अर्धनारीश्वर म्हण्टात. हे मुर्तीचो अर्दो भाग शिवाचो जाल्यार अर्दो पार्वतीचो. दोनूय भाग एकामेकांक बरे तरेन जोडिल्ले आसतात. दक्षिण भारतांत, उत्तर भारतापरस ह्या रुपांत घडयिल्ल्यो जायत्यो मूर्ती दिश्टी पडटात. शिव-शक्ती वा दादल्या-बायलांच्या तत्वांचो संयोग हें ह्या सैमाचें मूलतत्त्व. ह्या संयोगाची प्रतिमा अर्धनारीश्वरच्या रुपांत कल्पिल्या.



अर्धनारीश्वर

अर्धनारीश्वरचे उत्पत्तीची कथा पुराणांत फुडले तरेन चलताः
 ब्रह्मदेवान सृष्ट निर्मुखासाठीर मानसपुत्राची उत्पत्ती केली आनी ताका
 प्रजा निर्मुपाची आज्ञा केली. पूण ताचेकडल्यान तें काम जालें ना. ताका
 लागून ब्रह्मदेव खंती जालो. ताणें खर तंप केलें. ताच्या ताप्याच्या प्रभावान
 लोकां तसेंच तेल्यान अर्धनारीश्वरच्या रुपांत शिव भायर सरलो आनी

ब्रह्मदेवाक वरान दिलें. उरारंत शिवान स्वताचे बायलेकडेन यौगीक प्रक्रियेन समागम करून, ब्रह्मा-विष्णु-शिवासयत परतून सृष्ट निर्मिली (लिंग पुराण-४९).

सृष्ट घडोवपाक दादल्या बायलेचो संबंद येवप गरजेचो आसता. हाडां-पेडां, फुलां-फळां, सुकणीं-सावदां, मनीस आदी प्राणीमात्रांत दादल्या सावन बायलेक गर्भधारणा जावन प्रजेची उत्पत्ती जाता. सृष्ट घडचे आदीसावन चलत आयिल्ल्या ह्या नेमाक पुराणाचे प्रतीक भाशेंत पावतीपरमेस्वर वा शिव-पार्वती म्हळां.

मूर्तिशिल्पांत शिवाचें अर्धनारीश्वर रुप सामान्याभायलें सोबीत थारलां. कवी आनी तत्त्वज्ञ ह्या दोगांकय ह्या रुपान भूल घाल्या. कासीदासान रघुवंशाच्या आरंभाक, अर्धनारीश्वरचें नांव घेनासतना ताका अशें वंदन केलां:

वागर्थाविव संपुक्ती वागर्थप्रतिपत्तये।

जगतः पितरौ बन्धे पार्वतीपरमेस्वरौ। (१.१)

अर्थ: उतरां आनी तांचे अर्थ हांचें पुराय गिन्यान जावंचें म्हूण उबार आनी तांचे अर्थ हांचेवरी एकामेकांक लागीं येवन एकजीव जाल्ल्या ह्या संवसाराचो आवय-बापूय अशा पार्वतीपरमेस्वरक हांव वंदन करतां.

पूर्विल्ल्या काळांत योनी आनी लिंग हीं दोनूय वेगळीं प्रतिकां आसलीं. काळांतरान मनशान ह्या दोनूय प्रतिकांक शिवलिंगांत एकठांय हाडून तांची पूजा सुरू केली. मनीस जेन्ना मूर्ती घडोवपाक शिकलो, तेन्ना योनी आनी लिंग हीं प्रतिकां अर्धनारीश्वरच्या रुपांत घडोवपांत आयलीं. मनशाचें जिवीत खंड पडूंक दिनासतना चलपाखातीर ह्या दोनूय प्रतिकांचें मीलन जावप गरजेचें आसा. हो ह्या रुपाफाटलो मुखेल हेत आसा. सृष्ट घडचे पयलीं दादलो-बायल भेद कसो करताले ताची जाप दिवपाचो हो एक यत्न.

रुद्रहृदयोपनिषदांत संवसारंतलें सगळें पुरुषरुप म्हळ्यार शिव तर नारीरुप म्हळ्यार उमा (पार्वती) अशें म्हळां. हीं दोगांय म्हळ्यार जगत्कारण. 'अग्नीषोमात्मकं जगत्' अशें श्रुतिवचन आसा. उजो हें दादल्याचें तत्त्व आसून तें बायलेच्या रजांत आसता. सोम हें बायलेचें तत्त्व आसून तें दादल्याच्या शुकांत आसता. काम हो भाव दोगांकय एकामेकांक लागीं हाडटा. हाकालागून दोनूय तत्त्वां एकामेकांचेर भाळटात. तत्वज्ञानय होच आशय सांगता. शिव जेन्ना शक्तीन भरिल्लो आसता, तेन्नाच कार्य करता. शिवागमांतल्या अद्वैतांत शक्तीचो म्हळ्यार मायेचो त्याग केल्लो नासून ब्रह्मशक्ती म्हूण तिचो आपले कुडींत आस्पाव केला. शिवशक्तीकडेन सदांच समरस जावप म्हळ्यारूच अद्वैत अशें मानलां. माया ही प्रकृती आसून महेश्वर हो तिचो धारणकर्तो.

हेमाद्रीन अर्धनारीश्वरचें रुप कशें घडोवचें तें सांगलां:

शिवाची दावी बाजू बायलेची करची. तिच्या कमलाक कुकूम लावचो. केंसांचो भरिल्लो आंबाडो घालचो. गळ्यांत हार घालचे. थानां वाटकुळीं, भरिल्लीं आनी मोटीं आसचीं. एका हातांत कमळ आनी एका हातांत हासपी दिवन दोळ्यांत काजळ घालचें.

शिवाची उजवी बाजू दादल्याची करची. तिचेर सगळीं दादल्याचीं लक्षणां दाखोवचीं. तकलेर जटांचो भार आनी ताचेवयर चंद्र आसचो. आंगाक भस्म आनी सोरपाचें जानवें घालचें. लिंग उबारिल्लें आसचें. कमलक सर्पमाळ, पांयांचेर कमळ, हातांत त्रिशूळ आनी रुद्राक्षाची माळ आसची.

तंत्रसारंत अर्धनारीश्वरचें ध्यान फुडले प्रमाण दिलां:

नीलप्रवालरुचिरे विलसत्त्रिनेत्रम्।

पाशाखणोत्पलकपालकशूलहस्तम्।

अर्धाभिकेशमनिशं प्रविभक्तभूषम्।

बालेन्दुबद्धमुकुटं प्रणमामि रुपम्॥

अर्थ: निळ्या पोंबळ्यावरी सुंदर विसपी तीन दोळ्यांचो, हातांत पाशा, रक्तकमळ आनी त्रिशूळ धारण करपी, दादल्या-बायलेच्या भेमांत विसपी, मुकुटांत चंद्रकोर धारण करपी अर्धनारीश्वरक हांव नमस्कार

करतां.

तंत्रसारंत हाचे पूजाविधी, जप आनी होम सांगल्यात.

तिसऱ्या शतमानांत पॅरीफिरी हाणें अर्धनारीश्वरचे मूर्तीचो पयलो उल्लेख केला. ताका अशी मूर्ती उत्तर भारतांतल्या एके घोलींत मेळिल्ली.

दुसरी मूर्ती घारपुरी हांगा आसून तिची उंचाय १६ फूट ९ इंच आसा. थंयच्या फातरपट्यांत अर्धनारीश्वरची मूर्ती दोन भुजां आशिल्ली आनी उबी आसा. ह्या शिल्पांत शिवाच्यो जटा आनी पार्वतीची तटटीत थानां दिश्टी पडटात. दादामीचे घोलींतली मूर्ती चार भुजांची आसून तिच्या सकल्या हातांत आडवो दांडो आसा. वेव्या दोनूय हातांत सोरसान गुटलायिल्लो परशु आनी कमळ हीं आसात. घारपुरी हांगासल्ली मूर्ती आठ भुजांची आनी तीन तोंडां आशिल्ली आसा. हीं तीन तोंडां म्हळ्यार शिव, रुद्र आनी उमा आसुंयेत असो समज आसा. कांय शिल्पांत शिवाचें वयर काडिल्लें लिंग दिश्टी पडटा.

- कों. वि. सं. मं.

अर्धमागधी: प्राकृताचे उदीच, प्रतीच, मध्यदेशीय, प्राच्य आनी दाक्षिणात्य अशे पांच भेद जाणकारांच्या मतान आसात. अर्धमागधी हें प्राच्य प्राकृताचें एक रूप. कोसल देशांत खपपी लोक ही भाशा उलयताले. हो वाठार आतां अयोध्या शार आनी ताच्या दक्षिणेकडल्या वाठारांत आसा. अर्धमागधीचें नांव देशाप्रमाण न्हय, पूण ते भाशेच्या स्वभावधर्माक लागून अशें जालां. अर्धमागधींत शौरसेनी, मागधी आनी महाराष्ट्रीय ह्या तीनय प्राकृत भाशांचो प्रभाव दिसता. कांय व्याकरणकारांनी तर तिका 'महाराष्ट्रीमिश्राअर्धमागधी' अशेंय नांव दिलां.

भरत हाणें नाट्यशास्त्रांत अर्धमागधीक, एके स्वतंत्र भाशेची सुवात दिल्या. पूण विश्वनाथ हाणें तिका गुप्तचर, रजपुत्र आनी शेट लोकांची भास अशें म्हळां. विश्वनाथाचें हें मत त्या काळाच्या बऱ्याच व्याकरणकारांनी मान्य केलां. मुद्राराक्षसांतलो गुप्तचर 'क्षपणक', प्रबोधचंद्रांतलीं कांय पात्रां, अर्धमागधी उलयतना दिसतात. तशेंच भास हाणें आपल्या 'कर्णभार' ह्या नाटकांत कर्णाच्या तोंडांतपसून अर्धमागधी घाल्या.

अर्धमागधी हेर प्राकृत भाशांपरस लोकप्रिय आनी समृद्ध आशिल्ली अशें म्हण्टात. कोसल प्रांतांत हिचो वापर जाल्ल्या कारणा बौध्द आनी जैन ह्या दोनय धर्माच्या प्रचारची भास अर्धमागधी आशिल्ली. जैन पंडितांनी हे भाशेक समेस्त भाशांची जननी म्हळां. जैन धर्माच्या श्र्वेतांबर पंथाच्या मुनींनी अर्धमागधींत 'सुत्तां' बरयलीं, ग्रंथ रचले आनी बरेचकडेन भोंवन उपदेश केलो. भाशा सोपी करचेखातीर ताणी सगळ्या भाशांतली उतरां अर्धमागधींत घालीं. अशेतरेन ही भास सादारण मनशांमेरेन पावली. महावीरान हेच भाशेंतल्यान उपदेश केलो. तीर्थंकरांनी बरयिल्लीं सुत्तां-समवायोग सुत्त, आचारंग सुत्त हे भाशेचे सोबीत दाखले जावन आसात. आचारंगसुत्त भाशाविज्ञानाचे नदरेन म्हत्वाचो ग्रंथ आसा कारण तातूंत अर्धमागधीचें सगळ्यांत पोरनें रुप पळोवंक मेळटा.

भाशा विज्ञानाचे नदरेन अर्धमागधी मागधीपरस सामकी वेगळी तिची वेवस्था, प्रत्यय वेवस्था सगळेच वेगळ्या स्वरुपाचें आसा. देखीक-

१. मागधीतले 'अ' आनी 'ख' अर्धमागधींत 'श' आनी 'र' जाता-पुलिशे (मागधी) - गुरुले (अर्धमागधी), नले (मागधी) - नरे (अर्धमागधी).

२. मागधींत प्रथमा 'अ' ह्या स्वरान दिसता; अर्धमागधींत ती 'ए' वा 'ओ' ह्या स्वरानी दिसता.

३. अर्धमागधींत संयुक्त स्वर आसल्यार एक व्यंजन नाशें जाता आनी तांच्या पयलींचो स्वर दीर्घ जाता. देखीक- भुक्तं (संस्कृत) - भुतं (अर्धमागधी) - भुत्तं (मागधी).

अर्धमागधीचे कांय खासा गूण म्हळ्यार:

१. बरेचकडेन व्यंजन ना जावन ते सुवातेर अर्धस्वर जाता. देखीक: सागर-सायर, स्थित-ठिय.

अर्नोल्डसन, क्लास पोटस-अलंकार

२. 'क' चे सुवातेर 'न' जाता. देखीक: अशोक-असोग, शायक-सायग.

३. भूतकासीन तृतीय पुरुषाचे बहुवचन 'इंशु' ह्या प्रत्ययान मांडटात: 'इंशु' गणेशेंतु आनी.

४. 'त्वा', 'व्यप' हांचे सुवातेर 'इशु' प्रत्यय येता. देखीक: 'शुत्वा-शुशितु', 'ज्ञात्वा' - 'ज्ञाशितु', 'अपहृत्य' - 'अवाहदु'.

५. तदिधताचे बरेच भेद अर्धमागधीत मेळटात.

ही भास चडशी धर्मप्रसाराखातीर वापरिल्ल्यान तातूंत त्या काळावयलें बरेच साहित्य निर्माण जालें आनी त्या कारणाक लागून ती सगळ्या लोकांमेरेन पावंक शकली.

-डॉ. पुष्पा पै

संदर्भ: १. कुलकर्णी, कृ. पां., मराठी भाषा: उदगम व विकास, पुणे; २. दर्मा, धीरेन्द्र, हिन्दी भाषा का इतिहास.

अर्नोल्डसन, क्लास पोटस: (जल्म: २७ ऑक्टोबर १८४४; मोएलबर्ग, स्वीडन; मरण: २० फेब्रुवारी १९१६, स्टॉकहोम).

एक नामनेचो रजकारणी. नॉर्वेजियन-स्वीडीश युनियनाचो समस्था सोडोवपाखातीर ताणें उपाट कष्ट घेतले. सुर्वेक काखून म्हूण रेल्वे खात्यांत प्रवेश करून स्टेशन मास्टरच्या उंचेल्या पदाचेर पावलो. फुडें, रेल्वे खात्यांतली नोकरी सोडून ताणें आपलें पुराय जिवीत रजकारण आनी शांततायेच्या वावराखातीर ओंपलें.

१८८१ त, विसदाग हे स्वीडीश संसदेंत तो वेंचून आयलो. तो एक निष्पवान शांततावादी फुडारी आशिल्लो. नॉर्वेक राश्ट्राचे तटस्थतायेखातीर ताणें फाटबळ दिलें. १८८३ त, ताणें भासाभास आनी शांतताय हांच्याखातीर स्वीडीश संस्थेची थापणूक केली. १८९० त, नॉर्वे आनी स्वीडन हांच्यामदीं चालू आशिल्ल्या खर संघर्शावेळा ताणें दोनूय राश्ट्रांत लोकजागृताय घडोवन हाडून शांततायेन तोडगो काडपाखातीर खूब छटपट केली. शांतताय पातळावपाखातीर ताणें केल्ल्या मोलादीक वावराखातीर १९०८ त, शांततायेखातीर आशिल्लो नोबेल पुरस्कार ताका बेजर फेड्रिक हाच्यावांगडा वांटून मेळ्ळो.

- कॉ. वि. सं. मं.

अर्हेनिस, स्फान्ता ऑगस्ट: (जल्म: १९ फेब्रुवारी १८५९, वीक, स्वीडन; मरण: २ ऑक्टोबर १९२७, स्टॉकहोम).

एक नामनेचो शास्त्रज्ञ. भौतिकीय रसायनशास्त्र ह्या विशयाची बुनयाद ताणें घाली. ताच्या आयनीय सिध्दांताक (ionic theory) लागून रसायनीक संयुगांची रचणूक आनी तांची विद्रावांतली वर्तणूक समजप एकदम सोंपे जालें.

ताचे शिकम अप्साला विद्यापीठांत जालें. १८८१ त ताणें स्टॉकहोम हांगा वचून प्रोफेसर इ. एडलंड हाच्या हातासकयल 'Solutions and electrolytes' ह्या विशयाचो अभ्यास केलो. १८८३ त, ताणें एक म्हत्वाचो सोद लायलो. जीं संयुगां (compounds) विद्रावांत (electrolytes) वीज वहन करतात तांची रचणूक हेर संयुगांपरस वेगळी आसता. ह्या electrolytes विद्रावांत (ions 'आयन्स') नांवाचे ल्हान विद्युत्भारीत कण (charged particles) आसतात असो ताणें सोद लायलो. घन (+) आनी ऋण (-), आयन्सांमदल्या आकर्शण शक्तीक लागून ते संयुगाच्या घन रूपांत उरतात. विद्रावांत आसतना हे आयन्स विच्छेदित (dissociate) जावन मुक्तपणान भोंवतात. Electrolysis वेळार घन आयन्स ऋण विद्युत् प्रस्थाकडेन वतात आनी ऋण ions घन विद्युत् प्रस्थाकडेन वतात. अशे तरेन electrolysis च्या ह्या प्रकारांत आयन्सांच्या हालचालीक लागून विद्युत प्रवाह सुरू जाता. १८८४ त ताणें आपलो प्रबंध सादर केलो पूण ताचोच गुरू नामनेचो रसायनशास्त्रज्ञ पर क्लीव हाणें ताचो प्रबंध विचारांत घेतलोना. पूण अर्हेनिस मात्तूय निशेंलोना. ताणें आपल्या प्रबंधाच्यो प्रती क्लॉसियस, लोथर मेयर, ओस्वाल्ड आनी वॅट हॉफ हांकां धाडल्यो. तांणी अर्हेनिसाच्या संशोधन कार्याची

तुस्त-तोखणाय केली.

१८९७ त जे. जे. थॉमसन ह्या शास्त्रज्ञान इलेक्ट्रॉनचो सोद लायलो आनी त्याच सुमाराक हेन्री बेकेरल हाणें लायिल्ल्या Radioactivity च्या सोदाक लागून अर्हेनिसाच्या विद्युत्भारीत अणुविशींच्या (charged atom) कल्पनेचें आनीकूय स्पश्टीकरण मेळ्ळें. Ionic Theory च्या सोदाक लागून १८८७ सावन अर्हेनिसाचे नांव सगळ्याक पातळ्ळें. १९०२ त ताका रॉयल सोसायटीचें देखी पदक मेळ्ळें. 'Electrolytic theory of dissociation' ह्या ताच्या असामान्य सोदाक लागून रसायनशास्त्रांतली फुडली उदरगत सोपी जाली. देखून १९०३ त, रसायनशास्त्र विशयाखातीर आशिल्लो नोबेल पुरस्कार ताका फाव जालो. १९०५ त, Nobel Institute for Physical Chemistry हे संस्थेच्या संचालकपदाचेर ताची नेमणूक जाली.

- कॉ. वि. सं. मं.

अलंकार: अमरकोशांत 'अलम्' ह्या उतराचे चार अर्थ दिल्यात: भूषण, पर्याप्ति, शक्त आनी वारण. अलंकार उतराचो अर्थ भूषण असो जावन आसा. अलंकाराक आभरण अशेंय म्हण्टात. हें उतर भर ह्या धातूवेल्यान आयलां. ताचो अर्थ: आंगार घालप, दवरप वा बाळगप. अथर्ववेदांत ह्या उतराचो अर्थ मंत्रसामर्थ्य वा मंत्रशक्तीन भारिल्ली वस्त असो जाता. ऋग्वेदांत ताचो अर्थ इत्सा केल्ली वस्त हाडप असो जाता.

आपली कूड सोबीत आनी ओड-लायणी दिसची हो मनशाचो उपजत स्वभावधर्म. तेखातीर तो आपल्या आंगार अलंकार घालीत आयला. पूण ह्या अलंकाराचो हेत फकत सोबितकाये-खातीर कूड सजोवप इतलोच न्हय तर जिविताची राखण, देव-देवतांची कृपा, आनी पिशाच्चांचे निराकरण अशे जायते उद्देश दिसून येतात.



हार

दिश्टबादा आनी ग्रहबादा जावंची न्हय असोय ताचो उद्देश आसा. ताकाच लागून अलंकारांनी नाग, कमळ असलीं प्रतिकां आयलीं. ल्हान भुरग्यांच्या गळ्यांत वागाचीं नाखटां घालपाची पध्दत राखणेच्या उद्देशान आयल्या. धातूच्या अलंकारांक लागून भुतां-खेतांपसून निवारण जाता आनी देवाची कृपा जाता असो एक समज आसा. ताका लागून तांब्याच्यो वस्ती आनी ल्हान भुरग्यांच्या पांयांत तांब्याचे वाळे घालतात. गळ्यांत घालपाचे दोरे आनी पोंवळे, मणी, तावजां हांचेवेल्यान अलंकारांचो संबंद जादूविद्येकडेन आसा अशें दिसून येता. लग्न जाल्ले बायलेच्या मंगळसुत्रांत भूषणापरस राखणेचें भावनेक चड म्हत्व आसा. लग्नांत मुदीय संरक्षक म्हूण व्हंकले न्हवऱ्याच्या बोटांत घालतात.

अविकलता, ओडलायणो रंग आनी जाय तसो आकार घेवपाचें सोंपेपण हाका लागून भांगरुचो अलंकारांत चड वापर जावंक लागलो. भांगरवांगडाच रूपें, कथील, जस्त, तांबें असल्याय धातूंचो



नथ

अलंकारांखातीर वापर जावंक लागलो. अलंकारांक ऐहिक मोल आयले. देखून अलंकार जमोवप म्हळ्यार वैभव, समृद्धी, समाजीक प्रतिष्ठा,



हार-पांच पदरी

किं जातु गुंजाफलभूषणानाम्।
सुवर्णकारे वनेचरणाम्।

म ला य की आनी सुरक्षितताय हांचे प्रतीक जावन गेलें.

धातू चो सोद लागचेआदीं आदले मनीस शिंपयो, फुलो, पानां, फुलां, फळां, वालींचे वेंड, तशेंच तरातरांच्यो बियो, फातर, माती मणी, वांत, नाखटां, हाडां, केंस हांचेपसून तयार केल्ले तरेकवार अलंकार वापरताले. भिल्ल बायलो गुंजांचे हार घालतालीं असो उल्लेख एका संस्कृत श्लोकांत आयला:

(विष्णुसंहिता १.२५)

अर्थ: गुंजांचे हार घालतकच रानटी भिल्ल बायलांक तांचे वसतींत शेटीची गरज कित्याक?

भारतांत दादल्यांपरस बायलो अलंकार चड वापरतात. भारतीयांनी आपली कूड अलंकारांनी, भांगर, रत्नां तशेंच माणकां-मोतयांनी सजयलीच पूण तेच वांगडा गायो, घोडे, हत्ती असल्या जना- वरांकूय अलंकारांनी सजयलीं.

वैदिक साहित्याभितर आयिल्ल्या कांय अलंकारांचीं नांवां अशीं:-

ऋग्वेद: अंज, अंजि, अरंकुत, अरंकुति, आनूक, ओपश, कर्णशोभन, कुरीर, कृशन, कृशनिन, खादि, निष्क, न्योचनी, पुंडरीक, पुष्कर, प्रभपन, बर्हन्, भूपन, मणि, रत्न, रूक्म, रुक्मिन्, ललामी, वरिमत्, व्यंजन, विभूषन, शतपत्र, शिबल, सुनिष्क, स्तुका, व्रज, हिरण्ययी, हिरण्यशिप्र, हिरमत्.

तैत्तिरीय संहिता: पुण्डरिक्षज (भांगरच्या कमळांची माळ), पुष्कर, प्रवर्त, प्राकाश, भोग, मणि, रत्न, व्रज आदी.


अथर्ववेद: अंजि, ओपश, कुम्भ (माथ्यार घालपाची जाळी), कुरीर, कृशन, जीवभोजन, देवांजन, नलंद, निष्कप्रीव, पुंडरीक, पुष्प, प्रसाधन, ललाम, मधूलक, रुक्मन्, ललामगु, ललाम्य, सीमन्, सुरक्म, सुभ, व्रज, स्वेदांजि, हरित्स्वज, हिरण्यज, हिरण्यस्रक, हिरण्य आदी.

संहितेतर बाइभ्य: प्राकाश, व्रज, लोहमणि, निमुक्ता, स्यागर, वेदोत्तर काळ: शिखापाश, शिखाजाल, खंडपत्र, चूडामणि, मकरिका, नुक्ताजाल, कुंडल, खड्गपत्र, वेणीगुच्छ, वारक, ललाटतिलक, भूर, कर्णवल्लय, कर्णपूर, वंतपत्र आदी.

ऋग्वेदांतले भरतू हे खूब अलंकारमोगी आशिल्ले. चित्रैरंजिभिरवपुषे व्यञ्जते। यथाःसु रक्मां अधि यतिरे शुभे। अर्थ: आपलें आंग ते (भरतू) चित्रविचित्र आभरणांनी सजयताले.

मोखातीर ते आपल्या हड्ड्यार भांगरचे अलंकार धारण करताले.

नाकांतलो अलंकार (पंजाबी)



मोहेंजोदरो आनी हरपाच्या दादले-बायलांक अलंकारांची आवड आशिल्ली. ते मुस्तींतल्यो बायलो गळ्यांत ताईत आनी हार घालताली, दंडांत बाजू बंद, कानांत कर्णभूषणां, हातांत कांफां, कमरेक मेखला, बोटांत मुदयो आनी पायांत तोरड्यो वापरतालीं अशें उत्खननांतल्यान दिसून आयलां.

तकलेर, कानांत, नाकांत, गळ्यांत, कमरक, बोटाक, दंडाक, पायांक अशा कुडीच्या वेगवेगळ्या अवयवांखातीर वेगळे-वेगळे अलंकार वापरत आयले.

हालीं हालींच कमी वजनाचे कृत्रीम (नकली) अलंकार आयल्यात. नकली अलंकार असली अलंकारांतलेच सोबीत आनी चकचकीत आसतात. खऱ्या अलंकारांभशेनूच तातूंतूय रचणुकेची फिशालकाय दिसून येता.

भारतांतल्या वंरेक प्रांतांत परंपरगत आनी रुढ अलंकार वापरपाची पध्दत आसा. उत्तरेकडच्या दोंगराळ भागांतल्या अलंकारांनी मध्य आशिया आनी तिबेटच्या अलंकारांचे सारकेपण आसा. हिमाचल प्रदेशांत पिरोजा आनी पोवळे बसयल्ले चांदीचे अलंकार खूब नांवाजिल्ले आसात. नवाबांच्या मुस्तींत लखनी मितेकारी अलंकारांखातीर नामनेक पाविल्ले. उत्तर भारतांतल्या अलंकारांचेर मुसलमानी संस्कृतायेचो परिणाम दिसून येता. कटक हांगा पानाफुलांच्या आकाराचे चांदीचे अलंकार मेळटात. आसामचे भांगर-चांदीचे अलंकार नाजूक दिसतात. ओरिसांतले अलंकार वजनदार दिसतात. राजस्थानचे मुलाम्याचें काम केल्ले अलंकार नांवाजिल्ले आसात. संबळपूर हांगा तांब्याचे अलंकार नांवाजिल्ले आसात. केरळांत भांगरच्या अलंकाराचे तरेकवार प्रकार आसात. तमिळनाडूंत हिऱ्यांचे अलंकार चड प्रमाणांत वापरतात.

महाराष्ट्र आनी गोंयांत तरातरांच्यो भांगर-चांदीच्यो वस्ती वापरतात. मोतयांचे हार, चपलांहार, गोठ, पांटल्यो, तोडे, भांग-तिळो, कांकणां, वजावेडी आदी.

- कों. वि. सं. सं.

अलक्ष्मी: लक्ष्मीची व्हडली भयण. तिका 'ज्येष्ठ' हें वेगळें नांव आसा. महाराष्ट्रांत तिका 'आक्काबाई' म्हूण वळखतात. अलक्ष्मी ह्या उतराचो अर्थ जी लक्ष्मी न्हय ती असो जाता. क्षीरसागरच्या समुद्रमंथनावेळार वीख (कालकूट) भायर सरतकच, पूण लक्ष्मीच्या पयलीं दर्यांतल्यान भायर सरली म्हूण तिका लक्ष्मीची व्हडली भयण मानपाक लागले. अलक्ष्मी म्हळ्यार दाखिब, दैत्य आनी दुख्ख. ती दर्यांतल्यान भायर येतकच तिणें विचारलें, 'हांव खंय रवूं? ताचेर देवांनी तिका सांगलें, 'जंय कोळसो, कुंडो आनी केंस आसतात थंय तूं रव.'



कुंडल



कुंडल

अलाहाबाद-अलीगढ

‘ज्या वसंत लगदी, हुजां, बुख्यां हांचो रबितो आसा. गुरु देव, सोयरे धाबरे इश्ट हांचो अपमान जाता. जंय फट उलयतात, जंय लोक एकामेकांक फटयतात. जंय अधर्माच्यो गजाली चलतात थंय तूं राव.’

क्षीरसागराचें मंथन चलता आसतना अलक्ष्मी फाटल्यान लक्ष्मीचो जल्म जालो. तिचे विष्णूकडेन लग्न थारलें. म्हजले भयणीचें लग्न जाल्या बगर धाकलेचें लग्न कसक लाग्यना अशें शास्त्रांत सांगिल्ल्यान लक्ष्मीच्या लग्नाक जाडमेळी आयली. म्हूण देवांनी अलक्ष्मीचें लग्न उद्दालक ऋषी कडेन लायलें (पद्म पुराण ३. ९.१०). -लिंगपुराणांत तिचें दुःसाहाकडेन लग्न जाल्ल्याचें सांगलां (२.६). फुडें उद्दालकाक तिचो सभाव आवडूंक नाशिल्ल्यान तो तिचो सोडून गेलो. उपरांत ती एका पिंपळापोदा बसून राहपाक लागली. तिचें रडप आयकून लक्ष्मी, विष्णू सयत तिका मेळपाक आयली. लक्ष्मीन तिका वर दिलो की ‘जे कोण अश्वत्थमूळीं तुजी पूजा करतले, ते गिरेस्त जातले.’ तेन्नासावन दर शेनवार लक्ष्मी पिंपळाच्या मुळांत तिका मेळपाक येता अशें समजतात. शेनवारक सूर्य उदेवचें आदीं केरली पिंपळाची पूजा लक्ष्मीप्रद मानतात.

हे देवीचें वर्णन आगम आनी विष्णुपुराण हातूंत मेळटा. ती काळीसांवळी, तांबड्या दोळ्यांची, दोन भुजां आशिल्ली, लांब नाकाची, धांनां आनी पोट व्हड आशिल्ली. काकध्वज धारण करपी, बैला सारकें व्हड तोंड आशिल्ली, आपणाच्या धूव-पुतां वांगडा आसता. सान्न हें तिचें आयुध. शीतसादेवीचें स्वरूप कांय तरेन अलक्ष्मीसारकेंच आसता. ह्या वर्णनाकडेन जुळपी मध्ययुगांतली शिल्पां पळोवंक मेळटात.

हिची भोंवडी आपल्या घरचेर येवंची न्हय म्हूण आश्विन शु. ८ महालक्ष्मीचे पूजेपर्यंत ज्येष्ठ ह्या नांवान तिची पूजा करतात आनी फाटल्या दारान एक वात लावन ती घरच्या कोनशाकोनशांक भोंवडावन मुखावेल्या दारेंत हाडून उडयतात. ही तर म्हळ्यार अलक्ष्मीक मायली वाट दाखवप असो समज आसा. हाच्या उरफाटें वात दाखोवन ती घरांत हाडप. हाका लक्ष्मीक भितर येवपाची वाट दाखोवप अशें समजतात. बंगालांत आश्विन उमाशेक शेणाची ‘क्षणिका अलक्ष्मी’ तयार करून लक्ष्मीवरी तिची पूजा करतात आनी उपरांत विसर्जन करतात.

पौष पुनवेक पुष्य नक्षत्र लागिल्लें आसता. त्या दिसा घरच्या दादल्यान धव्या सासवांचो लेप लावन न्हांवचें आनी अलक्ष्मीक घरांतल्यान भायर धांवडावन घालची अशें धर्मग्रंथांनी सांगलां. मागीर नारायण, इंद्र, चंद्र, बृहस्पति आनी पुष्य हांच्या मूर्तींक सर्वापघियुक्त उदकान न्हाण घालून तांची पूजा करपी तशेंच त्या वेळार होम घालचो अशें म्हळां.

- कों. वि. सं. मं.

अलाहाबाद: उत्तरप्रदेश राज्यांतलें पवित्र तीर्थस्थान. आदल्या काळासावन पवित्र मानिल्लें क्षेत्र, तीर्थरज प्रयाग म्हळ्यार हें अलाहाबाद. दिल्लीच्या उदेंत-दक्षिणेक उत्तर रेल्वेन दिल्लीच्यान ६२७ किमी. आनी मध्यरेल्वेन मुंबयसावन १३६० किमी. अंतराचेर, गंगा-यमुना न्हंयच्या संगमाचेर, हें शार वसला. लोकसंख्या ६,४२,००० (१९८१).

अकबरान हांगा किल्लो बांदलो आनी ह्या शाराक त्या प्रांताचें मुखेल ठाणें केलें. तेन्नासावन अलाहाबादाक हें नांव पडलें. वाल्मीकी रामायणासावन पुराणामेरेन प्रयागाचे कितलेशेच उल्लेख मेळटात. इ.स. तिसऱ्या शेंकड्यांतल्या, हांगाच्या शिलास्तंभाचेर, सम्राट अशोकान कौशांबीच्या राजाक दिल्लो हुकुम कोरांतिल्लो आसा. ताचे उपरांतच्या लेखांत पांचव्या शेंकड्यांतल्या सम्राट समुद्रगुप्ताच्या वैभवचें वर्णन कोरांतिल्लें आसा. चिनी भोंवडेकार फहियान आनी ह्युएनत्संग हांणी पांचव्या आनी सातव्या शेंकड्यांतल्या आपल्या प्रवासवर्णनांत प्रयागाचो उल्लेख केला. १८०१ त हें शार ब्रिटिशांच्या शेकातळा गेलें. १८५७ च्या बंडांत हांगाच्या देशी फौजांनी वांटो घेतिल्लो आनी सुमार स दीस हो वाठार आपल्या ताब्यांत दवरिल्लो. उपरांत ब्रिटिशांनी हें बंड मोडून काडलें.

हांगाच्या पोल्या शारांतलीं घरां गच्च आसात. तशेंच रस्ते अशीर

आसात. पूण दारगंज छावणी सारक्या नव्या भागाची आसणी अवघ्यावत पध्दतीन केल्या. राश्ट्रीय राजमार्ग, रेल्वेमार्ग आनी विमानमार्गांचें अलाहाबाद हें एक म्हत्वाचें केंद्र. हें शार डाक, तार, दूरध्वनी, ह्या संपर्क साधनांनी जोडिल्लें आसा. हांगा धान्य, ऊंस, कापूस, अशा शेतमालाची व्हड बाजारापेट आसा. तशेंच साकर, कंवची, शाबू, चामडें, विटो हांचे कारखाने, मुद्रणालयां, प्रकाशन संस्था, न्यायालय, शासकीय कार्यालय, रुग्णालय आदीचीं केंद्रां आसात. अलाहाबादचें विद्यापीठ, म्यूर सेंट्रल कॉलेजांतलो विज्ञानविभाग, यूडॅग ख्रिश्चन कॉलेज, नैनी कुशीसंस्था, गंगानाथ झा संस्कृत संशोधन मंदिर, प्रयाग संगीत समिती, मेयो मेमोरियल हॉल, अलाहाबाद संग्रहालय, विद्यापीठ संग्रहालय, राज्य आनी मध्यवर्ती ग्रंथालयां सी. वाय चिंतामणी स्मारक ग्रंथालय आनी बेशंट भारतीभवन अशो नामनेच्यो संस्था ह्या शारांत आसात. तेभायर भारद्वाज आश्रमामुखार नेहरुचें आनंदभवन, खुशूबागेंतल्यो मोगल कबरी, वत्सकुलाच्या कौशांबीचे पूर्विल्ले अवशेश अश्यो इतिहासीक वास्तूय अलाहाबाद शारांत पळोवंक मेळटात.

हिंदी साहित्य आनी संस्कृतायेचें मूळपीठ मानतात. तशेंच धर्मीक नदरेन ह्या शाराक आगळेंच म्हत्व आयलां. गंगा यमुना आनी सरस्वती ह्या तीन न्हंयांचो त्रिवेणी संगम हांगा दिश्टी पडटा.

ह्या त्रिवेणीसंगमाचेर दर वर्सा माघमेळो भरता आनी दर बारा बारा वर्सांनी हांगा कुंभमेळ भरता. त्रिवेणीमाधव, सोमेश्वर, वासुकीश्वर, भस्माजेश्वर शेष, प्रयागवेणी माधव, भागीरथी, सरस्वती, यमुना अशीं जायतीं तीर्थक्षेत्रां ह्या क्षेत्राच्या लागसार आसात. हांगा आशिल्ल्या आदल्या किल्ल्याच्या तळघरांत पूर्विल्लें अक्षयवडाचे कांड अजून पळोवंक मेळटा. ह्या झाडाच्या ताळयेवेल्यान मोक्षार्थी न्हंयत उडी घेताले. हें धांबोवंक जहांगिरान हें झाड तोडून उडयलें अशें सांगतात.

- कों. वि. सं. मं.

अलीगढ: उत्तरप्रदेश राज्यांतल्या अलीगढ जिल्ह्याचें मुखेल ठाणें. लोकसंख्या ५,९१,३३७ (१९८१). उत्तर रेल्वेच्या दिल्ली-कानपूर मार्गाचेर दिल्लीसावन उदेंत-दक्षिणेक १२६ किमी. अंतराचेर हें शार आसा. ग्रँड ट्रंक ह्या राश्ट्रीय महामार्गावेलें हें मुखेल स्थानक. ह्या शाराचें मूळ नांव ‘कोइल’ आशिल्लें. चंद्रवंशांतल्या कोशाख नांवाच्या क्षत्रिय राजान हें शार वसयल्लें. ह्या शाराच्या कोइल नांवावेल्यान एक दंतकथा आसा ती अशी: ह्या वाठारांत कोल नावाचो रकेस रावतालो. तो खूब मारिल्लो. देखून ताका बलायमान जितो मारलो, आनी ह्या शाराक ‘कोइल’ हें नांव पडलें.

बारव्या शेंकड्या मेरेनच्या इतिहासाची खबर मेळना. बारव्या शेंकड्यांत मुसलमान ह्या शाराचेर चाल करून येवचे आदीं हांगा डोर राजपुतांची सत्ता चलताली. तांणी हांगा एक किल्लो बांदिल्लो. ११९४ वर्सा कुतुबुद्दीन ऐबक हाणें कोइलाचेर जैत जोडलें. सोळाव्या आनी सतराव्या शेंकड्यांत ह्या किल्ल्याक ‘महम्मदगड’ आनी ‘साबीतगड’ अशीं नांवां पडिल्लीं.

अठराव्या शेंकड्यामेरेन ह्या किल्ल्याचेर मुसलमानांची सत्ता चलताली. १७५७ त ह्या किल्ल्याचेर जाटांनी जैत जोडलें आनी ह्या किल्ल्याक ‘रामगढ’ अशें नांव दिलें. १७५९ वर्सा नजफखाना जाटांक हारयेन हो किल्लो घेतलो आनी ताका अलिगढ हें नांव दिलें. १७८४ वर्सा हो किल्लो शिंद्यांच्या सत्तेखाला गेलो आनी १८०३ वर्सा शिंद्यांकडसून ब्रिटिशांकडेन गेलो.

१८६५ वर्सा सावन हांगा नगरपालिका आसा. हांगा सरकारी कचेऱ्यो, शाळा, हॉस्पिटल, ग्रंथालय, घड्याळाचो मनोरे, मशिदी, दर्गे, आसात. सय्यद अहमद हाणें काडिल्ल्या अलीगढ मुस्लिम विद्यापीठान शिक्षणक्षेत्रांत ह्या शाराचें म्हत्व वाडलां. हांगा कापसाच्यो आनी तेल गाळपाच्यो गिरणी आसात. भारतांत चडांत चड कुलपां अलीगढ शारांत तयार करतात.

- कों. वि. सं. मं.

अलुते-बलुते: भारतीय खेड्यांतले परंपरागत वतनी हक्क. हे हक्क म्हळ्यार ग्रामीण अर्थवेवस्थेची बुन्याद म्हळ्यार जाता. खेड्यांत रावपी बिगर-शेतकार लोकांचो वेवसाय परंपरेन चलत आयिल्ल्यान ताका कुलपरंपरागत हक्काचें स्वल्प प्राप्त जालां. ताका लागून हे वेवसाय आनी तांकां मेळपी मोबदलो हे जण एका वेवसायिकाचे वतनी हक्क जाल्यात. ह्या वतनी हक्कांक 'अलुते-बलुते' अशें म्हण्टात. ह्या हक्कांक लागून शेतकार आनी तांचेर स्वताचें पोट भरव्हेखातीर पुराय पातयेवन आशिल्ले बिगर-शेतकार लोक हांचे धारयल्ले एकामेकांमदले संबंद खाशेले आशिल्ल्याचें दिसून येता. शेतकारांवांगडाच हेर लोकांच्या ह्या एकामेकांमदल्या संबंदांक उत्तरेत जजमानी (यजमानी) पध्दत आनी महाराष्ट्रांत 'अलुतेदारी-बलुतेदारी' अशें म्हण्टात. ह्या जजमानी वा अलुतेदारी-बलुतेदारी पध्दतींत शेतकार हो यजमान अशें मानतात. जाल्यार बिगर शेती-वेवसायिक हे 'कामिन्' (इत्सुक) अशें समजतात.

महाराष्ट्रांत अशा बिगर शेती-वेवसायिकांचे अलुतेदार वा 'नार' आनी बलुतेदार वा 'कार' अशे दोन प्रकार आसात. शेतकारांचीं म्हत्वाचीं कामां करपी आनी तांच्यो दिसपट्ट्यो गरजो भागोवपी ते बलुतेदार तांकां मोबदलो म्हळ्यार धान्याचो वांटोय चड मेळटा. अलुतेदारपरस बलुतेदारचो हक्क चड म्हजलो आसता. पाटील आनी कुलकर्णी सोडल्यार, चौगुलो, म्हार, मेस्त, लोहार, चांभार, कुंभार, म्हालो, शेट, जोशी, परीट, गुरव आनी खात्री हे 'बार बलुतेदार' म्हूण नांवाजिल्ले आसात. जांच्याबगर शेतकारांचें अडना पूण जे शेतकारांच्यो वार्षिक-सारीक किस्कोळ गरजो भागयतात ते अलुतेदार हातूंत तेली, तांबोळी, साळी, सनगर, शिंपी, माळी, गोंधळी, डब्या, भाट, ठाकर, गोसावी, मुलाणा, वाजंत्री, घडशी, कलावंत, तराळ, कोरळ, भोई ह्यो अठरा जाती आस्पावतात. दरेक गांवांत हे सगळे अलुतेदार-बलुतेदार आसताच अशेंय ना. वेळप्रसंगाक अलुतेदार आनी बलुतेदार एकामेकांचीं कामां करतना दिसून येतात. अलुतेदार आनी बलुतेदारांच्या वेवसायांवयल्यान तांची व्हडली, मदली आनी धाकटी वळ वा कास अशी प्रतवारी करतात. तांची बिदागी वेवसायाप्रमाण धारयतात.

शेताच्या कामाभायर लग्न वा हेर धर्मीक-समाजीक सुवाळ्यांतय म्हार-मांगाक घालून सगल्या अलुत्या-बलुत्यांचीं कामां परंपरेन धारयल्लीं आसतात. तेचेखातीर तांकां खणनाल्ल हांच्यासास्को मोबदलो कामाप्रमाण आनी ऐपतीप्रमाण मेळटा. हे अलुतेदारी-बलुतेदारी पध्दतींत गांवांतले बिगर शेती वेवसायांतलें कुटुंब, ताचें काम आनी ताचो मोबदलो हांचो निश्चित आनी अभेद्य असो मेळ दिसून येता. हातूंत कांय जाणांक अलुत्या-बलुत्यांची पिठवणूक दिसता, जाल्यार कांय जाणांक शेतकारांचो छळ दिसता.


ग्रामीण अर्थवेवस्थेंत आधारभूत आशिल्ली ही पध्दत उद्येगीकरणाच्या आनी नागरीकरणाच्या प्रभावाखाला हालीं हालीं मोडून पडत आयल्या. आपापल्यो वाडट्यो गरजो आनी अपेक्षा भागोवपाखातीर सगले जाण शारांनी वचून स्वायिक जातात. देखून, खेड्यांतलें पयलींचें एकामेकांचेर आदारून रावप उणें जायत आसा. रुडनांच्या विनियम-माध्यमाक लागून हाचेर परिणाम जाला. खूब कडेन १९३३ वर्सासावन म्हाशेरी तांच्यांत जाल्ल्या नवजागृतायेक लागून आपले वतनी हक्क आनी गांवकीचीं कामां सोडून दिवपाक सुरवात केली.

गोंयांतूय आदल्या तेंपार अशे बिगर शेतवड वेवसायिकांचे वतनी हक्क आशिल्ले. गांवचे म्हाले, मडवळे, मेस्त, म्हाद, चामार ह्या सारकिले बिगर शेतवड वेवसायिक गांवच्या शेतकारांची आपापल्या वेवसायांवरवीं वर्सभर फुकट कामां करताले आनी ह्या कामाचें मोल म्हूण शेतकार तांकां शेतांत पिकयल्लें पीक अमुकूच अशा प्रमाणांत दिताले. हें पीक दिवप शेत मळटा त्या दिसा आनीक मळगेच्या जाग्यारूच जातालें. भारतांतल्या हेर वाठारांप्रमाण गोंयांतय उद्येगीकरणाक लागून ही पध्दत ल्हवल्हव नश्ट जायत गेली.

- कों. वि. सं. मं.

अलेक्झांडर द ग्रेट: (जल्म: इ.स.प. ऑक्टोबर ३५६; मरण: इ.स.प. १३ जून ३२३).

मॅसिडोनियाचो संवसारीक किर्त जोडिल्लो सम्राट. मॅसिडोनियाचो राजा फिलीप आनी ताची पयली राणी ऑलिंपियस हांचो पूत. पेला हांगा जल्म. भुरगेपणांत फिलिपान ताका युवराजाक फाव तें लस्करी आनी राजकी शिक्षण दिलें. ताचो गुरू अँस्टॉटल हाणें ताका पिरयेच्या तेर ते सोळा वर्सांचेर काव्य, कला, राज्यशास्त्र आनी तत्त्वगिन्यान ह्या विशयांची गोडी लायली. होमरचो आकिलीझ हो ताचो आदर्श आशिल्लो. ताका लागून अलेक्झांडरान संबंद जग जिखचेली खर इत्सा बाळगिली आनी ते प्रमाण सदांच चढायेचें धोरण आपणायलें.



अलेक्झांडर द ग्रेट

इ.स. पयलीं ३३६ वर्सा फिलिपाचो खून जा लो. अलेक्झांडर पिरयेच्या विसाव्या वर्सा मॅसिडोनियाचे गादयेर बसलो. ताचे पयलीं इ.स. पयलीं ३४० वर्सा फिलिपान जेन्ना बायझंटियमचेर घुरी घाल्ली तेन्ना अलेक्झांडरान मॅसिडोनियाची राखण केल्ली आनी मीडी लो कां चो पराभव केल्लो. फुडें ताणें फिलीप हाका ग्रीक नगरांयसंघाचेर जैत

मेळोवपाक पालव दिलो.

राजासनाचेर बसतकच एका वर्साभितर अलेक्झांडरान उत्तरेक डॅन्यूब न्हंय आनी अस्तंतेक एड्रिऑटिक हांगांमेरेन आपली सत्ता वाडयली. धीबीज राज्याचेर घुरी घालून खूब नागरिकांक ताणें मारले. कांय जाणांक गुलाम म्हूण विकले. थंयचीं देवळां आनी आपलें आवडीच्या पिंडर कवीचें घर सोडून हेर सगळ्यो बांदावळी मातयेभरवण केल्यो. हाचो परिणाम म्हूण अथेन्स शार आपूण जावन शासन आयलें. मागीर ताणें समृद्ध आनी बळिश्ट अशा इराणी साम्राज्याचेर घुरी घालपाचो निश्चेव केलो. इराणी लोकांक शासकांविशीं स्वामीनिष्ठ नाशिल्ली. हाचो अलेक्झांडरान भरपूर फायदो घेतलो.

इ.स. पयलीं ३३४ वर्सा ग्रीसांतल्या मुखेल सुवातींचेर राखणेखातीर सैन्य दवरून अलेक्झांडरान दार्दनेस्त न्हंय हुंपली. ताच्या सैन्यांत पार्मेनियो, टॉलेमी, अँटिगोनस, सेल्युकस, नीआर्कस सारके शूर आनी अणभवी सेनापती आशिल्ले. तेभायर आपलें स्वताचें शीर्ष, धाडस, चिकाटी ह्या गुणांक लागून अलेक्झांडर आपल्या सैनिकांक देवा भशेन आशिल्लो. सुमार ४०,००० चें सैन्य घेवन अलेक्झांडरान इराणचेर घुरी घाली. डरयसान धाडिल्ल्या सेनापतींचो ग्रॅनिकस न्हंयचे देगेर पराभव करून तो सिरियावटेन गेलो. थंय इससच्या आखाताकडेन ताचें डरयसाच्या विशाल सैन्याकडेन झूज जालें. अलेक्झांडरान डरयसचो पराभव केलो. मागीर ताणें फिनिसियन आस्मार हातासलें. इजिप्ताचेर अंमल बसोवन अलेक्झांड्रिया शाराची थापणूक केली. ताणें गॉगामीला हांगा डरयसचो आनीक एकदां पराभव केलो. डरयस गुजामळांतल्यान पळून गेलो. अशे तरेन अलेक्झांडर इराणी साम्राज्याचो अधिपती जालो ताणें इ. स. पयलीं ३३१ वर्सा इराणची (त्या ऋतूंतली) राजधानी बॅबिलॉन हांगा मोट्या दबाव्यान प्रवेश केलो. फुडें ताणें स्यूसा आनी पर्सेपोलीस ह्यो आनी हेर राजधान्यो काबीज करून थंयचे खाजिने लुटले पर्सेपोलीसचो राजवाडो लासून ग्रीसाचेर इराणान घाल्ले घुरयेचो सूड

अलेक्झांडर, व्हिसेंत-अलेप्पी

पोतलो

हुवेक अलेक्झांडरचो कोश फक्त इराणी सैन्याचो विजय करप होच जावन आशिल्लो. पूण एकसारक्या मेळत राविल्ल्या जैतांक लागून साबाज्य स्थापनेची ताची इत्सा वाडीक लागली. तेचपरी तें साम्राज्य सगळ्यांकडेन विस्तार करुन मूळ जिल्ह्यांतल्या प्रदेशाक आपापलो धर्म आनी शिती-स्वाज, वाली तशेंच कांय राष्ट्रीय संस्थाय राखूंक ताणें परवानगी दिली आपल्या नांवाची सोळा 'अलेक्झांड्रिया' नगरां ताणें बांदलीं.

इराणी आनी ग्रीक लोकांचें संघटन करचेखातीर आपुण स्वता इरायसचे सुवेकडेन लग्न जालो आनी आपल्या वांगडच्या हेर मेनाधिकाऱ्यांक लेगीत इराणी बायलांकडेन लग्न करपाचो आग्रो करपाक लागलो. इराणी तरणाटांक लस्करी शिक्षण दिवन तांकां सैन्यांत भरती केले आनी इराणी बोडेस्वारांचे पंगड तयार केले. आपूण स्वता इराणी भेस बालपाक लागलो. इराणी लोक राजाक देव मानताले तसोच सगळ्यांनी आपल्याक मान दिवचो, आपल्याक साष्टांग नमस्कार करचो असो प्रचार ताणें सुरू केलो. कांय मॅसिडोनियन सैनिकांक हें पटलेंना. ताणी अलेक्झांडरआड कट रचलो. तो कट उक्ताडार आयलो आनी ताणें कट करतल्यांक मर्णाची ख्यास्त दिली. इ.स. पयलीं ३२८ वर्सा ताणें बॅक्ट्रिया आनी ताचे उत्तरेचो सोग्हिअना हे प्रदेश जिखले. थंयचे राजकुंवरीकडेन तो लग्न जालो आनी उपरांत हिंदुकुश हुंपून इ.स. पयलींच्या ३२७, मे म्हयन्यांत भारताचेर घुरी घाली.

भारतांतल्या पोट्या राजांनी अलेक्झांडरक फाटबळ दिलें. पंजाबांत त्या काळांत कांय ल्हान राजसत्ताक राज्यां आनी कांय गणराज्यां आशिल्लीं. ताणी आपली स्वतंत्रताय राखपाखातीर व्हडा शौर्यान झूज दिले आनी मागीरूच अलेक्झांडरक फुडें सरपाक वाट मेकळी जाली. ताच्या शौर्याचो कया त्या वेळार ग्रीक लेखकांनी बरोवन दवरल्यात.

अलेक्झांडरान काबूल न्हंयचे देगेर दोन सेनापतींक बरेंच सैन्य दिवन पुक्लावतीच्या राजाचेर धाडलें आनी आपणे स्वता कुनार, पंजखोर आनी स्वात न्हंयांच्या देगणांतल्यान चाल केली. थंय ताका असेसिऑय आनी असरेकोय (अम्बक) ह्या दोंगरांनी रावपी पंगडांकडेन झगचें पडलें. ह्या झुजांत अलेक्झांडर जखमी जालो आनी तिडकी भितर ताणें थंयच्या सगळ्या लोकांची कत्तल करपाचो हुकूम दिलो.

मिंधू न्हंय हुंपून तो तक्षशिलेक पावलो. तक्षशिलाचो राजा आंभी ताका शरण आयलो. पूण झेलम आनी चिनाब हांच्यामदल्या वाठाराचेर राज्य करपी पोस राजान ताका प्रतिकार केलो. दोंगांयमदीं झेलमच्या कांठार आकांत झूज पेटलें. पोसाचो पराभव जालो. अलेक्झांडरक भारतीय झुजाऱ्यांच्या शौर्याचो थाव लागलो. पोसासारको शूर झुजारी आपलो पालवी आसल्यार चड बरें जातलें ह्या हेतान अलेक्झांडरान ताचें राज्य ताका परत दिलें आनी तेभायर आनीकय १५ गणराज्यांचो मुलूख ताचे सुवादीन केलो.

मागीर तो बिआस न्हंयचे वटेन फुडें सरलो. वाटेर ताका ग्रीकांकडल्या आनी कथईऑय (कठ) ह्या गणराज्यांकडेन झुजचें पडलें. अलेक्झांडरचे मैनिंक बिआस न्हंयफुडें वचपाक तयार नाशिल्ले. बिआसाफुडें गेल्यार तांकां नंद राजाच्या विशाल सैन्याकडेन लडचे पडटलें आशिल्लें. नंद राजाच्या शौर्याची खबर ताका गुप्तहेरांवरवीं मेळिल्ली. तेभायर आठ-धा वर्सांच्या दिस-रात एकसारक्या झुजांउपरांत तांकां विसव जाय आशिल्लो. अलेक्झांडरान पोस हाका झेलम आनी बिआस न्हंयमदल्या प्रदेशाचो अधिपती नेमून इ. स. पयलींच्या फेब्रुवारी ३२६ त परत वचपाचो निर्णय घेतलो.

अलेक्झांडर आयिल्ल्या मार्गान परत गेलो. झेलम आनी चिनाब न्हंयांच्या संगमाकडेन ताका मालव (मल्लोय) आनी शुद्रक (ऑक्सिद्रकॉय) ह्या संघांकडेन लढाय करची पडली. मालवाच्या वरेका नगरांत ताका खर प्रतिकार जालो. आनीक एक नगर घेतना अलेक्झांडर जखमी जालो. त्या वेळार ताच्या तिडकल्या सैनिकांनी बायलां-घुरग्यांची कूर कत्तल केली.

इ.स.प. ३२५ च्या सप्टेंबरंत अलेक्झांडर सिंधु न्हंयच्या वेगेवयल्या पाटल गांवांत पावलो. थंयच्यान नीआर्कसच्या हातासकयल कांय सैन्य दिवन ताका उवकामार्गान धाडलो आनी आपूण भूंयमार्गान बलुचिस्तानांतल्यान इराणांतल्या स्यूसा हांगा इ.स.प. ३२४ वर्सा पावलो. स्यूसा हांगा ताका मरण आयलें.

अलेक्झांडर हो संवसारांतलो एक असादारण झुजारी आनी सेनामुखेली जावन गेलो. स्वदेशासावन हजारांनी मैल अंतरावेल्या अज्ञात प्रदेशांत ताणें खूब परक्रम करून जैतां जोडलीं. पुराय ज्ञात जगाचें ग्रीस अधिपत्यासकयल एक राष्ट्र जावंचें अशी ताची उपाट इत्सा आशिल्ली. पूण ताच्या मरणाक लागून ती पुराय जालीना. तेन्नाची इराणी सुंदरी रॉक्सॅनास आनी इरायसची धूव बार्सिन ह्यो ताच्यो दोन राणयो आशिल्ल्यो. ताच्या मर्णाउपरांत रॉक्सॅनास हे ताचे बायलेन जल्माक आयिल्ल्या चल्याचें नांव अलेक्झांडरूच दवरलें.

अलेक्झांडरान भारताचेर केल्ले घुरयेक लागून भारताचो अस्तंत देशांकडेन लागींचो संबंद येवन वेपार आनी सांस्कृतिक संबंद सुरू जाले. अलेक्झांडरवांगडा आयिल्ल्या सेनापतींनी आनी ग्रीक लेखकांनी बरयिल्ल्या ग्रंथांवेल्यान भारताची बरीच माहिती अस्तंत देशांनी पावली आनी अशे तरेन भारताचे सिरिया, मॅसिडोनिया, इजिप्त ह्या देशांकडेन राजनीतीक संबंद सुरू जाले.

- को. वि. सं. मं.

अलेक्झांडर, व्हिसेंत: (जल्म: एप्रिल १८९८, सेवील-स्पेन; मरण: १४ डिसेंबर १९८४, माद्रीद).

नामनेचो स्पॅनिश कवी. शिकप माद्रीद हांगा. हो कवी Generation of 1927 ह्या सोळाव्या आनी सतराव्या शतमानांतल्या स्पेन साहित्याची प्रेरणा घेतिल्ल्या तरनाट्या बरोवप्यांच्या पंगडांतलो आसा. दुयेंत आशिल्ल्या कारणान स्पेनच्या यादवी झुजावेळार तो सगडुकुय शकलोना आनी पळूनूय गेलोना. ताकालागून फ्रँकोआड झुजपी प्रजासत्ताकवाद्यांच्या शेकाखाल आशिल्ल्या वाठरांत तो रावलो. स्पेनचें यादवी झुज सुरू जावंचे आदीं स्पेनचो सगळ्यांत व्हडलो साहित्यीक पुरस्कार मेळोवन लेगीत ताका ताचें साहित्य उजवाडावपाक पांच वर्सां बंदी आशिल्ली. ताचें साहित्य अतिवास्तववादी (Surreal) अशें म्हणटात. ताच्या चडशा साहित्यकृतींचो फ्रेंच, जर्मन आनी इंग्लीश भाशेंत अणकार जाला.

ताणें बरयल्लीं कांय मुखेल पुस्तकां अशीं:- *Espadas como Labios* (1939, *Swords as Lips*), *Destruction of Love* (1933), *Passion of Earth* (1935), *Sombra del paraiso* (1944, *Shadow of Paradise*), *Historia sel corazon* (1954, *Story of the Heart*) आनी *Dialogue del conocimiento* (1974, *Dialogues of Insight*).

१९७४ त नोबेल पुरस्कारखातीर ताच्या नांवाची शिफारस जाल्ली पूण स्पॅनिश राजकारणाक लागून ताचे नांव वगळ्ळें. इतलें आसूनूय १९७७ त, मनशाची विश्वांतली आनी दिसपट्ट्या समाजांतली परिस्थिती आनी त्याच वांगडा झुजांमदल्या स्पॅनिश कवितेचे परंपरेचें पुनरुज्जीवन करपी सर्जनशील काव्यलेखनाखातीर ताका साहित्याखातीर आशिल्लो नोबेल पुरस्कार फाव जालो. नोबेल पुरस्कार मेळटकच कांय दिसांनी स्पेनचो राजा, जुआं कार्लोस हाणें ताका ग्रेट दिली आनी Grand Cross of the Order of Carls III दिवन ताचो भोवमान केलो.

- को. वि. सं. मं.

अलेप्पी: केरळ राज्यांतल्या अलेप्पी जिल्ह्याचें मुखेल ठणें. अस्तंतेकडल्यान आनी उदेंतेकडल्यान अरबी दर्याचें उदक भितर आयिल्ल्यान 'वेंबनाड' हें तळें तयार जालां. ह्या तळ्याच्या मदीं आशिल्ल्या भुशिराचेर अलेप्पी शार वसलां. क्षेत्रफळ ४६.६२ चौ. किमी. लोकसंख्या १६९,९३४ (१९८१). कोचीनाचे दक्षिणेक ५४ किमी. अंतराचेर आनी क्विलोन ह्या केरळांतल्या शारासावन उत्तरेक ७८ किमी. अंतराचेर आशिल्लें हें एक बंदर.

अठराव्या शेंकड्याच्या अखेरेमेरेन अलेप्पी हें रानांमदीं एक म्हड मळ कशें आशिल्लें. त्या काळांत थंय डचांची वेपारीक आनी वेवसायीक सत्ता चलताली. डचांची ही सत्ता काबार करूंक महाराज रामवर्मान हांगा अलेप्पी बंदराची थापणूक केली. वेपारी नदरेन हांगाचे म्हत्व जाणून घेवन वेपारी लोक हांगा येवन आयात-निर्यात करूंक लागले. ह्या वाठारांत दुकानां आनी गुदांव जावंक लागले. १९ व्या शेंकड्याचे सुर्वेक हें त्रावणकोर प्रदेशाचें मुखेल बंद जालें.

नाल्साच्या काव्यापसून तयार केल्ल्या शेंदऱ्यांखातीर अलेप्पी शारक खूब म्हत्व मेळ्ळां. हांगा नाल्ल, काथो, खोबरे, शेंदऱ्यो, मसाल्याचे पदार्थ आदींचो वेपार चलता. तांदूळ, मीठ, तंबाखू, धातू, कपडे आदी वस्तूंची हांगा आयात करची पडटा.

अलेप्पी शार कालव्यान त्रावणकोर शारक जोडिल्लें आसा. तशेंच, रस्त्यान तें केरळांतल्या हेर मुखेल शारांक जोडलां. अलेप्पी शारांत कालव्यांचें म्हड जातें पातळ्ळां. जाकालागून, अलेप्पीक 'केरळाचें व्हेनिस' म्हण्टात.

- कों. वि. सं. मं.

अवतारः दैवी वा अतिमानवी शक्ती वा व्यक्ती, मनशाचें वा हेर प्राण्याचें रुप घेवन धर्तरेचेर येवन रावता आनी आपलें इत्सित कार्य पुराय करता, ह्या आदिकाळासावन चलत आयिल्ल्या धार्मिक समजुतीक 'अवतार' अशें म्हण्टात.

'अवतार' ह्या उतरांत 'अव' + 'तृ' ही दोन उतरां आसून ताचो अर्थ वयले सुवातेवेल्यान सकयले सुवातेर देंवप असो जाता. संवसारांतल्या चडशा धर्मांत ह्या ना त्या प्रकारान अवतार कल्पना मानिल्ली दिसता.

भारतांत, हिंदू धर्मीयांमदीं दोन अडेच वर्सा आदींसावन 'अवतार' ही कल्पना अस्तित्वांत आशिल्ली. वेदकालांत ही कल्पना वयर सरली अशें मानतात. भगवद्गीतेच्या फुडल्या दोन श्लोकांत 'अवतार' कल्पनेचें सगळ्यांत पयलीं स्पश्टीकरण केल्लें मेळटाः-

यदा यदा हि धर्मस्य ग्लानिर्भवति भारत।

अभ्युत्थानमधर्मस्य तदात्मानं सृजाम्यहम्॥

परित्राणाय साधूनां विनाशाय च दुष्कृताम्।

धर्मसंस्थापनार्थाय संभवामि युगे युगे॥

(भगवद्गीता: ४.७-८)

अर्थ- हे भरतकुळांतल्या अर्जुना, जेन्ना जेन्ना धर्म मोडावता आनी अधर्म मातता, तेन्ना तेन्ना हांव म्हाका जल्माक घालतां.

बरे तरेन चलतल्यांक सगळे वशीन राखूंक, वायट खितीन चलतल्यांक ना करूंक आनी धर्म बरेन थापूंक, हांव काळानकाळ जल्मतां. (हो उपदेश कृष्ण अर्जुनाक करता).

इतिहासीक नदरेन अवताराची मूळ कल्पना विष्णूच्या वासुदेवभक्तिसंप्रदायासावन सुरू जाता. डॉ. र. गो. भांडास्कार हाच्या मतान ह्या संप्रदायाचो काळ इ. स. पयलीं चवथें शतमान इतलो फाटीं वता. इ.स. पयलीं सव्या शतमानांतय वासुदेव हाका पूजनीय मानताले. त्यावेळ्यान हो संप्रदाय ह्या आदीं लेगीत अस्तित्वांत आसलो अशें म्हणू येता. वासुदेव हो नारायण म्हळ्यार विष्णूचें मनीसरुप ह्या अर्थान 'विष्णूचो अवतार' ह्या स्वरुपांत पूज्य जालो.

पूर्विल्लीं पुराणां विष्णू अवतारांत बुध्द आनी कल्की ह्या अवताराचो आस्पाव करीनात. वैष्णव पुराण आनी महाभारत ग्रंथांत विष्णू अवताराच्यो कथा तर शैव पुराण आनी महाभारत ग्रंथांत शिव अवताराच्यो कथा येतात. शैव आनी वैष्णव नाशिल्ल्या मार्कंडेय पुराणांत सगळीं शिव आनी विष्णूचेच न्हय तर गणेश आनी हेर देव, ऋषिमुनी, ऋषय अमर आनी हेरांचे अवतार वर्णिल्ले मेळटात. महाभारताचें पातणव विष्णू अवताराचो आंकडो णव तर हरिवंश आठ मानता.

जैनांचो पयलो तीर्थंकर ऋषभदेव (आदिनाथ) हाचो भारत, भागवत, स्कंद पुराणांनी आदितीर्थंकरचो अवतार म्हूण आस्पाव केला. गौतम बुध्दाक विष्णूचो अवतार म्हूण मत्स्यपुराण (४७.२४७),

अग्निपुराण (१६.१-७), नृसिंहपुराण (३६.९), पद्मपुराण (३.२५७) आनी, भद्रागवत ह्या ग्रंथांत मान्यताय मेळ्ळ्या. महायान पंथाच्या प्रसारजाल्यांत तिसऱ्या वा चवथ्या शतमानाच्या अदमासाक ही मान्यताय बुध्दाक मेळ्ळी आसूये अशें मानतात.

धर्मसंस्थापक म्हळ्यार अवतार हें तत्व आपणावन सगळ्या धर्मसंस्थापकाचो हिंदू धर्मांत आस्पाव करपाची प्रवृत्ती पूर्विल्ल्या काळांत भारतांत आसली. ताचो हो परिणाम जावन आसा.

बाराव्या शतमानांत संस्कृत कवी जयदेव हो आपल्या गीतगोविंद हातूंत दशावताराचें वर्णन करता. (१.१-१२). निमार्णे, रामदास आनी तुकाराम ह्या संतांच्या काळामेरेन (१५ वें आनी १६ वें शतमान) अवताराची कल्पना चलणुकेंत आशिल्ल्याचें मेळटा. समर्थ रामदासान दासबोधांत अवतारविशीं फुडलो श्लोक बरयलाः

'धर्मस्थापनेचे जे नर । ते ईश्वरचे अवतार ।

झाले आहेत पुरेदे होणार । देणे ईश्वरचे ।

अर्थः धर्मथापणूक करपी पुरुष ईश्वरचे अवतार आसात. अशे पुरुष जाल्यात आनी फुडेंय जातले हें ईश्वरचें देणें आसा.

धर्माची थापणूक करचेपासत आमी ऋषिमुनी परतून परतून जल्म घेतात अशें तुकाराम म्हणटा.

अवतार कल्पनेफाटले सिध्दांतः १. ईश्वर नित्य स्वरुपांत आपले सुवातेर आसाच, पूण त्याच वांगडा तो हेर रुपांत, धर्तरेर रावन इतिहासीक कार्यं करता. २. अवतारामदीं असामान्य गूण आनी विस्मिंत करपी चमत्काराची तांक आसता. ३. अवतारी मनशाची कूड सदांच तेजीश्ट आसता. ४. अवतार, माया वा आभास नासून तो सत्य आसता. ५. ईश्वरच्या सगळ्या अवतारांत, ईश्वरचे सगळे वा धोडेतरी गूण आसतात.

अवतारांचे प्रकारः कार्य सोंपतकच जो अवतार अंतर्धान पावता ताका अंशावतार म्हण्टात. कार्य सोंपतकच लेगीत जो अवतार कांय काळ ह्या संवसारांत रावता ताका पूर्णावतार म्हण्टात.

अंशावतारः बलराम आनी रामाचो भाव लक्ष्मण शेषाचे अवतार, तांकां अंशावतार म्हण्टात.

पूर्णावतारः राम आनी कृष्ण हे पूर्णावतार आसले.

नित्यावतारः ईश्वरचे गूण आनी आदर्श हांची थापणूक करचेपास जो जल्म घेता ताका नित्यावतार म्हण्टात.

गुणावतारः ब्रह्मा, शिव, मनु, प्रजापति, ऋषि आनी संत हांकां गुणावतार समजतात.

विभावावतारः हांचो आंकडो ३९ आसून तातूंत ध्रुव, कपिल, मधुसूदन, पद्मनाभ हांचो आस्पाव जाता.

सात्त्वावतारः हातूंत काल, सभावा, कार्य, काश्यप, मन, पंचभूतां, अहंकार, त्रिगुण, इंद्रियां, ब्रह्मायुशारीर आनी त्यावरजंगम जीव हांचो आस्पाव जाता.

अर्चावतारः प्राणप्रतिष्ठा केल्ल्यो आनी भक्ताकडल्यान पूजिल्ल्यो देवाच्यो मूर्ती हातूंत येतात.

अंतर्धामी-अवतारः प्राण्याच्या काळजांत आपली सुवात जोडून रावपी, ताच्या सगळ्या वेव्हाराचें नियमन करपी परमात्मा (गीता १८.६१.)

लीलावतारः सनत्कुमार, सनंदन, सनातन, नाख, वराह, मत्स्य, यज्ञ, नर-नारायण, कपिल, दत्तात्रेय, हयग्रीव, हंस, पृष्णिग, ऋषभ, पृथु, नृसिंह, कूर्म, धन्वंतरि, मोहिनी, वामन, परशुराम, राम, व्यास, बलदेव, कृष्ण, बुध्द आनी कल्कि. प्रत्येक कल्पांत हे अवतार घडत आशिल्ल्यान तांकां कल्पावतार म्हण्टात.

मन्वंतरावतारः यज्ञ, विभु, सत्यसेन, हरि, वैकुण्ठ, अजित, वामन, सार्वभौम, ऋषभ, विष्वक्सेन, धर्मसेतु, सुदामा, योगेश्वर आनी बृहद्बानु.

युगावतारः शुक्ल, खंत, श्याम, आनी कृष्ण हे कृतयुगादि क्रमान चार

अवधूत-अवमूल्यन

अवधूत-अवमूल्यन

आवेश. कण अवधूतकचन शक्त शिस्तान आनी भोक्त हे वरवीं प्रगवताचो आवेश जाता. शेष हो शक्तावेश, सनक, सनंदन हो ज्ञानावेश आनी नारद हो भक्त्यावेश आसा.

हस्तावतारः पुराणांत विष्णूचे जे द्वा अवतार मानून घेतल्यात ते अशेः १. मत्स्य, २. कूर्म, ३. वराह, ४. नृसिंह, ५. वामन, ६. परशुराम, ७. राम, ८. कृष्ण, ९. बुद्ध, १०. कल्कि. -

हेर धर्मांमदीं अवताराची कल्पनाः क्रिस्तांव धर्मांत पयल्या दोन शतमानांमेरेन अवतार कल्पनेचो विचार जाल्लो दिसना. येशू क्रिस्त देवाचो अवतार काय मनशाचो पूत हे विशीं जायतीं शतमानां वाद चल्ले. मनीस जातीक पातकांचें प्रायश्चित्त दिवपाक आनी तांकां मुक्तीचो मार्ग दाखोवंक तो क्रिस्ताच्या रुपांत अवतरित जालो अशें क्रिस्ती मीस मानता.

इस्लाम धर्मांतलो शिया पंथ अवतार कल्पना मानता. मुहंमद पैगंबराचो जावंय आनी खलिफा अली हाच्या इराणांतल्या अनुयायांनी अली आनी ताच्या वास भुयंकां देवाचो अवतार मानलो. अलीच्या रुपान देवच धर्तरेर आयलो अशें शियापंथीय मानतात.

बौद्ध धर्मांत महायान पंथांत अवतार कल्पनेक मान्यताय मेळ्ळ्या. धाव्या शतमानाच्या सुमारक बुद्धाक महायानपंथांत 'अवतार' म्हूण न्याताय मेळ्ळ्या. बोधिसत्त्व हो बुद्धाचो अवतार आसा अशी कल्पना आसा. बुद्धाचें निर्वाण जाल्यार लेगीत तो मैत्रेय, बुद्धाच्या रुपान अवतार घेतलो अशी महायान पंथाची श्रद्धा आसा.

जैन धर्म हिंदी धर्माप्रमाण अवतार कल्पना मानिना. पूण तीर्थंकर मोक्षमार्ग दाखोवपाखातीर मनीसरुपान जल्म घेतात आनी तप करून देवत्वाक पावतात अशी कल्पना आसा.

पारशी धर्मांत अवतारविशीं कल्पना दिसनात. पूण ते राजाक पवित्र आनी कुडींत दैवी शक्ती आशिल्लो मानतात.

हेर अवताराविशीं कल्पनाः (ग्रीक कल्पना) देवान मनीसरुपान धर्तरेर जल्म घेतिल्ल्याची कल्पना ग्रीक पुराणांत ना. पूण देवान खास प्रसंगार तात्पुरत्या खिणाखातीर मनीस वा प्राण्याचो जल्म घेवन प्रजोत्पत्ती केल्ल्याचो कथा तातूंत दिसतात.

मेमिटिक लोकांभितर देव मनशांचें रूप धारण करता आनी जाय तेन्ना काडून उडयता अशी कल्पना आसली.

पूर्विल्ल्या इजिप्त देशांत, लोकांभितर मूर्तींत वा प्राण्यांभितर देवता रावतात अशी कल्पना आसली. एकच देवता एका परस चड प्राण्याचे कुडींत रावता अशी समजणी आसली. ही समजणी अवतार कल्पनेक लागींची आसा.

योगदानः विंगड विंगड ऊंच वा उणाक धर्मसंप्रदाय तांच्यो देवता, धर्मसंस्थापक वा संताचो, धर्मीक तत्त्वांतल्यान सादिल्लो एकचार जो हिंदू धर्मांत दिसता, ताचें मूळावण अवतार कल्पनेंत पडलां.

- कों. वि. सं. मं.

अवधूतः अवधूत = 'सर्वान प्रकृतिविकारान् अवधुनोतीत्यवधूत' सगळ्या तरांच्या प्रकृतीच्या विकारंक धुवन उडोवन जो आपलें मन निर्मळ दवरता, तो अवधूत अशें सिद्धसिद्धान्त पध्दतींत (६.१) म्हळां. वयल्या मताक प्रमाण मानपी एका साधूच्या चौम्याकूय 'अवधूत' ह्या खास नांवान वळखतात. तातूंत अवधूत मताचे साधू शैव आनी वैष्णव ह्या दोनूय संप्रदायाचे आसतात. शैव साधू सामके सादे रावतात. ते एके तरेन संवसारंतल्या माय-मासांतल्यान मुक्त अशी विरक्त जीण जियेतात. नाश-पंथीय योग्याकूय अवधूत म्हण्टात. अवधूत म्हळ्यार जात, गोत, सारकीं बंदनां तोडून उडयिल्लो दादलो. हो बंधातीत आसता. महापातकी आनी पतित हे सोडून सगळ्या गटांकडल्यान ते अन्न घेतात आनी जेवतात. शांत खीन वागून तो सदांच आत्मचिंतनांत मग्न रावता.

ब्रह्मनिर्वाणतंत्रांत अवधूताचे चार मुखेल प्रकार सांगल्यात.

१. ब्रह्मावधूत- हो खंयच्याय वर्ग, गट वा आश्रमांतलो ब्रह्मोपासक आसता.

२. शैवावधूत- हाणे योग्य त्यो विधी करून संन्यास घेतिल्लो आसता. हो कमीत कमी कपडे वापरता. जटा वाडयता. आंगाक माती लायता. मौन पाळटा आनी धुनी लावन बसता.

३. वीरवधूत- हाचे केंस लांब वाडयिल्ले आसून ते मेळत तशे आसतात. ताच्या गळ्यांत अस्थी वा रुद्राक्ष हांची माळ आनी हातांत काष्टदंड, परशु, डमरू हीं आयुधां आसतात. हो आंगाक भस्म वा रक्तचंदन लायता आनी काश्टी न्हेसता.

४. कुलावधूत- हो कौल संप्रदायाची दीक्षा घेवन गृहस्थाश्रमांत रावता.

वैष्णव संप्रदायांतले रमानंदाच्या काय शिष्यांकूय अवधूत अशें म्हण्टात. रमानंदान रमनुजाच्या अनुयायां भितर सुदारणा घडोवन हाडचेखातीर नव्या संप्रदायाची थापणूक केली.

ह्या संप्रदायाक जाती-धर्म भेद मानचो न्हय असो आदेश दिलो. अश्या जातिधर्मांतल्या दादल्यांक ताणी अवधूत म्हळां. हे अवधूत जटो वाडयतात. गळ्यांत स्फटिकांची माळ घालतात. खांद्यार कांबळ घालतात. हातांत भीक्षा-पात्र घेवन भोंवतात. बंगालांत असल्या साधुंचें वेगवेगळे गट आसात. ह्या गटांत सगळ्या जातीचे लोक आसतात. ह्या साधुंचो चोमो जेन्ना भीक मागपाखातीर वता तेन्ना 'वीर अवधूत' असो आवाज करतात आनी एकतारीचेर भेस बशें गीतां गायतात. हे राम आनी मारुती हांकां मजतात.

अवधूत साधू कानपिनको गोखनाथाक आपलो गुरू मानतात. 'गोखबानी'त कितलेशेच फावट अवधूतपदांचो नियाळ आयला. नाशपंथीयांत अवधूताची परिस्थिती सामकी वयल्या पावंड्याची आसता. हो पंथ सगळ्या तरेच्या प्रकृतिविकारांनी मेकळो आसता. अशें गोखसिद्धान्त संप्रदायांत सांगलां. दत्तसंप्रदायांत दत्तात्रयाक 'अवधूत' ह्या नांवान पाचारला. नाश संप्रदायाच्या दैवतांभितर दत्ताक मानाचो जागो आसा. 'अवधूतगीत' हो ग्रंथ दत्तात्रयान गोखनाथाक सांगलो अशें म्हण्टात.

भासांत अस्तंतेच्या वाठारांनी कांय अवधूत वृत्तीच्यो बायलो दादल्यांच्या भेमांत रावतात. त्यो भस्म आनी रुद्राक्ष आंगार धारण करतात. तांकां 'अवधूती' अशें नांव पडलां. गंगागिरी नांवाच्या एका अवधूतीच्या परंपरेतल्यो ह्यो बायलो आसात अशें मानतात.

अवधूतोपनिषदांत अवधूतांचीं लक्षणां सांगल्यांत. सांस्कृतिक म्हणटा.

परमानन्दपूर्णाऽहं संसारमि किमिच्छामि।

अनुतिष्ठन्तु कर्माणि परलोकं यियासव।

सर्वलोकात्मकः कस्मादनुतिष्ठमि किं कथम॥

अर्थः हांव सगळ्या तरेच्या आनंदान पुराय भरलां. म्हाका संवसारची गरज कितें?

सर्गलोकांत वचपाची आस धरिल्ल्यानी कर्मांचें अनुष्ठान करचें. हांव सगळ्या जगाचो सगल्या लोकांचो जाला. म्हाका कर्मचरणाची गरज, कितें?

- कों. वि. सं. मं.

अवमूल्यनः एकाद्र्या चलनाचें विदेशी चलनाच्या परिमाणांत निर्धारित केल्लें चालू मोल उणें करप. अवमूल्यन जाल्ल्या चलनाची देशांतर्गत कयशक्त मात उणी जायना. पूण देखीक- रु. ५.५० क एक डॉलर हांच्या बदलाक रु. १०.०० क १ डॉलर मेळूंक लागला. अशें घोरण सरकारान जाहीर केलें म्हणटकच 'रूपयाचें डॉलर' चलनांत अवमूल्यन जालें अशें म्हणूं येता.

आंतरराश्ट्रीय वेव्हाराच्या ताळेबदांतलो मुळावो असमतोल सोंपचे खातीर निर्यातींत वाड आनी आयातींत उणाव करप गरजेचें थारता. तेखातीर येवजिल्ल्या कितल्याशाच उपायांमदलो अवमूल्यन हो चड परिणामी उपाय अशें मानतात. हो असमतोल चड काळ चालू उरलो

आनी आयातनिर्यातींतली तूट भरून काडचेखातीर भायल्या देशांची रिणां आनी पालव हांचेर बरोच काळ पातयेवन रावचें पडलें, जाल्यार अवमूल्यनाचो वापर करतात. चलनवाडय मुळाव्या असमतांलाक कारणीभूत थारता. चलनाचें अवमूल्यन जातकच आयातीचें मोल वाडटा आनी निर्यातीचें मोल उणें जाता. देखीक- एका डॉलरची वस्त आयात करपाखातीर पयलीं रु. ५.०० दिवंचें पडल्यार, अवमूल्यना उपरांत ताचेखातीर रु. ८.०० दिवंचें पडटात. हाचें उरफाटें अमेरिकेंतल्या आयात करतल्याक एका डॉलरभितर रु. ५.०० च्या बदलाक रु. ८.०० मोलाच्यो वस्तू मेळटात. हातूंतल्यान भारताची आयात उणी जावंक आनी निर्यातीक चालनां मेळूंक पालव मेळटा.

चलनाचें देशाभितरलें मोल उणे जाल्लें आसतना, विनीमय दर पयलींचो उरलो, जाल्यार त्या चलनाचें अधिमूल्यन जालें अशें मानतात.

आयात मालाची देशाभितरली मागणी आनी निर्यात मालाची भायल्या देशांतली मागणी हे गजालीचेर जर नियंत्रण आसत, तर अवमूल्यनाफाटलो उद्देश साध्य जाता. अवमूल्यन सारकें जावचेखातीर सरकारी खर्चांत काटकसर, करांभितर वाड, खाजगी खर्चाचेर नियंत्रण, वस्तूंचे नियंत्रित दर उणे करप आनी दरवाड सकयल हाडचेखातीर फाव ते हेर उपाय येवजप गरजेचें आसता. एका देशान अवमूल्यन केल्या उपरांत त्या देशाकडेन वेपारी संबंद आशिल्या बऱ्याचशा देशांनी आपल्या चलनाचें अवमूल्यन करीत जाल्यार, तातूंतल्यान कोणाकच फायदो मेळना आनी वेपाराचेर मात वायट परिणाम जाता.

अवमूल्यनाक लागून देशाभितर दरवाड जावपाची शक्यताय नदरेआड करूंक येना. निर्यातदारांचें वाडटें उत्पन्न, निर्यात वाडिल्ल्यान आनी आयात उणी जाल्ल्यान वस्तूंची उणी जाल्ली पुरवण, रोजगारांत जाल्ली वाड ह्या साख्या कारणांक लागून रोखडीच दरवाड जावपाची शक्यताय आसता. तेभायर अवमूल्यनाचो खरो अर्थ न समजल्ल्यान आनी स्वताचो फायदो करून घेवचेखातीर वेपारी, चलनाचें देशाभितरलें मोल उणे जासां असो आभास निर्माण करून, दर वाडयतात असो सादारण अणभव आसा. ताकालागून दरवाडीचेर नियंत्रण दवरप म्हत्वाचें आसता. देशांत आशिल्लें परकी भांडवल पर्थून भायर वचचें न्हय, होय अवमूल्यनाचो एक हेत आसा.

- को. वि. सं. मं.

अवलोकितेश्वर: एका म्हान बोधिसत्व. अवलोकितेश्वर संबंदान फुडले अर्थ काडटात: १. मनशाक जें दिसता ताचो स्वामी. २. सद्याच्या जगाचो स्वामी. ३. मनशाक दिश्टी पडपी दैवत, परमेश्वर, ४. दिश्टावो जाल्लो परमेश्वर.

मनशाकडेन मोगाळ नदरेन पळोवपी तो अवलोकितेश्वर अशें तिबेटी आनी भारतीय विद्वानांचें मत आसा. ताका सगळ्याची राखण करपी म्हूण समस्तमुख (सगळ्या वटेन तोंड आशिल्लो) अशेंय म्हण्टात. कांय जाण ताका अवलोकितेश्वर मानतात. फुडें ताच्यांत शैव गुणधर्म भरसले आनी लोकांनी तेखातीर ताका अवलोकितेश्वर म्हळो. लोकेश्वर आनी लोकनाथ अशीं ताचीं हेर दोन नांवां आसात.

सर्गांतलो बुध्द अमिताभ आनी ताची शक्ती पांडरं हाच्यासावन ताच्या जल्म जालो अशें मानतात. मधुसागर आनी रथाच्या चक्रायेदी कमळां करपाची तांक ताचेकडेन आसा. आपल्या बापायच्या राज्याचो तो मानमंत्रो (गामन्त) आसा. जायत्या महायानी ग्रंथांनी ताका गौतमबुध्दपारस्यु व्हड मानला. तो लंकेंत गेल्लो तेन्ना धंयच्यो राक्षसीणी ताका भाळल्यो. पूण ताणें सगळ्यांक उजू चलणूकेन चलपाची शिकवण दिली. मगधांत एक फावट दुकळ पडिल्लो. पोटाची भूक भागोवंक मनीस मनशाक खावपाक लागलो. त्यावेळार ताणें स्वबळाचेर पावस हाडयलो आनी दुकळ ना केलो. बौध्द कल्पेप्रमाण चालू कल्प हो भद्रकल्प आसून ताचेर ताचो शेक चलता. 'संवसारंतली सगळीं प्राणिमात्रां पुराय गिऱ्यान जोडून जो मेल्ले मोक्ष मेळयनात तोमेरेन आपूण स्वता मोक्ष मेळोवपाची आस्त घरोच ना.' असो ताणें सोपूट घेतिल्लो. हो उल्लेख 'गुणकरंदब्यूह'

ग्रंथांत आयला. तो गुप्तरूपान अध्यात्मज्ञानाचो आयजूय प्रसार करता अशें म्हण्टात. महायान ग्रंथांत ताका बौध्द ग्रंथांत व्हड आनी ऊंच तोलामोलाचें संघरत्न म्हळां. 'सध्दर्मपुंडरीक' ह्या ग्रंथांत ताका बोधिसत्त्वापरस चड मानून हजारोनी बुध्दाची पूजा करचेपरस एकल्या अवलोकितेश्वरची पूजा करची अशें म्हळां. सुखावती ब्यूह ह्या ग्रंथांत सुखावतीचो (बौध्दाचो सर्ग) स्वामी म्हळा. कारंदब्यूह आनी शरंगम ह्या ग्रंथांत ताचें वर्णन अशें केलां:

तो शिवावरी थंड तितलोच उग्र. ताचें रूप व्हड आसा. सगळे बुध्द बोधिसत्त्व, देव, संवसार ताचें कुडींत आस्पावला. ताच्या दोळ्यांतल्यान सूर्य आनी चंद्र तर आंगांतल्यान सगळ्या दर्जांचे देव भायर सरतात. महादेव ताचे तकलेंतल्यान येता. ताच्या हड्ड्यांतल्यान नारायण आनी भुजांतल्यान ब्रह्मदेवाचो जल्म जाता. ताकां ताच्यांनी भुजां आनी कोट्यांनी दोळे आसात. ताच्या बोटांतल्यान अमृताच्यो कंयो कांवातात. त्यो वायट गजालींचो नाश करतात आनी भूत-प्रेताची तान-भूक न्हिवयतात.

ह्या वर्णनावेल्यान, काळांतरान बौध्दाचेर पुराणधर्माचो प्रभाव पडिल्लो दिसता.

अवलोकितेश्वरान 'ॐ मणिपद्मे हुम' हो षडक्षरी मंत्र संवसारक दिलो. हें ताचें सगळ्यांत व्हड कार्य मानतात. ह्या मंत्राची तांक व्हड आसा. चवथ्या शतमानांत हो मंत्र सर्गांतल्यान आपल्या देशांत पडलो अशें तिबेटी बौध्द मानतात. ही मंत्रविद्या फकत अवलोकितेश्वरकच खबर आसली, देखून ताका एकट्याकच वंदित ही पदवी मेळ्ळी.

५ व्या शतमानांत अवलोकितेश्वरची पूजा-विधी करपाची चाल भारतांत सुखात जाली अशें विंटरनिदस हाचें मत आसा. ताची सगळ्यांत पूर्विल्ली पूजा ५ व्या शतमानांतली आसा. चिनी भोंवडेकार फाहियान (इ. स. ३९९) हाणें भारतांत ताचे पूजा विधी पळयल्यात.

तिबेटांत अवलोकितेश्वरक खूब मान आसा. ताका लामा पंथाचो मुखेल देव मानला. तांच्या मुखेल लामांत (दलाई लामा) तो अवतरीत जाता तर अमिताभ पंचन लामात (महापंडित) अवतीर्ण जाता अशें समजतात. देखून दोनूय लामाचे मठ वेगवेगळे आसात. आयजलेगीत ते एकामेकाआड आसात अशें मानतात.

अवलोकितेश्वरच्यो वट्ट १५ तरेच्यो मूर्ती आसात. तातूंतल्या १४ मूर्तीच्या किरिटांत अमिमाभाची मूर्ती आसा. उरिल्ल्या एके मूर्तीक वज्रधर्म अशें म्हण्टात. नेपाळांत ताचे १०८ प्रकार कल्पिल्यात. काठमांडूच्या एका विहारंत ताची १०८ चित्रां आनी १०८ लाकडी कोरीव मूर्ती पळोवंक मेळटात. चीनांत ताका बायलेच्या रुपांत दाखयला. ही कल्पना ताणी भारतांतल्या अर्धनारीश्वरच्या रुपावेल्यान घेतली आसूंये अशें म्हण्टात.

लखनौ संग्रहालयांत अवलोकितेश्वरची सुंदर मूर्ती आसा. पद्मपाणि हें ताचें लक्षण आशिल्ल्यान ताच्या एका हातांत कमळ दिल्लें आसा. दुसरो हात आशीर्वाद दिता. ताच्या बोटांतल्यान गळपी अमृत, एक प्रेत ओठ फुडें करून विता. ताणें, ताच्या मंत्राचो राखणदार हयग्रीव, मैत्रेयाचो इश्ट सुधन हे ताच्या मूर्तिशिल्पांत भोंवतणी दाखयल्यात. जेन्ना तो चार भुजांच्या शिवावरी दिसता तेन्ना ताच्या दोनूय हाताचो पोसो दाखयतात. दुसऱ्या दोनूय हातांत पद्म आनी रुद्राक्षमाळ आसात. ताच्या कांय शिष्यासारक्या मूर्तींत व्याघ्रांबर, कमंडलू, नागबंध आनी अस्थिमाला ह्यो वस्तूय दिसतात.

- को. वि. सं. मं.

अशोक: तांबडो अशोक: (मरु-लाल अशोक, जसवंत; हिंदी-संस्कृत आनी गुजराती- अशोक, अशुपालव; कन्नड- अशुगे. इंग्लीश-अशोक ट्री; लॅटीन-सरका इंडिका. कूळ- लेग्युमिनोजी). बारय म्हयने पानां आशिल्लो हो सुंदर रूख श्रीलंका, ब्रह्मदेश, मलाया, बांगलादेश आनी भारत (कोकण, गोंय, सह्याद्री, उत्तर काश्मीर, मध्य आनी उदेंत हिमालय) आदी वाठारांत दिश्टी पडटा. ताचेर उंचाय सुमार ६-९ मी.

अशोक, सम्राट

आसता. साल गडद तपकिरी वा चिंगशी. पानां पांखांभशेन एकसंघ, एकपत्रद्वयान एक आसून तांचे खाचींत ल्हान पालवें पान आसता. कवळी आसतना ही पानां हुंबकळपी आनी तांबसार आसतात. बलां एकचकीत आनी ४-६ जोड्यांनी येतात. डिसेबर ते मे ह्या म्हयन्यांत पानाच्या खाचींत तांबडे तुरे येतात. ह्या तुऱ्यांक सुर्वेक हळडुवीशी, उपरांत नारंगी आनी मागीर तांबडी विसपी फुलां येतात. फुलांचे देंठ, एब्रां (bract) आनी धंदबरां (bracteole) तांबडीं आसतात. ह्या फुलांक पाकळ्यो नाशिल्ल्यान फुलांच्या सकयल आशिल्लो संवर्तच (calyx) तांचे कडम करता. येसखळीं ७-८ आनी तीं फुलांभायर बागवल्लीं आसतात. तातूंतलो परगकेश जांभळो आसता. ह्या रुखाक गडद तपकिरी, चेपट्यो आनी तोंकां आशिल्ल्यो सांगो येतात. तातूंत ४-८ चेपट्यो आनी सांब बियो आसतात. नव्या रुखाची लागवड बियांपसून जाता.

उपेग: ह्या रुखाची साल स्तंभक (आकुंचन जावपाक मदत करपी) आसता. गर्भाशयाच्या दुखण्याचेर दुदांत ही साल उकडून दिल्यार ती गुणकारी आनी पुश्टिक वाता. फळां कुटून आनी उदकांत कालोवन रक्तातिसार, मूळव्याध आनी मोडशी (आमांश) हांचेर दितात. गोडेंमूत ह्या दुयेंसाचेर सुकिल्ली फुलां उपेगी पडटात. मुत्रविकारचेर बियो उपेगी पडटात. ह्या रुखाची पानांय वखदी आसात.

पुराणीक म्हत्व: पुराणकाळासावन सोबितकायेखातीर ह्या रुखाची नामना आसा. हिंदू धर्मांत हो रुख पवित्र मानिल्लो आसून तो कामदेवाक अर्पण केला. गौतम बुद्धाचो जल्म अशोकाच्या रुखा पोंदा जाला अशी आख्यायिका आसा. रवणान सीतेक लंकेत व्हरतच तिका अशोकवनांत दवरिल्ली अशें रामायणांत बरयल्लें आसा. अशोकवर्षीच्या दिसा बायलो ह्या रुखाच्यो कळ्यो खातात. ह्या रुखाक दुखाचो नाश करपी आनी कल्परुख मानतात. एक दीस पार्वतीन शिवाक ह्या रुखाचें महात्म्य विचारलें. तेन्ना शिवान सांगलें, “हो कल्परुख आसा. ताचेकडेन तुका जायतें माग.” पार्वतीन रुखामुखार रवन एके चलयेची मागणी केली. तेन्ना तिका ती चली मेळ्ळी. पार्वतीन ते चलयेचें नांव अशोक-सुंदरी अशें दवरलें आनी नहुषाकडेन लग्न जावपाचो तिका वर दिलो.

पाचवो अशोक: (मरु-हिरवा अशोक, अशुपान, आसुफल; हिंदी-वेवदार, दिवेंद्वारी; कन्नड-पुत्रजीवी; इंग्लीश-इंडियन फर, मेस्ट ट्री; लॅटीन-पॅलिऑलिया लॉगिफोलिया. कूळ-अॅनोनेसी). एक व्हड, सुमार १५ मी. उंचायेचो, बारय म्हयने पानां आशिल्लो रुख. मूळचो भारताचें दक्षिण तोंक आनी श्रीलंका ह्या वाठारांतलो हो मूळचो रुख. सद्या हो रुख भारतांत सोबायेखातीर लायिल्लो दिश्टी पडटा. ह्या रुखांत जायत्या दुयेंसांक आळाबंदा हाडपाचे गूण आशिल्ल्यान ताका पॅलिऑलिया हें वंशवाचक नांव दिलां आनी ताका आशिल्ल्या लांब पानांखातीर ताका लॉगिफोलिया हें लॅटीन जातीवाचक नांव दिलां.

ह्या रुखाचीं पानां चिवट, अशीर, भाल्याभशेन, गुळगुळीत, चकचकीत, तांच्यो कडो ल्हारवरी आनी तोंक लांबट आसता. फेब्रुवारी ते मे ह्या म्हयन्यांत पानांचे खाचींत ५-६ पाचव्या फुलांचे घोंस येतात. फळां १८x१२ मिमी. सुर्वेक पांचवीं आनी उपरांत गडद जांभळीं आसतात. हीं फळां ऑगस्ट ते सप्टेंबर ह्या म्हयन्यांत पिकतात. नव्या रुखाची लागवड बियांपसून जाता.

ह्या रुखाचें लाकूड हलकें पूण घट्ट आशिल्ल्यान पेन्सिल, ढोलकीं करपाखातीर ताचो वापर करतात. ह्या रुखाच्या सालीपसून बरो धागो मेळटा. चीन देशांत ह्या लाकडाचो उपेग आगगाडयांखातीर करतात. पिरॅमिडाभशेन दिसपी आनी कांडाकडेन हुंबकळपी खांदयो आशिल्ली अशोकाची आनीक एक जात (पॅन्डूला) हालींच्या दिसांत दिश्टी पडटा. हो रुख बागेंत सोबाखातीर लायतात.

- कों. वि. सं. मं.

अशोक, सम्राट: (जल्म: इ.स.प. ३०३?; मरण: इ.स.प. २३२).

अशोक हो पूर्विल्ल्या काळांतलो भारतांतलो एक नामनेचो सम्राट. ताच्या भुरगेपणाविशींची म्हायती मेळना. बिंदुसाराच्या ह्या पुताचो जल्म

क्रिस्तापयली ३०३ वर्सा जाल्लो आसूंक जाय अशें मानतात. मौर्य वंशाचो हो तिसरो राजा. क्रिस्तापयलीं ३७३ वर्सा मगध राज्याचो कारभार तो सांबाळूंक लागलो. आपल्या बापायच्या राजवटीवेळार अशोक तक्षशिला आनी उज्जयनी हांगा राजप्रतिनिधी म्हूण वावुरतालो. तो बिंदुसाराचो व्हडलो पूत न्हय, तरीपूण ताचो व्हडलो भाव सुसीम हाका इ.स. पयली २७३ त राजगादयेवयल्यान कुशीक सारून तो राजा जालो. बिंदुसारक १६० राण्यांपसून जल्मल्ले १०१ भुरगे आशिल्ले. तातूंत अशोक खुनशी आनी दुश्ट आशिल्ल्यान ताणे आपल्या भावांक मारून उडयले आसूंक जाय असो पुरवो कांय इतिहासीक बरपावळींतल्यान मेळटा. अशोकाक हाकालागून चण्डाशोक वा दुष्टाशोक ह्या नांवान वळखताले. बौद्ध धर्म आपणायल्या उपरांत मात ताका धर्माशोक (धर्मान चलपी अशोक) ह्या नांवान पाचारूंक लागले.

कलिंगाचेर जैत: अशोकान राज्यकारभार सांबाळूंक लागल्या उपरांत ९ व्या वर्सा म्हळ्यार इ.स.प. २६१ त आपल्या राज्याच्यो शिमो वाडोवपाखातीर कलिंग वाठारचेर घुरी घाली. अशोकान ही लडाय जिखली. पूण हे लडायेंत ताका व्हड प्रमाणांत रगताच्यो न्हंयो व्हांवोवच्यो पडल्यो. अशोकाक लडाये उपरांत पश्चात्ताप जालो आनी अहिंसेच्या मार्गान मोगाची शिकवण दिवपी बौद्ध धर्मा लागीं तो ओडलो. ताणे बौद्ध धर्माची दीक्षा घेतली आनी त्या धर्माचो प्रसार आनी प्रचार करपाचें थारयलें. सुर्वेक ताणे उपासकाची (गृहस्थाश्रमी बौद्धाची) दीक्षा घेतली आनी एक अडेच वर्सां उपरांत तो संघांत म्हळ्यार बौद्ध भिक्षुंच्या वर्गांत पावलो, अशें ताच्या रुपनाथ हांगाच्या फातरपट्यावयल्यान समजता. बौद्ध धर्माच्या प्रसाराचो वावर हातांत घेतल्या उपरांत सगळ्यांत पयलीं ताणे आपल्या राज्यांतली शिकार बंद केली. चैनीखातीर जावपी आपल्यो भोंवड्यो बंद केल्यो. धर्मप्रसाराचो वावर नेटान जांवच्याखातीर ताणे इ.स. प. २५६ त खास अधिकाऱ्यांनी नेमणूक केली आनी तो स्वता बौद्ध तीर्थांचो यात्रा करूंक लागलो. आपलो गुरू आचार्य उपगुप्त हाच्यावांगडा ताणे आपली नेपाळांतल्या तेराय प्रांतांतल्या बुद्धाची जल्मसुवात आशिल्ल्या कपिलवस्तू लागींच्या लुम्बिनी बागेचें दर्शन घेतलें. उपरांत कपिलवस्तू, गया, सारनाथ, कुशिनगर, श्रावस्ती ह्या तीर्थस्थानांत ताणे भेट दिली.



सम्राट अशोक

अशोकाचो धर्म: अशोकाचो धर्म म्हळ्यार नितीची एक वळेरीच आशिल्ली. ताणे सर्वसादारण भेनशांक घुस्पावन उडोवपी धर्म तत्त्वगिन्यानाच्यो व्हड व्हड धर्मकल्पना कुशीक दवरल्यो. तशेंच देव आनी आत्मो हांकांय ताणे एकामेकांमदीं भरशिले नात. जिणेंत निर्मळताय

येवचेखातीर ताणे लोकांक आपल्या मनाचेर ताबो दवरपाची बुध्द दिली. ताणे दुसऱ्यांच्या धर्माचो आदर राखचेखातीर, मोनजातीचेर काकुळट दाखोवन तांकां मारचे न्हय म्हूण मनशान वावुरचें अशें शिकयलें. आवय-बापूय, जाण्टे, गुरुजन, साधू-संन्यासी, गुलाम, नोकर-चाकर हांचेलागीं सभ्यतायेन वागपाविशीं ताणे उपदेश केला. सत्य उलोवपाची आनी सत्यान वागपाची ताणे देख दिली.

अशोकाची चलणूक: अशोकान फकत बऱ्या आदर्शांचो आनी विचारंचो उपदेशच केलो ना, ताची स्वताची चलणूकय ताच्या विचारभशेन आदर्श आशिल्ली. ताणे शिकार करप सोडलें आनी मांस खावप थांबयलें. लोकांखातीर आनी जनावरांखातीर ताणे भलायकी केंद्रां बांदलीं. ब्राम्हण आनी हेर धर्माच्या लोकांचो आदार राखून ताणे सदळ हातान वानधर्म केलो. कलिंग हांगाच्या ताच्या एका फातरपट्याचेर अशीं उतरां आसात: "सगळे मनीस म्हाका भुरग्यांभशेन आनी सगळ्या मनशानीं म्हज्या भुरग्यांभशेन हे जीणेतलीं आनी परलोकाचीं सगळीं सुखां भोगचीं."

राज्यविस्तार: आपली प्रजा उजू चलणूकेन चलची हाका लागून अशोकान फातरपट्यांचेर आदेश बरोवन दवरले. तशेंच बौध्द धर्माचें मार्गदर्शन जावंचें हाका लागून आसपांनी फातरां स्तंभाचेर (अशोकस्तंभ) आदर्श तत्वां कोरांतून ते राज्यभर लायले. हांच्यावयल्यान ताचें राज्य खंयमेरेन पातळिल्लें हाचो अदमास येता. नेपाळ (रुक्मिणी-देई), पाकिस्तान (गांधार, मानसेहर, तक्षशिला), उदेंत अफगाणिस्तान (लंपाक आनी जलालाबाद), दक्षिण अफगाणिस्तान (शहर इ-कून), राजस्थान (बैरात, भाबू), हरियाणा (तोप्रा), उत्तर प्रदेश (काल्सी, मीरत), अलाहाबाद (कौशांबी), बंगाल, (ताम्रलिप्ति), बिहार (मगध अररज), मध्यप्रदेश (सांची, रुपनाथ), गुजरात (गिरनार), महाराष्ट्र (राष्ट्रीक) म्हैसूर (मस्की, सिध्दपूर), ओरिसा (घोली, कलिंग) हांगा सांपडिल्ल्या स्तंभांवयल्यान अशोकाचें राज्य सद्याच्या भारत, पाकिस्तान, उदेंत अफगाणिस्तान हांगा पातळिल्लें. दक्षिण भारतांतले केरळ (चेल), तामीळनाडू, पॉन्डिचेरी (चोल, चेर, पांड्य) आनी श्रीलंका (ताम्रपर्णी) हांचो मात ताच्या साम्राज्यांत आस्पाव नाशिल्लो.

राज्यवेवस्थेची नदर: सम्राट अशोकान पर्यायांसावन चलत आयिल्ले राज्यकारभार पध्दतींत जाय तितलेच बदल केले. कलिंग जैताउपरांत तोशासीच्या राज्यप्रतिनिधीचें पद निर्माण करून थंयची परिस्थिती तांबाळ्ळी. कलिंग झुजाउपरांत ताणे बौध्द धर्माचीं तत्वां राज्यकारभारांतल्यान मुखार हाडूंक सुरवात केली. ताचे तेन्नाच्या ग्रीक राजावांगडा इष्टागतीचे संबंद आशिल्ले. ताच्या सुजाण कारभाराक लागून ताणे निर्माण केल्लीं प्रतिकां आयजमेरेन भारताचीं राष्ट्रध्वजां जाल्यांत.

- प्रकाश पाडगांवकार

अश्मयुग: मानवी इतिहासांतलो अतिपूर्विल्लो कालखंड. हो सुमार ५ लाख ते १० हजार वर्सांपयलींचो अशें मानतात. अश्मयुगांतलो मनीस ताच्या भोंवतणी आशिल्लीं लाकडां, हाडां आनी खास करून फातरांपसून तयार केल्लीं उपकरणां (हत्यारां) वापरतालो. मानवी वसणुकांच्या अवशेशांत फातराची विंगड विंगड उपकरणां आनी आयुध सांपडल्यांत. देखून ह्या कालखंडाक अश्मयुग (अश्म=फातर) अशें म्हण्टात.

अश्मयुगांतल्या मनशाची उदरगत दाखोवपाखातीर अश्मयुगाचे पुराणाश्मयुग, मध्याश्मयुग (आंतराश्मयुग) आनी नवाश्मयुग अशे तीन मुखेल टप्पे थारयल्यात. तातूंतय पुराणाश्मयुगाचे पूर्वपुराणाश्मयुग, मध्यापुराणाश्मयुग आनी उत्तरपुराणाश्मयुग अशे परत तीन उपविभाग केल्यात. अश्मयुगाच्या ह्या विभागांची सांस्कृतिक खाशेलीपणां अशीं:-

पूर्वपुराणाश्मयुग: हाचो काळ सादारणपणान ५ लाख ते देड लाख वर्सांमदलो आसा असो समज आसा. ह्या युगांत थुंख ह्या पयल्या हिमयुगाचो आरंभ, हांगाच्यान तें रिस ह्या तिसऱ्या हिमयुगाच्या पयल्या

चरणांमेरेनचो भूस्तरिय काळ आस्पावता. ह्या युगांतलें हवामान कडक शीं आनी तीव्र उश्णताय अशें एकसारकें बदलतालें. म्हड आकाराचे (Mammoth) पाणघोडे, गेंडे, वास्वेलां, गवे, सांबर, घोडे, हरणां अशे कितलेशेच प्राणी मनशाभोंवतणी वावुरताले. ह्या सावदांची शिकार करप हेंच उपजिविकेचें मुखेल साधन आशिल्लें. ऑस्ट्रॅलोपिथेकस (Australopithecus), पिथेकॅन्थ्रोपस (Pithecanthropus) आनी निअँडरथल (Neanderthal) हे मनशाभाशेन दिसपी प्राणी धर्तरेचेर आशिल्ले. सांस्कृतिक नदरेन ह्या कालखंडांतल्या मनशांचे ५ गट केल्यात, ते अशे: १. विलाफ्रांकियन (Villafranchian) पयल्या हिमयुगाच्या पयल्या चरणांत २. अबेविलियन (Abbevillian) पयल्या आंतर हिमयुगाच्या पयल्या चरणांत ३. क्लॅक्टोनियन (Clactonian) पयल्या आंतरहिमयुगाच्या दुसऱ्या आनी तिसऱ्या चरणांत ४. अश्चूलियन (Acheulian) दुसऱ्या आंतरहिमयुगाच्या पयल्या अर्दा ५. लेवॅलोइशियन (Levalloisian) दुसऱ्या आंतरहिमयुगाच्या उत्तरार्धापसून फुडें चालू.

मध्यपुराणाश्मयुग: हातूंत सादारणपणान पन्नास हजार ते पंचवीस हजार वर्सांपयलींचो काळ येता. तिसऱ्या आंतरहिमयुगाचो उत्तरार्ध आनी व्यूम (Wurm) ह्या चौथ्या हिमयुगाची सुरवात हो काळ मध्यपुराणाश्मयुगांत आस्पावता. ह्या काळांतलें हवामान एकदम थंड आशिल्लें. गवे, वास्वेलां, रानबैल आनी गेंडे हे ह्या काळांतले मुखेल प्राणी. ह्या काळांत युरोप आनी अस्तंत आशिया ह्या भागांत निअँडरथल मनशाची वसणूक आशिल्ली. ते खासा करून घोलीनी आनी प्रस्तरलयान्त रावताले.

उत्तरपुराणाश्मयुग: हो काळ सादारणपणान २५ हजार ते १० हजार वर्सांमदलो अशें मानतात. ह्या काळाचो आरंभ ४० हजार वर्सांआदीं जालो, अशेंय एक मत आसा. चवथ्या हिमयुगांत जीं तीन हिमप्रसरणां जालीं तातूंतल्या पयल्या आनी दुसऱ्या प्रसरणांच्या मदल्या काळांत दक्षिण रशिया आनी मध्य युरोप हांगा ह्या युगाचो उदय जालो. ह्या काळांतलें हवामान थंड आशिल्लें. हरणांचे कळप सगळ्याक वावुरताले. भीमगजासारके कांय प्राणी दक्षिण युरोपांत आशिल्ले. वंशशास्त्रज्ञ जांकां Hpmo Sapiens अशें नांव दितात ताच्यो कोम्ब कापेल बून आनी क्रोमॅग्नन ह्यो दोन शाखा युरोपांत झगळ्याक पातळिल्ल्यो. अस्तंत आशियांत पसून ही संस्कृती दिसून येता. पेरीगोर्डियन, सॉल्ट्यूडीअन, मन्डेलोनियन हे मुखेल समाजगट त्या काळांत आशिल्ले. सैमीक घोलींचो बळित्याखातीर वापर जातालो.

आंतराश्मयुग: ह्या युगाचो काळ १५ हजार ते १० हजार वर्सांमदलो आसा अशें मानतात. चवथ्या हिमयुगाच्या तिसऱ्या प्रसाराच्या काळांत हाका सुरवात जाली. ह्या काळांत थंड हवेवांगडाच पावसूय पडपाक लागिल्लो. ताका लागून रानांची वाड जाली आनी जीवसृष्ट आयचे सारकी फुलून आयली. क्रोमॅग्नन मनीस-वंशाचो सगळ्याक प्रसार जालो. खास करून युरोप आनी अस्तंत आशिया या वाठारांत हाचो पुरवो दिसून येता. हांगा अझिलियन, टार्डोनेझियन, ऑस्ट्रियन, एर्टबोल, पॅलेस्त्यन (युरोप), जादुफिन (उत्तर ईजिप्त) हे मुखेल समाजगट आशिल्ले. ते चडशे उक्ताडाचेर चामळ्याच्या तंतूंत वा घोलींत रावताले. ते मांस भक्षण करताले. ह्याच काळांत जनावरां पोसपाक आरंभ जाला आसूंक जाय.

नवाश्मयुग: ह्या काळाक इ.स. पयलीं ८ हजार वर्सां उपरांत सुरवात जाली. इ.स. पयलीं ५ हजार वर्सां लागसार ताची चड उदरगत जाली. ह्या काळांत मनीसवंश, हवामान, प्राणी आनी वनस्पती-सृष्ट ही आयच्यासारकीच आशिल्ली. पशुपालन हो म्हत्वाचो वेवसाय आशिल्लो. गाय, बैल, दुकर, मेंढरां, घोडे हे प्राणी मनशाळ्ळे. शेत पिकोवपाची विद्या मनशान साध्य केली. शेंकड्यांनी वर्साच्या वाटचालीउपरांत शेताच्या वेवसायाक लागून मनशाचें जिवीत एका जाग्यार थीर जालें धीस्तायेक लागून उपरांआप घरां, खेडीं तयार जालीं. हातूंचो सोद लागतकच अश्मयुगाचो अस्त इ.स.प. ३००० च्या काळांत मेसोपोटेमिया

अश्मयुग

आनी इजीप्ट हांगा जालो.

मनशाचे विधीतः

अश्म युगांत मानव जल्मपासू हे दोनूय वेवसाय पुराणाश्मयुगांत आनी आंतराश्मयुगांत आशिल्ले. नवाश्मयुगांत पशुपालन आनी शेत काम हे मानव वेवसाय आसले तरीच थोड्याभोड पमाणांत नुस्तेमारी चलताली. पुराणाश्मयुगांत आनी आंतराश्मयुगांतल्या मनशाच्या अन्नांत ल्हान-व्हड सगळ्या जनावरांचें मांस, फळां आनी कंदमुळां हांचो आस्पाव आशिल्लो. मनशाच्या मांसाचे भक्षणय जातालें. हरण, दुकर, हत्ती, (Mammoth), चम्बेल, घोडे हे पाणी सदचेच भक्ष्य जाल्ले. आंतराश्मयुगाचे अखेरेक नुस्त्यावांगडाच बोकड्यो, मेंढरां, गाय, बैल हांच्यासारक्या पाळीव जनावरांचें मांस हो आहारचो एक भाग जाल्लो. नवाश्मयुगांत धान्यांवांगडाच मांसाहार चलतालो. शेतकामाक सुरवात जातकच गंव, बार्ली, मको, ज्वारी, बाजरी हीं धान्यां आनी पाटाणो, वेवडो, मूग, हरभरो आनी मसूर हांच्यासारकीं कड्डणां पिकोवपाक सुरवात जाली. तेसाखातीर ओलिव्ह फळांचो वापर आग्नेय स्पेनांत जातालो. सफरचंदां, बोरं असलीं फळां मेळटालीं. लामा, उंट, घोडो ह्या पाळीव जनावरांचो उपेग येवदारीखातीर जातालो तरीकूय वेळप्रसंगाक तांचे भक्षण लेगीत जातालें.

समाजरचना: अश्मयुगीन समाजरचणुकेविशीं उत्खननांतल्यान मेळिल्लो पुरवो अप्रत्यक्ष, उणो आनी त्रोटक आसा. मेळिल्ल्या अवशेषांवयल्यान कांय अनुमानां बांदचीं पडटात. देखीक- वैचारीक देवघेदीचें मुखेल साधन जी भास, ती त्या कालखंडांत केन्ना आनी कोणाकोणाक प्राप्त जाल्ली, हाचेविशीं निश्चित कांयच सांगपाक येना. पूण पूर्वविचार आनी येवजण तशेंच रसवळ जिवीत प्रचलित आशिल्लें. ताका लागून भाशा संपर्काचें कसलें तरी माध्यम अस्तित्वांत आशिल्लें नाहीं. शिकार करपाखातीर सांघिक शक्तीची गरज आशिल्ली. देखून मनशाक गटांत वा टोळयेत रावचें पडटालें. रगताचें नातें आशिल्ल्या मनशांचो एकेक कौटुंबिक गट आशिल्लो आसूंक जाय. आवयक (बायलेक) कुटुंबांत अदिक म्हत्व आशिल्लें. ह्या समाजांतल्या दादले-बायलांच्या संबंदाविशीं कसलीच माहिती मेळना. पूण एक बळिश्ट दादलो, ताच्यो चार-पांच बायलो आनी ल्हान भुरगीं हांचो कुटुंबांत आस्पाव आसतालो. पितृ-सावर्ण्य वा मातृ-सावर्ण्य हांच्या भितल्ली खंयचीय एक पध्दत प्रचलित आसूंक जाय. अशीं कुटुंबां एकठंय येवन तांचो फुडें गट तयार जातालो. ह्या गटाचें निश्चस्थान रागतसंबंदाचें नाशिल्ल्याकारणान कितेंय दृश्य चित्र आसल्यार बरें पडटलें म्हूण एखाद्रा मोनजातीची वा सुकण्याची निशाणी (गणचित्र) म्हूण उपेग करताले. घोलींच्या वण्टीचेर वास्तेलां, गेंडे अश्या प्राण्यांचीं जीं चित्रां दिसतात तीं गणचित्रांच आसूंक जाय. अश्या गटांत ३०-६० मनशां आसतालीं. तांचें खावप-जेवप, रंदप, शिकार करप एकठंय रावनूच जातालें. शेतकाम, लांकूडतोड, शिकार, शस्त्रनिर्मिती हीं कश्टांचीं कामां दादल्यांकडेन जाल्यार घुस्का, शेत राखप, कंदमुळां-फळां पुंजावप, भुरग्यांक मांबाळप, रंदप हीं कामां बायलांकडेन अशी श्रमाची विभागणी त्या काळांत जाली.

पंचमहाभूतां, रुख, स्थलदेवता, मृतात्मे ह्या अतिमानवी शक्तींचेर शेक चलतल्या पुरोयताचो वेवसाय जाण्टेली बायल वा गटाचो दादलो मुखेली हांचेभितर कोणूय एकलो करतालो. घोलींच्या वण्टींचेर चित्रकाम करप, स्त्रीमूर्ती, हाडां आनी शिंगा हांच्यावयलें कोरीवकाम, हत्यारांखातीर लागपी कुपादरीच्या फातरांची वेगवेगळ्या गटांत पुरवण करप हे स्वतंत्र वेवसाय उदयाक आयिल्ले.

ल्हव ल्हव उपजिविकेच्या साधनांचेर मालकी हक्काचो उदय जालो. मुर्तेक मालकी दरेक गटाकडेन रसवळ रूपान आशिल्ली. मागीर एक-एक कुटुंबांच्या सर्वस्वी मालकीची थापणूक जाली. नवाश्मयुगाच्या मुर्तेक काळांत पितृसावर्ण्य पध्दत रूढ जाली. शेतकाम, पशुपालन, फातरांचीं हत्यारां तयार करप, शिकार करप, पौरोहित्य, कलाकृती हे

वेवसाय पयलींभाशेन चालूच आशिल्ले. तातूंत घरां बांदप, मुतास्काम, गवंडेकाम, बैतकाम, बुडडकाम, मृत्पात्रां तयार करून ती रंगोवप असल्याय वेवसायांची भर पडली. नवाश्मयुगीन समाज शाश्वत पायांचेर उबो जालो आनी समाजरचणुकेंत म्हत्वाचे बदल घडून आयले. कुटुंब ही संस्था श्रेष्ठ जाली. हातूंतल्यान नियंत्रणाची गरज निर्माण जावन शासनसंस्था आनी वंडनीत उत्पन्न जाली आसूंक जाय.

राबित्याचीं थळां: अश्मयुगांत राबित्याचे दोन प्रकार दिसून येतात. गुंफा आनी घोली हांच्यासारको सैमीक आलाशिरो आनी खोपी वा तंबू हांच्यासारकीं कृत्रिम आवरणां. पुराणाश्मयुगांत कडक पंधेच्या हवामानाक लागून मनशान घोलींचो वा खांची आशिल्ल्या कडेकपाच्यांचो आस्पाव घेतलो. सगळ्यांत पूर्विल्ल्यो शात अशो घोली चीनच्या जोकोत्पेन (Chou-kou-tien) वाठारांत सांपडल्यात. त्या उपरांतच्यो घोली युरोपांत दक्षिण फ्रांस आनी उत्तर स्पेन, आशियांत पॅलेस्टाईन आनी सिरिया हांगा तशेंच आफ्रिकेंतल्या मोरोक्को हांगा सांपडल्यात. अल्जिरियाच्या भूमध्य सागरकडल्या वाठारांत मध्याश्मयुगांतल्या वसणुकांचे अवशेक मेळ्ळ्यात. भारतांत मध्य प्रदेशांतल्यो घोली आंतराश्मयुगीन आसात. अमेरिकेंतय अश्मयुगांतल्या विंगड विंगड टप्प्यांतल्यो तरेकवार घोली मेळ्ळ्यात. राबित्याखातीर वापरिल्ल्यो घोली वा कपारी, तांचीं तोंडां वाऱ्याचे दिकेक येवचीं ना हे नदरेन वेंचून काडटाले.

मनशान उबारिल्ल्या आलाशिऱ्याचे स्पश्ट अवशेश सगळ्यांत पयलीं उत्तरपुराणाश्मयुगांत मेळ्ळ्यात. ते एका खासा भागांत, खासा समाजगटाकडेन संबंदित आसात. आग्नेय युरोपांत चेकोस्लोव्हाकियाचे व्हिस्टोनीस, ऑस्ट्रोव्हा आनी पेट्रोव्हिज, दक्षिण रशियांत डॉन न्हंयेवयल्या गागारिनो हांगा आनी सायबेरियांत टिमोनोव्हा हांगा हे अवशेश मेळटात. Mammoth ह्या जनावराची शिकार होच तांचो मुखेल वेवसाय आशिल्ल्याकारणान ह्या लोकांक शिकारेखातीर विरळ रानांत वचून राबितो करचो पडलो. थंय तांणी रावपाखातीर तंबू आनी खोपी बांदल्यो. वांटकुळ्यो वा लंबवर्तुळाकार आकार आशिल्ल्यो खोपी आकारान खूब मोट्यो आसताल्यो. देखीक: 'व्हिस्टोनीस': (१५ मी. लांब आनी ९ मी. रुंद) हांचेर शाडांच्यो ताळयो तिरयो एकामेकांक तेंकोवन दवरून तांचेर पालो, तण वा चामडें पातळावन दवरताले. भोंवतणचे जमनीपरस घराची जमीन खोलगट आसताली. एके खोपींत सुमार ५ चुली आसताल्यो.

टिमोनोव्हा (सायबेरिया) हांगा उत्तरपुराणाश्मयुगांत प्रचारांत आशिल्ल्या दुसऱ्या एका प्रकारच्या घरांचे अवशेश मेळ्ळ्यात. हीं घरां कडक शिंयापसून राखण दिवचेखातीर तयार केल्लीं आसूंक फाव. हांका 'कृत्रिम घोली' अशें म्हळ्यार जाता. तांचे रचनेखातीर जमनींत तीन मी. खोलायेचें वाटकुळें फोणकूल खणटाले. भितर देंवपाक सोंपणा आसतालीं. वयल्यान लाकडाचे व्हडले आडामे आनी कोंडे घालून तांचेर तण, पालो, घालून आनी चिखल थापून पाखें तयार करताले. खोपीच्या भायर उक्ताडार चुली पेटयताले. चीनांत शान्सी वाठारांत तशेंच भारतांत काश्मीरक बुर्साहोम हांगा असलीं नवाश्मयुगांतलीं घरां सांपडल्यांत. आंतराश्मयुगांतलें हवामान बरेंच उश्ण आशिल्ल्या कारणान मनशान घोलींनी रावपाचें सोडून उक्ताडारचे रावपाक सुरवात केली. जंय नुस्तें मेळटा अश्या न्हंयच्या आनी ताळ्यांच्या लागसार वसणूक वाडली. चड काळ उरपी आनी प्रशस्त घरां बांदपाक सुरवात जाली. घरांचे बांदावळीखातीर वाळवंटी (सुकी) वा उंचावयली जमीन सोदताले. लांकडाच्यो वण्टी आनी चामड्याचीं पाखीं आसतालीं. सरे (इंग्लंड), डेन्मार्क, हॉलंड हांगा घरांचे चोमे तयार जाले.

नवाश्मयुगांत घर बांदपाच्या मळार क्रांतिकारक बदल घडून आयले. घटमूट घरां बांदपाखातीर तण, कोंडे, चामडें हांच्या बदलाक लाकडांचे व्हडले लोटिंगे, फातर, विटो हांची उपेग जावपाक लागलो. घरांचो आरखडो आतां वांटकुळो वा चीस जालो. कोंडे-वेताच्या वेळांपसून, फातरांनी-विटांनी बांदिल्ल्यो घट्ट वण्टी आनी तांचेर गिलावो केल्ले

रंगकाम ही जामो पध्दत सगळ्या घरांनी दिसून येताली. जेरिको (पॅलेस्टाईन), खिरोकिटिया (सायप्रस), हसीना (उत्तर मेसोपोटेमिया) हे घुमटाकार पाखांचे खास नमुने आशिल्ले. हलाफ (सिरिया) आनी आपाकिया (उत्तर इराक) हांगा कांय वेगळ्याच प्रकारची घरांची रचणूक दिसून येता. नवाश्मयुगांत वास्तुविद्येची सर्वांगीण उदरगत खास करून पॅलेस्टाईन, इराक, तुर्कस्तान ह्या वाठारांत आनी भूमध्य समुद्रांतल्या कांय जुव्यांत जाली. लांकडाचो, कोंड्याचो वापर करून नवाश्मयुगांत बांदिल्लीं सोबीत घरां युरोप, चीन, भारत आनी फायूम (ईजिप्त) हांगा दिसतात.

आंतराश्मयुगांत कांय सुवातींनी पांच-सात घरांचे चोमे दिसले, तरीकूय त्या वेळार 'गांव' हे कल्पनेचो जल्म जावंक नाशिल्लो. नवाश्मयुगांत रस्ते नाशिल्ले. दोन घरांच्या मदीं केल्ल्या मार्गानूच येरदारी चलताली. (देखीक: युरोपांतल्यो फेड्डें वसणुको). वाहनां नाशिल्ल्यान खेड्यांक एकामेकांक जोडपी रस्तेय नाशिल्ले. आपाकिया आनी खिरोकिटिया हांगा मुखेल रस्त्यांचेर फरसबंदी केल्ली. खेड्यांचे राखणेखातीर सभोवतणी बांदावळ करपाची वेवस्था नवाश्मयुगांत सुरू जाली. इ. स. पयलीं आठव्या सहस्रकांत जेरिकोची फातरची विशाल तटबंदी, भूमध्य दर्याभोंवतणचो वाठार आनी अ. आशिया हांगाची विटांची तटबंदी (मर्सिन्, हसितकार, ट्रॉय), उत्तर आनी मध्य युरोपांतल्या वसणूकांभोंवतणची लाकडी तटबंदी आनी खंदक (कोलोन-लॅडव्हाय) हीं थोडीं उदाहरणां आसलीं तरीकूय ग्राम-वेवस्था आनी येवजण अस्तित्वांत आयिल्ली अशें निश्चित सांगपाक येना.

हत्यारां आनी आयुधां: अश्मयुगांत मनशान लाकडां, हाडां आनी चड करून फातर हांचो पालव घेवन आपल्या उपेगाक येतलीं अशीं आयुधां घडोवपाक सुरवात केली. पूर्वपुराणाश्मयुगाच्या आरंभासावन खासा आकाराचे फातर घेवन ताचे कपचे आनी कुडके उडोवन ताका फावसो आकार दिवपाक ताणें सुरवात केली. भुसभुशीत फातराचे आडवीं तळपां मेळूंक शकतात, हाचें गिन्यान ताका जालें. ल्हान आकाराचीं पातीं आनी छिलके हांच्याखातीर चर्ट (chert), अगॅट (agate) अशे एकदम घट्ट आनी एकसंध पाशाणप्रकार ताणें वेंचून काडले. बदांमी आकाराचे आनी वेगवेगळ्या उद्योगांचें 'हातकुरड' हत्यार तयार करपाखातीर ताणें दोन वेगवेगळ्यो पध्दती सोदून काडल्यो. फातराचे कपचे उडोवन आयुधाक फाव तसो आकार घडोवपाचो 'अबेव्हिलियन' आनी 'अश्यूवियन' पध्दतींचो ताणें सोद लायलो. फातराच्या आयुधाक लाकडी वा हाडाच्या दांड्याची जोड दिवपाचें गिन्यान ताका जालें. उत्तरयुराणाश्मयुगापसून फुडें कुरडी, विळे, बाण, खुरपी आनी संयुक्त आयुधां तयार जालीं.

विंगड विंगड प्रकारचीं कार्यक्रम उपकरणां आनी आयुधां हांच्या निर्मितीतंत्राची उत्क्रांती पूर्वयेवजणेप्रमाण जाली ना. गरजे, मेळटा ती सामुग्री आनी परंपरागत गिन्यान हांचे धर्तेचेर ती जायत गेली. देखीक- पुराणाश्मयुगांत चड करून घातक आयुधां तयार जालीं, जाल्यार नवाश्मयुगांत शेतकी वेवसायाक उजवी अशीं विळो, छणपाची बडी हीं अवजारां तयार जालीं. भालो, 'बोला' (सुकण्यांक मारपाची एके तरेची गोम्रीण), धनुश्य आनी बाण हीं जीवघेणीं क्षेपण-आयुधां तयार जालीं. धनुश्य-बाणाचो उपेग आंतराश्मयुगापसून सुरू जालो. धनुष्याक घामड्याची वादी लायताले आनी बाणाक फातराची वा हाडांचीं तोंकां बसयताले.

हाडां-शिगां हांचेपसून तयार जाल्ल्यो बऱ्योच वस्तू आयज लेगीत तिगून उरल्यात. तातूंत चड करून बाणांचीं तोंकां, नुस्तें मारपाखातीर वापरिल्ले धाकटे काट्यारे बाण, गेरे, सुयो, दाबणां, हतया दांता-वस्तू हांचो आस्पाव जाता.

उजो: अश्मयुगांतलें सगळ्यांत पूर्विल्ले अशें मनीससंबंदान उज्याचे अग्रगण्य चीनातल्या जोकोत्येन घोलीत मेळ्ळ्यात. पूण एकदां पेटेल्लो उज्याचो धग एकसारको पेटत दवरपाची कला जोकोत्येनच्या लोकांक छबर नाशिल्ली. लाकडां, हाडां, कोंडसो उज्याखातीर जळोव म्हूण

वापरताले. आंतराश्मयुगांत आनी नवाश्मयुगांत उजो निर्माण करपाची विद्या साध्य जाली आसूंक जाय. तिख्याचो अंश आशिल्ले कुपादरीचे फातर घासून उजो तयार करताले. उज्याचो उपेग ह्या कामाखातीर जातालो: कृत्रिम रीतीन उश्णताय आनी उजवाड निर्माण करपाखातीर ताचेर मांस भाजून खावपाखातीर, जनावरांची चरबी कसल्या वियांत घालून वाती जळोवपाखातीर, जनावरांक भेष्टावन राखण करपाखातीर बडयांचीं आनी हाडांचीं तोंकां भाजून टणक करपाखातीर आंतराश्मयुगांत आनी नवाश्मयुगांत उज्याचो वापर सुटयुदीतपणान करपाखातीर शेंगड्यो, चुली आनी भाटयो हांचो वापर सुरू जालो. नवाश्मयुगांत रंदपावांगडाच मातयेच्यो मूर्ती आनी आयदनां भाजपाखातीर उज्याचो उपेग जातालो.

उपकरणां, आयदनां: पुराणाश्मयुगांतलें आनी आंतराश्मयुगांतलें एकदम अस्थिर आनी हेड्डें जिवीत मतींत घेतल्यार, मनशाक अन्नपदार्थ सांठोवपाची कसलीच गरज भासलीना. उत्तरयुराणाश्मयुगांत चित्रकारांनी वापरिल्ले फातराचे दिवे सोडल्यार आनी कसलेंच आयदन जात ना. नवाश्मयुगाचे सुर्वेक जेरिको, जामो हांगाचो मनीस फकत वाटयो, पेले असलीं फातरांचीं आयदनां वापरतालो. नवाश्मयुगाच्या मध्याक अ. आशिया आनी भूमध्य समुद्राभोंवतणचो वाठार हांगा मृत्पात्रां करपाक सुरवात जाली. मातयेच्या आयदनांक तयारचें आकार दिले. उदकासारके द्रवपदार्थ सांठोवन दवरपाखातीर ल्हान तोंडाचीं कडलीं आयदनां तयार केलीं. ह्या आयदनांक रंग लावन तांचेर सोबीत नक्षीकाम केलें. चक्राचो सोद लागतकच चड प्रमाणबद्ध आनी वेगवेगळ्या आकाराचीं आयदनां घडोवपाच्यो पध्दती आयल्यो. आंतराश्मयुगांतल्या युरोपांत (डेन्मार्क-एटेंबोल संस्कृती) कोडे, करड आनी वेत एकठांय विणून नुस्ते धरपाखातीर तयार केल्ले कडले पांटेले वापरपाक सुरवात जाली. यांग-शो ह्या चिनी नवाश्मयुगीन समाजापरस दक्षिण अमेरिकेंत कोंड्याची वेळां विणपाचें काम एकदम ऊंच पांवड्याचें आशिल्लें अशें मानतात.

धर्म: पुराणाश्मयुगांतल्या आनी आंतराश्मयुगांतल्या धर्मीक जिविताचे मुखेल साधन म्हळ्यार घोलीतलीं चित्रां. ह्या घोलीक देवळां (प्रार्थनाघरां) म्हूण वळखताले. मध्याश्मयुगांतलें 'क्लिस्टोनीस' हें पुरोयताचे घर सोडल्यार हाचेपयलींच्या काळांतली धर्मीक स्वरुपाची कसलीच वास्तू मेळना. जेरिको हांगाचीं मंदिरां आयताकार (rectangular) आशिल्लीं. तांच्या मुखार एक चौक आनी एक ल्हान मंडप आसतालो. दारमुखावयल्या वण्टींत कुकूट करून तातूंत फातराच्यो मूर्ती दवरताले. आपाकिया हांगा एक व्हड घुमटाकार मंदिर आसा. तुर्कस्तानांतल्या नवाश्मयुगीन अवशेशांत (कटाल हयुक) आनी उबाइड संस्कृतायेच्या अवशेशांवयल्यान (एरिडू आनी टेपे गौर) ह्यो वास्तू धंयचें मूर्तीकाम, वण्टीवयलीं चित्रां आनी शिल्पां हाकालागून धर्मीक उपेगाच्यो आसूंक जाय अशें दिसता. सुमेरियन काळांतल्या शिगुरातसारक्या देवळाच्या वास्तूंचो रचनाकौशल्याचो उगम हांगा घडोवपाक मेळटा. तेभायर फातराच्यो, मातयेच्यो, हाडाच्यो मूर्ती आनी यडी हांच्यावयल्यान धर्मीक जिविताविशीं बरीच म्हायती मेळटा. पूण तांच्यो धर्मीक कल्पना, विचार निश्चित कसल्या स्वरुपाचे आशिल्ले हाचो स्पश्ट पुरावो मात आयज मेळना. तरी लेगीत पुरोयताची सुवात आनी ताचें काम हाची थोडीभोव कल्पना येता.

जारणमारण सारक्या तंत्राचेर अश्मयुगीन मनशाचो विश्वास आशिल्लो. एकाद्रया जनावराचे ल्हान प्रतिकृतीचेर बाण लागिल्ल्याचें चित्र काडलें, म्हणटकच तो प्राणी शिकारेंत सहज हाताक लागतलो असो समज आशिल्लो. फ्रांस आनी स्पेन हांगासल्या घोलीत असलीं कितलीशींच चित्रां सांपडल्यांत. भाय्याचे बडयेवयलीं कोरीव चित्रांय ह्याच उद्देशान काडल्यां आसतलीं. फकत शिकारीचेर आदारून आशिल्ल्या मनशान आपल्या वेवसायांत अतिमानुषी बळाचो अशे तरेन पालव मेळोवपाचो यत्न केलो. जननतत्त्वाची आराधना जाताली असो

अश्वघोष

पुरुषाः मनुष्याः नगरं गच्छन्ते केचित्को मातृजात-मूर्ती हे तातूतलेच मूलेल अश्वघोष. समावम कस्मी पशूत आनी फांसांतल्या घोलींत आशिल्ल्या पुराण काल मनीसमूर्तीकाल्यान होच आशय दिसून येता. तिमरी म्हात्वाची गजाल म्हळ्यार मरणाउपरांतचें जिवीत. 'आत्मो अमर आसा' ही म्हात्वाची सूत्रपुराणश्रमयुगांतूच मूळ धरून बसल्या आसूंक जाय. हे कल्पनेचे रीत पांचडे दाखयल्यात. एक मृतात्म्याचो प्रवास आनी दुसरो मनशाच्या स्वरूपांत दाखयल्लो पुनर्जन्म. युरोपांत सांपडिल्ल्या निअँडरथल मनशाच्या थड्यांत मरणाउपरांतच्या प्रवासाच्या उद्देशान अन्न, हत्यारां, वस्ती-वागिने पुरिल्ले दिसतात. मळ्याचे पांय पोटाकडेन वोडून दवरताले. हाचो अर्थ आवयच्या पोटांत भुरगें हेच अवस्थेंत आसता हें सूचित करून पुनर्जन्माची वाट पळोवपी हो जीव धर्तरेच्या पोटांत तेच अवस्थेंत पुरताले. घोलीचे वा छोपीचे जमनीपोंदा मडें पुरताले. हाचो उद्देश हो मृतात्मो घरची रक्षण करपाखातीर थंयच दवरताले असो अदमास कांय जाणकार काडटात. एकाद्र्या जनावराच्या कांय खासा शक्तीक वा गुणांक सागून ताका म्हत्व प्राप्त जातालें आनी तो एकेका पंगडाचो वा कुळाचो पालक जातालो. ताची प्रतिकृती त्या गटाचो बावटो वा निशाणी (गणचिन्न) अशें मानताले. नवाश्रमयुगांत स्त्रीतत्वाची पूजा ह्या स्वरूपांत जाताली. म्हत्वपूर्ण पुरुषतत्वाचीय पूजा सुरू जाली. मृतात्म्याची देवस्था चड बारीकसाणीन जावपाक लागली शवपेटी वापरून वेवस्थित बांदिल्ली व्हडली घडी दिसपाक लागली. चडशा थड्यांत मातृकामूर्ती दवरताले. शेतकामाखातीर सूर्य आनी पावस ह्या दोन देवतांची उपासना चलताली. वेगवेगळ्या समजणेंतल्यान निर्माण जाल्ल्या वेगवेगळ्या देव-देवतांची पूजा-अर्चा आनी प्रार्थना हांच्याखातीर घोलींतलीं देवळां निर्माण जालीं आसूंय.



अश्रमयुगांतलीं हत्यारां आनी आयुधां

अलंकार, कला: आपली कूड अलंकारांनी सजोवपाची इत्सा मनीससमाजांत प्राचीन काळासावन चलत आयल्या. अश्रमयुगांतले कांय सांगाडे तांबडे मातयेन रंगयल्ले दिसतात. हाचेबेल्यान अश्रमयुगीन मनीस आंगाक रंग काडटालो आसूंक जाय अशें अनुमान काडटात. जनावरांचीं हाडां, दांत, नाखटां, सुक्यो बियो हांकां बुराक करून तांच्यो माळो गळ्यांत घालपाची पध्दत आशिल्ली. रंगयाळे, चमकदार फातर वन तांचे मणी, हार आनी ताईत करून तांच्यो माळो आंगाक गुळायताले. नवाश्रमयुगांत मण्यांचे विंगड विंगड प्रकार पळोवपाक मेळटात. अश्रमयुगांतलो मनीस जनावरांचे चामडें नाजाल्यार लोकर घेवन आंगा धोपतालो. सूत कसतपाक नवाश्रमयुगांत आरंभ जालो. मृत्पात्रांच्या कांय अवशेशांचेर बुतांव आशिल्ले जाकीट, उपवस्त्र, घागरे हांचीं चित्रां

दिसून येतात. पूण विणकाम आनी शिवणकाम हांचेविशीं चड माहिती मेळना.

अश्रमयुगांतल्या दीर्घ कालखंडांतले चित्रकलेचे आनी मूर्तिकलेचे कितलेशेच नमुने आज पळोवंक मेळटात. युरोपांत आनी आफ्रिकेंत पूर्वपुराणाश्रमयुगापसून त्यो नवाश्रमयुगामेरेनच्यो कलाकृती आसात, जाल्यार आशियांत फकत आंतर्श्रमयुगांतलीच चित्रकला दिसता. पूर्वपुराणाश्रमयुगांतल्या चित्रकलेचे बऱ्यांतले बरे नमुने फ्रांस आनी स्पेन देशांतल्या घोलींत सांपडल्यात. ह्या चित्रांनी सैमीक रितीन मेळिल्ले रंग वापरल्यात अशें दिसता. भोंवतणी वावुरपी गवे, रनरेडे, हरणां, घोडे, प्राण्यांचे शिकारेचे प्रसंग, नाच करपी दादले-बायलो, धर्मीक विधी करपी पुरोयत हे मुखेल चित्रविशय जावन आसात. मूर्तिकलेचे नमुने उत्तर पुराणाश्रमयुगांतलेच आसात. तातूंत हाडां, शिंगां आनी फातर हांच्या कोरीव कामाचो आस्पाव आसा. फातरांच्या कामांत अर्धाकृतीच्यो आनी पूर्णाकृतीच्यो स्त्रीमूर्ती (मातृकामूर्ती) चड प्रमाणांत आसात.

भारतीय अश्रमयुग: भारतांत आयजमेरेन जाल्लें उत्खनन आनी संशोधन अश्रमयुगांतल्या खंयचेच अवस्थेंतल्या मनशाच्या जिविताचें स्पश्ट, चित्र दोळ्यांमुखार उबें करूंक शकना. तातूंतल्या तातूंत, नवाश्रमयुगीन जिविताविशीं थोडीभोव माहिती मेळटा पूण हेर युगांतलो मनीस, ताची वसणूक, ताचे भोंवतणची सृष्ट हांची जी म्हायती मेळटा ती सामकी अर्दकुटी आनी अस्पश्ट आसा. हाचें कारण म्हळ्यार अश्रमयुगीन मनशाच्या जिविताचेर उजवाड घालपी जे अवशेश मेळ्ळ्या ते फुटके आनी अर्दकुट्या स्वरूपाचे आसात. जे कांय निष्कर्श काडल्यात, ते फकत फातरांचीं आयुधां आनी उपकरणां हांच्या वर्गीकरणांतसून. गंगा, साबरमती, नर्मदा, तापी, महानदी, गोदावरी, कृष्णा, तुंगभद्रा, ब्राह्मणी, पेन्नार, पालार ह्या न्हंयांच्या देगणांत कुपादरीचे (quartzite) आनी पाशाणाचे परशू खूबकडेन सांपडल्यात. बदामी आकाराचे हे परशू धाखार पूण खडबडीत आसा. युरोपांतल्या अश्रमयुगाच्या आरंभाचीं उपकरणां आनी परशू हातूंत बरेंच सारकेंपण आसा. पुराणाश्रमयुगांत भारतांत सगळ्याक आदिमानवाची वसणूक आशिल्ली अशें हाचेवयल्यान अनुमान काडटात. हो मनीस पयलीं वायव्य पंजाबच्या दोंगरी वाठारांतल्यान हांगा पावला आसूंक जाय. कांय शास्त्रज्ञांनी दुसरें एक अनुमान काडलां तें म्हळ्यार भारतीय आदिमानवाचो उगम पयलीं दक्षिण भारतांत जालो आनी थंयसून ते पयल्या हिमयुगाचे अखेरेक पंजाबाकडे पावले. म्हैसूरंतलो ब्रह्मगिरी, पंचमढीचो म्हादेव दोंगर, पंजाबांत उचली, गुजरातांत लंघनाज आनी हिरपूर हांगा सांपडिल्लीं उपकरणां (Microliths) मात मध्याश्रमयुगांतलीं आसूंक जाय. गुजरातांत मनशांचे सांगाडे आनी जनावरांचीं हाडां मेळ्ळ्यांत. म्हैसूर, गुजरात, काश्मीर ह्या वाठारांनी नवाश्रमयुगांतलीं तीक्ष्ण आनी गुळगुळीत आयुधां सांपडल्यांत. भारतीय आदिमानवाक उज्याचो उपेग खबर आशिल्लो वा ना, मातयेचीं आयदनां करपाक येतालीं वा ना, तो शेतकाम- गोरवां पोसप हे वेवसाय करतालो वा ना हाचेविशीं जाणकारांचें कांयच एकमत ना. कारण तांकां सबळ पुरावो आजून मेळूंक ना.

- को. वि. सं. मं.

अश्वघोष: इ.स. पयल्या शतमानांतलो एक नामनेचो संस्कृत महाकवी, नाटककार आनी बौद्ध तत्वज्ञ. हाच्या ग्रंथांतल्या व्यक्तीमत उल्लेखांवेल्यान हाची कांय माहिती मेळ्ळ्या. हो साकेत (अयोध्या) हांगा रावतालो. ताचे आवयचें नांव सुपणांक्षी. ताका 'आचार्य', 'भदंत', 'महाकवी' आनी 'महावादी' ह्यो पदव्यो आशिल्ल्यो. तो मुळांत ब्राह्मण पूण, फुडें बौद्ध धर्मांत गेलो. महाभारत, रामायण, पुराणां, सांख्यादी दर्शनां, उपनिषदां, अर्थशास्त्र, नाट्यशास्त्र ह्या पूर्विल्ल्या काळांतल्या काव्यांचो ताणें खोलायेन अभ्यास केल्लो, हें ताच्या काव्यकृतींतल्यान दिसून येता. ताच्या एका तिबेटी चरित्रकारान बरोवन दवरलां, 'शिकप सोपतकच अश्वघोष बुदवंत पंडितांकडेन खंडन-मंडनात्मक शास्त्रार्थ आनी भासाभास करपाक लागलो. भासाभाशांत तो व्हडव्हड पाटांगड्यांक

हरयतालो. युआन च्वांग हाणें ताका पांडित्यांतलो प्रतिसूर्य अशें म्हळां. पूण अश्वघोषाक एक दीस पार्श्व नांवाचो महापंडित बौद्ध भिक्षू मेळ्ळो आनी ताच्या वांगडा जाल्ल्या वादांत अश्वघोष हरलो. ताच्याकडल्यानूच मागीर अश्वघोषान बौद्ध धर्माची दीक्षा घेतली आनी तो भिक्षू जालो.

तो जसो पंडित आशिल्लो तसोच बऱ्यापैकी गायकूय आशिल्लो. प्रवचन आनी गायन ह्या दोनूय साधनांवरवीं ताणें बौद्ध धर्माचो प्रचार केलो आनी खूब जाणांक त्या धर्माची दीक्षा दिली. तो गावंक लागतकच रस्त्यावेल्यान वचपी घोडो लेगीत आपलो 'फुरफुर' आवाज बंद करून ओगी जातालो. देखूनच ताका 'अश्वघोष' (अश्व=घोडो, घोष= गर्जना) हें नांव पडलें अशी आख्यायिका आसा. फुडें तो महायान पंथाच्या सत्यांपकांपैकी एक जालो. तो राजा कनिष्काचो धर्माविशींचो सल्लागार आशिल्ल्यान कनिष्कान आपयिल्ल्या चवथ्या धर्मपरिषदेचें संचालन ताणेंच केलें अशें म्हण्टात. ताणें धर्मकाजाखातीर परंपरागत. संस्कृत भाशा वापरली.

अश्वघोषान बरयिल्ले ग्रंथ अशे: १. बुध्दचरित (महाकाव्य) २. सौतराद (महाकाव्य) ३. गडिस्तोत्रगाथा (धर्मीक लघुकाव्य) ४. सूत्रालंकार (कथांशेचो) ५. शारीपुत्रप्रकरण (नाटक) ६. महायान श्रद्धात्पादसूत्र (तत्त्वगिन्यानाचो ग्रंथ) ७. वज्रसूची (वर्णदेवस्थेआड वादग्रंथ). ह्या सगळ्या ग्रंथांत 'बुध्दचरित' ह्याच प्रतिकेचें बरें उदाहरण आसा. बुध्दाविशींचो अतितायेच्यो दंतकथा काडून उडोवन ताणें शुध्द आनी सोपें अशें बुध्दचरित्र बरोवन मनशाच्या काळजामेरेन पावयलें. कल्पना, कथा, आनी वर्णन ह्या तीनूय गुणांचो त्या काव्यांत त्रिवेणी संगम जाला अशें जाणकारांचें मत आसा. अश्वघोषाच्या खंयच्याय साहित्यकृतींत पळेल्यार धर्मपरिवर्तनाची उपाट उर्बा दिसून येता. मतांमतांच्या जंजाळांत पडनासतना मनशान बुध्दप्रणीत अष्टांगिक मार्ग आपणावन जिविताचें सार्थक करचें अशें ताणें सांगलां.

सामान्य लोकांक बौद्ध धर्माचें म्हत्व पटोवन दिवपाखातीर अश्वघोष काव्य-नाटकांसारक्या ललित रचनेकडे आयलो. अश्वघोषान काव्याची प्रेरणा वाल्मीकीच्या रामायणापसून घेतली. ताची काव्यशैली वैदर्भी. तातूंत प्रसाद, माधुर्य, सभाविकता आनी ओष हे गुण आयल्यात. ताणें दिल्ले दृष्टान्त विशयाक फावशे आसून तर्कशुध्द विचार आनी मधुर भाव हांचो ताच्या काव्यांत सोबीत संगम जाला. भावनेक उठव दिवपी वेगवेगळ्या छंद वापरपांत ताचें कसब दिसून येता. बौद्ध संप्रदायांत ताका खूब मोटो भौमान मेळ्ळो. इतलेंच न्हय, तर सातव्या शतमानामेरेन अश्वघोष 'बोधिसत्त्व' ह्या रुपान पूजाविशय आशिल्लो.

- कों. वि. सं. मं.

अश्वमेध: राजान करपाचो एक व्हड सोमयाग. वेद काळांत राजा पुत्रप्राप्तीखातीर आनी सगळ्यो मनांतल्यो इत्सा पूर्ण जावपाखातीर, तशेंच उपरांतच्या काळांतले राजा विश्वदिविजयान चक्रवर्तिपद मेळपाखातीर हो याग करताले. 'श्रीवै राष्ट्रमश्वमेध': अश्वमेध म्हळ्यार राष्ट्र आनी समृद्धी, देखून ताका राष्ट्रार्थ आनी समृद्धीचे प्रतीक मानलां, अशें अश्वमेध हो सगल्या यज्ञांचो राजा अशेंय म्हळां.

श्रुतेदकाळादीं बरींच वर्सां हो यज्ञ प्रचारांत आशिल्लो अशें जाणकारांचें मत आसा. ताचे उत्पत्तीची आख्यायिका अशी आसा- एक फावट प्रजापतीच्या दोळ्यांतली एक मुंडली गळून पडली आनी तातूंतल्यान अश्व (घोडो) तयार जालो. उपरांत देवांनी अश्वमेध करून ती मुंडली प्रजापतीच्या दोळ्यांत बसयली. तेन्नाच्यान प्रजापतीक खुश करपाक अश्वमेध करपाची चाल पडली.

अश्वमेध करपाक 'श्यामकर्ण' (काळ्या कानाचो) धवो घोडो लागता. तशेंच ताच्या धव्या आंगाचेर काळे पिवळे आसचे पडटा. हो घोडा सजोवन ताका चारीय दिकांनी फिरयतात. वाटेर हेर राजांनी त्या घोड्याक आडायनासतना यज्ञ करपाक मान्यताय दिली आनी एक वर्स भरपंत हो घोडो पल्लो आयलो तरच हो अश्वमेध यज्ञ पुराय जाता. तशेंच ग कोण त्या घोड्याक आडायता ताचेकडेन झूज करून एक वर्सभरांत

तो घोडो सोडयना जाल्यार हो यज्ञ जायना. तेचपरी फिरता आसतना घोड्याक कितेंय जालें, घोडो दुर्येंत पडलो वा मेलो जाल्यार जायतीं प्रायश्चित्तां सांगल्यांत.

अश्वमेधाचो विधी सत्यापाड श्रैतसुत्रांत अशेतरेन दिला: अश्वमेधाचो आरंभ चैत्री पुनवेक जाता. सुर्वेक कर्तो राजा 'सांग्रहणी' विधी करता. उपरांत दीक्षा घेवन, केंस आनी नाखटां काडटा, न्हावन वस्त्रालंकार घालता आनी मीन पाळटा. उपरांत आपल्या राण्यां वांगडा अग्निशाळेंत गार्हपत्याच्या अस्तंतेक, उत्तरेक तोंड करून बसता.

ह्या यज्ञांत घोड्यावांगडा हेर जनावरांचेंय इनन (मांस) करतात. ह्या जनावरांक बांदपाक बेलाचे, खैरचे, पळसाचे, देवदारूचे आनी रातयेड्याचे वट्ट २१ यूप बांदतात. २० युपाक दरेकी ९ अशे मेळून १८० जनावरां बांदतात. रात येड्याच्या मुखेल युपाक घोडो बांदतात. ह्या जनावरांत पाळीव आनी रानटी अशे दोन वर्ग आसतात. रातूंत राजा जनावरांक मारीनासतना तांचेर कांय संस्कार करून तांकां सोडून दितात. अश्वमेधांत दुसरो दीस म्हत्वाचो आसता. त्या दिसा मेघ्य अश्वक हेर तीन घोड्यां वांगडा त्याक जुंनतात. ह्या रयांत यजमान आनी अश्वर्यु (यज्ञ चलोवपी) बसून तो रय यज्ञभूंये भोंवतणी फिरयतात. उपरांत रुपाचो पत्रो ताचेर दवरून घोड्याक मारतात. अश्वमेधांत पट्टरणी आनी मेल्ल्या घोड्याचें मैथुन सांगलां. वाल्मीकी रामायणांतूय हाचो उल्लेख मेळटा.

पतत्रिणा तदा सार्धं सुस्थितेन च चेतसा।

अवसद्रजनीमेकां कोसत्या धर्मकाम्यया।।

(बालकांड: १४.३४)

अर्थ: (घोड्याक मारतकच) कौसल्येन धर्मकामना मनांत धरून धीर माना (मेल्ल्या) घोड्या वांगडा एक रात काडली.

घोडो मारतकच ताच्या शरीरांतल्या चंद्र नांवाच्या मेदाचो याग करतात. उपरांत देवाक आहुती दिवन राजाचो अभिषेक करतात. अखेर वरुणाचें प्रतीक समजून टकल पडिल्ल्या मनशाच्या तकलेर आहुती दवरतात आनी ताका शंबर गायो आनी बैलगाडी दितात.

ऋग्वेदांत अश्वमेधाचो उल्लेख जायते फावट आयला, आनी अश्वमेधाक यम, अदित्य, त्रित, आनी सोम म्हळा. वेदोत्तर काळांत अश्वमेध कमी जायत गेले. भारतांत फुडल्या काळांत अश्वमेधाची प्रथा बंद पडली. जातकांत अश्वमेधाचो उल्लेख येवंक ना. हरिवंशपुराणाच्या मतान जनमेजया उपरांत पुष्यमित्रान अश्वमेध केल्लो (३.१९२-४०-४१). त्याच काळांत सातकर्णी हाणें दोन अश्वमेध केल्ले. भारशिवान धा अश्वमेध केल्ल्याची इतिहासांत नोंद मेळटा. चवथ्या शेंकड्यांत सम्राट समुद्रगुप्तान अश्वमेध केल्लो. इ.स. पयल्या शेंकड्यासावन फुडल्या ७ शेंकड्यांत जी प्रबळ राज्यां वसयल्लीं त्या राज्यांच्या भूपतींनी अश्वमेध केल्लो. ह्या सातखंडाच्या कालखंडाक अश्वमेधाच्या पुनुरुध्दाचें युग अशें मानतात.

देहरादून जिल्ह्यांत कालसी लागसार यमुनेचे देगेर १९५३ वर्सा जें उत्खनन जालें, तातूंत अश्वमेधाची यज्ञवेदी तयार करपाखातीर वापरिल्ल्यो विटो आनी श्येवचित्तीचो कांय भाग मेळ्ळा. ह्या अक्षराटीकेवेल्यान हो इष्टकालेख इ.स. तिसऱ्या शेंकड्यांतलो आसूंक जाय अशें दिसता.

- कों. वि. सं. मं.

अश्विनी: मेघ राशींतलें आनी नखेत्रमाळेंतलें पयलें नखेत्र. हें क्रांतिवृत्ताच्या मार्तें उत्तरेक आसा. हातूंत अस्तंत्या नखेत्र-पध्दतींतली 'एरिस' हातूंतली आल्फा (हॅमल: भोग १०°७७'; शर ८°३०') बीटा आनी गॅमा हीं तीन नखेत्रां येतात. हातूंतलें उत्तरेकडलें आल्फा हें नखेत्र दुर्बिणींतल्यान निरीक्षण केल्लें पयलें तास्कायुग जावन आसा. तिगांय थितर तें चड तेजीश्ट जावन आसा. ह्या तीनूय नखेत्रांचो मेळून दिसपी आकार अश्वमुखासारको (अश्व= घोडो, मुख= तोंड) म्हळ्यार घोड्याच्या तोंडासारको दिसता म्हूण 'अश्विनी' हें नांव पडलें. कांय

जाचकर हाची वोगूच नखेचो मानतात. देखीक-ऋग्वेद आनी हेर संहिता हातूंत 'अश्वयुजी' असो दिवचनी उल्लेख आसता. महाभारतांत मात शश्वनी असोच उल्लेख आसा. १३ एप्रिलाक सुमार ह्या नखेत्राचो मूळप्रवेश जाता.

ह्या नखेत्राचे ध्यान अशें सांगलां:

तत्रादावशिवनी श्रेया पद्मपत्रनिभा शुभा ।
अश्वक्वाम्बुजारुढा द्विभुजा च सिताम्बरा ।
वक्षे दिव्योपचीपात्रं बिभ्रती पुस्तकं करे ॥

अर्थ: कमलपात्रासाख्या कांतोची, कमळाचेर बशिल्ली, शुभ, घोड्याचें तोंड आशिल्ली, धवें लुगट न्हेशिल्ली, दोन भुजां आशिल्ली, उजव्या हातांत विद्ये वखदांचे पात्र आनी वाव्या हातांत पुस्तक अशी अश्विनोची मूर्त करची.

- कों. वि. सं. मं.

अष्टभोग: अष्टभोग म्हळ्यार आठ भोग. सोमेश्वराच्या 'मानसोल्लास' ह्या ग्रंथांत आठ भोगांचीं वर्णनां आयल्यांत. हे आठ भोग फुडल्या प्रमाण आसात.

१. वास वा सुगंधभोग २. बायल वा स्त्री भोग ३. भेस वा वस्त्रभोग ४. संगीत भोग ५. सुपारी वा तांबूलभोग ६. हांतरुण वा शय्या भोग ७. जेवण वा भोजन भोग ८. फुल वा पुष्प भोग.

१. सुगंधभोग (वास)- घामाचो वास वचपाखातीर वेगवेगळीं उटीं वा उटणीं लावप.

२. स्त्रीभोग (बायल)- ह्या भोगांत रजान खंयचे बायलेकडेन लग्न जावंचे, तिच्या आंगांत कसले गुण आसचे हें वर्णिला.

३. बस्त्रभोग (भेस)- हातूंत रजान खंयच्या ऋतुत कसलो भेस करचो. ऋतुमानाप्रमाण तांचे रंग कशे आसचे. कपडो जाड पातळ कितलो आसचो हाचें वर्णन केलां.

४. संगीत भोग- मानसोल्लासांत संगीत भोग कसो घेवचो हे खूब सुंदर रितीन सांगलां.

५. तांबूलभोग (सुपारी)- हातूंत सुपाऱ्यो खंयच्यान हाडच्यो, कश्यो मुकोवच्यो, कश्यो कातरच्यो, तें सांगलां. खास रजतांबूल (रजसुपारी) शिकिल्ल्या ५२ पागांची आसची. तातूंत मोतयांचो चुनो लावचो आनी त्या चुन्यांत कापूर, कस्तुरी आनी हेर सुगंधी (सुवासिक) द्रव्यां घालचीं अशें म्हळां.

शय्याभोग- हातूंत सात तरेचीं हांयरुणां आनी आठ तरेचे पलंग हांचे प्रकार सांगल्यात. तोयशय्या म्हळ्यार भितर उदक भरिल्ली चामड्याची गादी, हांगच्या म्हळ्यार हांयसाच्या पिसाची गादी त्याभायर पुष्पशय्या (फुलांची गादी), कमलतंतूची शय्या (कमळाच्या सुताची गादी), साद्या कापडाची शय्या अश्यो वेगवेगळ्यो शय्या आनी तांचे भोग ह्या प्रकारांत वर्णिल्यात.

अन्नभोग- हातूंत ऋतुमानाप्रमाण, शिवराक जेवण, मांसा जेवण, आनी पंचपक्वान्नां कशीं तयार करचीं तें सांगलां. मानसोल्लासांतलें अन्नभोग प्रकरण भारतीय जेवणावळ शास्त्रांतलें म्हत्वाचें पान जावन आसा.

पुष्पभोग (फुल)- हातूंत रजान कसल्या फुलांच्यो माळो घालच्यो हाचो उल्लेख आमून् चंपक, मल्लिका, उत्पल, पाटल आनी हेर फुलांचीं नांवां तातूंत दिल्यात.

- कों. वि. सं. मं

अष्टविनायक: महाराष्ट्रांतल्या आठ मुखेल गणपतींच्या देवळांक एकवटीतपणान 'अष्टविनायक' अशें म्हण्टात. ह्या दैवतांची महाराष्ट्रांत तशेंच हेर कडेन बरीच नामना आसा. तांकां जागृत देवस्थानां अशें मानतात. हीं आठूय देवळां विंगड विंगड जाग्यांनी आसून, ह्या आठूय तीर्थांची मुदगल पुराणांत वर्णनां मेळटात.

अष्टविनायकांचीं आठ तिर्थां फुडल्या प्रमाण आसात.

दैवताचें नांव

जागो

जिल्लो

१. मोरेश्वर

मोरागांव

पुणे

२. चिंतामणी

धेऊर

पुणे

३. गिरिजात्मज

लेण्याद्री

पुणे

४. विघ्नेश्वर

ओझर

पुणे

५. महागणपति

रंजणगांव

पुणे

६. बल्लाळेश्वर

मुरुड (पाली)

कुलाबा

७. वख विनायक

महाड

कुलाबा

८. गजमुख

सिध्दटेक

नगर

अष्टविनायकाच्या दर जाग्यांचो नियाळ फुडल्याप्रमाण आसा:
अष्टविनायकाच्या आठ देवळांचें फुडल्या संस्कृत श्लोकांत खाशेलें म्हत्व दिलां.

स्वस्तिश्री गणनायको गजमुखो मोरेश्वर सिध्दिवः।

बल्लाळस्तु विनायकस्त्वथ मढे चिंतामणिस्येवरे।

लेण्याद्रो गिरिजात्मज सुवखो विघ्नेश्वरश्चोझरे।

ग्रामे रंजणसंस्थितो गणपतिः कुर्यात् सदा मङ्गलम॥

१. मोरेश्वर: मोरागांव-जि. पुणे.

गणपती संप्रदायाचें हें एक आद्यपीठ जावन आसा. ह्या पळाचें मूळ नांव 'भूत्वानंदभुवन' अशें आसलें. हांगा भुंयेच्या भितल्या भागाक जें क्षेत्र वशिल्लें ते भुंयेचो आवांठ मोरामशेन आसलो, अशें ब्रह्मपुराण अध्यायांत (३/३७-३८) म्हळां. ब्रह्मा, विष्णु, शिव, शक्ती आनी सूर्य ह्या पांच देवतांनी ह्या जाग्यार तप केलें. तेन्ना आदिशक्तिरूपान श्रीगणेशान तांकां दर्शन दिलें. पांच देवतांच्या इत्सेक मान दिवन श्री गणेशान थंय रावपाचें थारायलें. भाद्रपद शु. चवथीक श्री गणेशाची पुराय विधीन पूजा करून, पंचदेवतांनी तांची प्रतिश्ठपना केली. ह्या वाठरांत जे श्रध्देन, उजू चलणूकेन जियेतले तांकां कसलीच संकश्टां, बंधना आड येवचीं नात असो आशीर्वाद श्री गणेशान दिल्लो. पयलींसावन हांगा मोरांची वसती आशिल्ल्यान हांगा मयूरग्राम वा मोरागांव अशें म्हणपाक लागले. हें 'जागृत देवस्थान' जावन आसा.


श्री गणेशाचो व्हड भक्त चिंचवडकार श्री मोरया गोसावी आनी श्री गणेशयोगींद्र ह्या सत्पुरुशांच्या कार्याक लागून ह्या क्षेत्रांक आगळें वेगळें म्हत्व मेळ्ळां. ह्या जाग्यार जायत्या गाणपत्यांनी उपासना केल्ल्याचो इतिहास मेळटा.

कमंडलू वा काऱ्हा न्हंयचे देगेर वशिल्ल्या ल्हानशा मोरागांवाक मयुखेश्वर गणपतीक लागून व्हड म्हत्व मेळ्ळां. गांवांत भितर गल्ली गल्लींतल्यान बाजारंत पावतकच एके उंचायेर, व्हड अशें देवूळ दिश्टी पडटा. पयलीं काळार दुस्मानाच्या घुर्यापसून राखण करपाखातीर जावंचे देवळा भोंवतणी जमनीसावन ५० फूट उंचायेची वणत बांदल्या. चारय कोनशांनी मिनारंभशेन चार खांबे उबे केल्ले आसात. देवळाचो ऊंच घूड नदरेंत भरता.


देवळांच्या आगणांत सपणां चडचेपयलीं नगरखानो मेळटा. नगरखान्याच्या सकल गणपतीकडेन तोंड करून फुडल्या पांयांत दोन लाडू घेवन उबो राविल्लो एक फातरचो हुंदीर दिश्टी पडटा. ताच्या पंदरा-एक फूट उंचायेचेर फातरचो चौथरो, आनी ताचेर एक व्हडलो नंदी श्री गणेशाकडेन तोंड करून आशिल्लो दिश्टी पडटा. नंदीच्या चौथऱ्याच्या १०-२० फूटांचेर मुखेल देवूळ आनी ताचो प्राकार हो दुसऱ्या एका चौथऱ्यार आसा. पूण पयल्यापरस हो चौथरो थोडो वयर आसा. ह्या चौथऱ्यावयर सभामंडप आनी ताका लागून उदेंतेकडेन देवाचें शेजेवर आसा. सभामंडपामुखार दुसरो मंडप आसा. त्या मंडपाचे उदेंतेक नग्नभैरवाचें देवूळ आसा. अस्तंतेक तरटीचें एक पोर्ने झाड आसा ताका 'कल्पवृक्ष' अशें म्हण्टात. ह्याच कल्पवृक्षापोंदा बसून मोरया गोसाव्यान तपश्चर्या केल्ली आनी इश्ट फळांची प्राप्ती करून घेतिल्ली. हांगा येवपी कांय साधक हेच तरेन कल्पवृक्षापोंदा व्रतानुष्ठान करून इत्सित फळ मेळयतात. दुरागाच्या भितल्या कोनशांनी मुदगलपुराणांत वर्णिल्यो



मोरेश्वर, मोरगांव




सिद्धिविनायक, सिद्धटेक




बल्लाळेस्वर, पाली



वरदविनायक, महड



चिंतामणी, थेऊर



शिरिजात्मज, लेण्यादी



विघ्नेश्वर, ओझर



श्रीगणपती, रंजणगांव

१. एकदंत २. महोदर ३. गजानन ४. लंबोदर ५. विकट ६. विघ्नराज ७. घृम्वर्ण ८. वक्रतुंड ह्यो आठ प्रतिमा आर. त. आतां त्यो नव्यान करून घेतल्यात.

सभामंडपाउपरांत गर्भकुंड मेळटा. गर्भकुडींतलीं मूर्त 'मयूरेश्वर गणेशाची' आसा. गणपतीचें हें रुप नदस्त भरून रावता. मुद्गलपुराणांत 'हाका चार हात आनी तीन दोळे आसात. वयल्या दोन हातांमदल्या एका हातांत पाश तर दुसऱ्या हातांत अंकुश धरिल्लो आसा. सकयल्या दोन हातांमदीं उजवो हात धोपरचेर दवर्ला तर दाव्या हातांत मोदक घाल्ला,' अशें वर्णन केलां. पूण प्रत्यक्षांत ताचें दर्शन अशें जायना. ताच्या कायलार तिसरो दोळो आसूंये अशें दिसता. ह्या जाग्यार रत्न जडयिल्ले आसा. तेचपरी ताच्या नोंबलेंतय रत्न जडयिल्लें दिसता. हे मुगल मुर्तीच्या दावे आनी उजवे कडेक हालवक येवपी सिध्दी-बुध्दी गंधाच्यो पोन देवता (धातुमूर्ती) आसात. मुखार उंदीर आनी मोर आसा. मोर (मयूर) हें वाहन आशिल्ल्यान ताका 'मयूरेश्वर' हें नांव पडलां. मयूरगंगा मूत ही खरी मूळ मूत न्हय अशा म्हण्टात खरी मूत माती.

लोखण आनी रत्न हांच्या अणुंशी आसून ती सद्याच्या मुर्तिफाटल्यान 'गुप्त' रितीन आसा अशें समजतात.

ह्या थळांत चार म्हत्वाचे उत्सव जातात. विजयादसमीक, भाद्रपदांत, माघ म्हयन्यांतले चवथीक आनी चवथ्या सोमवती उमाशेक हें उत्सव जातात. ह्यो उमाशी वर्सांतल्यान चार फावट येतात.

२. चिंतामणी: थेऊर- ता. हवेली, जि. पुणे

अष्टविनायकांतलें दुसरें म्हत्वाचें क्षेत्र 'चिंतामणी' जावन आसा 'चिंतामणी' संबंदान वेगवेगळ्यो पूरण कथा चलतात. ह्या चिंतामणीक अनुष्ठान करपी साधकांक शांती आनी धीरबुध्दीचें वरदान मेळटा अशें ह्या क्षेत्रासंबंदान म्हण्टात. चिंचवडचो मोरया गोसाव्यान थेऊरच्या जंगलांत खर तप केलें. ताच्या तपाचेर प्रसन्न जावन श्री गणेशान वाघाच्या रुपान ताका दर्शन दिलें. मोरया गोसाव्याक ह्याच जाग्यार सिध्दी मेळिल्ली. थेऊरक सतराव्या शेंकड्याच्या सुर्वेक माधवराव आनी रमाबाई पेशवा हांच्या काळांत व्हड म्हत्व मेळ्ळें. माधवराव चिंतामणीचो भक्त आसलो. राज्याच्या कारभारांतल्यान वेळ मेळ्ळ्यार तो मन शांत

प्राथमिक चिकित्सा दिवसासाठी येवन रावतालो. क्षयरोगाने
ग्रस्तल्या माणसाकडे निमाणे दोम हाताच सारले. आपलो निमाणो
त्यास ताणी बितामणी मुबारक घेतलो. रमाबाई हांगाच
भावधरवाबांगडा सती गेली. आयज थंय सतीचे मुंबावन आसा.

चिंचवडको संतपुरुष चिंतामणि देव हाणें सुमार ४०,००० रुपये खर्चून हे मंदिर बांदले. तेजपूरंत सुमार १०० वर्सांनी थोरले माघवराव पेशवा हांणी प्रभामंडल बांधून देवूळ वाडयलें. ताच्याउपरांत हरीपंत फडके आनी हेर वक्तांनी ह्या देवळांक आपल्या तांकी प्रमाण आवार दिवन चिंतामणीचें देवूळ सोबीत, सुंदर आनी व्हड केलें. देवळाचें मुखेल दार उत्तरेकडेन तोंड करून आसा. मुखेलदाराकडल्यान न्हंयमेरेल वचपाचो रस्तो पेशव्यांनी बांदला. थेऊर गांवाक तीन वटांनी मुळामुळ न्हंयन वेगयाल्या. हे न्हंयक बारय म्हयने उदक आसता. हांगा एके न्हंयच्या पाणट्याक कर्दंबतीर्थ वा चिंतामणि तीर्थ अशें म्हण्टात. हालीच श्रीमंत माघवराव पेशव्यालें तैलचित्र देवळाच्या प्राकारंत बसयलां.

हो गणपती दावे सोंडयेचो आसा. भूर्तीचें तोंड उदेंतेकडेन आसा आनी मांडयेचेर आसन घालां.

माद्रपद शु चवथीक हांगा व्हड प्रमाणांत चिंतामणी गणपतीची परब मनयतात. चिंतामणी गणपती संबंदान खाशेली खबर ती म्हळ्यार ह्या गणपतीक चिंतामणीक हे गांव तन्नीप म्हूण मेळिल्लें. ह्या गांवची सनद औरंगजेबान दिल्ली.

३. गिरिजात्मजः लेण्याद्री (दोंगरांतलें देवस्थान), जुन्नर (जिल्हो-पुणे).

गिरिजात्मज गणपतीची ही जागा. दोंगरांत खणून तयार केल्लीं. अयस पयस काय बौध्दाचीं लेणी (होवऱ्यो) आसात. गणेशपुराणांत धा जाग्यांचो उल्लेख 'जीर्णापूर' वा 'लेखनपर्वत' ह्या नांवांनी केला. हिमालय गिरिली चली पार्वती हिणें आपल्याक चलो जावंचो म्हणून ह्या दोंगरार खर तप केलें. आपले मन एकाग्र जावंचे म्हणून तिणें ही ल्हान भुरग्याची मूर्त बघयल्ली. पार्वतीचे भक्तीचेर प्रसन्न जावन ल्हान भुरग्याच्या रुपान गणपती प्रगट जालो. श्रीगणेशान सगळे भुरगेपणांतले लीस ह्याच दोंगरच्या वाठारांत सारले आनी जायत्या दैत्यांक दाळाक लायले अशी आख्यायिका चलता.

जुन्नराच्या उत्तरेक कुंकडी न्हंयचे पलतडीन एका दोंगरार हें देवळा कोरातून काडला. ह्या देवस्थानाक 'गणेशलेणी'य म्हण्टात. देवळाच्या भोंवतणी खोदकाम केल्लें आसा. देवळाच्या सभामंडपांत स फातरांचे खांब कोरांतिल्ले आसात.

देवळाचे दोनूय वटींनी मेळून सुमार अठरा कोरंतून काडिल्ल्यो होवच्यो आसात. सभामंडपांत संगमरवरी फरशी घाल्ल्यो आसात. देवळाच्या सभामंडपाचीं उंचाय व्हडलीशी ना. सभामंडपाच्या मुखार आठ कोरंतिल्ले खांब आसात. ताच्या वयल्या भागांक गाय, हत्ती, अशीं चित्रां कोरतिल्लीं आसात. सभामंडपाचीं सपणां देवन सकल वतकच एक व्हड बौध्द स्तूप लागता. ताका लोक 'भीमाची गदा' म्हण्टात. हिचो आवांठ, उब्या करून दवरिल्ल्या एका व्हड गदेसारखो आसा. ह्याय जाग्यार वाग, शींव, हतयाचीं चित्रां कोरंतिल्लीं आसात. सुमार वीस वाटकुळे फातरांचे खांब हांगा आसात. खांबाच्या सामके पोंदाक चौकोनी यंत्र कुंडाच्या आकाराची बसका आसा. वयली तक्तपोशी वाटकुळी आसा.

देवळाच्या भायर दोंगरमाथ्याचेर उदकाचो दोन टाक्यो आसात. तांचें उदक गोड आनी थंड आसता. देवळांतली श्री गणेशाची मूर्त मोबीत दिसना. गणेशाक शेंदूरचो मेळटा तसो आकार दिल्ल्यावरवीं दिसता. ह्या शेंदूरमुर्तिसकल्या फातरांचो थोडो वांटो कोरंतिल्लो आसा. एका कोरंतिल्ल्या कोनशाच्या मदीं गणेश प्रतिमा दिसता. ह्या देवाच्या दाव्या-उजव्या आंगाक ल्हान वासरेर मारुती, गणपती आनी शंकर ह्या देवांची थापणूक केल्या. ह्या देवांची फाटीकडल्यान पूजा जाता असो ममज आसा. हाचें कारण ह्या गणपतीचें तोंड उत्तर दिकेक आसा.

पार्वतीन ज्या जाग्यार तप केल्लें ती व्होंवरी एका अगम्य जाग्यार आसा. पूण ही मूर्त त्या होवरेच्या फाटल्यान खंयच्यातरी गणेशभक्तान कोरांतल्या आनी ते मुर्तीची 'गिरीजात्मज' ह्या नांवान आयजवयर पूजा चलता.

दोंगरच्या माथ्यार म्हादेवाचें थळ आसा. उदेंत वटेन सीतेची म्हाणी आसा. हांगाच्यान नामनेच्या शिवनेरी किल्ल्याचें दर्शन जाता.

सद्या दोंगर आनी होवरी, पुराण वस्तू संशोधन खात्याच्या ताब्यांत आसली तरी गिरीजात्मजाचें देवूळ स्वतंत्र आसा.

४. विघ्नेश्वरः ओझर, ता. जुन्नर, जि. पुणे

अष्टविनायकाच्या जोम्यांत आस्पाविल्ली ही चौथी सुवात. ह्या जाग्यार पूर्विल्ल्या काळांत विघ्नासुरांन सत्कर्म करपी ऋषी मूर्तीक आनी उजू चलणूकेन चलपी जनतेक खूब पिडली. विघ्नासुराच्या त्रासांतल्यान मुक्त जावपाखातीर पारश्वऋषीन गणपतीक आळयलो. पारश्वऋषीक गणपती प्रसन्न जालो. तो वाठार होच अशें मुद्गल पुराणांत वर्णिलां. गणपतीन फुडें पारश्व ऋषीगेर जल्म घेतलो आनी विघ्नासुरांकडेन झूज खेळून ताका शरण हाडलो. त्या वेळार विघ्नासुरांन गणपतीचें स्तवन करून देवाक 'विघ्नहर वा विघ्नेश्वर' हें नांव घेवचें अशें मागलें आनी श्री गणपतीन तें मागणें मानून घेतलें.

पूर्विल्या काळात देवांनी नैऋत्य दिकेक भाद्रपद शुद्ध चवथीक
दनपरं गणपतीची प्रतिष्ठापना केली अशें म्हण्टात.

अष्टविनायकाच्या थळांत भितर विघ्नेश्वरक व्हड मान आसा. हांगाचो वाठारय सोबीत आसा. देवाच्या देवळाचो घूड चिमाजी अप्पान बांदला.

विश्वेश्वरच्या देवळाचे तोंड उदेंतेवटेन आसा. गर्भकुडींत चारूय कोनशांनी ल्हान कोळये आसून तातूंत पंचायतनाच्यो मूर्ती आसात. भितल्ल्या गर्भकुडींत दोन जनेलां आसून तांकां लायिल्ल्या हाशेंतल्यान गणत उजवाड येता. भितल्ल्या चारूय वटेन हाशें वळीन आसात. भितपतीच्या दाव्या वटेन कमळाचेर बशिल्ली लक्ष्मी तर उजव्या वटेन श्री विष्णूचें चित्र आसा.

देवळाच्यो चारूय कुशी फातराच्या तटांनी बंद आसात. तटांवेल्यान चलपाखातीर एक पांयवाट आसा. देवाच्या मूर्तीमुखार एक मंडप आसा. उक्त्या दारांतल्यान भायर येतकच एक काळो हुंदीर दिश्टी पडटा. ह्या मंडपाक लागून आनी एक ल्हान मंडप आसा. देवाची शेज हातूंत आसा. ह्या दुसऱ्या सभामंडपाभायर २० फुटांचो फातरांची फरशी आशिल्लो आनीक एक तिसरो सभामंडप आसा. त्या मंडपाचे दक्षिणेक आनी उत्तरेक दोन दारं आसात. ह्या मंडपांत धुडिराजाची मूर्त आसा. ह्या मंडपाच्या सकल देवतकच उक्तें, फातराच्या फरशीचें आंगण लागता. हें सुमार चाळीस फूट लांब आसा. ह्या आंगणाच्या अयसपयस मुखेल दाराच्या भोंवतणी प्रदक्षणा घालपाक पंदरा फुटाचो जागो आसा. आंगणाच्या दोनूय वटेन २५ ते ३० फूट फातरांच्यो होवऱ्यो आसात. होवऱ्यांतल्यान भायर पडपाक ५ फुटांचो रस्तो आसा. एका होवरेच्या पोंदाक तळघर आसून तातूंत देवाचें सामान आसा. दुसऱ्या होवरेंत शेंदूरान भरिल्ली भैरवनाथाची मूर्त आसा. देवळाचो घूड भांगराचो आसून नकसूद आसा. देवळांत भितर सरतना दोनूय वटांनी फातराचे भालदार आनी चोपदार दिश्टी पडटात. देवळाच्या मुखावेलो भाग कोरंतिल्लो आसून तातूंत दोन ऋषींच्यो आनी एक मनीस वीणा घेवन उबो आशिल्ल्याच्यो मूर्ती दिश्टी पडटा. देवळाच्या आंगणांत विंगड विंगड झाडां-पेडां आसात.

विश्वेश्वरची देवळांतली मूर्त पूर्ण आसून मांडी चाल्ली आसा. सोंड दाव्यावटेन घुंवणायल्या. दोनूय दोळ्यांत भाणकां, कपसार हिरो, बोंबलेंत खडो अशे रितीन आसा. मूर्तीच्या दोनूय कुशींच्या कमानींतल्यो मूर्ती ऋद्धि-सिद्धीच्यो आसून त्यो पितूळच्यो आसात. विश्वेश्वरची मूर्त एका सोबीत कमानींत आसा.

भाद्रपदाच्या शुद्ध चवथीक हांगा व्हड उत्सव जाता.

५. महागणपती: रंजणगांव, ता. शिरूर, जि. पूणे,

बल्लाळ विनायकाची मूर्त ३ फूट उंचायेची पूण रुंद आसा. कपलाचो

मधु आनी कैटरणांवाचे दोन दैत्य आसले. ते ब्रह्मदेवाक आटापाक येना जाले. तेन्ना तो विष्णुच्या म्हायंतां धांवलो. विष्णुक लेगीत ह्या दैत्यांनी नाकापुरे केलो आनी विष्णु शंककश, शरण गेलो. शंकरन ताका विनायकाक प्रसन्न करून घे मंत्राचो संगलें. विष्णुन विनायकाक प्रसन्न करून वेपवाखातीर पडसरी मंत्राचो जप ह्याच वाळयंत केलो. विनायक प्रसन्न जावन बॅरे फळ मेळटकच विष्णुन ह्याच दोंगुल्लेचेर श्री विनायकाची थापणूक केली. विष्णुक हांगा सिध्दी मेळळी म्हूण ह्या

अष्टाध्यायी-असुर

वाल्मुकि 'सिध्दटेक' वा 'सिध्दलेत्र' तर श्री विनायकाक 'सिध्दविनायक' अशें म्हण्टात.

ह्या 'सिध्दविनायकाक' सोड उजवेवटेन आसा म्हूण ह्या देवतांक व्हडक आनी जागळक मानतात. व्यासान हांगा यज्ञ केल्लो अशेंय मानतात. ब्रह्मासाखी स्तिका हांगा मेळटा. मोख्या गोसाव्यान सगळ्यांत पयलीं हांगा खर तप केल्ले, उपरांत तो मोरणांवाक गेलो.

ह्या देवळाचें तोंड उत्तर दिकेक आसा. गांवचे शीमेर सावन देवळांमेरेन सत्तार हस्तिंत फडके बांदिल्लो फरोचो रस्तो आसा. देवळांतली देवाची गर्भकूड १५ फूट ऊंच आनी १० फूट रुंद आसा. सिध्दविनायका भोवतणचें मखर पितूळचें तर शिवासन फातरचें आसा. ताच्या बाया वटेन जय विजयाच्यो मूर्ती आसात. मदल्या गर्भकुडींत देवाचें शेजेचर आसा. ताच्या कुशीक शिवपंचायतन आसा. भायले वटेन सभामंडप, ताच्या फुडें मुखेलबार आनी नगरखानो आसा.

श्री सिध्दविनायकाची मूर्त स्वयंभू आसून ताची लांबाय ३ फूट ऊंच आनी अडेज फूट रुंद आसा. तिचें तोंड उत्तर दिके वटेन आसा. सोड उजव्या वटेन घुंवडायल्या. मांडयेचें आसन घालून बशिल्ल्या सिध्दविनायकाचेर चव्धि-सिध्दी बशिल्ल्यो दिसतात.

माद्रपद शु. १ ते ५ आनी माघ शु. १ ते ५ हांगा सिध्दविनायकाची कडली परब जाता.

- कों. वि. सं. मं.

अष्टाध्यायी: नामनेचो संस्कृत व्याकरणकार पाणिनी हाणें व्याकरणाचेर बरयल्ल्या ग्रंथाचें नांव 'अष्टाध्यायी' अशें आसा हो ग्रंथ सुत्ररूपान रचला. हातूंत वेदाच्या आंगाचो आस्पाव केला. हातूंत ३९८१ सुत्रां आसून आरंभाक वर्णसमाम्नायाचीं १४ प्रत्याहार सुत्रां आसात. हीं प्रत्याहार सुत्रां शिवाच्या इमरुंतल्यान भायर सल्लीं अशी आख्यायिका आसा. हो ग्रंथ एक हजार अनुष्टुभ श्लोकांच्या बरोबरीन भरता. महाभाष्यांत 'अष्टाध्यायीक' सर्वदेव परिशद शास्त्र म्हळां. सगळ्यो वैदिक संहिता आनी तांची प्रतिशाख हांचो पाणिनीन पुराय आदर दवर्ला. अष्टाध्यायींत शाकटायन, शाकल्य आपिशलि, गार्ग्य, गालव, शौनक, स्फोटायन, भाट्टाज काश्यप, चाक्रवर्मण ह्या वैयाकरण पुर्वाचार्यांचो मानान उल्लेख केला.

अष्टाध्यायींत आठ अध्याय आसून, दर अध्यायांत चार पाद आसात. दरेक अध्यायांत आनी पादांत सुत्राचें सारकें वांटप जावंक ना. पाणिनीच्या सुत्रांचो संज्ञा, परिभाषा, विधी, नियम आनी अतिदेश अश्यो पांच तरा आसात.

पयल्या आनी दुसऱ्या अध्यायांत संज्ञा आनी परिभाषा हांचीं सुत्रां आसात. तातूंत कियेखातीर आत्मनेपद, परस्मैपद आनी संज्ञेखातीर विभक्ति आनी समास हे दोन विशय आयल्यात. तीन ते पांच अध्यायांत कृदन्त, तद्धित ह्या प्रत्ययांचें निरूपण केलां. सव्या अध्यायांत द्वित्व, संप्रसारण, संधि, स्वर, आगम, लोप, दीर्घ आनी हेर विशयांवेलीं सुत्रां आसात. सातव्या अध्यायांत 'अंगाधिकार' नांवाचें प्रकरण आयलां. तातूंत प्रत्ययाक लागून मूळ शब्दांत आनी मूळ शब्दाक लागून प्रत्ययाक जावपी बदलाचो नियाळ आयलो. आठव्या अध्यायांत द्वित्व, प्लुत, गत्व, इत्व हांचे नेम दिल्यात. पाणिनीची सूत्ररचना इतली ज्युस्ताक ज्युस्त जाल्या की तातूंत कसलेच दोश घडनासात. एक फावट सूत्र घडयतकच पाणिनी तातूंत कसलोच बदल घडयनासलो अशें पतंजली म्हण्टा.

वयल्यो गजाली सोडून वर्ण्य विशयाकडेन संबंदीत गणपाठ आनी धातुपाठ नांवाचीं दोन प्रकरणां आसून तींय पाणिनीनच बरयल्यांत अशें मानतात. अष्टाध्यायींत वैदीक संस्कृत आनी तत्कालीन शिष्ट भाशेंतले संस्कृत भाशेचो खोलायेन अभ्यास केला. अष्टाध्यायीची रचना घडचे आदीं माखांत शब्दविद्येचो वा उतरवळ शास्त्राचो पांवडो खूब वयर आसलो. पूण अष्टाध्यायी सारक्या तेजीश्ट ग्रंथाक लागून ह्या शास्त्राचो पांवडो आनीकूय वाडलो. निमाणे अशी परिस्थिती उप्रासली की अष्टाध्यायी मुखार हेर ग्रंथ कुत्कुटावरी दिसपाक लागले. अष्टाध्यायीचेर

खांची कोनशांनी चर्चा, अभ्यास जावंक लागले. ताका एक प्रमाण ग्रंथ म्हूण मान्यताय मेळ्ळी. अष्टाध्यायीचें ध्येय वैदिक अर्थ स्पश्ट करप हो आशिल्ल्यान फुडारक तातूंतले 'यास्काचें निरुक्त' तितले तगून उरले. हे ग्रंथ निरुक्तावरी 'एककर्तूक' आसा.

बर्नेल नांवाचो नामनेचो विद्वान म्हण्टा. 'अडेच हजार वर्सा उपरांत लेगीत अष्टाध्यायीचो पाठ जितलो शुध्द आनी नितळ आसा तितलो दुसऱ्या खंयच्याच संस्कृत ग्रंथांनी मेळना.' देवबान अष्टाध्यायीक संवसारंतल्या सगळ्या व्याकरणग्रंथांत व्हड मानला. पाणिनीचीं सुत्रां सामकीं योड्याभितर येतात. ताका स्वल्पाक्षर करपाखातीर पाणिनीन दरेक प्रत्याहारांत वेगवेगळे नेम घडयल्यात. वयले नेम ताचे बुध्दीचो आवांत केव्हे व्हड तांकीचो आसलो तें दाखयतात. पाणिनीचो हो ग्रंथ म्हळ्यार संस्कृत भाशेक ताणें दिल्ली एक व्हड भेट जावन आसा. जंय जंय संस्कृत भास पावल्या थंय थंय पाणिनीचें व्याकरण प्रमाण मानलां.

अष्टाध्यायीचे निर्माणेक लागून अर्थव्याख्येक वा पैशांच्या वेव्हारक व्हड फायदो जालो अशी एक वृत्ती चलत आयल्या. पतंजलीन अष्टाध्यायीक तेचखातीर 'वृत्तिसूत्र' अशें नांव दिलां.

वयल्या कांय वृत्ती भायर आनीकूय कांय वृत्ती आसल्यो. तांतली 'काशिकावृत्ति' आयजूय मेळटा. सुमार दोनशीं वर्सा उपरांत कात्यायनान अष्टाध्यायीच्या सुत्रांचो वेगवेगळ्या आंगांनी अभ्यास करपी ग्रंथ बरयलो. हातूंत चार हजार वार्तिकां सूत्रशैलींत बरयल्यांत. फुडें पतंजलीन ह्याच आदाराचेर आपलें 'व्याकरण महाभाष्य' बरयलें. पाणिनीच्या सुत्रांचे अर्थ, उदाहरणां आनी प्रक्रिया ह्या तीनूय नदरांनी महाभाष्याचो ग्रंथ पुराय आसा.

अष्टाध्यायीचें खाशेलेंपण म्हळ्यार ताणें आपल्या ग्रंथांत धातू सावन शब्दनिर्वाचन मेरेनचे पध्दतीचो आस्पाव केलो. त्यावेळावेलो पुराय संवसार जाणा आशिल्ल्या सगळ्या धातूंचो संग्रह ताणें 'धातुपाठ' केला. भारतांतल्यो सगळ्यो आर्य भाशा आनी बोली हांचो अभ्यास करपाखातीर 'धातुपाठ' हो खास पाठ जावन आसा. ह्या ग्रंथाचें दुसरें खाशेलेंपण म्हळ्यार संस्कृत भाशेच्या सगळ्या आंगांचेर ह्या ग्रंथांत उजवाड पडला.

- कों. वि. सं. मं.

असुर: असुर म्हळ्यार देवांचे दुस्मान. हांकां दुसरींय नांवां आसात, तीं अशीं: दितीचे पूत देखून दैत्य. दनूचे पूत देखून दानव. हांणी धर्तरेचेर धा युगां राज्य केलें. तांचीं देवांआड बारा कुजां जालीं. तांणी देवांचेर जायते छेपे जैत मेळयलां. तैत्तिरीय ब्राह्मणांत 'असुर' शब्दाची व्याख्या अशी केल्या- 'तेनासुना सुयनसृजता तदसुरगणमसुरत्वम्' अर्थ- त्या असून म्हळ्यार प्राणान (प्रजापतीन) तांका निर्मिल्ले, देखून तांकां असूर म्हण्टात. असुर उतराचो खरो अर्थ म्हळ्यार प्राणवान, बळिश्ट, वीरवान, पराक्रमी.

देव आनी असुर हे दोनूय प्रजापतीचे पूत. असुर व्हडले आनी देव धाकले. प्रजापतीन देवाक दिसाचे आनी असुरांक रातीचे उत्पन्न केले. (शतपथ ब्राह्मण). प्रजापतीन असुरांक अंधकार आनी माया ह्यो गजाली दिल्यो. देखून ते मायेची उपासना करूंक लागले. असुर हें उतर ऋग्वेदांत सुमार १०५ फावट आयलां. तातूंत ९० सुवातींचेर ताचो वापर देव ह्या अर्थान केला. ऋग्वेदांत वरुणाक आनी हेर देवांक असुर अशें म्हळां. अग्निदेवाक लेगीत असुर असो लेखला. हांचे पुरोयतपण भार्यवशुक हाचेकडेन आशिल्ले. असुर लोक खंयचे हाचेविशीं चार मतां आसात- असुर म्हळ्यार १. पूर्विल्ले सुमेरियन लोक २. पूर्विल्ले असीरियन लोक ३. मगध वा दक्षिण बिहारांतले लोक ४. पूर्विल्ले इराणी अहुरमज्दाचे अनुयायी.

भारतांत आर्य संस्कृताय येवचेपयलीं असुर, दैत्य, दानव आनी नाग अशे वेगवेगळ्या संस्कृतायांचे समाज आशिल्ले. हे लोक आर्यांचे विरोधक आशिल्ले. 'मेरु दोंगराचेर, अमरवती नगरांत देवांचो राबितो आसा. जाल्यार मेरु दोंगराचे खाला इरावती हें असुरांचें नगर आसा', अशें

मराठी भाषा

सामान्यतः पड्डां सैमीक गजालीकारले तरे शास्त्रीय कारण न समजल्यान तांकां 'देवीक' हे विशेषण लावपाक लागले. हीच नीत आपणावन जोगसावप, गडगड मारप, बुकळ, तुफान, वारें-वावळ, पावस, भुंयकप, हेर सैमीक गजाली, भिरांकूळ शक्तीच्यो आनी कल्पनेभायल्यो म्हूण हुजांत उरगी पडटल्यो अशें विशिल्ल्यान ताका मंत्रसिद्ध दिव्याल्लां म्हणपाक लागले. ताका लागून पूर्विल्ल्या काळांत ह्यो सैमीक गजाली 'दिव्याल' हें नांव मेळोवन अजवर जाल्यो.

- को. वि. सं. मं.

अस्मोडकार, कृष्णाजी नारायणः (जल्मः १८७३, अस्मोडे;

गोंयचो मराठी कादंबरीकार तांच्या शिक्षणाविशीं पुराय खबर मेळना. पूण ताका मराठी, इंग्लीश, बंगाली, आनी गुजराती भाशेचें ज्ञान आशिल्लें. ताणें १८९१ वर्सा सावन बरोवपाक सुरवात केली. ह्या वर्सा ताची 'तीतिसौंदर्य' नांवाची पयली पुस्तिका उजवाडाक आयली. १९०२ वर्सा ताणें देवी प्रसन्न रॉय चौधरी हाचे मूळ बंगाली कादंबरीचो अणकार करून १७० पानांची 'संन्याशी' ही कादंबरी बरयली. उपरंतच्या काळांत ताच्या बरपाविशीं खबर मेळना. पूण फुडें १९२१ ते १९३३ वर्सांच्या काळांत ताणें सुमार चारोस पुस्तकां बरयल्यांत. ताणें भक्ती आनी नीत हांचेर पुस्तकां बरयलीं. तेभायर बायलांचीं कांय चरित्रांय बरयलीं. तातूंत अहिल्याबाई आनी मीरबाई ह्या चरित्रांचो आस्वाद जाता. हांचे भायर ताणें पांच संगीत नाटकां बरयल्यांत. तातूंतल्या 'अग्रहार' आनी 'हाच परिणाम' हांचो प्रयोग जाला.

ताका खरे म्हत्व मेळ्ळें तें कादंबरीच्या मळार तेन्नाच्या काळांत 'चार आणे माला', 'तीन आणे माला' आनी 'एक आणा माला' अश्यो कादंबऱ्यो म्हयन्या म्हयन्याक उजवाडाक येताल्यो. तातूंतली 'तीन आणे माला' ही कादंबरी नरहर रामचंद्र जोशी नांवाचो मनीस चलयतालो. रहस्य, शृंगार आनी म्होंवाळ कथानक आशिल्लीं सुमार ७५ ते ८० पानांची पुस्तकां हे माळेवेल्यान उजवाडाक येतालीं.

तो 'तीन आणे माला' ह्या कादंबरीचो एक मुखेल बरोवपी आशिल्लो. हे माळेवरवीं ताच्यो सुमार २५ कादंबऱ्यो उजवाडाक आयल्यात. सामान्य वाचकाक आवडपी सामान्य कथा तो बरयतालो, तशेंच बऱ्या पांवड्याच्यो आनी खळबळजनक शृंगाकथाय ताणें बरयल्यात. महात्मा गांधी, नरसी मेहता ह्या गुजराती भाशेंतल्या चरित्रांचे ताणें अणकार केल्यात. स्वामी विवेकानंदाच्या Devotion ग्रंथावेल्यान 'भक्ती' आनी मेरी कॅरिलीच्या लेखांवेल्यान 'नीतिसौंदर्य' ही पुस्तिका बरयल्या.

- को. वि. सं. मं.

अस्पृश्यतायः समाजांतल्यो ऊंच पांवड्याच्यो जाती, ज्या साबार जातींच्या लोकांक उणाक लेखून आफडीनात वा आफडूंक जायनात अशें मानतात, त्या चाली-रितींक सादारपणान 'अस्पृश्यताय' अशें म्हण्टात.

भारतांत अस्पृश्यतायेची परंपरा हजारोनी वर्सांआदीं सावन चलत आयल्या. वेदकाळांत हिंदू समाज ब्राह्मण, क्षत्रिय, वैश्य आनी शुद्र ह्या चार वर्णांभितर वांटिल्लो. ह्या चार वर्णांत जायत्यो जाती आनी पोटजाती आसपावल्यात. हे चौकटीभायर ज्यो जाती जामती आसल्यो त्यो समाजांत सामक्यो उणाक आनी दुख्यो अशें लेखताले. ह्यो जाती-जमाती म्हेळें काम, रगत आनी मरणाकडेन संबंदीत वावर करताल्यो. तांकां 'अस्पृश्य' मानून पांचवे वा पंचम जातींत उडयिल्ले. जल्माकसावन मस्सर ते अस्पृश्यतायेंत आसताले.

शुद्र वर्णांतल्या सकयल्या पांवड्याच्या जातींतल्यान आनी द्रविडी तशेंच आदिवासी जातीं-जमातींच्या भरसर्णांतल्यान ज्यो संकीर्ण जाती उजळल्यो, तांकांय 'अस्पृश्य' म्हणूंक लागले अशें म्हण्टात. तांकां पांचव्या पांवड्यार दवरल्यो. तांचो वावर-धंदो, शेत-खाज, मूळ-कूळ घाणयार मानून तांकां गांव आनी समाजामायच्यो केल्यो.

सनातनी पंडितांच्या मतान अस्पृश्यतायेची चाल हिंदू धर्मशास्त्रांत फर्मायल्ली आसा. पूण पोरन्या वैदिक साहित्यांत अस्पृश्यतायेचे उल्लेख आयिल्ले विसनात. श्रुती-स्मृतिंत 'अंत' वा 'अंत्य' जातीचो उल्लेख मेळटा. उपरंतच्या स्मृतिंत, धर्मपंडितांनीं हीं कायद्यांचे नेमावळींत मांडिल्लीं दिसतात. सुर्वेक अस्पृश्य थारायिल्ल्यो जमाती पांच-धा परस चड नासूंये अशें दिसता. धाव्या शतमानामेरेन हो आंकडो पांचशेमेरेन पावलो.

हिंदू, बौध्द आनी जैन राजांच्या काळांत इ.स. १००० मेरेन अस्पृश्यताय निवळावपाक कोणेच कसलोच यत्न करूंक ना. फुडें मुस्लीम राजांचो शेक जायत्या राज्यांत चलूंक लागलो तेन्ना मुस्लीम राजांनी अस्पृश्यांक इस्लाम धर्माची दीक्षा दिली. हाका लागून तांच्या समाजीक पांवड्यांभितर कसलोच फरक पडूंक ना. पूण हे घडणुकेक लागून सवर्ण म्हळ्यार उंचेल्या पांवड्याचे हिंदू तांकां आफडूंक लागले.

ब्रिटीश काळांत सगळ्या लोकांक कायद्यामुखार समान मानताले. तरीय ताणी जाती-वेवस्थेच्या कायद्यांचे परंपरेत बदल करपाचे यत्न करूंक नात. ह्या अन्यायाआड जायत्यो कागाळी न्यायमंदिरांत पावल्यो. पूण ताका ताणी चड म्हत्व दिलें ना. हाका लागून अस्पृश्यताय ना जावंक ना.

विसाव्या शतमानांत अस्पृश्यतायेआड झूज दिवप्यांमदीं महात्मा गांधी आनी भीमराव ऊर्फ बाबासाहेब आंबेडकर हांचो वावर म्हत्वाचो. ह्या दोनूय फुडाऱ्यांची मोख मात वेगळी आसली. महात्मा गांधीन ब्रिटीशांक भारतांतल्यान धांवडावपाचे आपणाले चळवळीक अस्पृश्यताय पुसून उडोवपाची चळवळ जोडिल्ली. सगळ्या अस्पृश्य मानिल्ल्या जातींक शुद्र वर्णांत आस्पावन घेवपाच्यो आनी तांकां सवर्णांभितर मानाची सुवात दिवची ही येवजण गांधीच्या विचारफाटल्यान आसली. आंबेडकर, अस्पृश्य मानिल्ल्या जातींनी शिकप घेवचें, रजकी सत्ता जोडची, आर्विल्ल्या समाजांतल्या जिवीतांत उंचेली सुवात हातासची ह्या मताचो आसलो. हिंदू जाती वेवस्थेचे तो खर दुस्मान आसलो. हे वेवस्थेक उबगून ताणें आनी ताच्या सांगात्यांनी बौध्द धर्म आपणायलो.

१९०९ च्या सुमाराक बडोद्याच्या महाराजान अस्पृश्यतायेविशीं हुस्को परगटायिल्लो. ह्या काळांत जायत्या समाज सुदारकांनी आनी रजकारणी लोकांनी अस्पृश्यतायेआड आपलें मत परगटायिल्लें. भारतीय राष्ट्र बांदावळ घडोवपी सभेन १९४७ वर्सा अस्पृश्यतायेची चाल कायद्यान रद्द केली. अनुसूचित जाती-जमाती आड भेदभाव वा अस्पृश्यताय पाळल्यार, तो गुन्यांव मानून ख्यास्तीची तजवीज केली. हो कायदो फाव तें बळ दिवन चालीक लावपाक अजूनय शासन यत्न करता.

पध्दत, व्याप्ती, शास्त्रः अस्पृश्य मनशाक हेर वर्णांतल्या मनशानी आफुडल्यार वा तांच्या हातांतले वा ताणी हात लायिल्ल्या आयदनांतलें उदक पियेल्यार, जेवण घेतल्यार वा तांचे सांवळेत लेगीत पडल्यार, कलक, म्हेळसाण ना जेवपी म्हूण धर्मशास्त्रांत बरयिल्ले विधी करताले.

प्रकारः आदिवासी जमातींत पयलीं अस्पृश्यतायेची चाल नासली. जाणकारांच्या मताप्रमाण त्या जमातींनी जेन्ना हिंदू धर्म आपणायलो तेन्ना जाती-वेवस्थेची मांडावळ थंय रिगली. उपरांत ह्यो जाती, हेर जातींवांगडा अंतर राखपाक लागल्यो. तेच वांगडा कांय बाबर धंदो उणाक मानिल्ल्यान थंय अस्पृश्यताय चालीक लागली.

आदल्या काळार भारतीय समाजांतले ब्राह्मण आनी क्षत्रिय ह्या वर्णांतले लोक स्वताक ऊंच समजताले. सगली अध्यात्मीक आनी राज्य चलोवपाची सत्ता आपणाल्या हातांत दवरप आपणाचें व्हडपण मानताले. ते 'वैश्य' जातींतल्या लोकांक उणाक लेखताले. ब्राह्मण, क्षत्रिय आनी वैश्य आपणांक 'हिज' वा दोनफावट जल्मल्ले अशें धरताले आनी चौथ्या वर्णाच्या शुद्दाक हेरांचो सगळो बाबर करपाक लायताले. त्या बाबराक लागून तांकां उणाक लेखून अस्पृश्यताय चलयताले.

भारतांत घरच्या वेव्हारांत मर्यादीतपणान अस्पृश्यताय पाळटात. बाळंतिणीक थोडे दीस आफुडनासतना दवरतात. ओंगार जाल्ले बायलेक

जेवण-खाण, पिंवपाच्या आयदनांत हात घालूंक दिनात. मेळ्या मनशाची कूड, थारावंक पिडेस्त-रागी हांकां अस्पृश्य मानतात. अमकोच काळ सोंपल्या उपरांत ही अस्पृश्यताय मानिनात.

कर्नाटक राज्यांत एक आगळी चाल चलता. थंय अस्पृश्य वर्गांत मोडपी 'होळेय' जातींतले लोक वयल्या वर्गांतल्या लोकांक अस्पृश्य मानून तांकां आफुडनात. ब्राह्मणांक लेगीत आपले वस्तींत येवंक दिनात.

ब्रिटीश राजवटींत राज्य करपी गोरे लोक भारतीयांक अस्पृश्य लेखताले तशेंच आपल्या आनी तांचेमदीं अंतर दवरताले. आपणाच्या कलबांनी तशेंच भौज मनोरंजन करपाचे सुवातेर तांकां वचपाक मना केल्ले.

अस्पृश्य समाजाभितरय ऊंच-उणाक लेखपाची चाल आसा. महाराष्ट्रांत सूर्याचे नदरेन म्हार, चामार, मांग आनी भंगी अस्पृश्य आसले तरी म्हार मांगांक अस्पृश्य मानता. म्हार आनी चामार हे दोगूय भंग्यांक अस्पृश्य मानतात.

अस्पृश्यताय आनी नांवाजले आद्यपुरुष: महात्मा गांधी, 'अस्पृश्यताय' हिंदू धर्माक लागिल्लो कलंक मानतालो. ताणें अस्पृश्यांक मान-भोवमान मेळचो म्हूण 'हरिजन' वा 'देवाचे पूत' अशें नांव दिलें. ताच्या मतान समाजांतलीं बुरशीं कामां करून ताका नितळ करपी भंगी, चामार, म्हार, मडें करपी, म्हालो आनी हेर सगळे समाजाची गरजेची सेवा करतात. तेपासत आमी तांचे उपकार मानूंक फाव. धर्मान मानून घेतिल्ली 'अस्पृश्यताय वा म्हेळेपण' मर्यादीत आनी तात्पुरतें आसून तें ना करूं येता. जल्मासावन मरसर मनीस अस्पृश्य उरूं येता, हें मानूंक तो तयार नासलो. धर्मा-धर्मांमदीं, जातीं-जातींमदीं आशिल्ली अस्पृश्यताय ना जावन सगळे पंगड एकवटीत जावंचे असो हावेस मनांत बाळगून निमाणेमेरेन गांधी वावुरले.

संबंदीत कायदे: भारतीय राश्ट्र बांदावळ (घटना) १९५२ वर्सा उजवाडाक आयली, तिणें अस्पृश्यताय ना केल्या आनी ते चालीचेर आदारिल्ले सगळे भेदभाव मना केल्यात. पसरे- दुकान, खाणावळी-हॉटेल आनी मीज-मनोरंजन करपाच्या जाग्यांर वचपाक वा बांयो, व्हाळ, न्हावपा-धुवपा सुवाती आनी हेर भौशीक सुवातींनी वचपाक जीं आडमेळीं आसलीं तीं कायद्यान ना केल्यांत. शिक्षणीक शाळा, कॉलेज, विद्यापीठ संस्थांनी आनी देवळांनी भितर सरपाची जी मनाय आसली ती काडून उडयल्या. २३ व्या कलमाप्रमाण तांकां सक्तीचो वावर मना केला, २५ व्या कलमान तांकां हिंदू धर्मीक सुवातींचेर वचून तातूंतल्या विधींत वांटो घेवपाची मान्यताय दिल्या. घटनेंत राबून दवरिल्ल्या ह्या हक्काभायर भारतीय संसदेन १९५५ वर्सा अस्पृश्यताय (गुन्यांव) कायदो पास केलो. ह्या कायद्याउपरांत लेगीत अस्पृश्यांवटेन लागिल्ले निकाल खूब उणे आसात.

इ.स. १९७६त १९५५ वर्साच्या कायद्यांत कांय बदल करून कायद्याचे नांव 'नागरी हक्क संरक्षण कायदो' अशें केलें. ह्या कायद्याचो पयले खेप भंग करतल्याक १ ते ६ म्हयने बंदखण आनी १०० ते ५०० रुपये दंड जावं येता.

अस्पृश्य वर्गांत मोडपी जाती-जमातीचे प्रस्न हाताळपाक मंत्रालयाच्या गृहविभागांत एक खास विभागाची थापणूक केली.

अनुसूचित जाती-जमातीखातीर काम आनी हेर वावरखातीर ज्यो राखीव सुवाती दवरपाची तजवीज आसा ती जानेवारी १९९० त आनीक णा वर्सांखातीर वाडयली.

अस्पृश्यताय आशिया खंडांतूय चलता. जपानांत एटा वा बुरकू, गोंयांत पायेकचोंग, तिबेटांत ग्यम्पा ह्यो जमाती उणाक मानिल्लीं कामां करतात. श्रीलंकेत उत्तर आनी उत्तर उदेंत भागांत अस्पृश्यताय चलता त्या देशांच्या इतिहासांत अस्पृश्यतायेचो उल्लेख मेळटा. आशियाभायर अमेरिकेंत दक्षिणेक पोलेनेशिया, सहारा, दक्षिणेकडले भागेंतल्या, मध्य युरोपांत, लॅटीन अमेरिकेंत अस्पृश्यताय चलता.

कोंकण आनी गोंयांत पूर्विल्ल्या काळांत अस्पृश्यतायेची चाल भोव

कडक आसली. आतां ल्हव ल्हव ती पातळ जायत चल्ल्या.

-डॉ. ओलिक्वीन्स गोमीश

अहमदनगर: महायष्ट्र राज्यांतल्या अहमदनगर जिल्ह्याचें मुखेल ठणें. लोकसंख्या: १,८१,२१० (१९८१). क्षेत्रफळ: ३७.७६ चौ. किमी. मीना न्हंयचे उत्तर देगेर, दौड-मनगड रेल्वेमार्गार दौड सावन ८२ किमी. आनी पुणें-औरंगाबाद राज्यमार्गार पुणेसावन ११६ किमी. अंतराचेर हें शार वसलां. हांगाची हवा सुकी आनी वर्सुकी पावस ४६ मेमी. आसता.

बहामनी साम्राज्याचेर राज्य करपी अहमदशाह बहिरी हाणें थंयच्यान वेगळो सल्त १४८९ त आपले निजामशाहीची हांगा थापणूक केली आनी ह्या शाराक अहमदनगर हें नांव दवरलें. निजामशाहीच्या देडशें वर्सांच्या काळांत शाराची खूब उदरगत जाली. १६३६ त ह्या शाराचेर शहाजहानाची सत्ता आयली. औरंगजेब बादशहा दक्षिणेचे मोहिमेचेर आसतना ताका हांगाच्या सद्याच्या भिंगार ह्या वाठारांत मर्ण आयलें. फुडें १७५९ त हें शार मराठ्यांच्या शेकातळा आयलें. १७९७ वर्सा हांगा दौलतरव सिंधिया हाचो शेक चलतालो. १८१७ त ब्रिटिशांनी मराठ्यांकडल्यान तें आपल्या ताब्यांत घेतलें. ब्रिटिशांनी ह्या शाराचें लश्करी म्हत्व लक्षांत घेवन हांगां कॅप्टनमॅट विभागाची थापणूक केली. १९४२ वर्सा भारताच्या सुटकेखातीर जाल्ल्या आंदोलनांत भारतांतल्या व्हड व्हड फुडाऱ्यांक ह्या शारांतल्या भुईकोट किल्ल्यांत बंदखणींत दवरिल्ले. ह्याच किल्ल्यांत पंडित जवाहरलाल नेहरू हाणें 'डिस्क्वरी ऑफ इंडिया' हें पुस्तक बरयल्लें.

अहमदनगर जिल्ल्यांत जावपी वस्तुंमदीं साकर, कापूस, कपडे, विडयो, आयदनां, धान्य आदींच्या निर्यातीखातीर आनी जिल्ल्यांत आयात जावपी वस्तूंचे आयातीखातीर हें शार उतारयेठ समजतात. देखूनच महायष्ट्र राज्यांतल्या सगळ्या मुखेल शारांक हें शार रस्त्यांनी जोडलां. कापूस पिंपज, तेल, अभियांत्रिकी, हातमागावेली आनी यंत्रमागावेली पातळां, आयुर्वेदीक वखदां, तांबे, पितूळचीं आयदनां आदींचे कारखाने हांगा आसात. १८५४ वर्सा हांगा नगरपालिकेची थापणूक जाली. ह्या शारांक पिंपडगांव आनी कापूरवाडी हांगासल्ल्या तळ्यांतल्यान उदकापुरवण जाता. हांगा विद्यालयां, महाविद्यालयां आनी आयुर्वेदीक महाविद्यालयां आसात.

हांगाच्या भुईकोट किल्ल्याखातीर शाराक आगळेंच म्हत्व आसा. हो तांतया आकारचो किल्लो १४९४ ते १५६० ह्या काळांत बांदिल्लो असो उल्लेख मेळटा. ह्या किल्ल्याक २.४ किमी. चें फातरचें दुरीग आसून ताचे सकल व्हड चर आसा. ह्या शारांत आशिल्ल्यो मशीदी, अहमदशाहाची कबर, फरहबाग, हस्तबिहिस्त बाग, औरंगजेब बादशाहाचो दर्गो, नगरपालिकेचें संग्रहालय आनी पुराभिलेख विभागाचें संग्रहालय आदीं वास्तू पळोवपासारक्यो आसा. अहमदनगर शाराचे उदेंतेक णव किमी. अंतराचेर सलाबतजंगाची कबर आसा, जिका चांदबिबीचो महाल म्हण्टात. हाचेभायर हांगा निजामशाहींतले दर्गे, बागो आनी हेर इमारती आसात.

- कों. वि. सं. मं.

अहमदाबाद: गुजरात राज्याची आदली रजधानी आनी एक म्हत्वाचें उद्येगीक शार लोकसंख्या २५,१५,००० (१९८१). क्षेत्रफळ ९२.९८ चौ. किमी. मुंबयचे उत्तरेक अस्तंत रेल्वेमार्गान हें शार ४९२ किमी. अंतराचेर आसा.

आशापल्ली (आतांचे आशावल) ही भिल्लांची राजधानी राजा कर्ण हाणें इकराव्या शेंकड्यांत जिखली आनी तिच्या शेजराच ताणें कर्णावती नगरची थापणूक केली. पंदराव्या शेंकड्याच्या पयल्या अर्दांत मुलतान अहमदशाह हाणें ह्या दोन नगरांच्या अवशेषांचेर सद्याचें अहमदाबाद शार वसयलें. १५ व्या शेंकड्यांतल्या भोंवडेकारांच्या लिखाणावेल्यान त्या काळांतलें हें जगांतलें सोबीत आनी गिरेस्त शार आशिल्लें हें दिसून येता.

अहिंसा

मोक्षदा होवपाक लागून ह्या शारांत अहिंसेरताय आशिल्ली. मोगरी, अन्नकरण हे शार जिवलें आनी हांगाची पोरनेयती सुदारली. ह्या फावतां वेपार वंश्याक बरोच नेट आयलो. भांगर, चांदी, जरी- रेशमी, मुंबयामार कपडें, उरीवकाम, भातूची कामां हाकालागून अहमदाबाद शाराक खूब म्हत्व आयलें. पूण अहमदाबादाच्या काळांत हांगाची स्थिती खालावली. १८१७ वर्सास हंगा मराठ्यांची राजवट चलताली. फुडें ब्रिटीश राजवटींत हांगाची स्थिती सुदारत गेली. उद्येगधंद्यांत ल्हव ल्हव करून जम बसूंक लागलो. कांय वर्सांनी कापड्याच्यो गिरण्यो सुरू जाल्यो, आनी वेपार धंद्यांत मुंबयचे फाटोफाट अहमदाबाद शाराचो क्रमांक लागलो.

विशवाच्या शेंकड्याच्या दुसऱ्या दशकांत हांगाच्या उपनगरांत महात्मा गांधीच्या साबरमती आश्रमाची थापणूक जाली. हे घडणुकेन अहमदाबाद शाराक देशाच्या राजकीय आनी समाजीक नदरेन म्हत्व आयलें. देश स्वतंत्र जातकच भाशावार राज्यां जालीं आनी अहमदाबाद शार गुजरातची पयलीं राजधानी जाली.

रचणूक, मांडावळ, वेव्हार आदीं गजालींवेत्यान अहमदाबाद ह्या शाराचे दोन विभाग करूं येता. आदलें आनी नवें अहमदाबाद. आदलें अहमदाबाद, साबरमती न्हंयेच्या उदेंत तिरचेर आसा. समुद्रसपाटीपसून फक्त ५५ मी. उंचायेचेर आशिल्ल्यान केन्नाकेन्नाय ह्या शाराक हुंवारची बादा जाता. आदल्या अहमदाबाद नगराक ४.५ ते ६ मी. उंचायेचो तट आसा आनी तातूंत भितर आशिल्ली वस्ती आदल्या शाराची कल्पना दिता. नव्या शाराचो विस्तार सगळेकडेन पातळ्ळा आनी तातूंत उद्देगीक परिसरांविशीं एलिस ब्रिज, शाहीबाग अशीं आधुनिक उपनगरांय आसात.

अहमदाबाद शारांत कापड्याच्यो गिरण्यो, सुती रेशमी, कुत्रीन धागे, लोखण, वखदां आनी हेर उत्पादनाचे कारखाने आसात. १९३० वर्सा सावन हे शार शिक्षणाच्या मळार फुडारलां. गुजराताच्या भाशा, संस्कृती आनी उच्च शिक्षणाचें हें केंद्र आसा. कपड्यावेलें विणकाम, भरतकाम, रंगकाम, लांकडावेलें कोरीव हे पोरने कले वांगडाच आधुनीक कलेच्या विकासाच्यो हांगा जायत्यो येवजणो चलतात.

ह्या शारांत पंदरव्या शेंकड्यांतली जुम्मा मशीद, सोळाव्या शेंकड्यांतली राणी सिप्रीची मशीद, शाहीबाग, नारायण मंदिर आदीं जायतीं पळोवपासारकीं पळां आसात. तेभायर हांगां १२५ वयर जैन मंदिरां आसात. हांगा आशिल्लो महात्मा गांधीचो साबरमती आश्रम तर आंतरराष्ट्रीय स्मारक जालां.

अहमदाबादच्यान सुमार २५ किमी. अंतराचेर सद्याची गुजरातची राजधानी गांधीनगर आसा. रेल्वेमार्ग, रस्ते, आनी विमानमार्ग आदी येवदारीच्या साधनांनी हे शार भारतांतल्या हेर शारांकडेन जोडलां.

- को. वि. सं. मं.

अहिंसा: भारतीय आर्य धर्माच्या जायत्या उदात्त तत्वांतलें एक मुखेल तत्व. अहिंसा हो धर्म म्हणूनय मानिल्लो आसा. भारतीयांच्या ४८ संस्कारांत अहिंसेक आत्मसंस्कार अशें मानतात. सुर्वेक अहिंसा एक मोक्षसाधन म्हूण प्रचारांत आयली. आत्मगिन्यानी मनीस कोणाचीच हत्या करीना वा कोणाक दुखयना कारण प्राणिमात्र म्हळ्यार एकाच इश्वराचीं रूपां हें ताका खबर आसता. अहिंसा धर्म हो बौध्द वा जैन हांणी पयलीं उपदेशांत हाडला अशें कांय जाणांचें मत आसा. पूण भारतीय आर्यधर्मांत जैन आनी बौध्द हांच्याकूय आदीं अहिंसा तत्वाचो उदय जाल्लो दिश्टी पडटा.

गिन्यानरुपी मनशान खंयचेंय मोक्षसाधन आपणावचेखातीर अहिंसा तत्व मान्य करूंकच जाय असो सिध्दांत भारतीय तत्त्वगिन्यानी लोकांनी पूर्विल्ल्या काळांत मांडिल्लो. अहिंसा धर्म हो सगळ्यांनी पाळपाचो धर्म आसा आनी कसल्याय तरेची हिंसा करप हें पातक जावन आसा अशें मत महाभारत काळांत लोकममजांत आशिल्लें. संवसार मोडून वानप्रस्थाश्रम आपणवपी निवृत्तीमार्गी यतिमुनी हिंसा करीनासले आनी मांस

खायनासले अशी गवाय ग्रीक इतिहासकार हिरोडोटस (इ.स.प. ४५०) हाणें दिल्ली आसा. आर्यांच्यो आहारविधी ज्यो कल्पना आसल्यो तांतूंत मांस खाल्ल्यान मनीस अशुध्द जाता अशीय एक कल्पना आशिल्ली, जेचे वरवीं अहिंसेच्या प्रचाराक बरोच पाळो मेळ्ळो. फुडल्या स्मृतीकारांनी अशी कल्पना काडली की जो मनीस ज्या प्राण्यांचें मांस खाता तो प्राणी दुसऱ्या जल्मांत त्या मनशाचें मांस खाता. तेखातीर मांस आहारान व्हड प्रमाणांत बंदी आयली. पूण ही कल्पना सुर्वेक नासली. जेन्ना आर्य लोक भासांत येवन उदेंतेकडेन आनी दक्षिणेकडेन वचत रवले तशें तांकां धान्य आनी भाजीपालो चड प्रमाणांत मेळत रवलो. तेखातीर तांकां मांस खावपाची तितलीशी गरज उरली ना.

जायत्या वर्सासावन जांचे पूर्वज मांस खाताले त्या भारतीय लोकांनी अहिंसा धर्माक म्हत्व दिलें आनी मांसाहारचो त्याग केलो. ही मनशाच्या इतिहासांतली तोखणायेची गजाल अशें म्हण्टात.

जैनाच्या काळांत अहिंसा तत्वाक खुबूच पाळो मेळ्ळो. जैन साधूंक अहिंसा, सत्य, अस्तेय, ब्रह्मचर्य आनी अपरिग्रह हीं पांच महाव्रतां पाळचीं पडटात.

तातूंतलें 'अहिंसा' हें सगळ्यांत व्हड व्रत आसा. जैन धर्मांत अहिंसा तत्वाची फोडणीशी बारीकसाणीन केल्या. एकाद्र्या जिवाक मारप वा ताका त्रास दिवप असो हिंसेचो स्पश्ट अर्थ जाता. राग येतकच मनीस विचार करीनासतना दुसऱ्या जिवाक त्रास दिता, ताकाय हिंसा म्हणू येता. तेभायर वायट विचार मनांत दवरून केल्लें खंयचेंय काम हिंसा जावंक शकता.

अहिंसा पुरायतरेन पाळपाखातीर जैनातले स्थानवासी पंथाचे यती भोंवतना वाट निवळ करूंक आपले वांगडा सुताचो कुंचो दवरताले. जीव जंतू तोंडांत वचून तांची हत्या जावंची न्हय म्हूण तोंडार लुगटाची फाळी बांदताले. आंगावेलें कपडे फांफुडल्यार ताचेवेलें जीव मरत म्हूण कपडे फांफडीनासले.

बौध्दानीय अहिंसेक मान्यताय दिली आसली तरी ती पाळपांत कांय आडवाद आसात. ह्या धर्मांत मनीस धर्माक अनुसरूनच अहिंसेविशीं येवजप जालां. बौध्द धर्माच्या अष्टांगीक मार्गांत अहिंसा ही योग्य आकांक्षांच्या वळेरेंत एक फावट आनी सद्बर्तनाच्या वळेरेंत दुसरेफावट आयिल्ली दिश्टी पडटा.

बौध्दांनी आपल्या पंचशिलांत अहिंसेक पयलीं सुवात दिल्या. अहिंसेविशीं खासा बुध्दाचीं तत्वां मात्शीं वेगळीं आशिल्लीं. जी वस्त भिक्षा म्हणून दितात ती आपणावची असो ताचो आदेश आशिल्लो. ताच्या मताप्रमाण मांस भक्षणान मनीस भश्टना तर वायट कर्तुपांनी भश्टता. भश्टप वा ना भश्टप हें कितें खाता हाच्यावेल्यान थारना तर मनीस कितें करता आनी कशें करता हाचेवेल्यान थारता. एकदां चंड नांवाच्या धवडाच्या घरांत भिक्षा म्हूण मेळिल्लें दुकरचें मांस बुध्दान खाल्ल्याची आख्यायिका आसा. सद्या चीन, जपान सारकिल्या देशांत जंय बौध्द धर्माचे अनुयायी आसात ते मांसाहार वर्ज्य मानीनात.

सम्राट अशोकान अहिंसेचें स्वता आचरण केल्लें आनी दुसऱ्यांकूय तेविशीं आज्ञा दिल्यो. अशोकाच्या शिलालेखांत अहिंसेविशीं दिल्ल्यो आज्ञा आसात. खंयच्याच जीवाची हत्या जावंची न्हय अशें अशोकाक दिसतालें. त्या काळांत सोयऱ्यांक जनावरांचें मांस दिवन खोशी करताले. अशोकान हे चालीचेर बंदी हाडली. तशेंच आपल्या राजवाड्यांत जावपी जनावरांची हत्या ताणें थांबयली.

भागवत धर्मांत अहिंसा मंत्राक मान्यताय दिवन हिंसाप्रधान यज्ञाक विरोध केला. महाभारतांतल्या नारायणीयोपाख्यानांत उपरिचर राजाचे आख्यान दिल्लें आसा. हो राजा भागवत धर्माक मानतालो. ताणें आपल्या अश्वमेध यज्ञांत पशुहत्या करचेबदला यवांची आहुती दिवन यज्ञकर्म पुराय केल्लें. भगवान नारायणान ब्रह्मादीदेवाक वैष्णव धर्माचो सिध्दांत सांगतना असो आदेश दिला.

यत्र वेदाश्च यज्ञाश्च तपः सत्यं दमस्तथा।

अहिंसाधर्मसंयुक्ताः प्रचेर्युः सुरेत्तमाः।

स वो देशः सेवितव्यो मां वोऽ धर्मः पदा स्पृशेत्॥

अर्थः ज्या देशांत वेद, यज्ञ, तप, सत्य दम ही अहिंसा धर्मान भरिल्ली आसा त्या देशांत तुमी रावात. अधर्माची तुमकां मात्तूय बादा जावची न्हय.

वेदविरयत यज्ञांत जनावरंक मारताले. जैनांनी आनी बौध्दांनी जनावरांचे हत्येआड चळवळ उबारली आनी भौशिक लोकांचें मत जनावरांचे हत्येआड बदल्लें. तरी वैदीक धर्माचे खर वांगडी ब्राह्मण आनी क्षत्रिय हाणी मात जनावरांक मारपाचें सोडलें ना. महाभारताच्या काळामेरेन हिंसक यज्ञ जातालेच. महाभारताच्या काळाउपरांत जेन्ना बौध्द आनी जैनाचो पाडाव करून आर्य धर्म वयर सरलो तेन्ना परक्रमी क्षत्रिय राजांनी अश्वमेध यज्ञ केल्ल्याचें दाखले मेळटात. पूण वैष्णव धर्माच्या भरभराटीच्या काळांत लोकांचे ह्या यज्ञाच्या वायट आनी भिरंकूळ चालीविशीं मत बदल्लें.

गीतेंतल्या ज्ञानलक्षणांत अहिंसेचो आस्पाव आसा आनी अहिंसा म्हळ्यार शारिरीक तप आशिल्ल्याचेंय तातूंत म्हळां. श्रीकृष्णाच्या काळांत यज्ञ यागाचें बरेंच बळगें आशिल्लें. श्रीकृष्णाच्या काळांतल्यानच हिंसक यज्ञाआड लोकांचें मत ल्हव ल्हव करून बदलूंक लागलें.

हिंदू संस्कृतायेंतली अहिंसेची सुवात स्पश्ट आसा. वैदीक धर्मांत धर्मीक म्हत्व आशिल्ल्या यज्ञांत जरी जनावरांची हत्या करपाची चाल आशिल्ली तरी काळांतरान हे यज्ञ बंद पडले आनी भक्तीमार्गाचेर आदारीत मोक्षमार्ग रूढ जालो. अहिंसा, सत्य आनी ब्रह्मचर्य हीं तत्वां हिंदू धर्माचीं खाशेलीं आंगां जालीं.

महात्मा गांधी चालू काळांतलो अहिंसेचो एक व्हड उपासक. ताणें सत्याग्रहाचें एक नवें तत्त्व उपेगांत हाडलें आनी ताका आदार म्हूण अहिंसेक म्हत्व दिलें. आचार्य विनोबा भावे हो अहिंसेचो दुसरो व्हड उपासक. ताच्या मतान निर्भयता, मोग आनी सहकार्य अशे अहिंसेचे तीन अर्थ आसात.

अहिंसेविशीं अस्तंती विचारवंतांची विचारसरणी वेगळी आसा. आमच्यांत धर्म आनी आहार हातूंत जितलो लागसल्लो संबंद आसा तितलो तांच्या विचारवंत आनी धर्मीक लोकांत तो दिसना. मांस भक्षण केलें वा सोरो पियेलो म्हूण ते अस्तंती लोकांच्या धर्मा आड जावंक शकना.

मनशाचो सभाव संघर्षशील आशिल्ल्यान ताका स्वताची आनी स्वताचे आस्पतीची राखण करचे खातीर झुजचेंच पडटा. हें मतींत घेत जाल्यार अहिंसा तत्त्व आपणावंक सोपे न्हय. पूण दुसरेवटेन स्वता जियेवचें आनी वांगडाच दुसऱ्यांकूय जियेवचे खातीर पालव दिवचो अशें मत आपणायल्यार अहिंसेचें म्हत्व जाणवता.

- कॉ. वि. सं. मं.

अहिराणी: अहिराणी ही मराठीची एक पोटभास. खानदेशांत रावपी लोक ही भास उलयतात, देखून तिका खानदेशी अशेंय म्हण्टात. खानदेश म्हळ्यार महाराष्ट्रांतले जळगांव आनी धुळे हे दोन जिल्ले. ह्या जिल्ल्यांचे दक्षिणेक नासिक आनी बुलढाणा आनी उत्तरेक गुजरात आनी मध्य प्रदेशाची सीमा तेंकल्या. हाकालागून अहिराणीचेर गुजरातीचो बरोच प्रभाव दिसता. डॉ. ग्रियर्सन हाणें आपल्या *Linguistic Survey of India* -Vol.IX, Part II ह्या पुस्तकांत तिका गुजराती भाशेची एक पोटभास अशें म्हळां. पूण फुडें जाणकारांनी केल्ल्या अभ्यासांत ती मराठीची पोटभास अशें सिध्द करपाचो यत्न दिसता.

खानदेशांत बरींच वर्सां पयलीं आभीर अहीर नांवाच्या लोकांनी रावीतो केल्लो. देवसायान गवळी आशिल्ल्यान गोरवांक लागपी चळपाच्या सोदांत ते नर्मदा तापीचे कुशीक येवन राविल्ले.

अहीरांची भास ती अहिराणी. कांय अहीर खानदेशाच्या भायर म्हळ्यार नासिक, औरंगाबाद, बुलढाणा हांगांय गेले. ह्या सगळ्यांची संख्या मतींत घेतल्यार अहिराणी उलोवपी लोकांची संख्या सावाराण बाय

लाखांचेर पावता.

खानदेश-सातपुड्याचो दोंगराळ वाठार जाल्ल्यान लोकांचो एकामेकांकडेन चडसो वेव्हार जावंक पावना, देखून अहिराणीची बरीचशीं रूपां पळोवंक मेळटात. हें भाशेंत कोणेंच व्हडलेंशें बरोवप केल्लें ना. व्याकरणां, शब्दकोश रचिल्ले नात. ताका लागून तिचें शिश्ट रूप घडूंक पावलेंना. अहिराणी स्वताक महाराष्ट्रीय मानून मराठी आपली भास मानतात.

अहिराणी भाशेचें खाशेलेपण तिच्या ध्वनी नेमांनी, व्याकरणांत आनी उतरावळींत ह्या तीनय आंगांनी दिसता. देखीक-

अहिराणी ध्वनीः

स्वरः अ आ ई उ ए ऐ ओ औ

व्यंजनः क ख ग घ च छ ज झ ट ठ ड ण

त थ द ध न प फ ब भ म य र ल व स श ह

१. मराठीचो 'ळ' अहिराणींत 'य' जाता.

देखीकः मराठी अहिराणी

डोळा डोया

घुळें घुये

पिवळा पिवया

२. 'ण' चे सुवातेर 'न' जाता.

देखीकः मराठी अहिराणी

पाणी पानी

जाणे जाने

पाहुणां पावनं

३. कांय कडेन गुजरातीभशेन 'स' चे सुवातेर 'छ' मेळटा.

देखीकः मराठी अहिराणी

साल छाल

सावली छावली

४. उतरांचे सुरवातेचे 'वि' चे सुवातेर 'इ' मेळटा.

देखीकः मराठी अहिराणी

विकत इकत

विचार इचार

विमान इमान

५. नासिक्य ध्वनीच्या सुवातेर दीर्घ स्वर जाता.

देखीकः मराठी अहिराणी

चिंच चीच

भित्त भीत

उंच ऊच

अहिराणी व्याकरणः मराठी भाशेंत नामाक विभक्ती प्रत्यय लावचे पयलीं नामाचें मूळ रूप बदलता, ताका सामान्य रूप अशें म्हण्टात, पूण अहिराणींत तशें जायना. विभक्ती प्रत्ययाचें रूप नामाकुच लायतात. देखीकः

मराठी	अहिराणी
घोडा-घोड्याला	घोडाले
शाळा- शाळेला	सायले
घर- घराला	घरले

विभक्ती प्रत्ययाक 'स' जोडल्यार बहुवचनाचें रूप जाता. हे भाशेंत विभक्तीचे प्रत्यय अशे आसात-

एकवचन	बहुवचन
प्रथमा	-----
द्वितीया	से (घोडाले) सले, हले
(घोडासले)	
तृतीया	न्ही, नी, कडतीन, सन्ही, सनी,
सकडतीन,	

अहीर-अळमी

	तीन	सकाड
बसुर्ब	ले, ले	सले, सफरी, ससे
पंचमी	सिन, यिन, पान	सतिन, सयिन, सपान
शब्दे	म्ह, म्ही, न, नी	सम्ह, सन्हीं, सन,
मनी		
सप्तमी	म, मा, महार	सम, समा, समहार
संबोवन	ओ	ओ

अहिराणी सर्वनामांशी रूपां अशीं आसातः

प्रथम पुरुष	एकवचन 'मु'	बहुवचन 'आम्हु'
मध्यम पुरुष	एकवचन 'तू'	बहुवचन 'तुम्हु'
अन्यपुरुष	एकवचन 'तो', 'त्या', 'ती'	बहुवचन

द्वितीया 'मले', 'आम्हाले'; 'तुले', 'तुम्हाले'
पक्षी 'मना', 'आम्हाना'; 'तुना', 'तुम्हाना'.
'तो', 'त्या', 'ती' हीं सर्वनामां वयर देखीक म्हूण दिल्ल्या 'घोडा' ह्या उतराच्या रूपामशेन प्रत्यय जोडटना दिसतात.

अहिराणी क्रियापदांनी लिंग आनी पुरुषभेद नात. फकत वचनांचे प्रत्यय तातूंत दिसतात.

देखीकः

मी करत, आम्हु करतस; तू करत, तुम्हु करतस; तो/ती/ते करत, ते/त्या/ती करतस.

भूतकाळांत बऱ्याच क्रियांनी हो वचनभेद दिसून येता.

देखीक-

मी के/क्य आम्हु के/क्य तू के/क्य
तुम्हु करतस
मी केक आम्हु केक तू केक
तुम्हु केक.

तो/ ते/ ती/ त्या/ ते/ ती केक

आश्चायि क्रियांची मांडावळ अशीच आसता, पूण निमण्या स्वरचेर जोर दिवप जाता. कांय सकर्मक क्रियांनी मात 'न' असो भूतकाळाचो प्रत्यय जोडून फुडें वचनाचो प्रत्यय जोडटात. देखीकः

मी बोलनु आम्ही बोलनु तु बोलना तुम्हु बोलना

तो/ती/ ते बोलना तो/ त्या/ ती बोलनात.

अहिराणीचो हो भूतकालीन प्रत्यय 'न' मराठीच्या पोटभाशांनीय मेळटा.

अहिराणीची भविष्यकालीन रूपां अशीं आसात-

मी करसुं, आम्हु करतुस, तू करशी

तुम्ही करशान, तो/ती/ते करील, ते/त्या/ती करतिन

अहिराणी अव्ययां- अठे (हांगा), तठे (थंय), जव्हय (जेन्ना), तंव्हय (तेन्ना), पण (पुण), आन/न (आनी).

वाक्यरचणूक कोकणी/मराठी भशेन आसा-

इमलना आजला घोडे उना

(विमलचो आजो घोड्यान आयलो)

आमुन। आम्हु मोहाडीमां न्हातस

(आम्ही मोहाडीला रहातो)

पाटलावर सिया वळतस

(पाटाचेर शेवयो वळटात)

अहिराणीच्या शब्दसंग्रहांतपसून तिचें खाशेलेपण दिसून येता. तातूंत गुजराती/मराठीचे बरेच शब्द आसात. देखीकः

मराठीः पानी (उदक), साय (शाळा), गजरा (वळेसर), सिया (शेवयो).

गुजरातीः साक (भाजी), कपड (हार), साकर (कणंग), सार (बरे), जोयजे (जाय).

अहिराणीचीं खाशेलीं उतरांः अंडोर (चलो), धल्डा (म्हातारो),

झोन्पा (होंदरी), बोखल (कोनसो).

गुजरातींतली बरीचशी उतरावळ आसूनपसून ही मराठीचीच एक पोटभास अशें मानतात. कारणः १. मराठी आनी गुजराती शब्दांचे प्रमाण १००:४१. २. बऱ्यो सोडून सगळे विभक्ती प्रत्यय मराठीचे आसात. ३. क्रियापदांचें अकरणरूप मराठीभशेनूच आसा. ४. त्यबंतरूप गुजरातीभशेन पूण ताचे धातू मराठी तत्वम दिसतात. ५. अस्तिवाचक 'से' गुजरातीचो पूण तो मराठी आनी गुजराती दोनय क्रियासकट दिसता. ६. वाक्य रचणूक मराठीचीच आसा.

अहिराणी भाशेंत बहिणाबाई चौधरी हिणे बरयिल्लो होंवयो बऱ्योच गाजल्यात.

अहिराणी भाशेचो एक दाखलोः

'उत्तर हिंदुस्तानमां अयोध्या नावन एक सहर शे. तठे येक राजा होइ ग्या. त्यान्हा नाव वसय क्त. तो धल्डा होइग्या, पन त्याले पोरसोर शायनी. तव्ह त्यानी कांय के, की त्यान्हा जो ब्राह्मण गुरु क्ता त्याले बलाइसन आन अन 'डिकरनी कांही तजवीज आमले दरखाज' अशा रवण्याकिच्यात बामनानी येक उपाय दखाडा.'

- पुष्पा पै

संदर्भ- १. कालेलकार, ना. गो., भाषा, इतिहास आणि भूगोल, मुंबय; २. जोशी, महादेवशास्त्री भारतीय संस्कृति कोश, पुणे; ३. भिडे, मुकुंद नारायण, मराठी भाषा उद्गम व विकास, पुणे.

अहीरः गवळ्यांची आनी शेतकामत्यांची एक जात. बिहार, ओरिसा, उत्तर प्रदेश, पंजाब, लौरांग आनी खानदेश ह्या प्रदेशांनी अहीर रावतात. 'अहीर' हें उतर मूळ संस्कृत उतर 'आभीर' ह्या उतरावेल्यान आयलां. अहीर गुजरांसाखेच गोखां पोसतात.

मयुरवंशी नांवाची अहीरांची एक पोटजात आसा. हे जातीचे अहीर ऊंच, गंवाच्या रंगाचे आनी तोंडावळ्यान कोवळे आनी नाजूक आसात. मगधांतले अहीर काळे, मोट्या हातापायांचे आनी आडबडीत तोंडावळ्याचे दिसतात. उत्तर भारतांतल्या जायत्या अहीरांनी इस्लाम धर्म आपणायला आनी तांकां 'घोसी' वा 'गड्डी' अशें म्हण्टात. अहीरांक बंगालांत 'गोआला' आनी मध्य प्रांतांत 'गवळी' वा 'ग्वाल' अशें म्हण्टात. प्रदेशाप्रमाण रावत, कहर आनी महाकुल अशींय तांकां नांवां आसात.

अहीर हे चड करून कृष्णाचे भक्त आसले तरीकूय तुळसीश्याम, देवी, हब्बेस, भिलाट ह्या देव-देवतांक ते मानतात. हरीदासबाबा ह्या साधूक ते भजतात. वर्सांतल्या एका खाशेल्या दिसाचे ते लग्न जातात.

- कों. वि. सं. मं.

अळमीः (इंग्लीश- मश्रूम, टोडस्टूल; संस्कृत- कवक; हिंदी- कुकुरमुत्ता, घिंघ्री, गुच्छी, खुंभी; मल्याळम-नायकोडे/कुनु; मराठी- भूछत्र, अळंबी, कावळ्याची/कुत्र्याची छत्री).

पावस पडूंक लागतकच सत्रेभाशेन जमनींतल्यान तशेंच लाकडांतल्यान वयर सरपी वनस्पत म्हळ्यार अळमी. अळमी म्हळ्यार बुश्या वा चित्याचो एक प्रकार. अळमी हेर वनस्पती प्रमाण आपलें अन्न तयार करूंक शकना. अन्नाखातीर हे वनस्पतीक कसल्या तरी सेंद्रिय पदार्थाचेर आदारून रावचें पडटा. अळम्याची गणना बुश्याच्या 'अँस्कोमायसीटस' आनी 'बेसीडीयोमायसीटस' ह्या प्रकारांत जाता. बुश्याच्यो सादारणपणान एक लाखावयर जाती आसात. हातूंतल्यो फकत १००० जाती पारंपारिक रितीन खावपाक वापरतात. अळम्याच्यो कांय जाती विखाळ आसतात. पूण कृत्रिम रितीन अळम्यांची लागवड करतात तेन्ना विखारी जातीचो गंध आसना. ५० परस चड जाती आयज जगांत कृत्रिम रितीन पिकयतात.

इतिहास काळांतलो बापरः अळम्यांचो खावपाखातीर उपेग जातालो असो उल्लेख आनी पुरावो पयलींच्या बरपावळींत मेळटा. इजिप्त देशांतले पूर्विल्ले फेरो राजा आपल्या जेवणांत अळम्यांचो आस्पाव

करताले. ग्रीक आनी रोमन लोक अळम्यांक देवाचें अन्न मानताले. मेक्सिकोतले अँझटेक जमातींतले लोक अळम्यांचो वापर करताले. वेदांभितर बरयल्लो सोमरस तयार करचेखातीर विखयाळ्या अळम्यांचो उपेग करताले अशें बऱ्याच विद्वानांचें मत आसा. वेद काळांत आनी महाभारत काळांत अळमी खावप निशिध्द मानताले.



अळमी

सादारण वर्णन: अळमें सादारणपणान पेल्ले वा सत्रेसारकें दिसता. हे सत्रेक वा पेल्लाक दांडो आसता. हाचो कांय वांटो जमनीभितर आसता आनी तो बरींच वर्सां जिवो उरता. दर वर्सा फाव त्या ऋतूंत सत्रेभशेन वा पेल्लभाशेन दिसपी आकार जमनींतल्यान भायर सरता. अन्नाची पुरवण सोंपसर जमनीभितरलो वांटो जियेता आनी वर्सांतल्यान एकदांच जमनीवयर किल्लता. परिस्थिती फाव तशी नासल्यार अळम्याचें बीं मरता.

सैमांत अळम्यांची उत्पत्ती कशी जाता हाचें बऱ्याच लोकांक गिन्यान ना. झाडांची उत्पत्ती जशी बियांपसून जाता तशीच अळम्यांची उत्पत्ती बियांपसून (spores) जाता. अळमी फुटल्या उपरांत ताचे तोपयेसकयल जें पातळ आवरण आसता तें फुडा आनी तातूंतल्यान कितलींशींच अळम्यांचीं बियां भायर पडटात. हातूंतलीं कांय बियां थंयच सकयल पडून उरतात, तर कांय बियां वाऱ्यान जळींमळीं पातळटात. कांय बियांचो प्रसार वायटी, मुयो हांचेवरवीं जाता. हीं बियां बरोच काळमेरेन सुप्तावस्थेंत उरतात. तेउपरांत फाव तशेंच तापमान आनी ओलसाण मेळटकच तांचेपसून अळमीं किल्लून येतात.

कृत्रीम लागवड: सगळ्यांत पयलीं कृत्रीम पध्दतीन अळम्यांची लागवड करपाक १६५० वर्सा फ्रांस देशांत सुरवात जाली. उपरांत अशी लागवड इंग्लंडाक लागू जाली. एकुणिसाव्या शतमानांत अमेरिकेंत अळम्यांची कृत्रीम लागवड जावंक लागली. भारतांत अशी कृत्रीम लागवड १९६१ वर्सा सावन सोलन हांगाच्या अळमी संशोधन केंद्राचेर सुरू जाली.

अळम्याच्यो खावपासारक्यो जाती आसल्यो तरी ह्या सगळ्या जातींची कृत्रीम पध्दतीन लागवड करप शक्य जावंक ना. भारतांत जांची कृत्रीम पध्दतीन लागवड करतात त्यो म्हत्वाच्यो जात म्हळ्यार- १. बटन अळमी (अॅमेरिकन बायस्पोरस) २. ऑयस्टर वा चिंथ्री अळमी (ल्युरेटस जात) ३. पेंडी स्ट्रॉ वा भाताच्या तणार वाडपी अळमी (वोलव्हायरेला जात).

बटन अळम्यांची कृत्रीम लागवड युरोप, अमेरिका, तैवान, कोरिया ह्या देशांनी खूब प्रमाणांत जाता. पेंडी स्ट्रॉ हें जातीच्या अळम्यांची

लागवड हॉंगकॉंग, थायलँड, फिलीपीन्स, इंडोनेशिया, मलेशिया ह्या देशांनी खूब प्रमाणांत जाता. चिंथ्री अळम्यांची लागवड इटली देशांत चड प्रमाणांत जाता. भारतांत पेंडी स्ट्रॉ प्रकारच्या अळम्यांची लागवड कोईमत्तूर, कानपूर, म्हैसूर, बंगळूर, दिल्ली हांगा करतात. बटन अळमी हिमाचल प्रदेश, जम्मू काश्मीर हांगाच्या उण्या तापमानांत बरें जाता. चिंथ्री अळम्याची लागवड पंतनगर, बंगळूर, म्हैसूर, कोईमत्तूर हांगा जाता. हालींच्या काळांत चिंथ्री प्रकारच्या अळम्यांची कृत्रीम लागवड करूंक सुखांत जाल्या. चिंथ्री आनी पेंडी स्ट्रॉ ह्या प्रकारच्या अळम्यांची लागवड करप बरेंच सोंपें आसता.

चिंथ्री अळम्यांची लागवड: ह्या प्रकारची लागवड करचेखातीर २०° ते ३३° से. तापमानाची गरज आसता. हांची लागवड भाताच्या तणाचेर, मक्याच्या तणाचेर, भाजयेच्या पानांचेर करूं येता. भाताच्या तणाच्या ३-५ सेंमी. लांबायेचे कुडके करतात. हें तण सुकें आसचें पडटा आनी तें पोरनें आसूंक फावना. हे कुडके ८-२४ वरां उवकांत बुडोवन दवरतात. उपरांत ते ८५° से. तापमानाच्या उवकांत १०-१५ मिनटांखातीर बुडोवन दवरतात. हे भिजिल्ले कुडके मागीर जाळयेचेर दवरून चड आशिल्लें उदक निस्तयतात. ३-४ वरां हे तणाचे कुडके धंड करतात. ३०x५० सेंमी. आकाराच्या पोलिथीनच्या पोतयेक कोनशाक सकयल दोन बुरग करून तातूंत १० सेंमी. उंचायेमेरेन तण घालतात. ह्या तणाच्या वरचेर उपरांत अळम्याचें बीं (स्पोन) हाचेर वयर पखून १० सेंमी. भाताच्या तणाचो थर घालतात आनी वयर बीं घालतात. अशे तीन थर घालून पर्थून ताचें बीं फाफडून पोतयेचें तोंड बांदतात आनी ही पोती एके कुडींत दवरतात. १८ ते २० दिसांनी पोतयेंत बुरशीची वाड जाता आनी पिशवी धवी फुल्ल जाल्ली दिसता. ह्या वेळार पॉलिथीनची पोती पिजून काडटात आनी तणाचेर दिसाक दोन फावट उदकाचो फवारे मारतात, तशेंच जे कुडींत अळमी किल्लत घालतात ते कुडीचे वण्टीचेर उदकाचो फवारे मारतात. पोती पिजल्या उपरांत सुमार ७-८ दिसांनी अळमी काडचेखातीर तयार जातात. हीं पयलीं अळमी काडटकच ८-१० दिसांनी परतून अळमी मेळटात. अशेतरेन सगळींच तीन फावट अळमी मेळटात. एका पोतयेंतल्यान सुमार ७०० ते ८०० ग्रॅ. अळमी मेळटात.

पेंडी स्ट्रॉ अळम्यांची लागवड: ह्या प्रकारच्या अळम्यांची लागवड करचे खातीर २५° ते ३८° से. तापमानाची गरज आसता. ताका लागून गोंयांत फेब्रुवारी ते मे ह्या काळांत, हे जातीच्या अळम्यांची लागवड करतात. ताजें भाताचे तण ह्या तेंपार बरेंच मेळटा. सुमार एक कि. वजनाचें तण घेवन ताच्यो तीन पेणयो करून त्यो १८-२४ वरांमेरेन उदकांत भिजयतात. उपरांत त्यो १० मिनटांखातीर ८०° से. तापमानाच्या उदकांत दवरून तांचेवयलें उदक निस्तयतात. मागीर ४ ते ६ पेण्यांचे थर लाकडाच्या चौथऱ्याचेर दवरून ताचेर अळम्याचें बीं शिंपडायतात. उपरांत परत ४ ते ६ पेण्यांचे थर दवरून बीं शिंपडायतात. अशे ४-५ थर करतात. निमाणे बीं शिंपडटकच ताचेर तण घालून बीं धांपतात. उपरांत ताचेर प्लास्टिकचे आवरण घांपून तें १० दिसांनी काडटात. ह्या वेळार बारीक आकाराची अळमी दिसूंक लागतात. उपरांत ३-४ दिसांनी अळमी काडचेखातीर तयार जातात. पयलें पीक काडून जाल्यार उपरांत ७-१० दिसांच्या अंतरान ३-४ फावट अळमी काडूंक मेळटात. एके फावटीक ३-४ किलो अळमी मेळटात.

अळमी काडटकच १२ वरांमेरेन ताजीं उरतात. फिजांत थंड तापमानात दवरल्यार अळमी तीन दिसांमेरेन ताजीं उरतात. अळमी चड दीस तिगोवपाचीं आसल्यार तीं सुकवन दवरूंक येता. मात जेवणांत वापरपाच्या वेळार हीं सुकयल्लीं अळमीं १० मिनटां उदकांत बुडोवन दवरचीं पडटात.

अळमी पुश्टीक आनी रुबीक बरीं आसतात, म्हूण लोक चड पसंत करतात. अळम्यांत प्रथिनांचें, जीवनसत्त्वांचें आनी सार द्रव्यांचें प्रमाण भरपूर आसता. तातूंत पिश्टमय पदार्थ आनी लिग्घ पदार्थ उण्या प्रमाणांत आसतात. जपानांत जाल्ल्या संशोधनांतल्यान अळम्यांत

अक्षता इतरे कल्याणी शक्त आसता हे सिद्ध जालां.

इतरे गोंयच्या शेतो मशोधन केन्दाचेर अळम्याच्या कृत्रिम मशोधनयेवशीं मशोधन चालू आसा ह्या केन्दात लागवडीविशीं प्रशिक्षण दितात. एका भवनी भवनी वेडो म्हा जातीच्या अळम्याचे बी विकत मेळटा. गोंय विद्यापीठाच्या सूक्ष्म जीवशास्त्र विभागांत गोंयच्या अळम्यांचेर १९८५ सावन संशोधन चालू आसा.

- विश्राम गांवकार

अळमो: (इंग्लीश- फंगस गार्डन/ फंगस कोम्ब).

मशोधन करुन घेतलो व्हड रोयणी उबारो वायटी रोयणीभंतर कुशिल्या घाल्याची ल्हान ल्हान 'शेता' रोयता. ह्या 'शेता'चेर टर्मिटोमायसीज ही अळम्याची जात चित्याच्या रूपान वाडटा. रोयणीतसो अळमो बारिकसागेन तपासल्यार ताचेर हे बुखीचे धवेफुल्ल ब्रह्म-बारिक गुळे वाडिल्ले दिसतात. ह्या गुळ्यांत पाचकद्रव्यां निर्माण जातात ती खावन वाडटी जियेता. अळम्याचो आकार छारकेभशेन, रंग म्हावाच्या माल्याभशेन, वास करंजेलाभशेन आनी स्पर्श बुकबुकीत, हून-हून आसता. सूक्ष्मदर्शकासकयल तपासल्यार वाटयेचें हें मालें म्हळ्यार 'अळमो' झाडपाल्याच्या पेशींपसून, तंतूपसून तयार जाल्ल्याचें दिसता. वायटेचे जातीचेर अळम्यांचो आकार, रूप, रंग थारता. गोंयांत चार-पांच तरंगे 'अळमे' सांपडटात.

जुलय म्हयन्यांत ह्या अळम्यावेल्या चित्याचे गुळे किल्लूक लागतात. तांचे ल्हान देंठ जातात. देंठचे पोळक दांडारे जातात. रोयणीचे वण्टीक तेकतकच तांकां एक तोपरे फुटता. हें तोपरे रोयणीक बुराक करीत 'गिरमीट' कशें उजवाडाचे आनी उदकाचे दिवेन वयर वाट काडटा. रोयणीवयर पावतकच ताचें रूप बदलता. तोपऱ्याचे कळे जातात. कळे तशेच दवरल्यार ते फुलतात. अळमो जितलो व्हड तितल्या प्रमाणांत रोयणीर कळे येतात आनी अळमीं फुलतात.

गोंयचीं अळमी: गोंयांत अळम्यांच्यो विखाळ आनी खावपाच्यो अश्यो दोनूय जाती सांपडटात. रानवट अळमी गोंयकार परंपरेन वळखुपाक आनी वेव्हाक शिकल्यात. गोंयांत बाजारांत व्हड प्रमाणांत विकपाक येवपी जात म्हळ्यार 'अळमी' वा 'रोयणीवेलीं अळमी'. हांकां इंग्लेजींत 'टर्मिटोमायसीज' अशें म्हण्टात. रोयणीच्या पोटांत 'अळमो' आसता ताचेपसून 'टर्मिटोमायसीज' जातीचीं अळमीं जुलय आनी आगश्ट म्हयन्यांत जातात. हीं अळमी चडशीं अस्तंत घाटांतल्या तालुक्यांनी (दिवचल, सत्तरी, सांगें, केमें, कणकोण, फोंडें) जातात. वर्साक सुमार ७५ ते १०० टन अळमी शारांनी विकपाक येतात. दर पंदर दिसांनी ह्या अळम्यांचें एक पीक येता.

टर्मिटोमायसीज भशेन गोंयांत आनीकूय रुचीक अळमी लोक पुंजायतात. तांचीं पळवीं नांवां आनी विज्ञानीक वळख अशी: फुनो; माड-फुनो; काजु-फुनो (बोलीटस/गायरोहॉन); शिती/शितळ/शिंंगार अळमी (पोडाब्रेला); तेल अळमे (मॅकोलेपिओटा); खूंट/खूंटयाळें अळमे (खुटीयस) सोरपा अळमे, पणसा अळमे (खुरेटस) आदी.

संवसारंत टर्मिटोमायसीजच्यो ३३ जाती आसात. तातूंतल्यो १२ गोंयांत सांपडटात, अशें गोंय विद्यापीठांतल्या संशोधनावेल्यान दिसून आयलां. झाडांच्या मुळांक बांदून उरपी (मायकोरयजल) चडशो जाती पोर्तुगेजांनी लॅटीन अमेरिक, आफ्रिका हांगासून हाडल्यो आसूंये अशेंय सिध्द जालां. गोंयच्या अळम्यांचें सांस्कृतिक, सैमीक आनी उद्येगीक म्हत्व व्हड आशिल्ल्याचेंय कळटा.

- नंदकुमार कामत.

अक्षता: तांबडी पिंजर वा हळद घालून रंगयल्ल्या तांदळांक अक्षता अशें म्हण्टात. देवपुजेतलें 'अक्षता' हें मुखेल पुजे सामान आसा. देवपुजेत एकाद्रो उपचार मेळना जाल्यार ते सुवातेर देवाक अक्षता ओंपतात. म्हापुजेतली आंगपूजा आनी आवरणपूजा अक्षता घालुनूच करतात. देव-देवतांक दवरिल्ल्या सुपारेचेर अक्षता घालून देवाक होययतात. त्या संबंदान मंत्र असो:

अक्षतास्तुष्टुलाः शुभाः कुहकुमेन विरजिताः।

मया निवेदिता भक्त्या गृहाण परमेश्वर।

अर्थ: कुकमान रंगयल्ले धवे तांबूळ म्हणजेच अक्षता हांव तुका भक्तिभावान ओंपता. देवा परमेश्वर, त्यो तूं स्वीकार करून घे.

लग्नावेळा नवऱ्या-व्हंकलेचेर आनी मुजीवेळार मुंज्याचेर अक्षता उडोवपाची पध्दत पूर्विल्ल्या काळांसवन चलत आयल्या. अक्षतेंतले तांबूळ सुपीकपणाचें प्रतीक अशें मानतात. नवऱ्या-व्हंकलेचें लग्न संततीन फळाक येवचें होच उद्देश तातूंत आसता. अक्षता भुता-खेतांचें निवारण करतात असो समज आसा. देवधुनूच, नवऱ्या-व्हंकलेक भुतांची दिश्ट लागची न्हय म्हूण तांचेर अक्षता उडयतात. लग्नांत 'अक्षतारोपण' हो एक वेगळोच विधी आसा. तुळशी लग्नांतूय अक्षतांचो वापर करतात. ब्राह्मण आशीर्वाद दितना अक्षता माथ्यार घालतात. घरांत सोरोप येत जाल्यार मंत्रायल्ल्यो अक्षता घराभोंवतणी शिंपडायतात.

ग्रीस देसांत ह्याच कारणाखातीर पीठ आनी मिठय वांटपाची चाल आशिल्ली. हालींच्या काळांत लग्नसुवाळ्यांनी वेगवेगळ्या रंगान रंगयल्ल्या तांदळांच्या अक्षतांचो वापर केल्लो दिसता. पारशी जमातीच्या लग्नांत आनी 'नवजोत' (बटूविधी) सुवाळ्याक अक्षता उडोवपाची प्रथा आसा.

- कों. वि. सं. मं.

अक्षर: अक्षर= (अ+क्षर)- जाका क्षण वा क्षय ना तें. अक्षर (जें केन्नाच उणे जायना). ह्या शब्दाचें वेगवेगळ्या पंथांत आनी तत्त्वज्ञानाच्या संप्रदायांत विंगड विंगड अर्थ जातात. कांय अर्थ फुडल्याप्रमाण आसात:-

१. विराट्नामस्तना उरपी, विचार न पावपी, कूटस्थ, नित्य, सर्वभावातीत आनी केवलनिर्गुण. २. 'वर्णस्मारकखेलात्मकलिपिसन्निवेशः' वर्णाची याद करून दिवपी खेलात्मक लिपिप्रकार (न्यायकोश) ३. प्रज्ञा, मोक्ष (वेदान्तमते) ४. लक्ष्मी (माध्वमत) ५. भगवंतश्रमूतो भगवद्रूपो धामविशेषः भगवंताची अंशभूत आनी भगवद्रूप अशी सुवात (वल्लभमत) ६. ओंकार, वेदांचें सार आनी परमेश्वर हांचो वाचक (गीता: ८.११; १०.२५) ७. अकारविधकाग्रस्त एकावन्न वर्ण

पाष्मासिके तु सम्प्रापे भ्रान्तिः संजायते यतः ।

धात्राक्षरणि सृष्टानि पत्रारुढान्यतः पुर ॥

(आह्निक तत्त्व)

अर्थ: स म्हयने जातकच अक्षरंविशीं दुबाव उरचो न्हय म्हूण ब्रह्मदेवान अक्षरंची लिपी घडयली.

संवसारंतल्या वेगवेगळ्या भासांच्या वेगवेगळ्या आवाजाच्या चिन्हांक अक्षरं म्हण्टात. पूर्विल्ल्या संस्कृत साहित्यांत शब्दांचो प्रयोग ध्वन्यात्मक (उच्चार करतना), संकेतात्मक (बरयल्ल्या रुपांत) अशा दोनूय अर्थांत सांपडटा. ऋग्वेदांत वर्णमालेक अक्षर अशें म्हळां (ऋ. १.१६४.२४-३९). अक्षर म्हळ्यार न पाझरपी, अशी तांची व्युत्पत्ती सांगल्या. ऋग्वेदकाळांत अक्षरं कोरांतून काडटाले म्हण तशें म्हळां. कोरिल्ल्या अक्षरांचेर उदक पडल्यार लेगीत शाय व्हांवना वा पाझरना. वर्ण शब्द फकत संकेतात्मक चिन्ह ह्या अर्थानच मेळटा. वर्णशब्द रंगप वा रंगवप ह्या अर्थाचे वर्ण ह्या धातू वेल्यान आयल्यात. वैदिक काळार तो अक्षरचो पर्याय शब्द जाल्लो. ध्वनिशास्त्राप्रमाण एकावेळार तोंडांतल्यान आसूंक जाय अशें दिसता. ध्वनिशास्त्राप्रमाण एकावेळार तोंडांतल्यान भायर पडपी आवाज म्हळ्यार अक्षर अशें मानतालें, मागीर तो बरोवपाक लिपयेंतलें एक वा ताच्याकय चड अक्षरं लागल्यार लेगीत चलतालीं. अक्षराचो जीव स्वरांचेर आसता, मागीर तातूंत आरंभाक वा शेवटाक व्यंजनोच्चार मेळूं वा मेळनाका तातूंत कांय फरक पडना. देखीक: गोमुख ह्या शब्दाच्या लेखनाकडेन पळोवन तातूंत तीन अक्षरं आसात अशें समजप चुकीचें थारतलें. तातूंत 'गो' आनी 'मुख' अशीं दोनूच अक्षरं आसात. 'गो' हे स्वरान्त तर 'मुख' हें व्यंजनान्त आसा. 'स्वरान्त' अक्षरांक विवृत आनी व्यंजनान्त अक्षरांक 'संवृत' म्हण्टात.

अक्षरांक लघु-गुरु अशें आनीकूय दोन भेद आसात. म्हत्व स्वरान्त

अक्षरक लघु आनी दीर्घ स्वयन्त अक्षररंक गुरु म्हण्टात. म्हत्वाची मात्रा एक धरत्यार दीर्घाच्यो दोन धरतात. म्हत्वाच्या उच्चाररंक जितलो वेळ लागता ताचे दुपटीन वेळ दीर्घाचो धरचो असो संकेत आसा. हे खेरीज तिसरी तर म्हळ्यार प्लुत. तीन मात्रांच्या अक्षरक प्लुत म्हण्टात, म्हळ्यार प्लुताचो उच्चार करतना स्वर थोडो लांबोवन तीन मात्रांचो काळ काडपाचो आसता. वयलो आशय भरतान फुडले प्रमाण सांगला.

एकमात्रं भवेद् म्हत्व द्विमात्रं दीर्घमिष्यते।

प्लुतं चैव त्रिमात्रं स्यादक्षरस्वरयोजनात.

(नाट्यशास्त्र: १७.११६)

वर्णात्मक अक्षररंचो सोद लेखनकलेंतल्या वयल्या पांवड्यावेल्या उदरगतीचें चिन्ह जावन आसा. हे पध्दती भितर एक चिन्ह एकूच आवाज व्यक्त करता. शेंकड्यांनी आवाज न्ही. हे नवरेन देवनागरी लिपी सगळ्यांत श्रेष्ठ मानल्या. तातूंत एक अक्षर एकूच आवाज दाखयता. त्यामानान अरेबीक आनी रोमन लिपी अजुनय पूर्णत्वाक पावूंक ना. वर्णात्मक अक्षररंक आवाज आनी अक्षर हातूंत कसलोच लागींचो संबंद नासता. फकत परंपरेन तो संबंद मानतात.

अक्षर आनी वर्ण हातूंतय शुभ-अशुभ कल्पना करपाक आयल्यात. वर्णाचें शुभ, अशुभ आनी दग्ध अशें वर्गीकरण मेळटा. काव्याच्या आरंभाक अशुभ अक्षर नासचें; असो संकेत आसा.

(छन्दो रचना)

अक्षरं अ-क-च-ट-त-य-श-ह्वा आठ वर्गांत वांटल्यांत. दरेक वर्गाची खाशेली देवता आसून श्लोक वा पद्य हाच्या आरंभाक खास वर्गांतली अक्षर आपणायिल्ल्यान एक खास फल मेळटा अशें म्हळां. तांचे विस्कटावन केल्ले भाग फुडलेप्रमाण आसात.

वर्ण	देवता	फल
अ	सोम	आयुर्वृद्धि
क	अंगारक	कीर्ति
च	बुध	धनप्राप्ति
ट	गुरु	सौभाग्य
त	शुक्र	कीर्ति
य	शनिश्चर	मंदता
श	सूर्य	मरण
ह	रहू	शून्यता

- कौ. वि. सं. मं.

अँग्लो इंडियन साहित्य: अँग्लो इंडियन साहित्य म्हळ्यार चड करून ब्रिटिशांच्या काळांत भारतांत रावपी कांय इंग्लीश मनशांनी बरयिल्लें साहित्य. इंडो अँग्लियन साहित्याकडेन हाचो स्पश्ट विसपी फरक म्हळ्यार अँग्लो इंडियन साहित्य निर्मातल्या बरोवप्यांनी हांगाचे धुंयेकडेन खोल नातें दाखोवंक ना. ते आपले संवेदनशीलतेच्या बाबतींत आनी विचारांच्या बाबतींत इंग्लीशच उरले. जरी ब्रिटिश संस्कृतायेचें पडबिंब पडिल्ल्या भारतीय जीणेचें तांणी चित्रण केलें, तरी तांची इंग्लेज जीणेकडेन आशिल्ली निश्च आनी इंग्लेज वाचप्यांकडेन पावपाचो हेतू स्पश्टपणान दिसून येता.

सगळ्यांत पयलीं अँग्लो इंडियन बरपावळ म्हूण गोंयांत आयिल्ल्या फावर थॉमस स्टीफन्स (१५४९-१६१९) हाचे बरपावळीचो उल्लेख जाता. ताणें आपल्या द्वापायक बरयिल्ल्या पत्रांचो ह्या साहित्यांत आस्पाव जाता. ह्याच काळांत लंडनचो वेपारी मास्टर राल्फ फिच हाणें आपल्या भारतांतल्या आनी उदेंतेच्या भोंवडेवर्णनांतल्यान आपल्या साहसांविशीं बरयलां. ही भोंवडी ताणें १५८३ ते १५९१ ह्या काळांत केल्ली.

चवथा अर्द्यान भारतांत इंग्लेज साहित्य आनी साहित्याविशीं अभ्यास थॉमस हेस्टिंग हाच्या कारकिर्दीच्या शेवटाक (१७७४-१७८४) सुरु जालो. अठराव्या शतमानाचो चडसो वांटो साहित्याचे नवरेतल्यान फळादीक पारलो ना, आनी ताच्या फुडल्या शंबर वर्सांनी नें अँग्लो इंडियन साहित्य निर्माण जालें, तें भोंवडेवर्णनाच्या रूपांत आसा. हातूंत

मोगल दरबार आनी त्या काळाच्या भारतांतल्या विंगड विंगड प्रांतांतल्या राजकारणाविशीं बरींच वर्णनां आसात. ह्या भोंवडेकारणांनी त्या बरोवपी लेखकांची साधी सोपी शैली दिश्टी पडटा.

ह्या भोंवडेवर्णनांतलीं कांय नांव वेवपासारकीं म्हळ्यार, जहाँगीरच्या दरबारांत आशिल्लो इंग्लीश राजदूत सर थॉमस रे, एडवर्ड टेरी (रिलेशन ऑफ अ व्होएज टू ईस्टर्न इंडिया), विल्यम मॅथोल्ड (रिलेशन ऑफ द किंगडम ऑफ गोलकोडा) आनी जॉन फेयर (न्यू अकावंट ऑफ इस्ट इंडिया अँड पॅशिया)

अठराव्या शेंकड्यांत झुजां आनी अराजक हांकां लागून बरीच उणी बरपावळ जाली. हे वेळार रॉबर्ट ऑर्म (१७२८-१८०१) हाचें 'हिस्टरी ऑफ मिलीटरी ट्रान्झॅक्शन्स ऑफ ब्रिटिश नेशन इन इंडोस्तान' हें पुस्तक गाजलें. हाका जाणकारांनी ब्रिटिशांच्या भारतांतल्या सुर्वेच्या लश्करी जैताचें 'गद्य महाकाव्य' अशें म्हळां.

सर विल्यम जोन्स (१७४६-१७९४) हाची १७८३ त सर्वोच्च न्यायालयाचो न्यायाधीश म्हूण जाल्ली नेमणूक अँग्लो इंडियन साहित्याविशींच न्हय, तर उदेंत-अस्तंत संबंदाचे नदरेतल्यानय भोव म्हत्वाची थारली. ह्या व्हड संस्कृत पंडितान एशियाटिक सोसायटी ऑफ बंगालची थापणूक करून कालिदासाचें 'शाकुंतल' इंग्लेज भाशेंत अणकारित केलें. भारतीय पुराणांतल्या बऱ्याच साहित्याचो इंग्लीश भाशेंत अणकार करपी तो पयलो अँग्लो इंडियन कवी थारलो.

१९ व्या शतमानाचे सुर्वेक अँग्लो इंडियन साहित्यांत भर घालपी म्हत्वाच्या बरोवप्यांमदीं जॉन लिडेन (१७७५-१८११), ह्यू बॉयड, फ्रॅन्कोटर्क रेमण्ड, हेन्री टॉमस कोलब्रूक, जेम्स टॉड, मार्क विल्क्स, एलिसा फे, मेरी मार्था शेरवूड हांचो आस्पाव जाता.

१८५७ तल्या स्वतंत्रताय लढ्याउपरांतची तीन वा चार दशकां भारतांत इंग्लीश भाशेचो फुडार थारवपी आशिल्लीं. ह्याच काळांत मॅकालेच्या शिक्षणपध्दतीचे बुन्यादीचेर (१८३५) भारतांतल्या उंचेल्या पांवड्यावयल्या शिक्षणाखातीर इंग्लीश भाशेचें माध्यम वापरसाचें थारलें. हाचो परिणाम जावन भारतीय लोक फकत माध्यमापुरत्योच न्हय तर आपल्यो कल्पना आनी भावना उक्तावंक इंग्लीश भाशेचो वापर करूंक लागले. हाचे उपरांत इंग्लीशीतल्यान सर्जनशील अभिव्यक्ती करूंक भारतीयांक कळाव लागलो ना. हातूंतल्यान इंडो-अँग्लियन वा इंग्लीशीतल्यान बरयिल्ले भारतीय साहित्य ही स्वतंत्र आनी नवी साहित्य परंपरा निर्माण जाली.

अँग्लो-इंडियन साहित्य एकुणिसाव्या शतमानांत बरींच वाडलें. ह्या वेळार साहित्याच्या मळार मेजर डेव्हिड लेटर रिचर्डसन साख्या टीकाकाराचो आनी जेम्स ग्रॅंट डफ साख्या इतिहासकाराचो हेरवांगडा उदय जालो. ह्या काळांत अँग्लो-इंडियन कल्पितकथांचीय निर्मणी जाली. भारतीय जीवितानचें आनी मनाचें सखोल गिन्यान उक्तावपी विल्यम ब्राउन हॉर्कील, फिलीप मॅडोज टेलर, विल्यम डेलाफिल्ड आर्नॉल्ड, जॉन लॅंग, अलेक्झांडर आल्फाईस हे कांय नामनेचे बरोवपी जावन गेले. कल्पित कथांवांगडाच अँग्लो इंडियन साहित्यांत बरीच पद्य बरपावळ, काव्य, हास्यकाव्य आनी तरेकवार गद्य साहित्याचीय निर्मणी जाली.

नामनेच्या कविमदीं विल्यम वॉटरफिल्ड, मेरी लॅस्ली, हेन्री जॉर्ज, सर अँडविन आर्नॉल्ड (१८३२-१९०४) आनी सर आल्फ्रेड कॉमिन ल्याल (१८३५-१९११) हांचो आस्पाव जाता. आर्नॉल्ड हाची 'लाइट ऑफ एशिया' ही अँग्लो-इंडियन साहित्यांतली बऱ्यांतली बरी साहित्यकृती म्हूण वळखतात.

अँग्लो-इंडियन साहित्याचो प्रवाह धांबनासतना रुढयाई किर्लींग (१८६५-१९३६) आनी ई. एम्. फॉर्स्टर (१८७९-१९७०) हांचे मेरेन चालूच उरलो. ह्या सोमांचे साहित्य म्हळ्यार अँग्लो-इंडियन साहित्यांतली बऱ्यांतली बरी प्रातिनिधीक अभिव्यक्ती अशें मानतात. ई. एम्. फॉर्स्टर हाची 'अ पॅसेज टू इंडिया' ही साहित्यकृती म्हळ्यार अँग्लो-इंडियन साहित्याचे बऱ्यांतले बरें उदाहरण आनी आर्विल्या

अँडरसन, कार्ल डेव्हिड-अँडोरा

भासाच्या बुल्यागोबळ्याचे समाजीक, वास्तव चित्रण करपी दर्जेदार कथाकार आशें. ताणें अमेरिकन साहित्य क्षेत्रांत गजबगज काम केलां.

म्हत्वाचे उपरांत काळाचे गरजेप्रमाण अँग्लो-इंडियन साहित्य वाङ्मय कलेना, तरी पूण ब्रिटीश काळांतल्या भासाचें चित्रण करपी पुस्तकां पेंतल्ल्यांत आनी एम्. एम्. केम्प ह्या लेखकांनी बरयल्यांत.

- डॉ. विश्वास कागडे

अँडरसन, कार्ल डेव्हिड: (जल्म: ३ सप्टेंबर, १९०५, न्यूयॉर्क.)

नामनेचो अमेरिकन भौतिकी शास्त्रज्ञ. कॅलिफोर्निया इन्स्टिट्यूट ऑफ टेक्नॉलॉजींत शिकप करून १९२७ त बी. एस्. आनी १९३० त पीएच्. डी. ह्यो पदव्यो ताणें मेळयल्यो. १९३० सावन तो कॅलिफोर्निया विद्यापीठाचो सदस्य आसा. १९३९ त ताची प्राध्यापक म्हूण नेमणूक जाली.

१९३० त ताणें विश्वकिरणांक (cosmic rays) लागून वातावरणांत निर्माण जावपी आयनीकारक कणांचो तीव्र चुंबकीय क्षेत्रांत दवरिल्ल्या बाष्पकोशेवरवीं (magnetic cloud chamber) अभ्यास करपाक सुरवात केली. आयनकारक कणांक लागून बाष्पकोशेंत तयार जाल्ल्या मार्गांचें चुंबकीय क्षेत्राक लागून जावपी विचलनाचे (deflection) दिशेचें निरीक्षण करून अँडरसन हाणें त्या कणावयल्या विद्युत् भाराचें चिन्न थारायलें. १९३२ च्या मुमाराक ताका विश्व किरणांत सद्च्या electron बगर धन चार्ज भोवतण इलेक्ट्रॉन (positively charged electron) आसतात. हाचो निर्णायक पुरावो मेळ्ळो. ह्या नव्या कणाक, ताणें positron अशें नांव दिलें.

१९३६ त विश्वकिरणांविशींचें संशोधन करीत आसतना ताणें आनी मेझमेयर हाणें मेसन (meson) ह्या इलेक्ट्रॉन (electron) परस, २०७ पटींनी मोटो आशिल्ल्या मूलकणाचो सोद लायलो, पोझिट्रॉन (positron) आनी मेसन हे अल्पायुषी कण आसात. positron आनी electron हांचे मजगतीं विक्रिया जातकच गॅमा किरणांच्या स्वरूपांत आनी आइन्स्टाइन हाच्या नामनेच्या $E=mc^2$ त ह्या समीकरणाचेर आदारीत तितल्याच ताकदीची ऊर्जा गॅमा-किरणांच्या (Gamma Rays) जोडयांच्या रुपांत पगट जाता. धन विद्युत् भारीत (positively charged) मेसन फोडल्यार (positrons आनी neutrinos मेळटात तशेंच ऋण विद्युत् भारीत (negatively charged) Meson फोडल्यार electrons आनी Neutrinos मेळटात. पोझिट्रॉनच्या म्हत्वाच्या सोदाखातीर अँडरसन हाका १९३६त किक्टर हेम ह्या विश्वकिरणांविशीं मुळावें संशोधन केल्ल्या दुसऱ्या एका शास्त्रज्ञावांगडा भौतिकशास्त्राखातीर आशिल्लो नोबेल पुरस्कार वांटून मेळ्ळो.

- को. वि. सं. मं.

अँड्रिक, आयव्हो: (जल्म: १० ऑक्टोबर १८९२ ट्रॅवनिक, युगोस्लाविया; मरण: १३ मार्च १९५५ बेलग्रेड).

कथा आनी कादंबऱ्यो बरोवपी नामनेचो लेखक. ताचें शिकप झग्रेब, ब्रॅको, क्रिएना आनी ग्रात्स हांगा जालें. दुसऱ्या म्हाझुजावेळार ताणें सर्बिनांत युगोस्लाव राजदूत म्हूण काम पळेलें. युगोस्लाव्चो राजदूत म्हूण ताणें आर्मीक्य कांय देसांनी काम केलें.

१७ वर्सांच्या पिरायेचेर ताणें बरयल्ले पद्यात्मक पुस्तक 'Ex Ponto' (1919) हाका लागून ताका उपाट नामना मेळ्ळी. युगोस्लाव राश्ट्राखातीर झगडिल्ल्यान अँड्रिक हाका ऑस्ट्रो-हंगेरियन सत्ताधिकाऱ्यांनी बंदखणींत घालो, तेन्ना ताणें ही रचणूक केली. ते उपरांत ताणें 'Nemiri' (Turbulences) हें पुस्तक बरयलें. १९२४ त, ताणें 'Pripovetke' (stories) ह्या माथाळ्याखाल कथांचे ३ खंड उजवाडायले. ही साहित्यकृती युगोस्लाव्चा माहितीक वर्तुळांत तोडणायेक पात्र थारली. 'Travinicka hronika' (1945, Bosnian story, 1959), 'Na Drini cuprija' (1945, The Bridge on the Drina, 1959) आनी 'Gospodjica' (The Woman from Sarajevo, 1945) ह्या ताच्या पुस्तकांत बोस्नियाचो इतिहास आयला. आपल्या राश्ट्राच्या इतिहासांतल्यान पूर्विल्ल्या काळांतल्या घडणुकांचेर

आदारीत मानवी दैवाची कथा बेस बरी बरयल्यान अँड्रिक हाका १९५१त साहित्याखातीर आशिल्लो नोबेल पुरस्कार फाव जालो.

- को. वि. सं. मं.

अँडोरा: पिरिनीज पर्वताचे दक्षिण देंवतेंवयलें, यूरोपांतलें एक ल्हान राज्य. विस्तार १° ३५' ते १° ४८' उदेंत आनी ४२° २६' ते ४२° ३९' उत्तर लोकसंख्या ४६,००० (१९८६). हाचे उत्तरेवटेन फ्रांसचे आर्येझ आनी पिरिनीज ओरिएंटल्स प्रांत आनी दक्षिणेक स्पेनचो लेरिदा प्रांत आसा. अँडोरा ला व्हेल्या ही हांगाची राजधानी.

भूंयवर्णन, हवामान आनी बनस्पत: हो देश बोंगर आनी देगणांनी भरला. मळाचो वाठार साप उणो. समुद्रथरासावन देशाची उंचाय ९०० मी. ते ३,००० मी. आसा. हांगाचो शिंयाळो खर आसता. गिमांतय चडशेकडेन हवामान शीतळ आसता. वास्वेल, भालू, कोलो, सोसो ही मोनजात; गिदां, गरुड आदी सुकणीं जाल्यार ओक, अक्रोड, चेस्टनट, ऑलिव्ह हे रुख हांगा सांपडटात.

इतिहास आनी राज्यवेवस्था: शार्लमेन हाका मूर लोकांआड पालव दिल्ल्यान ताणें अँडोराचे स्वतंत्रतायेक मान्यताय दिली अशें इतिहासकार मानतात. १२७८ त फ्रांस आनी स्पेन हांगाच्या अधिकारीवर्गामदीं कबलात जावन अँडोराचें प्रशासन दोगांयच्या प्रतिनिधींवरवीं चलूंक लागलें. १९७६ त हांगा पयल्या राजकी पक्षाची थापणूक जाली.

अर्थीक स्थिती: शेतवड, नुस्तेमारी हे मुखेल उद्येग. रानांतल्या रुखांपसूनय बरेच उत्पन्न मेळटा. तंबाखू, राय, बार्ली हीं हांगाचीं मुखेल पिकां. ऑलिव्ह आनी द्राक्षांचें उत्पादनय जाता. मेंढरां-गोरवां पोसपाचोय उद्येग चलता. पर्यटनांतल्यान ह्या देशाक बरेंच उत्पन्न मेळटा.

समाजीक स्थिती: अँडोरांत येरदारी आनी संचारण वेवस्था सोपी अशी ना. फ्रांस आनी स्पेन ह्या देशांकडेन रस्त्याच्या मार्गावयल्यान येरदारी चलता. पूण फ्रांसाकडेन जोडिल्लो रस्तो तीन चार म्हयन्यां-



मातीर बर्फाक लागून बंद आसता. स्पेन आनी फ्रांस ह्या दोनूय देशांचें चलन हांगा चलता.

हांगाचे लोक कॅटेलन वंशाचे आनी सुमार ९५% रोमन कॅथलिक आसात. कॅटेलन ही हांगाची राज्यभास. शिक्षणाचें प्रमाण सुमार १००% आसा. मुखेल म्हत्वाचीं धडां म्हळ्यार राजधानी अँडोरा ला व्हॅल्य, लेस अँस्कादेश आनी अँनकॅम्प.

- कों. वि. सं. मं.

अॅक्सलरॉड, ज्यूल्यस: (जल्म: ३० मे १९१२, न्यूयॉर्क).

नामनेचो शास्त्रज्ञ. न्यूयॉर्क हांगाच्या सिटी कॉलेज आनी विद्यापीठांतल्यान शिक्षण घेतकच १५ वर्सा जीवस्सायनशास्त्रज्ञ म्हूण ताणें काम केलें. वैजकी शिक्षण घेवपाची आवड आसून लेगीत अर्फीक परिस्थितीक लागून ताची ही इत्सा पुराय जाली ना. न्यूयॉर्क युनिव्हर्सिटी मॅडिकल स्कूलाच्या Department of Bacteriology ह्या विभागांत प्रयोगशाळा सहाय्यक म्हूण ताणें काम केलें. १९४५ च्या सुमाराक अमोनियाची बाटली फुटून जाल्ल्या अपघातांत तो एका वोळ्यान कुड्डो जालो. १९४६ त, न्यूयॉर्कच्या गोल्डवॉटर मेमोरियल हॉस्पिटलांत संशोधक म्हूण ताची नेमणूक जाली. हांगा डॉ. बर्नार्ड ब्रूडी हाच्या हातासकयल काम करतना तो संशोधन कार्यांत फिशाल जालो. १९४९ त बेथेल्डा हांगाचे काळजाविकार संस्थेंत ताची नेमणूक जाली आनी १९५५ त तो थंयचे 'नॅशनल इन्स्टिट्यूट ऑफ मेटल हेल्थ' हे संस्थेच्या वखदी-विज्ञानाचो मुखेल जालो. १९५५ त ताणें जॉर्ज वॉशिंग्टन विद्यापीठाची पीएच्. डी. मेळयली.

तंत्रिका कोशिकांतल्यान (Nerve cell) आवेग वतकच तातूंतल्यान Noradrenaline हो पदार्थ निश्क्रिय कसो जाता, हाचेविशींचे यंत्रणेविशीं ताणें मोलादीक संशोधन केलें. हे यंत्रणेचेर हेर वखदी द्रव्यांचो कितें परिणाम जाता, हाचोय ताणें अभ्यास केलो; ताका लागून कांय मनोविकृती बऱ्यो जावपाचो संभव निर्माण जाला; Amphetamines, ephedrine, adrenergic blocking agents आनी चुंवळीचीं वखदां हांच्या चयापचय (Metabolic) क्रियेविशीं ताणें खोलायेन संशोधन केलें. १९५३ त, वखदांची चयापचय-क्रिया घडोवन हाडपाक वावुरपी Liver Microsome हातूंतल्या enzyme चो सोद लायलो. डॉ. स्ट्रॉमिंजर आनी डॉ. काल्कर हांच्या वांगडा ताणें Urinediphosphate glucose हाचे रुपांतर Urinediphosphate glucuronic acid हातूंत करपी enzymes चो सोद लायलो. १९५७ त catecholamines च्या संशोधनांत ताणें लक्ष घालें.

तंत्रिका अग्रंतेले द्रव प्रसेपक (Humoral transmitters in the nerve terminals) आनी तांचो संचय, मोचन आनी निश्क्रियता (storage, release and inactivation) हाच्या यंत्रणेविशींच्या संशोधनाक लागून ताका १९७० चो वैजकी विशयाचो नोबेल पुरस्कार उल्फ फॉन ऑयसर आनी सर बर्नार्ड काट्झ हांच्यावांगडा वांटून मेळ्ळो.

- कों. वि. सं. मं.

अॅगमार्क: (AGMARK - Agricultural Marketing)



अॅगमार्क

(AGMARK) हें चिन्ह लायतात. लेबलाचेर अन्नकामांक, सीलबंद मळल्याचें नांव, माल भरला ती तारीख आनी ठिकाण हे निर्देश आशिल्ल्यान गिरयकाक लेबलावयल्या पांवड्याप्रमाण भितल्लो माल ग्राहक सोपे जाता.

अॅगमार्क लेबलाफाटल्यान व्हडली यंत्रणा आसता. तातूंत सरकारन खास नियुक्त केल्ले वैज्ञानीक आनी तंत्रज्ञ आसतात. हें लेबल फकत अधिकृत संस्थांकूच लावपाक मेळटा. तेखातीर तांकां प्रयोगशाळा आनी सरकारी रसायनशास्त्रज्ञ दवरचे पडटात आनी भारत सरकारच्या शेतमाल-वेपार विभागाच्या सल्लागारांकडसून अधिकारपत्रां मेळोवंचीं पडटात. हे सल्लागार असलीं अधिकारपत्रां त्या त्या कारखान्यांची आनी प्रयोगशाळेची तपासणी करून कारखानदारांक दितात. मालाचो पांवडो थारायतकच मोट्या प्रमाणाचेर माल तयार करप चालू आसतना गुणवत्ता नियंत्रण (Quality Control) जतनायेन पाळटात. कारखानदार, धाऊक आनी किरकोळ व्यापारी हांच्याकडल्यान नमुनो म्हूण मेळिल्ले जिनस सीलबंद करून तपासपाखातीर नियंत्रित प्रयोगशाळांकडेन धाडटात. थंय तांची सविस्तर रसायनीक विस्कटावणी जाता. पांवडो थारवन दिल्लो जिनस तापसणेंत कमी प्रतीचो आसा अशें मेळ्ळ्यार ताच्या वयलीं 'अॅगमार्क' लेबलां काडून उडयतात.

'अॅगमार्क' चो सुदारीत कायदो १९४३ त आयलो. ताचो आवांठ वाडयलो आनी तातूंत फुडल्या वस्तूंचो आस्पाव केलो: भाजीपालो, फळां, चामडी, दुदाचे जिनस, तंबाखू, कॉफी, डबोबंद फळां, तीळ, तेल, कापूस, तांदूळ, गंव, सनताग (सेन हेम), गोड, लोकर, खैरीन, टप्टायन, सुपारी.

निर्यातीच्या मालाचेर 'अॅगमार्क' लेबल लावपाची सक्ती १९४२ त केली. तेन्नासावन वस्तूंची प्रतवारी आनी संवेशन (packing) करपाच्या म्हत्वाच्या सगळ्या केंद्रांचेर निरीक्षक अधिकारी दवरतात. वस्तूंचें संवेशन, वर्गवारी आनी पांवडो थारवचेआदीं ह्यो वस्तू ते तपासतात.

तंबाखूखातीर गुंतूर, रड केंसांखातीर कानपूर, सनताखातीर कलकत्ता, वासाच्या तेलाखातीर कोचीन, कानपूर, लोकराखातीर मुंबय आनी राजकोट ह्या शारांत आनी हेरकडे १६ प्रयोगशाळा उबारल्यात. केंद्रीय प्रयोगशाळा नागपूर हांगा आसा. भित्यां, वेलची, काजू, आले, वासाचें तेल, लाख आनी तेफळां ह्या निर्यातीच्या ३८ वस्तूंची सक्तीन प्रतवारी करतात.

- कों. वि. सं. मं.

अॅग्नन, शॅम्पुएल योसेफ: (जल्म: १७ जुलय १८८८, बुकझॅक-गॅलिसिया-पोलंड; मरण: १७ फेब्रुवारी १९७०, जेरुसलेम).

सगळ्यांत व्हड आर्विल्लो हिब्रू कादंबरीकार आनी कथाकार. पोलीश ज्यू वेपारी आनी पंडितांच्या एका घरण्यांत ताचो जल्म जालो. ताणें सुरवातीक (१९०३-०६) यीडीश आनी हिब्रू भाशेंत आपल्या स्वताच्या नांवान आनी हेर कांय टोपण नांवांनी बरोवपाक सुरवात केली. १९०७ त पॅलेस्टायनांत रावपाक वतकच ताणें 'अॅग्नन' ह्या आडनांवान बरोवपाक सुरवात केली आनी आपलीं नाटकां, दिग्दायांच्या रुपांतले बरोवप आनी कथा-कादंबरी हांचेखातीर पोर्ली बायबलासारकी शैली आपणायली.

'Agunut' (1908, Forsaken Wives) ही पॅलेस्टायन कथा बरोवन ताणें आपल्या साहित्यीक जिविताची सुरवात केली. ताची पयली व्हडली कादंबरी म्हळ्यार Halkhnasat Kallah (२ खंड, १९२२, The Bridal Canopy, १९५७). हे कादंबरींत झारेफ्ट आनी ऑस्ट्रो-हंगेरियन राजेशाहींतल्या घेटांत रावपी भोंवडेकार ज्यूंचें वर्णन केलां. Oreach Nata Lalun (1938, A Guest for the Night, 1968) हे ताचे दुसरे कादंबरींत पयल्या म्हाझुजाउपरांत युरोपीयन ज्यूंचें नीतीर्थ कशें खचलें हाचे वर्णन आयलां. ताची तिसरी आनी सगळ्यांत व्हड कादंबरी, Tmol Shilshom (1945, The Day Before Yesterday) हातूंत अस्तंत्या ज्यूंचें आनी तांचें इराएलच्या मानसिक, नैतिक आनी वेव्हारीक वातावरणावांगडा जावपी मंडळीचे वर्णन आयलां. ताणें १९५८ त आत्मचरित्रपर कादंबरी आनी खंडरुपांत कितल्योशोच कथा बरयल्यो. १९५८ त जेरुसलेम विद्यापीठान ताचो भोवमान करून ताका डॉक्टरेट दिली. ज्यू लोकांचे जीणेचे अभ्यासपूर्ण वर्णन करपाच्या ताच्या व्हड साहित्यिक वावराखातीर ताका १९६६ तलो साहित्याखातीर आशिल्लो नोबेल पुरस्कार फाव जालो. हो

अँटलास-अँड्रियान, एडगर इग्लस

भोवमानाचो पुस्तकार मेळोवपी अँनन हो पयलोच हिबू लेखक.

- कों. वि. सं. मं.

अँटलास: नकाशांच्या शेल्याक 'अँटलास' अशें म्हण्टात. हातूंत 'दिल्या' सुगन्ना' नकाशांकरवीं मातेतिक कुरवो आनी भास एकेच तरेची आसता. तंत्रीक विशयांतल्यो रेखाकृती आनी तेविशींची आंकडेवारी विशीं पुस्तकांकूय 'अँटलास' अशें म्हण्टात. पृथ्वीचो गोल आपल्या खाबार वेवपी ग्रीक पुराणपुराण 'अँटलास' हाची आकृती 'मर्केटर' हाणें आपल्या नकाशा-शेल्याचेर १६ व्या शतमानाच्या दुसऱ्या अर्दांत पयलेच लेप दाखयली. ते उपरांतच्या कितल्याशाच नकाशा-शेल्यांचेर हें रेखाचित्र दाखयलां. अशे तरेन ल्हव-ल्हव करून नकाशा-शेल्याक 'अँटलास' हें नांव पडलें.

सगळ्यांत पूर्विल्लो अँटलास म्हळ्यार टॉलेमीचो २८ पानांचो अँटलास. ताचे उपरांत मध्य युगाच्या काळांत खास अशे अँटलास तयार जालेनात. फुडें १५ व्या शतमानांत जेन्ना टॉलेमीच्या 'जिऑग्रॅफीया' ह्या अँटलासाची पर्वन आवृत्ती आयली तेन्ना शास्त्रज्ञांनी नकाशे करपाक सुरवात केली. १५७० त 'ऑर्तीसिअस' हाणें 'यिएट्रम ऑर्विस टेरास' हो अँटलास तयार केलो. तेन्नासावन आर्विल्ल्या पध्दतीच्या अँटलास युगाक सुरवात जाली अशें म्हण्टात. १६ व्या शतमानांतलो अँटलासचो दुसरो बरो नमुनो म्हळ्यार इटालियन नकाशाशास्त्रज्ञांनी तयार केल्लो 'ता फ्रेरी' हो अँटलास. १७ वें शतमान हें अँटलास निर्मणेच्या काळांतलो भांगर-काळ अशें मानतात. ह्या काळखंडांत कोरेनेलीसारक्या इटालियन शास्त्रज्ञांचे आनी मर्केटर ब्लू, हॉडियस ह्या नकाशाशास्त्रज्ञांचे अँटलास उजवाडाक आयले. हे सगळे अँटलास सोबीत चामड्याचे बांदावळीचे आनी व्हड आकारचे आशिल्ले. १८ व्या शतमानांत तयार जाल्ल्या फ्रेंच अँटलासांत म्हायती चड आशिल्ली. ह्या शतमानाचे अखेरेक इंग्लीश अँटलास उजवाडाक आयले. ह्याच काळांत होमान घरण्यांतल्या शास्त्रज्ञांनी तयार केल्ले जर्मन अँटलास, तातूंतलो तपशील, चित्रां, टीपो आनी ल्हान-ल्हान नकाशे हांकां लागून खूब लोकप्रिय जाले. उपरांतच्या काळांत नकाशाशास्त्रांत बरीच उदरगत जाली. १९ व्या शतमानांत वेगवेगळ्या देशांच्या सरकारांचेवरीं 'अँटलास' उजवाडाक येवपाक लागले.

अँटलासाचे दोन प्रकार आसात. १. जगाच्या विंगड विंगड नकाशांचो शेलो २. प्रादेशिक नकाशांचो शेलो. दोनूय प्रकारच्या नकाशांत गांवांच्यो आनी शारांच्यो सुवातो, प्रदेशांचें प्राकृतिक स्वरूप तशेंच राजकी आनी शासकीय विभाग दाखयल्ले आसतात. शिमो, हवामान, अर्थीक उदरगत, सैमीक संपत्ती, लोकसंख्या हे सारकी हेर म्हायती नकाशांत दिल्ली आसता. नकाशांत वेगवेगळ्या तरेच्यो कुरवो तरेकवार रंगांनी वा एकाच रंगाच्या कितल्याशाच छटांनी आनी बरपावळीच्या पध्दतींनी दाखयतात.

आर्विल्ल्या काळांत सगळ्यांत चड उपेगांत येवपी आनी सुमार २ ते ५ लाख नांवांच्यो नोंदी आस्पावतात अशा अँटलासांत, आंद्रे हाचो 'जाल्मीनीनर हँड अँटलास', स्टीवर हाचो 'हँड अँटलास', इटालीयन प्रवास-संघटनेचो आंतरराष्ट्रीय अँटलास ५ खंडांत उजवाडाक आयिल्लो लंडन टाईम्सचो 'संवसारीक अँटलास' ह्या अँटलासांचो आस्पाव जाता. 'The Encyclopaedia Britannica World Atlas' लेगीत खूब लोकप्रिय आसा. आर्विल्ल्या अँटलासांचें खाशेलेपण म्हळ्यार भुगोलीक सुवातांची तांच्या नांवांच्या उच्चारसयत दिल्ली वळेरी. तांच्यावांगडा तांच्या अझांश-रेखांशांचोय उल्लेख केल्लो आसता. कांय अँटलासांत गिरवळी, पृथ्वीचो जल्म, गिरणां, भरती-सुकती, पृथ्वीवेल्या सैमीक संपत्तीचे वेगवेगळे उपेग, भाशा, मनीसवंश आनी वेगवेगळीं उत्पादनां हांची साबार माहिती नकाशे आनी आकृती हांचेसयत दिल्ली आसता.

ह्या शेंकड्यांत ३५ परस चड देशांचे राष्ट्रीय अँटलास उजवाडाक आयल्यात. तातूंत त्या त्या देशाचे भुगोलीक, अर्थीक, भाशीक, नकाशे आंकडेवार म्हायतीसयत दिल्यात. भारतांतल्या मुखेल अँटलासांत,

भारताचो राष्ट्रीय अँटलास, हवामानाचो अँटलास, शेतीविशींचो अँटलास, म्हैसूरचो अँटलास ह्या अँटलासांचो आस्पाव जाता.

- कों. वि. सं. मं.

अँडम्स, जेन: (जल्म: ६ सप्टेंबर, १८६०, सेडरबाईल -इलिनॉयस; मरण: २१ मे १९३५, शिकागो).

एक नामनेची शांतताय पुरस्कर्ती समाजसुधारक. अमेरिकेचे निकॉलस मरे बटलर हाच्यावांगडा १९३१ तल्या शांततायेखातीर दिल्ल्या नोबेल पुरस्काराची सहविजेती. उत्तर अमेरिकेची पयली समाजीक वसाहत 'हल हाऊस, शिकागो' हाची तिणे थापणूक केली. १८८१ त रॉकफोर्ड कॉलेजांतसून पदवी घेतकच तिणे फिलाडेल्फीयाच्या बायलांच्या वैजकी कॉलेजांत प्रवेश केलो. पूण तिची भलायकी इबाडिल्ल्या कारणान तिका हें शिकप सोडून दिवचें पडलें. ते उपरांत ती युरोपाचे भोंवडेर गेली. हे भोंवडेर आसतनाच तिणें लंडनच्या व्हाईटचॅपल जिल्ह्यांतल्या टॉयनबी हॉल वसाहत घरक भेट दिली. ही भोंवडी सोपून अमेरिकेक परत येतकच ती आनी तिची भोंवडे वेळामयली वांगडी अँलन गेट्स स्टार हांणी टॉयनबी हॉलासारकीच कामगार वस्ती आशिल्ल्या शिकागोंतल्या एका जिल्ह्यांत 'हल हाव्ज' उबें केलें. जायते नामनेचे समाजसुधारक हल हावजांत रावपाक आयले. कांय जाणांनी वेपार-धंदो, कला हांचेवरवीं आपली उपजिविका चलोवपावांगडाच मिस अँडम्स हिच्या वसाहत थापणुकेच्या वावरंत मोलादीक हातभार लायलो.

कामगारांच्या आनी खास करून बायल-कामगारांच्या न्याय्य हकांखातीर ती वावुरली. १९१०त, राष्ट्रीय समाजीक वावर परिशदेची पयली बायल अध्यक्ष जाली. १९१२ त, तिणें पुरोगामी पक्षाच्या अध्यक्षीय वेंचणुकांच्या प्रचार कार्यांत वांटो घेवन थियोडोर रूझवेल्ट हाका तेंको दिलो. १९१५ त हेग हांगा आंतरराष्ट्रीय बायलांचे काँग्रेसीची ती चेअरपर्सन जाली. रोखडेंच तिच्या हातासकयल बायलांच्या आंतरराष्ट्रीय शांतताय आनी स्वतंत्रतायेच्या लिगाची थापणूक जाली.

तिणे बरयल्लीं पुस्तकां अशीं: Democracy and Social Ethics (1902), Newer Ideals of Peace (1907), Twenty Years at Hull House (1910), आनी The Second Twenty Years at Hull House (1930).

- कों. वि. सं. मं.

अँड्रियान, एडगर इग्लस: (जल्म: ३० नोव्हेंबर १८८९, लंडन; मरण: ४ ऑगस्ट १९७७, लंडन).

ब्रिटीश शरीरक्रियाविज्ञानिक.

१९१५ त ताणें ट्रिनिटी कॉलेज, केंब्रिज हातूंतल्यान वैजकी पदवी मेळयली. पयल्या म्हाझुजांत वैजकी सेवा करतकच ताणें आपलें सगळें कार्य ट्रिनिटी कॉलेज, केंब्रिज हांगाच केलें. १९२९-३७ ह्या काळांत रॉयल सोसायटींत फाउलरटन संशोधन प्राध्यापक आनी १९४७-५१ ह्या काळांत केंब्रिजांत शरीरक्रियाविज्ञानाचो प्राध्यापक. १९५१ त ट्रिनिटी कॉलेजचो मुखेल.

ताचें मुखेल संशोधन 'तंत्रिका (nerve) संवेदना आनी तंत्रिका कार्याची यंत्रणा' ह्या विशयावेलें आसा. संवेदना तंत्रिका मार्गान वता आसतना तिचे विद्युत् स्थितींत फरक पडटा आनी ताचेवेल्यान तंत्रिकामार्गान वचपी संवेदना आनी प्रेरणा हांचो खास अभ्यास करूं येता, हें ताणें सिध्द केलें. ह्याच संशोधनाखातीर ताका १९३२ तलो शरीरक्रियाविज्ञान आनी वैजकी ह्या विशयांतलो नोबेल पुरस्कार सर चार्ल्स स्कॉट शेरिंग्टन ह्या आनीक एका ब्रिटिश संशोधका वांगडा वांटून मेळ्ळो. एकोड्या संवेदी पोंतावयलो आनी एकोड्या प्रेरक तंत्रिका तंतुचे आवेग मेजून ताणें संवेदना आनी स्नायू नियमनाची यंत्रणा हाचो खोलायेन अभ्यास केलो. ताणें १९३४ सावन मेंदूतल्यान व्हांवपी विजेविशीं संशोधन केलें. ताका लागून अपस्मार आनी मेंदूचो अर्बुद (Brain Tumour) ह्या रोगांविशींचें फुडलें संशोधन करप सोपें जालें. १९४२ त Order of Merit ही उच्च पदवी ताका फाव जाली. १९५०त तो

- कौ- वि. सं. मं.

- कौ. वि. सं. मं.

- कौ. वि. सं. मं.

???



अॅरिस्टॉटल

पावंक जाता. संवाक्यां निमणी कांय मुळाव्या स्वयंसिद्ध (Self Evident) सत्यांचेर आदारिल्ली आसतात. हीं सत्यां भितरल्या प्रज्ञेवरवीं समजतात. हरे शास्त्रीय गिन्यान म्हळ्यार अनिवार्य सत्यांची रचणूक आसा आनी कांय सत्यां संवाक्यांवरवीं समजतात जाल्यार कांय भितरल्या प्रज्ञेवरवीं होलमतात.

२. तत्त्वमीमांसा [Metaphysics]: तत्त्वमीमांसेक अॅरिस्टॉटलान मूळ तत्त्वगिन्यान अशें म्हळां. अॅरिस्टॉटलाची तत्त्वमीमांसा प्लॅटोच्या तत्त्वमीमांसेची सुदारिल्ली आवृत्ती अशें म्हण्टात. अॅरिस्टॉटलान तत्त्वमीमांसेच्या मळार द्रव्य आनी आकार सिध्दांत मुखार दवरलो. ह्या सिध्दांताप्रमाण द्रव्य आनी आकार एकठांय येवप म्हळ्यार वस्त तयार जावप. द्रव्य आनी आकार हांकां फकत विचारगतीच वेगळे करूंक जाता; प्रत्यक्षांत ते एकठांय आसतात. देव सोडल्यार द्रव्यरयत आकार आसूंकूच शकना. आकार म्हळ्यार वस्तूचें फकत रूप वा भायली रचणूक न्हय; द्रव्याक बांदून दवरपी ती एक धारणाशक्त. द्रव्य आनी आकार सांपेक्ष आसात. आकार म्हळ्यार वस्तूचें प्रयोजन वा संघटन. एकाचो आकार हें दुसऱ्याचें द्रव्य आसता. देखीक- रूखाचे नदरेन बी द्रव्य आसता जाल्यार फुडल्या उदरगतीचे नदरेन बी आकार आनी रूख द्रव्य थारता. वस्तूचें विंगडपण वा वेगळेपण आकारक लागून थारता, द्रव्याक लागून न्हय. द्रव्य हें मुळांत आकारहीन आनी निर्गुण आसता. आकार म्हळ्यार प्रकटता. द्रव्य म्हळ्यार अप्रकटता वा संभाव्यता. बदलत वचपी द्रव्य सदांच विंगड विंगड आकार घेता. अशे तरेन अॅरिस्टॉटलान परिवर्तनाचो प्रस्न सोडयला. बदल यांत्रिक न्हय तर प्रयोजनात्मक आसता. अॅरिस्टॉटलाची कारण-कल्पना व्यापक आनी आर्विल्ल्या कारणकल्पनेपरस वेगळी आसा. वस्तूचे निर्मणेखातीर उपादान (Matter), निमित्त, आकारिक आनी निमाणें अशा चार कारणांची गरज अॅरिस्टॉटलान दाखयल्या. हीं चार कारणां आकार आनी द्रव्य ह्या दोन निमण्या तत्वांच्या रुपान उरतात. अॅरिस्टॉटलचे नदरेन संवसार म्हळ्यार द्रव्यांची

उंचल्या आनी उंचल्या आकारांमदीं सदांच चडत वचपाची प्रक्रिया. तेन्ना संवसार म्हळ्यार एक ऊंच आनी ऊंच वचपी उदरगतीचो क्रम. हे उदरगतीचे तेंगशेर देव वा द्रव्यरयत आकार आसता जाल्यार मुळांत आकाररयत द्रव्य आसता. हीं दोनूय तोंकां म्हळ्यार अमूर्तीकरण. प्रत्यक्ष अस्तित्वांत आसता तो द्रव्य आनी आकारान भासिल्लो मनीस. देव म्हळ्यार सृष्टीची तार्किक बसका (base). तो शुध्द आकार आसा, आनी संवसाराचें निमित्त, आकारिक आनी निमाणें कारण आसा. काळक्रमाचे नदरेतच न्हय, तर विचारांचे नदरेन तो पयलो थारता.

३. नीतिशास्त्र आनी राज्यशास्त्र [Ethics & Politics]: अॅरिस्टॉटलच्या मतान नीतिशास्त्र आनी राज्यशास्त्र हांचो सामको लागींचो संबंद आसता. मनीस हो समाज प्रिय प्राणी आसा आनी राज्य म्हळ्यार मनीसरुपी द्रव्याचो आकार आसता. मनीस समाजाचो एक घटक आशिल्ल्यान तो समाजापरस वेगळो रवन आपलें सुख स्वतंत्रपणान मेळोवंक शकना. नीतिशास्त्र ही राज्यशास्त्राचीच एक शाखा आसा. मनशाच्या नैतिक आचरणाक राज्याशिवाय अस्तित्व आनी पुरायपण येवंक शकना. राज्य हें मनशाक सुख दिवपाचें एक साधन जावन आसा. अॅरिस्टॉटलच्या मतान दरेक मनीस आपसुकपणान आपलें बरेपण जावचें म्हूण यत्न करता. तेन्ना मनीस आपसुकपणान जाची इत्सा धरता, जें साधपाचो यत्न करता तातूंत ताचें बरेपण आसता. ह्या बरेपणाक अॅरिस्टॉटल 'यूडायमोनिया' (Eudaimonia) अशें म्हण्टा.

रज्यांत रवन बरेपणांत वांटेकार जावन मनीस आपलें बरेपण साधता. जीणेंतल्यो मुळाव्यो गरजो भागोवच्याखातीर मनीस एकठांय येवन कुटुंब जाता. कुटुंबां एकठांय येवन फुडें तांचें राज्य घडटा. रज्यांत जीणेच्यो गरजो भागतातच पूण बरी जीण, मनशाचे बौध्दिक आनी नैतिक सद्गुण हांची उदरगत जावंक शकतली, अशें जिवीत जगपय शक्य जाता. कुटुंब संख्या नश्ट करून तिचो वावर रज्यान स्वता करचो, उज्जकत्यार वर्गांतल्या मनशांची खाजगी मालमत्ता आसची न्हय ही प्लॅटोचीं मतां ताका मान्य नात. कितलेशेच मनीस सभावांतल्यानच गुलाम आसतात. तांची मानसिक कुवत सकयल्या पांवड्यावयली आसता, ह्या मतावयल्यान अॅरिस्टॉटलान गुलामगिरी पध्दतीक फाटबळ दिल्लें. संबंद रज्याचें सादारण बरेपण करपी सरकार बरें आनी स्वताच्या वा स्वताच्या वर्गांतल्या मनशांचें बरेपण करूंक पळोवपी लोकांनी चलयल्लें सरकार वायट वा विकृत रज्यांत कितले जाण सत्ताधीश आसात हाच्यावयल्यान अॅरिस्टॉटलान राज्यसंघटनांचे वांटे केल्यात. एकुच सत्ताधीश आसतना ताणें सत्तेचो उपेग रज्याच्या बरेपणाक लागून केल्यार ती राजेशाय (Monarchy). राजेशायेची विकृती म्हळ्यार कसलेंच बंधन नाशिल्लें शासन (Tyranny). कांय लोकांच्या हातांत सत्ता आसप म्हळ्यार उमरवशाय (Aristocracy) पूण तिची विकृती म्हळ्यार कांय लोकांच्या बेबंद तंत्रान चलपी शासन (Oligarchy). कितल्याशाच जाणांच्या हातांत सत्ता आसप म्हळ्यार तें राज्य गणराज्य (Polity). ताची विकृती म्हळ्यार लोकशाय (Democracy). आपल्या राज्यशास्त्रांत नागरिकांच्या शिक्षणाचोय विचार ताणें बरोवन दवरला.

४. पदार्थविज्ञान आनी मानसशास्त्र [Physics and Psychology]:

अॅरिस्टॉटल आत्म्याच्या जाग्यार आशिल्ल्या विचारशक्तीचे सक्रीय आनी निश्क्रीय अशे दोन वांटे करता. सक्रिय विचारशक्तीवरवीं खंयच्याय गजालीचें गिन्यान माध्यमाबगर प्रत्यक्ष मेळटा. निश्क्रीय विचारशक्त सक्रिय विचारशक्तीचें साधन आसता. सक्रिय बुध्द अमर आसता. आत्मो हो कुडीचोच एक आविश्कार (manifestation) अशें ताचें मत आसा. आत्म्याचो आनी जीवाचो अभ्यास म्हळ्यार भौतिक जीणेचो अभ्यास. सैम सदांच खंयच्यातर ही छेयावटेन वाट काडीत आसा आनी ती एक उदरगत जायत वचपी प्रक्रिया आसा अशें ताणें आपल्या बरपांतल्यान मुखार मांडलें. उदरगतीच्यो ह्यो अवस्था स्पश्ट करप हो अॅरिस्टॉटलच्या पदार्थविज्ञानाचो मुखेल हेत आसा.

सुर्वेक कूड आनी आत्मो हांच्यामदीं फरक करपी अॅरिस्टॉटल फुडें

आत्मो आनी कूड ह्यो दोन गजाली लागींच्यो आनी आत्मो हो कुडीचो आकार अशे मानूंक लागलो.

५. **सौंदर्याशास्त्र:** [Aesthetics]: ह्या विशयाचेर अॅरिस्टॉटलान 'पोएटिका' हें स्वतंत्र पुस्तक बरयलां. ह्या पुस्तकांत कलेचीं मुळावीं तत्वां, तांचो पदम, नाट्य हांच्यावरीं जावपी आविश्कार हांचो ताणें नियाळ केला. उतरां आनी ताल हांच्या वरवीं काव्य तयार जाता. अॅरिस्टॉटलाच्या मतान काव्याचो जल्म दैवी शक्तींत ना. तो मनशाचे अनुकरण करपाचे जल्मजात प्रवृत्तींतल्यान आनी बऱ्या अणभवाच्या बौद्धिक खोशयेंत आसता. अॅरिस्टॉटलाच्या काव्यशास्त्रांत सौंदर्यावादी तत्त्वगिन्यानाचो अभ्यास आनी सविस्तर नियाळ सांपडटा.

- को. वि. सं. मं.

अॅरो, केनेथ जे.: (जल्म: २३ ऑगस्ट १९२१, न्यूयॉर्क). नामनेचो अर्थशास्त्रज्ञ. ताणें १९४० त न्यूयॉर्कच्या सिटी कॉलेजांतसून समाजविज्ञानातली बी. एस् सी. पदवी मेळयली; तशेंच कोर्नॅलिया विद्यापीठांतल्यान १९४१ त एम्. ए. आनी १९४१ त पीएच्.डी. पदवी मेळयली. अर्थशास्त्रांतल्या संशोधनाखातीर नेमिल्ल्या काउल्स कमिशनचेर ताणें संशोधन वांगडी म्हूण काम केलें. १९४९-६८ ह्या काळांत ताणें स्टॅनफर्ड विद्यापीठांत आनी १९६८-१९७९ ह्या काळांत हार्वर्ड विद्यापीठांत प्राध्यापक म्हूण काम केलें. १९७९ सावन तो स्टॅनफर्ड विद्यापीठांत अर्थशास्त्राच्या प्राध्यापकपदाचेर काम करीत आसा. चर्चिल कॉलेज, केंब्रिज हाचो तो १९६३-६४, १९७० आनी १९७३ त सदस्य (fellow) आशिल्लो. जायत्या संस्थांनी आनी अकादेमींनी वांगडी आनी fellow म्हूण ताणें काम केलां. 'सादारण अर्थशास्त्रीय संतुलन सिद्धांत आनी कल्याणकारी सिद्धांत' (General Economic Theory & Welfare Theory) ह्या विशयांतल्या ताच्या म्हत्वाच्या योगदानाखातीर ताका १९७२ त, अर्थशास्त्र ह्या विशयाखातीर आशिल्लो नोबेल पुरस्कार फाव जालो. 'सादारण अर्थशास्त्रीय संतुलन सिद्धांत आनी कल्याणकारी सिद्धांत' तेचप्रमाण 'वाढ सिद्धांत आनी निर्णय सिद्धांत' (Growth Theory and Decision Theory) ह्या अर्थशास्त्रांतल्या ताच्या म्हत्वाच्या योगदानाखातीर स्विडीश अकादेमी ऑफ सायन्सेस हें संस्थेन ताचो खासा उल्लेख केला.

-को. वि. सं. मं.

अॅलिटिस, ओडिसीयस: (जल्म: २ नोव्हेंबर १९११, इस्कलियन- क्रिट).

एक नामनेचो कवी. मुळावें शिकप जातकच ताणें अथेन्स विद्यापिठाच्या कायद्याच्या विद्यालयांत प्रवेश घेतलो पूण शिकप अर्द्यालूच सोडलें. अॅड्रियास अॅन्त्रिकोस हांचीं व्याख्यानां आयकून १९३५ सावन ताणें बरोवपाक आनी 'कॉलेज' (फ्रेंच चित्रकलेचो एक प्रकार) करपाक सुरवात केली. १९३५ त अथेन्स हांगा भरिल्ल्या International Surrealist प्रदर्शनांत ताणें आपलीं कॅलेंग्रां मांडलीं. First Poems, Orientations (1936) हे ताचे सुरवातीचे कवितां झेले. ताची हेर बरपावळ अशी: Hourglass of the Unknown (1937), In service of Summer and Sun the first, together with Variation on Sunbeam (1943). पदांचो झेलो The Po Eros (1972), कलेची समीक्षा करून बरयल्लें The Painter Theophilos (1973), निबंदां झेलो Open Book (1974). नाझी लोकांनी जेन्ना ग्रीस घेतले, तेन्ना तो आल्बानियांतल्या इटालियनांआड आशिल्ल्या फॅसिस्ट विरोधक पंगडाक बचून मेळ्ळो. झुजाउपरांत १५५९ त ताणें To Axion Estia हें पुस्तक बरयलें. ग्रीक परंपरेचे फाटभुंयेआड स्वतंत्रतायेखातीर आनी सर्जनशीलतेखातीर चलि्लो आर्विल्ल्या मनशाचो संघर्ष दाखोवपी ताची नितळ बुध्दिवशी नबर आनी मवेदनशमतेचें चित्रण दाखोवपी काव्यलेखनाखातीर ताका १९७९ त साहित्याखातीर आशिल्लो नोबेल पुरस्कार फाव जालो.

- को. वि. सं. मं.

अॅसर, टोबियास मायकेल कॅरल: (जल्म: २८ एप्रिल १८३८, अॅमस्टरडम; मरण: २९ जुलै १९१३).

एक नामनेचो डच न्यायवेत्तो (Jurist). तो अॅमस्टरडम विद्यापिठांत वेवसायिक आनी खाजगी आंतरराश्ट्रीय कायद्याचो प्राध्यापक आशिल्लो. १८६९ त, ताणें आपल्या दोन वांगड्यांक घेवन *Revue de Droit International et de Legislation Comparee* (Review of International law and of comparative Legislation) हो नियाळ केलो. Institute de Droit International (Institute of International Law) हें संस्थेचो तो संस्थापक.

१८९१ त, ताणें डच सरकारक सुचोवणी करून आंतरराश्ट्रीय खाजगी कायद्याचें एकसूत्रीकरण जावचें म्हूण हेग हांगा परिशद घडोवन हाडपाक लायली. परिशदेची बसका पयले फावट १८९३ त भरली आनी ही बसका म्हळ्यार हेग कुटुंबीक कायद्याविशीं हेग कबलातीची सासणाखातीर संस्था कायद्याविशीं हेग कबलातीची सासणाखातीर संस्था थारली. १९११-१२ त आंतरराश्ट्रीय हुंडी (Bills of Exchange) कायद्याच्या एकसूत्रीकरणाखातीर घडोवन हाडिल्ल्या परिशदेचें अध्यक्षपद ताका फाव जालें. १८९३ त तो डच Road Van State (Council of State) चो वांगडी जालो. १८९९ ते १९०७ ह्या काळांत भरिल्ल्या हेग शांतताय परिशदांनी डच प्रतिनिधी म्हुण ताणें वांटो घेतलो.

पयले हेग शांतताय परिशदेंत सासणाचें लवाद न्यायालय Permanent Court of Arbitration) कसाखातीर ताणें केल्ल्या मोलादिक वावरखातीर १९११ त, शांततायेखातीर आशिल्लो नोबेल पुरस्कार ताका आल्फ्रेड हरमान फाईड हाच्यावांगडा वांटून मेळ्ळो.

- को. वि. सं. मं.

अॅस्टन, फ्रान्सिस विल्यम: (जल्म: १ सप्टेंबर १८७७, हारबोर्न बर्मिंघम; मरण: २० नोव्हेंबर १९४५ केंब्रिज).

नामनेचो ब्रिटीश रसायन आनी भौतिकीशास्त्रज्ञ. ताचें शिकप मालव्हर्न कॉलेज, बर्मिंघम आनी केंब्रिज विद्यापीठांत जालें. १९१० पसून जे. जे. थॉमसन हाचो सहाय्यक म्हूण ताणें कॅव्हेंडिश प्रयोगशाळेंत काम केलें. १९२० त ट्रिनिटी कॉलेजचो फेलो म्हूण ताची वेंचणूक जाली. थॉमसन हाणें समस्यानिकांचो (Isotopes) सोद लायतकच अॅस्टर हाणें समस्यानिक आशिल्ल्या मूलद्रव्यांचे भितरले रचणुकेविशीं संशोधन करपाखातीर आनीकय बऱ्यो आनी नव्यो पध्दती सोदून काडपाखातीर उपाट संशोधन केलें. पयलो द्रव्यमान वर्णपटलेखक (Mass Spectrograph) ताणें तयार केलो आनी ताचे वरवीं समस्यानिक आशिल्लीं कितलींशींच मूलद्रव्यां सोदून काडलीं.

द्रव्यमान वर्णपटलेखकावरवीं कितल्याशाच मूलद्रव्यांच्या समस्यानिकांचो सोद लायिल्ल्याखातीर आनी Wholenumber Rule ह्या ताच्या सिद्धांताखातीर ताका १९२२ त, रसायनशास्त्र विशयाखातीर आशिल्लो नोबेल पुरस्कार फाव जालो.

रॅयल सोसायटीन १९२१ त ताची फेलो म्हूण वेंचणूक केली. मॅकेसी डॅव्हिडसन पदक (१९२०), ह्यूझ पदक (१९२२), जॉन स्कॉट आनी पॅटरनो पदक (१९२३), रॅयल पदक (१९३८) आनी डडेल पदक (१९४१) अशीं कितलींशींच पदकां ताणें मेळयलीं.

ताणें बरयल्लीं म्हत्वाचीं पुस्तकां अशीं: Isotopes (1922), Structural Units of Material Universe (1925), Mass Spectra and Isotopes (1933).

- को. वि. सं. मं.

आंगले, श्रीकांत वासू पै: (जल्म: २० फेब्रुवारी १९३४, मडगांव-सालसेत).

गोंयचो सुटके झुजारी. नॅशनल काँग्रेस गोंय संघटनेचो तो वांगडी आसलो. ६ एप्रिल १९५५ त ताणें मडगांव सत्याग्रहांत वांटो घेतिल्लो.

आंगवण-आंगारो

धर्म बाबत आंगवणाची धारणा बरोच मार दिलो आनी ११ वर्सा बदलणीची सोय आंगवण पंथामागी साहे सार वर्सा ब्रह्मणशीची ख्यास्त भोगतकच ताची मनाक जायना. विष्णू आंगवणे, कमलाचार केणी, सदानंद बुद्धो, श्यामसुंदर बुद्धो, पुष्पावती नागू देवगय आनी शब्द केणी हे ताचे सूरके झुजातले वायवी आशिल्ले. भास्त सत्कारान ताभयत्र दिवन ताचो भोवमान केला.

- को. वि. सं. मं.

आंगवण: स्वताच्या मनांतलो हेत पुरो जावंचो म्हूण देवदेवतेक पूजोपचारच्या दिल्ल्या बचनाक वा-एकाद्री वस्त अर्पण करपाखातीर दिल्ल्या उतराक 'आंगवण' अशें म्हणटात.

'आंग' म्हळ्यार शरीर वा कूड. आंगवण ही मनशाचे कुडीच्या हिताखातीर केल्लो संकल्प आसता.

कर्मां स तरांची आसतात: नित्य, नैमित्तिक, काम्य, निषिध्द, प्रायश्चित आनी उपासना मनांत इत्ता बाळगून केल्ल्या संकल्पांक 'काम्यकर्म' म्हणटात. आंगवण हो प्रकार काम्यकर्मांत आस्पावता. मात हेर काम्यकर्मां इत्तित हेत पुराय जावंचे आदीं करतात. आंगवणीचो संकल्प मनांतले काम जातकच पावयतात.

'आंगवण' करपाची चाल पूर्विल्ल्या काळासावन चलत आयल्या. आंगवणींत देवान पयलीं भक्ताली इत्ता पुराय करप आनी उपरांत भक्तान देवाक आंगवण पावोवप असो क्रम आसता. आंगवणींत देवाच्या देवत्वाक आवाहन दिवपा वांगडा, आह्वानय आसता. धर्मीक श्रद्धेतल्यान देवतेकडे जाल्ली 'आंगवण' ही कबलात आसा. आंगवण पावोवन भक्त आपलें देवाविशींचें फारीकपण परगटायता. आंगवण देवाकच करतात अशें न्हय तर दैवचार, भूतयोनी आनी घरच्या मूळ प्रसाकच करतात. आंगवण कसल्याय कारणाची, कसल्याय स्वरूपाची आनी कोणाकूय केल्ली आसल्यार लेगीत, इत्तित फळ मेळटकच पावोवची पडटा. नाजाल्यार त्या दैवताचो कोप जाता असो समज आसा.

पुराणांत आंगवणीचे उल्लेख मेळटात:

सत्यानारायणाचे पूजेचे कथेंत साधुवाण्यान केल्ले आंगवणीची खबर वाचूंक मेळटा. साधुवाण्यान आपल्याक भुरगें जाल्यार आंगवण करीन अशें सांगून घेतलें. उपरांत ताका 'कलावती' ही चली जाली. बायलेन वाण्याक आंगवणीची याद केली. चलयेचें लग्न केलें तरी तो आंगवण करपाक विसरलो. हे आंगवणीक ते कथेंत 'प्रतिज्ञा' अशेंय म्हळां.

'ब्रध्न प्रतिज्ञा आलोक्य शापं तस्मै प्रदत्तवाना' ॥ असो देवान त्या साधुवाण्याक आंगवणीक चुकलो म्हूण श्राप दिलो.

आंगवणीचे प्रकार जायते आसात:

व्रतां करप, नेम पाळप, वस्ती करप, कुडीक कश्ट दिवप.

आंगवणी अश्यो:

व्रतां: सत्यानारायण, वरदशंकर, सोळा सोमार, सोळा सुकार.

वस्ती: मेणवाती, दागिने, खण-कापडां, तुळाभार, नाल्ल, साकर, धान्यां, आयदनां.

नेम पाळप वा कश्ट दिवपी- साष्टांग नमस्कार, प्रदक्षिणा, देवाच्या हुमन्यार नाक घांसप, हुमरे-सोपणां घुवप, उपास करप.

मुसलमान धर्मांत आंगवणीक 'मिश्रत मानत' अशें म्हणटात. ह्या धर्मांत अस्लाक आंगवणेच्यो वस्ती म्हळ्यार ख्या घोडे, हत्ती तर दितातच, ते भायर अस्लाच्या नांवान गरीब लोकांखातीर अन्न, कपडो ह्या सारकिल्यो वस्तू दिवन आंगवण फेहटात.

महाराष्ट्रांत खंडोबा आनी कनटकांत रेणूक ह्या दैवतांक, भुरगीं ओपपाची चाल कांय पंगडांभितर आसा. देवाक अशे तरेन ओंपिल्लीं भुरगीं घर परतनासतना देवाचे सेवेक आपलें जिवीत सारतात. गोंयां आंगवणीचें रूप देवदेवतां प्रमाण बदलता. कांय आंगवणीचे प्रकार अशे: १. सांतेर- सात तरेच्या (सात रंगांच्या) 'फुलांची माळ घालप. होंट दिवपाची - काजळ, कुकूम, खण, नाल्ल, तांदूळ दिवपाची आंगवण. २. फातर्पेची शांतादुर्गा- फुलांचें ताट दिवप. ३. गणपती- भुरगें जाल्यार तें माटोळेक बांदप. ४. म्हार-दैवचार- सूर, रेंद, विडी, सांगोड दिवप. ५.

बेताळ- जोतें, कोंबो, बोकडो दिवप. ६. खुंटी- होंट दिवप. ७. चंद्रेश्वर- नाल्ल-पड, फुलांचें ताट दिवप. ८. भूतनाथ- पायलेची खिचडी दिवप. ९. चंद्रेश्वर देवत्यान (पाड्डें)- एकाद्रे बायलमनशेचे केंस गळपाक लागल्यार आपले केंस गळपाचे पांबल्यार रोजदारकडेन जीं पांच सोपणां आसात तीं आपल्या केंसान झाडून घेतां अशी आंगवण करता. १०. सत्यानारायण- पांच घरां मीक मागून सत्यानारायणाची पूजा करपाची आंगवण करतात. ११. संत सां फ्रांसिश्को शाक्यार (ओल्ड गोवा-व्हेल्य गोवा) ह्या क्रिस्ती संताक, कुडीच्या खंयच्याय अवयवाक पिडा जाल्यार, ती निवारण जावची म्हूण आंगवण करतात. ही आंगवण पिडा सोंपतकच ज्या अवयवाखातीर आंगवण केल्ली त्या अवयवाची मेणाची आकृती करून ह्या संताचे कुडीक ओंपतात. कोलव्यां इगर्जींतूय अशी चाल चलता. १२. ओल्ड गोवा हांगा घरांनी भोंवन मीक मागून जें मेळटा त्या पैशांनी मीस करपाची आंगवण करतात.

- वासुदेव वझे

आंगारो: आंगारो ह्या उतराचो मूळ अर्थ म्हळ्यार, पेटिल्लो तांबडोगुंज जाल्लो कोळसो. पूण सद्या बिभूत, धूप, हुंवाळून उरिल्ल्या पेटिल्ल्या कोळशाचेर उदक घालून पालयल्लो गोबर वा कोळसो, वा पवित्र थळां आनी होमांचे सुवातेवयली बिभूत वा गोबर हाका 'आंगारो' म्हणटात.

चड करून वत्तात्रयाच्या, म्हादेवाच्या देवळांत आंगारो/बिभूत दवरपाची बरीच पोस्ती प्रथा आसा. हो आंगारो भाविक आपल्या कपलाक वा हेर अवयवांचेर लायतात. आंगार्याक लागून भायली कसलीच पीडा वा बादा जायना हो ताचे फाटलो समज आसा.

हिंदू धर्माच्या बऱ्याचशा ग्रंथांनी आंगार्याविशीं म्हत्वाची बरपावळ सांपडटा. बरेचकडेन आयजपसून कसलीय पीडा वा बादा जाल्ल्या मनशाक सुशेग मेळचो हें खातीर रामरक्षा, शिवकवच, मावती स्तोत्र वा 'ब्रह्मकर्मसमुच्चय' हातूंतलो 'शांतिपाठ' म्हणून आंगारो मंत्रावन दिवपाची प्रथा आसा. बऱ्याच ग्रंथांनी कशे तरेन आंगार्याचें महात्म्य आसता हाचेरय बरपावळ आसा. देखीक:

१. गुरुचरित्र:

इहलोकीं अखिल सुख। होय आपण शतायुष।

व्याधि न होय शरीरस। भस्म लाविता परियेस ॥३३॥

पूर्वजन्मसहस्रांती। आणिकही बहुत।

भस्मधारणे पापे जाती। बेचाळीस वंशादि ॥३४॥

(२९ वो अध्याय)

२. रामरक्षा:

एतां राम बलो पेटां रक्षां यः सुकृती पठेत्

स चिरयुः सुखी पुत्री विजयी विनयी भवेत्॥

(बुधकौशिकविरचित रामरक्षा, श्लोक १०)

३. शिवकवच:

पुनश्च भस्म संमन्य तदंगपरितोऽसृष्टात्

गजानां वटसहस्रस्य द्विगुणस्यबल देही ॥३७॥

भस्मप्रभावात्संप्राप्त बलैश्वर्यं धृतिस्मृतिः।

स रजपुत्रः शुशुभे शर्वक इव श्रिया ॥३८॥

भस्मधारण सामर्थ्यात् शत्रुसैन्यं विजेय्यसि ॥४४॥

(स्कंदपुराण ब्रह्मोत्तर खण्ड, शिवकवच)

४. वैष्णव पंथ:

तुसा दास शेषशायी। म्हणून लावी अंगारा॥

५. तुकाराम गाथा:

तुका म्हणे पाहता घडि। जगा जोडी अंगारा॥(३९७६)

कांय पुराणांनीलेगीत आंगार्याचें म्हत्व देखींसयत स्पश्ट केलां.

अरुघती ही एका ऋषिची बायल. अग्निहोत्राच्या कुडांतल्यान आंगारो काडून एका मेल्ल्या ब्राह्मणाच्या कपलाक लायता आनी तो ब्राम्हण जिवो जाता.

(पद्मपुराण अध्याय १०६)

हिंदू-मुसलमान धर्मांक एकवय हाडपी नवनाथ संप्रदायांत भस्माविशींचें बरेच वर्णन आसा. गोरक्षनाथाचो जल्म गोबरंतल्यान जालो अशें मानतात. हाकाच लागून ताका गोरक्षनाथ म्हणटाले. रोग वा पीडा पयस जावचेखातीर ताचो मंत्र आसा तो असो:

ॐ नमः वज्रका कोटि जिनमे पिंड हमारा बैठा।

ईश्वर कुंजी ब्रह्मा टाळा, मेरे आडो याम का यति हनुमंत खवाला।

हो मंत्र म्हणून उपरांत आंगारे दितात. कर्नाटकांत वीरशैव पंथाचे लोक सदांच आपल्या कपलाक भस्म-आंगारे लायतात. तांच्यो बायलो कपलाक पयलीं भस्म-आंगारे लावन वयर कुकूम लायतात.

कांय देवस्थानांतल्यान भाविकांक प्रसादावांगडा आंगारेय दितात.

गोंयांतल्या देवस्थानांनी आंगारे सर्रास सांपडटा. कांय कडेन देवाचे भगत हो आंगारे भाविकांक दितात.

- माधव गोविंद मुस्कटे

संदर्भ: १. गुरुचरित्र. २. बृहदस्तोत्र रत्नाकर, निर्णय सागर प्रेस. ३. जोशी, ल. भ., नवनाथ तत्वज्ञान/उपासना.

आंगोला: आफ्रिका खंडाचे नैऋत्य देगेवेलो देश. क्षेत्रफळ १२,४६,६९६ चौ. किमी. अक्षवृत्तीय विस्तार ६° ते १७° दक्षिण, रेखावृत्तीय विस्तार १२° ते २४° अस्तंत. आंगोलाचे उत्तर दिकेक झाइरे, उत्तरेक झाइरे आनी झांबिया, दक्षिणेक नैऋत्य आफ्रिका आनी अस्तंतेक अटलांटिक म्हासागर काबिबा हो आंगोलाचो वाठार मुखेल भुंयेसावन उत्तरेक ४० किमी. वयर झाइरे ह्या देशान चोंयवशीन खंडायला. ह्या देशाक सुमार १,६५० किमी. लांबायेची दर्यादेग लाबल्या.

भूंयवर्णन: अस्तंतेवटेनची ३० ते १०० किमी. रुंदायेची दर्यादेग उत्तरेच्या वाठारांत पावतासर दोंगरी जाता. त्या मानान दक्षिणेवटेनचो वाठार सकयल आसा. उदेंतेवटेनची १,००० ते २,००० मी. उंचायेचो दोंगरी वाठार फुडें काँगो, झांबेसी न्हंयांचेवटेन देंवल वता. काटुंबेला हें ह्या दोंगराचें सगळ्यांत ऊंच म्हळ्यार २,६२० मी. उंचायेचें तेमक. दोंगरी वाठार खडपांचो आसा. बीए ह्या मळ्या दोंगरावयल्यान क्वांगो, त्विलू आनी कासाई ह्यो न्हंयो फुडें काँगो न्हंयक मेळटात. लुंबुंङ्गु, लुआंगिंगा आनी क्वांडो ह्यो न्हंयो अस्तंतेक वचून झांबेसी न्हंयक मेळटात. कुबांगो, कुनेने सारक्यो न्हंयो अटलांटिक म्हासागराक मेळटात. कुआंसा न्हंय पुराय आंगोलांतूच कांवता.

हवामान: आंगोलांत दोन ऋतू आसात. जून ते सप्टेंबरमेरेनचो शिंयाळो आनी ऑक्टोबर ते मे मेरेनचो पावसाळो. विंगडविंगड वाठारांनी हवामान बदलता. उत्तरेवटेनच्या वाठारांनी हवा उश्ण आनी ओलसाणीची आसता. लुआंदा ते मॉम्बेसीदीस ह्या वाठारांतली हवा सादारण उश्ण आसता. उत्तरेवटेन तापमान २४° ते २७°से. इतलें आसता. उंचेल्या वाठारांतली हवा थंड आनी सुखविणी आसता. पावस सुमार १५० सेंमी. इतलो पडटा. एप्रिल म्हयन्यांत वादळां जातात आनी पावस चड पडटा.

बनस्पत आनी मोनजात: आग्नेय वाठारांत सॅकाना जातीचें तण सांपडटा. कुनेने न्हंयचे वाठारांत कांटव्याचीं झोपां आसात. बेंगेलाचे उत्तरेवटेन दर्यादेगेर ताड आसात; ह्या वाठारांत आनी काबिबा वाठारांत वाट रानां आसात. ह्या रानांनी मेळपी लांकूड मवेरक वापरतात. मेंहोंगीनी आनी खरबीचीं झाडां बऱ्याच प्रमाणांत दिश्टी पडटात, पूण दीख चड प्रमाणांत काडिल्ल्यान खरबीचीं झाडां सद्या उणीं जायत गेल्यांत. आंगोलांत शींव, हत्ती, बिबटो वाग, पाणघोडो, गेंडो, यनरेडो, झेब्रा, जिराफ, तातरांचीं हरणां, शाकाग्न, रायडुकर, बॅबून आनी हेर जातींचीं माकडां, मानगीं, कांसव आनी तयतरांचें नुस्तें सांपडटा.

रुतिसाव: १४८२ वर्सा आंगोलांतलो काँगो न्हंयच्या मुखाकडलो वाठार आनी दक्षिणेतलो केप ऑगस्टीनमेरेनचो वाठार सोडून पळाय्या मत्काकडेन पोर्तुगेजांनी इश्टागत केली. पोर्तुगेज धर्मप्रसाराकांनी थंय

किरिस्तांव धर्माचो प्रसार केलो. १५७० मेरेन चडशी प्रजा किरिस्तांव जाली. सद्याची आंगोलाची राजधानी लुआंदाची थापणूक १५७५ वर्सा जाली. १६२७ सावन लुआंदा हें धर्मप्रसाराचें मुखेल केंद्र जालें. १९ व्या शेंकड्याच्या शेवटामेरेन पोर्तुगेजांनी दर्यादेग सोडल्यार भितल्या वाठारांनी शेंक गाजोवपाचो यत्न केलोना. गुलामांचो वेपार व्हड प्रमाणांत जातालो; आनी होच पोर्तुगेजांचो मुखेल धंदो आशिल्लो. चडशे गुलाम मध्य आनी दक्षिण अमेरिकेंत व्हरून विकताले; हाचें कारण म्हळ्यार उमाच्या मळ्यांनी काम करचेखातीर आंगोलांतले लोक बरेच उपेगी अशें मानताले. १८३० वर्सा गुलामांच्या धंद्याचेर बंदी आयल्याउपरांत पोर्तुगेजांनी भितल्या वाठारांनी नदर मारुंक सुरवात केली. पूण आपली सत्ता वाडोवपाचे नदरेन तांणी व्हडलेशे यत्न केले नात. १८८० वर्सा सुमार, आफ्रिकेचेर शेंक गाजोवचेखातीर युरोपीय देशांभितर सर्त सुरू जाली. ताका लागून दर्यादेगेवेल्यान चडांत चड भितार आनी पयसुल्ले वाठार जिखून घेवपाचो पोर्तुगेजांनी यत्न केलो आनी बाकीच्या राश्ट्रांक आपली सत्ता मानून घेवंक लायली. १८८५ ते १९०५ मेरेन फ्रांस, जर्मनी, काँगो फ्री स्टेट, ब्रिटन आनी १९२७ वर्सा बेल्जियमात आंगोलाच्यो शिमो मानून घेतल्यो.

आफ्रिकेंतल्या हेर देशांभशेन आंगोलाय बरेच काळ फाटीं उरलो. दुसऱ्या म्हासुरजाउपरांत फ्रेंच आनी ब्रिटनाचे सत्तेखाल आशिल्लीं आफ्रिकेंतलीं चडशीं राश्ट्रां स्वतंत्र जालीं पूण आंगोला स्वतंत्र जालो ना. १९५३ वर्सा पोर्तुगालान आंगोलाक स्वतंत्र प्रांताचो दर्जो दिलो, पूण पुराय अर्थान स्वतंत्र असो हो प्रांत नाशिल्लो. ताका पोर्तुगालाचोच एक प्रांत मानताले. लोकांक कांय प्रमाणांत ल्हान-सान अधिकार मेळ्ळे. आंगोलांतल्या लोकांनी स्वतंत्रतायेखातीर चळवळ चालू केली. १९६१ वर्सा आंगोलांत बऱ्याच वाठारांनी बंड जालें, पूण बंडाचे यत्न सफळ जाले नात. १९६२ त आंगोलांतल्या राश्ट्रवादी लोकांनी फिन्शासा हांगा प्रतिस्काराची थापणूक केली. थंयसावन सशस्त्र उखव करपाचे यत्न चालूच आशिल्ले. संयुक्त राश्ट्रांतल्या आशिया आनी आफ्रिका खंडांतल्या बऱ्याचशा देशांनी आंगोलाचे स्वतंत्रतायेक आदार दिलो. इतले मजगतीं स्वतंत्रताय मेळोवचेखातीर मुक्तिमेन्तु पोपुलार द लिबेर्तासांव द आंगोला, फ्रॉन्ति नासियोनाल द लिबेर्तासांव द आंगोला ह्यो संघटना नेटान वावुरताल्यो. २५ एप्रिल १९७४ वर्सा पोर्तुगालांत पोस्ते सरकार वचून नवें सरकार आयलें. ह्या सरकारान वसणुकींतल्यो लडायो सोंपोवपाचो निर्णय घेतलो. १९७५ वर्सा आंगोलाक पुराय स्वतंत्रताय मेळ्ळी. स्वतंत्रतायेउपरांत आंगोलाक पीपल्स रिपब्लिक ऑफ आंगोला ह्या नांवान वळखूंक लागले. १९७६ वर्सा आंगोला, ऑर्गनायझेशन ऑफ आफ्रिकन युनिटी आनी संयुक्त राश्ट्र संघटनेचो प्रतिनिधी जालो.

राज्यवेवस्था: आंगोला हें एक सार्वभौम राश्ट्र जावन आसा. ह्या राश्ट्राखातीर १९७५ त संविधान तयार जालें आनी फुडें ह्या संविधानांत १९७६ त कांय बदल घडयले. राज्यकारभाराचें फुडारपण एम्. पी. एल्. ए. म्हळ्यार मुक्तिमेन्तु पोपुलार द लिबेर्तासांव द आंगोला ह्या पक्षाकडेन आसा. राज्यकारभार मार्क्सवादी-लेनिनवादी विचारांखालीं चलता. प्रशासन चलोवचेखातीर क्रांतिकारी मंडळ (रेव्होल्युशनरी काउन्सिल) आसा. ह्या मंडळाची बसका म्हयन्यांतल्यान एक फावट जाता. राजकी, प्रांतीय, तरणाटे आनी बायलां अशा विंगडविंगड पांवड्यावयले प्रतिनिधी ह्या मंडळांत आसात. पक्षाचे केंद्रीय समितीन घेतिल्ल्या निर्णयांचेर ह्या बसकांनी विचार जाता आनी हे निर्णय वेव्हारांत हाडटात. पक्षाचो अध्यक्ष होच देशाचो अध्यक्ष आसता.

पळायी राज्यवेवस्था बरेतरेन चलपी हाचेखातीर देशाचे १० प्रांत केल्यात; ह्या प्रांताचेय फुडें गांवांचे आनी शारांचे परिस्थितीप्रमाण आनीक कुडके केल्यात. केंद्रीय लोकशायेच्या तत्त्वांचेर प्रांतांविशीं निर्णय घेतात.

आंगोला अलिप्त राश्ट्रपरिशदेचो सभासद जावन आसा. न्यायवेवस्था स्वतंत्रपणान कारभार चलयता. पीपल्स सुप्रीम कोर्ट हें सगळ्यांत उंचेल्या



पांवड्यावयले न्यायालय.

अर्थीक स्थिती: आंगोलाची अर्थवेवस्था समाजवादी तत्त्वांचेर आदारिल्ली आसा. २४% जमीन शेताखातीर लायक आसा. हांगाच्या हवामानाक लागून पिकावळ बरी जाता. शेतवडींत यंत्राचो बरोच उपेग जाता. मुखेल पिकां गंव, तांदूळ, मको, बटाट, कणगां, अनसां, केळीं, कॉफी, भाजी, अळसांदे हीं आसात. पशुपालनाची उदरगत चड जावंक ना. गोरवां, मेंढरां आनी दुकरां हीं मुखेल पोसपाचीं जनावरां.

आंगोलांत खनीज संपत्ती भरपूर आसा. खणींभितर हिरे, लोखण आनी तांबे बरेंच मेळटा. पांच व्हडल्या खणींनी लोखण मेळटा आनी कर्मिंगा ही एक मुखेल खण. संवसारांतले ४% ते ५% हिरे आंगोलांतल्यान निर्यात जातात.

नुस्त्याच्या वेवसायांत आंगोला बरोच फुडारिल्लो देश; पूण १९७५-७६ तल्या लढायेउपरांत वयदिगांचेर जाल्ल्या बोवाळाक लागून ह्या वेवसायाचेर वायट परिणाम जाला. न्हंयांतलें नुस्तें पारंपारिक पध्दतीन मारतात आनी ताचो उपेग फकत देशांतल्या लोकांपुरतोच जाता. दर्यांतलें नुस्तें यांत्रिक बोटीनीं धरतात आनी हातूंतलें चडशें निर्यात जाता. पर्यटन धंद्याविशीं व्हडलीशी म्हायती मेळना.

आंगोलांतले म्हत्वाचे उद्येगधंदे म्हळ्यार नुस्तें आनी ताडाचें तेल काडपाचे कारखाने, मांस मुकोवन तिगवपाचे कारखाने, कपडे, बीअर आनी शिमीटाचे कारखाने हे आसात. हांगा यंत्रांची चडशी आयात जाता.

इश्टूद हें हांगाचें अधिकृत चलन. आंगोलाक रशिया आनी क्यूबा मारक्या देशांकडल्यान अर्थीक, उद्येगीक आनी राखणेची मदत जाता. देशांत चलतल्या उद्येगीकरण आनी चड पिकावळ काडपाच्या सरकाराच्या यत्नांक लागून आंगोला उदरगतीच्या पांवड्यार आसा.

येरादारी आनी संचारण: राश्ट्रीय रेल्वे ३,०६९ किमी. लांबायेची

आसा. मुखेल रेल्वेमार्ग म्हळ्यार लुआंदा-मालांजे, मोंशेमीदीस-मेनांग्वे, बेंगेल्ला आनी आंबोय-गाबोला हे आसात. चडशी रेल्वे येरादारी डिझालाचेर चलता.

ह्या देशाच्या लांबाय-रुंदायेच्या मानान हांगाच्या रस्त्यांची लांबाय ७३,८२८ किमी. इतली आसा. हातूंतले ८,५७७ किमी. लांबायेचे रस्ते बरे आसात. मोटारगाडयो उण्यो आसात. न्हंयो जरी खूब आसल्यो तरी उदका येरादारीची व्हडलीशी उदरगत जावंक ना. बेंगेल्ला, लोबितो, लुआंदा, नोवो, रेदोदो, मोंशेमीदीस, आंबोय हीं हांगाचीं मुखेल बंदरां जावन आसात. ह्या बंदरांवेल्यान आंगोलाची आयात-निर्यात चलता. त्रांस्पोर्तिश आयेरियुश द आंगोला ही हांगाची विमान येरादारी सांबाळपी संस्था. राश्ट्रीय आनी आंतरराश्ट्रीय मार्गांचेर हे संस्थेवरवीं १५ परस चड विमानांची येरादारी चलता. लुआंदा हो हांगाचो मुखेल विमानतळ. मांस्कोसावन लुआंदाक थेट विमानसेवा आसा. राश्ट्रीय विमानतळांमदीं बेंगेल्ला, कार्बिंदा, हुआंबो, लोबितो आनी मोंशेमीदीस हे मुखेल आसात.

टेलिफोनची वेवस्था आंगोलांत त्या मानान बरी आसा. 'जोर्नाल द आंगोला' हें हांगाचें मुखेल खबरपत्र. हें सप्तकांतल्यान स दीस उजवाडायतात. बातम्यांचेर आनी नेमाळ्यांचेर सरकारचें नियंत्रण आसता.

लोक आनी समाजजीण: १९८६ वर्सा आंगोलाची लोकसंख्या ८८,२३,००० इतली आशिल्ली. चडशे लोक बांदू ह्या निग्रोवंशीय जमातीचे आसात. तातूंत कॉंगो, अँबुदो, अंबो अशो बऱ्योच पोट जमाती आसात. सगळ्यांत म्हत्वाची पोट जमात म्हळ्यार ओव्हिंबुंदो. उरिल्ले लोक युरोपी वंशाचे आनी भरसल्ल्या वंशाचे आसात. आग्नेय आनी दक्षिणेच्या वाठारांत धनुष्यबाण वापरपी आदिवासी रावतात.

हांगाच्या लोकांचो मूळ धर्म म्हळ्यार परंपरेप्रमाण खूडी पाळप, पूण किरिस्तांव धर्माचो बरोच प्रसार हांगा जाला. रोमन कॅथलिकांची संख्या

खनीज संपत्ती: आंध्र प्रदेशांतले सगळ्यांत पोस्ले फातर आर्कीयन काळांतले आसून तातूंत गुलाबी आनी गोबन्या रंगाचे ग्रॅनायट, नायस आनी थोड्या प्रमाणांत धाखाड वर्गाचे हॉर्नब्लेंड टास्क, क्लोरायट, मायका, शिट, लोही, क्वाटर्झायट, खोंडालायट, नेफेलिन, सायनायट हे फातर मेळटात. ह्या आर्कीयनकालीन फातरांत लोखण, मॅंगनीज, तांबें, क्रोमायट आनी हेर धातू तशेंच अन्नक, बेरिल, ग्राफायट, कायेनायट, सिलिमनायट आनी हेर जायती उद्येगीक म्हत्वाचीं खनिजां मेळटात. खम्मम, अदिलाबाद, करीमनगर, वरंगळ आनी अस्तंत गोदावरी हांगा ३९०८ दशलक्ष टन कोळशाचे सांठे आसात. अदिलाबाद, हैदराबाद, मेहबूबनगर, कर्नूल, कडप्पा, गुण्टूर नलगोंडा आनी कृष्णा हांगां २,०१८ दशलक्ष टन चुन खडीचे सांठे आसात. अनंतपूर, करीमनगर, अदिलाबाद, चित्तूर, खम्मम, प्रकाशम, कृष्णा, कर्नूल, कडप्पा हांगां ३९० दशलक्ष टन लोखणाचे सांठे आसात. विशाखापट्टणम हांगा आशिल्ले बॉक्सायटचे सांठे ३० दशलक्ष टन आसात.

उदकांतली पिकावळ: आंध्र प्रदेशाक ९८२ किमी. लांबायेची दर्यादेग मेळ्ळ्या. दर्यांतले सुमार ३२,००० चौ. मैल वाठार नुस्तें मासाखातीर वापरपाक मेळटा. वर्साक ४ लाख टन नुस्तें नुस्तेमारी केंद्रांवरीं धरतात. १९८० त १,१६,०१३ टन नुस्तें दर्यांत धरलें. काकीनाडा आनी मछलीपट्टणम् हांगा नुस्तेमारी प्रशिक्षण केंद्रां आसात. सद्या राज्य सरकार, ऊंच तंत्रगिन्यानाच्या आदारान अत्याधुनिक ट्रोलर बांदपाचो विचार करता. तेभायर उदकांतली नुस्तेमारी करपाक एक जोड नुस्तेमारी प्रकल्प राज्य सरकारान हातांत घेतिल्लो आसून ताचेर २३८.० दशलक्ष रुपया खर्च येवपाचो आसा. तेखातीर संवसारीक बँकेन १५०.५ दशलक्ष रुपयांचें रीण दिलां. आंध्र प्रदेशांतले ३.२६ लाख लोक नुस्तेवेवसायांत आसात.

पर्यटन: आंध्र प्रदेशांत आशिल्ल्यो इतिहासीक वास्तू, पवित्र देवमंदिरां पर्यटकांक आकर्शांत करपी म्हत्वाचीं थळां जावन आसात. चित्तूर जिल्ह्यांत तिरुपती हांगाचें श्री वेंकटेशाचें देवूळ, भद्राचलमचें श्रीरामचंद्राचें देवूळ, श्रीशैलम हांगा आशिल्लें मल्लिकार्जुनस्वामीचें देवूळ, तशेंच आशोलम, श्रीकुमकुम आनी सीमाचलम हांचीं देवळां आंध्र प्रदेशांतलीं म्हत्वाचीं आनी नामनेचीं देवळां जावन आसात.

हैदराबाद-सिकंदराबाद जोड-शारां, हुतेन शार, १५९१ त बांदिल्लो चार मीनार, उल्गायन विश्वविद्यापीठ, सामाज्य म्यूसीयम, राज्य म्यूसीयम, आर्ट गॅलरी, हेल्थ म्यूसीयम, नेहरू जिऑलॉजिकल पार्क, बिर्ला मंदर हीं हैदराबादांतलीं मुखेल थळां.

हैदराबाद सावन ८ किमी. अंतराचेर आशिल्लो गोलकोंडा किल्लो पर्यटनाचे नदरेन म्हत्वाचें थळ आसा. नामनेचे कोहिनूर आनी पिट हिरें गोलकोंड्याचे खणींत मेळिल्ले.

उद्येगधंदे: आंध्र प्रदेशांत उद्येगधंद्यांची वाड नेटान जायत आसा. १९८८-८९ च्या अदमासपत्रकांत उद्येगीक कारखाने आनी खनिजां हांचेखातीर ६२ कोटी रुपयांची तजवीज केल्ली. राज्यांत ६४९ मध्यम आनी व्हड उद्येग आसून तातूंत ३३५३.१३ कोटी रुपयांचें भांडवल घोळटा. हातूंतल्यान ४.३ लाख लोकांक रोजगाराच्यो संधी मेळ्ळ्यात. ६६५३४ ल्हान उद्येग राखून आसून तातूंत ८७.८२ कोटी रुपयांचें भांडवल घोळटा. हातूंतल्यान ६.२५ लाख लोकांक रोजगाराच्यो संधी मेळ्ळ्यात.

हैदराबाद आनी विशाखापट्टणम् हीं उद्येगधंद्याचे नदरेन म्हत्वाची केंद्रां आसात. हांगा मशिन टूल्स, सिंथेटिक इस्स, फार्मास्युटिकल्स, विद्युत् यंत्रां, बोटी, सारी, विद्युत् उपकरणां, विमानाचे भाग, शिमीट, रसायन अॅसबॅस्टोस, गाडयो, शिमीटापसून घडोवपाक येवपी वस्तूंचे कारखाने आसात. हैदराबाद शार येरादारीचे नदरेन फाव त्या जाग्यार आशिल्ल्यान चडशे सरकारी आनी खाजगी कारखाने थंय वयर सरल्यात. मछलीपट्टणम्, वरंगळ, धर्मावरम, एमिंगनुर, गडवाल, ताडपरी हांगाचें हानमागचे कापड, अशोणीच्यो शेंदऱ्यो, कोंडापल्ली आनी निर्मळ हांगाचीं खेळणीं, हैदराबादचें बिदरीकाम, जखम, भरतकाम, शिंगां

आनी हस्तीदंताच्यो वस्तू, गुण्टूरच्यो तंबाखू, अदिलाबादचें फर्निचर हे कुटिरेद्येगय बरे चलतात. गुण्टूरच्यो चिनी मातयेच्यो वस्तू आनी ग्लासाचो कारखानो, निजामाबादचो निजाम साकर कारखानो सिंगारेसी कोठगुडमच्यो कोळशां खणी सरकारा कारखान्यांच्या क्षेत्रांत आस्पावतात.

जून १९७७ मेरेन आंध्र प्रदेशांत ५१ उद्येगीक वसाहती, २८ उद्येगीक उदरगत विभागांत आसल्यो आनी २० उद्येगीक वसाहती तशेंच चार उद्येगीक उदरगत विभागांतलीं कामां मुळाव्या पांवड्यार आसलीं. राज्यांत ६,००,००० लाख हातमाग केंद्रां आसलीं. ह्या केंद्रांत १९८१-८२ त ४२० दशलक्ष मी. हातमाग तयार जाल्ले. देशांत तयार जावपी हातमागांतले २०% हातमाग आंध्र प्रदेशांतल्यान निर्यात जाता.

सिंगरेटी, चिल्डां, सारें, साकर, भात सहोवप, भाता कुंड्यातलें तेल काडप, अॅसबॅस्टोसचे पत्रे करप, लोखणाचें सामान, तेल शुध्दीकरण हांचे कारखाने तशेंच लोखण, अन्नक स्लेट, शाहबादी फरशी, संगमरवर, बॅरयुस्ट आनी हेर खनिजांचेर आदारिल्ले उद्येगधंदे सद्या आंध्रांत वयर सरल्यात. हांकां लागून आंध्राचे अर्थवेवस्थेक घट फाटबळ मेळ्ळां.

शिंपणावळ आनी ऊर्जा: १९८०-८१ वर्सा ल्हान आनी व्हड शिंपणावळ प्रकल्पा वरवीं आंध्र प्रदेशांतली १.२५९ दशलक्ष हेक्टर जमीन उदकाचो लाव घेवपाक उपकारताली. तातूंतली ०.८२८ दशलक्ष हेक्टर जमीन शिंपणावळ क्षेत्राखाल हाडली. १९८०-८१ मेरेन जे म्हत्वाचे शिंपणावळ प्रकल्प तयार जाल्ले तांचीं नांवां आनी तांक फुडलेप्रमाण आसली: प्रकाशम बॅरज (४०,८७३ हेक्टर), तुंगभद्रा हाय लेव्हल कानाल स्टेज-१ (४८,१९८ हेक्टर), तुंगभद्रा लो-लेव्हल कानाल (६०,२९८ हेक्टर), के. सी. कानाल (०.१२२ दशलक्ष हेक्टर), कदम (४७,९२० हेक्टर), नागार्जुनसागर (०.८६८ दशलक्ष हेक्टर) आनी श्रीरामसागर (०.२९६७ दशलक्ष हेक्टर) ह्या प्रकल्पाचो वावर सुरू आसलो. ल्हान शिंपणावळ प्रकल्पांची उदरगत करपाक राज्य-सरकारान संवसारीक बँकेचो आदार घेतला. हातूंत १४६ ल्हान शिंपणावळ येवजणी आनी २०० पाझर तलाव हांचो आस्पाव आसून तांची तांक २,३२,४०३ हेक्टर जमनीक उदका पुरवण करपाइतली आसतली (८०-८१). राज्यांत उदक आनी उश्णतायेवरवीं विजेचें उत्पादन जाता. मच्छळुंड, तुंगभद्रा, निजाम सागर, अपर सिलेरू, लोअर सिलेरू, श्रीशैलम, नागार्जुनसागर, रामपदसागर, इंचेपल्ली, प्राणहिता आनी हेर प्रकल्पांत उदकावरवीं विजेची निर्मणी जाता. हुसेनसागर, रामगुंडम आनी तेलंगाणा तशेंच हेर प्रकल्पांत उश्णतायेवरवीं (ओष्णिक) विजेची निर्मणी जाता. १९८१-८२ त ८,८७३.९ विजेची निर्मणी जाली. राज्यांत १९,२८४ खेड्यांत वीज पुरवण जाली.

येरादारी आनी संचारण: १९८१-८२ मेरेन राज्यांत राष्ट्रीय महामार्ग (२३५७ किमी.), राज्य महामार्ग (८३८७ किमी.) मुखेल जिल्हामार्ग (१८०७२ किमी.) जिल्हा परिषद आनी समिती मार्ग (७४,९३० किमी.) आसले. कार, जीप, मोटार, सायकल, स्कूटर, ऑटोरिक्षा, ट्रॅक्टर, बसी, ट्रक, टेंपो मेळून २,७२,२७४ वाहनां रस्त्यांवेल्यान धोळटालीं.

गोदावरी कालवो, कृष्णा कालवो, बकिंगहॅम कालवो, कर्नूल-कडप्पा कालवो, कोम्पापूर कालवो हे राज्यांतले अंतर्गत उदकामार्ग आसात. उदकामार्गाची वट्ट लांबाय १८४५ किमी. आसा. दर्यावेल्या उदकामार्गाचेर विशाखापट्टणम् आनी काकिनाडा हीं मुखेल बंदरां आसात. मछलीपट्टणम् भीमुनीपट्टणम्, कृष्णापट्टणम् आनी कलिंगपट्टणम् हींय दर्यादेगेवयलीं म्हत्वाचीं बंदरां आसात. राज्यांतल्यान ६,२२४ किमी. लांबायेचे रेल्वे-मार्ग गेल्यात. वॉल्टेअरचे उत्तरेक दक्षिण-पूर्व रेल्वेचो तर मद्रास आनी गुण्टूर हांच्या मजगतीं दक्षिण रेल्वेचो चडो भाग आंध्रांत आस्पावला. दक्षिण मध्य रेल्वेचें मुखालय राज्यांतल्या सिकंदराबाद शारांत आसा. राज्यांतलो आंतरराष्ट्रीय विमानतळ हैदराबाद हांगा आसा.

आंग्रे, कान्होजी-आंजेदीव

ब्रह्मचर्य व्रत आरम्भ करूनान्ते सैनिक आनी रणशेखर ह्या देशांत हालीमेरेन ईशान्य वाटेचे मुखार जरी माक्सवाद लेनिनवादाचो उक्तेपणान पचार करता, तरी लोकांक धर्मीक स्वतंत्रताय आसा.

हांगाचे लोक लांकूड, माती आनी फातरांची कलाकुसर करपांत बरेच हुशार आसात. लुआंदा काबिंदा ह्या वाठारांनी विणिल्ले कपडे आनी तरातरांचे नक्षीकाम पळोवंक मेळटा.

फुटबॉल, कॉलीबॉल, बास्केटबॉल, पेंप, कसस्तीक (Gymnastics), जूडो हे खेळ लोकांमदीं प्रिय आसात. केला आनी संस्कृतायेची जतनाय करचेखातीर सत्कारान राष्ट्रीय पांवड्याचेर एका मंडळाची थापणूक केल्या.

शिक्षण: राष्ट्रीय साक्षरतेचें प्रमाण सुमार १०% आसा. हे विशीं आंगोलाचो संवसारांत १२८ वो क्रमांक लागता. शिक्षण ६ ते ११ वर्सांमेरेन सक्तीचें आनी फुकट आसा. शाळेंतलें शिक्षण ११ वर्सांचें आसता. शिक्षणीक वर्स सप्टेंबर ते जुलै मेरेन चलता. शाळांनी पोर्तुगेज भाशेंतल्यान शिकयतात, उंचेल्या पांवड्यावयलें शिक्षण उनिव्हर्सिटाद द लुआंदा ह्या विश्वविद्यालयांत मेळटा. हें विश्वविद्यालय १९६३ वर्सा जल्माक आयिल्लें. हांगाचे बरेच विद्यार्थी शिक्षणाखातीर भायल्या देशांनी वचून रावल्यात.

भासा आनी साहित्य: चडशें साहित्य बोली आसून बरपावळ सामकीच उणी सांपडटा. १९ व्या शतमानासावन हांगा बरयिल्ल्या साहित्याचो प्रसार जालो आनी ह्या साहित्यान देशांतल्या राश्ट्रवादी चळवळीक मोलादीक हातभार लायलो. आंगोलांतले बरेचशे बुध्दिजीवी आनी लेखक १९५० उपरांत राश्ट्रवादी चळवळींत वावर करूंक लागले. पयलो राश्ट्रपती आयुस्तिनो नेतु हो पोर्तुगेज भाशेंतलो नामनेचो कवी जावन गेलो.

हांगाची अधिकृत भाशा पोर्तुगेज. खंयचीच आफ्रिकन भाशा उवरागीत पावलेली ना. मुखेल भाशा म्हळ्यार बांदू लोकांच्यो किकोंगो, किंबुंडु, उंबुंडु, क्रियाको आनी गांगुयेला ह्यो आसात.

म्हत्वाचीं पळो: लुआंदा हें राजधानीचें शार आनी मुखेल बंदर लोबितो हें दुसरें म्हत्वाचें शार आनी बंदर मोंसेमीदीस ह्या शारांतल्यान नुस्त्याची व्हड प्रमाणांत निर्यात जाता. हे भायर बेंगेला, से द बांदेयुर, मालांगे, नोव्हा लिस्बोआ (पयलींचे हुआंबे) हीं कांय म्हत्वाचीं मुखेल शारां जावन आसात.

- कों. वि. सं. मं.

पूरक नोंद: आफ्रिका खंड

आंग्रे, कान्होजी: (जल्म: १६६७?, काळोसे- पुणे; मरण: ४ जुलय १७२९, अलिबाग).

मराठ्यांच्या इतिहासांतलो नामनेचो नाविक सुजारी. पुणे जिल्ह्यांतलो काळोसे हो ताचो मूळ गांव आनी संकपाळ-शखपाळ-शंकपाळ हें मूळ आडनांव. काळोसे गांवांतल्या आंगरवाडी ह्या वाठारक लागून ताका आंग्रे हें आडनांव पडलें. ताचो बापूय तुकोजी हाणे शिवाजीच्या आरमारांत २५ जाणांची सरदारी केल्ली आनी म्हणटात. कान्होजीक मथुराबाई, लक्ष्मीबाई आनी गहिनाबाई अश्यो तीन बायलो आनी स चले आशिल्ले.

मराठ्यांक जिखापाखातीर आंगरेज १६८१ सुमाराक महाराष्ट्रांत आयलो. त्या वेळार कान्होजीचो कोंकणपट्टीतलो वावर निकतोच सुरू जाल्लो. १६९४ पसून १६९८ मेरेन कोंकणपट्टेंतल्या मोगलांनी आनी हेरांनी काबीज केल्ले मराठ्यांचे चडशे किल्ले ताणें परत घेतले. छत्रपती राजारामान ताचो हो वावर पळोवन ताका 'सरखेल' हो किताब दिलो. १६९६ वर्सा ताणें कुलाबा (आतांचो रायगड) जिखून थंय आपलें ठाणे केलें. राजारामान कान्होजीक मराठे आरमारचो मुखेल अधिकारी म्हूण नेमलो. राजारामाच्या मरणाउपरांत (१७००) थोड्याच वर्सांभितर शाहूची सुटका जावन १७०७ वर्सा तो छत्रपतीच्या राजासनार बसलो. त्याच वेळार राजारामाची बायल तारबाई आनी पुतणयो शाहू हांचो

कोकणी विश्वकोश : १

राजसत्तेविशीं तंटो सुरू जालो. कान्होजीन तारबाईच्या पंगडावटेन रावन १७०७ ते १७१० मेरेन खूब जैतां मेळयलीं. तारबाईन सार्वतयादी ते मुंबयमेरेनचे दर्यादेगेचे खणेंखातीर मराठे आरमारचो मुखेली म्हूण ताका नेमलो आनी ब्रिटिशांचो पालव घेवन शाहून कसलोच विरोध करचो न्हय ह्या हेतान राजमाचीचो किल्लो आनी भिवंडी प्रांताचेर नवर दवरपाची जापसालदारकी कान्होजीचेर सोपयली.

१७१३ वर्सा शाहून कान्होजीआड बहिरेंपंत पिंगळे हाका चाल करून धाडलो. कान्होजीन ताचेर जैत मेळयलें आनी ताका बंदखणींत घालो. ताका लागून शाहून बाळाजी विश्वनाथ पेशव्याक कान्होजीचेर चाल करून धाडलो. बाळाजीन कान्होजीवांगडा एकचार करून तह केलो. तातूंत कान्होजीक १० जंजिरे आनी १६ किल्ले मेळ्ळे आनी ताणें शाहूचो अंकित जावन वर्साक १२,००० रु. दिवपाचें थारायलें. शाहून ताका सबंद आरमाराचो मुखेली केलो. अशे तरेन तो शाहूच्या पंगडाक मेळ्ळो आनी अखेरमेरेन तातूंतूच निष्ठेन वावुरलो.

कान्होजीचो शेक कोंकण दर्यादेगेर कोट मांडवीसावन त्रावणकोरमेरेन फांकलो. ताका लागून त्या काळांतले फ्रेंच, इंग्लीश, 'पोर्तुगीज आनी डच हे परकी लोक तशेंच जंजिर हांगाचो सिद्दी जळपाक लागलो. देखून इंग्लीश, डच, पोर्तुगेज आनी फ्रेंच लोकांनी केन्ना स्वतंत्रपणान तर केन्ना एकठंय जावन कान्होजीचेर घुरी घाली. पूण कान्होजीन दर खेपे तांकां सगळ्यांक हरयले. आंग्र्यांच्या शेकाखाल सागरी प्रदेशांतल्यान येरवारी करतल्यांक दस्तक (मान्यताय) घेवची पडटाली. ताका लागून सिद्दीक दिसपट्टे फाटीं सरचें पडलें. कान्होजीन कुलाबा आनी विजयदुर्ग हांगा व्हडीं बांदपाखातीर गोदीय तयार केल्यो.

- कों. वि. सं. मं.

आंजेदीव: कारवारच्या नैऋत्य दिकेक ८ किमी. अंतराचेर कर्नाटक राज्यांतलो एक जुंवो. अक्षांश १४° ४५' ३०" उत्तर आनी रेखांश ७६° ०६' ४५" उदेंत.

आंजेदीव नांव कशें पडलें हाचेविशीं चार मतां आसात: १. 'आंजेदीव' हें नांव अदम्यद्वीप (अदम्य= पूर्विल्लें, द्वीप= जुंवो) म्हळ्यार पूर्विल्लो जुंवो ह्या शब्दावेल्यान पडलां. पूर्विल्लो जुंवो म्हणपाचें कारण म्हळ्यार तो जुंवो परशुराम कोकणाक पावचेआदीं सावन अस्तित्वांत आशिल्लो. २. 'अंजीदीप' म्हळ्यार पांच जुंवे ह्या उतरावेल्यान आयलां. ३. 'आंजेदीव' हें उतर 'अज्यद्वीप' म्हळ्यार 'तुपाचो जुंवो' ह्या उतरावेल्यान आयलां. ताका 'तुपाचो जुंवो' अशें म्हणपाचें कारण म्हळ्यार परशुरामान एकदां घोड्याचो यज्ञ-याग केल्लो तेन्ना ताका तुपाची पुरवण ह्या जुंव्यावेल्यान जाल्ली. ४. तें नांव 'अज्यद्वीप' म्हळ्यार 'अजादेवीचो जुंवो' हाचेवेल्यान पडलें. अजा देवीचें देवूळ अरब लोकांनी नश्ट करतकच अजा देवी अंकोला हांगा गेली म्हणून 'अज्यद्वीप' अशें नांव पडलें.

उत्तर-दक्षिण लांबाय १ मैल आनी उदेंत-अस्तंत लांबाय १/६ मैल इतली आसा. ह्या जुंव्याचे नैऋत्य आनी अस्तंतेकडले वावर खडबडीत आनी फातरांचे आशिल्ल्यान सगळ्या तरेच्या गलबतांक आनी तारवांक धोक्याचो जावन आसा. उदेंतेच्या मध्याक सुमार २० फूट खोलायेचे खाडयेत १,००० टनांमेरेनचीं गलबतां नांगरून दवरपाक मेळटात. दक्षिणेक आनी अस्तंतेक जावपी प्रचंड वादळांच्यावेळार तारवांक हे खाडयेचो आलाशिरो मेळटा. आंजेदीव जुंव्यासावन मुखेल भूंयप्रदेशाक जोडपी उदकामार्ग सगळ्या जहाजांक वचपाक सुरक्षित आसा. हो उदकामार्ग सुमार ४२ फूट खोल आसून तातूंत खडपां आनी जलांतरित प्रस्तर (shoals) सांपडनात. जुंव्याभोंवतणची उदकाची खोलाय सुमार ७५ फूट आसा. पोर्तुगेजांनी गोंय काबीज करचेआदीं तांचीं जहाजां बांदप, तीं सारकीं करप हांचें ठिकाण आंजेदीव जुंव्यार आशिल्लें. १५१० वर्सा पोर्तुगेजांनी गोंय ताब्यांत घेतकच अंजद्वीप जुंव्याक व्हडलेशें म्हत्व दिलें ना.

ह्या जुंव्याचेर चड करून वज्राचे आनी पाशाणाचे फातर सांपडटात.

ह्या जुंव्याचो अस्तंतेकडलो दर्यावटेनचो भाग पडंग आनी फातरंचो आसा. पूण उदेंतेकडल्या जमनीच्या भागांत कोको-पामचीं झाडां तेचप्रमाण आंब्याचीं, पणसाचीं, आंतेरचीं, संत्राचीं, लिंबाचीं झाडां, किल्यांचे मोडके अवशेश आनी दुरीग, कांय घर्ची घरां आनी ऊंच ऊंच भिल्लमाडाच्या झाडांमदीं आशिल्ल्यो दोन सोबीत इगर्जी हाका लागून ह्या जुंव्याचो देखाव खूब सुंदर आनी ओडलायणो दिसता.

आंजेदीव जुंव्याचे उदेंतेक लोकवस्ती आसा. कोको-पामचीं रानां रोवन आनी मुस्तेमारीचो वेवसाय करून हांगाचे लोक आपली जीण चलयतात. व्हडा प्रमाणांत नुस्तें धरून सुकयतात आनी हेरकडेन धाडटात. ह्या जुंव्यार तांदूळ पिकना, म्हूण हेरकडल्यान हाडचो पडटा. उदका-पुरुख दोन तळ्यांवरवीं जाता. सुमार ३० फूट चौरस आशिल्ले एक तळें जुंव्याचे मदीं आसा. ताचें उदक भलायकेक अपायकारक आशिल्ल्यान पिंपपाक वापरिनात. ह्या तळ्याचे अस्तंतेक २०० यार्ड अंतराचेर एक सैमीक वझरो वर्सभर कांयत आसता. त्या वझऱ्याचें उदक पिंपपाक वापरतात.

वास्को-द-गामा, १४९८ वर्सा १७० मनशांवंगडा ह्या जुंव्यार आयिल्लो आनी १५ दीस ताचो थंय मुक्काम आशिल्लो. १५०५ वर्सा पोर्तुगालचो पयलो व्हाइसरॉय दॉ फ्रांसिस्कु द आल्मैद हाणें १५०० मनीस ह्या जुंव्याचेर किल्लो बांदूक धाडिल्ले. स म्हयन्यांभितर हो किल्लो बांदून जालो आनी मागीर ताका 'सां सेबास्तियांव' हें नांव दिलें.

पोर्तुगेज सरकारान व्हिस्सेय कोंवि द आल्मैद हाच्या अंमलांत १६८२ वर्सा आंजेदीव जुंव्यार एक किल्लो बांदलो. तो किल्लो भारतांतल्या हेर पोर्तुगेज किल्ल्यां इतलोच सुंदर आशिल्लो. त्याच वर्सा संभाजी पोर्तुगेजांकडेन झगडलो आनी ताणें तो किल्लो घेवपाचो यत्न केलो. पूण जुलय म्हयन्यांत, वादळाचो मोसम जांवचेआदीं गोंय सरकारान ताचे राखणेखातीर सैन्य धाडलें आनी मराठ्यांचो यत्न फळाक येवंक दिलोना. १७२० वर्सा हॅमिल्टन हाणें बरयल्लें- "आंजेदीव हो पोर्तुगेजांचो जुंवो भटकळसावन दोन मैलांचेर आसून तो पोर्तुगेजांनी वेवस्थित तटबंदी करून दवरिल्लो कारण तो किल्लो मस्कतचे अरब आनी शिवाजीचे मराठा लोक केंद्राय काबीज करीत ही धास्ती तांकां आशिल्ली." १७५८ वर्सा, फ्रेंच अभ्यासक आंकेतील द्यु पॅर्रें हाणें अशें बरयलां- "आंजेदीव जुंवो पोर्तुगेजांच्या ताब्यांत आशिल्लो आनी तो तटबंदीत आशिल्लो. थंय तयार केल्ले सुती पांयमोजे बऱ्या पांवड्याचे आनी सवाय म्हूण भारताभर नांवाजिल्ले." गोंय आनी दीवच्या गुन्यावकारांक सक्तमजुरीची ख्यास्त दिवन ह्या जुंव्यार धाडटाले. तांकां बंदखणींत सूत कांतपाक आनी पांयमोजे विणपाक सांगताले. १९ डिसेंबर १९६१ च्या गोंय मुक्तीआदीं नोव्हेंबर, १९६१ त आंजेदीव जुंव्यार भारतीय नौसेना आनी पोर्तुगेज नौसेना हांच्यामजगतीं खर झूज जाल्लें.

- को. वि. सं. मं.

आंजेल (राल्फ लेन), सर नॉर्मन: (जल्म १८७४).

एक ब्रिटीश पत्रकार ताणें अमेरिकेंत कांय वर्सां घालयलीं. थंय अमेरिकेची इंग्लंडाविशीं देशभावना वाडत आशिल्ली ताचो आंजलाचेर परिणाम जालो. तेन्नासावन आपल्या आनी हेर राश्ट्रांत लोक जागृताय घडोवन हाडप हें थंय आंजेस हाणें आपणामुखार ववरलें. ताणें राश्ट्रवादी प्रभावाविशीं आपलें खाशेलें अशें स्पश्ट विश्लेशण सामान्य मनशाक लेगीत समजुपाक सोपें जातलें अशें तोर लोकांमुखार मांडलें. १९०५ सावन पॅरिसच्या Daily Mail पत्राचे संवसारीक आवृत्तीचो संपादक म्हूण ताणें काम पळेले.

१९०९ त ताणें Europe's Optical Illusion ही पुस्तिका उजवाडायली. हातूंतल्याच मुळाव्या कल्पनांची विस्तारान फोटोगिरी करून १९१० त The Great Illusion हें पुस्तक बरयलें. थोड्याच काळांत ह्या पुस्तकाच्यो कितल्योश्योच आवृत्त्यो उजवाडाक आयल्यो आनी कितल्याशाच भाशांनी ह्या पुस्तकाचे अणक्याल्यो जाले. ह्या पुस्तकांत आंजेलान झुजापसून कसले फायदे जातले हाचेविशीं आपले विचार उक्तायल्यात.

उदाहरणाखातीर इंग्लंड आनी जर्मनी हांच्यामजगतीं जावपाच्या झुजाची शक्यता परगटावन ताणें आपलें मत मांडलें. संवसारांतल्या देशांनी एकामेकांचेर आदारून रावन एकामेकांक पालव दिवपाच्या वावरंतल्यान तांच्यामदली देशभावना पयसावतली अशें ताचें मत आशिल्लें. एके खाशेले दिकेन परगटायल्लीं ताचीं कांय मतां वास्तवतेंत खरी पाली आनी झूज-काळांतल्यो समस्या सोडोवपाक ताचे कांय विचार लागू पडले. ताच्या ह्या वावरखातीर १९३३त शांततायेचो नोबेल पुरस्कार ताका फाव जालो.

- को. वि. सं. मं.

आंतेर: रामफळ आनी सीताफळ हे आंतेरचे दोन प्रकार.

१. **रामफळ:** (इंग्लीश: Bullock's Heart), शास्त्रीय नांव Annona Reticula)

हें झाड सादारण १० मी. मेरेन ऊंच वाडटा. पानां १०-२० सेंमी. लांब आनी २.५ सेंमी. ते ७.४ सेंमी. रूंद आसता, पानांक एक वेगळोच असो वास येता. फळ ७.५ सेंमी. ते १८ सेंमी. व्यासाचें आसता. फळांत काळ्यो बियो आसतात. फळ चडांतचड एक कि.ग्रॅ. वजनाचें आसूंक शकता.

ह्या झाडाचो उगम अमेरिकेच्या संयुक्त संस्थानांनी जाला अशें समजतात. पूण कांय जाणकारांच्या मतान ताचो उगम वेस्ट इंडीज जुंव्यांनी जाला.

अमेरिका आनी वेस्ट इंडीज वावरांनी ह्या झाडाची लागवड बऱ्याच व्हड प्रमाणांत करतात. भारतांत ह्या पिकाची सगळ्यांत चड लागवड उत्तर प्रदेश राज्यांत आसा. गोंयांत ह्या फळांची पध्दतशीर लागवड जायना, मात गोंयकारांच्या पोसांनी ह्या झाडाचें अस्तित्व चड करून आसताच.

झाडाची लागवड, बी वा कलम वापरून करूंक येता. लागवडीखातीर ६०×६०×६० सेंमी. लांब, रूंद आनी खोल अशा आकाराचे फोंड ८×८ मी. अंतराचेर खण्टात. ह्या फोंडकुलांनी रेंव, माती आनी कंपोस्ट भरून ताचेर २-३ बियो किल्लत घालतात. २०-२५ विसां उपरांत बी किल्लून वयर येता.

हें झाड ६-७ वर्सांभितर फळ दिवंक लागता. ऑगस्ट-डिसेंबर म्हयन्यांत तें फुसता. ह्या फुलांचीं फळां जांवचेखातीर ८ म्हयने लागतात. फळां मार्च ते मे म्हयन्यांत तयार जातात. एक झाड सरसरी ६०-८० फळां दिता.

ओंकारो बंद जांवचेखातीर ह्या फळाचो उपेग जाता. ह्या फळांतलो म्होवलो माथ्यांतल्यो उयो मारून उडोवचे खातीर वापरतात. काळो रंग तयार करचेखातीर ह्या फळाचो उपेग जाता. पिकिल्ल्या फळाची रूच गोड आसता. ह्या झाडाक कीड वा हेर रोगांचो व्हडलोसो उपद्रव जायना.

२. **सीताफळ:** (इंग्लीश: Custard Apple, शास्त्रीय नांव Annona squamosa). हें झाड ७ मी.मेरेन ऊंच वाडटा. पानां लांबट आसतात. लांबाय सुमार ५-१५ सेंमी. जाल्यार रुंदाय १.९ ते ३.८ सेंमी. इतली आसता. ह्या पानांकय विचित्र असो वास येता. फळांतल्यो बियो लांबोड्यो चॉकलेटी रंगाच्यो आनी चकचकीत आसतात. बियांक वयल्यान फळाचो म्होवलो दशिल्लो आसता.

ह्या झाडाचो उगम भारतांत जाला अशें बऱ्याच जाणकारांचें मत आसा. बऱ्याच पोरन्या बरपावळींनी ह्या झाडाचो उल्लेख मेळटा. पूण कांय जाणांच्या मतान हें झाड मूळ अमेरिकेंतल्यान भारतांत पावलें.

अमेरिकेच्या कॅलिफोर्निया वावरांत फळझाडाची व्हड प्रमाणांत लागवड करतात. भारतांत हाची चडांतचड लागवड (९०%) आंध्रप्रदेश राज्यांत जाता. उत्तरप्रदेश, मध्यप्रदेश, बिहार, बंगाल, आसाम, गुजरात, महाराष्ट्र ह्या राज्यांनीय ह्या फळझाडाची लागवड जाता. गोंयांत ह्या झाडाची पध्दतशीरपणान लागवड केल्ली ना, पूण गोंयकारांच्या पोरसांत चडशी ह्या झाडाक सुवात आसता.

आंतोनियु, मानुएल द सांतु-आंध्र प्रदेश

सीताफळ्यांचो बलसागर, बास्बाडोस, ब्रिटीश गिनिया, मामोप अशो जाती आसात. हालींच 'अटोमोय' ही एक नवी संकरित जात तयार केल्या. ही जात बऱ्या दर्जाचीं फळां दिता आनी हे जातीच्या झाडाच्या राखणा कोडू रसावन आशिल्ल्यान, गोरवां आनी बोकडां हें झाड इबाडूंक शकना.

झाडाची लागवड चडशी बियो रुजोवन करतात. कसम पध्दत जायकनूय झाडाचो लागवड करूंक येता. बी किल्लत घाल्या उपरांत ७-३५ दिसांभितर तिका कोब येतात. एक वर्स जाल्या उपरांत ५०×५०×५० सेंमी. लांब, रुंद आनी खोल फोंडकुलां ६×६ मी. अंतराचेर लखून जून म्हयन्यांत हो रोपो तातूंत लायतात. ह्या झाडाक स्थायनीक सारें घालपाची गरज ना. वर्सांतल्यान एक फावट ताका ५०-७५ कि. ग्रे. शेंणसारें आलतात.

झाड ५ व्या वर्सांतवन फळां दिवंक लागता. मार्च-सप्टेंबर मेरेन ताका फुलां येतात आनी उपरांत ४ म्हयन्यांनी म्हळ्यार ऑगस्ट-जानेवारी मेरेन फळ तयार जाता. फळाचेर हळडुवो रंग पातळूंक सुखात जालो म्हणटकच फळां काडटात. एक झाड सरसरी १००-२०० फळां दिता. कांय झाडां ५०० मेरेन फळां दितात.

ह्या झाडाचे बरेच वखदी उपेग जातात. फळांतल्या बियोचो पिळे पोटांत घेतल्यार दंत मरतात. हो पिळे मूस मात्सेखातीर घरांत फाफुडटात. पानां वाटून सूज आशिल्ले सुवातेर लायत जाल्यार दुख उणी जाता. पातळ परसाकडेन जावपाचे पीडेचेर ह्या झाडाचे सालीचो रोस काडून पियेतात. सालींतलो दीख चामडें रंपवचेखातीर उपेगी आसता. झाडाचें सांकूड मोव आसलें, तरी ताका वायटी लागना, देखून तें बैलगाडी वा मदेशक वापरतात.

- विश्राम गांवकार

आंतोनियु, मानुएल द सांतु: (जल्म: बाणावली).

क्रिस्ती धर्म फुडारी. १७०१ वर्सा पोप क्लेमेंट इकरवो हाणें ताका बिशप केलो. तो नामनेचो, डोमिनीकन पंथाचो धर्मशास्त्रवेत्तो आनी एक व्हड धर्मप्रसारक (मिशनरी) आशिल्लो. सोलोर आनी तिमोर (इंडोनेशिया) ह्या वाठरांत क्रिस्ती धर्माचो प्रचार करपांत ताचो म्हत्वाचो हात आशिल्लो, देखून पोर्तुगालचो राजा दो पेद्रु हाणें ताचो भोवमान केलो.

- कौ. वि. सं. मं.

आंद्राद, जॉर्ज फ्रांसिश्कु कायतान: (जल्म: ५ डिसेंबर १९३३, अंबाजी-साश्टी).

गोंयचो सुटके झुजारी. बापायचें नांव पियेदाद आंद्राद. ताणें एस्. एस्. सी. मेरेन शिक्षण घेतलें. सुटके चळवळीच्या काळांत तो 'नॅशनल काँग्रेस', गोंय हे संघटनेचो वांगडी जालो आनी राजकीय वावर करूंक लागलो. १६ जून १९५४ दिसा पोलिसांनी ताका अटक केली आनी १८ म्हयनें आगवाद बंदखणींत दवरलो. गोंय सुटके उपरांत १९६६ वर्सा तो बारदेस काँग्रेस कमिटीचो चिटणीस आशिल्लो. भारत सरकारान ताम्रपत्र दिवन सुटकेझुजांतल्या ताच्या वावराचो भोवमान केला.

- कौ. वि. सं. मं.

आंद्राद, फ्रँक राफाएल पाउल: (जल्म: १८ फेब्रुवारी १९१८, मुंबय; मरण: १२ जुलय १९८९).

गोंयचो सुटके झुजारी. बापायचें नांव दुर्मीगु फ्रांसिस आंद्राद. ताणें एम्. ए. मेरेन शिक्षण घेतलें. १९४५ वर्सा ताणें इराणाक आशिल्ले 'ऑग्लो-इराणियन ऑयल कंपनी' हातूंतली नोकरी सोडली आनी सुटके झुजांत वांटो घेवंक तो भारतांत आयलो. जानेवारी १९४६ वर्सा तो मुंबय आयलो आनी थंय नाविक बंडाक तेंको दिवंक ज्यो बसका जाताल्यो तातूंत वांटो घेवंक लागलो. उपरांत डॉ. लोहियान केल्ले चळवळी पसून स्फूर्त घेवन तो गोंयां आयलो. गोंयां येवन डॉ. लोहिया आनी बॅरिस्टर नाथ पं हांच्या मार्गदर्शनाखाल ताणें वेगवेगळ्या वाठारांनी

बसका घेतल्यो. २८ ऑक्टोबर १९४६ ह्या दिसा म्हापशां जाल्ल्या सत्याग्रहांत ताणें वांटो घेतलो देखून पोलिसांनी ताका अटक केली. ३० ऑक्टोबर १९४६ ह्या दिसा बारदेसच्या न्यायाधिशान ताका पांच म्हयने बंदखणीची ख्यास्त फर्मायली. बंदखणीतल्यान सुटतकच तो मुंबयगत वावर करूंक लागलो. तेखातीर पोर्तुगेज सरकारान परीं वाठरांत आशिल्ल्या ताच्या घराचेर जप्ती हाडली आनी उपरांत तें पावणेर काडलें. १९४७ वर्सा ताका धरपाचें फर्मान काडिल्लें. पूण तो मुंबय वचून लिपलो. १९४८ आनी १९४९ त तो दोन फावट नॅशनल काँग्रेस गोंय संघटनेचें मुंबय शाखेचो वांगडी चिटणीस म्हूण वेंचून आयलो. १९५१ वर्सा हे संघटनेचो सरचिटणीस म्हूण ताची नेमणूक केली. १९५२ वर्सा तो हे संघटनेचो परतो जोड चिटणीस जालो. १९५४ वर्सा 'नॅशनल काँग्रेस गोंय' संघटनेचो कांतीकारी पंगड 'गोंय सोडात संस्था' हातूंत तो कर्मांडो आशिल्लो. ऑगस्ट १९५५ वर्सा डॉ. टी. बी. कुन्या हांचे अध्यक्षतेखाल, तो 'गोअन क्लब प्रोपागांडा कमिटी'चो चिटणीस जालो. १९५७ वर्सा नॅशनल काँग्रेस गोंय संघटनेचे कार्यकारी समितींत तो आशिल्लो. १८ जून १९८२ ह्या दिसा गोंय सरकारान सुटकेझुजांतल्या ताच्या वावराचो भोवमान केलो.


- कौ. वि. सं. मं.

आंध्र प्रदेश: भारतीय संघराज्यांतलें एक घटक राज्य. हें राज्य भारताचे दक्षिणेक वसलां. क्षेत्रफळ: २,७५,०६८ चौ. किमी. लोकसंख्या: ५,३५,४९,६७३. राजधानी: हैदराबाद, भास: तेलुगू, साक्षरता: २९.७३%. अक्षांश आनी रेखांश: उत्तर १२° १४' ते १९° ५४' आनी उदेंत ७६° ५०' ८६° ५०'. ह्या राज्याचे उत्तरेक महाराष्ट्र, मध्यप्रदेश आनी ओरिसा, दक्षिणेक तमिळनाडू आनी कर्नाटक, अस्तंतेक कर्नाटक आनी महाराष्ट्र तर उदेंतेक बंगालचो उपसागर येता. आंध्र राज्याक ९६० किमी. लांबायेची दर्यादेग आसा.

भूंयवर्णन: सादारणपणान आंध्र प्रदेश तीन सैमीक विभागांत मोडटा. दर्यादेगेवयलो सकयल, सपाट मैदानी वाठार, उदेंत घाटांत आशिल्ल्यो विसकळिल्ल्यो दोंगराच्यो वळी आनी अस्तंतेकडल्या सह्याद्रीकडलो दोंगर पठाराचो वाठार, तर सुटावीं खडपां, विसकळून पडिल्ल्यो दोंगुल्ल्यो हांणी भरिल्लो वाठार हे आंध्र प्रदेशाचे तीन सैमीक विभाग जावन आसात. ईशान्येकडलो दर्यादेगेवयलो वाठार अशीर आसा. दर्यादेगेवयलो मदलो भाग गोदावरी आनी कृष्णा न्हंयांक लागून पिकाळ जाला. ह्या वाठारांक ह्या न्हंयांचो त्रिभूजप्रदेश म्हणटात. दर्या देगेवयलो दक्षिण वाठार सकयल्या पांवड्याचे जमनीचो आसा. नैऋत्येसावन ईशान्येमेरेन पातळिल्ल्या उदेंत घाटाचे ९०० ते १५०० मी. उंचायेच्या दोंगरांत वेलिकोंडा आनी नल्लमलई ह्या दोंगरांच्यो वळी दर्याक समांतर येतात. ह्या दोंगरावळींचे अस्तंतेक नंदाळ देगण पडटा. ह्या राज्याच्या नैऋत्य आनी दक्षिण भागांत एरामलई, शेषाचलम् आनी पालकोंडा (९०० मी.) दोंगर वळी आसात. आग्नेयेक नागरी दोंगर आसात. स्थलप्राय वाठाराची उत्तरेवटेनची उंचाय सुमार ४५० ते ६०० मी. तर दक्षिणेवटेनची उंचाय सुमार ३०० ते ४५० मी. आसा. हो वाठार तांबडें रेवेचे भरसणेन घडला. ही जमीन ग्रॅनायट आनी नायस हांचेपसून तयार जाल्या. उकत्यो-बोडक्यो दोंगुल्ल्यो, कांट्यांचीं शोपां-मुडपां, सुकिल्ले उदकाचे प्रवाह हांकां लागून हो वाठार तळपट्या सड्यावरी दिसता.

गोदावरी आनी कृष्णा न्हंयांक लागून ह्या राज्याचो बरेच मोटो वाठार उदकाळ आनी पिकाळ आसा. गोदावरी ही ह्या प्रदेशांतली मुखेल न्हंय आसून ती ह्या राज्यांतल्यान ७२० किमी. क्वांवन बंगालच्या उपसागराक मेळटा. राजमहेंद्री हांगा तिचो त्रिभूजप्रदेश सुरू जाता. कृष्णा न्हंयची मुखेल उपन्हंय तुंगभद्रा, कर्नाटक राज्यांतल्यान आयिल्ली पेन्नार, ओरिसा राज्यांतल्यान आयिल्ली वंशघार आनी नागवली ह्यो न्हंयो आंध्र प्रदेशांतल्यान कांवातात.

हवामान: आंध्रप्रदेशांत गिमाच्या दिसांनी तापमान ३७° से. ते ४४° से. मेरेन आसता. कांय जाग्यार ते ५०° से. मेरेन वता. शिंयाळ्याच्या



दिसांतलें तापमान १६° से. ते १९° से. मेरेन आसता. दर्यादेगेवयल्या वाठारंत शिंयाळो आनी गीम चड खर नासता. आंध्र प्रदेशाक दक्षिण अस्तंत मान्सूनकडल्यान दोन-तुतियांश तर उत्तर उर्वेंत मान्सूनकडल्यान एक-तुतियांश पावस मेळटा. उत्तरेच्या दोंगराळ वाठारंत ११० ते १२५ सेंमी. पावस झडटा. बंगालच्या उपसागरांतल्यान येवपी वादळांक लागून ह्या वाठारंत नेट्याचो पावस झडटा. तेलंगाणा (रायससीमा (अनंतपूर, चित्तूर, कडप्पा, कर्नूल हे जिल्हे) आनी दर्यादेगे वयल्या वाठारांनी पावसाचें प्रमाण क्रमान उणें जायत वता.

बंगालच्या उपसागरांतल्यान येवपी वादळ-वारें आंध्र प्रदेशाक व्हड लुकसाण दिता. आयजवर्यार जाल्ल्या वादळ-वाऱ्याक लागून आंध्राक अर्पीक लुकसाणी वांगडाच जीवीतहानीय सोंसची पडल्या.

वनस्पत आनी मोनजात: ह्या राज्याचो २२.५% वावर रानाच्या वा वनस्पतीच्या शेकातळा आसा. तेलंगाणा, विशाखापट्टणम्, गोदावरी जिल्हे आनी नल्लमलई पर्वत हांगा चडशीं रानां आसात. तातूंत सागवान, रोजवुड, सॅटिन वुड, मड्री, येपी सारके रूख, तशेंच कोडे, कच्छवनशी हांचीं रानां दिसतात. राज्यांतल्यान वनस्पती सावन (रानांतली) सन १९८१-८२ वर्सा, ह्या राज्याक १५७.१७७ रुपयांचो निव्वळ फायदो जालो. बिबटो वाग, चित्तो, लांडगो, कोलो, वांस्वेल, चार शिंगांचीं हरणां, सांबर ह्या राज्याच्या रानांत आसात. ते भायर शोरयां, म्हसरां, बोकड्यो, मेढरां हीं जनावरां लोक पोसतात.

इतिहास: ऐतरेय ब्राह्मणांत आंध्र प्रदेशांतल्या लोकांचो उल्लेख सगळ्यांत पयलीं मेळटा. मॅगस्थेनीसान चंद्रगुप्त मौर्यां आदलो आंध्र संपन्न आशिल्ल्याचें म्हळां. घनकटक उपरांत अमरावती ही त्या काळांत आंध्र प्रदेशाची राजधानी आसली. आंध्र प्रदेशांतले मूळ लोक अर्य वंशकुळचे आसले. उपरांत ते विंध्य पर्वताचे दक्षिणेक आयले, थंय तांचो हेर पंथीयावांगडा संबंद आयलो. इ.स. प. चवथ्या शतमानांत जैन आचार्य

भद्रबाहू आपल्या अनुयायांवांगडा ह्या भागांतल्यान गेल्ल्याचो उल्लेख मेळटा. सम्राट अशोकाच्या फातरपट्यांत आंध्र प्रदेशाचो उल्लेख येता. इ. स. प. सुमार २२५ वर्सां सिमुक राजान पैठण हांगा सातवाहन घराण्याची थापणूक केली अशें जाणकार मानतात. सातवाहनांनी सुमार साडेचारशीं वर्सां राज्य केलें. यक्षशी शातकर्णी, हाल, गौतमीपुत्र शातकर्णी, पुलुमायी हे ह्या वंशकुळयेंतले नामनेचे राजा आसले. तांचे राजवटींत कला, साहित्याची खूब उदरगत जाली. ह्या काळांत तांचो रोमन साम्राज्याकडेन संबंद आयलो, तशेंच तरसादी खातीर लागपी पोलाद आंध्रांतल्यान निरगत जाल्ल्यान युरोपाकडेनय तांचो खासा संबंद उरलो. तिसऱ्या शतमानांत शक, पल्लव, यवन हांच्या वांगडा झुजपाक पडिल्ल्यान सातवाहनांची राजवट अस्ताक गेली आनी त्या जाग्यार नाग, बृहत्पालायन, सालंकायन, इक्ष्वाकू हीं घराणीं उदयाक आयलीं. सातवाहनांचें मूळ मांडलिक आशिल्ल्या 'इक्ष्वाकू' राजघराण्यान नागार्जूनकोंडा देगणांत श्री पर्वतालार्गी विजयपूरी हांगा आपली राजधानी बांदली. बौद्ध धर्माचें शिक्षण, कला हांचें तें केंद्र मानताले.

ह्युएनत्संगान, आंध्राचे ईशान्येक गंग, उर्वेंतेकडेन वेंगीचे चालुक्य, दक्षिणेक चोल, पल्लव आनी हेर राज्यां आशिल्ल्याचो उल्लेख केला. सन ८५० च्या अदमासाक वेंगीच्या चालुक्यांमदलो विजयादित्य (तिसरो) हाणें सद्याच्या आंध्र प्रदेशांतलो बरोचसो व्हडलो वाठार आपल्या शेकातळा हाडिल्लो. ते उपरांत ताणें आपली राजधानी वेंगीथावन विजयवाड्याक व्हेली. इ.स. १०२२ ते १०६३ मेरेन चालुक्य राजा राजराजनरेंद्र हाणें राजमहेंद्री ही आपली राजधानी करून वेंगीदेशाचेर राज्य केलें. चालुक्य राजांनी मोट्या प्रमाणांत विद्वानांक आसरो दिलो. तेलगु महाभारताचो लेखक नन्य भट चालुक्यांचेच सेवेक आशिल्लो.

चालुक्यांच्या काळांत राधकूट, चोल, काकतीय हांची राजवट आंध्राच्या विंगड विंगड वाठारांनी आसली. आंध्रांत वरंगळ हांगा इ.स.

१९५० ते १९२५ ह्या काळांत काकतीय राजांनी राज्य केलें. काकतीय हे नांव सादारणपणान पूण तें रोपडेंक आंध्र लोकांचें जिणेंत आस्पावलें. तशेंच कानुका जेन्ना जैन धर्मांतल्या बोल राजाचें गावयेर आपलो हो ह्मक सांगपाक लागले, तेन्ना दोनूय सत्तांमदीं संघर्श सुरू जालो. ह्या काळांत काकतीयानी चालुक्यांक बोला आड आदार दिलो. काकतीयानी केल्ल्या आदारक लागून चालुक्य युवराज कुलोत्तुंग ह्या नांवान बोल राज्याचे गावयेर बसलो अशें तरेन चालुक्य दोन प्रदेशांचो कारभार पळोवपाक लागले. हाका लागून तांचे आंध्रावेलें लक्ष उणें जालें. काकतीयानी ह्या गजालीचो फायदो घेवन पुराय आंध्र आपल्या शेकातळा हाडलो. गणपतिदेव (१२०२-६२), ताची चली रुद्रमादेवी (१२६२-९२) आनी तिचो नातू प्रतापल्लव दुसरो (१२९२-१३२३) हे काकतीय वंशांतले म्हत्वाचे राज्यकर्ते जावन गेले. १३२३ त दिल्लीच्या मुघलक मुलानान काकतीयआड झुजून आंध्र आपल्या ताब्यांत घेतलो. हारिल्ल्या काकतीय राजघराण्यासावन आनीक चार ल्हान राजघराणीं उबयाक आयलीं; हातूंतल्या विजयनगर राजघराण्यान सुमार दोनशीं वर्सां मुसलमानी सत्तेआड झूज दिलें. २३ जानेवारी १५६५ दिसा बळिश्ट दखनच्या सुलतानान विजयनगरच्या सैन्याक 'तालीकोटा' हांगा हारयलें.

दुसरेवटेन इस्लामी घुरयेचो नेट देंवतकच रेड्डी घराण्यान आंध्र प्रदेशाचेर आपलो ताबो मेळयलो (१३२८-१४२४). कृष्णदेवराय हो म्हड सम्राट १५०९ ते १५३० मजगतीं आंध्राचेर राज्य करतालो. ताणें विद्वानांचो आदार केलो. तेचपरी तेलुगू साहित्यांत ताणें मोलाची भर घाली. १५६५ त विजयनगरचें साम्राज्य नाश पावतकच मुसलमानांनी आंध्रांतली सत्ता हातासली. बहमनी राज्यांतल्या तेलुगू भाशीक तेलंगणाचेर कुली कुतूबशाहाची नेमणूक जाली. बहमनी राज्याचे कुडके पडले तेन्ना कुली कुतूबशाहान गोलकोंड्यांक कुतूबशायीची थापणूक केली. १५८० मेरेन आंध्र प्रदेशाचो चडसो वाठार कुतूबशाहाकडेन आयलो. ताचे राजवटींत दखनच्या उर्दूचो आंध्रांत प्रसार जालो. कुतूबशाहाचे हुशार सरदार आकणा आनी मादण्णा हांणी राज्यकारभारांत मुदाराणा करपाक म्हड यस जोडलें. तेचपरी तांणी तेलुगू साहित्य आनी कलेक आसरो दिलो. सद्याच्या तेलंगण वाठारांत आयजूय कुतूबशायीचो प्रभाव चड दिसता. १६८७ त गोलकोंडा औरंगजेबान जिखलो आनी अशें तरेन आंध्राचो मोगल राजवटीकडेन संबंद आयलो. औरंगजेबान असफ जहाक दखनचो सुभेदार म्हूण नेमलो. औरंगजेबाच्या मर्णा उपरांत मोगल वंशीयांमदीं उप्राशिल्ल्या तंट्या, झगड्यांचो फायदो घेवन ताणें बंड केलें आनी स्वताच्या स्वतंत्र निजामशायेची थापणूक केली. ह्याच वेळार मराठ्यांची सत्ता वाडीक लागिल्ली. सुमार शंबर वर्सांच्या काळखंडांत निजाम-मराठ्यांचे संबंद कांय फावट इश्टागतीचे तर कांय फावट दुस्मानकायेचे उरले.

१६११ त मछलीपट्टणम हांगा ब्रिटिशांनी कुतूबशायेचे मान्यतायेन एक भंगसाळ सुरू केली. तशेंच सलाबतजंगान फ्रेंचांक आपलो कांय वाठार तोडून दिलो आनी फ्रेंच सैन्याचो आदार घेतलो. १६२८ त डच लोकांनी अस्तंत गोदावरी जिल्ह्यांत माधवपलायम हांगा लोखणी सामानाचो कारखानो सुरू केलो. युरोपियन लोक अशे तरेन आंध्रांत रिगले. फ्रेंच-ब्रिटीश हांच्याभितरल्या झुजांत मनांत नासूनय निजामाक ब्रिटिशांचो पाखो घेवंचो पडलो. सुमार १७९५ त निजामांनी ब्रिटिशांक गंजाम, विशाखापट्टणम, गोदावरी, कृष्णा, गुण्टूर हे जिल्हे तस्त्रीप म्हूण भेटयले. टिपू सुलतानाची राजवट सोंपतकच निजामाच्या वांट्याक आयिल्ले बेल्लारी, कर्नूल, अनंतपूर आनी कडप्पा हे जिल्हेय ताणें १८०० त ब्रिटिशांक दिवन उडयले.

१८५७ चे चळवळी उपरांत आंध्रांचो ताबो ईस्ट इंडिया कंपनीकडल्यान ब्रिटीश सरकारान घेतलो. त्यावेळार मद्रास इलाख्यांत तेलंगणाचो आस्पाव आशिल्लें, हैदराबाद संस्थान आनी चडसो आंध्र आस्पावलो. तेलुगूभाशीक लोक तीन-चार राजकीय विभागांत शिंपडून

पडिल्ले. भारताच्या स्वातंत्र्या उपरांत निजामान भारतांत विलीन जावपाचें न्हयकारलें, तेन्ना पोलिस-कारवायेवरवीं ताचो वाठार लश्करी नियंत्रणाखाला हाडलो. १९५२ त बी. रामकृष्णराव हो हैदराबाद राज्याचो पयलो मुखेलमंत्री जालो.

मद्रास इलाख्यांत आशिल्लो आंध्र वेगळो काडचो हे खातीर आंध्रमहासभा १९१३ सावन चळवळ करताली. तेलुगू-भाशीक आंध्र राज्याची थापणूक जावंची हेखातीर पोर्टी श्रीरामलू हाणें ५८ दिसांचो उपास केलो. उपास करतासतनाच ताका मर्ण आयलें. १ ऑक्टोबर १९५३ दिसा इकरा जिल्ह्यांचें नवें आंध्र राज्य (राजधानी: कर्नूल) अस्तित्वांत आयलें. भाशावार प्रांतरचनेखाला अस्तित्वांत आयिल्लें आंध्र प्रदेश हें भारतांतलें पयलें राज्य आसलें. टी. प्रकाशम आंध्र प्रदेशाचो पयलो मुखेलमंत्री म्हूण वेंचून आयलो, पूण अविस्वासाचो थारव ताच्या मंत्रीमंडळाआड मानून घेतिल्ल्यान ताच्या सरकारान राजीनामो दिलो. १९५५ त आंध्र प्रदेशांत काँग्रेस युनायटेड फ्रंट वेंचून आयलो आनी गोपाळ रेड्डी ह्या राज्याचो मुखेलमंत्री जालो. मदल्या काळांत मिश्रा कमिशनान बेल्लारी जिल्ह्याचो कानडीभाशीक प्रांत म्हैसूर (कर्नाटक) राज्याक दिलो (मे १९५३). हैदराबाद राजधानी आशिल्ले तेलंगणा, वेगळें राज्य म्हूण मेळचें अशें यत्न चेन्ना रेड्डी आनी हेर लोकांनी केलो पूण तातूंत तांकां यस मेळ्ळेंना. राज्यपुनर्गठना समितीचे शिफारशीप्रमाण नोवेंबर १९५६ त आंध्र (११ जिल्हे) आनी तेलंगणा (९ जिल्हे) मेळून आंध्र प्रदेश घडलो. नव्या आंध्र प्रदेश राज्याचो पयलो मुखेलमंत्री जावपाचो मान संजीव रेड्डीक मेळ्ळो. आंध्रांतल्यान तेलंगणा वेगळें काडपाची चळवळ मात चालू उरली.

राज्यवैवस्था: प्रशासकीय कामांत सुटसुटीतपणा हाडचेखातीर आंध्र प्रदेशांत अनंतपूर, चित्तूर, कडप्पा, उदेंत गोदावरी, गुण्टूर, कृष्णा, कर्नूल, नेल्लूर, प्रकाशम, श्रीकाकुलम, विशाखापट्टणम, विजयानगरम, अस्तंत गोदावरी, आदिलाबाद, हैदराबाद, रंगा रेड्डी, करीमनगर खम्मम, महबूबनगर, मेदक, नलगोंडा, निजामाबाद, वरंगळ हे तेवीस जिल्हे घडयल्यात. आंध्र प्रदेशाचे विधानसभेंत २९५ वांगडी वेंचून काडटात. आंध्रांची विधान परिषद १ जून १९८५ वर्सा बरखास्त जाली. लोकसभेंत ४१ तर राजसभेंत १८ वांगडी आंध्र प्रदेशाचे प्रतिनिधित्व करतात. हैदराबाद शारांत राज्याचें उच्च न्यायालय आसा तशेंच जिल्हा आनी तालुका पांवड्याचेर न्यायदानाचें काम चलता.

अर्थीक स्थिती: आंध्र प्रदेश आपले सैमीक गिरेस्तकायेचो उपेग आपली अर्थीक स्थिती घट करपाक करता. राज्यांतले सुमार ७४% टक्के लोक शेत-धंद्यांत आसात. कृष्णा, गोदावरी, पेन्नार आनी हेर न्हंयां देगांच्या पिकाळ वाठारांत तांदूळ, ऊंस, केळीं, आंबे, हीं फळां आनी पिकावळी जातात. तेलंगणा वाठारांत कापूस, तंबाखू, मिरसांग, हळद, ज्वारी बाजरी आनी हेर धान्यां जातात. दखनचें पठार आनी राजसीमा वाठारांतले तांबडे जमनींत कुळीद, भिकणां, दोन दाबीचें धान्य, फळ-फळावळ जाता. कांय उदकाळ वाठारांत कापूस, तंबाखू, ऊंस तर ह्याच सैमीक विभागांतल्या जांभ्या फातराचे जमनींत नाल्ल, सुपारी हीं कड्डणां, फळां आनी कांय वाठारांत तांदूळ पिकता. सादारणपणान आंध्र आपले गरजेपरस चड तांदूळ पिकयता. १९८१-८२ त तांदळाचें उत्पादन ११.४ दशलक्ष टन जालें. ९.२२ दशलक्ष हेक्टर जमीन फळ-फळावळीखाला आसून १३.०४ दशलक्ष हेक्टर जमीन लागवडी सकल हाडल्या. लागवडीखाला आशिल्ल्या पुराय जमनींतली २६% जमीन भात-पिकाखाल, २०% ज्वारीखाल तर १५.९% बाजरी, नासणो, रळ, मको, वरई, सावा, गंव ह्या पिकावळीखाला आसा. कालवे, बांध, तळयो, बांयो, आनी हेर शिंपणावळीच्या सावनांवरवीं आंध्रांतलो शेतकार वर्साक तीन फावटीं लेगीत पीक काडटा. कंदीवाडळ, हुंवार, दुकळ ह्या सैमीक संकश्टांचो त्रास ह्या राज्यांक खूब फावट सोंसचो पडला. ताचो परिणाम शेत-पिकावळीचेर जाला. १९७२ त दुकळ पडिल्ल्यान ६०० कोट रूपयांचें लुकसाण आंध्र प्रदेशाक सोंसचें पडलें.

खनीज संपत्ती: आंध्र प्रदेशांतले सगळ्यांत पोरने फातर आर्कीयन काळांतले आसून तातूंत गुलाबी आनी गोबच्या रंगाचे ग्रॅनायट, नायस आनी थोड्या प्रमाणांत धारखाड वर्गाचे हॉर्नब्लेंड टाळक, क्लोरायट, भायकां, शिस्ट, लोही, क्वाटझायट, खोडालायट, नेफेलिन, सस्येनायट हे फातर मेळटात. ह्या आर्कीयनकालीन फातरांत लोखण, मॅंगनीज, तांबें, क्रोमायट आनी हेर धातू तशेंच अन्नक, बेरिल, ग्राफायट, कायेनायट, सिलिमनायट आनी हेर जायतीं उद्येगीक म्हत्वाचीं खनिजां मेळटात. खम्मम, अदिलाबाद, करीमनगर, वरांगल आनी अस्तंत गोदावरी हांगा ३९०८ दशलक्ष टन कोळशाचे सठि आसात. अदिलाबाद, हैदराबाद, मेडचूबनगर, कर्नूल, कडप्पा, गुण्टूर नलगांडा आनी कृष्णा हांगां २,०१८ दशलक्ष टन चुन खडीचे सठि आसात. अनंतपूर, करीमनगर, आदिलाबाद, चित्तूर, खम्मम, प्रकाशम, कृष्णा, कर्नूल, कडप्पा हांगां ३९० दशलक्ष टन लोखणाचे सठि आसात. विशाखापट्टणम हांगा आशिल्ले बॉक्सायटचे सठि ३० दशलक्ष टन आसात.

उदकांतली पिकावळ: आंध्र प्रदेशाक ९८२ किमी. लांबायेची दर्यादेग मेळ्ळ्या. दर्यांतले सुमार ३२,००० चौ. मैल वावर नुस्तें मास्पाखातीर दापरसाक मेळटा. वर्साक ४ लाख टन नुस्तें नुस्तेमारी केंद्रांवरीं घस्तात. १९८० त १,१६,०१३ टन नुस्तें दर्यांत घरलें. काकीनाडा आनी मछलीपट्टणम् हांगा नुस्तेमारी प्रशिक्षण केंद्रां आसात. सद्या राज्य सरकार, ऊंच तंत्रगिन्यानाच्या आदारान अत्याधुनिक ट्रॉलर बांदपाचो विचार करता. तेभायर उदकांतली नुस्तेमारी करपाक एक जोड नुस्तेमारी प्रकल्प राज्य सरकारान हातांत घेतिल्लो आसून ताचेर २३८.० दशलक्ष रुपया खर्च येवपाचो आसा. तेखातीर संवसारीक बँकेन १५०.५ दशलक्ष रुपयांचें रीण दिलां. आंध्र प्रदेशांतले ३.२६ लाख लोक नुस्तेवेवसायांत आसात.

पर्यटन: आंध्र प्रदेशांत आशिल्ल्यो इतिहासीक वास्तू, पवित्र देवमंदिरां पर्यटकांक आकर्शांत करपी म्हत्वाचीं थळां जावन आसात. चित्तूर जिल्ह्यांत तिरुपती हांगाचें श्री वेंकटेशाचें देवूळ, भद्राचलमचें श्रीरामचंद्राचें देवूळ, श्रीशैलम हांगा आशिल्लें मल्लिकार्जुनस्वामीचें देवूळ, तशेंच आहोबिलम, श्रीकुमकुम आनी सीमाचलम हांचीं देवळां आंध्र प्रदेशांतलीं म्हत्वाचीं आनी नामनेचीं देवळां जावन आसात.

हैदराबाद-सिंदूरबाद जोड-शारां, हुसेन सागर, १९९१ त बांदिल्लो चार मीनार, उत्मानिया विजयचिहणी, सालारखंग म्युझियम, राज्य म्युझियम, आर्ट गॅलरी, हेल्थ म्युझियम, नेहरू जिऑलॉजिकल पार्क, बिरला मंदर हीं हैदराबादांतलीं मुखेल थळां.

हैदराबाद सावन ८ किमी. अंतराचेर आशिल्लो गोलकोण्डा किल्लो पर्यटनाचे नदरेन म्हत्वाचें थळ आसा. नामनेचे कोहिनूर आनी पिट हिरे गोलकोण्डाचे खणींत मेळिल्ले.

उद्येगधंदे: आंध्र प्रदेशांत उद्येगधंद्यांची वाड नेटान जायत आसा. १९८८-८९ च्या अदमासपत्रकांत उद्येगीक कारखाने आनी खनिजां हांचेखातीर ६२ कोटी रुपयांची तजवीज केल्ली. राज्यांत ६४९ मध्यम आनी व्हड उद्येग आसून तातूंत ३३५३.१३ कोटी रुपयांचें भांडवल पोळटा. हातूंतल्यान ४.३ लाख लोकांक रोजगाराच्यो संधी मेळ्ळ्यात. ६६५३४ ल्हान उद्येग राज्यांत आसून तातूंत ८७८.२३ कोटी रुपयांचें भांडवल पोळटा. हातूंतल्यान ६.२५ लाख लोकांक रोजगाराच्यो संधी मेळ्ळ्यात.

हैदराबाद आनी विशाखापट्टणम् हीं उद्येगधंद्याचे नदरेन म्हत्वाचीं केंद्रां आसात. हांगा मशिन टूल्स, सिंथेटिक ड्रग्स, फार्मास्युटिकल्स, विद्युत् यंत्रां, बोटी, साडी, विद्युत् उपकरणां, धुमनाचे भाग, शिमीट, रसायन ऑसबॅन्टोस, गाडयो, शिमीटापसून चडोवपाक येवपी वस्तूंचे कारखाने आसात. हैदराबाद शार येरवारीचे नदरेन फाव त्या जाग्यार आशिल्ल्यान चडशे सरकारी आनी खाजगी कारखाने थंय वयर सरल्यात. मछलीपट्टणम्, वरांगल, धर्मावरम, एमिंगनूर, गडवाल, ताडपत्री हांगाचें हालमागचें कापड, अणोणीचो शेंदवो, कोंडापल्ली आनी निर्मळ हांगाचीं खेळणीं, हैदराबादचे बिदरीकाम, जरकाम, भरतकाम, शिंगां

आनी हस्तीवंताच्यो वस्तू, गुण्टूरचो संबाबू, अदिलाबादचें फर्निचर हे कुटिरयेद्येग बरे चलतात. गुण्टूरच्यो चिनी मातयेच्यो वस्तू आनी ग्लासाचो कारखानो, निजामाबादचो निजाम साकर कारखानो सिंगारेनी कोळगुडमच्यो कोळशां खणी सरकारी कारखान्यांच्या क्षेत्रांत आस्पावतात.

जून १९७७ मेरेन आंध्र प्रदेशांत ५१ उद्येगीक वसाहती, २८ उद्येगीक उदरगत विभागांत आसल्यो आनी २० उद्येगीक वसाहती तशेंच चार उद्येगीक उदरगत विभागांतलीं कामां मुळाव्या पांवड्यार आसलीं. राज्यांत ६,००,००० लाख हातमाग केंद्रां आसलीं. ह्या केंद्रांत १९८१-८२ त ४२० दशलक्ष मी. हातमाग तयार जाल्ले. देशांत तयार जावपी हातमागांतले २०% हातमाग आंध्र प्रदेशांतल्यान निर्यात जाता.

सिंगरेटी, चित्तूर, सारं, साकर, भात सडोवप, भाता कुंड्यातलें तेल काडप, अँस्बेस्टोसचे पत्रे करप, लोखणाचें सामान, तेल शुध्दीकरण हांचे कारखाने तशेंच लोखण, अन्नक स्लेट, शाहबादी फखरी, रंगमखर, बॅरगटस आनी हेर खनिजांचेर आदारिल्ले उद्येगधंदे सद्या आंध्रांत वयर सरल्यात. हांकां लागून आंध्राचे अर्थवेवस्थेक घट फाटबळ मेळ्ळां.

शिंपणावळ आनी ऊर्जा: १९८०-८१ वर्सा ल्हान आनी व्हड शिंपणावळ प्रकल्पा वर्वीं आंध्र प्रदेशांतली १.२५९ दशलक्ष हेक्टर जमीन उदकाचो लाव घेवपाक उपकारताली. तातूंतली ०.८२८ दशलक्ष हेक्टर जमीन शिंपणावळ क्षेत्राखाल हाडली. १९८०-८१ मेरेन हे म्हत्वाचे शिंपणावळ प्रकल्प तयार जाल्ले तांचीं नांवां आनी तांक फुडलेप्रमाण आसली: प्रकाशम बॅरज (४०,८७३ हेक्टर), तुंगभद्रा हाय लेव्हल कानाल स्टेज-१ (४८,१९८ हेक्टर), तुंगभद्रा लो-लेव्हल कानाल (६०,२९८ हेक्टर), के. सी. कानाल (०.१२२ दशलक्ष हेक्टर), कदम (४७,९२० हेक्टर), नागार्जुनसागर (०.८६८ दशलक्ष हेक्टर) आनी श्रीरामसागर (०.२९६७ दशलक्ष हेक्टर) ह्या प्रकल्पाचो वावर सुरू आसलो. ल्हान शिंपणावळ प्रकल्पांची उदरगत करपाक राज्य-संस्कारान संवसारीक बँकेचो आदार घेतला. हातूंत १४६ ल्हान शिंपणावळ येवजणी आनी २०० पाझर तलाव हांचो आस्पाव आसून तांची तांक २,३२,४०३ हेक्टर जमनीक उदका पुरवण करपाइतली आसतली (८०-८१). राज्यांत उदक आनी उश्णतायेवरवीं विजेचें उत्पादन जाता. मच्छुकुंड, तुंगभद्रा, निजाम सागर, अन्न सिलेक, लोअर सिलेक, श्रीशैलम, नागार्जुनसागर, रामपवसागर, इंचेपल्ली, प्राणहिता आनी हेर प्रकल्पांत उदकावरवीं विजेची निर्मणी जाता. हुसेनसागर, रामगुंडम आनी तेलंगाणा तशेंच हेर प्रकल्पांत उश्णतायेवरवीं (औष्णिक) विजेची निर्मणी जाता. १९८१-८२ त ८,८७३.९ विजेची निर्मणी जाली. राज्यांत १९,२८४ खेड्यांत वीज पुरवण जाली.

येरादारी आनी संचारण: १९८१-८२ मेरेन राज्यांत राश्ट्रीय महामार्ग (२३५७ किमी.), राज्य महामार्ग (८३८७ किमी.) मुखेल जिल्हामार्ग (१८०७२ किमी.) जिल्हा परिषद आनी समिती मार्ग (७४,९३० किमी.) आसले. कार, जीप, मोटार, सायकल, स्कूटर, ऑटोरिक्षा, ट्रॅक्टर, बसी, ट्रक, टेंपो मेळून २,७२,२७४ वाहनां रस्त्यांवेल्यान चोळटाली.

गोदावरी कालवो, कृष्णा कालवो, बकिंगहॅम कालवो, कर्नूल-कडप्पा कालवो, कोम्पापूर कालवो हे राज्यांतले अंतर्गत उदकामार्ग आसात. उदकामार्गाची वट्ट लांबाय १८४५ किमी. आसा. दर्यावेल्या उदकामार्गाचेर विशाखापट्टणम् आनी काकिनाडा हीं मुखेल बंदरां आसात. मछलीपट्टणम् भीमुनीपट्टणम्, कृष्णापट्टणम् आनी कलिंगपट्टणम् हींय दर्यादेगेवयलीं म्हत्वाचीं बंदरां आसात. राज्यांतल्यान ६,२२४ किमी. लांबायेचे रेल्वे-मार्ग गेल्यात. बॉम्बेअरचे उत्तरेक दक्षिण-पूर्व रेल्वेचो तर मद्रास आनी गुण्टूर हांच्या मजगतीं दक्षिण रेल्वेचो कांय भाग आंध्रांत आस्पावला. दक्षिण मध्य रेल्वेचो मुळ्यालव राज्यांतल्या सिंदूरबाद शारांत आसा. राज्यांतलो आंतरराश्ट्रीय विमानतळ हैदराबाद हांगा आसा.

आंध्र प्रदेश

राज्यांत जी मुखेल विसाळी उजवाडाक येतात, तीं फुडले तरेन आसात. इस्लामा हेरका कोनकाल हैदराबाद. इंडियन एस्प्रेस हैदराबाद. आनी विजयवाडा, हिन्दू- हैदराबाद, तेलगू- आंध्रप्रभा-हैदराबाद आनी विजयवाडा, आंध्र ज्योती-विजयवाडा, आंध्रभूमी-हैदराबाद, इनाडू- हैदराबाद, विशाखापट्टणम्, विजयवाडा आनी तिरुपती. उर्दू: सियासत. जैन्ही: मिलाप- हैदराबाद.

लोक आनी समाज जीवन: १९८१ च्या जनगणने प्रमाण २,७५,०६८ ची किमी. क्षेत्रांत ५३,५४९,६७३ लोक रावतात. दर चौ. किमी. १९४ लोक पडटात. दर १००० बायलांफाटल्यान ९७५ बायलो राज्यांत आसात. लोकसंख्या वाडीचें प्रमाण ७.८२% टक्के आसा. साक्षरतेचें प्रमाण २९.७३% आसून राज्यांतलीं मुखेल संपर्काची आनी उलोवपाची भास तेलुगू आसा. कांय वाठरांत उर्दूचोय वापर जाता. १९६१ च्या जनगणनेप्रमाण राज्यांत हिंदू ८८%, मुसलमान ८%, आनी किरिस्तांव ४% आसात. आंध्र, शिल्ल गोंड, प्रधान, शबर वाल्मिकी, कोया, चेंचू, एरुकुल आनी हेर प्रकारच्यो सुमार ३१ वन्य आदिवासी जमाती आसून तांच्यो भासो आनी पोटभासो वेगवेगळ्यो आसात.

रीतरिबाज: भुरगें जल्मतकच, बारव्या दिसा बारसो करतात. भुरग्यांक पाळण्यांत घालून आरती करतात. ह्या वेळार सवाशीण बायलेक हळद कुकूम आनी फराळ दितात. मंगलारती गावप हें आंध्र संस्कृतायेचें खाशेलेपण जावन आसा. दर सणा-परबेक अशीं पदां गायतात. आंध्रांत चलयेंचें लग्न मामेभावाकडेन वा मामाकडेन जावपाक शकता. हाका 'मामेसंबंद' म्हणटात. लग्नाचो माटव माडाच्या चुडटापसून करतात. लग्नाची वरात व्हड दबाज्यान काडटात. घरांत कसलेय बरें कार्य आसल्यार वार निवळ करून शेणान साख्यतात.

आंध्रांत वर्ष प्रतिपदा ही परब व्हड उर्बेन मनयतात. त्या दिसा गोंड, चिचेचे कोळ आनी कोडुलिंबांचीं फुलां घालून केल्ले 'पच्चड' नांवाचें पेय सगळ्यांक दितात. रामनमीची परब नाटकां, बुरंकाशा सारक्या कार्यावळींनी मनयतात. श्रावण म्हयन्यांत लग्न जाल्ल्यो चलयो मंगळारक 'नोमू' म्हळ्यार गौरीचें व्रत करतात. श्रावणांतल्या दुसऱ्या मुकाराक सवाशीण बायलो वरलक्ष्मीव्रत करतात. ह्या व्रतांत पूजा, उपास आनी हळदीकुकूम हे विधी मुखेल आसतात. श्रावण शुद्ध अष्टमीक महाकालीचो दीस सकयल्या वर्गांतल्यो बायलो मनयतात. भाद्रपद वद्य तयेक आंकवार चलयो गौरीचें व्रत करतात. दिवाळेची परब आंध्रांतल्या हेर खंयच्याय वाठारपरस तेलंगाणांत उमेदीन मनयतात. होळयेची परब फकत तेलंगाणांतच मनयतात. ह्या वेळार दादले-बायलो एकमेकांचेर रंग शिंवरीत होळी खेळटात. सक्रांतीची परब तेलंगाणा मांडून हेर आंध्राच्या वाठारांनी मनयतात. ह्या दिसा ल्हान चलयो रंगोळी काडून तिचेर शेणाचे गुळे दवरतात आनी ताची पूजा करतात. ह्या प्रकाराक 'गोळीपूजा' म्हण्टात.

शातकर्णी आनी काकतीय राजांच्या काळांत आंध्र कारागिरी आनी हस्तवेवसाय भरभरटीच्या तेमकार आशिल्लो. हांगाची मलमल, गढवालच्यो साडयो, मच्छलीपट्टणमचे कलमकारे कापड, देवादिकांचीं चित्रां, कौरातिल्लीं तिरुपतिचीं चंदनाचीं आनी पितळेचीं खेळणीं, विशाखापट्टणमचे हस्तदंती कोरीव काम, शिंगां आनी कासवाच्या कट्ट्यावयलें कोरीव काम, तशेंच कंवची आनी नकली फातरांचीं कांकणां आनी मणी, कलेच्या मळावयलीं खाशेलीपणां जावन आसात. आंध्रांतली लोकरीसावन केल्ली कांबळ एका काळार बरीच नामना जोडून आसली. रस्मी वस्त्राचे विंगड विंगड प्रकार, नागबंधनम्, पट्टेडुकावू, कादंबकावू, चंदनकावू, रुद्राभवग्रे, वसंतविलास, लक्ष्मीविलास, हंसावली ह्या नांवांन नांवाजल्ले आसात. हांगाच्या पानदाणी, अत्तरदाणी सारक्या वस्तूंत बिंद्रीकामाचे नमुने दिश्टी पडटात.

आंध्र प्रदेशांतल्या लोककलाभितर रस्त्याचेर जावपी 'विधी नाटक' नांवांच्या तेलुगू नाटकाचो एक प्रकार आस्पावता. भुरग्याच्या बाश्या दिसा, सवाशीणी बायलो मंगसारच्यो म्हण्टात. लोकगीताचो हो एक

म्हत्वाचो प्रकार आसा. 'पांडुगा' आनी 'एववाक्का' ह्या दोन शेतासंबंदीत परबेच्या दिसा, हांगाचे शेतकार नाच-गाणे करतात. चैत्र म्हयन्यांत वन्य जमातीचे लोक जंगलांत वचून नाच-गाणे करतात. जल्माश्टमीचे रातीन श्रीकृष्णाचे मूर्तीचे मिश्रपुकींत, लोक पेटिल्ल्यो चुडी घेवन नाचतात. एकपात्री लोककला प्रकारांत लोकसंगीताची येवजण केल्ली आसता. 'लंबाडी' हे आदिवासी जमातींत लोकनृत्याची परंपरा वंशपरंपरेन चलून आयल्या. 'कुचिपुडी नृत्य' हें ह्या राज्यांतलें नामनेचें नृत्य. ह्या नृत्य प्रकारांत नामना जोडिल्ल्या कलाकारांमदीं कोरडा नरसिंहवर, सत्यनारायण शर्मा, इंद्राणी रेहमान, यामिनी कृष्णमूर्ती, रीतादेवी आनी हेरांचो आस्पाव जाता. लक्ष्मीनारायणशास्त्री, चिंता कृष्णमूर्ती हे कुचिपुडीच्या मळावयले व्हड गुरू आसात.

संगीताच्या मळार ह्या राज्यांतल्यान त्यागराज, श्यामशास्त्री आनी मुय्युस्वामी दीक्षितर नांवाचे नामनेचे संगीतकार जावन गेले. णव्या शतमानाच्या आरंभाक दुसऱ्या विजयादित्याचे राजवटींत, राजाश्रयाक लागून धर्मीक आंध्र संगीताची भरभराट जाली. विजयवाड्याक एके शिळेर आंध्रांतल्या णव्या शतमानांतलीं चित्रां कौरांतिल्लीं दिसतात. ताचेर मंजरी, मृदंग, झांज, मुरली आनी हेर वाद्यांच्या चित्रांवयल्यान त्या काळावयल्या वाद्यांची कल्पना येता. 'राज्य संगीत नाटक अकादमी' आनी 'ललित कला संगम' ह्यो संस्था संगीताची उदरगत करपाचो यत्न करतात.

वास्तूकलेच्या मळारय आंध्राची गिरेस्तकाय नदरेत भरता. अमरावतीचो स्तूप, नागार्जुनसागरांत बुडिल्ल्या नागार्जुनकोंडाचो व्हडलो बौध्द स्तूप, अश्वमेध कुंड, घाट, उत्तरे रंगमंदीर, नागार्जुनकोंडा गांवचो मिथुन, नटराजशूज, मोटवो यक्ष, घंटासाक्ष हांगासल्लीं संगमरवरी शिल्पां कलात्मक आसात. १५९१ वर्सा हैदराबाद हांगा कुली कुतुबशाह हाणें बांदिल्लो 'चारमीनार', धा हजार लोकांक नमाज पढपाक सुवात आशिल्ली फातरांची मक्कामशीद, गोलकोंडाचो किल्लो, वरंगळच्या किल्ल्याच्या प्रवेशदारागां आशिल्लो किर्तीस्तंभ, बागेआम उद्यान, चौमहल, राजाची कोठे, फलकनुमा महल, सालारजंग म्यूझियम, उस्मानिया विद्यापीठाची नवी इमारत आनी हेर वास्तू अपूप आसात.

आंध्र प्रदेशांतली चित्रकला काकतीय्यांच्या राजवटींत नामनेक पावली. आंध्रांतल्या सुर्वेचे चित्रकेलेचेर चालुक्याचो प्रभाव पडला. तेराव्या शतमानांत हांगाचे चित्रकेलेक मानाची सुवात मेळ्ळी. तेराव्या आनी सोळाव्या शतमानांतली, ताडपत्री आनी लेपाक्षी हांगाची चित्रकारी नांवाजल्ली आसा. चवदाव्या शतमानांतली पालनाड हांगाचीं शिल्पचित्रां आनी वरंगळचे भग्नावशेश, आंध्र चित्रकेलेचो ऊंच पांवडो दाखयतात. ए. पैदिराजू, मोक्कापट्टी कृष्णमूर्ती, पी. टी. रेड्डी, एस्. व्ही. कौमरय, लक्ष्मा गोंड, कविता देवस्कर, नरेंद्रराय हे चित्रकार आंध्रांत नामना जोडून आसात.

आंध्रांतले चडशे राजा देवभक्त आशिल्ल्यान हांगा मूर्तिकलेची आनी देवालयाची व्हड उदरगत जाली. वरंगळ हांगाची सहस्वस्तंभी शिव-मंदिरांतली मूर्त, नूकाब, एकवीर-चट्टांबिक, मणिकादेवी ह्यो शिवशक्तिचे देवीच्यो मूर्ती, ह्यो पोरेले मूर्तिकलेच्यो देखी जावन आसात. गुडाली गंडमर आनी दिपिले हांगाच्यो संगमेश्वर, शिवपार्वती आनी गणेश्वर ह्यो मूर्तीय नांवाजल्यो आसात.

शिक्षण: आंध्र प्रदेशांत साक्षरतेचें प्रमाण २९.९४% (१९८१) आसा. ह्या राज्याचो शिक्षणीक इतिहास खूब पोरनो. इस्वाकू वंशीयाची नागार्जुन कोंडा देगणांतली विजयपुरी ही राजधानी बौध्द धर्म आनी कलेवांगडाच शिक्षणाचें केंद्र आसली. दिवनागाचार्यान वेंगी विद्यापीठाची थापणूक केल्ल्याचो उल्लेख मेळटा. राज्यांतलें पयलें उक्ते विद्यापीठ २६ ऑगस्ट १९८२ दिसा हैदराबाद हांगा सुरू जालें. बायलांखातीर आशिल्लें पद्मावती विद्यापीठ- तिरुपती हांगा १४ एप्रिल १९८३ दिसा सुरू जालें.

१९८०-८१ मेरेन ४०६५६ मुळाव्या शाळांनी ५३.६८ लाख विद्यार्थी, ४७८२ उच्च मुळाव्या शाळांनी ८८.२ लाख विद्यार्थी, ३८४२

माध्यमिक शाळांनीं ८.९२ लाख विद्यार्थी शिकप घेताले. तेभायर ४६८ उच्च माध्यमिक शाळा आनी ३८७ महाविद्यालयां ८०-८१ मेरेन रज्यांत आसलीं.

१९८०-८१ मेरेन कुडलीं विद्यापीठां रज्यांत आसलीं. १. आंध्र प्रदेश शेतकी विद्यापीठ रज्जेनगर, हैदराबाद २. श्री जवाहरलाल नेहरू टेक्नॉलॉजिकल विद्यापीठ, हैदराबाद ३. हैदराबाद विद्यापीठ, हैदराबाद ४. उस्मानिया विद्यापीठ, सयराबाद ५. आंध्र विद्यापीठ, वॉल्टेर (विशाखापट्टणम्) ६. श्री. व्यंकटेश्वर विद्यापीठ, तिरुपती ७. काकतीय विद्यापीठ, बरंगल ८. नागार्जुन विद्यापीठ, गुण्टूर ९. श्री कृष्णदेवराय विद्यापीठ, अंतपूर.

तेलुगू साहित्य: तेलुगू भाशेक आंध्रभाशा वा 'तेलुगू' अशेंय म्हण्टात. 'तेलुगू' म्हळ्यार म्होंवावीर गोड असो अर्थ जाता. इ. स. प. तिसऱ्या शतमानासावन तेलुगू भाशेक स्वतंत्र रूप मेळपाची प्रक्रिया सुरू जाल्याचें दिसता. इ. स. सव्या शतमानासावन 'तेलुगू' भाशेची खऱ्या अर्थान उदरगत सुरू जाली.

तेलुगू साहित्याच्या इतिहासाचे सादारणपणान सात काळखंड जातात. १. तमोयुग (इ. स. प. २५० ते इ. स. १०००) २. पयलो काळखंड (१००१ ते ११५०) ३. दुसरो काळखंड (११५१ ते १५००) ४. तिसरो काळखंड (१५०१ ते १७००) ५. चवथो काळखंड (१७०१ ते १८५०) ६. आर्विल्लो काळखंड (१८५१ ते १९४७) ७. स्वातंत्र्या-उपरांतचो काळखंड (१९४७ उपरांत).

तमोयुग: तेलुगू भास आपले पयले अवस्थेंत आसतना जीं विंगड विंगड प्रकारचीं गीतां आनी लोकसाहित्य हे भाशेंत रचलें तें काळावांगडाच ना जाल्ल्यान ह्या काळखंडाक 'तमोयुग' म्हणटात. बोलभाशा म्हणून तेलुगू भाशेक अस्तित्व मेळटकच लेगीत हे भाशेचेर संस्कृताचो सरळपणान वा हेर तरेन परिणाम जायत रावलो. इ.स.प. तिसऱ्या शतमानासावन आंध्रांत बौध्द धर्मीयांचो प्रभाव वाडलो. ह्या वेळार पाली भाशेक लागीं आशिल्ली प्राकृत बौध्दांच्या प्रचारची भास जाली. ह्या प्राकृताचो प्रभाव तेलुगू भाशेचेर पडलो. इ.स.प. २०० वर्सा, राज्यकर्त्यांची वानपत्रां, आज्ञापत्रां, कोरीव लेख आनी गथा सत्तसंज्ञाचे ग्रंथ ये प्राकृतांत बरयले, तातूंत मनीस, वस्तू आनी धाडा संबंदीत तेलुगू नांवां दिसतात. विष्णू कुडिनाचे राजवटींत संस्कृत उतरांच्या तेलुगू भौवचनी प्रत्ययांचीं रुपां आयल्यांत. रेनाटी चोलकालीन कोरीव लेखांत तेलुगू उतरां दिसतात. ह्याच वंशांतल्या धनंजयान इ.स. ५७५ त जो 'कोलमल्ला कोरीव लेख' बरयलो तो तेलुगू भाशेंतलो पयलो कोरीव लेख आसलो. णव्या शतमानांत विजयविद्याचे राजवटींत (इ.स. ८४८) 'अदंकी कोरीव लेखांत' पयलें तेलुगू पद्य मेळटा: ह्या आदलें सगळें बरप गद्यांतच आसतालें. तेलुगू भाशेक ह्या काळखंडांत राजाश्रय मेळिल्ल्यान तिचे उदरगतीच्या मार्गांत आडमेळीं आयलीनात.

पयलो काळखंड (इ.स. १००१ ते इ.स. ११५०): चालुक्य राजाचो शेक ह्या काळखंडांत चल्लो; देखून पुराय रज्यांत शांतताय आनी थियर उरली. ताका लागून तेलुगू साहित्याची नेटान उदरगत जावपाक लागली. ह्या काळांत प्राकृताचो जागो तेलुगून घेतलो. ह्या काळखंडांतली म्हत्वाची घडणूक. धर्मीक जागृताय ही तेलुगू साहित्याचे सुर्वेच्या काळांतली उर्बा आसली.

संस्कृत आनी तेलुगूचो पंडित नन्नय हाणें, वेंगीनरेश राजराज नेंद्राचे सुबोर्णवेल्यान 'तेलुगू महाभारत' रचलें अशें विद्वानाचें मत आसा. हे भाशेंतलें पयलें व्याकरण 'शब्दचिंतामणि' नन्नयानच रचलें अशें कांय विद्वान मानतात.

ह्या काळांतलें लेखन पुराय तरेन पौराणिक कथांचेर आदारिल्लें आसा. ह्या काळांतल्या म्हत्वाचे ग्रंथरचणुकेंत, नन्नेचोडाचे 'कुमारसंभव', बेमुक्ताबा भीमकवीचें 'रासव पांडावा', 'शतकंठ-रमायण' आनी 'नृसिंह पुराण' हांचीं सावन जाता.

दुसरो काळखंड (११५१ ते १५००): चालुक्य राजघराण्याचो शेवट

आनी काकतीय राजघराण्याची तीन शतमानां चलिल्ली राजवट हें ह्या काळांतलें खाशेलेपण आसलें. काकतीयाचे राजवटींत आंध्राचे राष्ट्रीय अस्मितेची पोसवण बरे तरेन जाली आनी ताचें पडबिंब साहित्याचेर पडलें. मार्ग पध्दतीची भास आनी देशी परंपरेतले छंद आनी अलंकार हांचो उपेग कसली शैली ह्या काळांत प्रचारांत आसली. महाकवी श्रीनाथ (१३८०-१४५०) हो मध्यम शैलीकारांचो प्रतिनिधी अशें मानतात. ताच्या विंगडविंगड प्रकारच्या रचनां भितर मरूतरट चरित्र, शालिवाहन सप्तशती, शृंगारलैषध, भीमखंडे, काशीखंड, हरविलासवीथिनाटक, प्लाटिवीरचरितम्, शिवरत्रिमाहात्म्यम्, पंडिताराधचरित ह्यो साहित्य-कृती आस्पावतात. पाल्कुरिकी सोमनाथ ह्या कवीन 'बसवपुराण' हें नामनेचें काव्य रचलें. रंगनाथ कवीन द्विपद छंदांत रमायण रचलें तर सुमतिशतकाचो कर्तो बंदेना हाणें शतक-साहित्याचे परंपरेची बुन्याद घाली. नेल्लोराचो महाकवी तिकन्नान निर्वचनोत्तर रमायण आनी नन्नयान अर्दार सोडिल्ली महाभारतांतलीं ४ ते १८ पर्वां रचलीं. ह्या कवीक ह्या काळखंडाचो प्रतिनिधी मानतात. गोन बुध्दरेडीन (१२००-५०) हाचें, 'रंगनाथरमायण' हें रामकथेवेलें पयलें स्वतंत्र तेलुगू काव्य आसा. ताळळ्याक अन्नाचार्य (१४२३-१५०२) ह्या संगीतज्ञ कवीन १३,००० कीर्तनगीतां रचून भक्तीगीताकारांची परंपर निर्मिली. कवी मास्तान मार्कंडेयपुराण रचून पुराणपरंपरेची बुन्याद घाली.

महाकवी तिकन्नाचो शिष्य केसन (१२२०-६०) हाणें तेलुगूंत प्रबंध रचनेची (महाकाव्यरचना) सुखात केली. ताची 'दशकुमारचरिता' ही ह्या प्रबंध प्रकारची सुखात आसली. पिळ्लममरी विनवीरमद्र (१४२५-९०) हाच्या 'शकुंतला परिणयम्' आनी 'जैमिनीभारतम्' तशेंच 'नंदीमल्लय' आनी 'घंटासिंग' ह्या कवीच्या 'प्रबोधचन्द्रोदय' आनी 'वरहपुराणम्' ह्या रचनांचेर प्रबंध शैलीचो प्रभाव पडिल्लो दिसता.

तिसरो काळखंड (१५०१ ते १७००): विजयनगरचो सत्ताय कृष्णदेवराय हाची राजवट (१५०६-१५३०) साहित्य, कला आनी विद्या हांची सगळ्या आंगांनी भरभरत जावपाक कारण थारली. ह्या काळाक तेलुगू साहित्याचें 'भांगुरयुग' म्हणून पाचारतात. स्वता कृष्णदेवरायान 'आमुक्तमाल्यदा' ह्या ग्रंथाची रचणूक केली. ताचे राजसभेंत 'अष्टदिग्गज' ह्या नांवान गाजिल्ले आठ कवी आसले. अठरा प्रकारचीं वर्णनां, धीरोदात नायक, शृंगाररचीं वर्णनां, पुराणांतलीं गाजिल्लीं कथानकां हांचो आस्पाव आशिल्ल्या आगळ्या-वेगळ्या सालंकृत प्रबंधकाव्यांनी हो काळखंड गाजलो. पेदनाचें 'मनुचरित्र', रामराजभूषणाचें 'वसुचरित्र', तेनाली रामकृष्णाचें 'पांडुरंगमाहात्म्यम्', श्रीनाथाचें 'शृंगार नैषध', कृष्णदेवरायचें 'आमुक्तमाल्यदा' हीं तेलुगूंतलीं व्हड पंच प्रबंधकाव्यां (पंचमहाकाव्यां) अशें मानतात. १५६५त विजयनगर राजवटीच्या अस्ता उपरांत तंजावरच्या मराठी राजांनी आनी मद्रुपडच्या राजघराण्यांनी तेलुगू साहित्याची उदरगत घडोवपाखातीर आपलें फाटबळ दिलें. शहाजी, विजयराघव नायक, चेमकूर वेंकटकवी आनी रंगाजम्म हांच्यो ह्या काळांतल्यो रचना उल्लेखनीय आसात. त्यागराजाच्या साहित्यान तमिळ भाशीक वावरान आपली खाशेली सुवात निर्मिल्ली. गायन आनी अभिनय हांचो आस्पाव आशिल्लो. 'यक्षगान' नांवाचो आगळो नृत्यनाट्यप्रकार ह्या काळांत चलतालो. यक्षगानाक 'जकुलपाटळु' म्हण्टाले.

चवथो काळखंड (१७०१ ते १८५०): ह्या काळांतलें साहित्य फाव तो पांवडो जरी मेळोवंक पावलें ना तरी तातूंत वेगळेपण आसलें. कृषिर्मची तिमिकवी (१७०१-५६) हाणें ह्या काळांत शतक, बंडक, प्रबंधकाव्य आनी प्रमाणभूत लक्षणग्रंथ बरयले. शुध्द तेलुगूंत ताणें रमायण रचलें. कंकटी पापरजू हाणें बरयल्लें 'उत्तर रमायण' 'वैदर्भीरिती'खातीर नांवाजल्लें आसा. नारायण कवीची 'बोळिली इतिहास कथा' चौडपाचे कंड आनी रेगुलपाटी कूर्माचें सीस छंदांतलें शतक, कन्नड पुराणेनामाचें यज्ञोक्तिपूर्ण आंध्रनायक शतक, चाटुकाव्याचे रचनाकार आडिवम् मुक्कवी आनी पिंडीप्रोळ लक्ष्मणकवी, भक्तीगीताचो रचनाकार क्षेत्रव्या,

आंध्र प्रदेश

हे ह्या काळांतले नामनेचे साहित्यीक आसले.

आर्विल्लो काळाखंड (१८५१ ते १९४७): इंग्लीश राजवटीचो शेक ह्या काळांत आंध्र प्रदेशाचेर चल्तो आनी ताचें पडबिंब तेलुगू साहित्याचेर पडलें. इंग्लीश कळीच्या अनुकरणाक लागून भावकवितेचो उदय तेलुगू साहित्यांत जालो. कथात्मक लघुकथा, खंडकाव्य, आत्मनिश्ठ काव्य, तेमाचेर जावारेले काव्य आनी भूदकाव्य हे साहित्य प्रकार ह्या काळांत उदयाक आयले. त्या काळावयल्यो भौशीक आनी राजकी चळवळी, तशेंच हुंडो, बालविवाह, अस्पृश्यताय, शेतकार आनी कामगार लोकांची सुख-दुख्खां हांचो प्रभाव तेलुगू कवींच्या ह्या काळांतल्या काव्याचेर जोडिल्लो दिसता.

आर्विल्ल्या काळांतल्या सर्जनशील कवीभितर गुरजाड वेंकट अप्पारव आनी रयपोलू मुब्बारव हांचो वांटो म्हत्वाचो आसा. ह्या दोगांयनी भाव कविता हो नवो काव्य प्रकार केल्ल्यो. 'वचनगेय' वा 'गंधगीतां' हो काव्यप्रकार हाताळपांतलीं मुनिमाणक्यम नरसिंहराव, विश्वनाथ, सत्यनारायण आनी आडिबी बापिराजू हांचो आस्पाव जाता. यती आनी नाव हांचेर भर आशिल्लीं गंधगीतां शिष्टला उमामहेश्वराव (१८९८-१९३८), श्रीरंगम श्रीनिवासराव, श्रीरंगम नारायणबाबू (१९०६-६२) सी. नारायण रेड्डी (१९३०) आनी आरुद्र भागवतुल शंकरास्त्री (१९२२), शैबेन्द्र शर्मा, ज्वालामुखी, निखिलेश्वर हांणी रचली.

तेलुगू साहित्यांतलें नाटयलेखनाचें पर्व १८७५ वाविलाल वामुदेवशास्त्री हाणें जूलियस सीझर नाटकाचो अणकार करून सुरू केलें. धर्मावस्य रामकृष्णचार्य, कोलाचलम श्रीनिवासराव हांणी पयलें स्वतंत्र तेलुगू नाटक बरयलें. आंध्र शेक्सपीयर पानगुंटी लक्ष्मीनरसिंहराव हाणें तीस नाटकां बरयलीं. विश्वनाथ सत्यनारायण हाणें ऊंच पांवड्याच्या नाटकांची निर्मणी केली. आचार्य आत्रेय आनी बुच्चिबाबू (शिवराज वेंकटमुब्बारव) हांणी आपल्या नाटकां वरवीं मनाचो धाव सोदपाचो यत्न केलो. एकांकिका हो नाट्यप्रकार १९१० त तेलुगू साहित्यांत भितर सरलो. तल्लावज्जल शिवांकशशास्त्री हाणें तेलुगू संगीतीकच्या मळार म्हत्वाचो वावर केलो.

तेलुगू कादंबरीचेर अस्तंतेचो प्रभाव पडला. १८७३ त खडवल्ली रामचंद्रुडू हाची 'धर्मवती विलासमु' ही पयली कादंबरी उजवाडाक आयली. विश्वनाथ सत्य नारायणाची 'वेदी पड्डुगुलु', उन्नव लक्ष्मीनारायणाची 'मालपल्ली' ह्यो ह्या काळांतल्यो कांय उल्लेखनीय अश्यो कादंबऱ्यो आसात. नोरी नरसिंह शास्त्री हाणें इतिहासीक कादंबरीच्या मळार, गुडिपाटी वेंकटाचलम हाणें समाजीक कादंबरीच्या मळार तर चिलकमूर्ती, लक्ष्मी नरसिंहम्, मुनिमाणक्यम् नरसिंहराव हांणी विनोदी कादंबरीच्या मळार मोलाची भर घाल्या. गाजिल्ल्या बंगाली कादंबरीच्या अणकारांनी आंध्रांत बरीच नामना जोडल्या.

तेलुगू कथा साहित्यांत मानाची सुवात जोडपांतलीं श्रीपाद मुबह्मदशास्त्री, विश्वनाथ सत्यनारायण चलम आनी चिंता दिक्षितुलू हांचो आस्पाव जाता. निबंद, साहित्यसमीक्षा आनी संशोधनपर साहित्यांत वीरेशलिंगम्चे नांव गाजता.

स्वातंत्र्या उपरांतचो काळाखंड (१९४७ उपरांत): स्वातंत्र्या उपरांतच्या काळाखंडांतल्यो इतिहासीक घडणुको आनी परकी राजवटीखाला घेपून उरिल्ल्या समाजाचे उमाळे, सुख-दुख्खां हांचें पडबिंब ह्या काळाखंडांतल्या साहित्याचेर पडलां. ह्या काळांत कथा, कविता, कादंबरी, नाटकां आनी हेर तरांचें साहित्य, तेलुगू साहित्यांत व्हड प्रमाणांत आयलां.

काव्य: ह्या काळाखंडांत आर्विल्ले विचारसरणीची 'अभ्युदय' कविता भाव कवितेच्या जाग्यार वयर सरली. श्रीरंगम श्रीनिवासराव ह्या कवितांचो जनक आसलो. शिष्टलो उमामहेश्वराव आनी रुद्र ज्योतीकार श्रीरंगम नारायणबाबू हांणी ह्या काव्य प्रकारांक नवें मोडण दिलें. मुक्तशैलींतलें अप्रूप काव्य पट्टाभीच्या 'फिडेल रागाल डजन्' ह्या झेल्यांत

विसता. शंकरास्त्री भागवतुल 'आरुद्रा', अनिशेट्टी, सामसुंदर रेतल, बाल गंगाधर तिलक (१९१९-६६), कुंदुर्ती, एलचुरी, अब्दुरी, वरखरजेश्वराव हे ह्या वर्गांत मोडपी नामनेचे कवी जावन आसात दाशरथी आनी सी. नारायण रेड्डी हे कवी समाजांतल्या सगळ्या चालीरितींच्या एकचारक फाटबळ दितात. दाशरथीची कविता वीरसात्मक आसा. नारायण रेड्डीन कथात्मक गेय काव्यां रचल्यांत. बोईमीमन्ना भुवनचोषकार रमणरेड्डी हांणी आपल्या काव्यांत लोकमैताच्या माध्यमाचो आदार घेतला. विश्वनाथ सत्यनारायणाचे 'श्री रामायण कल्पवृक्षम्' तर मधुनापुंतल नारायण शास्त्रीचे 'आंध्रपुराणम्' ही ह्या काळांतलीं म्हत्वाचीं महाकाव्यां जावन आसात. वरखरराव गुप्पूरी, शेपेन्द्र शर्मा, ज्वालामुखी, निखिलेश्वर, विजय- रमणरेड्डी, वनमाला, एन. गोपी, वरखर राव आनी चेरबंडा राजू हे कवीय तेलुगू काव्यांत नामना जोडून आसात.

कथा: आर्विल्ल्या तेलुगू कथेची परंपरा आडिबी बापिराजू ह्या कवी-कथाकारासावन सुरू जाता. तांच्यो 'भोगीरलोय', 'नागलि', 'शैलबाला', 'हिमालयरश्मि' ह्यो कथा गाजल्यात. तेलुगू कथांच्या नव्या पर्वाचें श्रेय कोडवटिंगंटी कुंदंबराव, त्रिपुरेसी गोपीचंद, बुच्चिबाबू, पालुगुम्मी पद्मराजू ह्या चौगांक वता. १९६० च्या आंध्र राज्याचे थापणुके उपरांत नवे पध्दतीन नवे कितेंयतीर सांगचें आनी नव्या जीवन मूल्यांचो पुरस्कार करचो अशी प्रवृत्ती साहित्यांत आयली. ही प्रवृत्ती कथेच्या माध्यमांतल्यान आपणावपांतलीं रचकोडा विश्वनाथशास्त्री मुखेल आसून बाल गंगाधर तिलक, बलिवाडा कांताराव, कोम्मुरी वेणुगोपालराव, अवसरम् रामकृष्णराव, मधुरांतकम रजारायम्, मंजुश्री, चलसानी प्रसादराव हे हेर कथाकार आसात. बायलांचे जीणेंतले प्रस्न सुख-दुख्ख हे विशय हाताळपी लेखिकांमदीं वासिरेड्डी, सीतादेवी, बीनादेवी, रंगनायकम्मा, परिमला सोमेश्वर ह्यो मुखेल आसात.

कादंबरी: तेलुगू कादंबरीन ह्या काळांत विंगडविंगड विशय हाताळिल्ले दिसतात. मध्यमवर्गीयांची जीण चित्रावपांतलीं बलिवाडा कांताराव, आर्. एस्. सुदर्शनम्, रंथी सोमराजू मुखेल आसात. व्यक्ती आनी समाज हांचेभितल्लो संघर्श सत्यनारायणमूर्तीच्या 'संघम् चैसिन', 'मनिषि', 'कौसल्या', 'दीपशिखा' कादंबरींत दिसता. पोरंकी दक्षिणामूर्तीच्यो कादंबऱ्यो वातावरण आनी धडावे भाशेच्या खाशेलेपणाचे नदरेन अग्रुप आसात. एस्. आर्. नंदीची 'नैमिषारण्य' हरिजनांचे वायट जीणेचें प्रभावीपणान चित्रण करता. पोतुकुची सांब शिवराव हाची 'उदय किरणालु', 'येडुरेजुला माजिली', 'अन्वेषण' ह्यो कादंबऱ्यो कक्षेण वेळार भावनाप्रधान मनशांची जावपी अवस्था चित्रायतात. रचकोडा विश्वनाथ शास्त्री हाका ताच्या भाशाशैली, तंत्र, कसब, भावनाप्रधानता, समाजीक बांधिलकीवेली खर निश्च ह्या गुणांक लागून दुसऱ्या म्हाझुजा उपरांतचो व्हड कादंबरीकार म्हूण पाचारतात. हेर नामनेच्या लेखक लेखिकांमदीं गुप्पूरी शेपेन्द्र शर्मा, पी. श्रीदेवी, वासिरेड्डी, सीतादेवी, परिमला सोमेश्वर, रंगनायकम्मा, वड्डेर चंडीदास, नवीन, उन्नव लक्ष्मीनारायण, रावूरी भास्कराज मुखेल आसात.

नाटक: स्वातंत्र्या उपरांत तेलुगू नाटकांत उपाट बदल घडून आयलो. समाजांत घडपी दर एक विशय नाटकांतल्यान हाताळिल्ल्यान गिरेस्त लोकांपरस सयल्लो वर्ग ह्या प्रकाराकडेन चड आकर्शीत जाला. स्वातंत्र्याउपरांतच्या नाटकांचेर अस्तंतेचो प्रभाव उणो जायत गेला. तेचपरी भास सोपी आनी सुटसुटीत जाल्या.

डी. व्ही. नरसरजू (नाटकम्), अवसरला वेंकटरम् (ज्योतिर्मयी), प्रख्या श्रीराममूर्ती (कालरात्रि, फणी, मनिषितो मनिषी), कोरोंपाटी गंगाधरम् (गुड्डिलोकम्), रेंदल गोपालकृष्ण (इन्स्पेक्टर जनरल), अवसरला सूर्यराव (पंजरम्) हे कांय उल्लेख करपासारके नाटककार जावन आसात. एकांकिका बरोवपांतलीं रजमशार, चलम, नार्ल, मुददूकृष्ण, भमिडिपाटी कामेश्वराव, गोरशास्त्री हे फांकिवंत आसात.

पुरस्कार साहित्य अकादेमीचीं वर्सावळीचीं इनामां जोडपी साहित्यीक

फुडले तरेल आसा.
१९५५: सूखसु प्रताप रेड्डी, १९५६: बुलुसु ध्वंकटेशवरलू, १९५७: चिरेतनानंदा स्वामी, १९६०: पोनान्नी श्रीराम अपरलू, १९६१: बालात्रपू रजनीकांतवर, १९६२: विश्वनाथ सत्यनारायण, १९६३: टी. गोपीचंद, १९६४: गुरम जाधुवा, १९६५: आचार्य रयाप्रोसु सुब्बावर, १९६९: तुम्मास सातासमा मूर्ति, १९७०: देवस्कोडा बाल गंगाधर तिलक, १९७१: त्रापि धर्मावर, १९७२: श्री. श्री., १९७३: सी. नारायण रेड्डी, १९७४: दाशरथी, १९७५: बोयी भिमन्ना, १९७७: कुंडुति अंजनेयुलू, १९७८: देवुलपल्ली व्ही. कृष्णा शास्त्री, १९७९: पी. नारायणाचार्युलू, १९८१: व्ही. आरं नारला, १९८२: इल्लिंदल सख्खतीदेवी, १९८३: रवुरि भास्त्राज, १९८४: आलुरि बैरगी, १९८५: पालगुम्मि पद्मराजु, १९८६: जी. व्ही. सुब्रह्मण्यमू, १९८७: आळ्द्रा, १९८८: राघमल्लु रामचंद्रा रेड्डी, १९८९: एस. व्ही. जोगारव.

१९५८, १९५९, १९६६, १९६७, १९६८, १९७६ आनी १९८० वर्सा पुरस्कार दिवंक नात.

तेलुगू भाशेंत पयलो ज्ञानपीठ पुरस्कार १९७० वर्सा विश्वनाथ सत्यनारायण हाच्या 'रमायणकल्पवृक्षम्' ह्या महाकाव्याक फाव जालो जाल्यार दुसरो ज्ञानपीठ पुरस्कार १९८९ वर्सा सी. नारायण रेड्डी हाच्या 'विशम्भर' ह्या महाकाव्याक फाव जालो.

म्हत्वाचीं थळां: हैदराबाद लागसरलो गोंठळकोडा किल्लो, गुप्तर जिल्ह्यांतलो एट्टिपोतला धबधबो, मंगलगिरींतलीं गोपुरां, चेन्नईचें कपोतेश्वरचें देवूळ, श्रीकाकुलमचें आंध्र विष्णूचें देवूळ, पापिकोडलूलागीं गोदावरीन निर्मिल्ली म्हड घळ आनी रान, भद्राचलमचें रामाचें देवूळ, तिरुपतीचें वेंकटेश्वर देवस्थान, श्रीशैलमचें मल्लिकार्जुन थळ, हनमकोडाचें शेंकड्यांनीं खांब्याचें देवूळ आनी शिल्पकाम, कोंडापूरची बौध्द लेणी, चिंसापल्ली लागसरलें रानवटी प्राण्यांचें जंगल, हैदराबाद सिकंदराबाद जोड शारां हीं हांगाचीं म्हत्वाचीं पर्यटनथळां आसात. भारजुन, मच्छकुंड, तुंगभद्रा प्रकल्प, विशाखापट्टणम, काकीनाडा, मच्छलीपट्टणम हीं बंदरां; विजयवाडा, वारंगल, कर्नुल नेल्लोर हीं शारां आंध्र प्रदेशांतलीं म्हत्वाचीं थळां आसात.

- कों. वि. सं. मं.

पूरक नोंद: तेलुगू भाशा.

आंबिये, सोहिरोबा: (जल्म: १७१४; मरण: १७८९).

एक संतकवी. हो जातीन साख्खत ब्राह्मण आशिल्लो. ताचे दायजी गोंयच्यान सावंतवाडी संस्थानच्या बांदे गांवांत येवन राविल्ले. बांदे गांवचें कुलकर्णीपण सुमार २० वर्सां ताचेकडेन आशिल्लें. प्रामाणिकपणान तें काम करतना लेगीत ताची ओड परमार्थाकडेन आसली.

ताचेविशीं अशी दंतकथा सांगतात:

एक दीस सावंतवाडीच्या राजान ताका कांय म्हत्वाच्या कामाखातीर आपोवणें धाडलें. देवपूजा करून जेदीनासतनाच तो बांदेसावन वाडीक वचूंक भायर सरलो. वाटेर फरळाक म्हूण ताणें एक पणसूल बरोबर घेतलें. इतसुली गांवच्या व्हाळार हातपांय धुवन तो पणस फोडून घरे खावपाक बसलो. इतल्यांत एक तेजस्वी दिव्य पुरुश थंय अवतरलो. ताणें सोहिरोबाकडेन पणसूल मागलें आनी खावन जातकच प्रसाद म्हूण कांय घरे सोहिरोबाक दिले. सोहिरोबाच्या माथ्यार वरदहस्त दवरून तो दिव्य पुरुश नाच जालो.

नो मनीस अंतर्धान पावतकच सोहिरोबाची ब्रह्मान्वसमाधी लागली. समाधींतल्यान भानार येतकच सावंतवाडी वचून ताणें लेखणी आनी दप्तर राजा म्हऱ्यांत दवरलें आनी नोकरेचो राजीनामो दिलो. तो दिव्य पुरुश मळगार मर्चेदनाच्याचो शिष्य गैबीनाथ अशे मोर्तेंगेवांन फुडे आपले एके कवितेंत बरयलां. अशे तरेन दीक्षा घेतल्या उपरांत वीमागवेवीस वर्सां सोहिरोबा घरच रावलो. भजन, पूजा, ग्रंथवाचन, ग्रंथलेखन, निरुपण हो ताचो सवचो कार्यक्रम आशिल्लो. गैबीनाथाचे कृपेन ताका कवित्व-स्फूर्त प्राप्त जाली आनी ताणें खूब कविता रचल्यो.

ताणें कुलकर्णीपदाचो राजीनामो दितना लेखणी सकयल दवरिल्ली ती परत हातांत धरलीना. ताका लागून ताणें आपल्यो कविता भयणीकडल्यान आनी भुरग्यांकडल्यान बरोवन घेतल्यो. पिरयेच्या चाळीसाव्या वर्सामेरेन ताणें संवसार केलो. प्रपंचांत आसून लेगीत संवसारपसून अलिप्त रावन मोक्षमार्गाचे दिवेन साधना करपाचे ताचे यत्न चालूच आशिल्ले, हें ताच्या कांय कवितांवेल्यान स्पश्ट जाता.



सोहिरोबा आंबिये

६० वर्सा पिरयेचेर सोहिरोबा आपल्या दोनूय पुतांक घेवन उत्तर भारताचे यात्रेक वचूंक भायर सरलो. काशी, प्रयाग सावन तो इ. स. १७७९ वर्सा सुमार ग्वाल्हेरक पावलो. त्या वेळार महादजी शिंदे ग्वाल्हेरचे गादयेर आशिल्लो. ताच्या दरबारांत आशिल्ल्या जिवबादादा केरकार ह्या गोंयच्या सेनापतीन सोहिरोबाक दरबारांत व्हेलो. त्या वेळार महादजीन आपणे रचिल्ल्यो कांय कविता सोहिरोबाक दाखयल्यो. सोहिरोबाक त्यो आवडल्योना. आनी ताणें आपलें मत स्पश्ट परगटायलें. ताका लागून महादजी शिंदे तापलो. तेन्ना सोहिरोबान ताका अशी जाप केली:-

अवधूत नहीं गरज तेरी। हम बेपर्वा फकिरी ॥घृ.॥

तुम हो राजा मैं हूँ जोगी। पृथक पंथ का न्यरा।

चार कोट जहागीर तुमारी। ओही पंथ हमारा॥१॥

सोना चांदी हमकु नहीं चाहिए। अलख भुवन का वासी।

महाल मुलुख शांत बरबरां हम गुलामोपासी॥२॥

तुमबी दुबे हम बी दुबाये। तेर हम क्या लिया॥

कहे सोहिय सुने महादजी॥ प्रकाशजोत गमाया॥

हे घडणुकेउपरांत महादजी शिंदेन सोहिरोबाचो अधिकार पारखून ताका परत भोवमानान दरबारांत आपोवन व्हेलो. ताणें सोहिरोबाक उज्जैन हांगा एक मठ बांदून दिलो. तेउपरांत बदरकेद्वार, सोमनाथ, द्वारका, अयोध्या अशी तीर्थयात्रां करून तो उज्जैन मळांत येवन आपल्या पुतांसयत धा वर्सां रावलो. थंय ताचे शिष्यगण खूब वाडले. इ. स. १७८९ वर्सा रामनमीक तो मळांतल्यान भायर सरलो तो परत आयलोच ना.

ताचें गिन्यान शुध्द, पवित्र आनी वैराग्य कडक आशिल्लें. तो योगी आनी पुराय वेदान्ती आसून एकेकदां चार-चार दीस समाधी अवस्थेंत उरतालो. सगुण भक्तीपरस निर्गुण भक्तीकडेन ताका चड ओड आशिल्ली. ताणें पांच ग्रंथ बरयल्यात, ते अशे: 'असयबोध', 'महदनुभवेश्वरी', 'पूर्णसूरी', 'अंब्यानंद', 'सिध्दान्तसंहिता' हातूंतलो 'महदनुभवेश्वरी' हो ग्रंथ सगळ्यांत व्हडलो आसून ९,००० होवयांच्या

आंबील-आंबेडकर, भीमराव (बाबासाहेब)

१८ वंचांत १८ जेव्हाय आसात. 'सिध्दांतसंहिता' ह्या ताच्या नामनेच्या ग्रंथांत ताणें मुळाव्या मंडलेचेर पांच हजार होवयांची टीका केल्या. ताणें मराठी आनी हिंदी मेळून सुमार चार हजार पदां बरयल्यांत.

- कों. वि. सं. मं.

आंबील: नासण्याचें पीठ आनी उदक वा शिताचो निवळ वा ताक घालून केल्लो वाटसारजिनस.

हो पदार्थ करचे आसले दिसा थोडें नासण्याचें पीठ थंड उदकांत खिरोवन आंबोवपाक दवरतात. दुसऱ्या दिसा ताचें आमटें तयार जाता. तें मागीर आंबोल करपाखातीर आवन सळसळावन तातूंत घालतात. हून उदकांत आमट्याचे गुठे जावपाची भिरांत आसता, देखून तें चाळीत रचचें पडटा. उपरांत तातूंत पीठ खिरोवन घालतात. रूचीक फावो तितलें मीठ घालून हें मिश्रण बरें खतखतायतात. हें मिश्रण वाट जातकच आंबोल तयार जाता.

कांय कडेन नासण्याचें पीठ आदले दिसा उदकांत भिजोवन आंबोवचे बदला एक वा दोन वीस आदलो शिताचो निवळ घेवन तातूंत नासण्याचें पीठ घोळयतात आनी तें रवंरीर दवरून पांच मिनां चाळीत रवन खतखतावन काडटात. फाव ती वाटसाण ये मेरेन हो निवळ धवळटात. कांय कडेन निवळाबदला ताकाचो उपेग जाता. रूचीक फावो तितलें मीठ घालून वेसें मिश्रण वाट जातकच आंबील तयार जाता. आंबिलाचे खास अशो प्रकार नात. थंय करचेखातीर जशें विरजण सांबाळचें पडटा, तशें आंबील करचेखातीर 'आमटें' सांबाळचें पडटा.

आंबील खाच्या नुस्त्यावांगडा खावपाक रूचीक लागता. रंदिल्लें जितें नुस्तें, आंबली (तोर) हांचे वांगडाय आंबील खातात. जायतेफावट आंबीलेंत शिताचे गोटे वा पेज भरून पितात. आंबील हो पुरटीक आनी घटाय दिवपी जिनस आसा. नासण्यांत 'बी' जीवनसत्त्व आसता. शेतकार, कश्ट करपी मानाय, वावर करपी लोक, सकाळचें खाण जातकच २-३ वरांनी आंबील घेतात. हें खाण घेतकच बरोच वेळ भूक लागना. आदल्या काळांत कश्टकरी लोक सकाळींच्या पियेवचेबदला आंबील घेताले. गांवगिऱ्या वाठारांनी आयजूय ही पध्दत चलता. गावडे आनी कुणबी जमातींत हो प्रकार चड दिश्टी पडटा.

- सुधा आमोणकार

आंबे, दीनानाथ (दिनकर) दत्ता शेणवी: (जल्म: २० एप्रिल १९२४, सदाशिवगड-कारवार; मरण: १९ जानेवारी १९८१.)

गोंयचो सुटके झुजारी. ताणें मॅट्रिक मेरेन शिक्षण घेतलें. १९४६ त, तो महगांव शारांत सेवादलाची शाखा चलयतालो आनी भुरग्यांक व्यायाम शिकयतालो. १८५४ वर्सा तो 'नॅशनल काँग्रेस गोंय' संघटनेचो वांगडी जालो आनी सुटकेझुजाचो वावर करूंक लागलो. २ फेब्रुवारी १९५५ दिसा ताणें विश्वनाथ गुडे, रजनिकांत महात्मे आनी गुरुदास कुंदे हांच्या वांगडा महगांव सत्याग्रहांत वांटो घेतिल्लो. तेन्ना पोलिसांनी ताका धरलो. उपरांत प्रादेशिक लश्करी दंडाधिकाऱ्या (Territorial Military Tribunal) मुखार ताची चवकशी जावन, ताका आठ वर्सां बंदखणीची खर ख्यास्त आनी दोन वर्सां सादी बंदखण, वा दर दिसा तीस इस्कूद ह्या प्रमाण दोन वर्सां दंड भरूंक लायलो. तशेंच पंदरा वर्सांखातीर ताचे नागरी हक्क काडून घेतले. फुडें साडेचार वर्सां बंदखणीची ख्यास्त भोगतकच बंदखणीतल्यान ताची सुटका जाली. भारत सरकारन ताम्रपत्र दिवन सुटके झुजांतल्या ताच्या वावराचो भोवमान केला.

- कों. वि. सं. मं.

आंबेडकर, भीमराव (बाबासाहेब) रामजी: (जल्म: १४ एप्रिल १८९१, मह-मध्यभारत; मरण: ६ डिसेंबर १९५६, दिल्ली).

भारताच्या संविधानाचो शिल्पकार एक म्हान कायदेपंडित. दलीत लोकांपासत आपली पुराय जीण ओंपिल्लो म्हान भारतीय फुडारी.

ताचो बापूय रामजी सकपाळ लश्करांत सुभेदार आसलो. ताचे आवयचें नांव 'भीमबाई' आसलें. आजो मालोजी सकपाळ लश्करांत

शिपाय आसलो. उपरांत तो मेजर म्हूण निवृत्त जालो. दलागिरी जिल्ह्यांतलो आंबवे हो ताच्या बरण्याचो मूळ गांव आसलो. आसय बापायलो बाबासाहेब चवदावो भुरगो आसलो. तातूंतलीं फकत सात जाण जिवीं उल्लीं. तो स वर्साचो आसतना ताचे आवयक मरण आयलें. उपरांत बापूय आनी आतें 'मीरबाई' हांणी ताका ल्हानाचो व्हड केलो.

बाबासाहेब दोन

फावट लग्न जालो.

पयलें लग्न सोळा

वर्सां पिरयेचेर भिकू

वलणकार हाची धूव

'रमाबाई' हिचेवांगडा

जालें. तिका १७ मे

१९३५ दिसा मरण

आ य लें. फुडें ताचें

दुसरें लग्न डॉ. शास्त्र

कबीर हिचेवांगडा १५

एप्रिल १९४८ वर्सा

जालें.

लश्करांतल्यान

निवृत्त जातकच

ताचो बापूय आपल्या

कुटुंबासयत नोकरे-

डॉ. आंबेडकर



खातीर सातान्याक आयलो. थंय ताणें आपलें मुळावें शिकप घेतलें. शाळेंत शिकतासतना 'आंबेडकर' नांवाच्या मास्तरान ताचें नांव सकपाळाचें आंबेडकर केलें. आंबेडकारचें माध्यमिक आनी विश्वविद्यालयीन शिकप एल्फिन्स्टन हायस्कूल आनी कॉलेजींत जालें. सन १९०७ तो मॅट्रिक पास जालो तर सन १९१२ त तो पदवीधर जालो. हे खातीर ताका केळूस्कार गुरूजीचें मार्गदर्शन आनी बडोद्याचो सयाजीराव गायकवाड हाचो अर्थीक पालव मोलाचो थारलो. बडोद्याच्या राजाच्या अर्थीक पालवाक लागून सन १९१३ त तो उंचेल्या शिक्षणाखातीर विदेशांत वचूंक शकलो. अमेरिकेंतल्या कोलंबिया आनी इंग्लंडांतल्या लंडन विश्वविद्यालय आनी ग्रेज-इन हांगासून ताणें एम्. ए., पीएच्. डी. (कोलंबिया), डी. एस्सी. (लंडन), बार अँट लॉ (लंडन) ह्यो पदव्यो जोडल्यो. अर्थशास्त्र, मानववंशशास्त्र, कायदेशास्त्र, दर्शनशास्त्र, धर्मशास्त्र, तर्कशास्त्र आनी समाजशास्त्र हाचें गिन्यान त्यावरवीं ताणें जोडलें.

भारतांत परत येतकच ताणें बडोदे संस्थानाची नोकरी केली. थंय ताका 'अस्पृश्य' म्हूण वायट अणभव आयले. तेखातीर ताणें नोकरि सोडली. उपरांत मुंबयंत सिडनहॅम कॉलेजींत ताणें प्राध्यापकाची नोकरी केली. थंय ताका असोच वायट अणभव आयलो. अस्पृश्य म्हूण खिणाखिणाक आयिल्ल्या वायट अणभवक लागून अस्पृश्यांभितर जगृताय हाडपाचो वावर करपाचें ताणें थारयलें. ३१ जानेवारी १९२० दिसा ताणें 'मूकनायक' नांवाचें पंद्रशी नेमाळें काडलें. तशेंच त्याच वर्सा कोल्हापूर संस्थानांतल्या अस्पृश्यांची परिशद मानांगवा हांगा घेतली. सन १९२४ त ताणें 'बहिष्कृत हितकारिणी' हे संस्थेची थापणूक केली. सन १९२६ त सातारा जिल्ह्यांत रहिमतपुरांत भरिल्ल्या महार परिशदेंत ताणें आपल्या अस्पृश्य भावांक वतनदारी आनी गांवकीचे हक्क सोडून दिवपाक सांगलें. २५ डिसेंबर १९२७ त महाराष्ट्रांत 'महाड' हांगा थंयच्या तळ्यांत अस्पृश्यांक हेर जातींवरी उदक भरपाक मेळचें म्हूण आपल्या हजारांनी वांगड्यांसयत सत्याग्रह केलो. त्यावेळार अस्पृश्यतायेचो पुरस्कार करपी 'मनुस्मृती' ताणें जळयली. भारतांतलीं देवळां अस्पृश्यांखातीर उक्तीं जावचीं अशें ताका दिसतालें. नाशिकच्या काळाराम मंदिरांत प्रवेश करपाचो सत्याग्रह २ मार्च १९३० दिसा ताणें सुरू केलो. तो सन १९३५ मेरेन पांच वर्सां चालू उल्लो. इतले मजगतीं

अमृश्यांचे हेडगे रानवट जमातीचे तशेंच दलीत समाजाचे प्रस्न संवसारमुखार येवचे म्हूण ताणें खासा यत्न केलो. संडनांत भरिल्ले गोलमेज परिशदेत आपली बाजू मांडून हिंदू संस्कृतायेन तांचे पिळगेक न्हयकारिल्ले अधिकार परते मेळोवन दिवपाक म्हत्वाचो वावर केलो. दलितांचे प्रस्न लोकांमुखार मांडपाखातीर 'बहिष्कृतभारत', 'जनता', 'समता' सारक्या खबरेपत्रांतल्यान सातत्यान बरप केलें. २४ सप्टेंबर १९३२ विसा गांधी- आंबेडकार हांच्यामदीं 'पुणे कललात' जाली. तातूंत राखीव जाग्यांचो आंकडो थारवपाखातीर पांच वर्सांनी 'जननिर्देश' घेवचो अशें थारलें.

सन १९३६त ताणें स्वतंत्र मजूर पक्षाची थापणूक केली. सन १९३७ त विधानसभेचो वांगडी म्हूण तो वेंचून आयलो. सन १९३७ त संघराज्य पध्दत आनी दारुबंदी धोरण हाका ताणें खर निशेव परगटायलो. सन १९४२ त 'ऑल इंडिया शेड्यूल्ड कास्ट्स फेडरेशनची' ताणें थापणूक केली. सन १९४२ ते १९४६ मेरेन व्हाईसरॉयच्या कार्यकारी मंडळांत तो कामगार फुडारी आसलो. ह्याच काळांत ताणें 'पीपल्स एज्युकेशन सोसायटीची' थापणूक केली आनी मुंबय सिध्दार्य महाविद्यालय सुरू केलें. सन १९४६ त बंगाल प्रांतांतल्यान संविधान सभेचेर वांगडी म्हूण तो वेंचून आयलो. २९ ऑगस्ट १९४७ वर्सा स्वतंत्र भारताचे घटना समितीचो अध्यक्ष म्हूण ताची वेंचणूक जाली.

हिंदू बायलांचे सर्वांगीण भलायकेखातीर ताणें मांडिल्ल्या 'हिंदू कोड बिलाक' कर्मठवाद्यांकडल्यान विरोध जालो. हें बिल लोकसभेंतल्यान भायर पडटकच, नेहरूच्या मंत्रीमंडळांतल्यान कायदेमंत्री पदाचो राजीनामो दिवन तो भायर सरलो आनी परतून १९५२ त राज्यसभेचेर वेंचून आयलो. लोकसभेची वेंचणूक ताणें दोन फावट लडयली. पूण दोनूय फावट ताका हार खावची पडली.

हिंदू धर्मांतल्या चातुर्वर्ण्य वेवस्थेक विटून १४ ऑक्टोबर १९५६ दिसा नागपूर हांगा समता, भावपण, न्याय, स्वतंत्रताय, प्रज्ञा, कल्पा, शील हांची शिकवण समस्त संवसाराक दिवपी नौध्द धर्माची दीक्षा ताणें आपल्या सुमार पांच लाख अनुयायांसयत घेतली.

आंबेडकारांक वाचनाचो खूब नाव आसलो. ताच्या ग्रंथांलयांत २५,००० दुर्मीळ पुस्तकां आसलीं. ताच्या गाजिल्ल्या पुस्तकांमदीं 'द इकोल्यूशन ऑफ प्रॉक्लिमिअल फायनान्स इन ब्रिटीश इंडिया' (१९२४), 'द प्रॉब्लेम ऑफ द रुपी' (१९४६), 'व्हॉट कॉग्रेस अँड गांधी हॅव डन टू द अन्टचेबल्स' (१९४५), 'हू वेअर द शूद्राज?' (१९४६), 'द, अन्टचेबल्स' (१९४८), 'बुध्द अँड हिज धम्म' (१९५७), 'अँनयहिलेशन ऑफ कास्ट्स (१९३७)' ह्या पुस्तकांचो आस्पाव जाता. राजकी विशयांवेल्या ग्रंथांमदीं 'थॉट्स ऑन पाकिस्तान' (१९४०), 'रानडे, गांधी अँड जिना, (१९४३), 'थॉट्स ऑन लिमिटेड स्टेट्स' (१९५५) हांचो आस्पाव जाता. मरठे भाशेंत ताणें खूब थोडें बरप केलें. हें बरप चडशें खबरेपत्रांतल्यान उजवाडाक आयलां.

१९९० वर्सा भारत सरकारान ताका मरणोत्तर 'भारतरत्न' पुरस्कार दिलो. १४ एप्रिल १९९० वर्सा ताचे घरकान्नीकडेन राखपतीन हो पुरस्कार सुपूर्द केलो. १९९० वर्सा भारत सरकार बाबासाहेब आंबेडकरचें 'जल्मशताब्दी वर्स' म्हूण मनयता.

- वादू भि. मान्देकार

आंबो: (झाड आनी फळ)

(मरठे- आंबा; हिंदी- आम; गुजराती- आभी, आंबो; कन्नड- माविण हण्णु; संस्कृत- चूत; इंग्लीश- मँगो; लॅटीन- मॅजिफेरा इंडिका; फ्रूट-अँनाकार्डिएसी). सदांच पांचवेचार आसपी आंब्याचें झाड सुमार १० ते १५ मी. मेरेन ऊंच वाडटा. झाडाची साल खडबडीत आसता आनी तिका बारीक चिरो आसतात. पानां ५ ते १६ इंच लांब आनी १ ते ३ इंच रुदायेची आसतात. तांचो आकार भात्यावरी आसता. आंब्याच्या झाडाक सुमार १,००० ते ६,००० फुलां येतात. फुलांचें प्रमाण झाडाचो आकार आनी जात हांचेर थारता. फुलांक चंवर अशें म्हण्टात.



आंबो

ह्या झाडाचें मूळ खंयच्या वाठारांत आसा हाचेर एकमत ना, पूण बऱ्याच जाणांच्या मतान हें झाड सगळ्यांत पयलीं भारतांत सांपडलें. मॅजीफेरा इंडिका ह्या नांवातलें इंडिका म्हळ्यार भारत. भारतांत ह्या झाडाची लागवड पूर्विल्ल्या काळासावन जाताली हाचे बरेच पुरावे आसात. रामायण, महाभारतांत आंब्याचो उल्लेख आसा. चिनी प्रवासी फाहियान हाणें बरयल्या भोंवडेवर्णनांत आंब्याच्या रुखाचें वर्णन मेळटा. इ. स. १५५६ ते १६०५ काळांत मुघल बादशहा अकबर हाणें एक लाख झाडां रोवन आंब्याची बाग तयार केल्ली. १८ व्या शतमानांत फ्रांसिज भोंवडेकार बॅर्निए हाणें आंब्याची तोखणाय केल्या.

भारतांतल्यो कांय म्हत्वाच्यो आंब्याच्यो जाती अश्यो:

१. हापूस: ह्या जातीच्या आंब्याची रूच एकदम बरी. फळ पिकल्या उपरांत तें १०-१५ दीसमेरेन बरें उरता. ताका लागून हे जातीच्या फळांची निर्यात करतात. रत्नागिरी वाठारांत जावपी हापूस आंबो बरे प्रतीचो आसता. महाराष्ट्र, उत्तरप्रदेश, बिहार कर्नाटक, तामीळनाडू हांगा हे जातीच्या आंब्याची लागवड चड प्रमाणांत जाता.

२. पायरी: ही जात पीकेखातीर बरी आसता. फळां मध्यम आकाराचीं आनी दिसपाक ओडलायणी आसतात. फळ गोड आशिल्ल्यान चडसो रस काडचेखातीर ताचो उपेग जाता. महाराष्ट्र आनी कर्नाटकांत हाची लागवड चड जाता.

३. रत्ना: हापूस आनी नीलम ह्या दोन जातींचो संकर करून ही जात तयार केल्या. दर वर्सा येवपी हें फळ रुचीक बरें आसता.

४. नीलम: ही जात गोडयेक आनी रुचीक व्हडलीशी बरी नासता. फळां आकारान ल्हान आनी दर वर्सा लागतात. चडसो उपेग नव्यो संकरित जाती तयार करचेखातीर जाता. आंध्र प्रदेशांत हाची लागवड चड जाता.

५. लंगडा: हे जातीचीं फळां गोड आनी रुचीक बरीं आसतात. फळां

आंबो

सह डींग किणून उरतात. उत्तर प्रदेश, बिहार हांगा चड जाता.

१. **तेतापुरी**: ह्या फळाचीं गोडीं आनी रुच तितलोशी बरी ना फळां बेगीन तयार जातात. फळां चट आशिल्ल्यान चड तेंप उरतात. झाडाक दर वर्सा फळां लागतात. हाची चड लागवड आंध्र प्रदेशांत जाता.

२. **भायर कावजो** पेरले, जमादार, गोपाळभोग, हशेर, सफेदा, फळरी, चौसा, तौमुरिया, हेमसागर, कृष्णभोग, सिंदुरय, सुकाल, मुरीदाबो, फळी नावडा, रुमानी, बेनिशान, मलंगोवा, गोवा बंदर, मडप्पा, शीटर, फनीवीन होय जाती भारतांत महाराष्ट्र, गुजरात, उत्तर प्रदेश, बिहार, बंगाल, कर्नाटक ह्या राज्यांनी जातात.

गोयांत जावपी म्हत्वाच्यो जाती अश्यो:

१. **गोवा मानकुराद**: हे जातीचीं फळां खावपाक गोड आनी रुचीक आसतात. मार्च-एप्रिल म्हयन्यांत हे आंबे तयार जातात. पिकल्या उपरांत फळ चड काळ तिगून उरता. ह्या झाडाक एका वर्साआड फळां येतात.

२. **मुसराद**: हे जातीच्यो दोन पोटजाती आसात. बार्देस वाठरांत जावपी जातीक बार्देस मुसरद म्हण्टात, जाल्यार सारदीच्या वाठरांत जावपी जातीक सालसेत मुसरद अशें म्हण्टात. हे जातीक नीखोलन, आल्फोस ह्या नांवानीय पाचारतात. हे जातीचे आंबे चडशे कॅनिंग कारखान्यांनी वेगवेगळे पदार्थ करचेखातीर वापरतात. हातूंत किसरां नासतात.

३. **हिलारिबो**: मांग हिलार ह्या नांवानय ही जात वळखतात. हीं फळां गोडयेक एकदम बरीं. अखिल भारतीय प्रदर्शनांत हे जातीच्या फळाक बरीच इनामां मेळ्ळ्यांत. हे जातीचीं फळां उसरां तयार जातात.

४. **मालगेशा**: हीं फळां दिसपाक ओडलायणी आसतात. फळांचो काथो बारीक. फळांत रोस भरपूर आसता. ह्या फळांत किसरां सांपडनात.

५. **कुलामु**: हीं फळां आकारान लांबट आसतात आनी तीं उसरां तयार जातात. हे जातीचें झाड दर वर्सा फळां दिता.

६. **शाब्वियर**: हांचो आकार ल्हान पूण रुचीक आनी गोडयेक हीं फळां बेस बरीं. हीं फळां उसरां तयार जातात.

७. **फुलतुडु**: फळां बेगीन तयार जातात. झाड दर वर्सा फळां दिता. फळां भरपूर प्रमाणांत जातात. फळांभितर किसरां नासतात.

८. **सारकी**: फळां आकारान ल्हान पूण बरोच काळ तिगून उरतात.

९. **उदगो**: ह्या फळाक एक वेगळोच विचित्र वास येता. फळांत किसरां नासतात.

आंब्याच्या पिकाक उश्ण आनी दमट हवामान बरें मानवता. मध्यम प्रतीची, उदक सहजपणान व्हांवन वचपासारकी आनी कांय प्रमाणांत आम्ल स्वरुपाची जमीन पिकाक बऱ्याक पडटा. आंब्याची लागवड काथे लावन करूं येता. पूण हीं झाडां बऱ्या दर्जाचीं जायनात, ताका लागून लागवड चडशी कलमां लावन जाता. पयलीं कलम पध्दतींत थेट कलम, गुटी कलम, ह्या सारक्यो पध्दती आशिल्ल्यो पूण सद्या त्यो फाटीं पडल्यात. सद्या कांय कलम, मृदुकाश्ट कलम ह्यो पध्दती चडश्यो वापरतात.

आंब्याची लागवड करचेखातीर सोदिल्ली सुवात पयलीं थंयची सोंपों काडून निवळ करता. १०×१० मी. अंतराचेर १×१ मी. लांबाये-रूदायेचे फोंड १ मी. डोलमेरेन खणून ते माजतात. उपरांत दर फोंडकुलांत १ किग्रॅ. स्टेरमील, १ किग्रॅ. मसुरी फॉस्फेट, चार कायली शेणसारें वा कंपोस्ट आनी उरिल्ली माती घालून फोंड भरून काडटात. वायटी आनी मुयेचो त्रास जावचो न्हय हाच्याखातीर फोंडकुलांत जंतुनाशक घालतात. ह्या फोंडकुलांत पावस पडल्या उपरांत कलम लायतात. वाऱ्यान तें मोडचें न्हय हाका लागून ताका बडी बांदून धिगी दितात. सुखातीच्या तीन वर्सांखातीर गिमाच्या दिसांनी कलमाक उदक घालतात. पयल्या वर्सा गिमाच्या सप्तक्रांतल्यान एकदां जाल्यार फुडलीं दोन वर्सां पंद्रशीतल्यान एकदां उदक दितात. दर झाडाक एके खेपेक २०-२५ लीटर उदक घालतात.

चड उत्पादनाखातीर झाडाक सारें घालतात. धा वर्सां आनी ताच्या

वयल्या पिरयेच्या झाडाक १५०० ग्रॅ. नत्र, ५०० ग्रॅ. स्फुर आनी ५०० ग्रॅ. पलाश ऑगस्ट म्हयन्यांत दितात. हाच्या वांगडा कंपोस्ट आनी शेणसारें घालतात. १० वर्सां सकयल्या पिरयेच्या झाडाक सारें उण्या प्रमाणांत घालतात. झाडाभोंवतणी आळें काडून तातूंत सावळ घालून उपरांत सारें घालतात. सारें घाल्या उपरांत आळें बंद करतात. झाडाभोंवतणी नेमान नडणी करची पडटा. आंब्याच्या रुखाक किडीचो आनी रोगाचो बरोच त्रास जाता.

१. **तुडतुडे**: ही कीड चंवरंतल्यान आनी पानांतल्यान पातळून तांचो रोस पिता. हाकालागून चंवर करपता आनी फळां जायनात. हे किडीच्या आंगांतल्यान भायर सरपी चिकट आनी गोड पदार्थाक लागून झाडाचेर चितो पातळटा आनी झाडाक भुरी हो रोग जाता. ही कीड आळाबंदा हाडचेखातीर १५ मिली. एन्डोसल्फन तशेंच १० ग्रॅ. बावीस्टीन हें जंतुनाशक १० ली. उदकांत भरसून ताचो झाडाचेर फवारो मारतात.

२. **कोंबरी खावपी कीड**: ही कीड झाडाक आयिल्ली नवी कोंबरी खाता, ताकालागून कलमाची वाड जायना. ही कीड चंवरचेंय लुकसाण करता. हाचेर उपाय म्हूण नुवाक्रोनचो फवारो झाडाचेर मारतात.

३. **फळमूस**: ही कीड फळाचे सालीक ल्हान बुरक करता आनी तातूंत तांतयां घालता. ह्या तांतयांतल्यान किडी भायर सरून त्यो फळांतलो गर खातात. हाकालागून फळ कुसता. हे किडीचो प्रसार जांवचो न्हय हे खातीर पडिल्लीं फळां पुंजावन तीं नश्ट करतात. ह्या भायर टार्टरमीटीक, गोड आनी उदक हांच्या मिश्रणाचो झाडाचेर फवारो मारतात.

४. **खांदयो आनी झाडां पोखरपी कीड**: ही कीड झाडाचे सालींत वा खांदयांमदल्या खांचींत तांतयां घालता. तांतयांतल्यान आयिल्ल्यो किडी पुराय झाड पोखरून ताचो गाभो खातात. व्हडा प्रमाणांत लागण जाल्ली आसल्यार झाड रोखडेंच मरता. हाचेर बी. एच्. सी. ५०% हें जंतुनाशक उदकांत भरसून झाडाचेर सायतात. पूण कीडीचो प्रभाव चड आसल्यार ह्या वखदाचो कांयच परिणाम जायना.

५. **काथो पोखरपी कीड**: ही कीड फळ तशें आसतना ताचेर तांतयां घालता. तांतयांतल्यान भायर येवपी कीड फळांतल्यान भितर सरून तरन्या काथ्यांत धुसता. हे किडीची पुराय वाड काथ्यांत जाता. वाडल्याउपरांत ती भायर येता आनी फळांतलो सगळो गर इबाडटा. हे किडीचेर उपाय म्हूण लॅंबासीड हें जंतुनाशक आंब्याक बारीक कण जाल्या उपरांत तांचेर फवारतात.

भुरी हो रोग आंब्याचें व्हड प्रमाणांत लुकसाण करता. आंब्याक चंवरं येतात तेन्ना ह्या रोगाची लागण जाता. चंवरंचेर धवो पिठें निर्माण जावन फुलां गळून पडटात. ह्या रोगाचो परिणाम जाता तेन्ना तुडतुडे ह्या किडीचीय वाड जाता आनी तुडतुडे काबार करचे खातीर वापरपाचो उपाय ह्या रोगाचेरूय लागू जाता.

करपो होय रोग आंब्याक जाता. ह्या रोगाची लागण जाल्या उपरांत पानांचेर तांबश्या कोरचे थिपके दिसतात. उपरांत हे थिपके व्हड जावन एकामेकामदीं भरसतात आनी पान करपून गळून पडटा. ह्या रोगाचेरूय जंतुनाशक फवारतात.

आंब्याच्या झाडाचेर वाडपी बेनुल्ल ही परेपजीवी वनस्पत झाडाच्या खांदयांनी आपलीं मुळां घुसोवन झाडाचो रोस ओडून घेता. हाकालागून झाड सुकता, देखून ही बेनुल्ल दिसल्या बरोबर काडून उडोवची पडटा.

आंब्याचें कलमी झाड एका वर्सांत फुलता, पूण पयलीं तीन वर्सां फुलां काडून उडयतात. कलम ल्हान आसतना फळां आयल्यार झाडाचे वाडीचेर परिणाम जाता.

आंबे पिकून तयार जाले वा जून जावन पिकूंक पावले म्हण्टकच ते झाडावयल्यान काडटात. आंबे काडटना देंठ मात्सो लांब दवरून काडटात नाजाल्यार आंबे कुसपाची शक्यताय आसता. आंबे काडचेखातीर 'कोबलें' वापरतात. ताका लागून तांकां कसलीच दूख जायनासतना ते बरे उरतात. आंब्याच्यो कांय जाती दर वर्सा फळां दितात जाल्यार कांय

एका वर्साआड फळां दितात. उत्पन्न जातीचेर आदारून आसता.

२० वर्सां पिरयेचे झाड सादारणपणान १००० आंबे दिवंक शकता. आंबे काडल्या उपरांत ते तणांत दवरून पिकयतात आनी मागीर बाजारंत विकतात.

आंब्यांच्या तरत्या फळाचो म्हळ्यार तोरांचो बरोच उपेग जाता. पिकिल्ल्या फळांत अ, ब आनी क जीवनसत्वां आसतात. ह्या भायर तातूंत स्फुरद आनी कॅल्शियम हेय म्हत्वाचे घटक आसतात. आंब्याच्या पिकिल्या आनी तरत्या फळाचे तरांतरांचे उपेग जातात.

तोरांचें: तरत्या आंब्यांच्यो (तोरांच्यो) फोडी करून तातूंत मसालो घालून लोणचें करतात. हाचो आहारंत बेस बरो उपेग जाता.

खळांतलीं तोरां: तरती तोरां मीखच्या उदकांत घालून तीं खळांत चेपणाक दवरतात. हीं तोरां बरोच तेंप उरतात. तांचो लोणच्याखातीर वा जेवणाचेर अशींच खावंक उपेग जाता.

आमरस: पिकिल्ल्या आंब्याचो रस काडून तो डब्यांनी बंद करून दवरतात. तो हरशींय आंब्याच्या मोसमांत एक पेय म्हूण पितात.

जाम: पिकिल्ल्या फळांचो रस काडून तातूंत साखर घालून तो तापयतात. हातूंत सायट्रीक ॲसिड आनी पेक्टिन घालून तें मिश्रण डब्यांनी वा बाटल्यांनी बंद करतात.

आंब्याचें साठ: गोंयांत आनी कोंकण वाठारांत आंब्याचें साठ हो प्रकार सर्रास करतात. हें साठ रुचीक बरें आनी आंब्याचो स्वाद दिवपी आसता.

आंब्याची चॉकलेट: आंब्याच्या रसांत साकर, ग्लुकोज, दुदाचो खवो आनी तूप घालून तें मिश्रण शिजोवन सुकयतात आनी मागीर ताच्यो चॉकलेटी तयार करतात.

आंब्याच्या झाडाचीं पानां जावा, फिलीपीन्स ह्या देशांनी भाजी म्हूण वापरतात. गळ्याचो त्रास आसल्यार आनी खेळण्यो आयल्यार पानां घालून त्या धुंवराचो स्वास घेतात. आंब्याचीं सुकिल्लीं चंवरां पातळ भायर जावपाच्या दुयेंसाचेर वखद म्हूण वापरतात. आंब्याचे सालीचो उपेग रंग तयार करपाच्या कारखान्यांनी जाता. आंब्याची पारय (तरतो कायो) कांय लोक खावपाखातीर वापरतात. पारय गोरवांचे खावडीखातीरय वापरतात. आंब्याचें लांकूड हें मध्यम दर्जाचें आसता. बारीकसारीक वस्तू करपाखातीर ह्या लांकडाचो उपेग जाता.

- विश्राम गांवकार

संस्कृतीक संबर्ध: आंब्याचो रुख मंगलकारक अशें मानतात. माघ शु. द्वितीयेच्या दिसा चंद्राक आनी शिवरात्रेच्या दिसा म्हादेवाक आंब्याची खांदी ओंपतात. बऱ्या कार्यावेळार मंडपांत आनी वारचेर आंब्याच्या पानांचीं तोरां बांदपाची पध्दत आसा. धर्मकार्यावेळार कलशाचेर आंब्याचीं पानां दवरून ताचेर नाल्ल वा पूर्णपात्र दवरपाची प्रथा आसा. महाराष्ट्रांत लग्ना उपरांत न्हवऱ्या-व्हंकलेन आंबो शिंपपाची पध्दत आसा. दशाहरांत आनी वडापुनवेक बायलो आंब्याचीं वायळां दितात. आंब्याचें फळ हें वांझपण नष्ट करपी मानतात. वैवी कुपेचें आंब्याचें फळ खाल्ल्यान दांभ बायलेक गुस्कारपण येता असो उल्लेख भारतीय साहित्यांत बरेचकडेन मेळटा. आदिवासींच्या काणयांतूय ही कल्पना आसा. छत्तीसगढ आनी छोटानागपुर हांगाचे शेतकामती आनी आदिवासी आंब्याचें तरलें तोर खावपाचे विधी सावन, पर्यसले पिकिल्ले फळ खायेमेरेनचे विधी नाचून गावन मनयतात. परधान आदिवासीपैकीं मारकम् ह्या पंगडाचे आंबो हें देवक आसा. महाराष्ट्रांत चैत्रनारीक आनी अक्षयतृतीयेक देवीक तोरांचो नैवेद्य दाखयतात.

गडवा आनी कोंड आदिवासींच्या कथांनी आंब्याचो संबंद वादल्याच्या वृषणाकडेन जोडला. आंब्याक लागून मरण घटस्वर आयलें, अशें एका बोंडो आदिवासीच्या काणयेंत सांगलां. गडवा आनी बोंडो आदिवासींत निमणे संस्कार करून बरा परतुच्यापयलीं आंब्याची साल हुपपाची पध्दत आसा. सगळ्यो आदिवासी जमाती आंब्याच्या पयल्या फळाचे उत्सव मनयतात आनी उपरांत आंबे खातात. आंब्याविशीं भारतांत बरींच लोकगीतां, आख्यायिका आनी काणयो प्रचलित आसात.

- को. वि. सं. मं.

आंवाळो: (मराठी- आंवळा, आवळी; हिंदी- अमलिका; गुजराती- आमला, अंबाल; कन्नड- अमलका; संस्कृत- आदिल, अम्लिका; इंग्लीश- एंब्लिक, मायरोबलान; लॅटीन- एंब्लिक, ऑफिसिर्नॅलिस. कूळ- युफोर्बिएसी). हो मध्यम आकाराचो, ९ ते १२ मी. उंचायेचो आनी थोडोच तेंप पानां आशिल्लो रुख. भारतांत सगळ्या वाठारांनी तेचपरी उश्ण कटिबंधांतल्या आनी उप-उश्ण कटिबंधांतल्या रानांनी हो रुख दिश्टी पडटा. तशेंच ह्या रुखाची लागवडय करतात. श्रीलंका, चीन, मलाया ह्या सारकिल्या भायल्या वाठारांनीय हो रुख जाता. गोंय, महाराष्ट्रांत (कोंकण, अस्तंत घाट, दख्खनाचे पठार आदी वाठारांत) हो रुख सैमीक तरेन वा लागवड केल्लो दिश्टी पडटा.

आंवाळ्याच्या झाडाचें कांड सादारण, वांकडें तिकडें आनी खांदयो पातळिल्ल्यो आसतात. पानां एकाफाटल्यान एक, ल्हान देंवळीं आनी खांदयेर वळीन आसतात. मार्च ते मे म्हयन्यांत पानांच्या खाचींत फुलांचे तुरे येतात. ह्या रुखाक फुलां एकलिंगी, संवर्त (calyx) स दलां आशिल्लो, प्रपिंड स आनी केसरदळां मोटवीं आसतात. ताका वाटकुळें, दोन सेंमी. व्यासाचें, गुळगुळीत, लेव पाचवें आनी ताचेर स उब्यो रंगो आशिल्लें फळ (आंवाळो) येता. फळांत तीन धारो आशिल्ली एकूच बी आसता. आंवाळो रुचीन तोरट, शीतळ, मूत वाडोवपी आनी सारक आसता. सुकिल्लो आंवाळो पातळ परसाकडे, रगत वचप, मोडशी हांचेर उपेगी पडटा. हीं फळां कामीण, रक्तसय आदीचेर दितात. मुळां आनी साल तोरट आसता. दमो आनी स्वासनळयेंत जावपी दाह हांचेर बियो उपेगी पडटात. फळांत 'क' जीवनसत्त्व भरपूर आसता आनी तें 'स्कर्वी' ह्या विकाराचेर उपायकारक थारता. आंवाळ्याच्या फळाचो खावपाखातीर उपेग करतात. देखीक लोणचें, मुरगो, आंवाळकाटी हे पदार्थ करतात. आंवाळे खळांत घालतात. सालींत, पानांत आनी फळांत 'टॅनिन' भरपूर आसता. ताचो उपेग चामडी कमोवपाक करतात. घरबांदणेच्या साद्या कामांत शेतांत वापरपाचीं आयुधां कस्पाखातीर आनी जळवाखातीर आंवाळ्याच्या लांकडांचो उपेग करतात.

संस्कृतीक संबर्ध: हिंदु धर्मांत आंवाळ्याक पवित्र फळ मानतात. कार्तिक म्हयन्यांत तुळशीच्या लग्नावेळार (व्हडली दिवाळी) तुळशींत ऊंस आनी चिंच हांचे वांगडा आंवाळ्याची ताळी दवरतात. तुळशीचें लग्न जावचे आदीं आंवाळो खावचो न्ही अशी सांगणी आसा. आयजूय गोंयांत जाण्टी मनशां तुळशीचें लग्न लागल्या उपरांतूच आंवाळो उश्टायतात.

आंवाळ्याविशीं पुराणांत अशें सांगलां की, मरणाघडेर पाविल्ल्या मनशाच्या नाक, कान आनी केंस ह्या सुवातींनी आंवाळो दवरल्यार तो मनीस विष्णुलोकांत वता, आंवाळ्याचें झाड रोवपी मनीस पुर्णजल्मापसून मुक्त जाता आनी जाच्या दारांत आंवाळ्याचें झाड आसा त्या घरांतल्या मनशांक भूतबाधा जायना.

आंवाळ्याचें माहात्म्य सांगपी एक कथा अशी आसा- एकदां एक चांडाळ शिकारेक गेल्लेकडेन ताका थंय तान लागता. तेन्ना थंय आशिल्ल्या आंवाळ्याच्या झाडाचेर चडून तो खूब आंवाळे खाता त्याचवेळार तो सकयल पडटा आनी मरता. जेन्ना पिशाच्च म्हत्साक येता तेन्ना तें ताका म्हल्क शकना. थंय आशिल्लो ऋषी ताका सांगता की ताणें आंवाळे खाल्ल्यान ताची कूड पवित्र जायना. तुका पिशाच्च योनींतल्यान सुटका जाय जाल्यार आंवाळे खा. पिशाच्च आंवाळे खाता आनी रोखडीच ताची सुटका जाता.

रोग: आंवाळ्याच्यो खांदयो, पानां आनी फळां हांचेर पिंगशे फोड येतात. ते रेंव्हेनेलिया एब्लिकी ह्या चित्या खातीर जावपी नांबेर रोगापसून जातात. हो रोग आळाबंदा हाडपाक 'बोंदो' मिश्रणाचो फवारो मारतात.

धूय-बांवाळो: (मराठी- धुईआवळी; हिंदी आनी गुजराती- धूमी आमली; कन्नड- किनेलेल्ली; संस्कृत- अमला विततिका; लॅटीन-

आ-आइस-क्रीम

क्याक्रीम (कैरीस) म्हळें एक म्हयस्यें (मेषी). एक वर्साभर उरपी वखदी शाड. वसाह सुमार ३-५ सेंमी. भारत आनी भोवका तशेंच ऑस्ट्रेलिया सोदून उजवाडांतल्या हेर देशांत ही वनस्पत जाता. कोकण आनी ब्रशेण भासाच्या पिकांत ही वनस्पत तणाभशेन वाडटा. हे वनस्पतीक दोन वळींत दीर्घवृत्ताकृती आनी ल्हान पानां आसतात. जुलय ते ऑगस्ट म्हयन्यांत तणाचे खांडांत एकलिंगी, हळडुवो आनी जायतीं फुलां येतात. पु-पुण्यां १ ते ३ आनी स्त्री-पुण्यां एकोडीं येतात. फळ सामकें ल्हान आसता.

भूंय आंवाळ्याचीं मुळां कामणीचेर उपेगी पडटात. पानां भूक वाडोवपी आसतात आनी कंवळ्या पानांचो काडो आमांशा (मोडशी) चेर दितात. घायांचेर दीख उपेगी पडटा.

राज-बावाळो: मराठी- रयजांवाळा; इंग्लीश- Star gooseberry, Country gooseberry; लॅटीन- Cicea acida; शास्त्रीय- Cicea Disticha.

हे साबारणपणान सुमार तीन ते चार मी. उंचायेचें झाड गोंयांत तशेंच कोकणांतल्या हेर भागांतल्या कुळागरांनी वा पोस्सांनी दिश्टी पडटा. झाडाच्या कांडाक तशेंच खांदयेच्या आंगार घोसांनी आंवाळे लागतात. आंवाळ्याचें फळ लेव पाचवें आनी वाटकुळें आसता. पूण देंवकडेन आनी पोदा चेपिल्ले आसता. फळाची भायली दाजू फुगीर आनी शिरांची आसता. हे फळ वखदी आसून खावपाखातीर तशेंच लोणचें वा गोड लोणचें करपाखातीर वापरतात.

- कों. वि. सं. मं.

आ: वर्णमालेतलें दुसरें अक्षर. हाचो उच्चार कंठंतल्यान जाता. दीर्घ आनी प्लुत अशा दोन प्रकारांनी उच्चार जाता.

हाच्याविशीं कामधेनुतंत्रांत अशें वर्णन आयलां:

आकारं परमाश्रयं शङ्खज्योतिर्मयं प्रिये ।

ब्रह्मविष्णुमयं वर्णं तथा रुद्रमयं प्रिये ।

पञ्चप्राणमयं वर्णं स्वयं परमकुण्डली ॥

अप-

'आकार हो अपुप-अजापांच्या रुपाचो, शंखासारको, तेजीश्ट, ब्रह्मा, विष्णु आनी रुद्र हांचो रावितो आशिल्लो, पंचप्राणात्मक आनी परमकुंडली (वाटकुळो) जावन आसा'.

वर्णाभिधानांत हाका विजय, अनंत, विनायक अशीं खूब नांवां दिल्यात.


- कों. वि. सं. मं.

आइन्स्टाइन, आल्बर्ट: (जल्म: १४ मार्च १८७९, उल्म-जर्मनी; मरण: १८ एप्रिल १९५५, प्रिन्स्टन- अमेरिका).

नामनेचो भौतिकशास्त्रज्ञ. सापेक्षता सिध्दांताचो (Theory of Relativity) जनक म्हूण ताणें नामना मेळयली. जर्मनी आनी स्वित्झर्लंड हांगाच्या तांत्रिक शाळांत शिक्षण घेतकच १९०५ त ताणें शुरिक विद्यापीठाची पीएच.डी. मेळयली. १९०२-१९०९ ह्या काळांत ताणें बर्न हांगाच्या पेटेंट ऑफिसांत तपासनीकाचें काम केलें. ह्याच काळांत ताणें उजवाडायल्या चार शास्त्रीय निबंदांखातीर शुरीच विद्यापीठांत सैध्दांतिक भौतिक शास्त्राचो प्राध्यापक म्हूण ताची नेमणूक जाली (१९०९).

१९१३ वर्सा तो बर्लिनच्या 'कैसर विल्हेल्म इन्स्टिट्यूट ऑफ फिजिक्स' हे नामनेचे संस्थेचो संचालक जालो आनी १९१४ त 'प्रशियन अँकडेमी ऑफ सायन्सेस'चो सदस्य जालो. जर्मनींत हिटलरचो शेक सुरू जाल्ल्यान १९३३ वर्सा तो अमेरिकेक गेलो. थंयच प्रिन्स्टन, न्यू जर्सी हांगा 'इन्स्टिट्यूट फॉर अँडव्हान्स् स्टडी' संस्थेंत ताची नेमणूक जाली आनी अखेरमेरेन ताणें थंयच संशोधन केलें. १९४० त ताका अमेरिकेचें नागरिकत्व मेळ्ळें. १९०५ वर्सा ताणें मर्यादित सापेक्षता सिध्दांत, वस्तुमान आनी ऊर्जा हांचें सारकेपण ($E=mc^2$) ब्राऊनियन गतीविशींचो सिध्दांत आनी उजवाडाविशींचो फोटोन सिध्दांत ह्या विशयांत

क्रांतिकारक निबंद उजवाडायले. ताचो चडसो शास्त्रीय वावर सापेक्षता सिध्दांत, सांख्यिकीय यामिकी (statistical mechanics), उजवाड प्रारण (light radiation) आनी शोषण सिध्दांत (absorption theory) ह्या विशयांचेर आसा. सापेक्षता सिध्दांताचें जर वेवस्थित व्यापकीकरण केलें जाल्यार ताचेपसून गुरुत्वाकर्षण सिध्दांत मेळपाक जाय, अशें ताणें सोदून काडलें. खूब कश्टांच्या संशोधनाउपरांत ताणें आपलो नामनेचो सापेक्षता (relativity) सिध्दांतावेलो निबंद उजवाडायलो. विश्वरचणूक शास्त्रांतल्या (cosmology) प्रस्नाविशींचो एक म्हत्वाचो निबंदूय ताणें उजवाडायलो. अवकाश-काल भूमितीवरवीं गुरुत्वाकर्षणीय आनी विद्युत् चुंबकीय ह्या दोनूय मळांक लागू पडपी सिध्दांत म्हळ्यार 'एकवटीत मळ सिध्दांत' (Unified Field Theory) तयार करपाचो ताणें १९२९ वर्सा पयलो यत्न केलो. मार्च १९५३ वर्सा गुरुत्वाकर्षण, विद्युत् चुंबकत्व आनी सापेक्षता ह्याविशींचे नेम एकाच गणिती सूत्रांत मांडपाक ताका येव आयलें. उजवाडविद्युत् विशींचो (photo electric effect) सिध्दांत आनी भौतिकशास्त्रांतल्या ताच्या हेर सैध्दांतिक वावरखातीर ताका १९२१ वर्सा भौतिकी विशयाचो नोबेल पुरस्कार फाव जालो.



आल्बर्ट आइन्स्टाइन

संवसारीक सरकारची थापणूक करपाचे कल्पनेक ताणें नेटान तेंको दिलो. नाझी जर्मनींतल्यान अमेरिकेंत आयिल्ल्या जायत्या निर्वासितांक पालव दिवपाक ताणें फुडाकार घेतलो.

तो लंडनच्या रॉयल सोसायटीचो फेलो आनी अमेरिकेच्या नॅशनल अँकडेमी ऑफ सायन्सेसचो वांगडी सदस्य आशिल्लो. ताणें ३०० वयर शास्त्रीय निबंद आनी वेगवेगळ्या विशयांवयले जायते ग्रंथ बरयल्यात. तातूंतले मुखेल ग्रंथ अशे: (पयले चार मूळ जर्मन भाशेंतले). १. The Meaning of Relativity (१९२३) २. About Zionism (१९३९) ३. Why War? (झिगंझ फ्रॉइड वांगडा, १९३३) ४. The World as I see it (१९३४) ५. Builders of the Universe (१९३२) ६. The evolution of Physics (लेंओपोल्ट इनफेल्ड वांगडा, १९३८) ७. Out of my later years (१९५०).

- कों. वि. सं. मं.

आइस-क्रीम: दूद, साकर, ग्लुकोज हे पदार्थ एकठांय गोठेवन केल्लो खाद्यपदार्थ. हातूंत केन्नाकेन्नाय सुकीं फळां, तांतयां रंग घालतात. आइस-क्रीमांत सादारण ८-१४% लिग्घपदार्थ, ८-१२% लिग्घपदार्थविरयत घन दुग्ध घटक (non-fat milk solids), १२-१७% साकर आनी स्थिरकारी द्रव्य (stabilizer) आनी हे रुचीक पदार्थ वेगवेगळ्या प्रमाणांत आसतात. आइस-क्रीमाची वर्गवारी तातूंतल्या घटकांवेल्यान थारयतात. सादे, फळांचें, पुडिंग, कस्टर्ड, सरबत अशे आइस-क्रीमाचे जायते प्रकार आसात.

धोड्या प्रमाणांत आइस-क्रीम करपाखातीर घरगुती आइस-क्रीम पात्राचो उपेग करतात. हें पात्र जस्तविलेपित तिखें, स्टेनलेस स्टील वा ॲल्युमिनियमचें आसता. ताचेभितर मदीं रवी आसता आनी ताचेभायल्यान लांकडी पिंपाचें सदळ धापणे आसता. त्या दोगांयच्या मदले जागेत बर्फाचें आनी मिठचें समप्रमाण मिश्रण घालतात. पिंपाच्या वयले वटेन पात्राच्या धापण्यांतसून भायर आयिल्लो रवीचो दांडो घुंवडावन आइस-क्रीमाचें मिश्रण ढवळतात. ही ढवळपाची क्रिया आइस-क्रीम सुमारचें घट्ट जायमेरेन करतात.

आइस-क्रीमाची उत्पादन-कृती अशी:

१. मिश्रण: मिश्रणपात्रांत वा पाश्चरीकारकांत (उश्णतायेन निर्जंतुकीकरण केल्ल्या पात्रांत) मिश्रण तयार करतात. तातूंत दूद, सांद्रित (concentrated) दूद वा हेर घन पदार्थ घालतात. मिश्रणाचें तापमान सुमार ४३ से. जातकच तातूंत साकर घालतात. साकरांवांगडाच स्थिरकारी द्रव्यो घालतात.

२. पाश्चरीकरण: दोन तरांनी करतात: अ) कमी तापमानांत बरोच वेळ तापोवन. (सादारण ६८ ° से. क ३० मिनांत तापोवन). आ) उच्च तापमानांत थोडो वेळ दवरून. (सादारण ७९ ° से. क. २५ सेकंद दवरून).

३. एकजीव करप (Homogenization): पाश्चरीकरण जातकच दर चौ. सेंमी. क ३५० किग्रॅ. दाब दिवन सगळें मिश्रण अशीर चिलीतल्यान सोडटात. ताका लागून मिश्रण गोठेपपाची क्रिया चालू आसतना लोणी वेगळें जावपाक प्रतिबंध जाता. देखून आइस-क्रीम एकदम मोव जाता आनी ताचो कालप्रभावन (aging) वेळ कमी जाता.

४. थंड करप (Cooling): सगळे पदार्थ एकजीव जातकच त्या मिश्रणांतसून एकदम उश्णताय काडून घेवन सुमार ४.४ ° से. वा कमी तापमानांत तें थंड करतात.

५. कालप्रभावन (Aging): थंड जाल्लें मिश्रण तेच स्थितींत कांय वरांमेरेन वा १-३ दिसांमेरेन दवरतात. मिश्रणांतल्या स्थिरकारी (stabilizer) द्रव्याचेर हो काळ आदारून आसता. कालप्रभावन चालू आसतना तिनध पदार्थांच्या (fats) बिंदुवत गोलकांचेर प्रथिनांचे अधिशोषण (Adsorption) जाता आनी ताकालागून आइस-क्रीमाच्या मोवसाण, फेणेर आदी गुणधर्मांत बदल घडून येतात.

६. गोठेप (Freezing): चडशें मिश्रण सुमार ६ ° ते ४ ° से. तापमानांत जाय तितलें घट्ट जायमेरेन गोठ्यतात. आइस-क्रीमाक मोवसाण येवची म्हूण तें गोठ्यतना तातूंतल्या उदकापसून जावपी बर्फाचे स्फटिक आनी हवेचे बोमाडे सामके ल्हान आसचे पडटात. देखून, मिश्रण गोठेप आनी ढवळप ह्यो क्रिया बेगोबेग करतात. सगळे पदार्थ एकजीव जातकच तें मिश्रण continuous type freezer वा softserve पध्दतीच्या प्रशीतकांत (refrigerator) घालून एकदम थंड करतात. हे क्रियेच्या वेळार रंग, स्वाद (Flavour), फळां मिश्रणांत घालतात.

७. गुठ्ळावप: वयले पध्दतीन तयार जाल्लें आइस-क्रीम प्रशीतकांतसून आशिल्लें तशें उश्णताय-निरोधित (heat insulation) वा प्रशीतित हॉपरचेर सोडटात. थंयच्यान तें भरसाचे आनी गुठ्ळावपाचे यंत्रणेत धाडटात.

८. बट करप आनी सांठेवप: सुमार १८ ° ते २९ ° से. तापमानाचे कुडीत दवरून आइस-क्रीम बट करतात. तें बट जावपाखातीर २५ लिटरच्या डब्याक कमीत कमी १२ वरां लागतात. विकपाक धाडीमेरेन आइस-क्रीम हे कुडीत दवरतात.

को वि मं मं

आइसलॅंड: ह्या देशाचें दुसरें नांव सिल्वेविल्ड इल्लान्त, उत्तर अटलांटिक म्हासागरांत युरोपाचे वायव्य दिकेक आशिल्लो जुंवो आनी प्रजासत्ताक राश्ट्र. अस्वत्तीय विस्तार ६३° २४' ते ६६° ३३' उत्तर उत्तर आनी दक्षिणेवटेनचे जुंवें घालून ६३° १९' उत्तर ते ६७° १०' उत्तर रेखावृत्तीय विस्तार १३° ३०' ते २४° ३२' अस्तंत-उदेंत अस्तंत लांबाय

सुमार ४८० किमी. दक्षिणउत्तर रुंदाय सुमार ३०० किमी. क्षेत्रफळ १,०३,१०० चौ. किमी. लोकसंख्या २,२९,१८७ (१९८०). हें राश्ट्र ग्रीनलॅंडचे आग्नेयेवटेन सुमार २९० किमी. आनी स्कॉटलंडचे वायव्येवटेन ८०० किमी. पयस आसा.

भूंयवर्णन: आइसलॅंड हो ज्वालामुखी फुटून तयार जाल्लो जुंवो. हांगा हिमयुगांतल्या घडणुकांचे बरेचशे अवशेश मेळटात. नैऋत्य दर्या देगेवेलो आनी कांय दर्याचो वाठार सोडल्यार हेर सगळो जुंवो दोंगरांनी आनी पठारांनी भरिल्लो आसा. हाची सरासरी उंचाय ७००-८०० मी. आसा. सुमार १२% वाठार हिमनद्यांनी आनी हिममळांनी भरला. आग्नेयेवटेनचो हवानादाल्सहनुकर (२,११९ मी.) सगळ्यांत उंच दोंगर, जाल्यार हांगाच आशिल्ले वालायकूत्त हें सगळ्यांत व्हड (७,५४७ चौ. किमी.) हिममळ, आइसलॅंडाचो ११% वाठार लाव्हास्साक लागून तयार जाला. सद्या हांगा सुमार शंबरंपरस चड जागृत ज्वालामुखी आसात. १७८३ वर्सा स्काप्तार हांगां, १९१८ त कटला हांगां, १९३४ त हवानादाल्सहनुकर जाल्यार १९४७ आनी १९७० त हेक्ला हांगा फुटिल्ल्या ज्वालामुखींक लागून बरेंच लुकसाण जालें. गरम उदकाचे झरे, तळीं, ल्हान व्हड धबधबे हांगा सांपडटात. हिममळां आनी भितल्लो उसू पडिल्लो वाठार हाकालागून आइसलॅंडाचो सुमार ७५% वाठार लोकवस्तीक फावसारको ना. दर्यादेग सुमार ५,९७० किमी. खरतीवरी तोंका आशिल्ली आनी फातरांची आसा. आइसलॅंडांतल्यो न्हंयो जरी ल्हान आनी येरादारीक उपेगी नासल्यो तरी त्यो वीज तयार करपाक उपेगी पडटात.

उत्तर ध्रुववृत्तालागीं आसूनलेगीत गल्फ प्रवाहांक लागून आइसलॅंडचें तापमान शिंयाच्या दिसांनी चड सकयल देंवना. शिंयाळो व्हड आनी गीम उण्या काळाचो आसता. रेखांकीक ह्या राजधानीच्या शारांत तापमान -१° से. ते ११° से. मेरेन आसता. पूण हांगाचें हवामान सादारणपणान अस्थिर आनी सदांच बदलपी आसता. धुकें, वारें आनी पावस ह्यो हांगा सामक्यो सदांच्योच गजाली. पूण जोगलां आनी वादळां येवप ह्यो गजाली हांगा अणभवाक येनात. वर्सांतल्यान सुमार ८५ सेंमी. पावस पडटा. कांय वाठारांनी मात पावस सामकोच उणो आसा. सामके उत्तरेवटेनच्या जुंव्यांचेर रातचो मध्यान्येचेर सूर्य दिसता.


आइसलॅंडांत व्हडली वनस्पत सांपडना. शेळो, तण, आनी ल्हानसान झोंपां हीच हांगाचीं मुखेल वनस्पत. अंश, बर्च, ॲस्पेन आनी विलो हीं झाडां कांय सुवातींनी दिसतात. रानवटी फुलांच्यो सुमार ४०० जाती हांगा दिसून येतात.

पोशिल्ल्या जनावरांमदीं मेंढरां, बोकड्यो, घोडे, गाय हीं मुखेल आसात. मोरवां पोसप हो हांगाच्या १६% लोकांचो वेवसाय जावन आसा. रानवट मोनजातीमदीं लोकड ही मूळ जात आसा. १८ व्या शेंकड्यासावन रेंडीयर हांगा आयलो. भांगरकोरचो प्लव्हर, कल्व्ह, हांयस, किर, हंस, गीज हीं हांगाचीं मुखेल सुकणीं. टार्मिगन बर्ड आनी आयडर डक हीं सवणीं अर्थाक नदरेतल्यान म्हत्वाचीं आसात. आइसलॅंडच्या न्हंयांनी सॅमन आनी दर्यांत कॉड, हॅड्कॉ, हॅलिबट, हेरिंग ह्या तरांचें नुस्तें मेळटा. देवमाशासारकेंय नुस्तें हांगा दिश्टी पडटा.

इतिहास: पूर्विल्ल्या काळांत ग्रीक आनी रोमन हांकां जरी आइसलॅंडाची म्हायती आशिल्ली तरी णवव्या शेंकड्यामेरेनचो इतिहास सांपडना. नॉर्वे देशाचो इंगोल्फर आरनॉसन हाणें ८७४ वर्सा हांगा पयलो राबितो केलो. ताचे उपरांत नॉर्वे, स्कॉटलंड, आयर्लंड, ऑर्कनी, शेटलंड आनी हॅब्रिडीश्र्च्यो लोक येवन हांगा रावपाक लागले.

हायकिंग राजांचे एकतंत्री राजवटीचो वायट अणभव घेतिल्ल्या वसाहतींतल्या लोकांनी ९३० वर्सा उमरगवाशयेचे बुनयादीचेर लोकांचें शासन हाडपाचो यत्न केलो. तांणी सगळ्या वसाहतींचे ३६ वांटे केले आनी वरेक वांट्याचेर 'गोडार' म्हळ्यार मुखेल्याक नेमलो.

वसांतल्यान दोन सत्ताकां वीग व्हेदिलर हांगा समेस्त जमात-मुखेल्यांची परिशद जाताली. हे परिशदेक 'आल्यिंग' अशें



११

म्हण्टाले. आजूय आइसलॅंडांतल्या संसदेक 'आलिंग्ग' अशेंच म्हण्टात. आलिंग्गाक कायदे करपाचे आनी न्याय दिवपाचे अधिकार आशिल्ले.

ह्या तेंपार एरिक द रेडच्या मुखेलपणाखाला आशिल्ली ग्रीनलॅंडची वमाहत आनी ताचो पूत लेव्द एरिकसन हाणें लायिल्लो अमेरिकेचो सोद बरोच म्हत्वाचो आसा. हाचें वर्णन आइसलॅंडच्या सागा ह्या माहित्यप्रकारांत सांपडटा.

११ व्या शेंकड्याचे सुर्वेक नॉर्वेचो राजा ओलाफ त्रिंग्वेसॉन हाच्या यत्नांक लागून आइसलॅंडान किरिस्तांव धर्म आपणायलो. पूण तेरव्या शेंकड्यामेरेन हांगा पोरन्या धर्म शिकवणीचो प्रभाव आशिल्लो. पोरन्या नॉर्स माहित्यांत हाचें बरेंच वर्णन आसा. गोडारंगी धर्माचें मुखेलपण स्वताकडेन दवरपाखातीर बरेंच यत्न केले. कांय काळान धर्मसंस्थेचें म्हत्व वाडोवन धर्मगुरूंनी मुखेल्यांक बागोवपाचे यत्न केल्ल्यान देशभर झुजां पेटलीं. पूण तेरव्या शेंकड्यांत आइसलॅंड पुरायपणान नॉर्वेच्या शेकातळा गेल्ल्यान धर्मगुरू-मुखेली हांच्यामदलीं झगडीं बंद जालीं. नॉर्वेच्या शासनाखाला देशभर वायट परिस्थिती निर्माण जाल्ली आसतना १३८० वर्सा नॉर्वे आनी आइसलॅंड हे दोनय देश डेन्मार्कच्या शेकातळा गेले. फुडले तीन-चार शेंकडे आयर्लंडाक कितल्याशाच अरिश्टांक तोंड दिवचें पडलें. ज्वालामुर्तीचें प्रमाण बरेंच वाडलें. स्लेग सारकिल्या रोगाक लागून सुमार ५०% लोक काबार जाले. नुस्त्याच्या वेपाराचीं सूत्रां डेन्मार्काकडे गेल्ल्यान बरेंच अर्थीक लुकसाण जालें. युरोपांतल्या धर्म-मुदारणेचे चळवळीच्या प्रभावान आइसलॅंडान ल्यूथरचीं तत्वां आपणायलीं आनी कांय काळान धर्मीक मळावेलें फुडारपणय डेन्मार्कच्या राजाकडेन आयलें.

फ्रेंच राज्यक्रांती आनी आइसलॅंडच्या पूर्विल्ल्या साहित्याच्या अभ्यासांतल्यान १९ व्या शेंकड्यांत हांगा राश्ट्रीयत्वाची कीट पेटली. योन सिग्युर्सॉन (१८११-७९) हाच्या फुडारपणाखाला आइसलॅंडचे स्वतंत्रताय

चळवळीक नेट आयलो. हाचो परिणाम म्हूण १८४३ वर्सा डॅनिश राज्यकर्त्यांक पोरन्या आलिंग्गचेर बारीकसाणीन विचार करचो पडलो आनी १८७४ वर्सा आइसलॅंडाक संविधान आनी भितरल्या शासनाची स्वतंत्रताय मेळ्ळी. फुडें १९१८ वर्सा ह्या देशाच्या पुराय स्वतंत्रतायेक मान्यताय मेळ्ळी आनी पंचवीस वर्सांखातीर डेन्मार्कच्या राजाकडेनच राजपद दिलें.

पयल्या म्हाझुजांत आइसलॅंड तटस्थ रावलो. पूण दुसऱ्या म्हाझुजांत जर्मनीन नॉर्वे-डेन्मार्काचेर घुरी घाल्या उपरांत इंग्लंडान हांगा आपलें सैन्य धाडलें. हे गजालीचो आइसलॅंडान निशेध केलो. पूण झूज सोंपल्याउपरांत आपलें सैन्य फाटीं घेवपाचें उतर इंग्लंडान दिल्ल्याकारणान हो वाद पेटूंक पावलो ना. फुडें १९४१ वर्सा इंग्लंडाचे सैन्य काडून हांगा अमेरिकेचें सैन्य दवरलें. १९४६ त आइसलॅंडाक संयुक्त राश्ट्रांचें सभासदपद मेळिल्लें. १९४८ त हो देश नाटो संघटनेक मेळ्ळो.

१९१८ कबलातीची मुदत सोंपतकच आइसलॅंडान स्वतंत्र प्रजासत्ताकाची घोशणा केली आनी १७ जून १९४४ दिसा थींग्क्वेटिलरच्या आलिंग्गान स्वेन ब्यर्न सॉन हाची अध्यक्षपदाचेर नेमणूक केली. १९५२-६८ मेरेन आल्सेंसॉन आनी १९६८ आनी परत १९७२ वर्सा डॉक्टर क्रिस्त्यान एल्व्ह्यार्न अध्यक्ष म्हूण वेंचून ही पयली बायलमनीस वेंचून आयली.

राज्यवेवस्था: आइसलॅंड प्रजासत्ताकाचें राज्य १९४४ च्या संविधानापमाण चलता. अध्यक्ष राश्ट्राचो मुखेली आसता. ताची वेंचणूक प्रौढ मतअधिकाऱ्या तत्त्वाप्रमाण दर चार वर्सांनी जाता. तो पंतप्रधानाची नेमणूक करता. आलिंग्गची बसका चालू नासता तेन्ना ते स्वतंत्रपणान कायदेय करूंक शकतात. पंतप्रधान आपलें मंत्रीमंडळ थारयता. मंत्रीमंडळाच्या घोशणांप्रमाण शासन चलता.

आखिंय ही संसव दोन घरांनी भरता. हिच्या साठ सभासदांतले ४९ जाण चार वर्सांखातीर प्रतिनिधीत्व पध्दतीन वेंचून येतात. उरिल्ले इकरा जागे दरेका पक्षाक मेळिल्ल्या मतांच्या प्रमाणांत वांटून दितात. हे साठ सभासद आपल्यामदल्या १/३ सभासदांची वयल्या घरचे सभासद म्हूण वेचणूक करतात. हेर सगळे सकयल्या घरचे सभासद उरतात. अर्थाक सोडून हेर खंयचीय विधेयेकां खंयच्याय सभाघरांत चर्चेखातीर येतात. अर्थसंकल्प मात दोनय घरांच्या संयुक्त बसकेमुखार चर्चेखातीर येता.

शासन सोंपें जावचें म्हूण आइसलॅंडचे १६ प्रांत केल्यात. दरेक प्रांताचो कारभार लोकांनी वेंचून दिल्लो आनी शासनान नेमणूक केल्लो शेरीफ चलता. व्हडल्या शारांचो कारभार नगरपालिकांकडेन आसता.

आइसलॅंडाकडेन स्वताची राखणेदळां नात. फकत दर्यावेगेची आनी नुस्तें मारपाच्या हक्काची राखण कत्सेखातीर राखणेदळ आसा. प्रांतीय न्यायमंडळ आनी तांचेवेलें देशांतलें सगळ्यांत उंचेलें न्यायालय अशी न्यायवेवस्थेची पध्दत आसा. आइसलॅंडांत मर्णाची ख्यास्त ना.

अर्थवेवस्था: हांगा खनिज संपत्ती चडशी ना. सिन्यायट, गंधक आदी घोड्या प्रमाणांत मेळ्ळीं तरी तीं अर्थाक नदरेंतल्यान म्हत्वाचीं नात. हांगाची फकत ०.५% जमीन शेतवडीखातीर उपेगी पडटा. सुमार २०% लोक शेतवेवसायांत आसात. शेतवडीच्या मळार यंत्रांचो बरोच उपेग जाता. बटाट, सलगन, तण ही हांगाची मुखेल पिकावळ. गरम झऱ्यांच्या पालवान 'हॉट हावस' पध्दतीन फुलां, फळां आनी भाज्यांचे उत्पादन करतात. गोखां पोसप चडशा शेतकारांक फायद्याचें पडिल्ल्यान तणाच्या पिकाक हांगा म्हत्व आसा. चडशे शेतकार गायो, घोडे, कुकडां आनी फर मेळ्याखातीर हेर मोनजात पोसतात. दूद आनी मांस पळाय्या लोकांपुरतेंच जाता.

व्हड प्रमाणांत चलपी हांगाचो मुखेल वेवसाय म्हळ्यार नुस्तेमारी. देशाचो आकार आनी लोकसंख्येचो विचार केल्यार आयलंडचे लोक हेर युरोपीय देशांपरस चड नुस्तें मारतात. वर्साक सुमार ५०० देवमासे हांगा व्हांवटात. लागसुल्ल्या देशांक ताजें नुस्तें निर्यात करतात. जाल्यार पयमसल्या देशांनी सुकयल्ले आनी डब्यांनी बंद केल्ले नुस्तें व्हड प्रमाणांत निर्यात जाता. रशिया, अमेरिका आनी इंग्लंड हीं हांगाच्या नुस्त्याचीं मुखेल गिरयाक जावन आसात. कड्डणां, हेर धागां, यंत्रां, येरादारीचीं साधनां सारकिल्ल्यो वस्तू अमेरिका, ब्रिटन, रशिया आनी उदेंत जर्मनींतल्यान आयात जातात. देशांत वापरपाखातीर जाय आशिल्ल्यो खान सान वस्तू, देखीक: कापडे, पायतणां, रंग, शाबू, मिठाय, प्लास्टीकच्यो वस्तू हांगाच तयार जातात.

देशांतल्या धबधब्यांचो उपेग करून वीज निर्मणी केल्या. हे वीजेचेर रेक्यक्कीक हांगाचो साऱ्याचो कारखानो आनी आक्रोनेस हांगाचो शिमीटाची कारखानो ह्या सारके बरेच कारखाने चलतात.

आइसलॅंडांत रेल्वे नात. ११,१३७ किमी. परस चड लांबायेचे रस्ते आसात. रेक्याक्कीक हांगा आंतरराष्ट्रीय विमानतळ आसा. नुस्तेमारीच्या घंघाक लागून बोटी वांटपाच्या आनी उदकांतल्या वेव्हाराच्या वेवसायाक म्हत्व आयलां.

क्रोन (भोववचन-क्रोनर) हें हांगाचें चलनी नाणें. लोक आनी समाजजीण: आइसलॅंडचे लोक चडशे स्कॅंडिनेवियन वंशाचे आसात. ते ऊंच, बळीश्ट आनी निळ्या दोळ्यांचे आसतात. घर्मान हांगाचे ९६% लोक इक्वांजलीकल ल्युथरन पंथाचे आसात. हांगा १००% साक्षरता आसा. १८ ते १५ वर्सांमेरेन शिक्षण सक्तीचें आसता. रेक्याक्कीक हांगा विश्वविद्यालय आसा. ह्या देशांत व्हडीं चलवप, शेतवड, संगीत, नृत्य, नाट्य, अश्यो तरेकवार शिक्षण दिवपी शिक्षणसंस्था आसात. एका काळार हांगा बारीक जोर आनी कुशठगेराचें प्रमाण बरेच आशिल्लें. पूण आतां मलायकेच्या मळार उबरतात जाल्ल्यान हे योग दिसून येनात. गिरेस्त आनी गरीब हांच्यामदीं चड छार फरक दिसून येना. लोकसंख्या वाडोवपाचे नदरेंतल्यान तांचे यत्न चल्ल्यात. रेक्याक्कीक हांगा देशांतलें सगळ्यांत व्हडलें ग्रंथालय आसा.

भाशा आनी साहित्य: आइसलॅंडची भाशा मूळ नॉर्स लोकांनी हांगा हाडली. अस्तंत नॉर्वेची ती पयलीं एक बोली आशिल्ली. आयजुय ती त्याच रुपांत तिगून आसा. आइसलॅंडचे साहित्य बरेच समृद्ध आसा आनी हे भाशेंतल्या पोर्न्या 'सागा' प्रकारचो प्रभाव युरोपिय साहित्याचेर बरोच जाल्लो दिसून येता. आयच्या काळांतय आइसलॅंडचे लेखक काव्य-कथा, नाटक, कादंबरी ह्या मळांचेर जगच्या साहित्यांत मोलादीक भर घालीत आसा. १९५५ वर्सा हांगाचो साहित्यिक हाल्दोर लाक्सनेस हाका नोबेल इनाम फाव जालें.

खेळ, हेर कला आनी म्हत्वाचीं धळां: कुस्ती हो हांगाचो राष्ट्रीय खेळ. हॅडबॉल, सॉकर, बास्केटबॉल, बर्फवेलो खेळ आनी व्यायामाचे हेर प्रकार हांगाच्या लोकांमदीं बरेच आवडीचे जावन आसात. सगळ्या धुरग्यांक पेंवपाक येवप कायद्यान सक्तीचें आसा. गरम उदकाची तळीं गांवांगांवांनी सांपडटात. घुड्योड्ड होय खेळ लोकांमदीं बरोच रिगला. संगीत, नाटक, नृत्य आनी विंगड विंगड कलांचेर युरोपीय प्रभाव आसा. एडनॉर योनसॉन (१८७४-१९५४) हो नामनेचो शिस्कार हांगा जावन गेलो. शास्त्रांच्या विंगडविंगड शाखांभितरय आइसलॅंडच्या लोकांनी नामना मेळयल्या.

रेक्याक्कीक, आक्रोनेस हीं उधेगीक बंदरां, आकुरेरी, हाफनारफ्यर्दर हीं शारां पळोपासारकीं आसात. गरम उदकाच्यो झरे, बर्फविले खेळ ह्या सारक्या गजालींक लागून जगांतले बरेच पर्यटक हांगा येतात.

- कों. वि. सं. मं.

आकाशवाणी: रेडिओ-कार्यावळी वितरवपी भारत सरकारचे नभोवाणी यंत्रणेक 'आकाशवाणी' वा 'ऑल इंडिया रेडिओ' अशें म्हण्टात.

भारतांत नभोवाणीचो प्रसार खाजगी हौशी क्लबांवरवीं जालो. सन १९२४ त मद्रास शारांत पयल्या रेडिओ-क्लबाची थापणूक जाली. हौशी रेडिओ क्लब लाहोर, अलाहाबाद, पेशावर, देहरादून हांगा चलताले. सन १९२६ त 'इंडियन ब्रॉडकास्टिंग कंपनी' हे खाजगी कंपनीन भारत सरकारकडेन एक कबलात करून मुंबय आनी कलकत्ता हांगां अनुक्रमान २३ जुलय आनी २६ ऑगस्ट १९२७ ह्या दिसा दोन रेडिओ-केंद्रां सुरू केलीं. इंडियन ब्रॉडकास्टिंग कंपनी १ मार्च १९३० वर्सा लुकासाणांत पडली आनी भारत सरकारन नभोवाणी कार्याचो सगळो वावर आपल्या हातांत घेतलो. सन १९३६ त लायनेवेन फ्रीडन हाणे नभोवाणीमुखेल ह्या नात्यान सगळीं सुत्रां आपलेकडेन घेतलीं. सुर्वेक हे संस्थेक 'ऑल इंडिया रेडिओ' म्हण्टाले. १९५७ उपरांत तिका 'आकाशवाणी' म्हणपाक लागले.

आकाशवाणीचीं सद्या ९४ रेडिओ-केंद्रां आसात (१९८७-८८). ६७९४ किलोवॉट तांकीचे ३३४ मध्यम तरंगावेले प्रेषक, २१७२.५ किलोवॉट तांकीचे लघुतरंगावेले ३५ प्रेषक आनी चार (VHF), FM, ६० किलोवॉट तांकीचे (ERP) प्रेषक भारतांत आसात. (१९८७-८८). आकाशवाणीची सेवा भारतांतल्या ८६ टक्के वाठारांतल्या ९५ टक्के लोकांक मेळटा.

सातवे पंचवर्सुकी येवजणेउपरांत (१९८५-९०) देशांत २०५ केंद्रां, १५० मध्यतरंगावेले प्रेषक (तांक: १०,८५६ किलोवॉट), ५४: लघुतरंगावेले प्रेषक (तांक: ७,२९३ किलोवॉट) आनी १०४ FM प्रेषक (तांक: ERP ३२७० किलोवॉट) आसतले.

१८ मे १९८८ ह्या दिसा आकाशवाणीची राष्ट्रीय प्रसारणसेवा सुरू जाली. हेखातीर नागपूर हांगा १,००० किलोवॉट तांकीचो प्रेषक बसयला. ताचेर दिल्लीसावन कायेंक्रम प्रेषित जातात.

दिल्ली, मुंबय, कलकत्ता आनी मद्रास ह्या शारांत आकाशवाणीचे व्हड तांकीचे प्रेषक आसात. ते लघुतरंगाचेर काम करतात. भारतांतल्या प्रत्येक राज्यांत मध्यमतरंगाचे म्हळ्यार एक तरी मुखेल केंद्र आसता. आकाशवाणीचे गरजेप्रमाण दोन वा तीन उपकेंद्रां आसतात. देखीक: महाराष्ट्र राज्यांत मुंबय; पुणे आनी नागपूर हांगा अनुक्रमान ५०,

आकाशवाणी

२० जानी २० किलोवॅट प्रक्षेपक आसात.

उद्देश आनी हेतू: १. देशी आनी विदेशी खबरांचें संकलन करून तीं तत्काळ प्रसारण करप. २. देशांत येवजणबध्द सर्वगोण उदरगत करी आसात. ३. उदरगती म्हायती आनी विचार लोकांक दिवपा. ४. आयकुप्याचे मनोरंजन करप आनी तांची संस्कृतीक उदरगत सादप. ५. शिक्षणीक कार्यावळी वितरवप. ६. आयकुप्याच्या गिन्यानांत भर घालप.

रचना: भारत सरकारच्या म्हायती आनी नभोवाणी खात्याच्या हाताखाल आकाशवाणी आनी दूरचित्रवाणी ह्या दोगांचेंय कार्य चलता. आकाशवाणीचो महानिदेशक खात्याच्या मंत्र्यान सुचयिल्ल्यो सुचोवण्यो चलणुकेंत हाडटा. आकाशवाणीचे कार्यविभाग आनी तंत्रविभाग अशे दोन वांटे पडटात. प्रक्षेपणाची सगळी तंत्रीक बाजू आकाशवाणीचो मुखेल अभियंता सांबाळटा. आकाशवाणीची केंद्रां मुखेल शारांत आसून कार्यक्रम विंगडविंगड भागांत आयकुपाक येवचे हेखातीर उपकेंद्रां उबारल्यांत. रेडिओ केंद्राचो मुखेल, केंद्राधिकारी आसून तो सगळी जापसालदारकी सांबाळटा. केंद्राचो अभियंता आनी सहाय्यक अधिकारी केंद्रांची तंत्रीक बाजू पळयतात. चडश्यो कार्यावळी पयलींच फितमुदीत केल्ल्यो आसतात. ताका लागून कार्यावळीची वळेरी तीन-चार म्हयन्यांआदीं थारवप शक्य जाता. दरेका राज्यांतलीं हेर केंद्रां राज्यांतल्या मुखेल केंद्राच्या पालवान चलतात. एक मध्यवर्ती कार्यावळ समिती महानिदेशकाक सल्लो दिता. तेचपरी दरेका केंद्राची थळावी सल्लागार समिती आसता. जेन्ना समितीचे वांगडी सुचोवण्यो करतात तेन्ना त्यो महानिदेशकाक घाडटात. उपरांत केंद्र ह्यो सुचोवण्यो चलणुकेंत हाडपाचो यत्न करता. आकाशवाणीचें मुखेल कार्यालय नवी दिल्लींत आसा. तातूंत प्रसारभवन आनी आकाशवाणी भवन ह्या दोगांचोय आस्पाव जाता.

आकाशवाणीच्या दरेक केंद्रांत संगीत, नभो-नाट्य सारके विभाग आसतात. कार्यावळीच्या स्वरूपावेल्यान कलावंतांची येवजण करतात. विद्यार्थ्यांखातीर, बायलांखातीर तशेंच भुरग्यांखातीर, शेतकामत्यांखातीर, भाशांखातीर अशे आकाशवाणीचे जायते विभाग आसून तातूंत कलावंतांची वर्गवारी केल्ली आसता. दरेका विभागाचें मंचन निर्मातो करता. बायलांचे कार्यावळीखातीर बायल निर्माती आसता.

विविधभारती: विविधभारतीवेल्यान आयकुपांखातीर मन भुलयण्यो कार्यावळी प्रसारित जातात. हे कार्यक्रम चडकरून रश्ट्रभाशा हिंदींत आसतात. विविधभारतीच्या कार्यावळीच्या प्रसाराखातीर मद्रास आनी मुंबय दोन ऊंच तांकीचे लघुतरंगावेलें प्रक्षेपक बसयल्यात. तांची २९ वेवसायीक प्रसारक केंद्रां आसात. विविध भारतीच्या प्रसारणामदलो १०% टक्के वेळ जायराती वितरवपाखातीर दितात.

खबरो: ताजे म्हायतीप्रमाण आकाशवाणीचो खबरपत्र विभाग दर दिसा ३६ वरांची २७३ खबरपत्रां वितरयता. हातूंत घरगुती, थळावी आनी विदेश सेवेतलीं खबरपत्रां आस्पावतात. दिल्ली केंद्रावेल्यान १९ भासांतलीं ८१ खबरपत्रां वितरयतात. ती इकर वरांचीं आसतात. विदेश-सेवा विभाग दर दिसा चौवीस भासांतल्यान ६० वरां ३५ मिनटांच्यो कार्यावळी वितरयता.

कार्यावळ बेवस्थ: आकाशवाणीच्या दिसपट्ट्या कार्यावळींची म्हायती दिवपाखातीर इंग्लीश, हिंदी, उर्दू, बंगाली, असमिया, तामिळ, गुजराती, तेलुगू आदी भाशांतल्यान नेमाळीं उजवाडाक येतात.

म्हायती आनी नभोवाणी मंत्रालयाच्या हाताखाल 'भारतीय जनसंचालन संस्था' (इंडियन इन्स्टिट्यूट ऑफ मास कम्युनिकेशन्स) नांवाचे स्वायत्त संस्थेची १९६५ त थापणूक केली. ही संस्था संपर्क माध्यमाचे शिकप दिता. हो खास शिक्षणक्रम पंदर म्हयन्यांचो आसून तो केंद्रीय म्हायती सेवा आनी राज्यांच्या जनसंपर्क अधिकाऱ्यांखातीर आसा. हे संस्थेची थापणूक करपाच्या कर्मांत भारत सरकारक युनेस्को आनी एशिया फाउंडेशनाकडल्यान अर्थीक पालव मेळ्ळो.

म्हायती आनी नभोवाणी खात्याचे उदरगतीसंबंदान विचार करूंक ए. के. चंदा हाचे अध्यक्षतेखाल १९६४ वर्सा एक समिती धडली. हे समितीचो अहवाल १९६६ वर्सा उजवाडाक आयलो. आकाशवाणी आनी दूरचित्रवाणीवरवीं निरस्तरताय ना करूं येता असो समितीक विस्वास आसा. आकाशवाणी ही स्वायत्त संस्था आसची अशें मत हे समितीन मांडला.

आकाशवाणीक, विविधभारती सेवेवरवीं खूब उत्पन्न मेळटा. सन १९८२-८३ वर्सा विविधभारतीक १५.५१ कोटी रुपयांचें उत्पन्न मेळिल्लें. १९८६-८७ त विविधभारतीचें उत्पन्न २४ कोटी रुपयांचेर पावलें.

खाशेलेपण: भारतीय आकाशवाणीचें ब्रीदवाक्य 'बहुजनहिताय बहुजनसुखाय' हें जावन आसा. आकाशवाणीच्या सगळ्या प्रक्षेपकांची तांक, आकाशवाणीचो विस्तार आनी ताचे विंगडपण ह्यो गजाली मतींत घेतल्यार अमेरिका, ग्रेट ब्रिटन आनी रशिया फाटल्यान भारताचो क्रमांक लागता.

गोंय आकाशवाणी: गोंयांत रेडिओ-प्रसाराणाची सुरवात सन १९४७ त जाली. त्यावेळार ह्या रेडिओक इमिसॉर दॅ गोवा (Emissora-de-Goa) म्हण्टाले. 'रेडिओ-गोवा' म्हूण ह्या प्रसाराणाक चड वळखताले. देशांतली पयली वेवसायीक प्रसारण सेवा म्हूण गोवा-रेडिओक (आतां आकाशवाणी-पणजी) वळखतात. १९६१ मेरेन हें केंद्र कोंकणी, मराठी, हिन्दी, पोर्तुगेज आनी हेर भासांतल्यान कार्यावळी वितरयताले. अती उदेंत, मध्य उदेंत, पाकिस्तान आनी दक्षिण आफ्रिका मेरेन ह्या रेडिओच्यो कार्यावळी आयकुपाक येताल्यो.

गोंयचे सुटकेउपरांत, ९ जानेवारी १९६२ ह्या दिसा गोंय रेडिओ केंद्राचेर परत्यो कार्यावळी सुरू जाल्यो. त्यावेळार गोंय रेडिओ केंद्राच्या प्रक्षेपकाची तांक ५ किलोवॅट इतली उणी आसली. ह्या केंद्राचें प्रसारण मध्यमतरंगाचेर आयकुपाक मेळटालें. सुर्वेक गोंयचें केंद्र विदेश वेव्हार मंत्रालयाच्या हाताखाल आसलें. उपरांत तें घरखात्याच्या हाताखाल आयलें. १ एप्रिल १९६३ ह्या दिसा म्हायती आनी नभोवाणी मंत्रालय-भारत सरकार हांचे कक्षेंत गोंयचें केंद्र आयलें आनी ताचें नांव 'ऑल इंडिया रेडिओ-पणजी' अशें जालें. पणजी केंद्राखातीर मे १९६९ त मध्यमतरंगावेलो १० किलोवॅट तांकीचो प्रक्षेपक बसयलो. ह्या प्रक्षेपकावेल्यान पणजी 'अ'च्यो थळाव्यो कार्यावळी वितरवपाक सुरवात जाली. पोरन्या पांच किलोवॅट तांकीच्या प्रक्षेपकावेल्यान जुलय १९७१ सावन विविधभारतीच्यो कार्यावळी वितरयतात.

आकाशवाणी-पणजी केंद्राची मुखेल भास कोंकणी आसून मराठी हिंदी, इंग्लीश, पोर्तुगेज आनी संस्कृत भाशेंतल्यानय कार्यावळी जातात.

पणजी आकाशवाणीचे म्हत्वाचे पांवडे: १५ ऑगस्ट १९६५ ह्या दिसा पणजी आकाशवाणीचेर गांवगिऱ्या कार्यावळींक सुरवात जाली. उपरांत स्वायत्त शेत आनी घर विभागावरवीं शेतकी शाळांच्यो कार्यावळी शेवकामत्यांखातीर वितरवपाक सुरवात जाली. १४ जून १९६७ ह्या दिसा आकाशवाणीचो कुटुंब कल्याण विभाग चलणुकेंत आयलो. २६ जुलै १९७६ ह्या दिसा शिक्षणीक कार्यावळींक सुरवात जाली. १० सप्टेंबर १९८५ सावन पणजी 'अ' वेल्यान वेवसायीक जायराती दिवपाक लागले.

फुडारांतल्यो येवजण्यो: पणजी 'अ' केंद्रावेल्यान वेवसायीक जायराती दिवपाक लागले.

फुडारांतल्यो येवजण्यो: पणजी 'अ' केंद्रावेल्यो कार्यावळी कर्नाटक आनी महाराष्ट्र ह्या राज्यांतलेगीत आयकुपाक येवच्यो हे नदरेन, मध्यमतरंगावेलो १०० किलोवॅट तांकीचो प्रक्षेपक बसोवपाचो आसा. ताका सातवे पंचवर्सुकी येवजणेंत मान्यताय मेळ्ळ्या. आकाशवाणीच्या विदेशी प्रसारण विभागाच्या हाताखाल आकाशवाणी-पणजी दोन २५० किलोवॅट तांकीचे मध्यमतरंगावेलें प्रक्षेपक बांबोळी हांगा बसोवपाचे आसात. ह्या प्रक्षेपकांवेल्यान सरळ गेल्ल देशांत कार्यावळीचें प्रसारण जातलें.

आकाशवाणी पणजी बहुउद्देशीय स्टुडिओ प्रकल्पाक मान्यताय मेळिल्ली आसा. हो प्रकल्प जातकच कार्यवळी व्हड प्रमाणांत करप शक्य जातलें. फुडें बांदपाच्या ऊंच तांकीच्या प्रक्षेपकांखातीर सुमार २० कोटी रुपया खर्च करून नवी इमारत बांदपाची आसा.

हेर म्हायती: आकाशवाणी-पणजी केंद्राची आवर्तता (Frequency) फूडलेतेर आसा.

पणजी अ- ३६२.३ मी. (८२८ किलोहर्ट्स); पणजी ब (विविधभारती)- १९४.९ मी. (१५३९ किलोहर्ट्स).

पणजी 'अ' आनी 'ब' केंद्राच्यो प्रत्येकी ३ सक्ता जातात. पणजी 'अ' केंद्रावेल्यान बार (१२) वरांचें तर पणजी 'ब' केंद्रावेल्यान साडेबार वरांचें प्रसारण जाता. (पूरक नोंद: रेडिओ)

- कों. वि. सं. मं.

आख्यायिका: खंयच्याय मनशाच्या जिवितांतल्यो वा वस्तीविशीं चलत आयिल्ल्यो काणयो. हांकां 'वंतकथा' अशेंय म्हण्टात. मुळांत ह्यो अलिखित आसून, तोंडयां घोळत आयिल्ल्यो हकिक्ती. चड करून संत, वीरपुरुष, असामान्य बायलो, फुडारे हांचेरूच आख्यायिकांचे विशय आदारिल्ले आसतात. आख्यायिका हो लोकसाहित्याचो एक वांटो जाल्ल्या कारणान तांची रचणूक चडशी अनामिक आसता. ज्या लोकसमूहांत त्यो प्रचलित आसतात, ताचें मन त्या आख्यायिकांतल्यान उक्तें जाता. असामान्य व्यक्तिविशीं लोकसमूहाक विसपी. आदर आनी अभिमान अतितायेच्या आनी अपुपांच्या रूपांत आख्यायिकांतल्यान परगटायतात. पूण ह्यो व्यक्ती इतिहासांत जावन गेल्ल्यो आशिल्ल्या कारणान आख्यायिकांत सत्य आनी कल्पित दोनांचीय भरसण दिसून येता. विंगड विंगड लोकसमूह आपापल्या आख्यायिकांतली कल्पिताची रचणूक आनी ताचो स्वीकार भविवार्थानूच करतात. चिकित्सक नदरेन आनी बारिकसाणीन पळेल्यार त्या कल्पित रचणुकेंतल्यान रुपकार्य लेगीत जाणवता.

'आख्यायिका' ह्या शब्दाक इंग्लीश भाशेंत 'लेजंड' (Legend) असो प्रतिशब्द आसा. पूण सुर्वेक ह्या शब्दाचो अर्थ दर्जगीतल्यान वाचतात तीं संतचरित्रां असो जातालो. *Legenda Aurea* (लेजेंदा आउरिआ, इंग्लीश अर्थ: गोल्डन लेजंड) ह्या नांवाची कांय संतचरित्रां तेराव्या शेंकड्यांत ग्रंथबद्ध जालीं. संतांच्या आध्यात्मिक व्हडपणाचेर अपूर्वापी आनी अजापांची झालर लावपाखातीर अशा संतचरित्रांत कल्पिताच्यो प्रवेश जावन ल्हवल्हव आयचो अर्थ 'लेजंड' ह्या शब्दाक प्राप्त जाला आसूंक जाय. चवदाव्या शेंकड्यांत चौसर ह्या इंग्लीश बरोवप्यान क्लीओपानासारक्या कांय नामनेच्या बायलांच्यो काणयो 'लेजंड ऑफ गुड' ह्या नांवान बरयल्यो. अँग्लो-सॅक्सन. इतिहासकारांनी आपल्या राजांचो वंशारंभ हेवटेन-तेवटेन कसोय करून आदमांमेरेन पावोवपाच्या हेतान कितल्योश्योच आख्यायिका रचल्यो.

राजा आर्थर ही इंग्लंडांतल्या कितल्याशाच आख्यायिकांचो विशय आशिल्ली व्यक्तिरेखा खूब गाजली. काव्य, नाटक ह्या साहित्यकृतींत आख्यायिकांचो आस्पाव खूब मोट्या प्रमाणांत केल्लो विसता. संत शानेश्वरान चलयल्ली वणत, ताणें रेड्याच्या तोंडांतसून वदयले वेद तशेंच संत तुकारमान इंद्रायणीत बुडयल्ली अमंगधी पोथी आसा तशीच सुकी वयर येवप ह्यो महाराष्ट्रांतल्यो कांय नामनेच्यो आख्यायिका.

- कों. वि. सं. मं.

आगरकर, गोपाळ गणेश: (जल्म: १४ जुलय, १८५६, टेंभू सातारा; मरण: १७ जून १८९५, पुणे).

एक बुद्धिप्रामाण्यवादी विचारवंत आनी समाजसुधारक. ताचो जल्म एका गरीब घरण्यांत जालो. हाल अपेक्षेक तोंड दीत करड, रत्नागिरी, जकोला आनी पुणे हांगा रावन तो एम्. ए. जालो. महाविद्यालयीन शिक्षण घेतासतनाच विष्णुशास्त्री चिपळूणकर हाणें पुण्यांत थापणूक

केल्ल्या जहाल विचारांच्या राश्ट्रवादी पंथांत तो लोकमान्य टिळकावांगडा सामील जालो. लोकशिक्षण आनी लोकजागृताय करपाखातीर ह्या तिगांयनी पुण्यांत 'न्यू इंग्लीश स्कूल' सुरू केलें (१८८०). तशेंच केसरी, आनी मराठ हीं खबरांपत्रां चालू केलीं (१८८१). न्यू इंग्लीश स्कूलांत आगरकरान शिक्षकाची नोकरी धरली. तेचप्रमाण केसरीच्या संपादनाची जापसालदारकी घेवन आपल्या कुशळ आनी प्रभावी बरोवपान योड्याच काळांत 'केसरी'क लोकप्रियता मेळोवन दिली. न्यू इंग्लीश स्कूलच्या चालकांनी स्थापिल्ल्या 'डेक्कन एज्युकेशन' सोसायटी'च्या फर्ग्युसन महाविद्यालयाचो प्राचार्य (१८९२) म्हूण ताणें काम केलें.



गोपाळ आगरकर

जावपाक लागली. समाजीक प्रस्नांच्या जाणविकायेपरस राजकीय प्रस्नांची जाणविकाय चड खर आसूंक जाय अशें 'केसरी' आनी 'मराठ'च्या चालकांक दिसतालें. ताका लागून आगरकरचो वैचारीक घुस्मटमार जावपाक लागलो. देखून, ताणें केसरी सोडलो (१८८७) आनी आपल्या क्रांतिकारक, समाजीक विचारांच्या प्रसारखातीर 'सुधारक' हें पत्र काडलें (१८८८). तातूंत राजकीय आनी अर्थशास्त्र विशयांवेलें लेख येताले.

बुद्धिवादी नदरेतल्यान समाजजीवनाचें विश्लेषण करून अन्याय्य रूढी आनी परंपरा हांचेर ताणें खर हल्लो केलो. नीतिमान आनी सदाचरणी समाजाच्या निर्मितीखातीर देवा-धर्माची गरज ताका दिसलीना. परंपराकारचे सद्गुण धर्मा पयलीं अस्तित्वांत आयले आनी मागीर ते धर्मांत रिगले अशें ताचें मत आशिल्लें. बुद्धिवाद, व्यक्तिवाद, समता, आनी मानवतावाद ह्या चार सूत्रांचेर ताचे सगळे समाजीक विचार आदारिल्ले आसात. पूर्वजन्म, पुनर्जन्म, असुश्यताय, बालविवाह सारक्यो गजाली ताका मान्य नाशिल्ल्यो. मनीसजातीचें ऐहिक सुखवर्धन हेंच ताचें ध्येय आशिल्लें. नीतिमान आनी संयमी जीणेक लागून मनुष्य लॉफ्फ समाधानूय ह्या ऐहिक सुखांत येता अशें ताचें म्हणणें आशिल्लें. व्यक्तीत्वांतल्य न मानपी आनी निरुपयोगी परंपरा चलयतल्या समाजाची केन्नाच उदरगत जावची ना अशी ताची धारणा आशिल्ली. एकाद्री गजाल समाजाचे एके अवस्थेंत उपयुक्त जाली तरीकूय तीच गजाल-बदलपी काळांत जाचक जाली जाल्यार सगळें काडून उडोवची अशें तो म्हण्टालो. अन्नल्यो रूढी आनी परंपरा आपलोश्येन सोडून दिवपाची समाजाची तयारी नासत जाल्यार तांचेर कायद्यान बंदी हाडची अशें ताचें मत आशिल्लें.

समाजहिताच्या कायद्यांच्या पुरस्कारखातीर आगरकरान कांय लेख बरयले. कांय लेखांतसून ताणें समाजीक गुलामगिरीक लागून उप्राशिक्षण बायलांच्या शिक्षणाक आनी हेर समस्यांविशीं मूलगामी विचार परगटायल्यात. समाजचिंतकाचो पिंड आसुनूय राजकीय विड्वारांच्या जहासपर्णांत तो टिळकाच्या वांगडचो आशिल्लो. चिपळूणकर भायर

आगरी

पडटकच महाराष्ट्रांत राजकीय विचारांची आगृताय बडोवन हाडपाचें काम 'केसरी' सोडटकच आगरकरगूणचें केलें.

आपल्या वैचारीक लेखांनीं मराठीतल्या निबंधसाहित्यांत ताणें मोलाची भर घाली. ताच्या 'कवि, काव्य, काव्यरति' आनी 'शेक्सपियर, कवचूति आनी कविव्यास' ह्या निबंधांक लागून आयच्या कांय टीकाकारांनी साहित्यशास्त्रांतल्या कांय मूलभूत तत्वांचो शास्त्रीय पद्धतीन विचार करपी विचारवंत असो ताचो गौरव केला. काव्य आनी संवेदना हांचो खाशेलो संबंद, काव्यांतलें सत्य आनी शास्त्रीय सत्य, काव्यांतलो करुणरस, कविमन आनी काव्य निर्मितीप्रक्रिया ह्या संबंदीचे ताचे विचार तुस्त करीसार्के आसात.

ताच्या ग्रंथांची वळेरी अशी: 'विकारविलसित' शेक्सपियरच्या 'हॅम्लेट' नाटकाचो अणकार (१८८३), 'डोंगरीच्या तुलगांत आमचे १०१ दिवस' (१८८२), 'गेठ माघववास रघुनाथदास व बाई धनुकुवराबाई वांघे पुनर्विवाहाकरिव' (१९०७), 'वाक्यमीमांसा आणी वाक्याचे पृथक्करण', 'केसरीतलें निवडक निबंध' (१८८७) 'सुधारकातील वेचक लेख' (निबंधसंग्रह १८९५). साहित्य अकादमीन ताचे कांय लेख उजवाडायल्यात.

- कों. वि. सं. मं.

आगरी: आगरी हे एके जातीचें नांव. माड-सुपारेचे बागेक आनी मीठ पिकोवपाचे जागेक 'आगर' म्हण्टात. अशे तरेच्या आगरांत वसती करून पोट भरपी जमातीक 'आगरी' हें नांव पडलें. आगरी लोकांक खास्की, छाखाटे वा आगळे कुणबी अशींय नांवां पडल्यांत. शुध्द आगरी, दास आगरी आनी वरप आगरी अशे हे जातीचे पोटभेद आसात. शुध्द आगरी भितर मीठआगरी, जसआगरी आनी ढोलआगरी अशे तीन पोटभेद आसात. स्वताक ढोलआगरी म्हणून घेवपी आगरी जमात आतां सांपडना. ही जात स्वताक आतां आगरी वा मीठआगरी अशें म्हणून घेता. महाराष्ट्र राज्यांतल्या पालबाग आनी अलिबाग वाठारांत, 'दासआगरी' वसती करून रावतात. तांकां 'करडआगरी' ह्या पळाच्या नावांनूय वळखतात. दासआगरी जमात आगरी जमाती परस वेगळी आसून तांचेभितर लानसंबंदासारके शुभ विधी घडून येनात. दासआगरीच्या वेगळेपणा संबंदान एक दंतकथा आसा ती अशी:- एके आगरी जमातीचे बायलेचीं भुरगीं, जातकच रोखडीच पेड्ड्यार जातालीं, निमाणे तिणें म्हार लोकांच्या देवामुखार आंगवण केली की 'म्हजें भुरगें जियेत जाल्यार हांव तकलेक गायेचें हाड आनी कानाक कापसाचें फूल बांदून म्हारच्या दाड्यांत भोंवतलीं'. हे आंगवणी उपरांत तिचें भुरगें जियेलें म्हूण तिणें आपली आंगवण वयले तरेन पावयली. तिच्या ह्या धर्माभायल्या कर्तुपाक लागून आगरी लोकांनी तिका आपल्या धर्मातल्यान काडून उडयली. तिच्यामावन जो वंश फुडायक सुरू जालो ताका 'दासआगरी' म्हणपाक लागले.

वरपआगरी लोकांनी पयलीं किरिस्तांव धर्म आपणायलो आनी मागीर ते हिंदू धर्मांत आयले. तांकां मुखार 'नवे मराठे' अशें नांव मेळ्ळें. मीठ आगरी तेखातीर हे जमातीक उण्या पांवड्याचे मानतात. आगरी लोकांच्या दायजासंबंदान म्हायती मेळटा ती अशी: आगरी लोक लंकेचो राजा रावण हाचें गायन आनी वादन करपी आसले. तांच्या कलागुणांचेर प्रस्न जावन रावणान तांकां अस्तंतेच्या दर्यादेगेवयली जमीन इनाम म्हूण दिली. आयची आगरी जात ही त्या काळावयल्या लोकांची वंशावळ आसा अशें म्हण्टात. धोल वाजोवपाची पध्दत आयजूय आगरी लोकांच्या कांय पंगडांभितर चलता. तांकां धोलआगरी अशें म्हण्टात. कांय आगरी आयजूय गायन-वादन करून पोट भरतात.

आगरी लोक आपलो इतिहास सांगतात तो असो: सुमार ६०० वर्सां आदीं अलिबाग वाठारांत चोल, आवास सासवणे आनी सागरगड अशीं तीन म्हान राज्यां आसलीं. चोल आनी आवास हीं हिंदू राज्यां आसलीं. सागरगडाचेर दिल्लीच्या बादशहाचें प्रतिनिधीत्व एक मुसलमान सरदार करतालो. ताचें काम दोनूय हिंदू राजांकडल्यान कर, एकठांय करून

दिल्लीच्या बादशहाकाडेन धाडप हें आसलें. फुडें-फुडें हो सरदार बळीश्ट जालो आनी बादशहाचे हुकूम कानामनार घेना जालो. ताका जाग्यार हाडपाक बादशहान आपल्या एका सरदाराक धाडलो. पूण ताका हार खावन परतें वचचें पडलें. तुरे फावट बादशहान आनीक एका सरदाराक धाडलो. ह्या सरदारान मुंगीपैठणाच्या बिंब राजाच्या आदारान त्या मुसलमान सरदाराक हारयलो आनी धरून दिल्लीक व्हेलो. हैवटेन बिंब राजा मुंगी पैठणाक वचनासतना सागरगडाकच रावपाक लागलो. काळांतरान ताणें कुशीचीं दोनूय हिंदू राज्यां आपल्या शेकातळा घेतलीं आनी पुराय वाठारचेर राज्य चलोवपाक लागलो. उपरांतच्या शांततायेच्या विसांनी ताका येद्या व्हडल्या सैन्यांनी गरज दिसना जाली, तेन्ना ताणें गरजेपुरतें सैन्य दवरून हेरांक दर्यादेगेक मिळगरां बांदून दिलीं आनी गांव वसयले. सद्या हीं मिळगरां आनी तांच्यो वसाहती कुलाबा जिल्ह्यांत अलिबाग, पेण, पनवेल, कर्जत, रोहे, जंजिरां आनी ठणें भागांत पातळ्ळ्यात. आगरी लोकांची वसती फकत दर्यादेगेकच दिश्टी पडटा. मीठ पिकोवपाचो धंदो वर्सांची वर्सां पिळग्यान पिळग्यो तांचे जाती भितर चलत आयला.

दर्यादेगेवयल्या शेतजमनीच्या मदल्या भागांत जंय जंय उंचवटे आसात, थंय थंय आगरी लोक राबितो करतात. सादारणपणान एका खेड्यांत ५० ते ६० घरां आसतात. जंय व्हड खेडें आसता थंय 'पाडे' नांवाचे ल्हान भाग करतात. एका पाड्यांत, एकाच आडनांवाची ३०-४० कुटुंबा रावतात. आगरी लोकांच्या खेड्यांनी चड करून पियेवपाच्या उदकाचो दुकळ पडिल्लो आसता. गांवांत एक देवूळ आसता. कांय जाग्यांनी पीर देवूळ आसता. दरेक घर, घरामुखारचें आंगण शेणान सारोवन निवळ केल्लें आसता, पूण पुराय खेडें उरिल्ल्या चोंयवशीन घाणयारेंच आसता, ताका लागून एकाद्र्या रोगाची लाग आयल्यार पुराय वाठाराक बादता.

आगरी लोकांचीं घरां चौकोनी आसतात. फुडें उक्ती वासरी, मागीर मदली कूड, तिचे एके कुशीक रांदचीकूड, एके कुशीक कोव्ये कूड अशी घराची रचणूक आसता. घराच्यो वण्टी मातयेच्यो तर घरावेलें पाखें तणाचें आसता. आपल्या शेतांत मेळपी वस्तूपसून आगरी लोक स्वताचें खोपट उबें करतात.

आगरी लोक रंगान काळे, पूण हाडा-पेरान घट आनी धश्टपुश्ट. एक धोतर, एक वा दोन सदरे, एक कबजा, छांदार कांबळ इतलीच आगरी दादल्यांचीं वस्त्रां. शेंकड्याक णव्वड जाणांक सोन्याचें व्यसन आसता. ह्या खर व्यसनाक लागून लोकांची भलायकी मोट्या प्रमाणांत इबाडिल्ली दिश्टी पडटा.

आगरी बायल सात वा आठ वारी कापड न्हेसता. हालींच ती चोळी आंगाक घालपाक लागल्या. घरांतली आनी शेतांतली सगळीं कामां बायलोच करतात. आगरी समाजांत आतां शिक्षणाचो प्रसार जावंक लागला.

आगरी लोकाचो मुखेल आहार शीत, भाकरी आनी मांस. सणापरबेक मोदक, वडे, पुरणपोळ्यो सारकीं पक्वान्नां करतात.

आगरी लोकांची शेतोड पावसाचेर आदारून आसता. पावस नासून जेन्ना दुकळ पडटा तेन्ना हे लोक पावशी देवतेचो उत्सव मनयतात. गांवचो मुखेली शंकराच्या देवळांत एका कोनशांत दवरिल्ली तिची मूर्त पालखेंत बसयता आनी तिका वाजयत गाजयत गांवचे तळयेमेरेन व्हरतात. तळयेंत एका थारवीक सुवातेर पावस पडमेरेन ती मूर्त दवरतात. आगरी लोकांचो भुता-खेतां, म्हारू-देवचार, देव-देवस्की सारक्या गजालींचेर भावार्त आसा.

बाळंटेर प्रथा: आगरी लोक भुरगें जल्माक येतकच, तिसऱ्या, पांचव्या, सव्या आनी बारव्या दिसा सटीची पूजा आनी हेर संस्कार करतात.

लग्न प्रथा: आगरी लोकांचीं लग्नां, शेता-भाटांतलीं कामां सोंपतकच, मार्गशीर्ष ते वैशाख म्हयन्यांत जातात. लग्नांत हुंड्याची पध्दत चलता.

चत्वार्यांचे लग्न १८ ते २५ वर्सांमजगती तर चलयेचें १४ ते १८ वर्सांभितर जाता. लग्नाचे सगळे चाळीसूय विधी 'धव्लारीण' (बायल पुरयत) हिच्यामुखार वरतात. दरेक विधीवेळार ती ते विधीचें गीत म्हण्टा. त्या गीताक 'धवले' अशें म्हण्टात.

मंटप-देवता थापणूक करप आनी माळ घालपाक लावप हे दोन विधी ब्राह्मण पुरयत करता. उरिल्ले विधी धव्लारीण चलयता. तैलान्हाण, गौरन्हाण, उश्टावण (घास दिवप), सोयरी समजवप, तोंड धुवप, सुपारी लिपोवप, दिडे तोंडप, गोंधळ घालप हे विधी आगरी लोक नेमप्रमाण करतात. आगरी लोकांक जाती भायर लग्न जावपाची मेकळीक ना. असो कोणूय लग्न जालो तर ताका जाती भायरें करतात. विधवा विधूरकडेन लग्न जावपाक शकता, पूण घोवाकडल्यान मेळपी वायट वागणुकेच्या भयान असली लग्नां खूब थोडीं जातात. आगरी लोकांच्या लग्नाक खूब खर्च येता. मनीस कितलोय गरीब आसलो तरी रीण काडून लग्नाचो वाट करता. जमातींत सोडचीठ घेवपाची पध्दत चलता. आगरी लोकांच्यो ग्रामपंचायती आसतात. एकाद्र्या मनशाच्या वा भौसाच्या आचारचे नेम ह्यो पंचायती थारयतात. नेम मोडल्याक दंड व्यास्त वा समज दितात. कांय गांवां मेळोवन जो जोमो जाता ताका 'टप्पा' म्हण्टात. ताचेर सरपंच वा मुकादम मुखेल आसता. हो मुखेली चड करून पिळग्यांतल्यान चलून आयिल्ल्या कुटुंबाचो वांगडी आसता. दुसऱ्या अर्थान ताका घरगेशाय म्हणूं येता. हो सरपंच आपल्या अधिकारसकल दर गांवच्या वासपुशेखातीर पंच नेमता. चड करून हो पंच जाण्टो, अणभवी आनी वेव्हारी आसता. ग्रामपंचायतीचो निर्णय जो मानून घेता, ताका सरपंचामुखार आपली बाजू मांडपाचो अधिकार आसता.

आगरी लोक खंडोबा, बहिरी, भवानी, म्हसोबा, पीरसाब ह्या देवतांक मानतात. शिकिल्ल्या घराब्यांत ह्या देवाची सुवात राम, विष्णू, गणपती ह्या देवांनी घेतल्या. हे लोक आपले गांवदेवतेक बोकडो बळी दितात.

नाचप-गावप, कुस्ती खेळप, बैलगाडयांची सर्त लावप, भजन करप ह्यो आगरी लोकांच्यो मनोरंजनाखातीर केल्ल्यो कला. चवय आनी शिंगमो ह्या सणांक दादले नाचतात आनी गायतात. बायलो गौरी आनी शिंगम्याच्या दिसांनी एकठांय येवन गीतां म्हण्टात आनी नाचतात. गौरीच्या पदाचो एक वांटो असो:

येकच पाय हालवतयां आपले घोला बोलवतंय
आपला घो लाडका! ओटींत घेतल्या खारका
खारका लागल्या गोड! जिभला आले फोंड
जिभच फोंड फुटूं नाय! दारचा पावना उठ नाय.

आतांच्या काळांत आगरी लोक मीठ पिकोवप, शेतभात करप, गुलाब, नेवाळी, अँस्टर, गुलछीच्या फुलांची पोरसां करप, तेंडलीं घोसाळें, पोपाय, आंबो ह्या फळांचीं पिकां घेवप हीं कामां करतात.

आगरी समाज जंय रबितो करून राखता थंय हेर जमातींचें अस्तित्व जाणवना, हें हे जमातीचें खाशेलेपण म्हणूं येता.

- को. वि. सं. मं.

गोंयची आगरी जमात: गोंयच्या गावड्यांमदीं दोन प्रकार आसात. १. गावडे आनी २. मीठावाडे. मीठ गावड्यांक आगरी म्हूण वळखतात. गोंय राज्याकडेन सलग आशिल्ल्या कोकण दर्यादेगेर आगरी वा मोठेआगरी नांवाची स्वतंत्र जमात आशिल्ल्याचो उल्लेख भारतीय जनगणना अहवालांत मेळटा. ही जमात मिखगरं तयार करून मीठ उत्पादन करता.

- को. वि. सं. मं.

आगाखान: शिया मुसलमानांच्या इस्माइल पंथाच्या मुखेल्याक ही म्हणी दितात. हसनअली शाहा. (१८००-१८८१) हाका पयलो आगाखान मानतात. तो आपली वंशपरंपरा महंमद पैगंबराचो जांवय अली हाचेलागी जोडटा. इराणांतल्या केस्रान प्रांताचो तो राज्यपाल आशिल्लो. ताणें तेव्हेचो राजा महंमद शाहा हाचेलागीं वायटपण आयिल्ल्याकारणान पळोवप बंद केलें. ताका जैत मेळ्ळें ना आनी तो भारतांत पळून आयलो

अफगाण सुजात आनी सिंध मेळोवपांत ताणें ब्रिटिशांक आदार दिलो. ब्रिटिशांनी ताका 'हिज हायनेस' ही पदवी दिली. तो मुंबय स्थायिक जालो आनी थंयच ताका मरण आयलें.

दुसरे आगाखान अली शाहा हो पयल्या आगाखानाचो व्हडलो पूत. आपले कारकिर्दींत ताणें आपले जमातीची उदरगत करपाचो खूब यत्न केलो. ताका १८८५ त मरण आयलें. तिसरे आगाखान सुलतान सर महंमद शाहा (१८७७-१९५७) हाका धर्मीक शिक्षणावांगडाच अस्तंती आर्विल्ले शिक्षण मेळ्ळें. भारतीय मुसलमानांचो एक म्हत्वाचो फुडारी म्हूण ताका मान्यताय मेळ्ळी. 'ऑल इंडिया मुस्लीम लीग' हाचो तो सुर्वेचीं कांय वर्सां अध्यक्ष आसलो पयल्या म्हासुजांत आगाखानान आपल्या अनुयायांक ब्रिटिश साम्राज्याकडेन एकनिश्ठ रावपाक उलो मारलो. लंडन हांगां भरिल्ल्या भारताविशींच्या गोलमेज परिषदेत ताणें म्हत्वाचो वांटो घेतलो. राश्ट्रसंघाच्या १९३२, १९३४ आनी १९३७ त तो राश्ट्रसंघाचो अध्यक्ष जालो. संवसारभर पातळिल्ल्या (चडकरून सिरिया, इराण, मध्य आशिया, भारत, ब्रह्मदेश, मलाया आनी उदेंत आफ्रिका) आपल्या अनुयायांक ताणें संघटीत केल्ले आनी समाजाचे उदरगतीखातीर सहकारी संस्था चलोवपाक तांकां उर्बा दिलीं. तो घोड्या सर्तींनी रस घेतालो आनी बऱ्यांतले बरे घोडे पोसतालो. इंग्लीश 'डर्बीत' तो पांच फावट जैतिवंत जालो. चवथो आगाखान राजकुंवर करीम हाणें आपलें शिक्षण अमेरिकेंत घेतलें. सवासारांतल्या आपल्या अनुयायांक तो भेटी दितालो.

- को. वि. सं. मं.

आगाखानी पंथ: शमसुद्दीन फकीर नांवाच्या साधून पंजाबांत शमसीमत नांवाच्या पंथाची थापणूक केली. जायते हिंदू आनी मुसलमान ह्या धर्मपंथाचे वांगडी जाल्ले. ह्या पंथाच्या हिंदू वांगड्यांक 'आगाखानी' आनी मुसलमान वांगड्यांक 'खोजे' म्हण्टाले. हे लोक आगाखानाक विष्णूचो कलंकी अवतार मानताले. चडश्या हिंदूंक हें मत मान्य आसलें. विष्णून मुसलमान लोकांत अवतार केल्याक घेतलो हेविशीं शमसीमताच्या धर्मग्रंथांत फुडली कथा आसा -

'एक फावट धर्मराज यज्ञ करता आसतना, परमेश्वर चांडाळाच्या रूपांत ताची सत्त्वपरिक्षा पळोवपाक आयलो. ही गजाल ऋत्विजांक अंतर्गित्यानान समजली. पूण ताणें ती धर्मराजाक सांगूक ना. चांडाळ यज्ञाम्हऱ्यांत पावतकच धर्मराजान आपले मायेन एक काळो पड्डो उबो केलो, पूण परमेश्वराच्या तेजामुखार हो पड्डो धवो पडलो. धर्मराजान जाणलें हो चांडाळ नासून परमेश्वर आसा. ताणें देवाकडेन चूक मागली. देव पूजा करपी ब्राह्मणाचेर रागार जाल्लो. ताणें ब्राह्मणांक सांगलें 'आयजमेसे हांवें हिंदू धर्मांत णव अवतार घेतल्यात. पूण ह्या फुडलो धावो कलंकी अवतार हांव मुसलमान धर्मांत घेतलों.' हो धावो अवतार म्हळ्यार सर आगाखान अशें ते लोक समजतात. आगाखानाचे वंशज लेगीत अवतारच आसतले, अशी शमसीमताच्या वांगड्यांची भावना आसा. विष्णूचो अवतार आशिल्ल्यान 'धनी सलामत दातार' अशें ते ताका पाचारतात.

शमसुद्दीन फकीरच्या ह्या पंथाचो ताच्या काळांत व्हडलोसो प्रसार जालो ना. फुडें ताचो पत्न सद्दुद्दीन हाणें हो पंथ वाडोवपाचें येवजून ह्या पंथाचेर ल्हान व्हड पत्राशेक पुस्तकां बरयलीं. तातूंतलीं कांय सिंधी भाशेंत तर कांय मिश्र भाशेंत आसात. तांचीं कांय नांवां: १. मंगल समाचार २. सुंवर पुराणी कथा ३. दान अतिदान ४. धर्मपुस्तकसार ५. गुरुजान ६. जैसी करणी तैसी ग्रंथणी ७. गीता की पोथी.

कांय अवतार नामनेक पाविल्ले आसतात, तर कांय गुप्त आसतात अशें हो पंथ मानता. धा अवतारांवांगडा मुसलमानी पैगंबराकय हिंदूंनी मानचो, असो यत्न ह्या पंथाच्या फुडाऱ्यांनी केला. सकाळ, सांजवेळ आनी रातीची अशी तीन फावट संघ्या करची अशें शमसीमतांत म्हळां ही आज्ञा उक्तेपणान हिंदूंक फटोवपाखातीर केल्या अशें म्हण्टात.

आद्या-आचार

हमसामान्यते कोकण ह्या अक्षांश 'गुजरात' वा 'गुजरात' आनी मराठ्या 'गुजरात' अशें येवजना आपल्या वयाचे आचार. ताच्या हाका गुप्त इश्ट्य ते आपले कर्तव्य समजतात. ताकासागून तांची पुस्तकां तांच्या शिष्यांसाठी मेळवावयर मेळतात. आयजमेरेन हो पंच गुप्त उरलो तरी जाता ताचो लोकमंदी प्रचार जवजपाक लागला.

- को. वि. सं. मं.

आद्या: उत्तर प्रदेश राज्यांतले जावल्या इतिहासीक वास्तुशास्त्री संवसारीक नामना मेळिल्लें म्हत्वाचें शार यमुना न्हंयचे उदेंत देगेर हें शार वसलां. दिल्लीच्यान आग्नेयेक १९२ किमी. अंतराचेर हें शार आसा. लोकसंख्या: ११,१०,३६४ (१९८१).

महाभारतांत ह्या शाराचो अग्रवन असो उल्लेख मेळटा. त्या काळांत हें शार शुक्लनाचे मत्सेखाला खूब भरभराटीक आयिल्लें. हांगाच कंसाची बंदखण आशिल्ली. ह्या शारलागसार आशिल्ल्या बटेश्वर क्षेत्रांत श्रीकृष्णाचे पूत प्रद्युम्न आनी नातू अनिरुद्ध हांच्या नांवान वसयल्ली 'पद्मन लेडा' आनी 'औघलेडा' हीं नांवां हे गजालीचो पुरावो दितात. आद्या हें शार वज्र वाळवंटांतलें मुखेल नगर आसलें. थंयच्या बाय वनांत अग्रवन हें एक वन आशिल्लें. आर्य लोक भारतांत येतकच तांणी पांच कडेन वस्ती केली. तातूंतलें एक आद्या शार, जाका आर्यगृह अशेंय म्हण्टाले. ह्या आर्यगृह वा अग्रवन ह्या नांवांवेल्यानूच ह्या शाराक आद्या हें नांव पडलां अशें सांगतात. श्रीकृष्णाचें लेखनाचें थळ, अनसूया, शबरी हांची तपोभूंय; परशुराम, वेदव्यास आनी सूरदास हांची जल्मभूंय म्हणूनय आग्याक म्हत्व आसा.

धाव्या शेंकड्याचे अखेरमेरेन हें शार हिंदू राजांच्या शेकातळा आशिल्लें. इ.स. १०२८ वर्सा मुहंमद गजनी हाणें जयपाल राजाकडल्यान ते जिखून घेतलें. गुलाम, खिलजी, मोगल ह्या वंशातल्या सुलतानांच्या काळांत हें एक सदां शार आशिल्लें. १५०१ वर्सा सिकंदर लोदी हाणें ताची उदरगत करून थंय आपली राजधानी स्थापली. १५२६ वर्सा बाबरान हें शार आपल्या शेकातळा घेतलें. त्या वेळावयले लुटींत ताका नामनेचो कोहीनूर हिरो मेळ्ळो. ताच्या उपरांत पंचवीस वर्सांनी ताचो नातू अकबर हाणें आद्या शाराक मोगल साम्राज्याची राजधानी करून शाराचे उदरगतींत भर घाली. फुडें शहाजहानाच्या राजवटींत ह्या शाराची सोबितकाय वाडली. ताणें आपले आवडटे राणयेचें यादस्तीक म्हूण यमुनेचे देगेर संगमखरी फातरांचो सुंदर ताम्रमहाल बांदलो. फुडें ह्या शाराचेर औरंगजेबाचो शेक आयलो. ताणें १६५२ त हांगा आशिल्ली आपली राजधानी दिल्लीक व्हेली. ह्या काळांत आद्या शाराचेर खूब घुरयो जाल्यो. कांय काळ हें शार भरतपूरच्या जाटांकडे आशिल्लें. कांय काळ नरय्यांनीय ताचेर आपलो शेक चलयलो. १८०३ वर्सा हें शार ब्रिटिशांनी आपल्या शेकातळा घेतलें. १८५७ मेरेन आद्या ही तांच्या वायव्य शीमेवयल्या वाठाराची राजधानी आशिल्ली. १८५८ सावन हें आद्या जिल्ह्याचें केंद्र जालें.

सिकंदर लोदीच्या काळासावन हें विद्येचें केंद्र आशिल्लें. अकबरचे राजवटींत हांगा फारसी भाशा आनी साहित्य हांचें शिकप शिकोवप चलतालें. हांगचे संस्कृतीक म्हत्व जाणून घेवन सूरदास हांगा येवन राविल्लो. तानसेनाच्या काळासावन ह्या शाराक संगीताचें मुखेल केंद्र नातूंक लागिल्लें.

सद्या हें उत्तरप्रदेश राज्यांतले वेपारी आनी उद्येगीक केंद्र आसा. हांगा शेंदऱ्यो, गालिचे, कापूस पिंजून तातूंतल्यो बियो काढप, रसायनां, कंवरी, धातुकाम आदींचे तरेकवार कारखाने आसात. हांगा चामड्याच्यो आनी संगमखरी फातरांच्यो वस्तू तयार करतात. रेल्वेमार्ग, विमानमार्ग आनी रस्त्यांवरवीं हें शार भारताच्या हेर मुखेल शारांकडेन जोडलां. १८२३ त हांगा पयलें महाविद्यालय निर्माण जाल्लें. ह्या शाराच्या अस्तंत भागांत आद्या विद्यापीठ आसा.

ह्या शारांत अकबरान बांदिल्लो व्हड किल्लो आसा. ह्या किल्ल्याच्या

जाग्यार आदी बादलगड नांवाचो किल्लो आशिल्लो, अशें सांगतात. हो किल्लो तांबड्या फातरांनी बांदला. किल्ल्याचो आंवाठ साडेतीन चौ. किमी. आसून भोवतणचें दुरीग, दारें, भितल्लो अकबरी महाल हें मगळे अकबरान बांदलां. किल्ल्याभितल्लें कितलेशेंच काम अकबर उपरांतच्या राजांनी केलां. हांगा ताम्रमहाल, अकबरी महाल, जहांगीर महाल, शीश महाल, विवाण-इ-खास, विवाण-इ-आम, मोती मशीद, नगीना मशीद, जामी मशीद (१६४८), यमुनेचे अस्तंत देगेर आशिल्ली इतमाद उद्दौलाची सुंदर कबर, बाबर रावतालो तो उद्यानप्रासाद, रामबाग, चिनी-का-रोझा आनी हेर जायत्यो वास्तू पळोवंक मेळटात. ह्या शाराच्या वायव्येक आठ किमी. अंतराचेर अकबराची कबर आसा.

- को. वि. सं. मं.

आधारकर, शंकर पांडुरंग: (जल्म: १८ नोवेंबर १८८४, मालवण-सिंधुदुर्ग; मरण: २ सप्टेंबर १९६०, ?).

एक भारतीय वनस्पतशास्त्रज्ञ. ताणें वनस्पतिशास्त्र, प्राणिशास्त्र, भूगर्भशास्त्र ह्या विशयांत मोलादीक संशोधन केलें.

मुंबयच्या एलिफंटन कॉलेजांत कांय दीस शिकयतकच ताणें कलकत्त्याच्या 'इंडियन म्यूझियम' चें काम पळयलें. कलकत्ता विद्यापीठाकडेन ताचो संबंद आयलो. सन १९१४ त ऊंच पांवड्याचें शिकप घेवपाक तो जर्मनींत गेलो.

'भारताच्या सुक्या भागांत जावपी वनस्पत, तांचो स्वप्रसार आनी तांची मूळसुवात' ह्या विशयाचेर संशोधन करून ताणें बर्लिन विद्यापीठाची डॉक्टरेट जोडली. भारतांत येतकच महाबळेश्वर लागसार ताका एक चक्राकार प्राणी (medusa) मेळ्ळो. ताचेर ताणें संशोधन केलें. शेतीविज्ञान आनी वनस्पतिशास्त्र हातूंतलें ताचें संशोधन मोलाचें जावन आसा. आंबो, केळ, भाताचें पीक सारक्या फळ-धान्याचेरय ताणें आपलें संशोधन केलें. वनस्पतिशास्त्राच्या खासा अध्ययनाखातीर सन १९४६ त 'महाराष्ट्र असोसिएशन फॉर कल्टिव्हेशन ऑफ सायन्सेस' ही संस्था ताणें स्थापली.

ताणें इंग्लंड, फ्रांस, जर्मनी, स्पेन, इटली ह्या देशांचीय भोंवडी केल्ली.

- को. वि. सं. मं.

आचार: ह्या उतराचो अर्थ- आचरण वा अनुष्ठान असो जाता. भौशीक वा धर्मीक नितीनेम आपले सदांचे चलणूकेंत पाळप हाका आचार म्हण्टात. आचारचे सदाचार आनी कदाचार अशे दोन भेद जातात. आचार ह्या उतरांत बरे चलणूकेची वा वागणूकेची अपेक्षा आसा. भारतीय संस्कृतायेंत आचारक म्हत्वाची सुवात आसा. धर्मशास्त्र, श्रुति-स्मृतिंत सांगिल्लो आचारधर्म जण एकल्यान पाळूंक जाय अशें धर्मशास्त्र सांगता. कसलेंय कर्म शास्त्राक धरून करचें अशेंय तातूंत म्हळां. वसिष्ठस्मृतिंत आचारची व्याख्या केल्या ती अशी:-

आचारः परमो धर्मः सर्वशामिति निश्चयः। (६.१)

अर्थ: आचार हो सगळ्यांत व्हड धर्म असो निश्चय आसा.

व्हड लोक जे आचार आपणायतात, ताचें अनुकरण सामान्य मनीस करता अशें भगवद्गीतेंत म्हळां (३.२१). वेदांत वा धर्मशास्त्रांत ज्यो गजाली आचरणीय म्हूण सांगल्यात, तांकां पाळो दिल्यार ताचें योग्य फळ मेळटा. देखून श्रुतिचें तत्त्व आचारचेर आदारिल्लें आसा, अशें परशुरामस्मृतिंत म्हळां. धर्मशास्त्रांतल्या आचार, वेव्हार आनी प्रायश्चित ह्या तीन गजालींमदीं आचारक व्हड लेखला.

मनु, याज्ञवल्क्य आनी हेर स्मृतिकारांनी धर्माच्यो ज्यो चार गजाली प्रमाण मांडल्यात, तातूंत तिसरी गजाल सदाचारची आसा:

श्रुतिः स्मृतिः सदाचारः स्वस्य च प्रियमात्मनः।

(याज्ञवल्क्य १.७)

अर्थ: श्रुति, स्मृति, सदाचार आनी आत्मतुष्टि हीं धर्माचीं चार लक्षणां आसात.

धर्मांचें तिसरे प्रमाण सदाचार हें आसा. वेदांत जावं स्मृतिंत एकाद्रे गजालीक आदार मेळ्ळो ना तर बरे सज्जन मनीस जे आचरण करतले, ते तरेचें आचरण करप म्हळ्यारच धर्माक पाळो दिलो अशें समजुचें. वसिष्ठस्मृतिंत (१.४) हो आशय फुडल्या वचनांत सांगला:-

श्रुतिस्मृतिविहितो धर्मः। तदभाभे शिष्टाचारः प्रमाणम्।

कल्पसूत्रांत श्रौत, गृह्य आनी धर्म अशे तीन भाग आसात. धर्मसूत्राच्या आरंभाक धर्माचें व्याख्यान करतना आचारचो उल्लेख करतात. धर्म म्हळ्यारच आचार असो अर्थ ते सुवातेर घेतात:

अथातः सामयाचारिकान् धर्मान् व्याख्यास्यामः।

(आपस्तंब धर्मसूत्र १.१.१)

अर्थ: ह्या उपरांत विंगडविंगड वेळार पाळपी आचार म्हळ्यार धर्म हाचें व्याख्यान आमी करतात.

धर्माचें चवथें प्रमाण आत्मतुष्टि हें जावन आसा. उजू चलणुकेंच्या मनशाक एकाद्रे गजाली वा वस्तीसंबंदान दुभाग आयल्यार ताणें त्या वेळार आपल्या अंतस्कर्णाक योग्य दिसता तशें वागचें. अशा लोकांची चलणूक धर्माचें एक प्रमाण म्हूण मानतात. उजू चलणुकेचो मनीस सगळ्या इंद्रियांक आपले सुवादीन दवरता. रग, मोग, मोह, मत्सर, लोभ आनी मद हांचेर जैत जोडटा. बरे चलणुकेक लागून वेदांचें गिन्यान मेळटा. देखून स्मृतिंत अशा मनशाक 'श्रुतिप्रत्यक्षहेतवः' अशें म्हळां. असो मनीस सुवाय बाळगीनासतना, धर्मबुद्दीन सदाचारचे वाटेन वता.

जनपदधर्म, ग्रामधर्म आनी कुलधर्म हे सदाचारचे गुणधर्म आसले तरीकय तांचो उल्लेख श्रुति वा स्मृतिंत सांगूक नात. पूण वेत्या गुणधर्माचो लनकार्या संबंदान उपेग करून घेवचो अशें म्हळां. देखीक: लग्नावेळार व्हंकलेक कांकणां घालपाचो जो विधी आसा तो श्रुति वा स्मृतिंत सांगूक ना. पूण तो एक सदाचार आशिल्ल्यान ताका विरोध करचो न्हय अशें धर्मशास्त्र सांगता.

सदाचार मनशावरवीं पुराय भौसाची उदरगत करता. सदाचार हें धर्माचें प्रमाण मानिल्ल्यान वैदिक धर्म सगळ्याक आस्पावन घेवपी थारलो. देशांत जे नवे नवे पंथ वयर सरले, तांचीं कांय तत्वां वेदांक प्रमाण मानिनासलीं. काळाप्रमाण सदाचारचे नेम बदलले. ताकालागून धर्मांत परिवर्तन आयलें. देखून वेद आनी स्मृति हांकां फाव तो मान दिवन आचार आपणावपाक धर्मशास्त्रान मान्यताय दिल्या.

भारतीय दर्शनांत मोक्षसिध्दी ही जीवमात्रांची निमाणी मोख मानल्या. ते पासत सदाचारच्या नेमांचोय नियाळ केला. जैन दर्शनांत आचारची खूब फोडगिणी केल्या. तातूंत अहर्तपद जोडपाखातीर अहिंसेक म्हळ्यार शांतीक, व्हड आचार लेखला. बौद्ध दर्शनांत आचारविशीं जायतीं मतां आमूनलेगीत सगळ्यांनी बुध्दाची त्या विशयावेलीं मतां मानून घेतल्यांत. बुध्दान चार आर्यसत्यांचो उपदेश केल्लो. तातूंतले चवथें आर्यसत्य दुख सोपोवपाचो एक उपाय आसून ताका लाच्या आचारशास्त्राचो आदार थारयला. एके वटेन सादी आत्मपीडा तर दुसरे वटेन सुखाच्या एका छिणाखातीर मेळपी आनंद ह्या दोनूय अतिरेकांक सोपोवन मदलो उपाय सोदप हाका सदाचार मानला. ताका लागून प्रतीत्य समुत्पादाचो नाश जावन भवकांतल्यान सुटका जाता. मोग, काकळट, वया आनी प्राणिमात्रासंबंदीची इश्टागतीची भावना ह्या सद्गुणांचेर बौद्धआचारशास्त्र आदारलां. हिंदू दर्शनांतल्या सगळ्या पंथ आनी संप्रदायांनी उपनिषद आनी भगवद्गीता हातूंत सांगिल्ले आचारविशींचे मुखेल सिध्दांत आपणायलात. ब्रह्मगिन्यान ही उपनिषदाची मुखेल मोख आसा. उपनिषद ब्रह्मगिन्यानावांगडाच आत्मसाधना आनी शील ह्या सारक्या वेव्हारिक गजालींकडेन आडनदर कळूंक ना. आचारशास्त्राचे नदरेन भगवद्गीता तत्वगिन्यानापरस व्हड म्हत्वाची आसा. गीतेंत ब्राह्मी स्थितीचे जोडीखातीर निष्काम कर्माचो जायते तरेन उपदेश केला. धीर, मनचो निग्रह आनी आत्मबुध्दी हे गूण सदाचारक आदार दितात. मोख जोडपाक मन पवित्र आसचें पडटा. मन पवित्र दवरचेखातीर कर्णाभयमरिखत कर्मां आचरूंक जाय अशे शंकराचार्यान सांगलां.

आचारविशींचीं हेर मतां अशीं आसात-

कन्युशस (क्रिस्ताआदीं ५५१ ते ४७९ वर्सा): मनशाचें कर्तव्य म्हळ्यार मनशाच्या जिवीतांतली पुराय साधना. हें कर्तव्य ताका समाजांतलो एक वांगडी म्हूण करपाक जाय. कार्याची सिध्दी आनी पुरुषार्थ हे शुभ गूण आसात. बरी, नितळ, सादी जीण जियेवप हो सदाचारचो आदार तर आपलो मागण्यो, इत्सा पुराय करप आनी संवसारंत एकठंय एकामतान चलून जिवीत पुराय करप हे ताचे दोन सिध्दान्त आसात. वेत्या सिध्दान्तांक अनुक्रमान 'चुंग' हाचो सिध्दान्त आनी 'शू' हाचो सिध्दान्त म्हण्टात. ताचें आचारशास्त्र कसलेय गजालीच्या अतिरेकाचो विरोध करता.

मॅशियस (क्रिस्ताआदीं ३७१ ते २८६ वर्सा): मॅशियसालें आचारशास्त्र कन्युशसच्या सिध्दान्ताचेर आदारलां. तातूंत समाजकल्याणापरस मानववादाचेर चड भर दिला. कन्युशसचीं मतां परंपारीक आनी उपचारीक आसलीं. ताकालागून चिनी दार्शनीक ताचेर संतुश्ट नासले.

प्रोतागोरस (जल्म: क्रिस्ताआदीं ४८० वर्सा): दर एके गजालीची निमाणी कसोटी म्हळ्यार मनीस.

सोफिस्ट आचारशास्त्राच्या बऱ्या वायट आंगाचें पडबिंब प्रोतागोरसच्या वेत्या मतांत दिश्टी पडटा. ग्रीस देशांत सोफिस्ट दार्शनिकांनी मनशाच्या आचरणाचे विज्ञानीक रितीन परीक्षण सगळ्यांत पयलीं केलें. क्रिस्ताआदल्या सातव्या शतमानांत ग्रीसांत आचरणाची परंपरा जल्माक आयली. प्रोतागोरसापयलीं जावन गेल्ल्या विचारवंतांनी भायल्या संवसाराचेर चड ध्यान दिलें. थेंस ते अनाक्सागोरस मेरेन सगळे दार्शनीक संवसारंतल्या पोस्तेपणाचो सोद घेत रावले. सोफिस्टपंथीयानी दार्शनाच्या मोखीची खोलायेन विस्कटावणी केली. ते वर्वीं मनशाचे जिवीताकडेन संबंद येवपी दर एका प्रस्नाक दार्शनीक नदरेन जाणा जावन घेवपाचो यत्न केलो.

- कों. वि. सं. मं.

आचार्य: आचार्य ह्या उतराचो कांय व्याख्या अश्यो आसात-

'मन्त्रव्याख्याकृदाचार्यः' - जो मंत्राची व्याख्या करता तो आचार्य (अमरकोश).

'यस्माद्धर्मानाचिनोति स आचार्यः' - जाचेवरवीं शिश्याक धर्माचो बोध जाता तो आचार्य (आपस्तंब, धर्मसूत्र).

'आचार्यः कस्मादाचारं ग्राहति

आचिनोत्यर्थानाचिनोति बुद्धिमिति वा'

- जो आचार शिकयता, दुडू एकठंय करता, शिश्वाचें गिन्यान वाडयता तो आचार्य (निरुक्त).

उपनीय तु यः शिष्यं वेदमध्यापयेद् द्विजः।

सकलं सरहस्यं च तमाचार्यं प्रचक्षते॥

- जो ब्राह्मण शिश्वाची मूज करून ताका वेद, यज्ञकर्म आनी उपनिषदांचे शिकप दिता, ताका आचार्य म्हण्टात (मनु. २.१४०).

पूर्विल्ल्या काळांत आचार्य शिक्षणाकडेन लागींचो संबंद दवरताले. गिन्यानाच्या मळार आचार्यांची सुवात खूब वयली आसताली. देखून आचार्यांकडल्यान गिन्यान घेतकच बरे फळ मेळटा असो लोकांचो समज आसलो. आचार्यांवांगडा गुरू आनी उपाध्याय हांचो वयल्या पांवड्याच्या अध्यापकांभितर आस्पाव जातालो. तातूंत आचार्यांची सुवात सगळ्यांपरस वयर आसा. शिश्वाची मूज करपाचो अधिकार फकत आचार्यांकच आसता. तेपासत कुळांन आनी गिन्यानांन व्हड अशा मनशाक आचार्य करचो अशे आपस्तंब धर्मसूत्र (१.१.१-१२) हातूंत सांगलां. अयर्वेदांतले तेविशीं सांगलां ते अशे:

आचार्य उपनयमानो ब्रह्मचारिणं कृणुते गर्भमन्तः। (१.१.३)

अर्थ: आचार्य शिश्वाची मूज करून, ब्रह्मचार्याक (आंकवार) आपल्या गिन्यानाच्या गर्भांत प्रवेश दिता.

बौद्ध आनी जैन धर्मांत आचार्य वा गणधर हांचेविशीं खोलायेन बरींयल्ले वाचूंक मेळटा. जैनांच्या विंगडविंगड पंथांत आचार्याक व्हड

आचार्य, परशुराम-आझाद गोमंतक दल

मात्र जालतालो. आचार्य आपल्या वंगडावांगडा वर्तना घातमाऱ्यांनी ताचेर घुरी घाली तर पंगडातलो एकादो वांगडो स्वता आचार्य म्हूण मारून ताच्या आचार्याच्या जीवाची रक्षण करतालो. हुंवार, दुवळ, उजो शुक्रासखा भिरकून समगार. आचार्याचो वांगड्यांनी आपल्या जिवाची पर्वा करीनासतना ताची रक्षण करची अशें जैनांचें मत आसा.

- कों. वि. सं. मं.

आचार्य, परशुराम श्रीनिवासः (जल्मः १९१६)

शैक्षण-व्यवसायः मरण २० सप्टेंबर १९५६).

गोंयचो सुटके झुजारी. ताणें मुळावें शिक्षण मरळेंतल्यान घेतलें. तशेंच ताका संस्कृत भाशेचें गिन्यान आशिल्लें. सुटके झुजाचे चळवळींत ताणें प्रत्यक्ष वांटो घेतलो ना, तरी वैगीश्या परतगाळ वाखरांतल्या गोकर्ण मठंत पुरोयताचें काम करतना ताणें सुटकेझुजाक आपलेपरीन हातभार लायलो. जेरोनिने बरितु हो पोर्तुगेजांचो हस्तक, राडूवादी लोकांक वायट वागणूक दितालो. देखून 'आझाद गोमंतक दल' संघटनेच्या वावुर्यांनी ताचो खून केलो. ह्या प्रकरणाखातीर १८ सप्टेंबर १९५६ दिसा पोलिसांनी ताका धरलो आनी महंगांवच्या पोलीस ठण्यार खर त्रास दिले. ह्या खर त्रासांनी ताका मरण आयलें. १८ जून १९८३ दिसा गोंय सरकारान ताचो मरणात्तर भोवमान केला.

- कों. वि. सं. मं.

आचार्य, मधुकर राघवेंद्रः (जल्मः ३० डिसेंबर, १९३२, कुंकळ्ळी-साश्टी).

गोंयचो सुटके झुजारी. ताणें माध्यमिक शिक्षण मरळेंतल्यान घेतलें. १९५१ वर्सा मेरेन तो 'नॅशनल काँग्रेस गोंय' संघटनेचो वांगडी आशिल्लो. १९५३ वर्सा सावन तो 'आझाद गोमंतक दल' संघटनेचो वांगडी जालो. तो चडसो भूंयगत कार्यांनी वांटो घेतालो. १९५८ वर्सा सरफुद्दीन ह्या पोर्तुगीज गुप्तहेरच्या प्रकरणांत ताका धरून आगवाद बंदखणींत दवरलो. १९५८ वर्सा ताची बंदखणींतल्यान सुटका जाली. १९७२ वर्सा भारत सरकारान ताम्रपत्र दिवन ताचो भोवमान केला.

- कों. वि. सं. मं.

आचार्य, माधव पद्मनाभः (जल्मः १९२८- लोलयें, काणकोण).

गोंयचो सुटके झुजारी. ताणें मुळावें शिक्षण मरळेंतल्यान घेतलें. सुटकेझुजाच्या काळांत पत्रकां लावन भूंयगत लोकांक आदार दिवप असलो जायतो वावर ताणें केला. आत्माराम पाटील हाच्या मुखेलपणाखाल सत्याग्रही लोक जेन्ना गोंया आयले तेन्ना ताणें तांकां मार्गदर्शन केलें. २५ फेब्रुवारी १९५६ ह्या दिसा दाखुळो हाडटा आसतना ताका धरून बंदखणींत घालो. फुडें २१ ऑक्टोबर १९५७ ह्या दिसा बंदखणींतल्यान ताची सुटका जाली. भारत सरकारान ताम्रपत्र दिवन सुटके झुजांतल्या ताच्या वावरचो भोवमान केला.

- कों. वि. सं. मं.

आचार्य, श्रीकांत पद्मनाथः (जल्मः लोलयें, काणकोण).

गोंयचो सुटके झुजारी. ताणें मुळावें शिक्षण मरळेंतल्यान घेतलें. १९५० वर्सा तो 'नॅशनल काँग्रेस गोंय' संघटनेचो वांगडी जालो आनी भूंयगत वावर करूंक लागलो. पोर्तुगेजांआड वावुरपाच्या आरोपाखाल पोलिसांनी ताका बंदखणींत घालो. भारत सरकारान सुटके झुजांतल्या ताच्या वावरचो भोवमान केला.

- कों. वि. सं. मं.

आजगांवकर, जगन्नाथ रघुनाथः (जल्मः १६ ऑगस्ट १८७९, वराड-मालवण; मरणः २७ ऑगस्ट १९५५, मुंबय).

मराठी संतचरित्रकार इंग्लीश चवथीमेरेन शिकप. १८९९ सावन मुंबय, पुणे आनी कोल्हापूर हांगा खूब नोकऱ्यो केल्यो. १९११ उपरांत मुंबयंत स्थायिक जालो. कांय काळ 'इंद्रप्रकाश' च्या संपादकीय विभागांत

काम केले. फुडें 'ज्ञानांजन' नांवाचें स्वतःचें म्हयनाळें चलयलें. ते बंद पडटकच अष्ट्युतरव कोल्हटरच्या 'संदेश' नेमाळ्याच्या कार्यालयांत ताका काम मेळ्ळें. 'रणगर्जना' आनी 'सुधारक' ह्या नेमाळ्यांचो कांय काळ तो संपादक आशिल्लो. मागीर मात नोकरी सोडून संतवाडमयाच्या संशोधनांत ताणें पुराय लग्न घालें.

१९०७ ते १९३५ ह्या काळांत ताणें बरयिल्ल्या महाराष्ट्र कविवचरित्राचे ९ भाग उजवाडाक आयले. नामनेच्या, अपरिचित आनी नव्यानूच संशोधित केल्ल्या शंभरवयर पूर्विल्ल्या कवींचो तातूंत आस्पाव आसा. कवींची चरित्रासयत माहिती आनी तांच्या काव्याची फोडणीशी करून विल्लें रसग्रहण अशी मांडावळ तातूंत आसा. संतचरित्रांतल्या अजापांच्या आनी अप्रुपांच्या चमत्कारांची वळख करून दिवन भाविकतेन आनी पुराय रसिकतेन बरयल्लीं हीं कविवचरित्रां खासा करून संकलनात्मक आसा. इतिहासीक नदर, शास्त्रीय संशोधन आनी विश्लेषण तातूंत दिसून येना.

'मराठी आद्यकवि श्री ज्ञानदेव' (१९२३), 'श्रीसमर्थचरित्र' (१९३५) आनी 'महाराष्ट्र संत-कवियित्री' (१९३९) हे ताचे म्हत्वाचे ग्रंथ जावन आसात. ताच्या संपादित पुस्तकांत 'श्री तुकारामबुवाचे अप्रसिद्ध अंगण' (१९२२), संतकवींच्या भगवद्गीतेवयल्या टीकेचेर आदारिल्ली 'भगवद्गीता- भाग पहिला, अध्याय पहिला' (१९३१) हो झेलो आनी महिपतीच्या भक्तविजयांतली 'श्री एकनाथ-तुकाराम चरित्र' (१९४४) ह्या पुस्तकांचो आस्पाव जाता.

आजगांवकारान आर्विल्ल्या कवींच्या कांय वेंचीक कवितांचो झेलो संपादित केला (१९२८). 'कवनकुतूहल' (१९०१) हो कवितांझेलो तशेंच 'प्रणयविकसन' (१९१०) आनी 'प्रणयानंद' (१९१०) हीं संगीत नाटकां तेचप्रमाण कांय पुराणकथा, भुरग्यांच्यो काणयो, नीती-कथा अशें ताचें ललित साहित्य आसा. 'नेपाळवर्णन' (१९०६) आनी 'भरतपूखा वेडा' (१९१९) हें ताचें इतिहासीक बरोवप. 'महाराष्ट्रभाषाभूषण' ही पदवी ताका फाव जाल्ली.

- कों. वि. सं. मं.

आझाद गोमंतक दलः पोर्तुगेज राजकर्त्याआड शस्त्रांचो उपेग करून तांकां भारतांतल्यो पोर्तुगेज वसाहती सोडूंक लावपाखातीर स्थापन जाल्लो सशस्त्र झुजाऱ्यांचो एक पंगड. सुभाषचंद्र बोसच्या 'आझाद हिंद फौज' हातूंतल्यान स्फूर्त घेवन १९४७ वर्सा हे संघटनेची थापणूक जाली. १५ ऑगस्ट १९४७ वर्सा भारत स्वतंत्र जालो आनी ब्रिटीश भारत सोडून गेले, तरी गोंय, दमण आनी दीव सोडून वचपाक पोर्तुगेज तयार नासले. १८ जून १९४६ दिसा डॉ. राममनोहर लोहिया हाणें गोंयांत कायदेभंगाची सत्याग्रही चळवळ सुरू केली. हे चळवळींत वांटो घेतिल्ल्या कांय तरणाट्यांक दिसलें, शस्त्राचो वापर केलेबगर पोर्तुगेज भारतांतल्यान भायर सरचेनात. देखून, २३ एप्रिल १९४७ दिसा फोंडें म्हालांतल्या कुंकळ्यें गांवच्या देवळांत कांय तरणाट्यांनी बसका घेतली. थंय तांणी पोर्तुगेज राजवटी आड सशस्त्र झूज दिवपाक एक संघटना निर्माण करपाचें थारयलें. तेन्नाच आझाद गोमंत दल हे क्रांतिकारक संघटनेची बुन्याद घडली.

घडघाकट तरणाट्यांचो सशस्त्र पंगड घडोवपाक तांच्या मुखार जायत्यो अडचणी उप्रासल्यो. पूण ह्या सगळ्या गजालींचेर मात करून मे १९५४ मेरेन कसलेंय काम करपाची तयारी आशिल्ल्या, चाळीस वावुर्यांचो एक पंगड तयार केलो. पोर्तुगेज लश्करी शक्तीचो कणो मोडून उडोवपाखातीर कांय येवजणी आंखल्यो. ऑगस्ट १९५४ च्या दुसऱ्या सप्तकांत वावूर, नगर हवेलीचेर हल्लो करपाचें थारयलें. २ ऑगस्ट १९५४ दिसा सिल्हारा शाराची सुटका केली. ताचे उपरांत आझाद गोमंतक दलाचे वावुरपी परते गोंयांत आयले. गोंयांत येवन तांणी पोर्तुगेजांआड झुजाची तयारी केली. इतलें म्हणसर पोर्तुगेजांनी आपल्या सैन्याचें आधुनिकीकरण केल्लें आनी प्रतिकार करपाची तयारी वाडयल्ली. हो बदल लक्षांत घेवन दल संघटनेन आनीक वावुरपी घेतले

आनी तांकां प्रशिक्षण दिवपाखातीर शिबीरां घेतलीं. पुण्याचो कॅप्टन डी. जी. गोळे, दिल्लीचो कर्नल शेर जंग चौधरी ह्या अणभवी लश्करी ऑफिसरच्या देखरेखीखाल हीं शिबीरां चलतालीं. तांकां आदार दिवपाक आझाद गोमंतक दलाचे मुखेल कार्यकर्ते, प्रभाकर विठ्ठल सिनारी उत्तरेक आनी प्रभाकर त्रिविक्रम वैद्य दक्षिणेक आशिल्ले. स्वयंसेवकांक विंगडविंगड विशयांचे गिन्यान दिवपाचो वावर श्यामराव लाड, झोटिको पी. द. सौझ आनी महाबळेश्वर नायक हांणी व्याख्यानांवरवीं केलो. ह्या व्याख्यानांत खास करून गोंयचें सुटके झूज, भारताचे सुटके झूज आनी समाजवाद अशेतरेचे जायते विशय आस्पावताले. झुजाचें प्रशिक्षण आंबाली, वजरे, कुडाळ आनी पारधाट वाठारांतल्या रानांत दिताले. तुबकां आनी स्फोटकां वापरपाचें शिक्षण सत्तरींतल्या मोरलें आनी कुणापूर रानांनी तशेंच सांगें म्हालांतल्या दूवसागर आनी मोलें वाठारांत दिताले. ऑगस्ट १९५६ मेरेन दोनशें चाळीस झुजारी तयार जाले आनी तांकां गोंयांत तशेंच दमणांत वेगवेगळ्या वाठारांनी नेमले. तांचो एकामेकांलागीं संबंद उरचो म्हूण आरोंदे, साताडें, बांदा, वजरे, तेरेखोल, कणकुंदी, कॅसलरॉक, कुमठ हांगा संपर्क केंद्रां चलतालीं. हीं संपर्क केंद्रां यशवंत नागडे, पुरुषोत्तम कवळेकार, सूर्यकांत नायक, रंगा नायक, आत्माराम मयेंकार, कृष्ण मयेंकार, कृष्णराव राणे, टोनी फेर्नांडीस, दत्ताराम देसाय, भिकुभाय पांडे आनी जगन्नाथ त्रिपाठी चलयताले.

डिसेंबर १९५४ वर्सा दलाच्या कार्यकर्त्यांनी हल्ले करपाचें थारायलें. तेप्रमाण पोलीस ठण्याचेर हल्लो करून आर्विल्ल्या शस्त्रांचो सांठो जप्त करपाच्या कामाखातीर दोन वावुरप्यांक नेमले. आर्विल्ल्या शस्त्रांचो वापर करून, पोर्तुगेज सत्ताध्यांच्याक आझाद गोमंतक दल संघटनेची ताकद दाखोवपाक हे हल्ले घडोवन हाडिल्ले. तेचप्रमाण जानेवारी १९५५ ते मे १९५५ मेरेन तांणी पोर्तुगेजांच्या आर्विल्ल्या शस्त्रांचेर आनी दाह गुळ्यांचेर जायत्यो घुरयो घाल्यो.

कांय मुखेल घुरयो, घुरयांचो वावर आनी तांचे मुखेली अशे आसात: १ जानेवारी १९५५, बागस्तारी पोलीस ठणे- मोहन रानडे; ९ फेब्रुवारी १९५५, मुळेची पोलीस ठणे- कृष्ण मयेंकार आनी कृष्णराव राणे; ११ फेब्रुवारी १९५५, असोडा- कानोबा नायक; १२ फेब्रुवारी १९५५, काणकोण- दत्ताराम देसाय आनी प्रभाकर वैद्य; १२ मार्च १९५५, कळंगुट पोलीस ठणे- यशवंत अंगरावडेकर; १९ फेब्रुवारी १९५५, रवण लश्करी ठणे- प्रभाकर सिनारी; १ एप्रिल १९५५, कुंकळ्डी पोलीस ठणे- प्रभाकर वैद्य आनी दत्ताराम देसाय; १७ मे १९५५, पोलीस ठणे- राजनीकांत केंकरे; १७ मे १९५५, हळदोणा पोलीस ठणे- रामबास चांफडकार आनी शंभू पालकार ह्या धाडसी हल्ल्यांवरवीं आझाद गोमंतक दल संघटनेक शस्त्रां आनी संबंदीत हेर वस्तू तर मेळ्ळ्योच पूण हाच्यापरसूय व्हड हल्ले करपाचें नैतिक बळगें तांकां मेळ्ळें. ह्या हल्ल्यांनी मेळिल्ल्या अणभवाचो वापर करून आझाद गोमंतक दलान हाचेयपरस व्हड हल्ले करून पोर्तुगेज सरकारक नाका पुरे केलें. हातूंत मिलीटरी जीपीक उजो घालप, पोर्तुगेज अधिकाऱ्यांक गुळी घालप, सरकारी मालमत्ता नष्ट करप, बॉम्ब फोडप ह्या सारको धाडसी वावर हातांत घेवन आपले परीन सरकारी प्रशासनाक आडखळ हाडपाचो वावर केलो. ह्या वावरांत कुलदीपसिंग, केदार अणवेकार, वसंत चौडणकार, मनोहर पेडणेकार, बाळकृष्ण भोंसले आनी बापू सहकारी हांणी व्हड कामगिरी केली.

दल संघटनेच्या वावुरप्यांच्यो भूंयगत कारवायो नव्योच खर आशिल्ल्यान लिशबोआ आनी पणजेच्या शासनाक गंभीरस्पणान दखल घेवची पडली. पूण दल संघटनेन हार मानीनासतना गोंयची सुटका जायमेरेन आपलो वावर चालू दवरलो.

- विश्व नाथ लवंडे

आझाद, चंद्रशेखर: (जल्म: २३ जुलय १९०६, भावर-मध्य प्रदेश; मरण: २७ फेब्रुवारी १९३१, अलाहाबाद-उत्तर प्रदेश).

आझाद, चंद्रशेखर-आझाद, मौलाना अबुलकलाम

भारतीय स्वातंत्र्य- चळवळींतलो एक क्रांतीवीर आडनांव तिवारी. बापायचें नांव पं. सीताराम आनी आवयचें नांव जगरानी देवी. ताच्या बापायची डाक विभागांतली नोकरी कमी पगाराची आशिल्ल्यान तो शिकपाखातीर बनारसाक गेलो. थंय एक छात्रनिवासांत ताची फुकट वेवस्था जाली.



चंद्रशेखर आझाद

स्वाधीन आनी म्हजें घर आसा बंदखणीत'. तेन्नासावन तो ब्रिटीश सरकारच्या मतान दहशतवादी थारलो.

काशी राष्ट्रीय विद्यापीठांत शिकता आसतना ताचें पुराय लक्ष क्रांतिकाक चळवळीकडे आशिल्लें. १९२५ च्या काकोरी (लखनौ) हांगाच्या आगगाडी उडोवपाच्या कटांत ताणें वांटो घेतलो. कटांतल्या मुखेल गुन्यांवकारांक धरले पूण चंद्रशेखर पोलिसांच्या हातांक लागलोना. सशस्त्र क्रांती करपाच्या हेतान ताणें 'हिंदुस्थान रिपब्लिक असोसिएशन' हे पोस्ते संस्थेचें 'हिंदुस्थान सोशलिस्ट रिपब्लिक असोसिएशन' हातूंत रुपकार केलो आनी आपणे स्वता हे संघटनेचें सेनापतीपद आपणायलें. हे संस्थेचो लाहोर कट उक्ताडाक आयिल्ल्यान ती संस्था विमर्जित जाली. तरीकूय चंद्रशेखर आझाद आपल्या सशस्त्र क्रांतीच्या ध्येयापसून मात्तूय फाटीं सरलोना.

दिल्लींतल्या पेढीवयले आनी पंजाब बँकेतले दरोडे, सॅंडर्स ह्या पोलीस अधिकाऱ्यावेलो हल्लो, कानपूरक सुरू केल्लो गुप्त बाँबांचो कारखानो ह्या प्रकरणांत चंद्रशेखरान सक्रीय फुडाकार घेतलो. पोलिसांच्या हाताक तो कसोच लागना म्हूण ब्रिटीश सरकारन ताका धरून हाडपाखातीर १० हजार रुपयांचें इनाम दवरिल्लें. धश्टपुश्ट कुडीचो आनी निग्रही वृत्तीचो हो क्रांतीवीर अलाहाबाद हांगाच्या आल्फ्रेड पार्कांत पोलीसांकडेन जाल्ले चकमकींत जिविताक अंतरलो.

- को. वि. सं. मं.

आझाद, मौलाना अबुलकलाम: (जल्म: ११ नोव्हेंबर १९८८, मक्का; मरण: २३ फेब्रुवारी १९५८, देहली).

भारताचो एक मुखेल राजकी फुडारी. हाचें मूळ नांव मोहिउद्दीन अहमद अशें आसून अबुलकलाम (वाचस्पती) ही ताची पदवी. ताच्या फुडें आझाद (स्वतंत्र) हें टोपणनांव तो लायतालो. ताचो जल्म एका विद्वान घराण्यांत जालो. ताचें ल्हानपण मक्केक गेलें. अरबी आनी फार्सी तो बापायकडसून शिकलो. बापायवांगडा १८९० त तो कलकत्याक आयलो. पारंपारिक मुसलमानी शिक्षणपध्दतीप्रमाण ताणें फार्सी, उर्दू, अरबी, ह्या भासांचें शिकप पयलीं करून तर्कशास्त्र, इस्लाम धर्म, तत्त्वगिन्यान आनी गणित हांचो अभ्यास केलो. फुडें सर सय्यद अहमदखान हाच्या लेखांचो परिणाम जावन ताणें इंग्लीश भाशेचो अभ्यास स्वतंत्रपणान सुरू केलो.

आझाद हिंद सेना

त्याच विषयेचेर १९०२ पसून ताणें नेमाळ्यांनी लेख बरोवपाक सुरवात केली. १९०५ त लखनौच्या 'अन-नदवा' ह्या पत्राचो तो संपादक जालो. त्या उपरांत दोन वर्सांनी तो अमृतसर गेलो आनी थंयच्या 'बक्सि' ह्या पत्राचो संपादक जालो. १९०८ त इजिप्त, अरबस्तान, तुर्कस्तान फ्रान्स ह्या देशांक ताणें भेट दिली थंयच्या क्रांतीवीरंच्या मारकांक लागून ताची राजकीय मता बदलपाक लागली आनी कलकत्ता परत घेतकच हिंदी मुसलमानांनी स्वातंत्र्य झुजांत वांटो घेवचो अशें मत ताणें मांडलें. लोक जागृतायेखातीर १९१२ त कलकत्ता हांगा ताणें स्वामी 'अल-हिलाल' हे उर्दू सातोळे सुरू केलें. उर्दू भाशेंत हाचे आदीं इतल्या उंचेल्या पांवड्याचें नेमाळें येवंक नाशिल्लें. नेमाळ्यांनी, खबरेपत्रांनी 'आझाद' ह्या टोपण नांवान तो बरयतालो. वृत्तपत्राचें संपादन करता आसतना तो फ्रेंच शिकलो.



मौलाना आझाद

स्थानबद्ध केलो. ताचे अटकेक लागून मुसलमान खुबळ्ळे. १९२० त तो बंदखणींतल्यान सुटलो. असहकाराच्या चळवळींत वांटो घेतलो म्हूण परत १९२१ त ताका अटक जाली. पूण एका वर्सा उपरांत ताका मुक्त केलो. १९२३ त दिल्ली खाशेल्या काँग्रेस अधिवेशनाचो तो अध्यक्ष जालो. १९३० त ताका पर्यून बंदखणींत घालो. १९३०-३१ ह्या दोन वर्सांत कांय मुसलमान लोक सत्याग्रहांत सामील जाले, हाचें सगळें श्रेय आझादाक फावता.

१९३९ ते १९४६ मेरेन तो काँग्रेसचो अध्यक्ष आशिल्लो. १९४२ त भारत छोडोच्या सत्याग्रहावेळार ताका परत बंदखणींत वचचें पडलें. १९४५ त हेर फुडाऱ्यांवांगडा ताची सुटका जाली. १९४२ ची क्रिप्स येजण, १९४५ ची वेव्हेलची सिमला परिशद आनी १९४६ त ब्रिटीश मंत्र्यांचें शिश्टमंडळ ह्या प्रसंगांतल्या सगळ्या वाटाघाटींत काँग्रेसवरवीं अध्यक्ष ह्या नात्यान ताणेंच फुडाकार घेतलो. १९४७ त स्वतंत्रताय मेळ्ळ्या उपरांत तो केंद्रीय मंत्रीमंडळांत आयलो आनी शिक्षणमंत्री म्हूण अखेरमेरेन थंयच उरलो.

एक खांपो उलोवपी म्हूण ताणें नामना मेळयली. ताचें इंग्लीश, उर्दू, फ्रेंच अरबी आनी फार्सी भाशांचेर प्रभुत्व आशिल्लें. ताणें जायत्या नेमाळ्यांतल्यान, खबरेपत्रांतल्यान स्फुट बरोवप केलें. उर्दू भाशेंतलो तो एक व्हडल्या ताकीचो साहित्यकार जावन आसा. ताचीं कांय नामनेचीं उर्दू पुस्तकां अशीं- 'तजकेर', 'गुब्बारे-खातिर', 'कौले-फैसल', 'दास्ताने करबला', 'मजामीने अल हिलाल', 'मजामीने आजाद', 'खुतबाते आजाद', 'इंसानियत मीत के दरवाजे पर'. ताणें बरयल्लो 'तरजुमानुल कोरन' हो कुरणचो उर्दू अणकार खूब लोकप्रिय जालो. 'इंडिया विन्स फ्रीडम' (१९५९) हें ताचें आत्मचरित्र मरणाउपरांत उजवाडाक आयलें. ह्या आत्मचरित्रांतलो ३० पानांचो वांटो राजकी

'अल-हिलाल'

पत्रांत केल्ले खर राजकी टीकेक लागून ब्रिटीश सरकारन ताचेकडसून १०,००० रु पयांचो जामीन मागलो. ताणें तो दिलोना म्हूण तें वृत्तपत्र बंद पडलें. १९१५ त ताणें 'अल-बलाच' हें दुसरें दिसाळें सुरू केलें. ताका लागून आझाद हाका खूबशा प्रांतांनी वचपाक सरकारन बंदी घाली. फुडें ताका सांची हांगा

नदरेन बादग्रस्त थारतलो ह्या हिशोबान आदींच कडेक काडून दवरिल्लो. हे संबंदी प्रकाशक आनी प्रकाशनाचे हक्क आशिल्ल्या मौलाना आझाद कलामाच्या वारसदारांमदीं वाद जालो. ताचीं उलोवपांय पुस्तकरुपान हालींच उजवाडाक आयल्यांत.

- कों. वि. सं. मं.

पूरक नोंद: भारतीय स्वातंत्र्य चळवळ.

आझाद हिंद सेना: भारतीय फुडारी नेताजी सुभाषचंद्र बोस हाच्या फुडारपणाखाल भारतीय स्वतंत्रतायेचे चळवळीखातीर सिंगापूर हांगा जुलय १९४३ वर्सा तयार केल्लें लश्करी संघटन.

दुसरें म्हाझूज चालू आसतना नेताजी सुभाषचंद्राक ब्रिटीश सरकारन कलकत्ता हांगा नदरकैदेत दवरिल्लो. थंयच्यान तो १७ जानेवारी १९४१ दिसा सुटलो आनी जर्मनींत पावलो. जर्मनींत भारताभायल्या भारतीयांचें संघटन करून स्वातंत्र्यसेना उबी करपाचो निर्धार ताणें केलो आनी तेखातीर जर्मन सरकारचो पालव मेळयलो. जर्मनी आनी फ्रांसांतले भारतीय नागरिक आनी जर्मनांच्या ताब्यांतले झूजबंदी हातूंतल्यान सुमार तीन हजारांची फौज तयार जाली. पूण थंयच्यान भारत खूब पयस आशिल्ल्याकारणान नेताजीक प्रचार सोडल्यार प्रत्यक्ष कृती करप शक्य जालें ना.

आग्नेय आशियांत १९४२ च्या सुमाराक झुजाक आरंभ जालो आनी १५ फेब्रुवारी दिसा जपानान सिंगापूरचो ब्रिटीश आरमारी तळ काबीज केलो. मलाची मोहिमेत जपान्यांच्या हातांत मेळिल्लो ब्रिटीश सेनेंतलो भारतीय सैन्याधिकारी कॅप्टन मोहन सिंग हाणें जपानाच्या आलाशिऱ्याखाला भारतीय राश्ट्र सेनेची थापणूक केल्ली. त्याच वेळार थंय स्वतंत्रताय चळवळीचो वावर बेगीन जावंचो, म्हूण भारतीय स्वतंत्रताय संघ स्थापन करून राशबिहारी बोस हाचे अध्यक्षतेखाला एक कृतिमंडळ नेमिल्लें.

कॅ. मोहनसिंगाच्या आपोवण्यावेल्यान बँकॉकचे परिशदेक हाजीर रावपाखातीर जर्मन आनी जपानी सरकारच्या पालवान व्हडा कश्टांनी पाण्डुडुडोचो प्रवास करून नेताजी जून १९४३ वर्सा सिंगापूरक पावलो. इतले मजगतीं मोहनसिंगाचे जपानाकडेन मतभेद जावन जपान्यांनी ही सेना बखास्त केली. पूण 'भारतीय स्वतंत्रताय संघ' ही संस्था थंय अस्तित्वांत आशिल्ली. नेताजीन जपान्यांचो पालव घेवन मोहनसिंगाचें लश्करी संघटनेचें पुनरुज्जीवन करून तिका 'आझाद हिंद सेना' अशें नांव दिलें. २ जुलय १९४३ दिसा नेताजी सिंगापूरक गेलो आनी ताणें राशबिहारी बोसाकडल्यान भारतीय स्वतंत्रताय संघाची जापसालदारकी आपल्या हातांत घेतली. ५ जुलय १९४३ दिसा औपचारिक रितीन आझाद हिंद सेनेची थापणूक जाली. 'चलो दिल्ली' हे घोशवाक्यूय तांणी प्रसारांत हाडलें.

जपानचे बंदखणींतले भारतीय झूजबंदी, भारतीय नागरिक आनी बायलो आपखोशयेन देशसेवेखातीर हे सेनेंत आयल्यो. जपानच्या हातांत लागिल्ल्या ब्रिटीश शस्त्रसामग्रीच्या आदारचेर दोन लश्करी विभाग जातले येदें व्हड सैन्य तयार केलें. जगन्नाथराव भोसले, शाहनवाजखान आनी मेजर सैगल ह्या भारतीय झूजबंदी लश्करी अधिकाऱ्यांक मेजर जनरल हो हुदो दिलो. तांच्यो अनुक्रमान चीफ ऑफ जनरल स्टाफ आनी विभागीय सेना मुखेली म्हूण नेमणुको जाल्यो. नेताजी सुभाषचंद्रान हे सेनेचें सरसेनापतीपद आपलेकडे घेतलें. बायलांचें 'झांशीची राणी पथक' तयार केल्लें, ताचें फुडारपण कॅ. लक्ष्मी स्वामिनाथन हिचेकडेन सोंपयलें. ह्या सगळ्या सैन्याक लश्करी शिक्षण दिलें.

२१ ऑक्टोबर १९४३ ह्या दिसा नेताजीन आझाद हिंदचें तात्पुरतें सरकार प्रस्थापित केल्ल्याची घोशणा केली. जपान, इटली, जर्मनी ह्या राश्ट्रांनी ताका बेगोबेग औपचारिक मान्यताय दिली. आझाद हिंदच्या तात्पुरत्या सरकारन नागरी शासन-वेवस्थेंत लेगीत लक्ष केंद्रित केलें आनी कांय मुलकी खातीं सुरू केलीं. तातूंतलीं म्हत्वाचीं खातीं अशीं: अर्थ, प्रसिध्दी, लश्कर-भरती, भलायकी आनी समाजकल्याण, पुरवण,

घरवांदप आनी येरदारी. लोकांचें फाटबळ मेळचें म्हूण नेताजीन बसका घेतल्यो आनी आकाशवाणीवेल्यान उलोवपां केलीं. कांय दिसांनी आझाद गेहेंद सेनेक जपानी सेनेचो पांवडो प्राप्त जालो आनी तिचो वावर सुरू जालो. नेताजीच्या खडेगांठ व्यक्तिमत्वाक लागून भारतीय सैनिकांचो आंकडो तीस हजारांवयर गेलो. गांधी, नेहरू, आझाद अशा तीन पयकांत सेनेची वांटणी केली. ह्या पयकांतल्या वेचीक लोकांचें एक स्वतंत्र पयक 'नंबर एक गनिमी पयक' ह्या नांवान तयार केलें आनी शाहनवाजखान हाच्या मुखेलपणाखाल ताचो वावर सुरू जालो. हेंच पयक फुडें 'सुभाष पयक' ह्या नांवान लोकप्रिय जालें.

मार्च १९४४ त, जपान्यांनी हिंदुस्थानचे ईशान्य शीमेर केल्ल्या हल्ल्यांत हे सेनेंतलीं कांय पयकां धाडलीं. शिमेवयल्या इंग्लिश हांगा जाल्ले लडायेंत ह्या सैन्यांतल्या कांय पयकांनी बरी कामगिरी केली. मे, १९४४त शाहनवाजखानच्या फुडासपणाखाल एक पयकान भारतीय शीमेंत प्रवेश करून मोडोक ठणें जिखलें. ब्रिटिशांचे व्हडले फौजेची आनी विमान माऱ्याची पर्वा कशेनासतना ते म्हयनोभर लडले. कॅप्टन सूखमल हाच्या हातासकयल्या एके जपानी सेनेन मोडोक भाशेनूच हेरकडल्या झुजांत लेगीत खूब पराक्रम केले. लेफ्टनंट मनसुखलाल हाणें मूठभर सैनिकांक घेवन झुजात आसतना जखमी जावन लेगीत एक दोगुल्ली जिखली. दुस्मानाचें प्रचंड संस्थान्त्र, अपुरे शस्त्र आनी अन्न पुरवण, रसद मेळपाचीं आडमेळीं, जपानी लोकांचो लहरी पालव हाका लागून झूज पांबोवचें पडलें. आझाद हिंद सेना फाटीं सरता आसतनाच ब्रिटिशांनी विमानांतल्यान पत्रकां उडयलीं आनी ब्रिटीश सैन्यांत परत येयात अशी हाव दाखयली. पूण सैन्यांतलो एकटोय सैनिक तांकां बदलोना. भारत शीम हुंपून फुडें ब्रह्मदेशांत वचपी ब्रिटीश सैन्याक आझाद हिंद पयकां शरण आयलीं.

२ मे १९४५ ह्या दिसा रंगून जिखतकच योड्याच दिसांभितर जपान शरण आयलें. त्या वेळार नेताजी सिंगापूरच्यान विमानांत टोकियो हांगा वता आसतना वाटेर विमानाक अपघात जावन ताका मरण आयलें, अशी खबर आयली. उपरांत आझाद हिंद सेनेच्या अधिकाऱ्यांक आनी सैनिकांक बंदी केले आनी भारत सरकाराज आड बंड केल्ल्याचो आरोप तांचेर दवरलो. शाहनवाजखान, सैयद ह्या अधिकाऱ्यांचेर कोर्टांत खटले भरले. पूण भारतीयांच्या हेविशींच्या प्रभुत्व लोकमताचे जाणविकायेक लागून ब्रिटीश सरकारान ह्या अधिकाऱ्यांची ख्यास्त माफ केली (३ जानेवारी १९४६). भारतीय स्वतंत्रताय चळवळीच्या इतिहासांत आझाद हिंद सेनेक खाशेलें म्हत्व आसा.

- को. वि. सं. मं.

(पूरक नोंद: बोस, सुभाषचंद्र)

आडनांव: आडनांव म्हळ्यार उपनांव वा कूळ, घरणें, वा घरबाबाचें नांव. एकाद्र्या मनशाचो चुकनासतना उल्लेख करूंक मेळचो म्हणून आडनांवाचो उल्लेख जाता. आडनांव मनशाच्या खाशेल्या नांवाभायर आसता आनी तें ताका हेर कुळांसावन वेगळो काडटा. आडनांव, बापायच्या पुतां- धुवांक, पुताच्या नातू-नातरांक, पण्टुरांक, शोण्टुरांक आनी ताच्या फाटल्यान येवपी पिळग्या-पिळग्यांतल्यान चलत रावता.

आडनांव उतराची उत्पत्ती विंगडविंगड तरेन मेळटा. कांय जाणांच्या मतान 'आड' हें उतर 'अर्ध' ह्या संस्कृत उतरावेल्यान आयलां तर 'अड्ड' ह्या समानार्थी कन्नड उतरावेल्यान 'आड' हें उतर आयलें अशें कांय जाण म्हण्टात. जाच्या आलाशिऱ्यान आपूण वावुरता तें नांव अशी आडनांवाची व्युत्पत्ती कस्तात. देखीक: घर, गांव, धंदो, गूण हांचेवेल्यान बऱ्याच लोकांक आडनांवां पडल्यांत.

कुळनांव वा आडनांवाची चाल केन्ना आनी खंय सुरू जाली हेविशीं सारखी म्हायती मेळना. इंग्लंडांत नॉर्मनच्या दिग्विजयाउपरांत म्हळ्यार इकरण्या बाराव्या शतमानासावन कुळनामाचो वापर जावपाक लागलो. अशे म्हण्टात. कांय विद्वानांच्या मतान महाराष्ट्रांतय ह्याच काळांत कुळनामाचो वापर सुरू जालो. आदल्या काळार भारतांत आपलें खाशेलें

नांव आनी बापायचें नांव घालपाची चाल आसली. ब्रिटिशांच्या काळांत स्वताच्या आनी बापायच्या नांवाक 'आडनांव' जोडपाचे पध्दतीक नेट आयलो.

आडनांवां त्या त्या घरण्यांक तांणी चलयिल्ल्या वेवसाय-धंद्यावेल्यान, तांच्या जाती वेल्यान, तांच्या मूळ गांवावेल्यान, कांय वेळार तांच्या पूर्वजांनीं हुजामळार वा हेर मळार गाजयिल्ल्या परक्रमावेल्यान, नागरीक जिवितांत मान-भोवमानाची पदवी मेळिल्ल्यान फावो जालीं वा पडलीं. कांय घरण्यांचीं आडनांवां कुळाचें गोत्र, दैवत वा देवकावेल्यान आयलीं वा आपणायलीं. कांयकडेन आडनांवां जमीनदार भाटकाराच्या नात्यांतल्यान आयलीं तर कांयकडेन मुंडकारांनी आनी चाकरांनी भाटकाराचीं आडनांवां आपलेमदले संबंद दाखवपाक घेतलीं. सादारणपणान आडनांवां मनशाक बरी उल्लेख करपी आसलीं तर कांय फावट आडनांवां वाट उल्लेख करपी, गूण सांगपी निंदा करपी तर कांय फावट सामकीच अर्थ नाशिल्लीं आसतात.

एकाद्र्या घरण्यांत कार्य फुडें व्हरपाक पूत नासल्यार तें घरणें भायल्या सोयऱ्या-धायऱ्यांमदलें वा दायजी-नोत्रांतलें, पूण वेगळ्या आडनांवाचें भुरगें पोसकें घेता. अशा वेळार पोसक्या भुरग्याच्या मुदलच्या आडनांवाक नव्या घरंतलें आडनांव जोडटात. तेचपरी घरणांय जाल्लो दादलो आपले बायलेच्या कुळारचें आडनांव आपल्या मूळ आडनांवाक जोडटा. जायते फावट किरिस्तांव धर्मांत लग्न जाल्ली बायल आपल्या घोवाच्या आडनांवावांगडाच कुळारचें आडनांव लायता. आपल्या मूळ आडनांवाचे प्रतिश्ठेक, वळखीक, मानाक, लौकिकाक बाधा येवंची न्हय म्हणून अशें आडनांव घेतात. बऱ्याच समाज पंगडांत चड करून हिंदूमदीं लग्न जाल्ले चलयेचें कुळारचें आडनांव बदलून त्याजाग्यार घोवाचें आडनांव लायतात.

आडनांवाची सांखळ, खंयचें नांव सोडचें वा खंयचें नांव दवरचें ह्या निर्णयाचेर लांब वा मोटवी जाता. आडनांवां घेतना वा सोडटना आवयच्या घरण्यांतलें एक आनी बापायच्या घरण्यांतलें कायद्यान लागू जावपी आडनांव घेवपाची चाल आसा. ही चाल गोंयच्या किरिस्तांवामदीं उंचेल्या पांवड्यार चलता. गोंयच्या हिंदूमदीं जोडनांवां घेवपाची चाल वयल्या पांवड्यार पूण उण्या प्रमाणांत चलता. पोर्तुगालांत सन १९३० वर्सा केल्ल्या नागरी नोंदणी कयद्याप्रमाण (Codigo de Registo Civil-1930) आनी तातूंत फुडारक केल्ल्या दुस्तीप्रमाण 'आडनांव बापरीक उतरांत मर्यादीत आसचें', असो नेम आसा. तेचपरी वेंचिल्लें आडनांव बापायन वापरिल्लें वा घरण्याच्या मूळ पुरसाकडल्यान आयिल्लें आसपाक जाय अशी अट आसली. उपनांव दिवपाचो हक्क बापायक आसलो.

सादारणपणान आडनांव मनशाच्या नांवाच्या निमाण्या जाग्यार बरयिल्लें आसता. पूण दक्षिण भारत ह्या नेमाक आडवाद आसा. केरळांत पयलें घरचें वा कुळाचें नांव, दुसरें बापूय वा घोवाचें नांव आनी तिसरें खाशेलें-जणीक नांव घेतात वा जोडटात. कर्नाटाकांत कांयकडेन गांवचें नांव, आसा तशें घेतात आनी ताका एक खाशेलें जणीक नांव जोडटात वा खाशेलें नांव पयलीं घालून आडनांव दुसरें आनी निमाणें नांव गांवचें, आसा तशें घेतात. तमीळनाडूंत पयलें मूळ गांवचें, दुसरें बापायचें आनी तिसरें खाशेलें नांव घेतात. केन्नाय निमाणें जातीचें वा बिरुद अशें फाव जाल्लें आडनांव म्हूण लायतात. अंधांश जात दाखीवपी आडनांव निमाणेकडेन घालतात, वा केन्नाय फकत मूळ गांव वा बापायचें वा कुळाचें आडनांव आनी निमाणेकडेन आपलें खाशेलें नांव घेतात.

गोंयांत हिंदूमदीं वयलेवरी कूळ, जात, धंदो आनी हेर कारणांक लागून आडनांवां पडलीं. किरिस्तांवामदीं दर एक गांवांत क्रिस्तीकरण जालें तेन्ना वयले जातींतल्या गांवकारांच्या वांगडांप्रमाण पोर्तुग्या आडनांवां वा कुळांबदला नवीं पोर्तुगेज आडनांवां दिलीं. हेर जातीचे चालीप्रमाण वा एका कुळाच्या दायजाप्रमाण देवका गांवांत एका-एका कुळाच्या वांगड्याक एक एक आडनांव दिलें. कांय जाणांनी पादोर्नाचीं आडनांवां घेतलीं. (पादोर्न म्हळ्यार अध्यात्मीक नवरेन बातीस्मावेळार

आतः बापसो गालवः god father) गोंयच्या किरिस्तावाच्या नांवांनी आडनांव जर आसले तर बापायचें नांव तातूंत आस्पावना, तशेंच लग्न जाल्ले बायलेच्या नांवांत आपल्या घोवाचें नांव आसता.

आडनांव बदलपाची पध्दत खबरेपाचेर भौशीक कल्लोवणी दिवन वा मरणाचे सज्जपाचेर जागरात दिवन लोक आपलो आडनांवां बदलूंक शकतात. अमृत्या मानिल्ल्या जातींनी आपलो आदलो आडनांवां बदलून नवी वयल्या मानिल्ल्या जातीचीं आडनांवां घेतल्यांत. कांय जातींनी आपली जाल सांगपी आडनांवां सोडून नवीं बरीं विसपी वा गांवचो उल्लेख करपी आडनांवां घेतल्यांत. कांय मंगळूरकार किरिस्तांवानी आपलो मूळचे मानिल्लो हिंदू आडनांवां आपल्या किरिस्तांव आडनांवाक जोडल्यांत. कांय पाद्रींनी आनी गोंय, मंगळूरच्या किरिस्तांव लोकांनी आपली मुखेलची हिन्दू आडनांवां वा नवीं बयल्येलीं आडनांवां घेतल्यांत. तमीळनाडूंत 'सौरष्ट्र' नांवाचे जातीन थंयच्या सगल्यांत ऊंच मानिल्ल्या 'अय्यर' आनी 'अय्यंगर' बामण जातीचीं आडनांवां आपले जातीखातीर आपणायल्यांत. उत्तरप्रदेश, पंजाब आनी हेर उत्तरेकडल्या राज्यांनी जात सांगपी नांव सोडून विवपाची चाल आयल्या. आतां थंय फकत आपलें खाशेलें नांव आनी बापायचें वा घोवाचें नांव वापरतात. वयले तरेची चाल रशिया आनी हेर कांय देशांनी चलता.

आडनांवाच्यो देखी: विंगडविंगड कारणांक लागून पडिल्ल्या आडनांवाच्यो देखी फुडलेतरेन आसात.

वाठारयेव्यान: कुडतरकार, सांवड्डेंकार, मडगांवकार, शेलेंकार
वेवसाय-धंद्यावेव्यान: जोशी, वेशमूख, भट, पुरणीक, परीट, शेट.
वर्ण रंगावेव्यान: काळे, गोंर

शाडां-पेडांवेव्यान: पडवळ, आंबो, माड, भेंडो.

सावदां-प्राणी: वाघ, कावळे, रजहंस, मोर, गायतोडे.

पदार्थावेव्यान: भोबो, सांबारी.

धातूवेव्यान: तांबे, लोखंडे.

शरीरवेव्यान: ढोळे, काणे.

नात्यांतल्यान: सातपुते, नातू, नवरे, काकुलो.

गुणांवेव्यान: धैर्यवान, अजिंक्य, सहस्त्रबुद्धे, बुध्दीसागर.

निंदाकरपी: आगलावे, बोंबले, जीवतोडे.

गुजरातांतलीं उपाध्याय, भट, देसाई, मेहता, पटेल, कापडिया हीं नांवां वेवसाय दाखयतात. बंगाली लोकांत मुखर्जी (मुखोपाध्याय), बॅनर्जी (बंधोपाध्याय), चतर्जी (चट्टोपाध्याय), बोस (बसु वा वसु), दत्त, मित्र, सेन, ठाकूर हीं नांवां वेवसाय वा जाती दाखयतात. उत्तर प्रदेशांतले दुबे, द्विवेदी, त्रिपाठी, चौबे, चतुर्वेदी, दीक्षित, पंत, पंडित, शर्मा, श्रीवास्तव आनी म्हैसूर मद्रासाकडले अय्यर- अय्यंगर, पिळ्ळे, नायडू तशेंच केरळांतले नायर, नंबुद्रिपाद हीं नांवां जातीवाचक वा वेवसायाचक आसात. पाखी लोकांभितर डॉक्टर, बाटलीवाला, दाखवाला, मोटारवाला अशी वेवसायाचक नांवां मेळटात. महाराष्ट्रांत वा हेरकडेन आयिल्ल्या दक्षिणी लोकांभितर 'रव' ही पदवी लावपाची पध्दत आसा. उत्तर भारतांत राम, दास, लाल, चंद ह्या नांवाचो आडनांवावरी उपेग जाता. शीख आनी खपूतांमदीं आडनांवां आसनात. मुसलमानांत शेख, सय्यद, शहा, काशी, फकीर, गुलाम, नदाफ, मुजावर अशीं पंथावाचक वा वेवसायदर्शक आडनांवां वापरतात. खरे म्हळ्यार तांचेभितर आडनांवांची चाल ना.

- ओलिक्विन्यु गोमीश

आणीबाणी: झूज, अंतर्गत घुस्पट, हुंवार, भिरंकूळ रोग अर्थीक मंदी, बंडाळी, विदेशी संक्रांतासारके परिस्थितीक लागून दिसपट्टी जीण विस्कळीत जावंची न्हय, म्हणून शासन जो काळ मेरेन आपल्या खास अधिकाराचो वापर करून शासन करता त्या काळाक आणीबाणी अशें म्हण्टात.

न्यायाधीशांच्या आंतरराष्ट्रीय आयोगान आणीबाणीसंबंदान फुडलीं तत्वां मांडल्यांत १. राश्ट्राच्या हिताखातीर आनी एकचारखातीर गरज

उप्रासली तर आणीबाणी घोशीत करपाक जाय. २. आणीबाणीचो काळ गरजे परस चड वेळ वाडोवचो न्हय. ३. मूळ अधिकार आनी हेर स्वतंत्रतायेचेर फाव तितलींच बंधनां आसचीं. ४. आणीबाणीच्या संवर्भात केल्ले कायदे आनी दिल्ले आदेश हांच्या चवकशीचो अधिकार सादारणपणान न्यायालयाक आसचो.

आणीबाणीक लागून जावपी लुकसाण: १. पुराय देशाचें वा राज्याचें लक्ष परिस्थितीक तोंड दिवचेपासत केंद्रीत जाल्ल्यान समाजीक आनी अर्थीक उदरगतीक बाधा येता. २. मुळावे अधिकार आनी देशांतल्या राज्यांच्या स्वायत्ततेचेर बंधनां येतात. ३. न्यायालयाच्या अधिकारांचेर मर्यादा पडटात. ४. विधीमंडळाचो जर कार्यकारी सत्तेचेर शक उरलोना जाल्यार महत्वाकांक्षी मनशाकडल्यान हुकूमशाय निर्मुपाचो भंय उरता.

भारतीय संविधानांत आणीबाणीचो आस्पाव जाल्लो आसा. राश्ट्रीय आणीबाणी (अनुच्छेद ३५२ ते ३५४, ३५८ ते ३५९), घटकराज्या संबंदी आणीबाणी (अनुच्छेद ३५५ ते ३५७ आनी ३६५), अर्थीक आणीबाणी (अनुच्छेद ३६५) ह्यो तीन तरेच्यो आणीबाणी भारतीय संविधानांत आस्पावल्यात. सन १९८८ त, भारतीय संविधानांत ५९ वी घटनादुरुस्ती केली. तातूंत अंतर्गत बंडाळेक लागून राश्ट्रीय एकचारक बाधा निर्माण जाल्ल्यान पंजाब राज्यांत आणीबाणी लावपाची तजवीज आसली.

भारतीय संविधानाप्रमाण आणीबाणीची घोशणा करपाचो अधिकार राश्ट्रपतीक आसा. हो अधिकार राश्ट्रपतीक जाय जाल्यार वापरूं येता. ताची न्यायालयीन चवकशी जावंक शकना. हेरकडेन अशी परिस्थिती ना.

आणीबाणीची घोशणा जातकच 'घटक राज्याचे कायदे करपाचे अधिकार भारतीय संविधानाप्रमाण बंद जातात. राज्यांची कार्यकारी सत्ता पुराय नियंत्रणाखाला येता. भारतीय संविधानांत मुळावे अधिकार स्थगीत करपाचो अधिकार वा तेसंबंदी न्यायलयांत जाप मागपासंबंदीची तजवीज स्थगीत करपाचो अधिकार राश्ट्रपतीक आसा. १९७५ त तेन्नाची भारताची पंतप्रधान इंदिरा गांधी हिच्या सुचोवणेवेल्यान राश्ट्रपतीन राश्ट्रीय आणीबाणी जाहीर केल्ली.

विदेशांतली आणीबाणी: चडश्या देशांतल्या विधीमंडळाक आणीबाणीच्या काळांत खास अधिकार दिल्यात. इंग्लंडांत सन १९२० वर्साच्या कायद्यान राजाक आणीबाणी घोशीत करपाचो अधिकार आसा. पूण ताका आपले घोशणेक संसद आपोवन मान्यताय मेळोवची पडटा. फ्रांसांत सन १८७८ वर्साच्या कायद्याप्रमाण आणीबाणीची घोशणा विधीमंडळ करूंक शकता. विधीमंडळाचें अधिवेशन चालू नासल्यार अध्यक्ष मंत्रीमंडळाची मान्यताय घेवन अशी घोशणा करूंक शकता. तेखातीर विधीमंडळाची बसका दोन दिसांभितर आपोवची पडटा. विधीमंडळ बरखास्त जाल्ले जाल्यार अध्यक्षक आणीबाणीची घोशणा करपाचो अधिकार उरता. लॅटीन अमेरिकेंतल्या बऱ्याच देशांनी आणीबाणी चलणूकेंत हाडपाचो अधिकार विधीमंडळाक आसा. ऑस्ट्रेलियांत कार्यकारी सत्ता विधीमंडळाच्या तेंक्याबगर वा मर्जेआड कांयच करूंक शकना. अमेरिका आनी कॅनडा ह्या देशांच्या संविधानांत आणीबाणीविशीं तजवीज ना.

- को. वि. सं. मं.

आताईद, आंतोनियु जुआंव: (जल्म: १७७०, सेरुला-साल्वादोर दु मुन्दु; मरण: १८४८).

क्रिस्ती धर्म फुडारी. धर्मीक शिक्षण घेतल्या उपरांत १८३९ वर्सा गोंयच्या आर्चडायोसिजीचो व्हिकार कापितुलार (Vicar Capitular) म्हूण वेंचून आयलो. १८४४ वर्सा मेरेन ताणें आर्चडायोसिजीचो कारभार चलयलो.

- को. वि. सं. मं.

आताईद, फ्रांसिश्कु लुईश गॉझागा द: (जल्म: १८२५; मरण: १८८१, सेरुला-साल्वादोर दु मुंदु).

किरस्तांव धर्मफुडारी. चोडण वाठरांतली सेमिनारी बंद जातकच ताणें १८६० वर्सा बारदेस म्हालांत मोंत-द-गिरी ह्या वाठरांत वसतिगृह आनी शाळा सुरू केली. ताचेखातीर ताणें वाळीस निवासी आनी आळों अनिवासी विद्यार्थी एकठांय केले. १८७४ वर्सा ताची सुर्वेक दाबूल आनी उपरांत माजगांव (मुंबय) वाठरांत पॅरिश पाद्री म्हूण नेमणूक जाली. ताणें आपल्या मिशनच्या वावरवखीं जायत्या वाट चुकिल्ल्या लोकांक बरी नीत आनी बरी देख दिली. बारदेस म्हालांत थंयचे नगरपालिकेन ताचे यादीक वाचनालय सुरू केलां.

- कों. वि. सं. मं.

आदित्य: वैवस्वत मन्वंतरांतल्या देवांच्या एका पंगडाचें नांव. ऋग्वेदांत ह्या पंगडांत मित्र, अर्यमा, वरूण, भग, दक्ष आनी अंश अश्या स देवांचो आस्पाव जाता. (ऋ. २.२७.१)

त आदित्यास उखो गभीरा
अवढासो दिस्पन्तो भूर्याशाः।
अन्तः पश्यन्ति वृजिनोत साधु।
सर्वं राजभ्यः परमा चिदन्ति।

(ऋ. २.२७.३)

अर्थ: ते आदित्य व्हड, गंभीर, सदांच जैत मेळोवपी, दुस्मानांचो घात करपी, जायत्या दोळ्यांचे आनी बरें वायट पळोवपी. तांकां पयसुल्ल्यो वस्तूय लागसार दिसतात.

धायन्त आदित्यासो जगत्स्या
देवा विश्वस्य भुवनस्य गोपाः

(ऋ. २.२७.४)

अर्थ: तें आदित्य धीर आनी अस्थिर पदार्थांचें धारण करतात आनी सगळ्या भुवनांचें रक्षण करतात.

मत्याच्या योगान तांचें म्हत्व वाडलां. जो तांचें सांगणेंत आसता ताका लागसल्ल्यान वा पयसुल्ल्यान कोणूच मारूंक शकना अशें ऋग्वेदांत म्हळां.

अथर्ववेदांत, आदित्य हे अविती आनी कश्यप हांचे पूत आनी तांची संख्या आठ आसा अशें सांगलां.

तैत्तिरीय ब्राह्मणांत अंश, भग, धाता, इंद्र, विवस्वान, मित्र, वरूण आनी अर्यमा अशीं तांचीं नांवां आसात. अदितीच्या आठव्या पुताक ऋग्वेदांत आनी शतपथब्राह्मणांत मारुड अशें म्हळां. शतपथब्राह्मणांत आदित्याची संख्या बार आसून ते बार म्हयन्यांचे निदर्शक आसात अशें म्हळां. तातूंतलो विष्णु हो सगळ्यांत व्हड आदित्य मानतात. भविश्य आनी स्कंद पुराणांत आदित्याच्यो दोन वेगळ्यो नामावळी दिल्यात. भविश्य पुराणांत, अंशुमान, अर्यमा, इंद्र, त्वष्टा, धाता, पर्जन्य, पुषा, भग, वरूण, विवस्वान, आनी विष्णु हीं नांवां आसात. जात्यार स्कंद पुराणांत लोलाक, उत्तरार्क, सांबादित्य, हुपदादित्य, मयुरवादित्य, अरुणादित्य, वृद्धादित्य, केशवादित्य, विमलादित्य, गंगादित्य, यमादित्य आनी सकोतवादित्य अशीं नांवां आसात.

हे बार आदित्य बार म्हयन्यांचेर शेक चलयतात. हांकां साध्य अशेंय नांव आसा. कालरूप घेतिल्लो हो भगवान आदित्य वेगवेगळ्या बार गणांवांगडा बार म्हयन्यांचे संचलन करता. हो आदित्य जगभोंवडी करता आसतना चारी वेदांचे ऋषी ताका सुक्तां म्हण्टात. गंधर्व अप्सरा ताचेमुखार नाच करतात. नाग ताचो रथ वयर धरतात. नैर्ऋत हो रथ फाटल्यान धुकळटात. बालखित्य ताच्या फुडें चलतात. ह्या पुराय पंगडाक 'अदित्यव्यूह' अशें नांव आसा. सूर्याकूय आदित्य म्हण्टात.

- कों. वि. सं. मं.

आदिनाथ: जैनांचो पयलो तीर्थंकर. ताका ऋषभदेव अशेंय म्हण्टात. अयोध्येच्या नगरांत, इक्ष्वाकू वंशांत, उत्तरापाळा नक्षत्र चलता आसतना ताचो जल्म जालो. ताच्या बापायचें नांव नाभिराज तर आवयचें नांव मंस्वेदी आसलें. ताचो रंग प्रांगुरचो आसलो. ताची उंचाय ५००

घोणवांडतली आसली.

ताणें कैलासपर्वताचेर मोक्ष जोडलो. चक्रवर्ती भरत आनी वीरशिवेमणी बाहुबली हे ताचे दोन पूत आसले. तांणीय व्हड नामना जोडली. आदिनाथाच्या पंचकल्याणिकाच्यो पर्वतिथी अश्यो आसात. गर्भकल्याण आषाढ वद्यद्वितीया, जन्मकल्याण आनी दीक्षाकल्याण चैत्र वद्य नम, केवलज्ञानकल्याण फाल्गुन वद्य एकादशी, मोक्षकल्याणमार्ग वद्य चतुर्विंश. ताणें त्या काळांतल्या तत्कालीन समाजाक 'असि' (शस्त्र), 'मषि' (लेखन), कृषि (शेतवड), 'विद्या', 'शिल्प', 'वाणिज्य', ह्या स वेव्हारांचो उपेग करपाचो मार्ग दाखयलो. आदिनाथ आनी महावीर हांणी छेदोपस्थापन नांवाच्या तपाक म्हत्व दिलां. छेदोपस्थापन म्हळ्यार स्वताच्या नशिबांतल्या पातकाचो नाश करपाखातीर प्रायश्चित घेवन आत्म्याक धीर संयमांत दवरप.

वैराग्य प्राप्तीउपरांत आदिनाथान राज्याचो त्याग केलो, तपाची दीक्षा घेतली आनी खर तप केलें. केवलज्ञान मेळयतकच ताणें जैन धर्मीयांक उपदेश केलो. आदिनाथाच्या योगान जैनधर्म आनी वैदिक धर्म हांच्याभितल्या वेगवेगळ्या तत्वांचो एकवट जाता. वायु, ब्रह्मांड, विष्णु, मार्कंडेय, कूर्म, लिंग, वरह, स्कंद आनी भागवत ह्या वैदिक पुराणांत परमहंस, योगी, जयधारी म्हूण आदिनाथाकडेन बोट दाखयलां.

भागवतांत जे ऋषभदेवाचें वर्णन वर्णिलां. तें आदिनाथाचेंच जावन आसा (५.३.६). ऋषभदेव निमाणे जडोन्मतासारको उक्तो रवपाक लागलो. कोणेय त्रास दिल्यार हो धीर रवतालो.

उदेंपूर- अहमदाबाद रस्त्यार ऋषभनाथ नांवाच्या गांवांत ऋषभनाथ म्हळ्यार आदिनाथाचें देवूळ आसा. ह्या देवळांतल्या मूर्तीसंबंदान एक आख्यायिका चलता ती अशी: आवल्याकाळार एक गाय एके घारयिल्ले सुवातेर येवन आपल्या पायांतल्यान थंय दूद सोडटाली. ते सुवातेर खणटकच ऋषभनाथाची मूर्ती मेळ्ळी. उपरांत थंय ताचें देवूळ बांदलें. हें थळ जैन लोकांच्या यात्रेची सुवात जावन व्हड नामनेक पावलां. आदिनाथ हो नवनाथांमदलो एक अशेंय मानतात. नेवासे गांवां लागीं मर्मरगिरींत हाचें थळ आसा. हाका वृद्धेश्वर वा म्हातारदेव अशेंय म्हण्टात. मत्स्येद्र, गोरक्ष आनी गहिनी ह्या नाथांच्यो समाधी हांगा आसात.

- कों. वि. सं. मं.

(पूरक नोंद: जैन धर्म)

आदिपुराण-१: अठरा उपपुराणांमदलें एक पुराण. हाका आद्यपुराण अशेंय नांव आसा. हें उपपुराण वैष्णव पंथाचें आसा.

सव्या शतमानाच्या अदमासाक हें पुराण रचलां आसूंये अशें म्हण्टात. ह्या ग्रंथाचें हातबरप आयज सांपडना. पूण तातूंतले जायते संदर्भ, उतारे, टीका वा निबंदांच्या रुपान घेतिल्ले दिसतात. ताचेवेल्यान आदिपुराणांतल्या विद्यशाची कल्पना कळूं येता. सादारणपणान फुडल्या विद्यशाची भासाभास तातूंत केल्या:

चातुर्वर्ण्याच्या लोकांक रबितो करपाखातीर योग्य वाठार, नीत-नेम, लग्नसुवाळ्यावेले विधी, निमाणेसंस्कार, शुद्धीचे उपाय, दान, व्रतां, बरे वायट शकून आनी लक्षणां.

- कों. वि. सं. मं.

आदिपुराण-२: जैन धर्माचें एक नामनेचें पुराण. गळ्या शतमानाचो मध्य ह्या पुराणाचो काळ मानतात. जैन धर्मांत त्रिषष्टि म्हळ्यार त्रैसठ दादले प्रतिभासंपन्न धर्मप्रवर्तक, ऊंच चरित्राचे मानल्यात. हे सगळे 'शलाकापुरुष' म्हूण नामनेक पावल्यात. २४ तीर्थंकर, १२ चक्रवर्ती, ९ वासुदेव, ९ प्रतिवासुदेव, ९ बलदेव वा बलभद्र मेळून वट्ट ६३ शलाकापुरुष जातात. तांच्या जिविताचेर बरयल्ल्या ग्रंथाक श्वेतांबर लोक 'चरित्र' आनी दिगंबर लोक 'पुराण' म्हण्टात. आचार्य जिनसेन हाणें ह्या सगळ्या म्हापुसांचें चरित्र संस्कृत भाशेंत काव्यान रचपाखातीर 'महापुराण' ग्रंथ बरोवपाक आरंभ केलो.

आदिमाता-आदिलशाय

फार सातवीं शेंकडलीं लग्ना मरण आयलें गुणभद्र नावाच्या ताच्या शिष्यान उरिल्लो ग्रंथ पुरय केलो. ह्या ग्रंथाच्या पयल्या भागांत ४८ पर्वां आनी १२,००० श्लोक आसात. तातूंत जैनाचो पयलो तीर्थंकर ऋषभदेव हाच्या जिविताचे चरित्र वर्णिलां. पयल्या भागाच्या लौकिकांत आदिपुराण आनी दुसऱ्या भागाक उत्तरपुराण म्हण्टात आदिपुराणांतलीं ४२ पर्वां आनी ४३ व्या पर्वांतले ३ श्लोक मेळून वट्ट १०,३८० श्लोक जिनसेनान रचले. १,६२० श्लोकांची रचना गुणभद्रान केल्या. जिनसेनान रचिल्ल्या आदिपुराणाचो वांटो ८४३ वर्सांच्या अवसासाक पुरय जालो.

दिगंबर संप्रदायांतल्या प्रथमानुयोगाचो हो मुखेल ग्रंथ आसून जैन महिंत्यांत ताका म्हत्वाची सुवात आसा. जैन लोकांच्यो सगळ्यो कथा, चरित्रां आनी भूगोल ह्या सगळ्या म्हायतीचो कवीन खूब सुंदररीतीन आपल्या ग्रंथांत आस्पाव केला. जैन संप्रदायांत सगळ्यांक मान्य अशा तत्वांची म्हायती खंयच्या ना खंयच्या रूपांत ह्या ग्रंथांत करून दिल्या. ह्या उपरांतच्या ग्रंथकारांनी ह्या ग्रंथांतले उतारे 'आर्ष' म्हूण सांगल्यात. हो ग्रंथ महाकाव्याच्या तोलामोलाचो आसा. ओडलायण्यो कथा, म्होंवाळ भास, वेगवेगळी उदाहरणां, विश्टावे, सुभाषितां आनी णव रस हांणी हो ग्रंथ पुरय नटला.

- कों. वि. सं. मं.

आदिमाता: बायलरूपी ईश्वर वेगवेगळ्या धर्मांत आनी समाजांत ईश्वर हो बायलेच्या वा दादल्याच्या रुपान कल्पिलेलो आसा. ह्या बायलरूपी ईश्वराक आदिमाता म्हण्टात आनी दादलेरूपी ईश्वराक आदिपिता म्हण्टात. दादलेरूपी ईश्वरपरस मनशाक बायलरूपी ईश्वरची कल्पना पयलीं आयली अशें म्हण्टात. मनीसजल्माक दादलो कारण आसता काय ना हेविशीं आदिमानवांत दुबाव आशिल्लो. त्या काळांत बायल ही जननी आसा हें कळिल्ल्यान तिचेविशीं आदर आनी ममता ह्यो भावना तयार जाल्यो. आवयभक्तीचें व्हडपण आदिमातेचे भक्तींत जावपाची प्रक्रिया, बापायविशीं जाण ताशिल्या काळांत म्हणजेच मातृसत्ताक समाजसंस्थेत जाली.

समेस्त आदिम, अर्दसंस्कृत आनी पूर्णसंस्कृत संवसारंतल्या धर्मांनी प्रजा, मोनजात आनी धान्य हांचे समृद्धीपासत जाय आशिल्ले मुफलताविधी मेळटात. योनी, पानां आनी लिंग ही सुफलता विधितलीं म्हत्वाचीं प्रतिकां आसात अशें पूर्विल्ल्या आनी आदिम संस्कृतायेच्या अध्ययनान सिध्द जालां. देखून जननशक्तिचें प्रतीक म्हळ्यार आदिमाता मानतात. धर्मशास्त्रांत शिवाची अर्धांगी पार्वती हिचो उल्लेख 'शक्ती' ह्या नांवान केल्लो दिसता आनी देवीपुजेच्या संप्रदायाक 'शाक्तपंथ' म्हण्टात.

दादलेरूपी ईश्वराचे भक्तीक युगुत्सु समाजांत म्हत्व आयलें अशें म्हण्टात. ह्या समाजांत परतून परतून झुजाची गरज लागताली. वैदिक आर्यांचो समाज हो झुजपी आनी झुजमोगी समाज आशिल्लो ही गजाल इंद्र ह्या युध्दरात, सशस्त्र आनी बुदवंत देवावेल्यान कळून येता. पूर्विल्ल्या ग्रीक समाजांत झ्यूस हो देव पराक्रमी आशिल्ल्यान ताका सगळ्या देवांपरस व्हड मानतात, कारण तो पराक्रमी आशिल्लो. वैदिक वाङ्मयांत देवी वा आदिमाता हिचें म्हत्व मेळना पूण हिंदूच्या धर्मीक कार्यांत, देवाच्या उत्सवांत देवीचें म्हत्व दिसून येता. तशेंच ज्या वाठारांत थंयच्या समाजाक झुजाची केन्नाच गरज उग्रसली ना थंय देवीक म्हत्व आशिल्लें. ही देवी फुडें देवाक फाटल्यान घालून झुजांत गरज भासतकच स्वता झुजाची देवी जाली. मार्कंडेय पुराणांत दुर्गा ही झुजदेवी कशी जाली हें 'सप्तशती' प्रकरणांत सांगलां. संवसारंतल्या कितल्याशाच क्रिस्ताआदल्या धर्मांत आनी समाजांत आदिमातेची पुजा करतात. अँसिरियांत 'इशतार' हिका सगळ्या देवांची जननी म्हळ्यार आदिमाता मानतात.

इजिप्त राज्यांतली इझीस, फिनिसियांतली अँस्टोरेथ अथीना, अँफ्रोडाइटी, डिमीटर ह्यो ग्रीक देवता, तशेंच सिबिल, मिनर्वा, क्लिनस आदी रोमन देवींची नामना आसा. अमेरिकेंतल्या मेक्सिको हांगा अँझटेक

आनी माया संस्कृतायेंत आदिमातेची पूजा करताची चाल आसा क्रिस्ताची आवय मारी ही क्रिस्ताआदल्या संस्कृतायेंतल्या सगळ्या देवांचे आवयचें रुप आसा. प्रॉटेस्टंट पंथावांगडाच हेर पूर्विल्ल्या ख्रिस्त पंथांत तिका खूब म्हत्व आसा. क्रिस्ताचो बापूय जोसेफ हाच्या संबंदाशिवाय मेरीपसून क्रिस्ताचो जल्म जालो. हे कथेवेल्यान क्रिस्ताआदीं काळांत तिका आदिमातेचें स्वरूप प्राप्त जालें हे कळटा.

भारतांत आदिमातेची वा देवीची पूजा वेदपूर्व काळासावन चलत आयल्या. मोहंजोदडो आनी हडप्पा ह्या शारांनी जाल्ल्या उत्खननांत देवीचीं जायतीं प्रतीकां मेळळ्यांत. ऋग्वेद ह्या पूर्विल्ल्या ग्रंथांत दादलेरूपी देवाचीं स्तोत्रां चड आसलीं तरी सगळ्या देवांचीं आवय म्हूण अतितीचो बरेच कडेन उल्लेख मेळटा. वेवोत्तर काळांत भारतांत हिंदू धर्मांत, काली, लक्ष्मी, सरस्वती, दुर्गा, पार्वती, अंबा, भवानी, जगदंबा आदी देवींची आदिमाता म्हूण पूजा करतात. ही पूजा चडशी भारतांतल्या सगळ्या वाठारांत कितल्याशाच वर्सांपयलींसावन चलत आयल्या.

- कों. वि. सं. मं.

आदिलशाय: (१४८९-१६८६) पंदराव्या शेंकड्याचे अखेरेक दक्षिण भारतांत निर्माण जाल्ली एक मुसलमानी राजसत्ता. त्या काळावयले बळीश्ट अशे बहामनी सत्तेची ताकद उणी जाल्ल्याचो फायदो घेवन त्याच राज्यांतलो विजापूरचो सुभेदार यूसुफ आदिलखान १४८९ त स्वतंत्र जालो. बहामनी सत्ता तेन्ना उत्तर मंडूसावन दक्षिणेक रायचूर मेरेन आनी उदेंतेक भोंगीर सावन अस्तंतेक दाबोळीमेरेन चलताली. ताणेंच आदिलशाय घराण्याची थापणूक केली. सुमार दोनशीं वर्सां हे सत्तेचो शेक दक्षिण भारतांत चलतालो. ह्या काळांत यूसुफ आदिलखान (१४८९-१५१०), इस्मायल आदिलशहा (१५१०-१५३५), इब्राहिम आदिलशहा (१५३५-१५५७), पयलो अली आदिलशहा (१५५७-१५८०), दुसरो इब्राहिम आदिलशहा (१५८०-१६२७), मुहंमद आदिलशहा (१६२७-१६५६), दुसरो अली आदिलशहा (१६५६-१६७२), आनी दुसरो शिकंदर आदिलशहा (१६७२-१६८६) अशे सुलतान जावन गेले.

यूसुफ आदिलखान हुशार, कर्तबगार आनी सहिष्णू आशिल्लो. इस्मायल आदिलशहाच्या कारकीर्दींत बऱ्योच लढायो आनी कट कारस्थानां जालीं. ह्या दोनूय पयल्या सुलतानांच्यो राजवटी आदिलशाय सत्तेची बुनयाद घालपाखातीर खर्च जाल्यो. आपली सत्ता बरेभशेन चलोवचेखातीर तांकां बहामनी राज्यांतल्या अमीर बखिदावांगडा झगडचें पडलें. यूसुफान विजयनगरच्या राजावांगडा कबलात करून बखिदाचेर जैत मेळयलें. ताचे उपरांत विजयनगरच्या राजान तांचेर घुरयो घाल्ल्यो त्यो यूसुफान बरेतरेन परतायल्यो.

१५१० त यूसुफाकडल्यान गोंय घेवन पोर्तुगेजानी कुडाळसावन चित्ताकूलमेरेनच्या वाठाराचेर जैत मेळयलें. इस्मायल आदिलशहान १५२४ त पोर्तुगेजांकडल्यान साश्टी, बार्देश आनी त्या भोंवतणचो वाठार पर्यून जिखून घेतलो. इब्राहिम आनी पयलो अली आदिलशहा हांच्यामजगतीं झुजां जायत आशिल्लीं. इब्राहिमाचो दुस्मान शाहजादा अब्दुल्ला हो पोर्तुगेजांच्या आलाशिन्याक गेलो (१५४३). ताका पोर्तुगेजांनी पालव दिवचो न्हय देखून इब्राहिमान साश्टी आनी बार्देश हे प्रांत पोर्तुगेजांक दिले. १५७०-७१ त अली आदिलशहान मुर्तजा निजामशहा आनी कालिकतचो झामोरीन हांच्यावांगडा बरेपण करून गोंय आनी चोल जिखपाचो यत्न केलो पूण ताका जैत मेळ्ळें ना.

आदिलशहाी सुलतानांक निजामशहा, कुतुबशहा, बखिदाशहा आनी विजयनगरच्या सत्तेवांगडा सदांच झगडचें पडलें. विजयनगरच्या राजान जिखून घेतिल्ले रायचूर, मुद्गल हे प्रांत इस्मायलान बऱ्याच फावट यत्न करून जिखून घेतले. अमीर बखिदान निजामशहाच्या पालवान विजापूरचेर जैत मेळोवपाचो यत्न केलो, पूण इस्मायल आनी इब्राहिम आदिलशहानीं ताचो पराभव करून सोलापूर जिखून घेतलें. अमीर

मरणाक मरण आयल्या उपरंत आदिलशाहांची ताच्यावांगडा जावपी मुजां सोपलीं

आदिलशाय आनी निजामशाय सुलतानांमदीं १५३१ ते १५९४ मेरेन राजा वाडोवचेखातीर लढायो जातालो. निजामशहान विजयनगरचो गमराज आनी कुतुबीकुत सुलतान हांच्या पालवान १५४३ त वेजापूरच्या वाठारचेर घुरी घाली. तेन्ना आदिलशाय प्रधान आसदखान ताणें विजयनगरच्या राजावांगडा कबलात केली. आसदखानाक मरण आयल्या उपरंत, १५४९ त निजामशहान विजयनगरच्या गमराजावांगडा कबलात करून विजापूरच्या वाठारंचेर घुरयो घाल्यो. ताणें रामराजाखातीर रायचूर आनी मुद्गल आनी स्वताखातीर कल्याणी आनी सोलापूर हीं थळां जिखून घेतलीं.

अली आदिलशहान विजयनगरच्या रामराजा वांगडा पर्यून कबलात करून निजामशहाच्यो घुरयो आळाबंदाक हाडल्यो. विजयनगर राज्याची शक्त वाडली आनी आदिलशहा आनी तांच्यामदीं संबंद इबाडूंक लागले. १५६४ त आदिलशाय वांगडा संबंद सुदारचेखातीर हुसेन निजामशहान आपली धूय चांदबिबी हिचें लग्न पयलो अली आदिलशहा हाच्यावांगडा केलें आनी सोलापूरचो किल्लो ताका दिलो. उपरंत आदिलशहा, निजामशहा, इब्राहिम कुतुबशहा आनी अली बखिद एकठंय येवन तांणी १५६५ त तालिकोटचे लढायेंत विजयनगरचें राज्य नष्ट केलें.

निजामशहा आनी आदिलशहा हांच्यामदली इश्टागत चड तेंप तिगली ना. तांच्यामदीं पर्यून सर्त लागली. मुर्तजा निजामशहा हाच्या सान वयाचो फायदो घेवन अली आदिलशहान निजामशहाक मेळिल्लो पयलींच्या विजयनगर राज्यांतले वाठार जिखून घेतले. ह्या वेळार विजापूर राज्याची शीम उत्तरेवटेन नीर, अक्कलकोट, नळदुर्ग, कल्याणमेरेन, कांय वाठार सोडल्यार अस्तंतेक बाणकोटचे दक्षिणेवटेनले दर्यादेगेमेरेन, दक्षिणेक तुंगभद्रा न्हंय मेरेन आनी उदेंतेक रायचूर, यावगीर, बिदरमेरेन आशिल्ली.

१५०८ त अली आदिलशहाचो खून जालो आनी ताचो पुतणयो दुसरो इब्राहिम आदिलशहा राजा जालो. तो सान आशिल्ल्यान चांदबिबी राज्यकारभार पळोवंक लागली. तिका तिच्या दिवाणाचो पालव मेळटालो. राज्यसत्तेच्या लोभान दिवाणान चांदबिबीक अटक केली, पूण रोखडीच तिची सुटका जाली. विजापूर दरबारांत दक्षिण आनी उत्तर वाठारांतल्या लोकांमदीं सत्तेखातीर सर्त लागली. हाचो फायदो घेवन मुर्तजा निजामशहान आनी कुतुबशहान विजापूरचेर घुरयो घाल्यो. इब्राहिम आदिलशहाची भयण मुर्तजा निजामशहाच्या पुताक लग्नावखीं दिवन दोन घरण्यांमदीं पर्यून इश्टागत करपाचे यत्न जाले. हे इश्टागतीचे संबंद रोखडेच इबाडले. इब्राहिमान निजामशहाच्या वाठारंचेर घुरयो घालून खंडणी वसूल केली. १६१९ त ताणें बखिदशहाचेर घुरी घालून ताचो सगळो वाठार जिखून घेतलो.

आदिलशाय सुलतानांनी १५९४ ते १६३६ मेरेनच्या काळांत निजामशायआड आपली दुस्मानकाय विसरून मोगलांनी ताचेर केल्ले घुर्याआड ताका पालव दिलो. १६३७ त निजामशाय सोपली.

इब्राहिमाउपरंत राजा जाल्ल्या अहमदशहा हाचे मोगल बावशहा शाहजहान हाच्यावांगडा संबंद इबाडले. १६३१, १६३२ आनी १६३५ ह्या वर्सांनी शाहजहानान खंयचे ना खंयचे निमीत्त काडून विजापूरचेर घुरयो घाल्यो. १६३६ त दोगांयमदीं कबलात जाली. हे कबलातीवरवीं कृष्णा न्हंयचे पसतडचो वाठार मोगलांचो आनी आलतडचो वाठार आदिलशहाचो अशी वांटणी जाली. मोगलांक वर्साक २० लाख होन पाडणा दिवपाचे आदिलशहान वकूल केले.

अली आदिलशहाच्या काळांत आदिलशाय सत्तेचे बळगें उणें जावंक लागलें. मोगल आनी मराठ्यांची ताकद वाडूंक लागली. औरंगजेबान आदिलशायवांगडा जाल्ली पयलीची कबलात मोडून बिदर, कल्याणी आनी मुलबागचेर जैत मेळयलें. १६६६ त मोगल सरदार जयसिंग हाणें विजापूरचेर घुरी घाली.

शिवाजीन आपल्या मराठ्यांक घेवन आदिलशहाचे बरेच वाठार जिखून घेवंक सुरवात केल्ली. शिवाजीक आळाबंदा हाडचेखातीर आदिलशहान बरेच यत्न केले, पूण ते फळादीक जाले नात. अफजलखान आनी सिद्दी जोहारसारके आदिलशहाचे खडेगांठ सख्खार, शिवाजीआड अपेशी जाले. १६७५ मेरेन शिवाजीवांगडा आदिलशायेचीं भूजां चालूच उरलीं. शिकंदरशाहाच्या करकिर्दीत मोगल आनी शिवाजीन आदिलशायेचेर घुरयो घालून आपापल्या राज्यांचो विस्तार केलो. मोगल दक्षिणेवटेन राज्यविस्तार करतात हें पळोवन शिवाजीन आदिलशाहावांगडा आनी कुतुबशहावांगडा १६७५-७६ त कबलाती केल्यो. १६८३ सावन औरंगजेबान पुराय बळान आदिलशहाचेर घुरी घाली. संभाजी आनी कुतुबशहा हांणी शिकंदर आदिलशहाक बरोच पालव दिलो, पूण १६८६ त औरंगजेबान आदिलशाय काबार केली.

आदिलशाय राज्यपध्दत सोपी आशिल्ली. सुलतान सगळ्यांत चड बळीश्ट आसतालो. ताचे उपरंत सगळ्यांत व्हडलो अधिकारी वकील (वजीर) हो शासनाचेर नियंत्रण दवरतालो. ताच्या हातासकयल मीर जुमला आनी घुसत फिऊल मुल्क हे अधिकारी आसताले. १५६५ त पयलो अली आदिलशहा हाचे कारकिर्दीत ताचो वजीर अफजलखान शिराझी हाणें खातें वांटप करून दर छात्याचेर नामनेचे अधिकारी नेमले. ही राज्यपध्दत फुडें तशीच उरली. मुहंमद आदिलशहान राज्यकारभाराविशीं नेम बरोवन दवरले.

आदिलशाय सरदारांतल्या कांय जाणांनी शिया आनी कांय जाणांनी सुन्नी पंथ आपणायल्लो. हिंदूंक आदिलशायेत मानाची सुवात आसताली. बरेच हिंदू दरबारांत उंचेल्या अधिकारचे सुवातेर आशिल्ले. दरबारांतलें बरेंच कामकाज मराठींतल्यान चलतालें. आदिलशाय सरदारांनी आनी सुलतानांनी बऱ्याच पळांचेर व्हड बांवकामां केल्लीं. परंडा, मिरज, सोलापूर, मुद्गल हेभायर हेर बरेचकडेन तांणी किल्ले बांदले. गोंयचे आयचें सचिवालय हो पयलींचो आदिलशहाचो राजवाडो आशिल्लो. यूसुफ आदिलशहाच्या काळांत हो राजवाडो बांदून पुराय जाल्लो. आदिलशाय राजवटीच्या काळांतले बरेच लेख गोंय (ओल्ड गोवा), गिरवडें (बारदेस), वरगांव, नावें (दिवचल), हडकोण (फोंडें) हांगा सांपडल्यात. हे लेख अरबी फारशी, संस्कृत आनी मराठी भासांतल्यान आसात.

संगीत, चित्रकला, वास्तुकला ह्या मळांचेरूय तांणी वावर केलो. गगनमहाल, जुम्मा मशीद, शहाबुख्त, सातमजली माळी, आनंदमहाल, आरसेमहाल, गुलपुमट ह्या सारक्यो सोबीत वास्तू आदिलशायच्या काळांत बांदिल्ल्यो. फोंडें तालुक्यांत आशिल्ली सफ्फा मशीद ही १५६० त इब्राहिम आदिलशहान बांदून घेतिल्ली. पोर्तुगेजांचो शेक गोंयचेर गाजचेपयलीं आदिलशाय राजवट गोंयांत कांय वाठारांनी चलताली.

- कों. वि. सं. मं.

आदिवासी: रान आनी दोंगर हांचो आलाशिरो घेवन, नागरी संस्कृतायेपरस पयस आनी अलिप्त राविल्ल्या संबंदीत प्रदेशांतल्या मूळ नागरिकांक 'आदिवासी' अशें सादारणपणान म्हण्टात.

इंग्लीश भाशेंत 'आदिवासी' ह्या उतरांक अर्बोर्जिनिझ' म्हण्टात. तेभायर 'प्रिमिटिव्ह' म्हळ्यार उदरगत घडोवपाक शिकूनाशिल्ली जमात, तर 'सॅव्ज' म्हळ्यार मागाशिल्ले वा रानवट लोक ह्या उतरांनीय ह्या जमातीक वळखतात. तेभायर वयल्या इंग्लीश उतरांनी तांचें मागशिल्लेपण, अज्ञान आनी भोळो सभावय नदरेंत येता.

भारतांत पूर्विल्ल्या काळांत प्रोटो ऑस्ट्रॉलॉइड, मंगोलाइड आनी नेग्रिटो अशें विंगडविंगड मानववंश रावताले. आयच्या 'आदिवासी' ची उत्पत्ती ह्या वंशकुळ्यांसावन जाली, अशें मानतात.

भारतीय स्मृतिग्रंथांत आदिवासी जमातीचो उल्लेख आयला रमायणांत किरात, निषाद, शबर हांचो तर महाभारतांत पुलिंद आनी किात ह्या हिमालयांतल्या आदिवासींचो उल्लेख आयला.

भारतांत वन्य आदिवासींचे वाठार फुडल्या भूगोलीक विभागांत

आस्थापनातः.

१. हिमालयाक लागून आशिल्लो वायर, भारताच्या उर्वेत शीमेवयली पर्वतांवळ तशेंच मध्य खासिया आनी गारो बोंगुल्ल्यो.

२. नर्मदा आनी गोदावरी हांचेमदलो वायर, दक्षिण आनी उत्तर भारताक वेगळायपी पर्वतांवळ; उर्वेतक संताळ परगणा, दक्षिणेक हिराबाद (आंध्र), अस्तंतेक गुजरात, उत्तरेक राजस्थान ह्या चार शीमांभितर हो वायर आस्पावता.

३. दक्षिणेक वायनाडसावन कन्याकुमारी मेरेन पातळिल्लो अस्तंत पट्टातलो वायर.

४. अंदमान-निकोबार हे जुंवे आनी भारताचो हेर भाग.

आफ्रिका खंडा उपरांत, भारतांत आदिवासी लोकांचो आंकडो मगळ्यांत चड आसा.

भारतांतल्यो विंगड विंगड आदिवासी जमाती फुडलेतरेन आसातः

आंध्रप्रदेशः चेंचू, कोया, गदबा, जतपुस, कोंडा-दोर, कोंडा-कापुस, कोंडा-रेड्डी, खोंड, सुगली (लंबाडी), येनाडी, येरू, कुल, मिल, गोंड, डोगरी रेड्डी, कोलाम्, वास्मिकी, परधान (बोगता).

भासातः गारो, खासी, कुकी, मिझो, मिक्लिगा, अबोर, डफला, मिशम, अप्पनि, सिंग्फो (काचरी).

बिहारः असुर, बैगा, बंजारे, बिखोर, गोंड, हो, खाडिया, खोंड, मुंडा, कोल्हा, उरौव, संताळ, माल पहारिया, भूमिज, सवरिया, पहाडिया (मुसाहर, गारो).

महाराष्ट्र आनी गुजरातः मिल, गोंड (हातूंत अगारिया, असुर, बिमनहॉर्न, कोया हांचो आस्पाव जाता), वारली, कोळी, ठकूर, दुबळा, बैगा, गदबा, कमार, खाडिया, खोंड, कोल, कोलाम् कोरकु, कोरवा, मुंडा, उरौव, परधान आनी वाघेरी.

केरळः कदर, इरुल, मुयुवन, कनिक्कर मलंकुरवन, मलययन, मलवतन, मलयन (मालपटारम् येरवा), मन्नन, उल्लतन, उरळी, विशवन, अरनदन, कुट्टनैकन, कोरा, कोत, कुरिचियन, कुरूमन, पलियन, पुलयन, मालसर, कुरूब.

मध्यप्रदेशः कोल, मिल, बैगा, गदबा, गोंड, खोंड, कोल, कोलम्, उरौव, परधान.

मद्रासः तोड, कदर, इरुल, कोत, अदियन, अरनदन, कट्टुनैकन, कोरा, कुरिचियन, मालसर, कुरूमन, मुयुवन, पलियन, पुलयन, मसयासी, कुरूब, एरवल्लन, कनिक्कर, मन्नन, पलियन, उरळी, विशवन (हळबा).

म्हैसूर (कर्नाटक)ः गौदलु, हक्विपिक्वि, इरुलिंग (बेरड, सोलेगा), जेतु कुरूब, मलैकुडि, मिल, गोंड, तोड, वारली, चेंचू, कोया, अरनदन, येराव, होलेय, कोरम.

ओरिसाः बैगा, बंजारे, बिखोर, बोदो, चेंचू, गदबा, गोंड, हो, जतपुस, गुआंग, खडिया, कोल, खोंड, कोया, उरौव, संताळ, सवर (पोरजा).

पंजाबः गड्डि, स्वंगल, भोट.

राजस्थानः मिल, गरसिया, दुबळा, गोंड, कोरकु, कोळी, कातकरी, वास्ली, पारधी, सेहरिया.

अस्तंत बंगालः हो, कोल, मुंडा, उरौव, भूमिज, संताळ, गारो, लेपचा, असुर, बैगा, बंजारे, गोंड, बिखोर, खोंड, कोरवा, लोहार.

हिमाचल प्रदेशः गड्डि, गुर्जर, लहौल, लांब, पगवल.

मणिपुरः अंगामी, मिझो, कोम, पैते, पुरुम, सेमा.

त्रिपुराः लुगाई, मग, कुकि, हलम, खासी, भुतिया, मुंडा, संताळ, मिल, जमतिया, रिआंग आनी उच्छै.

वर्गीकरणः मानववंश शास्त्रज्ञांनी आनी समाजीक वावुरप्यांनी भारतांत सद्या अस्तित्वांत आशिल्ल्या आदिवासी जमातींचें वर्गीकरण फुडलेतरेन केलांः

१. नव्य समाजः (ट्रायबल कम्युनिटीज) दाट रानां, दोंगर-वेगणां

सारक्या वाठारांनी आपल्या मूळ जाग्यार राबितो करून रावपी लोक. हे लोक आपली आदीकाळासावन चलत आयिल्ल्या जीवनक्रमासारकींच जीण जियेतात.

२. अर्धनव्यसमाजः (सेमीट्रायबल कम्युनिटीज) गांवगिऱ्या वाठारांत वा, गांवालागसार येवन राविल्ल्यो आदिवासी जमाती. ह्यो जमाती शेती सारके वेवसाय करतात.

३. संस्कारित नव्य जमातीः (कल्चर्ड ट्रायबल कम्युनिटीज) ज्यो शारां सारक्या सुदारिल्ल्या वाठारांत वचून, शारांतल्या सुदारिल्ल्या धंदो-वेवसायांत पडल्यात त्यो आदिवासी जमाती ह्या वर्गांत मोडटात. हांचेर आर्विल्ल्या जिविताचे संस्कारय जाल्ले आसतात.

४. बिलीन जमातीः हिंदू भौसाभितर पुराय तरेन आस्पावन घेतिल्ल्यो आदिवासी जमाती ह्या वर्गांत मोडटात.

सादारण समाजः भारतांतल्या आदिवासी जमातींत 'कुटुंब' हो मुखेल घटक. पितृसत्ताक कुटुंब पध्दत चडशा जमातींनी दिश्टी पडटा. आसामांतल्या 'खासी' 'गारो' जमातींत मातृसत्ताक कुटुंबपध्दत चलता. जायत्यो आदिवासी जमाती, स्वतंत्र उप-जमातींत वांटिल्ल्यो आसात. ह्यो उप-जमाती अंतर्विवाही आसतात. कुटुंब, कूळ, सकुलक, अर्धक, गांव, नात्यांभितल्ले संबंद हे आदिवासींच्या समाजीक संघटनेचे म्हत्वाचे घटक. आदिवासींचे सगळे रितीरिवाज जल्म, लग्न आनी मरण ह्या तीन म्हत्वाच्या अवस्थांकडेन संबंदीत आसतात.

बायलांची सुवातः मातृसत्ताक कुटुंबांत बायलेचो पांवडो खूब उंच आसता. होंबहाउस हाच्या मतान गोर्खा-म्हसरं सारकीं जनावरां पोसपी जमातींत ७८ टक्के, तर शेती सारके वेवसाय करपी जमातींत ७३ टक्के बायलांचो पांवडो खूब सकल आसता. कादर, मूलपतरम, पल्लियन, इरूला, पणियन, चेंचू आनी अंदमान-पिम्पी जमातींत दादल्या-बायलांचो पांवडो सारको आसता. पितृसत्ताक कुटुंबांत दादल्याचो बायलांचेर शेक चलता. ह्या कुटुंबांत बायलांचेर कडक बंधनां आसतात. 'तोडा' बायलांक बाळंतपण, भश्टे जावप सारकिल्या वेळार धर्मीक बंधनां पाळचीं पडटात. गोंड बायलेक लग्नापयलीं लैंगिक मेकळेपण आसता. लग्न जावपाविशीं तशेंच सोडचीठ घेवपाविशीं गोंड बायलेक पुराय मेकळीक आसता. थार जमातींत दादल्याचेर बायलेचो पुराय ताबो आसता.

भासः भारतांतल्या आदिवासींची भास खास करून द्राविडी आनी ऑस्ट्रो-आशियाई भाशावर्गांत मोडटा. हिमालयाचे दक्षिणेक रावपी कांय आदिवासी सिनो-तिबेटन भाशावर्गांतली भास उलयतात. सगळ्या आदिवासी भाशांभितर 'गोंडी' ही मुखेल भास जावन आसा. ही भास सुमार २० लाख लोक उलयतात. तमिळ भाशेकडेन संबंदीत आशिल्ली कुल्ख ही उरौव आदिवासीची भाशा आसा. छोटानागपूर वाठारांत मुंडा भाशा आनी तिचे बोली भाशेंत वेव्हार चलतात. लिखित बरपावळीची परंपरा नाशिल्ल्यान, तशेंच आदिवासींचे पंगड एकामेकांसावन पयस राविल्ल्यान आदिवासींची भाशा समजप कशेण.

भारतांतल्या आर्विल्ल्या भाशांचो संपर्क आयिल्ल्यान आदिवासी भाशांचेर बरोच परिणाम जाला. मुंडारी जमातीची बोली 'आता ना' जावपाक पावल्या. मणिपूरच्या आदिवासींनी बंगाली लेखन पध्दत आपणायल्या. खासी, सतळी भासांक कलकत्ता विद्यापीठान दुसऱ्या पांवड्याची भास म्हूण मान्यताय दिल्या. नागा जमातींतल्या कांय बोली-भासांची किरिस्तांव मिशनऱ्यांनी लिपी घडयल्या.

भेसः आदिवासी कपडे खूब कमी वापरतात. बोंडो आदिवासी चडशे नागडेच रावतात. छतिसगडचे आदिवासी कमराभोंवतणी कपड्याची एक पट्टी बांदतात. परिषा आदिवासींत बायलो वंडाचेर गोंदोवन घेतात, हिंदू वरीचे आदिवासी लग्नांत कुकूम लायतात. हो कुकूम न्हवऱ्यान कंकलेक लावपाचो आसता. नागा आदिवासींत जायत्या जाणांनी किरिस्तांव धर्म आपणायला, त्या वांगडा भेसय बदलला. कोंड जमात कमराक केळीचीं पानां गुळायतात.

खाण-जेवण: आदिवासी लोक दिसांतल्यान दोन फावट जेवतात. पयलें जेवण सकाळच्या पयल्या प्रहराउपरंत तर दुसरें जेवण सूर्य अस्ताक उप्रतकच येतात. दोंगरी भात आनी कड्डण हीं तांचीं मुखेल अन्नां जावन आमात तेभायर कंदमुळां, वाळ, मको, महुआ आनी चिंच ह्यो वस्तू भादवांमी खातात. आदिवासी सोशे, चानयो, बागोळीं, हुंदीर, माकड, माय ही जनावरां खातात. सांजवेळचें कामावेल्यान परततकच ताडी पितात

देव-धर्म: आदिवासीचो मूळ धर्म सैमाचेर आदारिल्लो आसा. तांच्या धर्मकल्पनांत जाडप्राणवाद, पूर्वजपूजा, भूतात्मे, जीवात्मे, प्रेतात्मे वा भूतात्मे हांचो आस्पाव जाता. दोंगर, न्हंयो, झाडां हातूंत जीवात्मे वसतात, असो कमार आदिवासींचो भावार्थ आसा. पीक-पाणी, गोवरां-म्हसरां हांकां राखपी आनी पोसपी जीवात्मे आसतात अशें कांय जमाती मानतात. मुंडा, हो आनी छोटानागपूर वाठारंतले आदिवासी भातिमानवी शक्तीक 'बोंगा' म्हण्टात. मळब आनी धर्तरी हें मनशाच्या वेव्हारांत मदीं पडनात अशी समजणी आशिल्ल्यान तांची खास पूजा अर्चा करप जायना. सपाट वाठारंत रावपी आदिवासी धळाच्या देवां भायर हिंदूचे राम, कृष्ण, हनुमान, गणपती आनी महादेव ह्या देवांक भजतात. फातर, पाखां, हाडां, मणी ह्यो वस्तू लेगीत सजीव आसून तातूंत गूढ शक्ती रावता अशें तें समजतात. दुष्ट शक्तींसाख्या कांय सौम्य तशेंच उपेगी शक्तींक आदिवासी मानतात. वनस्पत, धर्तरी, सूर्य, चंद्र, गिरे हांचीय ते पूजा करतात.

अंधश्रद्धा: भारतांतले सगळे आदिवासी जादुटोण्याचेर विस्वास दवरतात. फलप्राप्तीखातीर विंगड विंगड मंत्र आनी मंत्रायिल्ल्या वस्तूंचो वापर जाता. बर एका आदिवासी जमातींत मंत्रतंत्र करपी मांत्रिक आसतात. तांकां बैगा, भगत, रूनी ह्यासाख्या वेगवेगळ्या नांवांनी वळखतात. हे मांत्रिक स्वताच्या मंत्रसामर्थ्याचेर आनी जडीबुटीवरवीं कसलोय रोग आळाबंदा हाडटात, असो समज आसा. मनशाक कसलोय बाधा जाल्यार चडशे फावट कोंव्याचो बळी दितात. बागापसून कसलोय त्रास जाल्यार मंत्रायल्ले फातर व्हरून गांवचे शीमेर हुमकळायतात. गांवांत रोगाची धाम आयल्यार मंत्राच्या बळार त्या रोगाक वाजयत-गाजयत गांवचे शीमेर हाडून सोडपाची चाल आदिवासींभितर आसा. कांय जमातींत कौल लावपाखातीर सुपांत धान्य घेवन मंत्र म्हण्टात आनी तांचें ल्हान वाटेक घालून तातूंतले कळ मेजतात. ह्या कणांच्या आंकड्यांचेर बरो-वायट निश्कर्ष काडटात. सैमाच्यो लहरी शक्ती आळाबंदा हाडपाक, तशेंच त्या शक्तींपसून बरें कार्य सादोवपाक आदिवासी भगत, पुरोयत, देवर्षिंचो सल्लो घेतात आनी तांचेकडल्यान उपाय-उपचार करतात.

लग्नप्रथा: आदिवासी समाजांत वेगवेगळ्यो लग्नाच्यो चाली आसात. त्यो अशो:

१. **राक्षसविवाह वा जवरीविवाह:** हो सगळ्यांत पूर्विल्लो लग्न-प्रकार केळ्यांत मग्नान आनी मुयुवन जमातींत ही पध्दत चलता. लग्न घातकच म्हवरो आपले व्हंकलेक रानांत घेवन वता. लग्नाजमातींत जर एकाद्र्या तरणाट्यालें मन एकाद्रे चलयेर बसलें आनी ते चलयेन ताचेकडेन लग्न जावप न्हयकालें, तर तो तरणाटो तिका घेवन रानांत पळटा. तो तिचे वांगडा कांय काळ रानांत सारता. उपरांत दोगांयचीं सोयरीं-धायरीं तांकां सोदून हाडून लग्न लावन दितात. खारिया, बिखोर जमातींत चलो आवडटे चलयेक एकांतांत गांठून तेलहळद लायता. लग्न-संबंदाची ती मुळावी कुरू मानतात. कांय जमातींत दुसरे जमातीच्या वसतीचेर हल्ले करून चलयांक व्हरपाची पध्दत आसा

२. **सेवाविवाह:** व्हंकलेच्या बापायगेर कांय काळ चाकरी करून, ते चाकरे बदला चली (व्हंकल) मेळवपाची चाल लग्नां, बैगा, गोंड, पलियन जमातींत आसा. हे पध्दतीक 'सेवाविवाह' म्हण्टात. गरीबी आनी दारिद्र्याक लागून चलयेखातीर पयशे दिवप चल्याक शक्य जायना तेन्ना ते वयली पध्दत आपणायतात.

३. **ऋयविवाह:** कांय जमातींत चलयेचें मोल चड आशिल्ल्यान चले-चलयांचीं लग्नां जावपाक आडखळी येतात. अशा वेळार धाडशी तरनाटे जबरेंत लग्न जावपाची 'राक्षसविवाह' ही पध्दत आपणायतात.

४. **सोटे-लोटे लग्न:** हे पध्दतींत एकामेकांच्यो भयणी एकामेकांक म्हळ्यार अदलाबदल करून दितात. दक्षिणेंतल्या जायत्या आदिवासी जमातींत ही चाल आसा. वयले पध्दतीक लागून जाका भयण ना ताचें लग्न जावप कठीण जाता. उरळी जमातींत ही चाल खूब कडक आसा. मामाचे चलयेकडेन लग्न जातात. आते भयणीकडेन लग्न जातात पूण तें प्रमाण साप्य उणे आसता.

नागा, गोंड, बैगा ह्या जमातींनी दादलो एकापरस चड बायलो करता. मालापुलयन, उरळी, पलियन, खासी, तोडा, कोट सारकिल्या जमातींत बायल एका परस चड घोव करता. वयल्या कांय जमातींत जायत्या भावांक एकच बायल आसता.

बऱ्याच आदिवासी जमातींत गोदुलची पध्दत आसता. गोदुल म्हळ्यार आदिवासी जमातींतल्या चले चलयांखातीर आशिल्ले भौशीक शयनघरां ही शयनघरां चड करून वसतीच्या मदीं आसता. कांय जमातींत ही शयनघरां वसतीसावन पयस आसतात. कांय जमातींत चले आनी चलयांखातीर एकूच शयनघर आसता, तर कांय कडेन दोगांकय वेगवेगळीं आसतात. ह्या गोदुलांनी आदिवासी जमातीक वेव्हार पासत ज्यो ज्यो गजाली लागतात, ताचें शिकप दितात. तातूंत लैंगीक शिक्षणाचेर चड भर दितात. ह्या गोदुलांत एकवयस राविल्ल्यान चले आनी चल्यो हांकां आपापलो जोडीदार वेंचून काडप सोंपें जाता. लग्न जातकच तांकां गोदुलांत रावंक मेळना.

लग्न मोड आनी पुनर्विवाह: व्यभिचार, वांझपण, विजोडपण, दादल्याभितल्ले व्यंग, खोंजपण ह्या कारणांक लागून आदिवासी बायल 'लग्न मोड' घेवपाक शकता. एकामेकां मजगतीं थारवणी घेवनय दोगांय दोगांय वेगळीं रावंक शकतात पूण जो वा जी वेगळी जावंक सोदता ताणें/तिणें दुसऱ्याक लुकासाण भरपाय दिवंची पडटा. विधवेक दुसरें लग्न करपाचो अधिकार आसता. चड करून ती धाकल्या देराकडेन लग्न जाता. आदिवासी जमातीच्या लग्नांचें खाशेलेपण म्हळ्यार ते चलयांक वयांत येतकच लग्न करतात. दक्षिणेंतल्यो कांय जमाती मात हाका आडवाद आसात.

भरणप्रथा: आदिवासी जमातींत निमणे संस्कार करपाचे विधी वेगवेगळे आनी विचित्र आसतात. कांय आदिवासी भरणपंथाक लागिल्ल्या मनशांचे प्राण वचपाक आडखळ येवची न्हय म्हूण घरांचीं दारां-जनेलां, उक्तीं करतात. नीलगिरिचे आदिवासी मेल्ल्या मनशाचे तकलेचे केंस कातरून काडटात आनी जतनायेन सांबाळून दवरतात. सवर आदिवासींत मेल्ल्या मनशाक व्हरपाचें काम बायलो करतात. मेल्ल्या मनशावांगडा ताच्यो वस्तू, कपडे पुरतात वा लासतात. दक्षिणेकडेन पांय करून मडें पुरतात. हालीं जायत्यो जमाती प्रेतां लासपाक लागल्यात.

रोगान वा सापीन पेड्डयार जाल्ल्या वायटकाराक तशेंच पांच वर्सां भितल्ल्या ल्हान भुरग्यांक पुरतात. गुखार बायल मेल्यार तिका पयस रानांत व्हरून पुरतात.

मेल्ले कुडीक तेल हळद लायतात. मडें लासचे पयलीं ते सुवातीर कोंबो वा बोकडो मारतात. दादल्यांखातीर सात घरांचें आनी बायलांखातीर आठ घरांचें सर्प रचतात. सर्पांक जाणटो मनीस अग्नी दिता. त्या वेळार हेर लोक घोव वाजयत नाचतात- गायतात. अरें मडें जळटकच पुरोयत हातांत एक बडी घेवन मृतात्म्याक हो संवसार सोदून सर्गांत वचपाक सांगता. उपरांत तो ती बडी मोडून जळट्या सर्गांत उडयता.

भरणाच्या णव्या दिसा मृतात्म्याक परतो आपोवपाचो विधी चडशे आदिवासी करतात. त्या दिसा मेल्ल्याचीं सोयरीं-धायरीं न्हंयचे देगेन वचून मेल्ल्याचें नांव घेवन उलो मारतात. उपरांत उदकांतले किडे वा

आदिवासी

नुस्ते 'मृतात्मो' म्हणून धरून घर हाडटात.

मरणाघरांतले दादले केंस कातरतात. हें काम म्हालो करीना तर घरांतली सोयरी-घायरी करतात. बैगा आनी नागा आदिवासी धाव्या दिसा 'कुंडामिसाना' हो विधी करतात. गोंड आदिवासी 'कोज्जी' नांवाचो विधी करतात. सवर ह्या आदिवासींत मडे जळटकच पुरोयत तांच्यो सगळ्यो अस्त्री एकठंय करता आनी मरण कशें आयलें हाचो सोद लायता. उपरांत तीं हाडां एका फोगकुलांत पुरून यादस्तीक बांदतात.

कलाकुसर: आदिवासी कलेंत-एक वेगळेपण दिसून येता. घरांवेले नशीकाम, मसुंडीतले कोरांतिल्ले खांब, दबाज्यावेळावेलो तांचो भेस, अलंकार, रूपडी देवदेवतांच्यो आकृतायो हातूंतल्यान तांचे कलेचें खाशेलेपण दिसून येता. नागा जमातीचो भेस, मिशुच्यो तोपयो, छोटले, वाघां, नुस्तें पागपाची जाळीं हातूंतली रंगत-संगत अप्रूप आसता. नशीकाम, कोरीवकाम हातूंतय कलात्मकता दिश्टी पडटा. आंगार गोदोवन घेवप, सुवाळ्यावेळार कुडीक रंग लावप, केशभूषा करप, गळ्यांत तरांतरांच्यो माळो घालप हे प्रकार दिसतात. नागालेंड आनी मणिपुरांत कपडे जमातीभितरच विणटात. बोडो जमातींत झाडाचे सालीयावन भेस तयार करतात. गदाबा लोक वागाचे कातीसारकें पट्या-पट्यांचे कपडे विणटात. आंगाखांदार घालपाक येवपी वस्तीभितर आदिवासी चडांतचड कवड्यांचो उपेग करतात.

माडिया जमातींत सुवाळ्यावेळार कोंड्याचे तोपयेचेर जंगली गायेचें शिंग आनी मोरचें पांख लायतात. सावर जमातींत कोंड्याचे तोपयेक रंगीत कागद लायतात कांय जमातीचे लोक तकलेक वेगवेगळ्या सवण्यांचीं पाखां छोयतात. माडिया, मुडिया आनी कोंड जमातीचे लोक तंबाखू दवरपाखातीर कलाकुसर केल्ले डबे आनी बोटवे वापरतात. कोंडो कोरांतून वांटकुळ्यो, कासव, आंबो, नुस्तें आनी हेर आकाराच्यो तंबाखूच्यो डबयो ते तयार करतात. लग्नावेळार दीप-स्तंभ करपाची चाल आसा. माडिया, मुडिया, मिल्ल, कोरकू, गोंड जमातींत मेल्ल्या मनशाचे यादीक फातरचे वा लांकडाचे कोरांतिल्ले खांब बांदतात. दासर वा वण्टीर जनावरांचीं चित्रां कोरांततात. तशेंच गणचिन्हदर्शक छेळणी घडयतात. नृत्य वा हेर धर्मीक वा भौशीक सुवाळ्यांत आदिवासी लोक भडक कपडे घालून नृत्य वा नकलो करतात. आदिवासी दिसपट्ट्या जिणेतल्ले प्रसंग युवाचरांचेर आनी घरांच्या दारांचेर कोरांततात. घरांतल्या वण्टीचेर देवाधर्माचीं चित्रां रांगयतात. आदिवासी कलेचें खाशेलेपण म्हळ्यार ते हीं सगळीं चित्रां रांगयतना, कोरांततना थळाव्या साधनांचो उपेग करतात.

नृत्य: आदिवासीच्या नृत्यांचो जल्म सैमीक शक्तीक खोशी करपाक जाला अशें मानतात. सैमाक संतुश्ट केल्यार पीक-पाणी खूब येता, शिकार बरी मेळटा अशी तांची समजूत आसा. सण-परबो आनी मरणा वेळार लेगीत तांचीं नृत्यां जातात. आदिवासीच्या जायत्या नृत्यांत दादले-बायलो, चले-चलयो एकठंय येवन नाचतात. हीं नृत्यां अर्थपूर्ण आसतात. तांच्या नृत्यांतले पदव्यास, आंगमोडप, तोंडातलीं उतरां अप्रूप आसतात. हीं नृत्यां कांय फावट सैमीक प्रक्रियेचें अनुकरण आसता तर कांय फावट देव-देवतांच्या स्तंभावाची कुरू (निदर्शन) आसता. आदिवासींचें जिवीत दुख्ख, खंत, गरिबी हांणी भरिल्लें आसता. ह्यो सगळ्यो चिंता विसरप, हो ह्या नृत्याफाटलो एक हेत आसता. करमा, बिंदु, बापरब हीं आदिवासी नृत्यां बरीच नांवाजल्ली आसात.

उद्येगधंदे-वेवसाय: आसामांतले आदिवासी विणकामाचे कलेंत फिशाल आसात. तेभायर ते लाकडाचेर कोरीवकाम करतात आनी मोबीत छेळणी घडयतात. लुशाई आदिवासींतय विणकामाची कला वाडीक लागल्या. अबोर, बोडो आदिवासी लोकरीसावन कपडे विणटात. मिशमी बायलो दादल्याखातीर सुंदर कोट विणटात. खाम्पटी लोक लाकडी कोरीव काम करपाक छापे आसतात. जायते आदिवासी बेत आनी कोंडे हांच्यामावन जायत्यो वस्तू घडयतात. सद्या त्या त्या प्रदेशांतल्या सरकाराकडल्यान तांकां फाटबळ मेळटा.

अर्थीक आनी शिक्षणीक उदरगत: १९४७ सालांत भारत स्वतंत्र जातकच आदिवासींचे उदरगतीखातीर सरकारान लक्ष घालें स्वतंत्रतायेउपरांत भारतीय घटनेंत एक स्वतंत्र कलम घालून आसाम प्रांतांत आदिवासी लोकांनी व्यापिल्ल्या वाठराचो राज्यकारभार चलयपाक एक खासा शासकाची नेमणूक जाली. जमनीचें वांटप, कर, शिक्षण, व्याज, वेपार सारकिल्या वेव्हाराची वेवस्था पळोवपाची जापसालदारकी ताचेर सोंपयल्ली. भारताच्या हेर राज्यांत जंय आदिवासी वसती आसा, थंय आदिवासींच्यो अडचणी सोडोवपाक 'ट्रायबल अँड्हायडरी काउन्सिल' ची थापणूक केल्या. सद्या ह्या काउन्सिलांचो आंकडो इकरा आसा. ह्या काउन्सिलांसंबंदी कसलीय गरजेची तजवीज करपाक राष्ट्रपतीक पुराय अधिकार दिल्यात. घडनेन आनीक एका कलमावरवीं सरकारी नोकरेंत आदिवासी जमातीक लोकसंख्येच्या प्रमाणांत जागे राखून दवरपाची तजवीज केल्या.

भारतीय घटनेन लोकसभेंत आनी विधानसभेंत आदिवासी जमातीक लोकसंख्येच्या प्रमाणांत आपले प्रतिनिधी नेमपाक मान्यताय दिल्या. सुर्वेक ही मान्यताय धा वर्सांखातीर आसली. सद्या ती आनीकय कांय वर्सांखातीर वाडयल्या.

आदिवासी लोकांचे हितसंबंद राखपाखातीर तेचपरी तांच्या संबंदान चलणूकेंत आशिल्ल्या कायद्यांक पाळो दितात काय ना हांचेर नदर दवरपाखातीर सरकारान कमिशनराची नेमणूक केल्या.

समाजीक आनी अर्थीक मळार आदिवासींचे हित-संबंद सांबाळपाखातीर ज्यो येवजणी सरकारान तयार केल्यात, तांची अंमलबजावणी १९५३ उपरांत जावपाक लागली. तेखातीर केंद्र सरकार अनुदान दिता.

पयले पंचवर्सुकी येवजणेंत आदिवासी समाजकल्याण कार्यावळीचेर चड भर दिल्लो. तेखातीर केंद्र आनी राज्य सरकारान आपलो निधी वेगळो काडून दवरला. समाजकल्याण चळवळ नेटान चालीक लावपाक शिक्षणविभाग, अर्थीक पुनर्रचणूकविभाग आनी संकीर्णविभाग ह्या तीन स्वतंत्र विभागांची थापणूक जाल्या.

गोंयचे आदिवासी: कोळी, गावडे आनी कुणबी जमाती गोंयच्यो सगळ्यांत आदल्यो म्हळ्यार आदिवासी अशें मानतात. कोल गावडे आनी कुणबी ह्यो जमाती प्रोटो-ऑस्ट्रालॉइड वंशकुळयेच्यो आसात.

गोंयच्या ह्या आदिवासी जमातींनी गोंयांत सगळ्यांत पयलीं शेत रोवपाची पध्दत सुरू केली, अशें श्री. बा. द. सातोस्कार म्हण्टात. डॉ. ऑपर्टच्या सिध्दान्ताप्रमाण आर्य लोकांनी ज्या वाठराक आर्यावर्त हें नांव दिलें, त्या वाठरांतल्या विंध्योत्तर प्रदेशांत ह्यो जमाती रावताल्यो. कोल वा कोळी जमात दोंगरी वाठारांत रावताली. थंयसावन ही जमात सपाट वाठारांत आयली. थंय ते शेत रोवपाक लागले. कांय जाण दर्यादेगेर गेले आनी नुस्तेकार वा व्हडेंकार जाले. उदेंत गुजरातांत 'कोळवण' नांवाचो वाठार आसा. हो वाठार डांग सावन मुसा देगणा मेरेन पातळ्ळा. थंय तांची बरीच वसती आसा. थंयच्यान अस्तंत देगेवेल्यान दमण, वसई, मुंबय, कुलाबा, रत्नागिरी ह्या गांवांतल्यान ही जमात गोंयांत आयली. आयज कोल जमात हेर जमातींत भरसून गेल्ल्यान तांची वारस जमात हांगा दिसना.

गांव ह्या उतरावेल्यान 'गावडा' हें उतर आयलां अशी व्युत्पत्ती कांय प्रमाणांत समा मानूं येता. गावड्यांभितर ग्रामसंस्था पध्दत आसा. ते नदरेन गांव वसवपी लोकांक 'गावडे' हे नांव पडलें अशें म्हणूं येता. डॉ. ऑपर्ट हांच्या मतान गोंड आनी गावडा एकेच जमातीची दोन नांवां आसात. ही गोंड जमात आसून ती उत्तरेकडल्यान दक्षिणेंत येवन थीर जाली. गोंयच्या गावड्यांभितर गावडे आनी मीठावाडे अशे दोन प्रकार आसात. मीठावाडे फकत मीठाचें उत्पादन करतात. हेरांक निखटे 'गावडे' म्हण्टात.

कुणबी ह्या उतराची व्युत्पत्ती 'कुटुंबिन' ह्या उतरावेल्यान जाली अशें म्हण्टात. ह्या उतराचो अर्थ 'कुटुंब करून रावपी गृहस्थ' असो जाता. डॉ.

जॉन विल्सन हाचे मतान कुणबी हें उतर कुर्मी उतरवेल्यान कुम्बी जावन फुडें आयले. उपरांत ह्या उतराचें रुप कुणबी, कुणबी अशें बदल्लें.

हिंदू आनी किरिस्तांव ह्या दोनूय समाजांभितर कुणबी जमात दिश्टी पडटा. गोंयच्या सत्तरी आनी सांगें म्हालांत हिंदू कुणबी जमात दिसता. ही जमात दोंगराचे देंवतेर शेत करता. कुळागरांत काम करता. देखून ह्या वाखरांत कुणबी जमातीक 'कुळवासी' म्हण्टात. किरिस्तांव समाजांत कुणबी जमात किरिस्तांव चाडें समाजांत आस्पावना, तर ती शूद्र (चुंदी) समजतात.

- कों. वि. सं. मं.

आनंद: (इ.स.प. ६ वो- ५ वो शेंकडो).

गौतम बुद्धाचो नामनेचो आनी मुखेल शिश्य. तो शाक्य वंशांतलो धार्मिक आशिल्लो. बुद्धाक बोधिप्राप्ती जावन वीस वर्सा जातकच फुडें जायतीं वर्सा तो 'उपसयाक' (उपट्ठक) म्हळ्यार गौतम बुद्धाचे आज्ञेत रावपी शिश्य आशिल्लो. बुद्ध आपल्या मनांतले सगळे विचार ताका सांगतालो. समाजाभितर ताका फाव जाल्ली उंच सुवात आनी ताच्या रसाळ धर्मप्रवचनांची गौतम बुद्धान आपल्या निर्वाणाआदीं तोलनाय केल्ली. 'अंगुत्तरनिकायातल्या' एतदगवग ह्या भागांत वद्भुत, स्मृतिमान, गतिमान, धृतिमान अश्या भिक्षूंत आनंद हो व्हड भिक्षू अशें ताचें वर्णन केलां. देखून ताका 'धर्ममांडागारिक' अशें नांव मेळ्ळां. खूब वर्सा बुद्धाचे सेवेक राविल्ल्यान बुद्धाच्या उपदेशाची ताका हेर भिक्षूपस चड वळख जाल्ली. बुद्धाची सावत्रआवय महाप्रजापती गौतमी हिणें बायलांक संघीक आनी धर्मीक जीण जियेवंक मेळची म्हूण भिक्षुणी संघाची थापणूक करपाविशीं सुचयल्लें. तेन्ना आनंदाचे मध्यस्थीक ताणून गौतम बुद्धान हो संघ स्थापलो. पूण फुडें राजगृह हांगा भरिल्ले मगातींत ताका ह्या स्त्रीपक्षपाताखातीर जाप दिवंची पडली.

गौतम बुद्धाविशीं ताका खर निश्ठ, आदर आनी मोग आशिल्लो. गौतमबुद्धाच्या परिनिर्वाणामेरेन ताका साधना करूंक मेळ्ळी ना; देखून ताका अर्हत्व प्राप्त जालें ना. बुद्धाच्या परिनिर्वाणाउपरांत ताचे शिष्यवर्गीचें संकलन करपाक पयले फावट धर्मसंगीती भरिल्ली. हे धर्मसंगीतींत धर्म संकलनाचें काम करपी सगळ्या अर्हांतांची गज्ज आशिल्ली. पूण ह्या कामाखातीर जेन्ना पाचशें भिक्षू वेंचून काडले तेन्ना तातूंत आनंदाचो आस्पाव नाशिल्लो. फुडें ताका अर्हतपद मेळटकच ताचो धर्मसंगीतींत आस्पाव जालो. तरीय हे पयले संगीतींत धर्माचें संगणान आनंदान केलां अशें सगळे भिक्षू मानतात.

- कों. वि. सं. मं.

आनंद, मुल्कराज: (जल्म: १२ डिसेंबर १९०५, पेशावर).

आंतरराश्ट्रीय किर्तीचो इंडो-अँग्लियन कादंबरीकार आनी समीक्षक. कासार भात्रिय हिंदू कुटुंबांत ताचो जल्म जालो. बापायचें नांव श्री. जालखंद आनंद. आवयचें नांव श्रीमती ईश्वर कौर. ताचो बापूय सैन्यांत भरती जाल्लो म्हूण ताचे अत्तें अमृतसरचें घर सोडून चवचचें पडलें देखून, मुल्कराजाचें भुरगेपण उत्तर भारतांतल्या वेगवेगळ्या वावणींत कांठ वगवगांत गेलें. नव्या-नव्या आर्विल्ल्या कल्पनांकडे, मतांकडे, शब्दांकडेन आनी आचार-विचारंकडे ताका तडजोड करची पडली. भुरगेपणांत दोन दीर्घ दुर्येंसांतल्यान वचचें पडलें म्हूण ताचो सभाव आनीकूय चिंतनशील जालो. विदेशांत तो कॅपसीन व्हॅन जेल्डर लिजेकडेन लग्न जालो. तांकां एक चली आसा.

मल्कराजी चाकरी मेळोवची ह्या हेतान बापायन ताचेखातीर इंग्लीश शिक्षणाची तजवीज केली. १९२५त, ताणें पंजाब विद्यापीठांतसून ऑनर्स गणत पदवी मेळयली. पिरायेच्या २० वर्सांचेर तो इंग्लंडाक गेलो आनी लंडन आनी केंब्रिज विद्यापीठांत ताचो उच्च शिक्षण घेतलें. १९२९त, लन्डनच्या डॉक्टरेट (Ph.D) पदवी मेळयली.

१९२७-२९ त School of International Co-operation, Geneva हातूंत ताणें अध्यापक म्हूण काम केलें. १९४२-४५त, British

Broadcasting Corporation (BBC) हातूंत काम केलें. १९४५ त तो हिंदुस्थानांत परत आयलो. १९४६ त ताणें 'मार्ग' ही प्रकाशनसंस्था स्थापन केली आनी खासा ललित कलेखातीर ऑपिल्ले 'मार्ग' हें त्रैमासिक नेमाळें सुरू केलें. १९४६ पसून ताचो राबितो मुंबय हांगा आसा. १९६२-६५ त, ताणें पंजाब विद्यापीठांत 'टागोर प्रोफेसर ऑफ आर्ट अँड लिटरेचर' म्हूण काम केलें.

मुल्कराजाच्या भुरगेपणांत हिंदू समाजाच्या उंचेल्या थरांकडल्यान ताच्या ताम्रकार समाजाची अवहेलना जाताली. ह्या जाचाक लागून तो ब्राह्मणांचो आनी जातीयवादाचो खर विरोधक जालो. गरीब शिपाय, कामदार आनी असुरथ हांच्याकडल्यान भारतीय समाजजीणेची बारीक-सारीक म्हायती ताका मेळ्ळी. भारतीय समाजांतले पूर्विल्ले आचार-विचार, रूढी, परंपरा, जातीभेद पळोवन ताचें मन कळवळें. दुखेस्त-पीडेस्त, गरीब, कश्टी, अशिक्षित तशेंच दीन-दुबळ्यांच्या कल्याणाखातीर वावुरपाचो हावेस ताणें बाळगिलो. भुरगेपणात आवयन सांगिल्ल्यो शास्त्र पुराणांतल्यो देव-वानवांच्यो काणयो आनी नीतिकथा आयकून हिंसाचारान वायटाचो समूळ नाश करपाची उर्बा ताच्या मनांत जागली अशें म्हण्टात.

पयलें संवसारीक म्हाझूज जालें तेन्ना तो ९ वर्साचो आशिल्लो. बापूय सैन्याच्या कारभारांत खूब व्यस्त उरिल्ल्यान आनंद कुटुंबाक आपल्या घर अमृतसरक परत येवंक पडलें. १९१९ त, १४ वर्साचो आसतना तो जनरल डायराच्या क्रूर छडीमारक बळी पडलो. ताचे फाटीर ११ फटके पडले. हाचो परिणाम म्हूण ताका बापायकडल्यान उलोवणे आयकुचें पडलें आनी आवयसयत घरभायर सरचें पडलें. बंडखोर तरणाटो आसतना मुल्कराजाक ऑक्सन होच स्वातंत्र्य-प्राप्तीचो एकमेव उपाय आसा अशें दिसतालें. कॉलेजांत आसतना गांधी आंदोलनांत वांटो घेतलो म्हूण ताणें कांय काळ बंदखण भोगली. इंग्लंडांत आसतना ताचें मन अत्याधुनिक विचारप्रवाह आनी समाजवादी चळवळीकडे झुकलें. १९२६ त संपार आशिल्ल्या इंग्लंडच्या कामगारांक ताणें सहानुभुती दाखयली. २६ वर्साचो आसतना मार्क्सवादी मतप्रणालीचो ताचेर प्रभाव पडलो. टॉलस्टॉय, रस्कीन आनी गांधी हांच्या विचारांक लागून दळिद्र, बीभत्सता आनी असमानता हांकां विरोध करपापुरतोच तो समाजवादाकडे वळ्ळो. इतिहासाचें विवरण करपाखातीर ताणें मार्क्सवादी पद्दत वापरली पूण मानवतावाद ही चड आकलनीय स्वल्पाची मतप्रणाली आसा अशें ताका दिसलें. साम्राज्यशाहीच्या शेकापसून वसाहतवादी मुक्ती करपाची रशियाची भुमिका पळोवन ताका रशियेविशीं ओड तयार जाली.

१९२९ त डॉक्टरेट मेळयतकच पांच वर्सा साहित्याचो अभ्यास करून ताणें 'Untouchable' (1935) आनी 'Coolie' (1936) ह्यो कादंबऱ्यो बरोवन एक प्रख्यात कादंबरीकार म्हूण नांव मेळयलें. आयज ४० भासांनी ह्या कादंबऱ्यांचे अणकार जाल्यात. Two Leaves and a Bud (१९३७), The Village (१९३८), Across the Black Waters (१९४०), The Sword and the Sickle (१९४२) आनी The Big Heart (१९४४) ह्या पुस्तकांत राजकी आनी समाजीक पीडणुकेक लागून चिड्डल्या लोकांनी परगटायल्ल्या निशेधाचें चित्रण आसा.

मुल्कराज आनंद हाणें आपल्या बरोवणांत गरीबांक पिळून श्रध्दाचारान मातिल्ले जहागिरदार, बादशहा, सामंत हांचें वास्तव चित्रण पयलेच छेपे स्पश्टपणान उक्तें केलें. ताचें सारकें बरोवप एक धारविक मतप्रणालीच्या आदारारचेंर घडलां. मतप्रणाली आनी कला हांचो मेळ सादत ताणें चडशें जीवनवादी साहित्य रचलें. आनंद हाच्या बरोवपाचे कांय खाशेले गुण अशे: कलाकृतीचो विस्तृत आंवाठ, तातूंत आयिल्लीं विंगड विंगड पात्रां, तांच्यांतलो कठोर वास्तववाद, समाजीक अन्यायाविशीं तांकां आयिल्ली तिडक आनी तांच्यांत दिसून येवपी मनीसपणाचो उमाळो. ताच्या कांय कथांतल्यो सूक्ष्म आनी तरल विनोद दिसून येता. पूर्विल्ल्या भारतीया कला आनी संस्कृतायेचो खोल अभ्यास आनी भारतीय ग्रामीण मनाची निसर्गवत् जाण हांकां लागून ताचें बरोवप प्रभावी जालां. साहित्य हें

आनंदरामायण-आप

नवाजपखर्तिनाचें एक बऱ्यांतलें बरें माध्यम अशें ताका विसता. तेन्नाचम फक्त सगळीं रंगोवचीं न्हय, तर काळ-प्रवेशाचें भान दवरून समाजीक आनी राजकी बद्दलांचेर फाव तें भाश्य करचें अशें आनंद हाणें सांगलां. भारतीय नृत्य आनी 'रंगभुमी हांचेवयलें ताणें बरपावळ केल्या.

फाटल्या तीस वर्सांत साहित्य, तत्वगिन्यान, कला आनी शुंभार ह्या क्षेत्रांचेर सातत्यान बरोवन मुक्कयज आनंद हाणें जी साहित्यनिर्मणी केल्या. तिची वळेरी अशी:

Ajanta: Apology for Heroism; A-brief autobiography of Ideas; Barbers, trade union & other stories; Between tears and laughter; Confessions of a Lover; Coolie; Untouchable; Death of a Hero; Epitaph for Magbool Sherwani; The Village; Gauri; The Sword and the Sickle; Lajwanti and other stories; Lament on the death of a master of arts; Old woman and the cow; Seven summers; Mora; Indian Fairy Tales; Morning Face; Power of darkness and other stories; The Hindu view of Art; Road; Two leaves and a bud; The tractor and Corn and other stories; Across the Black Waters; The King Emperor's English; Lines written to an Indian Air; Reflections on the Golden Bed and other stories; The Story of India; Is there a Contemporary Civilization; More Indian Fairy Tales; The Seven Ages of Man; The Bubble; Conversations in Bloomsbury; Selected Short Stories by Mulk Raj Anand, Ed. by M. N. Naik; The Big Heart; Persian Painting; Private Life of an Indian Prince. ताणें All India Peace Council's Cultural Commission चो सभापती म्हूण काम केलां. Progressive Writers' Association हे संस्थेतूय ताणें मोलादिक वावर केला. ताका साहित्य अकादेमी पुरस्कार मेळ्ळा. १९६७ त ताका 'पद्मभूषण' किताब फाव जाला. तो साहित्य अकादमीचो सदस्य आसा. सद्या तो 'मार्ग' ह्या त्रैमासिक नेमाळ्याचो संपादक आसा. World Peace Council कडल्यान ताका आंतरराष्ट्रीय शांतता पुरस्कार फाव जाला. भारतांत तशेंच परदेशांत कितल्याशाच साहित्यीक, सांस्कृतिक आनी समाजीक संस्थांत तो वावर करीत आसा.

- कों. वि. सं. मं.

आनंदरामायण: रसिक संप्रदायांतलो एक मुखेल ग्रंथ. १५ व्या शतमानाच्या अदमासाक ह्या ग्रंथाचें बरोवप जालें. ह्या ग्रंथांत १२,२५२ श्लोक आनी ९ कांडां आसात. पयल्या कांडांत रामजल्म ते सीताहरण; दुसऱ्या कांडांत रामचंद्राची तीर्थयात्रा; तिसऱ्यांत रामाश्वमेध; चवथ्यांत सीतेचें पुराय वर्णन, रामसीतेची जलक्रिडा आनी भोंवडी, रामाच्या एकपत्नीव्रताक लागून फुडल्या अवतारांत ताका खूब बायलो मेळटल्यो अशें आश्वासन हीं प्रकरणां; पांचव्यांत लव-कुशाचो जल्म आनी तांचे रामाच्या सैन्याआड झूज; सव्यांत आठ पुतांचीं लग्नां; सातव्यांत विजययात्रा आनी हेर अशे विशय आयल्यात. सातव्या कांडाच्या एकविंशत्याव्या सर्गांत एक दासी रामाचो तांबूलस (सुपारेचो रस) पिता. तेवरवीं तिका राधा जावपाचें वरदान मेळटा असो विशय आयला. आठव्यांत रामोपासनेचो विधी सांगला. णवव्यांत कुशाचो अभिषेक आनी रामचें नव्गारोहण हे विशय आयल्यात.

- कों. वि. सं. मं.

आन्द्रिच, ईव्हो: (जल्म: १० ऑक्टोबर १८९२, बॉस्निया-युगोस्लाविया).

युगोस्लाविया देशांतलो नामनेचो कादंबरीकार आनी कथालेखक. ताणें मुळावें शिकप सारायेव्हो हांगा घेतलें आनी फुडलें शिकप झाग्रेब, व्हिएन्ना, ब्रेकोव्ह आनी ग्रास विद्यापीठांत घेतलें. दक्षिण स्लाव लोकांचो एकचार जावंचो म्हूण ताणें खूब वावर केला. स्वतंत्रताय झुजांतय ताणें वांटो घेतिल्लो.

१९१४ वर्सा पयलींच ताका ताच्या भावगीतांखातीर कवी म्हूण

नामना मेळिल्ली. पूण 'Ex Ponto' (१९१८) ह्या ताच्या कविता होत्याखातीर ताका चड नामना मेळ्ळी. १९१८ वर्सा उपरांत युगोस्लावियाचो प्रतिनिधी म्हूण ताणें इटली, रुमानिया, ऑस्ट्रिया आदी देशांनी भोंवडी केली. स्पश्ट चित्रण आनी मानशास्त्राची फोडणीशी हें ताच्या कादंबरीचें आनी लघुकथांचें खाशेलेंपण आसा. मनशाची स्वताच्या अस्तित्वाकडे चलिल्ली धडपड आनी ताचें विश्वाकडेन आशिल्लें नाते ताच्या बरपावळींतल्यान उक्तें जाता.

दुसऱ्या म्हाझुजामेरेन ताणें बॉस्नियाच्या इतिहासाचेर बरयल्ल्यो तीन कादंबऱ्यो अशो: Travnicka Kronika (१९४५- बॉस्नियन स्टोरी, १९५९), No Drini Cuprija (१९४५- द ब्रीज ऑन द ड्रीना) आनी Gospodija (१९४५- द वूमन फ्रॉम सारायेव्हो, १९६६).

१९६१ वर्सा ताका साहित्याखातीर आशिल्लें नोबेल इनाम फाव जालें. नोबेल इनामाचे वेंचणूक समितीन ताचे महाकाव्यात्मक शैलीची तोखणाय करून ताचे 'द ब्रीज ऑन द ड्रीना' हे कादंबरीचो खासा उल्लेख केला.

- कों. वि. सं. मं.

आप: एक वैदिक देवता. उदक आनी न्हंय ह्या दोनूय गजालींक वैदिकआर्य आप ह्या नांवान वळखताले. ऋग्वेदांत आपोदेवतेसंबंदान चार सुक्तां आयल्यांत. वज्राच्या आदारान इंद्र आपली वाट तयार करता आनी त्यावेल्यान आप सदांखातीर वचत आसता अशें तातूंत म्हळां.

आप हें नितळ, निवळ आनी शुध्द आसून तें मळबांतल्यान भायर पडटा आनी दर्यावटेन व्हांवता तेचपरी दर्यांत वचून रावता अशें म्हळां.

आप दुयेंस, पिडांचेर जैत जोडटा आनी पुराय संवसारांर आपलो शेक चलयता अशी वैदिक धर्माची धारणा आसा (ऋग्वेद १०.१७.१०).

वैदिक ऋषी अंबरीष आपाची तोखणाय फुडल्या उतरांनी करतात.

"आपोदेवतांनो, तुमी कल्याणमय आसात. तुमी म्हाका दुडू दियात आनी बऱ्या दर्शनाखातीर गिन्यान दियात. आवय आपल्या भुरग्याक दूद दिता, तेवरवीं तुमी म्हाका तुमचो मंगल रस दियात. म्हजे कुडींत जे पातक भरलां तें धुवन उडयात. हांवें जर कोणाकडेन फट मारल्या, दुसऱ्यांक फटयल्यात वा श्राप घाल्यात तर म्हाका गुन्यांव भोगशीयात." (ऋग्वेद १०.९)

"आपो ज्योति रसो ऽ मृतं ब्रह्म भूर्भुवः स्वरोम्!"

ह्या वचनाप्रमाण आप म्हळ्यार ज्योति, रस, अमृत, ब्रह्म, भूर्भुवःस्व आनी ओम असो अर्थ जाता.

जाणकारांनी हाका अशेंच कारण, चेतना आनी हेर अशें मानलां. योगी हाका ब्रह्म आनी अमृत तशेंच पौराणिक मधुर क्षीर समजतात.

जगदुत्पत्तीच्या कारणांत आपाक मानाची सुवात आसा. विश्वकर्माचो जल्म आदि आपासावन जालो, अशें तैत्तिरीय संहितेंत म्हळां. ऋग्वेदांत म्हळां:

तम आसीत तमसा गूळहमग्रे ऽ प्रकतम्।

सलिलं सर्वमा इदम्।

(ऋग्वेद: १०.१२९.३)

अर्थ- सगळ्यांत पयलीं तमाची उत्पत्ती जाली. तें तम तमानच भरिल्लें. ताच्या उपरांत जाका कसलोच रूप आनी आकार ना, अशें जलतत्व सगळेवटेन भरून राविल्लें.

उदक वा आप हें सगळ्या वस्तूंच्या उत्पत्तीचें मुखेल कारण आसा अशेंय ऋग्वेदांत मुखार म्हळां.

म्होंवान भरिल्लीं उदकाचीं ल्हारां धृताकडेन एकवटित जालीं अशेतरेन उदक हें इंद्राचें पेय जालें. तें पियेवन इंद्र धादोसभरीत जालो (ऋग्वेद: ७.४७).

आप हें दिव्य आसा. सैमान घडयिल्ल्या वा मृत जाल्ल्या खास उदकामार्गांतल्यान वाट काडीत काडीत तें निमाणे दर्यांत वचून मेळटा (ऋग्वेद ७.४९). उजो उदकांत प्रवेश करता आनी आपोदेवता उज्याची आवय जावन ताची उत्पत्ती करता. आपोदेवता आपल्या स्पर्शान हेरंक

निवळ आनी पवित्र करता. जण एकल्याच्या कुडींतली घाण काडून नैतिक अपराध, पातकां आनी श्राप हांच्यापसून मुक्त जावपाखातीर सगले तिका होरायतात (ऋग्वेद १.२३).

- कों. वि. सं. मं.

आपजीण: जिवितांतल्या अणभवांचें लिखाणावरवीं घडयल्लें दर्शन. उगडास आनी आपजीण बरोवप हातूंतय जायतें वेगळेपण आसता. आपजिणेंत संक्रमण काळांतल्या गजालींची, घडणुकांची आनी व्यक्तींची कांय उण्या प्रमाणांत खबर येता. उगडासांत बरोवप्याचो भर चडसो हेर व्यक्तींचेर आनी तांच्या अणभवाचेर आसता. पूण आपजिणेंत बरोवपी स्वताच एक केंद्र आसून आपजीण ही एककेंद्री आसता. आपजिणेचो दुसरो एक प्रकार म्हळ्यार आत्मनिवेदन. हातूंत चडकल्ले बरोवप्याचे भितल्ले पुराय जिणेचें आध्यात्मिक नदरेंचें चित्र जितें जिवें विशी पडटा.

जाका आपजीण अशें म्हणूं येता, त्या अस्तंती वाड्मयातल्या बरपावळीचो पूर्विल्लो पुरावो, माक ऑरिलियस (११११-१८०) ह्या ग्रीक भाशेंतल्या आध्यात्मिक चिंतनांत मेळटा. क्रिस्ताउपरंतंत्या काळांतलें, संत आगुस्तीनान बरयल्लें (३५४-४३०) 'कन्फेशन्स' (Confessions) हें पयलें म्हत्वाचें लिखण. ताच्या ह्या लिखाणावरवीं आत्मनिवेदन बरोवपाची एक परंपराच सुरू जाली. देखीक: इंग्लीश लेखक डी. क्रिस्ती हाचें 'कन्फेशन्स ऑफ अॅन इंग्लीश ओपियम इटर' (१८१२), फेंच कवी, आल्फ्रेड द म्यूस हाचें 'कॉन्फेसिऑन्स ऑफ द्यु सियेक' (१८३६- आयच्या काळांतल्या एका बालकाचे हृदगत), जॉन बन्यन हाचें 'ग्रेस अबांऊंडिंग टु द चीफ ऑफ सिनर्स' (१६६६), रिचर्ड वॅक्स्टर हाचें 'Reliquiae Baxterianae' (१९९६).

अस्तंती आपजीण बारपावळीक सुरवात जाली ती प्रबोधनकाळासावन. प्रबोधन काळांतली एक नावाजिल्ली आपजीण म्हळ्यार बेनव्हेनतो चेल्लीनी ह्या लेखकाची आपजीण. सोळाव्या ते अठराव्या शेंकड्यांत तयार जाल्ले बऱ्यांतले बरे आनी नामनेचे आपजीण ग्रंथ म्हळ्यार- लॉड हर्बर्ट, गिब्लन, काझानोवा, आल्फीयसि. हातूंत वेल्गामीन फ्रॅक्लिन हाची आपजीण (१७७१), हें अमेरिकन वाड्मयातलें पयलें म्हत्वाचें गद्य लेखन. अठराव्या शेंकड्याच्या निमाणे रसोचें 'कॉन्फेसिऑन्स' (१७८१-१७८८) हें पुस्तक आयलें. हे आपजिणेवरवीं ताणें बरोवप्यांक एक नवी चाल घालून दिली. हे आपजिणेचो प्रभाव वर्ड्सवर्थाच्या 'प्रेल्यूड', बायरनच्या 'चायल्ड हॅरॉल्ड' आनी गटेच्या 'डिस्ट्रुग्ड ऊंड वरहायट' (काव्य आनी सत्य) ह्या पुस्तकांचेर खोलायेन पडला.

कांय नामनेच्यो फेंच आपजीणी ह्यो: झूक द सॅसिमॉ हाची 'मेम्वार' +Me'moires (१७५५); शातोब्रियां हाच्यो 'मेम्वार दूव- तॉव' +Me'moires d'Ouve-Tombe यड्या-पलतडचे उगडास, १८४८-५०); लामातीन कवीची 'ले कॉन्फिदांस', (Les confidences. हृदगत, १८४९); जॉर्ज सां हे लेखिकेची 'इस्त्यार द् मा व्ही (Histoire de Ma vie, म्हाव्या जिविताची कथा, १८५४-५५); जॉ-पॉल सार्त्र हाची 'ले मो' (Les Mots, उतरं, १९६४); आंद्रेजीद चो 'जुर्नाल' (दिसपट्टी १९३९, ४४, ५०) आनी सिमॉन द बोव्हार हे लेखिकेची 'मेम्वार झून जन फीय रंजे' (Me'moires d'une jeune fille range'e) एके कर्तव्यशील चलयेचे उगडास, १९५८). हेच लेखिकेन फुडें आनीक दोन पुस्तकां बरयलीं जातूंत तिणें आपले जीणेविशींचे अणभव चितारल्यात. ह्या तीनय पुस्तकांक एकठांय घेतल्यार तांकां एक तीन खंडात्मक आपजीण म्हणूं येता.

१९ व्या शेंकड्यांत आपजीण बरोवप्यांमदीं ली हंट (१८५०), इंग्लीश चित्रकार बी. हेडन (१८५३), रिचर्ड वॉनर, इंग्लीश कादंबरीकार अंधा टीलप (१८८३), चार्ल्स डार्विन (१८८७), तॉल्स्टॉय, जॉन म्यूटेट मिल, हर्बर्ट स्पेन्सर हे आस्पावतात. विसाव्या शेंकड्यांत चड कल्ले राजकी स्वल्पाच्यो आपजिणी आयल्यो. देखीक- अँड्रॉस हिटलर हाची 'मायन कम्फ' (म्हजें झूज १९२५), रॉबर्ट ब्रेडन ह्या इंग्लीश

कवीची 'गुड बाय दू ऑल दॅट' (१९२९), विन्स्टन चर्चिल हाची 'माय अर्ली लाइफ' (म्हजी सुर्वेची जीण १९३०).

हिंदीच्या पूर्विल्ल्या साहित्यांत आपजीणेचें साहित्य जायतें मेळटा. जैन कवी बनासीवास हाची 'अर्धकथा' ही हिंदीतली पयली आपजीण मानतात. ती पाश्चात्य स्वरूपांत आसा. भारतेतु हस्त्रिचंद्र, स्वामी दयानंद, आंबिकावत्त व्यास, स्वामी श्रध्दानंद, महावीरसाव द्विवेदी, गुलाबराय हांच्यो आपजीणी सुर्वेच्यो आनी प्रयोगात्मक स्वरूपाच्यो आसात. श्यामसुंदर दास हाची 'मेरी आत्मकहानी' तशेंच राजेंद्रप्रसाद हाची 'आत्मकथा' ह्यो हिंदीतल्यो नामनेच्यो आपजिणी.

संवसारांतल्या आपजीणेच्या साहित्यांत ऊंचेली सुवात फाव जाल्ल्या भारतीय साहित्यामदीं महात्मा गांधी हाचें 'सत्याचे प्रयोग' (१९२७-१९२९) आनी पंडित जवाहरलाल नेहरू हाचें 'आत्मकथन' (१९३६) हांचो आस्पाव जाता. पूर्विल्ल्या मराठीतलें नोटक आनी प्रासंगिक आत्मनिवेदन नामदेव, तुकाराम, बहिणाबाई आनी हेर संताच्या काव्यांतल्यान दिसून येता. इंग्लीश कालखंडांत विष्णुबुवा ब्रह्मचाऱ्याच्या 'वेदोक्त धर्मप्रकाश' हातूंत (१८५९-२५ वे प्रकरण) आपजीण मेळटा. वासुदेव बळवंत हाची 'कैफियत' (१८७९) हातूंत संक्षिप्त आपजीण आसा. दादोबा पांडुरंगाची आपजीण (१८८२) आनी बाबा पदमनजीची 'अरुणोदय' (१८८८) ह्यो ह्या कालखंडांतल्यो उल्लेख करपासारक्यो आपजिणी. वि. वा. सावरकाराची 'माझी जन्मठेप' (१९२७) आनी 'शत्रूच्या शिबिरांत' (१९६५) ही बरपावळ आपजिणेच्या स्वरूपांत आसा. विसाव्या शेंकड्यांत समाजीक उद्बोधनाच्या हेतून बरयल्ल्यो आनी नामनेक पाविल्ल्यो कांय आपजीणी अश्यो: धोंडो केशव कर्वे- 'आत्मवृत्त' (१९१५), सी. ग. वेवघर- 'जीवनवृत्तांत' (१९२७), श्री. म. माटे- 'चित्रपट- मी व मला दिसलेले जग' (१९५७), पार्वतीबाई आठवले हिची 'माझी कहाणी' (१९२८). लक्ष्मीबाई टिळक हिची 'स्मृतिचित्रे' (४ भाग १९३४-१९३६) ही आपजीण म्हळ्यार मराठी साहित्याचें भूषण मानतात. हेर कांय नामनेच्यो मराठी आपजिणी अशो: न. चिं. केळकर 'गतगोष्टी' (१९३९), ल. व. पांगारकर 'चरित्रचंद्र' (१९३८), श्री. कृ. कोळटकर 'आत्मवृत्त' (१९३५), ना. गो. चापेकर 'जीवनकथा' (१९४३), वि. द. घाटे 'दिवस असे होते' (१९६१), प्र. के. अत्रे 'कच्चे पाणी' (पांच खंड १९६३-६८), ना. सी. फडके 'माझं जीवन-एक कादंबरी' (१९६५), गं. थं. माडखोलकर 'दोन तपे' (१९४६) आनी 'एका नर्वासिताची कहाणी' (१९४९), कृ. पां. कुलकर्णी 'कृष्णाकाळीची माती' (१९६१), मा. दा. अळतेकर 'उलटलेली पाने' (१९६१), के. ना. वाटवे 'माझी वाटचाल' (१९६४), धर्मानंद कोसंबी 'निवेदन' (१९२४), र. र. पैगीणकर 'मी कोण' (१९६९), सेतुमाधवायव पगडी 'जीवनसेतु' (१९६९) हंसा वाडकर 'सांगत्ये एका'.

रंगमाची, ललितकला आनी छेळ ह्या मळावेल्या नामनेच्या जाणकारांनी आपजीणेसारकें लिखण केलां. तातूंतल्यो कांय नामनेच्यो आपजिणी अश्यो आसात: गणपतरव बोडस 'माझी भूमिका' (१९४०), गोविंदराव देसाई 'गोविंदाची गुजगोष्ट' (१९४४), पी. विठ्ठल 'माझे क्रीडाजीवन' (१९४८), गो. स. टेंबे 'माझा जीवन विहार' (१९४८), चिंतामणराव कोल्हकर 'बहुश्री' (१९५७), बाबुराव पेंढारकर 'चित्र आनी चरित्र' (१९६१), नानासाहेब फाटक 'मुखवट्यांचे जग' (१९६४), नानासाहेब चापेकर 'स्मृतिघन' (१९६६), दुर्गा छोटे 'मी. दुर्गा छोटे' (१९८२), शिला चिटणीस 'चंदेरी दुनियेंत'.

आर्विल्ल्या काळांतल्या कोंकणी साहित्यांत आपजीण वा आपजिणी सारकिल्ल्या प्रकारांतलें बरोवप खूब जालां, पूण ग्रंथरूपान उजवाडाक पोडेंच आयलां. लक्ष्मणराव सखेसाय हाचें पुस्तक 'खबरी कांय कांयच्यो कांय वर्माच्यो' (१९८०) हो निंबद झेलो आपजिणेचोच एक प्रकार तातूंत बरोवपी आपले भोंवतणची जीण चितारतांना आपले खाशेले अणभवूय मनभुलोवणे शैलीन मुखार दवरता. खींद केळेकार हाच्यो

आपटे. हरि नारायण-आपधर्म

‘केळेवयलो ब्रूलो’ (१९७१) ही एक हिसपटी. तातूंतल्यान बरोवपी सारे, घोणे भाशत आपले विचार आनी विचारवांगडाच आपले लाशेले व्यक्तीमत्त्व उक्ते करता. पाद्री आंतोनिपु वैरर S.J. हाचो ग्रंथ ‘म्हज्या हाताची आनी बोराची काणी’ (१९८९) म्हळ्यार बरोवपाच्या धर्मीक, समाजीक आनी समाजीक सेवेची रोसाळ आनी वेडावेणी कथा.

- कों. वि. सं. मं.

आपटे, हरि नारायण: (जल्म: ८ मार्च १८६४, पारोळे-जळगांव; मरण: ३ मार्च १९१९, पुणे).

मराठेंतलो एक नामनेचो कादंबरीकार. शिकप मुंबय आनी पुणे हांगा जालें. भुरगेपणांतूच इंग्लीश आनी संस्कृत ह्या दोन भासांचें खूब वाचप केल्लें. गणित कच्चे आशिल्ल्यान महाविद्यालयांतल्या पयलेच परीक्षेंत ताका अपेस आयलें, देखून उच्च शिकप घेवपाचो विचार ताणें सोडून दिलो.

१८८८त, ‘मधली स्थिती’ ही ताची पयली समाजीक कादंबरी उजवाडाक आयली. ते भायर ‘पण लक्षांत कोण घेतो?’ (१८९३), ‘जग हे- असे आहे’ (१९०१), ‘यशवंतराव खेर’ (१९१६), ‘मी’ (१९१६), ‘गणपतराव’ (अर्दकुटी, १९१९), ‘कर्मयोग’ (१९२३), ‘आजच’ (१९२४), ‘मायेचा बाजार’ (तिसरें उजवाडावप, १९२९), ‘मयंकर विद्य’ (चवथें उजवाडावप १९३०) ह्यो समाजीक कादंबऱ्यो ताणें बरयल्यात.

त्या काळांतल्या मध्यम वर्गांतल्या बायलां वावल्यांचे मुळावे प्रस्न सोडोवपाचो यत्न हरिभाऊ आपटे हाणें आपल्या कादंबरींतल्यान केलो. ल्हान पिरायेचेर चलयोचें लग्न करप आनी तांचे इत्सेआड तांचेर आवयपणाची जापसालदारकी लादप, घोवाघरच्या लोकांनी बायलांक दिल्लो त्रास हे आनी अशे कितलेशेच प्रस्न मांडपाचो यत्न हरिभाऊन ताच्या कादंबरींतल्यान केल्लो दिश्टी पडटा. तरणाट्यांच्या मनांत निर्माण जाल्ले वैचारिक झूज आनी बायलांक शिकपाची संव हे विशय ताणें आपल्या कादंबरींतल्यान सोबितकायेन परगटायल्यात.

‘पण लक्षांत कोण घेतो’ ही ताची आत्मकथनात्मक पध्दतीन बरयल्ली मराठेंतली पयलीच कादंबरी. ताणें ज्यो इतिहासीक कादंबऱ्यो बरयल्यात ते वेळेंतली ‘म्हैसूरचा वाघ’ ही ताची पयली कादंबरी जावन आसा. पुस्तकल्पांत ही कादंबरी १९२५ त उजवाडाक आयली. हेभायर ‘गड आला पण सिंह गेला’ (१९०४), ‘चंद्रगुप्त’ (१९०५), ‘रुपनगरची राजकन्या’ (१९०९), ‘वज्राघात’ (१९१५), ‘सूर्योदय’ (१९१७), ‘केवळ स्वर्ग्यासाची’ (१९१८), ‘सूर्यग्रहण’ (अर्दकुटी, १९१९), ‘कालकूट’ (अर्दकुटी १९२६), ‘मध्यान्ह’ (अर्दकुटी १९२७), ‘उषःकाल’ (१९२९) ह्यो हा इतिहासीक कादंबऱ्यो ताणें बरयल्यात. हातूंतल्या ‘उषःकाल’ हे कादंबरीचें पांच फावटी उजवाडावप जालें. हातूंतल्या खूबशा कादंबऱ्यांनी काव्यनिक गजालींचो मोट्या प्रमाणांत पासव घेतिल्लो दिश्टी पडटा. दंतकथा, लोकांकाणयो, पोवाडे, काव्यनिक पात्रां हांचो उपेग खूबशा सुवातींनी केल्लो आसा. पूण ह्या गजालींक लागून कृत्रिमताय आनी अति कल्पकताय हांचो गरजेभायर उपेग जाल्याची जाणवीकाय जायना.

पूर्वापार चलत आयिल्ल्या पारंपारीक साहित्यिक बंधनांतल्यान मराठी कादंबरीक मुक्त करून नवे वाटेर हाडपाचो मोलादिक वावर आपटे हाणें केलो. अद्भुत आनी असंभव अश्या गजालींनी भरिल्ल्या कादंबरीक ताणें वास्तववादी रूप दिलें. आपल्या कादंबरींतल्यान वाचप्याक कसलोय तरे बोध दिवन गिन्यानी कसपाचो यत्न ताणें केलो. ताच्या कादंबऱ्यांची प्रकरणां त्या काळांतल्या म्हयन्याळ्यांतल्यान उजवाडाक येतालीं आनी हें बरस नेमान खूब काळ चलतालें. हाका लागून, बऱ्याच सुवातींनी ह्या कादंबरींनी रसभंग करपी पाह्लाळीक भास आयिल्ली दिश्टी पडटा.

१८९० वर्सा ताणें ‘करमणूक’ ह्या नांवान एक म्हयनाळें उजवाडाक हाडलें. हातूंत शास्त्रगिन्यान, इतिहास, भलायकी, कविता, नाटकां, टीकात्मक बरोवप, व्यंगचित्रां आनी भोंवडेवर्णनां हांचो आस्पाव

आशिल्लो. मुखार १९१५ त, ह्याच म्हयनाळ्यांतल्यान ‘स्फुट गोष्टी’ बरोवन हरिभाऊन मराठी लघुकथेची बुन्याद घाली. वास्तवतेचें पुराय भान दवरून ह्यो कथा ताणें बरयल्यो. पुणे हांगा लागिल्ली प्लेग ह्या रोगाची लागण, बुकळ पडून लोकांची जाल्ली दैना, बुवाबाजीक फटवले मनीस, बुवावखोर आनी व्यसनांत बुडिल्ले मनीस हे आनी असले कितलेशेच विशय ताणें आपल्या कथांवरवीं लोकांमुखार मांडले. आपल्या स्फुट काणयांवरवीं ताणें लोकशिक्षण दिवपाचो यत्न केलो. हातूंतल्या कांय काणयांची लांबाय मात सुमारभायली आसा. ‘रामजी: ए टूँजे ही ऑफ इंडियन फॅमीन’ ह्या नांवाची ताणें एक इंग्लीश काणी बरयली. ही काणी ताच्या ‘काळ तर मोठ कठीण आला’ हे काणयेचेर आदारिल्ली आशिल्ली. ह्या भायर ‘संत सखूबाई’ (१९११) आनी ‘सती पिंगला’ (१९२१) अशीं दोन नाटकां ताणें बरयलीं. रवींद्रनाथाच्या ‘गीतांजली’ ह्या काव्याचो ताणें गद्य अणकार केलो. शेक्सपिअर, मॉलिएर, व्हिक्टर ह्यूगो, कॉप्रीव्ह ह्या नामनेच्या नाटककारांच्या नाटकांचो मराठी अणकार करपाचें म्हत्वाचें काम ताणें केलें. मराठी साहित्याचेर ताणें केल्लीं उलोवपां खूब गाजलीं.

अकोला हांगा १९१२ त भरिल्ल्या मराठी साहित्य संमेलनाचो तो अध्यक्ष आशिल्लो. साहित्याखातीर पुराय जीण ओंपपी ह्या साहित्यिकांन पुणे नगरपालिकेंत कांय काळ नोकरी केली. ते नगरपालिकेचें अध्यक्षपदूय कांय काळ ताचेकडेन आशिल्लें. १९६४ त, ताची जल्मशताब्दी व्हडा दबाज्यान मनयली.

- प्रा. सुमंत कनयाळकार

आपटो: (मराठी-आपटा, वनराज, कांचन; हिंदी-अष्टा, गुरियाल, कचनार; कन्नड-बण्णे; लॅटीन-बौहीनिया रॅसिमोजा; कूळ-लेग्यूमिनोजी). हें झाड रक्तकांचन, कांचन आदींच्या वंशातलें आसून अशोक, अंजन हांच्या उपकुलांत (सीसॅल्पिनोआइडी) ताचो आस्पाव जाता. हें ल्हान झाड वांकडेंतकडें वाडटा. श्रीलंका, चीन, भारत आदी देशांतल्या सगळ्या वाठारांतल्या रानांनी हें झाड दिश्टी पडटा. बौहीन नांवाच्या दोन वनस्पतीवैज्ञानिक भावांच्या (झां गास्पार) नांवावेल्यान ह्या झाडाक बौहीनिया हें वंशवाचक लॅटीन नांव दिलां.

ह्या झाडाक अर्दकुटीं विभागिल्लीं, सादीं, रुंदायेन व्हड, वयल्यान पाचवीं आनी पोंदच्यान लेव पाचवीं पानां आसतात. जून ते मार्च म्हयन्यांत ल्हान, धवीं वा हळडुवीं फुलां येतात. ताका लांब सादारण चेपट्यो आनी वांकड्यो सांगो येतात. तातूंत १२ ते २० चेपट्यो, वांटकुळ्यो बियो आसतात.

हें झाड वखदी आसा. नाळगुद रोगाचेर आपट्याचे सालीचो रोस काडून पिचपाक दितात नाजाल्यार, आपट्याचो पालो, खरवतीचीं पानां, आनी माका एकवयं वांटून रैस काडटात आनी तातूंत कुड्याचें मूळ उकडून दितात. भुरग्यांक जावपी ‘आगपैणी’ (impetigo contagiosa) ह्या दुयेंसाचेर आपट्याचो पालो धयांत वांटून लायतात. आपट्याचे सालीपसून टॅनीन, धागे आनी गोम मेळटा. आपटो ह्या नांवाची कांचनाची आनीक एक जात (बौहीनिया टोमेडोजा) रानांनी आनी बागेंत दिश्टी पडटा, तिका हळडुवो कांचन म्हण्टात.

हिंदू समाजांत दसऱ्या दिसा आपट्याचीं पानां एकामेकांक दिवपाची धर्मीक रीत आसा. हीं पानां म्हळ्यार भांगर समजुचें असो तांचेमदीं भावार्थ आसा. आदल्या काळांत दसऱ्या दिसा खरेपणींच भंगराचें वांटप जातालें जावेये, उपरांत खऱ्याखुऱ्या भांगरा जाग्यार भांगराचें नांव (कांचन) आशिल्ल्या रुखाचीं पानां वांटपाचीं पध्दत आयल्या आसूंये.

- कों. वि. सं. मं.

आपधर्म: पूर्विल्ल्या काळांत, भारतीय आर्य समाजांत, ब्राह्मण, क्षत्रिय, वैश्य आनी शूद्र ह्या चारूय वर्णांक तांचे वेव्हार आनी कामां थारवन दिल्लीं. चारूय वर्ण त्या नेमांक पाळो दिताले. हे पध्दतीक ‘चातुर्वर्ण्य’ म्हण्टाले. सैमीक संकश्टां, अडचणी वा हेर कांय कारणांक

कांय फावट वेव्या चारुय वर्णांक आपली थारवीक कामां करप शक्य जायनासलें. ही अडचण पासून अशा प्रसंगार हेर वर्णांचो वेव्हार आनी कामां आडवाव म्हूण आपणावपाक हरकत ना अशी सोय शास्त्रकारांनी करून दवरिल्ली. ह्या नेमाक 'आपधर्म' अशें म्हण्टात.

आपधर्म ह्या उतराची व्याख्या 'आपदि कर्तव्यो धर्मः' म्हळ्यार संकश्टावेळार आपणावपाचो धर्म अशी करतात.

चातुर्वर्ण्य पध्दतींत ब्राह्मणांक षट्कर्म, क्षत्रियांक झुजाविशींची कृत्यां, वैश्यांक शेत, उद्देग, गोखां राखप तर शुद्रांक वेव्या तीन वर्णांची सेवा हीं कामां वांटून दिल्ली.

आपधर्म म्हूण ब्राह्मण आनी क्षत्रिय हांणी फुडल्यो गजाली आचरपाक हरकत ना अशें मनू सांगता:

विद्या शिल्पं भुतिः सेवा गोस्वयं विपणिः कृषिः।

धृतिर्भयं कुसीदं च दश जीवनहेतवः॥

(१०.११६)

अर्थ: गिन्यान, कलाकुसरीचीं कामां, नोकरी, सेवा, गोखां पोसप, विव्रय, शेत रेवप, राखण, भीक मागप, सावकारी हे धा वेव्हार ब्राह्मण जांव क्षत्रिय वर्णान करचे.

बैलगाडी चलोवप, दोंगरावेल्यान तण वा जळणाचें लांकूड हाडून विकप हे वेवसाय ब्राह्मण आनी क्षत्रियांनी करपाक हरकत ना अशें याज्ञवल्क्य म्हण्टा. संकश्टावेळार लेगीत ब्राह्मणांनी शुद्रांक आनी शूद्र आनी सकयल्या पांवड्यावेल्या वर्णांनी उंचेल्या पांवड्यावेल्या वर्णांक आलाशिरो दिवचो न्हय अशें वसिष्ठ सांगता. क्षत्रिय आनी वैश्य ह्या दोन वर्णांचो वेवसाय संकश्टावेळार कोणेय आपणावपाचो. पूण संकश्ट वा आडमेळीं सोपतकच आपधर्म म्हूण आपणायिल्लो उणाक वर्णांचो वेवसाय सोडून प्रायश्रित बेवचें. उपरांत आपल्या वर्णाचो वेवसाय आपणावपाक हरकत ना अशें चडशा धर्मशास्त्रकारांचें मत आसा. ब्राह्मणाक वैश्याचो वेवसाय आपणावचो पडल्यार ताणें वटणां, तेल, कात, गायचें पादूक, गायचें दूद, फळां-फुलां, सोरो-मांस, तण, उदक हांचो वेपार करचो न्हय अशें गौतमधर्मसुत्र (७.१५) सांगता. आपस्तंबान ब्राह्मण वर्णांक जे वस्तूंचो वेपार करूंक नाका अशें म्हळां, तातूंतल्यो कांय वस्तू आडवाव म्हूण कुशीक काडून हेर वस्तूंचो वेव्हार करपाक मान्यताय दिल्या, अशें आपद्घर्मसुत्र (१.२०.१६; १.२१.१-२) सांगता. ब्राह्मणान अशा संकश्टावेळार धर्मशास्त्रांतले सगळे नेम कडेक सारून आपली विसपट्टी जीण सारची पूण सेवा-वृत्ती आचरची न्हय अशें गौतम (७.२२) सांगता. त्याचवांगडा सेवा-वृत्ती आपणावपाक हरकत ना अशें म्हणपी हेर शास्त्रकारांचीं मतां गौतमान सांगल्यांत. वैश्य आनी शूद्र हांणी संकश्टावेळार खंयच्या नेमाक पाळो दिवपाक जाय हेविशीं खंयचीच बंधनां धर्मशास्त्रान घालूंक ना. त्यावेल्यान वैश्य, शूद्र आनी क्षत्रियांक आपल्या परस उंचेल्या वर्णांचो वेवसाय सोडून हेर वेवसाय करपाक मेकळीक आसली अशें विसता.

- को. वि. सं. मं.

आफोसु, आल्फेद: (जल्म: ११ मार्च १९२८, गालजीबाग-कानकोण; मरण: १० सप्टेंबर १९८६).

गोंयचो सुटके झुजारी. ताणें सिनीयर कॅम्ब्रीज मेरेन शिक्षण घेतिल्लें. १९४६ वर्सा सावन तो मुंबय, जंय गोंयकार एकठांय येतात थंय ताच्या मनात गोंयचे मुक्तिकेरीं जाग हाडपाचो वावर करूंक लागलो. १९५१ वर्सा मोंतूगेज पोलिसांनी ताका घरवांविशी फर्मन काडिल्ले. १९५२ वर्सा तो 'नॅशनल काँग्रेस गोंय' हे संघटनेचे मुंबय शाखेचो अध्यक्ष आशिल्लो. उपरांत तो कार्यकारी संघटनेचो वांगडी जालो. १९५४ वर्सा ताणें आपले माकडेक सोडचीठ विली. १५ ऑगस्ट १९५४ दिसा ताणें चवदा मत्स्याग्रही लोकांचो एक पंगड तेरेखोल किल्ल्याचेर केलो. थंय पावतकच सांगी थंय तिरंगी बावटो लायलो आनी पुराय एक दीस ते त्या किल्ल्याचेर रावले. तेन्ना पोलिसांनी हेर सत्याग्रहीं वांगडा ताका धरलो. ३१ मार्च १९५५ दिसा प्रादेशिक लश्करी दंडाधिकाऱ्यामुखार (Territorial,

Military Tribunal) जाल्ले चवकशे उपरांत ताका आठ वर्सां खर बंदखणीची ख्यास्त फर्मायली. उपरांत १७ मे १९५९ वर्सा ताची आवावद बंदखणीतल्यान सुटका जाली.

गोंयचे 'नॅशनल ट्रेड युनियन काँग्रेस' हे संघटनेचो तो एक संस्थापक आशिल्लो. तशेंच राश्ट्रीय खण कामगार संघटनेचो चिटणीस म्हूण ताणें काम केलां. १८ जून १९८१ दिसा गोंय सरकारान ताच्या सुटकेझुजांतल्या वावराचो भोवमान केलो.

- को. वि. सं. मं.

आफ्रिका खंड: क्षेत्रफळान आशिया फाटोफाट संवसारंत दुसरो व्हडलो खंड. जुंव्यासयत क्षेत्रफळ ३,०२,७७,१३५ चौ.किमी. ह्या खंडांतल्यान विषुववृत्त, कर्कवृत्त आनी मकरवृत्त तिनूय पासार जातात. उत्तर दिकेक भूंयमध्यसागर, अस्तंतेक अटलांटिक म्हासागर, उदेंतेक तांबडो समुद्र, अरबी समुद्र आनी हिंदी म्हासागराचो कांय वांटो.

ह्या खंडांत आल्जेरिया, अंगोला, बेनिन, बोटस्वाना, बुर्की, कॅमरून, केप वेर्दे, मध्य आफ्रिकन संघराज्य, चॅड, कॉंगो, जिबावती, ईजिप्त, विषुववृत्तीय गिनी, इथिओपिया, गॅबॉन, गांबिया, घाना, गिनी, गिनी-बिसाउ, आयव्हरी कोस्ट, केनिया, लेसोथो, लायबेरीया, लिबीया, मादागास्कार, मालावी, माली, मॉरिटानिया, मॉरिशस, मोरोक्को, मोझांबिक, नायजर, नायजेरिया, रॅवांडा, आंबाटोमे, प्रिन्सीपी, सेनेगल, सेशल्स, सिएरॅ लिओने, सोमालिया, दक्षिण आफ्रिका, सुदान, स्वाझीलॅंड, टांझानिया, टोगो, ट्यूनिशिया, युगांडा, अपर व्होल्टा, झाइरे, झांबीया, झिंबाब्वे हे स्वतंत्र देश आसात.



नैऋत्य आफ्रिका हो वाठार दक्षिण आफ्रिकेच्या सत्तेखाला आसा. हाका संयुक्त राश्ट्रसंघान १९८० वर्सा स्वतंत्र राश्ट्र जाहीर करून नामिबीया हें नांव दिलें, पूण दक्षिण आफ्रिकेन अजून ताच्यावेली सत्ता सोडूंक ना, तेभायर ट्रान्सकेई, बोफुदेंटाल्यान, बँडा, आनी किल्केई हांच्या स्वतंत्रतायेक आंतरराश्ट्रीय थरचेर मान्यताय ना.

भूंयवर्णन: हो खंड चडसो पोरन्या घटमूट आनी विस्तीर्ण फातरंपसून तयार जाला. हाचे उत्तरेक अँटलास दोंगर आनी दक्षिणेक केप दोंगराच्यो वळी आसात. हांचे मदीं ऊंच सकयल अशे ल्हान व्हड दोंगर आनी फातरांचे वाठार आसात. विस्ताराच्या मानान हांगा ऊंच दोंगर आनी चड सकयल्लीं मळां उणीं आसात. २,५०० मी. परस उंचायेचे वाठार चड नात पूण जे आसात ते ज्वालामुखीच्यो तेंगश्यो नाजाल्यार कडक आनी घट आसात. १५० मी. परस उण्या उंचायेची भूंय दर्यादेगेवेल्यान ८०० किमी. परस भितर आसा.

हांगा रक्का, टांगानिका, किन्नू, एडवर्ड, आल्बर्ट, म्वेरू, उपेम्बा, क्विटोरिया हीं नामनेचीं तळीं आसात. दर्यादेगांवेले ल्हान सान आनी कांय काळापुरतेच कांबीय कांय प्रवाह सोडले जाल्यार, खंडांत फकत ९ व्हडल्यो न्हंयो आनी तांचे जाळे पातळ्ळां. ते पैकी चॅड न्हंय दर्याक वचून मेळना. कितल्याशाच न्हंयांचीं पात्रां चड खोल नात. वाठाराच्या उंच सकयलपणाक लागून न्हंयो कांवातात ते वाटेंत तेतरेचे घडबडे तयार जाल्यात.

कोंगो न्हंयचो विस्तार सगळ्यांत चड म्हळ्यार ३६,९०,७०० चौ. किमी. मेरेन आसा. तिची लांबाय ४,३७१ किमी. आसा. नायल न्हंयचो विस्तार सुमार २८,७५,००० चौ. किमी. आसा आनी लांबाय सुमार ६,६९० किमी. ही न्हंय जगांत सगळ्यांत चड लांबायेची आसा. एका वाठवांटांतल्यान पासार जावनय तिचें उदक उणें जायना. तिची मुखेल उपन्हंय नील नायल ही आसा. नायजर ही न्हंय सुमार ३,१८५ किमी. लांबायेची आसा. झांबेझी ३,५४१ किमी., ऑरेंज २,०९२ किमी. लांबायेच्यो आसात. तेभायर सिंपोपो, मोरुवू, चेलिफ, मेजेर्दो ह्या सारक्यो न्हंयोय आफ्रिका खंडांत आसात.

हवामान: ह्या खंडाच्या विस्तारक लागून हांगाचें हवामान विंगडविंगड तरांचें आसा. ३७° उत्तर आनी ३५° दक्षिण आसवृत्तीय विस्तारक लागून दक्षिण आनी उत्तर ह्या दोनूय वाठारांतलें हवामान थंय आसा



तेभायर मदल्या वाठारंत विपुववृत्तीय हवामान आसा. उत्तर वाठारंनी जेन्ना शिंयाचो ऋतू आसता तेन्ना दक्षिण वाठारंनी गीम आसता.

सहारा-वालाहारी वाळवंटांतलो वाठार, झांबेझी न्हंयचो वाठार, विपुववृत्ताकडलो वाठार आनी दक्षिण दिकेंतले वाठार ह्या सगळ्या वाठारना हवामानांत सामके फरक आसात. दक्षिण वाठारंतल्या दर्यादेगांवेल्यान येवपी आनी उदेंत अस्तंतेकडल्या वाऱ्याक लागून दर्यादेगांवेल्या वाठारंनी पावस बरो पडटा. उत्तर दिकेक आशिल्ल्या भूंय मध्यमागवेवेल्यान कांयपी वारे उत्तरेच्या वाठारंनी पावस हाडटा. वाळवंटांच्या वाठारंनी बदलपी हवामानाक लागून धुल्लाचीं वादळां जातात.

खण संपत्ती: जगांतले खण संपत्तींत आफ्रिकेचो वांटो बरोच चड आसा. हागाचीं चडशीं खनिजां निर्यात जातात. जड खनिजांचें हांगा उत्पादन जाता. कोळसो संवसारीक उत्पादनाच्या २६ परस उणो, १९६० ते १९७० मेरेन पेट्रोलियम १६ परस उणें, मीठ १.५%, बॉक्साइट १.५% आनी लोखणाचे धातू २% इतलेंच उत्पादन हांगा जातालें. पूण जगांतल्या कांय मोलाच्या खनिजांमदीं आफ्रिका सगळ्यांपरस फुडें आसा. जगांत मेळपी हिऱ्यांमदीं ९८% हिरे हांगा मेळटात. झाडरे सारक्या देशांतले ८५% हिरे उद्येगधंद्यात वापरतात जाल्यार फकत १५% रत्नां म्हूण वापरतात. हांगा जगांतली पयली म्हत्वाची युरेनियमची खण आशिल्ली आनी कितलोसोच तेंप मेरेन रेडियम मेळपाचें तें एकूच ठिकाण आशिल्लें. जगांतल्या भांगरभितर अर्द्यापरस चड भांगर आफ्रिकेंत मेळटा. भांगरचें चडशें उत्पादन दक्षिण आफ्रिका संघराज्यांत जाता. कोबाल्टाच्या संवसारीक उत्पादनांपैकीं ७०% झाडरे आनी झांबेझींतल्यान येता. क्रोम ४०% दक्षिण आफ्रिका संघराज्य आनी शिंबाब्वे, मँगनीज ३०% चाना आनी झाडरे हांगासरल्यान येता. दुसऱ्या म्हाझुजाउपरांत महार सारक्या वाळवंटांनी सैमीक तेल आनी वायूचो सोद लागलो.

वनस्पत: आफ्रिकेंतली सैमीक वनस्पत म्हळ्यार रानां, तण आनी वाळवंटांत वाडपी वनस्पत. वाट रानां आनी वालींच्यो जाळ्यो हांणी ह्या गडाचो १०% परस मात्सो उणो वांटो भरला. तेभायर सॅव्हानाचो लांबरुंद तणाचो वाठार हांगा आसा, उत्तरेची आनी दक्षिणेची दर्यादेगेवेली वनस्पत एकांमेकांपरस वेगळी आसा. उत्तरेवटेनच्या दर्यादेगेवेल्या वाठारंनी युरोपीय वनस्पत बरीच दिसता. अँटलास दोंगराचो खाशेली आफ्रिकन वनस्पत सांपडटा. मोरोक्को, ट्युनीशिया आनी आल्जेरिया हांगा ऑलिव्ह, द्राक्षां हांच्याभायर बूचाचो ओक आनी अँटलास, सीडार ह्या रुखांची रानां आसात. ह्या देशांनी आनी लिबियांत माकी ही सदां पाचवीचार आसपी वनस्पत आसा. अँटलास दोंगराच्या उंचेल्या वाठारंनी आनी अस्तंतेकडल्या वाळवंटी वाठारंनी बऱ्याच जाग्यांचेर स्टेप तण आसा. ईजिप्तचे नायल न्हंयेलागसारकीं शेतां न्हंयेच्या उदकाक लागून मळाकाळ पाचवीं उरतात. कांय वाठार म्हळ्यार वनस्पत आनी उदक नाशिल्लीं सुकीं वाळवंटां. सहाराच्या दोंगरी वाठारंनी आनी कांय हेर वाऱ्यावटांनी युरोपीय वनस्पत सांपडटा. वाळवंटांनी खाशेली वनस्पत म्हळ्यार खाजराचे रुख. तेभायर ताड आनी निवलांच्यो तेंकवार जालीय दिश्टी पडटात. युफोर्बिया नांवाचे शुंबरच्या आकाराच्या निवलांचें रान इथिओपियांत सांपडटा. नायल न्हंयेच्या वयल्या वाठारंत पॅपीरसची झाडां आसात. ह्या झाडांचो पूर्विल्ल्या काळार बरोवपाखातीर तकटें करपाक उपेग जातालो.

मगालसा वाठारंतलीं ऊंच झाडां ६०-६५ मी. मेरेन वाडटात. तातुंतल्या बऱ्याच झाडांचीं मुळां खोल आनी पयस मेरेन पातळिल्लीं आसात. हांगाच्या बऱ्याच रुखांचें लांकूड मोलाचें आसता. आफ्रिकन महागनी, इरेको, म्हुल, ओबेची, आफ्रिकन रोजवूड, आफ्रिकन मसाला. आफ्रिकन एबनी, रेड आयर्नवूड, अफ्राय, यॅलो सॅटिनवूड, पीकना. आफ्रिका कोक हांच्या लांकडाचें मोल बरेंच आसा. हांचो उपेग रेल्वे मशीन, फर्निचर, आदारचे खांबे सारक्या कित्याशाच मगालाखातीर जाता. काँयो झेब्रावूड नांवाचे निर्यात जावपी लांकूडय

हांगा मेळटा. कांय रुखांच्या सालींतल्यान टॅनीन मेळटा तर कांय रुखांच्यो साली न्हेसण म्हूण वापरक येतात. बऱ्याच रुखांच्या सालींचे दोर तयार करतात. जाग्यांप्रमाण आनी ऋतूंप्रमाण आंबो, चिंच, वड, नीम, अर्जून, कोंडे, बेतां आनी तरांतरांची उपेगी झाडां बरींच वाडटात. हीं झाडां चडशीं तणाचे प्रदेश आनी पावसाळी प्रदेश हांच्यामदीं वाडटात. शिया झाडाच्या फळांपसून लोणयासारकें पदार्थ तयार करतात. जाल्यार मुसुंगा ह्या झाडांपसून तयार केल्लें सखत लोकप्रिय आसा. बेनल्ली, गॅंगोनिया बऱ्याच जाग्यांचेर जातात. व्हड रुखांपोंदा, ल्हान व्हड झोपां वाईल्लीं दिसतात. रबर, कोको, कोला, रोबस्टाकॉफी हांची पिकावळ रानांच्या वाठारंनी जातात. तेल दिवपी ताड आनी मोव कापूस दिवपी काफोक (सांवर) हे रुखय रानांनी सांपडटात. तरांतरांची वखदी आनी वासाची वनस्पत आफ्रिकेंत वाडटा.

विपुववृत्तीय रानांभोंवतणी सगळेवटेन सॅव्हानाचो वाठार पातळ्ळा. एलेफंट तण हें हांगाचें खाशेलें तण. हांगा तरांतरांचीं तणां आसात. तातूंत मदींमदीं रुंद पानांच्या रुखांचीं रानां आसात. उदेंत आफ्रिकेंत तांकां मायोंबो अशें म्हण्टात. ह्या वाठारंत एक ते अडेज मी. ऊंच आनी झोपांसारको वाडपी तणाचो एक प्रकार सांपडटा. ह्या तणाच्या वाठारंत ६ ते २० मी. उंचायेचीं गांवीं सारकीं दिसपी फांदयांचीं झाडां मदींमदीं दिसतात. शेताक फाव सारक्या वाठारंनी अदींमदीं शीनट, लोकस्ट्रीन, चिंच सारक्ये रुख दिसतात. थंड वाठारंनी उदकाचे देगेर पाचवीचार रानां दिश्टी पडटात. सुक्या वाठारंनीं ल्हान पानांचीं कांटयारीं झाडां आसात. तातूंत बाभळीचींय झाडां आसात. पयसुल्ल्या वाठारंनी सत्रेच्या आकारचीं झाडां आसात. हांगा तणय उणें आसता आनी आसता तें उणें ऊंचायेचें. झांबेझींत आनी ताच्या लागींच्या वाठारंनी पानां झडपी रुख आसात. तांतलो न्होडोशेयन साग म्हत्वाचो. मनशांची वाडपी संख्या आनी उजो हाका लागून रुख उणे जावन सॅव्हाना ते तण वाडीक लागलां. तण गोखांक करपाक आनी घरांची पाळीं तयार करपाक उपकारता. ऊंच वाठारंतल्या स्वीट व्हेल्ड हांगाचें तण सुकल्या उपरांत जनावरांक खावंक बरें पडटा. झांबेझी आनी लिंपोपो वाठारंनी मोपेनची रानां आसात. थंय काँगोकोपल नांवाच्या बऱ्याच उपेगी पडपी झाडांची दाटी आसा. कालाहारीचो वाठार आनी सेनेगल सावन उदेंत आफ्रिकेवटेन वचपी पटो कांट्यांच्या झोपांनी भरला. थंड वाठारंनी बाभळी सारकीं दीक दिवपी आनी धुपासारके बऱ्या वासाचे पदार्थ दिवपी झाडां आसात. वखदी झाडांचेंय प्रमाण बरेंच आसा. हांगाचें तण ल्हान आनी वाळवंटाकडल्या स्टेप प्रकारचें आसा. उदेंतेच्या वाठारंत सेल सारकीं ऊंच वाडपी झाडां आसात. ह्या झाडांक बरेच कांटे आसतात. न्हंयचे लागीं उदकाक तेकून चिखलांत वाडपी झाडांचे रान आसा (Mangrove forest). उदेंतेच्या वाठारंत चिखलांत वाडपी झाडां आशिया खंडांतल्या झाडांकडेन बरींच लागीं आसात. ही वनस्पत तांबडो दर्या ते दरबानवटेन दक्षिणेकडेन मेरेन सांपडटा. आंगोलांतल्या लोगा न्हंयचे देगेर आनी सेनेगल न्हंयचे देगेर ही चिखलांतलीं झाडां चड दिश्टी पडटात. वाल्व्हिसबे ते मॉकमेडीस मेरेनच्या वाठारंत वेल चिटसिल्ल्या नांवाचें फकत आफ्रिकेंत वाडपी एक जोशेले तरेचें झोंप वाडटा. हाचो मुळ्याभशेन सुमार ३० सेंमी. वाट कुडको भुंयेखाला आसता आनी वयर फकत दोनूच पानां येतात.

दोंगरी वनस्पतींमदीं सदांच पाचवीं आसपी रानां, रुंद पानांचीं आनी पानां झडपी झाडां, तण, कोंडे मेळटात. उंचायेवेल्या रानांत वाडपी रुखांचेर शेळो आनी बेनल्लांची रास आसता. ज्यूनियर, हॅंगोनिया, निडीया सारकीं झाडांय हांगा मेळटात. दोंगराच्या वाठारंनी कायोलॅट, डॉक, केन्सब्रिल, वुडसॅनिकल, बटरकप, स्कॅबियस सारके युरोपीय जातीचे रुख मदींमदीं दिश्टी पडटात. गोरखबिंच (Baobab) सारके झाड हांगा बऱ्याच प्रमाणांत आसा.

उदेंतेकडेन आशिल्ल्या तणांच्या वाठारंक 'हायव्हेल्ड' म्हण्टात मावागास्कार जुंव्याचे उदेंतेक पावसाचीं रानां आसात. अस्तंतेक पानां झडपी झाडांची रानां, आनी मदल्या वाठारंत रुख नाशिल्लो तणांचो

आफिका खंड

जगांत सगळ्या नैऋत्य भागशाले वार पावणाऱ्या निवलाच्या जातीची आफ्रिका महाद्वीप हा महाद्वीप म्हणजेच आफ्रिकेच्या मूळ भागाच्या विषयक अशी तरतुदी आसा.

आफ्रिका हा महाद्वीप म्हणजेच आफ्रिकेचे खाशेलेपण जावन आसा.

मोनजात भाषणवेलो मोनजात तरेकवार आनी सखेन भरपूर जंगल आफ्रिकेची वैभवंत भर. विषुववृत्तीय आनी गरमेच्या हवामानात आफ्रिकेचे हवे तेंदाये वापर पुरोशमाकडेन आशिल्लो बऱ्याच तेपाचो बरेच आनी त्या वाठारांतल्यान आफ्रिकेत आयिल्लो मोनजात सगळ्यांत आगाच्या तरेकवार मोनजातीक जाय तशीं पोरनेस्थिती फावता आसा. जंगलां वगळींचे आदिवासी शिकार करून जियेताले. मनशांची मक्का हाणें काढून लागत्या उपरांत मोनजातीची जीण इल्ली इल्ली उणी रावून जंगलां, घुसेपीय लोकांच्या वसाहतीचे उदरगतीन हांगाचे मोनजातीचेर खर परिणाम केलो.

महाराष्ट्रा वशिष्ठवेदेचो वाठार तणाचेर जगपी मोनजातीच्या इजाच्या इतल्या पंगडाक आनी तांच्या मांसाचेर जियेवपी जनावरांक इजाचे नदरेंतल्यान बऱ्याच पडटा. पूण विषुववृत्तीय पावसाच्या रानांनी तणाचेर गोरू भक्षी जनावरां रावंक शकतात. भुंयचेर जनावरां सामकीच चर्मा संपरतात ऊंच झाडांचेर मात माकड, सुकणीं आनी तरांतरांचे मोनजात आसतात. सुयोचो उजवाड मेळोवच्याखातीर ऊंच वाडपी झाडांच्या डाट रानांनी, झोपांनी रावपी किडे तरांतरांचे आसतात. किडे, सुकणीं माकडां आनी हेर जनावरांच्या आवाजान रानां गांजिल्लीं आसतात. आफ्रिकेच्या उत्तर दर्यादेगेवेल्या मोनजातीभितर दक्षिण पुरोगाय भूमध्यसागरी आनी नैऋत्य आशियांतली मोनजात भरसल्या. इजाच्या आफ्रिका आनी इथिओपियाच्या उंचेल्या वाठारांनी तांबड्या रानांचे रानवडी अखस्तानांतली जनावरां दिश्टी पडटात. मादागास्कार हांगा लूच तेगायलोच मूळ भूयेंकडल्यान पयम गेल्ल्यान थंयची मोनजात मूळ आफ्रिकेतल्या मोनजातीपरस वेगळी आसा.

सस्तन जनावरांच्या वट्ट १७ मुखेल जातींमदलो १३ आफ्रिकेंत सांपडल्यात. किडे खावपी मोनजातीच्या स जातींतल्यो चार जाती मूळ आफ्रिकेतल्यो आसात. हातूंत मादागास्कारचे टेनेरेक्स, उत्तर आफ्रिका ते वात नसत सांपडपी एलेफंट चिचुदयो, विषुववृत्तीय उदकांतलो ऑटर आनी तरेकवार चिचुदयो आनी हेमहॉग हे आसात. वागोळीं बरींच आसात. पूण तांच्या १० प्रकारांमदीं आफ्रिकेचो खास असो एकय प्रकार ना. मूट वंट (एक प्रकारचे वागोळे) हांची संख्या सगळ्यांत चड आसा. अस्तंत आफ्रिकेंत भयांकृत हॅमरेड नांवाचे वागोळे आसा पूण 'हॅमसायर वंट' हे जातीची वागोळी मात हांगा दिश्टी पडनात.

आफ्रिकेंत माकडांचो तरेकवार जाती आसात, तेभायर तांची म्हायत बरीच आसा. वायव्य वाठारांत बार्बरी, तणांच्या वाठारांत बुश बब रानांनी गेंडो, वॅनून अशा कितल्याशाच तरांचीं माकडां हांगा सांपडतात. गोरिला आनी चिंपांझी फकत आफ्रिकेतूच आसात. ग्रेट इंडर न्यो (वावरी), मॅनॅटी, दुर्गांग मारकी जनावरां रानांनी आसात. मोश वोजवुंदोर, झाडावेल्यो, जमनीवेल्यो आनी उडटात तसल्यो चानयो केळ्याच्या रानांतले हुंदीर, माळ, मुंगूस ही ल्हान-व्हड जनावरां, विंगड विंगड वाठारांनी आसात. जॅन्नीफ फकत उत्तरेवटेन मेळटा. इथिओपिया हांगा वायटी खावपी आर्डवार्क आसा. तणाच्या वाठारांनी आनी ताच्या लागींच्या रानांनी हनी, हायेरेक्स, झेब्रा, गाडव, गेंडो, नरातरांचीं हरणां, कुंग (gazelle), फायरेक, एलंड, नू, इंपाला, ओकापी, ल्हान व्हड म्हायंडां ह्या मारकी मोनजात सांपडटा. उदक उणे आशिल्ल्या वाठारांनी जिगफ मेळटात. रानमेढरां, रानबोकडां, हरणांचो काय जाती, आयबेक्स मारकी मोनजात फकत उत्तर वाठारांत थोडी आसा. वाठाराच्या वाठारांनी उट आसात. चिखलाच्या वाठारांनी डिमार्गटेम्स (पाणघोंडो), तरेकवार वेवे, न्हंयो-तळ्यांभितर मानगीं आनी कांयच वऱ्याच प्रमाणांत दिश्टी पडटात. केप वाठारांत काळो रेडो कांगडा म्हायंडांभाशेन कोब्रा (पारें), मांबा, कायपर, पफांडोर,

होर्नड अँडर मारकी जातीचे गोरपे आनी पाली, शेड्डे, नायल मॉनटर मारकी मरुपटी मोनजात आसा.

तण खावपी जनावरांफाटल्यान शिव, चित्तो, बिबटो वाग, तर्ग, कोलो, मिक्लेट आदी मांसाहारी जनावरां आसात. आफ्रिकेंत कोलसुणी आनी वाखेलां मात दिश्टी पडनात.

जळारें, मूस, कोळी, तसेल्ले गांवाचो मूस, सुयो, दोमळे, वायटी, मरुपटी किडे, रंगयाळे पाखे, म्होंवामूस ह्या सारके तरेतरेचे किडे सांपडटात. हे किडे तणांच्या वाठारांनी आनी रानांतल्या झोपांनी चड आसतात. सुकणीय हांगा तरांतरांची आसात. हातूंतली बरीचशीं स्थलांतर करपी आसात. हांगा मेळपी ७० तरेकवार मुकण्यांच्या प्रकारांत शहामुग, सेक्रेटरी बर्ड, देवमाशासारकी तकली आशिल्ले बके, टुरॅको-म्हळ्यार केळीं खावपी सुकणे, कोली, हेल्मेट, श्रायक्स, शुगरबर्ड, हीं आफ्रिकेचीं खाशेलीं आसात. गिनी फाउल, ऑनपेकर्स, हनी गायडस् हीं इथिओपियांत सांपडपी सुकणीं. रानांच्या वाठारांनी मोर, कीर बरेच दिश्टी पडटात. सोबीत पाखांची तरांतरांची सवणी हांगा आसात. गावपी सवणी चुकून दिश्टी पडटात. घोण, गिबां, आयस, फ्लेमिंगो हेसारकी सुकणीय हांगा आसात.

केप वाठारांत जॅकअँस, पेंग्विन, केपसील ही मोनजात आसा. आफ्रिकेंत मोनजातीची संख्या आनी प्रकार जगांतल्या सगळ्या खंडांपरस चड आसा, पूण मनशांच्या वावराक लागून हातूंतली कांय नश्ट जावपाची भिरांत निर्माण जाल्या.

इतिहास आनी राजकी परिस्थिती: आफ्रिका हो एक खंड जरी दिसलो तरी इतिहासीक, धर्मीक आनी वंशीक नदरेंतल्यान तांचे दोन विंगडविंगड वांटे जाल्ले दिसतात. सहारा हें वाळवंट ह्या खंडाच्या सुमार ४०% वाठाराचेर पातळ्ळां आनी ह्या वाळवंटाक लागून आफ्रिकेचे दक्षिण आनी उत्तर अशे दोन वांटे जाल्यात. सहारा वाळवंटाची लांबाय रुंदाय चड आशिल्ल्याकारणान आनी ह्या वाळवंटांतल्यान प्रवास चड कठीण जाल्ल्यान उत्तरेवटेनच्या वाठारांचो दक्षिणेकडेन संबंद चडसो येवंक पावलोना. ताका लागून ह्या दोनूय वाठारांच्या संस्कृतीक, धर्मीक आनी राजकी इतिहासांत बरोच फरक दिसून येता.

मनीस संस्कृतायेचे सामके पोर्से पुरवे आफ्रिकेंत सांपडल्यात. तांच्यावेल्यान ह्या खंडांत मनीस १० लाख वर्सांपयलींसावन आशिल्लो म्हणपाचे समजता. कांय मनीसवंशशास्त्रज्ञांच्या मतान पयलो जगांतलो मनीस हांगासरूच आशिल्लो. खबर आशिल्ल्या इतिहासावेल्यान क्रि. पयलीं सुमार साडेतीन हजार वर्सां उत्तर आफ्रिकेंत ईजिप्तच्या लोकांनी बरेच पुरवे वरोवन दवरल्यात. ह्या पुराव्यांक लागून आफ्रिकेच्या इतिहासाचेर उजवाड पडटा. पूण सहाराचे दक्षिणेवटेनच्या वाठारांमदीं बंदान खंयच इतिहासीक पुरवे नात, तेभायर खंयच्याच गजालीवेल्यान इतिहासाचो सोद घेवप शक्य जायना.

जगांतल्या पोरन्या संस्कृतायांमदीं ईजिप्तची संस्कृताय येता. नायल न्हंयच्या पिकाळ वाठाराक लागून पयलींचे ईजिप्त संस्कृतायेंतले लोक बरेच गिरेस्त जावंक पावले. इ.स. पयलीं हांगा बाबिल्ले पिरॅमीड ह्या लोकांच्या म्हानपणाची गवाय दितात. ह्या लोकांचे हेर दर्यादेगेवेल्या देशांकडेन वेपार-धंदे चलताले. क्रिस्तपयलीं २००० वर्सा ईजिप्तांतल्या लोकांचे फिनीशिया (आतांचो लॅबनान) आनी शेजार आशिल्ल्या अस्तंत आशियांतल्या लोकांकडेन संबंद आशिल्ले. क्रि. पयलीं ११ व्या शेंकड्यांत फिनीशियन साम्राज्याचो विस्तार जालो आनी तांणी आफ्रिकेचे उत्तरेक भूंयमध्यसागर देगेर आपले वसाहतीची थापणूक केली. क्रि. पयलीं ८१४ वर्सा फिनीशियन लोकांनी कार्येज शाराची थापणूक केली. आतांच्या यूनिस शारलागीं खंयतरी हें शार आशिल्लें. ही फिनीशियाची संस्कृताय कितलींशींच वर्सां आफ्रिकेचे उत्तर देगेर आशिल्ली. पूण फुडें ती इल्ली इल्ली ना जावंक लागली आनी निमाणो क्रि. पयलीं १४६ वर्सा रोमन लोकांनी तिचो नाश केलो.

क्रि. पयलीं ५ व्या आनी ६ व्या शेंकड्यांत ग्रीक लोकांनीय हांगा

आपल्यो वसाहती वाडयल्यो आनी वेपारक सुरवात केली, पूण देशाभितरल्या झगड्यांक लागून आनी इरणाआड जाल्ल्या सुजाउपरांत ग्रीकांचो शेक हांगा उणो जालो. सुर्वेक रोमन लोकांनी कार्थेजच्या लोकांआड वेपारक लागून बऱ्योच लडायो केल्यो पूण आपल्यो वसाहती नोंदप तांकां शक्य जालें ना. रोमन लोकांनी इ.स. चे सुखातीच्या ईजिप्त जिखून घेतलो आनी ईजिप्त रोमन साम्राज्याचोच एक वांटो जावन गेलो. रोमन साम्राज्याआदीं हांगा ग्रीक साम्राज्य आशिल्लें, पूण रोमन लोकांनी कार्थेजच्या वाठारक आफ्रिका हें नांव दवरलें आनी फुडें तें सगळ्या खंडाचेंच नांव जावन गेलें.

रोमन साम्राज्य आफ्रिकेंत बरेच शेकडे थिरवल्याउपरांत ४२९ त व्हडॉल लोकांनी आफ्रिकेचेर घुरी घाली आनी रोमन लोकांचें साम्राज्य काबार केलें. फुडें ६ व्या शेंकड्यांत हो वाठार बायझेंटिन साम्राज्याच्या शेकातळा गेलो. ६४२ वर्सा अरब लोकांनी हांगा पावल दवरलें आनी आफ्रिका आपल्या हातांत घेवंक सुरवात केली. ल्हव ल्हव उत्तर आफ्रिकेचे अस्तंत देंवतेवेलो मोरोक्कोमेरेनचो वाठार तांणी जिखून घेतलो. आठ्या शेंकड्यामेरेन अरबांनी हांगाचो चडांत चड वाठार आपले सत्तेखाला दवरलो.

इतिहासीक नदरेतल्यान अरबांनी हांगा दोन म्हत्वाच्यो गजाली केल्यो त्यो म्हळ्यार अरबी भाशेचो आनी इस्लाम धर्माचो प्रसार ह्या दोन गजालींक लागून आफ्रिकेंतल्या अरब राश्ट्रांचो आशियांतल्या अरब राश्ट्रांकडेन लागींचो संबंद आसा. ११ व्या शेंकड्यापायलींच आफ्रिकेंतल्या बऱ्याच निग्रो राज्यांनी इस्लाम धर्म आपणायलो. आठ्या शेंकड्यासावन ११ व्या शेंकड्यामेरेन घाना नांवाचें निग्रो राज्य नायजर न्हंयच्या वयल्या वाठारंत बरेच फुडाशिल्लें. हाचें कारण म्हळ्यार सहारा वाठवंटांतल्यान जावपी वेपारचेर आशिल्लो तांचो शेक. ११ व्या शेंकड्यांत मालीक जातीच्या लोकांनी घानाचेर जैत मेळयलें आनी माली नांवाच्या साम्राज्याची थापणूक केली. पूण सोळाव्या शेंकड्यांत म्हळ्यार १५११ वर्सा सौद्या लोकांनी माली राज्य नष्ट केलें आनी अशेतरेन अस्तंत आफ्रिकेंतलें पयलें निग्रो राज्य काबार जालें.

आफ्रिका खंडाच्या आर्विल्ल्या इतिहासाक युरोपीय भोंवडेकार आनी संशोधक हांच्या ह्या खंडांतल्या भोंवडेवेळार सुरवात जाता. सहाराचे उत्तरेवटेनचे दर्यादेगेची युरोपीय लोकांक बऱ्याच शेंकड्यापायलीं म्हायती आशिल्ली. पूण आफ्रिकेच्या भितरल्या वाठारांनी नदर पावपाक तांकां पिळग्यांनी पयलें लागलीं. १४ व्या शेंकड्यांत चीनांतल्या मिंग राजवंशान संगोलियन तारत लोकांचेर जैत मेळयलें आनी त्याच काळांत आशियांत जावपी भानगडीक लागून युरोपीय लोकांचो चीनाक वचपी खुष्कीचो मार्ग बंद जालो. उदेंतेकडल्या वाठारांनी आपलो संबंद तिगोवन दवरचेखातीर युरोपीय लोकांक दुसरो मार्ग सोदून काडपाची गरज पडली. पोर्तुगालचो राजकुंवर हेन्री (१३९४-१४६०) हाच्या फुडारपणाखाल पोर्तुगेजांनी हांगा संशोधन करून अस्तंत दर्यादेगांचेर आपल्यो वसाहती तयार केल्यो. ताच्या उपरांत बऱ्याच वसानी म्हळ्यार १६ व्या शेंकड्यांत ब्रिटीश, डच, फ्रेंच ह्या युरोपीयानी हांगा ल्हान सान वसाहतीची थापणूक केली. ह्या वसाहतीचो उपेग उदेंतेकडेन वचपी तांच्या म्हड्यांक गरजेच्या वसतींनी पुरवण करपाखातीर जातालो. तेभायर हत्तीचे दांत, भांगर आनी गुलाम हांचो युरोपीय लोकांनी थळाव्या लोकांकडेन वेपार सुरू केला. गुलामांचो वेपार हो मुखेल उद्योग जालो. १४४१ वर्सा पयलेच फावट हांगाचे गुलाम पोर्तुगालांत पावले पूण ह्या धंद्याक नेट आयलो तो १५ व्या शेंकड्याच्या सुखातीसावन. शेंकड्यांनी वर्सा अरब हांगासावन गुलाम करून अस्तंत आशियांतल्या देशांनी विकताले. युरोपीय लोकांनी हांगाच्या लोकांचो फायदो घेवन, तांच्याभितर झुजां लावन गुलाम धरले आनी ह्या गुलामांक अमेरिकेंत व्हरून विकपाक सुरवात केली. युरोपीय लोकांनी भेटयल्ल्या तरांतरांच्या वस्तूंक लागून हांगाचे लोक गुलामांच्या धंद्याक फाटळ दिवंक लागले. अस्तंत आफ्रिकेंतलो फावटीचो रजा गुलामांक धरचेखातीर आपलें सैन्य धाडटालो. बरेच दावट रातीच्या

वेळार युरोपीय आनी तांकां मदत करपी लोक निग्रो लोकांच्या घरांक उजो लायताले आनी उज्याचे भिरांतेन पळपी लोकांक धरून गुलाम करताले. १६ ते १८ व्या शेंकड्यामेरेन हो धंदो चालूच आशिल्लो. ह्या तीनशीं वर्सांच्या काळांत सुमार देड ते दोन कोटी गुलाम अमेरिकेक व्हरून विकले. तेभायर गुलामांक व्हशी व्हड्यांचेर परिस्थिती सामकी वायट आसताली. जाणकारांच्या मतान सुमार ४० ते ५० लाख गुलाम दर्यावेल्या प्रवासांतूच मेळ्यात. गुलामांच्या वेपारआड युरोपांत आनी अमेरिकेंत बोवाळ जावंक लागलो. गुलामगिरी थांबोवपाखातीर चळवळी सुरू जाल्यो. हे चळवळीक लागून आयिल्ल्या कायद्यान अमेरिकेंतल्या गुलामांची मुक्तताय जाली. १७८५ वर्सा ब्रिटिशांनी आफ्रिकेचे अस्तंतेवेलें देशेर सिएर्र लिऑने वाठारंत मुक्त जाल्ल्या गुलामांखातीर एके वसाहतीची थापणूक केली. १८२१ वर्सा अमेरिकेन ह्याच वाठारंत दुसरी वसाहत तयार केली, तिका 'लायबेरीया' अशें नांव दिलें. ही वसाहत फुडें १८४७ वर्सा पुराय स्वतंत्र जाली. युरोपीय राश्ट्रांनी गुलामगिरीचेर जरी बंदी आसली तरी अरब राश्ट्रांनी ही चाल बंद जावंक नाशिल्ली. अरब देशांभितर जावपी गुलामांचो वेपार बंद करचेखातीर ब्रिटिशांनी १९ व्या शेंकड्याच्या शेवटाक न्यासालँड आनी युगांडा हे वाठार आपले सत्तेखाला घेतले आनी थंयच्यान गुलाम मेळोवपाचो अरबांचो मार्ग बंद केलो.

उद्देगीक क्रांतीउपरांत काखान्यांखातीर माल मेळोवपाक युरोपांतल्या चडशा राश्ट्रांची नदर आफ्रिकेचेर गेली. थंयच्यान ताडाचें तेल, रबर आनी मदेराच्या लांकडाची पुरवण युरोपांत जावंक लागली. हांगा सावन कापूस, कॉफी, कोको, साकर ह्या साख्यो गजालीय युरोपांत वचूंक लागल्यो. हांगाचो माल युरोपांत विकचेखातीर हांगाची बाजारास्पेठ आपल्या हातांत घेवप असो युरोपीय राश्ट्रांचो विचार आशिल्लो. ते नदरेन पोर्तुगालान १४८२ वर्सा घानाच्या वाठारंत पावल दवरलें. फुडें ताणी आंगोला हांगाय आपलो शेक गाजोवंक सुरवात केली. दक्षिण आफ्रिकेंत केप टाउन हांगा डच लोकांनी १६५२ वर्सा उदेंतेकडेन वचपी आपल्या व्हड्यांक सामानाची पुरवण करचेखातीर आपलें केंद्र केलें. ह्या केंद्राचो फुडें वसाहतींत बदल जालो. १६५८ वर्सा फ्रेंचांनी सेनेगल वसाहतीची थापणूक केली. त्या आदीं १५६२ त ब्रिटिशांनी सिएर्र लिऑने आपल्या हातांत घेतिल्लें. १८०६ वर्सा तांणी केप ऑफ गुड होप चेर आपलो शेक गाजयलो. १९ व्या शेंकड्याच्या मध्यापयलींच युरोपीय देशांनी हांगा आपापल्या साम्राज्याची बुन्याद मारली.

आफ्रिका खंडाच्या भितरल्या वाठराचो सोद लागल्याउपरांत ताचेर शेक गाजोवपाखातीर सर्त लागली. अशे तरेन ही सर्त चालू आसतना अमेरिका आनी तेर हेर राश्ट्रांनी १८८४ वर्सा आफ्रिकेसंबंदान एक परिशद बलिन हांगा आयली. हे परिशदेंत एक थारव आयलो. जातूंत काँगो न्हंयचे येरदारीचेर आंतरराश्ट्रीय नियंत्रण आसचें आनी आफ्रिकेंतल्या वाठारवेली युरोपीय राश्ट्रांची सत्ता तांच्या थंयच्या शक्तीवेल्यान थारवची अशें थारलें. आपल्या फायद्यापासत किरिस्तांव मिशनऱ्यांच्या थंयच्या कार्याक फाटळ दिवन हे परिशदे उपरांत दरेक राश्ट्रान आफ्रिकेंत आपली शक्त वाडोवपाचे यत्न सुरू केले. १९०४ वर्सा फ्रांसान, ईजिप्ताविशीं ब्रिटनाक सगळे अधिकार दिले आनी ब्रिटनाकडल्यान मोरोक्कोचो हक्क मेळयलो. स्पेनाच्या हातांतय बरेच वाठार आयले. १९१४ वर्सा जेन्ना पयलें म्हाझूज पेटलें तेन्ना लायबेरीया आनी इथिओपिया सोडून सगळे आफ्रिकन देश युरोपीय राश्ट्रांच्या गुलामगिरीखाला आशिल्ले. म्हाझुजांत जर्मनीचेर जैत मेळयल्याउपरांत राश्ट्रसंघाच्या (League of Nations) यत्नांक लागून हांगा आशिल्ल्यो जर्मन वसाहती ब्रिटन, फ्रांस आनी बेल्जियम हांकां वांटून गेल्यो पूण ह्या वसाहतींचेर शेक गाजयतल्या राश्ट्रांचेर राश्ट्रसंघाची आनी फुडें संयुक्त राश्ट्रांची नदर उरताली.

पयल्या म्हाझुजासावन दुसऱ्या म्हाझुजामेरेन चडसो आफ्रिका खंड वसाहतवादी युरोपीय राश्ट्रांच्या शेकातळा आशिल्लो. फुडें १९२० वर्सा

आफ्रिका खंड

दक्षिण आफ्रिकेतल्या केप ऑफ गूड होप, नाताल, ऑरेंज फ्री स्टेट आनी ट्रान्सकाळ ह्या चार ब्रिटीश वसाहतीची एकी जावन एक संघराज्य तयार जालें. हे राश्ट्र बरेच ब्रिटीश राजकारणातल्यान स्वतंत्र जालें तरी थंय कमी संख्या आशिल्ल्या 'गोव्हा' लोकांचेच राज्य चलता. १९२२ वर्सा ईजिप्त स्वतंत्र जाले. १९३६ वर्सा इटलीन इथिओपियाचेर जैत मेळयलें. ह्या वेळार इटलीन मुसोलिनीचे सरकार आशिल्लें.

दरेक साम्राज्यवादी राश्ट्रान आफ्रिकेचेर आपली संस्कृताय, भाशा आनी धर्म हांचे वजें घालें. आपल्या राज्यकारभाराखातीर सकयल्या पावड्यावेले नोकर मेळचे हे खातीर शिक्षणाचो प्रसार केलो.

दुसऱ्या म्हाझुजाच्या वेळार जर्मनी आनी इटली ह्या दोनूय राश्ट्रांचें सैन्य आफ्रिकेत वेवलें, पूण ब्रिटीश सैन्याच्या फुडारपणाखाल हेर इश्ट राश्ट्रांनी तांचेर जैत मेळयलें. १९४१ वर्सा इथिओपियाची इटलीकडल्यान मुक्तताय जाली.

१९३० उपरांत आफ्रिकेंत बरेच राजकी पक्ष तयार जाले आनी तांणी आपल्या राजकी हक्कांची जाणविकाय आफ्रिकेच्या लोकांक करून दिवपाचे यत्न केले. दुसऱ्या म्हाझुजावेळार हांगा वातावरण मात्शें बदल्लें. लोक चडांतचड गिन्यान मेळोवपाखातीर फुडें सरले. १९४१ वर्सा रूबेवेल्ट आनी चर्चिल हांणी म्हाझुजावेळार आफ्रिकेच्या खंयच्याच राश्ट्राक इश्ट राश्ट्रां गुलाम करचीं नात. तांकां दरेकल्याक आपनिर्णयाचो अधिकार मेळटलो, अशें जाहीर केलें.

दुसऱ्या म्हाझुजाउपरांतचो राजकी घडामोडी चड म्हत्वाच्यो. ह्या घडामोडीतल्यान आफ्रिकेच्या चडशा राश्ट्रांच्या स्वतंत्रतायेची बुन्याद घाली. हांगा राजकी जागृताय जावन अरब, निग्रो आनी हेर फुडाऱ्यांक आपले राजकी शक्तीची जाणीव जाली. तांणी राज्य चलोवपी साम्राज्यवाद्यांकडेन स्वतंत्रतायेची मागणी केली. १९५० ते १९६० ह्या धा वर्सांत एका फाटल्यान एक आफ्रिकन देश स्वतंत्र जाले. हे गजालींक संयुक्त राश्ट्रसंघाची मोलादीक मदत जाली. १९५१ त लिबिया, १९५६ त ट्युनिशिया, मोरोको आनी सुदान हीं राश्ट्रां स्वतंत्र जालीं. कांय राश्ट्रां मात साम्राटवाद्यांच्या शेकातळाक हालींहालीं मेरेन आशिल्लीं.

आफ्रिकेच्या आनी खासा करून निग्रो इतिहासांत १९६० हें वर्स भांगर उतरांनी बरोवपासारकें. ह्याच वर्सा १७ वसाहतींक मुक्तताय मेळ्ळी. तातल्यो १२ फ्रेंच वसाहती आशिल्ल्यो. मध्य आफ्रिका प्रजासत्ताक, चॅड, कॉंगो, दाहोमी, गाबॉन, आयव्हरी कोस्ट, मादागास्कार, माली मॉरिटॅनिया, नायजर, सेनेगल आनी अपर व्होल्टा ह्यो त्यो वसाहती आशिल्ल्यो. स्वतंत्रताय मेळोवपी निमाणो देश म्हळ्यार शिबाबे. पयलीं हाचें नांव न्होडेथिया आशिल्लें. १९८० वर्सा तो मुक्त जालो.

आफ्रिका खंडांतल्या सगळ्या राश्ट्रांक एकठांय हाडपाचे यत्न चालू आसात पूण ह्या कामांत बऱ्योच अडचणी आसात. खंडाचो विस्तार युरोप आनी अमेरिकेपरस चड आसा. हांगा शेंकड्यांनी तरेकवार भाशा लोक उलयतात, भाशाच न्हय तर संस्कृताय विंगड विंगड आसा. उत्तरेवटेनचीं राश्ट्रां इस्लामधर्मी आशिल्ल्यान अरबी भाशा आनी अरबी संस्कृतायेचो तांचेर बरोच प्रभाव पडला. सहाराचे दक्षिणेवटेन निग्रो संस्कृताय आसा. ते भायर युरोपीय राश्ट्रांनी हांगा राज्यकारभार केल्ल्यान तांचोय बरोच प्रभाव आसा. स्वतंत्रताय मेळ्ळ्या उपरांतलेगीत इंग्लीश आनी फ्रेंच भाशा राश्ट्रभाशेच्या रुपान बऱ्याच देशांनी धीर जाल्या.

आफ्रिकन देशांकडेन भारताचे संबंद बरेच पोस्ते आसात. वेपारच्या निमतान बरेचशे भारतीय हांगा गेल्ले. तेभायर उपासना मळ्यांनी काम करपाक भारतांतल्यान बऱ्याचशा कामगारांची आयात जाल्ली.

जगाच्या राजकारणांत आफ्रिका खंडाचें म्हत्व बरेंच वाडलां. पोर्तुगी साम्राज्यशाया सोंपल्याउपरांत, महाशक्तींचे सत्ता गाजोवपाचे सर्तींत ह्या खंडाचो फुडारिल्ल्या देशांनी बेस बरो उपेग करून घेतला. हांगाच्या राजकी, शिक्षणीक आनी हेर मळांवेल्या फाटीं आशिल्ल्या परिस्थितीचो फायदो युरोपीय देशांक बरोच जाला. आंगोला सारकिल्या देशांत लश्कर

धाडून न्यूबाराचे कम्युनिस्ट देश थंय कम्युनिस्ट विचार वाडोवपाचो यत्न करीत आसात.

भाशा: सुमार तीन शेंकड्यांआदीं दक्षिण आफ्रिकेंत वचून रावपी डच लोकांचे भाशेक 'आफ्रिकान्स' अशें नांव दितात. इंग्लीशीवांगडा तिका आफ्रिकन संघराज्याची राश्ट्रभाशा म्हणून मान्यताय आसा. मूळ डच लोकांची भाशा आफ्रिकेांनी आपल्याक जाय तशी वापरून घेतली आनी तिची थंयच्या बोली भाशांकडेन भरसण जावन ही भाशा तयार जाली. पूण ही भाशा आफ्रिकन संघराज्याची आसा. पुराय खंडांत एका लाखापरस चड लोक उलयतात तसल्यो सुमार ३० भाशा आसात. उत्तरेवटेनच्या राश्ट्रांनी अरबी भाशेचो वापर बरोच जाता. सादारणपणान नायजर-कॉंगो भाशापंगड, चारी नायल आनी नायलो सहारन भाशा आनी खोसीयन भाशा अशे हांचे तीन वांटे करूं येतात.

नायजर-कॉंगो भाशापंगडाच्यो सुमार ८९० ल्हान व्हड भाशा आसात, तेभायर हजापरस चड बोली आसात. हेर भाशा पंगडांच्योय अश्यो कितल्योश्योच भाशा आनी बोली आसात.

लोक: हांगा रावपी लोक विंगडविंगड प्रकारचे आसात. उत्तर आफ्रिकेच्या वाठारांनी रावपी जे लोक आसात ते आफ्रो-आशियायी भाशा उलोवपी आसात. ह्या लोकांमदीं मोरोको, ट्युनिशिया, आल्जेरियाचे बर्बर आसात. हातूंतले लोक गंवांच्या कोरचे, काळ्या दाट केंसांचे आनी पातळ नाकाचे आसात. बऱ्याच वाठारांनी वर्णसंकर जाल्ल्यान सेमेटिक भाशीक अरबांकडेन बर्बरांचो संबंद आयलो. सहारा वाठारांत तर शुवा हे अरबवंशी लोक आनी तुआरेग हे बर्बरवंशी एकामेकांमदीं बरेच भरसल्यात. अस्तंत आफ्रिकेच्या वाठारांनी खासा करून सुदान वाठारांत काळ्या आनी ह्या गंवांकोरच्या लोकांच्या संकरांतल्यान तयार जाल्ले लोक दिश्टी पडटात. उदेंत आफ्रिकेंत अरब आनी बांदू ह्या थळाव्या लोकांमदल्या संबंदांतल्यान 'स्वाहिली' संस्कृतायेचे लोक निर्माण जावंक पावले. इथिओपिया आनी सोमाली लँड हांगा हॅमेरिक भाशापंगडाचे कुशीटीक लोक दिसून येतात. उरिल्ल्या सगळ्या वाठारांनी निग्रो लोक दिश्टी पडटात. हे लोक दाट तपकीरी नाजाल्यार काळ्या किट्ट आंगाचे, दाट मुदयाळ्या केंसाचे, बसक्या नाकाचे आनी दाट ओठांचे आसात. हांचे चार मुखेल प्रकार आसात. सहाराचे दक्षिणेवटेनचे सुदानी; अस्तंत आफ्रिकेच्या रानांतले गिनी; वयदिगेवेले, मध्य आनी दक्षिण आफ्रिकेंतले बांदू आनी उदेंत आफ्रिकेचे निलॉटिक.

बांदू प्रकारचे लोक हांगा सगळ्यांत चड आसात. हांच्याभितरले पावसाच्या रानांनी रावपी पिग्मी, कालाहारी वाठारांतले सान (बुशमॅन) आनी खोयरोवोय (हॉटेंटॉट्स) हे चड नामनेचे पंगड जावन आसात.

सामक्या दक्षिणेच्या वाठारांत १७ व्हा शेंकड्यांत आयिल्ले युरोपीय आनी हेरकडले लोक दिसून येतात. बांदू ह्या थळाव्या लोकांकडेन तांकां आपली वसती करचेखातीर बरींच झुजां करचीं पडलीं.

जगांतली १०% लोकसंख्या आफ्रिकेंत आसा. चडशे लोक अस्तंत आफ्रिकेच्या वाठारांत रावतात. धा लाख लोकांपरस चड लोक संख्या आशिल्लीं शाारं म्हळ्यार कायरो, अलेक्झांड्रिया हीं ईजिप्त देशांत, झाइरे देशांतलें किन्शाशा, नायजेरियांतले लागोसा, तेभायर काझाब्लांका, जोहान्सबर्ग, आदिस अबाबा आनी आल्जर्स.

कलाकुसर: आफ्रिकेच्या वाठारांत पूर्विल्ल्या काळासावन विंगड विंगड कलांच्यो पध्दती आनी शैली आसात. पंदराव्या शेंकड्यासावन आफ्रिका खंडाचो अस्तंतेकडल्या वसाहतवाद्यांकडेन संबंद येवंक लागिल्लो. पूण एकुणिसाव्या शेंकड्याच्या शेवटासावन युरोपांतल्या संग्रहालयांनी दवरिल्ल्या आफ्रिकन कलाकुसरीक लागून जगाक ताची खबर कळ्ळी. तेचपरी युरोपीय, मिशनरी, वेपारी हांणी आफ्रिकेंत पुंजायल्ल्या वस्तूंक लागून सगळ्यांची नदर हांगाच्या कलाप्रकारांचेर पावली. पूण हांगाच्यो बऱ्यांतल्यो बऱ्यो कलाकृती वसाहतवाद्यांनी आनी मिशनर्यांनी लासून उडयल्ल्यान त्यो लोकांमुखार पावल्योच ना. आफ्रिकेच्या लोकांक युरोपीय लोकांनी हिणसावंक सुरवात केली आनी ताका लागून हांगाच्या लोकांकय

स्वताच्या कलाकुसरीविशीं ल्हानपण आनी लज दिसूंक लागली.

आफ्रिकेंतले कलाकार आपल्या कलाकृतींनी सैमांतल्यो गजाली तशातश्यो चित्रीत करीनात. बऱ्याच कलाकृतींभितर सैमांत दिसपी गजाली वेगळे पध्दतीन निर्मीत करतात. हेच गजालीक लागून युरोपीय देशांतल्या कलाकारंचें लक्ष आफ्रिकन कलाकुसरीचेर गेलें. आक्रे गजालीचें वास्तववादी चित्रण करपाचे पारंपारिक कलापध्दतीक लागून उत्स्फूर्त कलानिमर्शक आडमेळें येता अशे विचार युरोपांतल्या कलाकारांमदीं वाडीक लागिल्ले. आफ्रिकन कलेचें खोशेलेपण रोखडेच तांच्या काळजांत रिगलें. अस्तंत आफ्रिका, सहाराच्या दक्षिणेवटेनचो वावर, उदेंतेकडलो तळ्यांचो वावर आनी मध्य आफ्रिका, उत्तर सुदान, आंगोला हांगा निग्रो कला चड बरेतरेन वाडीक लागली. बांदू भाशा उलोवपी लोक ह्याच वावरांनी आसल्या कारणांन बांदू कला आनी निग्रो कला हांचो विचार एकठांय जावंक लागलो. पंगडांचे आनी जातींचे फुडारी, धर्मीक फुडारी आनी राजा हांची समाजाचेर मालकी आसताली, ताका लागून धर्मीक श्रद्धा, परंपरा आनी पोख्यो चालीरिती हांचो प्रभाव कलेचेर पडला.

धर्मीक सण आनी उत्सवांनी रुपडीं, मूर्ती सारक्या गजालींक म्हत्व आसता. थारवीक आकार आनी पध्दतीच्यो मूर्ती, पेले, वाद्यां, पेटलां, रुपडीं, आसनां ह्या सारक्यो गजाली थारवीक उत्सवांखातीर आसतात. हांगाच्या कलाकाराक आपल्या समाजाभितर मान आसता. कलेचें शिक्षण ताका गुरु नाजाल्यार पयल्या जाण्ट्यांकडल्यान मेळटा. थंयचे परंपरेप्रमाण तो कलाकृती तयार करता. मूर्तीकला ही हांगाची मुखेल कला. चडश्यो मूर्ती लांकडांत कोरंतिल्ल्यो आसतात. तेभायर हत्तीचे दांत, ब्रॉझ, लोखण, फातर, माती, शिंगां, हाडां हांचोय उपेग मुर्तीखातीर जाता. वंस्क पंगडाची वा जमातीची मूर्ती तयार करपाची खाशेली शैली आसता. हांगाच्या लोकांमदल्या कलाप्रकारांत दिसपी सारकेपण आनी खाशेलेपण ह्यो गजाली मतींत दवरून हांगाच्या वाठारप्रमाण कलापध्दतीचे पांच मुखेल प्रकार करतात. १. सुदान २. गिनी कोस्ट ३. नायजेरिया ४. कॅमेरून ५. अस्तंत आफ्रिका आनी दक्षिणेमेरेन मध्य आफ्रिका.

सहाराचे दक्षिणेवटेनले, सुदान हांगासले कलाकार अप्रतिरूप आकार आनी भुमितीक रचणूक हांचो वापर करून मूर्ती तयार करतात. ह्यो मूर्ती उब्या आकाराचे मनीस आनी जनावरांक दोळ्यांमुखार दवरून केल्ल्यो आसतात. हातूंत मनशाचें रुप एके वेगळेच शैलींतल्यान चित्रीत करतात. ह्या वाठारांतल्यो सेकोनी-कुन, डोगोन, मोस्सी, बाम्बारा आनी बागा ह्या जमातींच्यो कलाकृती नांव घेवपासारक्यो आसात.

गिनी कोस्टचे कलाकार सैमीक गजालींचेर मूर्ती करतात. सुदानच्या शिल्पांभशेन अप्रतिरूप आकारांचो वापर कांय मुर्तीनी केल्ले दिश्टी पडटा. थंयच्या कलाकृतींनी रुपड्यांचें प्रमाण चड आसा. जनावरांचे वा मनशांचे आकार ह्या रुपड्यांक दितात. बुडूवा सांडे, पोरो ह्या सारक्यो जमाती हीं शिल्पां निर्मितात.

आयकरी कोस्ट हांगाचे बौडले कलाकार मूर्ती आनी रुपडीं तयार करतना वास्तव आनी प्रतिरूप आकारनिर्मणी करतात. घाना (गोल्ड कोस्ट)चे 'अशाटी' कलाकार भांगराच्या पीठ्याचे वजन काडपाक ब्रॉझची गोबीत वजना तयार करतात फिशाल आसात. हांगाच्या अकुआ-बा जमातींतल्यो बायलो बाळंटेर बरो जावन धुरों सोबीत जावचेखातीर खासा पध्दतीच्यो मूर्ती गुखास्पर्शांत आपल्यालागीं दवरतात.

नायजेरियाच्या कलाकारांचो केल्ल्या मळावेलो पांवडो बरोच ऊंच आसा. हांगाच्या बेनिन आनी आयफे कलाकारांनी तयार केल्लीं ब्रॉझची शानी मातयेचीं बरींच शिल्पां सांपडल्यांत. मूर्तीभितर भूमितीक आकार भाशे अलंकारिक कोरंतिल्ले काम हांची बरी भरसण पळोवंक मेळटा. एकांय, आयजो आनी आयबो हांच्यो लांकडाच्यो कलाकृती सोबीत आसात. आयबो जमातीचे लोक रुपडीं तयार करतातय बरेच हुशार आसात.

कॅमेरून मूर्तिशिल्पांमदीं लाकडाचेर भांगराचो, ब्रॉझचो नाजाल्यार

धव्या धातूचो पत्रो मारून तरांतरांची आसनां तयार करतात. तेभायर हांगा मूर्तिकलेपरस बेबो, शेड्डो, सोरोप हांच्या आकारांचीं शिल्पां चड दिसून येतात.

गाबॉन वाठारांतले बाकोरा आनी फॅा जमातीचे लोक खाशेल्या प्रकारच्यो मूर्ती करतात. तांची शैली हेरांपरस वेगळी आसा.

काँगो वाठारांत लोखणाचे छिळे आनी पत्रे मारिल्ल्यो लांकडी मूर्ती दिसतात. अशा प्रकारच्यो मूर्ती लागीं दवरल्यार दुश्टपणां पयसावतात असो तांचो भावार्थ आसा. रुआंडा-ऊरुंडी वाठारांत शक्तां आनी भांगराची कलाकुसरी चड आसा. ह्या सगळ्या वाठारांत बुशोंगो, बालेगा, मायूम्बे, बाकोम्बो, बाम्बाला, बायाका, बालुबा ह्यो सगळ्यो जमाती शिल्पां आनी मूर्तीभितर आपापले खाशेलेपण राखून आसात.

चित्रकलेच्या मळार आफ्रिकेंत दक्षिण आनी मदल्या वाठारांत पोख्या होवरींनी फातरांच्या वण्टींचेर चित्रां काडिल्लीं दिसतात. रेडिओ-कार्बन पध्दतीन तपासल्या उपरांत हीं चित्रां इ.स.प. ४५०० वर्सां आदलीं आसात अशें समजलां. आफ्रिकन लोकांक आंगाचेर गोंदून घेवपाचो भोव घोस्त. चडशे लोक आपल्या आंगार तरांतरांच्या भडक रंगांनी रंगोवन घेतात. पोखरी चित्रां तांबड्या आनी काळ्या रंगांनी रंगल्यांत. बांदू आनी बुशमैन चित्रां काडपांत हुशार आसात.

सहाराचे दक्षिणेवटेनचें आफ्रिकन संगीत म्हळ्यार आदिम संगीताचोच एक प्रकार म्हूण वळखतात. ह्या संगीतांतलें सादेपण, समाजीक, धर्मीक गजालींकडलो ताचो संबंद आनी नाचाचो ह्या संगीताक लाबिल्लो सांगात ह्या गजालींक लागून ह्या संगीताचें खाशेलेपण तिगून उरलां.

आफ्रिकन संगीतान जगांतल्या संगीताक मोलादीक पालव दिला. विसाव्या शेंकड्यांतलें युरोपांतलें बरेचशें संगीत आफ्रिकन संगीताचेर आदारित आसा. आफ्रिकन लोक संगीत, जाझ, रॉक ह्यासारके प्रकार आफ्रिकन मूळ संगीतांतल्यान फुडें सुदारित केल्यात. तरांतरांची वाद्यां हांगाचे लोक वापरतात. 'थंब पियानो', 'झांझे' हीं हांगांचीं मूळवाद्यां, तेभायर 'हार्प' वा 'झायलोफोन' सारक्या भायल्यान आयिल्ल्या वाद्यांचोय संगीतांत वापर जाता. ताल हें एक ह्या संगीताचें खाशेलेपण. वेगवेगळ्या वावरांनी विंगड विंगड तरांचें संगीत आयकूंक मेळटा, पूण तालाचे नदरेन ह्या संगीतांत बरेंच सारकेपण आसा.

१९०४ वर्सा सुमार आफ्रिकन निग्रो कलेचेर पारीसच्या बऱ्याच कलावंतांची नदर गेली. सेझान, गोर्गे आनी व्हान गॉग हांच्या चित्रकलेच्या प्रभावान आफ्रिकेवटेन चडांत चड कलावंत शिक्षणाचे नदरेन पळोवंक लागले.

- को. वि. सं. मं.

आबदस्त: मुस्लिम लोक देवाची प्रार्थना करचेपयलीं जें विधीयुक्त न्हाण न्हातात ताका 'आबदस्त' म्हण्टात. ह्या न्हाणाक वसु वा बुसू अशी हेर दोन नांवां आसात. जेन्ना बावलांचो म्हयन्याचो (भस्तेपणाचो) काळ आसता वा कूड खूब घाण जाल्ली आसता तेन्ना पुराय आंगाक न्हाण घालचें पडटा. हेर वेळार हातपांय धुवन, तकली आनी मानेवेल्यान ओलो हात भोंवडायल्यार काम भागता. उदक मेळप शक्य नासल्यार वा कुडीक उदक मानवना जाल्यार माती वा रेंवेन कूड नितळ दवरूं येता. ह्या प्रकाराक 'तयम्मूम' म्हण्टात.

एक फावट न्हातकच मदल्या वेळार विटाळ जालो ना जाल्यार दरेक प्रार्थनेवेळार पुराय कुडीक न्हाण घालपाची गरज नासता. मुहम्मदान पुराय कुडीच्या न्हाणाचें म्हत्व खूब कडेन वर्णिलां. ताच्या मताप्रमाण, कुडींतली सगळीं पातकां अशें न्हाण न्हातकच ना जातात. न्याय आनी अन्याय ह्याविशींचो निकाल ज्या दिसा जातलो त्या दिसा जण एकल्यान हात, पांय, तोंड नितळ धुवन येवचें. कुडीच्या ज्या भागाक उदकाचो स्पर्श जातलो, थंय भांगराअलंकार लकलकतले अशें तो म्हण्टा. (मिशकात ३.१) दर एके मशिदींत न्हावपाक मेळचें म्हूण बांय वा तळी बांदून उदकाची तजवीज केल्ली आसता.

- को. वि. सं. मं.

आबोली-आमाडो

आबोली: मराठे आबोली, तीर्त शिक्कशे वनड-अत्तोल्लोमा; संस्कृत-अम्बान, महासाहा; लॅटीन-कॉर्सेडा इन्फॅडिबुलिकॉर्मिस, जी-मनुष्यान्तिकाय, पुनः आभेमा. हे आबोली कदां बरो ल्हान झोप, सुमार ६० सेंमी. उंच आसता. हें झाड मूळचे श्रीलंकेचें. मलायांत आनी भाखांत (उत्तर प्रदेश, अस्तंत बंगाल, अस्तंत भारत आनी गोंय) हें झाड दिश्टी पडटा. ताचीं पानां सादीं, एकामेकांसामखार आनी गडद पाचव्या रंगाचीं आसतात. गंवाच्या कणसाभशेन पाचव्या कणसांत लांबी-खांचीनी सोबीत आनी नाजूक-लेव हळडुवीं वा केसरी फुलां येतात. हातूंत हेर प्रकारचे दिश्टी पडटात. सुक्या फळांत चार बियो आसतात.

बियांपसून रोपे काडून, कांडापसून कलमां करून वा ताळयो लावन नव्या झाडाची लागवड करतात. पावसाळ्यांत जमीन खणून, सारें घालून आनी सुमार ६० सेंमी. अंतर दवरून रोपे लायतात. आबोलेचीं फुलां वर्सभर फुसतात. पूण ऑक्टोबर ते जानेवारी म्हयन्यांत चड फुलां येतात.

आबोली दोन तरेचीं आसतात: पिशीं आबोलीं आनी रतन आबोलीं. पिशा आबोल्यांच्यो पाकळ्यो चड फुलिल्ल्यो आसतात. तीं लेव केसरी आसतात आनी रोखडीच बावतात. रतन आबोलीं गडद केसरी रंगाचीं आसून तीं बेगीन बावनात. तेचपरी तांच्यो पाकळ्यो चड फुलिल्ल्यो नासतात. ह्या आबोल्यांक पिशा आबोल्यांपरस चड मागणी आसता. आबोल्यांची फांती, वळेसर करून देवाक घालतात वा बायलां माळटात.


आबोलेचें झाड कोडू आनी उश्ण आसता. ताचें मूळ दुदांत शिजोवनय घव्या घुपणीचेर (menorrhagia) वखद म्हूण पियेवंक दितात.

आबोलेच्या पानाक खार हो रोग जाता, तेन्ना पानांचेर ल्हान ल्हान लेव पिंगशे दाग पडटात. हो रोग आळाबंदा हाडपाक बोर्दो (कॉपरसल्फेट आनी चुन्याची भरसण) मिश्रणासारक्या कीटकनाशकांचो फवारो मारतात.

- कों. वि. सं. मं.

आमटे, मुरलीधर देविदास: (जल्म: डिसेंबर १९१४).

कुश्टरोग पिडेस्तांचेर उपचार आनी सेवा करपाच्या वावरांत आंतरराष्ट्रीय नामना मेळयल्लो समाजकार्यकर्तो. 'बाबा आमटे' ह्या नांवान लोकप्रिय. शिक्षण एल्.एल्.बी. मेरेन. कवी आनी चित्रकार.



बाबा आमटे

वर्सा सनशाइन शाळा' ही कुड्ड्या भुरग्यांखातीर शाळा तशेंच कुश्टरोगपीडित भुरग्यांखातीर मुळावी शाळा सुरू केली. 'शांतिनिकेतन' हें केद्र अर्पगुळ पिडेस्तांखातीर १९७२ त सुरू केलें. 'सोमनाथ प्रकल्प' हें आदर्श शेत १९६५ त सुरू केलें. १९७३ त, चंद्रपूर हांगा 'लोकबिरादर


कुश्टरोग्यांची सेवा करपाखातीर १९५१ वर्सा 'महारेगी सेवा समिती' ची थापणूक केली. कुश्ट रोग पिडेस्तांची सेवा, उपचार, प्रशिक्षण, तशेंच कुश्टरोगाच्या फुडल्या संशोधना-खातीर २५० एकर जमनीचेर 'आनंदवन' ही भारतांतली पयली कुश्टरोग वसाहत (colony) उबी केली. १९५६ त, 'अशोक-वन' ही संस्था सुरू केली. तशेंच १९६८

प्रकल्प' ही नवी समाजकल्याणकारी संस्था सुरू केली. ताच्या हातासकयल थंय आदिवासी जमातींतल्या लोकांखातीर भलायकी, शेतकी आनी शिक्षण ह्या मळांचेर व्यापक स्वरगांत वावर सुरू जालो. आदिवासींखातीर २० खातींची वेवस्था आशिल्लें फुकट हॉस्पिटल सुरू केलें. तेचप्रमाण एक शिक्षण संस्था (Non-formal education institution) हेमलकासा हांगा सुरू केली. आनंदवनांत एक कॉलेज सुरू केलो. नागपूर विद्यापीठाकडे संलग्न आशिल्ल्या ह्या कॉलेजांत सुमार १५०० विद्यार्थी शिक्षण घेतात.

बाबा आमटे हाका १९७८ वर्सा एफ. आय. ई. फाउंडेशन- चो 'रश्ट्र भूषण' पुरस्कार मेळ्ळो. १९७९ वर्सा ताका जमनालाल बजाज इनाम फाव जालें. कुश्टरोग पिडेस्तांच्या असामान्य सेवाकार्या- खातीर ताका १९८० त, 'इंडियन मर्चंट्स चेंबर अवॉर्ड' इनाम फाव जालें. १९८३ त 'डेमियन डट्टन' इनाम तशेंच हेर जायतीं राश्ट्रीय आनी आंतरराश्ट्रीय पांवड्यावेलीं इनामां ताका फाव जाल्यांत. ताणें बरयल्लीं कांय पुस्तकां अशीं: 'ज्वाला आणि फुलें' (काव्य), 'उज्ज्वल उद्यासाठी'.

- कों. वि. सं. मं.

आमाडो: (मराठी- अंबाडा; हिंदी-अम्रा; कन्नड-अमटे, अवटेकाय; संस्कृत-आम्रतक; इंग्लीश-बाइल ट्री, इंडियन हॉग प्लम; लॅटीन-स्पॉडियास मॅजिफेरा; कूळ- अॅनाकार्डिएसी).



आमाडो

वर्साचे चार-पांच म्हयनेच पानां येवपी हो खूब सुमार १० मी. उंचायेचो आसता. ब्रम्ह देव, अंब दान, श्रीलंका, हाँगकाँग, हिंदी द्वीप-समूह आनी भारत ह्या देशांनी हो खूब दिश्टी पडटा. ताची साल वातड, वाट, आनी गुळ गुळीत आसता. ताका मोटीं, एकामेकांसामखार लांबशीं आनी तिरपीं पानां आसतात. ताका फेब्रुवारी-एप्रिल ह्या म्हयन्यांत ल्हान, लेव पाचव्या कोरचीं, एकलिंगी वा द्विलिंगी फुलां येतात. एकोडी बी आशिल्लीं आमाड्याचीं फळां नोवेंबर डिसेंबर म्हयन्यांत येतात.

आमाड्याचें रोस, चटणी, करम, गोड लोणचें, खळांत तले

आमाडे, सासंव आदी पदार्थ करतात. आमाडे घालून केल्लें सुंगटं हुमण रुचीक लागता. गोंयांत चड करून दिवाळेक घोडायल्ल्या आमाड्याची करम करतात.

आमाड्याची साल शीतळसाण दिता म्हूण आमांशाचेर घेतात. आमाड्याचे सालीचें पीठ उदकांत कालोवन संधीवातांत (संधी धरप) सांघ्याभायल्यान चोळटात. ताच्या पानांचो रोस कानाचे दुखी लायतात.

- कों. वि. सं. मं.

आमारान्ति, बँजामीन फ्रांसिष्कु: (जल्म: १८१२; मरण: १८७९).

क्रिस्ती धर्म फुडारी. धर्मीक शिक्षण घेतल्याउपरांत ताणें दक्षिण भारतांत मिशनरी म्हूण वावर केलो. १८६२ ते १८७९ वर्सा मिलापूर वाठारंतल्या डायोसिजाचो तो गवर्नर आशिल्लो. सां तोमे ह्या वाठारंत ताणें इंग्लीश माध्यमिक शाळा आनी डायोसिजन सेमिनारीची थापणूक केली. ताणें एक छापखानोय उगडलो आनी १८५३ ते १८६३ वर्सा मेरेन थंय 'द सेंट तोमे कॅथलिक क्रॉनिकल्स' हें सातोळें उजवाडाक हाडलें. तशेंच ताणें तमिळ व्याकरण आनी 'आत्म पोकिशम' हें प्रार्थना पुस्तक आनी दोन पुस्तकां उजवाडाक हाडलीं. रायपुरम् वाठारंत ताणें आपले सुवातेर जायत्या गरीब कॅथलिक लोकांक घरं बांदून रावपाक फुकट जागो दिलो. तेचपरी थंय ताणें एक कपेल बांदलें.

- कौ. वि. सं. मं.

आमोणकार, किशोरी: (जल्म: १९३१).

एक नामनेची हिंदुस्थानी शास्त्रीय संगीत गायिका. जयपूर घराण्याची नामनेची गायिका गानतपस्वीनी भोगुबाय कुर्डीकार हिची धूव आनी शिष्या. मुंबयच्या जयहिंद महाविद्यालयांत पदवीमेरेनचें शिकप. इंग्लीश, हिंदी, मराठी, उर्दू ह्या भासांचेंत प्रभुत्व.

ल्हानपणासावन किशोरीक गायनाची आनी सुरांची उपाट आवड आशिल्ली. आवय मोगुबाय हिचेकडसून तिणें जयपूर घराण्याची गायकी मेळयली. खों सायब अचर हुसेन खों, पं. गोपाळराव, मोहन पालेकार, पं. हुसलाल हांचेकडल्यान तिणें शास्त्रीय संगीताचें शिकप घेतलें. इंदोर आकाशवाणीन तिच्या गायनाचो जलसो घडोवन हाडल्या उपरांत अमृतसरल्या कांय संगीत मोग्यांनी तिची जाहीर कार्यावळ केली. तेन्नासावन आयजमेरेन सुमार ३५ वर्सां तिणें देशांतल्या कितल्याशाच शारांनी आपणाल्या गायनाच्यो कार्यावळी सादर केल्यात. आकाशवाणी आनी दूरदर्शनचे राष्ट्रीय कार्यक्रम तशेंच संगीत संमेलनां हांचेवरवीं तिणें श्रेष्ठ गायिका म्हूण नामना जोडल्या.

आपणाच्या गायन तपश्चर्येवांगडाच संगीत शास्त्रावेत्या प्रथांचें वाचन, शब्द, काव्य, रस, भाव, सूर, ताल, लय, गुरुशिष्य परंपरा, घयणी, चीज, बंदीश, नृत्य, नाटक ह्या गजालींचें गिन्यान गावप्याक असूंक जाय अशें तिचें मत आसा. उपाट वाचनान तिणें आपलें गायन सामूह केलां. छाला मांडपाची तरा, अस्ताई, अंतरो, बोलतानो, द्रुत लयींतली चीज म्हणपाची खाशेली पध्दत अशे विंगड विंगड सोबीत आविस्कार तिच्या गायनांतल्यान दिसून येतात. आपणाले आवयविशींचे गुरुभक्तीचो तिका आवड आसा. 'स्वर होच ईश्वर' हो तिका भावार्थ. शास्त्रीय गानावागांडाच आशाल्सीय गायन, डुमरी, भजन, भावगीत हे प्रकार गावपांतूय फिशाल आसा. 'गीत गाया पयथरने' हें तिचें फिल्मी गीतूय बरेंच गाजलें. पूण फिल्मांतल्यान गावप हें आपलें छेद्य न्हय हें जाणून तिणें तो मार्ग सोडलो. संत ज्ञानेश्वराच्या जिविताचेर 'तोचि नादु सुखर आला' आनी मीरेच्या भजनांवयलो 'म्हारो प्रणाम' हो कार्यक्रम तिचें ईश्वरभक्तीची गवाय दिला.

तिणें देश-विदेशांत आपणाल्या गायनान उपाट कीर्त मेळयल्या. १९५८ वर्सा 'फेस्टिव्हल ऑफ इंडिया' कार्यक्रमावरवीं अमेरिकेंत 'लिनकन थिएटर'ंत तिचें गायन जालें. पास्सांत 'वितर फेस्टिव्हल'ंत गावपाचो भोवमानूय तिका फाव जाला. १९८६ वर्सा संगीत नाटक अकादेमीन तिका भोवमान केलो. १९८७ वर्सा भारताच्या यशस्वीकथल्यान 'रघुभूषण' हो पदवी तिका फाव जाली. १९८७ वर्सा तिका 'यंग इंडियन' हो पुरस्कार फाव जालो. 'गोमन्तक मराठ समाज' - मुंबय हांणी मानाग्र विबन तिचो गौरव केला. 'गोमन्त विद्या निकेतन' (मडगांव) हे संस्थेन तिका आजीव सन्मानदाचो मान दिला. १९८७ वर्सा 'वनिता ममाज' - मुंबय तशेंच 'वसन्तरव नाईक' पुरस्कारचो मान तिका फाव जालो.

तरणे पिळगेमदीं शास्त्रीय संगीताची आवड निर्माण करपाक तिका यश आयलां. स्वरचंती सिध्दी, अणभव, चिंतन आनी अभ्यास हाका लागून तिचें गायन संपन्न जालां. गायन विद्येभायर ती एक बऱ्यापैकी कवयित्री. तशेंच चित्रकाम आनी रंगोळेचे कलेतूय ती प्रवीण आसा. मानाभवमान, लोकप्रियता आनी उपाट यश मेळयल्ली ही प्रज्ञावंत गोंयकार गायिका आजय आंतरराष्ट्रीय नामनेची एक म्हान संगीत जाणकार म्हूण तोखणायेक पात्र थारल्या.

- रमेश सखाराम बरवे

आयंटहोव्हन, विलेम: (जल्म: २२ मे १८६०, ममरंग-जावा; मरण: २९ सप्टेंबर १९२७, लायडन-हॉलंड).

नामनेचो डच शरीरशास्त्रज्ञ. १८८५ वर्सा ताणें वैजकी विशयाची पदवी घेतली. ह्याच वर्सासावन लायडन विद्यापीठांत तो वैजकी आनी शरीरशास्त्र ह्या वियशांचो प्राध्यापक म्हूण शिकोवपाक लागलो.

ताणें विजेचेर चलतल्या माप घेवपी उपकरणाची रचना, उदरगत आनी पूर्णता हांचेर संशोधन केलें. तशेंच हुमकळपी गॅल्व्हानोमीटरयंतय म्हत्वाची उदरगत केली. ह्या उपकरणावरील विजेच्या झोताची दिशा वळखुपाक येता. तेचपरी काळजांतल्या विद्युत् झोतांत जावपी बदल मेजपाखातीर ह्या उपकरणाचो ताणें उपेग केलो. ताणें उजवो दंड, दावो दंड आनी जांगडाच्या हाडाचो सांदो हांणी तयार जाल्ल्या कात्सनीक समभूत त्रिकोणाच्या मदल्या भागाक (विद्युत् मोलाचे नदरेन), काळीज आसता हें मानलें. देखूनच ह्या त्रिकोणाक ‘आयंटहोल्डन त्रिकोन’ म्हण्टात.

काळीज-कंप-ग्रॅफ (cardiogram) ह्या उपकरणाचो सोद लावन काळजाच्या स्नायूंत जावपी विद्युत् सोताच्या बदलांचें ताणें वर्णन केलें. काळजाच्या आकुंचनावरवीं जावपी आवाज घेवपाचें आनी मेजपाचें उपकरण ताणें सोदून काडलें. तेखातीर १९२४ वर्सा ताका वैजकी विशयाखातीर अशिल्लें नोबेल इनाम फाव जालें.

- कौ. वि. सं. मं.

आयगेन, मानफ्रेड: (जल्म: ९ मे १९२७, बोखुम-जर्मनी).

नामनेचो जर्मन रसायनशास्त्रज्ञ. ताणें गटिंगन विद्यापीठांत शिक्षण घेतलें. ह्याच विद्यापीठांत तो १९५१ ते १९५३ ह्या काळांत भौतिकीय रसायनशास्त्र हो विशय शिकयतालो. उपरांत माक्स प्लांक इन्स्टिट्यूटांत ताची नेमणूक जाली. फुडें तो हे संस्थेचो अध्यक्ष जालो.

१९५६ वर्सा ताणें डिमेयर हाच्या वांगडा बर्फाच्या पातळ परतल्यान पुराय विद्युत् स्रोत सोडटना दरेक सेकंदाक तयार जावपी नव्या आयनयुगाची संख्या मेजपाचें संशोधन केलें. ज्या विक्रियांचो अर्धविक्रियाकाळ धा सेकंदांपरस उणो आसता अश्या विक्रियांच्या अभ्यासाखातीर पयलीं औष्णिक, रसायनीक, विद्युत् आनी हेर पध्दती वापरल्यो. ह्या परसूय बेगीन जावपी विक्रियांच्या संशोधनाखातीर आयलेन आनी ताच्या वांगड्यांनी नवी 'रैथिल' (relaxation) पध्दत सोदून काडली.

तो सद्या 'युनायटेड नॅशनल अकादेमी ऑफ सायन्स', 'बन्सन सोसायटी फॉर फिजिकल कॅमिस्ट्री' आनी 'फॅरडे सोसायटी' ह्या संस्थांचो सभासद आसा. शिकागो, हार्वर्ड आनी वॉशिंग्टन विद्यापीठांनी ताका मानादीक पदव्यो दिल्यात.

ऊर्जेच्या अतीसुक्ष्म स्वंदांनी रसायनीक समतोल इबाडिल्ल्यान रोखड्याच जावपी रसायनीक विक्रियांविशींच्या संशोधनाखातीर, ताका १९६७ वर्सा रसायनशास्त्र विषयाखातीर अशिल्लें नोबेल इनाम जॉर्ज पोर्टर आनी आर. जी. डब्ल्यू. हांच्यावांगडा वांटून मेळ्ळें.

- कौ. वि. सं. मं.

आयतारः सप्तकाच्या सात वारांपैकी एक वार. हें उतर 'आदित्यवार' (आदित्य=सूर्य, वार=मीस) ह्या संस्कृत उतरावेल्यान आयलां. हाका मराठींत 'रविवार' अशें म्हण्टात. हो सूर्यपूजेक बरो अशें

आयफेल टावर-आयर्लंड

मानसां धन-संपत्ती, संतती, भलायकी बरी जावपाक, दोळ्यांचे विकार आशिल्ले आनी झुजांत जैत मेळोवपाची इत्सा धरपी लोक कसल्या ना कसल्या एकारान ह्या दिसा सूर्याची उपासना करतात. बांझ बायलो भुली जावची म्हूण ह्या दिसा सूर्यव्रत करतात. सूर्याची पूजा करतना अष्टबस वा बट्कोन ह्यो आकृती काडटात. आयतारच्या दिसा खंयचीं कामां करतात, पूण मेळत ना तेव्हा हावेसाचो बहज्योतपमारंतलो एक श्लोक असो-

रज्याभिशेकोत्सवयानसेमा गोबद्धिमन्त्रीषधशास्त्रकर्म।

सुवर्णताम्रीणिकचर्मकाष्ठसङ्ग्रामपण्यादि रत्नौ विदध्यात्॥

अर्थ- राज्याभिशेक, उत्सव, भोंवडी, राजसेवा, गोघनाची खरेदी-विक्री, होम, मंत्रोपदेश, वखदां-येवजण आनी शस्त्रक्रिया; भांगर, तांबे, लोकर, चामडें आनी लांकूड हांची खरेदी-विक्री, झुजाक वचप हीं कर्मां आयतार करचीं.

मुसलमान लोक दरेक म्हयन्याच्या पयल्या आयतार तंत्रमंत्र करतात. मशिदीची नितळसाण आनी आयदनां धुवन दवरप हीं कामां त्या दिसा करतात. ग्रीक आनी रोमन लोकांनी सुर्वेक सप्तकांतलो एक दीस उपासनेखातीर राखून दवरपाचें थारयल्लें. जेजूच्या पुनरुत्थानाचो दीस जाल्ल्यान, तांणी आयतार हो सप्तकाचो पयलो दीस प्रार्थनेखातीर निश्चित केलो.

रोमन साम्राज्यांत आयतारक 'सूर्याचो दीस' (सन-डे) अशें म्हण्टाले. पूण किरिस्तांव लोकांनी ताका 'धनयाचो दीस' हें नांव दिलें. रोमन साम्राज्यांत किरिस्तांव धर्माची थापणूक जाली, तेन्ना ग्रीक आनी लॅटीन उलोवपी लोकांनी 'धनयाचो दीस' हेंच नांव मान्य केलें. पूण उत्तरेकडले इंग्लंड, स्वीडन, जर्मन हे देशांत सनातन पंथाचे आशिल्ल्या कारणान तांणी 'सन-डे' हें पोरनें नांव चालू दवरलें.

इ. स. दुसऱ्या आनी तिसऱ्या शेंकड्यांत आयतार इजर्जीत जमप इतलीच खासा कार्यावळ आसताली. काळांतरान बायबल वाचप, प्रवचन, प्रार्थना ह्या गजालींचो तातूंत आस्पाव जावपाक लागलो. आयतार म्हळ्यार 'पवित्र दीस' जालो. पूण ज्यू लोकांच्या सन्नाथापरसूय रोमन लोकांच्या उत्सवासारको तो दीस पाळपाची वृत्ती किरिस्तांव लोकांत आशिल्ली. त्या दिसा दिसपट्टें काम चालू दवरप आनी देवाची प्रार्थना, उंचेले विचार, गिन्यान मेळोवप हातूंत वेळ सारको अशी तांची पद्दत आशिल्ली. ल्हव-ल्हव आयतार म्हळ्यार 'विसव घेवपाचो दीस' (सब्बाथ) अशी कल्पना रुढ जाली. आयतार सुटी आसची अशें मत तयार जालें. ताका लागून इ. स. ३२१ वर्सा कॉन्स्टांटिन बादशहान हुकूम काडून आयतार हो मौशीक सुटयेचो दीस अशें जाहीर केलें. १९५८-५९ वर्सा इंग्लंडांत जण एकल्या किरिस्तांवान आयतार दिसा इजर्जीत वचूंकच जाय अशी कायद्याची सक्ती आशिल्ली. पूण १८४६ वर्सा हो कायदो रद्द जालो.

गोंयांत तशेंच हेर भारतांत आयतार हो सुटयेचो दीस आसता. त्या दिसा दुकानां, पोस्ट कचेऱ्यो, बँक, कोर्ट-कचेऱ्यो आनी हेर कार्यालयां, शाळा कॉलेजां आदी बंद आसतात. किरिस्तांव धर्मीय त्या दिसा इजर्जीत मिसाक वतात. किरिस्तांव धर्मांत आयतार कसलोच धंदो वा वावर करूंक जायना असो समज आसा.

- कों. वि. सं. मं.

आयफेल टावर: संवसारंतलो नामनेचो ऊंच मनोरो. आलेक्सांद्र ग्यूस्ताव्ह आयफेल ह्या फ्रेंच वास्तूविशारदान ही वास्तू पारिस शारांत बांदली. देखून ह्या मनोन्याक आयफेल ह्या ताच्याच नांवान वळखतात. १८८९ वर्सा भरिल्ल्या 'पारिस एक्स्पोजिशन' ह्या संवसारीक प्रदर्शनाखातीर आयफेल मनोन्याचें बांदप जालें.

न्यूयॉर्क शारांत १९२९ वर्सा 'क्रायब्लर' आनी १९३०-३२ वर्सा 'एम्पायर स्टेट' ह्यो इमारती बांदचे आदी आयफेल टावर ही संवसारंतली सगळ्यांत ऊंच वास्तू म्हूण वळखताले. आयफेल मनोन्याची उंचाय ३०४.८ मी. आसा आनी मुळावणाची लांबाय-रूंदाय १०० मी. आसा.

मनोन्याचे बांदावळीखातीर बऱ्या प्रतीचें घडीय लोखण आनी तिचें ह्या सारकें धातू वापरल्यात. दरेका २६ चौ.मी. क्षेत्रमर्यादा आशिल्ल्या चार खांब्यांचेर (Masonry Piers) हो मनोरो उबो आसा. ह्या खांब्यांचेर लोखणी जाळीकाम केल्ले चार पालशे खांबे आसात. हे खांबे सुमार १८९ मी. उंचायेचेर एकामेकांत घुस्सून फुडें तांकां एका कांडाचो आकार आयला.

ह्या मनोन्यांत

दरेकी ६३ मनशांक व्हरपाक येता अशीं तीन विद्युत् पाळणी आसात, तशेंच वयर चडपाक सपणांय आसात. ह्या मार्गांनी मनोन्याच्या तेंगशेर मदीं आशिल्ल्या स्थानकांत आनी गें ल रीं त वचूंक मेळटा. म व ल्या स्थानकांत खाणा-वळी, प्रयोगशाळा आनी हवामान केंद्रां आसात. हो टावर पारिस शारांतल्या खंयच्याय भागांतल्यान दिसता. तशेंच ह्या टा व र च्या तेमकावेल्यान मुमार १३६ किमी. मेरेनचो वा ठ र दिसता. पयल्या म्हाझुजांत म्हत्वाचें सैनिकी-निरीक्षण केंद्र म्हूण ह्या मनोन्याचो उपेग केल्लो. १९५३ सावन



आयफेल टावर

ह्या मनोन्याचो उपेग दूरचित्रवाणी कार्यावळीखातीर करतात.

- कों. वि. सं. मं.

आयर्लंड: अटलांटिक म्हासागरांत इंग्लंडाचे अस्तंतेक आशिल्लो जुंवो अक्षवृत्तीय विस्तार ५१° ३०' उत्तर ते ५५° ३०' उत्तर आनी रेखावृत्तीय विस्तार ५° ३०' अस्तंत ते १०° ३' अस्तंत.


क्षेत्रफळ ८३,७६७ चौ. किमी. इशान्येक नॉर्थ चॅनल, उदेंतेक आनी आग्नेयेक सेंट जॉर्जस चॅनेल आनी आयरिश समुद्र. हेर सगळ्या दिकांनी अटलांटिक म्हासागर.

भूंयवर्णन: जमीन तरेकवार खडपांची आसा. तातूंत चुनखडी, सुभाज नाजाल्यार शिस्ट, रेंवेच्या फातरंपसून जाल्ली आनी ग्रॅनायट सारकीं खडपां हांचो आस्पाव आसा.

ह्या वाठारांतले दोंगरय विंगडविंगड तरांच्या फातरांचे जाल्यात. दर्यादेगेकडलो वाठार ऊंच आसा आनी देशाचो सगळो वाठार म्हळ्यार एक चुनखडयेचें पठार. फकत मदलो भाग मळांचो आनी त्याजाग्यार तळीं, चिखलाचे वाठार सगळेवटेन दिश्टी पडटात. सगळ्या वाठारांनी पाचवेचार खड आनी झोंपां आसात.

इशान्येवटेन मोर्न दोंगर, उदेंतेक विकलो दोंगर आनी अस्तंतेकडलो मागीलीकडी हे दोंगर चडशे ऊंच नात. किलार्नीलागीं कॅंगनूवाहिल (१०३५.५ मी.) आनी डब्लिनाच्या अस्तंतेक आशिल्ली लग्नाकाल्या (९२४ मी.) ह्यो हांगाच्यो मुखेल तेंगश्यो.

हवामान: हवामान सरासरी १०° से. च्या वयर सरता. जानेवारी आनी



फेब्रुवारी हे चड शिंयाचे म्हयने. ह्या वेळार तापमान 4° से. ते 7° से. मेरेन आसता. जुलय-ऑगस्ट सगळ्यांत उश्ण म्हयने, तेन्ना तापमान 14° से. ते 16° से. मेरेन आसता. पावस सगळे कडेन साखोच पडटा. अस्तंतेकडल्यान व्हांवपी वाऱ्यांक लागून वर्साक सुमार २००-२२५ वीस इल्लो इल्लो पावस पडत आसता. देशाच्या उत्तर आनी उदेंतेच्या वाठारांनी वर्साक $70-75$ सेंमी. आनी नैऋत्येवटेन $120-125$ सेंमी. पावसाची नोंद जाता.

वनस्पत आनी मोनजात: निमण्या हिमयुगाच्या काळांत आयर्लंड युरोपीय भुंयेकडल्यान वेगळे जाले, पूण युरोपांत वावुरपी जनावरां आनी वाडपी वनस्पत उत्तर युरोपांतल्यान आयर्लंडांत पावली. इंग्लंडांत सांपडपी बरोचशी मोनजात आनी वनस्पत हांगा मेळना. पूर्विल्ल्या काळांत आयर्लंडच्या मळांच्या वाठारांत वाट रान आशिल्लें, तें आतां ना जालें आसलें तरी ओक, पायन, बर्च ह्या सारके रुख आजूय सांपडटात. हांगाच्या हवामानाक लागून तरातरांचीं तणां हांगा वाडटात.

आयरिश घोडो, कुश्रो, गाय, आनी हेर पोसपाचीं जनावरां लोकप्रिय आसात. कॉर्नेमार हे शिंगर, वुल्फहाउंड, ब्लू टेरियर ह्या सारके कुत्रे चड प्रमाणांत आसात. ब्रॅजर, ऑटर, स्टो, सोसो हे प्राणी; ससाणो, भांगरांकोराचो गरुड हे पक्षी आनी गोंबरकोराचो शेड्डो, बेबो, गोंगलगाय ह्या सारके ल्हानसान प्राणी दिश्टी पडटात.

इतिहास: नवअश्मयुगांत आयर्लंडांत मनीस रावताले अशें स्पश्टपणान निसता. केल्ट लोकांची वस्ती जाल्याउपरांत, नवअश्मयुगांतल्या मनीसांकडेन तांचो संबंद आयलो. गोंयडेल, ब्रायडोल अश्या नांवांचे क्रिस्तलेशेक केल्टिक जमातीचे पंगड हांगा वावुरताले. क्रिस्त शेंकड्याचे मुबैक सावन स्कॉटलंडच्यान पिकट लोक हांगा आयले अस्तंतेच्या वाठारांनी लोकांची चड वस्ती जाली. त्या काळावेले राज्ज जरी बळीश्ट आसल तरीपूण कोणाच्यानच आयर्लंडाचेर आपलो शेक चड काळ

गाजोवंक जालो ना. कॅनॉट वंशांतल्या राजाक 'ऑर्डरी' (ordery) म्हळ्यार म्हान राजा अशें म्हण्टाले. ह्या काळांत आयर्लंडचे लोक मूर्तिपूजक आशिल्ले.

पांचव्या शेंकड्यांत बऱ्याच किरिस्तांव धर्मप्रसाराकांनी आयर्लंडांत किरिस्तांव धर्म हाडलो. तातूंतल्या पेंद्रीक ह्या धर्मगुरून पयलींची 'ओगॅम' (ogam) ही लिपी काडून उडोवन थंय रोमन लिपीचो प्रसार केलो. पेंद्रीकाच्या वावरक लागून रोमन कैथलिक धर्मपंथ थंय बरोच पातळ्ळो.

आठव्या शेंकड्याच्या दुसऱ्या अर्दांत उत्तर युरोपांतल्यान व्हायकिंग जमातीचे पंगड आयर्लंडांत पावले. लुटालूट करून तांणी बरेच गांव भूंयभरखण केले. डब्लिन, पॉटरफर्ड, लिमरिक सारक्या नव्या गांवांची थापणूक केली. १००१ वर्सा ब्रिअन बोर आयर्लंडाचो राजा जालो. ताणें सगळ्यांक संघटित करून १०१४ वर्सा व्हायकिंगांचो पराभव केलो. पूण हे लढायेंत ब्रिअर बोरक मर्ण आयलें.

बाराव्या शेंकड्यांत अल्स्टर, लिन्स्टर, मन्स्टर आनी कॅनॉट हीं राज्यां म्हत्वाचीं आशिल्लीं. देशभर शांतताय आशिल्ली. ह्या वेळार चवथो पोप अँड्रियन हाणें इंग्लंडचो दुसरो हेन्री हाका आयर्लंडचो मुखेल नेमलो. ११७१ त हेन्री थंय येवन राजा जालो. तेन्नासावन हेन्री घराण्याची सत्ता आयर्लंडांत आयली. हे सत्तेच्या काळांत आयर्लंडची सगळी संपत्ती इंग्लंडाक पावंक लागली. आठवो हेन्री हाणें आयर्लंड इंग्लीश इगर्जीच्या मुखेलपणाखाला हाडून १५४१ वर्सा हांगाचे कैथलिक मठ जप्त केले आनी आपलेवटेन आशिल्ल्या सखायांक आयर्लंडांत जमीन जुमले दिले इंग्लीश राजांकडल्यान जावपी अत्याचारांआड झुजपाखातीर शेन ओनील, ह्यू ओनील, डेस्मंड हांगाचो अर्ल ह्या सारक्या देशभक्तांनी बरीच बंडां केलीं. हांगाची राज्यसत्ता पुरायपणान इंग्लंडाच्या राजघराण्याच्या हातांत आशिल्ली. सोळाव्या, सतरव्या आनी अठराव्या

आयर्लंड

रोकड्यामेरेन ब्रिटीश सरोआड ल्हान व्हड हुजां चालूच आशिल्लीं. इंग्लंडाकडल्यान जमनी भुमके अन्याचारक लागून आयर्लंडची परिस्थिती चडानच वयट जायत गेली. ह्या काळांत दुकळ, रोग हेराक लागून गांवांची गांवा काबार जाली डोन स्विफ्ट, बर्कली, पार्नेल, हेरोडन, हेन्ची हूक ह्या सारक्या लेखक, कवी आनी विचारवंतांनी आयरीश लोकांमदीं राश्ट्रीयत्वाची भावना जागयली. अमेरिकेसारक्या देशांनी रगतत्या मूळ आयरीश लोकांची मवत तांच्या राश्ट्रीय पक्षाक मेळूंक लागली. १७८९ वर्सा, आयरीश पार्लमेंटांत केल्ले कायदे आनी कोर्टांत विल्ले निर्णय ब्रिटीश शासनान बदलचे न्हय, रोमन कैथलिकांक जमनी घेवंक मेळच्यो आनी आपल्या धर्माप्रमाण वागूंक मेळचें ह्या सारक्या धारवांक ब्रिटीशांची मान्यताय मेळ्ळी. कैथलिकांक मत विवपाचो अधिकार वा राजकी पदां मेळोवपाचो अधिकार मात मेळ्ळो ना. फेब्रुवारीकांतीच्या प्रभावाक लागून आयर्लंडांत अशांतताय आयली. १७९८ वर्सा वूल्फ्टोन ह्या मनशान 'युनायटेड आयरीशमन' नांवाची संघटना काडून बंड केलें. ताका निमणो गोळाक लायलो आनी बंड फसलें. १८०० वर्सा आयरीश पार्लमेंट बरखास्त जालें आनी इंग्लंड-आयर्लंड एकचार कायदो मुखार आयलो. ह्या कायद्यान आयर्लंडाच्या प्रतिनिधीक ब्रिटीश पार्लमेंटांत बसपाचे हक्क मेळ्ळे; हाकालागून आयर्लंडची दिवाळ स्वतंत्रताय सोंपली आनी इंग्लंड-आयर्लंड हांच्या भितरल्या संबंदांच्या एका नव्या पर्वाक आरंभ जालो.

१८२९ वर्सा डॅनियल ऑकनेलच्या (१७७५-१८४७) यत्नांक लागून कैथलिक मुक्ततायेचो कायदो येवन तांकां मताधिकार मेळ्ळे. १८४५ ते १८४७ वर्सा बटाटाच्या पिकाचेर रोग आयिल्ल्यान आयर्लंडांत दुकळ पडलो. सुमार धा लाख लोक ह्या दुकळांत मेले. दुकळाक लागून जाल्ल्या असंतोशांतल्यान आनी हेर युरोपीय कांतीकारक चळवळींनी प्रभावीत जावन 'यंग आयर्लंड' पक्षाचो फुडारी जॉन मायकेल हाणें बंडाची तयारी केली. पूण ताका देशाभायर धांवडावन घालो आनी पक्षाचो दुसरो फुडारी विलीयम ओब्रायन हाका सरकारान गोळाक लायलो.

पार्नेलसारक्या फुडाऱ्यांनी ब्रिटीश पार्लमेंटांत आयर्लंडचो प्रस्न मांडपाखातीर फुडाकार घेतलो. १९०३ वर्सा उदारमतवादी पक्ष इंग्लंडांत सत्तेर आयलो आनी आयरीश स्वतंत्रतायेचो प्रस्न सुटलो अशें दिसूंक लागलें. पूण हेविशीं कांयच चडलेंना. हाका लागून आर्थर ग्रिफीथ हाणें 'सीन फीन' (Sinn Féin) म्हळ्यार 'आमच्या आमीच' ही चळवळ सुरू केली. १८८६, १८९३ त दोन होमरूल विधेयकां रद्द केल्याउपरांत १९१२ वर्सा तिसरे विधेयक मांडलें. ह्या विधेयकाक लागून बरोच बोवाळ जालो. १९१४ वर्सा पयलें म्हाझूज पेटलें आनी आयरीश स्वतंत्रतायेचो प्रस्न मात्सो कुशीक पडलो. १९१६ च्या ईस्टर सणावेळार डब्लिन हांगा पॅट्रीक पीयर्स, जेम्स कॉनली, एयन् डी व्हॅलेर हांच्या फुडारपणाखाल बंड जालें, पूण ह्या बंडाच्या मुखेल्यांक मारून उडयले, कांय जाणांक देशाभायर धांवडायले. १९१८ च्या वेंचणुकेंत सीन फीन पक्षाचे ७३ प्रतिनिधी पार्लमेंटांत पावले पूण तांणी लंडनाक वचनासतना डब्लिन हांगा सभा घेवन २१-१-१९१९ दिसा आयर्लंड स्वतंत्र जाल्ल्याची घोशणा केली. १९२० वर्साच्या होमरूल कायद्याप्रमाण उत्तर आयर्लंड आनी आयरीश फ्री स्टेट ह्या दोन साम्राज्यांची थापणूक करपाचें थारलें. १९२२ वर्सा ह्या साम्राज्यांची थापणूक जाली, पूण ह्या कायद्याक जाल्ल्या विरोधाक लागून १९२३ मेरेन यादवी हुजां चालूच उरलीं. फुडें १९३७ च्या संविधानाप्रमाण 'आयरीश फ्री स्टेट' चो बदल 'आयर' हातूंत जालो. राश्ट्रपती हो देशाचो मुखेल आसतलो अशेंय थारलें. त्याप्रमाण १९२८त डब्लस हायड राश्ट्रपती जालो आनी डी. व्हॅलेर प्रधानमंत्री. दुसऱ्या म्हाझुजांत आयर्लंड तटस्थ रावलें. १९४९ वर्सा युनायटेड आयर्लंड पक्षाचो फुडारी जॉन कॉस्टेलो प्रधानमंत्री जालो. १९४९ वर्सा ताणें आयर स्वतंत्र प्रजासत्ताक आशिल्ल्याचो थारव मान्य करून घेतलो आनी ताका

इंग्लंडाचीय मान्यताय मेळ्ळी. इतले मजगतीं उत्तर आयर्लंड कुशीकच आशिल्लें. हे गजालीक लागून १९२० सावन सुरू जाल्ल्या यत्नांनी १९४६-५७ ह्या काळांत बंडाचें रुप घेतलें. १९५७ वर्सा कॉस्टेलोचो पराभव जावन डी व्हॅलेर सत्तेर आयलो. १९७३ मेरेन तो त्या पवार आशिल्लो. १९७३ त ताच्या जाग्यार अर्स्किन विल्डर्स हाची निवड जाली. १९७४ ते १९७६ मेरेन सियरेल ओ वालाय वेंचून आयलो. १९७६ त सत्तेर आयिल्ल्या डॉ. पॅट्रीक हिलरी हाणें १९८३ त परत जैत मेळोवन आपली सत्ता तिगोवन दवरल्या.

राज्यवेवस्था: १८ एप्रिल १९४९ सावन आयरीश फ्री स्टेट बदलून त्या जाग्यार स्वतंत्र आनी सार्वभौम प्रजासत्ताक जल्माक आयलें. ताचेपयलीं कांय दीस आयर्लंड ब्रिटीश राश्ट्रकुलांतल्यान भायर सरलें. सद्याचें आयर्लंडचें राज्य १९३७ च्या संविधानाप्रमाण चलता. ह्याच संविधानाक लागून देशाचें नांव 'आयर' अशें दवरलां. हाका इंग्लिशेंत 'आयर्लंड' अशेंय म्हण्टात.

हांगाचें प्रशासन लोकांनी नियुक्त केल्ल्या राश्ट्रपतीच्या नांवान चलता. राश्ट्रपतीची वेंचणूक वर सात वर्सां उपरांत जाता. फाटोफाट दोनदां वेंचून आयल्या उपरांत तिसरे फावट राश्ट्रपती जावंक मेळना. संसद दोन घरांनी वांटून घाल्या. लोकसभेक 'डेल आयरीन' (Dail Eireann) आनी वयल्या घरक 'सीनेड आयरीन' (Seanad Eireann) म्हण्टात.

सरकारी धोरणांचेर आनी प्रशासनाचेर दोनूय घरांनी भासाभास जाता. पूण संविधानाप्रमाण सरकार फकत लोकसभेक जापसालदार आसता. पैशांच्या बिलांचेर सीनेड फकत सुचोवण्यो करूंक शकता.

सद्याचे (२४ वे) लोकसभेंत १६६ प्रतिनिधी आसात. ते थेट निवडून येतात. सीनेडचे ६० प्रतिनिधी आसतात. तांतल्या ११ जाणांची नेमणूक महामंत्री करता. ६ विश्वविद्यालयांचे प्रतिनिधी आसतात आनी हेर विंगड विंगड वेवसायीक पंगडांनी वेंचिल्ले आसतात. विश्वविद्यालयांतल्यान येवपी प्रतिनिधींमदले ३ जाण आयर्लंड राश्ट्रीय विश्वविद्यालयाचे तर ३ जाण डब्लिन विश्वविद्यालयाचे आसतात. अठरा वर्सां पुराय केल्ल्या दर एकल्याक मतदानाचो अधिकार आसता.

फियाना फेल (Fianna Fail), फायन गेल (Fine Gael) आनी लेबर पार्टी अशे तीन पक्ष आसात. वर्कस पार्टी (पयलीचो सीन फीन) होय मुखेल राजकी पक्ष जावन आसा. तेभायर ल्हानसान अशे बरेच राजकी पक्ष आसात.

आयरच्या २७ प्रांतांचें प्रशासन काउंटी काउन्सिल (County council) कडल्यान जाता. तेभायर हें प्रशासन बरेमशेन चलचेखातीर 'काउंटी बरो कॉर्पोरेशन' (County Borough Corporation), 'अर्बन डिस्ट्रीक्ट काउन्सिल' (Urban District Council) ह्यो संस्था आसात. ह्या संस्थांचेर केंद्र सरकारचें नियंत्रण आसता. रस्ते, येरदारी, उदकापुरवण, भलायकी सारके विशय थळाव्या प्रशासनाच्या अधिकारांत आसतात. केंद्रीय प्रशासनाचें अनुदान घेवन आनी थळावे कर लावन थळावें प्रशासन आपली अर्थीक मांडावळ थारयता.

आयरीश कायदो 'इंग्लिश कॉमन लॉ' (English Common Law) चेर आदारला. न्यायालयां तीन पांवड्याचेर आसात: सकयलीं, मदलीं आनी सर्वोच्च. सर्वोच्च न्यायालयांत दिल्लो निवाडो निमाणो आसता. आयरीश पोलीस (Guardians of Peace), देशांत कायदो आनी सुवेवस्था, सांबाळपाचें काम करता. पोलीस खात्याचेर कायदोमंत्रालयाचें नियंत्रण आसता.

हांगा दोन तरांचें लश्कर आसा. थीर आनी राखीव. लश्करविशींचे सगळे निर्णय घेवपाचो अधिकार राश्ट्रपतीकडेन आसा. १९५८ सावन आयर्लंडचें लश्कर संयुक्त-राश्ट्र परिशदेच्या (U.N.O.) शांतीदळाचो एक भाग जावन आसा. लॅबनान, न्यू गिनी (आतां अस्तंत आयरियन), भारत, पाकिस्तान, सायप्रस, इराण, इराक ह्या देशांनी आयरीश लश्कराचे अधिकारी संयुक्त राश्ट्रांखातीर काम करतात.

अर्थीक परिस्थिती: अर्थीक परिस्थिती शेतकी पिकावळीचेर आदारित

भासा. आयरीश शेतकी वेवसाय स्थूल राश्ट्रीय उत्पादनांत (GNP) ११% मी भर घालता, वट्ट कामगार संख्येतल्या १४% कामगारक काम दिता आनी वट्ट निर्यातींत ताचो वांटो २५% आसा. १९८३ वर्सा १,८०,००० लोक शेतकी वेवसायांत काम करताले. वट्ट उत्पादनांतलें ८४% उत्पादन पशुधनाचेर आदारिल्ल्या शेतवेवसायांतल्यान येता. हातूंत गोखां ३५%, वूय आनी तेस्पून तयार जाल्लीं उत्पादनां ३५%, दुकर ५%, कोबयो आनी तांतयां ४%, मेंढरां आनी लोकर ३%, घोडे १%, तण आनी हेर पिकां ८%, बार्ली ७% आनी साकरेचे बीट २%. मुखेल पिकांभितर राय, ओट, गंव, बटाट हांचोय आस्पाव आसा. पशुसंवर्धन आनी दूद-मांस हांचो वेवसाय प्रमाणांत चलता.

मिशो आनी जस्त खनिजांची सांठवण हांगा हेर युरोपीय देशांपरस चड आसा. तेभायर तांबे, जिप्सम, पीट, गॅस, संगमरवर, स्लेट आनी घरां बांदपाचे फातर हांच्योय बऱ्योच खणी आसात. १९८३ वर्सा इंधनाखातीर आयर्लंडांत ४९.०% तेल, १२.५ % कोळसो, १६% पीट (peat), २.५% उदक आनी २०% सैमीक वायू हांचो उपेग जालो. सैमीक तेल काडपाचो एकूच प्रकल्प आयर्लंडांत आसा, जो दिसाक ५६,००० बल्लां तेलाचें उत्पादन करता.

आयरलंडच्या दर्यांत नुस्त्याची पिकावळ बरीच जाता. हांगा बांगडे, कॉड, ईल, लॉबस्टर, सुंगटां, कालवां, हेरिंग, हॅडॉक ह्या सारकें नुस्तें भरपूर प्रमाणांत सांपडटा. सी फिशरीज बोर्ड (Sea Fisheries Board) ही सरकारान नेमिल्ली संस्था दर्यांतल्या पिकावळीचे उदरगतीखातीर वावुरता. उदकांतली पिकावळ राश्ट्रीय पीडांचें मोलाचो वांटो दिता. १९८३ वर्सा ४५.४ दशलक्ष आयरीश पीडांचें उत्पादन जालां. नुस्तें आनी नुस्त्यापसून तयार जाल्ल्या उत्पादनांतल्यान आयर्लंडाक ८४.१ दशलक्ष आयरीश पीडांचो ह्या वर्सा फायदो जालो. सुमार ३,४०० पुराय वेळ आनी ५,१०० अर्दो वेळ काम करपी नुस्तेकार ह्या उद्येगांत आसात.

पर्यटन हो हांगाचो एक पोरनो उद्येग. शेतवेवसाय आनी हेर उद्येगधंद्यांफाटल्यान मोटें उत्पन्न दिवपी हो तिसरो उद्येग. ह्या धंद्याक लागून आयर्लंडाक वर्साक सुमार ९०० दशलक्ष आयरीश पीडांचें उत्पन्न मेळटा. पर्यटकांचें मुखेल आकर्षण म्हळ्यार हांगाच्या सैमाची सोबीतकाय, लोक आनी लोकांचे जीणेची तय. तेभायर पोरन्यो इगर्जी आनी किल्ले हेय पर्यटकांक हांगा आकर्शित करतात. आयर्लंडांत बरींच पोस्ती वस्तुसंग्रहालयां, आर्ट गॅलरीज आनी थिएटरां आसात. ह्या गजालींचीय पर्यटन धंदो वाडोवंक मदत जाता. वर्साक सुमार २.३ दशलक्ष पर्यटक आयर्लंडाक भेट दितात. हातूंतले सुमार ५०% ब्रिटीश, १४% अमेरिकन आनी कॅनेडियन, १३% युरोपीय आनी उरिल्ले सुमार २३% हेर देशांतल्यान येतात. आयरीश पर्यटन मंडळ ही सरकारी संस्था पर्यटन उद्येगाच्या मळार वावुरता.

निरमळी उद्येग आयर्लंडाचो मुखेल घटक आसा. हातूंत काम करतल्यांची संख्या वट्ट काम करतल्या लोकांसंख्येच्या २९.४% आसा. अनौद्येग, तेभायू आनी पेयां, वस्त्रनिर्मणी, पायतपांडुयेग, लांकूडउद्येग ह्या सारके उद्येगधंदे मुखेल आसात. भोवराश्ट्रीय कंपन्यांनी हांगा नऱ्याच प्रमाणांत आपलें भांडवल घालां. चडशा कारखान्यांनी ब्रिटन, अस्तंत जर्मनी, जपान हांचें भांडवल आसा. आयातनिर्यातीचो वेपार ब्रिटन, अमेरिका, अस्तंत जर्मनी, कॅनडा, बेल्जियम, जपान ह्या देशांकडेन जाता. कोळसो, धान्य, यंत्रां, लोखण, मोटार गाडयो, तेल, डांबर, फसवो सारक्या गजालींची आयात आनी लोणी, तांतयां, सोरें, घोडे आनी रजनावरांची निर्यात जाता.

येरादारी आनी संचारण: आयर्लंडांत हेर युरोपीय देशांपरस लोकसंख्येची घनताय उणी आसली तरी रस्त्यांचें प्रमाण चड आसा. १९८३ वर्सामेरेन सगळे धरून ९२,००० किमी. लांबायेचे रस्ते आशिल्ले. देशांतली येरादारी चडशी रस्त्यांवेल्यान जाता (९६%). १९६० ते १९८० ह्या वर्सांभितर रस्त्यावेल्यान येरादारी करपी वाहनांची संख्या तीन

पटींनी वाडली. बस येरादारीचें नियंत्रण आयरीश परिवहन वेवसाय (Irish Transport System) ही सरकारमान्य संस्था करता. हे संस्थेकडेन सुमार ९०० बसी आशिल्ल्याची नोंद जाल्या. हे भायर १,२०० खासगी बसी हांगा आसात.

रस्त्यावेल्या येरादारीचें नियंत्रण करपी संस्था रेल्वेमार्गांचेरूय नियंत्रण दवरता. १९८३ वर्सामेरेन हांगा ३,००० किमी. लांबायेचे रेल्वे मार्ग आसले. चडश्यो रेल्वे डब्लिनचेर चलतात. दर दिसा सुमार ५०,००० ते ८०,००० लोक रेल्वेमार्गांवेल्यान प्रवास करतात.

उदकांतली येरादारी आंतरराश्ट्रीय उद्येग वाडोवंक पालव दिता. देशांभितर जावपी उदकांतली येरादारी उणी आसा. डब्लिन हे हांगाचें सगळ्यांत व्हड बंदर ह्या बंदरांतल्यान दर वर्सा ५८ लक्ष टन मालाची हाड-व्हर जाता. तेभायर कॉर्क, वॉटरफर्ड, लिमरीक ह्या बंदरांतल्यानय मोटींची येरादारी चलता. शॅनन न्हंय, ग्रॅंड आनी रॉयल कालवे हे देशांतल्या येरादारीचे मुखेल मार्ग.

आयरलंडची विमान येरादारी तीन मुखेल आंतरराश्ट्रीय विमानतळांवेल्यान जाता. हे विमानतळ म्हळ्यार डब्लिन, शॅनन आनी कॉर्क. वर्साक सुमार ४ दशलक्ष लोक विमानांतल्यान येरादारी करतात. डब्लिनसावन सुमार २.५ दशलक्ष लोक वर्साक प्रवास करतात. 'एअर लिंगस' (Aer Lingus) ही हवाई मार्गांचेर नियंत्रण दवरपी मुखेल संस्था. हे संस्थेकडेन २३ विमानां आशिल्ल्याची नोंद आसा. ११ देशांतल्या २९ शारांनी हे संस्थेकडल्यान येरादारीचे वेव्हार जातात.

दूरसंचारण (Telecommunication) ची उदरगत आयर्लंडांत १९८० वर्सा जाली. देशांतल्या सगळ्या वाठारांनी दूरध्वनी आसा. आयर्लंडांत राश्ट्रीय घरचेर सकाळचीं उजवाडाक येवपी स खबरपत्रां आसात, सांजेचीं उजवाडाक येवपी ४ आसात. तेभायर सुमार ८० वयर पळ्यावीं दिसाळीं आसात. 'रेडियो टेलिफिस आयरीन' (Radio Telefis Eireann) ही राश्ट्रीय प्रसारण संस्था. रेडिओ आनी दूरचित्रवाणी सेवेचेर हे संस्थेचें नियंत्रण आसता.

लोक आनी समाजजीण: आयर्लंडची वट्ट लोकसंख्या १९८६ वर्सा ३५,४७,००० आशिल्ली. हातूंतले चडशे लोक कॅल्टिक आनी कॅल्टिक-नॉर्मन अशा मिश्र वंशाचे आसात. ९५% लोक रोमन कैथालिक धर्माचे आसात. धर्मस्वतंत्रतायेक मान्यताय आशिल्ल्याकारणान हेर धर्मांचेय लोक हांगा आसात.

आयरीश कुटुंबांत सुमार ६-७ मनशां आसतात. लन करपाची पिराय सादारणपणान ३० वर्सांच्या वयर गांवगिऱ्या वाठारांनी रावपी लोकांचीं घरां तणाच्या नाजाल्यार पानांच्या पाख्यांचीं आसतात. सद्या नवीं येवपी घरां फातरांचीं आनी नळ्यांचीं आसात.

बटाट, कांदे, मांसाचो मूय, ओटच्या पीठाचो साजो, कोबी ह्या सारक्या गजालींचो जेवणखाणांत चड आस्पाव आसता. आयरीश किचकी आनी स्टाउट बीयर हांगा बरीच लोकप्रेम आसा.

आयरीश लोकांक खेळाची आनी घोडेसवारीची बरीच आवड आसा. दर वर्सा कितल्योश्योच घोड्यांमदीं जातात. तेभायर सॉकर, बॉक्सिंग, हर्ली (हॉकीमशेन एक खेळ), गेलिक फुटबॉल ह्या सारके खेळ बरेच लोकप्रिय आसात.

रोमान कैथलिकांचे सगळे सण आनी उत्सव आयर्लंडांत मनयतात. 'आन ओस्टाल' नांवाचो उत्सव ईस्टरसावन तीन सप्तकां चलता. हातूंत नाटकां, गायन, मिरवणुकी सारक्यो कार्यावळी जातात. नाटकांचीय हांगाच्या लोकांक बरीच आवड आसा.

आधुनिकीकरणाक लागून लोककलांचो इल्लो इल्लो नाश जायत चल्ता. गांवगिऱ्या वाठारांनी प्रचलित आशिल्ल्यो अंधश्रद्धा, रूढी काबार जायत चल्यात.

पांचव्या शेंकड्यासावन ख्रिस्ती धर्मप्रसाराकच्या कामाक लागून हांगा धर्मीक कला आनी वास्तुशिल्पाक म्हत्व आयलें. शिल्पकारांनी फातरांचेर कोरंतिल्ले छुरीस आनी धर्मीक शिशां, पूजेचें सामान, विंगड विंगड

आयर्विन, लॉर्ड एडवर्ड-आयुर्वेद

अखबार ह्या माख्या पोख्यो कलाकृती आजूय अखबार आसात.

एकुणभाच्या शेंकड्यातल्या आयरीश स्वतंत्रताय चळवळीचो वांटो म्हूण आयरीश कलेच्या उदरगतीखातीर बरेच यत्न जाले. 'आयरीश हायब्रन्या' अकादेमी हे संस्थेच्या फाटबळाक लागून जॉन किटींग, मोरिस, मार्क्वीन्स, एस्टेल सोलोमन सारक्या चित्रकारांनी युरोपांत नांव मेळयलें. आयरीश लोकसंगीताक आनी नाटकांक बरीच पोस्ती पसंच आसा. सत्कारी यत्नान तांचे पुनरुत्थान करपाचें काम चालू आसा. विष्णू, शिवप हातूंत आयरीश बावले-बायलो बऱ्योच फुडे पावल्यात. कलाकुसरीभरत लाकडाचेर आनी धातूचेर तशीच फातराचेर केल्ली कलाकुसरी बरीच लोकप्रिय आनी सोबीत आसा.

शिक्षण: आयरीश संविधानाप्रमाण शिक्षण हो वर एकल्याचो मुळावो हक्क थारयला. ६ते १५ वर्सां पिरयेच्या भुरग्यांनी शाळेंत नांव घालप सक्तीचें आसा. १९८४ त शिक्षणाचेर ९७० दशलक्ष पाँड खर्च करपाची सत्कारी येवजण आसली. मुळाव्या शाळांनी सुमार ६,००,००० भुरगीं शिकतात. चडशा शारांनी आनी गांवांनी वेवसाय-धंद्याचें शिक्षण दिवपी संस्था आसात. तातूंत शेतकी वेपार आनी तंत्रीक शिक्षण दितात. डब्लिन विश्वविद्यालय (थापणूक १५९१) आनी आयर्लंड राष्ट्रीय विश्वविद्यालय (National University of Ireland, थापणूक १९०८) हीं हांगाचीं दोन विश्वविद्यालयां. मेनुप हांगा धर्मशास्त्राचें शिक्षण दिवपी नामनेचें विश्वविद्यालय आसा. शिक्षण मुळाव्या, माध्यमिक आनी उंचेल्या अशें तीन पांवड्यांचेर चलता. तंत्रीक शिक्षणाक हालीं आयर्लंडांत चड म्हत्व येवंक लागलां. शाळांनी गेलिक (Gaelic) आनी इंग्लीश ह्या दोनूय भाशांनी शिक्षण दितात.

भाशा आनी साहित्य: पूर्विल्ल्या काळांत ऑगम (Ogham- सद्याक Ogham अशें बरयतात) नांवाची लिपी प्रचलित आशिल्ली, पूण खुणांची लिपी आसल्याकारणान ती साहित्याक लिपीबद्ध करूंक पावलीना. तेन्नाचें साहित्य संतकथा, शौर्यागाथा अशा तरांचे आसताले. हें साहित्य चडशें पद्यांत आसतालें. गद्यांत आशिल्लें साहित्य पाठांतरांतल्यान तिगोवन दवरताले. धर्मीक कवनां त्या काळांत बरींच लोकप्रिय जालीं. सेंट पॅट्रीकाचें कवन आनी उल्थान हाचें सेंट ब्रिजीटाचेर रचिल्लें गीत खूब लोकप्रिय आसा. पांचव्या शेंकड्यांत सेंट पॅट्रीकाच्या यत्नांनी हांगा रोमी लिपी पावली. ह्या उपरांतचीं दोनचार शेंकड्यांतलीं गीतां, लोककथा, संतकथा सारके प्रकार गेलिक भाशेंतल्यान आशिल्ले. ह्या काळाक गेलिक साहित्याचें भांगरयुग म्हण्टात. क्यारकिगाच्या घुस्यांक लागून हातूंतले बरेच लेखी साहित्य नश्ट जालें. उपरांत ब्रिटिशांच्या शेकातळा आयरीश साहित्य आनी लोक चेंपून आशिल्ल्याकारणान साहित्याची निर्मणी सोपपाची भिरांत तयार जाली.

अठराव्या-एकुणिसाव्या शेंकड्यांतल्या राष्ट्रीय चळवळीच्या काळांत 'गेलिक लीग' (Gaelic League) सारक्या संस्थांनी आयरीश भाशेचे उदरगतीखातीर बरेच यत्न केले. ह्या काळांत विल्यम येट्स, जॉर्ज रसेल (ल्यूईस) सारक्या लेखकांनी इंग्लीश भाशेंतल्यान आयरीश जीण आनी संस्कृतायेचें चित्र रंगयलें. हाचो परिणाम जावन आयर्लंडांत बरेंच समाजप्रबोधन जालें. लेडी ग्रॅंगरी, शॉन ओकेसी, जॉन मिलींग्टन सिंज हांणी नाटकां बरोवपांत नामना मेळयली. जॉनाथन स्विफ्ट, ऑलिव्हर गोल्डस्मिथ, टॉमस मूर, जेम्स जॉयस, पॅट्रिक कॉलम, जेम्स स्टीफन, ऑस्कर वाइल्ड, बर्नार्ड शॉ ह्या आयरीश साहित्यिकांनी देशाची कीर्त वाडयली.

म्हत्वाचीं पळां: डब्लिन ही राजधानी, बेलफास्ट, लिमरीक, लंडनडेरि, वॉटरफर्ड हीं कांय मुखेल शारां. तेमायर पर्यटनाक लागून क्लिफार्नी आनी ग्लॅनगारिक हीं ठिकाणां बरींच लोकप्रिय आसात.

- को. वि. सं. मं.

आयर्विन, लॉर्ड एडवर्ड फ्रेड्रिक लिंडले वूड: (जल्म: १६ एप्रिल १८८१; मरण: २३ डिसेंबर, १९५९).

भारताचो १९२५ ते १९३१ ह्या काळांतलो गव्हर्नर-जनरल. ताका

लॉर्ड हॅलिफॅक्स म्हणूनय वळखतात. ताणें ऑक्सफर्ड शारांत आपलें शिक्षण पुराय केलें. १९१० वर्सा हुजूर पक्षावटेन पार्लमेंटाचेर ताची वेंचणूक जाल्ली. पयल्या म्हाझुजाच्या काळांत 'यॉर्कशर ड्रॅगन्स' ह्या सैन्य विभागाचो मेजर आसतना ताणें भोव बरी कामगिरी केल्ली. १९२१ वर्सा वसाहती खात्याचो अंडर सेक्रेटरी ऑफ स्टेट म्हूण ताची नेमणूक जाली. १९२२ ते १९२४ ह्या काळांत तो ब्रिटीश शिक्षण मंडळाचो अध्यक्ष आशिल्लो.

१९२५ वर्सा हिंदुस्थानाचो गव्हर्नर जनरल (१९२५-१९३१) म्हूण ताची नेमणूक जाली. १९२६ वर्सा तो भारतांत आयलो. ह्या काळांत भारतांत हिंदू आनी मुसलमान हांच्यात जातीय झगडीं जातालीं. तेन्ना जातीय ताण वाडचो न्हय ह्या हेतान ताणें हिंदू-मुसलमानांक एकठांय बसोवन एकचार घडोवन हाडपाचो उपाट यत्न केलो.

१९१४ तलो 'इंडियन रिलीफ अॅक्ट' मान्य जावनय दक्षिण आफ्रिकेंत गेल्ल्या भारतीय कामगारांचेर अन्याय जाता हें पळोवन गांधीजीन चळवळ सुरू केली. तेन्ना आयर्विन हाणें केप टाऊन हांगा हिंदुस्थान आनी आफ्रिका सरकार हांच्या प्रतिनिधींची परिशद घेतली. हे परिशदेंत मान्य जाल्ल्या प्रमाण ताणें श्रीनिवास शास्त्री आनी गांधी हाका हिंदुस्थानाचो प्रतिनिधी म्हूण आफ्रिकेंत धाडलो.

'कॉंग्रेसीचे वाडटें चळवळीचेर नियंत्रण दवरपाखातीर ३० ऑक्टोबर १९२९ ह्या दिसा ताणें हिंदुस्थानाक वसाहतीचें स्वराज्य दिवपाचो पार्लमेंटाचो हेत जाहीर केलो.

१९२९ वर्सा लखनौ शारांत जाल्ल्या अधिवेशनांत कॉंग्रेसीन पुराय स्वातंत्र्याचें ध्येय जाहीर करून महात्मा गांधीच्या हाताखाला सविनय कायदेभंगाची चळवळ सुरू केली. ही चळवळ बंद करूंक ब्रिटीश सरकारन कॉंग्रेसीच्या फुडाऱ्यांक धरले. ह्या वेळार आयर्विनान सर तेजबहादूर पटेल आनी बॅरिस्टर जयकर हांचे मध्यस्थीन गांधीकडेन उलोवणी केलीं.

५ मार्च १९३१ दिसा गांधी आनी आयर्विन कबलात जाली. हे कबलातीवेल्यान महात्मा गांधीन सविनय कायदेभंगाची चळवळ फाटीं घेतली आनी ब्रिटीश सरकारन राजकी कड्यांची सुटका केली.

लॉर्ड आयर्विनाचे कारकिर्दींत शेतीविशींच्यो आनी हेर समाजीक सुदारणां जाल्यो. १९२६ वर्सा बायलांक मतदानाचो हक्क मेळ्ळो. आयर्विनाच्या पालवाक लागून, लिनलिथगोचे अध्यक्षतेखाला नेमिल्ल्या शेतकी आयोगाचो अहवाल १९२८ वर्सा उजवाडाक आयलो. १९२९ वर्सा, शेतकामांत उदरगत करचेपासत 'इम्पीरियल काउन्सिल ऑफ ऑग्रिकल्चर' ह्या मंडळाची थापणूक जाली. सारडा (शाखा) ह्या कायद्याकय ताणें मान्यताय दिली. ह्या कायद्याप्रमाण चलयांची पिराय लग्नाच्या वेळार १८ वर्सांसकल आसूंक फावना, हें थारलें.

भारतांतल्यान परत ऑक्सफर्डाक वतकच १९३३ वर्सा, ताची ऑक्सफर्ड विद्यापीठाचो कुलगुरू म्हूण नेमणूक जाली. १९३५ वर्सा झुजाखात्याचो सचिव आनी १९३७ 'लॉर्ड प्रेझिडेंट ऑफ काउन्सिल' ह्या पदारां ताणें कामां केलीं.

संयमशील राज्यअधिकारी म्हूण भारताच्या इतिहासांत ताणें नांव जोडलां.

- को. वि. सं. मं.

आयुर्वेद: आयुर्वेद उतराची व्याख्या 'आयुस् वैद्यति इति आयुर्वेद' वा 'आयुस वैद्यते अनेन इति आयुर्वेद' अशी करतात.

आयुस म्हळ्यार आयुश्य (पिराय) आनी वेद म्हळ्यार गिन्यान. मनशाची भलायकी सुदारून मनशाक निरोगी तशेंच दीर्घआयुश्य (व्हड आयुश्य) मेळपाखातीर वैजकीशास्त्र, योगनिदान आनी उपचार हांची म्हायती दिवपी ग्रंथ चरक सूत्रांत आयुर्वेदाची व्याख्या अशी केल्या:

हिताहितं सुख दुःखम् आयुस्तस्य हिताहितम्।

मानं च तस्य यत्रोक्तम् आयुर्वेदः स उच्यते॥

(१.४१)

अर्थ: हित, अहित, सुख, दुख अशा चार तरांच्या आयुश्याचें पय, अपथ्य आनी प्रमाण जातूंत सांगलां ताका 'आयुर्वेद' म्हण्टात. आयुर्वेदाक अथर्ववेदाचो उपवेद मानतात. हे नदरेत अथर्ववेदाक खूब म्हत्व आसा. हातूंत आयुर्वेदासंबंदीचो गजाली उक्त्यो करून सांगपी १४४ सुक्तां आसात.

आयुर्वेदाच्या ग्रंथांत ब्रह्मा आयुर्वेदाचो पयलो प्रवर्तक मानला.

स्वयंभूवर्षा प्रजा: सिसृक्षु: प्रजानां

परिपालनार्थमायुर्वेदमेवाग्रं सृजत्। (काश्यपसंहिता विमानस्थान)

अर्थ: लोक निर्मुपाची इत्सा धरपी स्वयंभू ब्रह्मान लोकांची राखण जावपाक जाय म्हूण पयलींच आयुर्वेदाची रचणूक केली.

ब्रह्मान लाख श्लोक आशिल्लो 'ब्रह्मसंहिता' नांवाचो एक ग्रंथ आयुर्वेदाचेर बरयला. ही संहिता सद्या मेळना. पूण ताणें सांगिल्ली वखदी योगांची सोळा परस चड नांवां आयुर्वेदाच्या दुसऱ्या ग्रंथांत मेळटात. 'चंद्रप्रभावेटी', 'ब्राह्मीतेल', 'ब्रह्मसायन' अशीं त्या कांय वखदी योगांचीं नांवां आसात.

ब्रह्मान आपणाली ही आयुर्वेद विद्या दक्ष प्रजापतीक आनी भास्कराक दिली. दक्षाचे परंपरेंत सिध्दांताक तर भास्कराचे परंपरेंत चिकित्सा पध्दतीक म्हत्व आसा.

दक्षाकडल्यान अश्विनीकुमारांनी पुराय आयुर्वेदाचें अध्ययन केलें. तांणी आयुर्वेदाचेर ग्रंथ बरयले, पूण सद्या ते मेळनात. तांच्या 'अश्विनसंहिता', 'चिकित्सासारतंत्र', 'अश्विनीकुमारासंहिता' ह्या ग्रंथांची नांवां आनी तातूंतले उतारे दुसऱ्या आयुर्वेदीक ग्रंथांत दाखल्याक म्हूण घेतिल्ले दिसतात.

अश्विनीकुमारांनी इंद्राक आयुर्वेद शिकयलो. इंद्राली आयुर्वेदासंबंदीची बरयल्ली रचणूकी मेळना. पूण ताच्या ऐंद्रिय रसायन, सर्वतोभद्र, दशमूलादितैल आनी हरीतकी लेह आदी वखदी योगांचे उल्लेख सांपडटात.

इंद्राकडल्यान भद्राज, निमि, भृगु, अंगिरा, अत्रि, वसिष्ठ, कश्यप, अगस्त्य, पुलस्त्य, वामदेव, असित, गौतम आदी ऋषींनी आयुर्वेदाचें शिकप घेतलें. ह्या ऋषींनी आयुर्वेदाचेर ग्रंथ बरयल्यात, पूण ते सांपडनात. तांगेल्या ग्रंथांचीं वचनां दुसऱ्या पुस्तकांनी सांगिल्लीं विसून येतात. फकत भद्राजालीं मात भेषजकल्प आनी भद्राजालीय प्रकरण दोन ग्रंथ हातबरपाच्या रुपांत मद्रासच्या ग्रंथभांडारंत सांपडटात. भद्राजाल्या दिवोदास धन्वंतरी शिष्यान, कश्यप ऋषीन आनी निमि ऋषी हाणें आयुर्वेदाचो विंगडविंगड फांट्यांत विस्तार केलो.

भद्राजाकडल्यान आयुर्वेदाचें गिन्यान घेवन दिवोदास धन्वंतरीन आयुर्वेदाची आठ आंगांत वांटणी केली. तांची नांवां अशीं:- काय, शालाक्य, शल्य, कौमारभृत्य, भूतविद्या, गद, रस आनी वाजीकरण. हातूंतल्या शल्यतंत्राचें (भिषक्क्रिया) खासा गिन्यान वाडोवन धन्वंतरीन ताजो खूब प्रसार केलो. 'सन्निपातकलिका', 'धातुकल्प', 'रेगनिदान', 'दैद्युचिंतामणी', 'धन्वंतरी निघंटु' अशे ग्रंथ रचल्यात.

आयुर्वेदाच्या आठ विभागांची म्हायती अशी:

१. काय: काय म्हळ्यार शरीर हातूंत ज्वर, अतिसार, ग्रहणी, अर्श, ज्वरीन, विस्चर्का, अससक, कृमि, आमला, कुष्ठ, शीतपित्त, आम्लपित्त, विसर्प, विस्फोट असले रोग, तांचे भेद निदान आनी चिकित्सा हांचें वर्णन येता.

२. शालाक्य: शालाक्य म्हळ्यार शलाकेसंबंदीत. हातूंत शलाकेचो उपेग करून रोग बरो करपाचें निदान आसा. तशेंच शिरोरोग, कर्णरोग, नेत्ररोग, नासिकारोग आनी मुखरोग हांचें वर्णन, निदान आनी चिकित्सा यत्न.

३. शल्य: शल्य म्हळ्यार फाटप (शस्त्रक्रिया). हातूंत गंडमाला, अपची, गलगंड, पिटिका, अबुद, ग्रंथी, श्लीषद, व्रणशोथ, भग्न, नाडोवण, भगंबर, उपदेश, शूकटोष साखे जायते रोग, तांचे भेद

चिकित्सा आनी तांचेर करपाची शस्त्रक्रिया हांचें वर्णन आयलां.

४. कौमारभृत्य: भुरग्यांचें लालन-पालन आनी चिकित्से संबंदी आशिल्लें शास्त्र. हातूंत पदर, योनिव्यापद, गर्भस्त्राव, गूढगर्भ, वंध्यारोग, योनी संबंदीत रोग, शुक्र संबंदीत रोग, सूतिकारोग, गाढलोम, निर्लोम आनी हेर जायते बालरोग; तांचीं वर्णनां, निदान आनी चिकित्सा हांचो ह्या शास्त्राकडेन संबंद येता.

५. भूतविद्या: मानसिक रोगाचें निदान आनी ताचेर उपाय सांगपी आयुर्वेदाचो विभाग. हातूंत उन्माद, भूतोन्माद, अपस्मार असले रोग आनी तांचें वर्णन आयलां.

६. गद: गद म्हळ्यार वीख. जायते तरेचीं विखां आनी तांचेर उपाय हाचो संबंद ह्या फांट्याकडेन पावता. देखीक: सर्पविष, लूतविष, वृश्चिकविष, मूषकविष, नखविष, दंतविष, कृत्रिमविष असल्या जायत्या विखांची म्हायती आनी तांचेर उपाय हातूंत सांगल्यात.

७. रस: मनशाक सदांच निरोगी आनी बळीश्ट करपी आयुर्वेदाचो विभाग. हातूंत रसायनां, ओषधिकल्प, भेषजकल्प, वखदां घेवपाचे नेम, मानपरिभाषा, तांचें निरूपण, विनचर्या, रात्रिचर्या, ऋतूचर्या असले जायते विशय स्पश्ट केल्यात.

८. वाजीकरण: वीर्य वाडोवपाचो प्रयोग, वीर्य वाडोवपाचे नेम, वखदां, नपुंसकत्व तशेंच ताचे भेद आनी चिकित्सा, संतानोत्पादक वखदी योग हांचें वर्णन आयलां.

अशेतरेन एक आशिल्ल्या आयुर्वेदाचे आठ विभाग जाले. त्या विभागाचो फुडें खूब विस्तार जालो. ह्या विभागांक 'आंग' अशें नांव दिलें.

कायचिकित्सा: दिवोदास धन्वंतरी भशेन भद्राजाचो पुनर्वसु आत्रेय नांवाचो एक शिष्य आसलो, ताका गिन्यान जोडपाची खूब इत्सा आसली. तो ऋषीक वांगडा घेवन वनस्पतीचो सोद घेवपाक भोंवत रावतालो. हाका 'भिषगविद्याप्रवर्तक' अशें विशेशण प्राप्त जालां. भिषगविद्या म्हळ्यार कायचिकित्सा. आत्रेयान तिचो पुस्तकार केलो. ताणें स्वता आयुर्वेदासंबंदान संहिता बरयल्या. ताचीं हातबरपां आजूय लेगीत सांपडटात.

अग्निवेश, भेल, जतूकर्ण परशर हारीत आनी क्षारपाणि अशे स मुखेल शिष्य पुनर्वसु आत्रेय हाच्याम्हऱ्यांत आयले. ह्या स जाणांनी कायचिकित्सेचेर ग्रंथ बरयल्यात. अग्निवेश हाणें अग्निवेशतंत्र, नाडीपरीक्षा, अग्निवेश हस्तिशास्त्र, भेलान भेड(स) संहिता, जतूकर्णान, जतूकर्णसंहिता, परशरान, परशरतंत्र, हारीतान आयुर्वेदसंहिता, चिकित्साशास्त्रसंग्रह आनी क्षारपाणिन कायचिकित्सापरक तंत्र बरयलें. हातूंतले कांय ग्रंथ सांपडल्यात तर कांय नात. हाचे उपरांत चरक आदी ऋषींनी कायचिकित्सेचो विस्तार केल्लो दिसता.

शालाक्यतंत्र: आयुर्वेदाचें दुसरें आंग म्हळ्यार शालाक्यतंत्र. ऊर्ध्वजन्तुमत म्हळ्यार नाक, कान, ताळो आदी अवयवांच्या रोगांचे चिकित्सा पध्दतींत शलाकेचो(सल्येचो) चो उपेग करतात. म्हूण हे पध्दतीक 'शालाक्य' नांव पडलें.

इंद्राचो 'निमि' नांवाचो शिष्य आसलो. ताणें शालाक्य तंत्राचें गिन्यान लोकांक विस्तारून पयलेच फावट प्राप्त करून दिलें म्हूण ताका 'आद्यभिषक्' ही पदवी मेळ्ळी. आयुर्वेदाच्या तंत्रांत निमिचें शालाक्यतंत्र प्रमाण मानतात. ताचें तंत्र मेळना पूण ताचीं वचनां दुसऱ्या ग्रंथांत आदार म्हूण घेतिल्लीं दिसतात. हाच्या शालाक्यतंत्रांत निमितंत्र नाजाल्यार विदेहतंत्र म्हण्टात. हो विदेह रज्याचो संस्थापक आनी जनक राजाचो आजो आसपाक जाय.

निमिचो शिष्य 'करल' हो शालाक्य तंत्रकार आसलो. दोळ्यांचे रोग ९६ तरेचे आसात अशें तो म्हण्टा. चरकान आपले संहितेंतल्या 'अक्षिरोग' प्रकरणांत हाचो आदार घेतला.

शीनक, कांकायन, गार्ग्य, गालव ह्या आयुर्वेदाच्या जाणकारांनीय शालाक्य तंत्राचेर ग्रंथ बरयल्यात. तपेचरी चक्षुस्थेय, सायकि, भोज

आरण्यक

आदी आनोक्य शालाक्य तंत्रकार जावन गेल्यात.

ध्वस्तंत्र: विठोबास ध्वस्तंत्री हो ह्या तंत्राचो मुखेल ऋषी आसलो. हाका द्वितीय ध्वस्तंत्री ह्या नांवानूय वळखताले. हाणें आयुर्वेद आठ जगांत वांटलो आनी तिसऱ्या आंगाचो म्हळ्यार शल्यतंत्राचो शास्त्राधिकेतेपो) प्रसार केलो.

सधुन हो ध्वस्तंत्रीच्या मात शिश्यांमदलो मुखेल आसलो. तो शल्यतंत्राचो मुखेल आसलो. अशो नामना आसा हो विश्वामित्रालो पूत अशें सुश्रुतसंहितेंत म्हळां (वि. २.३.): ही सुश्रुतसंहिता आयजूय पळोवक मेळटा.

ध्वस्तंत्रीचे औषधेवन, औरध, पीकलावत शिश्य जावन गेल्यात. हांणी ग्रंथरचना केल्ली आसा. सुश्रुताउपरांत करवीर, वैतरण, भालुकि, गोपुररजित, दाहक हे शल्यतंत्रकार जावन गेल्यात. हांणीय ग्रंथ बरयल्याचे स्पश्ट जाता.

कौमारभृत्य: बालचिकित्सेक आयुर्वेदांत 'कौमारभृत्य' अशें नांव दिलां. 'जीवक' हो आयुर्वेदाच्या चवथ्या आंगाचो नामनेचो आचार्य. ताका 'वृद्धजीवक' म्हणूनय वळखतात. तो भृगुवंशी ऋचीक हाचो पूत. जीवकान कौमारभृत्य तंत्राचें गिन्यान प्रजापति कश्यपाकडल्यान जोडलें. प्रजापति कश्यपाक ब्रह्मदेवाच्या आशीर्वादाक लागून हें गिन्यान अंतर्ज्ञानान प्राप्त जालें. जीवक हाच्या ग्रंथाचें नांव 'वृद्धजीवकीयतंत्र' अशें आसून कश्यपाकडल्यान हें गिन्यान मेळिल्ल्यान ह्या ग्रंथाक 'कश्यपसंहिता' म्हण्टात. रवण हो कौमारभृत्याचो दुसरो आचार्य आसून ताणें 'कुमारतंत्र', 'बालतंत्र', 'बालचिकित्सा', 'नाडीपरीक्षा', 'अकंप्रकाश', 'उद्देशतंत्र' हे ग्रंथ बरयल्यात. तेभायर पार्वतक आनी बंधक ह्या दोन कौमारभृत्य तंत्राच्या आचार्यांचो उल्लेख सुश्रुत संहितेचे व्याख्येंत इल्लण ह्या व्याख्याकारान केल्लो आसा.

भूतविद्या: आयुर्वेदाचो हो पांचवो विभाग आसून तातूंत आकाश (मळब), वायु, तेज (उजवाड), आप (उवक) आनी पृथ्वी ह्या पांच महाभूतांसावन पुराय सृश्ट निर्माण जाता असो एक सिध्दान्त आसा. हाची उतरां, स्पर्श, रूप, रस आनी गंध (वास) अशीं पांच तन्मात्रां आसात. हीं सगळीं तत्वां शरीरंत एकठंय जाल्लीं आसतात. तांचें मूळीम कार्य शरीरंत चालूच आसता. सैमाचे नेम मोडटक सूर्य, चंद्र, गिरे हांचो प्रभाव मनशाचे कुडीचेर जाता. तेवरवीं खूबशे रोग उत्पन्न जातात अशें चरक सांगता. (नि. ७.१३)

ह्या आंगाचो खास विस्तार जाल्लो दिसना. म्हूण हाचें मुखेल पद ब्रह्मा, दध, प्रजापति, भास्कर, अग्निनीकुमार, इंद्र, भस्मज आदी आचार्यांकडेन वता.

गद: गद म्हळ्यार वीख. ताचे शमनाविशींचे तंत्राक 'अगदतंत्र' म्हण्टात. आयुर्वेदांत 'अगद' ह्या उतराक खास अर्थ प्राप्त जाला. आचार्य इल्लण हाणें ताची व्याख्या 'अगदे विषप्रतीकारः तदर्थं तंत्रम् अगदतंत्रम्।' अशी केल्या. ह्या तंत्राचे आचार्य काश्यप, उशना आनी बृहस्पति आसात. आलंबायन नांवाचो एक आचार्य ह्या तंत्राचो तंत्रकार जावन गेला. दाह्याह आनी आस्तीक हेवूय अगदतंत्राचे जाणकार आशिल्ले.

रस: रस हें आयुर्वेदाचें सातवें प्रभावी आंग आसा. हातूंत मनशाची पियय वाडोवपासंबंदी योग सांगल्यात. सुश्रुतान रसतंत्राची व्याख्या 'रसायनतंत्रम् नाम वयःस्थापनम् आयुर्मैधाबलकर रोगापहरण समर्थच।' अशी केल्या. रसायनतंत्र पियय वाडयता, बुद्ध-शक्त दिता आनी रंगाचो नाश करता.

शिव हो रसतंत्राचो मुखेल आचार्य आसलो. भृगु, अगस्त्य आनी वसिष्ठ हेवूय रसतंत्राचे आचार्य आसले. तांच्याफटल्यान मांडव्यालें रसतंत्र चड म्हत्वाचें आसा. तेभायर व्याहि, पतंजलि, नागार्जुन रसतंत्रांत जाणकार आशिल्ले. नागार्जुनान लोहशास्त्र रसरत्नाकर, आरोग्यमंजिरी, योगसार अशे खूब ग्रंथ बरयल्यात.

वाजीकरण: हें आयुर्वेदाचें आठवें आंग. वाजी म्हळ्यार घोडो. घोड्यावर शक्त दिवपी वखदांची उपाय येवजण म्हळ्यार वाजीकरण.

भूतविद्येभशेन ह्या आंगाचो खास विस्तार जावंक ना अशें दिसता. हाच मुखेल पद ब्रह्म हाचेकडेन वता.

आयज वैजकी वेवसायाचे जायते फांटे जाल्यात आनी त्या त्या विशयाचें खास गिन्यान वैजकी शिकतल्या भुरग्यांक दितात. आयुर्वेदांत ही पध्दत आसली. एकाच विशयांतले जाणकार रोगाची चिकित्सा पुरायपणान करूंक शकनात, हें जेन्ना तांचे नदरेक आयलें तेन्ना आठय आंगां एकठंय करून 'अष्टांगसंग्रह', 'अष्टांगहृदय' हांचे सारके ग्रंथ बरोवपांत आयले. ह्या आठय भागांतलीं शास्त्रां बरींच फुडें पाविल्लीं. शल्यतंत्र खूबच फुडारिल्लें. ह्या शास्त्रांत आयुर्वेदाच्या आचार्यांनी आयच्या काळांतल्या वैजकी शास्त्रापरस चड वेल्पा पांवड्यावेले सोद लायिल्ले अशें वेदांतल्या लिखाणावेल्यान दिसता. देखीक-म्हत्तारो जाल्ल्या च्यवन ऋषीक अग्निनीकुमारांनी तरनाटेंपण मेळोवन दिल्लें, यज्ञावेळार कापून उडयल्ली दझाली तकली परती ताका दसोवन जिवो केल्लो, इंद्राक बोकडाचें शिस्ल लायिल्लें, पूषादेवतेक नवे दांत बसयिल्ले, भगदेवाक नवे दोळे दिल्ले अशा कितल्याशाच प्रयोगांचो उल्लेख मेळटा.

बुद्धवागभट 'अष्टांग संग्रह' हाचो, तर वाभट 'अष्टांगहृदय' हाचो कर्तो आसा. 'रुग्निश्चर्य' हाचो कर्तो माधव बऱ्यापैकी आयुर्वेदीक जाणकार आसलो. हाचे उपरांत चक्रपाणिदत्त, वंगसेन, मिह्ण, बोपदेव, लोलिवराज, सुरेश्वर, नरहरि, मदनपाल, पृथ्वीमल्ल अशे जायते आयुर्वेदाचे ग्रंथकार जावन गेल्यात. आयुर्वेदाची आनीक एक तरेन वांटणी केल्ली आसा. हेतू, लक्षण आनी औषधिविज्ञान हांकां त्रिंश्र अशें म्हण्टात. तेपासत आयुर्वेदाक 'त्रिंश्र आयुर्वेद' अशेंय म्हण्टात.

आयुर्वेदाचे सांगणेप्रमाण शरीरंत वात, पित्त आनी कफ अशे तीन धातू आसतात. हे धातू पुराय शरीरंत व्यापून आसतात. तांकां लागून शरिराचें धारण-पोशण जाता. धातूंत उणेपण निर्माण जातकच शरीरंत रोग उत्पन्न जातात आनी धातूंत सास्य निर्माण जातकच भलायकी प्राप्त जाता असो आयुर्वेदाचो सिध्दान्त आसा.

- डॉ. अनंत राम भट

आरण्यक: वैदिक साहित्यांतलो एक मुखेल व्याख्यात्मक गद्यविभाग. ऋषी मुनींनी अरण्यांत रवन गंभीर तत्वचिंतन केलें. त्या तत्वचिंतनाचो आदार घेवन तांणी जायत्या ग्रंथांची निर्मणी केली. त्या ग्रंथ साहित्याक 'आरण्यका' म्हण्टात. मूळ उपनिषदां हीं आरण्यकांच आसलीं. अरण्यांत रवन यज्ञकार्य कस्पी ऋषी मुनींनी ह्या यज्ञांची विवरणां आपल्या रहस्यग्रंथांत बरयलीं. ह्या यज्ञरहस्यांक 'आरण्यक' अशें म्हण्टात. सायणाचार्यांच्या मतान वानप्रस्थाश्रम आपणायिल्ले अरण्यांत रवन ज्या ग्रंथांचें अध्ययन करतात त्या ग्रंथांक 'आरण्यक' म्हण्टात. यज्ञसंस्थेंतली प्रवर्य संस्था यज्ञाबगर जाताली, पूण ती अरण्यांत जावंची असो नेम आसतालो. ते प्रवर्य संस्थेच्या विधीचो नियाळ आरण्यक साहित्यांत आसतालो. त्या साहित्य-ग्रंथाक 'आरण्यक' म्हण्टाले.

अरण्ये एव पाठ्यत्वादारण्यकमितीर्यते।

आरुणेय उपनिषदांत म्हळां, वानप्रस्थाश्रमांत वेदांतलीं आरण्यकां आनी उपनिषदां हांचेंच अध्ययन करचें. विद्यार्थ्याक आरण्यकाचो पाठ अरण्यांत दिताले. गांवांत दिनाशिल्ले. सध्या हाचें अध्यापन एकाद्र्या देवळांत जाता.

वेदकालीन यज्ञसंस्थेचो ब्राह्मणकाळांत खूब व्हड विस्तार जालो. त्याचवांगडा तातूंतल्या कर्मकांडाचे विधी कठीण आनी घुस्पागोंदळाचे जाले. यज्ञ, कर्मकांड सारख्या गजालींत रूच न घेवपी एक पंगड त्या काळांत अस्तित्वांत आसलो. हो पंगड अरण्यांत रवन यज्ञाच्या मूळ रहस्याचेर चिंतन करतालो. त्या चिंतनांतल्यान, मनशाच्या भायल्या कर्मापरस नैतिक आनी मानसिक उपासना सगळ्यांत व्हड आसता अशें तांकां दिसलें. ताका लागून स्वर्ग जोडचेपरस आत्मप्राप्तीकडेन तांचें मन वळ्ळें. यज्ञ, धर्तरेची उत्पत्ती, जीवात्मा, परमात्मा, जल्म, मरण, पुनर्जल्म आनी हेर जायत्या विशयांचो तात्विक आनी नैतिक पांवड्यार तांणी विचार केलो. त्या विचारांतल्यान चिंतनशील साहित्याची निर्मणी

प्राची. त्या माहित्याक 'आरण्यक' म्हणपाक लागले. आरण्यकाचो विशय यज्ञ हो नामून यज्ञांत आस्पावल्या आध्यात्मिक तत्वांचो नियाळ आसा.

आरण्यकांचो काळ ब्राह्मणांउपरांतचो, पूण उपनिषदापयलींचो आमपाक जाय अशें म्हण्टात. तेखातीर तांकां ब्राह्मणग्रंथांच्यो पुरवण्यो अशें मानतात. ब्राह्मणांत अस्पृष्ट आशिल्लो श्रूतविधीचो वांटो आरण्यकांत बारीकसाणीन सांगला. आरण्यकांतली सादारण फोडणिशी पळय्यार ती ब्राह्मणापरस उपनिषदांक चड लागींची आसा अशें दिसता.

आरण्यक साहित्य हें वेदांगां आनी ब्राह्मणां हांचें संयोजक आसा. गृह्यसूत्रांत सांगिल्लीं नित्यकर्मां आरण्यकांत सांगल्यांत (तैत्तिरीय आरण्यक २.११). उच्चारसंबंदीचे कांय नेमूय तातूंत आयल्यात (ऐतरीय आरण्यक २.२). ताचेवेल्यान शिक्षणाविशींचे आदलें स्वरूप आरण्यकांत दिसून येता. वेदांगांत आस्पावंक नाशिल्लें, पूण ते उपरांतच्या साहित्यांतले शकून-अपशकून हेय विचार तातूंत मेळटात.

आरण्यकांत यज्ञसंस्थेतल्या महाव्रत, उखल, पितृमेघ, अरुणेकेतुचयन आनी हेर याज्ञिक विशयांचेर भासाभास आयल्या. यज्ञाच्या आधिदैविक आनी आध्यात्मिक स्वरूपाचो नियाळ हो ताचेफाटलो मुखेल हेत जावन आसा. तातूंत यज्ञाचो रहस्यात्मक आनी प्रतीकात्मक अर्थ सांगला. आरण्यकांतलीं वाक्यां ल्हान, सुटसुटीत आनी सोपे भाशेंत आसात. बाह्ययज्ञापरस मानसिक यज्ञाचेर हांगा खास भर दिला. यज्ञाचे दार्शनिक व्याख्येंत, यज्ञ हो सृष्टीचो नियंतो आसून सगळ्या संवसाराचें कल्याण करपी आसा अशें म्हळां. सकाम कर्म आनी कर्मफल हांच्यासंबंदान थंय भाजाग्रं ना. कर्ममार्ग जोडप होच मुखाचो मार्ग जावंक शकना. ताका गिन्यानाचें फाटबळ मेळपाक जाय अशी आरण्यकांची विचारधारा आसा. लोकांमदवी भायल्या कर्मांतली रूच आनी भावार्थ उणो करून तो मानसिक उपासनेकडेन पावोवप हें आरण्यकांचें म्हत्वाचें कार्य आसलें. आयजमेरेन सांपडिल्लीं आरण्यकां अशीं:

ऋग्वेद: ऐतरेय आनी शांखायन (कौषीतकी).

शुक्ल यजुर्वेद: माध्यंदिन बृहदारण्यक आन काण्व बृहदारण्यक.

कृष्ण यजुर्वेद:तैत्तिरीय आरण्यक, मैत्रायणी आरण्यक (सैश्रुपनिषद्).

सामवेद: तलवकार आरण्यक. सामवेदांतल्या आर्विकाचो आदार घेवन गावपाक येवपी विभागाक 'छांदोग्यारण्यक' अशें म्हण्टात. छांदोग्यारण्यक हेर आरण्यकांपरस वेगळें आसा.

अथर्ववेद: हातूंत एकाय आरण्यकाचो उल्लेख येना.

आरण्यकांत जायत्या विशयांची खोलायेन फोडणिशी केल्या संन्यासाचेर भासाभास करतना बृहदारण्यक म्हण्टा, "संन्यास घेवप्यान पूत, दुडू आनी कीर्त ह्या गजालींचो त्याग करचो आनी भीक मागून पोट भरचें." आरण्यकांत प्राणविद्येकय खास म्हत्व दिलां. प्राणविद्येचें म्हत्व सांगतना आरण्यकां ऋग्वेदांतल्या मंत्राचो आदार घेतात (ऋग्वेद: १.१६४.३१,३८). ताचेवेल्यान आरण्यकांचें पूर्विल्लेपण नदरेंत येता ऐतरीय आरण्यकांत (२.१.६) प्राणाचें व्हडपण सांगलां तें अशें-

सोऽयमाकाशः प्राणेन बृहत्या विष्टब्धः

तद्यथा यमाकाशः प्राणेन बृहत्या विष्टब्धः

एवं सर्वाणि भूतानि आपिपीलिकाभ्यः

प्राणेन बृहत्या विष्टब्धानीत्येवं विद्यात्।

अर्थ: प्राण हो सृष्टीचो आदार आसा. प्राणशक्तीच्या आदारक लागून हें मळब एका जाग्यार धीर उरिल्लें दिश्टी पडटा. तेचपरी व्हड प्राण्यासावन ल्हान कीड-मुयेमेरेनचे सगळे जीव प्राणान भरिल्ल्यान तांचें कांय आमचे नदरेक येता

जितल्यो ऋचा, वेद आनी घोष आसात, तितल्योय प्राणान भरल्यात त्या प्राणाची विंगडविंगड रुपां आनी गूण समजून त्या त्या रुपांत तांची उपासना करची. अशोभनेन उपनिषदांतल्या जायत्या आध्यात्मिक मन्त्रांचो आरण्यकांत आस्पाव जाल्लो दिसता. वैदिक तत्त्वमीमांसेच्या इतिहासांत आरण्यकांक म्हत्वाची सुवात आसा.

- को. वि. सं. मं.

आरत-१: ताटली वा पंचारतींत, नीरंजन, कापूर वा वाती दवरून त्यो उज्यान पेटोवन देवाभोंवतणी हुंवाळप हाका 'आरत' अशें म्हण्टात. संस्कृत भाशेंत आरत ह्या उतराक 'आरत्रिक', 'आर्तिक्य', 'आरर्तिक्य' वा 'महानीरंजना' अशें म्हण्टात.

पूर्विल्ल्या काळांत राजा-महाराजा, जैतिवंत सेनापती आनी विद्वान पंडीत हांकांय आरत्यो हुंवाळटाले. भुतां-खेतां आनी मनीस हांची दिश्ट लागची न्हय म्हूण ही चाल सुरू जाली. देवाक आरत दाखोवपाफाटलो हेत होच आसता. मंगलकार्यावेळार नव्न्याय्ककलेक, भूजीवेळार मुंज्याक आरत हुंवाळटात. तशेंच दिवाळे दिसा बायल घोवाक, भाऊबीजे दिसा भयण भावाक आरत हुंवाळटा. नवी बांय खणपाचे सुवातेर, शिवरात्रेक बेलाच्या व्हडामुळांत, भुरग्याच्या बाराशादिसा, जल्मदिसा, उश्टावणादिसा आरत हुंवाळपाची चाल आसा. देवळांतल्या देवाची आरत भट, ब्राह्मण, घाडी, भगत, जल्मी वा हेर वारयवन दिल्ले मनीस करतात. कांयकडेन सवाशीण बायलो आनी देवदासी बायलो लेगीत आरत करतात. लिंगायत लोकांत घोवाचें मडें घरांत आसासर ताची बायल ताच्या तोंडाभोंवतणी आरत हुंवाळटा. आत्मो भूतयोनींत वचचो न्हय म्हूण हो विधी करतात. आरत करपाखातीर वापरिल्ले नीरंजन वा वात, ताटली, पंचारतींतल्यान पडल्यार वा पालवल्यार घरांतल्या कोणाकय तरी मरण येता असो समज आसा. अशें घडल्यार 'दिपपतनशांती' करतात.

- को. वि. सं. मं.

आरत-२: देवाक आरत दाखयतना, देवाची तुस्त करपी जीं गीतां गायतात तांकांय 'आरत' अशें म्हण्टात. ह्या आरत्यांक पेटी, झांज, पखवाज, घांट, घुमट, धोलकें हीं वाद्यां संगीताची साथ दिवपाक वाजयतात. आरतींत देवाचे तोडणायेवांगडाच, बरी भलायकी, दुडू, समाधान, सूख मेळचें म्हूण मागणें केल्लें आसता. 'सुखकर्ता दुखहर्ता' ही गणपतीची, 'सवयवती विक्काळा' ही शंकराची, 'डुगें दुर्घट भारी' ही देवतेची, 'युगे अद्वासी विठ्ठेरी उभा' ही पांडुरंगाची, 'आरती शानराज' ही ज्ञानेश्वराची आरत आसा. 'सिंदूर लाल चढाओ अछे गजमुखो' ही हिंदी आरत गणपती संबंदान आसून उत्तर आनी अस्तंत भारतांत नांवाजिल्ली आसा.

गोंयांत गणेशचवथीवेळार गणपतीची पूजा जातकच दनपरां आनी रातीकडेन 'आरत' म्हण्टात. गणपती जितले दीस पुजतात तितले दीस आरत म्हणपाची चाल आसा. खूब काळाउपरांत गोंयांत कोंकणी आरत जल्माक आयल्या. गणपतीक आरत म्हणपावेळार हेर आरत्यांमदीं कोंकणी आरतीचो आस्पाव जावंक लागला. 'जय देवा, जय देवा, जय गणपतीराया, शरण तुज्या पायां, आसूं आमचेर माया', 'जय देव जय देव जय गणपतीनाथा, वर्शन तुजें जाल्यार मन तृप्त जाता'. ह्यो गणपतीच्या कोंकणी आरतीच्यो दोन देखी आसात.

- को. वि. सं. मं.

आर्किमिडीज: (जल्म आनी मरण: सिराक्यूज, सिसिली. इ.स.प. सुमार २८७-२१२).


नामनेचो ग्रीक गणिती आनी संशोधक. भूमिती (Geometry), यामिकी (Mechanics) आनी अभियांत्रिकी (Engineering) ह्या तीन वेगवेगळ्या विशयांत ताणें म्हत्वाचें संशोधन केलें.

सिराक्यूजचो राजा दुसरो हियरो आनी ताचो चलो गेलो हांच्यावांगडा ताची दाट इश्टागत आशिल्ली. ताचें सगळें शिक्षण अॅलेक्झांड्रिया हांगा जालें. थंय कॉनन ह्या गणितज्ञाकडेन ताची वळख जाली. शिक्षण मोपतकच आपल्या जल्मगांवान येवन ताणें गांणताचो फुडलो अभ्यास चालू केलो. ताचे कांय लेख आयज लेगीत प्रमाण मानतात.

वर्तुळ (circle), अन्वस्त (parabola) आनी सर्पिल (spiral) ह्या वक्रांच्या क्षेत्रमापनाखातीर ताणें वापरिल्ल्या निःशेष (exhaustive) पध्दतीचें कांय प्रमाणांत आर्विल्ल्या समाकलनाच्या (integration) विवरणाकडेन सारकेंपण आसा अशें दिसून आयलां. वर्तळाचो परिघ (circumference)

आनी व्यास (diameter) हांच्या गुणोत्तराचें (ratio) म्हळ्यार π चें मोल ३ आनी ३ हांचेमदीं आसा अशें ताणें सिध्द केलें. शाकवाचें (conic section) क्षेत्रफळ वा शाकवाचें अक्षाभोवतणी घुंवून येवपी पस्थाच्या (solid figure) भायल्या भागाचें क्षेत्रफळ वा त्या प्रस्थाचें घनफळ गुणनामक 'रेखीन नाडू' येना अशें आर्किमिडीज हाणें दाखोवन दिलें. आकडे मेजपाचे रीक पध्दतींत ताणें सुदारणा केली. तरफेचो सोद ताणेंच लायलो.

'एकद्री वस्त द्रायूत (fluid) बुडयतकच ताचेर सकयल्यान वयर अशी एक प्रेला लागू जाता. तिका 'उत्थणोवन' (upthrust) अशें नांव आसा आनी तिचें मोल पदार्थान कुशीक काडिल्ल्या द्रायूच्या वजनाइतलें आसता. कुशीक काडिल्ल्या द्रायूचें आयतन (volume) पदार्थाच्या बुडिल्ल्या भागाच्या आयतनाइतलेंच आसता.' ह्या तत्वाक 'आर्किमिडीज तत्व' अशें म्हण्टात. उत्थणोवनाक लागून पदार्थाचें वजन ताणें कुशीक काडिल्ल्या द्रायूच्या वजनाइतलेंच देंवता. उफेवपी पवाऱ्याचे बाबतींत उत्थणोवन=पदार्थाचें वजन हो संबंद आसता.



आर्किमिडीज

एकदां शेटीन केल्या आपल्या मु कुटां त रूपें भरशिलां असो दुबाव राजा हियरे हाका आयलो आनी तें तपासपाचें काम राजान आर्किमिडीज हाका दिलें राजाच्या प्रस्नाची जाप ताका न्हाता आसत ना अकस्मात मेळ्ळी आनी तो तसोच 'युरेका---- युरेका' (मेळ्ळें, मेळ्ळें) अशें आड्डत उक्तोच भायर र स्या र

आयलो. अशेतरेन आर्किमिडीज तत्वाचो सोद लागलो अशें म्हण्टात.

व्हड्याच्या तळाक सांठिल्लें उदक उसपून भायर काडपाखातीर आर्किमिडीजान सोदून काडिल्ल्या यंत्राक 'आर्किमिडीज स्क्रू' अशें म्हण्टात. ह्या साधनांत एक लांब नळी, तातूंत भितर ताच्या अक्षाचेर बसयल्या दांड्याभोवतणी मळसूत्रासारको नळयेक दसयल्लो पत्र्याचो पट्टो, दांड्याच्या वयल्या तोंकाचेर मूठ अशे भाग आसतात. नळयेचें सकयलें तोंड उदकांत बुडयल्लें आसता. वयले मुखेन नळी घुंवडायतकच नळयेच्या सकयल्या तोंडांतल्यान उदक भितर सरता आनी मळसूत्री पड्ड्यावयल्यान ल्हव ल्हव चडून वयल्या तोंडांतल्यान भायर पडटा. आदल्या काळांत ह्या यंत्राचो वापर ईजिप्तांत जातालो. हें यंत्र तयार करपाक कठिण आशिल्ल्यान तशेंच ताची कार्यक्षमताय साद्या हातपंपापरस कमी आशिल्ल्यान हालींच्या काळांत तें व्हडलेंशें प्रचारांत ना.

जशे गोफणींतल्यान फातर मोखतात तेच धर्तेर व्हडले व्हडले फातर मोखून मारपाचें यंत्र आर्किमिडीजान तयार केल्लें. रोमन सेनापती मार्सेलस हाणें दर्यामार्गान सिरक्यूजचेर घाल्ली घुरी राजा हियरेन ह्याच यंत्राच्या नेटार परतून घाली. तरी लेगीत बुक्कीच्या मार्गान येवन मार्सेलस हाणें सिरक्यूज काबीज केलें. ताच्या सैन्यांतल्या एका सैनिकान आर्किमिडीजाची गोमटीच कापली. त्या वेळार आर्किमिडीज रेवेचेर भूमितीची एक आकृती काडून गणित सोडोवपांत गुल्ल जाल्लो अशें म्हण्टात.

तरेली हाणें १७९२त आनी हाइबर्ग हाणें १८८० त,

आर्किमिडीजाच्या सगळ्या बरपाचें संपादन केलें. उपरांत १८९७ त, हीथ हाणें 'वर्क्स ऑफ आर्किमिडीज' ह्या ग्रंथांत आर्किमिडीजाचे लेख आर्विल्ल्यो कुरु आनी चिन्हां वापरून उजवाडायले.

- को. वि. सं. मं.

आर्चबिशप: किरिस्तांव धर्मांत पाद्री आनी बिशप आसात. पाद्री म्हळ्यार पुरोयत. ते धर्माची सेवा करतात. पूण ते दुसऱ्यांक पाद्रीपणाची 'माखणी' (दीक्षा) दिवंक शकनात. ही 'माखणी' विवपाचो अधिकार फकत बिशपाकूच आसता. किरिस्तांव धर्मांत पाद्रीची ऑर्ड (लॅटीन भाशेंत ऑर्वो -ordo) आनी बिशपाची ऑर्ड आसा.

जेन्ना इगर्ज एक व्हडली संस्था जावन आसता, तेन्ना ती जायत्या प्रांतांनी (डायोसीजीनी - diocese) वांटिल्ली आसता. एका-एका प्रांतांत एक बिशप आसता. थोड्या प्रांतांचो जमो एक 'महाप्रांत' वा 'आर्किडायोसीज (Arkidiocese) जाता. ह्या महाप्रांताच्या वडिलाक 'आर्चबिशप' म्हण्टात. पयल्याच शेंकड्यांनी जे जमे जेजूच्या आपोस्तलांनी (apostle) सुरू केल्ले, त्या जम्यांच्या बिशपांक 'पात्रियार्क' म्हण्टाले. तांकां आतांमेरेन 'पात्रियार्क' हें मानाचें नांव दितात. बिशपांचे ऑर्दींत पांवडे आसनात, सगळे एक सारके. पाप सायब लेगीत एक बिशप. पूण मानाच्या आनी पदवेच्या वर्गांत बिशप अशे तरेन वांटिल्ले आसात:- बिशप, आर्चबिशप, पात्रियार्क. हातूंतल्या थोड्यांक पाप सायब 'कादिनाल' करता.

गोंयच्या आर्किडायोसीजीच्या बिशपाक, आर्चबिशप आनी पात्रियार्काचें मानाचें नांव दिल्लें आसा. सगळे आर्चबिशप महाप्रांताचे वडील न्हय. जायत्यो आर्किडायोसीजीय फकत नांवापुरत्यो आसात. डायोसीजीचो जमो आसना, म्हळ्यार एक महाडायोसीज आनी ताच्या सकयल हेर डायोसीज अशें ना. तरेलेगीत त्या डायोसीजीक मानाचें नांव 'आर्किडायोसीज' आसा आनी बिशपाक 'आर्चबिशप' म्हण्टात. जायते खेपे आर्चबिशप हें मानाचें नांव कशें एका बिशपाक दिता. तो एके डायोसीजीचो बिशप, पूण ताका आर्चबिशपाचो मान आसता.

खंयचेच डायोसीजीचे बिशप जायनासतना, जायते आर्चबिशप आसात. पाप सायबान देसादेसांनी आपले दूत धाडिल्ले आसात. तांकां आपोस्तोलिक, (apostolik), नून्वियो (nuncio) प्रोन्वियो, ईटर्नून्वियो वा प्रतिनिधी (delegate) म्हण्टात. ते आर्चबिशप जावन आसात. तशेंच पाप सायबाचे कचेरेंत काम करपी जायते बिशप आसात तांकां आर्चबिशपाचें नांव आसा. पाप सायबाचे कचेरेंत जायत्या तरेचे धर्मवांटे (congregations) आसात. एकेका वांट्याचो वडील चड करून एक 'कादिनाल' आसा आनी चिटणीस एक वा दोन आर्चबिशप.

महाप्रांताचे जे आर्चबिशप आसात, तांच्या गळ्यांत पाप सायब 'पॉलियूम' (pallium- एक खाशेलो भेस) घालता. Pallium ही तांचे पदवेची कुरू आसा. (Canon 437. New Code- C. Law). तांकां 'मेट्रोपोलिटन' अशें म्हण्टात आनी तांणी आपल्या खाला आशिल्ल्या डायोसीजींत किदें करूं येता तें Can. 436 हातूंत सांगिल्लें आसा. हो Pallium ते आपल्या मिसाच्या वा हेर धर्मीक दबाज्यांच्या खाशेल्या न्हेसणाचेर आपले डायोसीजींत वा आपले सकयल आशिल्ले डायोसीजींत घालतात. हेर आर्चबिशपांक असलो Pallium मेळना.

- फादर निकोलाउ पेरैर

आर्जेन्टिना: दक्षिण अमेरिकेच्या दक्षिण वाठारांतलें राश्ट्र. अक्षवृत्तीय विस्तार २२° ते ५५° दक्षिण आनी रेखावृत्तीय विस्तार ५४° २०' ते ७३° अस्तंत. आर्जेन्टिनाचे उत्तरेक बोलीव्हिया, इशान्येक पाराग्वे, उदेंतेक ब्राझील, उरुग्वेय आनी अटलांटीक म्हासागर, दक्षिणेक अटलांटीक म्हासागर आनी अस्तंतेक चिली. क्षेत्रफळ २७,७७,८१५ चौ. किमी. आर्जेन्टिना हें नांव आर्जेन्टम् (चांदी) ह्या लॅटीन शब्दावयल्यान आयलां.

भूंयवर्णन: भूंयरचणूकेचे नदरेंतल्यान देशाचे चार वांटे जातात: १. अँडीज दोंगर वाठार, २. पॅटागोनिया, ३. पॅंपास आनी ४. उत्तरेवटेनचो

गरम हवामानाचो वाठार

अँडीज दोंगरान आर्जेन्टिनाचो ३०% वाठार व्यापला. ह्या वाठारंत बरेच निद्रीस्त ज्वालामुखी आसात. हातूंतल्या वट्ट तेमकांतल्यो एकवीस ६,२०० मी. परस ऊंच आसात. हातूंतलें ७,०३५ मी. उंचायेचें अँकन्काग्वा हें सगळ्यांत म्हान दिसता.

अँडीजचे उदेंतेवटेन उत्तरेचे रिओ नेग्रो न्हंयसावन ते दक्षिणेवटेन मॅंगलेन म्हळ्यार सामुद्रधुनीमेरेन पॅटागोनिया पातळ्ळो.

पॅपास हो एका घरचेर आशिल्लो वाठार हांगा सगळ्या वटांनी तण दिसता. हांगाची जमीन पिकाळ जावन आसा.

उत्तरेकडलो वाठार अँडीज दोंगर आनी पाराना न्हंय हांचेमदीं आसा. थंय चिखोल खूब आसा. मनीस वस्तीक ही सुवात समा ना.

पाराना ही हांगाची सगळ्यांत व्हडली न्हंय. तिची लांबाय ४,१८४ किमी. आसा. ला प्लाताक मेळचेपयलीं १९३ किमी. मेरेन हिका बरेच फांटे फुटल्यात आनी परत एकठांय आयल्यात. हें न्हंयचे खणूकेंक लागून हांगाचो वाठार पिकाळ जाला. ला प्लाता भायर देल, व्हाये, दुस्से, प्रिमेरो, सेगुंदो, तेसॅरो, क्वात्रो आनी किंतो ह्या सारक्यो न्हंयो हांगा आसात.

आयरेस, पॅपास, कार्दोका ह्या प्रांतांनी आनी पॅटागोनिया वाठारंत ल्हान व्हड तळीं आसात. हातूंतली कांय खाऱ्या उबकाचीं आसात.

हवामान: देशाच्या विस्तारक लागून हवामानाचे विंगडविंगड प्रकार आसात. जानेवारी हो सगळ्यांत गरम म्हयनो. जून, जुलय हे म्हयने सगळ्यांत थंड. उत्तरेवटेन चाको वाठारंत गिमाच्या दिसांनी गरमी ४८° से. मेरेन पावता जाल्यार दक्षिणेवटेन पॅटागोनिया वाठारंत शिंयाच्या दिसांनी -१६° से. सकयल पावता. उत्तरेवटेन हवामान केन्नाय थंड जाल्यार केन्नाय चड गरम आसता. त्या मानान दक्षिणेवटेन दर्याक लागून हवामान सम आसता. दक्षिण ध्रुवावेलें वारें अस्तंतेच्या वाठारंतल्यान येवन अँडीज वाठारंत पावस हाडटा. पूण हें वारें थंड आसता. त्या मानान अँडीजच्या उदेंतेकडल्या वाठारंत वारें गरम आसता. ह्या वाऱ्याक 'झोडा' म्हण्टात. आर्जेन्टिनाचे इशान्येवटेन पावस ५० ते १०० सेंमी. मेरेन पडटा जाल्यार हेर वाठारंनी पावसाचें प्रमाण एकसारकें नासता. पॅपास आनी इशान्येच्या वाठारंनी 'पॅपेरोस' ह्या वाऱ्याक लागून वादळां जातात.

वनस्पत आनी भोनजात: उत्तर आर्जेन्टिनांतल्या रानांनी आनी चिखलाच्या वाठारंनी तरांतरांचीं जनावरां आसात. जाग्वार, यूमा, रानमाजर, कोले, कॅपिबार, आर्माडिलो, मुयो खावपी प्राणी ह्यासारकें प्राणी चड प्रमाणांत दिश्टी पडटात. तणाच्या वाठारंनी तरांतरांचे किडे, रिया, ऑटर, वीझल, ऑपोमान सारकीं जनावरां आनी शाहामृग, तिर्नो सारके पक्षी आसात. न्हंयांभितर तरेकवार जातीचें नुस्तें भरपूर प्रमाणांत सांपडटा. स्पेनांतल्यान हाडिल्लीं गोवां हांगा बरे तरेन वाडलीं जाल्यार कांय पळून वचून रानटी जालीं. जगांतल्यो १० टक्के वनस्पतीच्यो जाती हांगा आसात. क्वेब्राचो, येर्बामाते, सायप्रस, पायन, लार्च, ओक, च हे रुख आनी पॅपास वाठारंत तण आसा. 'आन्कू' हो रुख हांगाचो राश्ट्रीय रुख मानतात.

इतिहास: इतिहासतज्ञांच्या मताप्रमाण युरोपीय हांगा पावचेपयलीं ह्या वाठारंत सुमार ३,००,००० लोक रावताले. आशिया खंडांतल्यान येवन हांगा ते २०,००० वर्सांपयलीं पावले अशेंय एक मत आसा. १५ व्या शेंकड्यामेरेन हांगा 'इंडियन' लोकांची बरीच वस्ती आशिल्ली. हांचेर ईंका संस्कृतायेची सत्ता आशिल्ली अशें मानतात कारण बरेच लोक म्हेचुआ ही ईंकांची भाशा उलयताले. ह्या लोकांचें पोट शिकार आनी शेतवेवसायाचेर चलताले अशें मानतात.

केस्पूची हाणें १५०१-०२ वर्सा रिओ द ला प्लाताचो सोद लायलो. खुआन वियाझ दे सोलिस ह्या स्पॅनीश मनशान १५१६ वर्सा हांगा पयलें पावल वचलें पूण ताका हांगाच्या इंडियन लोकांनी मारून उडयल्यो. ते उपरांत १५२६ वर्सा सेबेस्टियन कॅबट आनी वियेगो गार्सिया हे थंय

पावले. दोगांयमदीं झगडीं जाल्ल्यान ते रोखडेच स्पेनांत परतले. फुडें पेद्रु द मेंदोसाच्या फुडारपणाखाल स्पेनान हांगा आपली वसणूक करपाचो यत्न केलो. निमाणे मारतीनेस दुमींग इराल हो ला प्लाता वाठारंत घुसलो आनी १५३९ वर्सा ताणें आसूनसियोन हो गांव तयार केलो. हेंच हांगाचें पयलें स्पॅनिश शार थारलें. फुडें खुआन दे गाराय हाणें पाराग्वाय न्हंयचेर १५७३ वर्सा सांताफे बंदर आनी १५८० वर्सा बुएँनास आयरेस ह्या शाराची थापणूक केली. हांगाच्यान स्पेनच्यो वसाहती वाडूंक लागल्यो. सगळ्या वसाहतींचेर आसूनसियोनची सत्ता आसताली आनी बरेच हांगाचो राज्यप्रतिनिधी राज्यकारभार चलयतालो. वसाहतींक स्पेनचे कायदे लागू जाताले. ताका लागून वसाहतींची चड उदरगत जावंक पावली ना. फुडें ब्रिटन आनी पोर्तुगाल हांचो वेपार चोरयां जावंक लागलो. 'तो बंद करचेखातीर १७७६ वर्सा स्पेनान ला प्लाता हो स्वतंत्र प्रांत तयार करून थंय राज्यपालाची नेणमूक केली. ह्या प्रांतांत तेन्ना आयचें आर्जेन्टिना, पाराग्वाय, उरुग्वाय आनी बोलीव्हियाच्या कांय वाठारांचो आस्पाव आशिल्लो. ब्रिटीशांनी १८०६-०७ वर्सा केल्ल्या झुजाक बुएँनास आयरेसच्या लोकांनी बरेतरेन जाप दिली. ह्या झुजाउपरांत हांगाच्या लोकांक आत्मविश्वास आयलो आनी स्वतंत्रतायेची तांकां आस लागली. २५ मे १८९० दिसा एके नागरिक समितीची (Junta) थापणूक जाली. हे समितीन स्पेनचो राजा फेर्दीनान्ड, जाका नेपोलियनान हरयल्यो, ताच्या नांवान राज्य करपाचें थारायलें. हो दीस आजूय स्वतंत्रताये दीस म्हूण मनयतात. खडेगांठ स्वातंत्र्यझुजारी होसे द सान हाच्या फुडारपणाखाल तुकुमान हांगा नागरिक मंडळान क्रांती करून ४ जुलय १८८६ दिसा ला प्लाता प्रांताच्या स्वतंत्रतायेची घोशणा केली. ताका लागून स्पेनची हांगाची सत्ता सोंपली. ला प्लाता वाठारचे पाराग्वाय, उरुग्वाय आर्जेन्टिना आनी बोलीव्हिया हे चार स्वतंत्र देश जाले.

बेर्नादिनो रिक्वादाकीया हो १८२६ त आर्जेन्टिनाचो राश्ट्रपती जालो. ताणें बरेच कायदे हाडून सुदारणा केल्यो पूण देशाभितरल्या झुजांक लागून ताका राजीनामो दिवंचो पडलो. १८२९-५२ ह्या काळांत खुआन मानुयेल द रोसास राश्ट्रपती जालो. तो हुकुमशहा आशिल्लो. ताका हुस्तो होसे द उरकीसा ह्या ताच्याच अनुयायान सत्तेवेल्यान सकयल देंवयलो आनी देशाभायर धांवडायलो. तेन्ना रोसासान देशाभायर धांवडायल्ले आलेबर्दी, मित्रे, सारमिएन्तो सारके देशभक्त परत देशांत आयले. ताचो पालव घेवन उरकीसन १८५३ वर्सा संविधान तयार केलें, पूण ताका मान्यताय मेळपाक उणीच धा वर्सां लागलीं. हें आर्जेन्टिना गणराज्याचें पयलें लोकशास्र संविधान. फुडें जनरल मित्रेच्या (१८६२-६८) सत्तेखाला आर्जेन्टिनान बरीच उदरगत केली. ताच्या उपरांत सत्तेर आशिल्लो सारमिएन्तो हो देशभक्त आनी फुडारिल्ल्या विचारांचो आशिल्लो. १८७४ त निकोलस आवेलान्दा राश्ट्रपती जालो. तो १८८० मेरेन सत्तेर उरलो. १८८० ते १९१२ मेरेन बरेच जाण सत्तेर आयले पूण हो काळ म्हळ्यार राजकी अंदाधुंदीचो जावन केलो. १९१२ वर्सा रोकें पेन्ना ह्या राश्ट्रपतीन गुप्त मतदानाची पध्दत हांगा चालू केली. ताका लागून १९१६ त इपेलितो इरिगोयेन हो जहाल उदारमतवादी राश्ट्रपती जालो. १८५२ ते १८८० हो राश्ट्राचे बांदावळीचो आनी १८८० ते १९१६ चो काळ रुढीवादी राज्यपरंपरेचो काळ अशें मानतात. हाच्या उपरांत १९१६ ते १९३० मेरेन जहालमतवादी सत्तेर आयले. १९३० ते १९४३ मेरेन परत रुढीवादी परंपरा मानपी पंगडाच्या हातांत सत्ता आशिल्ली. ह्या काळांत युरोपांत निर्माण जाल्ल्या फॅसिझम, नाझीवाद हांचो आर्जेन्टिनातल्या घडणूकांचेर परिणाम जालो. जर्मन गुप्तहेर देशभर पातळ्ळे. १९४६ मेरेन हुस्तो, रॅबेर्तो कास्तियो, रॅसन आनी रामिरेझ हे राश्ट्रपती जाले. हाच्या उपरांत सत्तेर आशिल्ल्या आंदेलीये फॅसल हाणें १९४५ त जर्मनीआड झूज उबारलें. हाका लागून आर्जेन्टिनाक 'पॅन अमेरिका' आनी संयुक्त राश्ट्रांत प्रवेश मेळ्ळो. झुजाच्या काळांत पॅरॅन सारके लश्करी अधिकारी आपली शक्त वाडोवन १९४६ वर्सा राश्ट्रपती जालो. ताणें स्वताक कामगारांचो फुडारी जाहीर करून तांचो तेंको मेळयलो.



ताणें बेगोबेग यत्न करून कामगार आनी शेतकारांचें प्रस्न सोडयले. कांय धंद्यांचें राश्ट्रीकरण केलें. पूण ह्यो सगळ्यो सुदारणा करतना ताणें मतस्वातंत्र्य, संघटनास्वातंत्र्य सारक्या लोकशायेच्या तत्त्वांचो गळो अंदिल्लो. न्यायालयां, खबरपत्रां, शिक्षण संस्था हांचेर बंधनां घालीं. धर्मीक फुडाऱ्यांचें फाटबळ मेळवचेखातीर धर्मशिक्षण सक्तीचें केलें. ह्याच काळार लोकांमदीं बरीच नामनेची आनी प्रिय आशिल्ले ताचे बायलेक, इकाक मरण आयलें (१९५२). हे गजाली उपरांत पॅरॅनाचीय लोकप्रियता देंवली. १९५५ वर्सा धर्मीक फुडाऱ्यांकडेन कामगार संघटनेच्या विशयावेल्यान ताचे मतभेद जाले. त्याच वर्सा जून म्हयन्यांत बंड जालें आनी सगळी सत्ता लश्कराकडेन आयली. निमणो ९ सप्टेंबर १९५५ विसा पॅरॅन सत्ता सोडून देशामायर गेलो. जनरल लॉनार्दी हो सत्तेर आयलो. पूण रोखडोच आरंभु हाणें ताका पयस केलो आनी स्वता राश्ट्रपती जालो.

पॅरॅनान देश सोडलो पूण ताचे विचार, ताणें बायलो आनी कामगार हांचेखातीर हाडिल्ल्यो सुदारणा ह्या गजालींक लोक विसरले नात. १९५८ त फेब्रुवारी म्हयन्यांत लश्करी राजवटीन जेन्ना वेंचणुको जाहीर केल्यो तेन्ना पॅरॅनच्या फाटीरगळ्यांच्या पालवान जहालमतवादी उमेदवार आर्तुरो फ्रॉन्दीसी वेंचून आयलो. पॅरॅन पक्षाचेर बंदी आशिल्ली पूण तांच्यो कार्यावळी परत वाडीक लागल्यात हें जाणा जावन नोव्हेंबर १९५८ वर्सा आणीबाणी जाहीर केली आनी तांची चळवळ आळाबंदा हाडली. पूण सैन्यांतले अधिकारी फ्रॉन्दीसी हो पॅरॅन फाटीरगळ्यांक लागून सत्तेर आशिल्लो हें विसरले नात. २९ मार्च १९६२ वर्सा बंड जावन सिनेटचो अध्यक्ष गुगदो हाका राश्ट्रपती केलो. हाचे उपरांत १९६२ वर्सा डॉ. इलिया सत्तेर आयलो. पूण देशभर पातळिल्लो असंतोश आनी सैन्यांतल्या अधिकाऱ्यांवांगडा ताचें पटना जाल्ल्यान तो बेजार जालो. अर्थीक परिस्थिती सामकी वायट जाल्ली. ताका लश्करी अधिकाऱ्यांनी सत्तेवेल्यान काडून उडयलो.

हाचेफुडें १९७३ मेरेन सैन्यांतले अधिकारीच एकामेकांकडेन झुजून सत्ता झोमटून घेवंक लागले. देशाक कोणाचीच अशी थीर राजवट मेळळीना. १९७३ वर्सा पॅरॅन परत वेंचून आयलो आनी राश्ट्रपती जालो. ताची बायल इझाबेल हिका ताणें उपराश्ट्रपती केली. जुलय १९७४ त पॅरॅनान मरण आयलें आनी इझाबेल कांय काळ राश्ट्रपती जाली. तिचे राजवटींत सत्तेचें केंद्रीकरण जालें आनी तिणें आपल्या सगळ्या विरोधकांक चिड्डून उडोवपाक सुरवात केली. देशांत पातळिल्ल्या अंदाधुंदीचो फायदो घेवन लश्करी अधिकाऱ्यांनी परत बंड केलें आनी सत्ता हातासली. १९७६ ते १९८१ मेरेन लेफ्टनंट जनरल जॉर्ज रफाएल व्हिदेला हो देशाचो राश्ट्रपती जालो. सैन्यांतल्या अधिकाऱ्यांक सत्तेचो हावेस निर्माण जाल्ल्यान हांगाची सत्ता आपल्या हातांत घेवंक तांचे मदीं झुजां आनी झगडीं चालूच आशिल्लीं. व्हिदेला फाटल्यान व्हियोला आनी ताचे फाटल्यान लियोपल्डो गाल्तेरी सत्तेर आयलो. हाणें फौकडेंडच्या जुंव्याक लागून १९८२ च्या फेब्रुवारी म्हयन्यांत ब्रिटनाकडेन झूज मांडलें. आर्जेन्टिनांतल्यान सैन्य धाडून जुव्यांचेर जैत मेळयलें, पूण तीन सप्ताकांउपरांत ब्रिटिशांचे नाविकदळ थंय पावलें आनी तांणी आर्जेन्टिनाचेर जैत मेळयलें. ह्या झुजाचो परिणाम गाल्तेरीचेर वायट तरेन जालो आनी जून १९८२ त ताका सत्ता सोडची पडली. देश कारभाराचीं सुत्रां मेजर जनरल देलाव्हो बिग्नोन् हाणें आपल्या हातांत घेतलीं. बिग्नोनान राजकीय पक्षांक वावुरपाची मेकळीक विली आनी वेंचणुको जाहीर केल्यो. ३० ऑक्टोबर १९८३ विसा जाल्ल्या वेंचणुकांउपरांत राजून आल्फ्रेन्सीन राश्ट्रपती जालो. लश्करी अधिकाऱ्यांच्या हातांतलें गाबने जाल्लो आर्जेन्टिना बऱ्याच काळाउपरांत नामर प्रशामनाखाल आयलो.

राज्यवेवस्था: आर्जेन्टिना २२ प्रांतांचे एक संघराज्य आसा. केंद्र सरकारचे कारागळे आनी पळ्याळी लोकांचे हित सांबाळपी लोक हांचे बरोच काळ गेल्ल्या झुजाउपरांत हांगा संघराज्याची थापणूक जाली. १८५३ वर्सा

तयार केल्लें संविधान अमेरिकन संविधानाचेर आदारिल्लें आशिल्लें. हातूंत उपरांत कितल्याशाच फावट बदल केल्यात. १९४७ सावन हांगा बायलांक मतदानाचे अधिकार मेळ्ळे.

केंद्र सरकारचे तीन वांटे आसात. कार्यकारी (Executive), विधीमंडळ (Legislature) आनी न्यायसंस्था (Judiciary). कार्यकारी अधिकार राश्ट्रपतीच्या हातांत आसतात.

राश्ट्रीय संसद दोन घरांनी भरता: प्रतिनिधी मंडळ (Chamber of Deputies) आनी राज्यमंडळ (Senate). हांगा राजकी पक्ष बरेच आसात. सद्याक राश्ट्रीय घरचेर सात पक्ष मुखेल आसात.

प्रांतीय न्यायालयां फक्त प्रांतांतलेच निवाडे करतात. तेभायर राश्ट्रीय घरचेर सर्वोच्च न्यायालय आनी ताच्या खाला बरीच न्यायालयां आसात.

अर्थीक स्थिती: दक्षिण अमेरिकेभितर आर्जेन्टिना अर्थीक नदरेन बरोच फुडें आशिल्लो देश जावन आसा. हांगा गंव आनी मक्याचें भरपूर पीक येता. पेंपास वाठार शेतवडीखातीर फाव सारको आसा आनी चडशी पिकावळ ह्या वाठारांत जाता. गंव आनी मको हे भायर ऊंस, फळां, तंबाखू हांची पिकावळ म्हत्वाची आसा. पशुधनाक लागूनय आर्जेन्टिनाचे अर्थीक उदरगतीक मदत जाता.

हांगाच्या खणींनी तरेकवार धातूंची सांठ्वण आसा. पूण ह्या धंद्याची आजून चड उदरगत जाल्ली ना. शिंणें, जस्त, स्वर्ण, मँगनीज, युरेनियम हांची बरीच सांठ्वण हांगा आसा, पूण खण उद्येगाचेर चड लक्ष न दिल्ल्याकारणान आर्जेन्टिनाक लोखण, कोळसो सारक्या गजालींची आयात करची पडटा.

सैमीक तेल आनी वायू हांचें उत्पादन मात बरेंच फुडें पावलां. ह्या गजालींक लागून आर्जेन्टिनाक इंधनाखातीर कोणाचोच आदार घेवंची गरज पडना.

उदकांतली पिकावळ बरीच आसा आनी ह्या धंद्याक फाटबळ दिवपाक सरकार यत्न करता. पूण चिली, पेरू हांच्यामुखार आर्जेन्टिनाचो तुल्याचो वेपार सामकोच उणो आसा.

कारखाने आनी हेर उद्येगधंदे हांगा दिसानदीस वाडत आसात. कारखान्यांभितरलें ६५% उत्पादन बुएँस आयरेस वाठारांतल्यान येता. ह्या वाठारांत उद्येगधंद्यांचें प्रमाण सगळ्यांत चड आसा. खराच्यो वस्तू, कपडे, वाहनां, रसायनीक पदार्थ हांचे कारखाने चडशे ह्याच वाठारांत आसात. हेर वाठार जंय कारखाने आनी हेर उद्येगधंदे वाडीक लागल्यात ते म्हळ्यार कोर्डोबा (वाहनां, स्टील, लांकडाच्यो वस्तू), सांता फे (वाहनांची जुळवणी, यंत्रां, कागद, दुदापसून तयार जावपी पदार्थ), मेदोसा (सोये, रसायनीक द्रव्यां, फळां सुकोवप), रुझारियो (तेल, ट्रॅक्टर्स, मांस सुकोवप), तुकुमान (साखर कारखाने), चाको वाठार (कपडो आनी भंगसाळी). १९७८ वर्सा पेट्रोलियम उत्पादन सगळ्यांत चड आशिल्लें; ताच्या खाला सोये, शिमिट, स्टील, हांचो क्रम लागतालो.

भौराश्ट्रीय (Multinational) कंपन्यांनी बरेंच भांडवल हांगाच्या उद्येगधंद्यांनी घालां. १९७७ वर्सा आर्जेन्टिनाक भेट दिवपी पर्यटकांची संख्या १३,५०,००० इतली आशिल्ली. पेसो हें हांगाचें अधिकृत चलन.

येरादारी आनी संचारण: आर्जेन्टिनांत दक्षिण अमेरिकेंतल्या हेर देशांपरस रेल्वेमार्ग चड आसात. रेल्वेमार्गांनी सगळ्या प्रांतांक जोडल्यात. ४३,५०० किमी. लांबायेच्या वट्ट रेल्वेमार्गांपैकी ५६% बुएँस आयरेस, कोर्डोबा आनी सांता फे ह्या प्रांतांनी आसात.

रेल्व्यांची लांबाय २,९०,२०० इतली आसा. रेल्व्यांवेल्यान जावपी येरादारीचें प्रमाण बरेंच म्हळलें आसा. ७०% शेतकी उत्पादनाची येरादारी रेल्व्यांवेल्यान जाता. शारांच्या वाठारांत कोलॅक्तीव्हो, (Collectivo) म्हळ्यार टॅक्सी सेवा आसा. ही टॅक्सी सेवा थारविक मार्गांवेल्यान येरादारी करता.

रेडिओ दे ला प्लाता न्हंयतल्यान आनी ह्या न्हंयच्या हेर फांट्यांतल्यान बरीच येरादारी चलता. येरादारी कत्साक लायक अशे ११,००० किमी.

आर्द्र

तांबायेचे जलमार्ग आसात. देशांत सात मुखेल आनी हेर २० बंदरां आसात. आयतन-नियतीचे सगळे वेव्हार चडशे ह्या बंदरांतल्यान जातात. बंदरां येरादारीचो ७५% वांटो उखलता.

आयर्जेन्तना आर्जेन्तना ही विमान येरादारी सांबाळपी मुखेल संस्था. राष्ट्रीय आनी आंतरराष्ट्रीय मार्गांचेर येरादारी करपी हे संस्थेकडेन तीन विमानांचो तांचो आसा. हे भायर ऑस्ट्रल सिल्यास आयेरियास, सिल्यास आयेरियास देस एस्तावो, ब्रासपोर्टस आयेरियास बुएनॉस आयरेस ह्यो संस्था देशाभितरल्या विमान येरादारीचो भार सांबाळटात.

हांगाच्यान उजवाडाक येवपी १४२ खबरांपत्रां आसात. हांचो वट्ट खप २६,८२,००० परस चड आसा. रेडिओ आनी दूरदर्शन क्षेत्र बरेच फुडारिल्लें आसा. ६६% परस चड लोक दूरदर्शनाचो लाव घेतात. संचारण क्षेत्रांत आर्जेन्तना सुदारिल्ल्या देशांकडेन सर्त करपाइतलो फुडें गजला.

लोक आनी समाजजीण: १९८६ वर्सांमेरेन आर्जेन्तनाची लोकसंख्या ३,१०,३०,००० इतली आशिल्ली. शारांच्या वाठारांनी रावपी लोकांची संख्या २,२२,६९,०००. लोकसंख्या देशभर समान ना. बुएनॉस आयरेस वाठार चड गर्वेचो जाल्यार पॅटागोनिया सारकील्या वाठारांत लोकसंख्या मामकीच उणी आसा.

चडशे लोक युरोपीय वंशाचे आसात. आर्जेन्तनांत जे पयलीं युरोपियांवादी लोक रावताले तांकां काबार करूंक युरोपियनांक चड वेळ लागलो ना. आतां इंडियन् बरेच उणे आसात. स्पॅनिश आनी इंडियन हांची भरसण ह्या देशांत कमी जाल्ल्यान 'मॅस्तिझो' (मिश्रवंशीय)ची संख्या सामकीच उणी आसा आनी ती लेगीत अँडीज दोंगराच्या वाठारापुरती मर्यादित आसा. लॅटीन अमेरिका उपखंडांतलो सगळ्यांत चड गोऱ्या लोकांचो हो देश. हांगा शेतांचेर काम करच्याखातीर आनी ल्हान सान हेर कामांखातीर गरीब मॅस्तिझोक वापरून घेतले. वयर मळब, न्हिदपाखातीर जमीन, फिस्पाक घोडो, आंगार जीन्स, खावंक गायचे मास आनी पिवपाक तांबडो सोरो अशे परिस्थितींत जगपी गाउचो' (Gaucha) वर्ग हांगा तयार जालो. हांची जीण आनी जीणेविशींच्यो काव्यकथा आर्जेन्तनाचे संस्कृतायेचो एक वांटो जावन आसा.

आज मॅस्तिझो उणे आसले तरी १९ व्या शेंकड्याच्या मध्यामेरेन तांचें प्रमाण बरेच आशिल्लें. तें कमी करपाचो यत्न जाणून बुजून जालो. सारमिएन्तो, मित्रे आनी आलेबर्दी हांचे राजवटींत हजारोनी युरोपीयांक फुसलावन ह्या देशांत हाडले आनी तांकां हांगा वाडूंक मदत केली. १८५२ वर्सा गोऱ्या लोकांचे प्रमाण २.७५% आशिल्लें, तें १९४७ त ८९% जालें. लोकसंख्येत जाणून बुजून केल्ल्या ह्या बदलांक लागून हांगा जाती-जमातीभितर झगडीं जालीं नात. पूण युरोपीयनांमदीं इटालियन, स्पॅनिश, फ्रेंच, इंग्लीश, जर्मन, स्वीस, ऑस्ट्रियन, पोल, स्कॅन्डिनेव्हियन, स्लाव अशे ल्हान व्हड वांटे जाल्यात. समाजीक आनी राजकी जीणेचेर ह्या विंगड विंगड पंगडांचो प्रभाव दिसता. इटालियन चड आशिल्ल्यान देवांतल्या चडशा वाठारांभितर इटालियन नांवां सहज वळखूंक मेळटात. देखीक: पॅरेन हो मूळ इटालियन.

विंगड विंगड वांशिक, भाशीक आनी सांस्कृतिक संस्कार घेवन येवपी ह्या लोकांचेर स्पॅनिश भाशा आनी हांगाची एक खाशेली संस्कृताय हांचो परिणाम जावन एक नवोच समाज हांगा जल्माक आयला.

कॅथलिक धर्म हो हांगाच्या राज्याचो धर्म, पूण बाकीच्या धर्मांक आनी पंथांक स्वातंत्र्य आसा. कॅथलिक धर्मापीळाच्या मळार हांगाच्या राष्ट्रपतीक खास अधिकार आसात. बिशापासारक्या धर्मगुरूंची नेमणूक राष्ट्रपती करता आनी पोप जे आदेश दिता ते राष्ट्रपतीच्या मान्यतायेबगर हांगा लागू जायनात.

चडशे लोक कॅथलिक आसल्याकारणान तांचे सण आनी परबो देशभर दबाजान मनयतात. इटली देशांत दिश्टी पडपी विंगड विंगड देव-देवतांची ल्हान व्हड देवळांय हांगा दिसतात.

आर्जेन्तनातल्या लोकांक मांस खावपाची चड आवड. मांस खावपाच्या बाबतींत ह्या देशाचें प्रमाण जगांत सगळ्यांत चड आसा. तांबडो सोरो हें सगळ्या लोकांचें आवडीचें पेय. चडशे लोक निरोगी, उमेदी आनी उत्सवप्रिय आसात. नाचगण्याचो शौक सगळ्या लोकांमदीं दिसून येता. गाउचो आनी स्पॅनिश ह्या नांवांच्या भरसणींतल्यान बरेच नवे नवे नाचाचे प्रकार तयार जाल्यात. फुटबॉलचो खेळ हांगा सामको लोकप्रिय. ह्या खेळाक लागून आर्जेन्ताना सवसारांत नामना जोडल्या.

कुटुंबपध्दत भारतीय पध्दतीक बरीच लागीं आसा. व्हड एकठांय रावपी कुटुंबां, जाण्ट्यांक मान आनी अधिकार, बायलांची सुवात ह्यो गजाली हांगाच्या लोकांभितर भारतांतल्या लोकांभाशेन आसात. इन्का पॅरेन सारके बायलेच्या कर्तुपांतल्यान देख घेवन बऱ्योच बायलो दादल्यांवांगडा वावुरतना दिसतात. कला कुसरीचेर युरोपीय पध्दतीचो प्रभाव स्पश्ट दिसता.

शिक्षण: राष्ट्रीय साक्षरतेचें प्रमाण ९३% आसा. जगांत हे गजालींत आर्जेन्तनाचो क्रमांक २६ वो लागता. ६ ते १४ वर्सां मेरेनचें सात वर्सांचें शिक्षण फुकट, समान आनी सक्तीचें आसता. ताच्या उपरांत पांच वर्सांचें उच्च माध्यमिक शिक्षण आसता. मार्च ते डिसेंबर मेरेन एक शिक्षणीक वर्स आसता. पूण थंडेच्या वाठारांनी हें सप्टेंबर ते मे मेरेन आसता. स्पॅनिश ही शिक्षणाची भास, पूण मुळाव्या आनी माध्यमिक पांवड्यांचेर इंग्लीश आनी फ्रेंच भाशांतल्यानय शिक्षण दितात.

नागरी सेवेंतल्या काम करपांमदीं सगळ्यांत चड वांटो म्हळ्यार शिक्षकांचो. शिक्षणाच्या मळार शिक्षकांची परिस्थिती बरी आसा. प्रौढ साक्षरतेचें काम बऱ्याच मोट्या प्रमाणांत चालू आसा.

सरकारी शाळांभायर हांगा खाजगी शाळांय बऱ्योच आसात. आर्जेन्तनांत १३ राष्ट्रीय, चार प्रांतीय आनी २३ खाजगी विश्वविद्यालयां आसात. शिक्षणाच्या मळार हो देश सुदारिल्ल्या देशांपरस चड वेगळो ना. हांगा सगळे तरेचें शिक्षण दिवपाची वेवस्था आसा.

आर्जेन्तनातले बरेचशे विद्यार्थी शिक्षण घेवंक अमेरिका, फ्रांस, कॅनडा, अस्तंत जर्मनी, ब्रिटन, इटली, स्पेन, उरुग्वेय आनी चिली ह्या देशांनी वचून रावल्यात. विज्ञान आनी तंत्रगिन्यानाच्या शिक्षणाक हांगा चड म्हत्व दितात आनी सरकारी पालवान ह्या शिक्षणाची उदरगत करपाचे यत्न नेटान चालू आसात.

भाशा आनी साहित्य: आर्जेन्तनाची भाशा स्पॅनिश, पूण मूळ इटालियन लोकांच्या संख्येक लागून तांचे भाशेचो आनी उच्चारंचो परिणाम जावन ती मात्की वेगळे तरेची जाल्या. बुएनॉस आयरेस शारांतल्यान उजवाडायल्ले ग्रंथ सगळ्या लॅटीन अमेरिकेंत पावतात.

साहित्याचो प्रसार हांगा शिक्षणाचें प्रमाण चड आसल्या कारणान बऱ्याच नेटान जाला. एचेव्हेर्रेंआ (१९०५-५१), लूगानेस लेओपाल्दो (१८७४-१९३८), बॉर्जेस, ओंकोपो, मित्रे (१८२९-१९०६), सारमिएन्तो (१८११-१८८८), आनदिस (१८३४-८६), रॉमेरो, माएआ ह्यासारके लेखक आनी कवी नामनेचे जावन आसात. सावेद्रा लामास (१९३६), आवसाय (१९४७) हांकां नोबेल इनाम मेळ्ळां पूण तें साहित्यांत न्हय. स्वीडनाथ टागोरचें साहित्य हांगा एका काळार बरेच लोकप्रिय आशिल्लें.

म्हत्वाचीं थळां: दक्षिण अटलांटिकाच्या लागचें मार देर प्लाता, अँडीज वाठारांतले सान कार्लोस दे बारीलोचे, नायगारा परस ऊंच आनी रंद आशिल्लो इग्वासा धबधबो, पॅंपास हीं थळां आपल्या सैमीक सोबीतकायेन सगळ्यांक लागीं हाडटात. मेंदोसा, कोदोबा आनी तुकुमान हीं इतिहासीक शारां तशेंच बुएनॉस आयरेस हें राजधानीचें शार पळोवपासारकें आसा.

- कॉ. वि. सं. मं.

आर्द्र: भारतीय सत्तावीस नखेत्रांतलें सवें नखेत्र. हातूंत एकूच नखेत्र आसा अशें मानतात. ह्या नखेत्राचें नांव गेंमा जेमिनोरम (अँव्हेना) अशें आसून ताचे विषुवांश ६ ता. ३४ मि. क्रांती १६° २७' प्रत १.९३. सुमार

टिळक मानता. अस्तंतेच्या संशोधकांमदीं जाकोबी इ.स.प. ३५०० वर्सा, वुन हॉपर इ.स.प. २८०० वर्सा, ग्रासमन इ.स.प. २००० वर्सा, मेकम्यूलर इ.स.प. १५०० वर्सा, रॅसन इ.स.प. १२०० वर्सा आर्य भारतांत आयले अशें म्हण्टात. अस्तंतेचे आनी भारताचे संशोधक ऋग्वेदाची निर्मणी भारतांत जाली हें मान्य करतात. ऋग्वेद निर्मणेचो काळ इ.स.प. ८००-१००० वर्सां आसून आर्यांचो भास प्रवेशाचो काळ इ.स.प. १००० - १५०० मेरेन येवन थिरवता. डॉ. घोष आर्यांचो भास प्रवेशकाळ १५०० वर्सांफाटीं वचूंक शकना अशें मत मांडटा. बल्लू प्रदेशांतल्यान पंजाबांत आर्यांचे जे पंगड गेले तेन्ना मेसोपोटेमिया, सिरिया आनी पॅलेस्टीन हांगांय कांय पंगड गेल्ल्याचो उल्लेख येता. ह्या बल्लू प्रदेशांतल्यान उदेंत आनी अस्तंतेक जाल्लीं निर्गमनां इ.स.प. दुसऱ्या सहस्रकांत जाल्लीं अशें ओल्डनबर्ग आनी कीथ हांचो आदार घेवन डॉ. घोष सांगता. डॉ. कोसंबी आनी डॉ. चतर्जी हांचींय मतां सादारणपणान अशींच आसात.

मोहेंजोदडो आनी हडाप्पा हीं शारां नश्ट करपाचें काम आर्यांनी केल्लें ही गजाल इतिहासीक, उत्खननीय आनी हेर शास्त्रीय पुराव्यांवरवीं सिध्द जाल्ल्यान तशेंच सिंधुसंस्कृताय इ.स.प. २५०० वर्सांआदीं नश्ट जाल्ल्यान ताचेपयलीं आर्यांचो प्रवेश भारतांत जाल्लो अशें बा. द. सातोस्कर म्हण्टा. वयल्या बरीच विचारस्थणी मानून इ.स.प. ३००० वर्सां पयलींचीं ट्रोजन संस्कृताय ही इंडो-युरोपियन आसली हो आदार घेवन डॉ. वांडेकर मूळ युरो-भारतीयांचो काळ इ.स.प. ४०००-३५०० वर्सां आसा अशें म्हण्टा, तेचपरी सिंधु संस्कृतायेच्या नाशाआदीं कितलींशींच वर्सां वैदिक आर्य भारतांत आयिल्ले हें ताणें दाखोवन दितां. डॉ. ए. डी. पुसाळकर हाणें दाशरजयुध, भारतीय युध्द हो घडणुको; राम, मांडाता, पशुश्रम आनी ययाती ह्यो व्यक्ती; पुराणां, रामायण आनी महाभारत ह्या ग्रंथांचो आदार आपलें मत मांडपाक घेतला. सादारणपणान इ.स.प. ३१०२ वर्साचो काळ भारतीय युध्दाचो आनी कलीयुगाचो आरंभ म्हूण मानतात. पुसाळकर हाका हो दावो मान्य ना. हो काळ वैवस्वत मनूचो आसा अशें तो म्हण्टा. मनू हो वैदिक आर्यांचो पयलो राजा आसलो. ताकालागून आर्यप्रवेशाचो काळ होच आशिल्ल्याचें तो मानता. बा. द. सातोस्करच्या मतान वशिष्ठ रथिया वा किरांजी प्रदेशांतल्यान जे आर्यांचे पंगड भायर सरले ते इ.स.प. ३५०० ते ३००० वर्सां पंजाबांत येवन थिरवले आसूंक जाय.

वाठार: आर्यांचे वसाहतीक पयलीं 'आर्यावर्त' म्हण्टाले. ऋग्वेद काळांत आर्यांची वसती सप्तसिंधूच्या वाठारंत म्हळ्यार वायव्य सरहद्द प्रांत आनी पंजाब ह्या वाठारंत आसली. ऋग्वेदांतल्या नदीमुक्तांत सप्तसिंधूच्या प्रदेशांत कुभा (काबूल न्हंय), कुमु (कुरम), गोमती (गोमल), सिंधू, वरुणी (रवी), शुतुद्रि (सतलज), वितस्ता (झेलम), सरस्वती, यमुना आनी गंगा ह्यो न्हंयो व्हांवताल्यो अशें सांगलां (१०.७५). उपरांत आर्य सप्तसिंधूच्या वाठारंतल्यान उदेंत आनी दक्षिणेकडेन आयले. ह्या उपरांतच्या काळांत कुरुपांचाल आनी कोसलसिंदेह हे देश आर्यांची संस्कृतीक केंद्रां जालीं. ब्राह्मणग्रंथांची निर्मणी तशेंच यज्ञयाग ह्याच वाठारंत जाले. मनून हिमालय आनी विंध्य पर्वतांमदलो आनी उदेंत दर्यासावन अस्तंत दर्यामेरेन पातळिल्लो वाठार तो आर्यावर्त अशें म्हळां.

इतिहास: बा. द. सातोस्करच्या मतान भौतिक, नैतिक आनी भौतिक मळार वैदिक आर्य समाज सामको पयले अवस्थेंत नासलो तरी सुदारणेचे अवस्थेंत आसलो. धर्म, कला, वाणिज्य, मूर्तिकला आनी मूर्तिशिल्प, नगराची रचणूक, रवपाशीं घरां, हे गजालींत द्रविड आर्यांपस फुडारिल्ले. अन्न संपादन आनी अन्नाचें उत्पादन करप ह्या शास्त्रांतय आर्य लोक द्रविडांपस फाटल्यान आसले. सादारणपणान द्रविड संस्कृताय ही आर्य संस्कृतायेपस उंचेल्या पांवड्याची आसली सिंधू-संस्कृतायेंतले लोक लेगीत भारांयच्यो वस्ती घडोवप. बायलांचीं वस्त्रां, अस्त्रां ह्या मळार मुखार आसले.

सातोस्कर फुडें म्हण्टा, आर्यांमदीं वयलीं दुबळेपणां आसलीं तरी ते शूर आनी घाडसी आसले. दुस्मानाक हारयेवन शौर्य गाजोवप हीच तांणी स्वताचे जीणेचीं कर्तव्यां मानलीं. आपणाले यज्ञसंस्थेची राखण करपाक तांणी सुर्वेक अनार्यांकडेन झुजां केलीं आनी तांकां हारयले. भारतीय संस्कृति कोशाच्या मतान आर्यांचे सैनीक शिस्तीन वावुरताले. हजारांचे संख्येन ते दुस्मानाचेर घुरी घालताले. तांच्या सैन्यांत रथ, घोडे, आनी पांयदळ अशे तीन विभाग आसले. हतयांचें वळ फुडल्या काळांत घडलें. दास वा दस्यू हे आर्यांचे मुखेल दुस्मान आसले तर शबर हो सगळ्यांत व्हड दुस्मान आसलो. हिमाचल पर्वतालागीं ताचें राज्य आसलें. ताका हारयेवपाक दिवोदासाक चाळीस वर्सां लागलीं. आर्य वीरंक आर्य ऋषींनी तांच्या झुजांत आनी पराक्रमांत खूब फावट सांगांत दिला. वेगवेगळ्या आर्यजनांचे वेगवेगळे पुरोयत आसताले. भृगू हे दुह्युचे; अत्रि हे पुरुंचे; ब्रह्मज, वसिष्ठ आनी विश्वामित्र हे भरताचे आनी कण्व हे यदूंचे पुरोयत म्हूण रावले. ऋग्वेद काळांत पुरु, यदु, अनु, दुह्यु आनी तुर्वश अशे आर्यांचे पांच पंगड भारतांत रावताले. सगळे आर्यप्रजेक 'पंचजन' म्हूण वळखताले; पूर्विल्ल्या पुरुंचो एक फांटो 'भरतकुल' हाचेवेल्यान ह्या देशाक 'भारत' अशें नांव पडलें. भरतांतल्यान फुडें 'तुत्सु' वयर सरले. यदुकुलांत फुडें 'श्रीकृष्ण' जल्मलो. पंचजन आर्य हे सगळे इंद्राग्नीचे भजक आसले. ब्राह्मण आनी राजन्य हे भेद तांचेभितर सुर्वेक आशिल्ले. उरिल्ल्यो आर्य जाती विश्व म्हळ्यार प्रजा ह्या वर्गांत मोडटाल्यो. ते राजाक विश्वपति वा विशांपति अशें म्हण्टाले. फुडें अनार्यांक हारोवन आर्यांनी त्यो जमाती आपल्याभितर आस्वावन घेवपाची प्रक्रिया सुरू जाली, तेन्ना दस्यू वा शुद्रांचो वर्ग निर्माण जालो. अशे तरेन 'चातुर्वर्ण्य' समाज वेवस्था आर्यांभितर घडली.

आर्य लोकांनी पयलीं पंजाबांत येवन सिंधू संस्कृतायेचो नाश केलो आनी उपरांत ते उदेंतेवटेन गेले. थंय तांणी आपल्या वसाहतीची थापणूक केली. क्षत्रिय आनी ब्राह्मण ह्या दोनूय वर्गांत, काळांतरान फुडासणाखातीर संघर्श सुरू जालो आनी ताचो शेवट पशुरुमान केलो अशें बा. द. सातोस्कर म्हण्टा.

गंगा-यमुनेच्या वाठारंत आपलो शेक गाजयल्या उपरांत आर्य दक्षिणेवटेन आयले. हातूंत भृगू आनी अगस्त्य मुखेल आसले. भृगू गुजरातांतल्यान कोंकणांत गेलो, अगस्त सातपुड्यांच्या खिंडींतल्यान दक्षिणेंत गेलो. अगस्त ऋषींचे दक्षिणेंत येवप हो दक्षिण आर्यीकरणाचो भाग आसलो. रामाचो वनवास हो 'अनार्यानिर्मूलन' कार्यांतलो एक वांटो आसलो. आर्यांक लागून दक्षिणेंत संस्कृताचो प्रसार जालो तरी द्रविड भास तगून उरली. हेच भाशेंतल्यान रामायण, महाभारताचीं संस्करणां जालीं. हिंदू धर्माचो उद्धार करपी श्री शंकराचार्य दक्षिणेंतच जल्मलो.

आर्य वसाहतकांच्या यत्नांक लागून आर्यीकरणाची प्रक्रिया लंका आनी आग्नेय आशिया मेरेन पावली. लक्ष्मणशास्त्री जोशी हाणें अगस्त्याचें समुद्रप्राशन म्हळ्यार सिंहलद्वीप, ब्रह्मदेश, मलाया, इंडोचायना, जावा, सुमात्रा ह्या जुंव्यांनी केल्लो भारतीय संस्कृतायेचो प्रसार अशें म्हळां. विंध्यच्या वाठारंतलो आनी नर्मदेचे दक्षिणेकडलो वसाहतीचो इतिहास अगस्त्याक विंध्य पर्वत शरण गेल्ल्याची कथाच सांगता अशें मत ताणें मांडलां. रामचंद्र दीक्षितार हाणें वायुपुराणांतलीं स जुंव्यांच्या चोम्यांची नांवां आनी हिंद महासागरांतली मलाया, सुमात्रा, इंडोचायना आनी थंयचो वाठार हांचो संबंद दाखोवन थंय भारतीय धर्म आनी संस्कृताय कशी गेली तें सांगलां. अगस्त्याची पूजा आजयय थंय चलता ताचेवेल्यान हें काम अगस्त्याचें आसुंये अशें तो म्हण्टा.

भास: डॉ. केतकरच्या मतान आर्य ही संस्कृत भास उलोवपी लोकांची जमात आसून ते एकवंशी न्हय. आर्य मुळांत एकभाशीक आसले ही गजाल चडशा संशोधकां मान्य आसा. भारतांत आयिल्ले आर्य संस्कृत भास उलोवताले पूण आर्य ज्या मूळ जाग्यावेल्यान आयिल्ले, थंयची भास संस्कृताचें आदलें रूप आसली आनी ती भास भारतीय आर्य न्हय तर अस्तंत युरोप, इराण, अफगाणिस्तान हांगा गेल्ले लोकय

आर्य

उल्लेखितले वेदून ह्या सगळ्या आर्यांची मूळ आवयभास एकच आसली ते तर्क वस्तुस्थिती मूळ मान्य जाला.

भैरव, आगनेर आनी जेवणखाण. भारतांत आशिल्ले आर्य एका वंशाचे नासले हे मान्य केल्यार तातूंत जे नोंदिक आसले ते ऊंच, घटमूट आंगलोटोळे, मोरे, भांगरा केंसाचे आनी निळ्या दोळ्यांचे आसले अशे हों चतर्जी म्हण्टा. भारतीय संस्कृतिकांशांत ऋग्वेदाचो वाखलो दिवन, तातूंत जे देवतांचे वर्णन आयलां ते आर्य लोकांचेच आसा अशे म्हळां. आर्यांचो रंग मोरो, केस पिंगशे, दोळे निळे, नाक सरळ, छाती व्हड, मान पूश्ट आसली. ते म्हान पुराणी आनी वीर आसले. तांच्यो कुडी बळीश्ट आसल्यो. ते खांपे घोडे चलोवपी आसले. ते उक्त्या वाठरांत वसती करून रावताले. लोकरीची वस्त्रां विणटाले आनी वापरताले. ते बायलांवरी आयले केंस लांब दवरताले. कांय लोक खाड- मिश्रयो उवरताले तर कांय जाण त्यो काडटाले, अशें ऋग्वेदांत सांगलां.

आर्यांचे मुखेल अन्न म्हळ्यार गोरवां-म्हसरं पसून मेळपी दूद आसताले. ते कंदमुळां, फळां खाताले. ते मांस खाताले पूण नुस्तें खाताले असो उल्लेख खंयच मेळना. ते सोम नांवाचो सोरो पियेताले. गंव आनी जव हीं धान्यां तांकां खबर आसलीं आनी तांचे ते उत्पादन करताले. ऑस्ट्रिक आनी प्रोटो-ऑस्ट्रोलॉईड लोकांकडेन संबंद येवचेपयलीं तांकां तांदूळ खबर नासलो. नाल्ल, सुपारी हीं फळांय तांकां खबर नासलीं. फळांतयन ते जमीन कसपाक लागले. नाल्ल, सुपारी, तांदूळ आनी नागवेलीचीं पानां तांच्या धर्मीक कार्यांत आस्पावलीं.

हजारंनी वर्सांचे बदलपी परिस्थितीक लागून तशेंच हेर जमातींकडेन जाल्ल्या संकरक लागून मूळ रुपांत आर्यांचो नोंदिक वंश खंयच दिसना; फकत चित्पावन ब्राह्मण हाका अपवाद आसुंये अशें डॉ. चतर्जी म्हण्टा. आर्य-अनार्याचो संघर्श आनी समन्वय हांचो परिणाम दक्षिणेचें आर्यीकरण जावपाक, आर्यवंशाचे शुद्धपण नश्ट जावपाक तशेंच तांचे संस्कृतायेंत आनी धर्मकल्पनांत बदल जावपांत जालो. उपरांत आर्य गंदावांगडा तांदूळ, मांसावांगडा नुस्तें, तुपावांगडा तेल खावपाक लागले. लोकरीचे कपडे वचून धोतर आनी उपरणे आयलें. लग्न-पध्दतींत बदल जालो. पान-सुपारी, नाल्ला वांगडा हळद-कुकमाचो धर्मीक कार्यांत उपेग जावपाक लागलो.

देवधर्म: वैदिक काळांत आर्यांचो धर्म वैदिक आसलो. तांचो धर्म, संस्कृताय आनी दैवतकल्पना पयले अवस्थेंत आसल्यो. सैमीक घडणूको आनी वस्तूच तांणी देव मानल्यात.

मूर्य, उषा, वरूण, सवितृ, मित्र, इंद्र, रुद्र, वरुण, मरुत, अग्नि, भग आनी हेर देवतांची स्तुतिपर सुत्रां ऋग्वेदांत आसात. द्रविडांच्या संपर्काक लागून आर्यांमदीं मूर्तिपूजा आयली. मागीर तांणी मूर्ती, देवळां हीं शिल्पां घडयलीं. त्याआदीं ते इंद्र, वरुण, आदित्य आनी हेर देवांक संतुष्ट करपाक यत्न करताले आनी तांकां हविर्भाग ओंपताले. अग्नीवरवीं देवाक सोमरस आनी घृत पावयताले. स्वता खाता तें अन्न, नैवेद्य म्हूण देवाक दाखोवपाची पध्दत तांचीच आसली अशें म्हण्टात. आर्यांचे देव चडशे दादलेच आसले. बायल देवता तांणी हेरांकडल्यान उखलल्यो अशें डॉ. कोमबी म्हण्टा.

संस्कृताय: आर्य लोक कुल वा कुटुंब करून एकठंय रावताले. तांच्यामदीं पितृसत्ताक कुटुंब पध्दत चलताली. दरेक कुलाचो एक दादलो मुखेल आसतालो. कुलाचो चोमो जावन ग्राम घडटालो. ग्रामाच्या मुखेल्याक 'ग्रामणी' म्हण्टाले.

भरणप्रथा: कुर्नि संस्कृताय ही मूळ युरोभारतीय लोकांची संस्कृताय आसली, अशें सिध्द करपी पुरावो मेळटा. मूळ युरो-भारतीय लोकांत मडी पुराणी चाल आसली. मेल्ल्या मनशाक वेगवेगळे फोंड खणून तातूंत ताची कूड पुरताले. त्या फोंडाचेर खणिल्ले मातयेची रास रावताले. राशीभोंवतणी एक वा दोन लांकडाच्यो वंयो घालताले. ऋग्वेदांत (१०.१८.४, १३) अशे तरेच्या वंयांचो उल्लेख आयला. किरवीज प्रदेशांत मेल्ल्या मनशाची मातयेचीं यादस्तिकां, थडीं वा कुर्गन

जायतीं विशदी पडटात. बोगडानोव्ह ह्या रशियन पुराणवस्तुशास्त्रज्ञाच्या मतान तातूंतले बरेच कुर्गन नवामययुगांतले आसात.

उद्देगधंदे: शेत, गोरवां-म्हसरं पाळप, धातुकाम, पक्क्या मालाचे उत्पादन ह्या उद्देगांचेर वेवकाळांतली अर्थीक जीण आदारून आसली. कोश्टी, मेस्त, कांसार, शेत हे वेवसाय करपी लोकांक वैदिक काळांत खूब म्हत्व आसलें. आर्यांक-लोखणाची म्हायती आसली. लोखणासावन तांणी कुराड वा परशू, तलवार, सुरी, वाखर, कातर ह्यो वस्तू घडयिल्ल्यो.

अर्थीक आनी शिक्षणीक उदरगत: वस्तूच्या दिवपा घेवपाखातीर साधन आनी माध्यम म्हूण जनावरांचो उपेग जालो तरी आर्यांक चलनाखातीर भांगर नाण्यांचो उपेग करपाक मेळटालो. आर्यांच्या नाण्याक 'निष्क' म्हण्टाले. रुद्राच्या गळ्यांत निष्कांचो कंठो आसा अशें वर्णन ऋग्वेदांत (२/३३/१०) आयलां. भांगर नाण्याचें 'मना' हें बाबिलोनियन नांव ऋग्वेदांत आसा. पयल्या बाबिलोनियन साम्राज्याच्या दक्षिण आनी अस्तंत देगेवयल्यान वेपार जातालो, ही गजाल खाळियन संस्कृतायेच्या लोकांनी सोदून काडल्या. भूमध्य समुद्रांत चार हजार वर्सां आदीं वेपार करपी वाण्याचो उल्लेख ऋग्वेदांत 'पर्णी' ह्या उतरान केला.

आर्यांक लेखनकलेची म्हायती नासली. ही कला मूळ सुमेरियनांची आसून दक्षिण भारतांतल्या द्रविड वेपार्यांनी इ.स.प. आठव्या शतमानांत भारतांत हाडली आनी बुध्द भिक्षुंनी उपरांत ती-उत्तर भारतांत व्हेली, अशें न्हीस देव्हिड्स (Rhys Davids) हाणें 'इंडिया' ह्या ग्रंथांत सांगलां. लक्ष्मणशास्त्री जोशी म्हण्टा, 'वैदिक लोकांनी गणन आनी लेखन हातूंत बरीच उदरगत केल्ली. हाचें प्रत्यक्ष वा अप्रत्यक्ष प्रमाण वेदांत मेळटा. ऋग्वेदांत वर्णमालेक 'अक्षर' हें उतर (१/१६४/२४, २९) वापरलां.' गणित आनी दशांक मेजपापध्दत वैदिक आर्यांची आसा. शून्याची कल्पना पयलीं पूर्विल्ल्या भारतीयांनी सोदून काडली. ह्यो दोनय कल्पना ग्रीक आनी रोमनांक खबर नासल्यो.

गोंयचो संदर्भ: दक्षिण भारताच्या आर्यीकरणाच्या इतिहासाचो ल्हानसो वांटो गोंयचो आसा. गोंयचें आर्यीकरण, तशेंच गोंयची निर्मणी करपाचें श्रेय परशुरामाक-दितात. 'परशुराम' ही व्यक्ती खरी आसली काय काल्पनिक आसली हेविशीं अभ्यासकांमदीं आयजूय मतभेद आसात. परशुरामाच्या चरित्रांतलो अतिताये आशिल्लो वांटो कुशीक काडून चिकित्सक नदरेन ताच्या कार्याकडेन पळेल्यार परशुराम ही इतिहासीक व्यक्ती प्राकालीन इतिहासांत जावन गेल्ली हें सत मानचें पडटा अशें बा. द. सातोस्कर म्हण्टा. परशुराम, सनपयलीं पांच हजारे वर्सांआदीं जावन गेल्लो अशें कन्ह्यालाल मुन्शी आनी प्रा. माटे हांचें मत आसा. डॉ. रा. गो. भांडारकरच्या मतान क्रिस्ती सनपयलीं सातव्या शतमाना आदीं भारतवर्षीय आर्यांक दक्षिण हिंदुस्थानाविशीं म्हायती नासली. विंध्य पर्वताक चुकोवन उदेंतेकडल्या मार्गान उत्तर सरकार अशें ज्या वाठारक म्हण्टात, त्या प्रदेशामेरेन ते गेले आसले तरी दक्षिणेक शिरूंक नासले. विंध्य पर्वताचे हे वटेन दक्षिणेक आशिल्ल्या देशांची तांकां खबर नासली. क्रिस्ताआदीं सातव्या शतमानाच्या अदमासाक तांणी दक्षिणेक वचपाचो यत्न केलो आसूंये. डॉ. भाऊ दाजी लाड हाच्या संशोधनाप्रमाण सारस्वतांनी सव्या वा सातव्या शतमानांत गोंयांत राबितो केल्लो. गोंयांत सारस्वत जातीचीं आर्यकुलां पयलीं आयलीं. हो परंपरेन चलून आयिल्लो समज खरो आसल्यार गोंयचो आनी कोंकणाचो आर्यीकरणाचो काळ चवदाव्या शतमानांत म्हळ्यार आर्विल्ल्या काळांत मानचो पडटा, अशें बा. द. सातोस्कर म्हण्टा. डॉ. पुसाळकरच्या मतान सहस्त्रार्जुन कार्तवीर्य, विश्वामित्र, जमदग्नी, परशुराम आनी हरिश्चंद्र हांचो काळ क्रिस्ताआदीं २५४२ ते २५०६ वर्सां इतलो फाटीं वता. तेचपरी गोंयांत आर्यकुलां येवपाचो काळ अडेज हजार वर्सां सन पयलीं फाटीं वता अशें बा. द. सातोस्कर म्हण्टा.

गोंयांत परशुराम आयलोना, तर काणकोणांत कण्व ऋषी लेगीत येवन राविल्लो. ताचेवेल्यान ह्या वाठारक 'काणकोण' हें नांव पडलें. तो

गंय तर्पण करतालो ते न्हंयक तर्पणची (तळपणची) न्हंय म्हण्टात अशी इतक्या ह्या भागांत चलता. ऋषी-मुनीनी फकत अनार्यांची मनां वळोवपाचो यत्न केलो असो न्हय तर तांच्या चलयांकडेन लग्नां करुन मस्मृती समन्वयाचे काम वंशसमन्वयाच्या मार्गान केले अशे ए. डी. युगाळकर म्हण्टा

दक्षिणेंचें आर्याकरण करपी सगळ्यांत व्हड क्षत्रिय म्हळ्यार दाशरयी राम आसून ताणें चवदा वर्सांच्या वनवासाचें निमित्त करून हें काम व्हड प्रमाणांत केलें. वानरसारख्या अनार्यांकडेन बरेपण जोडून, प्रतिकार करपी राक्षसांक हारोवन रुमान हें आर्याकरण घडोवन हाडलें अशें बा. द. सातोस्कर म्हण्टा. रामा उपरांत श्रीकृष्णान आनी ताच्या यादवकुलान दक्षिणेच्या आर्याकरणाचो वावर जिद्दीन पूण समन्वयान केलो. यादवांनी अनार्यांकडेन व्हड प्रमाणांत शरीरसंदर्भ दवरिल्ल्यान तांचो मूळ गोरो रंग ना जावन ते काळे जाले. श्रीकृष्ण हो लेगीत 'कृष्णवर्णी' आसलो. भारताची नैऋत्य दर्यादेग, गुजरात, माळवा दख्खन ह्या वाठाराचें आर्याकरण यादवांक लागून जालें अशें डॉ. पुसाळकर म्हण्टा. बा. द. सातोस्कराच्या मतान भारताचे नैऋत्य दिकेक गोंयचो आस्पाव जाता म्हूण यादव आनी श्रीकृष्ण गोंयांत आयिल्ले आनी तेचखातीर देवकीकृष्णाचें देवूळ गोंयांत आसा. गोंयचें आर्याकरण अनार्यांकडेन संघर्श करिनासतना छेळीमेळीच्या भावनेन जालें अशें सातोस्कार म्हण्टा. आर्यांनी गोंयांतय अनार्यांचो मोग जोडलो. तांच्या चलयांकडेन लग्नां केलीं. ताका लागून गोंयांतल्या जाती जमातींत ब्राह्मण-ब्राह्मणेतर, वा पयलींच्या ब्राह्मण क्षत्रियांसारके संघर्श जावंक वा जातीवादानी दंगली जावंक नात. हे नवरेन श्रीकृष्ण हो खर मुत्सद्दी, व्हड हुजारी आनी धर्मसंस्थापक आसलो. देखून तो पूर्णपुरुष आनी राश्ट्रीय फुडारी घास्तालो. ताचे विचार उदार आसले. तत्त्वनिश्च खर आसली. ताच्या ह्या गुणांक लागून अनार्यांत आर्य संस्कृतायेचो प्रसार करपाक तो जैतीवंत जालो. अशें The Vedic Age ह्या ग्रंथांत म्हळां.

गोंयचें आर्याकरण सारस्वतांनी केलें आनी तेच गोंयचे पयले वसाहतकार आशिल्ले अशी कल्पना स्कंदपुराणाच्या सह्याद्री खंडांत मेळटा. तातूंत परशुरामान त्रिशोत्रासवन दशगोत्री सारस्वताचीं कुलां गोंयांत व्हेल्याची कथा दिल्या. वसाहतीकरणाच्या पध्दतीप्रमाण ब्राह्मणांवांगडा क्षत्रिय आनी वैश्य परशुरामान हाडले आसपाक जाय अशें सातोस्कर म्हण्टा. फुडें क्षत्रिय कुलांचे मरठे, वैश्याचो तत्सम जाती जाल्यो. आर्यांभितर आस्पावल्या अनार्यांक शुद्रांची सुवात मेळ्ळी. जेन्ना विभाजन आनी एकत्रीकरणाची प्रक्रिया महाराष्ट्रावरी गोंयांत घडली तेन्ना गोंयांत जाती-उपजाती घडल्यो. उपरांत वेवसायीक जातीचीं समानपणा आनी थळावेपण ह्यो गजाली मतींत घेवन तांकां मरठे, कुणबी, तेली, साळी, माळी, म्हालो आनी मडवळ हीं नांवां प्राप्त जाली आसूंये. थळाव्या भेदाक लागून आनी वळणवळणाच्या साधनांचो उणाव आशिल्ल्यान ते ते जातींतल्यो पोटजाती सदांखातीर तगून उरल्यो.

परशुरामाच्या आर्याकरणाच्या उपरांत भारतीय शुजाळांवांत गोंयांत आर्यांचे ल्हान ल्हान पंगड येतार बरेले. पूण सनपयलीं एक हजार वर्सां वा सनपयलींच्या चवथ्या शतमानांत सारस्वतांचो एक वेगळो पंगड गोंयांत येवन केळोशी वा कुडाळी गांवांत रावलो आसपाची शक्यताय बा. द. सातोस्कार उक्तायता. ही घडणूक सह्याद्रीखंडांत आयल्या आसून मांगीशमाहात्म्याच्या पांचव्या अध्यायांत दिल्या. आचार्य धर्मानंद कोसंबीन दुसरे सारस्वत वसाहतकार गोंयांत आयिल्ल्याची गजाल मान्य येत्या

मळय गणेश रामचंद्र शर्मा हाच्या मतान इ.स.प. ३२६ च्या मार्च म्हयन्यांत अलेक्झांडर द ग्रेट सिंध न्हंयेवेल्यान भारतांत आयलो तेन्ना आर्यांचीं वाताघिस्त जाली. चर संगतांतल्यान वाट काडपाखातीर हें म्हालातर घडलें. ताचेवेल्यान इ.स.प. चवथ्या शतमानांत आर्य दक्षिणेंत आयले अशें म्हणपाक हरकत ना. सारस्वत मात सारस्वत नांवाच्या देगावेल्यान गोंयांत आयले. सारस्वतांचो दुसरो पंगड कान्यकुब्जासावन

गोंयांत गेलो अशें सह्याद्रीखंड संगता. पूण कान्यकुब्जासावन हे लोक खंय गेले हाचो उल्लेख मात सह्याद्रीखंडांत येवंक ना.

- कौ. वि. सं. मं.

आर्यभट्ट-१ : (जल्म: सुमार इ. स. ४७६; मरण: ?).

एक व्हड ज्योतिषशास्त्री आनी गणितशास्त्रज्ञ. बिहार राज्यांतलो कुसुमपूर (पाटणा) हो ताचो मूळ गांव आशिल्लो अशें मानतात. दक्षिण भारतांत ताचे भाश्यग्रंथ चड प्रमाणांत सांपडटात, देखून तो केरळ प्रांतांतलो आसुये अशें कांय जाण मानतात.

आर्यभट्टान पूर्विल्ल्या ज्योतिषग्रंथांचें संशोधन करुन आर्याभटीय वा आर्यसिध्दांत ह्या ग्रंथाची रचणूक केली. ताणें करणग्रंथ हो ग्रहगणिताचो ग्रंथ रचलो अशें संदर्भ मेळटात पूण ग्रंथ सांपडना.

आर्यभट्टान आर्यसिध्दांत ह्या ग्रंथांत गणितशास्त्र आनी ज्योतिषशास्त्र हांचो नियाळ सिध्दांतरुपान केला. हो नियाळ सूत्रबद्ध आनी श्लोकबद्ध आसा. ग्रंथाची रचनापध्दत वैज्ञानिक आसून भाशा सोपी आसा. ह्या ग्रंथांत चार पाद आसून सारके मेळून १२१ श्लोक आसात. ह्या ग्रंथाचे चार विभाग (पाद) अशे आसात:

१. गीतिकापाद: हातूंत १३ श्लोक आसून व्हड आंकड्याची संख्या ल्हान करून बरोवपाक व्यंजनां आनी स्वरांचो उपेग केला. व्यंजनांचो उपेग आंकडे दाखोवपाखातीर तर स्वरांचो शून्य दाखोवपाखातीर केला. देखीक ख=२, ए=३०, उ=१०,००, व=४ आनी ऋ=१०,००,०००. हाचेवेल्यान घू=४०,००,००० आनी खघू=४३,२०,००० अशी संख्या जाता. थोडेभितर अशेतरेन संख्या मांडपाची पध्दत, दुसऱ्या ग्रंथांत मेळनाशिल्ल्यान ही मूळ कल्पना आर्यभट्टाचीच आशिल्ल्याचें विद्वान मानतात. गीतिकापादांत तेभायर राशी, अंश कला हांचे परस्परसंबंध, युगपध्दती, मळबाचो विस्तार, पृथ्वी, सूर्य, चंद्र आनी गिरे हांची गती, अंतर मेजपाची ल्हान व्हड मापां ह्या संबंदान विंगड विंगड म्हायती आयल्या.

२. गणितपाद: हातूंत ३३ श्लोक आसून अंकगणित, बीजगणित आनी रेखागणित हेविशींची म्हायती आयल्या; तशेंच क्षेत्रफळ, घनफळ वर्ग, वर्गमूळ, घनमूळ आनी हेरांचे नेम सूत्ररुपान दिल्यात. 'ग' म्हळ्यार ^{गुरु}गुरु ह्या स्थिरंकाची किंमत ताणें ३.१४१६ इतली दिल्या. श्रेढी, त्रैयशिको, अपूर्णांक, कुट्टकां (कूटप्रत्य) हेविशींची म्हायती ह्या विभागांत आस्पावल्या.

३. कालक्रियापाद: हातूंत २५ श्लोक येतात. म्हयनो, वर्स आनी युगां हे विशींची म्हायती ह्या विभागांत आस्पावल्या. आर्यभट्ट ४३,२०,००० वर्सांच्या एका महायुगांत ७२ युगां येतात अशें मानता, आनी सगळीं युगपादां सारकीं समान आसात अशें म्हण्टा. हेर शास्त्रज्ञ वयर दिल्ल्या वर्सांच्या एका महायुगांत ७१ युगां येतात अशें मानतात.

कलियुगाचो आरंभ त्रेतायुग मध्यानरातीकडेन जालो अशें 'सूर्यसिध्दांतांत' आयलां. तर आर्यभट्टाच्या मताप्रमाण सुकायचो सूर्य उदेवचे वेळार म्हळ्यार १५ घटकांउपरांत कलियुगाची सुरवात जाली.

४. गोलपाद: हातूंत ५० श्लोक आसून तातूंत, सूर्य, चंद्र, पृथ्वी ह्या गोलांची म्हायती आनी तांचीं सूर्यासावनचीं अंतर दिल्यात. पृथ्वी, गिरे, नखेत्रां हांचो अर्दो भाग काळांत तर अर्दो भाग सूर्याच्या उजवाडांत आसता अशेंय ह्या विभागांत सांगलां. तेभायर पृथ्वीची घडण, स्थिती आनी आकार, क्रांतीचुल, संपात बिंदू, खगोलशास्त्र, गिरणां संबंदान काळ-वेळ उक्तावपाची रीत ही म्हायतीय आयल्या.

ह्या ग्रंथाखातीर आर्यभट्टान स्वता घेतिल्ले सूक्ष्म वेध, दृक् प्रत्यय आनी वेधसिध्द आंकड्यांचो आदार घेतिल्ल्यान, तेचपरी ताची ग्रंथ रचणूक सोपी आशिल्ल्यान हो ग्रंथ म्हत्वाचो जावन आसा.

आर्यभट्ट वेध घेवपाक खांपो आसलो. पृथ्वी स्वताभोवतणी घुंवता हें मत निश्चितपणान सांगपी, आर्यभट्ट हो पयलो विद्वान गणितज्ञ आसलो. हें मत ताणें पांचव्या शेंकड्यांत मांडिल्लें आशिल्ल्यान ताचें मोल आनीकय वाडटा. आयज समाजाभितर व्हड आशिल्ले जायते सिध्दांत

आर्यभट्ट-२-आर्यसमाज

समस्यः शिवस्यमन कर्णे मण्यक्यात गजाली मांडिल्ले

ब्रह्मयुगान ह्या ग्रंथांविशीं आर्यभट्टाक जायतीं दुशणां दिल्यांत. युगयुगांत ह्याचें आर्यभट्टाचेर गिळ बसल्यो १८७५ त जेन् हाणें 'आर्यसिध्दांत' होंलडांत लेडन हांगा छापून उजवाडायलो. कलकत्त्यांत १९२७ त, पबोघचंद्र सेनगुप्त हाणें तर फार्का हाणें शिकागोंत १९३० त आर्यसिध्दांताचो इंग्लीश भाशेंत अणकार उजवाडायलो. अल् वील्नी हाचेकडेन आर्यभटीय ग्रंथाचो कांय भाग अरबी अणकाराच्या रुपांत आसूंये अशें म्हण्टात. नामनेचो ज्योतिशी लल्ल हो आर्यभट्टाचो शिश्य आशिल्लो अशें कांय जाण मानतात.

- को. वि. सं. मं.

आर्यभट्ट-२: (काळ: इ.स. णवो वा घावो शेंकडो).

एक व्हड ज्योतिशास्त्रज्ञ. 'आर्यसिध्दांत' ह्या नांवाचो हाचो एक ग्रंथ आसा. ताका 'महासिध्दांत' अशेंय म्हण्टात. हो १८ अधिकांरत आसून ताच्यो ६२५ आर्या आसात. ह्या ग्रंथाच्या पयल्या तेरा अध्यायांत कर्णपंथांतल्यो सगळ्यो गजाली आयल्यात. चवदाव्यांत गोलासंबंदान मांडिल्ले विचार आनी प्रस्न आसात. पंदराव्यांत अंकगणित (पाटीगणित) आनी क्षेत्रफळ, घनफळ ह्या विशयांची म्हायती आयल्या. सोळाव्यांत भुवनकोशाविशींचो नियाळ, सतराव्यांत ग्रहमाध्य गतीची उत्पत्ती आनी अठराव्यांत बीजगणित आनी कुडकगणित आयलां. हाणें आंकडे दाखोवपाखातीर विंगड विंगड अक्षरसंज्ञांचो आदार घेतला. हे पध्दतीक 'कटपयादि' संज्ञा म्हूण वळखतात. हातूंतल्या स्वरंक अर्थ ना. 'अंकानां वामतो गतिः' म्हळ्यार ह्या वचनाच्या उरफाटी ही लेखन पध्दत आसा. हांगा दावे कुशीक पयले सुवातीचो अंक दिला. अयनांश काडपाची रितय हांगा आयल्या. हाच्या सिध्दांताप्रमाण येवपी अयनांश आनी स्पश्ट मेषमंकमणकाळार त्या अयनांशाइतलोच (Precessional effect) सायन रवी सारको काल सुमार शके १००० येता.

हाचो युगपध्दतींत कल्पांरम आयतारक येता. वर्समान ३६५ दीस १५ घट, ३१ पळ, १७ विपळ आनी ६ प्रविपळ अशें आसा. ह्या ग्रंथाप्रमाण सृष्टीच्या आरंभाक स्पश्टग्रह एकवयं येतात पूण युगारंभाक न्हय. सृष्टीची उत्पत्ती जावन ३०,२४,००० वर्सां जालीं अशें अनुमान आर्यभट्ट (दुसरो) हाणें काडलां. सप्तर्षीक लेगीत गती आसा, अशें मानून तांच्यो नखेत्रांमदल्यो हालचाली दिल्यात. दृक्कोणोदय म्हळ्यार लनमानां अशें ताणें सांगलां. (दृक्कोणोदय = राशीचो तिसरो भाग = १० अंश). तेभायर ह्या ग्रंथांत ज्योतिशास्त्राविशींची म्हायती विस्तारून दिल्या.

- को. वि. सं. मं.

आर्यसमाज: भारतांतलो एक आर्विल्लो धर्मपंथ. ह्या पंथाची थापणूक स्वामी दयानंद सरस्वती हाणें १० एप्रिल १८७५ म्हळ्यार चैत्र शु. प्रतिपदा संवत १९३२ दिसा केली. हो दीस ह्या पंथाचो थापणूक दीस म्हूण आयजूय मनयतात.

आर्य समाजाची थापणूक करपाक फुडली गजाल कारण जाली-

मूलशंकर अंबाशंकर नांवाच्या एका भुरग्यान स्वामी दयानंद सरस्वती हें नांव धारण करून संन्यास घेतलो. घरदारचो त्याग करून तो सत्याचो सोद घेवंक भोंवपाक लागलो. नामनेचो संस्कृततज्ञ प्रज्ञाचक्षू स्वामी विरजानंद हाचेकडेन ताणें व्याकरण आनी वैदिक शास्त्राचो अभ्यास केलो. सद्याचो हिंदू धर्म सनातन वैदिक धर्मापरस जायतो वेगळो आसून पौराणिक धर्माचो त्याग करून वेदाभ्यासाचो प्रसार केल्याबगर मनीसजातीचें कल्याण जावप अशक्य अशें ताका निमणें दिसून आयलें. गुरू विरजानंदाच्या आदेशावयल्यान आर्यसमाजाची थापणूक करपाचो ताचो हेतय होच आसलो.

सन १८८३ मेरेन स्वामी दयानंदान सगळ्या भारतदेशाची भोंवडी केली आनी मुखेल नगरांनी आर्यसमाजाची थापणूक केली. आर्य समाजाचो हेत लोकांमेरेन पावोवपाक ताणें जायत्या ग्रंथांची रचणूक

केली; तातूंत 'सत्यार्थप्रकाश', 'संस्कारवेदी', 'ऋग्वेदभाष्य भूमिका', 'ऋग्वेदभाष्य' (७ वें मंडल मेरेन), 'यजुर्वेदभाष्य' आनी हेर ल्हान व्हड ग्रंथांचो आस्पाव जाता. स्वामी दयानंदाच्या मर्णाउपरांत १८८३ त आर्य समाजांत फूट पडली आनी ताचे दोन फांटे जाले. एका फांट्यान मांसाहार आनी अस्तंतेच्या शिक्षणाचो पुरस्कार केलो. दुसऱ्या फांट्यान हे गजालीचो निशेध केलो, देखून ताका 'महाविद्यालय पक्ष' आनी 'पुराणमतवादी पक्ष' अशीं दोन नांवां पडलीं.

आर्य समाजाची थापणूक मुंबयत जाली तरी ताचो प्रसार महाराष्ट्रांत व्हडलोसो जावंक ना. लोकहितवादी आनी न्यायमूर्ती रानडे हांणी मात महाराष्ट्रांत आर्यसमाजाची थापणूक करपाचो आनी ह्या समाजाच्या तत्वांचो प्रसार करपाचो म्हत्वाचो वावर केलो. सद्या भारत सोडून ब्रह्मदेश, थायलँड, मलेशिया, आफ्रिका, वेस्ट इंडीज (त्रिनिदाद) ह्या वाठारांत आर्यसमाजाचो प्रसार जाला.

मलबारंत १९२१ त मोपला मुसलमानांनी व्हड बंड केलें आनी खूब हिंदूंक बाटोवन मुसलमान केले. ह्या संकश्टाच्या काळांत आर्य समाजाचे लोक मलबारंत गेले आनी सुमार अडेज हजार बाटयिल्ली हिंदू कुटुंबां परतीं हिंदू धर्मांत हाडलीं. १९३७ त, हैदराबाद संस्थानांत आर्यसमाजाचेर निजाम सरकारान बंदी घाली. हे बंदेआड आर्य समाजाच्या अनुयायांनी सत्याग्रह केलो. सुमार बारा हजार आर्यसमाजी लोकांनी तेखातीर बंदखण भोगली. किरिस्तांव आनी इस्लाम ह्या दोन धर्मांच्या आक्रमणासावन हिंदूधर्माची राखण करपाखातीर आर्यसमाजान जितल्या संकश्टांक तोंड दिलां तितलें हेर खंयच्याच धर्मपंथान दिवंक ना. उत्तर भारतांतल्या हिंदूमदीं जागृताय हाडपाचें खरे श्रेय आर्य समाजाक वता. आर्य समाजाक एक स्वतंत्र पंथ म्हणून उत्तर भारतांत वळखतात. तरी तो हिंदूधर्मापरस वेगळो म्हूण मानीनात.

आर्य समाजाच्यो थळाव्यो, प्रांतीय आनी अखिल भारतीय स्वरूपाच्यो तीन सभा आसात. आर्य समाजाची धर्मीक उपासना सप्तकांतल्यान एक फावट दर आयतार सकाळची जाता. उपासनेचे सुर्वेक व्यासपीठालागीं ज्यांतय सप्तर्च आहुती दितात, आनी उपासनेक आरंभ करतात. ही उपासना चार वरां चलता.

तत्त्वां: आर्यसमाजाचीं मुखेल तत्त्वां वा विचार प्रणाली अश्यो:

१. सगळ्या यथार्थ गिन्यानाचो उगम आनी सगळ्या वस्तूंचें आदिकरण परमेश्वर.

२. ईश्वर हो सच्चिदानंदस्वरूप आसून तो अनादी, अनंत, निरकार, निष्कलंक, पुराय शक्तिमान, सर्वसाक्षी, परमन्यायी, काकुळतेस्त, सगळ्या संवसाराची निर्मणी करून ताका पाळपी-पोसपी, देखून ताचें भजन-पूजन करचें.

३. वेद हो ईश्वराचो स्वास जावन आसा. सगळ्या यथार्थ गिन्यानाचें मूळ वेदांत आशिल्ल्यान वेदांचें अध्ययन करप आनी करून घेवप जण एका आर्याचें पवित्र कर्तव्य जावन आसा.

४. जण एका आर्यान सत्याक पाळो दिवंचो, असत्याक फाट करची.

५. वेव्हारांत दर एक कर्तुप धर्माक पाळो दिवन नीती-नेम पाळून करपाक जाय.

६. मनशांची अधिभौतिक, समाजीक, आध्यात्मिक आनी हेर गजालींत उदरगत घडोवन मनीसजातीचें कल्याण सादप, हो आर्य समाजाचो मुखेल उद्देश आसा.

७. मोगान आनी न्यायान वागप, हें दर एका आर्य मनशाचें कर्तव्य जावन आसा.

८. अज्ञान ना करून गिन्यान जोडप हें आर्यांचें घ्येय जावन आसा.

९. फकत स्वताच्या कल्याणांत समाधान मानीनासतना दुसऱ्याची खोशी तीच आपली खोशी मानप.

१०. समाजीक कल्याणाखातीर वावुरतना दर एकल्यान आपापसांतले भेदभाव-वायटपण विसरपाक जाय. खाजगी आनी स्वताच्या हिताचे नदरेन जणएकलो आपल्या मताप्रमाण वागपाक मेकळो आसा.

आर्यसमाजाच्या ह्या धा तत्त्वांमदलीं पयलीं तीन तत्त्वां धर्मीक नदरेन म्हत्वाचीं आसात. उरिल्लीं तत्त्वां ह्या पंथाचे निती-नेम जावन आसात.

स्वामी दयानंदान 'वेद' ह्या उतराचो अर्थ गिन्यान असो केला. वेद ईश्वरप्रीत आसून सगळ्या शास्त्रांचीं मूलतत्त्वां तातूंत आस्पावल्यांत. तीं स्वयंसिद्ध आनी सत्यस्वरूप आसात. मनीसजातीच्या वैज्ञानिक आनी परमार्थीक विचारांचो उगम वेदांत आसा म्हूण चार वेदच तांणी प्रमाण मानल्यात. ब्राह्मणग्रंथ, स शास्त्रां, स्मृती आनी अठरा पुराणां ताणें प्रमाण म्हूण मान्य करूंक नात. मूळ वेदांत मूर्तिपूजा, अवतारवाद, तीर्थ, व्रतां, गौरांगक अनुष्ठानां आनी हेरांचो पुरस्कार ना. ताकालागून आर्यसमाजाच्या प्रवर्तकांनी ह्यो गजाली मानून घेवंक नात. तांणी श्राध्दां बंद केलीं आनी पुरोयतांकय काडून उडयले. राम-कृष्ण हे देवाचे अवतार नासून ते व्हड म्हापुरुस आसात अशें ह्या पंथाचें मत आसा. हिंदूंचे सोळा संस्कार आर्यसमाज मानता. ते भायर दर एक आर्यसमाजी वादल्यान फुडले पंचमहायज्ञ करपाकूच जाय अशी आर्य समाजाची आज्ञा आसा.

१. ब्रह्मयज्ञ- संघ्या आनी नेमान वेदपठण २. देवयज्ञ- अग्नीक आहुती दिवप ३. पितृयज्ञ- जाणट्या मनशांची सेवा ४. अतिथीयज्ञ- विद्वान सोयऱ्यांक वा संन्याशांक जेवण दिवप ५. बलियज्ञ- कुड्डो, अपंगूळ, अनाथ तशेंच मोनजातीक अन्न दिवप.

भारताक पर्पून वैदिक मार्गार व्हरप आनी सगळ्या संवसाराक वैदिक धर्म शिकोवप ही आर्य समाजान आपलीं कर्तव्यां मानलीं. त्याचवांगडा वेदांचो प्रसार आनी उच्चारय केलो. वेदांचें अध्ययन करपाचो अधिकार सगळ्यांक आसा अशें हो समाज मानता. जातिभेद वा असृश्यताय आर्यसमाज मानीना. पूण गुणकर्मचेर आदारिल्ले चातुर्वर्ण्य मानता. देखीक- तप, गिन्यान आनी शांती हे गुण आशिल्लो ब्राह्मण, वीरवृत्ती आनी फुडारपणाचो गूण आशिल्लो क्षत्रिय, दुडू एकठवापन हुशार आशिल्लो वैश्य, तर कुडीच्या श्रमाक म्हत्व दिवपी शूद्र अशें हो पंथ मानता.

आर्यसमाजान जीव, प्रकृती आनी ब्रह्म हीं तीन तत्त्वां वेगवेगळीं मानल्यांत. मोक्ष जोडप हें दर एका मनशाचें ध्येय आसून दर एकल्यान तें स्वताच्या यत्नांवरवीं मेळोवपाक जाय. मोक्षाची पुराय तयारी करपाक मेळची म्हूण ईश्वरान पुर्नजल्माची येवजण केल्या. अशें आसलें तरी ईश्वराची सत्ता मर्यादित आसा अशें तांचे मत आसा.

आर्यसमाजाक 'नियोग' पध्दत मान्य आसा. आर्यसमाज घोव-बायल, विधवा-विधूर हांकां सकयल्या नेमांखाला नियोग संबंदाक परवानगी दिता.

१. दादलो/बायल, रोग वा हेर कारणांक लागून भुरगीं जावपाक असमर्थ थारल्यार २. घोव धर्मीक कारणांखातीर, अध्ययन करपाखातीर वा पयशे जोडपाच्या हावेसान कांय थारवीक काळ बर सोडून गेल्यार ३. घोव वा बायल वायट वा कोडू उलोवपी आसल्यार ४. बायल बांझ आसल्यार वा लग्ना उपरांत आठ वर्सां मेरेन भुरगें जालें ना जाल्यार ५. जल्मल्लीं सगळीं भुरगीं अल्पायुषी थारल्यार ६. बायलेक सगळ्यो चलयो जाल्यार ७. जर बायल गुवार आसा वा खूब काळमेरेन दुयेंत आसल्यार तशेंच घोव दुयेंत आसल्यार आनी दोगांमदल्या एकाक जर जुवानपणाक लागून 'काम' आळंबदा हाडूक जमना जाल्यार, नियोग आचरपाक हकत ना.

हे नेम करपाफटल्यान व्यभिचार, जास्करम आळाबंदा हाडप, पुरुषसंतत निर्माण करप, कामविकारचें शमन करपाक नितीचो मार्ग वाडोवप हे हेत आसले. पूण दयानंदाचें नियोगतत्त्व आचरणांत हाडप मान ताच्या अनुयायांक जमलें ना.

सुर्वेक समाजाच्या प्रवर्तकांनी आपली मतां वा तत्त्वां लोकांक पटोवपाखातीर खूब यत्न केले. विरोधी मताचें खंडन केलें. तेउपरांत तांणी विधायक वावर हातांत घेवन गुरूकुलां, महाविद्यालयां, हस्तशाली कांगडी हांगांचे गुरूकुल, विश्वविद्यालयां, माध्यमिका शाळा, अनाथाशालां, विधवाश्रम सारक्यो संस्था सुरू केल्यो. सनातनी

हिंदूधर्मीयांच्या विरोधाक तोंड दिवन वेदप्रणीत धर्माच्या पुनरुत्थापाचें व्हड कार्य केलें. ह्या समाजाची ग्रीड विवाह, पुनर्विवाह, जातिनाश, वर्ण रचणूक, असृश्यांचो उच्चार, गुणकर्मविभाग हीं तत्त्वां आतां हिंदूंक मान्य आसात.

उदयपूरचो महाराज, लाला मुलराज, लाला रामशरणदास खँस, मोहनलालजी बिष्णूलालजी, लाला जगन्नाथ, गोपाळ हरी देशमुख (लोकहितवादी), पंडित श्यामजी कृष्णवर्मा हे आर्य समाजाचे पदाधिकारी आसले. ब्रह्मीभूत स्वामी श्रध्दानंदाक आर्यसमाजाचो हुतात्मो मानतात.

प्रार्थनासमाज वा ब्राह्मोसमाज हांचेपरस आर्यसमाजाचो सर्वसामान्य, भौसाचेर चड प्रभाव आसा.

- को. वि. सं. मं.

आर्या: मराठी भाशेंतलो पद्यरचनाप्रकार. हो रचनाप्रकार प्राकृत गायवेल्यान घडलो. 'आर्या' ह्या रचनाप्रकारचें मूळ हाल हाणें प्राकृत भाशेंत रचिल्ल्या 'गाहासत्तसई' हे गायारचनेंत मेळटा. ही गायारचना महाराष्ट्रांत खूब नामनेक पावली. काळांतरान हे रचनेक 'आर्या' हें नांव पडलें. गायेच्या सुसंस्कृत रुपाक 'आर्या' म्हण्टात.

मोरोपंतान मराठींत 'गीति' ह्या प्रकारांत रचना केल्यो. ताका व्हड नामना मेळ्ळी. हे रचनेकच 'आर्या' म्हणपाक लागले. आर्याच्या समचरणांत एकेक द्विमात्रक अदीक वाडोवन ताची 'आर्यागीति' जाली. आर्येचें गायन, किर्तन, भजन सारक्या प्रसंगार जाता. विषम चरणांच्या शेवटाक चार मात्रांची कूस आनी समरचनांच्या शेवटाक स मात्रांची कूस भरून काडून ताचेच्या पूर्व मात्रेचो आदार घेतात. ताका लागून आर्य मृगंगाच्या वा तबल्याच्या ठेक्यांत पुराय बसता. आर्येंतलीं मात्रिक आवर्तनां अष्टमात्रक पद्दमावर्तनां आसतात. दुसऱ्या वा चवथ्या चरणांतली गवी मात्रा लघु अक्षरची आसची. गरज पडत थंय 'ज' गण आसचो अशी चाल पडल्या.

मराठी काव्याच्या इतिहासांत, गीति वृत्ताचो वापर व्हडलोसो केल्लो दिसना. कांय संस्कृत नाटकांत, आर्यावृत्ताचो वापर साप्य थोडो जाला. जगन्नाथ पंडितान मात गीतिवृत्ताचो वापर केल्लो दिसता. मोरोपंताकडेन कांय हातबरपाचे ग्रंथ आसले. ताची वळेरी पांगारकरून 'मोरोपंतचरित्र' हातूंत दिल्या. तातूंत जगन्नाथ पंडिताच्या 'अश्वघाटी' आनी 'भामिनीविलास' ह्या ग्रंथांचे उल्लेख आयल्यात. हाचेवेल्यान 'गीतिवृत्त' रचपाची कल्पना मोरोपंताच्या मनांत जगन्नाथ पंडिताकडसून आयली अशें म्हण्टात. 'श्रुतबोध' ह्या संस्कृत वृत्तदर्पणांत 'गीति वृत्ताचें' लक्षण फुडले तरेन सांगलां.

आर्यापूर्वाधर्षसमं द्वितीयमपि यत्र भवति हंसगते।

छन्दोविदस्तदानी गीति ताममृतवाणि भाषन्ते॥

अर्थ: जे कवितेंत आर्येच्या पयल्या वांट्याप्रमाण दुसरे वांटो आसता, तिका छंदोवेत्ते गीति म्हण्टात.

आर्येचे दोन नमुने अशे:-

आर्या आर्यासि रूचे ईच्या ठर्यां जशी असे गोडी।

आहे इतरां छंदी गोडी, परि यापरस ती थोडी।

(भीष्मभक्तिभाग १.१०)

आर्या देवुनि सज्जन चित्तीं होतील फार सानंद।

मंदाज्ञानिच सरतिल मागें कीं ठउकें नसे छंद।।

(भगवद्गीता- आर्याटीका)

मोरोपंताच्या काळांत आनी उपरांत सुमार देडशीं वर्सां सगळे मराठी किर्तनकार आर्येचो व्हड प्रमाणांत उपेग करताले.

- को. वि. सं. मं.

आर्यावर्त: पुर्विल्ल्या काळांत आर्य लोकांनी भारतांत येवन जो वाठार वसयलो ताका 'आर्यावर्त' अशें म्हण्टात. (विष्णुपुराण २/३/१ आनी मार्कंडेय पुराण ५७/५६). हातूंत आर्यावर्ताक 'भारतवर्ष' अशें म्हळां.

आलिंगन

महाभारतान्तरं इति काव्येन नृपराजस्य अश्वे वास आसले

ऋग्वेद काळांत आर्य लोकांची वसती सप्तसिंधूच्या प्रदेशांत म्हळ्यार आयज सख्ख प्रांत आनी पंजाबांत आसली. नवीसूक्तांत (१०.७५) सप्तसिंधूच्या प्रदेशांत कुशा (काबूल न्हंय), कुमु (कुरम), गोमती (गोमल) सिंधु, परुष्णी (रवी), शुतुद्रि (सतलज), वितस्ता (झेलम), सरस्वती, यमुना आनी गंगा ह्यो मुखेल न्हंयो व्हांवताल्यो अशें म्हळां. वैदिक आर्य ज्या वाठरांनी रावताले त्या वाठराच्यो शिमो ह्या न्हंयांनी व्हांवल्यात.

कांय काळाउपरांत आर्य सप्तसिंधूच्या वाठरांतल्यान उदेंतेकडेन आनी दक्षिणेकडेन पातळ्ळे. उपरांतच्या काळांत कुरूपांचाल आनी क्षेमलविदेह हे देश आर्यांचीं सांस्कृतिक केंद्रां जालीं. ब्राह्मणग्रंथांची निर्मणी ह्याच काळांत जाली. जायते यज्ञयाग ह्या वाठरांत जाल्ल्यान, त्या वाठराक 'प्रजापतिची नाभि' म्हूण वळखुपाक लागले. शतपथ ब्राह्मण कुरूपांचालांतली भास सगळ्यांत बरी आनी प्रामाणिक अशें सांगता. उपनिषदांच्या काळांत आर्यांचो राबितो काशीसावन विदेह जनपदांमेरेन म्हळ्यार पंजाब सावन मिथिलेमेरेन आसलो. धर्मसूत्रांच्या काळांत आर्यावर्ताचे शिमेविशीं जायते मतभेद जाल्ले दिसतात. वसिष्ठ धर्मसूत्रांत आर्यावर्ताची व्याख्या अशी दिल्याः

आर्यावर्तः प्रागदशीर्वात्, प्रत्यक् कालकवनादुदक्

परियात्राहशिणेन हिमवतः उत्तरेण च विन्ध्यस्य। (१.८-९)

अर्थः सरस्वती न्हंय जंय गुप्त जाल्या त्या वाठराचे उदेंतेक, कालकवनाचे अस्तंतेक, परियात्र आनी विंध्य पर्वताचे उत्तरेक आनी हिमालयाचे दक्षिणेक आर्यावर्त देश वसला.

वसिष्ठान् आर्यावर्ताविशीं आनीक दोन मतां मांडल्यात.

'गङ्गायमुनयोस्तरयेके। यावद्वा कृष्णमृगो विचरति तावद् ब्रह्मवर्चममित्ये।' (१.१२.१३)

अर्थः गंगा आनी यमुना न्हंयांमदल्या वाठराक आर्यावर्त म्हण्टात वा ज्या वाठरांत कृष्णमृग कोणाचीच भिरांत बाळगिनासतना भोंवतात, जो प्रदेश यज्ञिय आसता ताका आर्यावर्त म्हूण वळखुचो.

बौधायनधर्मसूत्रांत 'आदर्श' ह्या उतरासुवातेर 'विनशन' हें उतर वापरलां. वयलीं दोनूय उतरां एकाच वाठराचीं आसून विनशन क्षेत्रांत सरस्वती गुप्त जाली अशें म्हण्टात. मनून आर्यावर्त प्रदेशाची मांडावळ अशी केल्या.

आसमुद्रात्तु वै पूर्वादासमुद्रात्तु पश्चिमात्।

तयोरेवान्तरं गिर्यांरग्यावर्तं विदुर्बुधाः॥ (२.२२)

अर्थः हिमालय ते विंध्य आनी उदेंतेचो दर्या ते अस्तंत दर्या मेरेनचो वाठार 'आर्यावर्त' म्हूण वळखुचो.

पूर्विल्ल्या काळांत विंध्याचे दक्षिणेकडलो वाठार आर्यावर्ताचे वा आर्यसंस्कृतायेचे शीमेभायर आसलो, हें दिसून येता. वसिष्ठ ज्या वाठराक 'आर्यावर्त' म्हण्टा त्याच वाठराक मनू मध्यदेश म्हण्टा. वसिष्ठान आर्यावर्ताची उदेंतेकडली शीम कालकवन म्हळ्या, तर मनून मध्यदेशाची शीम प्रयाग म्हळ्या. कालकवन आनी प्रयाग ह्या दोगांचीय मुवात एकूच आशिल्ल्यान, मनू आनी वसिष्ठची त्यासंबंदीचीं मैतां सारकीं दिसतात. पूर्विल्ल्या काळांत प्रयागाच्या लागसार एक व्हड रान आसलें, अशें वाल्मिकी रामायणांतल्या अयोध्याकांडांत (५४.५५) म्हळां. ताचेवेल्यान मनू आनी वसिष्ठ हांणी सांगिल्ले वाठार एकूच हें स्पश्ट जाता. आर्यावर्ताच्यो शिमो वयर सांगिल्ल्याप्रमाण आसल्यो. ह्या शीमांभायर आशिल्ल्या वाठराक 'स्लेच्छ देश' म्हण्टाले. ह्या वाठरांत वचून येवपी आर्यावर्ताच्या नागरिकांक आपले दिसपट्टे वेव्हार सुरू करचेपयलीं प्रायश्चित घेवचें पडटालें. उदेंतेक अंग, वंग, कलिंग आनी अस्तंतेक मिथु सीवरी ह्या देशांत गेल्यार पुनस्तोम वा सर्वपृष्ठ यज्ञ करचो अशें बौध्द धर्मसूत्र सांगता (१.१.२९-३०). काळाच्या ओघांत घडपी बदलाचो बरो वा वायट परिणाम संस्कृतायेचेर जाता, तेन्ना सदाचारी क्षत्रिय राजाच्या हातांत राजमत्ता उरप गरजेचें आसता. तेपासत

सदाचारी क्षत्रिय राजान जिखिल्ल्या राज्यांक आर्यावर्तांत सुवात दिवची आनी थंय चातुर्वर्ण्य पध्दत पाळची, अशें मेघातिथीभाष्य म्हण्टा. कर्णवर्मा (४३.५-८) पूर्विल्ल्या काळांत वैदिक आर्याचें संस्कृतायेचें केंद्र आशिल्लो पंजाब, महाभारतकाळांत यवनांच्या हातांत गेलो तेन्ना आचारहीन जालो अशें सांगलां. आर्यावर्तांत वैदिक ऋषी, स्मृतिकार हांकां आवर आनी भोवमानान पळयताले. आर्यांची जीणपध्दत आनी संस्कृताय संवसाराभितर सगळ्यांत ऊंच पांवड्यावेली आसा असो तांकां गर्व आसलो. मनू म्हण्टा-

एतद्देशप्रसूतस्य सकाशादग्रजन्मनः।

स्वं स्वं चरित्रं शिष्येस्त् पृथिव्यां सर्वमानवाः॥

(२.२०)

अर्थः ह्या देशांत जल्मल्ल्या ब्राह्मणाकडल्यान पुराय मनीसकुळयेन आपआपलें धर्मीक आनी नैतिक आचरण शिकचें.

- डॉ. वि. सं. मं.

आलिंगनः आलिंगन म्हळ्यार 'प्रीतिपूर्वकपरस्परश्लेषः'. ताचो अर्थ मोगाचे भावनेन एकामेकांक गोपांत घेवप वा वेगावप असो जाता. वात्स्यायन आनी कल्याणमल्ल हांणी आपल्या कामसूत्र आनी कामकल्प ग्रंथांत आलिंगनाचे बार प्रकार सांगल्यात ते अशेः



आलिंगन

सृष्टकः भौशीक मळार, चडकरून गर्देंत मोगी, मोगिकेच्या लागींच्यान चलतासतना तिच्या आंगाक आपलें आंग घश्टीता. तेवरवीं मोगिकेक आलिंगनाचें सूख मेळटा. पूण हेरांक मात ताचो कसलोच दुबाव येना.

विध्वकः हें आलिंगन दिवपावेळार मोगिका वा बायल फुडाकार घेता. वाटेवेल्या गर्देंतल्यान वतासतना कसलेंय निमित्त काडून मोग्याच्या फुडल्यान वा फाटल्यान आपल्या थानांचो स्पर्श करता. हाचेवरवीं आलिंगनाच्या सुखाचो अणभव दोगांयजाणां घेतात.

उद्धृष्टकः रतच्या काळखांत, बरें गर्देंत मोगी आपणाले मोगिकेक परती-परती वेगायता, गोपांत घेता. पूण तें कोणाच्याच लक्षांत येना.

पीडितकः उद्ग्रुष्टकाचो पांवडो हुंपतकच पीडितकाचे अवस्थेंत पावता. काळखांत मोगी वा मोगिका खांब्याच्या, रुखाच्या वा वण्टीच्या आदारान उबीं रवतात. हें अवस्थेंत एकामेकांक गोपांत घेवपाची क्रिया मोपंपणान घडून येता.

लताबेष्टीतकः हें आलिंगन एकांतांत घेतात. बाल रुखाक आंवळून घेता, तेपरी मोगिका मोग्याचें आंग आंवळून घेता आनी ताच्या कुडीचो भाग जाल्ल्याबरीं दसून रवता. ती आपल्या हाताची पागडी ताचे भोंवतणी घुस्पायता आनी मोटे-उमेदीन मोग्याच्या तोंडाकडेन पळेता. उपरांत तो आपले ओठ खाला हाडून तिच्या ओंठाचो उमो घेता.

वृथाशिरुदकः मोगिका एका पांयार उबीं रवता आनी आपल्या उजव्या पांयान मोग्याच्या उजव्या पांयाक पागडी घालता. एका हातान ती मोग्याच्या खांद्याक धरता. दुसरो हात ताचे कमरेचेर दामून ती रुखाचेर चडिल्ल्याचो अभिनय करता. ह्या वेळार मोगिका आपलो उमो घेवचो ह्या हेतान, आपलें तोंड वयर उखलता.

तिलतंडुलकः मोगी-मोगिकेन एकामेकां दिल्लें घट अशें आलिंगन. **धीनरीकः** उदक दुवांत पुराय विरगळून एकजीव जाता तशें दादलो-बायल, मोगी-मोगिका एकामेकांकडेन एकजीव जावंच्यो ह्या हेतान, न्हिविल्लेकडेन वा बशिल्लेकडेन घट अशें आलिंगन दितात.

उरुपगूहनः दादलो-बायल एकामेकांकडेन तोंड करून एके कुशीर न्हिवतात आनी एकामेकांच्या मांडयांत मांडयो घुस्पायतात.

जघनोपगूहनः दादलो उदारो न्हिवता. बायल ताका नेटान आंखुंटा. ह्या वेळार दोगांच्यो कुडी एकामेकांक खूब लागीं येतात.

स्नानालिंगनः ह्या आलिंगनांत मोगिका आपणाल्या मोग्याक स्वताच्या पानांचो दाब दिवन गोपांत घेतात.

ललाटिकः आलिंगनाची एक थंड तर. हातूंत मोगी-मोगिका वा दादल्या-बायलेचे दोळे, नाक, ओठ, एकामेकांक लागतात. कपलाचो फकत स्पर्श जाता.

आदल्या काळांत इश्ट-मित्रांक वा सोयऱ्या-धायन्यांक येवकार दितना एकामेकांविशींचो मोगाचो भाव उक्तो करपाखातीर एकामेकांक वेगावन आलिंगन दिवपाची पध्दत आसली. ही पध्दत आयजूय कांय धर्मियांमदीं दिसता.

- को. वि. सं. मं.

आलें: (मराठी-आले; हिंदी-अद्रक, अडा; गुजराती- आदू; कन्नड-अला, हसिसुंछी; संस्कृत-आर्द्रक शृंगबेर; इंग्लिश-जिजर, लॅटीन-झिंजिबर ऑफिसिनेल. गण-सिर्तेमिनी. कूळ- झिंजिबरेसी). एक वखदी वनस्पत. ही ल्हान वनस्पत (मूळभोंड) मूळचीं आग्नेय आशिया वाठारांतली (चड करून भारत आनी चीन) आसा. जायतीं वर्सां जगपी हें वनस्पतीचें कांड जमनींत आडवें वाडटा. ह्या जमनींतल्या कांडापसून जमनीवयर सुमार ०.५ ते १.५ मी. ऊंच फांटे येतात. पानां सादीं, लांबशीं, जिबले आकाराचीं आनी मुळांत गुळ्यायल्ल्यावरी आसतात. आल्याचे गडे हाताच्या बचक्याभशेन आसून तांचीं चडशीं बोटां एकामेकांक लागून आसतात.

पिकाबळीचो बाठार: भारत, इंडोनेशिया, वेस्ट इंडीज (चडकरून जमैका), उत्तर आनी अस्तंत आफ्रिका ह्या उश्ण कटिबंधांतल्या वाठारांत आल्याची लागवड मोट्या प्रमाणांत जाता. भारतांत समुद्रथरापसून ते हिमालयाचे देवतेवेल्हा १६७० मी. उंचायेमेरेनच्या वाठारांत आनी चड करून दक्षिणेकडल्यान प्रदेशांत आल्याची लागवड करतात. केळ, आंध्र प्रदेश, गुजरात, हिमाचल प्रदेश, महाराष्ट्र ह्या राज्यांत आलें रोयतात.

सागबड: ह्या पिकाक उश्ण, दमट आनी पावसाळी हवामान लागता. वायटी नाशिल्ले, मध्यम काळे, धुसपुशीत आनी जांभ्या फातरचे जमनींत आल्याचें पीक बरें जाता. आल्याची लागवड करचे पयलीं जमीन खणून वतांत तापयतात. आल्याच्या पिकांत उदक सांठून उरचें ना हाची जतनाय घेवंची पडटा. देखून, सोंताचे भोंवतणी मेरो काडटात. ह्या पिकाक भरपूर सारें घालचें पडटा. ह्या पिकाक प्रती हेक्टर ३५.५० टन

शेणाचें सारें आनी ७५ किग्रॅ. नायट्रोजन सारें घालतात. उपरांत जून म्हयन्याचे सुरवातीक कोंब आशिल्ले कुडके रोवपाखातीर वापरतात. सादारण ३०×३० सेंमी. अंतराचेर चरंत ५ सेंमी. खोल फोंडकुलां काडून तातूंत आल्याचो कुडको रोयतात. कमी पावसाच्या वाठारांत वा ल्हान आकारचें आलें आसल्यार तें १५×१५ सेंमी. वा २२×२२ सेंमी. अंतराचेर लायतात. सागबड करतकच ह्या पिकाक उदक दितात. कोंब भायर फुटपाच्या काळांत पिकांत उदक सांचल्यार कोंब कुसपाचो संभव आसता. उपरांत जायतशी नडणी करून पिकाक उदक, सारें घालतात. फुडें ७-८ म्हयन्यांनी पानां सुतकच आलें खणून काडटात.

उत्पन्न: ह्या पिकाचे दोन विदेशी प्रकार केळ राज्यांत लायतात. एक 'रीओ दे जानेरो' आनी दुसरो 'चायना' आलें. तांचेपसून अनुक्रमान २२,५०० आनी २८,००० किग्रॅ. इतलें उत्पन्न मेळटा. थळाव्या पिकापसून ७,५०० ते १२,५०० किग्रॅ. आलें मेळटा.

सूठ: सुकयल्ल्या आल्याक सूठ म्हण्टात. सुरवातीक आलें निवळ करूंक तें उदकांत भिजत घालतात आनी ताचेवेली साल खरवून काडटात. हें आलें साल आठ दीस वतांत सुकयतात. उपरांत सुतकच सामान्य प्रतीची धवशा रंगाची सूठ तयार जाता. कांय कडेन आलें खणून काडटात आनी तें शिजोवन सूठ तयार करतात. बरे प्रतीची सूठ धवी आसता. ही सूठ कस्पाक आलें सुर्वेक उदकांत घालून ताची साल काडटात. उपरांत तें परतें एक दीस उदकांत भिजयतात. थंयचें काडून तें चुन्याच्या दाट उदकांत घालतात. उपरांत हें आलें वोतांत आठ-धा दीस सुकयतात. अशेतरेन बरे प्रतीची सूठ तयार जाता. एकदम बरे प्रतीची सूठ कस्चेखातीर चुन्याच्या उदकांत घाल्ले सुठीक गंधकाची धुंवरी दितात आनी उपरांत वतांत सुकयतात.

उपेग: आलें आनी सूठ हांचो उपेग पूर्विल्ल्या काळासावन वखद आनी मसाल्याखातीर करतात. आलें तिखट, उत्तेजक आनी वायूनाशक आसता. खांक चड आयल्यार सूठे साखर खावपाक दितात. तकली दुखल्यार सूठ तकलेक बांदतात. पेयां (जिंजर) तयार करपाक आल्याचो उपेग करतात. गोंयांत वखदांत आनी जेवणाखाणांत आल्याचो उपेग जाता. अपचन वा अजीर्ण जाल्यार आल्याचो रोस पिवपाक दितात. सूठ आनी साकर हांचो पिठे (सूठे पिठे) देवाचो प्रसाद म्हूण वांटपाची चाल आसा.

रोग: दक्षिण भारतांत आल्याक 'पियियम अँफानिडरमेटम' आनी 'पियियम मायारिओटिलम' ह्या चित्याखातीर 'कूज' हो रोग जाता. ह्या रोगाक लागून झाड हळडुवें पडटा आनी कुसता. उदकाचो गाळ निचरो जावपी सादे जमनींत हो रोग चड करून जायना. मध्यम काळे जमनींत उदक सांचल्यार रोगाचें प्रमाण वाडटा. रोगकारक चितो कुशिल्ल्या आल्याच्या बेण्यांत वा मुळांत आसता. हो रोग आळाबंदा हाडूंक पिकाची अदलाबदल करतात तशेंच रोवपाक निरोगी आल्याचे कोंब वापरप म्हत्वाचें आसता. सागबड करचे आदीं हो रोग लागचो न्हय म्हूण चरंत बोर्दो मिश्रणाचो फवारो मारतात.

- को. वि. सं. मं.

आल्कॉल (आल्कोहॉल): Kuhl, Kohl वा Kohol (म्हळ्यार सामको बारीक पिठे) ह्या अर्थाच्या अरबी शब्दावयल्यान 'आल्कोहॉल' (Alcohol) हो शब्द तयार जालो, अशें म्हण्टात. सौंदर्यप्रसाधनांत वापरतात त्या अँटिमनी सल्फाइडाच्या सामक्या बारीक पिठ्याखातीर तशेंच, हेर पदार्थांच्या सामक्या बारीक पिठ्याखातीर 'आल्कोहॉल' हो शब्द वापरताले. तेउपरांत ताचो 'अर्क' ह्या अर्थान वापर जावपाक लागलो. सोळाव्या शतमानाउपरांत 'आल्कोहॉल' हो शब्द 'वाइन स्पिरिट' खातीर वापरपाक सुरवात जाली.


व्याख्या: कार्बन, हायड्रोजन आनी ऑक्सिजन हांच्यापसून तयार जाल्ल्या कार्बनी संयुगाक 'आल्कोहॉल' अशें म्हण्टात. एक वा चड हायड्रोजन अणूंची सुवात, एक वा चड हायड्रॉक्सील (OH) गट घेवन तयार जाल्ले हायड्रॉकार्बनांचे हायड्रॉक्सिल अनुजात (derivatives)

आल्कोल (आल्कोहोल)

अशेंय आल्कोहॉलाचें वर्णन करतात. R-OH हें आल्कोहॉलचें सादारण सूत्र. इतलूय हाडून R हो आल्कोहॉल हो कार्बनी (substituted) आल्कोल मान जावन आसा हो गट प्राथमिक, द्वितीयक, तृतीयक वा उत्कृष्ट सरपळी वा चरबीय आसूं येता. तातूंत दोट्टी बंध, एक हॅलोजन अणू वा एक अॅरोमॅटिक वलय हांचो आस्पाव आसूं येता.

एकूच हायड्रॉक्सिल गट आशिल्ल्या आल्कोहॉलाक मोनोहायड्रिक, दोन आसल्यार डायहायड्रिक, तीन गट आसल्यार ट्रायहायड्रिक आनी चार वा चड आसल्यार पॉलिहायड्रिक आल्कोहॉलां अशें म्हण्टात. हायहायड्रिक आल्कोहॉलांक 'ग्लायकॉल्स' (glycols) अशेंय म्हण्टात.

वर्गीकरण: हायड्रॉक्सिल गट आशिल्ल्या कार्बन अणूक कितले हायड्रोजन अणू लागिल्ले आसात तांचे प्रमाण आल्कोहॉलांचे प्राथमिक, द्वितीयक आनी तृतीयक अशें वर्गीकरण केलां. हायड्रॉक्सिल गट आशिल्ल्या कार्बन अणूक जर दोन (मिथिल आल्कोहॉलांचे विशीं तीन) हायड्रोजन अणू लागिल्ले आसत जाल्यार त्या आल्कोहॉलाक 'प्राथमिक आल्कोहॉल' म्हण्टात; कार्बन अणूचेर एक हायड्रोजन अणू आसत जाल्यार त्या आल्कोहॉलाक 'द्वितीयक आल्कोहॉल' अशें म्हण्टात आनी जर एकूच हायड्रोजन अणू नासत जाल्यार त्या आल्कोहॉलाक 'तृतीयक आल्कोहॉल' अशें म्हण्टात.



प्राथमिक

द्वितीयक

तृतीयक

(R-बदली गट)

नामकरण: आल्कोहॉलांक नांव दिवपाच्यो तीन पध्दती आसात. १. आल्कोहॉलाकडे अनुरूप अशा हायड्रॉकार्बनाच्या नांवांतल्या मूळ शब्दाक 'इल' हो प्रत्यय आनी आल्कोहॉल हो शब्द जोडून; देखीक- मिथिल आल्कोहॉल, एथिल आल्कोहॉल, n-डेकिल आल्कोहॉल, सेटिल आल्कोहॉल. २. मिथेनॉल नांवां: त्या हायड्रोजनाच्या नांवाक 'ऑल' प्रत्यय जोडून; देखीक- मिथेनापसून मिथेनॉल ३. IUPAC नांवां: International Union of Pure and Applied Chemistry हें संस्थेन थारायल्ल्या नेमांप्रमाण नांवां दिवपाची पध्दत.


ह्यो तीनूय नामकरण पध्दती फुडल्या पानार दिल्ल्या कोष्टकावेल्यान म्श्ट जाता:

भौतिक गुणधर्म: आल्कोहॉलां हीं निवळ द्रव आसतात जा रंगहीन घन आसतात. चडशीं मोनोहायड्रॉक्सी आल्कोहॉलां उदकापरस लकीं आसून तीं मगळीं कार्बनी विद्रावकांत विरगळटात. नीच स्थानाचें ऑलिफॅटिक आल्कोहॉलां हीं चलद्रव्यां आसात. सांद्रता (viscosity) रेणुभारावांगडा वाडत वता आनी ताका लागून C_6 ते C_{11} ह्या गटांतल्या आल्कोहॉलांची सांद्रता वाडत वता. n-डोडेसिल आल्कोहॉल हो नर्मल प्राथमिक आल्कोहॉल माळेतलो पयलो घटक. सायक्लोहेक्सेनॉल (cyclohexanol) हें घन जाल्यार बेंझिल आल्कोहॉल हें उदकापरस जड आशिल्ले द्रव. दोन आनी तीन हायड्रॉक्सील गट आशिल्लीं आल्कोहॉलां; श्यान (viscous) रंगहीन आनी गोड रुचीचीं द्रवां आसतात. उंचेलीं पॉलीहायड्रॉक्सी आल्कोहॉलां हीं चडशीं स्फटिकमय घन आसतात.

कांय आल्कोहॉलांच्या भौतिक स्थिरांकांची वळेरी फुडल्या पानावयल्या कोष्टकांत दिल्या:

आल्कोहॉलांचे उकळ बिंदू रेणुभारप्रमाण जितले आसूंक जाय ताचेपरस मात्शे चडूच आसतात. हायड्रॉक्सिल (OH) गटांमदल्या हायड्रोजन बंधांक (bonding) लागून हें चडटा. एका अणूक सहसंयुजी

बंधांतलीं धरून आनी दुसऱ्या अणूक फकत थीरबंदूत शक्तीवरवीं धरून हायड्रोजन अणू हो दोन electronegative अणूंमदल्या पुलाचें काम करता.




रसायनीक गुणधर्म: आल्कोहॉलांचे रसायनीक गुणधर्म ताच्या कार्यकारी गटाचेर म्हळ्यार हायड्रॉक्सिल गटाप्रमाण थारायतात. आल्कोहॉलचे विक्रियेंत दोन बंधांपैकी एक बंध तुटता: -OH गटाची बदली करून C-OH बंध वा -H ची बदली करून O-H बंध. ह्यो विक्रिया -OH वा -H च्या बदल्यांत एक गट सुवात घेवन substitution पध्दतीन वा दोट्टी बंध तयार जावपी elimination पध्दतीन जातात. R चे रचनेच्या फरकाक लागून विक्रियाशीलतेंत (reactivity) भेद घडून येता.

आल्कोहॉलांच्यो विक्रिया: हायड्रोजन हलाइड्सवांगडा आल्कोहॉलांची सहज विक्रिया जावन आल्किल हलाइड्स आनी उदक तयार जाता. फॉस्फोरस ट्राय आनी पेंटाहलाइड्स तशेंच थायोरिल क्लोराइड्स हांच्यासारकीं विक्रियक द्रव्यां (reagents) वापरल्यार हें रुपांतरण बेगीन घडून येता.



आल्कोहॉलांचीं लक्षणां: पी-नायट्रोबेंझोएट्सची आनी ३,५-डायनायट्रोबेंझोएट्स ह्या घन इस्टर्सची निर्मिती जाता, हाचेवेल्यान आल्कोहॉलांचीं कांय लक्षणां स्पश्ट जातात. फाव तें बेंझोइल क्लोराइड, आल्कोहोलावांगडा घेवन पीरीडीनच्या सांगातांत विक्रिया घडोवन हाडून हे इस्टर्स तयार करतात. ही पध्दत तीनूय प्रकारच्या आल्कोहॉलांक लागू जाता.






आल्कोहॉलांच्या वेगवेगळ्या गुणधर्मांचो अभ्यास तांच्या वर्णपटविज्ञानाच्या (spectroscopic) नदरेन पृथक्करण करून करतात. हातूंत Infrared Spectrum, Nuclear Magnetic Spectrum (NMR) आनी Mass Spectrum ह्यो पध्दती आस्पावतात.

आल्कोहॉलांचो सैमीक उगम (Sources): सैमांत मोट्या प्रमाणांत, गरजेच्या तेलांनी आनी बाश्पनशील तेलां, चरबी, चरबीयुक्त तेलां तशेंच मेण हातूंत इस्टर्सच्या स्वरूपांत आल्कोहॉल मेळटा. गरजेच्या तेलांपसून मेळपी, म्हत्वाचीं आल्कोहॉलां अशीं:- पेपरमीट तेलापसून मेंथॉल, गंजणाच्या तेलापसून गेरानिऑल. इस्टर्सपसून मेळपी आल्कोहॉलांत, चरबी आनी चरबीयुक्त तेलांत आसपी ग्लिसरॉल हें म्हत्वाचें आल्कोहॉल जावन आसा. जनावरांच्या पेशींत आनी वनस्पतींत अनुक्रमान कोलेस्टेरॉल आनी एर्गोस्टेरोल हीं मुखेल ऑलिसायक्लिक आल्कोहॉलां मेळटात.

आल्कोहॉलांचो उगम (उत्पादन): मोनोहायड्रिक ऑलिफॅटिक आल्कोहॉलांचे तीन मुखेल उगम (sources) अशे: १. कार्बोहायड्रेट्स सारक्या सैमीक पदार्थांचें वितंजन (fermentation) २. सैमीक वायू वा पेट्रोलियम पसून मेळपी हायड्रॉकार्बन्सचें रसायनीक संश्लेशन. ३. सैमीक चरबी आनी तेलांची रसायनीक अभिक्रिया (treatment).

मिथिल आल्कोहॉल (मिथेनॉल, वूड आल्कोहॉल वा वूड स्पिरिट- CH_3OH) हो आल्कोहॉल वर्गाचो सगळ्यांत सावो मुळावो प्रतिनिधी आसा आनी तो उदक, आल्कोहॉल वा इथर हांच्यावांगडा भरसूंक शकता.

वेगवेगळ्या तरेच्या आल्कोहॉलांचीं काय नांवां:

क्रमांक	सूत्र	नांव	प्रकार
१	$\text{CH}_3\text{CH}_2\text{OH}$	एथिल आल्कोहॉल वा एथेनॉल	तृप्त (Saturated) अलिफॅटिक आल्कोहॉल
२	$\begin{array}{c} \text{CH}_2 - \text{CH}_2 - \text{OH} \\ \\ \text{Cl} \end{array}$	बिटा-क्लोरो एथिल आल्कोहॉल (एथिलीन क्लोरोहायड्रेन)	
३	$\text{CH}_2 = \text{CH} - \text{CH}_2\text{OH}$	अलील आल्कोहॉल	असंतृप्त अलिफॅटिक आल्कोहॉल
४	$\begin{array}{c} \text{CH}_2 - \text{CH}_2 - \text{CH}_2 - \text{OH} \\ \quad \\ \text{OH} \quad \text{OH} \end{array}$	ग्लिसरॉल	ट्रायहायड्रॉक्सी आल्कोहॉल
५		बेझिल आल्कोहॉल	अॅरोमॅटिक आल्कोहॉल
६		मायक्लोहेक्सगॉल	अॅलिसायक्लिक आल्कोहॉल
७		मेथिलॉल	मोनोटर्पीन आल्कोहॉल

आल्कोहॉलांचें नामकरण: कांय उदाहरणां

क्रमांक	सूत्र	सामान्य नांव	IUPAC नांव	सिस्टमांत नांव
१	$\text{CH}_3\text{CH}_2\text{CH}_2\text{CH}_2\text{OH}$	n-ब्युटिल आल्कोहॉल	१-ब्युटेनॉल वा ब्युटेन-१-ऑल	n-प्रॉपिल मिथेनॉल
२	$(\text{H}_3\text{C})_2\text{CHCH}_2\text{OH}$	आयसोब्युटिल आल्कोहॉल	२-मिथिल-१-प्रोपेनॉल वा २-मिथिल प्रोपेन-१-ऑल	
३	$\text{CH}_3\text{CH}_2\text{CHOHCH}_3$	सेक-ब्युटेनॉल	२-ब्युटेनॉल वा ब्युटेन-२-ऑल	
४	$\text{CH}_3(\text{CH}_2)_9\text{CH}_2\text{OH}$	n-डेकिल आल्कोहॉल	१-डेकेनॉल वा डिकेन-१-ऑल	n-नॉनिल मिथेनॉल
५	$\text{CH}_3(\text{CH}_2)_{14}\text{CH}_2\text{OH}$	सेटिल आल्कोहॉल	१-हेक्साडेकनॉल वा हेक्साडिकेन-१-ऑल	
६	$\text{CH}_3\text{CH}=\text{CHCH}_2\text{OH}$	क्रोटिल आल्कोहॉल	२-ब्युटिन-१-ऑल	

कांय आल्कोहॉलांच्या भौतिक स्थिरांकांची बळखी अशी:

क्रमांक	नाव	सूत्र	वितळबिंदू °से.	उकळ बिंदू °से.	घनता २०° से.	विद्राव्यता ग्रॅ/१०० (उदकाचे)
१	मिथिल	CH_3OH	-९७	६४.५	०.७९३	००
२	एथिल	$\text{CH}_3\text{CH}_2\text{OH}$	-११५	७८.३	०.७८९	००
३	n-प्रोपिल	$\text{CH}_3\text{CH}_2\text{CH}_2\text{OH}$	-१२६	९७	०.८०४	००
४	n-ब्युटिल	$\text{CH}_3\text{CH}_2\text{CH}_2\text{CH}_2\text{OH}$	-९०	११८	०.८१०	७.९
५	n-पेंटिल	$\text{CH}_3\text{CH}_2\text{CH}_2\text{CH}_2\text{CH}_2\text{OH}$	-७८.५	१३८	०.८१७	२.३
६	n-हेक्सिल	$\text{CH}_3\text{CH}_2\text{CH}_2\text{CH}_2\text{CH}_2\text{CH}_2\text{OH}$	-५२	१५६.५	०.८१९	०.६
७	n-हेप्टिल	$\text{CH}_3(\text{CH}_2)_5\text{CH}_2\text{OH}$	-३४	१७६	०.८२२	०.२
८	n-ऑक्टिल	$\text{CH}_3(\text{CH}_2)_6\text{CH}_2\text{OH}$	-१५	१९५	०.८२५	०.०५
९	n-डेसिल	$\text{CH}_3(\text{CH}_2)_8\text{CH}_2\text{OH}$	६	२२८	०.८२९	००
१०	आयसोप्रोपिल	$\text{CH}_3\text{CHOHCH}_3$	-८६	८२.५	०.७८९	१०
११	आयसोब्युटिल	$(\text{CH}_3)_2\text{CHOCH}_2\text{OH}$	-१०८	१०८	०.८०२	१२.५
१२	सेक-ब्युटिल	$\text{CH}_3\text{CH}_2\text{CHOHCH}_3$	-११४	९९.५	०.८०६	००
१३	टर-ब्युटिल	$(\text{CH}_3)_3\text{COH}$	२५.५	८३	०.७८९	२
१४	आयसोमॅथिल	$(\text{CH}_3)_2\text{CHCH}_2\text{CH}_2\text{OH}$	-११७	१३२	०.८१३	०.९४९
१५	सायक्लोपेंटॉल	$\text{Cyclo}-\text{C}_5\text{H}_9\text{OH}$	२४	१६१.५	०.९६२	००
१६	सायक्लोहेक्साॅल	$\text{Cyclo}-\text{C}_6\text{H}_{11}\text{OH}$	-१२९	९७	०.८५५	१६.६
१७	अॅलील	$\text{CH}_2=\text{CHCH}_2\text{OH}$		११८	०.८५३	४
१८	कोटिल	$\text{CH}_3\text{CH}=\text{CHCH}_2\text{OH}$		२०५	१.०४६	
१९	मेथिल	$\text{C}_6\text{H}_5\text{CH}_2\text{OH}$	-१५			

आल्जेरिया

हे खेहीन, नितळ हव आसा. ताका एके वेगळेच तरेचो वास येता तो आल्जेरियाच्या अपद्रव्यां (impurities) खातीर पूण हे आल्कोहॉल शुध्द आसल्यार येतात हो वास थोड्या प्रमाणात येताच ह्या आल्कोहॉलाची, वूड स्पिरिट ह्या नांवान एक इतिहासीक उत्पादन पध्दत आसा, ती साकडाचे भंजक उर्वपातन (destructive distillation) करून करतात. आर्विल्ले उत्पादन पध्दतीत कार्बन मोनोक्साइडची हायड्रोजनवांगडा हाबाचेर आनी झींक ऑक्साइड आनी क्रोमिक अम्ल ह्या उत्प्रेरकांवांगडा विब्रिया घडोवन हाडून मिथिल आल्कोहॉल तयार करतात.

उबेन: गरजेच्या तेलांचे आल्कोहॉलिक विद्राव वा वासाचीं द्रव्यां आनी वखदां हातूंत वापरिल्लीं रूखींचीं द्रव्यां हांच्या उत्पादनांत एथिल आल्कोहॉलाचो वापर करतात. कार्बनी संश्लेशन, सेल्युलॉइड आनी हेर प्लास्टिक, प्रतिरोधक (antiseptic) आनी जंतूनाशक हांच्या उत्पादनांत आनी अकार्बनी द्रव्यांखातीर विद्रावक (solvent) म्हूण एथिल आल्कोहॉलाचो वापर करतात. ब्युटाडिएनच्या (butadiene) उत्पादनांत एथिल आल्कोहॉलाचो मोट्या प्रमाणांत वापर जाता. ब्युटाडिएनचें स्टीरीन वांगडा co-polymerisation जातकच कृत्रिम (synthetic) खर तयार जाता. इंधन म्हणूय ताचो मोट्या प्रमाणांत उपेग जाता. निर्जल आल्कोहॉल आनी पेट्रोल हांचें मिश्रण मोटारीचें इंधन म्हूण अस्तंत्या राष्ट्रांत वापरतात. क्लिंकी, रम, बिअर, जिन, व्होडका आनी हेर आल्कोहॉलीक पेयांनी एथिल आल्कोहॉलाचो सोरो म्हूण वापर जाता.

. उंचेलीं, चरबीयुक्त आल्कोहॉलां: ६ वा ताचेपरस चड कार्बन अणू आशिल्ल्या मोनोहायड्रिक अॅलिफॅटिक आल्कोहॉलांच्या वर्गाक 'उंचेलीं आल्कोहॉलां' (Higher Alcohols) अशें म्हण्टात. चरबी, तेल, मेण हांच्यासारक्या सैमीक पदार्थांपसून मेळपी आल्कोहॉलांक चरबीयुक्त (fatty) आल्कोहॉलां अशें म्हण्टात. चरबीयुक्त आल्कोहॉलां हीं चड करून सरळ संरपटी आशिल्लीं आनी सम (even) आंकड्यांचे कार्बन अणू आशिल्लीं प्राथमिक आल्कोहॉलां आसतात.

- डॉ. विजयेंद्र कामत

संदर्भ: 1. Adams, R., Organic Reactions, Vol. 8, John Wiley & Sons, Inc., New York, 1954; 2. Bigelow, M. H., Chem., Eng. News, 1947; 3. Finar, I. L., Organic Chemistry, WLBs, Longman Group Ltd., 1975; 4. Kemp, W., Organic Spectroscopy, ELBS, 1985; 5. Kent, J. A., Riegels Handbook of Industrial Chemistry, Van Nostrand Reinhold Company, New York 1983; 6. Lange, Handbook of Chemistry, McGraw-Hill Book Co., New York, 1939; 7. Morrison R. T. and Boyd, R. N., Organic Chemistry, Prentice-Hall of India Pvt. Ltd., New Delhi, 1971; 8. Rodd, E. H., Chemistry of Carbon Compounds, American Elsevier Publishing Co., New York; 9. Shreve, The Chemical Process Industries, McGraw-Hill Book Company, New York.

आल्जेरिया: आकाराचे नदरेन आफ्रिका खंडांतलें दुसरें व्हडलें राष्ट्र. क्षेत्रफळ २३,८१,७४३ चौ. किमी. अक्षवृत्तीय विस्तार १९° ते ३७° उत्तर, रेखावृत्तीय विस्तार ८° ३०' ते १२° २०' अस्तंत. देशाचे उत्तर दिकेक सुमार १,०४६ किमी. लांबायेची भूंयमध्यसागराची (mediteranean) दर्यादेग. उदेंतेक ट्यूनीशिया आनी लिबिया, अस्तंतेक मोरोक्को आनी दक्षिणेकडेन नायजर, माली, मॉरिटोनिया आनी स्पॅनिश महारा हे देश.

भूंयवर्णन: आल्जेरियाचे भूंयेचे नदरेंतल्यान दोन वांटे जातात. उत्तरेवटेन अँटलास दोंगराचो आनी दक्षिणेवटेन सहारा वाळवंटाचो. अँटलास दोंगर दर्यादेगेक समांतर आसा. सहारा वाळवंटांत अहंगर आनी टुरेंक वाळवंटी कितलेशेच निद्रीस्त ज्वालामुखी आसात.

चेलिफ न्हंय सोडल्यार हांगा वर्सभर व्हांवपी दुसऱ्यो न्हंयो नात. फकत पावसाच्या दिसांनी व्हांवपी कांय न्हंयो आसात. हातूंत सीमान, रहमेल, मेबर्हो, हात्रा आनी तामना ह्यो म्हत्वाच्यो.

हवामान: हांगाच्या दर्यादेग आशिल्ल्या उत्तर वाळवंत गिमांत तापमान २६.७° से. आनी शिंयाच्या दिसांनी १०° - १२° से. इतलें आसता. देशाच्या मदल्या वाळवंत गिमांत २६° से. ते २८° से. मेरेन वाडटा, जाल्यार शिंयाच्या तेंपार ४° - ६° से. इतलेमेरेन देंवता. उदेंत-अस्तंत दिकांनी पातळिल्ल्या अँटलास दोंगराक लागून उत्तर वाळवंतलें हवामान हेर हवामानांपरस मात्तों वेगळें आसा. अँटलासाच्या दक्षिणेकडलो वाठार म्हळ्यार एकदम विचीत्र हवामानाचो. थंय दिसाचें तापमान चडांत चड ५७.७° से. इतलें आसलें तरी रेंवात वाठारचें तापमान ७६.६° से. मेरेन वाडटा. राती त्या मानान थंड आसतात हवेंतले थंडसाणीकलागून गिमाच्या दिसांनी रातचो थंड पडटा. भूंयमध्यसागरावेल्या वाऱ्यांक लागून शिंयाच्या दिसांनी पावस पडटा. दर्यादेगेर पावस चड पडटा आनी दक्षिणेवटेनल्यान कमी जायत वता. दर्यादेगेवेल्या आल्जिअर्स आनी बोन ह्या शारांभितर ७६.२ सेंमी. परस चड आनी दक्षिणेवटेन १७.८ सेंमी पावसाची नोंद जाता. सहारा वाळवंटांत पावस चुकून पडटा. केन्नाय पडपी पावसाक लागून बरीच माती व्हांवन गेल्ल्यान एक नवोच प्रस्न हांगा उप्रासला. पावसाळ्यापयलीं धुल्ल्या 'सिरोको' ह्या गरम वाऱ्यांक लागून वाळवंटांतली आनी हेर वाळवंतलीय गरमी वाडटा.

वनस्पत आनी मोनजात: हांगाची सैमीक वनस्पत आफ्रिका खंडांतले हेर वनस्पतींपरस वेगळी आनी युरोपांतले वनस्पतीक लागींची आसा. वनस्पत चडशी कमी उदकाचेर वाडपी आसा. नूचाचीं झाडां आनी पाचवेचार ओक सारके रूख विंगड विंगड उंचायेचेर आनी पावसाच्या वाळवंटी मेळटात. तेभायर ऑलिव्ह, अलेप्पो, पायन, सेडर, आरान, थूया, ज्यूनिपर ह्या सारके रूख आनी उंचल्या वाळवंटी अल्फाल्फा तण आसा. तळ्यांच्या वाळवंटीय बरीच वनस्पत वाडटा. वाळवंटांनी कसलीच वनस्पत नासली तरी खाजराचीं झाडां जातात. हांगाचे हत्ती, वाग, आनी शिव काबार जायत गेल्यात. वास्वेलां, कोलसुणीं, सोशे, कोले, माकड, घुकर, हरणां, तरस हीं जनावरां; सायप, प्लोकर, बर्की, गडद, गिदां ह्या सारके पक्षी आनी युरोपीय जातीचे नुस्तें हांगा मेळटा. मोनजात तरेकवार आसली तरी चड ना.

इतिहास: आल्जेरियाचो इतिहास म्हळ्यार एकाफाटल्यान एक अश्या कार्येजियन, रोमन, बायझंटायन, व्हॅंडॉल, अरब, तुर्क आनी फ्रेंचांनी केल्ल्या आक्रमणांचो इतिहास. इ.स. पयलीं बाराव्या शेंकड्यांतल्या फिनीशियन सत्तेसावन हो इतिहास सुरू जाता. इ. स. पयलीं आठव्या शेंकड्यांत कार्येजची सत्ता आयली जाकालागून प्यूनिक भाशा आनी संस्कृतायेचो परिणाम आल्जेरियन जिविताचेर जालो. इ. स. प. १४६ वर्सा रोमची सत्ता चालू जाली. तांणी रोमनांचें मनीसबळ वाडोवन आदिवासींकडेन लानां केलीं आनी हे भूंयेर ते रिगले. सुमार ४०० वर्सांच्या रोमन काळांत व्हड व्हड शारां, बरे रस्ते, शेतवड हांची हांगा उदरगत जाली. पूण पुराय आल्जेरियाचेर तांची सत्ता नाशिल्ली. दुसऱ्या शेंकड्याउपरांत व्हॅंडॉल आनी ताच्याफाटल्यान बरोच उणो काळ थिरवल्या बायझंटायन राजवटी उपरांत सातव्या शेंकड्यांत अरबांचें आक्रमण जालें. तांच्या हिलाल आनी सालीम जातींनी शक्त आनी हिंसेच्या नेटार इस्लाम धर्म आनी अरबी भाशेचो हांगा प्रसार केलो. अरबांच्या अल्मोराविद आनी आल्मोहद हांची राजवट म्हत्वाची आशिल्ली, पूण फुडें आपल्याभितरल्या झगड्यांक लागून हे राजवटीची शक्त सोंपली. सोळाव्या शेंकड्यांत स्पेन, पोर्तुगाल आनी तुर्कस्थान हांच्याभितर राज्यां वाडोवपाची सर्त लागली. १५०९ आनी १५१० वर्सासावन ओरान आनी आल्जिअर्स स्पेन आनी पोर्तुगेजांच्या शेकातळा गेल्या उपरांत आल्जेरियनांनी तुर्कस्थानचो पालव घेतलो. आल्जेरिया तुर्कस्थानचे सत्तेखाला पावलें. तांकां तुर्कस्थानाक कर भरचे पडू लागले; ताकालागून तुर्कस्थानच्या सुलतानान हांगाच्या मुखेल्यांक 'बेलेखे' ही मानाची पदवी दिली. ह्याच काळार पेनान जुंवो उरिल्ले भूयेक जोडलो आनी आयचें आल्जिअर्स बंदर तयार जालें. १८३० मेरेन हें बंदर



मुसलमानांचे शक्तिचें ठिकाण आशिल्लें. ह्या काळांत तुर्कस्थानाकडल्यान स्वतंत्र जावपाचे लोकांनी यत्न केले. हांगा आशिल्ले तुर्कस्थानचे सैनिक नारे शासक जाले आनी तांणी ह्या देशाक दर्यांत चोरयो मारयो केली बर्बर ह्या चांच्यांचें केंद्र केलें. ब्रिटीश, स्पॅनिश, फ्रेंच आनी हेर देशांच्या हडयांचेर घुरयो घालून तांणी लूट मेळयली. ह्या त्रासांनी वाजेवन ब्रिटीश आनी स्पेन हांणी आल्जेरियाचेर घुरी घाली. पूण ती सफळ जाली ना. मार्गान १८३० वर्सा ३७ हजारंचे सैन्य हाडून आल्जेरियाक २१ दिवसांभितर हाडयलें. अहमदबे आनी अबूल कादिर हांच्या फुडारपणाखाल बरोच तेंप लडाय जाल्या उपरांत १९४८ वर्सा तांणी आल्जेरियाचेर पुरायपणान जैत मेळयलें. १८५० ते ७१ मेरेन कबायली लोकांनी आनी १८८१ ते १९०१ मेरेन ओरान वाठारांतल्या लोकांनी फ्रेंचाकडेन झूज मांडलें. पूण ते फ्रेंचांमुखार तिगले नात. ह्या काळांत आल्जेरियाची उदरगत करपापासत बरेच यत्न जाले. पयल्या म्हाभुजाच्या काळांत स्वतंत्रतायेची कल्पना जल्माक आयली आनी १९२० त अमीर खालदा हाणें स्वतंत्रतायेची घोशणा दिली. आल्जेरियन राश्ट्रवादाक मेस्साली हाज हाची कामगार संघटना, फेरहत अब्बास आनी फ्रेंच उदारमतवाद्यांफाटली लोकशक्त आनी उलेमांची संघटना हांचो पालव मेळ्ळो. १९२५ वर्सा मेस्साली हाज हाच्या फुडारपणाखाल राजकी पक्षाची थापणूक जाली. ह्या पक्षान विंगड विंगड नांवाच्यो विद्यार्थी आनी कामगार संघटना बांदल्यो. १९३६ वर्सा फेरहत अब्बास हाणें दुसऱ्या पक्षाची थापणूक केली. दुसऱ्या म्हाभुजाच्या काळांत ब्रिटन आनी अमेरिकन सैनिकांचे हांगा तळ आशिल्ले. द गॉल हाणें आल्जिर्स ही फ्रांसाची निर्वासीत राजधानी म्हूण नाश्टा केली. म्हाभुजाउपरांत लोकांनी परत स्वतंत्रतायेची मागणी केली. १९४५ वर्सा जाल्ल्या उठवाचो परभव जालो. १९४६ त दोनय राजकी पक्षांची एकी जावन तांणी राश्ट्रीय सभेखातीर जाल्ले वेचणूकेत १९ तले ५ जागे जिखले. १९४७ वर्सा फ्रेंचांक आनी मुसलमानांक

कायद्यान समान अधिकार मेळिल्ले तरी स्वतंत्रतायेखातीर झूज चालू आशिल्लें. १९५० त पोलिसांचे मदतीन पक्षांक चिड्हुन उडयले. १९४७ वर्सा बेनबेलाच्या फुडारपणाखाला फ्रेंचांआड सशस्त्र उठव करपाखातीर संघटना उबारली पूण १९५० वर्सा तिकाय चिड्हुन उडयली.

ह्या काळांत बरेच फुडारी कायरे हांगा गेले आनी तांणी प्रतिसत्कारची घोशणा केली. देशांत तरणाट्यांनी राश्ट्रीय मुक्ती आघाडी पक्ष बांदलो. मेस्साली हाज सोडून सगळे जाण ह्या पक्षांत आयले. राश्ट्रीय मुक्ती आघाडीन गनिमी झूज मांडलें. १९५४ वर्सा आल्जेरियांत उठव जालो पूण तो चिड्हुन उडयलो. १९५७ त आल्जेरियाच्या पांच फुडाऱ्यांक भितर उडयले ताकालागून परत उठव जाले. १९५८ वर्सा कायरे हांगा आल्जेरियन सरकारची थापणूक जाली. १९६१ त स्वयंनिर्णयाचे गजालीचेर जनमत कौल जालो आनी स्वतंत्रतायेचे वटेन लोकांनी घटां दिलीं. तरीपूण फ्रेंच गुप्त संघटनांकडल्यान घातपाती घडणूको चालू आशिल्ल्यो. हे स्वातंत्र्यलडायेंत एका कुटुंबातल्या एकातरी मनशाक एकतर मरण आयलें वा कादयेंत पडून अत्याचारांक तोंड दिवंचें पडलें. निमाणे फ्रेंच सरकार आनी राश्ट्रीय फुडारी हांचेमजगतीं १९६२ च्या जुलय म्हयन्यांत कबलात जावन आल्जेरिया स्वतंत्र जालो. सप्टेंबर १९६२ त राश्ट्रीय सभेन फेरहत अब्बास हाका अध्यक्ष आनी बेनबेला हाका प्रधानमंत्री केलो. १९ जून १९६५ दिसा लश्करी क्रांती जावन बेनबेलाचे सरकार सकयल पडलें आनी कांतीकारी मंडळान पयलींचो उपराश्ट्राध्यक्ष आनी राखणेमंत्री बोमोदीनी हाका प्रधानमंत्री केलो. उपरांत तो अध्यक्ष जालो. १९७६ त संविधान तयार जालें तें फुडें १९७७ आनी १९७९ वर्सा बदलून सारकें केलें. १९७९ त चादली बेंजेदिवद सत्तेर आयलो.

राज्यवेवस्था: राश्ट्रीय विधीमंडळ केंद्रांतल्यान देशाचो कारभार चलयता. हातूंत वेंचून येवपी २६१ प्रतिनिधी पांच वर्सांखातीर आसतात.

१९७७-७८ च्या वर्सा जाली

दर वर्सा विधीमंडळ दोन फावट मेळटा. विधीमंडळाच्या बसकांक बिलां आनी हेर प्रशासनाविधींच्या गजालींचेर चर्चा जाता. राष्ट्रीय असेम्बली ही हांगाची एकूण कायदेशीर सभ तेभायर आठ बेकायदेशीर सभ आसात. राष्ट्रीय मुक्ती आघाडीचो सरचिटणीस तोच हांगाचो राष्ट्रपती जाता.

राज्यकारभाराचे बरे वेवस्थेखातीर बेशाचे ३१ वांटे केल्यात; हांकां 'विलायेत' अशें म्हण्टात. हांचेर प्रशासन चलयतल्या राज्यपालांची निवड राष्ट्रपती करता. तेभायर १६० पोटविभाग आनी ६९१ कम्युन्स आसात. पोटविभागाचे प्रशासन उपराज्यपाल करता. कम्युन् खातीर दर चार वर्सांनी वेंचणूको जातात.

अर्थीक स्थिती: आल्जेरियांत शेतकी पिकावळ आनी पशुपालन हांकां म्हत्व आसा. हो सगळ्यांत चड लोकांक काम दिवपी वेवसाय. शेतवेवसाय आनी पशुपालन उत्तर वाठारंत चड जाता. दर्या लागचीं सकयल आशिल्ली जमीन पिकावळीक बरी पडटा. म्हंयो नाशिल्ल्याकारणान उदकाक लागून शेत पिकावळीचेर बंधनां पडटात. मुखेल पिकां गंव, बार्ली हीं आसात. ते भायर ओट, मको, बटाट, तंबाखू, भाजी आनी ऑलिव्ह तेल हांचेर बरेंच उत्पन्न जाता. वाळवंटांत जावपी खाजराचें उत्पन्न म्हत्वाचें आसा.

आल्जेरिया खनिजसंपन्न आसा. टेल आनी टिंडूफ वाठारांनी फॉस्फरस नाशिल्ले लोखण, तेबेस हांगा फॉस्फेट आनी एजदेले, हासी, मसावद, इग्यासी, एनजेफत आनी मसीला ह्या जाग्यांचेर तेलाच्यो खणी आसात. सैमीक वायूचेंय प्रमाण बरेंच आसा. तेभायर शिशें, जस्त, तांबें, पार (Mercury), रूबे, अँटिमनी, संगमखर सारकीं खनिजां आसात. होगर ह्या वाठारंत हालींच युरेनियमचो सोद लागला. उदकांतली पिकावळ फकत उत्तर वाठारंत भूंयमध्यसागरांतल्यान मेळटा. पर्यटन उद्येगाक ह्या देशांत चडशे म्हत्व ना. तरीपूण १९७७ वर्सा आल्जेरियाक २४१,७०० पर्यटकानी भेट दिल्ली. चडशे पर्यटक फ्रांस, अमेरिका, ब्रिटन, स्पेन, अस्तंत जर्मनी ह्या देशांतल्यान येतात.

अर्थीक स्थिती आयात-निर्यात वेवस्थेचेर आदारित आसा. हांगा मेळपी सैमीक मालाची निर्यात आनी तयार मालाची आयात जाता. चडसो वेपार फ्रांसाकडेन जाता. हेर युरोपीय देशांकडेन आनी अमेरिकेकडेनय वेपाराक लागून आल्जेरियाचें संबध आसात. दिनार हें हांगाचें अधिकृत चलन.

येरादारी आनी संचारण: आल्जेरियांत ४,०७४ किमी. लांबायेचे रेल्वेमार्ग आसात. तांतले ३१९ किमी. वीजेचेर चलतात. अस्तंतेक मोरोक्को आनी उदेंतेक ट्यूनीशिया हे दोनूय देश आल्जेरियाकडेन रेल्वे मार्गान जोडिल्ले आसात.

आल्जिअर्स, अन्नबा, ओरान हीं मुखेल बंदरां. तेभायर बेजाया, आई, जिजेली ह्या सारकीं बंदरां म्हत्वाचीं आसात. ह्या बंदरांतल्यान आयात-निर्यात वेव्हार चलतात.

रस्त्यांची लांबाय ८२,०४० किमी. इतली आसा. तांतले १८,५०० किमी. मुखेल रस्ते आसात आनी १९,००० किमी. च्या रस्त्यांवेल्यान उणी येरादारी जाता. बस वाहतुकीचें राष्ट्रीयकरण जालां.

एअर आल्जेरी ही हांगाची विमान येरादारी सांबाळपी संस्था. ही देशाभितर आनी देशाभायले येरादारीची वेवस्था पळयता. आल्जिअर्स हांगा आशिल्लो दार एल बँदा हो हांगाचो मुखेल आंतरराष्ट्रीय विमानतळ. ओरान, अन्नाबा, कॉन्स्टन्टीन हेय बरे विमानतळ. तेभायर देशांत १५० वयर व्हान सान विमानतळ आसात.

टेलिफोन वेवस्था सादारण आसा. टेलिफोनसेवेंत आल्जेरियाची सुवात जगांत ६२ वी आसा. रेडिओ आनी दूरदर्शन हांच्यावेल्यो कार्यावळी अरबी, फ्रेंच आनी काबिलीया भाशेंतल्यान जातात. मुखेल दिसाळीं ४ आसात.

लोक आनी समाजजीण: १९८६ वर्सा आल्जेरियाची लोकसंख्या

२,२५,६६,००० आशिल्ली. तातूंतले शारांनी रावपी लोक १,०९,४१,०००. दादल्यांची संख्या ४९.८% आसा. हांगाचे आदिवासा बर्बर आनी सेमेटिक वंशाचे आसात. अरब आनी अरबीकरण जाल्ले बर्बर हांची लोकसंख्या सगळ्यांत चड म्हळ्यार सुमार ८०% आसा. इस्लाम हा हांगाचो अधिकृत धर्म. चडशे मुसलमान सुन्नी पंथाचे आसात. तेभायर युरोपीय आनी ज्यू हांचीय संख्या हांगा बरीच आसा. चडशे युरोपीय फ्रांसाचे आसात.

इस्लाम धर्माचे लोक सगळे धर्मीक रितीरिवाज पाळटात. रमजान सारके उपास चडशे लोक करतात. बऱ्याच वाठारांनी जादू सारके प्रकार आजूय चलतात. मुसलमानांमदीं एका परस चड बायलो कसपाची प्रथा चडशी ना, चडकरून शारांनी तर ती सामकीच उणी आसा.

चडशा शिल्पांचेर, चरांचेर आनी इतिहासीक वास्तूंचेर मूरीश आनी ऑटोमन वास्तूशिल्पाची भरसण आसा. राजवाडे, थडीं, किल्ले हातूंत बरे कलेचे नमुने सांपडटात. बूशीच्या हम्मडायाटांचो राजवाडो ताचे खाशेले कलेक लागून नांवाजिल्लो आसा. पूर्विल्ल्या काळांतल्यो चिनी मातयेच्यो वस्तू अभ्यासाचे नदरेंतल्यान एक आकर्शण थारल्यात. हांचो संबंद ईजिप्तचे पोरने संस्कृतायेकडेन आसा अशें जाणकारांचें मत आसा. हांगाचे गालिचे सोबीत आसतात. संगीताच्या मळार नोवबा संगीत आनी नाच, काबिलाया गीतां लोकप्रिय आसात. हांगाच्या लोकसंगीताचो बऱ्याच युरोपीय संगीतकारांनी अभ्यास केला.

शिक्षण: आल्जेरियाचें राष्ट्रीय साक्षरता प्रमाण २६% आसा. जगांत हे गजालींत आल्जेरियाचो क्रमांक १०३ वो लागता. ६ ते १४ वर्सां पिरायेमेरेनचें आठ वर्सांचें शिक्षण फुकट आनी सक्तीचें आसा. मुळावें शिक्षण स वर्सांचें आसा. उपरांत चार वर्सां माध्यमिक. मुळाव्या शाळांनी नोंद जाल्ल्या भुरग्यांची सरासरी ९० % आसा.

सप्टेंबर ते जुलय मेरेन शिक्षणीक वर्स आसता. मुळाव्या शाळांनी शिक्षण अरबी भाशेंतल्यान चलता. ताच्या उपरांतचें शिक्षण अरबी आनी फ्रेंच भाशेंतल्यान दितात. हेभायर वेवसाय आनी धंद्याचेंय प्रशिक्षण हांगा दितात. शेतकी आनी तंत्रीक शिक्षणाक चड म्हत्व आसा.

शिक्षणाचो प्रसार करपाची जापसालदारकी घेवंक मंत्रीमंडळाचीं तीन खातीं आसात- मुळावें आनी माध्यमिक, उच्च आनी वैज्ञानिक, पारंपारिक आनी धर्मीक. सरकारी खातीं शिक्षणाच्या मळार बरेंच काम करतात. शिक्षणाचेर जावपी खर्चाचें प्रमाण बरें आसा. राष्ट्रीय उत्पन्नातलो शिक्षणाचेर खर्च करपांत आल्जेरियाचो जगांत ३५ वो क्रमांक लागता.

१९७७ त मुळाव्या शाळांनी २८,९७,५०० भुरगीं शिकतालीं. दुसऱ्या पांवड्यावेल्या शाळांनी ७,४५,८३८ विद्यार्थी आनी उंचल्य पांवड्यार ६१,७६७ विद्यार्थी शिकताले.

आल्जेरिया, ओरान, अन्नबा आनी कॉन्स्टन्टीन विश्वविद्यालयां उंचल्या पांवड्यावेल्या शिक्षणाची वेवस्था करतात. हांगाचे बरेचशे विद्यार्थी शिक्षण घेवपापासत फ्रांस, अमेरिका, ब्रिटन, अस्तंत जर्मनी, बॅल्जियम, कॅनडा, बल्गेरिया, चेकोस्लोवाकिया ह्या देशांनी आसात.

विज्ञान संशोधनाचेर आल्जेरिया बरोच खर्च करता. हातूंत आल्जेरियाचो क्रमांक जगांत ५८ वो लागता. १९७२ वर्सा २४२ वैज्ञानिक हांगा संशोधन करताले.

भाशा आनी साहित्य: अरबी ही हांगाच्या लोकांची भास. हे भाशेच्यो बऱ्योच बोली आसात. खुबशे मुसलमान लोक फ्रेंच भाशाय वापरतात. फ्रेंच भाशेचो उपेग प्रशासनांत आनी शिकिल्ल्या लोकांमदीं जाता. ह्या देशांत जुल्ल रॅय सारको नाटककार आनी लेखक नांवाजिल्लो आसा. नामनेचो लेखक, विचारवंत आनी नोबेल इनाम मेळोवपी आल्बेर काम्यू हो हांगाचोच. आल्जेरियाचो भूगोल आनी हानीबालाचेर नाटक बरोवपी अहमद तेवफिक मदानी आनी धर्मीक अरबी पंडीत अब्दुल हमीद वादिस हे म्हत्वाचे फुडारी. फ्रेंच भाशेचो वाडटो प्रभाव उणो करून अरबी भाशेंतल्यान साहित्यनिर्मणी करपाखातीर हांगाच्या साहित्यिकांकडल्यान

पलत चालू आसात.

म्हत्वाचीं घडोः आल्जिअर्स ही राजधानी आनी कॉन्स्टन्टीन हीं मायल्या लोकांक आकर्शित करपी मुखेल शारां. तेभायर देशांतलीं हेर शारांय उद्येगधंद्याक लागून नांवाजिल्लीं आसात.

- कों. वि. सं. मं.

आल्डर, कूर्टः (जल्मः १० जुलय १९०२, कनिगशूट - जर्मनी; मरणः २ जून १९५८, कोलोन).

नामनेचो जर्मन रसायनशास्त्रज्ञ. ताचें भुरगेपण उद्येगीक वसाहतीच्या वाठारांत गेलें. पयलें म्हाझू सोंपतकच ताका घर सोडून वचचें पडलें. ताणें रसायनशास्त्राचें शिकप बर्लिन आनी कील विद्यापीठांत केलें. १९२६ त, ताणें कील विद्यापीठाची डॉक्टरेट मेळयली. कील विद्यापीठांत प्राध्यापक म्हूण (१९३४-३६) आनी आय. जी. फाबॅन हाच्या लिक्वुरेन हांगाचे संशोधन प्रयोगशाळेंत (१९३६-४०) मुखेली म्हूण काम केलें. हे प्रयोगशाळेंत आसतनाच सॅन्थेसिट (synthetic) रबरच्या संरचनेविशीं आनी प्राप्तीविशीं ताणें संशोधन केलें. कोलोन विद्यापीठाच्या रसायनशास्त्र विभागांत तो १९४० त प्राध्यापक आनी उपरांत विभागाचो मुखेल जालो.

कार्बनी रसायनशास्त्रांतल्या 'डाइन' (diene) ह्या म्हत्वाच्या वर्गाच्या संश्लेशणाविशींच्या (synthesis) संशोधनाखातीर ताका ताचो गुरू ओटो डील्स हाच्यावांगडा १९५० वर्सा रसायनशास्त्राखातीर आशिल्लो नोबेल पुरस्कार वांटून मेळ्ळो. मॅलेइक अम्ल (maleic acid) वा क्विनोनां (quinones) हातूंत ब्युटाडाइनांसारकीं दोन एकांतरित द्विबंध (alternate double bonds) आशिल्ल्या संयुगांचो आस्पाव करप ही डाइन संश्लेशणातली गरजेची विक्रिया आसा. डील्स आनी आल्डर हांणी डाइन आनी क्विनोन हांच्या विक्रियेविशींचो एक निबंद १९२८ त उजवाडायलो. तांणी हे विक्रियेचें स्वरूप प्रयोगावरवीं पयलेच फाट सेध्द केलें आनी बऱ्याच वलयी (cyclic) संयुगांच्या संश्लेशणाखातीर हे विक्रियेचो वापर करून दाखयलो. कापराचो रेणू, प्लास्टिक, कॅथॅरीडीन, अर्गोस्टेरॉल आनी व्हिटामिन-डी ह्या पदार्थांचें संश्लेशण करपाखातीर हे विक्रियेचो खूब वापर जालो. क्रियाशील रसायनीक कारकाबगर ही विक्रिया जावं येता, हें तिचें खाशेलेपण.

१९३८ त, ताका जर्मन केमिस्ट संस्थेकडल्यान एमिल फिशर यादस्तीक पदक मेळ्ळें. त्याच वर्सा हॉल हांगाच्या (German Academy of Natural Philosophers) हे संस्थेचो तो वांगडी जालो. १९५० त, कोलोन विद्यापीठाच्या वैजकी विभागांत ताका भोवमान करून ताका एम्. डी. पदवी विली. १९५४ त सालामान्का विद्यापीठान ताका डॉक्टरेट दिली.

- कों. वि. सं. मं.

आल्फव्हेन, हान्नेसः (जल्मः ३० मे १९०८, नॉर्क्रेपिंग-स्वीडन).

नामनेचो स्वीडिश शास्त्रज्ञ. ताचें शिकप उसाला शारांत जालें. स्टोकहोम हांगाच्या 'रॉयल इन्स्टिट्यूट ऑफ टेक्नॉलॉजी' च्या इलेक्ट्रॉनिकी विभागांत तो १९४० वर्सा सावन काम करता. हे संस्थेंतल्या आयनद्राव्य भौतिकी (Plasma Physics) विभागाचो तो मुखेल आसा. १९७०-७१ वर्सा ताणें कॅलिफोर्निया विद्यापीठ, सॅन दिएगो हांगा संशोधन आनी शिकोवप केले.

ताणें भूशैतिकीय आनी खगोलीय भौतिकी हांचे मबले प्रस्न सोडोवपाखातीर 'आयनद्राव्य भौतिकी' आनी 'चुंबकीय द्रवगतिकी' (Magnetohydrodynamics) ह्या विशयांत म्हत्वाचें कार्य केलां. ताणें केल्ल्या ह्या संशोधनाचो खगोलीय भौतिकशास्त्रांत खूब उपेग जाय. १९४२ वर्सा सौर दागांविशीं (Sunspots) अभ्यास करतना ताणें द्रवचुंबकीय तरंगांचो सोद लायलो. ह्या तरंगांक 'आल्फव्हेन तरंग' म्हण्टात. भुचुंबकत्वाविशीं (geomagnetism) ताचो प्रस्न सोडोवपाक ह्या

तरंगांचे संकल्पनेचो उपेग जाता. आयनद्राव्यंत आशिल्ल्या निश्क्रिय चुंबकीय वळीखातीर आयनद्रावूक घटसाण मेळटा ही म्हत्वाची संकल्पना ताणें मांडली. ही संकल्पना चुंबकांबर (Magnetosphere) नखेत्रांचें वातावरण आनी आंतरास्त्रीय द्रव्य हातूंतल्या कार्याचें स्पश्टीकरण करपाक उपेगी पडटा. १९३९ वर्सा ताणें चुंबकीय वादळां (Magnetic Storms) आनी वीज उजवाड (Aurora Polar) हेविशीं एक सिध्दांत मांडलो. उश्मीय अणुकेंद्रीय ऊर्जेचें निर्मणेंत कितलेशेक वशलक्ष अंश तापमान आशिल्लो अतिउश्ण आयनद्रावू, उपकरणाच्या वट्टीपसून पयस दवरपाक चुंबकीय क्षेत्रां वापरचीं पडटात. देखून, आयनद्रावूंत अस्थिरताय तयार जाता. हाचें स्पश्टीकरण करूंक आल्फव्हेन हाणें मांडिल्ल्या चुंबकीय द्रवगतिकीविशींच्या तत्त्वाचो उपेग जालो.

१९७० वर्सा ताका ताच्या चुंबकीय द्रवगतिकीच्या म्हत्वाच्या वावराविशीं आनी आयनद्राव्य भौतिकींतल्या खासा अनुप्रयोगाखातीर ली यूजीन नील हाचे वांगडा नोबेल इनाम वांटून मेळ्ळें. खूबशा स्वीडिश सरकारी समितींनी आनी शिक्षणीक संस्थांनी उंचेल्या पदांचेर ताणें काम केलां. लंडन हांगाच्या रॉयल अँस्ट्रॉनॉमिकल सोसायटीचो तो फेलो (अधिछात्र) आसा. १९६७ त वैश्विक विद्युत्गतिकी विशयांतल्या म्हत्वाच्या कार्याखातीर ताका सोसायटीच्या भांगरपदकाचो भौमान मेळ्ळा. Cosmical Electrodynamics (१९५०) ह्या ताच्या पुस्तकांत ताचे संशोधनात्मक लेख उजवाडाक आयल्यात.

- कों. वि. सं. मं.

आल्बुकर्क, जोसेफः (जल्मः १८९६; मरणः १९५०).

किस्तांव धर्मफुडारी. डापाड्डा वाठारांतलो तो मुळावो मिशनरी आशिल्लो. १९३९ वर्सा थापणूक जाल्ले पिलार संस्थेचो तो संस्थापक. कांय काळ तो खानवेल (Khanvel) मिशनचो अधिकारी आशिल्लो. उपरांत ताणें अंबरनाथ मिशन सुरू केलें. थंयचे फातिमा माध्यमिक शाळेचे उदरगतीखातीर जायतो वावर केला. १९६२ वर्सा हे संस्थेचो 'सुपीरियर जनरल' म्हूण ताका वेंचून काडलो. हे संस्थेंत ताणें १९६९ वर्सा मेरेन वावर केला.

- कों. वि. सं. मं.

आल्बेनियाः (रिपब्लिक पॉप्युलरे सोशलिस्टे इ थियव्हीझे). यूरोप खंडांतलो बाल्कन द्वीपकल्पाचे अस्तंतेवटेनलो आनी एड्रिअॅटिक दर्याचें उदेंत देगेवयलो देश. विस्तार ३९° ३८' ते ४२° ४१' उत्तर आनी १९° १६' ते २१° ४३' उदेंत. क्षेत्रफळ २८,७५० चौ. किमी. लोकसंख्या ३०,२०,००० (१९८६). हाचे उदेंतेक आनी उत्तरेक युगोस्लाव्हिया, दक्षिणेक ग्रीस आनी अस्तंतेक एड्रिअॅटिक दर्या आसा. राजधानी तिराना.

भूंयवर्णन, हवामान आनी बनस्पतः आल्बेनियाचो चडसो वावर दिनारिक आल्प्स पर्वताच्या शाखांनी भरला. उत्तरेवटेनचे पर्वत आनी पठरां १,५०० ते २,४०० मी. मेरेन उंचायेचीं आसात. हांगा सगळ्यांत ऊंच दोंगरतेंगशी येझेरस्ले (२,६४९ मी.) ही आसा. उदेंतेवटेनचे पर्वत दक्षिण-उत्तर पातळ्ळ्यांत आनी तातूंत धव्या आनी काळ्या दिन न्हंयांचीं देगणां आनी ऑक्रोड, प्रेसा हीं सरोवरां आसात. दयवियेर न्हंयेचो दोंगुल्ल्यो आसात आनी दर्याक मेळपी न्हंय बोयाना ही मळाचे उत्तरेवटेनच्यान व्हांवता. दिन, मात, इकुंबी आनी व्हिजोझ ह्यो मुखेल न्हंयो.

दर्यादेगेच्या मळांच्या वाठारांत शिंयाळ्यांत सरसरी १०० सेंमी. पावस पडटा आनी गीम खर आसता. पर्वताच्या वाठारांत सुमार २५० सेंमी. पावस चडसो गिमांत पडटा. तापमान जानेवारीत १° से. ते सुमार ६° से. आसता; जाल्यार जुलय म्हयन्यांत तें सुमार २१° से. ते २६° से. आसता. ऑक्टोबर, नोवेंबर आनी एड्रिअॅटिक दर्यावयल्यान हांगा वादळां येतात. उत्तरेवटेनच्या पर्वतवाठारांत शिंयाळ्यांत बर्फ पडटा आनी गिमांत वादळां जावन पावस येता.

आल्बेनियांत ओक, एल्म, पायन आनी बर्च हे रुख भरपूर प्रमाणांत

आल्बेनिया



सांपडटात. १,५०० ते १,८०० मी. मेरेन उंचायेच्या वाठारंत आल्पायन तणाचीं मळां आसात. हेर बरेच तरांचीं झोपां आनी फुलझाडां हांगा विसतात. रानबुकुरसाखी कांय थोडीच रानवटी मोनजात आसा. पूण जनावरांची संख्या उणी. रानांनी सुकण्यांचें प्रमाण मात बरेंच आसा.

इतिहास: हांगाचे मूळ लोक इंडो युरोपीयन आसात. इ. स. प. तिसऱ्या शतमानांत तांणी हांगा आपलें राज्य निर्मिलें. इ. स. प. १९७ त रोमन लोकांनी हांगा शेक गाजोवपाचो यत्न केलो, पूण तो फळावीक जालोना. चवथ्या शतमानाच्या लागसार हांगाच्या कांय वाठारांचेर बायझंटायन साम्राज्यान जैत मेळयलें. तांणीच हांगाच्या लोकांक 'आल्बेनियन' अशें नांव दिलें. उपरांत हांगा परकी सत्तेच्यो घुरयो पडत आशिल्ल्यो. १४४३ त लोकांक इस्कंदरबेग ऊर्फ जॉर्ज कॅस्ट्रिओटा हो फुडारी मेळ्ळो आनी ताणें १४६८ मेरेन आल्बेनियाचे परिस्थितींत बदल हाडलो. १४७९ त तुर्कनी पुराय देश जिखून घेवन इस्लामचो प्रसार केलो. १८७८ उपरांत हांगाच्या लोकांमदीं जागृताय आयली आनी तांणी आपले मुळावे राश्ट्रीय हक्क सांबाळपाचे नदरेन एकवट घडयलो. १९१२ त आल्बेनियाक तुर्कस्थानाच्या हातांतल्यान स्वतंत्रताय मेळ्ळी आनी १९२५ त हो देश प्रजासत्ताक म्हूण जाहीर जालो. १९२८ त, हांगा अहमद बेग झोग हाची राजेशाय आयली. १९३९ ते १९४४ ह्या काळखंडांत आल्बेनियाचेर इटली आनी जर्मनीचो शेक चल्लो. १९४६ त, जनरल एन्हर होजा हाच्या फुडारपणाखाल हांगा कम्युनिस्ट राजवट आयली. रशियाच्या पालवान राज्यकारभार चलूंक लागलो. रशियांत जाल्ल्या राजकी घडणुकांचो परिणाम जावन १९६१ त आल्बेनियान त्या देशालागचे संबंद तोडले आनी चिनी साम्यवादाची कड घेतली. फुडें १९७८ त चिनी फुडाऱ्यांकडेनय आशिल्ले संबंद आल्बेनियान तोडले. १९८५ त होजा हाका मरण आयलें आनी आल्बेनियान हेर राश्ट्रांकडेन राजनितीक संबंद जोडूंक सुरवात केली.

अर्थीक स्थिती: अर्थवेवस्थेचो मुखेल भार शेतवडीचेर आसा. गंव, मको, भाज्यो आनी फळांचें पीक हांगा बरेंच येता. नुस्तेमारीचो वेवसाय उदरगतीक पावला. खणीच्या वेवसायांतल्यान आनी कारखान्यांतल्या उत्पादनांतल्यान ह्या देशाक बरेंच परकी चलन मेळटा. आयात-निर्यात वेव्हार चडशे सगळ्या साम्यवादी राश्ट्रांवांगडा जातात. लेक हें हांगाचें अधिकृत चलन आसा.

समाजीक स्थिती: रस्ते, रेल्वे, हवाई आनी उदकां मार्गावयल्यान बरेतरेन येरदारी जावपाची वेवस्था हांगा आसा. प्रसार माध्यमांचेर सरकारचें नियंत्रण आसता. राजवेवस्था साम्यवादी विचारतत्त्वांचेर आदारिल्ली आसा. हांगाचे लोकसंख्येंतले ९७% लोक मूळ जमातीचे आसात. धर्माप्रमाण २०.५% मुसलमान, १८% नास्तिक, ५५.४% धर्म मानीनाशिल्ले जाल्यार उरिल्ले हेर धर्मांचे आसात.

आल्बेनियन साहित्य बरेंच नामनेक पावलां. नाइम फ्रेशेरी, फैक कोनिन्का, योगेर्गी फिशता ह्या आल्बेनियन साहित्यिकांनी संवसारभर नामना मेळयल्या. ७ ते १५ वर्सांमेरेन ८ वर्सांचें मुळावें शिक्षण फुकट, सक्तीचें आनी एकसारकें आसा. साक्षरतेचो पांवडो बरोच ऊंच आसा.

- को. वि. सं. मं.

आल्मैदा, आनास्तासिओ तोमाझीनु बारनाबे दः

(जल्म: १२ जुलय, १९२९ वेळळी-साश्टी; मरण: २५ मे १९७८ वेळळी).

गोंयचो सुटके झुजारी. बापायचें नांव कायतानु आल्मैदा. ताणें बी. ए. मेरेन शिक्षण घेतलें, तशेंच पत्रकारितेचोय अभ्यास केलो. १९५० वर्सा मुंबय प्रजासमाजवादी पक्षान आयोजित केल्ले विद्यार्थी चळवळींत ताणें वांटो घेतिल्लो. १९५३ वर्साचे सुर्वेक तो 'नॅशनल काँग्रेस'- गोंय संघटनेची वांगडी जालो. १९५४ वर्सा तो हे संघटनेचे मुंबय शाखेचो चिटणीस जालो. उपरांत उरसेलीनु आल्मैदा आनी फेलीक्स आल्मैदा

गंचेवांगडा ताणें कलकत्याक 'नॅशनल काँग्रेस' - गोंय हे संघटनेची शाखा सुरू केली. उपरांत ताणें आपले नोकरेक सोडचीट दिवन तो गोंयां भायलो आनी राजकी वावर करूंक लागलो. १५ सप्टेंबर १९५४ दिसा ताका ताच्या वेळळीच्या घरांत धरलो. उपरांत प्रादेशिक लश्करी इंडाधिकाऱ्यामुबार ताची चवकशी जावन ताका आठ वर्सां खर बंदखणीची ख्यास्त फर्मायली. आगवाद बंदखणींत आसतना तो निरक्षर फासावातीर वर्ग घेतलो.

सप्टेंबर १९५८ वर्सा ताची बंदखणींतल्यान सुटका जाली. गोंय सुटकेउपरांत तो समाजीक आनी राष्ट्रीय वावर करूंक लागलो. १९६२ वर्सा ताणें मराठावा शारांत पयली 'एम्प्लॉईज काँग्रेस' (Employees' Congress) सुरू केली. तशेंच ताणें हॉटेल कामगार संघटना, वेपारी कामगार संघटना आनी छापखानो कामगार संघटना सुरू केल्यो. भारत सरकारन ताम्रपत्र दिवन सुटके झुजांतल्या ताच्या वावरचो भोवमान केला.

- कों. वि. सं. मं.

आल्मैदा, उरसेलीनु एम्. एन्. दः (जल्म: २४ ऑक्टोबर १९२६, वेळळी-सार्दी)

गोंयचो सुटके झुजारी. बापायचें नांव इनासियो द आल्मैदा. ताणें बी. ए. मेरेन शिक्षण घेतलें. तो वखदांच्या कारखान्यांत काम करतालो. १९५९ वर्सा ताणें 'एअर इंडिया' खातीर काम केलां.

'नॅशनल काँग्रेस' - गोंय संघटनेचो तो वांगडी आशिल्लो. १९५९ वर्सा हे संस्थेचो सरचिटणीस जालो. 'नॅशनल काँग्रेस' - गोंय संघटनेची थापणूक करपाक तशेंच सत्याग्रहांत वांटो घेवंक तत्वाट्यांक एकठांय हाडपाक ताणें खूब वावर केला. ताचो डॉ. राममनोहर लोहिया हाचेलागीं वाट संबंद आयलो आनी ताच्या विचारचर आनी वावरचर लोहियाचो चड प्रभाव पडलो. १९५५-५७ ह्या काळांत तो भूंयगत वावर करतालो. हे १९५५ त ताणें आपली नोकरी सोडली. १९५६ वर्सा ताणें शिवाजी देसाय, जयसिंगराव राणे आनी आगुस्तस आल्वारीस हांच्या वांगडा 'गोंय सुटके सैन्याची' (Gos Liberation Army) थापणूक केली. पोर्तुगेज पोलिसांनी ताका घराचें फर्मान काडिल्लें, पूण तो लिपून रावलो. देखून पोलिसांनी ताच्या घरचेर जप्ती हाडली आनी ताच्या घराच्याक खूब त्रास दिलो. गोंय सुटके उपरांत भारत सरकारन ताका ताम्रपत्र दिवन ताचो भोवमान केलो. महाराष्ट्र सरकारन मानपत्र दिवन ताचो भोवमान केलो आनी ताका खाशेलो कार्यकारी न्यायाधीश म्हूण नेमलो.

गोंय सुटके उपरांत ताणें मार्मागोवांत येरदारी आनी गोदी कामगार संघटनेची थापणूक केली. मुंबय राष्ट्रीय दर्यावर्वी संघटनेंत ताणें पालवी सरचिटणीस म्हूण काम केलां.

- कों. वि. सं. मं.

आल्मैदा, मान्युएल फ्रांसिश्कु रोझारिओ दः

(जल्म: चिंचोणे- गोंय).

किरिस्तांव धर्म फुडारी. १८५० ते १८७० वर्सा तो माकन वाठरांत मिशनरी म्हूण आशिल्लो. आवय-बापायन विकिल्ल्या घुरयांक ताणें किरिस्तांव धर्माची दीक्षा दिल्ली. तांकां बरी देख लावन तो नोकरेक लायतालो. चीन देशांत येगाची धाम आयली तेन्ना शेंकड्यांनी चिनी लोकांक ताणें हॉस्पिटलांत घाले आनी तांची जतनाय घेतली. चिनी लोक ताका गरिबांचो बापूय म्हूण वळखतात.

- कों. वि. सं. मं.

आल्मैदा, मिंगेल द. एस्. जे: (जल्म: १६०७,

गोर्कय-पोर्तुगाल; मरण: १७ सप्टेंबर १६८३, रायतूर-गोंय).

नामनेचो धर्मशास्त्री आनी भाशाशास्त्री. १२ सप्टेंबर १६२५ दिसा ताणें जेजुइत पंथाची दीक्षा घेतली. सुर्वेक तो गोंयांत, सार्दी वाठरांत धर्म उपदेशक म्हूण आयलो. उपरांत बिब्लीचो पाद्र दिगार जालो आनी निमाणो गोंयचे सां पावल कॉलेजीचो तैतोर जालो. ताणें 'सेमॅइश दुश

सान्तुश इ द तेम्पु क्वारेस्माल' (Sermoes dos Santos e De Tempo Quaresmal), 'सिंकु प्रातिकाश सोंब्रे अश पालाव्हाश एक्सुर्जेस मारीया' (Cinco Praticas Sobre as Palavras Exurgens Maria) आनी 'वनवळ्यांचो मळो' (Onvalleacho Mollo - १६५९) अशे ग्रंथ बरयले. पांच खंडांनी आशिल्लो, 'वनवळ्यांचो मळो' कोंकणी गद्याचो एक अप्रुप नमुनो. पयल्या खंडांत ५५७ पानां आसात. तिसरो आनी पांचवो खंड पणजेचे सेन्ट्रल लायब्ररी आनी लायब्रेरी ऑफ द स्कूल ऑफ ऑरियन्टल अँड आफ्रिकन स्टडीज, लंडन हांगा मेळटा. हो ग्रंथ म्हळ्यार किरिस्तांव धर्मग्रंथाचें विवरण. तातूंत जायते सेमॉव आसात. ताच्या ग्रंथांत जायतीं पोर्तुगेज उतरां होलमतात. देखीक- सासेखोत, प्रोफेत.

'व्हॉकोबुलारिउ द लिंग्व कनारी' अँड व्हेरसांव पुर्तुगेज' (Vocabulario da Lingua Canarim em Versam Portuguesa) हो शब्दकोश ताणें आनी पाद्री आंतोनियो सल्वाय हाणें तयार केलो अशें म्हण्टात. रोम आनी लिशबोअ हांगा आशिल्ली पोर्तुगेज लिपींतली कोंकणी उतरावळ 'व्हॉकाबुलारिउ कनारी कौ आल्फाबेतु पुर्तुगेज' (Vocabulario Canarim Com Alphabeto Portuguesa) आनी कोंकणी भाशेची उतरावळ 'व्हॉकाबुलारिउ दा लिंग्व कनारी' (Vocabulario da Lingua Canarim) ह्यो दोनूय उतरावळी आल्मैद आनी सल्वाय हांणी बरयल्यो अशें म्हण्टात.

- कों. वि. सं. मं.

आल्मैदा, शशिकला (होडारकार, शशिकला मंगेश): (जल्म: २३ जून १९३१ पोंडें).

गोंयची सुटके झुजारी. घोवाचें नांव आनास्तासिओ आल्मैदा (*). तिणें बी. ए. मेरेन शिक्षण घेतलें. ती नोकरी करताली. सिंधुताई देशपांडे हिचेकडल्यान स्फूर्त घेवन २५ नोव्हेंबर १९५४ दिसा पणजे जावपाआशिल्ल्या सत्याग्रहांत तिणें वांटो घेवपाचें थारायल्लें. पूण सिंधुताई मडगांव तिच्याच घरांत राविल्ल्यान पोलिसांची खर नवर तिच्या घरचेर आशिल्ली. देखून तिका सत्याग्रहांत वांटो घेवंक मेळ्ळो ना. उपरांत १७ फेब्रुवारी १९५५ ह्या दिसा तिणें विलासिनी प्रभु हिचे वांगडा हातांत राष्ट्रीय बावटो घेवन सत्याग्रहांत वांटो घेतलो. तेन्ना पोलिसांनी तिका धरली आनी स वर्सां बंदखणीची ख्यास्त फर्मायली. मार्च १९५८ त तिची बंदखणींतल्यान सुटका जाली. १८ जून १९८६ ह्या दिसा गोंय सरकारन तिच्या सुटकेझुजांतल्या वावरचो भोवमान केला.

- कों. वि. सं. मं.

आल्वारीस, आगुस्तस: (जल्म: २ फेब्रुवारी १९२४, मुं

गोंयचो सुटके झुजारी. बापायचें नांव आगुस्तस जॉर्ज क्रिमेंत आल्वारीस. ताणें बी. एमसी. मेरेन शिक्षण घेतलें. सुटके चळवळींत काळांत तो 'गोंय सुटके सैन्य' (Gos Liberation Army) हे संघटनेचो संस्थापक वांगडी आशिल्लो. ताचेकडेन सुरींग हाताळपाचें कसद आशिल्ल्यान तो सांपळे तयार करून दवरतालो. तशेंच दुस्मान येवपाचे वाटेर भुंयेपोदा फोंड काडून दवरप, टायम बॉब लावप अमलीं कामां तो करतालो. ताच्या मुखेलपणाखाल संघटनेच्या फुडल्या वावराचो नेत आंखप जातालो. सारमानस आनी दिवचल वाठरांत बार्जींनीं सुरींग लावप, कुटीं जेटीचेर हल्लो करप आदी जायत्या भूंयगत वावरांनी ताणें वांटो घेतिल्लो. १९५८ वर्सा तो 'नॅशनल काँग्रेस' - गोंय संघटनेचे मुंबय शाखेचो चिटणीस आशिल्लो. १ ऑगस्ट १९५८ ह्या दिसा 'नॅशनल काँग्रेस' - गोंय संघटनेचे तासुसुते (Ad-hoc) कमिटीचो तो वांगडी म्हूण वेंचून आयलो.

४ ऑक्टोबर १९५९ ह्या दिसा गोंयचे राजकी अधिवेशनाखातीर 'नॅशनल काँग्रेस' - गोंय संघटनेचो प्रतिनिधी म्हूण ताची वेंचणूक जाली. भारत सरकारन ताम्रपत्र दिवन सुटके झुजांतल्या ताच्या वावरचो भोवमान केला.

- कों. वि. सं. मं

आल्वारीस, आरमांदु (स्वामी आनिमानंद) - आवाज

आल्वारीस, आरमांदु (स्वामी आनिमानंद): (जल्म: १९०३ बेल्गांव; मरण: १९८४).

किरिस्तांव धर्मफुडारी. ताणें राशोल सेमिनारींत शिक्षण घेतलें. बेल्गांवच्या वाठारंत ताणें सिंगायतांमजगती धर्मप्रचार केलो. ताणें भारतीय मळवासी जीवनपध्दत आपणायली. ताणें देसूर हांगा पूर्विल्ल्या हिंदू देवळांच्या शैलीप्रमाण एक इगर्ज बांदली.

- को. वि. सं. मं.


आल्वारीस, जुजे आंतानिओ दु. रोझारियो (आल्वारीस आंतानिओ): (जल्म: १२ एप्रिल १९१८ 'ब्रचोणे-साश्टी').

गोंयचो सुटके झुजारी. बापायचें नांव पावलू मिनिनो ओनोरतु आल्वारीस. ताणें लिसेवाचें तिसरें वर्स मेरेन शिक्षण घेतलें.

१५ ऑगस्ट १९५४ दिसा तेरेखोलचो किल्लो पोर्तुगेज पोलिसांचे देहखोखाला आसतना सत्याग्रही ताचेर घुरी घालूंक गेले. अशा प्रसंगावेळार आंतानिओन आपल्या हाताखाल आशिल्ल्या पोलिसांक फाटीं सळंक सांगलें आनी सत्याग्रही लोकांक भितर येवंक दिले. तशेंच तांकां भारताचो तिरंगी बावटो किल्ल्याचेर लावंक दिलो. तेखातीर रोखडोच ताका नोकरेवेल्यान काडून उडयलो. प्रादेशिक लश्करी दंडाधिकार्यामुखार चौकशी जावन ताका साडेतीन वर्सां बंदखणीची ख्यास्त फर्मायली. भारत सरकारन ताका ताम्रपत्र दिवन सुटकेझुजांतल्या ताच्या वावराचो भोवमान केला.

- को. वि. सं. मं.

आल्वारीस, पीटर: (जल्म: ३१ मार्च १९०८, परी-ब्राखेस; मरण: ६ मे १९७५).



गोंयचो सुटके झुजारी. बापायचें नांव आगुस्तस जॉन हिंसेत आल्वारीस. भारताचे सुटके झुजांत वांटो घेवचे पासत ताणें पोर्ट ट्रस्ट ऑफ इंडिया हांगाची नोकरी सोडली. फुडें १९४२ वर्सा 'भारत छो डो' चळवळींत ताणें वांटो घेतलो. देखून, दोन वर्सां ताका बंदखणीची ख्यास्त जाली. 'ग्रेट इंडियन पेनिनस्यूलर' (GIP). रेल्वे पंचायत

आनी हेर भारतीय रेल्वेच्या संघटनांचो तो संस्थापक आशिल्लो. १९५६ वर्सा नागपूरंत भरिल्ल्या अधिवेशनांत 'अखिल भारतीय रेल कामगार महामंडळ' (All India Railwaymen's Federation) हाचो सहाय्यक सरचिटणीस म्हूण ताची नेमणूक जाली; उपरांत तो अध्यक्ष जालो.

मुंबयमावन उजवाडाक येवपी 'जनता' ह्या समाजवादी सातोळ्यांत ताचें बरप उजवाडाक आयलां. ताचें चडशें बरप अर्थीक घडणुकांचेर आशिल्लें. १९४९ वर्सा, तो मुंबयचे विधानसभेंत पयलो ट्रेड युनियन फुडारी म्हूण वेंचून आयलो. फुडें तो 'इंडियन नॅशनल काँग्रेसीत' आयलो, आनी 'काँग्रेस सोशलिस्ट पार्टी' पंगडाचो वांगडी म्हूण वेंचून आयलो. १९५३ ते १९५५ मेरेन तो 'नॅशनल काँग्रेस' - गोंय संघटनेचो उपाध्यक्ष आशिल्लो. गोंय सत्याग्रह चळवळीच्या निमण्या काळांत, ताणें बापणूक वेळच्या गोंय विमोचन सहाय्यक समितीक लागून भोवजन समाजाक

जाग आयली. १५ ऑगस्ट १९५५, दिसा सत्याग्रहांत वांटो घेवंक ताणें सगळ्या भारतांतल्यान पांच हजार सत्याग्रही एकठांय केले. २६ जानेवारी १९५५ दिसा ताणें सत्याग्रही लोकांचो एक पंगड घेवन कॅसलरॉक वाठारंत सत्याग्रह केलो. हाका लागून पोर्तुगेज पोलिसांनी ताचेर आरोपपत्र दवरलें आनी ताका अठरा वर्सां बंदखणीची खर ख्यास्त दिली.

तो खांपो समाजवादी आशिल्लो. ताणें संयुक्त महाराष्ट्र चळवळींत वांटो घेतलो तेन्ना ताका परतो धरलो. गोंय सुटके उपरांत १९६३ वर्सा जाल्ले पयले वेंचणुकेंत उत्तर गोंयचो खासदार म्हूण वेंचून आयलो. जयप्रकाश नारायण हाच्या 'जनता' चळवळीची स्फूर्त घेवन ताणें बिहारचे चळवळींत व्हड उमेदीन वांटो घेतलो. १९ जून १९८४ दिसा, गोंय सरकारन ताचो मरणोत्तर भोवमान केलो.

- डॉ. विनायक मयेंकार

आल्वारीस, सेलेस्तिन्यु (सी. आल्वारीस): (जल्म: २१ ऑगस्ट १९२०, साळगांव-ब्राखेस).

नामनेचो गोंयकार तियात्रीशत (नाट्य कलाकार). ताच्या बापायचें नांव कायतान आल्वारीस, जो खासा एक तियात्रीशत आशिल्लो. साळगांव वाठारंतल्या सरकारी मुळावे शाळेंत ताणें पोर्तुगेज प्रिमेर ग्राव मेरेन शिक्षण घेतलें. उपरांत थंयच्या एका हायस्कुलांत तेन्नाचे चवथी यत्तेमेरेन शिकप केलें. विनोदी कलाकाराची भूमिका करपाक फाव आशिल्ले गूण घरचे परंपरेक लागून ताच्या आंगांत भुरगेपणांतच आयिल्ले. पिरयेच्या सातव्या वर्सा (१९२७) ताच्या बापायन बरयल्ल्या 'म्हजी घरकान्न' ह्या तियात्रांत ताणें पयले खेप माचयेर पावल दवरलें. उपरांत ताचेकडल्यान स्फूर्त घेवन ताणें स्वताच तियात्र बरोवंक सुरवात केली.

आतांमेरेन ताणें सुमार ७८ तियात्र बरयल्यात. 'म्हजी व्हनी', 'चोर वो तियात्रीशत?', 'आतांच्यो सुनो', 'मावोडेचें सूट', 'वजें' हे ताणें भुरगेपणांत बरयल्ले तियात्र भारतांत तशेंच भारताभायर गाजल्यात.

जोडगीत (duet) हो गीताचो एक प्रकार सी. आल्वारीसाक लागूनच लोकप्रिय जाला अशें म्हणूं येता. ताणें मिस मोहना, ऑफिलिया, आंतोनेत, फिलोमेन, बॅटी हांचे वांगडा गायिल्लीं जोडगीतां बरींच गाजल्यांत.

मुंबयच्या सिने टायम्सान घेतिल्ले सर्तींत ताका सतत चार वर्सांमेरेन बऱ्या अभिनयाखातीर पयलें इनाम मेळ्ळां. राश्ट्रीय पांवड्याचेर भारत सरकारन घेतिल्ले १९६६ वर्साचे सर्तींत बऱ्या अभिनयाखातीर आदल्यो प्रधानमंत्री सर्गेस्त श्रीमती इंदिरा गांधी हिचेकडल्यान पुरस्कार मेळ्ळो. तेभायर हेर कितलींशींच इनामां ताणें जोडल्यांत.

ताणें बरोवन सादर केल्ल्या कांय तियात्रांचीं नांवां अशीं - 'केन्ना उदेतलो तो दीस', 'आवयचो शिरप', 'म्हजो सोपूत', 'जुरमेंत', 'गोंयचो मोग', 'मस्तेपण' तेभायर ताचे 'निर्मोण' आनी 'म्हजी घरकान्न' हे चित्रपट बरे गाजल्यात. 'भुयारंतलो मनीस' ह्या चित्रपटांत ताणें मुखेल भूमिका केल्या आनी चित्रपटाच्या मळार आपलें नांव दवरलां.

- को. वि. सं. मं.

आवाज: कानाक आयकुपाक येवपी आविश्काराक आवाज वा ध्वनी अशें म्हण्टात. आवाजाची शास्त्रीय व्याख्या अशी - श्रवणेंद्रियांक ज्या उद्दीपनावरवीं संवेदना जावंक शकता तें उद्दीपन म्हळ्यार आवाज. हें उद्दीपन एकाद्र्या वायू, द्रव वा घन माध्यमांतल्या यामिकीय (mechanical) तरंगांच्या स्वरूपांत आसता. हे तरंग माध्यमाच्या स्थितिस्थापकतेक (elasticity) लागुनूच प्रस्थापित जावंक शकतात. देखून तांकां 'स्थितिस्थापकीय तरंग' वा 'ध्वनितरंग' अशें म्हण्टात. मनशाच्या श्रवणेंद्रियांक फकत सुमार १६ हर्ट्झ ते २०,००० हर्ट्झ ह्या मर्यादांमदल्या कंप्रतेच्या (frequency) तरंगांचोच बोध जावंक शकता. ह्या प्रकारच्या

तरंगाक 'थाय्य ध्वनी' अशें म्हण्टात.

सैमांत जायते आवाज दिसून येतात. देखीक- पावसाळ्यांतलो गडगड, व्हांवत्या उदकाचो आवाज, शाडाच्या पानांची सळसळ आदी. गाणां जायते आवाज करतात. देखीक- भुरग्याचें रडप, सुण्याचें भोंकप, शंवण्याचें चिंवचिंवप. जण एका मनशाचो तशेंच जनावराचो आवाज वेगवेगळो आसता. थोडे आवाज आयकुपाक कर्कश आनी त्रासदायक आसतात. पूण संगीताच्या सूरचो आवाज कानार पडटकच मनाक आनंद भागता.

आदिमानवाक स्वताच्या संरक्षणाखातीर तेचप्रमाण भक्ष्याचो सोद घेवपाखातीर, आयकूंक येवपी वेगवेगळ्या आवाजांवेल्यान फाव ते निश्कर्ष काडचे पडटाले. आवाज निर्माण करपी वेगवेगळ्या सादनांचो सोद लेगीत दिसपट्यांत अणभवांतल्यान जाला आसतलो. देखीक- ठोणूचे दोरयेच्या टणटकावेल्यान तंतुवाद्याची कल्पना आल्या आसतली. फुडें कांय आवाज कानाक गोड लागतात हें पळोवन असल्या आवाजांचें संकलन आनी समायोजन करून तांचें संगीत तयार केलां आसतले.

जायते आवाज मनशाक आयकुपाक येनात. पूण तेच आवाज बाकीच्या जनावरांक आयकुपाक येतात. आवाजाचो अभ्यास करतना भौतिकशास्त्रांत गणिताचो खूब वापर करचो पडटा. Acoustics (ग्रीक भाशेंत हाचो अर्थ आयकप) ह्या भौतिकशास्त्राचे शाखेंत आवाजाचो शास्त्रीय अभ्यास जाता. वीज, उजवाड, उश्णता हांच्याभशेनूच आवाज हें एके तरेचें ऊर्जेचें स्वरूप. म्हळ्यारूच आवाज ही एके तरेची ऊर्जा.

संगीतांतल्या स्वरुंकां भौतिकीच्यो कल्पना लावपाचें कार्य पयिंगॅरोस ह्या ग्रीक शास्त्रज्ञान इ.स.प. सव्या शतमानांत केलें. इ. स. प. पयल्या शतमानांत जावन गेल्ल्या मार्कस व्हिद्रुक्सिस पोलिओ ह्या रोमन स्यापत्यशास्त्रज्ञाक आवाजाचें प्रसारण तरंगांवरवीं जाता हाची जाणविकाय आशिल्ली, अशें दिसता. पूण मध्ययुगांत ही कल्पना ना जावन आवाज म्हळ्यार अदृश्य कणांचो प्रवाह अशी कल्पना रुढ जाली. पी. गासॅदी हाणें इ. स. १६३५ त तोफेचो जाळ दिसप आनी आवाज आयकूंक येवप, ह्या घडणुकांतलो काळखंड मेजून ताचेवेल्यान हवेंतल्या वेगाचें मोल काडलें. सतरव्या शतमानांत आवाज हो तरंगमय आसा हे गृहीत धरून आयझॅक न्यूटन हाणें हवेंतल्या आवाजाच्या वेगाचें एक समीकरण सोदून काडलें. अठराव्या शतमानांत पी. सी. लाप्लास हाणें ह्या समीकरणांत थोडी दुरुस्ती केली. १८७७ त, लॉर्ड रॅली हाणें ध्वनिशास्त्राचेर एक ग्रंथ (Theory of Sound) उजवाडायलो. आवाजाच्या आविल्ल्या अभ्यासाक हांगाच्यान सुखात जाली अशें जाणकारांचें मत आसा. जर्मन शास्त्रज्ञ जी. एस्. ओहम आनी एच्. एल्. एफ. फॉन हेल्महोल्ट्स हांणी १९ व्या शतमानांत ध्वनिशास्त्रांत, खास करून ध्रुवगतियेच्या संदर्भांत मोलादीक भर घाली.

आवाजाचें प्रसारण: (Propagation of Sound) एका जाग्यार आवाज केलो जाल्यार तो दुसऱ्या जाग्यार आयकुपाक येता, हाका आवाजाचें प्रसारण जापय अशें म्हण्टात. ऊर्जेच्या प्रसाराखातीर साधनाची गरज आसता. आवाजाचें प्रसारण माध्यमाबगर जायना. निर्वातांत (vacuum) आवाजाचें प्रसारण जायना. माध्यम हें घन, द्रव, वा वायूय आसता. माध्यम हें सूक्ष्म कणांनी भरिल्लें आसता. जेन्ना माध्यमांत आवाज जाता तेन्ना माध्यमाचो कण आवाजाची ऊर्जा घेवन आपले माध्य-स्थिती (mean position) भोवतणी केंपन (vibration) करता. हो कण आपल्याक नेमून आशिल्ल्या दुसऱ्या कणाक ऊर्जा दिता आनी तो कण कंपन करपाक लागता. अशे तरेन एका फाटल्यान एक कण कंपन करपाक लागता आनी ह्या सगळ्या कणांच्या कंपनात्मक हालचालीक लागून एक तरंग (wave) तयार जाता. ह्या तरंगावांगडा आवाजाचें प्रसारण जाता. ह्या प्रसाराविशीं एक गजाल मतींत दवखाती ती म्हळ्यार माध्यमाचे कण तरंगावांगडा फुडें वचनात, ते फकत आपल्या मध्यस्थानाभोवतणी केंपन करतात. पूण फकत आवाज तरंगावांगडा फुडें वता

आवाजाचो उगम: मनीस जेन्ना उलयता तेन्ना ताच्या ताळ्यांत (vocal cord) कंपनात्मक हालचाल जाता आनी हीच हालचाल आवाजाचें कारण जाता. कसल्याय आवाजाचो उगम हो मूळांत कंपनात्मक हालचालीक लागून घडून येता. कसलीय वस्त जेन्ना कंपनात्मक हालचाल करता तेन्ना मोटो नाजाल्यार बारीक आवाज जाताच.

आवाजाचो वेग: एका बिंदूपसून दुसऱ्या बिंदूमेरेन आवाजाचें प्रसारण जावपाक थारविक काळ लागता. एका सेकंदाक आवाज कितलें अंतर फुडें वता हो आवाजाचो वेग. खाशेल्या माध्यमांत आवाजाचो वेग एकसारको उरता. आवाजाचो उगम कसोय आसूं, तो मनशाचो आवाज आसूं ना जाल्यार गाडयेचो आवाज आसूं, एकाच तरेच्या माध्यमांत आवाजाचो वेग एकसारको उरता. आवाजाच्या प्रसाराणाचो वेग हवेंत सुमार ३४० मी./से. आसता. आवाजाचो वेग घन माध्यमांत सगळ्यांत चड, ताच्या फाटोफाट द्रव माध्यमांत आनी वायू माध्यमांत सगळ्यांत कमी आसता. देखीक- आगगाडी स्टेशनापसून चड पयस आसता तेन्ना आमकां इंजिनाचो आवाज आयकुपाक येना. पूण आमी रुळाचेर कान लायलो जाल्यार तो आयकुपाक येता. हाचें कारण म्हळ्यार आमी जेन्ना स्टेशनाचेर उबे आसतात तेन्ना इंजिनाच्या आवाजाचें प्रसारण हवेंतसून (वायू माध्यमांतल्यान) जाल्लें आसता. पूण आगगाडयेचो रुळ हो घनरूप आशिल्ल्या कारणांत तातूंत आवाजाचें प्रसारण बेगीन जाता आनी तेखातीर आमकां तो आवाज आयकुपाक येता.

आवाजाचो वेग तापमानाचेर आदारून आसता. माध्यमाचें तापमान जशें वाडटा तसो आवाजाचो वेग वाडटा. आवाजाचो वेग हवेंतल्या ओलसाणीचेर (moisture) आदारून आसता. हवेंत ओलसाण चड आसली जाल्यार आवाजाचो वेग वाडटा. आवाजाचो वेग उजवाडाच्या वेगापरस कमी. देखीक- पावसाच्या दिसांनी मळबांत जेन्ना वीज जोगलावता, तेन्ना आमकां जोगूल पयलीं दिश्टी पडटा आनी मागीर गडगडाचो आवाज आयकुपाक येता.

आवाजाची तीव्रता: (Intensity of Sound) सामान्य भाशेंत आमी आवाजाची मोटो नाजाल्यार बारीक अशी तुळा करतात. भौतिकशास्त्रांत हाका आवाजाची तीव्रता अशें म्हण्टात. आवाजाची तीव्रता माध्यमांतल्या कणांच्या कंपनांचेर आदारून आसता. जर कणांचे मध्यस्थानापसून चड अंतराचेर कंपन जालें जाल्यार, आवाजाची तीव्रता चड आसता. आवाज जसो फुडें वता तसो माध्यमाचो कण कमी अंतराचेर कंपन करता. म्हणजेच आवाज उरमापसून जसोजसो पयस वता तशी ताची तीव्रता कमीकमी जायत वता.

ध्वनी-कोटि (Pitch of Sound): आवाज कोमल काय कणखर हें ध्वनी-कोटि दाखयता. ही ध्वनी-कोटि आवाजाचें कंप्रतेचेर (frequency) पातयेवन आसता. कण एका सेकंदाक कितल्या खेपे कंपन करता, हाका 'कंप्रता' अशें म्हण्टात. ताचें एकक (unit)- हर्ट्झ (hertz). आवाजाचें प्रसारण माध्यमाच्या कणांच्या हालचालीक लागून जाता. कंपनात्मक हालचाल ही नेमान जावपी (periodic) म्हळ्यार थारविक वेळांत परत-परत घडून येवपी गती. आवाजाच्या तरंगावेल्या दरेका कणाची कंप्रता एकसारकी आशिल्ल्यान तीच आवाजाची कंप्रता थारता.

दोन वेगवेगळे ध्वनी-कोटि म्हळ्यार किदें हें एका उदाहरणावेल्यान स्पश्ट जाता. बायलांचो आवाज आनी दादल्यांचो आवाज हांची तुळा केली जाल्यार अशें दिसून येता की बायलांचो आवाज कोमल जाल्यार दादल्यांचो आवाज कणखर आसता. हाचें कारण म्हळ्यार बायलांच्या आवाजाची ध्वनी-कोटि मोटी म्हळ्यार तांच्या ताळ्याच्या कंपनात्मक हालचालीची कंप्रता चड आसता. तशेंच दादल्यांच्या आवाजाची ध्वनी-कोटि कमी म्हळ्यार तांच्या ताळ्याच्या कंपनात्मक हालचालीची कंप्रता कमी आसता. चड व्हडल्यान उलयत जाल्यार ध्वनी-कोटि (pitch) चड जाता अशें न्हय. हांगा आवाजाची तीव्रता मात चड जाता. तीव्रता ही ध्वनी-कोटिपरस सामकी वेगळी. तीव्रता आवाज मोटो काय बारीक हे सांगता, जाल्यार ध्वनी-कोटि ही आवाजाची कोमलता वा कणखरता

आशिया खंड

परावर्तन

वावाजाचें परावर्तन (Reflection) आनी वक्रीभवन (Refraction): आपल्यान एक माध्यमांतल्यान इतराक जातना ताच्याआड दुसरे माध्यम आयले आस्पाव घोडो आवाज त्या माध्यमाच्या आस्पाव वता आनी घोडो आवाज त्या माध्यमापसून परवर्तित जाता. परवर्तन म्हळ्यार तो आवाज त्या माध्यमाचेर आपटून परतो येवप. परवर्तनाचें उदाहरण म्हळ्यार प्रतिध्वनी (echo). व्हड साक्षांत, दोन दोंगरांमदीं वा दोन वल्लींमदीं व्हडल्यान उलयत जाल्यार तो आवाज थोड्याच वेळांत परत आयकुपाक देता. हाका प्रतिध्वनी (आवाज घुमप) अशें म्हण्टात. व्हड समाचर बांदतना आवाजाच्या परवर्तनाचो विचार करचो पडटा. आवाज माध्यमांतल्यान आस्पाव वतना मात्तो वांकडे दिकेन वता, ताका आवाजाचें 'वक्रीभवन' अशें म्हण्टात. आवाजाचें वक्रीभवन हें आवाजाच्या परवर्तनापरस कमी अणभवाक येता. आवाजाचें प्रसारण थंड हवेपरस उश्ण हवेंत चड वेगान जाता. उश्ण आनी थंड हवेचे थर आशिल्ले हवेंत जर आवाजाचें प्रसारण जालें जाल्यार आवाजाच्या वक्रीभवनाक लागून एकूच आवाज वेगवेगळे दिकेन आयकल्याचो भ्रम जाता.

आवाजाचें प्रदूशन: मनशाच्या कानांक थारविक आवाज आयकुपाची क्षमता आसता. क्षमतेपरस चड आवाज आयकुचो पडलो जाल्यार कान इबाडपाची शक्यता आसता. व्हड शारांनी तरांतरांचे आवाज आयकुचे पडटात. बस, आगगाडयो, कारखान्यांची इंजिनां, लाउडस्पीकर, बॅण्ड हांचेपसून जावपी तरांतरांचे आवाज लोकांक नाका आसतना आयकुचे पडटात. ह्या सगळ्या नाका आशिल्ल्या आवाजांक लागून आवाजाचें प्रदूशन जाता. कांय जाणांच्या कानांचो इबाड जाता आनी ताका लागून तांकां आयकुपाचें आदार-यंत्र (hearing aid) लावन घेवचें पडटा.

- रा. प्रजेन्द्र काणेकार

आशिया खंड: क्षेत्रफळान आनी लोकसंख्येन जगांतलो पयलो खंड. पृथ्वीच्या ११% वाठारचेर आनी वट्ट भुंयेच्या ३३% वाठारचेर पातळ्ळा. जुव्यांसयत क्षेत्रफळ ४,४६,००,८५० चौ. किमी. लोकसंख्या इ.स. २००० वर्सांमेरेन ३,४०,००,००,००० चेर पावतली. विषुववृत्ताच्या एक अंश उत्तरेवटेन जंय आशियाचो मलेशिया वाठार येता, थंयसावन रशियाच्या केप चेल्युस्किनमेरेन (७८° उत्तर) आशियाचो दक्षिण-उत्तर भुंयेचो सलग वाठार आनी उदेंत-अस्तंत वाठार २६° उदेंतसावन १७०° अस्तंत मेरेन आसा. आशियाचो मदलो वाठार म्हासागरसावन सुमार ३,२०० किमी. परस पयस आसा. सूर्य उदेवपा वटेनचो म्हूण ग्रीकांनी ह्या खंडाक 'आसू' हें नांव दिल्लें, तेंच मुखार आशिया जालें. हांगा जगांतलें सगळ्यांत ऊंच दोंगराचें तेमक (एवरेस्ट), सगळ्यांत चड खोलायेची भूंय (मृत दर्या- Dead Sea), सगळ्यांत चड तापमानाचें ठिकाण (जेकबाबाद), सगळ्यांत उण्या तापमानाचें ठिकाण (व्हर्कोयान्स्क), सगळ्यांत चड पावसाची नोंद जाल्लें ठिकाण (चेरापुजी), सगळ्यांत उणो पावस पडपी ठिकाण, चडांत चड दाट लोक रावपी सुवाती (इंडोनेशिया, चीन, भारत) आनी सगळ्यांत उणे लोक रावपी सुवाती (वाळवंटां, सायबेरिया) अशीं खाशेलेपणां आसात. जगांतल्या मनशाची आनी धर्माची उत्पत्ती आशिया खंडांत सगळ्यांत पयलीं जाली अशें मानतात. आशिया खंडाचे उत्तर दिकेक आर्क्टिक म्हासागर आनी दक्षिणेक हिंद म्हासागर आसा. अस्तंतेवटेनचो अरबी दर्या, तांबडो दर्या आनी सुएझ कालवो हांकांलागून आशिया आनी आफ्रिका वेगळे जाल्यात. उदेंतेवटेन कॅम्बेज्वाक जुंव्यांचो चोमो, कुरील, सकालीन जुंवे, जपान, रिवक्यू, कोरिया, फिलीपीन्स आनी इंडोनेशिया हांकांलागून पॅसिफिक म्हासागराचे ओरबोदस्क, जपान, उदेंत चीन, दक्षिण चीन आनी इंडोनेशियाचे दर्या वांटे मदल्यामदीं बंदिस्त जाल्यात.

ह्या खंडांत भारत, श्रीलंका, पाकिस्तान, बांगलादेश, ब्रह्मदेश, नेपाळ, भूतान, सिक्कीम, अफगाणिस्तान, इराण, इराक, कुवैत, सावदी अरेबिया, संयुक्त अरब अमीर राज्यां, कतार, बाहरीन, ओमान, दक्षिण

येमेन, येमेन, जॉर्डन, सिरिया, इराण, लेबनान, तुर्कस्थान, रशियेचो काय वाठार, मंगोलेया, चीन, तैवान, उत्तर आनी दक्षिण कोरिया, जपान, नावस, फिलीपीन्स, उत्तर आनी दक्षिण विएतनाम, लाओस, कंबोडिया (ख्मेर), थायलंड, मलेशिया, सिंगापूर, ब्रुनई, इंडोनेशिया आनी मालदीव हे देश आसात. ब्रिटीश सत्तेखाला आशिल्लो हाँगकॉंग, पोर्तुगेज सत्तेखाला आशिल्लो माकाव, तिमोर जुव्यांचो वाठार आनी अखस्तांनांतले कांय अशासकीय वाठार हेय वाठार येतात. ईजिप्तचो कांय वाठार आशियांत आसा, जाल्यार कांय जाणांच्या मतान सायप्रस जुंवोय आशियांतूच येता.

भूंयबर्णन: आशिया खंडाची रचणूक सामकी घुस्पागोंदळाची आसा. आशिया आनी आफ्रिका खंड पयलीं एकठांय आशिल्ले. तुर्कस्थान ते जपानमेरेन पाविल्ल्या दोंगरांमदल्यान टेथिस हो व्हड दर्या आशिल्लो. धर्तरेचेर जावपी कितल्याशाच गजालींच्या व्हड परिणामाक लागून आफ्रिका आनी आशिया एकामेकांपसून पयसावले. तुर्कस्थानासावन उदेंतेकडेन वचपी दोंगरांमदीं कितलेशेच उंचले वाठार तयार जाले. तुर्कस्थानाचे उत्तर दिकेक पॉट्स आनी दक्षिण दिकेक टॉस दोंगर आसात आनी तांच्यामदीं आनातोलियाचे उंचले वाठार आसात. इराण-अफगाणिस्तान हांगाच्या उंचल्या वाठारांक एलबर्झ, खुरसान, ह्या उत्तर दिकेंतल्यान येवपी आनी दक्षिणेवटेंतल्या झार्गॉस, माकारान ह्या दोंगरांनी मदीं बंदिस्त केल्पात. अफगाणिस्तानाचे उदेंतेक जाका जगाचें पाखें म्हण्टात तो पामीरचो उंचलो वाठार आसा. हांगा सगळ्या दिकांनी व्हड व्हड दोंगर पातळ्ळ्यात. हिंदूकुश, सुलेमान, हिमालय, कायकोस, कुनलुन, आस्तिन ता, तिपेनशान, ट्रान्सआलाय, हिस्सार ह्या सारके दोंगर मुखेल आसात. हिमालय आनी कुनलुन हांच्यामदीं तिबेटचे लांबरंद दोंगरांमधेन दिसपी पठार आसात. कुनलुन आनी तिपेनशान हांच्यामदीं ताक्ला माकान हें वाळवंटी पठार आसा. तिपेनशानाचे इशान्येवटेन बरेचशे दोंगर सामके बेरिंग दर्यामेरेन पावल्यात. हिमालयाचे फांटे इंडोनेशियामेरेन पावल्यात. इशान्य भारतांतल्यो दोंगुल्ल्यो (गारो, खासी, जैतिया) तशेंच ब्रह्मदेश, अंदमान-निकोबार आनी इंडोनेशियांतल्यो दोंगुल्ल्यो आनी दोंगर हे मूळ हिमालयाचेच कुडके जावन आसात. कुनलुनचे फांटे चीनांत गेल्यात. तांकां थंय चिनलिंग म्हण्टात. आस्तिन ताच्या फांट्याक नानशान आनी मंगोलियांतल्या फांट्याक शिंगान दोंगर म्हूण वळखतात. चीनांतले यूनान, सेचवान आनी मंगोलियांतले गोबी वाळवंट हें पठारांनी आनी दोंगरांनी भरिल्लें आसा. हांगाची भूंय तरांतरांची आसा. भूंयकांप, ज्वालामुखी आनी धर्तरेच्या पोटांत जावपी घडणुकांक लागून दोंगर, न्हंयो, पठारां, दोंगुल्ल्यो, सकयले वाठार अशी वयर सकयल आनी बऱ्याच घुस्पागोंदळांतल्यान हांगाची भूंय तयार जाल्या. सादारणपणान सिंधू-गंगा न्हंयांमदलें मळ आनी भारतीय उपखंड, अरबी दोंगरीवाठार आनी इराकचें मळ, मध्य आशिया, आशियाभितरलो रशियन सकयल्लो वाठार (lowland) आनी पॅसिफिक दर्यादेगेवेलो वाठार अशे भुंयेचे वांटे जांव येतात.

गंगा-सिंधू न्हंयांमदलें मळ हें जगांतलें एक व्हड पिकाळ आनी सपाट मळ म्हूण नामनेक पावलां. हिमालयाच्या सकयल्या वाठारांत क्वांन आयिल्ल्या गाळापसून तें तयार जालां. बांगला देश, अस्तंत बांगला, बिहार, उत्तरप्रदेश, पंजाब, राजस्थान आनी पाकिस्तानांतले पंजाब आनी सिंध हे वाठार ह्या मळांत येतात. गंगा आनी ब्रह्मपुत्रा एकामेकांक मेळिल्ल्यान आसामांतले ब्रह्मपुत्रा न्हंयच्या मळाचो वाठार ह्याच प्रकारांत येता. हिमालय हो ह्या वाठारांतलो दोंगर ह्या दोंगरांतल्यान कितल्योशोच न्हंयो व्हांवतात. ह्या मळाच्या सकयल्या वाठारांत दक्षिणेवटेंतलो भारत येता. हांगाची भूंय मदल्या वाठारांत पठारांची आसा जाल्यार दर्यादेगांवेली भूंय सकयल आसा.

अरबी दोंगरी वाठार आनी इराकचें मळ अस्तंतेवटेन आसा. ह्या वाठारांक लागून आशियाचो संबंद आफ्रिका आनी युरोपाकडेन येता. ह्या वाठारांनी भूंयकांप बरेच जातात. मध्य आशियांत तिबेटचें पठार आसा.

ताची उंचाय ४,८७५ मी. आसा. रशियांतल्या सकयल्या वाठारक लागून युरोप आनी आशिया ह्या दोन खंडांचो संबंद येता. ह्या संबंदाक लागून युरोप-आशिया हे दोनूय खंड एकठांय धरून ताका युरेशिया अशेंय म्हण्टात. पॅसिफिक दर्यादेगेवेल्या वाठारंनी उदेंत सायबेरीया सावन मलायामेरेनचो अशे तरांतरांचे वाठार आसात. हे भुंयेच्या प्रकारांवेल्यान एक गजाल स्पश्ट जाता ती म्हळ्यार हो पुराय खंड तरांतरांचे फातर आनी मातयेचो जावन आसा.

हवामान: आशियाचो मदलो भितरलो वाठार खंयच्याय म्हासागरासावन ३,२०० किमी. परस पयस आशिल्ल्यान, दर्यादेगांवेलें वाठार आनी खंडाचो भितरलो वाठार हांच्याभितर हवामानाचो बरोच फरक आसता. हो खंड बरोच ऊंच सकयल आशिल्ल्या कारणान एकाच अक्षांशांत येवपी वाठारांच्या हवामानांत लेगीत बरोच फरक आसता. चडशी भूंय गिमाच्या दिसांनी तापता आनी हवेचो दाब उणो जाल्ल्याकारणान थंय दर्यावेल्या चड दाबाच्या वाठारंतलें वारें येता आनी गिमाचो पावस पडटा; शिंयाच्या दिसांनी हवेंतलें थंडसाणीक लागून मुंयेचे दिकेंतल्यान दर्यावटेन वारें व्हांवता अशें सादारणपणान आशियाच्या हवामानाविशीं सांगू येता.

उत्तरेवटेनच्या वाठारंनी हिम पडटा जाल्यार दक्षिणेवटेन दर्यावेल्यान आयिल्ल्या वाऱ्यांक लागून पावस पडटा. भारत आनी आग्नेय आशियाचे दक्षिण वाठार आनी दक्षिणेवटेनच्या जुंव्यांचेर हवामान उश्ण आनी बरेच कडेन बारय म्हयने पावसाचें आसता. दक्षिणेवटेन हवामान चडशें उश्ण, जाल्यार उत्तरेवटेन तें थंड जायत वता.

वनस्पत: विषुववृत्तीय वाठारंत ६० ते ८० मी. मेरेन वाडपी, सदांच पाचवेचार आसपी घट लांकडाचे रुख आसात. ते नीट वाडत वतात आनी पुराय ऊंच जाल्ल्या जाग्यार तांकां तेंगशेकडे लांदयो येतात. ह्या वाठारंत तरांतरांची वनस्पत मेळटा. एकेच जातीचीं झाडां चडशीं पळोवंक मेळनात. ऑर्किड, नेचे, बेनुल्ली, लांब वाली हांची गर्दी आसता, पूण अँमेशोन वा काँगो हांगाच्या रानांभशेन दाट रानां नासतात. रुखांची डाटी उणी आशिल्ल्यान सुर्याचो उजवाड जमनीमेरेन पावता आनी झाडां बरींच वाडूंक पावतात. दर्यादेगांवेल्या वाठारंनी चिखलांतलें रान आनी उदकालागीं वाडपी वनस्पत दिश्टी पडटा. रेंवेच्या दर्यादेगांचेर सुरू, माड ह्या सारकीं झाडां बरीं वाडटात. २०० सेंमी. परस चड पावस पडपी वाठारंनी सदांच पाचवीचार आसपी रूंद पानांचीं पावसाचीं रानां आसात. १०० ते २०० सेंमी. पावस पडपी वाठारंनी पानां गळपी, रूंद अशा एका खाशेल्या प्रकारचीं रानां वाडटना दिसतात. शाल आनी साग हीं झाडां मदेरच्या लांकडाक उपकारतात. आंबो, चिच, काजू, पर्णस ह्या सारके फळां दिवपी रुख आशिया खंडांत बऱ्याच सुवातींनी आसात. उण्या पावसाच्या वाठारंत छैर, बामळ, बेल, कवठ, बोर हांचीं झाडां चड प्रमाणांत वाडटात. रुख नाशिल्ले वाठार फकत पावसाळेंत पाचव्या तणान भरतात नाजाल्यार हरशीं हे वाठार सुके आनी झाडांपेडां विरयत आसतात. कांय तणांचे वाठार आफ्रिकेंतल्या सॅव्हानाभशेन आसता. ५० सेंमी. परस उण्या पावसाच्या वाठारंनी नीवलांच्या जातीचीं झाडां वाडटात. दर्यादेगांवेल्या कांय भितरल्या वाठारंनी सुपारी दिवपी माडयो दिसून येतात. दोंगरांच्या कांय वाठारंनी उंचायेचेर पायन, देवदार, चिनार, निलगीरी, ओक हे रुख आसात. पाकिस्तान, भारत, बांगलादेश, श्रीलंका, ब्रह्मदेश, इंडोनेशिया ह्या शेतांचेर अदारिल्ल्या देशांत मूळचीं रानां बरींच नश्ट जाल्लीं दिसतात. थंय कांय वाठारंनी कोंडे, बैत, तण हे मारकी वनस्पत आसा.

मान आनी जपान ह्या देशांतल्या हवामानाक लागून थंयचीं रानां चडशीं नश्ट जावन गेल्यांत. चीनांतल्या नानशान, चिनलींग ह्या आनी अस्तंतेकडल्या दोंगरांच्या वाठारंनी थोडीं भोव रानां तिगून उरल्यांत. ह्या वाठारंत पाचव्याचार, रूंद पानांचे आनी सूचिपर्णी Coniferous अशा तरेकवार रुखांची भरसण आसा. कोंडे, तेल आनी मेल (रेंगण) दिवपी झाडां सगळेवटेन आसात. जपानांतल्या दक्षिण वाठारंनी सूचिपर्णी, घट

लांकडाचीं आनी पानां गळपी झाडां सगळ्याक दिसून येतात.

मांचूरियाच्या वाठारंत स्प्रूस, सिल्वर फर, रेड पायन, लार्च सारक्या अरूंद पानांच्या आनी ओक, अँश, आल्बर, बीच ह्या सारक्या रूंद पानांच्या रुखांचीं रानां दोंगरी वाठारंनी आसात. सकयल्या वाठारंनी तण आसा. मांचूरियन पायन हें झाड वेपाराच्या नदरेंतल्यान म्हत्वाचें आसा. तृतीचीं झाडां हें चीन-जपानचें खाशेलपण.

तारीन वा अरबस्तानांतल्या रब-अल्-खली ह्या सारक्या उसू पडिल्ल्या वाठारंनी वनस्पत सामकीच उणी आसा. हेर वाठवंटांतल्या वाठारंनी दिसपी वनस्पत म्हळ्यार चड वाडनाशिल्लीं कांट्याचीं झोंपां, तण आनी खजूर अस्तंतेकडल्यान भूंयमध्यसागराच्या हवामानांत पावसाच्या चड उण्या प्रमाणाचेर ऑलीव्ह, बवाम, अक्रोड, जर्दाळू, अंजीर, तूती, द्राक्षां हेसारकीं खाशेली वनस्पत जाता. सायबेरीयाचो नैऋत्य वाठार, मंगोलियाचें पठार, मध्य मांचूरियाचो सकयलो वाठार हांगा स्टेप तण वाडिल्लें दिसता. हाचे दक्षिणेक वाळवंट जाल्यार उत्तर दिकेक पिकाळ तणांचीं मळां आसात. ताच्याय फुडें सामके उत्तर दिकेक अरूंद पानांचे रुख मेळटात.

सायबेरीयाच्या वाठारंत तर अरूंद पानांचीं रानां बरींच दिश्टी पडटात. उत्तर दिकेन व्हांवपी हांगाच्या न्हंयांची तोंडां बरोच काळ गोठून उरिल्ल्यान व्हड व्हड वाठार चिखलान भरतात. हाका लागून हांगाच्या रुखांचें लांकूड उण्या उपेगाचें आसा. ह्या रानांचे फांटे दक्षिणेवटेनच्या दोंगरी वाठारंनी पावल्यात. अरूंद पानांच्या झाडांचें तण उत्तरेवटेन उणें जायत वता. निमाणो, सामकोच उत्तर दिकेक टंड्रा वाठार आसा. हांगा अदींमदीं सामकेच उणे विलो रुख आनी हेर झोंपां दिसतात. हांगा शेळोव बरोच वाडटा. कांय वाठारंनी गिमाच्या दिसांनी बरींच फुलां फुलतात, पूण वर्साचो चड काळ बर्फाक लागून जमीन घट जावन उरता.

मोनजात: हिमालयाचे दक्षिणेवटेनचे आनी उत्तरेवटेनचे अशे आशियांतल्या प्राण्यांचे दोन प्रकार करूं येतात. दक्षिण भारत, श्रीलंका, थायलंड, लाओस, कंबोडिया, विएतनाम आनी मलाया, इंडोनेशिया, हांगाच्या रानांनी माकड बरेच सांपडटात. पूण आसाम, ब्रह्मदेश, आग्नेयेवटेनचो वाठार, ग्रेटरसुंदा ह्या जुंव्यांचेर गिबन, जाल्यार ओरंगउटान फकत सुमात्रा आनी बोर्नो हांगाच दिश्टी पडटात. शिव फकत काठेवाडच्या रानांत आसात. वाग हिमालयासावन सुमात्रा, जावा आनी बालीमेरेन दिश्टी पडटात. बोरनो आनी श्रीलंकेत वाग नात. चित्तो आनी बिबटोवांग सुमात्रा सोडल्यार सगळेकडेन आसा. सिव्हेट आनी मुंगस हे सारकी मोनजात सगळेकडेन भरपूर आसा. रॅटल भारतांतल्या दोंगरी वाठारंनी आसा, अस्तंतेक तो इझ्राएलमेरेन दिश्टी पडटा. भारतांत कोले बरेच आसात. पट्यापट्यांचो तरस सुक्या वाठारंनी नदरेक पडटा. हीं दोन जनावरां उदेंतेवटेन दिसनात. गादोरेडो भारत आनी ब्रह्मदेश हांगाच्या दोंगरी रानांनी आसा. मलबार सोडल्यार भारतांत सगळेकडेन मेरवां आनी हरणां सांपडटात. हिमालयाच्या दक्षिण वाठारंत नीलगाय आनी चार शिंगां आशिल्ले हरणासारके जनावर दिश्टी पडटा. काश्मीर, नेपाळ आनी सिक्कीम हांगा कस्तुरीमृग आसात. सांबर बऱ्याच वाठारंनी आसा. रानदुकर सगळेकडेन जाल्यार एका शिंगाचो गेंडो फकत नेपाळ आनी आसाम हांगा आसा. दोन शिंगाचो गेंडो ब्रह्मदेशसावन सुमात्रा, बोर्नो मेरेन आसा. तेनासरीम, मलाया आनी सुमात्रा हांगा तापीर मेळटा. हत्ती आसाम, ब्रह्मदेश, कर्नाटक, श्रीलंका, सुमात्रा अशा बऱ्याच वाठारंनी आसात.

सुकण्यांभितर मोर भारतांत सगळ्याक आनी जावा देशांत सांपडटा. पाखे, कीर, कावळे, चिमणी, तित्तर, कोणूळ, मैना, किरकिये, हॉर्नबिल, गरुड, घोण, ससाणो, गिदां, मेस्त, तांबट ह्या सारके पक्षीय भारताच्या वाठारंनी चड मेळटात. भारत आनी सुलावेसी हांगा रोलर बरेच आसात. ड्रॉगो, फ्लायकॅचर, बुलबुल, टेसरबर्ड, ऑरिओल, ब्रॉडबिल हीं खाशेलीं सवणीं आशिया खंडांत आसात. बरींचशीं सुकणीं एका जाग्यावेल्यान दुसऱ्या जाग्यार पयस वचपी आसतात पूण

हिमालयाच्या आडमेळ्यांकलागून तीं उत्तरेवटेन वचूंक शकनात. उदेंतकडल्या दक्षिण-उत्तर दोंगराच्या वाठारंतल्यान मात तीं वचूंक शकतात. प्लोक्कर्म, गल, हेरॉन, हायसां, बर्की हीं सुकणीं असल्या रकारचीं आसात. मानगीं उत्तर भारतांतल्या व्हडल्या न्हंयांनी आनी गुमात्रा डोंग्रीओ हांगा आसात. उदकांतले आनी जमनीवेले कांसव बरेच आगमन चलयो. शेव्हे, सोरोप (विलाळ आनी वीस विरयत), पारो, रववा हेमराको मोनजात ह्या खंडांत सगळ्यांक दिश्टी पडटा.

ह्या वाठारंत जमीन गोठू गेल्याकारणान बिळांनी रावपी मोनजात दिश्टी पडना. रेनडिअर, आर्क्टिक सोरो, भालू हेसारकीं जनावरां हांगा आसात. पूण तीं फकत गिमाच्या दिसांनीच दिश्टी पडटात. लेमिंग मात शिंयाच्या दिसांनी लेगीत आसात. विलोग्रावज आनी टर्मिगन सोडल्यार नवशो मुकणीं शिंयाच्या दिसांनी दक्षिणेवटेन वतात. गिमांत किडे, मुकणीं हातूंत गर्दी जाता. ग्रे प्लोवर, वॅगनरिंग, नॉट, सॅडपायपर सारकीं मुकणीं जगारां जातात. मसाणे, स्कुआ सारकीं मुकणीं लेमिंग खातात. तेगा वाठारंतली मोनजात म्हळ्यार तपकीरी वांस्वेल, भालू, ग्लटन, ऑटर, अर्मिन, सेबल, लिक्स, एल्क, रेनडिअर, सोसो, चानी हेसारकीं आसा. तरांतरांचीं सुकणींय बरीच आसात. न्हंयो आनी तळ्यांनीं नुस्तें नयनरांचें आसा. स्टेपच्या तणाच्या वाठारंत जर्बोआ, मार्माट, पायानांगहेअर सारकीं बिळांनी रावपी जनावरां बरीच आसात. तरांतरांचीं वण्टण तणाच्या वाठारंनी रावतात. बस्टार्ड, केल, ग्रावज, हॉबी सारकीं मुकणीं पळोवंक मेळटात. व्हडल्या न्हंयांतल्या शेळ्याचेर जियोवपी पाणपक्षी आनी तोळ बरेच दिसतात. कांय वेळार तोळांचे चोमे पळोवल्यान दुसरेकडेन वचून वनस्पत आनी शेतांतलीं पिकावळ खावन वाचार करतात. दोंगरी वाठारंनी रनमेडरां, रनबोकडां आसतात. निवेटच्या वाठारंत याक सारकें जनावर आसा. मांचूरिया आनी उदेंत चीनच्या वाठारंनी खाशेल्या जातीचीं हरणां आसात. हिमालयांतलो हिममनीस हें अजूनमेरेन एक कुवाडेच आसा. चीनांतल्या न्हंयांनी नुस्तें न्हायच प्रमाणांत आसा. इझाएल, सिरिया, अरबस्तान हांगाची मोनजात बरीशणी आफ्रिकेंतल्या मोनजातीभशेन आसा.

इतिहास आनी राजकी परिस्थिती: धर्म, संस्कृताय, भाशा, इतिहासीक परंपरा, अर्थीक आनी राजकी परिस्थिती ह्या गजालींच्या भासांग आशियाचे चार वांटे करू येतात. अस्तंत आशिया, दक्षिण आशिया, आग्नेय आशिया आनी उदेंत आशिया.

नुस्त्यान, इझाएल, सिरिया, लेबनान, इराक, इराण, जॉर्डन, पांझी अरेबिया, अफगाणिस्तान आनी इराणी आखातांतलीं राज्यां अस्तंत आशियांत आसात. ह्या वाठारक मध्य उदेंत (Middle East) भशेंय म्हण्टात. युरोप आनी आशिया खंडांक आनी भूंयमध्य आनी अरबी ह्या दोन दर्यांक ह्या वाठारन जोडल्यात. पूर्विल्ल्या काळासावन आशिया आनी युरोप हांच्यामदल्या वेपाराचो रस्तो हांगासावनच वतालो. भूंयमध्य आनी अरबी दर्यांक जोडपी सुएझ कालवो ह्या वाठारंत आसा (१८६९).

भुगोलीक नदरेन हो वाठार चडसो रेवेन भरला. फकत दर्यादेगांचेर थोडोभोय पावस पडटा. तेभायर युफ्रेटीस, तायग्रिस आनी जॉर्डन कयच्या वेगवेगळी जमीन शेतवडीखातीर उपेगी पडटा. उत्तर तुर्कस्त्यान, इराण आनी अफगाणिस्तानचे कांय वाठार; पॅर्सेस्त्यान, लेबनान आनी उत्तर सिरियासावन इराक मेरेनचो वाठार पिकाळ आसा पूण ह्या वाठारानी नामना सैमीक तेलाच्या सांठणीक लागून चड आसा.

इराण, इराक, कुवेत, बाहरीन, साउदी अरेबिया, कतार ह्या राज्यांनी जगांतले सगळ्यांत चड तेलाचे सठे आसात. जगांतलें २५% तेल अस्तंत आशियांतल्यान येता. तेलाच्या शुध्दीकरणाक लागपी भांडवल, यंत्रा आनी बरे तंत्रगिन्यान हें चडशें ह्या देशांतलें नासता आनी तेल पिकाळ मेळपी फायद्यांतलो चडसो वांटो हांगाचे राजा वा हुकुमशहा आनी ताका सत्ता तिगोवंक मदत करपी लश्कराचेर खर्च जाता. पूण इझाएल आनी तुर्कस्त्यान हे तेल सांठण नाशिल्ले देश उद्येगधंद्याक लागून ह्या हेर देशांपरस चड फुडें पावल्यात. अस्तंत आशियांतल्यो ५६ % तेल कंपन्यो

अमेरिकेच्यो, २९% ब्रिटीश आनी ८% फ्रेंच आसात. उरिल्ल्यो कंपन्यो चडशो थळाव्यो आसात.

धर्म, भाशा आनी वंश ह्या गजालींनी ह्या लोकांचें जिवीत बरेचशें सारकें आसा. भाशीक आनी धर्मीक अल्पसंख्याकांचे प्रमाण दरेक देशांत २०% परस उणें आसा. हांगाचे ९५% लोक मुसलमान धर्माचे आसात. इझाएलांत मात ८९% लोक ज्यू आसात. सिरियांत १३%, लेबनानांत १९%, जॉर्डनांत ६% लोक किरिस्तांव धर्माचे आसात. इराणांतले ८८ %, येमेनांतले ५५%, इराकांतले ५०% आनी लेबनानांतले १८ % लोक मुसलमान शिया पंथाचे आसात. बाकीच्या देशांनी चडशे मुसलमान सुन्नी पंथाचे आसात.

फाटल्या शंबर वर्सांचे अस्तंतेचे संस्कृतायेकडेन आयिल्ल्या संबंदांक लागून ह्या वाठारंत बरेच मुळावे बदल घडले. वाडटे सरकारी सत्तेक लागून आनी सुदारिल्ल्या येरादारीच्या साधनांक लागून हेड्या जमातींची स्वतंत्रताय नश्ट जायत चलय. नव्या तेलशुध्दीकरण उद्येगांनी आनी उदकापुरवण सुरू करून शेतवडीच्या उद्येगांत आतां ते थिरवल्यात. नवें शिक्षण घेतिल्लो आनी अस्तंतेच्या संस्कारांचो प्रभाव जाल्लो एक वर्ग हांगा निर्माण जायत आसा. हो वर्ग चडसो लश्कर, सरकारी नोकरी आनी हेर शारांतल्या उद्येगांनी मुखार आसा. देशांतल्या राजकारणाचेर ह्या वर्गाचो खासा प्रभाव आसा. पूण जांकां अस्तंतेच्या आधुनिकीकरणाचे चडशे फायदे मेळिल्ले नात असो सगळ्या पांवड्यावेलो आनीक एक शारांतलो मध्यमवर्ग साम्यवादी नाजाल्यार 'मुस्लीम ब्रदरहूड' सारक्या संघटनांतल्यान आपली बंडखोरी मुखार हाडीत आसा.

अस्तंत आशियांत राश्ट्रवाद ह्याच शेंकड्यासावन घट जालो. राश्ट्रवादाची जाणविकाय चडशी शारांतल्या लोकांक जाल्या. हाचें खाशेलेपण म्हळ्यार, अस्तंतेवटेनच्या देशांची राजकी सत्ता आनी संस्कृताय हांच्या आक्रमणांचेर जपा म्हूण ह्या वाठारंत राश्ट्रवाद जल्माक आयलो. ग्रीक सत्ता आनी ते सत्तेक पोसवण दिवपी युरोपीय राश्ट्रां हांच्याआड तुर्कस्थानांत १९१८ वर्सा मुस्तफा केमाल पाशा हाच्या फुडारपणाखाल उठव जालो. जॉर्डन, इराक, लेबनान ह्या देशांतल्या राश्ट्रवादाची तिडक ब्रिटीश आनी फ्रेंच सत्तेआड आशिल्ली. आयज इझाएलाक साम्राज्यवादी देशांचें, खासा करून अमेरिकेच्या हातांतलें बावलें म्हूण हांगाचे देश हिणायतात. इराणांत दुसऱ्या म्हाझुजांतल्या ब्रिटीश आनी रशियनांच्या करण्यांक लागून राश्ट्रवादाचो जल्म जालो. परक्यांआड ह्या लोकांक, खासा करून शिकिल्ल्या लोकांक आयजलेगीत दुस्वास आसा. ब्रिटीश आनी अमेरिकन लश्कराचे तळ हांगाच्यान हालोवपाखातीर केल्ली मागणी, तेल कारखान्यांचे आनी सुएझ कालव्याचें ईजिप्तान केल्ले राश्ट्रीयकरण (१९५६) ह्या सारक्या गजालींतल्यान हांगाच्या लोकांचो राश्ट्रवाद सिध्द जाता.

राश्ट्रवादी चळवळीक लागून हांगाच्या सुलतानशायेक बरोच त्रास जालो. ह्या चळवळीचो परिणाम सगळ्या देशांतल्या राजांचेर जालो. १९२२ वर्सा तुर्कस्थानाच्या राजाक सत्तेवेल्यान काडून उडयलो. १९५२ त इजिप्तचो राजा फेइजो, १९५८ त इराकचो राजा फैजल, १९६२ त येमेनचो राजा अल-बद्र हाका काडून उडयलो. इराण आनी जॉर्डन हांगाय सुलतानशायेआड बऱ्योच चळवळी जाल्यो. साउदी अरेबिया आनी अफगाणिस्तानांत त्या मानान चळवळी सितल्योचोर खार जावंक पावल्योनात. राजेशाय नश्ट जाल्या, तरीपूण खंयच्याच देशांत लोकांशायेचीं मुळां खोलमेरेन पाविल्लीं नात.

तुर्कस्थान, इझाएल ह्या देशांक ग्रीक आनी अरबांआड जैत मेळिल्ल्यान नवो आत्मविस्वास येवंक लागला. हांगाच्या राश्ट्रवादाचेर धर्माचो बरोच प्रभाव आसा. तुर्कस्थानांतले किरिस्तांव, अरब देशांतले ज्यू आनी इझाएलांतले अरब हांकां त्या त्या देशांभितर घुस्मटिल्ल्यावरी दिसता. बऱ्याच देशांनी इस्लामी कायदे चलतात आनी धर्माकडेन संबंद आशिल्ल्या राजकी पक्षांक चड तेंको मेळटा.

अस्तंत आशियांत बरींच व्हड व्हड साम्राज्यां जावन गेलीं. सगळ्यांत

म्हत्वाचे साम्राज्य सातव्या शेंकड्यांतल्या इस्लाम धर्माक जल्म दिवपी महंमद पैगंबर जाली ताच्या खलीफांनी उबारलें. त्येन सावन भारतमेरेन पातळिल्लें हे साम्राज्य तेराव्या शेंकड्यांत काबार जालें, पूण इस्लाम धर्म ह्या वाठरांत बीर जालो. तेराव्या शेंकड्याउपरांत तुर्कांनी ऑटोमन साम्राज्याची थापणूक केली. तांतल्या सुलेमान राजाचें (१५२०-६६) साम्राज्य युरोपानच्या इगरेसमाजेन उदेंतेक पातळिल्लें. १५ व्या आनी १६ व्या शेंकड्यांत युरोपाच्या आशिया आनी आफ्रिका खंडांत वसाहतीची थापणूक करून ह्या साम्राज्याचेर आजूबाद हाडलो. उद्येगीक क्रांती आनी बदलत वचपी तंत्राच्या संवर्भांत युरोपीय देशांचें बळगें वाडलें आनी ऑटोमन साम्राज्य काबार जावंक लागलें. ईजिप्तचो गव्हर्नर महंमद अली (१८०५-४९) स्वतंत्रतायेच्या मार्गांर आयलो. १९ व्या शेंकड्यांत लश्करी बळगे वाडोवपाखातीर फ्रेंच आनी जर्मन तंत्रगिन्यानाची मदत जाली. अस्तंतेकडल्यान शिक्षण घेवन आयिल्लो नवो वर्ग सुलेमानाच्या अधिकारांचेर बंदी घालपाची मागणी करूंक लागलो. १९०६ वर्सा तत्साट्या तुर्कांच्या बंडाक लागून नवें संविधान तयार जालें. १९११-१२ चे सद्यायेंत तुर्कस्थानान आपलो युरोपांतलो वावर वगडायलो. पयल्या म्हाझुजांत जर्मनीवांगडा तुर्कस्थानाकय हार खावची पडली.

तत्साट्या तुर्कांच्या बंडाउपरांत राश्ट्रवादी विचारवंत लागून शिक्षणांत तुर्की भाशेचो वापर जावंक लागलो. सरकारी नोकऱ्यांनी आनी लश्करांत तुर्की मनशांक पयली सुवात मेळूंक लागली. मुस्तफा कैमल आतातुर्क ह्या लश्करी अधिकाऱ्याच्या फुडासणाखाल तुर्कांनी उख केल्याउपरांत ऑटोमन सत्ता सोंपली आनी १९२२ त तुर्की लोकसत्ताक राज्य तयार जालें. ह्या बंडाक लागून सेक्टर कबलात (१९२०) तुर्कस्थानावांगडा करून म्हाझुजांत जिखिल्लीं राश्ट्रां तुर्कस्थानाचे कुडके करूंक सोदतालीं, तांकां हात चोळीत बसचें पडलें.

पयल्या म्हाझुजाउपरांत सिरिया फ्रेंचांच्या हाताखाल आशिल्लो. तांणी ह्या देशाचे दोन कुडके केले. थंयच्या किरिस्तांवांचो वावर कुशीक काडून त्रिपोली, बैरुत आनी सायडन बंदर ह्या वाठराक लेबनान हें नांव दिलें.

युरोपीय ज्यू जमातींचो म्हळ्यार झीओनिस्ट राश्ट्रीय चळवळीचो परिणाम म्हूण इझ्राएल राश्ट्राची निर्मणी जाली. तुर्कांनी पॅलेस्टायन जिखून घेतल्याउपरांत निर्वासित जाल्ले ज्यू लोक युरोपांत सगळेकडेन पातळिल्ले. पूण राश्ट्रीयत्वाची जाणविकाय तिगोवन दवरून तेओडोर हेर्त्सल (१८६०-१९०४) च्या फुडासणाखाला झीओनिस्ट लोकांची चळवळ सुरू जाली. तांकां पॅलेस्टायनांत समेस्त ज्यूंखातीर स्वतंत्र राज्य जाय आशिल्लें. १९१७ वर्सा ब्रिटिशांनी ह्या स्वतंत्र राज्याच्या अस्तित्वाक मान्यताय दिली आनी चडांत चड ज्यू लोक हांगा येवंक लागले. १९१९ ते १९४७ हीं वर्सां म्हळ्यार ब्रिटिश, ज्यू आनी अरब हांच्यामदीं जाल्ल्या हिंसक झगड्यांचीं वर्सां. अरबांच्या विरोधाआड ज्यू लोकांक खर झूज दिवचें पडलें. १९४७ वर्सा पॅलेस्टायनचे कुडके करून ज्यू लोकांक तांचें राज्या दिवंचें अशी सुचोवणी संयुक्त राश्ट्रांनी केली; पूण अरबांक ती मान्य जालीना. १४ मे १९४८ दिसा ब्रिटिशांनी पॅलेस्टायनांतल्यान भायर सरपाचें थारायलें आनी दुसऱ्याच दिसा इझ्राएलान आपल्या स्वतंत्र देशाची घोशणा केली. तेन्ना शेजारच्या अरब देशांतलें सैन्य झुजामळार देंवलें पूण इझ्राएलान तांकां हारयले. इझ्राएल आनी अरब राश्ट्रांमदलें झूज आयजमेरेन चालूच आसा. अमेरिकेच्या पालवान इझ्राएल एक बळीश्ट देश जाला आनी एकलोच सगळ्यांलागीं झूज करता.

अफगाणिस्तान आनी साउदी अरेबिया ह्या देशांतली परिस्थिती मात्शी वेगळी आसा. हेर राश्ट्रांनी नश्ट जाल्ल्यो हेडग्यो जमाती, मागाशिल्लो समाज आनी राजेशायेच्यो परंपरा ह्या देशांनी हेरांपरस चड काळ तिगून उरल्यो.

अस्तंत आशियांतले देश एका नव्या मोडणाचेर आसात. पोरनी समाजवेवस्था आनी संस्था मोडत चल्यात. पूण तांचो जागो अजून नवे समाजवेवस्थेन घेवंक ना. राजेशाय काबार जाल्या, पूण पक्षपध्दतीचेर आदारिल्ली लोकशाय आनी सरकार अजून थीर जावंक ना.

आंतरराश्ट्रीय थराचेर इराण-इराक झुजाक बरेंच म्हत्व आयलें. ह्या झुजाचो परिणाम तेलाच्या वेपाराचेर जालो. इझ्राएल, लेबनान, जॉर्डन, साउदी अरेबिया हांचें धोरण अमेरिकेक साबारण बरें आसा, पूण काळापमाण आनी परिस्थितीपमाण तें बदलता. तातूंतल्या तातूंत इझ्राएल अमेरिकेक सगळ्यांत चड लागींचो देश. इराणांत खोमेनी सत्तेर आयल्या उपरांत अमेरिकेकडेन दुस्मानकाय केल्ली. सिरिया, इराक हांचीं धोरणां रशियेक बरीं आसात. यास्सर अरफताची पॅलेस्टायन मुक्ती संघटना वांशिक प्रभांचेर अरबांचो एकचार करूंक वावुरता, जाल्यार गदाफी सारक्या मनशाचेर जगांतलीं बरींचशीं खबरपत्रां आंतरराश्ट्रीय आकांतवाद पातळावपी म्हूण आरोप करतात. बारीकसाणीन पळयल्यार एक गजाल स्पश्ट जाता, ती म्हळ्यार हांगाच्या देशांचें आंतरराश्ट्रीय धोरण देशांभितरल्या परिस्थितीसारकेंच चंघल आनी अंदाधुंदीचें आसा. १९९० त इराकान कुवेताचेर घुरी घाली आनी तो देश आपल्या शेकांतळा हाडलो. इराकाचो राश्ट्राध्यक्ष सद्दाम हुसेन हाणें आपल्या देशाचें सैन्य थंयसावन काडूंक न्हयकार दिल्ल्यान आंतरराश्ट्रीय मळार ह्या वाठारांतल्या देशांच्या परराश्ट्रीय धोरणांचेर सगळ्या संवसारचे दोळे लागून आसात.

भारत, पाकिस्तान, बांगलादेश, श्रीलंका, नेपाळ, भूतान हे सगळे देश दक्षिण आशियांत येतात. लोकसंख्या आनी विस्ताराचे नदरेन हाका उपखंड म्हण्टात. आपल्या खाशेलेपणाक लागून भारताचो प्रभाव ह्या सगळ्या वाठारांत चड आसा. उत्तर दिकेंतल्या हिमालयाक आनी दक्षिणेच्या दर्याक लागून हो वाठार आशिया खंडाकडल्यान मात्सो वेगळो जाला.

विंगड विंगड स्वरुपाची समाज रचणूक हें दक्षिण आशियाचें एक खाशेलेपण जावन आसा. कितलेशेच धर्म, भाशा, वंश आनी जातीजमाती हांगा आसात. भारतांत संविधानान १४ भाशांक मान्यताय दिल्या आनी त्यापरस चड कितल्योशेच भाशा हांगाचे लोक उलयतात आनी बरयतात. पाकिस्तानांत पुश्टू, पंजाबी, उर्दू, सिंधी आनी बलुची ह्यो मुखेल भाशा. श्रीलंकेंत सिंहली आनी तामीळ भाशा उलोवपी लोक आसात. भारतांत आनी नेपाळांत हिंदू, पाकिस्तान आनी बांगला देशांत मुसलमान आनी श्रीलंकेंत बौध्द लोक चड संख्येन आसात. मुसलमान, शीख, किरिस्तांव, बौध्द, जैन हे धर्म भारतांत अल्पसंख्य आसात. पाकिस्तान, बांगला देश आनी श्रीलंकेंत हिंदू आनी किरिस्तांव अल्पसंख्य आसात. श्रीलंकेंत मुसलमान अल्पसंख्य आसात. तेभायर दरेक धर्मांत कितलेशेच पंथ, संप्रदाय आनी जाती आसात. ऑस्ट्रालॉयड, द्रविड, आर्य, मंगोल ह्या वंशाचे लोक हांगा आसात.

भारताच्या कांय वाठारांनी पयलीं गणराज्यां आशिल्लीं. पूण चडशा वाठारांनी राजेशाय चलताली. राजाच्या अधिकाराचेर मात सभा, समिती, जातीवेवस्था, ब्राह्मणवर्ग, मंत्रिमंडळ, राजधर्म ह्या सारक्या गजालींनी मर्यादा घाली. पूर्विल्ल्या काळांत हांगा धर्मसंस्था आनी राज्यसंस्था एकामेकांसावन वेगळ्यो आशिल्ल्यो.

इस्लाम धर्म भारतांत सगळ्यांत पयलीं अरब वेपान्यांनी हाडलो. ताचे पयलीं हिंदू, बौध्द, जैन हे धर्म हांगा आशिल्ले. पूण इस्लाम धर्माचो प्रसार चडसो मुसलमानी सत्तेची थापणूक जाल्याउपरांत जालो. मुसलमान राजांनी सुमार ७०० वर्सां भारतांतल्या ल्हान व्हड वाठारांचेर शेक गाजयलो. त्या काळांत सत्तेची जबरदस्ती, पयशे आनी प्रतिशठा हाका लागून बऱ्याचशा लोकांनी धर्मांतर केलीं. हिंदू-मुसलमान ह्या दोनय धर्मांचो प्रभाव एकामेकांचेर पडल्याबगर रावलो ना. हिंदू-मुसलमान हांच्या मदल्या संबंदांक औरंगजेब सारक्या धर्मनिश्ट आनी पोरन्या मतांचो प्रसार करपी राजाक लागून बाद आयली. भारतीय वास्तूकला, शिल्प, संगीत, चित्रकला, भाशा आनी साहित्य हांचेर मुसलमानी राजवटींचो बरोच प्रभाव दिसून येता.

श्रीलंकेंतले सिंहली लोक ३,००० वर्सांपयलीं बंगालच्या वाठारांतल्यान थंय आयले आसूंये. ताचे उपरांत ११ ते १३ व्या शेंकड्यांत दक्षिण

भारतांतल्या तमिळ राजांनी घाल्ल्या घुरयांक लागून तांकां ह्या जुंव्यांच्या मदी आनी दक्षिणेवटेन वचचें पडलें. उत्तर आनी उदेंत वाठारांनी तमिळ लोक बरेच रावतात.

भारतांत आनी श्रीलंकेंत ब्रिटिशांनी आपले सत्तेची थापणूक केली. वेडशीं वर्सांच्या वसाहतवादान ह्या दोनूय देशांच्या फुडारचेर बरेच परिणाम जालो. भारत पयलेच फावट एकतंत्री राज्यकारभारखाला आयलो. भारताचो वास्तविकतायेचो शिमो ब्रिटिशांनी घालायलो. नवे अस्तंतेचे पध्दतीचें शिक्षण दिवन तांणी भारतांत नोकऱ्याहीची परंपरा चालू केली. नव्या शिक्षणाक लागून राश्ट्रवादाचे विचार शिकिल्ल्या लोकांमदीं पावले आनी स्वतंत्रताय चळवळीचें फुडारपण ह्याच वर्गाकडेन आयले.

इंडियन नॅशनल काँग्रेस (१८८५), सीलोन नॅशनल काँग्रेस (१९१९) ह्या सारक्या संघटनांच्या मागण्यांक लागून १९०९, १९१९, १९३५ ह्या वर्सांनी नवेनवे सुदारणा करपी कायदे ब्रिटिशांनी लागू केले. स्वतंत्रतायेखातीरची लढाय बऱ्याच नेटान चालू जाली. इतले मजगतीं शिक्षणाचो पुराय फायदो घेनाशिल्ल्यान आनी संख्येन कमी आशिल्ल्यान हिंदूमुखार आपूण तिगचेना अशें मुसलमान फुडारांक दिसूंक लागलें आनी १९०६ वर्सा मुस्लीम लीगची थापणूक जाली. ब्रिटिशांनी फुटीर प्रवृत्तीक मदत करून हिंदू आनी मुसलमान हांच्याभितर दुस्मानकाय वाडयली. काँग्रेस आनी मुस्लीम लीग हांचेमदलें अंतर वाडूंक लागलें आनी ताचो परिणाम म्हूण १९४० वर्सा लाहोर हांगा मुस्लीम लीगान स्वतंत्र पाकिस्तानची मागणी केली. १९४७ त स्वतंत्रतायेवांगडा भारत आनी पाकिस्तान अशे भारताचे दोन कुडके जाले. श्रीलंकेक १९४८ वर्सा स्वतंत्रताय मेळ्ळी.

स्वतंत्रतायेउपरांत भारत आनी श्रीलंका निधर्मी जाल्यार पाकिस्तान इस्लामी राश्ट्र जालें. १९५६ उपरांत श्रीलंकेंत धर्माच्या प्रस्नाचेर बोवाळ जावंक सुरवात जाली आनी १९७२ च्या नव्या संविधानांत बौध्द धर्माक राश्ट्रीय धर्म म्हूण मान्यताय मेळ्ळी.

स्वतंत्रतायेउपरांत भारत, पाकिस्तान आनी श्रीलंका हांणी संसदीय लोकशाये आपणायली. देंवणुकांउपरांत हांगा राश्ट्रीय सरकाराची थापणूक जाली. पूण भारत आनी श्रीलंका हांगा हे संसदीय लोकशायेची मुळां वट जालीं, जाल्यार पाकिस्तानांत लोकशायेसावन हुकुमशायेकडेन राजकारणाची वाट पावली. १९७१ वर्सा भारत आनी पाकिस्तान हांच्यामदीं झूज पेटलें आनी उपरांत बांगला देशाची निर्मणी जाली. भारत आनी पाकिस्तानचे संबंद सामकेच दुस्मानतेचे आशिल्ले ते इल्ले इल्ले बदलत गेल्यात. पूण दोनूय देशांमदीं तशी खासा इश्टागत अजून जावंक ना. श्रीलंकेभितर १९५६ उपरांत बंदसायके हाच्या पक्षान सिंहली भाशा आनी बौध्द धर्म हांकां म्हत्व दिलें, तेन्ना तमिळ फेडरल पक्षान तमिळ लोकांखातीर वेगळो प्रांत मागलो. त्यावेळार सुरू जाल्लें तें झूज १९८० उपरांत चड पेटलें आनी हें झूज सोडोवपाखातीर जयवर्धनेच्या सरकारान भारत सरकाराची मदत घेवन थंय भारतीय सैन्य हाडलें. तरीपूण तमिळ-सिंहली हांच्यामदलो प्रस्न अजून पुरायपणान सुटूंक ना.

ह्या तीनूय देशांवांगडा बांगला देशामुखारय तीन मुळावे प्रस्न आसात ते म्हळ्यार- अर्थीक उदरगत, आधुनिकीकरण आनी राश्ट्रीय एकचार. राश्ट्रीय एकचारच्या प्रस्नाचेर भारतासारक्या देशांत तर जळीमळी चळवळी आनी झुजां चालूच आसात.

१९६२ त, भारत-चीन हांच्यामजगतीं जाल्या लढायेउपरांत भारत आनी रशिया हांची इश्टागत वाडीक लागली. दुसरेवटेन पाकिस्तान आनी चीन हांच्यामदीं बरी इश्टागत जाली. भारत-रशिया बऱ्या संबंदाचो परिणाम म्हूण १९७१ वर्सा ह्या दोनूय देशांमदीं २० वर्सांची इश्टागतीची करालात जाली.

आयज ह्या उपखंडांतल्या देशांमदीं भारत सगळ्यांत चड फुडारला. अलिप्त राश्ट्र पशिद सारक्या संघटनांतल्यान ताणें हेर देशांकडेन इश्टागतीचे संबंद वाडयल्यात. ह्या उपखंडाचेर फुडारिल्ल्या राश्ट्रांची

बारीक नदर आसा आनी अमेरिका पाकिस्तानाक मदत करून ह्या खंडांतल्या रशियेच्या वाडट्या प्रभावाचेर आळाबंद हाडपाचो यत्न करीत आसा.

ब्रह्मदेश, थायलंड, लाओस, कंबोडिया (ख्मेर), दक्षिण आनी उत्तर विएतनाम, मलेशिया, सिंगापूर, इंडोनेशिया आनी फिलीपीन्स हे देश आग्नेय आशियांत आसात. हो वाठार जरी युरोपायेदो आसा तरी युरोपाची लोकसंख्या ताच्यापरस चड आसा. इंडोनेशिया होच देश मात्सो चड लोकसंख्येचो. हेर देशांची लोकसंख्या तांच्या विस्तारपणा मानान सामकीच उणी आसा. हांगाचो चडसो वाठार दाट रानांनी भरला. शेतवडीखातीर उपेगी पडपी जमीन १६% ते २०% मेरेनच आसा. तरीपूण अन्नाची निर्यात करपी आशिया खंडांतलो हो मुखेल वाठार जावन आसा.

बौध्द धर्म हो हांगाचो मुखेल धर्म. मलेशिया आनी इंडोनेशियांत मात मुसलमान चड संख्येन आसात. फिलीपीन्स हांगा किरिस्तांव लोक चड संख्येन आसात. विंगड विंगड वंशाचे लोक ह्या वाठारांत रावतात. मलेशियांत ५०% लोकच फकत मलये आसात. ह्या देशांत ३९ % लोक मूळ चीनी जाल्यार सुमार ९% भारतांतले. ब्रम्हदेशांतय ९% लोक भारतीय वंशाचे, ५ % चिनी आनी ७% हेर वंशाचे आसात. पूण मंगोल वंश सादारणपणान हांगा चडसो दिसता.

हो वाठार जगाच्या दर्यांतल्या वेपारीमार्गाचेर आशिल्ल्यान ताका बरेंच म्हत्व आसा आनी थंय बऱ्याच संस्कृतायांची भरसण जाल्या. भारत आनी चीन लागीं आशिल्ल्यान ह्या देशांच्या संस्कृतायांचो प्रभाव ह्या वाठारांचेर दिसून येता. हेर वाठारांपरस चीनाचो प्रभाव इंडोचायनांत (लाओस, कंबोडिया, विएतनाम) हांगा दिसता. ह्या प्रभावाक लागून जावा हांगासरलें सैलेंद्र (७८२-१४७४) आनी मजपहीत (१२९४-१५२०), सुमात्रा जुंव्यावेलें श्रीविजय (४००-८००), कंबोडियांतलें ख्मेर (५५०-१२९५) आनी अंकोर (८०१-१४३२), ब्रह्मदेशांत पेंगू (१२८७-१५३९) ह्या राज्यांची थापणूक जावंक पावली. पूण हीं राज्यां संघटित आशिल्लीं अशें दिसना. समाजीक वा अर्थीक बदल घडोवपाची शक्त तांच्यालागीं नाशिल्ली. आग्नेय आशियांतले आयचे राजवेवस्थेचें स्वरूप बरेचशें दुबळें आसा. राज्यांभितर राज्यकर्ता वर्ग आनी भोवजन समाज हांच्यामदीं बरेच अंतर आसा. असल्या प्रकारचे अंतर गांवगिरे भौस आनी अस्तंतेकडले संस्कार जाल्लो शाश्रंतलो शिकिल्लो वर्ग हांचेमदीं अजून दिसता. पयलीं भारतीय संस्कृतायेचो प्रभाव राज्यकर्त्यांचेर चड आशिल्लो.

अस्तंतेकडल्या जगाकडेन धर्मप्रसार आनी वेपार ह्या दोन गजालींक लागून ह्या वाठाराचो संबंद आयलो. हाचो फिलीपीन्सच्या समाजाचेर खासा परिणाम जाल्ल्याचें दिसता. स्पॅनिश लोकांनी हांगा किरिस्तांव (कॅथलिक) धर्म आनी संरजामशाये हाडली. १९ व्या शेंकड्यांत ह्या वाठारांत वसाहतवादाची सुरवात जाल्ल्याचें दिसता. ब्रह्मदेश, मलाया, सिंगापूर, उत्तर बोर्नो आं हांकां ब्रिटिशांनी आपल्या शेकातळा दवरले. इंडोनेशिया ही डच लोकांची वसाहत जाली, जाल्यार इंडोचायनाचेर फ्रेंच सत्ता चलताली. अमेरिकेन फिलीपीन्स जुंवें १८९८ वर्सा स्पेनाचेर जैत मेळोवन आपले केले. हांगाच्या समाजाचेर आनी अर्थवेवस्थेचेर वसाहतवादाचे बरेच पयसुल्ले परिणाम जाले. ब्रिटन, फ्रांस, हॉलंड आनी अमेरिका ह्या वास्त्य साम्राज्यवादी देशांची हांगा शेक गाजोवपाची पध्दत वेगळी आसली. ब्रिटिशांनी पोर्तुगी वेवस्था मोडून त्या जाग्यार नोकऱ्याय हाडली, शिक्षणाची सुरवात केली, एकाफाटल्यान एक अश्यो राजकी सुदारणा केल्यो. प्रतिनिधीक लोकशाये संस्था निर्माण जाल्यो. देखीक- ब्रह्मदेशांत १९११ वर्सा नवी राज्यपध्दत आयली, १९३७ वर्सा सगळ्या प्रांदांवांगडा मतदानाचो अधिकार मेळ्ळो. अशेतरेन स्वतंत्रताय मेळचे पयलींच राजकी पक्ष, फुडारी आनी राजकी संस्था निर्माण जाल्यो. स्वतंत्रताय मेळ्ळ्याउपरांतय लोकशायेचे आदर्श हांगाच्या फुडार्यांनी लोकांमुखार दवरले.

ह्या उपखंडांत डच लोकांनी इंडोनेशियांतले पारंपारिक अधिकारी आनी

आशिया खंड

तांचे जागे तसेच दवरले. पारंपारिक वज्रये, रुढी, कुळांचे आनी गांवांचे हक्क ह्या सारक्यो सगळ्यो पोर्त्यो गजाली सांबाळून दवरल्यो. भायलें शिक्षण फक्त मर्यादित स्वरूपांत उंचेल्या पांवड्यावेल्या लोकांक दिले. हाकालागून इंडोनेशियांत स्वतंत्रतायेउपरांतय थंयचेच एके खासा राज्यपध्दतीचो आदर्श उरलो ना.

१८९२ ते ८४ मेरेन साजोस, कंबोडिया, (खेमेर/कांपुचिया) आनी विएतनाम फ्रांसाच्या हातांत आशिल्ले. इंडोचायनाभितर, खासा करून विएतनामांत फ्रेंच संस्कृतायेचो प्रसार करपाचे यत्न जाले.

अमेरिकेन सुर्वेकासावन स्वतंत्रतायेचे संपन फिलीपीन्सच्या लोकांमुखार दवरून पक्षांचे थापणुकेक आनी राजकी फुडासणाक फाटबळ दिलें. १९०७ वर्सा लोकांनी वेचून काडिल्ले विधानसभेची थापणूक जाली. १९३७ वर्सासावन राजकी फुडासणाक चड म्हत्व आयलें. राजकी मळार मेळिल्ले स्वतंत्रतायेक लागून फिलीपीन्सांत लोकशायेचीं मुळां बरीं घट जालीं

अस्तंतेच्या साम्राज्यवाद्यांचे सत्ता सर्तींतल्यान थायलंड वाटावलो. फ्रेंच आनी ब्रिटीश वसाहतींच्या वाठारंतलें एक राज्य म्हूण ताका मान्यताय मेळ्ळी. वसाहतवादाचे संकश्ट येवचें न्हय हाका लागून हांगाच्या राजांनी थंय बऱ्योच सुदारणा केल्यो.

ह्या सगळ्या वाठारंकडेन साम्राज्यवादी देशांचो संबंद वेपारक लागून आयिल्ल्यान हांगाचीं शारां वेपाराचीं आनी प्रशासनाचीं केंद्रां जालीं. उद्योगधंद्यांकलागून तयार जाल्लीं शारां सामकींच उणीं आसात. बुद्धीजीवी आनी शिक्षित वर्ग शारांनी रावता.

वसाहतवादावांगडा जपानाच्या घुरयांनी हांगा बरेच बदल घडोवन हाडले. म्हाझुजावेळार जपानान हो सगळो वाठार आपल्या हाताखाला घेतलो. देखून देशांत स्वतंत्रताय मेळोवपाची इत्सा निर्माण जाली; हेखातीर नवे फुडारी उदले. जपानान तांकां तेंको दिलो आनी ह्या देशांभितर मुक्ती सैन्य उबारूंक मदत केली. म्हाझुजाच्या काळांत विएतनाम, ब्रह्मदेश, इंडोनेशिया, फिलीपीन्स ह्या देशांतल्या फुडाऱ्यांनी स्वतंत्रतायेची घोशणा केली. म्हाझुजाक लागून साम्राज्यवादी देशांचें बळगें उणें जाल्लें, हाचो फायदो घेवन ब्रह्मदेश, इंडोनेशिया आनी फिलीपीन्स हे देश पुराय तरेन स्वतंत्र जाले.

इंडोचायनांत मात फ्रेंचांनी अमेरिकेची मदत घेवन थंयच्या राष्ट्रवाद्यांकडेन बरोच काळ झूज दिलें. चडशें झूज उत्तर विएतनामांतल्या हो चि मिन्हच्या फुडासणाखाल निर्माण जाल्ले कम्युनिस्ट संघटनेआड आशिल्लें. निमाणें १९५४ वर्सा दयेंन व्हेन-फू हांगा फ्रेंच सैन्याची हार जाली. ताचेउपरांत जिनीव्हा हांगा आंतरराष्ट्रीय परिशदेत वाटाघाटी जावन लाओस, कंबोडिया (कांपुचिया) आनी विएतनाम हांकां स्वतंत्रताय मेळ्ळी. विएतनामाचे दोन कुडके जाले. रशिया आनी चीन सारके कम्युनिस्ट देश आनी अमेरिका हांच्यामदीं चलतल्या सर्तींभितर विएतनाम मदीं पडलो. उत्तर आनी दक्षिण विएतनाम हांचेमदीं बरीच लढाय जाली. दक्षिण विएतनामाक पालव दिवच्या निमतान अमेरिकेन उत्तर विएतनामाआड झूज सुरू केलें. १९७३ वर्सा अमेरिकेन कबलात करून उत्तर आनी दक्षिण विएतनामामदीं शांताय हाडली.

मलाया आनी इंडोनेशिया ह्या देशांतय कम्युनिस्ट पक्ष बरेच बळीश्ट आसले. मलायांत कम्युनिस्ट पक्षान खर झूज मांडलें, पूण ब्रिटिशांचो पालव घेवन थंयच्या सरकारान ह्या पक्षाचेर जैत मेळयलें. इंडोनेशियांत १९६० उपरांत राश्ट्राध्यक्ष सुकार्ना हाणें कम्युनिस्ट पक्षाक सत्तेभितर घेतलो. पूण हाचेर संतुश्ट न जावन कम्युनिस्टांनी बंड सुरू केलें आनी इंडोनेशियन सरकारक खाला उडोवन लश्करन हजारांनी कम्युनिस्टांक मारून उडयले.

रशिया आनी अमेरिका ह्या दोन महाशक्तींचे सर्तींत ह्या वाठारंतल्या देशांचे परराश्ट्र धोरण चेंपून उरलां. एकामेकांमदली दुस्मानकाय होय ह्या वाठाराचो एक मुखेल प्रस्न आसा. इंडोनेशिया आनी फिलीपीन्स हांणी

मलेशियांतल्या सारवाक आनी सबा ह्या वाठारांचेर आपलो अधिकार सांगला. कंबोडिया आनी थायलंड हांचेमदीं अंकोर देवळाचे मालवेमेळ्यान झगडीं चलतात. चिनाच्या विस्तारावदी धोरणाचो ह्या सगळ्या देशांक भंय आसा, पूण एकामेकांमदल्या दुस्मानपणाक लागून ते एकामेकांक मदत करपाचे परिस्थितींत नात.

चीन, जपान, उत्तर आनी दक्षिण कोरिया हे उदेंत आशियाई देश आसात. चीन आनी जपान आशिया खंडांत सगळ्यांपरस बळीश्ट आसात. चीनाची संस्कृताय सामकी पोर्नी. हेर आशियांतल्या देशांपरस हांच्या आधुनिकीकरणाक अस्तंतेकडल्या देशांचो हातभार उणोच लागला. तांच्यामदीं चिनाक आपले साम्यवादी विचारधारेक लागून चड म्हत्व मेळ्ळां, जाल्यार जपान उद्येगीक क्रांतींतल्यान निर्माण जाल्ले आपले अर्थीक संपत्तीक लागून बळीश्ट देश जाला.

जपान हो सुमार ३,४०० जुंव्यांचो देश, जाल्यार चीन हो विस्तारान बरोच मोटो आशिल्लो देश. ह्या दोगांयमदीं सुमार ७६० किमी. चो दर्या आशिल्ल्यान जपानाक परकी सत्तेचो भंय ना. दुसऱ्या म्हाझुजाउपरांत अमेरिकेकडल्यान जपानाक भिरांत निर्माण जाल्ली, पूण १९४५ चो आडवाद सोडल्यार जपान सदांच स्वतंत्र देश म्हूण उरलो. ह्या वेगळेपणाक लागून थंय राश्ट्रीय एकचारची जाणविकाय चड खर आसा.

जपान आनी चीन हांकां पूर्विल्ल्या काळासावन एकेच संस्कृतायेचो लाव जालो. जपानचेर पयलींसावन एकाच राजघराण्याचे राजा राज्य करीत आयल्यात, ताका लागून हें राजघराणें त्या राश्ट्राची कुरू जावन गेलां. एकुणिसाव्या-विसाव्या शेंकड्यांत जपानी राश्ट्रीय अस्मिताय आनी राश्ट्रवाद ह्यो गजाली राजघराण्याक सामक्यो लागींच्यो उरिल्ल्यो. पूण चीनांत इ. स. प. दुसऱ्या शेंकड्यांतल्या राजांसावन ते विसाव्या शेंकड्यांतल्या मांचू राजांमेरेन कितलींशींच राजघराणीं सत्तेर आयलीं. १९४९ उपरांत चीन लोकसत्ताक राज्य जालें.

विस्तारक लागून चिनांतली परिस्थिती राज्य चलोवपाक बरीच कश्टांची जावन गेल्ली. उत्तर दिक्तेतल्यान येवपी घुरयांक लागून पूर्विल्ल्या काळांत सुमार २,४०० किमी. लांबायेची वणत बांदची पडली. पारंपारिक चिनांत कप्पयुशीयसचे शिकवणीचो प्रभाव आशिल्लो. ह्या शिकवण्यांप्रमाण राजान संयमान राज्य चलोवचें अशी अपेक्षा बाळगिल्ली. पयलींसावन हांगा मनशापरस समाजाक आनी हक्कांपरस कर्तव्याक चड म्हत्व आशिल्लें.

जपानांत ९ व्या शेंकड्यासावन राजाकडेन सत्ता सामकीच उणी आशिल्ली. सत्तेचो भोग आनी वापर चडशे सदारुच घेताले. १६०३ मेरेन सत्तेचें पुरायपणान केंद्रीकरण जावंक पावलेंना. ताचेउपरांत थंय एकाच राजाची केंद्रीय संजामशाय निर्माण जाली. हातूंत तोकुगावा घराण्याचो मुखेली 'शोगून' म्हळ्यार सत्तेर येवपी वंशपरंपरागत अधिकारी आसतालो. समाजांत चार वर्ग आशिल्ले. सामुराय (झुजपी), शेतकार, कारागीर आनी वेपारी.

चिनी परंपरेप्रमाण बुद्धीजीवी, सरकारी अधिकारी आनी सरदार हे वर्ग उंचेल्या पांवड्यार आशिल्ले. सरकारी परीक्षांक बसपाचो कोणाकय अधिकार आशिल्लो. पूण ह्या परीक्षांनी जैतिवंत जावपी भुरगीं उंचेल्या वर्गांतलीं आनी गिरेस्त आसतालीं.

राजेशायीच्या सरत्या काळांत १९११ वर्सा चिनांत मर्यादित स्वरूपांत लोकशाय आयली, पूण उंचेल्या पांवड्यावेल्या लोकांचेर ताचो व्हडलोसो परिणाम जावंक ना. सन्-येत्-सेन (१८६६-१९२५) ह्या राश्ट्रीय फुडाऱ्यानय लोकशाय येवचेपयलीं लोकांक शिक्षण दिवपी अशा वर्गाचे हुकुमशायेची गरज आसा अशें सांगलें.

आपल्या व्हड विस्तारक लागून आनी संस्कृतायेच्या पोस्तेपणाक लागून चिनी लोकांमदीं एक प्रकारचो आत्मकेंद्रीतपणा आशिल्लो. तांच्या मतान संस्कृतायेचें जग फकत चिनापुरतेंच मर्यादित आशिल्लें. चीन म्हळ्यार जगाचे सत्तेचें केंद्र अशें तांकां बिसतालें.

अस्तंतेच्या देशांकडेन आयिल्ल्या संपर्काचे जपान आनी चिनाचेर

वेंगड विंगड परिणाम जाले. अस्तंतेकडेन आयिल्ल्या संबंदांउपरांतय जपानी परंपरा बंद पडल्यो नात पूण तातुंतल्यानूच नव्या जपानाची निर्मणी जावंक पावली. चिनांत ताचे उरफाटे परिणाम जाले. चिनी ममाज आनी राज्यवेवस्थेची रचणूक बदलूंक लागली. १८५४ वर्सा अमेरिकन कमांडर पेरी हाणें जपानाक अस्तंतेच्या देशांलागीं वेपार करचेखातीर मुखार काडलो, तेन्ना अस्तंतेच्या तंत्रगिन्यानाचें गिन्यान तांकां मेळ्ळें. नव्यान येवपी उद्येग-धंद्यांक लागून नोकऱ्यायेची गरज पडली. लोकशिक्षण, सक्तीचें लश्करी शिक्षण, उद्येगधंदे, नवीं येरगदारीचीं साधनां हांची सुरवात जाली. १८८९ वर्सा नवें-संविधान मान्य जालें. ते प्रमाण राजा जरी सगळ्यांत वयर आसलो तरीपूण अधिकारी, सरदार, वेपारी, भांडवलदार हांचेमदीं सत्तेखातीर सर्त चलताली. १९३७ त राश्ट्रवाद्यांची आनी लश्करी अधिकाऱ्यांची सत्ता वाडिल्ल्यान जपानाचें चिनाचेर घुरी घाली.

वेपारक लागून चिनाचो संबंद जगाकडेन पयलींसावन आसलो तरी मांचू राजांच्या काळांत भायले संस्कृतायेचो प्रभाव चिनाचेर पडलो. अस्तंतेच्या देशांनी चलतले सत्तासर्तीक लागून चीन खंयच्याय एका देशाची पुरयपणान वसाहत जावंक पावलो ना; पूण १९४९ मेरेन अर्थीक नवरेतल्यान ताचो बरोच फायदो साम्राज्यवाद्यांनी घेतलो. १८३९-४२ मेरेन जाल्ल्या अफूच्या झुजांउपरांत चिनावांगडा तिन-सिन कबलात करून साम्राज्यवाद्यांनी बरोच फायदो मेळयलो. १८९४-९५ च्या झुजावेळार जपानान तर पयलींच फोर्मोसा आनी हेर चिनी जुंव्यांचेर जैत मेळयल्लें.

साम्राज्यवाद्यांआड दुस्वास चिनांत दिसानदीस वाडीक लागतालो. १९११ च्या बंडांत सन्-येत्-सेन च्या फुडारपणाखाल लोकांनी मांचू राजेशाय खाला उडयली. कोमितांग हे सन्-येत्-सेन च्या संघटनेन चिनांत पयलें राश्ट्रवादी सरकार हाडलें. रशियन क्रांतीउपरांत कॉमिटर्न हे शीतरराश्ट्रीय साम्यवादी संघटनेन फुडारक घेवन चीनांत साम्यवादी पक्षाची थापणूक केली. १९२३-२४ वर्सा कोमितांग आनी १९२१ त थापणूक जाल्लो साम्यवादी पक्ष हांची आघाडी तयार जाली. पूण १९२७ त चँग-काय-शेक हाच्या फुडारपणाखाल कोमितांग आनी साम्यवादी पक्ष वेगळे जाले.

साम्यवादी पक्षाक माजो-त्से-तुंग सारक्या फुडार्याचें फुडारपण मेळ्ळें आनी चिनाचे परिस्थितीप्रमाण मार्क्सवादाचो थंय अभ्यास करून साम्यवादी पक्षान १९४९ वर्सा क्रांती केली. साम्राज्यवादी देशांलागीं चिनान आपले संबंद तोडले. साम्यवादी पक्षाच्या हुकुमशायेखाला अर्थीक मळार चिनान बरीच उदरगत केल्या. आयज आशिया खंडांतली चीन ही एक मुखेल शक्त आसा.

रशियेकडल्यान वेगळो जावन हेर देशांमदीं चलपी साम्यवादी चळवळीक फाटल्यान दिवपाचें तांचें धोरण आशिल्लें. पूण १९७६ वर्सा माजोक मरण आयल्याउपरांत चिनाचें परराश्ट्र धोरण बदलत आसा. अमेरिकेसारक्या देशांतलें भांडवल हाडून चीनांत उद्येगधंदे बांदपाचें काम चलता. १९६२ वर्सा भारताकडेन जाल्ले लडायेउपरांत चीन आनी भारताचे संबंद सामके पयसावले. हालीं हालींच ते संबंद पर्यून लागीं येवंक लागल्यात आनी १९८९ वर्सा काय आदीं भारताचे पंतप्रधानान चिनाक दिल्ले भेटींतल्यान तें दिसून येता. आंतरराश्ट्रीय थरचेर आशियांतल्या घडणुकांक बरेच म्हत्व आसा.

- को. वि. सं. मं.

आशीर्वाद: आशीर्वाद उतराची व्युत्पत्ती अशी: 'आशीः+वाव (उच्चारण)' = 'जांव'. जांव ह्या उतराचो प्रयोग करून उच्चारिल्ल्या वचनांक 'आशीर्वाद' म्हण्टात. न्यायकोशांत 'भवतु ते शिवप्रसाद': म्हळ्यार तुका शिवप्रसाद जांव आनी 'हृद्यार्थाविकरणम्' म्हळ्यार यजमानाक इष्ट आशिल्ल्या अर्थाचें आविष्करण' अशी 'आशीः' ह्या उतराची व्याख्या केल्या. शब्दकल्पद्रुमांत आशीर्वादाची व्याख्या फुडलेतरेन केल्या.

'वात्सल्याद्यत्र मान्येन कनिष्ठस्याभिधीयते।

इष्टावधारकं वाक्यमाशीः सा परिकीर्तिता।।

अर्थ: जाण्ट्या मनशान आपल्यापस पिरयेन ल्हान आशिल्ल्याविशीं आपणेपणाची भावना मनांत धरून, ताच्या सगळ्या कामांत बरें येस चिंतप हाका आशीर्वाद अशें म्हण्टात.

आशीर्वाद आनी वरदान हातूंत थोडो फरक आसा. ब्राह्मण वा पुरयत आपल्या यजमानांक, कुटुंबांतल्या ल्हान व्हडांक सोयऱ्या-धायऱ्यांक त्याचवांगडा गुरू आनी संतपुरुस आपल्या शिष्यांक वा भक्तांक उद्देशून ज्या नव्या उतराचे उच्चारण करतात वा वचन म्हण्टात ताका आशीर्वाद म्हण्टात. ईश्वर आनी देवता आपल्या भक्तांक उद्देशून इष्टसिध्दांविशींचे जें वचन म्हण्टात, ताका 'वरदान' म्हण्टात. आशीर्वादांत आशीर्वादासारकें घडचें अशी इत्सा आसता. वरदानांत दिल्ले वचन घडपासंबंदी निश्चिती आसता.

काळ, वेळ, सुवात त्याचवांगडा आशीर्वाद दिवपी आनी घेवपी हांचे नातें वा संबंद हांकां लागून आशीर्वादाचो संबर्ध जरी बदल्लो तरीय आशीर्वादाचो हेत बुसऱ्याचें बरें जावचें होच आसता. खंयच्याय नव्या मंगल कार्यांत आपल्या जाण्ट्याचो आनी ब्राह्मण हांचो आशीर्वाद घेवचो अशी पध्दत आसा. आशीर्वाद 'आयुष्यमान भव', 'स्वस्त्यस्तु', 'कल्याणभवतु' अशा सुटसुटीत उतरांनी दितात. लग्न जाल्ले बायलेक 'सौभाग्यवती भव', 'पुत्रवतीभव' अशा उतरांनी आशीर्वाद दितात. ब्राह्मणवेदांतले कल्याणपत्र मंत्र आशीर्वादाखातीर म्हण्टात. ऋगवेदांतले मंत्र (१०.१.१६.१४-५) अशें आसात:

शतं जीव शस्वो वर्धमानः

शतं हेमन्ताब्जातमु वसन्तान्।

शतमिन्द्राग्नी सविता बृहस्पतिः

शतायुषा हविषेभ्यं पुनर्दुः॥

आहार्यं त्वाविदं त्वा पुनरायः पुनर्नवा।

सर्वाह्ना सर्वै ते चक्षुः सर्वमायुश्च तेऽ विदम्

अर्थ: तूं शंभर शस्व ऋतू, शंभर हेमंत ऋतू आनी शंभर वसंत ऋतू मेरेन जिवो उरूं. तुजी सदांच उदरगत जावं, इंद्र, अग्नि, आनी बृहस्पतीन ज्या योगान मनशांक शंभर वर्सा पिराय मेळटा अशा हविर्भागान (प्रसन्न जावन) शंभर वर्सांची पिराय तुका दिल्या. हांवें तुका बरी भलायकी दिल्या. तुजी सगळी परिस्थिती हांवें जाणल्या. परतून एक फावट नवी कूड धारण करपी दादल्या, तूंय आतां बरे अवस्थेंत आयला. हे व्हड आयुश्य आशिल्ल्या, तुजे दोळे आनी हेर सगळी इंद्रियां, इतलेंच न्हय तर तुजी मुखावेली पिरयलेगीत म्हाका पुराय खबर आसा.

आशीर्वादाचो मंत्र जातकच यजमान उजव्या हातासकयल्या उपरण्याचो पदर घेवन तातूंतल्यान ब्राह्मणाकडल्यो अक्षता ग्रहण करता. त्यावेळार ब्राह्मण फुडलो मंत्र म्हण्टात.

श्रीर्वर्चस्वमायुष्यमाग्रेय्यमाविधाच्छोभमानं महीयते।

धान्यं धनं पशुं बहुपुत्रलामं शतसंवत्सरं दीर्घमायुः॥

वयल्या मंत्रांत 'शोभमानं' जाग्यार 'पवमानं' आनी 'धान्य धनं' जाग्यार 'घनं धान्यं' असोय पोटभेद आसा.

आशीर्वादाचो वैदिकेतर मंत्र असो असा-

आशीर्वादाः सफलाः सन्तु पूर्णाः सन्तु मनोरथाः।

शत्रूणां नाशनं चास्तु मैत्राणामुदयस्तवा।।

ह्या उपरांत यजमान आपल्या कुटुंबासयत ब्राह्मणांक नमस्कार करता. आशीर्वादा बगर कसलेंच बरें काम पुराय जालें अशें मानीनात.

- को. वि. सं. मं.

आश्रम: वयोमानाप्रमाण आनी कर्तव्याप्रमाण भारतीय आर्य लोकांच्या जिविताची वांटणी करपाची वेवस्था आशिल्ली. ते वेवस्थेक 'आश्रम' म्हण्टात.

'आश्रम्यन्ति अस्मिन् अनेन वा इति।'

म्हळ्यार जे वेवस्थेक लागून वा जे वेवस्थेंत मनशाक चारीवटेन भोव

विस्तारून थ्व म्हळ्यार स्वाध्याय, मेमांचें पालन, तप करपाचे कश्ट करचे पडटात, तेचपरी कर्तव्यपालनाचे सगळे तरेचे कश्ट करपाचे आसतात, ते वेवस्थेक 'आश्रम' म्हण्टात. हे तरेक कश्ट करून आपलें जिवीत ऊंच पांवड्यार व्हरप म्हळ्यार जिविताचें इति कर्तव्य जालें अशें भारतीय आर्य लोक समजताले.

संस्कृतांतले 'आश्रम' हें उतर 'आ' उपसर्गपूर्वक 'श्रम' धातुसावन भाववाचक 'ज' प्रत्यय लावन तयार जालां. 'श्रम' धातुचो अर्थ 'कश्ट करप', 'आ' उपसर्गाचो अर्थ चारिवटेन 'भोव विस्तारून' असो जावं येता. 'ज' प्रत्यय धातुतलो भाव दाखयता.

भारतीय आर्यलोकांच्या शास्त्रकारांनी मनशाची पिराय शंबर वर्सां मानून ताचे चार वांटे केल्यात. त्या वांट्यांक वा आश्रमाक १. ब्रह्मचर्य २. गार्हस्थ्य ३. वानप्रस्थ ४. संन्यास अशें म्हण्टात. जाबालश्रुतींत म्हळां- 'ब्रह्मचर्य समाप्य गृही भवेत्, गृही भूत्वा वनी भवेत्, वनी भूत्वा प्रव्रजेत्।' ब्रह्मचर्य म्हळ्यार भुरगेपण ते जुवानपणाचो काळ. दुसऱ्या आश्रमांत ब्रह्मचर्य सोंपेवन गृहस्थ जावप, तिसऱ्या आश्रमांत गृहस्थी जावन वानप्रस्थांत वचप आनी चवथ्या आश्रमांत संन्यास घेवप.

ब्रह्मचर्याश्रमांत भुरग्यान गुरूलेर वचून अध्ययन करपाचें आसता. तेराबंदीचे सगळे नेम शिस्तीन पाळपाचे आसतात. कांय विद्यार्थ्यांक चड शिकपाचे आसल्यार ते आनीक कांय वर्सां गुरूलेर रावताले. जे 'विद्यार्थी' शिकप सोंपयताले, ते गुरूक दक्षिणा दिवन घरा येताले. सादारणपणान पिरयेची पंचवीस वर्सां मेरेन हो आश्रम पाळटात.

दुसऱ्या आश्रमांत 'गृहस्थाश्रम' आपणायतात. हो आश्रम आपणावन यज्ञ, प्रजोत्पत्ती आनी स्वाध्याय करून देव, पितर आनी ऋषी हांचे शीण मेळूंक करपाचें आसता. हो आश्रम सादारणपणान पन्नास वर्सांमेरेन पाळपाचो आसता.

'वानप्रस्थाश्रम' ह्या तिसऱ्या आश्रमांत खास करून वासना, विकार, मुखाचो उपभोग ह्यो गजाली सोडपाच्यो आसतात. हो आश्रम ७५ वर्सांमेरेन पाळपाचो आसता.

'संन्याशाश्रम' हो निमाणो आश्रम आसून तातूंत मनशान आत्मज्ञान जोडून मुक्तीक वचपाचें आसता. मोक्ष जोडप हो ह्या आश्रमाचो हेत आसता.

चारूय आश्रमांभितर गृहस्थाश्रमाक चड म्हत्व आसून, मनून तर ताका खूब म्हत्व दिलां-

यथा वायुं समाश्रित्य सर्वे जीवन्ति जन्तवः।

तथा गृहस्थमाश्रित्य वर्तन्ते सर्व आश्रमाः ॥ (३.७७).

अर्थ: जेपरी प्राणवायूच्या आदारान सगळे जीव जगतात तेचपरी, गृहस्थाश्रमाच्या आदारान सगळे आश्रम बेसबरे चलतात.

अशें जरी आसलें तरी जो मनीस लग्न, गृहस्थाश्रम आपणावपाची इत्सा करीना, पूण वैराग्य धारण करून एकदम मुक्तीक वचूंक सोदता, तो मनीस ब्रह्मचर्य आश्रमांतल्यान रेखडोच संन्याशाश्रम घेवंक शकता.

'यदहरेव विरेजोत् तदहरेव प्रव्रजेत्।' म्हळ्यार ज्या दिसा वैराग्य प्राप्त जाता त्या दिसा संन्यास घेवचो.

भारतीय आर्यधर्माच्या तत्वांप्रमाण, मनीस जल्म-मरणाच्या चक्रांत घुमल्लो आसा. तातूंतल्यान मुक्त जावन मोक्ष मेळोवप हें भारतीय आर्य लोकांचें व्हडांतलें व्हड ध्येय आसलें. हें ध्येय हातासपाक आंगांत वैराग्य हाडचें पडटालें. मनशाक जल्मजात वैराग्य आसना वा तें आपसुकूच मेळना. मनशाच्या मनांतल्यो वासना, विकार, सुख मेळोवपाच्यो इत्सा आळबंदा हाडूंक स्वताचीं इंद्रियां ताब्यांत दवरपाची गरज आसता. इंद्रियां ताब्यांत दवरप ही सारी सोपी गजाल न्हय, हें मतींत घेवन आर्यलोकांनी आश्रमवेवस्थेची बुन्याद घाली. आश्रमाचे चारूय वेवस्थेत मनाक ल्हव ल्हव ताब्यांत हाडपाचें शिकप मेळटा आनी निमणे इंद्रियां जिखप सहज शक्य जाता.

आश्रमवेवस्थेफाटल्यान मनोवैज्ञानिक संबंद दिसून येता. ब्रह्मचर्य आश्रमांत गिन्यान जोडपावांगडा विवेक, संयम, मनोनिग्रह गूण

वाडोवपाचे आसतात. गृहस्थाश्रमांत ताका वैर्पायेक गुत्ताचो आनंद उपभोगपाचो आसता. ताचे वांगडा सगळ्या इंद्रियांक संतुष्ट करून परत जैत मेळोवपाचें आसता- म्हळ्यार विवेक, संयम, मनोनिग्रह, इंद्रियनिरोध सास्त्र्या गुणांची आनीक वाड करपाची आसता. आपली जीण सुखान घालयत आसतना आपल्या भुरग्यांवाळांविशींचीं, समाजाविशींचीं, राष्ट्रविशींचीं कर्तव्यां ताणें बरे पध्दतीन करपाचीं आसतात. सादारणपणान पन्नास वर्सां जातकच मनशाक भौतिक सुखाची कल्पना येता. हें सुख खिण्याळें म्हणपाचें खरें गिन्यान ताका जाता. जेन्ना मनीस, जिणेंत शाश्वत म्हळ्यार सासणाचें सूख खंयसावन मेळटलें हें जाणा जावन घेवंक सोदता, तेन्ना तो आपले बायलेक वांगडा घेवन रवनांत वता आनी वानप्रस्थ आश्रमांत रावन शाश्वत सुखाचो सोद घेवपाचो यत्न करता. जिणेंतल्यो सगळे तरेच्यो आसक्ती ना करपाचो तो यत्न करता. हें पध्दतीन आसक्ती सुटतकच ताणें संन्यास आश्रम घेवपाचो आसता. ह्या आश्रमांत रावन तपाचरणान 'भगवंताच्या 'तत्त्वमसि' तत्त्वाचो साक्षात्कार करून घेवपाचो आसता. शाश्वत सूख म्हळ्यार अशी स्थिती प्राप्त जावप.

मनशाच्या मनांत अर्थ (पैसो) आनी काम हांचेविशीं सदांच आकर्शण आसता वा ह्यो दोनूय गजाली जोडपाक तो सदांच आंवडेटा. ह्यो गजाली पुरो अशें ताका केन्नाच दिसना. हाका लागून समाजाचो नैतिक पांवडो देंवता. मनशाच्या अंतस्कर्णांतल्या अर्थ आनी काम ह्या विशयांक फाव ती सुवात मेळची आनी मनशान ल्हव ल्हव तांचेसावन पयस वचून आपलें ऐहिक आनी पदार्थिक हित साधून घेवचें हो हेत मतींत घेवन आश्रमवेवस्था घडली. महाकवी कालिदासान रघुवंशांतल्या राजांचें वर्णन अशें तरेन केलां: ते आश्रमवेवस्थेचें बरेतरेन पालन करताले. वानप्रस्थ आश्रम घेवपाची वेळ लागीं पावतकच ते राजा आपल्या राज्याचो भार आपल्या भुरग्यांच्या खांदार दवरताले. आपले बायलेक घेवन वनांत वताले. राज्य सोडून वतना तांकां मातूय वायट दिसनासलें. राज्याविशींचे मात लेगीत आकर्शण नासतालें.

आश्रमवेवस्थेंत सांगिल्लेभशेन वागल्यार मनशाक आपल्या मनाचे उदरगतीचें पुराय गिन्यान जावं येता, अशी भारतीय आर्यधर्माची धारणा आसा.

- डॉ. अनंत राम भट

आश्लेषा: भारतीय २७ नखेत्रांतलें णववें नखेत्र. हाका 'आश्लेषा' अशेंय म्हण्टात. हातूंत हायड्रा ह्या अस्तंती तारकाचोंब्यातल्या झीटा, एप्सायलॉन, डेल्टा, सिग्मा आनी ईटा ह्या नखेत्रांचो आस्पाव जाता. झीटा ह्या नखेत्राचे विशुवांश ८ ता. ५४ मि. क्रांती ६° ९' प्रत ३.३० आसून हें योग-नखेत्र (मुखेल नखेत्र) अशें मानतात. हीं चारूय नखेत्रां चवथ्या प्रतीचीं. हें नखेत्र पुण्य नखेत्राचे थेट दक्षिणेक आनी प्रस्था (प्रसियन) ह्या नखेत्राचे थेट उदेंतेक आसा. कांय जाण ईटा आनी सिग्मा हांचे सुवातीर कॅन्सर (कर्क) हातूंतलीं आल्फा आनी बीटा हीं नखेत्रां हातूंत घेतात. हें नखेत्र कर्कशशीत येता. सुमार २ ऑगस्टाक ह्या नखेत्रांत सूर्यप्रवेश जाता. हाची देवता सोरोप आनी आकृती चक्र अशें मानतात. ह्या नखेत्राचें मूर्तीधान्य अशें सांगलां:-

कोकास्या वा बिडालास्या रक्ताश्लेषा चतुर्भुजा।

अक्षकुण्डीधरा द्वाभ्यां सर्पलिङ्गनकरिणी॥

अर्थ- आश्लेषांची मूर्त ही रंगता कोरची, कोलसुण्याच्या वा माजरच्या तोंडाची, चार हातांची, दोन हातांत फांशे आनी कुंड घेतिल्ली आनी दोनूय हातांनी सोरपांक वेगावपी अशी करची.

- को. वि. सं. मं.

आश्विन: हिंदू कालगणनेप्रमाण सातवो म्हयनो. ह्या म्हयन्याचे पुनवेक चंद्र अश्विनी नखेत्राच्या लागसार आसता म्हूण हाका 'आश्विन' हें नांव पडलें. हाका 'इष' हें दुसरें नांव आसा. ह्या म्हयन्यांत सूर्याचें तुळसंक्रमण जाता. आश्विनाक अश्वयुज वा शाख हींय नांवां आसात.

पश्चात् पक्षांत घटस्थापना (प्रतिपदा), सतीची पूजा (चतुर्थी), नलितापंचमी, सरस्वती-उत्सव (पंचम ते नम), विजयादशमी, कोजागेरी वा ज्येष्ठपत्न्यनीरंजन (अश्विनी) आनी कृष्णपक्षांत ग्युबारास, धनत्रयोदशी, नरकचतुर्दशी, लक्ष्मीपूजन (उमास) हे म्हत्वाचे दीस. ह्या म्हयन्यांत राम-रवण झूज, कृष्णाकडल्यान नरकासुराचो वध आनी पांडवांच्या अज्ञातवासाचो शेवट ह्यो घडणुको घडल्यो. आश्विन व्रध पक्षांत दुवादशीक गोवत्सांची पूजा आनी त्याच दिसा दत्तात्रयाचो उत्सव जाता. तिरेदशीक यमाखातीर दीपदान. चतुर्दशीक दिवाळेचें अय्यंगमान.

ह्या म्हयन्यांतलें खाशेलें कृत्य 'घृतदान' हें जावन आसा. तेचप्रमाण पद्माभाचे भक्तीखातीर गाय, बैल, घोडो, तीळ, धंय हीं दानां करचीं अशेंय सांगलां. तमिळनाडूंत ह्या म्हयन्याक तुलामास अशें म्हण्टात आनी त्या म्हयन्यांत चड करून उमाशे दिसा कावेरी न्हंयत न्हाण करतात. गोंयांत श्री कामाक्षी देवस्थान, शिरोडें हांगा आश्विन शुक्ल पंचमीक श्री शांतादुर्गेखातीर देवकार्य जाता.

- को. वि. सं. मं.

आषाढ: हिंदू कालगणनेप्रमाण चवथो म्हयनो. ह्या म्हयन्याचे पुनवेक पूर्वाषाढा वा उत्तराषाढा नक्षत्रांत चंद्र आसता म्हूण हाका 'आषाढ' हें नांव पडलें. हाका 'शुचि' अशें आनीक एक नांव आसा. सूर्य मिथुन राशींत आसतना आषाढाक सुरवात जाता. कर्कसंक्रांतीक ब्राह्म करचें अशें सांगलां.

आषाढ म्हयन्यांत कसपाचीं व्रतां अशीं:

आषाढमेकभक्तेन स्थित्वा मासमतन्द्रितः।

बहुधान्यो बहुधनो बहुपुत्रश्च जायते॥ (महाभारत)

अर्थ: आषाढ म्हयन्यांत दिसांक एकदांच जेवण घेवन निरलस रविल्ल्यान खूब संपत्ती, धान्य आनी चल्यांची प्राप्ती जाता.

उपानधुगलं छत्र लवणामलकानि च।

आषाढे वामनप्रीत्यै दातव्यानि तु भक्तितः॥ (वामनपुराण)

अर्थ: आषाढ म्हयन्यांत वामनाचे भक्तीखातीर जोतीं, सत्री आनी मिळंतले आंवाळे दान करचे.

आषाढांत गोंयां आनी महाराष्ट्रांत पावसाचो नेट आसता. शुद्ध एकादशीसावन विष्णूच्या शयनाक (न्हिदेक) आरंभ जाता म्हूण हिका 'शयनी एकादस' म्हण्टात. आषाढी एकादशीक पंढरपुराक व्हडली जात्रा भरता. धंयच्यान चातुर्मास सुरू जाता. शुद्ध प्रतिपदेक कालिदास स्मृतिदीस मनयतात. ह्या म्हयन्याच्या मूळ नक्षत्रांत चंद्र आसता. त्या दिसा बैदूर, पुनवेक व्यासपूजा, उमाशेक दीपपूजा तशेंच अधिक आषाढांत 'कोकिळाव्रत' ह्या परबांक लागून आषाढाक म्हत्व आसा. तेचप्रमाण आषाढांतले अष्टमीक महिषासुरमर्दिनीची पूजा, दशमीक वरलक्ष्मीव्रत, पुनवेक अन्नदान आनी कृष्णाष्टमीक 'विनायकपूजा' हीं कृत्यां करतात.

आषाढ पांवळी: पयलींच्या काळांत ल्हान आसतना चलयींचें लग्न जातालें. आषाढ म्हयन्यांत एक दीस घोय्यांनी पावस पडटा आसतना लग्न जाल्ली एक चली ते आषाढ पांवळेक पठेत आशिल्ली. पठेता-पठेतां तिका आपल्या कुळारची याद आयली आनी खूब वायट दिसलें आनी योगायोगान त्या दिसा तिका भरण आयलें. ताच्यावेल्यान आषाढ म्हयन्यांत लग्न केल्या चलयांनी कुळार येवचें अशी प्रथा पडली. चलयेचो मांव आनी मांय कुळार घाडपाक अनमनत म्हूण ती चली पोवागेर रावत जात्यार तो म्हयनो मांवाक वायट वचूं येता असो समज निर्माण केलो अशेंय म्हण्टात.

आषाढ-फुलां: आषाढ म्हयन्यांत कुळार आयिल्ले चलयेक फुलां माळपाची चाल पडली. ह्या फुलांक 'आषाढ-फुलां' अशें म्हण्टात. ज्या दिसा आषाढ फुलांचो सुवाळो जाता त्या दिसा ते चलयेची घरचीं मनशां येवन फुलां माळून तिका कुळारच्यान आपल्या घर करतात.

- को. वि. सं. मं.

आसन: हात आनी पांय एके खाशेले अवस्थेंत दवरून, शरीर ताड आनी थीर दवरप आनी ध्यानधारणेक बसप हाका 'आसन' अशें म्हण्टात. कामधेनुतंत्र-३१ त आसन उतरांतल्या तीन अक्षरांचे तीन विंगड विंगड अर्थ दिल्यात. आ=आत्मसमाधि, स =सगळ्या रोगांचो आळाबंद आनी न=सिध्दी जोडप.



पद्मासन

भारतांत सगळ्या धर्मसंप्रदायांभितर आसनाक खाशेलें म्हत्व दिलां. अहि-बुध्दय, वैष्णव, पांच-रात्र सारक्या वैष्णव ग्रंथांत, ह ठ यो ग प्रदीपिका, घेरंड-संहिता, शिवसंहिता सारक्या हठयोगी शैव ग्रंथांत आनी तांत्रिक नौ ध्र ग्रंथांभितर आसनांचीं वर्णनां आसात. ह्या सगळ्या आसनांचो आंकडो १६०० चेर पावता. तातूंत ३२ मुखेल आसात. कांय मुखेल

आसनांमदीं भद्र, स्वस्तिक, पर्यंक, कमल, मयूर, वीर, सिंह, मुंड, शव, चिता, वज्र आदी आसनांचो आस्पाव जाता. वयलीं आसनां विंगड विंगड संप्रदायाच्यो पध्दती, विचारधारा आनी सिध्दांतांतल्यान कडेक पडल्यांत. देखीक, नायसाधनेंत मुंडासन, चितासन, शिवासन आदी आसनां आपणायनात. रतिक्रिडा करतासतना कामसिध्दी मेळोवंक ८४ आसनांचो उपेग करूं येता अशें वात्सायानाच्या कामशास्त्र ग्रंथांत म्हळां.

मन एकाग्र आनी शांत दवरपाक आसनाचो व्हड उपेग जाता अशें अणभवी लोक मानतात. हठयोग आनी रजयोग ह्या दोनूय योगमार्गांत आसनाचें व्हड म्हत्व मानलां. पातंजल योगसूत्रांत आसनाचें फुडलें लक्षण सांगलां- 'स्थिरसुखमासनम्'. म्हळ्यार ज्या योगान शरीर थीर जावन मनाक सुख मेळटा अशे तरेचे बसकेक 'आसन' म्हणचें.

हठ्य प्रथमाह्मग्लादासनं पूर्वमुच्यते।

कुर्यात्तदासनं स्थैर्यमारोग्यं चाद्गलाघवम्॥

अर्थ: आसन हें हठ्योगाचें पयलें आंग जावन आसा. देखून पयलीं आसन करून उपरांत थीर जावपाचो यत्न करचो. आसनावरवीं मनशाची कूड चपळ जाता आनी भलायकी बरी उरता.

जैनांचे तीर्थंकर हे योगी आशिल्ल्यान जैन शिल्पकारांनी तांच्यो मूर्ती खाशेल्या आसनबंधांत कोरांतल्यात. कोयोत्सर्गासारकीं आसनां जैनांनी स्वतंत्रपणान सोदून काडल्यांत. जैनांनी आसनांच्यो पांच मुखेल तरंग सांगल्यात.

पर्यङ्कमर्धपर्यङ्कं वज्रं वीरसनं तथा।

सुखारविन्दपूर्वं च कायोत्सर्गश्च सम्मतः।

(ज्ञानार्णव)

अर्थ: पर्यंक, अर्धपर्यंक, वज्र, वीर आनी सुखसन वा पद्मासनपूर्वक कायोत्सर्ग हीं पांच आसनां आसात (तांकां मोक्षासनां अशेंय म्हण्टात).

अहिर्बुध्द्य संहितेंत (अ.३०) इकर मुखेल आसनां आनी तांचीं वर्णनां दिल्यांत. ह्या आसनांचो उपेग मन एकाग्र करपाखातीर सांगला. आसन म्हळ्यार बसपाची पध्दत, असो अर्थ घेतल्यार फुडलीं आसनां नामनेक पाविल्लीं दिसतात:

बीरासन: उजवें पावल जमनीर दवरून पांयांचीं बोटां आनी धोपर जमनीक तेंकोवप. हे अवस्थेंत सगळें शरीर तोलून धरप आनी हड्डें मुखार हाडून शौर्याचो भाव दाखोवप, हाका 'बीरासन' म्हण्टात.



कुम्भकुटासन

कूर्मासनः दोनूय पांय दोडून गुदझाय-सकल घेवप, हाका कूर्मासन म्हण्टात. मो हे जो व डो आनी हरपा ह्या सुवातीनी सां प डि ल्या कांय मुदांचेर प शु प ती कूर्मासनाचेर बशिल्लो दिसता.

पद्मासनः दावें पावल उजवे मांडयेर आनी उजवें पावल दावे मांडयेर दवरून बसप.

कुक्कुटासनः १.

पद्मासन घालून दोनूय

हात जमनीक तेंकोवप आनी ताचेर भार घालून पुराय शरीर उखलून वेसेवयर लांबयत दवरप. २. दोनूय पावलां जमनीर दवरून धोपरं उबीं करप आनी शरीरचो भार पांयार घालून ओणव्यांनी बसप.

सिंहासनः कूर्मासनाप्रमाण पांय दोडून बसप. हाताचीं बोटां पातळावन दोनूय तळवे मांडयांचेर दवरप. तोंड उक्तें आनी नदर नाकाच्या तोंकार दवरप.

भद्रासनः दोनूय पांय दोडून तळवे उवे अवस्थेंत जननेंद्रिया सकल घेवप आनी दोनूय हातांनी पांयाचे आंगठे धरप.

बजासनः पावलां मांडयेर घेवन ताचे तळवे उमथे दाखोवप. ताचेवेल्यान हाताचे तळवे दवरप.

तेभायर चक्र, मयूर, स्वस्तिक, मुक्त आनी गोमुख हीं आसनांय म्हत्वाचीं मानल्यांत. योगसूत्रांत व्यासभाश्यांत वयली आसनां सोडून दंडामन, सोपाश्रय (हाचेखातीर योगपट्ट्याचो आदार घेतात) पर्यंक, कौचनिषदन, हस्तिनिषदन, उष्ट्रनिषदन, समसंस्थान, स्थिरसुख आनी यथामुख हीं आसनां सांगल्यांत.



भद्रासन

भारतीय मूर्ति-कलेंत मूर्ती कोरंतता आसतना पद्मासनाचो वापर व्हड प्रमाणांत केला. राजकारणी मनशाच्यो मूर्ती चड करून वीरसनाचेर दितातात. कांय देवता उत्कृटिकासनाचेर बशिल्ल्यो दिसतात. तळवे कुल्यांक लागीं येतले अशे त रे न मांडी घालची. धोपर वयर उखलचें. मागीर फुडें बागोवन दोनूय हात धोपरंचेर दवरचे

आनी धोपरं थीर उरचीं म्हूण ताका योगपट्ट्यान बांदचीं. अशा आसनाक उत्कृटिकासन म्हण्टात. पर्याकासनांतले मूर्तीची बसका ऊंच आमून दोनूय पांय सकयल सोडिल्ले आसतात. ललितासनांत एक पांय लांबिल्लो आनी दुसरो दोडून घेंतिल्लो आसता.

देव-देवता, साधु-संत वा मनीस यज्ञयाग, पूजा अर्चा, ध्यान धारणा करपाक, जेवणखाण वा विसव घेवपाक त्या त्या कामाप्रमाण खाशेल्या

अशा बसकांचो (पाट, मंच, शिंवासन, कदेल, चामडें, शेंदरी) वापर करतात. ते बसकेखातीर वापरिल्ल्या वस्तूक वा साधनांक आसन म्हण्टात. आह्निकसारांत रस्मी वस्त्रां, कांबळ, कृष्णाजीन, पातळ रंगांत वस्त्र, लांकडी पाट आनी ताडपत्र हातूंतलें खंयचेंय एक आसन घेवचें अशें म्हळां. वेळूची शेंदरी, फातर, तण हीं आसनां निशिध्द मानल्यांत. हा नेम वर्ष वा कुशाक लागू जायना.

कृष्णमृगचर्माच्या आसनाचेर साधकांक मुक्ती मेळटा. व्याघ्रचर्माचेर गिरेस्तकाय मेळटा. कंबलासनाचेर मनांतली इत्सा, काम पुराय जाता. त्रिपुर सुंदरीचे पूजेखातीर तांबडें कंबलासन सगळ्यांत बरें अशें गंधर्वतंत्रांत सांगलां. कृष्णमृगासनाचो उपेग यती, वानप्रस्थी, ब्रह्मचारी आनी भिक्षु हे लोक चड करतात. मातयेचें आसन दुखाक कारण जाता. लांकडाचें आसन दुर्भाग्याक कारण जाता. योगिनीहृदयांत, लांकडाचें आसन आनी कंबलासन एकठांय वापरल्यार पुण्य मेळना, अशें सांगलां हंसमहेश्वर तंत्रांत ल्हव आशिल्लें चर्मासन वापरल्यार सगळ्यो सिध्दी नश्ट जातात अशें सांगलां.

- कों. वि. सं. मं.

आसामः भारताचे ईशान्य दिकेक आशिल्लें राज्य. अक्षांश आनी रेखांश २४° ९' उत्तर ते २८° १६' उत्तर आनी ८९° ४२' ते ९७° ते १२' उदेंत. ह्या राज्याचे अस्तंतेक अस्तंत बंगाल आनी बांगलादेश, वायव्य आनी उत्तरेक भूतान, उत्तर आनी ईशान्येक अरुणाचल प्रदेश, उदेंतेक मणिपूर, नागालँड आनी अरुणाचल प्रदेश, दक्षिणेक मेघालय आनी मिझोरम, नैऋत्येक त्रिपुरा हीं राज्यां येतात.

भूंयवर्णनः आसामच्या तीन सैमीक विभागांत ब्रह्मपुत्रेचें देगण, सुरमा देगण आनी ह्या दोनूय भागांमदल्यो दोंगरांच्यो वळी हे वाठार आस्पावतात. ब्रह्मपुत्रेचें उदेंत अस्तंत देगण ८० ते १६० किमी. रूंद आनी ८०० किमी. लांब आसा. ह्या देगणाचे उत्तरेक हिमालयाच्या मुळसांतल्यो दोंगुल्ल्यो, दक्षिणेक मेघालयाच्यो गारो, खासी, जैतिया आनी उदेंतेक नागालँडांतल्या पातकडी दोंगुल्ल्यांचे चोमे आसात. ह्या देगणाच्या उदेंतेक जायत्यो न्हंयो मेळून तयार जाल्लो ब्रह्मपुत्रेचो प्रवाह भितर सरता. सुरमा वा बरक न्हंयचें देगण २०० किमी. लांब आनी ९६ किमी. रूंद आसा. हो वाठार सादारणपणान सपाट आसा. ह्या देगणांतल्यो न्हंयच्यो देगो गाळाक लागून ऊंच जाल्यात. ह्या न्हंयच्या वाठारांतलीं खेडीं पावसाच्या दिसांउपरांत तळ्यांतले जुंवे कशे दिसतात. ह्या वाठारांत कांय जाग्यांनी मोट्या दोंगुल्ल्यांक लागून तयार जाल्ले चिखलाचे वाठार आसात. वयल्या दोन न्हंयांच्या देगणामदीं तिसऱ्या सैमीक विभागांतल्यो दोंगरांच्यो वळी उदेंत-अस्तंत पातळ्ळ्यात.

ब्रह्मपुत्रेचो आनी सुरमेचे देगेवयली जमीन पिकाळ आसून तातूंत रेंवेचें प्रमाण उणें आसता. न्हंयेदेगेवयली माती थरांचे फातर झिजून तयार जाल्या. दोंगरी वाठारांतली माती तांबडी आनी फातरांची आसता. रानवट वाठारांतली माती झाडांच्या कुशिल्ल्या पानांक लागून तयार जाल्या.

आसामांत ब्रह्मपुत्रेभायर दिबांग, सुबनसिरी, भरेली, धनसिरी, बोरनदी, मनास, पामती, सखभंगा, संकोश, लोहित, नोआ, बुरी, दिहिंग, दिसांग, दिखो, झांशी, दक्षिण धनसिरी, कपिली, दिग्नू, जिरी, जर्निगा, सोनाई, डालेश्वरी ह्यो ल्हान-व्हड न्हंयो व्हांवतात.

उत्तर सुबनसिरी-ब्रह्मपुत्रा संगमाचेर सिबसागरलागीं माजुली हो १२६१ चौ. किमी. आवांठचो जुंवो न्हंयच्या पात्रांत वसला.

आसामांत भूंयकापांचें प्रमाण खूब चड आसा. फाटल्या साडे-तीनशीं वर्सांत ह्या वाठारांत सात मोटे भूंयकाप जाले. १८९७ त आनी १९५० त आसामांत जाल्ले भूंयकाप, संवसारांतल्या मोट्या भूंयकापांमदले जावन आसात

हवामानः आसाम राज्याचें तापमान, गिमाच्या दिसांनी लेगीत २९.४° से. वयर वचना. आसामांत पावस जून ते सप्टेंबर म्हयन्यांत पडटा. वर्साक सादारणपणान १७५ सेंमी. ते ३०५ सेंमी. पावसाची नोंद


जाता. आसामाच्या उदेंत भागात चड पावस पडटा. पावसाच्या प्रमाणाक लागून ह्या राज्याक ओलो दुकळ आनी हुंवाराचो त्रास जाता. शिंयाळ्याच्या दिसांनी हांगाच्या ऊंच दोंगुल्ल्यांचेर बर्फ पडटा. अस्तंत आसामांत गिमाच्या दिसांनी व्हडलीं वादळां जातात.

वनस्पत आनी मोनजात : पुराय आसामांत विंगड विंगड प्रकारची वनस्पत आनी मोनजात दिश्टी पडटा. वनस्पतीं भितर साल, साग, देवदार, ओक, होलौग, बंसम, अमारी, गमारी, अझार, सिसू, सिमुल, वेत, कळक, बोरू हे प्रकार खास करून दिसतात.

हत्ती, गेंडो, रानरेडो, वेगळ्यावेगळ्या जातीची हरणां, काळो चितो, मलायी वांस्वेल, सांबर, कस्तुरीमृग, रानदुकर, धवो माकड हीं

आनी योगिनी तंत्र ह्या ग्रंथांत ह्या प्रदेशाचेर जायत्या असूर आनी दानव राजांनी राज्य केल्ल्याचो उल्लेख आयला. रघुवंशांत (४.८३) कामरुपाधिपतीन रघुराज्याक हत्तींची भेट दिल्ल्याचो उल्लेख मेळटा. आसामाचेर आर्य संस्कृतायेचो प्रभाव बरोच उसरां पडलो, अशें विद्वानांचें मत आसा.

आसामाचो चवथ्या शतमानामेरेनचो इतिहास अस्पश्ट आसा. चवथ्या शतमानाच्या मदीं वर्मन वंशाचो मूळ पुरूस 'पुष्यवर्मन' हाणे कामरुपांत राज्याची थापणूक केली, असो अदमास आसा. हे वंशकुळपेंतल्या महेंद्रवर्मा ह्या राजाच्या काळांत कामरुपाचें म्हत्व वाडलें. सव्या शतमानाच्या मध्याक भूतिवर्मनान राज्याचो विस्तार केलो. ह्या वंशांतलो भास्कर वर्मन हो हर्षाचो समकालीन आसलो. एक



आसामांत दिसपी मुखेल जनावरां आसात.

इतिहास : आसाम राज्याक पुराणकाळांत प्राग ज्योतिषपूर आनी कामरूप ह्या नांवांनी वळखताले. फुडें तेराव्या शतमानांत ब्रह्मदेशांतल्यान येवन ब्रह्मपुत्रेच्या देगणांत येवन राविल्ल्या शानवंशियांक थळावे लोक 'आहोम' म्हणटाले. आहोम म्हळ्यार जाची 'बरोबरी करपाक येना असो' - 'अप्रतीम'. सगळ्यांत बरे म्हळ्यार 'असम' ह्या उतरासावन 'आसाम' हें नांव पडलें अशें मानतात.

महाभारत आनी रामायण ह्या पुराणग्रंथांत आसामाचो उल्लेख आयला. तातूंत आसाम (प्राग ज्योतिषपूर) नरकासुरान वसयिल्ले राज्य अशें म्हळां. ताच्याउपरांत ताचो चलो भगदत्त हाणे ह्या प्रदेशाचेर राज्य केलें. तेउपरांत माधव, जितारी, आशीर्मत ह्या तीन वंशांनी पोरन्या आसामाचेर राज्य केलें. हे वंशावळीवेल्यान समजता. कालिका पुराण

फावट ताणे हर्षाकडेन कबलात करून बंगालांतलें कर्णसुवर्ण राज्य हाताशिल्लें. फुडलीं तीन शतमानां शालस्तंभ वंशीयांनी कामरुपाचेर राज्य केलें.

बाराव्या शतमानाच्या मदीं बंगालाच्या पाल राजांचो मांडलिक तिर्य्यदेव हाच्या ताब्यांत हो वाठार आसलो. हाचें बंड मोडपाक गेल्लो सेनापती वैधदेव त्या राज्याचो राजा जालो. वैधदेवा फाटल्यान बंगालाच्या सेन राजांचो शेक आसामाचेर चल्लो. तेराव्या शतमानांत लखनावतीच्या मुसलमानी राज्यांनी ह्या वाठाराचेर जायत्यो घुरयो घाल्यो पूण तांकां अपेसच आयलें. तेराव्या शतमानांत गोविंददेव आनी ईशान्यदेव हाणी ह्या वाठाराचेर शेक चलयलो. तेराव्या शतमानांत आहोम जमातीचे लोक सुकाफाच्या फुडारपणाखाला लखिमपूर सिबसागर जिल्ह्याचे दक्षिणेक आयले आनी ताणीं थंयच्या थळाव्या रानवट

जमातीक जिखून राज्याचो विस्तार केलो. उदेंत बंगालांतल्या कामता राज्याचेर चवदाव्या शतमानाच्या भव्दी ताबो जोडलो. १५३८ त, आहोम राजा मुहुंगराज हाणें वदेंतले मांडया भोवतणी आशिल्लो त्रितियाचो कडलो वाठार आपल्या ताब्यांत घेतलो. ह्या काळांत आहोमांनी नागा लोकांच्या आड जायत्यो घुरयो घाल्यो. सोळाव्या शतमानांत आहोमांनी नौगोंगच्या लागी आशिल्लें बळिश्ट काचारचें राज्य जिखलें आनी तांकां मैबांग (उत्तर काचार) मेरेन धांवडायले. काचारची राजधानी विमापूर जिखून उदेंतेकडलो वाठार आपल्या राज्याक जोडलो. उदेंत बंगालच्या मुसलमानी राजांच्या घुरयांक तोंड दीत ब्रह्मपुत्रेच्या देगणांतय तांणी आपलो शेक चलयलो. १५२९ च्या झुजांत मुस्लीम सेनापती तुर्बकाक तांच्या आड झुजतना हार खावची पडली, तर सतराव्या शतमानांत मोगलांची काचारवेली घुरी फसली. फुडें मोगलांनी कुचबिहार-कामरुपाचेर ताबो मेळयिल्ल्यान सुनार एक शतमान आहोमांक मोगलांआड झुजचें पडलें. १६३७ त कोच राजचरण्यांतल्या बलिनायण हांकां आहोम राजा प्रतापसिंगान मोगलांआड आश्रय दिलो. ह्या कारणाक लागून आहोम-मोगल संघर्श सामको खर जालो. झुजा उपरांतच्या काळांत मोगल-आहोम राज्यांच्या मजगती बडनदी ही शीम थारायली. १६५८ त कुचबिहारच्या प्राणनारयणान मोगलांआड केल्ल्या बंडाचो फायदो घेवन आहोम राजा जयध्वजसिंगान ब्रह्मपुत्रेच्या देगणाचेर ताबो मेळयलो. मीर जुम्ला हाणें १६६३ उपरांत ह्या वाठारचेर शेक गाजयलो; पूण ताका हरोवन रंगामातीमेरेन आपलो ताबो जोडलो. १६८१ त राजा गदाधरसिंगान मोगलांक सासणाचे ह्या वाठारांतल्यान धांवडावन घाले. ताचो चलो रुद्रसिंग (१६९६-१७४४) हाणें ह्या राज्याचो आनीकय विस्तार केलो. ताणें काचारी लोकांकडल्यान नौगोंगचो दक्षिण भाग आनी उत्तरेतले मैबांग ठणे घेतिल्ल्यान काचारांनी आपली राजधानी खानपूरक व्हेली. खासी-जैतिया जमातीकय ताणें हायले पूण तांचो वाठार आपल्या ताब्यांत घेतलो ना. रुद्रसिंगान मांडलीक राजांचो पंगड निर्मुपाचो यत्नय केलो.

अस्तंत आसामांत कामता नांवाचेंय एक राज्य आसलें. चवदाव्या शतमानाचे सुर्वेक राजा दुर्लभनारयणाक लागून थंय विद्वानांक आलाशिरो मेळ्ळो. ताणें वैष्णवपंथाच्या प्रसारकय आपलें फाटबळ दिलें. पंदराव्या शतमानांत ह्या वाठारांत खेणवंश वयर सरलो. १४९८ त बंगालच्या हुसैनशाहान हांगाचो राजा नीलांबरक हारयलो. कांय वर्सांउपरांत विश्वसिंगान अस्तंत आसामांतल्या ल्हान ल्हान राजांक जिखून कोच राज्याची थापणूक केली. हांगाच्या कामाख्या देवळाचो जीर्णोद्धार केलो. आहोमाकडेन बरेपण दवरून मुसलमानांक पयस केले. ताचो चलो नस्तारयण हाणें ह्या राज्याचो विस्तार केलो (१५३३-८४). ह्या काळांत कला-साहित्य ह्या गजालींक बरे दीस आयले. ताणें कांय काळ आहोमांचेर लेगीत आपलो शेक चलयलो. 'अकबरनाम्यांत' लेगीत ताच्या गिरेस्तकायेचीं वर्णनां आयल्यांत. नस्तारयणाचो पुतणयो रघू हाणें १५८१ त जेन्ना बंड केलें, तेन्ना ताका संकोश न्हंयचे पलतडचें कुचबिहार राज्या तोडून मेळ्ळें. सतराव्या शतमानाचे सुर्वेक भितल्ल्या मतभेदांक लागून कोच राज्याचो कांय वाठार मोगल राज्याच्यांत विलीन जालो आनी उरिल्लो वाठार आहोमांच्या हाताखाल उरलो.

अठराव्या शतमानांत सुर्वेच्या काळांत आहोमांनी हिंदूधर्म आपणायलो. शिक्षण आनी कलांक तांणी आपलें फाटबळ दिलें. शाक्त आड वैष्णव हीं धर्मीक झगडीं ह्याच काळांत सुरू जालीं. राजाच्या आदारान शाक्त पंथीयांनी 'मोआमारिया' ह्या नववैष्णवपंथीयांचो खर छळ केलो. नववैष्णवपंथीयांनी १७६९ त ह्या छळाक लागून राजा आड बंड केलें आनी राजा लक्ष्मीसिंगाक बंदखणींत उडयलो. हें बंड रोखडेंच मोडून काडलें. पूण १७८६ त, मोआमारियांनी राजाचे सेनेक हारयली, तेन्ना राजा गौरीनाथसिंग गुवाहाटी हांगा पळून गेलो. प्रधान पूर्णानंद बडा गोहाइन हाणें बंडखोरांआड झूज चालू दवरलें, पूण ताकाय निमाणे अपेसच आयलें. त्याचवेळार कोच राजा कृष्णनारयण हाणें दरेण

खण्याचेर घुरी घालून उत्तर कामरूप जिखलें. ह्या वेळार गुवाहाटी शारांक उग्राशिल्लो धोको पळोवन गौरीनाथसिंगान ब्रिटिशांकडेन आवार मागलो. अशे तरेन ब्रिटिशांनी आसामांतल्या राजकारणांत आपलो प्रवेश केलो. १७९२ त, लॉर्ड कॉर्नवॉलिसान, कॅप्टन वेल्शच्या मुखेलपणाखाल एक पंगड आसामांत धाडलो. राज्यांत पुराय सवस्तकाय येतकच कॅप्टन वेल्स परतो गेलो. तो गेल्या उपरांत राज्यांत परती आशांतताय माजली. १८१० त चंद्रकांत राजान आसामची सत्ता आपल्या हातांत घेतली; पूण गुवाहाटीच्या राज्यपालाकडले संबंद इबाडिल्ल्यान ताणें आपलें राज्य थीर करपाखातीर ब्रह्मदेशाचो पालव घेतलो. वयल्या कारणांक लागून आसाम राज्य कांय काळ ब्रह्मदेशाच्या हातांत उरलें. इ.स. १८९४ त ब्रह्मदेश आनी ब्रिटीश हांचे मदीं झूज जालें. १८२६ त दोनूय पंगडांमदीं कबलात जाली आनी तेवरवीं ब्रह्मदेशान आसाम प्रांत ईस्ट इंडिया कंपनीक दिलो. अशेतरेन आसामाचेर ब्रिटिशांचो शेक चलपाक लागलो. दुसरे वटेन भितल्ल्या मतभेदांक लागून पिडिल्ल्या आहोमांसावन फायदो घेवपाचो खासपूरच्या काचारांनी आनी मणिपूरच्या राजांनी यत्न केलो. तेखातीर आहोमांनी ब्रिटिशांकडेन १८१७ वर्सा मागिल्लो आदार १८२४ त तांकां मेळ्ळो.

ब्रिटिशांनी ते उपरांत मणिपूरआड काचारक पालव दिवन हो वाठार आपल्या हातांत घेतलो. तशेंच तुलाराम सेनापतीकडेन आशिल्लो काचार; आहोम राजा पुरंदरसिंग कडेन आशिल्लो सिबसागर आनी लखिमपूरचो कांय वाठार; बोड सेनापतीकडेन आशिल्लो दक्षिण लखिमपूर, सादिया खोबा; गोहाईन कडेन आशिल्लो सादिया हे वाठार ईस्ट इंडिया कंपनीन १८४२ मेरेन आपल्या ताब्यांत घेतले. १८७४ मेरेन आसामाचो कारभार कलकत्यासावन चलतालो. १८७४ वर्सा आसाम मुखेल आयुक्ताचो प्रांत जालो. ह्या वेळार शिलॉंग ही ह्या राज्याची राजधानी जाली. ह्या प्रांताच्या अधिकारांत आयचीं नागालॅंड, मेघालय, अरुणाचल प्रदेश हीं राज्यां आस्मावल्लीं. दोंगरी प्रदेशांतल्या जमातीक स्वायत्तता मेळ्ळी. १९०५ ते १९११ काळांत आसामचो वाठार, फाळणी जाल्ल्या बंगालच्या उदेंत भागाक जोडिल्लो आनी ह्या वाठारचो कारभार नायब राज्यपाल पळेतालो. वंगभंग रद्द जातकच आसाम परत मुखेल आयुक्ताचो प्रांत जालो. १९१९ वर्साच्या कायद्यावरवीं आसाम 'राज्यपालाचो प्रांत' जालो.

आसामाक विंगड विंगड कारणांक लागून आपलो वाठार, व्हड प्रमाणांत वगडावचो पडला. १९४७ जाल्ले फाळणेंत आसामाचो सिल्वेट जिल्हो उदेंत पाकिस्तानांत तर देवनागरी प्रदेश भूतानांत गेलो. १५ ऑक्टोबर १९४८ दिसा त्रिपूर आनी मणिपूर हीं संस्थानां आपलें वेगळें अस्तित्व राखून उदेंत भारतांत विलीन जालीं. १९४८ त नेफा प्रांत (आयचो अरुणाचल प्रदेश) आसामासावन वेगळो जालो. १९५० तल्या संविधानावरवीं आसाम 'अ' वर्गांतलें राज्य जालें. १ डिसेंबर १९५७ दिसा नागालॅंड आसामासावन वेगळें जालें. १ डिसेंबर १९६३ दिसा नागालॅंडाक राज्याचो पांवडो मेळ्ळो. २ एप्रिल १९७० ह्या दिसा 'मेघालय' आसाम राज्यांतल्यान वेगळें काडलें. २१ जानेवारी १९७२ दिसा मेघालयाक राज्याचो दर्जो मेळ्ळो. १९७२ वर्सा मिझोराम आसामासावन वेगळें काडून संघप्रदेश केलो. जानेवारी ८ त मिझोराम तर २० फेब्रुवारी १९८७ दिसा अरुणाचल प्रदेशाक राज्याचो दर्जो मेळ्ळो.

राज्यवेवस्था: आसाम हें भारतीय संघराज्याचें एक घटकराज्य आसून राष्ट्रपतीन नेमिल्ल्या राज्यपालाच्या संमतीन मंत्रीमंडळ राज्यकारभार चलयता. मंत्रीमंडळ विधानसभेक जापसालदार आसता. विधानसभेंत ११४ वांगडी आसतात तर लोकसभेंत आनी राज्यसभेंत आसामाचें प्रतिनिधीत्व अनुक्रमान १४ आनी ७ वांगडी करतात. भलायकी, शिक्षण, शेतकी, जंगल, उद्देगधंदे, सहकार, महसूल, समाजकल्याण, भागाशिल्ल्या वर्गीयांचें पुनर्वसन, पुरवण, उत्पादन कर, वीज, रस्ते, बांधकाम, कामगार, गटविकास येवजणी आनी हेर खात्याचो कारभार मंत्री आनी कर्मचारी सरकारी यंत्रणेच्या पालवान हाताळटात. जिल्हो

आनी पंचायत समित्यो ग्रामीण वाठारंतली भलायकी, मुळावें शिक्षण, गामांण रस्ते, पळावी उबकां पुरवण, ल्हान उद्देगधंदे, शेतवड, जनावरां पोसप, सहकार, सर्वांगीण उदरगत आनी हेर विशय हाताळटात. पयलीं आसाम, नागालँड आनी मेघालय ह्या तीन राज्यांचो एक राज्यपाल आसतालो. सद्या ह्या राज्याक स्वतंत्र राज्यपाल मेळ्ळा. आसाम राज्य बारपेटा, काचार, वरंग, दुब्री, दिब्रुगड, गोलपाय, जोरहाट, कामरुप, कारबी आंगलोग, करीमगंज, कोक्राजार, लखीमपूर, नीमांग, उत्तर कचार, नलबारी, प्रागज्योतीषपूर, सिबसागर, सोनीतपूर ह्या अठरा जिल्ह्यांनी सद्या वांटिल्लें आसा.

अर्थीक स्थिती: आसामांतली जमीनदारी पध्दत बंद करून शासनान धंयची भूंय रयतवादी पध्दतीन लोकांक वांटून दिल्या. राज्यांतल्या श्रमिक लोकांमदले ७० % लोक शेतकी-उद्देगांत आसात. पिकाळ वाठारामदलो ७० % वाठार पिकावळी खातीर वापरतात. भात हें ह्या राज्याचें मुखेल पीक आसून बटाट, दाळ, मको, सांसवां आनी हेर शेत-धान्यां हांगा पिकतात. च्याक लागून हो वाठार संपन्न आसून, वट्ट वर्सुकी उत्पादनांतलो ८१% च्या भायर निर्यात जाता. तेभायर ताग, कापूस, तेलबियो, ऊंस, मोसंबी, हीं पिकांय आसामांतले शेतकार पिकयतात. भारतांतले सगळ्यांत व्हड कोंड्याचें राखीव वन आसामांत आसून भारताच्या वट्ट कोंड्यांच्या उत्पादनांतलें ४२% उत्पादन आसामांत जाता.

आसामांत कोळसो, चुनखडी, पेट्रोलियम, सिलिमॅनाइट, भट्टेंतली माती, डोलोमाइट, कोंरडम आनी सैमीक वायू ह्या खनिजांचें उत्पादन जाता. भारताच्या वट्ट उत्पादनांतलो ५०% पेट्रोलियम, सैमीक वायू आनी अशुध्द तेल आसामांत मेळटा. नहर कटीया आनी मोरान भोंवतणी सुमार ४.३ कोटी टन तेल आनी ५७ कोटी घनमीटर जळपी वायू हांचे साठे आसात. भट्ट्यांखातीर आनी विटो घडोवपाखातीर लागपी चिकणमाती आनी शेंड हांचेंय कांय प्रमाणांत उत्पादन ह्या राज्यांत जाता.

आसामांत पर्यटनाचें म्हत्व वाडीक लागलां. भारत सरकारान आसामांतल्या गुवाहाटी- काशीरंगा- सिबसागर आनी गुवाहाटी-मनास ह्या दोन वाठारंक पर्यटनविभाग म्हूण मान्यताय दिल्या. आसाम सरकार गुवाहाटी-बैराबकुंडा-ओरंग-मालुकिंग- तेजपूर आनी गुवाहाटी डीफू-हाफलॉग-सिल्वर ह्या दोन वाठारंक 'पर्यटनविभाग' म्हूण उदरगतीक हाडूंक वावुरतो. वयले दोन विभाग अरुणाचल प्रदेश, मणिपूर, मिझोरम ह्या राज्यांक जोडिल्ल्यान, ईशान्य भागांत पर्यटन वेवसायाक बरे दीस येतले अशें जाणकार मानतात.

आसामांत दिब्रोई आनी नूनमती हांगा तेलशुध्दीकरणाचो कारखानो आसप नासंगी हांगा १२.५ मॅगावॅट तांकीचे एक औष्णिक वीजनिर्मणी केंद्र आसा. धुब्री हांगा एक व्हड फर्मांक काडपांचो कारखानो आसा. नामरूप हांगा सरकारी साऱ्या कारखानो आसा. शेत-पिकावळीचेर आदारिल्ले जायते शेतकी-कारखाने ह्या राज्यांत वयर सरल्यात, तातूंत च्या कारखान्यांचो पयलो क्रमांक आसून हेर कारखाने साखर, ताग, रेशीम, कागद, लायवूड, भात आनी तेलाचे आसात. ते भायर राज्यभर आशिल्ल्या ७५ च्या मळ्यांनी लाखांनी कामगार काम करतात. आसामांत पांच जिल्हा उद्देगीक केंद्रांची थापणूक जायत सावन उद्देगिकरणाक नेट आयला.

येरादारी आनी संचारण: राज्यांत उदकमार्गाक खाशेलें म्हत्व आसून वेपारची हाड-व्हर करपाखातीर न्हंयांचो वापर जाता. निजामती, तेझपूर, गुवाहाटी, गोआलपाडा, धुब्री, करीमगंज, सिल्वर आनी हेर खासगजती उदकमार्गांन येरादारी चलता.

गुवाहाटी लागीं मालिगांव हांगा ईशान्य शीम रेल्वेचें मुख्यालय आसा. ह्या रेल्वे-विभागांत ३,५८३ किमी. रेल्वे रस्ते आसात (१९८४). आसामांतल्या वट्ट रस्त्यांतले ८०% रस्ते सपाट वाठारंतल्यान वतात तर उरिल्ले दोंगराळ वाठारंतल्यान वतात. १९८१-८२ मेरेन आसामांत

५९,५७९ किमी. लांबायेचे रस्ते बांदिल्ले.

आसामसयत उदेंत भारत, भारताच्या कोनशाक पडिल्ल्यान आसामांत विमान येरादारीक खास म्हत्व आयलां. गुवाहाटीसावन तेझपूर, जोरहाट, दिब्रुगड, लखीमपूर, सिल्वर, धुब्री आनी हेर वाठारंत नेमान उड्डाणां जातात. गुवाहाटी हो भारतांतल्या म्हत्वाच्या विमानतळां मदलो एक जावन आसा.

आसाम राज्यांतल्यान भायर सरपी मुखेल दिसाळ्यांमदीं 'दैनिक आसोम' (आसामी), 'दैनिक जन्मभूमी' (आसामी), 'न्यूज स्टार' (आसामी), 'द आसाम ट्रीब्यून' (इंग्लीश), 'आसाम एक्सप्रेस' (इंग्लीश) हांचो आस्पाव जाता.

लोक आनी समाजजीण: सन १९७१ चे जनगणनेप्रमाण आसामाची लोकसंख्या १,४६,२५,१५२ आसा. १९८१ त, आसामांत जनगणना जावंक ना. त्या वर्साच्या अदमासाप्रमाण हो आंकडो १,९८,९६,८४३ इतलो आसूंक जाय. दर चौ. किमी. क २५४ लोक पडटात. १००० दादल्यांक ९०१ बायलो इतलें प्रमाण आसा. १९७१ त, गांवगिऱ्या वाठारंतली वसती ९१.६% आसीली. जनन प्रमाण हजाराक ३४ इतलें आसले. राज्यांत ७३% हिंदूधर्मीय, २४.५% इस्लामधर्मीय, २.६% किरिस्तांवधर्मीय आसात. तेभायर शीख, बौध्द, जैन हे धर्म हांगा थोड्या प्रमाणांत आसात.

आसामांत विंगडविंगड तरेच्यो जाती जमाती विंगडविंगड काळखंडांत येवन रावल्यो. हातूंत ऑस्ट्रो-एशियाटीक, निग्रोइड, द्रविड, आल्यानस, ईंडो-मंगोलॉयड, तिबेटी-बर्मिज, आर्य हांचो आस्पाव जाता. आसामांत ज्यो जायत्यो जमाती दिसतात, तातूंतल्यो मिकीर, नागा, पाची, लखेर, कुकी, हमार आनी चकमा ह्यो दोंगरां जमाती तर बर्मिन, बोरोकाचारि, लालुंग, राधा, मिरी, देवरी आनी मेच ह्यो मैदानी जमाती जावन आसात. काचारी आनी हनांग ह्यो जमाती दोंगराळ तशेंच सपाट मैदानांत रावतात. 'च्या' मळ्यांत काम करपी कामगार बंगाल, बिहार, उत्तर प्रदेश आनी मध्यप्रदेश राज्यांतल्यान येवन वसल्यात. बांगला देशांतल्यान आयिल्ले मुसलमान शेतकामती काचार आनी गोआलपाडा जिल्ह्यांत येवन रावल्यात.

आसामाच्या सपाट वाठारंत रावपी गांवगिरे लोक कुडाच्यो वण्टी आनी तणाचीं पाछीं आशिल्ल्या घरांत रावतात. पुण्य आसामांत, गांवगिऱ्या वाठारंतले लोक फाविल्ल्या वेळांत हातमागाचो वेवसाय करतात. हें काम चड करून बायलो करतात. तेभायर रेशीम तयार करप, सुतकताई, सुती-रेशीमी कापड विणकाण खास करून घरगुती गरजो भागोवपाखातीर करतात.

आसामी दादले धोतर आनी शाल वापरतात. बायलो साडी आनी शाल वापरतात. सद्या आर्विल्ल्या युगांतल्या विंगडविंगड भेसांचोय तांचेर प्रभाव पडला. आसामी लोकांचें जेवण सादें आसता. सादारणपणान भात, दाळ, भाजयो, नुस्तें ह्यो वस्तू तांच्या जेवणांत आस्पावतात.

आसामांत नवरत्रांत दुर्गापूजेचो उत्सव व्हड थाटामाटान मनयतात. दुर्गापूजेउपरांत येवपी कालीपूजेचो उत्सव, आसामी लोक खास करून 'च्या' मळ्यांतले कामगार व्हड उमेदीन मनयतात. ज्येष्ठ आनी आशाढ म्हयन्यांत अबुवाची परब हांगा मनयतात. आसामांत 'बिहू' नांवाचे दोन शीशीक उत्सव व्हडा ठेंग मनयतात. हातूंतलो 'माघबिहू' हो सण आसामी लोकांच्या नव्या वर्साची सुरवात आसता. तर 'बहाग बिहू' हो सण वसंत ऋतूंत मनयतात. आसामाच्या गांवगिऱ्या वाठारंत 'बिसवरी पूजा' जाता. ब्रह्मा, विष्णू, महेश, इंद्र आनी हेर अशा सात देवांच्या बायलांक होरावन ही पूजा करतात.

आसामान कलेच्या मळारय आपलो खास प्रभाव घाला. कालिका पुण्यांत पूर्विल्ल्या आसामांत, संगीतांतलें कंठसंगीत आनी वाद्यसंगीत हे दोन प्रकार अस्तित्वांत आशिल्ल्याचो उल्लेख येता. चवदाव्या आनी पंदराव्या शतमानांत, शंकरदेवान, आपल्या भक्तिंप्रदायाखातीर व्हड प्रमाणांत स्वर-रचना करून आसामी संगीतांत क्रांती घडयली. लोक

आसाम

नाट्य प्रकारंत 'अंकिता नाट' (सत्ता 'भावना' म्हण्टात), 'ओजापाली' हे आसामी खूब आमांत आमांमांत म्हत्वाच्या सणा-परबानी नृत्य संगीतासारक्यो कार्यवाही करपाची चाल आसा. 'सायहरोबा नृत्यनाटिका', 'मणिपूरी नृत्य', 'देवघनी नृत्य', गोपी कृष्णाची रस झीडा बाबोवपी 'हुसिया नृत्य', 'हुसिया नृत्य', कळसुत्री नावल्यांच्या आदारान नृत्य समारंभांची कथा मागची 'पुतलानृत्य'. सुरमा खंयच्या देवगांवांत नृत्य गांवकऱ्यांचे 'नौकानृत्य', वन्य जमातीचो 'बोडा' हो मांथिक नृत्यप्रकार, 'बिहू' हो थळावो नृत्यप्रकार अशे विंगड विंगड नृत्यप्रकार आमांमांत दिसतात.

वास्तुकलेच्या मळारय आसाम फुडारिल्लो आसा. वरंग जिल्ह्यांतल्या बाह पर्वतीच्या वावरांतलें फातरचें देवूळ, कामाख्यामदलो पूर्विल्लो 'उमाबल शिलासेख', 'महादेवाब, विश्वनाथ, शिव, कामाख्या, नवग्रह, उमानव हांचीं देवळां आसामी वास्तुकलेचें वैभव दाखयतात. शिवाबोल, देवीदोल, विष्णुदोल, रनघर आनी कौलघर हांगाचीं देवळां वास्तुकलेचे नदरेन अपूण आसात. घुमटाच्या आकाराचें स्तूप, पेंगोडासारकीं पाखीं, देवळांचे घूड, चैत्य गवासां, छांबे सारक्या प्रकारांनी आसामाची वास्तुकला संपन्न जाल्या. बुध्द, ब्रह्मा, लक्ष्मी, सरस्वती, वासुदेव, राम, लक्ष्मण आनी हेर देव देवादिकांच्यो मूर्ती आसामांत खूबकडेन दिसतात.

आसामांत चित्रकलेचीय परंपरा आसा. चवदाव्या-पंदराव्या शतमानांत, शंकलेवाच्या नाटकांच्या पड्ड्यांखातीर देव-देवतांचीं चित्रां रंगयताले. 'गीतगोविन्द', 'भागवतपुराण' ह्या ग्रंथांच्यो जायत्या जाणांनी ज्यो हस्तलिखित प्रती तयार केल्यो, तांचेर चित्रां काडपाक चित्रकारांमदीं सर्त लागताली.

शिक्षण: आसाम साक्षरतेच्या मळार मागाशिल्लो आसा. १९७१ त साक्षरतेचें प्रमाण २८.८% आसलें. वादल्यांभितर हें प्रमाण ३६.७% तर बायलांभितर १८.९१% आसलें. एप्रिल १९७८ त आसाम सरकारन हावे मेरेनचें शिक्षण फुकट केलें. १९७८-७९ मेरेन आसामांत २१,६१५ मुळाव्यो शाळा आसल्यो. तेभायर १३७ कॉलेजी, ३ वैजकी महाविद्यालयां, ३ अभियांत्रिकी महाविद्यालयां, १ शेतकी महाविद्यालय, १ आयुर्वेदीक महाविद्यालय आनी ७ तंत्रनिकेतनां ह्या रुखांत आसलीं. आसामांतल्या उंचेल्या शिक्षणाचो वावर आसाम शेतकी विश्वविद्यापीठ (जोरहाट), दिब्रुगढ विश्वविद्यापीठ (दिब्रु) गुवाहटी विश्वविद्यापीठ (गुवाहटी) हीं विश्वविद्यापीठां सांबाळटात.

भाशा आनी साहित्य: 'आसामी' ही प्रतिभासंपन्न भास आसून, घटनेचे आठवे वळेरेंत तिचो आस्पाव जाल्लो आसा. आसामी भास सातव्या शतमानांत संस्कृतांतल्यान उदरगतीचीं सोपणां चडली. पूण मागधी अपभ्रंश हीच आसामी भाशेची मूळ बुन्याद जावन आसा. ग्रियर्सन हाच्या मतान प्राच्यप्राकृत भाशेक लागीं आशिल्ली मुखेल बोली 'मागधी प्राकृत' जावन आसा. मागधी भाशेचे उदेंतेक 'प्राच्य अपभ्रंश' उलयताले. ते भाशेचो दक्षिण आनी आग्नेय वावरांत प्रसार जावन आर्विल्ल्या बंगाली भाशेची ती बुन्याद थारली. प्राच्य अपभ्रंश भाशेचो दक्षिणेकडेन तेचपरी गंगेचे उत्तर देगेक प्रसार जालो. होच प्रसार फुडें आसामांत पावलो. हांगाची आर्विल्ली आसामी भाशा तिचें प्रतिनिधित्व करता. उडिया, आर्विल्ली बंगाली भास आनी आसामी ह्या मागधी अपभ्रंशासावन वडिल्ल्या भासांचें तांच्या मूळ अपभ्रंश भाशेकडेन नातें आसा. (लिग्विस्टिक सर्व्हे ऑफ इंडिया, खंड-१, भाग पयलो, पान १२५-१२६). डॉ. सुनीतिकुमार चतर्जीन प्राच्य मागधी अपभ्रंश बोलीचे चार गट मानल्यात. ह्या चारोंमदल्या तिगांचो संबंद अस्तंत, मध्य आनी उदेंत बंगाल आनी ओरिसा हांगा प्रचलित आशिल्ल्या बोलींकडेन लागता. चवथ्या गटाचो संबंद उत्तर बंगालांत आस्पाविल्ल्या आसामच्या भागाकडेन येता. डॉ. बाणिकांत काकतीन, 'प्राच्य मागधी अपभ्रंश' अशें म्हणपाक येवपामारके कांय बोली भाशांचे गट बंगाली पयलीं आनी आसामी पयलींच्या काळखंडांत अस्तित्वांत आशिल्ल्याचें सिध्द केलां. काळांतरान बोलभाशा गटांचीं लक्षणां थारून स्वतंत्र आसामी

राजछात्रासक(आनी पुराय स्वयंपूर्ण जिणेक लागून एक स्वतंत्र भास म्हूण आसामी भास मुखार आयली. बयर आयिल्ल्या उल्लेखांप्रमाण आसामी भाशेचो उत्पत्तीकाळ सातव्या शतमानांत पावता.

असमिया साहित्याचे, सादारणपणान स काळखंड करूं येतात:- १. वैष्णवपयलींचो काळखंड (१२५० ते १५००) २. वैष्णव काळखंड (१५०१ ते १६५०) ३. आहोम वा गद्य बुक्की काळखंड (१६५१ ते १८२६) ४. आर्विल्लो काळखंड (१८२७ ते १९२०) ५. राष्ट्रीय पुनरुत्थापनाचो काळखंड (१९२१- १९४७) आनी ६. स्वातंत्र्याउपरांतचो काळखंड (१९४७ आनी उपरांत).

वैष्णवपयलींचो काळखंड (१२५० ते १५००): आसामी भाशेंत साहित्य रचणुकेचो आरंभ तेराव्या शतमानांत जालो. ह्या काळांतलें साहित्य काव्यांत रचलें. पौराणिक कथा हो ताचो मूळ गाभो आसलो. हरिहर विप्राची लवकुशर भूज आनी बबुवाहनर भूज हीं दोन दीर्घ आख्यानांवर काव्यां, हेमसरस्वतीन बरयल्लीं 'प्रल्हाद चरित्र संवाद' आनी 'हरगोरीसंवाद' हीं काव्यां, रुद्रकंदिलान केल्लो महाभारताच्या द्रोणपर्वार्चो अणकार, माधव कंदलीन रसाळ भाशेंत बरयल्लें रामायण, ही आसामी साहित्यांत पडिल्ली मोलाची भर आसली. देवदेवतांची व्हडवीक गावपी 'पांचाली' नांवाचो काव्यप्रकार ह्या काळखंडांत आपली खाशेली सुवात निर्माण करून आसलो. 'पांचाली' काव्यांत सुर्वेक कथनात्मक भाग, मदीं भावगीतात्मक भाग आनी निमाणें परतून कथनात्मक भाग आस्पावतालो. ह्या काव्यप्रकारांत दुर्गावर हाणें 'गीतिरामायण' आनी 'बेउला आख्यान', पीतांबर कवीचें 'उषा परिणय' आनी 'नलोपाख्यान' आनी मंकर हाचें 'पद्मपुराण' हीं काव्यां मुखेल आसात. ह्या काव्यांत जायतीं भावगीतां आयिल्लीं आसून रागदारी संगीताच्या चालीर तीं गायतात.

वैष्णव काळखंड (१५०१ ते १६५०): वैष्णवपंथाच्या पुनरुज्जीवनाच्या ह्या काळांत आसामी साहित्याची भरभराट जाली. ह्या काळांत निर्माण जाल्ल्या साहित्याचे फुडल्या भागांत विभाग करूं येतात.

काव्य: १. आर्ष महाकाव्यां आनी पुराणांचे अणकार २. महाकाव्य आनी पुराणांचे अणकार ३. भक्तिप्रेरित अप्रुपांच्यो कथा ४. नाटकां ५. उदात्त भाव आशिल्लीं आनी रागदारीत बसयल्लीं गीतां ६. संतचरित्रमाला.

गद्य: १. पुराणांचे गद्य अणकार आनी आपरोस २. गद्य चरित्रां.

वैष्णव पंथाचो प्रसार करप आनी ताका लोकांचो आलाशिरो मेळोवन दिवप ह्या हेतान वैष्णव संत आनी कवींनी व्हडा प्रमाणांत आसामी भाशेंत साहित्य रचना केली. म्हान संतकवी शंकरदेवान (१४४९-१५६९) वैष्णव पंथाच्या प्रसारवांगडाच असमिया गीत-संगीताक नामना आनी लोकाश्रय मेळोवन दिलो. ताणें भागवत पुराणांचो सोप्या भाशेंत अणकार केलो. ताचो अनुयायी माधवदेव हाणें (१४८९-१५९६) 'जन्मब्रह्म' आनी 'रजसूय यज्ञ' हीं काव्यां आनी 'भक्ति-रत्नावली'चो छंदोबध्द अणकार केलो. भारतीय तत्त्वज्ञानपर ग्रंथांत अजंवर थारपी भक्तिगीत ग्रंथ 'नामघोषा' वा 'हाजारी घोषा' ही ताचीच रचणूक जावन आसा. अनंत कंदलीन 'महिरावण-बध्द', 'हरि-हर युध्द', 'वृत्तासुर-वध्द', 'भरत-सावित्री', 'जीव-स्तुति' आनी 'कुमार हरण' हे ग्रंथ रचले. रामसरस्वतीन महाभारताचो आसामी भाशेंत अणकार केलो. भट्टदेवान (१५५८-१६३८) 'कथा गीत' नांवाची गद्य भगवद्गीता रचली. तेभायर ताणें कथा भागवतय रचलें. दामोदर देव (१४८८-१५९८) हाणें म्हत्वाचीं चरित्रां तर पुरुषोत्तम अकूर हाणें व्याकरणाविशीं कार्य करून आसामी साहित्यांत मोलाची भर घाल्या.

आहोम वा गद्यबुक्की काळखंड (१६५१ ते १८२६): असमिया साहित्याचो तिसरो काळखंड आसामांतल्या आहोम राजांच्या उदयासावन सुरू जाता. आहोम राजांनी राजकी मळावेल्यो घडणुको फाकिवंत बरोवप्यांकडल्यान, सोपे आनी सादे भाशेंत बरोवन घेतल्यो. इतिहासाची बसका आशिल्ल्यो जायत्यो 'बखरी' ह्या काळखंडांत बरयल्यो. ह्या

आळंदी-आळवांतीण

१९६८: नलिनीबाला बेबी, १९६९: अतुल चंद्र हजारेका, १९७०: लक्ष्मीनाथ फूकन, १९७२: सय्यब अब्दुल मलीक, १९७४: सौरभ कुमार हसोना, १९७५: नवकांत बरुआ, १९७६: भाभेन्द्रनाथ सायकिया, १९७७: आनंदचंद्र बरुआ, १९७८: होमेन बोस्योहेन, १९७९: भाभेन बरुआ, १९८०: जोगेश दास, १९८१: नीलमणी फूकन (घाकटो), १९८२: इंदिरा गोस्वामी (माम्मय रैसम गोस्वामी), १९८३: निर्मलप्रभू वादोलाय, १९८४: देवेन्द्रनाथ आचार्य, १९८५: कृष्णकांत हर्दिकी, १९८६: तीर्थनाथ सर्मा, १९८७: हरिकृष्ण डेका, १९८८: लक्ष्मीनंदन बोर, १९८९: हिरेन गोहेन.

सन १९५६, १९५७, १९५८, १९५९, १९६२, १९६३, १९६५, १९७१, १९७३ वर्सा, हे भाशेते कोणाकूच पुरस्कार मेळूंक ना.

म्हत्वाचीं घळां: मालिगांव हांगा आशिल्ले भारतीय रेल्वेच्या उत्तर-पूर्व विभागाचे केंद्र. आसामाचे सगळ्यांत व्हड शार गुवाहाटी, काझीरंगा आनी मनास अभयारण्यां, पोरन्या आहोम राजवटीची राजधानी जोरहाट, 'ब्या'चे नगर दिब्रुगड, तागाची बाजारयेठ सिलचर हीं आसामांतलीं म्हत्वाचीं घळां आसात.

- को. वि. सं. मं.

आळंदी: महाराष्ट्र राज्यांतलें एक नामनेचें तीर्थथळ. पुणे जिल्ह्याच्या खेड तालुक्यांत, पुणे शाराचे उत्तर दिकेक २१ किमी. अंतराचेर हें तीर्थथळ आसा.



ज्ञानेश्वरांची समाधी - आळंदी

पूर्विल्ल्या काळांत आळंदीक 'शिवपीठ' म्हूण वळखताले. पुराणांत आळंदीक 'सिद्धक्षेत्र' म्हळां. इंद्रायणी न्हंयच्या पात्रांत आशिल्ले एके मुवातीक आयजूय 'सिद्धबेट' म्हूण वळखतात. ह्या सिद्धबेटाकडेन जायत्या सिद्धपुराणांचो संबंद येता. स्कंद पुराणाच्या सह्याद्रि खंडांत आळंदीची आनंदविपिन, वारूण, कपिल, अलका, सिद्धक्षेत्र अशीं पांच नांवां मेळटात. संतांच्या अमंगांत अलंकापुरी, अलंकापूर, अलंकावती ह्या नांवान आळंदीचो उल्लेख येता. कृष्णराज रायटकुटाच्या शक ६९० च्या तळेगांव हांगाच्या तांब्यापट्यांत आळंदीचो 'अलंदिय' असो उल्लेख केला. हे उतर आळंदी नांवाकडेन लागींचें नातें दाखयता.

संत ज्ञानेश्वराक लागून आळंदीचें धर्मीक म्हत्व खूब वाडलें. आयज ताचेवेल्यान ह्या तीर्थथळाक वळखतात. शालिवाहन शके १२१८ त, कार्तिक वद्य त्रयोदशीक, ज्ञानेश्वरान हांगा जिती जिवी समाधी घेतली. ही समाधी देवळाव्हांत आसा. समाधीच्या फाटल्यान विठ्ठलरुक्मिणीच्यो मूर्ती आसात. ज्ञानेश्वराचें समाधीमंदीर १५७० त, पुरंदरच्या आंबेकर देशराव्यांनी बांदलें. १७६० त, भजनी मंडपाचें काम शिंद्याचो दिवाण, रामचंद्र मल्हार शेणवी हाणें केलें. हे समाधीच्या दिसपट्ट्या खर्चाची पुर्वण पेशव्यांनी केली. १८५२ त, देवस्थानाची वेवस्था पळोवपाक आळंदी मंथान कमिटीची थापणूक जाली.



ज्ञानेश्वरांची समाधी सोडून, गणपती, मुक्ताबाई, मिधेश्वर हांची मंदिरां, अजानरुख, भांगराचो पिंपळ, केसरीनाथ, भोजलिंगकाका, लक्ष्मीनाथ, जोग महाराज, मल्लापा वासकर ह्या व्हड मनशांची समाधीधळां, चांगदेवाचे भेटेक वतना ज्ञानेश्वरान स्वबळार चलयिल्ली वणत हीं घळां पळोवपासारकीं आसात.

दर एकादशीक हांगा भक्त आनी वारकऱ्यांचो मेळो भरता. कार्तिक वद्य एकादशीची जात्रा खूब व्हडली आसता. जात्रेक येवपी लोकांक रावपाखातीर हांगाचे धर्मशाळेंत खास वेवस्था केल्ली आसा. ४.२ चौ. किमी. आळंदीच्या वाठारांत, मुळाव्यो आनी माध्यमिक शाळा, ज्ञानेश्वरी विद्यापीठ, जायते मठ, धर्मशाळा, दवाखाने आनी ग्रंथालयां आसात.

- को. वि. सं. मं.

आळवांतीण: एक भूत योनी. संवसारंतल्यो इत्सा पुराय जायनाशिल्ल्यान मर्णा उपरांत ज्या जिवाक गती मेळना तो जीव भूतयोनींत वता. आळवांतीण म्हळ्यार गुवास्थापांत वा भुरगें जावन रोखडीच एका म्हयन्याभितर मेल्ली बायल. तिचो जीव भुरग्याभोंवतणी घुटमळटा अशें म्हण्टात.

भारतीय भाशांनी हिका वेगवेगळीं नांवां आसात. कोंकणीतलें 'आळवांतीण' हें उतर संस्कृतांतल्यान आयलां आसुंये. संस्कृतांत 'आल' म्हळ्यार फटोवप वा जाळें, वात म्हळ्यार वारें. भूतयोनीक वारेंसुत्र म्हण्टात. हें फटोवपी वा जाळ्यांत ओडून घेवपी वारें असो ताचो अर्थ जाता. भूत उतर स्त्रीलिंगी आशिल्ल्यान 'ईण' प्रत्यय लागून आळ+वात+इण=आळवांतीण हें उतर तयार जालां आसुंये.

हिचेविशीं बऱ्योच आख्यायिका आसात. नेपाळांत आळवांतीण ह्या उतराक 'चुरेली' हें उतर आसा. थंयच्या लोकांकाणयांप्रमाण ती सोबीत बायलेचें रूप घेता आनी तरणाट्या दादल्यांक आपल्या वटेन ओडटा. ती दादल्याचेर मोग करून ताका 'भोग' लेगीत दिता. पूण भोग घेवपी दादलो कांय दिसांनी सुकून सुकून मरता. गुजरातींत हिका 'चुडेल' म्हण्टात. तांच्या मताप्रमाण ही सान भुरग्यांक बादीकार करून तांचो जीव घेता. मोट्या मनशांक ती भेष्टायता. जांचो जीव घेवपाचो आसा तांकांच ती दिसता. ती दनपरां बारा वरांचेर वा सांजेवेळार दिसता. तिचें मुखामळ दिसना, फकत धड दिसता. ज्या म्हयन्याचे तिथीक ती मेल्ली आसता त्याच काळांत ती एक तरी बळी घेवपाचो यत्न करता. उज्याचो जाळ कशी ती अचकीत अदृश्य जाता.

आंध्र प्रदेशांत भूतयोनींतल्या ह्या प्रकाराक खासा अशें नांव ना. पूण वायुस्थान भोंवपी असंतुष्ट आत्म्यांक तेलगु भाशेंत 'दहाम भूतम्' अशें म्हण्टात. ह्या 'दहाम भूतम्' विशीं बऱ्योच दंतकथा आसात. उत्तर प्रदेशांत तिका 'अहेडी' म्हण्टात. ती मसंडीतल्या झाडांनी रावता. खंयचेय फळ पिकल्या उपरांत पयलीं हिका दिवन उपरांत मनशांनी

प्रायंक जाय, नाजात्यार ती त्रास दिता.

कानडी भाशेंत बाळंतपणांत मेलेले बायलेक 'हडवसतळो' जाल्यार रवार आसतना मरता तिका 'इदुळसतवो' म्हण्टात. महाराष्ट्रांत 'हडळ' हें नांव आसा. भश्टेपणाच्या दिसांनी मरपी बायलमनशेकय 'हडळ' म्हण्टात. ही 'हडळ' मसंडींत झाडाचेर रावता. ती मनशांक पादाकार करता. केंस मानेर सोडून ती पाचवे वा हळडुवे कपडे घालता. गोवीत बायलेचें रूप घेवन ती तरणाट्यांवांगडा भोग घेता. तिचे कुडीचो फुडलो भाग जाड जाल्यार फाटलो भाग बारीक आसता.

हेर कडेनय आळवांतीणीविशीं खूब वंतकथा आसात. गोंयांत तिची वाघा ना करचेपासत घाडी, प्रसाद हेर देवस्पर्णां असले उपाय करतात. गोंयांत आळवांतीणीचे बाघेचेर कुमाराची 'डाग' म्हूण एक देवस्पर्णाचो उपाय करतात. ह्या उपायान आळवांतीणीच्या बाघेचो पुराय बंदोबस्त जाता अशें समजतात.

- वा. ल. वझे

आळू: (मराठी: अळू; हिंदी-आर्वा, काचालू; संस्कृत- कच्छी; इंग्लीश- नारो, अँस, एलेफँस इयर; लॅटीन- कोलोकेशिया अँटिकोरम, कूळ- अँरॅंडी).



आळू

येता. कणसाच्या दांड्या पोदा स्त्री-पुष्पां, मदीं वंध्य-पुष्पां आनी वयर पुं. पुष्पां आसतात. आळवाचो देंठ आनी पानांच्यो शिरो जांभळ्यो आसल्यार त्या आळवाक 'काळे आळू' म्हण्टात आनी देंठ आनी पानांच्यो शिरो पांचव्यो आसल्यार ताका 'धवें आळू' म्हण्टात.

आळवाच्या देंठचो दीख लागल्यार कात कुसकुसता आनी तांबडी जाता. आळवाची भाजी वा तोणाक करतात. आळवाच्या पानांपसून 'अळुबडी' करतात. आळवाच्यो मुंडल्यो (बंद) शाक-भाजेखातीर वापरतात. मुंडल्यांचो रस जानवळीचेर (alopecia) गुणकारी आसता.

आळवाच्या फाटल्या पिकाच्यो मुंडल्यो हिसेबरंत काडटात आनी घंड जाल्यार सोडेवन दवरतात. कसदार आनी चिखलाचे जमनींत आळू बरें

भा र तां त त्या सगळ्या उदकाळ वाठरांत ही वनस्पत जाता. सुर्वेक ही वनस्पत आ म्ने य आशियांत आशिल्ली. उपरांत ती पॅसिफिक म्हा सा ग रं त त्या जुव्यांचेर पावली. उ श ण क टि बं घ वाठरांत ही वनस्पत कंदांतल्या पि ठू ळ मुंडल्यांक लागून पिकयतात. धनकंदा- पसून सत्रेसारकीं, व्हड आनी तळाक त्रिकोनी आकारची खांच आशिल्लीं पानां येतात. ताचो देंठ मोटो आसता. ताच्या तळाकडेन खांचशी आसता. पु पु बं घ अँ रँ इ डी कुळांत वर्णन केल्ल्याप्रमाण आसता. ताचेर ल्हान, हळडुवो, पनेळावरी तोंकाचो मडाळ

जाता. सुर्वेक जमीन नांगरून तातूंत शेण-सारें घालून कुणव्यो करून दवरतात. उपरांत तातूंत काडून दवरिल्ल्यो मुंडल्यो रोयतात. एका हेक्टरांत वर्साक, सुमार १०,००० किलो आळवाचीं पानां मेळटात. तीन मयन्या उपरांत आळवाच्या पानांची कापणी करतात. फुडें चार-चार दिसांनी कापणी करतात.

आळवाच्या पानांक 'फायटोफ्योर कोलोकेशी' ह्या चित्याक लागून काळशीं-तांबशीं खतां पडटात. आळवाच्या देंठक आनी मुंडलेकूय हो रोग जाता. हाका आळाबंदा हाडपाक रेझिनयुक्त शाबू ३:३:५०० कसाच्या बोर्दो (कॉपरसल्फेट आनी चुनो) मिश्रणांत भरसून फवारे मारतात.

कासाळी आनी तेरे ह्यो ह्याच कुळांतल्यो वनस्पती. आळवाचे हे प्रकार गोंयांत सगळेकडेन दिश्टी पडटात. तेरें ही पाचवीच वनस्पत शेताभाटांच्या देगांनी पावसाचे सुर्वेक आपशींच किल्लून येता. गोंयांत तेन्याच्या पानांची भाजी करतात. कासाळी हे वनस्पतीचीं पानां व्हड आसतात आनी रंग काळसो पाचवो आसता. ही वनस्पत चडकरून सोबेखातीर पोरसांत लायतात. तशीच ती वखदीय जावन आसा.

- कों. वि. सं. मं.

आज्ञापत्र: शिवाजीच्या काळांत राजनीतीचो नियाळ घेवपी अप्रूप असो मोलादीक ग्रंथ. राजाराम आनी राजसबाई हांगेलो चलो श्रीरजा शंभू छत्रपती वा दुसरो संभाजी सत्तेर आसतना (१७१४) ताचे आज्ञेवेल्यान रामचंद्र पंडीत अमात्य हुकुमतपन्हा हाणें हें आज्ञापत्र बरयलें (१७१५-१६). ह्या आज्ञापत्राक शासनपत्र, राजाज्ञापत्र वा लिखित आज्ञा अशेंय म्हण्टात. दुसऱ्या संभाजीन आपल्या पुताक राजनीत शिकोवपाखातीर हो ग्रंथ बरोवपाची सुचोवणी केल्ली अशें ह्या ग्रंथाच्या आरंभाक म्हळां.

आज्ञापत्रांत णव प्रकरणां आसात. पयल्या दोन प्रकरणांत शिवाजी, संभाजी आनी राजाराम हांणी स्वराज्य घडोवपाक आनी सांबाळपाक काडिल्ल्या कश्टांचीं वर्णनां आयल्यांत. तिसऱ्या प्रकरणांत राज्यांतले धर्मीक लोक, पुजारी, यती, बैरागी, तपस्वी, गवय, नाचपी, पाखंडी, कुड्डे, पांगळे आनी हेर लोक हांचेविशींची राजाची जापसालदारकी, देवळां, मठ, तीर्थां, समाधी आनी हेर संस्था हांचेविशींची राजाचीं कर्तव्यां, पयशांचो खजिनो, सैन्य, शस्त्रां हांचेविशीं राजाक कशी जतनाय घेवपाक जाय तेविशीं केल्लो उपदेश आस्पावला. चवथ्या प्रकरणांत प्रधान आनी हेर अधिकारी हांकां कशे वेंचून काडचे, मनशाची पाख कशी करची, ताका आपलो कसो करचो ह्या संबंदान वर्णनां आसात. पांचव्या प्रकरणांत धंदो-वेव्हार करपी, सावकार हांचें म्हत्व सांगलां. ब्रिटिशांसारक्या वेपारीवर्गाकडेन जतनाय घेवन वेव्हार करपाची शिटकावणी केल्या. सव्या प्रकरणांत देशमुख, कुळकर्णी सारक्या गिरेस्तांक कशे तरेन सांबाळून घेवंक जाय हेविशीं सांगलां. निमण्या तीन प्रकरणांत आदल्या काळासावन चलत आयिल्ल्यो वृत्ती, गड किल्ल्याचो बंदोबस्त, नाविक दळाचें म्हत्व हेविशीं उपदेश केले.

आज्ञापत्रांत शिवाजीच्या अष्टप्रधानाचो उल्लेख ना. हें आज्ञापत्राचें आगळें खाशेलेपण जावन आसा. जमीन कोणाकय धर्माय दितना धर्मासंबंदीच्या तत्त्वांचो बारिशमाणेन विचार करचो अशेंय आज्ञापत्र म्हण्टा.

आज्ञापत्राच्या बरपांत संस्कृत आनी फार्सी उतरां मेळटात. विशय पुरयपणान समजावपाखातीर ह्या उतरांचो वापर जाला. राजनितीसंबंदीचे म्हत्वाचे आशय सोप्या आनी सुटसुटीत वाक्यांत बरयल्यात. मराठीशाहींतल्या गद्यलेखनाची 'आज्ञापत्र' ही आगळीवेगळी देख जावन आसा.

- कों. वि. सं. मं.

ऑकिन्लेक, फील्ड मार्शल सर क्लॉड: (जल्म: २१ जून १८८४; मरण: ?).

नामनेचो ब्रिटीश सेनानी आनी स्वातंत्र्याआदल्या काळांतलो भारतीय सैन्याचो सरसेनापती ताणे इंग्लंडांतल्या वेल्सिंग्टन महाविद्यालयांत शिक्षण घेतलें. १९०४ वर्सा भारतीय सैन्याच्या पायदळींत अधिकारवाचेर ताची नेमणूक जाली.

पयल्या म्हाझुजांत ताणें भोव बरें काम केल्लें. दुसऱ्या म्हाझुजाच्या काळांत ब्रिटनचो दक्षिणविभाग मुखेली म्हूण ताची नेमणूक जाली. १९४१ त, ताका भारतीय सैन्याचो सरसेनापती म्हूण नेमलो. १९४१-४२ ह्या काळांत मध्य उदेंत भागांतल्या ब्रिटीश सैन्याचो अधिकार ताचेकडेन आशिल्लो. त्यावेळार जर्मनीच्या सेनापतीन ऑकिन्लेकाच्या सैन्याक ईजिप्त देशाचे शीमेमेरेन फाटल्यान धांवडायलें. पूण ऑकिन्लेकान एल् अलामेन लागसार घट अशें ठणें दवरलें आनी दुस्मानाक आडावन दवरूंक ताका येस आयलें.

फुडें १९४३-४६ ह्या काळांत तो परतून भारताचो सरसेनापती जालो. जपानान भारताचे उदेंत शीमेर केल्ले घुरयेचो ताणें खर प्रतिकार केलो. देखूनच ताका कुशाळ संघटक आनी हुशार सैनिक फुडारी म्हूण नामना मेळ्ळी. १९४६ वर्सा ताका 'फील्ड मार्शल' हो सगळ्यांत व्हडलो हुद्दो मेळ्ळो. १९४७ वर्सा तो सेवानिवृत्त जालो.

- को. वि. सं. मं.

ऑक्टोबर: ग्रेगोरियन कॅलेंडरंतलो ३१ दिसांचो धावो म्हयनो. पयलीं ज्युलियन कॅलेंडरची सुरवात मार्चसावन जाताली. मार्चसावन आठवो (लें. ऑक्टो=आठ) म्हूण 'ऑक्टोबर' हें नांव पडलें आनी फुडें तशेंच चालू उरलें. ह्या म्हयन्याक जर्मेनिकस, ऑटोनिनस, हर्कुलस, फ्राउस्टिनस, इन्डिक्टस, टॅसिटस हीं रोमन राजांचीं नांवां दवरपाचो यत्न जालो. पूण तो फळाविक जालोना. ऑक्टोबर म्हयन्याक स्लाव लोक 'येसो मय' आनी अँगलो सॅक्सन लोक 'विटरफायलेय' म्हण्टात. ऑगस्ट म्हयन्याचे ३० चे ३१ दीस केले म्हूण ऑक्टोबरचेय ३० चे ३१ दीस केले.

हिंदू पंचांगाप्रमाण ऑक्टोबर म्हयनो आश्विन-कार्तिक म्हयन्यांत येता. मॉन्सून प्रदेशांत पावसाचें प्रमाण कमी जाल्ल्याकारणान ऑक्टोबर म्हयन्यांत तापमानांत मात्शी वाड जाता. कितल्योशोच ग्रीक-रोमन सणा-परबो ऑक्टोबर म्हयन्यांत येतात. ह्या म्हयन्याचे दोन तारखेक महात्मा गांधीची जयंती आनी ३० तारखेक इंदिरा गांधीची पुण्यतीथ येता.

- को. वि. सं. मं.

ऑक्लंड, लॉर्ड जॉर्ज ईडन: (जल्म: २५ ऑगस्ट १७८४; मरण: १ जानेवारी १८४९).

ब्रिटिशांचे राजवटींतलो हिंदुस्थानाचो १८३५ ते १८४२ ह्या काळांतलो गव्हर्नर जनरल. १८१४ त बॅरन जातकच ताणें हाऊस ऑफ लॉर्डसांत प्रवेश केलो. १८३० ते १८३४ मेरेन तो 'बोर्ड ऑल ट्रेड' हे संस्थेचो अध्यक्ष आशिल्लो. १८३७-३८ वर्सा हिंदुस्थानांत व्हड दुकळ पडलो. ताची चवकशी करूंक ऑक्लंडान एके सरकारी चवकशी समितीची नेमणूक केली. तशेंच स्वताचे जोडींतल्यान दुकळांत सांपडिल्ल्यांक आदार दिलो. ह्याच काळांत अफगाणिस्तानांतलो अमीर दोस्त मुहमद हाणें आपलें बळगें वाडोवचे खातीर रशिया, इराण आनी रणजितसिंग हांचेआड ऑक्लंडाकडे आदार मागलो. ऑक्लंडान ताचो प्रस्ताव न्हयकारलो तेन्ना दोस्त मुहम्मदान रशिया आनी इराण हांचेकडेन झडागत करपाचे नदरेतल्यान उलोवणीं सुरू केलीं. फुडें ऑक्लंडान रणजितसिंगाकडेन झडागत जोडून मार्च १८३९ वर्सा अफगाणिस्तानाचेर घुरी घाली. हे घुरयेंत ब्रिटिशांक जैत मेळ्ळें. देखून, ताका 'अर्ल ऑफ ऑक्लंड' ही पदवी मेळ्ळी.

ऑक्लंडान भोंवडेकाराचेर आशिल्लो कर बंद करून धर्मीक गजालींत लोकांक स्वातंत्र्य दिलें. शेतांविशीं सुदारणा केल्यो. वेपार आनी उद्देगधंद्यांत वाड केली. मुंबय आनी मद्रास हांगा वैजकी महाविद्यालयां काडलीं. तशेंच भारतीय शिक्षण संस्थेंत ताणें खूब सुदारणा केल्यो.

१८४० वर्सा तो परत इंग्लंडाक गेलो. उपरांत, ब्रिटीश नौअधिकारणाचो पयलो लॉर्ड म्हूण ताची नेमणूक जाली.

- को. वि. सं. मं.

ऑक्सफर्ड विद्यापीठ: इंग्लंडांतलें व्हड नामनेचें विद्यापीठ. हे विद्यापीठ लंडनच्या ८३ किमी. अंतराचेर ऑक्सफर्ड शारांत चावेल न्हंयेचे देगेर वसलां. इतिहासकारांच्या मतान इंग्लंड आनी फ्रांस हांच्या मदीं वाद उप्रासतकच ब्रिटीश विद्यार्थ्यांक पारिस विद्यापीठांत प्रवेश न्हयकारलो. ह्या वेळार इंग्लंडाक विद्यापीठाची भोव गरज आशिल्ली. ही अडचण पयस करूंक इंग्लंडांत ११३३ वर्सा पयले फावट शिक्षणाखातीर 'स्टडियम' हे संस्थेची थापणूक केली. फुडें हे 'स्टडियम' संस्थेचें रूपांतर 'स्टडियम जनरल' हे संस्थेंत जालें. तातूंतल्यानच फुडें १३ व्या शेंकड्यांत ऑक्सफर्ड विद्यापीठाची थापणूक जाली अशें म्हण्टात.

मदल्या काळांत रॉजर बेकन, जॉन स्कॉट्स आनी जॉन विल्कफ हांणी ऑक्सफर्ड विद्यापीठाचें म्हत्व वाडोवपाखातीर यत्न केलो. युनिव्हर्सिटी कॉलेज (१२४९), 'बॅलियल' (१२६३) आनी 'मर्टन' (१२६४) हीं ह्या विद्यापीठांतलीं पयलीं महाविद्यालयां आशिल्लीं.

१५७१ वर्सा पयलीं एलिझाबेथ हिणें ह्या विद्यापीठाक मान्यताय दिली. ऑक्सफर्ड विद्यापीठान सुर्वेक, शिक्षणीक मळार व्हडलीशी उदरगत केली ना, पूण युरोपीय प्रबोधन काळा वांगडा विद्यापीठाच्या शिक्षणक्रमांत म्हत्वाचे बदल जाले. एकुणिसाव्या आनी विसाव्या शेंकड्यांत ज्ञानविज्ञानाची भरपूर उदरगत जाली, तेन्ना ऑक्सफर्ड विद्यापीठान-जायते फांटे सुरू करून आर्विल्ल्या काळांतली शिक्षणपध्दत सुरू केली.

ह्या विद्यापीठांत प्रवेश, पदवी आनी पदव्युत्तर परीक्षा घेतात. हांगा संशोधन करपाची वेवस्था आसा. तशेंच मानव्य विद्या, वैजकी, ललितकला, तंत्रविद्या, धर्मशास्त्र आनी हेर शास्त्रांचे वेगळे विभाग आसात. हांगा इंग्लीश भाशाशास्त्रांतल्या आनी मदल्या युगांतल्या तशेंच हालींच्या काळांतल्यो भासो शिकपाची तजवीज आसा. व्याख्यानां वांगडाच हांगा भासाभास करून वा दुकश्राव्य पध्दतीन शिकप जाता.

ह्या विद्यापीठांत प्रवेश मेळयतकच ताका शिकपाक आदार दिवंक एका प्राध्यापकाची नेमणूक करतात. ताचे सांगणेवेल्यान विद्यार्थी आपलो अभ्यासक्रम थारयता. खंयचीं व्याख्यानां आयकप, कितें वाचप हेविशीं हो प्राध्यापक विद्यार्थ्यांक सांगता. तशेंच त्या प्राध्यापकान थारवन दिल्ल्या विशयांचेर विद्यार्थ्यांक दर सप्तकांत निबंद बरोवचो पडटा. उपरांत, त्या निबंदाचेर दोगांयचीय भासाभस जाता. शिकप पुरो जाय मेरेन ह्या विद्यापीठांत विद्यार्थ्यांक एकूच प्राध्यापक वा मार्गदर्शक आसता. तो विद्यार्थ्यांचो इश्ट आनी उपदेशक आसता.

१९२० वर्सा मेरेन बायलांक ह्या विद्यापीठांत फकत पदव्यो मेळटाल्यो. पूण १९६९ सावन तांकां विद्यापीठाचे पुराय हक्क मेळ्ळे.

सद्या ऑक्सफर्ड विद्यापीठांत सुमार चाळीसेक महाविद्यालयां आसात. तातूंतलीं चडशीं दादल्यांखातीर आनी पांच बायलांखातीर आसून उरिल्लीं सहशिक्षण दिवपी महाविद्यालयां आसात. ह्या विद्यापीठान चडशें पारिस विद्यापीठाचेंच संविधान घेतलां. थंयच्या निगमीय रचणुकेंत कुलपती, कुलगुरु, कुलशासक आदींचो आस्पाव आसा. कुलगुरु हो विद्यापीठाच्या प्रशासनाचो मुखेली आसता. १८५४, १८५६, १८७७, १९२३ ह्या वर्सांतल्या संसदीय कायद्यान ह्या विद्यापीठाची वेवस्था स्वतंत्र केल्या. पूण प्रशासकीय नदरेन दरेक महाविद्यालय स्वतंत्र आसून परीक्षा आनी अभ्यासक्रम हांचेखातीर विद्यापीठ जापसालदार आसता.

ऑक्सफर्ड विद्यापीठांतल्या कांय पूर्विल्ल्या इमारतींची तांच्या वास्तूशिल्पाखातीर आनी थंयच्या पोरन्या वस्तूखातीर नामना आसा. तातूंतलें 'बॉडलिअन' हें सगळ्यांत पोरनें वाचनालय आसून तातूंत सुमार २२,००,००० ग्रंथ आनी ५०,००० हातबरपां आसात. संवसारतलीं नामनेचीं वाचनालयां हांगा आसात. ह्या विद्यापीठांत आशिल्ल्यो 'डिक्लिनीटी स्कूल', 'कॉन्व्होकेशन हाउस', 'शेल्डनियन ओट्रगृह',

‘वैरिडन अभ्यागिका’, ‘अॅशमोलीअन वस्तुसंग्रहालय’ आनी हेर मनच्या वास्तू पळोवपासारक्यो आसात.

- को. वि. सं. मं.

ऑक्सिजन: हवेचो घटक आशिल्लो एक वायू. ऑक्सिजन हें नांव एक शब्दावयल्यान घेतलां. सूत्र: O . ह्या मूलद्रव्याचो आस्पाव, आवर्त तालिका (periodic table) G-A गटांतले दुसरे वळींत जाता. धर्तरेवयलें सगळें जिवीत ताचेर आदारून आशिल्ल्यान ताका ‘प्राणवायू’ म्हण्टात.

ऑक्सिजन हवेंत, उदकांत आनी धर्तरेत मेळटा. हवेंत ताच्या घनताक प्रमाण २५%. उदकांत उदकाचो घटक म्हूण ८६% आनी हवेंत ४७ % आसता. स्वीडनचो शास्त्रज्ञ कार्ल शिल हाणें १७७२ त ऑक्सिजन पयली सोदून काडलो. पूण ताणें आपलो सोद उजवाडाक काडलोना. इंग्लिश शास्त्रज्ञ जोसेफ प्रिस्टले हाणें १७७४ त ऑक्सिजन नूतन सोदून काडलो. शिल आनी प्रिस्टले ह्या दोगांय शास्त्रज्ञांक ताणें गदना काडिल्ल्या वायूची वळख पटूंक नाशिल्ली. १७७५-७७ त, फ्रांसीसी शास्त्रज्ञ लॅव्हासिए हाणें फ्रेंच शास्त्रज्ञान हो वायू, एक मूलद्रव्य जावन आसा म्हूण दाखोवन दिलें आनी ह्या वायूक ‘ऑक्सिजन’ हें नांव दवरलें.

जनावरां आनी कांय बारीक वनस्पत उल्कासांतल्यान ऑक्सिजन तयार आनी कार्बन-डायऑक्साईड हवेंत सोडटात. पाचवीं झाडां विसावीं शतमानाच्यासमय मेरेन धेवन ऑक्सिजन हवेंत सोडटात. हे प्रक्रियेक ‘उजवाडा-संश्लेषण’ (photosynthesis) म्हण्टात. हे प्रक्रियेवरवीं झाडां श्वासांतलो करतात. ऑक्सिजन साच्या उदकांत तीन टक्के विरगळटा. जनावरां साच्या उदकांत मात्तो उण्या प्रमाणांत विरगळटा. उदकांत विरगळिल्लो ऑक्सिजन उदकांतले जीव उल्कासाखातीर वापरतात.

ऑक्सिजनच्या एका रेणूंत दोन अणू आसतात. एका अणूंत आठ इलेक्ट्रॉन (electrons), आठ प्रोटोन (protons) आनी आठ न्यूट्रॉन (neutrons) आसतात. ताचो अणुभार (Atomic Weight)-१६ आनी अणुसंख्या (Atomic Number)-८.

नेमात ऑक्सिजनचे तीन समस्थानिक (isotopes) आसात. ऑक्सिजन-१६ (O^{16}), ऑक्सिजन-१७ (O^{17}) आनी ऑक्सिजन-१८ (O^{18}). ह्या सगळ्या प्रकारच्या ऑक्सिजनांत आठ-आठ इलेक्ट्रॉन आनी प्रोटोन आसतात. पूण न्यूट्रॉन मात O^{16} त आठ, O^{17} त नव आनी O^{18} त द्या आसतात. धर्तरेचेर ऑक्सिजन-१६ सगळ्यांत चड म्हळ्यार ९९.७५९ प्रमाण आसा, जाल्यार ऑक्सिजन-१७, ०.०३७ टक्के आनी ऑक्सिजन-१८, ०.००४ टक्के आसा.

ऑक्सिजनाक रंग, वास आनी रुच नासता. तो हवेपरस मात्तो जड आसता. आनी ताची जडाय (density) लिटरक १.४२९ ग्रॅम आसता. तो उदकांत गोड्याच प्रमाणांत विरगळटा. दबावाखाला -१८३° से. इतले थंडीमेरेन ताचो निळो पातळ पदार्थ जाता. जाल्यार -२१८° से. इतले थंडीमेरेन तो निळो घट्ट पदार्थ (solid) जाता. सादारणपणान निळो ऑक्सिजन वायूच आसता. घनरूप (solid) ऑक्सिजन -२१८.४° से. इतल्या तापमानाचेर कडटा जाल्यार, -१८३° से. इतल्या तापमानाचेर उजवाडा (boils), लासपाचे (combustion) क्रियेखातीर हवेंतलो ऑक्सिजन लागू घेता आनी ऑक्सिजनचो घटक आशिल्ले पदार्थ ऑक्साईड (oxides) तयार जातात.

सगळे पदार्थांवांगडा ऑक्सिजनची प्रक्रिया जातकच नवीं संयुगां (compounds) तयार जातात. ह्या पदार्थांत ऑक्सिजन एक घटक म्हूण आसता. देखीक:- उदक (H_2O), साकर ($C_{12}H_{22}O_{11}$), पिंपाचो सोरो (C_2H_5OH), चुनो (CaO), रेंव (SiO_2), शेंदूर (Pb_3O_4), मडवळखार (Na_2CO_3), पापडखार ($NaHCO_3$), लोखणाची कळम (Fe_2O_3 , $Fe(OH)_3$ आदी

तां पालोवपी दळाचे जवान, खणीवयले कामगार, बुडेली आनी उज्या मेरेन चडपी लोक उल्कासाखातीर निळो ऑक्सिजन भरिल्लीं उल्कासाखीं माटमां वापरतात. फुफुसाचे विकार आनी विखाळ वायूची वाटा जाल्ल्याक कावेम उल्कासाखातीर ऑक्सिजन दितात. वेव्हरींग आनी

धातू कातरपाखातीर लागता ती ऑक्सी-अॅसेटीसीन (oxy-acetylene) जोत (flame) तयार करूंक ऑक्सिजन लागता. लोखण आनी तिख्याच्या उद्देगांत तशेंच अग्निबाणांखातीर इंधन म्हणूनय ऑक्सिजन वापरतात.

चड प्रमाणांत ऑक्सिजनचें उत्पादन हवेंतल्यान वेगळोवन करतात. ऑक्सिजन मुद्दम तयार करीनात. पूण नायट्रोजन आनी हायड्रोजन तयार करतना हेरवांगडा ऑक्सिजनय तयार जाता. द्रवस्वरूप हवेचें (liquid air) ऊर्ध्वपातन (distillation) करतकच नायट्रोजन तयार जाता. हे प्रक्रियेंत ऑक्सिजनय खूब प्रमाणांत तयार जाता. विजेच्या प्रवाहाचो वापर करून उदकाचें विघटन (electrolysis) करतकच हायड्रोजन आनी ऑक्सिजन तयार जाता. वयल्या पध्दतींनी तयार केल्लो ऑक्सिजन गॅस सिलिंडरांनी भरतात. ऑक्सिजन तयार करपाचे कारखाने जगभर आसात, तशेंच आमच्या देशांतूय आसात. गोंयांत मडगांव शारा लागसार हवेपसून ऑक्सिजन काडपाचो कारखानो आसा.

ओझोन (ozone) नांवाचो वायू ऑक्सिजनापसून तयार जाता. ओझोनच्या एका रेणूंत ऑक्सिजनचे तीन अणू आसतात. वातावरणांतलो ओझोन थर सुर्याचीं जंबूपार किरणां (ultraviolet rays) आडान धर्तरेवयल्या जिविताचें रक्षण करता.

- प्रा. प्रेमानंद फडते

ऑगस्ट: ग्रेगोरीयन कॅलेंडरान्तलो ३१ दिसांचो आठवो म्हयनो. ज्यूलियन कॅलेंडर मार्यांत सुरू जातालें. तेन्नाचो हो सवो म्हयनो म्हूण हाचें पोरनें नांव ‘सेक्सटिलिस’ अशें आसून ताचे ३० दीस आसताले. पूण ऑगस्टस सीझर ह्या रोमन राज्याचो नांवावेल्यान क्रिस्तांवयलीं ८ सावन हाका ‘ऑगस्ट’ हें नांव पडलें आनी फेब्रुवारीतलो एक दीस कमी करून ऑगस्टचे जुलय इतले म्हळ्यार ३१ दीस केले.

हिंदू पंचांगाच्या श्रावण-भाद्रपद ह्या म्हयन्यांत ऑगस्ट म्हयनो येता. १ ऑगस्ट-टिळक पुण्यतीथ आनी १५ ऑगस्ट- भारतीय स्वातंत्र्य दीस हे राष्ट्रीय म्हत्वाचे दीस ह्या म्हयन्यांत येतात.

- को. वि. सं. मं.

ऑनसॅगर, लार्स: (जल्म: २७ नोव्हेंबर १९०३, ऑस्लो-नॉर्वे; मरण: ५ ऑक्टोबर १९७६, कोरल गेबल्स, फ्लॉरिडा.)

अमेरिकन रसायनशास्त्रज्ञ. १९२५ त, ताणें ट्रॉटहाइम हांगाच्या नॉर्वेजियन टेक्निकल इन्स्टिट्यूटांतल्या सीएच. ई. पवदी मेळयली. उपरांत भुरिक हांगाच्या फेडरल इन्स्टिट्यूट ऑफ टेक्नॉलॉजी हातूंत ताणें शिकप केलें. १९२८ त, अमेरिकेंतल्या बाल्टिमोरच्या जॉन्स हॉपकिन्स विद्यापीठांत रसायनशास्त्रांतलो साहाय्यक म्हूण ताणें काम केलें. १९२८-३३ ह्या काळांत तो ब्राऊन विद्यापीठांत अध्यापक आशिल्लो. थंय आसतना १९३१ त, ताणें आपल्या ऊष्मागतिकीच्या (thermodynamics) चवथ्या नेमाविशींचो मुळावो संशोधनपर निबंद आनी अयुक्तमी (irreversible) रसायनीक प्रक्रियांविशींचे सिद्धांत उजवाडावले. १९३३-३४ त, तो येल विद्यापीठांत स्टर्लिंग फेलो आशिल्लो. १९३५ त, ताणें येल विद्यापीठाची डॉक्टरेट मेळयली. १९७३ मेरेन येल विद्यापीठांत सैद्धांतिक रसायनशास्त्र विभागाचो प्राध्यापक म्हूण ताणें काम केलें. ऊष्मागतिकीविशीं ताणें केल्ल्या मोलाविक संशोधनाखातीर ताका १९६८ त, रसायनशास्त्र विभागाखातीर आशिल्लो नोबेल पुरस्कार फाव जालो. अयुक्तमी ऊष्मागतिकीची बुन्याद घालपाखातीर आनी विद्युत् अपार्य (dielectric) आनी विद्युत् विच्छेद (electrolyte) पदार्थ हांचे विशींच्या सिद्धांतांत भर घाली, म्हूण १९५३ त ताका रफर्ड पदक, लॉरेंस पदक (१९५८) आनी हेर जायतीं पदकां मेळळीं.

- को. वि. सं. मं.

ऑयलर, वूल्फ स्ट्रॉटे फॉन: (जल्म: ७ फेब्रुवारी १९०५, स्टॉकहोम).

स्वीडिश शरीरक्रियाविज्ञानाचो विद्वान. बापायचे नांव हान्स फॉन ऑयलर केस्पिन. सुर्वेक तो ब्रिटन, बेल्जियम आनी अर्जेंटिना हांगाच्या

ऑयलर-कॅल्पिन, हान्स कार्ल-ऑलिंपिक खेळ

विज्ञानांत काम करतालो फुडें १९३० उर्सा. स्वीडनांतल्या केरोलिना हे संस्थेत ताणें एच्. डी. डी पदवी मेळयली आनी रंयध्यानूच आपलें संशोधन कार्य सुरू केलें. हे संस्थेंत शरीरक्रियाविज्ञानाचो प्राध्यापक म्हूण ताची नेमणूक जाली

१९४८ त, ताणें अमुकपी तंत्रिका तंत्रांतल्यो (sympathetic nervous system) तंत्रिका तंत्रांतल्यान ह्या पदार्थाखातीर (hormone) जाता हें दाखोवन दिलें. तशेंच तंत्रिका तंत्रांतल्या, तंत्रिका तंतूंतल्या कणासारक्या पदार्थांत नॉर अॅड्रेनलीन ह्या पदार्थाचो सांठो आसता, हें ताणें सिध्द केलें. हाचेवेल्यान तंत्रिका संवेदना कशो पातळटात हें समजप सोंपें जालें.

१९७० वर्सा, ऑयलर हाका वैजकी विशयाचें नोबेल इनाम, ज्युल्यस अँक्सलरॉड आनी बर्नाड काट्स हांच्या वांगडा वांटून मेळ्ळें. तेचप्रमाण चड स्वतःवाव आनी रोहिणी घट जावप, हांच्याविशीं केल्ल्या संशोधनाखातीर ताका 'स्वीडिश ऑर्डर ऑफ नॉर्थ स्टार' आनी 'स्टाउपर इनाम' हे प्रोवमान मेळ्ळे.

- कों. वि. सं. मं.

ऑयलर-कॅल्पिन, हान्स कार्ल आउगुस्ट सायमन फॉन: (जल्म: १५ फेब्रुवारी १८७३, आउगुबर्ग-बव्हेरिया; मरण: ७ नोव्हेंबर १९६४, स्टॉकहोम).

स्वीडिश रसायनशास्त्रज्ञ. म्युनिक, वर्त्सबर्ग, बर्लिन आनी गटिंगन ह्या विद्यापीठांनी आनी पारिसांतले पाश्चर संस्थेंत ताणें शिक्षण घेतलें. १८९५ वर्सा, ताका बर्लिन विद्यापीठाची पदवी मेळ्ळी. डब्ल्यू. नेर्स्ट आनी जे. एच्. व्हॉ हॉफ हे नामनेचे शास्त्रज्ञ ताचे शिक्षक आशिल्ले. १८९७ वर्सा, एस्. ए. अन्हेनियस हाच्या हातासकयल भौतिक सहाय्यक म्हूण काम केलें. १९०० वर्सा, स्टॉकहोम हांगा भौतिकी रसायनशास्त्राचो अधिष्ठायाचो म्हूण ताची नेमणूक केली. रंयध १९०६ वर्सा, तो सामान्य आनी अकार्बनी रसायनशास्त्राचो प्राध्यापक जालो. फुडें तो कार्बनी रसायनशास्त्राकडेन वळ्ळो. १९२९ त, ताची व्हिर्टेमिन इन्स्टिट्यूट आनी इन्स्टिट्यूट ऑफ बायोकेमिस्ट्री ह्या संस्थांच्या संचालकपदाचेर नेमणूक जाली.

ताणें एंझाइम (enzymes) आनी शर्करेंचें किण्वन (fermentation) हांचेर म्हत्वाचें संशोधन केलें. ताणें केल्ल्या एंझाइमावेल्या संशोधनांत अशें दिसून आयलें की, जेन्ना एकाद्र्या एंझाइमाची दुसऱ्या पदार्थाचेर विक्रिया (reaction) जाता तेन्ना एंझाइम आनी पदार्थ हातूंतली रसायनीक आमकती ही अम्ल गट (acidic group) आनी क्षारीय गट (alkali group) हांच्या मदल्या बंधां (bonds) सारकी आसता. खाशेल्या एंझाइमांचेर जाची विक्रिया जाता ताचो आनी ताचे विक्रियेखातीर जाय आशिल्ल्या को-एंझाइमाचो ताणें खोलायेन अभ्यास केलो. शर्करा अवशोष आनी प्युरीन अवशोष हांचें स्नायूत वेगळ्या रुपान मेळपी अँडेनिलिक अम्लांकडेन खुबूच सारकेंपण आसा, हेंय ताणें सिध्द केलें.

तांच्या संशोधनाक लागून शर्करा आनी फॉस्फेट हांच्या जीवरसायन शास्त्रीय गिन्यानांत मोलाची भर पडली. एंझाइम आनी शर्करेंचें किण्वन हांच्यावेल्या ताच्या मोलादीक संशोधनकार्याखातीर, १९२९ वर्सा ताका सर हार्डन हाच्या वांगडा रसायनशास्त्राचें नोबेल इनाम वांटून मेळ्ळें.

- कों. वि. सं. मं.

ऑर्वेल, जॉर्ज: (जल्म: १९०३, मोतीहारी- बंगाल; मरण: २१ जानेवारी १९५०, लंडन).

इंग्लीश कादंबरीकार, समीक्षक आनी विचारवंत. ताचें खरें नांव एरिक ब्लेअर इंग्लंडांतल्या ईटन हांगा ताणें शिक्षण घेतलें. सुर्वेक कांय काळ पोलीस दलांत नोकरी केली. उपरांत सुमार देड वर्स ताणें पारिसांत मोवाडी केली आनी लेखन केलें. उपरांत इंग्लंडाक परत येतकच ताणें 'जॉर्ज ऑर्वेल' ह्या टोपण नांवान बरोवंक सुरवात केली.

'बर्मीज डेव' (१९३४), 'बर्लिंगमन्स डॉटर' (१९३५), 'कीप व अँसिडिस्टा फ्लाईंग' (१९३६), 'अँनिमल फार्म' (१९४५), 'नाझ्टीन

एटीफोर' (१९४९) ह्यो ताच्यो कांय नामनेच्यो कादंबऱ्यो. 'बर्मीज डेव' हे कादंबरीवरवीं ताणें ब्रिटीश साम्राज्यवादाचेर टीका केली. 'बर्लिंगमन्स डॉटर' आनी 'कीप व अँसिडिस्टा फ्लाईंग' ह्या कादंबऱ्यांत कश्टविणेजीणेचें वास्तववादी चित्रण केलां. ताची 'अँनिमल फार्म' ही कादंबरी म्हळ्यार रशियन राज्यक्रांतीवेलें, उपरोधान भरिल्लें रुपक जावन आसा. 'नाझ्टीन एटीफोर' हे कादंबरींत ताणें राजसत्तेचेर खर टीका केल्या. 'इनसाइट व व्हेल' (१९४०), 'क्रिटिकल एसेज' (१९४६) आनी 'शूटिंग अँन एलिफंट' (१९५०) हे ताचे टीकात्मक झेले. ताच्या समीक्षा कांयकडेन पूर्वग्रहदुशीत दिसली, तरी मन जिखपी आनी स्वतंत्र विचारांची आसा.



जॉर्ज ऑर्वेल

म्हत्वाची जापसालदारकी ताणें सांबाळिल्ली.

- कों. वि. सं. मं.

ऑलिंपिक खेळ: आंतरराष्ट्रीय ऑलिंपिक संघटनेवरवीं सगळ्या राश्ट्रांखातीर दर चार वर्सांनी ज्यो संवसारीक खेळांसर्ती घडोवन हाडटात, तांकां 'ऑलिंपिक खेळ' म्हण्टात.

पूर्विल्ल्या काळांत ग्रीस देशांत ऑलिंपिया हे सुवातेर ऑलिंपिक खेळ भरताले. ताचेवेल्यान ह्या सामन्यांक 'ऑलिंपिक खेळ' हें नांव पडलें.

ग्रीक लोकांक 'ऑलिंपिक' खेळाचे आद्यप्रणेते अशें मानतात. तज्ञांच्या मतान ग्रीस देशांत सुमार साडेतीन हजार वर्सांआदीं ह्या खेळाची सुरवात जाली. ग्रीक महाकवी होमर हाच्या 'इलियड' महाकाव्यांत इ. स. प. १३७० वर्सा, अशा खेळाचो उल्लेख आयला. एके दंतकथेंत, झिअस आनी केनोज ह्या दोन देवदूतांमदीं धर्तरेचेर शेक कोणाचो चलचो ह्या प्रस्नाक लागून वाद जाल्लो असो उल्लेख आयला. फुडें ह्या दोगांयमदीं झूज (कुस्ती) जालें. तातूंत झिअस हाका जैत मेळ्ळें. हें जैत धर्मीक परंपरेन मानयलें. उपरांत राजा अँथालिओ हाणें खेळांची परंपरा चालू केली. ऑलिंपिक खेळांत धांवपाचे सर्तींत आपल्या पुतांमदीं जो पयलो येतलो ताका राज्य दिवपाची घोशणा अँथालिओ हाणें केली. ताकाच अँथलेटीक्सचो आद्य प्रणेतो म्हूण वळखतात. पूण तेविशीं वस्तुनिष्ठ पुरावो मेळना.

ग्रीक लोक मूळांतच धर्मीक वृत्तीचे आसले. झिअस, अपोलो, हर्मीझ, अथीना, डिमीटर आनी हेर देवदेवतांची पूजा करून तांकां प्रसन्न करून घेवप हो तांचेफाटलो हेत आसतालो. हे धर्मीक वृत्तींतल्यान ऑलिंपिक खेळांचो उदय जालो. देवदेवतांचे परबेनिमतान घडोवन हाडिल्ल्या ह्या खेळांत मनशाचे कुडीची तांक आनी कसब पळोवंक मेळटाले. धांवप, मालोफेक, थाळीफेक, शारिरीक कसरती, कुस्ती, मुष्टिझूज ह्या खेळांचो ह्या खेळामेळांत आस्पाव जातालो. ह्या खेळांचें शिकप दिवपी मैदानां आनी शाळा आसताल्यो.

ऑलिंपिक खेळ दर चार वर्सांनी गिमाचे मदीं येवपी पुनवे वेळार चार

पांच दिसांखातीर भरताले. ग्रीक देवांचो राजा 'झिअस' हाचे यादीक हे लेख भरताले. ह्या खेळांत वांटो घेवपी खेळगडे धा म्हयने सराव करताले. पयल्या दिसा खेळांत वांटो घेवपी खेळगड्यांची चांचणी घेताले तशेच ताकां सोपूत दिताले. दुसऱ्या दिसा रथ आनी घोड्यांच्यो सर्ती जाताल्यो. तिसऱ्या दिसा पुनवेक झिअस देवाक प्रसन्न करचेपासत आहुती, बलिदान माख्यो कार्यावळी जाताल्यो. वनपरां तरनाट्यांच्यो विंगडविंगड सर्ती घेताले. चवथ्या दिसा धांवप, कुस्ती, मुष्टिझूज हे खेळ जाताले. पांचव्या दिसा ऑलिंपिक्का पानांचो मुकूट घालून जैतिवंतांचो भोवमान जातालो. निमाणें, व्हड जेवणावळ घालून वबाजो सोपयताले.

मेळिल्ले इतिहासीक पुरावे आनी परंपरेप्रमाण पयले ऑलिंपिक खेळ इ. स. प. ७७६ वर्सा इफिटस राजाचे राजवटींत जाले. कायदेपंडीत सायकरास हाणें हे खेळ सुरू केले अशें म्हण्टात. शुध्द ग्रीक रगताच्या आनी तीस वर्सां पुराय जाल्ल्या तरनाट्यांक खेळांत वांटो घेवपाक मेळटालो सर्तीचे निकाल पंच दितालो. हो पंच खेळांतय वांटो घेवंक शकतालो. बायलांक खेळांत प्रवेश नासलो. उपरांत पंचांनी खेळांत वांटो घेवपाची चाल बंद जाली.

इ. स. प. ७७६ वर्सा ग्रीसांत ऑलिंपिया हे सुवातेर जेन्ना ऑलिंपिक जालें, तेन्ना मोटी तयारी केल्ली. १२.१९ मी. उंचायेचो भांगर, हस्तिदंत आनी हिऱ्यामाणकांचो झिअसचो पुतळो आशिल्ले देवूळ थंय बांदिल्लें. जैतिवंत खेळगड्यांचे पुतळे, देवळाच्या अयस पयस इमारती, खेळामैदानां, नाटकांघर, ५०,००० लोकांक खेळ पळोवपाक मेळटलें अशें सभाघर उपरांत जाल्ल्या ऑलिंपिक खेळावेळार थंय बांदिल्लें. मुखेल खेळांच्यो सर्ती व्हड आनी मुखेल सभाघरांत जाताल्यो. धांवपाखातीर १९२ मी. लांब आनी २९.४३ मी. रुंद सुवात थंय राखून दवरताले. ताका स्टेड म्हण्टात. विंगडविंगड स्टेड अंतराच्यो सर्ती जाताल्यो. मैदानार सादारणपणान धुसधुशीत रेंव आसताली. खेळगडे उक्त्या पाण्यानी घाशताले.

इ. स. प. ७७६ वर्सा जाल्ल्या ऑलिंपिक खेळांत धांवपाची सर्त जाली. ती इलिस नगराच्या कोरोबस ह्या खेळगड्यान जिखली. ताका संवसारांतलो पयलो ऑलिंपिक जैतिवंत मानतात. इ. स. प. ७२४ वर्सा धांवपाच्यो दोन सर्ती, इ. स. प. ७२० वर्सा धांवपाच्यो चार सर्ती, इ. स. प. ७०८ वर्सा कुस्ती आनी पॅन्थालॉन, इ. स. प. ६८८ वर्सा मुष्टिझूज आनी रथचारी ह्या खेळांचो ऑलिंपिक खेळांत आस्पाव जालो. इ. स. प. ६३२ ते ६१६ वर्सा चवथांखातीर खास खेळाचें आयोजन केलें. ७७ वें ऑलिंपिक इ. स. प. ४७२ त भरलें. तो मेरेन ऑलिंपिक खेळ एका दिसा पुरतें मर्यादित आसले. उपरांत हे खेळ पांच दीस मेरेन खेळपाक लागले.

इ. स. प. दुसऱ्या शतमानाचे मदीं ग्रीसाचेर रोमन लोकांची राजवट आयली. रोमन लोकांनी ऑलिंपिक खेळ बंद उडयले नात. पूण केल्ले स्वरूप पुरायतरेन बदलून उडयलें. प्रतिस्पर्धी खेळाड्यांक जखमी करून हरोवप, दोन पैसवानांमजगतीं एकलो कोणूय पुराय तरेन सोपसर सशस्त्र झूज, मनीस आड शिव वा बाग हे तरेचे भिरंगूळ खेळ जावपाक लागले.

जीवावेळो काळ थारपी ह्या सगळ्या गजालींची गंभीरपणान नोंद घेवन इ. स. ३९४ वर्सा रोमन बादशहा 'थीओडोशियस' हाणें एका कायद्यावरवीं ह्या खेळांचो ऑलिंपिक खेळांत आस्पाव रद्द केलो. ४०० वर्सा जखंड चलत आयिल्ले ऑलिंपिक खेळ बंद पडले. दुसरो थीओडोशियस हाणें हे खेळ परते सुरू केले तेवूय बंद पडले.

पूर्विल्ल्या ऑलिंपिक खेळांत नामना जोडिल्ले खेळगडे खूब आसात. पॅन्थालॉनस ह्या स्पर्धाच्यो खेळगड्यान धांवपाचे सर्तींत (स्टेड-रेस) तीन फावट, तर सीअनिडस ह्या खेळगड्यान फाटोफाट चार फावट जैत जोडिल्ले. हार्मोजिनस हाणें तीन खेळांत वांटो घेवन आठ जैतां जोडिल्ली. पूण ताका 'अम्ब' (हिभोज) म्हण्टाले. नामनेचो तत्त्ववेत्तो पायथॅगोरस हाणें शिष्य मायलो हाणें कुस्तींत सात फावट वस्तादपण जोडिल्लें. अन्वकांडराचो बापूय मॅसिडोनियाचो राजा फिलीप हाणें रथाची सर्त जोडिल्ली. इ. स. ६७ वर्सा जाल्ल्या ऑलिंपिक खेळांत फिलड

वाजोवपांत नामना जोडिल्लो रोमन सम्राट 'नीरॅ' हाणें वांटो घेतिल्लो. ताणें गायन, वादन आनी अभिनयाचे सर्तींत वांटो घेवन जैत जोडिल्लें.

आर्विल्ले ऑलिंपिक खेळ: ऑलिंपिक खेळाचो पुर्नजल्म परतून जावंचो म्हूण बॅस पियॅर व कुबॅरत हाणें खूब वावर केलो. २५ नोव्हेंबर १८९२ ह्या दिसा पारिस हांगा अँपलॅटिक्स खेळांमंडळाचें बसकेंत ऑलिंपिक खेळ परतून जावंचे म्हूण ताणें मागलें. जुलय १८९४ त, पियॅर व कुबॅरत हाणें आंतरराष्ट्रीय खेळां परिशद पारिस हांगा ऑलिंपिक खेळ भरपाविशीं येवजण मांडली. हे येवजणेक सगळ्या देशांचा प्रतिनिधीनी येवकार दिलो. ऑलिंपिक खेळ परते सुरू जावंचे म्हूण पियॅर व कुबॅरत हाणें जो वावर केलो, तेखातीर ताका आर्विल्ल्या ऑलिंपिकाचो मूळ पुरुस म्हूण वळखतात.

पयले आर्विल्ले ऑलिंपिक खेळ ६ एप्रिल ते १५ एप्रिल १८९६ ह्या दिसांनी अथेन्स (ग्रीस) हांगा जाले. तातूंत वट्ट १३ देशांनी ९ खेळांत वांटो घेतिल्लो. जॉर्ज अँक्वॅरॉफ ह्या गिरेस्तान ह्या खेळांखातीर अर्थीक आदार दिल्लो. तीन पांवड्यांत उडी मारपाचे सर्तींत जेम्स कोनोली (अमेरिका) हाणें वस्तादपण जोडून ऑलिंपिक गांजयलें. १९०० वर्सा पारिस ऑलिंपिकांत, आडमेळ्यांची सर्त जिखपी 'क्लेन्सीन' हिरो थारलो. ब्रिटनची गार्लोट कूपर ही पयली बायल ऑलिंपिक जैतिवंत थारली. तिणें टेनीस खेळांत हे येस जोडलें. १९०४ वर्सा सेंट-लुईस (अमेरिका) हांगाचें ऑलिंपिक गाजलें ना, पूण तातूंत कांय विक्रमांची नोंद जाली. १९०८ वर्सा, लंडन ऑलिंपिकांत जैतिवंत खेळगड्यांक भांगरपदकां दिलीं. १९१२ वर्साचे स्टॉकहोम ऑलिंपिक, जिम थ्रोप ह्या अँग्लो इंडियन खेळगड्यान पॅटॅरॉन आनी डेकॅरॉन ह्या खेळांत जैतिवंत जावन गाजयलें. उपरांत बेसबॉल खेळापाखातीर पयशे घेतले म्हूण ताका सर्तींतल्यान बाद केलो. १९१४ वर्सा पयलें म्हाझूज सुरू जालें. ताका लागून १९१६ वर्सा वॉर्लिन ऑलिंपिक जालें ना. १९२० त, अँटवर्प हांगा, ऑलिंपिक बावटो आनी खेळगड्यांनी घेवपाचो सोपूत ह्यो गजाली सुरू जाल्यो. व्हिक्टर बॉईन ह्या बॅल्जियमच्या खेळगड्यान पयलो सोपूत घेतलो. १९२४ तलें पारिस ऑलिंपिक नुर्मी ह्या खेळगड्यान गाजयलें. १९२८ तल्या अँस्टरडॅम ऑलिंपिकांत भारताच्या हांकी पंगडान भांगरपदक हातासलें. १९३२ तल्या लॉस अँजेलीस ऑलिंपिकाक अर्थीक मंदीक तोंड दिवचें पडलें. ताका लागून तातूंत व्हडलोसो नेट नासलो. १९३६ तलें बर्लिन ऑलिंपिक जेसी ओबेन्स ह्या नीग्रो खेळगड्यान चार भांगरपदकां जिखून गाजयलें. व्हडपण हें वंशीक नासता हें ताणें दाखोवन दिलें.

दुसऱ्या म्हाझुजाक लागून १९४० आनी ४४ वर्सा ऑलिंपिक जावंक पावलेंना. म्हाझुजाउपरांतचें ऑलिंपिक १९४८ वर्सा लंडनांत जालें. ताका दुसऱ्या म्हाझुजाउपरांत उप्राशिल्ले परिस्थितीक तोंड दिवचें पडलें. १९५२ च्या हेलसिंकी ऑलिंपिकांत एमिल पाटोपेंक आनी हायना ह्या जोडप्यान भांगरपदक जिखलें. कम्युनिस्ट रशियान ४० वर्सांच्या खंडाउपरांत ऑलिंपिकांत वांटो घेतलो. १९५६ वर्साचें ऑलिंपिक, मेलबोर्न (ऑस्ट्रेलिया) हांगा जालें. हे खेळ युरोप वा अमेरिकेभायर जावपाची ही पयलीच खेप आसली. १९६० वर्सा, रोम ऑलिंपिकांत महंमद अली (आदली कॅशियस क्ले) हाणें अठराव्या हातान मुष्टिझूजाचें वस्तादपण जोडलें. १९६४ तलें ऑलिंपिक, जपानांत टोकियो शारांत जालें. आशिया खंडांतल्या देशांक ऑलिंपिक खेळाचें येजमानपण मेळपाची ही पयली खेप आसली. १९६८ वर्साच्या मॅक्सिको ऑलिंपिकांत बायल खेळगड्यांची लिंगपारख करपाची चाल सुरू जाली. १९७२ वर्साच्या म्युनीक ऑलिंपिकाक पॅसिफिनी आकांतवाद्यांनी ११ इझ्राएली खेळगड्यांक जिवेशीं मारले. १९७६ तलें मॉंट्रीयल ऑलिंपिक रुमानियाचे नादिया कोमानेसी हिणें कसरतींत (Gymnastics) सगळ्यांतले सगळे गूण (२०.०००) घेवन गाजयलें. १९८० वर्सा, मॉस्को ऑलिंपिकांत अमेरिका आनी ताच्या इश्ट देशांनी अफगाणिस्तानांतले रशियेचे लश्करी कारवायेचो निशेध म्हूण वांटो घेवंक ना. १९८४ वर्साच्या लॉस अँजेलीस

ऑलिंपिक खेळांत विक्रम करपी कांय आंतरराष्ट्रीय पांवड्यावेलें खेळगडे अशे:
हावले

खेळगडे	देश	खेळप्रकार	वेळ	वर्स
काल सुईम	अमेरिका	१०० मी.	१.९२ से.	१९८८
जे. डीलोव	अमेरिका	२०० मी.	१९७५ से.	१९८८
एल्. इन्गल्स	अमेरिका	४०० मी.	४३.८० से.	१९६८
एम्. लुईस	अमेरिका	४०० मी.	४३.८७ से.	१९८८
जे. कूश	ब्राझील	८०० मी.	१.४३.०० से.	१९८४
मॅक्गोस्टन को	ग्रेट ब्रिटन	१,५०० मी.	३.३२.५३ से.	१९८४
एम्. आवीता	मोरोक्को	५,००० मी.	१३.०५.५९ से.	१९८४
मी. लोपीस	पोर्तुगाल	मेराथॉन	२ वरां ९ मि. २१ से.	१९८४
रॉजर किंगडन	अमेरिका	११० मी. आडखळी	१२.९८ से.	१९८८
ए. फिलिप्स	अमेरिका	४०० मी. आडखळी	४७.१९ से.	१९८८
एडविन मोशेस	अमेरिका	"	४७.७५ से.	१९८४
जी. आवदेयॅन्को	रशिया	ऊंच उडी	२.३८ मी.	१९८८
बॉब बिमन	अमेरिका	लांब उडी	८.९० मी.	१९६८
हेले थॉमसन	ग्रेट ब्रिटन	डेकलपॉन	८७९७ गूण	१९८४
सर्जेई बुबका	रशिया	पोल वॉल्ट	५.९० मी.	१९८८

बायलो

खेळगडे	देश	खेळप्रकार	वेळ	वर्स
फ्लोरिन्स ग्रिफीथ जॉयनर	अमेरिका	१०० मी.	१०.५४ से.	१९८८
फ्लोरिन्स ग्रिफीथ जॉयनर	अमेरिका	२०० मी.	२१.३४ से.	१९८८
ओ. ब्रीझजीना	रशिया	४०० मी.	४८.६५ से.	१९८८
एन्. ओलिझारेन्को	रशिया	८०० मी.	१.५३.५ से.	१९८०
टी. कासानकिना	रशिया	१,५०० मी.	३.५६.०६ से.	१९८०
टी. सामोलेन्को	रशिया	३,००० मी.	८.२६.५३ से.	१९८८
ओ. बोदारेन्को	रशिया	१०,००० मी.	३१.०५.२१ से.	१९८८
जे. ब्रेनोडत	अमेरिका	मेराथॉन	२ वरां २४ मि. ५२ से.	१९८४
जे. डोनकोवा	बल्गेरिया	१०० मी. आडखळी	१२.३८ से.	१९८८
एल्. रिटर	अमेरिका	ऊंच उडी	२.०३ मी.	१९८८

ऑलिंपिकांत रशिया आनी ताच्या इश्ट कम्युनिस्ट देशांनी वांटो घेतलो ना. अशे तरेन रशियान अमेरिकेच्या मॉस्को ऑलिंपिकाचेर घाल्ल्या बहिश्काराक उरफाटी जाप दिली. १९८८ वर्सा सोल (दक्षिण कोरिया) ऑलिंपिकांत, १६० देशांतल्या १३६२६ खेळगड्यांनी २३ खेळांच्या प्रकारांत वांटो घेतलो. हो एक विक्रम आसा. ह्या ऑलिंपिकांत लॉन टेनीस खेळांत पयलेच फावट वेवमायीक खेळगड्यांक खेळपाची संद मेळ्ळी. दादल्यांचें जैतिवंतपद चेकोस्लाव्हाकियाच्या मिलोस्लाव मेसीर तर बायलांचें अर्म्सत जर्मनीच्या स्टेफी ग्राफ हिणें जिखलें.

ऑलिंपिक खेळांत भारताचो वांटो: १९२० वर्मा, अँटवर्प (बेल्जियम) हांगा भरिल्ल्या सातव्या ऑलिंपिक खेळांत भारताच्या अनधिकृत पंगडान वांटो घेतिल्लो तातूंत २ कुस्ती खेळपी आनी ४ हेर खेळगडे आसले. हो पंगड धाडचेयामन सर दोराबजी टाटा हाणें खूब यत्न केल्ले. १९२४ वर्मा, पारिस ऑलिंपिक खेळांत बॅक हाच्या फुडारपणाखाल अधिकृत

पंगड धाडिल्लो, तातूंत फकत दलिपसिंग हाका लांब उडयेंत सातवो क्रमांक मेळ्ळो.

१९२८ वर्सा अँम्स्टरडॅम हांगा, भारताच्या हॉकी पंगडान भांगरापदक जिखून भारताखातीर पयलें पदक जिखलें. भारतीय हॉकी पंगडान उपरांत लॉस अँजेलीस (१९३२), बर्लिन (१९३६), लंडन (१९४८), हेलसिंकी (१९५२), मेलबोर्न (१९५६), टोकियो (१९६४), मॉस्को (१९८०) हांगाच्या ऑलिंपिक खेळांत ऑलिंपिक वस्तादपण जोडून भांगरापदकां हातासलीं.

१९६० वर्मा, रोम ऑलिंपिक खेळांत मिल्खासिंग हाणें ४०० मी. मर्तीत चवथी सुवात जोडिल्ली. १९८४ च्या लॉस अँजेलीस ऑलिंपिक खेळांत, बायलांचे ४०० मी. आडमेळ्यांचे सर्तीत पी. टी. उषान चवथी सुवात मेळयिल्ली. हे सोडल्यार भारताचो हेर खंयचोच खेळगडो ऑलिंपिक खेळांत आंतरराष्ट्रीय पांवड्याचो खेळ दाखोवंक पावंच ना.

खेळांप्रकार: १९८८ वर्साचे सोल ऑलिंपिक मेरेन ज्या २३ खेळप्रकारांक ऑलिंपिक खेळांत सुवात मेळिल्ली ते अशे: १. धनुर्विद्या २. अँगलेटीक्स ३. बास्केटबॉल ४. मुष्टिझूज ५. पनेळ सर्त ६. सायकलींग ७. घोड्यां सर्त ८. तस्सानी सर्त ९. फुटबॉल १०. कसरती ११. हॅण्डबॉल १२. हॉकी १३. ज्यूडो १४. मॉडर्न पेंटॅथ्लॉन १५. म्हड्या सर्त १६. फित्तलबाजी वा नेमबाजी १७. पेंप १८. कॉलीबॉल १९. वजन उखलप २०. शिडां-म्हड्यासर्त २१. कुस्ती २२. टेबल टेनीस २३. लॉन टेनीस.

ऑलिंपिक शिटरबाज आनी पध्दती: ऑलिंपिक खेळांत पवित्र शिटरबाजांक चड म्हत्व आसता. आयजूय ताका पाळो दितात. तातूंतल्यो कांय गजाली फुडलेतरेन आसात.

ऑलिंपिक दिवटी: ऑलिंपिक दिवटी पेटोवप हें ह्या खेळांतलें पवित्र कार्य आसता. ही दिवटी ग्रीसांत, ऑलिंपिया गांवांतल्या हिराच्या देवळांत शिटरबाजांप्रमाण पेटयतात. थंयच्यान ही दिवटी जंय ऑलिंपिक खेळ जातात, ते सुवातेर सुवाळ्यावरवीं हाडटात. जोवेळमेरेन ऑलिंपिक खेळ चलतात, तितले दीस ही दिवटी थंय पेटटा. खेळ सोंपतकच नेमाप्रमाण ती पालयतात. १९२८ त, अँम्स्टरडॅम ऑलिंपिकांत ही दिवटी पयले फावट पेटयली.

खेळगड्यांचो सोपूत: ऑलिंपिकांत वांटो घेवपी दरेक खेळगडो फुडल्या उतरांनी सोपूत घेता. 'आमी असो सोपूत घेतात की, आमी खिलाडूवृत्तीचे ऊंच भावनेन ऑलिंपिक खेळांत वांटो घेतले. खेळाचें म्हणप आनी आमच्या देशाचो भोवमान राखूंक खेळांतले नेम आनी नीत हांकां आमी पाळो दितले आनी तांचो आदर करतले.' १९२० वर्सा, अँटवर्प ऑलिंपिक खेळांत बॅल्जियम देशाच्या व्हिक्टर बॉईन ह्या खेळगड्यान सगळ्यांत पयलीं असो सोपूत घेतिल्लो. सगळ्या खेळगड्यांच्या वतीन हो सोपूत घेतात.

ऑलिंपिक प्रतीक: ऑलिंपिक बावट्याच्या धवे फाटभुंयेचेर तांबडें, निळें, हळडुवें, काळें, पाचवें अशा रंगांचीं एकामेकांत घुस्ल्लीं पांच वर्तुळां, ऑलिंपिक खेळाचे प्रतीक आसून तीं पांच खंडांची इश्टागत दाखयतात. ह्या वर्तुळांचें म्हळ्यार ऑलिंपिकाचें ध्येयवाक्य 'चड गतिमान, चड ऊंच आनी चड बळिश्ट' अशें आसा. (लॅटीन भाशेंत-Cilius, Altius, Fortius).

ऑलिंपिकाच्या वर्तुळांकय एक इतिहास आसा. इ. स. प. ६७६ वर्सा इसिसच्या इषियस राजान शांततायेखातीर आज्ञापन काडिल्लें. तातूंत खेळ चलतना शस्त्रां बाळगुपाक बंदी घाल्ली. राज्यांतली पेशगावी साय पयसावची म्हूण हें आज्ञापन काडिल्लें. हो आंगवणीचो प्रकार आसलो. हें आज्ञापन कांश्याच्या पांच वर्तुळांत कोरतिल्लें. हीं पांच वर्तुळां फुडें ऑलिंपिक खेळांचें प्रतीक जालें. सद्याचो बावटो १९१३ वर्सा बॅस कुबॅर्रेन हाचे सुचोवणेप्रमाण वयलेवरी केलो. १९१४ वर्सा पारिस ऑलिंपिकांत तो पयले खेपे वापरलो.

ऑलिंपिक बोधचिन्ह (Mascot): ऑलिंपिक बोधचिन्ह राखपाची चाल १९७२ वर्सा म्युनीक ऑलिंपिकांत सुरू जाली. त्या वर्साच्या बोधचिन्हाचें नांव 'वाल्की' (Waldi). १९७६ वर्साच्या बोधचिन्हाक 'अमीक', १९८० वर्साच्या बोधचिन्हाक 'मिशा', १९८४ वर्साच्या बोधचिन्हाक 'सॅम' तर १९८८ वर्साच्या बोधचिन्हाक 'होवोरी' हीं नांवां आसलीं. १९९२ वर्साचें ऑलिंपिक बोधचिन्ह 'कोबी' म्हळ्यार सुणो हें आसलें.

ऑलिंपिक गीत: ऑलिंपिक खेळाचें एक खाशेलें गीत आसून तें रचनावण दबाज्यावेळार वाजयतात.

ऑलिंपिक तस्वीर, पवकां: ऑलिंपिक सर्तींत पयले तीन क्रमांक जोडप्याक भांगर, रूपें आनी कोशें ह्या धातूंचीं पवकां फाव जातात. पयले स क्रमांक जोडप्याक प्रशस्तीपत्र मेळटा. दरेक पवक ६० मिमी. व्यासाचें आनी ३ मिमी. दाटायेचें आसता. भांगरपवकांत ६ ग्रॅम भांगर आसता. रूप्या पवकांत ९२.५% रूपें आसता.

ऑलिंपिक खेळाचें आयोजन: ऑलिंपिक खेळाचें आयोजन, वेवस्था आनी नियंत्रण 'इंटरनॅशनल ऑलिंपिक कमिटी' ही संस्था पळयता.

तातूंत दरेक वांगडी देशाचे एक ते तीन प्रतिनिधी आसतात. भारताचें प्रतिनिधित्व करपी 'इंडियन ऑलिंपिक असोसिएशन' ही संस्था दिल्ली हांगा १९२७ वर्सा घडयली. इंटरनॅशनल ऑलिंपिक कमिटीची मुखेल कचेरी स्वित्झर्लंडच्या लोझान शारांत आसा. पियॅर द कुबॅर्रेन, १८९६ ते १९२५ मेरेन हे संस्थेचो अध्यक्ष आसलो. १९२५ ते १९४२ मेरेन, बॅल्जियमचो काउंट लातूर, १९४२ ते ४५ मेरेन स्वीडनचो सिगफ्रिड एस्ट्रूम, १९५२ ते ७० मेरेन अमेरिकेचो अँकरी हुंजेज आनी उपरांत लॉड किलानीन हे समितीचो अध्यक्ष जालो. सद्या खुआन आन्तोनियो सामारांच हे समितीचो अध्यक्ष आसा. ही संस्था ऑलिंपिक खेळाचें थंयचे सुवातेर आयोजन करचें तें थारायता. ऑलिंपिक खेळाचें यजमानपण शारांक दितात, देशांक दिनात. संवसारांतल्या देशांचीं झगडीं वा घुस्पी नाका थंय वयर सरच्यो न्हय म्हूण अशी मांडावळ केल्या.

१८९६ वर्सासावन विंगड विंगड सुवातींनी जाल्ले ऑलिंपिक खेळ, अशे: १८९६- अथेन्स (ग्रीस); १९००-पारिस (फ्रांस); १९०४- सेंट लुईस (अमेरिका); १९६०-अथेन्स (ह्या ऑलिंपिक खेळाक मान्यताय मेळूंक ना.); १९०८-लंडन (ग्रेट ब्रिटन); १९१२-स्टॉकहोम (स्वीडन); १९१६- बर्लिन- पयल्या म्हाझुजाक लागून जावंक ना -१९२० अँटवर्प (बॅल्जियम); १९२४-पारिस (फ्रांस); १९२८-अँम्स्टरडॅम (हॉलंड); १९३२-लॉस अँजेलीस (अमेरिका); १९३६- बर्लिन (जर्मनी); १९४०-टोकिओ, उपरांत हेलसिंकी दुसऱ्या म्हाझुजाक लागून जावंक ना; १९४४-लंडन दुसऱ्या म्हाझुजाक लागून जावंक ना; १९४८-लंडन (ग्रेट ब्रिटन); १९५२-हेलसिंकी (फिनलंड); १९५६-स्टॉकहोम (स्वीडन) मेलबोर्न (ऑस्ट्रेलिया); १९६०-रोम (इटली); १९६४-टोकिओ (जपान); १९६८-मेक्सिको सिटी (मेक्सिको); १९७२-म्युनिक (अस्तंत जर्मनी); १९७६-मॉन्ट्रियल (कॅनडा); १९८०-मॉस्को (रशिया); १९८४-लॉस अँजेलीस (अमेरिका); १९८८-सोल (द. कोरिया) १९९२ वर्साचें ऑलिंपिक बार्सेलोना (स्पेन) हांगा २५ जुलय सावन जातलें.


शिंयाळी ऑलिंपिक: शिंयाळी ऑलिंपिकांत जावपी स्केटींग, आयस हॉकी हे खेळ सुर्वेक ऑलिंपिक खेळांत खेळयताले. १९२४ सावन हे वेगळे काडून शिंयाच्या विसांनी जावपी शिंयाळी ऑलिंपिकांत खेळोवपाची चाल सुरू जाली.

पयलें शिंयाळी ऑलिंपिक १९२४ वर्सा शामोनिकस फ्रांस हांगा जालें. ताचेउपरांत वेगवेगळ्या सुवातींनी जाल्ले शिंयाळी ऑलिंपिक खेळ फुडलेतरेन: १९२६- सेंट मार्टीन (स्वित्झर्लंड); १९३२- लेक प्लासीड (न्यूयॉर्क); १९३६- गार्मिश, पार्टिनकिरबन (जर्मनी); १९४८- सेंट मार्टीन (स्वित्झर्लंड); १९५२- ऑस्लो (नॉर्वे); १९५६- कोरिनाड-एम्पीझो (इटली); १९६०- स्काक् वॅली-कालिफोर्निया (अमेरिका); १९६४- इन्सब्रूक (ऑस्ट्रिया); १९६८- ग्रनोबल (फ्रांस); १९७२- सापोरो (जपान); १९७६- इन्सब्रूक (ऑस्ट्रिया); १९८०- लेक प्लासीड-न्यूयॉर्क (अमेरिका); १९८४- सायईडो (युगोस्लाविया); १९८८- कालगारी (अल्बर्ट).

- कों. वि. सं. मं.

ऑस्ट्रिया: मध्य युरोपांतले प्रजासत्ताक राश्ट्र. अक्षवृत्तीय विस्तार ४६° २२' उत्तर ते ४९° १' उत्तर आनी ९° २२' अस्तंत ते १७° १०' अस्तंत. दक्षिण उत्तर अंतर उदेंतेवटेन २९५ किमी. जाल्यार अस्तंतेवटेन फकत ६४ किमी. उदेंत-अस्तंत अंतर चडांतचड सुमार ५८० किमी. क्षेत्रफळ सुमार ८३,८४९ चौ. किमी. लोकसंख्या ७५,५९,००० (१९८१); राजधानी व्हिएन्ना. देशाचे शीमेची लांबाय सुमार २,६२७ किमी. आसा. उत्तरेवटेन अस्तंत जर्मनी आनी चेकोस्लोव्हाकिया, उदेंतेक चेकोस्लोव्हाकिया आनी हंगेरी, दक्षिणेवटेन युगोस्लाविया आनी इटली आनी अस्तंतेक स्विझरलंड आनी स्विट्झर्लंड हे देश आसात. ह्या देशाक थंयचेचवटेन वयदिग ना.

भूंयवर्णन: युरोपांत स्विट्झर्लंडभट्टल्यान नुसरो वोंगरी वावर म्हूण ऑस्ट्रियाक वळखतात. ह्या देशाचो अस्तंतेकडलो वावर चडसो आल्स



पर्वतांनी भरला. ह्या वाठारची उंचाय सादारपणान ९०० मी. परस चड आसा आनी उदेंत -ईशान्य वाठारंत तो देंवत गेला. आग्नेय वाठारंत गरम उदकाचे, खनीज उदकाचे झरे आसात, ग्रीस ग्लांकनेर ह्या होए टाऊर्न दोंगराचे तेंगशेची उंचाय ३,७९८ मी. म्हळ्यार सगळ्यांत ऊंच आसा; जाल्यार उदेंतेकडलें नॉझ्झीडलर हें तळें फकत ११५ मी. उंचायेचेर आसा. ब्रेनर, झेमेरिंग, आर्लबर्ग, झ्लुगेन हे पाज्जींक लागून येरादारी सोपी जाल्या.

डॅन्यूब न्हंयचे देगेवेलो अशीर वाठार आनी उदेंत शीमेवेलो हंगेरीयन मळांचो सकयल्लो वाठार, डॅन्यूबचे उत्तरेवटेनच्या बोहिमीयाच्या पठाराचो वाठार आनी दक्षिणेवटेनचो उदेंत आल्प्सचो दोंगरी वाठार अशे ऑस्ट्रियाचे भूंयरचणूकेचे नदरेतल्यान वांटे जातात.

डॅन्यूब ही मध्य युरोपांतली न्हंय जर्मनींतल्यान सुरू जावन जर्मनी, ऑस्ट्रिया, चेकोस्लोव्हाकिया, हंगेरी, युगोस्लाव्हिया आनी रुमानिया वाठारंतल्यान व्हांवत वचून काळ्या दर्याक मेळटा. ही न्हंय ऑस्ट्रियांत ३४७ किमी. मेरेन व्हांवता. ती वायव्य वाठारंतल्यान येवन उत्तर वाठारंतल्यान वता आनी क्लिएन्लांतल्यान फुडें चेकोस्लोव्हाकियांत वता. तिका दोंगरी वाठारंतल्यान इन, एन्स, झाल्त्साक, मूर्त्स, लेख, रबॉ, मूर, द्रावा ह्यो उपन्हंयो मेळटात. अस्तंत शीमेचेर थोड्याच अंतरांमेरेन न्हायन न्हंय व्हांवता. हिमाक लागून तयार जाल्लीं सुमार २०० तळीं ह्या देशांत आसात. तातूंत उदेंत शीमेवेलें नॉझ्झीडलर सगळ्यांत व्हडलें. आर्विल्ल्या युगांतल्या घडणुकांक लागून आनी हिमाच्या अस्तित्वाक लागून ह्या देशांत विंगड विंगड प्रकारचे फातर आनी खनिजां मेळटात. डॅन्यूब न्हंयचे कुशीक चुनखडीचे फातर तशेंच इशान्येवटेन बोहिमियाच्या पठाराच्या मुळसालागीं खनीज तेल आनी सैमीक वायू मेळटा.

हवामान: ऑस्ट्रिया अटलांटिक म्हासागरासावन ८०० किमी. परस पयस आशिल्ल्यान आनी दक्षिणेवटेनच्या दोंगरी वाठारंक लागून हांगाचें

हवामान वेगळ्या स्वरुपाचें आसा. गीम आनी शिंयाळो हांच्या तापमानांत बरोच फरक जाणवता. जानेवारीचें तापमान -१३° से. मेरेन जाल्यार जुलयंत १८° से मेरेन आसता. तेभायर भूंयरचणूक आनी उंचाय हांचेय परिणाम हवामानाचेर जाल्यात. अस्तंतेकडल्यान येवपी वाऱ्यांचो परिणामय दिसून येता. पावसाचें प्रमाण गिमांत वाडटा आनी शिंयाच्या दिसांनी तें उणें जावन हिमाच्या रुपान पडटा. अस्तंतेच्या दोंगरी वाठारंनी पावस खूब जाल्यार उदेंतेवटेन ५० ते ७५ सेंमी. मेरेन पडटा. ६०० मी. परस ऊंच आशिल्ले दोंगर जानेवारी, फेब्रुवारींत हिमान भरिल्ले आसतात. भूंयमध्यसमुद्राच्या वाठारांतलें हवामान इटलीवटेनचे शीमेलागीं जाणवता. ते वटेनच्यान येवपी फॉन वारें तापमानांतली उब वाडयता. बरेच कडेन सकयल्या वाठारंनी थंड जाल्यार दोंगराचे देंवतेचेर गरम हवामान आसता.

वनस्पत: देशाचे वट्ट भुंयेतलो ३७% वाठार रानांनी भरला. तांतलो ८४% वांटो अशीर पानांच्या रुखांचो, चड करून सूस रुखांचो आसा. ताचे उपरांत बीचचे रूंद पानांचे रुख आसात. दोंगराच्या सकयल्या वाठारांसावन उंचेल्या वाठारांमेरेन विंगडविंगड तरांचे रुख सांपडटात. दोंगराच्या मुळसासावन १,२०० मी. उंचायेमेरेन बीच, बर्च आनी ओक सारके रूंद पानांचे पानां झडपी रुख, जाल्यार ताच्यायपरस उंचायेचेर फर आनी सूस सारके अरुंद पानांचे रुख आसात. उंचायेप्रमाण पानां झडपी रुखांसावन अरुंद पानांच्या रुखांमेरेन आनी फुडें ल्हान तणांमेरेन तरेकवार वनस्पत आसा. सामकेच उंचायेचेर टंड्रा सारकी वनस्पत आसा. ऑस्ट्रियांत उंचायेचेर आशिल्ल्या तणाचो उपेग गोरवांचे खावडीखातीर जाता. पर्वताचे दक्षिणेवटेनच्या वाठारांनी सुर्याचो उजवाड चड मेळिल्ल्यान उत्तरेपरस हांगा चड वनस्पत वाडटा. क्लिएन्नाच्या भोंवतणचो वाठार स्टेप प्रकारचो आसा. बरे तरेचें मोव लांकूड मेळोवपांत कॅनरा, स्वीडन आनी फिनलँड हांच्या फाटोफाट ऑस्ट्रियाचो क्रमांक

पागता

मोनजातः आत्म्य दोंगरी वाठारंत वांस्वेल, शार्मॉय हरण आनी मन्जात हे मोनजाती मोनजात आसा. आयवेस आनी मॉर्मॉट सारकी मोनजात उणी जायत गेल्या. डॅन्यूब न्हंयचे आनी हेर तळ्यांच्या देगांचेर फ्लोरंट, हेरॉन, बर्की, हांयसां, टर्मिंगन ह्या सारकीं सुकणीं सांपडटात. एन भांगर कोराचो गरुड काबार जावन गेला. शिकार करपाआड कडक म्नाः आसले तरीपूण वट्ट मोनजात उणी जाल्या. तळ्यांतल्यान नुस्तें गन्धें मेळना. गोखां आनी मेंढरां ही पोसपा सारकी मोनजात मात मॉरन आसा.

इतिहासः पूर्विल्ल्या काळासावन ह्या देशाक युरोपांत म्हत्व आसा. इ. स. चें सुर्वेक जेन्ना रोमनांनी ह्या देशाचेर जैत मेळयलें, तेन्ना हांगा सुएली नांव रावताले. पांचव्या शेंकड्याउपरांत हूण, कॅरिंथिया, लोबार्ड आनी व्हॅस्ट्रियन हाणी हांगाचे रोमन वाठार भूंयभरण केले. सातव्या शेंकड्याचे सुर्वेक स्लाव लोकांनी हल्लींचो स्टिरिया, लोअर ऑस्ट्रिया आनी कॅरिंथिया हे वाठार घेतले. ७८८ वर्सा शार्लमेन हाणें हो देश जिखलो. ताणें हांगा वसाहतींक उर्बा दिली. क्रिस्तांव धर्मप्रसारक हांगा नेट आयलो. शार्लमेन उपरांत उदेंतेचो वाठार पयलीं मॉरेकियन आनी उपरांत मग्यार लोकांकडेन गेलो. पयलो ऑटो हाणें हो वाठार ९५५ वर्सा जेखून घेवन व्हॅस्ट्रियाक जोडलो. ९७६ त, हो वाठार लीओपोल्ड ऑफ वॅनबर्ग हाचे सत्तेखाला आयलो. हाणें पयल्या ऑस्ट्रियन घरण्याची थापणूक केली. ११९२ वर्सा, स्टिरियाचोय वाठार बॅबेनबर्गालागीं आयलो. इकराव्या आनी बावण्या शेंकड्यांत हांगा सज्जामशास्य सगळ्यांत चड वाड्णट जाली आनी त्याच काळांत डॅन्यूब न्हंयचें म्हत्व वाडून थंय कितलींशींच शारां तयार जालीं. बॅबेनबर्ग उपरांत बोहिमियाच्या राजा लोअर आनी अपर ऑस्ट्रिया, स्टिरिया, कॅरिंथिया आनी कारिंओला हे वाठार घेतले. तेन्ना जर्मन राज्याच्या मुखेल्यांनी १२७२ वर्सा हॅप्सबर्गच्या रुडॉल्फाक राजा म्हूण वेंचलो. रुडॉल्फान हे सगळे वाठार परत जिखून घेतले. हांगासावन हॅप्सबर्गच्या घरण्याचो प्रभाव युरोपाचेर चालू जालो. फुडें पवित्र रोमन साम्राज्याचे राजाय ह्याच घरण्यांतल्यान वेंचून येवंक लागले. पूण राजकी धोरण हांगा केन्नाच नाशिल्लें. सोळाव्या शेंकड्यांतल्या वेपारी क्रांतीक लागून पोर्ते वेपारी मार्ग आनी टायरेल, कॅरिंथिया हांगाच्या भांगरच्या खणींचें म्हत्व उणें जालें. कॅथलिक आनी प्रॉटेस्टंट पंथांमदीं सर्त लागली. टायरेल हांगा प्रॉटेस्टंटच्या फाटबळाक लागून शेतकारांचे उखव जाले पूण हे उखव चिड्डून उडयले. दुसरो फाटोनाड हाचे राजवटींत प्रॉटेस्टंट विरोधी धोरणांक लागून तीस वर्सांच्या झुजाक एक कारण मेळ्ळें. राज्यसत्ता आनी कॅथलिक धर्मसत्ता हांचो एकवट जालो. फुडें राज्यसत्ता काबार जायसर हो एकवट तिगलो बोहिमिया आनी मॉरेकिया ह्या ऑस्ट्रियन साम्राज्याचेच वांटे जावन गेले आनी वेस्टफेलियाचे कबलाती उपरांत पवित्र रोमन साम्राज्य नांवापुरतेंच उरून हॅप्सबर्ग साम्राज्य बळीश्ट जालें. सैन्यचो ६ वो चार्ल्स हाणें आपली राज्या मासिया तेन्ना हिचेखातीर हॅप्सबर्गचो वाठार मेळयलो. तिचे घोव पायला फ्रांसिस हो १८४५ वर्सा राजा जालो, पूण खरी सत्ता माथियाच्याच हातांत आशिल्ली. प्रशियाचो दुसरो फ्रीड्रिख हाचेलार्गी तिचें बरोच काळ झूज जालें. जर्मन भुंयेचे मालकेखातीर ऑस्ट्रियन वायज झूज आनी सात वर्सांचीं झुजां जालीं. मारियाण उदेंतेवेवटेनचें साम्राज्य पावयल. सरदारांचें म्हत्व उणें करून तांकां नोकशायेंत दवरले आनी फाट मन्ना वाडयली. तिचे उपरांत, तिचें चलयेन हेंच धोरण फुडें चलयलें तेवटेन तेवटेन फाफसल्या आपल्या वाठारांचें केंद्रीकरण आनी जर्मनीकरणाआड सगळेवटेनच्यान विरोध जालो. ताचेउपरांत ऑस्ट्रियांतले वयल्या वर्गाचे लोक समाजीक आनी सांस्कृतिक मळांचेर गेल्या गाजोवंक लागले. अठराव्या शेंकड्यांत ऑस्ट्रियन संगीत आनी भाषाकला हांची बरीच उदरगत जाली. एकुणिसाव्या शेंकड्याचे सुर्वेक ऑस्ट्रियन माहितीय उदेंवक लागलें.

ऑस्ट्रिया आनी फ्रांस हांचे संबंद केन्नाच बरे जाले नात. १७९२ वर्सा,

ऑस्ट्रिया आनी फ्रांस हांचेमजगतीं लढाय जाली. झुजां आनी कबलाती हातूंत ऑस्ट्रियाचें बरेंच लुकसान जालें. १८१२ वर्सा, ऑस्ट्रियाक नेपोलियनाचे वटेन रशियाआड झूज करचें पडलें; पूण १८१३ वर्सा तो रशियावटेन गेलो. १८१४ च्या विएन्ना काँग्रेसींत ऑस्ट्रियाक नेदरलँड्स आनी बाडेन हे वाठार मेळ्ळे नात; पूण लॉबर्डी, किनीशिया, इस्त्रिया आनी डाल्मेशिया हे वाठार मेळ्ळे. १८४८ मेरेन युरोपच्या साम्राज्यवादी राजकारणाचेर ऑस्ट्रियन पंतप्रधान मेटर्निख हाचो बरोच प्रभाव आशिल्लो, पूण मदल्या आनी सकयल्या लोकांचे प्रस्न वाडूंक लागिल्ले. राश्ट्रीयवादी प्रवृत्ती वाडटाली आनी ऑस्ट्रियांतले जर्मन, स्लाव, हंगेरियन आनी इटालीयन ह्या विंगड विंगड लोकांमदलीं झगडीं वाडूंक लागलीं. १८४८ त, क्रांतीकारकांनी मेटर्निखाक सकयल उडयलो; फर्डिनेंडान राज्य सोडलें आनी फ्रांसिस जोजफ राज जालो. ऑस्ट्रियाचो शेक वाडटा अशें दिसतालें, पूण हें साम्राज्य भितरल्या भितर दुबळें जाल्लें. वेपारी सवलती मेळून जरी अर्थीक लाव वाडलो तरी वंशीक झुजां वाडत आशिल्लीं. १८५९ त इटलीच्या झुजांत लॉबर्डी हातांतल्यान गेलो आनी ऑस्ट्रियन साम्राज्याचें लश्करी आनी राजनितीक दुबळेपण उक्ताडार पडलें. ही संद मतींत दवरून प्रिन्स बिस्मार्कान ऑस्ट्रियाचेर जैत मेळयलें आनी ताका जर्मन संघराज्यांतल्यान भायर उडयलो. किनीशीया इटलीक दिवचो पडलो आनी १८६७ वर्सा ऑस्ट्रो-हंगेरियन जोड राजेशायेची थापणूक जाली. पूण विंगड विंगड प्रकारांच्या भोवसंख्य लोकांचेर ही जर्मन मग्यार अल्पसंख्य लोकांची राजवट राश्ट्रवादी वातावरणांत थिरवंक पावली ना. १९१४ वर्सा, लोकांमदल्या प्रस्नावांगडाच ऑस्ट्रियन राजकुंवराचो खून जाल्ल्यान पयलें म्हाझूज पेटलें. १९१८ त, पयलो चार्ल्स हाणें राज्य सोडलें. राजेशाय काबार जाली आनी १२ नोव्हेंबरक सोशलिस्ट आनी पॅनजर्मन पक्षांनी शांतीकायेन सत्ता बदल्ली. जर्मन ऑस्ट्रिया हो उरिल्ल्या जर्मनीचोच वाठार मानून तो एक स्वतंत्र लोकशास्य देश म्हूण घोशणा केली.

ऑस्ट्रियाच्यो सद्याच्यो शीमो १९१९ च्या सेंट जर्मेन कबलातींतल्यान थारयल्ल्यो. हे आनी व्हॅसींग हांगाचे कबलातीन ऑस्ट्रियाक जर्मनीकडेन खंयच्याच प्रकारची एकी करपाक बंदी घाली. ताकालागून ऑस्ट्रिया सुमार ६० लक्ष लोकांचो एक ल्हानसो देश जालो आनी अर्थीक तशेंच उद्देगीक म्हत्वाक लागून व्हिएन्ना ह्या शारांत चडशे लोक रावूंक लागले. अर्थीक नदरेंतल्यान स्वयंपूर्ण आशिल्ल्या ऑस्ट्रियाक फुडें फुटाफुट आनी करवाड हाका लागून अन्न बाजारांत हाचें उणेपण जाणवूंक लागलें. उपास आनी इन्फ्लुएन्झा हांकां लागून व्हिएन्ना शारांत बऱ्याच जाणांक मरण आयलें. इतलेमजगतीं चलन पुनवट्याचें संकश्ट आयलें. १९२४ त, राश्ट्रसंघाच्या पालवान हातूंतल्यान सुटायो जाता अशें दिसनाच, बेकारी, राजकी घडणुको हांकां लागून पुराय देश अश्रिटांत सांपडलो. ह्या काळांत शोबर, सीपेल हांच्या फुडारापणाखाल ख्रिश्चन सोशलिस्ट आनी पॅनजर्मन हांचीं संयुक्त सरकारं आयलीं. १९२७ त, हांगा बेबंदशास्य जाली. खाजगी सैन्यां सरकारचें आयकून घेना जालीं. नॅशनल सोशलिझमान पॅनजर्मन पक्ष सोंपयलो. १९३२ त, डॉल्फ्स चॅन्सलर जालो. तो जर्मनीकडेन एकी आनी नॅशनल सोशलिझम हांच्या विरोधांत उबो रावलो. फॅसिझमवटेन बागवत ताणें इटलीचो पालव घेवपाचें धोरण घेतलें. हाका लागून १९३४ त, हांगा बंड जालें आनी तें चिड्डूनय उडयलें. सोशल डॅमोक्रेट्स आनी नॅशनल सोशलिस्ट ह्या दोनूय पक्षांचेर बंदी घाली. १९३४ त, नॅशनल सोशलिस्टांनी डॉल्फसाक मारून उडयलो; पूण ते सरकार घडोवंक शकले नात. ताचे उपरांत सत्तेर आयिल्ल्या शून्गिगन सोशलिस्टांवटेन बरेपण दवरलें, पूण तें चड तेंप तिगलेंना. जर्मनीचो ऑस्ट्रियावेलो पेंच दिसान दिस वाडत वतालो. नॅशनल सोशलिस्टांक १९३८ च्या मंत्रीमंडळांत सुवात मेळ्ळी. ह्याच वर्सा जर्मनीन हांगा सैन्य धाडलें. पयलीं हांगा सेसिनकार्ट हाचें सरकार आशिल्लें. पूण १९४० त, ऑस्ट्रिया पुरायपणान जर्मनींत विलीन जालो. १९४५ त, रशियन आनी अमेरिकन सैन्यान जर्मनीचेर जैत मेळोवन

लोकांची रवपाची तर हेर युरोपीय देशांवरी बऱ्या आनी उंचल्या पांवड्यावेली आसा. कामगारवर्गाखातीर नगरपालिकांकडल्यान आदर्श पध्दतीचीं घरं बांदतात. दोंगरी वाठारंनी घरं बांदपाक लांकूड आनी चिरे ह्या दोनूय गजालींचो उपेग जाता. देशांत उदक आनी दूद पुरवण करपाखातीर संस्कार खासा कश्ट घेता. भलायकेचे नदरेतल्यान ह्या देशाची परिस्थिती बरीच सुदारल्या. हॉस्पिटलां आनी दोतोरांची संख्या

उपाट आसा. सापीचे रोग ना जावंक पावल्यात. कामगारांखातीर आनी मध्यमवर्गीयांखातीर कल्याण येवजणी आसात.

अस्तंतेकडल्या संगीतांत ह्या देशाचो वांटो म्हत्वाचो आसा. अठराव्या शेंकड्यासावन व्हिएन्ना हे युरोपांतल्या संगीताचें केंद्र म्हूण वळखतात. ह्या ल्हानशा देशांत सुमार ५,२०० वयर संगीत मंडळां आसात. सॉल्स्बर्ग आनी व्हिएन्ना हांगा कडलीं संगीत केंद्रां आसात. सॉल्स्बर्गांत तर रस्त्यार कोनशाकोनशानी संगीत आयकूंक मेळटा. हांगाची नाट्यकलाय बरीच फुडें पावल्या. बर्फाचेर निसरपाचे खेळ (स्कीइंग), फुटबॉल हे हांगाचे आवडीचे खेळ. ऑलिंपिकाच्या शिंयाळ्या खेळांत ऑस्ट्रिया सदांच बरो पांवडो दाखयता.

चित्रकला, शिल्पकला हातूंतय हेर युरोपीय देशांवांगडा हांगाच्या कलाकारांनी नामना मेळयल्या. संगीतांत जॉजफ हेडन, मोझार्ट, शुबर्ट, ब्रीयोवन, ब्रास हांणी तर चित्रकला आनी शिल्पकलेंत ऑस्कर कोकोशका, आल्फ्रेड क्यूबिन, फ्रिड्स बॉट्टा हांणी जगभर नामना मेळयल्या.

येरदारी आनी संचारण: हांगाचे रस्ते दुसऱ्या म्हाझुजावेळार सामकेच नश्ट जाले. पूण खर कश्ट करून हांगाच्या लोकांनी पर्यंत रस्त्यांचें जाळें देशभर पातळायलें. हांगा सुमार ६६,००० मैल लांबायेचे रस्ते आसात. १९५० त, रस्त्यांचेर धांवपी मोटार गाड्यांची संख्या फकत २,८५,००० आशिल्ली ती १९८० मेरेन ३४,००,००० जाली. हांगाचे सुमार ४०% रेल्वेमार्ग म्हाझुजांत काबार जाल्ले. पूण ते सारके करून तांचें आधुनिकीकरण केलें. सुमार ६५% येरदारीचो वांटो उलखपी रेल्वे मार्ग चडशे वीजेचेर चलतात. डॅन्यूब ह्या न्हंयतऱ्यान उक्तांतली येरदारी जाता. 'ऑस्ट्रियन एअरलायन्स' १९५८ त अस्तित्वांत आयली. ते संस्थेवरवीं युरोपांतल्या २५ परस चड देशांकडेन हवाई मार्गांतल्यान येरदारी चलता. व्हिएन्नाच्या आग्नेयेवटेन आशिल्लो विन श्वेचाट हो हांगाचो सगळ्यांत व्हडलो विमानतळ जावन आसा.

खबरपत्रांच्या मळार हांगांय युरोपांतल्या हेर फुडारिल्ल्या देशांवरी बरीच विसाळीं आनी नेमाळीं आसात. 'कुरियर' आनी 'एक्सप्रेस' हीं हांगाचीं मुखेल विसाळीं जावन आसा. देशांतल्या ९०% परस चड लोकांमेरेन रेडिओ आनी दूरदर्शनाच्यो कार्यावळी पावतात. रंगीत दूरदर्शन हांगा १९६९ सावन सुरू जालें.

येरदारी आनी संचारणाच्या मळारऑस्ट्रियाची हेर खंयच्याय फुडारिल्ल्या युरोपीय देशांकडेन तुळा करूं येता.

शिक्षण: ६ ते १५ वर्सांमेरेन सगळ्यांखातीर सक्तीचें आनी फुकट शिक्षण आसा. साक्षरतेचें प्रमाण ९८% वयर आसा. हांगा सगळे तरेचें शिक्षण दिवपाची तजवीज आसा. सगळ्यांक एकसारकें शिक्षण दिवपाचें धोरण मुळाव्या पांवड्यासावन १९७० वर्सा चालू केलें. माध्यमिक शाळांनी विद्यार्थ्यांक विश्वविद्यालयांतलें शिक्षण आपणवपाखातीर तयार करतात. शिक्षकांखातीर खासा प्रशिक्षण संस्था आसात. हांगांचें व्हिएन्ना विश्वविद्यालय १३६५ त सुरू जाल्लें. प्रास्त, सगळीं आनी सॉल्स्बर्ग हीं विश्वविद्यालयां बरींच पोर्तुगीजां आसात. इस्वी मेळून हांगा १५ विश्वविद्यालयां आसात. नृत्य, नाट्य, तंत्रगिन्यान, मानव्यशास्त्र अशा विंगड विंगड मळांचेर शिक्षण दिवपी विश्वविद्यालयां हांगा आसात. शिक्षणाचें माध्यम जर्मन भाशा.

भाशा आनी साहित्य: ऑस्ट्रियाचे ९९% लोक जर्मन भाशा उलयतात. पूण हे भाशेत जर्मन बोलीभाशांचें छाशेलेपण आसा. उदेंत आनी आग्नेय शीमेवाठरांतले लोक मय्यार आनी स्लोव्हानिक भाशा उलयतात. ऑस्ट्रियन साहित्य जरी हेर जर्मन भाशेंतल्या साहित्याक लागींचे आसलें तरी ताणें आपलें छाशेलेपण तिगोवन दवरलां. रोमन कैथलिक पंथाचो प्रभाव पोर्तुग्या साहित्याचेर बरोच दिसता; तेभायर इटालीयन आनी मॅसिन साहित्याचोय प्रभाव हांगाच्या साहित्याचेर जाला. साहित्याचेर मोबीलकाय, सैम हांचे परिणाम आसात. मध्ययुगांतलें साहित्य चडशें धर्म, वीरकथा हांचे भोवतणी केंद्रीत जाल्लें. १३६५ सावन व्हिएन्ना

विश्वविद्यालयाचे थापणुकेउपरांत मानवतावादी साहित्याक बरोच नेट आयलो. आर्विल्लें साहित्य युरोपांतल्या साहित्यांत आयिल्ले वास्तववाद, अस्तित्ववाद हांच्या प्रभावाखाला गेलें. काव्य, कादंबरी, कथा, नाट्य विनोद ह्या सगळ्या मळांवेळें साहित्य हांगा बरेतरेन फुललां. नामनेचो अस्तित्ववादी लेखक फ्रान्का काफ्का हीं ह्याच देशांत जावन गेलो.

म्हत्वाचीं थळां: अस्तंतेवटेनचे फॉर्लॅन्डबेख आनी टायरोल हांगाचे दोंगर भोव सोबीत आसात. उदेंतेवटेन कॅरिथिया आनी सॉल्स्बर्ग ह्या प्रांतांतलीं तळीं आनी पयसुल्ल्या दोंगरांक लागून बरेच पर्यटक हांगा येतात. आग्नेयेवटेनचो स्टिरिया प्रांत रुखांक लागून म्हत्वाचो थारला. डॅन्यूब न्हंयचे अस्तंतेवटेनचे देगेर इतिहासीक म्हत्व आशिल्लें व्हिएन्ना शार आसा. हांगाची सांत स्टीक्नची इगर्ज नांवाजिल्ली आसा. तेभायर प्रास्त, लिंत्स, सॉल्स्बर्ग आनी इन्सब्रूक हीं शारां नांवाजिल्लीं आसात.

- को. वि. सं. मं.

ऑस्ट्रेलिया: जगांतलो सगळ्यांत ल्हान आनी लोकसंख्येची दाटी सगळ्यांपरस उणी आशिल्लो खंड. ब्रिटीश कॉमनवेल्थांतलो एक स्वतंत्र देश. क्षेत्रफळ ७६,९५,१०० चौ.किमी. लोकसंख्या १,५९,१२,००० (१९८६). उदेंत-अस्तंत विस्तार ३,८५९ किमी. दक्षिण-उत्तर विस्तार सुमार ३,१७० किमी. दर्यादेग १९,६६४ किमी. अक्षवृत्तीय विस्तार १०° ४१' दक्षिण ते ४३°३९' दक्षिण आनी ११३°९' उदेंत ते १५३°३९' उदेंत. ऑस्ट्रेलिया म्हळ्यार दक्षिणेवटेनची भूंय. ऑस्ट्रेलियाचे उत्तर दिकेक तिमोर आनी आंग्फूर दर्या, इशान्येक कोरल दर्या, उदेंतेक पॅसिफिक महासागर आनी टास्मान दर्या आनी दक्षिणेक आनी अस्तंतेक हिंदी महासागर आसा. दक्षिणेवटेन टास्मानिया जुंवोय आसा. उत्तर दर्यादेगेर कार्पेटेरियाचें आखात आनी दक्षिणेवटेन ग्रेट ऑस्ट्रेलियन बायट आनी सेन्सर आखात आसा. इशान्य दर्यादेगेर ग्रेट बॅर्रिअर रीफ ही प्रवाळवणत (coral reef) सुमार २,००९ किमी. च्या वाठरांत पातळिल्ली आसा. दर्यापलतडी ऑस्ट्रेलियाचे उत्तरेक न्यू गिनी, आग्नेय दिकेक न्यूझीलंड आनी वायव्येक इंडोनेशिया हे देश आसात. न्यू सावथ वेल्स, व्हिक्टोरिया, सावथ ऑस्ट्रेलिया, क्वीन्सलँड, वेस्टर्न ऑस्ट्रेलिया आनी टास्मानिया हीं ऑस्ट्रेलियांतलीं राज्यां आनी नॉर्दन टेरिटरी आनी ऑस्ट्रेलियन कॅपिटल टेरिटरी हे केंद्रशासित प्रदेश आसात. उदेंत न्यू गिनीच्या वाठारचेर ऑस्ट्रेलियाचेंच प्रशासन चलता. अंशमोर आनी किर्तीए जुंवे, क्रिसमस, कोको, हर्ड आनी मॅकडोनेल जुंवे हांचेर ऑस्ट्रेलियाचीच मालकी आसा. पापुआ-न्यूगिनीक १९७५ वर्सा स्वतंत्रताय मेळ्ळी.

भूंयबर्णन: ऑस्ट्रेलिया खंडांत ३ ते ६ अब्ज वर्सांपयलींच्या (कॅम्ब्रियन युगा पयलींच्या) फातरांची घाल (shield) मदल्या आनी अस्तंत वाठारांत पातळ्ळ्या. कांय जाग्यांचेर हाल फुडल्या काळावेच्या फातरांचे थर आसात. पर्मियन काळांत ऑस्ट्रेलिया खंड परत एकदां दुसरे फावट हिमान भरलो आनी ताका लागून खणींतलो कोळसो व्हडा प्रमाणांत तयार जालो, भांगर, तांबें, चांदी हांचीय सांठवण हांगा जावंक पावली.

कांय शास्त्रज्ञांच्या मतान पूर्विल्ल्या काळांत ऑस्ट्रेलिया खंड गोंडवनभुंयेचोच कुडको आशिल्लो आनी दक्षिण अमेरिका, भारत आनी आफ्रिका हे एकेकडेन जोडिल्ले आशिल्ले. उपरांत ते एकामेकासावन वेगळे जाले. जगांतल्या हेर खंडांभशेन हांगा आल्स पर्वतांभशेन दिसपी आनी तशी रचणूक आनी उंचाय आशिल्ली एकूय दोंगरवळ ना. उदेंतेकडल्या ४८० किमी. लांबायेच्या वाठारांत मुखेल दोंगर भूंय आसा. तातूंत मार्बट कॉस्मो ह्या दोंगराचें तेमक सगळ्यांत ऊंच आसा (२,२३३.५ मी.). हेर दोंगरांमदले फकत धोडेच १,८३० मी. परस उंचायेचे आसात. दोंगरांनी वाकडीं तिकडीं पठारां आसात आनी न्हंयेच्या झोताक लागून बरेच दोंगर मदल्यामदीं कातरल्यात. उदेंतेकडली दोंगराची भूंय उत्तरेवटेन २८० मी. आनी दक्षिणेवटेन ६०० मी. ऊंच आसा. न्यू सावथ वेल्स आनी उदेंत व्हिक्टोरियाची ६०० मी. ते १,८३० मी. मेरेन ऊंच गेल्या. ही घुस्पागोंदळाची दोंगरवळ ऑस्ट्रेलियाचे उदेंत

ऑस्ट्रेलिया

आनी अस्तंत अशे दोन वांटे करता. हाकाच लागून तिका ग्रेट डिव्हायडींग रेन म्हण्टात. हे दोंगरवळीक 'ऑस्ट्रेलियन आल्प्स', 'न्यू इंग्लंड रेन', 'लिक्झसुल रेन' अशींय नांवां आसात.

उदेंतेवटेनचो दोंगरी वावर आनी अस्तंतेवटेनचो घालीचो वावर हांचेमदीं एक सकयल रूंद दोण्याभाशेन विसपी वावर आसा आनी तो क्वार्टेरोयाच्या आखातासावन अस्तंत क्विक्टोरियामेरेन पातळ्ळा. हो वावर जुयसिक-तिसऱ्या युगांतल्या मोव फातरंपसून तयार जाला. ऑस्ट्रेलिया लंडाचो सुमार ७% वावर ६०० मी. परस ऊंच आसा. लंडाची उदेंत दर्यादेग खोल आसा. त्रिस्वेन आनी सिडनी ह्या शारांच्या फाटल्या वावरंनी दर्यादेगेवेलीं मळां आनी रूंद दरी आसात. हे वावर ऑस्ट्रेलियांतले पिकाळ वावर अशे मानतात. १८° दक्षिण ते ३३° दक्षिण आनी १२०° उदेंत ते १३५° उदेंत ह्या वावरंत न्हंयोच नात. सावय ऑस्ट्रेलिया आनी क्विक्टोरिया ह्या राज्यांतय चडशो न्हंयो नात. मरी हार्लिंग न्हंय सुमार ११,३९,६०० चौ. किमी. वावरंत पातळ्ळ्या. पूण तिची लांबाय फकत ४,०९,२२० किमी. इतलीच आसा. हातूंतली हार्लिंग न्हंय ऑस्ट्रेलियांतली सगळ्यांत चड लांब (२,७३२ किमी.) पूण ती वसांतले ८ म्हयने सुकी आसता. मरी न्हंय (२,५८४ किमी.) तीन फावट, १८३०, १९१२ आनी १९२२ वर्सा सुकिल्ली. पार, फिट्झरॉय, बर्डकीन, फिंडर्स, स्नॉन, बार्कू ह्यो ऑस्ट्रेलियांतल्यो कांय म्हत्वाच्यो न्हंयो. न्हंयांतल्यान येरदारी बऱ्याच उण्या प्रमाणांत जाता. वेस्टर्न ऑस्ट्रेलियांतली सगळीं तळीं म्हळ्यार मीठचे सपाट वावर जावन आसात. उदेंतेच्या दोंगरी वावरंत आनी मरी न्हंयचे अडेकडेन बरींच ल्हान ल्हान तळीं आसात. तांतले लेक जॉर्ज हें सगळ्यांत चड नांवाजिल्लें आसा. एअर तळें १४४ किमी. लांब आनी ६४ किमी. रूंद आसा. उदकापुरवण आनी जमीन शिंपणावळ हे हांगाचे दोन मुखेल प्रस्न जावन आसात.

हवामान: ऑस्ट्रेलिया विषुववृत्त आनी दक्षिण ध्रुव हांचे मदीं आशिल्ल्यान हांगाचें हवामान चड थंड नाजाल्यार चड गरम नासता. उत्तरेवटेन दर्यादेगेवेल्या वावरंत तापमान २३.९° से. (जुलय) सावन २९.४° से. (जानेवारी) मेरेन वाडटा, जाल्यार दक्षिणेवटेन १०° से. ते १३° से. सावन १८° से. ते २४° से. मेरेन वयर वता. उदेंतेकडले दोंगरी वावर आनी चडशे टास्मानियाचे वावर हांगा हवामान जुलय म्हयन्यांत ७° परस उणें जाता. हांगाचें शीं चड खर आशिल्ल्यान वनस्पतीचे वाडीचेर ताचो परिणाम जाता. उत्तरेवटेन त्रिस्वेनमेरेनच्या दोंगरी वावरंत बर्फ पडटा, पूण ६०० मी. परस उणे उंचायेच्या वावरंनी बर्फ केन्नाकेन्नाय पडटा. १५०० मी. परस उंचेल्या वावरंनी मात बर्फ सगळेवटेन दिसता. दक्षिणेवटेन जून-ऑगस्टच्या म्हयन्यांनी सकयल्या वावरनीय धुके आसता. ऑस्ट्रेलियाच्या नैऋत्य आनी आग्नेय वावरंनी हवामान भूंयमध्यसागराच्या हवामानाभशेन आसता. दक्षिण वावरंतल्या वनंत आनी गीमाच्या ऋतूंचें खाशेलेपण म्हळ्यार तेन्ना थंय हवेचो दाब उणो जावन उदेंतेवटेनतल्यान सामकें गरम, सुके आनी बरेच फावट धुल्लाचें वारें (नॉर्दर्लीज- हांकां ब्रिकफील्डर अशेंय म्हण्टात). भितरल्या वावरंतल्यान व्हांवपाक लागता आनी ताच्या फाटोफाट दर्यावेल्यान दक्षिणेवटेनतल्यान येवपी थंड वारें (हांकां बस्टर्स म्हण्टात.) व्हांवपाक लागता. ऑस्ट्रेलियाचे वट्ट भुयेच्या फकत ११° वावरंत १०० सेंमी. परस चड जाल्यार उरिल्ल्या वावरंनी ५०° सेंमी. परसय उणो पावड पडटा. उदेंतेच्या दर्यादेगेवेल्या वावरंनी सगळ्या ऋतूंनी पावस पडटा. सगळ्यांत चड पावस केअर्न्स शारालागच्या टुली गांवांत पडिल्ल्याची नोंद जाल्या (४५४.६ सेंमी.). २०° दक्षिण अक्षवृत्ताचे उत्तर दिकेक आनी अस्तंतेक गिमांतलो पावस पडटा जाल्यार ३२° दक्षिण अक्षवृत्ताचे दक्षिणेवटेन शिंयांत पावस पडटा. भितरल्या वावरंनी चडसो पावस पडना. ईशान्य वावरंक आग्नेयेवटेनच्यान येवपी वाव्यांक लागून पावस पडटा.

वनस्पत: ऑस्ट्रेलियाची वनस्पत वर्सुकी पावसासारकीच सगळेवटेन

फांफुडलेली आसा. नैऋत्य ऑस्ट्रेलियाच्या दक्षिण वावरंत, उत्तरेच्या हार्विनलागीं आनी केपयॉर्कसावन त्रिस्वेन मेरेनच्या उदेंत दर्यादेगेच्या वावरंनी गरम हवामानांत वाडपी रानां आसात. नैऋत्य वावरंत चडशे व्हडले रुख सांपडटात. कितल्याशाच रुखांची उंचाय ६० मी. परस चड आसा. उत्तरेवटेनच्या उश्णतायेच्या वावरंत हूप आनी बुन्यापायन रुखांचीं रानां आसात. सामक्याच उत्तरेवटेनच्या पावसाच्या रानांनी रूंद पानांची झाडां मेळटात. ५० सेंमी. आनी ताच्यापरस उण्या पावसाच्या वावरंत निलगिरीचीं रानां आसात. भितरल्या वावरंनी जंय पावस उणो पडटा, थंय मौली, निलगिरीचीं मोटवीं झाडां हेमायर मल्ला नांवाची मोटवीं बाभळीचीं झाडां दिसतात. वाळवंटांच्या वावरंत खाशेले वनस्पतीचे तरेकवार प्रकार आसात. उणी खारसाण आशिल्ल्या वावरंनी तुरे आशिल्ल्या तणाच्यो जाती चड करून पॉर्क्यूपायन ग्रास आनी केनग्रास मेळटात. निलगिरीचे सुमार ६०० प्रकार आसात. हातूंत मोटव्या निलगिरीच्या झोपांसावन व्हड उंचाय आशिल्लो मार्बटन अंश निलगिरी रुख अश्यो कितल्योश्योच जाती आसात. बाभळीच्या झाडाच्यो ७६७ जाती सांपडटात. दुसऱ्या झाडांचेर वाडपी खिसमस रुख, बॉटल ट्री, टास्मानियातलीं खाशेलीं पानां झडपीं खांदयांचीं, अशीर तोंकाच्या पानांचीं अशीं कितल्याशाच प्रकारचीं रानां हांगा आसात. हेर रुखांमदीं बाओबाब, ब्लॅकवूड, रेड सेडार, कोचवूड, पॅपल, ओक, अक्रोड हे रुख मुखेल आसात. भूंयमध्यसागरी हवामानाच्या वावरंत थंयचे खाशेले वनस्पतीवांगडा जारू आनी कारी हे घट लांकडाचे रुख सांपडटात. रानवटी फुलांभितर बोरोनिया, खिसमसबुश, डेझर्ट पी, प्लॅनर फ्लावर हेसारकी वनस्पत आसा. ऑस्ट्रेलियाच्या सुक्या वावरंनी, उत्तर आनी उदेंत वावरंतल्या पावसाच्या रानांनी आर्किडची बरीच वाड जाल्ली आसा. हांगा आर्किडांचे सुमार ४७० प्रकार दिसून येतात.

मोनजात: ऑस्ट्रेलियांत विंगड विंगड तरांची मोनजात आसा. प्लॅटिपस आनी एशिड्ना हे तांतयां घालपी दोन सस्तन प्राणी फकत हांगाच दिसतात. जमनीवेल्यो आनी साव्या उदकांतल्यो सुमार २४० सस्तन प्राण्यांच्यो जाती (तांतल्यो ११९ कड्डणांचेर जियोवपी), २० सुकण्यांच्यो, २८० सरपटी प्राण्यांच्यो, ११२ वेबकांच्यो, १८० साव्या उदकांतल्या नुस्त्याच्यो, ७५० मोव कातीच्या प्राण्यांच्यो आनी ४०,००० ते ५०,००० किडमुयेच्यो जाती हांगा आसात. पिलांवातीर पोटाकडेन पोती आशिल्लो कांगारू, तशेंच खाशेल्या प्रकारचे कोलसुगे, चिचुंद्री, माजर, अँटइटर हीं जनावरां हांगा सांपडटात. माजरचे जातीचीं कांय जनावरां सोश्याएदीं जाल्यार कांय १.८ मी. उंचायेमेरेनची आसात. प्लॅनर हो झाडांचेरुच रावता; तो पानां, म्होंव आनी कीडमुय खावन जियेता. कोआला होय झाडाचेर रावपी प्राणी निलगिरीचीं पानां खावन जियेता. वोम्बॅट हें जड आंगाचें जनावर बिळांत रावता. पाखे, वागोळीं आनी सोंकाच्या दातांचीं बऱ्याच जातीचीं जनावरां हांगा आसात. एम्, कॅसोवेरी हीं उडूंक शकनाशिल्लीं सवणीं, बावरबर्ड हीं खाशेले तरेचें घर बांदपी सवणीं, खाशेली शेंपडी आशिल्लें आनी नकल करपी लायरबर्ड सारकीं सुकणीं दिसून येतात. हनीइटर, कीर, हांसां, किंगफिशर, कोगूळ, क्वेल, फ्लायकॅचर, पॅग्विन अशीं तरांतरांचीं सवणींय हांगा पळोवंक मेळटात. सोरोप, शेडडे, साव्या उदकांतले कांसव, मानगीं हांच्यो तरेकवार जाती आसात. विख्याळ्या सोरपांच्यो ६-७ जाती आसात. तेभायर कीडमुयेच्योय तरांतरांच्यो जाती हांगा पळोवंक मेळटात. जगांतल्या वायटीचो आनी मुयांचो सगळ्यांत आदलो प्रकार ऑस्ट्रेलियांत आसा. ऑस्ट्रेलियन सरकारान कोआला खातीर खासा अभयारण्यां तयार केल्यांत. मनशान हाडून सोडिल्ले सोशे आनी निवलां हांकां लागून बरेच प्रस्न उप्रासल्यात. डिगो हो रानवटी कुत्र्याभशेन दिसपी प्राणी घडये आदिवासींनी सुमार आठ ते धा हजार वर्सांपयलीं हाडला आसतलो.

इतिहास: इतिहासाच्या सामक्या पोरन्या काळाविशीं बरीच उणी खबर मेळटा. कांय मनशांचे आनी सस्तन जनावरांचे अवशेश हांगा



ऑस्ट्रेलिया

सांपडल्यात. मेलबोर्न हांगा मेळिल्ल्या मनशाचे कडवेवेल्यान हांगाचो मेलबोर्न ऑस्ट्रेलियाड वंशाचो आशिल्लो अशें थारता पूण टास्मानिया हांगा आशिल्ले आदिवासी नेग्रिटो वंशाचे आसात, अशें कांय जाणांचें मत आसा. कांय जाणांच्या मतान नेग्रिटो आनी ऑस्ट्रेलियाड वंशाची भरसण हांगा 'मेलबोर्न' सोनवेनी निचे काडपाची कला ऑस्ट्रेलियांतल्या पूर्वेल्ल्या मनशांक खबर आशिल्ली. कांय वळखूंक न येवपी जनावरां, मनशाच्यो अणुवां, जगाक हेमराची चिंश फातराच्या घरानो सांपडल्यांत युरोपीय येवज्यापयलीं विंगड विंगड भाशा उलोवपी कितल्योशोच जमाती हांगा आशिल्ल्यो. चडशे आदिवासी हेडगे आशिल्ले. शिकार हो तांचो मुखेल पोट भरपाचो मार्ग आशिल्लो. मुळावे अवस्थेंत जियोवपी ह्या जमातींनी पयलीं कांय प्रमाणांत युरोपीय गोऱ्या लोकांलागीं झूज दिलें. पूण गोऱ्या लोकांनी तांकां सामके सोपेपणान हास्यले. हांगाच्या मूळ लोकांची गोऱ्या मनशाआडचीं झुजा हालींहालीं मेरेन चलतालीं. ह्यो जमाती सगळ्योच मूळ ऑस्ट्रेलियांतल्यो न्हय. मलाया आनी हेर जुंव्यांचेर येवपी परक्यांच्या घुस्त्रांक लागून थंयचे लोक हांगा आयिल्ले आसुंये. कांय जाणांच्या मतान हातूंतले दक्षिण हिंदुस्तानांतल्यानय आयिल्ले कांय लोक आसात.

हो खंड अठवळ्या शेंकड्यामेरेन जगांतल्या हेर लोकांक सामकोच अनवळखी आशिल्लो. नवे भुंयेच्या सोवान भोंवपी कांय खलाशी ह्या खंडाच्या लागीं पाविल्ले. आल्बार्टो दे मेंदाया (१५६७), विल्यम जॉन्स (१६०५), लुइस वी टोरेस (१६०६) हे तांतले कांयजाण. १६४२ वर्सा, टास्मान ह्या मनशान सोविल्ल्या वाठराक 'टास्मानिया' हें नांव दिलें. १६८८ वर्सा, विल्यम डॅमियर ऑस्ट्रेलियाचे अस्तंत दर्यादेगेर पावलो.

इंग्लंडचे रॉयल सोसायटीन कॅप्टन कुक हाच्या फुडारपणाखाल १७६८ वर्सा हांगा एक भोंवडेकारांचो पंगड धाडिल्लो; हो पंगड न्यूझीलंड सावन ऑस्ट्रेलियाचे उदेंत दर्यादेगेर १७७० वर्सा पावलो. उपरांत १७७२ आनी १७७६ ह्या वर्सांनी कॅप्टन कुक हाणें पर्वीन ऑस्ट्रेलियाची भोंवडी केली. हाका लागून युरोपीय भोंवडेकारांक उर्बा आयली.

अमेरिकेची व्हड अशी वसाहत हातांतल्या गेल्याउपरांत ग्रेट ब्रिटनाक थंयसावन आयिल्ल्या लोकांखातीर, तेचप्रशेन इंग्लंडांतल्या गुन्यांवकारांक दवरचेखातीर पयस अशा एका वाठराची गरज आशिल्ली, तेन्ना पयले वसाहतीचो गव्हर्नर म्हूण १७८७ वर्सा अणभवी कॅप्टन आर्थर फिलीप हाका नेमलो. ताच्यावांगडा ताका १,००० लोक दिले. तांतले ७३६ जाण बंदखणीत गेल्ले गुन्यांवकार आनी उरिल्ले अधिकारी, शिपाय हे आशिल्ले. २६ जानेवारी १७८८ दिसा तो 'बॉटनी बे' ह्या जाग्यार पावलो. पूण हो वाठार ताका मानवलो ना आनी ताणें पोर्ट जॅक्सन (सिडनी) हांगा पयले वसाहतीची थापणूक केली, सुर्वेक अन्नाक लागून ताका इंग्लंडाचोच आलाशिरो घेवचो पडलो, तेभायर दिसानदीस गुन्यांवकास वाडटाले. ताणें अधिकाऱ्यांक जमनी दिल्यो आनी हंटर न्हंयचे देगेर शेतवड सुरू केली. गुन्यांवकारांमदल्या कांय जाणांक काम दिवन ल्हव ल्हव थंयचे भुंयेचेर ताणें संशोधन चालू केलें, पूण ताच्या अधिकाऱ्यांकडल्यान ताका जाय तसो आदार लाबलो ना. १७९२ वर्सा, ताची भलायकी इबाडली, ताका लागून तो इंग्लंडाक परतलो. इतले मजगतीं थंयचे वसाहतीचीं सुत्रां आपल्या हातांत घेवन पोरन्या अधिकाऱ्यांनी सगळे वेपार, मेंडार पोसपाचो उद्येग, सोऱ्याचो धंदो हाचेर आपलो शेक गाजयलो आनी सुमार ६,००० हेक्टर जमीन आपलेभितर वांटून घेतली. हांच्यामदीं मरिनो मेंडरांक लागून गिरेस्त जाल्लो, जॉन मॅकआर्थर हो फुडारी आशिल्लो. पोरन्या अधिकाऱ्यांनी कायदोय आपल्या हातांत घेतिल्लो, ताका लागून बंदखणीतल्या आनी बंदखणीभायल्या गुन्यांवकारांचे हाल जाताले. जॉन हंटर (१७९५-१८००) गवर्नर म्हूण आयलो, पूण ताका ही परिस्थिती बदलप जमलेंना. ताच्या उपरांत पी. जी. किंग (१८००-१८०६) गवर्नर जालो. हो खडेगांठ मनीसय कांयच करूंक शकलोना. पूण त्याचवेळार मॅकआर्थर आनी दसरे एकलो वयल्या पांवड्यावेलो अधिकारी हांच्यामदीं कांय कारणांक लागून झगडीं जालीं आनी मॅकआर्थराक इंग्लंडाक धाडून दिलो. मॅकआर्थरान इंग्लंडाक येवन

आपल्या अधिकाराचो राजीनामो दिलो आनी मेंडरां पोसपाच्या धंद्याखातीर तो परतो ऑस्ट्रेलियांत पावलो. किंग हाका ह्या सगळ्या भानगडीक लागून परतो आपयलो आनी विल्यम ब्लाय (१८०६-१८०८) हाका गवर्नर नेमलो. ह्यावेळार पोरन्या अधिकाऱ्यांची वडपणाय तेंगवोर पाविल्ली आनी ताचो परिणाम एका ल्हानशा लश्करी क्रांतीत जालो. अधिकाऱ्यांनी ब्लाय हाका अटक केली आनी सगळीं सुत्रां आपल्या हातांत दवरलीं. लॅक्लॅन मॅक्वेरी (१८०९-१८२१) हो ऑस्ट्रेलियाक गवर्नर म्हूण गेलो आनी ब्रिटन सरकारान पोरन्या अधिकाऱ्यांक ऑस्ट्रेलियांतल्यान आपोवन घेतले. मॅक्वेरी हाणें हांगाची परिस्थिती सुदारली आनी गुन्यांवकारांक मार्गार हाडले. ताचे उपरांत टॉमस ब्रिस्लेन (१८२१-१८२५), रल्फ डार्लिंग (१८२५-१८३०), रिचर्ड ब्रूक (१८३०-१८३८), जॉर्ज गीस (१८३८-१८४६), हे गवर्नर जावन गेले. ह्या काळांत हांगा बरेच बदल घडून आयले. गुन्यांवकारांक बन्योच सवलती दिवन तांची सामाजीक आनी अर्थीक परिस्थिती सुदारली. १८२८ वर्सा, सुमार ६०,००० हेक्टर जमीन सगळ्यांक वांटली. ह्या काळांत कांय फुडाऱ्यांकडल्यान वसाहतीचे स्वतंत्रतायेची मागणी मुखार आयली. ताका लागून १८४२ वर्सा ब्रिटीश पार्लमेंटान एक विधेयक हाडून वसाहतीच्या नव्या कायदेमंडळाच्या सभासदांची संख्या वाडयली. तांतले १२ जाण रणयेन नेमपाचे आशिल्ले आनी २४ जाणांक खाशेल्या अर्थीक पंगडांनी वेंचपाचे आशिल्ले. ह्या राजकी घडणुकांवांगडा न्यू सावथ वेल्स वसाहतीचो वाठार वाडटालो आनी ल्हव ल्हव हेर वाठारांचोय सोद लागतालो. लोकजागृताय आनी अर्थीक थीरपणाक लागून समाजांत भांडवलदार, जमीनदार ह्या सारके वर्ग तयार जावंक लागिल्ले. वसाहतीक स्वतंत्र, स्वायत्त करपाचे यत्न मॅक्वेरी हाणें केले. आदल्या गुन्यांवकारांआड आशिल्ले कायदे थोडे भोव बदल्ले. पयलींच्या गुन्यांवकारांक राजकी हक्क जाय आशिल्ले आनी हेरांचो ताका विरोध आशिल्लो. बेंजामिन बॉयड, डब्ल्यू. सी. वेंटवर्थ, मॅकआर्थर हांणी १८३५ वर्सा ऑस्ट्रेलियन पेट्रिऑटिक असोसिएशनची थापणूक केली आनी आपलो प्रतिनिधी इंग्लंडाक धाडलो. ह्या काळांत ब्रिटीश वसाहत दिसानदीस ह्या खंडाचेर वाडत आशिल्ली.

१८५० वर्सा न्यू सावथ वेल्सासावन व्हिक्टोरिया कुशीक काडलो. न्यू सावथ वेल्सासारके हेर सगळ्या वसाहतींक अधिकार मेळ्ळे. व्हिक्टोरिया, दक्षिण ऑस्ट्रेलिया, टास्मानिया हांणी आपलीं संविधानां तयार केलीं. ह्यो राजकी घडणुको चालू आसतना ऑस्ट्रेलियांतले भोंवडेकार जमीन आनी उदका मार्गांनी नवे नवे वाठार सोदीत आशिल्ले. हातूंत समाजांतल्या सगळ्या थरांतले मनीस आशिल्ले. ग्रेगरी ब्लॅक्सलॅंड, विल्यम लॉसन आनी डब्ल्यू. सी. वेंटवर्थ हांणी हरयाळेच्या वाठारांनी घुसून लॅक्लन न्हंयच्या प्रवाहाआड वचपाचे यत्न केले आनी कांय न्हंयांची माहिती मेळयली. जॉन ऑक्सली, एव्हान्हा आनी ऍलन कनिंगहॅम हांणी उत्तरेवटेन भोंवडी केली, जाग्यार हॅमिल्टन ल्हान आनी विल्यम हॉवेल हांणी दक्षिणेवटेन भोंवडी करून न्हंयांची खबर मेळयली (१८२४). कॅप्टन चार्ल्स स्टुअर्ट हाणें १८२८ ते १८३० ह्या वर्सांनी अस्तंतेची भोंवडी करून न्हंयांचें मूळ आनी प्रवाह हांचेविशीं चडांतचड माहिती घेतली. न्यू सावथ वेल्स आनी न्यू हॉलंड हो एकूच एकामेकांक तेंकिल्लो वाठार आसा, हो सोद तेन्ना लागलो. एडवर्ड एजर हाणें १८४०-४१ वर्सा मध्य ऑस्ट्रेलियांतल्या मीळगरांचो सोद लायलो. १८४४ आनी १८६० वर्सा फ्रीड्रीख लायहार्ट आनी मॅकडॉएल हांणी जमनीवेल्यान ऑस्ट्रेलियाची चारुय दिकांनी भोंवडी केली आनी नव्या वाठारांचो सोद लायलो. १८७५ मेरेन ऑस्ट्रेलियांतल्या सगळ्या वाठारांचो सोद चालूंक पावलो.

१८५१ त, ऑस्ट्रेलियांत भांगर मेळटा हें समजलें आनी हाका लागून इतिहासाक एक वेगळें मोडण मेळ्ळें. कोणाकूच पाचारिासतना लोक भितरल्या वाठारांनी वचून रवंक लागले. व्हिक्टोरिया वसाहतींत भांगर सोदून दितल्यांक व्हड व्हड तस्त्रीभो जाहीर केल्यो, ताका लागून हे वसाहतींत भांगर चड मेळपाक मदत जाली. १८५६ वर्सा, भांगराक

लागून जाल्ल्या अर्थीक वाडीवांगडा राजकी मळार लोकांक प्रौढ मतदानाचो अधिकार मेळ्ळो आनी ऑस्ट्रेलियांत लोकशायेची मुखार जाली.

समाजांत तशें खासा वर्ग नाशिल्ले, पूण बायलांक मतदानाचे अधिकार मेळचेखातीर आनी मात्सो काळ रवचें पडलें. १८८१ त व्हिक्टोरियांत कायदेमंडळाची मुदत १० वर्सावेल्यान ६ वर्सांचेर हाडली.

जमनीचे मालकेसंबंदीचे कायदे जावन शेतांतल्या कामेयांक चड काम मेळ्ळें. शेतवडीचो उद्देग एक मुखेल उद्देग करपाचे नवरेतल्यान यत्न सुरू जाले.

भांगरचो सोद ते संघराज्यनिर्मणी हे मजगतीं ऑस्ट्रेलियांत कामगार संघटनांची थापणूक जाली. १८९० च्या संपाक अपेस मेळ्ळ्या उपरांत कामगारांक राजकी हक्काची गरज कळून आयली. १९०१ मेरेन ह्या कामगार संघटनांनी प्रत्यक्षांत राजकी सत्ता जरी मेळयलीना, तरीपूण आपल्या संघटनांच्या नेटार तांणी विंगडविंगड राजकी पंगडांचेर चेपण हाडून आपले फायदे करून घेतले.

आपल्या वसाहतींतल्या उद्देगधंद्यांक राखण मेळचेखातीर न्यूसायथ वेल्सचेरीज हेर वसाहतींनी १८६० ते १९०० मेरेन जकात (excise) राखणेचें धोरण घेतलें. खबरपत्रांनी हे गजालीक बरोच तेंको दिलो. १८६४ वर्सा व्हिक्टोरियान हें तत्त्व आपणायलें, जाका लागून न्यू सायथ वेल्साकडेन ताचे संबंद इबाडले. हाचो परिणाम दक्षिण ऑस्ट्रेलियाचेरूय जालो.

गोरे सोडून हेर लोक हांगा येवपाविशींचें ऑस्ट्रेलियाचें धोरण बरेंच गाजता. चीन वा हेर देशांतल्या उणो पगार घेवपी कामेयांक लागून हांगाच्या लोकांचे जीणेचो पांवडो देंवतलो आनी बरेच नैतिक आनी ममाजीक पन्म उप्रासतले, हाका लागून तांचेर बंदी घाली. हेर प्रमांनचेर मतभेद आशिल्ल्या ऑस्ट्रेलियांतल्या सगळ्या विंगडविंगड पंगडांचे हे गजालीचेर एकमत जालें.

१८९३ वर्सा, ऑस्ट्रेलियांतली देंवपी अर्थीक परिस्थिती संघराज्याचे निर्मणेखातीर उणेगी थारली. १८५० आनी १८६० त, सगळ्या वसाहतींचें एक राज्य आसचें अशें बरेच यत्न जाले.

जानेवारी १८९५ त, एक संघराज्य आसचें, अशें वसाहतीच्या मुखेल्यांक दिसूंक लागलें. मार्च १८९७ त, ऑडिलॅंड हांगा सगळ्या वसाहतींच्या प्रतिनिधींची बसका जाली. संघराज्याचें संविधान तयार करतना कांय प्रस्न उप्रासले. संघराज्यांत मध्यवर्ती सत्तेक कितले अधिकार आसचे, तशेंच अस्तंत ऑस्ट्रेलिया सारक्या उण्या लोक संख्येच्या वाठारांक फाव ते प्रतिनिधी कशे आसचें. हेसारक्या प्रस्नांचेर विवर्गूय चर्चा जाली. दोन सप्तकांनी संविधानाची सादारणशी रचणूक जाली. ह्या संविधानाक व्हिक्टोरिया, टास्मानिया आनी दक्षिण ऑस्ट्रेलियाच्या लोकांनी भोवमतान मान्यताय दिली. न्यू सायथ वेल्सांत मात जाय तशें भोवमत मेळिल्ल्यान प्रस्न निर्माण जालो. न्यू सायथ वेल्सचो मुखेली जॉर्ज रीड हाणें हेर राज्यांच्या मुखेल्यांची भेट घेवन कांय सुचोवण्यो दिल्यो. ताचे उपरांत सुदारणा केल्लें संविधान न्यू सायथ वेल्सान मान्य केलें. ब्रिटीश संसदेन हें विधेयक ९ जुलय १९०१ दिसा मान्य केलें. ह्याचवेळार अस्तंत ऑस्ट्रेलियानय संघराज्यांत येवपाक तयारी बाखयली आनी निमाणी १ जानेवारी १९०१ दिसा ऑस्ट्रेलियन संघराज्याची थापणूक जाली

संघराज्याचे थापणूकेक लागून राश्ट्रभावना खर जायत गेली. उणी शोकसंख्या आनी ब्रिटनाची पावलापावलाक जाय पडपी मदत हांकांलागून परराश्ट्र धोरणांत ऑस्ट्रेलियाक कांयच करप शक्य नाशिल्लें पूण अर्थीक मळार तांकां सुदारणा करूंक संद मेळ्ळी. अर्थीक प्रस्न वेगभर आशिल्ल्यान केंद्र सत्तेच्या अधिकारांची शीम वाडोवपाचे यत्न जाले. कामगार संघटना आनी वावरड्यांचो पक्ष (Labour Party) हांचें म्हत्व वाडलें. कामगारांखातीर खासा कायदे निर्माण जाले. बदलत वचपी परराश्ट्र राजकारणाक लागून राखणेची गरज वाडली. पॅसिफिक

महासागरांत जर्मनी खवळ घालूंक लागिल्लो. १९१२ वर्सा, राखणे दळांची ब्रिटीश पध्दतीचेर रचणूक जाली.

ऑस्ट्रेलियांत १९१४ वर्सा वेंचणुकांचें वातावरण तयार जाल्लें आसतनाच पयलें म्हाझूज चालू जालें. वेंचणुकांत उदारमतवादी आनी वावरड्यांचो पक्ष ह्या मुखेल पक्षांनी ब्रिटनच्या धोरणाक फाटबळ दिलें. जोसेफ कुक ह्या उदारमतवादी फुडाऱ्याक वेंचणुकेंत हार खावची पडली आनी अँड्र्यू फिशर हो वावरड्यांच्या पक्षाचो मुखेली पंतप्रधान जालो. ३ ऑगस्टाक ब्रिटनान झुजाक सुरवात केल्या उपरांत ऑस्ट्रेलियाचें नाविक दळ इजिप्ताक लढाय करूंक पावलें. फिशरच्या उपरांत विल्यम ह्यूज पंतप्रधान जालो. ताच्या धोरणांचेर खर टीका जाली. झूज सोंपतकच शांतताय परिशदेक ह्यूज हाजीर रावलो. ऑस्ट्रेलियन राश्ट्रवादाचो ताणें प्रसार केलो. अमेरिकन राश्ट्रपती विल्सन हाच्या आदर्शांवादी विचारांचेर ताणें टिका केली. जगाच्या राजकारणांत ताणें ऑस्ट्रेलियाक खाशेलो जागो मेळोवन दिलो. झुजाक लागून ऑस्ट्रेलियाक कांय फायदे जाले. युरोपीय देशांच्या सत्तासत्तींतल्यान पयस आशिल्ल्यान ऑस्ट्रेलियाचो वेपार वाडलो. लोखणाच्या वेवसायाक बरे दीस आयले. ह्यूजाक १९२३ त राजीनामो दिवचो पडलो. रॉयस ब्रूस आनी अर्ल पेझ हांचें सरकार अधिकारचेर आयलें. ह्या मंत्रीमंडळांतल्या बऱ्या येवजणीक लागून ऑस्ट्रेलियाची उदरगत जाली. १९२८ च्या वेंचणुकांत वावरड्यांच्या पक्षाक भोवमत मेळ्ळें. १९३१ वर्सा, अधिकाराचेर आगिल्ल्या युनायटेड ऑस्ट्रेलिया पक्षान १९३४ च्या वेंचणुकांनी हार खाली, पूण केंद्री पक्षावांगडा कबलात करून १९३७ वर्सा अधिकाराचेर येवपांत येस मेळयलें. १९३९ त, आर. जी. मॅक्झी पंतप्रधान जालो. १९४१ वर्सा, जॉन कर्टिन हो वावरड्यांच्या पक्षाचो मुखेली पंतप्रधान जालो. दोन म्हाझुजांमदलो काळ ऑस्ट्रेलियाक बरोच त्रासांचो गेलो.

दुसऱ्या म्हाझुजांत ऑस्ट्रेलियाचो वांटो म्हत्वाचो आसा. ऑस्ट्रेलियाचें हवाई दळ मध्यउदेंतेक गेलें. जानेवारी ते मार्च १९४१ मेरेनचे लढायेंत ऑस्ट्रेलियान जैतिवंत काम केलें. जर्मनी आनी इटलीच्या घुरयांक लागून आफ्रिकेंत लढाय करपी ऑस्ट्रेलियाचें सैन्य एकसुरें पडलें. आठ म्हयने तें झुजतालें; ताका विसव घेवपाची गरज आशिल्ली. ऑस्ट्रेलियाचो जनरल ब्लेमी हाणें तशी मागणी केली. चर्चिलाली मी मनार घेतलीना, पूण मॅक्झी आनी ताच्या हेर वांगड्यांनी जनरल ब्लेमीक फाटबळ दिलें. कांय दिसांनी चर्चेंउपरांत थंयचें लश्कर फाटीं घेतलें. ह्या मतभेदांचो परिणाम ऑस्ट्रेलियांतल्या राजकारणाचेर जालो. वावरड्यांच्या पक्षान जपानाच्या घुरयांची भिरांत दाखोवन दिवन सेमेस्त ऑस्ट्रेलियन सैन्याक फाटीं आपोवपाची मागणी केली. ऑक्टोबर १९४१ त दोनूच मुखेल पक्ष वेंचून आयले, पूण वावरड्यांच्या पक्षान हेरकंदेन तडजोड केलीना. निमणे, झुजाच्या काळाखातीर कारभार चलोवपाखातीर एका मंडळाची नेमणूक जाली, पूण ह्या मंडळाचो कारभार फाव तसो जालोना.

कर्टिन अधिकाराचेर आयलो आनी जपानान घुरी घाली. (७ डिसेंबर १९४१) ऑस्ट्रेलियान ह्या संकश्टाक बरेमशेन जाप दिली. झुजाउपरांत ऑस्ट्रेलियाच्या परराश्ट्र धोरणांत म्हत्वाचो बदल जालो. झुजा काळांत ऑस्ट्रेलिया आनी अमेरिका एकाकांक बरेच लागीं आयले. ऑस्ट्रेलियांतय साम्यवादाआड जाणविकाय बरीच आशिल्ली. १९५१ वर्सा, अँड्रूस कबलात जाली. ऑस्ट्रेलिया सीटो संघटनेचोय प्रतिनिधी जालो. १९५६ वर्सा, सुएझ प्रस्नाचेर ब्रिटनान तेंको दिवपी कांय राश्ट्रांमदीं ऑस्ट्रेलियाय आशिल्लें. राश्ट्रकुल आनी संयुक्त राश्ट्रांवरवीं आशियांतल्या देशांकडेन ऑस्ट्रेलियन संबंद जोडले.

१९५५ सावन वावरड्यांच्या पक्षांत फूट पडली आनी तातूंतल्या कांय जाणांनी नवो डॅमोक्रॅटिक पक्ष निर्माण केलो. वावरड्यांच्या पक्षाचेर साम्यवादाक तेंको दिल्ल्याचो आरोप जालो. चीनाक मान्यताय दिवपाच्या प्रस्नावेल्यान हे मतभेद सुरू जाले. १९५५ ते १९७२ ह्या काळांत ऑस्ट्रेलियाच्या सत्तेमळार बरेच बदल जाले. होल्ट, जॉन गॉर्टन, मॅकमहॉन हे पंतप्रधान जाले. १९७२ वर्सा वावरड्यांच्या पक्षाचो फुडारी

ऑस्ट्रेलिया

ग्रीक व्हिटलॅम वेंचून देवन पंतप्रधान जालो. एप्रिल १९७४ त, म्हयन्यांत व्हिटलॅम हाचे संसद बरखास्त केली. पूण ताचो वावरड्यांच्या पक्षाक कसलोच फायदो जालो ना. १९७७ त डॉनल्ड पीप हाच्या फुडारपणाखाला डॅमोक्रॅटिक पक्षाचे सरकार आयलें, पूण वावरड्यांच्या प्रभान ल्हव ल्हव आपली शक्त वाडयली. १९८३ वर्सा, तांचें सरकार आयलें आनी रॉबर्ट जे. होक राष्ट्रपती जालो.

राज्यवेवस्था: १७९० मेरेन ऑस्ट्रेलियांत सुमार ६ ब्रिटीश वसाहतींची पुरवपणान बाणूक जाल्ली. ह्या वसाहतींचें प्रशासन १९ व्या शेंकड्यामेरेन ब्रिटनाकडल्यान चलतालें. संविधानाचे नदरेतल्यान १८५० चो वसाहतावेशीचो कायदो बरोब म्हत्वाचो आसा. ताच्यापयलीं थळाव्या वसाहतींत कांय गजालींभितर स्वतंत्रताय दिवन प्रशासनाचे अधिकार तांच्याकडेन दिल्ले. १९ व्या शेंकड्याच्या शेवटामेरेन चडश्यो सगळ्यो वसाहती थळावी स्वतंत्रताय भोगताल्यो.

ऑस्ट्रेलियाचें संविधान अमेरिकेमशेन संघराज्याचें (federation) आसा. संघराज्य आनी हेर राज्यां हांचे अधिकार संविधानांत स्पश्टपणान बरोवन दवरल्यात. संविधानाक सगळ्यांत चड म्हत्व आसा. संविधानाचे नेम संसद आनी राज्यांतलीं विधीमंडळां, न्यायसंस्था आनी नागरिक हांकां बंधनकारक आसतात. संघराज्याचे कायदे संसदेक करपाचो अधिकार आसता. संसदेच्या प्रशासनाखाला परराष्ट्र धोरण, राज्यांतलो वेपार, रिशां घेवप, राखण, टपाल हेसारकीं म्हत्वाचीं खातीं आसात. संघाची संसद सीनेट आनी हावस ऑफ रिप्रेझेंटेटिव्हज अशा दोन घरांनी बसपी आसा.

ऑस्ट्रेलिया संघराज्याची संसद आनी राज्यांचीं विधीमंडळां हांच्या प्रतिनिधींची वेंचणूक मतदारांकडल्यान जाता. हावस ऑफ रिप्रेझेंटेटिव्हज हातूंत १२४ सभासद आसतात. सगळ्या राज्यांक सीनेटाखातीर सारकेच सीनेटर वेंचपाचो अधिकार आसा. मुखेल पक्ष म्हळ्यार वावरड्यांचो पक्ष, उदारमतवादी पक्ष हे आसात. हालीं हालीं केंद्री पक्ष, डेमोक्रॅटिक पक्ष हेय मुखार येवंक लागल्यात. सीनेट स वर्सांच्या काळाखातीर आसता, ताचे अर्दे सभासद दर तीन वर्सांनी निवृत्त जातात. दुडवांविशींचीं विधेयकां सीनेटांत येनात. संयुक्त बसकांभितर हावस ऑफ रिप्रेझेंटेटिव्हजचें मत चड म्हत्वाचें आसता, मंत्रीमंडळांत चडशे सभासद तांचे आसतात. दोनूय सभाघरांमदीं मतभेद जाल्यार दोनूय घरां बरखास्त करपाचो गवर्नर जनरलाक अधिकार आसता. घटक राज्यांभितर क्वीन्सलँड सोडल्यार हेर सगळीं विधीमंडळां दोन घरांचीं आसतात.

कार्यकारी सत्ता केंद्रांतल्या मंत्रीमंडळाच्या हातांत आसा. कायदे मंडळांत भोवमत आशिल्ल्या पक्षाचो फुडारी पंतप्रधान जाता. हाची नेमणूक गवर्नर जनरल करता. घटक राज्यांच्या प्रशासनाखाल थळाव्यो स्वरज्य संस्था आसात. रस्ते, पूल बांदप, भलायकी, उदकापुरवण हीं खातीं घटक राज्याच्या अधिकारांत येतात. थळाव्या स्वरज्य संस्थांची निर्मणी, अधिकार, अर्थवेवस्था ह्या सारक्यो गजाली घटक राज्यां थारयतात. संविधानाप्रमाण उच्च न्यायालयाची थापणूक जाल्या. ह्या न्यायालयांत एक मुखेल न्यायाधीश आनी हेर ६ न्यायाधीश आसतात. हांची नेमणूक मंत्रीमंडळाच्यो सुचोवण्यो घेवन गवर्नर जनरल करता. संघराज्यांत उच्च न्यायालयाच्या पांवड्यावेलीं आनी दोन न्यायालयां आसात. तीं म्हळ्यार फॅडरल कोर्ट ऑफ बँकरट्सी आनी कॉमनवेल्थ इंडस्ट्रियल कोर्ट. ऑस्ट्रेलियांतले न्यायपध्दतीचो सगळ्यांत उंचेलो अधिकार इंग्लंडांतल्या प्रिवी काउन्सिलाकडेन पयलीं आशिल्लो. पूण १९६७ वर्सा तो रद्द केलो.

राखणे खात्याक राखणे विशींचें धोरण थारवपावांगडाच राखणे कडेन संबंद आशिल्लें उत्पादन, पुरवण, संशोधन हींय खातीं सांबाळचीं पडटात. राश्ट्रांत तळ बांदपाखातीर परवानगी दितात. पयलें म्हाझूज, दुसरें म्हाझूज हेभायर कोरिया आनी व्हिएतनाम झूज हातूंत ऑस्ट्रेलियान वांटो घेतिल्लो. चिनाच्या अणुस्फोटा उपरांत ह्या देशान राखणेचेर चड लक्ष दिवंक सुरवात केल्या.

अर्थीक स्थिती: ऑस्ट्रेलियाचे वट्ट जमनींतली ३४% जमीन शेतवडीखातीर उपेगी पडना. ४२% जमनींत पावस उणो पडटा आनी थंय मेंढरां पोसपाचो उद्देग व्हडा प्रमाणांत आसा. उरिल्ल्या २४% जमनींत शेतांखातीर जाय तसो पावस पडटा, पूण हो वावर चडसो दोंगरी आनी उण्या कसाच्या शेताजमनीचो आसा. फकत सुमार ८% जमनींत बरें शेत पिकता; पूण हातूंतलीय चडशीं मेंढरां, गोरवां पोसपांत खर्च जाता.

१९ व्या शेंकड्याच्या सुर्वेक सावन अर्थीक-समाजीक परिस्थितींत म्हत्वाचे बदल घडून आयले. शेतांत यंत्रां लायिल्ल्यान गंवांचें पीक व्हडा प्रमाणांत येवंक लागलें. गायच्या मांसाकय बरीच मागणी आयली. ऑस्ट्रेलियाच्या वायव्य वाठारांतलो गोरवां पोसपाचो वावर, व्हिक्टोरिया आनी न्यू सावथ वेल्स हांचे अस्तंतेवटेनचे वाठार तशेंच ग्रेट ऑस्ट्रेलियन बाइट भोंवतणचो वाठार हांगा जमनीपोवा उदक मेळटा. जमनीच्या पोटांत २,१३३ मी. मेरेन खोलायेच्यो बांयो मारल्यात, हांकां आर्टेशियन बांयो म्हण्टात. असल्यो सुमार ७,५०० वयर बांयो हांगा आसात. तातूंतल्यान दर दिसा १.४ अब्ज लिटर परस चड उदक मेळटा. वट्ट मेंढरांतलीं सुमार २०% आर्टेशियन बांयच्या उदकाचेर जियेतात.

गोरवांक खावड म्हूण उपेगी पडपी पाचव्या तणाचें हांगा बरेंच पीक येता. मेंढरां पोसप हो हांगाच्या अर्थवेवस्थेचो मुखेल उद्देग. जगांतल्या वट्ट लोकरींतलें ३०% लोकरीचें उत्पादन हांगा जाता. मेंढरांच्या उद्देगाइती उदरगत गोरवां पोसपाच्या धंद्यांत जावंक ना. मजेखातीर हाडिल्ल्या सोशांचें प्रमाण ऑस्ट्रेलियांत बरेंच वाडलें आनी व्हडा प्रमाणांत तण खावन तांणी गोरवां- मेंढरांचेर उपाशीं मरपाची पाळी हाडली. हाका लागून सोशांचो बंदोबस्त करपाखातीर हांगाच्या सरकारान लाखांनी डॉलर खर्च केले.

जमनीवेल्या पिकावळीभितर ६७.९% गंव, पाचवी गोरवांच्या खावडीची वरण १४.९%, सादें तण १०% ही हांगाची मुखेल पिकावळ जावन आसा. हेभायर भाजीपालो, फळां हांचेंय हांगा बरेंच पीक येता. गंवाच्यो तरेकवार जाती हांगा सांपडटात. तांतल्यो गेबो, बेनक्युबिन आनी बंगाला ह्यो थळाव्यो लोकांमदीं बऱ्योच मांवाजिल्ल्यो आसात. वट्ट पिकावळींतलो गंव सुमार ७२% गंव निर्यात जाता. ओट, बाली, ज्वारी, तांदूळ, मको हांचीय ऑस्ट्रेलिया निर्यात करता.

हेर पिकांभितर ऊंस, मसमी भिकणां, तंबाखू, कापूस हीं बऱ्याच प्रमाणांत जातात. ह्या पिकांखातीर बरीच चड जमीन राखून दवरल्या. क्वीन्सलँडच्या दयदिगेवेल्या वाठारांत ऊंस चड जाता. लिनसीड (linseed-सणबियां) चे पिकावळींतल्यान मेळपी तेल देशांतल्या तेलाची गरज २०% नी भागयता. द्राक्षांचे मळे सावथ ऑस्ट्रेलिया, व्हिक्टोरिया आनी न्यू सावथ वेल्स ह्या राज्यांनी चड आसात. द्राक्षांचो सोरो काडप होय एक मुखेल धंदो जाला. व्हिक्टोरिया, न्यू सावथ वेल्स आनी टास्मानिया हांगा बटाटांचेंय पीक बरेंच येता.

हांगाच्या खण उद्देगाक १८४२ सावन न्यू सावथ वेल्स राज्यांत मेळिल्ल्या तांब्याचे सांठवणींतल्यान सुरवात जाली. ताचे उपरांत ल्हव ल्हव हेर राज्यांनी तरेकवार खनिजांचें सोद लागले आनी ऑस्ट्रेलियाचे अर्थीक वेवस्थेक एक नवें फाटबळ मेळ्ळें. पेट्रोलियम, रॉक फॉस्फेट, सैमीक गंधक, कथिल हेसारक्या खनिजांचें हांगा उत्पादन सामकेच उणें आसा, पूण हेर खनिजां बऱ्याच प्रमाणांत मेळटात. धातू खनिजांभितर तांबें, शिशें, चांदी, भांगर, लोखण हेसारकीं मुखेल आसात. तेभायर कोळसो आनी हेर अघातू खनिजांय हांगा व्हडा प्रमाणांत सांपडटात. खणउद्देग पुरायपणान सरकाराच्या हातांत आसा. ह्या उद्देगाचेर सरकार नियंत्रण दवरता आनी तेविशींचीं धोरणां थारयता.

न्यू सावथ वेल्स राज्यांत ९०% बिट्यूमिनस आनी सेमी अँड्रायट कोळसो आसा. तेभायर हेर खनिज संपत्ती ह्या खंडांत बऱ्याच व्हड प्रमाणांत मेळटा. स्लायल आनी शिरकॉन ह्या खनिजांच्या मळार जगांत ऑस्ट्रेलिया सगळ्यांत फुडें आसा. डोलोमायट, फ्लूओरस्फार, मॅनेसायट,

नखडी, मीठ हांचेय सांठे हांगा मेळटात.

उदकांतले पिकावळींत नुस्त्याचे प्रमाण उणें जाल्या कारणांन हांगा रत्तें आयात करचें पडटा. मुलेट, ऑस्ट्रेलियन सॅमन आनी ट्यूना हांचें माण वट्ट उत्पादनाच्या ४०% आसा. कॉड, सॅपर, फ्लॅटहेड, मॉखोग, मर्मस, शार्क सारकें नुस्तें हांगा आसा. खोल दर्यांतल्या नुस्त्याभितर रॅनिश मॅकरल, बॅरकुडा, जॅक मॅकरल, ट्यूना ह्या नुस्त्याक चड मागणी गमा. कुल्यो आनी तरांतरांचीं सुंगुटां हांगा सांपडटात. मोतयांच्या उत्पादनांत ऑस्ट्रेलियाचो वांटो चड म्हत्वाचो आसा. यर्स्टे आयलंड, रिस, हुम, डार्विन हांगा दर्यांतलीं मोतयां मेळटात. ह्या मोतयांक लागून ऑस्ट्रेलिया मोतयांच्या उत्पादनांत जगांत सगळ्यांत फुडें पावला.

हांगाच्या वट्ट उत्पादनमोलाच्या सुमार ६०% उत्पादनमोल कारखान्यांतल्या उद्देगांतल्यान मेळटा. उद्देगीक धातू, यंत्रां आनी वाहनां, रत्न, पेयां आनी तंबाखू, कपडो, रसायनां, रंग, कागद हांचे कारखाने चंग बरेच आसात. चडशे कारखाने राज्यांच्या राजधानींत आसात. गंगामदीं वट्ट लोकसंख्येतेले ७३% कामगार आसात. न्यूकॅसल, ब्रुलनगॉग, पोर्ट केंब्ला, गीलॉग आनी लॉसेस्टन ह्या शारांनीय व्हड कारखाने आसात. दुसऱ्या म्हाझुजाउपरांत बोटी बांदपाच्या उद्देगाक बरेच म्हत्व आयलें. सिडनी, न्यूकॅसल, व्ह्याल्ला, मेलबॉर्न आनी ब्रिस्बेन हांगा बोटी बांदपाचे व्हड कारखाने आसात. मोटारवाडयो, रेडिओ, टेलिव्हिजन आनी हेर वीजेचेर चलपी यंत्रां हांचें उत्पादन हांगाच जाता. देशांत तेल शुध्द करपाचेय बरेच कारखाने आसात. लोकर तयार करपाचे ३३% परस चड कारखाने, तशेंच पायतणां, स्फोटक द्रव्यां, ग्रीज तयार करपाचेय कारखाने हांगा बऱ्याच प्रमाणांत आसात. कारखान्यांच्या उद्देगांक लागून व्हड परंपरा अशिल्ली कामगार चळवळ हांगा बरीच जागृत आसा.

आयात निर्यातींत ब्रिटन हांगा सगळ्यांत चड निर्यात करपी देश. तेभायर अमेरिका, जपान, अस्तंत जर्मनी, कॅनडा आनी अरब देशांभ्यायकल्मान ऑस्ट्रेलियांत आयात जाता. ह्या सगळ्या देशांक ऑस्ट्रेलिया लोकर, मांस, गंव, दूद, साकर, फळफळावळ आनी खनिजां हांची निर्यात करता.

ऑस्ट्रेलियन डॉलरक जगाचे बाजारास्पेकट बरेंच मोल आसा. रिझर्व बँक ऑफ ऑस्ट्रेलिया ही हांगाची मुखेल बँक आसा. १९६८ वर्सा, हांगाच्या उद्देगधंद्यांक आनी सैमीक संपत्तीच्या वेपारक तेंको विषयाखातीर 'ऑस्ट्रेलियन रिसोर्सेस इंड्क्लपमेंट बँक' हे बँकेची थापणूक जाली. तेभायर हेर बऱ्योच वेपारी आनी बचत बँको हांगा आसात.

येरादारी आनी संचारण: रस्ते आनी रेल्वेमार्ग बांदपाच्या कामाक हांगा १९ व्या शेंकड्याच्या दुसऱ्या अर्दासावन सुरवात जाली. हांगा सुमार ८,०४,७५३ किमी. लांबायेचे बरे रस्ते आसात (१९८४). रस्त्यांचो उपेग गांभीर्या वाठारांनी येरादारी करपाक चड जाता. पयसुल्ल्या वाठारांनी मेडरां आनी गोव्तां तशेंच पिकावळ करपांत रस्त्यांचो बरोच हातभार लागता. १९८४ वर्सा वट्ट रेल्वेमार्गांची लांबाय ३९,२५१ किमी आशिल्लो दर राज्यांतल्या रेल्वे मार्गांचेर त्या त्या राज्याच्या सरकारचे नियंत्रण आसता. खण-उद्देग, रानां-उद्देग, साकर-उद्देग हातूंत रेल्वेमार्गांचो येरादारीखातीर बरोच उपेग जाता.

ह्या देशांत उदकांतले मार्ग येरादारीखातीर उपेगी पडनात. पूण हेर देशांकडेन वेपार करपाचे नदरेंतल्यान हांगाचीं बंदरां बरींच म्हत्वाची आसात. हांगा सुमार १०० वयर बंदरां आसात. सिडनी, मेलबॉर्न, प्रीमरल (पर्य), पोर्ट ऑडिलेड, गीलॉग, पोर्ट केंब्ला, व्ह्याल्ला, ब्रिस्बेन आनी होबार्ट हीं बंदरां मुखेल आसात. देशांतलीं आनी देशाभायलीं येरादारी शारां हवाईमार्गांनी जोडल्यांत. हवाई येरादारीक हो देश मान्यता आदर्श थारला. १९८० मेरेन ऑस्ट्रेलियांत देशाभितरल्या हवाई मार्गांचेरूय १,१०,००,००० लोक एका वर्साक प्रवास करताले. क्वांटाज अंतराळ ही आंतरराष्ट्रीय येरादारी करपी सरकारी विमान कंपनी जावन आसा. ब्रिस्बेन, पर्य, मेलबॉर्न, सिडनी, डार्विन हांगा आंतरराष्ट्रीय विमानतळ आसात. सुमार ४०० हेर विमानतळ हांगा आसात.

दूरध्वनी, दूरचित्रवाणी ह्या मळार ऑस्ट्रेलियाची बरीच उदरगत जाल्या. संचारणाच्या मळार युरोपीय देशांचो पांवडो ऑस्ट्रेलिया हुंपूंक पावला. ऑस्ट्रेलियांत ६३ दिसाळीं आसात. 'ऑस्ट्रेलियन' हें दिसाळें सगळ्यांत चड लोकप्रिय आसा. तेभायर 'द सिडनी मॉनिंग हॅरल्ड' आनी मेलबॉर्नच्यान उजवाडाक येवपी 'एज' हीं दिसाळीं प्रसिध्द आसात. अर्थकारणाचेर खबरे दिवपी 'फायनान्शियल रिव्यू' हें दिसाळें आनी 'नॅशनल टायम्स' हें सातोळें देशभर पावता.

लोक आनी समाजजीण: १९८२ वर्सा ऑस्ट्रेलियाची लोकसंख्या सुमार १,५१,७५,००० इतली आशिल्ली. हातूंत आदिवासींचोय आस्पाव आसा. हे आदिवासी वेस्टर्न ऑस्ट्रेलिया, नॉर्थन टेरिटरी, उत्तर क्वीन्सलँड आनी सावय ऑस्ट्रेलिया ह्या वाठारांनी रावतात. हे भायर आशियाई आनी पॉलिनेशियन वंशाचेय लोक हांगा रावतात. लोकसंख्येची दाटीय (density) हांगा बरीच उणी आसा. ५०% परस चड लोक शारांनी रावतात.

ऑस्ट्रेलियन प्रशासनाच्या घोश्यांत आप्रवासन (immigration) हो एक मुखेल प्रस्न आसा. १९ व्या शेंकड्याच्या शेवटाक सावन गोंरे सोडून हेर सगळ्या लोकांक हांगा येवन रावपाचो हक्क न्हयकारलो. तरीपूण सुमार १९५९ वर्सा हो कायदो मात्सो बदल्लो. आशियांतले विद्यार्थी शिक्षणाच्या निमतान बऱ्याच प्रमाणांत हांगा आयले.

भलायकेचे नदरेंतल्यान हो एक सामको फुडारिल्लो देश आसा. गरम हवामानांत जावपी घातकी रोग हांगा नात. ह्या देशांत पुरायपणान धर्मस्वतंत्रताय आसा. चडशे लोक किरिस्तांव; हांतले कांय रोमन कॅथलिक जाल्यार कांय प्रॉटेस्टंट आसात. हेर धर्मांचेय लोक ऑस्ट्रेलियांत आसात.

हांगा कामाक ब्रिटन, अमेरिका ह्या देशांसारकें म्हत्व आसलें तरी हांगाच्या लोकांक विसव घेवपाचो भोव नाद. बायलांची सुवात समाजांत बऱ्याच उंचल्या पांवड्यार आसा. कपड्यांच्या विशयांत हांगा जरी युरोपीय पध्दत आसली तरी हवामानातले गरमेक लागून सुती आनी लैल कपडे घालप लोकांक चड आवडटा. बियरीक ह्या देशांत बरीच मागणी आसा. दादले-बायलो बियर व्हडा आवडीन पियेतात. तांच्या सदांच्या जेवणांत गायचें मांस आनी मटण चड आसता. किरिस्तांव धर्माचे सगळे सण आनी उत्सव ह्या देशांत मनयतात.

कला आनी खेळांमळ हांगाचे लोक चड भर दितात. चित्रकलेच्या मळार युरोपांत आयिल्ले विंगडविंगड प्रभाव हांगाचे चित्रकलेचेर विसून येतात. सर टॉमस गिल हो १९व्या शेंकड्यांत नामनेचो चित्रकार जावन गेलो. आदिवासी चित्रकलेच्या मळार मार्गरेट प्रेस्टन हाणें जगभर नामना मेळयली. तेभायर कॉनरॅड मार्टेन्स, टॉम रॉबर्ट्स, फ्रेडरिक मॅक्यूबिन, सर आर्थर स्ट्रीटन, सिड्नी हॉल, स्पॅट बूनी, जॉर्ज वॉल्ट, इमॅन्युएल फॉक्स सारके चित्रकार; सर बॅन्ड्रॅम माकेलस, सिडन हॅड्सले, डब्ल्यू. लेस्ली बोल्ल, एडमंड ब्लॅकेट सारके शिल्पकार हांगा जावन गेले. तेभायर रॉय ग्रॉव्हड्स, रॉबर्ट हॅडन सारके वास्तुशिल्पज्ञ आपले कलेक लागून अजंवर जाल्यात.

नाट्यकलेच्या मळार ऑस्ट्रेलियांत युरोपाभितर जे प्रमाणांत उदरगत जाली, तितली जावंक पावलीना आनी सिनेमाच्या मळारय हीच परिस्थिती आसा. संगीताच्या मळार मात हांगा बरीच उदरगत जाल्या. हांगाच्या गावप्यांनी आनी संगीतकारांनी जगभर नामना मेळयल्या.

टेनिस, क्रिकेट, पेंव ह्या खेळांक हांगा चड म्हत्व आसा. मोटारीच्यो सर्ती, घोड्यांच्यो सर्ती आनी जगाच्या खेळांसर्तीभितर आस्पाव जाल्ले हेर सगळे खेळ हांगाच्या लोकांनी आपणायल्यात. ऑलिंपिक सारक्या खेळांसर्तींनी ऑस्ट्रेलियन आपलो पांवडो दाखोवन दिला. रॉड लेव्हर, अँशली कूपर, पॅट कॅश आनी अशे कितलेशेच नामनेचे टेनिस खेळगडे ह्या देशांत तयार जाले. डॉन ब्रॅडमनसारको म्हान क्रिकेट खेळगडो ह्याच देशांत जालो. तेभायर संवसारीक विक्रम करपी डेनिस लिली, चॅपेल भाव, अँसन बॉर्डर ह्या सारके कितलेशेच क्रिकेट खेळगडे ऑस्ट्रेलियन

इंग्लंड-इंग्लीश भास

जगाक विख्यात.

शिक्षण: युरोपीक परिस्थितीचो परिणाम शिक्षणाचेर कसो जाता हाची बरी देख ऑस्ट्रेलियाकडल्यान शिकूंक मेळटा. स व्हड शारां, हेर चड गडां, फाफडून गेल्ली लोकवस्ती. वयर सकयल आशिल्ली भास अशे परिस्थितींत इंग्लंडातल्यान हाडिल्ले शिक्षणपध्दतीक हांगा एक नवीच विकस मेळ्ळ्या.

फकत शंबर वर्साभितर ह्या शिक्षणाची वाड जाल्या. १८६६ सावन ताका संघटित रूप आयलें. १८७२ सावन दरेक राज्यान राज्यशासित शिक्षणपध्दतीचो बापणूक केलो. सरकारी फुडारपणाखाल आनी सरकारी खर्चान फुकेट, सक्तीचें आनी धर्मनिरपेक्ष शिक्षण हांगा सुरू जालें.

म्हायती आनी आंकडेवारी उजवाडाक हाडप, संशोधनाक पुस्कार दिवप, आदिवासींचें शिक्षण आनी खासा शिक्षणाक अर्थीक पालव दिवप, इतलेंच काम केंद्रशासन करता. राज्यांतली शिक्षणवेवस्था त्या त्या राज्याचो शिक्षणमंत्री पळयता. साक्षरतेचें प्रमाण ९९% वयर आसा.

शिक्षण दिवपाची मुखेल जापसालदारकी जरी सरकारची आसली, तरी खाजगी संस्थांचोय म्हत्वाचो वांटो आसा. सादारणपणान ७५% भुरगीं खाजगी शाळांनी शिकतात. ह्या खाजगी शाळांक सरकारी अनुदान मेळना. दानाचेर ह्यो संस्था चलतात. ७५% ते ८०% विद्यार्थी रोमन कैथलिक पंथाच्या शाळांतल्यान शिक्षण घेतात. उरिल्ले हेर पंथांच्या आनी स्वतंत्र शाळांतल्यान शिकतात. शिक्षणाचो पांवडो बरोच ऊंच आसा.

शिक्षणाच्या मळार दरेक राज्याक स्वतंत्र अधिकार आशिल्ल्या कानूनान, शिक्षणाची रचणूक, फी पध्दत, अभ्यासक्रम ह्या गजालींचेर स्वतंत्र धोरण आसता. सक्तीचें फुकेट शिक्षण सद्या वर्सा सुरू जावन चवदा-पंधरा वा सोळा वर्सांचेर सोंपता. मुळावें आनी माध्यमिक धरून बार वर्सांचें शिक्षण सोंपल्याउपरांत विश्वविद्यालयांत वचूंक मेळटा. बार वर्साची ही रचणूक कांय जाग्यांचेर ६+६ जाल्यार कांय कडेन ८+४ अशी आसा. मुळाव्या शिक्षणाउपरांत बौध्दिक, तांत्रिक नाजाल्यार शेतकी विशयांसारकीच्या उंचेल्या महाविद्यालयांनी वचूंक मेळटा.

भाशा आनी साहित्य: बरोवपाची आनी उलोवपाची भाशा इंग्लीश आसा. तरीपूण ऑस्ट्रेलियांतल्यो ज्यो आदिवासींच्यो भाशा आसात, तांकां ऑस्ट्रेलियन भाशा म्हूण वळखतात. हांचीय संख्या तशी बरीच आसा. राष्ट्रीय थरचेर आनी संवसारीक साहित्यांत नामना मेळिल्लें साहित्य ह्या दोनूय नदरेंतल्यान हांगाच्या साहित्याची बरीच उदरगत जाल्या. गद्य बरोवपांत हेन्री हॅडेल रिचर्डसन (१८७०-१९४६) ख्रिस्तीना स्टीड, कॅथरिन प्रिचर्ड आनी पॅट्रीक व्हायट हांचीं नांवां बरींच गाजल्यांत. काव्यांच्या मळार क्रिस्तोफर बेनन (१८७०-१९३२) जेम्स मॅकॉली आनी ज्युडिय रयट हांणी नामना मेळयल्या. पॅट्रीक व्हायट हाका ताच्या साहित्याक लागून १९७३ वर्सा नोबेल इनाम फाव जालें. एदो व्हडलो मान मेळोवपी हो पयलोच ऑस्ट्रेलियन साहित्यिक.

म्हत्वाचीं पदां: ऑस्ट्रेलियांतले हवाई येरदारीक लागून थंय पर्यटनाची उदरगत जायत चल्या. सिडनी, ग्रेट बॅरियर रीफ, ब्लू मावंटन्स हांगा पर्यटक चड येतात. कॅनबरा हें राजधानीचें शार हांगाचें प्राणिसंग्रहालय नामनेचें आसा. ब्रिस्बेन, पर्थ, मेलबॉर्न हीं उद्देगीक शारां थंयच्या खेळाकळाक लागून नामनेक पावल्यांत. मेलबॉर्न हांगा १९५६ त ऑलिंपिक सर्ती जाल्ल्यो. तेभायर ऑडिडॅल हेंय शार खेळा मळाक लागून आनी थंय जावपी कला मेळाक लागून नामनेक पावलां.

- कों. वि. सं. मं.

इंग्लंड: पळेयात ग्रेट ब्रिटन.

इंग्लीश भास: इंग्लीश (इंग्लेज, आंग्ल) भास. ही मूळ इंग्लंडांतल्या लोकांची भास आसून, आयज ती ग्रेट ब्रिटन, आयर्लंड, युनायटेड स्टेट्स ऑफ अमेरिका, वेस्ट इंडीज जुंवे, कॅनडा, दक्षिण आफ्रिका, ऑस्ट्रेलिया, आनी न्यूझीलंड ह्या देशांतल्या लोकांची मुखेल भास जावन आसा. भारत, पाकिस्तान, बांगला देश, ब्रह्मदेश, श्रीलंका,

आग्नेय आशियांतले जायते देश, आफ्रिका खंडांतले चडशे देश आनी संवसारंतलीं ल्हान-व्हड राश्ट्रां, वेपार-धंदो, उंचेलें शिक्षण तशेंच आंतरराश्ट्रीय संपर्काखातीर माध्यम म्हूण ही भास वापरतात. भारतीय गणराज्याच्या राजकारभाराची ती एक भास आसून भारतांतल्या दोन राज्यांची ती राजभास जावन आसा. संवसारीक भास म्हूण आयज, खंयचेय भाशेपरस इंग्लीश भाशेक चड म्हत्व आसा.

इंग्लीश भास पांचव्या आनी सव्या शतमानांत, उत्तर युरोपांतल्यान इंग्लंडांत आयिल्ल्या इंडो-युरोपीय भाशाकुळांतल्या जर्मनीक गटाच्या आक्रमक पंगडांनी आपल्यावांगडा हाडली. ताच्या आदीं ग्रेट ब्रिटनांत केल्टिक पंगडाचो भासो उलयताले. काळांतरान त्यो नश्ट जाल्यो. हाली ह्या कांय भासांचें पुनरुज्जीवन जायत आसा.

सव्या शतमानासावन इकरव्या शतमानामेरेनच्या काळाक अँग्लो-नॅक्सन वा पूर्विल्लो इंग्लीश काळ म्हण्टात. इ.स. १०६६ त फ्रांसाच्या नॉर्मन लोकांनी इंग्लंडाचेर आपलो शेक चलोवन फ्रेंच आनी लॅटीन भासांचें व्हडपण इंग्लिशीचेर बसयलें. पंदराव्या शतमानामेरेनचो काळ, हो मध्य काळ तर सोळावें शतमान ते आयजमेरेनचो काळ हो आर्विल्ल्या इंग्लिशीचो काळ मानतात. एकुणिसाव्या शतमानाउपरांत इंग्लीश भाशेचे उदरगतीचें नवें युग सुरू जालें अशें मानतात.

इंग्लीश भाशेच्या सगळ्या काळखंडांत इंग्लिशीची ध्वनिपध्दत, खास करून स्वर व्हड प्रमाणांत बदल्ले. पूण इंग्लीश भाशेंतली बरपावळ, सोळाव्या शतमानांत आसली थंयच उरली. हाका लागून इंग्लिशींतले उच्चार आनी बरपावळ हातूंत व्हड अंतर नदरेक येता. लॅटीन तशेंच ख्रिस्ती धर्माच्या प्रभावाखाला, इंग्लीश भाशेचें बरप सव्या शतमानासावन रोमन लिपींत जायत आयलां. शब्दसंपत्ती, व्याकरण, नवनिर्मणीक्षमता ह्या गजालींनी इंग्लीश भास फुडारिल्ली. अठराव्या शतमानाउपरांत ब्रिटीश सत्तेखाला आशिल्ल्या संवसारभरच्या वसाहतींक लागून आनी विसाव्या शतमानाच्या दुसऱ्या अर्दांत अमेरिकेच्या संवसारभर वाडिल्ल्या प्रभावाक लागून इंग्लीशीक खूब म्हत्व मेळ्ळां.

आयज विसाव्या शतमानाच्या शेवटाक, इंग्लिशींत जायत्यो थळाव्यो पोटभासो दिसून येतात. ब्रिटनांत स्कॉटिश, मध्य प्रांतीय, उदेंत आनी दक्षिण बोली भासांचे भेद स्पश्ट दिसतात. तेभायर अमेरिकेंतय इंग्लीश भाशेंत थळावे भेद आसात. कॅनडा, ऑस्ट्रेलिया, दक्षिण आफ्रिका, भारत आनी ब्रिटिशांच्यो हेर वसाहती सारक्या वेगवेगळ्या देशांतल्या इंग्लीश बोलींचीं ध्वनी उतरां, रूपविकार, व्याकरण, वाक्यरचणूक, हेल ह्या सगळ्या गजालींनी मोटो भेद आसा. संवसारंतल्या जायत्या भागांत इंग्लिशीकडेन त्या त्या वाठारांतल्या भासांचो संयोग घडून जायत्यो मिश्रभासो (Pidgin) आनी संयुक्त भास (creole) निर्माण जाल्यात.

इंग्लिशींत अि, जी, जे, जें, आ, अ (), अ (दीर्घ), अ (Λ), अउ, ऑ, ऑ (दीर्घ) हे बार स्वर; अिअु, अउ, आउ, अेअि, आअि, ऑअि, अिअ, अेअ आनी अउअ हे णव जोडस्वर; प, ब, म, ट, ड, न (दंतमूलीय); च, ज (तालव्य); क, ग, ङ, फ, क्, थ, घ, स, झ, श, ह्य, ह (घर्षक) आनी य, र, ल, व हीं वट्ट चौविस व्यंजनां आसात. इंग्लिशींत स्वरचें दीर्घत्व म्हत्वाचें आसून, घर्षकां तिचें खाशेलपण जावन आसा. उतरांचेर दिल्ले आधात हें इंग्लीश उच्चारचें म्हत्वाचें लक्षण मानतात. आघातलय आनी वट्ट वाक्यांवेलेो हेल हांकांलागून इंग्लिशीच्या उच्चारचें खाशेलपण नदरेक येता.

इंडो-युरोपीय भाशाकुळांत कोंकणी वा मराठी सारक्या भासांची जायतीं खाशेलपणां इंग्लिशींत आसलीं तरीकूय रूपविकाराच्या मळार इंग्लीश विकारमुक्त जायत आयल्या. नामांचें लिंगभेद, विभक्ती, विशेषणांचे विकार आनी हेर विकार इंग्लिशींत ना जायत चल्यात. हे विकार फकत सर्वनाम आनी वचनांभितर तिगून उरल्यात. नामांची उपपदां, समासिक शब्दसंयोग मूळ रुपां आदीं आनी उपरांत पूर्वपदां, उपपदां जोडून केल्ली जायत्या प्रकारांची शब्दनिरमणी, समृद्ध उपसर्ग,

त आनी वर्तमान हे दोन काळ, कर्ता+क्रियापद+कर्म असो वाक्यांतलो आदारपणान शब्दक्रम हीं इंग्लीश भाशेच्या व्याकरणाचीं खास आंगां.

इंग्लीश भाशेन हेर भासांकडल्यान व्हड प्रमाणांत उतरवळ उष्णी तल्या. स्कॅडिनेवियन, डच, लॅटीन, ग्रीक, फ्रेंच, इटालियन, स्पॅनिश, फर्मन, भारतीय अशा भासांमदलीं शेंकड्यांनी उतरां हे भाशेंत चोळटात. आका लागून विंगडविंगड प्रकारांचो आशय पणटावपाखातीर इंग्लीश भाशेची उतरवळ गिरेस्त जाल्या.

- प्रा. भालचंद्र नेमाडे

संदर्भ: 1. Baugh, Albert C., A History of the English Language; 2. Jespersen, Otto, Growth and Structure of the English Language; 3. Quirk, Randolph et al. A Grammar of Contemporary English. London: Longman 1972; 4. Smith, Logan Pearsall, The English Language. London: O.U.P. 1966; 5. The Oxford English Dictionary. Vols.

इंग्लीश साहित्य: इसवी सनाच्या सव्या शतमानासावन प्रायजमेरेन इंग्लीश साहित्याची परंपरा, विंगडविंगड काळखंडांत वावनासतना आपली उदरगत घडयत रावल्या. इंग्लंडांतले लेखकच न्हय तर स्कॉटलंड, वेल्स आनी आयर्लंड ह्या प्रांतांमदल्या लेखकांचें साहित्यय, इंग्लीश साहित्याचो अविभाज्य भाग जावन आसा. एकुणिसाव्या शतमानाउपरांत अमेरिकन, ऑस्ट्रेलियन आनी कॅनेडियन ह्यो भासो तातूंतल्यान वेगवेगळीं राश्ट्रीय अस्मिताय पणटावपाक लागिल्ल्यान, त्या तीनूय भासांक स्वतंत्र फांटे मानतात.

पूर्विल्लें इंग्लीश साहित्य (इ. स. १०६६ मेरेन): इंग्लीश भाशेंतलें सगळ्यांत पोरलें वा पूर्विल्लें साहित्य इसवी सनाच्या पांचव्या शतमानांत, इंग्लंडांत जर्मनीक पंगडाचे भाशेंत मौखिक रुपांत आनी उपरांतच्या लिखीत स्वरुपांत मेळटा. ह्या साहित्याक ‘ओल्ड इंग्लीश’ वा ‘ऑलो-सॅक्सन’ ह्या नांवांनी वळखतात. मूळ इंग्लिशोचो स्वभाव आनी संवेदनशीलपण ऑलो-सॅक्सन. पूण फ्रेंच, लॅटीन आनी हेर भासांच्या चेपणाखाला तिचो नाश जायत चलि्लो दिसता. वयली गजाल खरी आसली तरी तीच इंग्लीश साहित्याचे बुन्यादीची प्रेरणाशक्त जावन आसा. कॅल्टिक बंशाच्या लोकांचें साहित्य गेलिक, स्कॉटिश, वेल्स, कॉर्नीश आनी आयरीश ह्या परिस्थितीक तोंड दिवन तिगून उरिल्ल्या भासांचे लोकपरंपरेंत दिसता. हें साहित्य ऑलो-सॅक्सन साहित्याच्या आदींचें जावन आसा. पूर्विल्ल्या इंग्लीश साहित्याचे पयलें गेय अवशेश सव्या, सातव्या शतमानाआदीं ऑलो-सॅक्सन लोकांनी भायल्यान इंग्लंडांत हाडिल्ले मेळटात. हातूंत ‘बेअवुल्फ’ हें सुमार बत्तीसशें वळींचें अपूर्ण स्वरुपांतलें म्हत्वाचें आर्थ महाकाव्य आस्पावता. ह्या महाकाव्याचें कांय शतमानां भाटांवरवीं गावप जातालें. हाचो मुखेल नायक ‘बेअवुल्फ’ हो स्वीडनांतल्या राजाचो पुतणयो. तो एका नरभक्षक सर्पासुराचो आनी ताच्या दुश्ट आवयचो, आपल्या बळग्यान नाश करता. पूण हातूंत ताकाय मरण येता. ऑलोसॅक्सन पद्यरचणूक निर्यमक, प्रासयुक्त आनी वळींत कितलीय उतरां आसलीं तरी चडकरून चार आघात सांबाळपी आसा. कॅडमन (७ वे शतमान). किनीवुल्फ (९ वे शतमान) ह्या दोग म्हत्वाच्या कवींची रचना आनी सॅक्सनांचो राजा आल्फ्रेड (९ वे शतमान) हाणें दिल्ले उर्बेन बरयिल्लें गद्यवाङ्मय ही ह्या युगांत पटिल्ली मोलाची भर मीड (६७३-७३५) हो व्हड पंडितूय ह्याच काळांत जावन गेलो. ताचें इतिहासीक म्हत्वाचे टिपणपुस्तक ‘दि ऑलोसॅक्सन क्रॉनिकल’ खूब गाजलां

मध्यकाळांतलें इंग्लीश साहित्य: (१०६६-१५१६) इ.स. १०६६ त फारान्त्या नॉर्मन लोकांनी इंग्लंडाक हरोबन सुमार पांचवीं वर्सा फ्रेंच भास आनी संस्कृतायेचो प्रभाव इंग्लीश संस्कृतायेचेर दवरलो. धर्मीक वाङ्मय आनी शिक्षणीक मळार लॅटीन भाशेन आपलो शेक चलयलो, जाल्यार सरकारी पांवड्यार, दरबारांत आनी साहित्यीक मळार फ्रेंच भाशेन आपलें व्हडपण गाजयलें. हाका लागून इंग्लिशीचे संरचनेंत भायर

भितर बदल जावन फ्रेंच आनी लॅटीन उतरवळ इंग्लिशींत आस्पावली. ह्या कारणांक लागून ही भास खूब गिरेस्त जाल्या. भक्तिपर धर्मीक काव्यां, रुपककाव्यां, रोमान्स, कथाकाव्य आनी हेर साहित्यप्रकारांत मध्यकाळांतले इंग्लिशीचें वैभव दिसता. ह्या काळखंडांत विल्यम लॅंगलंडचे पीअर्स प्लाउमन हें आध्यात्मिक प्रवृत्तीचें काव्य, जॉन विक्लिफ हाणें सोंपे इंग्लिशींत केल्लो बायबलाचो अणकार, ‘सर्ग गावेइअॅण्ड द ग्रीन नाईट’, ही सरवरी घाडस आनी मोग हांची रोमान्सकथा, सर टॉमस मेलेरीचें मॉर्ट डे आर्थर हातूंतली नामनेची रोमान्सकथा, ह्यो म्हत्वाच्यो साहित्यकृती आस्पावतात. जेफरी चॉसर (१३४०-१४००) ह्या दरबारी कवीचे कॅंटरबरी टेल्स (अदमासान १३७८ उपरांत) हें व्हड कथाकाव्य, इंग्लिशींतली पयली व्हड काव्यकृती अशें मानतात. हातूंतल्यो चोवीस कथा यात्रेक वचपी विंगडविंगड पात्रांच्या तोंडांतल्यान वदोवन चॉसरन जायत्या विशयांक स्पर्श केला. फ्रेंच आनी लॅटीन भासांचो प्रभाव इंग्लीश भाशेन पुरायपणान पचयिल्ल्याचें ताणें दाखोवन दिलां.

पूर्विल्ल्या इंग्लीश काळासावन इंग्लंडांत धर्मीक विधींतल्यान नाटकाची निर्मणी पुराय स्वरुपांत नासली तरी सवकासायेन सुरू जाल्ली. ती पंदराव्या शतमानांत निती नाटकां आनी सोळाव्या शतमानांत उपरोधप्रधान लघुनाटकां अशा स्वरुपांत बदलत गेली. देखून १५८० उपरांत इंग्लीश रंगमाचयेन अकस्मात अप्रूप नाटकाची निर्मणी केल्ल्याचें नदरेक येता.

प्रबोधन काळ (१५१६-१६६०): पुराय युरोपांत पातळिल्लें नवें प्रवृत्तीवादी तत्त्वगिन्यान पंदराव्या शतमानाच्या शेवटाक इंग्लंडांत पावलें. उत्स्फूर्त येवपी काव्यमयता आनी कल्पनेचें खंयपण हांकां उठाव दिवपी साहित्य अभिजात ग्रीक आनी रोमन साहित्यवृत्तीच्या शेकातळा घडपाक लागलें. व्यक्तिवादाचो उदय जावन शिक्षण, वेपार, नाविक दळाची तांक हातूंत इंग्लंडचे लोक युरोपांत सगळ्यांत व्हड थारले. खास करून एलिझाबेथ राणयेच्या उंचेल्या संस्कृतीक वातावरणाचो त्या काळांतल्या साहित्यिकांचेर उत्तेजक परिणाम जालो. इ.स. १४८५ ते १६६० मेरेनच्या इंग्लंडाच्या प्रबोधनाच्या ह्या काळाक, साहित्याचें मांगरयण मानतात. इ.स. १४७६ त विल्यम कॅक्सटन हाणें पयलो छापखानो सुरू करून मुद्रण संस्कृतायेच्या अभिनव पर्वाक सुरवात केली. ग्रीक, लॅटीन इटालियन आनी फ्रेंच ह्या प्रगत भासांतले बरे बरे ग्रंथ इंग्लिशींत अणकारीत केले. साहित्याच्या सगळ्या प्रकारांतल्यान राश्ट्रीय अस्मितायेचो नेटान आविश्कार घडपाक लागलो. धर्मगुरू पोपाआड इंग्लीश राजांनी व्हड बंड केलें आनी राश्ट्रीय चर्चची थापणूक केली. ल्यूपरखणीत प्रॅटिस्टंट पंथाचे ते आदारखांबे जाले. मानवतावादी लेखकांची व्हड परंपराच ह्यागासावन सुरू जाली. तातूंत टॉमस मोर हाणें बरयिल्लो यूटोपिया (१५१६) हो ग्रंथ अप्रूप आसून, तातूंत ताणें बुद्धीच्या कसाचेर आदर्श समाजपध्दतीचो थाव घेतला. ह्या लॅटीन ग्रंथाच्या पयल्या उजवाडावपासावन इंग्लंडांत प्रबोधनकाळ सुरू जाला.

प्रबोधनकाळांतली कविता सामकी उत्स्फूर्त, मानवतावादी, रोमॅंटिक आनी अलंकारिक आसा. सर फिलिप सिडनी आनी एडमंड स्पेन्सर हे दोन दरबारी कवी आपल्या प्लेटॉनिक मोगाच्या व्हडपणाखातीर तशेंच ‘नैतिक पूर्णताय सौंदर्यशीलतेक पोशक आसता’, ह्या तत्त्वगिन्यानाखातीर नामनेक पावले. स्पेन्सरचे ‘द फेअरी क्वीन’ (१५९०-१६०९) हें अर्दकुटें दीर्घकाव्य ह्या काळखंडांतली सगळ्यांत म्हत्वाची काव्यकृती जावन आसा. प्रबोधनकाळाच्या दुसऱ्या अर्दांत कविता चड गंभीर आनी विचारशील रुपकीय शैलीची आनी विरोधाभासाची आशिल्ली. जॉन डन, जॉर्ज हर्बर्ट, हेन्‍री वॉन, रिचर्ड क्रॅशॉ, अब्राहम काडली, जॅम्झ मार्शल आनी हेर स्वतंत्र प्रज्ञा आशिल्ले, धर्मीक प्रवृत्तीचे कवी गुणवत्तेचे नदरेन म्हत्वाचे मानतात. ह्याच काळांत बेन जॉन्सन, हेरिक आनी हेर ‘कॅवॅलियर’ कवी चड तरल सोबीतकायेचे नदरेचे, तारतम्यवादी, अभिजाततावादी आनी रचनेभितरली निवळसाण म्हत्वाची समजुपी

इंग्लीश साहित्य

प्रासले. महाकवी जॉन मिल्टन (१६०८-१६७४) हो तांचे प्रकृतीकडेन जुळपी ह्या काळांतलो म्हान माहो 'यव आत्म' चार विकृतीवांगडाच ग्रीक सौंदर्यतत्त्वाचो समर्थ आविश्कार घडोपी तशेंच क्रिस्ती तत्त्वसिध्दांताच्या नैतिक आदर्शाक एकठांय गुंथपी प्रतिभा ताचेकडेन आसली. आदर्शवादी प्यूरिटन पंचाचो तो खर अभिमानी आसलो. बायबलांतल्या मनशाच्या अद्यतनाच्या कथासुत्राचेर ताणें इंग्लिशींत एक अमर महाकाव्य 'पॅरडाइज लॉस्ट' (१६५६-१६६५) रचलें. ह्या परीस अशा महाकाव्यांत काव्याचो आनी पांडित्याचो दुर्मिळ असो मेळ सादला.

ह्या काळांतले गद्य विंगडविंगड शैलीप्रकारांचो प्रयोग करपी आनी जायत्या नव्या गद्यप्रकारांचें मुळावण घालपी थारलें. ह्या काळांतले सीली, लॉज, ग्रीन, बेकन, टॉमस, ब्राडन, नॅश, बर्टन, वॉल्टन, फुलर आनी हेर गद्यकार उल्लेख करपासारके आसात. पूण जेम्सच्या फाटबळान लॅक्सल्ट अँड्रुजच्या येजमानपणाखाल जाल्लो 'वि ऑयरइज्ड वर्जन' (१६११) हो बायबलाचो सोपो, सोबीत अणकार म्हळ्यार ह्या काळांतलो सगळ्यांत म्हान आविश्कार जावन आसा.

प्रबोधनकाळांतलीं नाटकां हीं ह्या काळांतल्या युगधर्माचो दिश्टावो दाखोवन अजंवर जाल्लीं विसतात. ह्या काळांत जावन गेल्लो म्हान नाटककार आनी कवी विल्यम शेक्सपीयर (१५६४-१६१६) हाका संवसारीक साहित्यांतलो 'सर्वमान्य मानवंद' मानतात. टॉमस किड आनी क्रिस्टोफर मार्लो ह्या खांया नाटककारांनी १५८५ च्या अदमासाक इंग्लीश रंगमाचयेचेर कांती घडयली. जायत्यो ल्हान-व्हड सुखान्तिका आनी दुखान्तिका, इतिहासीक नाट्य प्रहसनां ह्या सगळ्यांचीं भरसण आशिल्ले जायते नाट्य प्रकार अस्तित्वांत आयले आनी तांची उदरगतय घडली. निमणें १६४२ त, खर धर्माभिमानी प्यूरिटन पार्लमेंटान नाटक-धर्मा बंद करपाचो हुकूम सोडीमेरेन इंग्लीश रंगमाचयेर जायत्या ऊंच पांवड्याच्या नाटकांची निर्मणी जाली. थिअरकूळ, थुंगारमय आनी करुणगंभीर नाटकाचे निर्माते पील, लॉज, ग्रीन, नॅश हेवुड हे जायत्या वेवसायीक नाटक मंडळाचो आदार आसले. पूण शेक्सपियरचे लिखणेन मेळयल्ले सौंदर्यशीलताय, मनशाच्या मनाचें बारीकसाणीन केल्लें वाचप, अजंवर पात्रांची निर्मणी हीं सगळींच अजापां अशें समजतात. हॅम्लेट (१६०१), ऑथेल्लो (१६०४), किंग लिअर (१६०५), मॅकबेथ (१६०६) आनी अँटनी अँड क्लिओपेट्रा (१६०६) ह्यो तांच्यो दुखान्तिका, नाटकाच्या मळावेल्यो म्हान कलाकृती अशें मानतात. ताच्या वट्ट ३७ नाटकांतल्यो १७ सुखान्तिका लेगीत दादल्या-बायलांच्या संबंदाचो एक खासा आनंदाचो अणभव घडयतात. शेक्सपीअर हें संवसारंतलें एक व्हड अजाप.

प्रबोधन काळाच्या दुसऱ्या अर्दांत बेन जॉनसन (१५७३-१६३७) हो ऊंच अभिरुचीचो नाटककार आनी वेबस्टर, मर्सीजर, फोर्ड, शर्ली, ब्रोउमंट, फ्लेजर आनी जायते नाटककार रंगमाचयेक गिरेस्त करताले. ह्या सगळ्यांनी संविधानकाची सोबीत रचणूक आनी तंत्रबद्ध नाटक-निर्मणेकडेन चड लक्ष दिलें.

रेस्टोरेशन काळ वा ब्रायडनाचें युग (१६६०-१७००): कवितेंतल्यान सोप्या सुटुटीत गद्याकडेन, कल्पनाविलासाकडल्यान विचारशीलतेकडेन, रम्यतावादाकडल्यान अभिजातवादाकडेन उदरगत घडोवपी हो काळ, दुसरो चार्ल्स राजा जाल्लो त्या काळासावन अठराव्या शतमानाचे सुरवातीमेरेनचे इंग्लीश साहित्यवृत्तींतले व्हड बदल दाखयता. समतोल अभिव्यक्तीक म्हत्व दिवपी, ओड, दशावयवी युग्मक (ट्रिप्लिक कलेट), उपहास हे काव्यप्रकार ह्या काळांत वयर सरले. अठराव्या शतमानांत ह्या काव्यप्रकार आनीकय रंग भरलो. जॉन ड्रायडन (१६३१-१७००) हाणें ह्या काळांत सगळ्या तरंगच्या साहित्यप्रकारांत म्हत्वाची निर्मणी केल्या. ह्या काळांतलो हो एकलो एकसुरे व्हड कवी आनी युगकर्तो लेखक. हेर नाटककार, कवी आनी लेखक चड म्हत्वाचे नात. ब्रायडनान समीक्षेक नवें अभिजातवादी रुप

दिलें. आपल्या ऊंच अभिरुचीवरवीं आनी समाजीक जाणविकायेक म्हत्व दिवन, ब्रायडनान पुराय इंग्लीश साहित्याक नवी विका विवपाचो वावर केलो. कठोर आत्मनिरिक्षण, कोटीप्रकाराचेर आशिल्लो शेक, हे ताच्या व्यक्तिमत्वाचे म्हत्वाचे गूण. ह्या काळांत काँग्रीव आनी ऑटवे हे नाटककार, प्यूरिटन सवळेपणाचें विडंबन करपी कवी सॅम्युअल बटलर विसपटीकार सॅम्युअल पीप्स, कादंबरीसारकें वर्णनपर गद्य बरोवपी धर्मीक वृत्तीचो लेखक जॉन बनियन हांचो वावर उल्लेख करपासारको आसा. लॉक, ह्यूम, हॉब्स हे विवेकनितीक म्हत्व दिवपी तत्त्वज्ञ ह्याच काळांत जाले. इंग्लंडाचे राश्ट्रीय जीणेंत वैज्ञानिक क्रांती घडोवन हाडपी 'रॉयल सोसायटी ऑफ लंडन' हे संस्थेची थापणूक इ.स. १६६२ त जाली. हे संस्थेच्या यत्नांक लागून इंग्लीश साहित्य सोपें, सुटसुटीत, सुगम आनी अलंकरण विरयत जायत गेलें.

नव अभिजाततावाद (१७००-१७९८): पुराय अठरावें शतमान दोन गजालींखातीर नांवाजिल्लें आसा. एक, इंग्लीश साहित्यांतले म्हत्वाचे गद्य निर्मणेखातीर आनी दुसरे, पूर्विल्ल्या रोमन साम्राज्यांतल्या सम्राट ऑगस्टसच्या काळांतल्या वाहम्याचें (लॅटीन वाहम्याचें) भांगरयुग आदर्श मानून तेवरि कलेचे कस मानपी साहित्यिकांखातीर. ह्या काळांत पयलीं, अलेक्झांडर पोप हाचें युग (१७००-१७४४) आनी उपरांत डॉ. जॉनसनाचें युग (१७४४-१७८४) हीं दोन म्हत्वाचीं युगां आयलीं. वाडो बुद्धिवादी प्रवृत्ती, उपहास, उपरोध आनी विडंबन हांचो प्रभाव आशिल्लें गद्य आनी पद्य, शब्दयोजनेखातीर वापरिल्ली बुद्द, भाशेची निवळसाण आनी पद्यापरस गद्याचेर दिल्लो नेट हीं ह्या काळांतल्या साहित्याचीं मुखेल लक्षणां.

रोसाळ, सोपी, समतोल सादपी, नियंत्रित अशी परिक्व गद्यशैली अठराव्या शतमानांत इंग्लीश भाशेंत फुडें आयली. ताकालागून गद्य साहित्यप्रकार सोपे आनी परिणामकारक जावपाक लागले. कादंबरी सारको साहित्यप्रकारय चलपुक्त आयलो. डॅनियल डिफो हाची 'रॉबिन्सन क्रूसो' (१७१९), जोनाथन स्विफ्ट हाची 'गलिक्डर ट्रॅवल्स' (१७२६), रिचर्डसन हाची 'पॅमेला' (१७४०) आनी फिल्डींग हाची 'टॉम जोन्स' (१७४९) ह्यो पयल्यो वयल्यो कादंबऱ्यो जावन आसात. स्मॉलेट, स्टर्न, वॉलपोल, गोल्डस्मिथ, जॉनसन हांणीय कादंबरीचे उदरगतीक आपलो हातभार लायला.

अलेक्झांडर पोप (१६८८-१७४४) हो ह्या शतमानांतलो सगळ्यांत व्हड कवी. दशावयवी युग्मक सगळ्यांत बरे तरेन वाडोवपाचें श्रेय ताका फाव जाता. 'एसे ऑन मॅन', 'एसे ऑन क्रिटिसिझम' हीं तत्वीक दीर्घकाव्यां, होमर हाच्या 'इलियड' चो अणकार, 'द रेप ऑफ द लॉक' आनी 'द डनसिअड' हीं विडंबनपर महाकाव्यां हे ताच्या व्हड साहित्य निर्मणेंतले नामनेचे ग्रंथ आसात. समाजीक प्रस्न खबरपत्रांतल्यान मांडपी म्हूण नामना जोडिल्ले अँडिसन आनी स्टील हे दोन निबंदलेखक पोपच्या काळांतले. नेमाळ्यांची सुरवात आनी वाड ह्याच काळांत जाली. शारांत नव्यान उदयाक आयिल्लो मध्यमवर्गीय राजकारणांत बळिश्ट थारिल्ल्यान तशेंच साहित्य वाचन करपी वर्गाय होच आशिल्ल्यान ह्या वर्गाच्या जाणविकायांचें पडबिंब इंग्लीश साहित्यांतल्यान चडांत चड उक्तें जावंक लागलें.

डॉ. सॅम्युअल जॉनसन (१७०९-१७८४): हो बुदवंत उलोवपी, विक्षिप्त; पूण सडेतोड आनी सरळ मतांक लागून त्या काळावेल्या साहित्यिकांमदीं आदराचो जागो फाव जाल्लो एक म्हान आनी हुशार साहित्यिक. जेम्स बॉव्हेलान 'लाईफ ऑफ सॅम्युअल जॉनसन' (१७९१) नांवाचें ताचें चरित्र बरयलां. हे दोगूय इंग्लिशींत अजंवर थारल्यात. जॉनसनाचें बौद्धिक रंगडेपण, कोटी करप, नैतिक ताठरपण, कसलीय घडणूक आनी साहित्यकृती स्वतंत्र नदरेन पळोवपाची पध्दत, समीक्षेचे नवे चरित्रनिष्ठ कस लावपाची धाटणी हे आनी हेर कांय गुण बॉव्हेलान कलात्मक नदरेन पळयल्यात आनी 'चरित्रलेखनाची आगळी वेगळी देख घालून दिल्या. जॉनसन हो अभिजातवादाचो खर समर्थक आसलो. पूण

ताचे अलंकरण प्रेम, विचित्र मतप्रणाली आनी असह्यारण जीवन पध्दतीची आम ह्या गुणांक लागून तो इंग्लिशीतल्या अभिजाततावादाचो म्हाम दाखयता. काव्य, कादंबरी, निबंद, संशोधन आनी हेर साहित्याच्या मळार ताणे मोलाचो वावर केल्लो आसलो, तरीय ताका समीक्षक, युगप्रवर्तक, चरित्रकार आनी इंग्लिश भाशेचो पयलो शब्दकोश रचपी म्हूण चड वळखतात. गोल्डस्मिथ हो कवी आनी गद्यकार, शेरीडन हो नाटककार, बोस्ले हो चरित्रकार, गॅरिक नांवाचो नेट ताचे वांगडा साहित्यिक भासाभास करून काव्यभासविनोदांत वेळार सारताले. हे 'जॉनसनचें सर्कल' म्हूण नामनेक पावलां.

रोमँटीक संप्रदाय (१७९८-१८३७): अठराव्या शतमानांत जायत्या कवींनी आनी गद्यलेखकांनी चड उण्या प्रमाणांत रोमँटीक प्रवृत्तीची बरपावळ केल्ली दिसून येता. जेम्स टॉमसन, विल्यम कूपर, टॉमस ग्रे, विल्यम ब्लेक आनी रॉबर्ट बर्न्स ह्या स्वच्छंदतावादी कवींनी आनी गिबन, बर्क, गोल्डस्मिथ, बॉलपील, गॉडविन, जॉन रॅडक्लिफ ह्या गद्यलेखकांनी भूतकाळाचें पुनरुज्जीवन, मध्ययुगांतली आशयसुत्रां, गांवगिरे विशय, मैम आनी सुकणीं-सावदां हांची तोखणाय करपी आत्मलक्षी प्रकारचें माहित्य बरयलें. रोमँटीक प्रवृत्तीच्या साहित्याची बुन्याद अशे तरेन नवळटनाच पडली. पूण १७९८ त विलीयम वर्डस्वर्थ (१७७०-१८५०) आनी एस. टी. कॉलरिज (१७७२-१८३४) ह्या दोगांय इश्टकवींनी 'लिरिकल बॅलडस' हो आपलो कवितांचो झेलो उजवाडायलो आनी ह्या श्रेल्याचे प्रस्तावनेंत तांणी अठराव्या शतमानांतल्या प्रस्थापित अभिजाततावादाआड बंडाचो उलो मारलो. भाशेचें आनी सादारण गांवगिऱ्या जिणेंतल्या जित्या जित्या प्रसंगाचें नवेपण हो तांच्या विद्रोहाचो मुखेल हेत आसलो. तरीकय रोमँटीक संप्रदायान हेर जायत्या गजालींनी अठराव्या शतमानांतल्या प्रस्थापित साहित्यिक सिद्धान्ताक परमावयन इंग्लीश भाशेची नवनिर्मणी क्षमता सिध्द केल्या. ह्या ३०-४० वर्गांतलें रोमँटीक साहित्य पुराय युरोपीय साहित्य परंपरेंत 'व्हड' मानतात.

फ्रेंच राज्यक्रांतीच्या तत्त्वगिन्यानाचो भोवमान, इंग्लंडांतल्या उद्येगीक क्रांतीचो धक्कार, वाडट्या शारीकरणाची तिकड, सैमाच्या उदारपणाचो आवर, आविश्काराच्या मळार अठराव्या शतमानांतल्या अभिजाततावादाक खर विरोध, व्यक्तिवादी मुल्यांचो पुरस्कार, प्रतिभा, गिन्यान आनी भावनोत्कटता हांकां विवेकशीलतेपस दिवळें चड म्हत्व, अज्ञाताविशीं आशिल्ली जबर ओड हीं रोमँटीकतेचीं कांय खाशेलपणां आसात. वर्डस्वर्थ, कॉलरिज आनी विल्यम ब्लेक ह्या पयले पिळगेच्या कवींमदीं हीं खाशेलपणां मर्यादीत स्वरुपांत आसलीं. लॉर्ड बायर्न, पी. बी. शेले आनी जॉन कीट्स हे दुसरे पिळगेच्या रोमँटीक कवींमदीं हीं. दोन शेली आनी जॉन कीट्स हे दुसरे पिळगेच्या रोमँटीक कवींमदीं हांचीं खाशेलपणां उंच पांवड्यार पाविल्लीं दिसतात. शेले आनी कीट्स ह्या कवींनी आपले ल्हान पिरयेंत लिखिल शैलीची अपूप काव्यरचणूक करून काव्यनिर्मणीचे नवे आवर्श तयार केले. वॉल्टर स्कॉटक इतिहासीक कादंबरीचो 'कती' म्हूण संसारीक साहित्यांत वळखतात. चार्ल्स लॅम्ब, गिन्थम हॅन्डलिट, टॉमस ड विव्न्सी, जी हंट, लॅण्डर ह्या रोमँटीक गद्यलेखकांनी काव्यमय गद्याच्या विंगड विंगड प्रकारांत बरपावळ केल्या. ह्या चडशा जणांनी पद्य नाटकांय रचलीं, पूण तीं रंगमाचयेक व्हडलीशीं उपेगी थारूंक नात. चडश्या सगळ्याच रोमँटीक कवी-गद्यकारांनी लक्ष वेधपी मुळाव्यो समीक्षा बरयल्यात. खास करून कॉलरिजान इंग्लीश साहित्य समीक्षेक कलेचे स्वायत्ततेची नवी दिका दाखयल्या. ताका लागून तो आर्विल्ले समीक्षेचो 'मूळपुरूस' थारला.

ह्याच काळांत जेन ऑस्टिनान आपणाले शिटूक उपरोधशीलक लागून आनी बायसांचे जिणेंतल्या सामान्य प्रसंगांच्या कथानकावरवीं साहित्यांत अजुंवर थारिल्ल्यो कादंबऱ्यो बरयल्यो. ऑस्टिन वृत्तीन गर्मट्या लेखकांचे पुराय तरेन आड म्हळ्यार अभिजाततावादी आसली **क्विक्टोरियन** राज्यचें युग (१८३७-१९०१): ब्रिटीश साम्राज्याचेर केलाच सूर्य अस्ताक वचना अशें ह्या काळांतल्या गर्वान म्हण्टाले. पूण

ब्रिटनांत मात ह्या काळांत सगळेकडेन संघर्श, असंतोश आनी वैचारिक घुस्पागोंदळ चलतालो आनी ब्रिटीश सूर्याक गिरण लागिल्लें. क्विक्टोरियन साहित्यांत सगळ्या समाजीक विशयांचें पडबिंब पडिल्लें दिसता. चार्ल्स डार्विन, टी. एच्. हम्सले, हर्बर्ट स्पेन्सर, जॉन स्टुअर्ट मिल, कार्लाइल, न्यूमन, मॅथ्यू आर्नोल्ड, ऑस्कर वाइल्ड, रोझेटी, रस्किन, माल्थस, कार्ल मार्क्स अशा वेगवेगळ्या मळावेल्या म्हान विचारवंतांनी सगळ्या प्रस्थापित कल्पनांक धक्के दिले. राजकी, धर्मीक आनी समाजीक सुदारणांक लागून हो काळांत गजबजिल्लो दिसता. लोकशाय, कामगारांचे हक्क, बायलांचो मतवानाचो हक्क, धर्म सुदारपाची गरज, ल्हान भुरग्यांची आनी गरीब लोकांची राखण करपी संसदेतले जायते कायदे ह्या काळांत जाले. कामगार लोकांनी मोटें अरजक माजयलें आनी कितलींशींच शतमानां थीर उरिल्लीं ब्रिटीश समाजीक मूल्यां गडगडपाचीं चिन्नां दिसपाक लागलीं. पूण प्रस्थापित क्विक्टोरियन लेखक मात आपणाचेर खोशी जावन वयलेवयर ह्या समाजीक न्हासाची चिंता करतना दिसतात. उदारमतवादा वांगडाच बुन्यादी सुदारणा तशेंच अमानवी उद्येगीकरण, अती सुखाची आस, खर दळदरेपण हांच्या भोवऱ्यांत क्विक्टोरियन युगांतल्या आल्फ्रेड टेनिसन (१८०९-१८९२) ह्या युगप्रवर्तक कवीचें काव्य सांपडिल्लें दिसता. ताचें 'इन मेमोरियम' हे दीर्घकाव्य अशा द्वंद्वात्मक विचारशीलतेतल्यान जल्मलां. रोमँटीक संप्रदायाचीं कांय तासां टेनिसन आनी रॉबर्ट ब्राउनिंग (१८१२-१८८९) ह्या दुसऱ्या युगप्रवर्तक क्विक्टोरियन कवींमदींय सांपडटात. टेनिसनाचें काव्य पलायनवादी, भावनाकुल, लोकाभिमुख जाल्यार ब्राउनिंगाचें काव्य प्रयत्नवादी, वास्तवाभिमुख आनी तत्त्वशील. ब्राउनिंगान नाट्यछटा हो नवो प्रकार काव्यांत चलणुकेंत हाडलो. तेभायर मॅथ्यू आर्नोल्ड, डी. जी. रोझेटी, विल्यम मॉरिस, स्विनबर्न हे कांय मुखेल क्विक्टोरियन कवी जावन आसात. मॅकोले हो गद्य निबंदकार वाक्याचे खास शैलीखातीर नामनेक पावला. कॉलंडल, न्यूमन, पेट्र, मॅथ्यू आर्नोल्ड हे नामनेचे विचारवंत समाजीक प्रस्न आनी समस्या आपल्या गद्यांतल्यान उक्ते करताले.

क्विक्टोरियन काळांत कादंबरीचो आवांठ खूब वाडलो आनी तातूंत जायतीं विंगडपणां आयलीं. चार्ल्स डिकन्स (१८१२-१८७०) हो इंग्लंडाचो नामनेचो कादंबरीकार ह्याच काळांत जावन गेलो. तो खूब गरीब परिस्थितीतल्यान वावर सरिल्लो. 'डेव्हिड कॉपरफिल्ड', 'ब्लीक हाउस', 'ग्रेट एक्सपेक्शन्स' ह्यो ताच्यो कादंबऱ्यो स्वताच्या अणभवाचेर आदारल्यात. तशेंच तातूंत इंग्लंड देशाच्या दळीद्रोषणाचें जितें जिवें चित्रण केलां. धंकरे हो दुसरो व्हड कादंबरीकार 'वॅनिटी फेअर', 'हेन्री एसमॉण्ड' आनी हेर कादंबऱ्यांखातीर तो नांवाजिल्लो. पात्राचे निर्मणेखातीर लागपी कुशळताय ताचेकडेन आशिल्ली. जॉर्ज इलियट, एमिली ब्रॉन्टे, शार्लट ब्रॉन्टे, एलिझबेथ गॅस्केल ह्यो बायल कादंबरीकारांच्यो रचणुक्यो इतिहासीक म्हत्वाच्यो. गॅन्टनी ट्रॉलप, जॉर्ज मेरडिथ, टॉमस हार्डी, आर एल. स्टिवन्सन आनी भारतांत जल्मल्लो कादंबरीकार-कवी रुडयार्ड किपलिंग हाणें इंग्लीश कादंबरी समृद्ध करपाक मोलाचो वावर केलो.

ह्या काळांत 'नाटक' ह्या साहित्यप्रकाराक चड म्हत्व मेळूंक ना. ह्या शतमानाच्या शेवटाक जॉर्ज बर्नाड शॉ, ऑस्कर वाइल्ड आनी आयर्लंडांत सुरू जाल्ली जॉन सिंग आनी डब्ल्यू. बी. येट्स हांची नवी रंगमाची हातूंत विसाव्या शतमानांतल्या आर्विल्ल्या नाटकाच्या क्रांतीचें मूळ सांपडटा.

आर्विल्लें युग (विसावें शतमान १९०१-१९७०): विसाव्या शतमानाच्या पयल्या वीस वर्सांत पोरन्या अर्द-रोमँटीक परंपरेतले जॉर्जियन कवी एकेवटेन सैमीक कवनां रचताले. ह्याच वेळार विल्यम बटलर येट्स (१८६५-१९३९), टी. एस. इलियट (१८८८-१९६५) आनी एझर पाउंड (१८८५-१९७२) ह्या कवींनी पुराय तरेन नवे अभिव्यक्तीच्या तंत्रान कवितेचो स्वरकार पुराय बदलून उडयलो. येट्स हाची 'द टावर' (१९२७), पाउंड हिची 'हू सेल्विन मॉबरी' (१९२०)

आनी इलियट हाची 'ब वेस्ट लॅण्ड' (१९२२) ह्या कवितांक लागून इंग्लंडांत आर्विल्लेपणाक नेट जायलो. फुडें ४०-४५ वर्सा, कलेच्या सगळ्या वाठारांत हांचो प्रभाव जाणवलो. कादंबरींत, नाटकांत आनी समोक्षेते लेगीत आर्विल्लेपणाची सया आशिल्ली. आशयसुत्रां आनी मुख्यां व्यक्त जावपाक लागलीं. परंपरेन चालून आयिल्लीं सगळीं मुख्यां फाटीं पडलीं. साहित्यीक मळार जी नवी क्रांती चडली ताचें श्रेय कार्ल मार्क्स, फ्रेड्रिच, युंग हांकां तशेंच बडयत वचपी युगधर्माक फाव जाता. कादंबरीच्या मळार आर्नल्ड बेनेट, जॉन गॉल्सवर्दी, सॉमरसेट मॉम, एच्. जी. वेल्स आनी हक्सले हांणी मोलादीक वावर केलो. फॉस्टर, कॅथॅरिना यूसफ आनी जेम्स जॉइस हांणी क्रांतिकारक आशय आनी छाटणेच्यो फावट्यो रचल्यो. मानसशास्त्रीय आशयाचें विस्मिंत करपी रुप आनीकय छल्पणान व्यक्त जावपाक लागलें. प्रतिमा आनी प्रतिकां हांचो वापर, भाशेचो शिटुकसाणेन केल्लो उपेग, मुक्तछंद आनी वट्ट साहित्यिक कुरवांचो सवळपणान केल्लो वापर, लैंगिक आनी चिड्डिल्ल्या मनीस स्वभावाचें अतिवास्तववादी, सपनाळ्या प्रतिमावरवीं घडयिल्ले विंगडविंगड आविश्कार (सूर्यरेअलिस्म), परंपरेआड जाणीवपूर्वक सूर काडप आनी स्वताचें स्वतंत्र छाटणेचो चडांत चड वापर करप हीं आर्विल्ल्या काळाच्या इंग्लीश साहित्याचीं खाशेलपणां जावन आसात. जेम्स जॉइस (१८८२-१९४१) हाची 'युलिसिस' (१९२२) ही संज्ञाप्रवाहतांतली कादंबरी भाशेच्या ऊंच प्रयोगशीलतेचो सगळ्यांत व्हड आर्विल्लो आविश्कार अशें मानतात.

नाटकाच्या मळार मोलादीक भर घालपी जायते नाटककार ह्या शतमानांत जाले. हाका लागून फाटलीं अडेज शतमानां थंड पडिल्ली इंग्लीश रंगमाची परतून तरतली. जॉर्ज बर्नार्ड शॉ (१८५६-१९५०) हाच्या समाजीक बांधीलकीच्या छळबळजनक नाटकांवरवीं ह्या शतमानाची सुरवात जाली. कॉउअर्ड, जेम्स बॅरी, जॉन गॉल्सवर्दी आनी नोऊल पिनरो ह्या दुसऱ्या पांवड्याच्या नाटककारांकडल्यान नाटककला उदरगतीचीं सपणां चडलीं. आयरिश रंगमाची, अँसर्न नाटकां, अँग्री थिएटर आनी पद्य नाटकां, अशा विंगडविंगड प्रयोगिक चळवळींवरवीं ही रंगमाची फुलून आयली. सॅमुअल बेकेट ह्या आयरिश- फ्रेंच 'अँसर्न' नाटककाराले 'वेटिंग फॉर गोडो' हें नाटक, ह्या शतमानांतलें असादारण, संवसारीक किर्तीचें नाटक मानतात.

गद्याच्या हेर प्रकारांमदीं चरित्रलेखन, निबंद, शास्त्रीय गद्य, रहस्यमय कादंबऱ्यो, खबरपत्रांतलें गद्य आनी तात्त्विक गद्य ह्या मळार जायत्या लेखकांनी नामना जोडल्या. तातूंत ब्रॅडली, रसेल, मूर, विटोन्स्टीन, फ्रेझर, बेर्नॉक, चेट्टरटन, स्ट्रॅची हे मुखेल आसात. रिचर्ड्स, एम्ससन, ह्युम, एफ. आर. लिवीस आनी टी. एस्. इलियट हांणी समीक्षेचे नवे सिध्दान्त मांडले. विस्मयकारी साहित्यिकांमदीं कॉनन डॉइल, जेरोम के. जेरोम, पी. जी. वुडहाउस हांणी संवसारीक विक्रम केले.

आर्विल्ल्यावादाचो (आधुनिकतावाद) नेट चड उण्या प्रमाणांत १९७० मेरेन तिगून उरलो. खूब उसरें उजवाडाक आयिल्ल्या जी. एम्. हॉपकिंस ह्या क्विंटोरियन कवीच्या कवितांतल्यान, तशेंच डिवन टॉमस, डब्ल्यू. एच्. ऑडन, सी. डे. लुईस आनी रॉय फुलर आनी हेर कांय कवींच्या कवितांतल्यान आर्विल्ल्यावादाचो नेट उणो-उणो जायत गेलो. रॉबर्ट ब्रिजिस, जॉन मेसफील्ड, पयल्या म्हाजुजांत सोंपिल्ले ऑडवोन आनी ब्रूक स्टिवन सेन्डर आनी हेर मार्क्सिस्ट कवी, आर्विल्ल्यावादाच्या नेटांतय पारंपारिक रचणूक करपी डे ल मेअर, ग्रेव्हज हांणी आपणाली शैली मांडाळली.

आयचें इंग्लीश साहित्य: आर्विल्ल्या काळाउपरांत आयिल्लो आयचो काळ इंग्लीश साहित्यांत व्हडलोसो म्हत्वाचो अशें मानीनात. कवितेंत चडांत चड सकयल्या मध्यम वर्गीयांचीं आशयसुत्रां मांडपी आनी बोली भाशेचो सोबीत उपेग करपी जायते कवी ह्या काळांत दिश्टी पडटात. डेड ह्यूज, फिलीप लार्कीन, गॅसकॉइन, बेटजमन, पॅटन, टॉमसन हे हातूंत मुखेल आसून ते आयजूय बरयतात.

कथा-कादंबरीच्या मळार जॉर्ज ऑवेल, साकी, इवलिन वॉ, ग्रॅहम ग्रीन, सी. पी. स्नो, इरिस मर्डाक, जॉइस कॅरी हांचो वावर म्हत्वाचो आनी अप्रूप आसलो तरी आयज इंग्लीशींत एकय म्हत्वाचो कादंबरीकार दिश्टी पडना. किंजली अँमीस, जॉन वेन, अँगस विल्सन, लॉरिमे डरल आनी गोस्विंग ह्या आयच्या कादंबरीकारांचे गंभीरपण नवर ओडून घेता हाची व्ही. एस्. नायपॉल आनी सालमान रशदी हे बिन-इंग्लीश साहित्यिकूय इंग्लंडांत खूब गाजल्यात. नाटकाच्या मळार ऑस्बॉर्न, पिटर्, आर्डेन, वेस्कर आनी शेपर्ड हे नाटककार आर्विल्ल्यावादाउपरांतची साहित्यिक शैली चलणुकेंत हाडटात.

- डॉ. भालचंद्र नेमाडे

(अमेरिकन इंग्लीश साहित्याखातीर पळेयात: अमेरिकेचीं संयुक्त संस्थानां).

इजिनियर, एअर मार्शल अँस्पी मेरवान: (जल्म: १५ डिसेंबर १९१२).

भारताचो आवलो हवाई दल प्रमुख. ताणें उंचेलें शिकप करची हांगासल्ल्या दयारम जेठमल सिंध महाविद्यालयांत घेतलें. ताणें विमान उड्डाणाचें प्रशिक्षण इंग्लंडांतल्या क्रॅनवेल आनी ब्रॅकनेल हांगासल्ल्या शाही विमानदलाच्या महाविद्यालयांत घेतलें. तेभायर लंडनच्या शाही संरक्षण महाविद्यालयाचो तो पदवीधर आसा.

इंग्लंडसावन हिंदुस्थानमेरेन एका म्हयन्यांत विमान-उड्डाण करपी पयलो भारतीय म्हूण ताका १९३० वर्सा आगाखान इनाम मेळ्ळें. १९३३ वर्सा वैमानिकी कामगिरीखातीर क्रॅनवेल हांगा प्रोव्हूज इनाम दिलें. १९५८ मेरेन तो भारतीय हवाई दलाचो उपमुखेली आशिल्लो. पूण फुडें १९५९ वर्सा ताचो एअर मार्शल म्हूण नेमणूक जाली. मे १९५८ ते नोव्हेंबर १९६० ह्या काळांत तो हिंदुस्थान एअरक्रॅफ्ट लिमिटेड हे संस्थेचो व्यवस्थापकीय संचालक आशिल्लो. डिसेंबर १९६० ते एप्रिल १९६४ मेरेन तो भारताचो प्रमुख आशिल्लो. १९६४ ते १९६८ ह्या काळांत तो इराणांतलो भारतीय राजदूत आशिल्लो. दुसऱ्या म्हाजुजाच्या वेळार बरो वावर केल्ल्या बद्दल ताका खासा सेवा पदक (डिस्टिन्विशड फ्लाईंग क्रॉस) फाव जाल्लें. ह्या जुजांत हिंदी विमानदलाच्या ब्रह्मदेश आनी ताच्या लागसल्ल्या वाठारांतल्या विमान कारखान्यांत तो आशिल्लो.

- कों. वि. सं. मं.

इंटक (इंडियन नॅशनल ट्रेड युनियन काँग्रेस-INTUC):

भारतांतली पयल्या क्रमांकाची मध्यवर्ती कामगार संघटना. ३ मे १९४७ दिसा इंटकाची थापणूक जाली. हे संघटनेचे थापणुकेफाटल्यान भारतीय राश्ट्रीय काँग्रेसीच्या खूबशा मानादीक फुडाऱ्यांचो तेंको आशिल्लो. अखिल भारतीय ट्रेड युनियन काँग्रेसीचेर दिसानदीस साम्यवादी फुडाऱ्यांचो चड प्रभाव पडटालो, हें पळोवन काँग्रेस कार्यकर्त्यांक, संघटनेंत रावन आपल्याक जाय तशें कामगारांचें हित सादप कठीण अशें दिसलें. देखून तांणी नवी कामगार संघटना स्थापनाचो निर्णय घेतलो. हे खातीर महात्मा गांधीच्या फुडारपणाखाला अहमदाबाद हांगा १९२० वर्सा स्थापन जाल्ल्या 'मजूर महाजन' हे संस्थेन तांकां आदार दिलो. ही संस्था अहमदाबाद शारांतल्या कापड गिरण्यांतल्या कामगारांच्यो अडचणी सोडोवप आनी तांच्यो न्याय्य मागण्यो तांकां मेळोवन दिवप असलो वावर करताली. मालक आनी कामगार हांचेमदीं भासाभास घडोवन मध्यस्तीवरवीं तांचेमदले वाद सोडोवप हो 'मजूर महाजन' संस्थेच्या वावराचो मुखेल हेत आशिल्लो. ह्याच हेताचेर इंटक संघटनेन आपल्या वावराची सुरवात केली.

इंटकाची ध्येयां सर्वोदयवादाच्या विचारसरणीन प्रभावित जाल्यांत आनी वर्गसहकार्याचेर तिचो विश्वास आसा. शासनाचे आनी संघटनेचे संबंद एकामेकांच्या हिताच्या तत्वांचेर आदारून आसात. संपासारके उपाय आपणावपाचें कार्य ही संस्था चडशी करीना. निवारण करूंक येना

सो न्याय निर्णय दिवचेपरस इंटक संघटना मान्य आशिल्ल्या आध्यात्मीयरी मालक आनी कामगार हांचेमदले वाद सोडोवंक सोदता.

इंटक संघटनेक पुराय भारतभर तेंको मेळ्ळा. तशेंच देशांतल्या कामगार संघटनांची सगळ्यांत व्हड मध्यवर्ती संस्था म्हूण तिका नामनाय मेळ्ळ्या. सुशेखर बॅनर्जी हो संघटनेचो पयलो अध्यक्ष आशिल्लो. फुडें बंडूभाई, मायकेल जॉन, जगन्नाथ मेलकोटे, काशिनाथ पांडे, हरिहरनाथ गाम्भी, वसावडा आदींनी इंटकाचें अध्यक्षपद सांबाळ्ळां.

इंटक संघटनेकडेन जोडिल्ले कामगारसंघ सगळ्या देशभर आनी सगळ्या धंद्यांनी पातळिल्ले आसात. आसाम, अस्तंत बंगाल, गुजरात, बिहार आनी महाराष्ट्र ह्या राज्यांत हे संघटनेचो प्रभाव चड दिसून येता. कापड, येरादारी, खण आदी जायत्या उद्योगांतले कामगार हे संघटनेचे वांगडी आसात.

इंटक संघटनेचें मुखेल कार्यालय नवी दिल्ली हांगा आसून थंयच्यानच तिचें 'इंडियन वर्कर' हें सातोळें उजवाडाक येता. 'इंटरनॅशनल कॉन्फेडरेशन ऑफ फ्री ट्रेड युनियन्स' ह्या आंतरराष्ट्रीय पांवड्यावेल्या महासंघाकडेन इंटक जोडिल्लें आसा.

- कों. वि. सं. मं.

इंटरनॅशनल काउन्सिल ऑफ सायंटिफिक युनियन्स (ICSU): एक आंतरराष्ट्रीय संस्था. ही संस्था १९१९ वर्सा रोम शारांत सुरू केल्ली. हे संस्थेंत वेगवेगळ्या राश्ट्रांनी चालू आशिल्ल्या शास्त्रीय विशयांतले सैध्दांतिक (theoretical) आनी अनुप्रयुक्त (applied) संशोधन एकामेकांच्या आदारान घडोवन हाडपाचें काम जाता. ही संस्था सुरू जावचे आदीं इंटरनॅशनल रिसर्च काउन्सिल ही संस्था आशेंच पध्दतीचो वावर करताली.

हे संस्थेचें सादारण काम पळोवंक एक सभा घडयल्ली आसा. हे सभेंत विंगड विंगड देशांतल्यो उंचेल्यो शिक्षण संस्था, संशोधन संस्था आनी राष्ट्रीय सरकार हांणी घाडिल्ले आठ सभासद आसतात. हेभायर आंतरराष्ट्रीय स्वरुपाचे चवदा शास्त्रीय संघटनांचे प्रतिनिधी आसतात. दर दोन वर्सांनी हे सभेची बसका भरता आनी हे बसकेत सभेचें सादारण धोरण थारयतात. तशेंच हे सभेंत वेंचिल्ले २८ सभासदांचें एक वावुरपी मंडळ आसता. तातूंत चार मुखेल अधिकारी आसतात. राश्ट्राच्या प्रतिनिधींतले धा सभासद आनी शास्त्रीय मंडळाचे चवदा प्रतिनिधी आसतात. हातूंतली दुडवां समिती खर्चाचो अदमास काडटा आनी ताचेवेल्यान सभासदांचे वर्गणीची संख्या थारयतात.

हे संस्थेच्या व्हड व्हड प्रकल्पांचो दुडवां खर्च भागोवपाखातीर वेगळ्या निधीची येवजण आसा. ही येवजण १९५६ वर्सा सावन सुरू जाली. तेभायर आंतरराष्ट्रीय स्वरुपाच्यो शास्त्रीय संघटना हे संस्थेवांगडा सहकार्य करतात. हातूंत इंटरनॅशनल ऑस्ट्रॉनॉमिकल युनियन (IAU- ज्योतिषशास्त्रीय), इंटरनॅशनल जिऑग्रॉफिकल युनियन (IGU- भुगोलाविशीं), इंटरनॅशनल मॅथेमॅटिकल युनियन (IMU- गणितीय), इंटरनॅशनल सायंटिफिक रेडिओ युनियन, इंटरनॅशनल युनियन ऑफ बायोकेमिस्ट्री (IUB- जीवरसायन), इंटरनॅशनल युनियन ऑफ बायोलॉजिकल सायन्सेस (IUBS- जीववैज्ञानिक), इंटरनॅशनल युनियन ऑफ क्रिस्टोलोग्राफी (IUC- स्फटिकविज्ञान), इंटरनॅशनल युनियन ऑफ जिओडेसी अँड जिऑफिजिक्स (IUGG- भूगणित, भूभौतिकी), इंटरनॅशनल युनियन ऑफ जिऑलॉजिकल सायन्स. (IUGS), इंटरनॅशनल युनियन ऑफ हिस्टरी अँड फिलॉसॉफी ऑफ सायन्स (IUHPS). इंटरनॅशनल युनियन ऑफ फिजिओलॉजिकल सायन्सेस (IUPS), इंटरनॅशनल युनियन ऑफ प्युअर अँड अप्लाइड केमिस्ट्री (IUPAC), इंटरनॅशनल युनियन ऑफ प्युअर अँड अप्लाइड फिजिक्स (IUPAP), इंटरनॅशनल युनियन ऑफ थिओरिटिकल अँड अप्लाइड मेकॅनिक्स (IUTAM) आदी संस्थांचो आस्पाव जाता.

१९४९ वर्सा आय. सी. एस्. यू. अँडबॅंकिंग बोर्ड हें मंडळ सुरू जाले हें मंडळ रशियांतल्या अँकॅडमी ऑफ सायन्सेसच्या 'इन्स्टिट्यूट

ऑफ सायंटिफिक इन्फर्मेशन' हे संस्थेक पालव दिता आनी भौतिकशास्त्र, रसायनशास्त्र आनी जीवविज्ञान ह्या विशयांतल्या नवे माहितीचो आपरोस रोखड्यारोखडो उजवाडाक हाडपाची तजवीज करता. ह्या मंडळाचें कार्यालय पारीस हांगा आसा.

'फेडरेशन ऑफ ऑस्ट्रॉनॉमिकल अँड जिऑफिजिकल सर्व्हिसेस' (FAGS) ही संघटना १९५६ वर्सा सुरू जाली. हे संघटनेच्या वावरांत इंटरनॅशनल टाइम ब्यूरो, इंटरनॅशनल पोलर मोशन सर्व्हिस, परम्युनंट सर्व्हिस ऑफ जिओमॅग्नेटिक इंडाइसेस, इंटरनॅशनल ऑक्टिमेट्रिक ब्यूरो, वातावरणांतलो ओझोन वायू, रेडिओ संदेश आनी संवसारीक निमन, सरसरी दर्याची पातळी आदी सेवांचो आस्पाव जाता. हे संघटनेच्या संचालकांचें कार्यालय टोरंटो, कॅनडा हांगा आसा.

वेगवेगळ्या शास्त्रीय विभागांचें काम करपाखातीर स्वतंत्र समित्यो नेमल्यात. 'कमिटी ऑन स्पेस रिसर्च' (अवकाशाविशीं संशोधन करपाक नेमिल्ली समिती) ही समिती १९५८ चें 'आंतरराष्ट्रीय भूभौतिक वर्स' सोंपतकच त्या विशयाचें फुडलें काम चालू दवरपाखातीर स्थापन केल्ली. ही समिती शास्त्रीय संशोधनाखातीर उज्याबाण आनी उपग्रहांचो उपेग करपी सगळ्या राश्ट्रीय संस्थांचो पालव घेवपाखातीर खटपट करता. तशेंच उपग्रह आनी उज्याबाणाच्या मार्गांचो सोद घेवप, पयसुल्ल्या आंतरवेल्यान भौतिक राशींचें माप घेवप, गतिशास्त्र, संवसारीक सौर वर्स, अवकाश जीवविज्ञान, अवकाश तंत्राचो उपेग करून वाच्याचें नियंत्रण करप, माहिती एकठांय करप आनी उजवाडाक हाडप अशा वेगवेगळ्या विशयांखातीर उपसमित्यांची नेमणूक जाल्या. अवकाशांत प्रयोग केल्यान काळांतरान वायट परिणाम जावंक शकता हाचेविशीं शिकप करपाखातीर एक मिश्र समिती नेमिल्ली आसा.

'सायंटिफिक कमिटी ऑन अंटाक्टिक रिसर्च' (ICAR) हे समितीचो वावर १९५८ वर्सासावन सुरू जालो. अंटाक्टिकांविशीं शास्त्रीय माहिती एकठांय करपाचें काम सामुदायिक रितीन चालू दवरपाखातीर ही संस्था यत्न करता. हे संस्थेची कचेरी स्कॉट पोलर रिसर्च इन्स्टिट्यूट, केंब्रिज-इंग्लंड, हांगा आसा.

'इंटरनॅशनल जिऑफिजिकल कमिटी' (IGC) ही समिती आंतरराष्ट्रीय भूभौतिक वर्साचो (IGY) वावर फुडें चालू दवरपाखातीर १९५९ वर्सा स्थापन केल्ली. हे समितीकडे वातावरणविज्ञान, अणुकेंद्रीय प्राण, उच्चतर वातावरणविज्ञान, भुसुंबकत्व, ध्रुवीय उजवाड, आयनांबर, विश्वकिरण, महासागरविज्ञान आनी भूंयकांपविज्ञान हे विशय दिल्यात. IGY आनी IGC हांणी एकठांय केल्ल्या माहितीचो पुराय उपेग करप, ते माहितीविशींचें साहित्य उजवाडावप, IGY त स्थापन जाल्ल्या संवसारीक निरीक्षण केंद्राचो वावर वेवस्थित चालू दवरप, हीं हे समितीचीं मुखेल कामां आसात.

'सायंटिफिक कमिटी ऑन ओशियानिक रिसर्च' (ICOR) हे समितीचें काम १९५७ त सुरू जालें. सागरी हवामान, दर्यांतली जीव उत्पत्ती आनी उपेग नाशिल्लो किरणोत्सर्गी द्रव्यां दर्यांत सोडप आदी विशय ही समिती पळेता. हे समितीन १९६२ वर्सा सुरू जाल्ले युनेस्कोच्या संवसारीक हिंदी महासागरचे मोहिमेंत म्हत्वाचो वावर केला. समितीची कचेरी हँबर्ग हांगा आसा.

'स्पेशल कमिटी फॉर द इंटरनॅशनल बायोलॉजिकल प्रोग्रॅम' (SCIBP) ही समिती १९६३ वर्सा सुरू जाली. हे समितीची कचेरी रोम हांगा आसा. ही समिती संवसारीक लोकसंख्येची वाड आनी सैमीक परिस्थितींतल्यो गरजो हे विशीं संशोधन करता. 'स्पेशल कमिटी फॉर द इंटरनॅशनल इयर्स ऑफ द क्वाएट एन' (IQSY) 'इंटरनॅशनल जिऑफिजिकल कमिटी' हे समितीची एक उपसमिती म्हूण १९६२ त सुरू जाली. ही समिती सूर्यावयली परिस्थिती शांत आसता त्या वर्सा करपाच्या आंतरराष्ट्रीय संशोधनाची सगळी वेवस्था पळेता. हे समितीचें कार्यालय लंडन हांगा आसा.

ह्या समित्यांभायर 'इंटर-युनियन कमिटी ऑन रेडिओ

इंडो-अँग्लिअन साहित्य

मिडिओरॅलॉजी' (IUCRM, १९५९), 'इंटर-युनियन कमिशन ऑन लोक-टेरेस्ट्रियल फिजिक्स' (IUCSTP, १९६६), 'इंटर-युनियन कमिशन ऑन सेक्टोस्कोपी' (IUCS, १९६६), 'इंटर-युनियन कमिशन फॉर स्टडीज ऑफ द मून' (IUCM, १९७०) आदी समित्यो म्हत्वाचो वावर करतात. तेचपरी उबरगतशील राश्ट्रांत विज्ञान आनी तंत्रविद्या हांचो प्रसार जावंचो म्हूण तांकां उत्तेजन दिवचेपासत 'कमिटी ऑन सायन्स अँड टेक्नॉलॉजी इन डेव्हलपिंग कंट्रीज' (COSTED) हे समितीची १९६९ वर्सा थापणूक जाली. विज्ञानाच्या शिक्षणाचो सर्वांगीण अभ्यास करताखातीर १९६८ त, एक समिती स्थापन केली.

- को. वि. सं. मं.

इंडो-अँग्लिअन साहित्य: साहित्य अकादेमीन व्याख्या केल्ल्या प्रमाण इंडो-अँग्लिअन साहित्य वा भारतीय इंग्लीश साहित्य म्हळ्यार भारतीयानी इंग्लीश भाशेंतल्यान बरयल्लें साहित्य. हो भारतीय साहित्याचोच वांटो जावन आसा. हेर भारतीय साहित्याभशेन भारतीय समाजीक भावनिश्ठेत ताचीं मुळां आसात आनी तें भारतीय संवेदनशीलता उक्तायता.

भारतीय इंग्लीश साहित्याची सुरवात ब्रिटीश आनी भारतीय संस्कृतायेमदीं आयिल्ल्या संबंदांतल्यान अठराव्या शतमानांत जाली. 'अकाउंट ऑफ द जैन्स' हो अठ्ठावीस पानांचो कावेली वेंकट बोयिया हाणें १८०३ त बरयिल्लो निबंद म्हळ्यार एकाद्र्या भारतीयान बरयिल्ली पयली इंग्लीश बरपावळ अशें मानतात. हो निबंद १८०९ त लंडनांत 'एशियाटिक रिसर्चस ऑर ट्रान्झॅक्शन्स ऑफ द सोसायटी इन्स्टिट्यूटेड इन बँगॉल फॉर इन्क्वायरींग इन टु द हिस्टरी अँड अँटीक्विटीज ऑफ द आर्ट, सायन्स अँड लिटरेचर-ऑफ एशिया' (५ वो खंड) हातूंत उजवाडाक आयलो.

एकुणिसाव्या शतमानांत समाजीक आनी धर्मीक अभिव्यक्तींतल्यान खासा करून राजा राममोहन रॉय हाचे बरपावळींतल्यान सुरू जाल्ली ही साहित्याची परंपरा साहित्याच्या सगळ्या प्रकारांतल्यान फुलूंक पावली. पयलींचे गद्य साहित्य समाजीक, धर्मीक सुदारणा आनी राजकी जाणविकाय ह्या गजालींतल्यान प्रेरणा घेवन जल्माक आयलें, जाल्यार भारतीय इंग्लीश काव्य किरिस्तांव भावभावनांचें, सैमाचें, इतिहास, पुराणां आनी दंतकथांचे दायज घेवन ब्रिटीश स्वच्छंदतावादाच्या प्रभावाखाल निर्माण जावंक लागलें. पयलो भारतीय इंग्लीश कवी म्हूण हेन्‍री लुईस विवीयन डेरोग्झिओ (१८०९-१८३१) हाचें नांव घेतात. हाच्या काव्याचे दोन संग्रह 'पोएम्स' (१८२७) आनी 'द फक्कीर ऑफ जंजिर' अ मेट्रिकल टेल अँड अदर पोएम्स' (१८२८) उजवाडाक आयले. ताच्या काव्याचें खाशेलपण म्हळ्यार देशभक्तीची भावना. 'द हार्प ऑफ इंडिया' आनी 'दू इंडिया- माय नेटिव्ह लँड' ह्या ताच्या कवितांतल्यान देशभक्तीच्यो जागृत भावना उक्त्यो जातात.

भारतीय नवलकथा मात फाटीं उरली. १८६४ त, बंकिमचंद्र चटर्जी (१८३८-९४) हाणें पयली आनी एकूच कादंबरी - 'राजमोहनस वायुफ' इंग्लिशींतल्यान बरयल्ली. ती कलकत्त्याच्या 'द इंडियन फिल्ड' ह्या सातोळ्यांतल्यान धारवाही कथा म्हूण उजवाडाक आयली.

लघुकथा, नाटक, आत्मचरित्रां, चरित्रां, निबंद, टीका हे सारकी बरीच बरपावळ इंग्लिशींतल्यान जाली तरी कादंबरी आनी काव्य ह्या मळांचेर जाल्ले बरपावळीच्या मानान ती उणीच आशिल्ली.

डेरोग्झिओ हाचेवांगडा काशीप्रसाद घोष (१८०९-७३) आनी मायकेल मधुमुदन दत्त (१८२४-७३) हांणी काव्याची बुन्याद घाली. पूण खऱ्या अर्थान काव्य फुललें तें तोरु दत्त (१८५६-७७) हिचेवरवीं. विंगड विंगड विशयांची जाण आशिल्ले हे कवयित्रीन भारतीय परंपरेचे खोलायेक हात घालो. आर सी. दत्त (१८४८-१९०९), हाणें 'लेज ऑफ एन्ग्लंड इंडिया' (१८९४) हातूंतल्यान संस्कृत आनी प्राकृत काव्याचे इंग्लीश अणकार मुखार हाडले. ह्या काळावयलो आनीक एक नामनेचो कवी म्हळ्यार मनमोहन घोष (१८६९-१९२४). 'प्रायमाक्वेर' (१८९०) ह्या

पुस्तकांतल्यान ताच्या व्हड काव्यगुणांचें दर्शन घडटा.

भारतीय इंग्लीश काव्याचें व्हडपण नोबेल इनाम फाव जाल्ल्या रवींद्रनाथ टागोर (१८६१-१९४१) ह्या महाकवीच्या काव्यांतल्यान दिश्टी पडटा. अरविंद (१८७२-१९५०) हाचेय बरपावळींतल्यान साहित्याची गिरेस्तकाय जाणवता. टागोरचे प्रतिभेचें दर्शन नाटक, काव्य, कादंबरी, लघुकथा, संगीत आनी चित्रकला ह्या सगळ्यांतल्यानच घडटा. ताचे 'गीतांजली'न (१९१२) अस्तंती साहित्याच्या मळार बरीच नामना मेळयली. टागोरचे हेर संग्रह 'द गार्डनर', 'द क्रिसेंट मून', 'फ्रूट गॅदरिंग', 'लव्हर्स गिफ्ट' आनी 'क्रॉसिंग' हेय साहित्यिक नदरेंतल्यान टीकाकारांच्या तोखणायेचे थारले.

टागोरान 'द रॅक' (१९१०), 'गोय' (१९१०), 'द होम अँड द वर्ल्ड' ह्या सारक्यो कादंबऱ्यो; 'द किंग ऑफ द डार्क चेंबर', 'द पोस्ट ऑफिस', 'रेड ऑलिव्हर्स' आनी 'चित्रा' हीं नाटकां; कितल्योशोच लघुकथा आनी विंगड विंगड विशयांचेर बरयिल्ले निबंद अशी बरपावळ केली.

अरविंद घोष (१८७२-१९५०) हाणेंय भारतीय इंग्लीश साहित्यांत मोलादीक बरपावळ केली. राजकी परिवर्तनवादी, कवी, तत्त्वचिंतक, गूढवादी आनी योगी आशिल्ल्या अरविंदान गिरेस्त अशी बरपावळ केल्या. 'सावित्री', 'द लायफ डिव्हायन' हातूंतल्यान ताणें व्हड तात्विक विचार मांडल्यात.

सरोजिनी नायडू (१८७९-१९४९) आनी तिचो धाकटो भाव, हरिंद्रनाथ चट्टोपाध्याय (मरण: १९९०) हीं पयल्या म्हाझुजापयलींचे पिळगेंतलीं इंडो-अँग्लिअन साहित्यनिर्माणी करपी निमणी नांवां आसात.

पयल्या म्हाझुजाउपरांत मनशाच्या दृष्टीकोनांत बदल जावन ताचें पडबिंब इंग्लीश काव्यांतल्यान दिसून आयलें, तरी भारतीय इंग्लीश साहित्याचेर ताचो व्हडलोसो परिणाम जालोना. महात्मा गांधीच्या फुडारपणाखाल चलपी राश्ट्रवादी राजकी चळवळीचोय भारतीय इंग्लीश काव्याचेर उणोच प्रभाव पडलो. संख्येचे नदरेंतल्यान मात भारतीय इंग्लीश काव्याची बरीच वाड जाली. गेल्ल्या पन्नास वर्सांच्या काळांत ताका बांदावळ आनी रचणुकेभितर विविधताय लाबली. निस्तीम इशिकेल, ए. के. रमानुजान, डॉम मोरयस, गीव्ह पटेल, आर. पार्थसारथी, अरुण कोलटकर, केकी एन्. दाखवाला, जयंत महापात्रा हांणी कवितेच्या मळार नामना मेळयली. ह्या काळावयल्या इंडो अँग्लिअन साहित्यिकांमदीं जोसेफ फुर्तादु आनी आर्मांदु मिनेझिश हांचोय आस्पाव जाता.

भारतीय इंग्लीश कादंबरी खऱ्या अर्थान भारतांतल्या विंगड विंगड वर्ग-जात संघर्शांचें आनी समाजाचे वास्तवतेचें पडबिंब दाखयता. गेल्ल्या शतमानांतल्या दुसऱ्या अर्दांतल्यो समाजीक आनी इतिहासिक कादंबऱ्यो ब्रिटीश धर्तेचेर बरयल्यात. खासकरून डिफो, फिल्डींग आनी स्कॉट हांचो प्रभाव तांचेर दिसता. राश्ट्रीय अस्मिताय, उदेंत-अस्तंत संघर्श आनी कश्टकरी समाजाच्या अर्शांचे आनी मानसिक परिस्थितीचें चित्रण भारतीय इंग्लीश कादंबरींतल्यान ल्हव ल्हव जातना दिसलां. समाजीक वास्तवतेवेले सगळे तरेचे विचार तातूंतल्यान उक्ताडाक आयल्यात.

कादंबरीचे हे संक्रमणावस्थेंतले स्वतंत्रतायेपयलींचे मुखेल लेखक म्हूण मुक्क राज आनंद, आर. के. नारायण आनी राजा रव हांचीं नांवां घेतात. आनंद हाच्या 'अनटचेबल' (१९३५), 'कूली' (१९३६) आनी 'दू लीव्हज अँड अ बड' (१९३७) हातूंतल्यान आनी हेर कादंबऱ्यांतल्यान सकयल्या समाजाचीं दुख्खां आनी क्रांतीकरी समाजीक बदलाची इत्सा स्पश्टपणान जाणवता.

आर. के. नारायणाची कादंबरीसुश्रुती राग, निशेध वा भावनोत्कटता ह्या आनंदाच्या कादंबरींतल्यान दिसपी भावावरवीं मुखार येना. पूण तातूंत नंकसुदपण, विनोद, उपहास, सादी-सरळ वास्तवता दिसता. 'मालगुडी डेय्ज' सारके ताचे कादंबरींतल्यान सकयल्या मध्यमवर्गीय हिंदू कुटुंबांतले विंगड विंगड घटक मुखार येतात. समाजीक, राजकी

नी तात्त्विक संघर्शातली पारंपारिक हिंदू समाजाची फाटभूंय नारयण तरेत उबी करता. 'द फायनान्श्ल एक्स्पर्ट' (१९५२), 'द गायड' (१९५८) आनी 'मॅन ईटर ऑफ मालगुडी' (१९६२) ह्यो तांच्यो जिल्ल्यो कादंबऱ्यो.

रजा राव हाचे यत्न हिंदू धर्मांतलो गूढवाद, संस्कृताय आनी हेर त्रिकसाणींचेर चड भर दिवपाचे आसात. तांच्यो गाजिल्ल्यो चार कादंबऱ्यो- 'कांतपुत्र' (१९३८), 'द सर्पट अँड द रोप' (१९६०), 'द हट अँड शेक्सपीअर' (१९६५), 'कॉमेड किरिलोव्ह' (१९७६) आनी 'द काव ऑफ द बॅरिकेडस्' (१९४७) हो कथांशेलो ताचे त्रिकसाणीची गवाय दितात. उदेंत-अस्तंत संघर्श चितारपी एक समर्थ कादंबरीकार अशी ताची नामना आसा.

स्वतंत्रतायेउपरांतची भारतीय इंग्लीश कल्पितकथा वास्तवतेचे तरेतल्यानच मुखार आयिल्ली दिसता. भवानी भट्टाचार्य, मनोहर माळगांवकर, सुश्रवतसिंग आनी हेर हांच्यावांगडा एके नवे उमेदीचो जल्म जाल्ल्याचें जाणवता. जी. व्ही. दासानी आनी सुधीन घोस हांणी नवे प्रयोग करून दाखयल्यात. हेरांनी चड घुस्पागोंदळाच्या आनी उच्चभ्रु प्रकारच्या विशयांक हात घाला. बायलांमदीं कादंबरी अनेकवर्षांच्या माळींतय बरीच वाड जाल्ल्याचें दिसता. कमला मार्कडेय, अरिता देसाय, रम्य प्रॉवर झाबवाला आनी नयनतारा सहगल हांचो आस्पाव तातूंत जाता. अरुण जोशी, चमन नहाला आनी अमिताव घोस हांणीय विशय आनी आशयाचे नवदरेतल्यान भारतीय इंग्लीश साहित्याक गिरेस्तकाय मेळोवन दिल्या.

- डॉ. विशवास कानडे

इंडो-आर्यन भाशा पंगड: इंडो-युरोपियन भाशाकुटुंबाच्यो शाखा अस्तंतेक आयर्लंड ते उदेंतेक आसाममेरेन पातळ्ळ्योत. तातूंतल्या उदेंतेकडले शाखेक आर्यन म्हण्टात. आर्यन शाखेच्यो तीन उपशाखा आसात: इरणी, दार्दिक आनी इंडो-आर्यन. दार्दिक शाखेची कन्नमीरी सोडल्यार भारतांतल्यो हेर सगळ्यो परंपरागत इंडो-युरोपियन भासो इंडो-आर्यन जावन आसात.

भुगोलीक सुवात आनी भाशीक खाशेलपणां हांकां अनुसरून ग्रिअर्सन हाणें इंडो-आर्यन भाशेचे तीन गट केल्ले आसून तांकां अनुक्रमान बाह्य, आंतर आनी मध्य अशें नांवां आसात. जांचे एके वटेन इंडो-आर्यन भासो आसून हेर वटांनी इंडो-युरोपीयन भाशा पंगडाभायल्या कुटुंबाच्यो भासो आसात त्यो बाह्य. जांचे एके वटेन बाह्य, जाल्यार हेर वटांनी इंडो-आर्यन भासो आसात त्यो आंतर आनी सगळ्या वटांनी फकत इंडो-आर्यन भाशेन रचडायल्ल्यो आसात त्यो मध्य.

बाह्य पंगडाचे तीन वांटे आसात: १. वायव्य- सिंधी आनी लहंदा २. दक्षिण- मराठी आनी कोंकणी ३. उदेंत-उडिया, बंगाली, बिहारी, आसामी. आंतर पंगडाचे दोन वांटे आसात: १. मध्य- हिंदी, पंजाबी, गुजराती, भिली, खानदेशी, राजस्थानी २. पहाडी- उदेंत, मध्य आनी अस्तंत पहाडी. मध्य पंगडांत एकूच वांटो असा: हिंदी (अवधी, कोसली, बाघेली, बाघेलखंडी, छत्तीसगढी, लाडिया). हिंदीच्यो हेर ब्रज, कन्नौजी ह्यो बोली आंतर पंगडाचे हिंदींत येतात. श्रीलंकेची सिंहली ही भास इंडो-आर्यन आसून ती भारताभायर आसा. पूण आपले व्याख्येप्रमाण ती खंयच्याच पंगडांत बस नाशिल्ल्यान तिचो एक चवथोच पंगड मानचो पडटलो.

इतिहास: भारतांत ऑस्ट्रिक, तिबेटो-बर्मन, द्राविड आनी इंडो-युरोपियन ह्या कुटुंबांतल्यो भासो उलोवपी लोक आसात. तातूंतले इंडो-युरोपियन भाशिक लोक सगळ्यांत निमाणे आयले. तांचो काळ अद्ययावत इ. स. प. सुमार १५०० ते १२०० अशें मानतात. इंडो-आर्यन भाशेचो सगळ्यांत पूर्विल्लो पुरवो वेद. ताची निर्मणी आर्यांचो भारतांत प्रवेश जावंच्यापयलींच सुरू जाल्या आसतली. आर्य लोकांचे पंगड ल्हव ल्हव उदेंतेकडेन आनी दक्षिणेंतय गेले. जायत्या थळाव्या लोकसमूहांनी

तांच्यो बोली-भासो आपणायल्यो. ताका लागून ह्यो बोली चडशो संबंद देशभर ऑस्ट्रिक, द्राविड वा तिबेटो-बर्मनच्या निम्नस्तराचेर उब्यो आसात. म्हळ्यार इंडो-आर्यन भाशेचें मूळ वैदिक वा ताचेसारकिल्या बोलींचें परिवर्तित स्वरूप जावन आसा. ह्या परिवर्तनाचीं कारणां भाशांभितरल्यो घडामोदी, भायल्या भासांचो संपर्क आनी राजकीय आनी संस्कृतीक घडणुकांचो परिणाम हीं आसात.

वैदिक साहित्याची घडण जायत आसतना सद्या वा वेव्हारांतल्यो आर्य बोली बदलत आशिल्ल्यो. वेद, आख्यकां, उपनिषदां आनी त्या संदर्भांत निर्माण जाल्ले शास्त्रग्रंथ हांणी भाशेक थीर स्वरूप दिलें, जाल्यार जिविताच्या झोताकडेन संबंदीत आशिल्ल्यो बोली उक्तांत जायत गेल्यो. ह्या थीर साहित्याचो अभ्यास करपी एक प्रतिश्ठित पंडितवर्ग आशिल्लो. तांची परंपरा इतली चैतन्यपूर्ण आशिल्ली की, तांच्यासायत सगळ्या समाजाच्या तोंडांत जरी वैदिक भाशेची प्राकृत आदी उक्तांत रुपां आयलीं, तरी अभिजात संस्कृतांतल्या ग्रंथनिर्मणेचो झोत ह्या परिवर्तित रुपांवांगडा चालूच आशिल्लो. ह्या दोगांयचो एकामेकांचेर एकसारको परिणाम जायत रावलो. मूळ संस्कृत भाशेवांगडा आरजूय आर्यभासांचे लागशिल्ले संबंद आसात.

धर्मीक संस्कार, ज्योतिश, वैजकी, न्याय ह्या कारणांनी सगळ्या लोकांक त्या त्या विशयांतल्या जाणकारकडेन वचचें पडटालें आनी तांचे आदारभूत ग्रंथ संस्कृतांत आशिल्ल्यान ही भास प्रांथिक असून लेगीत प्रभावी उरली. भाशिक परिवर्तनांत वीरकाव्याची भास; फुडें अशोकाचे शिलालेख आनी पाली; उपरांत नाट्यवाङ्मयांत आनी सप्तशती हांच्यासारक्या बरपांतली तरेतरेची प्राकृत, इ.स. च्या दुसऱ्या सहस्रकाचे सुरवातीची अपभ्रंश आनी पूर्विल्ली नव आर्यभास (मराठी, कोंकणी, बंगाली आदी) हे मुखेल पांवडे आसात.

वैदिक भासो: घनीपरिवर्तन हें भास बदलपाचें मुखेल कारण आशिल्ल्यान तिचें ध्वनिस्वरूप पयलीं मतींत घेवपाक जाय, तें अशें:

स्वर: (शुध्द) अ आ इ ई उ ऊ ऋ ॠ लृ, (संयुक्त) ए. (अय) ऐ (आय) औ (अव) औ (आव).

व्यंजनां: (स्फोटक) क ख ग घ, (कण्ठ्य) च छ ज झ, (तालव्य) ट ठ ड ढ, (मूर्धन्य) त थ द ध, (वन्त्य) प फ ब भ, (ओष्ठ्य); (अनुनासिक) ङ ञ ण न म; (द्रव) र ल; (अर्दस्वर) य व; (घर्षक) श ष स ह; (अनुस्वार) ँ, (स्वरघात) उदात्त, अनुदात्त, स्वरित. शब्दांचे अखेरेक स्वर वा एकूच व्यंजन येता.

संधी: शब्दांअखेरेक येवपी स्वरचो उपरांतच्या स्वरकडेन, आनी व्यंजनाचो उपरांतच्या स्वरकडे वा व्यंजनाकडे खाशेल्या नेमावरवीं जावपी संयोग म्हळ्यार संधी.

व्याकरण: शब्दांचे दोन वर्ग आसात: विकारक्षम (नाम, क्रियापद, सर्वनाम, विशेषण) आनी विकारखून्य (क्रियाविशेषण, उभयान्वयी, उपसर्ग, उद्गारवाचक).

नाम: नामांत तीन लिंगां, तीन वचनां आनी आठ विभक्त्यो आसतात. सर्वनाम आनी विशेषण हांकांय होच नेम लागू पडटा. पूण सर्वनामांत संबोधन ना.

क्रियापद: क्रियापदांची वांटणी दोन पदांत (आत्मने आनी परस्मै) आनी दरेका पदाची प्रत्ययाप्रमाण घा गणांत करतात.

कालवर्शक पध्दती पांच आसात. वर्तमान, रीतिभूत, पूर्णभूत, सामान्यभूत आनी भविश्य. अर्धदर्शक पध्दतीय पांच आसात. विधान, आज्ञा, विधी, इत्सा, संभव. क्रिया कर्तृनिश्ठ, कर्मनिश्ठ वा प्रयोजित आसूं येता. तेभायर कालवर्शक आनी अर्धदर्शक धातुसाधितांय आसात. शब्दांपसून वा धातूपसून शब्द साधपी आनीकूय प्रत्यय आसात. दोन शब्दांच्या खाशेल्या संयोगान तयार जाल्ले समासूय आसात. फुडें फुडें असले समासूय व्हडल्या समाजाचे घटक म्हूण वापरपाक सुरवात जाली.

समृद्ध व्याकरण आशिल्ली वैदिक भास उत्तरकालीन संस्कृत रूपांत बरीच बदलली. भाशेंत स्वरघाताचें म्हत्व नश्ट जालें. स्वरमध्यस्थ ड ढ

वैदिक भाशेत ङ ङड जातात. संस्कृतांत ते तशे जायनात. संधिनेम कडलें हांचे विश्वस्तवयल्यानूय धाडो फरक पडलो. क्रियापदांच्या मळार म्हूण फरक पडून आयलो. भूतवाक्यांतलीं रूपां खाशेलपण शैलीन बसलीं आश्चर्य, विध्वर्ध आनी संकेत हांचो उपेग जातालो, पूण हेर अर्थ व्हडलेशे म्हत्वाचे उरलेनात. उपसर्गांचे स्वतंत्र अस्तित्व नश्ट जावन तें धातूकूच वमलें.

संस्कृताउपरांतच्या काळांत ऋ ऋ सु ए औ हे स्वर नश्ट जाले. दोन स्वरांनवले कांय शुध्द स्फोटक नश्ट जाले जाल्यार कांय बदलले, सप्राण स्फोटकांतलें स्फोटकत्व गेलें, च-हो धर्षक वचून स वा श तितलो उरलो. संयुक्त व्यंजनाचे सुवातीर ते ते सुवातेप्रमाण शुध्द व्यंजनां वा व्यंजनयुग्मां आयलीं. संधी ना जाली. व्याकरणांत नामांचें द्विवचन नश्ट जालें. कांय वाक्यरंत तिनूय लिंगां तिनूय उरलीं, जाल्यार कांयकडेन दोन आनी कांय बोलींत तर लिंगवेवस्था उरलीचना. क्रियापदांत धातुसंधिवांतीं खूब मोट्या प्रमाणांत आक्रमण केलें. ताका लागून तांचीं रुपां विशेशणांप्रमाण कर्तो वा कर्म हांकां चड लागींचीं जालीं.

वड म्हत्वाचो फरक घडून आयलो तो शब्दसंग्रहांत. बदलपी समाजीक परिस्थिती आनी राजकी घडणुको हांच्या संदर्भांत संस्कृत शब्दसंग्रह खूब अपुरे आशिल्लो. संस्कृत भाशेकूय दाविड, ऑस्ट्रिक, ह्या भासांकडल्यान शब्द घेवंचे पडले. उपरांतच्या काळांत उत्तर कालीन इंडो-आर्यन भाशांक अरबी, फारसी, तुर्की, पोर्तुगेज, इंग्लीश, फ्रेंच ह्या भासांचे रीण घेवंचे पडलें. ताका लागून तांचें शब्दभांडार आनीकूय समृध्द जालां. वाक्यरचणूक मात व्हडलीशी उदरगत करपाक पावंक ना. अस्तंती भासांच्या अनुकरणाक लागून नवे सूक्ष्म भेद दाखोवपी प्रयोग फुडारिल्ल्या भासांत येवपाक लागल्यात. ताका लागून तांची अभिव्यक्तीभमता पयलींपरस जायत्या पटीनी वाडल्या.

- ना. गो. कालेलकार

संदर्भ: 1. Bloch, Jules, L'indo-aryen du ve'da aux temps modernes, Paris 1934; 2. Census of India: Language 1961; 3. Meillet, Antoine, L'introduction a' l' e'tude Comparative des langues indo-europe'ennes, Paris 1937 (2 'eme e'dition).

इंडो-युरोपियन भाशा पंगड: संवसारंत सुमार ३-४ हजार भासो उलयतात. तातूंत एकामेकांकडेन सारकेपण आशिल्ल्या भासांचे जायते पंगड आसात. मराठी-कोंकणी-गुजराती-हिंदी, इंग्लीश-जर्मन-डच, फ्रेंच-पोर्तुगेज-स्पॅनिश-इटालियन हीं हातूंतल्या कांय परिचित पंगडांचीं नांवां.

हें सारकेपण खंयच्यान आयलें आनी ताचो अर्थ किदें, हें प्रस्न जायत्यो भासो येवपी कांय जिज्ञासूंच्या मनांत केन्नाकेन्नाय उप्रासताले, पूण तांची जाप कोणाकूच मेळनासली. असल्या प्रस्नांची नेमकी जाप रोखडी मेळय ना. पूण तर्क करून ती चूक काय बरोबर हें वळखूं येता. सर विल्यम जोन्स हाणें २ फेब्रुवारी १७८६ दिसा कलकत्याचे एशियाटिक सोसायटीमुखार मांडिल्ली कल्पना हो एक अशेच तरेचो तर्क आशिल्लो. भाखांत संस्कृतचो अभ्यास करतकच, तिचें फारसी, ग्रीक,लॅटीन हांचेकडेन आसपी सारकेपण ताच्या लक्षांत आयलें, आनी हें सारकेपण फकत योगायोगाचें नासून ह्यो भासो आयज अस्तित्वांत नाशिल्ले खंयचे तरी एके मूळ भाशेपसून आयल्या आसतल्यो, अशें मत ताणें परगटायलें.

त्याच सुमारक असले तरेचे विचार युरोपांतल्या कितल्याशाच भाशापंडितांच्याय मनांत येताले. आपल्याक दोन वा चड भासांत दिसून येवपी हे सारकेपण आसा तरी खंयचे, कसले तरेचे आनी कितलें हाचो अभ्यास तांणी सुरू केलो. भासांच्या तुलनात्मक अभ्यासाची हीच सुरवात जावन आसा. तेउपरांत हीं सगळीं साम्यस्थळां मतींत घेवन तांचें मूळ रुप निश्चित करपाचे वा ताचो अदमास घेवपाचे यत्न सुरू जाले. हीच इतिहासीक अभ्यासाची सुरवात. आयचो वा पूर्विल्लो पुरवो घेवन, ताच्या रुपांचे तुळेंन सगळ्यांत पोतलें रुप नक्की करून, आद्य भाशेचें वडांत वड मुसंगत पुनर्घटित रूप थारवपाक यत्न जावपाक लागले.

युरोपीय भासांचे तुळेंतल्यान ह्या अभ्यासाक सुरवात जाली, पूण संस्कृतचो सोद लागमेरेन हातूंत व्हडलीशी उदरगत जावंक पावलीना. ताचे उपरांत मात हें उदरगतीक नेट आयलो. श्वेगेल हाचो संस्कृत भाशेवयलो ग्रंथ (१८०८), बॉप हाचें तुलनात्मक व्याकरण (१८३३), रस्क, ग्रिम, केर्नर हांचें ध्वनीविशींचें संशोधन, सोसूर हाचो इंडो-युरोपियन स्वरपध्दतीवयलो प्रबंध (१८७९), ब्रुगमान आनी मेय्ये हांची तुलनात्मक व्याकरणां (१८९७, १९१६) हे ह्या विशयांतले म्हत्वाचे पांवडे आसात.

संस्कृताच्या सोदाक लागून ह्या अभ्यासाक नेट येवपाचें वारण म्हळ्यार संस्कृत भाशेन मूळ भाशेची व्यंजन-वेवस्था आनी रुपावचार व्हड प्रमाणांत तिगोवन धरल्यात. तशेंच संस्कृत व्याकरणकारांनी आपले भाशेचें सूक्ष्म आनी बिनचूक पृथक्करण खूब पूर्विल्ल्या काळांतूच केल्लें. श्वेगेलसारक्या कांय सुरवातीच्या अभ्यासकांक तर संस्कृत हेंच ह्या भासांचें आद्यरुप दिसलें, पूण ती तांची चूक आशिल्ली.

संस्कृत, ग्रीक, लॅटीन, जर्मनिक, स्लाव्ह, हांचे तुळेंतल्यान पुनर्घटित जाल्ल्या ह्या रुपाक 'इंडो-युरोपियन' हें नांव मेळ्ळें. कांय लोक ताका 'इंडो-जर्मनिक' जाल्यार कांय जाण 'इंडो-हिटाइट' म्हण्टात.

वर्गीकरण: खासा अभ्यासाउपरांत विसून आयलें की आयलँडसावन आसाममेरेन पातळिल्ल्या ह्या भासांत कांय भासो एकामेकांकडेन खास लागींच्यो आसात. म्हळ्यार तांचीं स्वताचीं अशीं कांय भाशिक खाशेलपणां आसात. समान खाशेलेपणां आसपी ह्या भासांचे पंगड ह्यो इंडो-युरोपियन भाशेच्यो शाखा आसात. ह्या शाखांभितरूय कांय एकामेकांकडेन लागींच्यो आसात. इटालिक आनी केल्तिक/बाल्टिक आनी स्लाव्हिक. सगळ्याच भासांचो पुरवो पूर्विल्लो ना. कांय भासांचो इ. स. प. २०००-१५००, जाल्यार कांय भासांचो १६-१७ व्या शतमानांतलो आसा. ज्यो भासो उसरां लिपिबध्द जाल्यो, तांचे विशीं हें घडून आयलें. संस्कृताभाशेन मुखपरंपरेचो वापर करून पोरीती भास तिगोवन दवस्पाचें काम आनी कोणेच केलेंना.

इंडो-युरोपियनच्यो शाखा: ह्यो इकरा आसून तांचो काळ, आवांठ आनी खाशेलपणां अशीं आसात:

१. **इंडो-इरानियन वा आर्यन:** ही शाखा वैदिक आनी पूर्विल्ली इराणी भास हांचेपसून तयार जाल्या. वैदिक भाशेचो काळ इ. स. प. १५००-१२०० आनी इराणी भाशेचो काळ इ. स. प. १०००-६०० आसूं येता. वैदिक भाशेचें परिवर्तन फुडें इंडो-आर्यन भाशेंत जालें. पूर्विल्ले इराणी भाशेचें एक रुप 'अवेस्ता' ह्या धर्मग्रंथांत जाल्यार दुसरें दारियवहच्या (इ. स. प. ५२२-४८६) शिलालेखांत मेळटा.

इंडो-इरानियन शाखेन जरी इंडो-युरोपियनची व्यंजनवेवस्था खासा तिगोवन धरिल्ली आसली, तरी अ, आ, ए, ओ ह्या स्वरांचें वेगळेपण तिका राखूंक आयलेंना. इ, उ, र आनी कळ्य व्यंजनां हांचेउपरांत इंडो-युरोपियन भाशेंत स चो श जावप, स्वरंत नामांक वष्ठी भौवचनी नाम हो प्रत्यय लागप, हीं ह्या शाखेचीं खाशेलपणां आसात.

२. **ग्रीक:** ग्रीसांत ज्यो भासो उलयतात तातूंत जायत्यो बोली भासो आसात आनी त्यो सगळ्यो सारक्या पांवड्याच्यो आसात. पूर्विल्ले ग्रीक भाशेचें एक ग्राथिक रुप होमरच्या काव्यांत सांपडटा (इ.स.प. ८५०). हे भाशेंत ऋ, लृ चे अर्, र; अल्, ला जातात. भ, ध हे महाप्राण नात, स चो ह जाता जाल्यार स्वरमध्यस्थ स नश्ट जाता.

३. **इटालिक:** रोमन साम्राज्याची लॅटीन, भोंवतणच्या वाठरांत पातळून तिचीं जाल्लीं परिवर्तनां इटालियन, फ्रेंच, स्पॅनिश, पोर्तुगेज, प्रोव्हान्सल, रमेनियन ह्या रुपांत आयज दिसतात. इटालिकची लॅटीन आनी ऑस्को-अंब्रियन हीं दोन रुपां आसात. ऑस्को-अंब्रियनचे अवशेश उल्लेख करपासारके नासून लॅटीन भाशेकूच पर्जळीत फुडार लाबलो. लॅटीन भाशेचो पुरवो इ.स.प. ८०० तलो आसा. इटालिक भाशेंत न, म, र, ल ह्या इंडो-युरोपियन स्वरांचे एन्, एम्, ओर्, ओल् जातात. भ, ध, घ चे फ, थ, ख जातात. स्वरमध्यस्थ स चो पयलीं झ आनी उपरांत र

ताता.

४. **केल्टिक**: केल्टिक भाशेचे तीन भेद ब्रिटोनिक (वेल्श, कॉर्निक, ब्रिटो) गेल्ल्या आनी गेलिक हे आसात. ह्या भासांत इंडो युरोपियन भासांतल्या ई चो ए, र आनी ल हांचे रि आनी लि, आद्य आनी चरमध्वस्य व ना जावप, ब चो ग्व आदी जातात.

५. **जर्मनिक**: हातूंत गॉथिक, उत्तर जर्मनिक (आइसलॅंडिक, नॉर्वेजियन आदी) आनी अस्तंत जर्मनिक (हाय आनी लो जर्मन, डॅच-लॅक्सन, इंग्लीश, डच आदी) येतात. जर्मनिक भाशेंत म, न, र, ल ह्या इंडो-युरोपियन स्वरांचे उम, उन, उर, उस जातात. इंडो-युरोपियन भाशेंत प, त, क आनी फ, थ, ख चे घर्षक, इंडो-युरोपियन भाशेंत ब, व, ग चे प, त, क आनी पयलीं येवपी स्वराचेर आघात नासल्यार प, त, क सधोष जावप आदी.

६. **बाल्टिक**: हाचे पूर्विल्लो प्रशियन (आर्ता मृत) आनी लेटो-लिथुएनियन हे भाग आसात. हांचो सगळ्यांत पोरनो वापसासारको पुरवो सोळाव्या शेंकड्याच्या मध्यांतलो आसा.

७. **स्लाविक**: स्लाविकच्यो तीन उपशाखा आसात: दक्षिण (बल्गेरियन, सर्बो-क्रोएशियन, स्लोव्हिनियन), अस्तंत (चेक, स्लोव्हाक, पोलिश, वैदिक) आनी उर्वेत (ग्रेट रशियन, व्ह्हाइट वा बायलो रशियन, युकेनियन) ह्यो सगळ्यो भासो एकामेकांक सामक्यो लागींच्यो आसात. बाल्टिक आनी स्लाविक भासांतलें सारकेपण मतींत घेवन तांची 'बाल्टो-स्लाविक' अशी एकूच शाखाय मानतात. इंडो-युरोपियन भाशेंत न स्वरचो लिथुएनियन भाशेंत इन आनी स्लाविक भाशेंत ए जाता, स्वरमध्वस्य व्यंजनयुग्मां फकत व्यंजनां जातात, वष्पी एकवचनाच्या जाग्यार पंचमीचो उपेग आदी.

८. **आर्मेनियन**: हे भाशेच्यो बोली दक्षिण कॉकेशस वाठारंत आनी भोंवतणच्या वाठारांत उलयतात. तिचो पुरवो पांचव्या शतमानासावन मेळटा. इंडो-युरोपियन म, म स्वरांचे अन, अम जावप; अंत्य अवयवाभायर हेरकडेन इ ना जावप, इंडो-युरोपियन सधोष व्यंजनां निर्धोष जावप, ही आर्मेनियनचीं खाशेलपणां आसात.

९. **आल्बेनियन**: आल्बेनियन भाशेची माहिती पंदरव्या शतमानासावन मेळटा. ती बरीच उत्क्रांत जाल्ली आसून तिच्या शब्दसंग्रहांत लॅटीन, ग्रीक, तुर्की, स्लाविक आनी इटालियन शब्दांचो आस्पाव आसा. इंडो-युरोपियन ए चो ओ, ओ चो आ, स चो श जावप, अनुनासिकाउपरंत अघोष व्यंजन सधोष जावप हीं हे भाशेचीं खाशेलपणां आसात.

१०. **तोबार्गियन**: चिनी तुर्कस्तानांत कांय बरपावळ सांपडली. हे बरपावळीचे अवशेश एकामेकांपसून पयस आशिल्ल्या दोन भाशांचे आसून ह्या भाशांचे एकामेकांकडेन सामके लागींचे सारकेपण आसा. तांचो पुरवो सातव्या शतमानासावन धाव्या शतमानामेरेनचो आसा. तांचें बरोवप भारतीय लिपींत आसून बौद्धधर्मीय आसा.

११. **हिटाइट**: हिटाइट साम्राज्याचे शासकीय बरपावळीच्या अभ्यासावयल्यान अगों विसता, की ताची एक भास इंडो-युरोपियन पंगडांतली आसा. हे साम्राज्य इ. स. प. सुमार १९०० त उदयाक आयलें आनी सातशीं वर्सां तिगून उरलें. हिटाइटचे नमुने ह्या दोन तोंकांच्या मदले आसात. एशिया मायनरंत बोघाझ-क्यला विटांचेर बरीचल्लो कांय मजकूर जे इंडो-युरोपियन भाशेंत आसा, तिका हें नांव दिलां. कांय शब्द, रुपबिचार, उच्चारार्थी खाशेलपणां हांचेवेल्यान ही भास इंडो-युरोपियन आशिल्ल्याचें विसून येता.

इंडो-युरोपियन व्याकरण- ध्वनिपध्दत: इंडो-युरोपियन खूब स्वरव्यंजनसमृद्ध आसा. न्दस्वदीर्घ आ, इ, उ, ए, ओ आनी *अ हे शुद्ध आनी आइ, अइ, आउ, *अउ, एइ, एउ, ओइ, ओउ (आ, ए, ओ, कळ वा दीर्घ) हे संयुक्त स्वर तातूंत आसात. न, म, र, ल हे केन्नाय स्वल्प आसूंक शकतात, जाल्यार इ आनी उ हांचो व्यंजनासारकोय वापर जाता

व्यंजनां अशीं आसात: स्फोटक - क, ख, ग, घ; मृदुतालव्य, शुद्ध आनी ओष्ठ्य- च, छ, ज, झ; त, थ, द, ध; प, फ, ब, भ घर्षक - स, झ अर्दस्वर - य, व कंषक - र, पार्श्विक - ल अनुनासिक - म, न, ङ, ड. शब्दांतलो एक स्वर आघातयुक्त आसता.

रुपबिचार: हे भाशेंत विकायुक्त आनी विकारशून्य अशीं दोन तरेचीं रुपां आसात. विकायुक्त रुपांचे दोन प्रकार आसतात. मूळ अर्थसूचक विकारविरयत रुप म्हळ्यार धातू आनी प्रत्यय, उपसर्ग हांकां लागून सिध्द जाल्लें रूप हें वाक्यांतलें कार्यक्षम रुप.

नाम आनी क्रियापद वेगळें आसलें तरी कार्याप्रमाण एकूच धातू कसलेंय रुप घेवंक शकता. नाम सचेतन (स्त्री वा पुरुषवाचक) आनी अचेतन आसता. विभक्ती प्रत्ययाक लागून ताचें कार्य स्पश्ट जाता. नाम, सर्वनाम, विशेषण हांचो रुपांचे नदरेन एकूच वर्ग आसता. दोन नामधातूंचो समास जावं येता आनी तातूंतल्या आद्यपदाक विकार जायना. क्रियापदाची विकायक्रिया क्लिश्ट आसा. क्रियापद पूर्ण, अपूर्ण, चालू ह्यो अवस्था दाखोवपी आसता. परिनिष्ठ आनी आत्मनिष्ठ हे दोनूच प्रयोग आसून कर्मणी प्रयोग फुडें दरेक भाशेन स्वतंत्रपणान सिध्द केलो. विकारक्षम शब्दांचें कार्य स्पश्ट आशिल्ल्यान वाक्यरचनेंत तो खंयूय येवंक शकता. उच्चारंत बदल करून प्रस्नवाचक विधान आनी 'न' सारकें रुप लावन नकारार्थी विधान तयार जाता.

ही भाशिक पध्दत वेगवेगळ्या भासांत सामक्या भिन्न मार्गांनी बदलली. व्यंजनपध्दत सोपी जाली. कांय स्फोटक, खास करून महाप्राण नश्ट जावन तांच्या जाग्यार घर्षक आयले. मुळांत नाशिल्लीं व्यंजनयुग्मां आयलीं. मृदुतालव्यांत एकूच माळ उरली. स्वरपध्दत कांय भासांत समृद्ध जाली, जाल्यार संस्कृतसारक्या कांय भासांत ताची उदरगत जाली ना. आघात नश्ट जालो वा पारविक अवयवाचेर थिरवलो.

अशे तरेन रुपपध्दत सोपी आनी नियमित जाली. तातूंत स्वरविकाराक व्हडलीशी सुवात उरलीना. ध्वनिपरिवर्तनाक लागून जाल्लो गोंदळ पयस करपाखातीर नवे प्रत्यय, नव्यो प्रक्रिया हांचो आदार घेवचो पडलो. आजूय इंडो-युरोपियन भासो संवसारांत सगळ्याक फुडारिल्ल्यो आसात. गुंतागुंतीचो समाजीक वेव्हार परगटावपाचें बळगें तांच्यांतल्या श्रेष्ठ भासांत दिसून येता.

- ना. गो. कालेलकर

संदर्भ: 1. Brugmann, Karl-Kurze Vergleichende, Grammatik der Indo-Germanischen Sprachen (French Translation), Paris 1905; 2. Cohen, Marcel et Meillet, Antoine, Les langues du monde, Paris 1954; 3. Meillet, Antoine, Introduction a l'etude Comparative des langues indo europeennes, Paris 1937. 3.3

इंडोनेशिया: आग्नेय आशियांतलें कितल्याशाच जुंव्यांचें एक प्रजासत्ताक राश्ट्र. क्षेत्रफळ- १९,०४,३४५ चौ. किमी. लोकसंख्या: १,६१,६३२,००० (१९८४). लोकसंख्येचे नदरेन चीन, भारत, सोविएत युनियन, अमेरिकेची संयुक्त संस्थानां हांच्या फाटल्यान जगांत इंडोनेशियाचो पांचवो क्रमांक लागता. अक्षवृत्तीय विस्तार ६° उत्तर ते ११° दक्षिण आनी रेखावृत्तीय विस्तार ९५° उर्वेत ते १४१° उर्वेत. चडांत चड उर्वेत-अस्तंत अंतर ५,०२९ किमी. आनी दक्षिण-उत्तर अंतर २,०११ किमी. हाचे उत्तरेवटेन दक्षिण चीनी दर्या आनी पॅसिफिक, उर्वेतक पॅसिफिक आनी नैऋत्य ह्या दिकांनी हिंदी महासागर आसा. मलाया द्वीपकल्पाच्या (peninsula) उर्वेतवटेन न्यू गिनी जुंव्यांमेरेन इंडोनेशियाचो वाठार पातळिल्लो आसा आनी तातूंत जावा, सुमात्रा, मादुर, नुसातेगार (बासी ते तिमोर मेरेनच्या जुंव्यांचो चोमो), मोलूकू (मोल्दूकस), सुलावेसी (सेलेबीझ), कालीमांतान (बोर्नियोचो वाठार), अस्तंत ईशान (न्यू गिनीचो अस्तंत वाठार), तिमोर जुंव्यांचो कांय वाठार आनी सुमार ३,००० ल्हानसान जुंवें हांचो आस्पाव जाता. आशिया आनी ऑस्ट्रेलिया हांकां जोडपी पूल अशें ह्या देशाक म्हण्टात. जाकर्ता ही इंडोनेशियाची राजधानी जावन आसा.



भूंयवर्णन: धर्तरे अस्तित्वांत आयल्या उपरांतच्या सुरवातीच्या काळांत आशिया आनी ऑस्ट्रेलिया हे खंड एकामेकांसावन वेगळे जाता आसतना दोंगरांच्या हालचालींक लागून मलायासावन न्यू गिनी मेरेनच्या जुंव्यांची निर्मणी जाली, अशें शास्त्रज्ञांचें मत आसा. सुमात्रा, जावा आनी बोर्नो हांच्यामदलो वाठार पयलीं आशिया खंडाचोच वांटो जावन आशिल्लो, जाल्यार न्यू गिनी ऑस्ट्रेलियाचो वांटो आशिल्लो. दोनूय वाठारांनी पोरन्या फातरांचे अवशेश मेळटात; तशेंच हांगाचे दर्याचें चड खोल नात. दर वर्सा सुमार १,५०० भूंयकांप जाल्ल्याची नोंद मेळटा, जाल्यार वट्ट ३०० परस चड आशिल्ल्या ज्वालामुखींतले पन्नास अजून जागृत आसात. जावा आनी सुमात्रा हांच्यामदीं आशिल्ल्या क्राकाटाऊ जुंव्याचेर १८८३ वर्सा जाल्लो ज्वालामुखी जगांतलो सगळ्यांत व्हड अशें मानतात. ह्या ज्वालामुखीक लागून अर्दीं जुंवो नश्ट जालो, १५० किमी. मेरेन ताचो आवाज आयकूंक आयलो आनी सुमार ३०,००० लोक मेले. दर्यांत उत्पन्न जाल्लीं ल्हारां ६,०००-८,००० किमी. पयस मेरेन जाणवलीं. ज्वालामुखी फुटतकच जो धुल्ल भायर सरलो, तो मळबावटेन कितलेशेच किमी. वयर पावलो. हो धुल्ल तीन दीस पृथ्वीभोंवतणी घुंवत रावलो आनी ताका लागून हवामान सगळेकडेन मोड आशिल्ल्यामशेन जालें. हेर ज्वालामुखी इतले भयांकृत नाशिल्ले. ह्या ज्वालामुखीक लागून देशाक लुकसाण जालें. पूण कांय काळान जमीन चड पिकाळ जाल्ल्यान देशाक फायदोय जालो. इंडोनेशियाचे चडशे जुंवे दोंगरी आसात, पूण पोहेच दोंगर ४,००० मी. परस ऊंच आसात. विषुववृत्तीय हवामानाक लागून हांगा बरोच पावस पडटा आनी न्हंयांचे प्रवाह पिकाळ माती आपल्यावांगडा हाडटात.

सुमात्रा (अंडालास) हो सगळ्यांत अस्तंतेकडलो, वायव्य-आग्नेय पातळिल्लो जुंवो. हाचें क्षेत्रफळ सुमार ४,७३,६०६ चौ. किमी. इतलें आसा. जावा आनी मादुरा हांचें क्षेत्रफळ १,३२,१०७ चौ. किमी. हे

सगळ्यांत चड पिकाळ आनी वाट लोकवस्ती आशिल्ले जुंवे. जावांत सुमार शंबरंवयर ज्वालामुखी आसात आनी तांतले सतर जागृत आसात. जावाचे उदेंतेवटेनले जुंवे नुसा तेंगार (क्षेत्रफळ ६८,०५३ चौ. किमी.) वा ल्हान सुंदा जुंवे म्हूण नामनेक पावल्यात. हातूंतले लॉर्बॉक, बाली, सूबावा, फ्लोरेस, सूबा आनी तिमोर हे म्हत्वाचे. हांची भूंयरचणूक जावासारकीच आसा.

जावाचे उत्तरेवटेन बोर्नो हो जगांतलो तिसरो व्हड जुंवो आसा. हातूंतलें ७२% म्हळ्यार ५,३९,४६० चौ. किमी. क्षेत्रफळ इंडोनेशियाच्या सत्तेखाला आसा. हाका कालीमांतान अशें म्हण्टात. हो वाठार, दोंगरी, ऊंच रानांनी भरिल्लो आनी कांय जाग्यांचेर चिखलाचो आसल्याकारणान फाटींच उरला. बारीतो, कापूआस, माहाकाम, मेंटावाय ह्या न्हंयांकलागून कांय पिकाळ मळां तयार जाल्यांत. ह्या न्हंयांतल्यान येरदारीय चलता.

बोर्नोचोच उदेंतेक सूलावेसी जुंवो आसा. हाचें क्षेत्रफळ १,८९,०३५ चौ. किमी. हो वाठार चड दोंगरी आशिल्ल्यान फाटीं उरला. हांगा बरेच ज्वालामुखी आसात. तांतले ३ जागृत आसात. हाचे उदेंतेवटेन मोलूक जुंव्यांचो चोमो आसा. हातूंत मोरोताइ, हॅल्माहेर, तेनिते, तिडॉर, माकियान, ओबी, सुला हे उत्तरेवटेनचे जाल्यार बुरु, सेराम, अँबोइना, वांदा, काइ, आरू, तार्निबार, वेतार हे दक्षिणेवटेनचे जुंवे आसात.

मोलूकूफुडें न्यू गिनीचो अस्तंत वाठार इरीयान आसा. हाचें क्षेत्रफळ ४,२१,९५१ चौ. किमी. आसा. हो वाठार रानांचो, दोंगरी आनी चिखलान भरिल्लो आसा. नासो, चार्ल्स लुई, ओरान्ये ह्यो कांय पर्वतांच्यो वळी वायव्येवटेनल्यान आग्नेयेवटेन गेल्ल्यान येरदारी कठीण जाल्या. हातूंतले कांय दोंगर ४,५०० मी. परस ऊंच आसात. जुंव्यावेल्या दोंगरांमदीं जगांत सगळ्यांत ऊंच दोंगराचें तेमण 'कार्सेन्स' (५,०३० मी.) हांगा आसा. मांभेरमो, सेपिक, फ्लाय, दिगुल ह्यो न्हंयो आसात.

हवामान: सादारणपणान ह्या देशाचें हवामान उश्ण आनी ओलसाणीचें आसा. जून ते ऑक्टोबर आनी नोव्हेंबर ते फेब्रुवारी हे आठ म्हयने मॉन्सून आनी ईशान्य वाऱ्याक लागून बरोच पावस पडटा. दर्यादेगेलागच्या वाऱखरंनी हवामान सुमार २७° से. आसता. सामकेंच चड आनी उण्यांतल्या उण्या हवामानांत चडूच जाल्यार ३° से. चो फरक आसता. ताका लागून हांगा विंगडविंगड ऋतू नात. ऋतूंच्या बदलाक हवामान दर्यादेगेच्या उंचायेचेर बदलता. वर्साक हांगा सुमार २०० सेंमी. परस चड पावस पडटा. दोंगरी वाऱखरंनी पावसाचें प्रमाण चड आसा. कांय वाऱखरंनी तर तें ६०० सेंमी. परसय चड आसा. त्या मानान दक्षिणेवटेन पावस उणो पडटा.

वनस्पत आनी मोनजात: इंडोनेशियांत तरेकवार वनस्पत सांपडटा. आशिया आनी ऑस्ट्रेलिया खंडांतल्या रूखांचे प्रकार हांगा आसात. चड पावसाच्या वाऱखरंनी सदांच पाचवीचार उरपी पावसाचीं रानां, चिखलाच्या वाऱखरंनी छाशेले प्रकारची वनस्पत आनी उण्या पावसाच्या वाऱखरंनी पानां झडपी रूख आसात. इंडोनेशियाचो ६०% वाऱखर रानांनी भरला. रानांतले हे संपत्तीचो अजून पुरायतरेन उपेग केल्लो ना. कोंड्याचे सुमार २५० परस चड प्रकार, तर चिखलाच्या वाऱखरंनी वाडपी वनस्पतीचे सुमार तीस प्रकार, तशेंच ताड, माड ह्या झाडांचे देडशें प्रकार आनी मॅपल, ओक हे सारकी वनस्पत हांगा वाडटा. सूबा जुंव्याचेर चंदन सांपडटा.

माकड, ओरंग उटांग, वाग, वांस्वेल, हिप्पोपोटॅमस, हत्ती, हरण, कांगारू, सोरोप, मानगीं हे सारकी मोनजात विंगडविंगड वाऱखरंनी आसा. उदेंत वाऱखरेंत सोबीत पाखां आशिल्लीं सुकणीं आसात. दर्यांत तरेकवार नुस्तें मेळटा.

इतिहास: जावांत केल्ल्या उत्खननांत कितल्याशाच हजार वर्सांपयलींच्या जावामनशाची कवटी मेळ्ळी, तरी इंडोनेशियाच्या क्रिस्त पयलींच्या इतिहासाची चडशी माहिती मेळना. इ.स. पयल्या शेंकड्यांत भारतांतल्यान हिंदू आनी बौध्द लोक हांगा पावले. त्या काळांत मलायोपॉलिनीशियन वंशाचे लोक हांगा रवताले. भारतीयांचें कांय वाऱखरंचेर राज्य आशिल्लें, पूण समेस्त लोकांचेर तांचो चडसो परिणाम जालो ना. फुडारिल्ल्या वर्गाचेर मात संस्कृत भाशा आनी हिंदू संस्कृताय हांचो बरोच परिणाम जालो आनी तो आयजमेरेन जाणवता. आठव्या आनी णव्या शेंकड्यांत शैलेंद्र नांवाच्या जावांतल्या बौध्द राज्यांत हिंदू आनी इंडोनेशियन संस्कृतायेची बरेतरेन भरसण जावन थंय बौध्द साहित्य आनी हिंदू संस्कृताय हांचो प्रभाव पडलो. ह्या काळांत हांगा गोरूबुदुर आनी हेर व्हड व्हड स्तूप बांदले. शैलेंद्र राज्याची शक्त उणी जातकच त्या राज्याची सुमात्रांतली पार्लेबांग ही राजधानी आशिल्लें श्रीविजय आनी जावांतले माजापाहित अशे दोन कुडके जाले. फुडें माजापाहित राज्य काबार जावंच्या वेळार मलॅकाच्या बंदरांत वेपाराच्या निमतान अरब लोक आयले. वेपारावांगडा तांणी इस्लाम धर्माचो प्रसार चालू केलो. माजापाहित उपरांत कितलीशींच ल्हान सान राज्यां चीनचे सत्तेखाला आयलीं, पूण जिनी संस्कृताय हांगा निगूंक पावली ना. १५ व्या शेंकड्याच्या शेवटाक आफोस द आलुकैर्क हो पोर्तुगेज हांगा पावलो, तेन्ना हांगा इस्लाम धर्म पुरायपणान स्थिर गेल्लो. फुडें रोखडेंच तेनानेच्या मुलतानाच्या आपोवण्याक लागून आलुकैर्कान मलॅकाचेर जैत मेळयलें. तेनतेच्या सुलतानान पोर्तुगेजांक लवंगां आनी हेर मसाल्याच्या वेपारांत कांय सवलती दिल्यो. ह्या काळार मसाल्याचो वेपार अरब आनी मराठीनच वेपान्याच्या हातांत आशिल्लो. ल्हवल्हव पोर्तुगेजांनी तो आपल्या हातांत घेवन ऑबोइना जुंव्याचेर आपले वसाहतीची थापणूक केली (१५३७). हेवटेन जावांतल्या बौध्द धर्मीयावांगडा पोर्तुगेज इश्टागत करता आसतना अरबांनी जावांतच मालाग्रम आनी बांठम अशा दोन स्वतंत्र राज्यांची थापणूक केली. पोर्तुगेजांफाटल्यान ब्रिटीश आनी फ्रेंच ह्या वाऱखरवटेन पावंक लागले. ताका लागून सतरव्या शेंकड्यांत हांगा ब्रिटीश आनी डच इस्ट इंडिया कंपनीची थापणूक जावन

दोगांयमदीं वेपारक लागून सर्त लागली. डचांनी ऑबोइना आनी तेनतिचेर १६०५ वर्सा जैत मेळयलें, जाल्यार १६०९ मेरेन तांणी चडसो मसाल्याचो वेपार आपल्या हातांत घेतलो. फकत तिमोरचेर पोर्तुगेजांची सत्ता उरली. १६२३ वर्सा ऑबोइनाचेर ब्रिटिशांक काबार करून पुराय सत्ता डचांनी मेळयली. सतरव्या शेंकड्याच्या मध्याक कंपनी उदरगतीक पावली. अठराव्या शेंकड्यांत ब्रिटिशांआड जाल्लीं चार झुजां, कंपनीची वायट परिस्थिती, हांकां लागून इंडोनेशियावेलो डचांचो शेक उणो जाल्ल्यावरी दिसूंक लागलो. १७९९ त डच सरकारन इस्ट इंडिया कंपनीचो कारभार आपल्या हातांत घेतलो. नेपोलियनान हॉलंडचेर जैत मेळयल्या उपरांत १८११-१५ मेरेन हांगाचो कारभार काबार जाल्लो, पूण क्निफ्फा कबलातीक लागून पर्थून हो वाऱखर डचांच्या हातांत आयलो. ह्या वेळार जावांतल्या लोकांनी तांच्याआड भूज मांडलें, 'जावा भूज' नांवान नामनेक पाविल्लें हें झूज १८२५-३० मेरेन चल्लें. ह्या झुजाक लागून आनी १८३०-३९ च्या बेल्जियमाआडच्या झुजाक लागून डचांचें बरेंच अर्थीक लुकसाण जालें. हाका लागून तांणी इंडोनेशियांतल्या लोकांचेर अर्थीक आनी उद्येगीक बंधनां घालीं. हाचो डचांक बरोच फायदो जालो. पूण इंडोनेशियन लोक दळिद्री जाले हाचेफुडें १९४२ त जपानाच्या घुरयेमेरेन डचांनी हे वसाहतीचो बरोच लाव घेतलो. हांगाच्या राज्यकारभाराचीं, अर्थवेवस्थांचीं सुत्रां तांच्या पुराय शेकाखाला आशिल्लीं. दुसऱ्या म्हाझुजाक सुरवात जावंचे आदीं इंडोनेशियाक थोडीभोव मेकळीक दिली आनी वसाहतीचें रूप बदलून ताका नेवरलॅंड्सच्या एका राज्याचें रूप आयलें. १४ फेब्रुवारी १९४२ दिसा जपानान पयलीं सुमात्रा आपले सत्तेखाला घेतलें आनी इंडोनेशियन लोकांच्या डच विरोधाक लागून पुराय देशाचेर जैत मेळोवंक तांकां सामकेंच सोंपें जालें. १९४२ ते १९४५ चे जपानी सत्तेखाला इंडोनेशियांत स्वतंत्रतायेचे विचार मुखार येवंक लागले. सूकार्ना, हाड्दा सारक्या फुडान्यांनी लोकांमदीं जागृताय हाडली. १७ ऑगस्ट १९४५ दिसा सूकार्नांन इंडोनेशियन लोकांचे स्वतंत्रतायेची घोशणा केली आनी संविधान तयार करून इंडोनेशियन लोकांचें स्वतंत्र मंत्रीमंडळ तयार केलें. इश्ट राश्ट्रांनी झूज सोंपता सोंपता म्हळ्यार जपानी लश्कराक थंयसावन धांवडावन पर्थून डच सत्ता हाडपाचो यत्न केलो. ताका लागून डच सरकार आनी इंडोनेशियन जनता हांच्यामदलो संघर्श वाडूंक लागलो. स्वतंत्रताय चळवळीचो नेट मतींत दवरून इश्ट देशांनी डच सरकाराक इंडोनेशियन फुडान्यांवांगडा भासाभास करूंक फुडें काडलें. १९ जानेवारी १९४९ दिसा इंडोनेशियाच्या प्रजासत्ताक सरकारान डचांवांगडा रेनक्लि हांगां कबलात केली. पूण फुडले कांय काळ इंडोनेशियन जनता आनी डच हांच्यामदलीं झुजां चालूच उरलीं. निमणें २७ डिसेंबर १९४९ दिसा डचांनी ह्या देशाची स्वतंत्रताय मान्य केली. फकत न्यू गिनीच्या वाऱखरचेर वाद चालूच उरलो. नवें संविधान तयार जालें आनी नोव्हेंबर १९५५ त, पयली वेंचणूक जाली. हे वेंचणुकेंत खंयच्याच पक्षाक स्पश्ट भोवमत मेळूंक पावलें ना. ताका लागून भरसल्लें मंत्रीमंडळ अस्तित्वांत आयलें. १९५५ उपरांत पक्षांमदीं झुजां सुरु जालीं. १९५९ त अध्यक्ष सूकार्ना हाणें घटनासमिती रद्द करून १९४५ च्या संविधानाक मान्यताय दिली आनी सगळी सत्ता आपल्या हातांत घेतली. १९६३ त संयुक्त राश्ट्रांच्या यत्नांनी न्यू गिनीचो वाऱखर इंडोनेशियाच्या हाताखाल आयलो. साम्यवाद्यांनी १९६५ त सरकार उडोवपाचो यत्न केलो. पूण सैन्य धाडून साम्यवाद्यांची चळवळ चिड्हुन उडयली. ह्याच काळार मलेशिया निर्माण जाल्ल्यान इंडोनेशियन फुडान्यांनी निदर्शनां करूंक सुरवात केली. निमणें ११/१२ मार्च १९६६ दिसा जनरल सुहार्तो हाणें आपलें सैन्य वापरून सगळी सत्ता आपल्या हातांत घेतली. अशे तरेन सगळो राजकी बोवाळ बंद जालो. सूकार्ना फकत नांवापुरतो अध्यक्ष उरलो. कम्युनिस्ट पक्षाक बेकायदेशीर धारयलो आनी सगळे पक्ष रद्द केले. २२ फेब्रुवारी १९९७ दिसा सूकार्नां निवृत्त जालो आनी १९७० त, ताका मरण आयलें. १९६८ त सुहार्तोची पांच वर्सांवातीर अध्यक्षपदाचेर नेमणूक जाली. १९७३ त,

जाल्यार इंडोनेशिया ताकाच पणून जैत मेळजे आसजमेरेन घुहातो होच ह्या राश्ट्राचो अध्यक्ष जावन आसा.

राज्यवेवस्था: इंडोनेशिया एक स्वतंत्र आनी सार्वभौम राश्ट्र आशिल्ल्याची घोशणा १९४५ त केल्ली. १९४५ त आनी फेब्रुवारी आनी ऑगस्ट १९४९ त तात्पुरतीं संविधानां तयार जाल्लीं, पूण १९५९ सावन १९४५ चें संविधान मान्य केलां. अध्यक्ष आनी पंतप्रधान एकूच आसा आनी सगळी सत्ता ताच्या हातांत आसा. लोकांनी वेंचून काडिल्ली मन्ना अध्यक्ष थारयता आनी राश्ट्रीय धोरण थारयता. अध्यक्षान्च्या पालवान प्रतिनिधीमंडळ कायदो चलयता. सरकारक म्हत्वाच्या कामांनी बुध्द विचारांखातीर एक सगळ्यांत उंचल्या पांवड्यावेलें मंडळ आसता आनी अध्यक्ष होच ह्या मंडळाचो मुखेली आसता. शासनाच्या सोपेपणाक लागून इंडोनेशियाचे २७ प्रांत केल्यात. इंडोनेशियन मंत्रीमंडळाच्या कायदोमंथ्याकडेन कायदो खातें आसा. मुळावें, जिल्हो आनी सगळ्यांत उंचलें अशी न्यायालयां आसात. प्रतिनिधीमंडळांत ५०० लोकप्रतिनिधी आसात. हातूंतले ४०० जाण थेट वेंचणुकांतल्यान प्रतिनिधीमंडळांत येतात, जाल्यार १०० जाणांची नेमणूक जाता.

अर्थीक स्थिती: इंडोनेशियांतले ७०% लोक शेतवडीचेर जियेतात. राश्ट्रीय उत्पन्नाचो ५०% परस चड वांटो शेतांतले पिकावळींतल्यान येता. तांदूळ, रबर, च्या, काफी, नाल्ल, मिरयां आनी हेर मसाल्याचे पदार्थ, काटेसावर, तंबाखू, मसमी भिकणां, ताडाचें तेल, मको, ऊंस, सोयाबीन हीं हांगांचीं मुखेल पिकां जावन आसात.

आग्नेय आशियांतल्या पेट्रोल उत्पादकांतलो इंडोनेशिया मुखेल आसा. सुमात्रा, कालीमांतान, जावा आनी मादुर ह्या चार जुंव्यांचेर खनिज तेलाच्यो व्हडल्यो बांद्यो आसात. पयलीं डच-अमेरिकेच्या मालकेचो आशिल्लो हो धंदो १९६० सावन सरकारी नियंत्रणाखाल आयलो. कथिल, बॉक्साइट, कोळसो, निकेल, मँगनीज हीं खनिजसंपत्ती हांगा बरीच आसा. तेभायर कांय प्रमाणांत तांबें, मांगर, चांदी हांच्योय खणी आसात. शिमीट, सारें आनी हेर शेतवडीक लागपी वस्तूंचे काखाने हांगा आसात. तांदूळ उद्येग आनी नुस्तेमारी हेय हांगाचे मुखेल उद्येग जावन आसात. जपान, अमेरिकेचीं संयुक्त संस्थानां आनी नेदरलँड्स ह्या देशांनी हांगाच्या उद्येगांभितर आपलें भांडवल घालां. इंडोनेशियाच्या निर्यातीभितर रबर, च्या, मिरयां, सिसल, खोबरे, खनिज तेल, कथील, ताडतेल आनी ताचीं हेर उत्पादनां हांचो आस्पाव जाता. आयातीभितर तांदूळ, रसायनां, यंत्रां, कागद हांचो आस्पाव जाता.

रुपीयाह हें हांगाचें चलनी नाणें. पर्यटनाक लागून ह्या देशाक बरोच फायदो जाता. १९८६-८७ वर्सा इंडोनेशियाक ८,२५,०३५ पर्यटकांनी भेट दिली. पर्यटनाचो धंदो वाडोवपाखातीर सरकारी पांवड्यावेल्यान नेटान यत्न चलयता.

येरादारी आनी संचारण: ह्या देशांत १९७८ मेरेन ८९,३८० किमी. लांबायेचे रस्ते आशिल्ले. १९८५ मेरेन रस्त्यांचेर धांवपी ६४,२५,२४० वाहनांची नोंद जाल्ली, एका वर्साभितर ती ६.३२% नी वाडून १९८६ त ७२,६३,१८८ मेरेन पावली. रेल्वेमार्गाची लांबाय ७,८९१ किमी. आसा. चडशे रेल्वेमार्ग जावा जुंव्याचेर आसात. हो देश बऱ्याच जुंव्यांचो आसल्या कारणान हांगा उदकांतली येरादारी सगळ्यांत म्हत्वाची. मगळ्या जुंव्यांचेर 'पेलारजन नॅशनल इंडोनेशिया' नांवाची राश्ट्रीय संस्था येरादारी चलयता. तेभायर हेर देशांकडेन उदकांतल्या मार्गांनी इंडोनेशिया आयातनिर्यातीचो वेपार करता. 'गरुडा इंडोनेशिया' ही हांगाची हवाई येरादारी सांबाळपी संस्था. ही संस्था आंतरराश्ट्रीय मार्गांचेर येरादारी करता, जाल्यार 'मेरपाटी नुसांतर एअरलायन्स' ही मंथ्या देशांभितरल्या येरादारीचेर नियंत्रण करता. हांगा 'मंडाला' आनी 'बौगक इंडोनेशिया' ह्योय विमान कंपन्यो आसात.

१९७७ मेरेन हांगा ३,४७,००० दूरध्वनींची नोंद जाल्ली. जातीलुहार ह्या धर्तरेचेर उबारिल्ल्या उपगिन्यांक लागून ऑस्ट्रेलिया, जपान, युरोप आनी आशियांतल्या मुखेल शारांलागीं इंडोनेशियांतल्यान दूरध्वनीवरवीं

संपर्क साधूंक येता.

सुमार २३,५८,००० खप आशिल्लीं १७८ खबरांपत्रां हांगा उजवाडाक येतात. काँपास, सिनार हरपन, मर्डेका बेरिता बुआना, पोस काँता हीं मुखेल जावन आसात.

लोक आनी समाजजीण: इंडोनेशियांतले चडशे लोक मलेशियन ह्या मंगोलॉइड वंशाच्या एके पोटजातीचे आसात. ते मोटवे, कांय प्रमाणांत कोणत्या केसाचे आनी कोरान उजळ आसात. मूळ मंगोलियन वांशिकांकां हिंदू, अरब, चिनी ह्या लोकांलागीं संकर जाल्ल्यान इंडोनेशियांतले मलेशियन वंशाचे लोक वेगळे जाल्यात. मूळ मंगोलियन वंशाचे लोक सामक्या उण्या प्रमाणांत सुमात्रा, तिमोर, मोलूकू, ईरीआन ह्या वाठारांनी विरटी पडटात. श्रीलंकेंतल्या 'वेद्दा' जमातीसारकी ही इंडोनेशियांतली जमात विसता. हांगा विंगडविंगड संस्कृतायेचे लोक आसात. तांतले मुखेल अशे: १. शिकारी आनी हेडया जमातीचे कालीमांतान हांगासले 'पूतान' लोक. ते सामकेच फाटीं उरल्यात असल्या प्रकारचे कांय लोक सुमात्रा जुंव्याचेरूय आसात. तांकां 'कुळू' अशें नांव आसा. हालीं हे कुळू लोक शेतवडीच्या आदारान जियेतात. कुळूपस मात्शे सुदारिल्ले सुमात्रांत ओरॉंग लाऊरें हे लोक आसात. २. जावानीज: हे लोक मध्य आनी उदेंत जावांत रावतात. हे मलायो-पॉलिनीशियन भाशा उलयतात. हिंदू-जावानीज अशी हांची भरसल्ली संस्कृताय आसा. हांच्यामदली 'बोरोबुदूर' ही उपजात सुदारिल्ली आसा. हांची संख्या साडेतीन कोटींच्या वयर आसा. ते बऱ्यापैकी तांदूळ पिकोवपी आसात. हांच्या लिपीक 'कावी' अशें म्हण्टात. ३. सूंदनीज: सूंदा जुंव्याचेर आनी अस्तंत जावांत हे लोक रावतात. हे धर्मान चडशे मुसलमान आसात. कावी आनी अरबी ह्यो दोन लिपी ते वापरतात. ४. बादुई: अस्तंत जावांतल्या केंडेग हांगाच्या दोंगरी वाठरांत रावपी ही जमात. अलंकार वापरप, गादयेचेर न्हिदप, वाहनांनी बसप ह्यो गजाली ते निशिध्द मानतात. मुसलमानांच्या घुरयांक लागून घडये हे लोक दोंगरांनी रावल्यात अशें कांय जाणांचें मत आसा. ५. टेंगेरेसे: उदेंत जावांतली टेंगेर रानांत रावपी ही जमात. हे हिंदूधर्माचे अभिमानी आसात. तांची संस्कृताय हिंदू-इंडोनेशियन आसा. ६. मेनांगकाबाऊ: ओरॉंग मेनांगकाबाऊ वा मेनांगकाबाडा ह्या नांवान हे जमातीक वळखतात. हे सुमात्रांत रावपी लोक चडशे धर्मान मुसलमान आसात. तांची संख्या २.५० कोटींच्या वयर आसा. शेतवड, गोरवां पोसप, वेपार हातूंत ते चड हुशार आसात. कपडे विणप, लांकडी नक्षीकाम, घातूंच्या आयदनांवेली कलाकुसर ह्या गजालीनीय ते बरेच हुशार आसात. हांची कुटुंबसंस्था मातृप्रधान आसा. ७. बटाक: मध्य सुमात्रांत टोबा तळ्याच्या वाठरांत रावपी हे लोक. मुसलमान आनी किरिस्तांव अशे दोनूय धर्म हे जमातींत सांपडटात. ८. आजिनी: हे उत्तर सुमात्रांत रावतात. हांची भास आनी लिपी अरबी. धर्मान ते मुसलमान आसात. सुमार देड कोटी आशिल्ल्या ह्या लोकांचें साहित्य बरेंच आसा. ९. लांपॉंग: ही मुसलमान धर्माची जमात दक्षिण सुमात्रांत सांपडटा. हातूंतल्या मळांनी रावपी लोकांक ओरॉंग बाबीयान जाल्यार दोंगरांनी रावपी लोकांक आरॉंग आबोग अशें म्हण्टात. ह्या लोकांचे मुखेल पीक म्हळ्यार तांदूळ आनी मिरयां. १०. कुबु: पालेंबांग आनी जांबी वाठारांत हे लोक रावतात. मुसलमान धर्माचे हे लोक शिकार, रानांतलीं फळां पुंजावप हाचेर जियेतात. ११. गायो: मध्य सुमात्रांतले दाट रानांनी रावपी हे लोक धर्मान मुसलमान आसात. १२. बुगिनीज: हांकां बुगी अशेंय म्हण्टात. हे लोक सूलावेसी हांगा रावतात. धर्मान मुसलमान आसले तरी हांचेर हिंदू संस्कृतायेचो प्रभाव दिसता. हे लोक व्हडीं बांदपांत नांवाजिल्ले आसात. तांतले कांय जाण कालीमांतान हांगा येवन रावल्यात. १३. तोडरुजा: हे मध्य सुलावेसीच्या दोंगराळ वाठारांत रावपी हे लोक किरिस्तांव धर्माचे आसात. १४. मेनाडोनी: उत्तर सूलावेसींतल्या मीनाहासा वाठारांत रावपी ही जमात धर्मान किरिस्तांव आसा. हांची भाशा आनी बोली चडशी फिलिपीनी भाशा आनी बोलीक लागींची

प्रा. १५. मकामरी: हे लोक नैऋत्य मूलावेसीत खवतात. तांची आनी पोनी लोकांची संस्कृताय एकसारकी आसा. हे चडशे मुसलमान धर्माचे आसात. १६. दायक: कालीमांतानांतल्या लोकांक, जे मुसलमान नात आसात दायक म्हण्टात. मलायी भाशेंत जो मुसलमान न्हय, तो दायक तो अर्थ जाता. हांचे दुसुन, मुलुन, क्लेमंतान, कलावित, मेलांनाडा, वन, वा दर्यावेले दायक, खुश्की दायक, बाहाऊ, कायन, केन्याह, पोतू- दानोत, ओलो-अंगाडूज, पूनान अशे पोटवांटे आसात. १७. तालीनीज: बाली आनी लॉबॉक जुंव्यांचेर हे लोक खवतात. हे चडशे हिंदू आसात आनी तांची संस्कृताय हिंदू आसा. ब्राह्मण, क्षत्रिय, वैश्य आनी शूद्र हे हिंदू समाजांतले वर्ग हांगाय सांपडटात. रंगकाम, लांकडी आनी नुतवेले नक्षीकाम, कपडे विणप, संगीत, नृत्य ह्या कलांमदीं ते बरेच तारार आसात. १८. ससाक: लॉबॉक जुंव्यांचेर हे लोक खवतात. मुसलमान धर्माचे हे लोक बरे शेतकार जावन आसात. १९. मादुशे: तावा जुंव्याच्या, मादुश जुंव्यांचेर हे लोक खवतात. हेय चडशे पगलमानूच आसात. २०. अंबोइनी: मोलूकू द्वीपांच्या चोम्यांतल्या अंबोइना आनी ऊली आसर ह्या जुंव्यांचेर हे लोक राबितो करून आसात. तांच्यामदीं इस्लाम आनी किरिस्तांव हे दोनूय धर्म सांपडटात.

इंडोनेशियाचे सुमार ९०% लोक इस्लाम धर्माचे, ४% किरिस्तांव, ३% हिंदू आनी ३% हेर विंगड विंगड धर्माचे आसात.

विंगड विंगड धर्मांमदीं एकचार आनी समजिफावप तिगोवन ववरूंक सरकारी पांवड्यावेल्यान यत्न चलयतात. १९८६-८७ मेरेन हांगा वट्ट ५,००,३२९ प्रार्थना मंदिरां आसात. हातूंतल्यो ५,२५,१३७ मुगलमाणांच्यो मशिदी. २६,५४७ प्रॉटेस्टंट इगर्जी. १२,१०६ कॅथलिक इगर्जी. ३४,२८३ हिंदू देवळां आनी २,२५८ बौद्ध विहार आसात. सरकारी पांवड्यावेल्यान १९८६-८७ वर्सा १४,६९,५४५ पवित्र पुस्तकाच्या प्रतींचे वांटप जालें. हातूंत ११,५६,००० कुराणाच्यो प्रती. १,३५,६०० प्रॉटेस्टंट बायबल, १,००,००० कॅथलिक बायबल आनी १०,४५५ हिंदूंचे धर्मीक ग्रंथ हांचो आस्पाव जाता.

हांगाचे कलेचेर भारतीय आनी चिनी संस्कृतायेचो बरोच प्रभाव आसा. जोगजाकार्ता हांगा आशिल्ल्या सुलतानाच्या राजवाड्यांत लांकडाच्या खांब्यांचेर कोरीव, रंगीत आनी नक्षीदार काम पळोवंक मेळटा. बोयेबुदुर हांगाचे बौद्ध देवूळ भारतीय शैलीचें आसा. उबूद हांगाची भांगरावेली आनी तांब्यावेली कलाकुसर नामनेची आसा. हांगाचे जरीचे आनी हेर कपडेय बरेच नांवाजिल्ले आसात. बांडुंग हांगाच्या ऑफन्डी ह्या चित्रकारान संवसारभर नामना मेळयिल्ली. स्वतंत्रताय मेळ्ळ्या उपरांत झैनी, ओ. एफेन्डी हांचेसारके नामनेचे चित्रकार इंडोनेशियांत जाले.

हागा पेटेट, बेदाया, सेरिम्पी, वायांग, केतजाक, वायांग-टोपेग आनी लिंलिन हे मुखेल नाचाचे प्रकार आसात. रमायणांतल्या काणयांचेर आदारित नाटकां, छामसुत्री बावल्यांचे खेळ आनी नृत्य-नाटकां हांगाच्या लोकांमदीं बरीच लोकप्रिय आसात.

ह्या लोकांनी बॅडमिंटन आनी फुटबॉल सारक्या खेळांनी नामना मेळयल्या. गोल्फ, टेनिस, क्रॉब्याचे झूज, व्हड्यांचे खेळ, पेंवप ह्या सारके खेळ हांगा लोकप्रिय आसात.

सगळ्यातरांचे धर्मीक सण आनी उत्सव हांगाचे लोक मनयतात.

शिक्षण: ६२% लोक साक्षर आसात. साक्षरतेच्या मळार इंडोनेशियाचो गणांत ७४ वो क्रमांक लागता. ७ ते १२ पिरायेमेरेन शिक्षण फुकट आनी मन्योचें आसा. शिक्षण मुळाव्या, माध्यमिक आनी उंचल्या अशा तीन पांवड्यांचेर आसा. शिक्षणीक वर्स जानेवारी ते डिसेंबर मेरेन आसता. भाशा-इंडोनेशिया हे भाशेच्या माध्यमांतल्यान शिक्षण चलता, पूण माध्यमिक पांवड्यार इंग्लीश भाशेंतल्यानय शिक्षण दितात. इंडोनेशियांत २८ सरकारी आनी २३ खाजगी विश्वविद्यालयां आसात. हे भायर हांगाचे २८ सरकारी आनी २३ खाजगी विश्वविद्यालयां आसात. हे भायर हांगाचे दोन विश्वविद्यालय अमेरिकेचीं संयुक्त संस्थानां, नेदरलँड्स, ऑस्ट्रेलिया, बेल्जियम, ब्रिटन आनी अस्तंत जर्मनी ह्या सारक्या देशांनी शिक्षण

घेतात.

भाशा: इंडोनेशियन भाशा मलायो-पॉलिनेशियन भाशा पंगडाच्यो आसात. भाशा-इंडोनेशिया ही जरी राज्यभाशा आसली तरी हांगाच्या लोकांच्यो विंगडविंगड २५ भाशा आनी सुमार २५० बोली आसात.

म्हत्वाचीं पळां: जाकार्ता ही इंडोनेशियाची राजधानी आनी सगळ्यांत म्हत्वाचें केंद्र. बांडुंग, सुरबाया, सामारंग, मेडान, पार्लेबांग, मार्केसर, मालांगा, जोगजाकार्ता हीं शारां म्हत्वाचीं आसात. बांडुंग हांगा १९५५ वर्सा आफ्रो-आशियाई राष्ट्रांची पयली परिशद जाल्ली.

- कौ. वि. सं. मं.

इंजूज: इंजूज म्हळ्यारच 'कार्नावाल' (*) अशें म्हणूं येता. तरी आसतना 'इंजूज' म्हळ्यार कार्नावालाच्या वेळार सवंगां नाचतात, ताका 'इंजूज' अशें म्हण्टाले. हें उतर पोर्तुगेज intrudo हाचेवेल्यान आयलां. कार्नावाल हो व्हडलो दबाजो घरलो तर इंजूज हो ताचो एक वांटो अशें मानूं येता.

इंजूज हो किरिस्तांव गोंयकारांचो उत्सव आसलो, तरी माघ म्हयन्यांत कांय इतिहासीक कारणांक लागून हें नांव हिंदूंच्या एका सणाकूय लायलां. हो किरिस्तावांचो सण आसलो तरी हाका किरिस्तांव धर्माची वा इगर्जीची मान्यताय ना.

लोकसंगीत आनी लोकनाचाचें दायज सांबाळपी इंजूज ही मौजेची परब, व्हडल्या गोंयांसावन ९ किमी. अंतराचेर आशिल्ल्या डोंगरी ह्या गांवांत मनयतात. इंजूज म्हळ्यार किरिस्तावांचो कार्नावाल जालो तरी डोंगरेर जावपी इंजूज म्हळ्यार हिंदूंचो शिगमो कसो मनयतात. हे परबेक इंजूज हें नांव कशें पडलें हेविशीं एक गजाल सांगतात ती अशी- 'पोर्तुगेजांच्या काळांत गोंयकारांचेर खूब बंधनां आसतालीं. एक परब मनोवपाची आसल्यार सरकारकडल्यान मान्यताय घेवंची पडटाली. तातूंत हिंदूंचे परबेक मान्यताय दिताना पोर्तुगेज अधिकारी आडमेळीं हाडटाले. देखून, जेन्ना शिगमो कसपाक मान्यताय घेवंक डोंगरेवेलीं जाण्टी मनशां गेलीं, तेन्ना तांणी शिगमो म्हणी नासतना इंजूज मनोवपाखातीर मान्यताय मागली. ह्या नांवान पोर्तुगेज फटवले आनी तांणी परब मनोवपाखातीर मान्यताय दिली. तेन्नाच्यान डोंगरेवेल्या शिगमोत्सवाक 'इंजूज' हें नांव मेळ्ळें.

कार्नावाल आनी इंजूज ह्यो दोनूय परबो गोंयांत वांगडाच मनयतात. डोंगरेवेलो इंजूज हो गोंयांतलो पयलो शिगमो. 'सुंवारी' आनी 'मेळ' हांकां लागून इंजूजाक म्हत्व मेळ्ळां. माघ म्हयन्याच्या कृष्ण पक्षांतल्या पयल्या सुक्राराक ही परब सुरू जाता. ही परब पांच दीस चलता. पयले दीस 'फट्यां-सुंवारी' आसता. ह्या दिसा त्या त्या माटवांतलो लोक एकठंय येता. वर्सभर बंद आशिल्लीं घुमटां, कासाळीं ह्या सारकीं वाद्यां माटवांत हाडटात आनी 'फट्यां-सुंवारी' वाजयतात. ताका फट्यां-सुंवारी हें नांव कशें पडलें तेविशीं एक गजाल सांगतात ती अशी- कोंकणीत फटें म्हळ्यार कांबळ. इंजूजाच्या दिसांनी तेन्ना खूब थंडी पडटाली. देखून, घरचे दादले घर भायर सरता आसतना कांबळ पांगुरताले. कांबळ (फटें) पांगरून वाजयल्ली सुंवारी ती फट्यां-सुंवारी. त्या दिसा हेर खंयचेच धर्मीक सुवाटे करिनात.

इंजूजाच्या दुसरे दिसा शेनवारक बरेंच म्हत्व आसा. त्या दिसा कितलेंय पयस गेल्लो गांवचो मनीस सत्री फुलोवंक येता. हेच रतीं इंजूजाचे विधीक सुरवात जाता. थंयच्या पांच माटवांतले लोक आपआपल्या माटवांत एकठंय येतात. गुडयो, तोरणां, अब्दागीर सजोवन दवरतात. दिवटी घेवन कुळावी तयार खवतात. शेनाय वाजोवंक आनी शिंग फुंकपाक वंशपरंपरेन काम करपी लोक थंय आसतात. गांवचे जाण्टे लोक शांतादुर्गेक, ग्रामदेव साखळ्याक, खळनाथ आनी पांच पंचिष्टांक गाराणें घालतात, सत्रेच्या देवाक सत्रेर वचून बसपाचें आवाहन करतात. उपरांत झगझगीत दिवांच्या उजवाडांत शेमेळ, घुमट आनी कासाळ्यांच्या आवाजान सत्र्यो फुलयतात. उपरांत हो पुराय मेळ गांवांतल्यान भोंवता. व्हडल्या

इंदूर-इंद्र-१

भाटांतल्यो तीन आनी धाकट्या भाटांतल्यो दोन अस्यो पांच सुंवारी जजस गाजत इंग्रजांच्या भाटांवांत येतात. बंय एक पिंपळाचें पेड आसा, ताच्या मुखार येवन सगळ्यो सुंवाऱ्यो बाजतात.

आयतार दीस परत्यो सुंवाऱ्यो येतात आनी बरेक बरमुखार भोवतात. बरेक हुंब्याचेर सगळ्या बांक्षांची पुजा करतात. सुंवाऱ्यो परत्यो भाटांवांत येतकच नाटकाक सुरवात जाता. व्हडलें भाट आनी धाकटे भाट हांगा दोनूय कडेन दोन नाटकांचे प्रयोग जातात.

सोमार सांजची देवीची लालखी कागदाच्या फुलांनी सजोवन, तिचेर भेगळानी लावन बेंडाच्या तालांत गांवांतल्यान भोवडायतात. तेन्ना सवायशिणी बायलो देवीक हुंवाळून तिची होंट भरतात. लालखी परती भाटांवांत येतकच नाटकाक सुरवात जाता.

मंगळार दिसा मेळ आसता. ह्या दिसा सुंवारी वाजयनात, जाल्यार दोस, ताशे असलीं वांक्षां वाजयतात. पांचूय भाटांची जेन्ना एकठांय मिश्रवणूक वता, तेन्ना तांकां मेळ म्हण्टात.

बुधवार दीस गुलाल जाता. चार दिसांची वर्सुकी परब ह्या दिसा सोरता. निमणे सगळे भाटांवांत जमतात आनी परब बरे तरेन जाली म्हूण देवाक गारुणें घालतात. सत्रेवेल्या देवाक परतो आपल्या जाग्यार बसपाक सांगतात. बिरेस्तारक सत्यनारायणाची महापुजा करतात.

- को. वि. सं. मं.

इंदूर: मध्यप्रदेश राज्यांतलें सगळ्यांत व्हड शार लोकसंख्या: ८,२७,००० (१९८१). सिप्रा न्हंयची उपन्हंय खान आनी सरस्वती हांच्या देगेर इंदूर शार वसलां. मुंबय ते आग्रा ह्या राश्ट्रीय महामार्गाचेर मुंबय सावन ७०४ किमी. ईशान्येक आनी समुद्रथरासावन सुमार ५३० मी. उंचायेचेर इंदूर शार आसा.

१७१५ वर्सा सुर्वेक कंपालाच्या जमीनदारान हांगा वस्ती केली. १७४१ वर्सा हांगा इंद्रेश्वर हें देवूळ बांवलें. ह्या देवळावेल्यानच ह्या शाराक इंदूर-इंदोर-इंदोरी आनी इंदूर अशीं नांवां पडलीं. होळकरांची राजधानी महेश्वर वाठारंत आशिल्ली. थंयसल्यान १८१८ वर्सा तांणी ती इंदूरक हाडली. इंदूर हें शार समृद्ध माळव्याच्या मुखेल जाग्यार आशिल्ल्यान आनी होळकरांची राजधानी जाल्ल्यान ह्या शाराची नेटान उदरगत जाली.

वेपारी, उद्येगीक आनी शिक्षणीक नदरेन इंदूर शाराक बरेंच म्हत्व आसा. गंव, बाजरी, ह्या सारक्या धान्याची आनी कापसाची, मध्य प्रदेशांतली म्हत्वाची बाजारेठ म्हळ्यार इंदूर शारांत सुताच्यो आनी कपड्यांच्यो गिरणी आसात. हांगाच्या इंदूरी साडयांची खूब नामना आसा. ह्या शारांत तेल, कांबळी, अफू, रसायनां, यंत्रां, फर्निचर, छेळाच्यो वस्तू, धातू, दुदाचे पदार्थ, बॉबिन आदी उद्येग चलतात.

आदल्या काळार राजकुंवरांखातीर बांदिल्ले संगमरवरी डेली कॉलेज, तशेंच शेतवड, अभियांत्रिकी, वैजकी महाविद्यालयां ह्या शारांत आसात. १९६४ त सुरू जाल्लें इंदूर विद्यापीठ ह्या शारांत आसा. इंदूर शारांतल्यान डांडवा ते अजमेर रेल्वेमार्ग वता. तशेंच इंदूर ते उज्जैन रेल्वेमार्गांखातीर इंदूर शार नागदा ते भोपाळ रेल्वेमार्गाक जोडलां.

इंदूर शारांत आशिल्लो होळकरांचो प्रासाद, न्हंयदेगेवेल्यो नक्षीदार मन्थो, उद्यानां, ऊंच हवेली हांणी शाराच्या वैभवतां भर घाल्या. हे भायर कंवची, हारसो आनी रंगीत मणी वापरुन बांदिल्ल्या जैन मंदीराचें रुप आगळेच आसा.

- को. वि. सं. मं.

इंद्र-१: वैदिक आर्यांचो सगळ्यांत व्हड देव. सादारणपणान मनीस इंद्राक 'देवांचो राजा' मानता. ऋग्वेदांतल्या वट्ट सूक्तांतलीं १/४ सूक्तां इंद्राविशीं आसात. यास्कान इंद्र उतराची व्युत्पत्ती अशी केल्या:

इन्द्रः इयं दृणातीति वा। इयं दवातीति वा। इयं दधातीति वा। इयं दारयत इति वा। इयं दारयत इति वा। इन्द्रवे द्रवतीति वा। इन्द्री रमत इति वा।

(विरुक्त. १०.८)

अर्थ: इंद्र ही फोडून घान्य भायर काडटा वा तो अन्न दुसऱ्याक दिता वा धारण करता वा धर्तरेक खांची घालता वा धर्तरेक धारण करता. इंद्र सोमपानाखातीर धांवत सुट्टा आनी सोमांत रमता.

ऐतरेयोपनिषद् प्रमाण (३.१३.१४) 'इदमवर्शम्' (हें पळयलें) हाचेवेल्यान इंदवं हें नांव आयलें. फुडें ताचें नांव इंद्र जालें.

वैदिक इंद्रवर्णनांत इंद्राचो स्वभाव आनी ताची आकृती धर्तरेवेल्या मानवी वीराक रंगोवपासारकी रंगयल्या. इंद्राच्या बापायचें नांव 'धु' अश आसून आवयची नांवां जायतीं आसात. तातूंतले एक 'आदिति' हें आसा. ऋग्वेदांत इंद्राविशीं जायते उल्लेख मेळटात. इंद्र आवयच्या पोटांत एक हजार म्हयने आनी जायतीं वर्सां रावलो (४.१८.४). तो जल्माक येतना सैमीक मार्गान जल्माक येवंक ना. ताचो जल्म आवयच्या फुडल्या भागांतल्यान जालो (४.१८.१-२). ल्हानपणासावनच ताण परक्रम गाजोवपाक सुरवात केली. आपल्या स्वबळार ताणें पुराब संवसाराचेर व्हडपण गाजयलें. इंद्राचे केंस, खाड-मिश्र्यो आनी पुराय कुडीचो रंग भांगराचो आसा. ताचीं भुजां व्हड आसात. दोन पाचव्या रंगाचे घोडे जोडिल्ल्या रथांतल्यान तो भोंवता. हो रथ ताका ऋग्वेदांत तयार करून दिला. वज्र हें ताचें खाशेलें आयुध. तें त्वष्ट्यान दधीचीच्या अस्थींचें केल्लें (५.३१.४). दुसरेकडेन हें आयुध 'आयसम्' म्हळ्यार कसल्या तरी धातूचें केलां, अशें म्हळां. ताका चार वा शंबर कोनशे आसात, आनी शंबर तोंकां आसात (ऋग्वेद: ८४.२२.२, ४.१७.१०, ८.६.६). इंद्राक सोमपान खूब आवडटा. सोमपान आनी स्तोत्र-मंत्रावरवीं ताची तांक वाडटा. तो तीस तळ्यो भस्माइतलो सोमरस पियेवन पचयता. तेखातीर ताका 'सोमपा' अशें विशेषण मेळ्ळां. ताणें शंबर बैलांचें मांस खावन पचयलें, असो एक उल्लेख ऋग्वेदांत आयला (१०.२७, २८, ८६, ६.१७).

इंद्राक विंगडविंगड नांवांनी वळखतात. राकेसाची वसती आशिल्ले 'पुर' (रावपाची थाणी) ताणें फोडून उडयले, देखून ताका 'पुरभिद्' म्हण्टात. वृत्राक ताणें आपल्या वज्रांन मारलो, देखून ताका 'वृत्रहन' म्हण्टात. तो भक्तांक शुजांत शुजून जैत मेळोवन 'मघ' म्हळ्यार वैभव दिता, देखून ताका 'मघवन' अशेंय म्हण्टात. इंद्राचे बायलेचें नांव इंद्राणी आसा. तिचो 'शची' असोय उल्लेख जाता. ताका 'सीता' नांवाची आनीक एक बायल आसली (पारस्करगृहसूत्र १७.९).

इंद्राची पुराणांतली कथा अशी आसा- इंद्रान गीतम ऋषीची बायल अहिल्या हिका तिच्या घोवा असवडीं भोगली. रुक्मांगदाच्या भेसांत येवन ताची बायल मुकुंदा हिचेकडेनय संबंद दवरलो (गणेश पुराण १.३६-४०). विश्वरूप, वृत्र आनी नमुचि हांकां जिवेशीं मारिल्ल्यान ब्रह्महत्याचें पातक ताका लागलें. इंद्र तेन्ना कमळांत लिपून रावलो. फुडें ही ब्रह्महत्या धर्तरी, रूख, उदक आनी बायल हांच्याभितर वांटे करून दिल्ल्यान ब्रह्महत्याच्या पातकांतल्यान तो मुक्त जालो. दुर्वास आनी बृहस्पती हांचो अपमान केल्ल्यान तो स्वताची गिरेस्तकाय वगडावन बसलो. समुद्रमंथनांतल्यान चवदा रत्नां भायर सरलीं. तातूंतलीं चार हाका मेळ्ळीं. उपरांत ताणें दैत्याक हरवेन परतून एक फावट स्वर्गाचें राज्य जोडलें (भागवत पुराण ६.९). एक फावट इंद्र अंगुल्यमात्र आशिल्ल्या वालखिल्य ऋषीक हांसलो. ताका लागून तिडकीन वालखिल्य ऋषी दुसरो इंद्र करपाक लागलो. तेन्ना कश्यप ऋषीक मध्यस्थ दवरून ताणें ताचो राग शांत केलो (महाभारत आदिपर्व ३०). शर्यातीन केल्ल्या यज्ञांत अश्विनीकुमाराक यज्ञभाग मेळचो न्हय म्हूण च्यवनाचेर ताणें वज्र उबारलें. च्यवनाचे तांकीमुखार ताचें कांय एक चल्लें ना. देखून, अश्विनीकुमाराचो यज्ञभाग (हविर्भाग) ताणें मान्य केलो.

देवका मन्वंतरांत कोणूय तरी इंद्र आसता. तीनूय लोकांचेर ताचें राज्य चलता. शंबर यज्ञ करपी इंद्रपद जोडटा, देखून कोणाचेय-शंबर यज्ञ जावंचे आदीं तो विघ्न हाडटा. कोणेय खर तप केल्यार आपलें इंद्रपद वचत म्हूण तो भिता. तेखातीर अपसरांक तपस्थायी तपोभंग करपाखातीर तो धाडटा. सप्तर्षी हें ताचे सत्तागार तर गंधर्व-असुर ही

ची गिरेस्तकाय आसा.

भागवतांत गोवर्धन पर्वताच्या आख्यानांत कृष्णाक लागून इंद्राक मीपण आयिल्ल्याचें नदरेक येता. भारतांत वैष्णव संप्रवायाची वाड जावंक लागली, तेन्ना विष्णूक म्हत्व मेळ्ळें आनी इंद्र फाटल्यान पडलो शें इतिहास सांगता. जैनांच्या दैवतकथांत इंद्राक यक्षाची सुवात दिल्या. गर्गकरांचें जल्ममंगल करपी सेवक म्हूण जैन साहित्यांत तो दिश्टी उट्टा. बौद्ध साहित्यांत ताचो पांवडो खूब वयलो लेखला. जातककथांत पाका मनीसजातीचो बरें मागपी, गरीब दुबळ्यांचो आदार म्हळां. संबुला तातकांत, संबुलेक तो कामुक यक्षाचें पागडेंतल्यान सोडयता तें मछयलां. भूमिया आदिवासीक पावस आनी मळब हांचो देव मानतात. ताका ते 'मृत्युदेव' अशें म्हण्टात.

इंद्राच्या असेमीक जल्माविशीं आशिल्ली लोककथा मध्यप्रदेशांत मापडटा.

कमलपती ही कमळांची देवता. इंद्र तिचे बराडेंतल्यान आयलो. इंद्राचो चलो मीनकुंवर आनी माळ्याची चली रेमेदेन हांचें लग्न लागलें. तेन्ना माळ्यान केल्लो मोटवो माटोव मोडलो. इंद्रान तो मळबांत वयर उडयलो. तें आयज इंद्रधनुष्य जावन आमकां दिसता.

कातोडी, कुंभार आनी गोंड समाजांत इंद्रकथा चलता. इंद्राची मूर्त कशी आसची तें हेमाद्रितां सांगलां-

शक्रश्चतुर्भुजः कार्यो द्विभुजा च तथा शची ।

पश्चाद्भुजोश्च कर्तव्यौ वामदक्षिणहस्तयोः ॥

वामे शचीपृष्ठांत द्वितीयं वज्रसंयुतम् ।

वामे शच्याः करे कार्यौ रथ्या सन्तानमञ्जरी ॥

दक्षिणं पृष्ठविन्यस्तं देवराजस्य कारयेत् ।

अर्थः इंद्राची मूर्त चार भुजांची तर शचीची भुजांती करची. इंद्राच्या दाव्या आनी उजव्या हातांत कमळ आनी अंकुश आसचो. इंद्राचो दुसरो दावो हात शचीचे फाटीर तेंकिल्लो आनी उजवो हात वज्र धरिल्लो आमचो. शचीच्या उजव्या हातांत मंजरी आसची. उजवो हात इंद्राचे फाटीर आसचो.

इंद्राक जरी 'देवांचो राजा' म्हूण वळखलो, तरीय दिसपट्ट्या देवत्वाणांत वा पुजेंत इंद्राक सुवात मेळना. शांतिक पीष्टिक कर्मांत एक लोकपाल म्हूण ताका आहुती मेळटा. पूर्विल्ल्या काळांत रानडुकराक ताचो बळी म्हूण दिताले. तेविशींचें 'इन्द्राय सूकरम्' अशें वचन तैत्तरीय ब्राह्मणांत आसा. इंद्रासंबंदीच्यो पत्रो महाराष्ट्र, गोंय वा कोंकणी वावरांत नात. बंगाल राज्यांत 'इंद्रपूजा' अस्तित्वांत आसा. माद्रपद शुद्ध चतुर्दशीक बंगालांतल्यो बायलो इंद्राचे मूर्तीची पूजा करतात. ताका चवदा फळां आनी लाजू हांचो निवेद्य दाखयतात. सूर्य बुडटकच इंद्रमूर्तीचें विसर्जन जाता. रेट, मॅकडोनेल, ओल्डेनबर्ग ह्या अस्तंतेच्या विद्वानांनी इंद्रासंबंदान फुडलीं मतां उक्तायल्यांत. तांच्या मतान इंद्र हो पावस दिवपी देव. ताचें वज्र म्हळ्यार वीज. वृत्र ही दैत्याच्या रुपांत आशिल्ली मैमीक शक्त. ही शक्त उदक नश्ट करता. डॉ. रा. ना. दांडेकर हाका हें मत मान्य ना. तो म्हण्टा- मेघ, विद्युत, धनव्रति, पर्जन्य हीं उतरां सरळपणान केन्नाच वापरलीं नात. त्या बदला वृत्र वज्र, पर्वत सांख्या प्रतिकात्मक उतरांचो उपेग केला. इंद्रा सांख्या देवाचें अशें द्वायष्ट वर्णन वैदिक ऋषींनी केलां हें मनाक पटना. इंद्राक पावसाचो देव मानप हें ममा न्हय ताच्या स्वभावांत आनी कर्तुपांत मनीसमर्माची. मनीसस्वभावाची सांवळी पडल्या. तेखातीर इंद्राक मानवी वीर मानप चड बरें दिसतलें. डॉ. दांडेकराचो सिद्धान्त अशोः

इंद्र हो जल्मान देव न्हय. ताणें आपले तांकीर इंद्रपद जोडलें. ऋग्वेदान ताच्या मनीस स्वभावाविशीं जायते उल्लेख आयल्यात. देखीक, इंद्राक सोमरस खूब आवडटा (ऋग्वेद २.१५.७७.३८.२); वृषाकपीच्या पगगान इंद्राचें वीर्यवर्धन जापण (ऋग्वेद १०.८६); कांय वेळा ताका भय दिसप (ऋग्वेद १.३२.१४); ताचेकडेन एकनिश्ट राविल्ल्या मरुताकडेन ताणें केल्ली झगडीं ह्यो गजाली इंद्र मनीस आसलो हें सिध्द

करतात.

आर्य लोक जेन्ना इरानांतल्यान सप्तसिंधूक वचूंक भायर सरले तेन्ना त्या प्रवासांत इंद्रान आर्यांचें फुडारपण केलें. ताच्या फुडारपणाखाल सगळीं आडमेळीं हुंपून आर्यांचो हो गट सप्तसिंधूमेरेन पावलो. आर्यांच्या दैवतशास्त्रांचें वैदिक भारतीयांच्या दैवतशास्त्रांत रुपांतर जातना वैदिक भारतीयांनी आपल्या फुडाऱ्याक देवांचें पंगतीक बसयलो. ताचो 'देवांचो राजा' ही पदवी दिवन भोवमान केलो. हाकालागून भारतीय वैदिक शास्त्र इंद्रप्रधान जालें. इंद्राक लागपी प्रतियोगी देव पूर्विल्ल्या इरानी लोकांच्या दैवतशास्त्रांत ना.

- को. वि. सं. मं.

इंद्र-२ः संस्कृत भाशेचो व्याकरणकार कयासरित्सागरच्या चवथ्या तरंगांत, पाणिनी आदी व्याकरणकारांचो एक संप्रदाय आसा अशें म्हळां. व्यादि, वररुचि आनी इंद्रवत्त हे त्या संप्रदायांत मुखेल आसात. ह्या व्याकरणाकारांक 'ऐंद्र' म्हण्टाले. व्याकरणाच्या मळार पाणिनीचें म्हत्व वाडटकच हो संप्रदाय ना जालो. बर्नेल हाच्या मतान तोलकापियम् ह्या तमिळ व्याकरणांत ऐंद्र पध्दतीचें अनुकरण आसा. पाणिनी, कात्यायन आनी हेर व्याकरणकार जाचो प्राधम्य, एके अशा उतरांनी उल्लेख करतात तो इंद्र आसूंये अशें भारतीय संस्कृतिकोशांत म्हळां. इंद्राचो व्याकरणग्रंथ सांपडना. अभिनव शाकटायनाच्या शब्दानुशासनांत ताचो उतारो पळोवंक मेळटा. बोपदेव आपल्या कविकल्पद्रुमांत इंद्राचो उल्लेख करता.

- को. वि. सं. मं.

इंद्राणीः देवांचो राजा इंद्र हाची बायल. तिका 'शची' अशें आनीक एक नांव आसा. ती मूक्तद्रष्टी आसली.

रामायण आनी पुराणांत तिका पुलोमा दैत्याची चली अशें म्हळां. तिच्या सोबीत, शिखंत रुपाक भुलून सगळ्या देवतांमदल्यान इंद्रान तिका पसंत केली, अशें तैत्तरीय ब्राह्मणांत सांगलां. इंद्रान तिका चोलून व्हेली आनी पुलोमा श्राप दीत म्हूण ताका जिवेशी मारलो. इंद्रावांगडा ती राजसभेंत बसताली. तिणें आपणाक पूत जावंचो हो हेत मनांत बाळगून गौरीव्रत केलें. तेवरवीं तिका जयंत हो पूत जालो, अशें कांय उल्लेख भविष्यपुराणांत (ब्राह्म. २२) सांपडटात. ऋग्वेदांत तिचेंसंबंदीच्यो जायत्यो ऋचा येतात. तातूंत तिचेविशीं फुडली म्हायती मेळटा. आपले सवतीचो मव जियेवपाक तिणें तिचेर मंत्रिल्ल्या पाळां-मुळांचो उपेग केल्लो (१०.१४५). एका सूक्तांत तिचें तेज प्रगट जालां (१०.८६). इंद्र आपलेपरस वृषाकपीक चड मान दिता तो पळोवन ती तिडकता. मनशावरीच देवाच्या कुटुंबांत लेगीत झगडीं चलतात, हें त्या सुक्तावेल्यान समजता.

इंद्राणीक अर्धड सवाशीण मानल्या. देखून, लग्नावेळार खास करून साकसुड्यावेळार व्हंकलांनी तिची पूजा करपाची चाल कांयकडेन चलता. विदर्भांत इंद्राणीचें मंदिर आसा. थंय रुक्मिणी तिची पूजा करपाक गेल्ली अशें म्हण्टात. विदर्भांत इंद्र-इंद्राणी कांय लोकांचें कुलदैवत आसा. ओरिसांत इंद्राणीची एक व्हड मूर्त मेळ्ळ्या.

- को. वि. सं. मं.

इंफाळः आदल्या मणिपूर संस्थानाची आनी आतांच्या मणिपूर राज्याची ही राजधानी. इंफाळ आनी नंबुल न्हंयांमदल्या एका सुंदर देगणांत, समुद्रथरावन सुमार ८०० मी. उंचायेचेर हें शार वसलां.

वाट गांवगिरे वस्तीच्या मदीं आशिल्ल्या ह्या थळाक नामना मेळ्ळी, ती थंयच्या थळाव्या राजाच्या कितल्यान. पूण १८९१ वर्सा जेन्ना हांगा ब्रिटिशांनी आपलें राज्य वसयलें तेन्नाच तांकां नगराचें रुप मेळ्ळें. विस्तार २४'५०' उत्तर ९३'५९ उदेंत, लोकसंख्याः १०,३६६ (१९७१). मणिपूर राज्याचें हें एक संस्कृतीक आनी वेपारी केंद्र. हांगाच्या कलाकुसरीच्या वस्तूंक आनी हातमागावेल्या कपड्यांक नामना आसा. मणिपुरी नृत्यकलेचें हें मूळपीठ समजतात. तशेंच 'पोलो' खेळाचें हें

मूळस्थान आसतले असोय समज आसा.

ईशाच रेव्हेच्या मणिपूर रोड (विमापूर) स्थानकाच्या २१५ किमी. दक्षिणेक हें शार आसून हांगाच्यान सुमार १०७ किमी. उदेंतेक ब्रह्मदेशाची शीम लागता. जिल्ह्यांतल्या मुखेल शारकडेन हें शार रस्त्यान जोडला. दोंगराळ आसल्ल्यातोर तशेंच रज्यांतल्या कांय नागा लोकांच्या घातघात कारवायांक लागून तेचपरी हें शार ब्रह्मदेशाचे शीमेलागसार आशिल्ल्यान हांगाच्या विमानतळाक खूब म्हत्व आयलां. दुसऱ्या म्हाझुजांत सुभाषचंद्र बोस हाची आझाद हिंद फौज इफाळ मेरेन आयिल्ली.

बायसांच्या आभुशणांखातीर नामनेक पाविल्लो भारतांतलो सगळ्यांत व्हड बाजार 'खवैरमबंद', श्री गोविंदजीचें देवूळ आनी रजवाडो पळोवपासाक्रे आसा. हांगा महाविद्यालयां तशेंच खुबश्यो शाळा आसात.

- कों. वि. सं. मं.

ई: वर्णमालेंतलें तिसरें अक्षर हाचो उच्चार ताळवेपसून जाता. उवात आनी अनुवात अशा स्वरंच्या मेवाक लागून हाचो उच्चार तीन तरांनी जाता. अनुनासिक आनी निरनुनासिक अशे ताचे आनीकूय दोन भेद आसात. हो परमानंद स्वरुपाचो, वासाच्या फुलाचे कांतीचो, ब्रह्माविष्णुमहेशात्मक, शक्तिमय आनी गुणत्रयसमन्वित आशिल्ल्याचें कर्मधेनुतंत्रांत म्हळां.

'इ' च्या रुपाचो विकासक्रम असो:

इ = . ∴ ∞ ∞ ∞ इ

वर्णाभिदानतंत्रांत सूक्ष्म, शाल्मली, विद्या अशीं हाका नांवां दिल्यांत. मातृकाव्यासांत हाची सुवात उजव्या दोळ्याचेर येता. हो ब्रह्मदेवाच्या तिसऱ्या तोंडापसून उत्पन्न जालो आनी यजुर्वेद हाचेपसून उत्पन्न जालो अशें शब्दकल्पदूत आनी वायुपुराण ह्या ग्रंथांत म्हळां.

- कों. वि. सं. मं.

इकबाल, मुहंमद: (जल्म: २२ फेब्रुवारी १८७३, सियालकोट; मरण: २१ एप्रिल १९३८, लाहोर).

उर्दू आनी फार्सी भासांतलो कवी आनी विचारवंत. इकबाल ह्या नांवान ताच्यो कविता उजवाडाक आयल्यो. ताचे पूर्वज काश्मीरी ब्राह्मण आशिल्ले, अशें म्हण्टात. सियालकोट हांगाच्या मरे कॉलेजांतल्यान ताणें पदवीमेरेनचें शिकप घेतलें आनी मागीर लाहोरक वचून तत्त्वगिन्यान विशयांत एम्. ए. ची पदवी घेतली. मुखार तो जर्मनीक गेलो आनी म्युनिकच्या विद्यापीठांतल्यान ताणें तत्त्वगिन्यानांत डॉक्टरेट मेळयली. ताका उर्दू, फार्सी, जर्मन, इंग्लीश ह्यो भासो येताल्यो. म्युनिक हांगाचें शिकप सोंपोवन तो इंग्लंडाक गेलो आनी बॅरिस्टर जावन १९०८ वर्सा मायदेशाक परतलो. सुर्वेक कांय काळ ताणें लाहोर कॉलेजींत प्राध्यापक म्हूण काम केलें. पूण रोखडीच ताणें ती चाकरी सोडली आनी वकिलीचो वेवसाय आपणायलो.

सामके भुरगे पिरायेर सावन तो कविता रचतालो. सुरवातीच्या काळांत ताचेर सुफी विचारांचो चड प्रभाव पडिल्लो. 'हिदायतु-उल्-इस्लाम' हे संस्थेचे माचयेवयल्यान ताणें खूब फावट कविता वाचून केल्लें. ताची गाजिल्ली रचना 'सारे जहाँ से अच्छा, हिंदोस्ताँ हमारा' ही सुरवातीच्या काळांत बरयिल्ली कविता.

ताची ऐन पिराय युरोपासारक्या विचारांचे नदरेन फुडारिल्ल्या खंडांत गेल्ल्यान इकबालाच्या विचारंत खूब बदल जाल्लो. ताका लागून तो

इस्लामवादाक लागीं गेलो अशें जाणकारांचें मत आसा. फार्सी भाशेंतल्यान बरयल्यार आपले विचार आनी तत्त्वगिन्यान सगळ्या इस्लाम राश्ट्रांनी पावतलें ह्या विचारान ताणें उर्दू सोडून फार्सी भास आपणायली. बेर्गसाँ आनी नित्शे ह्या दोन विचारवंतांच्या विचारांचो पगडो ताचे तात्विक विचारसरणीचेर आशिल्लो ही गजाल ताच्या 'असरारे खुदी' (१९१५) आनी 'रुमूजे बे खुदी' (१९१८) ह्या दोन फार्सी खंडकाव्यांतल्यान उक्ती जाता. ह्या दोनूय खंडकाव्यांचो इंग्लीश अणकार केब्रिजचो प्राध्यापक निकल्सन हाणें केलो (१९२०). ह्या ग्रंथांक लागुनूच इकबाल हाका १९२२ त, 'सर' ही पदवी मेळ्ळी. दान्तेच्या 'दिव्हीना कामेविया'चे धर्तेर ताणें 'पयामे मशरिक' आनी 'जावेदनामा' (१९२०) हे झेले उजवाडाक हाडले.

१९३५ सावन ताणें पर्थून उर्दू भाशेंतल्यान बरोवपाक सुरवात केली. 'बाले जिन्नैल' आनी 'जबें-कलीम' (१९३५) हे दोन उर्दू कवितां-झेले ताणें ह्या काळांत उजवाडाक हाडले. ताच्या उलोवपांचो झेलो 'Lectures on the reconstruction of Religious thought in Islam' (१९३५) ह्या नांवान उजवाडाक आयला, ताच्या इस्लाम धर्मावयल्या म्हत्वाच्या तात्विक विचारांचो तातूंत आस्पाव आसा. तातूंत ताणें आपलें सूफीविरोधी आनी कर्मयोगाची शिकवण दिवपी तत्त्वगिन्यान मांडलां. १९३० वर्सा इकबाल मुस्लिम लिगाचो अध्यक्ष जालो. आनी मुसलमानांखातीर स्वतंत्र देशाची येवजण ताणें मांडली. ताच्या काव्यांत तात्विक, धर्मीक, नैतिक आनी राजकी विचारांचो सुंदर मेळ आनी कलात्मक आविश्कार जाला. ताच्या काव्याक उर्दू-फार्सींत म्हत्वाची सुवात आसा.

- माधव बोरकार

इगर्ज (चर्च): किरिस्तांव धर्मीयांचें प्रार्थनायळ. इगर्ज हें कोंकणी उतर पोर्तुगेज 'इग्रेज' ह्या उतरावेल्यान आयलां आनी पोर्तुगेज उतर 'इग्रेज' आनी इंग्लीश उतर 'चर्च' हीं ग्रीक 'एक्लेजिया' आनी हिब्रू 'कहाल' हातूंतल्यान आयल्यांत. ताचो अर्थ एकठंय आपयिल्ली जमात. देवाची पूजा करूंक जंय एकठंय येतात, ते सुवातेक 'इगर्ज' म्हण्टात.



क्रिस्ती शकाच्या पयल्या तीन शतमानांनी किरिस्तांव लोक धर्मीक आनी राजकी पिडापिडीक लागून उक्त्या सुवातींनी व्हड घरांनी, काताकूंब (Catacomb) म्हूण नांवाजिल्ल्या भुयारी सिमितेरिंनी एकठंय येताले. रोम शारांत किरिस्तांवांची पिडापीड सोंपतकच ३२६ वर्सा कोन्स्तांतीन राजान किरिस्तांव धर्मीक राजधर्माची मान्यताय दिली. तेन्नासावन इगर्जी बांदप सुरू जालें. हीं बांदपां युरोपांतल्या घरशिल्पाचो मुखेल नमुनो जावंक पावलीं. पयल्यो व्हड इगर्जी बाजिलिकाचो रोमन सरकारी इमारतीचो नमुनो वापरून बांदल्यो. हांका लागून क्रिस्ती म्हामंदिराक 'बाजिलिका' म्हण्टात. एक लांब साल आनी सालाचे एके

कुशीक मिमाची वेदी (आल्तार) आसता.

बायझंटायन (Byzantine) शैलीची बांदपां ४ व्या ते ६ व्या शतमानांत आशियांत चलणुकेंत आयलीं. ५३२ वर्सा, इस्तांबूल शारांत व्हड घुमटा आकाराची आनी चारूय कोनशांक ऊंच मिनार आशिल्ली, हागिया सोफिया इगर्ज बांदली. असल्या इमारतींनी मोझाइक (mosaic) नांवाचीं रंगारंगांच्या फातरांक पट्यांनी सजयिल्लीं चित्रां आसतालीं. बायझंटायन शैली ग्रीस, रशिया आनी कांय इटालियन गांवांनी पातळ्ळी. ८ व्या आनी ९ व्या शतमानांत कारोलिंगियन (Carolingian) पध्दतीन इगर्जी बांदताले. असलीं बांदपां चड तिगूंक ना पूण कांय काश्याचे आनी हस्तितवंत कोरांतून केल्ले नग उरल्यात.

इकरव्या आनी बारव्या शतमानांत रोमानेस्क (Romanesque) पध्दतीन इगर्जी बांदताले. व्हड आनी वाट वण्टी, ल्हान जनेलां, वाटकुळे आर्क, मोटे आनी मोटवे खांबे ह्या इमारतींनी वापरताले. इगर्ज खुरसाच्या आकाराची आसताली आनी बल्कांवाक तेंकून ल्हान ल्हान कपेलां बांदताले.

घुमट आनी तेंको दिवंक वण्टी बांदपाची पध्दत सुरू जाली. हांगाच्यान गॉथिक (Gothic) पध्दत आयली. नवे पध्दतीचे नाजूक घुमट पातळ वण्टी, तोंकाचे आर्क (pointed arch) तेंको दिवपी मोटे वण्टीचेर (flying buttresses) ल्हान मिनार, फातरांनी कोरांतून केल्लो मुखभाग (facade) आनी व्हड घांट हुमकळावंक मोटें गोपूर- हीं गॉथिक बांदावळीचीं लक्षणां. ताका व्हड जनेलांचीं रंगीत विद्राचीं (stained glass) चित्रां लायताले. अमिया (Amiens), नोत्र दाम द पारिस (Notre Dame de Paris) असले कायेदराल (Cathedral), कॅन्टर्बरी (Canterbury) असलें तीर्थक्षेत्र, ला ग्रांड शार्त्रूज (La Grande Chartreuse) सारकें मठ, गॉथिक पध्दतीच्यो इमारती म्हूण सवसारभर नामनेक पावल्यात.

१५ व्या आनी १६ व्या शतमानांत रेनसांस (Renaissance) पध्दत आयली. ग्रीक आनी रोमन काळाचे प्रकार नव्यान वापरूंक लागले. रोमांतली म्हालगडी सांत पेद्रूची बाजिलिका, लंडनांतली सेंट पॉल्स कायेदराल, व्हडल्या गोंयची से कायेदराल आनी नोसा सिबोर द विवीन प्रोविदेसिया (St. Cajetan's) ह्यो रेनसांस बांदावळीच्यो इगर्जी आसात.

१७ आनी १८ व्या शतमानांत बारोक (Baroque) प्रकार उजवाडा-सावळेचो फरक दाखयता. रोमांतली जजू (Geso), गोंयची बाँ जेजू इगर्ज ही हे पध्दतीचीं उदाहरणां आसात. केळांतले बारोक इगर्जचे बांदावळीन युरोपी पध्दतीचेरच प्रभाव चाल्लो दिसता. भारतीय बारोक प्रकारच्या इमारतींमदीं व्हडल्या गोंयची आनी मडगांवची इश्मिरितु सांतु, तळावलेची सांताना, विवाडेची सियेबाद, जुंवेची सांतइशेवांव ह्यो इगर्जी नांवाजिल्ल्यो आसात. व्हडल्या गोंयच्या रेनसांस आनी बारोक इगर्जांक लागून ह्या वावरक 'उदेंतेचे रोम' अशें नांव पडलां. बारोकाचोच एक भोव अलंकारीत रेकोको प्रकार (Rococo) फांस देशांत वाडलो.

१९ व्या २० व्या शतमानांत तिखें, कोंक्रीट आदी वापरून आदल्या आनी नवे मोदीच्यो इमारती बांदल्यो. हालींच्यो इगर्जी चडशो आर्विल्ल्या मोदीच्यो आमतात. देखीक, मडगांवची ग्रेस चर्च, कामेलीन मठ आनी पणजेची डॉन बॉस्को इगर्ज. ह्या इगर्जींनी कोंक्रीट वापरून व्हड सालां बायतात आनी हाश्याची व्हड जनेलां दवरतात. वांटकुळ्या वा बहुकोनी आकाराच्या इमारतींनी वेदी मजगतीं जायतो लोक चौयवशीन खपाची येवज्या आसता. भारतीय पध्दतीन बांदिल्ल्योय कांय इगर्जी आसात. बेळगांव लागसार देशनूर गांवांत लिंगायत देवळाचो नमुनो घेवन बांदिल्ली इगर्ज आसा. तमीळनाडू, गुजरात आनी बिहारांत थळाव्या देवळांच्या प्रकारच्यो इगर्जी फाटल्या पन्नास वर्सांनी बांदल्यात.

- मॅथ्यू आल्सेद, जे. स.

संदर्भ: 1. Anand, Mulk Raj (Ed.) Golden Goa. Bombay, Marg Publication 1980; 2. Doshi, Saryu (Ed.) Goa Cultural Patterns. Bombay, Marg publication 1983; 3. Eliade, Mircea (Ed.) The

Encyclopaedia of Religion, New York 1987; 4. Malgaonkar, Manohar. Inside Goa. Directorate of Information and publicity, Goa 1982; 5. Piper, David (Ed.). The Random House Library of painting and culture 1981. Random House, New York; 6. Webster's Unabridged international dictionary of the English Language.

इसुमी, शिकिबू: नामनेची जपानी कवयित्री. तिच्या बापायचो आश्रित नाचिबाना मिचिसावा हाचेकडेन तिचें लग्न जाल्लें. जपानी राजघराण्यांतलो तामेताका ह्या राजकुमारकडेन आनी ताच्या मरणा उपरांत ताचो भाव आतसुमिची हाचेकडेन तिचे मोगाचे संबंद आशिल्ले. आतसुमिचीच्या मरणा उपरांत ती राजकन्या शीशीचे सेवेक आशिल्ली. फुडें तिणें फुजिवारा यासुमासा हाचेकडेन लग्न केलें. पूण होवूय संबंद चड काळ तिगलो ना.

होवयेवरी 'वाका' ह्या जपानी छंदांत (पंचाक्षरी आनी सप्ताक्षरी कडव्यांची एका फाटल्यान अशी होंवीसदृश रचना) बरयिल्ले तिचे दोन कवितांमेले आसात. हातूंतलो पयलो इसुमी शिकिबू सेइशू, जातूंत ८३९ 'वाका' आसात. दुसरे इसुमी शिकिबू सोकुशू हातूंत ६४७ 'वाका' आसात. ह्या दोनूय संग्रहांत मेळून सत्तर 'वाका' एकेचतरेच्यो आसात. तिच्या काव्यांत मोगाचे भावनेची उत्कटता आनी खोलाय दिसून येता. तिचे धर्मीक स्वरुपाचे कवितेंत चित्तशुद्धीखातीर आशिल्ल्यो भावना दिश्टी पडटात. शाही फर्मानांवरवीं संपादन केल्ल्या 'गोशु-इशु' ह्या कवितासंग्रहांत तिच्या 'वाका'चो आस्पाव जाता.

तिणें बरयिल्ले दिसपटयेंत खुबश्यो कविता आनी आतसुमिची वांगडा आशिल्ल्या मोगाच्या संबंदांचे उल्लेख मेळटात. तिचें वास्तव चरित्र आनी तिचे कवितेंतलें प्रेम संबंदांचें वर्णन हाकालागून कांय लोकांकडसून तिचेर टिका जाल्या. नितळ मोग कशी प्रेमिकांचो संबंद सोदूंक गेल्ल्यान घडये तिची अशी अवस्था जाल्या जावये आनी तिचेर चंचळतेचो छाप बसला आसुये.

- को. वि. सं. मं.

इझाएल: (मेदिनात इझाएल) अस्तंत आशियांतलें ज्यू राश्ट्र. क्षेत्रफळ २०,७०० चौ. किमी. लोकसंख्या ४०,३०,६०० (१९८१). विस्तार २९°३०' उत्तर ते ३३°१५' उत्तर आनी ३४°१७' उदेंत ते ३५°४१' उदेंत. हाच्यो शिमो उत्तरेवटेन ७९ किमी. लेबनानकडेन, उदेंतेक ५३१ किमी. जॉर्डनाकडेन, ७६ किमी. सिरियाकडेन आनी दक्षिण आनी उदेंत मेळून २०६ किमी. ईजिप्ताकडेन आनी अस्तंतेक ५९ किमी. गाझा पट्टेकडेन जोडल्यात. हे भायर सुमार ७८ किमी. भूंयमध्यसमुद्र- वर्यदिग आनी तांबड्या दर्याच्या आखातावयली ४ किमी. दर्यादेग ह्या देशाचे सत्तेखाला आसा.

भूंयवर्णन, बनस्पत आनी मोनजात: १९४८ वर्सा अरब राश्ट्रांकडेन जाल्ले कबलातींत ह्या देशाच्यो शिमो थारयल्यो. सादारणपणान इझाएलचे चार सैमीक वांटे जातात. १. भूंयमध्यसमुद्राची दर्यादेग: ही देशाच्या अस्तंत वावरांत आसा आनी उत्तरेवटेन अशीर जाल्यार दक्षिणेवटेन रूंद जायत गेल्या. २. दोंगुल्ल्यांचो वाठार: उत्तरेवटेन गॅलिली, मदल्या वावरांत ज्यूदीया आनी सामेरिया तशेंच दक्षिणेंतल्या नेगेव्हॉंतल्या दोंगुल्ल्यांचो वावर हे हाचे आनीक वांटे जाल्यात. ३. जॉर्डन न्हंयचो वाठार: हे न्हंयचें देगण कांय प्रमाणांत जॉर्डनांत तर कांय इझाएलांत आसा. ह्या वावरांत आशिल्ल्या दोंगुल्ल्यांची उंचाय सादारणपणान समुद्रथरासावन ६०० मी. आसा आनी मेबिट मायरांन (जेबेल जारमाक) हें दोंगुल्लेंतमक १,२०८ मी. उंचायेचें आसा. ४. नेगेव्हो वाठार: ह्या वाठवंटाच्या वावरांत, दक्षिण ज्यूदीया वावरांतल्या दोंगुल्ल्यांनी कांय जाग्यांचेर सुप्त ज्वालामुखी सांपडटात. ह्या वावरांत तांबड्या दर्यादेगा आकाबाच्या आखातामेरेनचो वांटो येता.



इझ्राएलांत सैमीक उदका सांठे सामक्या उण्या प्रमाणांत आगत जॉर्डन न्हंयचे वट्ट ३२० किमी. लांबायेतले ११८ किमी. इझ्राएल-जॉर्डन हांचे शिमेचेर आसा. हेमायर यॉरकोन, किशॉन आनी यारमुक ह्या हांगाच्यो मुखेल न्हंयो आसात. १६५ किमी. क्षेत्रफळाचें किनेरेट तळें (गॅलिली दर्या), मेल्क्या दर्याचो दक्षिणेवटेनचो १/४ वावर आनी उत्तरेवटेनचें हुला तळें हांचेर इझ्राएलची सत्ता चलता.

देशाचें हवामान भूंयमध्यसागरी आसा. शिंयांविंसांनी पावस पडटा जाल्यार गीम सुको आसता. जानेवारी न्हयन्यांतले चडांतचड तापमान २०.९° से. आनी उण्यांतउणें ४.४° से. इतलें आसता. ऑगस्ट न्हयन्यांत तें चडांतचड ४०.२° से. जाल्यार उण्यांतउणें १८.४° से. आसता. पावस उत्तरेवटेन सुमार १०७ सेंमी. जाल्यार दक्षिणेवटेन ३ सेंमी. मेरेन पडटा.

दक्षिण-उत्तर हांगाचो असमान पावस, ऊंच सकयल वावर, वाळवंट आनी दर्या लागीं आशिल्ल्यान इझ्राएलांतली भूंय शेतवडीखातीर चडशी उपेगाची ना. तातूंत चुनखडयेचें प्रमाण बरेंच चड आसा.

हांगाची वनस्पत चडशी नश्ट जावन गेल्या. पूण सरकारी यत्नांनी कांय जाग्यांचेर पायन, ओक, निलगिरी हीं झाडां रोयल्यांत. तेभायर हांगा बामळ, करोबा, खाजूर, विंगडविंगड वखदी वनस्पत तशेंच हायसिंध, क्रोकस, ट्यूलिप हीं फुलझाडां दिसून येतात. मोसंबी, संत्रां, पेरां, केळीं, अनसां हांचीं पोरसां तयार केल्यांत.

कोलो, तस, रानबुकर, हरण, रानमाजर, मुंगस ही मोनजात हांगा आसा आनी सुमार ४० जातींचीं सुकणीं हांगा आसात. केन्नाकेन्नाय टोळांच्यो घुरयो येतात.

इतिहास: बायबलाच्या पोरन्या करारांत वर्णन केल्लेप्रमाण इ.स.प. दोन हजार वर्सांपयलीं अब्राहम हाणें ज्यू संस्कृतायेची बुन्याद घाली.

अब्राहमच्या वंशजांनी ज्यूडा आनी इझ्राएल हीं राज्यां निर्माण केलीं, पूण इ. स. ७० वर्सा रोमनांनी हीं राज्यां नश्ट करून तांकां पॅलेस्टायन हें नांव दिवन आपले सत्तेखाला हाडलीं. फुडें धर्मीक अत्याचारंक लागून कितलेशेच ज्यू देश सोडून जगभर पातळ्ळे. पूण तांचो एकचार मात तिगून उरलो. १९ व्या शेंकड्याच्या दुसऱ्या अर्दांत 'झायनिझम' ची थापणूक जाली. ज्यू खातीर पॅलेस्टायन हें स्वतंत्र राज्य आसचें असो तांचो उद्देश आशिल्लो. ब्रिटिशांनी पयल्या म्हाझुजांत पॅलेस्टायन आपले सत्तेखाला हाडलें आनी तांणी ज्यूंच्या वेगळ्या स्वतंत्र राज्याच्या अस्तित्वाक तेंको दिलो. ज्यू लोकांनी थळाव्या अरब जमीनदारांकडल्यान जमनी विकत्यो घेतल्यो आनी थंय आपली वसणूक केली. हे जमनीचे मालकेखातीर झगडीं सुरू जालीं, पूण निमणें १४ मे १९४८ वर्सा इझ्राएल हें ज्यू राश्ट्र निर्माण जालें. डेव्हिड बेन गुरिअन पयलो पंतप्रधान आनी कायीम व्हायट्समान पयलो अध्यक्ष जालो. १९४९ त इझ्राएल संयुक्त राश्ट्रांचो सभासद जालो. अरब राश्ट्रांवांगडा हाचीं झुजां चालूच उरलीं. १९५६ त जाल्ले सिनाईचे लडायेंत इझ्राएलाक जैत मेळ्ळें. तांची वाडपी शक्त मतींत दवरून आनी अरब राश्ट्रांकडलीं झगडीं उणी जावचेखातीर संयुक्त राश्ट्रांनी इझ्राएल आनी अरब राश्ट्रां हांचेमदल्यो शिमो थारवन दिल्यो आनी थंय आपलें सैन्य दवरलें. पूण झगडीं थांबलीं नात. १९६७ त आनी १९७३ त पर्यून व्हड झुजां पेटलीं. पी.एल.ओ. (Palestinian Liberation Organisation) च्या फुडारपणाखाल अरबांनी इझ्राएलाआड झूज चालूच दवरलां. अरब आनी इझ्राएल हांचेमदीं संयुक्त राश्ट्रां आनी हेर संघटनांनी आनी देशांनी सवस्तकाय हाडपाचो यत्न केलो, तरी दोगांमदलो वाद पुरायपणान सोंपूक ना. डेव्हिड बेन गुरिअन उपरांत १९५३ त मोशे शॅरेट सत्तेर आयलो, पूण बेन गुरिअन पर्यून १९५५ त वेंचून आयलो. १९६३ त, ताणें राजीनामो दिलो आनी लेव्हा एश्कोल हाणें सत्ता हातांत घेतली. १९६९ त ताका मरण आयलें. १९६९ त इझ्राएलच्या लोकांनी गोल्डामायर हे बायलमनशेची पंतप्रधान जावपाखातीर निवड केली. तिचे उपरांत १९७४ त इत्साक रबिन,

१७७ त मेनाचेम बेगिन आनी १९८४ त इत्साक शामीर पंतप्रधान जे. मोशे दायान सारक्या खांच्या झुजाच्यान आपल्या कर्तुपान झालाक झुजामळांचेर व्हड जैतां मेळोवन दिलीं आनी राश्ट्र बळिश्ट पाझ्या यत्नांक म्हत्वाचो हातभार लायलो. गोळा मायरांन तर अंतरराश्ट्रीय राजकारणांत इझाएलचें खाशेलपण तिगोवन दवरुन ताची झुजाची परंपरा जगाक दाखोवन विली.

राज्यव्यवस्था: इझाएलांत सांसदीय लोकशाया आसा आनी विधीमंडळ, न्यायमंडळ, न्यायमंडळ अशे तिचे फांटे आसात. इझाएलांतल्या सत्त लोकांक समान हक्क आनी लोकशायेचे अधिकार आसात. हांगा राश्ट्रविंगड विचारांचें राजकी पक्ष आसात. १८ वर्सां पुराय केल्ल्या दर म्हत्वाक मत दिवपाचो अधिकार आसा आनी २१ वर्सां पुराय केल्ल्या नाकाय वेंचणुको लडोवंक मेळटात. सगळ्या देशाचो एक मतदारसंघ सा

राश्ट्रपती हो राश्ट्राचो मुखेल जावन आसा. 'नेसेट' हें विधीमंडळ ची वेंचणूक करता. हाका चडांत चड म्हळ्यार पांच वर्सांचीं दोन सत्रां (० वर्सां) अधिकारचेर रावंक मेळटा. मंत्रीमंडळाचो मुखेल पंतप्रधान जाता. पंतप्रधानाची नेमणूक राश्ट्रपती करता. मंत्रीमंडळ आनी सभान 'नेसेट'क जापसालदार आसतात. आजमेरेन हांगा खंयच्याच पक्षाक पुराय भोवमत मेळिल्लें ना. सगळ्यांत चड मतां मेळोवपी हेर ल्हान पक्षांवांगडा एकी करून सरकार चलयता. नेसेट हें सगळ्यांत उंचल्या पांवड्यावेलें विधीमंडळ आसा. ताचे १२० प्रतिनिधी आसात आनी ताची बसका एकाच सभाघरांत जाता. नेसेटाखातीर दर वर्सांनी वेंचणुको जातात. जरी नेसेटांत हिन्नू भाशेंत कामकाज चलता ते अरब आनी झुझ प्रतिनिधींक अरबी भाशेंत भासाभास करपाची कळीक आसा.

ह्या देशाक बरयिल्लें संविधान ना, पूण १९५० च्या कायद्याप्रमाण ताचो राज्यकारभार चलता. १९५० च्या मुळाव्या कायद्यावांगडा १५८, १९६० आनी १९६४ ह्या वर्सांय राज्यकारभार चलोवपाविशींचे बदले आयले.

थळाव्या राज्यकारभाराच्या सोपेपणाक लागून हांगा २९ नगरपालिको आसात. न्यायालयां तीन पांवड्यांचेर आसात. ह्या देशांत मरणाची शास्त्र ना, पूण झुजांतले गुन्यांवकार आनी नाझी संघटनेकडेन संबंद शिल्ल्यांक मरणाची ख्यास्त दिल्या.

१८ ते २५ वर्सामदल्या आंकवार बायलांक चौवीस म्हयने आनी १८ ते २९ पिरयेमदल्या दादल्यांक छत्तीस म्हयने सक्तीची लश्करी नोकरी करची पडटा. बायलांक फकत धर्मीक कारणांक लागून लश्करी भक्तेरल्यान मेकळीक मेळटा. देशाच्या राखीव लश्करांत दादल्यांक ५५ वर्सांनी बायलांक २५ वर्सां पुराय जायसर काम करचें पडटा. गरज म्हळ्यार ही पिराय वाडोवची पडटा. सक्तीचें लश्करी शिक्षण आनी मकरां सोपल्या उपरांत कोणाकय पुरायपणान लश्करी नोकरेत रावपाचो अधिकार आसा.

कामगार बळाच्या ३७% बायलां आसात. सुमार १००% इझाएली भाशे आनी झुझ बायलो कामगारवर्गांत येतात. हिस्तडूत ही हांगाची सगळ्यांत व्हडली कामगार संघटना जावन आसा. हांगा सुमार १५० मीमिटरला आसात. भलायकेची जापसालदारकी भलायकी खातें मर्यादता

अर्थीक स्थिती: देशांतल्या ९०% जमनीचें राश्ट्रीयकरण जालां आनी प्रागुत्पन्न कांय भाशे वेवन लोकांक जमीन कसपाखातीर दितात. हांगाचे शेतवड पध्दतीचें खाशेलपण म्हळ्यार 'मोशाव' आनी 'किबुत्स'. मोशाव पध्दतींत शेतकारांक सारकी जमीन दिवन तांचे गांव तयार केल्यात, जाल्यार किबुत्स म्हळ्यार रासवड शेतवड. गरजेपुरत्या अन्नाचें उत्पादन ह्या देशांत जाता. जमनींत मसमी भिकणां, बटाट, भाजीपालो, शर्शा गंव, ज्वारी, दाळी, सूर्यफूस, तीळ, तंबाखू हांचें पीक बरेंच येता. मायार हांगा फळांय तरातरांची जातात. इझाएली सत्रां, मोसमी

नामनेची आसून हांची निर्यात जाता. गोरवां, मेंढरां, कुकडां हे सारकी मोनजात पोसून तांचेर हांगाचो लोक बरेंच उत्पन्न मेळयता. हांगाच्यो गायो भरपूर दूद दिवपी आसात आनी तांची वळख जगांतल्यो बऱ्यापैकी गायो म्हूण जाता.

खनीजसंपत्तीभितर मेल्ल्या दर्यांतलें पटिश, ब्रोमीन, मीठ, फॉस्फेट हांचो आस्पाव जाता. तांब्याचे सांठवणीचोय सोद लागला. सैमीक वायू आनी तेल हांचें उत्पादन हांगाचे अर्थवेवस्थेक घटाय हाडटा.

हांगाच्या विंगडविंगड धंधांची सुरवात निर्वासितांचे दिसपट्टे गरजेतल्यान जाली. वखदां, लोखणाच्यो वस्तू, चामड्याच्यो वस्तू, कागद, प्लास्टिक, कंत्रचेचें सामान, तंबाखू, ल्हानसान यंत्रां, विजेची उपकरणां, रसायनां, लुगट ह्या सारक्या धंधांची बेगोबेग वाड जाली. हिऱ्यांक तासां पाडप हो पिळग्यांच्यो पिळग्यो चलून आयिल्लो धंदो. ह्या उद्येगांत बेल्जियम फाटल्यान इझाएलचो क्रमांक लागता. हासीं तुस्तेमारी होय एक म्हत्वाचो धंदो जावन आसा.

संवसारांतल्या चडशा उद्येगीक देशांवांगडा आयात-निर्यातीक लागून इझाएलचे संबंद आसात. ४०% आयात आनी ३४% निर्यातीचे वेव्हार युरोपीय देशांकडेन चलतात. अमेरिकेच्या संयुक्त संस्थानांकडेन लेगीत ह्या देशाचे १९% आयात आनी २६% निर्यातीचे वेव्हार चलतात.

पर्यटन हो एक म्हत्वाचो धंदो आसा. ह्या धंधांतल्यान इझाएलाक एका वर्साक सुमार १० कोटी डॉलरांचें उत्पन्न मेळटा. सुमार ५०% पर्यटक युरोपांतल्यान जाल्यार ३७ % अमेरिकेंतल्यान येतात.

फेब्रुवारी १९८० सावन इझाएली पाउंड हें चलनी नाणें रद्द करून त्या बदलाक शेकेल हें हांगाचें चलनी नाणें जालें.

येरादारी आनी संचारण: देशांभितरले येरादारींत रेल्वेमार्गांपरस रस्त्यांक चड म्हत्व आसा. रेल्वेमार्गांचेर सरकारची मालकी आसा. हैफा, तेल आवीक, अंशदोद आनी इलैय हीं हांगाचीं म्हत्वाचीं बंदरां जावन आसात. जेरुसलेमचे वायव्येवटेन सुमार ३७ किमी. पयस लोड (लिडा) हो आंतरराश्ट्रीय विमानतळ आसा. आंतरराश्ट्रीय हवाई मार्गांचेर इझाएली एल आल ही विमानकंपनी येरादारी सांबाळटा जाल्यार देशाभितरली हवाई येरादारी आक्रा इझाएली लिमिटेड ही कंपनी सांबाळटा.

तेल आवीक हें खबरांपत्रां उजवाडावपाचें मुखेल केंद्र. चडशीं खबरांपत्रां राजकी पक्षांकडेन बांधील आसतात. चडशीं नेमाळीं हिन्नू भाशेंतल्यान आसतात. रेडिओ आनी दूरदर्शनचेरय हिन्नू भाशेक चड म्हत्व आसा. अरबी भाशेंतल्यानय बऱ्योच कार्यावळी जातात.

लोक आनी समाजजीण: इझाएलचे वट्ट लोकसंख्येतली ८३% ज्यू, ७% अरब, झुझ आनी हेर आसात. चडशे लोक ज्यू आसले तरी ते विंगडविंगड देशांतल्यान हांगा येवन राविल्ल्यान संस्कृतीसंकराच्यो देखी हांगा पळोवंक मेळटात. हांची आवयभास हिन्नू आनी धर्म ज्यूडा आसलो तरी हांचेमदीं केअरुडटपू आनी सर्मीस्टिन हे दोन पंथ, ते भायर युरोपांतल्यान आयिल्ले सेफार्डी आनी आशिया आनी आफ्रिकेंतल्यान आयिल्ले अश्वेनाझी अशेय दोन पंथ आसात. ह्या देशांत सगळ्यांक धर्मीक स्वतंत्रताय आसा. सिनॅगागावांगडा इगर्जी आनी मशिदी हांचीय संख्या बरीच आसा. बऱ्याई पंथाचें मुखेल कार्यालय हैफा हांगा आसा.

हांगाचे सुमार ९०% लोक शारांच्या वाठारांनी रावतात. हांगा ३६ प्रकारांचीं विंगडविंगड वस्तुसंग्रहालयां आसात. बायबलाच्या काळांतले अवशेश हांगा बरेतरेन राखून दवरल्यात. संगीत कलेक पोसवण दिवपाखातीर तेल आवीक आनी जेरुसलेम हांगा खासा तरेचीं विद्यालयां आसात. फुटबॉल, व्हॉलीबॉल, बास्केटबॉल, पेंपव हे खेळ हांगा लोकप्रिय जाल्यात. ज्यू धर्माचे तशेंच किरिस्तांव आनी मुसलमान धर्माचे सगळे सण आनी उत्सव हांगा बऱ्याज्यान मनयतात.

शिक्षण: १९४८ वर्सा ज्यू राज्याची थापणूक करतनाच हांगा हिन्नू भाशेंतल्यान शिक्षण दिवपाचो नियय घेतिल्लो. १९४९ सावन ५ ते १४ वर्सामेरेनच्या भुरग्यांक शिक्षण फुकट आनी सक्तीचें आशिल्लें. १९७८ त

इटली

हो कवसावो बदललो आनी फुडार आनी सकतोचो शिक्षण सेवपाची पिराय १९ वर्सांमेरेन वाडयली.

हांगा शिक्षणाच्या मळार एक मुखेल प्रस्न उप्रासलो, तो म्हळ्यार सुमार ७० घरम बड विंगडावेगड देशांतल्यान हांगा आयिल्ल्या सगळ्या ज्यू लोकांक कसो तरेन शिक्षण दिवचें? पूण शिक्षण खात्यान ही जापसालवास्की बरेमशेन सांबाळून ७५% अभ्यासक्रम आपलेकडेन दवरलो आनी २५% खाशेले पध्दतीचें शिक्षण दिवपाचें थारयलें. धर्मीक शिक्षणाखातीर हांगा स्वतंत्र शाळा आसात. तेल आवीव्ह हांगा मुखेल विश्वविद्यालय आसा. तेभायर कायट्समान इन्स्टिट्यूट ही वैज्ञानिक शिक्षण दिवपी संस्था जावन आसा. बार इल्लान विश्वविद्यालय हें धर्मीक शिक्षण दिवपी मुखेल विश्वविद्यालय आसा. शिक्षणांत हिब्रू भाशेवांगडा इंग्लीश भाशेचोय वापर जाता.

भाशा आनी साहित्य: हिब्रू आनी अरबी ह्या दोनूय भाशांतल्यान हांगा उलोवप आनी बरप जाता. इझाएली, मुखेल करून हिब्रू भाशेची आनी साहित्याची परंपर बरीच पोरनी आसा. ज्यू लोक इतिहासकाळांत जगभर पातळिल्ल्यान विंगडविंगड भाशांतल्यान ज्यू कवी, लेखक, शास्त्रज्ञ, कलाकार हांणी बरप केलां. इझाएलचे थापणुकेउपरांत हिब्रू साहित्यांत चडांत चड बरप जावंक लागलें. दर वर्सा सुमार दोन हजारपस चड पुस्तकां हांगा उजवाडाक येतात.

म्हत्वाचीं थळां: सामक्या उण्या काळाभितर इझाएल बळीश्ट राश्ट्र जावन गेल्ल्यान तें जगांतल्या भोंवडेकारांक आकर्शण थारलां. जेरुसलेम, तेल आवीव्ह, जाफा, हैफा, नाशारेथ, होलॉन, पेठा तीक्का, माताच्या, इलेंथ हीं हांगाचीं म्हत्वाचीं शारां जावन आसात.

-कों. वि. सं. मं.

इटली: युरोपाचे दक्षिणेवटेनचें, आल्प्ससावन भूंयमध्य समुद्रामेरेन पाविल्लें एक प्रजासत्ताक राश्ट्र. सार्डिनिया आनी सिसिली ह्या व्हड आनी एल्बा, जीव्यो, इस्किया, काप्री, लिथारो, पांतेलेरीया, लॅंपेडूसा ह्या ल्हान जुंव्यांचो आस्पाव ह्या राश्ट्रांत जाता. हाका लागून भूंयमध्य समुद्राचे दोन वांटे जाल्यात. विस्तार- अक्षवृत्तीय, ३६° ३८' उत्तर ते ४७° ५' उत्तर आनी रेखावृत्तीय ६° ३३' उदेंत ते १८° ३१ उदेंत. क्षेत्रफळ ३,०१,१९५ चौ. किमी. लोकसंख्या ५,७२,०२,३४५ (१९८५). देशाची चडांतचड लांबाय १,१४२ किमी. रंदाय आल्प्ससावन ५६३ किमी. जाल्यार दक्षिणेवटेन उण्यांत उणी ३२ किमी. आसा. इटलीच्यो शिमो वायव्येक फ्रांस, उत्तरेक स्वित्झर्लंड, ऑस्ट्रिया आनी ईशान्येवटेन युगोस्लाव्हिया ह्या देशांक तेंकल्यात. जुंवे सोडून देशाची शीम सुमार ४,३०० किमी. लांबायेची आसा. द्वीपकल्पाचे अस्तंतेवटेन लिग्यूरियन आनी टिरेनियन, दक्षिणेवटेन आयोनियन आनी उदेंतेवटेन एड्रिएटिक दर्या आसात. सिसिली हो नैर्ऋत्येवटेनचो जुंवो मेसिना सामुद्रधुनीक लागून वेगळो जाला. सार्डिनिया रोमसावन अस्तंतेवटेन सुमार २४० किमी. आनी सिसिलीचे वायव्येवटेन ३२० किमी. पयस आसा. देशाच्या शिमांभितर सान मारीनो ह्या ल्हानशा (६१ चौ. किमी.) प्रजासत्ताकाचो आनी व्हॅटिकन (०.४ चौ. किमी.) ह्या सार्वभौम धर्मपीठचो आस्पाव जाता.

भूंयवर्णन: उत्तरेवटेन आल्प्स, दक्षिणेक पो न्हंय आनी तिचेयफुडें दक्षिणेवटेनच्या द्वीपकल्प वाठारंत फाटीच्या कण्याभशेन पातळिल्लो ताच्या अँपेनाइन्स आनी अँपेनाइन्साच्या दोनूय वटांनी आशिल्ल्यो दर्यादेगो अशें सादारणपणान इटलीचें भूंयवर्णन आसा. हांगाच्या आल्प्स पर्वताचे तीन सारके वांटे जातात. पीमॅन्ट, लॉंबर्ड आनी व्हिनिशीयन आल्प्स. जेन्नांआचे अस्तंतेवटेनचे कादीबोना पाज्जेसावन स्वीस शीमेवेल्या सिल्लॉन पाज्जेमेरेन पातळिल्ल्या पीडमॉन्ट आल्प्सामदीं तुटिल्ले कडे आनी फकत २५ किमी. च्या वाठाराभितर २,७५० मी. उंचायेची सुळ्यांभशेन दोंगर तेमकं आसात. सेंट बर्नार्ड आनी मॉ सनी ह्यो म्हत्वाच्यो पाज्जी ह्याच वाठारंत आसात. हांगाच्या मॉट वीओसावन पो न्हंयचो जल्म जाला. आल्प्स सावन व्हांवतल्या हिमन्हंयांक लागून लॉंबर्ड आल्प्साच्या

वाठारंत माब्रोरे, लूगानो, कॉमो, ईझेओ, गार्बा ह्यासारकीं सोदीन तळीं तयार जाल्यांत. व्हिनीशीयन आल्प्स ईशान्येवटेन कापॉर्रोसा (तार्वीस्वो) पाज्जेमेरेन पातळ्ळा आनी ताची उंचाय २,४००-३,३०० मी. मेरेनच आसा. ताची रंदाय मात चड आसा आनी ताका लागून थंयसावन येरदारी बरी जावंक पावल्या. हांगाच्या नेनर पाज्जेची उंचाय फकत १,४३० मी. आसा. इटली, ऑस्ट्रिया, युगोस्लाव्हिया हांच्या मदलो कास्टं भुंयेचो पट्टो हांगासावन सुरू जाता. सूर्य उदेंतना आनी अस्तंतवतना विंगड विंगड रंगांनी झगझगपी, ३,३०० मी. मेरेन उंचायेचे पूण सामके नकसूद दोंगरसुळे आशिल्ल्यान हे डोलोमायट दोंगर पर्यटकांखातीर आकर्शण जावन गेल्यात. पो न्हंयचो वाठार अस्तंतेवटेन अशीर जाल्यार उदेंतेवटेन रूंद जायत गेला आनी देशाच्या बट्ट वाठारंतलो हो १७% वाठार आसा. आव्वा, ओल्वो, तीचीनो, सेव्वा, नेव्वा, तारो, तानारो ह्यो पो च्यो उपन्हंयो, आदीजे, ब्रटो, पियावे ह्यो ह्या वाठारंतल्यो हेर न्हंयो आनी कितलेशेच व्हांवते झरे हांकांलागून हे मळ सामके पिकाळ जालां. हाका लॉंबर्वीचें मळ अशेंय म्हण्टात.


इटलीचे मुखेल भुंयेवेलो हेसुव्हिअस (१,१७५ मी.) सिसिलींतलो एटना (३,२७५ मी.) आनी स्ट्रांबोली जुंव्यांवेलो स्ट्रांबोली (९२६ मी.) ह्या सारके जागृत ज्वालामुखी हांगा आसात. जपाना फाटोफाट भूंयकांप ह्या देशांत जातात. अँपेनायन्सचे उत्तर, दक्षिण आनी मदलो अशे तीन वांटे जावन आसात. हाच्या मदल्या वाठारंत बोल्सेना, ब्रातुचानो, वीको, नेमी, आल्बानो हीं तळीं निर्माण जाल्यांत. मॉटे कोर्नो (२,९२० मी.) हे अँपेनायन्सचें सगळ्यांत ऊंच दोंगरतेमक. अँपेनायन्ससावन उदेंतेवटेन बन्योच ल्हानसान न्हंयो आनी अस्तंतेवटेन आर्नो, टायबर, लीरो, वोल्तूर्नो, ग्यारिलियानो ह्यो व्हड न्हंयो व्हांवतात. बोक्केता, लाचीझा, ला फूता, जोंवी, पेस्कार, स्केव्ज ह्या सारक्यो तेर म्हत्वाच्यो पाज्जी आशिल्ल्या अँपेनायन्सावरवीं येरदारी बरीच सोपी जाल्या.

इटलीची वायव्येवटेनची दर्यादेग दोंगरी, वयसकयल आनी अशीर आसा. आल्प्सांक लागून आनी भूंयमध्य समुद्रावेल्या हवामानाक लागून ती पर्यटकांखातीर आकर्शण जाल्या. हो वाठार रिव्हिएरा नांवान नामनेक पावला. अस्तंत दर्यादेगेवेलो हस्फनी, रोम, नेपल्स हांगाच्या न्हंयांचो वाठार म्हळ्यार पिकाळ मळां, जाल्यार उदेंतेवटेनची चडशी दर्यादेग अरूंद आनी चुनखडेची आसा. सिसिली जुंवो चडसो दोंगरी आनी पठरांचो आसा. सार्डिनीयोचो नैर्ऋत्य वाठार सोडून हेर वाठार दोंगरी आसा.

मुखेल भुंयेचेर टायबर, आर्नी ह्यो व्हड न्हंयो सोडल्यार हेर न्हंयांनी गिमा दिसांनी सामकेंच उणें उदक आसता. पावसाळ्यांत मात तांकां हुंवार येतात. उत्तरेवटेनच्या पो न्हंयक आल्प्स पर्वतावेल्यान व्हांवपी हिमाचें उदक मेळिल्ल्यान ती वर्सभर भरिल्ली आसता.

हवामान: इटलीचें हवामान भूंयमध्यसागरी आसा. ऊंच सकयल वाठारंक लागून हवामानांत बदल जातात. जुलय म्हयन्यांत तापमान सुमार २४° से. जाल्यार जानेवारींत ८° से. आसता. आल्प्स पर्वतांच्या ऊंच रंकांक लागून उत्तरेवटेनच्या थंड वाऱ्यांक आडखळ जाता आनी ताका लागून पो न्हंयच्या वाठारंतली थंडी मात्शी उणी जाता. गिमांत मात्शी गरमी जाता आनी पावस वसंत आनी शरद ऋतूंत पडटा. पो देगणांत तो ९० सेंमी. जाल्यार आल्प्स पर्वतावटेन सुमार २०० सेंमी. मेरेन पडटा. दोंगरी वाठारांनी तो वाडत वता आनी थंय हिम पडटा. रिव्हिएरा दर्यादेगेचे कुशीक हवामान वर्सभर चकचकीत वत आसता. दर्या लागीं आशिल्ल्यान द्वीपकल्पाच्या वाठारंत शीं उणें लागता. एड्रिअंटिक दर्याचे कुशीक आल्प्सचे उणे उंचायेक लागून ईशान्येवटेंतल्यान येवपी 'बोर' नांवाचें थंड वारें त्या वाठारंतली थंडी वाडयता. भरपूर वत आनी सुकी हवा हीं हांगाच्या हवामानाची खाशेलपणां.

वनस्पत आनी मोनजात: ३००० वर्सासावन हांगा मनशाचो राबित आशिल्ल्यान हांगाची मूळ वनस्पत नश्ट जावन गेल्या. आल्प्सच्या २०००



मीटरग्वेल्त्या वाठारंनी आनी अंपेनोयस्सच्या २,३०० मीटरग्वेल्त्या वाठारंनी अशीर पानांचे रुख आनी तांच्या सकयल बीच, ओक आनी चेस्टनट मापडटात. पो न्हंयच्या वाठारंत पॉब्लर, विलो आनी द्वीपकल्पाचेर आनी ग्ल्यांचेर बूच, ओक, ज्युनिपर, लॉरिल, मर्टल हीं झाडां आसात. २०% वाठारंनी रानां पातळ्ळ्यांत आनी चडशे रानांचे वाठार आल्प्स दोंगरांनी आसात. दक्षिणेवटेन द्वीपकल्पाचेर आनी जुंव्यांचेर सामकींच उणीं रानां आसात. हातूंतल्यान मेळपी लांकूड इटलीची मदेरची गरज भागोवंक शकता. रानां उणीं जाल्ल्यान दोंगर-वाठार उक्ते पडल्यात आनी शिकारेक लागून रानवट जनावरांय उणीं जावन गेल्यांत. आल्प्स पर्वताच्या कांय वाठारंनी वांस्वेलं, शॅमॉय जातीचीं हरणां, द्वीपकल्पाचे कुशीक भालू आनी सार्डिनियांत सांबर सारके प्राणी उण्या प्रमाणांत दिश्टी पडटात. रानवटार मात बरेच आसात. डोमकावळे आनी भांडीक हीं सवणीं आनी शेडे हीं हांगाचीं खाशेलेपणां. वयांत तरांतरांचीं नुस्तीं आसात. वयदिगेलागीं डॉक्लिन जातीचें नुस्तें बऱ्याच प्रमाणांत मेळटा.

इतिहास: इटलीच्या पूर्विल्ल्या इतिहासाक कड परंपरा आसा. इ. स. पयलीं १२००-१००० ह्या काळांत इ. ट्रुक्न लोकांनी टायबर न्हंयचे अस्तंतेवटेन राबितो केल्लो सांपडटा. कांय काळाउपरांत तांची सत्ता दक्षिणेक लेशियम, कॅपेन्यामेरेन आनी उत्तरेक पठारमेरेन पावली. ताच्या फाटल्यान रानवट लोकांनी हे गिरेस्त संस्कृतायेचेर घुरयो घाल्यो. इ. स. प. ७३० च्या काळांत ग्रीक हांगा पावले आनी ते अस्तंतेवटेन रावंक लागले. उत्तर मिमिलीच्या फिनीशीयन लोकांक लागून ग्रीकांचो विस्तारवाद आळाबंदाक आयलो. इ. स. प. ५१० वर्सा रोमन लोकांनी प्रजायत्ताकाची पापणूक केली आनी सॅटीन सीगचें फुडारखण आपणायलें. रोमन गम्बुजायेच्या अस्ताउपरांत इटलीच्या राजकी जिवितांत मुळावे बदल जाले

हांगाच्या इतिहासाचे सादारणपणान अशे वांटे जातात. १. मध्ययुग:

४७६-११००, २. पोपसत्ता आनी राज्यसत्ता हांच्या मदल्या धुस्पर्तीचो काळ: ११००-१४००, ३. प्रबोधनकाळ: १४००-१७९५, ४. नेपोलियन आनी एकवटाचो काळ: १७९५-१८७०, ५. आर्विल्लो काळ: १८७० च्या फुडें.

मध्ययुग: मध्ययुगाचे सुर्वेक इटलींत गॉय (व्हिसिगॉय) आनी व्हॅंदॉल ह्या टोळ्यांनी घुरयो घालून रोमन साआय्य दुबळें करून सोडलें. व्हॅंदॉलांनी ४५५ त रोमाचेर घुरी घालून तें साम्राज्य निमणें नश्ट केलें. तांचो सेनापती ऑडोव्हेकर हाणें ऑगस्टस ह्या सम्राटाक सकयल देंवयलो आनी ४७६ वर्सा रोमन साम्राज्य सामकेंच काबार जालें. ऑडोव्हेकर हो हांगाचो सम्राट जालो. ताचेर फुडें ४९३ त थीओडोरिक द ग्रेट ह्या ऑस्ट्रोगॉय टोळयेच्या राजान जैत मेळयलें. ५२६ मेरेन ताणें सबकसायेन राज्य चलोवन हांगा शांतताय आनी सुवेवस्था हाडली. ५५२ वर्सा गॉय राजाचो पराभव जावन इटली बायसंटीन साम्राज्याच्या शेकातळा आयलें. त्याचवेळार लॉंबर्दी नांवाचे लोक हांगा घुरयो घालूंक लागले. बायसंटीनच्या काळांत हांगा पोपची सत्ता रिगूंक सुरवात जाली. (३३०-१०५०)

लॉंबर्दी लोकांनी पो न्हंयच्या वाठारंत ५६८ वर्सा आपलें राज्य वाडयलें. तें सुमार दोनशीं वर्सां बरेतरेन चल्लें. ह्याच काळांत पोपचे सत्तेंत वाड जाल्ली. ५९० त ग्रेगरी द ग्रेट हो पोप जालो. ताणें लॉंबर्दीकडल्यान रोम घेतलें आनी पोप साम्राज्याची खऱ्या अर्थान बुन्याद घाली. लॉंबर्दीक काबार करपाखातीर तिसरो पोप स्टीव्हन हाणें ५३३ त फ्रँक राजा पेपिन हाका आपयलो. पेपिनान लॉंबर्दीचेर जैत मेळोवन बरेच वाठार पोपाक जिखून दिले. फुडें वीस वर्सांउपरांत ताचो भुरगो शार्लमेन हाणें लॉंबर्दीक पुरायपणान हरोवन ८०० वर्सा पोपाकडल्यान रोमन साम्राज्याचो सम्राट म्हूण अभिशेक करून घेतलो.

८४३ त, सिसिलींत अरब पावले. धाव्या शेंकड्यांत इटलींत बरेच

इटली

ल्वान व्हड सत्तार आनी उमख सत्तेर आयले. ताका लागून हांगा राजकी थीरपण आयले ना. १५११ त जर्मन राजा पयलो ऑटो व ग्रेट हाणें इटलींत आपले राज्य हाडलें. बारावो पोप जॉन हाणें ताका रोमन सम्राट म्हूण १६२२ त जाहीर केलो. ऑटोमन वेसाभितर आशिल्ली बेंबदशाय कांय काळ पयस केली. पोप जॉनच्या वायट वर्तणुकीक लागून ऑटोमन ताका पदावेव्यान सकयल देवयलो. ह्या काळांत सम्राटाचो पोपाचेर पुरायपणान शेक चलतालो. इकराव्या शेंकड्यांत नॉर्मन लोकांनी इटलीचेर घुरयो घाल्यो. फुडें तांणी अरबांकडल्यान सिसिलीय जिखून घेतलो.

पोपसत्ता आनी राज्यसत्ता हांच्यामदल्या झगड्यांचो काळ: इकराव्या शेंकड्यांत पोप आनी पवित्र रोमन सम्राट हांच्यामदलीं झगडीं वाडूंक लागलीं. ताचो परिणाम म्हळ्यार दोनूय सत्तांचें बळगें उणें जालें. ताका लागून जेनोआ, मिलान, वेरोना, प्याचत्सा, बोलाया, फ्लोरेंस, पीसा, व्हेनिस हीं नगरराज्यां अस्तित्वांत आयलीं. जेन्ना ११५४ त फ्रेड्रिक बाबीरोसा (११२५-११९०) ह्या जर्मन राजान इटलींत पावल दवरलें आनी नगरराज्यांचो आनी पोपाचो शेक उणो करपाचो निश्चेव केलो. पूण ११७६ त इटालियन नगरसंचान (लॉबर्दी लीग) ताचेर जैत मेळयलें. ११८३ त, फ्रेड्रिकान ह्या नगरांच्या स्वतंत्रतायेक मान्यताय दिली. ११९८ ते १२२६ ह्या काळांत पोप तिसरो इनोसंट हाणें इगर्जेची सत्ता वाडयली. हाकासागून सम्राटाआड ताचें झगडें पेटलें. हीं झगडीं दुसरो फ्रेड्रिक (११९४-१२५०) हाच्या काळांत तेंगशेर पावलीं. फ्रेड्रिका उपरांत सम्राटांचो शेक उणो जावंक लागलो. इटलींत फ्रेंचांची सत्ता वाडली, पूण फ्रेंचांच्या वायट वागणुकेक लागून सिसिलीयन लोकांनी बंडा केलीं. आठ्वो पोप बॉनिफेस (१२३४ ?-१३०३) हाणें पोपसत्तेचो विस्तार केलो. सिसिली, फ्लोरेंस हांगासल्या भानगडींनी वांटो घेवन इगर्जेची सत्ता थंय वाडयली. पूण ताका कितलेशेच दुस्मान तयार जाले. तांच्याआड झुजाखातीर ताणें फ्रेंचांकडेन पालव मागलो. पूण शेवटाक फ्रेंचांनी ताकाच बंदखणींत घालो (१३०३). चवदाव्या शेंकड्यांत थळाव्या राज्यांनी इटलीच्या वैभवांत आनी संस्कृतायेंत मोलाची भर घाली. पूण त्याच वांगडा एकामेकांमदलीं झुजां आनी दुस्मानकाय हांकां लागून इटली, परकी सत्तांखातीर एक सर्तीचो वावर जालो.

प्रबोधनकाळ: ह्या काळांत फ्लोरेंस आनी मिलान हांच्यामजगतीं बरोच तेंप लढाय जाली (१३५०-१४५४). उपरांत १४५५ त, मिलान, फ्लोरेंस, व्हेनीस आनी नेपल्स हांणी एकठांय येवन 'इटालियन संघ' निर्माण केलो. ताका पोपानय मान्यताय दिली. पंदराव्या शेंकड्यांत इटलीच्या एकवटाचो हो म्हंड यत्न आशिल्लो. कॉन्स्टंटिनोपल्या परभववा उपरांत तुर्कांचो बळ चड वाडलो. ह्या संधाक लागून तो उणो जालो आनी इटलीची उदरगत जावंक लागली.

पंदराव्या शेंकड्यांत नेपल्स आनी फ्लोरेंस हांगा कला आनी पोर्ते बरपावळीक बरे दीस आयले. अमेरिकेच्या सोदाउपरांत इटलीचेर एकाफाटल्यान एक परक्यांच्यो घुरयो येवंक लागल्यो. १४९४ त फ्रांसचो आठ्वो चार्ल्स हाणें इटलीचेर घुरी घाली आनी नेपल्साचेर आपली सत्ता हाडली. स्पेन आनी फ्रांसच्या राजांनी इटलीचे वावर जिखून घेवंक सुरवात केली. स्पेनच्या ५ व्या चार्ल्सान सगळो देश आपले सत्तेखाला हाडलो. जर्मन आनी स्पॅनिश सैन्यान रोम शार आनी हेर वावर भूंयभरपण करूंक सुरवात केली. पूण फुडें १५०० मेरेन हांगा राजवंशीरपण आयलें. मात फुडलीं सुमार दोनशीं वर्सां इटली युरोपांतल्या राजांखातीर झुजाचें मळ थारलें आनी जीं नगरराज्यां वांचून उरिल्लीं, तीं नश्ट जावन गेलीं. पूण ह्या काळांत कला आनी गिन्यानाच्या मळार बरीच उदरगत जाली. लियोनार्दो दा विंची, मायकेलँजेलो ह्या सारक्या कलाकारांक आनी मॅकिआवेली सारक्या राज्यशास्त्रावेत्या विद्वानांक लागून इटली युरोपीय देशांखातीर एक आदर्श थारलो. फुडें १५२१-१७१६ च्या काळांत इटलीचेर परक्यांची सत्ता चलताली. स्पेन आनी फ्रांस हांच्या झुजाचो इटली एक बळी जाल्लो. स्पेनचो पांचवो चार्ल्स आनी फ्रांसाचो पयलो फ्रान्सिस हांच्यामदीं १५२१ सावन झूज सुरू

जाल्लें. १५२९ त चार्ल्स जैतिवंत जालो. पोपान ताचो सम्राट म्हूण अभिशेक केलो. फ्रांस आनी स्पेन हांच्यामजगतीं जाल्ल्या १५५९ च्या कातो-कांब्रेसी कबलातीउपरांत सिसिली, मिलान आनी नेपल्स हीं राज्यां स्पेनाचीं जालीं आनी फ्रांसान इटलींतल्या हॅप्सबर्ग घराण्याचे सत्तेक मान्यताय दिली. १७८९ त फ्रेंच राज्यक्रांतीचो उदव जाल्या उपरांत इटलींतली परिस्थिती बदलूंक लागली. पयलीं फ्रेंच राज्यक्रांतीक फाटबळ दिवपी वर्ग क्रांतीकारकांच्या अतिरेकी कर्तुपांक लागून तांकां विरोध करूंक लागलो. १७९६ त नेपोलियनान इटलीचेर आपली सत्ता हाडली.

नेपोलियन आनी एकवटाचो काळ: १८०४ वर्सा नेपोलियन सम्राट जालो. ताणें आपल्या सावत्रभावाक इटलीचो व्हायसरॉय केलो. फुडें ताणें नेपल्सच्या गादयेर आपलो मेवणो जोसेफ हाका बसयलो, आनी १८११ वर्सा चल्याक रोमचो राजा म्हूण जाहीर केलो. १८१५ त, नेपोलियनचो परभव जाल्या उपरांत ऑस्ट्रियान लॉबर्दी आनी व्हिनीशिया हे वावर आपल्या हातांत घेतले. पूण ह्या वेळार हांगा एकवटाचे आनी रश्ट्रवादाचे विचार बरेच मूळ धरूंक पाविले. परकी सत्तेक विरोध करपाखातीर आनी इटलीचें संयुक्त राज्य निर्माण करपाखातीर १८१५ ते १८४८ च्या काळांत हांगा कितल्योशोच गुप्त संघटना तयार जाल्यो. १८२० त नेपल्सांत आनी उपरांत पीडमॉंट हांगा क्रांतीकारक उदव जाले. पूण ऑस्ट्रियाच्या पालवान ते चिड्डून उडयले. १८३०-३१ उपरांत हांगा बरेच राजकी बदल जाले आनी पोर्त्या गुप्त संघटनांचो जागो मॅझिनीच्या 'यंग इटली' ह्या क्रांतीकारक संघटनेन घेतलो. मॅझिनीच्या विचारांतल्यान स्फूर्त घेवन देशभक्तीचेर बरीच बरपावळ जाली. इटलीक ऑस्ट्रियाच्या सत्तेतल्यान सोडोवन थंय प्रजासत्ताकाची थापणूक करपाचो मॅझिनीचो उद्देश आशिल्लो. ही चळवळ चालू आसतनाच १८४८ त युरोपांत क्रांती जाली. इतले मजगतीं रोमांत मॅझिनीच्या फुडारपणाखाल प्रजासत्ताकाची थापणूक जाली. पोप पळून गेलो. पूण जुलय १८४९ त फ्रेंचांनी रोमाचेर जैत मेळयलें आनी पोपाक थंय पयलून हाडलो. व्हेनिसांत जाल्लें बंड ऑस्ट्रियान मोडून उडयलें. पूण १८४९ त सार्डिनियांत सत्तेर आयिल्ल्या दुसऱ्या व्हिक्टर इमॅन्युएलान उदारमतवादी धोरण आपणायलें; ताणें इटली स्वतंत्रतायेक तेंको दिलो आनी काकूर हाका पंतप्रधान नेमलो. १८५९ त फ्रांसाच्या पालवान ताणें ऑस्ट्रियाचो परभव केलो आनी इटलीच्या एकवटाखातीर बरेच कश्ट घेतले. गारिबाल्डी आनी ताच्या सैनिकांनी सिसिली आनी नेपल्सचेर जैत मेळयलें आनी इटलींतलीं राज्यां सार्वमंतान सार्डिनियांत विलीन जालीं. १७ मार्च १८६१ दिसा इटलीचें स्वतंत्र राज्य जाहीर जालें. इटलीन १८६६ त प्रशियाकडेन इश्टागत करून ऑस्ट्रो-प्रशियन झुजांत वांटो घेतलो आनी ऑस्ट्रियाकडल्यान व्हिनीशीया वावर मेळयलो. १८७० तल्या फ्रँको-प्रशियन झुजांत रोमांतल फ्रेंच लश्कर काडून घेतलें, तेन्ना इटालियन सैन्यान रोम आपल्या हातांत घेतलें. रोम इटलीची राजधानी जाली.

आर्विल्लो काळ: इटलींत १८७१ ते १९१४ ह्या काळांत लोकशायेचो प्रयोग जालो. इमॅन्युएलचें कार्य फुडें ताच्या उपरांत सत्तेर आयिल्लो हंबर्ट हाणें चलयलें. १८८२ वर्सा इटलीन जर्मनी आनी ऑस्ट्रिया हांचेकडेन इश्टागतीची कबलात केली. १८९५-९६ त इटलीन अँबिसिनीयाचेर (इथियोपिया) घुरी घाली. पूण तातूंत इटलीचो पुरायपणान परभव जालो. ह्या झुजाक लागून जाल्लें लुकसाण भरून काडपाखातीर लोकांचेर कर बसयले आनी ताका लागून देशांतली शांतताय इबाडली. १९०१ ते १९०५ ह्या काळांत कितलेशेच संप जाले. १९०८ त जाल्ल्या भूंयकांपाक लागून देशाची अर्थीक स्थिती चडूच इबाडली. पयल्या म्हाझुजाच्या सुर्वेक इटली तटस्थ रावलो. १९१५ त इंग्लंड, फ्रांस आनी रशिया हांच्यावांगडा कबलात करून पयलींची ऑस्ट्रिया-जर्मनीवांगडा जाल्ली कबलात रद्द केली. झुजाउपरांतच्या वायट परिस्थितीक लागून राजकी थीरपण येवंक पावलें ना. खर रश्ट्रवादांतल्यान 'फॅसिझम' उदलें आनी ताचें फुडारपण रोड्डेंच मुसोलिनीच्या हातांत गेलें. ताणें रश्ट्रवादी लोकांची संघटना मार्च १९१९ त निर्माण करून ताका 'फॅसिस्ट' हें नांव दिलें आनी तेच

नारमरगेतल्यान फॅसिझम हें नांव सगळ्याक पावलें. खून, दहशत ह्या प्रक्या गजालींचो उपेग करून तांणी देशभर आपलो भंय निर्माण केलो. १२ मेरेन फॅसिस्ट पक्ष बरोच बळीश्ट जालो आनी तांणी सगळ्यांनीचेर आपलो शेक गाजोवंक सुरवात केली. तिसऱ्या व्हिक्टर मॅंगेलान तांची सत्ता मान्य केली आनी मुसोलीनीक पंतप्रधान करून मकांय सत्ताय ताच्या हातांत दिली. फुडें मुसोलीनीन स्पेन आनी ल्जेनिये (१९२६), हंगेरी (१९२७), इथियोपिया, ग्रीस (१९२९) आनी ऑस्ट्रिया (१९३०) ह्या राश्ट्रांकडेन इश्टागतीच्यो कबलाती केल्यो. ३३० त लश्कर वाडोवपाचो निर्णय घेवन नौदलाची वाड करपाक सवात केली. पोपाविशींचे प्रस्न १९२९ त बरेपणान सोडोवपांत तो येवन जालो. पोपाचे हक्क आनी स्वतंत्र अस्तित्व हांकां मान्यताय मेळी. १९३०-१९३५ ह्या काळांत हांगाची अर्थीक स्थिती सामकी पाट जाली.

इटलीन इथियोपियाचेर १९३५ त घुरी घाली आनी राश्ट्रसंघाकडेन पावडपण घेतलें. १९३६ च्या स्पेनांतल्या यादवी झुजांत इटलीन इंग्लोरांच्या वटेन वांटो घेतलो, तेन्ना फ्रांस आनी इंग्लंड हांकां इटलीच्या पाडत वचपी सत्तेविशीं दुबाव येवंक लागलो आनी इटली त्याच वर्सा मनीवांगडा बरेपण करून फ्रांसाच्या बळाआड उबो रावलो. जर्मनीना जपान हांच्याकडेन कम्युनिस्टांआड कबलात करून १९३९ त ताणें मल्लेनियाचेर जैत मेळयलें.

रुसच्या म्हाझुजाचे सुर्वेक (सप्टेंबर १९३९)-इटली तटस्थ रावलो. जून १९४० त मात ताणें फ्रांस आनी इंग्लंडाआड झूज सुरू केलें. सप्टेंबर १९४० त जर्मनी, इटली आनी जपान हांणी एकामेकांक धा वर्सांखातीर रागवपापान पालव दिवपाचें आश्वासन दिलें. २७ ऑक्टोबर १९४० विसा इटलीन ग्रीस भूंयभरवण करून जर्मनीचो आदार मागलो आनी अमेरिकेआड १९४१ त झूज मांडलें. ताचे उपरांत १९४३ त तांच्यो आक्रमकतल्यो वसाहती हातांतल्यान गेल्ल्यान झुजाची शक्त सोंपली. मुसोलीनीक राजीनामो दिवंचो पडलो. फेब्रुवारी १९४४ त इश्ट राश्ट्रांनी इटलीकडल्यान जिखून घेतिल्ले चडशे वाठार परते दिले. जून १९४६ त हांगा सार्वमतान प्रजासत्ताकाची थापणूक जाली.

डिसेंबर १९४७ च्या नव्या संविधानप्रमाण सत्तेचें विकेंद्रीकरण जालें. १९४८ च्या वेंचणुकांत खिश्चन डॅमोक्रॅट पक्षाक भोवमत मेळ्ळें, पूण १९४६ ते १९६० ह्या काळांत नव्या फॅसिस्ट आनी कम्युनिस्ट संघटनांची निर्मणी जाली. इटालियन सोशल मुव्हमेंट वा 'सिसिनी' ह्या नांवान फॅसिस्ट मुखार आयले. विसानविस तांचें बळगें वाडून कम्युनिस्ट संघटनांक भिरांत निर्माण जाल्याउपरांत सगळे दावे पक्ष एकठांय आयले. आनी ताणी जुलय १९६० च्या शेवटाक आमीतोरे फ्रानफानी हाच्या फुडारागणसाल नवें सरकार हाडलें. ताचेउपरांत इटलींत एका फाटल्यान एक अशे राजकी बदल जायत रावलो. जून १९७२ त ज्यूलिओ आंद्रेओली हाणें पंतप्रधानपदाचो राजीनामो दिलो आनी ताच्या जाग्यार रुमर हाणें जुलय १९७३ त खिश्चन डॅमोक्रॅट, सोशलिस्ट, सोशल डॅमोक्रॅट आनी रिपब्लिकन पक्ष हांकां एकठांय हाडून सरकार घडयलें. १९७४ च्या ऑक्टोबरांत ह्या सरकाराक राजीनामो दिवचो पडलो. मोरो हाणें खिश्चन डॅमोक्रॅट आनी रिपब्लिकन पक्षांक एकठांय हाडून आपलें सरकार सत्तेर हाडलें. हाच्याउपरांत खंयच्याच एका पक्षाक स्पश्ट भौमत मेळ्ळें ना आनी विंगडविंगड पक्षांची भरसल्ली सरकारं सत्तेर आयलीं. १९६३ उपरांत आयिल्लीं सगळीं सरकारं चडशीं दाव्या आनी 'मधल्या पक्षांच्या प्रभावाखाल आशिल्लीं.

राज्यवेवस्था: युरोपांत ग्रीसा फाटोफाट इटलीची राज्यघटत पोस्ती आसा. हांगाचे परिस्थितीक लागून जगाच्या राजकारणांत इटलीचे राज्यवेवस्थेक एक खाशेले म्हत्व आसा.

ह्या देशाचें संविधान मुखेल करून इंग्लंड, अमेरिका आनी फ्रांस ह्या देशांच्या राज्यघटतीच्या आदारवेल्यान तयार केलां. संविधानाचे १८ वांटे आनी १३९ वळेच्यो आसात. हातूंत समेस्तांक समताय, जीवित,

संपत्ती, स्वतंत्रताय हांची राखण, भाषणस्वतंत्रताय, धर्मस्वतंत्रताय दिल्या. राश्ट्राध्यक्ष हो राश्ट्राचो मुखेली आसता आनी वेंचून आयल्या उपरांत सात वर्सांखातीर तो राज्यकारभार चलयता. ताची निवड दोनूय सभाघरांनी करतात. वयलें सभाघर (सीनेट) आनी सकयलें सभाघर (चेंबर ऑफ डेप्युटीज) हांच्या पालवान राज्यकारभार चलता. सकयल्या सभाघरांत ६३० सभासद आसतात. वेंचणुकांनी उमेदवारीखातीर अर्ज भरतल्यांची पिराय २५ वर्सां पुराय जाल्ली आसूंक जाय. ह्या सभाघराची वेंचणूक दर पांच वर्सांनी जाता. २१ वर्सां पुराय जाल्ल्या दरेकल्याक मत दिवपाचो अधिकार आसता. सीनेटचे वेंचणुकेक उबो रावतल्याक ४० वर्सां पुराय जावंची पडटात आनी मतदारची पिराय २५ वर्सां आसची पडटा.

सद्याक हांगा वट्ट मुखेल ९ राजकी पक्ष आसात. राज्यकारभाराच्या सोंपेपणाक लागून रीजस, प्रोव्हिन्स आनी कम्युनस अशे प्रादेशिक वांटे केल्यात. ह्या देशांत मरणाची ख्यास्त ना.

अर्थीक स्थिती: रोमन साम्राज्याउपरांत इटलीची अर्थीक स्थिती इबाडत गेली. प्रबोधनकाळाउपरांतय हांगा अर्थीक मंदरेतल्यान चडशी उदरगत जाली ना. विसाव्या शेंकड्याच्या सुर्वेकमेरेन इटली युरोप खंडांतलो फाटीं पडिल्लो शेतवडीचेर चलपी देश जावन आशिल्लो. दोनूय म्हाझुजांक लागून अर्थीक मळार ह्या देशाचें व्हड लुकसाण जालें. १९५० उपरांत सरकारान आपणायिल्ल्यो नव्यो येवजण्यो, उद्येगीक धोरण, पक्की पालव, पर्यटकांकडल्यान मेळपी उत्पन्न हांकां लागून राश्ट्रीय उत्पन्न वाडलें.

शेतवड हो हांगाचो एक म्हत्वाचो उद्येग जावन आसा. पूण अस्तंत युरोपाच्या हेर देशांपरस आधुनिकीकरणाच्या मळार हो देश शेतवडीच्या मळार फाटीं आसा. गंव, तांदूळ, मको ही हांगाची मुखेल पिकावळ. चडसो गंव वझिण इटलींत, सिसिली आनी युग्लियन वाठरांत जाता. युरोपांत सगळ्यांत चड तांदळांचें पीक हांगा येता. पिमर्मांत आनी लॉबर्दी राज्यांनी तें चड जाता. पिकावळीचो बरोच वांटो निर्यात जाता. सोरो आनी ऑलिव्ह तेल हांचेय बरेंच उत्पादन हांगा जाता. इटलीचो सोरो जगभर नांवाजला. सोऱ्याचीं निर्यात चडशी फ्रांस, स्पेन आनी हेर युरोपीय देशांनी जाता. टमाटां तशींच हेर फळां हो शेतवडीचो मुखेल आदार आसा. गोऱ्यां पोसपाचो धंदो मात्सो उणो जायत चल्ला. बोकड्यो, म्हशी, गायो ह्या जनावरांचें दूद आनी मांस देशांतल्या लोकांची गरज भागोवंक शकना ताकालागून तांची आयात जाता.

सार्डिनियांत शिशें आनी कथील, सिसिली हांगा गंधक, टस्कनी हांगा पार (Mercury), आबुत्सी हांगा बॉक्साइट आनी हेर वाठरांनी मँगनीज, पायरइटीस, जस्त, डीमनी, ऑस्बॅस्टर आनी क्रेओलीनी हीं खनिजां सांपडटात. पार आनी गंधकाची निर्यात जाता. इटलींतले संगमरवर, अँलॅबॅस्टर, ट्रॅव्हर्टिन हे सारके बांदपावळीचे फातर पूर्विल्ल्या काळासावन म्हत्वाचे आसात. दर्यादेगांचेर मीळचें उत्पादन बरेंच जाता. सैमीक वायू आनी तेल हांचे सोद लागिल्ल्यान अर्थीक परिस्थिती बदलपाक बरोच पालव मेळ्ळा.

अँकोव्हीन, ताले, ट्यूना हें नुस्तें हांगा चड प्रमाणांत सांपडटा. तेभायर बांगडे, मोल्स्क आनी तरांतरांचे खूबे हांगाच्या दर्यादेगांचेर मेळटात. हांगा नुस्तें मारपाच्या धंद्याचो फाव तसो उद्येग जायना. कांय तेंपाआदीं नुस्तें मारपाचें प्रमाण बरेंच वाडिल्ल्यान सद्याक नुस्त्याचें प्रमाण उणें जायत चल्लां. ताका लागून नॉर्वे, डेन्मार्क हे सारक्या देशांकडल्यान हवाबंद नुस्त्याची आयात हांगा जाता.

तरांतरांचे कपडे विणपाचे बरेच कारखाने ह्या देशांत आसात. रसायनीक उद्येगधंद्यांभितर अमोनिया, अँसिड, सुपरफॉस्फेट हांचें उत्पादन बरेंच जाता. चडशे उद्येगधंदे मिलान-तुरिन-जेनोआ ह्या उद्येगीक शारांच्या वाठरांनी आसात. तुरिन हांगा मोटारी, जेनोआ आनी पॉर्तेदेरा हांगा स्कूटर, बारी हांगा तिबॅर्, नेपल्स हांगा बोटी, मिलान हांगा कपडो, कॉमो हांगा रेशीम, ब्येला आनी बेर्गामो हांगा लोकर, जेनोआ,

इतिहास

मिलान, तुर्गेन हागा इजिप्ता विजेचो उपकरणा आनी भगणक अशे तरतरचे कारखाने हांगा आसात. फ़ायट मोटार कंपनी, पायरेली, रबर, पिचामिषो स्मूटर कंपनी ह्या सारक्यो उद्येगीक कंपन्यो संवसारभर नामनेच्यो आसात. फ़्लाकुसरीचे कारखाने, जवाहर आनी संगमरवचे कारखाने हांगाच्या चडशा शांनी सांपडटात.

बवदा वर्सा पुराय जायतर कोणाक कारखान्यांनी कामाक रावंक भेज्ता. इ.इ.सी. (युरोपीयन इकॉनॉमीक कम्युनिटी) आनी एफ़्टा (युरोपीयन फ्री ट्रेड असोसिएशन) ह्या संघटनांचो इटली सभासद आसा. देशांतले अर्थवेवस्थेचो म्हत्वाचो थोटो पर्यटनांतल्यान येता. जगांतल्या सगळ्या देशांतले पर्यटक हांगा येतात. इतिहासीक म्हत्वाक लागून पर्यटन धंद्याची बरीच वाड जाल्या. लिर हें हांगाचे चलनी नाणें जावन आसा. बँका दी इतालिया ही चलन वेव्हाराचेर नियंत्रण दवरता.

येरादारी आनी संचारण: रस्त्यांच्या येरादारीच्या मेळार इटली बरेच फुडारता. रस्त्यांच्या येरादारी इटलीन आपल्या शेजारच्या सगळ्या देशांकडेन संबंद जोडल्यात. वाहनांची संख्या बरीच आशिल्ल्यान रस्त्यांचें प्रमाण वाडोवपाची गरज जाणवता आनी ते नवरेतल्यान कार्य करूंक हांगाचें सरकार वावुरता. तीन तरंचे रेल्वेमार्ग हांगा आसात. राश्ट्रीय, थळावे आनी शारांतले. लांब अंतराचेर येरादारी करपाखातीर रेल्वेमार्ग रस्त्यांपस चड उपेगी थारतात. चडशे रेल्वेमार्ग सरकारचे मालकेचे आसात. फ्रांस, ऑस्ट्रिया, स्वित्झर्लंड, जर्मनी आनी हेर उदेंत युरोपीय देशांकडेन रेल्वेमार्गांन संबंद जोडल्यात. पो न्हंय, तिच्यो हेर उपन्हंयो, तळीं आनी हेनिसलागचो वावर हातूंतल्यान उदकांतली येरादारी चलता. सिसिली आनी सार्डिनीया ह्या जुंव्यांक जोडपी दर्यांतली येरादारी नेमान चलता. चडशी दर्यांतली येरादारी नेपल्स, जेनोआ आनी व्हेनिस ह्या बंदरांतल्यान जाता. वेपाराचे नवरेतल्यान ह्या बंदरांक बरेंच म्हत्व आसा. देशाभितरली तशीच हेर देशांकडेन-ऑलिंपीया हे संस्थेकडल्यान हवाई मार्गाचेर येरादारी जाता. रोम, मिलान, नेपल्स, जेनोआ, व्हेनिस, पालेर्नो, काटानिया आनी तुर्गेन हांगा मुखेल म्हत्वाचे विमानतळ आसात.

लोक आनी समाजजीण: इटालियन लोकांभितर कितल्याशाच वंशांची भरसण आसा. ईशान्य इटलींतले लोक ऊंच, रुंद तकलेचे आनी गोरे; वायव्येकडले मध्यम उंचायेचे आनी मध्यम गोरे आनी दक्षिणेवटेनचे आनी जुंव्यावेले उण्या उंचायेचे, लांबट तकलेचे आनी मात्सो उणे गोरे आसात. सुमार ९९% लोक रोमन कॅथलिक आसात. रोम हांगा रोमन कॅथलिकांचें मूळपीठ आसा. प्रोटेस्टंट आनी ज्यू बऱ्याच उण्या प्रमाणांत सांपडटात. धर्मीक स्वतंत्रताय सगळ्यांक आसा. सादारण मनशाचे जीणेंत धर्मीक बरेंच म्हत्व आसा. चडशे इटालियन लोक बरेच रंगेल, खेळ, कला हातूंत रुच घेवपी आनी उमेदीन रावपाची उर्बा बाळगपी आसात. वाठारप्रमाण थंयच्या लोकांची कांय खाशेलेपणां आसात. उत्तरेवटेनचे इटालियन गंभीर आनी उणे उलोवपी, तस्कनी आनी अँब्रिया हांगाचे लोक मेकळ्या मनाचे जाल्यार दक्षिणेवटेनचे चड उलोवपी, विनोदी, आनी कल्पनाविश्र्वांत रावपी आसात. इटालियन खाण जेवणांतय बरेच प्रकार आसात. हे लोक उणे पूण रुचीन जेवपी आसात. हांचे खाणांचे प्रकार आनी रांदपी जगभर नामनेक पावल्यात. बायलांक समाजांत बरोच मान आसा. उत्तरेवटेनच्यो बायलो शेतकामांत दादल्यांवांगडा काम करतात. दक्षिणेवटेनचे लोक मात्सो चड बंडखोर वृत्तीचे आसात. 'माफिया' ह्या संघटनांचे हांगा बरेच प्रस्य आसा. खरे म्हळ्यार मूळ माफिया म्हळ्यार परकी सत्तेआड झुजूंक तयार जाल्ल्या. झुजाऱ्यांचे पंगड. आयज जगभर माफिया म्हळ्यार गुन्यांव करपी आनी अराजक पातळावपी टोळ्यो म्हूण वळखतात.

कलेच्या मेळार हो देश बरोच गिरेस्त आसा. मायकेल अँजेलो, लिओनार्दो द विंची, ब्रुनेलेस्की हांच्या सारके म्हान चित्रकार ह्या देशांत जावन गेले. जियोव्हानो पॉंती सारके जगभर नामना मेळपी वास्तुशिल्पी ह्या देशांत जाले. संगीताच्या मेळार व्हिवाल्दी, आलेस्सांद्रो, डॉमनिको

स्कार्लाती सारक्या मनशांनी संवसारभर नामना जोडली.

मूर्तिशिल्प आनी वास्तुशिल्प ह्या गजालींनी ह्या देशाक बरीच पात्रो परंपरा आसा. ह्या वेमांतल्या बावपावळीचे नमुने जगभर पावल्यात. बॉक्सिंग, सायकल सर्ती, मोटारींच्यो सर्ती आनी फुटबॉल हे हांगाच मुखेल खेळ आसात. टेनिस आनी गोल्फ हेय खेळ बरेच लोक खेळटात ऑलिंपिकांत ह्या देशान आपल्या खेळांचो उंचेलो पांवडो दाखोवन दिला. १९६० वर्सा रोम हांगा ऑलिंपिक खेळ जाल्ले. रोमन कॅथलिकांचे सगळे सण आनी उत्सव हांगा मनयतात. इटलींत पोर्ते पध्दतीप्रमाण जावपी उत्सव आयजय बरेच लोकप्रिय आसात. सिएना हांगाच्यो सर्ती, व्हेनिस हांगाच्यो बोटीच्यो सर्ती, फ्लॉरेंस हांगाची इस्टर मिखणूक, रोमांतलो सोन्या उत्सव, नेपल्सची संगीतसर्त हे सामके नांवाजिल्ले आसात. व्हेनिस हांगा जावपी चित्रपटांच्या मेळाव्यांक जगांतल्या सगळ्या वाठारांतले लोक हाजीर रावतात.

शिक्षण: मध्ययुगांत इटलींत शिक्षणवेवस्था पोपच्या हातांत आशिल्ली. प्रबोधनकाळाउपरांतय शिक्षणाच्या मेळार चडशी सुदारणा जावंक पावली ना. १८७० उपरांत हांगा शिक्षणाचे म्हत्व समजून आयलें. मॉटिसरी सारकी संवसारीक नामनेची शिक्षणतज्ञ ह्या देशांत जावन गेली. ६ ते १४ वर्सामेरेन शिक्षण फुकट आनी सक्तीचें आसता. १४ वर्सा पुराय केल्या उपरांत भुरग्यांक मानव्य, विज्ञान आनी तंत्र ह्या शाखांत वचपाची मेकळीक आसता. हें उच्च माध्यमिक शिक्षण पुराय करतल्याक विश्वविद्यालयांत वचूंक मेळटा. सरकारी शाळांवांगडा खाजगी आनी धर्मीक शाळांची संख्याय बरीच आसा. बोलीन्या विश्वविद्यालयाची थापणूक १२०० वर्सा जाल्ली. हें जागतलें एक पोर्तें विश्वविद्यालय जावन आसा. नेपल्स, पॅड्यूआ, जेनोआ, पेरूजा हींय विश्वविद्यालयां बरींच पोर्ती आसात. रोम हांगाचें विश्वविद्यालय सगळ्यांत व्हड आसा. सतराव्या शेंकड्यासावन हांगा संगीत, कला, शास्त्र हांच्या अकादमींचो वावर बरोच चलता.

भाशा आनी साहित्य: इटालियन ही राज्य कारभाराची आनी चडशा लोकांची भाशा आसा. मूळ लॅटीन भाशेंतल्यान ती तयार जाल्या. वाठार- वाठारंत बऱ्योच बोली भाशा आसात. सादारणपणान टस्कनी वाठारंतली भाशा शुध्द अशें मानतात. पयलींचें इटालियन साहित्य चडशें लॅटीन भाशेंत सांपडटा. इटालियन भाशेचो इतिहास जरी उणो आसलो तरी तातूंत बरेच नामनेचे साहित्यिक जावन गेले. पॉल्लिन्यानो हो १५ व्या शेंकड्यांतलो नामनेचो साहित्यिक आशिल्लो.

प्रबोधनकाळांतल्या साहित्याचेर मानवतावादाचो प्रभाव बरोच दिसून येता. लोदोव्हिको ऑरिओस्तो हो ह्या काळांतलो एक म्हान कवी. विसाव्या शेंकड्यांत नोबेल इनाम मेळोवपी साल्वातोर व्वाझीमोदो (१९५९), ग्राव्या देलेद्दा ही लेखिका आनी आल्बेर्तो मोराव्हिया सारके लेखक जावन गेले. बेनेदेत्तो कोचे हाणें सौंदर्यशास्त्र, तत्त्वगिन्यान आनी समीक्षा हातूंत जगभर नामना मेळयली. कांय काळ फॅसिस्ट राजवटीखाला घुस्मटपी इटालियन साहित्यान पर्थून नवे उर्बेन आनी सर्जनशीलतेन फुलूंक सुरवात केल्या.

म्हत्वाचीं थळां: पर्यटकांक आपले वटेन ओडपी सोबीत अशीं कितलींशींच थळां हांगा आसात. उत्तर इटलींतलीं तळीं आनी हेर सैमीक सोबीतकाय पळोवपासारकीं आसा. व्हँटीकन हांगाची सेंट पीटरची इगर्ज, फ्लॉरेंस हांगाच्यो इगर्जी, पीसाचो लकपी मनोरो, पॉपेई हांगाचे पोर्ते अवशेश, फ्लॉरेंस, नेपल्स, रोम आनी हेर ठिकाणांवेली संग्रहालयां, तशेंच व्हेनिस शार हीं हांगाचीं म्हत्वाचीं थळां आसात.

- को. वि. सं. मं.

इतिहास: इतिहास म्हळ्यार मनशाच्या अनन्यसादारण अणभवांचें मांडार इतिहास म्हळ्यार फकत भूतकाळाविशीं जाणून घेवप न्हय, तर वर्तमानांत कितें घडटा हाचोय त्रियाळ करप. इतिहास हें मनशान शेंकड्यांनी वर्साभितर जी उदरगत केल्या ती मेजपाचें एक साधन. हें साधन आमकां भूतकाळांतल्या घडणुकांचो अर्थबोध करता, वर्तमानकाळ

कार्याविशीं जाग हाडटा, आनी फुडें कितें घडटलें हाची सुलूस दिता. एका लागून आमी खंयच्या गजाली फाटल्यान वचचें, खंयची गजाल भवेची आनी खंयची टाळची हें समजूंक शकतात. एका अर्थान मनास म्हळ्यार गिन्यान दिवन शिकोवपी तत्त्वगिन्यान. इतिहास 'गोच' अर्थ चवकस, संशोधन, नियाळप आनी अन्वेषण. इतिहास ही हणुकांच्या कारणांची तर्कशुध्द समजावणी, तांची परिस्थिती आनी क्रिया ह्या गजालींच्या गिन्यानाखातीर भूतकाळाच्या वास्तवतेचो गेल्लो सोद.

इतिहास राजकी, समाजीक, अर्थीक, सांस्कृतिक आनी मानसिक मुद्दे गिऱ्याव्यो सगळ्यो अनन्यसादारण घडणुको मतींत घेता. हे भायर भोव मगाची थारिल्ली वैज्ञानिक उदरगत, गिन्यान आनी शक्त, सत पटोवन मारी कलात्मक मोक्ष, सोबीतकाय आनी धाडोसकाय आनी आमकां 'नैतिक, तात्त्विक आनी धर्मीक नदरेन गिरेस्त करपी बौध्दिक उदरगत' ज्यो समीक्षक नदरेन नोंद घेता.

इतिहास मनशाक शाणो करता. तो शक्तीचें रंजन करता, मनीसकाय वाडयता आनी बरे गूण घट करता. मनीस जातीन जें जें जाला आनी म्हळां, तांणी कशे तरेन विचार केला हाची फोडणीशी म्हळ्यार इतिहास. इतिहासाचो मुखेल विशय म्हळ्यार विचार. आमकां 'स्तव' दिश्टी पडना, पूण भूतकाळाचें मर्म आमकां मेळटा आनी हें मर्म 'निहासीक' नायकांचें चारित्र्य आनी कर्तुप घडोवपाक कारणीभूत जाता. हीं कर्तुपां समाजांत रावपी मनशांनी केल्लीं आशिल्ल्यान समाज तो इतिहासाचो एक केंद्रबिंदू जावन आसा. रसवळ घडणुको, रसवळ मतीक्या, सुजनशील विचार आनी समाजशीलता हीं इतिहासाचीं चतुर्मुखां.

कांय जाणांच्या मतान इतिहास म्हळ्यार व्हडव्हड मनशांचीं चरित्रां आनी बुद्ध, अशोक, जेजू, मोहम्मद वा गांधी सारकील्या व्हड मनशांचीं चरित्रां. कांय जाणांच्या मतान इतिहास म्हळ्यार भूतकाळांतलें राजकारण. कांय जाण इतिहासाचो अन्वयार्थ लायतना राजकारणांतल्या शासनाच्या फुडें आशिल्ल्या लोकांकडेन पावतात. अशे तरेन वयल्या पांवड्यावयल्यान सकयल्या पांवड्याचेर आनी केंद्रीय अधिस्तैवयल्या घड्याच्या कारभारकडेन इतिहासाचो संबंद लावप जाता. मनशाचे स्वतंत्रतायेचो आलेख इतिहास वाचता. जेन्ना साम्राज्यां उबीं केलीं ताच्यापरस जेन्ना सुविचार मुखार आयले आनी इसाशक्तीची मुक्तताय जाला, तो काळ आनी त्या काळांतल्यो घडणुको ह्यो व्हड इतिहासीक घडणुको आसतात.

इतिहास हें खरें बुद्धिप्रामाण्यवादी विज्ञान आनी हें विज्ञान मनीसजातीची उदरगत मेजपाचें एक परिमाण आसा. हें विज्ञान मनशान जनावरां आनी सुकर्णी, पृथ्वी आनी वायू हांचेर कशें प्रभुत्व मेळयलें? ताणें चंद्रमाचेर कशी झोपय मारली? म्हासागराचो तळ सोदपाची शक्त ताका कशी मेळ्ळी, नखेत्रां आनी गिन्यांचें गिन्यान मेळून तांची विस्कटावणी कसपाची तांक ताका कशी आयली? हाचें पुरावपणान वर्णन करता. तें आमच्या दोळ्यांमुखार मनशाची शतमानांसावन चलत आयिल्ली यात्राय उबी करता आनी उदरगतीच्या चडत वचपी पांवड्याचेर जाणी जीण पावयली आनी आपणापरस ऊंच पांवड्याचे निवीत फुडले येवपी पिळगेमुखार जाणी वखलें तांच्या यत्नांची गणविकाय दिता. ती मनशाचे उदरगतीची एक काणी, कला आनी ग्राह्य. तत्त्वगिन्यान आनी धर्म, साहस आनी मनशाचे जीणेंतल्या मर्यादा साध्यांची आनी अपेसांची एक गांथन. इतिहास म्हळ्यार तत्त्वप्रणालीचो उदय आनी अस्त, कल्पनाविश्व आनी बुवद, बरें आनी मायट हांचेमदीं झुजतल्याचें चारित्र्य आनी कर्तुप, सत्य आनी न्याय हांकां मर्यादीक प्रमाणांत हाडपाचो एक संकल्प. हो इतिहास मनशाक 'मनशाचो' नांवाच्या पध्दतशीर समाजाविशीं म्हायती दिता.

इतिहास म्हळ्यार मान्य मनशाक बरो जावपाची आनी गत्यकृत्योक म्हाण जावपाची देख दिवपी फकत नितिधुन्य न्हय; पूण

मनशाचे उदरगतीचे शक्तीचो आनी चळवळीचो आस्कार दिका दाखोवपी तो एक अभ्यास. मनशाची मनशाकडेन आशिल्ली समजीकाय हो इतिहासाचो विशय आसा. आत्मनिश्चयणान उक्तायत जाल्यार इतिहास म्हळ्यार मनशाचे संवेदनशीलतेंत चलपी घडणुको. वस्तुनिश्चयणान विचार करीत जाल्यार इतिहास म्हळ्यार मनशाचे संवेदनशीलतेंतल्यान तयार जाल्ल्या खासा घडणुकांचें एक नाट्य. मनीस वा यशदा हांचे दिसपट्टे वेव्हार सदांकाळ बदलत आसतात, ताका लागून इतिहास म्हळ्यार गतिमानता आशिल्लें तत्त्वगिन्यान, जें एकूच सत तत्त्वगिन्यान आनी सत मानसशास्त्र जावन आसा. हाका लागून आधिभौतिक साहित्याच्या व्हडल्या दोंगरापरस इतिहासाची कांय पानां मनशाच्या मनाचेर चड उजवाड घालतात.

इतिहासांत त्या त्या देशांचे तत्त्वप्रणालीचो वा काळाचो रंग भरसुपाचो एक प्रवाह दिश्टी पडटा. ग्रीकांनी इतिहासाक बुध्दीप्रामाण्यवादी केलो, रोमन लोकांनी ताका राजकी केलो, इगर्जीन ताका नैतिक केलो, जर्मन लोकांनी ताका चड तात्त्विक केलो, मार्क्सवाद्यांनी भौतिकवादी, फ्रेंचांनी समाजवादी आनी ब्रिटिशांनी ताका साम्राज्यवादी केलो. इतिहासाविशीं अख मत, चिनी मत आनी भारतीय मत हें वेगवेगळें आसा. कांय लोक इतिहासांत मूल्यविधानां (value judgements) भरशितात. मूल्यांकन, परीक्षण आनी मनशाचो आनी घडणुकांचो केल्लो नियाळ हाकालागून इतिहास आनी तत्त्वगिन्यान हांचो लागींचो संबंद आसा. खरेपण कसाक लावपाच्या गुणाक लागून इतिहास हें एक शास्त्र जालां. जीणेच्या विज्ञानाचें तें समाजीक भौतिकशास्त्र आसा. 'बरी' हाच्या मतान इतिहास म्हळ्यार विज्ञान, ताचेपरस कांय उणेंय न्हय वा चडूय न्हय. कांय विचारवंतांच्या मतान सगळो इतिहास हो भूत आनी वर्तमान हांचेमदलो सोंपनाशिल्लो एक संवाद. तांच्या मतान हो समेस्त इतिहास वर्तमानकालीन. कारण मनशाचो स्वभाव तसोच उरता आनी भावना, कारणां, परिस्थिती, मनस्वीपणा आनी इतिहासीक गती गुणान न्हय तर फकत प्रमाणान बदलता.

- डॉ. बी. शेख अली

इतिहासलेखन: थळ, काळ आनी व्यक्ती हांचे उल्लेख करून आनी मेळिल्ले पुरावे दिवन समाजीक जिवीत आनी भोंवतणची परिस्थिती हांचेविशीं केल्ल्या लेखनाक इतिहासलेखन अशें म्हण्टात.

इतिहास बरोवपाक सुरवात केन्ना जाली हें जरी सारकें कळना, तरी ईजिप्त, आमेरिया, बॉबिलोनिया, चीन ह्या देशांनी इतिहासीक बरोवप होलमता. हें बरप चडशें फातरपट्टे, भाजिल्ल्यो चिकणमातयेचो विटो, भूर्जपत्र, ताडपत्र, चामडें हांचेर बरयल्लें मेळटा. पूण ह्यो सगळ्यो झुजांचेर वा धर्मचेर तुटक तुटक नोंदी कश्यो आसताल्यो. इतिहासलेखनाक खरी सुरवात जाली ती ग्रीस देशांत आनी उपरांत रोमांत.

होमरच्या म्हाकाव्यांत ग्रीसाचो थोडोभोव इतिहास मेळटा, पूण तातूंत खुबशी अतिताय दिसता. हिरॉडोटस (इ. स. प. ४८४-४२४) हाकाच पयलो इतिहासकार अशें मानतात. ताचे उपरांत थ्यूसिडिडीझ आनी शेनोफोन हे इतिहासकार जाले. फुडें प्लेटिअस अॅरियन हाणें अलेक्झांडराच्या जैताचो इतिहास बरयलो. तातूंतलें 'इंडिका' हें प्रकरण भारताच्या इतिहासाचें एक साधन. टायटस लिवी, टॅसिटस हे म्हात्वाचे रोमन इतिहासकार मध्ययुगीन युरोपाचो आनी तातूंतल्या तातूंत फ्रँक लोकांचो इतिहास 'ग्रेगरी ऑफ तूर' हाणें बरयलो आनी इंग्लंडचो धर्मीक इतिहास बीड हाणें बरयलो. ताच्याच काळांत जाल्ल्या ऑर्डेग्यीकस व्हायीटेलिस, बिशप ऑटो आनी मॅथ्यू पॅरिस हांणीय इतिहास लेखन केलें.

युरोपांतल्या प्रबोधनाची चळवळ इटलींत सुरू जाली. यशूर हे संकल्पनेचो उगम मॅकियावेली हाच्या पॅरिस्सच्या इतिहासांत आनी फ्रांचेस्को ग्वीत्चार्दीनी हाच्या इटलीच्या इतिहासांत सांपडटा.

अठराव्या शतमानांतलो फ्रेंच बरोवपी व्हॉल्टेर हाणें आपल्या 'एस स्यूर ले मर्स' हातूंत इतिहास म्हळ्यार फकत राजांचो आनी झुजांचो इतिहास

नव, तर तो साबारण मनशाच्या चळवळींचो आनी चालींरितींचो इतिहास अशें प्रतिपादन करून अर्थीक विश्वाचो इतिहास बरयलो. मुन्गुलमनशा शतमानांत राश्ट्रीय चित्रकारमरणेच्या लेखनांत बरीच वाड जाली. मिशेल आनी लामार्तीन हे फ्रांसेज, ग्रीन, मेकॉले हे ब्रिटीश, ग्रोयझेन आनी ट्राइस्के हे जर्मन बरोवपी मुखार आयले. फ्रांसांत जाल्ले राज्यक्रांतीचो परिणाम इतिहास लेखनाचेर जावन इतिहासलेखनाक एक नवी दिशा मेळ्ळी. कार्ल मार्क्साच्या बरपांतल्यान मुखार आयिल्लें तत्वगिन्यान इतिहास लेखनाचेर आपलो प्रभाव चालूंक पावलें आनी अशेतरेन इतिहासलेखनांत विंगडविंगड विचारांचो प्रभाव स्पश्टपणान दिसूंक लागलो.

विशाव्या शतमानांतय इतिहासलेखनाची विंगडविंगड तासां मुखार आयलीं. ह्या शतमानांतल्या बरोवप्यांनी इतिहासलेखनाक अदीक गिरेस्त केलें. विज्ञान, तंत्रगिन्यान आनी हेर मळांचेर जाल्ल्या नव्या सिध्दांतांचो, सोदांचो आनी विचारांचो परिणाम इतिहास लेखनाचेर स्पश्टपणान दिसून येता.

भारतीय इतिहासलेखनाचो इतिहास वंशावळी आनी इतिहासीक काव्यग्रंथांसावन सुरू जाता. इस्लाम भारतांत आयल्या उपरांत 'तबाखि' बरोवपाची चाल सुरू जाली. ब्रम्हदेशांतल्या वाठारांतले अहोम राजा तेचमूळ शतमानांत आसामचे भुंयेर राज्य चलोवंक लागले. तांणी 'बुर्जनी' नांवाचो इतिहासलेखनाचो प्रकार भारतांत पावयलो. तवाखिग्रंथांसावन मराठी भाशेंत 'बखर' बरोवप चालू जालें. हिंदी आनी कन्नड भाशांतल्यानय बखरी बरयिल्ल्यो सांपडटात. सादारणपणान हेर भारतीय भाशांतल्यान संस्कृत भाशेंतल्यान उक्तांदाक आयिल्ली इतिहासीक काव्यग्रंथांची परंपरा चालूच आशिल्ली. ब्रिटीश भारतांत आयल्या उपरांत आर्विल्ले पध्दतीन इतिहासलेखन आनी संशोधन जावंक लागलें. इंग्लीश भाशेंतल्यान जाल्ल्या इतिहासलेखनाक चड नामना मेळूंक पावली.

- को. वि. सं. मं.

इथियोपिया: पयलीचें नांव अबिसिनिया. ह्या देशांतले आम्हारिक भाशेंत यइत्योया निगुसा नगस्त मंगुइस्त. ईशान्य आफ्रिकेंतले एक प्रजासत्ताक राश्ट्र. अक्षवृत्तीय विस्तार ३°३०' उत्तर ते १८° उत्तर आनी रेखावृत्तीय विस्तार ३३° उदेंत ते ४८° उदेंत. क्षेत्रफळ १२, २१,९०० चौ. किमी. लोकसंख्या ४,४६,७५,७०० (१९८६). हाचे उत्तरेक आनी अस्तंतेक सुदान, दक्षिणेवटेन केनिया, आग्नेयेवटेन आनी उदेंतेवटेन सोमाली प्रजासत्ताक आनी आफार्झ अँड इसाझ (पयलींचे फ्रेंच सोमालीलँड) आनी ईशान्येवटेन तांबडो दर्या आसा. दक्षिण-उत्तर लांबाय सुमार १,४५० किमी. आनी उदेंत-अस्तंत लांबाय सुमार तितलीच आसा. ह्या देशाक १,२४० किमी. लांबायेची तांबड्या दर्याची देग आसा. आदिन अबबा ही हांगाची राजधानी.

भूंयवर्णन: इथियोपिया हो एक व्हड दोंगरी आनी पठारी वाठार जावन आसा. आफ्रिकेंतले खचदरीक (rift valley) लागून ताचे दोन वांटे जाल्यात. अस्तंतेवटेनच्या वाठारांत हांगाचीं सगळ्यांत चड उंचायेची दोंगरातेमकां आसात. दोंगरी वाठारांची उंचाय सादारणपणान सुमार २,४०० मी. आसा आनी कांय वाठार ३,९०० मी. मेरेन उंचायेचे आसात. आफ्रिकेंतली तिसरे ऊंच दोंगर तेमक रास दाशान (४,६२० मी.). तशेंच आबूना योसेफ (४,१९२ मी.) बातु (४,३०८ मी.), चिलालो (४,१३४ मी.). गुना (४,२०१ मी.) हेय दोंगर हांगा आसात. हांगा बरेच ज्वालामुखी आसात, भुंयकांपांचेंय प्रमाण बरेंच आसा. बऱ्याच सुवातांचेर हून उदकाचे झरे आनी तळीं आसात.

इथियोपियाच्या दोंगरी वाठारांनी बऱ्योच ल्हान व्हड न्हंयो आसात. आबबाय (नील नायल), टक्झे (आतबार), बारो (सोबॅत) ह्यो दोंगरी वाठारांतल्यान भायर सरून नायल न्हंयक मेळपी मुखेल न्हंयो. नील नायलची मुखांत हांगाच्या सगळ्यांत व्हडल्या ताना सरोवरंतल्यान जाता. हे न्हंयचेर कितलेशेच धबधबे आसात. तांतलो 'इस्मात' हो

धबधबो नामनेचो आसा. ह्या न्हंयक जामा, मुगेर, गुडेर ह्या सारक्या कितल्योश्योच उपन्हंयो आसात. हे न्हंयचेर बांदिल्ल्या पुलाक लागून इथियोपियाचे शोजम आनी शीबा हे प्रांत जोडल्यात. दक्षिणेक तेमच्या रुडॉल्फ सरोवरक मेळपी ओमो ही मुखेल न्हंय आसा. उदेंतेवटेन कांयवा जूबा आनी शिबेली ह्यो म्हत्वाच्यो न्हंयो आसात. उत्तरेवटेन कांयवा आवाश न्हंय आसा. ताना ह्या व्हडल्या सरोवरभायर हांगा आबबाय, चामो अशो बरींच सरोवरां आसात.

हवामान: भुंयेच्या ऊंच सकलपणाचेर हांगाचें हवामान बदलता २,४००-३,००० मी. उंचायेच्या मदल्या दोंगरी पठारी वाठारांचें हवामान सम आनी हांगाचें तापमान सुमार १६° से. आसता. १,८०० -२,४०० मी. उंचायेच्या वाठारांत तापमान २२° से जाल्यार समुद्रथरावेल्या आनी वाळवंटांच्या वाठारांनी तापमान २६° से परस चड आसता. चड सकयल्या वाठारांक ढेगा म्हण्टात. थंय पावस ५० सेंमी. परस उणा आसता. ताच्या परस मात्वा उंचायेच्या वाठारांनी, जांकां बोइना ढेगा म्हण्टात थंय ५०-१५० सेंमी. पावस जाल्यार उंचल्या वाठारांनी म्हळ्यार कोल्ला ह्या वाठारांनी १२५-१७५ सेंमी. मेरेन पावस पडटा. पावस चडसो जून-सप्टेंबर ह्या काळांत पडटा. ताच्या उपरांतच्या सुक्या ऋतूंनी एप्रिल आनी मार्चांतय थोडोभोव पावस पडटा. चड उंचल्या वाठारांनी हिम पडटा जाल्यार दानाकिलच्या वाठारांत कितल्याशाच फावटीं पावस पडना.

वनस्पत आनी मोनजात: चड पावस आशिल्ल्या थंड वाठारांनी आफ्रो-अल्पाइ जातीची, जूनिपर प्रकारची टिड नाजाल्यार झिम्बा, कूसो, लोबेलिया, सेनेप्सिओ सारकी तरेकवार वनस्पत वाडटा. चड पावस आनी चड तापमान आशिल्ल्या वाठारांनी करगरे, सिसा, टुकुर, इंचेट, सोबो ह्या सारकीं रुंद पानांची झाडां सांपडटात. हातूंतल्या काफा प्रांतांत काफयेचीं झाडां आपशींच सैमीक पध्दतीन जातात; ताका लागूनच ह्या झाडाक 'कॉफी' हें नांव पडलां अशें म्हणटात. नैर्ऋत्य वाठारांत कोंड्यांची दाटी आसा. उत्तरेवटेन तशेंच दोंगराच्या मुळसालागीं बाभळीचीं झाडां आसात. पठारी वाठारांनी निलगिरीचीं झाडां रोवन तांची वाड केल्या.

अस्तंतेवटेनच्या सकयल्या वाठारांनी हती आनी गेंडे आसात. न्हंयो आनी सरोवरानीं मानगीं, पाणघोडे, मॉनीटर, ऑटर सारकी मोनजात आसा. दक्षिण, नैर्ऋत्य आनी ओगाडेन वाठारांनी शिव आसात. दोंगरी वाठारांनी कोले, कोलसुणी, सिवेट, माकडां, बॅजर ह्या सारके प्राणी आसात. तणाच्या वाठारांनी जिराफ, झेब्रा आनी विंगडविंगड जातीचीं हरणां आसात. गरुड, गिदां, ससाणो, हांयस, भांडक, शहाभूग सारकीं बऱ्याच जातीचीं सुकणीं आसात. मराबू, पोपोट, जय सारकी सुकणीं तांच्या सोबीतकायेंक लागून नांवाजिल्लीं आसात. म्हांयडोळ, पारो, पप अँडर ह्या सोरपांच्यो कितल्योश्योच जाती आनी रोग पातळावपी जळारं, टोळ, तरेकवार पाहे हांगा आसात. सिमेन चिलालो पर्वताच्या वाठारांत आनी आवाश देगणांत अभयारण्यां आसात. खाशेली मोनजात आनी सुकणीं हांची हांगा राखण केल्या. तांतले न्याला हरण आनी वॉलिया आयबेक्स हे प्राणी फकत इथियोपियांतूच सांपडटात.

इतिहास: आमो न्हंयच्या देगणांत सुमार २५ लाख वर्सांपयलींचे अवशेश सांपडल्यात. इ. स. प. ३००० वर्सासावन इथियोपियाविशीं म्हायती मेळटा. पूर्विल्ल्या काळांत ताका 'पूंट लोकांचो देश' अशें म्हण्टाले. ईजिप्त आनी इथियोपियाचे संबंद पोरन्या काळासावन चलत आयिल्ले. त्या उपरांतची म्हायती 'मत्साफा नेगास्त' (राजांचो ग्रंथ) आनी 'केन्ना नेगास्त' (राजांचे निरेस्तकायेचो ग्रंथ) हातूंत मेळटा. जेरुसलेमचो राजा सॉलोमन आनी शीबाची (इथियोपियाचो एक वाठार) राणी मेकेडा हांच्या प्रेमप्रकरणाचो उल्लेख बरेचकडेन मेळटा. सॉलोमन राजा आनी शीबा राणी हांका जाल्ल्या पुताचें नांव मेनेलिक - पयलो (इ. स. प. सुमार ९७५-९५०) आशिल्लें. ताचे उपरांत आयज मेरेन सॉलोमन घराणें (मदलो कांय काळ सोडल्यार) हांगा राज्य करता.



पयल्या मेनेलिकासावन सॉलोमन राजघरण्याची सुखात जाता. २५९ राजांनी राज्य केल्या उपरांत, ९२७ ते १२६० मेरेन हे परंपरेंत मात्सो बवल जाला. ह्या काळांत 'झावे' राजघरण्यांतल्या इकरा राजांनी ३३३ वर्सा राज्य केलें. १२६० त येकुनो आल्माक राजान पर्थून सॉलोमन घरण्याची थापणूक केली. ताचे उपरांत आयजमेरेन ६५ राजांनी राज्य केलें. हालींचो राजा हायले सेलेंसी हो ६६ वो आशिल्लो.

आक्सूम साम्राज्यांत (पयलो तो सवो शेकडो) इथिओपियाची बरीच उदरगत जाल्ली सुर्वेक इथिओपिया किरिस्तांव राश्ट्र जावंक नाशिल्ले. अडुलिस बंदरांतल्यान आंतरराश्ट्रीय वेपार चलतालो. ह्याच काळांत कितलेशेच सूर्य-स्तंभ (ऑबेलिस्क) हांगा उबारले. हातूंतलो सगळ्यांत ऊंच स्तंभ सध्या रोम हांगा आसा. ४ व्या शेंकड्यांत इथिओपिया किरिस्तांव राश्ट्र जालें. ताच्या उपरांत ६३७ वर्सा अरबांनी पॅलेस्टायन, सिरिया आनी ईजिप्ताचेर जैत मेळयलें. हाका लागून इथिओपिया आनी न्यूबिया ह्या किरिस्तांव राश्ट्रांचो युरोपांतल्या हेर किरिस्तांव राश्ट्रांकडलो संबध तुटलो णवव्या शेंकड्यांत तांबड्या दर्याची देग पर्थून इथिओपियाच्या हातांत आयली. ९२८ त टेक्ले हायमानोत ह्या तास्ताच्या (इथिओपियांतल्या) राजान आक्सूम साम्राज्य नश्ट करून जाग्ये घरण्याची थापणूक केली. १२६० त पर्थून सॉलोमन राजघराणें मत्सर आयल्याउपरांत पयलो आमदा सेयोन (१३१४-१३४४) हाणें मुसलमानांच्या सत्तेखाल आशिल्ले वाठार जिखून घेतले. झारा याकूब (१४४४-१४६८) हाचो काळ इथिओपियांतलो प्रबोधनकाळ अशें मानतात. हाच्या उपरांत पर्थून १५२७-१५४३ त मुसलमानांच्या घुरयांक सुखात जाली 'यान' (दावकुरो) इमाम अहमद हाणें हरार वाठाराचेर जैत मेळयलें. पोर्तुगालान जॉ खिस्तोफर गामा (वास्को द गामाचो पूत) हाच्यावांगडा सैन्य धाडूंक नाशिल्लें, जाच्यार इथिओपिया इस्लाम राश्ट्र जावपाचें. ग्रान हाका दोगांमदल्या झुजांत २१ फेब्रुवारी १५४३ त मरण

आयलें. ह्या झुजाक लागून इथिओपियाचो एकवट मोडलो आनी ल्हानसान राज्यां तयार जावन झुजां पेटलीं. दुसरो धीओडोर (१८५५-१८६८) हाणें हीं झुजां सोपोवन पर्थून एक राश्ट्र बांदपाचो यत्न केलो. १८५५ त ताणें स्वताक राजाधिपति ही पदवी घेतली. धीओडोरच्या मरणाउपरांत पर्थून ल्हानसान राज्यांमदल्या झगड्यांक सुखात जाली. चवथो योव्हानिस आनी दुसरो मेनेलिक हांचे समजिकार्येक आनी बरेपणाक लागून इथिओपियाचे कुडके जावंक पावले नात. ह्याच काळांत इथिओपियाचेर ईजिप्त, इटली हांची नदर पडली. १८६९ त आसाब बंदर आनी १८८५ त मसावा बंदर इटलीन जिखून घेतलें. इतले मजगतीं ईजिप्ताआड जाल्ल्या झुजांत योव्हानिसाक मरण आयलें. दुसरो मेनेलिक (१८६५-१९१३) राजा जालो. १८९६ इटली आनी इथिओपिया हांचेमदीं झूज पेटलें. इथिओपियान इटलीसारक्या बळीश्ट देशालागीं खरपणान झूज दिलें. पूण इटलीन सोमालियाचो कांय वाठार आनी एरिट्रिया आपले सत्तेखाला हाडले. १९३६ त हो देश पुरायपणान इटलीच्या शेकातळ गेलो. १९४१ त इश्ट राश्ट्रांनी दुसऱ्या म्हाझुजांत इटलीचेर जैत मेळयल्या उपरांत इथिओपिया मुक्त जालो. मेनेलिकान आधुनिकीकरणाक सुरवात केली. युरोपीय देशांतल्यान शस्त्रां घेवन इथिओपियाचें लश्करी बळगें वाडोवपाचो ताचो हेतू आशिल्लो. १९१३ त लिज ईयासू सत्तेर आयलो. ताणें मुसलमान आनी हेर जातींक फाटबळ दिल्ल्यान मेनेलिकची चली रणी झउदितु हिणें तांकां बळ्यां कुशीक काडून सत्ता आपल्या हातांत घेतली. झउदितुच्या मरणाउपरांत हायले-सेलेंसी राजा जालो. हाणें बरोच तेंप राज्य चलयलें. ताचे राजवटींत ताणें संविधान तयार करून देशांत १९५७ त वेंचणुकोय घेतल्यो. अमेरिकेवांगडा १९५३ त राखणेविशीं करारात केली. १९६० त ताच्याआड बंड करपाचो यत्न फसलो. १९६० त ताणें आपल्या नांवान हांगा विश्वविद्यालयाची थापणूक केली. १९७४ त बंड जावन उपरांत

इथिओपिया

राजेशाय कबबार जालो मिक्रायल इमू हाका सरकारन हांगाचो पंतप्रधान नेमलो. नवें संविधान जाहीर जालें. रोखडीच संसद बरखास्त करून नेफ्टमंट जनरल अमान मिक्रायल अँडम हाणें सत्ता आपल्या हातांत घेतली. ताचे उपरांत १९७५ त पूर्वून राजकी बबल जावन सत्ता पयलीं लेफ्टनर जनरल तेफेरी आनी उपरांत कर्नल मेगीस्तू हाच्या हातांत सत्ता गेली. अमेरिका आनी इथिओपियाचे संबंद इबाडले आनी हो देश रशियेच्या झोलांवटेन बागवलो. मॅगीस्तू हाणें १९७९ त मार्क्सवादी लेनिनवादी विचारमण्योचो एकूच पक्ष देशांत आसतलो आनी रशियन राज्यपध्दतीप्रमाण इथिओपियाची राज्यपध्दत आसतली अशें जाहीर केलें. त्याच वर्सा सोविएत प्रधानमंत्री कोसिगीन हाणें ह्या देशाक भेट दिली.

राज्यवेवस्था: सद्याच्या इथिओपियाच्या सरकाराक कायदो आनी संविधानाची बुन्याद ना. १९७५ राजेशाय कबबार करून प्रजासत्ताकाची घोशणा केली. तरीपूण सत्ता अजून प्रजेच्या हातांत ना. प्रोव्हिजनल मिलीटरी अँडमिनिस्ट्रिटिव काउंसिल (PMAC) देशाचो राज्यकारभार पळेता. १९७७ त ह्या राज्य चलोवपी मंडळांत मात्तो बदल केले. १९७९ त मार्क्सवादी तत्वांचेर राज्यवेवस्था चलतली अशें थारलें. चेअरमेन हो देशाचो मुखेली आसता. ताच्या हाताखाला सगळीं शासकीय मंडळां आसतात. एका अर्थान हांगा एकाधिकारशास्य चलता अशें म्हणूं येता. थळावो राज्यकारभार १४ प्रांतांतल्यान चलता. ह्या प्रांतांचेर मुखेली नेमपाचो हक्क राश्ट्राच्या चेअरमनाक आसता. गांवच्या प्रशासनांत पंचायत पध्दतीन राज्यकारभार चलता.

अर्थीक स्थिती: इथिओपिया शेतवडीचेर आदारिल्लो देश आसा. ९०% लोक शेतवडीचेर जियेतात. हांगाची जमीन बरीच पिकाळ आसा. तणाचीं मळांय हांगा बरींच आसात. रशिया सारक्या देशाकडल्यान पालव मेळिल्ल्यान शेतकामांत आतां नव्या यंत्रांचो आनी रसायनीक साऱ्यांचो उपेग बऱ्याच प्रमाणांत जावंक लागला. हांगाची काँफी अरेबिका जगभर नामनेक पावल्या. तंबाखूचें उत्पादनय बरेंच जाता. नूग, तलबा, गोमन ह्या सारक्या बियांचें तेल काडटात. टेफ हें हांगाचें मुखेल पीक. तेभायर बाली, गंव, मको, हुय आनी हेर दाळींचीं कड्डणां हांगा जातात. गोरवां आनी मेंढरां पोसपाच्या उद्योगाकय बरेंच म्हत्व आसा. जनावरांची चामडी, लोणी, हाडां हांची हांगा निर्यात जाता.

अडोला (किब्रेमेगेस्त) हांगा भांगर, युब्दो (वोल्गेगा) वाठारंत प्लॅटिनम, देबाराऊ आनी सकार (एस्ट्रिया) हांगा तांबें, सिडामो हांगा निकेल, दानविल्ल वाठारंत पोटॅश तशेंच हरार, एस्ट्रिया, वोल्गेगा, शोआ हांगा भांगरवस्तीक वापरपाचे खडे; आसाब, मसावा हांगा मीठ; तांबड्या दर्याचे देगेर सैमीक तेल आनी एंके फेल्ला (तीग्रे) हांगा मँगनीज मेळटा. गंधक, युरेनियम, अभ्रक, अँसबॅस्टोस, कथील विंगड विंगड वाठारांनी सांपडटा.

ताना सरोवर, नीलनायल, आवाश न्हंय, तांबडो दर्या आनी देशांतली हेर सरोवरां हातूंत नुस्तेमारीचो धंदो बरोच उदरगतीक पावला. नुस्तें निर्यात जाता.

भाखांतल्या बिर्ला आनी गोएंकासारक्या उद्येगपतींनी हांगा कारखाने मुरू केल्यात. तेभायर हेर भोवराश्ट्रीय कारखाने बरेच आसात. शिमीट, कागद, साकर, सुती कपडे, गालिचे, लोखण, पांयतणां, तेलशुध्दीकरण हांचे कारखाने हांगा आसात. रशियेच्या पालवान हांगाच्या उद्येगधंद्याक उंचल्या पांवड्यार पावोवपाचे यत्न चल्यात.

ह्या देशाचे रशियाकडेन चडशे आयात-निर्यातीचे वेव्हार चलतात. तेभायर हेर युरोपीय आनी उदेंतेकडल्या देशांकडेनय आयातनिर्यात जाता. चडशे तंत्रगिन्यान आनी हेर यंत्रांची आयात जाता. पिकावळीची निर्यात जाता.

१९८० सावन बिर्लें हें हांगाचें अधिकृत चलन जावन आसा. पयलीं इथिओपियन डॉलर हें नाणें आशिल्लें.

१९८४ त पर्यटनांतल्यान ह्या देशांत ६०,००,००० अमेरिकन डॉलर्सची उलाढाल जाली.

संवसारांतलो हो एक गरीब देश जावन आसा. हालींच्या वर्सांनी कुकळाक लागून हांगाचे बरेचशे लोक मरतात. हेर देशांकडल्यान कुकळाआड इथिओपियाक पालव दिवपाचे यत्न चालू आसात.

येरादारी आनी संचारण: इथिओपियांत १९८४ मेरेन ३०,००० किमी लांबायेचे रस्ते आशिल्ले. आदीस अबाबा हें राजधानीचें शार नायरोबीकडेन रस्त्यान जोडलां. १९८४ त हांगा ४१,३०० मोटार गाडयो, ८,८०० ट्रक आनी लॉरी, ३,०४१ बसी आशिल्ल्यो. रेल्वेमार्गाची लांबाय ७८२ किमी. (मीटर गेज) आसा. बाये हे एकेच न्हंयतल्यान उदकांतली येरादारी वेवसायीकरणाखातीर चलता. हरशीं उदकांतल्या मार्गाची लांबाय २२५ किमी. आसा; हातूंतले ११४ किमी. लांबायेचे मार्ग वर्सुयभर उपेगी पडटात. आसाब आनी मसावा हीं हांगाचीं मुखेल बंदरां. ह्या बंदरांवेल्यान आंतरराश्ट्रीय मार्गावेली येरादारी चलता. इथिओपियन एअरलायन्स ही राश्ट्रीय विमानकंपनी. आदीस अबाबा आनी आसमार हांगा आंतरराश्ट्रीय विमानतळ आसात.

१९८४ मेरेन हांगा ३ खबरपत्रां आशिल्लीं. हातूंतलीं दोन आदीस अबाबा हांगा तर एक आसमार हांगासावन उजवाडाक येतात. दोन खबरपत्रां आम्हारिक भाशेंत जाल्यार एक इंग्लीशींत आसा. रेडिओ, दूरचित्रवाणी आनी खबरपत्रांसयत सगळ्या प्रसार माध्यमांचेर सरकारचे पुरायपणान नियंत्रण आसता.

लोक आनी समाजजीण: हांगाचे चडशे लोक सेमेटिक आसात; पूण गाल्ला लोक कुशियाटीक कुळाचे आसात. कांय निग्रो वंशाचे लोक सुदान शीमेलागीं आसात. तशेंच ज्यू धर्मीयांचीय ल्हानशी संख्या आसा. देशांत आम्हार, गाल्ला, सोमाली, सिअमा, आफरसाही, निग्रो, गुयेगे, फुलाशा ह्यो जाती आसात. तांतल्या आम्हार जातीचें समाजांत फुडारपण चलता. इथिओपियाचे सगळे राजा टैच जातीतल्यान आयिल्ले. चड करून हांगा किरिस्तांव आनी मुसलमान धर्माचे लोक आसात. एस्नाना राजान किरिस्तांव धर्म आपणायल्या उपरांत 'मोनो फिजाईट' किरिस्तांव धर्म हांगाचो राजधर्म जावन गेलो. किरिस्तांव धर्माआदीं ज्यू धर्म, मूर्तीपूजा, सैमाची पूजा असले प्रकार हांगा चलताले. बरींच धर्मीक उत्तरां आनी विधी हिंदू भाशेंतल्यान आयल्यात. आठव्या दिसा सुता करपाची हिंदू पध्दत आनी 'सब्बाथ' किरिस्तांव लोक पाळटात. कांय सिरियाक धर्मीक उत्तरांय वेव्हारांत आसात. इथिओपियांतल्या किरिस्तावांचो भुतांखेतांचेर बरोच विश्वास आसा. ते ५२ दिसांचो उपास करतात. त्या काळांत ते मांस, दूद, तूप खायनात. सप्तकांतले दोन दीस, बुधवार आनी शुक्रार उपासाचे दीस आसतात. साधुसंतांचे दीसय उत्सव म्हूण मनयतात. शिश्टाचार्याच्यो कल्पना भारतीय कल्पनांक बऱ्योच लागींच्यो आसात. देखीक- ल्हान भुरग्यांनी जाण्ट्यांच्या पांयांक हात लावप, एकामेकांक मेळ्ळ्या उपरांत घरच्या मनशावांगडा घरांतल्या पोशिल्या जनावरांची आनी सुकण्यांचीय खबर घेवपाची पद्दत आसा. सोयरे आनी इश्ट रस्त्यार मेळ्ळ्यार एकामेकांचो उमो घेवपाचीय पध्दत आसा.

इथिओपियाचें पंचांग (आमाना मिहरत) वेगळें आसा. ९ सप्टेंबर १९६९ दिसा इथिओपियाचें १९६२ वर्स सुरू जालें. वर्साक वट्ट ३६५ दीस आनी १३ म्हयने (१२ म्हयने ३० दिसांचे आनी तेचवो ५ वा ६ दिसांचो) आसतात.

सदच्या जेवणांत 'इंजिरो' आनी 'वत' (तांडाक लावपाचें) आसता. तैफचें पीठ आंबोवन दोशाभशेन पूण बरोच व्हड इंजिरो तयार करतात. वाटाणे, मसूरची दाळ, बटाट, कोबी, तांतयां, कोंबडी, मांस हांचो उपेग करून 'वत' तयार करतात. ह्या सगळ्यांपरस गाय-बैलांचें हरवें मांस रुचीन खातात. मांसाचे कुडके 'मितामिता' (ताखटी मिरसांगांचो पिठो) वांगडा खातात. तांचें राश्ट्रीय पेय 'तेल्ला' (बीजर) आनी 'तेज' हें आसा. म्होंव, उदक, सड्डोचीं पांय नाजाल्यार गेशोचीं पांय एकजंय करून मागीर ती आंबयतात आनी ताचें 'तेज' तयार करतात.

राश्ट्रीय भेस कोठेवाडी पध्दतीभशेन आसता, फकत फरक म्हळ्यार

फ्लेर फेटो नासता, त्या जाग्यार व्हडली तणाची तोपी आसता आनी ती माश्री लांब आसता. ताचेर 'शम्मा' (उपरणे) घेतात. बायलांचोय म मदळ आनी पुराय आंग धांपपी आसता. हांगाचीं घरं गोंयांत दिसपी तीभशेन आसतात. सुकें तण, चिखोल आनी लाकडाचो चड उपेग जाता. व्हडल्या शारांनी नव्या प्रकारचीं घरं आनी हेर बांदावळ पळोवंक जाता. फुटबॉल हो ह्या देशाचो राश्ट्रीय खेळ. हांगाच्या अबेबे बिकीला णे ऑलिंपिक खेळांनी मॅरॅथॉन सर्तींत तीन फावट भांगरापदक जयलां. हेभायर टेबलटेनिस, बास्केटबॉल, हॉट हे खेळ लोकांच्या भोव गवडीचे आसात.

हांगाचे लोक बायबल चाल लावन म्हण्टात. ताका 'डेग्वा' आनी 'देमा' अशें म्हण्टात. नृत्य पंजाबांतल्या भांगडा भशेन आसता. हालीं म्हातकेडल्या देशांनी नांवाजिल्ले नाचांचे प्रकार तरणाटे पिळगेमदीं बरेच पावतात. हांगाची नाटकां संगीत आसतात.

शिक्षण: साक्षरतेचें प्रमाण फकत ७% आसा. शिक्षण सक्तीचें आनी क्वारंके ना. भौशीक शिक्षण मात मुळाव्या पांवड्यासावन शास्त्रालयामेरेन फुकट आसता. स वर्सांचे मुळावें, ताच्या उपरांत दोन वर्सां माध्यमिक आनी चार वर्सां उच्च माध्यमिक अशें १२ वर्सांचे शिक्षण जाता. शाळेंतल्यान मदींच शिक्षण अर्द्यार सोडपाचें प्रमाण बरेच आसा. एकेबर ते जून मेरेन एक शैक्षणिक वर्स आसता. मुळावें शिक्षण गव्हारिक भाशेंत जाल्यार उंचल्या पांवड्यावेलें आनी उच्चशिक्षणांतलें शिक्षण इंग्लीश भाशेंतल्यान दितात. प्रौढ साक्षरता तांवांयती सद्या नेटान चालू आसात. आदीस अबाबा हांगाचें राश्ट्रीय विश्वविद्यालय आनी आसमाय विश्वविद्यालय हीं दोन विश्वविद्यालयां पागात. उंचल्या पांवड्यावेलें शिक्षण घेवचेपासत हांगाचे बरेच विद्यार्थी अमेरिका, फ्रांस, कॅनडा, अस्तंत जर्मनी, ब्रिटन आनी उदेंत युरोपांतल्या देशांनी वचून रावल्यात.

भाशा आनी साहित्य: इथिओपियाची पूर्विल्ली भाशा गीझ आतां गाव्यार जाल्या. कांय प्रमाणांत मखंजी पाद्री तिचो उपेग करतात. हांगाची राश्ट्रभाशा आम्हारिक. आफ्रिकेंतल्या हेर राश्ट्रांभशेन हांगाय तरेकवार नातीच्यो विंगडविंगड भाशा आसात. फकत आम्हारिक भाशेक लिपी भासा. तीग्रीन्ये, तीग्रे (अल् खास्सिया), हररी (अडारे), गुरागे, गफात, अगोबूबा, गाल्ला, सोमाली, सिडामा, बेंजा, बिलेन आनी आगाव ह्यो हांगाच्यो हेर बोली आसात.

सुडानक हाणें २५० वर्सांपयलीं आम्हारिक व्याकरण बरयलें. कोएन, गोलोन्काय, लेस्लाव, लिटमन, सेरुल्ली सारक्या विद्वानांनी इथिओपिक भाशांचेर कितलेशेच ग्रंथ बरयले. पोर्नी बसावळ फातरपटे, ताम्रपट, तोंबरीच्यो वण्टी हांचेर सांपडटा. कांय पोर्नी हातबरपां लंडन आनी पॅरिसांत आसात. अमदा सेयोनच्या काळांत साहित्य बरेतले कुलूंक पावले. ह्याच काळांत म्हत्वाचें 'केन्ना नेगास्त' बरयल्लें. ताची तुळा वुगण आनी बायबलावीगडा करतात. ताच्या उपरांत याकूबच्या काळांत आनी थोडोडोरच्या काळांतूय साहित्याच्या मळार बरीच उदरगत जाली. श्लेका ताये, आफर्वाक, ब्लाता मर्शा हासेन, बायमनात गेब्रे आमलक, इत्यांयान. केम्बेडे मिकायेल हे आर्विल्ल्या काळांतले कांय लेखक आसात. महात्मा गांधीच्या जीणेचेरय हांगाच्या लेखकांनी पुस्तकां बरयल्यांत.

मत्वाचीं पळो: ह्या देशाक आफ्रिकेंतलें स्वित्झर्लंड अशें म्हण्टात. विजलींशींच सरोवरं, धवधवे हांकांलागून भोंवडेकार हांगा येतात आदीस अबाबा हें राजधानीचें शार बरेच फुडारलां. आसमाय हेंय शार बरेच उदरगतीक पावलां. गौडार पोर्च्या किल्ल्यांक लागून जाज्यार लालाबेला पोर्च्या मळक लागून नांवाजिल्लें आसा. आक्सूम हे पयलींचे राजधानींत पूर्विल्ले अवशेश सांपडटात. हांगाचे सूर्यस्तंभ नामनेचे आसात. ते एकाच फातरांत्यान कोरतून काडल्यात. मसावा हें तांबड्या रंगाचें म्हत्वाचें बंदर हांगा इथिओपियाचें नौवल आसा. आसाब ह्या बंदरांत तेल शुध्दीकरणाचो कारखानो आसा. हरार हांगा सैनिक अकावमी आसा.

इन्विजिशन: किरिस्तांव धर्मांतलें धर्मीक न्यायमंडळ वा धर्मसमीक्षण सभा. तेराव्या शतमानांत युरोप खंडांत, लोकांच्या धर्माचारचें निरीक्षण करपाखातीर एक मंडळ घडयल्लें. हें मंडळ जर एकाद्रो मनीस कॅथलिक धर्म-नीतीक पाळो दिना अशें दिसलें तर ताका ख्यास्त फर्मायतालें आनी ती ख्यास्त चलणुकेंत हाडटालें. हें कार्य करपी मंडळ वा सभा म्हळ्यार 'इन्विजिशन'. धर्मीक समीक्षण सभेची व्याख्या विंगडविंगड लेखक विंगडविंगड तरेन करतात. कांय जाण आदाम ईव्हाच्या काळांत वचून देवाक धर्मसभेचो पयलो जाळवणदार मानतात. सिसिली देशाचो लेखक पारमो आपल्या 'द ओरिजिन अँड प्रोग्रेस ऑफ इन्विजिशन' ह्या पुस्तकांत म्हण्टा- 'देव धर्मीक सभेचो पयलो जाळवणदार आसून ताणें आदाम आनी ईव्हाक धर्मीक न्यायालयांत फर्मायिल्ली ख्यास्त न्यायालयीन प्रक्रियेची पयली घडण (model) आसली. आदामाक दिल्ली ख्यास्त 'धर्मीक' आसली.

धर्मसमीक्षण सभेचे कर्तुप युरोप आनी क्रिस्ती धर्माच्या इतिहासांतलो एक भिरंकूळ काळखंड जावन आसा. प्रा. अ. का. प्रियोलकार आपल्या 'इन्विजिशन' ह्या ग्रंथांत फुडले तरेन म्हायती दिता.



“क्रिस्ताच्या मरणाउपरांत ताचे कांय अनुयायी युरोपांत पळून गेले. तांच्यावांगडा किरिस्तांव धर्म थंय पावलो. यहुदी प्रदेशांतलेभशेन हांगाय तांचो खर छळ सुरू जालो. सुमार २५० वर्सां असो छळ आनी कश्ट मोसतकच तांकां बरे दीस आयले. रोमाच्या कॉस्तांतीन राजाची चली क्रिस्ती अनुयायांच्या वखदान बरी जाली. ताका लागून ताणें किरिस्तांव धर्म आपणायलो. वयले घडणुकेक लागून किरिस्तांव धर्माक राजाश्रय मेळ्ळो, जे वर्सां हो धर्म युरोपभर पातळपाक लागलो. ह्या धर्माक किरिस्तांव धर्म म्हणपाचें सोडून 'रॅलिजिऑन कातोलीक आपास्तोलिक रोमान' हें नांव मेळ्ळें. राजसत्तेची शक्त मेळिल्ले क्रिस्त धर्माचे अनुयायी हेर धर्मीयांचो खर छळ करपाक लागले, तशेंच हेर धर्मीयांक किरिस्तांव

इन्क्विझिशन

धर्माधी विज्ञा विषयपाक लागले. पूण नव्या धर्माधी विज्ञा घेतिल्ले नवक्रिस्ती लोक आपली पयलीचो परंपराच फुडें चलोवपाक लागले तेन्ना ह्या लोकांचे खाशेले भोगोवपाक 'इन्क्विझिशन' ह्या धर्मीक मंडळाची थापणूक, १२२९ वर्सा क्रिस्ती धर्मगुरू पोप ९ वो ग्रेगरी हाणें केली. उपरांत ताणें बिशप आनी आर्चबिशप हांची एक परिषद आययली आनी तातूंत बाबब संमत केले. हे बाबब म्हळ्यार धर्मीक मंडळाचें नेम."

धर्मीक मंडळाचें नेम मानीनाशिल्ल्या नास्तिक लोकांक, चेटूक, जादू करपी वायलेबायलांक जिवी जाळपाची वा गोळाक लावपाची ख्यास्त हें धर्मीक न्यायालय दितालें. फुडें इटली, फ्रांस, जर्मनी आनी स्पेन ह्या कॅथोलीक देशांतय हे संस्थेचो शोक सुरू जालो. ह्या देशांतल्या थळाव्या ज्यू लोकांक सक्तीन किरिस्तांव धर्माची विज्ञा दिली. पूण ते जेन्ना किरिस्तांव धर्माचें नेम पाळनात अशें दिसून आयलें. तेन्ना इन्क्विझिशनचे अधिकारी तांकां गोळाक लावपाक लागले. हे भिरांकूळ ख्यास्तीक भिवन जायते ज्यू, पोर्तुगालाक धांवले. पूण थंय लेगीत तांकां किरिस्तांव धर्माचें नेम पाळपाखातीर इन्क्विझिशनांत सक्ती केली. ह्या सगळ्या धर्मीक अत्याचारांक लागून लाखांनी ज्यू लोक सोंपले. फ्रांस देशांतली नामनेची झुजारी बायल 'जॉन ऑफ आर्क' (*) हिका चेटूक आनी जादू करपाचो आरोप दवरून धर्मसमीक्षण सभेन जिवी जाळपाची ख्यास्त फर्मायली. धर्मसमीक्षण सभा अशें तरेन आपल्या हिताआड येवपी मनशाक सोपयताली आनी आपलें व्हडपण गाजयताली.

पोर्तुगाल आनी इन्क्विझिशन: सन १५२१ त डॉ मानुयेलाक मरण आयल्या उपरांत, तिसरो डॉ ज्युआंव पोर्तुगालचो राजा जालो. हो राजा खर धर्मनिष्ठ आसलो. पोर्तुगालची जनता थळाव्या ज्यू लोकांचो दोन कारणांक लागून दुस्वास करताली. पयलें, क्रिस्ताक मारिल्ल्या काळासावन, किरिस्तांव लोकांक ज्यूविशीं द्वेष आसलो. दुसरें, ज्यू देपार-धंदो करून गिरेस्त जाल्ले. ज्यू लोकांची गिरेस्तकाय राजा जाणा आसलो. अशा वेळार धर्मसमीक्षण सभा (inquisition-इन्क्विझिशन) पोर्तुगालांत स्थापपाविशीं हितसंबंधियांनी राजाचेर चेपण हाडलें. मूळ स्पेनची राजकुंवरी आनी पोर्तुगालची राणी दौना कातारिन हिणेंय धर्म समीक्षण सभा स्थापपाविशीं आगरे धरले. तिकाय ज्यू लोकांची तिडक आसली. ह्या विंगडविंगड कारणांक लागून राजान, पोप सातवो क्लेमेंट हाचेकडेन धर्मसमीक्षण सभा नेमपाविशीं बुध्द घेतली. १७ डिसेंबर १५३१ ह्या दिसा पोपान पोर्तुगालांत धर्मसमीक्षण सभा नेमिल्ल्याचें जाहीर केलें. हे धर्मसमीक्षण सभेन उपरांत ज्यू लोकांचेर जबर अत्याचार केले. ज्यू लोकांनी क्रिस्त धर्म आपणायल्या उपरांत लेगीत तांचेर मानसिक आनी शारिरीक अत्याचार जाले. तांची संपत्ती सरकारान ताब्यांत घेतली. अशें तरेन पोर्तुगालचे ज्यू देशोघडीक लागले. धर्मसमीक्षण सभेचीं दुश्टपणां तेंगशेर पावलीं, तेन्ना पोप सातवो क्लेमेंट हाका आपली चूक समजली. १७ ऑक्टोबर १५३२ दिसा एक फर्मान काडून ताणें धर्मसमीक्षण सभा (इन्क्विझिशन) रद्द केली. ७ एप्रिल १५३३ दिसा एक फर्मान काडून ताणें सगळ्या ज्यू लोकांक रसवळपणान माफ केले, तशेंच नव क्रिस्तींचो छळ करपाचेर बंदी हाडली. कांय दिसा उपरांत पोप क्लेमेंटी भायर पडलो आनी तिसरो पॉल पोपाचे गादयेर आयलो. ताणें राजा तिसरो डॉ ज्युआंव हाच्या आग्र्यावेल्यान २३ मे १५३६ ह्या दिसा धर्मसमीक्षण सभेची थापणूक केली. हे सभेन नवक्रिस्ती आनी ज्यू लोकांचेर भयंकर अत्याचार केले.

गोंय आनी इन्क्विझिशन: सन १५१० त, पोर्तुगेजांनी गोंयांत प्रवेश केलो. त्यावेळार तीस गांव आशिल्लो तिसवाडी तांच्या. ताब्यांत आशिल्लो. सन १५४२ मेरेन साश्ट आनी बारदेस म्हाल तांणी आपल्या शेकातळा हाडले. तिसवाडी म्हालांत सक्तीचें क्रिस्तीकरण करपाक १५४० त सुरवात जाली. फुडें नवक्रिस्तीयांक धर्माचें शिकप दिवपाच्या निमतान मुट फ्रांसिश्क शायियर गोंयांत आयलो. किरिस्तांव धर्माचो प्रसार गोंयांत करप मोपें जावंचें हेखातीर 'धर्मसमीक्षण सभा' गोंयांत आसची अशें ताका दिसलें. १६ मे १५४६ ह्या दिसा ताणें पोर्तुगालचो राजा डॉ

ज्युआंव (तिसरो) हाका तेसंबंदी पत्र बरयलें. सेंट शायियर हाची मागणां राजान आयकून घेतली ना, पूण ताच्या मरणाउपरांत पोर्तुगालांत गोंयांतय धर्मसमीक्षण सभा (इन्क्विझिशन) जावंची अशें मत तयार जालें. काळांतयान १५६० वर्सा, गोंयांत धर्मसमीक्षण सभेची थापणूक जाली. आलेक्स डियस फाल्कांव हो धर्मसमीक्षण सभेचो मुखेल जाळवणदार म्हूण गोंयांत आयलो.

एक फावट किरिस्तांव धर्म आपणायिल्ल्या लोकांनी आपलो धर्म सोडून आपल्या मूळ धर्मांत वचचें न्हय, हो धर्मसमीक्षण सभा गोंयांत स्थापना फाटलो मुखेल हेत आसलो. तेभायर ही सभा किरिस्तांव धर्माचो कायद्याच्या रुपांत बळ्यां प्रसार करप ह्या ध्येयान चलताली. इन्क्विझिशनाची सत्ता गोंय जुंवो (तिसवाडी), बारदेस, साश्ट ह्या म्हालांचेर चलली. तांकां 'पोर्यो काबिजादी' म्हण्टात. गोंयचे हेर म्हाल पोर्तुगेजांच्या हातांत दोनशीं वर्सां उपरांत आयले. ताका लागून थंयच्या लोकांक इन्क्विझिशनाचो त्रास जालो ना. इन्क्विझिशनाची सत्ता पोर्तुगेज सरकाराचे सत्तेपरस बळीश्ट आसली. ज्या मनशाचेर दुबाव घेवं येता ताची चवकशी करचेपासत आर्चबिशप आनी इन्क्विझिशन मुखेली पकड वॉरंट काडपाक शकतालो. ताची संपत्ती जप्त करून ती कोणाकडेनय राखपाक दवरताले. जर दुबावीत मनशाआड गुन्यांव सिध्द जालो तर ती संपत्ती नगरपालिकेक दिताले.

इन्क्विझिशनान नवक्रिस्तांवोचो लग्नसुवाळो, साकरपुडो आनी हेर धर्मीक सुवाळ्यांखातीर कडक नेम तयार केल्ले. गोंयांत रावपी हिंदू-मुसलमानांकय उपरांत ते नेम लागू जाले. सन १६१३ त व्हिसिरेय डॉ जेरेनिमू द आशेव्हेद हाणें एक हुकूम काडून हिंदूंक धर्मसमीक्षण सभेन दिसाचीं ज्या वेळार लग्नां करचीं न्हय अशें सांगलां, त्या दिसा गांवाभायर वचून लेगीत लग्नां लावंचीं न्हय अशें सांगलें. हो हुकूम १००० अश्रफींचो वंड करताले. गोंयची हिंदू संस्कृताय नश्ट जावंची आनी किरिस्तांव धर्माचो चडांत चड प्रसार लोकांमदीं जावंचो हो हे नेम करपाफाटलो हेत आसलो. वयल्या नेमांच्या भयान हिंदू तशेंच नवक्रिस्ती लोक आपली घरंदारां सोडून मद्रास, म्हैसूर, कोचीन, मंगळूर आनी हेर वाठारांत गेले.

इ.स. १७७० त मार्केश द पोंबाल हो उदारमतवादी मनीस पोर्तुगालचो प्रधानमंत्री जालो. ताणें इन्क्विझिशनाची वायट कर्तुपां पळोवन १७७४ त ताचेर बंदी घाली, तशेंच थंयच्या सगळ्या पंथांच्या मिशनऱ्यांक धांवडावन घाले. ह्या मिशनऱ्यांची संपत्ती सरकारान ताब्यांत घेतली. पोंबालच्या मरणाउपरांत दौना मारीया ही पोर्तुगालची राणी जाली. सन १७७९ त तिणें 'इन्क्विझिशन' परतें सुरू केलें. पूण तातूंत आदलो नेट नासलो. सन १८१२ त मात 'इन्क्विझिशन' सासणाचें बंद केलें.

इन्क्विझिशनाची बंदखण आरोपीचो छळ करपाचें तशेंच मानसिक आनी शारिरीक त्रास दिवपाचें केंद्र आसलें. हो छळ करपाक खासा उपकरणां तयार केल्लीं. हे बंदखणींत दादल्या-बायलांक नागडीं करून तांच्या कुडीचेर अत्याचार करताले. ताका लागून जे निशपाप आसले, ते लेगीत गुन्यांव कबूल करपाक लागले. उपरांत अशा गुन्यांवांचें वर्णन करपाखातीर धर्मीक न्यायालय चेपण हाडटालें, पूण तो वा ती गुन्यांवांचें वर्णन करूंक शकनासले. तेन्ना तांचो आनीकूय छळ जातालो. डॉ. देसाँ ह्या फ्रेंच भोंवडेकारान ह्या छळाचीं वर्णनां सविस्तरपणान बरोवन दवरल्यांत. तो गोंयच्या इन्क्विझिशनाचे बंदखणींत आसलो. ताचें पुस्तक फ्रेंच भाशेंतल्यान १६८४ वर्सा उजवाडाक आयलें. डॉ. क्लॉडियस बूचनन हो सन १८०८ त गोंयांत आसलो. ताचे 'क्रिश्चन रिसर्चर्स इन इंडिया' हें पुस्तक लंडनांत उजवाडाक आयलें. तातूंत पोर्तुगेजांच्या गोंयांतल्या इन्क्विझिशनाची माहिती मेळटा. सन १८१२ त ताची पांचवी आवृत्ती उजवाडाक आयली. ह्या दोगांकय लागून संवसाराक 'इन्क्विझिशन' विशींचें कार्य कळळें.

गोंयचें इन्क्विझिशन हें गोंयांतल्या कॅथलिक किरिस्तांव संस्कृतायेचें त्या काळांतलें विकृत रूप आसलें. तातूंत किरिस्तांव धर्माचें मनीसपण,

पण, मानवतावादी नवर नासली, तर क्रूरपण, खुनशीपण आनी शत मनोवृत्ती आसली. पाद्री सात्वान्य हाणें इन्क्विशिशनाक भयांकृत (Terror Tribunal) अशें म्हळां. इन्क्विशिशनाच्या हुकूमनाम्यांत नांवांकारक दिवपाक येवपी ख्यास्तीविशीं सांगलां. तातूंतल्यो कांय प्रस्ती फुडले तरेन आसात: सरकारी गलबताचेर वर्सांची वर्सां कैदी पण काट करप, आफ्रिकेसारक्या जाग्यार बंदखण भोगप, जिवो मरण, जिवो लासपाची ख्यास्त जाल्ल्या गुन्यांवकारान किरिस्तांव धर्मांत रूपाची इत्सा परगटायल्यार ताचो गळो दामून जीव घेवप. बंदखणींत नांवांचो निकाल लागचे आदीं जर एकाद्र्याक मरण आयलें, तर गलांच धर्मीक विधी करिनासतना ताची कूड बंदखणीच्या वाठरांत गले. खटल्याचो निकाल लागून जर गुन्यांव सिध्द जालो जाल्यार पात्रकाराचीं पुरिल्लीं हाडां उस्तून काडून तीं लासताले.

लिस्बन शारांतले नॅशनल लायब्ररींत, जुआंव देल्लागादू फिगैर हाणें गेयरेल्ले (Reportorio Geral) नांवाचें हातबरप आसा. ह्या हातबरपांत त. १५६५ सावन १६१५ मेरेन गोंयांत इन्क्विशिशनाचें चलिल्ल्या ०० खटल्यांची नोंद आसा.

गोंयांतले इन्क्विशिशन अशे तरेन सुमार अडेचशीं वर्सां चललें. ओल्ड वा हांगा बों जीझस इगर्जीफाटल्यान करमळी-दोंगरी गांवांत जो रस्तो ना, त्या रस्त्याचे कुशीक एक खांबो (Pelourinho Novo - पिलोरियो नोवो) उबो आसा ताका 'हात कापोखांब' (हात कापपाचो खांबो) प्टात. इन्क्विशिशनाच्या काळांत गुन्यांवकारांचे हात कापपाची ख्यास्त १ खांबार दिताले.

- कों. वि. सं. मं.

इब्सेन, हेन्रिक: (जल्म: २० मार्च १८२८, शेएन; मरण: २३ मे १९०६, ऑस्लो).

आर्विल्ल्या वास्तववादी नाटकाचें मुळावण घालपी आंतरराष्ट्रीय सर्गींचो नॉर्वेजियन नाटककार. एका गिरेस्त वेपाऱ्याचो इब्सेन हो दुसरो लो आशिल्लो. पूण मुखार वेपारांत अपेस आयिल्ल्यान ताच्या कुटुंबाक वच सोडून वचचें पडलें आपले उमेदीचीं कांय वर्सां ताका गिरीबीत नडचीं पडलीं. हाचो खोल परिणाम ताच्या मनाचेर जालो. ह्या नाटांतलें पडबिंब ताच्या नाटकांचेर पडिल्ले दिसता.

पिरयेच्या पंदराव्या वर्सा तो गिरेस्ता ह्या शारांत आयलो आनी थंय एका वखदां विकपाच्या हातासकयल काम करपाक लागलो. मुखार ८५० वर्सा तो ऑस्लो शारांत आयलो. एका वर्साभितर बर्गेनचे 'द नॉर्वेजियन थिएटर' हे संस्थेखातीर दर वर्सा एक नवें नाटक बरोवपाची नामनालदास्की ताचेर आयली. ह्या कामा निमतान ताणें जर्मनी आनी डेन्मार्क देशांक भेट दिवन थंयचे रंगमाचयेचो आनी नाटकांचो खोलायेन अभ्यास केलो. २६ सप्टेंबर १८५० दिसा ताच्या 'The Burial Mound' ह्या नाटकाचो पयलो प्रयोग जालो. पूण इतिहासिक फाटभूंय आशिल्लें हें नाटक रंगमाचयेचे पडलें आनी ताका लागून नाटकां बरोवन पोटा भरपाचो प्रयत्न ताका सोडचो पडलो. आपली चडशी जीण ताका पत्रकाराचो वेवसाय कल्ल सारकी पडली.

१८५७ वर्सा तो 'नॉर्वेजियन थिएटर' हे नाट्यसंस्थेचो विवर्धक जालो. १८५८ त, सुझान थोरेसन हे चलयेकडेन तो लग्न जालो. आपले निगमेची सत्तावीस वर्सां ताणें रोम, ड्रेझडेन आनी म्युनिक हांगा काडलीं. १८९१ वर्सा तो नॉर्वेक परत आयलो आनी उरिल्ली जीण ताणें ऑस्लो हांगा सारली.

इब्सेनान पंचवीस नाटकां बरयलीं. तातूंतलीं कांय नांवांजिल्ली नाटकां अशीं आसात: Love's Comedy (१८६२), Brand (१८६६), Peer Gynt (१८६७), Pillars of Society (१८७७), A Doll's House (१८७९), Ghosts (१८८१), An Enemy of the people (१८८२), The Wild Duck (१८८४), Hedda Gabler (१८९०) आनी The Master Builder (१८९२). नाटकांभायर ताच्यो कविता आनी लेख उजवाडाक आयल्यात.

युरोपियन रंगमाचयेर क्रांती घडोवन हाडपी नाटककार म्हूण इब्सेनाक सगळो संवसार वळखता. अभिजात ग्रीक नाटकांची बांदावळ आनी तातूंतल्यान प्रगट जावपी मनीसजिणेंतलो संघर्श हें इब्सेनाच्या नाटकांचें खाशेलपण जावन आसा. आनीक एक म्हत्वाचो गूण म्हळ्यार ताच्या नाट्यविकासाचो क्रम शेक्सपियराच्या नाट्यविकासासारकोच आसा. शेक्सपियराच्या नाटकांभशेन ताचींय सुरवेचीं नाटकां पक्किया आनी इतिहासांतल्या घडणुकांचेर रचिल्लीं आसात. शोकांतिकांकडेन ताची चड ओड दिसता. 'A Doll's House' ह्या नाटकांतली नायिका नोर हिणें संबंद युरोपांत क्रांती केली. आयज जी स्त्री-मुक्तीची चळवळ संवसारभर चलता तिचें मुळावण नोरान घालें, अशें कांय जाणकारांचें मत आसा. इब्सेनाच्या नाट्यतंत्राचो प्रभाव युरोपियन नाटकाचेर पडला. नामनेचो इंग्लीश नाटककार जॉर्ज बर्नाड शॉ हाणें ताका आपलो गुरू मानला. आर्विल्ल्या भारतीय भासांतल्या नाटककारांनीय ताचे पसून स्फूर्त घेवन नाटकां बरयल्यांत.


- माधव बोरकार

इराक: - नैऋत्य आशियांतलें एक अरब राश्ट्र. क्षेत्रफळ ४,३७,५२२ चौ. किमी.; लोकसंख्या १,४०,००,०००. अक्षवृत्तीय विस्तार २९ उदेंत ते ३७° ५०' उत्तर; रेखावृत्तीय विस्तार ३९° उदेंत ते ४८° उदेंत. चडांतचड लांबाय १२०० किमी. आनी रुंदाय ७६८ किमी. टायग्रिस आनी युफ्रेटिस ह्या दोन न्हंयांमदलो वाठार म्हूण इराकाक पयलीं 'मेसोपोटेमिया' हें नांव आशिल्लें. हांगा पूर्विल्ल्या काळांत असिरिया आनी बॅबिलोनिया हीं राज्यां आशिल्लीं. इराकचे उत्तरेवटेन तुर्कस्थान, अस्तंतेक सिरिया आनी जॉर्डन, दक्षिणेक साउदी अरेबिया, एक अशासित वाठार, कुवैत आनी इराणचें उखात जाल्यार उदेंतेवटेन इराण आसा. जॉर्डन आनी साउदी अरेबिया हांचेकडेन इराकच्यो शीमो निश्चित नात. इराण आनी इराक हांचेमदली शीम ४०० किमी. आसा आनी इराकाक सुमार ६४ किमी. लांबायेची दर्यादेग आसा.

भूंयबर्णन: इराक हो सकयल्या वाठारांतलो दोण्याभशेन आशिल्लो देश. हाचे उदेंत, उत्तर आनी अस्तंत दिकांवटेन व्हड अशे ऑग्रांस आनी आनातोलियन दोंगर आसात. ऑग्रांस दोंगराच्यो वळी आग्नेय-वायव्य अशो पातळ्ळयात. बगदादाचे उत्तरेवटेन हो दोंगर ऊंच जायत गेला. कांय जाग्यांचेर ३,०४८ मी. परस चड उंचायेचीं दोंगरांतमकां आसात. सामकेच उदेंतेवटेन रावपी कुर्व ह्या लोकांवेल्यान त्या वाठारक 'कुर्विस्तान' हें नांव पडलां. ह्या देशाक, हांगा आशिल्ल्या पठारांवेल्या दोंगरांच्या कड्यांक लागून 'इराक' हें नांव पडलां आसूंये (अरबी उत्तर-इराक = कडो) अशें कांय जाणांचें मत आसा. भुंयेचे नदरेतल्यान ह्या देशाचे चार वांटे जातात. १. युफ्रेटीस आनी टायग्रिस ह्या दोन न्हंयांमदलो सकयलो वाठार २. अपर इराक: ह्या दोन न्हंयांच्या विंगड विंगड देगणांतले वाठार ३. असिरिया आनी इराकी कुर्विस्तान आनी ४. अस्तंतेवटेनचो वाळवंटांचो वाठार.

१. सकयलो वाठार: टायग्रिस न्हंय तुर्कस्थानांतल्यान इराकांत पावता जाल्यार युफ्रेटीस तुर्कस्थानांतल्यान पयलीं सिरिया आनी थंयसावन इराकांत पावता. फाटल्या पंदराशीं वर्सांत टायग्रिसान आपलो मार्ग बरेच फावट बदलला; अमराहचे फुडें दक्षिणेवटेन हे न्हंयचो स्रोत ल्हानसान कालवे आनी चिखलाचे वावर हांकांलागून उदेंत अस्तंतेक पातळ्ळा. युफ्रेटीसचो मार्ग टायग्रिसाभशेन वांकडोतिकडो स. संतवासवन नासिरियामेरेन ती सामको सरळ व्हांवता, नासिरियाच्या फुडें मात तिच्यो बऱ्योच उपन्हंयो आनी कालवे आसात. युफ्रेटीस आनी टायग्रिस दोनूय न्हंयो कुर्ना हांगा एकामेकांक मेळटात. थंयसावन फुडें कांवपी न्हंयक शट अस् अरब अशें नांव आसा. तिची लांबाय १८५ किमी. आसा. टायग्रिस आनी युफ्रेटीस हांकां हुंवार येता, तेन्ना ह्या वाठारांतली शेंकड्यांनी किमी. भूंय उदकापावदा वता. हुंवारा उपरांत बरेच फावट न्हंयो मार्ग बदलतात आनी पयलीच्या मार्गाचेर चिखलाचे वावर तयार जातात.

अपर इराक: ह्या वाठारांत न्हंयच्या देगणाक लागून व्हड व्हड मळां



तयार जाल्यांत. युफ्रेटीस न्हंयचो स्रोत हांगा फातरांच्या वाठारांतल्यान गेला. तिचो आनी टायग्रिसच्या सरभोंवतणी सिंजार पर्वतांतलो अल् जाझिर हो चडटे-देंवतेचो स्टेपीचो वाठार आसा. फुडें होच वाठार सिरिया-जॉर्डन मेरेन पावला. अल् थार्यार हें मळ पयलीं गोखांक चरपाखातीर उपेगी पडटालें, आतां टायग्रिस हुंवार नियंत्रण प्रकल्पाखातीर ह्या मळाचो म्हत्वाचो उपेग जाता.

३. ऑसिरिया आनी इराकी कुर्दिस्तान: उदेंतेवटेनच्यान टायग्रिसच्या मुखावेली तुर्कस्थानची शीम आनी टायग्रिसच्या दियाला हे उपन्हंयच्या भोंवतणचो वाठार हांगासावन चड्टी सुरू जाता. उदेंतेवटेन जेबेल हॅमरिन हें दोंगरतेमक सुमार ४८८ मी. उंचायेचें आसा. फुडलीं दोंगरतेमकां झॅग्रॉस पर्वताचे वळींक मेळटात. अस्तंतेवटेनलो कांय वाठार ग्रेट झॅब आनी लिटल झॅब ह्या न्हंयांक लागून वेगळो जाला. ग्रेट झॅब हे न्हंयक लागून तयार जाल्लीं मळां बरींच पिकाळ आसात. ह्या वाठारांत नितेक, निमरुद आनी खोर्साबाद हीं राजधानीचीं शारां जावन गेलीं. ह्या वाठारांत पिकपी गंव इराकांत सगळ्यांत बरो अशें समजतात. इराकी कुर्दिस्तानांत दोंगरी वाठार सादारणपणान वायव्य-आग्नेय दिकेक मुरू जाता. कांय जाग्यांचेर दोंगरांची उंचाय ३,०४८ मी. ते ३,३५२ मी. मेरेन आसा. सुलेमानिया, अल अमादीया, रवांडूझ ह्या सारक्या कांय वाठारांनी शेतवड बरी जाता; पूण चडशें कुर्दिस्तान चरपाच्या मळांक लागून नामनेक पावलां.

४. अस्तंतेवटेनचें वाठारंत: न्हंयांदेगांच्या सकयल्या वाठारांनी दक्षिण आनी अस्तंत दिकांक वाठारवंटांचो वाठार आसा आनी तो कुवेत आनी माउदी अरेबिया सावन जॉर्डन आनी सिरियामेरेन पातळ्ळा. हाचो थर वयर पकयल आसा. उणो पावस आनी ताच्या उपरांतचो सामको सुको गीम हांकां लागून मातयेंत मिळचें प्रमाण वाडून ती शेतवडीखातीर उपेगाची थारता. शेतवड जावपी वट्ट जमनींतली सुमार १% जमीन दर

वर्सा मिळचें प्रमाण वाडिल्ल्यान सोडून दिवंची पडटा. हो वाठार इराक-कुवेत हांचे मदीं शीमेसारको आसा. हांगा रेंव आनी ल्हान-व्हड फातरांचें प्रमाण बरेंच चड आसा.

हवामान: गीमाच्या दिसांनी आग्नेयेवटेनच्यान व्हांवपी (शमाल) जाल्यार शिंयाच्या दिसांनी हेच दिकेंतल्यान येवपी नेटाच्या वाऱ्याक (शरकी) इराकाक तोंड दिवचें पडटा. मे ते ऑक्टोबर ह्या काळांत सामको खर आनी कडक गीम आसता. ह्या काळांत तापमान ४३° से. ते ४९° से. इतलें आसता. गीमांत येवपी नेटाच्या वाऱ्यांक लागून घुल्लाची आनी रेवेचीं वादळां जातात. जुलय हो वादळांचे नदरेंतल्यान सामको वायट म्हयनो. शिंयाळो (डिसेंबर-मार्च) हो कडक थंडेचो आनी आखातावेल्यान येवपी दमट हवेचो आसता. जानेवारी हो सगळ्यांत थंड म्हयनो (-५.२° से.) आसता. बसऱ्याच्या वाठारांत दंव उणो पडलो तरी उत्तर इराकांत तो खर आनी दाट आसता. वर्सुकी पावसाचें प्रमाण उणें आसूनलेगीत ईशान्य इराकांत (आसिरिया वाठारांत) तें ३८.१० - ६३.५० सेंमी. मेरेन आसता. बगदाद हांगा एका वर्साक फकत सुमार २८ दीस १६.३० सेंमी. पावस पडटा. मोसूल हांगा वर्सांतल्यान ६० दीस ३३.०२ सेंमी. जाल्यार बसर हांगा २१ दिसांत १४ सेंमी. पावस पडटा.

वनस्पत आनी मोनजात: युफ्रेटीस आनी टायग्रिस न्हंयच्या वाठारांनी शेळो, कमळां, ऊंच बोरुचीं झाडां जातात. विलो, पॉपलर आनी ऑल्डर रुखय हांगा आसात. लिकोरडस नांवाचीं रानवटीं शोपां बऱ्याच चड प्रमाणांत जातात; तांच्या मुळांचो रस तंबाखू उद्देगांत आनी मिठय तयार करपाखातीर उपेगी पडटा. दुसरी एक ट्रॅगाकथ नांवाची रानवटी वनस्पत स्टेप वाठारांनी आनी वाठारवंटांनी वाडटा; हे वनस्पतीचो दीख वखदांखातीर वापरतात. व्हॅलोनिया ओक जातीचे रुख झॅग्रॉस पर्वताच्या उंचल्या वाठारांनी वाडटात. तांचो उपेग चामडें निवळ करपाखातीर जाता. वसंत ऋतुंत वाठारवंटां आनी स्टेप मळांचेर वाडपीं शोपां आनी

च मेढरांचे चरपाखातीर उपेगी पडटा.

रानवट मोनजातीभितर तरस, कोलो, चित्तो आनी खोड हांचो प्रभाव जाता. ल्हान मेखांचे पंगड, सारंग तशेंच चिचूदी, साळ, रानवटी सोरो, वागोळीं हेय प्राणी सांपडटात. वीकर, रानवट गाडव आनी कोलसुणी हीं जनावरां सामकीं उणीं आसात. रानवटी हांयस, हंस आनी तितर हीं सुकणीं बऱ्याच प्रमाणांत हांगा आसात. शहामुग सामकेच पाज्यात. गिद, घुघम, डोमकावडे आनी बुझाई (एक हिंस सुकणीं) हे सुकणीं युफ्रेटीसच्या वाठरांत सांपडटात. बहिरी ससाण्यांक शिकारेचें काम दितात. जळारं, वाठवटीं मूस, सावे मूस हांकांलागून मलेरिया, मळ्यांचे आनी चामडेचे रोग जातात; इराकांतल्या वोंदी वाठरांत टोळ गात.

इतिहास: इराकांत विंगडविंगड संस्कृतायांचो जल्म जाल्लो. इ. स. प. ५००० वर्सांआदीं सुमेरी लोकांनी दक्षिण इराकांत आपलो राबोतो केल्लो. मेसियन संस्कृताय ही इराकांतली सगळ्यांत पोस्ती संस्कृताय अशें जाता. इ.स.प. इ.स.प. २५०० वर्सा लॅंगेश ह्या सुमेरी नगरराज्यान चार नगरराज्यांचेर जैत मेळोवन आपलो शेक नैर्ऋत्य इराणांत आशिल्ले नम संस्कृतायेमेरेन पावयलो. मोहेंजोदाडो आनी सुमेरियन संस्कृतायांमदीं बरेच सारकेपण दिसून येता. पूर्विल्ल्या काळांत भारत आनी सुमेर हांचेमदीं लागींचे संबंद आशिल्ल्याचेय पुरावे मेळटात. सुमेरी न्यातायेचे उत्तरेवटेन रावपी अक्कड लोकांनी बंड करून त्या वाठरांत गळे राज्य तयार केलें. पूण परक्यांच्या घुरयांक लागून तें काबार जालें. शिण इराकांत ताचे उपरांत बॅबिलोनियन संस्कृतायेची पुरयपणान वरात जाली. पूण फुडें कॅसायटांच्या घुरयांक लागून ही संस्कृताय लुप्तप्राय जाली. इ.स.प. सुमार १६०० वर्सा अक्कड आनी सुमेर प्रांतांनचो पुरायपणान नाश जालो. हाचे फुडलीं १००० वर्सां कांयच हत्वाच्यो गजाली घडनासतना गेलीं.

उत्तर इराकांत मात नवीं नवीं राज्यां तयार जातालीं. तांतलें मितानी पयलें राज्य. शस्त्रांखातीर लोखणाचो उपेग करून घेवपाची कला ते प्रांता आशिल्ले अशें दिसून येता. हिटाइट ह्या मायनर आशियाच्या राज्यकर्त्यांनी मितानीचेर जैत मेळयलें आनी हिटाइटांचो राजा रिबलुलुसमा हाचे राजवटींत (इ. स. प. सुमार १३९०-१३५० वर्सा) तांचो विस्तार इराणच्या आखातामेरेन जालो. आसिरियनांक मितानी आनी हिटाइट साम्राज्यां काबार करूंक येस मेळ्ळें. पयलो आदादनीरारी (इ. स. प. सुमार १३००) आनी पयलो टिगलैथ-पिलीझर (इ. स. प. सुमार १२००) ह्या दोगा आसिरियन राजांनी उरतू पंगडांक नश्ट करून मूड लश्कर उबारलें. दुसरो असुरासिपास ह्याचे राजवटींत आसिरियन साम्राज्याची थापणूक जाली. ह्या साम्राज्याचे उदरगतीच्या काळांत (इ. स. प. ८८३-६२६) उरतू, आर्मेनिया, बॅबिलोनिया, सिरिया, ईजिप्त आनी इराणचो कांय वाठार, तांचे सत्तेखाला आशिल्लो. पूण रोखडेंच इराणी लोकांनी इराकचेर जैत मेळोवन इ. स. प. ५३९-५३८ वर्सा बॅबिलोनचेर आपली सत्ता हाडली. ताचेउपरांत आशिया मायनर सावन पंजाबमेरेन आनी दक्षिण रशियासावन ईजिप्त मेरेन पातळिल्ल्या ग्रीकमेरेनडी साम्राज्याच्या शेकातळा इराक चिड्डून उरलें. इ. स. प. चवथ्या शेंकड्यांत अलेक्झांडर द ग्रेट हाणें इराणी साम्राज्याका काबार करून (इ. स. प. ३३४-३२३) इराक आपल्या हाताखाला घेतलें. फुडें हांगा राजकी परिवर्तन बरेच जालें. अलेक्झांडरफाटल्यान सेल्यूकस आनी नाने वंशज, तांच्या उपरांत पार्थियन, रोमन आनी रोमनां फाटोफाट मॅसीनीडी राजांनी इराकचेर शेक गाजयलो. अरबांनी ६३४ सावन इराकचेर पुरयो घालूंक सुरवात केली. ६३७ त कादिसिया हांगाचे लढायेत मॅसीनीडी राज्याची राजधानी टेसिफोन अरबांच्या हातांत आयली. नाहावांद हांगा जावपी ते उपरांतच्या हुजुजत मॅसीनीडी राजांक मार खावची पडली. ६४१ त अरबांनी मोसूल जिखलें. फुडलीं शंबर वर्सा कुफा आनी बसर हीं इराकांतलीं शारां मुस्लीम राजवटीची बुन्याद जावन गेली. उस्मान खलीफाचो ६५६ वर्सा खून जाल्याउपरांत हांगा यादवी

सुरू जाली. ६६१ त मुआविया खलीफा जालो आनी फुडल्या शंबर वर्सांमेरेन अरब साम्राज्याचें म्हत्व वाडलें. उमय्या खिलाफतीक विरोध करपाखातीर इराकांत बऱ्योच चळवळी जाल्यो. निमणी ही राजवट ७५० वर्सा काबार जावन अब्बासी खिलाफत सत्तेर आयली. अब्बासी खिलाफतीन इराकाचेर ७५४-१२५८ ह्या काळांत राज्य चलयलें. हासून अल् रशीद (७६६-८०९) हाचे राजवटींत तर उदरगत सामकी तेंगशेर पाविल्ली. गिन्यान, विज्ञान, कला, हांचें बगदाद हें केंद्र जावन थंय व्हड व्हड पंडीत, तत्त्वगिन्यानी, कवी, साहित्यीक, कलाकार आनी बुदवंत लोक आशिया आनी आफ्रिका खंडाच्या पयसुल्ल्या वाठारांतल्या येवंक लागले. १२५८ चंगीजखानाचो नातू हलागुखान हाणें बगदादाचेर घुरी घालून अब्बासी सत्ता सोंपयली. उपरांत इराक हें मंगोल, तार्तर, इराणी, कुर्द आनी तुर्क ह्या लोकांच्या एकायेंकांमदल्या झगड्यांचें केंद्र जालें. सफाविद आनी ऑटोमन तुर्क हांचेमदीं इराकविशीं १५१४ त जें झूज चालू जाल्लें, तें १६३९ मेरेन चालू उरलें. इराकचेर ऑटोमन तुर्कांचें शासन १८३१ सावन सुरू जालें. तोमेरेनच्या मदल्या काळांत इराकाचेर हसन पाशा, अहमद पाशा आनी ताचे उपरांत मामलूक पाशांनी राज्य केलें. १८३१ उपरांत अस्तंतेच्या देशांतल्या यांत्रिकीकरणाचो मात्सो प्रभाव इराकाचेर दिसूंक लागलो. १८३६ त हांगाच्या न्हंयांनी वाफोरांची येरदारी चालू जाली. १८६१ त तारयंत्र पावलें. मिझात पाशा हाचे राजवटींत हांगा बरेच बदल घडले आनी विज्ञानाचे नदरेतल्यान उदरगत जाली. ग्रेट ब्रिटन आनी ऑटोमन साम्राज्य हांचेमजगतीं नोव्हेंबर १९१४ त झूज पेटलें. ब्रिटीश सैन्यान बळाच्या नेटार बरेच वाठार जिखून घेतले. १९०८ तल्या थंग टर्क क्रांतीउपरांत इराकांत राश्ट्रवादाक नेट आयिल्लो. हांगाच्या थळाव्या फुडाऱ्यांनी हेर संघटनांकडल्यान पालव घेवन इराकाखातीर स्वायत्त राज्याची मागणी केली. एप्रिल १९२० त सॅन रेमोच्या अधिवेशनांतल्यान ब्रिटिशांनी इराकाचेर अप्रत्यक्ष सत्ता चलोवंक सुरवात केल्या उपरांत दक्षिण इराकांतल्या पंगडांमदीं बंड सुरू जालें. ऑक्टोबर १९२० च्या हांगाचें लश्कर प्रशासन फाटीं घेतलें आनी ब्रिटिशांच्या सांगण्याप्रमाण वागपी आनी इराकांतल्या प्रशासनाक जबाबदार आसपी अरब राज्य परिषद अस्तित्वांत आयली. अमीर फैझल इब्न हुसेन हो हांगाचो सत्ताधीश जालो. इराकांतल्या अतिरेकी राश्ट्रवाद्यांची पर्वा करिनासतना १० ऑक्टोबर १९२२ दिसा इराक आनी ग्रेट ब्रिटन हांचे मजगतीं एक कबलात जाली. हे कबलातींतल्यान ब्रिटनाक तांच्या इराकांतल्या कांय हक्कांबाबत राखण मेळोवन दिली. ३ ऑक्टोबर १९३२ दिसा इराक एक स्वतंत्र देशाच्या नात्यान राश्ट्रसंघाचो सभासद जालो.

१९३२ उपरांत इराकाक कितल्याशाच अडचणींक आनी प्रस्नांक तोंड दिवचें पडलें. शिया आनी सुन्नी लोकांमदलीं झगडीं, कुर्द लोकांचे प्रस्न, कुर्दिस्तान ह्या स्वतंत्र राज्याची मागणी, आसिरियन हे अल्पसंख्य जमातीचे प्रस्न, अश्यो तरांतरांच्यो अडचणी मुखार आयल्यो. ऑक्टोबर १९३६ त जनरल बक सिदकी हाच्या फुडारपणाखाल लश्करान सत्तेत बदल हाडलो. पूण हे नवे राजवटीनय सुदारणा घडोवन हाडल्यो नात. १९३७ त बक सिदकीचो खून जालो. ह्या काळांत तेलउद्येगाची उदरगत घडून येताली आनी ही इराक इराकचे नदरेत म्हत्वाची आशिल्ली. इराकी, मोसूल आनी बसर ह्या तेल कंपन्यांक तेल उत्पादनाच्या बाबतींत सवलती दिल्यो. १९३७ त इराकान तुर्कस्तान, इराण आनी अफगाणिस्तान ह्या राश्ट्रांवांगडा सद्वाद कबलात केली. हे कबलातींत, चार्ल्स देशांच्या एकसारक्या प्रस्नांचेर आनी संबांदचेर एकवटान विचार जांवचो अशें थारलें. १९३७ उपरांत ग्रेट ब्रिटन आनी इराक हांचे संबंद इबाडले आनी दोगांयमदीं गैरसमज उत्पन्न जाले. ह्या काळांत देशाचेर जर्मनीचो बरोच प्रभाव आशिल्लो. १९४१ त लश्कर-अधिकार्यांनी रागीद अली अल्-गैलानीच्या फुडारपणाखाल पर्तून एकदां सत्ता बदलली. गैलानी राजवटीन ब्रिटीश सैन्याक इराकांतल्यान वचपाची परवानगी न्हयकारली, ताका लागून दोनूय देशांमदीं झूज जालें आनी मे १९४१ त ब्रिटनान

वसर आनी बगदाद आपल्या हातांत घेतलें. हाचे उपरांत मात इराकान त्वांरकाकडेन संबंद मुदारले आनी दुसऱ्या म्हाझुजांत इश्ट राश्ट्रांखातीर ह्या देशान मोलादीक वावर केलो. १९४३ त इराकान जर्मनीआड झूज उबारलें आनी १९४५ त संयुक्त राश्ट्र सनदेचेर सय केली.

दुसऱ्या म्हाझुजांतल्यान बगदाद एकाद्रा राजकी पस मुरू जाले १९४८ जाल्या इराकान बरब झुजांत इराकान आपले सैन्य अरबावटेन उबे केलें. १९५१-५२ त ज्यू लोकांनी व्हडा संख्येन इराक सोडलो. संयुक्त अरब गणराज्याप्रमाण इराक आनी जॉर्डन हांकां आपलेंय एक संघराज्य आसचें अशें बिसूंक लागलें आनी तांणी १४ फेब्रुवारी १९५८ दिसा ताची वापणूक केली. १९ मार्च १९५८ अस्मान आनी बगदाद ह्या दोनूय राजधानींनी संघाचें संविधान जाहीर केलें. पूण हें संघराज्य चड काळ तिगलें ना. १४ जुलय १९५८ दिसा लश्करी कांतीत राजा फैसल, राजकुंवर आनी पंतप्रधान जनरल नुरी अल-सईद हांकां मारून उडोवन त्रिगेडियर कासीम हाणें सत्ता आपलेकडेन घेतली आनी इराक गणराज्याची घोशणा केली. कासीन इराकचो पंतप्रधान जालो पूण ताचो आनी कर्नल आरेफ ह्या उपपंतप्रधानाचो अशे दोन पंगड सत्तेखातीर झुजूंक लागले. कासीमान आरेफाक उपपंतप्रधानपदावेल्यान काडून उडयलो आनी कम्युनिस्टांआडय कडक कारवाय केली. १९५९ त कासीमाचो खून कऱ्याचो यत्न जालो. तेवटेन कुर्दांनी आपल्या स्वतंत्र राज्याचे मागणेचेर झूज उबारून मुस्ताफा बारझानीच्या फुडारपणाखाल उत्तर इराकांतलो बरोच वाठार आपले सत्तेखाला हाडलो. ८ फेब्रुवारी १९६३ दिसा जनरल कासीमाक मारून उडोवन बाय पक्ष आनी लश्करी अधिकाऱ्यांनी कर्नल आरेफाक राश्ट्राध्यक्ष आनी त्रिगेडियर महमद बर्र हाका पंतप्रधान केलो. १४ जुलय १९६४ दिसा कर्नल आरेफान इराकी अरब सोशलीस्ट युनियन ही संघटना तयार करून तातूंत सगळ्या राजकी पक्षांनी सामील जावंचें अशें जाहीर केलें. ३२ म्हत्वाच्या उद्येगधंद्यांचें राश्ट्रीयकरण जालें. १३ एप्रिल १९६६ त आरेफाक अपघातांत मरण आयल्या उपरांत ताचो भाव मेजर जनरल अब्दुल रेहमान आरेफ अध्यक्ष जालो. इराक आनी इराण हांचे संबंद १९६६ सावन सुदारत गेले. १९६७ त इराकी अध्यक्ष आरेफान इराणाक भेट दिली. ह्याच वर्सा इराकान संयुक्त अमेरिकेचीं संस्थानां आनी ग्रेट ब्रिटन हांचेकडले संबंद पयस केले. देशांत दूरचित्रवाणी सेवा चालू जाली आनी ताहेर याह्या पंतप्रधान जालो. १७ जुलय १९६८ दिसा सत्तांतर जावन जनरल अहमद हसन अल बर्र हो पयलींचो पंतप्रधान राश्ट्राध्यक्ष जालो. अब्दुल रेहमान आरेफ हो अज्ञातवासांत गेलो आनी ताहेरक बंदखणींत उडयलो. १९७० त इराण-इराक हांचेमदीं शीमेच्या प्रस्नाक लागून वाद चालू जालो. १९७३ त राश्ट्रीय पुरोगामी आघाडीची थापणूक जावन बाय पक्ष आनी कम्युनिस्ट पक्ष हांच्या फुडारपणाखाल नवो सरकार सत्तेर आयलो. १९७८ त कम्युनिस्टांचेर आरोप जाल्ल्यान ते राश्ट्रीय आघाडींतल्यान भायर पडले. हिसक वावर केल्ल्याच्या आरोपावेल्यान २१ कम्युनिस्ट फुडाऱ्यांक मारून उडयले. १९७९ त राश्ट्राध्यक्ष बर्र हाणें भलायकेच्या कारणांक लागून सत्ता मोडली आनी सद्दाम हुसेन हाणें ताची सुवात घेतली. शट अल अरब शीमेच्या प्रस्नावेल्यान इराण आनी इराक हांचे मजगतीं जाल्ल्या वादान एक नवें मोडण घेतलें आनी १९८० त सप्टेंबर म्हयन्यांत इराणान इराकाचेर घुरयो घालूंक सुरवात केली. ह्या झुजाचो परिणाम सगळ्या जगाचेर जालो. तेल वेपाराचे नदरेंतल्यान हें झूज सगळ्यांकूच लुकसाणाचे घारलें. दोनूय देशांचे ह्या झुजांत बरेंच लुकसाण जालें. मदल्या काळांत संयुक्त राश्ट्रसंघान दोनूय देशांमदीं बरेपण हाडपाचे यत्न केले पूण ते फळादीक जाले नात. सद्याक दोनूय देशांनी झूजबंदी केल्या. ऑगस्ट १९९० त, इराकान शेजराक आशिल्ल्या कुवेत देशाचेर घुरी घालून ताका आपल्या शेकातकड हाडलो. हाचो विरोध करचेखातीर अमेरिकेच्या फुडारपणाखाल संवसारंतल्या बऱ्याच देशांनी इराकाआड झूज करपाची शिटकावणी दिल्या.

राज्यवेवस्था: २२ सप्टेंबर १९६८ दिसा मानून घेतिल्ल्या तात्पुरत्या

संविधानाप्रमाण इराक हें लोकशाही गणराज्य राश्ट्र आसा. इस्लाम हो देशाचो धर्म आशिल्ल्यान संविधान आनी सगळे कायदे ताचेर आदारिल्ले आसात. धर्म, भाशण, मत हांची स्वतंत्रताय आसा. जात, धर्म वा भास हांचेमदीं भेदभाव नात. कुर्व लोकांक इराक देशाच्या एकचारक नाव येवचीना अशे तरेन खासा हक्क दिल्यात. सगळ्यांत चड अधिकार क्रांतीकारी परिशदेकडेन आसात आनी राश्ट्रीय विधानसभेची वेंचणूक जायसर हीच परिशद सगळे कायदे थारयता. देशांत बाय पक्ष, अरब सोशलीस्ट युनियन, कम्युनिस्ट पार्टी ऑफ इराक, कुर्विश डेमोक्राटिक पार्टी आनी बाराती पार्टी अशे पक्ष आसात, पूण हातूंतल्या निमण्या तीन पक्षांचेर बंदी आसा. प्रशासनाच्या सोंपेपणाखातीर देशाचे १८ प्रांत (लिबा) केल्यात. हांचेर प्रशासन चलोवचेखातीर मुहाफीजाची (गव्हर्नर)ची नेमणूक जाता. बगदाद हांगा देशांतलें सर्वोच्च न्यायालय आसा. डिसेंबर १९६८ सावन हेरगिरी करतल्याक मरणाची ख्यास्त दिवपाचो कायदो केला.

अठरा वर्सा पुराय केल्ल्या दरेकल्या तरनाट्याक लश्करी शिक्षण सक्तीचें आसा. राश्ट्राच्या राखणेवळाचेर बरोच पैसो खर्च जाता.

अर्थीक स्थिती: इराक हो शेतवडीचेर चड भर दिवपी देश आसा आनी वट्ट लोकसंख्येच्या ७५% लोक शेतवड आनी गोरवां पोसपाच्या उद्येगांत आसात. १९५० मेरेन कारखान्यांची वाड जावंक नासली, पूण ते उपरांत ती नेटान जावंक लागल्या.

आसिरिया आनी कुर्दिस्तान ह्या वाठारांनी बार्ली, गंव, फळफळावळ, तंबाखू हांचीं पिकां येतात. खाजूर आनी तांदळाचेंय पीक हांगा जाता. बार्ली हें हांगाचें मुखेल पीक. गंव-उत्पादन युफ्रेटीस आनी टायग्रिस न्हंयांच्या वयल्या वाठारांनीय जाता. मिलेट आनी मको हांचे पिकावळीकय सुखात जाल्या. इराकी लोकांच्या जेवणांत खाजराचें प्रमाण बरेंच आसता. खाजरपसून 'आरक' नांवाचो सोरो तयार करतात. ताच्यो कियो गोरवांक खावड म्हूण उपेगी पडटात. कापूस बऱ्याच वाठारांनी जाता. पूण खार जाल्ली जमीन आनी तोळांच्यो घुरयो हे दोन मुखेल प्रस्न कापसाची पिकावळ चड जावंक दिनात. इराकच्या ईशान्य वाठारांत द्राक्षांचें उत्पादन जाता. गोरवां आनी मेंढरां पोसपाचो धंदोय हांगा बरोच चलता.

उत्तर इराकांत क्रोमाइट, तांबें, शिशें, लोखण, जस्त हांच्यो खणी आसात. हे भायर विंगडविंगड वाठारांनी चुनखडी, जिप्सम, मीठ, डोलोमाइट, बेतूम, फॉस्फेट आनी गंधक हांचीय सांठ्वण सांपडटा.

पेट्रोलियम हें हांगाचें सगळ्यांत म्हत्वाचें खनिज जावन आसा. देशाच्या ईशान्य, उत्तर आनी दक्षिण वाठारांत तें मेळटा. किर्कूक, खानकीन आनी बगदाद हांगा तेल शुद्ध करपाचे कारखाने आसात. पेट्रोलियमाच्या उत्पादनाक लागून इराकाक जगाचे बाजाराखेरेन बरें म्हत्व आसा. तेलउद्येग सोडल्यार इराकांत व्हडले उद्येगधंदे चडशे नात. बगदादांत वीजनिर्मणी, उदकापुरवण, विटो तयार करपाचो उद्येग शिमीट कारखाने अशा प्रकारचेच व्हड उद्येग आसात. ल्हान उद्येगांचे प्रमाण मात बरेंच चड आसा. अन्न, सिगरेट, पांयतणां, रसायनां, फर्निचर, हेर धातू हांचें बऱ्याच प्रमाणांत उत्पादन जाता. मोसूल हांगा कपड्याचे आनी साकरेचे कारखाने आसात. हालींच्या काळांत ल्हान साकारखान्यांची उबारणी व्हडा प्रमाणांत जायत चल्ल्या. रशियाच्या पालवानय हांगा बरेचशे कारखाने उबारल्यात.

तेलाची निर्यात जगांतल्या बऱ्याच देशांनी जाता. खाजराचे निर्यातींत इराकाची सुवात सगळ्यांत वयर आसा. लोकर, चामडें, कापूस हांचीय निर्यात आशिया, युरोप आनी आफ्रिका खंडांतल्या बऱ्याच देशांनी जाता. इंग्लंड, अस्तंत जर्मनी, रशिया, अमेरिका, कॅनडा, जपान ह्या देशांकडेन चडशे आयातीचे वेव्हार जातात. आयातींत यंत्रां, साकर, च्या, वाहनां लोखण हांचो आस्पाव जाता. 'सॅट्रल बँक ऑफ इराक' ही हांगाची मुखेल बँक. हे बँकेवरवीं चडशे वेव्हार चलतात; तेभायर हेर बऱ्योच बँको हांग आसात. पेट्रोलियमाक लागून मेळपी परकी चलनाक लागून आनी करंय

लागून हांगाच्या चलनी नाण्याक, म्हळ्यार इराकी दिनारक बरेंच मोल गेल्यां.

वेरादारी आनी संचारण: इराकांत १९८१ मेरेन २५,२६५ किमी. पांवायेचे रस्ते आशिल्ले. हातूंतले ६५% पक्के डांबरी आशिल्ले. हांगाचे रस्त्याचे मार्ग म्हळ्यार बगदाद-किर्कूक-मोसूल (४८५ किमी.); गदाद-शरकात-मोसूल (४३३ किमी.); किर्कूक-सुलेमानिया (११६ किमी.); बगदाद-अमराह-बसरा (५९८ किमी.); बगदाद-हिल्ला-बसरा ६२२ किमी.); बगदाद-हेल-मदीना (१,१०० किमी.). बऱ्याच तग्यांचेर नवे रस्ते आनी पूल बांदपाचें काम चालू आसा. १९८१ मेरेन हांगाच्या रस्त्यांवेल्यान २,२९,५३० पॅसेंजर मोटारगाडयो आनी ५२,७६८ ट्रक आनी बसीं धांवताल्यो. रेल्वेमार्गांचीय वेवस्था बरी भासा. रेल्वे प्रशासन मंडळ हवाई मार्गांचेरूय नियंत्रण दवरता. बगदाद, नेमूसूल, बसरा हांगा मुखेल विमानतळ आसात. बसरा आनी उमक्लाह हीं गरीं थंयच्या वेपारी बंदरांक लागून नामनेक पावल्यांत. १९८५ मेरेन हांगा ६ खबरपत्रां आशिल्लीं. रेडियो, दूरचित्रवाणी आनी दूरध्वनी ह्यो सेवा बऱ्यापैकी आसात.

लोक आनी समाजजीण: इराकी लोकसंख्येंत, जाती आनी संस्कृताय हाचे नदरेंतल्यान म्हत्वाचे फरक अरफ आनी कुर्द हांचेमदीं आसात. कुर्द हे इराणी लोकांक जातीचे नदरेन चड लागींचे. तांचो रबीतो चडसो उत्तर आनी उदेंत इराकांत आसा. कुर्दां मदींहांचे वंशज अशें मानतात. हे भायर देशांत तुर्कमेन, मॅडिअन, आर्मेनियन लोक आसात. ज्यू लोक आतां ना जाल्यात. मॅडिअन हे चांदीची कलाकुसर करपी म्हूण नामनेक पावल्यात. तुर्कमेन हे सादारणपणान शासकीय सेवेंत आसात; जाल्यार आर्मेनियन चडशे वेवसायांत वा यंत्रज्ञ, तंत्रज्ञ म्हूण काम करतात.

वट्ट अरब लोकसंख्येच्या ७५% अरब आनी वट्ट कुर्दांमदले ५०% ते ६०% लोक शिया पंथाचे आसात. सुनी अल्पसंख्या आसुनलेगीत तांचो राजकारणाचेर बरोच प्रभाव आसा. हे भायर नेस्टोरियन, जेकोबाईट, फाल्दइन, सिरियन कॅथोलिक आनी ग्रेगोरियन आर्मेनियन अशे किरिस्तांवांचे बरेच पंगड आसात. मुस्लीम सणांभायर ६ जानेवारी हो सैन्य दीस, १ मे हो कामगार दीस, १४ आनी १७ जुलय हे अनुक्रमान १९५८ आनी १९६८ वर्सा घडून आयिल्ल्या, क्रांत्यांचे वर्सदीस म्हूण पाळटात. हांगाचें भलायकेमान सामके सकयल्या पांवड्यार आसा. रोग आनी धाम हांकांलागून बरेच लोक मरतात.

गांवगिऱ्या वाठारांतलीं चडशीं घरां मातयेचीं आसात. उत्तर इराकांत घर बांदपांत फातराचो थोडोभोव उपेग जाता. हांगाच्या वस्तुसंग्रहालयांनी पोस्ली पंखर आशिल्लीं शस्त्रां आनी पूर्विल्ले संस्कृतायेचे अवशेश हांची बरेपैकी जतनाय केल्या. हांगा सामके पठावे खासा अशे खेळांप्रकार नात. फुटबॉलचो खेळ कांय प्रमाणांत हांगाचे लोक खेळटात. शिकार आनी मळांवेल्या खेळांची ह्या लोकांक आवड आसा.

शिक्षण: इराकांत १९२० उपरांत शिक्षणाचो प्रसार जालो. १९७६ सावन मुळावें आनी माध्यमिक शिक्षण फुकट आनी सक्तीचे जालां. ६ ते १० वर्सांमेरेन मुळावें शिक्षण आसता. शिक्षण अरबी भाशेंतल्यान दितात. उत्तरेवटेनच्या कांय प्रांतांनी कुर्दीश भाशेंतल्यानय शिक्षण दितात. हांगा ६ विश्वविद्यालयां आसात (१९७७). हातूंतलीं तीन बगदाद शारांत आसात. इराकांतले बरेच विद्यार्थी विंगडविंगड देशांनी शिक्षण घेवपाखातीर वचून रावल्यात. साम्रतेचें प्रमाण १९८४ मेरेन ४५.९% आशिल्लें. भायल्या देशांचो बऱ्योच शिक्षण संस्थांय हांगा आसात. पेट्रोलियम कंपन्यांकडल्यान शिक्षणाच्या मळार पैसांचे नदरेंतल्यान बरोच पालव मेळटा. नृत्य, कला, नाट्य हांचें शिक्षण दिवपापासत इन्स्टिट्यूट ऑफ फायन आर्ट्स ही संस्था वावुरता.

भाशा आनी साहित्य: अरबी ही शासकीय भाशा जावन आसा. कुर्दी भाशा आनी तिची बोली कुर्द, येखिती आनी शबैक लोक उलयतात. सिरियन लोक सिरियाक भाशा उलयतात. हांगा म्हव म्हव धर्मीक भाशा जावन गेल्या. लुर लोक पर्शियन भाशा वापरतात. जाल्यार तुर्कमेन

तुर्की भाशेचो वेव्हारांत उपेग करतात. अरबी भाशा उलोवपी ७९%, कुर्दी १६%, फार्सी ३%, आनी तुर्की २% आसात.

मध्ययुगांत इस्लामी संस्कृतीचें कुठार अशी बगदादची नामना आशिल्ली. त्या काळांत बरेच शास्त्रज्ञ आनी तत्त्वगिन्यानी जावन गेले. अल् गझाली (सुमार १०५८-११११) हो म्हान अरबी तत्त्वगिन्यानी आशिल्लो. अल् किंदी होय एक विचारवंत हांगा जावन गेलो. इराकांतले आर्विल्ल्या काळांतले दोन नामनेचे कवी म्हळ्यार अल्-शहावी आनी अल्- रसाफी. नसिक अल्-मलैकाह हे कवयित्रीक साहित्याच्या मळार बरोच मान आसा. धू अन-नून अयूब आनी अब्द अल्-मलीक नूरी हे कादंबरीकार, जाल्यार अन्वर शौल आनी अब्द अल्-मजीद लुफ्ती हे कथाकार बरेच नामनेक पावल्यात.


म्हत्वाचीं पठां: बगदाद ही राजधानी, बसरा, मोसूल, करबला, किर्कूक आनी शाइइस्लाम हीं मुखेल शारां जावन आसात. बसरा हें थंयच्या बंदराक लागून जाल्यार किर्कूक आनी मोसूल तेलउत्पादनाक लागून म्हत्वाचीं थारल्यांत. शाइ इस्लाम, करबला आनी नजफ हीं पवित्र आनी धर्मीक शारां अशें मानतात. सुमेरियन, बॅबिलोनियन, आसिरियन, खाल्डियन, पर्शियन ह्या संस्कृतायांचे अवशेश आशिल्ल्यान जगांतल्या भोंवडेकारांखातीर हो देश आकर्शणाचो विशय जाला.

- को. वि. सं. मं.

इराण: अस्तंत आशियांतलें एक इस्लामी राश्ट्र. क्षेत्रफळ १६,४८,००० चौ. किमी. लोकसंख्या ४,५८,९५,००० (१९८६). शीमेची लांबाय ४,४१८ किमी. विस्तार २५° उत्तर ते ४०° उत्तर आनी ४४° उदेंत ते ६३° उदेंत. इराणचे उत्तरेवटेन रशिया आनी कॅस्पियन दर्या, उदेंतेक अफगाणिस्तान आनी पाकिस्तान, दक्षिणेक इराणचें आनी ओमानचें आखात आनी अस्तंतेक इराक आनी तुर्कस्थान हे देश आसात. इराणच्या आखातांतले हॉर्मझ, लारक, किश्म, हेंगाग, फोरूर क्वैस, हेंडोराबी, शेखसार, शेख शोए ब, खार्क, खार्कू अशे बरेचशे जुंवे इराणचे मालकेचे आसात. बाहरीनच्या जुंव्यांचेरूय इराण आपलो हक्क सांगता. १९३५ सावन ह्या देशाक इराण हें नांव पडलें, ताचे पयलीं ताका पर्शिया ह्या नांवान वळखताले.

भूंयवर्णन: भूंयरचणुकेचे नदरेंतल्यान इराणाचे सात वांटे जातात; १. **आझरबैजान:** ह्या खंडांत चडशीं देगणां आसात. ह्या देगणांतल्यान कोंवत गेल्लें उदक फुडें उर्मिया ह्या उषट्या आनी खान्या तळ्याक वचून मेळटा. उरिल्लें उदक आरास, सिटल शॅब आनी किशील उशुन ह्या न्हंयांतल्यान वता. एका काळांत हो वाठार म्हळ्यार झुजामळाचें केंद्र आशिल्लो. ह्या वाठारांत कुह-ए-साबालान हो ज्वालामुखीचो दोंगर आसा (उंचाय ४,५२७ मी.). आझरबैजानांतले शिंयाळे सामके थंड आनी हिम पडपी; जाल्यार गीम उश्ण आनी सुके आसतात. हांगाच्या पठरांचेर बरीच तणाचीं मळां आशिल्ल्यान हेडच्या पंगडांचो राबितो सांपडटा. कूर्द आनी शाहसेवान हे ते हेडगे पंगड जावन आसात. उर्मिया तळ्याच्या भोंवतणचे वाठार सपाट मळांचे आनी दाट लोकवस्तीचे आसात. ताब्रीझ हें शार उर्मियाचे चिखलादेगेसावन ५६ किमी. पयस आसा. तें इराणांतलें दुसरें व्हडलें शार, बाजारेठ आनी येरवारीचें केंद्र आसा.

२. **ग्रॅंड शार दोंगर:** आझरबैजानचे शीमेसावन बंदर आब्बासचे ईशान्येमेरेन हो १,४०७ किमी. लांब पातळटा. ताची रूंदाय ३२९ किमी. आसा. उत्तरेवटेन हो दोंगर चडसो ऊंच नासलो, तरी देस कोनें आनी शीरजचे ईशान्येमेरेनच्या वाठारांत ताची उंचाय ४,२६७ मी. आसा. फुडें हो दोंगर दक्षिण फार्स आनी लुरिस्तानमेरेन पावला. शिंयादिसांनी पडपी हिम आनी हांगा आशिल्ले कितलेशेच उदकाकरे हांकांलागून हांगाच्या न्हंयांक बाराय म्हयने भरपूर उदक आसता. बगदाद-तेहरान हांच्यामदल्या केरमानशाह मार्गाचेर आनी बूशीर-शीरझ मार्गाचेर म्हत्वाचीं शारां आसात. खोरमाबादांतल्यान एक बरो स्तो गेला; ट्रान्स-इराणियन रेल्वेमार्ग देस सावन गेला. नैर्ऋत्य ग्रॅंडोसच्या लागीं तेल सांपडलां. तेभायर लाली (कारुण न्हंयवेलो वाठार) आनी गख सारण



हांच्या मदल्या वाठरांनी तेल उत्पादन जाता.

३. **माकारान:** हो दर्यादेगेचो आनी कांय जाग्यांचेर दोंगरी वाठार आसा. दोंगरी वाठारचो एक फांटो बंदर अब्बासचे उदेंतेक उत्तर-दक्षिण गेला. संयसावन फुडें तो उदेंतेवटेन मोडण घालून नैर्ऋत्य पाकिस्तानांत वता. हो वाठार सामको सुको आसा, आनी हांगा वनस्पत सामकीच उणी. दर्यादेगेवेलो मळांचो वाठार फकत शेतवडीखातीर उपेगी पडटा. नुस्तेमारी हो हांगाचो मुखेल वेवसाय. भितरल्या वाठारांनी कांय जाग्यांचेर खाजरांचे पीक येता.

४. **उत्तर शीम वाठार** हातूंत एल्बर्स पर्वत आनी खोरसान शीमेकडल्यो पर्वतांच्यो वळी येतात. हातूंतल्या एल्बर्स पर्वताची कितलींशींच तेमकां ५,६०० मी. मेरेन उंचायेचीं आसात. कॅस्पियनच्या मळांचो वाठार सगळेवटेन ८० किमी. रुंद आसा आनी चिखलाच्या वाठारांनी तो ऊंच जायत गेला. हांगाच्या उश्ण हवामानांत तांदूळ, तंबाखू, कापूस, लिंबू हांचें पीक येता. खोरसान दोंगरावळींत कुह-इ-आलादाघ आनी कुह-इ-बिनालूद (३,४१३ मी.) तशेंच कोपेतदा (३,०४८ मी.) हीं नांव घेवपासारकीं दोंगर तेमकां आसात. मेशेद हें शार हांगा आसा. ते धर्मीक थळ अशें मानतात.

५. **मध्य पठार** हो उण्या उदकाचो वाठार कूम शाराचे अस्तंतेकडल्यान येव्द आनी केरमान हांकां फाटीं उडोवन सरहाद-ए-बालांत घुसपी पर्वतांचे वळीक मध्य इराणी पर्वताची वळ अशें म्हणटात. तब्बास-केरमान आनी कुहिस्तान-सरहाद ह्योय दोंगरावळी हांगा आसात. दशत-इ-लूत आनी दशत-इ-कावीर हीं दोन वाळवंटां हांगा आसात. तांणी ९८,४२० चौ. किमी. चो मुवात आडायल्या. हो वाठार उमू पडिल्लो आनी मनीस वस्ती नाशिल्लो आसा. दशत-इ-लूत हें वाळवंट फातरांनी भरलां. वायव्य वाठारांत तेहरान, कास्वीन, कूम, माहालात, इस्फहान, नीशापूर ह्या सारकीं व्हड वाळवंटांतलीं शारां आसात.

६. **उदेंत शीमेवटेनचो वाठार** इराणची उदेंत शीम देशाच्या उमू पडिल्ल्या वाठारांमदीं येता. हांगाय मनशांचो राबितो ना आनी पावस सामकोच उणो पडटा. तापमान सामकेंच कडक आनी वारें नेटान व्हांवपी आसता. जूनांतल्यान उत्तरेवटेनच्यान, सामकें नेटाचें वारें १२० दीस व्हांवत आसता. तें वारें जमीन दुबाडता आनी खेचीं मळां तयार करता. सीस्तानचो सकयलो वाठार हामून-इ-साबेरी ह्या गोड्या उदकाच्या तळ्यान आडायला.

७. **खुझिस्तान मठ:** हें मळ इराणी आखाताचे उत्तरेवटेन झॅग्रॉस पर्वत आनी इराकची शीम हांचेमदीं पातळ्ळां. हांगा पूर्विल्ली ईलम संस्कृताय आशिल्ली. ह्या वाठाराक पर्शियन साम्राज्यां आनी इस्लाम हांच्या संदर्भांत बरेंच म्हत्व आसा. पयलीं सपाट आनी उसू पडिल्ल्या ह्या वाठाराक पेट्रोलियमच्या खणींक लागून म्हत्व आयलां.

हवामान: इराणचें हवामान खर शिंयाचें आनी तितल्याच खर गीमाचें आसता. गीम बरोच तेंप उरपी, उश्ण आनी दर्यादेगे सोडल्यार हेरकडेन सामको सुको आसता. उत्तरेवटेनच्या वाऱ्यांचें प्रमाण बरेंच आसा. तेहरान (१,२१९ मी.) चें तापमान जुलय म्हयन्यांत उण्यांत उणें २९° से. आनी चडांतचड ४३° ते ४६° से. इतलें आसता. पूण राती सामक्यो थंड आसतात. समुद्र थरासावन १,८३० ते २,१३५ मी. उंचायेच्या वाठारांत गीम त्यामानान सोसपासारको आसता. आवाझ शारांत जुलय आनी ऑगस्ट म्हयन्यांत तापमान चडांतचड ४९° से. जात्यार उण्यांत उणें ३८° से. आसता. इराणच्या आखातावेलीं बंदरां थोडींभोव थंड आसतात. पठारांचे सुवातेचेर शरद ऋतू बरो आसता, पूण उत्तरेवटेन आनी अस्तंतेवटेन उसरां येवपी वसंत ऋतू थंड आसता. शिंयाळ्यांत मध्य आशियांतल्यान थंड आनी सुके वारें येता. आझरबैजान हो सगळ्यांत चड शिंयाचो वाठार जानेवारी म्हयन्यांत तांत्रोझ (१,४०० मी.) हांगाचें तापमान १.७° से. आसता, पूण बरेच फावट तें ०° से. च्या सकयल वता.

२७१

जावन रशिया आनी ब्रिटेन हांच्यामदीं सत्ते लागली पयल्या म्हाझुजांत इराण इराक सयलो तरीपूण रशिया आनी तुर्कस्तान हांणी इराणचे इस्लामाचे बाबेर आपले सत्तेखाला घेतले १९१९ चे पारस कबलातींत इराणान ह्या वावरुंणी मागणी केली, पूण इराणाक न्याय मेळ्ळो ना. इराण फक्त रश्ट्रमघाची सदस्य जालो फुडें कांय तेंपान रशियाकडेन कबलात जावन इराणाचो वावर तांकां पर्थून मेळ्ळो. इराणांत मजलिसाचो वायणूक जावन संविधानावरवीं सत्ता चलूंक लागली आनी रेशाशाह हो पेलसलीं घराण्यांतलो फुडारी १९२५ त हांगा वेंचून आयलो. पयल्या म्हाझुजांत तटस्थ राविल्ल्या इराणाक दुसऱ्या म्हाझुजांत तटस्थ रावप शक्य जालें ना. जर्मन सैन्य रशियेचो वावर जिखून घेवन इराणावटेन फुडें सरतालें. ब्रिटन आनी रशिया हांच्यावांगडा रेशाशाह इराणागतीची कबलात करूंक शकलोना, तेन्ना १९४१ त, ताणें सत्ता सोडली. ताचो पूत मुहम्मद हो राजा जालो. ९ सप्टेंबर १९४३ दिसा इराणान जर्मनीआड झुजाची घोशणा केली. इश्ट राश्ट्रांनी इराणाक पालव दिवपाचें कबूल केलें. फुडें इराण आनी रशिया हांच्यामदीं तेल सांठवणीवेल्यान दुस्मानकाय जाली. १९४६ त मजलिसान इराण-रशिया कबलात रद्द थारयली आनी इराण स्वतंत्र राश्ट्र आशिल्ल्याचें जाहीर केलें. १९५१ त मजलिसान सगळ्या तेल सांठवणीचें राश्ट्रीयकरण केलें. १९६१ सावन मुहम्मद शाहान हांगा जमनीविशींचे कायदे सुदारले आनी देशांत हेर सुदारणा केल्यो. ह्या आपल्या सुदारणांक ताणें धवी क्रांती (White Revolution) अशें नांव दिलें. १९७८-७९ त मुहम्मद शाह आड उठाव जावंक सुरवात जाली. देशांतल्या वाडट्या अर्थीक प्रलांचेर उपाय मेळनाशिल्ल्यान शाहान हांगा सप्टेंबर १९७८ त लश्करी राजवटीची घोशणा केली. १९६४ त इराकांत लिपून राविल्ल्या रहोला खोमेनीन उपरांत फ्रांसाचो आलाशिरो घेतिल्लो. ताणें शाहाआड लोकांक एकठांय जावचे म्हूण यत्न केले. खोमेनीन 'आयातोला' (देवाची कुरु) हें नांव घेवन बंडाचें फुडारपण केलें आनी शाहाक सत्तेवेल्यान सकयल देंवयलो. शाहाचेर पुरायपणान अमेरिकेचो प्रभाव आशिल्लो. ताका १६ जानेवारी १९७९ दिसा इराण सोडून पळून वचचें पडलें. उपरांत २७ जुलय १९८० दिसा ताका ईजिप्तांत मरण आयलें. ह्या तरेन मुहम्मद रेशा पेलसलीची राजवट सोंपली. खोमेनीन अमेरिकेक धडो शिकोवचेखातीर तांच्या इराणांतल्या वकीलातींतल्या ६६ नागरिकांक ओलीस दवरले (१९७९-८१). १९८० वर्सा इराण-इराक झूज पेटलें. ऑगस्ट १९८८ त झूजबंदी जावपाची परिस्थिती तयार जाली. पूण दोनूय देशांमदली दुस्मानकाय पुरायपणान काबार जावंक ना. खोमेनीक जून १९८९ त मरण आयलें.

राज्यवेवस्था: १९७९ च्या संविधानाप्रमाण इराण हें एक इस्लामी प्रजासत्ताक राश्ट्र आसात. राश्ट्राचो अधिकृत मुखेली राश्ट्रपती जावन आसा. मंत्रीमंडळ आनी विधीमंडळ (मजलिस) ताच्या हाताखाला आसता. इस्लामचीं तत्वां राजकी, समाजीक आनी अर्थीक मळांचेर लागून जातात. पर्शियन, तुर्क, कुर्द, अरब, बलुची, तुर्कमान आनी हेरांक समान हक्क आसात. राश्ट्रपतीची वेंचणूक दर चार वर्सांनी जाता. मजलिसांत २७० सभासद आसात आनी तेय चार वर्सांखातीर वेंचून येतात. ज्यू, झोओराश्ट्रीयन (पारसी) आनी किरिस्तांवांक प्रतिनिधीत्व आसता. पूण बहाईक तें ना. 'वेलायात फगीह' म्हळ्यार धर्मीक फुडाऱ्याक अनधिकृतपणान सगळे हक्क आसतात. तोच राश्ट्राचो खरो मुखेली थारता. इराणच्या संविधानाचे १०७ व्या वळेरवरवीं आयातोला खोमेनीक मरसर हें मुखेलीपण फाव जाल्लें. हांगाचें विधीमंडळ एकाच घरचें आसा. थळाव्या राज्यकारभाराच्या सोपेपणाक लागून देशाचे २३ 'ओस्तान' म्हळ्यार प्रांत केल्यात. प्रांतांच्या विधीमंडळाक अंजुमन अशें म्हण्टात. ह्या प्रांताचे फुडें आनीक ल्हान सात वांटे जाल्यात. न्यायवेवस्थेंतय सर्वोच्च न्यायालयासावन गांवच्या न्यायालयामेरेन विंगड विंगड पांवडे आसात. राखणेवेवस्था राश्ट्रीय राखणे मंत्रीमंडळाकडेन आसता, जाल्यार थळावो कायदो आनी सुवेवस्था सांबाळपाची

जापसालदारकी घेखात्याची आसता. कायदो सामको खर आसा. जरी मरणाची ख्यास्त सामक्या उण्या प्रमाणांत आसली तरी राजकी गन्यांवकारांक कडक ख्यास्त भोगची पडटा. धर्मीक चालीरीतींचेर टिका करतल्यांकय ख्यास्त भोगची पडटा.

अर्थीक स्थिती: शेतवड हो इराणचो मुखेल वेवसाय जावन आसा. देशाच्या विंगडविंगड हवामानाच्या वावरुंनी तरेकवार पिकां जातात. जमीनसुदारणा, यंत्रांचो वापर, रसायनीक सारें आनी हवामानाचो सांगात ह्या गजालींक लागून हालींच्या वर्सांनी शेतांतलें उत्पादन बरेंच वाडलां. आश्वरबैजानांतलो रेशाईया वावर, क्यूशांन-मेशेद मळांचो वावर (खोरसान प्रांत) तशेंच इस्फाहान, केरमानशाह, फार्स आनी केरमान जिल्हो हांगा गंवाचें पीक चड येता. बार्ली, तांदूळ, कापूस, बीट, तंबाखू हींय मुखेल पिकां जावन आसात. माजीपालो आनी विंगड विंगड फळांचेंय उत्पादन ह्या देशांत बरेंच जाता. मनुका, बदाम, जर्दाळू ह्या सारक्या फळांची निर्यात जाता. मेंढरां आनी बोकडां पोसपाक बरेंच म्हत्व आसा. गायो पोसपाचें प्रमाण हालीं बरेंच वाडलां. १९७९ च्या क्रांतीपयलीं अमेरिकेच्या पालवान जनावरांच्यो संकरित जाती तयार केल्ल्यो. गाडवां, उंट आनी घोड्यांकय अर्थीक नदरेंतल्यान म्हत्व आसा. इराणच्या आखातांत आनी कॅस्पियन दर्याचें दक्षिण देगेचेर चडसो नुस्तेमारी उद्येग चलता. सुक्या नुस्त्याची ह्या देशांतल्यान बरीच निर्यात जाता. हांगाच्या रानांक लागून देशाक बरेंच उत्पन्न मेळटा. खनिजांची सांठवणय बरीच आसा. शेंदूर, गंधक, मीठ, तांबें, क्रोमायट, शिशें, लोखण हांच्यो व्हड सांठवणी ह्या देशांत आसात. तेलउत्पादन हो सगळ्यांत म्हत्वाचो उद्येग थारला. तेलाचे निर्यातीक लागून राश्ट्रीय उत्पादनांत ७७% निर्यात उत्पादनाची भर पडटा. आबादान, तेहरान, केरमानशाह, शिरास ह्यो चार मुखेल तेलाच्यो खणी आसात. आबादान तेल खण ही जगांतली सगळ्यांत चड तेल निर्यात करपी खण जावन आसा. सैमीक वायूचें उत्पादनय म्हत्वाचें थारलां. नॅशनल इरानीयन गॅस कंपनी वायूउत्पादनाचेर नियंत्रण चलयता. ऑपिक-म्हळ्यार तेल निर्यात करपी देशांच्या संघटनेचो इराण वांगडी जावन आसा. १९७५ त जगांतल्या वट्ट तेल उत्पादनापैकीं १०.६ % इराणांत जातालें. तंत्रीक उद्येगधंदे हांगा बऱ्याच नेटान वाडत आसात. तेहरान हें उद्येगधंद्याचे मुखेल केंद्र आसा. ५०% कारखाने ह्या वावरुंत आसात. इस्फाहान आनी तब्रीझ हांगाय कारखान्यांचे प्रमाण दिसान दीस वाडत आसात. कपडो, अन्न उत्पादन आनी बांदावळीच्यो वस्तू हांच्या उत्पादनाक म्हत्व आसा. इस्फाहान हांगा मोटारगाड्यांचे कारखाने, पोलाद आनी अॅल्युमिनीयमचे कारखाने आसात. १९७९ आदीं हांगा अमेरिकेच्या पालवान बरेच कारखाने उबारिल्ले. सद्या भायल्या हेर देशांच्या पालवान तंत्रगिन्यानाचेर आदारिल्ले कारखाने उबारपाचें काम चालू आसा. ल्हानसान उद्येगांमदीं कंवची, तेल, शाबू, कागद, कार्डबोर्ड हांच्या उत्पादना वांगडा मातयेचीं आयदनां, चांदी आनी लांकडांचेर कोंरतप, साखर, शिमीट, हांच्या उद्येगांक म्हत्व आसा. यंत्रां, रसायनां ह्या सारक्या वस्तींची अस्तंत जर्मनी, जपान, ब्रिटन, इटली ह्या देशांतल्यान आयात जाता, जाल्यार मुखेल निर्यात तेलाची जाता. निर्यातीचे वेव्हार चडशे जपान, इटली, स्पेन, फ्रांस, अस्तंत जर्मनी हांचेकडेन जातात. रियाल हें हांगाचें चलन.

येरादारी आनी संचारण: १९८३ मेरेन इराणांत ६७,७१० मैल (१,०८,९०७ किमी.) लांबायेचे रस्ते आशिल्ले. हातूंतले ३१% डांबरी आशिल्ले. १९८१ मेरेन १५,३२,२६९ प्रवासी गाडयो जाल्यार ३,१३,००६ वेपारी गाडयो आशिल्ल्यो. रेल्वेमार्गाची लांबाय १९८४-८५ त ४,५६७ किमी. आशिल्ली. रेल्वेमार्गावेल्यान बरीच म्हत्वाची येरादारी जाता. कारुन हीच न्हंय दोंकांतल्यान येरादारी करपाखातीर उपेगी पडटा. खुरामशार हें इराणच्या आखातावेलें मुखेल बंदर आसा. बंदर-इ-शाहपूर हें दुसरें बंदर थंयच आसा. आबादान हें तेलाचें बंदर म्हूण नांवाजिल्लें आसा. लिंगे जास्क आनी चाहबहार हीं हेर म्हत्वाचीं बंदरां आसात. तेहरान आनी आबादान हांगा मुखेल विमानतळ आसात. इराण

मानस एअरलायन्स ही विमानकंपनी देशाभितरल्या आनी आंतरराष्ट्रीय वाई मार्गांचेर येरदारी करता. तेहरान आनी आबादान हांचेखेरीज पाराझ, इस्फाहान आनी बंबर अब्बास हांगां आंतरराष्ट्रीय विमानतळ गमात.

ह्या देशांत १९८४ मेरेन वट्ट १४ खबरपत्रां आशिल्लीं. केहान, तिलात, केहान इंटरनॅशनल हीं तांतलीं मुखेल. दूरचित्रवाणी आनी डिओ हांचेर पुरायपणान सरकारचें नियंत्रण आसता.

लोक आनी समाजजीण: इ. स. प. दुसऱ्या सहस्रकांत आर्य लोकांनी इराणांत राबितो केलो. आतांचे इराणी आनी पर्शियन हे तांचेच वंशज अशें मानतात. हे लोक पर्शियन (फार्सी) भाशा उलयतात. हांची नोकऱ्या वट्ट लोकसंख्येच्या अर्द्यापरस मात्शी उणी आसा. इराणी हे मध्यमउंचायेचे, काळ्या केसाचे, काळ्या दोळ्यांचे आसतात. हांगाचीं बायलां गोरीं, नाजूक आनी शिखंत आसतात. तेभायर इराणांत तुर्क आनी अरब पंगडांचे लोक आसात. बलूची, कुर्द, लूर हे ल्हानसान दोळ्यो रुजून रावतात. अल्पसंख्यांक लोकांमदीं आर्मेनियन, आसिरियन, जॉर्जियन, द्रविडी, ब्रहूई आनी मंगोलवंशीय अफगाण हजारा हे आसात. केरमानशाहचे दक्षिणेवटेन आशिल्ल्या पिशकूह आनी पोश्तकूह ह्या दोंगरी वाठारांत रावपी लूर, कुर्दांभशेन दोळ्यो कळून आसात आनी ते मेंढरां, गोरवां पोसतात. बाजियारी लोकांची जमात झेंप्रॉस वाठारांत आसा आनी 'हफ्तलांग' आनी 'चाहार लांग' अशे तांचे दोन पंगड आसात. अशो तरांतरांच्यो जमाती आनी दोळ्यो हांचो राबितो ह्या देशांत आसा. ह्या दोळ्यांक स्वतंत्रतायेचो अभिमान बरेच आसा आनी ताका लागून त्यो पुरायपणान इराणी समाजाकडेन एकरुप जावंक पाविल्ल्यो नात. शिया इस्लाम हो रश्ट्राचो अधिकृत धर्म आसा आनी ताका 'इश्ना अशरिया' ह्या नांवान वळखतात. वट्ट लोकसंख्या १९८६ मेरेन ४,५८,९५,००० आशिल्ली. हातूंतले ४५.०% पर्शियन, १६% आझरबैजानी, ९.२ कुर्द, २.२% लूर, १.९% बाजियारी, १.९ % बलुची, १.६% अरब आनी हेर २३.२ % आसात. धर्माचे नदरेतल्यान ९८% लोक मुस्लीम, हातूंतले ९३% शिया जाल्यार ५% सुन्नी आनी हेर २% आसात. समाजांत बरेच वर्ग आसात, पूण जातिवेवस्था ना. विंगडविंगड चालीरिती, धर्मीक श्रध्दा हांगा पळोवंक मेळटात. १९३० मेरेन दोळ्यांतल्या बायलांची सुवात हेर समाजांतल्या बायलांपरस ऊंच आशिल्ली. रक्षाशाहा पेहलवीच्या काळांत बायलांची बुखोपद्दत रूढ करपाचे यत्न जाले आनी बायलांक अदीक मेकळीक दिवपाचें धोरण फुडें आयलें. १९६३ त बायलांक मतदानाचो हक्क मेळ्ळो. चडशे इराणी लोक घरांत आयिल्ल्या सोयऱ्याचो भोवमान करपी अशी तांची नामना आसा. हे लोक बरेच भावनाविवश, व्यक्तिनिष्ठ आनी सुसंस्कृत आसात. आधुनिकीकरणाक लागून आनी शाहाच्या अमेरिकेवटेनच्या धोरणांक लागून ह्या लोकांचो भेस आनी चालीरिती हातूंत बरेच बदल जाले. इस्लामीकरणाच्या खोमेनेचे धोरणेउपरांत लोकांक पर्यून पोरन्या चालीरितीकडेन व्हरपाचे यत्न जाले.

इराणी लोकांचे खाण जेवणाचे प्रकार अस्तंत आशियांत नांवाजिल्ले आसात. शाकाहारी आनी मांसाहारी जेवणाचे तरेकवार प्रकार हांगाच्या लोकांमदीं सामके प्रिय आसात.

चित्रकलेच्या मळार इराणान जगाक बरीच व्हड भेट दिल्या. पूर्विल्ल्या आनी इस्लामच्या काळासावन चित्रकलेच्या मळार मशिदी आनी हेर भोवकामांनी उंचल्या पांवड्यावेली अभिरुची पळोवंक मेळटा विंगडविंगड प्रकारले गालिचे आनी हेर विणिल्ले कापडे ही पर्शियन कलेची एक कुरू धारल्या. आयदनांचेर भांगर आनी रुपाचो लेप काडपानो कला हांगा बरीच उदरगतीक पावल्या. 'शुखानेब' म्हळ्यार व्यायामघरां हांगा सगळेकडेन दिश्टी पडटात. कुस्तीचो खेळ लोकांमदीं बगन प्रिय आसा. हो खेळ इराणचो राश्ट्रीय खेळ जावन आसा. तेभायर खेळाच्या मळार टेनिस, सॉकर, पेंप, स्कीईंग, स्केटिंग, बास्केटबॉल, पोल्स हे खेळ पळोवंक मेळटात. आंतरराश्ट्रीय आनी ऑलिंपिक खेळांनी

इराणान आपलो पांवडो दाखोवन दिला. १९७४ त तेहेरान हांगा आशियाई खेळां सत जाल्ली.

शिक्षण: इराणांत राश्ट्रीय साक्षरतेचें प्रमाण ३७% आसा आनी ह्या मळार ताचो जगांत ९३ वो क्रमांक लागता. ८ ते १४ वर्सांमेरेनचे शिक्षण फुकट, सक्तीचें आनी एकसारकें आसता. भौशीक माध्यमिक शाळांनीय सामकी उणी फी घेवन शिक्षण दितात. सप्टेंबर ते जून मेरेन शिक्षणीक वर्स आसता. पर्शियन भाशेवांगडा इंग्लीश आनी फ्रेंच भाशेंतल्यानय शिक्षण दितात. इराणांत आठ विश्वविद्यालयां आसात. तातूंतलीं तीन तेहेरान हांगा तर हेर शिराझ, तब्रीझ, अहवाझ, मेशेद आनी इस्फाहान हांगा आसात. हांगाचे बरेच विद्यार्थी भायल्या देशांनी शिक्षण घेवपाखातीर वचून रावल्यात. बरेचशे विद्यार्थी शिक्षण सोपल्या उपरांत इराणांत पर्यून वचूंक तयार नासतात. चडशे विद्यार्थी अमेरिकी आनी अस्तंतेवटेनच्या बऱ्याच देशांनी आसात. आशियांतल्या देशांनीय उण्या प्रमाणांत इराणी विद्यार्थी शिक्षण घेतात.

भाशा आनी साहित्य: इराणांत पर्शियन (फार्सी), कुर्दी, लुरी, बलुची आनी अरबी ह्यो भाशा उलयतात. पर्शियन ही एक इंडोयुरोपियन पंगडाची भाशा जावन आसा आनी ती मध्य आशियाई स्टेप वाठारांतल्यान आयिल्ल्या घुरयो घालपी लोकांनी हांगा हाडली. इराणान इस्लाम धर्म आपणायल्या उपरांत हे भाशेंत बरीच अरबी उतरां भरसलीं आनी ताचे उपरांत अरबी लिपींतल्यान ही भाशा बरोवंक सुरवात जाली. आयजमेरेन ही भाशा अरबी लिपींतल्यानच बरयतात. पर्शियन भाशेच्यो कांय बोली देशाच्या कांय वाठारांनी वापरतात. कुर्दी भाशा पर्शियन भाशेपरस वेगळी आसली तरी तीय इंडो-युरोपियन भाशा कुटुंबातलीच अशें मानतात. गोरानी ही एक मुखेल बोली आनी ईशान्येवटेन मुक्की कुर्द ही एक दुसरी बोली उपेगांत हाडटात. लूरी ही लुरिस्तान प्रांताची भाशा आनी ती चड कळून बाजियारी आनी हेर कांय दोळ्यो उलयतात. लूरीचें पोरने पर्शियन भाशेकडेन बरेंच लागींपण आसा. आझरबैजानांत अझेरी ही तुर्की भाशेची एक उपभाशा आसा आनी ती तुर्की अँनेतोलियन भाशेक बरीच लागींची आसा. बलुची ही आर्यभाशा हेर भासांमदीं भरसून गेल्या. खुझिस्तान प्रांतांतल्यो अरबी दोळ्यो, इराणी आखाताच्या दर्यादेगेवेल्यो आनी मकरानांतल्यो दोळ्यो, तशेंच फार्स प्रांतांतल्या खामेश दोळ्यांतले कांय जाण अरबी भाशा वापरतात.

इराणी साहित्यांत उपाट साहित्यनिर्मणी जाल्या. फिर्दौसी (१८३२-१८२०) ह्या म्हान कवीचें 'शाहनामा' हें महाकाव्य नामनेक पावला. ताची लोकप्रियता आजमेरेन तिसून आसा. उमर खय्यामच्यो 'रुबाया' आयजूय जगांतल्या कितल्याशाच लोकांक लागीं ओडटात. अल् गझाली, शेख फरीद-उद्-दीन अत्तार हे इकराव्या आनी बाराव्या शेंकड्यांतले कवी आनी विचारवंत इराणांत जावन गेले. विसाव्या शेंकड्यांत सादिक हिदायत ह्या लेखकान, अदीब-ए-पिशावरी; अदीब-उल्-ममालिक; इझ मिर्झा ह्या कवींनी बरीच नामना मेळयल्या. कांतीकारी कवींमदीं इश्की, लाहूती हे नामनेचे आसात. दुसऱ्या म्हाभुजाउपरांत मोहम्मद हुसेन शहरियार, गुलशन फेरेयेझन, ताझालाली आनी सईद यासिमी ह्या कवींनी जगभर नामना मेळयली. साहित्याचेर अस्तंतेवटेनच्या साहित्यीक घडणुकांचो प्रभाव स्पश्टपणान दिसून येता.

म्हत्वाचीं घडो: तेहरान ही राजधानी प्रशासकीय, उद्येगीक, वेपार केंद्र आनी बुदवंतांचें शार अशें मानतात. हांगाचे राजवाडे, मयूर शिंवासन, व्हड मळां, गुलिस्तान चौक हे पळोवपासारके आसात. इस्फाहान हें सोबीत इतिहासीक शार. बऱ्यो शेंदऱ्यो, गालिचे, रुपाचे अलंकार हांकां लागून नामनेक पावलां. शीरझ हें वेपारी शार, बऱ्यांतलो बरो सोरो, संत्रां, व्हड जार्दीनां आनी कवीवृत्तीचे लोक हाका लागून गाजिल्ले आसा. तब्रीझ हें थंड हवेचें शार आबादान हें तेल उद्येगाचे व्हड केंद्र आसा.

- को. वि. सं. मं.

इरावती-१: (इरावती). ब्रह्मदेशांतली सगळ्यांत म्हत्वाची आनी

आग्नेय अशियांतल्या व्हड न्हंयांवयली एक. तिची वट्ट लांबाय २००० किमी. आसा. ब्रह्मपेशाचे उत्तर शिमेसावन दक्षिण शिमेमेरेन ती व्हांवता. उत्तर शिमेसागसार उगम जावन व्हांवपी नमाई न्हंय (लांबाय सुमार ५१० किमी.) आनी मासी न्हंय (लांबाय सुमार ३२० किमी.) हांचो संगम म्यिचीना शार लागसार जाता. ते उपरांत जी न्हंय व्हांवता तिका 'इरावती' म्हूण वळखतात.

नमाई आनी मासी न्हंयच्या संगमाकडेन हे न्हंयची रुंदाय १०० मी. आसा. भामो शारउपरांत ती अस्तंतेवटेन व्हांवता. इतलेमेरेनचो तिचो व्हांवपाचो मार्ग अशीर आसा. भामो शार ते इरावती न्हंय दर्याक मेळमेरेनचो मार्ग उदका येरादारीखाती उपेगी आसा. ही न्हंय अस्तंतेवटेन धुवतकच आनीक एक अशीर वेगण सुरू जाता, पूण तातूंतल्यानय उदक-येरादारी त्रासाविरयत चलता. मंडालेचे उत्तर दिकेक २५० किमी. अंतराचेर ही न्हंय दक्षिणेवटेन धुवता. थंय ती परती अशीर पात्रांतल्यान व्हांवता. हांगा न्हंयचें पात्र १०० मी. रुंद आसा. हांगा हुंवारवेळार लेगीत उदक येरादारी चलता. श्वेगू लागीं हे न्हंयचो दोंगरी वाठार सोपून सपाट वाठार सुरू जाता. पक्कोकू शारलागसार इरावतीक तिची मुखेल उपन्हंय 'चिंदविन' मेळटा. हांगा अयस-पयस पातळिल्लो वाठार आकारान त्रिकोनी आसून, थंयची जमीन पिकाळ आसा. बंगालच्या उपसागराक मेळचे आदीं हे न्हंयक जायते फांटे फुट्टात. हातूंत गंग मुखेल आसात.

इरावतीच्या त्रिकोनी वाठाराची (त्रिभूज प्रदेशाची) संवसारांत बरो भात पिकोवपी वाठार म्हूण नामना आसा. इरावती न्हंयचे मदीं आशिल्ल्या भागांत पेट्रोलियम सांपडटा. हे न्हंयचे देगेक जायते पठरी वाठार आसात. भामो, मंडाले, पक्कोकू, प्रोम आनी राजधानी रंगून हीं मुखेल बंदरां हे न्हंयच्या देगांचेर वसल्यांत. रंगून बंदरांतल्यान तांदूळ, पेंजोल, सागर आनी हेर उपेगी जिनसांची हाड-व्हर चलता.

हेर म्हायती: पोपा पर्वतावेल्या ज्वालामुखीच्या उद्रेकाक लागून उत्तर इरावती न्हंयचे आसमंतांतली जमीन हाल्ली. तेवरवीं सितांग न्हंय, इरावती न्हंयेसावन वेगळी जाली आसूंये अशें म्हण्टात.

- को. वि. सं. मं.

इरावती- २: सद्याचे रवी न्हंयचें आदलें नांव. निरुक्तांत, ऋग्वेदांतल्या परुषी न्हंयक इरावती अशें म्हळां (१.२६). पुराणांत हें उत्तर विंगड विंगड संदर्भांत येता. वामन पुराणांत (७९.७) इरावतीक 'सर्वकल्मषनाशिनी' म्हळां. कालिकापुराणांत तिचें मूळ इरा नांवाच्या तळ्यांत आसा अशें सांगलां (२४.१४०). पतंजलीन आपल्या महाभाष्यांत तिचो उल्लेख केला. इरावतीक ऐरावताची आवय मानतात. कश्यप ऋषीक भद्रमदा नांवाचे बायलेपसून चली जाली. तिचें नांव इरावती हेंच आसले. पांडवांचो नातू परिक्षीत हाचे बायलेचें नांवय 'इरावती' हेंच आसलें.

- को. वि. सं. मं.

इलिअड: एक अभिजात ग्रीक महाकाव्य. हें काव्य होमर हाणें बरयलां अशें सांगतात. इ.स.प. आठव्या शेंकड्याच्या शेवटाक हें काव्य रचिल्लें आसूंक जाय. इ.स.प. दुसऱ्या शेंकड्यांत अॅरिस्टार्कस हे अलेक्झांड्रिया हांगासल्ल्या ग्रंथालयाच्या ग्रंथपालान ह्या महाकाव्याची चोवीस खंडांत वांटणी केल्ली, अशें म्हण्टात.

इलिअडाचो अर्थ 'ट्रॉयावेलें काव्य' असो जाता (ट्रॉयचें ग्रीक नांव इलिर्यम). ह्या महाकाव्याचो विशय ट्रोजनाचें ग्रीकांवांगडा जाल्लें झूज. हातूंत अकिलीस ह्या ग्रीक म्हाझुजाच्याक आयिल्लो रग आनी ताचो झुजाचेर जाल्लो परिणाम चितारला. तशें पळोवंक गेल्यार हें अकिलीसाचें क्रोधाकाव्य थारता.

अकिलीसाची क्रोधाकाणी अशी आसा: ग्रीकांचो सरसेनापती अँगार्मॅन्मोन हो अपोलोपूजक हाची चली क्रिसेईस हिका झुजांत उबारून हाडटा. तें पळोवन तिचो बापूय तिका परती हाडपाची विनवणी करता. पूण अँगार्मॅन्मोन तिका धाडिना. तेन्ना अपोलोच्या रगान ग्रीक सैन्यांत

प्लेगाची धाम येता. तें पळोवन मन मारून अँगार्मॅन्मोन क्रिसेईसाक परतो धाडटा. पूण तिचे बबला अकिलीसाकडेन आशिल्ली गुलाम बायल क्रिसेईस, हिका आपल्या ताब्यांत घेतलो अशें सांगता. हो आपला अपमान समजून रगान अकिलीस झुजांतल्यान भायर सरता. हाच्या परिणाम ग्रीक सैन्याक भोगचो पडटा. ट्रॉयचो राजकुंवर हेक्टर हाच्या फुडारपणाखाला झुजपी ट्रोजन सैन्य ग्रीक सैन्याक नाकापुरो करून सोडटा.

जैत आपल्याकच मेळटलें हें आशेन झुजपी ग्रीक सैन्याक ट्रोजनांचो रेंवडो पडटा. दर्या देगेर अडकून पडिल्ल्या ग्रीकांच्या नौदलाचेर उज्याचो पावस उडोवन ट्रोजन तांचो नाश करूंक लागता. तेन्ना सुडान पेटिल्लो अकिलीस हो देखाव पळेत रावता. अँगार्मॅन्मोन अकिलीसाक परतो झुजांत हाडपाचो यत्न करता, पूण ताका येस येना. निमाणे पट्रोक्लस हो अकिलीसाचो इश्ट अकिलीसाचें चिलखत घालून झुजांत वांटो घेवपाची ताची मान्यताय घेता आनी ट्रोजन सैन्याक धांवडावन घालता, पूण झुजांत हॅक्टर ताका मारता. आपल्या इश्टाक मारिल्ल्याचो सूड घेवचे पासत अकिलीस झुजांत येता आनी हॅक्टराक मारता. ह्या सगळ्या कथाभागाचो काळ एकावन्न दिसांचो आसता.

जगांतल्या व्हड अशा महाकाव्यांत 'इलिअडाचो' आस्पाव जाता. ग्रीक साहित्य इतिहासाचे सुर्वेक 'ओडिसी' ह्या महाकाव्या वांगडा 'इलिअडाचो' आस्पाव जातालो. ह्या महाकाव्यांत झुजाचीं वर्णनां आनी भासाभासांचें कथन खूब फावट आयलां. ह्या काव्यावरवीं होमरचें झूजशास्त्र आनी वक्तृत्वाशास्त्राविशीं गिन्यान दिश्टी पडटा. तशेंच ताचे निवेदन शैलींत कथानक शीघ्र गतीन पूण परिणामकारकपणान फुडें व्हरपाची तांक दिसून येता. महाकाव्यांतलें व्यक्तिचित्रण करतना होमर मुळाव्या अशा मानवी भावनांक हात घालता. ह्या अभिजात ग्रीक महाकाव्याचो आदर्श फुडल्या काळांतल्या व्हर्जिल सारक्या लॅटीन महाकवींनीय घेतला.

- को. वि. सं. मं.

इसवी सन: संवसारांतल्या सगळ्या राश्ट्रांनी मानून घेतिल्ली आंतरराश्ट्रीय कालगणना. जेजू क्रिस्ताच्या जल्मासावन ही कालगणना मानतात.

ही कालगणना केन्ना सुरू जाली हाचेविशीं जाणकारांमदीं विंगडविंगड मतां आसात. हे कालगणनेचो सोद इटली देशांतलो धर्मगुरू डायोनिशियस एक्सीगस हाणें सव्या शतमानांत म्हळ्यार सुमार क्रिस्त जल्माच्या ५३० वर्सा उपरांत लायलो. कांय जाण ही सुखात १ जानेवारी ७५४ ए. यू. सी. (Anno Urbis Condita) सावन म्हळ्यार इटलीचे लोक रोम शार बांदपाक लागले त्याकाळासावन मानतात. कांय जाण जेजू क्रिस्ताच्या जल्मासावन म्हळ्यार इसवी सन पयलीं २५ डिसेंबर सावन ही कालगणना सुरू जाली अशें मानतात. कालगणना करपी शून्य इसवी सन प्रमाण मानिनात. ते हो काळ मेजपाखातीर इसवी सन पयलीं-१ वर्स, वा इसवी सन उपरांत- १ वर्स, हाची १ जानेवारी ही तारीख वर्स मेजपाखातीर सुर्वेक घेवन थंयसावन फुडलें क्रिस्ती वर्स मेजतात.

इसवी सन वर्स सुर्याचेर आदारिल्लें आसा, देखून ताका सौर वर्स म्हण्टात. हें सौर वर्स ३६५ दीस ५ वरां, ४८ मिनटां आनी ४५.३७ सेकंद येदें आसता. सादारणपणान वर्स ३६५ दिसांचें आसता, अशें मानिल्ल्यान नव्या वर्साचो आरंभ ५ वरां, ४८ मिनटां ४५.३७ सेकंद फाटल्यान पडटा. हो काळ भरून काडपाखातीर फेब्रुवारीच्या म्हयन्यांत वर चार वर्सांनी एक दीस वाडयतात. हो दीस ज्या वर्सा येता त्या वर्साक लीप वर्स म्हण्टात. फेब्रुवारीच्या म्हयन्यांत एक दीस वाडयिल्ल्यान नव्या वर्साचो आरंभ पयून ४५ मिनटां फुडें वता. देखून वर १०० वर्सांनी फेब्रुवारीच्या म्हयन्यांत २९ तारीख धरिनात. वयल्या नेमाक पाळो दिवन लेगीत वर १०० वर्सांनी ६ वरां १५ मिनटांची (६१/४) तूट येता. ती भरून काडपाक वर ४०० वर्सांनी फेब्रुवारी म्हयन्यांत २९ दीस धरतात. हे सगळे हिशोब १५८२ वर्सा केले. त्यावेळार सादारण मानिल्लो वर्साचो

आरंभ आनी सूक्ष्म गणितावरवीं काडिल्लो वर्साचो आरंभ हातूंत १० वर्सांचो फरक आयलो. हो फरक भरून काडपाखातीर त्या काळावेसो म्हाती धर्म फुडारी तेचवो पोप ग्रेगरी हाणें ऑक्टोबरची ५ तारीख, १५ तारीख मानची, असो हुकूम काडलो. हे घडणुकेक लागून इसवी सनाचें जप धा दिसांनी मुखार गेलें. ह्या नव्या मेजपाक 'न्यू स्टाइल' अशें म्हणूंक लागले. (पोरल्या मेजपाक 'ओल्ड स्टाइल' म्हण्टाले).

इसवी सनाचें नवें मेजप इटली, स्पेन, पोर्तुगाल, हॉलंड ह्या देशांनी आपणायलें, पूण इंग्लंडान मानलें ना. पोर्ते पध्दतींत १७०० वर्सा २९ मे घडिल्ले. नवे पध्दतींत ते घडूंक नात. ते खातीर पोर्तली पध्दत मनीक एक दीस फाटल्यान पडली. हो फरक जेन्ना इंग्लंडच्या विद्वानांक माणवलो, तेन्ना इंग्लंडच्या पार्लमेंटान १७५२ वर्सा एक कायदो पास करून सप्टेंबर म्हयन्याची ३ तारीख, १४ तारीख केली. अशेतरेन ११ वर्सांचो फरक भरून काडलो. १७५२ वर्सांमेरेन इंग्लंडांत वर्साचो आरंभ २५ मार्च मानताले. उपरांत थंय १ जानेवारी हो वर्साचो आरंभ मानपाक लागले. हाका लागून वर्स थंयचें चलता हाचेविशीं गोंदळ जावंचो न्हय म्हूण १ जानेवारी ते २५ मार्च मेरेनच्या ताखांक पोरल्या आनी नव्या सनूय ताखांचो उल्लेख करताले. देखीकः २८ फेब्रुवारी १७२५ ही तारीख १७२४-२५ फेब्रुवारी २८ अशी बरयताले. इंग्लीश वर्सांत येवपी ग्राह म्हयने आनी तांचो वट्ट काळ असो आसा.

जानेवारी-३१, फेब्रुवारी-२८ (लीप वर्सांत-२९), मार्च-३१, एप्रिल-३०, मे-३१, जून-३०, जुलय-३१, ऑगस्ट-३१, सप्टेंबर-३०, ऑक्टोबर-३१, नोव्हेंबर-३०, डिसेंबर-३१.

आयच्या काळांत, पुराय संवसारंत वयली कालगणना वापरिल्ली दिसता. संवसारंतले धर्म आनी समाज आपल्या धर्म वा समाजापुरती धर्मीक तत्वांचेर आदारिल्ली एक कालगणना पध्दत मानतात. तिचो उपेग फकत धर्मीक आनी समाजीक कार्यापासत जाता. अशें आसून येगीत संवसारंत सादारण वेव्हारांत इसवी सन कालगणनेचो वापर जाता. देखीकः हिंदू धर्मांत, लग्न, भूज, पूजा उत्सव सारक्या धर्मीक आनी संस्कृतीक कार्यांची कळोवणी करतना हिंदू पंचांगांतल्या तिथ, वार आनी शकावांगडा इसवी सनाप्रमाण दीस, म्हयनो आनी वर्स दिवपाची चाल आसा.

- को. वि. सं. मं.

इसापः (इ.स.प. सवो शेंकडो). एक ग्रीक नीतिकथाकार हाचेविशीं चड म्हायती मेळना. इसाप हो सॅमोस वाठारांतलो गुलाम आशिल्लो आनी ताच्या घनयाचें नांव आडमोनो आशिल्लें अशें सांगतात.

इसापान आपलो काणयो केन्नाच बरोवन काडल्योनात अशें म्हण्टात. फ्लेटोच्या मताप्रमाण सॉक्रेटिसान आपले बंदखणींतले जीणेचीं निमणीं वरं इसापाच्या कांय कथांक पदरुप दिवंक घायलीं. अॅरिस्टॉटल ह्या तत्ववेत्त्याच्या एका विधानावेल्यान इसापाच्या घनयान ताका कांय काळा उपरांत गुलामगिरींतल्यान मुक्त केल्लो अशें सांगता.

इसापाच्यो नीतिकथा 'फाबुले एसोपियाने' ह्या नांवान लॅटीन भाशेंत अणकारल्यात. १४७६ वर्सा त्यो रोमांत उजवाडाक आयल्यो. प्लान्यूडीझ हाणें संपादन केल्ली १४४ कथांची ग्रीक आवृत्ती मिसान हांगा १४८० वर्सा उजवाडायली. इंग्लंडांत कॅक्सटन हाणें 'व फेबलस ऑफ इसाप' हो ग्रंथ उजवाडायला. इसापाच्या कांय नीतिकथांचो भारतीय भासांतूय अणकार जाला. कोंकणीतय महाबळेश्वर सरदेसाय हाणें तांचो अणकार केला.

इसाप कथा ह्यो देखदिण्यो काणयो. ह्या ल्हान अशा काणयांनी चडकरून मानजातीचीं पात्रां दिश्टी पडटात. ह्या पात्रांवरवीं मानजातीच्या स्वभावाचे दर्शन घडटा. ह्या कथांत मनीसजातीक बोध करपी संदेश दिल्लो आसा. संवसारंतल्यो बऱ्यांतल्यो बऱ्यो बोधकथा म्हूण इसापकथांक नामना मेळिल्ली आसा. ह्या कथांचें खाशेलेपण म्हळ्यार काळ, समाज, वाठार ह्या सारकिल्या गजालींची शीम हुपून ह्यो कथा संवसारीक कथा म्हूण नामनेक पावल्यात.

- को. वि. सं. मं.

इस्मिकांचो खेळः (पळेयात पत्त्यांचो खेळ).

इस्लामः मुहम्मद पैगंबर हाणें स्थापिल्ल्या धर्मीक 'इस्लाम धर्म' अशें नांव आसा. इस्लाम हें अरबी उतर. ताचो अर्थ शांततांत प्रवेश करप असो आसा. देवाक शरण वचप, मनीसजातीचेर मोग करप आनी अहिंसा धर्मान वांगप ह्यो गजाली शिकयता, तो इस्लाम असोय ताचो अर्थ जाता.

मुहम्मद पैगंबरः मुहम्मद पैगंबर अरब देशांतल्या मक्का शारांत जल्मलो. ताच्या काळांत जर्वास, समुद, कहतान, इस्मायल, ज्यू ह्या सारक्यो जमाती अरबस्तानांत आशिल्ल्यो. ह्या काळांत अरबस्तानांतल्या लोकांची परिस्थिती वायट जाल्ली. व्यभिचार, जुगार, कर्मकांड, अंधश्रद्धा ह्या सारक्यो गजाली सगळ्याक पातळिल्ल्यो. मुर्तीपूजेक लागून अंधविश्वास आनी वायट चालीरितीच्या फाटल्यान लोक लागिल्ले. अशा वेळार मुहम्मद हाणें तत्त्वगिन्यानाच्या घुस्पागोंदळांत पडनासतना सख्त, सोप्या धर्माचो उपदेश लोकांक केलो. देव हो एकूच आसा हें तत्त्व मुखार ववरून ताणें मुर्तीपूजेक विरोध केलो. तेन्नाच्या अरब लोकांक ताचे हे विचार पटलेना आनी मुहम्मदाक मदना हांगा पळून वचचें पडलें. थंय मात लोकांनी ताका येवकार दिलो आनी ताचीं धर्मतत्वां आपणायलीं. फुडें आपल्या अनुयायांची संघटना उबारून ताणें मक्केचेर घुरी घाली आनी थंय आपल्या एकेश्वरवादी धर्माची वापणूक केली. अरबी लोक ताच्या धर्माकडेन एके वेगळेच नदरेन पळोवंक लागले. इस्लाम आपणायतकच मनशा-मनशांमदीं कसलोच भेद-भाव उरना ह्या ताच्या तत्वाक लागून समाजांतल्या सकयल्या थरांतल्या लोकांचो ताका बरोच पालव आनी आदार मेळूंक लागलो.

धर्माचीं तत्वां आनी शिकबणः 'ला इलाह इल्लिल्लाह मुहम्मदरसुलिल्लाह' हो ह्या धर्माचो मुळावो मंत्र. अल्लाबागर दुसरो कोणूच पुजपासारको ना आनी मुहम्मद हो ताचो 'रसूल' म्हळ्यार दूत असो ह्या मंत्राचो अर्थ जाता. अल्लावांगडा मुहम्मद हाका नबी, रसूल वा पैगंबर म्हळ्यार देवाचो प्रेषित अशें मुसलमान मानतात.

इस्लामांत अमल (आचरण) आनी इमान (श्रद्धा) हांकां म्हत्व आसा. अमल हातूंत कुराणांतल्यो धर्मीक गजाली आसात. ह्यो गजाली म्हळ्यार 'कलमा' वा 'ला इलाह' ह्या मंत्रांचें पठण करप; दिसांतल्यान पांच फावट 'नमाज' वा प्रार्थना करप; कुराण ज्या म्हयन्यांत धर्तरेर आयलें त्या म्हयन्यांत म्हळ्यार रमजान म्हयन्यांत फकत एक फावट सांजे सूर्यास्ताउपरांत जेवण करप (रोजा); 'जकात'- वर्सुकी उत्पन्नाचो चाळीसावो वांटो दानधर्मांत खर्च करप आनी हज म्हळ्यार मक्का हांगा यात्रा करप.

देवदूत, अल्लाह, देवान निर्मिल्लो ग्रंथ, देवाचे प्रेषित, निमण्या निवाड्याचो दीस आनी देवाचे आदेश ह्या गजालींचेर श्रद्धा आसप म्हळ्यार 'इमान'. अल्ला सोडून कोणाचीच पूजा करची न्हय; दुसऱ्याचें लुकासाण जायसारकी कसलीच गजाल करची न्हय, हांकां इमान म्हण्टात. वयर सांगिल्ल्यो गजाली आचरणांत हाडपाक 'मुअमिन' म्हण्टात आनी त्यो न मानपी मनशाक 'काफिर' म्हण्टात.

इस्लाम धर्मांत फकत व्यक्तीगत स्वरुपाचेर न्हय, तर समाजीक घरचेरय सगळ्या आचारांविशीं बरोवन दवरलां. कुराण ह्या तांच्या पवित्र धर्मग्रंथांत पारलौकिक जिवितावांगडा ऐहिक जिविताविशींय भासाभास आसा. मनशा-मनशांमदले संबंद, राजनिती, न्याय, शासन, भूज, शांतताय, लग्न, लग्नमोड, सावकारी, दान ह्या सारक्या बऱ्याच विशयांचेर कुराणांत उपदेश आसात. व्याज घेवप म्हळ्यार पातक, काटकपणा हो गुन्यांव, सोरो पिवप आनी जुगार खेळप हे कडलें पातक, जो मनीस दुसऱ्याचेर अन्याय करता आनी स्वता धर्मांतलो म्हूण संवसारंत मिरयता ताका खर यातना भोगच्यो पडटात अशें कुराणांत सांगलां.

इस्लाम, काजी नजरूल

‘जिहाद’ हें इस्लामचें एक राश्ट्रीय फर्तब्य अशें मानतात. ‘जिहाद’ हाचो अर्थ धर्म झुज. जिहादाचे तीन प्रकार आसात अशें मानतात. १. ‘फिरो’ म्हणजे इस्लामाआड सगळो २ दिवसांशिल्ल्या इस्लामाआड संघर्श आनी ३ इस्लाम आड संघर्श. मादाराखणान इस्लामाच्या प्रचाराखातीर जें झुजां जालीं, तांकां पवित्र अर्थ विषयाखातीर ‘जिहाद’ हें उतर मुखार आयलें.

इस्लाम धर्मांतल्यान मुळाव्या तत्वांत बदल जावप बरेंच कठिण. मुबेक जेन्ना हो धर्म अरबस्तानाच्या भायर पातळूक लागलो तेन्ना ताचेर हेर धर्माचो आनी मतांचो प्रभाव प्रडपाची भिरांत उग्रसली. ताका लागून मूळ इस्लामाच्या आचार-विचारांत बदल जातलो असो खलीफांक बुवाव येवंक लागलो. तशें घडवें न्हय हाका लागून तांणी तीन तरेची वेवस्था करून दवरली.

१. इज्मा: सगळेकडेन सर्वांकाळ इस्लामाच्या उपदेशाकामदीं सुराखणान मताची एकी आसची. जेन्ना एकाद्र्या प्रस्ताचेर मतभेद उत्पन्न जातात तेन्ना, उलेमांचे बसकेत ताचेर भासाभास जावन थंय जो निर्णय जाता तो सगळ्यांनी मानून घेवचो.

२. सुन्ना: पैगंबरान जो वावर केलो, ताचें अनुकरण अहादीसच्या आवारान करचें. (अहादीस म्हळ्यार मुहम्मदाच्या उतरांचो संग्रह. सगळ्या प्रकारच्या गिन्यानाविशीं मुसलमान लोक अहादीस प्रमाण मानतात).

३. कयास: पैगंबराच्या मूळ उपदेशांतल्यान खंयचो अर्थ निश्पन्न जाता, ताचेर विद्वानांचो नियाळ म्हळ्यार कयास. हो नियाळ कुरण, अहादीस आनी इज्मा हांच्या आदारावरवींच करूंक जाय.

मुहम्मदान ‘समेस्त मुसलमान एकामेकांचे भाव आसात, ताका लागून तांची एकी जावंक जाय’ असो म्हत्वाचो उपदेश केला.

धर्मकल्पना आनी रितीरिवाज: इस्लामी कल्पनेप्रमाण स्वर्ग आनी नरकाचो मनशाक ताच्या कर्माप्रमाण लाव जाता. जिवितांत धर्माचे शिकवणेप्रमाण चलपी बऱ्या मुसलमानाक स्वर्गांत जाल्यार वायट कर्माक नरकाची सुवात मेळटा. निमण्या निवाड्याच्या दिसाक ‘कयामत’ अशें नांव आसा. ह्या दिसा मनशाच्या पाप-पुण्याचो हिशोब जावन तांकां ते प्रमाण फाव तें फळ मेळटा. अल्ला हो सर्वज्ञ आनी सर्वसाक्षी आसा. तो सगळ्या सृश्टीचेर शासन चलयता. ताची उत्पत्ती स्वयंपूर्ण आसा. इस्लाम धर्मांत देवदूत वा फरिश्ते आनी सैतान ह्योय कल्पना आसात. ‘फरिश्ते’ मनशाक बऱ्यामार्गांर हाडटात, जाल्यार सैतान तांकां वायट मार्गाक लायतात. नमाज वा प्रार्थना मशिदींत वचून करपाची, पूण तें शक्य जायना जाल्यार घरकडेनच प्रार्थना केल्यार जाता. ह्या धर्मांत सातव्या वर्साआदीं मुरयाची सुन्ता करतात.

इतिहास: सुर्वेक इस्लामधर्म फकत एक मनीसधर्म ह्याच रुपांत आशिल्लो; पूण कांय काळाउपरांत तेन्नाचे परिस्थितीक लागून राजनैतिक स्वरुप आयलें. मुहम्मदाच्या फुडाखणाखाल विंगडविंगड पंगड एकठांय आयले आनी अरबांची जी संघटना तयार जाली, तातूंत राजनिती आनी धर्म हांची भरसण जाली. खलीफा हे तिचे फुडारी जाले. खलीफा हे शासक आनी धर्मगुरु अशो, दोन जापसालदारक्यो सांबाळटाले. मुहम्मदाच्या मरणाउपरांत शबर-देहशीं वर्सांभितर अरबी धर्मसाम्राज्य आफ्रिका, स्पेन, द. फ्रांस, इराण, मध्य आशिया आनी मंगोलियामेरेन पातळ्ळे. फुडें कांय काळाउपरांत इस्लाम धर्म अरबांच्या घुरयांच्या रुान भारतांत पावलो. इ.स. ६३४ ते ६४३ ह्या काळांत दुसरो खलीफा अमर हाणें तीन फावट भारताचेर घुरयो घाल्यो; पूण ताका व्हडलेंशें जैत मेळ्ळें ना. उपरांत आळ्या शतमानांत सिध्द वाळरेंत मुसलमानांनीं बरेभशेन सत्ता गाजयली. थंयसावन भारतांतल्या हेर प्रांतांचेर तांणी घुरयो घाल्यो. उपरांत मुहम्मद गझनी आनी मुहम्मद घोरी हांणी भारताचेर घुरयो घाल्यो. छऱ्या अर्द्यान भारतांत मुसलमानी सत्ता आयली, ती बाबरच्या मोगल साम्राज्याउपरांत. तैमुरलंग आनी चंगीजखान हांच्या मोगल वंशांतल्या बाबरान १५०० वर्सा भारताचेर घुरी घाली; आनी उपरांत

बरोच काळ भारत मुसलमानी सत्तेखाला उरलो.


धर्मपंथ: इस्लाम धर्मांत बरेंच संप्रदाय आसात. तांतले मुखेल म्हळ्यार शिया आनी सुन्नी. सगळे संप्रदाय कुरण आनी पैगंबर हांकां मानतात. मुहम्मद पैगंबर हाका इ.स. ६३२ त मरण आयलें. ताचे उपरांत खलीफा कोण जावंचो हेविशीं मुसलमानांमदीं मतभेद जाले. कांय जाणांच्या मतान भोवमतान जो वेंचून येता तोच खलीफा जावंचो अशें आशिल्लें तेप्रमाण अबूबक्र, उमर आनी उस्मान हे एकाफाटोफाट खलीफा जाले ह्या खलीफांक धर्मफुडारी मानपी लोकांक सुन्नी म्हण्टात. मुहम्मद पैगंबराचो जावंय अली, होच खरो खलीफा अशें दुसऱ्या पंगडाचें मत हाका लागून ते पयल्या तीन खलीफांक मानीनात. ह्या पंथाच्या लोकांक शिया अशें म्हण्टात. हे लोक हजरत अली आनी ताचे वंशज मेळून बारा इमाम म्हळ्यार धर्मीक फुडाऱ्यांक मानतात. ताचे वयल्यान तांकां इमाम हें दुसरें एक नांव आसा. शियापंथी लोक कुरणांतलो कांय वांटो उस्मान हाणें बरयला अशें समजतात आनी तितलोच वांटो सोडून हेर कुरणाक मानतात. तशेंच ते अलीचे तोखणायेविशींचो वांटो कुरणांत चड घालतात आनी कांय बरपावळीचो अर्थ सुन्नीपरस वेगळे तरेन लायतात. शिया हे पिरक मानीनात. शियांभितरले कांय लोक वद्य प्रतिपदेसावन म्हयन्याची सुरवात धरतात. सुन्नी लोक दिसाक पांच फावट जाल्यार शिया तीन फावट नमाज करतात.

ह्या दोनूय पंथांचे मेळून वट्ट ८४,०२,२१,३९० मुसलमान संवसारंत आसात.

कोकण/गोंयच्या संदर्भांत इस्लाम धर्म: तेराव्या शतमानाच्या शेवटाक इस्लाम धर्म दक्षिण भारतांत पातळूक सुरवात जाली. बहामनी साम्राज्य, विजापूरचे आदिलशाही साम्राज्य हांचे सत्तेवांगडा इस्लाम धर्म कोकण आनी गोंयांत पिरवल्लो. सद्याक गोंयांत इस्लाम धर्मीयांचें प्रमाण एका टक्क्यापरस उणें आसा.

- कॉ. वि. सं. मं.

इस्लाम, काजी नजरूल: (जल्म: २५ मे १८९९; चुरलिया-वर्धमान, बंगाल; मरण: १९७७).



इस्लाम, काजी नजरूल

क्रांतीवीर, बंगाली बं ड खो र कवी. पिरयेच्या चवदा वर्सां मेरेन ताणें बंगाली, अरबी आनी फा र सी भासांचें शिकप घेतलें. उपरांत आपलें शिकप सोडून तो ‘लेटोर’ पंगडांत (लो क सं गी ता चो पंगड- हातूंत एका-मेकांडेन संगितांतल्यान सवाल-जबाबांतल्यान सर्त खेळटात) गेलो. हातूंत तो थंयचेथंयच पदां रचून गावन दाखयतालो. पूण ह्यो लेटो कार्यावळी थरवीक वेळांतूच जाताल्यो. उपरांत ताणें सेरसील संस्थानाच्या रणीगंज (बर्दान) हांगाच्या सेरसील हायस्कूलांत प्रवेश घेतलो आनी धावी मेरेनचें शिकप पुराय केलें. तेन्नाच बंगालचो नांवाजतो कादंबरीकार आनी कथाकार शैलजानंद मुखोपाध्याय हाचेकडेन ताची इश्टागत जाली. तेन्ना नजरूल चड करून गद्य साहित्य बरयतालो आनी शैलजानंद पद्यरचना करतालो, पूण उपरांतच्या काळांत एकामेकांच्या प्रभावान जावंये तांणी ह्या प्रकारची अवलाबदल केली.

याच्या म्हाझुजाच्या निमाणे, १९१७ वर्सा तो सैन्यांत भरती जालो. हे नरिच्या निमतान ताका करची आनी मेसोपोटेमिया (इराक) हांगा नचें पडलें. थंय फारसी कवी हाफिज हाच्या काव्याचो ताणें खोलायेन अभ्यास केलो. तशेंच फारसी धर्तीच्यो कविता बंगाली भाशेंत बरयल्यो. सुतल्यो कांय कविता 'बंगीय मुसलमान साहित्य पत्रिका' आनी 'गामी' ह्या दोन नेमाळ्यांतल्यान उजवाडाक आयल्यात.

१९१९ वर्सा तो बंगालांत परत आयलो. ह्याच काळांत ताची 'कुतुबेर आत्मकथा' (एका वाळेसाची आत्मकथा) ही मोटवी काणी 'मेगात' ह्या नेमाळ्याच्या अंकांत उजवाडाक आयली. 'मुस्लीम भारत' नेमाळ्याखातीर ताणें 'बोधन हार' (बंधमुक्त) ही नवलीका पयली. तशेंच 'कुर्बानी' (कविता- बलिदान); 'बादल बरिशन' (कविता- 'कुर्पा शिवर'); 'बादल प्रातेर सोहराब' (कविता- पावशे तोडेर केल्ली प्रार्थना); 'बोधन' (कविता-उक्तावण); 'मोहर्रम' (कविता-मुस्लीम परब); 'शातिल अरब' (कविता- मेसोपोटेमियाचे मंदिर न्हंयचें अरबी नांव); 'गीता' (३ गीतां); 'गझल' (हाफिजच्या मलाचो अणकार); 'फमवा-ए-दोजदम' (कविता- पैगंबरचो ल्हादीम); 'बिरुह-विधुरी' (कविता- विरुहव्या); 'मोरोमी' (गीत- लूक मन); 'स्नेह-भीतु' (कविता- प्रेमभिडेस्त).

ताणें 'नवयुग' (दिसाळें- १९२०), 'धूमकेतू' (सातोळें- १९२२), 'गंगल' (सातोळें- १९२५) आदी नेमाळ्यांचें संपादन केलां. ताच्या वेव्होही, 'प्रलयोल्लास' आनी 'केमालपाशा' ह्या तीन कवितांखातीर शेंच 'अग्निवीणा' (१९२२) ह्या कवितासंग्रहाखातीर ताका बरीच नामना मेळ्ळी. ताचे 'विद्रोही' हे कवितेक लागून बंगाली लोक ताका 'द्रोही कवी' म्हूण वळखताले. ताणें 'अग्निवीणा' ह्या कवितांशेवयारवीं गाली लोकांच्या काळजांत स्वदेशाविशीं अभिमान आनी परके सत्तेआड जागची कीट पेटयली. 'विशेरबांशी' (विखयाळी बांशरी, १९२४) आनी 'गंगार गान' ह्या ताच्या दुसऱ्या कवितांशेवयार खूब नामना मेळ्ळी. ताचे हेर कांय कवितांशेले अशे: 'संचयन' (१९५५); 'मरु-भास्कर' (१९५७); 'संध्या' (१९२९ ?) आनी 'प्रलय-शीळा' (१९३९ ?).

नजरूल हाचो खदीरनाथ टागोरचे परंपरेतल्या बंगाली कवीपंगडांत भाग्याव जाता. ताणें काव्य रचणुकेवांगडा वेगवेगळ्या छंदांत बरयल्लीं दोन हजारवंयवर भावगीतां आसात. ताची भावगीतांची पंचवीसांवयर एतकां उजवाडाक आयल्यांत. ताचो 'संचिता' (१९२८) हो पयलो कविता आनी गीतांचो झेलो उजवाडाक आयलो. तेखेरीज ताणें नपुंक्या, कादंबरी, नाटकां, निबंध अशी तरेकवार बरपावळ केल्या. ताच्या कांय कवितांचो, हेर भारतीय भासांत अणकार जाला. ताच्यो कांय वेंचीक कविता रशियन भाशेंतूय अणकारल्यात.

ताचे कवितेंत त्या काळावेल्या समकालीन समाजाचे स्थितीचें वर्णन आयलां. लोकांच्या सूख-दुख्खाचें पडबिंब ताच्या काव्यांत पडलां. गान्धियावांगडाच ताणें राजकी मळारूय जायतो वावर केला. गांधीजीच्या अग्रगण्यारचे चळवळींत वांटो घेवन कांय काळ ताणें बंदखणीची ख्यास्त भोगल्या. ताणें भारतीय कम्युनिस्ट कार्यकर्तो मुजफ्फर अहमद हाच्या आदारान 'कामगार किसान-संघटना' तयार केली. बंगालांत आशिल्ले हे आड संघटनेचो तो खासा अध्यक्ष आशिल्लो. हिंदू आनी मुसलमान हांची एकी जावंची म्हूण ताणें खूब यत्न केले. भारताचे फाळणीचो तो खर विरोधक आशिल्लो.

१९२४ वर्सा ताणें एके ब्राह्मण चलयेकडेन लग्न केलां. ताकालागून ताका ब्राह्मण आनी मुसलमान ह्या दोनूय जातीकडल्यान त्रास जालो.

- कों. वि. सं. मं.

इस्लामाबाद: पाकिस्तान राज्याची राजधानी. लोकसंख्या २,००,००० (१९८१). १९४७ वर्सा भारताचे फाळणेउपरांत पाकिस्तान वेगळे राज्य जालें, त्यावेळार राजधानी म्हूण पाकिस्तानातलीं लाहोर, कराची वा हेर नगरां, राष्ट्रीय सुरक्षा आनी राजकार्य हे नदरेन उपेगी नासलीं. पूण सुर्वेक करची शारचो राजधानी म्हूण उपेग करूंक लागले.

राजधानी जातकच ह्या शाराच्या अर्धीक आनी वेपारी कार्यांत बादा येवंक लागली. देखून, १९५९ वर्सा तेन्नाचो पाकिस्तानाचो राष्ट्रपती अयूब खॉं हाणें रावळपिंडीच्यान ११ किमी. वायव्येक पोतवार पळारचेर नव्या नगराची येवजण केली. हें नगर आर्विल्ल्या स्यापत्य कलेचें बांदावळीचेर बांदलें आनी ताका इस्लामाबाद हें नांव दिलें. ह्या नगराचो नियोजक ग्रीक मनीस कॉन्स्टेंटिनो जे. डाकियाडिज हो आशिल्लो.

हें नगर आंतरराष्ट्रीय शिमेपसून पयस आसा. तशेंच रावळपिंडी परस ऊंच आशिल्ल्यान ह्या शारांतलें वातावरण भलायकेक मानवपी अशें आसा. हांगाचें हवामान थंडेच्या आनी गिमाच्या दिसांनी जाय तशें आसता.

पूर्विल्लें भारतीय संस्कृतीक नगर तक्षशिला, इस्लामाबादसावन ४८ किमी. अंतराचेर आसा. १५६० वर्सा करची शारांत आशिल्लीं वेगवेगळीं केंद्रीय कार्यालयां रावळपिंडी शारांत हाडलीं. फुडें इस्लामाबाद शाराची निर्मणी पुराय जातकच हीं सगळीं केंद्रीय कार्यालयां ल्हवल्हव कल्ल इस्लामाबाद शारांत हाडलीं. ह्या शाराक विजेची आनी उदकाची पुरवण करपाखातीर हांगाचे कुरग न्हंयचेर १९६० वर्सा प्रकल्प बांदलो. रावळपिंडीच्या लागसार आशिल्ल्यान इस्लामाबाद शाराची अर्थीक, वेपारी, उद्येगीक, प्रशासनीक आनी हेर मळांचेर बरीच उदरगत जाल्या.

- कों. वि. सं. मं.

ई: वर्णमालेंतलें चवथें अक्षर चतुर्दशमुखी विधात्याच्या चवथ्या तोंडापसून तयार जाल्लो चवथो स्वरवर्ण. हाचें वर्णन कामधेनुतंत्रांत अशें सांगलां-

ईकारं परमेशानि स्वयं परमकुण्डलीं

ब्रह्मविष्णुमयं वर्णं तथा रुद्रमयं सदा॥

अर्थ: हे देवी, ईकार हो परम कुंडली स्वरुपाचो आसून ब्रह्म, विष्णु आनी रुद्रात्मक आसा.

हो स्त्री मूर्तीच्या रुपाचो आसून ताका महामाया, लोलाक्षी अशींय नांवां आसात. मातृकान्यासांत वावो दोळो ही हाची सुवात जावन आसा.


- कों. वि. सं. मं.

ईजिप्त: (मिसर अधिकृत: युनायटेड अरब रिपब्लिक). आफ्रिका खंडाचे ईशान्येवटेनचें राष्ट्र. हाचो सिनाय द्वीपकल्पाचो वाठार आशियांत येता. क्षेत्रफळ १०,०२,००० चौ. किमी. लोकसंख्या ४,८०,०९,००० (१९८६). ह्या देशाचे उत्तरेक भूंयमध्य दर्या, ईशान्येक इझ्राएल, उदेंतेक तांबडो दर्या आनी ताचे पलतडीं अरबस्तान, दक्षिणेक सुदान आनी अस्तंतेक लिबिया आसा. चौकोनाभशेन दिसपी ह्या देशाची उदेंत-अस्तंत लांबाय १,२१६ किमी. दक्षिण-उत्तर अंतर १,०८० किमी. कायरो ही देशाची राजधानी.

भूंयवर्णन: भूगोलाचे नदरेंतल्यान ईजिप्ताचे चार वांटे जातात: दक्षिणेवटेनचें आनी अस्तंतेवटेनचें वाळवंट, नायल देगण, उदेंतेवटेनचें वाळवंट आनी सिनाय द्वीपकल्प.

अस्तंतेवटेनचें वाळवंट वा लिबियन वाळवंट हो सहाय वाळवंटाचो एक वांटो. नायल देगेवेल्यान उंचाय वाडत वचून लिबियन शीमेमेरेन ३०० मी. चेर पावता. हाच्या दक्षिण वाळवंत राबितो सामकोच उणो. वायव्येवटेनचो देंवतेचो 'कोटार' डिप्रेशन हो खिखलाचो वाठार समुद्रथरासावन ३३२ मी. सकयल आनी १८,००० चौ. किमी. विस्तारचो आसा.

नायल भोंवतणचो वाठार सपाट आसा. ताचे दक्षिणेवटेनचो वयलो ईजिप्त आनी उत्तरेवटेनचो सकयलो ईजिप्त अशे दोन वांटे जातात. वयलो ईजिप्त अर्दिन ते कायरेमेरेन पातळ्ळा. हो पिकाळ वाठार जावन आसा. हांगा बरेच इतिहासीक अवशेशां सांपडटात. सकयलो ईजिप्त कायरेसावन भूंयमध्य दर्या मेरेन पातळ्ळा. नायल न्हंयच्या सात फांट्याक लागून हो वाठार पिकाळ आसा. देशाची २/३ लोकसंख्या आनी चडशी म्हत्वाचीं शारां आनी उद्येगधंदे हांगाच आसात.



उदेंतेकडल्या वाळवंटाक अरेबियन वाळवंट अशें म्हण्टात. हो वाठार नायलसावन उदेंतेवटेन पातळ्ळा. तांबड्या दर्यादेगेलागचो हाचो कांय वाठार २,१०० मी. परस ऊंच आसा.

सिनाय द्वीपकल्प ईशान्येक आसा. हो ईजिप्तांतलो सगळ्यांत चड ऊंच वाठार आसा. हांगाच्या २,२८५ मी. उंचायेच्या जेबेल मूसा पर्वताचेर मोझेसाक देवाकडल्यान 'घा आज्ञा' मेळिल्ल्यो असो समज आसा. हाचे उदेंतेक अकाबाचें आखात आसा. जेबेल कैथेरिना हें हांगाचें सगळ्यांत ऊंच (२,६३७ मी.) दोंगरातेमक जावन आसा.

नायल न्हंयचेर ईजिप्ताचें जिवीत चलता. ही न्हंय ईजिप्तांत सुमार १,५०० किमी. मेरेन व्हांवता. नायल न्हंयक वर्सांतल्यान एकदां हुंवार येता. इथिओपियांतली सोबॅत न्हंय (नील नायल) धवे नायल न्हंयेक मॅलॅकॅल हांगा मेळटा आनी पावसाळ्यांत नायल न्हंयक चडशा उदकाची पुरवण करता.

इथिओपियांतल्यो बारो, आम्बाय आनी आतबार न्हंयो सुदानांतल्यान ईजिप्तांत वचपी नायल न्हंयक ९०% उदकाची पुरवण करतात. गिमाच्या दिमांनी मात धवे नायलचें आनी उपन्हंयाचेंच उदक नायल न्हंयंत वता. अँल्बर्टा सरोवरान्तल्यान धवी नायल भायर सरता आनी जूबा सावन कांवात 'गूद' च्या चिखलाच्या वाठारांत पावता. मॅलॅकॅल उपरांत वाडी हॅल्फा आनी आस्वानच्या मदीं नायलच्या ७% उदकाची वाफ जाता. नायलचेर ब्रॅगच घरणां बांदिल्ल्यान हुंवार येवन रेबो सगळेवटेन पातळ्ळाचें उणें जालां.

हवामान: ईजिप्तांतलें हवामान वाळवंटी आसा. गिमाच्या दिसांनी तापमान २७° से. ते ३२ से. आसता. शियाळ्यांतय उश्णताय आसता आनी तापमान १२° से. ते २१° से. मेरेन आसता. वायव्येवटेनच्या वाऱ्याक लागून दर्यादेगांवेले तापमान मात्शें थंड आसता. वसंत ऋतूंत दक्षिणेवटेनच्यान व्हांवपी वाऱ्याक 'खमसिन' म्हण्टात. तांकां लागून

वाळवंटांतलें तापमान बरेच खेपो ४३° से मेरेन पावता. ईजिप्तांत पावसाळो ना. भूंयमध्य दर्यादेगेचेर सादारण २० सेंमी. पावस पडटा, दक्षिणेवटेन सादारण २.५ सेंमी. जाल्यार वाडी हॅल्फा हांगा मातय पावस पडना. अँलेक्झांड्रिया हांगा वर्सांतल्यान ४० दिसांक १९ सेंमी; पोर्ट सैद हांगा ८ सेंमी. आनी कायरो हांगा २.३ सेंमी. पावस पडटा.

वनस्पत आनी मोनजात: ईजिप्तांत चडसो वाठार वाळवंटाचो आशिल्ल्यान लजे झोपां, झाऊ आनी वाळवंटांत वाडपी हेर प्रकारची वनस्पत दिसून येता. उदेंतेवटेन आनी सिनाय वाठारांत जमनीभितर आशिल्ल्या उदकाच्या आदारचेर खाजराचीं झाडां वाडटात. नायल देगणांत कांय रानवट वनस्पत आसा. ईजिप्तांत जरी रानां नासलीं तरी खाजराचीं आनी लिंबाचे जातीचीं झाडां वाडटात.

बोकड्यो, मेंढरां, गाडवां, उंट ही हांगाची मुखेल मोनजात. हरणांच्यो कांय जाती, तरस, कोलो, खोकड, आयबेक्स हीं जनावरां, तेभायर ३०० वयर सुकण्यांच्यो जाती, पाखे, विंचू, सोरोप, पारो ही मोनजात हांगा आसा. नायल न्हंयंत तरेतरेचें नुस्तें आसा. मानगीं मात हालींच्या तेंपार उणी जायत गेल्लीं दिसून येता.

इतिहास: ईजिप्ताचो पूर्विल्लो इतिहास तीस घराण्यांभितर वांटून घालूं येता. इ.स.प. ३१०० ते इ.स. ६४२ मेरेनचो इतिहास तातूंत येता. ६३९ त अरब सैन्याचो अधिकारी इब्न-अल-अस हाणें ईजिप्त आपले सत्तेखाला हाडलें आनी तो खलीफा जालो. ताच्या वंशजांनी २०० वर्सां राज्य केलें. ९६९ सावन ११७१ मेरेन फातिमी वंशान राज्य केलें. सुमार ९७० त, अल-अझार विद्यापीठाची थापणूक जाली. आयूबिद घराण्यान ११७१ सावन १२५० मेरेन राज्य केलें. फुडें गुलाब घराण्याचें राज्य तुर्कांची १५१७ तली घुरी येयसर तिगून उरलें. तुर्कांचो शेक १८०५ मेरेन चल्लो. उपरांत पाशा मुहम्मद अलीच्या घराण्यान १९१४ मेरेन हांगा राज्य केलें. मुहम्मद अली मूळ आल्बेनियाचो, ताणें ह्या देशाचे

पगतीखातीर बरेच कष्ट घेतले. १८६९ त तयार जाल्ल्या सुएझ कालव्याक लागून ईजिप्त हें येरदारीचें केंद्र जालें. १८८२ वर्सा ब्रिटनान ईजिप्ताचेर अग्रत्यक्ष सत्ता चलोवंक सुरवात केली. १९१४ त तांणी ह्या कालव्याक पर्यायपणान आपल्या हाताखाला घेतलो. १९२२ त ईजिप्ताक स्वातंत्र्य दिलें. स्वतंत्रतायेची मेळ्ळी. वफद पक्ष, झगलू पाशा आनी नॅहास पशा हांणी पुराय स्वतंत्रतायेखातीर यत्न केले; पूण ब्रिटीश सैन्य १९३६ त सुएझचे राखणेच्या निमतान थंय रावलें. १९४५ त ईजिप्त संयुक्त राष्ट्रांचें संघटनेचो सभासद जालो. त्याच वर्सा अरब लीगाची थापणूक जाली. पॅलेस्टायनाक लागून अरब-इझ्राएल झूज १९४८ त सुरू जालें. १९५५ त मुजांत ईजिप्तचो बरोच वांटो आशिल्लो. जुलय १९५३ त जनरल नसरर मन्सूर फुहारपणाखाल सशस्त्र क्रांती जाली. फरुक राजान देश सोडलो आनी नगीब पयलो पंतप्रधान जालो. ईजिप्त प्रजासत्ताक राश्ट्र म्हूण घोषणा जाली. ईजिप्तचे मागणेवेल्यान १९५६ मेरेन थंयसावन सगळें अरबी सैन्य फाटीं काडलें. जून १९५६ त नासर राश्ट्राध्यक्ष जालो. ताणें २९ ऑक्टोबर १९५६ दिसा सुएझचें राश्ट्रीयकरण केलें. ताका लागून हांगा जर्मनी आनी ब्रिटन आनी फ्रांसान ईजिप्ताचेर बॉंब उडयले. संयुक्त राष्ट्रांचें मध्यस्थीन हो वाद सोंपलो. १९४८ सावन ईजिप्त-इझ्राएल वेगळीं तीन झुजां जालीं आनी दोनूय देशांमदले वायट संबंद तशेच तले २९ ऑक्टोबर १९५६ सावन झुजाक लागून गाझा हांगा तरराश्ट्रीय पोलिस दवरले. पूण ताचो कडलोसो फायदो जावंक पावलो. १९६७ आनी १९७३ त पर्यून झुजां जालीं. ह्या झुजांनी ईजिप्ताचें रान लुकसाण जालें. कांय वाठार इझ्राएलान घेतलो. सुएझ कालव्यांत अरबी बुडिल्ल्यान तो येरदारीखातीर बंद जालो. १९७३ मेरेन तो बंद विल्ल्यान ईजिप्ताची अर्थीक परिस्थिती इबाडली. १९५८ त ईजिप्त आनी सिरिया हांचें संघराज्य निर्माण जालें. हातूंत फुडें येमेन भितर रलो; पूण हो एकवट चड काळ तिगलो ना. १९६५ त नासर हाची म्हायती स वर्सांखातीर पंतप्रधान आनी अध्यक्ष म्हूण वेंचणूक जाली. १९७० त नासर हाका मरण आयलें आनी अन्वर सादत हो अध्यक्ष आनी पंतप्रधान म्हूण वेंचून आयलो. ताणें १९७९ त इझ्राएलावांगडा शांततायेची करब लातार केली. हे कबलातीक लागून हेर अरब राश्ट्रांनी ईजिप्ताक कबलातवेल्यान भायर उडयलो आनी ताचेर बहिष्कार जालो. ६ ऑक्टोबर १९८१ अन्वर सादताचो खून जालो. होसी मुबारक हो पयलींचो उपराश्ट्रपती थंयचो अध्यक्ष आनी पंतप्रधान जालो. १९८३ त ईजिप्त आनी हेर अरब राश्ट्रांचें संबंद सुदारपाची सुलूस लागली पूण लेबिया आनी सिरिया ह्या दोनूय देशांनी आपलो बहिष्कार चालूच दवरलो. १९८४ त मुबारकाचो पक्ष कडलें भोवमत मेळोवन पर्यून वेंचून आयलो.

राज्यवेवस्था: एप्रिल १९२३ त ईजिप्ताचें संविधान जाहीर जालें. हें संविधान बेल्जियमच्या संविधानाचेर आदारिल्लें आशिल्लें. संसदेची सीनेट आनी चेंबर ऑफ रेपुटीज अशीं दोन घरां आशिल्लीं. मार्च १९६४ त नासर हाणें नवें संविधान जाहीर केलें. तेप्रमाण ह्या देशाची समाजवादी मंडळाकडेन राश्ट्र म्हूण घोषणा जाली. एकाच विधीमंडळ राश्ट्राध्यक्ष सभासदांखातीर वेंचून काडटा. विधीमंडळ एकाच घरांत बसका घेता. तातूंत ३९ वर्सांखातीर वेंचून आयिल्ले ३९२ वांगडी आसतात.

पक्षांय प्रशासन २६ प्रांतांतल्यान चलता. दर प्रांताचेर केंद्र सरकार राज्यपालाची नेमणूक करता. गांवांचें आनी शारांचें प्रशासन थळाव्या मंडळांकडेन आसता. हांगाय लोकशायेच्या मार्गांत वेंचून आयिल्ले शांततायेची राज्यकारभार चलयतात.

न्यायवेवस्था इस्लामी, फ्रेंच आनी इंग्लीश न्यायपध्दतीचेर आदारिल्ली आसा. चार विंगडविंगड पांवड्यावेलीं न्यायालयां हांगा आसात थळाव्या कायदो आनी राखणेचे घर खातें आनी पोलिस नियंत्रण दवरतात.

अर्थीक स्थिती: हांगाची अर्थवेवस्था बऱ्याच प्रमाणांत शेतवडीचेर आदारिल्ली. कापूस हाचें उत्पादन हांगा बरेंच येता. कापूस निर्यात करपी देशांमदीं ईजिप्त बरोच मुखार आसा. गंवाची पिकावळ हालींच्या वर्सांनी

मात्ती उणी जाल्या. कांदो बरोच पिकता. तेभायर बार्ली, मको, तांदूळ, ऊंस, हेर कड्डणां, मसमी भिकणां, तेल काडपाक उपेगी पडपी पिकां, भाजीपालो, केळीं, द्राक्षां, खाजूर, लिंबाचे जातीचीं फळां हांचेंय पीक बऱ्याच प्रमाणांत येता. गोरवां आनी कुकडां पोसपाच्या उद्योगांकय बरेंच म्हत्व आसा.

फॉस्फेट, लोखण, मँगनीज आनी कोळसो हांगाच्या खणींनी सांपडटा. तेलाच्या उद्येगाक लागून हो देश अर्थीक नदरेन उदरगतीक पावला. सैमीक तेल मेळपाच्यो हांगा ६ मुखेल तेलखणी आसात. उदकांतली संपत्ती चडशी नायल न्हंयतल्यान मेळटा. १९८३ वर्सा ह्या देशाक १५ लाख पर्यटकांनी भेट दिल्ली.

हेर उद्येगधंद्यांमदीं कपड्याच्या धंद्याक बरेंच म्हत्व आसा. तेभायर गरजेच्यो वस्तू तयार करपी सगळे तरेचे कारखाने हांगा आसात. अमेरिकेचीं संयुक्त संस्थानां, रशिया, अस्तंत जर्मनी, इटली आनी हेर युरोपीय आनी आशियाई देशांकडेन ईजिप्ताचे आयातनिर्यातीचे वेव्हार चलतात.

येरदारी आनी संचारण: १९८३-८४ मेरेन हांगा ३०,०६९ किमी. लांबायेचे रस्ते आशिल्ले. तातूंतले ४७% हांबरी. वाळवंटांनी येरदारी करचेखातीर उंटोचो उपेग करतात. १९८४ मेरेन रेल्वेमार्गांची लांबाय ४,३४६ किमी. आशिल्ली. सुएझ कालव्यांतल्यान संवसारांतली म्हत्वाची येरदारी चलता. पोर्ट सैद आनी अँलेक्झांड्रिया हीं ईजिप्तांतलीं म्हत्वाचीं बंदरां जावन आसात. नायल न्हंयतल्यानय बरीच येरदारी जाता. 'ईजिप्त एअर' ही विमानकंपनी हवाई मार्गांवेल्या येरदारीचेर नियंत्रण दवरता. कायरो आनी अँलेक्झांड्रिया हे मुखेल आंतरराश्ट्रीय विमानतळ आसात. हे भायर आनी बरेचशे विमानतळ आसात. तातूंतले ११ म्हत्वाचे. विमानमार्गांवेल्यान जगांतल्या बऱ्याच म्हत्वाच्या शारांकडेन ह्या देशाची येरदारी चलता.

१९८५ मेरेन हांगा १७ खबरपत्रां आशिल्लीं. 'अल् अहरम' हें सगळ्यांत चड छपाचें खबरपत्र. रेडिओ आनी दूरचित्रवाणीचेर पुरायपणान सरकारचें नियंत्रण आसा.

लोक आनी समाजजीण: ईजिप्तांतले ९०% लोक नायलच्या देगणांत रावतात. वाळवंटांच्या वाठारांनी लोकांचो राबितो सामकोच उणो आसा. ह्या लोकांचें वांशिक दायज थारवप तितलेंशें सोपे ना. तांच्यांत पूर्विल्ले ईजिप्शियन, अरब, तुर्क आनी हेर वंशाचीय भरसण जाल्ली सांपडटा. सोबीत केंस, घटमूट कूड, गोरो कोर हीं उत्तरेवटेनच्या लोकांची खाशेलेपणां. दक्षिणेवटेनचे लोक तितलेंशे गोरे नात. चडशे लोक इस्लामी शाफी पंथाचे आसात. हनफी, मालिकी, कॉप्ट ह्या कांय वंशांच्यो जमातीय हांगा आसात. हेर परक्यांमदीं ग्रीक, आर्मेनियन, सिरियन हे आसात. हांगाचो समाज तीन वांट्यांनी वेगळो जाला:

१. फेल्सहीन: म्हळ्यार शेतकार हांचें प्रमाण सुमार ६०% आसा. हो वर्ग सामकोच मागाशिल्लो आसा. हांचेमदीं कपलार, खाडकेचेर, हातांचेर आनी कानमुलांचेर गोंदून घेवपाची पध्दत आसा. बायलांचे केंस लांब आसतात आनी तीं विणयो घालतात. दादल्यांचे केंस ल्हान आनी खाड दवरपाची पद्दत आसा. मेययेचो उपेग केंस, खाड रंगोवपाखातीर करतात. हातां-पांयांचेरय मेथी रंगोवपाचो प्रकार सगळ्यांक आसा. दादल्यांचो भेस सुती कपड्यांचो आसता आनी ताचेर 'गल्सबिया' पांगुरतात. तकलेर 'लेब्बो' आनी ताचेर धवो कपडो फेट्यासारको गुळायतात. पांयांनी केन्नाकेन्नाय बल्छा (पायतणी) घालतात. बायलांक वस्तीचो बरोच सोंस आसा. कांय बायलो मिलाया (बुरखो) वापरतात. वस्ती तांब्याच्यो वा रुपाच्यो आसतात.

२. बेदूईन: ह्या हेड्या पंगडाचो समाज ल्हान आसा. हे गोरवां, मेढरां, उंट पोसतात आनी तांकां घेवन भोंवत आसतात. दरेक बेदूईनाक दोन ते चार गावडां आसतात. एका घरब्यांत चार ते पांच भुरगीं आसतात. दरेक जमातीचो मुखेली 'शेख' आसता.

३. शारांनी रावपी लोक आनी वेपारी: हो तिसरो वांटो जावन आसा

ईनिड

हे सुमार ३०% आसात. हांचें कुटूंब ल्हान आसता.

केल्लेहीन लोक एक दोग कुडीच्या घरानीं रावतात. हीं घरां विटांचीं आसतात. उमायेचेर तांच्या घराक जनेला आसतात. शिंयाळ्यांत हीं जनेलां बंद करतात. बरेक घरफ 'मंडार' (सोपो) आनी 'हरिबा' (गोळे) आसता. घरानीं 'हल्ला' (तांब्याचीं आयदनां) वापरतात. 'निस्त'चो (सपाट परत) उपेग कपडे घुवपाखातीर करतात. गांवगिऱ्या वापरानीं भौशोक 'गुन' (खडे) आसता.

वेवईन लोक चडशे तंबूनी रावतात. उंट, बोकड्यो वा मेंढरांचे घामडेपसून तंबू तयार करतात. गिरेस्तांचीं घरां व्हड आनी नवे पद्दतीन बांदिल्लीं आसात. शारांनी रावपी लोक जरी घुरेपीयांभशेन भेस करतात, तरी पूण घरकडेन येवन चडशे आपलो सैल भेस घालून रावतात.

सव्या जेवणांत मसुरची बाळ, ऑलिव्ह तेल, तूप, लोणी, सिंबू आसता. मांस खावपाचो सगळ्यांकच घोस्त आसलो तरी गिरेस्तांकच ते परबडटा. मध्यमवर्गीय मनीस शीत आनी मक्याची भाकरी खाता. काळी च्या आनी टर्किश काफ्री पिवपाची ह्या लोकांक बरीच आवड आसा. जस्तंतेकडल्या संस्कारांक लागून बुरखो पध्दत फाटीं पडल्या आनी दादल्यावांगडा समाजांत बायलां नेटान वावर करूंक लागल्यात. हांगाचो राष्ट्रीय धर्म इस्लाम. ९१% लोक सुन्नी पंथाच्या शाफी फांट्याचे आसात. हनीफी आनी मालिकी उत्तरेवटेन चड आसात. कौंट धर्माचे लोक सुमार ८% जाल्यार कैथलिक, प्रोटेस्टंट, ग्रीक ऑर्थोडोक्स, सिरियनय हांगा आसात. १९६८ उपरांत ज्यूंची संख्या सामकीच उणी जाली. कायरो शारांतच फकत २५० परस चड मशिदी आसात. मुसलमानांचे सगळे सण आनी उत्सव हे लोक मनयतात.

नृत्य आनी पदांची ह्या लोकांक बरीच आवड आसा. सोंकर हो खेळय बरोच लोक खेळटात. गिरेस्त लोक टेनिस, पेंपव, उदकांतले हेर खेळ खेळटात. चरांत बसून बुद्धीबळ खेळपाची चाल सगळ्याक पळोवंक मेळटा.

शिक्षण: राष्ट्रीय साक्षरतेचें प्रमाण ४४% आसा. स वर्सांखातीर शिक्षण सक्तीचें, फुकट आनी एकसारकें आसता. ६ ते १२ वर्सांमेरेनच्या भुरग्यांक हो नेम लागू जाता. स वर्सांचें हें मुळावें शिक्षण सोंपल्या उपरांत ३ वर्सांचें पूर्व माध्यमिक आनी ३ वर्सांचें माध्यमिक अशें ६ वर्सांचें शिक्षण घेवपाची वेवस्था आसा. सप्टेंबर ते मे मेरेन एक शिक्षणीक वर्स आसता. अरबी भाशा हें शिक्षणाचें माध्यम पूण माध्यमिक पांवड्यार इंग्लीश, फ्रेंच, जर्मन, इटालियन ह्योय भाशा वापरतात. धर्मीक शिक्षण दिवपी संस्था हांगा आसात. ह्या देशांत १८ विश्वविद्यालयां आसात. हातूंतलें कायरो विश्वविद्यालय (थापणूक १९०८) हें सगळ्यांत पोरनें. विंगड विंगड मळांवेले वेवसायिक शिक्षण दिवपाची हांगा बरी वेवस्था आसा. हांगाचे बरेच विद्यार्थी उंचल्या पांवड्यावेले शिक्षण घेवपाखातीर अमेरिका, अस्तंत जर्मनी, ब्रिटन, सावदी अरेबिया आनी सुदान सारक्या देशांनी वतात.

भाशा आनी साहित्य: ईजिप्तीची राष्ट्रीय भाशा अरबी. न्यूबियन समाज न्यूबियन भाशेंतल्यान उलयता. कॉप्टिक भाशा मठानीं वापरतात. अस्तंतेकडले संस्कृतायेकडेन संबंद आयल्या उपरांत हांगाचें साहित्य बरेतरेन फुलूंक लागलें सामी अल-बख्दी (१८३९-१९०४) हाणें इस्लामाचेर काव्य केले; अब्बास अल-अक्कड (१८८९-?) हो नामनेचो कवी आनी लेखक. मलक हिफ्नी नासिफ (१८८६-१९१८) हाणें बायलांच्या प्रस्नांचेर बरीच बरपावळ केल्या. अहमद झाकी अबू शाली, महमूद तिमूर हे नामनेचे नाटककार आसात. अल-हकीम हो कादंबरीकार आनी नाटककार जगभर गाजला.

महत्वाचीं घळां: ईजिप्तांत पळोवपासारक्यो कितल्योश्योच ओडलायण्यो सुवाती आसात. पोरी ईजिप्शियन संस्कृताय नायल्या वाठारांत अशिल्ली. थंय भायल्या देशांतले सुमार चार पांच लाख लोक भेट दितात. पिरॅमिड, स्फिंक्स, थर्डी आनी पोरेले राजवाडे हांच्यावांगडाच कायरो, अँलेक्झांड्रिया शारांतली अर्विल्ली बांदावळ, ईजिप्तांतले लोक

आनी तांची संस्कृताय ह्यो गजाली भोंवडेकारांखातीर भोव आवशणाय्यो थारतात. आंतरराष्ट्रीय येरादारीचें एक मुखेल केंद्र जाल्ल्यानय ह्या देशाचे म्हत्व बरेंच वाडलां.

- कों. वि. सं. मं.

ईनिड: लॅटीन भाशेंतलें एक महाकाव्य. हें महाकाव्य कर्जिल हाण आपल्या निमण्या दिसांनी बरयल्लें (इ.स.प. ३० ते १९). हें महाकाव्य अर्दकुटे आसून ताचे फकत बारा सर्ग मेळटात.

ह्या महाकाव्याचें कथानक अशें: ट्रॉय पडल्या उपरांत इनीअस हो ट्रोजनांचो मुखेल फुडारी जाता. नवी राजधानी वसोवपाखातीर बऱ्याशा वाठाराचो सोद घेवंक तो आपल्या सैन्या वांगडा एकवीस गलबतां घेवन दर्या-भोंवडेक वता. ताच्यावांगडा ताचो बापूय अंकायसीझ आनी पूत अँस्कनियस हेवूय आसतात. भूंयमध्य दर्यांतल्यान सात वर्सां भोंवडी केल्या उपरांत ते अस्तंत सिसिलीचे देगेर येतात. थंयच अंकायसीझाक मरण येता.

ईनिडच्या पयल्या सर्गांत सुर्वेक इनीअस सिसिलीच्यान इटालीकडेन वता. तेन्ना ज्यूनो ही देवता ताचे वाटेत आडमेळीं हाडूंक दर्यांत वादळां निर्माण करता. ट्रॉजन वंशापसून तिचे आवडीच्या कार्येज शाराक भंय आसा हें तिका खबर आसता. वादळाक तोंड दिवन इनीअस कार्येज शारांत येता. थंय कार्येजची राणी डायडो ताका आलाशिरो दिता आनी ल्हानस देवतेचे येवजणे प्रमाण इनीअसाच्या मोगांत पडटा.

ईनिडच्या दुसऱ्या आनी तिसऱ्या सर्गांत डायडोच्या आग्व्यावेल्यान इनीअस तिका ट्रॉयची हार आनी ताचे उपरांतच्यो घडणुको सांगता. चवथ्या सर्गांत इनीअस आनी डायडोच्या मोगाचें आनी वियोगाचें वर्णन आसा. ह्या सर्गाचे अखेरेक ज्यूपिटर देवाच्या फर्मानाप्रमाण इनीअस कार्येज सोडून वता आनी देखून डायडो जीव दिता. पांचव्या सर्गांत इनीअस सिसिलीक परतो येता आनी थंय आपल्या बापायच्या मरणाचो दीस मनयता. त्या निमतान खुबशा प्रकारचे खेळ खेळटात. ह्या खेळांवरवीं चवथ्या सर्गांत निर्माण केल्लो भावनात्मक ताण खुबशा प्रमाणांत ल्हव जाता.

सव्या सर्गांत इनीअस इटालींतल्या क्यूमी वाठारांत वता. थंयच्यान तो पाताळांत भोंवडी करता आसतना ताका एलिझियम हांगा पुण्यात्मे रावतात ते सुवातेर ताचो बापूय मेळटा. ताचो बापूय ताका भविश्यकाळांतले कर्तृत्ववान रोमन वीर दाखयता. तातूंत रोम्यूलस ते स्वता ऑगस्टस आनी ताचो पुतणयो मार्सेलस मेरेनचे खूब जाण आसतात.

सातव्या सर्गांत टायबर न्हंयच्या फांट्या कडल्यान भितर सरपी इनीअसाचे ट्रॉजन सेनेचें इटालीयन सेनेवांगडा झूज जाता. इतलेमेरेन कयेचो भाग आयला. ह्या झुजाचीं खुबशीं कारणांय ह्या भागांत आसात. राजकन्या लॅव्हिनिया हिच्या लग्नाची गजाल मुखेल आसा.

फुडल्या आठ ते बारा सर्गांनी इटालियन सेना आनी ट्रॉजन सेना हांच्या मदीं जाल्ल्या झुजाचीं विस्तारीत वर्णनां आसात. झुजाच्या निमाणें टर्नस आनी इनीअस हांचीं झगडीं जावन तातूंत टर्नसाक मरण येता. फुडें ह्या सर्गांत इनीअस आनी लॅव्हिनिया हांच्या लग्नाविशीं आसा. झुजांतल्या बारीकसारीक गजालींनी देवदेवता लक्ष घालतात, अशें ह्या सर्गांनी दाखयलां.

ईनिडच्या पयल्या स सर्गांचेर ओडिसी (*) ह्या महाकाव्याचो प्रभाव पडला. उपरांतच्या स सर्गांचेर इलिअड (*) ह्या ग्रीक महाकाव्याचो प्रभाव पडला. तशें पळोवंक गेल्यार इलिअड आनी ईनिड हीं महाकाव्यां एकठांय हाडलीं जाल्यार इलिअडांतलीच कथा ईनिड महाकाव्यांत फुडें व्हेल्या अशें दिसता. पूण इलिअड आनी ओडिसी हीं महाकाव्यां आमच्या रामायणा सारकीं पवित्र महाकाव्यां आसात तर ईनिड हें कालिदासान बरयल्ल्या 'रघुवंश' सारकें महाकाव्य आसा.

ईनिड महाकाव्यांत रोमन राष्ट्रवादाची तोखणाय आनी ऑगस्टसचे राजवटीचें समर्थन करपाचो यत्न जाणवता. हेचखातीर ईनिडाचो राष्ट्रीय

काव्य म्हण गौरव जाला. इटली हें एकात्म राष्ट्र आशिल्ल्याची गविकाय ह्या महाकाव्यांतल्यान घडटा. मनशाचें दुख्ख आनी यातना भविशीं दिसपी काकुळट वर्जिलान ह्या महाकाव्यांतल्यान भोव बरी इत्का. ईनिड काव्यांत सुर्वेक सावन निमाणेमेरेन एक प्रकारचो चार्यीपणा भरला.


ह्या महाकाव्यांतल्यान इनीअस, अँल्कनियस, डायडो, लॅटिनस, केनिया, अँमाटा, टर्नस आदींची जीं व्यक्तिचित्रां चितारल्यांत तातूंत तेपण दिसना; तर तीं अमूर्त प्रतिकां कशीं दिसतात.

युरोपीयन साहित्यांत ईनिडाक खाशेली सुवात प्राप्त जाल्या, तशेंच युरोपीयन साहित्याचेर ईनिडाचो व्हड प्रमाणांत प्रभाव पडिल्लो दिसता. १५२ वर्सा सेसिल डे ल्यूइस हाणें ईनिडचो इंग्लीश भाशेंतल्यान पद्यांत पत्कार केला. १९५६ वर्सा विल्यम फ्रान्सिस जॅकसन नाइट हाणें गद्यांत पत्कार केला.

- कों. वि. सं. मं.

ईश्वरचंद्र विद्यासागर: (जल्म: २६ सप्टेंबर १८२०, वीरसिंह, गदापूर-अस्तंत बंगाल; मरण: २९ जुलय १८९१).

नामनेचो बरोवपी. व्हड संस्कृत पंडीत. विधवांविशींच्या कायद्याचो नक आनी उदारमतवादी सुधारक. बापायचें नांव ठकूरदास दोषाध्याय आनी आवयचें भगवतीदेवी आसलें.



ईश्वरचंद्र विद्यासागर

ईश्वरचंद्राक शिकपाची खूब उमेद आसली. घरची परिस्थिती गरीब आसून लेगीत बापायन ताका बरे शिक्षण दिवपाचे थारयलें. ईश्वरचंद्राची पिराय णव वर्सां आसतना ताच्या बापायन ताचें नांव कलकत्याच्या संस्कृत महा विद्यालयांत घालें. हिंदू धर्मशास्त्रांत ताणें खास वर्ग जोडलो. ताच्या प्रमाणपत्रांत, नांवां-मुखार 'विद्यासागर'

ही पदवी लायिल्ली. फुडारेंक ताच्या आडनांवांतलें 'बंदोपाध्याय' हें नांव फाटीं पडून 'विद्यासागर' हें नांव सवांखातीर उरलें.

पिरयेच्या अठराव्या वर्सा त्याच महाविद्यालयांत व्याकरणाचो वर्ग येवपाक ताणें आरंभ केलो. ताचें लग्न चवदा वर्सा पिरयेचेर शत्रुज महाचार्याची चली दीनमयी देवी हिचेकडेन जालें. १८४१ वर्सा फोर्ट विलियम कॉलेजींत तो मुखेल पंडीत जालो. १८५१ वर्सा तो ते कॉलेजीचो प्राचार्य जालो. १८५४ - ५८ मेरेन तो शिक्षणनिरीक्षक आसलो. सरकार शिक्षणखात्यांत कामाक आसतना ३५ नवीं बालिका बायलांच्या लमाक मान्यताय दिल्या, हें ताणें स्पश्ट केलें. १८५६ वर्सा १३व्या बायलांच्या लमाक मान्यताय दिवपी जो कायदो संमत जालो, तातूंत ताचो वांटो म्हत्वाचो आसा. आपल्या चव्थाचें लग्न ताणें बालविश्ववेकडेन लावन दिल्लें. युरोपणांत चले-चलयांचीं लग्नां करपाक ताचो विरोध आसलो. ब्राह्मणाच्या कांय वर्गाभितर चड बायलो करपाची,

सोरो पिवपाची चाल आसली. हे चाली आड तो वावुरलो. आपले जीणेंत राजा राममोहन रॉय हाचो बुध्दीवाद ताणें आदर्श मानलो.

संस्कृत भाशेचो व्हड जाणकार आसून लेगीत आपलें साहित्य रचपाखातीर आनी आपले विचार परगटावपाखातीर ताणें आवयभास बंगालीचो आदार घेतलो. सनातनी ब्राह्मण ताचे नवे चालीक संस्कृत भाशेंतल्यान बरोवन विरोध करताले. तेन्ना तो तांकां बंगालींतल्यान जाप दितालो. हाका लागून ताचे विचार सकयल्या वर्गामेरेन पावले. समाजाच्या सगळ्या थरांतल्यान ताका व्हड फाटबळ मेळ्ळें. बंगाली भास सादी, सोपी आनी सुटसुटीत करपाक ताणें केल्लो वावर म्हत्वाचो आसा. ताणें बंगाली साहित्याक नवी विका दिली. राजा राममोहन रॉय हाची साहित्यशैली सादारण आसली. विद्यासागरान ती सगळ्यांमेरेन पावयली, देखून ताका आर्विल्ल्या बंगाली साहित्याचो मूळपुरुस मानतात. शिक्षणाचो प्रसार, समाजसुधारणा आनी साहित्याची निर्मणी ह्यो तीन मोखी आपले मुखार दवरून ताणें बरप केलें.

संस्कृत भास सोपेपणान शिकूंक मेळची म्हूण ताणें 'बोधोदय' (१८५१), 'उपक्रमणिका' (१८५१), 'ऋजुपाठ' (३ वांटे, १८५१-५२), 'व्याकरण कौमुदी' (३ वांटे १८५३ आनी १८६२), 'वर्णपरिचय' (२ वांटे- १८५५) हे ग्रंथ रचले. बंगाली भास शिकपाक मेळची म्हूण 'कयामाला' (१८५६), 'शब्द मंजरी' (शब्दकोश) तयार केलो. 'बांगलार इतिहास' (१८४८), 'जीवन चरित' (१८४९), 'चरितावलि' (१८५६), 'भूगोल-खगोल-वर्णन' (१८९२) हे ग्रंथ ताची इतिहासीक नदर आनी बुध्दीचो आवांठ दाखयतात. 'शकुंतला उपाख्यान' (१८५४), 'सीतार वनवास' (१८६०), 'आख्यान मंजरी' (१८६३), 'प्रातिविलास' (१८६९) हे ताचे हेर ग्रंथ आसात. 'वेताल पंचविशति' हो ताचो ग्रंथ खूब गाजला. विधवा बायलांच्या प्रस्नांची फोडणिशी करपी 'विधवाविवाह' (१८५५) हो ताचो ग्रंथ अप्रूप आसा. विद्यासागरान संस्कृत नाटकांचें तेचपरी महाभारत सारक्या बारा ग्रंथाचें संपादन केलां. १८७७ वर्सा कलकत्यांत भरिल्ल्या दरबारंत, इंग्लंडचे राणयेकडल्यान ताणें भोवमानाची सनद जोडली. फुडें सी. आय. इ. ही पदवी ताणें जोडली.

ईश्वरचंद्रान आपली पुराय जीणभर जोडिल्ली जोड गरीब, दुबळे, दुख्खी, कश्टी लोकांखातीर खर्च केली. तो अज्ञेयवादी आसलो. देव, धर्म, अध्यात्म सारक्या गजालींनी तो केन्नाच घुस्सलो ना. मनशाक मनीसपणान वागोवप होच खरो धर्म अशें ताणें मानलें. बंगालांतलो सादारण मनीस ताका 'दयासागर' म्हूण वळखता.

- कों. वि. सं. मं.

ईस्टर: किरिस्तांव लोकांची म्हत्वाची परब. हाका 'पास्कांची परब' अशेंय म्हण्टात. पालेस्तीन देशांत रोमन आनी ज्यू लोकांनी एकठांय येवन जेजू क्रिस्ताक खुरसार जिवेशी मारलो. उपरांत तिसऱ्या दिसा (आयतार) जेजू क्रिस्त परतो जिवो जालो. ह्या प्रसंगाची याव म्हूण ईस्टर मनयतात.

वसंत ऋतूंत पयले पुनवेउपरांत येवपी आयतारक ही परब मनयतात. ईस्टर खंडाच्या आयतारक मनोवचो हेविशीं जायते मतभेद आसले. इ. स. ३२५ वर्सा किरिस्तांव धर्मगुरुंनी हो वाद मिटयतना २१ मार्च उपरांत येवपी पुनवेक ही परब मनोवची अशें सांगलें. लीग ऑफ नेशन्सचे कॅलेंडर कमिटीन हे विशीं आनीक एक फावट विचार केलो. तेवखीं १९२८ वर्सा संसदेन एक कायदो संमत केलो. तातूंत एप्रिलाच्या दुसऱ्या शेनवार उपरांत येवपी आयतार, ईस्टरचो दीस म्हूण मानचो हो थारय संमत केलो. दुसऱ्या शतमानासावन 'जेजू क्रिस्त परतो जिवो जालो, देखून सगळ्यांक विल्ली समरवना' ह्या अर्थान हो दीस मनयतात.

अस्तंतेच्या राष्ट्रानी ईस्टरविशीं जायत्यो आख्यायिका आनी समज चलतात. पूर्विल्ल्या अँग्लो सॅक्सन लोकांच्या मताप्रमाण ईस्टर ही ऋतूची देवता आसून तिच्या उगडासाक ही परब मनयतात. हे लोक एप्रिल-मे म्हयन्यांत ही परब मनयताले. कांय जाण हे परबेक पूर्विल्ल्या काळांत

उंट (करे)

चक्रवर्त्य निशुजादेसाचे (equinox) परबेचो तांरो मानतात पोर्ले चालीचे इस्लाम लोक ह्या दिसा सूर्य नाचता, अशें मानतात. त्या दिसा ते सुर्यावटेन तोंड करून बसतात. कांय उबक भरिल्ल्यो कळसुल्यो वा आयबनां उबकांत बघतात. उबक हालतकच ताचेवेले किर्ण हालता आनी ते किर्ण नाचिल्ल्यावरि विसता. हेच तरेची चाल आयलंड देशांतूय बसता.

संवसारांतले सगळे क्रिस्तांव लोक ही परब व्हडा उमेदीन मनयतात. इगर्जीचेर रंगरंगयाळी रोशणाय करतात. सगळे नवे नवे भेस करून इगर्जीन वतात. चरांत बरें जेवणखाण करतात. ह्या दिसा खुरीस, तांती, बोकडेपेटो हांच्यो कुरे करतात. ह्या दिसा तांती वांटपाची चाल बसता. तांतयांतल्यान नवो जीव जल्मता, देखून जेजूच्या जिवो जावपाकडेन ताचो संबंद लावन हे गजालीकडेन तांती 'कुरू' वा 'प्रतीक' हे नवरेतल्यान पळेतात.

- कों. वि. सं. मं.

उंट (करे) : ममखुरी पाणी गणांतले सगळ्यांत व्हडले जनावर.

वर्गीकरण: संघ (phylum)- रज्जुमान (chordata); उपसंघ (sub-phylum)- पृष्ठवंशी (vertebrata); वर्ग (class) -स्तनीवर्ग (mammalia); गण (order)-आरिओडॉक्टिला; उपगण-टायलोपोडा; कूळ-कॅमेलिडे; प्रजाती- कॅमेलस; जाती- ड्रॉमेट्रिडस.

नाकापसून शोपडेमेरेनची लांबाय २२५-३४५ सेंमी.; मदारी (गोळ) सकट शरीराची उंचाय १९०-२३० सेंमी.; वजन: ४५०-६५० किग्रॅ.; तकली आनी मान लांब तशेंच कमानदार; ओठ लांब आनी हुमकळलेले; कान ल्हान; नर आनी मादी दोनूय जातीच्या उंट्याचे तकलेचेर काळो पदार्थ आशिल्ली कात-गंधीची एक जोडी आसता. फाटीचेर एक वा दोन मदारी (कुबड) आसतात. पांय खूब लांब आसतात. तळव्यांचेर दोन विभाग आशिल्लीं गेंतां (cutaneous pads) आसतात. छाती, कोपर, हात, धोपर आनी टांचो ह्या अवयवांचेर जल्मजात गुटां (खीणां) आसतात. मोव, लोकरी कात कांय अवयवांचेर मोटवी आसता जाल्यार कांय अवयवांचेर लांबट आसता. दांत ३२-३८ (चड करून ३४), मादी उंटका २ पाने आसता. उंट साधारणपणान सुमार ४० वर्सां जियेता.



उंट्याचो दोन जाती आसात: १. दोन मदारी आशिल्ले उंट. नांव: बॅक्ट्रियन उंट (Camelus Ferus) २. एक मदारी आशिल्ले उंट. नांव: ड्रॉमेटरी (Camelus dromedarius).

उंट्याचो मूळ उगम निम्बित सांगप कठीण. आज उंट्याचो दोनूय जाती आशिया, उत्तर आफ्रिका आनी दक्षिण अमेरिकेंत मुखेलपणान दिसून येतात. हेर खंडांतूय उंट्याचो प्रसार जाला आनी पूर्विल्ल्या काळांत उंट उत्तर अमेरिकेन खंडांत सांपडिल्ल्याचो उल्लेख मेळटा. हीच उंट्याची मूळ मुवात (habitat) अशें मानतात. उत्तर अमेरिकेच्या 'इओसीन'

(आदिनूतन) काळांत खडकाळ घरांनी उंटसारक्या जनावरांचे अली पूर्विल्ले अवशेश सांपडल्यात. तांचो काळ सुमार ४ कोटी वर्सांआदला आसा असो अवमास धरतात. उंट्याचो पयलो वंशज 'प्रोटिलोपग' हो सौर्याभशेन विसतालो आनी ताका फुडल्या पांयांत ४ आंगळां आनी फाटल्या पांयांत २ आंगळां आशिल्लीं. मध्य आनी उत्तर अमेरिकेच्या ऑसिगोसीन (अल्पनूतन, ३.५ कोटी वर्सांआदलो काळ) युगांतले हरणाच्या आकारायेवें आशिल्ले 'पोर्नेथिरियम' जनावर उंटभशेनूय विसताले. उंट्याचो उगम मुळांत pre-camel (procamelus) प्रजातींतूय जालो. हालींच्या काळांत संवसारांत आयस-पयस सगळ्याक पातळिल्ले उंट मुळांत तृतीय (tertiary) युगाचे अखेरेक (सुमार २० लाख वर्सांआदीं) युरेशियाक स्थानांतर जाल्ले.

भारतांत उदेंत आनी उत्तर आफ्रिका खंडांत अरेबियन उंट दिसून येतात. एके मदारीचो ड्रॉमेटरी उंट उत्तर आनी ईशान्य आफ्रिकेतल्या वाळवंटी वाठारांत दिसून येता. इथिओपिया, ईजिप्त, आल्जेरिया, मॉरिटानिया, माली, उत्तर नायजेरिया, उत्तर केनिया, मोरोक्को, चॅड, सोमालिया आनी ट्युनिशिया हांगांय उंट दिसून येता. १९७० त फकत आफ्रिकेंत ९० लाख उंट आशिल्लीं. बॅक्ट्रियन उंट मध्य आशिया खंडांत उंचेल्या पर्वतभागांचेर (highlands) दिसून येता. गोंयांत मात उंट नात.

घरगुती पोशिल्ले उंट मर्यादित काळांतूच माजाक वता. पाळीव उंट फकत फेब्रुवारी आनी मार्च म्हयन्यांत माजाक वतात. माजाच्या ऋतूंत नर उंट आपल्या तोंडांतली ताळू पेंचता. अशा वेळार उंट ताळवेतमून 'गडगड' असो मोटो आवाज करता. केन्नाकेन्नाय नर उंट आक्रमक जाता आनी भोंवतणच्या लोकांचेर घुरी घालून तांकां आपल्या तीक्ष्ण दांतांनी घांस काडटा आनी अशे तरेन जितो लेगीत मारूंक शकता. संयोगाउपरांत मादी सुमार ३६५-४४० दिसांभितर एकाच पिलाक जल्म दिता. दोन ते तीन वरांभितर उंट्याचें पिल चलपाक लागता. मादी आपल्या पिलाक एक वर्सापरस चड काळमेरेन पोसता. ड्रॉमेटरी उंट वेवस्थित खावड घाल्यार आपल्या पिलाक दूद दिवन लेगीत दिसपट्टें भरपूर दूद दिता. प्राचीन काळाच्या मताप्रमाण उंट्याच्या दुदांत ६.४% चरबी, ४.५% लॅक्टोज, ६.३% नायट्रोजन पदार्थ आनी ०.९% गोबोर (ash) आसता.

च्या देशांत उंट्याचो दोनूय जाती सांपडटात, तांकां नेमान संकरीत (cross-breed) करतात. अशे तरेन जल्मिल्लीं संकरीत पिलां (hybrids) आवय-बापायपरस व्हडलीं आनी सशक्त आसतात पूण ती एकामेकांवांगडा तांच्याभितर प्रजनन (breed) केल्यार एक तर वांझ जातात वा दुबळ्या पिलाक जल्म दितात. देखून संकरण करतना मूळच्योच जाती (original species) घेतात.

सगळ्यांत पयलीं उंट्याचो उपेग केन्ना जालो हें निश्चित सांगप कठीण पूण इ. स. प. १००० च्या सुमाराक मेसोपोटेमियांत एक मदार आशिल्ले उंट सामानाचें वजें व्हरपाक उपेगांत हाडलें, असो उल्लेख मेळटा. इ.स. प. तिसऱ्या शतमानांत दोन मदारीचें उंट पोसपाची पध्दत आशिया, उत्तर चीन आनी दक्षिण रशियांत सुरू जाली. गाडयो (उंट्याची स्वारी) ओडून व्हरपाखातीर, शेतांत जोताक बांदपाखातीर तशेंच उबक काडपाखातीर उंट्याचो उपेग जाता. एके मदारीचें ड्रॉमेटरी उंट, उत्तर आफ्रिका, नैर्ऋत्य आशिया आनी राजस्थानच्या वाळवंटांत मेढपाळाचें सगळ्यो गरजो भागयता. आफ्रिकेंतले सोमाली मेढपाळ राखणे उंट्याचें कळप पोसतात. शेतकी वेवसायांत जड वजनाचीं वजीं (कापूस, भिकणां, तण, लोकर) व्हरपाक उंट्याचो उपेग जाता. 'साकीया' ही जड वजनाची परिश्रम गिरण घुंवडावपाचें कठीण काम उंट करता. उंट्याचो केसांचो उपेग ब्रश, तंतू, जमखनां, दाट कपडे करपाखातीर जाता. उंट्यापसून दूद आनी मांस मेळटा. उंट्याचें सुकें शेण स्टेस आनी हें वाळवंटांत म्हत्वाचो जळव म्हूण वापरतात. कारण ह्या वाळवंटांत फार त्या प्रमाणांत लांकूड मेळना.

एक उंट दिसाक सरासरी २० किमी. अंतर चलून वता. पूण धडपुश आनी प्रशिक्षित उंट दिसाक ८० किमी. लेगीत चलूंक शकता. मधे

ताया, उत्तर चीन, मंगोलिया हांगा दोन मदारींचे बॅक्टेरियन उंट pack animal (म्हालवाहू) म्हूण वापरतात. चीनांतले उंट ११५-१३५ किलोचे वजनाचे दिसाक सुमार ४० किमी. अंतराचेर व्हरता. सामकीं सशक्त आनी चालू उंटो २७० किग्रॅ. वजन लेगीत सहज व्हरूंक शकता आनी एका मर्यात १०५० किमी. अंतर कापूंक शकतात. भारतांतलो बळिस्ट उंट इरी नर उंट २२५-२९५ किग्रॅ. चें वजें दिसाक ३२ किमी. अंतराचेर चालू शकता. एकदम बरीं उंटो ४०५ किग्रॅ. चें वजें लेगीत ल्हान अंतराचेर व्हरतात.

उंटो वाळवंटांत, सपाट माळराणांचेर आशिल्ल्या Grass-Steppes पारंगत आनी १५०० ते २००० मी. उंचायेच्या दोंगराळ प्रदेशांत जातात. उबाळांच्या दिसांनी जंय वाळवंटी तण, झीली, झोंपां जातात तेच वाळवंटी देशांनी रावतात. गिऱ्याच्या दिसांनी ६ ते २० उंटो एक कल्लून सुकिल्ल्या खाडयांनी वा मरुवाऱ्या (oasis) लागसार जातात. ह्या कळपांत चड कल्लून मादी उंट आनी पिलांच आसतात. कळपाचें मुखेलपण एक नर उंट करता. बाकीचे नर उंट एकोडेच जातात.

उंट उबाळांच्या दिसांनी ५०° से. तापमानांत जाल्यार थंडेच्या दिसांनी ३° से. तापमानांत रावंक शकता. पूण थंड हवामान तांकां बरे नवना खरखीत वोताच्या उबाळांत १७ दिसांमेरेत उंट उदकाविना रावंक शकता. तानेन सुकिल्लें उंट १० मिनटां भितर १३५ लि. उदक घेवन देंविल्ले वजन वाडयता.

उंटो तांची चरबी फाटीचेर सांठयता. चरबी तांची कडक वोतापसून व्ण करता. तेचप्रमाण मदारींत सांठयिल्ले चरबीचें गरजेप्रमाण जाय त्रा ऑक्सीडीकरण (oxidation) कल्लून उंट उदक तयार करता आनी आपली तान भागयता.

उंटका Virus Camel-pox हो रोग व्हायरस (विषाणू) पसून जाता. थंय रानांतल्या जळारंपसून 'सर' हो रोग जाता. सर हो रोग चीन, भारत आनी इराण ह्या देशांत चड प्रमाणांत दिसून येता. रोगाचीं लक्षणां लतास्य (anaemia), वजन देंवप, पांय, पोट आनी जननेंद्रिय सुजप अशीं जातात.

रेवट वाळवंटांतल्यान वजें घेवन वचप दुसऱ्या खंयच्याच प्राण्याक लक्ष ना म्हूण उंटका 'वाळवंटांतलें जहाज', 'वायुकाण्य नौका' (desert ship) अशें नांव पडलां.

- प्रा. एस्. आर. गनीहार

उः देवनागरी वर्णमालेतलें पांचवे अक्षर. हाचो उच्चार ओंठंतल्यान जाता आनी हाचे म्हत्व-दीर्घ-सुत अशे तीन उच्चार जातात. हाका भायचे स्वरुप मेळच्याआदीं चार अवस्थांतल्यान वचचे पडलें.

उ = L U U U

उ चो विकासक्रम

मातृत्वांतली पयली अवस्था अशोकाच्या गिरनार हांगाच्या शिलालेखांत 'उ.म.प. तिसरो शेंकडो' पळोवपाक मेळटा. दुसरी अवस्था मथुरेच्या मथाल (इ.स.प. पयलो शेंकडो) दिसून येता. सकयले आडयेक बाग 'उ'तकच तिसरी अवस्था जाली. चवथे अवस्थेंतलें वळण राजा यशोधर्म हाचे मुस्तींतल्या मंदोसर लेखांत (इ.स. ५३२) आयलां. आयचो 'उ' हो इ.स. ८१७ च्या जोधपूर लेखांत स्पश्ट आनी वळणदार असो पळोवंक मेळटा.

हाचें वर्णन कामधेनुतंत्रांत अशें केलां:

'उकारं परमेशानि अधः कुण्डलिनी स्वयम्।

पीतचम्पकसङ्काशं पञ्चदेवमयं सदा।

पञ्चप्राणमयं देवि चतुर्वर्गप्रदायकम्॥'

अर्थ- हे देवी, उकार हो सकयल्या भागांत कुंडलाकार आसून तो हळडुव्या चांप्यासारको आनी पंचदेवमय आसा. हो पंचप्राणात्मक आसून चतुर्विध पुरुषार्थ प्राप्त करून दिवपी आसा. वर्णभित्तानांत हाका थंकर, वर्तुलाशी, धूत हीं नांवां आसात. मातृकान्यासांत उजवो कान ही हाची सुवात अशें म्हळां.

- को. वि. सं. मं.

उजवाडः ज्या प्रारण (radiation) स्वरुपाच्या तरंगरुपी ऊर्जेची नोंद दोळो घेवंक शकता; ताका उजवाड अशें म्हण्टात. सूर्याच्या उजवाडाक लागून आमकां धर्तरेवयलो वस्तू दिश्टी पडटात. रातीकडेन चंद्र, सूर्यापसून परवर्तित (reflected) केल्लो उजवाड दिता. उजवाड ही भौतिकशास्त्राची एक म्हत्वाची शाखा जावन आसा. जशेपरी उश्णता, विद्युत्, चुंबकता ही एक तरेची ऊर्जा आसता, तशीच उजवाड ही एक तरेची ऊर्जा (energy) जावन आसा. फोटोफिल्म उजवाडांत हाडल्यार काळें जाता. उजवाडाच्या स्रोतांत प्रारणमापक (radiometer) ववरल्यार ताचीं पातीं धुंवपाक लागतात. हाचेवयल्यान अशें दिसून येता की उजवाड कसलो तरी वावर (work) करीत आसता. देखूनूच, उजवाडाक एक प्रकारची ऊर्जा अशें म्हण्टात.

इतिहासः इ. स. प. सव्या शेंकड्यांत ग्रीक तत्त्वज्ञ पायर्गॅरोस हाणें उजवाड म्हळ्यार 'आमच्या दोळ्यांतल्यान येवपी (जल्ल्याच्या) स्पर्शक इंद्रियासारके) स्पर्शक आसतले आनी खाशेले वस्तूक ह्या स्पर्शकांचो स्पर्श जालो म्हण्टकच ती वस्त आमकां दिशिल्ल्याची जाणविकाय जाता' अशी कल्पना मांडली. इ.स.प. तिसऱ्या शेंकड्यांतल्या एपिक्क्यूस (ग्रीक तत्त्वज्ञ) हाणें 'वस्तूपसून परवर्तित जाल्लो उजवाड दोळ्यांत आयलो म्हण्टकच ती वस्त आपणाक दिसता' अशी कल्पना मांडिल्ली. त्याच शतमानांतल्या यूक्लिड ह्या नामनेच्या गणितशास्त्रज्ञाक 'आपाती कोन (angle of incidence) आनी परवर्तन कोन (angle of reflection) हे समभूज आसतात' हो परवर्तनाचो नेम खबर आशिल्लो अशें म्हण्टात.

इ. स. पयल्या शेंकड्यांतल्या टॉलेमी ह्या नामनेच्या ज्योतिर्विवाक वातावरणीय प्रणमनाक (refraction) लागून गिऱ्यांच्या मळबांतल्या सुवातेंत भासमान बदल जाता, हें खबर आशिल्लें. प्रणमनाचे नेम सतराव्या शेंकड्यांत व्हिलेब्रॉट स्नेल ह्या डच शास्त्रज्ञान सोदून काडले अशें म्हण्टात. पूण ताचे आदीं इकराव्या शतमानांतूच अल् हसन ह्या अरब शास्त्रज्ञाक हें नेम खबर आशिल्ले अशें म्हण्टात. पंदराव्या शेंकड्यांत लियोनार्दो दा वींची ह्या शास्त्रज्ञान 'उजवाडाचें प्रसारण सरळ वळींत जाता' ही गजाल सोदून काडली. योहानेस केप्लर ह्या ज्योतिर्विवाक सतराव्या शेंकड्यांत उजवाडाविशींचे आनीकूय कांय नेम सोदून काडले. सतराव्या शेंकड्याच्या दुसऱ्या अर्दांत न्यूटन (१६४२-१७२७) हाणें आर्विल्ल्या उजवाडाविशींच्या अभ्यासाची बुन्याद घाली. कंवचेच्या भिंगांतल्यान (prism) सव्या उजवाडाची शलाका (beam of light) सोडली जाल्यार दुसरेवटेन घट्टतरंगांचो वर्णपट (spectrum) मेळटा. हो सप्तरंगी उजवाड उरफाटे विकृस्थितींत (orientation) दवरिल्ल्या भिंगांतल्यान सोडलो जाल्यार सप्तरंगांचें एकीकरण जावन परत धवी 'उजवाड शलाका' मेळटा हो म्हत्वाचो प्रयोग ताणें केलो. ताचेवेल्यान धवो उजवाड हो सप्तरंगांच्या भरसणेंपसून तयार जाल्लो आसता असो निश्कर्श ताणें काडलो. 'उजवाड हो अतिसूक्ष्म आनी वस्तुमानविरयत अशा कणांपसून तयार जाल्लो आसता' असो उजवाडाच्या स्वरुपाविशींचो आपलो सिध्दांत न्यूटन हाणें मांडलो.

ह्याच काळखांत ओलांडस रेमर (१६४४-१७१०) ह्या हॉनिश ज्योतिर्विवाक गुरु गिन्यामोवतणी धुंवपी चंद्राच्या गिरणांक लागपी काळ मेजून ताचेवयल्यान पयलीं उजवाडाचो वेग निश्चित केलो. एफ. एम्. ग्रिमाळी (१६१८-६३) ह्या इटालियन शास्त्रज्ञान उजवाडाच्या

विवर्तनाचो (diffraction) सोड लायलो.

उजवाड म्हळ्यार खंयच्या तरंग माध्यमांतले तरंग आसात, ह्या सिध्दांताच्या तत्वाचेर हायगेन्स (१६२९-९५) हाणें तरंग सिध्दांताची मुगळ फावो ह्या सिध्दांतावरवीं हायगेन्स हाणें परवर्तन, प्रणमन ह्या उजवाडाच्या आविश्कारांची विस्कटावणी केली. टॉमस यंग (१७७३-१८२९) आनी ए. जे. फ्रेनेल (१७८८-१८२७) हांणी तातूंत मोलादीक भर घाली. १८८७ त ए. ए. मायकेल्सन आनी ई. डब्ल्यू. मॉर्ली हांणी उजवाड-वेगाविशींचे कांय सिध्दांत उजवाडायले. १८६४ त जे. सी. मॅक्सवेल हाची 'मॅक्सवेल समीकरणां' उजवाडाक आयलीं. १८८७ त एच्. आर्. हर्झ हाणें 'उजवाड हो विद्युत् चुंबकीय तरंगरूप आसा' अशें सिध्द करपाखातीर कांय प्रयोग केले.

विद्युत् चुंबकीय तरंग सिध्दांताक लागून उजवाडाविशींच्या सगळ्या प्रस्नांची पुराय विस्कटावणी जाली ना. देखून १९०० त, माक्स प्लांक ह्या जर्मन शास्त्रज्ञान पुंज सिध्दांतावयलें समीकरण उजवाडावन 'पुंज सिध्दांत' (Quantum theory) ही क्रांतिकारक कल्पना मांडली.

उगम: उजवाडाचे उगम दोन तरंगे आसतात. उश्ण आनी थंड. सूर्य, मिरे हे उश्ण उजवाडाचे उगम जावन आसात. विद्युत् दिव्याच्या (electric bulb) तंतूंत (filaments) जर विद्युत् प्रवाह सोडलो जाल्यार तंतूंचो ताप चड जावन वाडटा आनी भितल्ल्यान उजवाड येता. तशेंच कसलोय धातू खूब तापयलो जाल्यार तो उजवाड दिता. हे सगळे उश्ण उजवाडाचे उगम आसात. झ-किरण, हळडुवो फॉस्फोरस, टी. वी. चो पड्डो हीं सगळीं थंड उजवाडाच्या उगमाचीं उदाहरणां.

ट्यूबलाइट, बल्ब हांचो उजवाड असंख्य बिंदूपसून जाल्लो आसता. बिंदू उगमाचो उजवाड सगळे वटेन वता. तो जे सरळ वाटेन वता तांकां उजवाडाचे किरण अशें म्हण्टात. एका बिंदू उगमापसून असंख्य उजवाडाचीं किरणां येतात. ट्यूबलाइट, बल्ब हीं बिंदू उगमापसून तयार जाल्ल्या विस्तारित उगमाचीं (extended source) उदाहरणां आसात. उजवाडाचें प्रसारण सरळ वळींत जाता.

पावसाच्या दिसांनी आमकां जोगलाचो उजवाड पयलीं दिसता आनी मागीर गडगडाचो आवाज आयकुपाक येता. तशेंच पयस फुगेट लायली जाल्यार उजवाड पयलीं दिसता आनी मागीर आवाज आयकुपाक येता. हाचेवयल्यान अशें दिसून येता की उजवाडाचो वेग आवाजाच्या वेगापरस चड आसा. निर्वात पोकळसाणीत (vacuum) उजवाडाचो वेग = 3×10^{10} मी./सेकंद आसता म्हळ्यार एका सेकंदाक उजवाड तीन लक्ष किमी. प्रसारण करता. एका वर्साक उजवाड जितलें अंतर प्रसारण करता, त्या अंतराक एक उजवाड वर्स (light year) अशें म्हण्टात. एक उजवाड वर्स = 9.46×10^{17} किमी. खूब पयसुल्ल्या वस्तूंचें, देखीक, धर्तरी आनी तारे हांचेमदलें अंतर उजवाड वर्सांनी मेजतात.

उजवाडाची तीव्रता (Intensity of light): वाचता आसतना एका यागविक तीव्रतायेचो उजवाड आमकां जाय आसता. कमी उजवाड दोळ्यांक खर आनी झगझगीत दिसता. त्या मानान मेणवातीचो उजवाड मंद दिसता. शालीय भाशेंत अशें म्हण्टात की बल्बाची अनुदीप्त (luminous) तीव्रताय मेणवातीपरस चड आसा. वेगवेगळ्या उजवाड उगमाची अनुदीप्त तीव्रता वेगवेगळी आसता. अनुदीप्त तीव्रतेचें मापन करपाक candella हें एकक (unit) वापरतात. बल्बाची शक्त मेजपाखातीर वॉट (watt) हें एकक वापरतात. १०० वॉट शक्तीच्या बल्बाची अनुदीप्त तीव्रता १२५, कॅडेला (candella) आसता.

दीपन: (Illumination): एकाद्र्या दिव्यामुखार पापेलांव दवरलो जाल्यार ताचेर उजवाड पडटा आनी ताचेर पडिल्लो जो उजवाड आमच्या दोळ्यांक दिसता ताका 'दीपन' अशें म्हण्टात. दिव्यापसून अंतर चड केलें


जाल्यार दीपन कमी जाता. दीपन मेजपाक लक्स (lux) हें एकक वापरतात.

व्यस्तबर्ग नेम: (Inverse Square Law): दिव्यापसून अंतर चड केल्यार दीपन कमी जाता. तेचपरी अंतर तितलेंच दवरलें आनी बल्बाचो अनुदीप्त तीव्रता चड केली जाल्यार दीपन चड जाता. दीपन आनी अनुदीप्त तीव्रता समानुपाती आसतात. दीपन (I in Lux), अनुदीप्त तीव्रता (C in Candella) आनी अंतर (d in meter) सकयल दिल्ल्या नेम-सूत्राप्रमाण आसतात.

$$I \propto \frac{C}{d^2}$$

वेगवेगळ्या कामाखातीर वेगवेगळें दीपन लागता. देखीक- वाचपाखातीर ४० ते ६५ लक्स इतलें दीपन आसूंक जाय. नाटकाखातीर रंगमाचयेवयलें दीपन चड म्हळ्यार २७० लक्स इतलें दवरतात.

उजवाडाचें परावर्तन (Reflection of light): कसल्याय वस्तूचेर उजवाड पडलो जाल्यार, त्या उजवाडाचो थोडो भाग परवर्तित जाता, थोडो भाग ती वस्तू सोसून घेता आनी ती वस्तू पारदर्शक आसली जाल्यार उजवाडाचो थोडो भाग आस्पाव वता. चकचकीत आनी गुळगुळीत वस्तूचेर उजवाड चड प्रमाणांत परवर्तित जाता. हाश्याचेर पडिल्लो सगळो उजवाड परत येता, म्हळ्यार परवर्तित जाता.



आकृती: उजवाडाचें परवर्तन

परावर्तनाचे नेम: १. अपाती किरण आनी परवर्तित किरण स्तम्भिकेचे उरफाटे वटेन आसता. २. अपाती कोन (अ) आनी परवर्तित कोन (ब) सारके आसतात. ३. अपाती किरण, स्तम्भिका आनी परवर्तित किरण एकाच प्रतलांत (plane) आसतात. समांतर किरणशलाका (beam of light) सपाट आनी गुळगुळीत वस्तूचेर पडल्यार परवर्तित किरणशलाका समांतर उरता. असल्या परवर्तनाक 'नियमित परवर्तन' अशें म्हण्टात. समांतर किरणशलाका जर खडबडीत वस्तूचेर पडली, जाल्यार परवर्तित किरणशलाका समांतर उरनात. असल्या परवर्तनाक 'अनियमित परवर्तन' अशें म्हण्टात. जेन्ना कसल्याय वस्तूचेर उजवाड पडटा, तेन्ना तो उजवाड परवर्तित जाता. तीं परवर्तित किरणां आमच्या दोळ्यांत वतात आनी तेखातीर आमकां ती वस्तू दोळ्यांनी दिसता.

पराशय (Parallax): उजवाडाचेर प्रयोग करतना पराशयाचो खूब उपेग जाता. हाश्यामुखार कसलीय वस्तू दवरली जाल्यार ताची प्रतिमा (image) दिसता. ती प्रतिमा खंय जाल्या तें कळपाक पराशय पध्दतीचो उपेग करचो पडटा. धांवते गाडयेंतसून भायले वटेन पडलें जाल्यार वीजेचे खांबे आनी झाडां उरफाटे दिकेन वतात अशें दिसता. खरें तर झाडां, खांबे एकाच जाग्यार आसतात पूण गाडी मात चलता. जी वस्तू पयस आसता ती गाडयेचे दिकेन वता आनी जी वस्तू लागीं आसता ती गाडयेचे उरफाटे दिकेन वता अशें दिसता. हे प्रक्रियेंत, झाडां आनी खांब्यांमदीं पराशय (parallax) आसा अशें आमी म्हण्टात. दोन वस्तू एकाच जाग्यार आसल्यो जाल्यार, तांच्या मदीं पराशय ना अशें म्हण्टात.

- प्रा. राजेंद्र काणेकार

उजो: उजो म्हळ्यार जातूंत उजवाड आनी उश्णता उत्पन्न जातात, अशी नेटान घडून येवपी रसायनीक विक्रिया. हे विक्रियेच्या आंगांत व्हाताक चालू दवरपाचो गूण आसता आनी मुद्दम पालयल्याबगर वा जळव सोपल्याबगर ती थांबना. सामान्य जैव पदार्थांतलो कार्बन वा एकाद्रें ज्वलनशील द्रव्य आनी ऑक्सिजन हांचो नेटान संयोग जावन उश्णता, जोत आनी उजवाड उत्पन्न जातात. ऑक्सिजन सोडून हेर मूलद्रव्यांवांगडा विक्रिया जाल्ल्यानूय उजो उत्पन्न जावं येता. देखीक: जन्तासारके कांय विक्रियाशील धातू क्लोरीनाच्या वातावरणांत व्हरतकच उजवाड आनी उश्णता उत्पन्न जातात.

जळटा आसतना इंधन बाश्परुपांत आसत जाल्यार उज्यावांगडा जोत तयार जाता. पूण वाती बगळ्य उजो आसूं येता. वातीचो रंग हो जळपाचे विक्रियेत वांटो घेवपी द्रव्यांचेर आनी तापमानाचेर आदारून आसता.

‘उजो’ हो शब्द ‘उजिनस’ ह्या लिथुआनिया भाशीक शब्दवाचक वर्णांतल्यान कोंकणी भाशेंत आयला आसूंक जाय. उजिनस > उजिस > उजिसु > उजो. उजवाड दिवपी तो उजो, अशा अर्थानूय ‘उजो’ शब्द आयला अशें म्हण्टात. संस्कृत भाशेंतूय ‘अग्नि’ हो शब्द आसा. ‘अग्नी’ हो शब्द भायल्या देशांतल्या कांय भासांकडेनूय संबंदीत आसा. देखीक: लॅटिन-इग्निस, लिथुआनिया-उग्निस, स्कॉटिश-इंगळे. ‘अग्नी’ ह्या शब्दाची व्युत्पत्ती अशी करतात: १. अङ्गति उर्ध्वं गच्छति इति अग्निः अर्थ-वयर वता तो अग्नी.

२. जातो यदये भूतानामग्रणीरधरे च यत् ।

नाम्ना संनयते वाङ्मं स्तुतोऽग्निरिति सूरिभिः॥

(बृहद्वेता २.२४)

अर्थ: सगळ्या भूतांच्या पयलीं जल्मल्लो, यज्ञांत अग्रणी आनी यज्ञाच्या आंगांचें संनयन करपी, म्हूण अग्नी अशी विद्वानांनी ताची तुस्त केला.

उजो हो वनस्पतीचो तशेंच झाडाचो गर्भ जावन आसा. तो छावा-पृथिवीचो चलो अशें वर्णन वेदांत मेळटा. (ऋग्वेद-२:१:१४; १:७०:४)

मनीसवंशाचे उदरगतीचो पयलो आनी म्हत्वाचो पांवडो म्हळ्यार उग्राचो सोद. पूर्विल्ल्या काळांत म्हळ्यार चार लाख वर्सांपयलीं हिमातयुगांत (Second-Glacial Epoch) उज्याचो सोद लागला आसूंक जाय अशें शास्त्रज्ञांचें मत आसा. उजो पयलेच खेप निर्माण कसो जालो हाचेविशीं नव्योच वंतकथा सांगतात. आदिमानवान एक फातर काडून झाडाचेर शेंवटिलो. तो झाडाचेर आपटनाफुडें त्या झाडांतल्यान उज्याची कीट उसळ्ळी. तें पळोवन त्या मनशाक अजाप जालें. ताणें पर्थून गुणो शेंवटिलो. गुणो फुडें झाडा हांच्या घर्शांजातल्यान उजो तयार जालो. हेच कल्पनेंतल्यान फुडें उज्याची उदरगत जायत गेली जावंये.

प्राथमिक संस्कृतायांनी मुखेल करून उजो निर्माण करपाचीं तीन तंत्रां वापरलीं, तीं अशीं- घर्शण, आघात आनी बहिर्गोल भिंगांतल्यान ज्वालाग्राही वस्तूंचेर उश्ण सूर्यकिरण सोडप. ‘Introduction to Anthropology’ ह्या ग्रंथांत प्रो. जेम्स म्हण्टा- ‘‘चडसो सगळो मनीसवंश, त्याइश्यामन काळाच्या सुरवातीकसावन उजो निर्माण करपाची प्रक्रिया शिकला. ‘‘ नेमको काळ जुरी सांगपाक येना, तरी उज्याची कल्पना खूब पोरनी आसा. वेवकाळापयलीं उज्याचे निर्मितीचो सोद जावं येता अशें मानपाक मात आदार आसा. ऋग्वेदांत उज्याचो उल्लेख अशेतरेन आयला- त्वामग्ने पुकुरदवधयर्वा निरमन्यत। मूर्जो विश्वस्य बाधतः॥ (ऋग्वेद ६:१६:१३). अर्थयान उज्याक पुकुरपसून मंथन (घुसळून) यकून उत्पन्न केलो

उजो ही एक वैदिक देवता. वेदांत तिचें स्वरुप अशे तरेन वर्णिलां-

चत्वारि शुङ्गा त्रयो अस्य पादा

हे शीर्षे सप्तहस्ता सो अस्या।

श्रिधा बद्धो वृषभो रोचर्वीति

महो देवो मर्त्या आविवेश॥

(ऋग्वेद- ४:५८:३)

अर्थ- उज्याक चार शिंगां, तीन पांय, दोन तकल्यो आनी सात हात आसात. ज्या वृषभाक तीन प्रकारांनी बांदून घाला तो जो मोट्यान हांबेता, त्याच म्हान ईश्वरान (वृषभान) मनशाच्या अंतस्कर्णांत प्रवेश करून थंय वास केला.

उज्याचीं नांवां:

अग्निवैश्वानरे वह्मिर्वीति होत्रो धनंजयः।

कृमीहयोर्विज्वलनो जातवेदास्तनूनपात ॥५३॥

बर्हिः शुष्मा कृष्णवर्त्मा शोचिकेश उषर्बुधः।

आश्रयाशो बृहन्मानुः कृशानुः पावको नलः ॥५४॥

लोहिताश्वो वायुसहः शिखावाना शुशुक्षणिः।

हिरण्वरेता हुतमुक् दहनो हव्यवानहः ॥५५॥

सप्तार्चिर्दनुनाः शुक्रश्चित्रभानुर्विभावसुः। शुचिरपितृम्---॥

(अमरसंहारिचरित अमरकोष स्वर्गवर्गः १:५३, ५४, ५५)

अशीं उज्याक अमरकोषांत एकूण ३४ नांवां सांगल्यांत.

मूळ सत्पसून उजो निर्माण जालो. त्या उज्यापसून, आप, पृथ्वी, वायु हांची निर्मणी जाली अशें छान्दोग्य उपनिषदांत म्हळां.

तदैसात बहुस्यां प्रजायेयेति। तत्तेजोऽसृजत। तदपोऽसृजत....

सत्त्वे--- (छान्दोग्यउपनिषद ६.२.२)

घु आनी भूंय हातूंतल्यान उत्पन्न जालो उजो, प्राण आनी अपान ह्या प्राणांनी रुवन, अग्निवैश्वानररूपांत पोटांत उरता असो उल्लेख मैत्रायणी उपनिषदांत मेळटा. भुयर्थः स्वः, अग्नि, वायु आदित्य, ह्या तीन तत्त्वांच्या समन्वयापसून जी प्राणशक्ती स्पंदित जाता ताकाच जठरग्नी वा वैश्वानर अशेंय म्हण्टात.

अहं वैश्वानरो भूत्वा प्राणिनां देहमाश्रितः।

प्राणापानसमायुक्तः पचाम्यन्नं चतुर्विधम्॥ (गीता, १५:१४)

आयुर्वेदांत उजो हो एक शारिरीक घटक आसा, असो उल्लेख आसा. कुडींत मायलीं द्रव्यां घेतल्या उपरांत, कुडीच्या घटकांत तीं आत्मसात जावंचीं म्हूण त्या द्रव्यांचें पचन करपी जो कार्यकारी आसता तोच वैश्वानर कुडीचे दोषघातु, उपघातु, इंद्रियां हांच्या सूक्ष्म घटकांत उजो आसता. उजो पचनकार्य रातदीस चालू दवरता. दरेका घटकाचे गूण वाडोवपाचें कार्य उजो करता. पचनाउपरांत त्या घटकांचीं साखद्यां, मलद्रव्यां आनी विशुद्ध द्रव्यां तयार जातात. उजो हो पितांतगत आसता. ताचे पाचक, रंजक, आलोचक, भ्राजक आनी साधक अशे पांच प्रकार कल्पिल्यात. तांचीं कार्याय आयुर्वेदांत वेगवेगळीं सांगल्यांत.

उज्याची तुस्त करपी मंत्र ऋग्वेदांत खूब सुवातींनी मेळटात. उजो, देवांक ओपिल्लें हविर्द्रव्य देवांमेरेन पावयता. उजो हो सगळ्यांचो आत्मो आसा अशेंय वर्णन वेदांत मेळटा. वेगवेगळ्या संस्कारांत, वेगवेगळ्या नांवांत उजो वास करता अशेंय शास्त्रांत सांगलां. लौकिक कार्यांत ‘पावक’ नांवाचो उजो, वैश्वदेवांत ‘रुक्मक’, मुर्जीत ‘समुश्चर्व’, देवक्रयांत ‘हव्यवानह’, पितृकर्मांत ‘कव्यवानह’, मदे लासतना ‘कव्याद’ अशा नांवांन उजो प्रगट जाता अशें शास्त्रांत सांगलां.

चडशा सगळ्या देशांत उज्याक देव मानून ताची पूजा करतात. इंडो-इरणी काळांत ताका देवत्व प्राप्त जालें. इंडो-युरोपियन काळांत उजो हीमाच्या स्वरूपांत सर्वमान्य जालो. भारतीयग्रामापूर्व ग्रीक-इटालियन लोक होम हो देव मानून ताची पूजा करून, ताका हविर्द्रव्य ओपतात. ग्रीक साहित्यांतूय होमाच्या म्हत्वाचें खूब वर्णन केलां उजो हो रानांतल्या खडपांत लिपून बशिल्लो आसा, असो ग्रीक लोकांचो समज आसा

- माधव गोविंद मुस्कृते

उज्जैन: मध्यप्रदेश राज्यांतलें नामनेचें तीर्थक्षेत्र आनी एक इतिहासीक शार लोकसंख्या २,०९,११८ (१९८१). इंदूर सावन ५६ किमी अंतराचेर आनी उत्तरेक क्षिप्रा न्हंयचे उदेंत देगेर हें शार वसलां भोपाळ-नागदा आनी रतलाम-कोटा ह्या रेल्वेमार्गावेलें हें प्रस्थानक

ह्या शारक 'उज्जयिनी' वा 'अवंती' अशेंय नांव आसा. पुरणकाळांत शंकरन ह्या जाग्यार त्रिपुरसुराचेर जैत जोडिल्लें म्हूण हे सुवातीक 'उज्जयिनी' अशें नांव पडलें अशें स्वयंपुरणांतल्या आर्वय खंडांत सांगलां. अशोकाच्या शिलालेखांत हे सुवातीक 'उजेनी' अशें म्हळां. पेरिसस आनी टोलेमी ह्या भोंवडेकारांनी ताका 'ओजेनी' अशें नांव दिलां. स्वयंपुरणावेव्यान ह्या नगरक कनकशृंग, कुशास्थली, अवंती, उज्जयिनी, पद्मबाती, कुमुदवती, अमरवती आनी विशाला अशीं नांवां मेळटात.

उज्जैन आर्यवर्तांतल्या पवित्र सप्तपुरांतलें एक आसा. श्रीकृष्ण, बलराम आनी सुवामा हांचो गुरु सांदीपनी हांचो आश्रम हांगा आशिल्लो. देव आनी दानव हांणी केल्ल्या समुद्रमंथनांतल्यान अमृतघट आयिल्लो आनी त्या घटांतले कांय थेंबे उज्जैन, हरिद्वार, प्रयाग आनी नासिक हांगा पडिल्ले, अशें पुराणांत सांगलां. देखून, ह्या शारांनी कुंभमेळ भरता. हो कुंभमेळ दर बारा वर्सांनी गुरु वृश्चिक राशींत येतकच भरता. पूर्विल्लें उज्जैन नगर आतांच्या उज्जैन नगराचे उत्तरेक क्षिप्रा न्हंयचे उजवे देगेर आसा. भोंवतणचे भुंयेपरस हें ठिकाण ३०-४० फूट उंच आसा. पोरन्या उज्जैन नगरक हालीं गड अशें म्हण्टात. ह्या नगराचो विस्तार दक्षिण-उत्तर सुमार एक मैल आनी उदेंत-अस्तंत सुमार पाऊण मैल आशिल्लो. पूण नगराचीं उपनगरां मात पयस पयस पातळिल्लीं आशिल्लीं. पयलीं जे सुवातेर महाकालवन आशिल्लें, थंय आतांचें उज्जैन शार आसा. पूर्विल्लें उज्जैन मात उसू पडलां.

पूर्विल्ल्या साहित्यांत उज्जैनाचे खूबशे उल्लेख मेळटात. मौर्य काळांत मालव प्रदेशांत सुरप्र, लाट, माळवा, कच्छ, सिंध आनी उत्तर कोंकण हांचो आस्पाव जातालो. उज्जैन ह्या सगळ्या प्रदेशांची राजधानी आशिल्ली. मौर्या उपरांत गर्धवसेनाच्या (गर्दभिल) राजवंशान मालव देशार राज्य केलें. कांय काळाउपरांत हांगा शकांचें राज्य आयलें. फुडें विक्रमादित्यान शकांक हारोवन माळव्याचेर आपली सत्ता गाजयली. पूण इ.स. ७५ च्या सुमाराक हें शार शकांनी परतें आपल्या शेकातळा घेतलें आनी फुडें सुमार तिनशीं वर्सां राज्य केलें. चवथ्या शेंकड्याच्या शेवटाक सम्राट चंद्रगुप्त विक्रमादित्यान शकांक धांवडावन माळव्याचेर परतें आपलें राज्य हाडलें. विक्रमादित्या उपरांत उज्जैन नगराची खूब भरभराट जाली. ब्राह्मण, बौध्द आनी जैन ह्या तीनूय धर्मांचें हें शिक्षणाचें केंद्र आसा. हांगा ज्योतिशास्त्राविशींचें उंचेल्या पांवड्यावेलें शिक्षण मेळटा. गुप्त काळांत संस्कृत काव्य आनी नाटयशास्त्र हांच्या उच्च शिक्षणाचें हें व्हड केंद्र आशिल्लें. कालिदास, भवभूति, भारवी, भर्तृहरि आदी कवी हांगा बरोच काळमेरेन राविल्ले.

महाराजा जयसिंहान हांगा एक वेधशाळा बांदिल्ली. जयसिंह हो ज्योतिशास्त्रांतलो व्हड विद्वान आशिल्लो. गण्या ते धाव्या शेंकड्यामेरेन उज्जैन परमारची राजधानी आशिल्ली. १२३५ त अल्तमशान ह्या शाराचो नाश केलो. तेन्नासावन उज्जैन मुसलमानांचे सत्तेखाला आशिल्लें. ताचेउपरांत उज्जैन मराठ्यांकडेन आयलें आनी फुडेंमेरेन ती शिंधांची राजधानी आशिल्ली.

भारत भूंयचो मदलो रेखांश उज्जैन शारसावन वता. भारतीय खगोलशास्त्रज्ञांच्या मतान उज्जैन हें नगर शून्य रेखांशाचेर वसलां. भूगोलकारांनी हांगाच्यान रेखांश मेजपाची चाल सुरू केली.

धान्य, कापूस, कापड, अफू, हांची ही बाजारापेट आसा. हांगा कपड्याच्यो गिरणी आसात. तशेंच हातमाग, होजिअरी, तेल, बर्फ, रंगकाम, मिठई आदींचे कारखाने आसात. १९५७ वर्सा स्थापन जाल्लें विक्रम विद्यापीठ हांगा आसा. हांगाची पळोवपासारकीं थळां म्हळ्यार राजा जयसिंहान बांदिल्ली 'जंतर मंतर' वेधशाळा, भुंयेंतल्यान खणून काडिल्ल्यो आवल्या काळावेल्यो इतिहासीक वस्तू. ५१ शक्तिपिठांतलें उज्जैन हें एक शक्तिपीठ. हांगा सतीचो कोपर गळून पडिल्लो देखून, हें शक्तिपीठ जालां अशें म्हण्टात. हांगाच्या देवळांत देवीच्यो मुर्ती नाजाल्यार कोपराची पूजा जाता.

बार ज्योतिर्लिंगांतलें श्री महाकालेश्वराचें हें थळ आसा. हांगाच्या नामनेच्या महाकाल देवळाक पांच माळे आसून तातूंतलो एक माळो भुंयेपावा आसा. विक्रमादित्याचें यावस्तीक म्हूण हांगा विक्रमस्मृतीमंथिर बांदिल्लें. ह्या मंदिराची बुन्याद १९५१ त डॉ. राजेन्द्रप्रसाद हाणें घाल्ली.

इ.स. १९५५ ते १९५८ त हांगा भारतांतल्या पुरणवस्तू संशोधन खात्यान उत्खनन केलें. हातूंत इ.स. सातवो शेंकडो ते मुसलमानांच्या काळांमेरेन आशिल्ले लोकवस्तीचो खूबसो पुरवो मेळटा. सगळ्यांत आदीं हांगा वस्ती भोंवतणी आशिल्लो प्राकार मेळ्ळो. हो मुळांत ७४ मी. रूं आनी ७.३७ मी. उंचायेचो आशिल्लो. ह्या प्राकाराचे भायलेवटेन ४६.३२ मी. रूंवायेचो फोंड मेळ्ळो. हो प्राकार न्हंयेवटेन लांकडी फळयो घालून घट्ट केल्लो. नगरांतली घरांची बांदावळ मातयेची आसली. लोखणी हत्यारां, मणी, चक्राचेर तयार केल्लीं तरेकवार मृत्पात्रां आनी कच्चे लोखण खुबशा प्रमाणांत मेळ्ळें. इ. स. ५०० ते २०० ह्या काळांत हे फोंड विटांनी बांदिल्ले. हांगाचीं मातयेचीं घरां, मणी तयार करपाची भाटी, कांसारची भाटी, बांद्यो आदी अवशेशांवेल्यान ह्या काळांत थंयच्या लोकांची जीण समृद्ध आशिल्ली अशें दिसता.

- कॅ. वि. सं. मं.

उडपी: कर्नाटक राज्यांतल्या दक्षिण कॅनरा जिल्ह्यांतलें तीर्थक्षेत्र. हाका उडुपी, उडिपी वा उडुपूर अशेंय म्हण्टात. आदल्या काळांत ताचें नांव 'उडुपा' अशें आशिल्लें. 'उडू' म्हळ्यार नखेत्र आनी 'पा' म्हळ्यार पालक म्हणजेच उडुपा शब्दाचो अर्थ चंद्र असो जाता. चंद्रान हांगा तपश्चर्या केल्ली तेन्ना शंकरन प्रसन्न जावन ताका आपल्या माथ्यार घेतलो, अशी कथा आसा आनी हे कथेवेल्यानूच ह्या गांवाक 'उडुपी' हें नांव पडलें. उडपीक रजतपीठूर, रौप्यपीठूर आनी शिवोली अशीं पूर्विल्लीं नांवां आसात.

तेरव्या शेंकड्यांतलो द्वैतमतवादी मध्वाचार्य हाची ही जल्मभूंय आनी कर्मभूंय. ताणें आपलीं धर्मीक कार्यां ह्या गांवांतूच केल्यांत. हांगा ताणें मळची थापणूक केली आनी कृष्णाचें एक देवूळ बांदलें. ह्या देवळाचें पाखें चांदीच्या पत्र्याचें आसा आनी ताचेर भांगराचीं पानां आनी फुलां काडल्यांत. वण्टीचेर दशावताराचीं चित्रां चितारल्यांत. हातूंतली श्रीकृष्णाची मूर्त शाळीग्राम शिळेची आसून पळोवपासारकी आसा. मूर्तीच्या चारुय वटांनी चार दिवल्यो पेटत आसतात. हातूंतली एक दिवली मध्वाचार्याच्या काळासावन आयजमेरेन पेटत आसा अशें सांगतात. मकरसंक्रांती आदीं धा दीस हांगा व्हड उत्सव जाता.

मध्वाचार्यान थापणूक केल्ले हे कृष्णमूर्तिविशीं एक आख्यायिका आसा ती अशी- उडपी लागसार एक मालपें बंदर आसा. थंय द्वारकेसावन गोपीचंदनाची माती घेवन एक तारूं आयिल्ले. तारूं देगेर पावता थंय आसा, इतल्यान व्हड वादळ जालें. तेन्ना मध्वाचार्यान दैवी शक्तीन हें वादळ थंडायलें. तें पळोवन ताखाच्या धनयान मध्वाचार्याक 'किदें इनाम जाय?' म्हूण विचारलें. तेन्ना ताणें ताखांत एके कुशीक आशिल्ले गोपीचंदनाचे कुडके मागले. ही मूर्त त्या कुडक्यांच्या मदीं आशिल्ली. मागीर मध्वाचार्यान ती देवळांत हाडून तिची थापणूक केली. उडपीक मध्वाचार्यान आठ मळांची थापणूक केल्ली. हातूंत मध्यमतानुयायी संन्याशी रावतात. तातूंतलो दर एकलो संन्यासी एकाफाटल्यान एक अशा दोन- दोन वर्सांनी देवाची पूजा आनी धर्मीक कार्यां करता. हांगा दोन दोन वर्सांनी 'खांदेपालट' हो उत्सव जाता. ताका 'पर्यायम' अशें नांव आसा. ह्या उत्सवावेळार हांगा खूब यात्रेकार जमतात.

उडपीक चंद्रमौलेश्वर आनी अनंतेश्वर अशीं दोन आदल्या काळांतलीं देवळां आसात. परशुरामान हांगा शंकराची आराधना केल्ली. ताणें थापणूक केल्ल्या शिवलिंगाक 'अनंतेश्वर' म्हण्टात. तेखेरीज परशुरामान दर्याक हरोवन निर्मिल्ल्या नवभुंयेंतल्या सात क्षेत्रांतलें रजतपीठ हांगा आसा.

हांगाचे लोक चंदनाचें तेल काडपाचो, भात काडपाचो आनी हेर जायते उद्येग करतात. हांगा कांय साकरेच्यो गिरणीय आसात.

पणावळीच्या धर्गांत उडपीचे लोक कुशाळ आसून तांणी भारतभर मना जोडल्या.

- कों. वि. सं. मं.

तातारो: पूर्विल्ल्या काळासावन आयजमेरेन भारतांत तशेंच अरताभायर लन, वाडदीस सारक्या धर्मीक प्रसंगावेळार न्हवरो-कंकलाना भुरगे हांच्या आंगावेल्यान तेचपरी भूत-पिशाच, रोग, करणेन गंडिल्ल्या वायटाकारावेल्यान, जी वस वायट गजालींची बादा जावंचीय म्हूण हुंवाळून उडयतात, ते वस्तीक आनी हुंवाळपाचे क्रियेक उतारो अशें म्हण्टात.

तिंबू, मीठ, तांदूळ, उदक, भाकरेंचो कुडको, धंयभात ह्यो उतार्याच्यो वस्तू आसातात. संस्कृतांत हे क्रियेक 'अवतरणकर्मण' अशें तंव आसा. बायलांच्या धर्मीक क्रियांत उतार्यांक म्हत्वाची सुवात म्हासा कांय उतारो मंगल आसता. जेन्ना न्हवरो लग्नाच्या माटवांत येता ते कंकल घोवासयत घरांत भितर सरता तेन्ना हुंवाळणी करतात. तचपरी बाळ-बाळंतीण धाव्या दिसा घरांत भितर येतकच तांच्यावेल्यान लेंबलोण, उदक वा भाकरेंचो कुडको हुंवाळून उडयतात. कांय उतारो नादू-टोण्याचे आसतात. देखीक, खेडेगांवांतलो एक उतारो आसा, तो अमो-

शिजयल्लें अन्न, सवाय रुपया, कोळसो, शेंदूर, सुमो, खिळो आनी नाल्ल एके मातयेचे परतींत दवरतात. मागीर ह्यो सगळ्यो वस्ती वायटकाराच्या आंगावेल्यान हुंवाळटात. उपरांत मांत्रिक ती परत मसुडींत व्हरून दवरता. मागीर सगळो लोक फाटल्यान पळेनासतना परत घरांत.

- कों. वि. सं. मं.

उत्तर प्रदेश: भारतीय संघराज्यांतलें एक म्हत्वाचें राज्य. ह्या राज्याचे उदेंतेक बिहार, अस्तंतेक पंजाब आनी राजस्थान, दक्षिणेक मध्यप्रदेश आनी उत्तरेक नेपाळ आनी तिबेट आसा. अक्षांश आनी रेखांश २३° ५२' उत्तर ते ३१° १८' उत्तर आनी ७७° ३' उदेंत ते ८४° ३९' उदेंत

भूंयवर्णन: उत्तर प्रदेशाचे जमनीचे तीन प्रकार आसात. १. हिमालयाचो दोंगरी वाठार, २. दक्षिणेकडलो पठारी वाठार, ३. गंगेचो वाठार

हिमालयाचो दोंगरी वाठार: राज्याचे उत्तरेक हिमालयाचो दोंगरी वाठार उदेंत-अस्तंत पातळ्ळा. हिमालयाचो तीन पर्वता वळी ह्या राज्यांतल्यान वतात. उत्तरेवटेन आशिल्ली मुखेल हिमालयाची वळ मगसरी ६,१०० मी. उंचायेची आसा. तातूंत नंदादेवी, धवलगिरी, कामेट, त्रिशूल हे दोंगरमाथे येतात. दुसरी पर्वता वळ सरासरी ३,७२० मी. उंचायेची आसा. तिसरी पर्वता वळ सरासरी १,५५० मी. आसा. तातूंत नैनीताल, मसूरी, अलमोडा, रानीखेत सारके कमी उंचायेचे दोंगर माथे येतात. ह्या दोंगर फांट्यांमदल्यान 'दून' नांवाचो एक वाठार आसून गंगेच्या जमीन पिकाळ आसा. हिमालयाची तिसरी पर्वता वळ वा शिल्लोच दोंगरफांट्याक लागून न्हंयांतल्यान व्हांवन आयिल्ल्या पातळ-रेंवेचो 'भाबर पटो' आसा. तो अस्तंतेक ३२ किमी. रूंद आसून उदेंतेक अशीर जायत गेला. ताच्या सकयल्यान उदक व्हांवता

दक्षिणेकडलो पठारी वाठार: सैमीक रचणूक आनी हवामान पाळ्येल्यान ह्या वाठारचे दोन भाग केल्यात. पयलो बुंदेलखंडाच्या पठारचो वाठार नीर नांवाच्या फांतरांनी तयार जाला. शोण न्हंयचे उत्तरेकडलो वाठार खूब पोख्या फांतरांनी तयार जाला.

गंगेचो वाठार: उत्तर प्रदेशाचो चडसो वाठार हातूंत आस्पावला. गंगा नद्य आनी तिका मेळपी यमुना, रामगंगा, घागर आनी हेर न्हंयांनी हो वाठार पिकाळ जाला. ह्या वाठारचे उत्तरेक हिमालयाचे दोंगर येतात ज्यो न्हंयो भाबर पट्यांत जमनीसकयल्यान व्हांवतात, त्यो ह्या वाठारंत जमनीवेल्यान व्हांवतात. ह्या वाठारक 'तराई' म्हण्टात. ह्या वाठारंत

रानां आसात. हांगा तण खूब लांब वाडटा.

जमीन: दून आनी गंगा वाठारांतली जमीन पिकाळ आसता. गंगेच्या आवांठांत ९०० मी. परस चड गाळ मातयेचो थर आसता. हुंवारचें उदक न बावपी वाठारक बांगर आनी हुंवार लागपी वाठारक 'खाबर' म्हण्टात. न्हंयचे देगेलागीं आशिल्ली बारीक माती, बारीक रेंव आशिल्ली आसता. चिकण आनी काळी माती पिकावळीखातीर बरी आसता. बुंदेलखंड पठार, फत्तेगढ, कानपूर आनी अलाहाबाद वाठारंतली जमीन पिकाळ आसा. रेह नांवाची जमीन पीक दिना. चंबळ, बेतवा, यमुना, गोमती ह्या न्हंयांच्या वाठारांत मातयेचो कस उणो जावन व्हड फोंड पडल्यात.

न्हंयो: गंगा ही ह्या राज्यांतली म्हत्वाची न्हंय. भारतीय धर्म-पुराणांत तिका पवित्र मानल्या. तिचो उगम हिमालयांत १९ हजार फूट उंचायेर गंगोत्री हांगा जाता. उत्तर प्रदेशांतल्यान ती बिहार, बंगाल, राज्यांतल्यान वचून बंगालच्या उपसागराक मेळटा. गंगेक दावेवटेन रामगंगा, गोमती, घागर तर उजवे वटेन यमुना न्हंय मेळटा. हखार हांगा गंगेक दोन फांटे फुट्टात. एक फांटो कानखल नांगली रावली कडल्यान दारानगररेंज, गडमुक्तेश्वर, शुक्रताल, अनूपशार, प्रयाग, मिर्जापूर, काशी सावन बिहारांत वता. दुसरो फांटो मायापूरीसावन वता. तो कालव्याच्या रुपान उत्तर प्रदेशाचो चडसो वाठार भिजयता.


यमुनेचो उगम गंगेचे अस्तंतेक जाता. राज्याचे अस्तंत शीमेवेल्यान कांय अंतर व्हांवन, अलाहाबाद लागसार गंगेक मेळटा. दक्षिण पठारी भागांतल्यान यमुनेक चंबळ, सिंद, बेतवा आनी केन ह्यो न्हंयो मेळटात. मिर्झापूर राज्यांतल्यान शोण न्हंय अस्तंत-उदेंत व्हांवता. तिका मेळपी रिहाड न्हंयच्या धरणाक लागून जाल्ल्या जलाशयाचो चडसो वाठार उत्तर प्रदेशांत येता.

हवामान: ह्या राज्याचें हवामान सुकें आनी गरम आसा. उत्तरेवटेनचो हिमालयांतलो वाठार थंड आसून पावसाचें प्रमाण चड आसा. ह्या वाठारांतलें तापमान सरासरी १२.८° से. आसा. चवुंकी पावस १५० सें.मी. परस चड आसता. तराई वाठारांत १०० ते २०० सेंमी. पावस आसता. जुलय-ऑगस्ट म्हयन्यांत पावसाचो नेट चड आसता.

शियाळ्याच्या दिसांनी तापमान १५.८° से. ते १८.३° से. आनी गिमांत २६.७° से. परस चड आसता. सपाट वाठारांत हवामान गिमाच्या दिसांनी सुकें आनी गरम, पावसा दिसांनी दमट आनी गरम, शियाळ्याच्या दिसांनी थंड आनी सुकें आसता. गिमाच्या दिसांनी तापमान ४६° से. परस चड आसता. सकाळच्या धा वरांसावन रातच्या पांच वरांमेरेन सामको हून अस्तंत वारो व्हांवता. अलाहाबाद हांगा उदेंतेकडलो चड पावसाचो वाठार भात-पिकावळीखातीर तर अस्तंतेकडलो वाठार गंव, ज्वारी ह्या पिकांक बरो आसता. शियाळ्यांत पुराय राज्यांत 'पिकेचे दीस' आसतात. केन्ना केन्नाय पावस ९० ते १०० सेंमी. आसून शियाळ्यांतलें तापमान १२.८° ते १८.३° से. आसता. गिमांत फातराळ जमीन चड तापता.

बनस्पत आनी मोनजात: उत्तर प्रदेशाचो १५.३% टक्के वाठार रानांखाल येता. दोंगराळ वाठारांनीच रानां चड आसात. जमनीच्या वाठारांत रान ३% टक्के आसा. दोंगरी वाठारांतल्या रानांनी तरातरांचे रुख आसात. ह्या रानांनी शिसवी, खैर, हालद, तेडू अशीं तरेतरेचीं झाडां मेळटात. उत्तर हिमालय वाठारांत बर्च, फर, सूस, ज्यूनीपर, ब्लूपाइन, चीड, देवदार ह्या रुखांची व्हड रानां आसात. रानांत आनी हेरकडेन मोहाचीं झाडां खूब आसात. आंबे, पेरं, बोयं, सफरचंदां आनी नास्पती हीं फळझाडां हांगा पळोवंक मेळटात. ३० मार्च १९८० मेरेन ५१,१९९,४२ चौ. किमी. वाठार रानांखाल आसलो. सद्या व्हड प्रमाणांत झाडां मांडिल्ल्यान मातयेचो कस उणो जायत गेला. तेखातीर सरकारान व्हड प्रमाणांत झाडां रोवपाची कार्यावळ हातांत घेतल्या.

दोंगर आनी तराई वाठारांत वाग, चित्तो, वांस्वेल, नीलगाय, हरण, माकड व्हड प्रमाणांत आसात. मोर, रानकौबे, तीतर असलीं सुकणींय



हांगा विसतात. तळ्यां देगांनी बर्की, बदकां, करकोचे, चक्रवाक, चातक हे पक्षीय दिश्टी पडटात.

इतिहास: ब्रिटीश राजवटींत ह्या राज्याचें नांव 'संयुक्त प्रांत' (युनायटेड प्रॉव्हिन्सिस) आसलें. भारतीय घटनेन ताका 'उत्तर प्रदेश' हें नांव दिलें.

उत्तर प्रदेशाक एक व्हड इतिहास आसा. मिर्झापूर, बांदा, हमीरपूर जिल्ह्यांत पाशाण युगांतलीं हत्यारां तर मथुरा, बिजनौर, उनाओ आनी कानपूर वाठरांत ताम्रयुगांतल्या बाणांचे आनी भाल्यांचे फाळ मेळ्ळ्यात. आर्य संस्कृतायेचीं मुळां सगळ्यांत पयलीं उत्तर प्रदेशांत धरलीं. हांगाचीं काशी, कोसल, कुरू, पांचाल हीं राज्यां आर्य संस्कृतायेचीं आसलीं. रामायण आनी महाभारत काळांत राम आनी कृष्णाचे जल्म हे भूंयेर जाल्ले. ह्या काळांतल्यो चडश्यो इतिहासीक घडणुको ह्याच वाठरांत जाल्यो. जैनाचे आदिनाथ, अजितनाथ हांचीय ही भूंय आसली. गौतम बुद्धाचे भोंवडेचे पुरावे हांगा मेळटात. ताणें गिन्यानसाधना ह्याच वाठरांत केल्ली. स्तूप, पोरेले विहार हांगा दिश्टी पडटात. सम्राट अशोकची राजाशा आशिल्ले फातरपटे कालसी, मीरत, वाराणसी आनी अलाहाबाद हांगा मेळ्ळ्यात. हांगा कांय काळ मौर्य राजाचो शेक चल्लो. मौर्या उपरांत इ. स. प. दुसऱ्या शतमानांत शुंग आनी तेउपरांत कण्व हांणी ह्या वाठराचेर आपलो शेक गाजयलो. इ. स. तिसऱ्या शतमानांत क्षत्रप राज्य करताले. ताच्या फाटल्यान कुशाण आयले. चवथ्या शतमानांत उत्तर प्रदेश मगधाच्या गुप्त साम्राज्यांत आस्पावलो. सव्या शतमानांत मौखरी वंशाचो उदय जाल्लो. सातव्या शतमानांत हर्षवर्धन हाणें कनौजाक राज्य म्हायून आनले राज्य वाडयले. हर्षाच्या मरणाउपरांत कनौजाचेर यशोवर्मा राज्य चलोवपाक लागलो. णव्या शतमानांत गुर्जर प्रतिहारी हाचें राज्य आयलें.

इकराव्या शतमानांत गझनी मुहंमद हाणें बुलंदशहर, मथुरा, कनौज

ह्या शारांचेर घुरयो घाल्यो. सन १०३४ वर्सा अहंमद नियाल्तिगीन ह्या पंजाबच्या मुसलमान राज्यपालान, उत्तर हिंदुस्थानाचेर बनारस मेरेन घुरी घाली. हिंदू लोकांच्या पंगडान ताका धांवडावन घालो. गांगेयदेव चेदी हाणें फुडें कनौजाचेर घुरी घाली. भोज, परमार ह्या राजांनी ताका हयलो. इकरवें शतमान सोंपता आसतना चंद्रदेव गाहडवाल ह्या राजाचो शेक चल्लो. ह्याच वंशकुळयेंतलो गोविंदचंद्र हाचो १११२ ते ११५५ मेरेन मगधाचेर शेक चल्लो. सन ११९२ त मुहंमद घोरीन पृथ्वीराज चौहान हाका आनी ११९४ त कनौजच्या जयचंद हाका हरोवन उत्तर प्रदेशांतली हिंदू सत्ता सोंपयली. बुंदेलखंड मात स्वतंत्र उरलें. उरिल्ल्या वाठराचेर दिल्लीच्या सुलतानाची सत्ता सुरू जाली. मुहंमद तुघलक, बल्बन, अलाउद्दीन खिल्जी हे बळिश्ट राजे, आपल्या राज्यांत उप्रासपी बंडाळी मोडून काडपाक खांपे आसले. फिरोझशाह तुघलक हाचो काळ पिकावळीचे नदरेन समृद्ध आसलो. फिरोझपूर आनी जौनपूर हीं शारां ताणें वसयलीं. १४०२ ते १४३६ ह्या काळांत इब्राहीम शर्की ह्या सुलतानाचो शेक चलतालो. पंदराव्या शतमानाच्या शेवटाक दिल्लीच्या लोदींनी शर्की राजवट सोंपयली.

सन १५२७ त, खानुवाज हांगा बाबरान राणा संग हाचो १५४० त कनौज हांगा शेरशाह हाणें हुमायूँ हाचो केल्लो पराभव ही ह्या काळांतली कांय झुजां आसात. अकबरान हो वाठार उपरांत आपल्या शेकातळा हाडलो. मोगलांची राजधानी त्यावेळार आग्रा हीच आसली. शहाजहानान तिची सोबीतकाय वाडयली. शहाजहाना उपरांत आपल्या भावांकडेन औरंगजेबान झगडीं कल्लेन राजसत्ता जोडली. ताणें आपली राजधानी दिल्लीक व्हेली. औरंगजेबान आपल्या काळांत जबर धर्मीक अत्याचार केले. ताणें कुमाऊँ राज्याचो आस्पाव मोगल साम्राज्यांत केलो.

अठराव्या शतमानांत मोगल सत्तेक देंवती कळा लागली. पयल्या बाजीरावावेळार मराठे बुंदेलखंडांत पावले. सन १७५१ वर्सा मराठ्यांक

म्याची सुभेदारी मेळ्ळी. उपरांत तांचे सत्तेची रंय थोपणूक जाली. राजखान राहिल्यान अन्नालीकडेन बरेपण जोडून ही सत्ता सोपोवपाचो यत्न केलो. पानिपतचे लढायेउपरांत जाट आग्यांत आयले. दुसरो शाह नाम हाच्या वझीर नजफखानान हो वाठार मोगलांच्या शेकातळांतलो. पूण ताच्या मरणाउपरांत १७८२ वर्सा शिंदे रंय सत्तेर आयला. १७६८ वर्सा बक्सरचे लढायेत सुभेदार गुजाउद्दौला हाचो पराभव जालो आनी अशेतरेन ब्रिटीश उत्तर प्रदेशांत रिगले. ल्हव ल्हव ब्रिटीशांनी मध्ये राखणेची जापसालदारकी उखल्ली. वॉरेन हेस्टिंगच्या काळांत भारमाचेर इस्ट इंडिया कंपनीची सत्ता आयली. वेल्सलीन रोहिलखंड, गंगवा, गोरखपूर हे वाठार कंपनीक मेळोवन दिले. लॉड लेक हाणें नतवरग शिंदे हाका हरोवन शिंद्यांच्या हातासकयलो उत्तर प्रदेशांतलो प्रेर तातूंत जोडलो. सन १८१५ वर्सा गुरखा मुजांत कुमाऊँ आनी मालयाच्या मुळसांतलो वाठार १८१८ वर्सा पेशव्यांकडल्यान बुंदेलखंड मार १८५६ वर्सा दत्तकविधान रद्द करून जालौन, ललितपूर, जैतपूर, ग्नी हीं राज्यां आनी गैरशिस्तीखाल खालसा केल्लो अवध प्रांत देशांनी आपल्या हाताखाल घेतलो. हे सगळे वाठार मेळून आयचो एक प्रांत घडला.

१८५७ वर्सा जाल्ल्या स्वातंत्र्य संग्रामांत पुराय उत्तर प्रदेशान वांटो दिल्लो अवधचे तालुकदार, झांशीची राणी, बिठूरचो नानासाहेब हे ह्या प्रांतांत मुखेल आसले. ह्या मुजांचीं मुखेल केंद्रां ह्याच वाठारांत आसलीं. नीग हे स्वतंत्रतायेचें बंड मोडून उडोवपांत जैतीवंत थारले. १९०२ वर्सा बायब्य सरहद्द प्रांत घडिल्ल्यान उत्तर प्रदेशाचें नांव संयुक्त प्रांत ठरलें. सन १९३५ च्या कायद्यावरवीं ह्या प्रांताक स्वायत्तता मेळ्ळी. उत्तरीय सुटके-मुजाचें फुडारपण करचे पासत पं. अयोध्यानाथ, पं. गंगासाद, पं. मोतीलाल नेहरु, पं. मालवीय सारके व्हड फुडारी मताक मेळ्ळे. भारताचो पयलो प्रधानमंत्री पं. जवाहरलाल नेहरु ह्याच मतांतलो. स्वातंत्र्या उपरांत रामपूर, देहरी-गढवाल हीं संस्थानां उत्तर प्रदेशांत विलीन जालीं. बुंदेलखंडाच्या उत्तरेचो कांय भागय तातूंत तोडलो. १९५० च्या संविधानांत उत्तर प्रदेशाक 'अ' दर्जा मेळ्ळो. १९६२ च्या चिनी आक्रमणाउपरांत हिमालयाचे शिमेवेल्या राज्याचो कांय भाग उत्तर खंड ह्या नांवान निर्मिल्लो.

राज्यवेवस्था: उत्तर प्रदेश हें एक भारतांतलें घटकराज्य. राश्ट्रपतीन मनेल्ल्या राज्यपालाचे मान्यतायेखाला मंत्रीमंडळ हांगाचो कारभार पळोता. मंत्रीमंडळ विधीमंडळाक जापसालदार आसता. विधीमंडळाचे २२५ वांगडी आसतात. तेभायर एक अँग्लो-इंडियन वांगडी नेमतात. प्रधानपशिदेचे वट्ट वांगडी १०५ आसात. राज्यांतल्यान ८५ खासदार लोकसभेर वेंचून येतात. राज्यसभेर ३४ खासदार वेंचून काडटात. भारताच्याउपरांत चडसो काळ राश्ट्रीय काँग्रेस पक्षाची सत्ता ह्या राज्यार चलली. १९८९ च्या विधानसभा वेंचणुकांत 'जनता दल' पक्षाक सत्ता मेळ्ळा. १३ जून १९७३ ते ८ नोव्हेंबर १९७३ मेरेन राज्यांत राश्ट्रपती राजवट आसली. भारताच्या सात प्रधानमंत्र्यांमदले स जाण ह्याच राज्यांतले. राज्यकारभाराचे वेवस्थेवरवीं ५७ जिल्हे घडयल्यात. अलाहाबाद, आग्रा, उत्तर खंड, कुमाऊँ, गोरखपूर, झांशी, फैजाबाद, मीरत, रोहिलखंड, लखनौ, वाराणसी अशे इकर येणावळ दिवपी वाठार भायल्याच्या हातासकल आसात. पंचायत राज्याची त्रिसूत्री येवजण १९६३ वर्सा चालू लागली.

राज्यांत ५१ जिल्हा पशिदो आनी ३ अंतरीम जिल्हा पशिदो आसात. राज्यांत वट्ट १४२ नगरपालिका आसात. शेतकी, येणावळ, गजवतार, शिक्षण, न्याय, मसाल्यकी, कुटूंबयेवजण, सहकार रासवळ पकळ, उद्येगधंदे, येरादारी, भौशीक वीज, बांदकाम आनी हेर कामां हांगा कारभार त्या त्या खात्याचे मंत्री आपले यंत्रणेवरवीं पळोतात. उच्च न्यायालय अलाहाबादाक आसून एक न्यायीक लखनौ हांगा आसा. मुखेल न्यायाधीशाबागर एक अतिरिक्त न्यायाधीश आनी ४० दुसऱ्या गजवट्याचे न्यायाधीश आसात. राज्यांत ४५ सेशन विभाग आसात.

अर्थीक स्थिती: शेतकी पिकावळ: भारतांतली एक अश्टमांश शेतजमीन उत्तर प्रदेशांत आसावल्या. हांगा वर्सुकी दोन पिकां काडटात. भात, मको, ज्वारी आनी कांय दाळी हीं पिकां सर्व आसून गंव, हरबरे, वाटाणे हीं पिकां वांयग्यांत आसात. ७८% लोकांचो मुखेल वेवसाय शेती होच जावन आसा. सन १९८६-८७ त अन्नधान्याचें उत्पादन ११३.२० लाख टन जालें. तातूंत ८३ लाख टन तांदूळ, पांच लाख टन ज्वारी, ६ लाख टन बाजरी आनी १३.५० लाख टन मको हाचो आस्पाव जाता. १९८६-८७ त जवाचे उत्पादन ७.६० लाख टन तर गंवाचें १६० लाख टन जालें. सर्षप (rapeseed) आनी सांसवाचें (mustard) उत्पादन ११.७३ लाख टनांचेर पावलें (१९८६-८७). राज्यांतले ज्यूटाचें उत्पादन ६८,००० बेल्साचेर पावलां (१९८६-८७). भारतांतल्या वट्ट उत्पावनांतले ऊंसाचें अर्द उत्पादन ह्या राज्यांत जाता. सांसवां, भिकणां, तीळ, कापूस, ताग हीं मुखेल नगदी पिकां राज्यांत जातात. देशांतलें २०.६% फळ-फळावळीचें उत्पादन राज्यांत जाता. चड धान्य पिकोवपाखातीर तिसरे येवजणेंत दोन लाख बांधो मारिल्ल्यो. बटाटाचे लागवडीखातीर १४ ते १७ हजार हेक्टर मेरेन जमीन वाडयली.

उत्तर आनी दक्षिण गंगा, यमुना, आग्रा, शाखा ह्या कालव्यांवरीं ३८ लाख हेक्टर जमनीक उदक मेळ्ळां. रामगंगा, मांतारीला, गंडक हे कालवे हालींच्या वर्सांनी बांदल्यात. सन १९८१-८२ मेरेन राज्यांतल्या कालव्यांची वट्ट लांबाय ५७,२५० किमी. आसली. जून १९८७ मेरेन ५,४४,५४८ नलिका बांधो सुरू केल्यात. त्यो ४० लाख हेक्टर जमनीक उदक दितात. देशांतलें २०% तुपाचें आनी २७% दुदाचें उत्पादन ह्या राज्यांत जाता.

खनिज संपत्ती: खनिज संपत्ती वोंगरी वाठारांत मेळटा. नैनीताल, झांशी आनी मिर्झापूर हांगा लोखण मेळटा. अलमोडा आनी गढवाल हांगा जिप्सम, मेन्नेसायट, तांबे, शिशें मेळटा. गढवाल आनी डेहराडून हांगा फोस्फोरइट मेळळ्यात. खनिज तेलाचो सांठो हिमालयांत आसतलो असो अवमास आसा. चुनखडी, स्लेट हिमालयाच्या विंगडविंगड वाठारांत मेळटा. लोखण आनी उणे प्रतीचो कोळसो मिर्झापूरच्या सिंगरौली वाठारांत आसा. रस्त्याक उपेगी पडपी मुरुम, चिकणमाती आनी कंवची करपाक वापरपांत येवपी रेंव हांगा व्हड प्रमाणांत मेळटा. देशांतलें ८०% सिलिका रेंवेचें उत्पादन ह्या राज्यांत जाता.

उदकांतली पिकावळ: १९४४ सावन हांगा नुस्तेमारी कार्यावळीची खूब उवरागत जाल्या. १९६५ दशलक्ष हेक्टर वाठारांतल्या उदकामदलें ०.३२४ दशलक्ष हेक्टर उदक आडाविल्लें आसा. १९७९-८० मेरेन १७,७९२.३४ किंटल नुस्त्याचें उत्पादन जालें.

पर्यटन: पर्यटनाक हांगा खूब वाव आसा. वृंदावन, काशी, प्रयाग, मथुरा, अयोध्या ह्या सारकीं तीर्थथळां; मसुरी, नैनीताल ह्या सारकीं थंड हवेचीं थळां; आग्रा, फतेहपूर-सीकी, लखनौ सारकीं इतिहासीक थळां पर्यटनाचे नवले म्हत्वाचीं आसात. फूलाचो घांट, यमुनोत्री, गंगोत्री, केदारनाथ, बद्रीनाथ, हेमकूंड, रानीखेत, अलमोडासारके जागे, श्रवस्ती, साराथा, कुशीनगर, संकिशा आनी कौशीश सारकीं धर्मीक थळां हांगाय पर्यटक व्हड प्रमाणांत येतात.

उद्येगधंदे: उत्तर प्रदेश भारतांतलें सगळ्यांत चड साकर पिकोवपी राज्य जावन आसा. हातमाग होवूय हांगासल्लो म्हत्वाचो उद्येग. कृषी-वेवसायाचेर आदारिल्ले साकर, कागद, खावपाचें तेल, सुतीकापड, खाण करपाचे कारखाने हांगा नेटान वयर सरतात. वीजेचे जनित्र, रेल्वेचे सुटे भाग, विजेचीं उपकरणां, मुळावीं उद्येगीक रसायनां, शिमीट हाचे कारखानेय उत्तर प्रदेशांत सुरू जाल्यात. जोरीं, चामड्या वस्तू करप, कंवचेच्यो वस्तू, सुती कापड, लोकर, शेतासारें करप, शेताक उपेगी पडपी अवजारां, रेंडिओ, कानपूरच्यो रेलींग गिऱ्यी, लोखण, पोलाद घडोवपी, बियर, सोरो, सायकली आदींचे कारखाने ह्या राज्यांत आसात.

भौशीक मळावेले उद्येग राज्यांत व्हड प्रमाणांत चलतात. भारत हेकी इलेक्ट्रिकल्स- हखार, इंडियन इन् ऑण्ड फर्मास्युटिकल्स- ऋषिकेश,

हेमल लोकमोटोड फॅक्टरी-वायणसी, फटीलायनर फॅक्टरी- गोरखपूर, सिंगीली कोल फिन्ड-सिंगीली, इंडियन टेलिफोन इंडस्ट्रीज-नैनी आनी रायबरेली, हिंदुस्तान एअरनेवोटिक्स, अपट्रॉन कंप्रेसिटर, स्कूटर्स इंडिया लिमिटेड-लखनौ, टॅनरी अँड फुटवेअर कॉर्पोरेशन ऑफ इंडिया, आर्टिफिशियल सिंथेस मॅन्युफॅक्चरिंग कॉर्पोरेशन-कानपूर, ऑयल रिफायनरी-मथुरा अशे हे उद्येग आसात. रज्यांत १९८०-८१ मेरेन ५६३२ उद्येगीक केंद्रां आसात.

ऊर्जा: १९६०-६१ वर्सा ३७६ मे. वा. विद्युतशक्त निर्मिल्ली. १९८७-८८ वर्सा ४५०४ मे. वा. विद्युतशक्तीचे उत्पादन जालां. ७१,९७४ लेड्यांनी आनी ४०,३९२ हरिजन वस्त्यांनी वीज पावल्या.

येरादारी आनी संचारण: १९८०-८१ वर्सा मेरेन रज्यांत १,९४,२६३ किमी. लांबायेचे रस्ते आसात. राज्य येरादारी यंत्रणेचे सात वाठार आसात. ६ शारांनी अंतर्गत बससेवा आसा.

उत्तर आनी उर्वेत रेल्वेचे ९२% आनी मध्य तशेंच अस्तंत रेल्वेचे ८% मेळून वट्ट ८६५६ किमी. लांबायेचे लोहमार्ग रज्यांत आसात. रंद, अशीर आनी मीटर अशा तीन प्रकारचे लोहमार्ग रज्यांत आसात. आग्रा, अलाहाबाद, झांशी, कानपूर, लखनौ, मथुरा, मुरदाबाद आनी वाराणसी हीं मुखेल रेल्वे जंक्शनां आसात.

आग्रा, अलाहाबाद, गोरखपूर, झांशी, कानपूर, ललीतपूर, लखनौ आनी वाराणसी हांगा विमानतळ आसात. वायुदूत येरादारी वयल्या शारांनी चलता.

हाकघरां उत्तर प्रदेशाच्या चडशा सगळ्या गांवगिऱ्या वाठारांनी पावल्यांत. कांय म्हत्वाच्या गांवांनी तार करपाची टेलिफोन करपाची वेवस्था आसा. आकाशवाणीचीं मुखेल केंद्रां लखनौ, अलाहाबाद, वाराणसी, रामपूर हांगा आसात. रज्यांतलीं कांय खबरपत्रां अशीं आसात- इंग्लीश: 'द टायम्स ऑफ इंडिया', 'नॉर्दन इंडिया पत्रिका', 'पायोनियर'; हिंदी: 'आज', 'अमरउजाला', 'जागरण', 'स्वातंत्र प्रभात', 'अमृत प्रभात', 'नवजीवन'; उर्दू: सियासत जादीद, कौमी अवाज.

लोक आनी समाजजीण: भारतांतल्या उत्तर प्रदेश राज्याचो आवांठ २,९४,४११ चौ. किमी. आसा. लोकसंख्या ११,०३,८५,८७४ (१९८१). लोकसंख्येची वाटाय: १ चौ. किमी. क ३७७ लोक. दादले आनी बायलांचो प्रमाण १०००:८८६ अशें आसा. अनुसूचित जाती-जमातीची लोकसंख्या १,८७,४,७४८१. १५ लाखांवयर लोकसंख्या आशिल्ली ४३ शारां तर ३० लाखांवयर लोकसंख्या आशिल्ली अलाहाबाद, अजमगढ, देवरिया, गोरखपूर, मुरदाबाद, बस्ती आनी वाराणसी हीं शारां आसात. रज्यांत काम करपी लोक २.८ कोटी आसून तातूंतले २ कोटी लोक शेतकामती आसात. घरगुती धंद्यांत १८ लाख, कारखान्यांत ८ लाख, बांदावळ करपी २ लाख आनी नोकरेक वचपी ४ लाख लोक आसात.

राज्याचो मुखेल भास हिंदी आसून, त्या फाटोफाट उर्दू भाशेक मान आसा. पंजाबी आनी बंगाली भाशाय हांगा उलयतात.

उत्तर प्रदेशांत ८५% लोक हिंदू आसात. उरिल्ले चडशे मुसलमान आसात. तांचो रजकी आनी भौशीक जीणेचेर व्हड प्रभाव पडला. शिख, जैन, किरिस्तांव, बौध्द ह्या धर्मांचे लोकय रज्यांत आसात. मूळ आर्यवंशीय लोक अस्तंतेवटेन आसून, तांचो रंग गोरो आनी नाक सरळ आसा. द्रविड वंशीय लोक मिझीपूर, बुंदेलखंड वाठारांत रावतात. तांचो रंग काळो आनी नाक चेपटें आसता. मंगोलाईड वंशाचे लोक हिमालय वाठारांत रावतात. तांच्या गालाची हाडां वयर सरिल्लीं आसतात.

भारतांतल्या सगळ्या धर्मांचो प्रभाव हांगा पडला. वैदिक धर्मासावन आयजमेरेनच्या सगळ्या धर्मांचे चित्र हांगा उबें जाल्लें दिसता. परंपरावादी सनातन धर्माचो हांगा प्रभाव आसा. राज्याचेर बहुसंख्य हिंदूंचो मोटो प्रभाव आसा. बौध्द, जैन, मुसलमान, किरिस्तांव ह्या धर्मांचेर त्या त्या धर्माच्या आदल्या परंपरांचो प्रभाव आसा. वेदांत,

मुफीवाद, संतांचो, फकिरांचोय प्रभाव हांगा दिश्टी पडटा.

गांवच्या लोकांची रावपाची पध्दत सादी आनी काटकसरीची. सादारण लोक फातर वा विटांनी बांदिल्ल्या घरांनी रावतात. कांय लोक मासारक घरां बांदातात. शेतकामती वादल्याचो भेस धोतर, कुडतो आनी मुंदाक तर बायलांचो रंगयाळे घागरे, सबरे, ओडण्यो असो आपला जेवणखाणांत चड करून गंवाची चपाती, ज्वारीची वा बाजरेची भाफाळो दाळ, भाजी हांचो आस्वाद आसता. मटण-नुस्तें खावपी लोकांचें प्रमाण उणें आसा. गरीब लोक मक्याची भाकरी करतात. गिमांत आंबे आनी मक्याच्या फुलांचो उपेग करतात. उदेंतेकडलो लोक आपल्या जेवणांत तांदळाचो उपेग करतात. सद्या शारांतल्या समाजाचेर आत्मिक विचारांचो प्रभाव पडला. पोरने चालीच्या गांवगिऱ्या वाठारांत म्हत्ववान नवे बदल घडटात.

श्रावणी वा रक्षाबंधन, वसरे, दिवाळी आनी होळी हे चार सण रज्यांतले चारूय वर्णांचे लोक व्हडा उमेदीन मनयतात. वुसच्या दिसा रामलीलेचो मोटो उत्सव जाता. तातूंत रामाचें चरित्र दाखयतात. तशेंच रावणाचे पुतळे करून लासतात. दिवाळी व्हडा उमेदीन मनयतात. होळी, रामनव, मकरसंक्रांत, कृष्णजन्माष्टम, गीताजयंती, महाशिवरात्री ह्यो परबो रज्यांत मनयतात. कुंभमेळ्याकय हांगा खाशेलें म्हत्व आसा.

मुसलमान लोक ईद-उल-फितर, इद-उल-जुहा, मीलाद-उन्नबी (पैगंबरचो जल्मदीस) मनयतात. किरिस्तांव लोक येशू क्रिस्ताचो जल्मदीस मोटे उमेदीन मनयतात.

हिंदुस्थानी शास्त्रीय संगीत ह्या वाठारांत, जहाँगीर आनी शाहजहाँच्या काळासावन आतांमेरेन बरोतरेन वाडलां. सगळे हिंदू-मुस्लीम गवय शास्त्रीय संगीत एकेच शैलींत गायतात. कथ्थक हें हांगाचें मूळ नृत्य आसून हेर नृत्यांचेर ताचो प्रभाव पडला. दादरा आनी ठुमरी हे संगीत प्रकार हांगाच जल्मल्यात. कव्वाली, गजल, नगमा हे संगीतप्रकार हांगा नामना जोडून आसात. भारत स्वतंत्र जातकच लोकवेद, लोकनाच हाक मोटो वाव मेळ्ळो. गढवालचो थाली जहा नाच, मिर्झापूरचो कर्मा नाच हे लोकांचे खूब आवडीचे आसात. रामलिला खेळाक हांगा खाशेली सुवात आसा.

गायनाच्या मळार बरकत अली खाँ, मुस्ताफ अली खाँ, उस्ताद जान खाँ, बेगम अख्तर, सुजाता चक्रवर्ती हे गवय, वादनाच्या मळार बहादुरखाँ, दानोदरलाल कामां, हस्त्रिसाद चौरसिया, निखिल बॅनर्जी अब्दुल करीम खाँ, अली हुसेन, कथ्थक नृत्याच्या मळार शंभुमहाराज हे फाकिवंत कलाकार आसात.

भारतीय संगीताची वाड करपाचो हेत बाळगून 'भारतखंडे युनिव्हर्सिटी ऑफ इंडियन म्युझिक', 'भारतीय संगीत ललित कला विद्यापीठ' 'कभोज सप्तकला निकेतन' ह्या संस्थांची थापणूक जाली.

आग्रा हांगासल्लो ताजमहाल आनी कोट, रजमानसिंहाची वेधशाळा. आग्रा फतेपूर सीक्री हांगासल्ल्यो मशिदी, पोस्ती देवळां, सारसय हांगाचो स्तूप, हाचेवेल्यान हांगाचे वास्तुकलेचो तोंडावळो कळटा.

भगवान कार्तिकेयाची मूर्त, गणेशनृत्य मूर्ती ह्यो संपन्न मूर्तीकलेच्यं देखी आसात. हालींच मथुरा वृंदावनांत बांदिल्ल्या गीता देवळांत श्रीकृष्णाची सुंदर आनी व्हडले मुर्तीची थापणूक केल्या. ती मूर्त अप्रु आनी पळोवपासारखी आसा.

शिक्षण: रज्यांत साक्षरतेचें प्रमाण भोव उणें म्हळ्यार २७.३८% आसा. बायलांमदीं हें प्रमाण १४.४२ आसा (१९८१). रज्यांत सद्या शिक्षणाचो प्रसार नेटान चल्ला. १४ वर्सां मेरेनच्या घुरयांक मुळावे शिकप फुकट केलां. १९८१-८२ त १९ विश्वविद्यालयां, ३८७ महाविद्यालयां १३,६५२ सनिअर बॅसिक शाळा, ७२,२१३ युनिअर बॅसिक शाळा १२५ नर्सरी शाळा आशिल्ल्या. तेभायर ६ अभियांत्रिकी महाविद्यालयां २८ तंत्रनिकेतनां, ६ डिप्लोमा संस्था आसात. रज्यांतल्या म्हत्वाचें विद्यापीठांत आग्रा, अलीगढ, मुस्लीम, अलाहाबाद, बनारस, गोरखपूर,

मन्त्र, लखनौ, मिरत, रुडकी, अभियांत्रिकी, पंतनगर, कृषी हांचो स्थापन जाता. वाराणसी संस्कृत विद्यापीठ आनी देवबंद हांगासल्लें मूल उलूम हे इस्लामी शिक्षण केंद्र अश्यो शिक्षण संस्था आसात. नाताबाबचे हिंदी साहित्य संमेलन आनी वाराणसीची नागरी प्रचाराणी भा ही हिंदी भाशेचीं व्हड केंद्रां आसात.

भाशा आनी साहित्य: सुर्वेक राज्याची भास हिंदुस्थानी देवनागरी आता. हिंदीच्या स्वरुपांत तर उर्दू लिपींत उर्दूच्या स्वरुपांत बरयताले. मागीर मुगलां जातकच हिंदी चड प्रमाणांत संस्कृताच्या वळणार गेली. न्हंतीची हिंदी वा खडीबोली राज्याची वा देशाची भास जाली. आग्रा पत्रगट ब्रज आनी लखनौ वाठारांत अवधी, ह्यो हिंदी भाशेच्यो शैली आसात. पंचांगत आसात.

आजमेरेल वैदीक, संस्कृत, शुद्ध संस्कृत, प्राकृत, पाली भाशेंतल्यानच गीतंय रचलां अशें न्हय, तर गढवाली, कमाऊनी, खडीबोली, ब्रज, उर्दू भाशेपुरी, बुदेलखंडी ह्या भासांनी व्हड प्रमाणांत साहित्य रचलां आनी रचतात.

श्रवण ग्रंथ, ब्राह्मण, आरण्यक, उपनिषद, संहिता, स्मृती, रामायण, महाभारत, श्रीमद्भागवत आनी पुराण हें साहित्य पूर्विल्ल्या काळांत हे तरेचे रचल्ले.

ब्रज भाशेंत महाकवी सूरदास हाणें श्रीकृष्णाच्या भुरगेपणाचेर सुंदर गीत रचल्यांत. महाकवी देव, महाकवी बिहारी, महाकवि गंग, महाकवी मीनगन आनी महाकवी भूषण हे भाशेंतले म्हान कवी आसात.

गंगा पंथर लाबिल्ल्या अवधी भाशेंत संत तुलसीदास हाची सुवात म्हत्वाची आसा. ताच्या 'रामचरित मानस' हातूंत श्रीरामाची पुराय जीण सांगल्या हो ग्रंथ हिंदू समाजाची प्रेरणा आसा अशें मानतात. महाकवी गायत्री आनी महाकवी कबीर हेच भाशा पंथरेंतले आसले.

राजा शिवप्रसाद आनी राजा लक्ष्मणसिंह हांचो हिंदी भाशेची उदरगत आगारां म्हूण वांटो आसा. भारतेतु, हरिश्चंद्र, सर्गेस्त आचार्य महावीर प्रसाद द्विवेदी, सर्गेस्त आचार्य पद्मसिंह शर्मा हांचो भाशेचे उदरगतीसंबंदान जाल्लो वावर म्हत्वाचो आसा. पत्रकारितेच्या मळार प्रकाश शिरोमणी, सर्गेस्त आचार्य रुद्रवत्त शर्मा, सर्गेस्त आचार्य अंबिका प्रसाद वाजपेयी, सर्गेस्त आचार्य बाबुरव परडकर, सर्गेस्त गणेशशंकर त्रिपाठी, सर्गेस्त संपूर्णानंद, सर्गेस्त पंडित मदन मोहन मालवीय हांचें नाम तोल्यान कर्पासारकें आसा.

हिंदी कवितांच्या मळार सर्गेस्त राश्ट्रकवी श्री. मैथिलीशरण गुप्त हाची सुवात वयर आसा. प्रसाद पंत आनी निरला हिंदी कवितेची सुंदरकाय जातकच जैतीवंत थारल्यात. डॉ. हरिवंशराय बच्चन, नरेंद्र शर्मा हांणी हिंदी कवितेंत मोलाची भर घाल्या.

कादंबरी (नवलिका) रचपाची, प्रेमचंद हाच्या येदो व्हड तांकीचो प्रतिभासंपन्न बरोवपी जालो ना अशें मानतात. ताची 'गोदान' कादंबरी सगळ्यांत गाजल्या. हे कादंबरीचो आंतरराश्ट्रीय भासांनी अणकार जाला. सर्गेस्त वृंदावनलाल वर्मा एक व्हड इतिहासीक कादंबरीकार मानता आसा.

प्रेमचंदा फाटल्यान जैनेंद्र, अज्ञेय, चंद्रगुप्त विद्यालंकार, भगवती प्रसाद वाजपेयी, अमृतलाल नागर, राहुल सांकृत्यायन हांणी साहित्यांत नामना जोडल्या.

पं. गोविंद वल्लभपंत, लक्ष्मीनारायण, डॉ. रामकुमार वर्मा नाटककार आसात तर सर्गेस्त वासुदेव शरण अग्रवाल 'विद्वान' म्हूण नामना जोडून गेल्यात. सर्गेस्त जियार मुरदाबादी हे 'गजल' प्रकारचे बावशहा आसले. नाटककार नजीबाबादी आनी कायम चांदपूरी हांणी उर्दू कवितेची साहित्यकाय वाडयली. 'शायरी' प्रकारांत सर्गेस्त मजाज लखनवी, अहमदन दानीश अली सखार जाफरी, हसरत मोहानी खूब गाजल्यात.

सगळ्या तरेच्या साहित्य प्रकाराची भर पडून उत्तर प्रदेशांतलें साहित्य आतां उर्दू साहित्य समृद्ध जायत आसा.

म्हत्वाचीं थळां: धर्मीक, इतिहासीक आनी सैमीक नदरेन म्हत्वाचीं

अशीं जायतीं थळां ह्या राज्यांत आसात.

इतिहासीक थळां: आग्रा- शहाजहानान बांदिल्लो संवसारीक नामनेचो ताजमहल हांगा आसा. फतेहपूर-सीक्री- मोगलांच्या काळावेलो बुलंद दख्तो, चित्तीचो दर्गो हांगा पळोवंक मेळटा. दिवाण-ई-आम आनी दिवाण-ई-खास अश्यो हांगा दोन इमारती आसात.

फैजाबाद, जौनपूर, काशी, मिर्जापूर, मेरठ हीं हांगाचीं हेर इतिहासीक थळां आसात. कानपूर हें इतिहासीक तशेंच उद्येगीक शार आसा.

धर्मीक थळां: अलाहाबाद- गंगा यमुनेचो संगम, राश्ट्रीय स्मारक- आनंदभवन हांगा पळोवंक मेळटा. कुंभमेळ हांगा भरतात. हांगाचें उच्च न्यायालय, विश्वविद्यालय खूब नामना जोडून आसा. हें एक म्हत्वाचें तीर्थथळ जावन आसा.

वाराणसी, काशी आनी बनारस- हिंदू, बौध्द आनी जैन धर्मांमदीं ह्या तीर्थथळांक एक ऊंचेली सुवात आसा. हांगा नामनेचें काशी विश्वविद्यालय आसा. अयोध्या हें एक नामनेचें तीर्थथळ. बद्रीनाथ, केदारनाथ, हरिद्वार, ऋषिकेश, मथुरा, वृंदावन, तिहूर वा ब्रह्मवर्ती आनी चित्रकूट हीं तीर्थथळांय म्हत्वाचीं आसात.

सारनाथ हें बौध्दांचें धर्मथळ आसून हांगा स्तूप आनी अशोकस्तंभ पळोवपासारखे आसात. हस्तिनापूर, इंद्रप्रस्था आनी कुरुक्षेत्र हीं थळां पौराणिक नदरेन म्हत्वाचीं आसात.

देहराडून, मसूरी, रानीखेत, अलमोडा, नैनीताल सारकीं सैमीक थळां आसात. कॉर्बेट नॅशनल पार्क, राजाजी आनी चंद्रप्रभा अभयारण्यां हांगा आसात. नकाशे काडपाचें भारतीय सर्वेक्षण केंद्र देहराडून हांगा आसा.

- माणिकरव राम नायक गावणेकार

उत्तररामचरित: भवभूती हाणें बरयल्लें एक संस्कृत नाटक. हें नाटक सात अंकांत आसा आनी तातूंत रामकथेचो निमाणो भाग रंगयला. रामान ध्येय, निश्च हांकां लागून सीतेचो केल्लो त्याग, शंबूक हाका मारपाखातीर रामाचें पंचवटींत येवप, सीतेचो जीव दिवपाचो यत्न, भार्गीरथान तिचो जीव वाटावन उदकांत जाल्ल्या तिच्या दोन जुंवळ्या पुतांचो वाल्मीकी कडल्यान सांबाळ करून घेवप, फुडें बारा वर्सांनी पुलांच्या जल्मदिसा निमतान धर्मीक कार्य करपाखातीर सीतेचें पंचवटींत येवप, वनवासांतली राम-सीतेची इश्टीण वासंती हिची रामाकडेन जाल्ली भेट, तिच्या खर उतरांनी तशेंच वळखीचे प्रसंग दोळ्यांमुखार येवन रामाचो शोक, सीतेच्या त्यागान रामाक जाल्लो पश्चात्ताप, रामान धाडिल्ल्या अश्वमेध घोड्याक राखपाक आयिल्ल्या चंद्रकेतूकडे लवाचें जाल्लें खर झूज, रामान केल्ली शांती, सगळ्या व्हड मनशांचें वाल्मीकी आश्रमांत मेळप, रामाची आनी लवकुशाची भेट, वाल्मीकीन बरयल्ल्या नाटकाचो अयोध्येच्या प्रजेमुखार खेळ, निमाणें रामसीता एक जावप असो हे नाटक-कथेचो विस्तार आसा.

रामायणांतले कथेचेर हें नाटक बरयतना भवभूतीन जायते बदल केल्यात; हातूंत केल्ले हे बदल फकत नाटक सोपे जावंचे म्हूण न्हय, सीतेचो त्याग ते रामसीतेचें मेळप ही वाटचाल फकत काव्याक धुंवडावन नाटकाचो सुखांत सादचो म्हूण न्हय, तर सगळ्यो घडणुको एका मुत्रांत घालपाखातीर केल्यात. हे रचणुकेंत दरेक दुय्याक नाट्यप्रयोजन आसा. हातूंत रामाची वासंतीकडेन अचकीत भेट जाता, ह्या आनी तेन्नाच अवृथ्थ सीतेचें अकस्मात येवप ह्या नाट्ययोगान प्रजेसमून लिपोवन दवरिल्ल्या रामाच्या व्हड मनाचें दर्शन घडटा.

फुडल्या प्रसंगांत सगळ्या व्हड मनशांक वाल्मीकीच्या आश्रमांत एकठांय हाडल्यांत. हाचेवरवीं रामाविशीं आशिल्ले तांचे मत उक्तावचेखातीर ही येवजण आंखल्या हें स्पश्ट जाता. फुडें लवकुश मेळटात तें दाखयलां. उपरांतच्या प्रसंगांत भरतमुनीन देव आनी हेर पळोवप्यांच्या वांगडा अयोध्येचे प्रजेकूय गंगा न्हंयचे देगेर घाल्ल्या व्हड नाट्यांत आपोवन अप्सरकडल्यान वाल्मीकीन रामकथेचेर रचिल्ले गर्भनाटक दाखयलां. ह्या प्रयोगावरवीं कल्पक रचनेचो खेळ दोळ्यांमुखार उबो रवता.

- कों. वि. सं. म.

ह्या नाटकांतल्या कथानकाची सुंदर तरेन केल्ली मांडावळ आनी काव्यमय वातावरणाची निर्मणी हांकांलागून हें नाटक जैतिवंत थारलां. पयल्या अंकान चित्रदर्शनाच्या निमतान रामसीतेच्या मोगाचे वर्णन जाता. तशेंच फुडें जातल्या विरहाची पयलीच सुलूस लागता. दुसऱ्या आनी तिसऱ्या अंकांत बार वर्सां उलगल्याचे सैम, मोर आदींच्या वर्णनांतल्यान कळटा. तशेंच बंडकारण्यांत विसपी सैमाचें भयांकृत रूप, लव आनी चंद्रकेतुच्या झगड्यांतले वीरभाव, आश्रमांतल्या भुरग्यांची (लव कुश) निरगम मस्ती हीं वर्णनां. तेचपरी अदृश्य जाल्ली सीता आनी राम, लव आनी चंद्रकेतु, कुश, लव आनी राम हांचे मदले नाटकी भाव हांणी उत्तर रामचरित्राची कलात्मकता चड खोल केल्या. भावनांची बारीकसाण विस्कटावन दाखोवपाचें काम भवभूतीन बरेतरेन केलां. रामाच्या खर दुख्खाचें जणें वस्तूना भवभूतीचे भाशेचो तांक दिश्टो पडटा.

राम आनी सीतेचो एकामेकांवेळो मोग अक्षय आसा हें दाखोवंक तिसऱ्या अंकांत तीं दोगांय मेळटात अशी येवजण आंखल्या. तशेंच लोकांचो एकमतान आदर करपी रामाक राजा हो प्रजेचो खेळ करपी न्हय, जाल्यार एक खर आनी निःपक्षपाती न्यायाधीश आसता हाची जाणविकाय जनकाचो राग आनी लवाच्या उपहासान जाता. ह्या नाटकांत मोगाच्या आदर्शावांगडा धोव बायलेची अमर्याद प्रेमनिश्चय, कर्तव्याक पाळो दिवप होच मुखेल आशय आसा.

भवभूतीच्या वर्णनांतल्यान वस्तू वा भाव हांचे बेस बरें वर्णन मेळटा. ताणें व्यक्तीदर्शनापरस रसदर्शनाचेर चड भर दिला. कांय टिकाकारांच्या मतान ह्या नाटकांत उलयल्ले भाशेपरस देखावी भाशा चड आसा. तशेंच पूण रामकथेक नव्या अर्थाचो साज चडोवन भवभूतीन जें नाट्यकाव्य बरयलां, ताका खूब नामना मेळ्ळ्या.

- कों. वि. सं. मं.

उत्तरा: (उत्तरफाल्गुनी). भारतीय नखेत्रमाळेंतलें बारवें नखेत्र. हातूंत बीटा, लिओनीस (डेनेबोला; भोग १४.७° ४७.२'; १२° १६.५'; अंतर ४३ उजवाडवर्सा, प्रत २.२३). हो योगतारे (मुखेल तारे) आनी बीटा कर्जिनिस (झेंविजेंवा, प्रत ३.८) अशे दोन तारे आसात. हाचो एक चरण (चतुर्थांश) सिंह राशींत आनी तीन चरण कन्या राशींत येतात. हातूंतले दोनूय तारे सिंहाकृती शेंपडेच्या गोंड्यांत दिसतात. ह्या नखेत्राची देवता अर्यमा आनी आकृती शय्या (हायरुण) अशें मानतात.

उत्तरेंचे ध्यान अशें सांगलां:

व्याघ्राननोत्तरा गोम्या शुभ्रवर्णा चतुर्भुजा।

द्वयक्षिणी सूत्रखट्वाङ्गधारिणी परिकीर्तिता॥

अर्थ-उत्तर ही वागाच्या तोंडाची, बैलाचेर बसपी, गोरी, चतुर्भुज, दोन दोळ्यांची आनी सूत्र आनी खट्वांग धारण करपी अशें सांगलां. (हेमाद्रि).

- कों. वि. सं. मं.

उत्तराभाद्रपदा: भारतीय नखेत्रमाळेंतलें सव्विसावें नखेत्र. अल्फेरत्स (भोग ३५.०° २८.३'; शर २५° ४०.९'; अंतर १३० उजवाडवर्सा, प्रत २.१२). हो योगतारे (मुखेल तारे) आनी उल्ःश्रव्यांतलो (गॅमा) अल्लेनीब (प्रत २.८७) हे दोन तारे हातूंत आसात. कांय जाणकारांच्या मतान अल्लेनीबचे सुवातीर देवयानीतलो बीटा होय हातूंतलो एक नाग जावन आसा. पेंगसी चौरसांतले उदेंतेकडले हे दोन तारे आसात. ताका लागून उत्तराभाद्रपदा नखेत्र वळखप सोंपें जाता. हाची देवता अहिर्बुध्नीय आनी आकृती पलंग अशें मानतात. वेदांत पूर्वाभाद्रपदा आनी उत्तराभाद्रपदा ह्या दोनांचोय ग्रीष्मप्रदा असो उल्लेख आयिल्ल्याचें सांपडटा. हें नखेत्र मीन राशींत येता.

ह्या नखेत्राचें ध्यान अशें सांगलां:

गर्दमास्या वृषारुढा सिता भाद्रपदोत्तरा।

पात्रं च डमरं घटे द्विभुजेयमुदीरिता॥

अर्थ: उत्तराभाद्रपदा ही गढवाच्या तोंडाची, वृषभ (नंदी) वाहन

धेवन, गोरी आनी दोन भुजांची जावन आसा. हिच्या हातांत पात्र आनी डमरू आसात. (हेमाद्रि).

उत्तराषाढा: भारतीय नखेत्रमाळेंतलें एकविसावें नखेत्र. ह्या नखेत्राचो पयलो चरण (चतुर्थांश) धनू राशींत आनी फुडले तीन चरण मकर राशींत येतात. (अस्तंत) धनूंतले सिग्मा (नंकी, भोग २५.८° ४८.९', शर -३° २८.१'; प्रत २.१४) हो ह्या नखेत्राचो योगतार (मुखेल तारे) आसा आनी धनूतलोच बीटा होय हातूंत आसा. कांय जाणांच्या मतान धनूंतले फाय आनी टाऊ हे तारेय उत्तराषाढात आसात. ह्या नखेत्राची देवता विश्वदेव आनी आकृती हतयाच्या दातांभशेन आसा.

उत्तराषाढा नखेत्राचें ध्यान अशें सांगलां:

सर्पंगा चोत्तराषाढा गौरवर्णा दुरुषिणी।

नागबन्धजटाजूटस्वर्णकुण्डलभूषिता।

अक्षनागधर दक्षे वामे पुस्ती सकुण्डिका॥

अर्थ: उत्तराषाढा ही सोरगार बसपी, गोरी, सुंदर, नागदोख्येन जटाजूट बांदपी, भांगराचीं कुंडलां घालपी आनी उजव्या हातांत फास आनी नाग तशेंच दाव्या हातांत पुस्तिका आनी कुंड घेवन आसता. (हेमाद्रि).

- कों. वि. सं. मं.

उत्सव: मनशाक उमेद, उर्बा, आनंद, आनी धादोसकाय ज्या धर्मीक सुवाळ्यांत मेळटा त्या धर्मीक सुवाळ्याक 'उत्सव' म्हण्टात. 'महोदध्व उत्सव' असो अमरकोशांत ताका पर्यायशब्द मेळटा.

मनीस जल्माक येतना जरी एकलो एकसुरो आयलो तरी भौशीक मळार आनी समाजांत ताका एकलो एकसुरो रावप जमना. ताका संवसार, कुटुंब हीं बंधनां आपणावचीं पडटात. तातूंत तो घुस्पता, खशेंता तसोच निशेंता. संवसारांतली दुख्खाची आनी कश्टाची जीण जियेतना आपली मोख हातासपाक ताका जायतीं आडमेळीं येतात. संवसारीक आनी भौशीक जीणेंतल्यो खंती, दुख्खां, चिंता कुशीक उरून कुडीक विसव आनी मनाक आनंद मेळचो ह्या हेतांतल्यान उत्सवाचे प्रयेचो जल्म जालो.

वर्सांतल्यान थारायिल्ल्या दिसा, थारायिल्ल्या ऋतूंत, थारायिल्ल्या तिथीक मनशान भौशीक मळार एकठांय येवंचें, सगळ्यांनी नाचचे. खेळचें, सैम आनी कला ह्या गजालींचो आनंद घेवंचो, नव्यो गजाली शिकच्यो, आपलें जिवीत अणभवान समृद्ध करचें हो उत्सवाफाटलो मुखेल हेत आसा. तेचखातीर वात्स्यायनान समाज आनी मेळावे हांकां 'संभूय क्रीडा' अशें नांव दिलां.

भारतांत पितृपूजा, वीरपूजा, नांगरणी, पेरणी, कापणी सारकीं शेतवडीचीं कामां, ऋतूपरिवर्तन, गणदेवता, ग्रामदेवता सारक्या संबंदांत उत्सव मनयतात. तेभायर कांय उत्सव राजा आनी तांच्या राज्यशासनवरीं मनयताले. देखीक- हस्तिमंगल, वषमंगल, जयपान.

धर्म वा कर्म हांचो संबंद नाशिल्ले कांय उत्सव वैदिक काळार मनयताले अशें ऋग्वेदांत म्हळां (२.१६.७; १.१२४.८; १.४८.६). ऋग्वेदांत ह्या भौशीक उत्सवांक 'समन' अशें नांव दिलां. ह्या उत्सवांत दादले-बायलो मेकळेपणान वांटो घेताले. कवी, धनुर्धारी, शिंदळवां करपी, वयांत आयिल्ल्यो चलये ह्या उत्सवांत वांटो घेताल्यो. मेकळी चलणूक, नाचप, गावप, सोरो पिवप, जुगार खेळप, मनांत येता तशें वागप, ह्या सारक्या गजालींक ह्या उत्सवांत मेकळीक आसताली.

रामायणांत वाल्मीकीन अयोध्येक 'समाजोत्सव शालिनी' म्हळां. समाजोत्सवांत नाटकां जातालीं अशें वात्स्यायन म्हण्टा. कामसुत्रांतले मौज-मजेक समाजोत्सवांत ऊंचेरीं सुवात आसताली. वयल्या तरांचे उत्सव जैन धर्मांतूय जाताले. आचारंगसुत्रांत तांकां 'संखडि' म्हळां.

पूर्विल्ल्या काळांत एकाद्रो उत्सव राजनगरांत जातालो, तेन्ना छणभेरी नांवाचो धोल वाजोवन तेविशींचीं सुचोवणी भौसाक दिताले. देखीक- कौमुदीमहोत्सव, उद्यानयात्रा, पर्वतयात्रा आदी. आयजय कोंकणात जेन्ना

या देव-देवतांची जात्रा आसता, तेन्ना फांतोरे देवळामुखार धोल धरतात

भर्म, पंथ, देव-देवता ह्या विशींचें प्रस्थ जशें लोकांमदीं वाडलें, तशी उत्सवांचो आंकडोय वाडलो. कांय उत्सव, कांय खाशेलेच पंथ रीत गंधर्वायूच मनयताले, तर कांय उत्सव सगळ्यो भेद भावाच्यो वण्टी रीत सगळ्यांचे जाल्ले. चातुर्मासासारके उत्सव कांय पंथ संप्रदायांमदीं ले तर वर्षप्रतिपदा, अक्षयतुतीया, नागपंचम, गौरीगणपती, वसरो, वाळी, मकरसंक्रांत, होळी सारके उत्सव संप्रदायाचे भेद मोडून मुखार ते काळांतरान म्हयनो-तीथ-नखेत्र हांचे फास्केत ह्या उत्सवांक गरजे

पूर्विल्ल्या काळांत लोकोत्सव चार तरांनीं वांटिल्ले: १. श्वेश्वर देवतांचो विमान २. बुध देवतांची वया संपादन करप ३. भूतकाळांत जावन ल्हे धर्मप्रवर्तक आनी महात्मे हांचो उगडास मनोवप ४. पंचमहाभूतांनीं मैमांतल्या गरजेच्या वस्तूंची तुस्त, तोखणाय करप आनी उपकार लावप

उत्सव हें मनशाच्या मनाचें अन्न जावन आसा. मनशाचीं दुख्खां कांय पोणांवातीर जायनात, पूण विसरायेर घालपाचें तें एक साधन आसा. गरजात, तेचपरी गोंयांत वेगवेगळे उत्सव व्हडा खोशयेन आनी उमेदीन मनयतात. उत्सवाच्या निमतान सोयरीं-घायरीं परतीं आपल्या भूळ लावात. भूळ घरांत येतात. ह्या दिसांनीं दर गांवांत दर एकल्याच्या हांडार खोशयेचीं ल्हारां उफेतात दिश्टी पडटात. गोंयांत गणेश चवथीचो रमव व्हडा दबाज्यान मनयतात. हेर उत्सवांमदीं दिवाळी, शिगमो, पाताळ, ईद व्हडा उमेदीन मनयतात.

-कों. वि. सं. मं.

उदक: सगळ्यांच्या वळखीचो एक सादारण द्रव पदार्थ. पयलींच्या काळांत उदक हें एक मूलद्रव्य आसा, असो समज आशिल्लो. पूण १७६९ न हेनरी कॅवेंडिश हाणें उदक हें हायड्रोजन आनी ऑक्सिजन हांची २:१ ह्या घनफळाच्या प्रमाणांत भरसण आशिल्लें संयुग आसा अशें सिध्द केलें. १८०० त सर हॅमी डेव्ही हाणें उदक हें ऑक्सिजनचे ८ भाग आनी हायड्रोजनचो १ भाग अशा प्रमाणांत तयार जाल्लें संयुग आसा, अशें घोशोवन दिलें. १८६७ त, उदकाक H_2O हें रेणुसूत्र (formula) निश्चित केलें.

धर्तरेवयल्या जीवांची उत्पत्ती उदकांत जाली आनी ताका लागून उदक हें जीव-उत्पत्ती जावंचे आदींपसून अस्तित्वांत आसा अशें निश्चितपणान म्हणूं येता. धर्तरेच्या पृष्ठभागावयलो सुमार तीन चतुर्थांश भाग उदकानूच व्यापिल्लो आसा.

वट्ट उदकाच्या ९७ % उदक दर्यांत आस्पावता आनी उरिल्लें ३% उदक, धर्तरेच्या कट्ट्यापोंदा ५ किमी. चेर आनी धर्तरेच्या पृष्ठभागावयर १२ किमी. चेर सांपडटा. रयमंड नेस ह्या अमेरिकन उदकवैज्ञानिकान उदकाचे वांटणेविशींचो (distribution) तयार केल्लो तक्तो फुडें दिल्लो आसा

मोनजात आनी वनस्पत हातूंत उदक हो एक म्हत्वाचो घटक आसा. मनशाचे कुडींत सुमार ७०%, जमनीवयले वनस्पतींत ५०-७५% आनी उदकांतले वनस्पतींत ९५ ते ९९% उदक आसता. कांय खनिज पदार्थांत, उदक संयोगित (combined) अवस्थेंत आसता.

धर्तरेचेर दर्या, न्हंयो, व्हाळ, बांयो ह्या रूपान उदक मेळटा. कांय गुणधर्मां जमनीसकयल उदक आसता, पूण खूब खोल आशिल्ल्याकारणान तें भायर काडप परवडना. घनरूप उदक उत्तर आनी दक्षिण ध्रुवांकडल्या सदांच हिमाच्छादित आशिल्ल्या वाठारांत, शीत कोनभात आनी हेर अंच दोंगरांचेर दिसून येता. कन्यांचो पावस पडून हिमवर्षाव जाता तेन्ना ताचें अस्तित्व दिसून येता. बाश्पस्वरूप उदक वातावरणांत कमी-चड प्रमाणांत सदांच आसता. सैमीक उदकाचें, बर्फ हें एक शुध्द रूप. नागरी जिणेखातीर लागपी उदक न्हंयो, सरोवरां आनी बांयो हांचेपसून मेळटा.

उदकाचे वांटणेविशींचो तक्तो


सुवात	उदकाचें घनफळ (घनीय मैल- (Cubic Miles)	टक्केवारी (सादारणपणान)
पृष्ठभागावयलें उदक: साव्या उदकाचीं सरोवरां	३०,०००	०.००९
खान्या उदकाचीं सरोवरां आनी मध्यदेशस्थ (Inland) दर्या	२५,०००	०.००८
न्हंयो आनी झरे	३००	०.००००९
	५५,३००	०.०१७
पृष्ठभागापोंदचें उदक: जमनींतली ओलसाण	१६,०००	०.००५
अर्द मैल खोलाये- इतलें जमनीपोंदचें भूंय-उदक	१०,००,०००	०.३१
अतिखोल भूंय उदक	१०,००,०००	०.३१
	२०,१६,०००	०.६२५
हिमआवरण आनी हिमन्हंयो (Glaciers)	७०,००,०००	२.१५
वातावरणांतलें उदक	३,१००	०.००१
	७०,०३,१००	२.१५१
दर्या	३१,७०,००,०००	९७.२
वट्ट	३२,६०,७४,४००	१००

धर्तरेच्या जल्मासावन म्हळ्यार सुमार ४६० कोटी वर्सां आदल्या काळासावन धर्तरेवयलें वट्ट उदक आनी ताचीं लक्षणां हातूंत मात्तूय बदल जावंक ना. वनस्पत आनी मोनजात हांणी बाश्पाच्या रूपान सोडिल्लें उदक, दर्या आनी जमीन हातूंतल्यान उदकाचें बाश्पीभवन (evaporation) जावन उदकाची तयार जाल्ली वाफ वातावरणांत पावता आनी ताचेपसून कुपां तयार जातात.

कुपांपसून पावसाच्या, हिमाच्या आनी कन्यांच्या रूपान उदक परत धर्तरेक येवन मेळटा. हातूंतलें कांय उदक दर्यांत झिरून वता आनी अशे तरेन हें जलवर्तन वा जलसित्यंतरचक्र (water cycle) एकसारकें सासणाचें चालूच उरता.

दर्याच्या उदकांत आनीकूय हेर पदार्थांचो आस्पाव आसता. धर्तरेवयल्या उदकाचें वट्ट वजन = १.१४१४×१०^{१८} मॅट्रिक टन. दर्यांतल्या मीठाचें वट्ट वजन = सुमार ४.८४×१०^{१८} मॅट्रिक टन. दर्यांतल्या उदकांत आस्पावपी वेगवेगळे पदार्थ अशे: $NaCl$ -२.७%, $MgCl_2$ -०.४%, $MgSO_4$ -०.२%, $CaSO_4$ -०.१५%, KCl -०.०५%.

भौतिक गुणधर्म: शुध्द उदकाक रुच आनी वास आसना. उदकाचो पातळ थर रंगविरयत आसता. पूण ताच्या वाट (२ मी. परस चड) थरांतल्यान पळेत जाल्यार उदक निळसर दिसता. उदक थंड करपाक



सागल्यार ४° से. तापमानाचेर पावमेरेन उदक आकुंचित जाता. तापमान ताचे सकयल वचपाक लागले म्हण्टकच ते प्रसरण जावपाक लागता आनी ०° से. तापमानाक गोठता. उदकाच्या ह्या गुणधर्माक उदकाचें 'असंगत प्रसरण' (anomalous expansion) अशें म्हण्टात. ४° से. तापमान आशिल्लें उदक हेर तापमानाच्या उदकापरस जड आसता, म्हळ्यार ताची घनता ह्या तापमानाक सगळ्यांत चड आसता. उदकाची खासा उश्णता सगळ्या पदार्थांच्या खासा उश्णतेपरस चड आसा. ताका लागून उदक सवकास तापता आनी सवकासायेन थंड जाता आनी अशे तरेन बातावरणाच्या तापमानाचें नियंत्रण जाता. उदकाचे हेर भौतिक गुणधर्म अशे- गोठण बिंदू: ०° से.; ०° से. तापमानावेळार उदकाची घनता: १.००

ग्रॅम/घ.सेमी.; बर्फाची घनता (०° से. तापमानावेळार): ०.९२ ग्रॅम/घ.सेमी.; द्रवीभवनाची (fusion) उश्णता: ७९.७ कॅलरी/ग्रॅम.डिग्री; उकळ बिंदू: १००° से.; बाष्पीकरणाची उश्णता: ५३९.४ कॅलरी/ग्रॅम सगळ्यांत ऊंच घनता (३.९८° से. तापमानावेळार): १.००००७३ ग्रॅम/घ.सेमी.; क्रांतिक तापमान: ३७४° से.; क्रांतिक दाब: २१७.५ Atms. खासा संवाहकता: 1×10^{-4} mho सेंमी.^{-१} (एकदम शुध्द उदक); विद्युत् अपार्यता स्थिरांक: ७८; सांद्रता: ७५.६ डाईन/सेमी. (०° से. कडे) आनी ७४.२२ डाईन/सेमी. (२०° से. कडे); प्रणमनांक (refractive index): १.३३३, त्रिक बिंदू: बर्फ-उदक-बाश्प हांच्या संतुलनांत, ०.००९८° से. ४.५७९ मिमी. Hg चो दाब आसतना; रचणूक=हायड्रोजन: ऑक्सिजन, घनफळ: २.००२८८ : १.०००, वजन-१.००७९७ : १.५९९९४. उदकांतल्यान विद्युत् प्रवाहाचें संवहन खूब मरकसायेन जाता. उदक हो बरो विद्रावक आसून तातूंत जायते पदार्थ विरगळटात.

रसायनीक गुणधर्म: रसायनीक नदरेन उदक हें थीर संयुग जावन आसा. २०००° से. तापमानाकडेन लेगीत वट्ट उदकाच्या फकत ०.६% द्रव्याचें ताच्या मूलद्रव्यांत अपघटन जाता. हाचेवयल्यान ही गजाल स्पश्ट जाता. उदकाचे हेर रसायनीक गुणधर्म अशे: १. क्षारीय (alkaline) धातूमांकांचे उंचेले धन विद्युत् धातू, कोळी तापमानाकडेन उदकाचे विघटन घडोवन हाडटात आनी हायड्रोजन वायूची उत्पत्ती जाता. तांचें, चांदी, भांगर, पारो, कथील ह्या धातूंची उदकाचेर वा वाफेचेर कसलीच क्रिया जायना. २. फ्लोरीन, क्लोरीन, ब्रोमीन हांच्यासारक्या उंचेल्या क्रान-विद्युत् अधातवीय मूलद्रव्यांची कोळी तापमानाकडेन उदकावांगडा क्रिया जावन ऑझोनीय ऑक्सीजन उत्पन्न जाता, जाल्यार क्लोरीन आनी ब्रोमीन सूर्याच्या उजवाडांत ऑक्सिजनची निर्मिती करतात. ३.


कार्बन, बोरेन, सिलिकासारके अधातू रक्तोश्माकडे (red hot) वाफेचे विघटन घडोवन हाडटात. ४. धातवीय ऑक्साइडांवांगडा उदकाची क्रिया जातकच उदकांत हे ऑक्साईड विरगळटात. देखीक: क्षारीय धातू. ५. उदकाची आनी विद्राव्य अधातू ऑक्साइडांची क्रिया जातकच अम्लांची (acids) निर्मिती जाता. ६. निर्जल (anhydrous) क्षारवांगडा उदकाची क्रिया जातकच, उदक तातूंत भरसता आनी hydrates तयार जातात. ७. अम्लां (acids), क्षारं (bases), क्षारकां ह्या विद्युत् विच्छेदांची (electrolytes) उदकावांगडा क्रिया जातकच ती उदकांत विरगळटात आनी तांचे आयन तयार जातात. विद्युत्-विच्छेदन (electrolysis) करतकच, विद्युत्-विच्छेद (electrolyte) विद्रावाचें विघटन जाता. ८. जलीय विच्छेदन (hydrolysis): दुबळ्या अम्लांचीं आनी क्षारकांचीं क्षारं अदीं आनी पुराय विघटित जातात. ९. उत्प्रेरण (catalysis): कितल्याशाच क्रियांनी वाफेच्या रुपांतलें उदक, उत्प्रेरकाचें काम करता.

विश्लेशणात्मक परीक्षा: १. सोडियम वा पोटॅशियमचो ल्हान कुडको उदकाच्या संपर्कांत येतकच, हायड्रोजन वायू तयार जाता आनी तो पेट घेता. २. निर्जल कॉपर सल्फेट (CuSO_4) उदकाच्या संपर्कांत येतकच निळो रंग तयार जाता. ३. 'कार्ल फिशर' विक्रियक (reagent) द्रव्य उदकावांगडा भरसतकच गुलाबी रंग तयार जाता.

सूर्यमाळेंत उदक तीनूय रुपांनी मेळटा: घन (बर्फ), द्रव (उदक) आनी वायू (वाफ). सूर्याच्या लागसार उदक फकत वाफेच्या रुपांत मेळटा. सूर्याच्या फुडें उदकाचें रुपांतर बर्फांत जाता. धर्तरेवेल्य उदक ताच्या तीनूय रुपांत मेळटा. सगळे तरेच्या जिविताखातीर उदक ही एक मुळावी गरज जावन आसा.

वायूरुपांतलें उदक: जलीय बाश्परूपी (Water Vapour- वाफ) उदकांतल्या रेणूंची हालचाल एकामेकांपरस पुराय स्वतंत्र आसता. उदकाच्या रेणूंतले अणू एकामेकांकडेन खूब उंच अशा ध्रुवीय (polar) रसायनीक बंधांनी गुंतिळे आसतात. हातूंतल्या दरेका बंधाचें हायड्रोजन तोंक ऑक्सिजनच्या संबंदांत धन विद्युत् (electrically positive) आसता. १२००° से. परस चड तापमानामेरेन वाफ तापयली जाल्यार ती विच्छेदित (dissociate) जावन हायड्रोजन अणू आनी हायड्रॉक्सिल मुक्त मुलकां (free radicals) तयार जातात. $\text{H}_2\text{O} \rightarrow \text{H} + \text{OH}$. तापमान देंवतकच हे उत्पाद (products) परत एकामेकांक मेळून उदकाचे रेणू तयार जातात. वाफेच्यो चडशो सगळ्यो रसायनीक क्रिया द्रवरूप उदकासारक्योच आसतात. ३७४° से. तापमानाच्या वयर द्रवीकरण (liquefaction) करिनासतना जाय ते घनतेप्रमाण, वाफ संपीडित (compressed) करूं

अफेनद उदक जेन्ना शाब्बान कपडे धुवपाखातीर वापरतात, तेन्ना शाब्बावांगडा त्या उदकांतल्या सुंगुयांची खायाची विक्रिया जाता आनी अविद्राव्य पदार्थ (देखीक- कॅल्शियम स्टिअरेट, मॅनेशियम स्टिअरेट) तयार जातात. ताका लागून शाबू पेड्ड्यार जाताच, तशेंच तयार जाल्या अविद्राव पदार्थाचो पर कडव्यांचेर बसून ते आनीक लोड्याची शक्यताय आसता. अफेनदपण (hardness) दोन प्रकारचें आसता. १. तात्पुरतें अफेनद उदक: हें उदक कॅल्शियम आनी मॅनेशियम बायकार्बोनेट्स हांकां लागून जाता. २. सासणाचें अफेनद उदक: हें उदक कॅल्शियम आनी मॅनेशियम क्लोराइड्स हांकां लागून तयार जाता. तात्पुरतें अफेनदपण हें उदक खतखतायस्थार ना जाता जाल्यार कायमचें अफेनदपण उदक शिजयल्यार लेगीत पयस जायना.



जड उदकः सामान्य उदकाचो रेणुभार १८ आसता. रेणुभार १८ परस चड आसता त्या उदकाक 'जड उदक' (Heavy Water) अशें म्हण्टात. जड उदक वट्ट १८ प्रकारचे आसता. हातूंतल्या ड्यूटेरियम ऑक्साइड (D₂O) रेणुभार २० हाका सादारणपणान जड उदक अशें म्हण्टात. जड उदकाच्या ह्या रेणूंत साद्या उदकाच्या रेणूंतल्या हायड्रोजन अणूच्या जाग्यार २ द्व्यमानांक आशिल्ल्या हायड्रोजन समस्थानिकाचे (isotopes) दोन अणू आसतात. जड उदकाचे कांय भौतिक गुणधर्म अशे- स. कडे घनता: १.१०५९; उकळ बिंदू: १०१.४२° से.; वितळ बिंदू: ३.८२° से.; उच्च घनतेकडलें तापमान: ११.४° से.; पृष्ठात्ताण: ६७.८ डाइन/सेमी.; पणमनांक: १.३२८.

ह्या उदकाच्यो रसायनीक विक्रिया सामान्य उदकाभशेनूच आसतात पूण विक्रियेचो वेग मात कमी आसता. सस्तन जनावरांक जड उदक पियेत जाल्यार चड तान लागता. ह्या उदकापसून बियांचें अंकुरण (germination) जावंक पावना. जड उदक सैमीक उदकांत मेळटा आनी ह्या सैमीक उदकाचें पयून पयून ऊर्ध्वपातन (distillation) करतकच जड उदक मेळटा. अणुभट्टींत शीतलक आनी शामक म्हूण जड उदकाचो वापर जाता. रसायनीक आनी जीवविज्ञानीय संशोधन कार्यांत जड उदकाचो मोट्या पमाणांत वापर जाता.

भौवारिक उदक (Polywater): रशियांतले एन्. एन्. फेड्याकिन तशेंच बी. एम. हेरखोव्गुडन आनी तांचे वांगडी हांणी १९६२ च्या सुमाराक भौवारिकाच्या (दोन वा अदीक रेणूंचो संयोग जावन तयार जाल्ल्या जटिल संयुगाच्या) रुपांत आशिल्लो एक उदकाचो प्रकार सोदून काडलो. ताचे गुणधर्म सामान्य उदकापरस मात्सो वेगळे आसात अशें मत तांणी मांडलें. पूण उपरांत जायत्या प्रयोगशाळेंत जाल्ल्या संशोधनान लेगीत ताचे अस्तित्व सिध्द जालें ना. निमाणें १९७३ त, अशें सिध्द जालें की, भौवारिक उदक हें कांय कलिल (colloidal) अपद्रव्यां आशिल्लें सामान्य उदकाचेंच एक रूप आसा.

- डॉ. अनिल डिंगे

सांस्कृतिक संदर्भ: (संस्कृत- जीवन, जल, सलिल, तोय अम्बु, नीर, नीर; गुजराती- पाणी; हिंदी-पानी; फ्रेंच- ओ; इंग्लीश- वॉटर; पोर्तुगीज- आग्व; मराठी- पाणी; कन्नड-नीर).

एक मुखेल अन्न. हाची व्याख्या अशी- 'जलति जीवयति लोकानिति'- लोकांक जिवे दवरता तें जल वा उदक.

उदक हें उतर मूळ संस्कृत भाशेंतले आसा. कोंकणी भाशेंतय ह्याच उतराचो वापर जाता. उदक उतराची व्युत्पत्ती अशी करतात. 'उद' म्हळ्यार वयर येवप वा ओलें करप. 'क' हो स्वार्थी प्रत्यय लागून 'उदक' हें उतर जालें. बृहदारण्यकांत (५.१) 'उदक' हें सगळ्या वस्तूचें मूळ आसा अशें म्हळां. वैदिक साहित्यांत उदकाची देवता 'वरुण' असो उल्लेख आयला. ही देवता उदकाचेर नियंत्रण दवरता. तिचें वस्त्र उदक आमून तें ती पांगरुंक घेता.

संस्कृत साहित्यांत उदकाचे कांय उल्लेख फुडलेतरेन येतात:

तच्च दद्यान्नरो नित्यं यदीच्छेदभूतिमात्मनः।

धन्यं यशस्यमायुष्यं जलदानमिहोच्यते॥ दानराज॥

उदकासारके दान ना अशें दानराज सांगता.

रमगुणबहुल द्रव्यम्, सौम्याः स्वल्पापोहन्तरिक्षप्रभवाः

प्रकृतिशीताः लहयश्चायक्तस्पर्शश्च (चरकसूत्रः २६.३९)

उदक हें सभावीकपणान मळबांतल्यान पडपी थंड, ल्हव रस-पाक जायना अशें द्रव्य आसा.

ऋग्वेदांत (५.८५:६), 'न्हंय दयांकडेन मार्गक्रमण करून दर्याक मेळटा पूण दर्या केन्नाच भरता हें वरुणाचें कुवाडें न्हय मूं?' अशें म्हळां.

उदक हें पंचमहाभूतांतलें सुश्टीवेलें भूत आसा. पंचमहाभूतांच्या द्रव्याचे उत्पत्तीचें हें कारणभूत आशिल्ल्यान सद्या रसाचें उदक हें समवायी कारण आसा. ताचो वर्ण शुक्ल, रस मधूर आनी स्पर्श शीतल आसा. द्रव्यत्व हो ताचो सभावीक गूण आसा.

मूळ उदक हें सगळें एक आसलें तरी देश वा काळ हांकां अगुमन ते तरेकवार जाता. तेपासत तें हितकारक वा घातक जावं येता. मळबांतल्यान पडिल्लें उदक चंद्र, वायू आनी सूर्य हांचो स्पर्श जाल्ल्यान थंड, शुध्द आनी नितळ आसता. (आकाशात्पतितं जलं सोमवायवमैः सृष्टंभवति, हितहितत्वे तद्देशकालमपेक्षते).

उदक, पृथ्वी ह्या तत्वाकडेन संबंदीत आशिल्ल्यान उदकाचे गूण पृथ्वीच्या गुणांक लागून बदलतात.

१. धवे जमनीत- तुस्त उदक, २. काळशे जमनीत- कडू उदक, ३. हळडुवे जमनीत- क्षारयुक्त, ४. खारे जमनीत-खारे उदक, ५. दोंगराच्या मुळसांत-मात्सो तीख, काळी जमीन- कातळ, गोड.

उदकाचे सादारण गूणः जीवनशक्त दिवपी, तृप्ती करपी, पुश्टिक, तान भागोवपी, काळजाक थंड, हितकर, ल्हव अशें आसा.

कालमानानुसार उदकाचे गूण विंगडविंगड आसात.

वर्षाः वार्षिक जलम्-गुर्वाभिष्यन्दि मधुरम्। अर्थ- उदक जड आनी आर्द्रता निर्माण करपी, गोड आसता.

शरदः तनु लघ्वनभिष्यन्दि, एतत्तुसुकुमारणं। सिग्धभूयिष्ठ भोजनानां, भोज्यभक्षलेध्यपेयेषुच शस्यते। अर्थ- उदक, ल्हव, निर्मळ, आर्द्रता उणे आसपी सिग्ध आनी चतुर्विध, अन्न खाल्याउपरांत पिवपाक योग्य.

हेमन्तः सिग्धं, वृष्यं, बलहितं गुह। अर्थ-उदक, सिग्ध, जड, शुभ, घटसाणीक बरें.

शिशिरः हेमन्तात लघुतरं कफनातजित। अर्थ- उदक, हेमन्तापरस चड ल्हव, कफ-वात नाश करपी.

वसंतः उषायमधुरंरुक्षम्। अर्थ- उदक तुस्त, गोड, रुक्ष अशें आसता.

शीष्णः अनभिष्यन्दि। अर्थ-उदक, आर्द्रता उणे न करपी

(चरकसूत्रः २७.२०३.६)

उदक हें उतर लावन जायते संस्कार, उक्ती तयार जाल्यात.

(१) उदक सोडप - दान करप. (२) उदकक्रिया - अन्त्येष्टी (३) उदकाशांत - बौधायनांत सांगिल्ल्याप्रमाण सूक्त पठण करून तें उदक घर शुध्द करपाखातीर घरभर शिंपडप. देखून घर पवित्र, शांत आनी सुखसमाधानयुक्त जाता.

- माधव भुस्कुटे

उदका येरादारी: लांकूड, धान्य, तयार माल आदी वस्तू तशेंच मनीस, मोनजात, नुस्तें सारकीली जीवसृष्ट हांची एका जाग्यावयल्यान दुसऱ्या जाग्यार, उदका मार्गांतल्यान, हाड-व्हर करपाच्या वेव्हाराक 'उदका येरादारी' अशें म्हण्टात. धर्तरेच्या सगळ्या भागांत ल्हान- व्हड प्रमाणांत उदका येरादारी चलता. हेखातीर न्हंयो, कालवे, दर्या सारक्या उदकाच्या माध्यमांतल्यान हातांनी ताणपाचीं, शिडार चलपाचीं वा यंत्राचेर चलपी ल्हान-व्हड व्हडयांचो, पडावांचो, बोटींचो, जहाजांचो (पातमान्यांचो) उदका येरादारीखातीर उपेग करतात.

उगम आनी विकास: पूर्विल्ल्या काळांत न्हंयांच्या देगणांनी राबितो करून रावपी मनशाक उदका येरादारीचो सगळ्यांत पयलीं सोद लागलो अशें म्हण्टात. न्हंयतलें व्हांवतें उदक पळोवन ताचो प्रवासाखातीर उपेग करपाची कल्पना ताका येवजली. लांकडाचे व्हडले कुडके, एकठांय बांदिल्ले कोंडे, फळयो, साडां, जनावरांचीं चामडीं असल्या उपेगवी पदार्थांचो ल्हवल्हव व्हड वाहनासारको उपेग जावपाक लागला. ताचेवयल्यानूच फुडें नेळे, व्हडीं, पडाव, बोटी आनी जहाजां तयार करून वापरपाची बुद्द मनशाक येवजली. इतिहासांत वेगवेगळ्या संस्कृतायांनी उदका येरादारीचे उल्लेख सांपडटात. ईजिप्शियन लोकांनी नाइल न्हंयेतल्यान आनी आर्यांनी सिंधू आनी गंगा ह्या न्हंयांतल्यान प्रवास केल्लो. मीगॅस्थीनीस हाणें चंद्रगुप्त मौर्याचें मुस्तींत गंगा आनी तिच्या हेर फांट्यांचेर बरीच येरादारी जाताली, असो उल्लेख केला.

दर्यादेगेर रावपी लोकांक दर्यापेल्यान किदें आसा हें जाणून घेवपाची उमळशीक लागून दर्याचो प्रवास करपाची इत्सा जाल्या आसतली.

ईशियन लोकांनी इ.स.प. ३००० च्या सुमाराक भूमध्य दर्यादेगेवेल्या देशांकडे संपर्क सादून वेपार केलो. तेउपरांत फिनिशियन, ग्रीक आनी अन लोकांनीय बऱ्याच देशांकडे वेपार करपाक सुरवात केली. पूर्विल्ल्या ज्ञानांत, ईजिप्त, हिंदुस्थान आनी चीन ह्या राश्ट्रांतूय मोट्या प्रमाणांत वेपाराचो चलतालो.

अहमदाबाद जिल्ह्यांतल्या लोथल हांगाच्या उत्खननांत सांपडिल्ल्या शिड्यांमन संधु संस्कृतायेच्या काळासावन भारतांत जहाजांचें बांदप ना. जहाजांची येरादारी चलताली अशें म्हणपाक आदार आसा. राजादडोत जहाजांची आकृती आशिल्ल्यो चवकोनी मुद्रा सांपडल्यात. म.प. दुसऱ्या शेंकड्यांतल्या सांची स्तूपांचेर व्हड्यांच्यो प्रतिकृती मूळ येतात. अजिंठाच्या गुंफांत व्हड्यांचीं चित्रां आसात. संस्कृत आनी लो मारहित्यांतूय उदका येरादारीविशीं वर्णन आयलां. ऋग्वेद, मायण, महाभारत, बृहत्संहिता आनी वरहपुरुष ह्या ग्रंथांत दर्याच्या मार्गाचे उल्लेख आसात. चंद्रगुप्त मौर्याचे मुस्तींत आरमारचो बरोच फ्तर जाल्लो. कौटिल्याच्या अर्थशास्त्रांतूय दर्या येरादारीचें वर्णन मयलां इकराव्या शेंकड्यांत चोल राजांचीं जहाजां हिंदी महासागरचे नतदी वतालीं. त्याच काळांतल्या 'युक्तिकल्पतरु' ह्या संस्कृत ग्रंथांत ताज-बांदांविशींची सविस्तर माहिती दिल्या. मच्छलीपटनम् पदरतल्यान सुटपी हिंदी जहाजां उदेंतेकडेन आरकान, पेरू, सयाम, फ्रांस, चीन आनी मलेशा आनी अस्तंतेक मादागास्कर येवन प्रवास करतालीं अशें फ्रेंच भोंवडेकार तार्नेर्ये हाणें म्हळां. तेराव्या शेंकड्यांतलो मगधवागी मार्को पोलो हाणें हिंदुस्थानच्या व्हडल्या जहाजांचें वर्णन केलां. मोगलांचे मुस्तींत बंगाल, काश्मीर आनी लाहोरंत जहाजां बांदपाच्या उद्योगांत बरीच उदरगत जाल्ली. सुरत, भावनगर, गोंय, वसई, डाक्का ह्या शागनी मतराव्या शेंकड्यांत जहाजां बांदपाच्या उद्योगांत नामना मेळयल्या. शिवाजी आनी उपरांत काळोजी आंग्रे हांणी मराठी भायमाराची पध्दतशीर उदरगत केल्ली.

रोमन साम्राज्यांत दर्याचे येरादारीक बरेंच म्हत्व आयिल्लें. तें साम्राज्य लयाक वतक लेगीत व्हेनिस बंदर हें व्हडलें वेपारकेंद्र जालें. पंदराव्या शेंकड्यांत स्पेन आनी पोर्तुगालच्या राजांनी साहसी जलप्रवाशांक पालव दिवन उत्तेजन दिलें. १४९२ त कोलंबस हिंदुस्थानचो सोद करीत करीत व्हामा जुंव्याचेर पावलो आनी अशें तरेन अमेरिकेचो सोद लागलो. डॉ एन्रिको ह्या पोर्तुगेज राजान हिंदुस्थानचो उदकामार्ग सोदून काडपाखातीर बरीच भोंवडी केली. १४९८ त वास्को-द-गामा केप ऑफ गुड होपाक मोडण घालून हिंदुस्थानचे अस्तंत दर्यादेगेवेल्या कालिकत बंदरांत आयलो. स्पेन आनी पोर्तुगाल ह्या देशांनी उदेंतेकडलो उदकामार्ग वेपाराखातीर उक्तो दवरिनासतना बळग्यां आपल्या ताब्यांत दवरपाचो यत्न केलो; पूण तातूंत तांकां येस आयलें ना. म्हत्वस्वरुप डच लोकांनी आपली उदका येरादारी सुदारून युरोपच्या वेपारांत नामना जोडली. सतराव्या शेंकड्यांत फ्रेंच आनी ब्रिटीश राज्यकर्त्यांनी उदेंतेकडल्या वेपारांत आपलो शेक चलोवपाचो यत्न केलो. अशे तरेन दर्यांतल्या पाडसी प्रवासाक लागून नव्या देशांचे आनी उदका-मार्गाचें सोद लागले आनी आंतरराश्ट्रीय वेपाराची वाड जाली. दर्या-येरादारीच्या बळाचेर ब्रिटीशांनी १५९९ त ईस्ट इंडिया कंपनीची थापणूक करून वेपार करता-करता हिंदुस्थानांत साम्राज्य सत्तेची थापणूक केली.

एकुणिसाव्या शेंकड्यांत अमेरिकेचे उदरगतीक लागून दर्यांतले वेपाराची मागणी बरीच वाडली. ह्याच काळांत इंग्लंड आनी अमेरिका हांचेमन जहाजां बांदपाच्या उद्योगांत सर्त सुरू जाली. अमेरिकन जहाजां बांदावळीचो खर्च कमी आसतालो आनी तीं ब्रिटीश व्हड्यांपरस चड वेगान प्रवास करताली.

एकुणिसाव्या शेंकड्यांत उदका येरादारीच्या मळार एक म्हत्वाचो बदल घडून आयलो. विल्यम सिमिंग्टन (१७२३-१८३१) ह्या ब्रिटीश अभियंत्यान वाफेचेर चलपी पयली मोस व्हडी सोद बांदली (१८०१). ग्रेग बेल् हाणें वाफेचेर चलपी पयले उल्हास जहाज बांदलें (१८१२).

१८६२ उपरांत मात जहाज बांदावळीच्या कामांत लांकडांच्या जाग्यार लोखणाचो वापर जावपाक लागलो. १८८० उपरांत तिख्याचो उपेग जावपाक लागलो. एकुणिसाव्या शेंकड्याचे अखेरेक कोळशाच्या जाग्यार तेलाचो इंधन म्हूण चड वापर जावपाक लागलो. १९०२ त डीझेल ह्या बव्हेरियन तंत्रज्ञान डीझेल इंजिनाचो सोद लायलो आनी बाश्पबोटीच्या जाग्यार डीझेल इंजिनार चलपी जहाजांचें प्रमाण वाडलें.

१८६९ त सुएझ कालवो बोटीखातीर उक्तो जालो; पूण तातूंतल्यान शिडांचीं जहाजां करपाक आडवळ जाताली. १८८० च्या सुमाराक शिडांच्या जहाजांचो वापर कमीकमी जायत गेलो आनी विसाव्या शेंकड्यांत मात दर्या-येरादारींतल्यान शिडांचीं जहाजां बंद जालीं. विसाव्या शेंकड्याचे सुर्वेक जगांतल्या वट्ट सुमार २५० लक्ष टनभार जहाजांपैकीं सुमार ६५ लाख टनभाराचीं जहाजां शिडाचेर चलपी आशिल्लीं. मालाचे प्रकार आनी परिणाम बदलत गेले, तशे १८७० उपरांत खास वेदव्या आशिल्लीं जहाजां बांदपाक सुवात जाली. देखीक- ऑस्ट्रेलियांतलें गोथल्लें मांस लंडनाक हाडपाखातीर प्रशीतनाची (refrigeration) तजवीज आशिल्लीं जहाजां बांदलीं. १८८६ उपरांत तेलाची येरादारी पिपांतल्यान करपाच्या जाग्यार खास बांदिल्ल्या टांकेजहाजांनी (tankers) जावपाक लागली. व्हडल्या आनी नव्या जहाजांखातीर बंदरांत फाव तशी तजवीज जाली.

दुसऱ्या म्हाझुजापयलीं जहाजां बांदपाच्या उद्योगांत आनी दर्या येरादारीच्या उद्योगांत ब्रिटनचो पयलो क्रमांक आशिल्लो. पूण दुसऱ्या म्हाझूज काळांतूच आर्विल्ल्या तंत्रगिन्यानाचो वापर करून अमेरिकेन ४०० लाख टनभाराचीं नवीं जहाजां बांदलीं आनी संवसारीक दर्या-येरादारीच्या मळार पयलो क्रमांक मेळयलो. सद्या उदका-येरादारीच्या मळार आशियांत जपानाफाटल्यान भारताचोच क्रमांक लागता.

भारतांतली भितल्ली उदका येरादारी: भारतांतल्या भितल्या उदका मार्गाची एकूण लांबाय सुमार १४,१५० किमी. इतली आसा. तातूंतली फकत एक पंचमांश आगबोटीक वापरपाक मेळटा. देशांतल्या ईशान्य भागांत, केरळ, अस्तंत बंगाल, बिहार, ओरिसा, आंध्र प्रदेश आनी तमिळनाडू ह्या राज्यांत उदका-येरादारी खासा म्हत्वाची आसा. भारतांत पयले प्रतीचीं फकत १० बंदरां आसात, तीं अशीं- कलकत्ता, मुंबय, मद्रास, परदीप, कोचीन, विशाखापटनम्, कांडला, मार्मागोवा (मुसांब), न्यू मंगलोर आनी तुतिकोरिन. तेभायर १९ मध्यम प्रतीचीं आनी १४४ ल्हान बंदरां आसात. ह्या मध्यम तशेंच ल्हान बंदरांनी व्हडल्या बोटींची येरादारी जायना.

न्यू-येरादारी: उदका येरादारीचे नदरेन पठेल्यार दक्षिण आनी उत्तर भारतांतल्या न्हंयांत म्हत्वाचे फरक दिसून येतात. उत्तरेकडल्यो न्हंयो सपाट मळावेल्यान व्हांवतात आनी तांकां वर्सुयभर भरपूर उदक आसता. देखून उदकामार्ग म्हूण तांचो बरो उपेग जाता. दक्षिणेकडल्यो न्हंयो पठारावेल्यान व्हांवतात. उबाळाच्या दिसांनी तांचें उदक बरेंच आटता आनी फकत तांच्या मुखाकडल्यान त्रिभुज वाखरंतूच (delta) तांचो उदका येरादारीखातीर वापर जावंक शकता.

भारतांत पूर्विल्ल्या काळांत गंगा, यमुना, सतलज, चिनाब आनी सिंधू ह्या न्हंयांत उदका येरादारी चलताली. सद्या ह्या न्हंयांतलो कितलोसोच भाग उदका येरादारीखातीर वापरत ना. आज यंत्रशक्तीचेर चलपी जहाजांखातीर फकत ३५,००० किमी. लांबायेच्यो न्हंयो येरादारीखातीर वापरतात. तेचपरी ९,५०० किमी. लांबायेच्या हेर उदकामार्गांचेर देशी बांदावळीच्या व्हडल्या जहाजांची येरादारी चलता सद्या ब्रह्मपुत्रा, गोदावरी-कृष्णा आनी तांचे कालवे, केरळांतले कालवे आनी खाडयो, तमिळनाडू आनी आंध्र प्रदेश राज्यांतलो बकिंगहॅम कालवो, महानदीचे आनी ओरिसांतल्या अस्तंत दर्यादेगेवयले कालवे आनी गुवाच्यो मांडवी आनी जुवारी ह्यो न्हंयो उदका येरादारीखातीर वापरतात. सगळे उदकामार्ग पध्दतशीररुपान वापरत हाडले जाव्यार

उदका येरादारी

सुमार १९,००० किमी. लांबायेचे उदकमार्ग येरादारीखातीर वापरूंक
शकता. उदका येरादारीचे म्हातम फायदे

कालव्यांतली येरादारी: म्हंयच्या मानान कालव्यांत गाळ सांच्याचे प्रमाण खूब उणे आसता. कालव्यांतलें उदक म्हंयच्या उदकापरस अदीक मंय दवरूं येता. तशेंच जड मालाचें हाड-व्हर करपाखातीर उद्येगधंडांक फाव तेप्रमाण कालवे खणूं येता. देखून, म्हंय येरादारीच्या मानान कालव्यांतली येरादारी सोपेपणान जाता.

१७८७ ते १८५७ ह्या काळाक इंग्लंडांत कालवे बांदपाचें 'भांगर-युग' अशें म्हण्टात. त्या कालव्यांपसून इंग्लंडाक कितलेशेच अर्थीक आनी समाजीक फायदे जाले. एकुणिसाव्या शेंकड्याच्या पयल्या अर्दांत अमेरिकेंत येरादारीखातीर मोट्या प्रमाणांत कालवे बांदले. ईअरी कालव्याक लागून न्यूयॉर्कचो वेपार वाडलो. फ्रांस, अस्तंत जर्मनी, नेदरलँड्स आनी सोव्हिएत रशिया ह्या देशांतूय वेगवेगळ्या न्हंयांक जोडपी कालवे बांदून उदकमार्गांचीं जाळींच तयार केल्यांत. भारतांत कालव्यांची येरादारी फकत ईशान्य भागांत, कृष्णा-गोदावरी त्रिभुज वाठारांत (delta) आनी केरळ राज्यांत चलता.

भारतीय दर्या-येरादारी: सोळाव्या शेंकड्यांमेरेन हिंदी नौकानयनाक मंयमारांत मानाची सुवात आशिल्ली. सतराव्या आनी अठराव्या शेंकड्यांत मात भारतांतले थळावे राजा एकामेकांआड झगडत गिल्ल्यान नौकानयनाची उदरगत जावंक पावली ना. तरीलेगीत जहाजां बांदपाचे काम १९४० मेरेन हिंदी गोद्यांतल्यान चालूच आशिल्लें. उपरांत, युरोपांत तिख्याचीं जहाजां तयार जावपाक लागलीं आनी निव्व्याच्या उणावाक लागून हिंदुस्थानचो जहाजां बांदपाचो उद्येग फाटीं पडलो.

एकुणिसाव्या शेंकड्याचे अखेरेक हिंदी जहाज कंपन्यांक ब्रिटीश कंग्रगांआड मर्त करची पडली. ब्रिटीश कंपन्यांक सरकारचो पालव आशिल्ल्यान जमशेटजी टाटा आनी व्ही. ओ. चिंदंबरम पिळ्ळै हांणी थापणूक केल्यो आनी जायत्यो हेर हिंदी कंपन्यो बंद जाल्यो. पूण ह्या मतींत शेट नरोत्तम मोरारजी आनी वालचंद हिरचंद हांणी १९१९ त थापणूक केल्ली 'सिंदिया स्टीम नॅव्हिगेशन कंपनी' तिगून उरली. हे कंपनीचे पयले जहाज 'लॉयली' ५ एप्रिल १९१९ त मुंबयसावन इंग्लंडाक वचूंक भायर सरलें. भारतीय नौकानयनाच्या इतिहासांत हो दीस म्हत्वाचो अशें मानून १९६४ सावन ५ एप्रिल हो दीस 'राश्ट्रीय नौकानयन दीस' म्हूण मनयतात.

राश्ट्राचे अर्थीक उदरगतीखातीर आनी राखणेखातीर नौकानयनाचें हिंदीकरण जावप गरजेचें आशिल्लें. सिंदिया स्टीम नॅव्हिगेशन कंपनीचो एक संचालक सर लल्लुभाई सामळदास हाणें हो प्रस्न वरिश्ट कायदेमंडळांत मांडलो. पूण ताच्या यत्नांक यश आयलेंना. १९२३ त मध्यवर्ती सरकारन हेडलॅम हाचे अध्यक्षतेखाला 'वेपारी नौकानयन समिती' नेमली. ते समितीन दर्यादेगेवेलो वेपार हिंदी जहाजांखातीर राखून दवरचो, हिंदी लोकांक जहाजां चलोवपाचें प्रशिक्षण दिवचें, अश्यो कांय शिफारशी केल्यो. पूण 'डफ्रिस्ट' बोटीचेर १९२७ सावन प्रशिक्षणाची वेवस्था करपापेल्यान सरकारन आनीक कांयच केलेंना. १९२८ त हाजी हाणें आनी १९३७ त सर अब्दुल गसनवी हाणें दर्यादेगेवेलें येरादारीचे एकाधिकार हिंदी जहाजांक मेळचे, म्हूण मध्यवर्ती कायदेमंडळांत बिलां मांडलीं, पूण तीं संमत जालीं ना.

दुसरें म्हाझूज सुरू जावंचे आदीं हिंदी कंपन्यांची १.२६ लाख टनभाराचीं एकूण ५३ जहाजां आशिल्लीं. झूज सोंपलें तेन्ना फकत ४२ हिंदी जहाजां उरिल्लीं आनी तांचो टनभार १ लाख टनांपरसूय कमी आशिल्लो. १९४५ च्या झुजाउपरांतचे पुनर्वना समितीचे नौकानयन उपसमितीन आपल्या १९४७ च्या अहवालांत कांय शिफारशी केल्यो, त्यो अश्यो: १. हिंदी जहाज कंपनीची व्याख्या करची. २. सगळीं दर्यादेगेवेली येरादारी हिंदी जहाजांखातीर राखून दवरची. ३. फुडल्या मात वर्सांत हिंदी नौकानयन टनभार २० लाख टनांमेरेन वाडोवचो. ह्यो

सगळ्यो शिफारशी केंद्र सरकारन संमत केल्यो.

ऑगस्ट १९४७ त हिंदी कंपन्यांकडे १,९२ लाख टनभाराचीं वट्ट ५९ जहाजां आशिल्लीं. तातूंतलीं ४८ जहाजां दर्यादेगेवेली येरादारी करपाचीं आनी ७३,००० टनभाराचीं ११ जहाजां परराश्ट्रीय वेपारांत वांटो घेतालीं.

स्वातंत्र्याउपरांत भारतीय नौकानयनाची उदरगत करपाचें धोरण सरकारन आंखलें. जहाज येरादारीखातीर लागपी वेगवेगळे अधिकार तयार करपाचें शिकप दिवपाखातीर मुंबय हांगा 'वेपारी नौदल प्रशिक्षण मंडळ' (मर्चंट नेव्ही ट्रेनिंग बोर्ड) तशेंच 'नरोत्तम मोरारजी नौकानयन संस्था' (१९५९) हांची थापणूक जाली. तशेंच कलकत्ता हांगा 'मराठा इंजिनियरिंग कॉलेज' आनी मुंबय हांगा 'लालबहादुर शास्त्री नाविकल इंजिनियरिंग कॉलेज' तशेंच 'रजेंद्र' (मुंबय), 'मद्र' (कलकत्ता), 'मेखला' (विशाखा-पटनम), 'नौलाखी' (नौलाखी-गुजरात) ह्या नौकानयनाचें शिकप दिवपी खास जहाजांची वेवस्था सरकारन केल्या.

दर्यादेगेवेलें येरादारीचे एकाधिकार १९३१ त, ३६ मुखेल राश्ट्रांपैकी २७ राश्ट्रांनी राश्ट्रीय जहाजांखातीर राखून दवरिल्ले. १९५१ चे सुर्वेक ३३ हिंदी कंपन्यांची भारतीय किनारी परिशद अस्तित्वांत आयली आनी १९५२ च्या तिसऱ्या तिमाहींत दर्यादेगेवेलें येरादारीचें पुराय हिंदीकरण जालें. तेउपरांत जेन्ना तीन विदेशी तेल कंपन्यांक भारतांत तेलशुध्दीकरण कारखाने काडपाक परवानगी मेळ्ळी, तेन्ना परदेशांतल्यान अशुध्द तेल हाडपाक आनी दर्यादेगेवेल्यान शुध्द तेलाची येरादारी करपाखातीर परकीय तेलवाहू जहाजां वापरपाची तांकां मान्यताय मेळ्ळी.

मार्च १९५० त, 'उदेंत नौकानयन महामंडळा'ची थापणूक जाली. ह्या महामंडळाक भारत-ऑस्ट्रेलिया आनी भारत-उदेंत आफ्रिका ह्या वेपारमार्गांचेर भोंवडी करपाची परवानगी आशिल्ली. १९५६ त 'अस्तंत नौकानयन महामंडळा'ची थापणूक जाली. २ ऑक्टोबर १९६१ दिसा ह्या दोनूय सरकारी महामंडळांचें एकीकरण जावन 'भारतीय नौकानयन महामंडळ' अस्तित्वांत आयलें.

भारतांतल्या वट्ट चवतीसेक नौकानयन कंपन्यांपैकी 'भारतीय जहाज येरादारी निगम' आनी 'मोगल लाइन लि.' ह्यो दोन सरकारी कंपन्यो आसात. कांय मुखेल खाजगी कंपन्यो अश्यो: सिंदिया स्टीम नॅव्हिगेशन कंपनी, ग्रेट ईस्टर्न शिपिंग कंपनी, इंडियन स्टीमशिप कंपनी, माउथ इंडिया शिपिंग कॉर्पोरेशन लिमिटेड, चौगुले स्टीमशिप कंपनी लि., डॅपो शिपिंग कंपनी लि.

स्वातंत्र्याउपरांतची दर्यादेगेवेली येरादारी: १९५२ त अस्तित्वांत आयिल्लें 'गंगा-ब्रह्मपुत्रा उदका येरादारी महामंडळ' विसर्जित करून फेब्रुवारी १९६७ त 'मध्यवर्ती अंतर्गत उदका येरादारी निगम'ची थापणूक जाली. ह्या निगमाच्या राजबागान गोदीवाड्यांत (dockyard) जहाजां बांदप, जहाजां सारकीं करप हीं कामां करतात. निगमावरवीं बांगला देश मार्गान कलकत्ता आनी आसाम हांचेमदीं न्हंय- येरादारी चलता. गाळ काडप, दर्यांतल्या जहाजांक तेलाची आनी ताज्या उदकाची पुरवण करप हाची वेवस्था सगळ्या सुवातींनी केल्ली आसा. निगमाचे मालकीचें एक सांठवणघर कलकत्त्यांत आसून 'च्या'चो सांठो करपाखातीर ताचो उपेग जाता. अस्तंत दर्यादेगेवेल्या उतारूंक व्हरपी कांय जहाजकंपन्यांचें राश्ट्रीयकरण जावंचें, अशी सुचोवणी महाराष्ट्र सरकारन केंद्र सरकारक केल्ली. तेप्रमाण सरकारन कोंकण येरादारीचें १९७३ त राश्ट्रीयकरण केलें.

जड माल व्हरपी जहाजांचे येरादारीचे दर मालाच्या प्रकाराचेर वा जहाजाच्या खाशेल्या प्रवासाचेर निश्चित दरान थारयनात. ते मागणी आनी पुरवण ह्या तत्वाचेर उकत्या बाजारांत आकारतात. हो बाजार लंडनांत आसून ताका 'Baltic Exchange' अशें म्हण्टात.

लंडनांत १७६० त 'लॉइड्स रजिस्टर ऑफ शिपिंग' हें जहाज मालकांचें स्वेच्छा संघटन सुरू जालें. नेमून दिल्ल्या प्रमाणावरवीं सगळ्या राश्ट्रांतल्या जहाजांच्या मालकीबाबेर आनी वर्गीकरणाचेर नियंत्रण दवरपाचो वावर ही संस्था करता.

४ एप्रिल १९७५ दिसा 'भारतीय नौकानयन रजिस्टर' हे संस्थेची थापणूक जाली. कंपनी अधिनियमाखाल 'ना फायदो ना लुकसाण' ह्या न्यायेचे वावर करपी हे संस्थेक सुरवातीचें भांडवल भारतीय मानमालकांनी दिल्लें. दर्याचे येरादारीखातीर जहाजां रचूंक शकतात ही खात्री दिवप आनी जहाजां बांदपाचें काम चालू आसतना ताचेर यंत्रणा दवरप हो वावर ही संस्था लॉइड्स रजिस्टर आनी हेर आंतरराष्ट्रीय संस्थांचो पावल घेवन करता.

भारतीय जहाजां बांदपा उद्योग: विसाव्या शेंकड्यांत भारतीय जहाजां बांदपाच्या उद्योगाचें पुनरुज्जीवन करपाचें श्रेय सिंदिया कंपनीक वता. ते मनीन १९४१ त विशाखापट्टनम हांगा गोदीची (जहाज कारखान्याची) नाद घालून १९४६ त गोदी बांदून तयार केली. १४ मार्च १९४९ ह्या मना 'जल उपा' हें गोदीन बांदिल्लें पयलें जहाज पर्यटनाक सोडलें. १ मार्च १९५२ दिसा 'हिंदुस्थान शिपयार्ड लि.' ही कंपनी सुरू जाली. तिका जेन्ने ६६% भांडवल केंद्र सरकारकडेन आनी बाकीचें सिंदिया कंपनीकडेन आशिल्लें. फुडें सरकारान सिंदिया कंपनीकडल्यान सगळ्यां भांडवल विकत घेतलें आनी 'हिंदुस्थान शिपयार्ड लि.' ही कंपनी पुण्य परकाश जाली.

माझगांव गोदी (मुंबय) आनी गार्डन रीच वर्कशॉप (कलकत्ता) ह्या मना सत्कारी गोद्यांत आस्कारी जहाजांचें बांदप आनी जहाजां सास्कीं करा. हीं कामां चलतात. भारतीय नौदलाचीं जहाजां माझगांव गोदींत रांदतात. गोवा शिपयार्ड लि. (वास्को-गोंय) ही माझगांव गोदीचीच सास्कीनी आसून ती बोटी बांदता आनी जहाजां दुरुस्त करपाचें काम करता. तेभायर ल्हान प्रमाणाचेर १७ खाजगी गोदी कारखाने जहाजां दुरुस्त करपाचें काम करतात.

नौकानयन कायदे: विसाव्या शेंकड्याचे सुर्वेक हिंदी नौकानयन, ग्रेट ब्रिटनचो 'वेपारी नौकानयन अधिनियम, १८९४' ह्या कायद्यावरवीं चलताले. १९२३ त, अंमलात आशिल्ले वेगवेगळे कायदे एकठांय करून सरकारान 'हिंदी वेपारी नौकानयन अधिनियम, १९२३' संमत केलो. अशें तरेन जहाजांची नोंदणी, खलाशांची सेवा आनी जहाजमालकांची नापसालदारकी हांचे विशीं हो अधिनियम चालीक लागलो. स्वातंत्र्याउपरांत भारत सरकारान वेपारी नौकानयन कायदे निवळावन १९५८ त नवो कायदो लागू केलो. वेपारी नौकानयनाकडेन संबंदीत अशा मुखेल मुद्यांचो ह्या कायद्यांत आस्पाव आसा. ह्या कायद्याखाल माल्याच्या दोन संस्थांची थापणूक जाली: १. राष्ट्रीय नौकानयन संस्था २. नौकानयन विकास निधी-समिती. राष्ट्रीय नौकानयनाचे अस्तगतवांविशींच्या प्रस्नांचेर सरकारक सल्लो दिवपाचो वावर ह्यो संस्था करतात.

नौकानयन संघटना: १९५१ मेरेन नौकानयन विशय, केंद्र सरकारच्या वेपार मंत्रालयाकडेन आशिल्लो. १९५१ सावन तो विशय नौवहन आनी परिवहन मंत्रालयाकडेन आसा. १९४९ त मुंबय हांगा केंद्र सरकारान नौकानयन महासंचालनालय सुरू केलें. तेभायर कितल्योश्योच विधिसंमत मंडळां नौवहन विशयाकडेन संबंदीत आसात. तातूंतल्यो कांय मुखेल संघटना अश्यो. १. राष्ट्रीय नौकानयन मंडळ २. नौकानयन विकास निधी-समिती ३. नौकानयन समन्वय समिती ४. राष्ट्रीय बंदर मंडळ ५. बंदर विश्वस्त संघटना ६. मध्यम आनी कनिष्ठ बंदर वेवस्था-कार्यालयां ७. आंतरराष्ट्रीय वेपारकडेन संबंदीत वेपान्यांच्यो सल्लागारी समित्यो ८. मालवाहत्याखातीर राष्ट्रीय कल्याणमंडळ. खाजगी मळार 'भारतीय सागरी सास्कार-संस्थान', 'राष्ट्रीय सागरी मंडळ' आनी 'राष्ट्रीय खलाशी मंडळ' ह्यो संस्था वावर करतात. तेचप्रमाण माल धाडपी वेपान्यांची मालवाहतूक आनी विभागीय मंडळां, वेपान्यांचे प्रस्न पळेतात. जहाज मालवाहतूक एक राष्ट्रीय मंडळ आसा.

मसारीक नौकानयन: आंतरराष्ट्रीय वेपारच्या ९०% मालाचे हातूंत मसारीक नौकानयन जाता. विकसनशील राश्ट्रांकडेन वट्ट मसारीक टनभाराच्या ६२ टक्के इतलीं जहाजां आसात, जाल्यार

विकसीत राश्ट्रांचो वांटो ५१.७ टक्के आसा. वट्ट संवसारीक टनभारापैकी ७५ टक्क्यांपरस चड टनभार विकसित राश्ट्रांच्या नियंत्रणाखाल आसा. हाचेवेल्यान, विकसनशील देश मालाचे दर्या येरादारीखातीर विकसित राश्ट्रांचेर पातयेवन आसा, हें स्पश्ट जाता. विकसनशील राश्ट्रांपैकी भारत हें एक मुखेल राश्ट्र आसून सोमाली प्रजासत्ताक आनी ब्रासील ह्या दोन विकसनशील राश्ट्रांवांगडाच नियमित बोटींच्या परिशदांचो वांगडी आसा. दर्यामार्गावेलो आपलो शेक तिगोवन दवरपाखातीर चडशा राश्ट्रांनी आपापल्या मार्गांचेर आस्कारी तळांची थापणूक केल्या.

अस्तंत युरोपीय देशांत डेन्मार्क, फ्रांस, जर्मनी, ग्रीस, इटली, नेदरलँड्स, नॉर्वे आनी स्वीडन ह्या देशांत व्हडले वेपारी जहाजताफे आसात. उदेंत युरोपांत पोलंड आनी सोव्हिएत रशिया हांचे जहाजताफे सगळ्यांत व्हडले आसात.

संवसारांतले म्हत्वाचे दर्यामार्ग आनी तांचेवेल्या मुखेल बंदरांची वळेरी अशी:

१. **उत्तर अटलांटिक मार्ग:** कॅनडियन आनी अमेरिकन: मॉंट्रियल, क्वीबेक, हॅलिफॅक्स, सेंट जॉन, न्यूयॉर्क, बोस्टन, फिलाडेल्फिया, बॉस्टिमोर, न्यू ऑर्लीअन्स, चार्ल्सटन. ब्रिटीश: लिव्हरपूल, मँचेस्टर, साउथम्प्टन, ग्लासगो, लंडन, प्लिमथ, ब्रिस्टल. युरोपियन: शेअरबुर्ग, ल हाव्र, रॉटरडॅम, हँबर्ग, ब्रेमेन, बोदो, लिस्बन.

२. **दक्षिण अटलांटिक मार्ग:** टॅपीको, व्हेरकूझ, सॅतोस, शिओ दे जानेरो, मॉंतेविडिओ, ब्रुएनोस आयरिस, बाईआ, व्हलांका, मासॅय, जेनोआ, ब्रिटीश आनी युरोपियन बंदरां.

३. **कैप मार्ग:** ब्रिटीश आनी युरोपीय बंदरां, केपटाउन, दरबान, मोंबासा, मुंबय, मार्मागोवा, कलकत्ता, कोलंबो, सिंगापूर, पर्य, ऑडिलेड, मेलबर्न, सिडनी, ब्रिस्बेन, ऑकलंड, वेसिंग्टन.

४. **पॅसिफिक मार्ग:** टोकिओ, योकोहामा, कोबे, ओसाका, कॅक्कूर, सॅन फ्रॅन्सिस्को, लॉस ऍंजेलीस, सिअॅटल, पर्य, ऑडिलेड, मेलबर्न, सिडनी, ब्रिस्बेन, ऑकलंड, वेसिंग्टन.

५. **पनामा कालबो मार्ग:** पनामा आनी ऑस्ट्रेलिया, न्यूझीलंड, उत्तर अमेरिका, यूरोप ह्या देशांतलें बंदरां.

६. **सुएझ कालबो मार्ग:** पोर्ट सैद आनी हेर बंदरां:

गोंय: गोंय राज्यांत, उदका येरादारी मांडवी, आगशी, झुवारी, कोलवाळ, साळ ह्या न्हंयांतल्यान जाता. १९७२ त ही भितल्ली येरादारी २१८ मेल उदकामार्गाचेर पणजी (मांडवी न्हंय), कोलवाळ (कोलवाळ न्हंय), बेतूल (साळ न्हंय), तळपण (तळपण न्हंय) ह्या ल्हान धक्क्यांचेर सुरू जाली.

सुर्वेक न्हंय परिवहन खात्याचो एक विभाग Navigacao Fluvial हांचेकडेन गोंयचें भितल्लें नौकानयन हो विशय आशिल्लो. तेन्ना ह्या खात्याकडेन ८ वाफोर आशिल्ले. ह्या वाफोरंवरवीं पणजी- सांवड्डें, पणजी-वळवय, पणजी-हळदोणें, पणजी-बेतीवेरें, पणजी-मार्मागोवा ह्या उदका मार्गावेल्या प्रवाशांची येरादारी जाताली. सद्या Captain of Ports ह्या खात्याच्या पुराय नियंत्रणाखाल गोंयचे 'न्हंय परिवहन खाते' प्रवासी आनी माल हांचे हाड-व्हर करपाचो आनी हेर सगळो नौकानयनाचो कारभार पळेता. मडकय-कुडाळी, पणजी-बेती, कोलवाळ-माकाजान, रायबंदर-चोडण (मांडेल), सांत इश्टेव-टोंक (खांडोळें), ओल्ह गोवा-पीयेदाव, शिवोली-चोपडें, पोर्तुगे-चोडण, वळवय-सुर्ला ह्या उदकामार्गांचेर फेरीबोट सेवा वर्सूयभर चलता जाल्यार सां. ब्रास ते कांदोळी ह्या मार्गांचेर पावसाळो सोडून हेर दिसांनी फेरीबोट सेवा चलता. पणजी-हळदोणें, पणजी-नार्वे, पणजी-बिद्रोण ह्या मार्गांचेर वर्सूयभर जाल्यार दोनापावल ते मार्मागोवा ह्या मार्गांचेर पावसाळो सोडून हेर दिसांनी लॉच सेवा चलता.

१९३० त इंडियन को-ऑपरेटिव्ह नॅव्हिगेशन अँड ट्रेडिंग कं. लि. आनी बॉंबे स्टीम नॅव्हिगेशन कं. लि. हांणी मुंबय ते मार्मागोवा अशी दिसपट्टी बोट सेवा सुरू केली. पावसाळ्यांत ही बोट सेवा सप्तकांतल्यान फकत

उदयपूर-उदयशंकर

एकदाच आसताली. सद्याक फकत पणजी ते मुंबय अशी, पावसाळो सोडून, विसपट्टी बोटसेवा सुरू आसा.

मार्मागोवा बंदर हें भारतांतलें एक म्हत्वाचें बंदर जावन आसा. भारतांत विनयक सवयराख्यान ह्या बंदराच्या देशी आनी विदेशी वेपारांत गोंय मुक्तीआदल्या काळासावन १९७०-७१ वर्सा करी वाड जाली, तें म्हाश्ट जता.

गोंय मुक्तीआदलो काळ		
काळ	१९७०-७१	टक्के वाड
विदेशी वेपार:		
बाफेचीं जहाजां	३९३	५४८
बड टनभार	१६.७ लाख टन	४१.९ लाख टन
		१५१

ह्या बंदरांत, मालाचें हाड-व्हर करप गोंय मुक्ती आदल्या काळांत ६७.४ लाख टन आशिल्लें. तें १९६९-७० त ९०.३ लाख टन इतलें वाडलें. वयदिगेवेल्या वेपारांतूय भरपूर वाड जाली. गोंयच्या खणींनी मेळपी मँगनीज, लोखण सारकीलीं खनिजां खणीवेल्यान मुखांव बंदरामेले व्हरपाखातीर त्या त्या कंपनीच्यो बाजी आसात. गोंयचीं हीं मगळीं खनिजां फकत उदका-येरदारीवरवींच खणीवेल्यान मुखांव बंदराचेर व्हरतात. बाजीचो उपेग करचे पयलीं ही येरदारी शिडांच्या व्हड्यावरवीं जाताली. बाजीचो उपेग करूंक व्हड्यांची येरदारी बंद जाली.

- कों. वि. सं. मं.

उदयपूर: आदल्या उदयपूर संस्थानाची राजधानी आनी सद्याच्या राजस्थान राज्यांतल्या उदयपूर जिल्ह्याचें मुखेल ठिकाण. हें शार अहमदाबाद-हिंमतनगर-उदयपूर रेल्वेमार्गान अहमदाबाद सावन २९७ किमी. अंतराचेर आसा. तेचपरी जयपूरसावन नैर्ऋत्य दिकेक रस्त्यान ३३६ चौ. किमी. अंतराचेर आसा. लोकसंख्या: २,३२,५८८ (१९८१). आवांठ ५९.२१ चौ. किमी. समुद्रथरासावन उदयपूर ७६२ मी. उंचायेचेर आसा. हांगाची हवा समशीतोष्ण आनी भलायकेक बरी. १५६७ त जेन्ना अकबर बादशहान तिसरे फावट चित्तोडचेर चाल केली, तेन्ना महाराजा उदयसिंह हाणें चित्तोड सोडलें आनी चित्तोडचे अस्तंतेक साठ मैलांचेर अवली पर्वताचे मदीं पिचोला तळ्याचे देगेर आपलें नगर वसयलें. ताच्या नांवावेल्यानूच ह्या शाराक 'उदेपूर' वा 'उदयपूर' अशें नांव पडलें.

सतराव्या शेंकड्यांत अमरसिंह, संग्रामसिंह आदी राजपुतांनी उदयपूरचे उदरगतींत भर घाली. अठराव्या शेंकड्यांत शिंदे, होळकर, पेशवे हांचे मदीं वेगवेगळ्या कारणांक लागून झुजां जातालीं. १८१७ वर्सा जेन्ना पेंढऱ्यांचें झूज सुरू जालें तेन्ना भीमसिंहान आपल्या वाठाराची राखण करचेपासत ब्रिटिशांचें मांडलिकत्व मान्य केलें. १९३० वर्सा, भूपालसिंह हो निमणो राजा उदयपूर संस्थानाचे सत्तेर आयलो. तेन्ना ताका ले कर्नल हो हुद्दो आशिल्लो. फुडें राजस्थान राज्यांतल्या हेर संस्थानांच्या विलोनीकरणावेळार उदयपूर संस्थानाचेंय विलोनीकरण जालें. ताचेउपरांत राजस्थान संघाची थापणूक जाली आनी १८ एप्रिल १९४८ दिसा पंडित नेहरु कडल्यान ताचें उक्तावण जालें. ह्या वेळार भूपालसिंह हो राजमुखेली आशिल्लो.

उदयपूर शार हें एक वेपारी केंद्र जावन आसा. हांगा हातमागावेलें कपडे, 'बांदणी' हो साडयेचो प्रकार, कपड्यावेलें भरतकाम, भांगराच्यो आनी चांदीच्यो वस्ती, हस्तीवंती वस्तू, नक्षीकाम, हत्यारां, मूर्ती, कपडे, लांकडी खेळणी आदीचे तरेकवार उद्येग चलतात. चिकण मातयेचे वस्तू आनी मुर्ती लुगटाच्यो गिरणीय ह्या शारांत आसात. नामनेचें उदयपूर विद्यापीठ ह्या शारांत आसा.

गांवाचे अस्तंतेक आशिल्लें नामनेचें पिचोला तळें चवदाव्या शतमानांत वंजार लमाणान बांवलें अशें म्हण्टात. ताचो आवांठ १०.५ चौ. किमी. आसून तो सज्जनगड दोंगुल्लेच्या मुळसाकडेन आशिल्ल्या उत्तरेकडल्या फत्तेसिंह तळ्याक कालव्यान जोडला. तळ्या भोंवतणी डांबरी रस्तो आसून तळ्यांत नौकाविहार करपाची वेवस्था आसा. पिचोला तळ्यांत दोन ल्हान जुंवे आसून तांचेर राजप्रासाद उबे आसात. दक्षिणेक जगमंदिर राजवाडो आसून उत्तरेक जगनिवास राजवाडो आसा. ह्या राजवाड्यांतलें बागकाम आनी कलाकुसर ओडलायणें आसून सद्या ताचें रुपांतर हॉटेलांत केलां. पिचोला तळें सोडून उदयपूर शारांत स्वरुपागर, रंगसागर हीं तळीं आसून तीं एकामेकांक जोडिल्ल्यान ह्या शाराक 'राजस्थानचें व्हेनीस' अशें म्हण्टात. धव्योफुल्ल इमारती आशिल्ल्यान ह्या शाराक 'धवें नगर' अशेंय म्हण्टात.

हांगाची 'सहेलियो की बारी' ही बाग आनी थंयचें वातावरण पळोवपासारकें आसा. हांगाच्या सज्जननिवास वा गुलाबबागेत वस्तुसंग्रहालय, जनारवचें संग्रहालय आनी ग्रंथसंग्रहालय आसा. उदयसिंहान बांदिल्ल्या महालाच्या जाग्यार महाराणा प्रतापसिंहाचो व्हड पुतळो आसा. तशेंच ह्या शारांतलें जगन्नाथाचें देवूळ, २३ किमी. चेर आशिल्लें एकलिंगजीचें देवूळ आनी २७ किमी. चेर आशिल्लें नाथद्वाराक श्रीकृष्ण देवूळ हीं देवळां पळोवपासारकीं आसात.

- कों. वि. सं. मं.

उदय शंकर: (जल्म: ८ डिसेंबर १९००, कलकत्ता).

संवसारीक नामने मेळिल्लो भारतीय नृत्यकार. पिरयेच्या अठरा वर्सांचेर तो चित्रकलेचें शिक्षण घेवपाक इंग्लंडाक गेलो. थंय ताणें नाचाच्यो कांय कार्यावळी करून दाखयल्यो. ही कार्यावळ पळोवन संवसारीक नामना फाव जाल्ली रशियन नर्तिका आल्ना पाव्हलॉव्हा ही प्रभावित जाली आनी तिणें ताका नृत्यकलेखातीर उर्बा दिली. पाव्हलॉव्हाच्या पंगडावांगडा ताणें विंगडविंगड देशांची भोंवडी केली. देडवर्सा उपरांत तो पारिसाक आयलो. थंय ताणें वेगवेगळ्या आनी चडकरून उदेंतेकडल्या संस्कृतायांचो आनी कलांचो खोलायेन अभ्यास केलो. नाचाच्यो जायत्यो कार्यावळी पळेल्यो. हो नियाळ करता आसतना ताची कला ल्हवल्हव आकार घेताली.



उदय शंकर

अस्तंतेच्या लोकांमुखार दवरली. अस्तंतेच्या देशांत 'उदयशंकर म्हळ्यार भारतीय नाच' अशी ताची नामना जाली.

१९३८ वर्सा तो भारतांत आयलो आनी ताणें अलमोडा हांगा 'इंडिया वल्चर सेंटर' ची थापणूक केली. हे संस्थेवरवीं ताणें अभिजात भारतीय नाच शिकोवपाची वेवस्था केली. ताच्या 'लेबर अँड मशिनरी', 'द न्हिदम ऑफ द लाइफ', 'सामान्य अर्ती' ह्या सारक्या बॅले नृत्यांनी खूब नामना

फुडें तो इंग्लंडाक गेलो आनी 'मादाम सिमकी' हे आपले फ्रेंच शिष्ये वांगडा ताणें स्वतंत्र कार्यावळी सुरू केल्यो. विदेशांत आसतना ताणें भारताक खूब मेटी दिल्यो आनी भारतीय नृत्याक वाव दिलो. ताका भारतीय लोकनृत्याची आवड. स्वताचे नृत्यशैलीक ताणें फाव तशें पद-लालित्य आनी मुद्रा-भिनय हांची जोड दिवन ही कला

पयली. ताणे नाचाचे कार्यावळींत नव्यो नव्यो कल्पना हाडल्यो आनी नाचयेचो अचूक वापर केलो. ताचे विशय चालू स्थितीकडेन बांदिल्ले आसात. तशेंच ताचे कार्यावळीची आंखणीय येवजिल्ली आसता. त्या नाचांनी निर्मणी मूल्यां उंचेल्या पांवड्याचीं आसतात.

नाचाच्या लयच्याय एकाच प्रकारकडेन तो एकनिश्ठ रावलो ना. मीग नाचांत तो आपले कल्पनेप्रमाण बदल करतालो असो ताचेर गप जाता. ताचेर अस्तंतेकडल्या आनी उदेंतेकडल्या नाचाचो प्रभाव शेल्लो. पारंपारिक नाचावरवीं आर्विल्ल्यो अडचणी अर्धपूर्णतरेन संमत्तार मांडपाचें ताचें ध्येय आशिल्लें. ह्या कामाखातीर जाय शक्ती पयोगशीलता ताचेकडेन आशिल्ली. ताणें 'तिमिर बत्त' ह्या नातकाच्या आदारान नाचाच्या संगीतांत कितलेशेच बदल घडयले.

भारतीय परंपरेक खबर नाशिल्ली म्हड वाद्यवृंद ताणें हाडलो. हे प्रयोग यत्ना तो वेव्हाच आपलो भारतीय आस्पो दोसरोलो ना, ताणें आपली लळी नाचाचो पध्दत सुरू केली. हातूंतल्यानच ताची बायल अमला हार तशेंच शांतीवर्धन, सचिनशंकर, कामेश्वर, जौहर सैगल, नरेंद्र ना आदी कलावंत निर्माण केले. नामनेचो सतारवादक पंडित रविशंकर चो बाप.

१९५९ वर्सा ताका संगीत नाटक अकादेमीचो पुरस्कार फाव जालो. ताणें नाचाचेर 'कल्पना' नांवाचो सिनेमा काडला. भारतीय नाचाचे सयेंत ताणें आर्विल्ल्या नाचाचो आस्वाद केलो. भारतीय नाचाक मेळिल्ल्या तंत्रांनी समृद्ध करपी कलावंत म्हूण उदय शंकर हाची प्रशंसा नाचाच्या इतिहासांत खूब म्हत्वाची आसा.

- डॉ. वि. सं. मं.

उद्येगिकरण: उत्पादन प्रक्रियेंतल्यान भूंय, कामगार, घोडटे मांडवल (circulating capital) आनी स्थायी मांडवल (fixed capital) च्या गग्योजनांत (composition) जाल्ल्या बदलाक लागून जें अर्थीक परिवर्तन घडटा, ताका उद्येगिकरण म्हण्टात.

भौगोलीक नदरेन उद्येगिकरणाची सुरवात अठराव्या शतमानाच्या शेवटाक इंग्लंडांत जाली. उद्येगिकरणाक फाव तशी परिस्थिती, कुशळ कामगार, राजकी धोरण, येरादारीचें मेळटात तीं साधनां, उदरगतीक लागून विज्ञानीक सोदांक मेळिल्लो वाव, खेळट्या मांडवलाची पुरवण आनी बँको, ह्यो गजाली फाव तश्यो आशिल्ल्यान उद्येगिकरणाची बुन्याद झाल्डान पडली.

एकोणश्याव्या शतमानाचे सुर्वेक फ्रांस, जर्मनी आनी बेल्जियमांत उद्येगिकरणाचो सुरवात जाली. सन १८७१ त फ्रांसांत उद्येगिकरणाची सुरवात जाली. १८६० च्या वावदी भुजाउपरांत अमेरिकेंत उद्येगिकरणाचें मुळावण पडलें. १८६८ त जपानांत संरंजामशायेचो नाश जालो. १८८५ मारान हासनाच्या पुरोगामी धोरणाक लागून जपानचे उद्येगीक उदरगतीक सुरवात जाली. रशियांतल्या साम्यवादी क्रांतीउपरांत फाव ना मार्शान रशियांतल्या उद्येगिकरणान नेट घेतलो. जपान आनी अमेरिकेक सुर्वेक युरोपीय सत्तेचेर मात करपी आसली. अमेरिकेकडेन लागसार (resources) गिरेस्तकाय आनी विस्तृत बाजार तयार आसलो जपानाकडेन ह्यो गजाली नासल्यो. पूण तांचेकडेन आंतरराष्ट्रीय वावराचेरची तीं मेळोवपाची तांक आनी निश्ठ आसली. जपानाकडल्यान उदरगतीक लागून उद्येगिकरण चीनांत पावलें. इंग्लंड आनी हेर वसाहतवादी देशांनी आपले सत्तेतळा आशिल्ल्या प्रदेशांनी उद्येगिकरणाची बुन्याद घाली. कल्याण जाल्यो आनी बाजारपेठ्यो गरजो भागपाकाक ताका लागीं मेळून आयली.

भारतांत उद्येगिकरणाची सुरवात कपड्या गिरणीवरवीं जाली. १९५४ त मुंबय लागसार पयली सुती कपड्याची (cotton cloth) आनी भांगसार तागा पयली जूटाची गिरण सुरू जाली. तोमेरेन कोळ्याच्या कामानाच गांठे भोव स्थायी मांडवल जमिल्लें. १९११ त देशांतलो पयलो तिबाय कारखानो मूळ जालो. पयल्या सुती कपड्याच्या आनी तिबायच्या उद्येगाक लागून मांडवल वाडटशें भारतीयांकडल्यानच आयलें. ह्याच

काळांत साकर, खनिजतेल, शिमीट सारक्या उद्येगांची सुरवात जाली. स्वतंत्रतायेमेरेन भारतीय उद्येगिकरणाक नेट आयलोना. दुसरे पंचवर्सूकी येवजणेंत उद्येगिकरणाचेर भर दिलो. खूब काळ मेरेन उद्येगिक धोरणाक लागून ही प्रक्रिया सरकारच्या पालवाचेर आदारून आसली.

अर्थीक उत्क्रांती (evolution) तीन पांवड्यांनी वांटू येता. पयल्या पांवड्यांत भूंय आनी कश्टकरी कामगार सगळ्यांत चड म्हत्वाचे उत्पादक घटक आसून हो पांवडो कृषिप्रधान आसा. दुसऱ्या पांवड्यांत वेपार धंद्यांचें प्रमाण वाडटा. तेच वांगडा घोळट्या मांडवलाक चड म्हत्व येता. तिसऱ्या पांवड्यांत, स्थायी मांडवल मुखेल उत्पादन घटक जाता. ह्या तिसऱ्या पांवड्यांतले उत्क्रांतीक 'उद्येगिकरण' म्हण्टात.

उद्येगिकरण ही घडणूक नासून प्रक्रिया आसा. हें प्रक्रियेंत काळांतरान स्थायी मांडवलाचें प्रमाण वाडत वता. तशेंच हे तीनूय पांवडे एकेच अखंड उत्क्रांतीक प्रक्रियेचे घटक आसून एका पांवड्यांतल्यान दुसरो पांवडो उप्रासता. ही प्रक्रिया आपल्या संवेगांतल्यान (momentum) तशेंच परिस्थिती (environmental) बदलांतल्यान प्रेरित (induce) जावं येता.

उद्येगिकरणाचे उदरगतीचीं दोन तासां (dimensions) आसात. एक ताचें भुगोलीक विस्तार आनी दुसरे ताचें खोलावप. भुगोलीक विस्तार म्हळ्यार नव्या वाठारांनी उद्येगिकरणाचो आरंभ जावप. खोलावप म्हळ्यार उत्पादन प्रक्रियेंत स्थायी मांडवलाचें म्हत्व वाडप.

इतिहासीक तशें वैश्लेषिक (analytical) नदरेन उद्येगिकरणाचे तीन मुखेल निर्धारक (determinants) आसात: पर्याप्त मांडवल, उपयुक्त तंत्रगिन्यान आनी पर्याप्त बाजारपेठ. उद्येगिकरणाचे प्रक्रियेंत चडांतचड मांडवल गुंथचें पडटा. थंयच्यान तें सोंपेपणान परतें मेळोवंक येना. हाका लागून अर्थवेवस्थेच्या घोळट्या मांडवलाची गरज भागयल्या उपरांत पर्याप्त मांडवल मेळत जाल्यारच उद्येगीक उदरगत घडूंक शकता. हें मांडवल उत्पादन प्रक्रियेंतले यंत्रसामग्रींत घालतात आनी ताचेर वावुरतल्या कश्टकऱ्यांची उत्पादकता वाडयतात. ही यंत्रगामग्री घडोवपाक बऱ्या आनी ऊंच पांवड्याच्या तंत्रगिन्यानाची गरज आसता. अशा मांडवल प्रधान (capital intensive) उत्पादनाचो खर्च वाडट्या उत्पादनाचेर वांटून गेलेबगर अशें उत्पादन फायद्याचें थारता. तेखातीर वाडटे बाजारपेठेची गरज निर्णायक थारता.

उत्पादन प्रक्रियेंतलें परिवर्तन हें जरी उद्येगिकरणाचें मूळ आसलें तरी हेर भौशीक, अर्थीक आनी राजनैतिक प्रचलाने (parameters) परिणाम तितलेंच म्हत्वाचे आसतात. ताचेवरवीं घडपी संकेद्रण (concentration) उत्पादनप्रक्रिया चड आनी चड एका थरावीक स्थायी मांडवलाच्या सांख्याचेर (cluster) केंद्रीत जाल्ल्यान अशें घडटा. भुगोलीक नदरेन, उत्पादन थरावीक उद्येगीक शारांनी वा प्रदेशांनी एकठांय जाता. हाका लागून उद्येग ह्या शारांनी वा प्रदेशांनी जमतात. हे प्रक्रियेक नागरीकरण (urbanisation) म्हण्टात.

कामगारांच्या वेवसायीक केंद्रीकरणाक लागून तांचेमदीं एकचार आनी संगठन घडटा. पूण तेचवांगडा कश्ट करपी कामगार आनी मांडवल हांचेमदलें अंतर वाडटा. हाचें कारण म्हळ्यार उद्येगिकरणाक लागून मांडवलाचें आपलें एक वेगळें आनी व्यापीत (distinct) अस्तित्व उदेता, जाचेर कश्टकरी कामगारांचें थोडे भोव नियंत्रण आसता. मालकेतल्यान उदेवपी नियंत्रण जशें कमी जायत वता, तशें कार्यात्मक नियंत्रण (functional control) मात वाडटा. हाचें कारण म्हळ्यार तंत्रगिन्यानाचे उदरगतीक लागून वित्तीय मांडवलाची (financial capital) मालकी आनी भौतिक मांडवलाचे (physical capital) नियंत्रण हांचेमदलें अंतर वाडटा.

उद्येगिकरणाक लागून कश्टकऱ्यांची उत्पादकताय वाडटा. हे वाडटे उत्पादकतेचो मुखेल वाटो गरज प्रवर्तकांक (entrepreneurs) आनी मांडवलदारांक मेळ्ळो तरी तिचो कांय फायदो कश्टकरी कामगारांक जाता. हाका दोन कारणां आसात: एक- तंत्रगिन्यानाचे उदरगतीक लागून जशें कश्टकरी कामगारांचें भौतिक मांडवलाचे नियंत्रण वाडटा

तशें उद्येगिकरणाचे उत्पादकतेचे वाडीचो तांकां चड आनी चड वांटो दिवचो पडटा. दुसरे- वाडटे श्रमीक उत्पादकतेक लागून तांची सत् मजुरी (real wage) वाडटा.

उत्पादन पंक्तियेत स्यायी भांडवलाचे म्हत्व वाडटा तशें तातूंत साकार जावपी तंत्रगिन्यानाचो निवेश (input) वाडटा. तेचवांगडा भौतिक भांडवल घडोवपाक पक्कावधी (gestation period) लागता. तो आनी उत्पादनाची पर्याप्त क्षमता (optimum scale of production) वाडटा. हाका लागून अर्थवेवस्थेंत कांय म्हत्वाचे बदल घडटात. पयलो राष्ट्रीय भांडवल आनी श्रमबळाचो एक सार्थ (significant) वांटो खंयचेय एके उत्पादन संस्थेत (firm) गुंथयल्यार, तिचें अर्थीक येस राखप राष्ट्रीय हिताचें थारता. हाका लागून अर्थप्रणालींतली (economic system) वृद्धता (rigidity) आनी नियंत्रण वाडटा.

मुक्त अर्थवेवस्थेंत (Free Market Economy) खंयचीय वस्त कितल्या प्रमाणांत उत्पन्न करची, हें निमाणें गिरयकाच्या निर्णयाचेर आदारून थारता.

तंत्रगिन्यानीक परिवर्तनाक लागून आनी स्यायी भांडवलाच्या चड म्हत्वाक लागून गिरयकांच्या बदलत्या निर्णयाक साप दिवप उत्पादकांक शक्य जायना. तेखातीर उत्पादनाविशींचे चड आनी चड निर्णय तांकांन घेवचे पडटात. उपरांत जायरातीवरवीं हे निर्णय गिरयकांकडेन रावयतात.

निकतेच उद्येगिकरणांत पावल घालपी देशांचे प्रस्न वेगळे आसतात. ते दोन तरेन वयर सरतात. एक- उद्येगिकरणाचेर भर दिवपी, दोन- साधनांच्या आनी सांस्थिक (Institutional) मर्यादित्तर (constraints) उद्येगिकरण घडोवपाविशीं. अस्तंत युरोपी देशांनी, उद्येगिकरण अर्थीक उत्क्रांतीच्या स्वसंवेगांतल्यान उप्राशिल्ल्यान हो प्रस्न येवंक ना. अमेरिका आनी जपानांत उद्येगिकरणाची प्रेरणा, कृषिवेवस्थेंतले उदरगतीच्या नेटान मेळ्ळी. गरजेक लागपी भांडवल आनी बाजारेपठ तशेंच सांस्थिक संरचना (Institutional Framework) कृषिवेवस्थेंतले समृद्धींतल्यानच मेळ्ळी. उदरगतीचे नदरेन फाटल्यान आशिल्ल्या देशांनी ही एक समस्या उप्रासल्या. फुडारिल्ल्या देशांची फाट धरूंक तांकां जायत्यो आडखळी येतात. अर्थीक आनी समाजीक उत्क्रांती उद्येगिकरणाक फाव तशी नाशिल्ल्यान तिचो नेट मंद उरता आनी साधनांचो इबाड जाता. कृषिक्षेत्र आनी वेपार-धंद्याची पर्याप्त उदरगत जाल्ल्यान उद्येगिकरणाक गरज आशिल्ल्या भांडवलाचो आनी बाजारेपठेचो उणाव पडटा. भांडवल मेळ्ळें जाल्यार लेगीत कृषी क्षेत्रांत फाव तशी प्रभावी मागणी (effective demand) नामल्यार उद्येगिकरणाचेर बंधन उरता.

भांडवलाचे उणीवेक लागून आनीक एक प्रस्न उप्रासता. आशिल्लें भांडवल जायत्या उद्येगांनी आनी जायत्या सुवातींनी शिंपडावपाचें काय घोड्याच उद्येगांची आनी थरावीक जाग्यांची उदरगत घडोवपाची? (थंयच्यान तो भोंवतणी विस्तारपाच्या उद्देशान). हो प्रस्न म्हत्वाचो आसता. खंयच्याय उद्येगांत वा जाग्यार उदरगत घडोवपाक उणेच म्हळ्यार एक थरावीक गुंतवणूकीची गरज आसता (critical minimum investment). ताचेवरवीं कमी भांडवलाची पुरवण केल्यार ताचो कांयच फायदो जायना. तेखातीर भांडवल शिंपडावप अयोग्य थारता. हाचे उरफाटें कांय थरावीक उद्येगांनी वा जाग्यांनी भांडवल गुंथयल्यार उदरगत तितल्यापुरती मर्यादित उरूंक शकता. हाका लागून अर्थवेवस्थेंत असंतुलन तयार जावन ताचे अर्थीक आनी समाजीक दुश्परिणाम घडटात. सांस्थिक संरचनेच्या दुर्बळपणाक लागून उदरगत विस्तारूंक पावना आनी विकसित वाठार भोंवतणचे अविकसित फाटभुंयेंतल्यान (hinterland) साधनां आपणावन तिका आनीकय दुर्बळयता हें ताचेफाटलें कारण जावन आसा.

अशे तरेन उद्येगिकरणाचे विस्तार खोलावत आसा. तेखातीर संवमार्गीक अर्थवेवस्था बदलत आसता. हाचो परिणाम समाजीक, गजनितीक आनी पर्यावरणीय प्रचलाचेर घडत रावता.

संदर्भ: 1. Birnie, Arthur; An Economic History of Europe 1760-1939 (1930); University Paper backs, London; 2. Cole, G.D.H.; Introduction to Economic History (1960); Macmillan & Co Ltd, London; 3. Gadgil, D. R.; The Industrial Evolution of India in Recent Times 1860-1939 (1971), Oxford University Press, Delhi. 4. Hicks, John; A Theory of Economic History (1969), Oxford University Press, Oxford; 5. Meier, Gerald; Leading issues in Economic Development (1976), Oxford University Press, New York.

उपदेश: चरांतले जाण्टेले, गुरु वा खंयच्याय वडील मनशांत ल्हानाच्या हिताच्यो खबरो सांगप, गुरून शिष्यांक तत्त्वगिन्यान सांगप, दीक्षा दिवप, मंत्र सांगप हाका उपदेश अशें म्हण्टात.

रामार्चनचंद्रितेक उपदेशाचो उल्लेख असो येता.

चन्द्रसूर्यग्रहे तीर्थे सिध्दक्षेत्रे शिवालये।

मन्त्रमात्रप्रकथनमुपदेशः स उच्यते॥

अर्थः चंद्र-सूर्याच्या गिरणावेळार, तीर्थांच्या सुवातींनी सिध्दक्षेत्रांत वा शिवालयांत गुरु जे मंत्र सांगता, ताका उपदेश अशें म्हण्टात.

गुरुकडल्यान शिष्यांक एका खासा अशा संप्रदायाची दीक्षा मेळप हाकाय 'उपदेश' अशें म्हण्टात. उपदेशान गुरु-शिष्यांमदल्या संबंदांत घटसाण येता. व्याकरणांत आठोच्चारणाक उपदेश अशें म्हळां. मीमांसक, अपेक्षित अर्थाचो प्रतिपादक जावपी ग्रंथसंदर्भाक उपदेश म्हण्टात, अशें व्यायकोशांत म्हळां.

तैत्तरीय उप. शिक्षावल्लींत हो उपदेश हे तरेन आसाः

सत्यं वद। धर्मं चर। स्वाध्यायान्मा प्रमदः। आचार्याय प्रियं धनमाहृत्य प्रजातन्तु मा व्यवच्छेत्सीः। सत्यान्न प्रमदितव्यम्। धर्मान्न प्रमदितव्यम्। कुशलान्न प्रमदितव्यम्। भूत्यै न प्रमदितव्यम्। स्वाध्यायप्रवचनाभ्यां न प्रमदितव्यम्। देवपितृकार्याभ्यां न प्रमदितव्यम्। मातृदेवो भव। पितृदेवो भव। आचार्यदेवो भव। अतिथिदेवो भव। यान्यनवद्धानि कर्माणि। तानि सेवितव्यानि। नो इतरणि॥.. एष उपदेशः।

अर्थः सत उलोवन धर्माचें आचरण कर. वेदाचें अध्ययन सोडूं नाका. आचार्याक गुरुदक्षिणेच्या रुपान प्रियधन दिवन प्रजातंतु विच्छिन्न जावंक दिवं नाका. गृहस्थाश्रम आपणाय पूण सताकडेन फाट करूं नाका. धर्माचरणाच्या कामांत चूक जावंक दिवं नाका. प्राविण्य मेळोवपाक फाटी सरूं नाका. गिरेस्तकाय मेळ्ळी म्हूण आपली मोख सोडूं नाका. स्वाध्याय आनी प्रवचन हांकां सोडूनाका. देव आनी पितर हांचीं कार्यां वेळच्या वेळार कर. आवयक देवता मान. बऱ्या कर्माचें आचरण कर, वायट कर्माचें आचरण करूं नाका. हो तुका म्हजो उपदेश जावन आसा.

- कों. वि. सं. मं.

उपनिषद्: उपनिषद् हें उतर 'उप+नि' उपसर्गपूर्वक 'सद्' धातुपसून तयार जालां. फरक इतलोच की हातूंत 'सद्'च्या 'स्' चो 'ष्' जाला. 'सद्' धातुचो अर्थ बसप. 'उप' उपसर्गाचो अर्थ 'लागीं'. 'नि' उपसर्गाचो अर्थ 'चड' ह्या सगळ्यांचो मेळून अर्थ जाता 'चड लागीं बसप'. पूर्विल्ल्या काळांत गुरुकडल्यान शिष्याक आत्मज्ञान मेळटालें. ताचेखातीर शिष्याक गुरुच्या म्हऱ्यांत सदांच रावचें पडटालें. तरे पळेल्यार हाकाच 'उपनिषद्' म्हणपाक जाय आसलें. पूण पर्यायान थंय शिष्याक जी विद्या मेळटाली तिका 'उपनिषद्' म्हणूंक लागले. हाचो आनीकूय एक अर्थ असो की जे विद्येक लागून मोक्षाची इत्सा करपी मनीस ब्रह्माच्या (परमेश्वराच्या) लागीं वचूंक शकता, ती विद्या म्हळ्यार उपनिषद्.

कठोपनिषदाचेर शंकराचार्यान भाश्य केलां तातूंत उपनिषद् शब्दांतल्या सद् धातुचे तीन अर्थ सांगल्यातः १. विशरण २. गति आनी ३. अवसादन. विशरण म्हळ्यार विध्वंसन. जे विद्येक लागून मोक्षाची इत्सा करपी मनशाचे अविद्येचो नाश जाता आनी ताका श्रेष्ठ विद्येचो

जाता. ताका 'विध्वंसन' म्हण्टात. अशें विध्वंसन उपनिषद तेवतल्यान मिश्र जाता. 'गति' शब्दाचो हांगा अर्थ आमा जान. गमयार्क 'जानार्थक आसतात असो संस्कृत व्याकरणशास्त्राचो एक नेम आसा (माधोनां घातूनां जानार्थकत्वात्). अर्थात हांगा ब्रह्माचें ज्ञान अपेक्षित आसा. ब्रह्माचें ज्ञान मेळोवन मोक्षाक वचपाचें साधन म्हळ्यार उपनिषद आसा. 'अवसादन' म्हळ्यार जल्म, म्हातारपण, मरण हांच्या तापांतल्यान मरण जे विशेक लागून सुटता ती विद्या, म्हळ्यार उपनिषद. हे विद्येक प्राचार्यान 'अविद्याविध्वंसिनी ब्रह्मविद्या' अशें म्हळां.

हे ब्रह्मविद्येचें गिन्यान दिवपी उपनिषदां वैदिक वाहमयाच्या शेवटाक गत वैदिक वाहमय म्हळ्यार संहिता, ब्राह्मण आनी उपनिषद्. देखून उपनिषदाक वेदान्त अशेंय म्हण्टात. उपनिषदांक वेदांचें ज्ञानकांड अशेंय जातात. उपरंतल्या काळांत वेदान्ताच्या आचार्यांनी हे ब्रह्मविद्येंत तां. ब्रह्मगुण हांचोय आस्पाव केलो आनी तांचे तीन भाग करून तांकां 'भ्यानत्रयी' हें नांव दिलें. ते तीन भाग म्हळ्यार श्रुति, स्मृति आनी ग. श्रुतिप्रस्थान म्हळ्यार उपनिषदां, स्मृतिप्रस्थान म्हळ्यार गवद्गीता, सनत्सुजात संहिता ग्रंथ आनी न्यायप्रस्थान म्हळ्यार ब्रह्मसूत्र ग्रंथ.

उपनिषदांत ब्रह्म, सृष्टीची उत्पत्ती, सृष्टीचे आनी ब्रह्माचे संबंद, प्रश्नो, ब्रह्म आनी आत्म्याचे संबंद, तांचें ऐक्य, सदाचरणाची गरज, तेंत भगव्या गजालीची बारीकसाणेन आनी विस्तारान फोडणेशी केल्ली म्हा ब्रह्मविद्येचो युक्तिवाद करपी उपनिषदां, मुक्तिक उपनिषदाच्या तयार १०८ आसात. तांतल्या तातूंत सगळ्यांत पोर्ती आनी चड म्हत्वाचें १० उपनिषदां अशीं- ईश, केन, कठ, प्रश्न, मुंडक, मांडूक्य, तत्त्व, ऐतरेय, छांदोग्य आनी बृहदारण्यक. शंकराचार्य आनी कांय हेर प्राचार्यांनी आपल्या सिध्दांतांची थापणूक करतना उपनिषदांचो आदार घेतला.

गान्धर्वस्य हो ब्रह्मविद्येंतलो मोटो जाणकार. ताचे उपरंत आरंभ, लक्ष्मण्यार, रैव, शांडिल्य, ऐतरेय, दधीचि ह्या पाटांगड्या आचार्यांची काम निरवतात. मरणाचेर जैत मेळोवपाक यमाच्या दरबारांत वचून मरणांत आपलो गुरु करपी नविकेत आनी विद्या मेळोवपाक गुरुच्या त्रांत जे कष्ट करचे पडटात. ते कष्ट सोसपी सत्यकाम जाबाल हे गान्धर्वदातले आदर्श ब्रह्मचारी. बायलांभितर गार्गी आनी मैत्रेयी हांकां गान्धर्वदात 'ब्रह्मवादिनी' म्हूण वळखतात.

गुरुच्या भारतीय लोकांच्या गिन्यानासंबंदीच्या वावरांतलो उंचेल्या पांवड्याचो काळ म्हळ्यार उपनिषदांचो काळ. उपनिषदांच्या काळांत गीत, राम-हवन कर्माक खूब म्हत्व दिताले आनी धर्तरेवेल्या सुखाचो साभोग घेवपाक वसवताले. हें पळोवन उपनिषद काळांतल्या ऋषींनी तांचागडे वेगळेच आदर्श दवरले. धर्माचें सूक्ष्म स्वरूप दाखोवन भोग वेवरा हे जिविताचें ध्येय नासून सुख हें भोगांत नासून त्यागांत आसा अशें समज जल्म-मरणाच्या चक्रांतल्यान सुटून मोक्ष मेळोवप हेंच मनीस गणतः ध्येय आसा. देखून, उपनिषदांनी सदाचार, सद्गुण, त्याग आनी त्याग श्रेष्ठ तत्त्वांचें मार्गदर्शन केले.

साधारणपणान आत्मो आनी ब्रह्म हे दोनूय शब्द एकाच तत्त्वाक म्हळ्यार गुपीत शक्तीक उद्देशून आयल्यात. शिवाय परमात्मो, परब्रह्म अशीं शब्द ब्रह्माक उद्देशून वापरतात. आकाश जशें कळमुलेच्या भायर-भितर आसता, तशें ब्रह्म लेगीत सृष्टीच्या कणाकणांत भायर-भितरल्यान भरिल्लें आसता. पिडांत म्हळ्यार प्राण्यांचे कुडींत भायर तो आत्मो, जाल्यार ब्रह्मांडांत सगळ्याक व्यापून आसता तें ब्रह्म. ही वावय तत्त्वां छरे म्हळ्यार एक आसून लेगीत मायेच्या योगान ताच्या भेद दिसता. तेन्ना ही गजाल मतींत घेवन मनशाचे कुडींतल्या भायर-भितर परब्रह्माबरोबर एकलूप जावप ही अवस्था सगळ्यांत वेल्या पांवड्याच्या आसा अशें उपनिषदां मानतात. 'तमेव विदित्वा अतिमृत्युम् मर्त्यो न भयः पन्था विद्यते अयनाय' अर्थ: 'ताकाच (आत्म्याक) जाणून परम सत्ता मरणाच्या पेल्यान वता. मोक्ष मेळोवपाक आनी दुसरो मार्ग

ना.

पिडांत आशिल्लो आत्मो आनी ब्रह्मांडांत आशिल्लें ब्रह्म एक जावप, हो एक उपनिषदाचो सगळ्यांत मोटो सिद्धान्त. मनशाची बुध्द, भावना आनी इत्सा- शक्त हांचे विस्कटावणेंतल्यान हें तत्त्व तयार जालें. उपनिषदांत जागृति, स्वप्न, सुषुप्ति आनी तुर्या अश्यो आत्म्याच्यो चार अवस्था मानल्यात. पयल्यो तीन गजाली सगळ्यांच्या अणभवाच्यो. पूण ब्रह्मविद्येची साधना जो करता ताका चवथे अवस्थेचो अणभव येता. हे अवस्थेंत आत्मो आनी ब्रह्म एकूच आशिल्ल्यान जातो कोण आनी जेय कोण हो भेदूच उरता. उपनिषदांतलें ब्रह्म चैतन्यान युक्त आनी सर्वशक्तिमान, सच्चिदानंद स्वरूपी तशेंच स्वयंभू आसा. ज्ञान, बल आनी क्रिया हे ताचे स्वभाव. हें ब्रह्म सगळ्यांचें मूळ आनी आदार आसा.

पूर्णमदः पूर्णमिदं पूर्णात् पूर्णमुदच्यते।

पूर्णस्य पूर्णमादाय पूर्णमेवावशिष्यते।।

अर्थ: तें पूर्ण आसा, हें पूर्ण आसा. पूर्णांतल्यान पूर्ण जाता. पूर्णांतल्यान पूर्ण काडून घेतल्यार लेगीत निमाणें पूर्णूच उरता.

उपनिषदांत जीवाविशींची पयली कल्पना अशी आसा की जीव हो प्राणरूप (वायुरूप) आसूंक जाय. जीव वाणीबगर, दोळ्यांबगर, कानांबगर, मनाबगर जियेवंक शकता पूण प्राणाबगर जियेवंक शकना. पूण हेविशींचे विचार फुडें वचून जीवात्मो हो प्राणरूप नासून तो मनोमयरूप आसपाक जाय अशें थारलें. ताची सुवात हड्ड्यांतलें आकाश अशें मानतात. छांदोग्य उपनिषदांत तेज, आप (उदक) आनी अन्न हांचेपसून जीवात्मो तयार जाला अशें म्हळां. जीव हो बुध्द आनी आत्मतत्त्व हांचे भरमणीन जाला अशें तैत्तरीय उपनिषदांत सांगलां. पूण विचारांची आनीकूय विस्कटावणी जाली आनी जीवात्मो मनोमय आनी प्रज्ञास्वरूप आसा, इतलेंच न्हय तर ब्रह्मण्डाच्या मुळाक जें तत्त्व आसा तेंच तत्त्व जीवात्म्यांतूय आसा अशें मानपांमेरेन विचार फुडें पावले.

मुक्ती वा मोक्ष म्हळ्यार जल्ममरणांच्या फेऱ्यांतल्यान जीवात्म्यान सुटप. मुक्तीचे सलोकात, समीपता, सरुपता आनी सायुज्य अशे चार भेद आसात. मुक्तीच्या ह्या कल्पनांक उपनिषदांचो आदार आसा. तत्त्वगिन्यानाच्या मळार विकासवाद मानलो जाल्यार अद्वैतवाद आनी सायुज्यमुक्ति उपनिषदांचो अखेरचो सिद्धान्त म्हणपाक हरकत ना अशें दिसता. पूण ह्या संदर्भांत वेगवेगळीं मतां आसात.

सायुज्यमुक्तिंत 'हांव' चें भान उरता. म्हळ्यार व्यक्ति नाश पावता असो ताचो अर्थ न्हय. संकुचित व्यक्तित्वाक म्हळ्यार देहांतल्या आत्म्याक सत्यत्व ना असो ताचो अर्थ. जीवाकडेन सत्यत्व आनी शिवत्व खूब आसून लेगीत देहाच्या मोगाक लागून ताका तें दिसना. देहाची वात्सा ना जातकच सत्यत्वाचें, शिवत्वाचें पूर्णत्वान दर्शन जाता आनी जीवात्म्याक परमांदाची प्राप्ति जाता. तेन्ना जीव आनी ब्रह्म पुराय तन्मय जातात. कल्प छरी मोक्षची कल्याण. ही स्थिती वावरूप, अनुभवजन्य आसा. मुक्त जीवात्म्याकडेन वेगळेपणाची भावना नामता, फकत तातूंतलो 'हांव' मेकळो जाल्लो आसता. हे नदरेन हो श्लोक पळेयात-

यदा सर्वे प्रमुच्यन्ते कामा येऽस्य हृदि श्रिताः।

अथ मर्त्यो ऽ मृतो भवत्यत्र ब्रह्म समश्नुते।।

अर्थ: जेन्ना जीवात्म्याच्या काळजांत आशिल्ल्यो मगळ्यो वामना नश्ट जातात तेन्ना मर्त्य जीवात्मो हो अमृत जाता आनी ह्याच लोकांत ब्रह्माचो अणभव घेता. जीवाचो आनी परमात्म्याचो योग म्हळ्यार अमरत्व. वेव्हारंत हाकाच मोक्ष अशें म्हळां.

हे खेरीज उपनिषदांत, सृष्टीचे उत्पत्तीची कल्पना, साधनमार्ग, योगाचे म्हत्व, मत्स्याची प्रतिश्रु, सदाचार नीत, समाजीक जीणेची नदर आदी गजाली विस्कटावन सांगल्यात. ह्यो गजाली आपणायत जाल्यार संवसारांतल्यो बुध्दश्यो अनिष्ट गजाली टळतात आनी जीवात्मो उंचेल्या पांवड्यावर पावन मोक्षाक पावता, अशें उपनिषदांत सामकें उक्ते करून सांगलां.

डॉ. अनंत भट

उपपुराणां: संस्कृत माहितींत अठरा महापुराणांभायर जी हेर पुराणां आसात, तांकां 'उपपुराणां' म्हण्टात. हीं उपपुराणां खंयच्या ना सगळ्या महापुराणाकडेन संबंदीत आसात. उपपुराणां हीं महापुराणांपरत चडयिल्लीं आसून तीं उणे प्रतीचीं आसात, असो नैसर्गिक बऱ्याच पयलीसावन प्रचलित आसा. पूण कांय उपपुराणां महापुराणापरसय पयलींचीं आसात. हे सिध्द जालां सगळ्याच उपपुराणांनी मोलाची इतिहासीक माहिती आसा. गुप्तपयलींकाळांतलीं संस्कृताय, कला, साहित्य, समाजवेवस्था आनी धर्मसंस्था हांचेविशीं बरीच माहिती उपपुराणांनी सांपडटा.

उपपुराणांची नेमकी संख्या कितली हाचेर मतभेद आसात. बऱ्याच संस्कृत ग्रंथांत तांची वळेरी दिल्या आनी संख्या सगळेकडेन अठराच सांगल्या. हांच्यांतलीं कांय नांवां सगळ्या ग्रंथांत समान आसात जाल्यार कांय वेगळीं आसात. सगळे कडचीं वट्ट उपपुराणांचीं नांवां पळेत जाल्यार तांची संख्या अठरांपरस चड जाता. प्रचलित उपपुराणांचीं नांवां अशीं:

१. आद्य वा सनत्कुमारीय २. नारसिंह ३. स्कान्द ४. शिवधर्म ५. तुर्वसोक्त ६. नास्दीय ७. कापिल ८. वामन ९. औशनस १०. ब्रम्हाण्ड ११. वारुण १२. कालिका १३. माहेश्वर १४. साम्ब १५. सौर १६. परशुरोक्त १७. मारीच १८. भार्गव १९. नंदी २०. वायवीय २१. नन्दिकेश्वर-युग्म २२. दैव २३. भास्कर २४. मानव २५. भागवतद्वय २६. पाद्म २७. शौकेय २८. बार्हस्पत्य २९. कौर्म ३०. आणु ३१. बृहन्नारदीय ३२. बृहन्नीश्वर ३३. क्रियायोगसार ३४. धर्म ३५. विष्णुधर्मोत्तर ३६. विष्णुधर्म ३७. बृहद्धर्म ३८. शौक ३९. बृहन्नारसिंह ४०. बृहद् वैष्णव ४१. गारुड ४२. प्रभासक ४३. लीलावती ४४. देवी ४५. आषोटक ४६. एकाग्र ४७. एकपाद ४८. लघु भागवत ४९. मृत्युंजय ५०. आंगिरसक ५१. गणेशक.

ह्या उपपुराणांभायर आनीकय कांय उपपुराणां आसात. कांय उपपुराणां नश्ट जाल्ल्याचें समजता.

कूर्मपुराणांत ज्या १८ उपपुराणांचीं नांवां आसात, तीं इ.स. ६५० ते ८५० ह्या काळांत रचिल्लीं आसूंये, ह्या उपपुराणांचे रचणुकेक गुप्तकाळांत सुरवात जाली, अशें सादारणपणान म्हणूंक येता. कांय जाणांच्या मतान कांय उपपुराणां हांच्यापरसय पोरनीं आसात.

वैदिक काळासावन पुराणां हीं 'सूतवाहमय' ह्या स्वरुपांत प्रचलित आशिल्लीं. वैदिक आर्य तांकां वेदांफोटोफाट पवित्र मानताले. काळांतरान बौध्द आनी जैन धर्मांक लागून वैदिक धर्माचो प्रसार फाटीं पडलो; तेन्ना स्मार्त ब्राह्मणांनी आपापल्या पंथाचे उदरगतीखातीर त्या पुराणसाहित्याचो उपेग करून घेतलो आनी ताच्या आदारान वर्णाश्रमधर्म पयून जितो केलो. त्यावेळार ब्रह्मा, विष्णु आनी महेश हांची उपासना करपी ब्राह्म, पांचरात्र आनी पाशुपत हे ग्रंथ अस्तित्वांत आशिल्ले. फुडें गुप्तकाळांत भागवत पंथाची उदरगत जाली.

स्मार्तपंथी ब्राह्मणांनी जीं पुराणां रचलीं, तीं महापुराणां ह्या नांवान नामनेक पावलीं. इ. स. प. काळांत तांचे रचणुकेक सुरवात जाल्ली. हीं पुराणां रचतकच तांची संख्या अठरा जाली. ती संख्या शुभ वा पवित्र आसा, अशें समजून निर्भंचित जाली. उपरांत ब्राह्म, पांचरात्र आनी पाशुपत ह्या पंथांचे आनीक उपपंथ निर्माण जाले. ह्या पंथांपैकीं स्मार्त लोकांनी नव्या पुराणांची रचणूक केली. पूण अठरा पुराणां मानपी लोकांनी ह्या नव्यान रचिल्ल्या पुराणांक आपल्या पंगडांत सुवात दिलीना. तरीकय तीं नामनेचीं आनी लोकप्रिय जाल्ल्यान तांकां दुसरी सुवात दिवचीच पडली. हाकासागून मागीर मत्स्यपुराणांत कांय श्लोक घालून तातूंत नव्या पुराणांचें वर्णन उपपुराणां अशें केलें.

महापुराणांभशेन उपपुराणांतय सर्ग, प्रतिसर्ग, वंश, मन्वन्तर आनी वंशानुचरित हे विशय आसचे, अशें कांय सुवातींनी म्हळां. पूण तशें प्रत्यक्षांत सामकें उणेंच सांपडटा. हीं उपपुराणां खासा पंथाच्याच तत्त्वगिन्यानाचो पाखो उखलून घस्पाखातीर रचिल्ल्यान तांच्या कर्त्यांनी

रजवंशावळीक कांय फावट मातय म्हत्व दिलें ना. कांयकडेन उपपुराणांत रजवंश दिल्ले आसतात, पूण तांची माहिती तशातशी आसना. तातूंत वंतकया बऱ्योच भरशिल्ल्यो आसतात. पूण अशें आसूया धर्मीक आनी संस्कृतीक इतिहासाचे नदरेन उपपुराणां भोव उपेगाचे थारल्यात. हिंदूंची समाजीक स्थिती, तांचें तत्त्वगिन्यान, विज्ञानाचो उदरगत आनी सांहत्य, हांचेविशीं बरीच म्हायती ह्या उपपुराणां सांपडटा. महापुराणां हीं उंचेल्या प्रतीचीं आनी अधिकृत मानल्यात. पूण उपपुराणां उणे प्रतीचीं आसात, अशें समजल्ल्यान तांचेर नवे संस्कार जावंक पावले नात. हाका लागून तांचें रुप तशेंच उरलें आनी म्हजले बदल जावंक पावले नात.

- को. वि. सं. म.

उपास: देवाधर्माक पाळो दिवंक आनी व्रताचो नेम म्हूण अमुकूच काळामेरेन जेवी-खाय नासतना रावप, हाका उपास म्हण्टात. उपास हो शब्द संस्कृत 'उपवास' ह्या शब्दाचें अपभ्रंश रुप आसा. संस्कृतांत 'उपोषण' होय आनीक एक शब्द आसा. उपासाच्या काळांत पोट रिंत उरिल्ल्यान मनशाचे कुडीच्या विंगड विंगड अवयवांक उसंत मेळिल्ल्यान, मनशाची भलायकी सुदारता आनी मनाक शांती मेळटा. ह्या कारणाक लागून कुडीचे आनी मनाचे विकार उणे जातात, अशें म्हण्टात. मनशाची कूड आनी मन हांचे भलायकेखातीर उपासाची येवजण जाली आसूंये आनी ती प्रत्यक्षांत हाडपाक सोपी जावची म्हूण तिका धर्मीक म्हत्व दिलां जावंये.

उपास हो पातक ना करपाचो मार्ग, अशें गौतम धर्मसुत्रांत बरयलां. वेद वचन पाळून यज्ञ-दान, तप, उपास हे परमेश्वर प्राप्तीचे मार्ग आसात अशें बृहदारण्यकांत म्हळां. तपाच्या वेगवेगळ्या प्रकारांत उपासाचें म्हत्व आनी म्हडपण आसा अशें महाभारतांत सांगलां. मनुस्मृती आनी हेर स्मृतीग्रंथांत समाजीक पातकांपसून मुक्ती मेळपाखातीर उपासाचें प्रायश्चित्त सांगलां.

उपासाचो काळ एका दिसापसून एका म्हयन्यामेरेन आसूं येता. तीग, पांच आनी सात दिसांच्या तशेंच म्हयन्याच्या आनी वर्साच्या उपासा दिसा थोड्या प्रमाणांत आहार करपाक मान्यताय आसा. धर्मशास्त्रांत एकादस, प्रदोश, शिवरात्र, रामनम, जन्माश्टम, हरितालका तृतीया ह्या दिसा पूर्ण उपास करतात. सोमार, शेनवार आदी वारांच्या उपासादिसा दिसांतल्यान एक फावट जेवण घेतात. संकश्टी दिसा चंद्रोदया उपरांत आनी विनायकी दिसा दनपरां जेवतात. कांय जाण उदक लेगीत पियेनासतना उपास करतात, जाका निर्जल उपास म्हण्टात.

खरें म्हळ्यार उपास खर रितीन पाळपाचो, हाचेर धर्मशास्त्रांत भर दितात. पूण असो निखटो उपास चड करून कोण करीनात. जेवणाचो पर्याय म्हणून दूद आनी फळार घेतात. केळीं, आंबे, चिकू, दाक्षां, काळींग, पणस अशीं फळां उपासाक खातात. तशेंच दुदी, केळीं, भेंडे, बटाट अश्यो कांय भाज्योय उपासाक खातात. कांय लोक उपासादिसा वरयां तांदळाचे, रव्याचे वा शाबुदाण्याचे पदार्थ करून खातात.

पुरी, लरांव, मुगांचें कण, गंवांची चपाती आदी खावन उपास पाळपाची चाल आसा. किरिस्तांव धर्मांत तांतयां, नुस्तें आदी पदार्थांचे सेवन करपाक मान्यताय आसा. मुसलमान धर्मांत रमजानचो म्हयनो उपासाचो मानतात. तेन्ना तांकां रातचो एका खासा वेळार आहार घेवपाक जाता. यहुदी (ज्यू) आनी किरिस्तांव धर्मांत सबाथ आनी लेट (अॅश वॅनस्टे ते ईस्टर मेरेनचो काळ) हे उपासाचे दीस थारयल्ले आसतात. मुसलमान आनी किरिस्तांव हांचेभशेन जैन, बौध्द आनी हिंदू हांकांय उपासाचें म्हत्व आसा. पातकांपसून मुक्ती मेळोवपाखातीर आनी प्रायश्चित्त म्हूण उपासाचें व्रत सौम्य वा खर रितीन पाळपाची तांच्यांत चाल आसा.

शास्त्राप्रमाण उपासाच्या दिसांनी अंजन, गंध, फुलां माळप, बस्ती घालप, पान खावप आदी वर्ज्य आसता. ल्हान भुरगीं आनी दुयेंल मनीस हांचेखातीर उपासाचे नेम सौम्य करपाची मेकळीक आसा.

चतुःशुद्धीखातीर आनी हेरंकडल्यान जावपी अत्याचारचें प्रायश्चित्त म्हत्वा म्हात्मा गांधीन उपास केलो. हो उपास राजकी चळवळींमंदी म्हात्मान भारताच्या राजकी इतिहासांत गांधीच्या उपासाक एक म्हाती मुवात आसा.

जेन्ना एकाद्रो मनीस गरिबीक लागून वा हेर खंयच्याय कारणाक हुन अन्न घेवंक पावना, तेन्ना तो उपाशी उरता. हो उपासाचो प्रकार

- एन्. आर केळकार

मर खय्याम: (जल्म: १०४८, खोरसान- इराण; मरण: ?).

एक नामनेचो फार्सी कवी आनी विद्वान. ताचें पुराय नांव गियासुद्दीन नफ्थ फत्ह उमर बिन इब्राहिम अल्-खय्यामी. पूण ताका खय्याम नामान वळखताले. ताच्या इश्टांनी आनी शिष्यांनी केल्ल्या नावेवेल्यान ताच्या जिविताकळाची सादारणपणान कल्पना करूंक येता. ताची प्रतिभा ऊंच आनी स्मरणशक्ती खर आशिल्ल्यान, ज्योतिश, गत, वैजकी, विज्ञान, तत्त्वगिन्यान ह्या विशयांनी तो खोपो आशिल्लो. ननेचो विद्वान इमाम मुविफक हो ताचो गुरु आशिल्लो.

मुलतान मलिकशाह हाणें पंचांगांत सुदारणा कसपाखातीर ज्या आठ गांवय ज्योतिर्विदांची समिती नेमिल्ली, तातूंत खय्यामाचो आस्पाव आशिल्लो. ह्याच वेळार खय्यामान 'जीजे मलिकशाही' नांवाचो एक ग्रंथ यलो. ह्या ग्रंथांत ताणें ज्योतिशाविशीं कोश्टकां दिल्लीं आसात. ताणें र्ने पांशयन कालगणना पध्दतींत जी सुदारणा सुचयिल्ली, ती १०७९ ना उांगांत हाडली. हे सुदारणेवरवीं ५००० वर्सांत फकत एका मानान चूक जातली, अशें ताणें गणित केल्लें. ताणें अरबी भाशेंत यल्ल्या बीजगणिताच्या ग्रंथांक खूब नामना मेळ्ळ्या. ह्या ग्रंथांत ताणें तीय घातामेरेनच्या समीकरणांचें सामान्य आनी संयुक्त अशें वर्गीकरण लां तशेंच ताणें द्विघाती समीकरणां सोडोवपाची शेतय दाखयल्या. ताणें घाती समीकरणांचीं घनबीजां (cube-roots) आशिल्ले तेच प्रकार णें दाखयल्यात. ह्या समीकरणांचीं बीजां ताणें दोन शाकवांच्या (conics) छेदनाच्या (intersection) स्वरुपांत मेळयलीं. भूमितीय आनी खगणितीय निर्वाहांत (solution) वेगळेपण आशिल्ल्याचें ताणें दाखोवन तले ताच्या बीजगणितीय संशोधनाविशीं डी. एस्. कासीर हाणें १९३१ ा बरयल्या 'आल्जेब्रा ऑफ उमर खय्याम' ह्या ग्रंथाक बरीच नामना मेळ्ळ्या. ताणें 'नौ राज नामा' ह्या फार्सी ग्रंथांत युनानी वैजकीविशीं ारयना तातूंत 'जब' (कौपी-सवाद, फार्सी-खवेद, संस्कृत-यव, ग्लांश-बाली) ह्या गुणकारी धान्याचो उल्लेख आसा. हो ग्रंथ अभ्यास ामागारको आसा. १९३३ त मुज्ताबा मिनोवी हाणें तेहरान हांगा हो ग्रंथ रचनाकारावेलो.

'फातम्या वेळांत उमर खय्याम रुबायां बरयतालो. ह्या रूबायांमतीरय ताका सगळेकडेन नामना मेळ्ळी. तशेंच खुबशा देशांनी उमर खय्याम क्लबांची थापणूक जाली. थंय ताच्या रुबायांचें शिकप भासां शिकोवप चलता. संवसारांतल्या तरेकवार भासांनी ताच्या रुबायांचें भावनेर जाल्यात. ताच्या रुबायांतले मुखेल विचार अशे आसात: सगल्या नशिवांत जें किदें आसा, तें व्हालेबगर रावना इतली नियती मान्यना आसा. मनशान आसा ते परित्यक्तींत सुख आनी समाधान मान्य जाय. सदांच दुसऱ्याचेर उपकार करूंक जाय. सुख-दुख्खां जशीं भेतात. तशीं वतात.' १८५९ वर्सा फ्रिट्झेरखंड हाणें ताच्या रुबायांचो संग्रह अणकार केलो, जाचेवरवीं जगाक ताच्या सुंदर कवित्वाची पयले मोग चडली. आर्विल्ल्या भारतीयां भासांतूय ताच्या रुबायांचो भावनेर जाला. माधव ज्यूलियन (मराठी), मैथिलीशरण गुप्त (हिंदी) म न वरमां (हिंदुस्थानी), मीर वली अल्ला (उर्दू), नरेंद्र देव (बंगाली) हे तातूंतलें कांय अणकारी आसात.

- डॉ. वि. सं. मं.

उमास (अमास): अमा+वस्=अमा सह वसतश्चन्द्राकौ यस्यां

सा= अमा अर्थात सहितत्वान (एका नखेत्रांत). जे तिथीक चंद्र-सूर्य रावतात ती तीय (हलायुध). चंद्राचे निमणे कलेचें नांव. चांद्रमासाचो निमाणो दीस. अमाशेक चंद्र आनी सूर्य हांचे उदय आनी अस्त सादारणपणान एकदमूच जातात. अमाशेच्या राती चंद्राचो धर्तरेवटेनचो भाग पुराय काळखांत आसता. कारण अमाशेक सूर्य चंद्राच्या दुसऱ्या अर्दांत उरता. सूर्याचें गिरण अमाशेक आसता

अमा पौडशभागेन देवि प्रोक्ता महाकला।

संस्थिता परमा माया देहिनां देहधारिणी॥

(स्कंदपुराण)

अर्थ: चंद्रमंडळाचे सोळावे कलेक म्हळ्यार अमाशेक, क्षयोदयादि बगर आशिल्ल्या कारणान महाकला अशें म्हण्टात. ती सगळ्या प्राण्यांचे देह धारण करपी परम माया जावन आसा.

पंचांगांत अमाशेची तीय ३० ह्या आंकड्यान दाखयतात. अमास हें नांव ज्योतिशाच्या प्रगतीचें दशक जावन आसा. ताचे पयलीं दश हो शब्द आयिल्लो. दश म्हळ्यार अमाशेउपरांतची चंद्रदर्शनाची प्रतिपदा. अमास शब्दाचो उल्लेख ऋग्वेदांत येवंक ना.

सोमार, मंगळार, बिरेस्तार, तेचप्रमाण अनुरधा, विशाखा, स्वाती ह्या नखेत्रांचेर ती आयल्यार खासा पवित्र अशें मानतात. सोमार आयल्यार तिका 'सोमवती' अशें म्हण्टात. ते तिथीक बायलो अश्वत्थाची (पिंपळाची) पूजा करून ताका १०८ वस्तू ओंपतात. भाद्रपद अमाशेक 'सर्वपित्री' म्हण्टात आनी त्या दिसा सगळ्या पितरांच्या उद्देशाखातीर श्राध्द करतात. मांत्रिक लोक मंत्रसाधनेखातीर ही रात पसंद करतात. नवरेच्या दोशाखातीर मंत्र, तंत्र, दोरे ह्या दिसा करतात. अमास ही तीय सादारणपणान अशुभ मानतात. कापणी, मळणी, पेरणी ह्या दिसा करिनात. नवे वस्त्रालंकार धारण करिनात. धान्य, पयशे संपत्तीमंदवान आशिल्ल्यो वस्तू दुसऱ्यांक दिनात. हो अनाध्याय दीस म्हूण पाळटात. साधू, पीर हांच्या समाधीचें दर्शन घेतात. श्रावण अमाशेक 'कुशग्रहणी' तशेंच 'पिठेरी अमास' अशेंय म्हण्टात. वैशाखांतले अमाशेक 'मावुका अमास' अशें म्हण्टात. आशाढांतले अमाशेक देशकाळाप्रमाण 'हरिता अमास' तशेंच 'दीपपूजा अमास' अशेंय म्हण्टात. मार्गशीर्षांतले अमाशेक 'महाव्रती' अशें म्हण्टात. पीषी अमाशेक 'बकुल अमास' म्हण्टात. माघांतले अमाशेक 'मौनी अमास' अशें म्हण्टात. दिवाळेचे परबेवेळची 'लक्ष्मीपूजन' ही परब अमाशेचे रातीक येता.

अमाशेचें मूर्तीध्यान हेमाद्रीन अशें सांगलां:-

अमावास्या विधातव्या द्विदोर्मरकतप्रभा।

दर्भासनस्थिता चेयं दर्भपिण्डधरा कुशा॥

अर्थ: दोन भुजांनी, मरकत रत्नाचे कांतीची, दर्भासनाचेर आशिल्ली, दर्भमुठ धारण केल्ली आनी कुश अशी अमाशेची मूर्त करची.

- डॉ. वि. सं. मं.

उमो: दुसऱ्या मनशाविशीं आशिल्लो मोग, आपलेपणाची भावना उक्ती कसपाखातीर स्वताचे ओठ त्या मनशाच्या कपल, तकली, ओंठ वा कुडीच्या हेर भागांचेर कसलेंच बंधन बाळगिनासतना दवरप, हाका 'उमो' अशें म्हण्टात. उमो ही मोगाची कुरु आसून ती मनशाचे सभावीक पेरणेन वा अंतःकर्णांतले उर्बेन घडटा. आवय स्वताच्या भुरग्याचो घेतिल्लो उमो मोगावांगडाच भुरग्याविशींची अपुर्बाय उक्ती करता. दादल्या-बायलेन एकामेकांचो घेतिल्लो उमो एकामेकांमदलो मोग उक्तो करपाचें पयलें पावल आसता. दुसऱ्या अर्थान हो उमो कामाविशींचे भावनेची कुरु आसता.

इंद्रियजन्य वेव्हारांत स्पर्श हो प्रकार सगळ्यांत वयर आयलो तरी शरीरस्पर्शाच्या विंगडावंगड प्रकारांत उम्याचो पांवडो सगळ्यांत वयर आसा. उम्यावरवीं शरीरक तशीच मनाक धाकाय नेळटा, असो शरीरसाक्षाचो आनी मानससाक्षाचो निर्वाळो आसा.

उमो घेवपाची चाल केला, कशी आनी खंय सुरू जाली ह्या संबंदान नोनिश्चत ज्ञानी म्हायती मेळना. संबसारंतल्या सगळ्यांत पोरने संस्कृतायेमवली एक अशे ग्रीक संस्कृतायेंत लेगीत तोंडाचो उमो घेवपाची चाल नासली. तोंडाचो उमो घेवपाची चाल उवेंतेकडल्या लोकांनी सुरू केली अशें ग्रीक लोक मानतात. रोमन लोकांतय ओंठचो उमो घेवपाची चाल आसली. इराणी लोक आपल्या सोयऱ्यांभितरल्या मनजांचो उमो घेताले, जाल्यार वयल्या पांवड्यावेले लोक सकयल्या पांवड्यावेल्या लोकांच्या कपऱ्याचो उमो घेताले.

वेदांत चुंबन घेवप, उमो घेवप ह्या अर्थान खंयचेंच उतर येना तर वास घेवप (त्रा) ह्या अर्थान येता. बापायन भुरग्याचे तकलेचो तीन फावटीं वास घेतल्यार भुरग्याची पिराय वाडटा अशी कल्पना भारतांत उनिषदकालासावन चलता. चुंबन घेवप वा उमो घेवप ह्या अर्थाचें उतर खूब काळाउपरांत प्रचारांत आयलें. पूण मूळ चुंबन घेवप वा हुंगप ह्या उतराचो अर्थ 'स्पर्श करप' होच आसुंये. चुंब हो धातू चप्=स्पर्श करप ह्या धातूवेल्यान तयार जालो अशें म्हण्टात. वेदाउपरांतच्या साहित्यांत, शतपथ ब्राह्मणांत, महाभारतांतल्या ऋष्यशृंगाच्या उपाख्यानांत उमो घेवपाचे उल्लेख आयल्यात.

पुराणग्रंथांत प्रणयवर्णनांचे जायते उल्लेख आयले तरी उमो घेवपाचो प्रसंग एकाद्रोच दिश्टी पडटा. बौध्द जातकांत 'चुंब' हें उतर जायते फावटीं आयलां. हें उतर दादलो बायल हांचे मदलो संबंद दाखोवपाक वापरलां. गीतगोविंदांत उम्याचीं जायतीं वर्णनां आयल्यांत.

कामसूत्राच्या तिसऱ्या अध्यायांत उम्याचो मानसशास्त्रीय नदरेंतल्यान नियाळ केला आनी ताचे प्रकारय सांगल्यात.

ललाटालककपोलनयनवक्षः स्तोभन्तर्मुखेषु चुम्बनम्।

अर्थ: कपल, केंस, पोले, दोळे, दादल्याचें हड्डें, धानां, ओंठ, तोंडाचो भितल्लो भाग इतले कडेन उम्याचो उपेग करूं येता.

वात्स्यायनान नव मोगी-मोगिकेच्या संबंदान उम्याचे तीन तरेचे प्रकार सांगल्यात, ते अशे-

निमित्तक स्फुरितक घट्टितकमिति कन्याचुम्बनानि।

अर्थ: निमित्तक, स्फुरितक आनी घट्टितक अशीं तीन कन्या चुंबनां आमतात.

निमित्तक: हातूंत मोगिका मोग्याच्या अनुनयान उमो घेवपाक तयार जाता. लजेन आबुळिल्ले स्वताचे ओंठ मोग्याच्या ओंठाक तेकयता पूण ताचे ओंठ दामीना वा चोखीना.

स्फुरितक: हातूंत दादलो बायलेचो वा मोगी मोगिकेचो ओंठ आपल्या ओंठनी दामता. बायल हो उमो धीर न जावपाचें नाटक करता. अशा वेळार दादलो आपली ओंठवेली पकड सोडटा. त्यावेळार ती ताचे ओंठ आपल्या ओंठनी घट धरपाचो यत्न करता. अशा वेळार दोगांय भितर खास स्फुरण वा कंपनां तयार जातात. तांकां 'स्फुरितक' अशें म्हण्टात.

घट्टितक: हातूंत बायल स्वताच्या फुडाकारान दादल्याचे दोळे आपल्या हातांनी बंद करता आनी स्वताचे दोळे धांपून दादल्याचो ओंठ आपल्या ओंठांत धरता. तशें करतना ती आपली जीब ताच्या ओंठवेल्यान धुंवडायता.

वयर आयिल्ले उम्याचे प्रकार सोडून वात्स्यायनान अधरचुंबनाचे आनीकय पांच प्रकार सांगल्यात. ते फुडलेतरेन आसात: सम, तिर्यक, उद्भ्रांत, अवपीडित आनी आकृष्ट. तोंड सोडून हेर अवयवांच्या उम्याचे चार प्रकार सांगल्यात, ते म्हळ्यार सम, पीडित, अंचित आनी मृदू.

खास अशी परिस्थिती आनी मनाची अवस्था हांचेर आदारिल्ले उम्याचे कांय प्रकार अशे-

नहिपक: बायलेन न्हिदिल्ल्या दादल्याक, मोगाचे भावनेन बारीकसाणेन पळेत घेतिल्लो उमो. हातूंत दोगांचेंय कामोदीपन जाता.

चलितक: रंगार जाल्ल्या, फुलून बशिल्ल्या, संभोगाविशीं निशेंवणी दाखोवपी दादल्याचें ध्यान आपले वटेन वळोवपाक बायलेन घेतिल्लो उमो.

प्रतिबोधिक: दादलो कळाय करून न्हिवपाचे कुडींत येतकच बायल फुगार जावन न्हिवचें सवंग घेता. मागीर दादलो तिका मागीर करपाखातीर जो उमो घेता ताका 'प्रतिबोधिक' म्हण्टात.

छायाचुंबन: हास्यांत वा उदकांत, दादलो वा बायलेच्या पडबिंबाक घेतिल्लो उमो.

मोगी-मोगिकेच्या उम्याच्या प्रकारभायर हेर नात्यामदीं उमो घेवपाची चाल आसा. देखीक- आवय वा बापूय आपल्या भुरग्याचो उमो घेवन ताचेविशींची आपली अपुर्बाय उक्ती करता. कांय समाजांमदीं लागींच्या नात्यांत वा इश्टांमदीं वा जाण्ट्यांविशीं आबर उक्तो करतात उमो घेवपाची चाल आसता. कांय लोक साधुच्या मनगटाचो वा साधुच्या तशेंच देवाच्या मुर्तीच्या पांयांचो उमो घेतात. गोंयांत ओल्ड गोवा हांगा सां फ्रांसिश्कु शाव्हियॅर ह्या क्रिस्तांव समाजाच्या संताचें शव न्या हास्याचे पेटयेंत दवरलां, ते पेटयेचो भावार्थान उमो घेवपाची चाल ह्या संताच्या भाविकांमदीं आसा.

- कों. वि. सं. म.

उरूस: उरूस वा उर्स हें इस्लामी धर्मांतलें नांव. ह्या नांवाक दोन अर्थ आसात. १. लग्नानिमतान घाल्ली जेवणावळ २. व्हड मुसलमान मनशाचे पुण्यतिथीनिमतान जावपी उत्सव.

दुसऱ्या अर्थान उरूस वा जुलूस हीं नांवां वापरतात. मुसलमानांच्या मताप्रमाण हो एक खंयच्याय फकीर, पीर वा महात्म्याचे पुण्यतिथीच्या निमतान केल्लो उत्सव. देखीक- गौस लाजम, दस्तगीर, दादा हयान, कलंदर ह्या सारक्या मुसलमान सत्पुरुशांचे दरेक वर्सा येवपी पुण्यतिथीनिमतान हो उत्सव आसता. ह्या दिसा खूब लोक एकवय जमतात. महात्म्याची कबर निवळ करून तिका नवीं वस्त्रां घालून सजयतात. मुसलमान लोक आपली धर्मीक पदां म्हण्टात, नमाज करतात आनी थंय दिवो लायतात. पुण्यतिथीच्या आदल्या दिसा सावन उरूसाक सुखात जाता. ताका 'संदल' म्हण्टात. ह्या उत्सवा निमतान खूब लोक एकवय येवन तांका जात्रेचें स्वरूप आयलें आनी फुडें ताका उरूस म्हणूंक लागले आसूंक जाय. भारतांत अजमेर शारांत आनी पिरानकलियड हांगा जावपी उरूसांची खूब नामना आसा. ह्यावेळार देशांतले नामनेचे गायक-गायिका हांगा जमतात आनी मनोरंजनाच्यो कार्यावळी करतात.

गोंयांत अडण्या (कुंकळ्ळे), काकोडें, फोंडें, ओल्ड-गोवा, बेती, सांखळे, दिवचल, सांगें हांगा उरूसाचो वर्सुकी उत्सव जाता.

- कों. वि. सं. म.

उर्दू भाशा: उर्दू भास चड करून पाकिस्तान आनी भारत देशांत उलयतात. १९८१ वर्साचे जनगणनेप्रमाण भारतांत उर्दू भास उलोवप्यांचो आंकडो ३,५३,२३,२८२ इतलो आशिल्लो. उर्दू भास उलोवप्यांचो आंकडो विंगड विंगड वाठारांत फुडलेतरेन आसा:

आंध्र प्रदेश	४१,६९,१७९
बिहार	६९,५५,८३८
कर्नाटक	३५,१२,८३१
मध्य प्रदेश	११,३१,२८८
महाराष्ट्र	४३,१९,०६७
उत्तर प्रदेश	१,०७,६७,१७५
अस्तंत बंगाल	१२,००,२१६
गोंय, दमण, दीव	२७,७०३

आंकड्यांचे नदरेन पळेल्यार भारतीय भासांमदीं उर्दू भाशेचो सवो क्रमांक लागता. उर्दू ही मूळ आर्यभारतीय भास जावन आसा. पूण उर्दू पंडितांनी उर्दूचें व्याकरण अरबीच्या अनुकरणान तयार केलें. ताका लागून ते वेगळी मंडावळ करतात.

सुर्वेक उर्दू भाशेक 'हिंदी' म्हूण वळखताले. अमीर खुसरो (१२५३-१३२५) हाणें हे भाशेचो 'हिंदी' म्हूण उल्लेख केला. सुमार

१२५ त, लखनौ आनी दिल्लीच्या विद्वानांनी 'उर्दू' हें नांव हे भाशेक दिले. हे मूळ उतर तुर्की आसून ताचो अर्थ 'लश्कराची छावणी' असो आसा.

हे भाशेचे उत्पत्ती संबंदान विद्वानांभितर खर मतभेद आसात. दिल्ली, पुर, मुरदाबाद, बिजनोर, मुसफ्फरनगर, सहारनपूर, अंबाला, उदेंत गंगाळा, मीरत, डेहराडून ह्या प्रदेशांतल्या प्राचीन अपभ्रंशांतल्यान ही भाषा घडली हें नव्या संशोधनांतल्यान सगळ्यांक मान्य जालां.

उर्दू भाशेचो इतिहास तेराव्या शतमानाआदीं गेल्लो दिसना. सुर्वेक ही भाषा अरबी-फार्सी लिपीवांगडा देवनागरींतय बरयताले.

नागरी लिपींतल्यानय तातूंत साहित्यनिर्मणी जाली. राजसत्तेच्या श्रयाक लागून मुसलमान साहित्यिकांकडल्यान फार्सी लिपींत हितांय निर्मणी जाली. दक्षिणेंत खान्वा बंदेनवाज (मरण-१४२२) हाणें खान्वांत पयलीं हे भाशेंत साहित्यनिर्मणी केल्ल्याचो उल्लेख मेळटा.

हिंदी भाशेंत आशिल्ले सगळे सूर आनी व्यंजनां उर्दूंत आसात. उर्दू भाशेंत हिंदीवरी महाप्राणांखातीर स्वतंत्र चिन्हां नासलीं, तरी ते उच्चार मात. जोडाक्षरांवरवीं ते उक्ते जातात. जिह्वामूलीय स्वर ऐन, घर्षक ज, ग, फ आनी मुहुतालव्य 'क' हीं व्यंजनांय आसात.

आयचे उर्दू भाशेंत लिंगभेद आनी उतरांचो अंत्य वर्ण हांकां धरून भवचनाक लिंगाविंगड प्रत्यय लागतात. भवचनाचें सामान्यरूप स्त्री-औरतों, मर्द-मर्दों अशें जाता. पोस्ते उर्दूंत मात फकत औं, आनू प्रत्ययाचेर भागतालें. ह्या भासांत लिंगभेदाविशीं अनिश्चितपण सून येता.

आयचीं उर्दूतलीं सर्वनामां हिंदीवरी आसलीं. तरी पोस्ते रुपांत वेगळेंपण दिसता. मैं, हूं, हैं, हम, हमें, हमन-ना, तू, तुं, तूँ, तुम, तुमन-ना, मुज-झ अशीं रुपां दिसतात. उर्दूंत प्रथमाविभक्तींत 'ने' हो कर्तृवाचक प्रत्यय चालंत आसा. 'ने' हो प्रत्यय पोस्ते उर्दूंत सर्रास चलता. उर्दूंत तृतीया आनी पंचमी ह्या विभक्तींत आयज 'से' प्रत्ययाचो वापर जाता. पोस्ते भाशेंत सूं-सो, ते-तें, ये-यें, सात हांचो वापर जातालो. सेते, सीते, सिते हीं 'से' आनी 'ते'ची अखंड रुपां व्हड प्रमाणांत दिश्टी पडटात. चतुर्थीक लिप, खातीर हे प्रत्यय लागतात. पोस्ते उर्दूंत खातीर, बवल हे प्रत्यय लागताले. लिप हो प्रत्यय खूब उसरां आयलो. आयज संबंदवर्शक का, की, के हे आसात. पोस्ते भाशेंत केरा-री-रे हे प्रत्यय आसताले. सप्तमींत ऊपर, पर, में, अन्दर, बाहर हे प्रत्यय आस्पावतात.

उर्दूंत भूतकालीन रुपां आकारान्त जातात. देखीक: पडा, कहा, भागा आनी हेर वर्तमानकालीन क्रियापदांचीं पुरुषवाचक रुपां ता-कारान्त जातात. भविष्यकालीन क्रियापदांचो प्रत्यय गा- गी- गे असो जाता. विशेषणांत विशेषयानुसार विभक्ती बदलना. आकारान्त विशेषणांत सामान्य रुप जाता. पूण पोस्ते उर्दूंत (दक्खिनी) खास करून ई-कारान्त नामांच्या विशेषणांत विशेषयाचो प्रत्यय लागता. क्रिया आनी प्रत्यय हांकांय तो त्याचवांगडा लागता. उर्दूंत कालवाचक अब, जब, तब, कब; थळवाचक यहां, वहां, जहां, तहां; दिशावाचक इधर, उधर आदी आनी रितीवाचक यों, ज्यों, क्यों, क्यों आनी हेर वापरतात. 'कि' हें उभयान्वयी अव्यय उर्दूंत आरंभासावन (सुमार १३२८) आयजमेरेन वापरतात. जो, जे (की) हे उभयान्वयी अव्यय उर्दूंत आयज उणेच वापरिल्ले दिसतात.

उर्दू वर्ण	उच्चार	नागरी वर्ण	उर्दू वर्ण	उच्चार	नागरी वर्ण	उर्दू वर्ण	उच्चार	नागरी वर्ण	उर्दू वर्ण	उच्चार	नागरी वर्ण	उर्दू वर्ण	उच्चार	नागरी वर्ण
ا	अलीफ	अ	ب	बीम	ब	پ	पे	प	ت	तोय	त	ث	गाफ	ग
ب	बे	ब	ح	हे.	ह	ز	जे	ज	ج	जोय	ज	چ	नाम	ल
پ	पे	प	خ	खे	ख	ژ	खे	ज्ह	ع	ऐन	अ	م	मीम	म
ت	ते	त	د	दाल	द	س	सीन	स	غ	गैन	ग	ن	नून	न
ث	थे	ट	ذ	जाल	ज	ش	शीन	श	ف	फे	फ	و	वावि	व
ث	थे	स	ر	राल	ड	ص	स्वाव	स	ق	काफ	क	ه	हे	ह
ح	जीम	ज	ل	ले	र	ض	दाल	द	ک	काफ	क	ی	या	य

उर्दू साहित्य: भारताचेर विंगड विंगड वास्तव्यडात चलेल्लो मुसलमानी राजाचो राजवत ह्या वाठारांत उर्दू भाशा साहित्याचे मुळावण घट कत्साक करून घाल्ली. उर्दू साहित्य सादारणपणान दक्षिणेंतलें उर्दू साहित्य, ब्रिटीश राजवटींतलें उर्दू साहित्य, उत्तरेकडलें उर्दू साहित्य, आनी स्वातंत्र्या उपरांतच्या काळांतलें उर्दू साहित्य अशा चार भागांत वांटूं येता.

दक्षिणेंतलें उर्दू साहित्य: दक्षिणेंतल्या उर्दू साहित्याचे इतिहासीक नदरेन तीन भाग जातात. १५९२ मेरेनच्या पयल्या काळखंडांत धर्मीक स्वभावी काव्यरचणूक जाली. सतरव्या शतमानामेरेनचो दुसरो काळखंड उर्दू साहित्याचें भांगरयुग म्हूण वळखतात. ह्या काळांतल्या साहित्याचेर मर्यादा भाषेचो प्रभाव आनी ऐहिक जिणेचें खर पडबिंब पडिल्लें जाणवता. १७०७ सावन म्हळ्यार औरंगजेबाच्या मरणासावन उर्दू साहित्यांतलो तिसरो काळखंड सुरू जाता. १७०७ वर्सासावन उर्दू साहित्यांत व्हडलीशी भर पडलीना. मुसलमानी राजवटीच्या अस्ताक लागून साहित्यिकांक राजाश्रय मेळूंक पावलो ना. ताचो परिणाम उर्दू साहित्याचेर जालो.

उर्दू साहित्याची सुरवात महंमद तुघलकाच्या काळासावन सुरू जाता. देवगिरी ही आपली राजधानी करची, अशें महंमद तुघलकाक दिशिल्ल्यान जायत्या सुफीक आनी फकिरंक दौलताबादाक वचचें पडलें. हिंदी बोलभाशेचें मुळावण दक्षिणेंत पडपाक हें एक कारण जालें. तुघलकाच्या आदेशावेल्यान देवगिरींत आयिल्ल्या सुफीमदीं खाजा बंदेनवाज हाचो बापूय रजु होय आसलो. ह्या खाजा बंदेनवाजाक उर्दू आनी हिंदी भासांतलो दक्षिणेंतलो आद्य लेखक म्हूण मानतात. ताणें 'मीरजुल आशिकैन' (भक्तांची साधनां) आनी ९ शिकारनामा (कुरणाचेर आदारित) सारके ल्हान- ल्हान गद्यग्रंथ रचले. दक्षिणेंतलो आद्य कवी म्हूण निजामी हाका वळखतात. ताणें कदमराव अउर पद्य (कदमराव आनी पद्मीनी) हें मोगी जीवांचेर आदारिल्लें खंडकाव्य रचलें (१४६०-६२).

कवी कुतुबीन १४८२ ते १५२० काळांत 'भोगबल' हो काम-शास्त्राचेर आदारित ग्रंथ रचलो. अश्रफ बिदाबीन (१४५८-१५२९) हाणें 'नौ सखार' नांवाच्या हातबरपांत 'करबला' हांगाच्या मुजाचें वर्णन केल्लें मेळटा. हिंदीचे पयले अवस्थेंतल्या प्रत्ययाचो वापर ताणें तातूंत केला.

सोळाव्या आनी सतरव्या शतमानांत शाह मिरांजी शम्सुल उश्शाक हाणें सूफी पंथाचो प्रसार करपाचो हेत मनांत बाळगून बरपावळ केली. 'शहादतुत्तहकीक', 'खुशनामा' आनी 'खुशनाज' हे ताचे काव्यग्रंथ जावन आसात. ताचो चलो बुरुहानुद्दीनजानम आनी नातू अमीनुद्दीन आला हे दोगूय सूफी कवी आसले. ह्याच काळांत इब्राहीम आदिलशहा (दुसरो) (१५८०-१६२६) हाणें 'नौस' हो काव्यग्रंथ रचलो.

सतरव्या शतमानांत जावन गेल्ल्या चार व्हड कवींचीं नांवां आनी साहित्यरचना फुडलेतरेन आसात: मुल्लावजही हाणें 'कुतुबमुश्तरी' (१६०९-खंडकाव्य), 'सबरस' (१६३५-गद्य) ह्यो साहित्यरचना रचल्यो. इतिहासीक काव्याचो जनक हसन शौकी हाणें 'जफरनामए-निजामशाह' (१६२६-विजयग्रंथ), 'मेजबानी-नामा' (१६३३- ग्रंथ) ह्यो रचना रचल्यो. कवी गवासी हाणें 'मैना सतवंती' (खंडकाव्य) 'सैफुल्लुक' (१६२६ खंडकाव्य), 'तूतीनामा' (१६३९- अणकार) ह्यो रचना रचल्यो. महाकवी नुसरती हाणें 'गुल्याने इश्क' (१६५८) 'अलीनामा' (१६६५), 'तारीखे- इस्कंदरी' (१६७२) हे तीन ग्रंथ रचले. मुहंमद वलीउल्ला (मरण १७०७) हो दखनी हिंदीचे परंपरेंतलो निमणो कवी आसलो.

उत्तरेकडलें उर्दू साहित्य: मोगल साम्राज्याच्या अस्ताचो हो काळ आसलो. नाविराहाच्यो दिल्लीचेर पडिल्ल्यो घुरयो, मुज्रां, लूटालूट, ताका लागून परिस्थिती सामकी घाळ जाल्ली. अशा ह्या संकटाच्या काळांत लेगीत उर्दू साहित्यान घट मूळ घरलें. सिरजुद्दीन अली खान 'भाऊ' (१६८९-१७५६) हाणें सुर्वेक खऱ्या अर्थान उर्दू काव्याक हातभार लावन ऊंच पांवडो मेळोवन दिलो.

मिर्झा मुहंमद रफी 'सौदा' (१७१३-१७८०) मीर तकी 'मीर' (१७२२-१८१०) आनी 'खाजामीर वर्द' (१७१९-१७८५) हे सुर्वेच्या काळांतले म्हान कवी जावन आसात. सौदा हाणें गझल, कसीदा आनी उपहासिका तर वर्द हाणें 'गझल' रचल्यो. काव्यगुणाचे नदरेन 'मीर' हाची सुवात ऊंच आसा. ताणें ब्रज भाशेंतलीं उतरां घेवन आपले गीत सजयल्यात. ह्या तीगूय कवींनी उर्दूक 'साहित्यीक भास' म्हूण मानाची सुवात मेळोवन दिली. त्याचवांगडा फार्सी परंपरा आनी म्हणीचें अनुकरण तशेंच अणकार करून हे भाशेंत ताची भरसण केली.

ह्या उपरांतच्या नामनेच्या कवींत इब्ना (सुमार १७५६-१८१७), 'मुसहफी', 'जुअत' आनी 'रंगीन' हांचो आस्पाव जाता. इब्ना आनी रंगीन ह्या कवींनी उर्दू काव्यांत 'लखनौ-संप्रदाय' हो नवो प्रवाह केळयलो. हे शैलींतल्यान काव्य रचपी कवी ब्रज भाशेंतलीं उतरां काडून उडोवपांत आनी अरबी, फार्सी उतरां तातूंत भरसपाक मग्न आसले. धर्मीक बलिदानाचेर शोकगीतां रचपी मीर बबीर अली 'अनीम' (१८०२-१८७५) तर दुसरो सलामत अली 'दबीर' (१८०३-१८७४), तत्कालीन परंपरेचें पडबिंब पडिल्लो मीर हसन (?- १७८६) आनी सैमाक म्हत्व दिवपी 'नजीर' अकबरबादी (?- १८३०) हेय ह्या काळखंडांतले म्हत्वाचे कवी जावन आसात.

मिर्जा गालिब (१७८७-१८६९) हाका उर्दू काव्यांत एक नवें पर्व सुरू करपी व्हड प्रतिभासंपन्न कवी म्हूण वळखतात. १३०० शेर आस्पावलो ताचो 'उर्दू दीवान' हो एकूच काव्यशेजो आसून ताची लोकप्रियता आयज लेगीत तशीच आसा. ताणें इश्ट-वांगड्यांक बरयिल्ल्या चिट्यांचो शेजो 'उर्दू-ए-मुअल्ला' नांवान नामना जोडून आसा. ह्या शेल्याक लागून उर्दू गद्याक एक नवें मोडण मेळ्ळां अशें मानतात. गालिब उपरांत लखनौ मदल्या उर्दू काव्याक देंवती कळा लागली. दयाशंकर 'नरीम' (१८११-१८४३) दाग (१८३२-१९०५) हे दोगूच गालिबाउपरांत काव्याच्या मळार थोडें भोव येस जोडूंक पावले.

इंग्लीश काळांतलें उर्दू साहित्य: उर्दू भाशेंतल्यान नव्या गद्याची बुन्याद कलकत्याच्या फोर्ट विल्यम कॉलेजींत पडली. लॉर्ड वेलस्लीन सन १८०० त हे कॉलेजीची थापणूक केल्ली. भारतांत येवपी इंग्लीश अधिकारी आनी सैनिक हांकां भारतीय भास शिकपाक सोंपी जावंची आनी तेवरवीं संस्कृतीक संपर्क सादूंक मेळचो, ही हें कॉलेज थापणूक करपाफाटली मुखेल मोख आसली. हे कॉलेजीचो मुखेली डॉ. गिलक्रिस्ट (१७५९-१८४१) हाणें उर्दूंत जायते ग्रंथ रचले. तातूंत 'अंग्रेजी हिंदूस्थानी लुगत' (१७९८) हो दोन भागांतलो शब्दकोश आनी 'हिंदूस्थानी ग्रामर' (१७९६) हे म्हत्वाचे आसात. गिलक्रिस्ट हाच्या फाटबळाक लागून जायते उर्दू साहित्यीक मुखार आयले. ताणें जायत्या फार्सी ग्रंथांचो उर्दूंत अणकार करून घेतलो. तातूंत मीर अम्मन हाचें खंडकाव्य 'बागोबहार' (१८०२) आनी शेर अली अफसोस हाचो इतिहासग्रंथ 'आरइशे महफिल' (१८०५) हे म्हत्वाचे आसात.

सर सय्यद अहमद (१८१७-१८९१) हाका ह्या काळांत 'आसारुस-सनादीद' (१८४७) ह्या ग्रंथाक लागून व्हड कीर्त मेळ्ळी. तातूंत दिल्लींतल्या पोरन्या आनी इतिहासीक म्हत्वाच्या वास्तूंचें विंगडविंगड तरांनी अप्रूप चित्रण केलां. सन १८६४ त ह्या ग्रंथाचो फ्रेंच भाशेंत अणकार जालो. ताच्या आर्विल्ल्या विचारसरणीचे प्रेरणेक लागून जायत्या साहित्यिकांनी सोप्या आनी सद्या उर्दूंत ग्रंथ रचून समाजाभितर जागृताय निर्मुपाचो यत्न केलो. अकबर हुसेन अकबर (१८४६-१९२१) हो कवी पुराणमतवादी आसलो. ताचें बरप विनोदी, तीख तशेंच

मोहान भरिल्ले आसले. त्या काळांतलो तो एक नामनेचो कवी आसा.

मुहंमद हुसेन आझाद (१८३०-१९१०) हाका इतिहासकार आनी भाषाकार म्हूण वळखतात. ताचो 'आबे हयात' (१८९१) हो ग्रंथ अजून मानतात. अल्ताफ हुसेन हाली (१८३७-१९१४) हो कवी आनी गद्यलेखक आसलो. तो खऱ्या अर्थान वास्तववादी आनी भाषाप्रभासक कवी आसलो. ताणें तत्कालीन बायलांच्या दुख्खाचेर आपल्या दोन काव्यग्रंथांवरवीं उजवाड घाला. उर्दूंतलो आद्य टिकाकार आसा ताका वळखतात. 'मुकहमए-शेर ओ शायरे' आनी 'हयाते मेह' हे ताचे दोन ग्रंथ उर्दू गद्यांतले म्हत्वाचे पांवडे म्हूण मानतात.

मोहम्मद अहमद हाणें (१८३६-१९१२) खास करून कथा, कादंबरी आनी चिटके रचले. ताचें चडशें बरप, बोध दिवपी आसा. 'इन्तुलवक' आनी 'तौबतुनुसूह' हे ताचे गाजिल्ले ग्रंथ आसात. शिक्वी आनी (१८५७-१९१४) हाणें इंग्लीश गद्याचे धर्तेचेर उर्दू गद्याची रचना सादली. ताणें इस्लामाचो इतिहास, तत्त्वगिन्यान व्हड व्यक्तींचीं रचणां हांचेर खास बरप केलां. सीयुनबी (मुहंमद पैगंबरचें चरित्र) हो म्हांडांत रचला. ह्या सगळ्या साहित्यिकांचेर सर सय्यद हाचो मोठो प्रभाव.

मोहम्मद रतनाथ सरशार (१८४६-१९०३) हाणें उर्दू कादंबरी घालाची बुन्याद घाली. ताच्या लेखनाचेर लखनौच्या तत्कालीन भाषाजीणेची सया पडिल्ली दिसता. अब्दुल हलीम 'शार' (१८६०-१९२६) हाणें इस्लाम धर्मांतल्यो व्यक्ती आनी घडणुकांचेर चरित्रां रचल्यां.

मिर्झा मुहंमद 'रसबा' ह्या कादंबरीकाराची 'उमरावजान अदा' (१८९९) ही कादंबरी कांय टिकाकार उर्दूंतली सगळ्यांत बरी कादंबरी म्हण मानतात.

मुहंमदाक नव्या विचाराच्या आविल्ल्या साहित्याचो युगप्रवर्तक लेखक म्हण वळखतात. ताच्या साहित्यांत गांवगिरे जीणेचें वास्तवपूर्ण चित्रण दवरत भरता. 'गोदान', 'चौगाने हस्ती', 'बाजारे हुल' (कादंबरी), 'मम गोस्वामी', 'प्रेम बत्तिसी' (कथांशेले) ह्यो ताच्यो गाजिल्ल्यो साहित्यकृती जावन आसात.

सर मुहंमद इकबाल (१८७३-१९३८) हो कवी म्हूण, खास करून गजालीं मागे जगासे अच्चा हिंदोस्ता हमारा' हे कवितेक लागून खूब गाजलो. मोहंमद ब्रिजनाथरायण 'चकबस्त' (१८८२-१९२६), 'जोश' मलीहाबादी (१८८८-८९), हसरत मोहानी (१८७५-१९५१), 'जिगर' मुरादाबादी हे गजालीच्या मळार गाजल्यात.

'तरकी पसंद' (पुरोगामी) नांवाची एक साहित्यीक चळवळ १९३५ पासून सुरूली. किशनचंदर (कुशचंद्र), असगरुल हक 'मजाज', जान नगारा 'अख्तर', फैज अहमद 'फैज', जेधनराय अक्क, 'राजबरी' सात राम मंडो, सज्जाद 'जहीर', खाना अहमद अजास, 'संजवर सिंग बेदी' हे चळवळींतले कांय नामनेचे साहित्यीक जावन आसात. १९४१-४२ च्या सुमाराक हे परंपरेंतल्या साहित्यिकांनी अश्लील आनी सनमनादी कथा रचून युरोपियनांचें अनुकरण केलें.

१९४७ त भारताचे सुटके उपरांत ज्यो जातीय दंगली वा वायट प्रवासा घडल्यो, ताचें पडबिंब त्या काळांतल्या साहित्याचेर पडिल्लें आसा.

स्वातंत्र्याउपरांतल्या काळांतलें उर्दू साहित्य: नवी विचारधारा आनी नवी भाषण हांचो सांगात घेवन उर्दू साहित्य ह्या काळामजगतीं व्हड प्रगती पाविल्लें दिसता. काव्य, कथा-कादंबरी, नाटक, एकांकिका, लेखन, साहित्यसमीक्षा आनी वैचारिक लेखन खास करून ह्या काळांत प्रगती आयल.

उर्दू काव्याचेर नवे नवे प्रयोग, मुक्तछंदाचो आनी प्रतिमांचो वापर, यथोक्तवाद, महावाद (अँबार्डिझम) आनी हेरांचो प्रभाव पडला पावतातल्या उर्दू नवकवींभितर बाकर मेहदी हाचे 'शहरे आरजू' आनी

'काले कागज की नज्मे' हे कवितांशेले उल्लेखनीय आसात. बलराज कोमल हाचो 'मेरी नज्मे' आनी 'दिल का रिश्ता' तशेंच नागरी लिपयेंतलो 'नारियल के पेड' हे संग्रह गाजल्यात. 'रशी' मासूम खान हाचे 'रक्से-मय', 'अठरावो सत्तावन' आनी 'अजनीबी शहर अजनीबी रास्ते' हे काव्यशेले गाजल्यात. शाज तमकनत हाणें थोड्या काळांत मोटें नांव मेळयलां. पाकिस्तानी नवकवींत वजीर आगा (शाम और साये), अहमद फराज (दर्द-आशोब), जहूर नजर (रेजा-रेजा), 'साकी' फारूकी (प्यास का सहारा), मुनीर नयाजी (जंगलमें धनुक) हांचो वांटो म्हत्वाचो आसा.

कुर्तुलएन हैदर हाच्या कथा-कादंबरीचेर अस्तंतेचें साहित्य आनी भारतीय कला-संस्कृतायेची सया पडिल्ली दिसता. 'सितारेंसे आगे', 'शीशे का घर', 'पतझड की आवाज' (कथांशेले) 'सफीन-ए-गमे-दिल', 'आग का दर्या' (कादंबरी) नामना जोडून आसा. कथाकार म्हूण जोगेंद्रपाल हाची सुवात ऊंच आसा. 'धरती का काल' हो कथांशेले आनी 'एक बूँद लहू की आनी' (कथुआ) ह्यो ताच्यो कादंबऱ्यो परिणामकारकतेच्या नदरेंतल्यान म्हत्वाच्यो आसात. काजी अब्दुसमत्तार हाणें आपल्या कथा-कादंबरींतल्यान गांवगिरे जिणेचें दर्शन घडयलां. पाकिस्तानांत हाजिरा मसरूर आनी खदीजा मस्तूर ह्या दोन भयणींचें साहित्य खूब गाजलां. तांणी कथा, कादंबरी आनी नाटकां रचल्यांत. कासिम महमूद हाचो 'कासिम की मेंहदी', सादिक हुसेन हाचो 'फुलों का महल', अब्दुल्लाह हुसेन हाचो 'उदास नस्ले', काजी अब्दुल मत्तार हाचो 'दाराशिकोह' जीलानी बानोचो 'ऐवाने राज' हे कथांशेले उल्लेखनीय आसात.

उर्दू नाटककारांमदीं मुहंमद हसन, असगर बट, जावेद इकबाल, कासिम बेग, अनवर इनायत उल्लाह, खेतीशालशर्मा हे म्हत्वाचे आसात. विनोदी गद्य रचण्यांमदीं ए. एस. बुखारी, 'पतरस' सज्जाद हैदर, काकोरी फुकरत, मुश्ताक युसूफी, अहमद जमाल पाशा, शौकत यानवी, भारतचंद खन्ना तर विनोदी गद्य रचण्यांमदीं जमीर जाफरी, मुहंमद जाफरी, राजानक्की, वाही, दिलावर फिगर हे लेखक म्हत्वाचे आसात.

अस्तंतेच्या विचारांक लागून उर्दू साहित्य-समीक्षा प्रभावित जाल्या. डॉ. खलीलुर्रहमान, बाकर मेहदी, उसलूब अहमद अन्सारी श्रीराम शर्मा, काजी अब्दुल गफ्फार, हसन अकरी, कद्दीरुलमाँ, आलम खुंदमीरी हांणी समीक्षेच्या मळार म्हत्वाचो वावर केला. डॉ. करम रईस, डॉ. खलीम अजुम आनी डॉ. गोपीचंद नाराय हांचे संशोधनपूर्ण ग्रंथ म्हत्वाचे अशें मानतात. पाकिस्तानी समीक्षकांमदीं डॉ. वजीर आगा हाचो वावर म्हत्वाचो आसा. जमील जालबी, मुजफ्फर अली सय्यद हांणीय उल्लेख करपासारकी समीक्षापर बसावळ केल्या.

पुरस्कार: भारतांतलो साहित्याखातीर आशिल्लो सगळ्यांत कडलो पुरस्कार १९६९ वर्सा फिख्र गोरखपुरी (जल्म: १८९६) हाच्या 'गुल-ए-नग्मा' ह्या काव्यशेळ्याक फावो जालो. साहित्य अकादेमीचे वर्गुकी पुरस्कार जोडपी हेर साहित्यीक अशे.

१९५५: जाफर हुसेन खान, १९५६: एस्. आबिद हुसेन, १९५७: के. ए. फारूकी, १९५८: जिगर मोरदाबादी (अली सिकंदर), १९५९: सय्यद मसूद हसन रिजवी, १९६०: फिख्र गोरखपुरी (सुपुति सहाय), १९६१: इन्तीयाज अली 'अर्शी', १९६२: अख्तर उत इमाम, १९६३: के. जी. साईदेन, १९६४: आनंद नारायण मुल्ला, १९६५: राजिन्दर सिंग बेदी, १९६७: कुर्तुलेन हैदर, १९६९: मखदूम मोहियोदीन, १९७०: आयातुल्ला अन्सारी, १९७१: रशद अहमद सिद्दिकी, १९७४: अली अहमद मुरूर, १९७५: कैफी आख, १९७६: जॉ निमर अख्तर, १९७८: युसूफ हुसेन खान, १९७९: गुलाम खानी ताबें, १९८०: ए. ए. अन्सारी, १९८२: ग्यान चंद जैन, १९८३: मलीक राम, १९८४: मसूद हुसेन खान, १९८५: बलराज कोमल, १९८६: शमसूर रहमान फारूकी, १९८७: शाहस्याद, १९८८: शेख मोहम्मद अब्दुल्ला (मरणाउपरांत),

उर्वशी-ऊंस

१९८९: सुखर पक्षाश. १९९६, १९९८, १९७२, १९७३, १९७७ आनी १९८१ वर्सा हो पुरस्कार कोणाकूच दिलो ना.

- कों. वि. सं. मं.

उर्वशी: इन्द्रावतारलो शिखर अप्परा उर्वशीचे उल्लेख शतपथ आत्मनाम ऋग्वेदांत (१.२.१०. ५ ४११९. ७ ३३११: १०.९५.१०:). श्रीमद्भागवतांत (११/४), विष्णुपुराण आनी पद्मपुराण (अवतारखंड-दुसरे अध्याय) हातूंत मेळटात. ऋग्वेदांत (१०.९५) पुरूरवा आनी उर्वशीच्या संवादाचे एक सूक्त मेळटा. पुरूरवा आनी उर्वशीची कथा मंत्रसारंतली सगळ्यांत पोरनी-भोगाकया जावन आसा.

उर्वशी ही नारयणाचे ऊरू सावन म्हळ्यार मांडयेतल्यान आयली म्हूण तिका 'उर्वशी' अशें म्हणपाक लागले.

उर्वशीसंबंदान पुराणांत अश्यो कांय कथा आसात:

उर्वशी पुरूरवाच्या भोगांत पडली. पूण लग्न जावंचेपयलीं तिणें पुरूरवाक दोन अटी घाल्यो- १. आपणाक स्वताक इत्सा जालेबगर ताणें तिका भोगची न्हय आनी २. नन्न आसतना ताणें तिचे नदरेक पडचें न्हय. ह्यो अटी पुरूरवान मानून घेतल्यो, आनी तो उर्वशी सांगातान दीस मारपाक लागलो. फुडें तांकां एक पूत जालो. हेवटेन देवलोकांत गंधर्वांक उर्वशी नाशिल्ल्यान इंद्रलोकाची सोबा गेल्लेवरी दिसपाक लागलें. तेखातीर कांय काळ उपरांत गंधर्वांनी तिका देवलोकांत व्हरपाक एक करारस्थान रचलें. तांणी तिच्या पलंगाक एक मेंढरें आनी दोन बोकडें पिलां बांदून दवरलीं. त्या बोकडें पिलांचेर उर्वशी भोग करपाक लागली. एके राती गंधर्वांनी तीं बोकडें पिलां चोरून व्हेलीं, तेन्ना तिणें रडत-रडत सगळ्यांक तीं बोकडें पिलां सोडोवन हाडपाचें आवाहन केले. पुरूरवा तेन्ना नन्न अवस्थेंत आसलो. ताणें उर्वशीचें आम्हान स्वीकारलें. इतलेंच न्हय तर स्वताचे नन्न अवस्थेचें भान दवरीनासतना त्या पिलांक सोडोवपाक धांवलो. त्याच वेळार गंधर्वांनी संद सावून विजेचो उजवाड घालो. ह्या उजवाडांत उर्वशीक पुरूरवा नन्न अवस्थेंत दिसलो. तेखातीर ती पुरूरवाक सोडून देवलोकांत गेली. फुडें दुख्ख आनी खंतीच्या जंजाळांत कुक्षेत्रार भोंवता आसतना उर्वशी ताका एके तळ्याचे देगेर मेळ्ळी. ताणें खूब फावट तिची समजावणी केल्या उपरांत, आनीक एक रात ती ताच्या न्हऱ्यांत रावली. त्या समागमांतल्यान पुरूरवाक आनीक एक पूत जालो. उपरांत गंधर्वांनी पुरूरवाक वर मागपाक सांगलो. त्यावेळार ताणें गंधर्व जावपाची इत्सा दाखयली. तेन्ना गंधर्वांनी ताका यज्ञ कर म्हूण सुचोवणी केली आनी मार्गदर्शनय केलें. त्या यज्ञा उपरांत पुरूरवा गंधर्व जालो.

महाभारतांत उर्वशी अर्जुनाच्या रुपा-गुणांक भुल्ली, ताचे उल्लेख आयल्यात. जेन्ना उर्वशीन अर्जुना वांगडा रावपाची इत्सा परगटायली, तेन्ना अर्जुनान तिका न्हयकार दिलो, त्यावेळार संतापून तिणें अर्जुनाक 'तू एक वर्सभर पंड जातलो' असो श्राप दिल्लो.

उर्वशीचे सोबीतकायेक मित्रवरुण भुल्ले आनी तांचे रेतस्खलन जाल्ल्याचीं वर्णनां पुराणांत येता. त्या रेंतासावन अगस्त्य आनी वसिष्ठ ऋषी जल्मले.

उर्वशीक मार्गशीर्ष म्हयन्याची अधिप्वत्री (अप्परा) म्हण्टात. हेमांत ऋतूंत ती सूर्यरयाचेर आसता. तिका ब्रह्मादिनीय म्हळ्या. नृत्या मारक्या कलांत ती निपुण आसा.

कालिदामाचें 'विक्रमोर्वशीय' हें नाटक पुरूरवा-उर्वशीचेर रचलां. हें नाटक मस्कृत साहित्यांत अजवर जालां.

- कों. वि. सं. मं.

उसपकार, भिवा रामचंद्र: (जल्म: १९१९, मयें- दिवचल).

गोंयचो मुटके शुजारी. मुटके चळवळीच्या काळांत तो 'आझाद गोमंतक दल' संघटनेचो वांगडी आशिल्लो. पोर्तुगेजांआड हत्यारबंद वावरंत तो वांटो घेतालो. मयें, मुळगांव, शिरगांव आनी पोंबुर्पे ह्या वाठारांत जे स्फोट घडोवन हाडिल्ले, तातूंत ताणें वांटो घेतिल्लो. १९५५

कोंकणी विश्वकोश :

वर्सा पोर्तिसांनीं ताका धरलो. फुडें गोंयच्या प्रादेशिक न्यायालयांतल्यान चवकशे उपरांत ताका चवदा वर्सां बंदखणीची खंयच्यान फर्मायली. १९ डिसेंबर १९६१ विसा ताची सुटका जाली. १९७० वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

ऊंस: (मराठी-ऊस; हिंदी-गन्ना, ऊख; गुजराती- शेरडी; कन्नड- गन्ना; तेलगू-चेरकू; तमिळ-करंबू; संस्कृत-इक्षु, गुडतृण; इंग्लीश- शुगरकॅन लॅटीन-सॅकॅरम ऑफिसिनॅरम. कूळ-ग्रॅमिनी). हे वनस्पतीचो आमा सॅकरम ह्या वंशांत जाता. ह्या वंशांत आरुंडीनासीयम (arundinaceum) स्पॉन्टेनीयम (Spontaneum), बेंगालिस (bengaliese), सायनास (sinense), रोबुस्टम (robustum) अशे वेगवेगळे प्रकार दिश्टी पडटात. कांडाचो कोर, आकार, लागवडीची तरा, साकरेचें प्रमाण हांचेर हे प्रकार थारायल्ले आसतात. वेवसायीक नदरेन पळेल्यार 'सॅकॅरम ऑफिसिनॅरम' ही ऊंसाची जात चड वापरंत आसा. जायतीं वर्सां उरपी हो ऊंस लांब कांडाचो आसता. हे जातींत चड प्रमाणांत साकर आनी कमी प्रमाणांत धागे (fibres) आसतात. ताचीं पानां अशीर, लांबशीं आनी जोंघळ्यांच्या पानांवरी आसतात. पाळां धवसार, बारीक आनी सुताभशेन (fibrous) आसतात. ऊंसाक तेंगशेर लांब, धवो वा रुपेरी मोरच्या पांखावरी तरा तयार जाता. ऊंसाच्या शेताक उंशेल म्हण्टात.

उगमाचो इतिहास: ऊंस हे वनस्पतीचो उगम न्यू गिनी हांगा जालो अशें म्हण्टात. उपरांत ती पॅसिफिक राज्यांनी वचून थंयच्यान बोर्नीओ, सुमात्रा, ब्रह्मदेश ह्या राज्यांतल्यान भारतांत आयली.


पिकावळीचो वाठार: जगांत चीन, ताइवान, जावा, फिलिपीन्स जुंवे, हवाई जुंवे, मेक्सिको, मध्य अमेरीका, ब्राझील, दक्षिण आफ्रिका, मॉरिशस, गियाना, ईजिप्त, क्विन्सलँड, ऑस्ट्रेलिया, पाकिस्तान, वॅनडा आदी जायत्या देशांत ऊंसाची लागवड जाता. भारतांत उत्तर पर्वश तमिळनाडू, महाराष्ट्र, गुजरात, आंध्र प्रदेश, बिहार, ओरिसा, मध्य प्रदेश, आसाम, पाँडिचेरी, केरळ आदी राज्यांनी ऊंसाची लागवड व्हड प्रमाणांत जाता.

भारतांत वट्ट २८.६२ लाख हॅक्टर सुवातीर ऊंसाची लागवड जाता (१९८६). ताचे पसून सुमार १७.१६८ कोटी टन ऊंस तयार जाता. गोंयांत सुमार १७०० हॅक्टर जमनींत ऊंसाची लागवड जाता. गोंयांत सांणें, केंपें, सत्तरी, फोंडें, काणकोण, पेडणें, दिवचल आनी हेर वाठारांनी ऊंसाचें पीक काडटात. गोंयांत १९८८ वर्सा वट्ट ८६,००० टन ऊंसाची लागवड जाली.

प्रकार आनी जाती: भारतांत वेगवेगळ्या राज्यांनी ५० ऊंस संशोधन आनी चांचणी केंद्रां आसात. तमिळनाडू राज्यांत जें ऊंस पैदास केन्ना आसा, थंयच्यान दर वर्सा तरेतरेच्यो चड उत्पन्न दिवपी जाती प्रजनन (breeding) करून तयार करतात. कोइंबटूरच्या केंद्रांत जाल्ले हे जातीक 'को' असो नंबर दितात आनी हवामान, माती हांचो विचार करून वेगवेगळ्या राज्यांनी धाडटात. गोंयांत चडशे शेतकार 'को ७४०' ही ऊंसाची जात रोयतात. हाचेभायर ते हेर जातीय लायतात. व्हडल्या गोंयां आशिल्ल्या 'भारतीय शेती संशोधन केंद्र' हे संस्थेन ऊंसाची 'को ७५२७' ही जात चड उत्पन्न दिवपी (१३० टन/हॅक्टर) म्हूण थारायल्या.

रोवप आनी वाडोवप: ऊंसाच्या पिकाक उश्ण आनी ओलसाणीचे हवामान लागता. बरे कसाचे, उदकाची जिरवण जावपी आनी भुसभुशीत जमनींत ऊंसाची लागवड बरी जाता. ऊंसाची लागवड करचे पयलीं, जमीन नांगरून उपरांत १०-१५ दीस तापोवन, भुसभुशीत करून दवरतात. उपरांत जमनीक थंडसाण दिवपाक चर मारून शेणखत दितात. बरे प्रतीचो ऊंस घेवन ताचे तीन कोंब आशिल्ले कांडाचे कुडवे. (बेणे) घेवन ऊंसाची लागवड करतात. बेणे लावचे पयलीं ६०% पांययुक्त 'आरेडान' वा 'आगेलॉल' ह्या वखदाच्या उदकांत २ बरा बुडोवन मागीर ते रोयतात. ऊंसाच्या मुळाकडलो वा वयलो भाग घेना आसतना मदल्या भागाचेच (तीन कोंब आशिल्ले) बेणे घेवन, ते दोन

मतीनी लायतात. ओली पद्दत आनी सुकी पद्दत. ओले पद्दतींत चरंगी न्हय घालून, ते भिजोवन तातूंत ५ सेंमी. खोलायेत बेणे रोयतात. सुके पद्दतींत २.५ ते ५ सेंमी. खोलायेत बेणे रोवन मागीर चरंगी उदक पाडटात. ऊंसाक हेक्टरी २५० किग्रॅ. नग, १२५ किग्रॅ. स्फुरद आनी १५० किग्रॅ. पालाश अशें वेगवेगळ्या काळांत, वेगवेगळ्या प्रमाणांत सारें भात. ऊंसाक खूब प्रमाणांत उदक दिवचें पडटा. गोंयांत पावस चार मने आशिल्ल्यान उदकाची गरज ऑक्टोबर ते मे म्हयन्यांमेरेन लागता ती सुमार २० ते २५ फावट उदक दिवचें पडटा. गोंयांत पावसाचें पण चड आशिल्ल्यान 'पूर्व हंगामी' (१५ ऑक्टोबर ते १५ नोवेंबर) आनी 'मुरु हंगामी' (१५ डिसेंबर ते १५ जानेवारी) अशा दोन हंगामीनी क काडटात.



ऊंस

ऊंसाची आंतर-मशागत करप खूब गरजेचें आसता. नडणेखातीर ५०० लिटर उदकांत ३.५ ते ४ किग्रॅ. 'एट्रा-डीन' हें नडणेचें वखद घोळोवन मारतात. ऊंसाचें पीक ल्हव-ल्हव वाडटा; देखून, सुर्वेचे ३-४ म्हयने तातूंत मूग, मिरसांग, मुळो, कांदो हांचे आंतरपीक घेवं येता.

ऊंस हळडुवो जावन घट जाता. तेचपरी ताची वाड थांबता आनी कांडा-वेले दोळे फुगतात, तेन्ना ऊंस तोडपाक तयार जाता. उपरांत हायड्रोमीटरवरवीं वा हॅंड रिफ्रेक्टोमीटरवरवीं ऊंसाचो रोस तपासून, रोसांत विद्राव्य घन पदार्थांचे थाराविक प्रमाण

मातकच तोड तयार जाता, अशें समजतात. ऊंसाचें पीक तीन वर्सां मेरेन उत्पन्न जाता. मुखेल पीक आनी त्याच पिकाचें दोनदां 'खोडवो' घेतात.

खोडवो ऊंस: ऊंसाची कापणी करतकच जमनींत ताचें मूळ आनी कांडा इत्या फुडें ताका नवे कोंब फुटून नवो ऊंस किल्लून येता. हाका खोडवो म्हण्टात. हे खोडवो पीक दोन ते तीन वर्सांमेरेन घेवं येता. पातळी पिकाक आंतर मशागत, सान्याची तशेंच उदकाची पुरवण आनी नडणी कल्ल चड उत्पन्न काडूं येता.

उत्पन्न/पीक: बरेमशेन लागवड आनी मशागत केल्ल्या ऊंसापसून सुमार १३०-१३५ टन ऊंस पिकता. खोडवो पिकापसून दोन ते तीन वर्सां हेक्टरी १००-११० टन ऊंस पिकोवं येता. गोंयांत ऊंसाचें उत्पन्न सुमार प्रमाणात म्हळ्यार हेक्टरी ५० टन मेळटा.

उपेग: ऊंसाचो तरेकवार उपेग करतात. भारतांत तयार जावपी वट्ट उज्याच्या ८०-९० टक्के ऊंस साकर, खडीसाकर आनी गोड हे तीन मुखेल पदार्थां करपाखातीर वापरतात. १० ते २० टक्के ऊंस हेर कामांखातीर

वापरतात. ऊंसाचो रोस एक थंडाय दिवपी पेय म्हूण घेतात. ऊंसाच्या रोसांत 'सुक्रोस' हो पदार्थ आशिल्ल्यान ताचो वापर तरेतरेचीं वखदां, जीवनसत्त्वां आनी ताचे गोडसाणीक लागून बेकरेंत तयार जावपी पदार्थांनी वापरतात. ऊंसापसून बऱ्या प्रकारचें गोड तयार करतात. ऊंसाचो मुखेल उपेग साकर तयार करपाक करतात. भारतांत सुमार १७६ साकर कारखाने आसात. १० टन ऊंसापसून सुमार १ टन साकर, कारखान्यांत तयार जाता. भारतांत सद्या वर्सुकी ८.२० लाख टन साकर तयार जाता. ऊंसापसून मेळपी मॉलेसस, बागेस (bagasse) आनी प्रेस मड पसून तरेतरेच्यो वस्तू तयार करतात. ऊंसापसून गुलकंद (Vacuum Pan Sugar) 'आयसींग शुगर' हेय पदार्थ तयार करतात. ऊंसाच्या कांडापसून कारखान्यांत रोस काडून जो सुको पिठो (bagasse) मेळटा, ताचो वापर वेगवेगळ्या कारखान्यांनी बॉयलरचें इंधन म्हूण वापरतात. तेचपरी ताचेपसून 'अॅक्टिवेटेड कार्बन' तयार जाता. तो बायोर्गॅस तयार करपाकूय वापरतात. भारतांत ताचेपसून कागद तयार करतात. मॉलेसिसचो उपेग जनावरांची खावड, हुक्का, तंबाखू, रम (सोरो) ह्या सारके पदार्थ तयार करपाक जाता.

ऊंसाचो घराबो वापर: निखटो ऊंस दातांनी चाबून तिचो रोस पितात. गोंयच्या खुबशा जात्रा-फेस्तांनी ह्या घरगुती वापराखातीर ऊंशीकांड्यांभरें विकूंक आयिल्ले दिश्टी पडटात. तेचपरी ऊंशीकांडे घाण्यांत पिटून ताचो रोस काडून विकपाचो धंदो बऱ्याच शाशुरी चलता. व्हडले दिवाळेक म्हळ्यार तुळशीच्या लग्नाक चिंच, आंबाळो हांचे ताळयेवांगडा ऊंसाची शिवडी तुळशी पेडांत लायतात. ऊंसाचो रोस कामीण ह्या रोगाचेर बऱ्याक पडटा. तशेंच ऊंस खाल्यार दातांक चकाकी आनी घटाय मेळटा, अशें म्हण्टात. कांय कडेन ऊंशीकांड्यांचो घरांक वा वाहनांक तोरण लावपाखातीर उपेग करतात. कांय जाग्याचेर कमी खर्चाचें अशें ऊंशीकांड्यांच्या पाल्याचें घरगुतीर पाखें केल्ले दिश्टी पडटा.

ऊंसाक तरेकवार रोगांची आनी किडींची बादा जाता.

१. **गवती वाड:** हो व्हायरस रोग जातकच ऊंसाक कांड येनाआसतना ते सुवातेर गंजनाचे पातयेभशेन पानांचें झोप येता. ताका आळाबंदा हाडपाक लागवड करता आसतना बरे प्रतीची जात लायतात आनी बेण्याक हून उदकाची प्रक्रिया करतात. गोंयांत ऊंसाक पिडपी हो मुखेल रोग जावन आसा.

२. **काणी:** ह्या रोगाक लागून ऊंसाची वाड जायना आनी तेगशेकडल्यान एक काळी वादी भायर सरता. ह्या रोगाचेर 'गवती वाड' रोगाक सांगला तोच उपाय करतात.

३. **ऊंस तांबडो पडप:** 'ऊंसाक कोलो पादला' अशी एक म्हण आसा, ती ह्या रोगासंबंदी. ह्या रोगाक लागून ऊंस सुकता, कांडाभितर तांबडे दाग पडटात आनी ताका आल्कोलाचो वास येता. हाचेर उपाय म्हूण बियाणाक पारयुक्त वखद लायतात.

४. **ऊंस मरपाक लागप:** जमनींत आशिल्ल्या चित्याखातीर ऊंसाच्या पेराकडेन मातये कोराचे दाग दिसतात आनी ऊंस मरपाक लागता. ह्या रोगाक आळाबंदा हाडपाक 'अॅगेलोल' ह्या पारयुक्त वखदांत बेणे बुडोवन ताची लागवड करतात.

५. **किडी:** १. **खोडकिडे:** हे चार तरांचे खोडकिडे, ऊंसाची तेगशी आनी कांड पोखरतात. ह्यो किडी पयस करपाक 'थायमेट' वा 'फुरडोन' सारक्या गुळ्यांचो वापर करतात. २. **खळां कीड:** ही कीड ऊंसाच्या पेरा आनी कोंबार दाट खवळाभशेन पातळटा आनी ऊंसांतलो रोस चोखून उडयता. हाकालागून ऊंसातलें साकरचें प्रमाण देंवता आनी ऊंस सुकपाक लागता. हे किडीक आळाबंदा हाडूंक खोडकिडीक सांगला तोच उपाय करतात वा ऊंसाचे बेणे 'डिमियोट' ह्या वखदांत बुडोवन मागीर लायतात. ३. **वायटी:** ही वायटी बेणो किल्लून येवचेपयलीं जाता वा ऊंस वाडपाक येतकच कांडाचेर लागता. हाचेर उपाय म्हूण जमनींत 'एन्डीन' वा 'बि.ए.सी.' १०% हें वखद हेक्टरी २० ते २५ किग्रॅ. घालतात.

कोईमत्तूर-तमिळनाडू हांगा 'टिश्यू कल्चर' पद्दतीन ऊंसाची उत्पत्ती करपाचे प्रयोग चलतात. हे पद्दतीन ऊंसाचे रोप भरभर तयार करप शक्य जाता. तेचपरी रोग आनी किडीपसून तांकां त्रास जायना.

गोयांत ऊंसाचो एक कारखानो आसा आनी ताची वर्सुकी ऊंस गाळाची मागणी १५० हजार टन इतली आसा. पूण गोयांत फकत ८० ते ८५ हजार टन ऊंस पिकता. कारखान्याची गरज भागोवंक गोयचो ऊंस कमी पडटा. देखून, सुमार १००-११० हजार टन ऊंस महाराष्ट्र आनी कर्नाटक राज्यांतल्यान हाडचो पडटा.

- एच्. आर. प्रभुदेसाय

ऊं: देवनागरी वर्णमालेतलो सवो स्वरवर्ण. हाचो उच्चार ओंखतल्यान जाता. हाचो स्फुट उच्चार लेगीत जाता. उदात्त-अनुदात्त-स्वरित अशे हाचे तीन भेद जातात. म्हत्व 'उ'क एक फांटो लायतकच 'ऊ' हें अक्षर जाता. मातृकाव्योसांत हाची सुवात वाव्या कानार येता. कामधेनुतंत्रांत हाचे वर्णन अशें केलां:

शङ्खकुन्धसमाकारं ऊहकारं परमकुण्डली।

पञ्चप्राणमयं वर्षं पञ्चदेवमयं सदा॥

अर्थ: ऊकार हो परमकुण्डली आकृतीचो आसून शंख आनी कुन्ध हांच्यासारको आसता. तो पंचप्राणमय वर्णाचो आसून पंचदेवमय आसा.

- कों. वि. सं. मं.

ऊंटकमंड: ऊटी. तमिळनाडू राज्यांतल्या निलगिरी जिल्ह्याचें मुखेल ठणें. शितळ हवेखातीर ह्या वाठराची खूब नामना आसा. अस्तंत घाटाच्या दोडाबेट्ट फांट्यांनी तयार केल्ल्या पठराचेर, समुद्रथरासावन २,२८७ मी. उंचायेचेर हें शार वसलां. भोंवतणी आशिल्ल्या दोंगरावेल्यान उटी शारांत उदकाचे व्हाळ व्हांवत येतात, ताकालागून ह्या वाठराक उदघिमंडल- उदकमंडल- ऊंटकमंड अशें नांव पडलें. हांगाचें तपमान चडांत चड २०° से. आनी उण्यात उणें ९° से. आसता. तशेंच हांगाचो वर्सुकी पावस ६०-७० सेंमी. आसता.

हें शार मसूरसावन दक्षिणेक १६१ किमी. अंतराचेर आनी कोईमत्तूरसावन ८८ किमी. अंतराचेर वायव्येक रस्त्यान जोडलां. दक्षिण रेल्वेच्या मेट्रोपलायन स्थानकासावन ऊटी मेसे रेल्वे येरदारी आसा.

१८१२ वर्सा वाट रगनांच्या दोंगुल्ल्यांनी व्यापिल्ल्या ह्या पठराचो सोद ब्रिटीश भूमापकांनी लायलो. ह्या शाराचो दक्षिणेकडलो भाग इंग्लंडांतल्या ससेक्स पसणांतल्या डाऊन्साभशेन आशिल्ल्यान ब्रिटिशांनी ह्या थळाक 'दक्षिणेची रणी' म्हळें. हांगा आशिल्लें तीन किमी. लांबायेचें तळें १८२३-१८२५ ह्या काळांत बांदलां.

ऊटी शारांत सेंट टॉमस आनी सेंट स्टीफन चर्च, राजभवन, गोलफ आनी टेनिस खेळांमळां, रैसकोर्स, वनस्पतिउद्यान, उदकावेली भोंवडी आनी हेर जायत्यो सुविधा आसात. १८५८ वर्सा स्थापन जाल्लें लव्हेलचें विद्यालय आनी १९५५ वर्सा स्थापन जाल्लें महाविद्यालय हांगा आसा. ह्या वाठरांत आशिल्ल्या कुन्नूर, केटी, कोटागिरी, आनी वेलिंग्टन ह्या शारांची थंड हवेखातीर नामना आसा. हांगाच्या निलगिरी वाठरांत आशिल्ल्या सिंकोना आनी निलगिरी झाडांखातीर ऊटी हें उद्येकेंद्र जालां. निलगिरी तोडा जमातीची रावपाची सुवात अशें मानवशास्त्र म्हण्टात आनी तेय नदरेन ऊटी शाराक म्हत्व आसा.

- कों. वि. सं. मं.

ऋग्वेद: चार मुखेल वेदांमदलो सगळ्यांत पोरनो वेद. यजुर्वेद, सामवेद आनी अथर्ववेद हे हेर वेद आसात. संवसारांतल्या सगळ्या मेळिल्ल्या माहित्यामदीं ऋग्वेद सगळ्यांत पोरनो आसा.

ऋग्वेदांतलें 'ऋग्' उतर 'ऋच्' धातूवेल्यान तर 'वेद' उतर 'विद्' धातूवेल्यान तयार जालां. 'ऋग्' उतराची व्युत्पत्ती 'ऋयन्ते स्तूपन्ते देवा अनया इति ऋग्' अशी आसा. 'ऋग्' म्हळ्यार देवाची तुस्त करपी शब्द रचणूक. विंगडविंगड छंदोबध्द रितीन रचिल्ले हे शब्दरचणूकेक मंत्र म्हण्टात. वेद उतराची व्युत्पत्ती अशी- 'विद्यते इति वेदः' जें जाणून

धेवपाचें आसता ताकाच गिन्यान (ज्ञान) म्हण्टात. दोनूय उतरांचो अर्थ देवतांची तुस्त करपी छंदोबध्द शब्दरचणूकेक गिन्यान म्हण्टात. हें गिन्यान जातूंत एकवय करून दवरलां, तिका 'ऋग्वेदसंहिता' अशें म्हण्टात.

महामुनी पतंजली हाणें बरयल्ल्या महाभाष्यावेल्यान ऋग्वेदाचे वट्ट २१ फांटे आसात, (एकविंशतिधा बाहवृच्यम्). पूण सद्या हातूंतलो 'शाकल' नांवाचो एकूच फांटो मेळटा.

ऋग्वेदसंहितेची मांडावळ दोन तरांनी केल्ली आसा. १. अष्टकरचना आनी २. मंडळरचना. **अष्टकरचना:** आठ अध्यायांचें एक अष्टक, आठ अष्टकां ऋग्वेदांत आसात. वट्ट ६४ अध्याय आसात. दरेका अध्यायाच्या पोट विभागाक वर्ग म्हण्टात. वर्गांत सादारणपणान पांच मंत्र आसात. कांय वर्गांत मंत्र चड- उणेय आसतात. ऋग्वेदसंहितेंत २००६ वर्ग आसात. **मंडळरचना:** ही विभागारचना इतिहासीक आशिल्ल्यान पयले रचनेपरस चड म्हत्वाची आसा. हे रचनेप्रमाण ऋग्वेदसंहितेंत वट्ट १० मंडळां आसात. ह्या मंडळांत कांय सुक्तां आनी जायत्यो ऋचा आसात. कात्यायनाच्या सर्वानुक्रमणिकेप्रमाण ऋग्वेदसंहितेंत १० मंडळां, १०२७ सूक्तां; १०५८०१/४ ऋचा; १,५३,८२६ उतरां; ४,३२,००० अक्षरां आसात. तेभायर वालखिल्य नांवांचीं इकरा सूक्तां आठव्या मंडळांत ४९ ते ५९ क्रमांकांत येतात. तातूंतल्या ऋचेचो आंकडो ८० जाता. खिलसूक्त वा परिशिष्ट हे संहितेंत आस्पावलां.

ऋग्वेदांतल्या १० सूक्तांचीं नांवां अशीं:- १. देवतासूक्तां २. ध्रुवपादसूक्तां ३. कथासूक्तां ४. संवादसूक्तां ५. दानस्तुतिसूक्तां ६. तत्त्वज्ञानसूक्तां ७. संस्कारसूक्तां ८. मान्त्रिकसूक्तां ९. लौकिकसूक्तां आनी १०. आप्रीसूक्तां.

ऋग्वेदांतलीं ३३ मुखेल दैवतां अशीं:-

सर्गांतल्यो (युध्य) ११ देवता: सूर्य, द्यौ, वरुण, मित्र, सवितृ, पूषन्, विष्णु, विवस्वत, आदित्य, उषस्, अश्विन.

अंतरिक्षांतल्यो (मध्यस्थ) ११ देवता- इंद्र, त्रित, अपान्नपात, मातरिष्वन, अहिर्बुध्न्य, अजएकपाद, रुद्र, मरुत, वायु, पर्जन्य, आप.

पृथ्वीवेलो (पृथ्वीस्थ) ११ देवता- अग्नि, पृथ्वी, ब्रह्मणस्पति, धेनु, सोम, ओषधि, वास्तोष्पति, इळा (इडा), ऋत, ऋतु, रात्री (ऋग्वेद-१-१३९-११).

स्वर्गांत सूर्य, अंतरिक्षांत इंद्र आनी पृथ्वीचेर अग्नि मुखेल देवता अशें मानलां.

तेत्तीस कोटी देव म्हणपाची चाल ह्या तेत्तीस देवतांवेल्यान पडली आसूये, अशें मानतात. उषा, त्वष्टा, आदिती, यम, गौरी, त्र्यंबक, पितर, प्रजापति, मन्यु, बृहस्पति, शची, सोम ह्यो देवता अग्नी-वोम. इंद्रा-वरुण, द्यावा-भूमी, मित्रा-वरुण सूर्या-चन्द्रमस, सोम-पूषणी ह्यो जोडदेवता हांचें वर्णन करपी ६० सूक्तां ऋग्वेदांत आयिल्लीं आसात. पूण आयज तांचें म्हत्व उणें जावन हेर देवतांचें पूजन चलता.

वेदमंत्रां हीं अपौरुषेय आसात. तांची खंयच्याच ऋषीन रचणूक करूंक ना, अशी मान्यताय आसा. ऋषीक समाधी अवस्थेंत ह्या मंत्रांचें गिन्यान मेळ्ळां अशी समजणी आशिल्ल्यान ऋषीक मंत्रकर्ते न्हय तर मंत्रब्रष्टे म्हण्टात. सगळे वेद हे रितीन उपलब्ध जाल्यात. मंत्र ईश्वराचे निश्वास आसात, अशी कल्पना आसा.

ऋग्वेदाची रचना छंदोबध्द आनी खंयच्याय तरी वृत्तांत केल्ली आसा. दरेका मंत्राक चरण वा पाद म्हण्टात. दरेका चरणांतलीं अक्षरां समान आसतात. दरेका चरणांत तीन वा चार चरण आसतात. ऋग्वेदाच्या मुखेल सात छंदांक- गायत्री, उर्णिक, अनुष्टुप्, बृहती, त्रिष्टुप्, पंक्ति आनी जगती म्हण्टात. ऋग्वेदांतल्या १०५८० मंत्रांमदले ९५०० मंत्र वयल्या सात छंदांत आसात. उरिल्ले मंत्र, अतिजगती, शाक्वरी, अतिशाक्वरी अष्टि, अत्यष्टि, धृति, अतिधृति, एकपाद, द्विपाद, ककुद्भ, प्रगाथबाहंत, महाबाहंत छंदांत रचल्यात.

ऋग्वेदांत मुखेल रुपान यज्ञांतल्या देवतांची तोखणाय, वर्णनां, प्रार्थना आयल्यात. आर्य लोकांच्या तत्त्वज्ञानाचे विचार हातूंत दिसतात. पावस,

एकनाथ, संत-एकनाथी भागवत

अश्यो पांच अवस्था आसात.

कर्मचेनुसारांत एकाराचें वर्णन अशें केलां:

एकारं परमं दिव्यं ब्रह्मविष्णुशिवात्मकम्।

रंजनीकुसुमप्रख्यं पञ्चदेवमयं सदा।।

अर्ची: एकार हो परम दिव्य आसून तो ब्रह्मविष्णुशिवात्मक आनी पंचदेवमय आसा. ताचो वर्ण निळीच्या फुलासारको आसा.

मातृकान्यासांत एकाराची सुवात ओठ ही मानल्या.

- कों. वि. सं. मं.

एकनाथ, संत: (जल्म: १५३३; मरण: १५९९).

एक नामनेचो संत कवी. जल्म महाराष्ट्र राज्यांतल्या पैठण वाठरांत जालो. बापायचें नांव सूर्यनारायण आनी आवयचें नांव रुक्मिणी. तो ल्हान आसतनाच आवयबापायक मरण आयलें, देखून ताच्या आज्यान ताका ल्हानाचो व्हड केलो. वयाच्या सव्या वर्सा मूज जातकच ताणें त्या काळांतले पध्दतीप्रमाण संस्कृत भाशेचें आनी हेर शिक्षण घेतलें. पिरयेच्या बाराव्या वर्सा तो देवगिरी हांगा रावपी जनार्दनस्वामीचो शिष्य जालो. स वर्सां गंगे रावन ताणें संस्कृत शास्त्रपुराणांचो आनी ज्ञानेश्वरी सारक्या आध्यात्मिक ग्रंथांचो अभ्यास केलो. फुडें गुरुकृपेन ताका परमेश्वरी साक्षात्कार जातकच ताणें सात वर्सां तीर्थयात्रा केली.

पिरयेच्या पंचवीसाव्या वर्सा जनार्दन स्वामीचे आज्ञेप्रमाण ताणें गृहस्थाश्रम आपणायलो. ताचे बायलेचें नांव गिरिजा. ताका हरिपंडित नांवाचो एक चलो आनी गोदा आनी गंगा नांवाच्यो दोन चलयो जाल्यो.

एकनाथाच्या जिविताचेर कितल्योश्योच आख्यायिका आसात. तातूंतल्यो कांय अश्यो: अस्पृश्याच्या वाट चुकिल्ल्या भुरग्याक हाण्डर घेवन म्हारवाड्यार पावोवप, श्राध्दाक ब्राह्मण येनात तें पळोवन शिजयल्लें अन्न अस्पृश्यांक दिवप, तानेल्ल्या गाढवाक गंगेचें उदक पाजप, हाच्यावेल्यान अद्वैत वेदान्ताचो व्यापक अर्थ ताच्या आंगांत खोलायेन आसा हें दिसून येता.

‘चतुःश्लोकी भागवत’ ही ताची पयली रचना. उपरांत ताणें ‘हस्तामलक’, ‘शुकाष्टक’, ‘स्वात्मसुख’, ‘आनंदलहरी’, ‘चिरंजीवपद’, ‘गीतासार’, ‘आनंदानुभव’, ‘रुक्मिणी स्वयंवर’, ‘एकनाथी भागवत’, ‘भावार्थ रामायण’ हे ग्रंथ बरयले. ताणें रोसाळ शैलींत बरयल्ल्यो ‘तुळशीमाहात्म्य’ आनी ‘सीतामंदोदरीची एकात्मता’ ह्यो पुरणकथा; संवसारीक मनोवृत्तीचें दर्शन घडोवपी ‘हळदुली’ आनी ‘कृष्णदान’ ह्यो कृष्णकथा; कंजूस मनशाचें स्वभावचित्रण चितारपी ‘कदर्यु-आख्यान’; धुव, प्रल्हाद, उपमन्यू आनी सुदामा हांच्यो लघुचरित्रकथा आनी ज्ञानेश्वर सारक्या संतांच्यो संक्षिप्त जिवीतकथा ह्यो ताच्यो हेर रचना जावन आसात. तशेंच खास कल्म श्रीकृष्णाचेर आदारुन आशिल्ल्या गेय पदांची रचना ताणें केल्या. ताची ‘वारिणाने कुंडल हाले’, ‘असा कसा देवाचा देव बाई ठकठा’ आदी पदां अजून तोंडार घोळटात. ताणें १२५ विशयांचेर सुमार ३०० भारुडो रचल्यात.

एकनाथाची चडशी रचना साडेचार चरणी ओवी छंदांत आसा. गुरुभक्ती, पारमार्थिक अणभव आनी समाजीक स्थिती ह्या विशयांचेर ताणें अभंग रचल्यात. ताणें प्रपंच आनी परमार्थ, तशेंच संतत्व आनी समाजोद्धार हांचो आपले जिणेंत बरेतरेन मेळ सादयलो.

तेराव्या शेंकड्यांत ज्ञानेश्वर-नामदेव ह्या संतांनी भौसाखातीर भक्तिमार्गाची थापणूक केल्ली. फुडल्या अडेचशें वर्सांत यवनांची सत्ता आयिल्ल्यान भक्तिमार्गाचो प्रभाव उणो जायत गेल्लो. तेन्ना एकनाथान भागवत पंथाचो पुनर्जल्म केलो. आपल्या भागवती बरपांत ताणें भक्तिपंथाची शास्त्रोक्त थापणूक केली.

- कों. वि. सं. मं

एकनाथी भागवत: महाराष्ट्रांतलो एक व्हड म्हापुरूस संत एकनाथ (सुमार १५३३-१५९९) हाणें भागवत पुराणाच्या एकादशस्कंधाचेर जी मराठी भाशेंत होवयेंत गुंथून टिका बरयली, तिका

‘एकनाथी भागवत’ म्हूण नामना मेळ्ळी. संत एकनाथाच्या साहित्यांतली ही एक सगळ्यांत व्हडली रचना आसा. ह्या ग्रंथाची रचणूक १५७० ते १५७३ ह्या काळांत जाली. ह्या ग्रंथांतल्या वट्ट होंवयांचो आंकडो सुमार १८,८०० आसून तातूंत पुराय अध्याय ३१ आसात. आपलो गुरु जनार्दन स्वामी आनी साक्षात् दत्तात्रयाच्या फाटबळाक लागून हो ग्रंथ आपूण बरोवंक पावलो, अशें एकनाथान म्हळां.

संत एकनाथान ह्या ग्रंथाचे पयले पांच अध्याय पैठणांत बरयले. एकनाथाच्या एका भक्तान हे अध्याय काशीक व्हेले. भागवत ग्रंथाचें प्राकृत रूप पळोवन काशीच्या कर्मठ आनी सनातनी ब्राह्मणांक संताक आयलो. तांणी तेसंबंदान जाप विचारपाखातीर संत एकनाथाक आपोवणे धाडले. संत एकनाथ भिनासतना जाप विवपाखातीर गेलोच, त्याच वांगडा ताणें ग्रंथाचे उरिल्ले २६ अध्याय बरयले आनी विद्वानामुखार दवरले. काशीच्या मणिकर्णिका घाटाचेर ताणें हो ग्रंथ बरोवन पुराय केलो. जेन्ना काशीच्या पंडीतांक ग्रंथाचें म्हत्व पटलें तेन्ना तांणी व्हड मनान ह्या ग्रंथाची मिरवणूक काडली. संत एकनाथ हो वाकरी संप्रदायांतलो विठ्ठलाचो भक्त आसलो. वाकरी संप्रदाय म्हळ्यारच भागवत धर्म आशिल्ल्यान, एकनाथान भागवतधर्माचो बारीकसाणेन अभ्यास केलो. फकत कवित्व बरोवचेपरस, भागवत धर्माच्यो परंपरा, स्वरूप, खाशेलेपण, हेत, उद्देश आनी साधना हाच्यासंबंदान पुराय नियाळ केला, ताका लागून ह्या ग्रंथाक धर्मग्रंथाचें रूप मेळ्ळां. भक्तीच्या योगान परमार्थ मेळोवपाचो सोपो मार्ग प्रापंचिकामुखार दवरप, हो ह्या ग्रंथाचो मुखेल हेत आसलो. संत एकनाथ भागवत धर्माचें सार फुडल्या उतरांनी सांगता:

मनं करावें हरीचें ध्यान। श्रवणें करावें कीर्तिश्रवण।

जिव्हेनं करावें नामस्मरण। हरिकीर्तन अहर्निशीं।।

करौं करावें हरिपूजन। चरणीं देवालयगमन।

घ्राणीं तुलसी आमोदग्रहण। जिहीं हरिचरण पूजिले।।

वाढतेनि सद्भावें जाण। चढतेनि प्रेमे पूर्ण।

अखंड ज्यासी श्रीकृष्णभजन। त्यासी भवबंधन असेना।।

भागवत धर्माचिये स्थिती। बाळीं, भोळीं, भवाजच्छ तरती।

सुखोपायें ब्रह्मप्राप्ति। होय निश्चित सकळिकां।।

संत एकनाथान ज्ञानेश्वराच्यो कितल्योश्योच कल्पना, दिश्टावे, विचार आनी विशय हांचो वापर आपल्या ग्रंथांत केला. वेदान्ता सारको कठिण विशय ताणें सोप्या उतरांनी सांगला. सामान्यांतलो सामान्य मनीस आपलो करपाची तांक ताच्या उतरांनी आसा.

संत एकनाथाच्या भागवत धर्माचो आपरोस असो आसा: कलियुगांत राजा लोकांनी अधर्म वाडीक लायलो. धर्म आनी नीत तांणी सगळ्यांनी सोडून दिली. प्रजा नागवली. हो अनर्थ भगवंताच्यान पळोवं नज जालो म्हूण धर्माची राखण करपाक, ह्या युगांत ताणें विठ्ठलाच्या रुपान जल्म घेतलो.

भगवंताच्या अवताराच्या योगान जो धर्म तरतरून वयर आयलो, तो यज्ञिकांचो धर्म नासून ‘भागवतधर्म’ जावन आसा. भगवंतान आपल्या विंगडविंगड भक्तांक ह्या धर्माचो सोपे रितीन उपदेश केलो. ह्या धर्मांत संकश्टांत पडपाचो धोको ना. भोळो-बाबडो भक्त संकश्टांतल्यान तरताच, पूण तेचपरी ब्रह्मप्राप्तीय मेळयता. भक्ती करपी भक्त सगळीं कर्मां अहेतूक करीत आसता. स्वधर्माचें आचरण करप, हें परमेश्वराचे शुध्द भजन जावन आसा. ह्या भजनान परमेश्वर प्रसन्न जाता. निष्काम कर्मयोगान समेस्तांभितर समानता आनी भगवद्भाव जागरुक जातकच ऊंच-उणाक हो भेद उरता.

वयले वृत्तींत भक्त पुराय तरेन विराळ्ळो म्हण्टकच ताका ‘जनी जनार्दन’चो अणभव येता. हो प्रत्यय सगळ्या उपनिषदांचें सार जावन आसा. गिन्यान हें ह्या प्रत्ययापरस वेगळी गजाल न्हय. हे अवस्थेंत नामरुपातींत सतत्त्वाकडेन भक्त एकरूप जाता. गिन्यानी भक्त स्वताच्या उच्चारान संतुष्ट जायना. गरीब बुंढळ्यांचो उद्धार केलेबगर तांचें काम

प्राय जायता, लौकीक कर्मा करुणय तो कर्मबंधनांत बांदून उरता. प्रपंच चूनय तो प्रपंचातीत आसता, म्हळ्यार ताचो प्रपंच परमार्थरूप आसता. नख्हेह हो परम पावन जावन आसा. ताचो उपेग विषयसुखाखातीर ग्राक जायना, तर परमार्थ साधनेखातीर करपाक जाय. भागवतधर्मान धर्म आनी स्वकर्मा हांचो एकवट सावला, देखून भागवत धर्माचे संत, श्रमधर्माचे पालन करतात. ते कर्म करतात, पूण ते कर्मठ न्हय. ते मर्तीत आसतात. ते स्वधर्मकर्मांतच ब्रह्मप्रतीतीचो अणभव घेतात.

- कों. वि. सं. मं.

कलव्यः निषादरज हिरण्यधनु हाचो पूत. कौरव पांडवांचो नुर्विद्येतलो गुरू द्रोणाचार्य हाचेकडेन धनुर्विद्या शिकपाखातीर एकलव्य जालो. तेन्ना तो हीन कुळांतलो आसा अशें सांगून द्रोणाचार्यान ताका द्वादश दिवपाचें न्हयकारलें. एकलव्यान द्रोणाचार्याचो मातयेचो पुतळो लो आनी ताका गुरू मानून व्हड भावार्तान धनुर्विद्येचो स्वताच अभ्यास जालो.

ह्या प्रसंगाउपरंत, एकदां द्रोणाचार्य कौरव आनी पांडव ह्या आपल्या शेंपावांगडा रानांत भोंवता आसतना तांच्या वांगडा आयिल्ल्या कुत्र्याचें तोंड सात बाण मारून कोण तरी बंद केल्लें तांकां दिसलें. धनुर्विद्येतलो तो चमत्कार पळोवन द्रोणाचार्यासकट सगळ्यांक अजाप जालें. ही हरामत एकलव्याची आशिल्ली. द्रोणाचार्यान आपणाक धनुर्विद्या देवपाचें न्हयकारलें, तरी आपणे ताका गुरू मानून धनुर्विद्येची साधना केली आनी ही विद्या प्राप्त केली अशें सांगून, ताका आपलो शिष्य मानून वेवचो अशें द्रोणाचार्याक एकलव्यान विनयलें. एकलव्याची गुरुभक्ती तारुखापाखातीर आसूंये, द्रोणाचार्यान धनुर्विद्येंत सामको गरजेचो असो उजव्या हाताचो आंगठो गुरुदक्षिणा म्हूण एकलव्याकडेन मागलो. एकलव्यान रोखडोच तो कापून दिलो. धनुर्विद्येंत अर्जुनापरस एकलव्य व्हड जायत ह्या भयान एकलव्याचो आंगठो मागलो आनी एकलव्याचेर व्हड अन्याय केलो, असो आरोप कांय जाणाकडसून द्रोणाचार्याचेर जाता. कौरव-पांडवां मदल्या भारतीय झुजांत एकलव्य कौरवांचे वटेन पांडवां आड झुजलो.

- कों. वि. सं. मं.

एकलिंगजीः राजस्थानांतलें मुखेल इतिहासीक थळ. मेवाड आनी उदयपूर हांगाच्या राजपूत राजघराण्याचो हो कुलदेव. उदयपूर-नाथद्वार ह्या रस्त्याचेर उदयपूर सावन १२ मैल अंतराचेर दोन दोंगुल्यांमदीं हें व्हड देवूळ आसून ताच्या चारुय वटांनी तटबंदी आसा. देवळाचे लिंगमूर्तीक चार मुखां आसून अस्तंतेच्या दारकडेन पितुळच्या नंदीची मूर्त आसा. जात्रेक येवपी लोकांक उठ्ठस करपाखातीर हांगा एक गर्भगळा आसा.

पयलीं ह्या वाठारक 'कैलाशपुरी' ह्या नांवान वळखताले. पूण एकलिंगजीचें देवूळ जायत सावन ह्या जाग्याक 'एकलिंगजी' ह्या नांवान वळखतात. राजघराण्यांतले महाराणे हे एकलिंगजीचे दिवाण अशें मानतात तेचखातीर उदयपूरच्या महाराण्यांक दिवाणजी म्हण्टात. एकलिंगजीचें देवूळ कोणें बांदलें हाचो उल्लेख खंयच मेळना जनश्रुतिप्रमाण ह्या देवळाची निर्मिती आठव्या शेंकड्यांत बापाय रावळ हाण केली. उपरांतच्या काळांत नश्ट जावंक पाविल्लें हें देवूळ महाराणा हर्मांगन परतें बांदून काडलें. हमीरचो चवथो महाराज मोकल हाणें देवळाच्या चारुय वटांनी तटबंदी घाली. फुडें बंशराज कुंभान पुराय देवळाचो जीर्णोद्धार केलो. ह्या देवळाच्या दुर्गाभितर आनीकूय देवळां आसात. महाराणा कुंभान बांदिल्लें एक 'विष्णुमंदिर' आसा, जाका लोक मीगबायचे देवूळ म्हूण वळखतात.

बापा रावळाचो गुरु माथ हारीतराशि हो एकलिंगजीच्या देवळाचो महत्त आसलो. तो आनी ताचे शिष्य देवळाचे पूजेचें कार्य पळेताले. एकलिंगच्या देवळाचे महंत आनी नाथ हांचो पूर्विल्ल्या काळांतलो मठ प्रायज लेगीत देवळाचे अस्तंतेक दिश्टी पडटा. नाथ, साधू हांच्या

आचरणान भश्ट जातकच देवळाची पूजा-विधी करपाचें कार्य गोसाव्यांकडेन दिलें. हे गोसावी म्हळ्यार ब्रह्मचारी पुजारी ह्या देवळाचे मळधीश जाले.

ह्या देवळांत देवाचें दर्शन घेवपाच्यो वेळो थारायिल्ल्यो आसात. पुजारी सदांच विंगडविंगड रत्नांनी देवाचो साजशृंगार करता. गर्भकुडींत वचून देवाचें दर्शन घेवपाचें आसल्यार जण एकल्याक तेपयलीं पुजाच्यान दिल्लें वस्त्र न्हेसचें पडटा.

- कों. वि. सं. मं.


एक्वादोरः दक्षिण अमेरिकेचे अस्तंत देगेवयले एक राश्ट्र. क्षेत्रफळ २,७०,६७० चौ. किमी. लोकसंख्या ९६,४७,००० (१९८६). विस्तार १° २६' ३०" उत्तर ते ५° १' दक्षिण आनी ७५° ११' ४४" अस्तंत ते ८१° ०१' अस्तंत. विषुववृत्त (equator) ह्या देशांतल्यान वता, ताचे वेल्यान ताका 'एक्वादोर' हें नांव मेळ्ळां. हाचे उत्तरेवटेन कोलंबिया, उदेंतेक आनी दक्षिणेक पेरू आनी अस्तंतेक पॅसिफिक महासागर आसा. गालॅपागस हे जुंवे एक्वादोरचे मालकेचे आसात. कीतो ही ह्या देशाची राजधानी जावन आसा.

भूंयवर्णन, हवामान, बनस्पत बानी भोनजातः भूंयरचणूकेचे नदरेन एक्वादोरचे तीन वांटे जातात. दर्यादेगेलागचो सकयलो वाठार 'कोस्ता', मदलो पर्वतांचो वाठार 'सिएरा' आनी उदेंतेवटेनचो दोंगर देवतेवयलो वाठार 'ओरिएंते'. ह्या देशांत ज्वालामुखींचें प्रमाण बरेंच आसा. कोटोपाक्सी हो सुमार ५,८७७ मी. उंचायेचो संवसारांतलो सगळ्यांत ऊंच जागृत ज्वालामुखी आसा. हांगाच्यो न्हंयो अॅमॅझॉन आनी तिच्या उपन्हंयांक मेळटात. दर्यादेगेलागचे हवामान उश्ण आनी ओलसाणीचें आसा. पर्वत वाठारांतलें हवामान उंचायेचेर आदारून आसता. कीतो ही राजधानी समुद्रथरासावन २,८५० मी. उंचायेचेर आसा आनी थंय वर्सुयभर हवामान वसंत ऋतुभशेन आसता. पावसाचें वर्सुकी प्रमाण सुमार १२५ सेंमी. आसा. ५,००० मी. परस ऊंच दोंगरांचीं तेंमकां बर्फान भरिल्लीं आसतात. विषुववृत्तीय वाठारांच्या खाशेलेपणाप्रमाण हांगा पावस वर्सुयभर पडटा.

दक्षिणेवटेन दर्यादेगेचेर ल्हान शोपां, तण आनी कांयकडेन 'सीबा' रुख दिश्टी पडटात. हेर कांय वाठारांनी दाट रानां आसात. उंचेल्या वाठारांनी पारंमो नांवाचे तणाचें रुख वाठार आसात.

अँसेलॉट हो ल्हान रानवट मांजरसारको प्राणी, पूमा, जाग्वार, आउल्स हो चित्याभशेन प्राणी, तापीर, पेक्कारी, कापीबार हे हांगाच्या रानांनी सांपडटात. न्हंयांनी नुस्तें, मानगीं खूब आसात. रानांनी कितल्याशाच प्रकारचीं सुकणीं आनी किडमुयो आसात. ऊंच पर्वतांच्या वाठारांनी गरूड आनी कॉडॉर प्रकारचीं सुकणीं आसात. गालॅपागस हांगा कांसवांच्यो खाशेल्यो जाती सांपडटात.

इतिहासः एक्वादोरचे मूळ लोक हेर अमेरिकन इंडियनांभशेन मूळचे मंगोलियन वंशाचे आसात अशें मानतात. इ.स. सुमार १००० वर्सा तांणी कीतो राज्याची थापणूक केली; पूण दक्षिणेकडल्या इंका लोकांनी तें जिखून घेवन ताचो आस्पाव आपल्या साम्राज्यांत केलो. १५३१ त हांगा स्पॅनिश लोकांच्यो घुरयो येवंक सुरवात जाल्ली. तांणी थळाव्या इंडियन लोकांक काबार करून हांगा शारां बांदूंक आनी राज्य निर्मूक सुरवात केली. तांकां गुलाम करून रोमन कैथलिक मठ आनी इगर्जो बांदून घेतल्यो. अठराव्या शतमानांत हांगा स्वतंत्रतायेची चळवळ सुरू जाली. युजेनियो एस्पेहो हो ते चळवळीचो मुखेल आशिल्लो. १८०९ त जाल्लो उख चिड्डून उडयलो. पूण १८२२ त पिचींचा हांगाच्या झुजांत जैत मेळोवन देशभक्तांनी स्पॅनिश शेकातळांतल्यान देशाक स्वतंत्रताय मेळोवन दिली. कोलंबियाचो झुजारी बोलीव्हार आनी आर्जेन्टिनाचो झुजारी सान मार्टीन हांणी ह्या देशाच्या स्वतंत्रताय झुजांत वांटो घेतलो. बोलीव्हार हाणें कोलंबिया, व्हॅनेजुएला, एक्वादोर, पानामा हांचें मेळून ग्रेटर कोलंबिया नांवाचें संयुक्त राश्ट्र निर्मिलें, पूण तें चड तेंप एकवटित उरलेंना. १८३० त ल्हान होसे फर्नांस हाच्या फुडाऱ्याखाल



एक्वादोरच्या स्वतंत्र प्रजासत्ताकाची थापणूक जाली. तोच हांगाचो पयलो अध्यक्ष जालो. उपरांतच्या १२९ वर्सांत संविधान १५ वेप बवल्लें आनी ४६ अध्यक्ष जालें, पूण तांतले फकत बार जाण आपली मुदत सोंपसर अध्यक्षपदाचेर रावूंक शकले. प्लॉरेसची कारकीर्द १५ वर्सां उरली. १८६० ते १८७५ ह्या काळांत गाब्रिएल गार्शिसो मोरोनो हो हांगाचो कारभार हुकुमशाहाभशेन चलोवंक लागलो. १८७५ त ताचो खून जालो. १८९५ त जनरल आल्फारे फ्लायवो एलॉय हाणें कांती करून रॅडिकल लिबरल पक्षाचें युग सुरू केलें. फुडें पयलें म्हाझूज आनी ताच्या उपरांतची अर्थीक मंदी हाका लागून देशाची परिस्थिती इबाडली. लिबरल, कॅंझर्व्हेटिव्ह आनी लश्करी अधिकारी हांच्या हातांत सत्ता येत रावली. १९७९ त हांगा वेंचणुको जावन नवें संविधान अंमलांत आयलें. १९८४ च्या वेंचणुकांनी लॅओन फेरेसे कोदोरो राश्ट्राध्यक्ष जालो.

अर्थीक स्थिती: हांगा शेतवड आनी गोरवां पोसपाच्या वेवसायाक म्हत्व आसा. उद्देगधंदे मागाशिल्ले आसात. केळीं, कॉफी, कोको, तांदूळ हांचे पीक बरेंच येता. रानांतल्या रुखांक लागून ह्या देशाक बरीच व्हडली येणावळ मेळटा. गालॅपागस जुंव्यांच्या लागीं नुस्तेमारीचो धंदो व्हड प्रमाणांत चलता. मांगर, रुपें, तांबें, लोखण, शिशें, जस्त सारकीं खनिजां उण्या प्रमाणांत सांपडटात. रसायनां, उद्देगीक यंत्रसामग्री, येरादारीचीं उपकरणां ह्या गजालींची आयात चडशी अमेरिकेचीं संयुक्त संस्थानां, जपान, अस्तंत जर्मनी, ब्राझील, इटली ह्या देशांवांगडा जाता; जाल्यार केळीं, कॉफी, कोको, कूड तेल हांची निर्यात चडशी अमेरिकेचीं संयुक्त संस्थानां, पानामा, तैवान, कोलंबिया ह्या देशांवांगडा जाता. सुक्रे हें हांगाचें अधिकृत चलन जावन आसा.

लोक आनी समाजजीण: मूळचे इंडियन, वसणुकेडातीर आयिल्ले गोरें युरोपीय आनी कामाखातीर हाडिल्ले निग्रो अशे तीन मुखेल लोकांचे वांटे हांगा आसात. ह्या सगळ्या प्रकारच्या लोकांची एकामेकांकडेन आयिल्ल्या

संबंदांतल्यान बरीच भरसण जाल्या. ह्या लोकांक मेस्तिझो अशें म्हण्टात. दर्यादेगेवटेन निग्रो आनी युरोपीय जाल्यार दोंगरी वाठारांनी इंडियन आनी मेस्तिझो चड आसात. धर्माचे नदरेतल्यान ९२% परस चड रोमन कॅथलिक आनी उरिल्ले हेर धर्माचे आसात. वंशीक नदरेतल्यान मेस्तिझोंचे प्रमाण सुमार ४०% जाल्यार केचुआ ह्या इंडियनांचें प्रमाण ४९% आसा. अधिकृत भास स्पॅनिश आसा. इंडियन लोक केचुआ भाशेंतल्यान वेव्हार करतात. राश्ट्रीय साक्षरतेचें प्रमाण सुमार ७३% आसा. शिक्षण फुकट आनी सक्तीचें आसा. १९८५ मेरेन ह्या देशांतल्यान ७ मुखेल दिसाळीं उजवाडाक येतालीं. हांगाची भूंयरचणूक आनी हवामान हाका लागून येरादारीक बरीच आवडमेळीं येतात. रेल्वे, रस्ते आनी उदकांतल्या मार्गांवरस हवाई मार्गांतली येरादारी सोपी पडटा.

राजधानी कीतो सोडून ग्वायाकील, ग्वेंका, आंबाटो, रियोव्हांबा हीं मुखेल शारां आसात. गालॅपागस जुंवें पर्यटनाखातीर बरेच फायदेशीर जावन आसात.

- कों. वि. सं. मं.

एकांकी: एकांकी म्हळ्यार एक अंकी नाटक. एकांकीत एक मुखेल घटना आनी एक प्रसंग आसता. हेर उपकरणांक एकांकींत वाव आसना. उण्यांत उणे प्रसंग घेवन चडांत चड प्रभाव निर्माण करप हो एकांकीचो हेत. एकाद्र्या व्हड संदर्भाचो भार घेवन एकांकीची सुरवात जाता. ह्या संदर्भाखातीर नाटकाचो वेग एकसारको वाडत आसता. जेन्ना हो वेग उंचेल्या पांवड्यार पावता, तेन्नाच एकांकी सोंपता. जाय तितलेच प्रसंग घेवन, उण्यांत उणी उतरां आनी थोडींच व्यक्तिचित्रां आशिल्ल्यान एकांकी परिणामकारक जाता.

संस्कृत एकांकी: संस्कृतांत भाण, वीथी, व्यायोग, उत्सृष्टिकांक अशे चार रुपक प्रकार एकांकींत मोडटात. प्रहसन हो प्रकार एक अंकी तसोच दोन अंकीय आसूं येता. भास ह्या संस्कृत नाटककाराचीं 'ऊरुभंग',

‘राम’ आदी पांच रुपकां एक अंकी आसात. विश्वनाथाच्या ‘साहित्य ज्ञानांत’ उपरुपकाचे जे अठरा प्रकार दिल्यात तातूंत गोप्ती, शंकरामक, उल्लास, प्रेडःखण, रसक, श्रीगदित, विलासिका, हल्लीश, एकांकीचो आस्पाव जाता. ‘वैतमदनिका’, ‘वासिध’, ‘नवाहत्तम्’, ‘देवीमहादेवम्’ आदी कांय रुपकां देखीक मेळटात. तांकीचे हे प्रकार, विशय, दादले तशेंच बायल संवगांची संख्या, नायक (यकेचो भेद, वृत्तीतलें वेगळेपण, भाषाभेद ह्या गजालींचेर आदारीत जातात. चडशा संस्कृत एकांकींत हीं दोन लक्षणां मेळटात. १. कथानक म्णुकेंत ज्यो पांच संधी आसतात तातूंतल्यो दोन संधी ‘गर्भ’ आनी ‘वैमर्श’ एकांकींत आसनात. म्हळ्यार कथानक रोखडेंच फलप्राप्तीकडेन ना. २. एकांकी नृत्यप्रधान आशिल्ल्यान ‘कौशिकी’ आनी ‘भारती’ ह्या न वृत्तीचो थंय चडसो वापर जाता.

अस्तंतेकडलीं एकांकीः खंयच्याय देशाच्या साहित्य प्रकारंत एकांकीचें ठ बरेंच खोल गेल्लें दिश्टी पडटा. चडशीं पूर्विल्लीं ग्रीक नाटकां काकीच आसात. कलेचे नदरेन पळेल्यार पंदराव्या ते सतराव्या शेंकड्यांत इटालींत जीं ल्हान ल्हान प्रहसनां जातालीं, तातूंत आर्विल्ल्या कांकीचीं मुळां मेळटात. मदल्या काळांत इंग्लंड आनी हेर देशांत जीं गळेच तरेचीं आनी गूढ नाटकां जातालीं तातूंतय एकांकीचें मूळ रुप दिसून येता. इंग्लंडांत १८९० वर्सा एकांकी ह्या नाट्यप्रकारान नाट्य लकाचें लक्ष ओडून घेतलें. उपरांत ‘कर्टन रेसार्’ (Curtain Raiser) हो नाट्यप्रकार रंगमाचयेचेर आयलो. वेळार येवपी लोकांक, उसरां येवपी लोकांक लागून त्रास जातालो. तेन्ना तांचें मन घुस्पावन दवरचे खातीर रंगमाचयेच्या मुखेल्यांनीं दोन पात्रांचो प्रहसनपूर्ण संवाद रचलो. अशा प्रकारच्या स्वतंत्र संवादाक ‘कर्टन रेसार्’ म्हण्टात. हातूंत कथानका गंगाडज जिवितांतलें सत्य आनी नाटकांतल्या द्वंदाचो उणाव आसता. फुडें ह्या कर्टन रेसार्च्या जाग्यार वास्तव जिविताचेर आदारीत कथानक गादी जोडपात्रां घेवन ल्हान नाटकांची सुरवात जाली. ह्या नाटकाचे प्रदग्गतीचे पयलें पावल म्हळ्यार एकांकी. आर्विल्ल्या युगांतल्या एकांकीची बुन्याद अस्तंत राश्ट्रांनी घाली अशें म्हण्टात.

इंग्लीश एकांकीवरवीं वयल्या पांवड्यावेलें वाड्मयीन मनोरंजन जालेंच, तेभायर नाटक आनी नाट्यशास्त्र हांचीय गोडी निर्माण जाली. इंग्लंडांतले ‘ब्रिटीश ड्रामा लीग’ आनी अमेरिकेंतलें ‘लिट्ल थिएटर’ पळवळीन एकांकीक नामना मेळोवन दिली. १९०३ वर्सा, डब्ल्यू. डब्ल्यू. जेकब्स हाच्या ‘द मंकीज पॉ’ (माकडाचो बचको) लघुकथेच्या नाट्यरुपांतराक रंगमाचयेर यश मेळ्ळें. पूण हाशी मंडळांनी आनी ‘लिटल थिएटरांनी’ ह्यो प्रहसनाच्यो एकांकी हातांत घेतकच तांकां खरें चैतन्य मेळ्ळें. टेनेसी विल्यम्स, विलफ्रिड ओडेट्स, कॉफ्मन, जेम्स बेरी, बर्नार्ड शॉ, जॉन ड्रिंकवॉटर, पिनेरो ए. ए. मिल, स्ट्रिंडबर्ग, सिंग, बिग्नॉस, जॉ पॉल सार्ज, स्वीडनाथ टागोर हांच्या एकांकीक बरीच नामना मेळ्ळी.

हिंदी एकांकीः हिंदी एकांकीची सुरवात भारतेतु हरिश्चंद्राच्या काळामेरेन जाली अशें मानतात. हिंदी एकांकीच्या इतिहासाची चार भागांत विभागणी केल्या. भारतेतु उपरांतचो काळ जयशंकर प्रसादाचो, निमरो काळ भुवनेश्वर प्रसादाचो आनी चवथो काळ रामकुमार वर्माचो. जाल्यार १९५५ वर्सासावन एकांकी बरोवंक सुरू केल्यो आनी जे अनुनय करून तांचो आस्पाव हे काळविभागांत करूंक ना. भारतेतु काळांत रंग प्रकारच्यो हिंदी एकांकी बरयताले. पयलो प्रकार अणकारिल्ल्यो एकांकी आनी दुसरो वास्तवतेचेर आदारीत बरयल्ल्यो एकांकी. ह्या काळांत भारतेतु वांगडा रघाचरण गोस्वामी, अयोध्यासिंह उपाध्याय, विद्याशंकर गोस्वामी, रघुकृष्णदास, अंबीकावत व्यास आदी जायत्या एकांकीकारांनी एकांकी बरयल्यो. दुसऱ्या काळांत जयशंकर प्रसाद हाणें ‘मन पूर’ ही एकांकी बरयली. तिचेर संस्कृताचो आनी बंगालच्या माझमास्तल्यान आयिल्ले अस्तंती एकांकीचो प्रभाव आसा. ह्या काळांत जयशंकर प्रसाद सोडून हेरांनी एकांकीचें बरप केल्लें दिसना. हिंदी

एकांकीचो तिसरो काळ भुवनेश्वर प्रसादाच्या ‘कारवाँ’ ह्या संग्रहान सुरू जाता. हातूंत स एकांकी आसात. ह्या काळांत सत्येंद्र (कुनाल), पृथ्वीनाथ शर्मा (दुविधा), रजकुमार वर्मा (पृथ्वीराज की आँखें) हांणी कांय एकांकीचें बरप केलें. ह्या एकांकींनी लग्नाच्यो, समाजीक आनी साम्यवादी राजनीतीक अडचणी चड प्रमाणांत दिश्टी पडटात. १९३५ त जेन्ना रेडिओ प्रसारण जावंक लागलें तेन्ना तातूंत एकांकीकूय वाव मेळ्ळो. अशे तरेन रेडिओ एकांकी वा ध्वनी नाटकांची संख्या वाडत गेली.

चवथ्या काळांत एकांकीचें स्वरुप बदलत गेल्लें दिश्टी पडटा. ह्या काळाची सुरवात डॉ. रामकुमार वर्मा हाच्या ‘रेशमी टाई’ ह्या एकांकी सेल्यान जाली. ह्या काळांत पहाडी युग युग द्वार शक्तिपूजा, वो कलाकार (भगवतीचरण वर्मा), रेड की हट्टी (जगदीशचंद्र माथुर), दो अतिथी (उदय शंकर भट्ट) आदी जायत्यो एकांकी तयार जाल्यो. ह्या एकांकी वरवीं एकांकीकारांनी समाजांतले सगळे विशय हाताळिल्ले दिसतात.

पांचव्या काळांत वेगवेगळे तरेच्या हिंदी एकांकीची सुरवात जाली. हातूंत रंगमाची एकांकीभायर ओन एअर एकांकी, चित्र एकांकी (दूरदर्शनावेली), रस्ता नाट्य आदींचो आस्पाव जाता. ह्या काळांतल्या एकांकीनी एक तर अस्तंती निर्मितीचो कठोरपणान वापर केला वा तातूंत प्रतिभा आनी बुद्दीन नवें वस्तुविधान वा नव्या भावनांवरवीं खरें रुप निर्माण केलां. जिवितांतल्यो नव्यो तरा, तांची आस, निशेंणी, ल्हान ल्हान अडचणी आदी बरेंच विशय हिंदी एकांकीनी आयल्यात.

मराठी एकांकीः तंजोरच्या ‘सरस्वती महाल’ ह्या ग्रंथालयांत मराठी नाटकांचीं जीं हातबरपां आसात, ताचेवेल्यान मराठी एकांकी नाट्यरचणुकेंचो अदमास मेळटा. सुमार १७०० वर्साची ‘श्री लक्ष्मीनारायण कल्याण नाटक’ ही नाट्यरचना मराठी एकांकीची सुरवात अशें म्हण्टात. १८७० ते १९०० मेरेन पीरगणिक नाटकां वांगडा मराठी रंगमाचयेचेर प्रहसनांय करून दाखोवपाची चाल आयली. हातूंतलीं सगळीं प्रहसनां जरी एकांकी नासल्यो, तरी तातूंत खुबशीं प्रहसनां विंगडविंगड प्रवेशांच्या एकांकी स्वरुपाचीं आसात.

आर्विल्ल्या काळांत हरिभाऊ आपटे (जबरिका विवाह), राम गणेश गडकरी (सकाळचा अभ्यास), नाट्यपटाकार दिवाकर (ऐट करू नकोस) हांणी एकांकी बरयल्ल्याचें मेळटा. १९३० मेरेन एकांकीकडेन एक स्वतंत्र साहित्यप्रकार म्हूण पळोवप जालें ना. पूण ह्या काळांत नॉर्वेजन इझेनाची एक अंकी, एक प्रवेशी नाटकांची वळख घडली. तेभायर नझोवाणी हें एक नवें माध्यम तयार जालें आनी श्रुतिकेची भरपूर निर्मिती जावंक लागली. इंग्लीश एकांकीचो स्वतंत्रपणान अभ्यास जालो. अनंत काणेकर, माधव मनोहर हांणी जायत्यो एकांकी मराठींत अणकारल्यो. ह्या काळांत शामराव ओक हाणें एकांकींतल्या विडंबनाची उदरगत केली. नाट्यनिकेतन संस्थेन मो. श. रांगेकर हाच्यो तीन एकांकी ‘तुझं माझं जमेना’, ‘सतर वर्ष’ आनी ‘फरवरी’ वेवसायीक रंगमाचयेचेर जैतिवंत करून दाखयल्यो. उपरांत एकांकीच्या प्रयोगांपरस वाचपाचेर चड भर दिवंक लागले.

पूण पंदरा-वीस वर्सांत एकांकीकडेन एक स्वयंपूर्ण नाट्यप्रकार म्हूण पळोतात. ह्या काळांत जिविताकडेन आनी साहित्याकडेन पळोवपाचे नदरेंत क्रांतिकारक बदल घडले. वेगवेगळ्या भावनांतल्यान, प्रसंगांतल्यान, अणभवांवेल्यान नवी मराठी एकांकी फुलली. वेगवेगळ्यो नाट्य शिक्षण संस्था सुरू जाल्यो, एकांकी सर्ती जावंक लागल्यो, विद्यापीठां नाट्य शिबिर घेवंक लागलीं. ह्या सगळ्या कारणांक लागून मराठी एकांकीचे उदरगतीक बरोच वाव मेळ्ळो. मराठी एकांकीक साहित्य आनी रंगमाची ह्या मळांचेर नांव मेळोवन दिवपाचें श्रेय पु. ल. देशपांडे आनी विजय तेंडुलकर हांकां वता. भोंवतणच्या जिवितांतले आस्पाव नाट्य घेवन पु. ल. देशपांडे हाणें आपल्यो हास्य-एकांकी रचल्यो, जाल्यार विजय तेंडुलकरच्या नाटकांतल्यान गंभीरपणाची

हांक वास्ता अशे म्हणप समा जातलें. वसंत सबनीस, पद्माकर डायरे, वसुधा पाटील, महेश एसकुंबवार, चंद्रकांत देशपांडे हांच्या गंभीर एकांकीनी मराठी एकांकी साहित्यांत भर घाली.

- को. वि. सं. मं.

कोंकणी एकांकी: कोंकणींत दोन वा तीन अंकी नाटक मूर्त स्वरुपांत येवचे आदी कोंकणी रंगमाचयेचेर कोंकणी एकांकी हो प्रकार खूब प्रभावी जावन आसलो. गोंयचे सुटकेआदीं (डिसेंबर १९६१) कोंकणी एकांकीचें स्वरुप चडशें फार्सीकल म्हळ्यार विनोदी आसलें. कोंकणी ही गोंयची पयली भास जाल्ल्यान आनी तिच्या म्होव्या रुपाक लागून फार्सीकल रुपांतले कोंकणी एकांकीक आपशींच एक खाशेलेपण प्राप्त जालें. ह्या काळांतलोच कोंकणी एकांकी हो कोंकणी रंगमाचयेवेलो एक सुरबूस, ओडलायणो असो नाट्य आविश्कार.

कोंकणी भाशेंतली पयली स्वतंत्र एकांकी म्हळ्यार आचार्य रामचंद्र उर्फ राणू शंकर नायक हाची 'चवथीचो चंद्र' (१९३५) अशें कांय लोक मानतात. तिचो पयलो प्रयोग पणजेंत 'उनियांव आकादेमिक' हे संस्थेन, संस्थेच्या वर्सा दिसा २१ डिसेंबर १९३४ क केलो. तेपयलीं शणै गोंयबाब हाणें 'सिलबा राणो' (१९३६) हो अरेबियन नाइट्सांतल्या अबू हसनचे काणयेच्या आदारान बरयल्लो हासोणो छेळ, मुंबयंत १७ नोव्हेंबर १९३३ दिसा बरोवन ३ डिसेंबर १९३३ दिसा गिरगांवांत, गोंयकार हिंदू सभेच्या वर्सुकी संमेलनांत तिचो पयलो प्रयोग केलो.

आचार्य राणू नायक हाणें उपरंत बरयल्ल्यो सगळ्यो एकांकी म्हळ्यार चड कल्प परकी भाशेंतल्या एकांकीचे अणकार वा रुपांतरां: 'रायबाऱ्याची व्हाडीक' (१९५४), 'दामू कुरडो' (१९५५), 'सोनूदादालो संवसार' (१९५६-पोर्तुगेज), 'एक हजार आनी तेजीस' (१९५५, झ्यूलियु दान्ताश (१०२३) हाच्या छेळाचेर आदारीत), 'म्हजो सर्गार आसल्लो घरकार' (१९५६ - पोर्तुगेज-आंद्रे ब्रुन) आनी 'एकापरस एक हटी' (१९५६ जर्मन). हातूंतली 'एक हजार आनी तेजीस' ही गंभीर स्वरुपाची जाल्यार हेर सगळ्यो विनोदी. तेभायर मुंबयसावन भाय्य सरपी 'साद' च्या ऑगस्ट १९५३ च्या अंकांत ताची 'शिकवल्ली शिकवण' ही एकांकी उजवाडाक आयली. संवादांतलें घोटीवपण, भाशेची गिरेस्तकाय आनी वास्तव पात्रां ह्या गुणांक लागून आचार्य रामचंद्र शंकर नायक हाच्यो एकांकी १९७५ मेरेन कोंकणी रंगमाचयेचेर रंगत रावल्यो.

वसंत कोरे हागेल्यो 'रिटेदाद', 'नबत', ('साद' - फेब्रेर १९५४), गोपीनाथ विसु आस्तेकार हाची 'खळू पै लो दिवटो' (१९४४), डी. की. काणेकार हागेली 'म्हाळूदादाली फुंकणी' (१९५१) ह्यो एकांकी तशें पठेल्यार 'चवथीच्या चंद्रा' पयलीं तयार जाल्ल्यो. पूण त्यो साहित्यीक कमाक उतरल्यो नात.

१९४८ वर्सा कांटेक, मंगळूर हांगा लुईस मास्कारेयस हाणें बायलांताले आबांवांचे काणयेच्या आदारान 'आबांवालो यज्ञदान' हें काव्य-नाट्य उजवाडायलें. कानडी लिपयेंतल्या आर्विल्ल्या कोंकणी साहित्याचो लुईस मास्कारेयस हो बापूय अशें मानतात.

१९५० ते १९६० ह्या दशकांत मुंबय आंतरमहाविद्यालयीन पांवड्यार कोंकणी एकांकीन बरीच उदरगत केली. आंतरमहाविद्यालयीन सर्ती हेर भासांवरीच कोंकणीतय जावंक लागल्यो आनी ह्यो एकांकी 'विद्या' ह्या वर्सुकी नेमाळ्यांत उजवाडाक येवंक लागल्यो. १९५३ त मुंबयचे आकाशवाणीचेर कोंकणी विभाग सुरू जालो. थंयूय कोंकणी एकांकी श्रुतिकोंक वाव मेळ्ळो. 'साद', 'प्रजेचो आवाज', 'साळोक' आदी नेमाळ्यांनी त्यो उजवाडाक आयल्यो. रघुवीर नेवरेकार, शंकर भांडारी, किसन कामत, अ. ना. म्हांबरो, उदय श्रेत्रो, विश्वनाथ शिगरी हांणी ह्या मळार बुन्यादी वावर केलो. रघुवीर नेवरेकार हाच्यो 'पोपेबाबाली मुंबय' आनी 'कोहुनिंब', किसन कामत हाच्यो 'दोन आनी दोन' (१९६८) ह्या संग्रहांतल्यो चार एकांकी, संजगिरीच्यो 'कर्तव्य' आनी

'भुरग्यांली मळणी', शंकर भांडारीच्यो 'शेट शृंगारता', 'भाव म्हणको न्हय धाकलो' आनी हेर एकांकी खूब गाजल्यो. ह्या सगळ्यांमदीं प्रायोगिक कोंकणी एकांकीक फुडें व्हरपी चड म्हत्वाचो नाट्यकार म्हळ्यार किसन कामत. १९५० ते १९६० ह्या दशकांत गोंयचे आकाशवाणीचेर पुंडलीक नारायण दांडे हाणें जायत्यो कोंकणी श्रुतीक बरयल्यो. पूण त्यो आज संग्रहीत वा मेकळ्या रुपांतय हाताक लागनात.

१९६१ च्या डिसेंबरांत गोंय मेकळें जालें आनी गोंय हें कोंकणाचें कार्यक्षेत्र जालें. कोंकणीच्या कांय म्हालगड्यांनी हेर साहित्यप्रकारावांगडा एकांकीय बरयल्यो. मनोहरराय सखेसाय- 'आयज रे घोळार पळव बडी' (नृत्यनाट्य- १९६०), 'स्मगलर' (१९७५), रवीन्द्र केळेकार- 'मुक्ती' (१९७५) आनी 'तीन एके तीन'; चंद्रकांत पारसेकार- 'देवचार' (१९६९) आनी हेर कोंकणी एकांकी, अशोक कामत- 'कोण कोणाचा न्ही', 'म्हजी भूंय म्हजो मोग', 'अशोकांकी' (१९६८-१९७५ ह्या काळांत उपसंग्रह) उजवाडाक आयले. रघुवीर नेवरेकार आनी किसन कामत हांच्या 'बाप्पा' हे व्यक्तिरेखेंभोंवतणी प्रहसनात्मक विवादां एकांकी रचपाची चाल डॉ. विनय सुर्लकार हाणें खूब फुडें व्हेली. 'सात मजली हांसो', 'खांवचीं पानां', 'बाप्पाली गांधन' हे संग्रह आनी हेर जायत्यो प्रहसनात्मक एकांकी डॉ. सुर्लकारान बरयल्यो.

१९६८ वर्सा सावन गोंयची कला अकादमी, विद्यालयीन आनी महाविद्यालयीन एकांकी सर्ती घेवंक लागले आनी कोंकणी एकांकीच्या मळार एक क्रांतीच जाली. जायते नवे एकांकीकार फुडें आयले. तातूंतलोच पुंडलीक नारायण नायक हो एक. ताचे 'मर्णकटो' हे अखिल भारतीय नभोनाट्य सर्तीचें १९८० वर्साचें पयलें इनाम मेळ्ळें आनी उपरांत 'चौरंग' (१९८३) ह्या संग्रहाक साहित्य अकादमी पुरस्कार मेळिल्ल्यान कोंकणी एकांकीक राश्ट्रीय मान्यताय मेळ्ळी. ताच्या आकाशवाणीवेल्या नाटकुल्यांचो संग्रह 'आकाशमंच' (१९८७) उजवाडाक आयलो.

फाटल्या धा-पंदरा वर्सांच्या काळांत जायत्या जाणांनी एकांकी बरयल्यात. पूण संग्रह मात चड उजवाडाक येवंक नात. दत्ता नायक 'कावळेमांम कावळेमांम' (१९८३), मधुसूदन बोरकार- 'हांसोळ', हेमा नायक- 'भायली गोडी' (१९८४), प्रकाश यळी- 'तीन छेतीं शाणीं सुरतीं' (१९८७), दत्ताराम कामत बांबोळकार- 'वनमहोत्सव' (१९८९), चा. फा. द कौशता- 'सुणें माजर हांसता' (१९८८), जयमाला दणायत- 'सप्तक', दिलीपकुमार वि. नायक- 'आजून शाळा सुटूंक ना', राजू दा. नायक- 'खुरीस उबारूंकूच जाय', श्रीधर कामत- 'इतेर', धर्मावद वेणेंकार- 'एक जयराम साजुलो अडवलपालकार' ह्यो कांय उल्लेखनीय एकांकी.

शाळा- कॉलेजीच्या गॅदरेंगांनी आनी कालो सारक्या उत्सवांनी तशेंच तालुका पांवड्यावेल्या सर्तींनी भरत नायक हाची 'वेंचणूक' ही एकांकी खूब गाजली. ताचे 'भेरे भेरे टुणटुणे', 'बोंबी न्हिदता तेन्ना', 'चपलाहार', 'तिसरे माळयेर बस' आनी 'चामट्याक चिमटो' हे संग्रह उजवाडाक आयल्यात.

कृष्णनाथ आळवणी- 'आमी सगळीं देड शाणीं', उल्हास पै रायकार- 'बोमो द ग्रेट', रामदास नायक- 'कावळे' हांणी शालेय एकांकी बरयल्यात. गोकुळदास मुळवी, सुहास सावर्डेकार, तानाजी हळर्णकार, शैलेशचंद्र रायकार, जे. एल्. गोंयस, मीना काकोडकार, नयना आडारकार, अभयकुमार वेलींगकार, अशोक भोंसलो, एन्. शिवदास, दिलीप बोरकार, उपेन्द्र तिलबो (अनिरुद्ध बीर), तुकाराम शेट आनी हेर जायत्या जाणांनी एकांकी साहित्य रचलां. रामकृष्ण जुवारकार, सुरेश काकोडकार, पुरुषोत्तम शिंगबाळ, रवीन्द्र नमशीकार हांणी कांय अणकारीत तर कांय स्वतंत्र एकांकी संहिता निर्मिल्यात.

तियात्र शैलींतली एकांकी, हो एक वेगळो नाट्य प्रकार आसुंये. पूण तियात्राची मूळ संहिता एकांकीक सामकी लागींची आसा. तोमासिन्व कादोस हाणें 'एक आंक नाटकुली' हो संग्रह आनी फा. फेडी द कोश्ट

जे वेगवेगळ्या नेमाळ्यांनी जायत्यो एकांकी उजवाडायल्यात. फा. डी. हो किमन कामत आनी डॉ. विनय सुर्लेकार हांची 'बापा' कतीखेची परंपरा मुखार चलयता. जॉनी एम्. हो तरणाटोय अशे रच्यो तियात्री-एकांकी बरयता. ताची 'भाप' एकांकी खूब गाजली. यामायन महाराष्ट्र, कर्नाटक आनी केरळ ह्या राज्यांनीय कोंकणी टक्कार एकांकी बरयत आसात. मुंबयचो देवराय बैदूर अय्यंगळ, नाटकांत बाबू टी. नायक, वांङ्गेलीचो के. एन्. राव., मंगळूरचे बि. वी. रिलगा, मोहन भंडारी, अनिल पै, कुमठचो सदानंद पुराणीक, वासुदेव ताम्बाग, नरहरी प्रभू हांणीय एकांकी बरयल्यात.

कर्नाटकांत इगर्जी भोवतणी कोंकणी एकांकीक पोसवण मेळ्ळ्या. प्र. जे. पी. साल्वाय, डॉल्फी लोबो, काल्सीय-मार्टीन डिसा, एस्. एस्. रेनडा, फ्रेड फेर्नादीश, सीरिल व्हिएगस, विल्फ्रेड रिबेस हीं कांय ठळक एकांकीकारांचीं नांवां.

केरळांत एकांकीची म्हडलीशी परंपरा नासली, तरीय नारायण नरसिंह (१८७९-१९५९) सारक्यांनी थंय कांय नाटकां आनी एकांकी लायल्यात. मंगळूर, धारवाड, रेडिओ केंद्रांनीय अदींमदीं कोंकणी मुत्तिका वितरयतात.

- प्रकाश धळी

एकादस: दरेक म्हयन्याच्या शुक्ल आनी कृष्ण पक्षांतले इकरवे तेथीक 'एकावस' ह्या नांवान वळखतात. तिका 'हरिदिनी' अशेंय म्हण्टात. ही तीथ विष्णूदेवाक भोव आवडटा, म्हूण हे तिथीक विष्णूची तीथ मानतात.

वृत्तसूची: एकादशीचे उत्पत्तीविशीं दोन पुराणकथा सांगतात- मुदुमान्य पांचाचो एक राकेस शंकराक प्रसन्न करून घेवंक तप करतालो. तेन्ना गकरान प्रसन्न जावन ताका वर दिलो 'तुका कोणाचकडल्यान मरण येवंचें ना, सगळ्या देवांक तू भुजांत हरयतलो, पूण जर तुका मद भरलो जाल्यार मात एके बायलेच्या हातान तुका मरण येतलें.' हो वर मेळटकच मुदुमान्यान देवांकडेन झूज करून विष्णूसयत सगळ्या देवांक हरयले. देव भयेंवन शिवाकडेन गेले. शिवाच्यानूय कांयच करूंक जायना हें पळोवन ते एके होंवरींत वचून लिपले. थंय तांच्या सगळ्या एकठांय जाल्ल्या अस्त्रासांतल्यान एक देवी तयार जाली. तिचेंच नांव 'एकादस'. त्या दिसा पूब पावस पडटालो. देखून सगळ्यांचें आपशींच न्हावप जालें. होंवरींत आशिल्ल्यान उपासूय घडलो. एकादशीन सगळ्या देवांक अभय दिलें आनी मुदुमान्याक जितो मारलो.

एकादशीचे उत्पत्तीविशीं दुसरी एक पुराणकथा सांगतात ती अशी- एका मुर नांवाचो एक राकेस विष्णू देवाचेर चाल करून गेलो. विष्णून सगळ्या देवांसयत ताचे वांगडा झूज केलें. पूण तांचें कायच चल्लें ना. जेणूक बहिराकश्रमांत वचून एके होंवरीत लिपलो. थंय ताका अस्त्रांनी मारिल्ली सुंदर बायल दिसली. मुर जेन्ना विष्णू फाटल्यान थंय आयलो तेन्ना ते बायलेन आपले गर्जनेनूच ताका जितो मारलो. छोशी जावन विष्णून ते शायलक वर मारुंक सांगलो तेन्ना 'जो कोण एकादशीचो उपास करता ताका तूं सदांच पाव' अशें तिणें मागलें. विष्णून 'तथास्तु' म्हळें.

वैष्णव, शैव, सौर ह्या सगळ्या हिंदूंक एकादशीचें व्रत लागता. तशेंच फाणूमक्तांकूय हें व्रत लागता. एकादशींत 'स्मार्त' आनी 'भागवत' अशे दोन पंथ आसात. ज्या पक्षांत हे दोन भेद येतात, तेन्ना पंचांगांत पयल्या दिसा स्मार्त आनी दुसरे दिसा भागवत अशें बरयल्लें आसता. स्मार्त ही तीथ पयले दिसा येता आनी भागवत ही दुसरे दिसा येता. चडशे वैष्णव लोक भागवत एकादस पाळटात. ह्यो एकादशी केन्ना मानप तेविशींचें विवेकान धर्मसिंधु, निर्णयसिंधु आदी ग्रंथांत दिल्लें आसा. सबल्या काळांत भक्तराणीन 'एकादशी विवेक' आनी खुनवानान 'एकादशी तत्त्व' हे ग्रंथ लिहिल्ले. एकादशीचेर बरयल्यात. हे भायर 'व्रतराज' आनी 'कालतत्त्व विवेकान' ह्या ग्रंथांतूय एकादशीविशीं कांय म्हायती मेळटा.

दरेक म्हयन्यांत दोन अश्यो वर्सांत २४ एकादशी येतात. तातूंत शुक्ल पक्षांतल्यो एकादशी अश्यो आसात: कामदा, मोहिनी, निर्जला,

शयनी, पुत्रदा, परिवर्तिनी, पाशांकुशा, प्रबोधिनी, मोखदा, प्रजावर्धिनी, जयदा आनी आमलकी. कृष्ण पक्षांतल्यो एकादशी अशो आसात: पापमोचनी, वरुधिनी, अपरा, योगिनी, कामिका, अजा, इंदिरा, रमा, फलदा, समला, षटतिला आनी विजया. जेन्ना अदीक म्हयनो येता तेन्ना येवपी दोनूय एकादशीक कमला अशें म्हण्टात.

एकादशीचे प्रकार: नित्य आनी काम्य अशे एकादशीचे दोन भेद आसात.

सत्य सर्वाणि पापानि ब्रह्महत्यादिकानि च।

सन्त्येवैनमाश्रित्य श्रीकृष्णव्रतवासेर।

(ब्र. वै. कृष्णजन्मखंड, २६.२३)

अर्थ: एकादशीच्या दिसा सकाळीं ब्रह्महत्यासारकीं पातकां अन्नाचो आलाशिरे घेवन रावतात. (जो मनीस त्या दिसा अन्न भक्षण करता, ताका तीं पातकां लागतात).

वसाच्यो चोवीसूय एकादशी नेमान करप आनी त्या दिसा विष्णुपूजा, जागरण, हरिकथाश्रवण आदी गजाली करप, हें नित्यव्रत आसा.

कात्यायनान काम्य एकादशीविशीं अशें म्हळां.

संसारसागरोत्तारमिच्छन् विष्णुपथयणः।

ऐश्वर्यं सन्ततिं स्वर्गं मुक्तिं वा यद्विच्छति।

एकादश्यां न भुञ्जीत पक्षयोरुभयोरपि॥

अर्थ: ज्या कोणाची विष्णुपुरायण जावन संसारसागरांतल्यान मुक्त जावपाची इत्सा आसा वा गिरेस्तकाय, संतत, स्वर्ग, मोक्ष वा हेर कसलीय इत्सा आसता, ताणें एकादशी दिसा अन्न खावप नासता.

दोनूय एकादशींक उपास करप हो नेम रानांत रावपी ऋषीमुनींक लागता. मनशान फकत शुक्ल एकादस करची, अशें निर्णयसिंधूत देवल हांचें मत आसा. पूत आशिल्ल्या बापायन कृष्ण एकादशीचो उपास करचो न्हय, अशें नारद म्हण्टा. विधवा बायलेन दोनूय एकादशी दिसा उपास करचो. हेमाद्रीन दोनूय पक्षांतल्या एकादशीचो अधिकार सगळ्यांक दिला. जाची पिराय आठ वर्सां सकल आनी ऐशीं वर्सां परस चड आसा, ताका एकादशीच्या उपासाचो नेम लागू जायना, अशें नारद म्हण्टा.

एकादशीचें फळ: पद्मपुराणाच्या आदिखंडांत एकादशीच्या उपासाचें फळ अशें सांगलां:

अश्वमेधसहस्त्राणि राजसूयशतानि च।

एकादशपुपवासस्य कलौ नार्हति षोडशीम्॥

स्वर्गमोक्षप्रदा ह्येषा शरीररोग्यदायिनी।

सुकलत्रप्रदा ह्येषा जीवत्युत्रप्रदायिनी॥

न गडगान गया भूप न काशी न च पुष्करम्।

न चापि वैष्णवं क्षेत्रं तुल्यं हरिदिनेन च।।

यमुना चंद्रभागा न तुल्या हरिदिनेन तु।

अनायासेन त्रेनाये प्राप्यते वैष्णवं पदम्॥

अर्थ: एकादशीच्या उपासाक जें म्हत्व आसा तें हजारांनी अश्वमेधांक आनी शेंकड्यांनी राजसूयांक ना. एकादस केल्यार स्वर्ग, मोक्ष, भलायकी, बरी बायल, बरो धोव, पुत्रप्राप्ती आदी फळां मेळटात. गंगा, गया, काशी, पुष्कर, वैष्णवेश्वर, यमुना, चंद्रभागा हातूंतल्या कोणाकूच एकादशीची बरोबरी करूंक येवंची ना. त्या दिसा उपास केल्यार सहज वैष्णवपद मेळटा.

आषाढ शुद्ध एकादशीक 'महाएकादस' वा 'शयनी एकादस' म्हण्टात. ह्या दिसा विष्णू शयन करता म्हूण तिका 'शयनी' अशें नांव पडलें. कार्तिक शुद्ध एकादशीक विष्णू जागो जाता, म्हूण तिका 'प्रबोधिनी' म्हण्टात. आषाढी आनी कार्तिकी एकादशीक महाराष्ट्रांतल्या वास्करा पंथांत चड म्हत्व आसा. मार्गशीर्ष शुद्ध एकादस 'गीता जयंती' म्हूण मनयतात. दरेक वाठारप्रमाण एकादशीव्रत पाळपाचे प्रकार वेगवेगळे आसात.

- कों. वि. सं. सं.

एकेश्वरवाद: (Monotheism). जातूंत एकाच ईश्वराचे विधान आनी

एक्लिप्त, सर जॉन (कॅन्यू) - एड्स

कोकणी विश्वकोश : १

एकच ईश्वरचेर भावार्त आसता तो. ईश्वर एक आसा, तोच परमात्मो आसून तोच जगाचे सृष्ट- स्थिती-प्रलय चडोवन हाडटा, तो नित्य ज्ञान आनी नित्यानंद स्वल्प आसा, तो निर्दोश आसून साबार गुणांचें भांडार आसा. अशी एकेश्वरवादाची धारणा आसा. हेर खंयचेच देव मानीनासतना एकट्याच परमेश्वरची उपासना करची, असोय आग्रो ह्या मतांत आसा. एकेश्वरवाद हो अनेक देवतांक भजपी बहुदेवतावाद आनी ताच्यासारक्या हेर धर्मसंप्रदायांक विरोध करता आनी उजू चलणूक श्रेश्ठ आसा अशें सांगता. वैवी साक्षात्काराचो आदार घेवन एकेश्वरवाद हो बहुदेवतावादपरस वेगळो अशें मानतात.

श्रव्येदांत एकेश्वरवादाची बीजां मेळटात. श्रव्येदासावन महाभारताच्या काळामेरेन एकेश्वरवादाची उदरगत जायत गेल्या. श्वेताश्वतर उपनिषदांत ईश्वरवादाची तात्त्विक फोडणीशी आसा. गीतेंत साक्षात् भगवान श्रीकृष्णान आपल्या मुखांतल्यान ईश्वरवादाची महती गायल्या (१८.६१-६२). पांचरात्र, शैव आनी शाक्त ह्या संप्रदायांत लेगीत ल्हवल्हव एकेश्वरवाद दृढ जायत गेला. सगुणब्रह्मवाद्यांत रामानुजान नारायणाक, मध्दान विष्णूक आनी हेर कितल्याशाच संप्रदायांनी कृष्णाक एकमेव ईश्वर मानला. रामानंद, कबीर, तुलसीदास हे रमाचे भक्त प्रभू रमाक एकमेव ईश्वर मानतात. गुरु नानक हाणें लेगीत एकेश्वरवाद मानला. वैदिक आनी पुराणधर्मांतले कांय संप्रदाय कितल्याशाच देवतांचें अस्तित्व मान्य करून तातूंत सगळ्यांभितर एक सगळ्यांत श्रेश्ठ असो देव म्हळ्यार परमेश्वर मानतात जाल्यार किरिस्तांव, ज्यू आनी इस्लाम धर्मांत हेर देवतांचें अस्तित्व न्हयकारून एकमेव परमेश्वर मानतात.

- को. वि. सं. मं.

एक्लिप्त, सर जॉन (कॅन्यू) : (जल्म: २७ जानेवारी १९०३, मेलबोर्न-ऑस्ट्रेलिया).

नामनेचो शरीरक्रियावैज्ञानिक. १९२५ वर्सा ताणें मेलबोर्नची वैजकी पदवी मेळयली. उपरांत ताणें ऑक्सफर्डाक (इंग्लंड) वचून १९२९ वर्सा, डी. फिल. ही पदवी मेळयली. १९२९-ते १९३४ ह्या काळांत ताणें ऑक्सफर्डाक काम केलें. १९३४ ते १९३७ वर्सा मेरेन तो थंयच्यान मॅगडालेन महाविद्यालयांत फेलो आशिल्लो. १९३७ वर्सा, तो परत ऑस्ट्रेलियांत आयलो आनी १९४४ मेरेन ताणें सिडनी हॉस्पिटलाचे वैजकी संशोधन संस्थेत संचालक म्हूण काम केलें. फुडें १९४४ ते १९५१ मेरेन न्यूसीलॅंडातल्या ड्यूनेडीन हांगासल्ल्या ओटागो वैजकीय विद्यालयांत शिकोवपाचें काम केलें. उपरांत कॅनबेराच्या राश्ट्रीय विद्यापीठांत शरीरक्रियाविज्ञान विशय शिकोवपाखातीर ताची नेमणूक जाली.

‘उपागम’ स्थानांत (synapse) संवेदना संचरण कशें जाता हाचेर ताणें संशोधन केलें. ताणें आनी ताचे वांगडी ए. एल्. हॉजकिन्स आनी ए. एफ. हक्सली हांणी कोशिकेच्या वेव्या भागावेलो विद्युत्प्रभार उत्तेजक संवेदनाखातीर कमी जाता आनी रोधक संवेदना खातीर हो भार वाडटा अशें दाखोवन दिलें. ह्या तांच्या संशोधनाखातीरच तांकां तिर्गकूय १९६३ चें वैजकी आनी शरीरक्रियाविज्ञान विशयाखातीर आशिल्लें नोबेल इनाम फाव जालें.

एक्लिप्ताच्या ज्या कांय ग्रंथांक नामना मेळ्ळ्या, ते अशे: ‘द न्यूरेफिजिऑलॉजिकल बेसिस ऑफ माइंड: द प्रिन्सिपल्स ऑफ न्यूरेफिजिऑलॉजी’ (१९५३), ‘द फिजिऑलॉजी ऑफ नर्व्ह सेल्स’ (१९५७) आनी ‘द फिजिऑलॉजी ऑफ सायनॅप्सेस’ (१९६४). १९४१ वर्सा ताका रॉयल सोसायटीचो फेलो म्हूण नेमिल्लो. १९५८ वर्सा ताका ‘नाईट’ (Knight) हो किताब मेळ्ळो. १९५७ ते १९६१ ह्या काळांत तो ‘ऑस्ट्रेलियन अकादेमी ऑफ सायन्सेस’ हे संस्थेचो अध्यक्ष आशिल्लो.

- को. वि. सं. मं.

एचंगारे खाँसे: (जल्म: १९ एप्रिल १८३२; माद्रिद-स्पेन; मरण: ?

सप्टेंबर १९६१, माद्रिद).

नामनेचो स्पॅनिश नाटककार, गणितज्ञ, अर्थशास्त्रज्ञ आनी राजकारणी. सुर्वेक ताणें अभियांत्रिकीच्या मळार आनी उपरांत अर्थशास्त्र आनी राजकारण ह्या मळांचेर काम केलें.

१८६८ वर्सा स्पेनच्या मंत्रिमंडळांत तो मानादीक पदाचेर आशिल्लो. १८७४ ते १९०५ ह्या काळांत ताणें साठपरसूय चड नाटकां बरयलां आनी एक बरो नाटककार म्हूण नांव मेळयलें. १९०४ वर्सा ताका फेदेरिक मिस्त्राल हाचेवांगडा साहित्याचें नोबेल इनाम वांटून मेळ्ळें.

‘O locura O santidad’ (१८७६; इंग्लीश अणकार ‘मॅडमन ऑर गेट १९१२, आनी ‘El gran Galeoto’ (१८८१; इंग्लीश अणकार- द वर्ल्ड अज हिज वाइफ’ १९०८) ह्या ताच्या दोन नाटकांक बरीच नामना मेळ्ळ्या. ताचीं सुर्वेचीं नाटकां चडशीं नव-स्वच्छंदतावादी आसात. उपरांत समस्याप्रधान वास्तववादी नाटकांचो काळ येतकच तो त्या प्रकारची नाटकां बरोवंक लागलो.

ताच्या नाटकांचेर ह्यूगो, झूमा फीस, इब्लेन, ब्यॉर्नसॉन, ऑगस्ट स्ट्रिंडबर्ग ह्या नामनेच्या नाटककारांचो प्रभाव पडला. तशेंच स्पॅनिश साहित्याच्या भांगरकाळांतल्या प्रणयप्रधान नाटकांचो प्रभाव ताच्या नाटकांनी दिसता.

- को. वि. सं. मं.

एडन: अरबस्थानांतल्या दक्षिण येमेन राज्यांतलें सगळ्यांत व्हड शार. हें बाब-एल्-मांदेब सामुद्रमुनीचे १७६ किमी. उदेंतेक आशिल्लें एक बंदर. ह्या बंदराक तांबड्या दर्याचे उदेंतेकडलें दार समजतात. ह्या शाराचो एकूण आवांठ २९००८० चौ. किमी. आसा. हांगाचें हवामान चडशें उश्ण आसता. वर्सुकी पावस सादारण ३ इंच आसता.

५५१३ वर्सा आफोसु द आल्बुकेर्के ह्या पोर्तुगेज अधिकाऱ्यान एडन शार घेवपाचो अपेशी यत्न केलो. १५३८ त ह्या शाराचेर तुर्कांचो अधिकार आशिल्लो. सतरव्या शेंकड्यांत सत्ताच्या सुलतानाचो हांगा शेक चलतालो. फुडें १८३९ वर्सा सावन एडन शार ब्रिटिशांच्या शेकातळा आयलें. आदीं हो ब्रिटीश हिंदुस्थान सरकारचो शासकीय भाग आशिल्लो. उपरांत एडन संरक्षित प्रदेश जातकच एडन शार ताची राजधानी जालें. १९६७ वर्सा दक्षिण येमेनची थापणूक जातकच राजधानी मेडिनेत असु शाब हांगा व्हेली, तरी एडन शार हीच दक्षिण येमेनची अनधिकृत राजधानी मानतात.

रोमन काळासावन एक वेपारी ठाणें म्हूण एडन शाराची नामना आशिल्ली. मदल्या काळांतूय तांबड्या दर्याकडल्यान उदेंतेकडेन वचपी आनी थंयसावन येवपी मालाची ही उतारखेठ आशिल्ली. १८६९ वर्सा सुएझ कालवो सुरू जाल्ल्यान एडन शाराचें म्हत्व खूब वाडलें. सद्याव इंग्लंड आनी युरोपसावन उदेंतेकडेन वतना वेपारी बोटी तेल, कोळस आदी म्हाल घेवपाखातीर एडन हांगा थांबतात. ताकालागून एडनशार म्हत्वाचें वेपारी ठणें जालां.

हांगाची मुखेल भास अरबी, पूण वेव्हारची भास इंग्लीश आसा.

- को. वि. सं. मं.

एड्स: एड्स हो एक घातक रोग जावन आसा. एड्स म्हळ्यार ‘एक्वायर्ड इम्यूनो डेफिशियन्सी सिन्ड्रोम’ (Acquired Immuno Deficiency Syndrome) ह्या रोगाक लागून मनशाची प्रतिकारशक्त सामकीच उणी जाता. भलायकेन घटमूट आशिल्लो मनीस ह्या रोगाचे व्हायरस कुडींत पावतकच थंयच्याच रोगांचो प्रतिकार करूंक शकना. मनशाच्या रगतांत प्रतिकारशक्त अशे ‘टी लिम्फोसायट्स’ आमतात तांचेंय प्रमाण उणें जावन कॅन्सर आनी हेर खर्बरींचशीं दुयेंसां मनशाक सोपेपणान जावंक पावतात.

हो रोग एकेतरेच्या व्हायरसाक लागून जाता. हाका ‘ट्रिट्रोव्हायरस’ अशें म्हण्टात. पयलीं ह्या व्हायरसाक ‘ह्यूमन सॅल ल्यूकोमिया व्हायरस’ अशें म्हण्टाले. उपरांत ताका ‘ह्यूमन टी लिम्फोट्रोपिक व्हायरस ३’

IV) अशें म्हणूंक लागले. १९८३ वर्सा फ्रेंच वैज्ञानिकांनी ताचें नांव 'लॅम्बोडिनोपेथी ऑसोसिएटेड व्हायरस' (LAV) अशें दवरलें. हालींच तटराष्ट्रीय पांवड्याचेर व्हायरसांक नांवां दिवपी संस्थेन (ICTV) एक मिसी नेमून ह्या व्हायरसाक 'ह्यूमन इन्फ्यून्डोडेफिशियन्सी व्हायरस' (HIV) अशें नांव दिवपाचें थारयलें.

एड्सचे व्हायरस मनशाच्या रगतांत, घुस्केत, दुकांनी, बायलेच्या दांत, मुतांत आनी दावल्याच्या वीर्यांत सांपडटात. नव्याच सोदा परत हे व्हायरस मनशाचें रगत आनी वीर्य हातूंतल्यान एकल्यापसून नव्याचे कुडींत रिगूंक शकतात, अशें सिध्द जालां.

दादलोबायलेचो लैंगिक संबंद हो ह्या रोगाची लागण जावपाचो मुखेल मार्ग आसा. गुदद्वारांतल्यान केल्लो संभोग रोग पातळवपाचो सगळ्यांत म्हत्वाचो मार्ग आसा. ह्या प्रकारांतल्यान व्हायरस एकामेका रगतांत भेतर सरतात, आनी भलायकेन बरो आशिल्ल्या मनशाक रोगडोच हो गूग जाता. दादलो बायलेच्या संबंदांत हो रोग दादल्याकडसून बायलेक आनी बायलेकडसून दादल्याक जावंक शकता. ह्या रोगाची लागण तावपाची शक्यताय एकापरस अदीक लैंगिक जोडीदार आशिल्ल्यांक चड आसता. हातूंत समिलिंगी संभोगी (Homosexuals) वा परिलिंगी संभोगी (Heterosexuals) अशा दोनूय प्रकारचे मनीस ह्या रोगाक बळी पडूंक शकतात. लैंगिक संबंदाभायर रगतांतल्यान हो रोग एकल्याकडल्यान दुसऱ्यामेरेन पातळूंक शकता. देखीक - रोगाचे व्हायरस आशिल्ल्या मनशाचे रगत दुसऱ्याक वित्त; वा रोग्याचें रगत काडूंक वापरिल्ल्यो सुयो आनी हेर अवजारां रोग जावनाशिल्ल्या मनशाखातीर वापरत, जाल्यार हो रोग दुसऱ्याच्या कुडींत पावता. घुंवळे वखदां शिरांतल्यान तोपूत घेवपी लोकांकय हो रोग सिरॅज वा सुयावरवीं जावपाची शक्यताय बरीच चड आसता.

गुरवार बायलेचे कुडींत रोगाचे व्हायरस आसल्यार भुरगें जल्माक येवचे पयलीं वा जल्माक येतकच ताका ह्या रोगाची बादा जाता. घुंवळे वखदां घेवपी बायलो आनी एकापरस चड दादल्यांकडेन लैंगिक संबंद दवरपी बायलो, समिलिंगी संभोग करपी दादलो वा बायल, एकापरस चड बायलांकडेन लैंगिक संबंद आशिल्ले दादले, हांच्यावरवीं हो रोग पातळटा.

ग्या मनशांक हो रोग जाता तांकां वेगवेगळ्या प्रकारचीं दुयेंसां जावं येतात. रोगाचो व्हायरस कुडींत रिगल्या उपरांत ६ म्हयने ते पांच वर्सांभितर केन्नाय ह्या रोगाचीं लक्षणां दिसूंक शकतात. रोग जाल्ल्या मनशाक कसलेंच लक्षण नाशिल्लें दुयेंस जावन अचकीत जीव वचूंक शकता. चड करून प्रोटोझोआ, हॅलमीन्थ (कृमी), फंगस, बॅक्टेरिया आनी व्हायरस आशिल्ले हेर रोग रोगी मनशाक जातात.

ह्या रोगाच्या लक्षणांभितर धाकाय येवप, जोर येवप, भूक मरप, वजन उणें जावप, पातळ परसाकडेन जावप, रातचो घाम येवप, गळो, छाकें आनी जांगांचेर गुटां येवप हीं लक्षणां सहजपणान दिसपी आसात. रोगी मनशाक न्यूमोनिया आनी कातीचेर वा तोडांत जावपी 'कापोसिस मास्कोमा' ह्या प्रकारचो कॅन्सर जावपाची शक्यताय बरीच आसता. हेभायर हेर संसर्गजन्य रोग जावंक शकतात, ते अशे आसात- क्रिप्टोकोकस इन्फेक्शन (उपसर्ग), मायक्रो बॅक्टेरियल इन्फेक्शन (उपसर्ग), हिस्टोप्लाज्मासिस, कॉक्सिडाय आयडोमायकोसिस, टॉक्मोप्लाज्मासिस, आयजोसोरीयोसिस, कॅन्डीडीयासिस, मायटोमाग्लोमासिस, हर्पीस सिंप्लेक्स आदी.

मेथुचेर आनी मज्जातंतूचेर परिणाम करपी घातक दुयेंसांय एड्सची लागण जाल्ल्या मनशाक जावं येतात. हातूंत याद ना जावप, मेनीन्जायटीस, एन्सेफलायटीस, मायलायटीस अशा कांय दुयेंसांचो आस्पाव जाता. सद्या तरी एड्स ह्या रोगाचो पुराय बंदोबस्त करपी एकूय वखद घेवंक ना. ह्या रोगाच्या व्हायरसाक (HIV) रोगाच्या हाडपाखातीर कसलेच वखद परिणामकारक अशें सिध्द जावंक ना. सूरमीन, रिबावीरीन, फॉस्फोफॉर्मेट, एच्. पी. ए. २३, रिफामायसीन, इन्टरफॅरॉन

आनी एसिलोथायमिडीन हेसारकीं वखदां वापरून एड्स व्हायरसाची वाड थांबोवपाचो यत्न चालू आसा. पूण हातूंतलें खंयचेंच वखद पुरायपणान प्रभावी ना. हेभायर चड तेंप घेतल्यार ह्या वखदांचेय मनशाचे कुडीचेर वायट परिणाम जावं येतात.

कुडीची प्रतिकारशक्त वाडची आनी एड्सची लागण जावंची न्हय, हाकालागून अस्थिमज्जेचें प्रतिरोपण करप (bone marrow transplant इन्टरप्लॅन्ट, इन्टरफॅरॉन गॅमा, थायमिक हार्मोन आनी हेर रसायनीक वखदां दिवप ह्या सारके उपाय येवजितात.

एड्स व्हायरसाक आळाबंदा हाडूंक आयजमेरेन जरी यश मेळिल्लें ना, तरीपूण ह्या रोगाआड जतनाय घेवं येता.

एड्स जाल्ल्या रोग्याचेर उपचार करतल्यांनी सदांच हाताक हातमोजे घालून वावरूंक जाय. एक सिरॅज वा सूय एकल्या रोग्याक वापरतकच दुसऱ्याक पर्यंत वापरची न्हय. एड्स जाल्ल्या रोग्याचे कपडे वा कसलीच वस्तू दुसऱ्यान वापरची न्हय. रोग्याचे कपडे लासून उडोवंक जाय. रगत दान करतना वा दुसऱ्याचें रगत घेतना बरीच जतनाय घेवंक जाय. हॉस्पिटलांतल्यो सगळ्यो वस्तू नितळ दवरूंक जाय. कुडीभायर एड्सचे व्हायरस मारून उडोवपाखातीर कांय रसायनांचोय उपेग करतात. हांकां डिस्इन्फेक्टर्स म्हण्टात. हे डिस्इन्फेक्टर्स अशे आसात- क्लोरिन सोडियम हायपोक्लोरायट, क्लोरिन कॅल्शियम हायपोक्लोरायट, क्लोरिन सोडियम हायक्लोसेआयजोसायान्युरेट, क्लोरामिन, 'आक्लोहोल' इथेनॉल, फॉर्मालडीहायड फॉर्मालीन, ग्लुटारल ग्लुटारलडीहायड आदी. रगत, वीर्य वा आंगाच्या खंयच्याय भागाचें प्रतिरोपण करतना पुरायपणान तपासणी करूंक जाय.

एड्स हो रोग सगळ्यांत पयलीं १९८१ त अमेरिकेंत सांपडलो. अँटलांटा- जॉर्जिया हांगा ५ समिलिंगी संभोगी तरणाट्यांक एक वेगळ्याच प्रकारच्या फुकुसांच्या रोगाचो संसर्ग जाल्ल्याचें दिसून आयलें. त्याच वर्सा न्यूयॉर्क आनी कॅलिफोर्निया हांगा 'कापोसिस मास्कोमा' ह्या कॅन्सरच्या रोगाचेय बरेच रोगी सांपडले, जे समिलिंगी संभोगी आशिल्ले.

सद्याक ह्या घातक रोगाचेर संवसारभर बोवाळ चल्ला. वैजकी शास्त्रांतच न्हय, तर सादारण लोकांमदींय ह्या रोगाविशीं विंगडविंगड कल्पना आनी दुबाव पातळूंक लागल्यात. ह्या रोगान कुडीचेरूच न्हय तर मानसिक परिणामय बरोच घडोवन हाडला.

अमेरिका, कॅनडा, अस्तंत युरोप आनी ऑस्ट्रेलिया ह्या वाठारांनी एड्स दुबावित बरेच लोक सांपडल्यात. त्या मानान पुरायपणान उदरगत जावंक नाशिल्ल्या देशांनी ह्या रोगाचें प्रमाण उणें आसा.

भारतांत सद्यामेरेन १९५० रोगी ह्या रोगाक बळी पडल्यात (AIDS Positive cases) म्हणपाचें सिध्द जालां. गोंयांत सुमार १६,४८८ लोकांची दुबावित म्हूण वैजकी तपासणी करतकच ३३ जाणांक ह्या रोगाची लागण जाल्या, अशें समजलां. हातूंत गोंयकार तशेंच गोंयाभायल्या आनी भारताभायल्या गोंयांत रावपी लोकांचो, तातूंतल्या तातूंत भोंवडेकारांचो आस्पाव आसा.


- को. वि. सं. सं.

एडिसन, टॉमस आल्वा: (जल्म: ११ फेब्रुवारी १८४७, मिलान-ओहायो; मरण: १८ ऑक्टोबर १९३१, ऑरिज).

नामनेचो अमेरिकन संशोधक. कितल्याशाच नव्या विद्युत्, उजवाड आनी आवाज- उल्करणांचो जनक. ताचें मुळावें शिकप मिशिगनांतले पोर्ट ह्यूरन शाळेंत फकत तीन म्हयनेच जाल्लें. पिरयेच्या १२ वर्सासावन रेल्वेंत संदेशवाहकाचें आनी ते उपरांत १५ व्या वर्सासावन वेगवेगळ्या शारांत तारयंत्राचेर (telegraph) काम करून ताणें आपलो चरितार्थ चलयलो. फाविल्ल्या वेळांत तो अभ्यासांत आनी प्रयोगकार्यांत मग्न रावतालो.

मताची नोंद करपी विद्युत् यंत्राखातीर १८६८ त ताका पयलें पेटंट मेळ्ळें. ते उपरांत दोन्याच वर्सांभितर ताणें एकूच तारचेर दोन वा चड संदेश एकाच वेळा व्हरपी आनी स्वयंचलित तारयांत्रिक पध्दतींचो तशेंच

इंजिनेरिंगाच्यो आवृत्त्यो काडपाखातीर विद्युत् लेखणीचो सोद लायलो. हाचोच फुडे 'मिमिओग्राफ' ह्या स्वरुपांत विकास जालो. कार्बन प्रेषकाचो (अनीतल्यांचे विद्युत् प्रवाहात रुपांतर करपी साधनाचो) सोद लावन ग्रेहम बेल् हाचो दूरध्वनी (telephone) वेव्हारांत उपेगाक हाडपाक ताणें हातभार लायलो.



एडिसन, टॉमस आल्वा

एडिसन हाचो परिचित तशेंच सगळ्यांत पयलो सोद म्हळ्यार फोनोग्राफचो (१८७७). ताचो मूळ नमुनो हा ता न बुं व डा व पा च्या टीनच्या पत्र्याचे वृत्त-चितीचो (नळयेच्या आकाराचो) आसलो. धा वर्सांनी ताणें मोटराचेर चलपी आनी मेणाची वृत्त-चिती का र ताटली आशिल्लो फोनोग्राफ तयार केलो. फुडें सांगिल्लो मजकूर

बरोवन घेवपाक मदत करपी 'एडिफोन' ह्या कचेऱ्यांच्या कामकाजाक, उपयुक्त आशिल्ल्या उपकरणाचो ताणें सोद लायलो. उद्दीप्त (तापिल्ल्या तंतूपसून उजवाड दिवपी) दिवो तयार करपाखातीर ताणें केल्ले कितलेशेच प्रयोग निर्फळ जाले. पूण अखेरेक २१ ऑक्टोबर १८७९ दिसा कंबचेच्या. निर्वात (vacuum) बोमाड्यांत दवरिल्ल्या कार्बनयुक्त कापसाच्या धाग्याचो उद्दीप्त दिवो तयार करपाक ताका यश आयलें. फुडल्या १० वर्सांत ताणें विजेवस्वीं उजवाड, उश्णताय आनी शक्ती हांचे निर्मितीखातीर आनी वितरणाखातीर तीन तारांच्या पध्दतींचो सोद लायलो. विद्युत् जनित्र (dynamo) आनी मोटर हातूंत सुदारणा केल्यो आनी विद्युत् रेल्वेच्या उदरगतीखातीर मदत केली.

१८९१-१९०० ह्या काळांत ताणें लोह खनिजांची सांद्रता (concentration) चुंबकीय पध्दतीन वाडोवपाविशीं संशोधन केलें. तेउपरांत ताणें शिशाच्या संचायक विद्युत् घटापरस बरोच ल्हव असो एक नव्या प्रकारचो निकेल हायड्रेट (धन अग्र+), आयर्न ऑक्साइड (ऋण अग्र-) आनी पोटॅशियम हायड्रॉक्साइड (विद्राव) उपेगांत हाडपी संचायक विद्युत् घट (storage cell) तयार केलो. १८९१ त ताणें प्राथमिक स्वरुपाच्या चलचित्रपट कॅमेऱ्याचें (किनेटोस्कोपिक कॅमेरा) आनी उपरांत चलचित्रपट पड्ड्याचेर दाखोवपी प्रक्षेपकाच्या (projector) पेटंटाखातीर अर्ज केलो. उद्दीप्त दिव्याच्या गोलकांत (हालींच्या इलेक्ट्रॉनिक नळयेचें प्राथमिक स्वरुप) एक धन विद्युत् भारित धातूचो पटो बसयल्यार दिव्यांतल्या तापिल्ल्या तंतूपसून (ऋण अग्र-) धातूच्या पत्र्याकडेन (धन अग्र+) विद्युत् प्रवाह व्हांवता असो ताणें १८८३ त सोद लायलो. हाकाच 'एडिसन परिणाम' अशें म्हण्टात. पूण ताचो वेव्हारीक उपेग कांयच जालोना म्हूण ताणें तातूंत फुडें संशोधन केलें ना. १८८५ त ताणें धांवपी आगगाडयेंतसून वा जहाजांतसून प्रवर्तनान (induction) तारयंत्र संदेश धाडपाचें पेटंट मेळयलें. पयल्या म्हाझूजकाळांत ताणें अमेरिकन मर्यादक नावीक प्रमांविशीं आनी फिनांल आनी हेर रमायनांच्या निर्मितीखातीर मदत केली.

१९२७ त नॅशनल अकॅडेमी ऑफ सायन्सेसच्या सदस्यत्वाचेर बेंचणूक जावन एडिसन हाका ताच्या फुडल्या वर्साच अमेरिकन कॉॅंग्रेसवरीं भांगरपदकाचो भोवमान मेळ्ळो. फ्रांस, इटली आनी ग्रेट ब्रिटन ह्या देशांकडल्यान ताका खूब भोवमान मेळ्ळे. ताणें सुर्वेक मेन्लो पार्क

हांगाच्या आनी उपरांत ऑरेंज, न्यू जर्सी हांगचे स्वताचे प्रयोगशाळेंत विंगडविंगड सोद लावपाखातीर ५० वर्सांपरस चड काळ काम केलें आनी एप्रिल १९२८ मेरेन १०३३ पेटंटां मेळयलीं.

- कों. वि. सं. मं.

एप्रिल: ग्रेगोरियन कॅलेंडरांतलो ३० दिसांचो चवथो म्हयनो. रोम्युलसान ३०, पॉपेलिअसान २९, ज्युलियस सीझरन परत ३० अशे हाचे दीस थारयले. रोमनांचो हो दुसरो आनी लॅटीन कॅलेंडरांतलो पयलो म्हयनो आसून तातूंत ताचे ३६ दीस आशिल्ले. पयलींच्या काळांत एप्रिलाक निरोनियस, ईस्टर अशींय नांवां आशिल्लीं. रोमन देवता अँक्रोडायटी (अर्थ: फुलप) ह्या लॅटीन शब्दावेल्यान 'एप्रिल' नांव पडला आसूंन जाय.

हिंदु पंचांगप्रमाण फाल्गुनांत वा चैत्रांत एप्रिल म्हयनो सुरू जाता. हाचे १३ तारखेक मेघसंक्रांत आसता. रोमचो वाडवीस, गुड फ्रायडे आनी ईस्टर हे सण आनी निसान ह्या हिब्रू म्हयन्यांतल्या ज्यूचो पेंसाह हो सण एप्रिलांत येता.

- कों. वि. सं. मं.

एप्रिल फूल: एप्रिल म्हयन्याची पयली तारीख. हो दीस किरिस्तांव समाजांत फकाणाचो दीस वा मौज-मजा करपाचो दीस म्हूण मनयतात. ह्या दिसा एक फकाणांचो हुल उठयतात. ती हुल खरी मानून ना फटवता, ताका 'एप्रिल फूल' केलो अशें म्हण्टात. शेक्सपियर, सिफ्ट, चार्लस, लॅंब सारक्या नामनेच्या साहित्यकारांनी 'एप्रिल फूल' दिसा जावपी फकाणांचो उल्लेख केला. ही चाल सगळ्या युरोपियन राश्ट्रांनी तशेंच किरिस्तांव धर्म आशिल्ल्या हेर राश्ट्रांनी पावल्या. भारतांतूय एप्रिलफूल दीस किरिस्तांव समाजावांगडा हेर धर्मीय, फकाणां-मजा करून, मनयतात.

हे प्रथेची सुरवात कोणे आनी केन्ना केल्ली हाचो उल्लेख खंयच मेळना. पूण कांय लोक हे प्रथेचो संबंद रोमांतल्या व्हीनस आनी फॉर्नुना किरिलस ह्या देवतांच्या उत्सवाकडेन लायतात. ग्रेगोरियन पंचांग १५६४ सालांत सगळ्यांत पयलीं फ्रांसान आपणायतकच एप्रिल-फूलाचे प्रथेक सुरवात जाली आनी १६०० वर्सांमेरेन हेर भागांतूय पावली. नव्या पंचांगप्रमाण, १ जानेवारी हो वर्साच्या आरंबाचो दीस मानताले. तेपयलीं जें पंचांग आसलें, तातूंत नव्या वर्साचो आरंब १ एप्रिल अशें मानताले. नवें पंचांग चडशा भौसान आपणायलें, पूण समाजांतले पोरन्या चालींचे अभिमाना, पोरन्या चालींक दसून रावले. तेवरवीं हे लोक समाजाभितर फकाणांचो विशय जाले. ते ज्या दिसा नवें वर्स मनयताले, त्या दिसा तांकां नवे चालीचे लोक फटीच्यो भेटी, पाणगां धाडून फटोवपाक लागले. पोरने चालीच्या लोकांची पिळगी सोंपली तरी एकामेकांक फटोवपाची परंपरा चालूच उरली. फुडें हे चालीन व्हड रूप घेतलें आनी पुराय संसारभर ती पातळ्ळी.

कांय लोक हे चालीक लूच्या वसंतोत्सवाची याद मानतात. पूर्विल्ल्या रोमांतल्या हिलेरिया आनी भारतांतल्या होळयेच्या उत्सवाचें एप्रिल फुलाकडेन लागींचे सारकेंपण आसा. होळी आनी हिलेरिया ह्या उत्सवांप्रमाण हो 'एप्रिल फूल' वसंत ऋतूच्या आरंबाक मनयतात.

एकामेकांक फटोवपाचो दीस, जो १ एप्रिल दिसा पाळटात ताका इंग्लंडांत 'एप्रिल फूल', स्कॉटलंडांत 'एप्रिल गॉक' आनी फ्रांसांत 'प्लासॉ दाव्हिल' (एप्रिल फिश) म्हण्टात. ब्रिटीश राजवटीवांगडा ही चाल भारतांतूय आयली. हे चालीक हांगा 'मुखीचो दीस' ह्या दुसऱ्या नांवांतूय वळखतात. मेक्सिकोंत २८ डिसेंबर दिसा उश्णी घेतिल्ली वस्त परती दिनात. ही चाल एप्रिल फूलच्या चालीसारकीच आसा.

- कों. वि. सं. मं.

एरंड: (मराठे-एरंड; हिंदी- अरंड; गुजराती-तीर्की, एरंडी; कन्नड- हरळू; संस्कृत-एरंड, चित्रबीज, त्रिपुटीफल; इंग्लीश-कॅस्टर ऑइल प्लॅंट; लॅटीन-रिसिनस कम्युनिस; कूळ-युफोर्बिएसी). उंचाय सुमार

५ मी. हो रुख मुळाचो आफ्रिका देशांतलो. उश्णकटिबंधांतल्या जायत्या शांनी ह्या रुखाची लागवड केल्ली दिश्टी पडटा. हें झाड एक वर्सभर वायव्यीं वर्सा उरता. ह्या रुखाचें कांड खुसखुशीत आसता. पानां हातापांकायची, एकामेकांसावन वेगळ्याल्लीं, कांटेरी खांचीं आशिल्लीं आनी तांबडेंठांचीं आसतात. पानांच्या पोंदा, देंवंचेर आनी कांडाचेर गोबरीया आसता. रुखाच्या पोतार डिसेंबर-मार्च म्हयन्यांत उब्या तुऱ्याचेर कलिंगी पाचवीं फुलां येतात. पु-पुष्प सकयल्या भागांत आसता आनी त्रीपुष्प वेव्या भागांत आसता. ताचें फळ (पालिमेव) त्रिपूटक (trilocular) आनी बोंड कांटयार आसता. ताका घट्ट, लांबशीं, पिंगशीं आनी विंगडविंगड यिपके आशिल्ली बी आसता. बियेच्या एका तोंकाक हान बिजोपांग आसता. तांबड्या रंगाचो दुसरो एक एरंडाचो प्रकार नोबेखातीर पोसांत लायतात. ह्या रुखाचें कांड, देंठ, शिरो, फुलां हे भाग तांबडे आसतात.

एरंड ह्या रुखाचो दरेक भाग वखदी आसता. मुळां दाहक आनी जतनाशक आसतात. सूज येवप, जोर, दमो, खांक, आंतकड्यांतले जंतू, मुत्ररोग हांचेर ताचीं मुळां उपेगी पडटात. आंगार दूद चड जावंचें म्हूण एरंडाचीं पानां हून करून थानांचेर बांदतात वा तांचो काडो करून पितात. पानांचो रोस गोखांक खावयल्यार तांचेंय दूद वाडटा. गांठ, मूळव्याध, पित्ताशय (यकृत), प्लीहा (पानथरी- पोटांत जावपी एक रोग) ह्या सारक्या रोगांचेर एरंडाचीं फळां उपेगी पडटात. बियो रेवक आसतात आनी तांचें तेल (एंडेल) कृमीसारक (जंतूंचो नाश करपी) आनी भलायकेक गुणकारी आसून हस्तिरोग, आंकडी ह्या रोगांचेर तें उपेगी पडटा. ह्या तेलांत केरोसीन १:७ प्रमाण मेळोवन तें जळणाक वापरतात. हेर तेलांपरस ह्या तेलाचो उजवाड बरो पडटा. घड्याळी निवळ करपाक आनी यंत्रां सवळ जावपाखातीर ह्या तेलाचो वापर करतात. शाबू, मेणवाती, वासाळ तेलां, कापूस रंगोवप, छापप, नायलॉनचे धागे तयार करप, कातड्यांचे उद्येगधंदे, हातूंतूय तेलाचो उपेग करतात. एरंडाची पेंड एक बरें सारें म्हूण वापरतात. ही पेंड पिकांतली वाळटी, किडींचो नाश करता. बियांत 'रिसी' हें वेव्हारी द्रव्य आसता. ह्या रुखाच्या कांडापसून दाट पुडें (पापेलांव) तयार करतात. एक वेगळ्याच प्रकारचें रेशीम दिवपी रस्मीकिड्याच्या पोशणाखातीर एरंडाच्या पानांचो उपेग करतात.

एरंड, रानवटी: (मरळी-जंगली एरंड; हिंदी- जंगली एरंडी, उंदरबिबी; संस्कृत-निकुंभ; कन्नड-तोड्डागिड; लॅटिन-जद्रोफा ग्लॅंड्यूलीफेरा. कूळ-युकोर्बिगमी). ल्हान आनी बायल म्हयने पानां आशिल्लो हो रुख आफ्रिकेंतलो उश्ण प्रदेश, श्रीलंका आनी भारत (बंगाल, महाराष्ट्र आनी गोंय) ह्या वाठारांनी दिश्टी पडटा. ह्या रुखाच्या कांडाकूच जायते फावट दोन फांवयो फुटतात. रुखांत लेव पाचवो रोस आसता. ताका लांब देवखी, एकाफाटल्यान एक, लांबायेन आनी खंडायेन सारकीं, ३-५ छंडी, हाताच्या आकाराचीं आनी कांटे आशिल्लीं पानां आसतात. तांचीं पालवीपानां केंसांभशेन लांब आनी वेगळ्याल्लीं आसतात. घोंसा भशेन आशिल्ल्या तुऱ्याचेर लाळयेच्या मदीं, कलिंगी पोपटी फुलां येतात. ताचें बोंड ल्हान आनी त्रिछंडी आसून तातूंत काळ्यो आनी चकचकीत बियो आसतात. बियांतलें तेल सारक आसता. संधिवात, घाय, कातीचो रोग, अर्माग आदी दुखण्याचेर हें तेल उपेगी पडटा. झाडांतलो रोस वाळ्यांच्या दगण्याचेर वापरतात. मुळाचो काडो सारक आसून तो शरीरंतल्या रींझाचो (gland) सूज कमी करपाक उपेगी पडटा.

- डॉ. वि. सं. सं.

एल् साल्वादोर: मध्य अमेरिकेंतलो सगळ्यांत ल्हान आनी मगळ्यान वाट लोकवस्ती आशिल्लो देश. क्षेत्रफल २१,३९३ चौ. किमी. लोकसंख्या ५४,६१,०००. हाचे उत्तरेवटेन आनी उदेंतेवटेन हॉंदुरस, वायव्येक ग्वातेमाला आनी दक्षिणेक तशेंच अस्तंतेक पॅसिफिक म्हासागर आसा. अँटलांटिक म्हासागराचेर देग नाशिल्लो मध्य अमेरिकेंतलो-हो एकूच देश. राजधानी सान साल्वादोर

भूंयवर्णन, हवामान, वनस्पत आनी मोनजात: पॅसिफिक दर्यादेगेवयलो सकयलो वाठार, उदेंत अस्तंत पातळिल्लें ६०० मी. उंचायेवयलें पिकाळ पठार आनी उत्तरेवटेनचे लेंपा न्हंयचें देगण हेभायर पठारचे उत्तरेक आनी दक्षिणेक पातळिल्ल्यो दोंगराच्यो वळी अशी हांगाची भूंयरचणूक आसा. सांता आना हें हांगाचें सगळ्यांत ऊंच (२,३५५ मी.) दोंगरातेमक जावन आसा. इसाल्को (१,८८५ मी.) ह्या दोंगरातेमकार जगृत ज्वालामुखी आसा. लेंपा आनी सान ह्यो ह्या देशांतल्यो म्हत्वाच्यो न्हंयो. हांगा सरोवरयंय बरींच आसात. तांतली ईलोपांगो, ग्वातेमाला शीमेवयली गीहा आनी कोआतेपेक हीं मुखेल आसात. वाठारचे उंचायेप्रमाण हवामान आसता. नोवेंबर ते एप्रिल शिंयाळो आनी मे ते ऑक्टोबर गीम आसता. गिमांत पावस पडटा. पॅसिफिक दर्यादेगेर वर्सुकी पावस १७२ सेंमी., पर्वतांनी १७५ सेंमी. ते २५० सेंमी. आनी पठारंचेर ११५ सेंमी. ते १५० सेंमी., पडटा. दर्यादेग आनी उणे उंचायेच्या वाठारांनी तापमान २५° से. ते २९° से. आसता, जाल्यार उंचेल्या वाठारांनी १७° से. ते २२° से. आसता.



रुनां व्हड आशिल्ल्यान मेंहोंगनी, देवदार, अक्रोड, बालसम, तरेकवार वखदी वनस्पत, फळझाडां, रबर असली वनस्पत सांपडटा. दक्षिणेवटेन पठारांचेर आनी उत्तरेवटेन दोंगरी वाठारांनी तण जाता. विंगडविंगड प्रकारचीं माकडां, जाग्वार, तापीर, आर्मांडिलो, ऑमेलॉट हे प्राणी; कीर, इववाना हीं सुकणीं तशेंच मानगीं आनी तरेकवार जातीचे सोरोप हांगा दिश्टी पडटात.

इतिहास आनी राज्यवेवस्था: स्पेनची घुरी येवचे पयलीं हांगा पिपिल नांवाचे जमातीचें राज्य आशिल्लें. तांचे भाशेंत ह्या देशाक कूस्कातलान (रत्नांचो देश) म्हण्टाले. मेक्सिकोचेर जैत मेळोवपी कोर्तेझ हाच्या पेद्रो द आल्फारदो ह्या अधिकाऱ्यान हांगा १५२५ त स्पेनचें राज्य हाडलें. तीन शतमानां स्पेनच्या शेकातळा काडल्या उपरांत १८२१ त हेर वसाहतींवांगडा होय देश स्वतंत्र जावन मेक्सिकन साम्राज्यांत ताचो आस्पाव जालो. ह्या वेळार अमेरिकेच्या संयुक्त संस्थानांत विलीन जावंचें ताणें थारयलें. पूण ही गजाल घडून आयली ना. १८२३ त मध्य अमेरिकन राश्ट्रांनी मेक्सिकोवेल्यान फुटून आपलो वेगळो संघ निर्मिलो, पूण होय १८३९ त मोडलो. १८४१ त एल् साल्वादोर पुनर्रचना स्वतंत्र जालो. १८५९ त हांगा प्रजासत्ताकाची घोशणा जाली, पूण लश्करी अधिकाऱ्यांमदीं सत्तेखातीर सर्त लागली. जनरल मार्तीनेस (१९३१-४४), जनरल कास्तानेदा कास्त्रो (१९४५-४८), ओशोरियो (१९५०-५६), लेमस (१९५६-६०), रिवेरा (१९६२-६७), फिदेल

एलंगर, जोसेफ-ऐ

हेनरिशन (१९६७-७२), जर्नल आर्तुरो मोलिन (१९७२-१९७७) हे जस मुखेल सारप्रभास जावन गेले. देशांत बरेच फावट संविधानबदल जावन गेले. सद्याचे संविधान १९८३ सावन लागू जालां. ताच्याप्रमाण रास्ट्राध्यक्षाची वैचणूक दर पांच वर्सांनी जावपाची तरतूद आसा. सद्याक नेपोलियन बुआर्त हो रास्ट्राध्यक्ष जावन आसा.

अर्थीक स्थिती. मुखेल वैद्यक्य शेतवड आनी मुखेल पीक मको जावन आसा. पूण चडांत चड येणावळ काफयेचें पिकावळीतल्यान मेळटा. ल्हान सान बरेच उद्येगधंदे आसात. रसायनां, रसायनीक उत्पावनां, कांय रमणांत अन्न आनी कड्डां आनी पेट्रोल, तेभायर ग्रंथसामग्रीची आयात कर्तची पडटा. चडशे आयात वेव्हार अमेरिकेचीं संयुक्त संस्थानां, ग्वातेमाला, मेक्सिको, कॅनेड्या ह्या देशांसागीं जातात. काफी, साकर, कपूस ह्या सारक्या पिकांची निर्यात जाता. कोलोन हें हांगाचें अधिकृत चलन जावन आसा.

लोक आनी समाजजीण: वंशीक नवरेन ह्या देशांतले ९०% परस चड लोक भरसल्या वंशाचे म्हळ्यार मेस्तिझो आसात. हेर इंडियन, निग्रो आनी युरोपीय वंशाचे आसात. देशांत धर्मस्वतंत्रताय आसली तरी ९०% परस चड लोक रोमन कॅथोलिक आसात. कॉफी हें हांगाच्या लोकांचे आवडटें पेय. हांगाची अधिकृत भाशा स्पॅनिश. ७ ते १३ वर्सांमेरेन शिक्षण फुकट आनी सक्तीचें आसा. देशाच्या आकाराच्या मानान येरवारींत बरीच उदरगत जाल्या. प्रसारमाध्यमां आनी संचारणाचीय वेवस्था बरी आसा. साक्षरतेचें प्रमाण ६३% आसा. सांता आना, माजिकानोस, सान मिंगेल, देलगादो हीं हांगाचीं कांय मुखेल शारां जावन आसात.

- कों. वि. सं. मं.

एलंगर, जोसेफ: (जल्म: ५ जानेवारी १८७४, सॅन फ्रॅन्सिस्को; मरण: ६ डिसेंबर १९६५, सेंट लुईस).

अमेरिकन शरीरक्रियावैज्ञानीक आनी संशोधक. ताणें १८८५ त कॅलिफोर्निया विद्यापीठाची बी. एस्. ही पदवी मेळयली. १८९९ त जॉन्स हॉपकिन्स विद्यापीठाची एम्. डी. ही पदवी मेळयतकच तो १९०६ मेरेन त्याच विद्यापीठांत प्राध्यापक आशिल्लो. १९०६ त, विस्कॉन्सिन विद्यापीठाच्या वैजकी विद्यालयांत शरीरक्रियाविज्ञानाचो प्राध्यापक म्हूण ताची नेमणूक जाली. फुडें १९१० ते निवृत्तीमेरेन (१९४६) ताणें सेंट लुईसच्या वॉशिंग्टन विद्यापीठांत प्राध्यापक म्हूण काम केलें.

तंत्रिका तंत्रांतल्यान (nervous system) संवेदनावहन कशें जाता तें पळोवपाखातीर एलंगर हाणें म्हण करिण दोलनदर्शकाचो (cathode-ray oscilloscope) उपेग केलो. ह्या मोलादीक संशोधनाखातीर १९४४ त, ताका शरीरक्रियाविज्ञान आनी वैजकी विशयाखातीर आशिल्लो नोबेल पुरस्कार गॅसर हाच्यावांगडा वांटून मेळ्ळो. रक्तपरिवहनाचो आनी रक्तदाबाचो मूत्रपिंडाच्या झावाचेर कसलो परिणाम जाता, ह्या विशयांतूय ताणें संशोधन केलें. १९२२ त, अमेरिकेच्या नॅशनल अँकॅडेमी ऑफ सायन्सेसचो वांगडी म्हूण ताची वेंचणूक जाल्ली.

- कों. वि. सं. मं.

एशियाटिक सोसायटी: उदेंतेची संस्कृताय, इतिहास, शास्त्र, कला-साहित्य संबंदीची साधना हांचो संग्रह आनी ताचो अभ्यास करपी एक संस्था. १७८४ त इंग्लीश भाशापंडीत सर विल्यम जोन्स (१७४६-१७९४) हाणें 'एशियाटिक सोसायटी ऑफ बँगाल' हे संस्थेची थापणूक केली. भारतांतल्यान मायदेशांत (इंग्लंडांत) गेल्ल्या हे संस्थेच्या वांगड्यांनी 'रॉयल एशियाटिक सोसायटी ऑफ ग्रेट ब्रिटन अँड आयर्लंड', हे संस्थेची थापणूक केली. फुडारक स्वतंत्र रितीन थापणूक जाल्ल्या आनी प्रशासकीय नदरेन स्वतंत्र आशिल्ल्यो कलकत्ता, मुंबय, मद्रास, हाँगकॉन, सिंगापूर आनी श्रीलंकेंतली 'रॉयल एशियाटिक सोसायटी' ही संस्था, तिचे फांटे अशें समजूंक लागले.

हे संस्थेचे वांगडी जरी खंयूय आसले तरी तांकां ग्रंथासारकीं म्हत्वाचीं साधनां हक्कान वापरपाक मेळचीं, हो हे संस्थेफाटलो उद्देश आसलो.

विल्यम चॅम्बर्स, र्लॅंडविन, हॅमिल्टन आनी चार्लस विल्किन्स हे सोसायटीचे मूळ वांगडी आसले. तांणीच हे संस्थेची बुन्याद घाली.

विल्यम जोन्सन केल्लो शाकुंतल आनी मनुस्मृतीचो, र्लॅंडविनान केल्लो अकबरच्या कायदेकानूनांचो, तेचपरी हॅमिल्टनान पर्शियन ग्रंथाचो इंग्लीश भाशेंत केल्लो अणकार हीं एशियाटिक सोसायटीन केल्लीं म्हत्वाचीं कामां आसलीं. हेर वावरमदीं चार्लस विल्किन्स हाणें केल्ले संस्कृत ग्रंथाचें छापप तर विल्यम चॅम्बर्स हाणें घाल्ली प्राच्यविद्येची बुन्याद, ह्यो तोखणाय करपासारक्यो गजाली आसल्यो.

टॉमस कोलब्रुक सारक्या जाणकारांनी संस्कृत आनी फार्सी भाशेचे अध्ययन करून हे कार्य फुडें चलयलें.

१८०४ त मुंबयंत, 'लिटररी सोसायटी ऑफ बॉम्बे' हे संस्थेची थापणूक जेम्स मॅकींटॉश हाचे अध्यक्षणाखाला जाली. ह्या वावरक त्या काळांतलो मुंबयचो गव्हर्नर जोनथन डॅकन हाचें फाटबळ मॅकींटॉश हाका मेळिल्लें. एलफिन्स्टन, माल्कम सारक्या गिन्यानाचे मोगी आशिल्ल्या शासनकर्त्यांनी तेचपरी अर्स्किन, बॉडेन, मूर, ड्रमंड, कॅ. बेसिल हॉल सारक्या विद्वानांनी निबंदवाचन, ग्रंथालय, पुराणवस्तुसंग्रहालय, नाणी-संग्रह, वेधशाळा, प्राकृतिक रसायनशास्त्राची प्रयोगशाळा, नेमाळीं ह्या सारक्यो कार्यावळी हातांत घेवन गिन्यानाचो खूब जतनायेन सांबाळ्ळो. १८२७ त व्हान्स केनेडीच्या फुडाकारान ही संस्था लंडनच्या 'रॉयल एशियाटिक सोसायटी ऑफ ग्रेट ब्रिटन'क जोडली. जे वरवीं ह्या फाट्याक 'बॉम्बे ब्रँच ऑफ रॉयल एशियाटिक सोसायटी' हें नांव मेळ्ळें. मुक्ती उपरांतच्या काळांत 'रॉयल' हें नांव काडून उडयलें.

१८४१ हे संस्थेचे 'द जर्नल ऑफ द बॉम्बे ब्रँच ऑफ द रॉयल एशियाटिक सोसायटी' हें संशोधनपर तीन म्हयनाळें भायर सरपाक लागलें. आर्लिंबार हो ह्या नेमाळ्याचो संपादक आसलो. १९४७ त मुंबय सरकारान ३०,००० ग्रंथांचो संग्रह संस्थेक भेटोवन हे सोसायटीक राज्याच्या केंद्रीय ग्रंथालयाचो दर्जो दिलो. पूर्विल्ल्या वस्तूंचो मोलादीक वस्तुसंग्रह कॅप्टन बेसिल हॉल हाणें मुंबयंत हे संस्थेचें वस्तुसंग्रहालय जावंचें म्हूण भेटयलो. सद्या संस्थेकडेन दोन लाखांवयर ग्रंथ आसात.

एकुणिसव्या शेंकड्याच्या आरंभाक युरोपीय विद्वानांचो हे संस्थेचेर शेक चल्लो. पूण तेउपरांत डॉ. विल्सन, मिचेलसारक्या म्हड विद्वानांवांगडा डॉ. भाऊ दाजी लाड, बाळशास्त्री जांभेकर, डॉ. भगवानलाल इंद्रजी, न्या. तेलंग, डॉ. पां. वा. काणे सारके भारतीय विद्वानय वावर करताले. ही संस्था प्राच्यविद्याविशारदाचो भांगरपदक आनी रुप्यापदक दिवन भोवमान करता. एशियाटिक सोसायटीचो इतिहास हें भारतीय गिन्यानाचे उदरगतीचें एक भांगरपान जावन आसा.

- कों. वि. सं. मं.

ऐ: देवनागरी वर्णमालेंतलें बारवें अक्षर कंठ आनी ताळवी हीं हाचीं उच्चारणस्थानां जावन आसात. हाचो उच्चार दीर्घ आसून फ्लुत (अती लांबोडो आनी तीन मात्री) लेगीत जाता. उदात्तादी भेदान त्रिविध आनी अनुनासिक- अनुनासिक ह्या भेदान 'ऐ' हें अक्षर स प्रकारचें जावन आसा.

इ.स.प. दुसऱ्या शेंकड्यांतल्या हाथी गुंफा हांगाच्या लेखांत पयले अवस्थेंतल्या 'ए'क तकलेर आडवी आडी काडून 'ऐ' केल्ल्याचें दिसून येता. दुसरे अवस्थेंतल्या 'ए' क मात्रा दिवन 'ऐ' केल्ल्याचें उदाहरण इ. स. सव्या शेंकड्यांतल्या उष्णीषविजयधारीणीच्या पुस्तकांत आसा. सातव्या शेंकड्यांतल्या कुचारकोट लेखांत तिसरे अवस्थेंतल्यान 'ए' क बरीच म्हडली मात्रा दिवन 'ऐ' अक्षर काडलां. धाव्या शेंकड्यांतूय असोच 'ऐ' काडटाले अशें दिसता. बारव्या शेंकड्यांतल्या हातबरपांच्या पुस्तकांत आयचो वळणदार 'ऐ' पळोवपाक मेळटा.

कामधेनुतंत्रांत हाचें वर्णन अशें केलां:

'एकारं परमं दिव्यं महाकुण्डलिनीस्वयम्।
कोटिचन्द्रप्रतीकाशं पञ्चप्राणमयं सदा॥

अर्थ: ऐकार हो परम, दिव्य, महाकुंडलिनी जावन आसा. तो िटचंद्राईतलो पर्जळीत आसून पंचप्राणमय आसा. मातृकान्यासांत कयलो ओठ ही हाची सुवात जावन आसा. त्रिपुरलोहिता, भौतिकासन गीय हाका नांवां आसात.

- कौ. वि. सं. मं.

ऐजाल: ब्रह्मदेशालागीं आशिल्ल्या मिशोरम ह्या केंद्रशासित प्रदेशाची जमानी. लोकसंख्या ३,४०,८२६ (१९८१). सुशाई दोंगुल्यांनी गपिल्लो, आसाम राज्यांत आशिल्लो मीसो जिल्हो जानेवारी १९७२ र्मा भारत सरकारन केंद्रशासित केलो. तेन्ना मिशो जिल्ह्याचें ठणें शिल्लें ऐजाल शार ह्या केंद्रशासित प्रदेशाचें मुखेल ठिकाण जालें.

समुद्रथरासावन १०६४ मी. उंचायेचेर आशिल्ले दोंगुल्लेचेर ऐजाल र वसलां. हांगाची हवा थंड आनी भलायकेक बरी. हें शार गामांतल्या सिलचर रेल्वेस्थानकाचे दक्षिणेक १९२ किमी. अंतराचेर आसा. ऐजालाक वचपी रस्तो वाट रानांतल्यान वता. ऐजालासावन मार २० किमी. अंतराचेर धालेश्वरी न्हंय अस्तंतेकडल्यान व्हांवता. ह्या न्हंयमार्गान ऐजाल शारांतल्यान जावपी येरदारी त्या मानान सोपी आसा.

धातपाती वावर करपी मिशो टोळीवाल्यांचेर लक्ष दवरूंक ऐजाल शार रघ्यवर्ती सुवात आसा, तेचपरी ह्या टोळीवाल्यांचें दिवपा-धेवपाचें हें एक हड केंद्र आसा. हांगा आकाशवाणीचें एक केंद्र आसा.

- कौ. वि. सं. मं.

ओकारो: पोटांतलें अन्न वा वीख, वखदांसारकिले हेर उपद्रवी पदार्थ तोंडया नेटान भायर पडप, हे क्रियेक ओकारो म्हण्टात.

ही क्रिया कशी घडून येता तें चित्र क्र. १ हातूंत दाखयलां. डायफ्रॅम (diaphragm) (हड्डें आनी पोट हांचेमदलो स्नायूचो पड्डो) आनी पोटाचे मापू अकस्मात नेटान आकुंचित जावन येता, जाका लागून पोटाभितरलो दाब वाडटा. त्याच वेळार पोटाचें आंतकड्यांकडलें पोंत जांवळून बंद जावन येता तर तोंडाकडलें (वयलें) पोंत उक्तें उरता आनी अशे तरेन वयले वटेन पोट रिक्त जाता.

मनशाचे कुडींतल्यो विंगडविंगड क्रिया मेंदवांतल्या नियंत्रण केंद्रावरीन घडत आसतात. ओकारो नियंत्रण केंद्राची सुवात मेंदू-वेंखंत (brain stem or medulla oblongata) आसा. ओकारो हो रोग वा दुयेंस नासून कितल्याशाच रोगांचें वा दुयेंसांचें तें मुखेल लक्षण जावन आसा. अन्नाबगर कांय कारणांक लागून ओकार्यांत रगत वडूं येता. देखीक- पोटांतलो घाव (peptic ulcer), जठराचो कॅन्सर, अन्ननलिकेंत रक्तगांठि (varicose veins). पोटांत रगताचेर हायड्रोक्लोरिक अम्लाची (hydrochloric acid) प्रक्रिया जावन रगताक काळपटपणा येता. ताका लागून रगताचो ओकारो सदांच डांबरी कोरचो आसता. केन्नाकेन्नाय ओकार्यांतल्यान वंतूय भायर पडटात.



ओकारो मुखेल चार कारणांक लागून जावं येता:

१. रगतांत बदल वा बिघाड निर्माण जावन थेट ओकारो केंद्र उत्तेजित जावन ओकारो येवप. देखीक- गुरवारपण (सकाळीं-सकाळीं ओकारो येवप हें खाशेलेपण, morning sickness), युरेमिया (मुत्रपिंडाचे अकार्यसमतेक लागून- renal failure), मुखिया नांवाच्या उपद्रवी रसायनाची अतिप्रमाणात रगतांत वाड जावप, कामीण (यकृत सुजून वा निकामी जावन - hepatitis or hepatic failure), रगतांत पित्त (bile) घालक प्रमाणांत वाडप, गोडेमूत (diabetes- रगतांतल्या साकेस्वी चड प्रमाणांत वाड जावन किटोन नांवाचे विखारी रसायन निर्माण जावप), मादारीन गुंगी (General Anaesthesia).

वखरा ओपियम, मॉर्फिन, हेरोईन, पेयोडीन, पेन्टाथोसीन, नॉर्फिन. रेडिएटिवीय कॅन्सरचेर उपेगी वखदां तशेंच अदृश्य किरण उपचार पध्दत (Radiation Therapy or Radiation sickness), किडे-हुंदरांतातीर आशिल्लीं विखां, रेडेशिमिया, रगताक रोग बाधा (Blood infection).

२. अग्रत्यक्षपणान ओकारो केंद्र उत्तेजित जावन ओकारो येवप. देखीक-

काळजाचो झटको (heart attack), अपेंडीसायटीस (appendicitis), मुतखडो वा पीतखड्याक लागून कळो येवप, स्वादुग्रंथी वा पित्तेंद्रियांक सूज येवप (pancreatitis, cholecystitis), कोलेखांक (whooping cough), प्रवासी दुयेंस (travel sickness), मेनर्स दुयेंस (Meiner's Disease).



चित्र क्र. १


३. पचनेंद्रियांचे रोग आनी दुयेंसां: देखीक- अतिसार, अमांश (मोडशी), अन्नवीखबावा (food poisoning), पोटांतलो वा आंतडेचो घाव (peptic ulcer), पोटात ताण हाडपी दूख वा संधीवाताचेर उपेगी आशिल्लीं वखदां. पोटाचो वा स्वादुग्रंथीचो कांक्र. अन्न चलनाक बावा हाडपी विकार देखीक- आकुंचित अन्ननलिका (stricture oesophagus- चित्र क्र. २), अकार्यक्षम अन्ननलिका (achalasia), पोटाचो हर्निया (Hiatus hernia- चित्र क्र. २), आकुंचित पोट (Pyloric stenosis- चित्र क्र. २), आंतकडेचो पीठ (Volvulus- चित्र क्र. ३), आंतकडेंत दंतांचो चुमडो घुसून उरप.

४. मेंदूचे रोग आनी दुयेंसां: देखीक- मेनिंजायटीस (Meningitis).

ओवो

मेदुज्वर (Viral Encephalitis), प्ल्यू (Japanese B Fever), बुरुबुरु, मासगुनां आदी वायस वेगाची लागण, एकसीसाल (migraine), मेंदूवात वा मेंदूवाभायर पूण कवटेभितरलो रक्तस्राव (intracranial haemorrhage), मेंदूतली गांठ (brain tumour), एडिसोनीयन बुयेस (Addisonian Disease: मेंदूतल्या पीट्यूरी मालाच्या ग्रंथीची अवकाशम रक्ती).

५. मानसिक तणावाक लागूनय ओंकारे जावं येता. (Psychogenic vomiting)



चित्र क्र. २

जल्मल्या ल्हान भुरग्याच्या ओंकार्याविशींचीं खाशेलीं कारणां: सदोश आहारपध्दत, अन्न चलनाक बादा हाडपी जल्मजात दोश: देखीक- बंद अन्ननलिका वा आंतकडे (चित्र क्र. २- Atrisia of oesophagus or duodenum), अकार्यक्षम वा आकुंचित अन्ननलिका (chalasia, achalasia of oesophagus), पोटाचो हर्निया (Hiatus hernia), आकुंचित पोट + Pyloric Stenosis- चित्र क्र. २), आंतकड्यांत आंतकडीं घुस्प + Intussuception- चित्र क्र. ४), मुदये आकारची स्वादुग्रंथी (Annular Pancreas), हिरस्रंगस दुयेस (Hirschsprung's disease- मोटे आंतकडेच्या निमण्या भागाची कायम अकार्यक्षम घडण).


उपाय: खाशेलो उपाय त्या त्या कारणाप्रमाण करपाचो आसता. मामान्यपणान कसल्याय कारणान चड काळ ओंकारे आयल्यार रक्तशिरंतल्यान पातळ द्रव रुपांत (intravenous fluid therapy) उपचार करचो पडटा. देखीक: ग्लुकोज सोर (Glucose-saline), रक्तक्षार (electrolytes), प्लास्मा (plasma) वा रगत गरजेप्रमाण.

अतिसार- अमांश (मोडशी), गोडेमुत, गुखरापण, कामीण, वीखबादा, मेनिंजायटीस, मेंदुज्वर, सेप्टेथीमिया, अदृश्य किरण दुयेस (Radiation Sickness), पोट वा आंतकड्याचो कात्रो (peptic ulcer) हांचेर चड करून वखदांचोच उपचार करपाची गरज आसना. वखदांक लागून ओंकारे येत जाल्यार वखदांची मात्रा कमी करची पडटा वा कांय काळमेरेन वखदां बंद करचीं पडटात. बंद अन्ननलिका वा आंतकडे, आकुंचित पोट, पोटाचो वा स्वादुग्रंथीचो कांक्र, चड तेंपाचो पोट वा आंतकडेचो घाव, पोटाचो हर्निया, आंतकडेचो पीळ, आंतकड्यांत आंतकडीं घुस्प, मेंदूतली गांठ, कवटेभितरलो रक्तस्राव, हिरस्रंगस दुयेस, अपेडीमायटीस आदी दुयेसांचेर चड करून शस्त्रक्रिया करची पडटा.

ओंकार्याचे वायट परिणाम: ओंकार्याक लागून आंगांतलें रगत वा



चित्र क्र. ३



चित्र क्र. ४

रगतांतलें उदकाचें प्रमाण उणें-चड जावन रगताचो दाब देंव येता (Hypovolemic shock). रक्तक्षार असंतुलनाक लागून (electrolyte imbalance) नवे त्रास उप्रासूं येतात. चड तेंपाच्या दुयेसांक लागून (पोटाचो घाव वा कॅन्सर, मेंदू-गांठ आदी) दिसान दिस वजन देंवत वचून कुपोशण जावं येता. सादारण गुंगी, मेंदवाचो मार वा मेंदवाचो झटको ह्या कारणांक लागून आयिल्ले बेशुध्दावस्थेंत ओंकारे आयल्यार घडये तो फेफड्यांत वचून फेफड्यांक Pneumonitis ह्या रोगाची लागण जावं येता. पोटांतल्या हायड्रोक्लोरिक अम्लाक लागून वायुनलिकेचें अकस्मात आकुंचन जावन स्वासोस्वासांत अडचण येवन मनीस घुस्मटूंक शकता (Respiratory Distress). केन्नाय ओंकारे इतलो खर जाता की अन्ननलिकेंत वा पोटांत कात्रो (fissure) पडून पोटांत रक्तस्राव जावन रगताचे ओंकारे जावं येतात. असल्या प्रकारच्या वायट परिणामाक 'मॅल्लोरी वायस दुयेस' (Mallory Weiss Syndrome) अशें म्हण्टात. ह्या दुयेसांत रक्तस्राव आपशींच थांबता, पूण गरज पडल्यार शस्त्रक्रिया करची पडटा.

- डॉ. आनंद हळर्णकार

संदर्भ: 1. Achar S.T., & Viswanathan J.; Textbook of Paediatrics: Orient Longman Limited-1982; 2. Stein, Jay H.; Internal Medicine, Little Brown & Co., Boston-1983.

ओवो: (नराखी-ओवा, अजवान; हिंदी- अजोवान, अजवैन; गुजराती-अजमो; कन्नड- ओमा; संस्कृत- अजमोदा, तीव्रगंधा; इंग्लीश-बिशप्स बीड, लोवेज; लॅटीन-ट्रॅक्स्पर्मम अॅम्मी, कॅरम कॉप्टिकम. कूळ-अंबेलिफेरी). उंचाय-सुमार ०.३ ते १ मी. हें एक वर्सभर उरपी वखदी झाड. भारतांतल्या सगळ्या वाठारांत ह्या झाडाची लागवड करतात. तशेंच बलुचिस्तान, इराण, ईजिप्त आनी युरोप ह्या वाठारांनीय ताची लागवड करतात.

ह्या झाडाच्या कांडाक जायत्यो ताळयो आसून तांकां कातल्या कातल्याचीं पानां आसतात. एप्रिल म्हयन्याच्या सुमाराक ल्हान, धवीं आनी चंवराभशेन फुलां येतात. उपरांत शिरो आशिल्लें बारीक आनी उबे फळ येता, ताकाच ओवो म्हण्टात.

ओवो उश्ण, तीख आनी कोडू आसता. तो उत्तेजक आनी पुश्टीक आसून ताचेपसून भूक वाडटा. ल्हान भुरग्यांक जावपी 'घडस' दुयेसाचेर ओवो उपेगी पडटा. तेभायर ओडी येवप, वाय, एकसारकें परसाकडेन

पप, पोटांत किसकिसप, मुताचो त्रास जावप, अपचन जावप आर्वीचेर ओ खावपाक दितात. ओव्यांत ४ ते ५ टक्के उडून वचपी (volatile) ते आसता. तशेंच ४५ ते ५५ टक्के घायमोल आसता. इंग्लंड आनी फ्रेंची हांगा घायमोलाच्या उत्पादनाखातीर ओव्याचो उपेग करतात. घायमोल हें एक जंतूनाशक. महाराष्ट्रांतल्या जळगांव जिल्ह्यांत मुखेल फावगंडा दुसरें पीक म्हूण ह्या हाडाची लागवड करतात. मसाल्यांत ही रंधपांत ओव्याचो उपेग करतात.

‘ट्रैकिस्मर्म रेक्सबर्धियानम’ हे जातीकूय ओवो ह्या नांवान वळखतात. ताची लागवड भारतांत चडशी गुजरात आनी महाराष्ट्र हांगा करतात. ओकारो आनी लेळणी हांचेर ओवो उपेगी पडटा.

- कॉ. वि. सं. मं.

‘ः’ देवनागरी अक्षरांमळेंतलें तेरवें अक्षर ओठ आनी कंठ हीं हाचीं च्चारण्यानां आसात. हाचो उच्चार दीर्घ आसून लुत लेगीत जाता. वर्तमान उदात्तादी भेदान आनी अनुनासिक-अनुनासिक ह्या भेदान हें श्वर स प्रकारचें जाता.

‘अ’ पसून ‘ओ’ अक्षर तयार जालें ही कल्पना चुकीची. कित्याक, शोकाच्या गिस्तार लेखांत ‘ओ’ ची आकृती स्वस्तिकांतल्या उब्या गामप्रमाण दाखयल्या. इ.स.प. शेंकड्यांत कुशानवंशी राजाचे मुस्तींत पुराय हांगाच्या लेखांत वयर सांगिल्ल्या ‘ओ’ चें वयले आडवे आडवेंक रीच बाग आसा. फुडल्या शेंकड्यांतल्या नासिकच्या वासिष्ठीपुत्र लुयामीच्या लेखांत सकयल्या आडवेंकूच बाग दिसून येता. कालें ताच्या लेण्यांत लेगीत असोच ‘ओ’ विसता. पांचव्या शेंकड्यांतल्या ग्यनायाच्या दानपत्रांत हालींच्या ‘उ’ सारकी ‘ओ’ ची आकृती गडिल्ली विसता. प्रतिहार कक्कुकाच्या घटिआला लेखांत (इ.स. ८३१) : सारकेपण स्पश्ट जाता. बाराव्या शेंकड्यांतल्या एका हस्तलिखित स्तकांत ‘अ’ चेर मात्रा दिवन ‘ओ’ काडिल्ल्याभशेन विसता. आयज आमी जसो ‘ओ’ काडटात तसो मात खंयच मेळना. पयलीं अक्षरच्या धवे वटेन कानो काडून काम मागयताले.

कामधेनुतंत्रांत हाचें वर्णन अशें केलां-

ओकारं चञ्चलापाह्नि पञ्चदेवमयं सदा।

रक्तविद्युल्लताकारं त्रिगुणात्मानमीश्वरम्॥

अर्थ- हे देवी, ओकार हो रक्तविद्युल्लतेच्या आकाराचो, त्रिगुणात्मक, पंचदेवमय आनी ईश्वर जावन आसा.

हाका सधोजात, वासुदेव अशीं नांवां आसात. मातृकाव्यासांत हाची सुवात दांतांचे वयले वळींत दाखयल्या.

- कॉ. वि. सं. मं.

ओचोआ, सेन्हेरो: (जल्म: २४ सप्टेंबर १९०५, लुआर्क-स्पेन).

अमेरिकन जीवसायनशास्त्रज्ञ. १९२१ त मालागा महाविद्यालयांतल्यान बी. ए. आनी १९२९ त माद्रिद विद्यापीठाची एम्. पी. ह्यो पदव्यो ताणें मेळयल्यो. तेउपरांत बर्लिनच्या कासर विव्हेल्स संस्थेंत आनी फुडें हायडेलबर्ग विद्यापीठांत ताणें संशोधनाचें काम केलें. १९३१ त, ताका माद्रिद विद्यापीठांत अधिाख्यातो म्हूण नेमणूक जाली. १९३२-३४ ह्या काळांत ताणें लंडनच्या ‘नॅशनल इन्स्टिट्यूट फॉर मेडिकल रिसर्च’ हे संस्थेंत काम केलें. १९३५ त, माद्रिद हांगाच्या ‘इन्स्टिट्यूट फॉर मेडिकल रिसर्च’ हेसंस्थेच्या शरीरक्रियाविज्ञान विभागाचो मुखेल म्हूण ताची नेमणूक जाली. परत जर्मनी आनी इंग्लंड ह्या देशांत शोधनकार्य करून तो १९४१ त अमेरिकेक परत गेलो आनी सेंट लुइझ्या बॉशियटन विद्यापीठांत संशोधन-साहाय्यक म्हूण ताणें काम केलें. १९४६ त ताची वखदविज्ञान शाखेचो प्राध्यापक म्हूण नेमणूक जाली.

Nucleoside Diphosphate पसून Ribonucleic Acid (R.N.A.) हें अम्ल तयार करपी एक प्रवर्तक (hormone) असो सोदून काडलें. ह्या प्रवर्तकाक ताणें Polynucleotide Phosphorilase अशें नांव दिलें. ह्या प्रवर्तकाचे मदतीन ताणें अमिनो अम्लांपसून कितलीशींच प्रथिनां कृत्रीम पध्दतीन

तयार केलीं. कुडींतल्या कोशिकांचे वाडीखातीर एकदम गरजेचें अशें R.N.A. हें अम्ल संश्लेषित करपाखातीर १९५९ चो वैजकी आनी शरीरक्रियाविज्ञान विशयांतलो नोबेल पुरस्कार ताका कोर्नबर्ग ह्या शास्त्रज्ञावांगडा वांटून मेळ्ळो.

- कॉ. वि. सं. मं.

ओडियर, बचण्णा (बचण्णराय) वसंत माधव:

आदले मुस्तींतलो गोंयचो राज्यपाल. वसंत माधव हाचो धाकलो पूत. १३९६ वर्सा नखरी मंत्री हाच्या उपरांत तो गोंयचो राज्यपाल जालो. वनवासी हांगासल्या देवळामुखार एका शिलालेखांत ताचें वर्णन केल्लें आसा तें अशें: ‘श्रीवसंत माधवरायर कुमार श्रीमन्महामन्त्रीश्चर रंगिणीप्रतापगिरिदुर्गमल्ल कोकण प्रतिष्ठाचार्य आग्नेयगोत्रकुलोद्भवन् अह बाचण्णरायक गोवापुराधिपवर कवंबराजसिंहासनाधिष्ठितन् आत्रि सुखसंकयाविनोदडिं राज्यं गेभ्युत इर्दलि चंद्रगुप्ति वनवासे कोकण रंगिणी मोवलाव समस्त राज्यवन् प्रतिपालसुते विदलि’. इ. स. १३९९ वर्साच्या मकरवळ्ळीच्या एका लेखांत गोंयच्या शिंवासनार बसून हस्त्रिरयाचो प्रधान वीर बचण्णा ओडियर गोंयचो कारभार चलयतालो, तेन्ना मकरवळ्ळीं गांव गंयच्या नृसिंह देवाक दान दिलो असो उल्लेख आसा. ताचे कारकिर्दींत ताणें रंगिणी (रंगणा) आनी ताचे दक्षिणकडलो वाठार आपले सत्तेखासा घेवन कोकण दिग्विजयाचें माधव मंत्री हाचें सपन खरें केलें.

- कॉ. वि. सं. मं.

ओडियर, वसंत माधव: गोंयचो आदले मुस्तींतलो राज्यपाल.

ताचें आठनांव वागळे आशिल्लें. ताचें गोत्र अत्री. तो कुडाळचो गांवकार आशिल्लो. ताचो पयलो उल्लेख इ.स. १३७९ वर्साच्या एका शिलालेखांत मेळटा. तातूंत तो चिक्करयाच्या हाताखाल आरम-मुत्तीचो सुभेदार आशिल्लो, असो उल्लेख आसा. विजयनगरच्या राजान गोंय राज्य घेतकच दोन वर्सां माधव मंत्री हाणें गोंयचो राज्यपाल म्हूण काम केलें. १३७९ वर्सा माधव मंत्री हाचे उपरांत वसंत माधव हाची ताच्या जाग्यार नेमणूक जाली. फुडें आठ वर्सां वसंत माधव हाणें गोंयचो कारभार पळेलो. माधव मंत्री हाका गोंय घेवपाक, ताणें आनी माई शणै वागळे हांणी पालव दिल्लो तशेंच गोंयाचेर घुरी घालपाक ताका आपयल्लो अशें इतिहासकारांचें मत आसा. ताका हस्त्रिरयाचें प्रधानपद मेळिल्लें आनी तो आपल्या नांवा मुखार ‘गोवापुराधिश्वर’ अशी पदवी लायतालो, अशें शणै गोंयबाब हाणें ‘गोंयकारांची गोंयाभायली वसणूक’ ह्या पुस्तकांत बरोवन दवरलां.

इ.स. १३९६ वर्साच्या एका शिलालेखांत ताका ‘गोवापुराधिश्वर’ अशी पदवी लावन, दुसऱ्या हस्त्रिरचो महाप्रधान, मुसलमान सैन्याक हरोवपी (तुस्कदळवि भांडक), सपाकोकण, धुळिपट्ट कवंब-सूरेकार कवंबपुरजन प्रतिपालक, श्रीवीरस्वसंतमाधवराय अशें ताचें वर्णन केल्लें आसा. वसंत-माधव हाचे उपरांत ताचो व्हडलो पूत मलया ओडियर १३८७ वर्सा गोंयचो राज्यपाल जालो.

- कॉ. वि. सं. मं.

ओडिसी: पूर्विल्ल्या काळांतलो महाकवी होमर हाचें अर्धजगत ग्रीक महाकाव्य. हॅक्टिलिक हेक्झेमीटरांत ह्या महाकाव्याचे वट्ट चौवीस सर्ग आसात. ट्रॉजन झुजावेळ्यान परतो येवपी ओडिस्यूस हो ह्या महाकाव्याचो नायक. आपल्या घर घुयाकाक परततना ओडिस्यूसाचेर तरेतरेचीं आनी जीवघेणीं संकश्टां येतात. कितलींशींच वर्सां ताची बायल पिनेलपी ताची वाट पळेत आसता. तिचे लागीं लग्न जावंक सोदपी सगळ्यांक तो मारता. आपले बायलेलागीं ताचें मिलन जाता. हो ह्या ओडिसी महाकाव्याचो कथाविशय आसा.

ओडिसी महाकाव्याचे सुर्वेक ऑलंपस दोंगराचेर भरिल्ले देवसेमें वर्णन केलां. ओडिस्यूसाक घर सोडून दीस वर्सां आनी द्रोंयचें झूज सोंपून धा वर्सां जाल्लीं आसतात. झूज सोंपून जेन्ना तो परतो घर येता तेन्ना

हेतूनेचो मारणेचे उग्रादेवतेक ताचेकडेन लग्न जावपाची इत्सा जाता ती जेन्ना एका गुण्याचेर आडावन दवरता तेन्ना अथिना ही देवता झ्यूस ह्या देवाच्या राजाक ओडिस्यूसाक सोडोवचें आपयता. उपरांत बाबल्याचो भेस करून इयाका हांगा जेवून ओडिस्यूसाचो पूत टेलेमॅकस हाका मेळटा. पूण ओडिस्यूस कितलीशींच वर्सा ना जाल्ल्याचो फायदो घेवन इयाका हांगा बांय लोक पिनेलपी वांगडा लग्न जावंक सोवतात. पिनेलपी आनी टेलेमॅकस हे नास भोगीत आसतात. तेन्नाच अथिना देवता येता आनी टेलेमॅकस हाका ताच्या बापायचो सोद घेवंक सांगता. हाचो परिणाम जावन इतले दीस काचवेल्ल्या टेलेमॅकसाक लोकांक तोंड दिवपाचे धाडस जाता.

दुसऱ्या सर्गांत टेलेमॅकस इयाकांतल्या लोकांची सभा घेता आनी लग्नाच्या आंवड्यान पिनेलपीच्या फाटल्यान लागपी लोकांची कटकट ना करपाचो यत्न करता. ह्या सर्गाचे अखेरेक अथिना परतो भेस बदलून टेलेमॅकसाक मेळटा आनी मागीर तीं दोगांय चोरयां ओडिस्यूसाचो सोद घेवंक वतात.

तिसऱ्या आनी चवथ्या सर्गांत टेलेमॅकस कितलीशींच वर्सा शेंगिल्ल्या आपल्या बापायचो सोद घेवपाचो यत्न करता. सुर्वेक तो पीर्लोसाच्या नॅप्टीर राजाकडेन वता आनी ताच्या पायसिस्ट्रेटस ह्या पुताक घेवन मेनेलेअस आनी हेलन हांकां मेळूंक स्पार्टाक वता. थंयच ताका ताच्या बापायक कॅलिप्सो हे दर्या-देवतेन आडावन दवरला ही बातमी मेनेलेअसाकडल्यान कळटा. हेवटेन इयाकांत पिनेलपीकडेन लग्न जावपाची इत्सा आशिल्ल्या लोकांचो फुडारी अँटिनाउस, टेलेमॅकस हाका जितो मारपाचो कट रचता. हो कट पिनेलपीक समजता. ती न्हिदिल्ली आसतना अथिना देवता तिका एक सपन घालता आनी तिका धीर दिता. पांचव्या सर्गांत झ्यूस देवाचे आज्ञेन ओडिस्यूस कॅलिप्सोचे तावडेंतल्यान सुटता. थंयच्यान ओडिस्यूस आपलो फुडलो प्रवास करतना ताचेर रणार आशिल्लो भूयकांप आनी दर्या हांचो देव 'पोझायडन' हो व्हडलें वादळ निर्माण करता आनी ताचो थापो (तरफो) उध्वस्त करून उडयता. थंयच्यान ओडिस्यूस फिआशियनाच्या शीर्या नांवाच्या जुंव्यार येता.

सव्या सर्गांत फिआशियन राजकुंवरी नाउसिका हिच्या सपनांत येवन अथिना तिचो लग्नादीस लागीं आयिल्ल्याचें कळयता आनी दुसऱ्या दिसा सकाळीं घरांतले कपडे न्हंयचेर धुवंक सांगता. दुसऱ्या दिसा जेन्ना नाउसिका न्हंयचेर वता तेन्ना तिका नागडे अवस्थेंत ओडिस्यूस दिसता. ती ताका कपडे आनी खावपाक दिवन आपलो बापूय राजा अल्लिनोअस आनी राणी आरेटे हांकां मेळपाक व्हरता. ते ताका वेगवान जहाज दिवन धाडपाचें उतर दितात. आठव्या सर्गांत ओडिस्यूसाच्या मानाक दिल्लें मेजवानीचें जेवण आनी त्यावेळार आशिल्ल्या छळाचें वर्णन आसा. थंय एका कुड्ड्यान चारणान ट्रॉयच्या गुजाचें पद गावन दाखयल्लें. तें पद आयूनन ओडिस्यूसाच्या दोळ्यांत दुकां येतात. गण्या सर्गांत तो आपूण कोण तें अल्लिनोअसाक सांगता आनी आकूळ-पिकूळ जावन थंय आशिल्ल्या लोकांक आपले भोवडेचें वर्णन करता. ओडिसी महाकाव्याच्या णव ते बारा ह्या सर्गांनी फकत वर्णनांच आसात. तातूंत साळकां-खावपी लोक, सायकलोस नांवाच्या एकास राकेस, नरमांसभक्षक लोकांकडेन ताणें केल्लीं झगडीं, ओडिस्यूसाच्या वांगड्यांक दुकरचें रुप दिवपी पूण ओडिस्यूसाचेर प्रेम करपी सर्सी ही दर्याची देवता, तिचे तावडींतल्यान सुटून ओडिस्यूसाची हेडिझाक म्हळ्यार मेल्ल्या मनशांच्या जगाक भेट, थंय सर्सीच्या जुंव्याचेर अपघातांत मरण आयिल्ल्या ओडिस्यूसाच्या वांगड्यांचें दर्शन, फुडल्या प्रवासांत ताणें आपल्या गोड गितांनी दर्यावेल्या भोवडेकारांक भुलोवन तांचो नाश करपी सायरन हे जलसुंदरेपसून स्वताची केल्ली सुटका, सिल्ला ह्या फातरचेर रावपी राकेसीणीन खाल्ले ताचे इश्ट, आदी अद्भुत घडणुको ह्या सर्गांनी आयल्यात.

फुडल्या तेर ते चौवीस ह्या बारा सर्गांत फिआशियनाच्या व्हड्यांत बसून ओडिस्यूस इयाकाक परतो येता. थंय ताका ताचो बापूय आनी पिनेलपी हीं मेळटात, असो कथाभाग आसा. इयाकाक येतकच

ओडिस्यूसाक युमिअस नांवाचो लागचो सेवक मेळटा. थंय टेलेमॅकाक आयिल्लो आसता. ओडिस्यूस ताका आपली वळख दाखयता आनी पिनेलपीच्या फाटल्यान लागिल्ल्या मनशाचो कसो कांटो काडप, तांणीय येवजण आंखता. सतर ते वीस ह्या सर्गांत फुडल्या मुखेल प्रसंगाची फकत तयारी आसा. तातूंत भिकाऱ्याचो भेस घेवन ओडिस्यूसाचो राजवाड्यांत प्रवेश, स्वताची वळख दाखयनासतना पिनेलपीची पेंतिल्ली भेट, पिनेलपीक पडपी फुडल्या सुखाच्या प्रसंगांची सपनां, तिच्या लग्नाची तयारी, आदींचें वर्णन आसा.

एकविसाव्या सर्गांत पिनेलपीच्या स्वयंवराखातीर ओडिस्यूसाचें धोंण हाडटात. ह्या धोंणवाचेर बाण चडोवन बार कुरडींचे वळींतल्यान जो बाण सोडटा, ताचेकडेन पिनेलपी लग्न जावचेसी आसता. हे सर्गींत कोणाकूच यश मेळना. हें पळोवन भिकाऱ्याच्या भेसांतलो ओडिस्यूस टेलेमॅकसाची मान्यताय घेवन, सगळ्यांचो विरोध पयसावन फुडें वता आनी बाण सोडटा. फुडें बावीसाव्या सर्गांत आपलें खरें रुप प्रगट करून ओडिस्यूस अँटिनाउसाक जितो मारता. हें पळोवन लग्नाचे इत्सेन आयिल्ले हेर लोक पळून वतात. पूण तांकांय मारतात. हो रस्तखेव चालू आसतना पिनेलपी मात अथिनाच्या प्रभावान सुस्त न्हिदिल्ली आसता. तेविसाव्या सर्गांत तिका ही खोशयेची बातमी कळटा. तेन्नाच ती आनी ओडिस्यूस परतीं मेळटात. चौविसाव्या सर्गांत ओडिस्यूसाची आपल्या जाणट्या बापायवांगडा भेट जाता.

ओडिसी आनी इलियड हीं दोनूय महाकाव्यां जरी होमरानच बरयल्यांत तरी तातूंतलो फरक स्पश्टपणान जाणवता. इलियड महाकाव्यांत शोकात्मक गजाली आसात आनी ओडिसी ही एकाद्र्या सुखात्मक कावंबरीवरी दिसता. परिस्थिती कितलीय खर आसली तरी तातूंतल्यान वाट काडपाची मनशाची धडपड ओडिस्यूसाच्या रुपान होमरान दाखोवन दिल्या. ह्या महाकाव्यांतलें ओडिस्यूसाचें शाणेपण स्वभावीक दिसता. तातूंतल्यान ओडिस्यूसाच्या व्यक्तिमत्वांत सामान मनशाभशेन आपलें धर, बायल हाचेविशीं ओड दिसून येता. देखून आर्विल्ल्या वाचप्यांक तो खूब लागशिल्लो दिसता. ओडिस्यूसा सारकेच पिनेलपी, टेलेमॅकस, युमिअस, अँटिनाउस, अथिना, केलिप्सो, सर्सी, ओप्टो, आदी व्यक्तिरेखा होमरान बरे तरेन रंगयल्यांत. केलिप्सो आनी सर्सी ह्यो जरी दर्या देवता आसल्यो तरी ओडिस्यूसाचेर आशिल्ल्या तांच्या मोगांतल्यान तांचें मानवी आंग होमरान परिणामकारकपणान दाखोवन दिलां.

ओडिसी महाकाव्याची शैली सादी, नितळ, पूण वेधक आसा. इलियडच्या मानान ह्या महाकाव्याची रचणूक चड बांधेसूव आसा. ह्या महाकाव्यांत होमरान कितल्याशाच लोककथांचो कलात्मक उपेग केला. ह्या काव्यांत होमरान पातिव्रत्य आनी बायलेचो नितळ मोग हांकां चम म्हत्व दिलां. तेभायर इश्टाचो मोग, धनयाविशीं आवर हांचेंय म्हत्व पटोवन दिलां.

युरोपीय समाजांत ओडिसीक व्हड संस्कृतीक म्हत्व मेळ्ळां. युरोपीय मनाक आयजूय हें महाकाव्य वेगवेगळे तरेन अर्थपूर्ण दिसता. ओडिसीच्या मूळ आकृतिबंधाक बादा येवंक दिना आसतना वेगवेगळ्या काळांत ताचे वेगवेगळे विवरण जालां.

- कों. वि. सं. मं.

ओडिसी नृत्य: एक पूर्विल्लो भारतीय शास्त्रोक्त नृत्यप्रकार भारतांतल्या सगळ्यांत पोरन्या नृत्य प्रकारांत हाचो आस्पाव जाता. हो नृत्यप्रकार 'ओडू' म्हळ्यार ओरिसाकडल्यान आयला.

भरतमुनीच्या नाट्यशास्त्रांत ओडिसी नृत्याचो उल्लेख एक शास्त्रीय नृत्यप्रकार म्हूण केला. इ. स. दुसऱ्या शतमानांत खारवेल ह्या जैन राजाचे राजवटींत ताणें आपले प्रजेखातीर 'तांडव' आनी 'अभिनय' ह्या नृत्यांचे प्रयोग केल्ल्याचो उल्लेख, उदयगिरीचे हाथी गुंफेच्या शिलालेखांत मेळटा. ह्याच काळांत उबारिल्ल्या देवळांतल्या शिल्पांभितर विंगडविंगड नृत्यप्रकार कोरयिल्ले दिसतात. इ.स. च्या आठव्या शतमानाभेरेन बौध्

शुंची मत्ता ओरिसाचेर आसली. ह्या काळांत ओरिसान कलेच्या मळार उदरगत केली. णवव्या शतमानांत ओरिसांत देवदासीची चाल सुरू जाली. तांकां 'महारी' अशें म्हण्टाले. हांकां 'ओडिसी' नृत्याच्यो नर्तिका म्हूण वळखतात. ह्यो नर्तिका त्या काळांत बांदिल्ल्या भूमंदिरांत शिवायुधार नृत्य करताल्यो. त्या काळांतल्या शिवमंदिराच्या भंयाचेर ह्या नृत्याच्या शिल्पांचे अवशेश दिसतात. णवव्या शतमानांत 'त्यकेमरी' आनी 'गंधर्व केसरी' ह्या दोन राजांनी तशेंच बारव्या शतमानांत जावन गेल्ल्या अनंग भीम देव राजान ह्या नृत्याक आपलें दवरिल्लें. तातूंतल्यान ह्या नृत्याची व्हड उदरगत घडली. बारव्या शतमानांत जावन गेल्ल्या महेश्वर महापात्र हाणें आपल्या भूमनयचंद्रिका' ग्रंथांत, ओडिसी नृत्याचो शास्त्रोक्त नियाळ केला. णवव्या शतमानांत महारीच्या जाग्यार तरणें नर्तक देवळांत पावले. कां 'गोटिपुआ' म्हण्टाले. ते बायलेच्या भेसांत नृत्य करताले. ह्या 'महारी' आनी 'गोटिपुआ' हांणी ओडिसी नृत्याची परंपरा कितलींशींच जाली जितो दवरली. उपरांत ह्या नृत्याक देवती कळा लागली. सद्या ह्या नृत्याचें परतें पुनरुज्जीवन जावपाक लागलां. नामनेची नर्तकी इंद्राणी प्रमान हिणें १९५८ त तें नृत्य दिल्लींत सादर केलें. उपरांत भारत मनी परदेशांतय तिच्या ह्या नृत्याक उर्बेभरीत येवकार मेळ्ळो. ओरिसा गीत नाटक अकादमी, कला विकास केंद्र ह्यो संस्था ह्या नृत्याचें नरुज्जीवन करपाक खूब वावुरल्यात.

ओडिसी नृत्यप्रकार तांडव आनी लास्य ह्या दोन वेगळ्या पध्दतींनी उरला. लास्य नृत्यपध्दत मूळ महारीनी तयार केल्ली. उपरांत आयिल्ल्या गोटिपुआंनी ह्या नृत्यांत ताठपणा हाडलो. तांडव पध्दतींत आंगाची पटान हालचाल जाता. नृत्याची पध्दत आनी शास्त्र हें नदरेन ओडिसी नृत्य हेर नृत्यांपस खूब वेगळें. ओडिसी नृत्याचे विंगडविंगड प्रकार अशे आसात: १. **मंगलाचरण**: हें आद्य नृत्य जावन आसा. हातूंत जायते ल्हान प्रकार आस्पावतात. देवीक: पुष्पांजली, भूमिप्रमाण, वंदना. २. **पल्लवी**: तातूंत आंगाचें मोडप काव्यात्मक आसता. तातूंत 'नृत' म्हळ्यार गूळनृत्य आसून नर्तक दोळे, भुंवयो आनी मान हांच्यो तालार हालचाली करता. नर्तक दर फावटी फुडलो प्रकार सुरू जावंचे आदी 'घाई' म्हळ्यार नूळ स्थानांत परत येता. ह्या नृत्याचें स्वरपल्लवी आनी वाद्यपल्लवी अशे योग भाग आसले तरी ते मूळ एकच आसात. वसंत- पल्लवी आनी कल्याणपल्लवी हीं दोन नृत्यां चड नामनेचीं. हातूंत संगीत आनी ताल तांकां सारकें म्हत्व आसता आनी ह्या संगीताची बसका खास रगांचेर आदारिल्ली आसता. ३. **बादू नृत्य**: हें नृत्य सगळ्यांत कठीण आसून तें भगवान शंकराचे आराधनेखातीर करतात. ताका बटुकभैरव म्हूण वळखतात. हाचे ६४ प्रकार आसात. ४. **अभिनय**: हातूंत गीतांचेर भावगुणान्ने भावनाविश्कार आसतात. राधाकृष्णाची क्रीडा तशेंच गीतगोविन्द हे काव्यरचणुकेचेर आदारिल्लीं गीतां हो ह्या नृत्यप्रकाराचो खास विशय. हातूंत शृंगार आनी भक्तिरसाक चड म्हत्व दिलां. खास करून ह्या प्रकारांत दशावतार सादर करतात. ५. **मोक्षनाट्य**: हो निमाणो नृत्यप्रकार आसून तातूंत फकत नृत्य आसता. सांगाताक संगीत नासता, पूण तालाक चड म्हत्व आसता.

१९५८ वर्सा उपरांत 'शब्दनृत्य' नांवाचो प्रकार वयल्या नृत्यप्रकारांत आस्पावला. तातूंत तांडव ह्या नृत्याचो उत्स्फूर्त आविश्कार आसून शिवालाडव आनी गणेशतांडव हे प्रकार तातूंत आस्पावतात. बंधनृत्य हो आनीक एक ओडिसी नृत्याचो प्रकार आसून ताका पोस्ती परंपरा आसा. तो कसरतीचो आनी कठीण आंग मोडपाचो नृत्यप्रकार आसा अभिनयचंद्रिका ह्या ग्रंथांत ताचे धा प्रकार सांगल्यात

ओडिसी नृत्य प्रकारांत फुडल्यो गजाली आस्पावतात. १. **पावबेद-मनभावा**, कुंमपाव, धनुषपाव आनी महापाव अशे चार प्रकार आसात, पूण 'पावबेद'ची ते रेखापाव, नुपुसपाव आनी आश्रितपाव अशेय मनतात. हातून पावक्रिया म्हत्वाच्यो आसतात.

२. **भूमी**: नर्तकाची रंगाचयेवेली हासचाल कसयाची पध्दत. हाचे

आठ प्रकार आसात.

३. **चारी**: भुंयेकडेन संबंदीत आशिल्ले वेगवेगळ्या प्रकारचे पदाघात.

४. **भ्रमरी**: गिरक्यो येवपाचे प्रकार हातूंत एकपाद भ्रमरी, कुंचित भ्रमरी आनी अंग भ्रमरी अशे भ्रमरीचे तीन प्रकार आसात.

५. **भंगी**: मुखेल नृत्यावस्था. त्रिभंगी (शरीर तीन कडेन बागयिल्ल्यान तयार जावपी नृत्यावस्था) आनी चौकभंगी आनी हेर अशे प्रकार आसात.

६. **हस्त वा मुद्रा**: अर्थ स्पश्ट करपाखातीर नृत्यांत हाचो उपेग जाता. हाचे वट्ट ४८ प्रकार आसात.

रंगभूषा: नर्तकाच्या सगळ्या आंगाक केशर लायतात. 'शोरचना' म्हळ्यार सरपटपी प्राण्यासारकी नक्षी नर्तकाच्या कपलावेल्यान पोल्यामेरेन काडटात. भुंवयामदीं कुकमाचो तिबो लायतात. खाडकेचेर बारिकसो तीळ दवरतात. दोळे-भुंवयांत काजळ घालतात. हाताक कुंकूम तर बोटांचेर अंठीता (मेयो) लायतात.

वेशभूषा: ह्या नृत्यांत वापरिल्ले साडयेक 'पट्टसाडी' म्हण्टात. ही साडी रस्मी आसून पाचव्या वा तांबड्या रंगाची आनी णव वार लांब आसता. नृत्यांत आंगाक घालतल्या पोलक्याक 'कांचुला' म्हण्टात. हो कांचुला काळ्या वा तांबड्या रंगाचो आसता आनी ताका जरीची कड आसता. निबिंबं हें वस्त्र शरीराच्या फाटल्या भागांतल्यान हाडून मुखार बांदतात. आंगार घालतल्या वस्तीभितर, पांयांत धुंगूर, कमरेक वेगपाटिया, मनगटांत करकंक्रण, हातांत ताईत, गळ्यांत चापमरी आनी पदकतिलक, तकलेचेर अलका तर आंबाड्याचेर रत्नांनी जडयिल्ली जाळी हांचो आस्पाव आसता.

संगीत: ह्या नृत्यांतल्या वेगवेगळ्या प्रकारांक वेगवेगळ्या राग-तालाचेर आदारिल्ले शुध्द शास्त्रीय संगीत वापरतात. हिंदुस्थानी आनी कर्नाटकी संगीत हाचो वापर केल्यार लेगीत तांचीं खाशेलेपणां जतनायेन सांबाळटात. कविचूर्य बलदेव रय, गोपीनाथ, उपेन्द्र भंज आनी हेर कवींच्यो गीतरचना संगीतांत वापरतात. मर्दल (मृदंगाचो प्रकार), गिनी (झांज), पखवाज, वीणा, बांसरी हीं वाद्यां संगीताची साय दिवपाखातीर वापरतात.

ताल: हातूंत ध्रुवादी सप्ततालपध्दत वापरतात. तातूंतल्या खास बोलांक 'अडसा' म्हण्टात.

कलाकार: ओडिसी नृत्यप्रकारांत मोहन महापात्र महारीचे शिकोवपी, तर पद्धरचण दास हे गोटिपुआंचे शिकोवपी म्हूण नामनेक पावल्यात. हेर शिकोवप्यांभितर पंकज चरण दास, देवप्रसाद दास, केलुचरण महापात्र कालीचरण पटनायक हांचो आस्पाव जाता. इंद्राणी रेहमान, संयुक्ता पाणिग्राही, डॉ. कुमकुमदास, डॉ. विनंती मिश्र, शितादेवी आनी यामिनी कृष्णमूर्ती हांचो माचयेवेल्या नामनेच्या कलाकारांभितर आस्पाव जाता.

संदर्भ-धर्मीक: ओडिसी नृत्याचो पुरीच्या जगन्नाथ मंदिरकडेन संबंद आशिल्लो दिसता. ह्या मंदिरांत नाचपी महारीचे दोन पंगड आसले. तातूंतलो एक ओडिसी तर दुसरो तेलुगू आसलो.

अध्यासक: ओडिसा हांगाच्या नृत्यमंडळाचो कलागुरू कालीचरण पटनाईक हो नृत्याच्या मळार संशोधन करता. ताणें ओडिसी नृत्याविशीं जायतीं पोस्ती हातबरपां आनी प्रबंध जमयल्यात.

- कौ. वि. सं. मं.

ओणम्: केरळ राज्यांतली म्हत्वाची परब नव्या मलयालम वर्मांचा आरंभ 'ओणम्'चे परबेन जाता. पावसाळो सोंपल्या उपरांत येवपी शरद ऋतूंत, मलयालम वर्साच्या चिंगम म्हयन्यांत ही परब येता. आश्विन शुध्द प्रतिपदेक सावन म्हळ्यार हस्त नक्षत्रासावन ही परब सुरू जाता आनी श्रवण नक्षत्र लागसर धा दीस चलता. श्रवण नक्षत्राक केरळांत 'ओणम्' म्हण्टात.

केरळी भौस ही परब जाती पातीचीं बंधनां बाळगिनासतना मनयता शेत पिकावळ घरांत आयिल्ल्यान जाल्ली उमेद हें ह्या परबेफाटलें एक कारण आसलें, तरीय हे परबेचें मूळ बळी राजाचे दंतकथेंत सांपडटा. ही

कथा अशी आसा: असुरांचो राजा बळी हाणें आपल्या कर्तुत्वान आनी योगबळार पुराय धर्तरेर शेक गाजयलो. ताचे राजवटींत जनता लोखेयेन जियेताली. सगळ्या सुख समाधानाच्या गजालींनी ताचें राज्य परिपूर्ण आसलें. ताका लागून स्वताच्या तपोबळाचेर बळी वेवलोक जिखत, असो धंय देवांक दिसलो. देवांनी भगवान विष्णुक होरायलो. विष्णून 'वामन अवतार' घेतलो. बळीच्या दानी आनी उदार स्वभावाचो फायदो वेवपाच्या हेतान वामन अवतारांतलो विष्णू ताणेर भिन्ना मागपाक गेलो. वामनान बळीकडेन तीन पावलां जमीन मागली. बळीन अट मानून घेतकच वामनान आपलें आकांताचें मूळ रुप घेतलें. ताच्या दोन पावलांनी धर्तरेसयत पुराय संवसार भरून गेलो. वामनान 'तिसरें पावल खंय दवरूं?' अशें विचारतकच बळीन आपलें मस्तक ताचेफुडें बागयलें. वामनान तिसरें पावल बळीच्या मस्तकार दवरून ताका पाताळांत धाडून दिलो.

केरळांत ही दंतकथा मातशी बदलता. हांगा बळी, 'महाबळी' जाता. ही कथा द्राविडी भौसाचे नदरेंतल्यान लोकांमदीं घोळिल्ल्यान आपलो राजा फटवला अशें तांकां दिसना. महाबळी राजा दानशूर, दिल्लें उतर पाळपी, जिवाक जीव दिवपी अशी आदरची भावना केरळांत ताचेविशीं आसा. आपलो राजा महापरकमी आशिल्ल्यान ताका हरोवपाक देवाक येवचें पडलें अशेंय तांकां दिसता. आर्य आनी अनार्य अशा दोन संस्कृतायेतल्या झुजांत अनार्य (द्राविडी लोक) हरले तरी तांचो राजा दानशूर परकमी म्हूण म्हान, अशें केरळांतल्या लोकांक दिसता. हे दंतकथेक केरळांत आनीक एक रुप मेळटा, तें अशें- पाताळांत वचचेपयलीं, आपल्याक वर्सांतल्यान एक फावट प्रजेक भेटूंक मेळचें, अशें विष्णूकडेन महाबळी मागता. वामन अवतारांतलो विष्णू त्यावेळार 'तयास्तू' म्हण्टा. महाबळी राजा वर्सांतल्यान एकफावट लोकांचे भेटेक येता. त्या दिसाक 'मिरु ओणम्' म्हण्टात. ओणम् परबेचो आरंभ ह्याच दिसा जाता.

हे परबेक येवकार दिवंक केरळांत व्हड तयारी चलता. घरां-दारां निवळ कल्ल तांकां रंग काडटात. घराचो फुडलो भाग फुलांनी नटयतात. घरफुडलें आंगण सारोवन ताचेर रंगोळी घालतात. ताचेर विंगडविंगड फुलांच्यो रचना करतात. ही तयारी धा दीस मेरेन चलता. श्रवण नक्षत्राच्या मुखेल दिसा वामनाची तोंकदार मातयेची मूर्त हाडून आंगणांत दवरतात. ते मुर्तीच्या भोंवतणी फुलांची सोबीत रचना करतात. पयलीं सगळे जाण एकवय जावन 'आरम्पू' ह्या पवित्र उतरांचो मोट्यान उच्चार करतात. उपरांत वामनाची म्हळ्यार 'तुक्काक्कपन' हाची पूजा जाता. ह्यावेळार घरभर लोक नटून थटून रावतात. ह्या दिसा घरांघरांत गोडघोड, जेवणखाण जाता. ओणमच्या दिसा केरळचे लोक एक खास खेळ खेळटात. ताका 'नाटन पंतुकळि' म्हण्टात. तेभायर 'किळितटट्टु', 'कुंतिकळी' अशे जायते मैदानी खेळ जातात. घरांत बशिल्लेकडेन बुध्दिबळ, पलंगकुशि, पल्लुकळि हेवूय खेळ खेळटात. चलयो आनी बायलो दनपरां आनी रातीच्यो एकवय जावन नृत्य करतात. ताका 'कैकोट्टिकाळी' अशें म्हण्टात. दादले फकाणांची लडाय करतात. तिरदाजीच्यो, कुस्तीच्यो आनी वाद्यां वाजोवपाच्यो सर्ती हे परबेवेळार जातात. वड्यांचे मतीक हे परबेक खास म्हत्व आसता. हे सर्तीक 'वंचीकळी' म्हण्टात. हातूंत 'चुंडन' ह्या व्हडल्या व्हड्यासावन घरगुती बनावटीच्या पनेळांमेरेन सगळीं व्हडीं आस्पावतात.

रिती: ओणमच्या दिसा लग्न जाल्ले चलयेन कुळार येवपाक जाय, अम्मे नेम आसा. त्या दिसा घरांतल्या मोंकर-चाकरांक, धनी नवी लुगटां भेटयतात. भाटकारांनी कुळां तांकां केळीं, तवशीं, कारंदे ह्या फळांच्यो भेटी धाडटात. भाटकार गोड-घोड जेवण तांकां वाडटा.

मलयालम भाशेंत हे परबेचेर दोन सुंदर काव्यां रचल्यांत, तीं अशीं: विल्वतपु राघवन् नंबियार हाचें 'अरणमुला विलासम्' आनी पेरुंरा वामुदेव भट्टारिचि हांचें 'उद्दितचि चरितम्'.

केरळ सोडून तमिळनाडू, कर्नाटक वाठारांतूय ओणम् परब आदल्या

फाळार जाताली. तमिळ आळवाराचीं गीतां, कर्नाटकाचे दयविगेलागायत गंगावळी म्हंयचे लागीं आशिल्ल्या अवशेशांवेल्यान ही गजाल विश्व जाता.

- कों. वि. सं. म.

ओनील, यूजीन ग्लॅडस्टन: (जल्म: १६ ऑक्टोबर १८८८, न्यूयॉर्क; मरण: २७ नोव्हेंबर १९५३, बॉस्टन).

माननेचो अमेरिकन नाटककार. अमेरिकन नाट्यवेवल्या जेम्स ओनील ह्या नामनेच्या नटाचो चलो. वेगवेगळ्या खाजगी शिक्षणसंस्थांतल्या ताणें शिकप घेतलें. १९०६-०७ ह्या वर्सा ताणें प्रिन्स्टन विद्यापीठांत शिकप घेतलें. उपरांत नट, नाट्यसंस्था-व्यवस्थापक, पत्रकार, तारवटो अशे जायते वेवसाय ताणें केले. १९१२ त बारीक जोराक लागून तो बुयेंत पडलो. तातूंतल्यान बरो जातकच ताणें नाटकां बरोवपाचो वेवसाय सुरू केलो.



सुर्वेक ताणे Bound East for Cardiff (१९१६) ह्यो दयार्चे जिणेवयल्यो एकांकिका बरयल्यो. Beyond the Horizon (१९२०) नाटका-सावन ओनीलची विस्तृत आनी प्रयोग-शील नाट्यनिर्मणी खऱ्या अर्थान सुरू जाली. The Emperor Jones (१९२०) ह्या नाटकांत एका निग्रो 'दादा'च्या आनी The Hairy Ape (१९२२) ह्या नाटकांत एका

खलाशी 'दादा'च्या अधःपाताचें सूक्ष्म पूण रंगयाळें चित्रण, अभिव्यक्तिवादी तंत्राचो यशस्वी उपेग करून ताणें सोबितपणान पितारलां. Desire under the Elms (१९२४) हातूंत ताणें प्यूरिटन मनाचें सखोल चित्रण केलां. Strange Interlude (१९२८) हे शोकात्मिकेंत संज्ञाप्रवाहात्मक संवादांचो प्रयोग केल्लो दिसता. Mourning Becomes Electra (१९३१) ह्या नाटकांत एस्करिलस हाच्या 'ओरेस्टेइडा' ह्या नामनेच्या ग्रीक नाटकांतले श्राप, जायकर्म आनी सूड ह्या विशयांची मानसशास्त्रीय नदरेन मांडावळ करपाचो प्रभावी यत्न केला. ही कलाकृती म्हळ्यार ओनीलचे कलेचो कळस. Long Days Journey into Night (१९५६) हें आत्मचरित्रात्मक नाटक. कांय पोर्त्या नाट्यतंत्रांचोय ताणें उपेग केला. देखीक- The Great God Brown (१९२६) आनी Lazarus Laughed (१९२७) ह्या दोन नाटकांत ताणें रुपड्यांचो उपेग केला. मनीस जिणेची शोकात्मकता, मनीस स्वभावाचीं विंगडविंगड तासां आनी प्यूरिटन मनाच्यो विकृती हे ताचे आदारीचे विशय. रूक्ष पूण भेदक वास्तवता, सूक्ष्म मनोविश्लेषण, अभिव्यक्तीखातीर स्वतंत्रताय अशें खाशेलेपण आशिल्ले ताचे नाट्यनिर्मणेखातीर १९३६ त साहित्याखातीर आशिल्लो नोबेल पुरस्कार ताका फाव जालो. मनीस जिणेकडेन बारीकसाणेक उक्त्या वोळ्यांनी पळोवपी आनी मनशाच्या मनाचें सूक्ष्म दर्शन घडोवपी ओनीलाइतलो नाटककार अमेरिकन साहित्याच्या मळार आनीक कोण ना, अशें म्हण्टात.

ताच्या Beyond the Horizon, Strange Interlude आनी Long Days Journey into Night ह्या नाटकांक पुलित्जर इनामां फाव जालीं.

Ice-cream Cometh (१९४६) ही ताची नाट्यकृती सगळ्यांत म्हत्वाची

मानतात.

- कों. वि. सं. मं.


ओमान: अरबस्तानच्या आग्नेय तोंकावेलो देश. मस्कत आनी ओमान नांवान १९७० मेरेन नांवाजिल्लो. क्षेत्रफळ २,१२,४०० चौ. किमी. लोकसंख्या १२,२८,००० (१९८५). हाचे उत्तरेवटेन ओमानचें आखात, उत्तक आनी दक्षिणेक अरबी दर्या, नैर्ऋत्येक दक्षिण येमेन, अस्तंतेक ईरान आनी अफगाणिस्तान आनी वायव्येक संयुक्त अरब अमीर राज्यां आसात. मुहम्मदच्या दर्यांत आशिल्लो रुकुस- अल्- जबल हो ओमानचो दोंगरी मकलीय वाठार, कल्बा आनी फुजाइर ह्या संयुक्त अरब अमीर राज्यांनी ओमानच्या मुखेल भुंयेसावन वेगळो काडला. १७८४ वर्सा तातच्या खानाकडल्यान ओमानाक मेळिल्लो मकरन दर्यादेगेवेलो वाठार बंदरगारांनीचो वाठार ओमानान १९५८ वर्सा पाकिस्तानाक ३० लाख पाँड घेवन परत दिलो, जाल्यार १८५३ त ओमानाकडल्यान मेळिल्ले दक्षिण दर्यादेगेलागचे कुरिया-मुरिया जुंवे ब्रिटनान १९६७ वर्सा ओमानाक परत दिले. १,६०० किमी. ची दर्यादेग आशिल्ल्या ह्या देशाची रकत ही राजधानी जावन आसा.

भूंयवर्णन: अशीर दर्यादेग, तिचेफाटलो पर्वतांचो वाठार आनी पांयायफाटीं पठारी वाठार अशें सादारणपणान ओमानाचें भुगोलीक रूप आसा. ओमानच्या आखातावेली उत्तरेवटेनची दर्यादेग सुमार २५० किमी. लांब आनी २०-६० किमी. रुंद आसा. हो वाठार बरोच पिकाळ भासा आनी बाटिना ह्या नांवान वळखुपी ह्या वाठारंत खाजराचें पीक बरें जाता. बाटिनाचे दक्षिणेवटेनची दर्यादेग सामकीच अशीर आसा आनी मस्कत शार ह्याच वाठारंत आसा. दर्यादेगेक तेंकून अल् हाजर ही सुमार १८० किमी. वायव्य-आग्नेय पर्वतांची वळ पातळ्ळ्या. वाडी समार्ड ह्या न्हंयच्या देगणाक लागून तिचे उदेंत हाजर आनी अस्तंत हाजर अशे

दोन वांटे जाल्यात. जबल-अल्-अख्दर हें हांगाचें सगळ्यांत ऊंच (३,१०७ मी.) दोंगरातेमक. ओमानची अरबी दर्यावेली घोफारची देग मात सुमार ३२ किमी. रुंद आनी पिकाळ आसा. हे दर्यादेगेचे उत्तरेक जबल फलिक, कमर, काय, समहान ह्या सारक्यो ९००-१,२०० मी. उंचायेच्यो पर्वतांच्यो वळी आसात. हांचेमदीं घोफर नांवाचो पठारी वाठार आसा. ओमानचो भितरलो पठारी वाठार सामकोच उसू पडिल्लो आसा आनी तो सावदी अरबियाच्या ख-अल्-खली ह्या वाळवंटाक मेळटा. दर्यादेगो आनी कांय पाचवे वाठार सोडल्यार ओमान देश वाळवंटाचो, फातरांनी भरिल्लो आनी सुको आसा. न्हंयोय सुकून गेल्ल्यो आसतात. तांकां वाडी म्हण्टात. ओमानचे दक्षिणेवटेनचे जुंवे, कुरिया-मुरिया हेय अशेच सुके आनी उसू पडिल्ले आसात.

हवामान, बनस्पत आनी मोनजात: सामकेंच उश्ण आनी दर्यादेगांचेर दमट हवामान, ही ओमानची खाशेलपणां. दर्यादेगांलागीं दर्याचें उदक चडशे गरम आसता. हांगाचें तापमान नोव्हेंबर ते मार्च मेरेन १६° से ते २१° से. मेरेन आसता; तर गिमाविसांनी तें ५५° ते ६६° से. मेरेन वयर पावता. पर्वतांच्या वाठारंतलें हवामान त्या मानान उण्या तापमानाक लागून बरें आसता. उदेंतेचे दर्यादेगेवेलें वर्सुकी पावसाचें प्रमाण १० सेंमी. आसता. चडसो पावस दर्यादेगो आनी पर्वतांच्या उंचेल्या वाठारांनीच पडटा. घोफर दर्यादेगेर मात मोसमी वाऱ्यांक लागून सुमार ६० सेंमी. पावस पडटा. चड उश्णताय आनी उणो पावस हांकां लागून ओमानच्या कांय भितरल्याच वाठारांनी वाळवंटांनी वाडपी झोपां, तींय सामकींच उण्या प्रमाणांत आसात. दोंगरी वाठारांनी सामकी उणीं रानां आसात. थंय चित्तो, हरण, सांबर, खोकड, कोलसूणें, सोसो ही मोनजात दिश्टी पडटा.

इतिहास: ओमानचे दर्यादेगेवेल्यान बाबिलोन पयलींच्या काळासावन



ओमान

येरवादी राज्याचे पुरवे मेळटात. उत्तरेकटेनच्यान आयिल्ल्या सेमेटेकंनी ओमानांत राबितो करून आशिल्ल्या ईमायटांक थंयसावन धावडावन घाल्ले. इ.स. प. ५२६ त ओमानचो थंय वाठार पर्शियन मान्द्याचे सत्तेखाल आशिल्ल्याची नोंद आसा, पूण सातव्या शेंकड्याचेर, ओमानान इस्लाम धर्म आपणावचे पयलींचो इतिहास स्पश्ट जायना. ओमानान इस्लाम धर्माक आपणायल्या उपरांतय मूळचो कथारान नवून इस्लाम धर्माक आपणायल्या उपरांतय तो हिनवी आनी हांगाचे मूळ लोक घाफिरी अशें मानतात. इस्लाम धर्मांतल्या फुटाफुटी उपरांत आठव्या शेंकड्यांत अब्दुल्ला इब्न इबाह (६९९-७?) हाणें ओमानांत इबादीय (अबादीय) पंथाची थापणूक केली. ह्या लोकांनी ७५१ त जुलंद बिन मसूद हाका ओमानचो पयलो इमाम म्हूण वेंचलो. ताच्या उपरांत नेमान इमामाची वेंचणूक जाताली, पूण ११५४ त बनू नमन हाणें आपल्या वंशाची थापणूक केली. १४२९ सावन नमनी राजांवांगडा लोकांनी वेंचिल्ल्या इमामांचोय कारभार चालू जालो. ९ व्या शेंकड्यासावन ओमानचे संबंद उदेंत आफ्रिकेंतल्या वाठारंकडेन आयले. मोझांबिकलागच्या कांय वाठारांचेर तांची सत्ता चलताली. १५०८ त पोर्तुगेजांनी ओमानच्या बयदिगेवेलें वाठार आनी उदेंत आफ्रिकेंतल्या वाठारांचेर सत्ता गाजोवंक सुरवात केली. सुमार १५० वर्सा हो वाठार तांचेकडेन उरलो. १६१६ त ओमानांतल्या नासिर बिन मुशिद ह्या इमामान आपली सत्ता घटमूट करून यारुबी वंशाची थापणूक केली. ताचो भुरगो बिन सैफ हाणें ओमान आनी उदेंत आफ्रिकेंतल्यान पुर्तुगेजांक धांवडावन घाले आनी ओमानाचें साम्राज्य वाडयलें. १७०८ त इमामाक फाटबळ दिवपी हिनवी आनी घाफिरी हांचेमजगतीं झूज पेटलें. इमामान इरणाचो पालव घेतलो. १७३७ त इरणाच्या नादिरशहान ओमानाचेर घुरी घाली. १७४१ त घाफिरीचें फाटबळ आशिल्ल्या इमाम अहमद बिन सैद हाणें इरणांक धांवडावन सय्यद (सैद) घराण्याची थापणूक केली. ब्रिटनान ओमानाकडेन १७९८ त कबलात करून शांततायेचे संबंद जोडले. १८२० त ओमानाचें साम्राज्य बळिश्ट जालें. १८३२ त सुलतानान आपली राजधानी झांशिबार हांगा हाडली. ताच्या मरणा उपरांत १८५६ त ताच्या भुरग्यांनी ओमान आनी झांशिबार वांटून घेवन स्वतंत्र राज्यां तयार केलीं. ओमानाचो सुलतान दुबळो जाल्ल्यान ब्रिटनान १७९१ त ओमानाक भारतावांगडा आपले सत्तेखाला घेतले. १९१३ त थळाव्या लोकांनी बंड करून नव्या इमामाक वेंचलो, पूण ताचो १९२० त खून जालो. सैय्यद तैमूर ह्या सुलतानान फुडल्या इमामाकडेन बरे संबंद राखले. १९५४ इमामान वेगळें राज्य तयार करपाचो यत्न केलो. पूण सुलतानान ब्रिटिशांच्या पालवान ताचेर जैत मेळयलें. १९५६ त संयुक्त राष्ट्रांनी थारव घेवन ओमानाक स्वतंत्रताय दिवपाची मागणी केली. ब्रिटनान ती मानून घेतली. सुलतान सैद बिन तिमूर हाच्या राजकारभाराक वाजेवन ताचो चलो काबूस बिन सैद हाणें २४ जुलय १९७० दिसा रगतहीन कांती करून ओमानाचेर सत्ता मेळयली. धोफार वाठारांत १९७१-७२ त सुलतानाआड बंडाचे यत्न जाले, ह्या बंडाच्या फुडाऱ्यांक हरोवन बंड खून उडयलें. आयजमेरेन हांगाचो सुलतान काबूस बिन सैद होच आसा.

राज्यवेवस्था: ओमानांत पुरायपणान एकाधिकारशाय चलता आनी ह्या देशाक औपचारिक संविधान ना. सुलतान आपल्या हुकुमनाम्यावरवीं विधीमंडळ थारयता. देशाचो पंतप्रधान, राश्ट्राध्यक्ष, परराश्ट्र मंत्री, राखणेमंत्री आनी राखणे दळांचो सगळ्यांत वयल्या पांवड्यावेलो मुखेली सुलतान आसा. थळावें प्रशासन ४० प्रांतांतल्यान (विलायत) चलता. हांचेर नियंत्रण दवरपाखातीर सुलतान राज्यपालाची नेमणूक करता. संसद आनी हेर लोकशाय राज्यांनी सांपडपी राज्यकारभाराची वेवस्था ह्या देशांत ना.

अर्थीक स्थिती: सामकें उश्ण हवामान, उणो पावस ह्या गजालींक लागून ओमान शेतवड आनी उद्येगांच्या मळार पयलींसावन फाटीं पडला. चांचेगिरी, नुस्तेमारी, मोतयां आनी खाजूर ह्या गजालींक लागून हो

वाठार पयलीं नांवाजिल्लो आशिल्लो. बाटिना हांगा खाजराचे पीक वचू येता. १९६४ त पेट्रोलियम सांपडल्या उपरांत ओमानाक म्हत्व आयलें. पेट्रोलियमच्या उत्पादनाचेर हांगाची अर्थवेवस्था आदारल्या. सामक्याच उण्या वाठारांनी गंव, बार्ली, ज्वारी, ऊंस, तंबाखू, केळीं, आंबे, ऑलिव्ह, बदाम, अक्रोड, नाल्ल हांचें पीक येता. राजां सामकींच उणीं आसात आनी थंय हिंसासार्कें पीक सापडटा. नुस्तेमारी आनी दर्यांतल्यान मातया काडपाच्या धंद्याक हांगा म्हत्व आसा. अन्नाच्या चडशा वस्तूंनी ओमानाक आयात करची पडटा. निर्यात चडशी पाकिस्तान, भारत, इराक, इंग्लंड ह्या देशांकडेन जाता. ओमानांत उंटोंक पोसपाचो भदो बरोच उदरगतीक पावला. हालींहालींच तरांतरांचे कारखाने उगडून उत्पादन करप चालू जालें.

रियाल ओमानी हें हांगाचें चलनी नाणें जावन आसा.

येरादारी आनी संचारण: ओमानांत रेल्वे मार्ग आनी उदकांतले मार्ग नात. देशांतल्या बंदरांचो उपेग चडसो पेट्रोलियमची निर्यात करपाखातीर जाता. रस्त्यांचें प्रमाणय चड ना पूण देशांतलीं मुखेल शारां रस्त्यांच्या आदारान एकामेकांक जोडल्यांत. हांगा राश्ट्रीय विमान कंपनीय ना. गल्फएअर ही विमानकंपनी हांगाच्या हवाई मार्गाचेर नियंत्रण दवरता. सीब हो मस्कत शारालागीं आशिल्लो विमानतळ हांगाचो मुखेल आंतरराश्ट्रीय विमानतळ जावन आसा.

ह्या देशांत एकय दिसाळें ना. दोन सातोळीं, एक अरबी आनी दुसरे इंग्लीश भाशेंतल्यान उजवाडाक येतात. रेडिओ आनी रंगीत दूरचित्रवाणीची मात हांगा बरेपैकी वेवस्था आसा.

लोक आनी समाजजीण: हिनवी आनी घाफिरी ह्या दोन पंगडांचे लोक हांगा आसात. चडशे लोक इबादीय पंथीय सुन्नी इस्लामी आसात. दर्यावेगांवेल्या शारांनी भारतीय, बलुची, निग्रोवंशीय लोक सांपडटात; जाल्यार दोंगरी वाठारांनी भारतांतल्या तोडा जमातीसारक्यो कांय जमाती रावतात. मस्कत आनी हेर व्हडल्या शारांनी बरेतरेचीं घर आसात, जाल्यार गांवगिऱ्या वाठारांनी लोक चडशे तंबू आनी खोपटांनी रावतात. सादारणपणान अरबी मनशासारकी हांगाच्या लोकांची जीण आसली, तरी संस्कृताय भारतीय आनी इराणी संस्कृतायेक चड लागींची आसा. सोरो पिवप ना, भौशीक जाग्यांचेर तंबाखू ओडप ना, आंग धांपपी मुस्तायकी आनी बायलांखातीर बुरखो, असल्यो चालीरीती अजून हांगा आसात. हालींच्या काळांत वाडट्या गिन्यानाच्या प्रसाराक लागून हांगाच्या लोकांचीं पोरनीं मतां बदलून अस्तंतेकडल्या लोकांच्यो चालीरीती समजून घेवन तेमशेन रावपाचो थोडो भोव यत्न चलला.

शिक्षण: ओमानांत राश्ट्रीय साक्षरतेचें प्रमाण २०% आसा. हांगा अजूनमेरेन सक्तीचें आनी फुकट शिक्षण घेवपाची तजवीज ना. स वर्सां मुळावें, ताचे उपरांत तीन वर्सां माध्यमिक आनी ३ वर्सां उच्च माध्यमिक अशें बारा वर्सांचे शिक्षण हांगा आसा. सप्टेंबर ते मे मेरेन शिक्षणीक वर्म आसता. शिक्षणाचें माध्यम अरबी आसलें तरी माध्यमिक पांवड्याचेर इंग्लीशींतल्यानय शिक्षण दितात. शिक्षण मंत्रालयाच्या हाताखाला शिक्षण पध्दतीचें नियंत्रण आसता. हांगा उंचेल्या पांवड्यावेलें शिक्षण दिवपी संस्था नात. उंचेल्या पांवड्यावेलें शिक्षण घेवपाखातीर हांगाच्या लोकांक दुसऱ्या देशांनी वचचें पडटा. हांगाचे बरेच विद्यार्थी ब्रिटन, इराक, अमेरिकेचीं संयुक्त संस्थानां, सिरिया, कुवेत हांगा शिक्षण घेवपापासत वचून रावल्यात.

भाशा आनी साहित्य: हांगाच्या लोकांचे सगळे वेव्हार अरबी भाशेंतल्यान जातात. थळावें नांव घेवपासारकें साहित्य हांगा ना. हेर अरबस्तानांतल्या देशांतलें अरबी भाशेंतलें साहित्य हांगाच्या लोकांक वाचपाखातीर मेळटा.

म्हत्वाचीं थळां: मस्कत हें राजधानीचें शार सोडीत जाल्यार हांगा खासा म्हत्वाचीं थळां नात. देशाचें क्षेत्रफळय उणें आसा आनी राजधानीचें शार चडश्यो सगळ्यो गजाली भागोवंक शकता.

- कों. वि. सं. मं.

ओरिसा: भारतीय संघरज्यांतलें एक घटक राज्य. हें राज्य भारताचे लोक वसलां. ह्या राज्याचे ईशान्येक अस्तंत बंगाल, उत्तरेक बिहार, लुणेक आंध्र प्रदेश, अस्तंतेक मध्य प्रदेश, उदेंतेक बंगालचो उपसागर आसा. अक्षांश आनी रेखांश: उत्तर १७° ४८' ते २२° ३४' उदेंत ८१° ५' ते ८७° २९'. राजधानी- भुवनेश्वर.

भूंयवर्णन: राज्याचें सैमीक नवरेन चार वाठार करूं येतात.

उत्तरेचें वाठार: हातूंत मयूरभंज, केओझार आनी सुंदरगढ हे जिल्हे, कालान जिल्ह्याचो पालेहर म्हाल हे वाठार आस्पावतात. हो भूंय-सकयल वाठार आसून ताका उत्तरेकडल्यान दक्षिणेवटेन देंवती आसा.

मध्यचो वाठार: हातूंत बोलानगीर, संबळपूर आनी धेनकानाल हे ह्ये आस्पावतात. ह्या वाठारांतली जमीन पिकाळ आसा. सपाट मळांनी मी-मदीं दोंगुल्ल्यो दिसतात. महानदी, ब्राह्मणी आनी वैतरणी ह्यो म्हावळी न्हंयो ह्या वाठारांत आस्पावल्यात. उदका येरादारी चडशी ह्या वाठारांतल्यान जाता.

उदेंतेकडलो दोंगुल्ल्यांचो वाठार: हातूंत कोरपुट, कालाहंडी, बौध भंडमाल आनी गंजाम हे जिल्हे आस्पावतात. हो वाठार दोंगर आनी नदी भरला.

मध्यच्या गाळाचो वाठार: बलसोर, कटक आनी पुरी जिल्ह्यांचो कांय भाग हातूंत आस्पावता. ही गाळाची जमीन पिकावळीक खूब बऱ्याकटा. अस्तंतेकडलो दोंगराळ वाठार आनी उदेंतेकडलो खारपट्टो येमजगतीं न्हंयगाळाचो लांब पट्टो आसा.

न्हंयो: राज्यांतली सगळ्यांत व्हड न्हंय महानदी आसून ती राज्यांतल्या १३ किमी. व्हांवता. तिचेर हिरकूड हें धरण आसा. ब्राह्मणी आनी वैतरणी ह्यो हेर म्हत्वाच्यो न्हंयो आसून त्यो बंगालच्या उपसागराक व्हांवता. राज्याच्या उत्तर वाठारांत सालंदी, बुराबलंग आनी सुवर्णरेखा दक्षिण वाठारांत श्रृषिकूल्या, वंशधाप, नागावली, इंद्रावती, कोलाब नी मचकुंव ह्यो ल्हान न्हंयो आसात.

दोंगर: राज्यांत व्हडल्या दोंगुल्ल्यांच्यो रांगो आसात. मलयगिरी, नक्षत्रिण, मेघसानी हे कांय म्हत्वाचे दोंगर आसात. तांची उंचाय १०० ते १,२०० मी. भितर आसा. हेर दोंगरांमदीं देवमाली (१६७० मी.) तुलिया कोडा (१५९८ मी.), महेंद्रगिरी (१५०० मी.) हांचो उंचाय जाता.

दर्या: राज्याक ४८२ किमी. लांबायेची दर्यादेग मेळ्ळ्या.

हवामान: ओरिसा राज्य उश्ण कटीबंधांत येता. हांगाचें सादारण हवामान उश्ण आसता. गिमांत उदेंतेकडल्यो दोंगुल्ल्यो आनी उत्तरेकडलें खार हांचे उंचायेवेले जागे सोडून सादारण तापमान ३८° से. आसता. गंगा दिसांनी तापमान २२.८° से. १५° से मेरेन आसता. वर्साक सरासरी ४८ सेंमी. पावस पडटा. अरबी दर्या आनी बंगालचो उपसागर ह्या भागाकडचें वारें राज्यांत एकठांय येता. दर्या देगेर जायते छेपो वादळां येवन लुकसाण जाता.

वनस्पत आनी मोनजात: राज्यांतलें रान, राज्याचे वट्ट जमनीच्या ५२.७२% आसा. अस्तंतेकडल्या वाठारांत रान चड आसा. शाल, गवस, शिसवी, पिआसाल, कुकम, चांफो, गंभर, कोडे राज्यांत व्हड मिश्रांत जातात. तेंवूचीं पानां विडयो करपाक वापरतात. वखदी मिश्रांत खूब प्रमाणांत जाता. सर्पगंडा साखी वनस्पत हांगा मेळटा.

मोनजात: राज्यांत वाग, हत्ती, चित्ते, रानरेडे दिश्टी पडटात. ब्राह्मणी रांग माननी तर चित्ता लळायांत उदकांत रावपी बदकां आनी हेर गवणी नदरेक येतात.


इतिहास: आद्य पुराणकाळासावन ह्या राज्याक कर्लीग आनी उत्कल ह्या दोन नांवानी वळखताले. सुबुधूपत उत्कल हाणें ह्या राज्याची मागणूक केल्ली म्हूण राज्याक उत्कल म्हणूक लागले. सुवर्णरेखा न्हंय सावन श्रृषीकलमेरेन आनी मेकल राज्यासावन कापशेमेरेन ह्या राज्याचो नांमो आमल्यो. वयलें थळ आंध्राचे उत्तरेक, आर्यावर्ताचे उदेंतेक येता.

इ.स.प. चवथ्या शतमानांत, कर्लीग राज्यांतल्या जैन धर्मीय राजांक मगधाच्या नंदांनी हरयलो. उपरांत चंद्रगुप्त मौर्यान नंदाक हरयलो आनी कर्लीग स्वतंत्र केलो. फुडें चंद्रगुप्ताचो नातू अशोक हाणें व्हड झूज करून कर्लीग देश जिखलो. त्या मुजांत जाल्ल्या भिरांकूळ मनीसहानीक लागून तो अहिंसावादी जावन बौध्द धर्माचो उपासक जालो. अशोका उपरांत कर्लीग परत स्वतंत्र जालो. इ.स.प. दुसऱ्या शतमानांत चेदी वंशाचो तिसरो खाखेल हो राजा जालो. ताणें कन्याकुमारी सावन गंगेमेरेन आनी अस्तंतेक महाराष्ट्रमेरेन जैत मेळयलें. भुवनेश्वरलागीं हाथीगुफेंत ताचे राजवटीविशीं बरयल्लें वाचूंक मेळटा. ताची राजवट चड काळ उरली ना. हाचे उपरांत ओरिसाचो इतिहास स्पश्ट मेळना.

इसवी सनाच्या पयल्या दोन शतमानांत उत्कल प्रदेशाचे दर्यादेगेक बंदरां आशिल्लीं, तशेंच ह्या वाठारांकडेन विंगडविंगड मळांवेत्या बुदवंतांचो संपर्क आयलो. हें काय पुराव्यांवेत्यान स्पश्ट जाता. चवथ्या शतमानांत सम्राट समुद्रगुप्तान दक्षिण दिग्विजयाचे वाटेर आसतना उत्कलच्या पांच राजांक हरयल्याचो उल्लेख मेळटा. सातव्या शतमानांत कर्लीग देश हर्षवर्धनाच्या साम्राज्यांत आयलो. तेन्ना थंय महायान बौध्दमताच्या प्रचारचो यत्न जालो. ताचे राजवटींत इ.स. ६३८ वर्सा ह्युएनत्संग हो चिनी भोंवडेकार कर्लीगांत पावलो. सातव्या शतमानांत ओरिसांत सोमवंशीय महाभावगुप्त जनमेजयान (६८०-७११) आपले राजवटींत नव्या राज्याची थापणूक केली. ताणें राज्याची शीम कटक मेरेन व्हेली. ताच्या फाटल्यान महाशिवगुप्त आनी ययाती अशे दोन राजा गावयेर बसले. तातूंत ययाती राजान केसरी कुळाची राजवट सुरू केली. कर्लीग, कंगोड, कोसल आनी उत्कल हीं राज्यां एकठांय करून खाखेल साम्राज्य परंपरा परत हाडली. ती ती वैदिक धर्माचो पुस्कार करतालो. ताणें कान्यकुब्जसावन १०,००० ब्राह्मणांक हाडून ओरिसांत तांची वसणूक केली, अशें म्हण्टात. पुरी हांगासलें जगन्नाथाचें देवूळ ताणेंच बांदलें. ताचो पूत उद्योतकेसरी-दुसरो महाभावगुप्त, हो बरो राज्यकर्ते तशेंच धर्माभिमानी आसलो. ताचे राजवटींत भुवनेश्वर हांगा जायतीं देवळां बांदलीं. इकराव्या शतमानांत गंग वंशाचो राजा तिसरो वज्रहस्त हाणें त्रिकर्लीगाधिपती ही पदवी घेवन कर्लीगाचेर ३० वर्सां राज्य केलें. इकराव्या शतमानांत अनंतवर्मन चोडगंग हाणें पुरीच्या जगन्नाथ देवळाचें मंडप आनी कळस बांदलो अशें म्हण्टात. गंग राजे वैश्णव मताचे आसले. तातूंतलो पयलो अंगभमीम, दुसरो राजराज, दुसरो अंगभमीम आनी कोणाक हांगासल्लें नामनेचें सूर्यमंदिर बांदपी पयलो नरसिंहदेव हाणें खूब कीर्त जोडली.

१३५२ त बंगालच्या मुलतानांनी ओरिसाचेर घुरी घाली. तीन वर्सांनी दक्षिणेच्या बळीश्ट विजयनगरच्या सेनापतीन गंगराज भानुदेवाक हरयलो. १३६१ वर्सा फिरोजशाह तुघलकाक घुरी घाली. जायत्या देवळांचो विध्वंस केलो. १४३१ त गंगवंशीयांफाटल्यान सूर्यवंशीय कपिलेंद्रदेवान सत्ता हातासली आनी गजपतीची राजवट सुरू जाली. ताणें सुर्येंक ओरिसांतलीं भितल्लीं झगडीं सोंपयलीं. बंगालच्या मुलतानाचेर जैत मेळयलें. ब्रह्मानी सैन्याक हरोवपाक येस जोडलें. विजयनगर हाचो बरोच वाठार ताणें जिखलो. १५६८ त बंगालचो मुलतान मुलेमानखान हाचो सेनापती काला पहाड हाणें ओरिसाचो निमणो राजा मुकुंददेव हाचेर जैत मेळयलें. १५९२ वर्सा अकबरचो सेनापती मानसिंग हाणें हो वाठार जिखलो आनी मोगल साम्राज्याक जोडलो. औरंगजेबाच्या मरणाउपरांत बंगालचे नबाब ओरिसाचेर राज्य चलोवंक लागले. १७५१ त ब्रिटिशांनी हो वाठार जिखलो. १८२८ वर्सा कटक, बलसोर आनी पुरी हे जिल्हे एकठावन आनी तातूंत संस्थानां जोडून, ओरिसाक बिहार राज्याचो उपप्रांत केलो. १९०५ वर्सा संबळपूर जिल्हो ओरिसांत हाडलो. १९३६ वर्सा ओरिसा वेगळो प्रांत जालो. ओरिसी हो प्रांत वेगळो जावचो, म्हूण देशभक्त मधुसुदन दास हाणें उत्कल युनियन कॉन्फरन्सची चळवळ सुरू केली. ही चळवळ १९०३ वर्सा सावन चलताली.

महात्मा गांधीचे असहकार चळवळींत, ओरिसा काँग्रेसीन व्हड



प्रमाणांत वांटो घेतलो. १९३० वर्साचो मीठ सत्याग्रह जैतिवंत करपाक गोपबंदू दास मेहताब, रमादेवी, मालतीदेवी, सरलादेवी हांणी खूब वावर केला. १९३७ त विश्वनाथ दास हाच्या फुडारपणाखाल पयलें काँग्रेस सरकार राज्यांत सत्तेर आयलें. दुसऱ्या म्हाझुजा उपरांत काँग्रेस पक्षान सत्ता सोडली. १९४२ त जाल्ले चळवळींत जायत्या देशभक्तांनी वांटो घेतिल्लो. तातूंतल्या लक्ष्मण नायक हाका फाशी दिल्ली. भारताचे सुटके उपरांत ओरिसा, मध्य प्रदेश आनी बिहार राज्यांतलीं वट्ट २६ संस्थानां भारतीय संघराज्यांत विलीन जालीं. १९ ऑगस्ट १९४९ दिसा ओरिसा भारताचें घटक राज्य जालें.

राजबेवस्था: राज्याचो कारभार पळोवचेपासत राज्याचे बालेश्वर, फुलबनी, बोलांगीर, कटक, धनकानाल, गंजम, कालाहंडी, क्योंझर, कोरपुट, मयुरभंज, पुरी, संबलपूर, सुंदरगढ अशे १३ जिल्हे केल्यात. तातूंत २२ लाखांवयर लोकसंख्या आशिल्ले ६ जिल्हे आसात. राज्यांत ५७ उपविभाग, २७ नगरपालिका, १३ जिल्हा परिशदो, ३१४ पंचायत समिती आनी ३८३० ग्रामपंचायती आसात. ह्या राज्यांत विधानपरिशद ना. विधानसभेचेर १४७ वांगडो, लोकसभेचेर २० वांगडी, राज्यसभेचेर १० वांगडी ओरिसा राज्याचें प्रतिनिधित्व करतात. वरिष्ठ न्यायालयांत एक मुखेल न्यायमूर्ती आनी ४ पालवी न्यायमूर्ती आसात.

अर्थीक स्थिती: वट्ट १.५६ कोटी हेक्टर जमनींतली ४९.६ लाख हेक्टर जमीन रानाखाल आसा. सुमार ८ लाख हेक्टर जमीन पडंग, ७.२३ लाख हेक्टर जमीन चरोव आशिल्ली आसा. पिकावळीक फाव आशिल्ली ८७.४६ लाख हेक्टर जमनींतल्या १८.७९ लाख हेक्टर जमनीक उदक पावलां. शेताचेर ७६ % लोक जियेतात. राज्याचे येणावळीमदली ६६% येणावळ शेतासावन मेळटा. तांदूळ, बटाट, ऊंस, दाळ, जूट, तेलबियो, चिंच, हळद, मिरसांगो, सांसावां, तंबाखू हीं पिकां राज्यांत जातात. राज्यांतल्या फळफळावळीचें निव्वळ उत्पादन ४.१ दशलक्ष टन इतलें

आसा.

खनीज संपत्ती: ओरिसांत खनीज खूब प्रमाणांत मेळटा. लोखण, दगडी कोळसो, बोक्साइट, चुनखडी, क्रोमाइट, कोळसो, ग्राफाइट, डोलोमाइट हीं खनिजां मेळटात. देशांतलें २०% मँगनीज उत्पादन ह्या राज्यांत जाता.

उदकांतली पिकावळ: नुस्तें मारपाक फावो तो दर्या, न्हंयो, तळीं आसून लेगीत राज्यांत हो धंदो फळादीक जावंक ना. दर्यादेगेचो आवांठ १४,३०० चौ. किमी. आसा. तातूंत बांगडे, संरगो, हिलसा हें नुस्तें मेळटा. सन १९८१-८२ त राज्यांत ८२,००० टन नुस्त्याचें उत्पादन जालें. तेवखीं सादारणपणान ४ कोटी रुपया येणावळ मेळटा.

उद्येगधंदे: राज्यांत यंत्रसामुग्री, लोखणी नळ, रसायनां, सारें, शिमीट, चिनी मातयेच्यो वस्तू, कागद, कापड, कंवची, साकर हांचे कारखाने राज्यांत आसात. हातमाग, कापड, विडयो, खेळणी, वेतकाम, कोंड्याकाम, तांब्या-पिटूळच्यो वस्तू, रुपाचें जाळीकाम हे ल्हान उद्देग राज्यांत चलतात.

राउरकेला हांगा हिंदुस्थान स्टीलचो कारखानो आसा. तातूंत वर्साक १० लाख टन उत्पादन जाता. निकेलचो कारखानो कटक हांगा आसा. हिरकूदचे विजेचेर एक अँल्युमिनियमचो कारखानो चलता. तातूंत वर्साक १० हजार टन उत्पादन जाता. राज्यांतल्या ९००० उद्देगीक वसाहतींनी ६४,७९८ लोकांक काम दिवपाची क्षमता आसा. तातूंत ७,१७८.८६ लाख भांडवल घोळटा. कटक हें मुखेल उद्देगीक केंद्र आनी उद्देगाची बाजारेठ जावन आसा. पुरी, बालासोर, संबलपूर, चौदर आनी पर्लाकिमिडी हांगा वेपार चलता.

वीज: हिरकूद धरण प्रकल्प, बालीमेला हायड्रो इलेक्ट्रिक प्रकल्प, मेखाकुंडा हायड्रो प्रकल्प, इंद्रावली हायड्रो इलेक्ट्रिकल प्रकल्प, हे मुखेल प्रकल्प आसात. डिसेंबर १९८६ मेरेन १२३४ मेवां. वीज उत्पादन जाल्लें.

१६३९ खेड्यांमवल्या २४,९५२ खेड्यांक वीज पावल्या.

येरादारी आनी संचारण: रस्ते येरादारी: ३१ मार्च १९८३ मेरेन ९,४८६ किमी. लांबायेचे रस्ते आशिल्ले. तातूंतले १,६४९ किमी. गांयेचे राष्ट्रीय रस्ते तर १३,००० किमी. रस्ते पक्के आशिल्ले. सरकारी गाडी येरादार खातीं ४५० वयर बसो चलयतात. ओरिसा मार्ग येरादारी यंत्रणा केंद्र, राज्य आनी भौशीक ह्या तिगांच्यो मेळून २०० बसो चलयतात.

उदका येरादारी: न्हंय आनी कालवे हातूंत उदका येरादारीचे ३४७ की. लांबायेचे रस्ते आसात. दर्यावेच्या बंदरांमदीं पार्ष्णप (कटक) हेर गळ्यांत व्हड बंदर आसा. हेर बंदरांमदीं चंदबाली (बलसोर), मलपूर (गंजाण) हांचो आस्पाव जाता.

रेल्वे: रज्यांत २००० किमी. लांबायेचे रस्ते आसात.

हवाई: ओरिसांतलो मुखेल विमानतळ भुवनेश्वरक आसा. थंयसावन म्हाली, कलकत्ता, हैद्राबाद, हांगा विमान-येरादारी चलता. वायुदूत मान सेवा भुवनेश्वर, जयपूर आनी राउरकेला हांगांय चलता.

लोक आनी समाजजीण: रज्याचो आवांठ १,५५,७०७ चौ. किमी. सा. लोकसंख्या: २६,३७०,२७१ (१९८१).

धर्म: रज्यांत वट्ट लोकसंख्येच्या ९६% हिंदू, सुमार २% किरिस्तांव र.१.५% मुसलमान आसात. हिंदूमदीं वैष्णव आनी शैव पंथीय मुखेल म्णून ते पुरीच्या जगन्नाथदेवाक मानतात. जैन मताचेय लोक हांगा म्णतात.

जाती/जमाती: अनुसूचित जाती-जमातीची लोकसंख्या रज्यांत ७.८ लाख आसून रज्यांतले वट्ट लोकसंख्येंत हेर रज्यांपरस हें प्रमाण गळ्यांत चड आसा. रज्यांत आदिवासी २४% तर अनुसूचित जमाती ५.७% अशें प्रमाण पडटा. पाण, गंदा, डोम, घोडा, बावरी आनी कांद्रा गे कांय अनुसूचित जाती तर कोंड, गोंड, संताळ, सावर, मुंडा, कोल, उराँ, ओराँ, भूमिजी, भूमिया आनी शबर ह्यो कांय आदिवासी जाती आसात. ससनी ब्राह्मण, उत्कल ब्राह्मण हांकां समाजांत व्हड मान आसा. ताच्या फाटल्यान क्षत्रिय आनी राजपूत वर्ग येता. सगळे म्णानदार स्वताक क्षत्रिय मानतात.

रीतिरिवाज: माड आनी आंब्याचे रुखावळीमजगतीं हांगाचीं छेडी म्णल्यात. घरांच्यो वण्टी मातयेन रंगयिल्ल्यो आसतात. तांचेर चुन्यान चेंच्रां काडटात. देवूळ, वाग, हस्ती, भाताचे भरे अशीं हीं चित्रां म्णतात.

बावले घोरतर आनी खांदार चादर असो भेस करतात. बायलो शीपरमेरेन माडी न्हेसतात. शारांत रावपी लोकांचेर आर्विल्ल्या भेसांचो म्णभाव पडिल्लो आसा.

आदिवासी लोक शिकार करप, फळां पुंजावप, एकेच सुवातेर रावन वा कुमेरी पध्दतीची शेती करतात. हातीं ते खणींनी वा कारखान्यांनी धावर करतात.

सण आनी उत्सव: रज्यांतल्यो चडश्यो सगळ्यो परबो शेताकडेन म्णटात आसात. पावसाउपरांत मळणी जातकच गाय-बैलांच्यो जायत्यो परबो जातात. हेर म्हत्वाच्या जात्रा-यात्रांमदीं पुरीची चंदन जात्रा, जून-जुलय म्हयन्यांत जावपी जगन्नाथाची रथयात्रा, नोव्हेंबर म्हयन्यांत जावपी कटकची बली यात्रा, फेब्रुवारी म्हयन्यांतली कोणार्कची जात्रा, हांचो म्णभाव जाता. हेर देशांतल्यान ह्या जात्रांक लाखांनी लोक येता.

कलाकुसर: ओरिसांतली शिल्पकला खूब ओडलायणी आसा. भुवनेश्वर, कोणार्क, जगन्नाथपुरी ह्या सुवातींनी ही कला दिश्टी पडटा. कोणार्क मूर्यमंदिर शिल्पकलेखातीर नामना जोडून आसा.

ओडिशी (*) हो रज्यांतलो म्हत्वाचो थळावो नृत्यप्रकार आसा. म्णतानाट्यम्, कयकळि, मणिपुरी, कयक ह्या नृत्यांकय तितलेंच म्हत्व आसा.

माव फातरसावन केल्लें मूर्तीकाम, लांकडी छेडणी, नक्षी आशिल्लें म्णतीकाम ही हांगासल्ली खास कला आसा. हांगाचे दागिने आनी

मातयेच्यो वस्तू पुराय देशांत विकूंक वतात. सबळपूरच्यो हातमागाच्यो साडयो, मयूरभंज, सोनेपूर आनी बेहरमपूर हांगांचें रेशमी कापड तशेंच टसर कापड, पर्लाकिमिडी आनी कटक हांगासल्ले हस्तिदंत आनी शिंगावेलें कोरीवकाम अप्रूप आसा.

शिक्षण: रज्यांत साक्षरतेचें प्रमाण ३४.१२% आसा. तेपासत शिक्षणाचो प्रसार हांगा नेटान चलता. बेहरमपूर विश्वविद्यालय- बेहरमपूर, ओरिसा शेतकी आनी तंत्रविज्ञान विश्वविद्यालय- भुवनेश्वर, संबळपूर विश्वविद्यालय- संबळपूर, श्री. जगन्नाथ संस्कृत विश्वविद्यालय- पुरी, उत्कल विश्वविद्यालय- भुवनेश्वर हीं रज्यांतलीं ५ विश्वविद्यालयां आसात. १८९ कला, विज्ञान आनी वाणिज्य महाविद्यालयां, शिक्षकांक शिकवपी १० महाविद्यालयां, २४२४ माध्यमिक शाळा, ७३१३ एम्. ड. शाळा, ३२६०३ मुळाव्यो शाळा, ६८ प्रशिक्षण शाळा, ३ वैजकी महाविद्यालयां ह्या रज्यांत आसात. तेभायर ४ होमिओप्याथिक महाविद्यालयां, ३ आयुर्वेदीक महाविद्यालयां, ३ परिचारीका प्रशिक्षण केंद्रां, १ फार्मास्युटिकल प्रशिक्षण केंद्र रज्यांत आसा.

ओडिया भास आनी साहित्य: ओडिया वा ओरिया ही रज्याची मुखेल भास आसा. घटनेचे आठवे वळेरेत तिचो आस्पाव जाला. ही भास उलोवपी लोकांचो आंकडो १,९७,२६,७४५ इतलो आसा (१९८१). ओडिया ही मूळ आर्यभास आसून रज्यांतल्या आर्य, द्रविड, मुंडारी हांच्या वेव्हाराची ती भास जाल्या. ओडिया लिपी ब्राह्मी लिपींतल्यान घडल्या.

‘बीध गान ओ दोहा गोरखनाथाचे ‘सप्तांग योगधारणम्’ हे ग्रंथ हे भाशेंतले पूर्विल्लें साहित्य आसा. ‘मावळपांजि’ हो आनीक एक पोरनो ग्रंथ आसून तो जगन्नाथाच्या देवळांत आसा. तातूंत ओरिसाच्या राजवंशाचें वर्णन आयलां. १३ वा १४ व्या शतमानाच्या सुमारक नारायणानंद अवधूत स्वामी हाणें ‘ऋद्रसुधानिधी’ हो ग्रंथ रचलो. ‘कलशाचौतीशा’ हो ग्रंथय पूर्विल्ल्या साहित्यांत आस्पावता. सिध्देश्वर चरिडा वा साख्खादास वा शुद्धमुनी हो ह्या भाशेंतलो आद्य कवी आसलो. महाभारताचो अणकार, ‘विलंका रमायण’ आनी ‘चंडी पुराण’ हे ग्रंथ ताणें रचल्यात. ह्याच काळांत कवी अर्जुनदास हाणें ‘रामविभा’ नांवाचो काव्यग्रंथ रचलो. कवी चोतनदास हाणें ‘विष्णुगर्भपुराण’ आनी ‘निर्गुणमहात्म्य’ अशे दोन ग्रंथ रचले.

बलरामदास, जगन्नाथदास, यशोवंतदास, अनंतदास आनी अच्युतानंतदास, ह्या नामनेच्या कवींक पंचवैष्णव वा पंचसखा म्हूण वळखतात. तांणी खूब ग्रंथ रचल्यात. १६ व्या शतमानांतल्या दिवाकर दासान ‘जगन्नाथचरितामृत’ बरयलां. १७ व्या शतमानांत जावन गेल्लो कवी ईश्वरदास हाणें ‘चैतन्यभावगत’ रचलें. भक्तकवी सालदास हाणें भक्तिरसाचीं कवनां रचलीं. शिशुशंकरदास हाणें ‘उषाभिलाष’, कपलेश्वरदास हाणें ‘कपटकेली’, हरिहरदास हाणें ‘चंद्रावली विलास, देवदुर्लभविलास हाणें ‘रहस्यमंजरी’ हीं पुराण-काव्यां रचलीं.

कांय काळाउपरांत कास्पनीक काव्यांची रचणूक जावंक लागली. खुमसरखो रज्जा धनंजयभंज हाणें ‘रघुनाथविलास’, ‘विपुसुंदरी’ हीं काव्यां रचलीं. ताचो नातू उपेंद्रभंज, विनकृष्णदास, दुसरो मुकुंददेव आनी दिव्यसिंह देव हांणी त्या काळार काव्यांत मोलाची भर घाल्या. कवी वृंदावनीदासी हाणें ‘पूर्णतमचंद्रोदय’ नांवाचें काव्य रचलें. तातूंतलो ‘मुखेल नायक श्रीकृष्ण. लोकनाथ विद्यालंकार हाणें ‘सुभद्रापरिणय’, ‘त्रावसिला’, ‘लावण्यवती’, ‘भाववती’ हे तरेचीं ४० काव्यां, ‘सदपंचक चित्रकाव्यबंदोदय’ आनी एक कोशग्रंथय रचला. व्रजनाथ बडजेना हाणें ‘समर्थरस’ आनी ‘चतुर्विंशोद’ हे दोन ग्रंथ बरयले. त्याच काळार जावन गेल्ल्या भीमभुयी ह्या कुड्ड्या कवीन ‘स्तुतिचिंतामणी’ ह्या नांवाचो ग्रंथ रचलो.

ब्रिटिशांच्या काळांत रघुनाथ राय हाणें ‘पार्वती’, ‘नंदकेशवरी’, ‘ययाती’, ‘केशरी’ (इतिहासीक काव्यां), ‘महापात्र’ (महाकाव्य) रचलें. ह्याच काळांत रजेन्द्रलाल मित्र आनी ताचे कांय सांगाती हांणी

मंगलांतल्यान एक भाशीक चळवळ सुरू केल्ली. ते ओडिया ही भास म्हूण मानपाक तयार नासले. फकीर मोहन आनी सेनापती ह्या बरोवप्यांनी कुडाकर बेबन ओडिया ही स्वतंत्र भास आसा, हें मत स्वरूपान मांडलें. ह्या बरोवप्यांच्या पंगडान 'लघमा', 'छमाण', 'गयश्चित' अश्यो जायत्यो नवलकाणयो रचल्यो. पुषमासा, उपहार अशे काव्यग्रंथ बरयले. रसायण आनी महाभारत हांचो अणकार केलो. ह्याच काळांतले नामनेचे 'भक्तकवी' मधुसूदन रय हांच्या काव्याचेर विश्वकवी रवींद्रनाथ टागोर हाचो प्रभाव पडला. ओरिसाचो वडस्वर्त्य नूण गाजेल्सो गंगाधर मेदेर ह्या कवीन 'शाकुंतल' काव्याचेर आदारित 'प्रणयवत्सरी', सीता वनवासार्चेर 'तपस्वीनी' हीं काव्यां रचलीं. आर्विल्ल्या बरोवप्यांमदीं गोपबंदुदास हाणें 'धर्मपद', 'वंदित-आत्मकथा', 'कारकविता', 'अवकाशचिंता' हे ग्रंथ रचले. ह्याच काळांत निळकंठ्यास हाणें टेनीसनच्या 'प्रीन्सेस' चेर आदारिल्लें 'प्रणयिनी' आनी 'इनॉक आर्टन' हाचेर आदारिल्ले 'वासनायक' हे ग्रंथ रचले. भायाधर मानसिंह कालींदीचरण पाणिग्राही, वैकुंठाथ पटनायक, हरिहर महापात्र, शरच्चंद्र मुखर्जी आनी अन्नदाशंकर रय हांणी काव्याच्या मळार मोलादीक वावर केला.

साहित्य अकादेमीचे वर्तुकी पुरस्कार जोडपी साहित्यीक अशे आसात-
१९५५: गोपीनाथ मोहंती, १९५८: कान्हूचरण मोहंती, १९६१: गोदावरीस मिश्रा (मरणाउपरांत), १९६३: सोची रऊतरयें, १९६४: नीलकांत दास, १९६५: बैकुंठाथ पटनायक, १९६६: गोदावरीस महापात्र (मरणाउपरांत), १९६७: सूर्यनारायण दास, १९६९: सुनेंद्र मोहंती, १९७०: बिनोद चंद्र नायक, १९७१: मनोरंजन दास, १९७२: मनोज दास, १९७३: जे. पी. मोहंती, १९७४: सीताकांत मोहापात्र, १९७५: राममोहन गडनायक, १९७६: किशोरी चरण दास, १९७७: काली रचण पटनायक, १९७८: रमाकांत रय, १९७९: कुंजबिहारी दास, १९८०: अनंत पटनायक, १९८१: अखिलमोहन पटनायक, १९८२: गोपाळ चोत्राय, १९८३: हरकृष्ण मेहताब, १९८४: महापात्र नीलमणी साहू, १९८५: रजेन्द्र के. पांडा, १९८६: सौभाग्यकुमार मिश्रा, १९८७: नित्यानंद महापात्र, १९८८: सौरीन्द्रा बरीक, १९८९: भानुजी रय.

म्हत्वाचीं पळां: पुरी: हें थळ भुवनेश्वर सावन ६२ किमी. अंतराचेर आसा. हिंदूंच्या चार धामांमदलें एक धाम. हांगा जगन्नाथाचें देवूळ आसा. आषाढ शुक्ल द्वितीयेक हांगा व्हड जात्रा भरता. सद्याचें देवूळ ११९८ त बांदिल्लें. नामनेची जगन्नाथाची रथयात्रा हांगा भरता.

कोणार्क: हांगा तेराव्या शतमानांतलें सूर्यमंदिर आसा. २४ कोरंतिल्लीं पाशाणाचीं चक्रां, सात व्हड कोरंतिल्ले घोडे आशिल्लो सूर्याखातीर केल्लो रथ, हांगा पळोवंक मेळटा. भुवनेश्वरसावन ६५ किमी. चेर ही सुवात आसा.

भुवनेश्वर: लिंगराज देवूळ, मुक्तेश्वर देवूळ, अनंत वासुदेव देवूळ, राजराणी देवूळ तशेंच हेर देवळां हांगा पळोवपाक मेळटात. खंडगिरी, उदयगिरी आनी धौली हांगासल्ल्यो जैन आनी बौध्दांच्यो होंवऱ्यो आनी अशोकाचें पाशाणबरप हांगा आसा.

हिरकूद धरण, चिल्कातळे, गोपाळपूर दर्यादेग, तप्तपानी- हून उदकाचे झरे, राउरकेलाचो तिळ्या कारखानो, पूर्विल्ली राजधानी कटक.

- माणिकराव राम नायक गावणेकार

ओस्टव्हाल्ट, विल्हेल्म: (जल्म: २ सप्टेंबर १८५३, रिंगा-लॅटाव्हिया; मरण: ४ एप्रिल १९३२, ग्राॅस बॉथेन- लिपसिग).

जर्मन रसायनशास्त्रज्ञ. १८७८ त एल्टोनियांतल्या डोरेसेट विद्यापीठाची डॉक्टरेट ताणें मेळयली. १८८५ त, तो रिंगा विद्यापीठांत प्राध्यापक जालो. १८८७ ते १९०६ ह्या काळांत तो लायपसिग विद्यापीठांत भौतिकीय रसायनशास्त्राचो प्राध्यापक आशिल्लो.

उत्प्रेरण (catalysis) रसायनिक समतोल आनी विक्रियेचो वेग ह्या विशयांचेर केल्ल्या मोलादिक संशोधनाखातीर ताका १९०९ त,

रसायनशास्त्राखातीर आशिल्लो नोबेल पुरस्कार फाव जालो. ताणें सोदून काडिल्लो श्यानता (viscosity) मापक अजुनूय ताच्या नांवान वळखतात. १८९४ त ताणें उत्प्रेरकाची आर्विल्ली आनी शास्त्रीय व्याख्या दिली. १९०२ त अमोनियाचें उत्प्रेरकाच्या पालवान नायट्रिक अम्लांत (Nitric Acid) रुपांतर करपाचे पध्दतीचें ताणें 'पेटेंट' घेतलें. ओस्टव्हाल्ट-ब्राउअर अशें नांव आशिल्ली ही पध्दत उद्येगीक नदरेन उपाट म्हत्वाची थारली. भौतिकी रसायनशास्त्र नेमाळें 'Zeitschrift für physikalische Chemie' (१८८७) ही शास्त्रीय पत्रिका सुरू करपाक ओस्टव्हाल्ट हाचो म्हत्वाच वांटो आसा. म्हान शास्त्रज्ञांवरवीं गिन्यानाची जी निर्मिती जाता, ताचें मानसशास्त्रीय नियाळ करपी Grosse Manner (१९०९) हो ग्रंथ ताणें बरयलो.

- को. वि. सं. मं.

औ: देवनागरी वर्णमाळेंतलें चवदावें अक्षर हाचो उच्चार कंठतल्यान आनी ओंखंतल्यान जाता. हाचो उच्चार दीर्घ आसून प्लुत लेगीत जाता. उवातानुदात्तस्वरित भेदान तो त्रिविध जाता आनी अनुनासिक-अनुनासिक अशा भेदान स प्रकारचो जाता.

इ.स. ६ व्या शेंकड्यांतल्या मंदसौरच्या लेखांत हें अक्षर पयलीं दिसता. ५ व्या शेंकड्यांत जयनाथदानपत्रांत 'ओ' च्या कमरार एक वांकडो (रेमन 5 सारकी) आडी काडून 'औ' काडिल्लो दिसता. ह्याच शेंकड्यांतल्या उष्णीषविजयधारिणीच्या ताडपत्री पुस्तकांत असोच 'औ' आसा, पूण ताचे आडयेची बाग कोन करुन गेल्ली दिसता. सुमार धाव्या शेंकड्यांत नेपाळांत मेळिल्ल्या हातबरपांत 'औ' वयर सांगिल्ल्याप्रमाण आसा. इकराव्या आनी बाराव्या शेंकड्यांतलो हो वर्ण 'अ' भशेनूच रेखाटिल्लो दिसता. हेर वर्णांभशेन (अक्षरंभशेन) 'ओ' आनी 'औ' ह्या अक्षरांचो संगतवार विकास जाल्लो दिसना.

कामधेनुतंत्रांत हाचें वर्णन अशें केलां:

'रक्तविद्युल्लताकारं औकारं कुण्डली स्वयम्।

अत्र ब्रह्मादयः सर्वे तिष्ठन्ति सततं प्रिये॥'

अर्थ- औकार हो वर्तुळ आनी रक्तविद्युल्लतेभशेन आसा. हे मोगिके, हातूंत सर्वब्रह्मादि देव सदांच वसणूक करतात.

मातृकान्यासांत हाची सुवात सकयले दांतांचे वळींत सांगल्या.

- को. वि. सं. मं.

औदुंबर- १: औदुंबर हें एक नामनेक पाविल्लें दत्तक्षेत्र. सांगली जिल्ह्यांत भिलवडी स्टेशनासावन चार मैलांचेर कुष्णा न्हंयचे अस्तंत देगेर वसलां. पयलींच्या काळांत भिलवडीलागीं भुवनेश्वरीचें पूर्विल्लें शक्तिपीठ आशिल्लें. ताका लागून त्या काळांत ह्या वाठारांत तपस्वी लोकांचो राबितो आसतालो. कुष्णा न्हंयचे देगेर रुखांच्या अटंग्या रानांक लागून हांगा एक सैमीक एकान्तमय तपोवन निर्माण जालें. सैमाच्या विंगडविंगड रुपांची अूप सोबीतकाय लाबिल्ल्या ह्या वाठारांत १४२२ वर्साच्या सुमाराक औदुंबरच्या रुखामुळा, चातुर्मासाचो विधी श्रीनृसिंह सरस्वतीन केलो, हाका लागून ह्या थळाक सासणाची पवित्रताय मेळ्ळी. हांगाचो कृष्णचो घाट शांत तेचपरी व्हड. ह्या घाटाचेर दत्ताच्या पादुकांचें देवूळ आसा. ब्रह्मानंदस्वामीचो शिष्य सहजानंदस्वामी हाणें आयज जे सुवातेर हें देवूळ उबें आसा, थंय हो घाट बांदिल्लो.

संतपुरुस श्री. ब्रह्मानंदस्वामी १९०४ च्या सुमाराक गिरनारसावन औदुंबरक आयलो आनी हांगाच मठ बांदून रवपाक लागलो. हांगाचे सैमीक शांत आनी पवित्र सुवातेर ताणें तप करून सिध्दी जोडली आनी तेच सुवातेर समाधी घेतली.

दत्तमहाजाराचे जायते भक्त दत्ताची सेवा करपाक हांगा येतात आनी धादोस जातात.

- को. वि. सं. मं.

औदुंबर- २: (रुमड). औदुंबर वा उदुंबर वा उंबर ह्या नांवाच्या रुखाक भारतीय संस्कृतायेंत पवित्र रुख म्हणून वळखतात. औदुंबर हो

इस्ताचो आवडीचो रुख आशिल्ल्यान, जंय वस्तात्रयाचें मंदिर आसता, औदुंबरचो रुख आसता. औदुंबरच्या मुळांत श्रीवस्तात्रय रावता तो समज पूर्विल्ल्या काळासावन चलत आयला. ग्रहयज्ञांत गुरुखातीर औदुंबरच्यो समिधा घेतात. औदुंबरच्या रुखाखाला घाण उडयनात. ह्या हापोदा खणल्यार उदक मेळटा, असोय एक समज असा.

अथर्ववेदांत ह्या रुखाचो उल्लेख आयला (१९.३१.१). ऐतरेय ब्रह्मणांत (७.१५, ५.२४) औदुंबरचें फळ वर्सातल्यान तीन फावट फेता आनी तें गोड आसता, अशें म्हळां. पूर्विल्ल्या काळांत धर्मीक धिखातीर औदुंबरच्या लांकडाचो उपेग करताले. धूप, पळी, ताईत व वस्तूय लांकडाच्योच करताले. राज्यभिषेकाच्या सुवाळ्यांत जाखातीर औदुंबरच्या लांकडाचें शिंवासन करताले.

औदुंबरचो रुख पवित्र आशिल्ल्यान ताची पूजा करची अशें मंशास्त्रांत म्हळां.

उदुम्बरे वसेन्निल्य भवानी सर्वदेवता।
तत! सा प्रत्यहं पूज्या गन्धपुष्पासतादिभिः॥

(आचारेलु)

अर्थ: औदुंबरच्या रुखांत सदांच सगळ्या देवतांत व्हड अशे भवानीचो वितो आसता. तिची सदांच फांतोडेर घंघ, फूल, अक्षदा ह्या द्रव्यांनी जा करची.

हो रुख १५ ते १८ मी. वाडटा. ब्रह्मदेश, श्रीलंकेत आनी भारतांत अंधो, नाले, वोंगर, देगणां, खेडीं हांगा हो रुख दिश्टी पडटा. रुखाची गल मोटी, पिंगट गोबच्या रंगाची आनी गुळगुळीत आसता. पानां मोटीं, का आड एक तांतयाच्या आकाराचीं, तर उप-पानां दोन सेंमी. आनी मकारान पानासारकीं आसता. तुरे मोटो, वेंठ आशिल्लो, तांबडो आनी तातूंत तीन तरांचीं फुलां आसतात. औदुंबरचीं फळां पुराय पिकतकच शेंदयांक घोसाचेर हुमकळटात. हातूंत बारीक कृत्सनफळां जायतीं आसतात. सुकणीं-सावदां हीं फळां खातात. तांचे धाणीतल्यान हीं फळां पंगडविंगड सुवातींनी वचून पडटात. तेवरवीं आनीकय औदुंबरच्या पाडांचो जल्म जाता. औदुंबरचें लांकूड धवें, तांबडें, मोव आनी ल्हव आसता. ह्या रुखाच्या सालीपसून काळो रंग करतात. रुखांतल्यान भायर तरपी दिकापसून सवणी धरपाचें गम तयार करतात. ताचीं तरणीं आनी गिकिल्लीं फळां खातात. ह्या झाडाचो वखदाखातीर उपेग करतात. साली मुळकांड्या रोगाचेर (Rinder pest) वापरतात. मूळ आमांश, गोडेमूताचेर ह्या झाडाच्या मुळाचो रस दितात. पित्त विकाराचेर, पानांचो चुरो म्होंवातल्यान दितात. झाडाचो वीक मूळव्याध (बीक) आनी हागवण फोडेर गुणाक पडटा.

काळ्या औदुंबरचें वा रुमडाचें झाड चड करून भारतांत कोंकण, काश्मीर, खंडाळा वाठारंत दिश्टी पडटा. हें झाड ६ ते ९ मी. मेरेन वाडटा. ह्या झाडाच्या कवळ्या कोंबांचेर वाट केंस आनी एकामेकामुखार पातळ पानां आसतात. काळ्या औदुंबरच्या झाडाचीं फळां निमांत वा सगळ्याच्या आरंभाक येतात. झाडाचो पालो गोखांच्या चरवाखातीर उपेगी पडटा. फळां, बी, साल, रेशक आनी वातीकारक आसता. फळ गोड, घंड, घटसाण दिवपी आनी कामोतेजक आसता.

- कों. वि. सं. मं.

औदुंबर- ३: पूर्विल्ल्या काळांत 'औदुंबर' नांवाचो एक वंश भारतांत जावन गेलो. ह्या वंशकुळाचे लोक, स्वताक विश्वामित्र ऋषीचें पणज समजताले. पंजाबांतल्या बियास, सतलुज, रावी न्हंयांच्या मवल्या सान्तरान हांचें राज्य आसलें. पंजाबांतल्या पठणकोठ, ज्वालामुखी आनी हौशयसुर वाठारंत तांची कांय नाणी मेळटात. ह्या नाण्यांचेर शिवदास, गजदास, महादेव आनी चारचौक ह्या राजांचीं नांवां विसतात. कांय नाण्यांचेर विश्वामित्र ऋषीचेंय चित्र आसा. औदुंबरचें राज्य प्रजासत्ताक आसलें, अशें त्या नाण्यांवेल्यान दिसता. इ.स. च्या आरंभांत बिमकी नांवाचे राजचरणें औदुंबर वाठारचेर राज्य करपाक लागलें. त्या चरण्याच्या नाण्यांचेर रुद्रवर्मा, आर्यमित्र, महीमित्र आनी भानुमित्र हीं

नांवां मेळटात.

- कों. वि. सं. मं.

औदुंबर-४: एका ऋषी-मुनींच्या पंथाकय 'औदुंबर' म्हण्टाले अशे शब्दकल्पद्रुमांत मेळटा. हें लोक फांतोडेर उठल्याउपरंत जे दिकेक पळेताले, ते दिकेचीं फळां वा कंदमुळां खावन वीस सारताले.

- कों. वि. सं. मं.

औरंगजेब: (जल्म: २४ ऑक्टोबर १६१८, दोहद-गुजरात; मरण: २० फेब्रुवारी १७०७, भिंगोर-गुजरात).

दिल्लीच्या मोगल घराण्याचो सवो बादशहा. पुराय नांव मुहियुद्दीन मुहंमद औरंगजेब. शाहजहान आनी मुमताज हांचो तिसरो चलो (सवें अपत्य). ल्हानपणांतूच ताणें कुराण आनी हदीस हांचो अभ्यास केल्लो. तेचप्रमाण अरबी, चघताई, फार्सी आनी तुर्की भाशा आत्मसात केल्ल्यो.



१६३७ वर्सा पर्शियन राज-घराण्यांतली शाहान-वाझची धूव दिलरस-बानू बेगम हिचेकडेन तो लग्न जालो. दिलरसबानू सोडून ताणें आनीकूय तीन बायलो केल्यो. त्या सगळ्या बायलांपसून ताका वट्ट धा भुरगीं जालीं.

१६३६ वर्सा ताची दक्षिणेचो सुभेदार म्हूण नेमणूक जाली. पूण बापूय शाहजहान आनी व्हडलो भाव

दार हांचेकडेन केल्ल्या वायटपणाक लागून ताका १६४४ वर्सा राजीनामो दिवंचो पडलो. १६४५ वर्सा ताका गुजरातचो सुभेदार म्हूण नेमलो. १६४७ वर्सा ताका शाहजहानान बाबू आनी बदकशां जिखपाखातीर मध्य आशियांत धाडलो. पूण तातूंत ताका येस आयलेंना. वाटेर उझबेग जमातीन ताचेर हल्लो केलो आनी ताका त्रास दिले.

१६४८ वर्सा ताका मुलतानचो सुभेदार केलो आनी १६४९ वर्सा सिंदचो सुभेदार केलो. १६४९ वर्सा ताका पर्शियनांच्या ताब्यांत आशिल्ले कंदाहार जिखपाखातीर धाडलो. पूण ताका थंयूय अपेस आयलें. १६५२ वर्सा ताणें परत कंदाहारचेर घुरी घाली. परतून ताचो पराभव जालो. देखून १६५२ वर्सा ताका परत दक्षिणेचो सुभेदार केलो. दक्षिणेक १६५७ वर्सा औरंगजेबान विजापूर आनी गोवळकोंडा ह्या राज्यांचेर घुरी घालून बीदर, कल्याणी, परंडा हे किल्ले जिखले. दौलताबादच्या लागींच छत्रकी हांगा ताणें औरंगाबाद शार वसयलें. ह्या मुक्कामांत ताणें दक्षिणेंतल्या वसुली पध्दतींत आनी लश्करांत खूब सुदारणा केल्यो. औरंगाबाद हांगा ताची दिलरसबानू ही पयली बेगम अंतर्ली. थंयच ताजमहालच्या नमुन्याचेर ताणें तिची कबर बांदली. ती कबर आज 'बिबिका मकबर' म्हूण नामनेक पावल्या.

शाहजहान १६५७ वर्सा दुयेंत पडलो, तेन्ना ताणें दार शुकोह हाका आपलो वारस नेमलो. त्याच वेळार औरंगजेबाचे हेर दोन भाव मुराद आनी शुजा हांणी अनुक्रमान अहमदाबाद आनी बंगाल हांगा स्वताक बादशहा म्हूण जाहीर केलें. औरंगजेबान बुदबंदपणान मुयदाकडेन कबलात केली आनी ताका वांगडाक घेवन दोगांयनी शाहजहानच्या सैन्याचो धरमत हांगा आनी दार शुकोहचो सामूगड हांगा पराभव केलो. तेउपरंत शाहजहान आनी मुराद हांकां बंदखणींत घालून औरंगजेब २१

जुलै १६५८ दिसा शिवासनाचेर बसलो आनी ताणें 'आसमगीर' (विश्वविजेतो) ही पदवी धारण केली.

औरंगजेबाचे कारकिर्दीचे दोन काळखंड जातात: १६५८ ते १६८१ काळमेरेनचे पयलो भाग उत्तर हिंदुस्थानांत सत्ता प्रस्थापित करपाखातीर गेलो. ताणे अस्तंत आसाम घेतलें (१६६२, १६६७ वर्सा हरलो). चित्तगौंग हांगा चांच्यांचो बंदोबस्त केलो (१६६६). काबूलच्या पठण जमातीचेर ताणें १६६७ त आनी १६७२ त घुरी घाली, पूण तांकां हद्देवप ताका जाले ना. तेन्ना १६८१ त ताणें तांचेकडेन शांतताय केली (१६६७-१६७२). रजपुतानाच्या दोन मुखेल राज्यांचेर ताणें स्वारी केली. मात्वा (जोधपूर)चेर १६७९ वर्सा जैत जोडलें, मेवाड (उदयपूर) हांगा कबलात केली आनी १६८१ वर्सा परत झूज केलें.

ताचो दुसरो काळखंड १६८१ ते १७०७ मेरेनचीं वर्सां दक्षिणेंत झुजांत (खास करून मराठ्यांवांगडा) गेलीं. ताणें बिजापूर (१६८५-८६) आनी गोळकोंडा (१६८५-८७) ह्या मुस्लिम शिया राज्यांचेर घेतिल्ल्या जैतांक लागून मुगल साम्राज्याचो विस्तार काश्मीरच्यान कावेरीमेरेन आनी काबूलसावन चित्तगौंग मेरेन वाडलो. पूण ताच्या ह्या साम्राज्यांत मराठ्यांची शक्त विसानदीस वाडटाली.

औरंगजेब आनी शिवाजी हांच्यामदले संबंद १६५७ पसून बरे नाशिल्ले. शिवाजीची वाडटी सत्ता आळाबंदा हाडपाक औरंगजेबान ताच्या आठ शायिस्तखान, मुअज्जम, जयसिंग, दिलेरखान, महाबतखान अशे खांपे सत्तार दक्षिणेंत धाडले. आग्याक शिवाजीक आनी संभाजीक ताणें कैद केले. पूण व्हडली युक्त लडोवन शिवाजी-संभाजी बंदखणींतल्यान पळून गेले. औरंगजेबान संभाजीक ११ मार्च १६८९ दिसा हालहाल करून जितोच मारलो. १६९९ ते १७०५ मेरेन औरंगजेब मराठ्यांचे गड घेवपाक व्यस्त आशिल्लो. पूण राजारामाचे कारकिर्दींत संताजी घोसडे, कान्होजी आंग्रे आदी शूर सरदारांनी मोगलांनी घेतिल्ले गड परत जिखून घेतले. मराठ्यांआड २५ वर्सा लडून औरंगजेब बेजाल्लो. खूब काळ दक्षिणेंत उरिल्ल्यान ताचें उत्तर भागांत वर्चस्व उल्लेना. एकसारक्या केल्ल्या झुजांक लागून ताचो खजिनोय सोंपत आयलो. राज्यप्रशासनांतलें दुबळेपण आनी दुटप्पी धोरण हाका लागून ताचो अधिकार अडचणींत आयलो आनी तातूंतच ताका दुयेंस जालें. १६७८ ते १७०७ मेरेन तो मराठे, रजपूत, जाट, बुंदेले, शीख हांच्यावांगडा लडलो.

औरंगजेब एक कर्मठ सुन्नी आनी परधर्मद्रेष्टो आशिल्ल्यान ताणें तरेकवार कर लादून हिंदूंचो छळ केलो. अकबरान रद्द केल्लो बिगर मुसलमानांवेलो जिझिया कर ताणें १६७९ वर्सा परत सुरू केलो. जमीन-महसूलविशीं तीन तरेचे कर ताणें लादले. ताणें हिंदूंचीं देवळां, शाळा मोडून थंय मशिदी बांदल्यो. हिंदूंच्यो जात्रा, धर्मीक सण आनी वेव्हार हांचेर बंदी हाडली. शासकीय कार्यालयांतल्यान हिंदूंक कमी केले. शिखांचो गुरू तेगबहादुर हाणें बादशहाच्या धोरणाक विरोध केलो म्हूण ताका जितोच मारलो (१६७५). ताचे हे जुलमी वृत्तीक लागून दक्षिणेक मराठ्यांनी आनी उत्तरेक रजपूत, जाट, शीख आनी हेर जमातींनी ताचेआड कडक उठव केलो.

मैनिंग आनी सेनापती हे नदरेन औरंगजेब खूब म्हान आशिल्लो. तो बळिश्ट आनी सोशिक आशिल्लोच पूण वेळ आयल्यार जीव त्रासांत घालून लडपाची ताची तयारी आसताली. पूण ताचे विफल जिणेक खूब कारणां आसात. ताणें राजकारभार चलयतना दुसऱ्या कोणाकूच विश्वासांत घेतलोना. आपल्या भुरग्यांक लेगीत ताणें पयस दवल्ले. तो दुबावी आशिल्ल्यान ताका कोणाकडल्यानूच मोग मेळ्ळो ना. कारभाराच्या बारीक-सारीक गजालींनी तो लक्ष घालतालो.

अकाळसावन सान्मैरेन तो उद्येगांत मान रावतालो. इस्लामी धर्मांतल्या सुन्नी पंथाचे नेमधर्म तो कसोशीन पाळटालो. रमजानसारके व्हडले उपास तो निश्ठेन करतालो. कुराण ताका तोंडपाठ आशिल्लें. ताका कमलेंच व्यसन नाशिल्लें. आपल्या सबंद जिवितांत इस्लाम धर्माचो

प्रचार जावंचो म्हूण ताणें एकसारकी खटपट केली आनी तेखातीर तरांतरांचे पूण जुलमी मार्ग वापरले. औरंगजेबाची कारकिर्द अकबराक कारकिर्दींतली मोटी खरी, पूण अकबरान जितल्या काळांत मोगल साम्राज्याक विशाल स्वरूप हाडलें तितल्याच काळांत औरंगजेबान मोगल साम्राज्याच्या नाशाची तयारी करून दवरली. औरंगजेबाची बेपर्वा, कुटनीती, धर्मांधता आनी हेर अवगुणांक लागून मोगलसत्ता पोखरली आनी ताच्या मरणाउपरांत खेडखेड लयाक गेली.

- को. वि. सं. म.

औरंगाबाद: महाराष्ट्र राज्यांतल्या औरंगाबाद जिल्ह्याचें आनी मराठवाडा विभागाचें मुखेल ठणें. गोदावरी न्हंयची उपन्हंय खाम तिच उजवे देगेर हें शार वसलां. पुण्यासावन २३० किमी. आनी अहमदनगरसावन १०९ किमी. ईशान्येक हें शार आसा. लोकगणना ३,११,४२१ (१९८१). आवांठ ५०.४८ चौ.किमी.

ह्या शाराचें मूळ नांव खडकी आशिल्लें. निजामाचो प्रभान मलिकअकबर हाणें मोगलांचो पराभव करून १६०४ वर्सा ह्या शाराची थापणूक केली. फुडें औरंगजेबान हांगा आपली राजधानी केली आनी ताका औरंगाबाद हें नांव दिलें. मोगलांकडल्यान हें शार निजामाकडेन आयल्या उपरांत मराठवाड्याचें एक संस्कृतीक केंद्र म्हूण ताका नामना मेळ्ळी. फुडें राज्यपुनर्रचणुके उपरांत हें शार महाराष्ट्रांत आयलें.

ह्या शारांत मलिकअकबरच्या काळांतल्यो आनी ताच्या उपरांतच्या कितल्योश्योच पोरन्यो वास्तू पळोवंक मेळटात. दुसऱ्या ते सातव्या शेंकड्यामेरेन दोंगर कोंरातून केल्ल्यो दोंगरी होंवरी हांगा आसात. हातूंत अजंठ आनी वेरूळ हांकां बरीच नामना आसा. ह्या दोन नामनेच्या होंवऱ्यांखातीर औरंगाबाद हें पर्यटन केंद्र जालां. तेभायर हांगा औरंगजेबाचो दरबार भरतालो तो किल्लो, जामे मशीद, पाणचवकी आनी १६७९ वर्सा औरंगजेबान आपली बेगम दिलरासबानू हिच्या उगडासाक हुबेहुब ताजमहालाभशेन बांदिल्लो 'बिबिका मकबरा' आसा. औरंगाबादच्यान लागींच दौलताबादचो किल्लो आसा. ताच्या मुखार ६० मी. उंचायेचो चांद मिनार आसा.

मनमाड ते हैदराबाद रेल्वेमार्गावेलें हें मुखेल स्थानक. हांगाच्यान ९ किमी. अंतराचेर चिकलठाणा हांगा विमानतळ आसा. ह्या शारांत रस्मी आनी सुती कपड्यांच्यो गिरणी आसात. तेचपरी लुगटावेल्या पारंपारिक 'हिमरू' आनी किनवाबाच्या कामाखातीर ह्या शाराची नामना आसा. तेभायर हांगा यंत्रां, कातडीकाम, आयदनां, धातुच्यो वस्तू आदीचे कारखाने आसात. जिल्ह्यांतल्या शेतीमालाची ही वेपारखेठ आमूण मराठवाड्यांत संस्कृतीक आनी शिक्षणीक मळार ह्या शाराचें नांव आसा. मराठवाडा विद्यापीठ हांगा आसा. तशेंच कांय महाविद्यालयां आनी तंत्रसंस्थाय आसात.

- को. वि. सं. म.

कंटक, आत्माराम पांडुरंग: (जल्म: २९ एप्रिल १९२१, केपें).

गोंयचो सुटके झुजारी. बापायचें नांव पांडुरंग कंटक. ताणें मुळावे शिक्षण पोर्तुगेजींतल्यान घेतलें. तो नाल्लाचो वेपारी आशिल्लो. गोंय सुटके चळवळीच्या काळांत तो भूंयगत राश्ट्रीय वावरांनी वांटो घेतालो. १३ ऑगस्ट १९५४ दिसा पोर्तुगेज पोलिसांनी ताका धरलो आनी एक वर्स बंदखणींत दवरलो. भारत सरकारान ताम्रपत्र दिवन ताचो भोवमान केला.

- को. वि. सं. म.

कंटक, सांवळाराम घनश्याम: (जल्म: १५ मार्च १९०५, कुडचडें; मरण: १० एप्रिल १९८४, कलकत्ता).

नामनेचो मराठी कथाकार आनी कल्पक संपादक. ताणें मराठी सवी पोर्तुगेज प्रिमेर्याव आनी इंग्लीश मॅट्रिक मेरेन शिक्षण घेतलें. पिरायेच्या विसाव्या वर्सा 'ग्रॅहम्स' हें इंग्लीश कंपनीच्या मुरगांव फांट्यात

करके लागलो. स वर्सा उपरांत ताका शिपिंग खात्यांत बढती मेळळी. तगत तो 'टायम्स ऑफ इंडिया' ह्या दिसाळ्याखातीर वास्को आनी इगांव हांगा विक्री एजंट आनी वार्ताहर म्हूण वावर करूंक लागलो. मायर ताणें मडगांवांत 'श्री मंगेश एजन्सी नांवाचें पुस्तकां विकपाचें तान चलयलें. ताणें कांय वर्सां मराठी खबरांपत्रांचो वार्ताहर म्हूण वावर ला.

१९५४ वर्सा राजकी घडामोडींक लागून गोंयकारांच्या जिविताचेर रणाम जाल्लो. गोंयाक भारतापसून वेगळे दवरपाचो वावर सरकारान रु केल्लो. मुंबय-पुणे सावन गोंयांत येवपी इंग्लीश, मराठी खबरांपत्रांचेर बंदी घाल्ली. तशेंच 'टायम्स ऑफ इंडिया' सोडून हेर गळी खबरांपत्रां बंद जाल्लीं. 'टायम्स ऑफ इंडिया' खबरेपत्राचें वितरण तिचें पयलीं गोंयचेर कसलीय बातमी तातूंत छापून आयल्या काय ना, पळोवन गोंयचेर बातमी आयिल्ल्या अंकांचें वितरण जावंचें न्हय अशी दी एजंटोंचेर घाल्ली.

कंटक हाणें हो हुकूम मोडलो, देखून सरकारान ताचेर खटलो भरून ताका दंड आनी बंदखणीची ख्यास्त फर्मायली. पूण ताका पोलिसांनी रपे पयलींच तो मुंबय गेलो. उपरांत ताणें थंय टायम्साचो प्रतिनिधी म्हूण भारतभर भोंवडी केली. १९५८ वर्सा तो 'स्टेट ट्रेडिंग कॉर्पोरेशन' तातूंत रावलो आनी फुडें १९६२ वर्सा निवृत्त जालो.

ताणें पिरायेच्या १८ व्या वर्सा बरोवंक सुरवात केल्ली. १९२४ वर्सा भारत' ह्या सातोळ्यांत ताचो 'च्याचे वायट परिणाम' हो लेख उजवाडाक आयिल्लो. १९३० ते १९४५ ह्या पंदरा वर्सांच्या काळांत ताणें 'मरार ४०० कथा बरयल्यो. ताचेपयलीं ताणें लेख, कादंबरी, निबंद अशे साहित्यप्रकार बरयल्ले. ताचें पयलें पुस्तक 'आरंभी' (१९२८-तादंबरी). ताचो 'सुमनगुच्छ' हो कथांशेलो १९३० त उजवाडाक आयलो. ते भायर 'स्वयंसेविका' (लघुकादंबरी), 'कणसाचे वाणें', 'गहाळी', 'जाईची फुलें' (कथांशेलो) तशेंच 'मीलन', 'डोळस आंधळा' हो ताच्यो कादंबऱ्यो उजवाडाक आयल्यात. १९३० वर्सा ताणें 'सुबोध' नांवाचे एक म्हयन्याळें सुरू केलें.

गोंयांतले मराठी साहित्यिक चळवळीक उरोजन दिवपांत ताचो वांटो भाग. १९५६ वर्सा मालाड हांगा भरिल्ल्या गोमंतक मराठी साहित्य संमेलनाचो तो स्वागताध्यक्ष आशिल्लो.

१९३५ वर्सा मडगांव जाल्ल्या गोमंतक साहित्य संमेलनाच्या वेळार कोण काय करतील?' असो संमेलना पयलीं आनी संमेलना उपरांत संमेलन पुराय' अशे टीकात्मक लेख ताणें 'भविष्यवादी' ह्या टोपण नांवान बरयल्ले. गोंयचो सैम आनी प्रादेशिकता हांचें दर्शन ताच्या मांड्यावरवीं घडटा.

- दिलीप बोरकार

कंबन: महाकवी कंबन हाचो निश्चित काळ खंयचो ही माहिती मेळना. ताचो काळ णवव्या शेंकड्यांतलो आसूंक जाय अशें एक मत भासा. कांय तमिळ विद्वान ताचो काळ बाराव्या शेंकड्यांत मानतात. नाम जिणेविशींय माहिती मेळना. ताचेविशीं कांय आख्यायिका मात रुढ भासात.

कंबनचो जल्म चोल राज्यांतल्या तिरुवळ्ळूर ह्या गांवांत जालो. ताच्या रामायणांत ताणें तिरुवण्णैल्लूर गांवांतल्या 'शडैयप्पळळ' ह्या गांवाचेर मनशाचो खूब कडेन उल्लेख केला. हाचेवयल्यान, कंबन ताच्याकडेन आलाशिऱ्याक आशिल्लो अशें अनुमान काडटात. कंबनचो भाग हो तिरुवळ्ळूर गांवांतल्या कालिमंदिरांत पुरोयत आशिल्लो. चोल भना: पांड्य राजांच्या दरबारांतूय कंबन गेल्लो, अशें म्हण्टात

कंबनान आपल्या काव्यांत, णवव्या शेंकड्यांतलो तमिळनाईतलो एक गद्य वैष्णव संत आनी कवी नम्माळवार हाची भोव तुस्त केल्या. कंबन शैव आशिल्लो पूण मागीर नम्माळवार हाच्या उपदेशान वैष्णव जाला आनी ताचेकडल्यान प्रेरणा घेवन ताणें तमिळ भाशेंत रामायणाची रचना करपाक सुरवात केली. पांच वर्सांभितर ताणें आपली

रामायणरचना पुराय केली. ह्या कामांत ताणें वाल्मीकी रामायणाचो आदार घेतलो. इ.स. ८८५ तल्या फाल्गुन पुनवे दिसा कंबनान श्रीरंगम् हांगा साहित्यसभेमुखार आपलें रामायण वाचलें. साहित्यसभेन ताका मान्यताय दिली आनी 'कविचक्रवर्ती' ही पदवी दिवन ताचो भोवमान केलो. कंबनान आपल्या काव्यांत संप्रदायांक खाशेली सुवात दिवंक ना, देखून वैष्णव आनी शैव ह्या दोनूय संप्रदायांनी कंब रामायणाक खूब आदर आसा. एक दीस संत तुलसीदासान कंब रामायण आयकलें आनी तें आयकून ताणें अवधी भाशेंत रामचरित्र रचपाची स्फूर्त घेतली, अशें म्हण्टात.

तमिळ भाशेचेर कंबनाचें असामान्य प्रभुत्व आसून ताच्या काव्यांत आशाय आनी अभिव्यक्ती हांचें एकजिनसीपण सादून आयलां. त्या काळांत नव्यानूच प्रचारांत आशिल्ल्या 'विरुत्तम' ह्या छंदोबध्द काव्याची रचना ताणें केली. वैदिक छंदांप्रमाण पूर्विल्ल्या संधर्मसाहित्यांत 'आशिऱ्यप्पा', 'कलिप्पा', 'वज्रिप्पा' आनी 'वैष्णप्पा' हे चार छंद आशिल्ले. कंबनान ह्या छंदांक ललित आनी श्रवणमधुर रूप दिलें.

तमिळ साहित्यांत कंबनाक मानाची सुवात फाव जाल्या. कंब रामायणाउपरांतचो ५०० वर्सांचो काळ (सुमार १४ व्या शेंकड्यामेरेन) ह्या युगप्रवर्तक कवीच्या नांवावयल्यान 'कंबन काळ' म्हूण तमिळ साहित्यांत वळखतात. रामायणाभायर कंबनान बरयल्ले काव्यग्रंथ अशे: 'शळकोपर अंदादि', 'सरस्वती अंदादि', 'ए-एँळुपडु', 'शिलै-एँळुपडु' आनी 'तिरुक्कै-विळक्कम्'.

- कों. वि. सं. मं.

पूरक नोंद- कंब रामायण

कंब रामायण: महाकवी कंबन (बारवें शतमान) हाणें रचिल्लें तमिळ साहित्यांतलें नामनेचें महाकाव्य. हातूंत १०,००० वळींची पद्यमय रचना आसा. कंबरामायण (इरामावतारम्) बरोवपाखातीर आपणे वाल्मीकीकडल्यान प्रेरणा घेतली अशें कंबन सांगता:

वांगरुम् पादननुगम्। वकुत्तु वाल्मीकीयेन्बान्।

तीड् कविसेविकळार तैवरुम् परुण्चेयान्।

आंगवन् पुकणन्। नाट्टैयन्नेनुम् नखमान्।

मूंगैयान् पेसलुर् स्नेहन्। यान् मोशियलुर्नेन्।

अर्थ: वाल्मीकीन छंदोबध्द रामकथा अशे पद्यतीन सांगली, जिचेर देव लेगीत आसकत जाले. ताणें जें कोसलभुंयेचें वर्णन केलां, तेंच वर्णन परत करचें म्हूण म्हज्यासारको एक मोनो तयार जाला.

वाल्मीकीची मूळकथा मतींत घेवन कंबनान रचना केली तरी आपले रचनेंत देशकाळाक फावशे फरक ताणें केले. 'कंबरामायण' हें वाल्मीकीच्या रामायणाचो फकत अणकार वा रूपांतर न्हय. प्रतिभाशाली कंबनच्या कलात्मक आनी कल्पक संस्कारांक लागून ताका स्वतंत्र रचनेचो पांवडो प्राप्त जाला. ताचेर पूर्विल्ल्या तमिळ साहित्यांतल्या ह्या तीन प्रवाहांचो प्रभाव दिसून येता: १. संधर्म- साहित्याचे परंपरेचो प्रवाह २. तिरुवळ्ळूर परंपरेंतले नीतिविचार आनी तत्त्वगिन्यान ३. आळवारांच्या भक्तिकाव्याचो प्रवाह. 'शिलपथिकारम्' आनी 'जीवक-चिंतामणी' ह्या पूर्विल्ल्या जैन महाकाव्यांचोय ताचेर प्रभाव पडला.

कंबनान मूळ कथानकाचीं कांड-अध्यायांच्या रुपांत आशिल्ली मांडावळ आसा तशीच दवरल्या. बालकांड ते युध्दकांड मेरेनचो ६ कांडांचो विस्तार हातूंत आयला. हातूंत ताणें आदर्श राज्याचें (रामराज्याचें) चित्र रंगोवन ज्ञानोपासनेक खूब म्हत्व दिलां. ताचें नाट्यमय प्रसंग रचपाचें कसब अप्रतिम आसा. व्यक्तिचित्रण, विंगड विंगड आदर्शांचे परस्पर संघर्श, मोमाची मोमाकडेन जावपी ओढाताण ह्या चित्रणांतसून कंबनच्या स्वतंत्र प्रतिभेचें दर्शन घडटा. राम-सीता लग्न सुवाळो, शूर्पणखा प्रसंग, बालिवध, इंद्रजीतवध, राम-रवण झूज हे प्रसंग कंबनाचे काव्यात्मक शोबितकायेक लागून ओडलायणें जाल्यात.

कंबरामायणांतल्यो सगळ्योच व्यक्तिरेखा उंचेल्या पांवड्याचेर

दाखयल्यात. खलनायक रावण सेगीत म्हान दाखयला. हो सगळ्योच कांतिरेखा प्रसंगावेळार भोग करतात, झगडटात, बुड्ड भोगतात. नाचण्याच्या मनाक ओड लावपाचें बळगें कंबरामायणांत आसा. तमिळ साहित्यांत राम-सीतेचें कथेचेर कंबर रामायणापयलीं चार रचना जाल्यो. पूण ह्या वेगळ्या रचनांभितर कंबर रामायण थेरत थारलां. म्हान देशभक्त आनी विद्वान बी. बी. एस्. अय्यर हाच्या उतरांनी सांगचें जाल्यार कंबरामाच्या रामायणाची तुळा संवसारीक नामनेच्या इल्लिअड, ईनिड, पॅरडाइज लॉस्ट, महाभारत ह्या अभिजात महाकाव्यांकडेनूच न्हय तर मूळ वाल्मीकी रामायणाकडेन सेगीत करूं येता.

तमिळ साहित्यांत कंबर रामायणाक खूब ऊंच पांवड्याची सुवात आसा. चक्रवर्ती राजगोपाळाचारी हाणें ताचो पद्मय इंग्लीश अणकार (लंडन-१९६१) केलो आनी न. बी. राजगोपालन हाणें हिंदी अणकार दोन खंडांत (पाटणा-१९६३, १९६४) केलो. फकत तमिळ साहित्यांतूच न्हय तर संवसारीक साहित्यांत आज कंबर रामायणाक म्हत्वाची सुवात फाव जाल्या.

- को. वि. सं. मं.

पूरक नोंद: कंबर

कंबोडिया: (पळेयात खेरे).

कंबची: सिलिका (रेव) ७५%, सोडा अॅश २०%, चुनो ५% हांची सारकी भरसण करून तयार जाल्लो अस्फटिक-अकार्बनीक असो पाखदशंक वा अर्धपाखदशंक असो पदार्थ. कंबचेचे जशें वेगवेगळे गुणधर्म जाय, तेप्रमाण तातूंत कॅल्शियम, शिंशें, लिथियम, सिरियम आदी घातवीय ऑक्साइडांची भरसण करतात. कंबचेचो वापर मनीस खूब पूर्विल्ल्या काळासावन करीत आयला. आयच्या काळांत कंबचेचो सर्रास उपेग जाता. सद्या वेव्हारांत कंबचेच्यो कितल्योश्योच वस्तू दिसून येतात.

कंबचेचो सोद कसो लागलो, हे विशीं एक दंतकथा आसा ती अशी- कांय फिनिशियन वेपारी वाळवंटांतल्या रेवेचेर आयदनांक चुन्याच्या फातराचो आदार दिवन रांदप करता आसतना आयदना पोंदचे रेंवेंत कंबचेसारको पदार्थ तयार जाल्लो दिसून आयलो. ही गजाल खरी आसूंक फाव, कारण कंबचेचो सोद पयलीं सिरियांत लागलो, अशें प्लिनी हाणें बरोवन दवरलां. ईजिप्त ही कंबचेच्या सोदाची जल्मभूंय आसा अशें पयलीं मानताले. पूण कंबचेचो सोद ईजिप्तांतूच लागलो, अशें म्हणपाक पुरवो मेळना. रोमन साम्राज्यकाळांत सगळ्या देशांनी मोट्या प्रमाणांत कंबचीकलेचो प्रसार जालो. मध्ययुगांत कॉन्स्टेंटिनोपल हांगा राजाश्रय मेळिल्ल्यान कंबचीकलेची परत उदरगत जाली. व्हेनिस, जर्मनी, फ्रांस, स्पेन, इंग्लंड, चीन, अमेरिका हांगांय कंबचीनिर्मणी जावपाक लागली. भारतीय लोकांक कंबचेची माहिती आशिल्ली, हाचे उल्लेख जायत्या पोरन्या संस्कृत ग्रंथांनी मेळटात. देखीक: यजुर्वेद, कपिष्टल-कळसंहिता, शतपथ ब्राह्मण, तैत्तिरीय ब्राह्मण, चरक संहिता, महावग्ग, चूलवग्ग, कौटिलीय अर्थशास्त्र, आचारंग सूत्र, औपपातिक सूत्र, हितोपदेश ह्या ग्रंथांत कंबचीकामाचे उल्लेख मेळटात.

कंबची सैमीक आनी कृत्रिम अशा दोन प्रकारांची आसता. कृत्रिम कंबची करपाक सिलिका वा बोरोन ऑक्साइड वा फॉस्फोरस ऑक्साइड, एक गालक (flux) आनी एक स्थिरकारक (stabiliser) हांकां वितळयतात. वितळिल्ली वस्तू स्फटिकीकरण जायनासतना न्हिवता आनी ताचो एक घट्ट पदार्थ तयार जाता, हाका कंबची म्हण्टात. सैमीक कंबची ही ज्वालामुखींतल्यान भायर आयिल्लो शिलारस न्हिवतकच ताच्यापसून तयार जाता. जेन्ना शिलारस द्रव ताच्या संतुलन स्फटिकीकरण तापमानाखाला थंड जाता, तेन्ना ताचें स्फटिकीकरण जावंक पावना आनी हाका लागून एक अस्फटिक घट्ट वस्तू तयार जाता, जिका सैमीक कंबची अशें म्हण्टात. हे कंबचेक क्रमबद्ध स्फटिकवैज्ञानिक अनुत्पन्ना नासता. सादारण तापमानांत ही कंबची अंशधीर आसता आनी

देवून कांय काळान तिचें स्फटिकीकरण जाता, जे पांयस, 'डिक्ट्रीफिकेशन' अशें म्हण्टात.

रसायनीक संघटन आनी जलसंयोग अवस्था हाचेवेल्यान कंबचेचें दोन प्रकारांत वर्गीकरण केलां: १. अम्लीय (acidic) कंबची २. क्षारक (basic) कंबची. अम्लीय कंबची ही चड करून निवळ, रंगविरयत आसून तिच्या प्रणमनांक (Refractive Index) १.५१ परस उणो आसता. क्षारक कंबची निवळ काफये कोरची वा काळी वा काजळे सारक्या कणांची अपारदर्शक आसून तिचो प्रणमनांक चडसो १.५४ परस चड आसता. अम्लीय कंबचेपसून तयार जाल्ल्या फातराक 'ओबसिडियन' आनी 'प्युमिस' अशें म्हण्टात. 'ओबसिडियन' फातर सादारण ७५० ते ९५०°से. तापमान आशिल्ल्या 'रयोलिटिक लाव्हारेसाचें' 'दुतशमन' जावन तयार जाता. हातूंत उदकाचें प्रमाण १% परस उणें आसता. हो फातर उपरांत कांय काळान उदक ओडून घेवंक शकता; आनी जेन्ना उदकाचें प्रमाण १० % इतलें जाता, तेन्ना त्या फातराक 'पिचस्टोन' अशें म्हण्टात.

जेन्ना रयोलिटिक लाव्हा रोसाचे बोमाडे येवन फेगेर तयार जाता, तेन्ना ताच्यापसून तयार जाल्ल्या फातराक 'प्युमिस' अशें म्हण्टात. हे कंबचेक हवेचे बोमाडे खूब आसतात आनी देखून मेकळ्यो सुवाती कंबचे परस चड आसतात. क्षारक कंबची ही बेसाल्टीक लाव्हारेसापसून तयार जाल्ली आसता. हातूंत मुखेल दोन प्रकार आसतात. एक म्हळ्यार 'सिडेरोमेलन', जी निवळ काफये कोरची आसता आनी तातूंत कुहूर (vesicles) सामकीं उणीं आसतात आनी दुसरी 'टॅचिलाइट' जी काळे काजळेसारक्या दिसपी कणांची आसून हातूंत खूब कुहूर आसतात.

क्षारक कंबचेचो जलसंयोग (hydration) आनी ऑक्सिडीकरण जावन एक हळडुवी वा काफयेकोरची वस्तू तयार जाता, तिका 'पॅलागोनाइट' अशें म्हण्टात. पाचव्या रंगांत परिवर्तन जालें जाल्यार ताका 'क्लोरोफियाइट' अशें म्हण्टात. कंबची वेगवेगळ्या रंगाची आसूंक शकता. कंबचेचो रंग हो तातूंत आशिल्ल्या कॅटायनांप्रमाण (cations) फुडले तरेन घडटा: Fe⁺² - पाचवो, Fe⁺³ - हळडुवो, Cr⁺³ - तांबडो वा पाचवो, Ti⁴⁺ - निळो, Mn⁺² - गुलाबी V⁺³ - पाचवो, Li⁺¹ - फिकट गुलाबी.

कंबची सिलिका कसापसून तयार करतात, जातूंत सोडा आनी चुनो हे घटक कमी प्रमाणांत आसतात. आलुमिना आसल्यार जाता, पूण ताचें प्रमाण थाराविक मर्यादेइतलेंच आसता. सादारण कंबचेचे वस्तूंत तें प्रमाण ४% इतलें आनी प्रकाशीय आनी ऊंची गुणवत्तेची कंबची हांकां हें प्रमाण ०.१% परस उणें आसता. तशेंच आयर्न ऑक्साइडचें प्रमाण प्रकाशीय कंबचेखातीर ०.०२ ते ०.०५% इतलें, तर जनेलांची कंबची आनी बाटल्याखातीर करतात ती कंबची हांच्याखातीर हें प्रमाण ०.५% इतलें आसता.

कंबचेचे कितलेशेच प्रकार आसात. दरेका कंबचेचें रसायनीक संघटन आनी प्रकृतीक गुणधर्म हेर प्रकारांपरस वेगळे आसतात. दरेका प्रकारची कंबची कांय खाशेल्या उपेगांखातीर वापरतात. देखीक- बाटल्यो, कंबचेचीं पात्रां, तांबानां, वक्लांचीं भिंगां आनी रसायनीक प्रयोगशाळेंत वापरपाचीं कंबचेचीं उपकरणां, वेगवेगळ्या तरांच्या कंबचेपसून तयार करतात. कंबचेचे कांय मुखेल प्रकार अशे: दुवी कंबची, पत्रित सुरक्षित कंबची, वृद्धीकृत कंबची, फिगर्ड ग्लास, फोम कंबची (foam glass), तंतुरूप कंबची, रंगीत कंबची, व्हायरक कंबची.

कंबचेचो उपेग अर्कशाळा सावन, घरांक लागपी सामान, जनेलां, बाटल्यो, प्रकाशीय उपकरणां, खनीज-लोकर, कंबची-लोकर, कंबची-रेशीम, कंबची-तंतू, कांकणां, मणी हांचेखातीर करतात. कंबचेचो उपेग गरमी आनी आवाज निरोधक म्हणूनय करतात. कंबची करपाक उपेगाक येवपी कच्चे माल भारतांत रीवा आनी बांवा (उत्तर प्रदेश), बुंदी (राजस्थान), धुरखान (बंगाल), कोलार (कर्नाटक) आनी राजमहाल (बिहार) ह्या जाग्यांनी मेळटा.

- डॉ. अशोक देसाय

६: देवनागरी वर्णमालेतलें 'क' वर्गांतलें पयलें व्यंजन. 'क'चे अंतर्लेशेच अर्थ आसात, ते अशे: ब्रह्मदेव, दक्ष प्रजापती, कश्यप, वायू, रत्न, यम, विष्णु, कामदेव, अग्नी, आत्मा, राजा, गाठ, मोर, पक्ष्यांचो ज्ञा, पक्षी, मन, शरीर, वेळ, कुपां, शब्द, आवाज, उजवाड, संपत्ती, न्न.

ह्या अक्षराक आयचें स्वरूप प्राप्त जावंचेपयलीं ५ अवस्थांतल्यान त्चचें पडलें:-

क = + + उ रु क क

पयली अवस्था अशोकाच्या गिस्तार हांगाच्या शिलालेखांत, दुसरी कृशाण काळांतल्या मथुरा हांगाच्या लेखांत आनी तिसरी इ.स. दुसऱ्या शेंकड्यांत क्षत्रपवंशी रुद्रदामनच्या गिस्तार हांगाच्या लेखांत दिसून येता. चवथी अवस्था जपानच्या एका मळांत मेळिल्ल्या उष्णीषविजयधारीणीच्या एका ताडपत्री पुस्तकांत (इ.स. सवो शेंकडो) पळोवपाक मेळटा. हातूंत 'क' चें उजवे वटेन गांठ आसा. फुडें हे विशीं इल्ली-इल्ली उदरगत जावन आयचो 'क' तयार जालो. हैहयवंशी राजा जाजल्लदेव हाच्या काळांतलो एक लेख (इ.स. १११४) आनी परमार राजा धारवर्ष हाच्या मुस्तीतलो ओरिआ हांगाचो लेख (इ.स. १२०८) हातूंत ह्या प्रगतावस्थेतलो 'क' दिसता.

ककार हो सगळ्या वर्णांची मूलप्रकृती आसून ताचें तत्त्व अशें-
वामरेखा भवेद् ब्रह्मा विष्णुदक्षिणरथिका।
अधोरेखा भवेद् रुद्रो मात्रा साक्षात् सरस्वती।

(कामधेनुतंत्र)

अर्थ- ककाराची दावी आडी ब्रह्मरूप, उजवी विष्णुरूप आनी सकयली आडी रुद्ररूप आसून मात्रा ही साक्षात् सरस्वती जावन आसा.

ककार हो स्वता 'प्रकृतिसुंदरी' आसून तो सगळ्या देवांची आवय जावन आसा. तशेंच, पंचदैवत ककार हें त्रिपुरसुंदरीचें आसन आसा, अशेंय कामधेनुतंत्रांत सांगलां.

- कों. वि. सं. मं.

कच्छ: भारताचे अस्तंत देगेचेर आशिल्लो हो प्रदेश गुजरात राज्यांत आसा. ताचे उत्तरेक आनी उदेंतेक व्हडले मळ; दक्षिणेक व्हडली दर्यादेग आनी अस्तंतेक अरबी समुद्र आसा. हो खान्या उदकाचो वावर कामवाच्या आकाराचो आसा. देखून ताका कच्छ (कांसव) हें नांव पडलां आसूंये.

ह्या प्रदेशाचो आवांठ ४५,६१२ चौ. किमी. आसा. उदेंत-अस्तंत अंतर सुमार २५६ किमी. जाल्यार, उत्तर-दक्षिण अंतर ५६ ते ११२ किमी. आसा. भारताचे मुखेल भुंये सावन वेगळो पडिल्लो हो प्रदेश रत्न, रेवट आनी फातरांचो आसलो तरी थंय वळीन आशिल्ले दोंगर, मलां-मदीं व्हांवपी न्हंयो, कांयकडेन पिकावळ, तशेंच तणान भरिल्ले वावर दिश्टी पडटात.

ह्या वावरंत आशिल्ल्या दोंगरांपैकीं छिन्नोदर हो मुखेल पर्वत. ताचें उंचाय सुमार १००० फूट ऊंच आसा. पयलीं ह्या दोंगराचेर ज्वालामुखी आशिल्लो. हांगाच्यो न्हंयो पावसाळ्यांत व्हांवतात आनी हेर वेळार सुक्यो आसतात. मदीं मदीं ह्या भागांत भूंयकांप जातात. १८२९, १८४४, १८५५, १८६४ आनी १९५६ ह्या वर्सांनी भूंयकांपांची मोटी बाबा ह्या प्रदेशाका जाली.

ह्या प्रदेशाचे हवामान उण्यांत उणें ७.८° से. जाल्यार चडांतचड ४२.८° से. आसता. वर्सभर दर्यादेगेर आनी भितरल्या वावरंत गीम

सोडून हवा बरी आसता, पूण एप्रिल आनी मे ह्या दोन म्हयन्यांनी वादळी वारें व्हांवता.

चडशें पडंग मळ आशिल्ल्यान ह्या प्रदेशांत सिंदूर, पिंपळ हेभायर दुसरीं झाडां दिश्टी पडनात. चित्तें, रानवृकुरं, सोशें, उंट, गाडवां, घोडे आदी जनावरां हांगा आसात. तेभायर हांयसां, सारस ह्या सारकीं सुकणीं भायल्या देशांतल्यान येतात.

पूर्विल्ल्या काळासावन हो वावर एक जनपद म्हूण वळखताले. पाणिनीक ह्या प्रदेशाची पुराय खबर आशिल्ली. ताणें हांगाच्या लोकांक 'काच्छक' अशें म्हळां आनी तांचीं तीन खाशेलपणां सांगल्यांत: १. काच्छक हसितम् (कच्छी लोकांची हांसपाची तर) २. काच्छक जल्यितम् (कच्छी लोकांची उलोवपाची तर) ३. काच्छिका चूडा (कच्छी लोकांची शेंडी दवरपाची चाल). ह्या वावरंतले कत्रिय अजुनय माथ्यावेलो फुडलो केंसांचो भाग तासून फाटल्या केंसांची शेंडी दवरतात.

पूर्विल्ल्या काळांत ग्रीकांक कच्छाविशीं म्हायती आशिल्ली. दुसऱ्या शेंकड्यांत कच्छाचो मेदनेरच्या राज्यांत आस्पाव जालो. रोखडेंच तें शकांच्या हाताखाला गेलें. इ.स. ३९० मेरेन सीरश्ट्रांतले क्षत्रप राजा कच्छाचेर राज्य करताले. फुडें कांय काळ ह्या वावरचेर वल्लभीच्या राजांनी राज्य केलें. सातव्या शेंकड्यांत हो प्रदेश सिंध वाठारंत विलीन जालो. उपरांत चारण, काठे आनी चावडा हे लोक कच्छाचेर चाल करून आयले. णवव्या शेंकड्यांत अरब लोक ह्या वावरच्या दर्यादेगेर येवन रावले.

कच्छाच्या आर्विल्ल्या इतिहासाक सुरवात जाता, ती चवदाव्या शेंकड्यापसून. सिंध वावरंतल्या सुन्न सत्ताधीशांच्या जुलमाक वाजेवन थंयचे सम्मा राजपूत कच्छांत रावपाक आयले. थंयच्या राजपुतांनी तांकां आदार दिलो, पूण ह्या सम्मांनी तांकां कुशीक कच्छाचेर राज्य आपणायलें. ह्या वंशांत जोजाड नांवाचो एक राजा आशिल्लो. ताचेवेेल्यान थंयचे लोक आपल्याक जाडेजा म्हणपाक लागले. इ.स. १४५० मेरेन जाडेजांच्यो तीन शाखा कच्छाचेर राज्य करताल्यो. णवव्या शेंकड्यांत सिंधांतल्या सम्मा राजपुतांचो कच्छाकडेन संबंद आयिल्लो. तातूंतलोच एक राजपूत खेगार हाणें अहमदाबादच्या सुलतानाचो आदार घेवन सगळो कच्छ देश आपले सत्तेखाला घेतलो. फुडें स पिढ्यांमेरेन कच्छाचेर खेगारच्या घराण्याचो शेक चल्लो. १७१८ त गुजरातचो सुभेदार कच्छाचेर जायते फावटीं चाल करून आयलो. पूण ताका यश मेळ्ळें ना. अठराव्या शेंकड्यांत कच्छ प्रदेशाची बरीच उदरगत जाली. १९६२ त कच्छांत व्हड बंड जालें. बंड आळाबंदाक हाडपाखातीर ब्रिटीश मदीं पडले. सुमार १८०९ त कच्छ मांडलिक संस्थान जालें. फुडें कच्छाची ल्हवल्हव उदरगत जायत गेली. तिसऱ्या खेगारान (१८७८-१९४२) कच्छाचे रपड, भाची, मुद्र, भूज, मांडवी, अब्बासा, लखपत, अंजार, नख्तरान अशे वेगवेगळे भाग केले. कांडला बंदराची बुन्याद घाली. भारताची सुटका जाल्या उपरांत कच्छ हें संस्थान, सतरावो महाराज मदनसिंहजी हाणें १ जून १९४८ दिसा भारतांत विलीन करपाक मान्यताय दिली. कच्छ हो १९६० मेरेन ब्रिभागीक मुंबय राज्याचो एक भाग आसलो. ताचे उपरांत कच्छ ह्या वावरचो गुजरात राज्यांत आस्पाव जालो.

१९६५ त सिंध आनी कच्छ हांच्या मदलो शिमेप्रल मुखार आयलो आनी पाकिस्तानान कच्छाचेर घुरी घाली. तेन्ना आंतरराश्ट्रीय लवाद मंडळान कच्छ मळाचो सुमार ८३७ चौ. किमी. भाग पाकिस्तानाक दिलो. १९७१ च्या भारत-पाक युजावेळार भारतान चडसो भाग परतो मेळोवन घेतलो. पूण सिमला कबालती वेळार तो परत पाकिस्तानाक मेळ्ळो.

हो प्रदेश चडसो पडंग आसून अर्थीक नदरेन खूब फाटीं आसा. उणो पावस आनी फातरांची जमीन हाकालागून पिकावळ चड प्रमाणांत जायना आनी हेचखातीर उद्येग-धंद्याच्या निमतान लोकांनी स्थलांतर केलें. कच्छचे दर्यादेगेर आशिल्ल्या कांडला बंदराक लागून लोकांक

कटक-कणंग

त्रेपार-हंगो कल्क मेळटा. ह्या बंदराचेर कितलींशीच तेलाचीं केद्रां सुरू जाल्यांत हांगा मीठ भरपूर पिकता, तशेंच दर्यादेग लागीं आशिल्ल्यान नुस्त्याचो बंदोब बरो जाता. हांगा लोखण, सिगाइट आदी खनिजां मेळटात. ज्वारी, बाजरी, गंव, मूग हेसारकीं कड्डणां ह्या प्रदेशांत पिकतात. तरी तांदूळ भायल्यान हाडचो पडटा. कळर प्रदेशाच्या लोकांक घाडगी आनी हुशार म्हूण वळखतात. चांदीच्या आवयनांचेर नक्षीकाम करपाक हांणी नामना जोडल्या. ह्या लोकांची भास कच्छी; ही भास जरी राजपुताची बोली आसली तरी सिंधी भाशेक खूब लागींची आसा. हांगाच्या कांय वाठारांनी फारसीय उलयतात.

- कों. वि. सं. मं.

कटक: ओरिसा राज्यांतले नामनेचे शार आदल्या काळासावन १९५२ मेरेन हें शार ओरिसा राज्याची राजधानी आशिल्लें. आतां हें शार कटक जिल्ह्याचे मुखेल थळ जालां. ओरिसाची सद्याची राजधानी भुवनेश्वर जाल्ल्यान कटक शाराचें प्रशासकीय म्हत्व उणें जालां. हें शार महानदी न्हंयच्या त्रिभुज वाठाराच्या तेमकार वसलां. लोकसंख्या २,६९,९५० (१९८१).

सरभोवतणी उबक आशिल्ल्यान ह्या शाराक तेराव्या शेंकड्यांत अन्नंगभीमदेव राजान राखणेखातीर दुशेग बांदलें आनी नामनेचो 'बारमती' नांवाचो किल्लो बांदलो. हो किल्लो णव माळयांचो आशिल्लो. सद्या तो मोडिल्ले अवस्थेंत आसा. तरीयपूण ताचें मुखेल दार पळोवपासारकें आसा. मुसलमानांच्या काळांत लालबागेची निर्मणी जातकच आनी ओरिसा राज्याचें शासन-संचलन लाल बागेच्यान जावंक लागतकच ह्या किल्ल्याचें म्हत्व उणें जायत गेलें. १८०३ वर्सा बारमती किल्लो ब्रिटिशांनी भोसत्यांकडल्यान घेतलो.

कटक शारांत लालबाग, राजप्रसाद, जामा मशीद, अमरेश्वर देवूळ, जैनांचे देवूळ, चर्च, बारमती स्टेडियम आनी शहीद भवन हीं थळां पळोवपासारकीं आसात. तशेंच हांगा विद्यापीठ, १८६३ त थापणूक जाल्लें नामनेचें रेव्हनशा महाविद्यालय, वैजकी, अभियांत्रिकी अश्यो जायत्यो शिक्षणीक संस्था आशिल्ल्यान कटक शाराक शिक्षणीक केंद्र समजतात. ओरिसाचें उच्च न्यायालय ह्या शारांत आसा.

रेल्वेमार्गान कटक शार मद्रास आनी कलकत्ता ह्या दोन नगरांक जोडलां. कटक शारांत आशिल्ले महानदीचेर व्हड पूल आसा. तेचपरी हें शार उदकामार्गान चांदबाली आनी फॉल्स पॉइंट ह्या बंदरांकडेन जोडलां.

ह्या शारांत भरपूर भात पिकता. देखून, तांदळाच्या वेपाराखातीर ह्या शाराक बरीच नामना मेळ्ळ्या. हांगा भात संशोधन केंद्रांय आसात. कटक शाराचे उत्तरेकडल्या चौद्वार वाठारांत, कपडे, कागद आनी लोखणी नक्यांचे कारखाने आसात. तशेंच दक्षिणेकडल्या बारांग ह्या वाठारांत कंवचेचो कारखानो आसा. कटक शारांत कितलेशेच ल्हान ल्हान उद्येग चलतात. हांगाच्या भांगर, चांदीच्या जाळीदार नक्षीकामाक आनी लाख आनी हाड हांच्यापसून तयार केल्ल्या वस्तूंक बरेंच खाशेलपण आसा.

- कों. वि. सं. मं.

कडकडे, अजित: (जल्म: ११ जानेवारी १९५२, दिवचल).

एक नामनेचो गोंयकार गवय. पं. जितेंद्र अभिषेकी (*) हाचो पट्टशिष्य. बापायचें नांव सदानंद आनी आवयचें नांव प्रेमा. ल्हानपणासावन अजिताक गायन-वादनाची आवड आशिल्ली. गोंयचो नामनेचो मंगीतकार सर्गेस्त सखारामबापू बखे हाचेकडेन ताणें पिरयेच्या इकराव्या वर्सासावन हार्मोनियम वादनाचें शिकप चालू केलें. मूर-तालाची उपजत देण आशिल्ल्यान ताणें हार्मोनियम वादनांतल्यान शास्त्रीय संगीताचें गिन्यान आपणावपाक सुरवात केली. उपरांत ताणें दिवचले श्रीपादबुवा माडये ह्या जाणकारकडेन गायनाचें शिकप चालू

372

गोंयचो नामनेचो गायक आनी मंगीतकार पद्मश्री पं. जितेंद्र अभिषेकी

हाचेकडेन गायन शिकपाची ताची उपाट इत्सा आशिल्ली. एक दीस ग. अभिषेकी हाचो कार्यक्रम दिवचले जालो तेन्ना अजिताची ही इत्सा पुराय जाली. अभिषेकीन ताका मुंबय आपणासरी शिकपाखातीर आपयलो. ग. अभिषेकीकडेन अजिताचें पध्दतशीर शिकप सुरू जालें. खर मेहनत आनी शिकपाची आवड ह्या गुणांक लागून ताच्या संगीत कलेच्या अभ्यासात एक नवे मोडण मेळ्ळें. कांय वर्सांभितर ताणें स्वतंत्रपणान गायनाक कार्यक्रम करपाक सुरवात केली. फुडें सर्गेस्त गोविन्द प्रसाद जयपुराल हाचेकडेन पं. अभिषेकीचे सांगणेवेल्यान ताणें शिकप चालू दवरलें.

पं. अभिषेकीच्या



अजित कडकडे

मार्गदर्शनाक लागून 'संत गोर गुराम' ह्या नाटकांत पयलेच खेप काम करून तो मराठी रंगमाचयेर उजवाडाक आयलो आनी गावपी नट म्हूण ताणें नांव मेळयलें. उपरांत ताणें 'सौमद्र', 'संशय-कल्लोळ', 'कुलवधू', 'महानंदा', 'कधीतरी कोठेरी', 'अमृत मोहिनी' ह्या संगीत नाटकांनी आपले कसब दाखोवन

नामना जोडली. पूण नाटकांतल्यान गावपी नट म्हूण नामना मेळोवचेपरस शास्त्रीय गायनाचे कार्यक्रम करपाचेर ताणें चड लक्ष दिलें. दिल्ली कलकत्ता, मद्रास, हैदराबाद, भिलाई, इटारसी, नागपूर, गोंय, पुणे, विलासपूर, महाराष्ट्रांतलीं हेर म्हत्वाचीं शारां, बेळगांव, रायपूर आनी देशांतल्या हेर कितल्याशाच भागांनी ताच्यो मैफिली गाजल्यात.

भजन-अभंग, भक्तिगीत, नाट्यगीत आनी कोंकणी गीतां समर्थपणान गावपाखातीर ताणें नामना जोडल्या. आकाशवाणी आनी मुंबय दूरदर्शनावयलो तो लोकप्रिय कलाकार आसा. भावगीत, भक्तिगीत आनी नाट्यगीत अश्यो ताच्यो वट्ट ४५ स्वतंत्र ध्वनी-कॅसेटी आयल्यात. ग्रामोफोन कंपनीनूय ताच्यो कांय रिकॉर्डी काडल्यात. ताच्या गायनांत नव्या-नव्या प्रयोगांचो वापर जाल्लो दिसून येता. 'झणी दे कर या', 'भक्तिवाचूनी मुक्तीची', 'सजल नयन', 'कर हा करे', 'विठ्ठला मीच खर अपराधी' हीं ताचीं पदां खूब गाजल्यांत. आकाशवाणीचेर ताणें कांय कोंकणी गीतांय गायल्यांत.

- रमेश सखाराम बखे

कणंग: (मराठी- रताळे; हिंदी- शकरकंद, शकरकंदी; कन्नड- गेणमु, इंग्लीश- इपोमिया पोर्टॅटो, कूळ- कन्हॉलबुलेसी).

एक खावपाचें मूळ. मूळची अमेरिकेची वनस्पत. उश्ण वा समशीतोश्ण वाठारांत कणंगांची लागवड जाता. कणंगांचीं बाल लांब कांडाचीं आनी पातळत वचपी (trailing) आसता. पानां मोटीं, हाता आकाराचीं आसतात. फुलां फुलेलाभशेन तांबडीं, केसरी वा गुलाबी रंगाचीं आसतात.

कणंगांचो आकार लांबट, आयताकृती वा तांतयांभशेन आसता. कणंगांचो रंग धवो वा तांबडो, भितल्ल्यान नारिंगी, भायल्यान लेव हळदुवो आनी पुडी कोरचो वा गुलाबी आसता. कणंगां भितर स्टार्च आसता आनी ताच्या केसरी पिळेंत कॅरेटीन खूब प्रमाणांत आसता. कणंगाच्या वेलीक फुलां आनी बियो केन्नाय येतात. बियांपसून पीक येता. तें मूळ वनस्पतीवरी जायना आनी ताका लागून नव्या कणंगांचें उत्पादन कणंगांक येवपी कोंबांपसून वा वेल कापून येवपी कोंबांपसून करतात.

इथो उश्ण हवामानांत शेतांत रोयतात. बियांक भायल्यान निबर कवच तांगल्यान कोंब येवपाक खूब कळाव लागता. केन्ना केन्ना एक वर्स गीत लागता. जेन्ना बियांचें वयलें निबर कवच सोलून उडोवन बियो पायतात, तेन्ना त्यो रोखड्योच कोंबेतात.

कर्णांची वेल रेंवट जमनींत बरी वाडटा. पिकाळ मोव जमनींत वेल खूब वाडटा आनी कर्णांचीं मुळां सगळ्याक पातळटात. रोंपे लायतकच णगां लागपाक चार-पांच म्हयने तरी लागतात.

जपानांत कर्णां सुकयतात आनी स्टार्च, आस्कोहॉल करपाक पापरतात. अमेरिकेंत ताचो वापर फकत खावपाखातीर जाता.

कर्णांच्या मुळांपसून काडिल्ले कोंब एक ते देड फूट अंतराचेर, एक फूट उंचायेचें आठें काडून पिकाळ, उश्ण जमनींत रोयतात. मुळाक णगां लागतकच इबाड जावंचो न्हय म्हूण तीं रोखडींच काडटात. णगांच्या पिकाक चड फॉस्फोरस- पोटॅश आनी उणें नायट्रोजन ह्या म्हाणांत रसायनीक सारें घाल्यार ताची वाड बरी जाता. शेणसारें, पांचवें सारें घालतकच लांब, वांकडी-तिकडी कर्णां लागतात आनी 'क्लर्फ' ह्या कवक (fungus) रोगापसून ताची राखण जाता. कर्णां बरेतरेन काडून इश्रय्यार तीं स-सात म्हयने खावपाचे स्थितींत उरतात.

अमेरिकेंत कर्णांची लागवड लुइशियाना, दक्षिण कॅरोलीना, न्यू जर्सी, वर्जिनिया, दक्षिण कॅरोलीना, मिसिसिपी, टेक्सास आनी कॅलिफोर्निया हांगा जाता. पॅसिफिक जुंवे, जपान आनी रशिया हांगाय कर्णांची लागवड जाता.

गोंयांत कर्णांची लागवड आगशी, व्हडल्या गोंयां हांगा जाता. गोंयांत तांबडीं आनी धवीं कर्णां जातात. गोंयांत कर्णांचो उपेग खावपाखातीर करतात. कर्णांची भाजी करतात, खीर करतात, कापां तळटात, म्हानां करतात आनी शेवयांचे घोंस करतात.


आंगार कंग्रे आशिल्लीं आनी चरबरीत कांटे आशिल्लीं 'कांटेकर्णां' नांवाची कर्णांचीच एक जात गोंयांत विसून वेता.

- कों. वि. सं. मं.

कतार: इराणच्या आखातांतलें एक राज्य. क्षेत्रफळ १०,३६० चौ. किमी. लोकसंख्या ३,११,००० (१९८६). सुमार १६० किमी. लांब आनी ५६ ते ८० किमी. रुंदायेच्या ह्या देशाच्या तीन वटांनी इराणचें आखात, नैर्ऋत्येवटेन सावदी अरेबिया आनी दक्षिणेवटेन संयुक्त अरब अमीरात राज्यां आसात. ह्या दोनूय देशांकडेन कतारच्यो शिमो पक्क्यो थारयल्ल्यो नात. दोहा ही हांगाची राजधानी.

भूंयवर्णन, हवामान, बनस्पत आनी मोनजात: सगळो वाठार चुनखडी फातरांचो आसा. भितल्लो वाठार 'कार्ट' भूंयस्वरुपाचो आनी समुद्रथरासावन ७६ मी. उंचायेचो आसा. कतारची चडशी भूंय फातरांची, रेंवेची आनी सुकी आसा. मदींमदीं आनी चडशे दर्यादेगांचेर मरे आसात आनी फकत हांगाच कितें ती हरयाळी सांपडटा. हांगा गिमांत तापमान सामकेंच चड ३४° से. आनी शिंयाळ्यांत उणें १६° से. आसता. वर्सुकी पावस सुमार ५ ते १० सेंमी. पडटा; पूण पावस पडल्लोच अशी शास्वती नासता. कांट्यांचीं झोंपां आनी कांय वावरांश भाशिल्ल्या तणाचेर जियेवपी उंट आनी हेर प्राणीक-सारके मोनजात, वसतें ऋतूंत हांगा येवन शरद ऋतूंत दुसरेकडेन वचपी सुकणीं हांगा मोडटात.

इतिहास: कतारच्या पूर्विल्ल्या इतिहासाचेर उजवाड घालपी पुरावे लागू सांपडूंक नात. सातव्या शेंकड्यांत पैगंबरचे मुस्तींत इस्लाम धर्म लागूयल्या उपरांत फुडें ह्या धर्मांतल्यान फुटून वचपी कांय लोकांनी (कामोथियन) मक्केचेर आपलो हक्क गाजयलो. बरींच वर्सां हांगाचो शेख इराणचो मांडलिक आशिल्लो. १९ व्या शेंकड्यांत इराणाकडल्यान फुटून अल् घाणी हाणें आपलें स्वतंत्र राज्य निर्मिलें. ताणें ब्रिटिशांवांगडा १८८८ त इश्टागत केली, आनी हांगाच्या लोकांक चाच्यांच्या आसातल्यान सोडयले. पूण उपरांत कतारच्या सुलतानान तुर्कस्थानचो आस्पाशिये वेतलो. हाका लागून १९१३ मेरेन हांगा तुर्कस्थानची महसुल



कचेरी आशिल्ली. १९१६ त संयुक्त अमीर राज्यांनी मान्य केल्ल्यो अटी कतारान मानून घेवन ब्रिटिशांकडेन कबलात केली आनी हें राज्य ब्रिटिशांचे राखणेखाला आयलें. १९६५ त हे घडणुकेआड लोकांची तिडक तेंगशेर पाविल्ली. जून १९६७ त कतारान इंग्लंड-अमेरिकेक तेलाची पुरवण बंद केली. १९६८ त ब्रिटिशांनी हांगासावन सैन्य काडून घेवपाची घोशणा केली. कतारान हेर संयुक्त अरब अमीर राज्यांवांगडा कबलात केली. १९७१ त कतारान ब्रिटिशांकडल्यान पुराय स्वतंत्रताय मेळयली आनी हो देश संयुक्त राश्ट्रांचो (UNO) वांगडी जालो. १९७२ त हांगा जाल्ल्या कटांतल्यान अमीर शेख अहमद हाका सत्तेवेल्यान सकयल देंवोवन ताच्याच नात्यातलो शेख खलीफा राजा जालो. १९७६ त ह्या देशान ईजिप्ताकडेन इश्टागतीचे संबंद बरेच वाट केल्ले, पूण १९७९ तल्या ईजिप्त इस्त्राएल शांतताये कबलाती उपरांत ते संबंद तुटले.

राज्यवेवस्था: कतारांत राजेशाय चलता. स्वतंत्रताय मेळच्या पयलीं परदेशविशींचीं धोरणां आनी मुसलमान सोडून हेर धर्मीयांच्या राखणेच्या हक्कांचेर ब्रिटिशांचें नियंत्रण आसतालें. संविधान १९७० च्या कायद्याप्रमाण चलता. चडशी सत्ता सुलतानाच्या घरण्याकडेन आसता. थळावो राज्यकारभार नगरपालिका मंत्रालय पळेता. हांगा राजकी पक्ष आनी विंगडविंगड विचारसरणेच्या संघटनांक परवानगी ना. न्यायवेवस्था १९७० च्या मुळाव्या कायद्यांप्रमाण आनी शरीयतच्या तत्वांचेर चलता. मजलीस-एश-शुय हें हांगाचें सगळ्यांत उंचेल्या पांवड्यावेलें कार्यकारी मंडळ. हातूंत २३ प्रतिनिधी आसात. ह्या देशाक पध्दतशीर संविधान ना आनी कार्यकारी मंडळांतल्या सगळ्या सदस्यांची नेमणूक सुलतान करता.

अर्थीक स्थिती: मोतयां काडपाचो वेवसाय हो हांगाचो एक पूर्विल्लो वेवसाय. सद्या तेल उत्पादन आनी कृत्रिम मोतयांच्या धंद्याक लागून हो वेवसाय फाटीं पडला. १९३९ त तेलाचो सोद लागल्या उपरांत उत्पादन वाडत गेलें. अर्थवेवस्था ९०% तेल उत्पादनाचेर आदारल्या. कांय वखदांनी नुस्तेमारी, व्हडीं बांदप, खाजराची लागवड आनी गोरवां,

कथकळी नृत्य

मेहर, उट पोसपाचो संवो उण्या प्रमाणांत जाता. तेलाच्या उत्पादनाक लागून हे राश्ट्र बरेच गिरेस्त आसा. कतार रियाल हें हांगाचे चलनी नाणें जावन आसा.

बेरावारी ज्ञानी संचारण: कतारंत देशाभितर रेल्वेमार्ग आनी उदकातल्या मार्गांची वेवस्था ना. दोहा हे हांगाचें मुखेल बंदर आसा. उम्म सैद हांगा सावन तेलाची येवजारी जाता. हांगा १९८५ मेरेन १,०८० किमी लांबायेचे रस्ते आशिल्ले. रस्त्यांच्या मार्गावेल्यान सावदी अरेबिया आनी संयुक्त अरब अमीर राज्यांकडेन ह्या देशाचो संबंद जोडला. हेर शेजाऱ्यांच्या राश्ट्रांवांगडा हांगा 'गल्फ एअर' ही विमानकंपनी हवाई मार्गाचेर येवजारी करता. दोहा हो हांगाचो आंतरराश्ट्रीय विमानतळ आसा. १९८५ मेरेन हांगा ५ खबरपत्रां आशिल्लीं. प्रसारमाध्यमाचेर सरकारचे पुरायपणान नियंत्रण आसा. रेडिओवेल्यान प्रसारित जावपी कार्यावळी अरबी आनी इंग्लीश भाशेंतल्यान आसतात.

लोक ज्ञानी समाजजीण: चडशे लोक अरब आसून सुन्नी मुसलमान पंथाचे आसात. हांच्यामदीं कांय प्रमाणांत निग्रो वंशाच्या रगताची भरसण आसा. चडशे ही गजाल पयलीच्या गुलामांच्या वेपाराक लागून जाल्ली आसूंये. हे लोक पोरन्या विचारांचे आसात. इराणी हे हांगाचे सगळ्यांत चड अल्पसंख्यांक. हेभायर पाकिस्तान, भारत आनी हेर आशियाई राश्ट्रांतले लोक हांगा येवन रावल्यात. किरिस्तांव, बहाई आनी हिंदू धर्माचे लोक कांय प्रमाणांत सांपडटात. हांगाचे लोक पर्शियन भाशेची भरसण आशिल्ले अरबी भाशेंतल्यान वेव्हार करतात.

शिक्षण: राश्ट्रीय साक्षरतेचें प्रमाण १०% आसा. शिक्षण फुकट आसलें, तरी सक्तीचें आनी एकसारकें ना. सरकाराकडल्यान विद्यार्थ्यांक पुस्तकां, गणभेस, अन्न, येरावारीची सोय असल्यो बऱ्योच सवलती मेळटात. तीन वर्सांचें मुळावे शिक्षण, तेउपरांत ३ वर्सां माध्यमिक आनी ३ वर्सां उच्च माध्यमिक अशें शिक्षण हांगा आसा. सप्टेंबर ते जून मेरेन शिक्षणीक वर्स आसता. मुळावें शिक्षण अरबी भाशेंतल्यान जाता. उंचेल्या पांवड्यार मात इंग्लीश भाशेंतल्यानय शिक्षण दितात. सद्या शिक्षणाच्या मळार उदरगत करपाचे यत्न चल्यात. शिक्षकांखातीर प्रशिक्षण दिवपाची येवजण सरकारान व्हडा प्रमाणांत हातांत घेतल्या. हांगाचे बरेच विद्यार्थी शिक्षण घेवचेपासत अमेरिकेचीं संयुक्त संस्थानां, ब्रिटन, सावदी अरेबिया आनी कुवैत ह्या देशांनी आसात.

म्हत्वाचीं वळां: दोहा ही राजधानी. पर्यटनाचे नदरेंतल्यान जरी एकूय पळाक म्हत्व नासलें तरी अर्थीक नदरेंतल्यान आनी वेपाराच्या मळार दोहा आनी मुसाइद ह्या शारांक म्हत्व आसा.

- कों. वि. सं. मं.

कथकळी नृत्य: एक अभिजात भारतीय नृत्यप्रकार

केरळांतल्या नृत्यनाट्याची परंपरा खूब पोरनी. ल्हवल्हव ह्या नृत्यनाट्यांनी नवीं रूपां धारण केलीं आनी तातूंतल्यानूच आयच्या कथकळीचो जल्म जालो. मुटियाट्टम् आनी कूटियाट्टम् हीं केरळचीं पूर्विल्ली नृत्यनाट्यां. तेउपरांतचें 'चाक्यार कूचू' हें नृत्य चड प्रगत आशिल्लें. हें परंपरेक अनुसरून १६५७ त कालिकतचो (कोळीकोडे) राजा झामोरीन हाणें कृष्णाचे जिणेचेर आदारीत अशें नृत्यनाट्य तयार केलें. ताका 'कृष्णाट्टम्' अशें म्हण्टाले. कोट्टारक्कर देशाच्या राजान ब्राह्मणांच्या पालवान एक नवें नृत्यनाट्य तयार केलें. ताचें नांव रामनाट्टम् नृत्य. ह्या नृत्यनाट्यांत प्रभू रामचंद्राच्या जिविताची कथा नृत्यांकित करताले. ह्याच कृष्णाट्टम् आनी रामनाट्टम् नृत्यनाट्यांतल्यान आयज प्रचलित आशिल्लें कथकळी नृत्य निर्माण जालें.

रंगभूषा: कथकळीचे रंगभूषेत धवो (वेळळा), हळदुवो (मंगा), पाचवो (पच्चा), निळो (नीला), काळो (कल्प), तांबडो (चुवण) हे स रंग वापरतात. तेभायर चमक येवपाखातीर अप्रकाशी पूड वापरतात. रंगभूषा करतल्याक 'चुट्टिकारन' म्हण्टात. दोनूय कानसुतांपसून खाकमेरेन तोंडाच्या सकयल्या जबड्याक तांदूळ आनी चुन्याच्या मिश्रणान केल्ल्या वांटकुळे खाशेले रंगभूषेक 'चुट्टी' अशें म्हण्टात. दादले

पात्रांचे रंगभूषेचे हें आगळें रूप जावन आसा. दुःशासनाक 'नागेश' नांवाची कागदाची वांटकुळी चुट्टी नाकपुड्यापसून वयर कपलामेरेन लायतात. समुद्रफेनापसून सिंबायेचे दोन गुळे करून एक नाकाच्या शेंड्याचेर आनी दुसरो कपलाचेर (मुक्केल चुट्टी, नेटि चुट्टी) दसयतात. हे विसपाक धवे आसतात. वोळे, भुंवयो, नाक, ओठ आदींची रंगभूषा संबंदीत व्यक्ती स्वताच करतात.

भेस: दादले पात्रां फुगिल्ल्या धाग्याप्रमाण दिसपी झगो (उदुत्तु केः) घालतात. ताचेर हुली (पट्टुवालमुन्ती) आनी भांगराचो कमरा (पटियंरामण) आसता. भुमिकेप्रमाण धवें, तांबडें, काळें, निळें, केसां अशें पुराय हातांचें जाकीट (कुपायम्) घालतात. मनगटांत कपडाचेर बाहुभूषणां (तोळपूट्ट. पर्यत्तिकांमणी), गळ्यांत कोल्लारम्, कळुत्तारम्, खांदयावयल्यान सोडिल्लीं उपरणी (उत्तरीयम्) असो हेर भेस आसता. शिरोभूषण (तोटा किरियटम्) वापरतात. कपलाचेर भालपट्टी आनी मण्यांच्यो माळो (चुट्टिचुणि, चट्टिनाटा) आसतात. सात्विक, राजसिक आनी तामसिक अशे दादल्यांच्या भेसांचे भेद आसतात. दादले पात्रां चांदीचीं कृत्रिम नाट्यां वापरतात.

बायल पात्रांचो सादो भेस सात्विक समजतात. बायल पात्रां मिरयो काडिल्ली साडी छायतेमेरेन धरून कमराक नाडी बांदून वेलो भाग ताचेवेल्यान सोडटात. उपरांत मिरयांचें सकयले वटेनचें तोंक उजवेकडल्यान फाटल्यान दावेवटेन खोयतात आनी उजवेवटेनचें तोंक फाटल्यान उजवेवटेन खोयतात. साडयेच्या वेव्यावटेनच्यो मिरयो ल्हान पंख्याप्रमाण कमराक दोनूयवटेन खोयतात आनी ताचेवयर तीनपाडी कमरपटो बांदतात. कानाच्या फुडें कर्णपात्रां (कातिला) आनी माथ्याचे दावेवटेन वळिल्लो आंबाडो (कोण्टा). कपलाचेर मोतयांची माळ बांदतात आनी आंबाड्यावेल्यान बोटांच्या तोंकांमेरेन पावपी रस्मी पड्डो (उरुमाल) घेतात. भीरू म्हळ्यार विदूषक हो आपले कपडे आनी वस्ती उरुमालचो घालता.

रंगमाची: कांय देवळांनी रंगमाची (कूत्तपलम्) बांदिल्ले आसतात. जंय रंगमाची नासता थंय देवळाच्या प्राकारांत वा एकाद्र्या आंगणांत चार कोनशांनी चार खांबे पुरन वयर आडवे कोडे घालून आनी ताचेर चुट्टांनी विणिल्लीं मल्लां घालून तयार केल्लो जागो, रंगमाची म्हूण वापरतात. हे रंगमाचयेच्या तीनूय वटांनी लोक बसतात. रंगमाचयेर फुडें फाटल्यान खंयच पड्डो नासता. पूण प्रवेशाचे सुर्वेक आनी निमाणेकडेन लुंगी न्हेशिल्ले दोन दादले एक पड्डो प्रेक्षकांमुखार धरतात. रातच्या कार्यक्रमा वेळार नृत्यदीप (कळिविळक्क) म्हळ्यार सुमार सवाय मी. उंचायेची व्हड दिवली वापरतात. हे दिवलेंतली एक वात नर्तकाकडेन आनी दुसरी वात प्रेक्षकांकडेन पेटोवन दवरली म्हण्टकच रंगमाचयेची सिध्दाता जाता.

संगीत: कथकळींत आदल्या काळांत सोपान वा सोमान संगीत वापरताले. उण्णायी वारियर आनी इरियेम्मेन तंपी हांणी देशी कर्नाटक संगीत पध्दत पयलीं सुरू केली. सद्या हीच पध्दत रूढ आसा. कथकळींत रागतालांत बद्ध केल्ल्यो रागायण आनी महाभारतांतल्यो वट्ट १३० कथा आसात. तातूंत ५०-६० राग वापरल्यात.

ताल: कथकळींत फकत ६ ताल वापरतात. हे केरळ प्रांताचे स्वतंत्र ताल समजतात. ह्या तालांचीं नांवां अशीं: पंचारी, तुपुटा, मुखियंटता, चंपटा, चंपा आनी अंटता. हांच्यो अनुक्रमान ६, ७, ७, ८, १०, १४ अश्यो मात्रा आसात.

प्रयोग: खेड्यांनी कथकळी प्रयोगाची सुखात चार प्रकारांनी करतात. १. सुर्यास्ता वेळार तालवाद्यां वाजयतात ताका 'काळिकोट्टु' म्हण्टात. २. प्रयोगा वेळार रंगदीप (अरंगुकेळी) पेटयतात. ३. प्रयोग सुरू जातना वाद्यवृंद फाटल्यान येवन उबो रावता. तालवाद्यां सुरू जातकच प्रेक्षकांमुखार पड्डो धरतात. प्रवेशानुक्रमान पात्रप्रवेश जावन पड्ड्याभितर 'तोडयम्' नांवाचो नृत्यप्रकार सोंपयतात. उपरांत वंदनश्लोक (पुरप्पाट तोळील) जावन प्रारंभनृत्य (पुरप्पाट) सुरू जाता.

मनी क्रमाक्रमान पड्डो सकयल येता. गावपी सुत्रधारप्रमाण कोणाचो वेश जातलो, ताचें श्लोकांत वर्णन करतात. तेप्रमाण प्रवेश जावन संग्रामप्रमाण गीतवाद्या अभिनय करतात. मदींच पद थांबोवन फकत तालवाद्याचेर नृत्य करतात. आपलें स्वतंत्र कसब दाखोवपाचो वाव हांगा जात्रक मेळटा.

नृत्य: कथकली नृत्यबोलांक 'कलाशम' म्हण्टात. बायलांनी आनी त्रदल्यांनी नाचपाची कलाशम वेगळीवेगळी आसता. तांचे पांच प्रकार आसतात: १. रंगमाचीमर गोल फिरपाचे बोल (वट्टमिट्ट कलाशम) २. दांच्या दोन वळींभितर येवपी बोल (इष्टी वा इटक्कलाशम) ३. समेचेर आयलेउपरांत परतो पूरक म्हूण येवपी बोल (अटक्कम्) ४. आळाना वेळार खंयचोय निर्णय घेतकच आनी प्रवेशाच्या निमणें घेतिल्लो बोल (एट्टुकलाशम) ५. तरेकवार तालांनी येवपी म्हड नृत्य बोल वलियकलाशम आनी अट कलाशम).

नृत्य: कथकलीत शब्दां दाखोवपाखातीर वेगवेगळे २४ हस्त आसून ७५० मुद्रा आसात. हे सगळे 'हस्तलक्षण दीपिका' ह्या ग्रंथांतल्यान घेतल्यात. दोन कथकळी नर्तक एकामेकांकडेन एकय उतर उलयनासतना वरांचीं वरां उलोवंक शकतात. वनवर्णन, स्वर्गवर्णन, मुजारी तयारी, रख तयार करप आदी कथकळीच्या नृत्य-नृत्याची छाशेलपणां आसात.

नाट्य: कथकळी नृत्यनाट्याची बसकाच नाट्याची आसता. दरेक गात्र आपली भुमिका इतले कुशळतायेन करता की ताचो अर्थ प्रेक्षकांमेरेन सहज पावता. अभिनयांत नाट्यधर्माक म्हत्व आसता, देखून कथकळीचो अभिनय चड प्रभावी जाता.

नामनेचे नर्तक: पांचाली करणाकर पणिकर, तळी केशव पणिकर आशान, कोच्चुपिळ पणिकर आशान, पळिल्यंपी वेलुपिळ आशान, गुरू शंकर नंपूतिरी, कंटियर वेलुपिळ आशान, अंपू पणिकर, रामुणी मेनन, वेच्चूर रामनपिळ आशान, कुरुची कुंजन पणिकर आशान, मात्तूर कुंजनपिळ आशान.

सद्याचे म्हान नर्तक म्हळ्यार चैन्नूर रामनपिळ आशान, वाळेंकट कुंभुनायर, रघवन्पिळ आशान, कलामंडलम् कृष्ण नायर, मांकुळम् विष्णू नंपूतिरी, चंपक्कुळम् पाच्चुपिळ, गुरु गोपिनाथन्, गुरु कुंचू कुरुप, गुरु कृष्णन् कुट्टी हे जावन आसात.

- को. वि. सं. मं.

कथा: खासा एकमुळो परिणाम सादपाखातीर ल्हानशें कथानक, मयादीत पात्रां आनी वेंचीक घडणुको हांचे एकजीव निर्मणेचो गद्य साहित्यप्रकार म्हळ्यार कथा. आर्विल्ले कथेच्या मोटव्या आकाराक लागून तिका 'लघुकथा' अशेंय म्हण्टात

हेर खंयच्याय साहित्य प्रकारप्रमाण कथा ही संघर्शांतल्यान उबी जाता. हो संघर्श दोन मनशांमदलो, दोन वृत्तींमदलो वा दोन मनांमदलोय आसूं येता. कथेंतल्यान मनीसपणाचो वेध घेवपाचो कथाकारचो हेत आसता. पूण तशें करतना कथेंत कथाकार विश्टी पडचोना ही जतनाय ताका घेवची पडटा. विस्तार लायनासतना थारायिल्लो एकमुळो परिणाम माझपाचो आशिल्ल्यान कथेंत जें जें अनिवार्य आसा तितलेंच येवचें पडटा. गरजेभायर वापरिल्ले एकाद्रें उतर लेगीत कथेच्या परिणामाक मात्तक जावं येता.

सद्याच्या काळांत जंय लोकांक झटपट वाचपाचें साहित्य जाय आसता, थंय कथा हो एके बसकेंत थोड्याच वेळांभितर वाचून मोगावपाचो साहित्यप्रकार लोकांमदीं बरोच आवडीचो जाला.

कथेचे मूळ काणयेंत आसा. लोकांकाणयो, ग्रीक पुराणां, महाभारतांतल्यो कथा, पुराणांतल्यो काणयो, अरेबियन नाइट्स, बौध्द-जासक कथा ह्यो पूर्विल्ल्या काळासावन लोक भोव आवडीन वाचतात आनी आयकतात. काळांतरान हीच काणी कथेचो नवो रुपकार घेवन फुडें आयली

श्रदल्या पोरन्या साहित्यांत आयच्या अर्थान कथा अशी सांपडना, पूण

जिची प्रकृती कथेक बरीच लागींची आसा, अशी काणी मात सांपडटा. ऋग्वेद, बृहत्कथासार, कथाकल्पद्रुम, वेताळ पंचविंशती ह्या सारक्या संग्रहांतल्यो काणयो, कथा ह्या साहित्यप्रकाराक बऱ्योच लागींच्यो आसात.

पयलींच्या काळांत जेन्ना साहित्य बरोवन दवरपाची परंपराच नाशिल्ली, त्या काळांत काणी ही सांगपाची आनी आयकुपाची आसताली. सांगपी जितलो कुशळ, तितली काणी चड फुलताली. उपरांत छापणावळीचो सोद लागून काणी पुस्तकरुपान वाचप्यांमुखार आयली, तेन्ना 'सांगपी-आयकुपी' संबंद सोंपून 'लेखक-वाचक' हो नवो संबंद तयार जालो. ह्या बदलाक लागून काणी सांगपाचें तंत्र कुशीक पडून काणी बरोवपाचें तंत्र वयर सरलें. पुराणांतली काणी पर्थून पर्थून आयकूंक लोकांक मानवतालें. हाचें कारण म्हळ्यार दरेक सांगपी, विंगडविंगड शैलींत ती सांगतालो. पूण त्योच त्योच काणयो पर्थून पर्थून वाचूंक लोक उबगले. लोकांक नवें वाचूंक दिवपाच्या यत्नांतल्यान नवे प्रयोग जावंक लागले. १४ व्या शतमानांत चोंसर आनी बोकाचीओ ह्या इटालियन लेखकांनी कल्पनाविलासाचेर आदारून बरयल्ल्यो सुसक्या म्हळ्यार कथा ह्या साहित्यप्रकाराचे उदरगतींतलो एक मदलो पांवडो, अशें म्हणूं येता.

आदली काणी राजा-रणयेची, देव आनी साधुंची, गंधर्व वा पशेंची ना जाल्यार जादूची वा विस्मितांची आसताली. पूण सुमार देडशें वर्सांफाटीं कथेन नवें मोडण घेतलें आनी सादारण मनशाच्या जिवितांतल्या सादारण घडणुकांचेर उजवाड घालो. कथेन वास्तवाकडेन पळेनाफुडें ती वाचप्यांक चड मानवपाक लागली आनी तिका लोकांच्या मनांत सुवात मेळ्ळी.

१९ व्या शतमानाचे सुर्वेक युरोप-अमेरिकेंत जेन्ना नेमाळ्यांचो जल्म जालो, तेन्ना ल्हान वा मोटवे बरपावळीची गरज उप्रामली. लोकांची आवड पारखून संपादप्यांनी कथांचो आगरो धरलो. गरज आनी मागणी पळोवन लेखकांनी कथा मोटवी केली. ह्या बदलाची मागणी म्हूण नवें तंत्र जल्माक आयलें.

एडगर अलन पो ह्या अमेरिकन लेखकान संवसारक आर्विल्ली कथा दिली आनी नवें तंत्र शिकयलें. ताच्याच काळांत जर्मनींत हॉफमन, फ्रांसांत बाल्झाक, मॅरेस आनी रशियेंत गोगोल, पुश्किन हांणी कथेची बुन्याद घट केली. तांच्याफाटल्यान फ्रांसांत गी द मोपासां, रशियेंत चेकोव्ह आनी अमेरिकेंत ओ. हेन्री हांणी कथा हो प्रकार गिरेस्त केलो.

काळाप्रमाण फुडें कथा बदलत गेली. विज्ञानाचे उदरगतीवांगडा कथेचीय उदरगत जावंक लागली. फ्रॉइडान मनोविज्ञानाच्या मळार केल्ल्या संशोधनाचो लेखकांनी खुबूच लाव घेतलो. कथा विशयाचे विविधतायेप्रमाण वेगवेगळीं रुपां घेवन लोकांमुखार येवंक लागली. देखीक- रहस्यकथा, भंयकथा, विज्ञानकथा, अद्भुत कथा आदी.

परकी शोकातळा चिड्डल्या भारतांत कथेची चळवळ विसाव्या शतमानाचे सुर्वेक सावन चालीक लागली, जाल्यार पोर्तुगेजांच्या शोकातळा गोंयांत कथेचे चळवळीक चड कळाव लागलो. ज्या काळांत गद्य कथा हो प्रकार भारतीय साहित्यांत अवतरूंक नाशिल्लो, तेन्ना कुणदास शामा हाणें रमायण-महाभारतांतल्यो कथा गद्य कोंकणीतल्यान बरयल्यो. तरीपूण कोंकणीतली पयली आर्विल्ली कथा ह्या शतमानाच्या तिसऱ्या दशकांत शणै गोंयबाबान बरयली. उपरांत १९३५ वर्सा 'वोवळां' आनी १९५६ वर्सा 'भूंयचाफी' हे काणसेले उजवाडाक आयले. नेमाळ्यांतल्यानय कथा उजवाडाक येवंक लागल्यो. गोंयचे मुक्ती उपरांत मात कोंकणी कथा सगळ्या आंगांनी फुलूंक लागली. कथालेखकांनी कथेची गिरेस्त बरपावळ करून कोंकणी कथेक भारतीय कथामाहित्याच्या मळार मानाची सुवात मेळोवन दिली.

- दामोदर मावजो

पूरक नोंद: गोंय- कोंकणी साहित्य.

कथक नृत्य: एक नामनेचो भारतीय नृत्यप्रकार. कथक (कथक) म्हळ्यार कथा सांगपी. लक्षणें नाच, गायन आनी अभिनय हांच्या

नाट्यमातल्यान कथा सांगपी असो ताचो अर्थ जाता. कथकांत एक नट वा कपोपजीवी अशें म्हण्टात. भारतांतल्या खूब पूर्विल्ल्या आनी परंपरासंपन्न लोकनाचांनी शास्त्रीय नृत्याक जल्म दिलो. कथ्यक नृत्याचे रस ह्या लोकनाचांतल्यान मुळावण पडलें. ह्या रसनृत्याचे वर्णन पुराणांतल्यान, नाट्यशास्त्रांतल्यान तशेंच वैष्णव कवींच्या काव्यांतल्यान आयिल्लें आसा. बाराव्या शतमानाच्या वैष्णव पंथाच्या काळांत रसनृत्याक चड म्हत्व मेळिल्लें. संगीत, काव्य आनी अभिनय ह्या तीनय कलाचो मेळ ह्या नाचांत दिसून येतालो. घाट, भ्रमरी, गत, तत्कार ह्या कथ्यक नाचांत आशिल्ल्या प्रकारांची रसनृत्यांत आस्पाव आशिल्लो, हें वैष्णव कवींच्या कीर्तनकाव्यांतल्यान दिसून येता. रघाकृष्ण हो रसाचो मुखेल विशय. रस नाचांतल्या कृष्णकथाचें साभिनय कयन करपी मनशांक रसधारी कीर्तनकार वा कथ्यक अशें म्हण्टाले. फुडें ह्याच वर्गाकडल्यान नाचाची एक आगळी शैली तयार जाली आनी कथ्यकाकडल्यान केल्लो नाच कथ्यक ह्या नांवान रुढ जालो.

फुडें नर्तक-नर्तकींक मेळिल्ली हीन सुवात आनी कथ्यक नृत्यांतली कला-गुणांचो जाल्लो न्हास हेखातीर ह्या नृत्यप्रकाराक कांय काळ देंवती कळा लागली. पूण अठराव्या शतकाच्या शेवटाक अवधचो नबाब वाजिद अली शाह हाणें ह्या नृत्याक पादो दिलो. ताच्याच काळांत कथ्यक नृत्यांतल्या लखनौ घराण्यांचो उदय जालो. १९२६ त श्रीमती मेनका सोछी हिणें कथ्यक नाच मुंबय भौशिकतरेन सादर केलो. तोमेरेन तो नाच दरबारांत वा भेजक्या नृत्यरसिकांचे बैठकीपुरतोच मर्यादीत आशिल्लो. कथ्यक नृत्यशैलीचीं लखनौ, जयपूर आनी बनारस अशीं तीन नामनेचीं घराणीं आसात.

रंगमाचयेर कथ्यकाचें जें प्रत्यक्ष स्वरूप आमकां दिसता. ताचें नृत (फकत शारीरिक हालचालींनी भरिल्ले तालचव्द आंगाचे मोड) आनी नृत्य (अभिनयान भरिल्ले तालचव्द आंगाचे मोड) अशे दोन विभाग आसात. घाट, आमद, तुकडे, परमेळू, परन् आनी तत्कार हो नृत्ताचो भाग आनी गत, भजन, ठुमरी हो नृत्याचो भाग.

कथ्यक नृत्याक तबलो, पखवाज आनी सारंगी वा हार्मोनियम ह्या वाद्यांची साथ आसता. नर्तक पांयांतल्यान जे जे बोल काडटा, ते ते तबल्यार वा पखवाजार वादक काडत आसता. नर्तकाच्या आनी वादकांच्या बोलांचो तालमापदर्शक म्हूण सूखाद्याचेर 'लहर' (तालांच्या मागंडतली सूखालिका) धरिल्लो आसता. तातूंत जाय ते ताल वापरतात. त्रिताल, सवारी, धमार, आडा चौताल, एकताल चौताल, झपताल, मत्तताल, रुपक आदी ताल चड प्रचलित आसात. कथ्यक नृत्यांतल्यो कांय म्हत्वाच्यो संज्ञा अश्यो:

घाट: कथ्यक नृत्याची सुरवात घाटान जाता. तातूंत संथ लयींत लयबध्द हालचाल करून नर्तक फुडल्या नृत्याक लागपी मानसिक तशेंच शारीरिक पूर्वतयारी करता.

आमद: हो फारसी शब्द आसून ताचो अर्थ 'प्रवेश' असो जाता. संथ लयींत नाचपाक येतलें अशे तरेन पखवाजाचे आनी नृत्ताचे बोल एकठांय करून आमदची रचणूक केल्ली आसता.

तुकडा: पैदै, दिगदिग, तत् आदी शुध्द नृत्ताचे बोल वापरून तुकड्यांची रचना केल्ली आसता. तुकडा म्हळ्यार ल्हान बोल.

परमेळू: पखवाज, नगार, झांज आदी तरेकवार वाद्यांचे आवाज आनी नृत्ताचे बोल हांचे भरसणेन परमेळूची रचणूक केल्ली आसता.

परन्: फकत पखवाजाचे बोल परनात वापरतात. वाडटे लयींत केल्ल्यो ह्यो रचना जोशपूर्ण आनी कठीण आसतात.

कवित: देव-देवतांच्या स्तुतिवर्णनांत युक्त अशा नटवरी बोलावांगडा व्रजभाशेंत रचिल्ली छंदयुक्त रचना.

चक्कर: ही ह्या नाचांतली एक छाशेली कृती आसा. वांटकुळे फिल्न परतें पयलेच स्थितींत येवप हें कृतीक चक्कर वा भ्रमर अशें म्हण्टात.

पदन्त: तुकडे, परन्, परमेळू हे प्रकार प्रत्यक्ष नाचच्या पयलीं तांचे बोल हातार ताल दिवन सगळ (भरी) वा हवेंत हात उडोवन निःशब्द

(खाली) क्रिया करून म्हणून दाखयता.

गत: हो नृत्यविभागांतलो प्रकार. हाचे गतनिकास आनी गतभाव अशे दोन प्रकार आसात. गत म्हळ्यार गती आनी निकास म्हळ्यार तिचे नीट विवरण. गतनिकास म्हळ्यार चालीचें विवरण. गतनिकासांत वेगवेगळ्या लालित्यपूर्ण चालींचो समावेश आसता. ह्यो चाली म्हळ्यार गप्पा हंसीगती, गजगामिनी गती, मयूरीगती, मृगीगती आदी पयलीं करतात. गतभावांत एखाद्री ल्हानशी कथा वा नाट्यपूर्ण प्रसंग मुखामळावयल्या भावतरंगांतल्यान आनी शरीरच्या सूकराक हालचालींतल्यान व्यक्त करता. होरी, कालियामर्दन आदी ल्हान-व्हड कथाप्रसंग गतींतल्यान उक्त जातात. तेखातीर शब्दांचो आनी गीत रचनेचो आदार घेनात.

तत्कार: कथ्यक नृत्याचो शेवट तत्कार ह्या नृत्यप्रकारान करतात. लयीकडेन खेळत खेळत लयीचे सुंदर पूण कठीण बंध पदव्यासांनी आनी घुंगरंच्या आवाजान प्रदर्शित करतात. संथ लयीपसून द्रुत लयीमेरेन सगळ्या लयींत तत्कार करतात.

वेशभूषा: कथ्यक नृत्य करपी दादले आनी बायलांची वेशभूषा सादारणपणान दोन प्रकारची आसता. कांय नर्तकी लांब घोळाचो घागग, पोलको आनी ओडणी असो भेस करतात, तर कांय जाण चुडीदार, पांयजमा आनी ओडणी असो भेस करतात. कांकणां, वानांतलीं, हार, तिळो आदीं सगळ्यो वस्ती आवडीप्रमाण वापरतात. दादले पितांबर आनी उपरणे असो एक भेस वा चुडीदार, पांयजमो आनी शेलो असो दुसरो भेस करतात.

कथ्यक शैलींत सांकेतिक मुद्राभिनय चडसो नासता. कथ्यकांतले भावदर्शन पुरायपणान व्यक्तिगत आसता. ह्या वैयक्तिक स्वातंत्र्याखातीर कथ्यक नृत्यकाराक मर्यादेन रावपाची गरज उरना. नव्यो नव्यो कल्पना हाडपाची संद कलाकाराक सदांच मेळत रावता. पूण धर्म, अवस्था, वय हांचेप्रमाण नायिका भेदांचो अभिनय करतना नाचांतले आंगाचे मोड आनी सात्विक अनुभाव अलंकारास्त्राप्रमाणच करपाचे आमतात कथ्यक नृत्यप्रकारांत आयजमेरेन अचछन्नमहाराज, शंभूमहाराज, सुंदरसदाद, जयलाल, गोपालजी, भुरेंखॉ, जयकुमारी आदी नामनेच्यो नर्तक-नर्तकी जावन गेल्यात. सद्याच्या नामनेच्या नर्तक-नर्तकींक लक्ष्ममहाराज, बिरजूमहाराज, कृष्णकुमार, गोपीकृष्ण, रोशनकुमारी, सितारदेवी, दमयंती जोशी हांचो आस्पाव जाता.

- कों. वि. सं. मं.

कनौज: उत्तर प्रदेश राज्यांतल्या फल्खाबाद जिल्ह्यांतलें एक शार. हे शार कानपूर शाराचे उत्तरेक ८१ किमी. अंतराचेर आसून उत्तर रेल्वेचे स्थानक आसा.

वाल्मिकी रामायणांतले आख्यायिकेप्रमाण ह्या शाराची थापणूक रामाचो पूत कुश हाच्या कुशनाभ नांवाच्या पुतान केली आनी त्या शाराक ताणें 'महोदय' अशें नांव दिलें. फुडें कुशनाभाच्या शंबर धुवांनी वायुदेवाची मागणी न्हयकारिल्ल्यान तांकां कुबडेपण आयलें. ताचेवेल्यान ह्या शाराक 'कान्यकुब्ज' हें नांव पडलें. कान्यकुब्ज हें 'कनौज' ह्या शब्दाचें मूळ संस्कृत रुप. देखूनच ह्या शाराक कनौज हें नांव पडलां आसूंये. ह्या शाराक कुशाव्यल, गांधीपूर, कुशिक, कुसुमपूर अशीं नांवां पूर्विल्ल्या साहित्यांत मेळटात.

कनौज शाराचो आर्विल्लो इतिहास मौखरी ह्या राजासावन सुरू जाता. गुप्त साम्राज्याच्या शेवटाक हरिवर्मा ह्या मौखरी राजान नव्या राज्याची थापणूक केली आनी कनौज शाराक आपली राजधानी केली. हरिवर्मा उपरांत ताचो पूत आदित्यवर्मा आनी नातू ईश्वरवर्मा हांणी त्या शाराचेर कांय काळ राज्य चलयलें. ईश्वरवर्मा उपरांत ताचो पूत ईशानवर्मा हाणें कनौज शाराचेर राज्य केलें. इ.स. ६०६ मेरेन मौखरी राजांनी कनौज शाराचेर राज्य चलयलें. उपरांत कनौज शाराचेर हर्षवर्धनाची सत्ता येतकच कनौज शार एका व्हड साम्राज्याची राजधानी जाली. ६४७ त हर्षवर्धनाक मरण आयल्या उपरांत ह्या शाराक तितलश म्हत्व उरलें ना.

फुडे आठव्या शेंकड्याचे सुर्वेक यशोवर्मा ह्या राजान कनौजाचेर गेली सत्ता स्थापन केली. ताचे उपरांत वृत्रायुध, इंद्रायुध आनी भारद्वाज ह्या राजांनी सुमार ७७० ते ८१६ वर्सां मेरेन कनौजाचेर आपलें राज्य केलें. ह्या काळा उपरांत कनौजाचेर खूब आक्रमणां जालीं. जत्यान आनी माळवा हांचेर राज्य करपी राजा नागभट्ट हाणें चक्रगुदाक शेवन कनौज राज्याचेर जैत मेळयलें. ताचो नातू मिहिरभोज हो कड एकमी राजा आशिल्लो. तेन्ना साक्षाज्याचो विस्तार अस्तंतेक राश्ट्राकडसून उदेंतेक बंगालमेरेन आनी उत्तरेक पंजाबसावन दक्षिणेक विदेमेरेन आशिल्लो. ताच्या साम्राज्याची राजधानी कनौज आशिल्ली.

छाया शेंकड्याच्या शेवटाक कनौजाचेर राज्यपाल नांवाचो राजा जय करतालो. ह्याच काळांत गझनीचो महंमद कनौजाचेर चाल करून गेलो. ताणें कनौजाचेर जैत जोडलें आनी सगळें शार लुटून व्हेलें. फुडें नौजाचेर चंद्रदेव गाहडवालाची सत्ता आयली. ताणें कनौज ही आपली राजधानी केली आनी कनौज शाराची बरीच उदरगत केली. ताचे उपरांत वनपाल, गोविंदचंद्र, विजयचंद्र आदी राजांनी कनौजाचेर राज्य केलें. ११३ वर्सा महंमद घोरीन जयचंद्राक मारून कनौज शार आपल्या कातळा घेतलें. ह्या काळांत हांगाच्या लोकांक खूब त्रास सोंसचे पडले. परांत शेखाहा आनी हुमायूँ हांणी कांय काळ कनौजाचेर आपली सत्ता लायली. फुडें अकबरच्या काळांत कनौजशाराचो आस्पाव मोगल साम्राज्यांत जालो. ब्रिटिशांचे राजवटींत १८५७ वर्सा जाल्लो स्वतंत्रताय ग्राम हांगासावनूच सुरू जाल्लो.

भारताच्या सांस्कृतिक इतिहासांत कनौज शाराक बरेंच खाशेलेपण आसा. भागिरथी न्हंयचे देगेर आशिल्ल्यान ह्या शाराचें म्हत्व वाडलां. पन आनी हर्ष हांच्या काळांत कनौज हें बौद्ध संस्कृतीचें मुखेल केंद्र आशिल्लें. हर्षाच्या काळांत हांगा १० हजार भिक्षूक रावताले. हिंदूंची गंगा २०० देवळां आशिल्लीं. विद्या आनी कला ह्या दोन गुणांचें तर कनौज शार कुठारच आसलें. भवभूति आनी वाक्पतिराज हे दोन कवी गोवर्माच्या काळांत कनौज शारांत जावन गेले.

कनौज शारांत पूर्विल्ल्या वाठारांत भूवरह, कक्ष्याणसुंदर, शेवमुखलिंग, नृत्यगणेश आनी विश्वरूप विष्णू आदी सातव्या आनी आठव्या शेंकड्यांतलीं सुंदर शिल्पां मेळटात. तेचपरी जैनपुराण्यां सुलतानान हिंदू देवळांच्या फांतरांनी बांदिल्ली जामामशीद, जैनस्तंभ आशिल्ली मशीद, सीताकी रसोई आदी वास्तू पठोवपासारक्यो आसात. भावल्या काळांत गंगा न्हंय कनौजशारा लागसल्ल्यान व्हांवताली. आतां गेचें पात्र शारापसून बरेंच पयस आसा. त्या आदल्या पात्राचे देगेर आतां गेवड्या इमारतींचे अवशेश दिसतात.

अत्तर, गुलाबपाणी, आदी वासांच्या पदार्थांखातीर आनी गुलकंदा खातीर कनौज शाराक बरीच नामना मेळ्ळ्या.

- कों. वि. सं. मं.

कन्नड भास: कन्नड भास मुखेलपणान कर्नाटक राज्यांतले लोक बोलतात. ह्या राज्याचे उदेंतेक तेलुगु, उत्तरेक मराठी, अस्तंतेक पोंकणी, तुळू आनी मल्याळम आनी दक्षिणेक तमीळ ह्यो भाशा बोलतात.

१९८१ चे जनगणनेप्रमाण कन्नड भास उलोवप्यांची संख्या २०,६८,८७,८३७ आसा.

भारतांत कन्नड भास उलोवप्यांची वट्ट आंकडो २,६८,८७,८३७ कर्नाटकांत कन्नड भास उलोवप्यांचो आंकडो २,४१,९९,५७६ मानारपट्टांत कन्नड भास उलोवप्यांचो आंकडो १,२०,१०८ तमीळनाडूंत कन्नड भास उलोवप्यांचो आंकडो ११,४९,८९३ गोयांत कन्नड भास उलोवप्यांचो आंकडो ३३,५१२ आकड्यांचे नदरेन पळयल्यार भारतीय भासांमदीं कन्नड भाशेचो क्रमांक आठवो तर द्राविड भासांमदीं तिसरो क्रमांक लागता

कन्नड भास द्राविड भाशावर्गांत मोडटा. दोन हजार वर्सां आदीसावन ही वेव्हाराची भास म्हूण प्रचलित आसा. महाभारत आनी पाणिनीच्या

व्याकरणग्रंथांत 'कर्नाट' आनी 'कुंवल' हीं देशवाचक उतरां मेळटात. इसवी सनाच्या आरंभाक ग्रीक भूगोलशास्त्री टॉलेमी हाणें बादामी, हंपी, कलकेरी, मुदगल ह्या नांवांकडेन जुळपी गांवांची नांवां सांगल्यांत. हातूंतलीं कांय नांवां शुध्द कन्नड आसात. इ.स. २०० वर्सां जावन गेल्ल्या हालराजाच्या 'गाथासप्तशती' ह्या प्राकृत ग्रंथांत जाग्याजग्यार कन्नड उतरां मेळटात.

कन्नड साहित्याचो इतिहास (लेखक: रं. श्री. मुगळि) ह्या पुस्तकांत 'कर्नाट' हें उतर 'कर्नाडु' वा 'कर्नाड' (कड आनी उंचवट्याचो देश) ह्या कन्नड उतराचें कन्नड रुप अशें म्हळां.

'कर्नाड' हें उतर फुडें कन्नड ह्या रुपान देश आनी भाशा सुचोवपी उतर जावन रावलें.

द्रविड भासांमजगतीं कन्नड भाशेंत सगळ्यांत पोरनी लिखित परंपरा आसा. इ. स. ४५० च्या सुमाराक संस्कृत भाशेवांगडा कन्नड भाशेचो वापर जाल्लो दिसता. गव्या शतमानांत हे भाशेंत साहित्यनिर्मणी जावपाक लागली. 'कविराजमार्ग' हो कन्नड साहित्यांतलो पयलो ग्रंथ जावन आसा.

'हळगन्नड' आनी 'होसगन्नड' ह्यो कन्नड भाशेच्यो दोन अवस्था सादारणपणान नदरेक येतात. गव्या शतमानासावन सुमार बाराव्या शतमानामेरेन 'हळगन्नड' प्रचारांत आसलें. उपरांत इकराव्या शतमानांत ल्हानसो उगम पावन बाराव्या शतमानांत व्हड प्रवाह जावन 'होसगन्नड' मुखार सरलें. ११, १२, १३ आनी १४ व्या शतमानांत 'हळगन्नड' कांय ग्रंथांत रुढ जाल्या. १५ व्या शतमानांत ताची व्याप्ती उणी जायत गेली. १७ व्या आनी १८ व्या शतमानांत ताचें पुनरुज्जीवन जाल्लें दिसून देता. १९ व्या आनी २० व्या शतमानांत मात 'होसगन्नडाक' चड म्हत्व मेळ्ळें. कन्नड भाशेच्या इतिहासांत 'हळगन्नड' आनी 'होसगन्नड' असो कालविभाग करप बरोबर न्हय अशें रं. श्री. मुगळि म्हण्टा. 'हळगन्नड' आनी 'होसगन्नड' हे वेगळे थारावपी लक्षणां अशीं:

हळगन्नड	होसगन्नड
विजातीय संयुक्ताक्षरं	सजातीय संयुक्ताक्षरं
(इवं)	(इहुनु)
सबिंदुक शब्द	अबिंदुक शब्द
(कूंदलु)	(कूदलु)
'प' कार प्रयोग 'प'	कारजाग्यार 'ह' काराचो उपेग
(पालु)	(हालु)

नाम पदांक आख्यात प्रत्यय जोडून क्रियापदाचो एके तरेचो अर्थ काडप हें हळगन्नडाचें खाशेलेपण जावन आसा. 'केशवन्' ह्या नामपदाक 'एन्' हें उत्तम पुरुष एकवचन प्रत्यय जोडल्यार 'केशवनेन' म्हळ्यार 'उणे केशवनाचो हाचो आसा' असो अर्थ जाता. पिरियेक म्हळ्यार 'आमी जाण्टे कड आसात' असो अर्थ जाता.

'हळगन्नड' आनी 'होसगन्नड' पयलीं 'नडुगन्नड' अशी अवस्था आसली अशें कांय लोकांचें म्हणणें आसा. वयल्यो दोनूय अवस्था मानल्यार कन्नड भाशेचो वट्ट चार अवस्था मानचो पडटात.

सद्या कन्नड कोश लेखनाक तयार जायतसावन हेर भासांतलीं उतरां कन्नड भाशेंत आयल्यांत. संस्कृत-प्राकृतांतलीं उतरां तातूंत चडांचड प्रमाणांत आस्पावल्यांत. मराठी, अरबी, फारसी, उर्दू, इंग्लीश, तेलुगु, तमीळ ह्या भाशांतल्यान तीं पूर्णत्वाक पावल्या.

सन १९६१ वर्साचे जनगणनेप्रमाण कन्नड भाशेंत बत्तीस बोलीची नोंद आसा. तातूंत 'बडगा' ही म्हत्वाची आसून हेर बोलींची नांवां अशीं अडविचंची, बडगा, विजापुरी, गोसाविकन्नड, हरण शिकारी, होसिया, कन्नड, कारंदी, कर्नाटक, कुरुंब, उरळी, आटविका, चट्टिभाषा- कन्नड, हालियान, कडुभाषा, कट्टुनाइकन, कोनावर कुळ-कन्नडम, सिंगायती, मदारी-कन्नड, मंगलोरी, मोची, मोतादेचेट्टी, म्हेसूर, पल्लवकल, बुडुडुडिके, कोरचा, कोरम-कन्नड, नागरी-कन्नड, नाइकी-कुरुंब, सोळग-कन्नड आनी वाणी.

धनार्थी कुरू अश्वे मानतात. सातव्या शतमानांत साहित्यिक लक्षणां गिरीशे नायते शिलाखेळ मेळळ्यात. इ.स. ७०० तलो, कपे रघुद्राच्या गभावाचे चित्रण करपी बादामीचो शिलाखेळ गांथांत्यक म्कारानी नटिल्लो आसा. गव्या शतमानांत रचिल्लो 'कविराजमार्ग' होय उपलब्ध कन्नड ग्रंथांतलो सगळ्यांत प्राचीन ग्रंथ मानतात. ह्या गाचो कर्तो श्री विजय आसुये अशें कांय विद्वान मानतात. वंहीच्या गव्यादर्श' ह्या काव्य शास्त्रग्रंथाचो हो अणकार आसलो तरी भारतीय नात कन्नड अंशाचो समन्वय सादपाखातीर लागपी प्रज्ञा हातूंत दिसून ना. 'वडडारघना' हो आद्य कन्नड गद्य ग्रंथ आसून तातूंत धर्मीक हेताना रचिल्ल्यो जैन महापुरुशाच्यो एकोणीस कथा आयल्यात. ह्या ग्रंथाचो त्तो शिवकोट्याचार्य हो जावन आसा. कन्नड गद्य-साहित्यंतलो हो अपुप धर्मा ग्रंथ जावन आसा. दुर्विनीत (सुमार ६००) हाणें भारवीच्या करतार्जुनीयामदल्या पंदराव्या सर्गाचें 'भाश्य', गुणाद्वयाच्या पैशाची माशतली 'बृहत्कथेचो' संस्कृतांतलो अणकार आनी शब्बावतार हो याकरणग्रंथ रचलो पूण हातूंतलो एक्य ग्रंथ उपलब्ध ना. तुंबलूरचार्च्य सुमार ६५०) ह्या जैन धर्मीय कवीन जैनतत्त्वांचे प्रतिपादन करपी 'चूडामणि' नांवाचो ९६,००० श्लोक संख्येचो ग्रंथ बरयलो. ग्यामबुदाचार्य (सुमार ६५०) हाणें जैनतत्त्वांचेर 'प्राभृत' हो शास्त्रग्रंथ बरयलो. सैगोट्टे शिवपूर (सुमार ८००) ह्या गंगराजान गजशास्त्राचेर गजाष्टक' नांवाचें आठ भागांचें काव्य रचलें. आसर्ग (इ.स. सुमार ९००), गुणनंदी (इ.स. सुमार ९००) पयलो गुणवर्म (९०७-९२०) ह्या माहित्यांकचो हेर कन्नड उल्लेख येता, पूण तांचें साहित्य मेळना. विमलदास नागार्जुन, जयबंभु ह्या साहित्यिकांसंबंदीची म्हायतीय मेळना 'गूणगांकीयम्' नांवाचो एक कन्नड धंदोग्रंथय ह्या काळांत जावन गेल्ल्याची म्हायती तमिळ धंदोग्रंथांत मेळटा.

सादारणपणान कन्नड साहित्याचो हो वैभवचो काळखंड आशिल्लो अशें मानतात.

पंपकाळ (९४०-११५०): इकराव्या शतमानासावन कर्नाटकांतले राजकी आनी समाजीक जीणेंत नव्या युगांचो आरंभ जालो. धर्मीक जैन, शैव आनी वैष्णव हे धर्म आनी पंथ आपल्या मताचो प्रसार आनी आत्मरक्षणाखातीर वावुरताले. अशा संघर्शाच्या काळांत ह्या काळांतलें साहित्य रचलें. पंपकाळांतले चडशे कवी जैन आसले. तांच्या काव्यांत लौकिक आनी आगमिक अशें दोन प्रकार दिसतात. लौकिक काव्यांत आलाशिरे दिवपी राजाचें चरित्र आनी त्या काळावयली राजकी आनी समाजीक जीण दिसता, तर आगमीक काव्यांत तीर्थंकरंची, महात्मांची आनी सप्ताटांची चरित्रां आयल्यांत. ह्या काळांतलीं सगळीं महाकाव्यां 'चंपू' प्रकारांतलीं आसात. तेभायर 'कंद', 'गळे', 'अकर', 'त्रिगै' आनी हेर जानपद वृत्तछंदाचीय तातूंत भरसण जाल्यो.

पंप हो धाव्या शतमानांत जावन गेल्लो म्हान कवी आसलो. कन्नडाचो आदिकवी अशी पदवी ताका मेळळ्या. आदिवपुण आनी विष्णुवर्जुन-विजयम् वा पंपभातर हे ताचे दोन काव्यग्रंथ. ताची प्रतिभा, कल्पा वैभव, उत्तरांचो सुमेळ, नादमाधुर्य, भाशेंतली गोडसाण ह्या निमित्तविंगड कारणांक लागून कन्नडसाहित्यांत मानाची सुवात जोडून बसल्या. ताच्या ह्या काव्यांक लागून ताची एक व्हड परंपरा उपरांतच्या कन्नड काव्यांत तयार जाली. पोन्न (९५० इ.स.) आनी नन्न (९९० इ.स.) हेय ह्या काळांतलें म्हान कवी आसले. पोन्नाचेर कालिदासाचो प्रभाव पडिल्लो. ताणें 'शांतिपुराण' हें शांतिनाथ तीर्थंकरचें पुराण आनी म्हा सांपडनाशिल्लें 'भुवनैकरामाभ्युदय' हीं दोन महाकाव्यां आनी 'विजयवर्म' ही जिन स्तुती रचली. नन्नान पांच काव्यां रचलीं. तातूंतलीं 'साहसीविजय' आनी 'अजित पुराण' हीं दोन काव्यां मेळटात. ह्या काव्यांचेर पंपाचो प्रभाव आसलो तरी स्वताच्या प्रभाव आनी स्वतंत्र्य गोनमन्नावरवीं ताणें कन्नड साहित्य पर्जळून उडयलां.

ह्या काळाच्या हेर कवींमदीं चावुंडराय (९७५) हो गद्यकार म्हूण नावाजल्लो. ताणें 'त्रिषटि लक्षण महापुराण' वा 'चावुंडराय' पुराण

नांवाचो ग्रंथ बरयलो. पयलो नागवर्मन् (९९०) हाणें 'छंदोबुद्धी' आनी 'कर्नाटक कादंबरी' हे दोन ग्रंथ बरयले अशें मानतात. वंडनायक (१०३०) हाणें 'पंचतंत्र' कन्नडांत हाडलें. चंद्रराजान कामशास्त्राचेर 'मदनतिलक' नांवाचो ग्रंथ रचलो आनी श्रीधरचार्यान ज्योतिषशास्त्राचेर 'जातकतिलक' नांवाचो ग्रंथ रचलो. नागचंद्र (११००) हो अभिनवपंप म्हूण गाजलो. मल्लिनाथ-पुराण आनी रामचंद्रचरित-पुराण ह्यो ताच्यो दोन चंपूरचना जावन आसात. सोप्या आनी रसाळ भाशेंत कन्नड काव्य रचण्यांमदीं नयनेन (१११२) हाचो जागो सगळ्यांत वयर आसा. ताणें 'धर्माभृत' नांवाचें काव्य बरयलें. ब्रह्मशिव (११५०) हाणें 'समय परिक्षे' हो तात्विक ग्रंथ पद्यांत रचलो. तेभायर ताणें 'त्रैलोक्य चूडामणि' हें स्तोत्र रचलें. दुसरो नागवर्मन् (११४५), उदयादित्य (११५०), दुसरो चावुंडराय (१०२५), जगद्वल सोमनाथ (११५०), चंद्रराज (१०४०), राजादित्य (११२०) ह्या कवींनीय कन्नड साहित्यांत मोलाची भर घाल्या. दुसऱ्या चावुंडरायाचो 'लोकोपकार' हो ग्रंथ, एका अर्थान विश्वकोश आसून तातूंत पंचांगफलवर्णन, पाकशास्त्र, वास्तुप्रकरण, विपदेवक, वृक्षायुर्वेद, नरादिवेद्यक प्रकरण आनी हेर विशय आस्पावल्यात.

बसवकाळ (११५०-१४००): बसवकाळाक क्रांतिकाळ वा स्वतंत्रतायेकाळ म्हण्टात. ह्या काळांत राजकी अस्थिरतायेक लागून कर्नाटकांत उंचाबळाचो उप्रासली. कल्याणच्या चातुक्थ वंशाचो नाश, कलचूरी वंशाचो अस्त, दक्षिणेचें होयसळ आनी उत्तरेचें यादव हांचेभितल्लीं झुजां, तेराव्या शतमानासावन मुसलमानांनी घाल्ल्यो घुरयो हाका लागून ह्या राज्यांतलो भौस प्रभावित जालो. चौदाव्या शतमानाचे सुर्वेक विद्यारण्याचे प्रेरणेन विजयनगरच्या साम्राज्याची थापणूक जाली जेवरवीं हेर गजालीवांगडाच साहित्यकेलीय उदरगत जाली.

बसवकाळांत वेगवेगळ्यो साहित्य-परंपरा आनी प्रवाह भितर सरले. 'भक्ति' हो काव्यांचो मुखेल विशय आसलो. तशेंच 'रगळे', 'वटपदि' आनी 'वचन' हे कन्नड काव्याचे मुखेल छंद आसले. कन्नड भाशा-साहित्याचे नदरेंतल्यान ह्या काळांत घडिल्ले दोन म्हत्वाचे बदल फुडलेतरेन आसात. १. व्याकरणाचे नेम सोंपे जाले. २. पोस्ते कन्नड भाशेची सुवात नवे कन्नड भाशेन घेतली.

कन्नड काव्याच्या मळार वचनकारकवी, क्रांतिकवी आनी मार्गकवी अशें कवींचे तीन वर्ग वयर सरले.

वचनकारकवी: साद्या, सोप्या आनी सुटसुटीत शैलींत, नीत शिकोवपी जीं कवनां रचपाक आयलीं, तांकां वचनां अशें म्हण्टात. शिवशरणांचीं वचनां (वीरशैव संतांचीं) ही बसवकाळांतली म्हत्वाची घडणूक आसली तरी समाजांतल्यान सगळ्या थरांतल्या जाती-जमातींनी ह्या काळांतले वचन साहित्य गिरेस्त केलें. वचनाकार आपल्या वचनाच्या निमणे आपले इश्टदेवतेचें नांव मुद्रिका म्हूण वापरताले. हें एक वचनाचे खाशेलेपण जावन आसा.

अल्लमप्रभु (इ.स. सुमार ११५०), बसवेश्वर (इ.स. ११३१-११६७), अकमहादेवि (इ.स. सुमार ११६०), चेन्नबसवण्ण (इ.स. सुमार ११६०) सिध्दरामय्य (इ.स. सुमार ११६०), आडय्य हे व्हड रचनाकार आसले. अल्लमप्रभूच्या वचनांत ज्ञानसिध्द, संप्रदायातीत, तैर आनी ताच्या व्हड व्यक्तिमत्त्वाचें पडबिंब पडिल्लें दिसता. भक्ती हो बसवेश्वराच्या काव्य-वचनांचो मुखेल विशय आसा. ताच्या वचनांत समाजाच्या दोशांचेर, कमीपणाचेर खर दुशण दिल्ले पळोवंक मेळटा. ताणें नवे समाज वेवस्थेविशींच्या सुत्रांचेर आपलें मत वचनांत परगटायलां. अकमहादेवीच्या वचनांत आपल्या संवसारीक जीणेतल्यो वेडी आनी नामनेच्यो म्हणी चड वापरल्या. अध्यात्म आनी शृंगार हांचो एकवट मावून तो वचनगंधांत बांदपाचें कंसबय तिणें दाखयलां. योगांगत्रिविधि नांवाचो एक तात्विक स्वरुपाचो ग्रंथ तिणें रचलो. चेन्नबसवण्णान करणहसुगे, मंत्रगोथ्य, मिश्रगोथ्य ह्यो रचना रचल्यो तर सिध्दरामय्यान मिश्रस्तोत्रत्रिविधि, बसवस्तोत्रत्रिविधि, अष्टावराणस्तोत्रत्रिविधि ही काव्यां रचलीं

कन्नड साहित्य

हातीकवी: कन्नड काव्यांत नवो प्रवाह निर्मुखाचें श्रेय हरिहरक (इ.स. सुमार ११२५) हाणे हाणें रचलें. लोकदयानी वाक्यां रचलीं 'बसवराज देव राळे' आनी 'नंदिषण्णन राळे' हीं दोन खंडकाव्यां, बाराशेंल्लेने काव्य 'गिरिजाकव्याण' आनी कांय शतककाव्यां ताचे मातये रचलीं. आत्मावतान राघवाक (इ.स. सुमार १२२५) हाणे रचलें. स्वयं काव्यरचना केलीं ताचे 'हरेधर काव्य', 'वीरेश चरिते', 'सिद्धराज चरिते', 'सोमनाथ चरिते' हे ग्रंथ सांपडटात. ह्या काव्यखंडांतल्या हेर कवींमदीं केरेय पद्मस (इ.स. सुमार १२००), पात्कुरिके सोमनाथ (इ.स. सुमार १२००), सोमराज (इ.स. सुमार १२००), पात्कुरिके सोमनाथ (इ.स. सुमार १२२५), कुमार पद्मस, भीमकवी (इ.स. सुमार १४००), पद्मणाक (इ.स. सुमार १४००) हांचो आस्पाव जाता. पात्कुरिके सोमनाथ हाणें रगजेगळु, उच्चनगळु आनी शीलसंपादने ह्यो कन्नड रचना रचल्यो. ताच्या तेलुगु 'बसवपुराण' ग्रंथाचो अणकार भीमकवीन केलो.

मार्तकवी: ह्या वर्गांतल्या कवींनी पंपाची चंपूशैली आपणायली. नैमिचंद्र (सुमार १२००) हाच्या 'लीलावति' प्रबंधांत भारतीय परंपरेंतली मोगा-काणी आनी शृंगार आयला. 'नैमिनाथ पुराणांत' जैन पद्धतीच्या तीर्थंकरांचें चरित्र आयलां. आगळ्यान 'चंद्रप्रभपुराण', आचण्णान 'वर्धमानपुराण', बंधुवर्मान 'हरिवंशाभ्युदय' हीं चंपूकाव्यां रचलीं. 'यशोधर चरिते' आनी 'अनंतनाथपुराण' ह्या दोन काव्यांक लागून जन्न हाका कन्नड साहित्यांत मानाची सुवात आसा. कमलभव हाणें शांतीनाथाचें चरित्र शातेश्वसुराणांत सांगलां. मल्लिकार्जुनान 'सूक्तिसुधाण्व' ह्या संकलनांत कन्नड साहित्यांतल्या सोबीत पद्यविशयाचें वर्गीकरण केलें. हे सगळे कवी जैन आसले.

रुद्रभट्ट (इ.स. सुमार १२००), देवकवि (इ.स. सुमार १२२५), चौडरस (इ.स. सुमार १३००) हे ह्या कालखंडांतले नामनेचे ब्राह्मण कवी जावन आसात. रुद्रभट्टान भक्तींतल्यान गिन्यान जोडपाची नदर दवरली. ताणें सगळ्यांत पयलीं विष्णुपुराणांतल्या कृष्णकथांचेर 'जगन्नाथ विजय' हें चंपूकाव्य रचलें. देवकवीन 'कुसुमावळी' नांवाच्या चंपूकाव्यांत एक काव्यनिक कथा सांगल्या. दंडीच्या 'दशकुमार चरिताचो' चौडरसान 'अभिनव दशकुमारचरिते' म्हूण अणकार केला.

बसवकाळांत कांय शास्त्रग्रंथांचीय रचना जाली. तातूंत कविकाम (इ.स. सुमार १२००) हाचो 'शृंगार रत्नाकर', केशिराज हाचो 'शब्दमणिदर्पण', माधणचंदी हाचो 'शास्त्रसार समुच्चय', बाळचंद्र पंडिताचो 'द्रव्यसंग्रह', रडुकवीचो 'रडुमत', पयलो मंगराज हाचो 'खगेन्द्रमणि दर्पण', अभिनवचंद्राचो 'अश्वशास्त्र', कविमल्लाचो 'मन्मथविजय' हांचो आस्पाव जाता.

कुमार व्यास काळ (१४०० ते १९००): राजकी नदरेन आनी साहित्याचे नदरेन कर्नाटकाच्या इतिहासांत हो पांचशीं वर्सांचो कालखंड म्हत्वाचो थारला. विजयनगर राजवटीच्या अस्ता उपरांत म्हैसूर राजाच्या काळांत तांच्या आसण्याखाला एक व्हड काळमेरेन कन्नड साहित्याची पोसवण बरे तरेन जाली. 'षटपदी' हें ह्या काळांतल्या छंदाचें मुखेल रूप जालें. भक्ती वांगडाच वीररसाक काव्यांत खाशेली सुवात मेळ्ळी. ह्या काळांतलें साहित्य ब्राह्मण साहित्य, दास साहित्य, म्हैसूर राजवटींतलें कन्नड साहित्य, जैन साहित्य, वीरशैव साहित्य, शास्त्र साहित्य, जानपद साहित्य, तशेंच 'यक्षगान' ह्या प्रकारांत मोडटा.

ब्राह्मण साहित्य: कुमारव्यास (इ.स. सुमार १४००) ह्या काळांतलो व्हड तपस्वी साहित्यिक. ताणें ८५० भाषिनी षट्पदीच्या रचनांवरवीं पयल्या द्वा पर्वाचें 'कन्नड भारत' वा 'गदुगिन भारत' रचलें. ताची भाशाशैली अप्रुप आसली. टिकाकारांनी लेगीत ताचो 'रूपकसम्राट' म्हणून भोवमान केलो. लक्ष्मीश हाचीं (इ.स. सुमार १५५०) कृष्णचरितामृत, गोपकवीले, चित्रभारत, नंदीमाहात्म्य हीं काव्यां, तशेंच नागरस हाचो (इ.स. १६५० सुमार) भगवद्गीतेचो अणकार, रंगनाथाचें (इ.स. सुमार १६७५) अनुभवामृत ह्यो ह्या काळांतल्यो म्हत्वाच्यो साहित्यकृती जावन आसात. तिरुमलभट्ट, सोमनाथकवी, नरहरि,

वेंककवि, बळूर रंग, कोनय्य, ठेठवनकट्टेगिरियम्म, तिम्माभाय्य चिदानंदावधूत, बेकामात्य ह्या साहित्यिकांनी हो काळखंड गानयना मुद्रण (१९००) हो ह्या काळांतलो निमाणो कवी. 'अद्भुतरामायण' 'रामपट्टाभिषेक' आनी 'रमाश्वमेध' ह्यो ताच्यो काव्यरचना आसात. ताका पोरन्या आनी नव्या साहित्याच्या संधीकाळाचो प्रतिनिधी मानतात.

दास साहित्य: दास साहित्याची बुन्याद बसवकाळांत पडली पूण ताचो उदरगत कुमारव्यास काळांत जाली. दैत मताचो प्रसार करपाक हरिवाक कवींनी आनी दैत मताच्या अनुयायांनी जें साहित्य रचलें ताका 'दास साहित्य' वा 'भक्ति वाड्मय' म्हूण वळखतात. श्रीपादराय, व्यासतीर्थ, त्यागराज, वादिराज, राघवेंद्रतीर्थ, प्रसन्नवेंकटदास, विजयदाग, जगन्नाथदास आनी हेर हरिवासांनी दास साहित्यांत मोलाची भर घाल्या. पुंखारदास (१४८०-१५६४), कान्कदास (१५०९-१६०७) हे ह्या काळखंडांतले म्हत्वाचे हरिदास जावन आसात. पुंखारदासान हजारांनी किरतां रचल्यांत. तातूंत नाममहिमा, गुरु माहात्म्य, कृष्णलीलावर्णन, समाज प्रबोधन आनी हेर विशयांचे निरूपण आयलां. कनकदासान हरिभक्तिसार, रामधान्यचरित्रे, नळचरित्रे, मोहनतरंगिणी आनी हेर काव्यां रचल्यांत.

म्हैसूर राजवटींतले कन्नड साहित्य: सतराव्या शतमानासावन विसाव्या शतमानामेरेन ह्या कालखंडाचो काळ आसा. तिरुमलार्याचें 'वर्णवृत्तांत' हें काव्य, चामराज औडेयाचें 'चामराजोक्तिविलास' आनी 'मणिप्रकाश' हे दोन गद्यग्रंथ, गोविंदवैद्याचें 'कंठेखनरसरजविजय' हें चरित्रात्मक काव्य, ह्यो कांय म्हत्वाच्यो साहित्यकृती आसात. चिक्कदेवराजान चिक्कदेवराज बिन्नप, गीतगोपाल, भारत, भागवत, शेषधर्म हीं काव्यां रचलीं अशी म्हणणी आसा. ताच्या आलाशिऱ्याक तिरुमलार्य, सिंगारय, चिक्कुपाध्याय, शृंगारम्म, होत्रम्म, वेणुगोपालवर प्रसोद, तिम्मकवी, मल्लिकार्जुन कवी, चिदानंद कवी मल्लरस आनी हेर कवी आसले. हातूंतल्या सिंगारय हाणें हर्षाच्या 'रत्नावली' चो 'मित्रविद्या गोविंद' नांवान कन्नड भाशेंत अणकार करून पयलें कन्नड नाटक रचलें. मुम्मडी कृष्णराजाच्या काळांत जायत्या संस्कृत नाटकांचे कन्नडांत अणकार जाले. ताच्या आलाशिऱ्याक केंपुनारायण आनी अळिय लिंगराज आनी हेर साहित्यिक आसले. बसपशास्त्री हो म्हान नाटककार चामराजाच्या काळांत जावन गेलो.

जैन साहित्य: ह्या काळांतल्या जैन कवींनी परिस्थितीप्रमाण नव्या विशयाचेर बरोवन 'अच्चगन्नड' (शुद्धकन्नड) छंदांत तांचीं वर्णनां केल्यांत. भास्कराचें 'जीवधरचरिते', कल्याण कीर्तीचें 'ज्ञानचंद्राभ्युदय', विजयण्णाचें 'द्वादशानुप्रेक्षे' हीं आनी हेर काव्यां, तेरकाणां बी बोम्मरसाच्यो सनत्कुमार चरिते आनी जीवधरसांगत्या ह्यो कृती, तिसरो मंगरस हाचीं 'जयनृपकाव्य' आनी 'नैमिजिनेश संगति' ह्यो रचना म्हत्वाच्यो आसात. रत्नाकरवर्णी ह्या म्हान कवीन 'भरतेश्वभैव' हें महाकाव्य आनी 'अपरजितेश्वरशतक', 'त्रिलोकशतक' आनी 'रत्नाकराधीश्वर शतक' ह्यो रचना रचल्यो. ताची भास सोपी आनी सरळ आसा.

वीरशैव साहित्य: वचन साहित्याची रचना आनी संकलन, त्यावेळ्यो टिका-टिपणी, पंथीय तत्त्वांचें प्रतिपादन, पुराणरचना, आध्यात्मिक पदरचना आनी हेर साहित्यप्रकार वीरशैवांनी ह्या काळांत हाताळ्ळे. ह्या काळांतल्या मुखेल वचनाकारांमदीं तोंटद सिद्धेश्वर स्वतंत्र्य सिद्धलिंगेश्वर, गुम्माटापुरख सिद्धलिंगेश्वर, घनसिंग, षण्मुखस्वामी हांचो आस्पाव जाता. नामनेच्या पुराणकार कवीमदीं चामरस, बोम्मरस, नीलकंठवर्मा, चतुर्मुख बोम्मरस, सिंगिराज, गुब्बिय मल्लिणार्य, चेस्मांक, वीरभद्रकवी, गुल्लिंगविभू, किक्केरियाराध्य नंजुंड, विरक्त तोंटदार्य, शांतेश, अदृश्य कवी, विरूपाक्षा पंडित, सिद्धनंजेश हे मुखेल आसात. चंद्रकवी, सुरंगकवी, प्रभुग, वीरभद्रराज, सदाशिव योगी, षडक्षर देव आनी हेरांनी चंपूकाव्यां रचलीं. हातूंतल्या षडक्षर देवाक सगळ्यांत व्हड मानतात. ताणें राजशेखर विलास, शबरशंकर विलास, वृषभेंदुविजय हीं तीन चंपूकाव्यां रचलीं.

शास्त्रसाहित्य: व्याकरण, छंद-शास्त्र, अलंकार, काव्यरस आनी हेर शास्त्रीय स्वरुपाचो ग्रंथरचना ह्या साहित्य प्रकारंत आस्पावतात. जल्मवाचे 'रसरत्नाकर', 'शारदाविलास', भट्टकलंकाचो 'शब्दानुशासन', पंचद्वाराचो 'छंदोसार', तिरुमलायर्चो 'अग्रतिमयीस्वरिते', बोम्मरसाचो 'नृनाराय', वीरराजाचो 'वैद्यसंहिता सारार्णव' हे ग्रंथ ह्या प्रकारंत आस्पावतात.

जानपद साहित्य तशेंच यक्षगान: यक्षगान हें संगीत-नृत्य-प्रधान आनी वेनोदी संवादान नटिल्लें एक लोकनाट्य आसून ताका शास्त्रीय बरवका प्रगता. यक्षगानांत पुरणीक कथांवर्येच इतिहासीक कथा आसात. पार्ती आर्विल्लो जायत्या यक्षगानांची रचना केल्या.

आर्विल्लो काळ: (१९ व्या शतमाना उपरांत) आर्विल्लो काळ मादारणपणान तीन भागांनी वांटला. पयलो काळ १९०० ते १९४० मेरेन चलता. ह्या काळाखंडाक 'नवोदय युग' म्हण्टात. ह्या काळांत कन्नड साहित्यान स्वताच्या वाज्याच्या अभिमानासावन आनी भारतीय नुटके-शुजाचे चळवळीसावन प्रेरणा घेतली. १९४० ते १९५० हो काळ या काळांतल्या इतिहासीक घडणुकांनी प्रभावित जाल्लो. पयल्या आनी तिसऱ्या काळांक जोडपी ह्या मध्यकाळाक 'प्रगतिशील काळ' म्हण्टात. तामान्य भौसाच्या सुख-दुखाचें चित्रण ह्या काळांत जाल्लें. कन्नड साहित्याच्या परिवर्तनाचो तिसरो काळ १९५० सावन सुरू जाता. ताका 'नवयुग' म्हण्टात. आर्विल्ल्या काळांत कन्नड साहित्यांत कथा, लघुकथा, नांदवरी, नाटकां, निबंद, काव्य आनी हेर प्रकार आयले. तेचपरी हें साहित्य तळागाळाच्या लोकांमेरेन पावलें.

आर्विल्ल्या काळांतल्या कन्नड साहित्याचे सार फुडलेतरेन आसा.

काव्य: एकुणिसाव्या शतमानाच्या शेवटाक, होसगन्नड (नवकन्नड) मदल्या कवितेची सुरवात जाली. पंजे मंगेशवरय, जी. नरसिंहाचार, हट्टि यगडी नारायणरय हांणी स्वतंत्र भावगीतांचे रचनेक आनी अणकाराक सुरवात केली. तरणाट्या कवींमदीं 'नव काव्य' ची गोडी लावपांमदीं भा. बी. एम्. श्रीकळ्या (१८८६-१९४६) मुखेल आसात. ताचीं कवनां 'होणनमुगळु' नांवान उजवाडाक आयल्यांत. भावगीत लेखनांत कुवेंपु नाण मलोली भर घाल्या. ताचे कोळलु, नविलु, पांचजन्य हे भावगीतडोले ऊंच पांवड्याचे आसात. द. र. बेद्रें हाणें 'आंबकातनयदत्त' ह्या टोपणनांवान गरि नावलीले, उज्यालें, नाकुंतित. मर्यादे ह्यो रचना अप्रुप आसात. एम. गोविंद पै, साली रामचंद्रवरय, डी. की. गुंडप्प, पु. ति. नरसिंहाचार, रजतस्लम, मास्ती वैकटेश अयोगार उर्फ श्रीनिवास (१८९१-१९८६), रं. की. मुगळी उर्फ रिसकरण, एस. की. परमेश्वरभट्ट, कडेंगोड्लु हे ह्या काळांतले म्हत्वाचे कन्नड कवी जावन आसात. नवकाव्याची सुरवात पंजावर सदाशिवरय आनी वि. कृ. गोकका ह्या कवीसावन सुरू जाली अशें मानतात. नवकवींत गोपाल कृष्ण अडिग अग्रणी आसात. चंद्रशेखर पाटील, सिध्दलिंग पट्टणगेट्टि, यू. आर. अनंतमूर्ति, चेन्नय हे नवकाव्याचे परंपरेतले दुसरे पिळगेंतले कवि जावन आसात. कवयित्रींमदीं जयदेवीताई लिगाडे आनी पार्वतीदेवी हेगडे हांची नामना आसा.

कादंबरी: बी. वैकटाचार्यान बंगाली कादंबऱ्यांचो अणकार करून यक्षगान पयलेच खेपे कन्नड कादंबरी हाडली. कन्नडांतली पयली स्वतंत्र कादंबरी रॅटल वेकट सुब्बारय हाची 'केसरी विलास' (१८९५) ही जावन आसा. एम. एस्. पुट्टण्णीची 'माडिरुदुण्णो महाराय' ही कन्नड भाशेंतली कादंबरीचे बसकेंत बसपी पयली साहित्यकृती आसली. गळगनाथ. यक्षदेवाचार्य केळूर हे सुर्वेच्या काळांतले म्हत्वाचे कादंबरीकार आसात. १९२० ते १९३० हें कन्नड कादंबरीचें भांगरयुग मानतात. ह्या काळांतल्या कांय म्हत्वाच्या साहित्यिक आनी ताच्या साहित्यकृतींमदीं शिवराम कावत (चोमन बुडि, मरळि मणिण्ण, औदाय उल्लळिल्ल. श्री ७२ मेले), यशवंत चित्ताल (मूक वारिगळु), शांतिनाथ देसाई (मुक्ति. निधन यू. आर. अनंतमूर्ती (संस्कार), अ. न. कृष्णरय (उदयरग. मध्यागण), त. र. सुब्बारय (कंबनिय कुयिलु, रक्तरश्मि, रत्नगुबाण).

आनंद कंद (सुदर्शन), मास्ती वैकटेश अय्यंगार (चिक्कवीर रजेंद्र) हांचो आस्पाव जाता.

कथा: कन्नड कथेची बुन्याद एम्. एन्. कामत, पंजे मंगेशवरय, वासुदेवाचार्य केळूर हांणी घाली. कन्नड कथाकारांमदीं श्रीनिवास हाणें कथा-साहित्यांत मोलाची भर घाल्या. ताचे समकालीन नवरत्न रामवरय, ए. आर. कृष्णशास्त्रि, एस. जी. शास्त्रि हेय फांकिवंत कथाकार आसले. स्वातंत्र्या उपरांतच्या काळांत 'नवकथा' हो प्रकार हाताळपांमदीं रामचंद्र शर्मा, यू. आर. अनंतमूर्ति, के. सदाशिव, पी. लंकेश, शांतिनाथ देसाई, यशवंत चित्ताल, पूर्णचंद्र तेजस्वि हांचो आस्पाव जाता.

नाटक: ह्या काळाखंडांत नाटकाच्या मळार पौराणिक, इतिहासीक, समाजीक अशा विशयांचें हाताळप जालें. तातूंत संगीतीक, एकांकिक, नभोनाट्य हांचो आस्पाव जाता. 'इंगप हेगडेय प्रहसन' (१८८७) हें कन्नडांतलें पयलें समाजीक नाटक आसलें. ह्या शतमानांत समाजीक नाटकांची एक सांखळ टी. पी. कैलासम हाणें निर्मीली. वैद्यन व्याधि, होमरुलु, हुतदल्लिल हुत, टोळळु गट्टि, कीचक हीं तांचीं कांय नाटकां जावन आसात. हेर नामनेच्या नाटककारांमदीं श्रीरंग (उदखेरगय, वैद्यरज वरिद्रनारायण, हरिजन्यार), शिवराम कारंत (ब्रित्तिदबेळे, गर्भगुडि, हेगादरेनु, जंभद जानकी), कुर्वेपू (रक्ताक्षि, बिरुगाळि), संस (विगड विक्रमरय, सुगुणगंभीर), श्रीनिवास (शिवछत्रपति, मंजुळा) हांचो आस्पाव जाता. कन्नड नाटकांत नवे प्रयोग घडोवपांमदीं गिरीश कार्नाड (हयवदन, ययाति, तुघलक), चंद्रशेखर कंबार (आय्यशुंग), पी. लंकेश (एल्लु नाटकगळु), बालनाट्य रचयांमदीं होयिसळ (आगिलिन मगळु), जी. सदाशिवरय (सौपिन सागर) हांचो आस्पाव जाता.

चरित्र, आत्मचरित्र, निबंद, प्रवासवर्णन, गौरवग्रंथ, वैजानीक वा शास्त्रीय साहित्य, वैचारीक बरप, तत्त्वज्ञानपर बरपावळ, साहित्यममीक्षा ह्या वेगवेगळ्या साहित्यप्रकारांनी कन्नड साहित्य गिरेस्त जालां. हातूंतलीं कांय वेचीक बरपावळ आनी साहित्यीक फुडले तरेन आसा. चरित्र: च. वासुदेवय्य (छत्रपति शिवाजी), डी. की. गुंडप्पा (गोपाल कृष्ण गोखले). निबंध: ना. कस्तूरि (उपाय वेदान्त), ए. एन्. मूर्तिरय (हगलुगनमुगळु, अलेयुव मन). प्रवासवर्णन: शिवराम कारंत (अबुर्विद बरामकने, अपूर्व पश्चिम), कृष्णानंद कामत (नानू अमेरिकेगे होगिडे). वैचारिक साहित्य आनी संशोधन: शं. बा. जोशी. साहित्य समीक्षा: बी. ए. श्रीकळ्य, श्रीनिवास. भाशाशास्त्र: एच. एस. बिळगिरि के. शंकरभट्ट, प्र. गो. कुलकर्ण.

पुरस्कार, तस्वीप: साहित्य अकादेमीचे वर्सावळीचे पुरस्कार जोडपी कन्नड साहित्यिक फुडलेतरेन आसात. १९५५: के. की. पुट्टप (कुर्वेपु), १९५६: आर. एस्. मुगळी, १९५८: डी. आर. बेद्रें, १९५९: के. एस्. कारंत, १९६०: 'बिनायक' (डी. के. गोकका), १९६१: ए. आर. कृष्ण शास्त्रि, १९६२: देवुडू नरसिंह शास्त्रि, १९६४: बी. पुट्ट स्वामीय, १९६५: एस्. की. रंगण, १९६६: पी. टी. नरसिंहाचार, १९६७: डी. की. गुंडप्पा, १९६८: मास्ती वैकटेश अय्यंगार (श्रीनिवास), १९६९: एच्. तिपेरुद्र स्वामि, १९७०: एस. बी. जोशी, १९७१: आद्य रंगाचार्य, १९७२: एस्. एस्. भूसूनसळ, १९७३: न्ही. सितारामय्य, १९७४: गोपाळकृष्ण अडिग, १९७५: एस्. एल्. भैरम्, १९७६: एम. शिवराम, १९७७: के. एस्. नरसिंहस्वामि, १९७८: बी. जी. एल्. स्वामि, १९७९: ए. एन्. मूर्तिरय, १९८०: गोरुर रामस्वामी अय्यंगार, १९८१: चेन्नवीर कणवि, १९८२: चतुरंग, १९८३: यशवंत चित्ताल, १९८४: जी. एस्. शिवरुद्रप्पा, १९८५: टी. आर. सुब्बारय, १९८६: व्यामरय बल्लाळ, १९८७: पूर्णचंद्र तेजस्वि, १९८८: शंकर मोकाशि पुणेकर, १९८९: हा मा. नायक.

(१९५७ आनी १९६३ वर्सा हे भाशेंत कोणाकूच पुरस्कार मेळूंक ना.)
- को वि सं मं

कन्या:- (किंगी). भारतीय रशीचक्रांतली मवी रास. उत्तरचे निमाणेचे तीन चरण (चतुर्थांश); हस्त नखेत्र आनी चित्राचे पयले दोन

कन्याकुमारी-कपिलेश्वर

बसल अशी सच्चावोध नखेत्रां हे राशींत येतात. एका हातांत गंवांचें कणस आनी दुसऱ्या हातांत उजो घेवन व्हडपांत उबी गविल्ली बायल, ही हे राशीची आकृती अशें धीपिका ह्या ग्रंथांत म्हळां. कन्येचो स्वामी बुध.

कन्या राशींत जल्मल्या मनशाची लक्षणां अशीं आसतात.

कन्यासन्तोषबोध मर्त्यो नानाशास्त्रविशारदः।

सौभाग्यगुणसम्पन्नः सुन्दरः सुस्तप्रियः॥

(कोष्ठीप्रवीण)

अर्थ- कन्यासन्नाचेर जल्मल्लो मनीस वेगवेगळ्या शास्त्रांत पंडित, भाग्यवान, सुंदर आनी खिलामप्रेम जाता.



हे राशींत सवे प्रतीमेरेनचीं ४३ नखेत्रां आसात. हो राम २५ मे च्या सुमाराक रातचो ९ वरांचेर मध्यमंडलाचेर येता. हातूंतले चित्रा (स्यायका) हे नखेत्र (प्रत १.२१) सूर्यापरसूय तेजीश्ट जावन आसा. गॅमा हे तारकायुग्म (दोड्डी गिरे) आसा. हे राशीच्या उत्तर भागांत शेंकड्यांनी अभ्रिकां (nebula) विसतात. एम्- ९९ ही एक सरपळी (helix) अभ्रिका तांच्यातलीच एक जावन आसा. शरत् संपातबिंदू (सूर्य आपल्या वर्सुकी भासमान गतीन शरत् ऋतूंत जंय खगोलीय विषुववृत्त हुंपता तो बिंदू) हेच राशींत येता. १६ सप्टेंबरक निरयन (संपातचलन मतींत घेनासतना) आनी २१ ऑगस्टाक सायन (संपातचलन मतींत घेवन) कन्या राशींत सूर्यप्रवेश जाता. गुरु कन्या राशींत आसलो म्हण्टकच त्या वर्साक कन्यागत अशें म्हण्टात. सुमार १२-१३ वर्सांनी अशें वर्स येता. त्या वर्सा भागीरथी कृष्णक भेटूंक येता. असो एक समज आसा. ह्या काळांत कृष्णा आनी भागीरथी हांच्या मदल्या वाठारांत लग्न करचें न्हय, असो संकेत आसा.

- कों. वि. सं. मं.

कन्याकुमारी: एक नामनेचें तीर्थक्षेत्र. भारताचें सामकें दक्षिणेकडलें तोंक. अरबी समुद्र, हिंदी महासागर आनी बंगालचो उपसागर हांचें संगमस्थान. कांय वर्सां आदीं हें भुशीर तमीळ राज्यांत आसलें, जाल्यार सद्या ताचो आस्पाव केरळ राज्यांत आसा. भारतांतल्या ५१ शक्तीपीठांपैकीं एक, म्हूण हिंदूंचे नदरेन पवित्र आशिल्लें हें ठिकाण, त्रिवेद्रमचे आग्नेयीक सुमार ८० किमी. आनी नागरकोइलाचे दक्षिणेक १३ किमी. अंतराचेर आसा. हें एक मुखेल नुस्तें मारपाचें केंद्र आसून थंय नुस्त्यांविशींचें संशोधनकेंद्र आसा. इंग्लीश लोक हे सुवातेक 'केप कोमोरीन' अशें म्हण्टाले.



विवेकानंद यादस्तीक

हांगा भोंवडेकार यात्रीक चोम्यांनी येतात. तीर्थांत न्हाण घेवन पवित्र जावपाचे भावनेन येवपी भाविकांक न्हावपाखातीर हांगा घाट बांदल्यात. श्राध्दाचीं कृत्यां, पिंडदान सारके पितरंग होरावपी मरणा उपरांतचे

धर्मीक संस्कार आनी विधी हांगा करतात. दर्याच्या सामक्या तोंकार जंय भारतभूंय सोंपता थंय वेगेर कन्याकुमारीचें सोबीत देवूळ आसा. दर्याच्या उवकांत दोन व्हडल्या खडपांचेर स्वामी विवेकानंदाचें स्मारक आसा. ह्या खडपांचेर बसून स्वामी विवेकानंद आपली साधना करतालो म्हूण ताका 'विवेकानंद खडप' अशें नांव पडलें. हांगाच १९७० त विवेकानंदाक व्हडलें यादस्तीक बांदलें. दर्यादेगेकडलें महात्मा गांधीचें यादस्तीक आनी इगर्ज ओडलायणी आसा. दोन ऑक्टोबरक महात्मा गांधीच्या अस्तीकळसाचेर सूर्यकिरणां पडचीं, अशी मांडावळ हें यादस्तीक बांदतना करून दवरल्या. मोनोशाइट आनी इत्येनाइट ह्या खनिजांक लागून हांगाची रेंव मोटी आनी रंगयाळी आसा. हांगाचें आनीक एक खाशेलेपण म्हळ्यार हांगा दर्यातल्यान सुर्योदय आनी सूर्यास्त जाता तो पळोवन मेळटा; तशेंच पुनवे राती एकाच बरोबर दर्यातल्यान सुर्योदय आनी चंद्रोदय पळोवंक मेळटा. हो अपूर्व खीण पळोवपाक भोंवडेकार गदी करतात.

हे सुवातेक कन्याकुमारी नांव कशें पडलें, ताचेविशीं एक आख्यायिका आसा ती अशी: पौराणिक कथेप्रमाण बाणासुर ह्या भिरांकुळ राजासाचा संहार करपी हांगाची परशक्ती ही कुमारी कन्या कालीचोच अवतार आसा. बाणासुर हें कुमारी कन्येचें हातांतल्यान मरपाचो आसता. ती ताका कल्लेन शंकराक लग्नाखातीर प्रस्न करता म्हूण देव कन्याकुमारीसावन ३२ किमी. अंतराचेर आशिल्ल्या शुचिंद्रम् हांगा शंकराचो मूर्त चुकयतात. बाणासुर तिका मागणी घालपाक वता आनी तातूंतल्यान उग्राशिल्ल्या बुजांत ताका मरण येता. उपरांत ती थंयच तपाक बसता. आंकवार कन्येचे हे सुवातेक तेन्नाच्यान 'कन्याकुमारी' अशें म्हूण वळखतात. हातांत वरमाला घेतिल्ली आनी शंकराची वाट पळोत आशिल्ली परशक्तीची सुंदर मूर्त कन्याकुमारीच्या देवळांत आसून नवरत्रांत थंय उत्सव जाता. कन्याकुमारीचें देवूळ कोरीवकामयुक्त, दाक्षिणात्य पध्दतीचें आसा. आयज कन्याकुमारी हें भारतांतलें एक ओडलायणें पर्यटन केंद्र जालां.

- एन्. शिवदाम

कपिलेश्वर: कपिलेश्वर हें शंकर देवाचें नांव. ताका ईश्वर अशेंय म्हण्टात. ताचें प्रतीक लिंग आशिल्ल्यान ताका लिंगरूपान पुजतात.

ताका कपिलेश्वर हें नांव कशें पडलें हेविशीं अशी खबर मेळटा. कवळे आनी फोंडें हांचे मजगतीं सद्या आशिल्ल्या देवळामुखावेच्या प्रकार भायर तेन्ना बरीच व्हड तळी आशिल्ली. तातूंत एक पाशाणी शिवलिंग आशिल्लें आनी ताचे भोंवतणी सुंदर धवीं कमळां फुलतालीं. एकदां कपिल नांवाचो एक राजा थंय पावलो. तो शिवभक्त आशिल्लो; ताका दिसलें, तळ्यांतलें तें पाशाणी लिंग काडून, देवूळ बांदून तातूंत तें स्थापन करचें ते प्रमाण ताणें तें व्हडलें तळें पुरोवन ताचेर देवूळ बांदलें आनी तातूंत लिंग स्थापन केलें. ताका ताणें कपिलेश्वर नांव दवरलें. खरें म्हळ्यार कवळें गांवचो हो एक भाग, पूण त्या वाड्याक सद्या कपिलेश्वरी म्हण्टात.

कपिलेश्वर नांव कशें पडलें, हाचेविशीं आनीक एक मत आसा. कवळे ह्या गांवाक कपिलग्राम अशें वेगळें नांव आसा. कवळें (कपिलग्राम) गांव ज्या काळांत मूळ वसणुकेक आयलो त्याच काळांत ही वसणूक केल्ल्या लोकांनी आपलो ग्रामदेव स्थापन केल्लो जावंक जाय आनी त्या ग्रामदेवाक कपिलेश्वर नांव दिलें आसूंक जाय.

कपिलेश्वर ह्या वाठारांत पोर्तुगेज इ.स. १५१० वर्सा आयले. १३४८ वर्सा आदीं सावन, कपिलेश्वर देव हेच सुवातेर आशिल्लो असो पुरवो एका तांब्यापट्यावरवीं मेळटा. ह्या देवाक आनीक पंचिश्ट देव आसात, तांचीं नांवां अशीं- श्री गणपती, श्री भगवती, श्री बेताळ, श्री कमलेश्वर, श्री गोविंद. हांची स्थापणूक वेगवेगळ्या स्वतंत्र देवळांनी केल्ली आसा.

कवळें आनी फोंडें हांचे मजगतीं एकैककडेन कपिलेश्वर नांवाच्या देवाचें देवूळ आसा. फोंड्यासावन कवळें वचपाच्या रस्त्याचेर दावेवटेन मुखेल रस्त्याचे उबारेपरस देव मी. ऊंच श्री कपिलेश्वर देवस्थानाचो

३५३

कबीर-कव

कबीरः (जल्मः सुमार इ.स. १३९८; मरणः सुमार इ.स. १५१८).

उत्तर भारतांतलो एक म्हान संत कबी. ताचो जल्म, मरण, जात, अशें, मुसलमान हनुमंजशी विद्वानांभितर खर मतभेद आसात. डॉ हॅरर हाच्या म्हणण्याप्रमाण कबीरचो जल्म विक्रम संवत १४३७ वर्सा जालो तर विस्न हाच्या म्हणण्याप्रमाण कबीर, विक्रम संवत १५०५ वर्सा ह्या संवसारक जंतलो. रेहुरंड वेस्टकॉटाच्या मतान कबीर विक्रम संवत १४९७ त जल्मलो आनी संवत १५७५ त सोपलो. कबीर पंधीय पदांतल्यान कबीरचो जल्म विक्रम संवत १४५६ त ज्येश्ठ शुक्ल पुनवेक सोमार दीस जालो आनी ताका संवत १५७५ वर्सा मरण आयलें, म्हणपाचे निश्चित जाता.

कबीरचो जल्म रामानंदजी ह्या स्वामीच्या आशीर्वादान एके ब्राह्मण विघवेगेर जालो. लोकलजेक लागून तिणें आपल्या पुताक लहऱतार तलावाकडेन सोडून दिलो उपरांत निरु आनी निमा ह्या निपुत्रीक कोष्टी जोडल्यान ताचो सांबाळ केलो, अशी कथा प्रचारांत आसा.

कबीर आंकवार रचलो, अशे कांय जाण मानतात. कांय जाण 'लोई' ही ताची सन्माची बायल आसली आनी ताका दोन भुरगीं जाल्लीं, अशें म्हण्टात. ताच्या चत्याचें नांव 'कमाल' तर चलयेंचें 'कमाली' आसलें. कांय जाणांच्या मतान 'लोई' ताची शिष्या आसली.



कबीर

कांय जाणांच्या मतान तो रामानंदाचो शिष्य आसलो तर कांय जाणांच्या मतान तो शेख तकीचो शिष्य आसलो. त्या काळांत लोक गुरुकडल्यान दीक्षा घेतिल्ल्या शिष्याचोच उपदेश आयकताले. जांकां गुरू ना ताची 'निगुर' म्हूण बकच्यायो करताले. देखून कबीरान रामानंदजी ह्या नामनेच्या महात्म्याक आपलो गुरू मानलो.

कबीरचो जात-धर्म, व्ही, अंधश्रद्धा, भैरोजोळोप, व्रतवैकल्यां, कर्मकांड हांचेर निखालस विस्वास नासलो. तेखातीर सिकंदर लोदीकडल्यान ताका ख्यास्तय फाव जाली. काशीक मरण आयल्यार मोक्ष मेळटा आनी मगहरक मरण आयल्यार मनीस नरकांत वता, अशी एक अंधश्रद्धा लोकांमदीं आसली. आपल्या मरणाचो उपेग, अंधश्रद्धा पयस करपाखातीर करचो, म्हूण तो काशी सोडून मगहरक गेलो.

कबीरक स्वतंत्रताय मानवताली. शारिरीक स्वतंत्रतायेपरस मानसिक स्वतंत्रताय गरजेची, अशें ताचें मत आसलें. खंयचोच धर्म वा पंथ ताणें आपणायलो ना. तो आत्मगिन्यानी आसलो. ताणें सत्संगांतल्यान आपले बुदीची तांक वाडयली. ईश्वराचे उपासनेखातीर योगमार्ग आनी भक्तिमार्गाचो ताणें पुरस्कार केलो, पूण भक्तीमार्गाचेर ताचो चड भर आसलो. बरें नितळ चारित्र्य, निवैरता, निष्कामता, अनासक्ती आनी

सारिरीक खप ह्या गुणांक ताणें चड म्हत्व दिलें.


भारतांत आयिल्ले मुसलमान जेन्ना आपलें मुळावण घट बसूंक हिंदूंचेर अत्याचार करूंक लागले, तेन्ना कबीरान दोनूय धर्मांक एकत्रय दवरचेपासत भक्तिमार्गाची बुन्याद घाली, तेचपरी हिंदू-मुसलमानांचो एकवट सांबाळलो. ताच्या ह्या वावरक लागून दोनूय धर्मांचे लोक ताका आपलो मानपाक लागले. कबीरच्या मरणा उपरांत ताच्या मड्याकडेन फुलां अर्दीअर्दी करून ह्या दोनूय धर्मांतल्या लोकांनी वांटून घेतली हिंदूंनी आपल्या वांट्याचीं फुलां काशीक व्हरून तिचेर समाधी बांदली तिका आयजमेरेन कबीरचौर म्हूण वळखतात. मुसलमानांनी आपल्या वांट्याचीं फुलां मगहरक व्हरून ताचेर कबर उबारली.

कबीर निरक्षर पूण व्हड गिन्यानी आसलो. ताणें आपल्यो रचना तोंडा रचल्यो. ताच्या अनुयायांनी त्यो बरोवन काडल्यो. ताच्या काव्यांतल्यान दिश्टावो, प्रतीकांतल्यान ताची प्रतिभाशक्त जाणवता. ताच्या विचारांत दुसऱ्याचेर प्रभाव घालपाचें बळ आसा. तेचखातीर ताच्या काव्यांतल्या जायत्यो उक्ती, म्हणींच्या रूपान लोकांच्या जिबेर घोळटात. ताच्या काव्यांत उत्प्रेक्षा, रुपक, दिश्टावे ह्या भाशाकारांचो खूब वापर जाला कबीरचे भाशेक सधुकडी वा खिचडी म्हण्टाले. पूण ताची भास पूरबी हिंदी आसली. हिंदू-मुसलमानांचो एकवट करीत तो पुराय भारत भोंवलो. तेन्ना ताचेर हेर भासांचो प्रभाव पडलो. त्यावेळार त्या भासांतलीं उतरां ताणें आपणायलीं. ताच्या काव्यांत ब्रज, अवधी, पंजाबी, खडीबोली, फारसी, अरबी उतरांचो वापर सांपडटा. 'कबीर ग्रंथावली', 'कबीर बीजक' वा 'बीजक' हे ताचे रचनेचे अधिकृत झेले मानतात. शिखांच्या 'ग्रंथसाहिबांत' कबीरचीं कांय पदां आस्पावल्यांत. कवी म्हूण हिंदी साहित्यांत कबीरची सुवात ऊंच आसा.

- दिलीप बोरकार

कव्रः मुसलमानांचें थडें. मुसलमान लोक मडें-पुण्याखातीर मसुंडीचे जमनींत ४ फूट खोल फोण खणटात आनी ताच्या तळाक एके वटेन एक फोणकूल खणून तातूंत मड्याचें तोंड मक्केचे दिकेवटेन दवरतात. ताका लागून भारतांत हो फोण सदांच दक्षिण दिशेन खणटात. मडें दवरतकच तो फोण विटांनी बंद करतात आनी सगळो फोण मातयेन भरून काडटात. मागीर ताचेर एक ल्हानसो उंचवटो करतात.

मेल्ले कुडीक लेगीत दु ख्वा ची जाणविकाय आसता, अशें मानून ताचेर वजन येवचेंना, अशें तरेन फोणकुलाची रचणूक करतात. महम्मद पैगंबरान कबीरचे पक्कें बांद-काम करपाक आनी आलेख कोरतपाक म ना य केल्या (मिशकात, ५.९.६). पूण वहाबी पंथाचे मुसलमान सोडल्यार हेर सगळ्या मुसलमानांनी ह्या आदेशाक पाळो दिवंक ना.



कव्र

१६३१ चे सुर्वेक मोंगल सम्राट शहाजहान हाणें आपली बायल अर्जुमंदबानू उर्फ मुमताजमहाल हिच्या मर्णाउपरांत तिचें दफन केलें, आनी कबीरचे सुवातीचेर तिचें व्हडलें यावस्तिक बांदलें. ह्या अप्रतिम शिल्पाची 'ताजमहाल' ह्या नांवान संवसारभर नामना आसा. औसजेबान आपली बायल रणी रबिया दौरानी, हिच्या उगडासाखातीर

ताजमहाल असो 'बिबि का मकबरा' औरंगाबाद शारांत बांदला. शर शारांत टिपू सुलतान आनी हैदर अली हांच्यो कबरी आसात.

- को. वि. सं. मं.

कम्युनिस्ट पक्ष: मार्क्स आनी एंगेल्स हांच्या तत्त्वगिन्यानाचो सार आनी प्रसार करप, क्रांतीच्या मार्गान कामगारवर्गाचे राजकी मनी थापणूक करप आनी मार्क्सवादी तत्त्वांचेरच समाजरचणूक भगवातीर ते सत्तेचो वापर करप अशें ध्येयधोरण दवरून संघटित लत्या पंगडाक 'कम्युनिस्ट पक्ष' अशें म्हण्टात. रशियांतल्या कम्युनिस्ट पाचो आग्रही पुस्तकतो आनी एक संस्थापक लेनिन हाणें कम्युनिस्ट पक्ष फ्यार 'कामगारवर्गाचें संघटित अग्रदल' अशें वर्णन केलां. ह्या पक्षान समाजवर्गाक संघटित करप, ते संघटनेच्या बळाचेर समाजांतलो बदलदारखर्ग आनी पक्ष हांचेकडल्यान सत्ता हातासप, तेउपरांत राजांतलीं सगळीं उत्पादन साधनां राज्यचे मालकीचीं करप आनी तूतल्यान निमाणें वर्गविरयत समाजरचणुकेचें ध्येय तडीक व्हरप, अशी १ पक्षाच्या ध्येयधोरणाची रूपरेखा आसा.

रशियांत १९१७ त जाल्ले राजकीय क्रांतीची प्रेरणा घेवन जगारांतल्या हेर जायत्या देशांतूय कम्युनिस्ट पक्षांची थापणूक जाली आनी रशियाच्या मार्गदर्शनाखाला तांणी आपापल्या देशांत राजकीय लाचेर कार्य केलें. १९६० तले आंकडेवारीप्रमाण संवसारांतल्या ८३ शारांत कम्युनिस्ट पक्षाची थापणूक जाल्ली आसून तांची सभासदसंख्या भार कोटीच्या लागसार आशिल्ली. हातूंतलीं सुमार ८५ टक्के सभासदसंख्या रशिया आनी चीन ह्या दोन देशांतल्या कम्युनिस्ट पक्षांची आसून हेर १५ टक्के सभासदसंख्या ८१ देशांतल्या पक्षवांगड्यांची आसा.

कम्युनिस्ट पक्ष अस्तंत युरोपांतल्या उद्येगीक नदरेन फुडें पाविल्ल्या शांत वाडटलो आनी कामगारसंघटनांवरवीं तो त्या देशांत क्रांती लाडोवन हाडटलो, अशी मार्क्सवाद्यांची अपेक्षा आशिल्ली. पूण प्रत्यक्षांत त कम्युनिस्ट पक्षाचें बळ खास करून अर्दविकसित आनी अविकसित देशांत वाडलें. पयल्या म्हाझुजाउपरांत चीनांत कम्युनिस्ट पक्षान सत्ता घतासली. दुसरें म्हाझूज सोंपता आसतनाच रशियान उदेंत युरोपीय देशांत कम्युनिस्ट पक्ष आपल्या लश्करी बळाच्या नेट्याचेर सत्तेर हाडले. रोरी, चेकोस्लोव्हाकिया, पोलंड, रूमानिया, बल्गेरिया, उदेंत जर्मनी ह्या देशांत कम्युनिस्ट पक्षाचें बळगें दुसऱ्या म्हाझुजाच्या काळांत एकदम मर्यादेत आशिल्लें. पूण रशियाच्या पालवाक लागून ते पक्ष अधिकाराचेर आयले. उदेंतेकडेन चीनच्या कम्युनिस्ट पक्षान आपल्या प्रभावाचो आंवाठ कोरिया, इंडोनेशिया, खेर प्रजासत्ताक, मलेशिया, ब्रह्मदेश, श्रीलंका आनी कांय प्रमाणांत भारत ह्या देशांनी वाडयलो. कम्युनिस्ट पक्ष खास करून कुशी आनी उद्येगीक नदरेन भागाशिल्ल्या अर्दविकसित देशांनी मर्यादेत जावपाक पावलो. आफ्रिका आनी दक्षिण अमेरिका ह्या पंगडांतल्या कांय देशांतूय कम्युनिस्ट संघटनेचीं मुळां घट जायत आसात.

रशिया भायल्या देशांतले कम्युनिस्ट पक्ष, सुमार १९५० मेरेन, रशियांतल्या कम्युनिस्ट पक्षाचे आज्ञेवरवीं वावर करताले ही गजाल मार्क्सक नदरेन जरी थोड्याक पटना, तर ती वेव्हारांतली खरी कम्युनिस्मची आसा. रशियन क्रांतीउपरांत सत्तेर तीस वर्सां रशियाचेच आरापण संवसारांतल्या सगळ्या कम्युनिस्ट पक्षांनी बिनविरोध मान्य केन. पूण १९४८ त, युगोस्लाव्हियान पयलेच ठेप ह्या अद्वितीय आरापणाक आदारून दिवन आपल्या देशांतल्या कम्युनिस्ट पक्षाचें धोरण बदलून आसचें, असो आप्रो केलो. ते उपरांत, चीन देशान आपल्या देशाचो कम्युनिस्ट पक्ष स्वतंत्र रितीन धोरण आंखतलो अशें जाहीर केलें. समाजनाच्या मरणाउपरांत हंगेरी, पोलंड, चेकोस्लोव्हाकिया ह्या देशांतल्या कम्युनिस्ट पक्षान रशियन फुडारपणाआड अपेशी उठव केले. रशिया पक्षान ग्रीन हांच्यामदले दुस्मानकायेचो परिणाम आशियांतल्या, व. प्रमाणेंतल्या आनी आफ्रिकेंतल्या चडशा सगळ्याच कम्युनिस्ट पक्षाच्या आरापणाचेर घडून आयलो. ताका लागून ह्या देशांत रशियावादी आनी आज्ञावादी अशे कम्युनिस्ट पक्षांचे दोन पंगड जाल्ले दिसून येतात.

ध्येय आनी धोरण: सगळ्या कम्युनिस्ट पक्षांचें श्रद्धास्थान मार्क्स आनी एंगेल्स हांचे ग्रंथ अशें मानतात. तातूंत फुडें लेनिन आनी स्टालिन हांणी केल्ली मार्क्सवादाची विस्कटावणी हाची म्हत्वाची भर पडली स्टालिनच्या मरणाउपरांत ह्या भाष्यकारांतल्यान ताचें नांव वगळ्ळें.

कम्युनिस्ट पक्षाच्या उद्देशाचीं सूत्रां अशीं: १. देशांतलीं सगळीं उत्पादनसाधनां समाजाचे मालकीचीं करप. तातूंत उद्येगधंदे आनी शेतकाम हांचोय आस्पाव आसा. २. कम्युनिस्ट पक्षाच्या फुडारपणान क्रांती करून सत्ता हातासप. ३. सशस्त्र क्रांतीचेर विश्वास दवरप. ४. राज्यक्रांतीउपरांत हेर पक्ष आनी संघटना बरखास्त करप. ५. शिस्तबेध आनी कृतिशील अशा पक्षफुडारपणाकडेन समाजान राजकीय शासन आनी अर्थीक साधनां हांची जापसालदारकी सोंपोवप.

रशियन कम्युनिस्ट पक्ष: एकुणिसाव्या शतमानाचे अखेरेक उद्येगीक मळावेल्या असमाधानाक लागून रशियांत मार्क्सवादी चळवळ सुरू जाली. लेखानांक ह्या क्रांतिकारकान मार्क्सवादी साहित्य प्रदर्शनांतल्यान रशियांत गुप्तपणान व्हरून रशियन भाशेंत ताचो प्रचार सुरू केलो. मुर्वेक मार्क्सवादी पंगडाचो आंवाठ मर्यादेत आशिल्लो. लेनिन आनी ताचे वांगडी हेय त्या गटांत सामील जाले. १८९० त रशियांत चौवीस लक्ष कामगार आशिल्ले. १८९८ त, मिन्क हांगा रशियन सोशल डेमोक्रेटिक लेबर पार्टीची थापणूक जाली. रशियन कम्युनिस्ट पक्षाची तेंप्रासावन अधिकृतपणान थापणूक जाली अशें मानतात. १९०३ त, ह्या पक्षांत फूट पडली आनी बोल्शेव्हिक (व्हडलो) आनी मेन्शेव्हिक (धाकलो) अशे दोन पंगड तातूंतल्यान वेगळे जाले. लेनिन आनी ताचे वांगडी हांचो बोल्शेव्हिक पंगड चड प्रभावी आशिल्लो. रशियन क्रांतीच्या वेळा हो पंगड आघाडेचेर आशिल्लो. मार्च १९१८ त, ह्या पंगडान रशियन कम्युनिस्ट पार्टी (बोल्शेव्हिक) हें नांव घेतलें. १९२५ त, ऑल युनियन कम्युनिस्ट पार्टी (बोल्शेव्हिक) अशें नांव बदललें. ते उपरांत १९५२ त, बोल्शेव्हिक हो शब्द पुराय वगळ्ळो आनी 'कम्युनिस्ट पार्टी ऑफ द सोविएट युनियन' अशें नांव ताका दिलें.

कम्युनिस्ट पक्षाची रचणूक: रशियांतल्या कम्युनिस्ट पक्षाचे धर्तरेचेरूच हेर देशांतल्या कम्युनिस्ट पक्षांच्यो घटना आनी नेम तयार केल्यात. कम्युनिस्ट पक्ष ज्या ज्या देशांत सत्तेर आसतात, थंय संबंद राज्याखातीर एकूच एक संघटना अस्तित्वांत आसा. हेर कांय देशांत गेल्ल्या कांय वर्सांत रशिया आनी चीन ह्या देशांतल्या कम्युनिस्ट पक्षांकडेन निश्च आशिल्ले दोन वेगवेगळे पंगड तयार जाल्यात. कम्युनिस्ट पक्षाचे रचणुकेंत एकदम तळाकडेन प्राथमिक संघ आनी तेउपरांत जिल्हो, प्रदेश, राज्य ह्यो क्रमान वयल्या पक्षकेंद्रांची थापणूक करतात. वेरका सकयल्या पांवड्यावेल्यान वयल्या पांवड्याचेर प्रतिनिधी घाडटात. प्रदेशाभशेन वेवसाय केंद्रांनीय मुळाव्या पक्षसंघांची थापणूक करतात. कारखाने, शैशिक मळ, शेतकाम, खणी, वीजनिर्मणेचीं केंद्रां, विद्यापीठां, रेल्वे आनी हेर येवदारीचीं केंद्रां अशा सगळ्या सुवातींनी पक्षसंघ वावर करीत आसतात. अशा सगळ्या पक्षसंघांतल्यान पिरॅमिडप्रमाण पक्षाची संघटना तयार जाता. तातूंत पक्षमहासभेक सगळ्यांत उंचेली सुवात आसता. पूण प्रत्यक्ष वेव्हारांत सर्वोच्च मध्यवर्ती समिती सगळ्यांत चड बळिश्ट आनी म्हत्वाचे निर्णय घेवपी संघटना आसता.

पार्टी कॉॅंग्रेसच्या दोन अधिवेशनांच्या मदल्या काळांत पक्षाच्या ध्येयधोरणाचें मार्गदर्शन सेंट्रल कमिटी करता. पार्टी कॉॅंग्रेसचें अधिवेशन दर चार वर्सांनी जावचें असो नेम आसलो तरी काटेकोरपणान तो पाळटातूच अशें ना. पार्टी कॉॅंग्रेसच्या अधिवेशनांत सेंट्रल कमिटी आनी सेंट्रल ऑर्डिनिंग कमिशन हांची वेवचूक जाता. सेंट्रल ऑर्डिनिंग कमिशन पक्षाचो अर्थीक वेव्हार पळेता आनी सेंट्रल कमिटीकडेन पक्षाच्या राजकीय आनी हेर सगळ्या धोरणांची जापसालदारकी आसता. दर स म्हयन्यांनी सेंट्रल कमिटीची बसका जावूंक जाय, असो नेम आसा.

पक्षाची कार्यपध्दत: सेंट्रल कमिटीच्या सभासदांची तीन विभागांत

कम्युनिस्ट पक्ष

हाटणी करून तांचेकडेन वेगवेगळी कामां सोपयतात. १. अध्यक्षमंडळ (प्रेसीडियम): हाचे सेंट्रल कमिटीच्या कामाची आनी निर्णयाची अंमलबजावणी केल्याची आसता. सेंट्रल कमिटीच्या दोन अधिवेशनांच्या मधल्या काळांत प्रेसीडियम सगळे घोरण थारयता. पक्ष आनी सरकार हांचेविशींचे निर्णय घेवपी सर्वश्रेष्ठ संघटन म्हूण हाचो उल्लेख करतात. प्रेसीडियमाक १९५२ मेरेन 'पोलिटब्युरो' अशें म्हण्टाले. २. चिटणीस मंडळ (सेक्रेटारिएट): पक्षाचे निर्णय चालीक लावप, पक्ष कार्यकर्त्यांची वेवजूक करप, तांच्या कामाचेर वेवरेख दवरप तशेंच उद्योगधंदे, शेतकाम, वेपार, शिक्षण हांचेविशीं पक्षान थारयल्ल्या घोरणाचो प्रचार आनी पसार करप, परदेशांत पक्ष आनी सरकार हांचीं घोरणां थारवप, ही सगळीं कामां सेक्रेटारिएटाक करचीं पडटात. ३. नियंत्रण मंडळ (कंट्रोल कमिशन): पक्षाच्या भितरल्या शिस्तीचेर नवर ववरपाची जापसालबाक्की कंट्रोल कमिशनचेर आसता. सकयल्या पक्ष केंद्रांतल्या सदस्यांचे मतभेद, वाद हांचो निवादो हे कमिशन करता.

पक्षान घेतिल्ले निर्णय सगळ्या सभासदांचेर बंधनकारक आसतात. ह्या निर्णयांच्या आड भासाभास करप, जाहीरपणान वा गुप्तपणान तांचेविशीं उलोवप हाचेर बंदी आसा, आनी तेखातीर सभासदांक कडक ख्यास्त थारयल्ली आसता. एकाद्र्या सभासदाक कांय निर्णयांविशीं आपलें मत परगटावपाचें आसत जाल्यार ताणें आपले प्रस्न पक्षाचे बसकेत चर्चा जाता तेन्ना परगटावपाचे आसतात. हे नेम मोडपी सभासदाक देहबंडामेरेन कडक ख्यास्त जावं येता. हाका लागून एकाच वेळा हजारांनी सभासदांक पक्षांतल्यान काडून उडोवपाची उदारहरणां रशियन कम्युनिस्ट पक्षाच्या इतिहासांत बरेच फावट घडल्यांत. खूब जाणांक हद्दपारीची ख्यास्तूय जाल्या. रशियांत पक्षशुद्धीकरणाचे अशे प्रकार १९२४ सावन १९३४ मेरेन पांच फावट घडले. १९२९ त, रसवळ शेतकामाच्या प्रयोगाक विरोध करपाच्या आरोपावेल्यान खूब मोट्या प्रमाणांत पक्षाचें शुद्धीकरण जालें. १९३३ त घटनात्मक सुदारणांच्या संदर्भांत अशेंच मोटें शुद्धीकरण जालें. १८ वर्सां पिराय जाल्ल्या खंयच्याय उमेदवारक पक्षाचो सभासद जावंक मेळटा. पक्षाचो सभासद जावप जितलें कठीण आसा, तितलेंच पक्षांतल्यान आपूण जावन भायर पडपूय कठीण आसा.

पक्ष आनी शासनसंस्था: पक्षाची यंत्रणा आनी सरकारी कारभाराची यंत्रणा हांचो दोगांयचो एकामेकांकडेन फाव तो मेळ आसूंक जाय. तातूंतूय पक्ष यंत्रणेचो कारभार यंत्रणेचेर शेक आसता. सरकारी खात्यांच्या सगळ्या शाखांचेर त्या त्या पांवड्यावयल्या पक्ष सदस्यांची पाळत आसता. पक्षाच्या भितरल्यो सभा आनी बसका हांच्या कार्याविशीं वरिश्ट पक्षफुडाऱ्यांकडेन म्हयन्याळे अहवाल धाडचे पडटात. पक्षाच्या मगळ्या आंगांनी शिस्तीचे आनी आज्ञापालनाचे खर नेम पाळचे पडटात. कम्युनिस्ट पक्षाच्या ध्येयघोरणाक आनी संघटनेक पूरक अश्यो आनीकूय तीन संघटना आसात: १. युवकसंघ (कॉम्योमॉर्ग) २. कुमार-संघ (पायोनियर्स) आनी ३. बालसंघ (लिटल ऑक्टोबर्स). पक्ष संघटनेचे रचणुकेंतल्यो सगळ्यांत उंचेल्यो म्हत्वाच्यो शाखा अश्यो: १. मध्यवर्ती पक्ष महासभा (ऑल युनियन पार्टी कॉंग्रेस) २. मध्यवर्ती लेखापरीक्षण मंडळ (सेंट्रल ऑडिटिंग कमिशन) ३. मध्यवर्ती समिती (सेंट्रल कमिटी) ४. अध्यक्ष मंडळ (प्रेसीडियम) ५. चिटणीस मंडळ (सेक्रेटारिएट) ६. नियंत्रण मंडळ (सेंट्रल कमिशन).

कम्युनिस्ट पक्षाचो प्रसार संवसारांतल्या हेर राश्ट्रांतूय रोखडोच पातळ्ळो. १. **अमेरिका:** समाजवादी पक्षांतल्यान फुटून आयिल्ल्या लोकांनी अमेरिकेंत इ.स. १९१९ त कम्युनिस्ट पक्षाची थापणूक केली. मुर्वेक ताचे जायते पंगड आशिल्ले. सगळ्यांत व्हडलो पंगड 'कम्युनिस्ट पार्टी ऑफ अमेरिका' ह्या नांवान सगळ्याक प्रचार करतालो. तातूंत जायत्यो परदेशी दाव्यो संघटना आनी समाजवादी पक्ष हांचोय आस्पाव आशिल्लो. तातूंतले 'रशियन फेडरेशन', 'मिशिगन सोशलिस्ट पार्टी', 'कम्युनिस्ट लेबर पार्टी' हे म्हत्वाचे पंगड आसात. मे १९२१ त,

कॉमिन्टर्न बसकेक (कम्युनिस्ट इंटरनॅशनल) अमेरिकेंतल्या सगळ्या कम्युनिस्टांक एकठांय येवचें पडलें आनी 'कम्युनिस्ट पार्टी ऑफ अमेरिका' ह्या पक्षाच्या नांवासकयल सगळे कम्युनिस्ट एकठांय आयले.

२. **इटली:** इटलींतल्या राजकी पक्षांत कम्युनिस्ट पक्ष दुसऱ्या क्रमांकाचेर आसा आनी तो अस्तंत युरोपीय राश्ट्रांतलो सगळ्यांत व्हडलो कम्युनिस्ट पक्ष जावन आसा. इटलींतल्या अतिरेकी दाव्या समाजवादी लोकांनी हो पक्ष इ.स. १९२१ त घडोवन हाडलो आनी ह्या पक्षान प्रतिनिधी कायदे मंडळांत वेंचुचूय आयले. पूण इ.स. १९२६ त, मुसोलिनीन सगळे राजकीय पक्ष बेकायदेशीर थारयले. ताची फॅसिज राजवट सुरू जातकच कम्युनिस्ट पक्षान आपलें कार्य भूंयगत पध्दतान चालू दवरलें. दुसऱ्या म्हाझुजाउपरांत इटलीच्या कम्युनिस्ट पक्षान, फॅसिस्टांआड आशिल्ल्या पांच राजकीय पक्षांचें जें संमिश्र मंत्रिमंडळ तयार केल्लें, तातूंत वांटो घेतिल्लो. पूण ख्रिश्चन डेमॉक्रेटिक पक्षाचा पंतप्रधान दे गाम्बेरी हाणें इटालियन कम्युनिस्ट पक्ष आनी इटालियन समाजवादी पक्ष हांकां वगळून मे १९४७ त नवें मंत्रिमंडळ तयार केन पूण फुडल्या वेंचणुकांनी इटालियन कम्युनिस्ट पक्षाक यश मेळ्ळें आनी ताका लागून ह्या पक्षाचो इटलींतले राजकीय जिणेचेर खोल परिणाम जाला.

३. **चीन:** चीनांत २५० वर्सां चालू आशिल्ली मांचू घरण्याची राजवट, राश्ट्रीय चळवळीक लागून पुराय सोंपली. डॉ. सन-यत्-सेन हाच्या फुडारपणाखाल आयिल्लें चिनी प्रजासत्ताक आनी यादवी झुजाच्या काळांत सत्तेर आयिल्लो चँग-कै-शेक हाचो कॉमिंटंग पक्ष हांचेकडल्यान परिस्थितींत व्हडलोसो बदल घडून आयलोना. चीनांतले शासनवेवस्थेंतलो भ्रष्टाचार आनी सगळ्या राश्ट्राक आयिल्लें दुबळेपण हाका लागून अस्वस्थ जाल्ल्या बुद्धिजीवी वर्गान - प्राध्यापक, संपादक, महाविद्यालयांतले विद्यार्थी हांणी एक चळवळ उबी केली. हे चळवळींतल्यान इ.स. १९२० त चिनी कम्युनिस्ट पक्षाचो जल्म जालो मार्क्सवाद आनी रशियन क्रांती हाका लागून प्रभावित जाल्ल्या विचारवंतांनी शांघाय हांगा कम्युनिस्ट पक्षाची थापणूक केली. १९२१ त, कॅन्टन, शांगची, पॅकिंग, हुआन, शांघाय ह्या प्रांतांनी पक्षाशाखांची थापणूक जाली. इ.स. १९३५ त, पक्षाचे परिशदेत माओ हो पक्षाचो अध्यक्ष आनी निर्विवाद फुडारी जालो. चीनांतलो कम्युनिझम हो चिनी परिस्थिती आनी समाजवेवस्था हांकां पोशक आसतलो अशी जाणवीकाय माओन पक्ष कार्यकर्त्यांक १९४२ त दिली. माओन इ.स. १९४९ त चीनची जैतिवंत क्रांती घडोवन हाडटकच, पक्ष कार्यकर्त्यांमुखार निश्चित आनी स्पश्ट असो राजकीय आनी अर्थीक कार्यक्रम दवरलो. चीन आनी चीनवादी कम्युनिस्ट पक्ष माओ-त्से-तुंग हाचें भाश्य अधिकृत अशे मानतात.

रशिया आनी चीन ह्या दोनूय देशांतले कम्युनिस्ट पक्ष मार्क्सवादी तत्वगिन्यानाचो प्रचार करीत आसले, तरी दोनूय पक्षांनी संघटना-कार्यपध्दत आनी तत्वगिन्यान हातूंत उपाट फरक दिसून येता. रशियन कम्युनिस्ट पक्षांत शेतकामत्यांचें प्रमाण सामकें थोडें आसा. आयचो रशियन कम्युनिस्ट पक्ष आनी संवसारांतले चड करून सगळेच कम्युनिस्ट पक्ष मध्यम वर्गीय जाल्यात. चिनी कम्युनिस्ट पक्षांत मात शेतकामत्यांचो आंकडो भरपूर आसा, पूण हालींच जाल्ले चिनी कम्युनिस्ट पक्षाचे राश्ट्रीय परिशदेत बुद्धिजीवी वर्गाक पक्षाकडेन चडांत चड आकर्शित करपाखातीर यत्न करचे, असो थारव केला.

४. **पोलंड:** 'पोलिश युनायटेड वर्क्स पार्टी' हो पोलंडांतलो बळीश्ट पक्ष आसा. १९४८ त कम्युनिस्ट पक्ष आनी समाजवादी पक्षांतलो दावो पंगड हांणी एकठांय येवन ह्या पक्षाची थापणूक केली. पोलंडांतले पुराय राजकी, समाजीक आनी संस्कृतीक जिणेचेर ह्या पक्षाचें नियंत्रण आसा पोलंड वासां कबलातीचो वांगडी आशिल्ल्यान ताचें परराश्ट्र घोरण आनी लश्करी हालचाल रशियाच्या हुकुमावरवीं चलता.

५. **युगोस्लाविया:** युगोस्लावियांत १९१९ त, 'सोशलिस्ट वर्क्स

‘नि’ ह्या नांवान कम्युनिस्ट पक्षाची थापणूक जाली. १९२०-१९५२ ह्या काळांत हो पक्ष ‘कम्युनिस्ट पार्टी ऑफ युगोस्लाव्हिया’ ह्या नांवान चळताले. तेउपरानंत ‘कम्युनिस्ट ऑफ युगोस्लाव्हिया’ अशें ताचें नांव बदल जालें. १९४८ त, युगोस्लाव्हियाच्या कम्युनिस्ट पक्षाचे रशियन कम्युनिस्ट पक्षाकडेन मतभेद जाले. युगोस्लाव्हियान रशियाचें फुडारपण नकारलें. युगोस्लाव्हियाचो अध्यक्ष मार्शल टिटो हाणें आपलें परराश्ट्र नीति स्वतंत्रपणान आंखलें. युगोस्लाव्हियाच्या कम्युनिस्ट पक्षान रशियाच्या धोरणापरस वेगळें अशें राश्ट्रीय साम्यवादी धोरण आपणायलें. मार्सवादापरस वेगळेपण आशिल्ल्या ह्या विचारक ग्रंथ ‘टिटोवाद’ अशें म्हण्टात.

२६. भारत: २६ डिसेंबर १९२५ विसा मानवेंद्रनाथ रॉय आनी कांय निश कम्युनिस्टांनी एकठांय येवन मार्क्सवादी विचारसरणेचे संघटनेची मूळक करपाचें थारयल्लें. अशे तरेन 'कम्युनिस्ट पार्टी ऑफ इंडिया' (पी) हो पक्ष जल्माक आयलो. ह्या पक्षाचीं छेयेधोरणां आंतरराश्ट्रीय (आर) संघाच्या विंगड विंगड देशांतल्या कम्युनिस्ट पक्षांक मार्गदर्शन रपी 'कम्युनिस्ट इंटरनॅशनल' हे संघटनेच्या तत्त्वांचेर आदारीत आसलीं, अशें थारलें. ह्या वेळार कांय कम्युनिस्ट पक्षफुडाऱ्यांनी रशियेक टाळिल्ले. ल्हवल्हव पक्षाच्या वावराक नेट आयलो. सुर्वेक ह्या पक्षांत मनेंद्रनाथ रॉय, श्रीपाद अमृत डांगे, जी. एम्. अधिकारी, सी. पी. बत्त, ए. हफिज, नलिनी गुप्ता, अयोध्या प्रसाद, शौकत उस्मानी हे फुडारी राविल्ले. ब्रिटिशांनडा स्वातंत्र्यासुजाखातीर चळवळ करपाक कम्युनिस्टांचो हातभार आशिल्लो. पूण फुडें १९४२ तल्या असहकार चळवळींत टी. चेनासतना ब्रिटिशांक फाटबळ दिल्ल्याचो आरोप तांचेर जालो. ह्या म्हुंनिस्ट पक्षाच्या हाताखाल देशांतल्यो चडश्यो कामगार संघटना (आ) सतायल्यो. एप्रिल १९५७ त, केरळ राज्यांतल्या सार्वत्रिक वेंचणुकांनी त मेळोवन थंय कम्युनिस्ट पक्षाचें सरकार वेंचून आयलें.

१९५६ त, संसारभरच्या कम्युनिस्ट चळवळींभितर जी थोडीभोवतण पडिल्ली तिचो म्हडणेलो प्रभाव भारतीय कम्युनिस्ट पक्षाचेर उलोना. १९६४ त, भारत-चीन झुजाच्या प्रसाराचेर मतभेद जावन रिपाद अमृत अशें हाका ताच्या नव्याच वांगड्यांसयत कम्युनिस्ट आंदोलत्यान बडतर्फ केलो. तेन्ना ताणें 'कम्युनिस्ट पार्टी ऑफ इंडिया' (मार्क्सवादी) म्हळ्यार CPI(M) ह्या नव्या पक्षाची थापणूक केली. तशेंच उपरांत CPI(M) पक्षांतल्या कांय वांगड्यांभितर मतभेद जावपाक लागलें. कांय वांगडी चिनी क्रांतीचो आदर्श दोळ्यांमुखार दवरून पक्षांतल्यान हाडचो कडवोळ सोदताले. ते पक्षांतल्यान भायर पडले. चार नुसुमदार हाच्या फुडारपणाखाल नक्सलबारी (अ. बंगाल) हांगा सशस्त्र क्रांती घडोवन हाडपाचो यत्न करपी ह्या पंगडान CPI(ML) (मार्क्सवादी गैरनेनवादी) ह्या नव्या पक्षाची थापणूक केली. ह्या पक्षांतूय बरेच मतभेद जावन आनी सद्या ल्हान-व्हड अशे स्वताक कम्युनिस्ट म्हणूंचे वेवपी सुमार प्रमाणांवर्य राजकीय पक्षांतले पक्ष भारतांत अस्तित्वांत आसात.

गोयांत CPI, CPI(M) आनी AICP अश्या कम्युनिस्ट पक्षांच्यो शाखा भग्नत, विद्यार्थी आंदोलनांतल्यान कम्युनिस्ट चळवळीक लागीं पाविल्ल्या कांय तस्माट्यांनी CPI(ML) सारक्या अतीदाव्या कम्युनिस्ट पक्षांक लागीं केले.

- कौ. वि. सं. मं.

करंडे, रामचंद्र वामन (फोंडुशास्त्री): (जल्म: १८६४, माशेल; मरण: १९४६, माशेल).

एक मुखारणावादी आनी शैलीकार साहित्यिक. वेदविद्या आनी वैजकी शास्त्राची वळख ताका घरचे परंपरेतल्यान जाली. फुडें ह्या विशयांत तो मात्ता तज्ञ जालो. ज्योतिशशास्त्राचो आनी धर्म कर्मांतल्या विधींचो जो नवीक भाग आसता, ताचो ताणें खोलायेन अभ्यास केलो. धर्मशास्त्रांतल्या दुय्यांचें वाचन केलें. अशे तरेन संस्कृत, साहित्य, धर्मशास्त्र, कर्माकांड, आयुर्वेद आनी ज्योतिशशास्त्र ह्या विशयांचो खोलायेन अभ्यास करून ताणें शास्त्री ही पदवी मेळयली. तो चडशो

नेमाळ्यांतल्यान लिखाण करतालो. सुमार १८९४ वर्सा 'हितचिंतक' ह्या पणजेसावन उजवाडाक येवपी सातोळ्यांतल्यान 'द्विरेफ' ह्या टोपण नांवान ताणें समाजीक विशयाचेर बरोवंक सुरवात केली. ताच्या रामचंद्र ह्या नांवांतलेन रकार आशिल्ले. म्हुण ताणें 'द्विरेफ' हें नांव घेतलें आनी द्विरेफ हाचो अर्थ भोवर जाता. देवूत ताणें आपल्या आपल्या बरपाळीक 'गुंजारव' हें नांव दिलें. ह्याच नांवान ताणें फुडें चाळीस वर्सां बरप केलें.

गोंयांतल्या म्हत्वाच्या अशा नेमाळ्यांनी ताणें बरपावळ केल्ली आसली तरी साहित्याच्या मळावेलो ताचो खरो वावर 'सत्संग' ह्या नेमाळ्यांतल्यान जालो. १९०१ वर्सा कुमाराजुवें वाठारांत श्रीनिवादा लखू भांडारे हाणें छापखानो हाडलो. ह्या छापखान्यांतल्यान एक नेमाळें काडचें, असो विचार करंदेशास्त्रीच्या मनांत आयलो. भांडारेपूय ताका तरेको दिलो. अशे तरेन करंदेशास्त्रीच्या संपादकपणाखाल 'सत्संग' नेमाळें येवंक लागलें. ह्या नेमाळ्यावरवीं ताणें भरपूर बरपावळ केल्ली. फुडें ताणें सत्संग नेमाळ्यांतल्यान 'तोच मी' ह्या टोपण नांवान कविता बरोवंक सुरवात केली. पूण कवितेपरस ताचें गद्य बरप चड बरें थारलें. ताचेवरवीं गद्य बरपाक बरी शैली मेळ्ळी. देबुनूच ताका पयलो मराठी शैलीकार साहित्यिक अशें म्हण्टात. ताणें आपले बरपावळींतल्यान सगळें विशय हाताळल्यात, तरी शिक्षण प्रसाराचेर ताचो चड भर आशिल्लो. जाय ते फावट ताचो ह्या विशयाचेर ठळमळीन बरप केला. पारल्येयांविशीं ताची खंत ताच्या बरपांतल्यान जाणवताली. ताच्या बरपाचे शैलींतले उपरोध, उपहास आनी नर्मविनोद हीं आंगां उक्तीं जातालीं. ताचें शिक्षण जरी आदल्या काळांतलें आसलें, तरी तो सुदारक आशिल्लो. बायलांक शिक्षण दिवपाविशीं तो उर्बा दितालो. हिंदुधर्मांतल्यो जातीपाती, गुरोपणांत लग्न, पोटजातींतलीं लग्नां, परदेशगमन ह्या विशयांचेर ताची मतां सुदारणावादी आशिल्लीं. ताचें 'कैवल्यपूर मळका इतिहास' हें एकूच पुस्तक उजवाडाक आयलां.

- कौ. वि. सं. मं.

कर- १: समाजांत देवत्या राखपाखातीर आनी लोकांच्यो कल्याणकारी गरजो पुराय करपाखातीर शासनाक येणावळीची गरज लागता. ही येणावळ खुबशा वाटांनी शासन एकवय करता. हातूंतली एक वाट म्हळ्यार लोकांकडल्यान सक्तीन वसूल करून घेतिल्लो दुडू वा जिन्नस हांच्या रुपताली येणावळ. अशे तरेचे सक्तीन वसूल करून घेतिल्ले येणावळीक ‘कर’ अशें म्हण्टात.

प्रजेच्या खाजगी उत्पन्नांतल्यान करच्या रुपान खासा वांटो घेवपाचो एजाक हक्क आसा, ही भावना भारतांत पयलींसावन चलत आयल्या. पूण हो कर थोडोच आनी ताका लागून प्रजेचेर भार पडचोना असो आसचो, अशें चडशा सगळ्या धर्मशास्त्रकारांनी सांगून दवरलें. राजान प्रजेच्या उत्पन्नाचो सवो भाग कर म्हूण घेवंचो, असो नेम आदल्या मुस्लिमांक दिलो. कर कशे पध्दतीन घेवंचो हाचेविशीं मनु म्हण्टाः

यथा फलेन युज्येत राजा कर्ता च कर्मणाम् ।

तथाऽवेक्ष्य नृपो राष्ट्रे कल्पयेत् सततं करन् ।

यथाल्पाल्पमदन्त्याद्यं वार्योकोवत्सषट्पदाः ।

तथाल्पाल्यो ग्रहीतव्यो रष्ट्राद्राज्ञा ऽ ऽ द्विकःकरः॥

अर्थ- रजा फलान युक्त जावंचो (रजकर्मा चलोवपाक आडमेळीं येवचीं न्हय) आनी कर्माचो कर्ताय (वेपारी, उडमी, शेतकार) फला लाभयुक्त जावंचो अशे तरेन विचार करून राजान राश्ट्रांतल्या लोकांकडल्यान सारवाकल कर घेवचे. जेप्रमाण मूळ, पाहूक आनी भुंगुलो हे प्राणी (रगत, दूद आनी म्होंव हे पदार्थ) घोडेघोडे करून खातात, तेप्रमाण (मूळ भांडवल नश्ट जावंचेंना म्हणून) राजान आपणाकडल्यान कर घेतलो, हें प्रजेक जाणवचें लेगीत ना) अशे तरेन राजान राश्ट्रांतल्यान घोडो घोडो वर्सुकी कर घेवंचो.

ताचे फुडें मनून सांगलां- रजान अघाशीपणा करून प्रजेक मुळासकट पिढून काडची न्हय. तशें केल्यार रंजा आनी प्रजा ह्या दोगांचेरुय अनर्थ येतलो.

कर-२-करबील

जमनीखेडिज खणी, मीठ, वेपारी माल, नौकाजन्य, हतयांचे कळप ह्यो गजाली सरकारी उत्पन्नाच्यो आसतात, अशें महाभारतांत सांगलां. राजान जांचेर कर बसोवचो न्हय, अश्यो गजाली फुडलेतरेन आशिल्ल्यो:

अटवी पर्वताश्चैव नद्यस्तोर्ध्वानि यानि च।

सर्वाण्यस्वामिकार्याहर्नास्ति सप्त परिग्रहः ॥

अर्थ- वनां, दोंगर, न्हंयो आनी तीर्थां हांचेर कोणाचोच अधिकार ना. देखून, राजान हांचेर कर घेवंचो न्हय.

कर पध्दतीक लागून समाजाचे अर्थीक बांदावळीचेर बरोच परिणाम जाता. कृषिप्रधान अर्थीक वेवस्था आसतना चडशा करांची येणावळ शेतांतल्यान वसूल जाताली. उद्येगीक क्रांती जातकच, उद्येगाविशींचे कर हो करणालीचो मुखेल आवार जालो. करवसुलींत जे तरेन सक्ती आसता, तेचप्रमाण हे रकमेच्या बदलाक खासा खंयचीच सेवा राज्याकडल्यान दिवपाची चाल ना. देखीक- नागरिकान रु. ५०० इतलो कर भरलो, जाल्यार हेच रकमेच्यो वा तिच्या मोलाचें फारीकपण म्हूण खंयचीच खाशेली सेवा करदात्याक शासनाकडल्यान मेळना.

अठराव्या शतमानांतलो अर्थशास्त्रज्ञ जे. बी. से हाचें मत अशें आशिल्लें- 'कर जितले कमी तितले बरे' देखे कर म्हळ्यार अर्थवेवस्थेवयलें संकट, अशें त्या काळांतल्या अर्थशास्त्रज्ञांचें म्हणणें आशिल्लें. अँडम स्मिथ हाचें मत अशें आसा की स्वतंत्रताय ही अर्थीक उदरगतीपरस चड म्हत्वाची आसा. देखुनूच, राश्ट्राच्या संरक्षणाखातीर जो खर्च जाता, तातूंत जण एका नागरिकान निजाच्या अर्थीक बळग्याप्रमाण वांटो उबारपाकूच जाय. हो वांटो म्हळ्यार कर कर आकारता आसतना कसली नदर आणपाची हेविशीं वेगवेगळ्या अर्थशास्त्रज्ञांनी वेगवेगळीं मतां मांडल्यांत. तातूंतली एकूय विचारसरणी परिपूर्ण अशी ना. देशांतली अर्थवेवस्थेची स्थिती कशी आसा आनी सरकाराची मोख खंयची हाचेवेल्यान कर आकारपाचें धोरण थारावपाचें आसता.

करांचो उपेग: समाजांतल्या गरजेच्या वस्तूंचे उत्पादन वाडीक करांवरवीं उर्बा दिवं येता. करांक लागून उत्पादनाक फाव ती दिका मेळटा. करांचो उपेग समाजीक कल्याणाखातीर जाता. शासनाक खर्चाखातीर येणावळ मेळोवन दिवप, गिरेस्त आनी गरीब हांचेमदली विशमताय उणी करप, वाडटशा दरजेचेर नियंत्रण दवरप, पुराय रोजगार निर्माण करपाक पालव दिवप, विदेशी वेव्हारांतली विषमता पयस करप, प्रादेशिक असमतोल पयस करप हे करांचे कांय उपेग आसात.

कर आकारपाचीं तत्वां: करदात्याकडल्यान कर घेतना खंयचेच व्यक्तीचेर अन्याय जावंचोना हाचेकडेन सरकारान लक्ष दवरचें पडटा. व्यक्तीची कर दिवपाची कुवत पळोवन करची रक्कम, ती केन्ना फारीक करपाची आनी कसले पध्दतीन फारीक करपाची, हें निश्चित आसूंक जाय करची वसुली करतना करदात्याची तजवीज जातली, हें ध्येय सरकारान दोळ्यांसामखार दवरूंक जाय. वसुलीचेर जावपी खर्च कमीत कमी आसूंक जाय. कर आकारपाक खर्च जाता, ताचे परस करपसून मेळपी येणावळ चड आसा, हाची सरकारान खात्री करूंक जाय. हेभायर कर पध्दतींत लवचिकता, सरलता, पर्याप्तता, सास्केपण, वैधता, विविधताय हांचेरुय भर दिवंक जाय.

करांचो आघात वा भार: येणावळींतल्यान कर दितात म्हळ्यार तितलेच रकमेन ते व्यक्तीची येणावळ उणी जायत आसता. देखुनूच जण एकलो करचो भार दुसऱ्याचेर धुकलाचो यत्न करता. देखीक- वस्तूचेर विक्री कर बसयल्यार तो वेपान्याक दिवंचो पडटा. म्हळ्यारूच करांचो आघात (impact) वेपान्याचेर पडटा. पूण जर त्या वेपान्यान कराचे रकमेइतलें वस्तूचें मोल वाडयलें आनी गिरयकांकडल्यान वसूल केलें, तर कराचो भार (incidence) गिरयकांचेर पडटा. देखून कराचो भार ओण योमता ताका म्हत्व आसता. जितले रकमेचो कर भरता तितली रक्कम ताका खर्च करपाक कमी पडटा. देखून, कर बसयतना कर कोण दिता हाचेर सरकार आपलें लक्ष दवरता. करांक लागून सेवन, उत्पादन,

उत्पादक-घटकांचें पुनर्वीटप (reallocation) आनी परदेशी वेपार तातूंत बदल जाता, म्हूण खासा करांचो भार नक्की कोणाचेर पडटा, हें निश्चितपणान सांगप कठीण आसा.

करांचे प्रकार: प्रत्यक्ष कर आनी अप्रत्यक्ष कर अशे करांचे दोन प्रकार आसात. ह्या दोनांत खरो फरक खंयचो हेविशीं अर्थशास्त्रज्ञांमदीं एकमत ना. सामान्यतायेन प्रत्यक्ष कराचो आघात आनी भार कर दितल्याचेरूच आसता. देखीक: येणावळ कर, भांडवली नफा कर, संपत्ती कर, वागणूक कर, मालमत्ता कर आदी. हाचे उरफाटें, जे कर व्यक्ती सुर्वेक म्ळना भरता पूण उपरांत दुसऱ्यांकडल्यान वसूल करता, तांकां अप्रत्यक्ष कर अशें म्हण्टात. देखीक: उत्पादन कर, करमणूक कर, विक्री कर, अबकाश कर, उत्पादन कर प्रा. उर्सुला हिक्ससारके कांय अर्थशास्त्रज्ञ करवसुलीवयल्यान प्रत्यक्ष वा अप्रत्यक्ष कर थारावचे ह्या मताचे आसात भारतांत कर येणावळींतली ७५ टक्क्यांपरस चड येणावळ अप्रत्यक्ष करांतल्यान येता. राश्ट्रीय येणावळींत कराचो वांटो सुमार १५ टक्क्यां आसा.

कांय म्हत्वाचे कर: १. प्राप्तिकर वा आयकर (Income-tax) सरकारान दिल्ले राखणेक लागून काम करप, येणावळ मेळोवप आनी कायद्याचे चौकटेंत रावन मेळिल्ले येणावळीचो उपभोग घेवप शक्य जाता. देखून, व्यक्तीचे येणावळीचेर कर लावपाचो सरकाराक हक्क आसा, अशें मानतात.

२. उत्पादन कर: सरकार कारखान्यांखातीर वीज, उदक, रस्ते आदी पुरयता. ह्यो सुविधा दिवपाखातीर जावपी खर्च वसूल करप ही उत्पादन-कराचो हेत जावन आसा. वस्तूचें उत्पादन जातकच हो कर उत्पादकांकडल्यान वसूल करतात.

३. भांडवली नफा कर (Capital gains tax): अर्थीक उदरगत आनी नेटान जावपी उद्येगीकरण हाका लागून भांडवली वस्तूंच्यो दरे नेटान वाडटात. असले परिस्थितींत भांडवली वस्तू विकल्यार मूळ दरापरस चड पयशे विकतकच मेळटात. हे वाडीक 'भांडवली नफा' अशें म्हण्टात. ह्या फायद्याचेर जो कर लायतात, ताका 'भांडवली नफा कर' अशें म्हण्टात.

४. संपत्ती कर (Wealth Tax): संपत्तीच्या आदारान अदीक संपत्ती मेळोवं येता. हातूंत वाड जावंची न्हय म्हूण सरकार हातूंतलो वांटो कराच्या रुपांत वसूल करता.

५. करमणूक कर: करमणुकीचीं साधनां मेळोवन दिवपाक सरकाराक खर्च जाता. हो खर्च करमणूक कराच्या रुपांत वसूल करप हो ह्या कराचो हेत जावन आसा.

- प्रा. वामन रामनाथ नायक

कर- २: शुभ दिसाच्या दुसऱ्या दिसाक कर वा करीचो दीस अशें म्हण्टात. ह्या दिसाक अशुभ मानतात. कसलेंय बरें काम ह्या दिसा करिनात. बऱ्या कामाखातीर भायर सरनात. चवथ, संक्रांत ह्या सारकीले सण मनयल्या उपरांत लोक दुसरे दिसा घरभायर सरनात.

- को. वि. सं. मं.

करबील: (मराठी-कदिलिंब, गंधला, पुष्पला; हिंदी- कटनिंब, मिठनिंब; गुजराती- कदिलिंबडो; संस्कृत- सुरभिनिंब, कृष्णनिंब, कैटय; कन्नड-करीबेवू; इंग्लीश- करी लीफ ट्री; लॅटीन- मुरया कोनिजी; कूळ- रुटीसी).

करबील हें पोस्तांतलें एक झाड. करबीलाक कांय लोक 'करपील' अशेंय म्हण्टात. करबीलाचें झाड ६ मी. मेरेन वाडटा. झाडाचें कांड बारीक आसलें, तरी तें घट आसता. ताचीं पानां संयुक्त रुपांत आसतात, एकोडीं केन्नाच नासतात. पानांक बरो वास येता आनी तीं मात्शीं मिरमिरीत आनी तिखट आसतात. पानां सुकल्यार लेगीत वास वचना. ताचीं फुलां एकोडीं नासतात, तांचेय गोंड जातात. फुलां बारीक आनी धवशा रंगाचीं आसतात. फळां बारीक आसतात, तांचेय घोंस जातात. पिकल्या उपरांत फळ जांभळ्या रंगाचें दिसता आनी तातूंत भितर एक

इदोन बियो आसतात.

कॢबीलाची लागवड व्हड प्रमाणांत केल्ली दिसना. गोंयांत, कॢबील फूत घरुती वापरखातीर आपल्या घरच्या पोसापुरतो रेयिल्लो पडटा, खास धंधाखातीर कोणूच रेयनात.

कॢबीलाक खास तरेची जमीन जाय अशें ना. ताका सारें वा उदकूय मीनात, रेब्यांत-खातोडांत तो व्हड जाता. सांवटांतय तो जियेता. त ज्या जाग्यार वत कमी आनी झाडां चड आसतात, ते सुवातेर तो च गेल्लो दिश्टी पडटा.

कॢबीलाच्यो खास अश्यो जाती नात. हालींच पुणेच्या शेती विशिद्यालयांतल्या शास्त्रज्ञांनी कॢबीलाचो बरो वास येता तसली गेली जात विकसीत केल्या. कॢबीलाची लागवड बियांपसून करपाक जाता, पूण अशीं झाडां बरीं वाडनात. बरे लागवडीखातीर पाळांक जे ब येतात, ते काडून रेयतात. ४५×४५×४५ सेंमी. लांब, रुंद आनी १० आकाराचीं फोंडकुळां खणून ३×३ मी. अंतराचेर जून म्हयन्यांत जमाक सुखांत जातकच हे कोंब काडून रोवपाचे आसतात.

कॢबीलाचें झाड ३ ते ५ वर्सांचें जातकच पानां काडपाक सुखांत जाता. झाड ल्हान आसतना पानां काडलीं जाल्यार झाडाचे वाडीचेर रिमाण जाता. घरांत वापरखातीर गरजेपुरतीं झाडांचीं पानां काडूं तात, पूण विपनाखातीर चड प्रमाणांत काडपाचीं आसत जाल्यार सर्तल्यान सादारणपणान २ ते ३ खेपे तेंगशेवयलीं पानां काडटात. त्या वाडिल्ल्या झाडांपसून सरसकट १०० किग्रॅ. पानां मेळपाक शकतात. कॢबीलाचें उत्पन्न २० ते २५ वर्सां मेळटा.

कॢबीलाच्या पानांक बाजारांत वर्सूयभर मागणी आसता. ह्या पानांचो थड करून जेवणाच्या पदार्थांक फोण दिवपाक वापर करतात. सार, हाकाची कडी, चेंटणी, चिवडो ह्या पदार्थांत वासाखातीर कॢबील गपयतात. हागवणीचे धामीआड उपाय म्हूण कॢबीलाचीं ताजीं पानां भतात.

- विश्राम गांवकार

करमली, नागेश रामदास: (जल्म: ५ फेब्रुवारी १९३३, काकोडें-केर.)

गोंयचो सुटके झुजारी आनी नामनेचो कवी. बापायचें नांव रामदास माधव नायक करमली. ताणें मुळावें शिक्षण मराठी आनी पोर्तुगेज भाशेंतल्यान घेतलें. तो खण उद्योगांत नोकरी करतालो. उपरांत १९६२ वर्सा ताणें कामगार चळवळींत वांटो घेतलो. १९६६ वर्सा सावन आकाशवाणीच्या पणजी केंद्राचेर 'स्टाफ आर्टिस्ट' म्हूण नोकरी करतालो आनी १९९१ त तो निवृत्त जालो.

ताका भुरगेपणातूच शिकता आसतना साहित्याची गोडी लागली. काव्यरच बाकीबाब बोरकार हाचें मार्गदर्शन ताका मेळ्ळें. तेचपरी शणै गोंयबाबाची बरपावळ वाचून ताका कोंकणी शक्तीचो दिश्टायो जालो. १९५२ वर्सा कोंकणीच्या वावराकडेन ताचो संबंद आयलो. तातूंतल्यानूच फुडें ताणें गोंयचे सुटके चळवळींत वांटो घेतलो. 'राष्ट्रीय काँग्रेस-गोंय' हे मध्यमवर्गीय दक्षिण गोंयांत सुटके चळवळीचो प्रचार करपांत ताचो म्हत्वाचो वांटो आसा. सुटके झुजारी अन्वयनी ऊर्फ टोनी द सोउझ हाच्या मार्गदर्शनाखाला ताणें १९५२ वर्सासावन लोकांच्या मनांत पोर्तुगेज राजकीय आड जाग हाडपाक जायतो वावर केलो. १६ सप्टेंबर १९५४ दिसा गोंयांत 'तेखोल दीस' मनोवपाचें थारयल्लें, ह्या निमतान १५ सप्टेंबर दिसा खिण ह्या वाठारांत भूंयगत वावर करता आसतना गोंयवाणी ताका धरलो. लश्करी कोर्टान ताका धा वर्सां खर बंदखणीची ख्यास्त फर्मायली. तेभायर १५ वर्सां खातीर ताचे राजकी हक्क काडून घेतले. हो रेवण मागुश बंदखणींत आसतना, थंय बंदखणींतल्या स्वातंत्र्य प्रज्ञेच्याचें कोंकणी अभ्यास मंडळ घडोवन 'जोत' नांवाचें हाताळें चलयलें. बंदखणींत ताणें चार वर्सां आठ म्हयने आनी दोन दीस ख्यास्त भोगतकच १७ मे १९५९ दिसा ख्यास्त सोंपचे आदींच ताची आगावचे बंदखणींतल्यान सुटका जाली. उपरांत गोंय सुटकेमेरेन ताणें वेगवेगळ्या

रुपांत वावर केला.

ताणें फाटल्या पंचवीस-सव्वीस वर्सांत कोंकणीचे उदरगतीखातीर बरोवपी, वावुरपी आनी संघटक म्हूण वावर केला. कोंकणी भाशा मंडळाचो तो एक संस्थापक वांगडी जावन आसा. गोंयांतल्या 'ललितक' ह्या साहित्य दर्शनाचे कार्यावळीचो तो प्रवर्तक आसा. ताका कोंकणी भाशेवांगडाच मराठी, हिंदी, इंग्लीश आनी पोर्तुगेज ह्यो भासो येतात. उर्दू, बंगाली आनी कन्नड भासांचो ताणें अभ्यास केला. कोंकणी पाठ्यपुस्तकां तयार करपाचे नदरेन गोंय माध्यमिक आनी उच्च माध्यमिक शिक्षण मंडळ, तेचपरी गोंय राज्य शिक्षण संस्थेच्या वावरांत ताणें वांटो घेतला. गोंय सरकारच्या गॅझेटियर संपादक मंडळाचो तो वांगडी आसा. गोंयच्या स्वातंत्र्य सैनिक चरित्रकोशाच्या संपादन वावरांत ताचो वांटो आसा.

ताणें कोंकणी आनी मराठी भासांतल्यान वेगवेगळ्या तरांचें बरोवप केलां. तातूंत काव्य हो प्रकार मुखेलपणान कळयला. आकाशवाणीखातीर तरेकवार बरपावळ रचल्या. ताचे 'जोरात' (१९७९), 'सांवार' (१९७९) आनी 'वंशकुळाचें देणें' (१९८९) अशे कवितांशेले उजवाडाक आयल्यात. ताणें आद्य रंगाचार्य हाच्या 'केलु जनमेजया' (जनमेजया आयक) नाटकाचो आनी मोहन रावेश हाच्या 'आधेअधुरे' ह्या नाटकाचो अणकार केला.

१९७२ वर्सा भारतीय स्वातंत्र्याच्या रुप्याउत्सवी वर्सानिमित्तान भारत सरकारकडल्यान ताका ताम्रपत्र दिवन ताचो गौरव जालो. ताच्या 'जोरात' ह्या कवितांशेल्याक कोंकणी भाशा मंडळ आनी गोंय कला अकादमीचे राज्य साहित्य पुरस्कार मेळ्ळ्यात. १९८३ वर्सा कुडचडें हांगा जाल्ल्या अखिल भारतीय कोंकणी लेखक संमेलनाचो तो येवकार अध्यक्ष आशिल्लो.

- कों. वि. सं. मं.

करमळकार, आत्माराम (आपा) नरसिंह: (जल्म: २५ जून १९१६, पणजी).

गोंयचो सुटके झुजारी. ताणें सिसवमेरेन शिक्षण घेतलें. १९३४ वर्सा भारतीय राष्ट्रीय काँग्रेस (Indian National Congress) हे संघटनेचो तो वांगडी जालो. 'छोडो भारत' चळवळींतल्यान (Quit India) भूंयगत वावुरप्यांकडेन ताणें आडवाटेन संबंद दवरिल्लो. १९४५ वर्सा ताणें लिपचोऱ्यां पत्रकां छापून आनी तीं लोकांक वांटून तांचे वर्वीं पोर्तुगेज गव्हर्नादोर जेराल, जुजे काब्राल हाच्यो गुपीत कारवायो आनी भ्रष्टाचार उक्ताडार हाडपाचो यत्न केलो. १९४८ वर्सा मुंबयसावन येता आसतना पोलिसांनी ताका रातचो कुळें वाठारांत धरलो. तांणी ताचेकडेन आशिल्लो दादर नगर हवेलीचो नकासो जप्त केलो. तेभायर ह्या नकाशाविशीं जायते प्रस्न केले आनी ताणें भारतीय वक्तिलातीकडेन संबंद दवरचो न्हय असो आदेश दिवन ताका सोडलो. तो पणजे बँकेत नोकरी करता आसतना १९५० त पंडित नेहरून दिल्लीच्या लाल किल्ल्या वेल्यान पोर्तुगेज राजवटीआड टीका केल्ली. ताचे आड निशेद करपाखातीर पोर्तुगेज सरकारान एक पत्रक काडिल्लें. ह्या पत्रकाचेर सय करूंक ताणें न्हयकार दिलो. तेखातीर सां तोमे (St. Tome) वेले बँकेचे शाखेंत ताची बदली केली. सां तोमे हांगां वता आसतना वाटेर, मुंबय पावतकच बरो नाशिल्ल्याचें सवंग करून ताणें तिकिट रद्द करूंक लायली. आनी उपरांत निशेद परगटावपाक म्हूण बँकेक सोडचीट दिली. उपरांत तो मुंबय युनायटेड कमर्शियल बँकेत काम करूंक लागलो आनी वांगडाच राश्ट्रवादी वावरांत वांटो घेवंक लागलो. महाअपद्रु सरकार, गोंयांत आशिल्ली भारतांतली वक्तिलात (Consulate) आनी दिल्ली आशिल्ले विदेशी मंत्रालय (External Affairs Ministry) हांकां जोडपी म्हत्वाचो दुवो कसो तो वावुरलो. नॅशनल काँग्रेस गोंय संघटनेचो तो वांगडी आसलो सुटके झुजारी पीटर आल्बारास हाच्या पालवान तो वावुरप्यांक घातपाती आनी भूंयगत वावर करपाक तयार करतालो. २७ मार्च १९५४ दिसा १२० सत्याग्रहीक घेवन, गोंयांतली रेल्वे येरदारी बंद करची अशी

करवली-कराटे

मागणी कल्क ताणें कॅसलरॅक हांगा मोर्चा व्हेलो. १९५४ वर्सा ताणें दादर नगर हवेलीचे सुटके चळवळीखातीर वावुरी घाडिल्ले. आझाद गोमंतक दल संघटनेच्या पालवान नगरहवेलीची सुटका करपांत ताचो वांटो आसा. दादर आनी नगर हवेलीचो प्रशासक म्हूण ताका एकमतान वेंचून काडलो. फुडें ताणें कश्टकरी आदिवासींक आदार दिवपाखातीर पंचायत राज्य आनी भूंय कायदो काडलो आनी प्रांताच्या प्रशासनांत लोकशाय राज्यपध्दत सहजतायेन हाडपाखातीर मोलादीक वावर केलो. तो गोंयच्या आनी गोंयाभायल्या कांय सुटके झुजाऱ्यांक अर्थीक पालव दितालो. गोंय सुटके मेरेन ताणें मुंबय रावन सुटके झुजाचो वावर केला.

गोंय सुटके उपरांत तो जायतीं वर्सां भारतीय राष्ट्रीय काँग्रेस संघटनेचो पदाधिकारी आनी चिटणीस आशिल्लो. १९७२ वर्सा भारत सरकारन ताका ताम्रपत्र दिवन, मुंबय प्रदेश काँग्रेस समितीन पदक दिवन आनी दादर आनी नगर हवेलीच्या प्रशासकान ताका मानपत्र दिवन ताचो भोवमान केला.

- को. वि. सं. मं.

करवली: लग्नसुवाळ्यांत न्हवऱ्याचे भयणीक करवली म्हण्टात. 'करे' म्हळ्यार मंगल कलश. हो कलश हातांत घेवपी ती करवली. म्हुंतावेळा न्हवऱ्याच्या फाटल्यान करवली उबी रावता. कांय कडेन मंगल कलश माथ्यार घेवन करवली न्हवऱ्याफाटल्यान घोड्यार बसता. लग्नांत वेणी (न्हवऱ्याची आवय) फाटोफाट करवलेक मान आसता. व्हंकलेची आवय करवलेचे पांय धुवन तिका साडी दिता. करवलेविशीं कोंकणी लोकगीत आसा तें अशें:

शेतुक करवली भायर सरवली,
खरवांडी रागान गेली रे पालवा----

- कों. वि. सं. मं.

कराची: पाकिस्तानांतलें सगळ्यांत व्हड शार. लोकसंख्या: ५,१०३,००० (१९८१). ल्यारी आनी मलिर ह्या न्हंयांच्या मदीं भुशिरच्या तोंकार हें शार वसलां. पाकिस्तानांतलें हें एक मुखेल बंदर. दर्यांतले एके फातरवळीच्या तोंकाचेर मनोर नांवाची ऊंच शिळा आसा. हे शिळेखातीर कराची बंदराक बरी राखण मेळटा. मनोऱ्याचे फातर आनी मुखेल भूंय हांच्या मदल्या खारकच्छांतली गाळाची माती आपशींच सोतावरवीं व्हांवन वता, हें बंदराचें एक सैमीक खाशेलेपण जावन आसा.

कराची शार सिंधू न्हंयच्या मुखाकडेन वायव्येक आसा. हें शार मुंबय सावन ८८० किमी. अंतराचेर आनी दिल्ली सावन १०५६ किमी. अंतराचेर आसा. सुएझ मार्गान हें शार लंडनसावन फकत ३,७२५ किमी. अंतराचेर आशिल्ल्यान युरोपाक हें सगळ्यांत लागशिल्लें बंदर आसा. तेभायर अफगाणिस्तान, मध्य आशिया हांकांय हें बंदर लागीं पडटा. हांगाचें तापमान जून म्हयन्यांत ३२° से. आनी जानेवारी म्हयन्यांत १४° से. आसता. हांगा पावस २० सेंमी. पडटा.

१८ व्या शेंकड्यापयलीं कराची शाराचो खंयच उल्लेख मेळना. १७२५ त, हब न्हंयच्या तोंडाकडेन खराक वाठरांत ल्हानशें बंदर आशिल्लें. हें बंदर मातयेन भरिल्ल्यान त्या वाठरांत रावपी लोक कलाचीकून हांगा रावंक गेले. थंय भुशिरच्या तोंकार किल्लो बांदून हे लोक रावंक लागले. कलाचीकून वाठरांत आतांचें कराची शार आसा. कराची शाराचें नांव 'कलाचीकून' हाचेवेल्यान पडलां आसूंक जाय. अठराव्या शेंकड्याच्या शेवटाक कराची शार तालपूर हांगाच्या मिरांचे मत्सेखाला आशिल्लें. १८४३ वर्सा ब्रिटिशांनी जैत जोडलें. ह्या काळांत सर चार्ल्स नेपिअरच्या यत्नांनी कराची शाराची खुबशी उदरगत जाली. १८६५ त अमेरिकेंत यादवी झुजां जावंक लागलीं. देखून, थंयचो कापूस इंग्लंडाक मेळप कठीण जालो. अशा वेळार भारतांतलो कापूस मुंबय आनी कराची बंदरांतल्यान लँकाशर हांगा निर्यात जावंक लागलो. ताका लागून कराची बंदराचें म्हत्व खूब वाडलें.

१९३५ त जाल्ल्या कायद्यान सिंध प्रांत मुंबय शारासावन वेगळो

केलो; तेन्ना कराची शाराक ह्या नव्या प्रांताची राजधानी केली. फुडें १९४७ त भारताचे फाळणेवेळार पाकिस्तान वेगळो देश जातकच कराची पाकिस्तानाची राजधानी जाली. पूण केंद्र सरकारची तरेकवार कार्यालयां, परदेशी वकिलाती आनी फाळणेक लागून हजारांनी निर्वासित लोक रावपाक आयिल्ल्यान कराची शाराक खुबशा संकश्टांक तोंड दिवंचें पडलें. उदका पुरवण आनी भलायकेविशींचे उपाय करप भोव कठीण जाले. अशा वेळार १९६० वर्सा रावळपिंडी शाराच्या लागसार एक नव्या नगराची येवजण केली आनी पाकिस्तानाची राजधानी थंय व्हेली. तिक इस्लामाबाद हें नांव दिलें. हे घडणुकेन कराची शारांतलो ताण उण जालो. पूण शाराचें म्हत्व उणें जावंक नासलें. कांय सरकारी कार्यालयां कराची शारांत उरिल्लीं.

एक उद्येगीक शार म्हूण कराची शाराची नामना आसा. हांगा कापूस, रेशम आनी लोकर हांचे कपडे तयार जातात. हांगा शिमीट, नळे, विजेचीं तरेकवार उपकरणां, लोखणी सामान, ग्रामोफोनाच्यो प्लेटी, वखदां, रसायनां, फस्कां, कातडी सामान, काच, सायकलीचे भाग आदीचे कारखाने आसात. मातयेचीं आनी धातुचीं आयदनां, शेंदऱ्यो, तयार कपडे, गालीचे हांचो हातवेवसाय हांगा बरेतरेन चलता.

वेपार, उद्येगधंदे आनी शिक्षण ह्या मळांचेर कराची शाराक पाकिस्तानांत खूब म्हत्व आसा. ड्रिगच्या आंतरराश्ट्रीय मान्यताय मेळिल्ल्या विमानतळाखातीर आनी बऱ्या बंदराखातीर पाकिस्तान राज्यांतलो आयातनिर्यातीचो वेपार कराची शारांतल्यान जाता. हांगाच्यान गंव, धान्य, कापूस, कातडी, कच्ची लोकर आदी मालाची निर्यात जाता आनी तिळें, यंत्रां, सुती कपडे, पेट्रोल, कोळसो, साकर आदी मालाची आयात जाता.

शिक्षणावांगडा सांस्कृतिक नदरेनूय कराची शाराक म्हत्व आसा. ह्या शारांत तंत्रीक शिक्षणाच्यो शाळा, माध्यमिक शाळा आनी कराची विद्यापीठ आसा.

कराची शारांत विधिमंडळ, सचिवालय, न्याय कार्यालयां, महानगर पालिका, बँको, विन्याच्यो कंपनी, विमानाच्यो कंपनी अश्यो जायत्यो वेपारी कंपनी आशिल्ल्यान हांगाची जीण गजबजिल्ली आसता. हांगाच्या वस्तुसंग्रहालयांत पूर्विल्ल्या अवशेशांचो म्हत्वाचो सांठो आसा. १९७१ त जाल्ल्या भारत आनी पाकिस्तानाच्या झुजांत कराची बंदराचें खूब लुकसाण जालें.

- कों. वि. सं. मं.

कराटे: कराटे म्हळ्यार जपानी भाशेंत मोकळे हात. शस्त्रासारक्या खंयच्याच भायल्या साधनाचो वापर करीनासतना फकत मनगटाच्या नेटाचेर आत्मसंरक्षण आनी चढाई करपाच्या ह्या तांत्रिक खेळाक पडिल्लें हें नांव उद्बोधक आसा. निःशस्त्र स्थितींत आत्मसंरक्षण कशें करपाचें आनी सशस्त्र घुरी घालतल्याचेर चढाई कशी करपाची, हाचें शिक्षण घेतां घेतां कराटे ह्या खेळाचो पयलीं चीनांत उदय जालो, अशें म्हण्टात. इ. स. च्या पांचव्या-सव्या शतमानांत दारुमा तैशी नांवाच्या भारतीय बौद्ध भिक्षून ही विद्या चीनी लोकांक शिकयली.

निक्यू जुन्यावयल्या ओकिनावा वाठरांतले आक्रमक, दुबळ्या लोकांचेर सशस्त्र हल्ले करताले. अशा हल्लेखोरांपसून बचाव करपाचे गरजेतल्यान सतरव्या शतमानासावन कराटेची उदरगत जावपाक लागली. १९१६ सावन जपानांत कराटेचें तंत्र बरेंच उदरगतीक पावलें. फुनाकोशी गिचिन (१८६९-१९५७) हाका आर्विल्ल्या कराटेचो जनक अशें मानतात.

जपानांत हो खेळ चार प्रकारांनी खेळटात. ते चार प्रकार अशे: शोटोकान, वाडो- न्यु, गोजु- न्यु आनी शिटो- न्यु. थंय ह्या खेळाच्यो नाकायमा राष्ट्रीय सतीं जातात. हीरोकाझ कानाझावा, मासाटोशी आनी यामागुची गोमेन हे तीन नामनेचे कराटेपटू आसात.

कसल्याच शस्त्राचो वा हेर साधनांचो आदार घेनासतना फकत मनगटाचो, मुठीचो, कोपराचो आनी पांयांचो वापर करून प्रतिपक्षाचेर

को करप आनी वेळ प्रसंगाक ह्याच मार्गान स्वताचो बचाव करप, हें खेळाचें मुखेल तंत्र. करटेपट्ट्या मनगटांत वीट फोडपाइतली ताकद आता. करटेचें तंत्र शिकपाखातीर शास्त्रशुध्द प्रशिक्षणाची गरज आता. सद्या भारतांतूय हो खेळ लोखप्रिय जाला. गोंयांतय कांय गनी ह्या खेळाचें प्रशिक्षणवर्ग चलतात.

- कों. वि. सं. मं.

करिम, गफार नूरमहम्मद: (जल्म: २० नोवेंबर १९३६, पशें- बारदेस).

गोंयचो सुटके झुजारी. बापायचें नांव करिम नूरमहम्मद. ताणें अभ्यासिक शिक्षण इंग्लिशींतल्यान घेतलें. गोंयचे सुटके चळवळीच्या काळांत तो 'रॅन्कूर पॅट्रिओटिका' (Rancour Patriotica) पक्षाखातीर वावर करतालो. एक फावट दारुगुळो हाडटा आसतना साळ वाठारचे शिरोचेर तुर्गेज पोलिसांनी ताका अटक केली. सुर्वेक ताका पांच म्हयने पणजी खणींत आनी उपरांत आगवाद बंदखणींत दवरलो. फुडें जेन्ना पोर्तुगेज सरकारच्या प्रादेशिक लश्करी न्यायाधिशामुखार (Territorial Military Tribunal) ताची चवकशी जाली, तेन्ना ताका सोळा म्हयने बंदखणींत यास्त फर्मायली. भारत सरकारान ताम्रपत्र दिवन ताचो भोवमान केला.

- कों. वि. सं. मं.

कर्क: (कॅन्सर). भारतीय राशीचक्रांतली चवथी रास. पुनर्वसू नखेत्राचो चवथो चरण (चतुर्थांश) आनी पुष्य आनी आश्लेषा हीं नखेत्रां कर्क राशींत येतात. कुली हें तिचें प्रतीक. कर्क राशींत गुरू उंचेलो मानतात. तिचो स्वामी चंद्र. तिच्यांत सव्या प्रतीमेरेनचे ३७ तारे आसात. पूण एकूय तारो चौथ्या प्रतीपरस अदीक तेजीश्ट ना. सगळ्या राशींमदीं ह्या राशीचे तारे सगळ्यांपरस अंधुक आसून तिचे मदीं आशिल्लो तारकाचोंबो दोळ्यांनी दिसूं येता. ताका ग्रीसेपी वा एम् ४४ अशें म्हण्टात. १२ मार्चच्या सुमारक रातीच्या ९ वरांचेर ही रास अक्षमंडलाचेर येता. १६ जुलयक निरखन (संपातचलन मतींत नासतना) आनी २२ जूनक सायन (संपातचलन मतींत घेवन) कर्क राशींत सूर्यप्रवेश जाता. २२ जून सावन दक्षिणायन सुरू जाता.

- कों. वि. सं. मं.

कर्ण: महाभारतांतलो एक दानशूर वीर कुंतीक आंकवारपणात रूपापसून जाल्लो पूत. ताची जल्मकथा अशी: कुंतीन केल्ले सेवेचेर दुर्वास ऋषी प्रसन्न जालो आनी ताणें तिका एक मंत्र दिलो. त्या मंत्राच्या उपायान कुंती खंयच्याय देव-देवतेक आपोवंक शकताली. भुरगेपणाच्या ब्रह्मावका लागून तिणें सहज सूर्याक आपयलो. अशे तरेन सूर्यापसून तेन्ना कर्ण हो पूत जालो. तो जल्मताच खूब तेजीश्ट आशिल्लो. ताच्या आंगार कवच-कुंडलां आशिल्लीं. लोलजल्माच्या भयान कुंतीन ताका दयेंत घालून न्हंयत सोडलो. सूतजातीचो धृतराष्ट्राचो सारथी अधिरथ ताका तो मेळ्ळो. ताची बायल राधा हिणें ताचें नांव 'वसुपेण' अशें दवरलें आनी ताचो सांबाळ केलो. देखून ताका 'राधेय' अशेंय म्हण्टात. कुंतीचो पूत म्हूण ताका 'कौतैय' अशेंय म्हण्टात. ताचे बायलेचें नांव कर्णाली आनी चल्याचें नांव वृषसेन अशें आशिल्लें.

धनुष्यविद्येंत कर्ण अर्जुनापरस फिशाल आशिल्लो. देखून, दुर्योधनान ताका आपल्या पंगडांत घेतलो आनी अंगदेवाचो राजा केलो. द्रोणाचार्याकडल्यान तो धनुष्यविद्या शिकलो पूण द्रोणान ताका ब्रह्मास्त्र दिल्लेना. देखून आपूण ब्राह्मण आसा. अशें फट उलोवन परशुरामाकडल्यान ताणें अस्त्रविद्या शिकून घेतली. एका प्रसंगावेळार ताणें क्षत्रियत्व उक्तें जालें, तेन्ना 'ऐनवेळार तुका ब्रह्मास्त्रविद्येची याद जायची ना' असो परशुरामान ताका श्राप दिलो.

तेज, बळ, पराक्रम, बुद्धिमत्ता, सहनशीलता अशे कितलेशेच गूण कर्णाच्या आंगांत आशिल्ले. जल्मभर सूतपूत्र म्हूण ताका अपमान सोंसचे

पडले. दुर्योधनाक दिल्ल्या इश्टागतीच्या वचनाक तो निमाणे मेरेन जागलो. तो खूब उदार आशिल्लो. ताणें आपलीं कवच-कुंडलां ब्राह्मणरुपान याचक जावन दारुंत आयिल्ल्या इंद्राक सहज दान केलीं. कुरु-मुंजाआदीं कर्णाक कौरव पंगडांतल्यान फोडपाचे श्रीकृष्णान आनी कुंतीन खूब यत्न केले, पूण तांकां यश आयलेंना.

कुरुक्षेत्राचेर कौरव-पांडवांमदीं जाल्ल्या झुजांत अर्जुनाकडेन लडटा आसतना कर्णाचें रथचक्र धर्तरेन गिळ्ळें. तो सकयल बागोवन तें चक्र काडटा आसतना श्रीकृष्णान अर्जुनाक बाण सोडून कर्णाची तकली उडोवपाक सांगलें. अशे तरेन कर्णाक मरण आयलें.

एक शूर धनुर्धारी, म्हान दानी आनी स्वामीनिष्ठ म्हूण महाभारतांत कर्णाची नामना आसा.

- कों. वि. सं. मं.

कर्नाटक: भारतीय संघराज्यांतलें एक घटकराज्य. हें राज्य भारताचे दक्षिणेक वसलां.

अक्षांश आनी रेखांश: ११° ३०' उत्तर ते १८° २७' आनी ७४° ६' ते ७८° ३६' उदेंत. उत्तरेक गोंय आनी महाराष्ट्र, उदेंतेक आंध्र प्रदेश आनी तमिळनाडू, दक्षिणेक तमिळनाडू आनी केरळ, अस्तंतेक अरबी दर्या.

भूंयवर्णन: कर्नाटक राज्याचो चडसो वाठार डेक्कन वाठारांत पडटा. भुगोलिक नदरेन राज्याचे तीन मुखेल भाग पडटात. अस्तंतेकडली दर्यादेग, सह्याद्रीचो दोंगराळ वाठार आनी अस्तंतेकडलो पठारी वाठार.

अस्तंतेकडलो दर्यादेगेचो वाठार सकयल आनी अशीर आसा. ताचेर जांभ्या फातरांचीं ल्हान ल्हान पठारां आसात. उदेंत-अस्तंत व्हांवपी न्हंयांचीं देगणां सकयल आसून न्हंयादेगांवेलो वाठार पिकाळ आसा. देगेवेल्यो खाडी येरादारीचे नदरेन सोयीच्यो आसात.

सह्याद्रीचो वाठार दोंगराळ आसून तो दक्षिण-उत्तर दिकांनी पातळ्ळा. तांच्या तेमकांची सरासरी उंचाय ६०० ते १००० मी. आसा. सह्याद्री पर्वतमाळ ३२० किमी. लांब आसा. हे माळेंतली कुद्रेमुख आनी मल्लिआरगिरि हीं तेमकां उल्लेखनीय आसात.

अस्तंतेकडलें पठार ९०० ते १२०० मी. ऊंच आसा. पठारचो उत्तरेकडलो वाठार मळांचो आनी दक्षिणेकडलो वाठार फातरां आसा.

न्हंयो: सह्याद्री पर्वतमाळेंतल्यान अस्तंतवाहिनी न्हंयो-नेत्रावती, काळी, गंगावळी, अघनाशिनी. उदेंतेवाहिनी न्हंयो कावेरी, तुंगभद्रा. कावेरी न्हंयेक हेमावती, कबिनी, अकविती, शिमशा तर तुंगभद्रा न्हंयेक तुंगा, भद्रा, देववती ह्यो उपन्हंयो आसात. कृष्ण न्हंय कर्नाटकाचे उत्तरेक बेळगांव, रायचूर जिल्ह्यांत पावता. घटप्रभा, मलप्रभा, भीमा ह्यो तिच्यो उपन्हंयो. गोदावरीच्यो उपन्हंयो मांजरा आनी कारंजा. कर्नाटकांत उत्तरेक आसात. कर्नाटक आनी तमिळनाडू राज्याचे शिमेर आशिल्ल्या 'नंदिबेट्ट' नांवाच्या उदेंत, घाटाच्या पर्वतासावन 'उत्तर पिनाकिनी', 'दक्षिण पिनाकिनी' आनी 'पालार' ह्यो न्हंयो उपजतात.

कर्नाटक राज्यांत 'रंगूर' आनी रेंवेन भरिल्ली 'तांबडी माती' अशे प्रकार दिश्टी पडटात. 'रंगूर'चो विस्तार उत्तर कर्नाटक वाठारांत चड आसा. राज्याक ३०० किमी. परस चड लांबायेची दर्यादेग आसा.

हवामान: राज्याचें हवामान उश्ण कटिबंधीय मोसमी प्रकारांत मोडटा. राज्यांत जून ते ऑक्टोबर मेरेन उश्ण पडटा. सगळ्याच सुवातींनी एकसारको पावस पडना. ह्या राज्याचो चडसो वाठार समुद्रपातळेंवर आशिल्ल्या कारणान हवामानांत चड फरक पडना. दर्यादेगेवेलो वाठार आनी तिचे लागसारचो मलेनाड वाठार हांगा सगळ्यांत चड पावस पडटा, (१०० इंचांपरस चड). रायचूर, बळ्ळारी, चित्रदुर्ग, तुमकूर, बेळूर आनी कोलार जिल्ह्यांत वर्साक सरासरी ७०० मिमी. सावन १००० मिमी. मेरेन पावस पडटा. मलेनाड वाठार, बेळगांव आनी धारवाड जिल्ह्याचो अस्तंत वाठार, शिमोगा, हासन, चिक्मंगलूर, कोडगु आनी म्हैसूर जिल्ह्यांत तेचपरी करावळी प्रदेशांत सरासरी १३०० मिमी. सावन ३००० मिमी. मेरेन पावस पडटा.

राज्यांत शिंयाळ्याच्या दिसांनी वारें थंड आसता. गिमांत वारें मात्शें

हून ल्हानसान वावळ आनी गडगड हांणी भरिल्लें आसता. पावशी वारें थंड पूण तुफानी आसता.

बनस्पत आनी मोनजात: सह्याद्रींत आशिल्ली सगले तरेची वनस्पत आनी मोनजात कर्नाटकांत दिसता. सागवानी, श्रीगंध (चंदन), कोंडो, सिमूळ, होन्ने (बिबळो), आंबो, सुरू, निलगिरी, शिसें, रोजवूड हीं रुखावळ आसा. हत्ती गवे रेडे, बिबटे वाग, तरस, वांस्वेल, मोर, सांबर, चित्ते, लांडगे, सरसटपी प्राणी, तरांतरांचीं सवणीं दिसतात. दांडेली, बंदीपूर, नागरहोळे हांगाचीं अभयारण्यां नांवाजल्लीं आसात. राणी-बेळूराणी काळें मीर्ग (Black Buck) आनी चिंचणगिरींत मोर हांचे खातीर लाशेचीं अभयारण्यां आसात.

इतिहास: कर्नाटक हें राज्याचें नांव 'करिनाडु' उतरावेल्यान आयला. 'करिनाडु' म्हळ्यार काळी माती आशिल्लें वा 'करनाडु' म्हळ्यार उबार आशिल्लें, अशी तांची व्युत्पत्ती जाता.

इतिहासापयलीं काळा आदल्या शिलायुगाचे अवशेश (Palaeolithic), गुलबर्गा जिल्ह्याच्या हुणसगी आनी तुमकूर जिल्ह्याच्या 'किन्नहळिळ' हांगा मेळ्ळ्यात. चड करून हंयचेदेगेर, दर्यादेगेर, नवशिलायुगाचे अवशेश मेळ्ळ्यात. त्या काळेचे 'शिलायुध', शतकुंभ' प्रण्यांचीं आनी मनशांचीं हाडां, लाशिल्लें कड्डण सांपडलां. ह्या कड्डणांत नासणो, गंव, कुळीद हांचो आस्पाव आसा. धारवाड जिल्ह्याच्या हळ्ळूर हांगा अतिपूर्विल्लें लोखणाचें आयुध मेळ्ळें. ताचो काळ इ.स.प. ८०० वर्सा इतलो पोसो आसा. बेळगांव जिल्ह्याच्या कोण्णूरंत, बिजापूर जिल्ह्याच्या तरेदाळांत आनी दक्षिणेंत कोलार जिल्ह्याच्या 'नल्लगी' मेरेन असल्यो समाधी आसात. तातूंत लोखणाच्यो वस्तू मेळ्ळ्यात. कोलार जिल्ह्याच्या बलहळी हांगा लोखण तयार करपाची भाटी मेळ्ळ्या.

अशोक मौर्याचे लघुशिलालेख रायचूर जिल्ह्याच्या मस्की आनी कोळकाळांत, बळ्ळारी जिल्ह्याच्या उदेंदोळ, इटूरंत आनी चित्रदुर्ग जिल्ह्याच्या ब्रह्मगिरि, जट्टिगरमेश्वर आनी सिध्दापूर ह्या सुवातींनी मेळ्ळ्यात. मौर्य राजवटीच्या अस्ताउपरांत दुसऱ्या शतमानाच्या शेवटाक ह्या प्रदेशांत सातवाहनांचें (इ.स.प. २००- इ.स.प. ३००) राज्य आसलें. तांचें साम्राज्य दक्षिणेंत चित्रदुर्ग जिल्ह्यामेरेन पातळिल्लें. चवथ्या शतमानामेरेन चित्रदुर्गाचे दक्षिणेक आशिल्ल्या तुमकूर, बेंगळूर, म्हैसूर, मंडय, चिकमंगळूर आनी हासन प्रदेशांत खंयच्याच राजान राज्यकारभार केल्ली म्हायती मेळना. श्रवणबेगोळ (हासन) हांगा चंद्रगुप्त मौर्य, भद्रबाहु नांवाच्या जैन संन्याशावांगडा आयलो आनी ताणें थंयच समाधी घेतली, अशी एक कथा आसा. बनवासि (उत्तर कन्नड), चंद्रहळिळ (चित्रदुर्ग) वडगांव, माधवपुर (बेळगांवलागीं) आनी सन्नती (गुलबर्गा) हांगा सातवाहनांच्या पूर्विल्ल्या राज्यांचे अवशेश, नाणीं आनी यादस्तिकां सांपडल्यांत. सातवाहन राज्य नश्ट जातकच कर्नाटकांत पल्लव वंशाचें राज्य कांय वर्सां चल्लें.

चवथ्या शतमानाच्या काळांत बनवासीचें कदंब (इ.स. ३४५ ते इ.स. ५५०) आनी तलकाडचे गंगवंशीय (इ.स. ३५०- इ.स. ९९०) अशीं दोन राज्यां उदेलीं. दोगांकूय आपलें अस्तित्व तिगोवपाखातीर पल्लवांकडेन झुजचें पडलें. शिमोगा जिल्ह्याच्या ताळगुंद ह्या अग्रहारांत तरनाटो विद्वान 'मयूरशर्मा' पल्लवांचे राजधानींत कांचीच्या घटिकास्थानांत शिक्षणाक गेल्लो. थंय पल्लवरायाचे अश्वसंस्थेंत ताचो अपमान जाल्लो आनी ताणें पल्लवांआड बंड करून बनवासि राजधानींत आपलें स्वतंत्र राज्य स्थापलें. मयूरशर्मान आपलो ब्राह्मण धर्म त्याग करून 'मयूरवर्मा' हें नांव घेतलें. कदंब वंशाचो सगतासंबंद गुप्त आनी वाकाटक वंशांवांगडा चल्लो. कन्नड भाशेचें पयलें शासन 'हलमिडि' नांवाच्या हासन जिल्ह्यांत मेळ्ळें. हें कदंब वंशाचें आसून ताचो काळ ४५० वर्सा इतलो आसा. सव्या शतमानांत कर्नाटकाच्या वायव्य भागांत चालुक्य (५००-७५७) वंशीयांचो शेक चल्लो. तांणी कदंबांक जिखले, पूण तांचे कांय ल्हान फांटे विजयनगरच्या उदयामेरेन तग धरून उरले. चालुक्यवंशीय पयल्या पुलकेशीन बादामीक राजधानी केल्ली. दुसऱ्या


पुलकेशीवेळार (५९७-६४२) ताचे गिरेस्तकायेचें वर्णन ह्युएनत्सांग हाणें केलां. चालुक्य काळांत कन्नड भाशेचो राजवेव्हारांत उपेग जावंक लागलो. दंतिदुर्ग राष्ट्रकूटान (७४२-७५५) जिखतकच राष्ट्रकूटांचो शेक धाव्या शतमानाच्या निमाणेमेरेन उरलो. ह्याच काळांत गंगवंशाचे पुनरुज्जीवन जालें. तांच्या चामुंडराय ह्या प्रधानान श्रवणबेळगोळ हांगा गोमटेश्वराचो मोटो पुतळो बांदलो (७८३). राष्ट्रकूटांमदलो तिसरो गोविंद (७९३-८१४) हाणें राज्यविस्तार केलो. अमोघवर्ष ह्या ताच्या पुतान पंडीतांक आनी विद्वानांक आश्रय दिल्ल्यान तो नामनेक पावलो. राष्ट्रकूटाक आपलें व्हडपण तगवपाखातीर चोलावांगडा झुजचें पडलें. निमाणे कल्याणीच्या चालुक्यामुखार ताका हार खावची पडली. अशेतरेन राष्ट्रकूट चालुक्याचें मांडलीक जालें. धाव्या शतमानाच्या शेवटाक सावन बारव्या शतमानाच्या मध्यामेरेन अस्तंतेच्या चालुक्यवंशान ह्या प्रदेशाचेर राज्य केलें. सवो विक्रमादित्य हो ह्या वंशकुळयेंतलो सगळ्यांत व्हड राजा आसलो. ताणें कलागुणांक आदार दिवपाचो मोलाचो वावर केलो. राष्ट्रकूट आनी वंशीयाच्या काळांत कर्नाटक राज्य, शिल्पकला, भाशा, साहित्य ह्या मळांनी गिरेस्त जालें. आठव्या आनी नव्या शतमानांत शंकराचार्यान शृंगेरि मठाची थापणूक करून वैदिक धर्माची विस्कटिल्ली घडी सारकी केली.

चालुक्यांच्या पडट्या काळांत कलचुरी वंश बळीश्ट जालो (११५६-११८३). तातूंतलो बिज्जळाचो मुखेलमंत्री बसवेश्वर हाणें वीरशैव वा लिंगायत पंथाची थापणूक केली. ताचो फुडें कर्नाटकांत प्रसार जालो. इकरव्या शतमानाचे सुर्वेक चालुक्याचे मांडलीक होयसळ (१००६-१३४५) बळीश्ट जालें. विनयादित्य हो ह्या वंशीयांचो मूळ पुरुस आसलो. बिट्टदेव (११०४-११४१) हो ह्या वंशकुळयेंतलो व्हड राजा आसलो. होयसळ राजांनी जायतीं देवळां बांदलीं. तांच्या हळेबीड, बेळूर, सोमनाथपुर हांगाच्या देवळांत वास्तुशिल्पकलेचो अप्रूप आविश्कार दिश्टी पडटा. कर्नाटकाचे उत्तर शिमेचेर होयसळाक देवगिरी हांगाच्या यादवांकडेन बरोच काळ मेरेन झुजचें पडलें. चवदाव्या शतमानाचे सुर्वेक होयसळाक देंवती कळा लागली. अल्लाउद्दीन खिलजी हाणें देवगिरि जिखली. १३११ वर्सा ताचो सेनापती मलिक काफूर हाचे घुरयेंत आनी उपरांत महंमद तुघलकाच्या झुजांत (१३२६-२७) दारसमुद्र हें राजधानीचो नाश जालो.

मुस्लीम राजवटीच्या वाडट्या प्रभावाक विजयनगरचे राजवटीन (१३३६-१५६५) खर आळाबंद हाडलो. माधवाचार्य हाच्या तैक्यान हरिहर आनी बुक्क हांणी हें राजवटीची बुन्याद घाली. संगमवंशांतलो बुक्क, साळूव वंशांतलो देवराय आनी तुळुव वंशांतलो कृष्णदेवराय हाच्या काळांत विजयनगराची भरभराट जाली. कृष्णदेवरायाची राजवट (१५०९-१५२९) विजयनगराच्या इतिहासांत भांगरायुग म्हूण पाचारतात. ह्या काळांत कर्नाटकांत वैष्णवपंथाचो प्रसार जालो.

१३४७ वर्सा थापणूक जाल्ल्या बहामनी वंशीयांनी सुर्वेक गुलबर्गा आनी उपरांत बीदर हें राजधानीसावन राज्यकारभार चलयलो. कर्नाटक प्रदेशाच्या गुलबर्गा आनी बीदर वाठारांत तशेंच महाराष्ट्र आनी आंध्रांतल्या कांय जिल्ह्यांत तांचो शेक चलतालो. बहामनी आनी विजयनगरांत झूज सतत चलत रावलें. महंमद गवान ह्या मंत्र्यान १४७१ वर्सा, गोंय, बेळगांव, कोंकण दर्यादेग, विजयनगर आपले सत्तेखाला हाडलें. पंदराव्या शतमानाच्या शेवटाक बहामनी राज्याचे पांच कुडके जाले. तातूंत बिजापूरची आदिलशाही आनी बीदरची बरीदशाही ह्यो राजवटी म्हत्वाच्यो आसात. काळांतरान बीदर आनी बिजापूर राज्यांमदीं इश्टागत जाली. पूण बिजापूर आनी विजयनगर राजवटींमदीं दुस्मानकाय सोंपली ना. १५६५ वर्सा ताळीकोटे झुजांत पांचूय शाहांनी एकठांय येवन विजयनगर राजवटीचो नाश केलो. ते उपरांत आखाडू वंशीय राजांनी पयलीं धेनुकोंड, उपरांत चंद्रगिरि आनी निमाणे अनेगुंदीसावन राज्य केलें. बंडाळीक लागून हीं राज्यां नश्ट जालीं.

निजामशायेच्या अस्ता उपरांत (१६३६) बिजापूरच्या आदिलशाहान



वक्षिणेवटेन आपलो प्रभाव वाडयलो. सतराव्या शतमानामेरेन कर्नाटकांतले चडशे संस्थानिक आदिलशायेचे मांडलीक जाल्ले. गहाजीराजे भोंसले हाणें केल्ल्या वावराखातीर, आदिलशायेचो सरदार म्हूण ताका बेंगळूरची जहागीर मेळ्ळी. १६८७ वर्सा बिजापूर मोगलांनी हातासलें आनी कर्नाटकाच्या सगळ्या ल्हान व्हड राजांकडल्यान खंड वसूल करून घेतलो. मराठ्यांच्या पालवान मोगलसत्तेक तोंड दिवपाचें काम पाळेगारांनी दाखयलें. मोगलांचे सैनिक बळगें मतींत घेवन चिकमगळूर जेज्ज वोडेयरान (१६७२-१७०४) औरंगजेबाकडेन इश्टागत जोडली. ताका लागून 'जयदेवराज' ही पदवी ताणें मेळयली. मोगलांकडेन संघर्श करीनासतना ताणें आपलें राज्य चलयलें. तेखातीर ताका तिरुमलराय ह्या मंत्र्यान बरो पालव दिलो.

हैदरअली आनी ताचो पूत टिपू सुलतान हांच्या काळांत म्हैसूर राज्याचो व्हड विस्तार जालो. १७९९ वर्सा टिपू सुलतान ब्रिटिशांवांगडा हुजुतना सोंपलो. ताच्या मरणाउपरांत म्हैसूर संस्थानाचो कांय वांटो निजामाक तशीप म्हूण मेळ्ळो. कांय वांटो ईस्ट-इंडिया कंपनीन हातासलो. संस्थानाची उरिल्ली गादी वोडेयर घराण्यांतल्या कुण्णराज ह्या राजा वंशीच्या भुरग्याक मेळ्ळी. म्हैसूर संस्थान सोडून हेर वाठार ब्रिटिशांचे सत्तेखाला उरले. कोप्पळ (१८१९), बीदर (१८२७), नादामी (१८४१) हांगा ब्रिटीश सत्तेक खर विरोध जालो. १८५७ वर्साच्या गड्यावेलार म्हैसूर संस्थान तटस्थ रावलें. नरगुंव आनी मुंडरगे हांगाचे संस्थानीक, हलगळ्ळीचे बेरड हांणी ह्या हुजांत वांटो घेतलो.

१९०७ वर्सा म्हैसूर संस्थानांत विधीमंडळाची थापणूक जाली. १९२३ वर्सा ह्या विधीमंडळाक अधिकार वाडोवन मेळ्ळे. १९४० वर्सा गयशामराज वोडेयर अधिकारार आयलो. १९४७ वर्सा ताणें म्हैसूर भारतांत विलीन करपाक मान्यताय दिली.

सुटके हुजाचो इतिहास: १९०५-०६ वर्सा लोकमान्य टिळकान उत्तर

कर्नाटकाची भोंवडी करून लोकांमदीं स्वातंत्र्याविशीं जागरूकताय तयार करपाचो यत्न केलो. १९२० वर्सा पयलीं कर्नाटक राजकी परिशद जाली. १९२४ वर्सा बेळगांव शारांत महात्मा गांधीच्या यजमानपणाखाल अखिल भारतीय काँग्रेस अधिवेशन भरलें. भारत छोडो चळवळींत कर्नाटकांतल्या १५,००० परस चड लोकांनी बंदखण भोगली. भारताच्या स्वातंत्र्याची आनी विभक्त कन्नड भाशिकांच्या कर्नाटक एकीकरणाची चळवळ ह्यो दोनूय वांगडाच चलल्यो. कर्नाटकाच्या एकीकरणाची मागणी सरदार पटेलान १९४६ वर्सा मानून घेतली.

भारताच्या सुटकेउपरांतच्यो घडणुको: राज्य पुनर्रचणूक समितीचे शिफारशीवेल्यान कन्नड भाशीक लोकांचें राज्य १ ऑक्टोबर १९५६ ह्या दिसा अस्तित्वांत आयलें. तेआदीं कन्नड भाशीक म्हैसूर आनी हैद्राबाद संस्थान, ब्रिटीश काळावेली मुंबय आनी मद्रास प्रदेश तशेंच वर्ग वाठारांत वांटून गेल्ले. शिमेच्या आनी भाशेच्या प्रसावयल्यान आशिल्लो बेळगांव वाठाराचो प्रस्न आयजय सुटूंक ना. १९६७ वर्साच्या न्या. महाजन अहवाला हाच्या उपरांतूय महाराष्ट्र कर्नाटक राज्यांमदलो हो प्रस्न सुटूंक ना. १ नोव्हेंबर १९७३ ह्या दिसा ह्या राज्याचें आदलें नांव 'म्हैसूर' बदलून 'कर्नाटक' अशें दवरलें.

राज्यबैबस्था: कर्नाटक राज्य बेंगळूर (शार), बेंगळूर (ग्रामीण), बेळगांव, बळ्ळारी, बिजापूर, बीदर, चिकमगळूर, चित्रदुर्ग, वक्षिण कन्नड, धारवाड, कोडगु, गुलबर्गा, हासन, कोलार, मंडय, म्हैसूर, रायचूर, शिमोगा, तुमकूर, उत्तरकन्नड अशा २० जिल्ह्यांभितर वांटलां.

विधानसभेंत २२४ तर विधानपरिशदेंत ६३ वांगडी आसतात. भोवमत आशिल्लो पक्ष राज्याचें प्रशासन चलयता. एस्. निजलिंगप्प ह्या राज्याचो पयलो मुखेलमंत्री आसलो. बी. डी. जत्ती, एस्. आर. कंटी, वीरेन्द्र पाटील, देवराज अस्स, आर. मुंडूरव, रामकृष्ण हेगडे, एस्. आर. बोम्मायि हांणीय ह्या राज्याचें मुखेलमंत्रीपद सांबाळ्ळां. सद्या व्ही.

बंगारपा हांगाचो मुखेलमंत्री जावन आसा.

अर्थीक वेवस्था: शेतकी पिकावळ: रज्यांत खरीप आनी रब्बी अशीं दोन पिकां काडटात. १२ लाख हेक्टर जमनींत भात, ११ लाख हेक्टर जमनींत नासणो, २६ लाख हेक्टर जमनींत जोंधळो हीं पिकां काडटात. भात, बाजरी, गंव, कड्डणां हीं हेर पिकां आसात. नगदी पिकांत ऊंस, कापूस, तेलवियो, केळ, तंबाखू, मिरसांग, सुपारी, नाल्ल, कॉफी, काजू, पोपायो, मिरयां, द्राक्षां, मोसंबी हीं हेर मुखेल पिकां आसात.

रेशमाखातीर मलबरी पीक काडपाक कर्नाटक रज्याचो पयलो क्रमांक आसा.

खनिज उत्पादन: भांगर, रुपें, लोखण, मँगनीज, चुन्याफातर, कोमायट, बॉक्सायट, सिलिका हीं रज्यांतलीं मुखेल खनिज उत्पादनां जावन आसात. कोलार गोल्ड फील्ड आनी हट्टी ह्यो मुखेल भांगरखाणी आसात. रज्यांत ५६१७ लाख रुपयांच्या मोलाचें खनिज उत्पादन जाता.

उदकांतली पिकावळ: रज्यांत दर्यातल्यान तशेंच न्हंयांतल्यान नुस्त्याउत्पादन मेळटा. सुमार दोन लाख लोक ह्या वेवसायांत आसात. दक्षिण आनी उत्तर कन्नड जिल्ह्यांत वट्ट देड लाख टन नुस्त्या उत्पादन दर वर्सा जाता.

उद्येगधंदे: बेंगळूर, म्हैसूर, हुबळी, धारवाड, बेळगांव आनी मंगळूर हीं रज्यांतलीं मुखेल केंद्रां आसात. कड्डो माल, वीज, उदक, हवामान, वावरुडी आनी वित्त हांकां लागून रज्यांतल्या उद्येगधंद्यांची उदरगत जाल्या.

मुखेल उद्येगधंदे वशे: साकर, लुगट (सुती आनी रेशमी), शिमीट, तिखें, इलेक्ट्रॉनिक वस्तू आनी अभियांत्रिकी वस्तू. भौशीक मळावेल्या मुखेल उद्येगीक संस्थांचीं नांवां अशीं- HAL, HMT, BHEL, ITI. बंगलोर-जालहळिळ वाठारंत भात सरकारचे व्हडले कारखाने आसात. घड्याळी, दूरध्वनीयंत्रां, इलेक्ट्रॉनिक वस्तू, विमानाचे सुटावे भाग, लुगट आनी हेर वस्ती घडोवपाचे कारखाने थंय आसात. भद्रावतीचो तिख्या कारखानो, दांडेलीचो कागद कारखानो, मंगळूरचो रसायन आनी साऱ्या कारखानो, बेळगांवचो अल्युमिनियम कारखानो, होस्पेटचो तिख्या कारखानो, कुद्रेमुख आनी सडूरचे लोखणा कारखाने हे म्हत्वाचे आसात. रज्यांत २७ सत्कारी उद्येगीक वसाहती आसात.

पर्यटना: रज्यांतलीं कांय थळां पर्यटनाचे नदरेन म्हत्वाचीं आसात. भौगोलीक आनी इतिहासीक कारणांक लागून संवसारच्या पर्यटन नकाशाचेर कर्नाटकाक म्हत्वाची सुवात आसा. रज्याचें राजपाटण बेंगळूर हें सगळ्यांत चड म्हत्वाचें. थंयच्यो लालबाग, कब्बन पार्क ह्यो बागो, विधानसभ्य आनी राजवाडो, तारांगण, विश्वेश्वरय्या उद्येगीक आनी विज्ञानीक वस्तू संग्रहालय आनी मत्स्यालय हांची नामना आसा. ते भायर बेंगळूर हे रेशमी कपड्यांचें म्हत्वाचें केंद्र जावन आसा.

आदल्या म्हैसूर रज्याचें राजपाटण म्हैसूर शार हांगा सोबीत राजमहाल आनी बागो आसात. थंयच्या दसऱ्याच्या उत्सवाक संवसारीक नामना मेळ्ळ्या. चामुंडी दोंगुल्लेचेर आशिल्लें चामुंडेश्वरी देवूळ आनी वृंदावन बाग हीं आनीक नामनेचीं थळां. टिपू सुलतानाच्या राजमहालाक लागून आनी थंयच्या देवळांक लागून श्रीरंगपट्टनम् हें आनीक एक म्हत्वाचें थळ जावन आसा. रंगनतिट्टु ह्या अभयारण्यांत जगांतल्या पयसुल्ल्या वाठारंतले पक्षी आलाशिरो घेवंक येतात. मंगळूर हें एक म्हत्वाचें बंदर. थंय सोबीत देवळां आनी इगर्जो आसात. बेंगळूर, हल्बीड आनी सोमनाथपुर हांगाचीं फातरांनी कोंरतिल्लीं देवळां चड नामनेक पावल्यांत. श्रवणबेळगोळ हांगाचो एकाच फातराचो अजस्त पुतळो हें एक म्हत्वाचें यादस्तीक, तेभायर जैनांचे एक म्हत्वाचें तीर्थक्षेत्र. शिवमोगा (Shimoga) हांगाचो जोग धबधबो हो संवसारंतलो सगळ्यांत ऊंच धबधबो. मडकेरी आनी केम्पनगुंडी हीं नामनेचीं शितळ पर्यतथळां.

बंदीपूर, नागव्होळे आनी दांडेली हीं अरण्यांतलीं विसव घेवपाचीं थळां. विजयनगर साम्राज्याचें राजपाटण 'हम्पि' हांगा त्या साम्राज्याच्या गिरेस्त दायजाच्यो कुत्रो अजून होलमतात. थंयचे राजमहाल आनी

देवळां श्रीकृष्णदेवरायाच्या वैभवचो उगडास करून वितात. प्रतिध्वनीखातीर नामना पाविल्लो प्रचंड बिजापूरचो गोलघुमट हें एक संवसारंतलें अजाप.

ब्रिटिशांआड झुजपी राणी चल्तम्माक लागून किस्तूर शार नावाजिल्ले आसा. तशेंच हांगाच्यो बादामी कोंवरी (caves) लेगीत अजंठा आनी एलोरा हांगाचे कोंवरीभशेनूच आसात.

येरादारी: १९८२-८३ वर्सांमेरेन रज्यांत ९८,५२३ किमी. लांबायेचे रस्ते आसले. ३,१२५ किमी. लांबायेचे रेल्वेमार्ग आसात. तातूंत ५४६ किमी. लांबायेचे ब्रॉडगेज, २,७८८ किमी. लांबायेचे मीटरगेज तर १५३ किमी. लांबायेचे नॅरोगेज रेल्वेमार्ग आसात.

बेंगळूर, बेळगांव आनी मंगळूर हे रज्यांतले तीन म्हत्वाचे विमानतळ आसात.

रज्यांतल्या २८७ किमी. लांबायेचे दर्यादेगेर २० बोटिघके आसात. भारताचो व्हड धको म्हूण मंगळूरक खास म्हत्व आसा.

रज्यांत १९८० वर्सांमेरेन ९,३३७ टपाल कचेऱ्यो, २,४६३ दूरध्वनी केंद्रां आसलीं. रज्यांतलीं मुखेल खबरपत्रां फुडलेतरेन आसात.

इंग्लीश: डेक्कन हेराल्ड, हिंदू, इंडियन एक्सप्रेस; कन्नड: प्रजावाणी, कन्नडप्रभा, संयुक्त कर्नाटक, नवभारत, जनवाणी, उदयवाणी.

लोक आनी समाजजीव: १९८१ वर्साचे जनगणनेप्रमाण १,९१,७९१ चौ. किमी. आंवाठ्याच्या ह्या रज्यांत ३७,०४३,४५१ लोक रावताले.

लोकसंख्येची दाटाय दर चौ. किमी. फाटल्यान १९३ इतली आसा. १००० दादल्यांक ९६३ बायलो अशें प्रमाण आसा. साक्षरता: ३८.४१% बेंगळूर ही रज्याची राजधानी आसा.

हिंदू धर्माचे सगळे पंथ रज्यांत आसात. तेभायर हेर धर्मीय लोकूय रज्यांत रावतात. ब्राह्मणांचे माध्व, स्मार्त आनी श्रीवैष्णव पंथ आसात. वोक्कलिंग ही शेतकामती जमात तुंगभद्रा न्हंयचे दक्षिणेक रावता. तांचेमदीं मेल्ल्या मनशाक पुरपाची चाल आसा. तांचो आहार शाकाहारी आसा. मुसलमानांभितर शिया आनी सुन्नी अशे दोन भेद आसात. रज्यांतले सुन्नीपंथी मुसलमान उर्दू भाशीक आसात. दर्यादेगेवेल्या वाठारंत मलयाळि भास उलोवपी 'मापळे' रावतात. उत्तर कन्नडांत कोंकणी भाशीक 'नवायत' रावतात. किरिस्तांवांभितर कॅथलीक पंथीय भोवसंख्य आसून ते कोंकणी उलयतात. तांचो राबितो उत्तर आनी दक्षिण कन्नड जिल्ह्यांत आसा. प्रोटेस्टंट पंथीय तुळू आनी कन्नड भास उलयतात. म्हैसूर राज्य आशिल्ल्या वाठारंत कन्नड आनी तमीळ भाशीक कॅथलीक आसात. अल्पसंख्य जैन आनी बौध्द रज्यांत आसात. चामार, डोर, बोरेंड ह्योय जाती रज्यांत आसात.

मकरसंक्रांत, गणेशचवथ, दसरो, दिवाळी ह्यो रज्यांतल्यो मुखेल परबो आसात. म्हैसूरचो दसरो नांवाजिल्लो सरकारी उत्सव आसून, तो देश-विदेशांतल्या भोंवडेकारांचे आकर्शण थारला. मारी भूतआराधना ह्यो जानपद धर्माविशींच्यो परबो आसात.

कर्नाटक कलेच्या मळार गिरेस्त आसा. सोळाव्या शतमानामेरेन कर्नाटकांत देवळां आनी तेविशींच्या वास्तूंची निर्मणी जाली. उत्तरेकडली नागर वास्तुशैली आनी दक्षिणेकडली द्राविड वास्तुशैली हांचे भरसणेंतल्यान चालुक्य वंशाच्या काळांत चालुक्य वास्तुशैली उपजली. हें शैलींतलीं देवळां, पट्टदकल, बादामी, महाकूट, ऐहोळे, आलमपूर, इट्टगी, गदग हांगा पळोवपाक मेळटात. विजयनगर काळांत होस्पेट, हींपी हांगा विठ्ठलस्वामी, विरुपाक्ष, हजारीराम, भोगनंदीश्वर, अनंतशयन, वेदनाशयण हांचीं देवळां बांदलीं. तांची वास्तुशैली पारंपारिक आसा. गंगवंशीय काळासावन अस्तित्वांत आशिल्ल्या जैन धर्माक होयसंठ राजान आलाशिरो दिलो. त्याकाळांत बाहुबलि आनी गोमटेश्वर ह्या भव्य मूर्तींची निर्मणी जाली. मुसलमानी सत्तेच्या काळार मुसलमानी शैलीचो प्रभाव वास्तुकलेचेर पडलो. ताका 'दखन शैली' म्हण्टात. विजापूर, श्रीरंगपट्टणम्, गुलबर्गा आनी बीदर हांगा मुसलमानी शैलीच्यो वास्तू दिसतात. बेंगळूर हांगाची विद्यातसौध ही आर्विल्ल्या काळांतली सुंदर.

म्हणून आसून तातूंत सार्सांनिक आनी भारतीय वास्तुशैली भरसल्ली सता

कला: यक्षगान, सुत्रपुटलीखेळ, कोलाट आनी हेर जायत्यो गनपदकला कर्नाटकांत तिगून आसात. यल्लव, मैलारलिंग, महादेवेश्वर गी देवासंबंदीच्यो जानपदकला आसात. दक्षिण कन्नडचे नागमंडल, एतजुआतसव, बेंगळूरची शक्तीपूजा खडग अश्यो जायत्यो धर्मीक कला सतात.

संगीत: कर्नाटक संगीत ही कर्नाटकांत वाडिल्ली ऊंच पांवड्याची संगीत कला जावन आसा. त्यागयज हाणें हे कलेक नामना जोडून दिली. लोकसंगीत: लोकसंगीताचो आविश्कार कन्नडयक्षगान पध्दतींत दमता. पुर्वेदखासाचीं किर्तनां होवूय कर्नाटक राज्याच्या संगीतांतलो एक भाशेलो वांटो आसा. संगीताच्या मळार मल्लिकार्जुन मम्मूर, बसवराज राजमूर, गंगूबाई हनगल, भीमसेन जोशी, दोय्यस्वामी अय्यंगार हे कर्नाटकाचे नामनेचे संगीत कलाकार आसात.

रंगाची: कर्नाटकाचे लोकजीणेंत यक्षगान वा बयलाट हें नृत्यनाट्य पचारेंत आसा. आदल्या म्हैसूर संस्थानांतल्या जायत्या विद्वानांनी संस्कृत आनी इंग्लीश नाटकांचो यळावे भाशेंत अणकार केलो. हातूंत ब्रामपशास्त्री, सुब्बाशास्त्री, अनंतरायणशास्त्री, गिरिभट्टरतिम्मय्य, यंकटाचार्य, नंजनगुडू श्रीकृष्णास्त्री, बेळगावेनखरिशास्त्री हांचो आस्पाव जाता. आर्विल्ल्या नाटकाकारांमदीं गरूड सदाशिवराय, गुब्बि वीरुणा हे फुडारिल्ले आसात. टी. पी. कैलासम्, आद्य रंगाचार्य, मास्ती वेकटेश अय्यंगार गिरिशा कार्नाड हांणी नाटकाच्या मळार मोलाचो वावर केला

हेर कलाकार आनी विद्वान: यु. एस्. कृष्णराव, चंद्रभागादेवी आनी भायाराव, नामनेच्यो नृत्यकलाकार आसात. चित्रकारांमदीं के. के. हेब्बार, विज्ञानिकांमदीं राजारामण, यु. आर. राव, सर सी. जे. रमण, इंजीनियर, भारतरत्न विश्वेवरय्य हे कर्नाटकाचे हेर मळांवेले जाणकार आसात.

शिक्षण-पध्दत, प्रसार: राज्यांत साक्षरतेचें प्रमाण ३८.५% आसा. हातूंत दादले ४८.८% तर बायलो २७.७% साक्षर आसात. दक्षिण कन्नड जिल्ह्यांत साक्षरतेचें प्रमाण ५३.५% तर बेंगळूर जिल्ह्यांत ५१.३% आसा. राज्यांतल्या विद्यापीठांची नांवां फुडलेतरेन आसात:

१. बेंगळूर विद्यापीठ- बेंगळूर २. कर्नाटक विद्यापीठ- धारवाड ३. शेतकी विज्ञान विद्यापीठ- हेब्बाळ ४. कुवेमु विद्यापीठ- शिमोगा ५. मंगळूर विद्यापीठ- मंगळूर ६. गुलबर्गा विद्यापीठ-गुलबर्गा ७. म्हैसूर विद्यापीठ- म्हैसूर ८. इंडियन इन्स्टिट्यूट ऑफ सायन्स- बेंगळूर ९. शेतकी विज्ञान विद्यापीठ- धारवाड.

राज्यांत ३५,२०० मुळाव्यो शाळा, २३७० माध्यमिक शाळा, ४१ तंत्रजिनेकतनां, ४३६ महाविद्यालयां, २१ वैजकी महाविद्यालयां आसात (१९८२-८३).

भाशा आनी साहित्य: कर्नाटकाची मुखेल भास कन्नड. वट्ट लोकसंख्येंत कन्नड भाशिकांचें प्रमाण ६५.२% आसा. तेभायर राज्यांत ८.७% तेलुगु, ८.७% उर्दू, ४.५% तमीळ, ३.७ % तुळु आनी २.१% कोंकणी भाशीक लोक रावता.

कन्नड भाशासाहित्य गिरेस्त आसून ताका व्हड दायज आसा. नव्या आनी पोरन्या साहित्यिकांचे साहित्यनिर्मणेक लागून कन्नड भाशेंत विंगड विंगड तरेचें साहित्य आयलां.

बसवेश्वर (१२ वें शतमान), हरिहर, राघवांक, रूद्रभट्ट, जन्न, कुमार व्यास (१५ वें शतमान) लक्ष्मी (१६ वें शतमान) सर्वजन, शंकरवेव (१६ आनी १७ वें शतमान) हे कन्नड भाशेंतले आद्य साहित्यकार आसात.

आर्विल्ल्या साहित्यिकांमदीं कवी के. व्ही. पुट्टप्प, डी. आर. बेन्ने, मास्ती वेकटेश अय्यंगार, के. शिवराम कारंत हांणी ज्ञानपीठ तस्त्रीप जोडल्या ए. एन्. कृष्णराव (कवी आनी कादंबरीकार), व्ही. के. गोकक (कवी) आनी कादंबरीकार), गोपालकृष्ण आडिग (कवी आनी

निबंधकार), आर. एस्. मुगली (कवी आनी इतिहासकार), गिरिशा कार्नाड (नाटककार), गोविंद पै (कवी), कैलामम (नाटककार) अनंतमूर्ति, लंकेश आनी देवनूर महादेव (नवे पिळगेचे लेखक) हांणीय कन्नड साहित्य गिरेस्त केलां.

म्हत्वाचीं थळां: राजधानी बेंगळूर, मंगळूर, मणिपाल हीं शारां, मरकेरे, बेळगांव, धारवाड, हासन हीं थंड हवेचीं थळां, म्हैसूर संस्थान, वृंदावन बाग (म्हैसूर), जोग, गोकक, शिवसमुद्रम हे धबधबे, गोकर्ण, महाबलेश्वर, शृंगेरि, बसवकल्याण, धर्मस्थ उडुपि, शिर्सी, कूडलसंगम, श्रवणबेळगोळ हीं धर्मीक थळां, बादामी, ऐहोळे, बेलूर, सोमनाथपूर, हळेबीड पट्टदकल, गदग, लक्कुंडि, बनवासि, हपी बिजापुर, गुलबर्गा, श्रीरंगपट्टणम, म्हैसूर हीं इतिहासीक थळां म्हत्वाचीं आसात.

- डॉ. सूर्यनाथ यू. कामत

पूरक नोंदी: कन्नड भाशा आनी साहित्य; कर्नाटक संगीत; यक्षगान.

कर्नाटक संगीत: दक्षिण भारतांत नामना आशिल्ल्या गायन पध्दतीक 'कर्नाटक संगीत' अशें म्हण्टात. कर्नाटक उतराचो लाक्षणिक अर्थ 'पोरलें' असो आसा. हें संगीत भारतांतलें पोरलें संगीत अशें मानतात. भरतमुनीच्या मतान 'भारताच्या दक्षिण वाठारांतल्या लोकांक नृत्य आनी गावपा-वाजोवपाची भोव आवड आसा. तांची गायनशैली आनी अभिनय उंचल्या पांवड्यार आसा. हो वाठार विंध्यपर्वतामावन सकयल दक्षिण दर्यामेरेन पातळ्ळा.'

दक्षिणात्य संगीत मध्ययुगांत यादवांची राजधानी देवगिरि हांगा उदरगतीक पाविल्लें; फुडें मुसलमानांनी हें शार जिखून तें लुटल्या उपरांत हांगाचे संगीतज्ञ विजयनगरच्या साम्राज्यांत आलाशिऱ्याक गेले. फुडें विजयनगरचें साम्राज्यूय काबार जालें. तेन्ना हांगाचे नायक राजा दक्षिणेवटेन वचून तांणी थंय स्वतंत्र राज्यांची थापणूक केली. हांचे पैकीं तंजाउरच्या राज्यांत ह्या संगीताक खासा उर्बा मेळ्ळी.

कर्नाटक संगीताची उदरगत मुखेल करून वैणिक परंपरेचे घर्तेंचेर जाली. वैणिक परंपरा म्हळ्यार वीणा वाजोवपाची परंपरा. दक्षिणेंतले चडशे नामनेचे संगीतकार ह्या वैणिक संप्रदायांतले आसात. बोंविली, विजयनगर, तंजाउर, म्हैसूर आनी त्रिवांकुर हांगाच्या संगीताचार्यांनी ह्या वैणिक संगीत संप्रदायाक जल्म दिलो आनी चक्रबंधनम्, बंधतानम्, हे सारक्या कांय खासा तंत्रांची वीणावादनाक साथ दिली. काळांतरान हो वैणिक संप्रदाय दक्षिणेंत पातळ्ळो.

ह्या संप्रदायाचे बसकेचो नेम 'आदिनट, अंत्य सुरट' असो आसा. म्हळ्यार जलशांचो आरंभ नट रगान आनी ताची समाप्ती सुरटी रगान करप ही पध्दत मानसशास्त्र आनी सौंदर्यशास्त्र हांच्या अभ्यासाचेर आनी तातूंतल्या अणभवांचेर आदारित आसा. नट रगाचे स्वर तीव्र आसतात आनी तांकां लागून संगीताक फाव तशें वातावरण निर्माण जाता. सुरटी हो एक बरो (शुभ) रग आसा. जलशाची समाप्ती ह्या रगान करप म्हळ्यार पवित्र समजतात. मध्यान रातीच्यो धर्मीक कार्यावळी सुरटी रगानूच सोंपयतात.

कर्नाटक संगीताविशीं जातूंत थोडी-भोव शास्त्रीय म्हायती मेळूंक शकता, असो सगळ्यांत पोरनो ग्रंथ म्हळ्यार 'शिलप्पाधिकारम्' हें महाकाव्य. हातूंत वीणा, मुदंग सारक्या त्या काळार प्रचलित आशिल्ल्या बऱ्याचशा वाद्यांचो उल्लेख आसा. स्वर आनी रग हांचेविशींय म्हायती आसा. 'शिलप्पाधिकारम्' हातूंत बरयल्ली गायनपरंपरा आयजमेरेन तमिळनाडूंतल्यान 'पण' पध्दतींत दिसून येता. हिंदुस्थानी संगीतांत जशे आरौही-अवरोही अशे पंगड आसात, तशाच प्रकारच्या कर्नाटक संगीतांतल्या पंगडांक 'पण' म्हण्टात. जीब, नाक, ओठ, दांत ह्या सारक्या आठ अवयवांच्या पालवान आनी एडुतळ (उखलप), पडुतळ (आडवे करप), नळिहळ (दामप), कंषितम् (स्वर कांपवप), कुटेलम् (वाकडे करप), ओळि (स्वरनिर्मणी करप), सारयम् (पिळवटप) आनी टळू (शुध्द उच्चार), ह्या गजालींतल्यान पणांची उत्पत्ती जाता. हांकां स्थाय आनी गमक अशें म्हण्टात. कर्नाटक संगीतांतल्या आलापाचीं हीं

कर्नाटक संगीत

मुळावीं तत्त्वां जावन आसात.

ह्या संगीताचे दोन काळखंड करूं येतात. १. संघमकाल (इ.स.प. ५० मेरेन) आनी २. तेवार्मकाल (इ.स.प. ५० ते इ.स. १८०० मेरेन). ह्या दुसऱ्या काळखंडांत ज्यो कव्हेण पूण मधुर आनी ताळबध्द अश्यो रचणुको निर्माण जाल्यो, त्यो फुडल्या काळाखातीर आवर्श थारल्यो. हातूंत विंगड विंगड प्रांत आनी वेगवेगळ्या काळांत प्रचलित आशिल्ल्या रचणुकांचीय भर पडल्या.

इ.स. च्या १२ व्या शतमानांत मानसोल्लास ह्या ग्रंथाचो बरोवपी सोमेश्वर हाणें दक्षिणेंतल्या हे गायनपध्दतीक 'कर्नाटक संगीत' अशें नांव दिलें. १३ व्या शतमानांत उत्तर भारतांतल्या संगीताचेर मुसलमानी प्रभाव पडूंक लागिल्लो; पूण दक्षिण भारतांतल्या संगीताचें वेगळें मोडण दिसूंक लागिल्लें. पूण ह्यो दोनूय पध्दती पुरायपणान वेगळ्यो जाल्यो, त्यो विद्यारण्याच्या काळांत (१४ वें शतमान). विद्यारण्यान पयलेच फावट कर्नाटकी रगांचें वर्गीकरण मेलजन्य पध्दतीन केलें; पूण खासा नेम नाशिल्ल्यान कांय काळ ही रगपध्दती अस्पश्ट उरली. फुडें १५ व्या शतमानांत पुंरददासान कर्नाटकी रगांचें स्वरूप स्पश्ट केलें आनी ताकाच लागून कर्नाटक संगीताक निश्चित अशें शास्त्रीय रूप मेळ्ळें. हाचेविशीं रमामात्य हाणें १६ व्या शतमानांत आपल्या स्वस्मेलकलानिधी ह्या ग्रंथांत बरोवन दवरलां. कर्नाटक संगीतावयलो हाचे उपरांतचो म्हत्वाचो ग्रंथ म्हळ्यार सोमनाथ हाचो रगविबोध. १७ व्या शतमानांतल्या ह्या ग्रंथांत ताणें श्रुती, रचर हांचेविशीं विस्तारान बरयलां. ह्या ग्रंथाक बरीच नामना मेळ्ळ्या आनी तो बऱ्याच जाणांच्या आदराक पात्र थारला.

१६ व्या शतमानांतल्या पंडित वेंकटमुखी हाणें कर्नाटक संगीताक चड बरें स्वरूप दिलें. ध्वनी आनी तांची कंपनसंख्या हांचो बारीकसाणीन अभ्यास करून ताणें रगाचे जनक आनी जन्य अशे दोन वांटे केले. ह्या जनक रगांकूच मेलकर्ता, मेल, कर्ता आनी संपूर्ण अशीं दुसरें नांवां आसात. तांची संख्या ७२ आसा आनी दरेकांत सात स्वर आसात. जनक रगांतल्यान तयार जाल्ले ते जन्य. तांची संख्या उणी आसा. तातूंत मूळ रगांतले स्वर आसतात आनी केन्नाय भायले एक दोन स्वर आसूंक शकतात. स्वरंची सुवात, भारतीय संगीतांतली तांचीं नांवां, हिंदुस्थानी आनी कर्नाटक संगीतांतलो तेविशींचो फरक सकयल दिल्ल्या कोश्टकावयल्यान स्पश्ट जाता.

स्वर सुवात	स्वरचें नांव	भारतीय संगीत
कर्नाटक	अस्तंतेकडल्या संगीतांतलें नांव	
१	सा	पड्ज C (Natural)
२	रे-१	शुध्द ऋषभ D (D flat)
३	रे-२	चतु श्रुति ऋषभ D
(Natural)		
४	ग-१	साधारण गांधार E
(E flat)		
५	ग-२	अंतरा गांधार E
(Natural)		
६	म-१	शुध्द मध्यम F
(Natural)		
७	म-२	प्रति मध्यम F (F sharp)
८	प	पंचम G (Natural)
९	ध-१	शुध्द धैवत A (A flat)
१०	ध-२	चतु श्रुति धैवत A
(Natural)		
११	नि-१	कौशिकी निषाद B

(B flat)

१२

नि-२

काकली निषाद B

(Natural)

कर्नाटक संगीतांत रगांचो क्रमधारता. ऋषभ आनी गांधार हांच्या योगान दरेक रगाचे ६ भेद जातात आनी धैवत आनी निषाद हांच्या योगान ६ भेद जातात. पयल्या ६ भेदांभितर दुसऱ्या ६ भेदांनी प्रस्तर केल्ल्यान ६×६=३६ आनी तातूंत दरेकी प्रतिमध्यम (तीव्र) स्वर घेतिल्ल्यान जावपी ३६ अशे सगळे ७२ मेल जातात.

ह्या ७२ मेलांची कल्पना स्पश्ट जावपाखातीर स चक्रांची येवजण केल्या. ही येवजण सकयल दिल्ल्या कोश्टकाप्रमाण आसा.

पयलो ऋषभ	आनी	पयलो गांधार	मेळून	चक्र	पयले
पयलो ऋषभ	आनी	दुसरो गांधार	मेळून	चक्र	दुसरे
पयलो ऋषभ	आनी	तिसरो गांधार	मेळून	चक्र	तिसरे
दुसरो ऋषभ	आनी	दुसरो गांधार	मेळून	चक्र	चवथे
दुसरो ऋषभ	आनी	तिसरो गांधार	मेळून	चक्र	पांचवे
तिसरो ऋषभ	आनी	तिसरो गांधार	मेळून	चक्र	सवे

मेल पध्दतीच्या रगांचीं नांवां पध्दतशीरपणान येवजून त्या रगांच्या नांवांतल्या पयल्या दोन अक्षरांनी त्या त्या रगाचो क्रमांक समजून येवचो आनी क्रमांक समजल्यान रगाक लागपी प्रयोगस्वरूप समजुचे, अशे मेल पध्दतीचें खाशेलेपण आसा.

हे पध्दतींत क सावन ह मेरेन जितले वर्ण आसात, तातूंत ब हो वर्ण सोडून हेर वर्णांचे पांच वांटे केल्ले आसतात आनी तांतल्या दरेक अक्षराखातीर खासा अंक थारायिल्लो आसता.

क्रम

अंक

क्रम	१	२	३	४	५	६	७	८	९	०
१. कादिनवा:	क	ख	ग	घ	ङ	च	छ	ज	झ	
२. टादिनवा:	ट	ठ	ड	ढ	ण	त	थ	द	ध	
३. पादिपंचा:	प	फ	ब	भ	म					
४. याद्यष्टा:	य	र	ल	व	श	ष	स	ह		
५. नकारय बिंदू										न

देखीक: माया = ५१ - क्र. १५ मायामालवगौळ

भव = ०४ - क्र. ४० नवनीत

धीर = ९२ - क्र. २९ धीरशंकराभरण

हरि = ८२ - क्र. २८ हरिकांभोजी

जनक रगांची खाशेलेपणां अशीं आसात:-

१. आरोह आनी अवरोह ह्या दोनांतूय सातूय स्वरंचो उपेग २. आरोह आनी अवरोह हातूंतलो नियमितपणा आनी ३. तातूंत वापरिल्ल्या स्वरंचें सजातीय (एकाभशेन) रूप.

जन्य रगांचे वर्ज रग आनी वक्र रग अशे दोन वांटे आसात.

पोरल्या काळांत दक्षिणेकडलें संगीत हें मुखेल सात स्वरंच्या बुन्यादीचेर आदारिल्लें आशिल्लें. हिंदुस्थानी संगीताभशेन पोरन्या काळासावन कर्नाटक संगीतांतूय २२ श्रुती आपणायल्यात. कर्नाटक संगीतांत स्वरंची अदलाबदल आनी संयोग (permutations and combinations) हांकां प्राधान्य आसा आनी स्वरमाधुर्यापस तालबध्दतेक चड म्हत्व दिल्लें आसता.

कर्नाटक संगीतांत १०८ ताल आशिल्ल्याचें सांगतात. नंदिकेश्वरान आपल्या भरताणव ह्या ग्रंथांत ११२ तालांचो उल्लेख केला. ३५ आनी ७२ तालांचेय उल्लेख मेळटात. ७२ रग वेंकटमखीच्या रगनामाप्रमाण आसून रगाच्या नांवावयल्यान तालाचेंय स्वरूप समजता, पूण अशीं तालसंख्येविशींचीं मतां विंगड विंगड आसलीं तरी, सद्या फुडले सात तालूच मुखेलपणान वापरतात. तांचें कोश्टक अशें:-

क्रमांक	तालाचें नांव	आंग	मात्रासंख्या	ठेको
१.	एकताल	१	४	१
२.	रूपकताल	१	२+४	२

१.	श्रुतताल	१००	४+४+२	=७	३
२.	चिपुतताल	१००	४+२+२	=८	३
३.	मथ्यताल	१०१	४+२+४	=१०	३
४.	अटताल	११००	४+४+२+२	=१२	४
५.	छवताल	१०११	४+२+४+४	=१४	४

ह्या सात तालांचे स्थूल, चतुस्त्र, खंड, मिश्र आनी संकीर्ण अशे ठावे आसात. चतुस्त्र जातीच्या त्रिपुतालाक आदिताल म्हण्टात.

कर्नाटक संगीताचेर द्रविड संस्कृतायेची छाप स्पश्ट आसली, तरी तांतूत आर्यतत्वां आनी द्रविड आचार हांचो सोबीत संगम जाला. हिंदुस्थानी संगीतांतले राग आनी ताल आपणायतना दक्षिणेंतल्या गीतकारांनी तांकां कर्नाटकी रूप दिलां. दक्षिणी संगीतांतलो दरेक स्वर लंकृत आसता. तातूंत श्रद्धा, भावना आनी उत्साह भरपूर आसता.

कर्नाटक संगीताची स्वररचणूक हिंदुस्थानी संगीताप्रमाण शांत, धीर आनी स्पश्ट नासता. तातूंतले स्वर कंपयुक्त आसतात आनी तातूंत परसण जाल्ल्यावरी दिसता. दक्षिण भारतीय कलाकार आपली वररचणूक शास्त्रशुद्ध दवरपाचो यत्न करतात. तातूंत वेगळेपण माखयनात. कारण अशें वेगळेपण दाखयल्यार रचणुकेंत दोश उपासतले अशे तांकां दिसता.

कर्नाटक संगीताचे रचणुकेचे प्रकार अशे:

१. लक्षणगीतः लक्षणगीतां पुरंदरदास हाणें रचल्यांत. हो प्रकार हिंदुस्थानी संगीताप्रमाणूच आसा. ह्या गीतांचो पयलो वा मुळावो वांटो म्हळ्यार देवांची तुस्त आनी उरिल्ले वांटे गीतां जांचेर आदारल्यांत, अशा रागांच्या खाशेलपणाचेर आसतात. गोविंद दिक्षीधर, मध्य वेंकीड्रा मधी, गोविंदाचार्य आनी आतूर कृष्ण पिशारोडी हांणीय बऱ्याच लक्षणगीतांची रचणूक केल्या.

२. वर्णम्ः हे रचणुकेंत उतरां उणीं आनी स्वर चड आसतात. वर्णम्चे दोन वांटे आसतात. पयल्या वांट्याक पूर्वांग आनी दुसऱ्याक उत्तरांग म्हण्टात. पूर्वांगांत पल्लवी, अनुपल्लवी आनी मुक्ताबाई ह्या स्वरंचो आस्पाव जाता. उत्तरांगांत चरणम् ह्या स्वरंचो आस्पाव जाता. दोनूय वांट्यांची लांबाय सारकीच आसता.

तानवर्णम् आनी पदवर्णम् अशे वर्णम्चे दोन प्रकार आसात. पयल्यांतली पल्लवी, अनुपल्लवी आनी चरणम् हातूंत उतरां आसतात. जाल्यार हेर वांट्यांत सरगमचो उपेग करतात. सुरवातीची गती मंद आसता. ताची रचणूक हिंदुस्थानी संगीतांतल्या पदावरी आसता; ह्या पदांचो नृत्यावेळार उपेग जाता.

३. कृतिः ही रचणूक हिंदुस्थानी संगीतांतल्या ध्रुपदाभशेन आसता. कर्नाटक संगीतांतली ही सगळ्यांत चड उदरगत जाल्ली अशी रचणूक जावन आसा. ती अठराव्या शतमानांत रुढ जाली. ही रचणूक चिट्ट स्वरंगी सजयिल्ली आसता. हे चिट्ट स्वर (सरगम) मध्यम लयींत गायतात. रचणुकेंत स्पश्ट जावंक नाशिल्लें रागस्वरूप ह्या चिट्ट स्वरंगक लागून समजता.

४. पदम्ः ही रचणूक हिंदुस्थानी संगीतांतल्या ख्यालासारकी आसता. पदमाचें गायन कृतिप्रमाणूच करतात; पूण ताचो आरंभ अनुपल्लवीन करतात.

५. जाबळिः ही रचणूक तुमरीभशेन आसता आनी तांतलो शृंगार नृत्याभिनयाखातीर उपेगी आसता. पट्टम् सुन्नमण्य अय्यर, पट्टाप्पी रामय्या, रामनाथपुरम् श्रीनिवास अय्यंगार आनी इरडमण थंपी हांणी जाबळिची रचणूक केल्या.

६. रागमालिकाः एका परस चड रागांच्या रचिल्ल्या पदांक रागमालिका म्हण्टात. हे रचणुकेच्या विंगड विंगड वांट्यांचे राग वेगवेगळे आसतात. रचणुकेंत जितले राग आसात, तितलेच रागमालिकेचे चरण आसतात आनी तांची सगळ्यांची लांबाय एकसारकी आसता. हे भायर कांय रचणुको तालभेदाचेय आदारित आसतात-

अ) तालमालिकाः हे रचणुकेच्या दरेक वांट्याचो ताल वेगळो, पूण

राग एकूच आसता.

आ) पंचतालेश्वरः होय तालमालिकेभशेन आसा. हाचे पांच वांटे आसात.

इ) राग-तालमालिकाः हातूंत दरेक वांट्याचो राग आनी ताल वेगवेगळो आसता.

ई) तिल्लानाः हिंदुस्थानी संगीतांतल्या तरण्याभशेनूच हो प्रकार जावन आसा.

७. पल्लवीः हिचे राग आनी ताल बरेच कठीण आसतात. हिचें स्वरूप ख्यालाभशेन आसता. कर्नाटक संगीतांतली पल्लवी आनी हिंदुस्थानी संगीतांतली अस्थाई एकेचभशेन आसा. तशेंच अनुपल्लवी आनी अंतर हेय एकेचभशेन आसात.

कर्नाटक संगीताचीं शास्त्रशुद्ध परंपरगत वाद्यां म्हळ्यार सरस्वतीवीणा, बांसरी, मृदंगम् आनी नागस्वरम्.

- श्रीमती ए. एच्. प्रेमकुमारी

कर्पे, गोविंद शांवाः (जल्मः १९२४, सांखळी).

गोंयचो सुटके झुजारी. ताणें मुळावें शिक्षण मराठेंतल्यान घेतलें. गोंय सुटके चळवळीच्या काळांत तो राष्ट्रीय काँग्रेस गोंय (National Congress Goa) संघटनेचो वांगडी आसलो. १८ जून १९४६ दिसा मडगांव शांयंत डॉ. लोहियाच्या फुडारपणाखाल सत्याग्रह जाल्लो, तातूंत ताणें वांटो घेतिल्लो. सुटके झुजारी मार्क फेर्नादीस हाच्या मार्गदर्शनाखाल ताणें वावर केला. सदानंद बोर्डे आनी तुकाराम सिमैपुरुषकार हांच्या वांगडा शिमेवेल्यान राश्ट्रवादी पत्रकां, वण्टीपत्रकां हाडप आनी गोंयच्या म्हत्वाच्या घड्यांनी तीं लावप, असलो वावर तो करतालो. पोर्तुगेज गवर्नर- जनरल कळंगूट वाठारंत येवपाचो आशिल्लो, तेन्ना ताणें तो वेळ सादून कळंगूट वाठारंत 'भारत सोडात' (भारत छोडो) अशें बयल्ली पत्रकां लायलीं. २६ जानेवारी १९५४ ह्या दिसा ताणें तिरंगी बावटो लायिल्लो. पोलिसांनी ताका अटक केली, खूब मार दिलो आनी आत्मिनेचो बंदखणींत दवरलो. उपरांत पोर्तुगेज सरकारच्या घड्याल्या लश्करी दंडाधिकार्यामुखार (Territorial Military Tribunal) ताची चवकशी जाली. तेन्ना ताणें आपलो गुन्यांव मान्य केलो ना, देखून ताका पांच वर्सां बंदखणीची ख्यास्त फर्मायली आनी पंदरा वर्सांखातीर ताचे नागरी हक्क काडून घेतले. १९५७ वर्सा ताची बंदखणींतल्यान सुटका जातकच तो परतो राश्ट्रवादी वावरंगी वांटो घेवंक लागलो. भारत सरकारन ताका ताम्रपत्र दिवन ताचो भोवमान केला. १५ जून १९८५ दिसा गोंय सरकारन सुटके झुजांतल्या ताच्या वावरचो भोवमान केलो.

- को. वि. सं. मं.

कर्पे, रामकृष्ण अर्जुनः (जल्मः २३ ऑगस्ट १९२२, म्हापशें-बारखेस).

गोंयचो सुटके झुजारी. ताणें मुळावें शिक्षण मराठी आनी पोर्तुगेजींतल्यान घेतलें. फुडलें शिक्षण इंग्लिशींतल्यान घेतलें. तो एक चित्रकार आशिल्लो. १८ नोव्हेंबर १९४६ दिसा म्हापशां वाठारंत जाल्ल्या सत्याग्रहांत ताणें वांटो घेतिल्लो. तेन्ना पोर्तुगेज पोलिसांनी ताका धरलो, बरोच मार दिलो आनी धा दीस बंदखणींत बंद करून दवरलो. १५ ऑगस्ट १९५४ दिसा आल्फ्रेड आफोसो हाच्या फुडारपणाखाल तेरेखोल वाठारंत जो सत्याग्रह जाल्लो, तातूंतूय ताणें वांटो घेतिल्लो. ह्या वेळार पोलिसांनी ताका अटक केली आनी खूब त्रास दिले. उपरांत पोर्तुगेज सरकारच्या घड्याल्या लश्करी दंडाधिकार्यामुखार (Territorial Military Tribunal) ताची चवकशी जाली आनी ३१ मार्च १९५५ दिसा ताका बार वर्सांखातीर बंदखणीची ख्यास्त फर्मायली. अर्दी ख्यास्त भोगतकच ताचेकडल्यान बरे वागणुकीचें उतर घेवन पोलिसांनी ताची आनी हेर वांगड्यांची सुटक केली. ८ जानेवारी १९७४ दिसा भारत सरकारन ताम्रपत्र दिवन ताचो भोवमान केलो. १८ जून १९८६ दिसा गोंय सरकारन ताच्या सुटके झुजांतल्या वावरचो भोवमान केलो.

- को. वि. सं. मं.

कर्म: 'कर्म' ह्या उतपचो अर्थ वेव्हार, हालचाल वा क्रिया असो जाता. 'कर्म' हें उतर 'कृ' ह्या संस्कृत धातूसावन आयलां. 'कृ' म्हळ्यार करप. मनीस जें करता वा मनशाकडल्यान जें घडटा, तें कर्म.

गीतारहस्याप्रमाण (पान २५९) क्रिया मनशान केल्ली आसूं वा मूळ धर्तरी उत्पन्न करपाची आसूं, ताका कर्म म्हण्टात. ह्या अर्थाखेरीज 'कर्म' ह्या उतरावरील कर्मफलाचो वा कर्माच्या अदृश्य परिणामांचो बोध जाता. हाका लागून 'कर्म' ही संकल्पना सामकी संदिग्ध जाल्या. वयल्या गजालींखातीर 'कर्म' ह्या उतराचे विंगड विंगड अर्थ वेगळ्यावयल्यार कर्माची संकल्पना अशी स्पश्ट जाता:

क) वैशेशिक तत्त्वज्ञानांत कर्म ही एक स्वतंत्र वस्तू आसून उत्प्रेषण, अपप्रेषण, आकुंचन, प्रसरण आनी गमन हीं पांच पंचकर्मां तांणी आपणायल्यांत.

ख) मूळ धर्तरी उत्पन्न जावपाची वा धर्तरेतल्या वस्तूंचो वेपार ह्या अर्थान कर्मांत कार्याकारण संबंदान घडपी घडणुको आस्पावतात. पूण हांगा कर्त्याची वा कर्तृत्वाची अपेक्षा नासता.

ग) मनशाकडल्यान जाल्ली कृती, ह्या अर्थान कर्माक कर्त्याची अपेक्षा नासता.

घ) 'कर्म' म्हळ्यार कृतिचें दिसनाशिल्लें पाप-पुण्यात्मक परिणाम. वयल्या अर्थान कर्माचें संचित, प्रारब्ध आनी क्रियमाण अशे भेद जातात.

वर्गीकरण: वयर आयिल्ल्या (ग) आनी (घ) ह्या दोन संकल्पनांक खास करून धर्मीक आनी तत्त्वज्ञानात्मक नदरेन म्हत्व आसा.

ह्या कर्माचें विंगड विंगड पध्दतीन वर्गीकरण करतात:

१. कायीक, वाचीक आनी मानसिक कर्म. शरीराकडल्यान जें कर्म जाता तें कायीक, उलोवप्यांतल्यान जें कर्म जाता तें वाचीक, तर मन, बुध्द हांचे वरवीं जें कर्म जाता, ताका मानसिक कर्म म्हण्टात.

२. वयल्या दरेक प्रकारच्या कर्मांमदीं कळून, कळनासतना, जाण दवलून-अजाणपणान, हेत मनांत बाळगून वा बाळगिनासतना, अशे भेद जातात. मनीस कृतीक जापसालदार आसा वा ना हें थारावपाक भेद म्हत्वाचे आसात. सादारणपणान मनशान केल्ली कृति कळून, जाणविकायेन आनी हेत मनांत बाळगून केल्ली आसल्यार तो मनीस वा ती व्यक्ती जापसालदार थारता. नाजाल्यार ती जापसालदार थारना. ३. नीत. धर्म आनी कायदे हे नदरेतल्यान हेत बाळगून केल्ल्या कर्मांचे विहीत-अविहीत, युक्त-अयुक्त अशे भेद करतात. काम्य, कर्तव्य आनी निशिध्द अशेय भेद करतात. वैदीक वर्णाश्रमविहीत कर्मां करचीं, अशें सांगलां. ४. कर्माचे सात्विक, राजस आनी तामस अशे भेद करतात (भगवद्गीता-१८.२३-२५).

कर्माची कारणा मीमांसा: भगवद्गीतेत कर्माचीं पांच कारणां सांगल्यांत. शरीर कर्माचें अधिष्ठान आसून, जीव हो कर्तो आसता. कर्मेन्द्रिय आनी ज्ञानेन्द्रिय साधनां (करण) आसतात. प्राण आदी वेपार (चेष्टा) आनी विंगड विंगड इंद्रियांमदीं आशिल्ल्यो इंद्रादि देवता (दैव) हीं लेगीत कर्माचीं कारणां आसात. ह्या पांच कारणांच्या संयोगांतल्यान कर्म घडटा.

कर्मसिध्दांत: दर एके कृतीचे नदरेक पडपी (दृश्य) आनी न पडपी (अदृश्य) अशे दोन परिणाम घडटात. पापपुण्यात्मक अदृश्य परिणामांक कर्म म्हण्टात. कर्त्याक कर्माचें सुखदुखात्मक फळ भोगचें पडटा. जीवान आयज मेरेन केल्ले करणेच्या पापपुण्यात्मक वट्ट परिणामाक संचित कर्म म्हण्टात. संचित कर्मांमदल्या ज्या कर्माचो भोग सुरू जाला, ताका प्रारब्ध म्हण्टात. प्रारब्ध कर्माचें फळ भोगता आसतना जावपी कर्माच्या परिणामाक 'क्रियमाण' म्हण्टात. ह्या क्रियमाणाची संचिताभितर एकसारकी भर पडत आसता. वट्ट कर्माचें फळ जीवाक एका जल्मांत भोगून सोंपोंवंक मेळना. देखून, मनशाक आनीकूय जल्म घेवंचे पडटात. अशे तरेन मनीस जल्म-मरणाच्या चक्रांत घुस्ता. हाकाच संवसार म्हण्टात.

हिंदू, बौध्द वा जैन हे तीनूय पूर्विल्ले भारतीय धर्म, कर्मसिध्दांत आनी जल्म-मरण परंपरा ह्यो दोनूय श्रध्दा आपणायतात. मोक्ष वा निर्वाण ह्या चक्रांतल्यान सुटका जाल्यारच मेळटात. कर्म हें करचेंच पडटा, तें चुकोवपाक मेळना; तशेंच कर्म हें बंधनकारक आसा, ह्यो दोन श्रध्दा आपणायतकच कर्मबंधांतल्यान सुटपाक आनीक वाट आसा काय कितें, असो प्रस्न उप्रासता.

भगवद्गीतेत सांगलां, कर्म बादना. कर्तृत्वाचो मद आनी कर्मफलासक्ती ह्यो दोन गजाली बंधनाक कारण आसात. तेखातीर फलासक्ती सोडून कर्म करप, हो ताचेर एक उपाय आसा. हाका 'निष्काम कर्मयोग' म्हण्टात. पुरुष हो अकर्तो आसा. त्रिगुणात्मक प्रकृतीच कर्ती आसा. अशें गिन्यान मेळटकच कर्तृत्वाचो मद उरता, अशे सांख्यांचें म्हणणें आसा. भगवद्गीतेतलो ईश्वखाद आनी भक्तियोग हांचे नदरेन प्रकृती ईश्वराचे आधीन आसा. देखून, ईश्वरुच सगळो कर्तो आसा हें जाणून, आपूण स्वता ईश्वराच्या हातांतलें यंत्र जावप, ईश्वर आपल्या हातांतल्यान सगळें कर्म करून घेता हें लीन आनी शरणागत भावनेन कर्म केल्यार, ते बंधनकारक जायना. प्रारब्ध भोगून सोंपता. क्रियमाणाची निर्मणी जायना. जिवाचो मोक्ष जाता.

कर्मसिध्दांत मान्य केल्यार मनशाक क्रियास्वातंत्र्य वा इत्सास्वातंत्र्य उरता काय कितें? असो प्रस्न उप्रासता. मनशाक मेळपी सुख-दुखाचें नियमन कर्मसिध्दांतासारकें जाल्यार ईश्वराचे शक्तीक मर्यादा पडनात काय कितें? असोय प्रस्न निर्माण जाता. भारतीय तत्त्वगिन्यानांतले हे कठीण आनी घुस्पागोंदळाचे प्रस्न आसात.

- डॉ. एस्. एस्. अंतरकर

कर्वे, इरावती दिनकर: (जल्म: १५ डिसेंबर १९०५, त्र्यंजान-ब्रह्मदेश; मरण: ११ ऑगस्ट १९७०, पुणे).

नामनेची 'मानवशास्त्रज्ञा आनी लेखिका. महर्षी धोंडो केशव कर्वे हाची सून. तिचो जल्म एका मध्यमवर्गीय महाराष्ट्रीय कुटुंबांत जालो. तिचे बापूय अभियंतो आशिल्लो. तिणें बी. ए. मेरेनचें शिकप पुण्या केलें. त्यावेळार तिका रॅलर र. पु. परांजपे हाचें मोलादीक मार्गदर्शन मेळ्ळें. डॉ. घुर्ये हाच्या मार्गदर्शनाखाल 'चित्पावन कोकणस्थ ब्राह्मण' ह्या विशयाचेर प्रबंध बरोवन तिणें एम्. ए. पदवी मेळयली आनी फुडलें शिक्षण घेवपाखातीर ती जर्मनीक गेली. 'मनशाचे तकलेचे कवटेची सादारण असमप्रमाणात' ह्या विशयाचेर प्रबंध बरोवन तिणें बर्लिन विद्यापीठांतल्यान पीएच्. डी. पदवी मेळयली. थंय दिनकर धोंडो कर्वे हाचेकडेन तिचें लग्न जालें. तिचें रावप एकदम सादें आनी वृत्ती पुरोगामी आशिल्ली. कांय वर्सां तिणें श्रीमती नाथीबाई दामोदर ठाकरसी विद्यापीठांत कुलसचिवाचें काम केलें. १९३९ त पुण्याच्या डेक्कन कॉलेजांत समाजशास्त्र आनी मानवशास्त्र ह्या विशयांची प्रपाठक म्हूण तिची नेमणूक जाली. ह्या विभागाची ती विभाग-मुखेली आशिल्ली.

तिणें मानवशास्त्र, समाजशास्त्र आनी मानसशास्त्र ह्या विशयांनी उपाट संशोधन केलें. तिचे सुमार ८० वयर संशोधनपर निबंद उजवाडाक आयल्यात. तिणें बरयल्ल्या ग्रंथांनी 'Hindu Society- An interpretation' (१९६१), 'Kinship Organization in India' (१९५३), 'Maharashtra-Land & people' (१९६८) हे इंग्लीश आनी 'परिपूर्ति' (१९४९), 'भोवरा', 'मराठी लोकांची संस्कृती' (१९५१), 'युगान्त' (१९६७) हे मराठी ग्रंथ म्हत्वाचे आसात. तिच्या इंग्लीश ग्रंथांक आंतरराष्ट्रीय मान्यताय मेळ्ळ्या; तशेंच 'युगान्त' ह्या महाभारतावयल्या चिकित्सक ग्रंथाक साहित्य अकादेमी आनी महाराष्ट्र शासन हांचो पुरस्कार मेळ्ळा. हेभायर तिणें इंग्लीश आनी मराठी नेमाळ्यांतसून स्फूट बरोवपूय केलां.

१९४७ त दिल्लीच्या सायन्स काँग्रेसच्या मानवशास्त्र विभागाची ती अध्यक्ष आशिल्ली. तिच्या मानवशास्त्रांतल्या संशोधनाक लागून तिची १९५५ त लंडन विद्यापीठांत व्याख्याती म्हूण एक वर्साखातीर नेमणूक जाली. त्याच वर्सा प्राग्निहितासाच्या सकल आफ्रिकी काँग्रेसींत तिणें भारत सरकारचें प्रतिनिधित्व केलें.

- को. वि. सं. मं.

कर्वे, चिंतामण गणेश: (जल्म: ४ फेब्रुवारी १८९३, बडोदा; मरण: १६ डिसेंबर १९६०, पुणे).

मराठी कोशकार आनी लेखक. शिकप बडोदा आनी पुणे हांगा. तो गिताचो पदवीधर (१९१७) आसून लेगीत डॉ. श्रीधर व्यंकटेश केतकराच्या महाराष्ट्रीय ज्ञानकोशाचे येवजणेकडेन आकर्शित जावन तत्करचो सहाय्यक जालो (१९१९). ज्ञानकोशाची निर्मिती जातकच शवंत रामकृष्ण दाते हाच्या पालवान ताणें 'महाराष्ट्रीय कोशमंडळ' हे तिथेची थापणूक केली (१९२८) आनी 'महाराष्ट्र शब्दकोश' (७ खंड, १९२२-३८), 'महाराष्ट्र वाक्प्रसंदाय कोश' (२ खंड: १९४२, १९४७), 'गांवाच्या परिभाषा कोश' (१९४८) ह्या कोशांचे रचणुकेंत एक संपादक म्हूण म्हत्वाचो वावर केलो. तेभायर डॉ. केतकराच्या 'महाराष्ट्रीय ज्ञानकोशा'ची सुदारित आवृत्ती काडपाच्या हेतान य. र. दाते ताचेवांगडा 'सुलभ विश्वकोश'ची (६ खंड, १९४९-५१) रचना केली.

कोशकार्याखेरीज ताणें कांय पुस्तकांय बरयलीं, तीं अशीं: 'मानवी संस्कृतीचा इतिहास' (१९३१), 'प्राच्य आणि पाश्चात्य नीतिश्रेष्ठे' (१९३७), 'आनंदीबाई पेशवे' (१९४०), 'मराठी साहित्यातील उपेक्षित मानकरी' (१९५७), 'कोशकार केतकर' (य. र. दाते हाच्या पालवान, १९५९). वेगवेगळ्या नेमाळ्यांतल्यान भाशा, साहित्य, इतिहास, मंत्रांताय ह्या विशयांचेर ताणें ४०० वयर लेख बरयल्यात. ताणें बरयल्लीं गवे काळांतल्या बायलांचीं ल्हान चरित्रां, पुण्यातल्या कांय पूर्विल्ल्या भवशेजांवयलीं टिपणां, ल्हान-ल्हान सोद नोंदी, व्यक्तीनोदी आनी कुलगति नोंदी लक्षणीय आसात. अचूक माहिती, सुटसुटीत मांडावण आनी संक्षेप, सूक्ष्म संशोधक बुद्धी आनी स्पष्ट फोडणेशी हें ताचे रचनावळीचें खाशेलपण.

महाराष्ट्र साहित्य परिषदेचो चिटणीस (१९३६) आनी खजिनदार (१९५९) म्हूण ताणें काम केलें. १९४२ ते १९५२ ह्या काळांत 'भारत इतिहास संशोधक मंडळ'चो तो चिटणीस आशिल्लो. तो १९४८ सावन पुणे विद्यापीठाचो सभासद, १९५५ सावन महाराष्ट्र सरकारच्या लोकसाहित्य समितीचो अध्यक्ष आनी १९५८ सावन भारत सरकारच्या 'हिंदी शास्त्रीय परिभाषा कोश'चो सल्लागार आशिल्लो.


- कों. वि. सं. मं.

कर्वे, धोंडो केशव: (जल्म: १८ एप्रिल १८५८, मुरुड; मरण: ९ नोव्हेंबर १९६२).

आर्विल्ल्या भारतांतलो एक नामनेचो समाजसुधारक. ताका महर्षी अण्णासाहेब कर्वे ह्या नांवानूच सगळे वळखतात. ताचें शाळेंतलें शिकप मुरुड आनी रत्नागिरी हांगा जालें. १८९१ त मुंबयच्या विल्सन कॉलेजांत ताणें बी. ए. चें शिकप पुराय केलें. त्याच वर्सा लोकमान्य टिळकान फर्ग्युसन कॉलेजांतल्या आपल्या जाग्याचो राजीनामो दितकच नामदार गोखलेन गणिताचो प्राध्यापक म्हूण ताची नेमणूक केली. तेउपरांत ताणे आपलें समाजकार्य सुरू केलें.

पयलीं बायल भायर पडटकच (१८९१) ताणें पंडित रमाबाईचे 'शारदा सदन' हे संस्थेंतले आनंदीबाई उर्फ बाया कर्वे हे विधवेकडेन पुनर्विवाह केलो. आनंदीबाईन ताका ताच्या समाजकार्याच्या वावरांत ताणें बायलांच्या शिक्षणाच्या कार्यांत जिवितभर सांगात दिलो. कर्वे हाणें तंत लगे केल्ल्यान ताका तेन्नाच्या ब्राह्मण समाजान तर विरोध केलो. पूण ताची पर्वां करीनासतना ताणें विधवांच्या उध्दारचें कार्य चालू दवरलें. १८९३ त ताणें 'विधवाविवाह प्रतिबंध निवारक मंडळ' स्थापन आनी दुसरे छेपे लग्न जाल्ल्यांचें कुटुंब-मेळावेय घडोवन हाडले. विधवांच्या शिक्षणाखातीर ताणें १८९९ त 'अनाथ बालिकाश्रम' हे मध्येची थापणूक केली. हो आश्रम हिंगणे (पुणे) हांगा १९०० वर्सासावन सुरू जालो. बरी घरकान करपाचे नदरेन बायलांक फाव अशें शिकप दिवक जाय म्हूण स्वतंत्र बायलांच्या विश्वविद्यालयाचे स्थापनेखातीर

ताणें खूब खटपट केली. हातूंतल्यानूच ठकरती कुटुंबाच्या पालवान १९१६ त श्रीमती नाथीबाई दामोदर ठकरती बायलांचें विद्यापीठ उबें जालें. ह्या विद्यापीठाच्या अभ्यासक्रमांत बायलांचे जिणेकडेन संबंदीत अशा वेगवेगळ्या विशयांचो आस्पाव आसून शिक्षणाचें माध्यम मराठी आसा. अनाथ बालिकाश्रम आनी बायलांचें विद्यापीठ ह्या संस्थांतल्यान महाराष्ट्रांतल्या हजारांनी बायलांनी आपलें शिकप पुराय केलां. ह्यो दोन संस्था उब्यो कसपाखातीर आनी तांची अर्थीक बाजू घट कसपाखातीर अण्णासाहेब कर्वेन जिवितभर भारतांत आनी परदेशांत १९२९-३२ ह्या काळांत मिशनरी बाण्यान खूब कश्ट घेतले.



धोंडो केशव कर्वे

महर्षी कर्वे हाचें जिवीत संस्थामय आशिल्लें. वयल्या संस्थांखेरीज 'मुरुड फंड' (१८८६) आनी बायलांच्या उध्दाराखातीर आमरण कार्य करपी कांय कर्तें निर्माण जावंचे म्हूण काडिल्लो 'निष्काम मठ' (१९१०), गांव-गिऱ्या शिक्षणाखातीर 'म हा र ष्ट्र ग्राम प्राथमिक शिक्षण मंडळ' (१९३६), जटिभेद-अस्पृश्यताय हांच्या निर्मूलनाच्या

हेतान काडिल्लो 'समता-संघ' (१९४४) ह्या संस्थांची ताणें थापणूक केल्ली. ताची आपजीण 'आत्मवृत्त' १९१५ त उजवाडाक आयली.

आर्विल्ल्या भारताच्या समाज सुदारणेच्या इतिहासांत आनी खास करून बायलांचें शिकप, विधवाविवाह हांचेविशीं ताणें आपल्या वावरान, चिकाटीन आनी ध्येयवादान एक वेगळोच आदर्श निर्माण केलो. भारत सरकारान 'पद्मविभूषण' (१९५५), 'भारतरत्न' (१९५८) ह्यो पदव्यो दिवन ताचो भोवमान केलो. ताच्या वावरचें दर्शन करपी एक अनुबोधपट सरकारान काडला.

- कों. वि. सं. मं.

कर्वे, रघुनाथ धोंडो: (जल्म: १४ जानेवारी १८८२, मुरुड; मरण: १४ ऑक्टोबर १९५३, मुंबय).

समाजीक भलायकेखातीर संततिनियमन आनी लैंगीक शिकप हांचेविशीं बुद्धिवादी विचार प्रवर्तन आनी प्रत्यक्ष वावर करपी भारतांतलो एक आद्य विचारवंत. महर्षी धोंडो केशव कर्वे हाचो व्हडलो चलो. मॅट्रिकेचे परीक्षेंत मुंबय राज्यांत पयलो आयलो (१८९७). फर्ग्युसन महाविद्यालयांतल्यान बी. ए. (१९०३) पदवी घेतली. १९०६ त अध्यापनाची पदविका घेतली. गणित विशयांत एम्. ए. केली. एल्फिन्स्टन कॉलेज, मुंबय (१९०८-१७); कर्नाटक कॉलेज, धारवाड (१९१७-१९); डेक्कन कॉलेज, पुणे (१९२१); गुजरात कॉलेज, अहमदाबाद (१९२१-२२) आनी विल्सन कॉलेज, मुंबय (१९२२) ह्या महाविद्यालयांनी गणिताचो प्राध्यापक. ताचे क्रांतिकारक विचार आनी बाणेदार स्वभाव हाका लागून ताचे नोकरेंत सदांच अस्थिरताय उरली. ताणें कांय वेवसायूय केले.

संततिनियमाचें केद्र (रइट एजन्सी) ताणें १९२१ सावन आपली घरकान मालतीबाईच्या पालवान चलयलें. लैंगीक शिकप, संततिनियमन ह्या म्हत्वाच्या विशयांवांगडाच हेर समाजीक आनी संस्कृतीक विशयांकडेन वैज्ञानीक आनी चिकित्सक नदरेन पळोवपाची तांक समाजाक प्राप्त जावंची, हाचेखातीर ताणें उपाट यत्न केले. ताच्या

कऱ्हाडे ब्राह्मण

मतान संततिनियमनाचो व्यापक हेत समाजीक भलायकेचो आसून, निकोप वावल्या-नायलांच्या संबंदाचेर ताची बसका आदारिल्ली आसा. आर्विल्ले नदरेन आनी बुध्दीप्रामाण्याचे कसोटीचेर योग्य थारपी लोकशिक्षणाचो ताणें पुरस्कार केलो. ह्याच हेतान ताणें 'समाजस्वास्थ्य' हें म्हयन्याळें चलयलें (१५ जुलय १९२७- १५ नोव्हेंबर १९५३). ज्या गजालींची माहिती जावप समाजाच्या आनी व्यक्तीच्या हिताचे नदरेन गरजेची आसा, ती माहिती निर्धारन फुडें येवपाकूच जाय, अशें ताचें मत आशिल्लें. हाचेखातीर ताणें १९२३ त 'संतति-नियमन, विचार व आचार' आनी १९२७ त 'गुप्त रेगांपासून बचाव (विचार व आचार)' हीं पुस्तकां बरयलीं. तेचप्रमाण 'वेश्या-व्यवसाय' (१९४०), 'आधुनिक आहारशास्त्र' (१९३८), 'आधुनिक कामशास्त्र' (आवृत्ती २, १९३४) अशीं कांय शास्त्रीय विशयांची विस्काटावणी करपी हेर पुस्तकां बरयलीं. 'पॅरिसच्या परे' (१९४६) आनी 'तेरा गोष्टी' (१९४०) हें ताचें ललित साहित्यय उजवाडाक आयलां. ताका नाटकांचीय खूब आवड आशिल्ली. 'गुरुबाजी' (१९३७, 'तार्तुफ' नाटकाचें रुपांतर) आनी 'न्यायाचा शोध' (१९४६) हें चार अंकी संगीत नाटक ताणें बरयलां.

आगरकरउपरांत खर बुध्दिवादाचो निर्भयपणान पुरस्कार करपी मरठे विचारवंत म्हूण ताचें नांव घेतात. ताच्या आचारांत जी नितळसाण आशिल्ली, तीच ताच्या विचारांतूय आशिल्ली आनी ताची सया ताचे बरसावळींत पडलां.

- कॉ. वि. सं. मं.

कऱ्हाडे ब्राह्मणः कऱ्हाडे ब्राह्मण समाज हो दक्षिणी ब्राह्मणांतलो एक पोटभेद जावन आसा.

सह्याद्री खंडांत कऱ्हाडाविशीं एक श्लोक आयला, तो असोः

केरलाश्च तुलुंगाश्च तथा सौराष्ट्रावासिनः।

कोंकणाः करहाटाश्च करनाटाश्च बर्बराः॥

ह्या श्लोकांत चित्पावन ब्राह्मणां प्रमाण कोंकणांत पशुरामान कऱ्हाडे ब्राह्मणांची थापणूक केली, अशें म्हळां.

य. र. गुप्ते हाच्या मतान कृष्णा-कोयनेचो जंय संगम जाता त्या गांवाक पयलीं करहाट (आतां कऱ्हाड) म्हण्टाले. ह्याच जाग्यार पशुरामान कऱ्हाडे ब्राह्मणांची उत्पत्ती केली, अशें म्हण्टात.

कऱ्हाडे ब्राह्मण कऱ्हाडच्यान कोंकणांत आयले, म्हूण तांकां 'कऱ्हाडे' हें नांव पडलें, अशें चडशे विद्वान मानतात.

तुंगभद्रे सावन नर्मदा- गोदावरी मेरेनच्या प्रदेशाक पूर्विल्ल्या काळांत 'करहाटक' म्हण्टाले. ह्या वाठारांतल्या ऋग्वेदी शाकलशाखी ब्राह्मणांतले कांय जाण कोंकणांत आयले, म्हूण कोंकणांतले लोक तांकां 'कऱ्हाडे' म्हणपाक लागले, अशेंय एक मत आसा.

कऱ्हाडे हे कऱ्हाड सावन कोंकणांत आनी मागीर गोंयांत आयले, हें मत चुकीचें आसून ते मूळचे कोंकणांतले आसून उपरांत घाटार गेले, अशें आंध्र संस्थानाधिपती बाळासाहेब पंतप्रतिनिधी हाचें मत आसा.

डॉ. प. कृ. गोडे हाच्या पुस्तकांत बाळासाहेब आपलें मत अशें मांडटाः 'कऱ्हाडे हे मूळ करहाटक वाठारचे रावपी नासून तांकां एका काळार ब्राह्मण लेगीत मानपाक कोणूच तयार नासलो. एका यज्ञमंडपांत दोन-तीन कऱ्हाड्यांनी प्रवेश केलो, तेन्ना मंडप भश्टलो अशें समजून हेर ब्राह्मण भायर गेल्ले, अशी माहिती एका हातबरपावेल्यान डॉ. भांडारकर हाणें दिल्या. कऱ्हाडच्या शिलाहार राजान कऱ्हाड्याक ब्राह्मण म्हूण सगळ्यांत पयलीं मान्यताय दिली, देखून तांकां कऱ्हाडे हें नांव पडलें. शिलाहारांचे राजवटींत कऱ्हाड्यांची भरभरत जाल्ल्यान आयजूय जायतीं कुटुंबां कोल्हापूरच्या वाठारांत दिश्टी पडटात. आयज जायते कऱ्हाडे गोंयांत पुरोयतपण करतात. जायतीं कऱ्हाडे कुटुंबां आयजूय आपलें मूळ गोंयांत आशिल्ल्याचें मानतात. तांचीं भायलांत कुलदैवतां गोंयांत आसात.

सद्या कऱ्हाडे ब्राह्मण पुराय भारतान पातळल्यात. पूण महाराष्ट्र आनी गोंय हीं तांचीं म्हत्वाचीं केंद्रां आसात. शिलाहारांचे राजवटींत ब्राह्मण उदयाक आयले. रत्नागिरी जिल्ह्यांतल्या कऱ्हाड्यांक शिलाहार

राजान धंय व्हेले. गोंयांतल्या कऱ्हाड्यांक कमलादेवी आनी माधवमंजी हांणी हांगा हाडले. तेभायर गुजरातांतले कांय शाकलशाखी ऋग्वेदी ब्राह्मण गुर्जर ह्या आडनांवान कऱ्हाड्यांभितर आस्पावले. गोदावरी पैठण क्षेत्रांतलो नृसिंहभट्ट सत्यवादी नांवाचो एक मनीस कोंकणांतल्या संगमेश्वरलागीं मावळगे गांवांत तपश्चर्येखातीर गेलो. फुडें ताचे वर्णाज 'मावळगकर' ह्या आडनांवान कऱ्हाडे ब्राह्मणांत आस्पावले. आंबेजोगाई सावन, कोंकणांतल्या नेवऱ्यां गांवांत गेल्ले 'खेर' लेगीत कऱ्हाडेच जाले.

ऋग्वेदांची शाकलशाखा ही एकूच शाकलशाखा कऱ्हाड्यांभितर मेळटा. हांचीं गोत्रां अशींः अत्री, अंगिरस, उपमन्यू, कश्यप, कुत्स, कौडिण्य, कौशिक, गार्ग्य, गौतम, जामदग्नी, नौध्रुव, पार्थिव (द्वादश). पार्थिव (त्रयोदश) बादरायण, भार्गव, भारद्वाज, मुद्गल, लोहिताक्ष, वत्स, वसिष्ठ, वैश्य, विश्वामित्र, शांडिल्य आनी शालाक्ष.

कोल्हापूरची महालक्ष्मी हें कऱ्हाड्यांचें कुलदैवत. कदंब राजान बेळगांवच्या वाठारांतलीं जायतीं घराणीं गोंयांत व्हरून वसयलीं. ह्या कऱ्हाड्यांनी म्हाड्डोळची म्हाळसा, कवळेची शांतादुर्गा, बोर्सेची नवदुर्गा, केरीची विजयदुर्गा, गोठ्याची शांतादुर्गा, बांदोडेची महालक्ष्मी तेभायर आर्यादुर्गा हीं दैवतां आपलीं कुलदैवतां मानलीं. हेभायर आदिनाथ आनी प्रयागमाधव हीं कुलदैवतां आशिल्लीं जायतीं कऱ्हाडी घराणीं आसात. एके म्हाळशेचीं ३५ कऱ्हाडे कुटुंबां भजक आशिल्ल्याची नोंद मेळटा, ती अशीः देसाई, धूपकर, प्रभुदेसाई, बखले, देऊसकर, जांभेकर, बांके, काळे, भाटवडेकर, देवभक्त, सर्मोकादम, आळेकर, काकिर्डे, पेळपकर, जांभळे, गोबरे, खानवेलकर, उपाध्ये, साधले, कोनकर, खांडेकर, महाजन, वरेकर, सांडू, सांडवे, देव, फळणीकर, प्रभुगावकर, शेवडे, तळेकर, टोळये, जानवेकर, रायकर, चुनेकर, नाईक देसाई.

इतिहासकाळांत कऱ्हाड्यांनी खोत, इनामदार, सरदेसाई, सरखेपांडे, देसाई, सरपोतदार, पोतदार, सबनीस, काखानीस, सारख्या मुखेल हुद्यांचेर कामां करून गांवाचेर आपलो ताबो दवरिल्लो. काशी, नाशिक हांगाचे त्या कऱ्हाडे क्षेत्रांतले क्षेत्रोपाध्याय आसात. नेपाळच्या पशुपतेश्वराचो पुजारी कऱ्हाडे आसपाक जाय, असो नेम आसा. रामेश्वराकय 'पुजारी' नांवाचे कऱ्हाडे ब्राह्मण आसात.

गोंयांत कऱ्हाडे ब्राह्मण केन्ना, कशे, खंयच्यान आनी कित्याखातीर आयले हाचेविशीं निश्चित पुरावो मेळना; पूण गोंयच्या कांय ग्रामसंस्थांनी कऱ्हाडे-पट्टांचीं नांवां मेळिल्ल्यान कऱ्हाड्यांचो गोंयचे भुंयेकडेन सारस्वतांतल्लोच संबंद आयलो आसूंये. तेचपरी गोंयांत वसाहती घडोवपांत सारस्वतांसारको तांणीय वांटो घेतलो आसूंये, अशें बा. द. सातोत्काराचें मत आसा.

कऱ्हाडे ब्राह्मणांचेर पोर्तुगेज सरकारची वायट नदर आसली. तांकां लागून कऱ्हाड्यांक गोंयासावन पळून सावंतवाडी रजपूराक वचचें पडलें, अशें अ. का. प्रियोळकार म्हण्टा. डॉ. गुणे हाच्या मतान पोर्तुगेज काळापयलीं मुसलमानी आक्रमणांच्या वेळार गोंयचीं कऱ्हाडे कुटुंबां गोंयाभायर पावलीं.

गोंयांत खंयच्याय गांवांत कऱ्हाडे ब्राह्मणांची एकठांय अशी वस्ती ना. पेडणे, पार्से, मांद्रें, सांखळी, सुर्ल, मयें, माशेल, सावय-वेरें, म्हाड्डोळ, कवळे, शिरोडें ह्या गांवांत कऱ्हाडे ब्राह्मणांचीं घराणीं आसात.

गोंयचे कऱ्हाडे ब्राह्मण गोंयच्या समाजांत उलयतना कोंकणी भाशेचो उपेग करतात, पूण घरांत आपली खासा कऱ्हाडी मराठी भासूच उलयतात.

गोंयच्या कऱ्हाडे ब्राह्मणांमदीं जीं आडनांवां घोळटात, तीं अशींः साधले, पित्रे, बांके, जडये, धूपकर, किंजवडेकर, पणशीकर, अळवणी, खेडेकर, देसाई, बखले, उपाध्ये, निगळये आनी हेर.

गोंयांतलीं कऱ्हाडे घराणीं पूर्विल्ल्या काळासावन भिमुकी, वैजकी करून रावतालीं. सद्या जायतीं घराणीं संस्कृत भास आनी ज्योतिर्विद्या हातूंत फिशाल आसात. इतिहासकाळांत देसाई, प्रभुदेसाई हीं घराणीं.

धकारी नोकर्त अधिकार आसलीं.

गोंय आनी महाराष्ट्रांत कश्य तर हेर भारताच्या भागांतूय कऱ्हाडे हाण पातळिल्ल्यान जावंये, हे जातीचीं दोन खाशेलपणां नदरेत रतात. एक म्हळ्यार सारस्वत आपलो वाड-वडलांचो गांव वा आपल्या लडेवताचो गांव म्हूण जशे गोंयांकडेन पळेतात ते चित्तावन हागर-चिपळूणाकडेन पळेतात तशें कऱ्हाडे ब्राह्मण कऱ्हाड वा ांयाकडेन पळेतात. भारतांत आनी मूळ वाड-वडलांचे भुंयेकडेन आनी उपले मूळ दैवताचे भुंयेविशीं श्रध्दात्मक कल्पनेचें उणेपण आशिल्ल्यान सारस्वत वा चित्तावनांत जी एकचारची भावना दिसता, ती ऱ्हाड्यांभितर दिश्टी पडना. दुसरी गजाल म्हळ्यार सारस्वत, चित्तावन, देशस्थ हांचेभितर जातीच्या स्वभावाचीं खाशेलेपणा जशीं उक्तेपणान दिसतात, तशीं कऱ्हाड्यांत दिसनात.

- कों. वि. सं. मं.

कलकत्ता: अस्तंत बंगाल राज्याची राजधानी आनी भारताचें एक इह बंदर बंगाल उपसागराचे उत्तरेक गंगा न्हंयच्या हुगळी मुखप्रवाहाचे श्वे वटेन दर्यासावन सुमार १३८ किमी. भितर आशिल्लें हें शार ब्रिटिशांचे सत्तेखाला १७७३ ते १९११ मेरेन हिंदुस्थानाची आनी मागीर १९४७ मेरेन बंगाल इलाख्याची ही राजधानी आशिल्ली. पोरन्या कालीमातेच्या देवळावेल्यान ह्या शाराक 'कलकत्ता' हें नांव पडलां आसूंये. १४९५ तल्या एका काव्यांत हुगळीचे देगेवेलें एक खेडें, असो कालिकाटाचो उल्लेख केला. हांगाचें हवामान कमीत कमी २२.२° से. आसून चडांत चड २९.४° से. आसता. पावसाळ्याचे सुर्वेक आनी अखेरेक हांगा खर चक्रीवादळां जातात. १८९७ आनी १९३४ ह्या वर्सांनी हांगा भूंयकांप जाल्यात. १८९७ च्या भूंयकांपान १३०० इमारती कोणळ्यात.

ह्या शाराची खरी सुरवात, जेन्ना पोर्तुगेजांनी सरस्वती न्हंयचे देगेर मातंगवां ह्या गांवांत गुदांव बांदली, तेन्नासावन जाली. सोळाव्या शेकड्यांत हुगळी ह्या वाठारांत वेपारी रवंक लागले. ह्या खेड्याखेरीज गोंवंदपूर, कालिकाटा हीं गांवां औरंगजेबाचो पूत अशिम हाचेकडल्यान ब्रिटीश वेपार्यांनी विकती घेवन १७०२ वर्सा थंय किल्लो बांदलो. १७०७ त हो भाग ईस्ट इंडिया कंपनीकडेन आयलो. १७५६ त कलकत्ता शार मिर्जाजउल्ला हाणें हातासलें. पूण दुसऱ्याच वर्सा क्लाइव हाणें तें परते जिखलें. प्लासीचे लढाये उपरांत ही जाग्यार ह्या चोवीस परगण्यांची जमीनदारी आनी भरपूर लुकसाण भरपायेवांगडाच भोंवतणच्या गांवांच्या मोबदल्यांत कलकत्ता हें शार ईस्ट इंडिया कंपनीक दिलें.

१७२७ सावन हांगा नगरपालिका आसा. पूण शाराची उदरगत जाय तितली जालीना, हें शारांतल्या नवऱ्याच गैरसोयीवेल्यान दिसता. थंयच्या राजकर्त्यांनी दर खेपेक शार निवळ दवरपाचो यत्न केला; पूण शाराचो व्हड आवांठ, लोकांची दाटी, सगळेवटेन येवपी उल्क, वाहनांची गर्दी आनी उधेगीकरणाचो वेग ह्या कारणांक लागून हें काम कठीण जावन बसला. देशाचो वेपार चडसो ह्या बंदरावेल्यान घडटा; देखून ताका वाशेलें म्हत्व आयलां. व्हड न्हंयेदेग, गुदांव, धक्के, थंयचो सांठे, सगळे वायर जोडपी रेल्वे रुळ, व्हड-व्हड रस्ते, विमानतळ, न्हंयो ह्या सगळ्या कारणांक लागून कलकत्त्याक दक्षिण आशियाचें मुखेल बंदर म्हूण नामना मेळ्ळ्या. हावडा वाठारांतल्यान दक्षिण, उत्तर आनी अस्तंत भारताक गेल्यार सीआलवा वाठारांतल्यान उत्तर बंगालाक आनी उदेंत भारताक कलकत्ता शार रेल्वेळ्यांनी जोडिल्लें आसा. हांगाच्या 'डमडम' विमानतळान आंतरराष्ट्रीय म्हत्व जोडलां. कपडे, सूत, कागद, लोखण, फल्कां, माकानां, मोटारी, खर अशा तरेकवार वस्तूंचे कारखाने चलयतात आसात. हें शार म्हळ्यार आयात-निर्यातीचो एक व्हड राजार. हांगाच्यान पांयपुसणी, लुगटां, कोळसो, लोखण ह्या साक्या हेर गायत्या वस्तूंची निर्यात जाता. तर मीठ, अन्नधान्य, पेट्रोल, शिमीट ह्या साक्या वस्तूंची आयात जाता. खुबशा देशी परदेशी वेपारी कंपनींचीं कार्यालयां हांगा आसात. 'बंगाल चेंबर ऑफ कॉमर्स' ह्या सारक्यो

संस्था हांगा आसात.

आंतरराष्ट्रीय वेव्हार घडिल्ल्यान ह्या शारांत साक्षरतेचें प्रमाण वाडत आसा. हांगाची वट्ट लोकसंख्या: ९१,६६,००० (१९८१) आसून साक्षरतेचें प्रमाण सुमार ६०% वयर आसा. हांगाचे लोक चडकरून बंगाली, हिंदी, ओडिया आनी इंग्लीश उलयतात.

ह्या शारांत दोन विद्यापीठां, खूबशीं महाविद्यालयां, विज्ञान, अभियांत्रिकी, संशोधन संस्था, कलाकेंद्रां, वॉसन हेस्टिंग्स हाणें स्थापन केल्लें संस्कृत कॉलेज आनी अरबी-फारसी मदरसा, शेतकी संस्था, दोनशीं वर्सांपयलीं स्थापन जाल्लें सिबपूरचें वनस्पतीशास्त्रीय उद्यान, अलीपूरचें प्राणीसंग्रहालय, वेधशाळा, सर विल्यम जोन्स हाणें स्थापन केल्ली 'एशियाटिक सोसायटी', भारताचें भूशास्त्रीय सर्वेक्षण केंद्र, राश्ट्रीय ग्रंथालय, महेंद्रलाल सरकार हाणें स्थापन केल्लें, 'इंडियन असोसिएशन फॉर द कल्टिवेशन ऑफ सायन्स', जगदीशचंद्र बोस हाचें 'बोस इन्स्टिट्यूट', जादूचर (इंडियन म्यूझियम), आशुतोष म्यूझियम, 'मार्बल पॅलेस' अश्यो जायत्यो संस्था आसात. हुगळी न्हंयेचेर आशिल्लो व्हड लेखणी पूल 'हावडा ब्रीज', फोर्ट विल्यम किल्लो, ताचे भोंवतणचें मळ, मळाचे कडेक आशिल्लें ईडन बागेतलें क्रिकेट-फुटबॉल खेळांमळ, भोंवतणचें अफाट रजमागांवेलें रजभवन, उच्च न्यायचर, नगरभवन, रायटर्स बिल्डिंग, टेलिफोन एक्स्चेंज हांच्यो व्हडल्यो व्हडल्यो इमारती, व्हडलीं हॉटेलां, डलहौसी चौक, चौरंगी मार्केट, कालीघाट विभागांत ३५० वर्सां पयलींचें काली मंदीर, बद्रिगस बागेतलें नक्षीदार अशें जैन मंदीर, आदी थळां पळोवपासारकीं आसात. हावडा, कासीपूर, चित्तपूर, माणिकताला, गार्डनरीच, दक्षिणेश्वर ह्या उपनगरांनी वचपाक रेल्वे, बस, ट्रॅम आदी वाहनांची तजवीज आसा. हुगळीच्या अस्तंत कांठर बेल्ूर मठ आनी तारकेश्वर रूपनारायण न्हंयेचेर बीहड इतिहासांतले नामनेचे तामलूक नगराचे अवशेश पळोवंक मेळटात. हुगळी जंय दर्याक मेळटा, थंयचें डायमंड बंदर, न्हंयेमुखाफुडलो सागर जुंवो हीं थळांय पळोवपासारकीं आसात. भारताच्या स्वातंत्र्य झुजांत ह्या शारान म्हत्वाचें काम केलां.

- कों. वि. सं. मं.

कलचुरी वंश: पूर्विल्ल्या भारतांतलो एक नामनेचो वंश. उत्तर वा दक्षिण भारताच्या खंयच्या ना खंयच्यातरी वाठारचेर ५५० सावन १७४० मेरेन, सुमार बाराशीं वर्सां हो वंश राज्य चलयतालो. तांच्या कोरांतिल्ल्या लेखांवयल्यान ह्या वंशाची बरीच म्हायती मेळटा. तातूंत ह्या वंशाचें नांव कटचुरी, कटचुरि, कलचुरी, कालचुरि, कलचुर्य, कलचुर्य अशा विंगड विंगड तरेन बरयलां. उपरांतच्या लेखांनी हे राजा स्वताक हैहय कार्तीयकी सहस्त्रार्जुनाचे वंशज समजूंक लागले. तांणी २४९-५० ह्या वर्सा चालू जावपी संवताचो सगळेकडेन उणेग केल्ल्यान ह्या संवताक फुडें 'कलचुरि-संवत' वा (तांच्या वाठारवेल्यान) 'चेदि-संवत' अशें नांव मेळ्ळें. पूण तो संवत मूळ तांचो न्हय. तो अभीरूंचो संवत. कलचुरी तिसऱ्या शेंकड्यांत उदेवंक नाशिल्ले.

पयलींच्या काळांत सुमार इ.स. ५५० त वाकाटकांउपरांत कलचुरी राजवंश उजवाडांत आयलो. तांचो मूळपुरुस कृष्णराज (सुमार ५५०-५७५) हाणें महिषाजी (मध्य भारतांतले महेश्वर) हांगा आपले राजधानीची थापणूक करून मध्य भारत, गुजरात, कोंकण, अस्तंत महाराष्ट्र आनी विदर्भ ह्या वाठारांचेर राज्य केलें. ताचीं चांदीचीं नाणीं ह्या सगळ्या वाठारांनी सांपडल्यांत.

कृष्णराजाचो पूत शंकरराज (सुमार ५७५-६००) आनी नातू बुध्दराज (सुमार ६००-६२०) हांचे लेख गुजरात आनी महाराष्ट्रांत सांपडल्यात. बादामीच्या मंगलेश ह्या चालुक्य राजान बुध्द राजाचो पराभव केल्लो; पूण ताचें राज्य काबार केलेंना. फुडें दुसऱ्या पुलकेशीन इ.स. ६२० काळांत बुध्दराजाचें राज्य काबार करून राज्य स्वताक घेतलें. उपरांत कलचुरींनी चालुक्यांचें मांडलिक म्हूण राज्य चलयलें. ह्या दोन चरणांमदीं संबंद वाडले. बादामीच्या दुसऱ्या विक्रमादित्यान दोन हैहय

कलश

रजकुवरीबांगडा लग्नां केलीं. त्यो कलचुरी वंशीय आशिल्ल्यो, अशें कांय इतिहासकारांचें मत आसा.

सातव्या शेंकड्यासावन बावामीचे चालुक्य महाराष्ट्र-विदर्भ, गुजरात ह्या वाठारांनी चड बळीश्ट जाल्ल्यान कलचुरींनी उत्तर भारतावटेन राज्यविस्तार केलो. तांणी कालंजल्या किल्ल्याचेर जैत मेळोवन त्रिपुरी (जबलपुरालागीं) हांगा आपली राजधानी केली. उत्तर भारतांतले कलचुरी सत्तेची थापणूक करपी वामदेवरज हो आशिल्लो (सुमार ६७६-७००). ताणें शर्यू न्हंयचे पलतडचो वाठार जिखून थंयचो राज्यकारभार चलोवपाखातीर आपल्या धाकट्या भावाची, लक्ष्मणराजाची नेमणूक केली. ह्या तांच्या वंशाच्या फांट्याक शरयूपलतडचे कलचुरी, अशें म्हण्टात. सुमार पंदरा पिळग्यो तांणी थंय राज्य केलें. तांचो निमणो राजा सोडदेव (सुमार १०५५-१०८०) हाचेर जैत मेळोवन कनीजच्या गाहडवालांनी तांची सत्ता काबार केली.

वामदेवाच्या वंशाजांनी त्रिपुरी हांगा बरोच काळ राज्य केलें. तांकां डाहल वा चेदी देशाचे कलचुरी म्हण्टात. णवव्या शेंकड्याच्या दुसऱ्या अर्दांत, ह्या वंशांत कोकल्लदेव (सुमार ८५०-८९०) हो बळीश्ट राजा जावन गेलो. ताणें कनीजचो प्रतिहार भोज, शर्यू पलतडचो शंकराण, चित्रकुटचो गुहिल हर्ष, मान्यखेटचो राष्ट्रकूट दुसरो कृष्ण हांकां अभय दिल्ल्याचें वर्णन आसा. ताचो पूत शंकराण (सुमार ८९०-९१०) हो राष्ट्रकुटावटेन रावन वेंगीच्या चालुक्यांवांगडा झुज करतालो. कोकल्लाचे धुवेचें लग्न राष्ट्रकूट दुसरो कृष्ण हाच्या वांगडा जाल्लें. तेउपरांत बऱ्याच पिळग्यांनी मान्यखेटचे राष्ट्रकूट आनी त्रिपुरीचे कलचुरी हांचेमजगतीं लग्नसंबंद आशिल्ले. कलचुरी राष्ट्रकुटांक झुजांनी पालव दिताले. ९१५ त राष्ट्रकूट तिसरो इंद्र हाणें कनीजाचेर घुरी घालून तें शार भूंयभरवण केलें, तेन्ना त्रिपुरीचो पयलो युवराजदेव ताच्यावांगडा आशिल्लो.

युवराजदेव (सुमार ९१५-९४५) हाणें आपलो जावंय राष्ट्रकूट बद्दिग ऊर्फ तिसरो अमोघवर्ष हाचो पाखो घेवन मान्यखेटाचेर घुरी घालून जैत मेळयलें.

इकराव्या शेंकड्यांत ह्या वंशांत गांगेयदेव (सुमार १०२५-१०४१) नांवाचो पराक्रमी राजा जालो. ताचो उल्लेख अल्ल-बरुनी हाणें आपले बरपावळींत केला. ताणें आपली सत्ता प्रयाग आनी वाराणसीमेरेन पातळावन त्या तीर्थक्षेत्रांची मुसलमानांआड राखण केली. ताचीं चालुक्य जयसिंह, धारचो परमार भोज, दक्षिण कोसलचो (छत्तीसगढ-संबळपूर) महाशिवगुप्त ययाती हांच्यावांगडा झुजां जाल्लीं. ताका प्रयाग हांगा अक्षयवटालागीं मरण आयलें तेन्ना ताच्यो शंबर राणयो सती गेल्यो, अशें कोरीवलेखांत वर्णन मेळटा. ताणें स्वताक 'विक्रमादित्य' अशी पदवी घेतिल्ली.

गांगेयदेवाचो पूत कर्ण हो बापायपरस चड बळीश्ट आनी म्हत्वाकांक्षी आशिल्लो (सुमार १०४१ ते १०७३). ताणें भोजाच्या मरणाउपरांत माळवा जिखलो. चंदेल राजा देववर्मा हाका मारून उडोवन ताचें राज्य जिखलें. बंगालच्या तिसऱ्या विग्रहपालाचो पराभव केलो. जायत्या इतिहासकारांनी ताका 'भारतीय नेपोलियन' अशी पदवी दिल्या.

कर्णाउपरांत त्रिपुरीच्या कलचुरींची ताकद उणी जाली. सुमार १२१० वर्सा चंदेल राजा त्रैलोक्यवर्मा हाणें त्रिपुरीचेर जैत मेळोवन तांचें राज्य काबार केलें.

कलचुरी राजा शिवभक्त आशिल्ले. मुंबयलागचीं घारापुरी लेणी महिम्नती कलचुरींच्या काळांत कोरांतिल्ली, अशें इतिहासकारांचें मत आसा. त्रिपुरीच्या कलचुरींनीय म्हादेवाची जायतीं देवळां आनी मठ बांदले. कर्ण हाणें वाराणसींत सोबीत देवूळ बांदून घेतिल्लें. युवराजदेवाच्या दरबारांत नामनेचो संस्कृत कवी राजशेखरासाखे बुदवत आशिल्ले. कर्णाच्या आलाशिऱ्याक विद्यापती, गंगाधर, बिल्हण, वल्हण, नाचिराज अशे बरेच कवी आशिल्ले. गांगेय देवान आपल्या नांवान खाशेल्या प्रकारचीं भांगराचीं नाणीं तयार केल्लीं.

रत्नपूरचे कलचुरी: १० व्या शेंकड्याच्या शेवटाक त्रिपुरीच्या दुसऱ्या

कोकल्लदेवाच्या कलिंगराज नांवाच्या पुतान दक्षिण कोसल (छत्तीसगढ) जिखून घेवन थंय आपल्या राज्याची थापणूक केली. ह्या वंशांत रत्नदेव, जाजल्लदेव, पृथ्वीदेव ह्या नांवाचे राजा जाले. तांणी उदेंतेच्या गंगा आनी पाल राजांवांगडा झुजां करून जैतां मेळयलीं. १४ व्या शेंकड्याच्या शेवटाक ह्या घरण्याचो एक फांटो रायपूर हांगा थिरावलो. छत्तीसगडांतलें कलचुरीचें राज्य नागपूरच्या भोसल्यांनी अठराव्या शेंकड्याच्या मध्याक जिखून घेतलें.

ह्या कलचुरींनीय बरींच देवळां बांदलीं. तांणी विद्वान आनी ब्राह्मणांक आलाशिरो दिलो. तांब्याचीं, भांगराचीं नाणीं तयार केलीं. तांणी बांदिल्ली देवळां कांय थळांचेर आयजमेरेन आसात.

कल्याणीचे कलचुरी: दक्षिणेंत विजापूर जिल्ह्यांत तर्दवाडी हांगा बारच्या शेंकड्यांत कलचुरी मांडलिक घराणें राज्य करतालें. तांतूतल्या बिज्जल नांवाच्या सामंतान चालुक्य सम्राट तिसरो तैल हाका विव्वासांत घेवन ११५७ त सम्राटपदाची पदवी घेतली. राज्यांत जाल्ले बंडाळींत बिज्जलाक मरण आयलें; पूण कांय जाणांच्या मतान बिज्जलान आपल्या सोमेश्वर नांवाच्या पुताक राजा केलो, असो उल्लेख आसा.

बिज्जलाउपरांत सोमेश्वर (सुमार ११६८-११७७) संकम (सुमार ११७७-११८०) आनी आहवमल्ल (सुमार ११८०-११८३) हे राजागदयेर आयले. चालुक्य सम्राट चवथो सोमेश्वर हाणें ही सत्ता काबार केली.

- कों. वि. सं. मं.

कलश: कलश म्हळ्यार एक वाटकुळें, उबें पात्र. हेमाद्रीच्या व्रतखंडांत ह्या शब्दाची उत्पत्ती अशी दिल्या-

कलं कलं गृहीत्वा च देवानां विश्वकर्माणां ।

निर्मितो यः सूर्यस्मात् कलशस्तेन उच्यते ॥

अर्थ- विश्वकर्मान देवांच्या कलेकलेचें ग्रहण करून निर्मिल्ल्यान ताका कलश अशें म्हण्टात.

देव-दैत्य अमृत काडपाखातीर क्षीरसागराचें मंथन करपाक लागले तेन्ना तें अमृत दवरपाक विश्वकर्मान कलशाची निर्मिती केली, अशीय ताचे उत्पत्तीविशीं एक कथा आसा (कालिकापुराण, ८७).

ऋग्वेदांत कलशाचो उल्लेख आयला (१.११७.१२; ३.३२.१५). ऋग्वेदांतलो हो कलश मातयेपसून वा दुदयापसून केल्लो आसतालो. 'द्रोणकलश', 'पूतभृत्' आनी 'आधवनीय' अशे आनीकूय कलश वैदिक साहित्यांत आयल्यात. 'आधवनीय' आनी 'पूतभृत्' हे सोमरस सांठोवपाक तयार केल्ले मातयेचे व्हडले कलश. द्रोणकलश हो दोण्याच्या आकाराचो चौकोनी वा वाटुकळो आसता. कांय काळान, भांगराचे, चांदीचे, तांब्याचे कलश येवपाक लागले. पूण मंगल कार्यांत तांब्याचोच कलश वापरतात.

बौद्ध धर्म अस्तित्वांत येवंचे आदीं ल्हानव्हड समारांभांनी कलशांचो वापर जातालो. राजाचो राज्याभिषेक करतना सिंहासनाम्हऱ्यांत चार दर्याच्या उदकान भरिल्ले कलश दवरताले. अभिषेक केल्ल्या राजाचें राज्य समुद्रवलयांकित (सार्वभौम) जावं, ही भावना ते कलशस्थापनेफाटल्यान आसताली. त्याच कलशांतल्या उदकान राजाक अभिषेक करताले.

बौद्ध धर्मांत पात्र आनी प्रतीक अशा दोन अर्थानीं कलशाचो वापर जाता. कलशाची येवजण वेव्हारांत उदक आनी तत्त्वगिन्यानांत जीवनामृत सांठोवपाखातीर आसता. कलश हें अवलोकितेश्वराचें एक खास अभिज्ञान चिन्ह जावन आसा. अवलोकितेश्वर आपल्या कलशांत करूणामृत सांठोवन दवरता, असो समज आसा. बौद्ध धर्मांत पांच व्हडले बुरकांचे कलश पांच ज्ञानी बुद्धांचीं प्रतीकां म्हूण वेदीचेर दवरतात. मैत्रेय बोधिसत्त्व, वसुधारा ह्यो बौद्ध देवता आनी धम्मंतरे ही पौराणिक देवी कलशधारी आसा. कुबेरचो उजवो पांय एका हुमयल्ल्या कलशाचेरूच दाखयतात.

कलशाचीं मापां तंत्रसंग्रहांत अशीं सांगल्यांत:

पन्नाशदङ्गुलव्याम उत्सेधः षोडशाङ्गुलः ।

कलशानां प्रमाणं तु मुखमष्टाङ्गुलं स्मृतम् ॥

अर्थ: ५० आंगळां परिघ, १६ आंगळां उंचाय आनी ८ आंगळां तोंड, कलशाचे प्रमाण जावन आसा.

कलशाचे वट्ट ९ प्रकार आसात, ते अशे: क्षितींद्र, जलसंभव, पवन, मीन, यजमान, कोशसंभव, सोम, आदित्य आनी विजय. हातूंतलो जयकलश पीठाचे मदीं स्थापतात आनी उरिल्ले आठ कलश उदेंत, पस्तंत, वायव्य, आग्नेय, नैऋत्य, ईशान्य, उत्तर आनी दक्षिण अशा धुकमान आठ दिकांनी स्थापतात.

कलशाच्या देखा भागांत खंयच्या देवतांची वसणूक आसता, तें गप्पी श्लोक असो:

कलशानां मुखे ब्रह्मा ग्रीवायां शंकरः स्थितः ।

मूले तु स्थितो विष्णुर्मध्ये मातृगणाः स्थिताः ।

दिक्पाला देवताः सर्वे वेष्टयन्ति दिशो दश ।

कुक्षौ तु सागरः सप्त सप्तद्वीपाश्च स्थिताः ॥

नभस्त्राणि ग्रहाः सर्वे तथैव कुलपर्वताः ।

गङ्गाद्याः स्रिताः सर्वा वेदाश्चत्वार एव च ॥

कलशे संस्थिताः सर्वे तेषु तानि विचिंत्यते ।

(कालिकापुराण ८७)

अर्थ: कलशाच्या तोंडाकडेन ब्रह्मा, गळ्याचेर शंकर, मूळभागांत विष्णु, मदीं मातृकागण आनी छा दिकांनी घेरून दिक्पाल वसणूक करतात. ताच्या पोटांत सप्तसागर, सप्तद्वीपां, ग्रहनक्षत्रां, कुलपर्वत, गंगा नदी आनी चार वेद वसतात. कलशाचेर ह्या सगळ्या देवतांचें चिंतन जरे.

लक्षासारक्या मंगल कार्यांत, शांतीकर्मांत, मुजाचेर वसना आनी ज्योरोहण करतना पयले धान्यरशीचेर कलशस्थापना करतात. एणावधानाच्या वेळा दोन कलश स्थापतात. त्या कलशांत भांगर, रुपें, मोती, पाचू आनी प्रवाळ हीं पंचरत्नां घालतात. दुर्वा आनी पंचपल्लव गणी तो सोबयतात. ताका धवें वस्त्र गुळायतात. ताचेर पूर्णपात्र वा गाल्ल दवरतात. जसो विधी आसता तेप्रमाण कलशांचो आंकडो एक ते एकशे आठ मेरेन कितलोय आसूं येता. वरूणाची पूजा कलशाचेरूच करतात. विधी सोंपतकच त्या कलशांतल्या उदकान ब्राह्मण, यजमान-पण्याक आनी ताच्या कुटुंबाक मूर्धाभिषेक करतात. त्यावेळार 'समुद्र स्नेहः सलिलस्य मध्या' ही वैदिक सूत्रां म्हण्टात. सुख-शांती प्राप्त जावंची म्हूण कलशदान करचें, अशें दानचंद्रिकेंत सांगलां. ताचो मंत्र असो:

कलशः शुभदो भव्यो जलेन परिपूरितः ।

दानेनास्य महत्सौख्यं शान्तिरस्तु सदा मम ॥

अर्थ: 'शुभकारक, भव्य आनी उदकान भरिल्ल्या कलशाचें दान केल्ल्यान म्हाका खूब सुख-शांती मेळूं'.

खंयच्याय देवाची पूजा करचे- पयलीं शुध्द उदकान भरिल्ल्या कलशाची पूजा करतात. त्या वेळार 'कलशस्य मुखे विष्णुः' हो श्लोक म्हण्टात. तातूंतले उदक तुळशीच्या पानान सगळ्या पूजेसाहित्याचेर शिंपडायतात आनी मंत्र म्हणून पूजा साहित्याची शुध्दी जाली, अशें समजतात.

कमळांची नक्षी आशिल्ले कलश भरहूत, सांघी, अमरावती हांगाच्या वीथी शिल्पांत मेळटात. देवळांतले आनी लेण्यांतले खांबे चड करून कमल आनी कलश हांच्या संयोगानूच घडयल्ले दिसतात. देवळाचे तेंगशेर जो कळस आसता तो कलशूच. सकयल कलश आनी ताचेर उबो नाल्ल दवरलूच शिखराचें काम पुराय जाता. भारतीय शिल्पांतलो कलश वाटकुळो वा तांतल्याच्या आकाराभशेन आसता जाल्यार गांधार शिल्पांतलो कलश तोंकदार आसता.

कलश हें एक आध्यात्मिक प्रतीक. तो म्हळ्यार मनशाचें शरीर; उदक म्हळ्यार तातूंतलें जिवीतत्वच. मनीस-शरीर हें एक मातयेचें आयवन. पूण तातूंत चैतन्यरुपी तत्त्व भरून राविल्ल्यान तें भांगरयना कलशाप्रमाण कितलेशेंच मोलादीक जावन आसा. अशे तरेन भारतीय

कलाकारांनी पूर्ण कलशाच्या रूपांत चैतन्यपूर्ण मनीस-शरीराची कल्पना रचल्या. कलशाच्या तोंडार दवरिल्ल्या पानांच्यो ताळयो आनी फुलां हें जीवनसमृद्धीचें प्रतीक जावन आसा. कलशांतलीं पंचरत्नां हीं पांच भूतां, पांच इंद्रियां, पांच विशय हांचीं प्रतीकां जावन आसात.

- कों. वि. सं. मं.

कला अकादमी: १९७० वर्सा गोंय सरकारान कला, संस्कृताय आनी साहित्याची पोसवण, सादरीकरण आनी संशोधन करपाखातीर कला अकादमी हे संस्थेची थापणूक केली. ही कला अकादमी मूर्त स्वरूपांत उबी जावंची म्हूण गोंयचो पयलो मुखेलमंत्री दयानंद बांदोडकार हाची कल्पक बुध्द आनी कलेविशींची आस्था कारणीभूत जाली.

भारतीय आनी अस्तंत कलांचें शिक्षण आनी संवर्धन करप हो मूळ उद्देश मुखार दवरिल्ल्यान कला अकादमीच्या आलाशिऱ्याखाला हिंदुस्थानी संगीत विभाग, अस्तंत संगीत विभाग आनी नाट्य विभाग कार्यरत आसा. हातूंतल्या हिंदुस्थानी संगीत विभागांत पदवी मेरेनचें शिक्षण दिवपाची वेवस्था आसा आनी तो गोंय विद्यापीठाक संलग्न केल्लो आसा. अस्तंत संगीत विभागांत गायन, पियानो, व्हायोलीन, चेलो (cello), बांसरी, गितार हांचें शिकप दिवपाची वेवस्था आसा. हिंदुस्थानी संगीत विभागांत शास्त्रीय संगीत, वाद्य (सतार, तबला, हार्मोनियम), नाच (भरतनाट्यम्, कथक) हांचें शिक्षण दिवपाची वेवस्था आसा.

सुर्वेक कला अकादमीच्या आलाशिऱ्याखाला चित्रां आनी शिल्प हांचें शिक्षण दिवपी विभाग आसलो. उपरांत हो विभाग एक स्वतंत्र महाविद्यालयांत रुपांतरित जावन, आतां तो कला अकादमीच्या वेवस्थापनाभायर गोंय सरकाराच्या वेवस्थापनाखाल चलता.

लोककला आनी खास करून गोंयची लोककला हांकां पोसवण दिवपाखातीर कला अकादमी लोककलाकारांचे मेळे घेता. तेभायर आंतरराज्य आनी आंतरराष्ट्रीय थराचेरूय लोककलेचें सादरीकरण करता. शास्त्रोक्त पध्दतीन कलेचें शिकप दिवपाभायर कलाकारांक उर्बा आनी उत्तेजन दिवपाच्या हेतान कला अकादमी कलेच्या वेगवेगळ्या मळार सर्ती घेता. तातूंतल्यो मुखेल सर्ती अश्यो: लोककला सर्त, भजनरी सर्त, नाट्य सर्त (शालेय, महाविद्यालयीन आनी संस्था), किर्तनसर्त, साहित्य पुरस्कार, कला प्रदर्शनां. हांच्या वांगडाच सुरक्षी केसरबाय केसरार हिच्या उगडासाखातीर दर वर्सा संगीत महोत्सव घडोवन हाडटा. ह्या महोत्सवांत भारतांतले नामनेचे संगीतकार वांटो घेतात. तशेंच राश्ट्रीय आनी आंतरराष्ट्रीय कलाकारांक आमंत्रित करून तांचे कलेचो लाभ घडोवन हाडटा.

पणजी लागसारूच कांपाल ह्या वाठारांत कला अकादमीची कलात्मक आनी भोव उद्देशी इमारत आसा. हे इमारतींत कला अकादमीचें कार्यालय, उक्तें नाट्यथर, दीनानाथ मंगेशकार बंद नाटकथर, ब्लॅक बॉक्स सभाघर, कला प्रदर्शन गॅलरी, वाचपाघर, स्टुडिओ आसात.

आंतरराष्ट्रीय नामनेचो स्थापत्यशास्त्रज्ञ जार्ज कुर्ये (#) हाचे कल्पक बुद्दींतल्यान निर्माण जाल्ली ही सोबीत अशी वास्तू गोंयचेंच न्हय तर भारतांतलें एक भूशण जावन आसा.

- कों. वि. सं. मं.

कल्पवृक्ष (कल्परुख): एक कल्पित रुख. हाका कल्पद्रुम, कल्पतरू, सुरतरू, देवतरू आनी कल्पलता ह्याय नांवांनी वळखतात. समुद्रमंथनांतल्यान वयर आयिल्ल्या १४ रत्नांत कल्परुखाचो आस्पाव आशिल्लो. मनांत इत्सा करता तें कल्परुख दिता, असो हाचेविशीं समज आसा. हो कुरुप्रदेशांत वाडटा आनी हाचेपसून म्हाव, वस्त्रां आनी रत्नां मेळटात अशें वायुपुराणांत सांगलां (८.९३). कालिदासान कल्परुखाचें वर्णन अशें केलां:

‘वासश्चित्रं मधु नयनयोर्विभ्रमादेशदंशं

पुष्पोद्भेदं सह किसलयैर्भूषणानां विकल्पान् ।

लाक्षारंगं चरणकमलन्यासयोग्यं च यस्या ।

कवळेकार, कुमुदिनी-कवासो (हातो)

मेकः सूते सकलमबलामण्डनं कल्पवृक्षः ॥'

(उत्तर मेषदूत १४)

अर्थः ज्या अलका नगरंत चित्रविचित्र वस्त्रां, धुंव करपी मद्य, कोनरसकट फुलां, तरेकवार अलंकार आनी पांयांक लावपाचो 'अळिता' (तांबडो रंग) हीं बायलांचीं सगळीं भूषणां आनी प्रसाधनां फकत एकटो कल्पखूब दिता.

भारतीय पुराणां आनी साहित्यांत कल्पखूबाचें वर्णन आसा. 'दिवेकांसेधु' (१.७७-७८) मुकुंदराजान कल्पखूबाचो उल्लेख केला. मानसार ह्या ग्रंथांत ताचें सविस्तर वर्णन आसा, तें अशें: ताच्या कांडाचेर वेटोळें घाल्लो सोरोप आसता. खूबाचेर तरेकवार वेली, तरेतरेचीं पानां आनी तरेकवार रंगांचीं फुलां आसून तातूंत देवता, विद्याधर आनी वानर हांचो वास आसता.

भांगराच्या कल्पखूबदानाची गणना महादानांत केल्या. कल्पखूबदानाचो विधी असो: फळ दिवपी भांगराचो कल्पखूब तयार करतात. ताच्या चारुय वटांनी संतान, मंदार, पारुजत आनी चंदन अशे आनीकूय भांगराचे चार खूब करून दवरतात. ताच्या मुळाक ब्रह्मा, विष्णू, शिव, सूर्य, काम आनी रती हांच्यो प्रतिमा दवरतात. मागीर ह्या सगळ्या परिवारासयत कल्पखूबाचें दान करतात. दानाचो मंत्र असो:

नमस्ते कल्पवृक्षाय चिन्तिताप्रदायिने

विश्वम्भराय देवाय नमस्ते विश्वमूर्तये॥

अर्थ- चिंतता तें दिवपी अशा विश्वंभर आनी विश्वमूर्ती कल्पखूबरुपी देवाक नमस्कार कल्पखूबदान केल्ल्यान महापातकांचो नाश आनी विष्णुलोकप्राप्ती जाता, अशें म्हण्टात.

भारूत आनी सांची हांगाच्या शिल्यांत अशे तरेच्यो सगळ्यो इत्सित वस्तू दिवपी कल्पखूब कोरंतला. कल्पखूबाची कल्पना उदेंतेकडल्या सगळ्या धर्मांत आसा. किरिस्तांव आनी मुसलमान धर्मांतूय ती दिसून येता. मुसलमानांच्या मताप्रमाण कल्पखूब स्वर्गांत आसा. ताका बार तरेचीं फळां येतात आनी ताचीं पानां घाव भरून काडपाखातीर वापरतात. 'तूबा' नांवाच्या अशाच एका खूबाचें वर्णन मुसलमानांच्या धर्मीक साहित्यांत मेळटा, जो 'सदा अदन' ह्या मुसलमानांच्या स्वर्गांतल्या उपवनांत फुलता-फळटा.

भारतीय शिल्यांत मनांत इत्सिता तें दिवपी अशा कल्पित 'कल्पवल्ली' चो उल्लेख आयला. एक वाल आडवीं वळणां घेवन शेकानशेक पातळ्ळ्या आनी तिका तरेतरेचे अलंकार लागल्यात अशे देखाव सांची, भारूत हांगाच्या कोरीव शिल्यांत दिसून येतात.

माडापसून मेळपी नाल्ल, लांकूड, जळव, सोपणां, काथो, सूर आदीचो मनशाक खूब उपेग जाता. माड हो भोव उपेगी आशिल्ल्यान ताका 'कल्पवृक्ष' अशें म्हण्टात.

- कों. वि. सं. मं.

कवळेकार, कुमुदिनी दामोदर (कुमुद पैगिणकार): (जल्म: २० डिसेंबर १९३६, पुणे).

गोंयची सुटके झुजारी. तिणें माध्यमिक शिक्षण मराठींतल्यान घेतलें. ती 'राश्ट्रीय काँग्रेस गोंय' संघटनेची वांगडी आसली. ६ एप्रिल १९५५ दिसा सुटके झुजारी सुधासाई जोशी हिच्या फुडारपणाखाल म्हापशें वाठरांत सत्याग्रह जाल्लो, तातूंत तिणें वांटो घेतिल्लो. पोर्तुगेज पोलिसांनी तिका अटक केली आनी दोन म्हयने बंदखणींत दवरून उपरांत तिची सुटका केली. बंदखणींतल्यान सुटका जातकच ती परती राश्ट्रीय कार्यानी वांटो घेवंक लागली. रोखडीच पोलिसांनी तिका परत अटक केली आनी आठ वर्सां बंदखणीची ख्यास्त फर्मायली. पणजी, केपें आनी मडगांव बंदखणींत चार वर्सां ख्यास्त भोगतकच १९ ऑगस्ट १९५९ दिसा तिची सुटका जाली. उपरांत कारखार जाल्ल्या सेवा दलाचे चळवळींत तिणें वांटो घेतिल्लो. गोंयचे सुटके उपरांत आकें ग्रामपंचायतीची वांगडी पंच म्हूण ती वेंचून आयिल्ली. १९७६ वर्सा मडगांव नगरपालिकेंत नगरसेविका म्हूण ती वेंचून आयली. भारत

सरकारान ताप्रपत्र दिवन तिचो भोवमान केला. १८ जून १९८२ ह्या दिसा गोंय सरकारान सुटके झुजांतल्या तिच्या वावराचो भोवमान केलो - कों. वि. सं. मं.

कवळेकार, नरसिंह राजाराम: (जल्म: १० ऑक्टोबर १९३६, म्हापशें).

गोंयचो सुटके झुजारी. ताणें माध्यमिक शिक्षण मराठींतल्यान घेतिल्लें. १९५४ वर्सा सावन तो 'राश्ट्रीय काँग्रेस गोंय' (National Congress Goa) संघटनेचो वांगडी आसलो. सुटके चळवळीच्या काळांत तो वण्टीपत्रकां लावप, पत्रकां वांटप, तिरंगी बावटे लावप असलीं कामां करतालो. पोलिसांक चुकोवपाक तो दोडामार्ग वाठरांत वचून लिपिल्लो. २८ एप्रिल १९५५ दिसा शिरगांव वाठारांत सत्याग्रह जाल्लो तातूंत ताणें वांटो घेतिल्लो. पोर्तुगेज पोलिसांनी ताका अटक केली आनी दोन म्हयने बंदखणींत दवरलो. भारत सरकारान ताप्रपत्र दिवन सुटके झुजांतल्या ताच्या वावराचो भोवमान केलो.

- कों. वि. सं. मं.

कवासो (हातो): (मराठी- केवडा, केतकी; हिंदी- केवरा, केतंगी; गुजराती- केवडो; कन्नड- केवगे; मुंडिगे; संस्कृत- केतक; गंध-पुष्प; इंग्लीश- स्क्रू पाइन; लॅटीन-पॅडॅनस ओडोरॅटिसीमस; कूळ-पॅडॅनेसी).

भारतीय द्रौपकल्याचे उदेंत आनी अस्तंत देगेर, तेचपरी ओरिसा, मध्यप्रदेश, सुंदरबन, ब्रह्मदेश, अंदमान जुंवे आदी वाठारांनी कवासो जाता. कवाशाक 'हातो' अशेंय म्हण्टात.

कवाशाचें झाड सावें उदक आशिल्ल्या न्हंयां-व्हाळांचे देगेर जाता. ताका झाड म्हणचे बदला 'झील' म्हणपच समा जातलें. ताचें कांड लांबट वाटकुळें आसता. मूळ कांडाक खांदयो चड नासतात, फांट्याक मात चड आसतात. पानां सुकून झडटकच कांडाक वाटकुळे कांकणांभशेन दाग पडटात. ह्या दागांच्या मुळांवेल्यानूच नवे कोंब फुट्टात, उपरांत ह्या कोंबांची खांदी जाता. दोन पानांमदीं जागो साप उणो आशिल्ल्यान, पयसुल्ल्यान पळेतल्याक कवाशाचें झाड म्हळ्यार सगळी पानांच-पानां कशें दिसता.

कांडाच्या मुळाकडल्या भागाक भायल्यान बारीक-बारीक लांब पाळां येतात. ह्या पाळांचो अर्दो भाग जमनींत भितर वता जाल्यार अर्दो भाग वयर दिसता. हीं पाळां खूब बारीक-बारीक आशिल्ल्यान तीं झाडाक घट धरतात; तशेंच हीं पाळां मातयेक घट बसतात, देखून माती व्हांवन वचूंक पावना.

कवाशाचीं पानां लांब आसतात. पानांचो रंग पाचवो आसता. ताच्यो दोनूय कुशी पातळ ब्लेडीभशेन आसतात. खरखरीत दांतांभशेन त्यो खरखरीत आसतात. पानांक मदीं एक कांटयाळी शीर आसता.

कवाशाचें झाड तेंगशेर फुलता. सादारणपणान जाका लोक कवाशाचें फूल म्हण्टात तें खरेपणान एक बोण. केळीच्या बोणाभशेन ह्याय बोणाक चारूय कुशींनीं एकार एक अशीं पातीं दाटिल्लीं आसतात. ह्या पातयांचो रंग हळडुवो आसता. दर एके पातयेपोदा एक एक स्वतंत्र फूल आसता. खऱ्या अर्थान कवाशाची ही पाती म्हळ्यार एक पानच. पूण तें फुलावांगडा आशिल्ल्यान ताचो रंग हळडुवो आसता. सगळ्यांत वयली कवाशाची पाती आनी ते पातये पोंदचें फूल आकारान मोटें, रंगान गाड आनी वासान बरें आसता. जशी जशी एक एक पाती काडली, तसो तसो पातयेचो आनी फुलाचो आकार, रंग आनी गंध कमी कमी जायत वता.

कवाशाचें फूल पळोवपाक एक कणस कशें दिसता. ताच्या आंगाक बारीक बारीक कुसां कशीं आसतात. हें कणस फांफडीत जाल्यार तातूंतल्यान धवो पिळे कसो झडटा. वास येता तो ह्या पिठ्याकूच.

फूल काडनासतना उल्लें जाल्यार ताच्यापसून अनसासारकें दिसपी फळ जाता. हें फळ पिकतकच फुटता. पूण आपोआप सुकूंक लागता. तें गोड नासता आनी तें खायनात. कवाशाच्या फुलाचो बायलांक

उपाखातीर आनी देवाक घालपाखातीर उपेग जाता. पुराय तयार प्रत्या कवाशाच्या फुलापसून तेल काडटात. ह्या तेलापसून कवाशाचें तयार करतात. पूर्विल्ल्या काळार लेगीत हें अन्न लोक काडटाले. सौंदर्यप्रसाधनां, तंबाखू, उजवाती हातूंत वासाखातीर ह्या तेलाचो वापर जाता. जेवणा-खाणाच्या कांय पदार्थांतूय वास हाडपाखातीर ह्या तेलाचो वापर करतात. तकली उसळप आनी संधीवात ह्या सारक्या प्रण्यांचेर कवाशाच्या तेलाचो उपेग जाता.

घराचें पाखें, शेंदऱ्यो, दोर्यो, तोपयो, पांटेले, पोतयो ह्यो वस्तू तयार करतात. मुळापसून रंगोवपाचे त्रश करतात. देवी, इतरंग, उपदंश, खोरेंज, कोड आदी दुयेंसां बरीं करपाक कवाशाच्या तेलाचो उपेग जाता.

बोगकी ही कवाशाचीच एक जात. तिच्या फुलाचो वास कमी आनी धवसार हळडुवो आसता.

- कों. वि. सं. मं.

कविता: काव्य शब्दाची व्याख्या विद्वान विंगड विंगड तरेन करतात. 'श्वनायाचार्यान् 'वाक्यं रसात्मकं काव्यम्' अशें म्हळां. रमणीयार्थ प्रदान रपी उतर म्हळ्यार काव्य, अशें जगन्नाथाचार्याचें मत आसा. ऐतरेयान्ना काव्यस्य', 'काव्यस्यात्मा ध्वनिः' अश्यो वामनाचार्य आनी तानवर्धनाचार्याच्यो व्याख्या आसात. ह्यो व्याख्या काव्यस्वरूपकेची हायती दितात. अस्तंतेकडल्या विद्वानांनीय विंगड विंगड पध्दतींनी गव्याची व्याख्या करपाचे यत्न केल्यात. काव्य हें अनुकरणात्मक आसता अशे अँरिस्टॉटलचें मत आशिल्लें. कविता म्हळ्यार जिविताची समीक्षा अशी व्याख्या आनी हाणें केल्या. काव्य म्हळ्यार प्रभावी भावनांचो उत्स्फूर्त हुंवार, अशें वर्डस्वर्थ हाचें मत, जाल्यार बऱ्या मनशाच्या मनाची न्यातांतल्या बऱ्या खीणांची मुद्रा, अशें मत शेली हाणें उक्तायलां. ह्यो गळयो व्याख्या मतींत दवरित जाल्यार ताचो अर्थ अशे जाता- जिवितांतल्यो विंगड विंगड अनुभूती एकठांय करून, उतरां आनी अर्थाच्या आदारान कलारुपान आयिल्ली पद्दमय अभिव्यक्ती म्हळ्यार कविता. भाव, अनुभूती, चेतना, संवेदना, प्रतिमा आनी कल्पना हांची भरमण म्हळ्यार कविता. कलाविद्येच्या रुपान सौंदर्यशास्त्राकडेन तिचें नाते आसा.

जशें ध्वनीचें सार्थक रुप संगीत, रंगांचें आनी रेखांचें सार्थक रुप चित्र, तशें शब्दांचें सार्थक रुप कविता ('शब्दार्थौ सहितौ काव्यम्'). कथा-कादंबरींत घटनाचक्र मुखेल, नाटकांत अभिनय आनी संवाद मुखेल, जाल्यार काव्यांत अनुभूतिचो साक्षात्कार मुखेल जावन आसता.

पूर्विल्ल्या काळांतल्या काव्याचें स्वरुप वेगळें आशिल्लें. सद्या जें काव्य आसा, ताचें मूळ प्राकृत काळांतल्या लोकांच्या मंत्रसूक्तांनी आनी ताल लयान्मक कथाकथनांचे परंपरेंत दिश्टी पडटा. अशा ह्या काव्यांत नैतिक मूल्यांची अभिव्यक्ती हो म्हत्वाचो मानदंड आशिल्लो. रचणूक छंदोबद्ध आसताली. वेदांतले गायत्री, अनुष्टुभ, लोकोमदलो होवी प्रकार हातूंत छंदाचें प्रमाण मेळटा. छंद काव्याक कूड दितालो, पूण फकत छंद म्हळ्यारच कविता न्हय.

समाजाप्रमाण कविताय नवें नवे रुप घेता. पूर्विल्ल्या काळांतल्या वेदांत धर्मीक स्थितीक फाव तशी कविता घडटाली. सद्या कवितेचें रुप विंगड विंगड प्रकारचें आसा. कवितेंतलो हो बदल समाजीक बदलाचे मागणेंतल्यान जायत आसा.

काव्याचे दोन मुखेल प्रकार म्हळ्यार लोकगीत आनी साहित्यिक काव्य. साहित्यिक काव्य तीन प्रकारचें आसता- प्रबन्धकाव्य, गीतकाव्य आनी नाट्यकाव्य. प्रबन्धकाव्य वर्णनात्मक आनी उच्चवर्णीय नायकांचे चरित्र रचता. खंडकाव्यांत खंडचित्र मेळटा. गीतकाव्यात आत्मानुभूति मुखेल आसता. गीतकाव्याचें कांय प्रकार अशे: संबोधन गीत (ode), चतुर्दशादी (sonnet), वेदनागीत (elegy), व्यंग्यगीत (satire). नाटक आनी काव्य मेळून नाट्यकाव्य जाता. पूर्विल्ले नाटक काव्यात्मक आनी भावात्मक आसतालें.

पूर्विल्ल्या काळांत भारत आनी अस्तंतेकडल्या देशांनी कविता देवांचे विशय आनी तुस्त घेवन मुखार येताली. भारतांतले वेदसूक्त, यवन देशांतलें डित्तीराम्बुस (Dithyrambus) आनी चीन हांगाचें आद्यगीत ह्या गजालींचें प्रमाण दिता. भारतांतले आद्य महाकवी वाल्मिकी आनी व्यास रामायण आनी महाभारत ह्या महाकाव्यांक लागून नामनेक पावल्यात.

युरोपांत 'इलियड' आनी 'ओडिसी' हीं महाकाव्यां बरोवपी होमर हो नामनेचो ग्रीक कवी. अस्तंती साहित्यांत वर्जिल हाचें 'ईनिड', तास्सो हाचें 'जेरुसालेम', आरियोस्तो हाचें 'ऑल्लोदी रियोसो', दांते हाचें 'डिवायन कॉमेडी', गटे हाचें 'फाउस्ट' हीं कांय महाकाव्यां बरींच गाजल्यांत. अस्तंती साहित्यिकांमदीं शेक्सपीअर, मिल्टन, वर्डस्वर्थ, शेली, कीट्स, बायरन, टी. एस्. इलियट, यीट्स हीं नांवां कवितेच्या मळार नामनेचे जावन आसात. आलेशांद्र पुश्कीन, मायकोवस्की, किक्टर ह्यूगो, लामार्तीन, लू लू, ग्रानियला मित्राल, पाब्लो नेरूदा, ओक्ताव्हियो पाझ, फेदरिको गार्सीया लॉर्का हांकां संवसारीक कीर्त मेळ्ळ्या.

महाकाव्यशैलींत भारतांत रचिल्लें काव्य: 'रामचरित मानस', सूरदास हाचें 'सुरसागर'; मरघैत संत ज्ञानेश्वर हाची 'ज्ञानेश्वरी', संत तुकाराम हाची 'गाथा', संत एकनाथ हाचें 'अभिनवराമായण'; असमियांत मंगर हाचें 'पद्मपुराण'; बंगालींतलें 'कृतिवास रामायण'; तेलगुंतलें तिवकना हाचें 'निर्वचनोत्र रामायण'; तामीळांतले कंब हाचें 'कंबरामायण'; मल्याळमांत एणुत्रचन हाचें 'अध्यात्म रामायण', काण्णशा हाचें 'कण्णशरामायणम्'; कन्नडांत पंप हाचें 'पम्परामायण' अशीं कांय काव्यां बरयल्यांत.

भारतांतले कालिदास, भारवि, माघ, श्रीहर्ष हे संस्कृतांत जाल्यार हिंदी भाशेंत मैथिलिशरण गुप्त, जयशंकर प्रसाद, कन्नड कवी मास्ती व्यंकटेश अय्यंगार, तेलुगु कवी विश्वनाथ सत्यनारायण, तमीळ कवी गोपालकृष्ण भारती, सुब्रमण्यम भारती, मल्याळम् कवी वळ्ळचोळ नारायण मेनन, कुमारानाशन, ओडिया कवी राधानाथ, असमिया कवी हेम गोस्वामी हे नामनेचे जावन आसात. गीतकाव्याच्या मळार मुखेल भारतीय कवी म्हळ्यार जयदेव (गीतगोविंद), (गिदापाती (पदावली), जयशंकर प्रसाद, (सरना, लहर) सूर्यकांत त्रिपाठी 'निराला' (जागो फिर एक बार), महादेवी वर्मा (यामा), सुमित्रानंदन पंत (चिदम्बर). कन्नड भाशेंत एस्. श्रीकळ्या, एम्. गोविन्द पै, व्ही. सीतारामय्या, मास्ती वंकटेश अय्यंगार, बेंद्रे, काश्मीरी भाशेंतलो गुलाम अहमद मजरूर, गुजरातींत भोलानाथ दिवेदिष्ट, बी. के. ठकूर, मल्याळम् भाशेंत जी. शंकर कुरुप, बालामणी अम्मा, हे कांय कवी जावन आसात.

- डॉ. एल्. सुनीताबाय

कव्वाली: इस्लामी कळसंगीतांतलो. भारतांत रजिल्लो एक भक्तीप्रधान संगीतप्रकार. भारतांत रूढ जाल्ल्या भजनांचें अनुकरण करून पर्शियन संगीत शैलींत: केल्ली मांडावळ म्हळ्यार 'कव्वाली' अशेंय म्हण्टात. कव्वालीच्यो रचना धर्मीक तेचपरी लौकिक आसतात. लौकिक विशयांच्यो रचना गावप्यांक 'कलावंत' आनी धर्मीक विशयांच्यो रचना गावप्यांक 'कव्वाल' अशें म्हण्टात. कव्वाली प्रकारापसून स्फूर्त घेवन अमीर खुसरो (१२५३-१३२५) हाणें शास्त्रीय संगीतांतल्या 'खाल' ह्या कळसंगीतप्रकाराची उदरगत केली, अशें म्हण्टात. तानसेनाचो प्रभाव वाडचेआदीं धृपद गावपी, कलावंत आनी कव्वाल हांकां एकाच पांवड्याचेर मानताले.

ताल आनी लयेंत गायिल्ल्या कव्वालीचीं खाशेलपणां अशी: १. पुराय सप्तकभर वयर-सकयल नेटान भोंवपी तानो २. गीताचें धृपद सांघिक रितीन खणखणीत गावचेली पध्दत.

- कों. वि. सं. मं.

कस्तुरी: एक वासाचें द्रव्य. कस्तुरी कस्तुरीमृगापसून मेळटा. तीन वा ताचेरस चड वर्सांच्या नर कस्तुरीमृगाचें बोंबलेखाला पोटाच्या

कॅथलिक-कॅनडा

कातीसकयल कस्तुरी ग्रंथी आसतात. ह्या ग्रंथींतल्यान पुडी कोरचे



कस्तुरीमृग

मेणासारको स्राव एके पोतयेंत एकठांय जाता. ताजो आसताना ताका मुताचो वास येता, पूण सुकयतकच ताका बरो वास येता आनी हाकाच 'कस्तुरी' म्हण्टात. एका नर कस्तुरीमृगापसून सुमार २८ ग्रॅम कस्तुरी मेळटा. कस्तुरी मेळोवपाखातीर कस्तुरीमृगाची हत्या करतात. कस्तुरी माजर वा जवादी माजर (शास्त्रीय नांव- कायकेरिकुला इंडिका) हाच्या जननेंद्रियांचे सकयल आशिल्ली कस्तुरी काडपाखातीर लोक हीं माजरं पोमतात. ही कस्तुरी चडशी तंबाखूक वास दिवपाखातीर वापरतात.

श्रीविष्णु आनी श्रीकृष्ण हांच्या कपलाक कस्तुरीची तिकली आसता अशें म्हण्टात. कस्तुरी दान केल्यार सुख-शांती मेळटा अशें दानमंत्रांत म्हळां:

कस्तुरी भाग्यदा भव्या देवमर्त्यजनप्रिया ।

दानेनास्याः सुखं भोगाः शान्तिरस्तु सदा मम ॥

(दानचंद्रिका)

अर्थ- कस्तुरी भाग्य दिता आनी ती देव-देवतांक आवडटा. कस्तुरी दान करतकच म्हाका सदांच सुख, भोग आनी शांती हांचो लाभ जावं.

- कों. वि. सं. मं.

कॅथलिक: (पळेयात: किरिस्तांव धर्म).

कॅनडा: उत्तर अमेरिकेच्या सुमार ४३% वाठाराचेर पातळिल्लो देश. क्षेत्रफळ ९९,७६,९८५ चौ. किमी.; लोकसंख्या: २,५३,५८,५०० (१९८५). विस्तार: ५२° ३७' अस्तंत ते १४१° अस्तंत आनी ८३° ६' उत्तर आनी ४१° ४१' उत्तर. उत्तर अमेरिकेंतलो अलास्का आनी वेस्ट इंडीजचो वाठार सोडलो जाल्यार त्या खंडांतलो अर्दो वाठार आनी लागच्या ल्हानव्हड जुंव्यांचो आस्पाव कॅनडांत जाता. ह्या देशाचे उत्तरेवटेन आर्क्टिक म्हासागर आनी उदेंतेवटेन अँटलांटिक म्हासागर आसा. देशाची चडांत चड दक्षिण उत्तर लांबाय सुमार ४,८०० किमी., जाल्यार उदेंत-अस्तंत लांबाय ५,६०० किमी. आसा. ओटावा हें हांगाचें राजधानीचें शार.

भूंयवर्णन: ह्या देशाचो आकार चवकोनी दोण्यासारको आसा. ताच्या उदेंत वाठारांत व्हड पूण उणे खोलायेचो हडसनचो उपसागर पातळ्ळा. ह्या उपसागराच्या उदेंत, अस्तंत आनी दक्षिण दिकांनी घट फातरांचो वाठार आसा. ह्या वाठाराक 'कॅनडाची धाल' अशें म्हण्टात. हो वाठार उत्तरेवटेन बरोच रूंद आसा आनी दक्षिणेवटेन अशीर जायत गेला. आर्कियन काळांत ह्या जाग्यांचेर दोंगरांच्यो वळी तयार जाल्यो, पूण

फाटल्या लाखांनी वर्सांभितर तांची झीज जावन थंय ल्हान, उण्या उंचायेच्यो दोंगुल्ल्यो उरल्यात. ह्या दोंगुल्ल्यां भोंवतणी ल्हानव्हड सरोवरां आनी न्हंयो आसात.

कॅनडाच्या भुगोलीक रचणुकेप्रमाण ताचे ६ वांटे जातात:

१. कॅनडाची धाल: ह्या वाठाराचें वट्ट क्षेत्रफळ ४१.६ लाख चौ. किमी. आसा. हातूंत लॅब्रॅडोर, क्वीबेकचो चडसो वाठार, ऑंटॅरिओचो उत्तर वाठार हांचो आस्पाव जाता. हे धालीची अस्तंत शीम व्हडन सरोवरासावन उत्तरेवटेन आर्क्टिक दर्यादेगेर डार्ली आखातामेरेन पावल्या ह्या वाठाराचो चडसो वांटो पोरन्या घट फातरांचो आसा. ज्या जाग्यांचेर जमीन मोव आसा, थंय न्हंयांचीं देगणां आनी ल्हानव्हड सरोवरां आसात. फातरांच्या पठरी वाठारांनी धबधबे आनी उदकाचे झोट आसात.

२. अँटलांटिक दर्यादेगेलागचो वाठार: ह्या वाठाराक अँटलांटिक वाठार अशेंय म्हण्टात. कॅनडाच्या उदेंत वाठारांतले नोव्हास्कोशा, न्यू ब्रन्सविक आनी प्रिन्स एडवर्ड जुंवो, क्वीबेकचो आग्नेय वाठार आनी न्यू फाउंडलंड ह्या सगळ्यांचो हातूंत आस्पाव जाता. हो एक पर्वतांचो वाठार आसून दोंगर ईशान्य-नैर्ऋत्य पातळ्ळ्यात. न्यू ब्रन्सविक प्रांतांत मदीं ऊंच वाठार आसात. ताचे वायव्येक पठारां आसात. हेर सगळेकडेन जमीन सकयल आसा.

३. सेंट लॉरेन्स न्हंयचें देगण: हातूंत क्वीबेक आनी ऑंटॅरिओ प्रांताचो सकयलो दक्षिण वाठार येता. हो वाठार बरोच पिकाळ आसा आनी हाच वट्ट क्षेत्रफळ १.८२ लाख चौ. किमी. आसा. क्वीबेक शार आनी ह्यूस् सरोवर हांचेमदीं सुमार १,००० किमी. लांबायेचें व्हडलें मळ आसा.

४. मदलो खंडाभितरलो मळांचो वाठार: रॉकी पर्वत आनी कॅनडाची धाल हांचेमदीं हो मळांचो वाठार आसा. तातूंत सॅस्कॅचेवन आनी अँल्बर्टा प्रांतांचो बरोच वाठार आनी मॅनिटोबा प्रांताच्या दक्षिणेकडलो वाठार हांचो आस्पाव जाता. दक्षिणेवटेन हो वाठार बरोच रुंद आनी उत्तर आनी वायव्येवटेन अशीर आसा. शेल आनी रेंवेच्या फातरांनी तयार जाल्लो हो वाठार सपाट आसा. पूण तो मात्सो अस्तंतेवटेनच्यान उदेंतेवटेन देंवत गेला. अँल्बर्टांत हाची उंचाय ९०० मी. जाल्यार दक्षिण मॅनिटोबांत ३०० मी. आसा.

५. अस्तंतेवटेनचो पर्वतांचो वाठार: ह्या वाठाराची रुंदाय ८०० किमी. आसा. तातूंतल्या दोंगर तेमकांची उंचाय ३,५०० मी. ते ६,००० मी. मेरेन आसा. हो वाठार बऱ्याच दोंगरावळींचो आसा. सामके अस्तंतेवटेनचे दोंगरावळीक 'कोस्ट रेंज' म्हण्टात, उदेंतेवटेनच्या दोंगरांक 'रॉकी पर्वत' म्हण्टात. रॉकी, सेलकीक आनी दर्यादेगावेल्या दोंगरांनी हिमन्हंयो आसात. ह्या दोंगरा वळींचे अस्तंतेवटेनचे देंवतेचेर पावस पडिल्ल्यान हांगा दाट रानां सांपडटात.

६. आर्क्टिक जुंवें: कॅनडाचे मुखेल भुंयेसावन उत्तर ध्रुवाच्या आयल्यान १६५ किमी. अंतरांमेरेन बरेच ल्हानव्हड जुंवें आसात. तातूंतलो बीफन जुंवो मॅनिटोबा इतलो व्हड आसा. भुंयरचणुकेचे नदरेनल्यान ह्या जुंव्यांची भूंय एकसारकी ना. हिमप्रवाहांच्या परिणामाक लागून ती फातरांनी भरल्या.

हिमकाळांत ह्या देशांत बऱ्योच खळयो तयार जाल्यो; फुडें तातूंत बर्फाचें उदक जाल्ल्यान सरोवरां तयार जालीं. कॅनडाच्या धाल वाठारांत आनी ताचे भोंवतणी असलीं बरींच सरोवरां आसात. तातूंतलीं सुपीरीयर, मिशिगन, ह्यूस्, ईअरी आनी ऑंटॅरिओ हीं सरोवरां नामनेचीं आसात. हातूंतलें मिशिगन सरोवर अमेरिकेच्या संयुक्त संस्थानांभितर आसा जाल्यार उरिल्लीं त्या देशाचे आनी कॅनडाचे शिमेचेर आसात.

सव्वीस हजार चौ. किमी. परस चड क्षेत्रफळ आशिल्लीं सुपीरीयर, ह्यूस्, ग्रेट बेअर आनी ग्रेट स्लेव्ह हीं व्हडलीं सरोवरां आसात. सरोवरभशेन ह्या देशांत न्हंयोय बऱ्योच आसात. हडसन उपसागराक मेळपी व्हडल्या न्हंयांतल्यो ईस्टमन, रुपरट, अँल्बानी, स्कनर्न, नेल्सन आनी चर्चिल ह्यो म्हत्वाच्यो आसात. नेल्सन न्हंय सगळ्यांत व्हडली आसा आनी तिका विनीपेग, विनीपेगोसिस, मॅनिटोबा ह्या सरोवरांचें



कॅनडा

हांगा गरूड, ससाणे, घुघमां, हांच्यो तरेकवार जाती, डोमकावळे, सावे कावळे, चिमणी, तरांतरांचीं गावपी सुकणीं तशेंच गल, करडोक, टर्न, गॅनेट हीं उदकांतलीं सुकणीं आसात.

इतिहास: पूर्विल्ल्या काळांत कॅनडांत गंवाकोरच्या इंडियनांचो राबितो आशिल्लो. णवव्या आनी धाव्या शेंकड्यांत लीफ एक्सिसनच्या फुडारपणाखाल व्हायकिंग टोळ्यो कॅनडांत आयिल्ल्यो. कितलेशेच व्हायकिंग हांगा रावले. पूण व्हायकिंगांच्यो अमेरिकेवेल्यो घुरयो आनी तांच्यो वसणुको हांचो इतिहास पुरायपणान सांपडना. ताका लागून कॅनडाच्या इतिहासाक खरी सुरवात अर्विल्ल्या काळांत जाली, अशें म्हणपाक हरकत ना. इंग्लंडच्या सातव्या हेन्रीच्या आलाशिऱ्यान १४९७ त जॉन कॅंबट हो इटालियन भोंवडेकार उदेंतेच्या सोदांत भायर सरलो. तो घडये न्यू फाउंडलंड वा केप ब्रेटन हांगा पावला आसतलो; ताणें ह्या वाठारांचेर सातव्या हेन्रीचो हक्क सांगलो. तशेंच १५३४-१५४१ च्या काळांत झाक कार्ट्ये भोंवडेकारान फ्रांसाच्या आलाशिऱ्यान केल्ल्या तीन भोंवड्यांनी सेंट लॉरेन्सचें आखात, सेंट लॉरेन्स न्हंयचो वाठार, ह्या जाग्यांचेर पासय मारली; पूण हांगा फ्रांसाचे वसणुकेची थापणूक करप ताका शक्य जालें ना. कार्ट्ये उपरांत कितल्याशाच भोंवडेकारांनी आनी वेपार्यांनी हांगा पावल दवरलें आनी नुस्तें आनी लोकर हांचो वेपार कल्क सुरवात केली. १६०८ वर्सा साम्युएल द शॉल्वे हाणें क्वीबेक हे पयले फ्रेंच वसणुकेची थापणूक कॅनडांत केली. वेपारावांगडा हांगा धर्मप्रचारकय भोंवडी कल्क लागले. ह्या काळांत कॅनडाच्या विंगड विंगड वाठारांनी सुमार धा हजार फ्रेंच नागरिकांनी राबितो केलो. १९६३ त चवदाव्या लुईन क्वीबेकाक फ्रेंच साम्राज्यांतल्या प्रांताचो दर्जो दिलो आनी फ्रेंच वसणुकेक न्यू फ्रांस हें नांव मेळ्ळें. न्यू फ्रांसांत गर्वनर हो राजाचो प्रतिनिधी आसतालो. तो वसणुकेची राखणे वेवस्था सांबाळटालो; जात्यार इन्टेन्ड हो मुलकी अधिकारी आनी ताचें काउन्सिल प्रशासन आनी न्यायदानाचें काम पळेताले. क्वीबेकच्या बिशापाक इन्टेन्डच्या काउन्सिलांत सुवात आसून लेगीत तो वसाहतींचो धर्ममुखेली आसतालो. फ्रांसप्रमाण इंग्लंडाचोय वसाहती न्यू फाउंडलंड, हडसन उपसागराच्या वाठारांत आनी उत्तर अमेरिकेच्या हेर प्रांतांनी आशिल्ल्यो. तातूंतल्यो कांय इंग्लंडान हॉलंडाक धापून मेळयिल्ल्यो आनी हेर ब्रिटीश लोकांनी तयार केल्ल्यो. लोकरीच्या वेपारावेल्यान आनी हेर कारणांक लागून फ्रेंच आनी ब्रिटीश हांचेमदीं झगडीं जातालीं. १६७५ मेरेन तांच्या झगड्यांक व्हडल्या झगड्यांचें रूप मेळूंक नाशिल्लें. १६७० त तयार जाल्ल्या हडसन कंपनीच्या कश्टांक लागून आनी उत्रेक्तेचे कबलातींतल्यान (१७१३) हडसन उपसागराच्या वाठारांत ब्रिटिशांक वसणुको मेळ्ळ्यो. नोव्हास्कोशा हांगाय तांणी वसाहत निर्मिली. फ्रेंचांनी १६९९ त लुइझिऑना ही वसणूक निर्मिली. आपल्या वसाहतींची राखण बरे तरेन जावंची आनी दयदिगेसावन भितरल्या वाठारांनी ब्रिटिशांक घुस्के मेळचें न्हय, हाका लागून फ्रेंचांनी लुइझिऑना आनी उत्तरेवटेनचे न्यू फ्रांस वसणुकांक जोडपी किल्ल्यांची एक वळ बांदपाची येवजण तयार केली.

१७४० त युरोपांत ऑस्ट्रियन वार्साविशींचें झूज सुरू जाल्या उपरांत इंग्लंड आनी फ्रांस हांचेमदीं वसणुकांच्या प्रसावेल्यान कॅनडांत झगडीं सुरू जालीं. तेन्ना जाल्ले लडायेंत ब्रिटीश सैन्यान फ्रांसाकडल्यान लुईसबर्ग किल्लो जिखून घेतलो. पूण १७४८ च्या एस्स-ला-शापेलचे कबलातींतल्यान तो फ्रांसाक परत मेळ्ळो. हाचे उपरांत पर्थून स वर्सांनी लडाय जाली. लडायेंत उपरांत फ्रांसाचो अमेरिकन खंडावेलो शेक सोंपत आयलो. १७६३ चे पारिस कबलातींतल्यान पुराय कॅनडाचेर इंग्लंडाची सत्ता आयली आनी इतिहासाक एक नवें मोडण मेळ्ळें.

कॅनडांत राबितो केल्ले फ्रेंच लोक रोमन कॅथलिक आशिल्ले आनी इंग्लंडांत रोमन कॅथलिकांक मत दिवपाचे आनी सरकारी नोकऱ्यो मेळोवपाचे हक्क नाशिल्ले. पूण हांगाचे ब्रिटीश राजवटीक फ्रेंचांक दुखवप परवडलें ना. तेन्ना तांणी कॅनडापुरते कायदे बदलले. १७७४ त क्वीबेक ॲक्ट च्या नांवाखाल तांणी कॅनडांतल्या रोमन कॅथलिक धर्माक मान्यताय

दिली. ह्या कायद्याक लागून हांगाचे फ्रेंच लोक खोशी जाले आनी ताकालागून अमेरिकेंतले स्वतंत्रतायेचे लडायेंवेळार फ्रेंचांनी ब्रिटिशांआड उठव केलोना. ह्या काळांत बरेच ब्रिटीश लोक कॅनडांत येवन रावले. क्वीबेक वाठारांत फ्रेंच चड आशिल्ले, ताका लागून १७९१ त अपर आनी लोअर अशे कॅनडाचे वांटे केले. गर्वनर ह्या दोनूय प्रांतांचें प्रशासन सांबाळटालो. लोकांनी वेंचून दिल्ल्या प्रतिनिधीक निर्णय घेवपाचे अधिकार मेळचे हाका लागून लोकांनी १८३६-३८ त बंडां केलीं. तेन्ना ह्या प्रस्ताचेर उपाय काडपाखातीर ब्रिटीश सरकारान हांगा लॉर्ड डॅर्रे ह्याका नेमलो. लॉर्ड डॅर्रेमान फ्रेंच आनी ब्रिटिशांमदीं एकचार हाडपाखातीर बऱ्योच येवजणी मुखार हाडल्यो. पूण त्यो ब्रिटीश सरकारान व्हडल्योशा कानार घेतल्यो नात. तांणी हाचेर उपाय म्हूण अपर आनी लोअर कॅनडाचें एकीकरण केलें आनी उदेंत आनी अस्तंत अशे नवे प्रांत घडयले. हाचेफुडें लॉर्ड एल्जीन गर्वनर जालो. पूण फ्रेंच आनी ब्रिटीश हांचेमदलो ताण उणो जालो ना. १८६७ त ब्रिटीश पार्लमेंटान 'डोमिनियन ऑफ कॅनडा' ह्या संघराज्याची थापणूक केली. तातूंत क्वीबेक, ऑँटॅरियो, नोव्हास्कोशा, न्यू ब्रन्सविक हांचो आस्पाव आशिल्लो. पूण न्यू फाउंडलंड ह्या संघाक १९४९ त मेळ्ळो.

संघराज्याचे थापणुकेउपरांत हांगा मेटीस लोकांची (फ्रेंच आनी इंडियन हांची संकरित प्रजा) दोन बंडां जालीं (१८६९-१८७३ आनी १८८५). पयल्या म्हाझुजांत कॅनडान ब्रिटनाक सैन्य, लडायेंचें सामान, अन्न हांची पुरवण करून म्हत्वाचो वांटो उबारलो. ह्याच काळांत हांगा सैमीक उत्पन्नाचो सोद, येरदारीची उदरगत ह्या सारक्या गजालींक लागून देशाक बरेंच म्हत्व आयलें. पूण १९२९ त अर्थीक स्थिती इबाडली. दुसऱ्या म्हाझुजांत कॅनडा इश्ट राश्ट्रांवटेन उबो रावलो. झुजांत निर्वासित जाल्ल्या बऱ्याच लोकांनी कॅनडांत आलाशिरो घेतलो. झुजाउपरांत १०-१२ वर्सां कॅनडाचीं सुत्रां लिबरल पक्षाकडेन आशिल्लीं. तेउपरांत तीं कॅन्सर्व्हेटिव्ह पक्षाकडेन आनी पर्थून १९६३ त लेस्टर पीअर्सनच्या फुडारपणाखाला लिबरल पक्षाकडेन आयलीं.

संयुक्त राश्ट्र संघटनेंत कॅनडाक आयज बरेंच म्हत्व आसा. अमेरिका-इंग्लंड हांच्या वांगडा इश्टागत आनी कम्युनिस्ट पंगडाक विरोध, अशें जरी ताचें धोरण आसलें तरी १९६० उपरांत कम्युनिस्ट देशांवांगडा ताणें वेपार केलो. १९६२ त क्युबाचेर घुरी घालपाखातीर अमेरिकेन कॅनडाचे हवाई तळ मागिल्ले, पूण कॅनडान ते दिलेनात. संयुक्त राश्ट्रांत चीनाक प्रवेश मेळचो म्हूण कॅनडान फाटबळ दिलें; दक्षिण आफ्रिकेच्या वर्णव्यवस्थेच्या धोरणाक कॅनडान सदांच विरोध केलो आनी अमेरिकेच्या व्हिएतनामावेलें घुरयेचोय निशेध केलो. १९६८ ते १९७९ मेरेन लेस्टर पीअर्सनाफाटल्यान पिएर ट्रुडो हांगा वेंचून येवन देशांचो मुखेली जालो. १९७९ त ज्यो क्लार्क हो पुरोगामी कॅन्सर्व्हेटिव्ह पक्षाचो फुडारी सत्तेर आयलो.

१९८० त अर्थसंकल्पाच्या प्रसावेल्यान क्लार्काक राजीनामो दिवचो पडलो आनी ट्रुडो पर्थून सत्तेर आयलो. १९८२ त कॅनेडीयन कायद्यावरवीं ब्रिटनाचे सगळे कायदेशीर हक्क कॅनडावेल्यान काडून उडयले. १९८४ त ट्रुडो निवृत्त जाल्या उपरांत ब्रायन मुलरेंनी पंतप्रधान जालो.

राज्यवेवस्था: तत्वीक नदरेन १९२६ त कॅनडाक सार्वभौमत्व मेळ्ळें, तरी १७ एप्रिल १९८२ मेरेन राज्यकारभार ब्रिटनचे राणयेवरवीं चलतालो. १९८२ त नवें संविधान ह्या देशाक मेळ्ळें आनी पुरायपणान वसाहतवादाची सांवळी ह्या देशावेल्यान पयसावली. खरें पळोवंक गेल्यार देशाचें संविधान १८६७ तल्या 'ब्रिटीश नॉर्थ अमेरिका ॲक्ट' ह्या कायद्याप्रमाण घडलां. हातूंत उपरांत बरेच बदल जायत गेले. हो देश म्हळ्यार १० प्रांतांचें एक संघराज्य आसा. संसद दोन घरांनी भरता. हांगाचे मुखेल राजकी पक्ष म्हळ्यार पुरोगामी कॅन्सर्व्हेटिव्ह, उदारमतवादी आनी नवलोकशायवादी. हांगाचें संविधान ब्रिटीश संविधानाक बरेंच लागींचें आसा. प्रांतांतलीं विधीमंडळां एकाच घरांत भरतात. वेंचून

येल्या लोकप्रतिनिधीभायर प्रांतांचे प्रशासन चलोवपाखातीर दरेक प्रांत राज्यपाल आसता.

अर्थीक स्थिती: कॅनडाची अर्थीक स्थिती शेतवडीचेर आदारिल्ली ना. दुसऱ्या म्हाझुजा उपरांत हांगा हेर उद्येगधंद्यांची व्हड प्रमाणांत जरी सुरू जाली, तरी मनीसबळाचे संख्येप्रमाण शेतवड सगळ्या मुळाव्या उत्पादनांमदीं सगळ्यांत फुडें आसा. शेतांतले पिकावळीमदीं बटाट, गंव, ज्वारी, मको हीं म्हत्वाचीं पिकां आसात. तेभायर तरतरींचीं फळां, जेन्नी हांगा बऱ्याच प्रमाणांत वाडटा. गोरवां-मेंढरां पोशिल्ल्यान तांच्या दुधा आनी मांसाच्या धंद्याक बरीच पोसवण मेळ्ळ्या. शेतवडीचे उदरगतीन हो देश बरोच गिरेस्त आसा. तेभायर रानांनी आशिल्ल्या लांबावटा लांकडाक लागून अर्थीक स्थिती घटमुट जावंक पावल्या.

खणउद्येगाची उदरगत विसाव्या शेंकड्याचे सुरवातीसावन जावंक लागली. १९५७ उपरांत पेट्रोलियम उत्पादनाच्या मळार कॅनडा बरोच ढो पावलो. संवसारीक उत्पादनाचे नदरेन कॅनडाचो निकेल, ऑस्बेस्टस, वे आनी जस्त हांचे विशीं पयलो क्रमांक लागता; जाल्यार युरेनियम, लिब्जिनम, जिप्सम, सेलेनियम, गंधक, टिटॅनियम, अल्युमिनियम, प्लाटिनम, प्लॅटिनम आनी टेल्यूरियम हांच्या उत्पादनांत दुसऱो; भांगर, खण हातूंत तिसरो; शिशें, मॅनेशियम हांच्या उत्पादनांत चवथो मांक लागता. सैमीक वायू मेळपाचें प्रमाणूय हांगा बरेंच आसा.

ह्या देशाक थंय आशिल्ल्या सरोवरांक लागून बरीच उदकांतली पिकावळ मेळटा. नुस्त्याच्या वेपारांत संवसारीक मळार कॅनडाचो क्रमांक रोच ऊंच आसा. रानांत बीव्हर, मिक ह्या सारके प्राणी आशिल्ल्यान तांचे ल्हवेखातीर चामडें निर्यात करपाच्या मळार कॅनडा बरोच मुखार गवला.

कॅनडा हो एक उद्येगांच्या मळार फुडारिल्लो देश आसा. पयल्या आनी दुसऱ्या म्हाझुजाचो परिणाम जावन हांगा तंत्रगिन्यानाक बरेंच म्हत्व आयलें. अन्न उत्पादन, कपडो, कागद, धातूउद्येग, येरादारीउद्येग, सायनां, तंबाखू, रबर, विद्युत् उपकरणां, यंत्रां आनी यंत्रउद्येग हांच्या मळार कॅनडा सामको फुडारला. संवसारंतल्या अद्यापस चड देशांकडेन ह्या देशाचे आयात-निर्यात संबंद आसात.

संवसारांतल्या गिरेस्त देशांमदीं कॅनडाचो आस्पाव जाता. हांगाचे पेकाळ जमनीक लागून, तंत्रगिन्यानाचे वाडीक लागून आनी सैमीक गिरेस्तकायेक लागून देशाच्या अर्थीक मळाचेर परिणाम जावन, हो देश आयज हेर गिरेस्त देशांवांगडा सर्त लावपाचे पात्रतायेचो थारला.

पर्यटन हो ह्या देशांतलो म्हत्वाचो उद्येग आसा. १९८२ वर्सा पर्यटनाच्या मळार कॅनडाचो संवसारंत नववो क्रमांक आशिल्लो. ह्या उद्येगांत काम करपी ११ लाख लोक ह्या देशांत १९८३ मेरेन आशिल्ले. हांगा भोंवडेखातीर येवपी चडशे लोक अमेरिकन आसतात. परकी चलन दिवपाविशीं गंव, कागद, येरादारीचे उद्येग आनी हेर उद्येगांफाटल्यान सुर्वो क्रमांक पर्यटनाचो आसा.

येरादारी आनी संचारण: १९८४ मेरेन कॅनडांत ८,८४,२४९ किमी. लांबायेचे रस्ते आशिल्ले. प्रवासी वाहनां १,०७,३१,००० जाल्यार ट्रक आनी बस ३३,६२,००० आशिल्ल्यो. रस्त्यांवेलें येरादारीच्या मळार हांगा बरीच उदरगत जाल्या. १९०० सावन हांगाच्या वाडत वचपी उद्येगांची गरज भागोवपाखातीर आनी गंगांची पुरवण बरेतरेन जावपाखातीर रेल्वेमार्ग बांदपाच्या कामाक बरोच नेट आयलो. १९८४ मेरेन हांगा १,२०,००० किमी. लांबायेचे रेल्वेमार्ग आशिल्ले. रेल्वेमार्गाचो उपेग उद्येगधंद्यांक पालव दिवपाखातीर जाता. कॅनडांतलीं बंदरां हवामानाचे नदरेन उपेगी थारतात. शिंयाळ्यांत मॉंट्रियल बंदर बंद दवरचें पडटा. बीव्हर हें बंदर निर्यातीचे नदरेंतल्यान बरेंच म्हत्वाचें आसा. वेगांभतरली उबकायेरदारी कालवे आनी न्हंयांतल्यान जाता. 'एअर कॅनडा' आनी 'कॅनेडियन पॅसिफिक एअरलायन्स' ह्यो विमानकंपन्यो हवाईमार्गावेली येरादारी सांबाळटात.

ह्या देशांत १९८४ मेरेन १२० खबरांपत्रां आशिल्लीं. खबरांपत्रां

चडशीं इंग्लीश आनी फ्रेंच भाशांतल्यान उजवाडायतात.

लोक आनी समाजजीण: हांगाची लोकसंख्येची दाटी सामकीच उणी आसा. उत्तरेवटेनच्या वाठारांत तर सामकेच उणे लोक सांपडटात. हांगा फ्रेंच, ब्रिटिश, स्कॉटिश, आयरीश, जर्मन, इटालियन, डच, पोलिश, युकेनीयन आनी हेर युरोपीय लोकांवांगडा चिनी, जपानी, हेर आशियाई, निग्रो, आदिवासी, इंडियन आनी एस्किमो लोक रावतात. एस्किमो चडशे उत्तरेवटेन आसात. हालींच्या काळांत एस्किमो सुदारले तरी पूण कांय एस्किमो फकत नुस्तेमारी आनी शिकार करून जियेतात. कॅनडांतले मूळ लोक इरोक्वाय, ह्यूस, अल्लुऑनवियन, अंधापास्कन हे आदिवासी इंडियन जरी विंगड विंगड वाठारांनी पातळिल्ले आसले तरी सद्या ते कॅनेडियन संस्कृतायेवांगडा बरेतरेन भरसल्यात. कॅनडांत फ्रेंच आनी इंग्लीश ह्यो दोन मुखेल भाशा आसात. फ्रेंच लोकांचो जे मुवातेर चड राबितो आसा थंय फ्रेंच संस्कृताय, जाल्यार ब्रिटिश लोक चड रावपी वाठारांनी इंग्लीश संस्कृतायेचो कुरवो दिसून येतात. हांगाचे चडशे लोक किरिस्तांव आसात, तांतले अर्दे प्रोटेस्टंट आनी अर्दे रोमन कॅथलिक आसात. ह्या दोनायचे बरेच उपपंथ आसात; तेभायर मॉर्मन, मेनोनायट्स, ह्यूटे, रायट्स हे पंगड सांपडटात. ज्यू, मुसलमान, बौद्ध आनी हिंदू धर्माचेय लोक हांगा आसात. दरेक धर्माचीं प्रार्थनामंदिरां ह्या देशांत पळोवंक मेळटात.

हांगाचे कलेची उदरगत फाटल्या शंबर वर्सांत जाल्या. हांगाच्या एस्किमो आनी आदिवासी इंडियन लोकांची कला सोडल्यार हेर कला युरोपांतल्या लोकांनी थंयसावन हाडून तशीच राखून दवरल्या. हांगाचे बांदावळीचेर गॉथिक, फ्रेंच, क्विक्टोरियन ह्या प्रकारांचो प्रभाव जाणवता. चित्रकलेच्या मळार हांगा बरीच उदरगत जाल्या. संगीत आनी रंगमाचयेचेर अमेरिकेचो प्रभाव आसा.

खेळांमदीं चडशे खेळ बर्फावेलें आसात. शिंयाळ्या ऑलिंपिकांत तशेंच ऑलिंपिक सर्तींनी हांगाच्या खेळगड्यांनी नामना मेळयल्या गेल्यात. बर्फावेलो हॉकी, कॉर्लिंग, स्कीइंग, टोबोगॅनिंग आनी स्केटींग हे शिंयाळे खेळ आनी लॅक्रॉस, बेसबॉल, गोल्फ हे गिमाच्या दिसांतले खेळ हांगाचे लोक खेळटात.

तेभायर नुस्तेमारी, मोटारचीं सर्त, व्हड्यांची आनी मोटार सायकलींची सर्त, शिकार, दोंगर चडप ह्या खेळांकय हांगाच्या लोकांच्या जिवितांत बरेंच म्हत्व आसा. हांगाच्यो असल्यो सर्ती संसारभर नामनेक पावल्यात आनी संवसारंतले नामनेचे खेळगडे हांगा खेळासर्तींनी वांटो घेवपाखातीर व्हडा उमेदीन येतात.

शिक्षण: शिक्षण दरेक प्रांतांत विंगड विंगड प्रकारचें आसा. दरेक प्रांताक आपल्याक जाय ते पध्दतीन शिक्षण दिवपाचो जरी हक्क आसलो तरी सादारणपणान तें एकसारकें आसता. आदिवासी आनी हेर देशांनी आशिल्ल्या कॅनेडियन विद्यार्थ्यांच्या शिक्षणाची जापसालदारकी केंद्र सरकाराचेर आसता. अल्पसंख्याकांच्योय हांगा बऱ्योच शिक्षणसंस्था आसात. माध्यमिक पांवड्यामेरेन शिक्षण फुकट आसता. तरांतरांच्या मळावेलें शिक्षण दिवपाची बरी तजवीज ह्या देशांत आसा. साक्षरतेच्या मळार हो देश बरोच फुडारला. तेभायर उच्च पांवड्यावेलें सगळेतरेचें शिक्षण घेवपाची हांगा बरी वेवस्था आसा.

भाशा आनी साहित्य: फ्रेंच आनी इंग्लीश ह्या भाशांतल्यान चडशी साहित्यनिर्मणी जाता. एकुणिसाव्या शेंकड्यासावन हांगा साहित्याचे उदरगतीक सुरवात जाली. टॉमस कॅडलर हॅरीबर्टन हार्ण अंतरराश्ट्रीय मळाचेर नामना मेळयली. रॉबर्ट्स, ब्लिस कारमान हे एकुणिसाव्या शेंकड्यांतले व्हड कवी आनी कथाकार लुई फ्रेशेत (१८३९-१९०८) हाच्या काव्याची फ्रेंच अकादेमीन तुस्त केल्ली. मेस्रो द ला रेश (१८८५-१९६१) हे लेखिकेचे कादंबरीक आंतरराश्ट्रीय पुरस्कार फाव जालो. सद्याच्या काळांतले एथेल विलसन, मार्गरेट लॉरेंस, गॅब्रिएल रॉय हे साहित्यिक नामनेचे आसात. तेभायर इतिहास, तत्त्वगिन्यान, विज्ञान सारक्या विशयांचेर हांगा बरीच बरपावळ जाता.

कॅन्सर

म्हत्वाचीं थळां: ओठावा ही कॅनडाची राजधानी आसली तरी मॉन्ट्रिअल हें हांगाचें सगळ्यांत व्हड शार आसा. टॉरंटो, व्हॅकुव्हर, एडमंटन, कॅलगारी, हॅमिल्टन, विनीपेग, लंडन, विंझर, क्वीबेक, रियायना, सॅस्काटून हीं हांगाचीं हेर व्हडलीं शारां.

तेमायर उत्तरेवटेनचे वाठार थंयचे सैमीक सोबीतकायेक लागून संवसारंतल्या भोवडेकारांखातीर आकर्शणाचे धारल्यात.

- कों. वि. सं. मं.

कॅन्सर: कॅन्सर हें उतर लॅटीन भाशेंतल्या 'कॅन्स' ह्या उतरावयल्यान आयलां. 'कॅन्स' म्हळ्यार कुल्ली. कुल्ली जशी आपले दांगे मांसात रोमता, तशाच प्रकारान कॅन्सर पेशीजाळांत (tissues) रिगता.

कॅन्सर जावप म्हळ्यार कुडींत पेशींची (cells) भरपूर प्रमाणांत नवी उत्पत्ती जावन कुडीक मारक अशी गांठ निर्माण जावप. अशी जी गांठ निर्माण जाता, तिका 'नियोप्लासिया' वा 'ट्यूमर' अशेंय म्हण्टात. हे नियोप्लासिया वा ट्यूमर दोन प्रकारचे आसतात. १. निरुपद्रवी (benign or innocent) २. उपद्रवी (malignant). उपद्रवी गांठेक सादारणपणान कॅन्सर म्हण्टात आनी अशी गांठ जावप फकत मनशांकूच न्हय, तर हेर जनावरां, झाडां आनी किटकांकूय जाता.

इतिहासीक फाटभूंय: ट्यूमर वा कुडींतल्या गांठींची म्हायती सामक्या पोरन्या म्हळ्यार रामायणाकाळासावन सांपडटा (इ.स.प. सुमार २०००). कॅन्सरविशींची बरीचशी म्हायती इ.स.प. १५०० वर्सा ईजिप्तचे पोस्ने बरगावळींतय सांपडल्या.

जाका वैजकीशास्त्राचो मूळपुरस मानतात त्या कॉस हांगाच्या हिपोक्रेटस (इ.स.प. ४६०-३७५) हाणें दोन विभागांनी ट्यूमराचें वुयेंस वांटून घालां: (१) धोको नाशिल्ले ट्यूमर (२) धोक्याचे ट्यूमर. गालेन (इ.स. १३१-२०१) हाणें बरयिल्ल्या ३०० परस चड पुस्तकांनी ट्यूमरचेर खासा बरगावळ आसा. १७ व्या शतमानांत लागिल्ल्या सूक्ष्मदर्शकाच्या (microscope) सोदाक लागून आनी मासैलो मालपिगी (१६२८-१६९४) हाच्या ऊतिविज्ञानाच्या (histology) अभ्यासाक लागून फुडें रुडॉल्फ विरचॉव्ह (१८२१-१९०२) हाणें पोरन्या पेशींचें विभाजन जावन नव्यो पेशी तयार जातात, असो विचार आशिल्लो क्रांतीकारक प्रबंध बरयलो. हांगासावन विकारविज्ञानाच्या (pathology) अभ्यासाक नेटान सुखात जाली.

वर्गीकरण: थळ वर्गीकरण (site classification): कुडींतल्या दरेक अवयवाभितर विंगड विंगड प्रकारच्यो पेशी आसतात आनी ह्या कोशिकांनी एक वा चड प्रकारच्या कॅन्सराची लागण जावंक शकता. ताका लागून तांच्या मूळ थळावयल्यान वर्गीकरण करूं येता.

क्रियावादी वर्गीकरण (functional classification): बरेच ट्यूमर शेंबडासारक्या पदार्थांची निर्मणी करतात आनी कांय फावट ही निर्मणी बऱ्याच व्हड प्रमाणांत जाता. अशा क्रियांचो परिणाम अंतःस्त्रावी ग्रंथीचेर (endocrine glands) दिसून येता.

पेशींचें आनुवंशिकी वर्गीकरण (histogenetic or cytogenetic classification): ऊतिजननीक आनी पेशीजननीक अशें वर्गीकरण सूक्ष्मदर्शकांतल्यान ट्यूमरचें परीक्षण केल्याउपरांत आनी जातूंतल्यान कॅन्सर जावपाची शक्यताय आसा अशा ऊतिंची वा पेशींची वळख जातकच करतात.

सद्याचें वर्गीकरण: सद्या जें वर्गीकरण करतात तें पेशीजननीक आनी प्रवृत्ती ह्या दोन गजालींचेर आदारित आसा. ट्यूमराक नांवां दिवपाखातीर विंगड विंगड अनुप्रत्ययांचो (suffixes) उपेग जाता. 'ओमा' (oma) अनुप्रत्यय म्हळ्यार ट्यूमर निरुपद्रवी ट्यूमरांक ऊतिच्या-पेशिकांच्या प्रकारक अनुप्रत्यय लावन नांवां दितात. देखीक- तंतूच्या ऊतिच्या (fibrous tissues) उपकारक ट्यूमराक फायब्रोमा (fibroma) म्हण्टात. ग्रंथीच्या अभिस्तराच्या (glandular epithelium) निरुपद्रवी ट्यूमराक अँडेनोमा (adenoma) म्हण्टात. अभिस्तराच्या उपद्रवी ट्यूमराक कार्सिनोमा (carcinoma) म्हण्टात, जाल्यार विरल मध्यजनस्तरीय

(mesenchymal) ऊतिच्या ट्यूमराक सारकोमा (sarcoma) म्हण्टात.

ट्यूमरांचें वर्गीकरण:

ऊतक	निरुपद्रवी	उपद्रवी ट्यूमर
जोडपी उतक (Connective tissue)		
वाडिल्ल्या तंतूचे ऊति	फायब्रोमा	फायब्रोसारकोमा
गर्भावस्थेंतल्या तंतूचे ऊति	मायक्सोमा	मायक्सोसारकोमा
उपास्थि (Cartilage)	कॉण्ड्रोमा	कॉण्ड्रोसारकोमा
तंतूचे ऊति		
हाड	ऑस्टेओमा	ऑस्टेओसारकोमा
चरबी	लिपोमा	लिपोसारकोमा
स्नायू (Muscle)		
अरेंखित स्नायू (Smooth muscle)	लियोमायोमा	लियोमायोसारकोमा
रेंखित स्नायू (Straited muscle)	रॅब्डोमायोमा	रॅब्डोमायोसारकोमा
अंतःस्तर (Endothelium)		
लसीका वाहिनी (Lymph vessel)	लिम्फॅन्जियोमा	लिम्फॅन्जियो-सारकोमा
रगत वाहिनी (Blood vessel)	हॅमान्जियोमा	हॅमान्जियो-सारकोमा
लसीकाभ ऊति (Lymphoid tissue)	-	लिम्फोमा
अस्थिमज्जा (Bone Marrow)	-	ल्युकेमिया
तटस्थ ऊतक (Neutral tissue)		
तंत्रिका आवरण (Nerve sheath)	न्यूरिलेओमा	न्यूरोजेनिक सारकोमा
तंत्रिका पेशी (Nerve cells)	गॅंग्लीयोन्यूरोमा	न्यूरोब्लास्टोमा
अभिस्तर (Epithelium)		
शल्क अभिस्तर (Squamous epithelium)	पॅपिलोमा	शल्क कोशिका कार्सिनोमा
संक्रमण जावपी अभिस्तर (Transitional epithelium)	पॅपिलोमा	संक्रमणात्मक कोशिका कार्सिनोमा
ग्रंथीचो अधिस्तर (Granular epithelium)	अँडेनोमा	अँडेना कार्सिनोमा
यकृत कोशिका (Liver cells)	निरुपद्रवी हॅपाटोमा	मारक हॅपाटोमा
घाम ग्रंथी (Sweat glands)	हायड्राडेनोमा	हायड्राडीनॉयड कार्सिनोमा
आयलेट ऑफ लॅंगरहॅन्स (Islet of langerhans)	आयलेट सेल अँडेनोमा	आयलेट सेल कार्सिनोमा
हेर (Miscellaneous)		
ट्रॉपोब्लास्ट्स	हायडॅंटीड मोल	कॉरियोकार्सिनोमा
टॉपिऑन्ड्रियायल पेशी	निरुपद्रवी टॅण्टोमा	उपद्रवी टॅण्टोमा

उत्पत्ती आनी कारणां: कॅन्सर जावपाफाटल्यान कसलेंय एकूच कारण नासता. जरी मनीस आनी हेर जनावरांभितर कॅन्सर उत्पादित करपी.

य घटक मेळळ्यात, तरी बरेच घटक अजूनमेरेन उजवाडांत येवंक त. कॅन्सर बऱ्याचशा कारणांक लागून उप्रासता, हें मात सिध्द जालां.

आनुवंशिक: कॅन्सर जावपाफाटल्यान आनुवंशिक कारण म्हत्वाचें आसता, हाचेविशीं बरेच पुरावे मेळळ्यात. देखीक- जुंवळ्या भुरग्यांमदीं केच तरेचो कॅन्सर सरसपणान दिसून आयला. खासा तरेचे ट्यूमर काच घरण्यांतल्या बऱ्याचशा मनशांमदीं उप्राशिल्ले सांपडटात. आनुवंशिकतेवांगडाच हेर पर्यावरणीय कारणांय कॅन्सरफाटल्यान आसतात.

वर्ण आनी भुगोलीक घटक: हवामान, जमीन, उदक, खाण-जेवण, दवो आनी चालीरीती ह्यो गजाली विंगडविंगडपणान वा एकठांय आवन कॅन्सर जावपाफाटलीं कारणां आसूंक शकतात. देखीक- यकृत कॅन्सर हो अशे तरेचो कॅन्सर जावन आसा, जो अमेरिकन आनी युरोपीयांमदीं उण्या प्रमाणांत सांपडटा, जाल्यार उदेंतेवटेनच्या देशांभितर तेंच प्रमाणांत दिसून येता. थानांचो कॅन्सर जपानांत सामकोच उणो जाल्यार अमेरिकेंत चड प्रमाणांत दिसून येता. ग्रीवा (cervix) कॅन्सरचें प्रमाण ज्यू बायलांमदीं सामकेच उणें आसा. कातीच्या कॅन्सरचें प्रमाण ज्या लोकांमदीं चड जाल्यार काळ्या लोकांमदीं उणें आसता.

पिराव: कॅन्सर खंयचेय पिरयेचेर जावंक शकता, पूण चड करून मापट्या मनशांमदीं तो चड दिसून येता. कांय प्रकारच्या कॅन्सरच्या घडणुकांनी पिरयेचे नदरेंतल्यान खाशेलेपण दिसून येता. देखीक: स्क्वेमिया हो ल्हान पिरयेचेर आनी सामक्या जाण्टेपणांत सगळ्यांत चड प्रमाणांत सांपडटा.

लिंग आनी संतरेकां (hormones): वीरुषा (prostate) आनी थानांचो कॅन्सर संतरेकांचेर आदारित आसता.

भौतिक कारक (physical agents): सादारण कातीपरस घायांच्या मावांचेर कॅन्सरचें प्रमाण चड दिसून येता. आयनायझिंग रेडिएशनाक (ionizing radiation) लागून कॅन्सर जावंक शकता. देखीक- रेडिएशन जावपाच्या सुवातींचेर काम करपी कामगारांमदीं ल्युकेमियाचें प्रमाण पळेसून येता. पोटांत आसतना वा जल्म जातकच ल्हान भुरग्याचो झ-नकारणाकडेन संपर्क आयल्यार कॅन्सर जावपाची भिरांत आसता. जपानाचेर अणुबाँब उडयल्या उपरांत थंय बऱ्याच लोकांक ल्युकेमियाची लागण जाल्ल्याचें दिसून आयलां.

रसायनीक कारक (chemical agents): पर्सिल्ल पॉट हाणें १७७५ त तंडनाक वृषणकोश (scrotum) कॅन्सरच्यो बऱ्योच घडणुको उजवाडांत हाडल्यो. काजळी, कोळसो, डॉबर, आर्सेनिक, अल्कलीकरण करपी कारक (alkylating agents), पॉलिक्लिनीक वासाचे हायड्रोकार्बन, वासाचीं अॅमिन्स, नायट्रोसॅमिन, तंबाखू आदी रसायनांक लागून कॅन्सर जावं येता.

जीवशास्त्रीय कारक (biological agents): चिव्याचें वीख (fungal toxins); सिकसल्यूक, व्हायरस सारक्या परोपजीवी (parasites) जंतूंपसून कॅन्सर जावं येता. ज्या व्हायरसांक लागून कॅन्सर जाता, तांकां ऑन्कोजेनिक व्हायरस म्हण्टात. हालींच सोद लागिल्ल्या HIV ह्या ऑन्कोजेनिक व्हायरसाक लागून एड्स (*) हें दुयेंस जाता, अशें समजलां.

कॅन्सर जावंचे पयलींच्यो विकृती-सुवाती (Precancerous lesions): कॅन्सरची लागण पुरायपणान जावंचेआदीं कुडींत बदल घडत वतात. देखीक- तोंडाचो कॅन्सर आनी तुटिल्ले दांत हांचो संबंद आसता, पोटाचो कॅन्सर जावचेपयलीं पोटांत हायड्रोक्लोरिक अम्लाचें प्रमाण उणें जाता. यकृत कॅन्सर जावचेपयलीं 'सिन्ड्रोसिस' दुयेंस जाता. जीं बायलां ल्हान पिरयेचेर गुरवार जातात, तांकां थानांचो कॅन्सर जावपाचें प्रमाण उणें आसता. देंविल्ल्यो (descended) कोयो (वृषण) हांचेपरस न देंविल्ल्यो कांवा हातूंत कॅन्सरची शक्यताय उणी आसता. गोरें कातीच्या मनशांक कॅन्सरची कॅन्सरची शक्यताय चड आसता.

कॅन्सर आनी समाज: कॅन्सरचें दुयेंस संवसारभर पातळ्ळां. हाचेर

जतनाय म्हूण कॅन्सर जावंक दिवप ना, हो जरी सगळ्यांत बरो उपाय आसलो, तरी तो करप शक्य ना; कारण चडशा कॅन्सरचीं कारणां अजून समजल्लीं नात. कॅन्सर जातनाच जर तो सांपडून येत जाल्यार उपाय जावपाची शक्यताय चड आसता.

कॅन्सरचेर नियंत्रण म्हूण जतनाय, बेगीनच ताका वळखप आनी बरो उपचार हे उपाय येवजून येतात. चडशे कॅन्सर चार पांवड्यानीं वांटून घाल्यात. पयलो पांवडो म्हळ्यार कॅन्सरची लागण कुडीच्या खंयच्याय भागाक जावंक सुरवात जावप आनी निमणो वा चवथो पांवडो म्हळ्यार तो कुडीच्या बऱ्याचशा भागांनी पातळप. चवथ्या पांवड्यार रोग पावतकच मनीस उपचार करून लेगीत वांचपाची शक्यताय नासता. कॅन्सरचेर उपचार म्हळ्यार १. शस्त्रक्रिया (Surgery) २. रेडिओथेरेपी ३. ऑटोकॅन्सर वखदां आनी ४. इम्युनोथेरेपी वा हेर कसलोय उपाय. ह्या उपायांवरवीं कॅन्सरक पुरायपणान आळाबंदाक हाडपाचें यत्न चल्ल्यात. पूण ह्या रोगाक पुराय नियंत्रित करूंक जायना. ताका लागून उपचारांवरवीं ट्यूमरची वाड कापून उडोवप आनी रोग्याचो जीव चड दीस वांचोवप आनी यातना उण्यो करप, हेंच शक्य जाता.

कॅन्सरची गांठ काडून उडयल्या उपरांत तीं परतून येता, ताका रिकरेंस (recurrence) अशें म्हण्टात. हातूंतल्यान पयलींच्यो लागण जाल्ल्यो पेशी जिव्यो उरल्यात आनी त्यो वाडत आसात, हें सिध्द जाता.

कॅन्सर भोंवतणच्या ऊतिमदीं (issues) वाडत वता. तो हेर परजीवींचेरय आक्रमण करता आनी उपरांत मॅटॅसिस म्हळ्यार लसीका वाहिनी (lymph vessels) आनी रगत वाहिनीवरवीं (blood vessels) तो कुडीच्या हेर भागांनी पावता. लसीका वाहिनींवरवीं तो लसीका ग्रंथीनी (lymph nodes) पावता, जाल्यार रगत वाहिनींवरवीं यकृत, मेंदू, हाडां, फुफुसां ह्या सुवातींनी पावता.

फुफुसांचो कॅन्सर जाल्ल्या मनशाक खांक येवप, वजन उणें जावप, हड्ड्यांत दुखप, स्वास घेवंक त्रास जावप, अशीं लक्षणां दिसतात. फुफुसांच्या कॅन्सरचें प्रमाण दादल्यांमदीं सरस दिसता. हो कॅन्सर चड करून ४० ते ७० वर्सांच्या पिरयेमदीं जाता. तंबाखू ओडप हें ह्या कॅन्सरचें मुखेल कारण आसा. उद्देगीक प्रदूषण, वातावरण प्रदूषण हांकांय लागून हो कॅन्सर जाता.

ताळ्याचो कॅन्सर जाल्ल्या मनशाचो आवाज घोंगरो जाता, ताळो दुखूंक लागता आनी गिळपाक त्रास जाता. होय तंबाखूच्या वेसनाक लागूनूच जाता. तोंडाचो कॅन्सर भारतांत सरस सांपडटा. गोंयांतय तो दिसून येता. तंबाखू ओडप वा पान खावप ह्या संवयांक लागून तो जाता.

ग्रसिका (oesophagus) कॅन्सर आल्कोल, तंबाखूचें वेसन, चड गरम वा मसाल्याचे पदार्थ खाल्ल्यान जाता. हातूंतूय गिळटा आसतना बरेच त्रास जातात.

पोटाचो कॅन्सर जपानांत चड प्रमाणांत दिसून येता. कारण थंय धुंवयल्ले नुस्ते, शीत आनी मसाल्याचे पदार्थ खावपाचें प्रमाण चड आसा. हातूंत रोग्याच्या पोटांत दुखता आनी ओंकारे येता. बृहदांत (colon) कॅन्सर मांस चड खाल्ल्यान, खास करून गायचें मांस चड खाल्ल्यान जाता. हातूंत हांगवण लागप, गुवांतल्यांत रगत वचप वा हागूंक बंद जावप, अशीं लक्षणां दिसतात.

यकृताचो कॅन्सर आफ्रिका, चीन हांगा चड प्रमाणांत दिसून येता. हॅपाटाइटिस बी, सिन्ड्रोसिस हांकां लागून तो जाता. हो कॅन्सर जाल्ल्या रोग्यांक कामीण जाता आनी यकृत सुजता.

किडनी कॅन्सर भुरग्यांक जायत जाल्यार ताका विल्स ट्यूमर म्हण्टात. जाण्ट्यांमदीं मुतांतल्यान रगत पडपाचें लक्षण दिसता.

मुत्राशयाचो (urinary bladder) कॅन्सर स्क्रिस्टोसोमा ह्या परजीवी जंतूंक लागून जाता. रंग, तंबाखू ओडप, आल्कोल, कृत्रिम साकरेचे पदार्थ हांकांय लागून तो जावं येता.

दादल्याच्या लिंगाचो (penis) कॅन्सर जांची मुंता (circumcised) जावंक ना तांचेमदीं चड दिसता. देखीक- मुसलमान आनी ज्यू मुंता करतात

कॅमेरून

देखून, तांचेमदीं ह्या कॅन्सरचें प्रमाण उणें आसता.

ग्रीवा (cervix) कॅन्सर हो बायलांमदीं सगळ्यांत चड प्रमाणांत दिसपी कॅन्सर हो गरीब लोकांमदीं, ल्हान पिरयेचेर लग्न जाल्ल्या बायलांमदीं, ल्हान पिरयेचेर संभोग करपांमदीं, एकापरस चड जाणांकडेन संभोग करपी बायलांमदीं आनी चड संभोग करपी बायलांमदीं चड प्रमाणांत दिसता.

थानांचो कॅन्सर होय बायलांमदीं चड प्रमाणांत दिसपी कॅन्सर आसा. हो लग्न जावनाशिल्ल्या वा भुरगीं नाशिल्ल्या बायलांक जावपाची शक्यता चड आसता. हातूंत थानांभितर गांठ तयार जाता.

मेंदवाचो कॅन्सर खंयचेय पिरयेर सांपडटा, पूण हो चडसो दिसून येना. हातूंत रोग्याक आचेक येवप, मज्जाविकृती, असलीं लक्षणां दिसतात. हो CAT Scan च्या वरवीं तपासूंक मेळटा.

हाडांचो कॅन्सर वाडपी भुरग्यांमदीं चड सांपडटा. तो धोपरां आनी कुल्यांच्या भागांनी चड दिसता.

ल्यूकेमिया म्हळ्यार रगताचो कॅन्सर ल्हान भुरग्यांक तो जाता तेन्ना ताका अँक्यूट लिम्फोब्लास्टिक ल्यूकेमिया म्हण्टात. जाण्ट्यांमदीं अँक्यूट आनी क्रॉनिक ल्यूकेमिया दिसून येता. हो रगत आनी अस्थिमज्जा (bone marrow) तपासल्यार सांपडूं येता. हो कॅन्सर जाल्ल्या रोग्याक जोर येवप, रक्तस्त्राव सुरू जावप, वजन देंवप, धाक्या येवप, ग्रंथी सुजप, यकृत आनी प्लीहा सुजप अशीं लक्षणां दिसतात. हाचेर अँटीकॅन्सर वखदां दितात. अस्थिमज्जेचें प्रतिरोपण करप (bone marrow transplant) होय उपचार हाचेर करतात.

गोंयांत भलायकी केंद्रां, सरकारी हॉस्पिटलां तशेंच खाजगी हॉस्पिटलांनी कॅन्सरची तपासणी जाता. गोंयांत ग्रीवा (cervix) आनी थानांचो कॅन्सर बायलांमदीं चड प्रमाणांत सांपडटा. दादल्यांमदीं तोंडाचो आनी पोटाचो कॅन्सर चड प्रमाणांत दिसून येता. ल्यूकेमियाचें प्रमाणय गोंयांत बरेंच आसा. गोंय वैजकी महाविद्यालयांत शस्त्रक्रिया आनी अँटीकॅन्सर वखदांचो उपचार जावंक शकता. गोवा कॅन्सर सोसायटी (*) संस्थेवरवीं कॅन्सरचेर उपचार आनी संशोधन चलता. रेडिओथेरीपी ह्या उपचाराखातीर रोग्याक गोंयांतल्यान मुंबय, हुबळी वा मिरज हांगा धाडटात, कारण रेडिओथेरीपीची वेवस्था हांगा ना.

भारतांत कॅन्सरविशीं उपचार आनी संशोधन करपी सगळ्यांत नामनेची संस्था म्हळ्यार मुंबयचें टाटा मेमोरियल हॉस्पिटल.

गोंयांत लोटली हांगा शांती आवेदना आश्रम ही टाटा मेमोरियल हॉस्पिटलाची शाखा आसा, जंय कॅन्सरचेर उपचार करप जाता.


कॅन्सर ह्या घातक रोगाक लागून फकत कुडीचेंच न्हय तर, समाजीक मानसिक आनी भावनिक प्रस्नय उग्रसल्यात.

- डॉ. रॉक वाइजमन पिटो

कॅमेरून: आफ्रिका खंडांतलें एक राश्ट्र. विस्तार १° ४३' उत्तर ते १२° ४०' उत्तर आनी ८° ३०' उदेंत ते १६° ३' उदेंत. क्षेत्रफळ सुमार ४,७५,५०१ चौ. किमी. लोकसंख्या: ९८,७३,००० (१९८६). हाचे उत्तरेवटेन चॅड, उदेंतेक चॅड आनी मध्य आफ्रिका प्रजासत्ताक, आग्नेयेवटेन कॉंगो आनी दक्षिणेवटेन कॉंगो, गाबॉन, रीओमुनी आसात. सुमार ३५४ किमी. ची दर्यादेग हाका अस्तंतेवटेन लाबल्या. इंग्लीश आनी फ्रेंच राज्यभाशा आशिल्ल्या ह्या अफ्रिकेंतल्या देशाची राजधानी याऊंदे ही आसा.

भूंयवर्णन, हवामान, वनस्पत आनी भोनजात: कॅमेरून, कूपे, मॅनेनूबा, बांबूटो, अँलांटिका, नामेबी आनी मांदार हे ह्या देशांतले मुखेल पर्वत जाल्यार दूरी, सानागा, न्यांग क्रॉस, टेम, लोगोन, डूमे, लोम आनी जा ह्यो हांगाच्यो मुखेल न्हंयो. कॅमेरूनचें हवामान विंगड विंगड प्रकारचें आसा. हवामानाचे नदरेन ५° उत्तर अक्षवृत्ताचे उत्तरेवटेनचो आनी दक्षिणेवटेनचो अशे दोन वांटे जातात. सरसरी वर्सुकी तापमान २६° से. आसता. उणो पावस आनी चड तापमान हें हांगाचें खाशेलेपण आसा. व्हड संव्हाना तणाचे वाठार आनी न्हंयां देगांवयलीं रानां हांगा आसात.

ह्या देशांत हत्ती, गोरिला, बॅबून, सितातुंगा, मेरूं, विंगड विंगड प्रकारच्यो म्हशी, बुबल, एल्क, गॅझेल, चित्तो, शिव हे प्राणी सांपडटात. पॅंगोलिन, हायरॅक्स ह्या सारके ल्हान प्राणी, तरांतरांचे सोरोप आनी हेर किड मूय बरीच दिश्टी पडटा.



इतिहास आनी राज्यवेवस्था: पूर्विल्ल्या काळांत हांगाच्या लोकांचो पिगिम लोकांकडेन संबंद आशिल्ल्याचें दिसून येता. हांगा तरेतरेच्यो टोळ्यो शेकड्यांनी वर्सासावन रावताल्यो आनी तांणी आपापलीं राज्यां निर्मिल्लीं. हांगाचे मूळ लोक ह्या राज्यांनी रावताले. युरोपीय वसाहतवादी हांगा पावतकच तांणी हांगाच्या लोकांक धरून गुलाम म्हूण विकूंक सुरवात केली. १८८४ सावन हो देश जर्मनीच्या शेकातळा उरलो. १९१६ त, इश्ट राश्ट्रांनी ह्या देशाक आपले सत्तेखाला हाडलो. १९२२ त फ्रांस आनी ब्रिटन हांणी हो देश आपल्यामदीं वांटून घेतलो. उपरांत १९४६ त, संयुक्त राश्ट्रांच्या नियंत्रणाखाल आशिल्लो. १९६० त, फ्रांसाचे सत्तेखाल आशिल्लो कॅमेरूनचो वाठार स्वतंत्र जालो आनी अहमदू आहिजू हो हांगाचो राश्ट्रपती जालो. ब्रिटनाचे सत्तेखाल आशिल्ल्या वाठाराचे दोन वांटे जाले. उत्तरेवटेनचो वांटो नायजेरियांत विलीन जालो, जाल्यार दक्षिणेवटेनचो वांटो १९६१ त कॅमेरून प्रजासत्ताकांत विलीन जालो. १९६२ मेरेन हांगाच्या लोकांनी दर फावट अहमदू आहिजू हाकाच राश्ट्रपती वेंचलो. १९८२ त, पॉल बिया हाचेकडेन ताणें राज्यकारभाराचीं सुत्रां सोंपयलीं. ह्या देशांत फकत एकूच राजकी पक्षाची सत्ता चलता. दर पांच वर्सांनी राश्ट्रपती वेंचपाखातीर वेंचणूको जातात. आयज मेरेन पॉल बिया होच हांगाचो राश्ट्रपती जावन आसा.

अर्थवेवस्था: अर्थवेवस्था शेतवडीचेर आदारल्या. कोको, काफी, रबर, ताडाचें तेल हीं मुखेल पिकां. हेर कड्डणांचेंय उत्पादन जाता. कारखान्यांचें प्रमाण ल्हव ल्हव वाडत आसा आनी उद्येगधंद्यांच्या मळार उदरगत चालू आसा. मुखेल आयातनिर्यात वेव्हार फ्रांस, अमेरिकेचीं संयुक्त संस्थानां आनी हेर युरोपीय राश्ट्रांवांगडा जाता. अल्युमिनियमची बरीच निर्यात हांगासावन जाता. सीएफए ऍक हें हांगाचें अधिकृत चलन जावन आसा.

समाजीक स्थिती: वंशीक नदरेन सुमार ५२% लोक बांदू, १५% किर्डी, ९.५% फुलांनी आनी उरिल्ले हेर वंशाचे आसात. धर्मीक नदरेन ३५% रोमन कॅथलिक, १८% प्रोटेस्टंट, २५% आदिवासी धर्म मानपी, जाल्यार सुमार २२% मुसलमान धर्माचे आसात. फ्रेंच आनी इंग्लीश ह्यो ह्या देशाच्यो अधिकृत राज्यभाशा आसल्यो, तरी हांगाच्या मूळ

जवासीच्यो भाशा दिसपट्ट्या वेव्हारांत उपेगाच्यो थारतात. भारीचे नदरेंतल्यान ह्या देशांत व्हडलीशी उदरगत जावंक ना. दुआला देशांतलो मुखेल विमानतळ आसा. ह्या देशांतल्यान एक दिसाळें प्रवाडाक येता. शिक्षणाचें प्रमाण त्या मानान बरें आसा. फुटबॉल हो फाचो सगळ्यांत चड आवडीचो खेळ. रॅंजर मिला हो हांगाचो फुटबॉल क्लब रोच नामनेक पावला. माँगो बेति, फडिनाड ओयोनी ह्या हांगाच्या वकांनी संवसारभर नामना मेळयल्या. याऊंदे ही राजधानी आनी शाला, गारुआ, कुंबा, अंग-काँगसांबा, मारुआ हीं ह्या देशांतलीं नवाचीं थळां आसात. सद्याच्या काळांत पध्दतशीरपणान पर्यटनाची उदरगत करून लोकांक आपलेवटेन ओडपाचे हांगाच्या सरकारचे यत्न ल्यात.

- कों. वि. सं. मं.

रमः ह्या खेळाचो जल्म भारतांत जालो अशें म्हण्टात. कलकत्ता ह्या खेळाच्या साहित्याचो वेपार करपी कार आनी महालानोबीस हे मैत्रीच्या नांवातल्या इंग्लीश आद्याक्षरवेल्यान 'कॅरम' ह्या नांवान तांणी 'खेळ प्रचारांत हाडलो अशें म्हण्टात.

हो खेळ दोन वा चार खेळगे खेळटात. ह्या खेळाखातीर १५.२५×७५.२५ सेंमी. ह्या चवकोनी आकाराचो बोर्ड वापरतात. ल्हान रग्याखातीर ल्हान मापाचो बोर्ड आसता. ह्या खेळांत १९ घुलो आसतात, त्यो अश्यो: ९ धव्यो, ९ काळ्यो आनी १ तांबडी. तांबडे लयेक 'रणी' (क्वीन) म्हण्टात. घुलोचो व्यास २.५४ सेंमी. आनी लांबाय ३ मिमि. परस मात्ती कमी आसता. त्यो निबर लांकडा पसून जातात. घुलो मोखपाखातीर 'स्ट्रायकर' आसता, तो प्लास्टीकचो, म्हादताचो वा शिंगांचो आसता. तो घुलांपरस दाट, ३.८ सेंमी. दागाचो आनी वजनदार आसता. खेळटा आसतना घुलो बोडचिरेक फरच्यो, म्हूण चारूय वटांनी लांकडाची पट्टी बसयल्ली आसता. हे पट्टे सून १० ते १२.५ सेंमी. वयर चारूय वटांनी समांतर दोन वट्टी काडिल्ल्यो आसतात. ह्यो वट्टी कोनांकडेन जोडीनासतना, पारविक अंतर सोडून तांच्या सगळ्या कोनशांचेर २.५४ व्यासाचीं वर्तुळां काडिल्लीं आसतात. दोनूय वटांच्या वर्तुळांत एक अर्दवर्तुळ काडून तांच्या मदल्यान बोर्डाच्या मध्यबिंदूकडेन वचपी एकेक बाण काडिल्लो आसता. हे बाण त्या त्या वट्टीच्या खेळगड्याची मर्यादा दाखयतात. बोर्डाच्या चारूय कोनशांत ५.०८ सेंमी. व्यासाचे वांटकुळे बुराक आसतात. तांच्या तोंडाक जाळयेच्यो पोतयो लावन घुलो वचपाखातीर नजबीज केल्ली आसता. बोर्डाच्या मध्यबिंदूभोवतीर २.५४ सेंमी. वर्तुळ काडिल्लें आसता. ती रणयेची राखीव सुवात आसता. ह्या वर्तुळाच्या भायर जें १५.२४ सेंमी. व्यासाचें वर्तुळ आसता, तातूंत ९ धव्यो आनी ९ काळ्यो घुलो एका फाटल्यान एक मांडटात. घुलो मांडटकच गेल्ल्यान आपलेवटेनच्या दोन वटांचेर 'स्ट्रायकर' दवरून ती मांडावळ मोडली म्हण्टकच खेळ सुरू जाता. खेळगड्याची घूल घरांत वचना जातकच ताजो डाव वता आनी प्रतिसपर्ध्याक खेळूंक मेळटा. अशेतरेन आखून-परतून खेळ खेळटात. एकट्याच्यो सगळ्यो घुलो आनी रणी पर्यांत वतकच डाव सोंपता ताका रणयेचे पांच गूण आनी प्रतिसपर्ध्याच्या उरगेल्या घुलांदतले गूण मेळटात. एकूण डाव २९ गुणांचो आसता. ज्यो खेळगड्याचे २९ गूण पयलीं जातात त्या मनशाचें जैत जाता. कॅरम मनीन असल्या तीन डावांतले दोन डाव जिखपी जैतीवंत थारता. कॅरमाच्यो सर्ती जिल्हो, राज्य आनी अखिल भारतीय पातळेचेर जातात.

- कों. वि. सं. मं.

कॅरल, आलेक्सिसः (जल्मः २८ जून १८७३, सांत फ्लॉरेंसियो-फ्रांस; मरणः ५ नोव्हेंबर १९४४, पॅरिस).

फ्रेंच वैज, शास्त्रक्रियातज्ञ आनी जीववैज्ञानिक. लिऑ आनी दिऑ विद्यापीठांत ताचें शिकप जालें. लिऑ विद्यापीठांत ताणें प्रयोगनिदेशकाचें काम केलें (१९०१-१९०२). १९०५ त तो कॅनडांत आनी १९०६ त

अमेरिकेच्या संयुक्त संस्थानांत गेलो. शिकागो विद्यापीठाच्या शरीरक्रियावैज्ञानिक प्रयोगशाळेंत आनी 'रॅंक्फेलर इन्स्टिट्यूट फॉर मेडिकल रिसर्च' हे संस्थेंत ताणें काम केलें. १९४१ त, 'फाउंडेशन फॉर द स्टडी ऑफ ह्यूमन रिलेशन्स' हे संस्थेचो संचालक म्हूण ताची नेमणूक जाली.

जित्या ऊतकांच्या (tissues) शरीरक्रियाविज्ञानाचो ताणें अभ्यास केलो. कोंबयेच्या पिलाचें काळीज आनी हेर ऊतकां कुडीभायर काडून तीं जितो दवरपाक ताका यश आयलें. जखमांचेर उपाय करपाखातीर आनी 'कोथ' (ऊतकांक लावून जावपी एक द्रव्य) जावचो न्हय हेखातीर ताणें एच्. डी. डेकिन हाच्या पालवान 'कॅरल-डेकिन विद्राव' ह्या नांवाचो विद्राव सोदून काडलो. सी. ए. लॅंडबर्ग हाच्या पालवान कॅरल हाणें यांत्रिक काळीज तयार केलें.

प्रायोगिक शास्त्रक्रियाविशींचो म्हत्वाचो संशोधन वावर ताणें केलो. रक्तवाहिन्यो शिवन जोडपाचें आनी रोहिणी, नीला आनी हेर अवयवांचें प्रतिरोपण (transplantation) हांचेंविशींच्या ताच्या मोलादीक वावराखातीर ताका १९१२ चो वैजकी आनी शरीरक्रियाविज्ञानाचो नोबेल पुरस्कार फाव जालो.

युनायटेड स्टेट्स डिस्टिंग्विशड सर्व्हिस पदक (१९२२), नॉर्दहॉफजंग कॅन्सर पुरस्कार (१९३१), न्यूमन फाउंडेशन इनाम (१९३७) हे भोवमान ताका फाव जाले. ताणें बरयल्लीं कांय म्हत्वाचीं पुस्तकां अशीं:- Man, the Unknown (1935); The Making of Civilized Man (1937); The Prayer (1948); The Culture of Organs (with C.A.Lindbergh, 1938); Journey to Lourdes (1950); Reflections on Life (1952).

- कों. वि. सं. मं.

कॅल्हिन, मेल्लिनः (जल्मः ८ एप्रिल १९११, सेंट पॉल-मिनिसोटा).

नामनेचो अमेरिकन रसायनशास्त्रज्ञ. १९३१ त, ताणें मिशिगन कॉलेज ऑफ मायनिंग अँड टेक्नॉलॉजी हातूंत बी. एस्. पदवी मेळयली आनी १९३५ त, मिनिओटा विद्यापीठाची पीएच्. डी. मेळयली. १९३५-३७ ह्या काळांत तो मॅंचेस्टर (इंग्लंड) विद्यापीठांत फेलो आशिल्लो. तेउपरान्त, कॅलिफोर्निया विद्यापीठ, बर्कले हांगा ताची निदेशक म्हूण नेमणूक जाली. १९४६ त, 'लॉरेन्स रेडिएशन लॅबोरेटरी' च्या जैव-कार्बनी रसायनशास्त्र विभागाचो तो संचालक जालो. १९४७ त, ताची कॅलिफोर्निया विद्यापीठांत प्राध्यापक म्हूण नेमणूक जाली.

जीवरसायनीक विक्रियांत प्रकाशसंश्लेशण (photosynthesis) खूब म्हत्वाचें आसा. हरितद्रव्य (chlorophyll) आशिल्ल्यो वनस्पती, कार्बन डाय-ऑक्साइड (carbon dioxide) आनी उदक हांचेपसून सूर्यप्रकाशावरवीं carbohydrates तयार करतात.

हें प्रकाशसंश्लेशणाचें एक उदाहरण आसा. ह्या संश्लेशणांत घडून येवपी विक्रिया खंयच्यो आनी त्यो खंयच्या अनुक्रमान घडून येतात हें सोदून काडपाचो म्हत्वाचो वावर ताणें केलो. तेखातीर ताणें कार्बन (१४) हो किरणोत्सर्गी (radioactive) कार्बनाचो समस्थानिक (isotope) आनी क्लोरेला हे शैवाल (alga) हांचो उपेग केलो. वनस्पतींनी जावपी Carbon dioxide चे समावेशन (assimilation) ह्या ताच्या म्हत्वाच्या संशोधनाखातीर १९६१ त, रसायनशास्त्राखातीर आशिल्लो नोबेल पुरस्कार ताका फाव जालो.

तो 'रॅंयल सोसायटी ऑफ लंडन' आनी हेर नामनेच्या विद्वत संस्थांचो सभासद आसा. ऑक्सफर्ड विद्यापीठ आनी हेर जायत्या विद्यापीठांनी ताका भोवमानान डॉक्टरेट दिल्या.

ताणें बरयल्लीं कांय म्हत्वाचीं पुस्तकां अशीं: The Theory of Organic Chemistry (1941), Isotopic Carbon (1949), The Path of Carbon in Photosynthesis (1957), Chemical Evolution (1961), Photosynthesis of Carbon Compounds (1962).

- कों. वि. सं. मं.

कॅसलर, आल्फ्रेड-कांचीपुरम्

कॅसलर, आल्फ्रेडः (जल्मः ३ मे १९०२, गॅन्बिलर-फ्रांस; मरणः १९८४).

फ्रेंच भौतिकशास्त्रज्ञ. ताचें शिकप एकोलनॉर्मल स्युपेरियर पारिस हांगा जालें. पयलीं ताणें मुलहाऊस कोलमार आनी बोर्दों हांगाच्या शिक्षणसंस्थांत अध्यापन केलें (१९२६-३१). मागीर बोर्दों हांगाच्या विज्ञान विभागांत सहाय्यक (१९३१-३६), क्लेरमॉन्फेर् विकापीखंत अधिव्याख्यातो (१९३६-३८), बोर्दों हांगाच्या विज्ञान विभागांत प्राध्यापक (१९३८-४१) आनी १९४१ सावन एकोल नॉर्मल स्युपेरियर हांगा भौतिकशास्त्राचो प्राध्यापक अशा वेगवेगळ्या पदांचेर ताणें काम केलें. १९५८ सावन तो अँटोमिक क्लॉफ प्रयोगशाळेचो संचालक आशिल्लो.

ताणें सोदून काडिल्ल्या उजवाडाचे पंप पध्दतीक लागून लेसरचो आनी मेसरचो सोद लागपाक व्हड मदत जाली. ताणें बिटर आनी ब्रॉसेल हांच्या पालवान ध्रुवीत (polarised) उजवाडाचो उपेग करून आनी पुंजयामिकीय (quantum mechanics) निवड नेमांचो फायदो घेवन हीं अडचण सोडयली. अणूतल्यो (Hertzian) अनुस्पर्धनाचो (resonance) अभ्यास आनी ताचेखातीर उजवाडाच्या पध्दतींचो लायिल्लो सोद ह्या वराखातीर ताका १९६६ च्या भौतिकशास्त्राचो नोबेल पुरस्कार फाव जालो.

- कों. वि. सं. मं.

कांकणः 'कंकणं करभूषणम्' = हाताचें भूषण म्हळ्यार कांकण. कांकण हें बायलांच्या हाताचो मुखेल अलंकार. चांदी, भांगर, रूपें, पितूळ ह्या धातूंचीं तशेंच कंवचेचीं, शंखाचीं, प्लास्टिकचीं अश्या कितल्याश्याच तरांचीं कांकणां तयार करतात. कांकण हो कुमारीका आनी सवायशीण बायलांचो एक मुखेल सौभाग्य-अलंकार मानतात.

भारतीय समाजांत कांकणांक म्हत्वाची सुवात आसा. भारतांत बायलो पूर्विल्ल्या काळासावन कांकणां वापरतात. मोहेंजोदारो हांगाच्या उत्खननांत मेळिल्ले एके बायल मूर्तीच्या हातांत कोंपरमेरेन कांकणां घाल्लीं दिसतात. शुंग काळांतल्या चूलकोला, सुदर्शना, चंदा ह्या यक्षिणींच्या मूर्तीच्या हातांत कांकणां दिसतात. सांची हांगाच्या स्त्री-चित्रांत, गांधारमूर्तिकलेंत तशेंच अजंठा हांगाची कोशेव स्त्रीमूर्तींत कांकणांचो आस्पाव आसा. बाणाचे कादंबरींत सरस्वती देवीन शंखाचीं कांकणां धारण केल्ल्याचो उल्लेक आसा.

सगळ्या धर्म-संप्रदायांतल्यो बायलो कंवचेचीं कांकणां चड प्रमाणांत वापरतात. कंवचेचीं कांकणां कारखान्यांत तयार करपाची रीत थोड्याभितर अशीः

कंवची तयार करपाखातीर रेंव, सोडा हे जिनस लागतात. कंवची चकचकीत जावंची म्हूण सोडियम नाइट्रेट, पॉटॅशियम नायट्रेट वा बोरॅक्स हीं रसायनां वापरतात.

रेंव, सोडा टांकयेंत ('पॉट' नांवाच्या आयदनांत) घालून घोळयतात. हाका भरई (stuffing) अशें म्हण्टात. लांकडाच्या कोळशांच्या उज्याचेर सुमार १२०० ते १५००° से. तापमानाचेर हें टांकयेंतलें मिश्रण तापयतात. टांकयेंत भरिल्लो कचो माल वितळून ताचो रोस तयार जावपाक सुमार २४ वरां लागतात. रंगीत कंवची तयार करपाखातीर लागपी रंग आनी रंग घोळोवपाखातीर लागपी हेर रसायनां ह्याच वेळार रोसांत भरशितात. कडयल्ली निवळ कंवची वेगळी काडपाचे क्रियेक निकासी (clearance) अशें म्हण्टात. कडयल्लो कंवचेचो रोस व्हडल्या दवल्यांनी ('लंबिया') वेगळो काडटात. कंवचेचो रोस तीन पांवड्यांनी पध्दतशीर निवळायतकच (refine) शुध्द निवळ कंवचीय मेळटा. ताका 'लोम' अशें म्हण्टात. कडयल्ली कंवची (लोम) मेळटकच कांकणां तयार जायमेरेनचे सगळे क्रियेक 'गरम काम' अशें म्हण्टात. हांगाच कांकणांक रंग, आकार, डिझाइन, दिवपाची खरी प्रक्रिया सुरू जाता. कांकणां एकरंगी वा बहुरंगी, जसो प्रकार आसा, तेंप्रमाण फाव ते भाटयेर घालून तांकां जाय तशी गोलाय दितात. कांकणांक तरेतरेचे डिझाइन यंत्राचेर दितात.

सध्या प्रचारांत आशिल्ले कांकणाचे प्रकार अशेः बुंदकी, खिरकिया, झरोखनी, सूजमुखी, चन्दातारई, लोकतारसी. अशे तरेन कांकणां तयार करून जातकच तीं तपासतात. वाडवल्लीं, वेर गेल्लीं, फुटकीं कांकणा वेगळीं काडटात आनी विकपाक धाडपाचीं कांकणां २४ कांकणांचो एक 'दर्जन' (डोस) अशीं मेजून बांदतात. १२ दर्जनांक म्हळ्यार २८८ कांकणाच्या घोंसाक हिंदींत 'गड्डो' वा 'तोडो' अशें म्हण्टात.

भारतांतल्या कांय भागांत, चड करून आदिवासी जमातींनी बायलो कोंपरमेरेन कांकणां घालतात. बंगलांत शंखांचीं कांकणां हो सौभाग्याचो अलंकार अशें मानतात. पंजाबांत मंगल कार्यावेळार हत्तीदांतांचीं कांकणां वापरपाची पध्दत आसा. लाखेचीं कांकणां खूब लोकप्रिय आसात. लग्नाचे पयलीं कंकलेक जीं कांकणां भरतात ताका गोंयांत आनी महाराष्ट्रांत लग्नचुडो अशें म्हण्टात. आपल्याक कांकणां आनी चुडो वज्राचो मेळचो म्हळ्यार, आपल्याक अक्षय सौभाग्य मेळचें अशी जण एके सौभाग्यावतीची इत्सा आसता. तेखातीर तीं व्रतां करता.

दरेक वाठारांतल्या लोकगीतांतल्यान बायलांचीं कांकणां आनी चुड्याविशींची ओड दिसून येता. देखीकः महाराष्ट्रांतली एक बायल आपल्या चुड्याखातीर म्हळ्यार सौभाग्य सासणाचें उरचेखातीर देवाकडेन अशी प्रार्थना करताः

'देई देवा मज। देशीन तितुकें पुरे,

अक्षय माझे चुडे।जन्मवेरी ।।

देवाच्या देऊळी। उभी मी जागत्ये ।

आयुष्य मागते। चुडेयांना ।।'

गोंयांत कांकणां विकपाक कांकणकार वा 'वळार' (वलयकार) अशें म्हण्टात. गोंयच्या घालांनी कांकणांचो उल्लेख आयला तो असो

वळेरा

कांकणकार वळार

तुजी बायल गेली कुळाश

तुजी बायल गेली कुळाश

वचुनी तिका, वचुनी तिका

तांबडी साडी नेसुनी तिका

तांबडी साडी नेसुनी.

तांबडे साडयेच्यो मिरसो

लांब मिरयो

चक्क चोळयो

सरपळी

चक्क चोळयो सरपळी.

साडे आशिल्ली काडी

भिजली तिजी साडी

भिजली तिजी साडी

- कों. वि. सं. मं.

कांचीपुरम्: तमिळनाडू राज्यांतल्या चिंगलपुट जिल्ह्यांतलें पूर्विल्लें धर्मीक क्षेत्र. लोकसंख्या: १,३०,९२६ (१९८१). हें शार दक्षिण राज्यांतल्या चिंगलपुट-अर्कोणम् रस्त्यार, मद्रासाचे नैर्ऋत्येक ७२ किमी. अंतराचेर पालार न्हंयेचे देगेर वसलां. ह्या शाराक कच्चीपेट्टु, मलंग नगरी, कुरंभरभूमी, सत्यव्रत क्षेत्रम्, तिरुपतिकनरम्, कच्ची, कंची आदी तरेकवार नांवां आदल्या साहित्यांत मेळटात. चडकरून संस्कृत आनी तमीळ साहित्य, तशेंच कांय शिलालेखांत हीं नांवां मेळटात.

पयलो शेंकडो मेरेन ह्या शाराक बौध्द धर्माचें विद्यापीठ मानताले. सातव्या शेंकड्या उपरांत बौध्द आनी जैन धर्माक ल्हव ल्हव करून देवती कळा लागली आनी फुडल्या शेंकड्यांत ते आद्य शंकराचार्याचें एक मुखेल पीठ जालें.

कांजीपुर्न शाराचो इतिहास दुसऱ्या शेंकड्यासावन मेळटा. मुबक ह्या शाराचेर चाल राजाचो मत्ता आशिल्ली. उपरांत चवथ्या तें णव्या शेंकड्यामेरेन कांजी ही पल्लवांची राजधानी आशिल्ली. फुडें प्रजाकडमून पर्यंत कांजी तेराव्या शेंकड्यामेरेन चोल राजांकडेन गेली. इडाव्या शेंकड्यासावन सतराव्या शेंकड्यामेरेन ती विजयनगराचे राजाला आशिल्ली. फुडें ह्या काळांत मलिक काफूर आनी विजापुराचो मतान हांणी तीन फावट ह्या शाराचेर चाल केली. १६४५ त मराठ्यांच्या सुलतानान ताचेर जैत जोडलें. फुडें कांजीपुरम् शाराचेर १५ वर्सा मराठ्यांनी राज्य केलें. उपरांत औरंगजेबान हें शार आपल्या तातळा हाडलें. १७५२ त कांजीपुरम्, ब्रिटिशांवरवीं क्लाड्क हाणें फोटाच्या नबाबांकडल्यान घेतलें. कांजीपुरम् शाराचो उच्चार ब्रिटीश 'कांजीवरम्' ह्या नांवान करताले. भारतांतल्या ह्या खूब पूर्विल्ल्या शाराचे, शिवकांची (व्हड कांची) आनी विष्णुकांची (ल्हान कांची) अशे दोन विभाग आसात. तशेंच पालार न्हंयचे दक्षिण देगेर आशिल्ल्या कृष्णतिकुनर ह्या वाठाराक जैनकांची म्हण्टात.

पुराण साहित्यावेल्यान कांजीपुरम् हें भारतांतलें सप्तमोक्षपुरांतलें एक आसा. हांगा १०८ शैव आनी १८ वैष्णव देवळां आसात. हें नगर पल्लव (प्रविड) वास्तु-शिल्पाचें केंद्र समजतात. पल्लव काळांत बांदिल्लीं 'लामनाथ' (राजसिंहेश्वर), वैकुंठ पेरुमाल, महेंद्रवर्मेश्वर, मुक्तेश्वर, त्र्येश्वर आदी देवळां द्राविड वास्तुशैलीचीं आसात. कैलास देवळांतलीं प्रतीवयलीं शिल्पां पळोवपासारकीं आसात. ह्या शिल्पांतल्यान त्या काळांतले कलेचें आनी संस्कृतायेचें दर्शन घडटा.

फुडें चोल काळांत 'आलगर कोइल', 'पांडव पेरुमाल' हीं विष्णुचीं देवळां आनी 'ज्वरहेश्वर' हें शिवाचें देवूळ बांदलें. उपरांतचीं एकाग्रनाथ (एकांबरेश्वर), वरदराजस्वामी, कामाक्षी, अष्टभुज, चित्रगुप्त, त्र्यवतेश्वर, अगस्तीश्वर आदी द्राविड शैलीचीं देवळां विजयाव्गराच्या काळांत बांदलीं. हातूंतलें एकाग्रनाथाच्या देवळाचें गोंपूर कृष्णदेवराय राणें (१५०९-१५२९) बांदलें. ह्या देवळाच्या सभामंडपांत ५०० खांबे आसात. त्या खांब्यांचेर तरेकवार नक्षीकाम आसा. देवळांत व्हड पृथ्वी आकाराचें पंचमहाभूतात्मक शिवलिंगांतलें एक शिवलिंग आसा आनी मंगूच ताचें महात्म्य चड मानतात. हें लिंग पृथ्वीतत्त्वाचें प्रतिनिधी मानतात. ब्रह्मांड पुराणांत एकाग्रनाथाविशीं कथा आसा ती अशी:

एकादां शिव आनी पार्वती सारपाट छेळटा आसतना दोगांयचीं झगडीं माला तेन्ना पार्वतीन शिवाक कितेंतरी म्हळें. शिवान रागान तिका श्राप दिलो, 'तुजें सुंदर रुप काळें करुप जातलें.' श्राप दितकच शिव धंयचो उठून गेलो. पार्वती खूब भियेली आनी भोंवत भोंवत कांजीपुरम् क्षेत्रांत गेली. धंय एका आंब्याच्या झाडामुळांत ती तपश्चर्या करूंक बसली. शिवाक पश्चाताप जालो. पूण तिका प्रसन्न जावंचे पयलीं ताणें तिची मत्स्यपरीक्षा घेवपाची थारायली. ताणें आपले जेटेंतली गंगा कांची शाराचेर आपटिली. धंय बुडटी आयली आनी पार्वतीन ज्या शिवलिंगाची जासना केल्ली तें बुडूंक लागलें. तेन्ना तें लिंग काळजाकडेन धरून पावसांत त्या लिंगाक वाटायलें. शिव प्रसन्न जालो आनी पार्वतीक मंगळ्या धंयच्या लोकांनी शिवाक त्या आंब्याच्या झाडामुळांत रावपाक मागलें. उपरांत, शिव धंय एकाग्रनाथ ह्या नांवान रावंक लागलो.

कांजीपुरांतल्या शिवकांची वाठरांत नामनेचें कामाक्षीचें देवूळ आसा. ह्या देवळाची थापणूक शंकराचार्यान केल्ली. तिचेखातीरूच कांजीपुरम् शारांतपाठ जालें. कामाक्षी आनी शंकराचार्य हांचेविशीं आख्यायिका आसा ती अशी: कामाक्षी सदांच रातची उग्र आनी भिरांकुल रुप घेवन भोंवताक वताली आनी जाका ती दिश्टी पडटाली तो धंयचे थंय मरतालो. ही खबर शंकराचार्याक कळटकच ताणें कामाक्षीचे करुणस्त्रोत्र म्हळें. देखीन प्रसन्न जावन ताका वर मागूंक मागलो, तेन्ना शंकराचार्यान म्हणलें 'ह्या फुडें देखीन आपल्या फर्मानावरन देवळाभायर सरूंक मारना.' तेन्नाच्यान देखीन रातचें भोंवपाचें सोडून दिलें. सद्या वर्सुकी उत्सवान कामाक्षीची मिरवणूक काडचेपयलीं पालखी शंकराचार्याचे

मूर्तिमुखार ववरून तिची मिरवणूक व्हरपाची आज्ञा घेतात. कांजीपुरम् शारांत पूर्विल्ल्या काळासावन पिळगेन-पिळग्यो रेशीम विणपाचो धंदो करपी खुबशीं घरणीं आसात. तेचपरी सुती कपडे विणपाचें कामूय हांगा बरें चलता. हांगाच्या कांजीवरम् साडयांक भारतभर मागणी आसा. भांगराच्यो वस्ती, तांब्याचीं-पितुळचीं आयदनां हांगा तयार करतात. कांजीपुरम् शारांत सगळ्या आविल्ल्या सुखसोयींची वेवस्था आसा.

- कों. वि. सं. मं.

कांडला: गुजरात राज्यांत आशिल्ल्या कच्छ ह्या आखाती प्रदेशावेलें भारताचें नवें बंदर १९४७ त जाल्ले भारताचे फाळणेउपरांत भारताचें आदलें कराची बंदर पाकिस्तानांत गेलें. देखून, मुंबय बंदराचेर चड ताण पडूंक लागलो. हो ताण उणो करूंक १९४९ वर्सा जर्मनीतल्या हाम्बुर्ग ह्या बंदराचे बांदावळीचे धर्तेचेर कांडला ह्या नव्या बंदराची बांदावळ जाली. १९५५ वर्सा कांडला बंदर भारतांतलें सवें व्हड बंदर म्हूण जाहीर जालें.

कच्छ प्रदेशांतल्या अंजार ह्या वाठाराचे आग्नेयेक १९ किमी. अंतराचेर हें बंदर आसा. रेल्वे मार्गान आनी रस्त्यान कांडला बंदर 'दीसा' ह्या स्थानकाक जोडलां. देखून, उत्तर भारतांतले सात ते आठ लाख चौ. किमी. क्षेत्रांतले आयात निर्यातीची तजवीज जाता. आर्विल्ल्या सुविधांनी भरिल्ल्या ह्या बंदराचेर एका वांगडा चार व्हड जहाजां रावंक शकतात. लांब लांब मालधके, व्हड व्हड गुदावां, विजेच्यो केन्स, आदी आर्विल्लीं यंत्रसामुग्री, रेल्वेमार्ग, रस्ते, तेलाचे सांठे अश्यो वेगवेगळ्यो सोयी कांडला बंदरांत आसात.

ह्या बंदरालागसारूच सिंधांतल्या निर्वासितांखातीर 'अमेरिकन नगरतज्ञांनी, पाऊण लाख वस्तीखातीर बांदिल्लें गांधीधाम आसा.

ह्या बंदरावेल्यान मुखेल काम आयात निर्यातीचें जाता. हांगाच्यान कच्चे लोखण, भिकणां आनी तांचें तेल, कापूस, कपडो, धान्य, मीठ आदी तरेकवार वस्तुंची निर्यात जाता; जाल्यार पेट्रोल, शिमीट, कापूस, आनी रसायनीक पदार्थ हांची आयात जाता.

- कों. वि. सं. मं.

कांदो (पियाव): (मराठी- कांदा, हिंदी-पियाज; गुजराती- दुंगली; कन्नड-उळळेगट्टी; संस्कृत- कंदर्प, पलांडू; इंग्लीश ऑनियन; लॅटीन-ऑलियम केपा; कूळ-लिलिएसी; वंश-एलियम).


ही कंदासारकी ल्हान वखदी वनस्पत जमनींत जाता. तिचीं पाळां मोटवीं तशेंच केंसाळ (Fibrous) आसतात. हीं पाळां धवमार आसून चड खोल वचनात. कांद्याचें कांड जमनींत भितर आसता आनी ह्या कांडांतल्यानच पानां वयर येतात. ह्या पानांचो थोडो भाग जमनींत उरता जाल्यार चडसो भाग जमनीवयर आसता. जमनीवेलो भाग पाचवो, नळयेच्या आकाराचो आसता. ह्या वयर आयिल्ल्या पानांक 'पात' म्हण्टात. ही पात पोकळ आनी तोंकार बारीक आसता. ह्या बारीक तोंकाचेर फुलांचें बोंड येता. फुलांचो कोर धवसर-पोपटी आसता. ह्या फुलांपसून बारीक बारीक काळ्यो बियो तयार जातात. ह्या बियांपसून कांद्याची लागवड करतात.

कांद्याच्या पानांचो जमनींत भितर उरिल्लो भाग पळोवपाक एकादे फळ कशें दिसता. ह्या भागाकूच आमी खऱ्या अर्थान 'कांदो' म्हण्टात. ह्या भागांत कांद्याचो रोंपो आपले अन्न सांखेवन दवरता. हो भाग तांबसर-गुलाबी रंगाचो आसता. ह्या भागाभितर कांद्याच्यो पाकळ्यो (पाती) एकामेकांक गुटलायिल्ल्यो आसतात. ह्योच पाकळ्यो मागीर स्वतंत्र रूपान वयर सरतात. कांदो मदीं फुगरी आनी दोनूय तोंकांनी अशीर आसता. पातयेकडलें तोंक, कांडाकडल्या तोंकाच्या मानान चड बारीक आसता. कांद्यांत अमोनिया खूब आसता, म्हूण तो कापतकच एकतरेंचो वास येता. ताच्या निरमिस्ताणेक लागून दोळ्यांत दुकां येतात.

उगम: कांद्याचो उगम इराण आनी पाकिस्तान ह्या देशांनी जालो अशें मानतात. पूण 'चरक संहिता' ग्रंथांतल्या उल्लेखाप्रमाण भारतांत

कांदो (पियाव)

कांद्याचो उगम पुराणकाळापसून जाल्लो दिसता. ह्या देशांतल्यान कांद्याची लागवड मागीर हेर देशांनी जाली.



कांदो

भारतांत सुमार २३४ हजार हेक्टर जमनींत कांदो पिकता (१९७९-८०) आनी एकूण २४४० हजार टन वर्सुकी उत्पन्न मेळटा. भारतांत महाराष्ट्र राज्यांत सगळ्यांत चड कांदो पिकता. गोंयांत सुमार २०० ते २५० हेक्टर जमनींचेर कांदो पिकता, असो अदमास आसा.

जाती: कांदो दोन तरांचे आसतात, धवे आनी तांबडे (तांबसार-गुलाबी). धवे कांदे कमी रुचीचे आनी कमी तीख आसतात. जाल्यार तांबडे कांदे चड तीख आनी बरे रुचीचे आसतात.

महाराष्ट्रांतल्या निफाड वाठारंत १९४६ वर्सासावन कांद्याचेर संशोधन चालू आसा. थंय कांद्याच्यो वेगवेगळ्यो जाती तयार करतात. तातूंतल्यो कांय जाती अश्यो: पुसा रेंड, रेंड ग्लोब, स्पेनीश व्हायट, को-१, अर्ली.

लागवड: उश्ण प्रदेशांत कांद्याचें पीक बरें तरेन जाता. समुद्रपातळेपसून १८०० मी. उंचायेच्या वाठारंत कांद्याची लागवड जाता. जून-जुलय आनी डिसेंबर-जानेवारी अशें वर्साक दोन फावट कांद्याचें पीक काडटात. उदक सारकें मेळ्ळ्यार बायल म्हयने कांद्याचें पीक काडूं येता. पूण चड पावसांत कांद्याची लागवड केल्यार कांदो कुसपाचो संभव आसता. गोंयांत कांद्याची लागवड वांगणांत म्हळ्यार डिसेंबर-जानेवारी म्हयन्यांत करतात. कांद्याक भुसभुशीत मोव आनी उदकाची सांठ्ण करपी जमीन, तशेंच १९-२७° से. तापमान लागता.

कांदो रोवपाच्यो पध्दती दोन. एक बीं घालून, दुसरो कांदो रोवन.

पीक काडपाची पध्दत अशी: जमीन निवळ करून खणप, दिखळे फोडून माती बारीक करप. मातयेच्यो १×२ मी. अश्यो बांदयो तयार करप आनी तातूंत बीं घालप. बीं घाल्यो बांदयो उपरांत तणान धांपप. तणान धांपतकच दोन फावडे जातात. पयलो- उदक बियांचेर पडून बीं उसळना आनी कोंब मोडनात. दुसरो, वातावरण गरम उरता आनी कोंब येवपाक आदार दिता. तेचपरी कोंब तणांतल्यान वायर येता म्हणसर कांय दीस वतात. ताकालागून शेवणीं तें खावपाक पावनात. बीं घाल्या बांदयांचेर दिसपट्टें उदक शिंपडावचें पडटा. आठ दिसांनी बियांक कोंब येतात. कोंब तणांतल्यान वायर दिसूंक लागले म्हण्टकच तण काडून उडयतात. हे कोंब आनीक एक म्हयनोमेरेन वाडोवपाचे आसतात. सादारणशे स ते आठ इंच उंचायेचे रेंपे जातकच ते हुमटावन दुसरेकडेन रोयतात. ह्या रोप्यांक 'पात' म्हण्टात. हे पातीची भाजी करून खातात.

पात रोवपाच्यो बांदयो, खणून बीं वेवस्थीत तयार करतात, उपरांत

१०×१० सेंमी. अंतराचेर कांद्याची पात रोयतात. एका हेक्टर जमनीखातीर सादारणपणान ६ ते ८ किल बियांची पात लागता.

रोवपाचो काळ दरेका वाठारंत वेगवेगळो आसता. कांद्याची वाड बरेतरेन जावपाखातीर, गोबोर, कुकडाचो गू आनी मळपी जमनींत घालतात. मळपेंतलें शेण जमीन तयार करता, ओली तशीच भुसभुशीत दवरता. कॅल्शियम, अमोनियम, नायट्रेट, सुपर फॉस्फेट आनी म्युरिएट ऑफ पॉटॅश असलीं रसायनीक सार्थ्य कांद्याचे लागवडीखातीर वापरतात. कांद्याच्या शेतांत नडणी करप भोव गरजेचें आसता. 'टॅनोरन' हें वखदय नडणी मास्पाखातीर वापरतात.

पात रोयल्या उपरांत कांय दीस सांज-सकाळ आनी उपरांत दिसाक एक वेळ शिंपपाची गरज आसता. सादारणशें तिसऱ्या म्हयन्यांत, म्हळ्यार पातीचीं (जमनीवयल्या भागाचीं) तोंकां सुकूंक लागलां म्हण्टकच शिंपणे बंद करतात जाय. ह्या वेळार भितल्या कांद्यान आकार घेतिल्लो आसता. कांद्याची पात पुराय सुकता म्हणयर जमनींतलो भाग बरो फुगता आनी कांदो तयार जाता. तयार जाल्लो कांदो थोडे दीस जमनींत तसोच सांडपाचो आसता, उपरांत तो हुमटावन वा खणून काडटात.

कांदो तयार जावपाक कमीत कमी १२० दीस लागतात. हो कांदो कांयकडेन पातीसकट सांठयतात. हुमटायल्लो कांदो थोडे दीस थंयच पातळशी रास मारून सुकपाखातीर दवरतात. पातीसकट कांदे सांठोवपाची एक खाशीली पध्दत आसा. खूब कांदे एकठांय घेवन तांती पात एकामेकांत घुस्पावन विणी घालतात आनी अशेतरेन कांद्याच्यो चुडयो करतात. दोन चुडयांच्यो विणयो एकामेकांक बांदून त्यो वयर दांडयेर हुमकळायतात. अश्यो चुडयो बांदिल्लो कांदो चड तेंप तिगता. ह्या कांद्याचें मोलय चड आसता. कांद्याच्यो बांदिल्ल्यो चुडयो बाजारांत मेळटात, पूण त्यो चड तेंप तिगपाखातीर घर हाडून तांतले कुशिल्ले कांदे आनी सुटिल्ल्यो साली कडेक काडून आनी सुकिल्ल्या तणाच्या आदारान विणयो परत्यो घालच्यो पडटात.

कांदो रोवन पीक काडपाची पध्दत अशी: कोंब आयिल्ले कांदे रोप, ते वाडोवप, वेवस्थीत सारें-उदक जाले म्हण्टकच तांकां फुलां येतात. हीं फुलां धवसार रंगाचीं आसतात. तांकां बियां जातात. बियां पुराय तयार जालीं म्हण्टकच तांचो रंग काळो जाता. हीं बियां काडून सुकोवन दवरतात. पयलीं सबंद गोंयांत, मयडें हो गांव बीं पावयतालो. आतां भायलें तयार बीं लोक वापरतात.

बीं रोवन लागवड केल्ल्या कांद्याचे पातीक फुलां येनात, फकत कोंबेल्ले कांदे रोवन जी लागवड करतात, ताचे पातीक फुलां येतात, आनी तांचेपसून बीं मेळटा.

बीं काडल्या उपरांत, पोंदचो कांदो काडटात. हो कांदो रुचीक कमी आसता, पूण तो लोक खावपाक वापरतात.

उपेग: चरच्या खाण जेवणांत कांद्याचो उपेग करतात. पात आनी कांदो, अश्या दोन तरांनी कांद्याचो वापर करतात. कांद्यापसून जेवणाक एक वेगळे तरेची रुच येता. १०० ग्राम कांद्याभितर ८६.६% उदक, १.२% प्रथिनां, ०.७% चरबी, ११.१% पिष्टमय पदार्थ (carbohydrates) ०.६% फायबर आनी ०.४% खनिजां आसतात. तेभायर गंधक, साकर, कॅल्शियम, फॉस्फोरिक, अल्म, लिग्निन, अल्युमीन, 'अ', 'ब' आनी 'क' गटांतलीं जीवनसत्त्वां आसतात.

वखदांखातीर कांद्याचो उपेग खूबतरेन जाता. कातीचेर जावपी जायत्या पिडांचेर कांद्याचो वापर करतात. फोड येवप, गोळ जावप हाचेर भाजिल्लो कांदो (poultice) वापरतात. कान दुखप आनी दोळ्यांचे पिडेखातीर कांद्याचो रस उपेगाक पडटा. ल्हान भुरग्यांक जाल्ली थंडी आनी खोकली निवळावपाक कांद्याच्या रसाचो उपेग जाता. कांदो खाल्यार भूक वाडटा आनी मुतूंक साफ जाता. ते भायर कामीण, पीत, कफ, अजीर्ण, आमांश, पटकी, धुंवळ, मोडणें ह्या दुयेंसांचेरय उपाय म्हूण कांद्याचो वापर करतात. बायलांची मासिक पाळी सुरू करपाकय

पानाचो उपेग जाता. गोडेंमूत जाल्ल्या वायटकाराक दिसाक ५० ग्राम, तें हशेवान कांद्याचो वापर केल्या 'इन्सुलीन' ह्या द्रव्याचो वापर ४० ग्रामचेवयान २० युनिट दर दिसा कमी जाता

रोग आनी उपाय: कांद्याचे पातीक जायत्या तरांचो रोग आनी किडी रगतात

Pseudomonia Sicut नांवाच्या चित्यापसून कांद्याचे पातीक रोग जाता. पातीचेर बारीक बारीक गोबर कोरचे दाग पडटात. ह्या रोगाक 'ग्लॉब्डा हाडपाक कांद्याची बरी जात लायतात. तेचपरी बियांक 'ग्लॉब्डा' वा 'कोप्टान' ह्या सारकीं वखदां चोळून मागीर बीं किल्लत जातात. तशेंच कांद्याच्या शेतांत हो रोग दिसल्यार 'बाक्सीस्टीन' वा 'लोवमीन' सारक्या वखदांचो फवारो मारतात. **Alternaria Palanduin** नाच्या चित्यापसून आनीक एक रोग कांद्याचे पातीक जाता. ताका मूळ पातीचेर बारीक पुडी कोरचे दाग पडटात. ह्या रोगाक आळाबंदा द्याखातीर कांद्याफाटल्यान दुसरें पीक घेतात. तेचपरी 'बाक्सीस्टीन' द्रव्य फवारतात. **Sclerotium Ceporum** हो चितो लागल्यार कांदो मरता. **Botrytis allri** ह्या चित्याक लागून कांद्याक 'नेक रोट' हो रोग जाता. ह्या रोगाची लागण जाल्यार कांद्याचो मानेकडलो भाग कुसता. **spergillus** ह्या चित्यापसून कांद्याचेर काळो पिठो जाता. ह्या रोगाक आळाबंदा हाडपाखातीर कांदे बरेतरेन सुकोवन दवरतात. ते भायर **ट्रिफ्लोस्टीन**, केलीकसीत हीं वखदां वापरतात. **स्मूट (Smut)** नांवाचो मूळ एक रोग कांद्याक जाता. हो रोग जाल्यार कांद्याची पात वाडना, गज्जे आपशींच भितल्ल्या कांद्याचे वाडीचेर परिणाम जाता. योग्य बीं पारून आनी बियांक वखद लावन हो रोग पयस करतात.

कीड: कांद्याक थ्रिप्स (thrips) नांवाची किमसांभशेन बारीक दिसपी कीड लागता. ती पातींतलो रस खाता, ताका लागून पात मुड्डता आनी पकडी जाता. चड करून गिमांत ही कीड लागता. हे किडीक ना मरपाखातीर वीस-वीस दिसांनी 'मोनोफ्लोटोफॉस' वा 'डायमेथोएट' हीं मरदां फवारचीं. 'नाइट' नांवाची विड्डूय कांद्याक लागता, पूण तचेपसून चड लुकसाण जायना.

हेर माहिती: कांद्याच्या उत्पादनांत आनी निर्यातींत भारताचो म्हाकां बरोच वयर लागता. जगांतल्या एकंदर निर्यातींत १०.४% भागानी निर्यात भारतांतल्यान जाता, फळां आनी भाजीपाल्यापसून निर्यातांत मेळपी फायद्याच्या ८६% निर्यात कांद्यापसून जाता.

शास्त्रीय नदरेन कांद्याचो जरी भाजीपाल्यांत आस्पाव जाता आसलो, तरी लोक देवकार्याच्या जेवणांत कांद्याचो वापर करीनात

- कों. वि. सं. मं.

कापुचिया: (पळेयात खेर)

कांबळी, बाबुभाय मंगल: (जल्म: १ जानेवारी १९२४, वारकुंड-दमण).

गोंयचो सुटके झुजारी. माध्यमिक शिक्षण गुजरातींतल्यान घेतलें. आझाद गोमंतक दल संघटनेचो तो वांगडी आशिल्लो. १९५४ वर्सा सावन ताणें राश्ट्रवादी वावर करपाक सुरवात केली. १९५६ वर्सा पोलिसांनी ताका धरलो आनी म म्हयने बंदखणींत दवरलो. उपरांत ताका गोंयां हाडलो. गोंयच्या प्रादेशिक लश्करी न्यायालयांत ताची चवकशी जाली. ऑगस्ट १९५७ त, ताका तीन वर्सां बंदखणीची ख्यास्त फर्मायली. फुडें ऑगस्ट १९५९ वर्सा आगवाद बंदखणींतल्यान ताची सुटका जाली. ११ ऑगस्ट १९७३ दिसा भारत सरकारान ताका ताम्रपत्र दिवन ताचो भोवमान केलो.

- कों. वि. सं. मं.

कांबळी, भागुभाय गोवनभाय: (जल्म: २२ डिसेंबर १९२९, वारकुंड-दमण)

गोंयचो सुटके झुजारी. आझाद गोमंतक दल संघटनेचो तो वांगडी आशिल्लो. १९५४ वर्सा सावन ताणें आझाद गोमंतक दल संघटनेचे

वतीन भूंयगत वावर करपाक सुरवात केली. भिकुभाय डी. पांड्या, बाळू रणा, प्रभाकर सिनारी आनी विश्वनाथ लवंडे ह्या सुटके झुजाऱ्यांच्या मार्गदर्शनाखाल ताणें वावर केला. १९५६ वर्सा 'कांती' नांवाच्या पत्रकाचो प्रती वांटटना पोलिसांनी ताका धरलो आनी गोंयां हाडलो. पोर्तुगेज सरकारच्या प्रादेशिक लश्करी न्यायालयांत ताची चवकशी जाली आनी ताका पांच वर्सां बंदखणीची ख्यास्त फर्मायली. उपरांत तीन वर्सां बंदखण भोगतकच १९५९ वर्सा ताची सुटका जाली. भारत सरकारान ताम्रपत्र दिवन सुटके झुजांतल्या ताच्या वावरचो भोवमान केलो.

- कों. वि. सं. मं.

कांबळी, मनोहर सीताराम: (जल्म: ५ एप्रिल १९३८, दाभाळें-वेगुलें).

गोंयचो सुटके झुजारी. मुंबयच्या 'लाला लजपतराय कॉलेज ऑफ कॉमर्स अँड इकॉनॉमिक्स' ह्या महाविद्यालयाचो तो प्राध्यापक आनी उप प्राचार्य आशिल्लो. तो आझाद गोमंतक दल संघटनेचो वांगडी आशिल्लो. पोर्तुगेजांआड भूंयगत वावरांनी तो वांटो घेतालो. १८ जून १९५६ दिसा ताका अटक जाली. ताणें आपल्या हेर वांगड्याचीं नांवां सांगचीं देखून पोलिसांनी ताका खूब मार दिल्लो. तरीय ताणें आपल्या वांगड्यांचीं नांवां भायर फोडलीं नात. उपरांत अडेच वर्सां ताका आगवाद बंदखणींत दवरिल्लो. ऑगस्ट १९५८ वर्सा तांची बंदखणींतल्यान सुटका जाली. फुडें तो गोंयाभायर गेलो. १५ ऑगस्ट १९७२ दिसा भारत सरकारान ताम्रपत्र दिवन सुटके झुजांतल्या ताच्या वावरचो भोवमान केलो.

- कों. वि. सं. मं.

कांबळे, नरमभाय रतनजी: (जल्म: १९ जानेवारी १९२५, वारकुंड-दमण).

गोंयचो सुटके झुजारी. आझाद गोमंतक दल संघटनेचो तो वांगडी आशिल्लो. १९५४ वर्सा सावन तो भूंयगत राजकी वावरांनी वांटो घेतालो. १९५६ वर्सा पोलिसांनी ताका अटक केली आनी गोंयां हाडले. पोर्तुगेज सरकारच्या प्रादेशिक लश्करी न्यायालयांत चवकशी केल्या उपरांत ताका तीन वर्सां खर बंदखणीची ख्यास्त फर्मायली. ऑगस्ट १९५७ वर्सा ताची बंदखणींतल्यान सुटका जाली. बंदखणींतल्यान येतकच ताणें परत सुटकेखातीर भूंयगत वावर सुरू केलो. भारत सरकारान ताम्रपत्र दिवन ताचो भोवमान केला.


- कों. वि. सं. मं.

कांसव: सरीसृप (reptiles) वर्गांतल्या कूर्म गणांतलो आनी टेस्ट्यूडिनिडी कुळांतलो एक प्राणी. कांसव उश्णकटिबंधांत तशेंच समशीतोश्ण वाठारांतूय दिसून येतात. कांय कांसव भूंयचर आसले तरी चडशे जलचर आसून, दर्यांत, साव्या उदकांत, तळ्यांत, न्हंयांत आनी रेव्याच्या वाठारांत दिसून येतात.

तकली, मान, घड आनी शेपटी अशे कांसवाचे कुडीचे चार भाग जातात. पांय चार आसून ते घडाक जोडिल्ले आसतात. भूंयचर कांसवाचीं बोटं वेगवेगळीं आनी जुळिल्लीं आसतात आनी तांकां नाखटां आसतात. साव्या उदकांतल्या कांसवाच्या पायांचीं बोटं पातळ कातीन जोडिल्लीं आसतात. दर्यांतल्या कांसवाचे पांय वोल्यासारके आसतात. संरक्षक अशा जाड कट्ट्यान घड धांपिल्ले आसता. मानेचे ८ मणी, फाटीचे १० मणी आनी शेपडेचे १८-३३ मणी हांच्यापसून कणो तयार जाल्लो आसता.

कांसव आपली तकली, मान, पांय आनी शेपटी थोड्याभोव प्रमाणांत वा पुराय कट्टया भितर घेवपाक शकता. ताची नजर तीक्ष्ण आसता दोळ्यांत तिसरी पापणी- निमेशक पटल (nictitating membrane) आसता. नरचे दोळे तांबडे आनी मादीचे पुडी कोरचे आसतात. स्पर्श, रस आनी वास हांच्या इंद्रियांचो बरोच विकास जाल्लो आसता. पांयांक चड करून पांच बोटं आसतात. पूण कांय जातींनी तीं चार आसतात

ताच्या तोंडांत वांत आसनात पूण जबड्याच्यो कडो धारदार आसतात. कात खरखरीत आसून फकत पांयार आनी शेंपडेचेर खवळां आसतात.



कांसव

उदकांतलो कांसव पाणवनस्पती, शिंपयो, नुस्तीं, किडे खाता. भूचर कांसव शाकाहारी आसता, अशें म्हण्टात. पूण तो लेगीत बारीकसारीक प्राणी आनी जीवजंतू खाता. तोंडांतल्या धारदार जबड्याचो उपेग अन्नाचे बारीक कुडके करपाखातीर जाता. कांसवाची श्वसनपध्दत सस्तन प्राण्यांच्या श्वसनपध्दतीसारकीच आसता. पाणकांसवाची श्वसनपध्दत मात मात्शी वेगळी आसता. दर्यांतलो कांसव सोडल्यार हेर सगळे कांसव शियाळ्यांत शीतनिष्क्रियतेंत (hibernation) आनी उबाळांच्या दिसांनी ग्रीष्मनिष्क्रियतेंत वतात. जे सुवातींत थंडेची वा उणतेची बाधा जावंचीना अशा खोल जाग्यांनी ते लिपून बसतात.

सगळ्यांत ल्हान कांसव ११ सेंमी. लांब जाल्यार व्हडलो कांसव (दर्यांतलो काळो कांसव) २ मी. लांबायेचो आसता. कांसवाचें वजन ८० किग्रॅ. मेरेन आसूं येता. कांसव सरासरी १०० वर्सांमेरेन जियेता. संवसारांत कांसवाच्यो विंगड विंगड अश्यो वट्ट २४० जाती सांपडटात.

कांसवाच्या प्रजोत्पादनाचो काळ अमुकूच असो आसना. भूंयचर कांसवांचो समागम जमनीचेर, जाल्यार पाणकांसवाचो उदकांत जाता. नर मादीपरेस मात्सो ल्हान आसता. ताचें अधर वर्ध्म (ventral hernia) अवतल (concave) आशिल्ल्यान समागमाच्या वेळा तें मादीच्या फाटीचेर चप्प बसता. तांतयांचें निशेचन (fertilization) आंतरिक आसता. मादी आपल्या फाटल्या पायांनी जमनींत वा रेंवेंत एक फोणकूल खणून तातूंत तांतयां घालता आनी तीं माती, रेंव वा झाडपालो घालून धांपून दवरता. तांतयां वांटकुळीं वा लंबवर्तुळाकार आसून तांचें कवच निबर आसून कॅल्शियममय आसता. भूंयचर कांसव थोडीं तांतयां घालता, पूण दर्यांतलें कांसव ५०० मेरेन घालतात. सादारणपणान २-३ म्हयन्यांनी तांतयांतल्यान पिलां भायर पडटात.

पूर्विल्ल्या काळासावन मनीस कांसवाचें मांस आनी तांतयां खायत आयला. आयजूय ती प्रथा चालू आसा. कांय कांसवाच्या कट्ट्यापसून वक्लाच्यो फ्रेमी आनी कांय सौंदर्यप्रसाधनां करतात. कांसवाचे चरखेपसून यंत्रांक घालपाचें बरे प्रतीचें वंगण (lubricant) तयार करतात. पाळीव जनावर म्हूण कांसव मत्स्यालयांत आनी पोरसांत दवरून पोसतात. शास्त्रज्ञ लोक संशोधनाच्या प्रयोगांखातीर कांसवाचो उपेग करतात.

कॅल्शियम, जीवनसत्वां आनी जंबुपार किरणां (Ultraviolet rays) हांच्या अभावाक लागून कांसवाचें कट्टें दुबळें आनी मोव जावंक शकता. कांय वेळा जीवनसत्वांच्या अभावाखातीर आनी खदोळ उदकाक लागून कांसवाचे दोळे दसतात आनी सुजतात. पूण ३% बॉरेक अम्ल उदकांत घालून धुल्यार ते बरे जातात. कांसव हो कांय रोगजंतूंचो रोगवाहक आशिल्ल्यान कांसवाक स्पर्श करतना जतनाय घेवंची पडटा.

टेस्ट्यूडिनिडी हें कांसवाचें कूळ खूब व्हडलें आसून तातूंत २६ वंशांचो आस्पाव जाता. तातूंतले कांय भूंयचर जाल्यार कांय जलचर आसात. भारतांत मेळपी भूंयचर कांसवांपैकीं तारकितं कांसव खूब सुंदर दिसता. हाचें शास्त्रीय नांव 'टेस्ट्यूडो एलेगान्स' अशें आसून लांबाय सुमार ३० सेंमी. इतली आसता. टेस्ट्यूडो वंशाचीं कांय भूंयचर कांसवां खूब व्हडलीं आसतात. पॅसिफिक महासागरांतल्या गालॅपागस जुंव्यांत व्हडल्या कांसवांच्यो स जाती आनी हिंदी महासागरांतल्या आल्डाब्रा जुंव्यांत चार जाती मेळटाल्यो; पूण मनशान तांचो संहार केल्ल्यान त्यो नश्ट जाल्यात. ह्या कांसवांची लांबाय सुमार १५० सेंमी. आसून वजन सुमार २७० किग्रॅ. आसता. गालॅपागस कांसवाचें शास्त्रीय नांव 'टेस्ट्यूडो एलेफंटोपस' अशें आसा. वेगवेगळे तरेच्यो निवलकाणयो आनी हेर वनस्पती हें हांचें भक्ष्य. एका काळांत उश्ण आनी उपोश्ण दर्यांत पाचवे कांसव मेळटाले. तांचे शास्त्रीय नांव 'कीलोनिया मिडास'. ह्या कांसवांचो आनी तांच्या तांतयांचो खूब मोट्या प्रमाणांत खावपाखातीर उपेग जाल्ल्यान कांय वाठारांतल्यान तीं पुराय ना जाल्यांत.

भारतांत दिसून येवपी कांसवाचे हेर वंश अशे: कचुगा, बाटागुर, हाडॅला, मोरेंनिया, निकोरिया, चैबासिया, ट्रायोनिस, चित्रा, एमिडा. 'कचुगा टेक्टम' ही जात सिंधू आनी गंगा न्हंयांत आनी ताच्या भोंवतणच्या वाठारांत मेळटा. 'जिओएमिडा त्रिजुगा' ही जात भारताप्रमाण श्रीलंकेंतूय सांपडटा. ट्रायोनिस वंशाचे दोन-तीन जातींचे कांसव भारतांत सांपडटात. हातूंतली 'ट्रायोनिस गॅजेटिकस' ही जात उत्तर भारतांतल्या गंगा आनी हेर न्हंयांनी जाल्यार 'बंगोमा कांसव' (ट्रायोनिस पॅक्टेस) ही जात दक्षिण भारतांत मेळटा.

- डॉ. एच्. के. मालवीय

सांस्कृतिक संदर्भ: कूर्मावतार (कांसवाच्या रुपांतलो अवतार) हो विष्णूच्या धा अवतारांपैकी दुसरो अवतार. दुष्ट दैत्यांचो संहार आनी भूंयभारहरण हें चड करून अवताराफाटलें प्रयोजन आसता. पूण कूर्मावतारांत तशें कांयच घडलेंना. पुराणांत ह्या अवताराचो संबंद देवदैत्यांनी केल्ल्या समुद्रमंथनाचे कथेकडेन जोडिल्लो आसा. वैदिक साहित्यांत मात कूर्म आनी समुद्रमंथन हांचो कांयच संबंद दिसना. कूर्मावतारविशींची आनीकूय माहिती ब्राह्मणग्रंथांत, तैत्तिरीय आरण्यकांत, शतपथ ब्राह्मणांत, भागवत पुराणांत, जयदेवाच्या एक अष्टपदींत तशेंच वाल्मिकी रामायणांत सांपडटा.

कूर्मावताराचो कसलोच संप्रदाय मात दिसून येना. पूर्ण कूर्मपूजा संताळ, मुंड ह्या कांय आदिवासी लोकांमदीं प्रचलित आसा. परवतीं कबीर संप्रदायांतूयच कांसवाची पूजा करतात.

कांसवाचो उपेग धर्मीक पुजाविधींत पूर्विल्ल्या काळासावन चलत आयला. अश्मयुगांतल्या कांसवाच्यो प्रतिकृती संवसारांतल्या कितल्याशाच वाठारांनी सांपडल्यात. अपोलो हाणें दर्यांतल्या कांसवाच्या कट्ट्याक कांय तारो ताणून बांदून 'लायर' (lyre) हें वीणेसारकें एक संगीत वाद्य तयार केल्लें अशी एक ग्रीक दंतकथा आसा. धर्तरी चार हतयांच्या फाटीर थिरावल्ली आसून हे चार हत्ती एका व्हडल्या कांसवाचेर उबे रावल्यात असो एक धर्मीक समज भारतांत प्रचलित आसा. थायलंड देशांत कांसवाचीं देवळां आसात.

- कों. वि. सं. मं.

कांसार: तांब्या पितुळचीं आयदनां, कंवचेचीं कांकणां तयार करपी आनी विकपी जमातीक कांसार म्हण्टात.

कांसारची उत्पत्ती विश्वकर्माचो तिसरो पूत त्वष्टा हाचेपसून जाली अशे पंचाळ समाजांतले कांसार मानतात आनी आपणाक 'त्वष्टा कांसार' समजतात.

पद्म पुराणांतल्या कालिकामहात्म्यांत कांसारच्या उत्पत्तीची कथा फुडलेतरेन आसा:

कार्तवीर्य अर्जुनाचो चलो धर्मपाळ आनी चोल राजकुमारी चंद्रगुप्ता (चंद्रिका) हांकां दोन पूत जाले. हे दोगूय पूत कालिका देवतेचे

जेव्हा त्यान कोशे, तांबे सारके धातू तयार करपाची कला शिकले तांणी हे कलेचो प्रसार केलो, म्हूण तांकां कास्यकार वा कांसार ह्या नांवान म्हणुपाक लागले.

महाराष्ट्र, विदर्भ आनी मध्य प्रदेशांत कांसारची व्हड प्रमाणांत वसती आसा. गोंयांतूय कांसार लोक आसात.

कांसार हे स्मार्त अनुयायी आसून कालिकेक भजतात. महाराष्ट्राच्या नागिरी लिप्यांतलीं कारी गांवचीं व्याघ्रेश्वरी कालिका कांय गोंयकार गंगारंची कुलदेवता जावन आसा. तेभायर बहिरी चंडिका, एकवीर मारका, खंडोबा, महालक्ष्मी ह्या देवतांकय खास करून महाराष्ट्रांतले मारार भजतात. गोंयांतल्या कांसारंची कुलदेवता बांदोडेची आनी त्रेळापूरची महालक्ष्मी जावन आसा.

कांसारचे संस्कार, धर्मीक चालीरिती, खावप-जेवप, धर्मकृत्यां, म्हणपांवरिच आसतात. उत्तरेंतल्या कांसारंत देवकां आनी दक्षिणेंतल्या कांसारंत गोत्रां आसतात. हेर पांचालांप्रमाण हातूंत सगोत्र लग्नां पायनात. विधवा बायलेचें लग्न जायना. ही जात आंतर्विवाही आसा. तामेभयणीवांगडा लग्न जावपाक हे जातींत मान्यताय आसा. हे जातींत पुरयतवर्ग ना. द्रवीड ब्राह्मणांकडल्यान धर्मकृत्यां करतात.

गोंयचो संदर्भ: गोंयांत तांब्या पितुळचीं आयदनां करपी जातीक मारार वा तांबट म्हण्टात. पूण कांकणां करपी कांसारंक बाखेसांत रडार, साट, फोंडे, काणकोणांत कांकणकार तर पेडण्यांत 'कांसार' ह्याच नांवान पाचारतात.

आयदनां घडोवपी कांसारंची वसती गोंयांत सगळ्यांत चड म्हापशांत आसा, तेभायर दिवचल तालुक्यांतलें वन, पिळगांव, कुडणें, मत्तरी तालुक्यांतलें मोलें, तशेंच कुंकळ्ळी, बाळ्ळी, वेणें हांगांय कांसार घरणीं दिश्टी पडटात. पयलींच्या काळांत कांकणां करपी कांसार व्हड प्रमाणांत आशिल्ल्यान फोंडेच्या केरी गांवाक 'कांकणकेरी' हें नांव पडिल्लें. कांकणां घडोवपी कांसार मोलें (सत्तरी) आनी कुंकळ्ळी (साट) गांवांतूय रावतात.

कांसार समाजांत परंपरागत चलून आयिल्ले समजुतीप्रमाण पांचाल ब्राह्मण त्वष्टा कांसार मूळ महाराष्ट्रांतल्यान गोंयांत आयले आनी गोंयच्या दिवचल म्हालाच्या लटमबासें, कासारपाल गांवांत १८०० वर्सांमेरेन रावले अशें सांगतात.

भास: गोंयचो कांसार भौसामदीं वावुरतना, उलयतना वेव्हार करतना कोकणी भाशेचो वापर करता.

देवधर्म: गोंयचे कांसार फोंडें म्हालांतल्या बांदोडें गांवची आनी कोल्हापूरची महालक्ष्मी कुलदेवी म्हूण भजतात. कांसारपालचे कालिका देवतेकडेन गोंयच्या त्वष्टा कांसारचें पोरन्या काळांत जें एक नातें आसलें, तेविशीं एक दंतकथा आसा, ती अशी:

कांसारपालचे काळंबा म्हळ्यार कालिका दैवत मूळ एका त्वष्टाकामार घरण्याचें कुलदैवत आसलें. ह्या घरण्यांत तिची भक्तीभावान पूजा-अर्चा जाताली, पूण एका काळार त्वष्टा कांसारचे निमणे पिळगेक संतती जाली ना. ताका लागून ताणें आपलें दैवत शेजारच्या दैवज्ञ ब्राह्मणाकडेन सोपयलें. ह्या दैवज्ञान हें दैवत आपले पुण्य जातीचे होंटयेंत घालें. अशे तरेन त्वष्टा कांसारंकडल्यान कालिकेचो वारसो दैवज्ञ ब्राह्मणांकडेन (शेट) पावलो.

आयज लेगीत कांय कांसार कालिकेचो कौल-प्रसाद घेतात. एक दोन देवकृत्यांतय कांसार लोकांक थंय स्थान आसा. हे खेरीज कांसार जातीचें गोंयांत वेगळे उपास्यदैवत ना.

यांत्रिक पध्दतीन तयार जाल्लीं गोंया भायलीं कांकणां आतां गोंयांत मेळटात. हाका लागून गोंयच्या कांसारचो कांकणा करपाचो धंदोचो घडो घडो ना जायत चल्ता; पूण जेजून हिंदू तशेंच क्रिस्तांव समाजांत लग्नांत कांकणेच्या हातांत चुडो (पाचवीं कांकणां) भरपाचो मान गोंयच्या वळारक (कांसारक) दितात. सद्या परंपरागत धंदो सांबाळपी कामारचो भार तांबे, पितुळ, काशे सारक्या धातूची आयदनां तयार

करून विकपापुरतो उल्ला. हालींच्या काळांत ह्या समाजांतल्या जायत्या लोकांनी लेथ, गॅरज सारके आर्विल्ले पूण धातूकडेन संबंदीत अशे वेवसाय आपणायिल्ले दिसतात.

- को. वि. सं. मं.

कांसार, कृष्णा व्यंकटेश: (जल्म: २४ ऑगस्ट १९२४, दिवचल).

गोंयचो सुटके झुजारी. नॅशनल काँग्रेस-गोंय संघटनेचो वांगडी आसलो. सुटके चळवळीच्या काळांत तो रश्ट्रवादी साहित्य वांटपाचें काम करतालो. जुलय १९५५ वर्सा ताका पोलिसांनी अटक केली. पोलिसांनी ताका पणजी आनी आवादा बंदखणींत दवरिल्लो. ऑगस्ट १९५६ वर्सा ताची बंदखणींतल्यान सुटका जाली. उपरांत ताणें हेर रश्ट्रवाद्यां वांगडा गोंय सुटके झुजाचो वावर केलो. भारत सरकारन १९७२ वर्सा ताम्रपत्र दिवन ताचो भोवमान केला.

- को. वि. सं. मं.

कांसाळें: एक पूर्विल्लें घनवाद्य. पोरन्या ग्रंथांत व्हड भाज म्हूण ह्या वाद्याचो उल्लेख येता. ह्या वाद्यांत आशिल्ल्या कांशाच्या धातूक लागून तातूंत स्वरनिर्मणी जाता. हेवातीर हाका 'कांसाळें' म्हण्टात.

कांसाळें पितूळ, काशें आनी हेर धातूचे भरसणीन घडयतात. तातूंत पितूळ व्हड प्रमाणांत आसता. बरो आवाज येवपाक भरसण फाव त्या प्रमाणांत करची पडटा. कांसाळें ९ ते १० इंच व्यासाचें आसून, ताचो पत्रो पातळ आसता, पत्र्याचो मदलो भाग फुगिल्ल्यावरि आसता. दोनूय पत्र्याच्या फुगिल्ल्या भागांक बुरक आसता. दोनूय बुरकांतल्यान एक दोरी घालतात. दोरयेक लांकडाचे कुडके बांदिल्ले आसतात. हे कुडके हातांत धरून वाजोवपी हें वाद्य वाजयतात.

कांसाळ्याची बोलभाशा आनी ताचे उच्चार चिनी धाटाचे आसतात- तेखातीर हें वाद्य वाजयता आसतना बारीकसाणेन लक्ष दवरचें पडटा. कांसाळ्याचो हेर घनवाद्यांवरि टण्ण ५ ५ वा घण्ण ५ ५ असो आवाज जायना. ह्या वाद्याचो 'चैय-कैय' असो आवाज जाता. कांसाळ्याच्या आवाजांत थारवीक स्वर नासता. एकाचेर दुसरें अर्द मारून जातकच वयलें अर्द 'दालें' सकल्या अर्दार तशेंच घाशींत फुडें व्हरतात. तेन्ना जो आवाज जाता तो चिनी उतरांवरि आसता.

वाद, ताल आनी रसनिर्मणी करपाक हें वाद्य हेर वाद्यांक आपलो बरो सांगात दिता पूण स्वता मात कशेंय वाजता. ताची रसनिर्मणी रौद्र स्वरूपाची आसता. गोंयांत पंचवाद्य, चौघुडो, धुमट अशीं वाद्यां आशिल्ल्या वाद्यमेळांत कांसाळ्याचो आस्पाव आसता.

कांसाळ्याचें स्वतंत्र अशें वादन खंयच जायना. शिगम्याचे परबेंत 'जोत' म्हणून एक कार्यावळ जाता. हातूंत देवाची तोखणाय करपी गितां गायतात. ह्या वेळार फकत कांसाळेंच वाजयतात. गोंयांत चवथीच्या दिसा कांसाळें वाजोवन गणपतीची 'आरती' म्हणपाची चाल आसा. भारताच्या हिमाचल प्रदेशांत भौजन समाजांतले लोक कांसाळ्यावरि एक वाद्य वाजयतात.

अस्तंतेकडल्या वाद्यमेळांत खास करून वाद्यांत कांसाळें आसता पूण तें मोटें आसता. तशेंच ताचो पत्रो पातळ आनी हलको आसता. ताचो व्यास १५ इंच आसता. तेभायर अस्तंतेच्या वाद्यमेळांत एक वा दोन वाजोवपीच कांय वाद्यां वाजयतात. अशा वेळार कांसाळ्याचें एक दालें एके दांडयेक तांगडावन त्या अर्दाचेर बंदी मारून आवाज करतात. त्यावेळार टोळ ५ असो आवाज जाता. वयले तरेच्या अर्दाचो वापर हालीं नाटक-सिनेमांनी तशेच हेर कार्यावळींनी केल्लो दिसता.

- मलबारच्य सखेसाय

काकोडकर, चंद्रकांत कल्याणदास: (जल्म: २१ मार्च १९२१, काकोडें-केरें; मरण: २३ नोव्हेंबर १९८८, मुंबय).

नायनेचो कादंबरीकार. ताचें मुळावें शिक्षण काकोड्या वाठारांत जालें. फुडलें शिक्षण वेवपाखातीर तो मुंबय गेलो. थंयच्या ओरिएंट आनी

काकोडकार, चंद्रकांत-काकोडकार, पुरुषोत्तम

समूह शाळांनी शिक्षण घेवन तो मॅट्रिक जालो. भुरगेपणासावन ताका वाचनाची खूब आवड आशिल्ली. त्या काळांत तो साने गुरुजी, खांडेकर, फडके हांचे साहित्य वाचतालो. ताणें स्वतंत्र कादंबऱ्यो बरोवंक सुरवात केली, तेन्ना तो पिरयेन सतर वर्साचो आशिल्लो आनी मॅट्रिकच्या वर्गांत शिकतालो.

तो 'चंद्रकांत' नांवाचो आनी उपरांत 'काकोडकार' नांवाचो वर्सुकी दिवाळी अंक काडटालो. तातूंत ताच्यो चार-पांच कादंबऱ्यो आसताल्यो. 'निसर्गाकडे' (१९४४) आनी 'कुणच्या स्वातंत्र्यासाठी' ह्यो दोन कादंबऱ्यो ताणें बरयल्यो. ताच्या 'किर्तिमंदीर' हे कादंबरीक गोमंतक मराठी साहित्य संमेलनाचें दुसरें इनाम फाव जालें. उपरांत ताच्या 'गर्ज जयजयकार' हे कादंबरीक १९५६ वर्सा गोमंतक मराठी साहित्य संमेलनाचें भांगरपदक मेळ्ळें. हे कादंबरीचो रशियन भाशेंतूय अणकार जाला. शस्त्रचंद्र चतर्जया कादंबऱ्यांच्या वाचनाक लागून बंगाली जिणेचो प्रभाव ताचे कादंबरीचेर पडिल्लो दिसता. ह्या प्रभावान लागून ताणें 'सुचिता' ही बंगाली कादंबरी बरयली. ती ताणें शस्त्रचंद्राच्या नांवान उजवाडाक हाडली आनी तातूंत आपलें नांव अणकारी म्हूण घाल्लें. फुडें ताणें गोंयचे सुटके चळवळीचेर 'गोमंतका जागा हो' ही कादंबरी बरयली. गोंयांक सुटका मेळचेखातीर सशस्त्र झूज दिवचें पडलें, असो विचार ताणें गोंय सुटकेच्या पंदरा वीस वर्सां आदीं मांडिल्लो. 'मनीस मुळांत गुन्यांवकार नासता जाल्यार परिस्थितीक लागून तो तसो जाता', अश्या विशयाचेर ताणें 'अग्निदिव्य' ही कादंबरी बरयल्या. हे कादंबरीचेर आदारून 'धाकटी बहीण' हो बोलपट निर्माण जालो. तेचपरी 'मैं तुलसी तेरे आंगनकी' हो चित्रपट ताचे कादंबरीचेर आदारित आशिल्लो.

१९६० वर्सा उपरांत तो प्रेम आनी श्रृंगार ह्या विशयांचेर कादंबऱ्यो बरोवंक लागलो. १९६३ वर्सा दीनानाथ पै हाच्या 'रंभा' ह्या नेमाळ्यांत ताची 'श्यामा' ही कादंबरी उजवाडाक आयली. ही कादंबरी अश्लील असो आरोप कांय जाणांनी ताचेर केलो. हो वाद सुप्रीम कोर्टा मेरेन पावलो. पूण निमणें काकोडकारकूच जैत मेळ्ळें. ताणें सुमार तीनशें कादंबऱ्यो बरोवन भरपूर जोड आनी नामना मेळयली. गोमन्तक मराठी साहित्य संमेलनाच्या कुडचड्यां जाल्ल्या एकुणिसाव्या अधिवेशनाचो तो स्वागताध्यक्ष आसलो.

- कों. वि. सं. मं.

काकोडकार, चंद्रकांत बापू: (जल्म: १३ एप्रिल १९१८, काकोडें-केों).

गोंयचो सुटके झुजारी. ताणें पत्रकारितेची पदविका घेतली. भारतीय कम्युनिस्ट पक्षाचो तो वांगडी आसलो. मुंबय आसतना ताणें भारताचे सुटके चळवळींत तळमळीन वावर केलो. १९४२ वर्सा ताणें 'भारत छोडो' (Quit India) चळवळींत वांटो घेतिल्लो, ह्या आरोपाखाल ब्रिटीश पोलिसांनी ताका धरलो. उपरांत नासिक बंदखणींत ताका दोन म्हयने दवरलो. 'गोअन युथ लिग' संघटनेचो तो संस्थापक वांगडी आनी चिटणीस आशिल्लो.

१० जुलय १९४६ दिसा चांदर, लुईश द मिनेशिश ब्रागांझ हाचे पुण्यतिथी दिसा तो समेक उद्देशून उलोवप करतालो. अशा वेळार ज्योकी डायस आनी क्रिश्तोव्हॉ फुर्तादु हांचे वांगडा ताका धरून बंदखणींत दवरलो आनी उपरांत पयसुल्ल्या वाठरांत व्हरून सोडलो. फुडें तो 'गोअन्स पीपल्स पार्टी' हे संघटनेचो वांगडी जालो. मुंबय गोंयच्या सुटके झुजाऱ्यांच्यो ज्यो चळवळी जाताल्यो, तातूंत तो वांटो घेतालो. जून १९५८ वर्सा संयुक्त 'गोंयकार पक्ष' (Goan People's Party) संघटनेचे नवे कार्यकारी समितीचो तो वांगडी आसलो. ४ ऑक्टोबर १९५९ दिसा मुंबयत गोंयचें राजकी अधिवेशन भरिल्लें. ह्या अधिवेशनांत २५ वांगड्यांची जी गोंयकारांची संघटना जाल्ली, तातूंतलो तो एक वांगडी आसलो. गोंयांत Blitz ह्या नेमाळ्याचो तो प्रतिनिधी आशिल्लो. 'इंडिया प्रेस सर्विस' हाचो तो वांगडी संपादक आशिल्लो. देशांतल्या जायत्या

नेमाळ्यांनी आनी दिसाळ्यांनी ताणें लेख बरयल्यात. महाराष्ट्र सरकारन ताका मानपत्र दिवन ताचो भोवमान केलो. १९७३ वर्सा मुंबय प्रदेश काँग्रेस कमिटीन ताचो भोवमान केलो. १८ जून १९८५ दिसा गोंय सरकारन सुटके झुजांतल्या ताच्या वावरखातीर ताचो भोवमान केलो.

- कों. वि. सं. मं.

काकोडकार, दिवाकर बाळकृष्ण: (जल्म: २९ सप्टेंबर १९१८, काकोडें-केों).

गोंयचो सुटके झुजारी. ताणें मॅट्रिक मेरेन शिक्षण घेतलें. १९३५ वर्सा तो भारतीय कम्युनिस्ट पक्षाचो वांगडी जालो. मुंबय आसतना ताणें भारताच्या सुटके झुजांत वांटो घेतिल्लो. मुंबयच्या विद्यार्थी संघटनेचो तो कार्यशील वांगडी आशिल्लो. मुंबयच्या 'गोंय युथ लिग' संघटनेचो तो वांगडी आसलो. तशेंच 'गोंयकारांचो पक्ष' (Goans Peoples' Party) संघटनेचो तो एक संस्थापक वांगडी आसलो. कुडचडें वाठरांत विद्यालयांत शिक्षक आसताना, १६ सप्टेंबर १९४९ दिसा पोलिसांनी दिनकर कृष्णा काकोडकार हाच्या वांगडा ताका राश्ट्रवादी कार्यांत भाग घेता, ह्या आरोपाखाल धरलो. चवकशी करी नासताना वीस म्हयने ताका आगवाद बंदखणींत एकांतवासांत दवरलो. उपरांत एप्रिल १९५१ त, ताका आफ्रिकेचे अस्तंत दर्यादेगेवेल्या, 'काबो व्हेर्दे' हांगा अटलांटिक म्हासागरांतल्या 'देंवचारचो जुंवो' (Devil's Island) हांगा बंदखणींत दवरलो. थंय ताणें सात वर्सां बंदखण भोगली. १९५८ वर्सा बंदखणींतल्यान ताची सुटका जाली. थंय सावन २० एप्रिल १९५८ दिसा तो लंडन मार्गान भारतांत (मुंबय) आयलो. तेन्ना 'गोंयकारांचो पक्ष' हे संघटनेचे दोन पंगड जाल्ले. जून १९५८ वर्सा ह्या दोनूय पंगडांक ताणें एकठांय हाडले. तेन्ना ह्या नव्या पक्षाचो चिटणीस म्हूण ताका वेंचून काडलो.

ताणें 'आझाद गोमंतक दल', 'नॅशनल काँग्रेस, गोंय' आनी 'गोंयकारांचो पक्ष' ह्या तीनूय संघटनांक एकठांय हाडपाचो अपेशी यत्न केल्लो. फुडें मुंबय २ ते ४ ऑक्टोबर १९५९ त भरिल्ल्या गोंयच्या राजकी अधिवेशनांत निमंत्रक समितीचो चिटणीस म्हूण ताणें मुखेल वांटो घेतिल्लो. गोंय सुटके उपरांत भारतीय कम्युनिस्ट पक्षाचे गोंय राज्य संघटनेचो तो चिटणीस आशिल्लो. हे संघटनेन घडोवन हाडिल्ल्या चळवळींनी, कार्यांनी आनी कामगार चळवळींत ताणें तळमळीन वावर केला. १९६८ वर्सा कुडचडें वाठरांतल्या गांवकऱ्यांनी ताचो सत्कार केलो. १८ जून १९८१ दिसा गोंय सरकारन ताच्या सुटके झुजांतल्या वावरचो भोवमान केलो.

- कों. वि. सं. मं.

काकोडकार, पुरुषोत्तम (भाऊ) केशव: (जल्म: १८ मे १९१३, काकोडें-गोंय).


गोंयचो सुटके झुजारी आनी एक राजकी फुडारी. ताच्या बापायचें नांव केशव आनी आवयचें नांव सगुणाबाय. तो काकोड्या रावतालो. ताचो बापूय वेवसायान भाटकार आशिल्लो. १९४६ त गोंयचे सुटके चळवळी आदीं तो महात्मा गांधीच्या सेवाग्राम आश्रमांत आशिल्लो. थंयच ताचें कुमारी कमला ह्या सुटके झुजारणीकडेन लग्न जालें. तांकां एक धूव आनी एक पूत आसात.

मराठी मुळावें शिक्षण घेतल्या उपरांत ताणें फोंडेंच्या आल्मैद कॉलेजांतल्यान लिसेव हो पोर्तुगेज कोर्स पुराय केलो आनी मागीर बनारसाक वचून थंयच्या विवन्स कॉलेज ह्या सरकारी संस्कृत कॉलेजींत संस्कृत भाशेचो अभ्यास करून 'शास्त्री' ही पदवी मेळयली.

तरणेपणासावन सुटके चळवळींत वांटो घेतिल्ल्यान ताणें रूढ अर्थान वेवसाय असो केलोना. सुटके चळवळ आनी भौशीक हिताच्या राजकारणाखातीर तो वावर करूंक लागलो. सद्या तो राज्यसभेचो नियुक्त वांगडी आसा.

१९४०-४१ ह्या काळांत ताणें सेवाग्राम (वर्धा) हांगाच्या महात्मा

दीच्या आश्रमांत सुमार अठरा म्हयने रवन गांधी तत्त्वांचो अभ्यास जालो आचरण केले. १९४१-४२ ह्या काळांत ताणें महात्मा गांधीन आपन केल्ल्या 'ऑल इंडिया स्पिनर्स असोसिएशन'च्या खादी प्रचार चळवळीचो १८ म्हयने वावर करून खादीचो संदेश गांवागांवांनी व्हायलो. १९४२ वर्सा जाल्ल्या 'भारत छोडो' चळवळींत ताणें वांटो दिल्ल्यान पोलिसांनी ताका अटक करून बेळगांव सेंट्रल जेलींत घालो. दवणीची ही ख्यास्त भोगून जातकच १९४३-४९ ह्या काळांत तो पयस जावन भारताचे सुटके चळवळीचो वावर करूंक लागलो.



पुरुषोत्तम काकोडकार

सुरू केलें. हातूंत पुरुषोत्तम काकोडकारान सक्रीय वांटो घेतिल्लो. डॉ. लोहियाक अटक जातकच ताणें चळवळीक फुडारपण दिवन हेर सांगात्यांवांगडा चळवळ मुखार व्हेली.

९ ऑगस्ट १९४६ दिसा पोर्तुगेज सरकारान ताका अटक केली. २७ सप्टेंबर १९४६ दिसा लश्करी कोर्टांत ताका णव वर्सांची हद्दपार आनी बंदखणीची ख्यास्त जाली. पोर्तुगालांतल्या पेनिश किल्ल्यांत बंदखणीची आनी सिस्त्रिनांत लवकरायेची सुमार धा वर्सां ख्यास्त भोगल्या उपरांत, तशेंच पोर्तुगालांत हद्दपारीची ख्यास्त भोगतकच १६ मे १९५६ दिसा तो भारतांत आयलो आनी ताणें परत लोकांक संघटित केलें. तेन्ना ताका ४५ दिसांची बंदखणीची ख्यास्त भोगची पडली (१९५८). बंदखणींतल्यान सुटका जातकच गोंयचे सुटकेखातीर ताणें आनी ताच्या मांगात्यांनी वेगळे मार्ग आपणायलो. जवाहरलाल नेहरूच्या पालवान ताणें पोर्तुगेज गोव्हेर्नादोरकडेन गोंयकारांक लोकशाय हक्क मेळचे म्हूण उलावणी सुरू केली. तशेंच सालाक्षार सरकारकडेन उलावणी करूंक तो पोर्तुगालाक गेलो. १९६१ वर्सा ताका चार म्हयने परत बंदखणीची ख्यास्त भोगची पडली.

गोंयच्या पयल्या नायब राज्यपालाचे सल्लागार समितीचो तो वांगडी आशिल्लो. ताणें गोंय, दमण आनी दीव प्रदेश काँग्रेस अस्थायी समितीचो निमंत्रक म्हूण वावर केला. गोंय, दमण आनी दीव प्रदेश काँग्रेसचो तो पयलो अध्यक्ष म्हूण वेंचून आयलो.

ऑपिनियन पोलावेळार ताणें गोंय खंयच्याच राज्यांत विलीन जावंचें म्हय तशेंच गोंय भारताचो वेगळो राजकी घटक म्हूण उरचो, हेखातीर प्रदेश काँग्रेसचो अध्यक्ष ह्या नात्यान वावर केला. १९७१ वर्साच्या मार्वांत्रिक वेंचणुकांनी उत्तर गोंय मतदारसंघांतल्यान तो लोकसभेचेर वेंचून आयिल्लो. १९७८-८० ह्या काळांत तो प्रदेश काँग्रेस (आय) चो अध्यक्ष आशिल्लो. ताणें ऑल इंडिया काँग्रेस (आय) कमिटीचो वांगडी म्हूण वावर केला.

'ऑल इंडिया फ्रिडम फायटर्स ऑर्गनायझेशन' हे संस्थेचो तो सचिव आशिल्लो. तशेंच 'गोवा फ्रिडम फायटर्स असोसिएशन' हे संस्थेचो तो

गोंयांत येवन ताणें डॉ. विनायक मये-कार, एकाग्रियु जॉर्ज, वसंत कारे, निकुबाब कारपुर-कार, प्रमिलाताई

जांबावलीकार, मुक्ता कारपुरकार हांच्या आदारान 'गोवा सेवा संघ' ही संघटना स्थापन केली. तेन्नाच सुटके झुजारी डॉ. राममनोहर लोहिया गोंयांत आयलो आनी ताणें १८ जून १९४६ दिसा गोंयांत सुटके-खातीर आंदोलन

अध्यक्ष आशिल्लो. १९८८ वर्सा जाल्ल्या युनो आमसभेचे अधिवेशनांतल्या भारतीय शिश्ट मंडळाचो तो एक वांगडी आसलो. १९८५ सावन तो राज्यसभेचो नियुक्त वांगडी आसा.

गोवा कोंकणी अकादमीचो तो पयलो अध्यक्ष. कोंकणीक साहित्य अकादमीची मान्यताय मेळोवन दिवपाखातीर ताणें मोलादीक वावर केला. वेगवेगळ्या नेमाळ्यांनी लेख आनी निबंद बरोवन ताणें वैचारीक लिखाण केलां.

कोंकणी वांगडाच ताका इंग्लीश, पोर्तुगेज, संस्कृत, मराठी आनी हिंदी ह्या भासांचें ज्ञान आसा.

ताणें पुराय भारताची भोंवडी केल्या. तशेंच जर्मनी, इंग्लंड, फ्रांस, इटली, स्पेन, थायलंड, अमेरिका, ऑस्ट्रेलिया, नेपाळ ह्या देशांचीय ताणें भोंवडी केल्या. मुक्ती उपरांत ताणें भारताचो संसद सदस्य ह्या नात्यान पोर्तुगालाक भेट दिल्या.

- प्रा. हरिचंद्र नागवेंकार

काकोडकार, मीना सुरेश: (जल्म: २१ सप्टेंबर १९४४, पाळोळें-काणकोण).

नामनेची कोंकणी कथाकार तिणें मुंबयच्या विल्सन कॉलेजांतल्यान बी. एस.सी. मेरेन शिक्षण घेतलें. १९६७-७८ सावन तिचें साहित्य उजवाडाक येवंक लागलें.

'दोंगर चंवल्सा' (१९७२) हो तिचो पयलो कथांझेलो. हो कथांझेलो गोवा बोर्डाचे बायरेखातीर आनी सद्या गोंय विद्यापीठाच्या पयलें वर्स बी. ए. खातीर क्रमीक पुस्तक म्हूण अभ्यासक्रमांत आसा. तिच्या 'सपन फुलां' (१९९०) ह्या कथांझेल्याक १९९१ वर्साचो साहित्य अकादमी पुरस्कार फाव जाला. हाचेआदीं तिका कोंकणी भाशा मंडळ (१९७७), कला अकादमी, नरसिंह दामोदर नायक (१९७९) तशेंच कुळागर प्रकाशन (१९९०) आदी पुरस्कार फाव जाल्यात. तिच्या कथांचे अणकार इंग्लीश, कानडी आनी मलयाळम भासांनी जाल्यात.

तिका चित्रकलेची आवड आसून तिणें मुंबय दोन वर्सांचें चित्रकलेचें खास शिक्षण घेतलां. तिका नाट्याभिनयाचीय आवड आसा. १९८० आनी १९८१ वर्सा तिका कला अकादमीचे नाट्य सर्तींत उत्कृष्ट स्त्री अभिनयाचें पयलें इनाम फाव जालां. सद्या ती सरकारच्या लेखा निदेशालयांत, मडगांव फांट्यांत अॅसिस्टंट अँकाउंट्स ऑफिसर म्हूण काम करता.

- को. वि. सं. मं.

काकोडकार, रामनाथ (रामभाऊ) केशव: (जल्म: १८ जानेवारी १९१७, काकोडें-केरें).

गोंयचो सुटके झुजारी. ताणें मॅट्रिक मेरेन शिक्षण घेतलें. १९३९ ते १९४० काळ मेरेन ताचो गोंय काँग्रेस कमिटी कडेन संबंद आशिल्लो. ह्या काळांत तो श्यामराव मडक्यकार हाचे वांगडा मडगांव शाश्वत अखिल भारतीय काँग्रेस कमिटीचीं पत्रकां वांटपाचें काम करतालो. ९ ऑगस्ट १९४२ दिसा सुटके झुजारी भाऊ धर्माधिकारी हाचे वांगडा वेंगुलें वाठरांत पोलिसांनी ताका अटक केली. एक दीस पोलिस ठरण्यांत दवरून दुसरे दीस ताका सोडलो. कणकवली, कुडाळ, सावंतवाडी आनी वेंगुलें तालुक्यांनी लोकांमदीं राश्ट्रवादी प्रचार करपाखातीर ताणें जायतो वावर केला. सप्टेंबर १९४२ वर्सा पोलिसांनी ताका परतो वेंगुलें तालुक्यांत धरलो. पांच दीस बंदखणींत दवरून उपरांत मालवण न्यायालयांत ताची चवकशी जाली. थंय ताका स म्हयने खर बंदखणीची ख्यास्त फर्मायली. तशेंच पन्नास रुपये दंड भरूंक लायलो वा दंड भरपाये बदला आनी दोन वर्सां बंदखणीची ख्यास्त दिली. ४५ दीस बंदखणीची ख्यास्त भोगतकच ताची सुटका जाली.

१९४४ वर्साचे सुर्वेक तो मडगांव आनी काकोड्या वाठरांत आपलो भाव पुरुषोत्तम (भाऊ) काकोडकार हाच्या मार्गदर्शनाखाल चरख्याचेर सूत कातपाचे वर्ग घेतलो. तेचपरी 'वर्धा' हांगाच्या आश्रमांत जे तरेन

काजळ-काजू

प्रार्थना घेताले ते भशेन ताणें मडगांव शारंतल्या कोंब ह्या वावरंत प्रार्थना घेवंक सुरवात केली. १९४७ वर्सा ताणें गोपीनाथ लोटलीकार, नरेंद्र हेगडो देसाय आनी प्रमिलाबाय कांता जांबावलीकार ह्या सुटके झुजाऱ्यांच्या आदारान मडगांव आनी केपें वावरंत पोर्तुगेजांआड बॉम्बस्फोट घडोवन हाडले. १९५४ ते १९५६ ह्या काळांत ताणें पीटर आल्बार्नेस हाच्या फुडारपणाखाल सत्तरी तालुक्यांत नॅशनल काँग्रेस गोंय संघटनेखातीर वावर केला. १९५४ वर्सा तो हे संघटनेच्या सत्याग्रही काउन्सिलाचो वांगडी आसलो. १९५४ वर्सा ताचे गैरहजेरेंत ताची न्यायालयीन चवकशी जाली. ताका स वर्सां बंदखणीची ख्यास्त फर्मायली आनी बंद भक्क लायलो.

१९५७ ते १९६१ ह्या काळांत माजाळी-आंगडी ह्या गोंयचे शीमेवेल्या वावरंत ताणें समाजीक आनी विधेयक वावर केला. १९६७ वर्सा महाराष्ट्र सरकारन ताच्या सुटके झुजांतल्या वावरचो भोवमान केलो. १९७२ वर्सा भारत सरकारन ताम्रपत्र दिवन ताचो भोवमान केला.

- कों. वि. सं. मं.

काजळ: (अंजन) दोळ्यांचें एक सौंदर्यप्रसाधन. काजळ दोळ्यांत घालपाची पध्दत पूर्विल्ल्या काळासावन चलत आयल्या. पूर्विल्ल्या वेदिकास्तंभांचेर कितल्योश्योच बायलांच्यो मूर्ती शलाका घेवन दोळ्यांत अंजन घालता. आसतना दिसतात. सिंधुसंस्कृतायेच्या अवशेशांत सुरमेदाणी आनी सुरमा दोळ्यांत घालपाच्यो शलाका सांपडल्यात.

काजळाक लागून दोळे मोटे, तेजीश्ट आनी ओडलायेण दिसतात. काजळासारकेंच 'सुरमा' नांवाचें एक अंजन चड करून मुसलमान दादले-बायलो वापरतात. हाचेविशीं एक काणी आसा, ती अशी- सिनाइ दोंगरार सुयेच्या नेड्यांतल्यान अल्लान मुसाक दर्शन दिलें. मुसा सोमतोच घुंवळ येवन पडलो. तो दोंगर लेगीत लासूंक लागलो. तेन्ना अल्लान म्हळें, 'आयज सावन तुमी ह्या दोंगराची माती बारीक दळात आनी तुमच्या दोळ्यांत घालात.'

चड करून बायलो काजळ वापरतात. दोळ्यांचे रोग जावंचे न्हय म्हूण ल्हान भुरग्यांच्या दोळ्यांनी काजळ घालतात. बायलांच्या सोळा शृंगारांत काजळाचो आस्पाव आसा. सवायशिणी बायलो सणापरबेक काजळ घालतात. अस्तुरेच्या दोळ्यांतल्या काजळाविशीं एक सुभाषित आसा, तें अशें:

अधरे नववीटिकांनुगो

नयने कज्जलमुज्ज्वलं दुकूलम् ।

इदमाभरणं नितम्बिनीना-

मितस्त्रुभूषणमङ्गदूषणाय ॥

अर्थ: ओठांचेर विड्याची खतसाण, दोळ्यांत काजळ आनी तलम वस्त्र हेंच खरें अस्तुरेचें अलंकारमंडन. हेर भूषणां हीं तिच्या आंगावेलीं दुशणांच.

काजळाक भुतां भियेतात असो एक समज आसा. देखून मुजीक भुंज्याक आनी लग्नापरबेक म्हवऱ्या-हंक्लेक काजळाचो तिबो लायतात. काजळाक लागून वायटाचें निवारण जाता, असो एक समज आसा. ल्हान भुरग्याक दिश्ट लागची न्हय म्हूण काजळाचो तिबो लायतात. विधवेन वा जिचो घोव दुसऱ्या गांवाक गेला अशे बायलेन काजळ घालचें न्हय, असो संकेत आसा.

काजळ तयार करपाची पध्दत सुश्रुतसंहितेंत आसा. खास करून एंडेलाचे वा तुपाचे वातीचेर तांब्याचें पसरट आयदन पालयें धरून काजळी घरतात. ती लोणयांत वा खोबरेल तेलांत वा एंडेलांत कालयतात आनी काजळ तयार करतात. सद्या बाजारांत वेगवेगळ्या नांवाच्यो तयार केल्ल्या काजळाच्यो डबयो मेळटात.

- कों. वि. सं. मं.

काजी: इस्लाम धर्मांतल्या न्यायदानाचें काम करपी न्यायाधीश. इस्लामी धर्मशास्त्राप्रमाण न्याय दिवप जावंचें, हाका लागून धर्माज्ञेप्रमाण

रजा वा खलिफा काजीची नेमणूक करताले. वयांत आयिल्लो, स्वतंत्र, शाणो, निश्कलंक चारित्र्याचो; नदर आनी कान बरे आशिल्लो, तशेंच कुराण, हदीस, विंगडविंगड न्यायशास्त्रां, अरबी व्याकरण आनी कुराणांतलीं भाश्यां हांचें बरें गिन्यान आशिल्लो मुसलमान, शाफी कायद्याप्रमाण काजी जावपाक पात्र अशें समजतात. हेर वेवसाय करिनासतना ताका मशिदीखेरीज खंयच्याय भौशीक सुवातींनी उक्त्यार न्यायदानाचें काम करचें पडटालें. पिडेस्तांची तशेंच तीर्थयात्रा करून परत आयिल्ल्या प्रवाशांची भेट घेवप; दफनावेळार धर्मीक विधी करप; लग्न, वटस्फोट हांची नोंद करून फाव ते धर्मीक विधी करप; न्यायनिर्णय करप, प्रार्थनामंदिरां आनी शाळा (मदरसा) हांच्या निधींची वेवस्था पळोवप; रस्ते आनी भौशीक वास्तू हांची देखभाल; मृत्युपत्रांची अंमलबजावणी तेचप्रमाण धर्मांतर, चोरी, अत्याचार, हत्या आदी गुन्यावांखातीर शरीकश्ट, मृत्युदंड वा धनदंडाची ख्यास्त दिवप हीं ताची नेमून दिल्लीं कर्तव्यां आशिल्लीं. युरोपीय शासनपध्दती आपणायिल्ल्या देशांनी मात सद्या काजीकडेन फकत धर्मीक अधिकार आनी कर्तव्यांच उरल्यांत.

- कों. वि. सं. मं.

काजुलो: एकसारको वा मदींमदीं उजवाड दिवपी एक कीटक. ताच्यो सुमार २,००० जाती आसून तांचो प्रसार उश्ण आनी समउश्ण कटिबंधांत आसा. कोलिऑप्टेर गणाच्या लॅपिरीडी आनी फॅगोडिडी कुळांतले काजुले संख्येन खूब, म्हत्वाचे तशेंच सगळ्यांक परिचित आसात. तेभायर कॅरिबेडी, सेरॅबिडी, इलेटॅरिडी, पॅसिडी आनी स्टॅफिलिनीडी कुळांतले काजुलेय सांपडटात. चडशे काजुले फकत अळी आनी प्रौढावस्थेंत स्वयंप्रकाशी आसतात.

काजुले सादारपणान दोन सेंमी. लांब, मोव शरीराचे आसून मंद काळसार, हळडुवे, तांबसार रंगाचे आसतात. तांचें एक म्हत्वाचें खाशेलपण म्हळ्यार तांच्यो मादयो अळीसारक्यो आसतात आनी त्यो हालचाल कमी करतात. नरांभितर उजवाड दिवपी अवयव पोटाच्या सव्या आनी सातव्या खंडांत आनी मादींभितर ताच्या फाटल्या खंडांत आसतात. नर बरेतरेन उडूंक शकतात आनी ते भरपूर उजवाड दितात. तांकां पांखां आसतात आनी दोळेय बरे विकसित आसतात. दिसाचे ते लिपून बसतात आनी रात जातकच भायर पडटात.

प्रौढावस्थेंत काजुल्यांक खूब धोडें अन्न लागता. तांच्यो अळयो मांसाहारी आसतात.

काजुल्यांचो उजवाड चडसो धवो, हळडुवो, पाचवो, निळो वा तांबसार आसता. काजुल्याच्या उजवाडाचो उपेग प्रौढावस्थेंत चड करून नर आनी मादीक एकठांय हाडपाखातीर जाता आसूंये.

- कों. वि. सं. मं.

काजू: (मराठी- काजू; हिंदी, गुजराती- काजू; कन्नड- गेरुबी, गोडांबे, काजू; संस्कृत- कानुतक; इंग्लीश- कॅश्यूनट ट्री; लॅटीन- अॅनाकार्डियम ऑक्सिडेटेल; कूळ- अॅनाकार्डिएसी).

वर्सुयभर पाचवेंचार उरपी हें झाड १२ मी. मेरेन ऊंच वाडटा. पानां १०-२० सेंमी. लांब तर ५-१० सेंमी. रूंद आसतात. काजूचीं फुलां हळडुव्या रंगाचीं आसून फुलांक भितरल्यान गुलाबी पट्टे आसतात. हांकां चंवरां अशें म्हण्टात. फुलां दोन तरेचीं आसतात: नर फुलां आनी नर-मादी फुलां (hermaphrodite). दरेका झाडाक नर फुलांचें प्रमाण नर-मादी फुलांपरस सदांच चड आसता. काजूच्या फळाक 'मुट्टो' अशें म्हण्टात. हीं फळां चड करून हळडुव्या, गुलाबी, तांबड्या-धव्या रंगाचीं आसतात. फळांचो रंग, आकार आनी वजन हें वेगवेगळ्या जातींनी वेगवेगळें आसता. दर फळाक भायर एक बी आसता. तरत्या, कंवळ्या फळाक 'तुरमण' (तोड्रो) म्हण्टात आनी ताच्याभायले तरे बियेक 'बीबो' अशें म्हण्टात. फळ पिकतकच काजूची बी गोबर कोरची जाता. ते बियेक 'फोक' अशें म्हण्टात. बियेचें वजन काजूचे जातीचेर आदारून

श्रमता. वियेक भायल्यान घट्ट अशें कवच आसता आनी ह्या भ्रुचांभितर गर आसता. ताका 'म्होंवलो' म्हण्टात.

काजूक ब्राशिलांत 'अकाजू' अशें म्हण्टात. ताचो फ्रेंच भाशेंत 'गणू' असो अपभ्रंश जालो. काजू हें मूळ ब्राझील देशांतलें पीक. क्षण-उदेत ब्राशिलांत ह्या पिकाचो उगम जालो, अशी नोंद मेळटा. तुरुगेजांनी सोळाव्या शतमानांत जमनीची झीज थांबोवपाक तशेंच ताची टकेवारी वाडोवपाच्या हेतान हें झाड भारतांत हाडलें. १५७८ र्सा केरळ राज्यांतल्या कोचीन ह्या गांवांत ह्या पिकाची लागवड मळ्यांत पयली केली, असो उल्लेख आसा. उपरांत हें पीक दक्षिण भारताचे दर्या देगेर ल्हवल्हव पातळ्ळें. काजूचें पीक हें नगदी पीक (cash crop) म्हूण वळखुपाक विसाव्या शतमानासावन सुरवात जाली. भारतांखेरीन ब्राझील, टान्जानिया, मोझांबीक ह्या देशांनी काजूची लागवड मोट्या प्रमाणांत जाता. भारतांत केरळ, तमिळनाडू, ओरिसा, नांदक, गोंय, महाराष्ट्र ह्या राज्यांनी काजूची मोट्या प्रमाणांत लागवड जाता. गोंयांत सुमार ४४,५२० हेक्टर क्षेत्र काजूचे लागवडीखाला आसा. ही लागवड सादारण सत्तरी, काणकोण, सांगें, फोंडें, पेडणें गलक्यांनी चड प्रमाणांत आसा. भारतांत सुमार ५.१ लाख हेक्टर क्षेत्रांत ह्या पिकाची लागवड जाता.

काजूच्यो चड उत्पन्न दिवपी जाती आतां विकसित जाल्या. वेंगुलें रंगाच्या काजू संशोधन केंद्राचेर जायत्यो जाती विकसित केल्यात. तातूंतल्यो वेंगुलां-१ आनी वेंगुलां-४ ह्यो जाती बरे प्रतीच्यो. हे जातीची कांय खाशेलपणा अशीं-



काजू

वेंगुलां-१: १९७४ वर्सा अणसूर-१ हे जातीपसून निवड पध्दतीन ही जात विकसित केल्या. दर झाडापसून सरसरी २० किग्रॅ. बयो मेळटात. ६ जातींचे मुठे मध्यम आकारचे आनी हळडुव्या रंगाचे आसतात.

वेंगुलां-४: १९८२ वर्सा मिदनापूरखाल आनी वेतोर-५६ ह्या जातीचो मकर करून ही जात विकसित केल्या. ही जात दर झाडाक ३० किग्रॅ. उत्पन्न दिता. मुठे मोटे आनी आकारान गुलाबी रंगाचे आसतात.

हे जातीभायर आनीक कांय चड उत्पन्न दिवपी जाती विकसित जाल्यात, त्यो अशो: व्ही. आर. आय.-२, बी. एल्. ए.-३४-४, बी. पी.-४, बी. पी. पी.-६, बी. पी. पी.-२, डब्ल्यू. बी. डी. सी.-व्ही, टी. न. ४०, उसाळ-१, उसाळ-२, एन्. डी. आर.-२-१, के-२२-१

काजू हे विशुववृत्तावयल्या उश्ण आनी दमट हवामानांत वाडपी झाड निंबर आनी उदकाचो ताण सहन करपी हें झाड एकदम थंड आनी एकदम उश्ण हवामान सहन करपाक शकता. ७५० मी. उंचायेचेर मेरेन

काजूचीं झाडां बरीं वाडपाक शकतात. ह्या पिकाक रेंवट आनी देंवतेची, बरो निचरो आशिल्ली जमीन मानवता.

काजूची लागवड बियांपसून केल्यार चड उत्पन्न मेळटलें, हाची खात्री दिवंक जायना. पूण कलमा (गार्फ)पसून लागवड केल्यार चड उत्पन्न दिवपी जातीचे सगळें गूण त्या कलमांत येतात. तेखातीर काजूची लागवड चड करून अदीक उत्पन्न दिवपी काजूच्या झाडाचीं कलमां लावन करतात. काजूचीं कलमां कितल्याशाच पध्दतींनी करतात. देखीक- इपीकोटील, सुदारीत इपीकोटीस, मृदुकाश्ट, बगल कलम, गुटी. हातूंतलीं मृदुकाश्ट पध्दतीन केल्लीं कलमां मोट्या प्रमाणांत जातात; तेखातीर ही पध्दत वापरतात. बियांपसून काजूची लागवड करपाची जाल्यार पयलीं देड ते दोन म्हयन्याचे रेंपे पावस करून लायतात. रेंपे तयार करपाखातीर काजूच्यो बऱ्यो सुकिल्ल्यो आनी वजनदार अश्यो बियो घेतात.

रेंपो जावं कलम लावपाखातीर ५०x५०x५० सेंमी. आकारचीं फोणकुलां ८x८ मी. अंतराचेर खणटात. हीं फोणकुलां, अर्द किग्रॅ. सुरी फॉस्फेट, अर्द किग्रॅ. स्टेरमील, एक कायल कंपोस्ट जावं शेणखत, १०० ग्रॅम बी. एच्. सी. १० टक्के हें वखद घालून आनी माती घालून भरून काडटात. ह्या फोणकुलांत मदीं रेंपो वा कलमां लायतात. उदकाची वेवस्था आसा त्या जाग्यार काजूची लागवड खंयच्याय म्हयन्यांत करूं येता. पूण ज्या जाग्यार उदकाची वेवस्था ना, थंय पावस पडनाफुडें जूनांत लागवड करतात. रेंपो वा कलम एक वर्स पिरायेचें जातकच ताका १०० ग्रॅम नत्र, ८० ग्रॅम स्फुद हें सारें दितात. कांय वर्सांनी ह्या रेंप्यांक पलाश सारेंय दितात.

काजूचें झाड पावसाच्या उदकाचेर जियेतात हें खरें आसलें तरी गिमाच्या दिसांनी उदक दिल्यार हें झाड चड उत्पन्न दिता. काजूच्या बागांनी नडणी वाडपाक दिवंक फावना. हातांनी वा ट्रॅक्टरचो वापर करून नडणेचो नायनाट करतात. ग्रामास्कोन सारक्या नडणेच्या वखदांचो फवारो मारूनूय हे नडणेचो बंदोबस्त करपाक जाता. काजूची लागवड कलमां लावन करीत जाल्यार काज बेगीन लागता. कांय कलमी झाडां तर एका वर्साभितरूच फुलतात. पूण इतल्या ल्हान झाडाक फळां लागूंक दिलीं जाल्यार ताचो झाडाचे वाडीचेर परिणाम जावं येता. तेखातीर झाड कमीत कमी दोन वर्सां वाडयतात. काजूची बियांपसून लागवड केल्यार ४-५ वर्सांनी झाड लागता. झाडाक नोव्हेंबर-डिसेंबर म्हयन्यांत फुलां येतात आनी मार्च - मे मेरेन फळां लागतात. फळां पिकतकच ह्या मुट्यांच्यो बियो वेगळ्यो काडून, मुट्यांच्यो रोस काडटात. ह्या रोसापसून 'फेणी' हो सोरो तयार करतात. पूण असो हो मुट्यांचो उपेग फकत गोंयांतूच जाता; देशांतल्या हेर राज्यांनी मुट्यांचो सोऱ्याखातीर उपेग केल्लो दिसना.

गोंयांत काजूचें सरसरी उत्पन्न दर झाडाक १.५ किग्रॅ. बियो इतलें आसा. कांय झाडां १०० ते २०० ग्रॅम बियो दितात तर कांय झाडां ३०-४० किग्रॅ. उत्पन्न दितात. भारतांत सुमार २.४५ लाख टन काजू बियांचें उत्पादन जाता. ह्या निकाक लागून भारताक सुमार ३३४ कोटी रुपयांचें परकीय चलन मेळटा. १९८६ वर्साचे आंकडेवारीप्रमाण गोंयांत सुमार १३,५०० टन काजूबियांचें उत्पादन जालें आनी ८१,००० टन मुट्यांचें उत्पादन जालें. ह्या मुट्यांपसून सुमार १० लाख लिटर फेणी तयार जाली. गोंयांत सुमार १३ काजूचे काखाने आसात.

काजूचें फळ 'मुठे' हें एक गुश्दीक अशें फळ. मुट्यांत 'क' जीवनसत्त्व आसता. मुट्यापसून जाम, चटणी, लोणचें करपाक जाता. मुट्यांचो रोस काडून तापयतात आनी ताचें शुध्दीकरण करून ताचेपसून 'हुर्रक' तयार करतात. हें 'हुर्रक' मागीर आनीक शुध्द करून ताची 'फेणी' तयार करतात. फेणयेंत सोऱ्याचें (आल्कोहॉल) प्रमाण चड आशिल्ल्यान ती चड प्रमाणांत घेतल्यार भलायकेक अपायकारक आसता पूण थोड्या प्रमाणांत सेवन केल्यार, थंडी आनी हेर दुयेंसांचेर 'फेणी' हें एक वखद जावन आसा. मुट्यांचो रोस काडून जाल्या उपरांत

काठमांडू-काणकोण

जो चोथो उरता, तातूंतल्यान निमाणो शुध्द असो रेश काडटात, ताका 'निचे' अशें म्हण्टात. निरें बरें रूचीक आसता आनी तातूंत 'क' जीवनसत्त्व भरपूर प्रमाणांत आसता. काजूचो गर (बियो) रूचीक, भरपूर पृथीक आनी वखदी आसता. तातूंत २१% प्रथिनां आसतात. हो गर चडसो मेकळो खातात. तेभायर हालवो, सांजो, खीर, चिवडो सारक्या खावपाच्या जिनसांनी तो वापरतात. काजू-बियांक जें कवच आसता, त्या कवचांत एक प्रकारचो दीख आसता. ह्या दिखाचो उपेग तेल-रंग तयार करपाखातीर आनी वेगवेगळ्या प्रकारचीं कीटकनाशकां तयार करपाखातीर जाता. काली तशेंच हेर उदकांतल्यो किडी व्हड्याच्या आंगाक लागच्यो न्ही आनी व्हड्याचें उदकांतलें आंग पिड्ड्यार जावंचें न्हय म्हूण ह्या दिखाचो लेप व्हड्याच्या आंगाक सारोवन ताका संरक्षण दितात. कोंडांनी आसता त्या जळारींच्यो अळ्यो मारपाक ह्या दिखाचो उपेग करतात. थंडेच्या दिसांनी पांयांक जे कात्रे पडटात, त्या कात्र्यांचेर ह्या दिखाचो लेप लायतात. काजूचे बियेचो दीख मनशाचे कातीचेर वायट पणिमय करता. दीखाक लागून कात काळी पडून ती सोलता. काजूच्या झाडाचे खडबडीत सालीपसून टॅनीन आनी गम मेळटा. काजूच्या झाडाचें लांकूड फर्निचर तयार करपाखातीर आनी जळवाखातीर वापरतात.

काजूक किडीचो आनी रोगाचो बरोच त्रास जाता. किडींभितर 'रोटो' (stem borer) आनी 'टी मोस्किटो' ह्या किडींचो चड त्रास जाता.

रोटो: ही कीड काजूचें कांड तशेंच मुळां पोखरता आनी कांडांतलो गोरप खाता. ताका लागून झाडाच्या कांडांतल्यान मुळांमेरेन भुसो तशेंच गम भायर पडटा. अशीं लक्षणां दिसलीं की ही कीड लागल्या म्हूण समजुचें. ही कीड लागतकच सुखातीक पानां हळडुवीं जातात आनी मागीर झाड इल्लें इल्लें सुकता आनी मरता. हे किडीचेर नियंत्रण दवरपाखातीर, सुखातीकूच पानां हळडुवीं दिसनाफुडें कांडाचेर २ फुटांमेरेन बी. एच्. सी. १ टक्के हें वखद साखयतात. आनीक एक उपाय म्हळ्यार रोटो लागला त्या जाग्यावयली थोडीशी साल काडून थंय 'मोनोक्रोटोफोस' ह्या वखदान बुडयल्लो कापूस लायतात आनी काडिल्ली साल परत बांदतात.

टी- मोस्किटो: बरेच फावट खारो दंव पडून चंवरां करपलीं, अशें म्हण्टात. पूण प्रत्यक्षांत तें 'टी- मोस्किटो' हें किडीक लागून घडटा. जळारी सारकी दिसपी ही कीड, चंवराच्या तशेंच तरल्या खांदयांतल्यान रेश चोखून घेता. ताका लागून चंवरां आनी खांदयो सुकतात. हे किडीचो बंदोबस्त करपाखातीर ०.०५ टक्के येन्डोसल्फान हें वखद चंवरां येतात तेन्ना २० दिसांच्या अंतरान तीन फावट मारतात.

तेभायर पानां पोखरपी तशेंच पानांचें आनी चंवरांचें जाळें विणपी किडीचो काजूक थोड्या प्रमाणांत त्रास जाता. हे किडीचेर नियंत्रण दवरपाखातीर ०.०५ टक्के फोस्फोमीजेन वा येन्डोसल्फान हें वखद फवारतात. काजूक गुलाबी रोग जावं मर रोगाचो कांय प्रमाणांत त्रास जाता. ह्या रोगाची लागण जाल्यार खांदयो तोंकाकडल्यान सुकतात. ह्या रोगाचो बंदोबस्त करपाखातीर पयलीं सुकिल्ल्यो खांदयो कापून उडयतात आनी मागीर झाडाचेर १ टक्के बोर्दो मिश्रण फवारतात.

- विश्राम गांवकार

काठमांडू: नेपाळ राज्याची राजधानी आनी मुखेल वेपारी केंद्र. हें नगर हिमालय पर्वताचे वळींत विष्णुमती आनी बाघमती ह्या न्हंयांच्या संगमाचेर वसलां. ताची उंचाय समुद्रथरासावन १३२१.५ मी. आसा. काठमांडू शार भारताचे शिमेपसून १२० किमी. अंतराचेर आसा. हांगा वट्ट २,३५,१६० (१९८१) लोक रावतात. गिमाच्या दिसांनी ह्या शाराचें हवामान बरें आसता पूण थंडेच्या दिसांनी मात हांगाचें हवामान भलायकेक मारक आसता. ह्या शाराच्या खंयच्याय भागांतल्यान बर्फान भरिल्लीं हिमालयाचीं तेमकां दिश्टी पडटात.

अदल्या काळांत काठमांडू शाराक मंजुपट्टन, कांतिपूर हीं नांवां आशिल्लीं. आतांचें काठमांडू शार ७२३ त राजागुणकामदेव हाणें

वसयल्लें. मल्लराजा लक्ष्मणसिंह वा लक्ष्मींद्र हाणें १५९६ त हांगा काडले लांकडी देवूळ बांदलें. लांकडाक 'काष्ठ' अशें म्हण्टात. ताचेवेल्यान काष्ठमंडप-काठमांडो-काठमांडू अशीं नांवां पडलीं.

आदीं ह्या शाराभोंवतणी तट आशिल्ले आनी ताका ३२ शिमे आशिल्ल्यो. शाराचे ३२ विभाग आसून तांकां 'टोल' अशें नांव आशिल्लें. काठमांडूच्या पोरन्या शारांतले रस्ते अशीर आसात. थंयचीं चरां तांबड्या विटांनी बांदिल्लीं आसात. घराचे बांदावळींत लांकडाचो चड उपेग केला आनी तांचेर सुंदर कोरीवकाम केल्लें दिश्टी पडटा. मल्लराजान बांदिल्लो हांगाचो भव्य राजवाडो हो ह्या पोरन्या शाराचें खाशेलपण जावन आयें. थंयच्यान लागींच महेंद्रमल्ल हाणें बांदिल्लें तल्लिजुदेवी (तुळजाभवानी) देवूळ आसा. हें देवूळ काठमांडूच्या हेर देवळांपरसूय व्हड आनी पळोवपासारकें आसा.

राजवाड्याच्या मुखेल प्रवेशदारांत व्हड अशी हनुमानाची मूर्त आसा. हे मूर्तीवेल्यानूच ताच्या मुखावेल्या चौकाक हनुमानताल अशें म्हण्टात. ह्या चौकांत ब्रह्मी पंगोडाचे बांदावळीचेर बांदिल्लीं कितलींशींच देवळां आसात. तेचपरी काळ्या फातराची काळभैरवाची एक व्हड मूर्त आसा. पोरन्या राजवाड्यालागसार आर्विल्ले बांदावळीचो व्हड दिवाणखानो आसा. ह्या दिवाणखान्यांत दरबार भरता आनी थंयच्यानूच म्हत्वाच्यो घोशणा करपाच्यो आसल्यार करतात. राजवाड्याचे उदेंतेक कवायतीचें व्हड मळ (तुंडीखेळ) आसा. पोरन्या शार लागसारूच राणा लोकांनी बांदिल्ले खुबशे व्हड-व्हड म्हाल आसात. हांगाच्यो आर्विल्ल्यो इमारती अस्तंते घटीच्यो आसात.

काठमांडू शारांत खुबशा जातींचे लोक रावतात. तांतल्यो मुखेल जाती अश्यो: शनेवारी, ठकूर, गुरंग, गुरखा. हांगाचे चडशे लोक हिंदू आनी बौद्ध धर्मीक आसात.

लघुउद्येगांत काठमांडू शारांतल्या लोकांनी नांव जोडलां. तेभायर हांगाचें लांकडाचें कोरीव काम तोखणाय करपासारकें आसा. हांगाची कापडाचीं जोटीं, सत्र्यो, कातडी काम, लोकरी कपडे, धातुचीं आयदनां आनी हस्तकल्ल्या वस्तूंक भायल्या देशांनी बरीच मागणी आसा. हांगा तांदूळ, गंव, फळां आनी भाजी हांचें थोड्या प्रमाणांत उत्पादन जाता. देखुनूच ह्या नगराक खाद्य अन्नाची आयात करची पडटा.

एकुणिसाव्या शेंकड्यामेरेन काठमांडू शाराची उदरगत कमी प्रमाणांत जाताली. पूण सद्या ह्या शाराचे उदरगतीक बरोच वेग आयला. साक्षरतेच्या मळार फाटीं आशिल्ल्या ह्या शारांत मद्या उच्च शिक्षणाची बरी वेवस्था आसा. आतां काठमांडू शारांत खुबकडेन मुळाव्यो माध्यमिक शाळा आनी वाचनालयां आसात. तेभायर १९५८ त स्थापन जाल्ले त्रिभुवन विद्यापीठ आसा. काठमांडू शाराचे उदेंतेक ५ किमी. अंतराचेर काठमांडूचो विमानतळ आसा.

काठमांडू शारांत आनी शाराच्या लागसार हिंदूंची आनी बौद्धांचीं कितलींशींच देवळां आनी तीर्थस्थळां पळोवंक मेळटात. पशुपतीनाथ हें हांगाचें नामनेचें शिवालय, शार सावन सुमार ४ किमी. अंतराचेर आसा. स्वयंभूनाथ, बोधनाथ ह्या बौद्ध पवित्र थळांच्या दर्शनाक तिबेट, जपान सारकिल्या भायल्या देशांतल्यान लोक येतात.

- को. वि. सं. मं.

काणकोण: गोंय राज्यांतलो दक्षिणेकडलो म्हाल. ह्या म्हालाचे उत्तरेक केपें आनी सांगें म्हाल, दक्षिणेक अरबी दर्या आनी कर्नाटक राज्यांतलो कारवार जिल्हो, उदेंतेक कर्नाटक राज्यांतलो कारवार जिल्हो आनी अस्तंतेक अरबी दर्या येता.

भूंयवर्णन: काणकोणची चडशी भूंय दोंगर-दोंगुल्ल्यांनी आनी जंगलांनी भरिल्ली आसा. कर्मलघाट, आंबेघाट आनी आंवळीघाट अशे तीन घाट हांगा आसात.

गालजीबाग न्हंय आनी तळपणची न्हंय ह्यो हांगाच्यो मुखेल न्हंयो आसात. अरबी दर्याचे फांटे हांगा ज्या ज्या गांवांनी भितर सरल्यात, त्या त्या नांवांनी काणकोणच्या दर्याक वळखतात. देखीक: पाळोळें, तळपण,

मनजीबाग, आगोद, खोलगड, शेंदे, पोळे ह्यो काणकोणच्यो नामनेच्यो गांवले.

हवामान: काणकोणचें हवामान ओलसाणीचें. पावसाळो, गीम आनी पावसाळो अशे तीन ऋतू हांगा आसतात. पावसाळो (जून-ऑक्टोबर), 'पावळो (जानेवारी-फेब्रुवारी) आनी गीम (मार्च-मे). तापमान गिमांत शंतचड ३३° से. तर शिंयाळ्यांत उण्यांत उणें २०° से. मेरेन आसता. धण-अस्तंत मान्सूनासावन ह्या म्हालाक पावस मेळटा. वर्सुकी वसाचें प्रमाण ४०० सेंमी. आसता. पावसाच्या दिसांनी येवपी वारें डल्यार हांगा व्हड वादळां जायनात.

वनस्पत आनी मोनजात: रानवट झाडांवांगडा आंबो, पणस, जांबळ, रू चिंच, पिंपळ, केळ, काजू, माड, माडयो तशेंच करमल, बिंबल, एणां, तोरींग ही वनस्पत दिसता.

शेंदेटीयर ऑफ इंडिया हातूंत काणकोणच्या रानांनी वनमाणूस (Slender loris) दिशिल्याची नोंद आसा. माकड, मुंगस, भालो, चित्तो, नमाजर, काटांदोर, चानयो, साळ, मेखां, चितळ, भेकरो, रानदूकर मार्को जनावरां ह्या म्हालांत दिसतात. खोतीगांव हांगा अभयारण्य आसा.

इतिहास: पुराण काळांत हांगा कण्वमुनीचें तपोवन आसलें, म्हूण ताका 'काणकोण' नांवान वळखतात. कण्व ज्या जाग्यार 'तर्पण' करतालो ताका 'तळपण' हें नांव पडलें अशें सांगतात.

पुर्काणमाच्या शतमानामेरेन काणकोण आनी शिवेश्वर (आतांचो तारवारच्या अवशें मेरेनचो वाठार) मेळून हो अडवट प्रांत आसलो. १८ व्या शतमानांत शाहू म्हााराजान खेमसावंताक दिल्ले सनदींत हेर मुलांवांगडा अडवट म्हाल, नगशें, किंजळे हांचोय आस्पाव आसा. सौंदे राजाकडलो हो वाठार उपरांत १७८१ वर्सा काणकोणसयत २१ हजार भ्रमरफोळी पोर्तुगेजांक भोगवट्याक म्हूण दिल्लो.

हळूंची हांगाची वसती, पर्तगाळ मळाची थापणूक आनी धंयचीं पोरींनीं तारवरां, परशुराम देवालयानीं थापणूक आनी परशुराम पंचैग्रामचो योग्यो टको (कपड्यावेलें हातबरप), श्री मल्लिकार्जून देवस्थानांतली योग्या कागदपत्रां, फातरयो, पेडें-लोलयेंचीं गुप्तकालीन पांचव्या वतमानांतली नागमूर्त, पैंगीण, मोलये, खोल, चावडी ह्या वाठारांतलो वेताळ, १६७९ वर्सा शिवाजी म्हााराजान बांदून घेतिल्लो काणकोणचो खोलगडचो (काबु-द-रम) किल्लो, ह्यो गजाली काणकोणच्या पूर्विल्ल्या इतिहासाचे दाख्य आसात.

गोंयचे सुटके झुजांत उणेंच म्हळ्यार काणकोणच्या दोनशीं पुता-धुवांनी वांटो घेतिल्लो. सर्गेस्त परशुराम श्रीनिवास आचार्य आनी सर्गेस्त केशव सदाशिव टेंगसे हे दोग जाण तातूंत हुतात्मे जाल्यात. सुटके झुजारी डॉ. पुंडलीक गायतोंडे आनी तेरेखोलवीर आल्फ्रेड आफोंस हे काणकोणचे नामनेचे सुटकेझुजारी.

काणकोणचें प्रतिनिधीत्व गोंय विधानसभेंत दोन आमदार करतात. नगशें-पाळोळें नगरपालिका खोल, आगोद, श्रीस्थळ, पैंगीण, लोलयें-पाळे, गोंडवंगरी, खोतीगांव अश्या सात पंचायती भितर हो म्हाल वांटला

बर्थीक स्थिती: भात (तांदूळ) आनी मिरसांग हीं ह्या म्हालाचीं दोन मुखेल पिकां. ऊंस, कांदे, वख, गोंडो (नाचणो), तोर (तूर), कुळीद, हळसांदो हीं पिकांय हांगा काडटात. पूण तांचें प्रमाण उणें जायत आसा. मरकाशी पालवाक लागून ऊंसाचें पीक काडपाक जायते शेतकार मुखार मरकाशान सुपारी, नाल्ल, काजूच्या धंद्याक बागायतदार संस्थांक लागून बरे दीस आयल्यात. काजूच्या फोकांचो (बोंडाचो) रस काडून विकपाचो आनी सोरो काडपाचो धंदोय निमांत व्हड प्रमाणांत चलता. दर्यावेळेर माडाचो सोरो काडपाचो धंदो नेटान चलता. म्हशी-गायांच्या दूदाचो मसो कुकडां-दुकणें पोसप, बोकडां पोसप अशे ल्हान धंदे हांगा चलतात.

आमण-खोतीगांव वाठारांत सरकारान खबरचें उत्पादन काडलां. खबरचो दीख काडून खबर तयार करपाचो उद्येग थळाव्या लोकांक

फायद्याचो थारला. लांकूडकाम, उद्येग सरकारी केंद्र, तामणें (लोलयें) हांगा चलता. पैंगीण हांगा काथ्याकाम, काजूबियांचे म्हावले, नुस्तें तिगोवपी झेलाच्यो फॅक्टरी हे उद्येग चलतात. श्रीस्थळ वाठारांत लघुउद्येग वसाहत चलता.

हांगाची सगळी येरदारी रस्त्यांवयल्यान जाता. राष्ट्रीय महामार्ग-१७ म्हालांतल्यान वता.

लोक आनी समाजजीण: राज्याचो वट्ट आवांठ ३४८.५० चौ. किमी. आसा. लोकसंख्या: ३५,९३५ (१९८१). तातूंत १७,०९९ दादले तर १८,०२६ बायलो आसल्यो. म्हालाचें मुखेल धाणें 'चावडी'.

हिंदु, क्रिस्तांव आनी मुसलमान ह्या तीनूय धर्मांचे लोक हांगा आसात. ह्या धर्मांनी हेर पोटजाती आस्पावतात.

श्री मल्लिकार्जून देवस्थानांतली शिगम्याची आनी तरंगांची भोंवर, शिशारानी आनी हिरमेळ, पैंगीणच्या बेताळादेवळाकडली गड्यां-जात्रा आनी तोंको (टक्पाची मिरवणूक), पर्तगाळचो रामनमीचो तेर, माशेच्या निरकाराची चैत्रपुनव, लोलयेचो शंकशाकडलो दसरो, सोलये-खोल हांगाचीं दिवजां- भोंवर, सावोळशेंचो हुदो, रयसपनमीचे उत्सव हांगाच्या देवस्थानांनी जातात. श्री मल्लिकार्जून देवस्थानांत सात दिसांचो अखंड भजनी सप्ताह जाता.

कार्तिक पुनवेचे काले, काल्यासावन मे म्हयन्यामेरेन जात्रा परबांनी जावपी नाटकां, सुंवारिवादन, चंद्रावळ, लोककलेच्या विंगड विंगड आंगांनी शिरगारिल्लो धाकलो शिगमो, हीं काणकोणची खाशेलपणां आसात. तोणयांमेळ, तालगडी, गोफ, पेरणी जागर, पुगडी, संकासूर-कालो, गौळण-कालो, रमायण-महाभारतांतलीं गीतां, गुड्डल्याचीं गायनां, शेतांतलीं गीतां, तेचपरी दिवलीनृत्य, घोडेमोडणी ह्या लोकनृत्यांनी ह्या म्हाला कलेचें दायज समृद्ध केलां.

'ही पैंगीण मल्लिकार्जून असोसिएशन'- पैंगीण, 'कोमरसंत संघ'- काणकोण, 'गोपाळ कृष्ण मंडळ'- पैंगीण, 'मल्लिकार्जून सेवक भजनी मंडळ' आनी 'लोककलासंघ'- श्रीस्थळ, 'निरकार विद्यालय माजी विद्यार्थी संघटना'- माशें कलेच्या मळार बरोच मोलादीक वावर करतात.

खेळाच्या मळार 'मल्लिकार्जून असोसिएशन' ही संस्था बरोच वावर करता. श्रध्दानंद विद्यालय हायस्कूल-पैंगीण खेळामळार नांवाजिल्ले आसा.

गीत-संगीताच्या मळार पं. गोविंदराव अग्नी, अंजनीबाय लोलयेकार, आशालता वाबगांवकार; साहित्य-इतिहास-संशोधनाच्या मळार प्रा. स. शं. देसाई आनी डॉ. वि. वा. प्रभुदेसाय हांचो वावर तोखणायचो आसा.

शिक्षण: 'मुष्टिफंड संस्था', 'बालबंधु समाज', 'रामदास मंडळ', 'दत्त प्रासादिक मंडळ', 'विद्याप्रसारक मंडळ' ह्या संस्थांतल्यान २८ डिसेंबर १९२२ दिसा (Centro Promotor de Instrucao, Canacona-विद्या प्रसारक मंडळ-काणकोण) ही पयली शाळा अस्तित्वांत आयली. उपरांत तातूंतल्यान १२ ऑक्टोबर १९३१ दिसा मल्लिकार्जून विद्यालय सुरू जालें. 'काणकोण उद्येगीक आनी तंत्रीक शिक्षणकेंद्र', 'केंद्रीय नवोदय विद्यालय' आनी 'बालभवन केंद्र' ह्योय संस्था शिक्षणाच्या मळार वावर करतात.

सवें अखिल भारतीय कोंकणी लेखक संमेलन (१४-१५ फेब्रुवारी १९८१) काणकोण हांगा भरिल्लें.

म्हत्वाचीं थळां: पोळेचे शिमेवेलें गोंयचें दक्षिणेचें प्रवेशद्वार श्री. मल्लिकार्जून देवस्थान, श्री संस्थान पर्तगाळचो मठ आनी धंयचो वड, खोलगडचो (काब-द-राम) किल्लो, खोतीगांवचें अभयारण्य, परशुराम पंचैग्राम- पैंगीण, निरकार माशें; दामोदर केशव-लोलयें, ग्रामदेव-लक्ष्मीनारायण- खोल, लाखणेश्वर-मुडकूड आनी मुडचेळी, निरकार-देळें खालवडे, आदिनाथ- किंदळे, मल्लिकार्जून, - अवं, आगोदो-आगोद, मोहिनीदेवी- सादोळशें हीं हिंदु देवस्थानां तशेंच सेंट तेरेझा- चावडी, सेंट फ्रांस्को- भाटपाल, सेंट अंतीस- आगोद, सेंट रोझरी- सादोळशें, सेंट अंधनी-नालजीबाग, सेंट सेबेस्त्यांव- लोलयें ह्यो इगर्जी आनी कोळंबची

मशीद पळोवपा सारकी आसा.

- प्रा. कमलाकर द. म्हाळशी

काणकोणकार, तुकाराम राघोबा: (जल्म: ३१ जुलय १९३१, पाळे-शिखोन-तिसवाडी; मरण: ९ सप्टेंबर १९८८).

गोंयचो सुटके झुजारी. ताणें लिसेवाचें तिसरें वर्स आनी मॅट्रीक मेरेन शिक्षण घेतलें. तो नागरी कंत्राटदार (Civil Contractor) आशिल्लो. 'नॅशनल कॉंग्रेस गोंय' संघटनेचो तो वांगडी आशिल्लो. फुडें हे संघटनेचें प्रसार समितीचो तो वांगडी जालो. सुटके चळवळीक तेंको दिवप, निखणुकी काडप, बसका घेवप आनी राश्ट्रवादी दिसाळीं वांटप असलीं कामां तो करतालो. एप्रिल १९४७ वर्सा थापणूक जाल्ले 'आझाद गोमंतक दल' संघटनेच्या सतरा संस्थापक वांगड्यांतलो तो एक वांगडी आसलो. त्या काळांत पोलीस ठाण्यांचेर जे हत्यारबंद हल्ले जाताले, तातूंत तो वांटो घेतालो.

ताणें म्हापशां वाठारंतल्या सरकारी खजिन्याचेर हल्लो करपाचो बेत आंखलो आनी तो २१ जुलय १९४७ दिसा विश्वनाथ लवंदे आनी हेर क्रांतिकार्यांवांगडा मेळून तडीक व्हेलो. म्हापशां वाठारंतचे बँकेच्या मॅनेजरचेर हल्लो करून ताचेकडली पैशांची बॅग हातासपाचो कट आझाद गोमंतक दल संघटनेच्या वावुरप्यांनी केलो. ४ डिसेंबर १९४७ दिसा ताच्या फुडारपणाखाल दल संघटनेच्या वावुरप्यांनी हल्लो केलो आनी मॅनेजरकडली पैशांची बॅग काडून घेतली. पोलिसांक चुकोवपाक तो दोडामार्ग वाठारंत वचून लिपलो. ताणें आनी ताच्या हेर वांगड्यांनी दल संघटनेचें कार्यालय थंय (दोडामार्ग) व्हेलें आनी धंयसावन भूंयगत राजकी वावर करूं लागले. ताचे गैरहाजेरेंत म्हापशां न्यायालयांत ताची चवकशी सुरू केली. उपरांत पणजी उच्च न्यायालयांत ताची चवकशी जाली. १२ जून १९५० दिसा ताका २८ वर्सां खर बंदखणीची ख्यास्त फर्मायली. तेभायर दर दिसा वीस इस्कूद हे प्रमाण एक वर्स दंड भरूंक लायलो. ताका घराचें फर्मानूय काडिल्लें. ताचेविशींची खबर काडून घेवपा खातीर पोलिसांनी ताच्या बापायक धरलो आनी ताका बरेच त्रास दिले. तेभायर ताची सगळी आसत जप्त केली. तो पोर्तुगेज सरकाराच्या कारवायांविशीं भारत सरकारक खबरे पावोवपाचें काम करतालो. १९७२ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

काणेकार, कमलाकांत गंगाराम (शिरोडकार कमलाकांत): (जल्म: २ ऑक्टोबर १९३६, बेळगांव; मरण: २३ मे १९५७).

गोंयचो सुटके झुजारी. मुळावें शिक्षण मराठींतल्यान घेतलें. 'आझाद गोमंतक दल' संघटनेचो तो वांगडी आसलो. गोंय सुटके चळवळीच्या काळांत खबरे पावोवप, गांवांगांवांनी पत्रकां आनी वण्टीपत्रकां पावोवप असलीं कामां तो करतालो. २३ मे १९५७ दिसा शिमेवेल्या वाठारंत पोर्तुगेज पोलिसांच्या फास्पाटांत गुळी लागून ताका मरण आयलें. १८ जून १९८३ दिसा गोंय सरकारान ताच्या सुटके झुजांतल्या वावराचो मरणाोत्तर भोवमान केलो.

- कों. वि. सं. मं.

काणेकार, रमाकांत केशव: (जल्म: १० एप्रिल १९३६, सांखळी-दिवचल).

गोंयचो सुटके झुजारी. 'नॅशनल कॉंग्रेस गोंय' संघटनेचो तो वांगडी आशिल्लो. सुटके चळवळीच्या काळांत तो भूंयराश्ट्रवादी वावरंत वांटो घेतालो. सप्टेंबर १९५४ वर्सा ताका पोर्तुगेज पोलिसांनी धरलो आनी बंदखणींत दवरलो. उपरांत ऑगस्ट १९५५ वर्सा ताची बंदखणींतल्यान सुटका जाली. १९७३ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

काणेकार, राधाकृष्ण सीताराम: (जल्म: १८ एप्रिल

१८८८, म्हापशें-बारसे).

गोंयचो सुटके झुजारी. ताणें मुळावें शिक्षण मराठींतल्यान घेतलें. गोंय सुटके चळवळीच्या काळांत तो प्रभात फेर्यांनी तशेंच राश्ट्रवादाच्या बसकांनी वांटो घेतालो. पोर्तुगेज पोलिसांनी ताका धरलो, खूब त्रास दिले आनी बंदखणींत दवरलो. भारत सरकारान ताम्रपत्र दिवन ताचो भोवमान केला.

- कों. वि. सं. मं.

काण्ण: (मराठी- करवंद; हिंदी- करोंदा; गुजराती- करमरडा, कन्नड-करिकाई; संस्कृत-कंचुका; इंग्लीश-बेगॉल करंट; लॅटीन-कॅरिंगा करंडास; कूळ: अंपोसायनेसी).

रानवट फळ. काण्णाचें झाड म्हळ्यार काण्णीन भारतांत सगळ्या वाठारांनी दिश्टी पडटा. चडकरून सुक्या आनी दोंगराळ वाठारांनी हें झाड जाता. श्रीलंका, जावा, तिमोर ह्या वाठारांनीय हें झाड जाता.

काण्ण चडकरून आकारान वाटकुळेंच आसता, पूण केन्नाकेन्नाय रानांत लांबश्या आकाराची काण्णाची जात दिसता. हखें आमनां काण्णाचो रंग पांचवो आसता, पिकतकच तें जांबळें जाता. काण्ण दिखाळ आसता. पिकिल्ल्या काण्णांतूय दीख आसता. हो दीख धवो आनी पांखट आसता. काण्णाचो दीख हाताक लागल्यार हात काळे जातात.

काण्णीनीचें झिल चड व्हड जायना. तिचें कांड तीन ते चार मी. ऊंच वाडटा. कांडाक जोडयेन कांटे आसतात आनी ह्या कांट्यांक तेंकून जोडयेन पानां येतात. फुलां रंगान धवीं आनी पांच पाकळ्यांची आसतात. फुलां येवन एकाच म्हयन्यांत फळ तयार जाता. फळां घोंसांनी येतात. काण्ण बरें रोसाळ आनी मांसाळ आसता. पिकतकच तें रुचीक आंबट-गोड लागता. फळांत एकामेकांक दशिल्ल्यो चार चेपट्यो बियो आसतात.

हखें आसतना काण्ण खळांत घालतात; काण्णाचें लोणचेंय करतात. गोंयांत मात काण्ण लोणच्यांत घालपाची पध्दत ना. काण्ण चडकरून पिकतकच खातात. काण्णीन कांटयाळी आशिल्ल्यान वंय करपाखातीर तिचो उपेग करतात. काण्णीनीचें मूळ वखदी आशिल्ल्यान पांयाक सूज आयल्यार ती काडपाखातीर मुळाचो उपेग करतात. जोर निवळावपाखातीर पानांचो काडो दितात. तशेंच ताच्या लांकडापसून कोरीव वस्तू तयार करतात.

- कों. वि. सं. मं.

कात-१: खैर झाडाच्या (अँकेशिया कॅटॅच्यू) लांकडापसून काडिल्लो अर्क, गाळून सुकयतकच जो दाट पदार्थ मेळटा, ताका कात अशें म्हण्टात. खैर खेरीज हरयो सुपाच्यो, आंवाळे आनी गोंबिअर झाडाची पानां वापरून कात तयार करतात. खैराच्या रुखापसून 'कात' आनी 'कच्छ' अशे दोन पदार्थ मेळटात. ज्या पदार्थांत कॅटॅचीन चड प्रमाणांत आसता, ताका 'कात' अशें म्हण्टात, आनी ज्या पदार्थांत कॅटॅच्यू टॅनिक अम्ल चड आसता ताका 'कच्छ' अशें म्हण्टात.

उत्पादन: भारत आनी ब्रह्मदेशांतल्या रानांनी खैराचीं झाडां दिश्टी पडटात. खैराचें झाड चड ऊंच वाडना. ताका लागीं लागीं फागूर येतात. पानां बारीक आसतात, तशें ताच्या कांडाक कांटे आसतात. झाड मारलें जाल्यार मुळाक आडफागूर येतात. खैराचें झाड चार-पांच वर्सांभितर कात काडपाखातीर तयार जाता. झाडाच्या कांडाक उब्यो घाली फुटून भितल्लो धवसार भाग दिसूंक लागलो म्हण्टकच काताखातीर झाड तयार जालां, अशें समजुपाचें.

घरगुती उत्पादन करपी, फकत कातूच तयार करतना दिगतात. सादारणपणान नोव्हेंबर ते फेब्रुवारी म्हयन्यांत कात तयार करतात. सुर्वेक खैराचें झाड कापून ताचे बारीक कुडके करून, (भायली साल काडून उडयतात) तें एका मातयेच्या आयदनांत, उदकांत घालून शिजयतात. जशें जशें लांकूड शिजता, तसो तसो रोस भायर सरता. लांकडाचो पयलो अर्क काडपाक सुमार तीन वरां लागतात. उपरांत आयदनांतलो

पयलो अर्क काडून घेतात आनी दुसरे उदक घालून परते शिजयतात. शे ४ ते ५ वेळा करतकच, मेळिल्लो अर्क एका पातळ कपड्यांतल्यान टाटात. उपरांत रेंव आनी मातयेचो थर आशिल्ल्या एका आयदनांत हो अर्क घालून पंदरा दीस मेरेन आयदनबंद करून दवरतात. ह्या पंदरा सात, अर्काच्या आंगांत आशिल्लें विद्राव्य दॅनीन भायर सरता आनी भितर चिकट-मोव पदार्थ उरता. ह्या पदार्थाचो गुठो तयार करून ताची माल्याक जाय त्या आकाराचीं कापां करतात आनी सांवळेक पययतात.

कात करपाचे हे पध्दतीक खूब कळाव लागता. डेहरडूनच्या फॉरेस्ट रमर्न इन्स्टिट्यूटान संशोधन करून कात करपाचे पध्दतींत सुदारणा केल्ली आसा. हे पध्दतीन कच्छ हो उपपदार्थ काडूंक मेळटा. सुर्वेक नांकाडाचे कुडके तांब्याचे जाळयेर दवरतात आनी ही जाळी तांब्याच्या आयदनांत दवरून उदकाच्या आदारान अर्क काडटात. पयलो अर्क काडूंक देड तीं दोन वरां लागतात. उपरांत दोन फावट अर्क काडटात. ताका तीस मिनांत लागतात. सगळो अर्क एकठांय करून उक्ते कायलींत दवरतात. दोन-तीन दिसांनी कातीचे खडे जातात. ह्या खड्यांच्यो वडयो करून सुर्वेक सांवळेंत आनी उपरांत वाऱ्यार सुकयतात. हें सगळें करपाक एक सप्तक लागता. एका झाडापसून एकडे खेकें तीन ते साडेतीन टक्के कात आनी आठ ते धा टक्के कच्छ मेळूंक शकता.

कड प्रमाणांत काताचें उत्पादन करतले जाव्यार तें यंत्रांच्या आदारान करतात. हे पध्दतींत ऑटोक्लेव्ह (दाबापोंदा शिजोवपाचें आयदन) वापरतात. कात काडपाचे हे पध्दतीन अर्क काडूंक बारा वरां लागतात. उपरांतचें हेर सगळें काम वयर वर्णन केल्ल्या प्रमाणूच आसता.

सुपारेचो कात: हातूंत हरव्यो सुपाऱ्यो सोलून त्यो उदकांत भिजयतात. उपरांत जो तंबडो आनी दाट पदार्थ मेळटा, तो आठोवन कात तयार करतात. कापी आनी चिकणी सुपारी तयार करपी फार्मासियांत हो उपपदार्थ म्हूण मेळटा.

आंवाळ्याचो कात: आंवाळ्याच्या फळांपसून तेचपरी झाडांपसून हो कात तयार करतात. तो काळसर धवश्या रंगाचो आसता.

गेंबिअर वा मलायी कात: हो कात पाचव्या कोरचो आसता. सिंगापूर आनी मलाया ह्या वाठारांनी गेंबिअर ह्या झाडांपसून लैरच्या काताभशेनूच कात तयार करतात.

काताचे प्रकार: फूलकात, जनकपुरीकात, गल्लाकात, मधईकात, पापडीकात, गोरकात आदी काताचे मुखेल प्रकार बाजारांत मेळटात.

उपेग: भारतांत खूब पूर्विल्ल्या काळासावन विड्यांतल्यान खावपाखातीर काताचो उपेग करतात. आयुर्वेदिक वखद म्हणूनय काताचो उपेग करतात. कातांत शितळ, पाचक आनी जंतूंचो नाश करपी गुणधर्म आसतात. घाय, रगत वचप, कातीचे रोग, उपदंश, मुळव्याध आनी चामडेर पडपी कात्रे ह्या वायटांचेर कात खावपाक, तेचपरी दुखण्याचेर भायल्यान लावपाक उपेगी आसता. हेर वखदांभशेन वित्रे, गुळयो, पातळ द्रव्य आनी मलम ह्या स्वरुपांतूय ताचो उपेग करतात.

कपडे रंगोवपाक आनी कपड्यांचेर छापकाम करपाक कच्छाचो वापर करतात.

भारतीय कात उद्देग: भारतांत अकेशिया कॅटेच्यू प्रकार, कॅटेच्यू प्रॉपर (महाराष्ट्र, उत्तर प्रदेश, मध्य प्रदेश), कॅटेच्यू ऑड्डस (अस्तंत बंगाल), मुंड्रा (आंध्र प्रदेश) ह्या झाडांपसून कात तयार करतात. उत्तर प्रदेश, मध्य प्रदेश, महाराष्ट्र, अस्तंत बंगाल, ओरिसा, पंजाब, कर्नाटक, आंध्र प्रदेश आनी बिहार ह्या राज्यांत कात तयार करतात. ह्या उद्देगाक जरी मजगतीन मूण वळखतात तरी, इज्जतनगर, हळदवानी (उत्तर प्रदेश), रायचूर (मध्य प्रदेश), राजपिपला, देरुळ, डहाणू, मुंबय आनी कासार ह्या वाठारांतल्या कारखान्यांनी कड प्रमाणांत काताचें उत्पादन करतात.

- को. वि. सं. मं.

कात-२ (चामडी): शरीरवयलें भायलें आवरण. शरीर आनी

भोंवतणचें जग हांचेमदली ती एक शीम. वनस्पत आनी प्राणी हांचेमदलें कातीचें स्वरूप, संरचणूक आनी कार्या हीं वेगळीं आसतात. हे नोंदींत फकत प्राण्यांचे कातीचे वर्णन केलां आनी मनीस आनी कांय जनावरांच्या कातीच्या रोगांविशीं म्हायती दिल्या.

कात म्हळ्यार फकत एक राखण करपी आवरण न्हय, तिचीं हेर बरीच कार्यां आसतात. कांय प्राण्यांची कात जंतूक प्रतिकार करता, कुडीचे उश्णतायेकडेन तिचो संबंद आसता आनी कांय प्रकारांत स्वास घेवपाचेंय कार्य करता.

फाटीचो कणो नाशिल्ल्या प्राण्यांची (Invertebrates) कात: बऱ्याच आदिजीवांमदीं (protozoa) शरीरचेर फकत नाजूक कोशिका कलेचें (कोशिकेच्या भायल्या थराचें) वा जीवद्रव्य कलेचें (plasma membrane) भायलें आवरण आसता. चडशा भोवकोशिक (multicellular) फाटीचो कणो नाशिल्ल्या प्राण्यांच्या शरीरचेर ऊतकांचे (tissues) एक प्रकारचें आवरण आसता, ताका भायली कात म्हण्टात. बऱ्याच जंतूंच्या शरीरवयले भायले कातींतल्यान येवपी न्हावाक लागून आनीक एक अकोशिक आवरण तयार जाता.

संधिपाद (Arthropoda) प्राण्यांमदीं भायली कात कोशिकांच्या एकाच थराची आसता आनी तिच्या न्हावापसून भायलो सांगाडो तयार जाता. जमनीवयल्या संधिपाद प्राण्यांच्या शरीरवयली कात शरीरगत्या द्रव्याचो उणाव जावंक दिना. तिचेर एक खासा थर आसता. हाका लागून बरेचशे कीड-जीव सामक्या सुक्या वाठारांत लेगीत रावंक शकतात.

फाटीचो कणो आशिल्ल्या प्राण्यांची (Vertebrates) कात: हांची कात दोन थरांची आसता: भायली कात आनी भितरली कात. हातूंतल्या घटकामदीं फरक आसता. कांय जनावरांचे कातींतल्यान तयार जाल्ल्या न्हावाक लागून लैशिक आकर्षण घडटा.

मनशाची कात: मनशाचे कातीचे तीन वेगवेगळे भाग करूं येतात. ते म्हळ्यार (अ) भायली कात (epidermis) (ब) भितरली कात (dermis) आनी (क) कातीपोंदची ऊति (connective tissues). केंस, मांसपिंडां (glands) आनी नाखटां, भायले कातींत जरी दिसलीं तरी तांचो आरंभ भितरले कातींत जाता. म्हत्वाच्या मांसपिंडांनी चरबीग्रंथी आनी घामग्रंथी हांचो आस्पाव जाता. हे भायर कातीभितर रगताच्यो शिरो आनी मज्जातंतू बऱ्याच प्रमाणांत आशिल्ल्यान चामडेर जाल्ले भायले परिणाम रोखडेच दाखोवंक शकतात. कातीचे संवेदनशीलतेवयल्यान हून-थंड, मोव-घट ह्यो गजाली समजूं येतात. तेचप्रमाण कसलोय भायलो आघात (देखीक- चिमटो, थापट) भायले कातीचेर जाता, तेन्ना तो पुराय शरीरक जाणवता. भायले कातींत मेलॅनोसाइट्स नांवाच्यो पेशी आसतात, ज्यो 'मेलानीन' नांवाचे द्रव तयार करतात आनी ह्या द्रवावयल्यान कातीचो रंग थारता. 'मेलानीन' चड आसल्यार कात काळी जाता. शरीरच्या कांय भागांवयली कात चड संवेदनशील आसता. देखीक- ओठ, हातांचे तळवे, कानांच्यो पाठयो, जननेंद्रियां. पांयांच्या तळव्यांवयली कात उणी संवेदनशील आसता.

घामाच्यो ग्रंथी कातींत सांपडटात. कांय जाग्यांचेर, देखीक-कपल, हातांचे आनी पायांचे तळवे हांगा तांचें प्रमाण चड आसता. चरबी ग्रंथी हातापांयांच्या तळव्यांचेर मेळनात. तांचें प्रमाण माथें आनी मुखामळ हांगा चड आसता. कातीचेर आयिल्ले केंस कुडीची राखण करपांत म्हत्वाचो वावर करतात. हे केंस संबंद आंगार पातळ प्रमाणांत आसतात. पूण कांयकडेन दाट आसतात. देखीक- खांके, माथें, जननेंद्रियांलागीं आनी दादल्याक लाडमिश्यांच्या रुपान मुखामळार भितरले कातीची दाटाय तीन मिमी. इतली आसता. सगळ्या ग्रंथींचो आनी शिरांचो तशेच केंसांच्या मुळांचो भार भितरले कातीचेर आसता.

घामाच्या ग्रंथींवरवीं कुडींतले नाका आशिल्ले पदार्थ घामांतल्यान भायर पडटात. कुडीचीं कांय दुयेसां आनी रगतांतले बदल कातीवयल्यान समजूं येतात. कातीवयल्या बदलांचा अभ्यासावयल्यान एखाद्रव्याचे पिरयेचो अदमास काडूं येता. कांय वखदां, देखीक- नायट्रोग्लिसरीन

कात-२ (चामडी)

तेच भशेन कांय विखाळ पदार्थ कातीवरवीं कुडीचेर परिणाम करूंक शकतात. कातींत घटाय दिवपी Vitamin D सारको घटक अल्ट्राव्हायलेट किरणांच्या आदारान तयार जाता. कुडीची वाड जातना कात वाडटा वा आंवळून येता (देखीक- गुरवाचारच्या वेळार). मरणा उपरांत कातीच्या अन्धासावयल्यान सादारणपणान केन्ना मरण आयलां, हाचो अदमास काडूं येता.

मनशाक जावपी कातीचे रोग:

१. खरज (खोरोज) (Scabies): हो एक वशाचो रोग जावन आसा. 'सारकोटीस स्केबी' नांवाच्या एका सूक्ष्म किडीक लागून ह्या रोगाची लागण जाता. हो रोग संसर्गी आसा आनी एकल्याक लागून दुसऱ्याक सहज जावंक शकता.

ह्या रोगाचें पयलें लक्षण म्हळ्यार आंग खोरजप. किडीन कातीभितर बारीक बुराक पोखरिल्ले आसतात. ते ल्हवल्हव नदरेक पडूंक लागतात. ह्या बुराकांनी कीड तांतयां घालता आनी त्या वेळार कातीक बुड्डण सुरू जाता. हीं तांतयां फुडून अर्दकुटे वाडिल्ले किडे भायर सरतात. नर आनी मादीचो संबंद आयल्या उपरांत नर किड्याक मरण येता आनी मादी किडीची वाड जावन ती चड बुराक पोखरूंक लागता.

खोरोज जावपाचे कांय खास जागे आसात. देखीक- हाताच्या बोटांमदलो जागो, खांके, बोंबले भोंवतणी, पोटाचो सकयलो भाग, जांघांचो भितरलो भाग आनी जननेंद्रिया लागसार पूण चड प्रमाणांत जायत जाल्यार खोरोज आंगभर पातळटा.

खोरोजच्या किड्याक आळाबंदाक हाडपाखातीर आंगावयले कपडे आनी वापरंतल्यो हेर गजाली नितळ आसप गरजेच्यो. रोगाची लागण जाल्यार कपडे उदकांत उकडून तांचेर फेर मारतात. ह्या रोगाचेर वखदां आसात, तीं अशीं- बेन्झाइल बेन्झोएट, गामा बेन्झीन हॅक्साक्लॉराइड, मोनोसल्फीयम, क्रोटामिटोन. वखदां लावचेपयलीं आंग धुवंक जाय. उपरांत खरखरीत कपड्यान आंग पुसून वखद मानेसावन पांयांच्या बोटांमेरेन सगळे कुडीक लावंक जाय.

आंग सदांच नितळ आसल्यार खोरोज जावंक पावना.

२. चरतें (Ringworm): हो एक आंगार पातळपी सुक्या रंख्याचो रोग. कात बुखी आसल्यार हो सुको रंयो भायले कातींत बरे तरेन वाडटा. केसांनी आनी नाखटांनीय हो रोग पातळटा.

चरत्याचे खूब प्रकार आसात: माथ्यांतलें चरतें, खाडांतलें चरतें, कातीचें सादारण चरतें, जांघार जावपी चरतें, हातापायांचें चरतें आनी नाखटांचें चरतें. खाडाचें चरतें चड प्रमाणांत जाण्ट्या दादल्यांक जाता. म्हाल्याच्या वाखरांतल्यान हो रोग चड पातळटा.

कातीचें सादारण चरतें आंगाच्या खंयच्याय भागार दिसूं येता. पयलीं एक बारीक पुळी येवन उपरांत ती भोंवतणी वांटकुळी पातळत वता. मदलो कुडको बरो उरता. अशेतरेन तो सगळ्याक पातळटा. कुडीच्या भितरल्या भागांनी जावपी चरतें घामसाणीक लागून जाता. हातापायांचें चरतें उश्ण वातावरणाक लागून जाता. नाखटांचें चरतें जातकच नाखटां दाट पूण ठिळूळ जातात आनी रोखडीच मोडटात.

ह्या रोगाआड कपडे नेमान बदलप, आंग नितळ दवरप अशी जतनाय घेवंक जाय. हाचेर कांय रंयोनाशक वखदां मेळटात, तीं अशीं- क्लोत्रिमॅशोल, मिकोनाझोल, इकोनाझोल बी.

३. शिवां (Tinea Versicolor): कातीचेर वयल्यावयर पातळपी हो एक रोग. हाचो रंयो आंगभर पातळटकच आंगार ल्हान-व्हड, वाकडे तिकडे दाग दिसतात. हे दाग धवे, हळडुवे वा चॉकलेट कोरचे आसतात. दागांवयर बारीक खळावं दिसतात. घाम चड येवपी मनशांक हो रोग चड दिसून येता. वतांत काम करपी लोकांकूय हो रोग जाता.

हो रोग आळाबंदाक हाडपाखातीर आंग सुकें दवरप म्हत्वाचें आसता. काण्डे हून उदकांत धुवन घेवचे. आंगाक लावपाचीं कांय वखदां म्हळ्यार सोडीयम हायपोसल्फाइट, सल्फर, सेलीनियम सल्फाइड, टिकचर आयोडीन हीं आसात.

४. पिताम (Urticaria): पिताम जातकच आंगभर वा आंगाच्या खंयच्याय भागाचेर दादड पातळटात आनी त्या दादडांक बरीच बुड्डण सुटता.

पिताम जावपाचीं कांय मुखेल कारणां म्हळ्यार- १. जीव चानून-जळारं, भिकून, म्होंवामूस आदी. २. खाणांतल्यान- कुल्यो, कालवां, तांतयां, सुंगटो अशे आनी कांय हेर जिन्नस चड प्रमाणांत खाल्यार. ३. वखदांचो कसलोय परिणाम जाल्यार. ४. धुल्लाक लागून वा हवेंतल्या हेर प्रदूशणाक लागून.

पिताम जातकच ती कित्याक लागून जाल्या, हें समजून घेवप चड म्हत्वाचें. जे गजालीक लागून पिताम जाल्या, ते गजालीचो वापर करपाचें बंद करीत जाल्यार पर्थून पिताम जायना. दादड चड आयल्यार ताचेर थंडसाणीक लोशन लायत जाल्यार बुड्डण उणी जाता. मेंटीहिस्टामिनस ह्यो गुळयो घेतल्यार पिताम उणी जाता.

५. मुमरां (Acne Vulgaris): हो कातीचो रोग सादारणपणान आडमाटे चले वा चल्यांक (२२ वर्सां पिरायेमेरेन) चड प्रमाणांत जाता. चल्यांक मासिक पाळी सुरू जाता तेन्ना आनी चल्यांक खाडमिथ्यो फुटता तेन्ना मुमरां येवंक सुरवात जाता. पयलीं तेलकट पुळयो येतात आनी त्यो ल्हवल्हव मोट्यो जावन तातूंत मातेरीसारको द्रव तयार जाता. ह्यो पुळयो फोडीना जाल्यार आपशींच सुकतात आनी कांय पुळ्यांचे दाग वा मावो उरतात.

मुमरां जावपाचे कांय खास जागे म्हळ्यार: पोळे, नाक, खाडकी, माथें, हड्डें, फाट आनी भुजां. माथें तेलकट आसल्यार मुमरां चड प्रमाणांत जातात. मुमरांक खास अशीं वखदां नात. तेलकट, तिखट आनी गोड वस्तू चड प्रमाणांत खायत जाल्यार मुमरांचें प्रमाण वाडटा.

मुखामळ साबू लावन दिसांतल्यान तीनचार फावट धुवंक जाय. हाका लागून तेलसाण उणी जाता. प्रसाधनां बरे प्रतीचीं वापरचीं. केंस तेलकट आसल्यार शॅणू घालून धुवंक जाय. व्हिटामीन ए चें लोशन मुमरांक लायत जाल्यार गूण पडटा. मुमरांनी मातेरीसारको द्रव चड आसल्यार टेट्रासायक्लिन गुळयो घेतल्यार मुमरां बरीं जातात. मुमरां फोडचीं न्हय. कारण तातूंत इन्फेक्शन जावन ताचो वायट परिणाम जावं येता.

६. सर्पी (नागीण, सर्पसुतु) (Herpes Zoster): हो एक चामडेंत भितरमेरेन जावपी रोग. ह्या रोगांत उदकान भरिल्ल्यावरी वळीन फोड येतात आनी ते चडशे नेवांचे दिकेन जातात. सर्पी जावपाचे सदचे जागे म्हळ्यार खांके आनी कनराभोंवतणी. एका सूक्ष्म व्हायसाक लागून हो रोग जाता. व्हायस आंगांत पावतकच ७ ते २१ दिसांभितर पुळेर येता. उपरांत जोर येवंक सुरवात जाता. थोड्या दिसांनी उदकाचे फोड येतात. ते दुखतात आनी ल्हवल्हव मोटे जातात. आंगावयल्यो गांठो मुजतात आनी दुवूंक लागतात. दोनतीन सप्तकांनी हो पुळेर सुकता आनी ताच्यो मावो उरतात.

ह्या रोगाचेर एसायक्लोवीर नांवाचें नवें वखद सद्या आयलां. हे भायर थंडसाणीक केलामीन लोशनाचोय वापर करतात. जोर चड आयल्यार एसिसि वा पॅरसिटामॉल दिवंक जाय. पुळेरांत मातेर जाल्यार अँटिबायोटिक गुळयो घेतात. हो रोग बरो जातकच शिरांनी दूख जाता.

७. कुशठरोग (म्हारोग) (Leprosy): हो सांसर्गिक रोग भारतांत आनी गोंयांत पयलीं बऱ्याच प्रमाणांत दिसतालो. सद्या तो उण्या प्रमाणांत आसा. 'मायकोबेक्टेरियम लेप्री' ह्या जंतूक लागून हो रोग पातळटा. ज्या मनशाची रोगाकडेन झगडपाची प्रतिकारशक्त उणी आसता, ताका ह्या रोगाची लागण जाता.

ह्या रोगाचे दोन मुखेल प्रकार आसात: खर (Lepromatous) आनी लेव (Tuberculoid). हांचेमदीं मध्यम प्रकारूय बरेच आसात. लेव प्रकार रोखडो बरो जाता. ह्या प्रकारचे सुर्वेक एक वा चड शिरो (nerves) मोट्यो जातात आनी तपासतना त्यो हाताक लागतात. आंगाचेर दाग पडूंक सुरवात जातात. हे दाग हात-पांय, भुजां आनी कुल्यांचेर चड दिसतात. हे दाग धवसार आसतात आनी स्पश्टपणान दिसतात. दागांची सुवात भेरल्ल्यावरी जाता. हे दाग सोंपडटा म्हणसर घाम येवप चड करून

जाता आनी कात मुकी खरखरीत जावन त्या भागावयल्यो संवेदना जायत वतात.

सर रोग जाता तेन्ना शिरो चडश्यो हाताक लागनात. दाग मात मळ्या आंगार पातळटात. जांघांचेर, मुखामळार आनी पांयांचेर हे दाग आसतात. नाक सुजता, भुंवयो मोट्यो जातात आनी कान दाट जातात.

डॅम्फो नांवाच्यो गुळ्यो नेमान घेत जाल्यार हो रोग पुरायपणान बरो पवं येता. ते भायर म्हळ्यांतल्यान एक फावट क्लोफ्रसिमीन आनी फ्लामपीसीन हीं वखदांय घेवचीं पडटात. वेळच्यावेळार उपाय येवजून रोग आळाबंदा हाडूंक येता.

१. पैण (Eczema): हो सादारणपणान सांसर्गिक रोग न्हय. ह्या रोगाचे रच प्रकार आसात. सुर्वेक आंगाचो भाग तांबडो जावन सुजता, उपरांत चेर पुळेचेर येवन फुटता आनी फोड येतात. हे फोड क्वांवन चाकळां जातात. ह्या रोगाचो सगळ्यांत चड प्रमाणांत दिसपी प्रकार म्हळ्यार दव्या उपेगांतल्या वस्तूंक लागून लागण जाल्लो रोग. देखीक- गम्टीक, क्रिम, पावडर, बूट, बॅग, घडयाळ, कानांतलीं रिस, शाबू, ग आनी वखदां हांकां लागून हो रोग जावं येता. कुडीच्या खंयच्याय भागाचेर पैण जावं येता आनी एका प्रकारांत आंगाचेर ल्हान वांटकुळीं तकाळां येतात आनी तांकां बरीच बुड्डण सुटता. ह्या रोगाआड शुजूंक गंग नितळ दवरूंक जाय, नाजाल्यार इन्फेक्शन जावन मातेर जाता आनी रोग चड खर जाता. पैण क्वांतकच जो द्रव भायर येता तो नेमान मून काडूंक जाय. ओल्या कपड्याची घडी पैण जाल्ल्या भागाचेर दमाक सात-आठ फावट दवरूंक जाय. अशें केल्यार घाय थंड उरता आनी द्रव भायर येवप सोपें जाता. दाग मुक्तकच ताका झिंग क्रिम लायल्यार बऱ्याक पडटा. मातेर जाल्यार अँटीबायोटिक गुळयो घेवच्यो पडटात. चड बुड्डण सुटता तेन्ना केलामिन लोशन लायत जाल्यार खाज उणी जाता. नितळसाण दवरप चड म्हत्वाचें आसता.

२. चामखीळ (Warts): चामखीळ म्हळ्यार भायले कातीची जाल्ली वाड. चामखीळ एका सूक्ष्म जीवापसून जाता आनी एकट्याकडल्यान दुसऱ्याक णवक शकता वा आंगाच्या एका भागाकडल्यान दुसऱ्या भागाकडेन वचूंक शकता.

चामखीळ खूब प्रकारचे आसतात. ल्हान भुरग्यांक हातांचेर आनी मुतामळार जातात, ते कातीच्याच कोरचे आनी मुळमुळीत आसतात. नवऱ्यांचेर जे चामखीळ जातात ते चेपटे आसतात आनी कातींत भितरमेरेन गेल्ले आसतात. दामीत जाल्यार ते दुखतात आनी चलतना त्रास करतात. खूब फावट बारीक बारीक चामखीळ एकठांय येवन एक व्हडलो चामखीळ तयार जाता.

चामखीळ ना करपाचीं वखदां खूब आसात. ट्रायक्लोरोसेंटीक अँसिड हें सगळ्यांत म्हत्वाचें. ह्या वखदांत कापूस बुडोवन चामखीळाचेर लायतात. सॅलीसिलीक अँसिड हेंय ह्या रोगाचेर एक बरें वखद जावन आसा. चामखीळ चड मोटे जायत जाल्यार ते मशीनाच्या आदारान काडटात. एकदां काडिल्ले चामखीळ पर्यून येवंक शकतात.

३. कोड (Vitiligo): हो रोग सरसपणान दिसून येता. हातूंत आंगाचो खंयचोय भाग धवो जाता. हाचें कारण अजून कळूंक ना. हो रोग खंयचेय गिरायेचेर जावं येता. आंगाचो रंग वचून धवेफुल्ल दाग पडटात. दाग चडशे मुखामळाचेर आनी मानेर दिसतात. हातापांयांचेर आनी हेर जाग्यांचेरूय दाग दिसूंक लागतात. हे दाग केन्नाकेन्नाय अकल्मात ना जातात. तशें जावपाक म्हयने वा वर्सां लागतात. पूण चडशे हे दाग सगळ्यांक पातळटात आनी पुराय आंग धवें जाता. ह्या रोगाचेर रामबाण वखद अजून सांपडूंक ना.

४. कार्बुण्यो (Carbuncles): ह्यो पुळ्यो चडकरून फाट, मान वा गळ्याचेर येतात. सुर्वेक आंगार एक दाग दिसता आनी तो दुखूंक लागता. दुयान जोर येवन रोग्याक अशक्तताय येता. दाग मागीर व्हडलो जावन पय पुळ्यो येतात. ह्या पुळ्यांनी मातेर जावन त्यो फुटतात आनी घाय जातात.

जातात.

हाचेर वखद म्हळ्यार हे घाय सावलोनाच्या उदकान धुवन काडूंक जाय. उपरांत फाव ती अँटीबायोटिक क्रीम लावन बॅडेज करूंक जाय. सदांच शाबू लावन घाय धुल्यार ते सुजनात. हो रोग चड पातळत जाल्यार पोटांत घेवपाक पेनिसिलीन गुळयो दितात.

१२. खाज (Pruritus): कसलेंच कारण नासतना अचकित बुड्डीनशें दिसता, तेन्ना आंगाक 'खाज' वा 'लुंवलुंव' सुटल्या अशें म्हण्टात. कांय फावट गोडेमूत, कामीण, फिदाचे दुयेंस, कांक्र (कॅन्सर) जायत जाल्यार अशी खाज सुटता. जाण्ट्या मनशांक कात मुकिल्ल्या कारणान अशी खाज सुटता. हाका वखद ना, पूण कांयवेळार अँटीहिस्टामीन दिल्यार बरें दिसता. थंड हवेच्या वातावरणांत हो रोग चड दिसून येता.

गुप्तभागांचेर खाज येवपाचो प्रकार ३० ते ५० पिरायेभितर चड दिसून येता. आंग नितळ दवरल्यार ती खाज उणी जाता. हाचेर क्रीम लायल्यारूय बऱ्याक पडटा.

१३. पिठें (Ichthyosis): बरेंच फावट कांय लांकांच्या कातीचो पिठें पडटा. कांय कारणांक लागून जल्मासावनूच कात मुकी सडसडीत आसता आनी हाताक खरखरीत लागता. कातीचीं खवळां येवंक सुरवात जाता. १ ते ४ वर्सां पिरायेच्या वेळार हो रोग सुरू जाता आनी ल्हवल्हव वाडत वता. चामडेक हात लायल्यार पिठें पडटा आनी कातीचेर कात्रे पडटात.

अशा लोकांची कात चकचकता. मुखामळार ताचो चडसो परिणाम जावंक पावना. ओठच्या कोनशांक कात्रे पडूंक शकतात. नाखटां दाट जावन तांचेर भेगो पडटात. अशे पिठें जाल्ले कातीक पैण जावपाची शक्यताय बरीच आसता. हाकालागून कात धुवन नितळ दवरची पडटा. चड शाबू लायत जाल्यार कात फुटूंक शकता. वताक रचल्यार असल्या रोग्याक बरें दिसता, कारण घाम येवन कातीक मात्शी थंडसाण मेळटा.

हाका खास असो उपाय ना. जतनाय म्हूण क्रीम वा लोशन आंगार लायतात.

१४. घामोळें (Miliaria): घामोळें हें दुयेंस न्हय. चड घाम येतकच आयिल्लो तो एक प्रकारचो पुठेर घामोळें चड प्रमाणांत गिमाच्या दिसांनी येता. घाम येवन आंगावयले कपडे काडिनामतना दवरीत जाल्यार हो पुठेर उत्पन्न जाता. ल्हान भुरग्यांक हो पुठेर चडसो येता.

घामोळें खांक्यांनी वा फाटीचेर चड सांपडटा. ताका खास असो उपाय ना. आंगाची नितळसाण दवरप, नितळ कपडे घालप ही पुठेरआड जतनाय घेवची पडटा. घामोळ्याचें प्रमाण चड आसल्यार पावडर वापरतात.

- डॉ. पद्मनाभ रताबांली

- डॉ. दयानंद राव

आयुर्वेदीय चिकित्सा: आयुर्वेदांत कुशठरोगाचे वट्ट १८ प्रकार सांगल्यात. तातूंतलीं ७ महाकुशठां जाल्यार ११ शुद्ध कुशठां आसात. वातादि त्रिदोशाच्या योगान कुशठचे सात प्रकार आसात: वातजन्य, पित्तजन्य, कफजन्य, वातपित्तजन्य, पित्तकफजन्य, कफवातजन्य, त्रिदोशजन्य.

महाकुशठां: कपालकुशठ- काठसर तांबडे. रुक्ष आनी खरखरीत. वेदना अदीक आसतात. हाचेर उपाय म्हूण कावडिंग, सुंठ, मिरयां, पिंपळी, हरडा, बेहडा आवळकांठ, नागरमोया, चित्रक, बचनाग वेखंड गोड, ममभाग घेवन ताचो कल्क करून लेप लायतात. औदुंबरकुशठ- शूल, दाह, रंग तांबडो. कात पिकाचो संभव चड आसता. मंडलकुशठ- धवो रंग, कठीण, ओलसर, तुळतुळीत, मंडलाकार उपाय म्हूण चित्रकाच्या कल्पाचो लेप घांसून घांसून लायतात. ताचेर निर्गुडीच्या बियांचो लेप लायतात. सिध्मकुशठ- धवे, तांबसर, कात पातळ, दुदया फुलाच्या रंगाची. हो रोग कमरग्या वयल्या भागांत जाता. उपाय कार्पासिकापत्रादिलेप, मूलकबीजलेप, गंधकादि लेप, रसादिलेप, कामसर्दकबीजदि लेप.

शुद्धकुशठां: एककुशठ- धर्मविरयत, नुस्त्याच्या खवळांभशेन. चर्मकुशठ-

कात्यायनी बाणेश्वर-काथो

हत्तीच्या गजमंड्यासारके दाट. किटिभकुशठ- खरखरीत, रूक्ष, खाजयुक्त. वैपादिकुशठ- हातपांय फुटून तांकां भेगो पडटात. वेदना जातात. असलकुशठ- खूब खाज येता. फोड तांबड्या रंगाचे आसतात. द्युमंडळकुशठ- खाजयुक्त, तांबडे ल्हान फोड. चर्मदलकुशठ- तांबड्या रंगाचे. खाज येता, स्पर्श सहन जायना, दाह जाता. पामाकुशठ- बारीक पुळ्यो येतात, तातूंत लस व्हांवता, खाज येता. कच्छकुशठ- पामकुशठाचो उग्र प्रकार. विस्फोटककुशठ- काळसर तांबडे, पातळ कातीचे फोड. शताकुशठ- तांबसर रंगाचे, दाह वेदना खूब. आंग व्रणांनी भरता, किडे पडटात. विचर्चिका- श्यामवर्णी, खाजयुक्त; फोड, स्नाव खूब जाता.

उपाय: गुंजादिलेप- गुंजा आदी १८ वखदां एकठंय घेवन तांचो लेप लायल्यार गजचर्म, ददु कंडू हांचो नाश जाता. आरवघलेप- बाहत्याच्या पात्याचो लेप. गजचर्म, ददु, पामा, विचर्चिका हांचेर उपयुक्त. पिपल्यादि लेप- पिंपळी, करंज, तुळस, कोशठ, गोरंजन, चित्रक ह्या स वखदांचो लेप किटिभकुशठाचेर उपेगी पडटा. शिलादि लेप- मनशीळ, हिरकस, मोरचूद हीं तीन वखदां गायच्या मूतांत वांटून तांचो लेप करतात. किटिभ, विसर्प हांचेर उपेगी पडटा. शिरसादितैल- घोत्र्याचो बियो आनी सैंधव उदकांत वांटून ताचो कल्क करून आनी शिरसाच्या तेलान सिद्ध करतात. हें तेल वैपादिक कुशठाचेर गुणकारक जावन आसा.

ददू, किटिभ हांचेर फुडले लेप उपेगी थारतात. मूलकबीजादिलेप (मुळ्याचो बियो), आरवघपत्रलेप (बहाव्याचो पालो), प्रमुनाटबीजादिलेप (तायखिळ्याचो बियो), विडंगादि लेप (वावडिंग), दूर्वादि लेप. सिंदूरदिलेप- पांयाकुशठाचेर उपेगी. बृहात्सिंदूरहातैल हें २२ वखदांचें तेल पामा, विचर्चिका, कच्छ, विसर्प हांचेर उपेगी.

पोटांत घेवपाचीं वखदां: गुगुलुसेवन, खदिरशिट, महारवदिरघृत, पंचनिंबचूर्ण, मंजिश्ठादिकाढो, भल्लातकावलेह, त्रिफलादिगुटिका, विडंगादि चूर्ण.

- शरदिनी डहाणूकर

जनावरांचे कांय कातीचे रोग: जनावरांमदीं कातीच्यो जल्मजात विकृती चडश्यो दिसून येनात, पूण फुडें कातीचेर पडिल्ल्या भाराक लागून जाल्ल्या रोगांचें प्रमाण चड आसता. येरदारखातीर वापरिल्ल्या जनावरांचे कातीक खोशी वा हेर गजालींच्या वर्शणाक लागून पर्थून पर्थून सूज येवन थंयचो भाग दाट जाता. कांय फावट थंयचे कातीर घाय जातात. सुक्ष्मजंतू, व्हायरस हांकांय लागून जनावरांक कातीचे रोग जातात. मनशाक जावपी कातीचे कांय रोग आनी तांचीं लक्षणां जनावरांमदींय बरेच फावट दिसतात.

जनावरांचे कातीच्या रोगाचेर सॅलिसिलीक अॅसिड, गंधक आनी प्रतिजैव वखदां उपायाचे नदरेन वापरतात.

- कों. वि. सं. मं.

कात्यायनी बाणेश्वर: शाक्तपंथीय लोकांची एक देवता. सप्तशतीच्या देवी कवचांतल्या ३ ते ५ व्या श्लोकांत 'कात्यायनी' ही आदिमाया आदिशक्ती नवदुर्गेचो सवो अवतार म्हळां. ते श्लोक अशे:

प्रथमं शैलपुत्रीति, द्वितीयं ब्रह्मचारिणी,
तृतीयं चन्द्रघण्टेति, कूर्माण्डेति चतुर्थकम्,
पंचमं स्कन्धमातेति, षष्ठं कात्यायनिती च,
सप्तमं कालरात्रिश्च, महागौरीति, चाष्टमम्,
नवमं सिद्धिदात्री च नवदुर्गाः प्रकीर्तितः।

कात्यायन ऋषीन तिची आराधना केली. ती सान कुमारिका जावन ताच्या आश्रमांत रावली. देखून तिका 'कात्यायनी' हें नांव पडलें.

स्कंदपुराणांत हे देवतेचो उल्लेख मेळटा. परशुरामान आपली भूंय कश्यपाक दान केली. उपरांत स्वताखातीर सुवात निर्मूक सह्याद्रीच्या रामघाटावेल्यान बाण माल्लो आनी दर्याक पयस धुकल्लो. ते सुवातेक 'सप्तकोंकण' म्हणपाक लागले. ताणें मदले सुवातेर जंय बाण मारिल्लो थंय बाणवल्ली (आतां बाणावली) म्हणपाक लागले. परशुरामाक, ह्या बाणावली गांवांत कात्यायनीचें देवूळ बांदचें, असो ब्रह्मबाणी वरवीं

साक्षात्कार जालो. ताणें ते प्रमाण थंय कात्यायनीचें देवूळ बांदलें.

साश्ट म्हालाच्या बाणावली गांवांत कात्यायनी बाणेश्वराचें देवूळ आदल्या काळासावन आसलें. १५४० ते १५४५ च्या सुमाराक पोर्तुगेज आनी जेजुईत कॅथॉलिक मिशनऱ्यांनी हेर देवळांवांगडा ह्याय देवळाचो विध्वंस केलो. देवूळ मोडटकच देवतेच्या म्हाजनांनी देवतेची मूर्त एका ल्हान व्हड्यांतल्यान अरबी दर्यांतल्यान दक्षिणेक कारवार हांगा केली. अंकोला म्हालांतल्या बेळेकरी गांवांत दर्या वेळेर देवीची थापणूक जाली.

एक फावट पोवळेकार नांवाच्या वेपान्यालो मचवो दर्याच्या चिखलांत रोमलो. तेन्ना वेपान्यान ह्या संकश्टांतल्यान सोडयल्यार आपूण मचव्याच्या आकाराचें देवूळ बांदतलों, अशें सांगून घेतलें. मचवो बरे तरेन पावला आनी ताका तातूंत खूब फायदो जालो. वेपान्यान खोशी जावन मचव्याच्या आकाराचें देवूळ बांदलें, थंय देवीची थापणूक केली. मंगळार माघ शुद्ध नमी दिसा देवीची नवे वास्तूंत प्रतिश्ठपना केली. हें देवूळ बेळेकरी सावन दक्षिणेक सुमार तीन किमी. अंतराचेर अवशें गांवांत श्री भूदेवी हे थळावे देवतेचे मान्यतायेन बांदलें.

देवीचें रूप: देवीचें रूप कुमारिकेचें आसून तिच्या उजव्या हातांत तलवार आनी त्रिशूळ, दाव्या हातांत शंख आनी महिषामुराची जिबली आसा. तिची मान फुडलेवटेन (सन्मुख) बागवल्ली आसा.

श्री बाणेश्वराचें लिंग, गणपतीची मूर्त, रामपुरुष, ग्रामपुरुष, निराकार, वाठाराचो राखणदार, शाबरी तंत्रांतलो काळभैरव आनी दांड हे दोगूय गण, हो कात्यायनीचो परिवार जावन आसा.

संस्थापक जाळवणदार: प्रभू, कीर्तनी, गुरव, जोशी, हे ह्या देवळाचे संस्थापक जाळवणदार आसात.

म्हाजन कुळावी भजक: प्रभू, कीर्तनी, शेणय, गांवकार, आबाडे. नायक डांगी हे देवीचे म्हाजन, घासें, भट, बाणावलीकर, नायक, नायक सलत्री, शानभाग, शेणय, बाळीगा हे कुळावी तर थळावे लोक, बेळेकरीचे खाखी आनी हेर जायतो लोक तिचो भजक आसात.

जामदग्न्य, भास्वज, अत्री, कश्यप, कौशिक, कौडिण्य आनी वत्स गोत्रांचे लोक देवीचे कुळावी आसात.

मुखेल उत्सव: देवीची पालखी भायर काडटना खाखी घुडी धरतात. प्रभू आरत-घांट तर किर्तनी ताळ घेतात. वर शुक्ल नमीचे राती देवीची पालखेंतल्यान मिरवणूक काडटात. आश्विन आनी माघांतल्या पाडव्याक कौल-प्रसाद जाता. आश्विन शुद्ध पुनवेक ग्रामपुरसाचो भार गांवकाराचेर येता. तो तापिल्ल्या तेलांतल्यान वडे काडटा. गांवकार घराण्याक सुतक वा सुयेर आसल्यार प्रभू कुटुंबांतल्या मनशाचेर भार येता.

वैशाखांतली वसंत पूजा (पानकपूजा) आनी माघ तशेंच आश्विन शुद्ध नमीचे उत्सव, आश्विन शुद्ध दसमीचें 'कुमारिका पूजन' हे म्हत्वाचे उत्सव आसात.

कात्यायनीचें संगमखरी फातरचें एक देवूळ महाराष्ट्र राज्यांत 'कोल्हापूर' हांगा आसा. नदी दिल्लीसावन बारा किमी. अंतराचेर छतरपूर हांगाय तिचें देवूळ आसा. थंय कात्यायनी ट्रस्टाचें व्हड हॉस्पिटल बांदपाचें काम चालू आसा. कात्यायनीचो एक मठ मंगळूरक आसा.

कात्यायनीचें स्तोत्र अशें:

सर्व मंगल मांगल्ये शिवे सर्वार्थसाधके ।

शरण्ये त्र्यंबके गौरी कात्यायनी नमोस्तुते ॥

शरणागत दीनार्त परित्राण परायणे ।

सर्वस्वार्ति हरे देवी कात्यायनी नमोस्तुते ॥

- प्रा. उल्हास वि. पै. भाटीकार

काथो: नाल्ल आनी सुपारी हेभायर आंबो, आंबाडो हांचे घट बियेचेर वा फळाच्या भितरल्या कवचाचेर आशिल्ल्या केंसाळ आवरणाक 'काथो' (coir) अशें म्हण्टात.

माडाचो 'सिडो' वा 'शेवक' हांच्याय तंतूंक वा धाग्याक काथो अशें म्हण्टात. पूण सादारणपणान नाल्लाची निबर तिकतिकीत कट्टी आनी वयली साल वा कात हांच्यामदल्या धाग्यांच्या मोव आवरणाक काथो अशें

मात. काथो हो भायले कातीचो (सोण्णाचो) एक भाग आसता. ह्या म्याचें वजन नाल्लाच्या वट्ट वजनाच्या ३५ % आसता. संयोजन: सकयल दिल्या कोश्टकांत दाखयिल्ल्याप्रमाण काथ्याच्या म्याचें रसायनीक संयोजन नाल्लाचे पिरयेंचेर आदारित आसता. मुके कातींत जैव पदार्थांचें (organic matter) प्रमाण ९५ % जाल्यार रासायनिक (mineral ash) चें प्रमाण ५% आसता. धाग्यांभितर हें प्रमाण ५-११% अशें आसता.

(काथ्यांत वूल भरसून), पांयपुसणीं, गादयो आनी सोफा वा मोटार गाडयांची सीटां, वाहनां आनी रेल्वे उद्येग, नाजूक वस्तूंचे पॅकिंग, वातानुकूलित उपकरणां, बोटींचे आनी व्हड्यांचे उद्येग, वायू गाळणी, तेल गाळणी (ऑलिव्ह तेल), दर्यांत खोलमेरेन घाल्ल्यो केबल्स, नुस्त्याचीं जाळीं विणप, तरेकवार झाडू आनी ब्रश तयार करप, गोरवां आनी हेर पोशिल्ल्या जनावरांखातीर दावीं, रज्जू आनी दोरयो, रेल्वेच्यो पोतयो आदी सगळ्या वस्तींनी काथ्याचो भोव उपेग जाता.

सुक्या वजनाच्या आदाराचेर घटकांची टक्केवारी

नाल्लाचे प्रकार	टी. एस्. एस्.	पेक्टिन	हेमिसेल्यूलोज	सेल्यूलोज	लिग्निन
जाण्टो नाल्ल					
(अ) कात/सोण्ण	२६.०	१४.२	८.५०	२३.९	२९.२
(ब) काथो	५.२	३.०	०.२५	४३.४	४५.८
तरणो नाल्ल					
(अ) कात/सोण्ण	२९.०	१४.८	८.१०	१९.२	३१.६
(ब) काथो	१६.०	२.७	०.१५	३२.९	४०.५

काथ्याचे प्रकार: सैमीक अवस्थेंत काथो म्हळ्यार ल्हान (३-५ सेंमी.), मध्यम (५-१५ सेंमी.) आनी लांब (१५-३५ सेंमी.) धाग्यांचो. तांतूंचो, भुशक लागून एकठांय उरिल्लो एक चोमो. हो चोमो पिंजून तू वेगळे करूं येतात. यांत्रिक पध्दतीन वा हातान हे तांतू वेगळे करून तांचो काबळो तयार करतात. खुसोवणी वा पिंजप केल्या उपरांत ताचे तेन विभागांत वांटे जातात: १. शेंदऱ्यो तयार करपाचे धागे २. लांब वा पेटवे धागे ३. काबळो.

मोटवे धागे आनी काबळो भरसून आनी वळून केन्नाय 'कुल्ला' आशिल्लो धागो तयार करतात. ह्या धाग्याचो उपेग खरबरेभित्त काथो तयार करपाखातीर जाता.

शेंदऱ्यो तयार करपाचो धागो तरण्या नाल्ल्यांतल्यान (१० ते ११ रुयने पोरन्या) काडटात. शेंदऱ्यांचीं वा राजवांचीं आनी दोरयांचीं सुतां झतपाखातीर हो सगळ्यांत लांब आनी लवचिक असो धागो वापरतात. १००० सोण्णां, ८०-१०० किग्रॅ. वजनाचे धागे दिवंक शकतात.

मोटवे धागे लांबायेन उणें आशिल्ल्यान तांचो उपेग सारण, झाडू करपाखातीर जाता. हाच्यो १ बांदणी, २ बांदणी आनी ३ बांदणी अश्यो प्रति आसतात. ३ बांदणी प्रतिचो धागो सगळ्यांत लांब आनी सगळ्यांपरस बरो आसता. चडशा फावट ताका काळो रंग दितात आनी मागीर ताचें १३ किग्रॅ. वा १५ ते २० किग्रॅ. मेरेन गठ्ठे बांदतात.

काबळो हो सगळ्यांत ल्हान धागो. ताचो उपेग गादयो, खुर्च्यो वा सोफांखातीर जाता. १००० सोण्णां, ५० किग्रॅ. मोटवो धागो आनी १०० किग्रॅ. काबळो दिवंक शकतात.

गुणधर्म आनी उपेग: काथ्याचेर दर्याच्या उदकाचो कांयच परिणाम जायना. चुनो आनी सोडियम सिलिकेट भरशित जाल्यार ताचेर उज्याचोय परिणाम जायना. ताची उश्मीय संचाहकता (thermal conductivity) उणी उरिल्ल्यान निरोधक (insulator) म्हूण ताचो बरोच उपेग जाता. काथो आपल्या वजनापरस आठ पटीन चड उदक शोषून घेवंक शकता. उदकांत विसाळपी पोर्टण मेळोवपाचे नदरेंतल्यान ताचो उपेग जाता. सोण्णाच्या गोबरंत लेगीत २५-३५% पोर्टण आसता. लाकडाच्या अशाचें प्रमाण काथ्यांत आशिल्ल्यान ताचो उपेग लांकडाचेर घावपी अळम्यांखातीर (डिप्री अळंबी) जाता

काथ्याचे काजळेचो उपेग लांकूड तिगोवपाखातीर जाता. हे काजळेचो उपेग कच्च्या लोखणाचे निर्मणेखातीर आनी धरसुती वापरपाखातीर जाता. काथ्याचे वेगवेगळे उपेग जातात: शेंदऱ्यो आनी मॉटिंग, कपडो, नकली छतां आनी छानि निरोधक, गालिचे, काबळी

काथो उत्पादन: खरबरेभित्त काथो तयार करपाखातीर आनी यांत्रिक पध्दतीन काथ्याचे धागे तयार करपाखातीर डावनसू डिक्कोर्टिकटर सरसपणान वापरतात. सोण्णां उदकांत भिजयल्याबगर वा कुसयल्याबगर पिंजपाचे हे प्रक्रियेंतल्यान मोटवो धागो आनी काबळो मेळटा.

सगळ्यांत बरे प्रतिचो धागो नाल्ल पांचव्या रंगाचो आसतना तांची सोण्णां काडटकच मेळटा. हीं सोण्णां काडून तीं एका फोंडांत उदक घालून तातूंत फुगत घालतात. हांचेर मुश्मजीव प्रक्रिया जावन ती कुसपाखातीर ६ ते १२ म्हयने वतात. न्हंयची खाडी वा खारसाणीचें उदक सोण्णां कुसोवपाखातीर चड उपेगाचें थारता आनी हाका लागून काथ्याक झगझगीत कोर मेळटा.

काथो मोव जाल्या उपरांत तांकां लांकडाचे खुंटयेन, चड करून चिचेच्या लांकडाचे खुंटयेन घोडायतात. हाका लागून काथो आनी भुसो पुरायपणान वेगळो जाता. उपरांत तो सुकोवन ताका हातान वा चक्राचेर काततात.

काथो उत्पादन: भारतांतलें केरळ राज्य काथ्याच्या उत्पादनांत बरेंच फुडें (१,४७,००० टन) आसा. श्रीलंका, बांगलादेश आनी झांझीबार काथ्याचें उत्पादन उण्या प्रमाणांत करतात. श्रीलंका, थायलंड, केनिया, टांझानिया आनी सेशल्स हे देश ठिसूळ धागो आनी काबळो उत्पादनांत मुखार आसात. काथ्याचें उत्पादन करपी संवसारंतले मुखेल देश १९७१ तले आंकडेवारीप्रमाण अशे आसात: भारत (१६१ हजार टन), श्रीलंका (१०० हजार टन), टांझानिया (८.५ हजार टन), बांगलादेश (८.५ हजार टन), थायलंड (३.५ हजार टन), फिलीपिन्स (२.५ हजार टन), ब्रह्मदेश (२.२ हजार टन), केनिया (२ हजार टन), सेशल्स (१.९ हजार टन), मलेशिया (१.५ हजार टन), मोझांबीक (१ हजार टन) आनी मोरोक्को (०.५ हजार टन). संवसारंतलें वट्ट उत्पादन २,८९,९०० टन इतलें आसा. काथ्याच्या उत्पादनांतल्यान भारताक बरेंच परकी चलन मेळटा. देशांतल्यान १९७१ ते ५४,२५२ टन काथो उत्पादनाची निर्यात जाली आनी तातूंतल्यान १४३.६ दशलक्ष रुपयांचें परकी चलन मेळ्ळें. निर्यात जरी सद्यामेरेन तशीच आसा तरी काथ्याच्या दरंत वाड जायत आसा.

काथो रोखडोच पेट घेता पूण सवकसायेन जळटा, हाका लागून गांवगिऱ्या वाठारांनी चूली पेटोवपाखातीर ताचो उपेग करतात. गोंयांत खावपाचे जिनस शिजोवपाखातीर सोण्णाच्या उज्याचो उपेग करतात, तो भट्टी वा खोर्न पेटोवपाखातीरय वापरतात.

फाटीच्या कण्याचे आनी तंत्रिका तंत्राचे (Nervous System) विकार

आशिल्ल्यांक काव्याचे पातळ गावयांचेर न्हिदपाची डॉक्टर शिफारस करतात. काव्याची उश्मीय संवाहकता उणी आशिल्ल्यान गिमाच्या विसांचे गरसेंत काव्याच्या हांतरुणाचेर न्हिदिल्ल्यान शीतळसाण मेळटा.

गोंयांतलें काव्याचें उत्पादन: गोंयच्या 'कळंगूट' जातीच्या नाल्लाचें सोण 'बाणावली' जातीच्या नाल्लापरस चड दाट आशिल्ल्यान ताचो काथो तयार करपाखातीर चड उपेग जाता. सोण्णां कुसोवन काथो काडपाचो उद्येग चोपडें न्हय (शिबोले-कोलवाळ) आनी तेरेखोल न्हय (केरी-पेडणें) हांगा चड जाता. म्हापशां आनी दिवचल (कारपुर) हांगाच्या उद्येगीक वसाहतींनी दोरयो तयार करपाखातीर काव्याचे धागे काडपाचो उद्येग चलता.

- मिंगेल ब्रागांझ

कादंबरी: एक दीर्घ कथात्मक गद्य साहित्यप्रकार. इंग्लीश 'नॉव्हेल' ह्या उतराचो कादंबरी हो भारतीय/कोंकणी पर्याय आसा आनी 'बाणभट्ट' हाच्या कादंबरी ह्या संस्कृत कथात्मक ग्रंथाच्या नांवावयल्यान तो भारतीय भाशांनी आयलो.

अनुभूतिच्या आदाराचेर वास्तव चित्रण करपाखातीर खूबशीं पात्रां आनी बऱ्योच घडणुको कथानकांत गुंथून विस्तारान रचिल्ल्या गद्य साहित्यप्रकाराक कादंबरी म्हण्टात. कोंकणींत ताका नवलकथा अशेंय म्हण्टात. कोंकणीतलो पर्याय इंग्लीश उतर 'नॉव्हेल' (Novel) म्हळ्यार कितें तरी नवें दिवपी, हाचेवयल्यान 'नवलकथा' वा 'नवलकाणी' ह्या रुपान आयलो.

मनोरंजन हो नवलकथेचो हेत आसलो, तरी प्रबोधन हो तिचो मुखेल हेत आसा. सर्जनशील बरोवपी अणभवाच्या कसार घासून विंगड विंगड पात्रांचें आनी घडणुकांचें जेन्ना विस्तारपूर्वक चित्रण करता, तेन्ना पुराय समाजवेवस्था वास्तवरुपान वाचप्यामुखार उबी रावता. हाकाच लागून नवलकथा म्हळ्यार खासा थळ, काळ आनी समाज हांचो एकतेरेचो इतिहास अशेंय मानतात.

साहित्याक गद्य परंपरा नाशिल्ली तेन्ना हो प्रकार महाकाव्याच्या रुपान रचताले. रामायण, महाभारत हीं पूर्विल्ल्या काळांतलीं महाकाव्यां भारतांत सगळ्या लोकांच्या वळखीचीं आसात. हेर कडेनूय 'रोमान्सी' वा 'फॅब्लो' ह्या नांवान पद्यकाणयो बरयताले. जादू, चमत्कार, परक्रम हातूंतल्यान आदर्शवाद जागोवपी ह्यो काणयो चडश्यो राजा, सरदार वा शिलेदार हांचेर बरयिल्ल्यो आसताल्यो.

१६०५ वर्सा मिंगेल द सेखांतिश हाणें बरयिल्ली 'दौं कियोते' (डॉन क्विझोट) ही आयचे कादंबरीकडेन नातें सांगपी पयली कादंबरी, अशें म्हणूं येता. अवेव्हारी आदर्शवादाच्यो भगलो मारून बरयिल्ले हे कादंबरींत त्या काळावयल्या पद्यकाणयांचीं फकाणां मारून आर्विल्ल्या नवलकथेची बुन्याद घाली. पूण कल्पनाविलासान रंगयिल्ल्या काणयांचो प्रकार वचूंक खूब काळ लागलो.

'रोमान्से' (प्रबोधनकाळ) च्या उपरांत छापणावळीची उदरगत जाली. शिक्षणाचो प्रसार आनी व्यक्तिस्वतंत्रताय हांका लागून अभिरुची आनी अभिव्यक्ती दोनूय गजालींक मेकळेंपण मेळ्ळें. दरबारी, झुजारी हांचेमदीं घुस्मटिल्लें साहित्य मेकळें जालें. लेखकांनी सादारण मनशांचेर आनी तांच्या जिवितांतल्या घडणुकांचेर बरोवंक सुरवात केली. महाकाव्यां, वीरगाथा ह्यो गजाली फाटीं पडल्यो. सर्वगुणसंपन्न नायक आनी दुराचारी खलनायक ह्यो संकल्पना फाटीं पडल्यो. सादारण मनीस आपल्या बऱ्या वायट गुणांसकट कादंबरीचो नायक जालो.

विस्तार हो कादंबरीचो खाशेलो स्वभाव जाल्ल्यान केदोय व्हड आंवांठ घेवपाची कादंबरीकाराक मेकळीक मेळ्ळी. समाजांतलीं धोंगापोंगा दाखोवन आनी मनोविश्लेशणाच्या आदारान व्यक्तिचित्रण करून कादंबरीन लोकांक अंतर्मुख करून स्वताभितरले दोश निवळावपाक प्रवृत्त केले. आजूय कादंबरी समाजाची विवेकबुद्द जागोवपाचो वावर सातत्यान करता.

सद्याक नवलकथा तरेकवार रुपांनी आमचेमुखार येता. इतिहासीक,

विज्ञानीक, रहस्य वा गुप्तहेर अशीं विशयानुरूप तिचीं रुपां आसात. कादंबरी सगळ्या आंगांनी फुलपाखातीर संवसारीक साहित्याच्या मळार म्हत्वाचो वावर करपी लेखक म्हळ्यार चार्ल्स डिकन्स, फ्लॉबेअर, एमिल शोला, हेन्री जेम्स, हेमिंग्वे, डॉस्टोव्हस्की, टॉलस्टॉय, डी. एच्. लॉरेन्स, जेम्स जॉयस, फ्रांझ काफ्का, सार्त्र, काम्यू हे जावन आसात. सद्याच्या काळांत गाब्रियल गार्सिया मार्केझ ह्या दक्षिण अमेरिकन लेखकान आपले आगळे शैलीक लागून संवसारभरच्या टीकाकारांचें लक्ष आपलेवटेन ओडलां.

भारतांत नवलकथेचो जल्म सुमार सवायशीं वर्सां आदीं जालो मराठींत बाबा पद्मनजी, हरि नारायण आपटे हांणी युरोपीय धर्तेचेर पयल्यो नवलकथा बरयल्यो. पूण नवलकथेक भारतीय बसका दिवपाचो वावर विसाव्या शतमानांतले बरोवपी बंकिमचंद्र, रवींद्रनाथ टागोर, शरदचंद्र चटर्जी, प्रेमचंद्र हांणी केलो.

हेर भारतीय भाशांनीय कादंबरीची पावंड्यापावंड्यान उदरगत जाली. ओडिया भाशेंत फकीर मोहन सेनापती, राधानाथ राय, मधुसूदन राव हे कादंबरी बरोवपी पयले लेखक अशे समजतात. आर्विल्ल्या काळांत गोपीनाथ महांती, कान्हुचरण महांती, कमलाकांत दास आनी राजकिशोर पटनायक हांणी नामना जोडल्या. असमिया भाशेंत राजनिकांत बर्दोलोई, देबचंद्र तालुकदार आनी दंडिनाथ कलिता हांणी कादंबरीच्या मळार बरपावळ केल्या. कन्नड साहित्यांत पयलीं स्वतंत्र कादंबरी म्हळ्यार रेंदळ वेंकट सुब्बराव हाची 'केसरी विलास' (१८९५). आर्विल्ल्या काळांतले म्हत्वाचे कादंबरीकार शिवराम कारंत, के. व्ही. पुट्टप्प, देवुडू, अ.न. कृष्णराव हे जावन आसात. स्वतंत्रताये उपरांत कन्नड साहित्यांत कादंबरीची निर्मणी व्हडा प्रमाणांत जाली आनी हातूंत यशवंत चित्ताल, शांतिनाथ देसाई, यू. आर. अनंतमूर्ती, त्रिवेणी, अनुपमा निरंजन हांचो बरोच हातभार आसा. गुजराती साहित्यांत नंदशंकर मेहता हाची 'करण घेलो' ही पयली कादंबरी अशें मानतात. गोवर्धन त्रिपाठी हाची 'सरस्वतीचंद्र' ही गुजरातींतली सगळ्यांत श्रेष्ठ कादंबरी, अशें जाणकारांचें मत आसा. पन्नलाल पटेल, के. एम्. मुन्शी, झवेरचंद मेघाणी, रमणलाल देसाई हे गुजराती भाशेंतले हेर नामनेचे कादंबरीकार आसात.

तेलुगु भाशेंत अस्तंती साहित्याच्या प्रभावान कादंबरी बरपावळीक सुरवात जाली. १९७३ त कडवल्ली रामचंद्रुडू हाणें धर्मवती विलासणी ही कादंबरी उजवाडायली. गुडपाटी वेंकटाचलम्, उन्नव लक्ष्मीनारायण पंतुलु, हे ह्या शतमानाचे सुर्वेक, जाल्यार सद्याच्या काळांत पोला प्रगडा सत्यनारायणमूर्ती, वासिरेड्डी सीतादेवी, रंगनायकम्मा, परिमला सोमेश्वर एस्. आर्. नंदी ह्या कादंबरीकारांनी नामना मेळयल्या.

तमीळ साहित्यांत कादंबरी बरोवंक वेदनायकम् पिळ्ळै हांणी सुरवात केली. स्वतंत्रतायेउपरांत के. राजवेलू, पुन्नुकुंड्रन ना. पार्थसारथी, का. ना. सुब्रह्मण्यम् हे जाल्यार ह्या पुराय शतमानाचे नदरेंतल्यान नारण दुर्गुकळान्, कल्की, एम्. वरदराजन, हे सारके कादंबरीकार म्हत्वाचे आसात.

पंजाबी साहित्यांत कादंबरीक खाशेली सुवात आसा. अठराव्या शतमानांत मोगलांच्या अत्याचारांआड जागृताय करपाखातीर भाई वीरसिंह हाणें कादंबरी बरोवंक सुरवात केली. नामना आनी मान्यताय मेळिल्लो पंजाबींतलो पयलो कादंबरीकार म्हूण नानकसिंग हाचें नांव घेतात. जसवंतसिंग 'कंवल', गुरदियालसिंग, कर्तारसिंग दुग्गल, अमृता प्रीतम हांचींय नांवां कादंबरीच्या मळार नामनेक पावल्यांत.

मराठी साहित्यांत पयली कादंबरी खंयची हाचेर मतभेद आसात. कांय जाणांच्या मतान बाबा पद्मनजी हाची 'यमुनापर्यटन' ही पयली कादंबरी, जाल्यार कांय जाण लक्ष्मणशास्त्री हळबे हाची 'मुक्तामाला' ही पयली कादंबरी अशें मानतात. हरिभाऊ आपटे, ना. सी. फडके, वि. स. खांडेकर, विश्राम बेडेकर, श्री. ना. पेंडसे, गो. नी. दांडेकर, उध्दव शेळके, व्यंकटेश माडगुळकर, श्री. ज. जोशी, जयवंत दळवी, भालचंद्र

हाडे, अरुण साधु ह्या सारक्या लेखकांनी आपली खाशेली सुवात मराठी कोंकणीच्या मळार दवरल्या. मल्याळम् भाशेंत नेटुग्राटी हांची 'कुंदलता' ही पयली कादंबरी. सी. रामन पिळ्ळा आनी चंतू मेनन हांकां मल्याळमांतले नामनेचे कोंकणीकार म्हूण वळखतात. पी. केशववेव, वैक्कम् मुहंमद बपीर, नळी शिवशंकर पिळ्ळा, एस्. के. पोटेकट्ट, पी. सी. कुडीकृष्णन्, गार, कौविलन्, के. सुरेन्द्रन्, पुन्नटिल् कुंजबुल आनी पारप्पुरतु हेय शंबरीकार बरीच बरपावळ केल्ल्यान कादंबरीच्या मळार नामनेक केल्यात.


प्रेमचंद्र, शिवपूजन सहाय, वृंदावनलाल हृदयेश, भगवतीशरण वर्मा, गला, चंद्रगुप्त विद्यालंकार हे हिंदी साहित्यांतले नामनेचे लेखक आसात. तांणी हिंदी कादंबरीक नवें मोडण दिलें जाल्यार उर्दू साहित्यांत गोंदपाल, काजी अब्दुस सत्तार, रही मासूम रजा हे नामनेचे कादंबरीकार आसात.

कोंकणीच्या मळार शणै गोंयबाब हाची गोमन्तोपनिषत् दुसरे खंडांतली 'संवसार बुट्टी' ही पयली नवलकथा. साहित्यिक परंपरा मांडित आशिल्ल्यान आनी विंगड विंगड लिपींनी वांटून गेल्ल्यान कोंकणी कादंबरी उपेक्षित उरली. सद्याक देवनागरी लिपींतल्यान बरीच कादंबरी बरपावळ जाल्या. रोमी लिपींतल्यान 'रोमांसी' ह्या नांवान लघुपुस्तं येवपी बऱ्योच कादंबऱ्यो उजवाडाक येतात. कन्नड लिपींत गे. जे. पी. सात्वाना हाणें इतिहासिक कादंबऱ्यो बरेतरेन बरयल्यात.

- दामोदर मावजो

पूरक नोंद: कोंकणी साहित्य

कान: आयकुपाचो अवयव. हाचो उपेग कुडीचो समतोल राखपाखातीर जाता. अपृष्ठवंशी (invertebrates) प्राण्याक कान नासतात, पण पोड्या किडींनी (insects) कांय वेगवेगळ्यो मांडावळी आसतात, जेव्हावेरवीं तांकां हवेंतलो कंप (vibration) जाणवता आनी कुडीचो समतोल राखूंकूय मदत जाता.



कान

कानाचे तीन वांटे स्पश्ट दिसून येतात: भायलो कान, कानाच्या पड्ड्यापसून कानपट (hinna) मेरेन. भितल्लो कान, जो कवचेच्या हाडांभितर आसता आनी मदलो कान, जो ह्या दोनांच्याय मदीं आसता. भायल्या कानाचें कानपट आनी घोल अशे दोन भाग आसतात. कानपट हें कार्टिलेज (cartilaginous) आसता. घोल कातीन धांपिल्ली आसता आनी ती ताणिल्ल्या कानाच्या पड्ड्याकडेन (tympanic membrane) जोडता. कानपटाचे खूब तरेचे आकार आसतात आनी प्राण्यांचे जातीप्रमाण ते कमी-चड हालूंकूय शकतात. मनीस आपले आपूण कानपट हालोवंक शकना. दादले तश्योच बायलो कानपटाच्या वयल्या भागाचो, वक्लाचो दांडो दवरुंक उपेग करतात. कानपटाचे सकयले

पाळयेचो उपेग बायलां दागिने घालपाखातीर करतात.

भितल्ल्या कानांत कर्णावर्त (cochlea) आनी कर्णगहन (labyrinth) आसता. कर्णावर्त घुंटाळ्याच्या आकाराचें (spiral shaped) आसता; तातूंत एक द्रव आनी खास प्रकारचे श्रवणग्राही (hearing receptor) पटल (membrane) आसता. कर्णगहनांत अर्धचक्रनळी (semi circular canals), द्रुति (utricle) आनी लघुकोश (sacculle) आसतात. हातूंत द्रव, बारीक बारीक फातरसारके कण, तशेंच श्रवणग्राही पेशा (hearing receptor cells) आसतात. बारीक बारीक मज्जातंतू (nerves) कर्णावर्तापसून सुरू जातात आनी 'कर्णावर्त मज्जातंतू फांटो' जाता. तशेंच कर्णगहनापसून प्रघाण (vestibular) मज्जातंतू फांटो जाता. ह्या दोनूय फांट्यांचो एकवट जावन आठ्वो कवटेचो मज्जातंतू तयार जाता.

मदल्या कानांत तीन बारीक हाडां आसतात आनी हो कानाचो भाग ताळ्याक युस्टेशियन नळयेन (eustachian tube) जोडिल्लो आसता. हाका लागून मदल्या कानांतलो आनी हवामानाचो दाब सारकोच उरता, तशेंच कसलोय वाव (secretion) बी आसल्यार व्हांवपाक मदत जाता. हाडांचीं नांवां हातोडी-(malleus), ऐरण (incus) आनी पदिका (stapes) अशीं आसात. तांची एक सांखळी आसून ती कानाचो पड्डो आनी कर्णावर्त हांचेमदीं आसता. कुस्कुटायेदे लायू कानाच्या पड्ड्याक आनी हाडांक जोडिल्ले आशिल्ल्यान, आवाजाची तीव्रता भितल्ल्या कानामेरेन पावपाक मदत जाता. मदलो कान, कर्णभूल गहणकूय (mastoid atrum) जोडिल्लो आसता.

आवाजापसून हवेंत ल्हारां तयार जातात आनी भायलें कानपट तीं एकवटावन कानाचो पड्डो फडफडायतात. हें फडफडावप हाडांचे सांखळेंतल्यान कर्णावर्ताक पावता आनी तातूंतलें द्रव आवाजाच्या स्वरपदांचे पट्टेप्रमाण (pitch) खास श्रवणग्राही आशिल्ल्या पटलार पडटा; श्रवणग्राही पेशा उदीत (stimulate) जातात आनी आठ्वे कवटेच्या मज्जातंतूंतल्यान मेंदवाक पावतकच आवाजाची वळख पटता.

तकली खंयच्यानूय तीन काटकोनी (perpendicular) तळांचेर घुंवल्यार कर्णग्रहनांतलें अर्धचक्रांतलें द्रव हालता आनी द्रुति आनी लघुकोशांत आशिल्ले बारीक बारीक फातरसारके कण गुरुत्वाकर्शणाप्रमाण वयर सकयल जातात आनी ग्राही पेशा (receptor cells) उदीत जावन, प्रघाण मज्जातंतूंतल्यान मेंदवाक पावोवन ममंतोल हाडटात.

कानाचें विकार: ज्या विकारांक लागून भेड्डेपण येता तशेच ममंतोल इबाडटा, तांकां कानाचे विकार अशें म्हण्टात. भायल्या आनी मदल्या कानाच्या दोशांक लागून चड-उणें भेड्डेपण येता, तर भितल्ल्या कानाच्या दोशान भेड्डेपणाभायर समतोल इबाडून घुंवळूय येवंक शकता.

भेड्डेपण येवपाच्या कारणांचें वर्गीकरण तीन तरांनी करतात: १. आवाजाचीं ल्हारां वचपाचो दोश २. मज्जातंतू संवेदनाचो दोश (sensorineural defect) ३. वयले दोनूय दोश वांगडाच जावप. आवाजाचीं ल्हारां वचपाचो दोश, भायल्या कानांतल्यो आडखळी तशेंच मदल्या कानांतल्या दोशांक लागून जाता. कोणाकूय भेड्डेपण आसत जाल्यार ताचे भोंवतणी आशिल्ल्यांक तें पयलीं जाणवता. भायल्या कानांत आडखळ आसल्यार तशेंच कानाच्या पड्ड्याक दोश आसल्यार वैजाक रोखडेंच दिसता. तेभायर वैज 'वेबर' (Weber) तशेंच 'रिन्ने' (Rinne) तपासणी करून कानाच्या खंयच्या भागाक दोश आसा, हें थारायता. ऑडियोमेट्रीचो (audiometry) सोद लागिल्ल्यान खंय दोश आसा, हें सोदून काडपाक तर मद्या लुबूच मदत जाता.

भायलो कान कातीन धांपिल्लो आशिल्ल्या कारणान, कातीचे सगळे रोग हांगा जावंक शकतात आनी आवाजाची ल्हारां वचपाक आडखळ जावंक शकता. देखीक - फोड (furuncle), पूटी (cyst) आनी अर्बुद (tumour). हेभायर कानांत कानुलो (cerumen) जायनूय आवाजाच्या ल्हारांक आडखळ जावं येता. भारतांत हांगाच्या हवामानाक लागून भायल्या कानांत फोड येवपाचें प्रमाण चड आसा. फोड येतकच कान जड आनी भरिल्लो आसा, अशें भासता; मागीर तो दुखूंक लागता, तशेंच

कानपट हालयल्यार दूख वाडटा. थोड्या दिसांनी घाणयारें द्रव्य कानांतल्यान व्हांवक लागता आनी केन्नाकेन्नाय कानांत खाजूय सुटता. हाका उपाय म्हळ्यार, कानांत आशिल्ली घाण तशेंच ओलसाण (moisture) काडप आनी जंतू मारपाचें वखद घालप. कानुलो जाल्यार सिरिंजन (syringe) उदक मारून वा हायड्रोजन पेरोक्साइट घालून कान निवळ करूंक जाय.

भायल्या कानांत इसब (eczema) जाल्यार कानाच्या बुरगकाडेन तांबसाण येता आनी साली वतात. तशेंच खाजूय सुटता आनी थोडेंथोडें उदकासारकें द्रव व्हांवता. अलर्जिक लागून चवन जाता आनी जे वस्तूपसून अलर्जी जाता, तिचो वापर सोडल्यार तें जावंक पावना. भायल्या कानाचे अर्बुद चड करून हाडांचे आनी कातीचे आसतात. तांची शस्त्रक्रिया (operation) करून कानांतली आडखळ काडून उडोवं येता.

कानाचो पड्डो फुटल्याखूय कमी आयकूंक येता. एकदम स्फोट जावन मोटो आवाज जावप, सर्गि-काडी हांकां लागून कान फुटप तशेंच मदल्या कानाचें दुखाणें फुटप, ह्या कारणांक लागून पड्डो फुटूं येता. थोड्या प्रमाणांत पड्डो फुटल्यार आपशींच बरो जाता पूण केन्नाकेन्नाय सर्जनाकडल्यान शस्त्रक्रिया करून उपाय करचे पडटात.

मदल्या कानांत जंतू गेल्यार, मदल्या कानाचें दुखाणू (otitis media) जाता. हाचें प्रमाण ल्हान भुरग्यांमदीं चड आसता. ताळ्यांतले जंतू, युस्टेशियो नळयेंतल्यान मदल्या कानांत वतात आनी पूं तयार जाता. हाका लागून कानाची फोडाफोड, कमी आयकूंक येवप तशेंच जोर येवप, असल्यो पीडा उप्रासतात. कानाचो पड्डो तटतटून फुगता, एकाद्र्या वेळार पड्डो फुटता, दूख उणी जाता आनी कान व्हांवक लागता. वखदां घेतल्यार गूण येता. मदल्या कानाच्या दुखण्याकडेन चड लक्ष दिवंक जाय, कारण तातूंतलो पूं कर्णमूल गहरांत वचूंक शकता, तसोच धंयच्यान मेंदवाक पावन अकस्मात मरण येवंक शकता. मदल्या कानांतल्या खर (acute) दुखाण्याकडेन सगळ्यांचेंच दुखीखातीर लक्ष वता आनी देखून वखद वेळार घेवप जाता; दीर्घकाळीन (chronic) दुखाण्याकडेन चड करून लक्ष वचनाशिल्ल्यान कर्णमूल गहर आनी मेंदवाक दुखावत जावपाची खूब शक्यता आसता. तशेंच हें दुखाणें भितल्या कानांतूय पावंक शकता.

भितल्या कानांत दोश जावन 'मेनिअरचो रोग' (Meniere's disease) जाता. हातूंत अकस्मात परत-परत घुंवळ येवप, घांटी मारिल्लेभशेन आवाजाचो भास जावप आनी भेड्डेण येवप ह्यो पीडा जातात. घुंवळ निवळटकच कुडीचो समतोल इबाडता आनी दोनूय वटांनी लकिल्लेभशेन जाता. म्हातारणांत श्रवणग्राही पेशा दुबळ्यो (degenerate) जातात आनी कमी आयकूंक येता, हाका 'प्रेसबायकुसीस' (Presbycusis) अशें म्हण्टात. ह्या दुयेंसांत श्रवणयंत्र (hearing aid) लायत जाल्यार आयकूंक येवपांत सुदारणा जाता.

भुरग्यांक सारकें आयकूंक येता काय ना, तें लक्ष दिवन पळोवपाक जाय. तांकां कमी प्रमाणांत दोश आसल्यार श्रवणयंत्राचो (hearing aid) वापर करपाक जाय, तशेंच चड प्रमाणांत दोश आसल्यार हातांच्या कुरवांनी समजावपाचे खाशेले शाळेंत घालूंक जाय. श्रवणयंत्रापरस बरें अशें Automatic Signal Processor यंत्रूय सद्या मेळटा.

मदल्या कानांत हाड वाडून आयकुपाचें दुयेंस, जें खास करून तरणाट्यांक जाता, ताका 'ओटोस्क्लेरोसीस' (otosclerosis) म्हण्टात. अस्तंतेकडल्या देशांत हें दुयेंस जावपाचें दादल्या बायलांचें प्रमाण १:२ अशें आसता, पूण भारतांत हाचें प्रमाण २:१ अशें आसा. पयलीं हाचेर उपाय नाशिल्लो. पूण कार्ल ऑलोफ नायलतेन आनी लीनव्हेनहॉक हांणी शस्त्रक्रिया करपाचो सूक्ष्मदर्शक (microscope) तयार केलो. १९२१ त, नायलेन ह्या सर्जनान ब्रिनेल सूक्ष्मदर्शक (Brinell microscope) वापरून सोश्यांच्या कानांतल्या कर्णगहनांत ल्हानशें जनेल केलें. १९२३ वर्सा हॉल्मग्रीन ह्या वैजान 'झाइस स्टेरिओस्कोपिक मायक्रोस्कोप' (Zeiss stereoscopic microscope) वापरून मायक्रोसर्जरी (microsurgery)

करपाक सुरवात केली. पयलीं कर्णगहनांत जनेलां केलीं, तर आतां कानाच्या सगळ्याच भागांनी 'मायक्रोसर्जरी' करतात. १९५६ वर्सा जेन सिअ हाणें सूक्ष्मदर्शक घेवन 'स्पेडेक्टोमी तंत्र' (spedectomy technique) सुरू केलें. सद्या खुबशा देशांत हें तंत्र वापरतात आनी हाका लागून 'ऑटोस्क्लेरोसीस' जाल्ल्या मनशाक आयकूंक येता.

१९६० वर्सा व्होन बेकेसी हाका 'आयकुपाचें भौतिकशास्त्र' (Physics of hearing) सोदून काडिल्ल्यान नोबेल इनाम फाव जालें. ताच्या ह्या सोदाक लागून आतां एक ल्हान इलेक्ट्रॉनिक यंत्र तयार केलों, ताका 'कोक्लेयर इंप्लांट' (cochlear implant) अशें म्हण्टात. हें यंत्र म्हळ्यार मनशान तयार केल्लो कृत्रिम कानूच जावन आसा. शस्त्रक्रिया करून हे यंत्र घाल्यार, भितल्या कानांचो दोश आशिल्ल्यांक त्या यंत्राक लागून आयकूंक येता.

- डॉ. पूर्णानंद अवदी

आयुर्वेदीय चिकित्सा: आयुर्वेदशास्त्रा प्रमाण कर्णरोग २८ प्रकारचे आसात, ते अशे: कर्णशूल, प्रणाद, बाधिर्य, कर्णश्वेद, कर्णस्त्राव, कर्णकंडू, कर्णवर्चस, क्रिमीकर्णक, कर्णप्रतिनाह, दोषजन्यकर्णविद्राह, आंगतुलकर्णविद्राह, कर्णपाक, पूतिकर्ण, वातजन्य अर्श, पित्तजन्य अर्श, कफजन्य अर्श, संनिपातजन्य अर्श, वायार्बुद, पित्तार्बुद, कफार्बुद, रक्तार्बुद, मांसार्बुद, मंदोर्बुद, त्रिदोशजन्य अर्बुद, वातजन्य शोथ, पित्तजन्य शोथ, कफजन्य शोथ, संनिपातजन्य शोथ.

कर्णशूल, कर्णनान (tinnitus) हांचेर सामान्य उपाय म्हळ्यार कर्णपूरणविधी. तेल मंदोशण करून कानांत घालतात आनी १००, ५००, १००० मात्रा इतलो काळ दवरतात. कर्णपूरणविधीखातीर रसदिके वखद घालतात. कपित्थादिवस्, लघुनादिवस्, अर्कोकुरादिवस् अर्कपत्रस्वरस अशे 'रस' आनी तैलांत शृंगबेरदितै तैल, नागरदितै तैल, हिंगवादितैल, कटुतैलयोग, चत्वारिगिरितैलानि अशे वेगवेगळ्या तैलाने पाठ आयुर्वेदांत वर्णन केल्यात.

कानांतल्यान विंगड विंगड प्रकारचे आवाज आयकूंक येतात, ताका कर्णनाद म्हण्टात. हे आवाज नीबत, मृदंग, शंख, पक्षी-प्राण्यांचे आवाज, भ्रमरांचो गुंजार, वेणुनाद अशे तरांतरांचे आसतात. उपाय: अपामार्गतैल, हिंगवादितैल, सर्जिकादितैल हीं तैलां कर्णनादाचेर उपेगी थारतात.

शब्दवाही स्रोतसा वायु वा कफयुक्त वायु हांच्या कारणान बंद जातात, तेन्ना बाधिर्य उत्पन्न जाता. उपाय: बिल्वतैल, दीपिकातैल, निर्गुंडादितैल. कानांतल्यान एकेच तरेचो आवाज एकसारको आयकूंक येता, ताका 'कर्णश्वेद' म्हण्टात. उपाय: शंबूक तैल, शिरसाचें तैल.

मस्तकाक मार लागल्यार वा उदकांत नेटान उडकी मारिल्ल्या कर्णस्त्राव जावं येता. उपाय: समुद्रफेन चूर्ण, सर्जत्वक्चूर्ण. कर्णप्रक्षालन-हरीतकी (हिरडा), आंवळाकाठी, मंजिष्ठ, लोघ कुचला वा पुनर्वा हातूंतल्या एक वा अदीक वखदांच्या रसान व्हांवपी कान धुतात. रसांजनयोग- बायलेच्या आंगावेल्या दुदान रसांजन उगळून तातूंत गोरो घालून तें कानांत घालतात.

- शरद्विनी डहाणूकर

कानपूर: उत्तर प्रदेश राज्यांतलें म्हत्वाचें उद्येगीक शार. हें शार गंगेचे दक्षिण वेगोर आसा. अलाहाबाद शारासावन उत्तर अस्तंतेक १८४ किमी. आनी दिल्लीचे उदेंत दक्षिणेक ३९२ किमी. अंतराचेर हें शार वसलां. शाराचो आवांठ सुमार २८० चौ. किमी. आसा. लोकसंख्या: १७,८२,६६५ (१९८१).

कानपूर शाराचें खरें नांव कान्हापूर वा कनहैयापूर अशें मानतात. ह्या शाराचे उत्पत्तीची वा पूर्विल्ल्या इतिहासाची खबर मेळना. पयलीं ह्या शाराचेर कनौज आनी कालपी ह्या शारांच्या शासकांचो शेक चलतालो; उपरांत हें शार मुसलमानांचे सत्तेखाला गेलें. १७७३ ते १८०१ मेरेन नबाब अलमास अली हाणें आपली सत्ता कानपूर शाराचेर चलयली. १८०१ वर्सा सावन हें शार ब्रिटिशांच्या शेकातळा गेलें. १८५७ वर्सा

ज्या बंडांत खुबश्या गोऱ्या लोकांची कानपूर शारंत कत्तल जाली. कानपूर शारचेर ब्रिटिशांची सत्ता आयली, तेन्ना कानपूर शार एक अशिल्लें. पूण ब्रिटिशांनी हांगा विंगड विंगड उद्येगधंद्यांक सुरवात जाली आनी तेन्ना सावन ह्या शाराचे उदरगतीक सुरवात जाली. १८३२ त रोड हो महामार्ग जातकच हें शार इलाहाबाद शाराक जोडलें. रेली-कलकत्ता आनी झांशी-लखनौ ह्या महामार्गांचेर आशिल्ल्या ह्या शारांत मध्य-उत्तर आनी उत्तर-उदेंत रेल्वे मेळटात. ह्या शारांत मानतळ आसा आनी भारतीय विमानदलाचें हें केंद्र आसा. रेल्वेमार्ग जाल्ल्यान कानपूर शारांत नवे नवे कारखाने जाल्यात. पीशा सरकारान हांगा चामडी कमोवपाचो कारखानो सुरू केल्लो. सद्या चमडीकाम हो हांगाचो मुखेल धंदो जाला आनी चामड्याच्या कामांत नपूर शार उत्तर भारतांत सगळ्यांत म्हत्वाचें केंद्र जालां. १८६१ त सुती कपडे तयार करपाचो पयलो कारखानो कानपूर शारांत सुरू जालो. चामड्याच्या धंद्या वांगडा सुती, लोकरा आनी गिऱ्याच्या कपड्यांचे धंदे हांगा व्हड प्रमाणांत आसात. तशेंच शिमीट, रस्कां, यंत्रां, प्लास्टीकच्यो वस्तू, शाबू, तेल, विद्युत् उपकरणां, गंधदनां, शेंदऱ्यो, लोखण, विमानाचे सुटे भाग हांचे कारखाने हांगा आसात आनी हेच खातीर उद्येगीक नदरेन कानपूर शाराक बरेंच म्हत्व व्हांवलां. लश्करी साहित्याचो सांठो हांगा आशिल्ल्यान लश्करी नदरेनूय नपूर शाराक खाशेलपण आसा. कानपूर शार एक व्हड वेपारखेळ जाल्ल्यान धान्य, कपडे, जोतीं, साकर आदी वस्तूंचो वेपार हांगा व्हड प्रमाणांत चलता.

कानपूर शाराक एक म्हत्वाचें शिक्षणीक केंद्र मानतात. हांगा खुबशीं विद्यालयां, राश्ट्रीय तंत्रसंस्था, १९६६ त स्थापन जाल्लें कानपूर विद्यापीठ आनी हेर संस्था आसात.

- कों. वि. सं. मं.

कापूस: (मराठी- कापूस; हिंदी आनी गुजराती- कापस, रुई; कन्नड- तिल; संस्कृत- कार्पास; इंग्लीश- कॉटन; लॅटीन- ग्रॉसिपियम; कुळ- गल्हेसी).

संवसाराच्या अर्थीक तशेंच समाजीक मळावयलें म्हत्वाचें तंतू-पीक (fibre crop). संवसारंतल्या बाजारी पिकांतले कापूस हें सगळ्यांत पोरनें पिक. कापसापसून मेळपी धाग्यापसून कपडे तयार करतात. धाग्यांत नरगुणक आनी हेर कामांखातीर सुतां तयार करतात. कापसाच्या बेयांपसून तेल काडटात. तेल काडून जातकच कापसाच्या बियांचो जो दोषो उरता तो नायट्रोजन फॉस्फोरस आनी पोटॅशचो आस्पाव आशिल्लें एक बऱ्यापैकी सारें म्हूण वापरतात. कापशीच्या बियांक सरकी म्हण्टात. तांचें तेल काडटात आनी जनावरंखातीर तांची पेंड करतात.

उगमाचो इतिहास: भारतांत पूर्विल्ल्या काळासावन कापसापसून तयार केल्लें सुती कापड वापरतात. सिंधू न्हंयच्या देगणांत सुमार ५००० वर्सां आदल्या काळांत कापसाची लागवड जाताली, अशें पुरावे मेळ्ळ्यात. मोहेंजोदडो हांगाच्या उत्खननांत सगळ्यांत पोरनें कातिल्लें मूत मेळ्ळां. ऋग्वेदांत कापसाचो उल्लेख आयला. मनुन लेगीत आपल्या धर्मशास्त्रांत सुती वस्त्रांचो उल्लेख केला. इ. स. प. १५०० वर्सां आदल्या काळांत हिंदुस्थान हें कापूस उद्येगाचें एक म्हत्वाचें ठिकाण आशिल्लें. कापसाचो आनी कापूस विणपाचें कलेचो प्रसार भारतांतल्यान अस्तंत्या देशांनी तशेंच उदेंतेकूय जालो. इ.स. सातव्या शेंकड्यांत कापूस भारतांतल्यान चीनाक पावलो. कापसाची लागवड भारतांतल्यान ईजिप्ताक पावली आनी थंयसून ती स्पेन आनी इटली हांगा पातळ्ळी. तेन्नाच्या शेंकड्यांत भारतांत पाविल्लो मार्को पालो कापसाच्या झाडाक लोकराचे झाड म्हण्टात.

पिकावळीचो वाठार: ह्या पिकाची लागवड ३२९ लाख हेक्टर वावरचेर जावन ४११ लाख टन कापसाच्या बियांचें उत्पादन जाता. भारत, अमेरिका, रशिया, चीन, ब्राझिल, ईजिप्त, पाकिस्तान, तुर्कियान, मेक्सिको आनी सुदान ह्या देशांनी कापसाची लागवड मोट्या

प्रमाणांत जाता. ह्या १० देशांतसून वट्ट संवसारीक कापूस उत्पादनांचें सुमार ८५% उत्पादन जाता. संवसारंत भारत देशांत कापसाचे लागवडीखातीर सगळ्यांत चड क्षेत्रफळ वापरत आसा. भारतांत सुमार ८० लाख हेक्टर वावर म्हळ्यार संवसारीक कापूस लागवड क्षेत्रफळाचो सुमार २५% वांटो कापसाचे लागवडीखातीर वापरतात. भारतांत महाराष्ट्र, गुजरात, कर्नाटक, मध्य प्रदेश, पंजाब, राजस्थान, हरियाणा, तमिळनाडू, उत्तर प्रदेश आनी आंध्र प्रदेश ह्या राज्यांनी कापसाची लागवड मोट्या प्रमाणांत जाता. भारतांत कापसाचें सगळ्यांत चड उत्पादन गुजरात राज्यांत जाता आनी पंजाब आनी महाराष्ट्र ह्या राज्यांचो ताच्या फाटोफाट क्रमांक लागता. कांय जंगली जातींचो कापूस सोडल्यार गोंयांत कापसाची लागवड जायना.

वर्गीकरण: कूळ-माल्वासिये, प्रजाति (Genus). गॉसिपियम कापसाचे हे प्रजातींत, जंगली आनी लागवडीच्यो अश्यो वट्ट दोन जाती आसात. लागवडीचे जातींतल्या कापशीणींत शणवस्त्र (lint) आसता, जाल्यार जंगली जातींतल्या कापशीणींत ल्हान, मोट्यो आनी गुळगुळीत बियो आसतात. भारतांत सकयल दिल्ल्या ४ जातींची लागवड जाता.

१. **गॉसिपियम बर्बोरियम:** झाडाची उंचाय १.५-२ मी.; धाग्यांची लांबाय १.२५ ते २.१० सेंमी.; हे जातीक 'देशी कापूस' अशें म्हण्टात. वट्ट लागवडीची २९ % लागवड हे जातीपसून जाता.

२. **गॉसिपियम हर्बेसियम:** (देशी कापूस) धाग्याची लांबाय १.२५ ते २.३० सेंमी.चे वट्ट लागवडीचे २१% उत्पादन हे जातीचें जाता.

३. **गॉसिपियम हिरसुटम:** हे जातीक 'अमेरिकन कापूस' अशें म्हण्टात. झाडाची लांबाय १.५ मी.; धाग्याची लांबाय १.८ ते ३.१ सेंमी.; वट्ट कापूस लागवडीची ५०% लागवड हे जातीची जाता.

४. **गॉसिपियम नाबडिस:** हे जातीक 'सी आयलंड कॉटन' अशेंय म्हण्टात. लांब कणसांचो ईजिप्त आनी अमेरिकेचो कापूस हे जातींत आस्पावता. धाग्याची लांबाय ३.६ ते ५ सेंमी.

कापशीच्यो जंगली जाती चड वर्सां जियेवपी आसतात. पूण लागवडीच्यो जाती मात वर्सभर जियेतात. कापशीचें झोंप सुमार ६०-२०० सेंमी. लांब आसता. ही वनस्पत वखदी जावन आसा. कांडाचेर भरपूर खांदयो येतात. सादारणपणान हे वनस्पतीचीं लक्षणां 'माल्हेसी' कुळांत वर्णिल्लेप्रमाण, पानां सादीं, हाता आकाराचीं, ३-९ छंदांनी वेगळायल्लीं, केन्ना अखंड आनी मध्यम आकाराचीं आसून फुलां धवीं, हळडुवीं वा जांभळीं आसतात. अतिसंवर्त (epicalyx) ३.५ छंदांचो, संवर्त (calyx) पांच संवलांचो आनी पुष्पमुकुट (corolla) पांच पाकळ्यांचो आसता. केसरदलां (stamens) एकदश; किण्वपुटींत (ovary) ३.५ कपे आनी दरेका कण्यांत ३.११ बीजकां (ovules), बोंड फुटपी, बियो काळसर ल्हान, वांटकुळ्यो आनी कमी-चड लांबायेच्या धव्या नाजूक धाग्यांनी विणिल्ल्यो आसतात. हे धागे म्हळ्यारूच कापूस.

कापूस हें उश्ण हवामानांतलें पीक. ज्या वावरंत वर्सुकी सरासरी तापमान १६° से. च्या वयर आसता अशा वाठारांत वेपारखतीर मोट्या प्रमाणांत कापसाची लागवड करतात. ह्या पिकाक, बरो विभागून पडपी किमान ५० सेंमी. तरी वर्सुकी पावस लागता. फळांच्या हंगामांत थंड राती आनी २७.३२° से. इतल्या तापमानाची गरज आसता. चड पावस पडल्यार कापसाचीं बोंडां आनी फुलां सडून पुराय पिकाचो इबाड जाता. कडक शिंयाक लागून आनी दंवाक लागून कापशीचीं झाडां मरतात. म्हूण कापसाची लागवड १००० मी. च्या उंचायेमेरेनच्या वाठारांत करतात.

जमीन: ज्या जाग्यार भरपूर पावस पडटा अशा हलक्या, रेवट, मध्यम, गाळाचो आनी चिकण मातयेत कापसाची लागवड करतात. उदक साचून उरता अशी बऱ्यापैकी सुपीक जमीन कापसाचे लागवडीखातीर वापरतात. हे जमनींत जलवाहनाची (drainage) आनी वायूमिश्रणाची (aeration) फाव ती वेवस्था आसची पडटा. कापूस रोयतात ते जमनीचें PH मोल ५.५ ते ८.५ इतलें आसूंक जाय.

मशागत: कापूस हें खोल जमनींत पाळां-मुळां वचपी पीक आशिल्यान

काफी

ताची मशागत खोलमेरेल करची पडटा. सुमार १५-२० सेंमी. खोल्यामेरेल जमीन मोव आनी भुसभुशीत करून तातूंतलीं तणां वेंचून घेयल्यान फळी ओडली म्हण्टकच ती जमीन कापसाची पेरणी करपाक फावशी जाली, अशें समजतात.

पेरणी: बियो रोवचे पयलीं ताचेर सांद्रित (concentrated) सल्फ्युरीक अम्लाचो फवारो मारतात. अशें केल्ल्यान त्या बियांक रोग जावंक पावना तशेंच जे जमनींत हें बीं रोयतात, ते जमनींतले रोगजंतूय मरतात. जर हें रसायन मेळना जायत जाल्यार शेण, गोबोर आनी उदक हांचें मिश्रण करून त्या मिश्रणाचो लेप ह्या बियांक लावन रोवचेपयलीं ह्यो बियो वेवस्थित सुकयतात. जमीन, कापसाची जात, सारें आनी पीक बागायत ह्या गजालींचेर दोन शाडोमदलें अंतर आदारिल्लें आसता. एका हेक्टरंत कितलें किग्रॅ. रोवप, हेंय पिकाचे जातीचेर थारता.

उत्तर भारतांतल्या कांय वाठारांनी F-414 आनी H-777 जातींच्या पिकाचें बीं मे म्हयन्यांत लायतात. मध्य भारतांत पाणभरतें पीक १५ मे ते २५ मे ह्या काळांत लायतात, जाल्यार पावसाळी पीक पावस सुरू जातकच लायतात. तमिळनाडूंत बागायती आनी पावसाळी पीक सप्टेंबर-ऑक्टोबर म्हयन्यांत लायतात. कर्नाटकांत देशी कापसाची पेरणी ऑगस्ट-सप्टेंबर म्हयन्यांत जाता.

कापसाच्या पिकाखातीर सारें कितलें वापरचें हाचे प्रमाण जमीन, पिकाची जात आनी वाठार हाचेप्रमाण बदलता. दक्षिण भारतांत दर हेक्टरफाटल्यान बागायती कापसाक ५०-१०० किग्रॅ. नायट्रोजन आनी पावसाळी पिकाखातीर ३०-६० किग्रॅ. नायट्रोजनचें सारें वापरतात. कापसाचे लागवडीखातीर फॉस्फोरस, पोटॅश आनी शेणचें सारें लेगीत वापरतात. नायट्रोजनचें सारें सुर्वेक मशागत करतना आनी उपरांत दुसरे छेपे फुलां येतकच दितात.

भारतांत विंगड विंगड जातींच्या आनी तरेकवार प्रकारच्या कापसाची लागवड जाता. देखीक: कृष्णा, MCU-4, सुजाता, G-27, J-205, महालक्ष्मी, हायब्रीड-4, सुजय, वरलक्ष्मी, भारती, MCU-7, RS-89, मुवीन, सुमन.

रोग: कापसाच्या पिकाक जावपी मुखेल रोग अशे: १. रुट रॉट: हो रोग, जमनींतल्या कवकाक लागून बियांक जाता. बियांक हो रोग जावंचो न्हय म्हूण बियांचेर ब्रासिकलचो उपचार करून आनी पिकाची फेरपालट करून ह्या रोगाचेर नियंत्रण दवरूं येता. २. फ्युजेरियम विल्ट: हो रोग जमनींतल्या कवकाक लागून जाता. देखून असले जमनींत प्रतिरोधक शक्ती आशिल्लो अमेरिकन कापूस लावन आनी पॉटॅश आनी हेर कार्बनी सारें वापरून ह्या रोगाचेर नियंत्रण दवरतात. ३. अँथ्राकनोस (Anthracnose): हो रोग कापसाच्या बियांक आनी बोंडांक जाता. बियांचेर 'अँग्रोसॅन' चो उपचार करून आनी ब्लाइटॉक्स, फायटॅलॉन ह्या कवकनाशकांचे फवारे मारून हो रोग आळाबंदा हाडूं येता. ४. बॅक्टेरियल ब्लाइट: हो रोग पानांक आनी बोंडांक जाता. बियांचेर MEMC आनी अँग्रिमायसिन हाचो उपचार करून तशेंच ब्लाइटॉक्स आनी फायटॅलॉन ह्या कवकनाशकांचे फवारे मारून ह्या रोगाचेर नियंत्रण दवरतात. ५. बॉल रॉट: हो रोग बोंडांक जाता. तांबें कवकनाशक आनी कार्बरील जंतुनाशकांचो फवारो मारून हो रोग आळाबंदा हाडटात.

कापसाक लागपी किडींच्यो दोन जाती आसात. १. शेंदरी बोंड किडी (Pink Ballworm) फुलां, कोमन्यो आनी बोंडां खातात. देखून हो किडीचो रोग आळाबंदा हाडपाखातीर बियो रोवचेपयलीं तांकां ६०° से. तापमानाची उश्णता दितात वा फॉर्टॉक्सिन रसायनावांगडा मिथिल ब्रोमाइडचो धुंवर दितात. २. थिपक्यांच्यो बोंड किडी (Spotted Ballworm) कोमन्यो आनी बोंडां खातात. जंतुनाशकांचे फवारे मारून ह्या किडींचेर नियंत्रण दवरतात.

कापणी आनी उत्पादन: कापसाचीं बोंडां एकदम पिकनात. जशीं जशीं पिकतात तशीं तशीं तीं हातान खुटचीं पडटात. तेखातीर कापसाची बोंडां पिकतकच दोन-तीन फावटींनी काडचीं पडटात. बोंडां

पिकून फुटूंक पावतकच आनी तातूंतल्यान कापूस भायर येवन उरूंक लागतकच कापसाचीं बोंडां काडटात. उत्तर भारतांत कापसाच्या बोंडांचो पयली कापणी ऑक्टोबर म्हयन्याचे सुर्वेक जाल्यार दुसरी कापणी नोव्हेंबरचे सुर्वेक जाता. तिसरी कापणी नोव्हेंबरच्या तिसऱ्या सप्तकांत आनी निमणी कापणी डिसेंबरच्या पयल्या सप्तकांत जाता. बोंडांतल्यान कापूस काडटकच तो वतांत बरो करून सुकयतात आनी मागीर बाजारांत धाडटात.

- एच्. आर. प्रभुदेगय

काफी (कॉफी): 'कॅफीन' ह्या अल्कलॉइडाक लागून तरतग हाडपी, खाशेली रूच आशिल्लें, भाजिल्ले काफयेच्या बियांपसून तयार केल्लें एक पेय. ह्यो बियो रबिएसी कुळांतल्या 'कॉफिया' वंशांतल्या ल्हान रोंप्यापसून मेळटात. काफये रोंप्याची पयली लागवड जरी दक्षिण अरेबियांत जाली आसली, तरी रानटी अवस्थेंतली काफयेची वनस्पत पयलीं आफ्रिकेंतूच सांपडिल्ल्यान तिचें मूळस्थान आफ्रिका अशें मानतात. काफयेक तुर्की भाशेंत काहवेह (Kahveh) म्हण्टात, ताचेवेल्यान अरबी 'काहवाह' (Qawah, Kahwah) आनी ह्या 'काहवाह' चो कॉफी (काफी) म्हळ्यार अरबी मद्य अशा अर्थान इंग्लिशेंत अपभ्रंश जाला आसूंक जाय. अशें म्हण्टात. कांय जाणकारांच्या मताप्रमाण इथिओपियांतल्या (अंबिसिनिया) 'काफा' (Kaffa) ह्या काफयेच्या जल्मगांवाचें नांव तिका मेळ्ळां आसूंक जाय.

'कॉफिया आरबिका' ह्या काफयेच्या ल्हान रोंप्याक सावळी खूब मानवता. ह्या रोंप्याची उंचाय सुमार २ ते ३ मी. आसता. ६ ते ७ मी. ऊंच वाडपी कांय काफयेच्यो जाती आसात. तांचीं सामान्य लक्षणां 'रबिएसी' कुळांत वर्णिल्लेप्रमाण आसतात. पानां गाड पाचवीं आनी सुटसुटीत आसून एकामेकांसामकार आसतात. ह्या रोंप्याक वर्सूयभर पानां आसतात. जानेवारी ते एप्रिल म्हयन्यांत काफयेच्या रोंप्यांक ल्हान, धवी आनी वासाचीं फुलां येतात. काफयेच्या रोंप्याक पाचव्या कोरचे बारीक फळ येता जें पिकतकच हळडुवें, जांबळें आनी निमाणें तांबडें जाता. ह्या फळाची लांबाय सुमार १.५ मिमी. आसता. फळाभितरल्या बुडबुड्यांत गरांत दोन पाचव्या वा गोबर कोरच्यो बियो आसतात. ह्या बियां भोंवतणी पातळ, रुपेरी साल गुठलायल्ली आसता आनी ताचे भोंवतणी एक काथ्याभशेन साल आसता. ह्याच बियांपसून काफी तयार करतात.

संवसारांत जावपी वट्ट काफयेंतली २/३ काफी ब्राझील देशांत जाता. अंबिसिनिया, अरेबिया, कोलंबिया, कोस्ता रीका, ग्वातेमाला, हामादाती, हवाई, केनीया, जमायका, जावा, मेडागास्कर, मेक्सिको, निकाराग्वा, फिलिपीन्स जुंवो, पुएर्तो रिको, साल्वादोर, सुमात्रा, व्हेनेझुएला, वेस्ट इंडीज, भारत आनी श्रीलंका ह्या देशांनी काफयेची लागवड जाता. भारतांत काफयेची पिकावळ कर्नाटक, केरळ, तमिळनाडू, आंध्र प्रदेश, आसाम, ओरिसा, महाराष्ट्र, मध्य प्रदेश आनी अंदमान जुंवो ह्या वाठारांत जाता. गोंयांत कांय थोड्या मुवातांनी काफयेची लागवड करतात, पूण वेपारी नदरेन तिचें उत्पादन जायना.

जगभर लागवडीखातीर वापरंत आशिल्ल्यो काफयेच्यो जाती अश्यो: १. कॉफिया आरबिका- हिच्या पोटजातीच्या चिक्स, कूर्ग आनी कॅट्स ह्या प्रकारांची भारतांत लागवड जाता. कर्नाटकांतल्या चिकमंगळूर भागांत लागवडींत आशिल्ल्या आरबिकाच्या प्रकाराक 'चिक्स' हें नांव दिलां. २. कॉफिया रोबुस्ता- बेल्जियम कॉंगो आनी जावा हांगासून हे जातीचो भारतांत प्रवेश जाला आसूंक जाय. जगांत ही जात २८% इतली, लागवडींत आसा. ३. कॉफिया स्टेनोफायला- मूळस्थान अस्तंत आफ्रिकेतलें सिएर्रा लिओने. ४. कॉफिया लायबेरिया- हे जातीचें झाड खूब उंच म्हळ्यार सुमार १२ ते १५ मी. वाडटा.

लागवड: ह्या पिकाक उश्ण, दमट आनी सुकें हवामान लागता. काफयेचो रोंपो १२° से. ते २६° से. ह्या तापमानांत बरे तरेन जाता. ह्या पिकाक वर्सुकी १७५-२०० सेंमी. पावस लागता. ९००-१८०० मी.

येच्या वाठारांत काफयेचें पीक बरेतरेन जाता. ह्या झाडाक तांबडी लेटरायटिक' आनी निच्याची जमीन लागता.

काफयेचे रेंपे रेंवचेपयलीं मातयेंत कुशिल्लें शेणखत, रेंव आनी चुनो जून वारें तयार करतात. वाफ्याची उंचाय १५ सेंमी. आसता. हिसेबर आनेवारी म्हयन्यांत बियांक 'अॅग्रीसान' हें चित्याआड खवद चोळून गन १.५-२.५ सेंमी. अंतर दवरून बीं रोयतात. ४५ दिसांनीं हें बीं जून येता. जून म्हयन्याचे सुर्वेक हें रेंपे वेड ते दोन फूट फोण खणून नून रोयतात. रेंप्यांक तेंको दिवपाखातीर धिगी लायतात. काफयेचे स्मृतीक सांवळी जाय पडटा. देखून, रेंप्यां भोंवतणी कमी उंचायेचीं झाडां लायतात. हाका लागून नडणी, वादळ, माती व्हांवन वचप सारकिल्या गजालींक आळाबंद बसता. काफयेच्या रेंप्यांक सुर्वेक शेचो खूब त्रास जाता. ही नडणी हातांनी नाजाल्यार वखदां मारून उडटात. काफयेच्या रेंप्यांक नत्र, सुकड आनी पालशा हीं रसायनीकरी फाव त्या प्रमाणांत वेळवेळार दितात.

काफी तयार करपाची पध्दत: काफयेच्या फळांतल्या दोन बियांचेर नळ आनी चिवट कागदाभशेन आशिल्ली साल काडून ज्यो बियो रतात, त्यो भाजून काफी तयार करतात. बियांवयली साल दोन दतांगी काडटात. १. सुकी पध्दत- हे पध्दतींत फळां पिकतकच उडटात आनी बीं वतांत सुकयतात. ह्यो सुकिल्ल्यो बियो फातरच्या वा काड्याच्या खलबत्यांत धोडावन सालींपसून मेकळ्यो करतात, जाका रेंग वा थळावी (native) काफी अशें म्हण्टात. २. ओली पध्दत- हे पध्दतींत पिकिल्लीं, तांबश्या कोरचीं फळां वेंचून घेतात आनी एका ताशेल्या यंत्रान तांच्यावयल्यो साली काडटात. उपरांत गर आंबोवन (fermentation) वयलें आवरण काडटात. ही प्रक्रिया करपाक वेगवेगळ्यो पद्दती आसतात आनी ताका सादारणपणान बार वरां लागतात. मागीर ज्यो बियो घुतात आनी सुमार सात दीस वतांत सुकयतात. अशें हें कायल्लें बीं यंत्राच्या आदारान ताच्यावयल्या रूपेरी सालींपसून मेकळें करतात. हे पध्दतीन तयार केल्ले काफयेक 'पार्चमेंट काफी' अशें म्हण्टात. हे पध्दतीन तयार केल्ली काफी ऊंच पांवड्याची आसता आनी तेंचे मोटाय चड आसता.

काफयेचें बीं तयार जातकच तें तयार, पत्र्यार वा चुंवपी यंत्राच्या भादारांत, जतनायेन भाजतात आनी रोखडेंच दळपाक म्हत्वात. फावट्यो पांवडो तिच्या रंगार, वासार धारयतात आनी तेप्रमाण प्रत बायतात.

रोग आनी किडी: काफयेच्या पिकांक लागपी मुखेल रोग अशे- १. कॉफी लेफ रस्ट (coffee leaf rust): ह्या रोगाक लागून पानांचेर दाग उडटात आनी पानां झडूंक लागतात. हो रोग आळाबंदा हाडपाक फुलां नवनापयलीं, पावसापयलीं आनी पावस सोंपतकच अशें तीन वेळे बोर्दो मिश्रण झाडाचेर फवारतात. २. ब्लॅक रॉट (black rot) ह्या रोगाक लागून गेयाचीं पानां काळीं पडून कुसतात. ताचेर आळाबंदा हाडपाखातीर गेयाक फाव ती सांवळी दिवन रोगात भाग कापून उडोवन बोर्दो मिश्रणाचो फवारो म्हातात. ३. बेरी ब्लॉच (berry blotch): ह्या रोगाक लागून काफयेच्या फळाचेर बारीक खतां पडटात आनी फळां सुकतात वा तुंगपाक लागतात. हो रोग आळाबंदा हाडपाक रेंप्यांचेर बोर्दो मिश्रण फवारतात. ४. ब्राउन आय स्पॉट (brown eye spot): ह्या रोगाक लागून काफयेच्या रेंप्यांच्या पानांचेर वाटकुळीं खतां पडटात आनी पानांच्यो कडा चोंकलेट जावन पानां झडपाक लागतात. देखून ल्हान रेंप्यांचेर २०% कॅप्टान वा १% बोर्दो मिश्रण फवारतात. तेभायर मुळां कुसप, root rot, anthracnose, stem wasting ह्या सारक्यो पीडा काफयेच्या रोगाक जावं येता.

काफयेच्या रेंप्याक किडींचें, बुखूब त्रास जाता. तातूंतल्यो कांय किडी श्रानो ताचेवयले उपाय अशे आसात: १. शुट आनी रूट मिली बग (shoot & root mealy bug): ही कीड पानांची कोमरी खाता आनी पानांतलो रोग आडून घेता. २. ग्रीन बग (green bug): हे किडीक लागून काफयेची पानां

कवळटात, कोमरी काळी पडटा आनी फळांचेर बुरशी वाडटा. ३. कुसां कीड (Hairy Caterpillar): पानां खावन उडयता. ह्या तीनूय किडींक लागून तशेंच (brown bug) हे किडीपसून जावपी पीडा पयस करपाखातीर १.५% इकालक्स वा ५% मॅलाथिऑन पिठो मारतात. तेचपरी ५०० मिली. इकालक्स वा २०० मिली. फोलीथीयोन वा २०० मिली. लेबासीड हीं वखदां रेंप्यांचेर फवारतात. ह्या किडीं भायर पिकाक जेन्ना 'कॉकचेफर जीव' (cockchafer beetle) लागतात, तांकां आळाबंदा हाडपाक रेंप्यांच्या मुळांनी उदकावांगडा ७५० मिली. लिंडेन हें वखद घोळोवन घालतात वा 'थायमेट' सारकिल्या गुळ्यांचीं वखदां जमनींत घालतात. shot hole borer ही कीड काफयेचे 'रोबुस्ता' जातीक व्हड प्रमाणांत जाता आनी तेंगशांनी बुरग घालून कांडा भितर वता आनी गर खाता. हे किडीक लागून हेर चित्याची लागण जाता. हाचेर आळाबंदा हाडपाक २०० लि. उदकांत ६५० मिली. 'लिंडेन' हें वखद घोळोवन फवारतात. white stem borer आनी red borer ह्यो किडी काफयेच्या रेंप्यांचें कांड पोखरतात. हाचेर आळाबंद हाडपाक कीड लागिल्ले रेंपे मारतात आनी फाव त्या वेळार B.H.C. ५०% वा 'लिंडेन' हीं वखदां मारतात. Thrips ही कीड पानांचेर तांतयां घालता आनी ताका लागून पानां इबाडटात. ह्यो किडी पयस करपाक डायमेथेन, नुक्लाक्लॉन ह्या वखदांचो फवारो मारतात.

उपेग: काफयेचो उपेग चड करून एक तरतरी हाडपी पेय म्हूण जाता. काफयेंत सांपडपी 'कॅफीन' ह्या द्रव्याक लागून काफी पियेतकच तरतरी येता. पूण चड प्रमाणांत काफयेचो वापर केल्यार तातूंतल्या 'कॅफिटोक्सीन' ह्या रसायनाक लागून कोठे बंद जावपाची शक्यता आसता. मलायसारक्या देशांत काफयेच्या पानांचो काफी पेय तयार करपाखातीर वापर करतात. काफयेपसून कांय प्रमाणांत तेल तशेंच मेण आनी 'कॉफी पल्प' हे पदार्थ मेळटात. 'कॉफी पल्प' गोरवांची खावड म्हूण वापरूं येता. काफयेच्या बियांपसून 'कॅफेलायट' हे नवे तरेचें प्लास्टिक तयार करतात. काफयेच्या झाडाच्या लांकडापसून रेंतां, तुतयाचे दांडे ह्यासारक्यो वस्तू तयार करतात.

सुमार २०० वर्सांपरस चड काळा सावन भारतांत काफयेची लागवड जाता. भारतांत चड करून 'अरॅबिका' आनी 'रोबस्टा' ह्यो जातीच मोट्या प्रमाणाचेर लागवडींत आसात. भारतांत सुमार २,४०,००० हेक्टर जमीन काफयेचे लागवडीखाता आसा. १९८६-८७ वर्सा भारतांत १,८५,००० टन काफयेचें उत्पादन जालें. १९८६-८७ वर्सा भारतांतल्यान ८६,२०० हजार टन (मोल: ३६२.९४ कोटी रुपया) काफयेची निर्यात जाली. भारतीय काफी उद्येगाचे उदरगतीखातीर 'भारतीय काफी मंडळ' (Indian Coffee Board) हे संस्थेची थापणूक जाल्या.

- एच्. आर प्रभुदेसाय

काफ़ा, फ़ांझः (जल्मः ३ जुलय १८८३, प्राग; मरणः ३ जून १९२४, व्हिएना).

नामनेचो जर्मन कथाकादंबरीकार तो जल्मान चेक आनी वंशान ज्यू आशिल्लो. ताचो बापूय हर्मन, एक गिरेस्त वेपारी आशिल्लो. ताच्या हुकुमशाही स्वभावाक लागून काफकाचें व्यक्तिमत्त्व पुराय फुलूंक पावलेंना. बापायचो भंय, रंग आनी तिस्कार हाचो परिणाम ताच्या साहित्याचेर जालो. १९१९ त बरयल्ल्यो Letter to his father आनी The Judgment ह्यो ताच्यो दोन नांवाजिल्ल्यो कथा बापूय-पुता मदल्या संघर्शाची गवाय दितात. १९०६ त, ताणें प्राग विद्यापीठांतसून कायद्याची पदवी मेळयली. १९०८ त, कामगारांच्या एके विमा कंपनीत ताका नोकरी मेळ्ळी. मुखार पुराय वेळ बरप करपाखातीर ताणें ही नोकरी सोडून दिली.

फेलीस बवर हे चलयेकडेन ताची सोयरीक जाल्ली. पूण तिका क्षयरोगाची बादा जाल्या हें कळटकच ताणें तें लग्न मोडलें. आनीक एके चलयेकडेन ताणें लग्न जावपाचें थारायल्लें पूण तेंय लग्न ताणें मोडलें.

ह्या दोगांकूय बरयल्या पत्रांचे झेले ताच्या साहित्यांत आस्पावतात. क्षयरोग जाल्ल्यान ताका वेगवेगळ्या सेनेटोरियांनी रावचें पडलें. जिणेभर उजवाडाच्या शोतापसून सदांच पयस रावन ताणें मरचे पयलीं आपलीं सगळीं हातबरपां आपलो लागींचो इश्ट डॉ. मॅक्स ब्रॉड हाचे सुवादीन केलीं. ताणेंच तीं हातबरपां संपादन करून उजवाडाक हाडलीं. चडशा हातबरपांक नांवां नाशिल्ल्यान तीं नांवांय ब्रॉडान दिलीं. तेचपरी काफकाचें चरित्रूय ताणें बरयलें. १९१०-१९२३ ह्या काळांत ताणें बरयल्ल्यो दिसपटयोय उजवाडाक आयल्यात. ताचीं चडशीं पुस्तकां ताच्या मरणाउपरांत उजवाडाक आयलीं.

ताचीं म्हत्वाचीं पुस्तकां अशीं:- The Judgment (१९१३), Metamorphosis and other Stories (१९१६), In the Penal Colony (१९२०), The Country Doctor (१९२०), The Trial (१९२५), The Castle (१९२६), Kafka's Prayer (१९४७), The Diaries of Franz Kafka (१९४८-४९). ताचे नवलिकेंतलीं पात्रां अज्ञाताचो वेध घेतात. देखीक- The Castle हे नवलिकेंतलो नायक एका दोंगरावयल्या किल्ल्यांतल्या मुखेलीच्या आपोवण्यावयल्यान ताका मेळूंक वता. पूण अखेरमेरेन तांची भेट जायना. त्या किल्ल्यांत तो एके तरेच्या चक्रव्युहांत सांपडटा. तेच भशेन The Trial हे नवलिकेंतल्या जोसेफ के ह्या नायकाक पोलीस धरून व्हरतात आनी ताच्या आड न्यायालयांत खटलो चलयतात. पूण आपल्याचेर कसलो आरोप आसा हें ताका तशेंच त्या न्यायाधीशाकूय अखेर मेरेन कळना. The Metamorphosis हे ताच्या नांवाजिल्ले कथेंत मुखेल पात्राचें रुपांतर एका व्हड किड्यांत जाता. रुपाक भशेन आशिल्ल्या आपल्या कथा आनी नवलिकांवरवीं काफकान जिणेचो नवो अर्थ लावपाचो यत्न केला. ताणें आपल्या साहित्यांतल्यान जिणेचें अलौकिक दर्शन घडयलां.



फ्रान्झ काफका

दुसऱ्या म्हाझुजा-उपरांतच्या काळांत अस्तंती देशांनी अस्तित्ववाद नांवाची जी जिणे विशीं ची विचारसरणी प्रसारांत आयली, तिच्या कांय जनकांतलो काफका होय एक जनक, अशें बऱ्याच जाणकारांचें मत आसा. ताच्या साहित्यांतल्यान तो एक विचारवंत न्हय तर सर्जनशील लेखक म्हूण चड प्रभावी दिसता. निशेवणी, घुस्मटमार, उबगण,

भिरांत, उमळशीक आनी उणावाचो अणभव हाचें ताणें भेस बरें चित्रण केलां. अस्तित्ववादी ताका आपलेच परंपरेंतलो लेखक मानतात.

ताच्यो सगळ्यो कथा आनी नवलिका खंयच्याच पारंपारिक तंत्रांत बसनात. आशय आनी तंत्र हांचे नदरेन त्यो नव्यो वाटो मांडीत गेल्यात. देखुनूच विसाव्या शेंकड्यांतल्या नव्या साहित्याचें मुळावण घालपाचो मान ताका फाव जाला.

- माधव बोरकार

काबा: मक्केच्या सगळ्यांत व्हडले मशिदीचे मदीं आशिल्लें, संगमरवरच्या फातरान बांदिल्लें, १२.२० मी. लांब, १०.६५ मी. रुंद आनी १५.२४ मी. उंचायेचें हें एक पेड. 'काबा' ह्या उतराचो अर्थ चवकोनी इमारत वा स वटांनी सारके चवकोन आशिल्ली घन आकृती असो जाता. ह्या पेडाक एकूच दार आसून वेळा प्रसंगाक तें उक्तें

करतात. हेर वेळार हें संबंद पेड 'किस्व' नांवांच्या अर्दंग्मा कपड्यान धांपिल्लें आसता. त्या कपड्याक भांगराचो जरोपना आनी मदीं कुरणांतलीं आयतां (वचनां) बरयल्यांत. वर्सानवर्स हें पावसाचें तयार करून काबा भोंवतणी घालपाचो मान ईजिप्ताकडेन आसा. जिवितांत एकदां तरी मक्केची (काबाची) भोंवडी करून येवंची, अशा दरेका मुसलमानाची उपाट इत्सा आसता. जण एकलो यात्रेकार भक्त भेट घेवन जातकच काबाक सात प्रदक्षिणा घालता. सगळे मुसलमान काबाचे दिकेक तोंड करून नमाज पाठ वाचतात. तशेंच मदीं लेगात काबाचे दिकेक तोंड करून पुरतात.

महंमद पैगंबराच्या काळांत आनी ताच्या आदल्या काळांत काबांत विंगड विंगड अरब जमातींच्यो आनी टोळ्यांच्यो देवतामूर्ती आशिल्ल्यो. दर वर्सा सगळे अरब काबाची भोंवडी करून आपापले देवतेचे मूर्तीची पूजा करताले. महंमदान मक्का जिखतकच ह्यो मूर्ती म्हवल्ह गज्ज जाल्यो. आयज काबाचे इमारतींत काबाचे उदेंतेक एक व्हडली काबो शिळा (अल्-हजर अल्-अस्वद) आसा. काबाच्या दक्षिण कोणशात आनीक एक पाशाणी शिळा (देड फूट लांब आनी २ इंच रुंद) आसा ताका 'यमनस्तंभ' अशें म्हण्टात. काबाभोंवतणी प्रदक्षिणा घालतना दर खेपेक ह्या खांब्याक उजव्या हातान स्पर्श करपाची प्रथा आसा. काबाचे वायव्य दिकेक वण्टींत एक भांगराची तोटी आसा, तिका 'मिशावर रहमा' (दया-मुख) अशें म्हण्टात. काबाचेर पडपी पावसाचें उदक तें तोटयेंतसून सकयल गळटा आनी इस्माइलचे कबरीचेर पडटा. पांढ्याक भांगराचे आनी चांदीचे दिवे हुमकळायल्यात आनी पाख्याचे तीन लांकडां खांबे, दारां आनी चौकटी हांचेर चांदीचो वर्ख लायला. वण्टीक चांदीचे पत्रे आसात.

आदामाक स्वर्गांतल्या नंदनवनांतल्यान धांवडायतकच ताणें सगळें काबाकडेन येवन आपली पयली प्रार्थना केली, असो मुसलमानांचो समज आसा. सगळ्यांत पयलीं आदिमानव आदम हाणें काबाची इमारत बांदली आनी ती मोडटकच अब्राहम आनी ताचो पूत इस्माइल हाणें काबाची जीर्णोद्धार केलो, ते वेळार ईश्वरान ही धवी शिळा घाडली, असा मुसलमानांचो भावार्थ आसा. पूण अनंत काळासावन दरेक यात्रेकार भक्त शिळेक हात लायता आनी ताचो उमो घेवन आपलीं पातकां धूय सोडटा ताका लागून ती धवी शिळा काळी जाली अशें म्हण्टात. काबाच्या पेडाचो खूब खेपो जीर्णोद्धार केलो. इ.स. ९३० त कार्मेथियन पंथाच्या आक्रमकांनी ही शिळा चोरून व्हेली ती वीस वर्सां उपरांत परत मेळ्ळी. सद्या ही शिळा भग्नावस्थेंत आसून चांदीच्या पट्यान घट्ट बांदून दवरल्या. शिळेच्या भोंवतणी चारूय वटेन गॅलरी आसा. शिळेमुखार 'झमझम' नांवाची एक बांय आसा. काबाचो जीर्णोद्धार करता आसतना इस्माइल आनी ताची आवय हाजर हांची तान भागोवपाखातीर देवदूत गाब्रिएल हाणें ही बांय माल्ली, अशी एक आख्यायिका आसा. काबाची भेट घेतकच भोंवडेकार भक्त 'झमझम' बांयचें उदक पियेतात. कांय जाण हे पवित्र उदक घराय व्हरतात.

- कों. वि. सं. मं.

काबुकी: फाटलीं तीनशीं वर्सांसावन लोकप्रिय आशिल्लो एक जपानी नाट्यप्रकार. काबुकी हो शब्द 'काबुकू' ह्या क्रियापदापसून तयार जालां. 'काबुकू' चो मूळ अर्थ- प्रवृत्त करप वा फुडें काडप. णवव्या शेंकड्यांत नटांचो निर्देश करपाखातीर ह्या शब्दाचो वापर करताले. फुडें सतराव्या शेंकड्यांत ताचो अर्थ 'अपुर्णाचो वा अजापांचो' असो जावपाक लागलो. उत्तान शृंगारीक नाट्यविशकारांतल्यान ह्या शब्दाक लैंगिकतेची सय आशिल्लो अर्थ प्राप्त जालो. 'काबुकू' हें क्रियापद सद्या जपानी भाशेंत अस्तित्वांत ना. हालींच्या काळांत मात 'काबुकी' शब्दांतल्या तीन ध्वनींचेर आदारीत असो अर्थ तयार केला तो असो: 'कौ' म्हळ्यार गीत, 'बु' म्हळ्यार नृत्य आनी 'की' म्हळ्यार अभिनयाचें कसब. हाचेवेल्यान गीत-नृत्य-नाट्य हांचो संगम म्हळ्यार 'काबुकी' अशें समीकरण रूढ जालां.

काबुकी नाट्यप्रकाराची सुरवात १५८६ तल्या एका प्रसंगांतल्यान जाली अशें म्हण्टात. तो प्रसंग असो: एक दीस 'ओकुनी' नांवाची एक धर्मोपदेशिका एके न्हंयच्या सुक्या पात्रांत नाचत-नाचत बुध्दाची मूर्ती करताली. तिच्या ह्या नृत्य-अभिनयान न्हंयचे देगेक तणार कल्यांक बरीच भूल घाली. म्हत्वाची गजाल म्हळ्यार तिचो एक नागोया सान्नाएमोन हो तिच्या नाचान आकर्शित जालो. फुडें तो तिच्या नृत्याक 'नो नाट्य' ह्या पूर्विल्ल्या जपानी नाट्यप्रकारांतल्या मची आनी तेन्नाच्या नामनेच्या लोकनृत्यांची जोड दिली. ओकुनीच्या नाचाक लागून सामान्य लोकांची बरीच कामणूक जावंक लागली आनी ताची लोकप्रियता बरीच वाडली. ह्या तिच्या 'काबुकी' नृत्यांत जो दादल्यांचे आनी दादले बायलांचे काम करतालीं. फुडें ओकुनीन नाट्यमंडळ तयार केलें आनी १६०३ त जपानभर भोंवडी करून आपल्या नृत्य-नाट्यान सगळो जपान भारवन उडयलो. त्याच वर्सा ते दिसा क्योटोच्या राजवाड्यांत ओकुनीन शाही आपोवण्याक मानून आपल्या नृत्य-नाट्याचो प्रयोग केलो. १६०४ तल्या गिमांत तिणें 'नेतो' हांगा आपल्या ह्या नृत्य-नाट्याचे कार्यावळीखातीर 'नो' प्रयोगाचे धर्तीचेर एक तात्पुरत्या स्वरुपाची 'काबुकी रंगमाची' मंडळी. काबुकीची ही पयलीच लागू जावन आसा.

काबुकीचे लोकप्रियतेक लागून फुडें-फुडें गैशांनी ह्या कलाप्रकाराचो थंय घेतलो आनी सगळेकडेन मनोरंजनाच्यो कार्यावळी घडोवन संपाक सुरवात केली. हाचो परिणाम असो जालो की काबुकी नाट्यांत गान गृंगार, बुरशे विनोद आनी अश्लीलता हांचो अश्टेव जावपाक गेलो. ताका लागून शासनान २३ ऑक्टोबर १६२९ रिसा 'ओत्रा बुकी' म्हळ्यार बायलांच्या काबुकीचेर कायदेशीर बंदी हाडली. 'गुबुकी'त बायलांनी काम करपाचें बंद जातकच रूपेस्त तस्ताटे लांब ब केंसांचीं झुलपां वाडोवन आनी बायलांचो भेस घालून काबुकी न-नाटकां करपाक लागले. हाका 'वाकाशू काबुकी' अशें म्हण्टात पूण ते त्याच कारणाक लागून शासनान १६३० त ताचेर परत बंदी हाडली. ही लेगीत लोकप्रियतेचे तेंगशेक पाविल्लो हो नाट्यप्रकार तिगोवन नव्याखातीर म्हातान्यांनी फुडाकार घेतलो आनी दादले-बायलांचीं रंगां करून तांणी 'काबुकी' नाट्यप्रकार चालू दवरलो. म्हातान्यांच्या, गण्ट्यांच्या 'काबुकी'क 'यागे काबुकी' अशें म्हण्टात. हातूंतलो मोनो अभिनय, नृत्यां आनी प्रणयगीतां हाका लागून त्या काळांत 'काबुकी'न एकांची मनां जिखली खरी, पूण फुडें सतराव्या शेंकड्यांत गप्पांचालिकांच्या प्रयोगाचो परिणाम जावन काबुकीची लोकप्रियता गमी कमी जाली. मागीर काष्ठांचालिक नाट्याकडल्यान कथानक गनी 'नो' नाट्याकडल्यान माची घेवन 'काबुकी' न आपलो नवो स्वरुप उबो केलो आनी तेन्नासावन आयजमेरेन आपलें अस्तित्व आनी शोशेलेपण काबुकीन तिगोवन दवरलां. दुसऱ्या म्हाझुजाच्या काळांत तपानी सरकारान राजकीय प्रचारखातीर 'काबुकी' चो उपेग करपाचो प्लन केलो. पूण म्हाझुजाउपरांतच्या काळांत कांय काबुकी नाट्यांचेर बंदी आयली.

१९ व्या शेंकड्याच्या मध्याक जपानांत मोकुआमी कावाताके हो एक नामनेचो काबुकी नाट्यलेखक जावन गेलो. मोकुआमीन आपल्या नाट्य-रचणेंत सामान्य मनीस, नोकरवर्ग, भिकारी ह्या पात्रांचेर उजवाड घालो.

पुराणांतले कथाप्रसंग, शोकांतिक इतिहासीक कथानकां आनी नागजीक प्रेमकथा हे आयच्या काबुकीचे विशय आसून नृत्य आनी संगीताचो वापर तातूंत खाशेले शैलीन करतात. विदूषकाचें प्रहसन, परंपरागत पद्धतीचो बडक रंगांचो वेशभूषा, लेप, मुखवटे, रंगीबेरंगी माचो हांचो वापर करतात. हालींच्या काबुकींत पयलींच्या काबुकीपरस संबाद चड आसतात. तातूंत साहित्यिक भूषांपरस प्रायोगिक भूषांचेर आनी नटाच्या नृत्याभिनयाचेर चड भर आसता. नट आपल्या सोबीत अभिनयावरवीं कथाकथन करता.

काबुकी नाट्यप्रकारांत 'नृत्य' हो घटक एकदम म्हत्वाचो. विंगड विंगड नृत्यप्रकार तातूंत दिसून येतात. घुंवपी रंगमाची, किमया-बाहक (trap-lift) आनी 'हानामिची' हीं काबुकीचीं खाशेलपणां जावन आसा. 'हानामिची' म्हळ्यार पुरुषपय. रंगमाचयेकडल्यान प्रेक्षकांमदसून फाटल्यान मेरेन गेल्ली उक्ती वाट म्हळ्यार 'हानामिची'. काबुकी माची रुंदायेन चड आनी त्यामानान उंचायेन कमी आसता. एकाच वेळार सुमार ३,००० प्रेक्षकांक बसपाची वेवस्था आशिल्ल्या टोकियोंतल्या 'काबुकी-झा' ह्या नाट्यगृहांत माचयेची रुंदाय सुमार २७.३० मी. आसून उंचाय मात फकत सुमार ७.५ मी. आसा. ह्या प्रेक्षागारांतलो 'हानामिची' मार्ग सुमार १४ मी. लांब आसा. 'हानामिची' वेल्यान पात्रांचें येवप-वचप चालू आसताच, तेभायर ताचेर प्रसंगांक फवशे तरेतरेचे सैमाचे देखाव, दोंगरांतलो मार्ग, दाट रणां, रुख, दर्यादेगेवयली खाडी, राजप्रासादाच्या आवारांतलो मार्ग हांचोय आस्पाव आसता. घोड्याचेर बसून वचपी झुजारी, पालखेंतलो राजा आनी ताच्या फाटल्यान येवपी मेळ, नटांचो पंगड हानामिचीवेल्यान वतना दिसता. 'हानामिची'क लागून प्रेक्षक आनी नट हांचें लागींपण सादून माचयेर त्रिकोनी स्वरुपाचो परिणाम घडून येता. नृत्य- नाट्य-संगीत ह्या आंगांनी परिपूर्ण आशिल्लो 'काबुकी' नाट्यप्रकार आयज संवसारीक रंगमाचयेच्या मळार उपाट नामनेक पावला.

- को. वि. सं. मं.

काबूल: अफगाणिस्तानाची आनी काबूल प्रांताची राजधानी. हिंदुकुश दोंगराचे माळेंत, काबूल न्हंयेच्या दोनूय- कांठार, चहाखरे आनी बेग्राम ह्या सुपीक देगणांनी हें शार समुद्रसपाटीपसून १,७९६ मी. उंचायेचेर वसलां. हें पेशावरच्या २२४ किमी. अंतराचेर वायव्येक आसून पेशावरक खैबर खिंडीवरवीं रस्त्यान जोडलां. हांगाचे गिमाचे दीस शितळ जाल्यार शिंयांचे दीस अतिथंड आसतात.

वैदिक काळासावन काबूल शारांत आशिल्ल्याचें पूर्विल्ल्या साहित्यावयल्यान दिसून येता. कपिला देशांतलें ह्या अर्यान 'कपिशा' नांवान हाचो उल्लेख मेळटा. पूर्विल्ल्या काळासावन अस्तंतेकडल्या देशांकडल्यान मध्य आशियांतल्यान भारत आनी चीन हांचेकडेन वचपी मुखेल खुशुकीच्या वेपारी मार्गावयलें म्हत्वाचें शार म्हूण हें नामनेक पावलां. पूर्विल्ल्या हिंदू आनी बौद्ध संस्कृतायांचे अवशेश अजूनय ह्या शारांत मेळटात. सातव्या शेंकड्यांत अरबांनी ह्या शाराचो ताबो घेतलो. मोगल सम्राट बाबरची ही राजधानी (१५०४-२६) आशिल्ली. मागीर नादिरशाहान १७३८ त कबजो घेतकच काबूल मोगलांच्या ताब्यांत गेलें. १७७५ त तिमुरशाहची राजधानी हांगा आशिल्ली. भारतांत ब्रिटीश साम्राज्याची प्रस्थापना जातकच काबूलाक राजकीय आनी लश्करी म्हत्व प्राप्त जालें, तें एशियासारकें राश्ट्र शेजार आशिल्ल्यानूच. अब्द-अर रहमानखान हाणें काबूल सुदारपाचो आनी थंय उद्येगधंदे सुरू करपाचो यत्न केलो. १९३० त एक खास कार्यावळ आंखली आनी दीज, उदका-पुरवण, डांबरि रस्तो हांची तजवीज केली.

गर्देन भरिल्ले बाजार, अशीर रस्ते, पोरनी घरां हें पयलींच्या काबूलचें खाशेलपण. म्हडले रस्ते, शासकीय आनी खाजगी वास्तू, भव्य प्रदर्शनालय, उद्यानां, किडांगण हांची आर्विल्ल्या नगरस्थापत्यप्रमाण येवजण केल्ल्यान न्हंयेच्या दावे वटेनच्या नव्या काबूलची सोबितकाय वाडत आसा.

शारभायर राजप्रासाद आसून बाबरची कबर आनी बला हिस्सार ही मध्ययुगांतली गडी (स्थान किल्लो) आसा. काबूल हें एक म्हत्वाचें शिक्षणीक केंद्र आसून हांगाच्या काबूल विद्यापीठांत वैजकी, शेतकी आनी हेर महाविद्यालयां आसून तांत्रिक आनी माध्यमिक शिक्षणाची बरी वेवस्था आसा. लश्करी सामुग्री, शास्त्र, फर्निचर, कापड, संगमरवरी वस्तू हांचे कारखाने हांगा आसात. कारकुल मंडरां, लोकर, सुकोमेवो आनी फळां हांच्या वेपाराचें तें केंद्र आसा.

- को. वि. सं. मं.

काब्राल, आउगुशु: (जल्म: ?)

क्रिस्ती धर्म फुडारी. ताचो मूळ गांव वेणें. धर्मीक शिक्षण घेतल्या उपरांत तो रशोल सेमिनारींत शिकोवंक लागलो. फुडें तो बेळगांवां ह्या वाठाराच्या डायोसिजीचो व्हिकार जनरल (Vicar General) जालो. बिशप फोर्तुनांतु बेयग कुतिन्यु हाच्या मरणा उपरांत १८६७ वर्सा तो डायोसिजीचो कारभार पळोवंक लागलो.

- कों. वि. सं. मं.

काब्राल, मोहना (मिस मोहना): (जल्म: १९३०, मुंबय; मरण: ११ सप्टेंबर १९९०, फ्रांस).

नामनेची गोंयकार कलाकार. तिका 'मिस मोहना' म्हूण वळखतात. तिचो मूळ गांव पर्वरी-बारदेस, पूण तिचे आवय-बापूय मुंबय वचून स्थायिक जाल्ले. गोड आवाज, सुंदर रूप आनी कलेची आवड ही जल्मजात देणगी तिका मेळिल्ली. तिचे हे गूण नामनेचो तियात्रिस्त सी. आल्वारीस हाणें लक्षांत घेतले आनी तिका पयले खेप माचयेर उबी केली. गोंयच्या कोंकणी तियात्राचे माचयेवेली ती पयली बायलमनीस. १९५० वर्सा सी. आल्वारीस हाचो पयलो तियात्र 'आवयचें कर्तुप' हातूंत तिणें घुवेचें सवंग घेतिल्ले. ह्या तियात्रावरवीं तिका खूब नामना मेळ्ळी.

१९४० वर्सा 'अफघान स्नो ब्युटी' सर्तींत तिका 'मिस बॉबे' म्हूण वेंचून काडली. सिनेमांत प्रवेश करपाक हो भोवमान तिका कारणीभूत जालो. 'सावन आया रे', 'पतंगा', 'संसार', 'रिमझिम', 'इन्सानियत', 'नगिना' आनी हेर कितल्याशाच हिंदी सिनेमांनी कामां करून चित्रपटाच्या मळार तिणें आपलें नांव जोडलें. उपरांत तिणें नर्मिस दसान निर्मिल्ल्या 'मेहंदी' बोलपटांत केल्ली विनोदी भूमिका आनी 'इन्सानियत' बोलपटांत केल्ली भूमिका खूब गाजली. अभिनया वांगडाच आवाजाची देण मेळिल्ल्यान गावपांतूय तिणें नांव जोडलें. 'रिमझिम' सिनेमांत तिणें गायिल्लें गीत खासा तिच्याच आवाजान रिकॉर्ड केल्लें आसा. 'मडकेतलो नीस', 'मोगाळ म्हज्या भयणांनो', 'मोगाळ म्हज्या भावा', 'आरोसिना वांगडा', 'आशीर्वाद दी', 'आई', 'काळजाक म्हज्या पेटला उजो', 'सून' हीं तिचीं रिकॉर्डींच्या रुपांत आशिल्लीं कोंकणी गीतां.

गायनाच्या, तियात्राच्या आनी सिनेमाच्या मळार तिका एक आगळीच नामना मेळ्ळ्या. बैरतच्या दूरदर्शन केंद्रांत ती अखेरमेरेन कलाकार म्हूण वावुरली.

- कों. वि. सं. मं.

कामगार कायदे: कामगारांची मजुरी, नोकरेच्यो अटी, कारखान्यांतली वेवस्था, नितळसाण, भलायकी, कामाचीं वरां आनी कामगार मालक संबंद हांचे विशींच्या कायद्यांक 'कामगार कायदे' अशें म्हण्टात. संवसारांतल्या सगळ्या देशांनी कामगार कायदे प्रचलित आसात. जशे जशे उद्येगधंदे आनी वेवसाय वाडपाक लागतात, तशी तशी कामगार वर्गाचे सुरक्षिततेखातीर कामगार कायदे लागू करपाची गरज उप्रासता. ह्या कायद्यांच्यो तरतुदी आनी तत्वां विंगड विंगड देशांत थंयचे परिस्थिती प्रमाण बदलतात.

उद्येगीक मळार फुडारिल्ल्या देशांनी कामगार संघटनांचें मोटें बळ आसा. हाका लागून कामगारांचें संरक्षण आनी हीत हें कामगार संघटना आनी कारखानदार वर्ग हांचे मजगतीं कबलात जावन थारता. ह्या देशांतल्या कामगार कायद्यांची भारतांतल्या कामगार कायद्यांइतली अंमलबजावणी जायना. ज्या देशांनी कामगार संघटनांक व्हडलेंशें बळ ना, थंय कामगारांक फकत कायद्याचोच आदार घेवंचो पडटा. हिंदुस्थानांत ब्रिटिशांचे मुस्तींत कायद्यांची सुरवात जाली, ताचे फाटलो मूळ हेत हो: कारखान्यांनी काम करपाक कामगार मेळचे आनी तांणी मदींच काम सोडून वचचें न्हय. कामगारांनी मदींच काम सोडलें जाल्यार तो फौजदारी स्वरुपाचो गुन्यांव मानताले आनी तांकां व्याप्त फर्मायताले. १८५९ वर्सा, कामगार करारभंग अधिनेम आनी १८६६ वर्सा मालक कामगार तंटो (dispute) अधिनेम चालीक लागलो. पूण हे कायदे अन्याय

आनी जुलूम करपी स्वरुपाचे आशिल्ल्या कारणान १९२० वर्सा उपरांतच्या काळांत रद्द जाले.

हिंदुस्थानांत कामगार-कल्याण विशींचो पयलो कायदो १८८१ वर्सा कारखान्यांच्या अधिनेमाच्या स्वरुपांत अंमलात आयलो. इंग्लंडांतल्या कारखानदारांच्या दबावाक लागून हो कायदो आयलो. मुंबय, कलकत्ता अहमदाबाद ह्या शारांनी ज्यो कापड्याच्यो गिरणी आसल्यो तातूंत काम करपी बायलां-भुरग्यांच्या कामाविशीं कांयच नेम नासले आनी कामाच्या वरांचो सुमार नासलो. हाका लागून हांगा तयार जावपी माला वाग्न्यां सर्त करप हें ब्रिटीश कारखानदारांक कठीण जावपाक लागलें. हिंदुस्थानांतल्या कारखान्यांनी कामांचीं वरां आनी बायलां-भुरगीं हांच्या कामाविशीं पध्दतशीर नेम थारवचे अशी मागणी सगळ्या पांवड्याचेन जावपाक लागली. हिंदुस्थानांतल्या कांय समाजसुधारकांनीय हे येवजणेचें तेंको दिलो. अशे तरेन हे अधिनेम चालीक लागले.

पूण हो अधिनेम सामको मुळाव्या स्वरुपाचो आशिल्लो. कांय काळा उपरांत, कामगार आनी कारखानदार हांचे सुचोवणेवयल्यान १८९१ वर्सा ह्या कायद्यांत सुदारणा जाली. १९११ आनी १९२२ वर्सांनी सुदारणा केल्ल्या कायद्यांत दादल्यांच्या कामांच्या वरांचेरूय बंधन घालें. १९२२ वर्सा केल्ल्या नेमाप्रमाण कामाच्या वरांचें दिसाक धा आनी सप्तकाक सात अशें प्रमाण थारायलें. सप्तकाक एका दिसाची सुटी, कामाच्या दिसांनी मदीं एका वराची सुटी, बायलांक रातचें काम आसचें न्हय अशा मुखेल येवजण्यांचो तातूंत आस्पाव आशिल्लो. मागीरच्या काळांतूय ह्या कायद्यांनी गरजेप्रमाण फाव ते बदल घडोवन हाडले.

कामगार कायद्यांविशीं १९१९ वर्सा नवें पर्व सुरू जालें. कामगार कायद्यांक मध्यवर्ती सरकार आनी प्रांतीय सरकार हांचेकडसून मंजूर मेळपाक लागली. ह्याच काळांत कामगारांनी आपापल्यो संघटना उबारपाक सुरवात केल्ली. १९१९ वर्सा आंतरराष्ट्रीय थरचेर वावुरपी कामगार संघटनेची थापणूक जाली. भारत देश हे संघटनेचो सुरवातीचो सावन सभासद आसलो. हे संघटनेन केल्ल्या मोलादीक वावरक लागून कांय म्हत्वाचे कामगार कायदे मंजूर जाले. १९२९ वर्सा ब्रिटीश सरकारान भारतांतल्या कामगार वर्गाचो सुमार घेवपाक 'व्हिटल कमिशन' नांवाचो आयोग नेमलो. १९३१ वर्सा ह्या आयोगान साद केल्ल्या अहवालांतल्या सुचोवण्यांप्रमाण सुमार दीस कायद्यांक मान्यता मेळ्ळी. तेभायर राश्ट्रीय काँग्रेस पक्षानूय कामगार कायद्यांक मान्यतायेसंबंदान यत्न सुरू केल्ले. स्वतंत्रतायेउपरांत ह्या कार्याक खू नेट आयलो. तेन्नासावन केंद्रीय आनी राज्य सरकारांनी नवे कामगार कायदे चालीक लायले आनी अस्तित्वांत आशिल्ल्या कायद्यांनी सुदारणा केल्यो. सद्या सुमार १२५ मुखेल कामगार कायदे अंमलांत आसात.

केंद्रीय आनी राज्यांपुरते मर्यादित आशिल्ल्या कायद्यांची वळेरी अश्या आसा:

(अ): कारखाने, खणी, मळे सारकिल्या उद्येगधंद्यांनी कामाच वेवस्था, पध्दत, कामाचीं वरां, सुट्यो हांचेर नियंत्रण दवरपी कायदे: कारखान्यांविशींचो १९४८ वर्साचो अधिनेम (Factories Act) २. १९५१ वर्साचो खणीविशींचो अधिनेम (Mines Act) ३. १९५१ वर्साचो मळ्यां वावुरपी कामगारांचो कायदो ४. येरादारीविशींचे कायदे: १८९० वर्साचे रेल्वे अधिनेम, १९५८ वर्साचो बोटीविशींचो अधिनेम, १९४८ वर्साचे बंदरांत काम करपी कामगारांच्या वावरचेर नियंत्रण दवरपी अधिनेम १९६१ वर्साचो गाडयांचे येरादारीविशीं कामगारांक लागू पडपी अधिनेम ५. दुकानां आनी वेपारी संस्था हातूंत काम करपी कामगारांचे कायदे: कायदे राज्य सरकारांनी राज्यांचे गरजेप्रमाण मंजूर केल्ले आसात. हेभायर मध्यवर्ती स्वरुपाचो १९४२ वर्सा चालीक लायिल्लो सप्तकांत सुटयेविशींचो एक अधिनेम आसा.

(आ): सुरक्षितता आनी कल्याण येवजणेचे कायदे: १. १९३४ वर्सा गोदी कामगारांचो अधिनेम २. अन्नकाच्या (Mica) खणींनी वावर करपी कामगारांक लागू पडपी १९४७ वर्साचो अधिनेम ३. कोळशाच्या खणींनी

४. हेर कशी कामगारांक लागू पडपी १९४७ वर्साचो अधिनेम ४. हेर कामगार भलायकेविशींचे कायदे महाराष्ट्र, कर्नाटक आनी हिमाचल प्रदेश राज्यांनी आसात. उत्तर प्रदेश राज्यांत साकर आनी मोन्याच्या कारखान्यांनी काम करपी कामगारांखातीर वेगळो कायदो आसा. आसामांत १९५९ वर्सा मंजूर जाल्लो मळ्यांनी काम करतल्यांखातीर एके कायदो आसा.

(इ): पगारविशींचे कायदे: हातूंत म्हत्वाचो कायदो म्हळ्यार १९३६ वर्साचो कामगारांक पगार दिवपाविशींचो अधिनेम. (Payment of Wages Act). ह्या कायद्याक लागून, एके थारायिल्ले मुदतीभितर म्हळ्यार १५ गचे तारखेसावन सात वा धा दिसांभितर कामगारांक पगार दिवपाक लागू, अशें बंधन कारखानदारांचेर पडलां. आनीक म्हत्वाचे कायदे म्हळ्यार १९४७ वर्साचो उण्यांत उणो पगार दिवपाविशींचो कायदो (Minimum Wages Act) आनी १९६५ वर्साचो कामगारांक 'बोनस' (प्रदानदारांच्या नफ्याचो कांय वांटो) दिवपाविशीं तजवीज करपी कायदो (Payment of Bonuses Act).

(ई): समाजीक सुरक्षिततायेचे कायदे: हे वळेरेंत अखिल भारतीय स्थाने दोन कायदे आसात. १. १९४८ त, मंजूर जाल्लो कामगार मो येवजणेचो अधिनेम (Employees' State Insurance Act). कामगारां ता आमतना जावपी दुखापतीक लागून लुकसाण भरपाय मेळपाची तजवीज ह्या कायद्यांत केल्ली आसा. २. १९५२ वर्साचो कामगारांच्या वचप्यानिर्वाह निधीविशींचो अधिनेम (Employees' Provident Fund Act). ह्या कायद्याप्रमाण कामगारांच्या पगारांतल्यान कांय थारावीक टक्के कामगार कर्जांत आनी ती खकम एका फंडांत जमा करतात. तशेंच तालुक्य आपलेकडली तितलीच टक्के खकम त्या फंडांत जमा करता. अश्टपणांत कामगारांच्या हातांत कांय खकम उरची हो हे येवजणेकटलो हेत जावन आसा.

(उ): उद्येगीक संबंदांविशींचे कायदे (Industrial Relations Act): १. १९४७ वर्साचो कामगार संघाचो अधिनेम (Trade Unions Act). ह्या कायद्याप्रमाण कामगारांक आपल्या स्वतंत्र संघाची थापणूक करपाक मेळटा आनी कामगारांनी थापणूक केल्ल्या संघाक मान्यताय मेळटा. २. १९४६ त, मंजूर जाल्ले उद्येगीक मळावयल्या नोकरेविशींचे नेम- हे नेम थारा करून जाहीर करपाची जापसालदारकी कारखानदारांचेर आसता. कामगारांवांगडा भासाभास करून कारखानदार हे नेम थारायतात आनी कामगार मजूर खात्यांत त्या नेमांची नोंद करतात. ३. १९४७ वर्साचो उद्येगीक वादांविशींचो कायदो (Industrial Dispute Act).

(ऊ): कांय हेर कायदे आनी येवजण्यो अश्यो आसात- १. फकत जाग्यांचे शिण फारीक करपाखातीर भुरग्यांक नोकरेर दवरपाआड थालपी कायदो. २. कांय राज्यांनी चालीक लायिल्ले कामगारांखातीर घरांचो येवजण करपी कायदे. ३. १९५० वर्साचो काम शिकपी कामगारांविशींचो कायदो (Apprentices Act).

- डॉ. अमोल धळी

कामत, आनंद उत्तम: (जल्म: १९ ऑगस्ट १९१९, तालुक-वाणकोण).

गोंयचो सुटके झुजारी. नॅशनल काँग्रेस गोंय संघटनेचो तो वांगडी आसता. १९४८ ते १९५४ ह्या काळांत ताणें जायतो राश्ट्रवादी वावर केलो. १९५५ वर्साचे सुर्वेक ताणें कुंकळी पोलीस ठाण्याचेर हल्लो करपांत बांदो घेतिल्लो. १६ एप्रिल १९५५ दिसा पोर्तुगेज पोलिसांनी ताका धरलो. उपरांत स नव्येन ताका मडगांव आनी पणजी बंदखणींत दवरलो. बंदखणींत पोलिसांनी ताका खर ख्यास्त दिल्ल्यान ताचो उजवो हात आनी पांय पांगळो जालो. उपरांत पोर्तुगेज सरकारच्या प्रादेशिक लश्करी न्यायालयांत (Territorial Military Tribunal) चवकशी जातकच ताका आग्राद बंदखणींत देड वर्स खर बंदखणीची ख्यास्त फर्मायली. ऑगस्ट १९७२ वर्सा भारत सरकारान ताम्रपत्र दिवन ताचो भोवमान केला.

- डॉ. वि. सं. मं.

कामत, गोपाळ आपा: (जल्म: २२ जुलय १९१७, सांखळी-दिवचल; मरण: २ एप्रिल १९९०, पणजी).

गोंयचो सुटके झुजारी. बापायचें नांव आपा कामत. लिसेवाचें सातवें वर्स मेरेन शिक्षण घेतलें. पोर्तुगेज कायद्याची पदविका घेतली. तो वकिल (Lawyer) आशिल्लो. डिसेंबर १९४६ वर्सा म्हत्वाच्या राजकी दळांविशीं (Special Political Status) उलोवणी करपाक एक कमिटी नेमिल्ली. गवर्नर जनरल बॉसान हे कमिटीचेर ताका नेमिल्लो. पूण ताचे राश्ट्रवादी विचारसरणेक लागून ताका दुभावीत नदरेन पळोवंक लागले. १९४७ आनी १९५२ वर्सा दोन खेपे ताची चवकशी जाली.

१ जून १९५४ दिसा 'राश्ट्रीय काँग्रेस गोंय' (National Congress Goa) संघटनेची सावंतवाडी वाठारांत बसका जाल्ली. तातूंत संघटनेचे कार्यकारी कमिटीचो वांगडी म्हूण ताका वेंचून काडलो. मार्च १९५५ वर्सा राश्ट्रीय काँग्रेस गोंय संघटनेची, मुळावेल्या कार्यारी आंखणी करपाक बसका जाल्ली. तेन्ना संघटनेचे मध्यवर्ती कमिटीचो (Central Committee of NCG) अध्यक्ष म्हूण ताका वेंचून काडलो. ताणें डॉ. टी. बी. कुन्य, पीटर आल्वारेस आनी डॉ. पुंडलीक गायतोंडे ह्या सुटके झुजाऱ्यांच्या मार्गदर्शनाखाल सुटके झुजाचो वावर केला. त्या काळांत तो राजकीय कैद्यांचो केंसी चलयतालो. ३० जून १९५४ दिसा चळवळींनी वांटो घेता, ह्या आरोपाखाल पोर्तुगेज पोलिसांनी ताका अटक केली. उपरांत पोर्तुगेज सरकारच्या प्रादेशिक लश्करी न्यायालयांत (Territorial Military Tribunal) ताची चवकशी जाली फुडें पांच जुलय १९५५ दिसा न्यायालयान ताका धा वर्सां खर बंदखणीची ख्यास्त फर्मायली. तेभायर दर दिसाक वीस झूकूद हे प्रमाण दोन वर्सां ताका दंड भस्कं लायलो आनी पंदरा वर्सांखातीर ताचे राजकी हक्क काडून घेतले. इतलेंच न्हय तर न्यायालयांत वचपाकूय ताचेर बंदी हाडिल्ली. १५ ऑगस्ट १९५९ दिसा बंदखणींतल्यान ताची सुटका जाली. गोंयांखातीर स्वायत्ततेचे मागणेची येवजण केल्ल्याखातीर २० जून १९६१ दिसा पोलिसांनी ताका परतो धरलो. तेन्ना ताचे वांगडा मुंबयच्या 'ब्लिट्झ' (Blitz) ह्या इंग्लीश नेमाळ्याचो पत्रकार श्रीधर तेलकर हाकाय अटक जाली. फुडें ९ ऑक्टोबर १९६१ दिसा ताची बंदखणींतल्यान सुटका जाली. गोंय सुटके उपरांत १९६७ ते १९७२ ह्या काळांत तो गोंय विधानसभेचो सभापती आशिल्लो. १९७२ वर्सा भारत सरकारान ताम्रपत्र दिवन ताचो भोवमान केलो. १८ जून १९८२ दिसा गोंय सरकारान सुटके झुजांतल्या ताच्या वावराचो भोवमान केला.

- डॉ. वि. सं. मं.

कामत, जनार्दन विष्णु (जनाप्पा कामत): (जल्म: २१ डिसेंबर १८८६, काकोडें-केप; मरण: २ नोव्हेंबर १९६५, मुंबय).

एक समाजसेवक आनी लेखक. बापायचें नांव विष्णु विठ्ठल कामत. ताणें घरच्या घरच मरळींतल्यान मुळावें शिक्षण घेतलें आनी पोर्तुगेजींतल्यान सेगुंमग्रावाची परीक्षा दिली. ताचे पिरयेच्या णव वर्सांचेर ताचो बापूय मेलो आनी घरचो भार ताचेर पडलो. पाद्रीचे सांगणेवेल्यान पोर्तुगेजांनी चंद्रेश्वर देवाच्या शिगम्याचेर बंदी घाल्ली. ताचे आड कारवाय करपाक ताका न्यायालयांत वचचें पडटालें. तेन्ना ताणें पोर्तुगेजांच्या कायद्याचो आनी राजवयेवस्थेचो पुराय अभ्यास केलो.

ताणें भौशिक वावरक सुरुवात केली ती पिरयेच्या विसाव्या वर्सा. १ जानेवारी १९०७ दिसा ताणें केपें तालुक्यांतल्या पाड्डें वाठारांत 'पारोडे मराठी ग्रंथसंग्रहालय' नांवाची संस्था थापणूक केली. तो एक खर राश्ट्रवादी आशिल्लो. तेचपरी 'भारतीय राश्ट्रीय काँग्रेस' हे संघटनेचो तो अनुयायी आशिल्लो. भारत देशांत चलििल्ल्या स्वदेशी चळवळीचो (Swadeshi Movement) ताचेर प्रभाव पडिल्लो. स्वदेशी चळवळीक तेको दिवपाखातीर ताणें साकर पदार्थांतल्यान येता म्हूण साकर धावपाचें सोडून दिलें आनी गोड वापरूंक लागलो. १९२० वर्सा सावन लेख

बरोवन, व्याख्यानां विवन ताणें अस्थित्येचें निर्मूलन करचे पासत आनी सोऱ्याचेर बंदी हाडूंक तळमळीन वावर केलां. १९२८ वर्सा मसुरश्रमाचे प्रेरणेन गोंयांत धा हजार किरिस्तांव गावड्यांचे जें शुद्धीकरण (पर्यून हिंदू धर्मांत प्रवेश) जालें तातूंत ताणें व्हडा उमेदीन वांटो घेतिल्लो. १९४६ वर्साचे सुटके चळवळींत वांटो घेतिल्ल्या झुजाऱ्यांचे खटले चलोवपाक तो वकीलांक आदार दितालो. १९४७ मेरेन गोंयांत ज्यो ज्यो चळवळी जाल्यो तांकां ताणें शारिरीक तसोच बौद्धिक आदार दिला. १९४९ वर्सा ताका घरपाचें पोलिसांनी फर्मान काडलां म्हणपाची खबर ताका कळ्ळी, तेन्ना तो बेळगांव वचून लिपलो आनी थंयच्यान मुंबय गेलो. १९४९ ते १९६४ हीं निमाणीं पंदरा वर्सां तो मुंबय आशिल्लो. थंय ताणें समाजीक, राजकीय आनी साहित्यीक वावर केलो.

डिसेंबर १९४७ त पुण्यांत 'गोमंतक मराठी संमेलन' भरिल्लें. तातूंत 'नागरी असहकार चळवळीक' (Civil Disobedience Movement), संमेलनाचो तेंको मेळचो म्हूण ताणें यत्न केले. १९५२ वर्सा ह्या संमेलनाचें मुंबय जें अधिवेशन भरिल्लें, ताचो तो येवकार अध्यक्ष आशिल्लो. १९५४ वर्सा दादरा आनी नगर हवेलीच्या सुटके झुजाखातीर तो वावुरलो. १९५४ वर्सा सावन बा. द. सातोस्कार हाच्या संपादनाखाल भायर सरपी 'दूधसागर' नेमाळ्यांत ताणें लोकजागृताय हाडपाक लेख बरयल्यात.

१९१४ ते १९६५ काळांत ताणें गोंयच्या आनी मुंबय-पुण्यांतल्या नेमाळ्यांनी जायते बरप केलें. 'दूधसागर' नेमाळ्यावरवीं आपले जिणेचेर ताणें 'सत्तरांतील पन्नाशी' नांवाची लेखमाला बरोवंक सुरवात केली. पूण गोंय सुटके उपरांत तें नेमाळें बंद जाल्ल्यान ही लेखमाला अर्दीच उरली. ताणें 'गोमंतांतील ग्रामसंस्था' ह्या विशयाचेर एक पुस्तिका बरयल्या.

- कों. वि. सं. मं.

कामत, तुळशीदास काशीनाथ: (जल्म: १९३४, वळवय-फोंडें; मरण: ?).

गोंयचो सुटके झुजारी. बापायचें नांव काशीनाथ कामत. आझाद गोमंतक दल संघटनेचो तो वांगडी आसलो. पोर्तुगेजांआड घातपात करपांत तो वांटो घेतालो. जुलय १९५५ त सुर्ला खणीचेर घुरी जाल्ली, तातूंत ताणें वांटो घेतिल्लो. पोर्तुगेज पोलिसांनी ताका धरलो आनी बंदखणींत घालो. थंय ताचेकडल्यान मोहन रानडे ह्या सुटके झुजाऱ्याविशीं म्हायती मेळची म्हूण ताका बरेच शारिरीक त्रास दिले. पोलिसांच्या ह्या खर त्रासांक लागून ताका बंदखणींत मरण आयलें. १८ जून १९८४ दिसा गोंय सरकारान ताचो मरणोत्तर भोवमान केलो.

- कों. वि. सं. मं.

कामत, दत्ताराम पांडुरंग: (जल्म: ८ फेब्रुवारी १९३०, वळवय-फोंडें).

गोंयचो सुटके झुजारी. आझाद गोमंतक दल संघटनेचो तो वांगडी आसलो. सुटके झुजारी मोहन रानडे हाच्या फुडारपणाखाल तो काम करतालो. पोर्तुगेजांआड काखायो करता, ह्या आरोपाखाल पोलिसांनी ताका २५ ऑगस्ट १९५५ दिसा धरलो. उपरांत बंदखणींत दवरून १२ जानेवारी १९५७ दिसा ताची सुटका केली. भारत सरकारान ताम्रपत्र दिवन ताचो भोवमान केला.

- कों. वि. सं. मं.

कामत, रामचंद्र पांडुरंग: (जल्म: ३० जुलय १९०४, मडकय).

एक आंतरराष्ट्रीय किर्तीचो गोंयकार शिल्पकार. मुखोपणासावन ताका चित्रकार वा शिल्पकार जावपाची इत्सा आशिल्ली. पिरायेच्या तेरव्या वर्सा तो धरंयंतल्यान पळून मुंबय गेलो. मुंबय येवन गिरगांव हांगाच्या 'केतकर्स आर्ट इन्स्टिट्यूट' हे संस्थेंत तो चित्रकलेचें शिक्षण घेवंक लागलो. थंयच ताणें चित्रकलेचो त्याग करून शिल्पकलेचो अभ्यास सुरू केलो आनी तातूंत उपाट यश मेळयलें. १९२८ त, 'जे. जे. स्कूल

ऑफ आर्ट' हातूंत ताणें प्रवेश केलो. स्वतंत्र नदरेन विचार करपाची कुवत आनी हेरंपरस आगळी वेगळी कलाकृती करपाचें काम हाकालागून प्रिन्सिपल ग्लॅडस्टन सॉलोमन हाचो तो आवडटो विद्यार्थी जालो. 'बॉम्बे आर्ट सोसायटी' च्या वर्सुकी कला प्रदर्शनांत ताणें 'नुस्तेकार भुरगो' नांवाची कलाकृती धाडिल्ली, ताका रुप्यापदक मेळ्ळें.

मुंबयचें शिक्षण सोंपतकच प्रिन्सिपल सॉलोमनच्या उत्तेजनाक लागून तो १९३० त शिल्पकलेचें उच्च शिक्षण घेवपाखातीर इंग्लंडाक गेलो. थंय ताणें 'रॉयल अकादेमी ऑफ आर्ट्स' हे नामनेचे संस्थेंत प्रवेश घेतलो.

रॉयल अकादेमी दर वर्सा कलाकृतीचें संवसारीक प्रदर्शन घडोवपा हाडटाली. तातूंत रामचंद्र कामत हाणें पिरायेच्या २४ व्या वर्सा केल्ल्या 'आदाम आनी ईव्ह हांकां ईडनांतल्यान धांवडावप' हे काश्याचें कलाकृतीक रॉयल अकादेमीचें भांगर पदक, शिश्यवृत्ती आनी हेर भोवमान फाव जाले. लंडनच्या रॉयल अकादेमीचें भांगरपदक मेळोवपी तो एकटोच भारतीय कलाकार. तो भारतांत परत आयलो, तेन्ना गोंयकारांनी ताचो व्हड सत्कार केलो.

ताच्यो कांय नामनेक पाविल्ल्यो कलाकृती अश्यो: सर दिनशा वाछाची मूर्ती (चर्चगेट-मुंबय), लक्ष्मी इन्युरस बिल्डिंग (फिरोजशा मेहता रोड) ची व्हडली प्रतिमा, प्रतापगढ किल्ल्यांत शिवाजी महाराजाचो अश्वरोहीत पुतळो आनी झांशी हांगा घोड्याचेर बशिल्लो महाराणी लक्ष्मीबाई हिची १६ फूट ऊंच मूर्त.

'कलेचें स्वरूप खूब व्हड आसून तिका आमी एका खंयच्याच रुपांत बांदूक शकनात', अशें ताचें मत आसा. सद्या ताचो राबीतो मुंबय आसा.

- कों. वि. सं. मं.

कामत, रामचंद्र विष्णु: (जल्म: इब्रामपूर-पेडणे).

गोंयचो सुटके झुजारी. १९५६ वर्सासावन ताणें गोंयच्या सुटके झुजांत वांटो घेतला. मुंबय डेप्युटी इन्स्पेक्टर जनरल नगरवाल हाच्या मार्गदर्शनाखाल ताणें काम केल्लें. आझाद गोमंतक दल, गोंय सुटके सैन्य (Goa Liberation Army) आनी रंकूर पात्रिओतिका (Rancour Patriotica) ह्या संघटनांनी ताणें वावर केला. पोलीस ठाण्यांनी हल्लो करप, पुलांनी सुरींग घालप असल्या कामांनी तो वांटो घेतालो. मुंबय क्रिमिनल इनवेस्टिगेशन डिपार्टमेंट (CID) हाका गोंयच्या राजकी वातावरणाची वेळार खबर पावोवपाचें काम तो करतालो. ८ जानेवारी १९६० दिसा पोलिसांनी ताका म्हापशां वाठारांत धरलो आनी बरोच मार दिवन बंदखणींत घालो. उपरांत ताची सुटका जाली. १५ ऑगस्ट १९७२ दिसा भारत सरकारान ताम्रपत्र दिवन ताचो भोवमान केला.

- कों. वि. सं. मं.

कामत, रामदास: (जल्म: १८ फेब्रुवारी १९३१, म्हापशें).

नामनेचो नाट्य संगीत गायक आनी कलाकार. ताचो मूळ गांव सांखळी. मराठी चवथी यत्ता पास जाल्याउपरांत ताणें फुडलें मॅट्रिक मेरेनचें शिक्षण पणजेच्या पिपल्स हायस्कुलांतल्यान पुराय केलें (१९४९). उपरांत मुंबयच्या विल्सन कॉलेजांतल्यान, अर्थशास्त्र हो विशय घेवन ताणें बी. ए. केली. ताणें एअर इंडियांत मॅनेजर म्हूण काम केलां. सुर्वेक ताचो भाव सर्गेस्त उर्पेंद्र कामत हाचे कडल्यान सुमार पंदरा वर्सां शास्त्रीय संगीताचे गिन्यान मेळयलें. उपरांत गोविंदराव आनी, जितेंद्र अभिषेकी; यशावंत बुवा जोशी हांचेकडल्यान फकत वेगवेगळ्या गितांचे तालमीवेळार ताका जें शिक्षण मेळ्ळें, तें ताणें आपणायलें. शास्त्रोक्त गायनापरस ताका नाट्य-संगीतांत आनी भक्ति-संगीतांत चड नामना मेळ्ळ्या.

गायनावांगडाच ताका अभिनयाचीय आवड आशिल्ली. ताणें जायत्या नाटकांनी कामां केल्यांत: ताणें केल्ल्या कांय नाटकांचीं नांवां आनी तातूंतल्यो ताच्यो भूमिका अश्यो: 'देवयानी' - कच, 'होनाजी बाळा' - होनाजी, 'मानापमान' - धैर्यधर, 'सौभद्र' - कृष्ण आनी 'नाख', 'संभयकल्लोळ' - आश्विनशेट, 'मत्स्यगंधा' - पराशर आवाजाची

जोमान आनी अभिनयाची तांक ह्या गुणांक लागून रसिकांक ताची लागली.

महाराष्ट्र, कर्नाटक, कोचीन, कलिकत, मद्रास, विल्ली, बुबय, मरिका, शिकागो, वॉशिंग्टन, टोरोंटो, सॅन्डन, मॅचिस्टर आनी हेर शह्या मुवातींनी ताचे कार्यक्रम जाल्यात. 'गोंयां तुजी याद येता', 'ज आमचें राज्य आयलें', 'सूर्य गेला पलतडी' आनी ताणें गायिल्ल्या हेर कोंकणी गीतांक रसिकांचो बरोच प्रतिसाद मेळ्ळा. स्पश्ट आनी वाळट वाणी हें ताचे गायन कलेचें खाशेलेपण जावन आसा.

- कों. वि. सं. मं.

कामती, राम: (जल्म: ?; मरण: ?).

एक बुदवंत, चोख वेव्हारचो, लोकांच्या आनी सरकारच्या स्वाभाचो, हिंदू समाजाचो मुंबय शारांतलो फुडारी. ताचे पूर्वज १६६२ र्ना पयलींच गोंयच्यान मुंबय गेले.

मुर्वेक ताणें कंपनी सरकारकडल्यान तंबाखूचो वेपार करपाखातीर गळे हक्क मेळयले. ह्या धंद्यांत ताका बरें येस मेळ्ळें. उपरांत तो अफू, ाकर, शिशें, लोखण, कयील आदींचो वेपार देशांत आनी परदेशांत ल्हक लागलो. तेवेळचो इंग्लीश गवर्नर ताची बुद्द घेतालो. सरकारी खारांत ताका पयलो मान आशिल्लो.

इंग्लीश न्यायसभेंत तो वयल्या पांवड्याचो हिंदी न्यायधीश आशिल्लो. र्मीक आनी सात्विक चलणुकेचो मनीस म्हणूनय ताची नामना आशिल्ली. ताका देवळां बांदपाची आवड आशिल्ली. ताणें मुंबय शारांत नामजियालाल हाचें देवूळ बांदलें. तशेंच वाळकेश्वरक, शिलाहार काळांतलें मोडिल्लें म्हादेवाचें देवूळ पर्यून बांदून घेतलें. तो बुदवंत आनी हुशार सराफ म्हूण ताच्या तरणेपणांत मुंबयच्या काउन्सिलांत ताका वेंचून काडिल्लो जंजिऩ्याच्या सिद्दीचे घुरयेवेळार ताणें बरी कामगिरी केल्ली. ताची हुशारकाय लक्षांत घेवन कंपनी सरकारान ताका टांकसाळीचो मुखेल अधिकारी म्हूण नेमलो. फुडें १७१८ वर्सा सगळ्या देशी सैन्याचेर मुखेल म्हूण आनी उपरांत मास्टर जनरल म्हूण ताची नेमणूक जाल्ली.

ताका हिंदुत्वाचो अभिमान आशिल्लो, जाका लागून ताचो ब्रिटिशांकडेन वाद जावंक लागलो. भर दिसा उक्ताडार मांसाखातीर गायो मारपाची ब्रिटिशांची चाल ताणें बंद करूंक लायली आनी गायचें मांस मुंबयत भायरसून हाडपाक लायलें. हाका लागून ब्रिटीश अधिकारी आनी मुंबयचो गवर्नर बून हांचेकडेन ताचें वायटपण जालें. तेन्नाच खादरी हांगांसार काऩ्होजी आंग्रेकडेन ब्रिटिशांचें झूज जाल्लें, तातूंत ब्रिटिशांक हार खावची पडली. राम कामती, आंग्रे हाका मेळिल्ल्यान ब्रिटीश हारले असो लडायेच्या दोन वर्सांउपरांत ब्रिटिशांनी ताचेर आरोप केलो. तेखातीर कोर्टांत ताका आजल्म बंदखणीची ख्यास्त फर्मायली. ताची सगळी मालमना जप्त केली. अखेर पिरयेच्या ७५ व्या वर्सा ताका बंदखणीतूच मरण आयलें.

- कों. वि. सं. मं.

कामदेव: हिंदू पुराणकथांत वर्णिल्लो, तरताटे दादले-बायलांच्या मनांतलो देव. हाचो जल्म सुर्वेक ब्रह्मदेवाच्या काळजांतल्यान जालो, अशें म्हण्टात तो परत श्रीकृष्ण-रुक्मिणी हांचेपसून प्रद्युम्न नांवान उत्पन्न जालो. मन्मथ, आत्मभू, अनंग, मार, मनसिज, कंदर्प, स्मर, पुष्पधन्वा, रचगर, रतिपती, मीनकेतन, दर्पक, मदन ह्या नांवांनूय कामदेवाचे उल्लेख मेळटात. कामदेवाच्या प्रभावानूच ब्रह्मदेव आनी ताची धूव संघ्या मत्स्या मनांत एकामेकांविशीं कामविकार तयार जालो. हाका लागून शक्रान ब्रह्मदेवाचो उपहास केलो. तेन्ना ब्रह्मदेवान तिडकीभितर कामदेवाक शाप दिलो. त्या शापाप्रमाण, ताका शंकरान लासलो आनी ना कूड वियत जालो. मागीर ब्रह्मदेवाच्या उशापाक लागून शंकर-पार्वतीच्या मीलनाउपरांत ताका ताचें शरीर आशिल्लें तशें मेळ्ळें. मन्मथान तप करून विष्णू देवाक संतुष्ट केलो आनी जल्माक येतनाच प्राणीमात्राच्या मनांत कामविकार जावंचो न्हय म्हूण वर मागलो. ह्या

वरक लागून जीव-प्राणी जल्माक येतनाच सकाम नासतात, तर ते तरणे पिरयेचेर सकाम जातात, अशी पुराणांत कथा आसा.

कामदेवाचें धनुश्य आनी बाण दोनूय फुलांचे जावन आसात. ताचें धनुश्य इक्षुवंडाचें आशिल्ल्याचोय उल्लेख मेळटा. रक्तकमल, नीलकमल आंब्याचंवर, अशोकाफूल आनी मोगरें हीं पांच फुलां ताचे बाण. संमोहन, उन्मादन, शोषण, शत्रुता आनी स्तंभन हांचोय कामाचे पांच बाण म्हूण उल्लेख आसा. ह्या बाणांवरवीं तो तरणाटे चले-चलयांचीं काळजां विखळावन उडयता. वसंत ऋतू कामदेवाचो इश्ट जाल्ल्यान वसंतोत्सवांत ताची पूजा करपाची पध्दत आसा. शुक्र (पोपट) हें ताचें वाहन आनी दक्षकन्या रती ही ताची बायल. ताचे प्रतिमेचें वर्णन अशें: 'रूपान भोव सुंदर, आठ हात, चार हातांत शंख, पद्म, धनुश्य आनी बाण. उरिल्ले चार हात रती, प्रीती, शक्ती आनी उज्ज्वला ह्या चार बायलांच्या काळजार, ताच्या ध्वजाचेर मकर (मानगें) आनी मीन (नुस्तें) आसता.'

चैत्र शुद्ध दुवादशीक कामदेवपूजा करतात. ही पूजा करतना एका वस्त्रवंडाचेर कामदेवाचें चित्र आनी चित्राफुडें एक भरिल्लो कलश दवरतात. मागीर कलशाची आनी चित्राची पूजा करतात. ह्या व्रतांत घोवान आपले बायलेची पूजा करचेली आसता.

कामदेवव्रत हें एका वर्साचें व्रत वैशाख शुद्ध त्रयोदशीक आरंभ करतात. कामदेवाच्या भांगरचे मूर्तिची पूजा आनी मूर्तिदान करतात. हें व्रत केल्ल्यान रोगांचें निवारण जावन बरी भलायकी मेळटा असो समज आसा.

कामदुवादस ह्या एका वर्साच्या व्रताक मार्गशीर्ष शुक्ल दुवादशीक आरंभ जाता. वरेक दुवादशीक कामदेवाची पूजा करप, हो ह्या व्रताचो विधी आसा.

भासाच्या चारुवत ह्या नाटकांत कामदेवानुयान नांवाचे एके मिरवणुकीचो उल्लेख आयला. कामदेवाचें चित्र घेवन वाजत-गाजत नागरिकांची व्हडली मिरवणूक वता. काशी नगरांत दर वर्सा असोच उत्सव जातालो, अशी नोंद अवदानशतकांत आसा. त्या दिसा सगळें नगर शिरगारून रज्यक्तें लेगीत व्हडा उमेदीन त्या उत्सवांत वांटो घेताले.

मथुरेक मेळिल्ल्या एका मातयेच्या खेळण्याचेर कामदेवाची मूर्त आसा. ती हातांत पांच फुलांचे बाण घेवन उबी आसा. तिच्या पांदा पांयांसकयल एका न्हिदिल्ल्या मनशाची मूर्त आसा, जी शूर्पक नांवाच्या कांसवाची आसा, अशें म्हण्टात. अशी लोककथा आसा की राजकुंवरी कुमुद्वती शूर्पकाचेर अनुरक्त जाली आनी शूर्पकान कांयच आसक्ती दाखयलीना. तेन्ना राजकुंवरीन कामदेवाची पूजा केली आनी शूर्पकाक आपले वटेन आकर्शित करपाक तिका येस आयलें.

पुराणांतल्या कथांप्रमाण श्रीकृष्णाचो पूत प्रद्युम्न हो कामदेवाचो अवतार आशिल्लो, अशें म्हण्टात. कामदेवाची पूजा करपाखातीर जो खासा सुवाळो जातालो, ताका 'वसंतोत्सव' अशें म्हण्टाले. त्या वेळार बायलां आनी दादले कामदेवाच्या देवळांत वचून ताची पूजा करताले.

- कों. वि. सं. मं.

कामधेनू: काम=इत्सा, धेनू=गाय. हिंदू पुराणकथांत सगळ्यो इत्सा फळादीक करपी गाय म्हळ्यार कामधेनू असो उल्लेख आयला. स्वर्गापरस श्रेष्ठ अशा गोलोकांत कामधेनूचो निवास आसा, अशें म्हण्टात. संवसारांतल्या समेस्त गाय-बैलांची जननी कामधेनू, अशें मानतात. हिचे उत्पत्तीविशीं दोन कथा आसात:

१. देव दैत्यांनी समुद्रमंथन केलें तेन्ना तातूंतल्यान वयर आयिल्ल्या १४ रत्नांतली कामधेनू ही एक.

२. दक्षकन्या सुरभी आनी कश्यपप्रजापती हांचे रोहिणी नांवाचे चलयेक शुनःशेषापसून (शूरसेनापसून) कामधेनू जाली, असो उल्लेख आसा.

ब्रह्माची उपासना करून कामधेनून अमरत्व मेळयल्लें. कामधेनू रंगान

घवी आसून चार वेद हे तिचे पांय आनी चार पुरुषार्थ हे तिचे पाने जावन आसात. ती एकदां मेरुपर्वताचेर चरता आसतना वेताळान तिका पळेळी आनी तो तिचेर आसक्त जालो. तांच्या समागमांतल्यान जो नंदीबैल जल्माक आयलो, तोच फुडें शिवाचें वाहन जालो. देखून, नंदीची आवय म्हूण कामधेनूक 'नंदिनी' अशेंय म्हण्टात.

महाभारतांत तिचें वर्णन अशें आसा:

षडुन्नतां सुपार्श्वीरं पृथुपल्वसमावृताम् ।
मण्डूकनेत्रां स्वाकारां पीनोद्यमनिन्दिताम् ।
सुवालधिं शङ्कुकर्णां चारुशङ्गां मनोरमां ॥

(आदिपर्व- १७५.१३-१४)

अर्थ- कामधेनूची तकली, मान, जांघो, गळ्यासकयली पोळी, शेंपडी आनी स्तन (पाने) हे ६ अवयव ऊंच आशिल्ले. पार्श्वभाग आनी मांडयो सुंदर आशिल्ल्यो. कपल, खिळ्यांसारके लांब कान आनी बेबकासारके दोन नाजूक दोळे, प्रशस्त आशिल्ले. तिचो आकार मनांत भरसारको आशिल्लो. तिची होंटी पुश्ट आशिल्ली. रुप सुंदर आशिल्लें. शेंपडी आनी शिंगां ओडलायणीं आशिल्लीं. अशेतरेन सर्वांगान ती सोबीत आशिल्ली.

कामधेनू वसिष्ठाच्या आश्रमांत रावन वसिष्ठ मुनीचे यज्ञयाग सुसंपन्न करताली. एक दीस विश्वामित्र राजा आपल्या सैन्यासयत वसिष्ठाच्या आश्रम वाठरांत आयिल्लो. वसिष्ठाक कामधेनूच्या प्रभावान विश्वामित्राक पंचपक्वान्नांचें रुचीक जेवण करून दिलें. कामधेनूचें तें सामर्थ्य पळोवन विश्वामित्राक तिची आसक्ती उत्पन्न जाली. ताणें कामधेनूखातीर वसिष्ठाकडेन मागणी केली. वसिष्ठ दिना म्हूण ताणें तिचें अपहरण केलें. पूण कामधेनूच्या मनांत विश्वामित्राकडेन वचपाचें नाशिल्लें. तिणें आपल्या आंगांतल्यान शक, यवन, शबर, किरात, बर्बर ह्या जमातींचें सैन्य तयार केलें आनी विश्वामित्राचो पराभव केलो.

सूर्यवंशाच्या दिलीप राजान वसिष्ठाच्या आश्रमांत रावन कामधेनूची सेवा केली आनी तिच्या प्रसादान दिलीपाक 'रघू' नांवाचो दिग्विजयी चलो जालो, अशें वर्णन कालिदासान रघुवंशांत केलां. कामधेनूचो चार चलयो चार दिकांचीं प्रतीकां अशें मानतात: सुरुपा (उर्वेत), सुभद्रा (अस्तंत), हंसिका (वशिण), सर्वकामदुहा (उत्तर).

श्री स्कन्दपुराण-सह्याद्रिखण्ड हातूंत कामधेनूचें वर्णन आयलां तें अशें: सहस्त्रार्जुन जमदग्नीच्या आश्रमांत गेल्लो आसतना ताका कामधेनू दिसता आनी तो जमदग्नीकडेन तिची मागणी करता. पूण कामधेनू येवपाक तयार जायना. निमाणे सहस्त्रार्जुन बळ्यां, तिचेकडेन झूज करून तिका व्हरता.

कामधेनूदान हें महादान असो समज आसा. उण्यात उणें तीन पळ वजनाचें भांगर घेवन ताची कामधेनू तयार करतात. तिका अलंकृत करून वेदीचेर तिची स्थापना करतात. तिच्या आठ दिकांक मंगल करश, फळां ह्यो वस्तू दवरतात. मागीर पूजा करून कामधेनूचें दान करतात. हें महादान केल्यार स्वर्गप्राप्तीचें फळ मेळटा, अशें मत्स्यपुराणांत आसा.

कामधेनूव्रत कार्तिक कृष्ण एकादशी सावन पांच दीस करतात. हाच्यो देवता श्री आनी विष्णू जावन आसा. ह्या व्रताचो विधी असो- घर, गोवे, देवूळ, पिंपळा पेड, रस्तो, मसुंडी आनी तळें ह्या सुवातींनी दिवे लावप, रातीकडेन फांशांनी खेळप, एकादशीक उपास करून विष्णूचे मूर्तीक गायच्या दुदान वा तुपान न्हाण घालप. कामधेनूव्रत केल्यार सगळ्या पातकांपसून मुक्ती मेळटा, अशें म्हण्टात.

- कों. वि. सं. मं.

कामशास्त्र: धर्म, अर्थ, काम आनी मोक्ष ह्या चार पुरुषार्थांची प्राप्ती, हें ध्येय अडेच हजार वर्सासावन भारतीय विचारवंतांनी समाजामुखार दवरलां. अथर्ववेदांतल्या कामसूतांत 'काम' ही विश्वाची निर्मणी करपी आदिदेवता अशें म्हळां (१९.५२.१). ऋग्वेदांतूय असोच उल्लेख आयला (१०.१२९.४). तांणी कामविचार वाट्ट, अशें मानलेंना. 'धर्माविरुद्धो भूतोपु कामोऽस्मि भरतर्षभ' (धर्माकडेन अविरुद्ध काम, हे भरतशेखर, म्हजी विभूती आसा) अशें गीतेंत श्रीकृष्णाचें वचन आसा.

वेदांत कामभावना ही मनशाच्या मनाची एक मुळावी आनी म्हत्वाची प्रेरणा आशिल्ल्याचें मान्य केलां.

ऋग्वेदांतल्या एका सूक्तांत 'काम' शब्दाचो अर्थ इत्सा असो आयला कामस्तदग्रे समवर्तताधि ।

मनसो रेतः प्रथमं यदासीत् ॥

(ऋग्वेदः १०.१२९-४)

अर्थ- ते उपरांत जेन्ना पयलीं मनोरुपी बीं उत्पन्न जालें तेन्ना त्या मनांत काम (वासना, इत्सा) उत्पन्न जाली.

ऋग्वेदांतल्या पुरुखा-उर्वशी आनी यम-यमी हांच्या संवादांत कामवासनेचें आनी प्रेमाचें वर्णन आयलां. वैदिक साहित्यांतल्यो कथा आनी आख्यायिका हांचेवयल्यान त्या काळांतल्या सादारण मनशाचे जिणेंत कामभावनेक म्हत्वाची सुवात आशिल्ली, अशें दिसून येता.

अथर्ववेदांत काम वा इत्सा ही एक म्हान वैश्विक शक्त अशें मानून, सगळ्या देवदेवतांपरस तिका श्रेश्ठत्व दिलां. थोडेकडेन हे वैश्विक शक्तीक अग्नी अशें म्हळां. काम हो आपल्या बाणांनी मनशाचीं काळां विध्व करता. कामाच्या बाणांक वेदनांचीं पाखां आसतात. बाणांचें तोंक अभिलाषेचें जाल्यार फाटलो भाग इत्सेचो आसता (अथर्ववेदः ३-२५).

उपरांतच्या काळांत महाकाव्य आनी संस्कृत साहित्य हातूंत कामदेव सुप्रतिष्ठित जालो. वैदिक वाङ्मयांत शृंगार देवतेचे पूजे अर्चेचो खंयच उल्लेख मेळना. पूण ब्राह्मणग्रंथांत वर्णिल्ल्या कांय फलोत्पादक विधींनी शृंगारश्वेश्टा आस्पावतात. तेभायर अश्वमेध आनी महाव्रत हातूंत समागमक्रियेचो उल्लेख आसा. ऋग्वेदांतल्या विवाहसूक्तांत समागमक्रियेचो स्पश्ट उल्लेख आसा (१०.८५.३७).

शतपथब्राह्मणांतूय यज्ञवेदीक बायल आनी अग्नी हो तिचो घोव अशें म्हळां (१.२.५.१५-१६); पूण सगळेकडेन धर्मीक विधीक मुखेल सुवात दिल्ली आसून शृंगाराचें स्थान दुय्यम आसा.

वैदिक काळांत कामशास्त्राचो खास अभ्यास जावंक नाशिल्लो. उपनिषद्काळांत पयलेच खेप प्रजननशास्त्राचे नदरेन कामभावनेकडेन ऋषींचें लक्ष गेलें. कामवासना ही हेर सगळ्या इत्सांतलीच म्हत्वाची आसा, अशें बृहदारण्यकांत सांगलां (४.४.२२). ह्याच उपनिषदांत फुडें पंचाल देशांतल्या प्रवाहण जैवलीन केल्लें दादले-बायलांच्या एकामेकांचे ओडीविशींचें सविस्तर वर्णन आयलां (६.२.१२). पंचाल देशांतसून कामशास्त्राचो उगम जालो. बाभ्रव्य हो कामशास्त्रांतलो पाटांगडो विद्वान पंचाल देशांतलोच. उद्दालक आरुणी हो कामविशींचे गुप्त विद्येचो आनीक एक पंडित आशिल्लो अशें बृहदारण्यकांत सांगलां (६.४.४). प्रवाहण जैवलीन सांगिल्लें कामाविशींचें गिन्यान उद्दालक आरुणीन आपलो पूत श्वेतकेतू हाका दिलें. मागीर श्वेतकेतून हें गिन्यान सबंद पंचाल देशांत पातळायलें, अशें म्हण्टात.

धर्म आनी अर्थ ह्या दोन पुरुषार्थांची पूर्विल्ल्या आचार्यांनी जशी गंभीर विस्कटावणी केली, तशेंच वात्स्यायनान बारकायेन आनी खोलायेन कामशास्त्राचें प्रतिपादन केलें. कामशास्त्राचे उत्पत्तीविशीं वात्स्यायनान ग्रंथाच्या आरंभाक एक आख्यायिका सांगल्या. ब्रह्मदेवान त्रिवर्गविशींचें विशालकाय शास्त्र निर्माण केलें. ह्या शास्त्रांतसून म्हादेवाचो सेवक नंदी हाणें १,००० अध्यायांचें 'कामसूत्र' वेगळें काडलें. ताचो संक्षेप उद्दालकाचो पूत श्वेतकेतू हाणें ५०० अध्यायांत केलो. ह्या संक्षेपाचो आपरोस पांचाल देशवासी बाभ्रव्य हाणें ७ अध्यायांनी आनी १५० अध्यायांनी केलो. हातूंतलें वैशिक नांवाचें अधिकरण पाटलिपुत्र नगरांत रावपी गणिकांचे आज्ञेक अनुसरून दत्तकाचार्यान वेगळें काडलें आनी आपणें स्वतंत्रपणान रचलें. तशेंच चारुयण, सुवर्णनाभ, घोटकमुख, गोनदीय, गोणिकापुत्र आनी कुचुमार ह्या स आचार्यांनी क्रमशः १. सादारण २. सांप्रयोगिक ३. कन्यासंप्रयुक्तक ४. भार्याधिकारीक ५. पारदारिक आनी ६. औपनिषदिक हीं स अधिकरणां स्वमतप्रदर्शनाखातीर स्वतंत्रपणान रचलीं. ह्या सगळ्या ग्रंथांनी बाभ्रव्याचो ग्रंथ खूब म्हडलो आशिल्ल्यान तो अध्ययनाक कठिण लागपाक लागलो. तशेंच दत्तक आदी

ग्रंथचे ग्रंथ कामशास्त्राच्या उपांगांचेरून बरयल्ले आशिल्ल्यान मूळ कामास्त्र नश्ट जावपाच्या मार्गार आयलें. देखून वात्स्यायनान ह्या कामांतल्या सगळ्या विशयांचो खोलायेन अभ्यास करून आनी तें मन संकलित करून 'कामसूत्र' हो ग्रंथ तयार केलो. शास्त्रीय मतीन परिपूर्ण आशिल्ल्या वात्स्यायनाच्या कामसूत्राची सगळ्याक त जाली. वात्स्यायनाच्या कामसूत्रांतल्या अधिकरणांची सादारण अशी:

यल्या सादारण अधिकरणांत पांच अध्याय आसून कामसूत्राची च आनी उत्पत्ती, जिणेचे तीन पुरुषार्थ- धर्म, अर्थ आनी काम, लांछातीर ६४ कामकला, नागरकांचें जिवीत कर्तव्य आनी काम-नायक भेद अशीं तांचीं नांवां आसात. दुसऱ्या अधिकरणांत मैत्रियाच्या आकरभेदान संभोगभेद, आसिंगन विधी, चुंबनविधी, स्नान, वंतकर्म, कामक्रीडेच्यो पध्दती, रतिक्रीडेंतलीं तरेकार आसनां, गन आनी सीत्कारदी आवाज, विपरीत रती आनी हेर संभोगविधी, मैथुन, रतिक्रिया आनी प्रेमकलह अशे १० अध्याय आसात. चवथ्या अधिकरणांत बायलेचें कर्तव्य आनी तिची दिनचर्या, सवतीकडेन व्हडले तरेचें, विधवेचें आनी उपेक्षितेचें कर्तव्य तशेंच बहुपत्नीक घोवाचें र्वय अशे अध्याय आसात.

पांचव्या अधिकरणांत रसिक नायक आनी परस्त्री, वळखेवळ आनी कला, बायलेच्या मनोभावांची परीक्षा, वृत्तींचीं कामां आनी तांचे भेद, ग्रांचे आमोद-प्रमोद आनी राज-स्त्रियांच्यो क्रीडा अशे अध्याय आसात. स्या अधिकरणांत वेश्येचें स्वरूप, वेश्येचें बायलेसारकें आचरण, वेश्येची र्मालासा आनी विरक्ती, पोरन्या प्रियकरकडेन वेश्येचें नवें नातें, श्येच्या लामविशेशाचेर विवेचन आनी वेश्येच्या अर्थांन्यांचीं संवित्तर चर्चा अशे अध्याय आसात. सातव्या अधिकरणांत, वशीकरण आनी जीकरण, विशय आनी कामाचे तरेकार योग आसात. धर्म, अर्थ मनी काम हे त्रिवर्ग जण एका मनशान आपणावचे, अशें सांगून कामाचें हडण सांगतना वात्स्यायन म्हण्टा-

‘शरीरस्थितीहेतुत्वादाहारसधर्माणो हि कामाः ।

फलभूताश्च धर्माययोः ।

(कामसूत्र. १.२.४६-४७)

अर्थ- काम हें शरीरधारणेक गरजेचें आशिल्ल्यान आहारकडेन ताचें माधर्म्य (सारक्षण) आसा. तशेंच धर्मांवांचें निमणें फळ खास करून कामात्मक जावन आसा.

‘काम’ शब्दाची शास्त्रीय व्याख्या वात्स्यायनान अशी दिल्या-

‘श्रोत्रत्वक्क्षुर्जिह्वाग्राणानाम् आत्मसंयुक्तेन मनसाधिष्ठितान् स्वेषु स्वेषु विषयेषु आनुकूल्यतः प्रवृत्तिः कामः ।’

अर्थ- मनान अधिश्ठित केल्लीं कान, कात, दोळे, जीब आनी नाक हीं शार्तेद्रियां आत्म्याकडेन संयुक्त जावन आपापल्या विशयांचे सुवातीर जी अनुकूल प्रवृत्ती दाखयतात, ताकाच ‘काम’ अशें म्हण्टात.

वात्स्यायनान कामशास्त्राक पूरक अशा संगीत, नृत्य आनी चित्रकला ह्या ६४ शिल्पकलांचो तशेंच ६४ कामकलांचो उल्लेख केला. वात्स्यायनान नायिकांचें कन्या, पुनरू आनी वेश्या अशे तीन प्रकार मागल्यात. पूण ते उपरांतल्या काम-वाङ्मयांत पद्मिनी, मित्रिणी, गार्गमी आनी हस्तिनी अशे नायिकांचे आनीकूय भेद केल्ले मेळटात.

कामसूत्राचेर ‘जयमंगल’ ह्या यशोधरेचे टिकेलेखीन भास्कर, मल्लदेव आनी राजा वीरह ह्या पंडितांच्यो टिका आसात. कामसूत्रा-जागतचो म्हत्वाचो असो ह्या शास्त्रावयलो ग्रंथ म्हळ्यार दामोदरगुप्तान भाळ्या शेंकड्यांत बरयल्लो ‘कुट्टनीमत्त’. ते उपरांत सुमार धाव्या शेंकड्यांत पद्मश्री नांवाच्या एका बौद्ध भिखू ‘नागर-सर्वस्व’ हो ग्रंथ बरयलो. हातूंत शांकर कामतंत्राचो उल्लेख आयला. नागरसर्वस्वाचेर जगज्ज्योतिर्मल्लान सतराव्या शेंकड्यांत एक टिका बरयली. कामसूत्राउपरांतचो नामनेक पाविल्लो ग्रंथ म्हळ्यार कोक्कोक वा कोक नांवाच्या विद्वाना बाराव्या शेंकड्या पयलीं बरयल्लो ‘रतिरहस्य’ हो

ग्रंथ. नंदिकेश्वर, गोणिकापुत्र आनी वात्स्यायन हांच्या आदारान आपणे ‘रतिरहस्य’ बरयलें, अशें कोक हाणें सांगलां. ह्या ग्रंथाचेर ‘दीपिका’ नांवाची टिका कांचीनाथान बरयल्या. ‘रतिरहस्य’ ह्या ग्रंथाक ‘कोकशास्त्र’ ह्या नांवान चड वळखतात. ह्या ग्रंथाचे अरबी, फारसी अणकार जाल्यात. ज्योतिरीश्वर कविशेखरान मुबार तेराव्या-चवदाव्या शेंकड्यांत ‘पंचसायक’ हो पद्यात्मक ग्रंथ बरयलो. मूलदेव, बाभ्रव्य, नंदिकेश्वर, रतिदेव आनी केमेंद्र हांचे ग्रंथ अभ्यासून आपणे हो ग्रंथ बरयलो, अशें ग्रंथकारान म्हळां. वात्स्यायनाच्या गद्य कामसूत्राचो आर्यावृत्तांतलो पद्यात्मक अवतार वीरभद्र राजान ‘कंदर्पचूडामणी’ ह्या नांवान बरयलो. सोळाव्या शेंकड्याच्या पयल्या अर्दांत कल्याणमल्ल हाणें बरयल्लो ‘अनंगरंग’ हो कामशास्त्रावयलो ग्रंथ खूब लोकप्रिय जालो. जयदेवाचो ‘रतिमंजरी’ हो ६० कवनां आशिल्लो पद्य-ग्रंथ लेगीत उल्लेख करपासारको आसा.

कामशास्त्राचेर बरयल्ल्या हेर ग्रंथांनी व्यासजनार्दनाचो ‘कामप्रबोध’, महाराज देवरजचो ‘रतिरत्नप्रदीपिका’, वंदीन बरयल्लो ‘नर्मकेलिकौतुकसंवाद’ ह्या ग्रंथांचो आस्पाव आसा. ‘काम’ हो चार पुरुषार्थांतलोच एक, अशें पूर्विल्ल्या काळासावन भारतीय संस्कृतायेन मानलें. ताचो प्रभाव भारतीय ललित साहित्य आनी ललित कला हांचेर जालो. कामशास्त्राचेर शृंगाररसप्रधान व्हंडकाव्यां आनी महाकाव्यां निर्माण जालीं. भारतीय मूर्तिकारांनी खजुरहो, कोनारक, विजयानगर हांगाच्या वैवतप्रासादकलेत मिथुनाचीं संभोगचित्रां आकर्शक रितीन निर्माण केलीं.

- को. वि. सं. मं.

कामा, श्रीमती भिकाजी रस्तुमः (जल्मः ? १८६९; मरणः १९ ऑगस्ट १९३६, मुंबय).

पारशी समाजांतली भारतीय क्रांतिवीर बायल आनी परदेशांतल्या भारतीय क्रांतिवीरंचें स्फूर्तीस्थान. शिक्षण मुंबयत जालें. तिचो घरकार मुंबयत एक नामनेचो सॉलिसिटर आशिल्लो. भलायकेखातीर ती १९०२ त इंग्लंडाक गेली आनी थंयच तिचें राजकीय जिवीत सुरू जालें. दादाभाई नौरोजी ब्रिटीश संसदेंत वेंचून आयलो, तेन्ना तिणें ताका खूब पालव दिलो. पूण क्रांतिकारक पंड आशिल्ल्यान तिका क्रांतिकारक चळवळीविशीं ओड लागली. स्वातंत्र्यवीर सावरकर इंग्लंडांत येतकच ताच्या उलोवपांचो आनी असामान्य व्यक्तिमत्त्वाचो तिचेर प्रभाव पडलो आनी ती अभिनव भारत संस्थेची वांगडी जाली.

उपरांत युरोपांतूच रावन स्वतंत्रतायेचे चळवळीखातीर तिणें आपलें जिवीत ओंपलें. क्रांतिकारक साहित्य उजवाडावप, भारताविशीं व्याख्यानां दिवप आनी भारतीय क्रांतीवीरंक सगळे तरेचो पालव दिवप, हें तिचें दिसपट्टें कार्य जालें. ऑगस्ट १९०७ त, जर्मनींत हरिल्ले आंतरराष्ट्रीय समाजवादी परिशदेंत सरदारसिंग राणावांगडा तिणें वांटो घेतलो आनी ब्रिटीश प्रतिनिधींच्या विरोधाक पर्वा करीनासतना, भारतीय स्वातंत्र्याविशींचो प्रस्ताव मांडलो. त्याच वेळार भारतीय स्वातंत्र्याचें प्रतीक म्हूण ‘वंदे मातरम्’ हो मंत्र आशिल्लो तिरंगी झेंडो तिणें चडयलो. १९३५ त, ती भारतांत परत आयली.

भारतीय स्वातंत्र्याखातीर आपलें सर्वस्व ओंपपी भारतीय बायलांचे वळेरेत तिका मानाची सुवात आसा.

- को. वि. सं. मं.

कामाक्षीः एक देवता. श्री महिषासुरमर्दिनी हीच श्री कामाक्षा वा कामाक्षी देवी आशिल्ल्याचें तिचे मूर्तिवेव्यान स्पश्ट जाता. हे देवीचें कामाक्षिका अशें नांव सह्याद्रिखंडांतल्या श्री कामाक्षी माहात्म्यांत मेळटा.

आसाम (आदलें कामरूप) हें श्री कामाक्षी देवीचें मूळपीठ, अशें म्हण्टात. सह्याद्री खंडांतल्या लोपाख्यानांतल्या श्री कामाक्षी माहात्म्यांत काहूर असो श्री कामाक्षीच्या मूळ वाठारचो उल्लेख येता. आसामांत जो कामरूप वा काहूर वाठार आसा, त्या वाठारांत कामाक्षी देवीचें थळ

नामनेचें तीर्थथळ आसून तें 'कामाख्या' ह्या नांवान वळखतात.

आसाम राज्यांत गुवाहाटी सावन तीन मैलांचेर नीलाचल पर्वताचेर हे देवीचें देवूळ आसा. हें एक नामनेचें शक्तिपीठ आसा. कालिकापुराणांत सतीची योनी गळून ह्या पर्वताचेर पडली आनी तो पर्वत निळो जालो, अशें सांगलां. ह्या पर्वताक शिवाचें प्रतीक मानलां. हे देवीक 'कामाख्या' नांव कित्याक पडलें ताचें कारण शिवान अशेतरेन सांगलां: शिव म्हण्टा- नीलाचलाचेर देवी म्हजेकडेन स्ममाण जावपाखातीर गुप्त रुपान येताली म्हूण तिका कामाख्या नांव पडलें (कालिका पुराण ६१). कामाख्या मंदिर हें शक्तिपूजेचें एक मुखेल थळ आसा. कामाख्या हें नांव सुमोच, कोमोच आनी हेर ऑस्ट्रीक उतरांचें संस्कृतीकरण आसा, अशें डॉ. काकती हाचें मत आसा.

इ.स. आठव्या शतमानांत रचिल्ल्या वज्रतंत्रांत आनी धाव्या शतमानाच्या सुमाराक कालिका पुराणांत, कामाख्यांत कामाख्यामंदिर हें तांत्रिक पूजा केंद्र म्हूण प्रतिश्ठित आसा.

“सर्वत्र विरला चाहं कामरूपे गृहं गृहे

(तंत्रचूडामणी पीठमाला)

अर्थ: कामाख्या म्हण्टा: हांव सगळेकडेन दुर्लभ आसा. पूण कामस्वरूपांत म्हजो वास (अस्तित्व) दरेका घरांत आसा.

पूर्विल्ल्या काळांत गारो लोक कामाख्येचे पुजारी आशिल्ले. काळांतरान ब्राह्मणाक ती सुवात मेळ्ळी. पयलीं 'नरक' ह्या राजान आनी उपरांत 'कोच' राजान, ब्राह्मणांक ह्या आसमंतांत हाडले, अशें सांगतात. कामरूपांत शक्तिपंथाचो प्रसार नरक राजान केलो. ताणें कामाख्येक कालीकडेन एकरूप मानून तिची उपासना सुरू केली. ब्राह्मणाचो ह्या सुवातेंत अधिकार सिध्द जालो. कामाख्येचें ल्हवल्हव आर्पण जालें. काळांतरान तिच्या स्वरूपांतूय बदल जालो. तिचे भोवतणी नव्योनव्यो कथा, आख्यायिका तयार जाल्यो. कालिका पुराणांत सतीची कथा सांगल्या तें ताचेंच प्रत्यंतर आसा. मूळचें कामाख्या मंदिर आर्यपूर्व पध्दतीचें आशिल्लें, अशें सांगतात. हें मंदिर सोळाव्या शतमानांत मुसलमानांनी मोडून उडयतकच इ.स. १६६५ वर्सा कोचराजा नरनारायण हाणें हिंदू शिल्पपध्दतीन तें देवूळ बांदलें.

कामाख्येविशीं दोन आख्यायिका आसात, त्यो अश्यो:

१. राजा नरक देवीच्या रुपाचेर सामको मुललो. ती आपली घरकात्र जावची, अशें ताच्या मनांत भरलें. देवीक हो ताचो बेत आवडलो ना. म्हूण तिणें राजाक अट घाली, जर रातीभितर म्हजें देवूळ बांदशीत, तलाव खणशीत आनी दोंगराच्या माथ्यामेरेन फातरचो रस्तो तयार करशी तर हांव तुजी बायल जातां. राजान ती अट मान्य केली. तेप्रमाण इतलें सगळें बांदकाम एकेच रातींत राजान पुराय करीत हाडलें तें पळोवन देवी भियेली. तिणें बेगोबेग कोंब्याक साद घालपाक लायलो. अशेतरेन देवीन आपली सोडवणूक करून घेतली.

२. दर सांजवेळा धुपरास्तीच्या वेळार देवी मंदिरांत नृत्य करताली. त्यावेळार सगळीं दारां बंद आसतालीं. कोणाकूच तें नृत्य पळोवपाची परवानगी नासली. पूण त्यावेळार कोच राजाक देवीचें तें नृत्य पळोवचें, अशी ओड लागली. ताणें पुजाऱ्याक फटोवन दारचे खांचींतल्यान ते नृत्य पळेलें. देवीक हें कळटकच देवी रगार जाली. तिणें पुजाऱ्याचें मस्तकूच कातरून उडयलें. तेन्नासावन कोच राजा केन्नाच देवीच्या देवळांत गेलो ना.

गुवाहाटीच्या कामाख्या देवळांत मूर्त ना. देवळाचे भितल्ले होंवरेत एका फातराचेर योनीची आकृती कोरांतिल्ली आसा. तिचे लागीं एक झरो आसा. ताच्या व्हांवत्या उदकान ती फातर सदांच भिजिल्ली उरता. ह्या योनी प्रतीकाचेर फुलां, पत्री घालून तिची पूजा जाता. हांगाचे पूजेचो विधी कालीचे पूजेसारको आसता.

आसामांत, दर वर्सा आषाढ म्हयन्यांत अंबुवाची परब जाता.

गोंयांत, फोंडें म्हालांतल्या शिरोडें गांवांत श्री कामाक्षीचें देवूळ आसा. तें मूळ साश्ट म्हालांतल्या राय गांवांत आशिल्लें. इ.स. च्या सोळाव्या

शतमानांत बाटाबाटीक लागून त्या जाग्यावेल्यान तें तेन्नाचे आदिलशाही राजवटीचे आयचे सुवातेर आयलें.

हे देवतेचे कुळावी म्हाजन कौशिक, वत्स आनी अत्री गोत्रांचें माझ संप्रदायाचे, गौड ब्राह्मण सारस्वत आसात. तांचीं मूळ आडनांवां अशी:

कौशिक गोत्री: केणी, नाईक रायकार, पै फोंडेंकार, पै रायकार, उजो, हळदुर्गा, पै धुंगट, पै बीर, बाळगी, कोटी.

अत्रि गोत्री: कामत बुडकुले

अत्रि वत्स: आचारी

तेभायर श्री शांतादुर्गा देवस्थानांत, कवळेच्या आठव्या वांगडा कौशिक गोत्री कुळावी (श्रीधर पै, पुनरेकर आनी हेर) हांची पालवी देवी श्री कामाक्षी आसा. रायकार उपनांवाचे दैवज्ञ ब्राह्मण, हे देवतेचे पूर्वापार भजक आसात. ते पूर्वापार परंपरेप्रमाण गर्भागारांत वचून पूजाअर्चा करतात. ह्या देवस्थानाची वर्सुकी जात्रा माघ कृष्ण पक्षांत महाशिवरात्रे दिसा आरंभ जाता आनी फाल्गुन शुक्ल दशमीदिसा सोंपता.

- विनायक नारायण शेणवी धुमे

कामीण: एक रोग. रगतांत 'बिलिरुबीन' (bilirubin) ह्या नांवाचें द्रव्य वाडून जेन्ना कात तशेंच मुतपाक हळडुवें जाता, तेन्ना कामीण जाली अशें म्हण्टात. बिलिरुबीन हें द्रव्य रगतांत 'हेमोग्लोबीन' नांवाच्या द्रव्यापसून तयार जाता.

मनशाक कामीण तीन कारणांक लागून जावंक शकता:

१. रगतांत दोश आसप. हाका लागून रगतांत ज्यो तांबड्यो पेशी आसतात, तांचो इबाड जाता आनी रगतांतलें बिलिरुबीन वाडटा.

२. यकृताक (liver) दोश आसप वा थंय रोगजंतूंचो शिरकाव जावन लागण जावप. हाकाय लागून रगतांतलें बिलिरुबीन वाडटा.

३. दुसऱ्या खंयच्याय इंद्रियांक बादा जावन रगतांतलें बिलिरुबीनाचे प्रमाण वाडप. देखीक: 'पॉन्क्रियश' ह्या इंद्रियाक कॅन्सर जावप.

यकृतांत 'इन्फेक्शन' वा रोगजंतूंचो शिरकाव जावन जी कामीण जाता ताका 'हेपाटायटीस' (hepatitis) वा यकृतजोर म्हण्टात. जेवणाखाणाची नितळसाण सारकी नासली म्हण्टकच मुसांवरवीं ह्या रोगाचो प्रसार जाता. ह्या कारणाक लागून जेन्ना कामीण जाता तेन्ना रगताची तपासणी करतकच यकृत सारकें चलना, अशें दिसून येता.

रगतांत दोश आसून जेन्ना कामीण जाता तेन्ना यकृत सारकें चलता आनी यकृताचे जे रगतांत तपास करतात, ते सगळे तपास सारके आसतात. ह्या कारणांक लागून जेन्ना कामीण जाता तेन्ना खरस येवप, अशक्तताय येवप, काळजांत कलकलप, मात्शी खोकली येवप अशे तरेचीं लक्षणां दिसूंक लागतात. ह्या वेळार रगतांत पांडुरोग (anaemia) जाल्लो आसता.

यकृत जेन्ना सारकें चलना म्हळ्यार तातूंत रोगजंतूंचो शिरकाव जावन 'इन्फेक्शन' जाता तेन्ना ओंकारो येवप, जोर येवप, रुच नासप, वीट दिसप असले तरेचीं लक्षणां दिसतात. हो रोग 'व्हायरस' रोगजंतूंपसून जाता. कामणीचे 'व्हायरस' इलेक्ट्रॉनिक सूक्ष्मदर्शकांतल्यानूच दिसूंक शकता. हे रोगजंतू उदक वा जेवणाखाण हांचेवरवीं मनशाचे कुडींत रिगतात आनी यकृताक इन्फेक्शन करतात. चड प्रमाणांत 'हेपाटायटीस' जाल्यार वा परत-परत हें दुयेंस जायत जाल्यार यकृत सामकेंच इबाडता अशा वेळार त्या रोग्याक 'सीरॅसिस' (cirrhosis) वा यकृतबाधा जाली, अशें म्हण्टात.

हे तरेचें इन्फेक्शन एकेक फावट शिजोवंक नाशिल्लें सिरिज वा सूप वापरीत जाल्यार तशेंच जेन्ना रक्तदान करतात त्या वेळार जावपाची शक्यताय आसता. हाका लागून जेन्ना रक्तदान करतात तेन्ना रगत काडटात तें तपासून ताका हें दुयेंस ना, हाची खात्री करची पडटा.

यकृताचें इन्फेक्शन वा hepatitis हो रोग व्हायरस रोगजंतूंपसून जाल्ल्यान हाचेर रामबाण अशें वखद ना. ह्या रोगजंतूंक मारून उडोवपी वा तांची वाड आडावपी वखद अजून 'अँलोपथी' ह्या वैजकी शास्त्रांत सांपडूंक ना. ह्या रोगाचेर कांय आयुर्वेदीक उपाय आसात. तशेंच ह्या

शेचेर झाडा-पाल्यांची वखदां दिवपी कांय वैज आसात.

कामणीच्या रोगजंतूंचो जेन्ना प्रवेश जाता, तेन्ना यकृत सारकें चलना. शो वेळार पुराय विसव घेवंचो पडटा. जेवणखाणांत पय करचें पडटा. फावट, तिखट आनी आंठट खावंक जायना. हाचे उरफाटें जाता तितली मर वा साकरेचे हेर पदार्थ जातूंत तेल तूप चड ना, अशे खातात. क भरपूर पियेवंचो पडटा. यकृत सारकें चलनाशिल्ल्यान cirrhosis हें रोगाचें दुयेंस जावंक शकता. सोरो चड प्रमाणांत पियेल्यान यकृताच्यो मरतात आनी cirrhosis चें दुयेंस जावन मनीस मरूंक शकता. मनीक लागून बेशुद्धी आयल्यार द्राक्षशर्करा विद्राव (glucose saline) घेतल्यान (vein) दितात.

एकेक फावट मनशाक मात्शी अशक्तताय आयली की ताका कामीण ली. अशें म्हण्टात. ताका मुतूंक हळडुवें जायना. अशा वेळार कामीण योनीच जाल्ली आसूं वा नासूं, पूण कांय अशिक्षित लोकांमदीं कामीण काकय लासपाची एक चुकीची कल्पना आसा. रगतांत जीं वायट रंगां आसतात, तीं द्रव्यां कामीण लासून जो घावो जाता तातूंतल्यान नात, असो चुकीचो समज आसा. एकेक फावट हो घावो भाजून येता नी तो पुलेणा भरता. अशे तरेन हाचो वायटकारक चड त्रास जाता.

दुशीत जाल्लें उदक वा जेवणखाण तोंडांतल्यान भितर वचून जी कामीण जाता, ती चड करून पावसाच्या दिसांनी जाता. चड पिकिल्लीं रंगा वा धूळ बशिल्लीं खाणां खायत जाल्यार ही पीडा जावंक शकता. ग रोगाचो प्रसार मुसांवरवीं जाता.

ल्हान भुरग्यांक खुबदां जल्मल्याउपरांत दुसऱ्या ते पांचव्या दिसाभितर मीठ (milk) प्रकारची कामीण जाता. असली कामीण चड करून एका नपतकाभितर बरी जाता. ती खंयच्याच रोगाचें लक्षण नासून फकत पेटारुजक द्रव्याचें संयुग्मन (conjugation) करपी एंझाइमां (enzymes) कार्यान्वित जावपाक कळाव लागिल्ल्यान उप्रसता. अकाली जल्मल्यां एरुग्यांमदीं हे प्रकारचे कामणीचें प्रमाण चड आसता.

भारत देशांत कामणीची पीडा सगळ्या वाठारांनी जाता. तांतल्या तातूंत अशिक्षित, शोपडपट्टीनी रवपी लोकांमदीं हो रोग चड प्रमाणांत दिसून येता. गोंयांत हो रोग पावसाच्या तेंपार चड प्रमाणांत जाता.

- डॉ. भिकाजी घाणेकार

कामांडिश लुइस दे: (१५२४; मरण: १० जून १५८०).

प्रबोधन काळांतलो एक व्हड पोर्तुगेज कवी. ताचो जल्मांतलें लिखबोज काय कोइन्ना हाचेविशीं जाणकारांमदीं वाद आसा. तशेंच ताचो बापूय नेमको खंयच्या घरण्यांतलो आशिल्लो, हाचेविशींय वाद आसा. शिक्षण सोंपल्या उपरांत तो लिखबोज हांगा येवन कोन्हे दे लिन्यासि आनी डी. फ्रांसिस्कु दे नोरोन्हा हांच्या आलाशिऱ्याखाल रजदखातारंत वावर करूंक लागलो १९४४ त ताका लक्की सेवेखातीर वेंचून काडटकच तो झुगणाखातीर उत्तर आफ्रिकेंत गेलो. थंय ताका आपलो एक दोळो रोगाड्याचो पडलो. हाचे पयलीं El-Rei Seleuo, Auto dos Enfatioses आनी Filodemo ह्यो सुवातिका बरोवन साहित्यिक म्हूण नामना जाल्ली.

लिखबोज सावन १५५३ त ताका भारतांत धाडलो. मलबारचे देगेर आनी तांबडो दर्या हांगासल्या पोर्तुगेजांच्या मोहिमांत ताणें वांटो घेतलो. फुडें माकाव हांगा एक सरकारी अधिकारी म्हणून धाडिल्लो आसतना पयल्या दुसऱ्या एका अधिकाऱ्याकडेन ताचे मतभेद जाले आनी ताका गोंयात हाडून बंदखणींत दवरलो.

उपरांत कांय काळ तो मोझाबिक वाठारांत आशिल्लो. १५७० त तो लिखबोज परतलो. १५७२ वर्सा ताचें 'अश लुसियादा' हें महाकाव्य उजवाडाक आयलें. हें महाकाव्य घा सर्गींनी बरयल्लें आसा. तातूंत वास्तु द मामा हाचो उदका भोंवडी आनी ताणें भारताक दिल्ली भेट हो विशय घेवन तेवरवीं पोर्तुगेजांच्या इतिहासांतले म्हत्वाचे प्रसंग समर्थपणान चित्रारल्यात. ह्या महाकाव्याचो नायक म्हळ्यार पोर्तुगेज राष्ट्रीयत्व जावन आसा आनी किरिस्तांव धर्मांआड आयिल्ल्या दुस्मानाचेर

पोर्तुगालान मेळयिल्लें जैत तातूंत बारीकसाणीन नियाळ्ळां. १६५५ वर्सा सर रिचर्ड फॅनशां हाणें ह्या महाकाव्याचो इंग्लीश भाशेंत अणकार केला.

ह्या महाकाव्याभायर कामांडिश हाणें बरीच हेर बरपावळ केल्या. ताच्या भावकवितांक बरीच नामना मेळ्ळ्या. १५९५ त ताच्यो कविता एकठांय करून दवरल्यात. लिस्बोआ शारांत प्लेगाच्या संधींत ताका मरण आयलें. ओल्ड गोवा हांगा इगर्जमुखार ताचो पोर्तुगेज सरकारन ब्रॉन्सचो पुतळो उबारिल्लो. १९८० त कांय अज्ञात लोकांनी हो पुतळो मोडून उडयलो. सद्या हो पुतळो ओल्ड गोवा हांगाच्या म्युझियमांत पुरणवस्तू म्हूण दवरला.

- कॉ. वि. सं. मं.

कायकिणि, गौरीश विठ्ठलराव: (जल्म: १२ मटेबर १९१२, गोकर्ण).

कन्नड साहित्यमळावेलो नामनेचो लेखक. ताच्या बापायचें नांव विठ्ठलराव आनी आवयचें नांव सीताबाय. तो तीन म्हयन्याचो आसतनाच ताच्या बापायक मरण आयलें. १९३७ वर्सा तो गोकर्ण वाठारांतल्या ए. व्ही. स्कूल हांगा शिक्षक म्हूण काम करूंक लागलो. १९३९ वर्सा सावन तो गोकर्ण लागसार आशिल्ल्या बंकिमोडल गांवांत माध्यमिक शाळेंत शिकोवपाक लागलो. १९४४-४५ वर्सा तो एस्. टी. सी. परिक्षेंत मुंबय इलाख्यांत पयल्या क्रमांकाक पास जालो. १९५३ वर्सा ताणें शांताबाय नांवाचे चलयेकडेन आंतर्जातीय लग्न केलें.

ताचें पयलें लिखाण मरळी लिपींत उजवाडाक आयलें. (शांडिल्य महाराजाविशीं भक्तिगीतां - भजनावळ). तिसऱ्या दशकाच्या पयल्या अर्दांत ताणें कन्नड भाशेंत 'भक्त मीरा' हें पुस्तक बरयलें. उपरांत 'जयंती', 'जय कर्नाटक', 'उदयवाणी', 'शिस्ती समाचार', 'नागरीक', 'मुन्नडे', 'प्रपंच', 'जीवन', 'कस्तूरी', 'तरंग', 'सुधा', 'बैळकु' ह्या नेमाळ्यांनी आनी अंकांनी ताचें जायत्या विशयांवेलें लिखाण उजवाडाक आयलें.

ताणें 'जनसेवक' ह्या सातोळ्यांत सातत्यान १७ वर्सा बरप केलां. तातूंत ताणें संगीत, नाटक, रजकारण, मानसशास्त्र, पुस्तक परीक्षण, साहित्यावलोकांन आदी विशयांचेर बरप केलां. तशेंच ताणें कथा, कादंबरी, कविता, जीवनचरित्र, इतिहास, संशोधन हेवूय विशय हाताळ्ळ्यात. ताची 'मनोविज्ञानद', 'रूपरेखेगळ', 'मार्क्सवाद', 'देवतात्व', 'बाळिंगुट', 'केशवसुत', 'नानासाल', 'पंजाबीकथेगळ', 'माण्णिन मनुष्य', 'श्यामराव विठ्ठल कायकिणि', 'थॉमस एडिसन', 'बाळिंदु बंतु गंगेय तडिगे', 'क्रौंचवर्न' अशीं जायतीं पुस्तकां उजवाडाक आयल्यांत. तशेंच ताचीं 'कन्नड साहित्याचा इतिहास' आनी 'अग्नीवर्ण' हीं दोन पुस्तकां मरळी लिपींत उजवाडाक आयल्यांत. जायत्या गौरव ग्रंथांनी ताचें अभ्यासपूर्ण लेख उजवाडाक आयल्यात. डॉ. अ. न. कृष्णराय, डॉ. मास्ती वेंकटेश अय्यंगार, दिनकर देसाय, डॉ. द. रा. बेंद्रे हांचेर ताणें लेख बरयल्यात. ताणें मरळी, हिंदी, इंग्लीश आनी संस्कृत साहित्याचो कानडींत अणकार केला.

ताणें कोंकणींत आनी मरळींत बरयल्लीं नाटकुलीं, कविता, उलोवपां हांची धारवाड आकाशवाणी केंद्राचेर वितरवणी जाल्या.

१९५४ ते १९७६ मेरेन ताणें गोकर्ण भद्रकळी हायस्कुलांत शिकोवपाचो वावर केला. उपरांत ४ एप्रिल १९७६ वर्सा तो निवृत्त जालो. १९७५ ते १९७६ ह्या काळांत तो धारवाड आकाशवाणी केंद्राच्या सल्लागार समितीचो वांगडी आशिल्लो.

ताणें कवितेच्या मळार जायतें बरप केलां, पूण तें अजून पुस्तक रुपान उजवाडाक येवंक ना. ताच्या बरपांत स्वतंत्र विचार, मानवतावाद, साहित्याचो खोलायेन अभ्यास, शब्दावळीवेलो ताबो, सुंदर भाशाशैली पळोवंक मेळटा.

१९७३ वर्सा ताका उत्तर कन्नड जिल्ह्याच्या कन्नड साहित्य संमेलनाचे अध्यक्षपद विनन ताचो भोवमान केलो. त्याच वर्सा ताका 'आदर्श शिक्षक' हो पुरस्कार फाव जालो. १९७९ वर्सा डॉ. शिवराम करंत हाच्या

यजमानपणाखाल ताचो जाहीर सत्कार करून ताका गौरव ग्रंथ अर्पण केला. सद्या आपले जाण्टे पिरयेंत लेगीत तो कन्नड आनी कोंकणींत बरप करता.

- एस्. एम्. कृष्णराव

कायदो: कायदो ह्या उतराविशीं न्यायशास्त्रांत उपाट संशोधन जालां. ह्या प्रस्नाच्या जापेचेरूच हेर संकल्पनांचो मतितार्थ थारायिल्लो आशिल्ल्यान ह्या प्रस्नाक खूब म्हत्व प्राप्त जालां. जो मनशाच्या वेव्हाराचें नियमन करता तो कायदो, अशें मानलें जाल्यार मागीर नीती, रुढी, संवयो, धर्मीक बंधनां हांचेसावन कायदो कसो वेगळो वळखुपाचो, ह्या प्रस्नाक परत म्हत्व प्राप्त जाता. जॉन ऑस्टीनान कायद्याची व्याख्या 'सार्वभौम राजकी सत्तेन दिल्ले भौशीक हुकूम, जे पाळ्ळेंना जाल्यार ख्यास्त भोगची पडटा' अशी केली. हे व्याख्येचेर जायत्या जाणकारांनी टीका केली आनी तातूंतल्यो उणीवो नदरेक हाडून दिल्यो. कायदो न्याय आसा वा ना, बरो कायदो खंयचो आनी वायट कायदो खंयचो ह्या सारकिल्या प्रस्नांच्यो जापो ऑस्टीनाचे व्याख्येप्रमाण मेळनात. पूण हाच्यो जापो आमकां सैमीक न्यायाचे संकल्पनेप्रमाणूच मेळटात. सैमीक कायदो म्हळ्यार बुध्द आनी सैम हांच्याप्रमाण वागपाचे नेम. फ्रीड्रीख साव्हिन्यी ह्या जर्मन पंडीताच्या मतान्प्रमाण समाजीक रुढी, कायद्याचो आदार जावन आसा. सर हेन्री मेन हाणें हेच नदरेंतल्यान पूर्विल्ल्या समाजाचो अभ्यास करून कायद्याचे उत्क्रांतीचो अभ्यास केलो. ताणें भारतीय समाज आनी कायदो हाचोय खोलायेन अभ्यास केलो.

रॉल्फो पाउंड ह्या अमेरिकन पंडीतान कायदो हो समाजीक ध्येय सफल करपाचे साधन, अशें सांगून कायद्याची समाजशास्त्रीय विस्कटावणी केली. विसाव्या शेंकड्यांत हे विस्कटावणेक खूब म्हत्व फाव जालें. ह्या मताक मॅक्स वॅबर, एमील दुर्कहाइम, हांस कॅलसेन हांणीय तेंको दिलो.

सोप्या उतरांनी सांगपाचें जाल्यार मनशान कितें करचें आनी कितें करचें न्हय हें सांगपी नेम म्हळ्यार कायदो. कायदो घडोवपाफाटल्यान दोन हेत आसतात. पयलो म्हळ्यार दरेक नागरिकाक सुरक्षा आनी बळ दिवप. देखीक- एका मनशाक दुसऱ्याची वस्त चोरून हाडल्यार बंदखणीची ख्यास्त भोगची पडटा. ह्या कायद्याचो हेत आसता, नागरिकांक तांच्या वस्तीसंबंदान संरक्षण दिवप. दुसरो हेत म्हळ्यार अख्ख्या समाजाक सुरक्षा आनी सुविधा प्राप्त करून दिवप. देखीक- एक मनीस आपल्या घरांतलो कोयर रस्त्यार हाडून उडयल्यार तो गुन्यांव जावं येता. तशेंच कायद्याचो आनीक एक हेत जावन आसा, लोकांक आपली पुराय जाण करून दिवप. देखीक- कबलात वा हेर लेखनामे (Contracts, Agreements, Bonds) तयार करप. अशें केल्ल्यान झगडीं, तंटे, घुस्पी उप्रासपाची शक्यताय कमी आसता.

पूर्विल्ल्या काळांत राजे लोक सत्तेर आसले तेन्ना तांकां आपले प्रजेखातीर फाव तशे कायदे तयार करपाचे सार्वभौम हक्क देवान दिल्यात, अशें सगळे मानताले. आतांच्या काळांत समाजांतल्या दरेकल्या नागरिकाक हो हक्क प्राप्त जाल्लो आसा. सगळे नागरिक एकाचवांगडा एकठांय येवन कायदो घडोवंक शकनात. देखून वेंचणुकेंच्या वेळार ते आपले प्रतिनिधी वेंचून काडटात, जे मागीर विधिमंडळाचे वांगडी जातात आनी कायदो घडोवपाच्या वावरांत वांटो घेतात.

शासन वेवस्थेचीं तीन आंगां आसतात: विधीमंडळ, कार्यकारी मंडळ आनी न्यायखातें. विधिमंडळ कायदे तयार करता आनी हेर धोरणांविशीं निर्णय घेता, कार्यकारी मंडळ ते कायदे आनी निर्णय चालीक लावपाखातीर वावुरता, जाल्यार ह्या दोनूय आंगांचेर नदर दवरपाचें काम न्यायखातें करता. विधीमंडळ आनी कार्यकारी मंडळ आपापल्या धारविक मर्यादित कार्य करतात काय ना, हें पळोवपाचें आनी तांच्या कार्याची दिका थारवपाचें काम न्यायखात्याचें. विधिमंडळान संमत केल्लो कायदो जर संविधानान मांडिल्ल्या ध्येय आनी मुल्यांकडेन जुळना वा जनतेक त्रासदायक जावंक शकता, तर न्यायालयाक तो कायदो रद्द

करपाचो पुराय अधिकार आसता. तशेंच कार्यकारी मंडळ जर विधिमंडळान केल्ल्या कायद्याआड वा ताणें नेमून दिल्ल्या कक्षभायर कार्य करूंक लागलें, तर ताचेरुय निर्णय दिवपाक आनी वेळ पडल्यार ताका गुन्यांवकार थारवपाक न्यायखात्याक अधिकार दिल्ले आसात.

कायद्याचें न्यायसंस्थेकडेन लागींचें नातें आसलें, तरी हो संबंद अस्तित्वांत आसपाकूच जाय, अशें बंधन ना. कायदो अस्तित्वांत नासतनाय न्यायसंस्था कार्यरत जावंक शकता. समाजीक रुढी, नैतिक आनी धर्मीक संकेत हेच सुरवातीच्या काळांत कायदे जावन आयले. शासनान केल्लो धर्मातीत कायदो बरोच उसरान अस्तित्वांत आयलो. सुर्वेक कायद्याचो मुखेल आदार धर्मवचनां वा धर्माशा होच आसलो.

कायद्याचे हजारांनी प्रकार आसात. देशाप्रमाण, प्रांताप्रमाण आनी शारांप्रमाण कायदे वेगवेगळे आसात. काण विंगड विंगड समाजांनी लोकांच्यो चालीरिती आनी तातूंतल्यान उप्रासपी प्रस्न वेगवेगळे आसात. तरेतरेचे कायदे अस्तित्वांत आशिल्ल्यान आनी तातूंतल्या कठीण प्रस्नांक लागून हजारांनी लोक आपल्या जिवितांत कायद्याचो अभ्यास करून आपली उपजिविका चलयतात. हातूंत वकील, न्यायाधीश, तशेंच वकिलांच्या कचेऱ्यांनी काम करपी लोक, न्यायालयांनी काम करपी तशेंच विधिमंडळांतले लोक हांचो आस्पाव जाता.

भारत देशांत जे कायदे अस्तित्वांत आसात, तांची वांटणी दोन तरांनी करूं येता:

१. केंद्रीय कायदे (Central Acts): हे कायदे केंद्रीय विधिमंडळ घडयता आनी ते सगळ्या राज्यांनी लागू पडटात. ह्या कायद्यांनी चड करून फौजदारी कायदे (Criminal Procedure Code and other related Acts), कामगार कायदे (Labour Laws), दिवाणी खटल्यांचो कायदो (Civil Procedure Code), गाडयांचो कायदो (Motor Vehicles Act), घुंवळी वखदां कायदो (N. D. P. S. Act), मालमत्तेविशींचो कायदो (Transfer of Property Act), कंपनी कायदो, कबलात कायदो (Contract Act), लग्नाचो कायदो.

२. राज्यस्तरीय कायदे (State Acts): हे कायदे राज्यस्तरीय विधिमंडळ घडयता. ह्या कायद्यांनी मुखेल म्हळ्यार भाडेकारांविशींचे कायदे (Rent Control Acts), मुंडकार कायदो, कुळकायदो, जमीन महसूल कायदो (Land Revenue Code), दुकानांविशींचो कायदो (Shops and Establishment Acts) हांचो आस्पाव जाता. थोड्या राज्यांनी केंद्रीय स्तरावेलो कायदो अस्तित्वांत आसून लेगीत राज्य स्तरावेलो कायदो लागू पडटा. देखीक: गोंयांत लग्न जावपाक, भुरगें पोसकें घेवपाक, जमीन विकत घेवपाक वा विकपाक, घटस्फोट, मनीस मरतकच ताचे आसतीची वांटणी करपाविशीं अनुनूय पोर्तुगेज कायदे लागू पडटात.

संवसारांतल्या चडशा देशांनी उंचेल्या पांवड्याचो कायदो अस्तित्वांत आसा, जाचें म्हत्व विधिमंडळाच्या कायद्यांपरस चड आसा. हाका 'घटना' (Constitution) अशें म्हण्टात. भारतान २६ नोव्हेंबर १९४९ दिसा 'भारतीय राज्यघटना' आपणायली. अशा घटनांनी बारीकसारीक प्रस्नांविशीं नेम वा तजवीजो केल्ल्यो नात, तर फकत कायद्याचो मूळ हेत किदें, नागरिकांचे मुळावे हक्क, जापसालदारक्यो, स्वतंत्रताय हांचेविशीं तजवीज केल्ली आसता.

कायद्याचो उपेग वेवस्थित रितीन करपाखातीर सरकार न्यायालयांची थापणूक करता. भारत देशांत सगळ्यांत उंचेल्या स्तराचें न्यायालय म्हळ्यार सर्वोच्च न्यायालय (Supreme Court). हाचेखाल दरेक राज्यान उच्च न्यायालयां (High Courts) स्थापन केल्लीं आसात. तांचेसकयल मुळावीं न्यायालयां आसात. जर एका मनशाचें दुसऱ्याकडेन झगडें जालें जाल्यार पयलीं मुळाव्या न्यायालयांत खटलो भरतात. मागीर न्यायाधीश दुसऱ्या पक्षाक न्यायालयामुखार ताचें म्हणणें मांडपाची संद दिता. दोनूय पक्षांचें म्हणणें आयकतना न्यायाधीश कायद्याचोच आदार घेता आनी गवाय-पुरावो मतींत घेवन मागीर निवाडो दिता. ज्या पक्षाक न्यायाधीशाचो निवाडो पसंत पडना, तो वयल्या पांवड्यावेल्या

दालयांत फिर्याद (appeal) मांडपाक शकता. वयल्या पांवड्यावेल्या न्यायालयाक मुळाव्या पांवड्यावेल्या न्यायालयाचो निवाडो मान्य वा रद्द जाचो पुराय अधिकार आसता. दिसानदिस वाडपी प्रस्न, तंटे, झगडीं आत घेवन सगळ्या देशांनी न्यायालयांचो आंकडो दिसानदिस वाडत आ. देखीक: कामगार वर्गाचे तंटे सोडोवपाखातीर कामगार न्यायालय (Labour Tribunal), मोटारवाड्यांच्या अपघातांविशींचे तंटे सोडोवपाखातीर वेगळे न्यायालय (Motor Accidents Claims Tribunal), घेकारांविशींचे तंटे सोडोवपाखातीर वेगळे न्यायालय (Rent Tribunal), झडी-खून करपी भुरग्यांक सुदारपाखातीर वेगळे न्यायालय (Juvenile Justice Court) स्थापन केल्यात.

कायद्याचो उपेग आनीकूय बरेतरेन जावंचो आनी जाता तितले बेगीन पयल्याचो लाव समाजाक मेळचो, हो हेत मतींत घेवन भारतांत आनीक न येवजण चालीक लायल्या आनी ती म्हळ्यार 'लोक अदालत पध्दत'. लोक अदालतानुसार दोन मनीस आपल्या मदलें झगडें वा तंटो एकाच गडा समजिकायेन सासणाचें सोंपोवंक शकतात. लोक अदालताक तयारयाचें स्वरूप आसना. हातूंत तडजोडीचेर (compromise) चड भर शिल्ल्यान न्यायालयांत छटले सोंपपाक लागपी वेळ, पैसो आनी नसिक चिंता वाटावतात.

जो मनीस कायद्याचो अभ्यास करता आनी लोकांक कायद्याविशीं मार्गदर्शन करून तांचे प्रस्न न्यायालयामुखार मांडटा, ताका वकील वा रॅटर्नी काउन्सिल अशें म्हण्टात. इंग्लंड देशांत जो वकील न्यायालयांत आपल्या अशिलाचे प्रस्न मांडटा, ताका 'बॅरिस्टर' म्हण्टात, तर जो वकील कायद्याविशीं मार्गदर्शन करता, ताका 'सॉलिसिटर' अशें म्हण्टात.

- अँड. अमोल धळी

कारंत, कोट शिवराम: (जल्म: १० जानेवारी १९०२, कोट-दक्षिण कन्नड जिल्हो).

एक नामनेचो नाटककार, कादंबरीकार, निबंदकार आनी कलेचो जाणकार. ताचें शाळेंतलें शिकप कोट आनी कुंवापुर गांवांत जालें. महा-विद्यालयांतलें शिक्षण घेवपाक तो मंगळूर गेलो. ताणें गांधीवादी विचारसरणेच्या प्रभावाक लागून शिक्षण चालू आसतनाच स्वतंत्रतायेचे चळवळींत वांटो घेतलो. गांधीजीच्या विचारांकडेन फुडें ताका मतभेद जाले आनी पुत्तूर गांवांत बालवन नांवाच्या भुरग्यांची शाळा उक्ती करून ताणें भुरग्यांक पदां, नाटकां, खेळ हांचेवांगडा हेर शिक्षण दिलें. ह्या काळांत ताणें बऱ्याच बालसाहित्याची निर्मणी केली. ताणें ह्या वेळार साहित्य संमेलन, वैचारिक संमेलन आनी यक्षगानाचे मेळावेय भरयले.

१९२४ वर्सा

बरोवंक सुरवात केल्लें कारंत हाचें पयलें पुस्तक 'राष्ट्रीय सुधाकर' ह्या नांवान उजवाडाक आयलां. ताची पयली कादंबरी 'विचित्रकूट'. उपरांत ताणें 'चोमनदुडि', 'मुगिदयुध' 'बैट्टव जीव', 'कुडियर कूसु', 'स्वप्नद होठें', 'म रा ठी माळिगे', 'औदाय उरळिल्ले', 'मृजन्म' त शें च 'मैमनगड', 'गौडा-रथ', 'सुडिल्ल'.

शिवराम कारंत

'गर्मगयन संसार', 'अळिदमेले' ह्यो कादंबऱ्यो बरयल्यो. हेभायर ताणें 'गर्मगुडी', 'वित्तिदबेळे', 'जंबब जानकि' अशीं बरींच नाटकांय बरयलीं.

भुरग्यांखातीर ताणें 'सिरिंगन्नड अर्थकोश' (शब्दकोश) बरयलो. 'ग्नान', 'मैलिकल्लिनोडने मातुकते' हे ताचे कांय ललित प्रबंध. कर्नाटकांतलो लोकांखेळ 'यक्षगान' विशीं ताणें खोलायेन अभ्यास करून 'यक्षगान' हो महाप्रबंध बरयलो.

ताचे 'मरळि मणिणे' हे कादंबरीचे इंग्लीश, हिंदी, तमीळ ह्या भाशांनी अणकार जाल्यात. 'चोमनदुडि' हे कादंबरीचेर आदारित बी. वी. कारंत हाणें निर्देशन केल्ल्या चित्रपटाक भारत सरकाराचें 'स्वर्णकमल' फाव जालां. 'मूकाज्जिय कनसुगळु' (मुकाज्जियाची सपनां) हे कादंबरीक १९७८ त ज्ञानपीठ पुरस्कार फाव जालो. 'यक्षगान-बयलाट' ह्या ताच्या ग्रंथाक स्विडीश अकादमी पुरस्कार तशेंच केंद्र साहित्य अकादमीचो पुरस्कार फाव जाला.

१९७१ त 'यक्षगान कालेकंद' ही संस्था स्थापन ल्हान भुरग्यांक ताणें यक्षगानांत केल्ले बदल शिकयले. पारंपारिक यक्षगानांत आशिल्लीं गीतां, रंगभूषा, भेस, संभाषण ह्यो गजाली काडून उडोवन मुकाभिनय, वाद्यसंगीताचेर नवो यक्षगान शिकोवन कारतान देश आनी विदेशांत ताचे बरेच प्रयोग केले. 'डुमिंगो' आनी 'भूतराज्य' हे दोन चित्रपट ताणें स्वता काणी, गीतां बरोवन आनी स्वताच कॅमेरमन आनी निर्देशकाची जापसालदाखी घेवन निर्मिले. कांय वर्सां उपरांत ताणें अशाच प्रकारचो 'मलेयमवगळु' हो चित्रपट आपल्या 'सुडियर कुडि' हे कादंबरीचेर आदारून निर्मिलो. हातूंतूय गीतां, संगीत, संवाद, चित्रकथा, निर्देशन आनी कॅमेरा ताचोच आशिल्लो.

१९७७ त आणीबाणीक विरोध करून ताणें स्वताक मेळिल्लो 'पद्मभूषण' पुरस्कार सरकाराक परत केलो. ज्ञानपीठ पुरस्कार मेळ्ळ्या उपरांत ताचो बरेचकडेन मत्कार जालो. कर्नाटक विश्वविद्यालय आनी म्हैसूर विश्वविद्यालयान डॉक्टरेट दिवन ताचो भोवमान केलो. साहित्य मोग्यांनी ताचेर 'कारंत प्रपंच' गौरव ग्रंथ उजवाडायलो. १९७३ वर्सा म्हैसूर विश्वविद्यालयान ताचें चरित्र इंग्लीशींतल्यान उजवाडायलें. कारंत हाणें संवसारभर भोंवडी केल्या आनी कांय भोंवडेवर्णनां उजवाडायल्यांत. १९८९ वर्सा ताणें दक्षिण कन्नड जिल्ह्यांतल्यान पर्यावरणाची जतनाय करपी पंगडाचे वतीन लोकसभेची वेंचणूक लडयली. आर्विल्ल्या कन्नड साहित्यांत वास्तववादी आनी मानवतावादी लेखक आनी समाजांत एक व्हड पर्यावरण मोगी आनी विचारवंत म्हूण कारंत हाका मानाची सुवात आसा.

- एस्. एम्. कृष्णा राव

कारर, पॉल: (जल्म: २१ एप्रिल १८८९, मॉस्को; मरण: १८ जून १९७१, हुरिक).

स्विस रसायनशास्त्रज्ञ. ताचें शिकप हुरिक (स्वित्झर्लंड) हांगा जालें. १९११ त ताणें डॉक्टरेट मेळयली. हुरिक हांगाच्या केमिकल इन्स्टिट्यूटांत एक वर्स काम करतकच, ताणें गेऑर्क स्पायर हाऊस (फ्रँकफूर्ट-आम-मेन) हांगा पॉल अलिक हाचेवांगडा ६ वर्सां संशोधन केलें. १९१८ त, हुरिक हांगा ताची रसायनशास्त्राच्या प्राध्यापकपदाचेर नेमणूक जाली. १९१९ त, तो केमिकल इन्स्टिट्यूटाचो संचालक जालो.

कॅरोटिनाईडां (carotenoids), फ्लाविनां (flavins) आनी अ आनी ब जीवनसत्त्वां हांचे संरचनेविशीं ताणें केल्ल्या मोलादीक संशोधनाखातीर १९३७ त, रसायनशास्त्राखातीर आशिल्लो नोबेल पुरस्कार ताका, हॉवर्य ह्या शास्त्रज्ञावांगडा वांटून मेळ्ळो. वनस्पतींतल्या रंग-द्रव्यांविशीं, खासा करून carotenoids विशीं ताणें संशोधन केलें. बीटा कॅरोटीन ह्या गाजरंत आशिल्ल्या रंगद्रव्याची संरचना ताणें १९३० त थारायली आनी असल्या द्रव्यांचे जनावरांच्या शरीरांत अ जीवनसत्त्वांत रूपांतर जाता हें सिध्द केलें. तेउपरांत, ताणें अ जीवनसत्त्वाची संरचना स्पश्ट केली. Lactoflavin हें जीवनसत्त्व ब समूहाचो एक भाग आसा हें ताणें स्पश्ट केलें. १९३० त, ताणें बरयल्ल्या 'Lehrbuch der organischen chemie' ह्या पाठ्यपुस्तकाचे जायत्या भाशांनी अणकार जाले.

- को. वि. सं. मं

कारवार-कारांदो

कारवार: कर्नाटक राज्याच्या उत्तर कन्नडा जिल्ह्याचें ठणें. हें मुंबयचे दक्षिणेक ४८८ किमी., गोकर्णाचे उत्तरेक ५६ किमी. आनी गोंयचे दक्षिणेक सावन थोड्याच अंतराचेर, दर्यादेगेवयल्या बैतकल उपसागरचेर, काली न्हंयेच्या मुखाकडेन आसा. हो कोंकणाचो भाग आशिल्ल्यान हांगाच्या थळाव्या मनशांची भास कोंकणी आसा. कन्नड आनी मराठी भाशीक लोक हांगा कांय प्रमाणांत रावतात. इतिहास काळांत ही वेपारी पेट आनी विजापूर राज्यांत देसायांचें ठणें आशिल्लें.

१९३८ त ब्रिटीश लोकांनी हांगा वखार घाली. मागीर मलमल, मिरयां, वेलची, निळें दडस 'डंगारी' काडप ह्या मालाची निर्यात हांगासावन जावनपाक लागली. शिवाजीन कारवारचेर दोन खेपो घुरी घाली. ब्रिटिशां वांगडा पोर्तुगेज आनी डचांनीय हांगाच्यान वेपार सुरू केलो. १६९७ त मराठ्यांनी कारवार परत नश्ट केलें. १७१५ त सौदेकार संस्थानिकान पोर्तो किल्लो मोडून सदाशिवगड बांदलो. १८०१ त पोर्ते कारवार नश्ट जालें. ते उपरांत मुंबय-कोचीन मार्गावेलें एक सुरक्षित बंदर म्हूण हाका म्हत्व आयलें.

उपसागरांत ल्हान ल्हान जुवें आसून ऑयस्टर रॅक ह्या खडपाचेर दीपस्तंभ आसा. मुंबयसावन बोटीन, तेचप्रमाण हुबळीच्यान अबेल १५० किमी. मोटारमार्ग आसा. बरें सायल, रानांतलें लांकूड, कोंडे तशेंच तांदूळ, नाल्ल तशेंच बांगडे, ताल्ले आनी सांगटां ह्या जातींचें नुस्तें आनी सुकें नुस्तें हांचो वेपार हांगा चलता. कारवारची धवे रेंवेची, लांब आनी ओडलायणी दर्यावेळ, सुरुचीं दाट रानां आनी भोंवतणची सृश्ट पळोवपासारकी आसा.

कारवारची भूगोलीक सुवात आनी मांडावळ लक्षांत घेवन थंय १९८९ वर्सा 'सी बर्ड' नांवाच्या नाविक तळाची थापणूक केल्या.

- कों. वि. सं. मं.

कारवालो, आंतोनिओ नोर्बेर्तु दु रूझारियु: (जल्म: १९ सप्टेंबर १९१६, बेतालभाटी-साश्टी).

गोंयचो सुटके झुजारी. बापायचें नांव इराजमो दु रूझारियु कारवालो. ताणें एम्. ए. केल्या. तेचपरी कायद्याचें शिक्षण घेतलां. तो सरकाराची नोकर आशिल्लो.

'भारत सोडात' चळवळींत ताणें वांटो घेतिल्लो. १९४४ त, तो पुण्यांतल्या इंडियन नॅशनल, काँग्रेसीचो वांगडी जालो. उपरांत १९४७ त तो सविनय कायदेभंगाचे चळवळींत (civil Disobedience movement) वांटो घेवंक गोंयांत आयलो. १९५० ते १९६० ह्या काळांत पोर्तुगेज पोलिसांनी खूबदां ताच्या घरचेर धाडी घालून ताचीं पुस्तकां आनी हेर बरोवप उबारून व्हेलें. मुंबयच्या दिसाळ्यांनी तो पोर्तुगेज सरकाराच्या वायट कर्तुपांविशीं लेख बरयतालो. १३ ऑगस्ट १९५४ दिसा ताच्या इश्टांवांगडा ताका धरलो आनी १० म्हयने कांयच चवकशी करी नासताना बंदखणींत दवरलो. ३० मे १९५५ दिसा चवकशे उपरांत प्रादेशिक लश्करी दंडाधिकाऱ्यान ताका एक वर्स साद्या बंदखणीची ख्यास्त फर्मायली आनी स वर्सा ताचे नागरी हक्क काडून घेतले. १९५८ ते १९५९ त 'गोवा 'ट्रिब्यून' आनी 'वॉयस ऑफ लिबर्टी' ह्या नेमाळ्यांनी तो बरयतालो आनी आकाशवाणीचेर उलोवपां करतालो. ६ ऑक्टोबर १९६० दिसा ताका भूंयगत कार्यानी वांटो घेतालो म्हूण धरलो. उपरांत ताका तीन म्हयने वासपूस करपाखातीर दवरलो. आनी चवकशी करीनासताना सोडलो. १९७२ त भारत सरकारान ताम्रपत्र दिवन ताचो भोवमान केला. १८ जून १९८६ दिसा गोंय सरकारान ताचो भोवमान केला.

- कों. वि. सं. मं.

कारवालो, आउगुश्टु जुझे मारिया द: (जल्म: ?; ओर्ली-साश्टी).

गोंयकार क्रिस्ती धर्मफुडारी. मिलापूर वाठारांत तो मिशनरी आशिल्लो. १८८९ ते १८९१ वर्सा मेरेन ताका मिलापूर वाठारांतलो

व्हिकार जनरल (vicar General) केलो. उपरांत १८९१ ते १८९५ वर्सा तो तंजावर आनी कोरोमान्डल वाठारांतल्या मिशनारी व्हिकार जनरल जालो. फुडें १८९५ ते १८९९ वर्सा तो घाट ह्या वाठारांत आनी १९०० ते १९०३ वर्सा कानारा वाठारांतलो व्हिकार जनरल आशिल्लो. १९३१ वर्सा तो गोंयच्या आर्कीडायोसिसीचो गव्हर्नर जालो. अखेर १९३१ ते १९३४ वर्सा मेरेन तो कोचीन शारांतले डायोसिसीचो गव्हर्नर आशिल्लो.

- कों. वि. सं. मं.

कारवालो, जॉन आंतोनिओ: (जल्म: २५ मे १९१७, वेरोडे-कुंकळ्ळी, साश्टी).

गोंयचो सुटके झुजारी. ताणें बी. ए. मेरेन शिकप केलां. तशेंच 'होमिओपथी'त पदवी मेळयल्या.

१९२९ वर्सा सावन ताणें भारतीय सुटके झुजांत वावर केलो आनी उपरांत तो गोंय सुटके झुजांत आयलो. 'नॅशनल काँग्रेस गोंय' संघटनेचो तो वांगडी आसलो. हे संघटनेच्या लोंढा हांगा जाल्ले चवथे बसकेक (१९५०), संघटनेचो अध्यक्ष म्हूण ताका वेंचून काडलो. बसकांनी वांटो घेवप, बसका घेवप असलीं कामां तो करतालो. खेरीज लोकांच्या मनांत मांयभुर्येविशीं जागृताय हाडपाक तो मुंबय आनी कलकत्ता हांगाच्या नेमाळ्यांनी लेख बरयतालो. २५ सप्टेंबर १९५१ दिसा ताका धरलो आनी बंदखणींत घालो. १ जुलय १९५३ दिसा प्रादेशिक लश्करी दंडाधिकाऱ्यामुखार चवकशे उपरांत ताची निदोश सुटका जाली १९५४-५७ ह्या काळांत तो 'मुंबय प्रदेश काँग्रेस कमिटी' (BPCC) आनी 'इंडियन नॅशनल काँग्रेस' (INC) मुंबय, हांचो वांगडी आशिल्लो. १९५८-६१ त मुंबय जाल्ल्या गोंयच्या राजकीय अधिवेशनाचो तो वांगडी चिटणीस आशिल्लो. मुंबयच्या सहकारी चळवळींनी तो वांटो घेतालो. १९७२ त, भारत सरकारान ताम्रपत्र दिवन आनी १८ जून १९८२ दिसा गोंय सरकारान ताचो भोवमान केला.

- कों. वि. सं. मं.

कारवालो, जुजे: (जल्म ?; सांकवाळ).

क्रिस्ती धर्म फुडारी. फादर जोसेफ व्हाज हाचो भाचो. श्रीलंका देशांतल्या कॅन्डी वाठारांत रोगाची धाम आयली, तेन्ना ताणें वायटकारांक जेवण-खाण दिवपाचो वावर सुमार वर्सभर केलो. त्याच वांगडा हे धामींत मरण आयिल्ल्या वायटकारांक पुसाचो वावरूय ताकाच करचो पडलो. ताणें एक हजारवंयर हेर धर्मीक लोकांक क्रिस्ती धर्माची दीक्षा दिली.

- कों. वि. सं. मं.

कारांदो: (मराठी- कारंदा, कडू कारंदा, मानकंद; हिंदी- रताल् पिताल्; गुजराती- गोरड; कन्नड-हेग्गेनुस्; इंग्लीश-पाट्टो थॅम, एअर पोर्टटो; लॅटीन-डायॉस्कोरिया, बुल्बिकेर, जात- सॅटायव्हा).

कारांदो वालीक जाता. कारांदाचीं वाल मूळचीं उश्ण प्रदेशांतली. आफ्रिकेची अस्तंत देग धरून, पॅसिफीक महासागरांतल्या पयसुल्ल्या जुंव्यावेत्या रानांत लेगीत ती पातळिल्ली दिश्टी पडटा. हिमालयांत ही वाल १८६० मी. उंचायेमेरेनच्या वाठारांत दिश्टी पडटा. भारतांत सगळेकडेन ही वाल दिसून येता.

कारांदाचे वालीचीं पानां रूंद आनी काळजाच्या आकाराचीं आसतात. वालीक फुलां फकत तेंगशेरूच येतात, सकयल्या भागाक एकूय येना. कारांदाचे फूल एकलिंगी आसता.

कारांदो हें एक मूळ जावन आसा, तातूंत खाण सांखेवन दवरिल्लें आसता. ताच्या आंगाक फोड आसतात. कारांदाचे सालीवेलें फोड जेन्ना मात्शे सुळसुळीत जातात, तेन्ना कारांदाचीं वाल सुकता आनी कारांदो काडपासारको जाता. कारांदे वालीक वयर आनी जमनींत अशे दोनकडेन जातात. जमनींत एके वालीक एकूच जाता जाल्यार वयर पानांच्या देंव कणकणी कारांदे जावंक शकतात. जमनींतलो कारांदो वयर जावपी कारांदाच्या मानान मोटो आसता.



कारांदो

कारांदे दोन प्रकारचे आसतात: काळो कारांदो आनी धवो कारांदो. ल्हव्या रंगाचे कारांदे खावपासारके आसतात, देखून ह्या कारांद्यांची गवड करतात. धवो कारांदो चड करून आपशींच जाता.

धवो कारांदो कडू आसता. पूण हो कारांदो तासून व्हांवत्या उदकांत हर दीस निवळपाक दवरित जाल्यार तो खावपाक लायक जाता. धव्या गारांच्यांची चड करून म्हाणां करतात. काळे कारांदे खावपाक बरे लागतात. ते भलायकेकय बरे हे कारांदे उकडून, भाजून वा भाजी करून खातात.

कारांद्यांची लागवड पावसांत करतात, ते खातीर कारांद्याक आयिल्ले मोब (कारांद्यासकट) रोयतात. वालीक वयर चडपाखातीर एकाद्र्या झाडाचो वा बडयेचो आदार लागता. पावसाच्या दिसांनी हेर वखांवांगडा मोरसांत कारांदोय रोवपाची गोंयांत चाल आसा. कारांद्याचो कंदमुळांनी आस्पाव जाता.

कारांदो सुकोवन ताचें पीठ करून तें मूळव्याध (बीक), आमांश, उपदंश आदी दुयेंसांचेर उपाय म्हूण वापरतात. जपानांत कारांद्यापसून स्टार्च काडटात. वेस्ट इंडीज, दक्षिण अमेरिका आनी आशियासारक्या उश्ण प्रदेशांनी कारांदे खावपाखातीर वापरतात. काश्मीरांत कारांद्याचो लोकर धुवपाखातीर उपेग करतात.

- डॉ. एस्. एम्. शेट्टी

संदर्भ: 1. Cook, Theodore; 'The Flora of Presidency of Bombay', Reprint by Botanical Survey of India (1967), Calcutta; 2. Hill, A.F., 'Economic Botany', Tata MacGraw Hill Publishing Company.

कारातें: (मराठी-कारले; हिंदी-कारेला; गुजराती- कारेलो; कन्नड-हागलकार्दे; संस्कृत-कंदुरा, कवल्ली, सुषवी; इंग्लीश-कॅरिफ्लूट, बिटर गॉर्ड; लॅटीन- मॅमोर्डिका चॅरॅशिया, कूळ- कुकबिटेसी).

एक वर्स भर उरपी हे वालीची भारत, मलाया, चीन, श्रीलंका, आफ्रिकेतलो उश्ण वाठार आदी वाठारांनी लागवड करतात.

जायत्यो पाकळ्यो आशिल्ली दिवल वनस्पत. लांबाय ३ ते ६ फूट. हे वनस्पतीक जायत्यो खांदयो आसतात. कांड कोन आनी खाचीं आशिल्लें. पानां सादीं, वाटकुळीं, हाता आकाराचीं, अर्दकुटीं वेगळायल्लीं आनी मात्शीं केसाळ आसतात. साद्या वावकुलांनी ही वाल वयर चडटा. फुलां गडद हळडुवीं, ल्हान आनी एकलिंगी आसतात. फळ तरलें आसतना पाचत आसता. पिकिल्ले फळ गडद केसरी, ४ ते ८ इंच लांब आनी कडू आसता. ताचे कातीचेर ल्हान व्हड फोड आसतात (मानग्याचे कातीभशेन). जेन्ना हें फळ चड पिकता तेन्ना फळ फुट्टा आनी तातूंतल्यान गेंबुरे कोरचे बिनोपांग दिश्टी पडटा. बियो १/३ ते १/२ इंच लांब, चपट्यो, गोबच्यो आनी कडेकडल्या भागाक मियो पडिल्ल्यो आसतात.

कारातें ह्या फळ भाजेची लागवड उश्ण कटिबंधीय वाठारांत

कशिल्या, पिकाळ आनी उदकाळ जमनींत करतात. जमनींत १.५ मी. ते २ मी. अंतराचेर आळीं करून, सारें घालून बियो घालतात. ह्या वनस्पतीचें चडशे स्वतंत्र अशें पीक काडिनात. लागवडी उपरांत सुमार दोन म्हयन्यांनी हे वनस्पतीक फळां येवंक लागतात. आळ्यांत खूट लावन ताचेर ही वाल चडयल्यार ती बरी वाडटा आनी फळांय भरसूर येतात. धवी, लांब, आनी पाचवी मोटवी अश्यो दोन जाती हे वनस्पतींत आसा. धवे वालीक लांब कारातीं येतात. दोन म्हयनेमेरेन भाज्जेखातीर तरशीं फळां मेळूंक शकतात. उत्तर भारतांत, उभाळांत 'जेठ्या' आनी पावसाळ्यांत 'बारमासिया' अश्यो दोन जाती पिकयतात. 'बारमासिया' हे जातीक वर्सूयभर फळां मेळटात. दक्षिण भारतांत वेगवेगळ्या णव प्रकारांची लागवड करतात.



कारातें

उपेग: कारात्याचीं फळां भाज्जेखातीर उपेगी पडटात. ताची कोडसाण वचपाक, फोडी करून उदकांत घालतात वा मिठच्या उ द कां त बुडोवन दवरतात. उपरांत तांचे जेवणांत तरेक-वार प्रकार करतात. देखीक- फोडी, भाजी तशेंच रायतें, चटणी. फळ थंड आनी पु श्टी क आसून खातकच पचनक्रिया सुदारता, महारोग, मूळव्याध, कामीण, संधिवात, रक्तदोश, उर्समठ, दमो, अल्सर, स्वासनलिका-दाह (Bronchitis) आनी हेर यकृताच्या दुखण्याचेर कारात्याचें फळ उपेगी पडटा. फळांचो रोस साकरे-वांगडा जिबेवेल्या घायांखातीर दितात. भाजून फोड येतकच

कारात्याचो लेप लायतात. कारात्याच्या बियांचो काडो दंतांचेर उपेगी पडटा. पाळांचो लेप मुळव्याधाचेर लायतात. पानांचो रोस कृमीनाशक, वातीकारक आनी रेचक आसता. आंगावेलें दूद वाडपाखातीर पानांचो उपेग करतात. रातकुड्डेपण वचपाक पानांचो रोस दोळ्यां भोंवतणी लायतात.

रोग आनी उपाय: कारात्याक लागपी रोग फुडलेतरेन आसात: मर, केवडा, डाऊनी मिलड्यू, भुरी, कोनीय टिक्का, मोशेक, कीड.

मर: हो रोग पानां, देंठार आनी कांडाचेर पसरून झाड मरता. ज्या जिवांपसून हो रोग जाता तांचो बंदोबस्त करून ह्या रोगाक आळाबंदा हाडूंक येता.

केवडा: बुरशीभशेन, हरितद्रव्यरहित सूक्ष्म वनस्पतीक हो रोग जाता. जाचेखातीर पानांचेर ल्हान हळडुवे वा उदकान मिजेल्लेवरी भाग दिसतात. २८ ग्राम पारयुक्त कवक नाशक, २८ ते ३२ लिटर उदकांत भरसून तातूंत बियो पांच मिनाट बुडोवन लायतात. पिकांचेर ताम्रयुक्त कवकनाशकाचो फवारो मारतात.

डाऊनी मिल्ड्यू: कवकजन्य रोगाखातीर पानांचे वयले वटेन हळडुवे वा तांबडे तपकिरी थिपके पडटात. तेन्ना दर हेक्टर प्रमाण १५-२० किग्रॅ. ट्रायबेसिक कॉपर सल्फेटाची भुकटी मारतात. पामेट्रो पी. आर. २७ सेंटी आनी पॅलोमार ह्यो रोग प्रतिकारक्षम जाती मेळटात.

भूरी: ह्या रोगाखातीर जुन पानांचेर सकयलेवटेन धवे थिपके पडटात. कांडाचेवय हो रोग जाता. देखून दर हेक्टर प्रमाण २५-४५ किग्रॅ. रेंयेनचो पिठो मारतात.

कोनिय टिस्का: ह्या रोगाखातीर पानांर आनी फळांचेर थिपके दिसतात. पानांचे शिरे लागसर येवपी हे थिपके करडे आनी हळडुवे जातात. ह्या रोगाक आळाबंदा हाडूंक उक्तांत भरसण जावपी पारयुक्त कवकनाशकाची बियांचेर प्रकिया करून त्यो बियो परतून धुवन ताची लागवड करतात. स्ट्रेटोसायक्लिनचो फवारो मारल्यार ह्या रोगाक आळाबंदा हाडूं येता.

मोझेक: हो कायसजन्य रोग, माव्यावरवीं पातळटा. ताका आळाबंदा हाडपाक शॅमरॉक इलिमा, ओहायओ- एम-आर-२००, ओहायओ-एम आर- १७ आदी रोगप्रतिकारक्षम जाती लायतात.

कीड: वैंगीळ, मावा, जीव, कीडे हाचेर आळाबंदा हाडपाक १० टक्के बी. एच्. सी. हो पिठो मारतात. तेचपरी मॅलॅथिओन वा फॉलिडॉल हाचो फवारो मारतात. कायत्याच्या पिकाक बारीक जिवांची बादा जावंची न्हय म्हूण नेमगोनाची जमनीक धुंवर दितात.

- डॉ. एस्. एम्. शेटी

संदर्भ: 1. Bailey, L.H., 'Manual of Cultivated Plants', The Mac Millan Company, New York; 2. Cook, Theodore, 'The Flora of the Presidency of Bombay'. Reprint by Botanical Survey of India (1967), Culcutta; 3. Dastur, J. F., 'Medicinal Plants of India and Pakistan', D.B. Taraporewala Sons & Co. Pvt. Ltd. Bombay.

- डॉ. एस्. एम्. शेटी

कारापुरकार, निळकंठ (निकुबाब) मंगेश: (जल्म: ? १९०५, बोर्डे मडगांव; मरण: १४ फेब्रुवारी १९८८, पणजी).

व्हड गांधीवादी, त्यागी आनी उच्च विचारसरणी अशी जीण जियेवपी गोंयचो सुटके झुजारी. बापूय मुंबय उच्च न्यायालयांत काम करतालो. ताणें प्राथमिक शिक्षण मराठी, पोर्तुगेज आनी इंग्लिशींतल्यान घेतलें. ताका हिंदी, गुजराती आनी संस्कृत भाशेचें गिन्यान आशिल्लें.

१९२० वर्सा सावन ताचेर गांधीचे चळवळीचो खास करून अहिंसावादाचो खोल परिणाम जाल्लो. हाचो परिणाम म्हूण ताणें आपलें आवडीचें नुस्तें खावपाचें सोडलें. खादीचे कपडे वापरूंक घेतले आनी सादे रितीन रावपाची पध्दत आपणायली. वसाहतवादाआड झुजपाची ताची खर इत्सा आशिल्ली. १९४० वर्साचे सुर्वेक तो दिवचल वाठारांतल्या वाचनालयांत वावर करतालो, तेन्ना ताणें रामनाथ कडकडे हाच्या पालवान तरनाट्यांक एकठंय केले. तांकां 'ताणें हातीपत्रकांच्यो चक्रप्रीती, डॉ. टी. बी. कुन्य हाची पुस्तिका आनी मुंबयसावन उजवाडाक येवपी अँग्लो लुशितानु (Anglo Lusitano) हें नेमाळें वांटलें. रामनाथ कडकडे आनी ताच्या वांगड्यांनी पोर्तुगेजांआड चळवळ करपाक फंड एकठांय करपाचो अपेशी बेत आंखलो. ताका लागून तांचेर वाजेवन तो सुटके झुजाचो एकटोच वावर करूंक लागलो.

१९४३ वर्सा ताणें आनी पुरुषोत्तम काकोडकार हांणी मेळून मडगांव शारांत गोंयचे राजकी जागृताये खातीर 'गोवा सेवा संघ' नांवाची संघटना स्थापली. हे संघटनेक लागून डॉ. लोहियान १८ जून १९४६ दिसा पोर्तुगेजां आड नागरी हक्कांखातीर सत्याग्रह केल्लो. ह्या सत्याग्रहांत ताणें वांटो घेतिल्लो. पोलिसांनी ताका धरलो आनी कांय काळ बंदखणींत दवरलो. फुडें तो मडगांव शारांत प्रभात फेरी काडप, प्रार्थना घेवप असलीं कामां करतालो. २८ सप्टेंबर १९४६ दिसा जॉर्ज काज आनी फाकु पोकळे हांचे वांगडा तो सांखळे वाठारांतल्या बाजारांत सत्याग्रहांत वांटो घेवंक गेल्लो. तेन्ना पोलिसांनी ताका धरलो, उपरांत

दिवचलच्या न्यायालयांत ताची चवकशी जाली आनी रोखडीच सुटका जाली. 'राश्ट्रीय काँग्रेस गोंय' संघटनेखातीर तो तळमळीन वावर करतालो. हे संघटनेची करमळी वाठारांत परिशद भरिल्ली, तातूंत ताणें मानादीक सोयरो म्हूण वांटो घेतिल्लो. १५ डिसेंबर १९४७ दिसा पांडुरंग पी. शिरोडकार, डॉ. विनायक मयेंकार आनी गिल्येर्मे दे सौझ (तिकवा) ह्या सुटके झुजाच्या वांगडा ताका अटक जाली आनी आगवाद बंदखणींत दवरलो. गोंयच्या प्रादेशीक लश्करी न्यायालयांत चवकशे उपरांत २० ऑक्टोबर १९४६ दिसा ताका पंदरा वर्सा 'काळ्या पाण्याची' ख्याम (degredo) फर्मायली. आगवाद बंदखणींत साडेपांच वर्सां ख्याम भोगतकच ताका १ जून, १९५५ दिसा नारायण एच्. नायक, मुकुंद कामत धाकणकार, जयवंत कुंदे आनी हेर सुटके झुजाच्यावांगडा आंगोलाक 'फोर्ते रोसादश' (Forte Rosadas) बंदखणींत धाडलो. १२ मे १९५६ ह्या दिसा थंयच्यान ताची सुटका जाली. पूण ताका भारतांत धाडीनासताना ताची आंगोलांतल्या लुबांगो (Lubango) हांगाचे से द बांदेयुर हे सुवातेचेर खानगी केली.

ताणें आंगोलान सुटके चळवळींत वांटो घेतला, ह्या दुबावान ताका से द बांदेयुर हांगा परतो धरलो. उपरांत ताका मार्च १९६१ वर्सा सावन चार म्हयने बंदखणींत दवरलो. जुलय १९६१ त ताका आनी पांडुरंग पी. शिरोडकार हाका आंगोला सावन 'व्हेरा क्रूज' (Vera Cruz) बोटीन लिशबोआ शारांत व्हेलो. १९६१ त 'व्हेरा क्रूज' बोट लिशबोआ शारांत पावतकच थंय ताका मेकळो सोडलो. पूण थंय णव म्हयने तो नदरवैदेंत आशिल्लो. गोंय सुटके उपरांत ताका हेर तिग जाणां वांगडा कश्यचीत धाडलो. थंयच्यान ८ मे १९६२ दिसा तो गोंयांत पावलो.

सुटके चळवळीच्या काळांत समाजीक उदरगती खातीर आनी खादीचो प्रसार करपाखातीर तो वावुरतालो. १९६४ वर्सा सावन हरिजनाक आदार दिवचे पासत आनी गरीब विद्यार्थ्यांक शिक्षण मेळूचें म्हूण दिवचल वाठारांत तो सर्वोदय आश्रम चलयतालो. दिवचल वाठारांत ताणें कोंकणी केंद्राची थापणूक केली. तो गांधीवादी आशिल्लो. जल्मभर ताणें गांधीचीं तत्वां पाळ्ळीं. कोंकणी भाशेचे उदरगतीखातीर ताणें तळमळीन काम केलें. तो लग्न जालो ना.

१८ जून १९८१ दिसा गोंय सरकारान सुटके झुजातल्या ताच्या वावरचो भोवमान केलो.

- डॉ. विनायक मयेंकार

कारापुरकार, वसंत मुकुंद: (जल्म: १५ डिसेंबर १९२७, फोंडें).

गोंयचो सुटके झुजारी. ताणें मॅट्रिक मेरेन शिक्षण घेतलें. ताचो बापोलयो सुटके झुजारी निळकंठ कारापुरकार आनी पुरुषोत्तम काकोडकार हांणी ताका सुटके झुजांत वांटो घेवंक स्फूर्त दिली. 'राश्ट्रीय काँग्रेस गोंय' संघटनेचो तो वांगडी आसलो. १९४४ वर्सा सावन तो गोंय काँग्रेस कमिटी खातीर वावर करूंक लागलो.

सुटके झुजारी मासिलॉन आल्मैदा हाचे वांगडा, मुंबयचो गोंय काँग्रेस कमिटीचो वांगडी म्हूण गोंयांत येवन सुटके झुजाचो वावर करूंक लागलो. १९४६ ते १९५२ ह्या काळांत ताणें गोंया येवन लिंपचोरयां वावर करूंक सुरवात केली. १९५४ वर्सा सुटके झुजारी आल्वारु पेरैय आनी रवींद्रनाथ पै रायतुरकार हांचे अटके उपरांत तो बेळगांवां गेलो. थंय माधव बीर, कांता देसाय, रामभाऊ काकोडकार, आनी मोहन नायूर हांचे वांगडा ताणें 'ससवळ सत्याग्रह' (Mass Satyagraha) घडोवन हाडपांत वांटो घेतिल्लो. १९५६ वर्सा तो 'गोंय सुटके सैन्य' (Goa Liberation Army) संघटनेचो वांगडी जालो आनी गोंयांत येवन हे संघटनेचे वतीन वावर करूंक लागलो.

मासिलॉन आल्मैदा, गोपाळ विर्जिनकार आनी हेर सत्याग्रहीं वांगडा हत्याखंद हल्ल्यांनी वांटो घेवप आनी फंड एकठांय करपाक आदार दिवप, असलीं कामां तो करतालो. जून १९५६ वर्सा पोर्तुगेज पोलिसांनी ताका धरलो आनी आगवाद बंदखणींत दवरलो. उपरांत १९६० वर्सा

त बंदखणीतल्यान सुटका जाली. भारत सरकारान ताम्रपत्र दिवन ता भोवमान केला.

- कों. वि. सं. मं.

कारीटः (मराठी-कारीट, टकमकी; हिंदी-जंगली इन्द्रायण, हिसलांबी; गुजराती-कोरिबान; संस्कृत-विशाला; लॅटीन-कुकुमिस ट्रायगोनस; ए-कुर्बिटेसी).

कारीट हें पावसाळ्यांत जावपी फळ. हें फळ वालीक जाता. काट्टाचे गीक काट्टीण म्हण्टात. ही आपुणशीच जावपी वाल. भारताच्या पळ्या भागांनी ही वाल दिश्टी पडटा. तेचपरी श्रीलंका, मलाया, उत्तर इटालिया, अफगाणिस्तान आनी इरण ह्या वाठारांनीय ही वाल दिश्टी पटा.



कारीट

पयलो पावस पडलो तशें काट्टाचें बीं किल्लता आनी तिचेपसून वा ल जाता. काट्टीण चड करून शेणागायरी-कडेन वा जंय शेण आसता, असल्या जाग्यांनी जाल्ली दिश्टी पडटा. हाचें कारण म्हळ्यार गोखां काट्टां खातात, तांणी खाल्ल्या काट्टांच्यो बियो तांच्या शेणांतल्यान जमनीन पडटात आनी तश्योच उरतात. पावसांत ह्या बियांक कीब येवन ताच्यो वाली जातात. पावसभर गोंड र वां काट्टीणीक तोंड लायनात, मात पावस सोंपलो तशीं गोखां काट्टां आनी काट्टीण दोनूय खातात.

काट्टाची वाल आनी पानां खखरीत आसतात. तिचीं पानां पांच कोनशांची (हाता आकाराची) आसतात. वालीच्या कांडापस पानां कमी खखरीत आसतात. ही खखरसाण सुयेपस बारीक आंगभर पावळिल्ल्या कांट्यांक लागून येता. पानां कणकणी ही वाल लांब हात (tendrils) सोडटा. ताका लागून ते वालीक झाडार चडपाक येना. ती जमनीरूच चड पातळटा.

काट्टीणीक हळडुव्या रंगाचीं फूलां येतात. ह्या फुलाक एकामेकांक दागल्ल्यो पांच पाकळ्यो आसतात. देखून फुलाचो आकार एकाद्र्या कोणामारको दिसता. फुलां वांगडा तोर्यो आसता आनी त्या तोर्याचें उपरांत काट्ट जाता.

तोर्ये ल्हान आसतना, ताच्या आंगार सांसांनं सारके दिसपी काळे कांटे आसतात. कारीट जून जालें म्हण्टकच हे कांटे झडून आंग सुळसुळीत जाता. कारीट आनी काट्टीण दोनूय पुराय कोडू आसतात. कारीट आकारान लांबट वाटकुळें आसता. सुखातीक ताचो रंग पाचवो आसता, उपरांत तें जून जाता आनी घवसार जायत वता. पिकतकच मात कारीट मोव जाता. वाल सुकतकच कारीट झडटा.

काट्टाभितर खूब बियो आसतात, त्यो आठ ते धा खणांनी गोरोपांत रचिल्ल्यो आसतात. बियो घव्या रंगाच्यो, मोटव्यो आनी चेपट्यो आसतात. दिवाळेच्या अदमासाक काट्टां जून जावन तयार जातात.

हिंदू धर्माचे लोक काट्टांक नरकासुराचें प्रतीक मानतात. दिवाळे दिसा सकाळीं न्हावन, तुळशीकडेन दाव्या पांयान कारीट फोडटात आनी ताचो कुडको मोडून खातात. अशें हें कारीट फोडप म्हळ्यार नरकासुराक मारप असो लोकांमदीं समज आसा. दिवाळे दिसा कारीट उश्टायलेबगर कांयच खावंक जायना, अशें मानतात. दिवाळेच्या आदल्या दिसा म्हळ्यार आश्विन वद्य त्रयोदशी दिसा उदकाच्या आयदनांक फुलांवांगडा काट्टां गुंथून केल्ल्यो माळो बांदपाची चाल आसा. अश्यो माळो बांदून सजयल्ल्या उदकाच्या आयदनांनी त्या दिसा घरांत उदक हाडटात.

धेणलो पाडव्या दिसा कांय गांवांनी आंगणांत शेणाचो गोळे करपाची (गोठ्याची आकृती) चाल आसा. ह्या गोठ्यांत, काट्टांक व्हीर तोंपून, व्हीरांच्यो पांय, शेंपड्यो लावन तीं गोखां म्हूण दवरपाची चाल आसा. काट्टाचीं अर्दी भितल्ल्यो बियो काडून पोकीं करतात आनी तीं आयदनां मानून तातूंत गोठ्यांत दूद-धुंग्रा तापत दवरतात वा घालून दवरतात.

कारीट हें वखदी फळ. तें काडून दवरीत जाल्यार घरांत वर्सभर उरता, पूण तें तांदळाच्या कुंड्यांत घालून दवरचें पडटा. पांयार रगत पडून सुजत जाल्यार कारीट फोडून पांयार घालतकच सूज देंवता. हाता-पायांच्या बोटांक कोंर जायत जाल्यार काट्टाक बुरक मारून तें बोटाक लायतात. ह्या उपायान कोर भितल्ल्या भितर पोकी जाता, म्हळ्यारूच इन्फेक्शन काडून उडयता. कारीट खावप भलायकेक बरें ल्हान पाडकांक दुदको जायत जाल्यार काट्टीणीचो पालो खावयतात.

- कों. वि. सं. मं.

कारे, दामोदर अच्युतः (जल्मः ४ मार्च १९०९, काकोडे-गोंय; मरण- २३ सप्टेंबर, १९८५).

नामनेचो गोंयकार मराठी कवी. मुळावें शिक्षण कवळें आनी मडगांवच्या दामोदर विद्यालयांत घेतलें. उपरांत सेगुंदग्राव आनी लिसेवाचें पोर्तुगेज शिकप पुराय केलें. १९२५ वर्सा तो दामोदर विद्यालयांत शिकोवपाची नोकरी करूंक लागलो. उपरांत १९२४ वर्सा, पुरुषोत्तम श्री निवास सुकेस्कार हाणें उजवाडाक हाडिल्ल्या 'हिंदू' ह्या नेमाळ्यांत, संपादक दत्तात्रय व्यंकटेश पै हाचो सहाय्यक म्हूण तो काम करूंक लागलो. १९२७ वर्सा सावन तो थंयचें पुराय वेवस्थापनाचें काम पळेतालो. थंयच तो साहित्य समालोचनात्मक लेखनूय करतालो.

फुडें मडगांव वाठारांत ताणें आपलो 'गोमंतक' छापखानो सुरू केलो. भुरगेपणासावन ताका वाचनाची आवड आशिल्ली. तरणेपणांत बाकीबाब बोस्काकडेन वळख जाल्ल्यान काव्य आनी साहित्य हाचेकडेन ताचो दाट संबंद आयलो.

१९२५ वर्सा म्हळ्यार पिरायेच्या सोळाव्या वर्सा ताणें बरयल्ल्या 'हृदय मंदिर' हे कवितेक लागून ताका बरीच नामना मेळ्ळी. १९३० वर्सा सावन सां. घ. कंटक हाच्या 'सुबोध' ह्या म्हयन्याळ्यांत ताचे काव्य समीक्षेचेर लेख उजवाडाक येताले.

गोयाभायल्या 'रत्नाकर', 'प्रतिभा', 'यशवंत' 'बागीश्वरी', 'ज्योत्स्ना', 'पारिजात' ह्या नेमाळ्यांनी ताच्यो कविता उजवाडाक आयल्यात.

१९३४ वर्सा ताचो 'गंदादीप' हो कवितां झेलो उजवाडाक आयलो. हाचे उपरांत ताणें जायत्यो कविता रचल्यो पूण त्यो पुस्तकरुपान लोकांमेरेन पावल्यो नात. बारीकसाणेन केल्ले नियाळ, सैम, गिन्यानी कल्पकतेचो अप्रूप आविश्कार, शांत आनी सात्विक भावांचें पडबींब ताचे कवितेंत दिसून येता. ताची 'स्मरुनी गोमन्त देवी' ही कविता खूब गाजली.

साहित्या वांगडाच ताणें तरणेपणांत हेर मळांरूय वावर केला. समाज सेवा संघ आनी गोमंत विद्यानिर्केतन ह्या संस्थांनी ताणें तळमळीन वावर केला. पद्य लेखना वांगडाच ताणें गद्य आनी टीकात्मक लेखन, तशेंच

संशोधनूय केलां. 'घनश्याम सुंदर' ही भुपाळी होनाजी बाळाची न्हय, तर विठ्ठल केरीकारची आसा, हाचेर खोल अभ्यास करून, जायते पुरावे दिवन ताणें तें सिध्द केलां.

गोंय मुक्ती उपरांत पयलेच फावट गोंयांत भरिल्ल्या इकराव्या मराठी साहित्य संमेलनाचो ताका स्वागताध्यक्ष म्हूण वेंचून काडिल्ल्यान ताच्या वावरचो भोवमान जालो.

- दिलीप बोरकार

कारेकार, प्रभाकर जनार्दन: (जल्म: ४ जुलय १९४४, जुवें- सांत इस्तेव).

नामनेचो गोंयकार गायक. ताचें मुळावें आनी हायस्कूलमेरेनचें शिकप मडगांवच्या न्यू इरा हायस्कूलांत जालें. ताचो बापूय आनी आजो गवय आशिल्ले आनी तांच्या गायनाचे संस्कार भुरगेपणांतूच प्रभाकराचेर जाल्ले.

१९५५ वर्सा सावन ताणें धा वर्सां सुरेश हळदणकार हाचेकडल्यान गायनाचें शिक्षण घेतलें. १९६७ वर्सा ताका केंद्र सरकारकडल्यान गायनांतली संगीत नाटक अकादेमीची शिष्यवृत्ती मेळ्ळी. तेन्ना तो मुंबय गेलो आनी थंय ताणें संगीत मळावेलो नामनेचो गावपी पंडित जितेंद्र अभिषेकी हाचेकडेन गायनाचें शिक्षण घेतलें. उपरांत तो पंडित सी. आर. व्यास हाचेकडल्यान गायनाचें शिक्षण घेवंक लागलो.

१९६७ वर्सा ताणें पयले खेप मुंबय हांगा आपली कला लोकांमुखार दवरली. १९७४ वर्सा पु. ल. देशपांडे हाणें घडोवन हाडिल्ले भीमसेन जोशी हाचे गायनाचे कार्यवळींत ताणें आपलें गायन सादर केलें.

ख्याल गायकी वांगडाच, ठुमरी, भजन, मराठी भक्ति संगीत, नाट्य संगीत आनी कोंकणी गीतांय तो व्हड कुशळकायेन सादर करता. आतांमेरेन ताच्या नाट्यगीतांच्यो १६ आनी भजनांच्यो ४ ध्वनीमुद्रिका आयल्यात. 'कैवारी' ह्या मराठी चित्रपटांत ताणें पार्श्वगायक म्हूण आवाज दिला. रेडिओ आनी टी. व्ही. चो तो मानादीक कलाकार आसा.

भारतांत कलकत्ता, मद्रास, दिल्ली, मध्य प्रदेश, इंदूर आनी हेर कितल्याशाच शारांनी, तशेंच परदेशांत अमेरिका, लंडन, दुबय, बाहरीन, मस्कत हांगा ताणें गायनाचे कार्यक्रम केल्यात. गोंयांत सम्राट कलबाचे वतीन राश्ट्रीय नामनेचें दर वर्सा मास्टर दीनानाथ मंगेशकर संगीत संमेलन जाता, ताचो सल्लागार म्हूण तो काम पळेता. सद्या तो मुंबय स्थायीक जाला. थंय तो गायनाचे वर्ग घेवन नवे गावपी तयार करपाचेंय काम करता.

- रमेश सखाराम बरवे

कार्तिक: हिंदू कालगणनेप्रमाण आठ्वो म्हयनो. ह्या म्हयन्याचे पुनवेक चंद्र कृत्तिका नक्षत्रालागीं आसता म्हूण ताका 'कार्तिक' अशें नांव दिलां. ताका बाहुल, ऊर्ज आनी कार्तिकिक अशींय नांवां आसात.

कार्तिकांतल्या व्रतांची म्हयती हेमाद्रीच्या व्रतखंडांत सविस्तर दिल्या. स्कंदपुराणाच्या वैष्णव खंडांत कार्तिकमाहात्म्य नांवाचो विशय आसून तातूंत कार्तिक म्हयनो हो सगळीं तीर्थां आनी सगळे यज्ञ हांच्यापरसूय चड पवित्र, अशें सांगलां.

ह्या म्हयन्यांत सूर्य दृश्चिक राशींत येता. बलिप्रतिपदा (दिवाळेचो पाडवो), यमद्वितीया (भाऊबीज), पांडवपंचम, गोपाष्टम, कृष्णानंद नम, प्रबोधिनी एकादस, द्वादशीक तुळशी लग्न, वैकुंठ चतुर्दस आनी त्रिपुरी पुनव हे सगळे ह्या म्हयन्याच्या शुद्ध पक्षांतले धर्मीक म्हत्वाचे दीस जावन आसात. कार्तिकांत कार्तिकस्नान आनी दीपदान हीं म्हत्वाचीं कृत्यां जावन आसात.

गोंयांत श्री नवदुर्गा देवस्थान- मडकय हांगाची वर्सुकी जात्रा कार्तिक वद्य चतुर्थी सावन दशमी मेरेन सात दीस चलता. तेचप्रमाण वेलिंग हांगाच्या श्री लक्ष्मी नृसिंह देवस्थानचो वर्सुकी महापर्वणी महोत्सव जात्रा कार्तिक शुक्ल १४ शी वैकुंठवृत्तीच्या दिसा पसून पांच दीस मनयतात.

- कों. वि. सं. मं.

कार्दोज, फेलीस्यु शाव्हियेर इस्पेर्दिआंव कायतान द रोझ: (जल्म: ३० ऑगस्ट १९३२, सुरवली-सालसेत).

गोंयचो सुटकेसुजायें, साहित्यीक आनी पत्रकार बापायचें नांव इनोसेंस्यु सेबाशियांव कार्दोज आनी आवयचें नांव मारीय ईद द पियेदाद मेर्गुल्यांव. ताच्या घरग्याचो वेवसाय शेतकामत्याचो आसलो. ता आंकवार आसा.

ताणें आपलें मुळावें शिक्षण सुरवले पोर्तुगेज माध्यमांतल्यान घेतलें उपरांत मडगांवच्या इन्सिततूतु वेनेरवेल पाद्रि जुजे वाज ह्या पोर्तुगेज लिसेंव विद्यालयांत शिकून फुडें इन्सिततूतु आबादि फारीय, मडगांव ह्या विद्यालयांत लिसेवार्ची पांच वर्सांमेरेन शिक्षण पुराय केलें. उपरांत गोंयचे सुटके झुजांत बंदखण भोगून भायर येतकच १९७६ वर्सा तो एस्. एम्. सी. ची परीक्षा पास जालो. १९८० वर्सा ताणें मुंबय विद्यापीठाची बी. ए. पदवी मेळयली.

पोर्तुगेजांचे बंदखणींतल्यान सुटतकच ताणें एका दाबिराच्या (ताबेर्लियावाच्या) कार्यालयांत अणकारपी म्हूण काम केलें. मागीर एके खाजगी मुळावे मराठी शाळेंत तशेंच श्री दामोदर विद्याभुवनांत १९६१ मेरेन पोर्तुगेज शिक्षकाचो वेवसाय केलो.

मुक्तीउपरांत

स्वता चलयिल्ल्या सप्तकी नेमाळ्याचो आनी दिसाळ्याचो संपादक म्हूण ताणें वावर केला. फुडें कांय काळ ताणें स्वता छापखानो चलयलो. १९७५ वर्सा सावन तो नावेलीच्या रोझरी हायस्कूलांत शिक्षक जालो. उपरांत तेच शिक्षणसंस्थेंत १९८८ वर्सासावन हायर सेकंडरीचो शिक्षक आसा. एस्. एस्. सी.



फेलिसियु कार्दोज

बोर्डाच्या 'बोर्ड ऑफ स्टडीज इन कोंकणी' हाचो तो वांगडी आसा.

लिसेव शिकता आसतना जनार्दन शिन्हे हाचें 'ज्वाला' हें सुटकेमोर्च्याचो प्रसार करपी पत्र वाचून ताका स्फूर्त मेळ्ळी. ताणें जादूचे प्रयोग आनी तियात्र सादर करून तशेंच 'गोवा', 'कोंकण टायम्स', 'गोल्डन गोवा', 'संतोस' आदी कोंकणी नेमाळ्यांनी लेख बरोवन सुटके चळवळीविशीं लोकांमदीं जागृताय घडोवन हाडली. मे १९५४ त, पोर्तुगालासावन एक पोर्तुगेज मंत्री गोंयचे भेटर येवपाचो आशिल्लो. अशा वेळार कोलवें (साश्ट) हांगा वेगवेगळ्या सुवातींनी 'गोंय सोडात' अशे तकटे लावपांत ताणें वांटो घेतिल्लो. देखून १६ जून १९५४ दिसा ताका अटक केली. बंदखणींत ताका खूब मार पडिल्ल्यान ताचो एक काग जायबंदी जालो. मडगांव आनी आगवाड हांगा साडेतीन वर्सांची बंदखण भोगून ३० जानेवारी १९५८ दिसा ताची सुटका जाली. बंदखणींत आसतना ताणें देवनागरी लिपीचो अभ्यास आनी साहित्याचें वाचन केल्लें.

मुक्ती उपरांतच्या कोंकणी भाशा आनी साहित्य हांचे उदरगतीचे चळवळीक ताणें स्वता नेमाळीं आनी दिसाळे काडून व्हड हातभार लायला. ताणें १५ ऑगस्ट १९६२ दिसा 'गोंयचो साद' हें रोमी लिपींतले सप्तकी नेमाळें स्वताच्याच म्हालवजार आनी संपादनाखाल सुरू केलें. १५.८.१९६३ दिसा ताणें ह्या पत्राक दिसाळ्याचें रूप दिलें आनी ताका 'सत' हें नांव दिलें. कोंकणीतलें हें पयलें दिसाळें १५.८.६८ मेरेन चल्लें.

उपरंत ताणें पोर्तुगेज भाशेंतलें 'अ वीव' आनी 'सत' हांचें एकत्रिकरण आनी 'दिवटी' हें रोमी कोंकणी दिसाळें सुरू केलें. ह्या दिसाळ्याचो तो शुल संपादक नासलो तरी संपादनाची सगळी जापसालदारकी ताच्या शार आसली. उपरंत ताणें 'दिवटी' हें दिसाळें सोडून 'लोकसाद' हें कोंकणी सप्तकी नेमाळें सुरू केलें. पूण तें एक वर्सूच चल्लें. वेगवेगळीं गी कोंकणी नेमाळीं चलयतना, ताणें कोंकणी बरपाचेर जो पोर्तुगेज गेलोचो प्रभाव पडिल्लो तो साप उणो केलो आनी नीज कोंकणीची शक्ती आनी उतरावळ कोंकणींत हाडली.

गोंयचें व्यक्तिमत्व तिगोवन दवरपाचे चळवळींत, तशेंच कोंकणी भाशा आनी साहित्याचे चळवळींत ताणें मोलादीक वांटो घेतिल्लो. परंपरां आनी भाषणावरवीं ताणें ओपिनियन पोलाच्या आंदोलनांत 'दो' घेतलो. 'कोंकणी प्रजेच्या आवाजा'न चलयिल्ले राज्यभाशा चळवळींतूय ताणें सक्रीय वांटो घेतिल्लो. दोन फावट तो सुरावली वायतीचो वांगडी म्हूण वेंचून आयला.

ताणें 'अलिबाबा आनी चाळीस चोर', 'तारवटी सिंदबाद', 'मलाउद्दीन आनी अद्भुत दिवो' हीं पुस्तकां कोंकणींत अणकारल्यांत. ताचो 'फुलांची बाग' हो कवितांझेलो तशेंच 'तुफान' आनी 'निमणी त्सा' हे कथांझेले उजवाडाक आयल्यात. ताणें 'कोंकणी भाशेवर्यर' याचो आनी विचार' हो निबंध बरयला. तशेंच ताचो कथा, लेख आनी निबंध वेगवेगळ्या नेमाळ्यांनी उजवाडाक आयल्यात आनी डिओवेल्यान धनीक्षेपीत जाल्यात. १९८४ ते १९८६ मेरेन तो कोंकणी भाशा मंडळाचो अध्यक्ष आशिल्लो.

भारत सरकारन ताका ताम्रपत्र दिवन सुटके झुजांतल्या ताच्या शायरचो भोवमान केला. पत्रकार ह्या नात्यान ताणें १९६९ वर्सा आनी रशियन भाशेचो अभ्यास करपाखातीर १९७७ वर्सा रशियाची भोंवडी केल्या.

- प्रा. हरिचंद्र नागवेंकार

कार्नाड गिरीश: (जल्म: १९ मे १९३८).

नामनेचो नाटककार, लेखक आनी नट. ताचो बापूय रघुनाथ कार्नाड हो वैज आशिल्लो. आवयचें नांव कृष्णाबाई. गणितशास्त्र आनी संख्याशास्त्र विशय घेवन कार्नाटक विश्वविद्यालयाची पदवी मेळयतकच फुडल्या शिक्षणाखातीर तो मुंबय गेलो. मुंबय विश्वविद्यालयांत एम्. ए. चो अभ्यास करतना रोड्स विद्यार्थीवितन घेवन तो इंग्लंडाक गेलो. १९६३ त, ताणें ऑक्सफर्ड विद्यापीठाची बी. ए. पदवी मेळयली. कांय काळ तो थंय विद्यार्थी युनियनचो अध्यक्ष आशिल्लो. भारतांत येतकच ताणें मद्रासांत आशिल्ल्या ऑक्सफर्ड युनिवर्सिटी प्रेसांत उपस्थवस्थापक म्हूण काम केलें (१९६३-६९). उपरंत १९७० त, थंयच व्यवस्थापक म्हूण काम केलें. पूण ताचें मन थंय रमलें ना.

ताणें चड पुस्तकां बरोवक ना. पूण जीं चार पुस्तकां बरयल्यांत. तीं समीक्षकांचे तोखणायेक पात्र थारल्यांत. 'ययाती' ह्या ताच्या पयल्या नाटकाक कन्नड नाटकांक नवी दिका दिली. पुरणकथा ताणें नवे नवेतल्यान मांडली. ह्या नाटकाचें तंत्र लोकांक खूब मानवलें. 'ययाती' मे प्रयोग मराठी आनी हिंदी भाशेंत जाले. ह्या नाटकाक कार्नाटक राज्य सरकार फाव जालो. उपरंत ताणें 'तुघलक' नांवाचें नाटक बरयलें. ह्या नाटकाक भारतभर नामना मेळ्ळी. हिंदी, इंग्लीश आनी मराठी भाशेंत ताचें अणकार जालें. इतिहासांत पिसो तुघलक म्हूण गाजिल्ल्या एका राजाक एक बुदवंत झुजांत प्रवीण आनी अर्थशास्त्रांत फिशाल असो राजा गालोवपाचो यत्न कार्नाड हाणें 'तुघलक' ह्या नाटकांत केला. एक वेगळोच वातावरण निर्मिती, आगळ्या तंत्राचो उपेग आनी अर्थपूर्ण म्हावट आशिल्ल्या ह्या नाटकाक १९६९ त संगीत नाटक अकादेमी पुरस्कार फाव जालो. ताचे उपरंत आयिल्ल्या 'हयवदन' नाटकाक लागून कार्नाड हाका उपाट नांव मेळ्ळें. हयवदनाचे प्रयोग बेंगळूर, म्हैसूर, मुंबय, दिल्ली शारांनी जाले. यक्षगान ह्या लोककलातंत्राचो वापर केल्ल्या ह्या नाटकाक १९७१ वर्सा भारतीय भाशेंतले एक श्रेष्ठ नाटक म्हूण

पुरस्कार मेळ्ळो. फुडें ताणें 'हिट्टिन हुंज' हें नाटक बरयलें.



गिरीश कार्नाड

चार्य ही मुखेल भूमिका केल्ल्यान ताचें नांव भारतभर गाजलें. उपरंत बी. व्ही. कारंत हाच्या वांगडा काम करून एस्. एल्. बैरप्पा हाचे 'वंशवृक्ष' कादंबरीचेर आदारीत 'वंशवृक्ष' हो चित्रपट काडून ताणें राज्य पुरस्कार आनी फिल्मफेअर पुरस्कार मेळयलो. आलनहळ्ळी श्रीकृष्ण हाचे एके कादंबरीचो आदार घेवन ताणें 'काडु' हो आनीक एक चित्रपट तयार केलो. 'मुच्छाटिक' (मूळ बरोवपी शूद्रक) नाटकाचेर आदारित 'उत्सव' ह्या हिंदी चित्रपटाचें निर्देशन ताणेंच केलां.

हिंदी-कन्नड चित्रपटांतल्या ताच्या ऊंच पांवड्याच्या अभिनयाक लागून ताका एक बरो नट म्हूण नामना मेळ्ळ्या. दूरदर्शनावयल्या कितल्याश्याच चित्रमाळांनी ताणें काम केलां. कांय काळ ताणें पुणेच्या भारतीय चलचित्र आनी दूरदर्शन संस्थेचो संचालक म्हूण काम केलें. सद्या तो केंद्र संगीत नाटक अकादेमीचो अध्यक्ष आसा. ताच्या नाटक-साहित्य-चित्रपट मळावेल्या मोलादीक वावरची तुस्त-तोखणाय करून भारत सरकारन ताका पद्मश्री पुरस्कार भेटयला.

- एस्. एम्. कृष्णरव

कार्नीवाल: कार्नीवाल, कार्नेवाल, कार्नावाल, कार्नावाल हीं कार्नीवाल दबाज्याचीं वेगवेगळीं नांवां. सादारणपणान 'कार्नीवाल' हेंच नांव वापरतात आनी लॅटीन भाशेंत ताचो अर्थ कार्नीवाला उपरंत मांसाहार सोडप, असो जाता. म्हळ्यारूच क्रिस्तांवांचो ४० दिसांचो उपास-काळ 'लेंट' येवचेपयलीं मजा करप. उपासाचो म्हयनो येवंचे पयलीं खोस परगटावप आनी मनीसपणाचें लक्षण दाखोवपाची थोड्या भोव प्रमाणांत तयारी करप. उपासाचो म्हयनो येवंचे पयलीं मांस, लोणी, चीज, दूद, तांती, चरबी, बेकन, उपास हो वस्तू घरांत हाडप बंद करप. ते खातीर 'अंश वेनडे' ('लेंट' मोसमाचो पयलो दीस) येवचे पयलींच घरांत सांठयल्लें उंची अन्न खातात. कार्नीवालाच्या वेळार खोस मनोवन ऊंची अन्न आनी वस्ती लोकांक वांटून सोपयतात.

नव्या कार्नीवालाचें मूळ, एकासारकेंपण १४ व्या शेंकड्याचे कार्नीवालाचे परंपरेंत रिगिल्लें आसा. कार्नीवालाचे उत्पत्तीविशींचे निश्चित इतिहासीक पुरावो मेळना. नव्या वर्साचे सुरवातीक आनी सुश्टीचे सोबायेन शिंगारिल्ल्या सैमाक येवकार दिवपाखातीर मनोवपांत येवपी एका मूळ पूर्विल्ल्या सणा-परबेंतसून कार्नीवालाचो जल्म जाला आसूंये, अशें कांय जाणकारांचें मत आसा.

कार्नीवाल दबाज्याचो पयलो दीस राश्ट्रा-राश्ट्रप्रमाण थंयचे थळावे परंपरेक अनुसरून थारयल्लो आसता. स्पुनीच ('बॅस्केरिया') हांगाचो कार्नीवाल एपीफनीच्या फेस्तादिसासावन म्हळ्यार ६ जानेवारी सावन सुरू जाता. कोलोन हांगाचो कार्नीवाल ११ नोव्हेंबरक सकाळच्या ११-११

कार्बन डाय-ऑक्साइड

वरंचेर (इकरवो म्हयनो, दोस, वर आनी मिनिट) सुरू जाता. अमेरिकेंत 'न्यू ऑर्लीयन्स' शारांत कार्नीवालाची परब व्हडा दबाज्यान मनयतात. थंयचो कार्नीवाल 'बारवे रती' (जानेवारी ६) सावन सुरू जाता आनी 'इरोव च्यूसडे'च्या सा दीस पयलीं म्हळ्यार 'मार्दी ग्रा' मोसमामेरेन चलता.

फ्रेंच भाशेंतलो 'मार्दी ग्रा' ('इरोव-च्यूसडे' वा 'फॅट च्यूसडे') म्हळ्यार लेंट मोसम सुरू जावंचे पयलीं मांस खावपाचो निमाणो दीस. नातलां ते लेंट म्हणसर 'मार्दी ग्रा' काळ उरता. ज्या वेळार शेतांत चड काम उरिल्लें नासता, खेड्यांनी वेपार- धंद्याचेंय काम कमी आसता, तोच वेळ भोंवडी करपाचो, फेस्त मनोवपाचो आसता. ह्या वेळार लोक आपले त्रास विसरून खोस मनोवपाचो, धूव जावपाचो यत्न करतात. फ्रांसांत कार्नीवालाचो उत्सव 'इरोव च्यूसडे' सावन 'मीकारेसी' मेरेन म्हळ्यार लेंट मोसमाच्या तिसऱ्या सप्तकांतल्या बिरेस्तारमेरेन मनयतात.

इटलींत कार्नीवालाक 'कार्नीवालारे' अशें म्हण्टात. तो शब्द इटालीयन 'आवालारे' शब्दावयल्यान आयला. म्हळ्यार वर्साच्या त्या वेळार अती मांस भक्षण करप. ह्या फेस्ताक 'कार्नीलिया' अशेंय 'सेंटनलिया' वयल्यान म्हण्टात. 'सेंटनस' हो शेताचो देव, जाचें फेस्त दर वर्सा डिसेंबर म्हयन्यांत जाता. कार्नीवालाचो उत्सव रोमन लोक व्हडा दबाज्यान मनयताले. पर्यटकांचें ह्या वेळार चड प्रमाणांत येवप आसतालें. आदल्या काळांत रोमचो कार्नीवाल उत्सव सबंद संवसारांत नामनेक पाविल्लो. उपरांत कांय काळाखातीर सत्तेर आयिल्ल्या पोप आनी ताच्या वांगड्यांनी कांय बदल करून सामान्य मनशाखातीर करमणुकीच्यो कार्यावळी घडोवन हाडल्यो. अशें म्हण्टात, की पूर्विल्ल्या काळांत रशियांतल्या जिल्ह्यांच्या वाठारांनी 'मासलियानिस्टा' (होणयाची देवता- Butter Goddess) सोबीतपणान शिंगारताले. कार्नीवालाच्या दिसा देवतेक बर्फाचेर निसरून वचपी गाडयेर सगळ्याक भोंवडायताले. शेतकामती खाशेलीं गीतां गायताले. सप्तकाच्या निमण्या दिसा तिका लासताले आनी खोशयेचो इस्टर ये म्हणसर निरोप घेताले. कार्नीवालाच्या माध्यमावरवीं पारंपारिक लोककला, लोकगीतां आनी लोकनृत्यां हांची उदरगत जायत गेली.

गोंयचो कार्नीवाल: पोर्तुगेज राजवटींत सुरू जाल्लो कार्नीवाल गोंय सुटके उपरांतूय गोंयांत चालू उरलो. गोंयकार शिगम्यावांगडाच कार्नीवाल दबाज्यान मनोवंक लागले. सुटके उपरांतच्या गोंयांत कार्नीवाल म्हयनोभर मनयताले. त्या वेळार लोक एकामेकांगेर वचून फाटले दुस्मानपण आसल्यार, तें विसरून खोस मनयताले. नाचाच्यो आनी गायनाच्यो सर्ती आसताल्यो. पोरन्या आनी नव्या वाद्यांच्या संगीताच्या तालार लोक उर्बेन आनी उमेदीन कार्नीवाल मनयताले. तरेकवार रंगांनी भरिल्ल्यो 'कोकाती' (रंगाचो पिठो भरिल्ल्यो कागदाच्यो पुडयो) लोक एकामेकांचेर आनंदान मारताले. बाजारांत त्या वेळार मेळपी चॉकलेटी, पेपरमिंटाचोय जाण्ट्या-नेणट्यांचेर पावस पडटालो.

१९६७ सावन गोंयांत, सरकारी धरार पर्यटन खात्यान कार्नीवाल मनोवपाक सुरवात केली. गोंयचो कार्नीवाल फेब्रुवारी म्हयन्यांत येता. त्या वेळार पणजे पालिका बागेंत पयलीं किंग मोमोची मिखणूक येता. 'किंग मोमो' फोगेट्यांच्या आवाजांत पणजे शारांत प्रवेश करता आनी आपल्या तीन दिसांच्या राज्याचो (कार्यावळीचो) जाहीरनामो वाचता. ह्या जाहीरनाम्यांत 'खायात, पियात, मजा करात' असो तीन दिसांखातीर संदेश आसता. ह्या तीन दिसांत वेगवेगळ्यो संस्कृतीक कार्यावळी, नाच आनी फॅन्सी ड्रेस सर्ती जातात. गोंयच्या विंगड-विंगड वाठारांतलीं पयकां, रोमटां, मेळ सर्तींत वांटो घेतात. 'किंग मोमो' सगळ्या पथकांचें मुखेलपण करता. गरीब-गिरेस्त, सुशिक्षित-अशिक्षित, जात-पात धर्म विसरून सगळे लोक एकठांय जातात आनी तीन दीस कार्नीवालाची परब व्हडा दबाज्यान आनी खोशयेन मनयतात. गोंयचें खाशेलें आकर्शण 'कार्नीवाल' पळोवपाक कितलेशेच देशी-विदेशी भोंवडेकार गोंयांत येतात. कार्नीवालाचो आनंद समेस्त गोंयकारांक

मेळचो, ह्या हेतान हालींच गोंयांत शिगमो-कार्नीवाल उत्सव समितीची थापणूक जाल्या. कार्नीवाल हो मुळांत अस्तंतेकडलो दबाजो आशिल्ल्यान आनी त्या वेळार रस्त्यार जावपी नाचांनी भारतीय संस्कृतायेक सोबना अशीं चल्या-चलयांची आंगमोडणी आनी भेस हांकां हरकत घेवपी लोकमत तयार जाल्ल्यान सरकारी पातळेवेल्यान जावपी कार्नीवाल १९८६ वर्सा सावन बंद जालो.

- को. वि. सं. मं.

कार्बन डाय-ऑक्साइड: कार्बन डाय-ऑक्साइड हो एक वायू हाचें दुसरें नांव कार्बोनिक ॲसिड गॅस (Carbonic acid gas). ताचें सूत्र: CO_2 तो हवेंत सामक्या उण्या प्रमाणांत आसता. हवेंत ताचें प्रमाण सुमार ०.०३ टक्के आसता. कार्बन डाय-ऑक्साइड धोली, खणी आनी चुन्याच्या खोर्नालागीं खोल सुवातींनी एकठांय जाता. ज्वालामुखींतल्यान भायर सरता त्या वायूंत कार्बन डाय-ऑक्साइडचो आस्पाव आसता. जळप (combustion) आनी किण्वना सारके (fermentation) प्रक्रियेंतल्यान कार्बन डाय-ऑक्साइड तयार जाता. जे. बी. व्हॅन हेल्मॉट (१५७७-१६४४) ह्या बेल्जियन रसायनशास्त्रज्ञान हो वायू सगळ्यांत पयलीं पारखीलो.

कार्बन डाय-ऑक्साइडच्या एका रेणूंत एक कार्बन (carbon) आनी दोन ऑक्सिजन (oxygen) अणू आसतात. कार्बन डाय-ऑक्साइड हो रंगहीन, मात्सो दर्प (pungent) मारपी वास आशिल्लो आंबट वायू. तो हवेपरस डेड पटीन जड आसता. तो उदकांत विरगळटा आनी ताकें कार्बोनिक अम्ल जाता. हवेंत कार्बन डाय-ऑक्साइडचें प्रमाण चड आसत जाल्यार जळपाची क्रिया घडून येना. हो वायू विखाळ न्हय. पूण हवेंत ताचें प्रमाण चड आनी ऑक्सिजनचें प्रमाण उणें जालें जाल्यार मांश आनी हेर जनावरां मरूं शकतात. पांच टक्के कार्बन डाय-ऑक्साइड आशिल्ले हवेंत चड वेळ उस्वास घेतलो जाल्यार मनीस बेशुध्द पडून मरूं येता.

चेंपणा सकयल (under pressure) $30.9^{\circ}C$ से. तापमानापरसूय थंड करीत जाल्यार कार्बन डाय-ऑक्साइड वायूचो पातळ पदार्थ (liquid) जाता. पातळ पदार्थ चेंपणाखालाच जलद उडून (rapid evaporation) वचूंक दित जाल्यार आनीकूय थंड जावन ताचो घट्ट पदार्थ जाता. ह्या घट्ट कार्बन डाय-ऑक्साइडाक 'सुको बर्फ' (dry ice) अशें म्हण्टात. हो सुको बर्फ जतनायेन हाताळचो पडटा. तो कातीक लागत जाल्यार कात हुलपता. सुको बर्फ $-78^{\circ}C$ से. तापमानांत कडनासतना उडटा (vaporizes).

कार्बन डाय-ऑक्साइड हो एक थीर वायू. तो $1500^{\circ}C$ से. इतलो तापयल्यार लेगीत तातूंतलो फकत ०.३२ टक्केच कार्बन डाय-ऑक्साइड विघटित (decompose) जाता. पंदरा टक्क्यांपरस चड कार्बन डाय-ऑक्साइड आशिल्ले हवेंत उजो पेटना, म्हूण कार्बन डाय-ऑक्साइड उजो पालोवपाखातीर वापरतात. थंड पेयां (beverages) तयार करपाक कार्बन डाय-ऑक्साइड लागता. हॉस्पिटलांनी न्यूमोनिया (pneumonia) आनी कार्बन मोनोक्साइड (carbon monoxide) वायू बाधा जाल्ल्यांखातीर कार्बन डाय-ऑक्साइड वापरतात. सुको बर्फ प्रशीतक (refrigerant) म्हूण वापरतात. सुक्या बर्फाक लागून चड थंडाय येता आनी ताचो पातळ पदार्थूय जायना. देखून, नुस्तें आनी मांसासारखे अन्नपदार्थ तिगोवन दवरपाखातीर ताचो वापर करतात. हेर संयुगां (compounds) तयार करपाखातीर कार्बन डाय-ऑक्साइड वापरतात. देखीक- मिथाईल आल्कोहॉल (methyl alcohol), मडवळ खार (Na_2CO_3), पापड खार ($NaHCO_3$), युरिया (urea) आदी.

कार्बन डाय-ऑक्साइड मुद्दम तयार करीनात. साकरीचें वितंचन (fermentation) करून सोरो तयार करतना आनी चुनो तयार करतना कार्बन डाय-ऑक्साइड तयार जाता. 'फ्लू' वायूंत (flue gases) आशिल्लो कार्बन डाय-ऑक्साइड वेगळावन ताचें उत्पादन करतात. प्रयोगशाळेंत हायड्रोक्लोरीक अम्ल (hydrochloric acid) आनी कॅल्शियम

कॅल्शियम कार्बोनेट (calcium carbonate) वापरून कार्बन डाय-ऑक्साइड तयार जाता. कॅल्शियम कार्बोनेटांत हायड्रोक्लोरिक अम्ल घालतकच कार्बन डाय-ऑक्साइड वायू फसफसून भायर येता. कार्बन डाय-ऑक्साइड वायू उग्रंत सिलिंडरंनी भरतात.

जनावरां आनी वनस्पत उल्कासांतल्यान कार्बन डाय-ऑक्साइड भायर काढतात. फकत पाचवी वनस्पत दिसाची कार्बन डाय-ऑक्साइड आसांतल्यान भितर घेवन अन्ननिर्मिती करता. हे क्रियेक फोटा-संश्लेषण (photosynthesis) म्हण्टात. हे क्रियेक लागुनूच वावराणांतलें कार्बन डाय-ऑक्साइडचें प्रमाण वाडूंक पावना. हवेंत प्रेशेल्लो कार्बन डाय-ऑक्साइड सूर्य-उजवाडांतली कांय हुनसाण (heat energy) अंतरिक्षांत वचपापासून आडायता. ताका लागून धर्तरेवयलें नमान सवकास वाडटा. हाका 'ग्रीन हाउस इफेक्ट' (Green House Effect) अशें म्हण्टात.

कार्बन डाय-ऑक्साइड वायू चुच्याचे निवळेंत (calcium hydroxide solution or lime water) सोडल्यार निवळी दुदाभशेन धवीच जाता. पेटती गवात कार्बन डाय-ऑक्साइड वायूच्या संपर्कांत येतकच पालवता, पूण एतों 'मॅग्नेशियम' (magnesium) मात पालवना. ह्यो क्रिया कार्बन डाय-ऑक्साइड वायूची पारख (confirmation) करपाखातीर वापरतात.

- प्रा. प्रमानंद फडते

गार्बोटेकार, नवसो बाबू: (जल्म: ११ मार्च १९०९, ये-दिवचल).

गोंयचो सुटके झुजारी. ताणें मुळावें शिक्षण मराठींतल्यान घेतलें. १४७ वर्सा मेरेन तो आझाद गोमंतक दल संघटनेचो वांगडी आसलो. गोंय सुटके उपरांत तो भारतीय राश्ट्रीय काँग्रेस कमिटीचो वांगडी जालो. सुटके झुजारी आत्माराम मयेंकार हाच्या फुडारपणाखाल तो वावर करतालो. १९४५ वर्सा मयें वाठारांत जाल्ले 'शेतकरी चळवळींत' ताणें भेट दिल्लो. १९४७ वर्सा पोर्तुगालांत ताका अटक केली आनी स म्हयने बंदखणीची ख्यास्त फर्मायल्ली, पूण ताका णव म्हयने बंदखणींत दवरलो. १९४८ वर्सा ताची बंदखणींतल्यान सुटका जाली. उपरांत तो समाजीक आनी राजकी वावर करूंक लागलो. १९७२ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कालफेल्ड्ट, एरिक अँक्सल: (जल्म: २० जुलय १८६४, फोल्कलॉन्-स्वीडन; मरण: ८ एप्रिल १९३१, स्टॉकहोम).

स्वीडीश भावकवी. ताचो जल्म एका शेतकामती कुटुंबांत जालो. उस्ताला विद्यापीठांतल्यान ताणें तत्त्वगिन्यानाची पदवी घेतली (१८९८). कांय काळ शिक्षकाची नोकरी करून ताणें ग्रंथालाचो वेवसाय सुरू केलो. ताचें चडशें काव्य प्रादेशिक स्वरुपाचें आसा. डालार्नाच्या वाठारांतलो सैम आनी लोकजीण- खास करून शेतकामती जीण, ताणें आपले कवितेंतल्यान सोबीतपणान पितारल्या.

ताणे बरयल्लें चडशें काव्य ६ खंडांनी उजवाडाक आयलां: Vildmarkslosh Kaerikvisor (1895, songs of Wilderness and of Love), Endolins visor (1898, Fridolin's Songs), Fridolins lustgard (1901, Endolins's Pleasure Garden), Flora och Bellona (1918), Hothorn (1927, The Horn of Autumn), Arcadia Borealis (Selected poems of Erik Axel Karlfeldt 1938) हो ताचो कवितोशिलो इंग्लीश भाशेंत उजवाडाक आयलो. १९०४ त, तो स्वीडीश अकॅडमीचेर वेंचून आयलो. १९१२ त, तो हे अकादेमीचो त्यायी सचिव जालो. १९१८ त, ताका साहित्याखातीर आशिल्लो नोबेल पुरस्कार दिवपाचो थारण्यो पूण ताणें तो न्हयकारलो. देखून, १९३१ त तो भोवमान ताका मरणाउपरांत दिलो.

- कों. वि. सं. मं.

कार्वर, जॉर्ज वॉशिंग्टन: (जल्म: १८६४, डायमंड ग्राऊ- मिगुरी, अमेरिका; मरण: ५ जानेवारी १९४३)

एक अमेरिकन शेती-रसायनशास्त्रज्ञ. हो जल्मान निग्रो आसलो. हाचें

भुरगेंपण खूब कश्टांत गेलें. कॅन्सस स्टेट मदले हायलंड कॉलेजींत ताका शिक्षणाखातीर दिल्लो प्रवेश तो निग्रो म्हूण कळटकच न्हयकारिल्लो. मागीर तो शिक्षणाचो नाद सोडून अस्तंतेवटेन गेलो. थंय ताणें १६० एकर जमीन मेळयली आनी शेतकीचेर जायजायते विंगड विंगड प्रयोग केले. फुडें इंडिया नोला हे संस्थेंत ताका प्रवेश मेळ्ळो. शेतकीशास्त्र आनी वनस्पतीशास्त्राचो अभ्यास ताणें हे संस्थेंत केलो. प्राध्यापक म्हूण हो पयलो निग्रो संशोधक, विद्यापीठांत शिकोवपाक आनी संशोधन करपाक लागलो. बटाट आनी मसमी भिकणां हे ताच्या संशोधनाचे खास विशय आसले. ताच्या ह्या संशोधनाक लागून सिंगन कॉलेजीन ताका 'डॉक्टरेट' दिवन ताचो भोवमान केलो. लंडनाचे रॉयल सोसायटीचो तो वांगडी जालो. ताणें आपली पुराय शास्त्रीय संशोधनाखातीर दिल्ली. ताका विंगड विंगड संस्था आनी विद्यापीठां हांचेकडल्यान जायते भोवमान आनी मानादीक पदव्यो फाव जाल्यात. तातूंत सिनगर्गन पदक, रूझवेल्ट पदक, रॅचेंस्टर विद्यापीठाची डॉक्टरेट पदवी हांचो आस्पाव जाता.

- कों. वि. सं. मं.

कालभैरव: एक दैवत. अष्टभैरवांमदलो एक. हाका 'काशीचो कोतवाल' म्हण्टात. शंकराचे तिडकींतल्यान ताची उत्पत्ती जाली, अशें म्हण्टात. शंकरान ब्रह्मदेवाचें पांचवें मस्तक कालभैरवाच्या हातान कापून उडयलें. कालभैरवाः तें मस्तक आपल्या दाव्या हाताच्या नाखाना कापलें. उपरांत शंकरान कालभैरवाक काशी गांवांत रावपाची आज्ञा केली. काशी यात्रेक जो पावता, ताणें पयलीं कालभैरवाचें दर्शन घेवंक जाय. काशीयात्रेसावन परत येतना हाताक जो काळ्या रंगाचो दोरो बांदतात, तो दोरो कालभैरवाचो आसता. कालभैरवाची अशी प्रार्थना करतात:

कपाल मालिका कान्तं ज्वाला पावक लोचनम् ।

कपाल घरमत्युग्रं कलये कालभैरवम् ।

अर्थ: रूंद माळांनी सोबीत, जाच्या दोळ्यांतल्यान उज्याचे लोळ भायर सरतात, जाच्या हातांत कपाल आसा आनी जो अती उग्र आसा, अशा कालभैरवाक हांव वंदन करतां.

उज्जैनसावन तीन मैलांचेर भैरवगड नांवाचो एक कोट आसा. त्या कोटांत कालभैरवाचें व्हडलें देवूळ आसा. त्या देवळांत आशिल्ली कालभैरवाची मूर्त व्हड आनी ओडलायणी आसा. कालभैरवाच्या व्रताक कालाष्टमी म्हण्टात. तें व्रत सूर्य उदेतकच अठरा घटकांसावन चोवीस घटकां मेरेनच्या वेळांत करतात. आश्विन कृष्ण अष्टमीक हें व्रत करतात. कार्तिक कृष्ण अष्टम आनी भाद्रपद कृष्ण अष्टम ह्या दिसा वा तिथीकूय हें व्रत करतात. हें व्रत करपांनी पुराय दीस उपास करून रातीकडेन चंद्राचो उदय जातकच वण्टीर शिव आनी चंद्र काडून तांची पूजा करपाक जाय. हे पूजेंत आठ दिवे लायतात. आठ पात्रांनी वा आयदनांनी वडे, पुरयो, पायस आनी हेर खावपाचे जिनस दवरून ताचो निवेद्य दाखयतात. ही पूजा कालभैरव-शिवाची आसता. ही पूजा करतना ध्यानमंत्र असो म्हण्टात:

'अष्टकालं महाकालं भैरवाष्ट गणाचिंतम् ।

चंद्रमासहितं शुक्लं मृत्युंजय नमोस्तु ते ॥

अर्थ: अष्टकाल, महाकाल, अष्टभैरव आनी चंद्रमा हांणी युक्त आनी शुक्ल अशा मृत्युंजया, तुका म्हजो नमस्कार.

गोंयांत कालभैरवाचें देवूळ, पेढेणें म्हालांतल्या धारगड गांवांत आसा. पांचशीं वर्सां आदीं ते तिसवाडी म्हालांतल्या दिवाडी गांवांत आसलें. इ. स. १५१० त गोंयांत पोर्तुगेज लोकांचें राज्य सुरू जालें. तांणी थोड्याच वर्सांनी हिंदु धर्मीय प्रजेचें क्रिस्तीकरण सुरू केलें. ताका लागून कालभैरव देवाचें ताच्या कुळावी लोकांनी दिवचल म्हालाच्या नावें गांवांत स्थलांतर केलें. थंय सावन उपरांत कांय वर्सांनी कोलवाड गांवांत केलें. थंय बाटाबाटीचो उपद्रव जावपाच्या भयान पेढेणें म्हालांतल्या धारगड गांवांत व्हरून थंय देवूळ बांदलें (इ.स. १५६० ते १५६७). ह्या देवळाची

थापणूक गौड सारस्वत ब्राह्मण आनी स्मार्त संप्रदायान केली. स्मार्त संप्रदायाचें मूळ 'शेणवी कोलवाळकार' ह्या उपनांवाचें आसलें. उपरांत त्या नांवांत बदल जावन शेणवी कोलवाळकार, शेणवी महात्मने, शेणवी खाजनये अशीं उपनांवां जालीं. तेभायर मेणकुरकार, निरोखेकार, ओरसकार, परवडेकार अशीं उपनांवां वापरपी कुळावी म्हाजान आसात. शेणवी खाजनये ही पिळगी वैष्णव संप्रदायांतली मानतात.

- विनायक नारायण शेणवी धुमे

कालिकत: केरळ राज्यांतल्या कोझिकोडे ह्या जिल्ह्याचें मुखेल ठगणें. तेचपरी भारताचे अस्तंत दर्यादेगेवेलें एक मुखेल आनी म्हत्वाचें बंदर. लोकसंख्या: ५,४६,००० (१९८१). आवांठ: ३०.६१ चौ. किमी. मंगळूरसावन हें शार दक्षिणेक २१९ किमी. अंतराचेर आसा.

कालिकत शाराचें मूळ नांव कोझिकोडे. शेंकड्यांत त्रिवेद्रमाच्या बादशहान, आपल्या नौदलाच्या अधिकाऱ्यांक, णवव्या कावळ्यांचें आड्डप आयकूंक येता तितलो ह्या वाठाराचो जागो दिलो. देखूनूच ह्या वाठाराक 'कोळीकोडे' वा 'कोझिकोडे' म्हण्टात. कल्लाई न्हंयचे देगेवेलो कल्लिकोट आनी ताचे भोंवतणी आशिल्लें हें शार देखून, ह्या शाराक 'कालिकत' हें नांव पडलें, अशें म्हण्टात. तामुरी- समातीरी- सामोरीन हे हांगाचे मुखेली. बिजापूरच्या आदिलशाहाचे ते मांडलिक आशिल्ले. तेराव्या शेंकड्यासावन कालिकत हें शार अरबी लोकांच्या वेपाराचें मुखेल केंद्र आशिल्लें.

* १४९८ त वास्को-द-गामा हो पोर्तुगेज दर्यावर्दी ह्या बंदराचेर देंविल्लो. भारतांत पोर्तुगेज सत्ता प्रस्थापित करपा फाटल्यान ह्या मनशाच्या ह्या पयल्या प्रवेशाक खूब म्हत्व आसा. १७६६-८९ त जाल्ल्या इंग्लीश-म्हैसूरकार झुजांत कालिकत शाराचें बरेंच लुकसाण जालें. फुडें १७९२ त हें शार ब्रिटिशांकडेन आयलें. सोळाव्या आनी सतरव्या शेंकड्यांत पोर्तुगेज तशेंच ब्रिटिशांनी ह्या शारांत वखारी सुरू केल्यो.

भोंवतणच्या वाठारांत वनसंपत्ती आनी कापूस भरपूर आशिल्ल्यान कालिकत शाराची वेपारी केंद्र म्हूण खूब उदरगत जाल्या. हांगा हातमागाचें उंचेल्या पांवड्याचें काम चलता. देखून. पोर्तुगेजांनी ताका 'कालिको' हें नांव दिल्लें.

हांगा आशिल्लो लांकडाचो डेपो भारतांत सगळ्यांत व्हड मानतात. हांगाचे लोक कापड, होजिअरी, प्लायवूड, लांकडाकाम, दोर, काथ्याच्यो वस्तू, शेवऱ्यो, विद्युत् उपकरणां, नळे आनी नुस्त्याचोय धंदो करतात. त्या खेरीज नाल्ल, नुस्तें, च्या, काफी, मसाल्याच्यो वस्तू आनी रानांलें उत्पन्न हांची हांगासून निर्यात जाता. १९६८ त हांगा कालिकत विद्यापीठाची थापणूक जाली. तशेंच वनस्पत, सागरविज्ञान, रसायन, अभियांत्रिकी ह्या शाखांच्यो संस्था कालिकत शारांत आसात.

- कों. वि. सं. मं.

कालिदास: कविकुलगुरु असो भोवमान जाल्लो हो संस्कृत भाशेंतलो नामनेचो महाकवी. सर विल्यम जोन्स हाणें ताका भारताचो शेक्सपीअर अशी पदवी दिल्या. हेर अस्तंतेकडल्या विचारवंतांनीय ताची बरीच तोखणाय केल्या.

कालिदासाच्या चरित्राविशींची पुराय आनी पध्दतशीर म्हायती मेळना. विंगड विंगड विद्वानांनी ताचो जल्मकाळ वेगवेगळो सांगला. कांय जाणांच्या मतान तो इ. स. प. दुसऱ्या शतमानांत जल्मला जाल्यार कांय जाण ताचो जल्मकाळ चवथ्या शतमानाच्या दुसऱ्या अर्दांत आसा, अशें म्हण्टात. कांय जाणकार तो विक्रमादित्य राजाच्या दरबारांतल्या णव रत्नांमदलो (बुदवंत) एक आशिल्लो, अशें मानतात. कालिदासाच्या चरित्राविशीं अश्यो कितल्योश्योच दंतकथा आसात आनी ताका लागून ताची खरी म्हायती मेळप सामकेंच कठीण जाता. तो खंय जल्मल्लो हीय एक वादाची गजाल जावन आसा. संशोधकांच्या मतान ताची जल्मभूंय काश्मीर, बंगाल, विदिशा, उज्जयनी हांच्यांतली खंयचीय एक आसूं येता. ताच्या साहित्यांतल्यान उक्तो जावपी उज्जयनी शारावयलो उपाट

मोग मतींत घेतल्यार ताची जल्मभूंय तीच आसूंक जाय, अशें दिसता. कालिदास हो विक्रमादित्याचो जांवय आशिल्लो, अशेंय म्हण्टात राजकुमारी प्रियंगमंजरीचें लन कांय झगड्यांक लागून एका गोरवां राखपी अडाणी तरणाट्याकडेन लावन दितात. बायलेकडल्यान त्या तरणाट्याक अपमान जाल्ल्यान तो तिडकीन कालीमातेची आराधना करून गिन्यान हातासता. हो अडाणी गोरवां राखपी तरणाटो म्हळ्यारच कालिदास, अशीय एक काणी आसा.

कालिदासाक केन्ना मरण आयलें हाचेविशीं पुराय म्हायती मेळना. लंकेंत कुमारवासाच्या दरबारांत दूत म्हूण आसतना ताचें एके वेश्येलागीं येवप-वचप आशिल्लें. हे वेश्येन ताका विख घालून मारलो, अशें म्हण्टात 'रघुवंश', 'कुमारसंभव' हीं महाकाव्यां; 'ऋतुसंहार', 'मेघदूत' हीं खंडकाव्यां; 'मालविकाग्निमित्र'; 'विक्रमोर्वशीय' आनी 'अभिज्ञान शाकुंतल' हीं नाटकां अशी ताची बरपावळ आसा. हे भायर ताणें कुंतलेखस्वस्तीय नांवाचो ग्रंथूय बरयला, पूण तो आयज सांपडना. कालिदासाची ग्रंथरचणूक म्हळ्यार संस्कृत भाशेक मेळिल्लें एक गिरेस्त दायज आसा. ताच्या ग्रंथांतल्यान ताच्या काळावयले संस्कृतायेचें आनी समृद्धीचें दर्शन जाता. भाशेवयलें ताचें प्रभुत्व ताच्या साहित्यांतल्यान दिसून येता. कठीण उतरां, लांबलचक समास वा क्लिष्ट वाक्यरचणूक हे दोश नाशिल्ल्यान ताचे निर्मणेंतल्या संस्कृत आनी प्राकृत ह्या दोनूय भाशांक सोंपेपण आयलां. ताचे भाशेंत सहज सोबीतकाय दिसून येता. ताच्या साहित्यांतल्यान ताची विद्वत्ता आनी रसिकताय दिसून येता. शुंगार आनी कारुण्य ह्या दोनूय रसांची भरसण कालिदासान खाशेले शैलींत बरोवन दवरल्या. तरांतरांच्या भाशालंकांचो फाव त्या प्रमाणांत उपेग करून लालित्य आनी माधुर्य ह्या गुणांवांगडाच संयम हो गुणूय ताच्या साहित्यांतल्यान बरेतरेन दिश्टी पडटा. ऋतुसंहारांतल्यान ताची बारीकसाणीची नदर आनी प्रभावीपणान केल्लें सैमाचें चित्रण स्पश दिसून येता.

व्यक्तिचित्रण करपाचे ताचे असादारण तांकीक लागून दुष्यंत, शकुंतला, प्रियंवदा, यक्ष, यक्षपत्नी, मालविका, धारिणी, इरावती ह्या सारक्यो व्यक्तिरेखा आयज मेरेन अजंवर जावन उरल्यात.

- दिलीप बोरकार

काली: हिंदूंची एक देवी. शिवाची बायल आदिमाया हिचें उग्र रूप तिचें उत्पत्तीविशीं जायत्यो कथा आसात. १. चंडवधावेळार रकेसाकडेन झूज करता आसतना तिचो वर्ण काळो पडलो आनी तिच्यो भोंवयो वयन सरल्यो. तेन्नाच तातूंतल्यान अस्त्रशस्त्रान भरिल्ली काळे आनी कुरूप कालीची उत्पत्ती जाली (मार्कंडेय पुराण ७.५). अस्त्रशस्त्रान भरिल्ले देवीची उत्पत्तीची कल्पना युरोपांतूय दिसता. युनानी देवी मिनर्वाने उत्पत्ती अशीच जाल्या. २. बृहन्नीलतंत्रांत कालीचे उत्पत्तीची दुसरी एक कथा दिल्या. देवाच्या आनी असुरांच्या झुजांत देवांक अपेस आयलें, तेन्ना देव ब्रह्मा, विष्णू आनी महेश हांकां शरण गेले. पूण ह्या तिगांयनी आपली शक्त उणी लेखून महाकालीची प्रार्थना केली. तेन्ना महाकाली बार देवीची उत्पत्ती केली. तातूंतली काली ही पयली देवी. इ. दारुकासूर नांवाच्या एका रकेसाक बायलेच्याच हातान मरण आयिल्लें ताका माराखातीर शिवान आपल्या गळ्यांतल्या विखांतल्यान कालीचे उत्पत्ती केली (लिंग पुराण ३९.७२). शंकराक काल म्हण्टात. हे कालाची ती बायल तेचपरी तिचो रंगूय काळो, देखून तिका काली नांव मेळ्ळें.

पुराणांत हे देवीचें वर्णन अशें केलां: रंगान काळी, चार हातांची, एका हातांत तलवार आनी दुसऱ्या हातांत मनशाचें मुंडकें, गळ्यांत मुंडक्यांची माळ, कमराक मेळ्ल्या मनशांच्या हातांचो पटो, दोळें तांब, गुंज, जीब तोंडांतल्यान भायर, तोंड आनी काळीज रक्तान माखिल्लें ती एक पांय शिंवाचे छातयेर आनी दुसरे पांय आपले दुसरे मांडे वयर उबी आसा. कालीतंत्रांत मड्याचेर उबी, चार हातांची, मनशां मुंडकीं गळ्यांत घाल्ली आनी मसुंडींत रावपी, अशें तिचें वर्णन मेळटा.

पूर्विल्ल्या तशेंच आर्विल्ल्या ग्रंथांत कालीचीं वेगवेगळीं रुपां मेळटात-
काली, दक्षिणकाली, भद्रकाली, स्मशानकाली, रक्षाकाली,
मौलीकाली, कामकला काली, घनकालिका, चंडकालिका.



कालीमाता

कालीपूजेचें वर्णन कालीतंत्र, श्यामारहस्य, बृहन्नीलतंत्र, देवीभागवत, कालिकापुराण आदी ग्रंथांनी सविस्तर दिल्लें आसा. हे पूजेत सुरवेक बरेंच म्हत्व आसा. सुर्वेक ती सुरी मंत्रान शुद्ध करून उपरांत तिचो वापर करतात. कालीपूजा कालीयत्राचेर करतात. हें यंत्र त्रिकोनी, पंचकोनी वा षण्णकोनी आसता, अशें काली कोपनिषदांत सांगलां. कांयकडेन हें यंत्र पेंडर कोनांचेंय आसता. कालीपूजा कार्तिक कृष्णपक्षांत चडकरून रतची सांगल्या. हे पूजेत कालीस्तोत्र, कवच, शतनाम आनी सहस्र नाम हे विधी सांगल्यात.

कालीक मनशांचो तशेंच जनावरांचो बळी दिवपाची चाल आसा. तिका बोकड आनी रेड्याच्या रगत-मासाचो निवेद लागता. कलकत्ता हांगाच्या कालीघाटाचेर आशिल्ल्या काली मंदिराची शक्तिपीठ म्हूण खूब नामना आसा. जादू, घाडीपणा करपी तशेंच तंत्रशक्तीचो उपेग करपी कामगारी पंथीय लोकांची काली हेंच मुखेल दैवत आसा. बंगालांत ह्या विद्यांक चड म्हत्व आसून थंय कालीक बरेंच म्हत्व दितात. काली आनी दुर्गा हांच्यात सारकेपण आसून त्यो सादारणपणान एकूच मानतात. त्यो शायीमदल्यो देवता आसूंक जाय अशें कांय विद्वान मानतात. शबर, बर्बर, पुलिंद आदी रानवट जमाती दुर्गेची उपासना करून तिका सोरो आनी भासाचो निवेद दाखयतात, अशें महाभारतांत म्हळां.

तमिळांत कालीक 'कोवरार्' म्हण्टात आनी पयलीं तिका मनशाचो बळी दिताले. दक्षिण भारतांत 'कालीअम्मा' नांवाचे देवतेक भजतात. निख जनावरांचो बळी दितात. आसामांतल्यो वन्य जमाती कालीक 'कालाबारी' म्हण्टात. तिचीं जायतीं देवळां आसात.

- कों. वि. सं. मं.

कालू: (पळेयात: तिसऱ्यो).

कालेलकर, काकासायब: (जल्म: १ डिसेंबर १८८५, सातारा-महाराष्ट्र, मरण: २१ ऑगस्ट १९८१, नवी दिल्ली).

नामनेचो गांधीवादी, गुजराती साहित्यीक आनी शिक्षणतज्ञ. ताचें पुराय नांव दत्तात्रेय बाळकृष्ण कालेलकर, पूण काका कालेलकर ह्या नांवानूच लोक ताका चड वळखतात. बेळगांव वाठारलागसार आशिल्लो वेळगुंदी हो ताचो मूळ गांव. १९०७ वर्सा पुण्याच्या फर्ग्युसन कॉलेजींत ताणें बी. ए. ची पदवी घेतली. उपरांत तो कायद्याचें शिक्षण घेवंक लागलो. एल्.एल्.बी च्या दुसऱ्या वर्साक आसतना तो राश्ट्रकार्यांत सरलो. १९०९, वर्सा सावन तो मुंबयच्या 'राष्ट्रमत' दिसाळ्यांत काम करूंक लागलो. १९१२ वर्सा ताणें हिमालयाची यात्रा केली. १९१५ वर्सा ताची शांतिनिकेतन हांगा महात्मा गांधीलागीं भेट जाली आनी तेन्नाच्यान तो गांधीजीचो अनुयायी जालो. १९१७ वर्सा तो गांधीजीच्या साबरमती आश्रमांत रावंक गेलो. १९२० वर्सा सावन ताणें गुजरातींत बरोवंक सुरवात केली. १९२८ वर्सा गुजरात विद्यापीठाचो तो कुलगुरु जालो. ह्याच काळांत १९१९ वर्सा ताणें गुजराती भाशेचो पयलो अधिकृत शब्दकोश 'जोडणी कोश' तयार करून म्हत्वाचें कार्य केलें. १९३७ वर्सा तो वर्धा वाठारांत आशिल्ल्या 'सेवाग्रामांत' रावपाक गेलो. १९४८ वर्सा तो दिल्ली शारांत रावपाक गेलो. भारताच्या स्वतंत्रताय चळवळींत वांटो घेवन ताणें जायते फावट बंदखण भोगल्या. १९५७ वर्सा मुंबय शारांत जाल्ले, अखिल भारतीय कोंकणी साहित्य परिशदेच्या सव्या अधिवेशनाचो काकासाहेब उद्घाटक आशिल्लो. त्या वेळार भाशण करतना काकासाहेबान सांगलें की, 'कोंकणी ही स्वतंत्र भास आसा आनी गोंय स्वतंत्र जातकच गोंयची राजभास कोंकणी आसूंक जाय.'

काकासाहेब कालेलकारान भारताची राश्ट्रभाषा हिंदी आनी हिंदुस्थानीचो प्रचार, राश्ट्रीय शिक्षणाची उदरगत आनी सगळ्या धर्मसमन्वयाचो प्रचार अशीं तीन म्हत्वाचीं कामां केलीं. हे पासत ताणें सगळ्या भारतांत आनी उपरांत पुराय संवसारांत भोंवडी केली. हे भोंवडेचीं वर्णनां ताणें सुंदरतरेन बरयल्यांत. तातूंतलीं कांय पुस्तकां अशीं आसात. 'हिमालयनो प्रवास'- १९२४, 'ब्रह्मदेशनो प्रवास'- १९३१, 'पूर्व अफ्रीकामां'- १९५१, 'उगमणो देश: जापान'- १९५८ ह्या पुस्तकां वांगडा ताणें बरयल्या स्मरणयात्रा आनी लोकमाता- १९३४, जीवननो आनंद- १९३६ ह्या ललित ग्रंथांक खूब नामना मेळ्ळ्या. ताची काव्यमय प्रसन्न शैली, जिणेचें सार केळयल्ली विचारसरणी आनी खोल चिंतन हांचे खातीर ताच्या साहित्याक सासणाचें स्वरूप प्राप्त जालां. 'हिलडग्याचा प्रसाव' (१९३४), 'वनशोभा' (१९४४), 'खेळकर पानें' (१९६४) अशीं कांय मराठी पुस्तकां ताणें बरयल्यांत. 'पुण्यभूमि गोमंतक' (१९५८) ह्या मराठी निबंध संग्रहांत ताणें गोवाविशयक प्रलांची चर्चा केल्या. तशेपरी ताच्या गुजराती साहित्यांतलें कांय साहित्य मराठी भाशेंत अणकारलां. हिंदी आनी इंग्लीश भाशेंतूय ताचे कांय ग्रंथ बरयले आसात.

१९५२ आनी १९५८ वर्सा ताची राश्ट्रपतीचे वतीन राज्यसभेचेर नेमणूक जाली. १९५३ वर्सा अनुसूचित जमातीच्या आयोगाचो ताका अध्यक्ष नेमलो. १९५९ वर्सा अहमदाबाद हांगासर भरिल्ल्या गुजराती साहित्य परिशदेच्या अधिवेशनाचो तो अध्यक्ष आशिल्लो. १९६० वर्सा केंद्रीय सरकारान थापणूक केल्या हिंदी विश्वकोशाचो सदस्य म्हूण ताका वेंचून काडलो. १९६४ वर्सा ताका 'पद्मविभूषण' ही पदवी मेळ्ळी. १९६६ वर्सा ताच्या 'जीवनव्यवस्था' ह्या निबंधसंग्रहाक साहित्य अकादेमीचें इनाम फाव जाल्लें. १३ जुलय १९७२ दिसा ताका साहित्य अकादमीची 'फेलोशिप' दिवन ताचो भोवमान केला. एक व्हड विचारवंत आनी जायत्या भासांचो जाणकार म्हूण 'लोक ताका वळखतात.

- कों. वि. सं. मं

कालो: कोंकणांतलो एक पूर्विल्लो लोकनाट्यप्रकार काव्याक

‘संकासूर कालो’, ‘रतकालो’, ‘दशावतारी कालो’, ‘बाळक्रीडा कालो’ ह्या नांवांनीय वळखतात. सादारणपणान गोंयांतय वयल्या प्रकारक ‘कालो’ म्हूण वळखतात.

काल्याचो इतिहास अज्ञात आसा. पोर्तुगेज वप्तरांत मेळिल्ल्या उल्लेखांवेल्यान काल्याचो इतिहास देडशीं वर्सांपस फाटीं वचना. फोंडें, काणकोण, सांगें, केपें आनी पेडणें ह्या म्हालांत काल्याचो व्हड नेट आसतालो. सतरव्या शतमानांत बाणावली हांगा पोर्तुगेजांनी एक देवूळ नश्ट केलें. त्यावेळार थंय कालो चलतालो असो उल्लेख पोर्तुगेज वप्तरांत मेळटा.

दशावतारी कालो, गौळणकालो, गोपाळकालो आनी चिखलकालो हे काल्याचे कांय म्हत्वाचे प्रकार आसात.

दशावतारी कालो: एकाद्र्या देवळासामकार वा सभामंडपांत पुराय रातभर दिवल्यो आनी दिवट्यो पेटोवन, शास्त्रशुध्द ताललयींचेर ध्रुपद धमाराचे बोल घुमोवपी हो मुखेल आद्य लोकनाट्यप्रकार आसा. कार्तिक ते फाल्गुन म्हयन्या मेरेन खंयच्याय दिसा चडशा देवळांत ‘कालो’ जाता. दशावतारी कालो हो देवळाच्या उत्सवाचो एक वांटो आशिल्ल्यान चडसो तो देवळा फुडले मेकळे सुवातेंत सादर करतात. फाटल्यान फकत एकूच धवो पड्डो आसता. ह्या धव्या पड्ड्याफाटल्यानसून सवंगां येतात आनी पड्ड्याफुडल्यान नाचून वतात. दशावतारी काल्याचें मूळ कर्नाटकाच्या यक्षगानांत आसा अशें कांय जाणांचें मत आसा. कांय जाणांक हें मत मान्य ना. हेर लोक नाट्याप्रमाण दशावतारी नाटकाचो मूळ गाभो थळावो आनी हेर प्रांतांतल्या लोकवेदाचो ताचेर प्रभाव पडला आसूंये. पयलीं कालेकरी लोक हो कालो मनयताले. आतां गांवचेच लोक परंपरा राखपाखातीर हो उत्सव मनयतात. गणपती, सरस्वती, ऋद्धि-सिद्धी, आनी एकाद्रें पुराण हें काल्याचें मुखेल सूत्र कायम आसता. काल्याची सादारण पध्दत अशी आसता:

मुर्वेक हरदास वा सूत्रधार आंगभर धवो झगो, माथ्याक पगडी, कपलाक उबें गंध, हातांत झांज अशा भेसान मिखणुकीन देवळांत येता. ताच्या वांगडा तालवादक, गायक आनी दोन मृदंगी आसतात. पयलींच्या काळांत हरदासूय ‘नाच’ करतालो. ताका ‘भोंवर’ म्हण्टाले. आतां हरदासालें मंगलाचरण घटके भितर सोंपता. मंगलाचरण सोंपतकच दोनय मृदंगांचे सवाल जबाब करीत सुमार अर्दवर एके लयींत वादन चलता. भट येतकच मृदंग खिणापुरतें थांबता. ‘श्रीमन्महा गणाधिपतये नमः’ अशा गणरात ऋद्धि-सिद्धीसयत रूपडें घाल्लो गणपती येता आनी नाचता. गणपतीचो हात सोडून ऋद्धि-सिद्धी कांय फावट मुखार येवन नाचतात. गणपतीची पूजा करचेआदीं भट आनी हरदास वा सूत्रधारमदीं अर्दवर सुमार शाब्दिक जुगलबंदी चलता. विडंबनात्मक आनी अश्लील उतरांची तातूंत खूब भरसण आसता. जुगलबंदी सोंपतकच गणपतीची पूजा जाता. भट गणपतीक गारणें घालता आनी उत्सव बरेभशेन जावंचो म्हूण आळयता. ताचे फाटल्यान सरस्वती येवन नाचता. ती नाचून वतकच एकाद्रेवेलो हरदासालें पुराण जाता. निमाणो संकासूर येता. ताचेवांगडा चिमा, पोकळा हे वांगडी आसतात. हे सगळे माचयेर येवन धुमशेणां कांडटात, बोवाळ करतात आनी नाचतात. माचयेर संकासूर आनी हरदासाभितर अश्लील उतरांची जुगलबंदी चलता. तातूंत दिसपट्टे जीणेंत घडपी घडणुकांचेर उपरोधीक शैलींतल्यान विडंबन केल्ले आसता. माचयेर गोंदोळ करपी संकासुरांचेर, ब्रह्मदेवाले वेद चोरून व्हेल्यात असो आरोप आसता; संकासूर गुन्यांव मानपाक तयार जायना. तेन्ना मत्स्यावतारांतलो भगवान विष्णु ताका झुजाक पाचारता. ह्या झुजांत विष्णु संकासूरक जिवेशीं मारता. हांगा काल्याचो पयलो वांटो सोंपता.

दुसऱ्या वांट्यांत धा अवतारांमदल्या खंयच्याय एका अवताराचेर आदारीत कथानक घेवन नृत्य, संगीत आनी संवाद ह्या तीन माध्यमावखीं संगीतनाटकाच्या रुपान लोकांसामकार सादर करतात. आदल्या काळांत धाय अवतारांतलें कथानक सादर करताले. सद्या एक दोन अवतारांचेर भागयतात. दशावतारी काल्याचें लिखित अशें कथानक

नासता. सवंगी कथानकाक फाव ते संवाद, भाशण आनी गीतां म्हण्टा आनी ताका पूरक अभिनय करता.

गौळणकालो: कृष्णकथेच्या आदारान सादर केल्ल्या नृत्यनाटकाक ‘गौळणकालो’ म्हण्टात. कोंकणांत खास करून दक्षिण रत्नागिरींत ‘धंयकालो’ म्हूण ह्या काल्याची नामना आसा. धंयच्यान तो ‘पेडण्यात’ पावलो. सादारणपणान दशावतारी काल्याच्या दुसऱ्या दिसा वनपरा ‘गौळणकालो’ मनयतात. गौळणकाल्याखातीर खास अशी रंगमाचो नासता. कालो जावपाचे सुवातीर दोन पेटयिल्ल्यो दिवल्यो दवांगल्या आसतात. थंय हो कालो जाता. हरदास, कृष्ण, यशोदा, राधा, गोपी, पेंदो आनी ताचे वांगडी हीं गौळणकाल्यांतलीं मुखेल संवगां. पयलो संगीताची साथ दिवपाक मृदंग, सारंगी आसताली. आतां तबलें, पेटी आसता.

थारयिल्ल्या वेळार गौळणकाल्यांतलीं संवगां लोकांमदल्यान वाट काडीत थरवीक सुवातेर येतात आनी काल्याक सुरवात जाता. सुर्वेक हरदास सदांचे पध्दतीन काल्याक सुरवात करता. ताचे फाटल्यान गोपालकृष्ण येता. उपरांत गोपी आनी हेर वांगडी येतात. हे सगळे नाचपाक-गावपाक सुरवात करतात. हातूंत हरदास कुशीक उरता पूण कथेक रंग चडटा. कथेंतलीं पात्रां वीस वर्सां सकयलीं आसतात. राधा मात कृष्णापरस व्हड आसता. गौळणकाल्यांत नाट्यगीत, खानदानी शास्त्रीय संगीत, हरदासाले अभंग, साकी, दिंडी, लावणी, गोपिकांची संघगीतां, राधाकृष्णांलीं द्वंद्वगीतां, कृष्णपेंदालीं संवादगीतां, कृष्णाच्या वांगड्यालीं लुडबीं बडबडगीतां हांचो सोबीत मेळ जाता. काल्याचे धंयाच्यो हांडयो फोडटात. सद्या हे सगळे विधी नांवापुरते ‘भोगावळ’ म्हूण जातात. हरदास आपल्या आख्यानांतच सगळें सांगता आनी कालो सोंपता.

गौळणकाल्यांतलो नृत्यप्रकार ‘रसगरबा’ पध्दतींत मोडटा. आर्विल्ले सिनेमासंगीत, कथ्थक, भरतनाट्यम आनी मणिपुरी नृत्य हातूंतल्यान जायत्यो बऱ्यो गजाली गौळणकाल्यांत घेतल्यात. देवदासी समाजांतल्या लोकांनी केल्लो हो कालो ऊंच वर्गांतल्या लोकांचें प्रतिनिधित्व करता. इतलें आसून उंचेलो वर्ग काल्यासावन पयसावला. म्हाड्डोळ, माशेल आनी हेर दोन चार गांवांनी हो कालो जाता.

गोपाळकालो: दशावताराउपरांत फांतोडेर हो कालो मनयतात. गोपाळकालो कलंक जमिल्ले लोक दोन पंगड करून उबे रावतात. मृदंगाच्या तालार गणपतीस्तवन जाता. जमिल्ल्या लोकांमदलो एकाद्रो जाणटो सूत्रसंचलन करता. श्लोक, होंवयो, पदां ह्या माध्यमांतल्यान काल्याच्या गायनाक सुरवात जाता. गोपाळकाल्याची काणी अशी आसता-

णव लाख गोपाळ दोन वांटे करून खेळ खेळटात. त्यावेळार कंसाचो भाव प्रलंभासुर गोपाळाच्या भेसांत तांचेमदीं भरसता. श्रीकृष्ण ताका वळखता आनी ताचे वांगडा विंगडविंगड खेळ करून ताका हरयता. सद्या लोकांच्या दोन पंगडांतल्या एका पंगडांतल्यान कृष्ण, बलराम आनी दुसऱ्या पंगडांतल्यान प्रलंभासुर एकामेकांसामकार येतात. दोनूय वटेन एकामेकांक कूट प्रस्न विचारून हरोवपाचो यत्न जाता. भरताच्या नाट्य शास्त्रांतल्या उल्लेखांप्रमाण हें चलता. हे कूटप्रस्न आनी तांची जाप गावन, वाजोवन आनी नाचून सादर करतात. ते सोंपतकच प्रलंभासुर बलरामाक खांद्यार उखलून घेवन पळटा. बलराम प्रलंभासूराचे तकलेर मूठ मारून ताका जिवेशीं मारता. निमणे धंयाचे हांडे फोडून गोपाळकालो सोंपता. गोपाळकाल्यांतली कूट प्रस्नाची भास ‘प्राकृत’ आसता. ताचेर कोंकणी आनी मराठी भाशेचो प्रभाव पडिल्लो दिसता. खेळांतले कूट प्रस्न आनी जापो रचपी अशिक्षित आसले तरी तांचो पांवडो उंचेल्या साहित्याच्या तोलामोलाचो आसता.

गोपाळ काल्यांतले कांय कूट प्रस्न अशे आसात.

नाडी झिजली कधी वाढली
त्याच्या गळ्यांत लावली दोरी

हात लायल्यार बोबाट माशे रे
कानोबा सांगपा त्याचे नांव

जाप: घुमट

भांडयो तुळतुर करतालो
सिंयोर तिचे भोवती भोंवतालो
तांबडे घालून धवें काडितालो रे
कानोबा सांगपा त्याचे नांव

जाप: वातें

- कों. वि. सं. मं.

१. **खल कालो:** माशेल, सांखळे, सांगें गांवांनी गोंयांत अजूनय चिखल लो जाता. सांग्यार चिखल कालो आशाढांतले शुध्द द्वादशीक जाता.

आशाढ म्हयन्यांतल्या उदंगारांच्या पावसांत सगळेकडेन कोणां आनी खल जाल्लो आसता. भर पावसांत सांजवेळच्या वेळार सगळे गटे-नेण्टे, देवळाकडेन जमून रेबट करतात. धोलक्याच्या ठेव्यार रेब्यांत चलात आनी एकामेकांचेर चिखल उसळायतात, वेगवेगळीं नाडपेन्नांनी छेळ ह्या चिखलांत वर्साच्यो भोगावळी म्हण करतात.

हातूंतल्यो कांय भोगावळी अश्यो:

१. **प्रसाद धेवप:** सुरवातीक एक रेग घालतात. एक मनीस हातांत प्रसादा लां वा तुळशीची माळ घेवन लांब उडी मारता. ताचे पांय ज्या जाग्यार उडता थंय दुसरे ताचीं पावलां दामून धरतात. मागीर तो वीनय हात मनीक लावन जाता तितली पयस उडी मारता. उपरांत साश्टांग न्हेदून हात पावता थंय प्रसाद दवरता. मागीर एका फाटल्यान एक गडे शेंब पद्धतीन प्रसाद फुडें चलयतात. जो गडो सगळ्यांत पयस प्रसाद पावयता, ताका सगळे खोशयेन घेवन नाचतात.

२. **वाग आनी बोकडां:** दोग जाण राखणे जावन हातांतले सोटे वावडीत शेंकडां राखतात. कांय भुरगीं बोकडां जातात आनी राखण्यांच्या पांयांक द घरून 'बें बें' करीत रावतात. दोग जाण वाग जातात आनी राखण्याची नदर आनी सोटो चुकोवन एक एक बोकड ओडून काडटात. अशे तरेन सगळीं बोकडां सोंपयतात.

३. **धातें:** चौग-पांच जाण, पांयांक पांय लावन आनी हातांत हात गुपून वांटकुळे बसतात. दुसरे दोग जाण मदीं बसून बशिल्ल्यांच्या पांयांचे आंगटे हातांनी घट धरतात. मागीर सगळे जाण छोट्यांचेर पेज दिवन दात्याबरी वांटकुळे धुंवतात. धुंवतना सगळे जाण 'भल भलभलें' अशें म्हण्टात. एकाच वेळार कितलींय दातीं धुंवतात.

४. **मल्लखांब:** मल्लखांबाखातीर भुरग्यांच्यो कांय जोडयो करतात. ह्यो जोडयो एकामेकांच्या खांद्यार उब्यो रावन एक खांब तयार करतात. सगळ्यांत माथ्यार एकटोच रावता. मल्लखांब चडांत चड ऊंच करपाचो यत्न करतात. तशेंच मल्लखांबाच्या माथ्यार वयर चडटल्या भुरग्याकय खूब नामना मेळटा.

तेन्नायर लागोण्यांनी, आपालिपा, खो-खो, घाडी, भार, देंवचार, मोर, घोण अशे कितलेशेच तरेचे छेळ छेळटात.

हालीच्या काळांत, बिंकुल्यो, चोंकलेटी, केळीं, झाडू हाडून ते बयलेवयर जिकून धेवपांचीय मजा करतात.

मादारण तीन वरां तरी अशेतरेच्यो भोगावळी चलतात. उपरांत नाचत नाचत न्हंयचेर वतात. सादारणपणान ह्या वेळार न्हंयक हुंवार आयिल्लो आसता, तरी लेगीत न्हंयच्या हुंवाराच्या तांबड्या उदकांत गडे पेंवतात. एकामेकांचेर उदक शेंबडून मजा करतात. मागीर न्हांवन-धुंवन जनवाळ्यांनी परत देवळांत वतात. देवळांत आरती पूजा करून प्रसाद घेवन घर वतात.

- जयंती नायक

कावळो: मनशाच्या सहवासांत येवन राविल्लो एक पक्षी. हो पक्षी फाक (कोरिडी) कुळांलो जावन आसा. कावळ्याच्यो खुबश्यो जाती आसात आनी त्यो संवसारांतल्या वेगवेगळ्या वाठारांत दिश्टी पडटात.

पूण दक्षिण अमेरिकेंत मात कावळो दिसून येना. भारतांत कावळ्याच्यो दोन जाती दिश्टी पडटात, एक घरकावळो आनी दुसरो डरकावळो. घरकावळ्याचे शास्त्रीय नांव 'कोर्वस स्लेडेन्स' आनी कावळ्याचे शास्त्रीय नांव 'कोर्वस मॅक्रोन्टिकस' आसा.



कावळो

घरकावळो मध्यम आकारचो आसून ताची लांबाय सुमार ४६ सेंमी. आसता. ताचो कोर काळो आसता आनी तातूंत निळ्या, जांबळ्या आनी पांचव्या कोरची सया आसता. ताचे माने भोंवतणी गोबरकोरचो रूंद पटो आसता. ताची चोंच बरीच घट्ट आसता आनी ती ताका भक्ष्य धरपाक उपेगी पडटा. ताचे पांय आनी तोंच काळ्या कोरची आसता. ताचे दोळे गडद तपकिरी कोरचे आसून, नदर शिटूक आसता. ताचो आवाज मोटो आनी कर्कश आसता. डरकावळो पुराय काळ्या कोरचो आसता आनी ताचो आवाज घरकावळ्यापरसूय कर्कश आसता. कावळो हो चोम्यांनी रावपी पक्षी. भारतांत मळाच्या वाठारांत घरकावळो दिश्टी पडटा. १२२० मी. उंचायेचेर आशिल्ल्या सगळ्या वाठारांनीय कावळो आसता. तेचपरी १२२० मी. उंचाये परसूय ऊंच आशिल्ल्या (१८३० ते २१३५ मी.) वाठारांत कावळे आसतात. पूण ह्या वाठारांत तापमान उणें आशिल्ल्यान वा थंय आशिल्ल्या डरकावळ्या खातीर थंय तांचें अस्तित्व कमी प्रमाणांत आसता.

घरकावळो एप्रिल ते जून म्हयन्यांत वियेता. कांय राज्यांत हो काळ फाटींफुडें आसता. नर आनी मादी दोगांय आपले घोंटेर झाडाचेर, ऊंच जाग्यार, ताळ्याचे खांचीत बांदतात. धागे, काथो, कपयो, बडयो हांचेपसून तयार केल्लो हो घोंटेर वाकडो तिकडो आसता. तातूंत मादी तांतयां घालता. नर आनी मादी उबोवपाचें आनी फुडें पिलांक भरोवपाचें काम आरतून परतून करतात. कांय वेळा कोगूळ कावळ्याक फटोवन आपलीं तांतयां ताच्या घोंटेर घालता. तेन्ना कावळो आपल्या पिलांबरोबर तांकांय खावपाक घालता आनी वाडयता.

कावळो सगळे खाण खाता. तो शिटूक आनी हुशार आसता. हेर पक्षाच्या घोंटेरतलीं तांतयां, शेतांतलीं कणां आनी स्तव्याचेर पडिल्ली हळशीक खाता. शारांत वा गांवांत वेगवेगळ्या कारणांक लागून घाण जाता. ती घाण खावन ना करूंक कावळो मनशांक उपेगी पडटा. कुशिल्लें खावन तो नितळसाण राखता. हिंदू समाजांत मेळ्या मनशाचो आत्मो कावळ्याच्या शरीरांत रावता अशें मानतात म्हणूनच मनीस मेळ्या उपरांत धाव्या दिसा दशपिंड दितात आनी कावळो ह्या पिंडाक आफुडटकच तो मेळ्या मनशाक पावता अशें समजतात.

संस्कृतीक संबंद: कावळो कोरान काळो आशिल्ल्यान काळोख आनी अशुभ हांचेकडेन ताचो संबंद मानतात. तेचपरी वातावरणाकडेन ताचो संबंद आशिल्ल्यान विद्यात्याचे उत्पादन सामर्थ्य आनी आध्यात्मिक शक्ती हांचें तो प्रतीक आसा असो समज आसा. निसर्गाच्या उत्पत्ती कार्यांत

महादेवाक तो उपेगी पडला अशें आदिवासीच्या कांय कथांनी वाचूक मेळटा. ताका भविष्यकाळा विशीं कळटा आनी तशी शिटकावणी तो दिता अशें मानतात. देखूनच शुभ शकुनाकडेन कावळ्याचो संबंद लायतात. बायलांचे मासिक पाळयेच्या वेळार तिचेविशीं उलयतना तिका कावळो आफुडला, अशें म्हण्टात. सकाळीं उठटनाच दारंत कावळो आड्डल्यार घरांत कोणूय सोयरो येतलो अशें समजतात. कावळो हो अशुभ पक्षी मानतात. तो माथ्यार बसल्यार ती अशुभ गजाल धरून तेखातीर शांती करतात. कावळ्यान सीतेची अभिलाशा धरली आनी रमान बाण मारून ताचो एक दोळो फोडलो अशी एक कथा आसा.

घरकावळ्यापरस डकावळ्याक चड अशुभ मानतात. तो आड्डल्यार कितेंतरी अशुभ घडटा अशीय एक समजूत आसा.

कों. वि. सं. मं.

कावेरी: दक्षिण भारतांतली एक मुखेल आनी पवित्र न्हंय. तिका 'दक्षिणेतली गंगा', अशेंय म्हण्टात. भारतीय पुराणांत हे न्हंयेक मानाची सुवात आसा.

स्कंदपुराणांत हे न्हंयेची उत्पत्ती कथा फुडले तरेन येता.

श्रीविष्णून एक चली ब्रह्मदेवाक दिली. फुडें कवेर नांवाचो एक ऋषी दक्षिणेंत ब्रह्मगिरीचेर स्वताक भुशें जावंचें म्हूण तप करपाक लागलो. कवेर ऋषीच्या तपाचेर खोशी जावन ब्रह्मदेवान आपणाक विष्णूकडल्यान मेळिल्ली चली ताका दिली. ते चलयेंचें मूळ नांव 'लोपमुद्रा' आसलें. पूण कवेरची चली म्हूण उपरांत तिका 'कावेरी' हें नांव पडलें. कावेरीक हेर लोकांक आदार दिवपाची इत्सा आसली. तेखातीर तिणें खर तप करून त्रिदेवाकडल्यान न्हंयच्या रुपान स्वपाचो वर मागून घेतलो.

एक फावट अगस्ती ऋषी ब्रह्मगिरीक आयिल्लो आसतना ताचे नदरेक 'कावेरी' नडली. तिच्या सोबीत रुपाचेर तो भाळ्ळो. ताणें तिका लग्न करपा संबंदी विचारलें, तेन्ना कावेरीन ताका एक अट घाली की, ताणें एक खिणय तिका सोडून रावचें न्हय. अगस्ती ऋषीन अट मान्य केली आनी तिचेवांगडा लग्न केलें. फुडें एक दीस अगस्ती ऋषी भोंवडेक वचपाक भायर सरलो आनी अशे तरेन कावेरीची अट ताणें मोडली. कावेरीन रोखडेंच न्हंयचें रूप घेतलें आनी ती दोंगरवेल्यान सकयल देंवली. अगस्ती जेन्ना आपली भोंवडी सोपोवन घर परतलो तेन्ना ताका ही दुखेस्त गजाल कळ्ळी. ताका खूब दूख भोगलें. ताणें तिका परत येवपाखातीर खूब विनयली. निमाणे कावेरीक अगस्तीची दया आयली. तिणें रोखडीच दोन रुपां धारण केलीं. एका रुपान ती न्हंय म्हूण व्हांवत रावली तर दुसऱ्या रुपान अगस्तीची बायल म्हूण रावली.

'मणिमेखला' ह्या महाकाव्यांत अगस्ती ऋषीन कावेरी न्हंय उत्पन्न केली, अशें म्हळां. बलरामान कावेरीची यात्रा केल्ली अशें भागवत पुराण (१०.७९.१४) सांगता. हिचे देगेर श्राध्द करचें अशें ब्रह्मांडपुराण सांगता.

इ.स. च्या पयल्या शतमानांत कारिकाळ चोळ हाणें कावेरीचेर जायते कालवे आनी मुशी बांदल्यो. चिक्कदेव राजान सतरव्या शतमानाच्या शेवटाक हे न्हंयेचेर तीन धरणां बांदलीं.

पल्लव राजांचें राज्य कावेरी न्हंयचे देगेरच आसलें. ते तिका श्रध्देन भजताले. द. भारतांतल्या शिलालेखांत कावेरीचो संबंद चोळ राजांकडेन जोडला. संघमकालीन तमिळ वाङ्मयांत कावेरीची तोखणाय करप हो एक नेमच असो जावन पडिल्लो दिसता.

कावेरी न्हंय कर्नाटक राज्यांतल्या कूर्ग जिल्ह्यांत ब्रह्मगिरी दोंगराचेर १४२५ मी. उंचायेर उगम पावता. तिची लांबाय ७६० किमी. आसा. उदकाची येरादारी करपाक हे न्हंयेचो ९४,४०० चौ. किमी. वाठार वापरूं येता. सुर्वेक ही न्हंय आग्नेये वटेन व्हांवता. उपरांत ती व्हांवपाची दिका जायते फावट बदलता. पयलीं उदेंतेक, मागीर ईशान्येक, उपरांत आग्नेयेक, मेत्तुर जलाशयापयलीं कर्नाटक तामिळनाडू शीमेर नैर्ऋत्येक, मेत्तुर जलाशयाकडून तमिळनाडूच्या कोईमत्तूर आनी सेलम जिल्ह्यांचे शीमेवेल्यान दक्षिणेक, भवानी ते श्रीरंगममेरेन आग्नेय दिकेक आनी उपरांत उदेंतेकडेन व्हांवता.

कावेरी न्हंयचो एक फांटो कॉलेरून नांवान ईशान्येकडल्यान वचून चिबंबरूचे दक्षिणेकडल्यान बंगालच्या उपसागराक मेळटा. दुसरे फांटो तंजावरच्यान वचून नागापट्टणम् लागीं दर्याक मेळटा.

कावेरीचो ब्रह्मगिरी ते कुशलनगर मेरेनचो वाठार वाट जंगल आनी ऊंच दोंगरांतल्यान वता. उपरांत ती कर्नाटक पठाराच्या मलनाडू भागांतल्यान वता. हो वाठार ३५ किमी. रुंद आनी १००० मी. उंच आसा. फुडें ती पठारच्या सपाट भागांतल्यान वता. कावेरी न्हंय चडशी फातराट भागांतल्यान व्हांवता. हांगा ग्रॅनाइट फातर व्हड प्रमाणांत विखर पडटात. तिच्या मार्गांत जायते नेटाचे प्रवाह आनी धबधबे तयार जाता आसात. तातूंतलो चंचनकट्टी धबधबो सोबीत आसा. कावेरी न्हंय फुडें उपरांत ३०० ते ४०० मीटर रुंद जाता तातूंत श्रीरंगपटण हो जुंवो वसला. शिवसमुद्रम् हांगा प्रवाहाचे दोन वांटे जावन मदीं जुंवो तयार जाला. हांगाच्या अस्तंतेकडल्या प्रवाहाक गगनचुक्की तर उदेंतेकडल्या प्रवाहाक भारचुक्की म्हण्टात. ही न्हंय एरोड सावन श्रीरंगम् हांगा येतकच आनीक एक जुंवो दिसता. कर्नाटक राज्यांत कावेरीक कळंबे, सुवर्णवती, हेमावती, शिम्शा, कर्णावली, कळ्बनी ह्यो उपन्हंयो येवन मेळटात. तमिळनाडू राज्यांत भवानी, नोयिल आनी अमरावती ह्यो न्हंयो येवन मेळटात.

म्हैसूरसावन १८ किमी. अंतराचेर हे न्हंयक धरण घालून कृष्णराजसागर नांवाचो जलाशय बांदला. थंयच 'वृंदावन' नांवाचे सोबीत विसवयळ आसा. शिवसमुद्रम् हांगा ही न्हंय १०० मी. खोल देगणांत उडी घेता. ह्या धबधब्याच्या आदारान १९०२ सावन हांगा विजेची निर्मणी जाता. ही वीज शेताच्या कामाखातीर, कोलारच्या भांगराखणीक तशेंच बंगलोर कर्नाटक राज्यांत कावेरीक जायते बांद घालून म्हैसूर आनी कोलार शारांक पावयतात. तिचें उदक शेतांक पावयिल्लें आसा. सेलम जिल्ह्यांत मेत्तूर हांगा कावेरीचेर व्हड धरण आसा. हें १९३८ वर्सा बांदिल्लें. हांगा व्हड प्रमाणांत वीजेची निर्मणी जाता.

कावेरी न्हंयचे देगेवयलो वाठार सोबीत सुंदर आसा. तिरुचिरापल्ली उपरांत हे न्हंयचे देगेक सगळो पिकाळ वाठार आसा. तंजावरच्या वाठाराक दक्षिण भारतांतली बाग म्हण्टात. भात, नाल्ल, केळीं, तंबाखू, उंस, भिकणां, कापूस, मिरसांगो, काफी, वेलदोडे, तेलबियो, काजू, मिरयां, चंदन, बांदकामाचें लांकूड, रेशीम सारकीं झाडावखीं मेळपी उत्पन्नां तर हिरे, माणकां, भेंगेनीज, लोखण सारकिले धातू कावेरीचे देगेर आनी हेर वाठारांत आशिल्ल्यान हो वाठार संपन्न जाला.

गंग, होयसळ, चोल आनी हेर राजे तेचपरी टिपू सुलतानाच्या काळांतले इतिहासीक अवशेश कावेरी न्हंयचे देगेक दिसतात. श्रीरंगपट्टण, श्रीरंगम्, कुंभकोणम्, तंजावर, तिरुवैय्यर, कावेरीपटन, सारकीं तीर्थस्थळां, तेभायर गोपूरं, व्हड व्हड देवळां, सोबीत नगरां, सुंदर तलाव हांची दाटी जाल्ल्यान संस्कृतीक आनी इतिहासीक नदरेन हो वाठार गजबजिल्लो दिसता.

श्रावण म्हयन्यांत कावेरीच्या उगमाकडेन एक व्हड जात्रा भरता. जात्रेक येवपी लोक उगमाच्या कुंडांत न्हातात आनी थंय आशिल्ले कावेरीचे पाशाणमूर्तीची पूजा करतात. कोडगू आदिवासी खासा त्या वेळार थंय न्हावपाक येतात. तुलासंक्रमणाच्या काळांत गंगा न्हंय गुप्त रुपान कावेरी न्हंयच्या प्रवाहांत येता आनी लोकांचीं पातकां धुवन उडयता अशी म्हणणी आसा.

कर्नाटक आनी तमिळनाडू ह्या दोन राज्यांतल्यान व्हांवपी कावेरी न्हंय ह्या दोनूय राज्यांची उदकाची गरज थोडे-भोव प्रमाणांत भागयता आसली तरी शेतांखातीर आनी विजेची निर्मणी करपाखातीर उदक चड प्रमाणांत जाय पडिल्ल्यान दोनूय राज्यां कावेरीच्या उदकाचो व्हड वांटो सोदतात. वयल्यात कारणांक लागून निर्माण जाल्लो 'कावेरी-उदक तंटो' अजून सोंपलो ना.

कों. वि. सं. मं.

तो: बार ज्योतिर्लिंगांतलें एक ज्योतिर्लिंग आनी तीर्थयात्रेतलें एक ठिकाण. विश्वनाथाचें वास्तव्य आनी गंगा म्हंय ह्या दोन लोक लागून सगळ्या तिर्थांत काशीक उंचेलें पद मेळ्ळां. काशी हें पवित्र क्षेत्र आनी तें शिवाच्या त्रिशुळाचेर वसलां. देखून ताचो केन्नाच प्रभावचो ना, अशें पुराणांत सांगलां.

काशी हें नांव काश ह्या धातूवेल्यान आयलां, काश म्हळ्यार उजवाड वा, तळपण. पख्खाचो वा मोसमाचो प्रकाश दाखोवपी ही काशी. 'यांतु मरणांमुक्ति' = काशींत जो प्राणी मरता तो मुक्त जाता, अशास्त्रांत सांगलां. ह्या तत्वाचेर विश्वास दवरून भारतांतले खांची प्रांतांतले लोक आपल्या शेवटाच्या दिसांनी काशीक येतात. मुक्त, आनंद आपून, म्हाश्मशान अशीं काशीक हेर जायतीं नांवां गीत.

बौद्ध वाहमयांत ह्या नगरक ब्रह्मवर्धन, सुंघन, सुदस्सन, पुष्पवती, अशें मालिनी आदी नांवां मेळटात. जैनांच्या तरेकवार तीर्थकल्पांत तीचे म्हळ्यारूच वाराणसीचे वेगवेगळे भाग मानतात ते अशे: १. देव गणपती २. राजधानी वाराणसी ३. मदन वाराणसी आनी ४. विजय गणपती.

बौद्ध आनी जैन हांकांय काशी क्षेत्राचें बरेंच म्हत्व आशिल्लें. काशी हें क्षेत्र आनी विद्वानांचें आगर आशिल्ल्यान आपल्या धर्माचें प्रवर्तन आप्यानूच करचें अशें बुध्दाक दिसलें आनी ताणें काशी लागच्या दाव वा सारनाथ हांगा आपलें पयलें धर्मप्रवचन केलें.

काशीक वाराणसी (बनास) ह्याय नांवान वळखतात. असी आनी गंगा ह्या दोन न्हंयांचेर वशिल्ल्यान ताका हें नांव मेळ्ळें. हें शार गंगेच्या नर तिराचेर आसा. गंगेन सुमार चार मैल दक्षिणेच्यान उत्तरेक गुर्याभशेन आकार घेतला. धर्मप्रीत आनी विष्णुप्रीत ह्या दोन गालींखातीर काशीची नामना आसा. आदल्या तेंपासून काशीक कृतीचें, विद्येचें आनी तत्त्वगिन्यानाचें कुळार समजतात. अजूनय ही म्हात्मा कांय प्रमाणांत तशीच आसा. सगळ्या भक्तवंडांत बौद्ध धर्माचो सार हांगाच्यानूच जालो.

जनपदयुगांत काशी सोळा महाजनपदां मदलें महाजनपद आशिल्लें. गिनी आनी वतजली हांणी काशी जनपदाचो उल्लेख केला. काशी वा अश्व ह्या नांवाचें हें हांगा राविल्ले. अथर्ववेद, शतपथ ब्राह्मण, मिनीय ब्राह्मण आनी बृहदारण्यक ह्या ग्रंथांत काशी लोकांचे उल्लेख आसात.

मूळ काशी नगरी काश्य लोकांनी वसयल्या आसूंक जाय. शतपथांत, गंगाच्या धृतराष्ट्र नांवाच्या राजाचो आनी बृहदारण्यकांत अजातशत्रू नांवाच्या राजाचो उल्लेख आसा. वात्सीकीरमायणांत सीतेचे शुद्धीवेळार गुरीयान वानर सेनेक उदेंतेकडेन धाडिल्ली. ह्या संदर्भांतूय काशी जनपदाचो उल्लेख मेळटा.

महाभारतांत तर काशी जनपदाचे खुबशे उल्लेख मेळटात. भीष्मान काशी राजाच्या चलयांचें अहरण केल्लें. ही महाभारतांतली गजाल नामान्य लोकांक लेगीत परिचित आसा. ह्या सगळ्या आदल्या तेंपावेल्या उल्लेखावेल्यान काशीच्या पुरातनतत्त्वाविशीं साक्ष मेळटा.

काशीची पुराणीक कथा: शिव आनी पार्वती हिम पर्वताचेर रावतालीं. हिमाचल हें पार्वतीचें कुळार. पार्वतीक दिसलें सदांच कुळाराक रावप बरें म्हय आनी तिणें तशें शिवाक सांगलें. तेन्ना शिवाच्या मनांत हें थळ सोडून एका सिध्द क्षेत्रांत रावपाचो विचार आयलो. ताच्या मनांत काशी क्षेत्र भरलें. ताणें आपल्या निकुंभ नांवाच्या गणाक काशीक्षेत्र निर्जन करपाक फर्मायलें. शिवाच्या फर्मानप्रमाण निकुंभ हाणें काशीचो राजा दिवोदास आनी ताची प्रजा हांकां काशीच्या भायर काडले. मागीर शिव आपल्या गणावांगडा रावंक आयलो. शिवा फाटल्यान स्वर्गांतले देव आनी पाताळांतले नाग थंय रावंक आयले.

फुडें दिवोदासान तप केलें. ब्रह्मदेवान ताका प्रसन्न जावन वर मागूंक लायलो तेन्ना दिवोदासान मागलें की, देवांक दिव्यलोकांत वचू, नागांक

पाताळांत वचू आनी पृथ्वी फक्त मनशांखातीर उरूंक. ब्रह्मदेवान तपासू म्हळें. ह्या वयनुसार शिवाबरोबर सगळ्यांक काशी सोडची पडली. थंयच्यान शिव मंदराचलाचेर रावपाक गेलो पूण ताचें थंय मन लागलें ना. तो परतो काशीक येवंक सोदू लागलो. ताणें ६४ योगीनींक काशी क्षेत्रांत धाडलें. पूण तांचें कांयच चललें ना. मागीर शिवान ब्रह्मा, विष्णू आनी सूर्य हांका धाडले. हातूंत विष्णूक यश मेळ्ळें. विष्णून ब्राह्मण रूप घेवन दिवोदासाक ज्ञानोपदेश केलो. त्या उपदेशान दिवोदास विरक्त जालो. ताणें काशीचो त्याग केलो. उपरांत शिव हांगां येवन रावलो.

काशीची राजपरंपरा हर्यश्वापसून सुरू जाता. हर्यश्वाचो पूत सुदेव आनी ताचो पूत दिवोदास हो खूब म्हापरकमी आशिल्लो. स्कंदपुराणांतल्या काशी खंडात ताच्या परक्रमाचें वर्णन वाचूंक मेळटा. इंद्राच्या आदेशानुसार ताणें काशी नगराची थापणूक केली, अशें महाभारतांत म्हळां. फुडें वैतथ्य राजांनी दिवोदासाक हायलो आनी काशी राज्य घेतलें, पूण दिवोदासाचो पूत प्रतर्दन हाणें वैतहव्यांक मारून हें राज्य परतें मेळयलें.

काशीचो बौद्ध काळांतलो इतिहास: काशी लोकांचें वर्णन विदेह आनी कोसल हांचेवांगडा करतात. ह्या तिनूय राज्याचे पुरोहीत जातूकथ्य हे आशिल्ले. पाळीभाशेंतल्या जातक कथांतल्यान दिसून येता की आदल्या तेंपार वाराणसींत ब्रह्मदत्त नांवाचो राजा राज्य करतालो. ब्रह्मदत्त ही पदवी धारण करपी हे लोक खंयच्या कुळांतले हाचो बोध जातकांत जायनासलो. पूण कांय जातकांत मात ब्रह्मदत्त हे विदेहवंशी अशें म्हळां. ह्या जातकांतल्या वर्णनावेल्यान आनीक एक गजाल दिसून येता ती ही की बुध्दाच्या पयली काळांत काशीचो राजा शक्तीवान आशिल्लो. ताणें कोसल आनी शेजारचे कांय प्रदेश जिखून आपल्या राज्याक जोडिल्ले. हें राज्य कांय काळ मेरेन शक्तिशाली आनी घनाढ्य आशिल्लें.

पूण बुध्दाच्या काळांत ताची शक्त आनी किर्त ल्हव ल्हव करून संपुश्टांत आयली आनी तें कोसलांचे सुवादीन जालें. पसेनदीचो बापूय महाकोसल हाणें आपली धूव कोसलदेवी बिंबिसार हाका दिली आनी काशी हें शार ताका आंदण म्हूण दिलें. पूण काळांतरान काशीचें राज्य परतें स्वतंत्र जालें, ताका बरे दीस आयले आनी ताका कोसलाचे बरोबरचें स्थान मेळ्ळें. तें एक म्हत्वाचें वेपारी केंद्र जालें.

युवान च्यांग जेन्ना भारतांत आयलो तेन्ना काशींत ३० बौद्ध विहार आनी १०० देवालयां आशिल्लीं अशें ताणें बरोवन दवरलां. फुडें जसजशी बौद्ध धर्माक देवती कळा लागली तसो वैदिक धर्म परतो सगळे वटेन वाडूंक लागलो. ह्या काळांत काशीक बरेंच म्हत्व आयलें. वैदिक संस्कृती आनी संस्कृत भाशा हांचें हें पयल्या दर्जाचें केंद्र थारलें.

काशीचो आर्विल्लो इतिहास: मदल्या काळांत मुसलमानांच्या आक्रमणान उत्तर प्रदेशाचेर हावळ आयली. थंयच्या खुबशा सांस्कृतिक क्षेत्रांची नासधूस जाली. जेन्ना दिल्लीचेर सुलतानाची सत्ता आयली तेन्ना उत्तर प्रदेशांतल्या काशी क्षेत्रातच आदल्या संस्कृतीक परंपरांचें कांय प्रमाणांत संरक्षण जालें. ह्यो परंपरा सांबाळचेखातीर कबीर आनी रामान हांणी खूब यत्न केल्यात. अकबरच्या काळांत काशीक आनीकूय बरे दीस आयले. ह्या काळांत तुळशीदास, मधुसूदन सस्वती, पंडितराज जगन्नाथ आदी संस्कृत कवींनी काशींत रावून भारतीय संस्कृताय तिगयली.

पूण औरंगजेब सत्तेचेर येतकच ताणें काशीचेर धाड घाली. काशींतल्या विश्वेश्वराच्या देवळांसयत हेर सगळीं देवळां मोडून उडयलीं. विश्वेश्वरच्या देवळाचेर तर ताणें मशीद बांदली. अजूनय ती मशीद थंय आसा. फुडें काशी आनी प्रयाग हीं दोन क्षेत्रां मुसलमानांक कडल्यान घेवपाचे पेशव्यांनी खूब यत्न केले. पूण शेवटमेरेन तांकां येस मेळ्ळें ना.

१७५५ उपरांत काशीचेर ब्रिटिशांची सत्ता आयली. तांणी धर्मीक गजालींत ढवळाढवळ केलीना. देखून काशीक परतें विद्येचें कुळार म्हूण नामना मेळपाक लागली. ह्या काळांत काशींत खूबशी नवी देवळां बांदलीं. सद्या काशींत १५०० वयर देवळां आसात.

१८९८ वर्सा डॉ. अनी बेन्ट हिया यत्नान हांगा सेंट्रल हिंदू

कॉलेजीची थापणूक जाली. १९१६ त मदन मोहन मालवीय हाणें हिंदू विद्यापीठाची थापणूक केली. अशेतरेन काशी पूर्विल्लें आनी आर्विल्लें विद्येचें एक म्हाकेंद्र जालां.

काशी हें एक शक्तिपीठ आसा. हांगा सतीचें उजवें कर्णकुंडल गळून पडलें अशी कथा सांगतात. पूण हांगाचो मुखेल देव विश्वेश्वर वा विश्वनाथ. चड करून लोक काशीयात्रेक येतात ते विश्वेश्वरच्या दर्शनाकूच. औरंगजेबान आदलें विश्वेश्वर देवूळ उद्वस्त केल्लें. ताचे उपरांत सुमार १०० शंबर वर्सां वयर हांगा देवूळ नासलें. विश्वेश्वराचें लिंग खंयतरी लिपोवन दवरिल्लें आसूंक जाय. ताचे उपरांत अठराव्या शेंकड्याच्या शेवटाक अहिल्याबाईन सद्याचें विश्वेश्वर देवूळ बांदलां. हें देवूळ ल्हानशेंच आसा. मदल्या भागाक एक चवकोनी कुंड आसा आनी तातूंत विश्वेश्वर लिंगाची थापणूक केल्या. ह्या देवळाचेर भांगराचो कळस आसा. पंजाबचो म्हारजा रणजितसिंग हाणें देवळाचेर भांगराचो कळस बांदिल्लो आसा.

काशी क्षेत्रांत विश्वनाथाक सम्राट मानतात. हांगा आनीकूय खुबशीं शिवलिंगां आसात. तातूंतलीं हेरेश्वर हो ताचो मंत्री, ब्रह्मेश्वर हो कथावाचक, भैरव हो कोतवाल, तारकेश्वर हो घनाध्यक्ष, दंडपाणी हो चोपदार, विरेश्वर हो कोशाध्यक्ष, हुंदिराज हो अधिकारी अशीं खुबशीं लिंगा आपआपल्या वाठारांत प्रजापालन करपी आसात. काशी क्षेत्रांत पांच मुखेल तीर्थां आसात. ही तीर्थां म्हळ्यार दशाश्वमेद, लोलार्क, केशव, बिंदूमाधव आनी पांचवे महाशेष्ठ मणिकर्णिका. हेभायर आनीकूय खुबशीं थळां काशीक पळोवपासारकीं आसात तीं अशीं.

१. ज्ञानवापी: विश्वेश्वरच्या देवळा लागसार ही बांय आसा. कृतयुगांत जटिल नांवाच्या योग्यान त्रिशूळ मारून हें नगर केल्लें तेन्ना संतुष्ट जावन शिवान वर दिलो की हे ज्ञानवापींत न्हाण घेतल्यार तो मनीस ज्ञानसंपन्न जावन मोक्षाक पावतलो. अशें म्हणटात की औरंगजेबान जेन्ना विश्वेश्वर देवळाचो विध्वंस केलो तेन्ना विश्वेश्वर ज्ञानवापींत अंतर्धान पावलो.

दंडपाणी: कनककुंडलां नांवाचे यक्षिणीचो पूत केशव हाणें काशींत येवन शिवाची भक्ती केली. शिवान प्रसन्न जावन ताच्या हातांत दांडो दिलो आनी वायट मार्गान वचपी लोकांक शिक्षा करपाक ताणें ताची थंय थापणूक केली. तोच हो दंडपाणी.

अन्नपूर्णा: विश्वेश्वर देवळालागसारुच अन्नपूर्णा देवीचें देवूळ आसा. तिची मूर्त पितुळची आसून ती चांदीच्या शिंवासनाचेर विराजमान जाल्या. हिच्या मुखार सदांच अन्नदान जायत आसता. अशें सांगतात की काशीतलो दरेकलो मनीस जेवतकच ही देवी आपल्या तोंडान अन्न घेता. हिच्या लागसार कुबेर, सूर्य, गणपती आदींच्यो मूर्त्यो आसात.

हुंदिराज: अन्नपूर्णा देवीचें देवूळ अस्तंतेक आसा. हुंदिराज म्हळ्यार गणपतीचें नांव. अशें सांगतात की दिवोदासान ही मूर्त मडकेंतल्यान पाशाण हाडून केल्ली.

मणिकर्णिका: हें तीर्थकूप विष्णून सुदर्शनचक्रान तयार केल्लें आनी थंय तो तप करूंक लागलो. फुडें शिव विष्णूचेर प्रसन्न जालो आनी ताणें ताका दर्शन दिलें. हें चक्रतीर्थ पळोवन शिव संतुष्ट जालो आनी नाचूंक लागलो. नाचतां नाचतां ताच्या कानांतलो मणी ह्या तीर्थांत पडलो. देखून ह्या तीर्थाक मणिकर्णिका हें नांव मेळ्ळें.

काळभैरव: हाचें देवूळ भैरवनाथ वाठारांत आसा. ताची मूर्त चांदीची आसा आनी हो काशीचो राखणदार. काशीक वचपी लोकांक पंचक्रोशीची यात्रा करूंक सांगतात. ही यात्रा पुरी करूंक ५-६ तरी दीस लागतात. मणिकर्णिकाच्यान सुरू जाल्ली ही यात्रा मणिकर्णिका घाटाचेरूच सोंपता. ह्या घाटाचेर न्हावन सापी विनायकाचें दर्शन घेवचें आसता म्हणजे पंचक्रोशीची यात्रा पूर्ण जाली हाची साक्ष हो विनायक दिता अशें मानतात. काशी हें स्मार्तीय आशिल्ल्यान हांगा गंगास्थान, श्राद्ध आनी तीर्थविधी करतात.

- को. वि. सं. मं.

काश्रु, तौमाश द: (जल्म: ?; मरण: ?, १६८९).

क्रिस्ती धर्म फुडारी. दिवाडे वाठारांतलो. गोंयचो नामनेचो बिशप मॅथ्यू द काश्रु हाचो तो पुतणयो आशिल्लो. आपल्या काकाभशेन तयारियेडाइन पंथांत प्रवेश केलो.

१६७१ वर्सा तो बिशप जालो. १६७७ वर्सा पोप क्लेमेंट धावो ताका आपोस्टोलीक (Apostolic) प्रतिनिधी म्हूण कोचीन, टानोर, मद्रुरई, म्हैसूर, कांगानोर, कानानोर आनी मंगळूर ह्या वाठारांत भायरेन केनारच्या न्याय पध्दतीविशीं पाद्राआदोच्या (Padroado) मुखेल्याक ताचे खर मतभेद आशिल्ले. पाद्राआदोचे न्यायपध्दतीक लागून आपराच्य्या प्रांतांक लागून (Jurisdiction of Padroado, Propaganda Territories) ताचे पोर्तुगेजांकडेन मतभेद जाताले.

- को. वि. सं. मं.

काश्रु, मॅथ्यसु द. (जल्म: १६०९, दिवाडी; मरण: १६७३ रोम).

पयलो नामनेचो गोंयकार बिशप. ताणें आपलें मुळावें शिक्षण गोंयांत वेरेंच्या रेईस मागूस वाठारांतल्या फ्रांसिस्कन कॉलेजींत घेतलें. ताका फ्रांसिस्कन पंथांत वचपाची इत्सा आशिल्ली. पूण ताच्या वाठारांत भारतीयोंक धर्मीक पंथांत वचपाचो हक्क नाशिल्लो. तो रोम शारांत गेलो आनी थंय ताणें थियेडाईन पंथ (Theatine Order) आपणायलो. गोंय धर्मीक फुडारी (Priest) म्हूण ताची नेमणूक जाली. उपरांत ताका धर्मशास्त्रांत डॉक्टरेट ही पदवी घेतली. १६३७ वर्सा तो बिशप जालो विजापूर, गोलकोन्डा, पेगु (ब्रह्मदेश) आनी एक्वीसिनीया (आफ्रिका) हांच्या 'सेक्रेड कॉन्ग्रेगेशन ऑफ द प्रोपोगेशन ऑफ द फेथ' (Sacred Congregation of the Propagation of the Faith) हे कमिटीन 'किज आपोस्टोलीक' म्हूण ताका भारतांत धाडलो. तो दिवचल गांवांत येवन स्थायीक जालो. तेन्ना दिवचल गांव विजापूर राज्याच्या शेकात आशिल्लो. फुडें ताणें दिवचल, बांदा आनी वेगुर्ला ह्या वाठारांत जायत्यर इगर्जी बांदल्यो. पाद्रादोचे न्यायपध्दतीखातीर आनी प्रचारार्थ प्रांताखातीर (Jurisdiction of Padroado, Propaganda Territories) ताका पोर्तुगेजांकडल्यान खर विरोध सोंसचो पडलो. पोर्तुगेजांक भारताभायर धांवडावपाखातीर ताणें विजापुरच्या सुलतानाचो पालव मागलो. थंयच थळाव्या धर्मप्रसारकांनीय ताका कांय प्रमाणांत आदार दिलो. पूण ताका ताच्या ह्या वाठारांत यश मेळ्ळें ना.

- को. वि. सं. मं.

काळपुळयो: (पळेयात कात-२).

काळींग: (मराठी-कलिंगड; संस्कृत- तरबुज; इंग्लीश- वॉटर मेलन; पोर्तुगेज- मॅलांशिया; लॅटीन- सिट्रुलस व्हलर्गॅस; कूळ- कुकुबिटेसी).

एक फळ. ताची वाल जमनीचेर पातळून वाडटा. काळंगाची वा विषुववृत्तीय आफ्रिकेंत आनी अस्तंत राजस्थानांत जंगली अवस्थेंत दिसता. थंयच्यान तिचो प्रसार भारताचे हेर भाग आनी ईजिप्त, श्रीलंका, चीन ह्या देशांनी जालो. काळंगाची लागवड आतां सगळ्या उश्ण प्रदेशां मोट्या प्रमाणांत करतात.

काळंगां रोवपाची पध्दत गोंयांत, सांताकुज, कळंगूट, म्हापशे, निलां कोलव्यां, माजोडर्यां आनी बाणावले ह्या वाठारांनी चड आसा. काळंगां वाडीक गरजेची आशिल्ली रेंवट जमीन, भरपूर उदक आनी उश्ण तापमान हांगां फाव तशें आशिल्ल्यान ह्या गांवांनी काळंगांचें पीक भरपूर जाता.

काळंगां रोवपाखातीर जमनींत एक ६-६ इंच खोल फोण मारून तातूंत ४-५ बियो रोयतात. सगळ्योच बियो किल्लून येनात. आयत्यो जाल्यार दोन रोपे दवरून बाकीचे हुमटावन उडोवपाचे आसतात वेवस्थीत सारें आनी उदक दिलें जाल्यार, वालीची वेवस्थीत वाड जाता.



काळीज

हो कसो आवाज येता. वेंठ काळंगांत गुंगरता आनी फूल आसता तें ठाचे मकयले पोंतय भितर वता.

काळंगाचे एके वालीक २, ३ ते १५ मेरेन काळंगां लागतात. काळंगां कारान वांटकुळीं वा लांबट वांटुकुळीं आसतात. तांचो व्यास ५० सेंमी. रत आसता. काळींग वयल्यान गाड पाचवें जाल्यार पोंदाच्यान धवसार मत्ता. कांय वेळार पाचव्या रंगाचेर धव्यो वळी दिसतात. एक हेक्टर मनीत सुमार ५००० ते ६००० किग्रॅ. इतलीं काळंगां मेळूंक शकतात.

काळंगांभितर तांबडो गरस आसता. हो गरस जर गाड तांबडो आसत जाल्यार काळींग रुचीक बरे आसता, जर लेव आसत जाल्यार गोडयेक नी रुचीक बरे नासता. काळंगांक चड बियो आसप, हें एक रुचीक काळंगाचें लक्षण. ह्यो बियो आकारान ल्हान, रंगान काळ्यो आनी घट्टो आसतात. एकाद्र्या काळंगांत धवसार बियो आसत जाल्यार तें काळींग तन्नसार आसून रुचीक बरे नासतलें अशें समजुचें. काळंगांचो गरस गोड, थंड, तानेक बरो आनी उत्तेजक आसता. काळंगां खात्यार नुनूंक साफ जाता. ताच्या बियां पसून काडिल्लें तेल खावपाक वा दिव्या खातीर वापरतात. गोंयांत ही पध्दत ना. काळंगांच्यो बियो पुश्टीक श्रमतात.

गोंयांत काळंगां जानेवारींत रोयतात. पावसाळ्या मेरेन हें पीक पेंतान. कारण फुलांचेर पावस पडत जाल्यार फुलां झडटात आनी वालीक रुड धरता. कांय वाठारांनी जून-जुलय म्हयन्यांतय काळंगां रोयतात. ताची वाल जमनीरच पातळावन वाडयतात.

काळंगाच्या १०० ग्रॅ. गरसाचें पृथक्करण अशें: उदक ९२ ग्रॅ. कार्बोहायड्रेटस - ७ ग्रॅ. , फॉस्फरस - ७ मिग्रॅ., थायामीन - ०.०५ मिग्रॅ. प्रोटीन - १ ग्रॅ., कॅल्शियम - ७ मिग्रॅ., खिणोफ्लाविन - ०.०५ मिग्रॅ., 'क' व्हिटॅमिनस - ६ मिग्रॅ., 'अ' जीवनसत्व - ५९९ आंतरराश्ट्रीय एकक


काळंगांच्यो कांय जाती अश्यो- साहेबी, काळे, सुरई, कलमी, कंबर, निंबा. सालीचो रंग, गरसाची रुच आनी फळांचो आकार हांचेवेल्यान ह्यो जाती वळखूंक येतात. तिंडा (विलपसंद) ही काळंगांची एक जात काश्मिर आनी उत्तर भारत, गुजरात, पंजाब आनी सिंध ह्या प्रदेशांनी मळटा. फळां पाचवीं आनी संत्रायेदीं आसतात. हांचो भाजी आनी भाज्याखातीर वापर करतात.

काळंगाक 'मर' हो रोग जाता. हो रोग सगळ्या जातीच्या काळंगांमदीं दिसून येता. तो प्युजेरियम ऑक्सिडोस (निड्येम) ह्या प्रियाक लागून जाता. ह्या रोगाचो प्रसार बियांसून जाता. ह्या रोगाक लागून काळंगांचे रोंप सुकून मरता. 'डिंकम' हो रोग मायकोस्फिरिला मेनॉनिय ह्या चित्याक लागून जाता. बीजदल आनी पानांचेर ह्या रोगान चिंता पडटा. कांडाचे मदले कातींतल्यान विकासाकचो पवार्श भायर

सरूंक लागता आनी अशेतरेन वाल मरता. 'करपा' हो रोग कोलेटॉट्रिकम लॅजेनिरियम ह्या चित्याक लागून जाता. ह्या रोगाची लागण जाल्यार पानांचेर आनी फळांचेर काळे दाग पडटात. हो रोग निवळावपाखातीर चितो मारपी वखद वापरतात. 'मावा' जातीच्यो किडी काळंगाक, म्हणजे फळांक तोपतात. देखून तांकां मारपाखातीर मॅलॅथिऑन वा फॉलिडॉलचे फवारे मारतात.

को. वि. सं. मं.

काळीज: काळीज हो कुडींतलो एक जैव (Vital) अवयव. ह्या अवयवावरवीं कुडींतल्या सगळ्या अवयवांक आनी भागांक रगताची पुरवण जाता. काळीज छातेच्या वयल्या भागांत दावेवटेन आसता पूण कांय जाणांचे बाबतींत तें उजवे वटेन आसूंक शकता. ताचो आकार लांब आसता आनी ताचो आवांठ आमचे मुखेयेदो आसता. काळीज म्हळ्यार एक प्रकारचो लायू (muscle) आसून ताची घडण हेर स्नायूंपरस वेगळी आसता. ह्या स्नायूंच्यो पेशी (cells) एकामेकांक जोडिल्ल्यो आसतात. अशे दुसऱ्या खंयच्याय स्नायूंचे बाबतींत घडना. इतलेंच न्हय, तर काळजाच्या स्नायूंच्या पेशींचे खाशेलपण म्हळ्यार त्यो एकसारक्यो आपोआप आनी एकाच बरोबर आकुंचित जातात. हाका लयबध्द आकुंचन (rhythmic contraction) अशें म्हण्टात. फकत रगता-पुरवण जाय तशी चालू उरली ना जाल्यार काळीज ताबडतोब बंद पडटा.



काळजाची घडण भुरगें आवयच्या पोटांत आसतना म्हळ्यार सादारण ६ ते ८ सप्तकांचेर सुरू जाता. ताका लागून ह्या काळांत हुडुड्यासारकें दुयेंस जायत जाल्यार काळजाचे जल्मजात दोश भुरग्याक जाल्ले दिसून येतात. काळजाचे चार भाग आसतात. वयले वटेन दोन आनी सकयले वटेन दोन. वयल्या भागाक अलिंद (atrium) अशें म्हण्टात तर सकयल्या भागाक निलय (ventricles) अशें म्हण्टात. काळजाचे वयले उजवे वटेन उजवें अलिंद (right atrium) तर ताचे सकयले वटेन उजवें निलय (right ventricle) आसता आनी दावे वयले वटेन दावें अलिंद (left atrium) अशी वेवण आसता. उजवें अलिंद आनी दावें अलिंद हांचेमदीं 'पड्डो' (septum) आसता. तशेंच उजवें आनी दावें निलय हांचेयमदीं एक प्रकारचो पड्डो आसता. ताका लागून अलिंदाचेभितर आनी निलयांचेभितर रगत घोळूंक पावना. उजवें अलिंद आनी उजवें निलय हांचेभितर एक झडप (valve) आसता. तिका त्रिवली झडप (tricuspid valve) अशें म्हण्टात. दावें निलय आनी दावें अलिंद हांचेभितरय तसलोच झडप आसता आनी तिका द्विवली झडप (mitral valve) अशें

म्हण्टात.

कुडीतलें सगळ्या भागांतलें रगत शिरांतल्यान (veins) उजव्या अलिंदांत पावता. हें रगत अशुध्द आसून तातूंत कमी प्रमाणांत ऑक्सिजन आसता. उजव्या अलिंदांतल्यान हें रगत उजव्या निलयांत त्रिदली झडपेंतल्यान वता. उजव्या निलयांतल्यान रगत शुध्द वा बऱ्या प्रमाणांत ऑक्सिजन आशिल्लें जावपाखातीर फुफ्फुसांत वता; ते शिरेतल्यान हें रगत उजव्या निलयांतल्यान भायर सरता. हे शिरेक फुफ्फुस धमनी (pulmonary artery) अशें म्हण्टात. उजवें निलय आनी फुफ्फुस धमनी हांचेभितर जी झडप आसता तिका फुफ्फुसप्रकांड झडप (pulmonary valve) अशें म्हण्टात. झडपेचें काम म्हळ्यार रगताचो प्रवाह एकेच वटेन दवरपाचें; ताका लागून झडपेंतल्यान जें रगत फुडें वता, ताका परत फाटल्यान सरूंक मेळना. फुफ्फुसांत रगत पावतकच तातूंतलो कार्बन डाय-ऑक्साइड मेकळो जावन उत्वासांतल्यान भायर सरता आनी स्वासावरवीं भितर गेल्लो ऑक्सिजन रगतांत भरसता आनी रगत शुध्द करता.

अशे तरेन शुध्द जाल्लें रगत फुफ्फुसांतल्या शिरांतल्यान दाव्या अलिंदांत पावता आनी थंयच्यान तें द्विदल झडपेंतल्यान दाव्या निलयांत वता.

दावें निलय हो काळजाचो मुखेल भाग आशिल्ल्यान ह्या भागाचे स्नायू हेर भागांपस चड जाड आसतात. दावें निलय हो खण (chamber) शुध्द जाल्लें रगत, कुडींतल्या सगळ्या अवयवांक आनी भागांक पावयता. जी शीर दाव्या निलयांतल्यान शुध्द रगत व्हरता, तिका 'महाधमनी' (aorta) अशें म्हण्टात. तेचपरी दावें निलय आनी 'महाधमनी' हांचेमदीं जी झडप आसता तिका महाधमनी झडप (aortic valve) अशें म्हण्टात.

काळजाचें आकुंचन- शिथिलता करपाचो आवेग काळजाच्या उजव्या अलिंदांत तयार जाता, थंयच्यान तो दोनूय निलयांत एका वेगळे तरेच्या मज्जातंतूंतल्यान तशेंच काळजाच्या स्नायूंतल्यान पावता. ताका लागून दोनूय अलिंदां पयलीं आकुंचित जातात आनी ताच्या फाटोफाट दोनूय निलयां आकुंचित जातात. आकुंचन जावप आनी शिथिल जावप हे क्रियेक काळजाची 'घडघड' (ठोके) अशें म्हण्टात. काळजाचे ठोके भुरगें पोटांत दोन म्हयन्यांचें आसतना पडपाक सुरवात जाता; हे ठोके दीसरात, वर्साचीं वर्सां, एकसारके थांबनासतना अखेरेमेरेन चालू उरतात. सामक्या भुरगेपणांत दर मिनटाक १०० ते १२० जाल्यार जाण्टेपणांत दर मिनटाक ६० ते ९० हेचप्रमाण पडत रावतात आनी हे ठोके नकळत, मनशाच्या स्वताच्या ताब्याभायर पडत रावतात.

काळजाच्यो पीडा: काळजाच्यो पीडा दोन तरांच्यो आसतात. जल्मजात (congenital) आनी जल्मा उपरांतच्यो (acquired). जे रोग जल्मताच दिश्टी पडटात तातूंतय दोन तरां आसतात. जल्मासावन अशुध्द रगत आंगांत छेळटा अश्यो कांय पीडा आसतात आनी ताका लागून असल्या भुरग्यांचे ओंठ, जीब, बोटां निळीं पडटात. हाका जल्मजात नीलमय काळजाचे रोग (congenital cyanotic heart diseases) अशें म्हण्टात. दुसरे तरेच्यो पीडा अश्यो आसतात तातूंत भुरग्यांचें रगत शुध्द आसता, पूण काळीज वा काळजाच्या खंयचेय एके शिरेची वा भागाची घडण सारकी नासता. असल्या रोगांक 'जल्मजात अनीलमय काळजाचे रोग' (congenital acyanotic heart diseases) अशें म्हण्टात.

'नीलमय काळजाचो रोग' वा 'नील नवजात भुरगें' (cyanotic heart diseases) वा blue babies हाचें एक उदाहरण म्हळ्यार फॅलोची चतुःमुत्री (Fallot's tetralogy). हे पीडेंत दोनूय निलयांमदीं बुराक आसता आनी महाधमनी (aorta), जी दाव्या निलयांतल्यान येवपाची ती उजव्या निलयाक जोडिल्ली आसता. हाका लागून उजव्या निलयांतलें अशुध्द रगत फुफ्फुस मोडून चडशें हेर भागांत घोळटा.

अनीलमय काळजाचे रोग (acyanotic heart diseases) म्हळ्यार शुध्द रगत आसून जाका जल्मजात काळजाचो दोश आसता, तें दुयेंस. ताचें

उदाहरण म्हळ्यार अलिंद पट दोश (atrial septal defect) म्हळ्यार दोन अलिंदांभितर बुराक आसप आनी दुसरे उदाहरण म्हळ्यार 'निलयाचो दोश' (ventricular septal defect) म्हळ्यार दोनूय निलयांच्या मदल्या पड्ड्याक बुराक आसप. असल्या पीडांक 'काळजांत बुराक' (hole in the heart) अशें म्हण्टात.

नीलमय जल्मजात काळजांचे रोग (cyanotic congenital diseases) हाका खास अशें कारण नासता. पूण आवयक गुरवारपणाच्या पयल्या तीन म्हयन्यांत हुरुन्यासारके वा German Measles सारके रोग जा जाल्यार, ताचो परिणाम भुरग्याचेर जावन काळजाचे घडणेत 'अविद्य दोश' वा 'निलय पट दोश' असले दोश जावं येतात.

जल्मताच आसपी काळजाच्यो सगळ्यो पीडा हांचीं लक्षण सारकींचशीं आसतात. असल्या भुरग्यांची वाड सारकी जायना. तांकां खरस येता, तांचे छातयेंत परत परत थंडी जाता. जेन्ना अशुध्द रगत आंगांत घोळटा तेन्ना त्या भुरग्यांचे ओंठ, बोटां निळीं आसतात आनी तांच्या काळजांत सदांच ठोक्यांवांगडा आनीक वेगळे आवाज आयकूं येतात. हांकां 'मर्मर' (Murmurs) अशें म्हण्टात. हांचेवेल्यान दोश कमल आसूं येता, हाचें निदान सादारणपणान कळटा. पूण हें निदान, छातयेक-किरण चित्र (X-Ray), हृदयस्पंदलेख (Cardiogram) आनी हृदयचित्र (Echo-Cardiography) हें सगळें केल्याबगर पक्कें जायना.

काळजाच्या जल्मजात पीडांचेर उपचार करूंक मेळटाच अशें न जेन्ना पीडा चड गंभीर तरेची आसता, तेन्ना भुरगें कांय दीस वा कांय म्हयने जियेता. अशें भुरगें व्हड जाता, तशें ते पीडेचें सारकें निदान करून, तेप्रमाण उपचार करप शक्य जाता. हें करपाक फाळपार्ची (operation) गरज लागता. 'काळजांतलो बुराक' (hole in the heart) असल्यो पीडा फाळप केल्यार सामक्यो बऱ्यो जावं येतात, पूण फॅलोची (Fallot's) नीलमय (cyanotic) पीडा फाळप करून फकत आटापांत दवरूं येता.

जल्माउपरांत जावपी काळजाच्यो पीडा जायत्या तरांच्यो आसतात आनी चड करून पिरायेप्रमाण त्यो पीडा, त्या त्या वेळार दिश्टी पडटात ल्हान पिरायेत चड करून 'संधिवाती काळजाचो रोग' (rheumatic heart disease) तर जाण्टेपणांत काळजाचो झटको (attack), रक्तदाबाक लागून जावपी काळजाच्यो पीडा, वा फुफ्फुसां पेड्ड्यार जावन जावपी काळजाच्यो पीडा वा काळजाचो स्नायू पेड्ड्यार जावन ताका लागून जावपी पीडा अशे तरेतरेचे रोग जातात.

गोंयांत ह्यो सगळ्यो काळजाच्यो पीडा दिसून येतात. पूण तांचेभितर चड दिसतात त्यो रक्तदाबापसून (blood pressure) जावपी पीडा. 'हार्ट-अटॅक' (heart attack) हें दुयेंस हिंदुस्थानांतल्या हेर शास्रप्रमाण गोंयांतूच चड प्रमाणांत दिसून येता. रक्तदाब आनी हार्ट-अटॅक हीं दोनूय दुयेंस सादारणपणान तणावग्रस्त अशा नागरी वाठारांत (urban-civilized) दिगून येतात. हाचें कारण सोदून काडपाखातीर संशोधन चालू आसा.

संधिवाती काळजाची पीडा (rheumatic heart disease) ही पीडा काळजाची झडप इबाडटा. हे पीडेची सुरवात पिरायेच्या पयल्या द वर्सांत जाता. भिण्णांचो त्रास सगळ्या भुरग्यांक जाता. पूण कांय भुरग्यांक भिण्णांचो त्रास चड जातकच, एका म्हयन्यांभितर संधी दुखू-जोर येवंक लागता. हाचें रोखडेंच निदान जायना जायल्यार आनी उपचार जालोना जाल्यार हो रोग काळजाच्या झडपेंत (valve) पावता आनी ताका लागून कांय वर्सां उपरांत झडप एक तर सामकीच उगडना वा सारकी बंद जायना. खरस येवप हें ह्या रोगाचें मुखेल लक्षण. फाळप (operation) करून इबाडिल्ल्या झडपाचेर उपाय करप हो एकूच मार्ग ते पीडेंत शक्य आसता. वखदांनी झडप सारकी जायना, फकत खरस मात्शी कमी जाता.

काळजाचो अटॅक जे पीडेपसून जाता ताका atherosclerosis अशें म्हण्टात. हो रोग आंगांतल्या सगळ्या धमनींक (arteries) जाता धमनींच्या भितर चरबीचे फोड येवन तातूंतल्यान रगत वचपाक आडखळ

काळजाच्या शिरांक हो रोग जातकच, काळजाक जाय तितलें पावता आनी ताका लागून छातरेंत दुखूंक लागता. ह्या लक्षणांक फाटल (angina) अशें म्हण्टात. जेन्ना शिरेंतल्यान रगत वचपाचें सामकेंच जाता, तेन्ना चड दुखूंक लागता, घाम येता आनी रक्तदाब (blood pressure) देंवता वा चडटा. हाकाच 'काळजाचो अँटॅक' अशें म्हण्टात. चड घातक आशिल्ल्यान, हाचेर सुखातीचो उपचार हॉस्पिटलांत मो बरो आसता. पयल्या कांय वरांत थोडीशीं वखदां शिरेंतल्यान जाव्यार शिरांतली आडखळ वचूंक शकता; ताचे उपरांत रोगी मान वखदां घेत रावचीं पडटात. हालींच्या काळांत फाळप (operation) करून ज्या शिरांक आडखळ आसता त्या त्या जाग्यार नव्यो मो बमोवन रगताची पुरवण वाडोवप शक्य जाता. ह्या फाळपाक (operation) 'उपमार्ग शस्त्रक्रिया' (by-pass surgery) अशें म्हण्टात. हाचे उपरांत १० वर्सां तरी कसलोच त्रास जायना.

रक्तदाब (blood pressure) ही चड करून जाण्टेपणांतली पीडा. पूण ए वेळा ही पीडा भुरग्यांक पसून आसपाची शक्यता आसा. हे पीडेचें तल कारण म्हळ्यार मुत्राशयाचें रोग. भुरगेपणांत मुत्राशयाचें रोग (ephritis) जायत जाल्यार हाचेपसून मागीर रक्तदाब (pressure) वाडूंक जाता. जाण्टेपणांत मुत्राशयाचें रोग खूब तरांचें आसूंक शकतात आनी यत्न्य वेळा तांचेपसून रक्तदाब (blood pressure) वाडटा. पूण कारणपणान रक्तदाबाचें (blood pressure) कारण सोदून काडप कठीण.

रक्तदाबापसून जावपी काळजाचे पीडेक सुखातीक कांयच लक्षणां सतात. एकाद्रया वेळार तकली उसळप, जड जावप वा घुंवळ येवप यो प्रकार जावं येतात. चड वर्सां अतिरक्तदाब आसतकच काळीज ल्हव ल्हव व्हड जावपाक लागता. तशें जातकच 'काळजाचो अँटॅक' येवं येता. ए फकत खरस येवं येता. अतिरक्तदाबाचेर उपचार म्हळ्यार मीठ कमी जावप आनी वखदां घेवन रक्तदाब आटापांत दवरप. रक्तदाब जर सारको दवरलो जाल्यार मेंदवाचो अँटॅक वा काळीज व्हड जावपाचो वा अँटॅक येवपाचो संभव कमी आसता.

काळजाच्या उजव्या निलयांतल्यान रगत फुफ्फुसांत वता. जायते प्रामुखाचे रोग, चड वर्सां तिगून उरतकच फुफ्फुसांतल्यो शिरो घट जातात; ताका लागून उजव्या निलयाचेर ताण पडटा आनी तें वाडूंक लागता. त्याच वांगडा फुफ्फुसां इबाडिल्ल्यान रगतांत ऑक्सिजन घेवन कार्बन डाय-ऑक्साइड भायर उडोवपाचें काम जें फुफ्फुस करतात, तातूंत आडखळ जाता. रगतांत ऑक्सिजनचें प्रमाण कमी जावन कार्बन डाय-ऑक्साइडचे प्रमाण वाडूनूय उजव्या निलयाचेर ताण पडटा आनी ह्याच कारणाक लागून तें वाडत वता. निमाणें ताचो आकार वाडून वाडून तें अकार्यक्षम जाता. हाका 'कोर पुलमोनारी' (Cor Pulmonale) आनी 'जतिरक्तसंचयी हृदय अकार्यक्षमता' (Congestive Heart Failure) अशें म्हण्टात. हाचेर उपाय म्हळ्यार पयलीं फुफ्फुसां इबाडप जाता नितले कमी करप आनी ताचेर वखदांचो उपेग करप. ताचेभायर हृदय अकार्यक्षमतेचेर (heart failure) वखदां दिवप आसताच.

हाट-अँटॅक, अतिरक्तदाब, कोर पुलमोनारी ह्या काळजाच्या तीन पीडांचेर विडी, सिगरेटचो चड वायट परिणाम जाता. जायत्या वेळा हाट-अँटॅक आनी 'कोर पुलमोनारी' हीं काळजाचीं दुयेंसां सिगरेट, किरायेक लागूनूच जातात. एकाद्रया वेळा काळजाच्या स्नायूची पीडा नकळत येता. हे पीडेक कारण अशें आसता. तातूंत एक तर काळजाचो माग वाडून दाट जाता वा पातळूय जावंक शकता. पूण निमाणें काळीज व्हड जावंक लागता आनी तें अकार्यक्षम जाता. असले स्नायूचे पीडेक 'कार्डियोमायोपाथी' (Cardio-Miopathy) अशें म्हण्टात. हे पिडेचेर खास आ उपचार नात, पूण हृदय अकार्यक्षमतेचेर (Heart Failure) जीं वखदां वापरतात त्याच वखदांचो उपेग हांगाय जाता.

- डॉ. जी. के. सालेलकार

काळोखे, गणपत पांडुरंग: (जल्म: १८८०, बिडोन-बाखेस). मनशाचे भलायके संबंदीं लिखाण करपी आदले मुस्तीतलो गोंयकार

लेखक. ताणें मुळावें शिक्षण गोंयांत घेतलें आनी फुडलें शिक्षण धेवंक तो मुंबय गेलो. थंय ताणें आयुर्वेदिक पध्दतीचें वैजकी शिक्षण दिवपी पोपट त्रभुराम आयागल कॉलेजींत प्रवेश घेतलो. १९१० वर्साच्या सुमारक तो हे कॉलेजींतल्यान वैजकी शास्त्रांत पदवीधर जालो. उपरांत मुंबय तो स्वतंत्र वैजकी वेवसाय करूंक लागलो.

१९११ वर्सा सावन ताणें लिखाण सुरू केलें. ह्या वर्सा 'अग्निमांदा' (Dyspepsia) ह्या विशयाचेर १२५ पानांचें पयलें पुस्तक ताणें बरयलें. उपरांत १९३४ वर्सांमेरेन ताणें भलायकेचेर आनीक तेर पुस्तकां बरयलीं, 'रोगजंतु' 'रोगोत्पादक प्राणी', 'अशक्त', 'झयरोम', 'फिरारोग', 'विद्यार्थ्यांचे आरोग्य', 'वातांचे आरोग्य', 'सार्वजनिक आरोग्य', 'स्त्रियांचे आरोग्य' हीं ताच्या कांय पुस्तिकांचीं आनी पुस्तकांचीं नांवां आसात. पूण ताणें बरयल्ले सगळ्यांत म्हत्वाचें पुस्तक म्हळ्यार 'विषमज्वर' ७०० पानांच्या तीन भागांत बरयल्या ह्या ग्रंथांत 'विषमज्वर' हो रोग आनी ताचेवेलो उपाय हाचेविशीं पुराय माहिती विस्कटावन सांगल्या.

- को. वि. सं. मं.

काँगो: काँगो प्रजासत्ताक. मध्य आफ्रिकेंतलें एक स्वतंत्र राश्ट्र. क्षेत्रफळ ३,४२,००० चौ. किमी. लोकसंख्या: २०,९७,००० (१९८५). अक्षवृत्तीय विस्तार सुमार ३° ४५' उत्तर ते ५° दक्षिण, रेखावृत्तीय विस्तार सुमार ११° उदेंत ते १८° ३०' उदेंत. दक्षिण- उत्तर अंतर ममार ९४५ किमी. आनी उदेंत-अस्तंत अंतर सुमार ४२५ किमी. विषुववृत्त ह्या देशाच्या मदल्यान वता. हाचे उत्तरेवटेन कॅमरून आनी मध्य आफ्रिका प्रजासत्ताक, उदेंतेक आनी दक्षिणेक झायरे, नैर्ऋत्येक अंगोलाचो काबिंदा हो प्रांत, अस्तंतेक अँटलांटिक म्हासागर आनी गाबॉन हो देश आसा. ह्या देशाक सुमार १५० किमी. लांबायेची दर्यादेग लाबल्या.

भूंयवर्णन: हो देश म्हळ्यार काँगो न्हंयच्या व्हडल्या देगणाचोच एक वांटो जावन आसा. उबांगी-काँगो हे न्हंयच्या देगांवयल्या मळांच्या वावरंतल्यान मोटाबा, लीक्वाला, सॅंगा, आलीमा ह्यो न्हंयो व्हांवतात. ह्या न्हंयाचे फांटे बरेचकडेन एकामेकांक मेळटात आनी पर्थून पयसावतात. हे गजालीक लागून हांगा बरेच चिखलाचे वाठार निर्माण जाल्यात. क्वीलू ही न्हंय क्रिस्टल पर्वतांतल्यान व्हांवत येत सुमार ३२५ किमी. चें अंतर सोपोवन अँटलांटिक म्हासागराक मेळटा. तिका दक्षिणेवटेनल्यान नियारी ही न्हंय मेळटा. नियारीचेर बरेच धबधबे आसात.

हवामान, बनस्पत आनी मोनजात: हो देश विषुववृत्ताच्या दोनूय वटांनी सुमार ५° पातळिल्लो आशिल्ल्यान हांगाचें हवामान उश्ण आसता. वर्सुकी सरासरी तापमान २०° से. ते ३०° से. आसता. वर्सुकी सरासरी पावस २०० सेंमी. ते २५० सेंमी. मेरेन पडटा. तांतल्या तातूंत जानेवारी ते मार्च आनी जून ते सप्टेंबर हे म्हयने उण्या पावसाचे आसतात.

विषुववृत्तालागीं जावपी दाट रानां ह्या देशांत आसात. कांय वावरंती गच्च रानांक लागून सूर्याचो उजवाड लेगीत जमनीमेरेन पावना. ऊंच रूख आनी वालींवांगडा गच्च झोपाय हांगा आसात. सॅकाना प्रकारचें तण बाटेके ह्या रेंवेच्या पठाराचेर, नियारी देगणांत आनी दर्यादेगांवयल्या कांय वावरंती सांपडटा.

रानांनी गोरिला, चिपॅंझी, हेर तरेकवार माकडां, सोरोप, सुकणीं ह्या सारकी मोनजात आसा. रानां आनी तणांचे वाठार हांचेमदल्या प्रदेशांनी रानवटी हत्ती, म्हशी, ओकापी, तरस, चित्ते ह्या सारके प्राणी आसात. न्हंयांतल्यान मानगीं, हिप्पोपोटॅमस आनी हेर उदकांतली मोनजात आसा. ह्या देशांत शिव मात उण्याच प्रमाणांत दिसून येतात.

इतिहास: ह्या देशांतले पिग्मी लोक उबांगी न्हंयच्या वावरंतल्यान हांगा आयल्यात आसूंये अशें जाणकारांचें म्हणणें आसा. पंदराव्या शतमानांत काँगो लोक हांगा आयले. टेके जमातीच्या लोकांनी स्टॅन्लीपूल वावरंत राबितो केल्लो. इशान्येवटेन म्बोची लोक आशिल्ले. ते गांवां



काँग्रेस कोर्गोलिज लेबर पार्टी हो एकूच अधिकृत राजकी पक्ष आसा. काँग्रेस असेंस्वी खातीर दर पांच वर्सांनी वेंचपुको जातात.

हांगाच्या राजकारभाराची वेवस्था ९ प्रांत आनी ब्राझव्हिल ह्या जमातीच्या खासा प्रांतांतल्यान चलता. ह्या प्रांतांचें फुडें ४६ जमातींनी वांटें केल्यात.

अर्थीक स्थिती: शेतवडीच्या मळार हांगा व्हडलेंशें उत्पादन जायना. जमीन नापीक आसा. शेतवड पोस्ते पारंपारिक पध्दतीन करतात. तांदूळ, केळीं, कर्णगां, मॅनिऑक हीं हांगाचीं मुखेल पीकां आसात. हेर लिंबाचे जातीचीं फळां, ताड, कोला, खबर, तंबाखू, कॉफी, मो, मसाली भिकणां हांचेंय उत्पादन हांगा जाता. ल्हव ल्हव आर्विल्ले पध्दतीन पिकां काडपाचे यत्न चलल्यात. कापूस, साकर, तेलाच्यो गी हांच्या उत्पादनांत कांय प्रमाणांत सुदारणां जाल्या. रानां जरी बरींच नश्ट जाल्यांत तरी ४०% परस चड वाठारंत रानां तिगून उरल्यांत. रुडाची निर्यात जाल्ल्यान वेपाराक बरोच पालव मेळटा.

मायूबेचे देवतेचेर भांगराच्यो आनी हिऱ्याच्यो खणी आसात. म्हुंती ती मिंडोली हांगा तांचें सांपडटा. ह्या वाठारंत शिशाच्योय बऱ्योच खणी आसात. फॉस्फेट आनी तेलाचें उत्पादन बरेंच आसा. हेर नेजांच्योय हांगा सांठणी आसात. पूण येरादारीच्या अडचणीक लागून चो पुरायपणान उपेग जायना.

उद्येग धंद्याच्या मळार हांगा हालींच्याच वर्सांनी वावर जावंक लागला. मतेल, साकर, बीयर, शाबू साखया गजालींचे कारखाने हांगा आसात. यंटन उद्येगांतल्यान देशाची अर्थीक स्थिती सुदारपाचें यत्न चालू आसात.

ह्या देशांत यंत्रां, विद्युत उपकरणां, वाहनां, कपडो, खबर आनी त्राष्टिकच्यो वस्तू, रसायनां ह्या साखया गजालींची आयात करची पडटा. आयात चडशी फ्रांस, ब्राझील, बेल्जियम, जपान, अमेरिका, वेरलंड्स आनी इटली ह्या देशांतल्यान जाता.

निर्यात करपासारक्यो गजाली म्हळ्यार हिरे, पेट्रोलियम, कोको, तंबाखू, निर्यातीचे वेळार अमेरिका, इटली, स्पेन, फ्रांस, बेल्जियम, लक्झेबर्ग ह्या देशालागीं जातात.

सी. एफ्. ए. फ्रँक हें हांगाचें अधिकृत चलन.

येरादारी आनी संचारण: १९८५ मेरेन ह्या देशांत ११,००० किमी. लांबायेचे रस्ते आशिल्ले. हातूंतले बरेच उणे रस्ते पक्के आसात. रेल्वेमार्गांची लांबाय १९८३ मेरेन ८०२ किमी. आशिल्ली. बरीच येरादारी न्हंय-मार्गांतल्यान जाता. काँगो आनी उबांगी ह्यो न्हंयो उदका येरादारीखातीर भोव उपेगाच्यो थारतात. पॉइंट नोयरे हें हांगाचें मुखेल बंदर आसा. ताच्यावरवीं काँगोचो हेर देशांवांगडा वेपार चलता. हवाईमार्गांचेर येरादारी लिना-काँगो हे संख्येवरवीं चलता. मायामाया हो वांझाकल्लागीं आशिल्लो विमानतळ आनी पॉइंट नोयरे हें हांगाचें आंतरराष्ट्रीय विमानतळ आसात. १९८५ मेरेन हांगासावन ४ दिसाळीं एकावडाक येतालीं. सगळीं दिसाळीं फ्रेंच भाशेंतल्यान आसात आनी गान्गी मालकीचीं आसात. रेडिओ आनी दूरचित्रवाणीचेर जावपी कार्यावळी फ्रेंच भाशेंतल्यान जातात. बऱ्योच कार्यावळी फ्रांसासावन चलयतात. सरकाराचें बऱ्याच प्रमाणांत प्रसार माध्यमाचेर नियंत्रण आसा.

लोक आनी समाजजीवन: काँगोतले चडशे लोक बांदू पंगडाचे धर्मात तांच्यांत बऱ्योच जमाती आसात. हातूंतल्यो म्हत्वाच्यो म्हळ्यार कोंगो, बाटेके, म्बोची, सांघा, बान्गी, टेके आनी पिम्मी-बान्गी आनी टेके मध्य काँगोत, कोंगो, ब्राझव्हिल आनी दक्षिण काँगोत दयदियेलागीं आनी पिम्मी लोक उत्तरेवटेनच्या रानांनी रावतात. हेर जाती सगळेकडेन पातळल्यात. हे जमातींमदले पिम्मी मोटवे आनी रानांनी रावपी आसात. हे लोक हेडगे आसतात आनी शिकार करून पोट भरतात. तांचो हेर जमातींकडेन संबंद आयिल्ल्यान भरसण जाल्ल्यो हेर जमाती निर्माण जाल्यात. तांकां 'पिग्मायड' म्हण्टात. पिग्मायड हे पिम्मीपरस मात्तो लांब

आसतात.

बांदू लोकांचो रंग अस्तंतेवटेनच्या निग्रो लोकांपरस उजळ आसा. ते लांबायेन निग्रो लोकांपरस मोटवे आसात आनी तांचें नाक सरळ आसता. ओठ्य निग्रो लोकांभशेन जाड नासतात. पूण सगळेच बांदू एकसारके नात. हांचो पूर्विल्लो धर्म म्हळ्यार सैम पूजा; पूण यूरोपीय पाद्रींनी तांकां किरिस्तांव केल्ले. १९९१ त काँगोच्या राजान किरिस्तांव धर्म आपणायलो आनी किरिस्तांवांचें हांगा प्रमाण वाडलें. पूण अजून पोरन्यो धर्मपध्दती आनी विधी हे लोक पाळटात.

लग्नाच्या वेळार चल्याच्या बापायन चलयच्या बापायक हुंडो दिवंचो पडटा. शिकिल्ल्या तरनाट्याकय हुंडो दिवंचो पडटा. ताका लागून बरेच तरणाटे शारांनी येवन कामां करतात आनी पैसे जमोवन मागीर लग्नां करतात. तांकां एकापरस चड बायलो करपाची मेकळीक आसता. हातूंतली एक मुखेल आसता, पूण सगळ्याच बायलांक एकसारकी वागणूक मेळटा. ह्या समाजांत बायलांची सुवात बरी आसा. दरेक बांदूक आपल्या समाजाचो अभिमान आसा. जादू, मंत्रतंत्र, कण्यो असल्या गजालींचेर ह्या लोकांचो बरोच विश्वास आसा.

हांगाचे सुमार ५३.९ % लोक रोमन कैथलिक, २४.४ % प्रोटेस्टंट, १९.० % जडप्राणवादी (animists) आनी हेर २.७ % आसात.

विसाव्या शतमानासावन हांगा उदरगतीची सुसूत्र लागिल्ल्यान आनी शारांचें प्रमाण वाडिल्ल्यान समाज जीर्णत बरेच बदल घडल्यात. रानवट पध्दतीचें जिवीत जिवोवपी हांगाचे लोक ल्हव ल्हव बदलत गेल्यात. काँगो देश कला आनी खेळ हाच्या मळार हेर आफ्रिकन देशांपरस मुखार आसा. तांची अनुवंशिक कला म्हळ्यार लांकडाचेर कोरांतिल्लें काम. कितल्याशाच जमातींनी रुपडीं, धर्मीक नृत्यांवेळार वापरपाच्यो आनी हेर कलाकृती करपी कलाकार आसात. अशा कलाकारांक भोवमानाची वागणूक मेळटा.

हालींच्या काळांत फुटबॉल, व्हॉलीबॉल, बास्केटबॉल आनी अथलेटिक्स हे खेळ बरेच लोकप्रिय जाल्यात.

शिक्षण: काँगोचें राष्ट्रीय साक्षरतेचें प्रमाण २०% आसा. हांगा स ते सोळा वर्सांमेरेन पिरयेच्या विद्यार्थ्यांक शिक्षण फुकट, सक्तीचें आनी एकसारकें आसा. शिक्षणिक वर्स ऑक्टोबर ते जूनमेरेन चलता. शिक्षणाचें माध्यम फ्रेंच भाशेंतल्यान आसा. मुळावें, माध्यमिक आनी उच्च माध्यमिक अशें तीन पांवड्यावयलें तेरा वर्सांचे शाळेतलें शिक्षण आसता.

शिक्षण मंत्रालयाचें शिक्षणाचेर नियंत्रण आसता. उंचेल्या पांवड्यावयलें शिक्षण दिवपाचो वावर ब्राझव्हिल हांगाच्या कोर्गोलिज विश्वविद्यालयावरवीं जाता. हांगाचे बरेच विद्यार्थी, फ्रांस, अमेरिका, रुमानिया ह्या साखया देशांनी शिक्षण घेवपाखातीर वचून रावल्यात.

भाशा आनी साहित्य: बांदू पंगडांतल्यो बऱ्योच भाशा हांगाचे लोक वेव्हारंत वापरतात. तेभशेन नायजर काँगो पंगडांतल्यो बऱ्योच भाशा उपेगांत येतात. तांतल्यो कि-काँगो, ब-काँगो, एम्बोची भाशा; तशेंच सांघा आनी पिम्मी लोकांची भाशा चड प्रचारांत आसात. काँगोत जमातीचें प्रमाण चड आशिल्ल्यान भाशांचेय प्रमाण बरेंच आसा. बरयल्या साहित्याची निकतीच उदरगत जावंक लागल्या. लोक साहित्य मात व्हडा प्रमाणांत आसा. हल्लीं हेर सरकारी कामकाजाखातीर फ्रेंच भाशेचो आदार हांगाच्या लोकांक घेवंचो पडटा.

म्हत्वाचीं थळां: हांगाचीं म्हत्वाचीं थळां म्हळ्यार ब्राझव्हिल ही राजधानी आनी व्हेतन्वार, व्हेतन्वार हें एक बंदर आनी हालीं थंय तेलाचें उत्पादन सुरू जालां.

- को. वि. सं. मं.

काँग्रेस, इंडियन नॅशनल: भारतांतलो एक म्हत्वांचो राजकी पक्ष. ह्या पक्षाची स्थापना २८ डिसेंबर १८८५ ह्या दिसा मुंबय ॲलन ॲव्हेट्किअन ह्या हाच्या यजमानपणाखाल जाली.

पक्ष स्थापनेक फाटलीं कारणां: ब्रिटीश राजवटीच्या जुलमी शेकाक लागून सादारण भारतीय मनीस उबगल्लो आनी ताका लागून हे

राजधर्तीआड असंतोश घगघगतालो. ह्या असंतोशाक संघटीत रूपांत एकवटीत करपाचो यत्न कांय राजकी संघटना, संस्था आनी परिशदो करताल्यो. ह्या संघटनांवरवीं राजकी सुदारणांची मागणी आनी जनतेची मागणी मांडपाचो यत्न जातालो. १८५१ त डॉ. रजेंद्रलाल मित्र, रामगोपाल घोष हांणी 'इंडियन असोसिएशन ऑफ बंगाल'ची स्थापणूक केली. पूण ती चड काळ तिगली ना. १८७६ त सुरेंद्रनाथ बानर्जीन 'इंडियन असोसिएशन ऑफ बॅंगॉल प्रेझिडेन्सी' ह्या नांवान संस्थेची पर्यून निर्मणी केली. १८८१ त मद्रासांत महाजन सभेची स्थापणूक जाली. २६ ऑगस्ट १८८२ ह्या दिसा 'बॉम्बे असोसिएशन' हे संस्थेची स्थापणूक जगन्नाथ शंकरशेट, डॉ. भाऊ दाजी लाड हांणी केल्ली. कांय वर्सांनी तिचें कार्य बंद पडलें. ३१ जून १८८५ दिसा 'बॉम्बे प्रेझिडेन्सी असोसिएशन' ह्या नांवान तिची पर्यून स्थापणूक जाली. इंग्लंडांत दादाभाई नौरोजीन, फिरोजशाह मेहता, कां. चं. तेलंग, बद्रूदीन तैय्यबजी ह्या आपल्या वांगड्यांक घेवन ईस्ट इंडिया असोसिएशन हे संस्थेची स्थापणूक केली. हे संस्थेक लागून ब्रिटीश जनतेची नदर भारतीय लोकांकडेन गेली.

काँग्रेसची थापणूक: वयल्यो संस्था योग्य मार्गान आपल्यो चळवळी चलयताल्यो आसल्यो तरी तांचो आवांठ व्हड नासलो. तेखातीर जायते राश्ट्रीय फुडारी देशाखातीर एक अखंड राजनितीक संगठन घडोवपाक सोदनाले आनी तसो यत्नूय करताले. ब्रिटीश अधिकाऱ्यांमदीं ए. ओ. ह्यूम, व्हाईसरॉय लार्ड डफरीनसारके लोक भारतांत थळाव्या लोकांचें राज्य येवंचे, तांकां तांचे हक्क मेळचे ह्या मताचे आसले.

हेखातीर ए. ओ. ह्यूम सारक्या फुडाऱ्यांनी त्या काळांतले भारतीय फुडारी आनी विचारवंत हांच्या पालवान २८ डिसेंबर १८८५ ह्या दिसा मुंबयत 'इंडियन नॅशनल काँग्रेस'ची स्थापणूक केली. काँग्रेसीचें पयलें अधिवेशन मुंबयत गोवालिया टँक लागीं गोकुळादास तेजपाल संस्कृत पाठशाळेंत भरले. हे सभेचो यजमान उमेशचंद्र बानर्जी आसलो. भारतांतले ७२ प्रतिनिधी हे परिशदेक हाजीर आसले. हातूंत फिरोजशाह मेहता, दादाभाई नौरोजी, डी. ई. वाच्चा, व्यायमूर्ती म. गो. रानडे, बद्रूदीन तैय्यबजी, रा. गो. भांडारकर, कां. चं. तेलंग, पी. आनंद चारलू, एस्. सुब्रह्मण्यम अय्यर, दिवाणबहादूर रघुनाथराव, केशव पिल्ले नारायणराव जी. चंदावरकर, गो. ग. आगरकर हांचो आस्पाव जाता.

इतिहास: काँग्रेसीच्या पयल्या अधिवेशनांत धर्मनिरपेक्षतायेच्या सुत्रावरवीं भारतांत एक राश्ट्रीयत्वाचें तत्त्व निर्मुपाचें काँग्रेसीन मानून घेतलें. ह्या अधिवेशनांत ज्यो हेर मागण्यो मान्य जाल्यो त्यो अशो:-

१. शासनयंत्रणेंत लोकांचे मागणेप्रमाण सुदारणा करप. २. इंग्लंडांतल्या ब्रिटीश राजवटीकडेन वैचारिक संपर्क सादप. ३. विधीमंडळांत लोकांनी वेंचून काडिल्ले वांगडी आसचे. ४. लश्करी खर्च कमी करचो. ५. सरकारांत उंचेल्या जागांचेर भारतीय लोकांक आस्पाव घेवचे आदी.

१८८६ वर्सा कलकत्ता अधिवेशनांत अध्यक्ष दादाभाई नौरोजीन वादावादीचे घुस्पाटीत पडिल्ल्या समाजीक प्रस्तांत काँग्रेस घुस्मूक सोदिना तशेंच ही संस्था शुध्द राजकी संघटना आसा अशें जाहीर केलें. ह्या उपरांत दर वर्सा डिसेंबराच्या म्हयन्यांत काँग्रेस पक्षाचें अधिवेशन देशाच्या विंगड विंगड भागांत भरूंक लागलें. सुर्वेक ही संघटना फकत ब्रिटीश सरकारकडेन सवलतीच्यो मागण्यो करताली. अधिवेशनांत संमत जावपी थारव सरकारकडेन धाडटाले. एकाद्रो वेळ संघटनेचें शिश्टमंडळय सरकारकडेन भासाभास करपाक वतालें. सरकारच्या धोरणाचेर सभ्य टिकाय जाताली. अर्ज विनवण्यांवरवीं भारतीयांक ब्रिटिशांकडल्यान राजकी हक्क मेळटले अशी तांची अपेक्षा आसली. १९०५ त व्हाईसरॉय लॉर्ड कर्झनान बंगालचे दोन कुडके केले. वयले घडणुकेक लागून काँग्रेसीचे ब्रिटिशांविशींचे कल्पनेक धक्को बसलो. लॉर्ड कर्झनाच्या ह्या धोरणाचो भारतानच न्हय तर ब्रिटीश खबरपत्रांनी लेगीत निशेध केलो. काँग्रेसीन बंगालच्या दोनूय भागांत सुमार २००० भौशीक जमाती घडोवन हाडल्यो आनी ह्या निर्णयाक विरोध परगटायलो. हिंदू आनी

मुसलमान ह्या वेळार ब्रिटिशांआड एकठंय आयले.

१९०६ त कलकत्ता हांगा काँग्रेसच्या अधिवेशनांत दादाभाई नौरोजीच्या यजमानपणाखाल एक थारव मांडलो. तातूंत स्वरज्याच अधिकार क्रमान, राजकी सुदारणावरवीं कशे मेळोवप हाची वळेरी तय्यार केली. देशांतली गरीबी आनी वळीव्र सोपोवंक लोकांनी स्वदेशी व्रतान पालन करचें अशें आवाहन केलें. तेभायर अधिवेशनांतल्यो हेर येवजणे म्हळ्यारः

१. सरकाराचेर चेंपण हाडपाखातीर पदेशी म्हालाचेर खास कायदे ब्रिटीश म्हालाचेर बहिश्कार घालप २. सरकारी शिक्षण फकत सरकारा नोकर घडोवपी शिकप आशिल्ल्यान राश्ट्रीय शिक्षण दिवपी संस्थाच थापणूक करप आनी हेर.

स्वरज्य, स्वदेशी, बहिश्कार आनी राश्ट्रीय शिकप हीं चळवळीचीं चामुखेल सुत्रां आसलीं. काँग्रेसीच्या नव्या सुशिक्षित पंगडाक हीं सुत्रां मान नासलीं. अशे तरेन तांचेमदीं खर मतभेद जावन, काँग्रेसींत नेमस्त (बंड आनी जहाल (खर) अशे दोन पंगड जाले. ब्रिटिशांचे राजनितीचे विधायक मार्गान भारतीय लोकांचो प्रभाव पडूंक शकता अशें नेमस्त पंगडाचें मत आसलें. स्वरज्याची चळवळ बहिश्कार आनी कायदेभंगांमेरेन पावल्याबगर गत्यंतर ना अशें लोकमान्य टिळक हाच्या पंगडाक दिसतालें. १९०७ वर्साच्या सुरत अधिवेशनांत दोनूय पंगडांत उक्ती फूट पडली.

ह्याच काळांत उदेंत बंगालचो नायब राज्यपाल बी. फुल्लर हाणें मुसलमान लोकांचो तेंको मेळोवपाखातीर काँग्रेस ही एक हिंदू संघटन आसा अशें जाहीर केलें. ताणें मुसलमान संस्थांक आपलो पुराय पाल आनी फाटबळ दिलें. सुर्वेच्या काळांत काँग्रेसीचेर अशे खर आघात जाले.

१९०७ सावन १९१५ मेरेन काँग्रेसचें फुडारपण नेमस्त पंगडाकडे उरलें. सरकारान ह्या काळांत जहाल पंगडाआड कडक कारवाय केली टिळकाचेर राजद्रोहाचो आरोप दवरून स वर्सांची बंदखणीची ख्यास्त फर्मायली. सरकारच्या ह्या अन्यायाआड खर आंदोलनां जालीं. निमणे १९११ त सरकारान 'बंगालची फाळणी' रद्द केली. ४ ऑगस्ट १९१४ वर्सा पयल्या संवसारीक म्हा-झुजाची सुरवात जाली. ह्या म्हाझुजाचें भांडवल करून ब्रिटीश सरकारान भौसाचेर जबर अत्याचार चालूच दवरले.

१९१६ त लखनौ अधिवेशनांत हिंदू-मुसलमान एकवटाचो प्रस्न घुस्पागोंदळाचो जाल्लो. टिळक ह्या अधिवेशनाक हाजीर आसलो. ह्या वेळार जहाल आनी नेमस्त हे दोनूय पंगड एकठंय आयले. हिंदू मुसलमान एकचारची लखनौ कबलात दोनूय धर्माच्या फुडाऱ्यांमदीं टिळकाचे हजेरींत मानून घेतली. १९१७ त अंणी बेझंट आनी लोकमान्य टिळक हांणी स्वरज्याचे चळवळीक नेट येवपाखातीर होम रूल लीगाचें थापणूक केली.

काँग्रेस पक्षांत हो वेळ मेरेन पुराय स्वरज्य मार्गचें वा वसाहतीचें स्वरज्य मार्गचें हेविशीं मतभेद आसले. पयलें म्हाझूज सोंपतकच ब्रिटिशांनी मॉंटग्यू-चेम्सफर्ड आयोग नेमलो. ह्या आयोगान ज्यो सुचोवण्यो केल्यो, ताचेर भारतीय फुडारी खोशी नासले. भारतीय भौस ह्या आयोगाच्या सुचोवण्यांक लागून खुबळत असो भंय दिशिल्ल्यान सरकारान रौलॅट आयोग नेमलो. रौलॅट आयोगाचे सुचोवण्यांप्रमाण दडपशायां करपाक मेळची म्हूण एक अधिनियम केलो आनी तो चालीक लावपाचो यत्न जालो.

महात्मा गांधीच्या रूपान, भारत सुटके चळवळीक एक तेजीश्ट फुडारपण ह्याच काळांत मेळ्ळें. सत्य, अहिंसा, त्याग आनी बलिदान ह्या तत्त्वांचेर आदारिल्ल्या नव्या सत्याग्रहाची दिक्षा ताणें भारतीयांक दिली. रौलॅट कायद्याक विरोध करपाक ही नवी नीत गांधीजीन आपणायली. तेखातीर तो देशभर भोंवलो आनी ताणें लोकांक सरकारआड उबे केले. ३० मार्च १९१९ ह्या दिसा देशांतल्या चडशा भागांनी एक यशस्वी व्रताळ जालो. १३ एप्रिल १९१९ ह्या दिसा पंजाबांत अमृतसर हांगा

मार्गानेवाला बागेत दडपशायेच्या कायद्याक विरोध करपाक एक व्हड भूमिका भरील्ली. हे जमातीचेर जनरल डायर हाच्या हुकमावेल्यान फौज गांठीवार जाली. हातूंत शेंकड्यांनी लोकांक जिवेशीं मारले. पंढर वॉटिंगांआड असंतोश वाडीक लागलो. ह्या सगळ्या पंचांचो पारिणाम कॉंग्रेसीचेर जायत रावलो. १९२० नागपूरंत येतने अधिवेशन भरलें. तातूंत असहकार आंदोलनाचो थारव घेवताना मानून घेतलो. ह्या आंदोलनांत लाखांनी शिकपी घुरयांनी घेतलो. हजारांनी लोकांनी सरकारी नोकऱ्यो सोडल्यो. वकिलांनी प्रता सोडली. लाखांनी लोक बंदखणींत पडले. हे आंदोलन दोन वर्सां चालू.

ह्या आंदोलनाचो नेट देंवलो, तेन्ना एका पंगडान विधिमंडळांत भितरून कॉंग्रेसीने कार्य करचें अशें थारायलें. ह्या पंगडांत चित्तरंजन दास, गोलाल नेहरू, न. चिं. केळकर हे फुडारी आसले. तांणी कॉंग्रेसीभितरून, 'स्वराज्यपक्ष' ह्या नांवान विधिमंडळाच्यो वेंचणुको लडयल्यो. पन्ना गांधीचे समर्थक विधिमंडळाचेर बहिष्कार घालचो ह्या मताचेरून, फुडें दो पक्ष विरार्जीत जालो आनी कॉंग्रेस पक्षाचे वतीन काम पावपाक लागलो. १९२४ ते १९२९ मेरेन गांधीवादी समर्थक विधायक रॉयत घुसून पडिल्ले आनी तांच्या आंदोलनाचो नेटय देंविल्लो. १९२७ रॉयत मजग अधिवेशनांत पुराय स्वातंत्र्याची मागणी करपी एक थारव घेवतलो. ह्याच काळांत ब्रिटिश सरकारान शासन सिध्दान्तान राबताच्या कितल्या आंवांळभितर लावं येतात हाचो विचार करपाखातीर एमन कमिशन नेमलें. हे राजालाचो कॉंग्रेसीन खर विरोध केलो. ३ जुलै १९२८ दिसा सायमन कमिशन मुंबय शारांत पावलें. ह्या वेळार पाला लजपतरयाच्या फुडारपणाखाल कॉंग्रेसीन 'सायमन परत वचात' म्हण म्हणो दिलो आनी व्हड निदर्शनां घडोवन हाडलीं. ह्या निदर्शनांवेळार पालमांवांगडा जाल्ले घुस्पीत लाला लजपतरय हाका बरोच मार झालो आनी तातुंतूच तो सोपलो.

१९२९ त लाहोरंत, कॉंग्रेसीन पुराय स्वातंत्र्याची घोशणा केली. व्हाट्टार पंडित जवाहरलाल नेहरू कॉंग्रेसीच्या अध्यक्षपदाचेर आसलो. कॉंग्रेसीचे हे घोशणेन कॉंग्रेसीचो मूळ उद्देश बदल्लो. तेचपरी ब्रिटिश राजवट भारतांतल्यान सदांखातीर वचची हे मागणेक नेट आयलो. १६ एप्रिल १९३० ह्या दिसा कॉंग्रेस कार्यकारिणीची बसका जाली. तातूंत महात्मा गांधीच्या फुडारपणाखाल सायमन कायदे-मंगाची चळवळ करपाचो थारव मानून घेतलो. २१ मार्च १९३० ह्या दिसा अहमदाबाद हांगा अखिल भारतीय कॉंग्रेसची बसका जाली. हे बसकेत ह्या थारवाक मान्यताय मेळ्ळी. ह्या दिसा म. गांधीची नामनेची 'दांडीयात्रा' सुरू जाली. ही यात्रा साबरमतीसावन सुरू जाली आनी दांडी गांवांत सोपली. मार्च १९३० एप्रिल १९३० दिसा दणदिगेवेलें मीठ उखलून, सरकाराच्या मीठ कायद्याचो भंग केलो. ९ एप्रिलाक गांधीजीन थळाव्या लोकांक मीठ कायद्याक विरोध करून मीठचें उत्पादन करचें अशें मागलें. ह्या उपरांत पुराय देशांत मीठ कायद्याचो भंग, सोरो आनी परदेशी लुगटांचेर बहिष्कार. दुकानांमुखार धरणें ह्या सारक्यो कार्यावळी घडपाक लागल्यो. निमणे ब्रिटिश सरकारान आपली नीत सोडली आनी जायत्या कॉंग्रेस फुडार्यांक बंदखणींतल्यान सोडले.

ब्रिटिश सरकार एकेवटेन लोकाचेर चेंपण हाडटाले तर दुसरेवटेन सगळ्यांच्या गजाली करताले. सर तेजबहादूर सप्रू आनी डॉ. जयकर हांच्या यत्नांक लागून सरकारान भासाभास करपाचें मान्य केलें. तांणी कायदेशीर आनी गांधीजीवांगडा तशेंच हेर कॉंग्रेस फुडार्यांकडेन हेविशीं उभाकणी केली. पूण भासाभासोक यश मेळ्ळें ना. ह्या वेळार सगळे कायदे फुडारी बंदखणींत आसले. पयलीं गोलमेज परिशद कॉंग्रेसीन वांटो घेतल्यानगर सोपली. २६ जानेवारी १९३१ दिसा गांधीजी आनी हेर सगळ्यांनी कॉंग्रेस कार्यकारी समितीच्या वांगड्यांक सोडले. उपरांत सगळ्यांखातीर भासाभासेक सुरवात जाली. ४ मार्च १९३१ ह्या दिसा गांधी आर्विन कबलात जाली. मार्च म्हयन्यांतूच करचीचो कॉंग्रेसीचें

वसुंकी अधिवेशन जालें. ह्या अधिवेशनांत मुळावे अधिकार आनी राष्ट्रीय अर्थीक धोरणाविशी थारव मांडले. सरकार वल्लभभाई पटेल ह्या वेळार कॉंग्रेसीचो अध्यक्ष आसलो.

गांधी-आर्विन कबलात जरी जाली आसली तरी सरकारान ताका पालव दिलो ना. ह्याच वेळार गांधी गोलमेज परिशदेक हाजीर जावपाक लंडन गेलो. ही परिशद ७ सप्टेंबर ते २ डिसेंबर मेरेन चल्ली. हे परिशदेत हरिजन, मुसलमान आनी हेर समास्यांविशीं जायते प्रस्न उभासले. निमणें गांधीजीक कसल्याच समाधानाबगर गांवचरा परतूचें पडलें. गांधीजी भारतांत येतकच जायत्या कॉंग्रेसीच्या फुडार्यांक बंदखणींत उडयले. कॉंग्रेसीन पयून अमहकार आंदोलन सुरू केलें. ४ जानेवारी १९३२ ह्या दिसा गांधीजी आनी सरकार पटेल बंदखणींत पडले. बंदखणींत गांधीजीन हरिजनाच्या प्रस्नावेल्यान आग्रण उपास सुरू केलो. निमणें 'पुणे-कबलाती'चेर सय जाली आनी ताका सोडलो. ह्या वेळार सविनय कायदेभंगाचे चळवळीचो नेट देंविल्लो. गांधीजीचे मतींत ही गजाल आयिल्ली, तेन्ना ताणें अस्पृश्यता निवारणाच्या देशव्यापी आंदोलनाची बुन्याद घाली.

नोव्हेंबर १९३४ त, सरकारान विधिमंडळाच्यो वेंचणुको घेवपाची घोशणा केली. १९३५ वर्साच्या इंडियन अंक्टाखाल कॉंग्रेसीन वेंचणुको लडोवन आठ प्रांतांनी भोवमत जोडलें. सुर्वेक कॉंग्रेसीचें मत मंत्रीमंडळ घडोवचें न्हय अशें आसलें. पूण उपरांत तांणी आपलो निर्णय बदलून मंत्रीमंडळ घडयलें. बिनकॉंग्रेसीची मंत्रीमंडळांय कॉंग्रेसीच्या पालवान काम करपाचीं तयारी दाखोवपाक लागलीं. १९३९ त दुसरें संवसारीक म्हाझूज सुरू जालें. ह्या झुजांत ब्रिटिशांनी भारताक आपलेवटेन आस्पावन घेतिल्ल्याची घोशणा केली. ही घोशणा करतना भारतीय कॉंग्रेसीच्या फुडार्यांक विचारवंत नासलें. हेखातीर कॉंग्रेसीच्या सगळ्या मंडळांनी हे घडणुकेचो निशेध म्हूण राजीनामो दिलो. १९४२ मेरेन भौसाभितर आशिल्लो असंतोश जागृक दवरपाचो वावर महात्मा गांधीन केलो. तांणी काळांत वैयक्तिक सत्याग्रहाचें शांत आंदोलन चालू दवरलें.

१४ जुलय १९४२ दिसा वर्धा तशेंच ७ आनी ८ ऑगस्ट १९४२ वर्सा मुंबय हांगा अखिल भारतीय कॉंग्रेस समितीचें अधिवेशन भरिल्लें. ह्या आंदोलनाक 'छांदो भारत' चळवळ अशें म्हण्टात. हे आंदोलन १९४५ मेरेन चालू उरलें. २५ जून १९४५ वर्सा व्हाईसरॉयचे घोशणेप्रमाण सिमला हांगा राजकी फुडार्यांचें संमेलन भरलें. ब्रिटिश सरकार आनी मुस्लीम लीग फुडारी हांचे नितीक लागून हें संमेलन यशस्वी जावंक पावलेंना.

दुसरें म्हाझूज सोंपले उपरांत अँटलीचो मजूर पक्ष (Labour Party) सत्तेर आयलो. ह्या सरकारान भारतांत नव्या वेंचणुकांची घोशणा केली. तेचपरी कॉंग्रेस संघटनेचेर लागिल्लीं बंधनां काडून उडयलीं. १९४५ वर्सा डिसेंबर म्हयन्यांत, ब्रिटनाचे संसदेतलें एक प्रतिनिधी मंडळ भारतांत आयलें. हें मंडळ भारताचे तेन्नाचे परिस्थितीचो विस्तार करपाक धाडिल्लें. १५ फेब्रुवारी १९४६ वर्सा लंडनांत, भारतांत एक मंत्री मिशन धाडपाविशीं घोशणा जाली. २३ मार्च १९४६ दिसा हे मिशन भारतांत पावलें. ह्या मिशनांतल्या वांगड्यांनी भारतीय शासन विधान निर्मुखातीर भारतीय मंत्री फुडार्यांकडेन उलोवणी केली. ह्या मंत्री मिशनान १६ जून १९४६ वर्सा भारताच्या राजनितीक भविश्यसंबंदी घोशणा केली, तशेंच अंतरीम सरकारचे थापणुकेविशींय भासाभास केली. निमणें पूर्ण विचार करून कॉंग्रेसीन अंतरीम सरकार घडोवपाक मान्यताय दिली.

२ सप्टेंबर १९४६ वर्सा पं. जवाहरलाल नेहरूच्या फुडारपणाखाला कॉंग्रेसीन अंतरीम सरकार घडयलें. १५ ऑक्टोबर १९४६ वर्सा कॉंग्रेसीच्या अंतरीम सरकारांत मुस्लीम लीगाचो आस्पाव केलो, पूण लीगाचे वांगडी गुप्त आनी प्रगट रुपान 'पाकिस्तान' घडोवपाची मागणी करीत रावले. देशांत दंगे, घुस्पट वाडली. एकवटीत रुपान राज्यकारभार

चलोप अशक्य जालें. निमाणें ४ जुलय १९४७ विसा ब्रिटीश संसदेंत एक बिल मांडलें. ह्या बिलावरवीं भारत देशाचे दोन कुडके जाले. तशेंच १५ ऑगस्ट १९४७ विसा ह्या बिलावरवीं पुराय वेवस्था भारताच्या हातांत आयली आनी देश स्वतंत्र जालो.

स्वातंत्र्या उपरांत काँग्रेस: भारताच्या स्वातंत्र्या उपरांत स्वतंत्र भारताचें संविधान घडोवपाखातीर डॉ. राजेंद्रप्रसाद हाचे अध्यक्षतेखाल एक समिती घडयली. डॉ. बाबसाहेब आंबेडकर आनी हेर बुदवंत संविधान पंडित हांणी लोकशायेक म्हत्व दिवपी संविधान तयार केलें. हें संविधान 'संविधान समितीन' व्हड भोवमतांन मान्य केलें. हे संविधानसमितींत दोन-तुतीयांश परस चड मत काँग्रेस वांगड्याचें आसलें.

१९५१ सावन काँग्रेस पक्ष भारताच्या भौशीक वेंचणुकांनी वांटो घेता. स्वातंत्र्याउपरांत आयज मेरेन आठ भौशीक वेंचणुको काँग्रेस पक्षान लडयल्यो. काँग्रेसीक लोकसभा वेंचणुकांनी मेळिल्ले यश आनी अपेस फुडलेतरेन आसा.

वेंचणूक	वर्स	बट्ट जागे	जागे लडयले	जागे जिखले
पयली	१९५२	४८९	४६९	३५४ (जैत)
दुसरी	१९५७	४९४	४८३	३६६ (जैत)
तिसरी	१९६२	४९४	४८५	३५८ (जैत)
चवथी	१९६७	५२०	४५२	२८० (जैत)
पांचवी	१९७१	५१८	४१०	३५५ (जैत)
सवी	१९७७	५४२	४९३	१५३ (हार)
सातवी	१९८०	५४२	४८६	३५१ (जैत)
आठवी	१९८४	५४५	-	४०१ (जैत)
णवी	१९८९	-	-	१९३ (हार)

१८८५-१९८४ ह्या काळांत वेंचून आयिल्ले काँग्रेस पक्षाचे अध्यक्ष अशे:

१८८५: मुंबय- उमेशचंद्र बानर्जी; १८८६: कलकत्ता- दादाभाई नौरोजी; १८८७: मद्रास- बटुद्दिन तैयबजी; १८८८: अलाहाबाद- जॉर्ज यूल; १८८९: मुंबय- सर वुड्ल्यम वेडरबर्न; १८९०: कलकत्ता- सर फिरोजशहा मेहेता; १८९१: नागपूर- रा. ब. आनंदाचार्य; १८९२: अलाहाबाद- उमेशचंद्र बानर्जी; १८९३: लाहोर- दादाभाई नौरोजी, (एम्. पी.); १८९४: मद्रास-आल्फ्रेड वेब (एम्.पी.); १८९५: पुणे-सुरेंद्रनाथ बानर्जी; १८९६: कलकत्ता- खीमतुल्ला सयानी; १८९७: उमरावती- शंकर नायर; १८९८: मद्रास- आनंदमोहन बोस; १८९९: लखनौ- रमेशचंद्र दत्त; १९००: लाहोर- ना. ग. चंदावरकर; १९०१: कलकत्ता- दिनशा वाच्छा; १९०२: अहमदाबाद- सुरेंद्रनाथ बानर्जी; १९०३: मद्रास- लालमोहन घोष; १९०४: मुंबय- सर हेन्री कॉटन; १९०५: काशी- गोपाल कृष्ण गोखले; १९०६: कलकत्ता- दादाभाई नौरोजी; १९०८: मद्रास-डॉ. राशबिहारी घोष; १९०९: लाहोर- पं. मदनमोहन मालवीय; १९१०: अलाहाबाद- सर वुड्ल्यम वेडरबर्न; १९११: कलकत्ता- पं. बिशन नारायण धार; १९१२: बांकीपूर- रा. ब. रं. न. मुधोळकर; १९१३: कश्मीर- नबाब सय्यद महंमद बहादुर; १९१४:

मद्रास- भूपेंद्रनाथ बसू; १९१५: मुंबय-सर सत्येंद्रप्रसाद सिंह; १९१६: लखनौ- अंबिकाचरण मुजुमदार; १९१७: कलकत्ता-अनी बेसंट; १९१८: मुंबय-सय्यद हसन इनाम; १९१८: विल्ली- पं. मदनमोहन मालवीय; १९१९: अमृतसर-पं. मोतीलाल नेहरू; १९२०: कलकत्ता- लाला लजपतराय; १९२०: नागपूर- चक्रवर्ती विजयरघवाचार्य; १९२१: अहमदाबाद- हकीम अजमलखान; १९२२: गया- चित्तरंजन दास; १९२३: विल्ली- मी. अबुल कलाम आझाद; १९२३: कोकोनाडा- मी. महंमद अली; १९२४: बेळगांव- महात्मा गांधी; १९२५: कानपूर- सरोजिनी नायडू; १९२६: गोहल्लीश श्रीनिवास आय्यंगार; १९२७: मद्रास- डॉ. अन्सारी; १९२८: कलकत्ता- पं. मोतीलाल नेहरू; १९२९: लाहोर- पं. जवाहरलाल नेहरू; १९३०: - पं. जवाहरलाल नेहरू; १९३१: कश्मीर- वल्लभभाई पटेल; १९३२: विल्ली- पं. मदनमोहन मालवीय; १९३३: कलकत्ता- नेली सेनगुप्त; १९३४: मुंबय- बाबू राजेंद्रप्रसाद; १९३५: बाबू राजेंद्रप्रसाद; १९३६: पं. जवाहरलाल नेहरू; १९३७: पं. जवाहरलाल नेहरू; १९३८-१९३९: सुभाषचंद्र बोस (वेंचून आयल्या उपरांत रजिनीनामो दिलो. उपरांत डॉ. राजेंद्र प्रसाद त्या जाग्यार आयलो); १९४० ते १९४६: मै. अबुल कलाम आझाद; १९४६: (जुलय, सप्टेंबर)- पं. जवाहरलाल नेहरू; १९४६ ते १९४७ जे. बी. कृपलानी; १९४८: जयपूर- पट्टाभी सीतारामय्या; १९५०: नासीक- पुरुषोत्तम दास टंडन; १९५१: विल्ली- पं. जवाहरलाल नेहरू; १९५३: हैदराबाद- पं. जवाहरलाल नेहरू; १९५४: कल्याण- पं. जवाहरलाल नेहरू; १९५५: अवादी- यू. एन्. देबर; १९५६: अमृतसर- यू. एन्. देबर; १९५७: इंदूर- यू. एन्. देबर; १९५८: प्रागज्योतीषपूर- यू. एन्. देबर; १९५९: नागपूर- यू. एन्. देबर; १९६०: बेंगलोर- इंदिरा गांधी; १९६१: भावनगर- एन्. संजीव रेड्डी; १९६२: एन्. संजीव रेड्डी; १९६४: भुवनेश्वर- कुमार स्वामी कामराज; १९६५: दुर्गापूर- कुमार स्वामी कामराज; १९६६: जयपूर- कुमार स्वामी कामराज; १९६८: बेंगलोर- श्री. एस. निजलिंगप्पा; १९६९: नवी दिल्ली: सी. सुब्रह्मण्यम; १९७०: दिल्ली- जगजीवनराम; १९७१: अहमदाबाद- डी. संजीवय्या; १९७२: कलकत्ता- डॉ. शंकर दयाल शर्मा; १९७५: चंदीगड- डी. के. बरुआ; १९७६: नवी दिल्ली- के. ब्रह्मानंद रेड्डी; १९७८: नवी दिल्ली- इंदिरा गांधी; १९८३: कलकत्ता- इंदिरा गांधी; १९८४: नवी दिल्ली- रजिंदर गांधी.

- कॉ. वि. सं. मं.

कॉक्रॉफ्ट, सर जॉन डग्लस: (जल्म: २७ मे, १८९७, टॉडमॉर्डन- यार्कशायर; मरण: १९ सप्टेंबर १९६७, केंब्रिज).

इंग्लीश भौतिकशास्त्रज्ञ. शिकप मॅचेंस्टर विद्यापीठांत आनी केंब्रिज हांगाच्या सेंट जॉन महाविद्यालयांत जालें. १९३९-४६ ह्या काळांत तो केंब्रिज विद्यापीठांत भौतिकशास्त्राचो प्राध्यापक आशिल्लो. दुसऱ्या म्हाझुजाच्या काळांत ब्रिटनच्या हवाईसंरक्षण संशोधनाचो आनी कॅनडाच्या नॅशनल रिसर्च काउन्सिलच्या अनुशक्ती विभागाचो संचालक आशिल्लो. १९४६ त इंग्लंडांतल्या हाखेल हांगाच्या अनुसंधान संस्थेच्या संचालकपदाचेर ताची नेमणूक जाली आनी ताणें थंय १९५९ मेरेन काम केलें. ब्रिटीश नॅशनल रिसर्च काउन्सिलचे शास्त्रीय सल्लागार आनी संरक्षण संशोधन समितीचो अध्यक्ष ह्या पदांचेर काम केलें. १९५९ त केंब्रिज हांगाच्या चर्चिल महाविद्यालयाचो मास्टर म्हूण ताची नेमणूक जाली.

कॉक्रॉफ्ट हाणें १९३२ त वॉल्टन हाच्या पालवान पयलो उच्च ऊर्जा कणवेगवर्धक (Particle accelerator) तयार केलो आनी ताचे वरवीं लिथियमच्या अणूंचेर प्रोटॉनांचो भडिमार करून लिथियमापसून हीलियमाचे अणू तयार केले. १९३४ त कॉक्रॉफ्ट आनी वॉल्टन हांणी बोरोन आनी कार्बन हांचेर प्रोटॉन आनी ड्यूटेरॉन हांचो वेगवर्धकावरवीं भडिमार केल्यार किरणोत्सर्गी (radioactive) अणुकेंद्रां तयार जातात अशें दाखयलें. कृत्रिम रीतीन प्रवेगित (accelerated) केल्ल्या कणांवरवीं

प्रत्यंतरण (transmutation) करपाच्या मोलादीक संशोधनाखातीर फा १९५१ त, भौतिकशास्त्राचो नोबेल पुरस्कार अर्नेस्ट वॉल्टन ह्या फ्रान्झावांगडा वांटून मेळ्ळो. लंडनच्या रॉयल सोसायटीच्या सभेच्याचेर ताची १९३६ त वैचणूक जाली आनी १९४८ त ताका एट लो किताब मेळ्ळो. १९६१-६५ ह्या काळांत तो कॅनबेरा हांगाच्या स्ट्रेलियन नॅशनल युनिवर्सिटीचो कुलगुरू आशिल्लो. १९५७ त, ताका 'डॅर ऑफ मॅरीट' ही तस्वीर मेळ्ळी. १९६१ त, ताका 'तियायेखातीर अणू' हो पुरस्कार मेळ्ळो.

- कॉ. वि. सं. मं.

कॉख, रॉबर्ट: (जल्म: ११ डिसेंबर १८४३, क्लाउसयाल- प्रशिया; मरण: २८ मे १९१०, बाडनबाडन).

जर्मन जंतुशास्त्रज्ञ. गटियन विद्यापीठांत शिकप घेवन १८६६ त ताणें तज्ञ वैजकी पदवी मेळयली. फ्रँको-जर्मन झुजांत १८७२ त वैज म्हूण ने वावर केलो. उपरांत वोल्स्टाइन हांगा वैजकी वेवसाय आनी तंत्रिशी संशोधनकार्य सुरू केलें. त्या काळांत anthrax हो भिरांकुल मर्गज्य रोग मेळारमदीं पातळ्ळो. ह्या रोगाचेर संशोधन करून ताणें acillus Anthracis ह्या जंतूक लागून तो जाता अशें सिध्द केलें. खाशेल्या तूक लागून खाशेले रोग जातात हें थारावपाखातीर ताणें कांय निकश मान दिले, ते 'कॉख हाचीं गृहितकां' म्हूण वळखतात.

बर्लनांतले वैजकी शाळेंत प्राध्यापक आनी भलायकी मंडळाचो मंडी म्हूण १८८० त आनी उपरांत बर्लिन विद्यापीठांत सन्मान्य प्राध्यापक आनी भलायकी संस्थेचो संचालक म्हूण १८८५ त ताची म्णूक जाली. ताणें रोगसंसर्गशास्त्रांत संशोधन करून जायत्यो नव्यो पद्धती आनी सुदारणा घडोवन हाडल्यो. ताणें १८८२ त क्षयरोग जंतू आनी १८८३ त दोळे येवप (conjunctivitis) ह्या रोगजंतूंचो सोद लायलो. १८८३ त मेळारच्या संसर्गज्य anthrax ह्या रोगाआड लस तयार केली. ह्या वर्सा भारतांतल्या कलकत्ता हांगाचे कॉलरा संशोधन समितीचो मुखेली म्हूण ताची नेमणूक जाली. क्षयरोगजंतूपसून tuberculin हें रोगानदान करपी द्रव्य ताणें १८९० च्या सुमाराक तयार केलें. थ्यरागविशींच्या (tuberculosis) ताणें केल्ल्या मोलादीक संशोधनाखातीर ताका १९०५ त, शरीरक्रियाविज्ञान आनी वैजकी शास्त्र ह्या विशयाखातीर आशिल्लो नोबेल पुरस्कार फाव जालो. १८९१ त, बर्लिन हांगा सांसर्गिक संस्थेच्या संचालकपदाचेर ताची नेमणूक जाली आनी त्याच पदाचेर ताणें १९०४ मेरेन काम केलें. दक्षिण आफ्रिकेंत जनावरांच्या rinderpest ह्या रोगाविशीं ताणें मोलादीक संशोधन केलें.

-कॉ. वि. सं. मं.

कॉम्पटन, आर्थर हॉली: (जल्म: १० सप्टेंबर, १८९२, स्मर-ओहियो; मरण: १५ मार्च १९६२, बर्कले-कॅलिफोर्निया).

नामनेचो भौतिकशास्त्रज्ञ. ताणें प्रिन्स्टन विद्यापीठाची एम्. ए. (१९१४) आनी पीएच. डी. (१९१६) पदवी मेळयली. ताणें सेंट लुईस गागाच्या वॉशिंग्टन विद्यापीठांत आनी शिकागो विद्यापीठांत प्राध्यापकाचें काम केलें. १९४५ त, तो वॉशिंग्टन विद्यापीठाचो कुलगुरू जालो आनी १९५३-१९६१ ह्या काळांत ताणें थंय 'सैमीक इतिहास' ह्या विशयाच्या प्राध्यापकपदाचेर काम केलें.

अ-किरण (X-Rays) जेन्ना इलेक्ट्रॉन्सचेर आपटतात तेन्ना ह्या अ-किरणांच्या तरंग लांबायेंत (Wavelength) जो बदल घडून येता ताची प्रमाणिणी आनी सोद ताणें लायलो (१९२३). फोटोन्स कडल्यान अणुकेंद्राकडेन ऊर्जेचें (energy) जें अंतरण (transfer) जाता ताका लागून प्रकाश येवपी ह्या बदलाक 'Compton Effect' अशें म्हण्टात. कॉम्पटन हाका 'Compton Effect' च्या म्हत्वाच्या सोदाखातीर १९२७ त, भौतिकशास्त्र ह्या विशयाखातीर आशिल्लो नोबेल पुरस्कार चार्ल्स पॉमरान ग्म विल्सन ह्या शास्त्रज्ञावांगडा वांटून मेळ्ळो. ताच्या ह्या सोदाक लागून विद्युत-चुंबकीय (electromagnetic) प्रारणाचो (radiation)

तरंग आनी कण असो दोट्टी स्वभाव खात्रीन पारखप एकदम सोंपें जालें.

- कॉ. वि. सं. मं.

कॉर्निय, पियॅर (जल्म: ६ जून, १६०६ रुआं; मरण: १६८४).

नामनेचो फ्रेंच नाटककार. ताचो आजो, बापूय वकील आसले आनी ताणेंय तो वेवसाय मुखार चलयलो. सुर्वेक कॉर्नियान सुखान्तिका बरयल्यो. कार्डिनल रिसाल्यु हाची ताचेर नदर गेली आनी ताणें नाटककारक नेमान मानघन दिवंक लायलें. 'लू सिद' (Le cid) (१६३६) हें ताचें नाटक रंगमाचयेर आयलें आनी फ्रेंच नाटकाचो अभिजात काळ सुरू जालो. ह्या नाटकांत ताणें ग्रीक नाट्यशास्त्री अँसिटोट्ल हाणें घालून दिल्ल्या त्रिसुत्रीक पुराय पाळो दिलो. मानवी मूल्यांच्या संघर्शाक लागून जाल्ली मानसिक आनी भावनीक उंचंबळाय तो समर्थपणान चित्रीत करता. नायिका शिमेन हिच्या बापायन तिचो प्रियकर रॉड्रीग हाच्या बापायच्या पोल्याचेर धापट मारून ताचो घोर अपमान केला. आपल्या बापायच्या अपमानाचो सूड घेवप हें रॉड्रीगाचें कर्तव्य जाता आनी तो आपलें कर्तव्य पुराय करता. तो दाँ गोमिशाक झुजाक पाचारण करता आनी ताका जिवेशीं मारता. आपल्या बापायच्या खुनमाऱ्याक मारप हें आतां शिमेनचें कर्तव्य जाता. तिचो ताचेर मोग आसलो तरी ती आपल्या एका इश्टाक दाँ रॉड्रीगाक जितो मार म्हूण सांगता आनी तो जैतिवंत जाल्यार ताचेलागीं लवन जावपाचें ताका उतर दिता. मोग आनी कर्तव्य हांचे मदलो केन्नाच न सोंपपी प्रस्न राजाच्या बऱ्यापणान सोंपता. ह्या नाटकाची लोकांनी खूब तोखणाय केली तरी नाटककाराक कांय जाणांचो विरोधूय सोंसचो पडलो.

ओरस (Horace)- १६०४, सिन्ना (Cinna)- १६४०, पॉलिक्त (Polyucte)- १६४३ ह्या सगळ्या नाटकांनी कर्तव्य आनी भावना हांचेमदलो संघर्श आनी इत्साशक्तीच्या उमाळ्याचें जैत दाखयलां. भितल्ल्या दुबळेपणाचेर आनी भायल्या विरोधाचेर विजय मेळोवपी हो नायक म्हळ्यार सतराव्या शेंकड्यांतल्या आदर्शाचें पडबिंब. 'रोदॉयून' ह्या नाटकांत किलओपात्रा खूनमारी जाता. ती आपल्या बापायक, भावाक मारता आनी निमाणें आपलोय जीव घेता. कॉर्नियान ते मांतर (LeMenteur) (१६४४?) ह्या नांवाचें एक हांसवेर नाटकूय बरयलें.

तो स्वता वकील आशिल्ल्यान ताच्या संवादांनी तर्कशुध्दताय आनी नेट आयला. कॉर्निय हो कुशल कवी, नाटककार तसोच मानसशास्त्री आसलो.

- कॉ. वि. सं. मं.

कॉश्ट, इपोलितु: (जल्म: १८६६, चिंचोर्ण; मरण: १९१२).

क्रिस्ती धर्म फुडारी. ताणें आपलें धर्मिक शिक्षण राशोल सेमिनारींत घेतलें. उपरांत तो रोम शारांत गेलो. थंय ताणें 'धर्मिक कायदो' विशयांत डॉक्टरेट पदवी मेळयली. १८९० वर्सा ताणें कायद्याचें शिक्षण घेतलें. थंय ताका ब्रासिलांतल्या गोयाझ (Goiaz) ह्या शाराचो बिशप, एदुआर्द द सिल्वा आनी ताचो चिटणीस हांचो पालव मेळ्ळो. फुडें थंय ताणें एपिस्कोपल इन्स्टिट्यूट ऑफ गोयाझ (Episcopal Institute of Goiaz) हे संस्थेची थापणूक केली आनी ते सेमिनारीचो तो डायरेक्टर जालो. मानाउश Manaus डायोसिजीचो बिशप डॉ. जुज लोउरेन्सु द कॉश्ट आगियार हाचे मागणेवेल्यान तो १८९७ वर्सा मानाउश वाठारंत गेलो.

१८९७ ते १९०२ हो काळ मेरेन तो सेमिनारीचो अधिकारी आशिल्लो. फुडें १९०२-१९०६ वर्सा मेरेन तो डायोसिजीचो दिकार जनरल (Vicar General) जालो. बिशप मतकच ताका मायटर (Mitre) पाद्रीपणाचो खास भेस दिवपाचो थारायलो. पूण ताणें तो न्हयकारलो आनी आपोस्तोलिकाचो प्रशासक म्हूण डायोसिजीचो कारभार चलोवंक लागलो. तो 'हिस्टोरिको' जिओग्राफिकल इन्स्टिट्यूट ऑफ रिओ द जाँनेरो आनी 'रोमन आरकादिया' ह्या संस्थांचो फेलो आशिल्लो.

- कॉ. वि. सं. मं.

कॉश्ट, चार्ल्स द (चाफ्रा)-किंग मार्टिन ल्यूथर

कॉश्ट, चार्ल्स फ्रान्सीस द. (चाफ्रा): (जल्म: १० ऑक्टोबर १९३१, रुजायां- मंगळूर).

कोंकणीतलो एक म्हालगडो बरोवपी, पत्रकार आनी समाजसेवक. ताका लोक चाफ्रा. ह्या नांवानूच चड वळखतात. ताचो बापूय मार्सेल द कॉश्ट हो एक धवय आशिल्लो. ताणें आपलें प्राथमिक शिक्षण मंगळूरच्या कास्सियां हांगासल्या सेंट जॉन द बाप्टिस्ट शाळेंत घेतलें. उपरांत मीलाग्र हायस्कूलांत १९४८ वर्सा ताणें फुडलें शिकप पुराय केलें. भुरगेपणासावनच ताका वाचपाची खूब आवड आशिल्ली.



चाफ्रा द कॉश्ट

सुर्वेच्या काळांत ताणें वि. जे. पी. सालदान हाणें संपादन केल्ल्या 'पैगारी' ह्या पत्राचेर बरोवपाक सुरवात केली. ताणें कविता, कथा, लेख, एकांकी, नाटक आदी सा हि त्य प्र का र कळयल्यात. तो एक बऱ्यांतलो नाटककार जावन आसा. ताच्या नाटकांचे प्रयोग गोंय, मंगळूर, मुंबय तशेंच आखाती दे शां नी य जैतिवंत थारल्यात. ताच्या ना ट कां नी काव्य आसता. ताणें बरयल्लीं नाटकां अशीं: 'सोबीत संवसार' (१९५५), 'आंकवार मेस्त्री' (१९५७), 'भांगर मनीस', 'विशेंतिचे भाव', 'नोर्जी नुतेल', 'टोमेंटो', 'मांकडाचो पांय', 'दोरो', 'सात जीव', 'कुंदाळ्यांची वाल', 'हांडो उटला', 'बोचो बंद', 'देव पळेत आसा' आनी 'मासो'. तो एक खडेगांत पत्रकार आसा. कन्नड लिपींतल्या कोंकणी नेमाळ्यांनी ताची एक खाशेली सुवात आसा. 'जाग भाग' (१९५६), 'पैगारी' (१९५९), 'विशाल-कोंकण', 'जदेव' ह्या पत्रांचो तो संपादक आशिल्लो. सद्या तो 'जिवीत' ह्या पत्राचो संपादक जावन आसा.

ताचें कोंकणी बरप कन्नड लिपींतूच चड उजवाडाक आयलां. ताचीं कन्नड लिपींत 'मेल्ले' (कथा-१९४९), 'पैगार्यांचो इश्ट' (चरित्र-१९५४), 'तर्ने तर्ने मोर्ने' (नाटक-१९७३) आनी 'सुणें माजर हांसता' (एकांकी-१९७७) अशीं पुस्तकां उजवाडाक आयल्यांत. हालींच्या काळांत ताणें राष्ट्रमत, सुनापरान्त, कुळागर ह्या नेमाळ्यांनी देवनागरींत बरप केलां. 'सुणें माजर हांसता', 'तर्ने तर्ने मोर्ने', आनी 'सोश्याचे कान' हीं ताचीं कन्नड लिपींतलीं पुस्तकां नागरी लिपींत आयल्यांत.

१९८७ वर्सा सांखळे हांगा जाल्ल्या णव्या अखिल भारतीय लेखक संमेलनाचो तो अध्यक्ष आशिल्लो. मंगळूरक कोंकणी भाशा मंडळाची थापणूक करपाचो मान ताका फाव जाता. ताच्या १९८६-८८ वर्सा उजवाडाक आयिल्ल्या 'सोश्याचे कान' ह्या कविता झेल्याक ताचे मोलादीक साहित्य सेवेखातीर १९८९ वर्साचो साहित्य अकादमीचो पुरस्कार फाव जाला.

ताचे कवितेंत आनी नाटकांत समाजांतलीं उणीं, उपहास, मनीसजीणेंतले दोश आनी व्यंग दिवून येता. ताच्या कवितांचेर आदारिल्ली 'मांड सोभाण' ही संगीताची कार्यावळ मंगळूर ते गोंय मेरेन खूब कडेन जाल्या. ताच्या गितांच्यो 'रंग तरंग' आनी 'मांड सोभाण' ह्यो कॅसेटी आयल्यात.

- कों. वि. सं. मं.

कॉश्ट, दियोगु फ्रांसिश्कु द. (जल्म: १८५७, माजोहे मरण: ?).

क्रिस्ती धर्म फुडारी. गोंयांत राशोल ह्या वाठारंत आपलें धर्मीक शिक्षण घेतकच तो रोम शारांत गेलो. थंय ताणें धर्मशास्त्र ह्या विशयांत डॉक्टरेट पदवी मेळयली. तेचपरी १८९२ वर्सा धर्मीक कायद्याचें शिक्षण घेतलें. ताका आंगोलाचो विशप ही पदवी दिवंक केल्ली. पूण ताणें ताका न्हयकार दिलो.

- कों. वि. सं. मं.

कॉश्ट, फाबियांव द: (जल्म: २० जानेवारी १९२८, झांजीबार-आफ्रिका).

गोंयचो सुटके झुजारी. ताणें इन्टर आर्ट्स मेरेन शिकप केलें. १९५४ वर्सा जून म्हयन्यांत पोलिसांनी ताका घरलो, खूब त्रास दिलो आनी मागीर कांयच पुरवो मेळ्ळो ना म्हूण सोडून दिलो. ६ एप्रिल १९५५ दिसा ताणें एकवीस सत्याग्रहींचो पंगड घेवन मडगांव नगरपालिकेलागी सत्याग्रह केलो. तेन्ना ताका पोलिसांनी घरलो आनी खूब मार दिलो. उपरांत १५ दीस ताका एकांतवासांत दवरलो. सुटके झुजांतल्या ताच्या वावराखातीर भारत सरकारान ताचो भोवमान केलो. १८ जून १९८३ दिसा गोंय सरकारान ताचो भोवमान केलो. साश्टी तालुक्यांतल्या काँग्रेस समितीचो तो अध्यक्ष म्हूण वेंचून आयलो.

- कों. वि. सं. मं.

कॉश्ट, फेलिसियानु व्हिक्टर द.: (जल्म: ? १८६४, वारके; मरण: ? १९२७).

गोंयकार क्रिस्ती धर्म फुडारी. पिलार वाठारंतले पिलार संस्थेचो तो वागडी आशिल्लो. हल्याळ, कुमठ, होनावर, चंदावर आनी उत्तर कॅनरा ह्या वाठारांचो तो पॅरिश पाद्री आशिल्लो. ह्या वाठारंत ताणें कांय धर्मीक सुदारणा केल्ल्यो आसात.

- कों. वि. सं. मं.

किंग, मार्टिन ल्यूथर: (जल्म: १५ जानेवारी १९२९, अँटलांटा- द. अमेरिका; मरण: ४ एप्रिल १९६८, मेम्फिस).

अमेरिकेंतल्या वर्णविरोधी चळवळीचो नामनेचो निग्रो फुडारी. बातिस्मा वेळार ताचें नांव 'मायकल' दवरिल्लें. ताचो बापूय बॅप्टिस्ट संप्रदायाचो पाद्री आसलो. स वर्सांचे पिरयेचेर काळो-भोरो ह्या वर्णभेदाविशीं ताका जाण आयिल्ली. ह्या पिरयेचेर ताका वर्णभेदाचो एक वायट अणभव आयलो, तेन्ना ताच्या बापायन ताका प्रोटेस्टंट पंथाचो संस्थापक मार्टिन ल्यूथर हाचे जीणेची काणी सांगली आनी म्हळें, "आयच्यान तुजें आनी म्हजें नांव मार्टिन ल्यूथर किंग आसतलें." ह्याच नांवान तो फुडें संवसारंत नामनेक पावलो. तशेंच हेंच नांव ताच्या जीणभर प्रेरणास्थान जावन उरलें. वयाच्या पंदराव्या वर्सा ताणें डेविड थोरो ह्या लेखकालें 'सविनय अवज्ञा' हें पुस्तक वाचलें. ह्या पुस्तकाचोय ताचेर व्हड प्रभाव पडलो. महात्मा गांधीच्या अहिंसा आनी निशस्त्र प्रतिकार ह्या तत्वांचेर ताची खर श्रद्धा आसली.

१९४८ त, वयाच्या एकुणिसाव्या वर्सा मोरहाऊस महाविद्यालयांतल्यान तो पदवीधर जालो. उपरांत तीन वर्सांनी यिऑर्लॉजिकल सेमिनरीची ताणें पदवी घेतली. १९५५ त. बॉस्टन विद्यापीठान डॉक्टरेट दिवन ताचो भोवमान केलो.

बॉस्टन हांगा शिकतासतना ताची कोरेटा स्कॉट हे चलयेकडेन वळख जाली. उपरांत तीं लग्न जालीं.

लग्नांउपरांत आलाबामा राज्यांतल्या माँटगोमरी नांवाच्या शारांत मार्टिन किंग पाद्री जालो. ह्या राज्यांत काळ्या लोकांविशीं खूब घृणा आसली. निग्रो लोकांक मारप, तांकां अपमानीत करप अश्यो घडणुको सदांच घडटाल्यो. एक फावट एक निग्रो बायल, बर्सीत गोऱ्या मनशांखातीर राखून दवरिल्ल्या जाग्यार बसली. पूण तिचे हे चुकीखातीर तिका धा डॉलरांचो दंड भरचो पडलो. हे घडणुकेक लागून किंगक खूब

१८०० टिमले. ताणें आलाबाबाच्या निग्रोंक एकडंय करून नवरोदारीचेर बहिश्कार घालपाक उलो माल्लो. ह्या आंदोलनाक आनी बस-वेवस्थेचेर परिणाम जालो. अधिकाऱ्यांनी आपली चूक आनी अमेरिकेच्या सर्वोच्च न्यायालयान बर्सींत प्रवाशांभितर भेदभाव आड कायदो केलो. हे चळवळीक लागून अहिंसा पध्दत आपणावन आनी खांपो फुडारी म्हूण ताची नामना जाली.

फुडारक ताणें बर्मिंघम हें शार आपल्या रंगभेद आंदोलनाचें केंद्र. ह्या आंदोलनाक लागून जेन्ना ताका बंदखणींत उडयलो तेन्ना अमेरिकेच्या ८०० शारांनी निदर्शनां आनी सत्याग्रह जाले. सुमार तेत्तीस वर्सां (३३,०००) काळ्या लोकांक हे चळवळीक लागून धरले. हे चळवळीचो जायत्या पाद्रींनी निशेध केलो. तशेंच किंगाचेर भवोळपणाचो आरोप केलो. ह्या आरोपाक जाप दितना किंगान एक पत्र बरयलें. जाका 'काळ्या लोकांच्या आंदोलनाची प्रामाणिक शास्त्रीय प्रथा' म्हण्टात. किंगाच्या ह्या पत्राक इतिहासीक म्हत्व मेळ्ळां. ह्या पत्रांत लेगीत धरणां, निदर्शनां, प्रदर्शनां, सभा, निग्रो उत्थान अभियान, क्षणीक कार्य ह्या सारक्या कार्यांवांगडा काळ्या लोकांचें रंगभेद वर्णभेदाआड आंदोलन सातत्यान चालू उरलें. हातूंत २८ ऑगस्ट १९६३ दिसा अडेच लाख लोकांक गवाय दवरून घडोवन हाडिल्लो शिट्टन मोर्चा हाचो आस्पाव जाता. ह्या मोर्चांतल्या भाशणांत ताणें, गोच्या लोकांनी काळ्यांविशीं आशिल्ले पूर्वग्रह सोडून तांकां मायेमोगान गोवचें अशें मागलें. १९६५ त किंगान घडोवन हाडिल्लें मतदाता जीकरण आंदोलन (५० मैलांचें आंदोलन) ताचे जीणेंतले एक म्हत्वाचें तेंडोलन जावन आसा. काळ्या लोकांचेर जावपी अन्यायाआड ग्लिल्यान तो कांय गोच्या लोकांचो पयलो दुस्मान थाल्लो. सुमार पंदरा वर्षांत ताका बंदखणींत उडयलो. ताका जिवो मारपाचे कितलेशेच यत्न माल्ले. १९५६ ताच्या घरचेर 'बॉब' उडोवन ताका सोंपोवपाचो यत्न जालो.

वर्णभेदाआड झुजतना वेळ काडून ताणें जीं पुस्तकां बरयलीं तातूंत 'म्हाड्ड दुर्वस फ्रीडम' (१९५८), 'स्वॅग्न दू लव्ह' (१९६३), 'वाय वी कांट वेट' (१९६४), 'वॅनर डू वी गो फॉर्म हीअर' (१९६७) 'द ट्रॅपेट ऑफ कॉन्स' (१९६८), 'आय हॅव् ए ड्रीम' (१९६८) ह्या म्हत्वाच्या पुस्तकांचो आस्पाव जाता. ह्या पुस्तकांतल्यान ताचें तत्वज्ञान आनी ताची विचारसरणी हांची वळख मेळटा.

१९५६ त, ताका संवसारांतल्या धा व्हड मनशांमदलो एक हो मान फाव जालो. १९६३ 'टाइम' हे पत्रिकेन ताका 'म्हत्वाची व्यक्ती' हो पुरस्कार दिलो. अमेरिकेचे समाजीक जाणविकायेत म्हत्वाचो बदल घडोवन हाडिल्ल्या पासत, १९६४ वर्सा शांततायेखातीर आशिल्लो नोबेल पुरस्कार दिवन ताचो भोवमान जालो. मरणा उपरांत भारत सरकारन ताका 'नेहरू पुरस्कार' भेटोवन ताच्या वावराचो भोवमान केलो.

१९६८ वर्सा वॉशिंग्टनांत 'पुअर पिपल्स कॅंपेन' भरोवपाची ताणें पागारिल्ले. पूण तेआदीं रेस्स अलंर ह्या मनशान तुबकाची गुळी घालून ताका जिवेशी मारलो.

- को. वि. सं. मं.

किपलिंग, रडयर्ड: (जल्म: ३० डिसेंबर १८६५, मुंबय; मरण: १८ जानेवारी १९३६, लंडन).

नामनेचो इंग्लीश साहित्यीक. १८७६ वर्सा इंग्लंडांतल्या 'वेस्टवर्ड हो' कॉलेजांतसून पदवी मेळोवन १८८२ त भारतांत परत आयलो.

सतराव्या वर्सा लाहोर हांगाच्या 'सिक्लिन अँड मिलिटरी गॅझेट' हातूंत मसगावक म्हूण ताची नेमणूक जाली. अलाहाबादच्या 'पायोनिअर' ह्या नेमाळ्यांतूय ताणें काम केलें. Departmental Ditties (१८८६) हो ताचो पयलो कवितांशलो. 'सोलर्स थ्री', 'प्लेन टेल्स', 'फ्रॉम द हिल्स', 'इन ब्लॅक अँड व्हाइट' हे ताचे कथां-केले, ताच्या हिंदुस्थानांतल्या राबित्यांतूच उजवाडाक आयले (१८८८). १९०७ त, ताका

साहित्याखातीर आशिल्लो नोबेल पुरस्कार फाव जालो.

कथाकार म्हूण ताका उपाट लोकप्रियता मेळ्ळी. हिंदुस्थानांतल्या राबित्याक लागून आपल्या कथा-कवितांतसून ताणें हिंदुस्थानांतली जीण प्रभावीपणान चितारली. आपल्या देशापसून पयस रावन लेगीत हिंदुस्थानांतल्या ब्रिटीश साम्राज्याची राखण करपी ब्रिटीश सैनिकांचीं सुखदुख्खां ताणें रंगयलीं. गोच्या सनदी नोकरांचें जिवित ताणें सोबितपणान चितारलें. ल्हान भुरग्यांखातीरूय ताणें उपाट साहित्य-निर्मिती केली. आपल्या भुरगेपणांत नोकरां-चाकरांकडसून आयकल्या भारतीय लोकांकाणयांतल्यो कांय कल्पना हे बरपावळींत दिसून येता. 'द जंगल बुक' (१८९४) आनी 'द सेकंड जंगल बुक' (१८९५) ह्या कथा-केल्यांनी भारतीय जिणेचें दर्शन घडटा. ताणें 'किम' (१९०१) ही एकूच कादंबरी बरयली. ब्रिटीश साम्राज्यवादाचें समर्थन ताच्या साहित्यांत दिसून येता. ताचे हे भुमिकेक लागून जायत्या जाणांनी ताचेर टीकाय केली. साहित्यीक मूल्यमापन आनी राजकीय मतां हांची भरसण ताचेविशींचे टिंकेंत जाल्ली दिसून येता. ताणें 'समर्थिंग ऑफ मायसेल्फ' (१९३६) हें आत्मचरित्रूय बरयलें. मरणाउपरांत ताचें सगळें बरप ३५ खंडांत उजवाडाक आयलें (१९३७). ताका जायत्या विद्यापीठांनी भोवमानाच्यो पदव्यो दिल्यो. १९२६ त, 'रॉयल सोसायटी ऑफ लिटरेचर' कडल्यान ताका भांगरा पदक फाव जालें.

- को. वि. सं. मं.

किरट: रात पिंपी आनी दुसऱ्याच्या जिवार जियेवपी एक जीव. हो जीव मनीस, जनावरां, पक्षी आनी सरपटी प्राण्यांक लागता. आग्रोपोडा संध्याच्या अँडकेडा वर्गांत ताचो आस्पाव जाता. अँडकेटा हो ताचो उपवर्ग. घट किरटी (आयक्नोडिडी-कूळ) आनी मोव किरटी (अर्गोसिडी कूळ) अशे दोन प्रकार आसात. तेभायर तिच्यो हेर शेकड्यांनी जाती संवसारांतल्या सगळ्या वाठारांनी सांपडटात.

ह्या जिवाक वयले वटेन (टोंडा कडेन) आठ पांय आसतात. तिचे कुडीची तकली, छाती आनी पोट हांचे मदीं सश्ट विभाजन जाल्लें आसना. तिचे दांत फाटले वटेन वळिल्ले आसतात आनी तातूंतल्यान ती रात ओडूंक शकता. किरट जेन्ना कोणाकूय चाबता तेन्ना तिचे कार्तीत अशे तरेन दांत रेमतात की ते काडूंक कठीण. थंयचे रात पिवन किरट फुगतकच मागीर ती आपशींच सुटता. मादी किरटीचो आकार नयपरस व्हड आसता.

मादी किरट जमनीर वा तणांत तांतयां घालता. उपरांत हीं तांतयां फुटून स पायांच्यो किडी भायर येतात. तांचे योग्य वेळार निर्मोचन (कात उडोवपाची क्रिया) जावन आठ पांयांचें अर्भक तयार जाता. फुडें अर्भकाचें परत निर्मोचन जावन पुराय किरट तयार जाता. कांय जातींत तांची पुराय जीण एकाच जिवाचेर (जाचेर किरट आपली जीण घालयता) सारता जाल्यार कांय जातीच्यो किडी आपली जीण निर्मोचना उपरांत वेगवेगळ्या जिवांचेर सारतात. पुराय वाड जाल्ल्यो किडी केन्नाकेन्नाय अन्नाबगर जायतीं वर्सां जगूंक शकतात.

आयक्नोडिडी कुळांतल्या किटीचो (घट किटी) त्रास मनशांक आनी पोशिल्ल्या जनावरांक जाता. 'डरमॅसेटर व्हेन्युलेटस' हे किटीपसून मनशांक 'रॅकी माऊंट' थिपक्यांचो जोर येता. (अमेरिकेंतल्या रॅकी नांवाच्या दोंगराड वाठारांत पयलेच खेप दिशिल्लो आनी थिपक्यांभशेन फोड येवपाचें लक्षण आशिल्लो जोर). 'डरमॅसेटर रेक्ट्युलेटस' हे किटीपसून सुण्यांक हेमॅटोझनाची लागण जावन ताका पित्तज्वर जाता. असोच रोग दक्षिण आफ्रिकेंत 'हीमोफायरेसिलिस लिची' हे किटीपसून जाता. 'मॉरॅरोपेस अँथ्यूलेटस' हे किटीपसून जनावरांक रक्तमूत्र हो रोग जाता. अर्गोसिडी कुळांतल्या 'आर्नियोडोस मौवेटा' हे जातीचे 'स्पायरेकिटी' ह्या किटीपसून मनशाक परत परत जोर येता. मेक्सिको आनी टेक्सस ह्या वाठारांत ऑर्नियोडोस ट्युरिकेटा' हे जातीचे किटीपसून मनशांक, कुकडांक त्रास जाता. 'अर्गस मिनीएटस' हे

किरायतें-किरिस्तांव धर्म

जातींतल्या 'स्पायरिकिटी' हे किट्टीपसून कुकडांक 'स्पायरिलोसिस' हो रोग जाता.

ह्या जिवांक आळाबंदा हाडपाक ५० टक्के गॅमेक्झ पिळे मारतात. तेचपरी मॅलॅथिऑन वा रेनेल ह्या कीटकनाशकांचो उपेग करतात.

- कों. वि. सं. मं.

किरायतें: (मराठी-किराईत, काडचिरईत, हिंदी- चिरेता, चिरयत; कन्नड- नेलेबेवु; गुजराती- कारियातु; संस्कृत: चिरतिक, भूर्निब; इंग्लीश- चिरेता; लॅटीन- स्वर्शिया चिरता. कूळ जोशिएनेशी).

ही वखदी वनस्पत एक वर्स भर जियेता, ती सुमार १.५ मी. ऊंच वाडटा. समशितोश्ण हिमालयांत १२०० ते १३०० मी. उंचायेच्या वाठारांत, काश्मीर ते आसाम मेरेन ही वनस्पत व्हड प्रमाणांत दिश्टी पडटा. हेर सुवातींनी ती पोस्सांनी लायतात. तिचीं पानां एकामेकांसामकार, देंठ नाशिल्लीं आनी मुळाकडेन मात्शीं व्हड आसतात. तिका ल्हान, लेव पाचवीं आनी तांचेर जांबळीं फुलां येतात. देखेक पाकळेच्या मुळाक पाचवी प्रपिंडाची जोडी आसता. पाकळेच्या तळाक तेकून चार ते पांच केसरवलां आसतात. किरयत्याक ल्हान ०.६ मिमी. लांब, बोंडां आसतात. हीं बोंडां फुटून तांचीं दोन अर्दी जातात. तातूंत बारीक आनी खूब बियो आसतात.

उपेग: फुलां येतकच ही वनस्पत एकठांय करून सुकयतात. सुकयल्लें किरयतें वखद म्हूण वापरतात. ताची रुच कोडू आसता. किरयतें भूक वाडोवपी, जोरचो नाश करपी, पुश्टीक, आनी कृमीनाशक आसता. दिसांचो जोर (typhoid) वा मोडशी जातकच अशक्त जाल्ल्या वायटकारक थंडसाण मेळूंक किरयतें दितात. गोंयांत अजीर्ण जाल्यार वा पोटांत दंत जाल्यार पेरीच्या झाडाच्यो कोमच्यो आनी किरयतें शिजोवन तयार केल्लो काडो पिवपाक दितात. किरयत्याच्या कुळांतल्यो जायत्यो जाती दोंगराळ वाठारांत दिश्टी पडटात. तांचोय उपेग किरयत्या भशेन करतात.

- कों. वि. सं. मं.

किरिस्तांव धर्म: क्रिस्तपयलीं पयल्या शतमानांत जेजू क्रिस्तान किरिस्तांव धर्माची थापणूक केली. सद्या ह्या धर्माचे सुमार शंबर कोटी अनुयायी संसारभर आसात. हातूंत तीन पंथ आसात; रोमन कॅथलिक पंथ, प्रोटेस्टंट पंथ आनी इस्टर्न ऑर्थोडॉक्स पंथ.

किरिस्तावांचो पवित्र ग्रंथ म्हळ्यार बायबल. ह्या ग्रंथाचे दोन वांटे आसात, पोस्ती करार आनी नवो करार.

जेजू क्रिस्त: पॅलेस्टायनांतल्या जेरुसलेमलागच्या बेथलीएम नांवाच्या ल्हानशा गांवांत एका ज्यू घराब्यांत जेजूचो जल्म जालो. थवयाचो वेवसाय करून तीस वर्सांमेरेन जियेल्या उपरांत ताणें लोकांक शिकवण दिवप आनी रोगांतल्यान मुक्तताय दिवप अशे सेवेक आरंभ केलो. ताच्या चमत्कारांनी कुद्दे, भेरे पुरायपणान बरे जाले अश्यो आख्यायिका आसात. ताणें फकत तीन वर्सां आपलो वावर केलो, पूण त्या ल्हानशाच काळांत ताणें आपल्या भोंवतणच्या लोकांक देवाविशींचे आनी मनीसपणाविशींचे गिन्यान दिलें. आपल्या अनुयायांमदल्यान ताणें बार शिष्यांक वेंचले आनी तांकां प्रेषितांची पदवी दिली.

तेन्नाचे पुरबी आनी ज्यू पोरन्या करारांतल्या वचनांचो आनी शिकवणेचो आदर करीनासतना क्षुद्र कायदे लोकांचेर लादताले. तांणी जेजूची मोगाची आनी मनीसपणाची शिकवण उकत्या मनान आनी समजीकायने मानून घेतलीना. पूण जेजूचीं प्रवचनां आयकूंक लोक गर्दी करताले. जेरुसलेम ह्या ज्यू लोकांच्या मुखेल शारांत जेन्ना जेजू आयलो तेन्ना थंयच्या लोकांनी ताका उर्बेभरीत येवकार दिलो. ताणें थंयच्या मंदिरांत वेपार करपी लोकांक धांवडावन घाले. जेजूचे शिकवणेक लागून ताचो दुस्वास करपी लोकय बरेच आशिल्ले, ते म्हळ्यार सनातनी धर्म पाळून कर्मठपणान जियेवंक सोदपी, रोमन सत्तेआड बंड करूंक सोदपी आनी गिरेस्त लांक. जेजूफाटल्यान लोक वतात ही गजाल तांकां

मानवलीना. जेजूचे दुस्मान ताका मारून उडोवपाची संव सोदतात आपल्या मुखार संकश्ट येवपाचें आसा हें खबर आसून लेगीत जेजू आपल्या शिष्यांसयत निमणें जेवण घेतलें. जेजूचो एक शिष्य जुडास ताका ताचो घात केल्ल्यान जेजूक धरून ताचेर खटलो चलयलो. रोमन सुभेदार पॉटियस पिलात हाच्या मुखार ताका उबो केलो. ताणें रोमन सत्तेआड बंडाचो यत्न केल्लो अमो ताचेर आरोप दवरलो. खरें म्हळ्यार ही गजाल जेजून केन्नाच केली ना. पूण रोमन साम्राज्याक ताका मारून उडोवपाखातीर कितें तरी कारण जाय आशिल्लें. तांणी पुराय चवकाश करीनासतना जेजूक खुरसार मारपाची ख्यास्त फर्मायली. स्वताक वेदना आनी दुख जाता त्या वेळार लेगीत जेजून आपलो छळ करपाखातीर प्रार्थना केली. जेजूचे शिष्य पळून गेले. जेजूक एका थड्यांत पुरलो.

हाच्या उपरांत तीन दिसांनी जेजू परतून जिवो जालो, आनी ताणें आपल्या शिष्यांक दर्शन दिलें. आपली शिकवण आनी संदेश संसारभर पातळावपाविशीं तांकां सांगलें. तो स्वता सर्गांत गेलो आनी मनशांभितर वावर करूंक आनी आपली पवित्र सभा वा इगर्ज चलोवंक ताणें आपलो आत्मो आपल्याचेर विस्वास दवरतल्यांचेर धाडलो.

जेजून आपल्या शिष्यांकडेन लोकांखातीर म्हान संदेश धाडलो वायटाक बरेपणान जाप दिवपाचो, एकामेकांचो मोग करपाचो, दुस्मानांक क्षमा करपाचो आनी त्रास दितल्यांक लेगीत बरे मागपाचो हो संदेश आशिल्लो.

प्रसार: क्रिस्ताफाटल्यान निर्माण जावपी ह्या नव्या धर्माक सुर्वेक ज्यू धर्मायांकडल्यान खर विरोध जालो. किरिस्तांव धर्म आपणायतल्यांचो विंगड विंगड पध्दतीन छळ जावंक लागलो. पॉल नांवाचो एक ज्यू मनीस दमास्कस हांगा कांय किरिस्तांव धर्मीयांचो छळ करपाखातीर वतालो. वाटेत ताका चमत्कारिक अणभव आयिल्ल्यान तो पुरायपणान बदल्लो. आनी स्वता किरिस्तांव जावन धर्मप्रसार करूंक लागलो. होच पयलो म्हान मिशनरी सेंट पॉल (सुमार इ. स. ३ ते इ. स. ६५) जावन आसा. थॉमस हो जेजूच्या बार शिष्यांतलो एक. तो भारतांत आयलो आनी ताणें धर्मप्रसारक सुरवात केली (सुमार पयलें शतमान). रोमच्या सम्राटांनी मात किरिस्तांव धर्मीयांचो आनी धर्म प्रसारकांचो उपाट छळ केलो. किरिस्तांव धर्मीयांनी रोमच्या सम्राटाची देव म्हूण मूर्तीपूजा करूंक न्हयकार दिलो. निरो (इ.स. ६४), डेशियस (इ.स. २४९-२५९) डोक्लेसियन, गॅलेरियस आनी मॅक्सिमिन डेझा (इ.स. ३०३-३१२) ह्या रोमन साम्राटांचे कारकिर्दीत तर ह्या छळाचो भयंकर अतिरेक जालो. इ. स. ३१३ त कॉन्स्टन्टिन आनी लिसीनियस साम्राज्यांनी काडिल्ल्या फर्मानाक लागून हो छळ सोंपलो. ह्या काळांत किरिस्तांव संतांनी आपले बरपावळींतल्यान लोकांकडेन पावपाचो चड यत्न केलो. ३२५ वर्सा कॉन्स्टन्टिन सम्राटान स्वता किरिस्तांव धर्म आपणायलो आनी ताका लागून हो धर्म रोमन साम्राज्याचो राजधर्म जालो. इ. स. ३८० वर्सा अधिकृतपणान रोमन सम्राटांनी किरिस्तांव धर्म आनी जेजू क्रिस्ताक व्यक्तिगत विरोध परगटायलो, तेन्ना पोपच्या फुडारपणाखाल सगळ्या विश्वांत्यो बसका जात्यो आनी किरिस्तांव धर्माचीं तत्वां कबूल करून घेतलीं. ह्या बसकां उपरांत धर्मप्रसारचो वावर संसारभर नेटान जावंक लागलो. रोमन साम्राज्याचे कुडके जावन उदेंत आनी अस्तंत अशे दोन वांटे जाले. इ. स. ४७६ वर्सा जाल्ले हे षडणुकेंतल्यान किरिस्तांव धर्माक मात्सो धक्को बसलो. धर्माचें अधिकृत स्वरूप नश्ट जालें. ल्हान ल्हान राज्यांची थापणूक जाली आनी बऱ्याच राज्यांनी किरिस्तांव धर्म आपणायलो.

उदेंतेवटेन कॉन्स्टन्टिनोपल शाराक म्हत्व येवन थंय किरिस्तांव धर्म आनीक हजार भर वर्सां तसोच उरलो. ग्रीकांची राजवट थंय आसासत तो राजधर्म म्हूण उरलो. पूण ८६७ आनी १०६४ वर्सा कांय उदेंतेवटेनच्या इगर्जांनी पोपचें फुडारपण न्हयकारलें आनी त्यो आपल्या आर्थोडॉक्स पॉईंआर्कांखाल रावल्यो. इतले मजगतीं इस्लाम धर्माची थापणूक जाल्ली आनी बरीचशीं किरिस्तांव धर्माखाल आशिल्लीं राज्यां इस्लाम धर्माखाल

इस्लाम आनी किरिस्तांव धर्म हांच्यामदलीं झुजां तेंगशेक पावलीं. मातांवांनी 'क्रुझेडस्' नांवाच्या फौजांची थापणूक करून धर्मांखातीर गप्चे यत्न केले. १४८३ त कॉन्स्टन्टिनोपल शार मुसलमानांच्या ताबे गेलें. इतलो काळ हें शार किरिस्तांव धर्माचें उदेंतेवटेनचें केंद्र आशिल्लें. उदेंतेवटेनच्या किरिस्तांवांनी रशियेंत आपलो वावर करून मोस्को हांगा वेगळे ऑर्थोडॉक्स रिटिअर्क स्थापलो आनी प्रसारचे काम चालू दवरलें.

ग्रेगोरियन साम्राज्य काबार जाल्या उपरांत युरोपांत सन्जामशाय (Jehanism) चें पर्म सुरू जालें. जर्मन राज्यांनी एकामेकांचेर घुरयो चालून आ ल्हान राज्यांची थापणूक केली. ह्या काळांत पोप लिओ पयलो (४०-४६१), गोलाशियस (४४२-४५६) आनी ग्रेगोर पयलो (५०-६०४), हांणी त्या राज्यांनी किरिस्तांव धर्माचो प्रसार केलो. कारण आनी धर्म हांची ह्या काळांत एकामेकांभितर बरीच भरसण मली. फ्रांस आनी जर्मनी ह्या राज्यांतलो बरोच वाठार इगर्जीचे मळेचो आशिल्लो आनी ताका लागून पोप आनी राजा हांच्यामदल्या भाकडेन एकनिश्ठ रावचें असो प्रस्न लोकांमदीं उज्रासलो.

सेंट फ्रांसिस (११८२-१२२६) सारक्या फुडाऱ्याक लागून इगर्जीची च उदरगत जाली. पूण ताच्या उपरांत परिस्थिती इबाडली आनी जींभितर आनी किरिस्तांव धर्माभितर झगडीं सुरू जालीं. ह्या काळाचो परिणाम जावन धर्मसुदारणेचो चळवळी सुरू जाल्यो.

प्रबोधनाचे (Renaissance) चळवळींतल्यान इगर्जींतल्या शरणेखातीर परिस्थिती फाव तशी केली. मार्टिन ल्युथर (१४८३-१५४६) हाणें धर्मसुदारणेविशींचीं मतां मुखार मांडूंक सुवात ली. ह्या चळवळीक प्रस्थापित धर्मसत्तेकडल्यान बरोच विरोध जालो. हे चळवळीक प्रॉटेस्टंट अशें नांव मेळ्ळें. इतलेमजगतीं क्रिस्तोफर कोलंबस (१४९२) हाणें अमेरिकेंत आनी वास्को-द-नामा हाणें (१४९८) प्रस्तावने किरिस्तांव धर्म पावयलो. मार्टिन ल्युथरचें जर्मनींतले चळवळी वांगडा जॉन कॅल्विन हाणें जिनिव्हा हांगा आनी आळ्वो हेनरी गेने इंग्लंडांत प्रॉटेस्टंट इगर्जीची थापणूक केली. पोप तिसरो पॉल (१५३४-१५४९), तिसरो ज्यूलियस (१५५०-१५५५) आनी चार्लो पायस (१५५६-१५६६) हांणी १५४५ ते १५६३ मेरेन ट्रेंट शारांत त्रवसारंतल्या बिशांची बसका आयोजन कॅथलिक धर्माक नवो मार्ग मोडून काडपाची गज्ज उक्तायली. पूण अर्दो युरोप प्रॉटेस्टंट आनी अर्दो कॅथलिक अशे वांटे जाले. पाद्री आनी माद्रींच्यो संस्था निर्माण जावन कॅथलिक धर्मपंथाक घटाय हाडचे नदरेन वावर सुरू जालो.

अठराव्या शतमानांत इगर्जीचो कारभार संवसारांतल्या बऱ्याचशा देशांनी वाडूंक लागिल्लो. व्हॅटिकन हांगा पोप जुवांव तेवीसावो (१०५८-६४) हाणें १९६३ वर्सा व्हॅटिकन हांगा दुसरो विश्व बसका आयली आनी पॉल सवो (१९६३-१९७८) हाणें ती १९६५ वर्सा मोपयली.

भारतांत आनी आशियांत धर्मप्रसार: युरोपांत किरिस्तांव धर्म यूगयुगान प्रस्थापित जांवच्यापयलीं भारतांत संत थॉमस हाणें किरिस्तांव धर्म हाडलो. इ. स. ५२ वर्सा तो केरळ हांगा पावलो. इ. स. ७२ वर्सा ताका मायलोपुर (तामीळनाडू) हांगा मर्ण आयलें. मराठावांठाच्या साम्राज्यावेळार आनीक एक किरिस्तांव संत बायोलोमेव हो कोकण वाठारांत आयिल्ल्याचो उल्लेख मेळटा. दक्षिण भारतांत फोर्म्माव धर्म बऱ्याच जाणांनी आपणायल्लो. पोर्तुगेज भाखांत येवनपयलीं सिरीयन इगर्जेचे जाळवणदार हांगा आपले बिशप धाडटालो. १५२२ त वास्को-द-नामा जेन्ना भारतांत येवंक भायर सरिल्लो तेन्ना ताका सिरीयन इगर्जेच्या प्रतिनिधींनी कांगानोर हांगा १०,००० आनी त्रिवलॉन हांगा २५,००० किरिस्तांव आशिल्ल्याची म्हायती दिल्ली. कोळनांतल्या किरिस्तांवांक बरीच पीडापीड भोगची पडटा अशीय ताका म्हायती दिल्ली. पोर्तुगेजांनी ह्या सगळ्या किरिस्तांवांक आपल्या आमाश्याखास घेवन तांकां आपल्यो चाली-रिती शिकयल्यो.

आयजमेरेन केरळांतल्या कॅथलिकांमदीं ह्या चालीरितीच्या परिणामांतल्यान उप्राशिल्ले तीन पंगड आसात, रोमन कॅथलिक (लॅटीन), सायरो मलबार आनी सायरो मलंकार तेभायर थंय जेकबायट, मारथोंमायट, उदेंतेची सिरीयन ऑर्थोडॉक्स आनी प्रॉटेस्टंट अशेय ल्हान व्हड पंगड आसात.

१५१० त पोर्तुगेजांनी गोंयांत पावल दवरलें आनी १५४० सावन गोंयचेर बरोच शेक गाजोवन हिंदूंचीं देवळां मोडूंक सुरवात केली. तिसवाडी, बारदेश आनी साश्टी वाठारांत किरिस्तांव धर्म शिंक लागलो. फ्रांसिस्कान, डॉमिनिकन आनी जेजुईत मिशनरींच्या यत्नांक लागून इगर्जीची चळवळ मूळ धक्कें लागली. १५४२ त सेंट फ्रांसिस हेवियर हाणें श्रीलंका, नायलापुर, बासेईन, मलाक्का, मोरो आनी इंडोनेशिया ह्या वाठारांनी कॅथलिक इगर्जीची थापणूक केली. १९५२ त चीनांत ताका मरण आयलें. आपल्या धा वर्सांच्या वाठारांत ताणें किरिस्तांव धर्म व्हडा प्रमाणांत पातळायलो. जेजुईत रुढोल्फ आक्वाविया हाणें विल्ली मेरेन वचून तेन्नाचो मुखेल बारदेशाहा अकबर हाका किरिस्तांव धर्माविशीं म्हायती दिली. रॉबर्ट दि निबोली आनी मातेव रिंकी हांणी भारतीय आनी चिनी चालीरितीचो किरिस्तांव धर्मांत आस्पाव केलो. थॉमस स्टीफन ह्या जेजुईत पाद्रीन कोंकणी भाशेचें व्याकरण आनी मराठी भाशेंतल्यान क्रिस्त पुराण बरयलें.

१५३३-३४ वर्सा गोंयचे डायसिस ची थापणूक जाली. तिच्याखाला मोझाबीक सावन जपान मेरेनचे सगळे देश आशिल्ले. डॉमिनिकन, फ्रांसिस्कन, जेजुईत, आगॉस्टिनियन, कार्मेलायट हांणी पोरन्या गोंयां येवन आपल्यो इगर्जी निर्माण केल्यो. गोंयां सावन तांणी उदेंतेवटेन किरिस्तांव धर्मप्रसारक आरंभ केलो. जेजुइतांनी सेंट पॉल विद्यालयाची थापणूक केली.

१५५५ वर्सा पोर्तुगेज सरकारान जेजुईत, फ्रांसिस्कन आनी डॉमिनिकन हांचेमदीं धर्मप्रसारचो वावर वांटून दिलो. फ्रांसिस्कन बारदेशांत, जेजुईत साश्टींत आनी तिसवाडीच्या १५ गांवांनी आनी उरिल्ल्या १५ गांवांनी डॉमिनिकन वावर करूंक लागले. गोंयांत बऱ्याच गांवांनी इगर्जी बांदल्यो. सतरव्या शतमानांत पोर्तुगेजांची शक्त उणी जाल्ल्यान श्रीलंका आनी हेर वाठारांनी कॅथलिक इगर्जीच्या सुवातींचेर प्रॉटेस्टंट इगर्जी उज्यो जाल्यो.

कॅथलिक इगर्ज: कॅथलिक इगर्ज हें किरिस्तांवांचें एक धर्मपीठ. हें धर्मपीठ जेजू क्रिस्ताच्या कळासावन वावर करता आनी रोमच्या पोप सायबाक आपलो मुखेल मानता. हें धर्मपीठ संवसारंत जंय जंय कॅथलिक लोक आसात, थंय आसा. जेजूच्या शिष्यांनी ताची शिकवण संवसारभर पातळायली आनी ताका लागून इगर्जन्य सगळेकडेन पावली. कॅथलिक हें उतर पयलीं सगळ्याच प्रकारच्या इगर्जीक वापरताले. उपरांत रोमन इगर्जीन हें पद फकत आपल्याच इगर्जीक लागू केलें. ही गजाल कांय इगर्जींनी मान्य केली, जाल्यार कांय जाणांनी न्हयकारली. अँग्लीकन आजून स्वताक अँग्लो-कॅथलिक म्हण्टात.

रोमन कॅथलिक इगर्ज सद्या किरिस्तांव धर्मांतली सगळ्यांत व्हड संस्था जावन आसा. तिका पध्दतशीर मंडावळ आनी बांदावळ आसा. संवसारंत इगर्जीच्या वावरखाल जे प्रांत आसतात, तांकां 'डायसिस' म्हण्टात. डायसिसचो मुखेल बिशप आसता. कांय प्रांत आर्कडायसिस वा म्हाप्रांताखाल आसतात. तांचो मुखेल आसता आर्चीबिशप. पयलीं गोंय म्हाप्रांताचे आर्कडायसिसखाला भारता आनी चीन देश आशिल्ले.

भारतांत रोमन कॅथलिक इगर्ज गोंय, केरळ, महाराष्ट्र, बिहार, कर्नाटक आनी तामिळनाडू हांगा चड प्रमाणांत आसा. ह्यो इगर्जी त्या त्या वाठारांत किरिस्तांवांमदीं वावर करतात.

धर्मसिध्दांत आनी संस्कार: देव मनशाचें रूप घेवन धर्तरेचेर स्वता मनीस जावन आयलो हो इगर्जीचो सगळ्यांत म्हत्वाचो धर्मसिध्दांत आसा. बरेक मनीस हो पापावतेंत झुकता. आदमान केल्या पयल्या पापासावन सगळी मनीसजात पापाचे परंपरेंतली आसा. परचाताप

किर्तनी, शंभू- किसमूर

केल्यान येशू क्रिस्ताची कृपा जाता आनी पापां धुवन वतात. देवाचे स्वरूप तीन प्रकारचें आसा. बापायच्या स्वरुपांतलो देव, पुताच्या स्वरुपांतलो देव आनी पवित्र आत्म्यांतलो देव, दुसऱ्यांक दया आनी काकुळट दाखोवप, सौशिकपणा, सेवा आनी दुसऱ्यांक मान दिवप, दुस्मानाचेर लेगीत मोग करप हेसारकी शिकवण क्रिस्तांव धर्म दिता.

हेर धर्मांपमाण क्रिस्तांव धर्मांमदींय खासा कर्मकांडां आनी संस्कारांचो आस्पाव जाता. भौशीक उपासना आनी प्रार्थना दर आयतारा सकाळीं वा हेर सोयीच्या वेळार पाद्रीच्या सुचोवणेपमाण जाता. बाप्टिस्मो हो ह्या धर्मांतलो म्हत्वाचो संस्कार. बाप्टिस्मो दिल्या उपरांतच मनीस खऱ्या अर्थान पुरायपणान क्रिस्तांव जाता. क्रिस्तांव धर्मांतलो हो म्हत्वाचो दीक्षाविधी जावन आसा.

बाप्टिस्मावरवीं कोणाय क्रिस्तावांक पाद्रीपणांत वांटो घेवंक मेळटा; तरी इर्गज चलोवंक आनी लोकांची सेवा करपाखातीर वेगळ्या अधिकृत पाद्रीपणाची गरज आसता. लॅटीन तशेंच उदेंतेवटेनचे रितीचे कॅथलिक पोप सायबाक विश्व इर्गजीचो मुखेल मानतात. जेजून बाय प्रेषितांक वेंचून काडून तांतल्या एकल्याक (सेंट पीटर) आपल्या पवित्र बसकेचो मुखेल म्हूण वेगळो जापसालदारकी दिल्ली. ह्या जापसालदारकेचे परंपरेतल्यान पोपाची वेंचणूक जाता. खाशेल्या भूगोलीक वाठारांतल्या क्रिस्तावांच्या चोम्याक डायसिस म्हण्टात. ह्या डायसिसचो वा थळावे सभेचो एक बिशप आसता. तो आपल्या वाठारांतल्या इर्गजीचो कारभार पळेता. रोमन कॅथलिक इर्गजीक जीण ऑपिल्ल्या बिशप आनी पाद्री हांकां आकाराव जिवीत सारचें पडटा.

क्रिस्तांव धर्मपंथ: क्रिस्तांव धर्मांत तीन मुखेल पंथ आसात. १. रोमन कॅथलिक पंथ २. प्रोटेस्टंट पंथ आनी ३. ईस्टर्न ऑर्थोडॉक्स इर्गज. रोमन कॅथलिक पंथाच्या मतान क्रिस्ताच्या फुडारपणाखाल इर्गजींत सगळे अधिकार केंद्रित जाल्यात. इर्गजीक लागून बायबलाक प्रामाण्य प्राप्त जालां. तांच्या मतान इर्गजीक सगळ्यांत चड म्हत्व आसा. प्रोटेस्टंट पंथाचे नदरेन इतिहासीक घडणुकांप्रमाण क्रिस्ताफाटल्यान सगळ्यांत चड म्हत्व बायबलाक आसा. तांचे मुखेल फांटे अशे: १. लूथरन इर्गज २. प्रोटेस्टेरीयन इर्गज ३. मेथडिस्ट इर्गज ४. अँगेलिकन इर्गज ५. कॅथोलिकन इर्गज ६. रिफॉर्मड इर्गज आनी ७. बॅप्टिस्ट इर्गज. सातूय फांट्यांभितर उपासना आनी धर्मांतले विस्वास हांचेर मतभेद आसात. ईस्टर्न ऑर्थोडॉक्स इर्गजींतलीं बरींच मंडळां (कम्युनियन्स) रोमच्या पोपची सत्ता मान्य करिनात. ईस्टर्न ऑर्थोडॉक्स इर्गजीचें मूळपीठ कॉन्स्टान्टिनोपल हांगा आसा. तांचे कांय धर्मसिध्दांत रोमन कॅथलिक आनी प्रोटेस्टंट हांचेपस वेगळे आसात. कांय गजालींनी ह्या तिनूय पंथांमदीं एकचार आसा तरी कांय सिध्दांतांचेर बरोच वेगळोचार आसा.

क्रिस्तांव धर्माचो वावर करपी कांय नामनेचे गोंयकार: गोंयचो पयलो पाद्री म्हळ्यार करमळे गांवचो आद्रे वाझ. ताणें १५५८ त पाद्रीपणाची दीक्षा घेतली. ताच्या उपरांत बरेच गोंयकार पाद्री जावंक मुखार सरले. सतराव्या शतमानाच्या शेवटाक सुमार एक हजार गोंयकार पाद्री आशिल्ले. पूण त्या काळांत सगळ्यो उंचल्यो सुवाती पोर्तुगेज पाद्रीच्या हातांत आशिल्ल्यो. पोर्तुगेजांचो उदेंतेवटेनचो शेक उणो जाता म्हळ्यार गोंयच्या पाद्रींक उंचल्यो सुवाती मेळूंक लागल्यो. १६३७ वर्सा दिवाडी गांवच्या मातेवस द काशु हाका पोप सायबान बिशप केलो आनी विजापूर आनी मुघल साम्राज्यांतल्या इर्गजीचो कारभार ताचेकडेन सोंपयलो. पोर्तुगेज ताका मानून घेवंक तयार जालेना. ताच्या उपरांत १६७७ त वेणेंचो कुस्तोदियो पित्तू विजापूरचो दुसरो बिशप जालो. ताच्या उपरांत आयजमेरेन ४० गोंयकार पाद्री बिशप जाले. तांणी आफ्रिका, पाकिस्तान, ब्रह्मदेश हांगा धर्मप्रसार केलो. १९७३-७८ मेरेन नावेली हांगाचो वालेरियन ग्रासियस हो मुंबयचो बिशप आशिल्लो. करचीचो आर्चबिशप आनी पाकिस्तानचो पयलो कार्डिनल जुझे कार्दोरो हो गोंयच्या सालय गांवचो. दिल्लीचो आर्चबिशप अँजेलो इनोसेंट फर्नांडीस कांदोली गांवचो, नागपूरचो आदलो आर्चबिशप लिओनार्ड

रेमंड सालयचो आनी आतांचो लिओनार्ड डिसौझा थिवीचो. भोपाळाच्या सद्याचो आर्चबिशप युजेन डिसौझा साळगांवचो, आग्रा हांगाचो आर्चबिशप सेसिल डीसा म्हापशेंचो, कलकत्ताचो आर्चबिशप तेन्ना डिसौझा साळगांवचो, मध्य अमेरिकेंत आशिल्लो व्हॅटिकनचो दूत आनी आर्चबिशप इवान डायस वेळगांवचो. हेभायर बरेच गोंयकार क्रिस्तांव धर्मांतल्या उंचल्या पांवड्याचेर आसात.

हेभायर आदल्या दोन शतमानांनी पांच गोंयकारांक बिशप जावंक वेंचून काडिल्ले, पूण तांणी तें पद न्हयकारिल्लें. बिशप जायनासतना लेगीत सुमार ३० गोंयकार पाद्रींनी जायतो काळ डायसिसिंचो कारभार सांबाळ्ळा. गोंयकार पाद्रींनी पाद्री आनी माद्रीच्या बऱ्याच संस्थांनी थापणूकय केल्या. गोंयच्या दोंग पाद्रीचो पोप सायबान भोवमान वेगळे ते जुझे व्हाज आनी आनेल द सौझ. पाद्री जेकोम गॉन्साल्वीश १७०० ते १७३८ मेरेन श्रीलंकेत मिशनरी म्हूण वावर करतालो. ताणें थंयच्या थळाव्या भाशांतल्यान बरेच धर्मविशयक साहित्य उजवाडायलें. कायनाम कुस्तोदियो द रेझारिओ बार्देओ आनी बेन्तो मार्टिन्स हांणी गोंयच्या विंगड विंगड वाठारांनी एकुणीसाव्या शतमानांत धर्मप्रसाराचो वावर केलो १८८७ त पिलारचे संस्थेची थापणूक जाल्ली; पूण १९३९ मेरेन हे संस्थेची परिस्थिती इबाडली; तेन्ना क्रान्सेसांव रॅड्डीगीश आनी फ्रांसिस्कु सिकैर हांणी आपल्या वांगड्यांसयत ते संस्थेक परतून बरे दीस हाडले आयज भारतभर क्रिस्तांव धर्मसंस्था शिक्षणीक समाजीक आनी तोंत्रक मळार काम करतात. गोंयचो आलेक्स डायस अंदमान निकोबार ह्या वाठारांत बिशप आसा. आर्मान्द आल्वारीस (१९०३-१९८४) ह्या ओडली गांवच्या पाद्रीन बेळगांव वाठारांतल्या लोकांमदीं धर्मप्रसाराचे काम केलें. संस्कृत भास शिकून घेवन भारतीय भेस करून ताणें थळाव्या लोकांमदीं क्रिस्तांव धर्माविशीं गोडी निर्माण केली. ताणें स्वामी अनीमानंद हें नांव धार केलें आनी क्रिस्तांव धर्माचें भारतीयकरण करपाचे नदरेन व्हड वावर केलो.

—**फा. फॉर्मे जु. कॉन्ता.** - कों. वि. सं. मं.

किर्तनी, शंभू यशवंत सिनाय (जल्म: १० नोव्हेंबर १९१५, मडगांव).

गोंयचो सुटके झुजारी. ताणें मुळावें शिक्षण मराठी आनी पोर्तुगेजींतल्यान घेतलें. राश्ट्रीय काँग्रेस गोंय (National Congress Goa) संघटनेचो तो वांगडी आशिल्लो. सुटके चळवळीच्या काळांत तो मुंबय आशिल्ल्या राश्ट्रवाद्यांक गोंयांतल्या पोर्तुगेज कारवायांविशीं खबर पावयतालो. ३० मे १९५६ दिसा मडगांव शारांत ताका पोलिसांनी अटक केली. पणजी बंदखणींत ताका साडे चार वर्सां दवरिल्लो. उपरांत दोन वर्सां ताका आगवाद बंदखणींत दवरलो. २६ सप्टेंबर १९७३ दिसा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

किसमूर: सादारणपना खाऱ्याचे (सुकें नुस्तें) कपे काडून ताचो कीस (बारीक कुडके) करून मसाल्यांत भरसून केल्लो एक पदार्थ.

पावसांत जितें नुस्तें जायत्या प्रमाणांत मेळना. तेन्ना खाऱ्याचेर भागोवपाची गोंयकारांमदीं सवय आसता. केन्ना खारें निखट्या इंगळ्यां वा तव्यार (कायलीर) भाजून खातात तर केन्ना खाऱ्याचे कपे भाजून तातूंत मिरसांग, हळद, आमटण, कांदो, सोय आनी मीठ घालून तळयून घेतात. केन्नाकेन्नाय जितें नुस्तें आपून लेगीत रुची बदलली म्हूण किसमूर करपाची पध्दत आसा.

करपाची पध्दत: चड करून सगळे तरेच्या खाऱ्याची किसमूर करतात. पूण तातूंतल्या तातूंत किसमुरीखातीर सुको बांगडो आनी सुकीं सुगांदां हांचो वापर चड प्रमाणांत करतात. ज्या खाऱ्याची किसमूर करपाची आसता, तें भाजून ताचे ल्हान ल्हान कुडके करतात. उपरांत तातूंत मिरसांग आनी हळद हांचो पिठो, नाल्लाची सोय, कांदो, मीठ आनी आमटणीचें उदक घालून सगळें एकवय भरसून घेतात. कांय

हे हे मगळे जिन्नस एकतर तेलांत तळणीतात वा शिजयतात. कांय अशी किममूर जातकच पेटिल्लो कोळसो किममुरेचेर दवरून तेच मुरीन तो परतो धांपून घेतात; हाका 'धुवन घालप' अशें म्हण्टात. भासाच्या धुवरचो घमघम आयिल्ले किममुरेक एक वेगळीच रूच. हालीच्या काळांत व्हड व्हड हॉटेलांनी किममूर, गोंयचो एक पलो पदार्थ म्हूण दिवपाची प्रथा जाल्या. भोंवडेकारांक हो पदार्थ भोव पडता.

- सुधा आमोणकार

कीटकनाशकां: मनीस आनी मोनजात हांकां जावपी कांय व्या जंतूंचो प्रसार करपी तशेंच शेतांतलीं पिकां, सांठयल्लें अन्नधान्य, हे, लांकूड हांच्या सारकिल्या जीवनावश्यक सामग्रीचो इबाड करपी (काचो (कीडींचो) नाश करपाखातीर जीं सायनां वापरतात तांकां कीटकनाशकां अशें म्हण्टात. उपद्रवी कीटकांचो नाश करपाच्यो पध्दती पूर्विल्ल्या काळासावन प्रचलित आसात. पूण हालींच्या काळांत मोट्या भागाचेर रसायनांचो वापर करून कीटकांचो नाश करपाच्यो पध्दती तेन्तूंत आयल्यात. आर्सेनिकाचो (arsenic) कीटकनाशक म्हूण वापरतालो, असो उल्लेख प्लिनी (इ. स. ७०) हाणें आपल्या बरपांत केला. एक जळयल्यार ताच्या धुंवरान कीटकांचो नाश जाता असो उल्लेख मर हाच्या ग्रंथांत सांपडटा. रोमन लोक कीटकांचो नाश करपाखातीर लेबोअर हे वनस्पतीच्या मूलसोडाचें (root-stock) चूर्ण वापरताले. ाच्या शतमानाचे अखेरेक चिनी लोकांनी आर्सेनिक सल्फाइडाचो (arsenic sulphide) उपेग कीटकनाशक म्हूण केलो. भारतांत पूर्विल्ल्या काळांत कीटकांचो नाश करपाखातीर विखाचो उपेग करताले, अशे उल्लेख मनुस्मृति, कौटिलिय अर्थशास्त्र, सुश्रुतसंहिता ह्या पूर्विल्ल्या ग्रंथांत सांपडटात.

आर्विल्ली कीटक नियंत्रण पध्दत दुसऱ्या म्हायुजाच्या काळांत तरेन जाली. डी. डी. टी. (D.D.T.) आनी बी. एच्. सी. (B. H. C.) ह्या मध्य कीटकनाशकांच्या सोदाक लागून कीटक नियंत्रण पध्दतींत मोटी गती घडून आयली. भारतांत जी हरित क्रांती जाल्या, तिचें चडशें श्रेय ह्या कीटकनाशकांक वता. १९३६ वर्सा ३० कीटकनाशकांची नोंद जाल्ली. आयज हो आंकडो १४०० चे वयर गेला.

कीटकनाशकांचे कांय प्रकार आसात ते अशे: १. जंतूनाशकां (Insecticides): शेताक तशेंच घरांत उपद्रव करपी किडींक (insects) मारपाखातीर वापरतात तीं वखदां. २. चितोनाशकां (Fungicides): बुरशी वा चित्यापसून जावपी रोगांआड वापरपाचीं वखदां ३. जीवाणुनाशकां (bactericides): बारीक जंतूंपसून जावपी रोगांआड हीं वखदां वापरतात ४. मूषकनाशकां (Rodenticides): हुंदराक मारपाक वापरतात तीं वखदां ५. कोळीनाशकां: कोळी मारपाक वापरतात तीं वखदां. ६. सुत्रकृमीनाशकां (Nematicides): सुत्रकृमीपसून जावपी रोगांआड वापरपाचीं वखदां ७. नडणीनाशकां (Weedicides): शेतांत उपद्रव करपी गव्हेरआड मारपाचीं वखदां. हीं सगळीं कीटकनाशकां बाजारांत फुडल्या खरपांत मेळटा: पातळ (liquid)- देखीक: डिमेटोन, पिठें (dust)- देखीक: बी. एच्. सी., खडे (granules)- देखीक: फुराडोन, गुळयो (tablets)- देखीक: अॅल्युमिनियम फोस्फाइड (Aluminium Phosphide)

मोट्या प्रमाणांत वापरपंत आशिल्ल्या कीटकनाशकांची माहिती थोड्याभतर अशी: १. जंतूनाशकां: (अ) बी. एच्. सी., 'गॅमेक्झिन' 'मॅग्मार्' ह्या सारक्या वेपारी नांवांन मेळटा. हे वखद दोन प्रकारांत मेळटा. बी. एच्. सी. १० टके आनी बी. एच्. सी. ५० टके. बी. एच्. सी. ५० टके ह्या वखदाचो धुंवर मारतात. तशेंच कसलोय रेंपो कोरट वखदासाकोच करतात. (ब) डी. डी. सी. 'गुवान', 'सुक्लो' ह्या सारक्या वेपारी नांवांन पातळ स्वरूपांत मेळटा. फांफुडल्या उपरांत ह्या वखदाचे अंश पिकाचेर चड काळ उरता, ताका लागून भाजी जावं फळां काडपाच्या वेळार कीड आयसी जाल्यार ह्या वखदाचो वापर करतात.

२. चितोनाशकां (Fungicides): (अ) बोर्दो मिश्रण: हें वखद तयार

स्वरूपांत बाजारांत मेळता. मोरचूद (copper sulphate) आनी चुनो हांची भरसण करून हें वखद तयार करतात. चित्यापसून जावपी बऱ्याचशा रोगांआड ह्या वखदाचो वापर करतात. सुपारेच्या कोळेरोगाआड ह्या वखदाचो चड वापर जाता.

(ब) कॉपर ऑक्सीक्लोराइड: 'ब्लायटोक्स', 'फायटालोन' अशा बाजारी नांवांन, उदकांत विरगळपी पिठ्याच्या रूपांत मेळटा. सुपारेचो कोळेरोग, चरांतलीं रेंपां कुसपी रोग, ह्या सारक्या रोगांआड ह्या वखदाचो वापर करतात. (क) गंधक: 'सल्फेक्स', 'क्टेसल्फ' ह्या सारक्या बाजारी नांवांन हीं वखदां, उदकांत विरगळपी पिठ्याच्या रूपांत मेळटात. धुरी रोगाचेर ह्या वखदाचो वापर करतात. (ड) कॉबॅल्डझीन: 'बावीस्टीन' 'बी-स्टेन' ह्या बाजारी नांवांन उदकांत विरगळपी पिठ्याच्या रूपांत मेळटा. फांफुडल्या उपरांत हें वखद रोपाच्या आंगांत भिनता. भाताचेर पडपी 'चर्मो' तशेंच हेर बऱ्याच चित्यांपसून जावपी रोगाआड ह्या वखदाचो वापर करतात. भाजयेच्या बियांक लापपाकूय ह्या वखदाचो वापर करतात. (इ) पारयुक्त: 'अॅग्रेसोन', 'सेरेसन', 'पारसन', 'अॅरेटोन' ह्या सारक्या बाजारी नांवांन पिठ्याच्या रूपांत मेळटा. हीं वखदां फकत बियांक चोळपाखातीर वापरतात.

३. जीवाणुनाशकां (Bactericides): स्ट्रेप्टोसायक्लीन: बारीक जीवाणूंपसून जावपी रोगाआड ह्या वखदाचो वापर करतात. भात तशेंच मिरसांगेचेर पडपी 'क्रपो' रोगाआड ह्या वखदाचो वापर करतात.

४. मूषक नाशकां: (अ) झींक फोस्फाइड: 'रटानोल', 'झींक टॉक्स' ह्या सारक्या बाजारी नांवांन पिठ्याच्या रूपांत मेळटा. ५०० ग्रॅम पिठांत, २५ ग्रॅम हें वखद घालून, तातूंत थोडेंशें तेल घालून ताच्यो गुळयो करून हुंदरांक दवरतात. (ब) वारफारिन: 'रोडाफरीन', 'वारफाटोक्स' ह्या सारक्या वेपारी नांवांन, पिठें तशेंच केकाच्या रूपांत मेळटा. १८ भाग पिठांत एक भाग वखद आनी थोडेंशें तेल घालून हुंदरांक खावपाक दवरतात. क) अॅल्युमिनियम फोस्फाइड: 'अलफोस' 'सेलफोस' ह्या सारक्या बाजारी नांवांन गुळयांच्या रूपांत मेळटा. हुंदराच्या एका बिळांत दोन गुळयो घालून, बीळ बंद केल्यान हुंदरी घुस्मटून मरता.

५. कोळीनाशकां: हेर किडींक वापरतात तीं सगळीं वखदां कापोडयांआड उपेगी पडनात. तेखातीर गंधक, केलथेन हांच्यासारकीं खास वखदां वापरतात.

६. सुत्रकृमीनाशकां (Nematicides): सुत्रकृमीपसून जावपी रोगाआड 'क्लोरेपीकीन', 'घायमेट' ह्या सारक्या वखदांचो वापर करतात.

नडणीनाशकां (Weedicides): नडणीनाशकांचे दोन प्रकार आसात. १. एकपरिणामी. २. भोवपरिणामी. जीं नडणीनाशकां पिकांक बादा करीनासतना फकत नडणीच मारतात तांकां एकपरिणामी नडणीनाशकां अशें म्हण्टात. जीं नडणीनाशकां, पीक आनी नडणी दोनांचोय नाश करतात, तांकां भोवपरिणामी नडणीनाशकां अशें म्हण्टात. ह्या दोनूय प्रकारांचे आनीक पोटप्रकार आसात, ते म्हळ्यार १. नडणी किल्लून येवचे पयलीं मारपाचीं वखदां (Pre-emergence) २. नडणी किल्लून आयल्या उपरांत मारपाचीं वखदां (Post-emergence). मोट्या प्रमाणांत वापरपंत आशिल्लीं कांय मुखेल नडणीनाशकां अशीं:

२-४-डी: 'फॅनॅक्सोन', 'विडो' सारक्या बाजारी नांवांन मेळटा. नडणी किल्लून येवचेपयलीं तशेंच नडणी किल्लून आयल्या उपरांत अशा दोनूय तरांनी ह्या वखदाचो वापर करूं येता. भात, ऊंस ह्या सारक्या पिकांतली नडणी मारपाक ह्या वखदाचो वापर करूं येता.

पॅरक्वाट: 'ग्रामाक्सोन' ह्या बाजारी नांवांन मेळटा. हें भोवपरिणामी नडणीनाशक आशिल्ल्यान हाचो फळसाडाचो पोरसांनी आशिल्ले नडणेआड वापर जाता.

अट्राझीन: अट्राटाफ ह्या बाजारी नांवांन मेळटा. नडणी किल्लून येवचेपयलीं मारपाचें हें वखद, ऊंसांतली नडणी मारपाक वापरतात.

प्रोपानिल: 'स्टॅम-एफ-३४', 'हजानिल' ह्या सारक्या बाजारी नांवांन मेळटा. हें वखद नडणी किल्लून आयल्याउपरांत मारपाचें एकपरिणामी

नडणीनाशक आसून हें भातांतली नडणी भास्पाक वापरतात.

मूटाब्लोर: 'मेचेट' ह्या वेपारी नांवान मेळटा. नडणी किल्लून येवचे पयलीं मास्पाचें हें एकपरिणामी वखव आसून तें भातशेतीचे नडणेआड वापरतात.

दुसऱ्या म्हासुजाउपरांत संश्लेशित (synthetic) कीटकनाशकांची मोट्या प्रमाणांत निर्मिती सुरू जाली. कीटकनाशकांविशींचें मुळावें संशोधन, निर्मिती, वापर आनी निर्यात हांचे विशीं इंग्लंड, अमेरिकेचीं संयुक्त संस्थानां, स्वीट्झर्लंड आनी अस्तंत जर्मनी ह्या देशांत नेटान प्रगती जाली. जपान आनी युरोपीय राश्ट्रां हांणी कीटकनाशकांच्या धंद्यांत १९६० उपरांत बरीच प्रगती केल्या. भारतांत १९५२ त कीटकनाशकांचें उत्पादन करपी कारखाने सुरू जाले. ते उपरांत सुमार १२ वर्सांनी कीटकनाशकांचो उपेग शेतांत मोट्या प्रमाणांत जावपाक लागलो. हो वापर जसोजसो वाडत गेलो तसोतसो तांच्या निर्मितीच्यो नव्यो वेगवेगळ्यो अंमलांत आयल्यो. आजूय भारतांत सुमार वीस कारखाने वेगवेगळ्या कीटकनाशकांची निर्मिती करतात.

कीटकनाशकांच्या वापरक लागून रोग आनी किडींचेर आळो बसता आनी ताका लागून शेती उत्पादन वाडटा, हें जरी खरें आसलें तरी ह्या कीटकनाशकांचो मुक्त आनी अती वापर जावपाक लागिल्ल्यान जायते धोक्य निर्माण जाल्यात. पर्यावरण दुशीत जालां. बरीचशीं कीटकनाशकां जीं पिकांचेर फवारतात, तीं पावसाच्या उदकावांगडा जमनींत भरसतात आनी ताका लागू बांयचें आनी झऱ्याचें उदक दुशीत जाता. हालींच केल्ले एके पळोवणेंत अशें दिसून आयलां की, बांयच्या उदकांत कीटकनाशकांचें अंश दिसान दीस वाडत आसात. बरेच खेप भाजीपालो जावं फाट्फाडांचेर वखद मारून रोखडीच दोन ते तीन दिसांनी ही भाजी जावं फळां बाजारंत विकपाक हाडटात. अशे तरेन कीटकनाशकांचें अंश मनशाच्या पोटांत वतात आनी ते आंगाच्या वेगवेगळ्या भागांनी पातळटात. ताका लागून मनशाक जायते तरेचीं दुयेंसां जातात. संवसारीक भलायकी संघटनेन केल्ले एके पळोवणेंत अशें दिसून आयलां की विकसनशील देशांत, कीटकनाशकांची विखबाधा जावन दर वर्सा सुमार धा हजार लोक मारतात आनी सुमार एक लाख पंचाहत्तर हजार लोक दुयेंत पडटात. कीटकनाशकांच्या वापरचो सगळ्यांत मोटो धोको म्हळ्यार कांय तेंपान किडी तशेंच रोग जंतूंच्या आंगांत कीटकनाशकांक प्रतिकार करपाची शक्त तयार जाता. ताका लागून कांय तेंपान ह्या वखदांचो तांचेर कांयच परिणाम जायना.

कीटकनाशकांचो खूब मोट्या प्रमाणाचेर उपेग जावपाक लागिल्ल्यान १९६० वर्साउपरांत अस्तंत्या देशांप्रमाणूच भारतांत कांय भौशीक भलायकेविशींच्यो समस्या निर्माण जाल्यो. 'गॅमेक्झिन' 'पॅरथिऑन' हीं कीटकनाशकां भरसल्लें अन्न खावप जाल्ल्यान भारताच्या कांय वाठारांत विखबाधेचे प्रकार घडले आनी तातूंत कांय जाणांक मरण आयलें. ताका लागून कीटकनाशकांचें उत्पादन आनी विक्री हांचेर कांय निर्बंध आसचे, ही जाणविकाय सगळ्यांक जावपाक लागली. हे धर्तेचेरूच १९६८ च्या कीटकनाशकांविशींच्या कायद्याची येवजण केली. मनीस पोशिल्लीं जनावरां आनी कांय रावट प्राणी ह्यांच्या जिवीताक जावपी अपाय टाळपाखातीर कीटकनाशकांचें उत्पादन, येरदार, वितरण आनी विक्री हांचें नियंत्रण करप हो ह्या कायद्याचो हेत आसा. हो कायदो ४ ऑगस्ट १९७१ सावन लागू जालो आनी ताचेखातीर मध्यवर्ती सल्लागार समिती आनी नोंदणी समिती हांची नियुक्ती जाली. ह्या कायद्याचेर आदारीत अशी एक नेमावळ तयार केल्या. ह्या कायद्याक एक परिशिष्ट जोडिल्लें आसून तातूंत ११० पदार्थांचो कीटकनाशकां म्हूण आस्पाव केला आनी वेळानवेळ गरजेप्रमाण मध्यवर्ती सल्लागार समितीचो संमतीप्रमाण हे वळेंत बदल करपाविशींची तरतूद करून दवरल्या.

कीटकनाशकांपसून जावपी हे धोके टाळपाखातीर तांचो वापर कमीत कमी आनी जाय तेन्नाच जावपाक जाय. जायते फावट कीटकनाशकांचो वापर करीनासतना, वेगवेगळ्यो मशागतीच्यो पध्दती वापरून रोग आनी

किडी पयस करूं येता. सद्या शास्त्रज्ञांनी किडींक वा रोगाक बळी न पडपी जाती विकसित केल्यात. ह्या जातींचो वापर करप, शेतांत नितळसाण ववरप, फाव त्या वेळार आनी योग्य अंतराचेर पिकाची लागवड करप, साऱ्याचो समतोल वापर करप, सेन्द्रिय साऱ्याचो चड प्रमाणांत वापर करप, खोल नांगरप, शुध्द आनी निरोगी बियाणे वापरप ह्या साऱ्यो मशागतीच्यो पध्दती वापरून बऱ्याचशा रोगकिडींक पयस दवरपाक जाता. कीटकनाशकांचो जाय तेन्नाच, कमीत कमी आनी जतनायेन वापर करप हातूंत मनीस जातीचें हीत आसा.

- विश्राम गांवकार

कीर: (पळेयात- पोपट).

कीर्तन-१: कीर्तन हो शब्द 'कीर्त' (तुस्त, वर्णन, गूण) ह्या शब्दावयल्यान आयला. कीर्तन ह्या शब्दाचो अर्थ ईश्वरभजन असो जाता. नवविधा भक्तींतलो 'कीर्तनभक्ती' हो दुसरो प्रकार. भगवंताच्या गुणांचे आनी लीलांचें कथन करप. भगवंताच्या नामाचें संकीर्तन करप हें तरे मुखेल स्वरूप. भागवतपुराणान कलियुगांत फकत नामसंकीर्तनाकूच प्राधान्य दिलां.

कलेदोषनिघे राजप्रसिद्धि हेचो महान् गुणः।

कीर्तनादेव कृष्णस्य मुक्तसङ्गः परं प्रजेतु ॥ (१२.३.५१)

अर्थ- हे राजा, कलियुग हें देशांचें भांडार आसा. पूण हाचो एक मोटो गूण असो की ह्या युगांत फकत कृष्णाचे कीर्तनभक्तीनूच मनीस संगविरयत जावन परमपदाक वता.

भगवंताचें चरित्रकथन आनी गुणगान हें कीर्तनाचें मुखेल आंग आसलें, तरी ताचेवरवीं जगाक समागर्भाचो उपदेश करप, होय कीर्तनाचो एक हेत आसता. तो सादपाखातीर कीर्तनांत देवाच्यो आनी भक्तांच्यो कथा सांगून वेगवेगळ्या मळांवयले उच्च आदर्श समाजाफुडें दवरपाचें प्रथा कीर्तनावरवीं चलत आयल्या. कीर्तनाक लागून धर्मप्रसाराचेंय काम जाता. देखून, कीर्तन ही एक समाजीक संस्था जाली. कीर्तन चड करून देवळांतूच करतात. कीर्तनकाराक मराठींत 'हरिदास' वा 'कथेकरीबुवा' अशें म्हण्टात. हरिदास धवेंफुल्ल धोतर न्हेसून वयर उपरणें घेता आनी माथ्याक पगडी घालता. ताच्या हातांत चिपळ्यो आसतात. कीर्तनांत पेटी-तबळ्याची साथ आसता. देखून हरिदासाक ताल-सुराचेर गावं येवंक जाय. हरिदासाच्या फाटल्यान केन्नाय ताचो साथीदार उबो आसता हरिदासान सुरू केल्ले पद वा श्लोक तो स्वता पुराय करता आनी मदीं मदीं हरिदासाच्या सुरांत सुर मेळोवन साथ करता. हरिदासाक संस्कृत भास, न्याय, वेदान्त, इतिहास, पुराणां, मराठी आनी हिंदी काव्य आध्यात्मशास्त्र हांचें गिन्यान आसूंक जाय. तेचपरी प्रचलित समाजीक धर्मीक आनी राजकी विशय तशेंच उदेंत आनी अस्तंत तत्त्वगिन्याना हांचीय वळख ताका आसूंक जाय. आयकुन्यांच्या चित्तांत हेर रसांवांगडा भक्तिरसाचो परिपोश करप हें कीर्तनाचें प्रयोजन आशिल्ल्यान वेवस्थित पोशाख, विद्वत्ता, वक्तृत्व, गायन, वादन (संगीत), नृत्य, विनोद आनी सभ्यतेचे मर्यादितलो शृंगार हीं कीर्तनाचीं आंगां आसात.

देवळांनी, तीर्थक्षेत्रांनी वेगवेगळ्या देवांचें उत्सव, जयंती आनी हे प्रसंगावेळार कीर्तनाच्यो कार्यावळी जातात. कीर्तन वैयक्तिक तशेंच रासवळ लेगीत आसूं येता. रासवळ कीर्तनाक 'चक्री कीर्तन' अशें म्हण्टात. हातूंत ३-४ वा चड हरिदास वांटो घेतात. तातूंत नाचाचोय आस्पाव आसता. कीर्तनांत मदीं मदीं भजन करून, देवाचो आनी संतांचो जयजयकार करतात. पंरपरेक धरून कीर्तनसंस्थेचे आद्य प्रवर्तक नारदमुनी अशें मानतात. श्रीमद्भागवतासारक्या ग्रंथांत कीर्तनाचो महिमा विस्तारान वर्णन केला. महाराष्ट्रांत ज्ञानेश्वर, नामदेव, एकनाथ, तुकाराम, रामदास ह्या संतांनी आनी तांचे शिश्य-पंरपरेन कीर्तनसंस्थेचो विशेष प्रचार केलो. संत नामदेवाक महाराष्ट्राचो आद्य कीर्तनाक मानतात.

कीर्तनाचीं दोन आंगां आसतात. एक 'पूर्वरंग' आनी दुसरें 'उत्तररंग'.

तीर्तन एकाद्रया पारमार्थिक विशयाचें निरुपण आसता आनी रंगांत त्याच विशयाचे देखीक म्हूण रामायण, महाभारत वा पुराणां हातें एकाद्रें आख्यान सांगतात. कीर्तनकार पयलीं गणपती आनी हेर देवतांचें नमन करूंक मंगलाचरण म्हण्टा. मागीर एक सुयुध गावन करता. उपरांत एक संतांचो अभंग गावन ताच्या आदारचेर ज्ञान-वैराग्याचें निरुपण सांगता. ह्या दोन रंगांचे मदीं मनकायक हार घालतात आनी सगळ्यांक बुको लायतात. आख्यान भक्तक परत मूळपदार येवन 'हेचि दान दे गा देवा' ह्या अभंगान तिन सोंपता.

वारकरी संप्रदायाच्या कीर्तनांत आख्यानाक दुय्यम स्थान आसता. मुखेल तत्व म्हळ्यार निरुपण आनी भजन. निरुपण सांगपी मदीं रावता आनी ताचे दोनूय वटेन कितलेशेच सायीदार झांजो घेवन रावतात. कीर्तनकारान अभंगाचो चरण म्हळो, की रोखडेच ते ताका त्र सूरंत साय दितात.

भारताच्या सगळ्या वाठारांनी कीर्तनाच्यो विंगडविंगड प्रथा प्रचलित सात. खबरपत्रां, मासिकां, व्याख्यानां ह्या साधनांचो उपेग सुशिक्षित तज्ञांतलोच मर्यादित उरता. पूण अशिक्षित वा सामान्य लोकांक त्मकर्तव्याची जाण करून दिवपाखातीर कीर्तन हें लोकजागृतायेचें बरें धन आसा.

गोंयांत व्हड व्हड देवळांनी नवरत्नांचो उत्सव राती चलता आनी ह्यो नूय राती कीर्तनाचो कार्यक्रम एकूच हरिदास करता. कीर्तनाचें शिक्षण ज्योप्री विद्यालय गोंयांत कवळें हांगा 'शांकर सांस्कृत पाठ्याळा' ह्या त्वाण प्रसिध्द आसा. गोंयांत, गोंयची कळा अकादमी संस्था दर वर्सा 'तीर्तन महोत्सव' घडोवन हाडटा आनी ह्या कीर्तन महोत्सवांत नामनेचे गेलनकार वांटो घेतात.

- को. वि. सं. मं.

तीर्तन-२: चवदाव्या शेंकड्याच्या उत्तरार्धांत उदयाक आयिल्लो भक्ती संगीताचो एक लोकप्रिय प्रकार हातूंत पल्लवी, अनुपल्लवी आनी नगण अशे भाग आसतात. तशेंच स्वरचनेपरस शब्दरचनेक खाशेलें म्हत्व प्राप्तता. इश्ट देवतेची प्रार्थना आनी गुणगायन करप आनी भक्तिरसाचो परिपोश करप हो ताचो हेत आसता. ह्या कीर्तनाचे दिव्यनाम, उत्सवसंप्रदाय, मानसपूजा आनी संक्षेप रामायण अशे चार प्रकार आसात. पंदराव्या आनी सोळाव्या शेंकड्यांत जावन गेल्ल्या ताळपाकम् संगीतकारांनी रचिल्लीं सुमार वीस हजार कीर्तनां सुमार तीन हजार ताब्यापट्यांच्या रुपांत आज आसात.

बंगाल आनी मणिपूर हांगा कीर्तन ह्या नांवान एक पूर्विल्लें लोकनृत्य प्रचलित आसा. मंजीर, करताळ, मुदंग ह्या वाद्यांची साथ घेवन नर्तक गायकणो नाचता आनी भावभक्तिपूर्ण गीतां गायता.

गमक शिल्प साहित्यांत, अग्निपुराणांत, जातकामांत तशेंच कांय शिनालेसांत 'कीर्तन' हो शब्द प्रसाद वा देवूळ ह्या अर्थान आयला. गीतव्या शेंकड्यांत भौशीक धर्माचें वास्तूक 'कीर्तन' अशें म्हण्टाले.

- को. वि. सं. मं.

कुंड: उज्याची सुवात. अग्नीची उपासना करपाची पध्दत भारतांत पुरायगावनाच नेमान चलत आयल्या. यज्ञांत, होमांत अग्नीक खूब म्हत्व आसा. ताका लागून उजो ज्या कुंडांत घालपाचो ताचो खोलायन विचार वैश्वक आचार्यांनी केलो.

शुक्लसुत्रांत कुंडाचीं मापां केदीं आसचीं, खंयच्या उज्याचीं कुंडां कशीं आग्नी ती कशीं तयार करप, तांच्यो मेरो कश्यो आसच्यो ह्या गजालांची विस्तारान माहिती आसा. अग्निहोत्रांत गार्हपत्य, आहवनीय आनी दोक्षगामनी अशीं तीन उज्याचीं कुंडां आसतात.

गार्हपत्याग्नीचे कुंड वाटकुळें आसता. सादारण २७ आंगळांचो व्यास घेवन एक वर्तुळ काडटात आनी ताचेर हें कुंड रचतात. गार्हपत्याग्नी कुंडाच्या चार-पांच हातांचेर आहवनीय अग्नीचें कुंड आसता. हें कुंड

चौकोनी, २४ आंगळां लांब-रूंद आनी १२ आंगळां ऊंच आसता. हाचे कोनशे उपदिकांनी आसतात. ह्या कुंडांत स आंगळां उंचायेचेर दोन आंगळांची आनी सगळ्यांत वयर चार आंगळांच्यो मेरो करतात.

गार्हपत्याचे आग्नेय दिकेक दक्षिणाग्निचें कुंड आसता. ३८ आंगळां व्यासाचें अर्धचंद्राचे आकृतीसारकें आसता. 'सम्य' आनी 'आवसम्य' ह्या अग्नीचीं कुंडां चौकोनी आसतात. 'स्यंहिल' नांवाचें उज्याचें एक कुंड आसा. उजो पेटत दवरपाचो आसल्यार वा हवन चड व्हड आसल्यार स्यंहिलाचे सुवातीर व्हडलें कुंड करतात.

आहुतीच्या प्रमाणांत कुंडाचे प्रमाण ल्हान व्हड घेवचें पडटा. एक हजार हवन आसल्यार एका हाताचें, आयुत (धा हजार) आसल्यार दोन हाताचें, लक्ष आसलें तर चार हातांचें, धा लक्ष आसलें तर स हातांचें आनी कोटी आसलें तर आठ हातांचें कुंड करपाक जाय अशें कुंडाकारांत सांगलां. यजमानान हात वयर काडटकच जितली उंचाय जाता ताचो पांचवो वांटो म्हळ्यार एक हात अशें माप धरून कुंड तयार करतात.

कुंडां जमनींत खणिल्लीं आसतात. कुंडाचे भोंवतणी दोन वा तीन मेरो बांदतात. तीन मेरांचें कुंड श्रेष्ठ अशें मानतात. पयली मेर ९ आंगळां, दुसरी ६ आंगळां तर तिसरी ३ आंगळां उंचायेची आसता. कुंडांचे चतुरस्र, वृत्त, पद्म, योनी, अर्धचंद्र, त्रिकोन, पंचकोन, षट्कोन, सप्तकोन आनी अष्टकोन अशे वेगवेगळे प्रकार आसात.

भारतांत तीर्थक्षेत्राच्या सुवातींनी उदकाचीं कुंडां आसात. तांकां पवित्र मानतात आनी तातूंत न्हाल्यार पितरंचो उद्धार जाता अशें मानतात. द्वाकेलागीं 'पिंडतास्क' नांवाचें एक कुंड आसा. तातूंत उडयल्ले पिंड उफेतात आनी पितरांच्या दोशांक लागून जाल्ल्यो पीडा नश्ट जातात असो समज आसा.

जुनागडच्या दामोदर कुंडांत मेल्ल्या मनशांच्यो अस्थी बुडयतकच तांकां मोक्ष मेळटा अशें मानतात. काशींतल्या ज्ञानवापीकुंडांत न्हातकच दिव्य ज्ञानाची प्राप्ती जाता अशें म्हण्टात. त्र्यंबकेश्वराच्या कनखल कुंडांत न्हाल्यार पुनर्जल्म चुकता अशें सांगतात. सुरतेक देवकी उनाई नांवाचें एक कुंड आसा. तें रामान तयार केल्लें अशें म्हण्टात. त्नागिरी जिल्ह्यांत, रजपूर हांगा पंदरा कुंडां आसात. तातूंत काशीची गंगा मदींमदीं प्रगट जाता असो एक समज आसा.

नासिकचें रामकुंड रामान थंय न्हाण केल्ल्यान पवित्र जालां, अशें म्हण्टात. ठाणें जिल्ह्यांत निर्मळ हांगा सात कुंडांचें मेळून एक तळें जालां. तें विलपापूर नांवाच्या दैत्याच्या रक्तापसून तयार जालें अशी एक दंतकथा आसा.

- को. वि. सं. मं.

कुंडली: भुरग्याच्या जल्मावेळार आशिल्ली गिन्यांची स्थिती, जी बार चरांचे चौकटींत मांडटात, तिका कुंडली अशें म्हण्टात.


मूळ संस्कृत भाशेंत वा ज्योतिषशास्त्रांत हे चौकटीक द्वादशभाव चक्र अशेंय म्हण्टात. प्राकृत भाशेंत तिका कुंडली म्हळां. कोंकणींत तिका जातक, नसत्र अशेंय म्हण्टात.

भुरगें जल्मता तेन्ना खंयचे गिरे खंयच्या स्थानांत आसात, हाचो आरखडो गणिताच्या आदारान मेळपाक शकता. हो आरखडो एके खाशेले भाशेंत वा चौकटींत मांडटात.

कुंडलींत बार चरां आसतात. ह्या बार चरांत बार राशी आसतात. तातूंत पयली रास लग्नरास आसता. लग्नरास म्हळ्यार जल्माच्या वेळार पूर्व क्षितिजाचेर उदेल्ली रास. ही रास बार राशीपैकी खंयचीय आसूं येता. देखीक- मार्च म्हयन्यांत रातीच्या बार वरांचेर वृश्चिक रास उदेल्ली आसत जाल्यार वृश्चिक ही आळी रास आशिल्ल्यान कुंडलीच्या पयल्या चरांत आठ हो आंकडो. म्हळ्यार हे कुंडलीची लग्नरास वृश्चिक. वृश्चिक पयल्या स्थानार बरोवन सुरवात केल्ली अशा मनशाची कुंडली ही अशी आसता:



हे कुंडलेंत ८ हें पयलें घर, ९ दुसरें, १० तिसरें, ११ चवथें अशेतरेन मेजपाक सुरवात जाता. रस खंयचीय आसूं, एका एका स्थानाक वेगवेगळीं नांवां आसतात. हीं मुखेल नांवां अशीं:



कुंडली तयार करतना थळाचो जल्मवेळ अचूक आसचो पडटा. कारण एके राशी लग्नाचो वेळ सोंपून दुसरे राशीचो वेळ सुरू जावपाच्या संधीकाळाक वेळ, वरां सारकीं आसचीं पडटात. एक-दोन मिनटांचो फरक पडल्यार पुराय गणित चुकता.

देखून, जल्मथळाचो अक्षांश, रेखांश हांचोय विचार करून कुंडली मांडची पडटा. टिपणांत दोन कुंडल्यो आसतात: राशी कुंडली वा ग्रहांचार चक्र आनी दुसरी जल्मकुंडली वा जल्मलग्नचक्र. एकाद्र्या जल्माच्या वेळार चंद्र जे राशींत आसता, ती त्या मनशाची रस म्हण्टात. ते राशीचो अंक तनुल्यानांत बरयलो आनी तेप्रमाण फुडें राशीचे आंकडे बरयले, जाल्यार ती राशीकुंडली जाता. जल्मलग्न कुंडली म्हळ्यार जल्मावेळार त्या मनशाक मेळिल्ली उदेंत क्षितिजार उदेल्ली रस. म्हळ्यार लग्न हें मुखेल धरून ती लग्नरस पयल्या घरांत मांडून केल्ली कुंडली.

हाचेभायर संपात (भ्रमण) चलन मतींत घेवन तयार केल्ले कुंडलेक 'सायन कुंडली' म्हण्टात. तशेंच संपात लक्षांत घेनासतना केल्ले कुंडलेक 'निरयन कुंडली' म्हण्टात. पंचांग खंयचे पध्दतीचेर आदारिल्लें आसा ताचेवेल्यान कुंडलींत कांय प्रमाणात फरक पडटा. निरयन वा सायन पंचांग कुंडली करपाक वापरलें जाल्यार तसो स्पश्ट उल्लेख करचो पडटा. मांडणेचे पध्दतीवेल्यान 'होरा कुंडली', 'नवमांश कुंडली' अशेय कांय प्रकार आसात.

प्रसन्नकर्त्यान खंयचोय प्रसन्न विचारतकच ज्योतिषी त्या वेळार कुंडली मांडून गिन्यांचे स्थितीचो अभ्यास करून जाप दिता. सादारणपणान कुंडली म्हळ्यार मळबाचो नकासो अशें मानतात. पूण ही कल्पना बरहमिहिरक मान्य ना. ताचे आनी कांय अस्तंत्या ज्योतिषशास्त्रज्ञांचे अशें मत आसा की भविश्य सांगतना, कुंडलीचोच विचार करीनासतना, त्या मनशाचो देश, जल्मथळ, जात, समाजीक प्रथा ह्या गजालींचोय विचार करचो पडटा. ज्योतिषशास्त्रज्ञांनी कर्म आनी पुनर्जन्म ह्या सिध्दांतांकडेन कुंडलीचो संबंद जोडला.

वाल्मीकि रामायणांत प्रभु रामचंद्राची कुंडली दिल्ली आसा सगळ्यांत पूर्विल्ली कुंडली मेसोपोटेमियांत सांपडल्या, अशें डॉ. काण हाणें सांगलां.

- वा. ल. वर

कुंडू, बी. सी.: (जल्म: एप्रिल १९०५; मरण: ?).

नामनेचो भारतीय वनस्पतिशास्त्रज्ञ. हाचें शिकप कलकत्ता आनी लीडस (इंग्लंड) हांगाच्या विद्यापीठांत जालें.

कलकत्ता विद्यापीठांत कांय काळ शिकयतकच ताणें ज्यूर ऑर्गॅनिकल्स रिसर्च इंस्टिट्यूटांत संस्थेचो मुखेल म्हूण १९४६ ते १९६० मेरेन काम केलें. बेंगलॉर बोटॅनिकल सोसायटी, नॅशनल इंस्टिट्यूट ऑफ सायसेन्स ऑफ इंडिया ह्या सारक्या साबार संस्थांचो तो वांगडी आमलो. लखनौच्या सेंट्रल इंग रिसर्च इंस्टिट्यूटच्या वनस्पतिशास्त्र विभागाचो तो १९६० सावन मुखेल आसा. वनस्पतिशास्त्रावेलें ताचें लेखन आनी संशोधन खूब म्हत्वाचें आसा. 'प्लॅट ऑनॅटॉमी', 'प्लॅट ब्रीडींग', 'मेडिकल प्लॅट्स' हे ताच्या अभ्यासाचे खास विशय आसात.

- कों. वि. सं. मं.

कुंडो: धान्याच्या आवरणाक 'कुंडो' अशें म्हण्टात. हातूंत सादारणपणान ३५% भितरल्या गरची कात आनी कोंब जाल्यार ६५% वयली धान्याची कात हांचो आस्पाव जाता. हातूंत कणीय आसता. ह्या सगळ्या घटकांक एकामेकासावन पयस काडप सोंपें नासता. भाताचें वयलें कल्ल काडटकच तांदूळ मेळटा. ह्या काडिल्ल्या कल्लाक कुंडो म्हण्टात. गंवासारकिल्ल्या धान्यांतय कुंडो मेळटा.

संयोजन: कुंड्यांत ५% चरबी, ६% प्रथिन, १६% गोबोर आनी ३०% तंतू हांच्यावांगडा व्हिटामिन बी कॉम्प्लेक्स जीवनसत्त्व आसता.

उद्येगीक आनी शेतवडीच्या कामाक उपेगी पडपी कुंड्याच्या गोबरंत सिलीका (८७-९७%), पोटॅश (०.५-२.५%), सोडियम (०-२%), कॉल्शियम (०.२-१.५%), मॅग्नेशियम (०.१-२%) आनी फॉस्फरस (०.२-३%) आसता.

प्रकार: गोंयांत मेळपी कुंड्यांत वयल्या धान्याची कात, भितरल्या गरची कात आनी कोंब हांचो आस्पाव जाता. नव्या प्रकारच्या तांदळांचे गिरणींत उकड्या भातांतल्यान आनी सुर्य तांदळांच्या कुंड्यांतल्यान ह्यो तीनय गजाली वेगळ्यो काडूक येतात.

गुणधर्म: कुंड्याची वट्ट घनताय ०.१ (१०० कि./क्युबिक मी.) इतली आसता आनी ताका पर्थून दळल्याउपरांत चारपटीन ती उणी कल्क येता. ताका ५.५ ते ६.५ (Mohs) निबरसाण आसता. ताची उश्मीय संवाहकता उणी आसता. तो ऊंच तापमानांत जळटा. एक किग्रॅ. कुंडो २.५ किग्रॅ. वाफ वा ३,२०० किग्रॅ. कॅलरी इतली शक्त दिवंक शकता. ८२.८ किग्रॅ. कुंडो जी वाफ तयार करता तिचेर १ हॉर्सपावरचें इंजिन एक वर चलूंक शकता.)

उत्पादन प्रक्रिया: धान्य कांडून कुंडो काडपाची पध्दत सर्रासपणान प्रचलित आसा. (भारतांत १९५० मेरेन ६५% कुंडो कांडून काडटाले; १९७२ त हें प्रमाण १०% चेर पावलें). भात वायणांत घालून मुसळान तें कांडलेउपरांत कुंडो मेळटा. कांयकडेन पांयांनी कांडपाची पध्दत आसा. गोंयांत 'वायण' हो प्रकार पयलीं घराघरांनी दिसतालो.

सद्याक गिरणीच्या प्रसारक आनी वाडीक लागून हातान कुंडो तयार

नी पडत पाटी पडल्या. कुंड्यांतले सगळे पदार्थ वेगवेगळे गोष्टी वगळून काढून काढून आसा.

उत्पादन केंद्रां आनी तांची तांक: भारत आनी चीन सारक्या देशांनी ह्या जाग्यार भात पिकता, थंय कुंडो तयार जाता. ह्या दोनूय देशांचें ह्या वट्ट संवसारीक उत्पादनाच्या अर्द्यापरस चड आसा. भाताचें प्रत्येक उत्पादन सुमार ३८० दशलक्ष मॅट्रिक टन इतलें आसा आनी ह्या उत्पादन सुमार ७६ मॅट्रिक टन इतलें जाता. कुंडो उत्पादक देश म्हळ्यार चीन: २४४ लाख मॅट्रिक टन; भारत: १७० लाख मॅट्रिक टन; बांगलादेश: ४९ लाख मॅट्रिक टन; इंडोनेशिया: ४८ लाख मॅट्रिक टन; जपान: ३३ लाख; थायलंड: ३० लाख; विएतनाम: २४ लाख; ब्रह्मदेश: २२ लाख; ब्राझील: १७ लाख; फिलीपीन्स: १६ लाख आनी अमेरिकेचीं संयुक्त संस्थानां १२ लाख मॅट्रिक टन.

उपेग: कुंडो गोरवां, घोडे, कुकडां, दुकर हांचें खाण म्हूण उपेगांत येता. तेभायर ह्या जनावरांक रुपाखातीर गोठे बांदतात, थंय जमनीर पांघोळतात. गिरणींखातीर वाफ तयार करूंक कुंड्याचो जळव म्हूण वा जाता. साऱ्यांतय कुंड्याचो उपेग करतात. विमानांची वेवस्था रानाखातीर आनी प्लास्टिक आनी धातू घासपाखातीर कुंड्याचो उपेग जाता. तेल-प्रदूषण आळाबंदाक हाडपाखातीर आनी शाब्बाखातीर लाचो उपेग जाता. तो उश्णता निरोधक म्हूण वापरतात.

कुंड्याचो गोबोर खर, शिमीट हांच्या उद्येगांत उपेगी पडटा. तशेंच तो, टूथपेस्ट, वेलिंग, कुऱ्यांक आनी हेर जनावरांक लावपाची पावडर म्हूण कुंड्याच्या गोबरवाचो उपेग जाता.

पांढळाच्या गरवयली कात पाव, केक ह्या सारक्या पदार्थांनी परतात. वखदांखातीर तिचो उपेग जाता. रफायन्ड तेल उद्येगांतय तो उपेगी पडटा.

गोयांतलें उत्पादन: गोयांत जंय कुंडो तयार जाता अश्यो सुमार ४०० गोवां आसात. १.५ लाख टन भाताचें उत्पादन आशिल्ल्यान हांगा सुमार ५२,५०० टन कुंड्याचें उत्पादन आसूंक जाय, अशें जाणकारांचें मत आसा.

- मिंगेल ब्रागांझा

कुंती: यदुकुलोत्पन्न 'शूर' नांवाच्या राजाची धूव आनी कृष्णाचो बापूय. महादेव हाची भयण. मूळ नांव पूषा. पूण कुंतिभोज राजान तिका पोसकी दिवन 'कुंती' अशें नांव मेळ्ळें. सोयऱ्यांक येवकार दिवपाचें काम तिका मेळ्ळें आशिल्लें. दुर्वास ऋषी एकदां अतिथी म्हूण आयिल्लो आगमना तिणें ताची बेस बरी सेवा केली. तेन्ना दुर्वास ऋषी प्रसन्न जावन तिका एक मंत्र दिलो. त्या मंत्रान ज्या दैवताक होरयत, ताचेगन पुत्रप्राप्ति जातली असो वर दिलो. ह्या मंत्राक लागून तिका भक्तांकराणांत सूर्यापसून कर्ण हो तेजस्वी पूत जालो. ताच्या आंगार गन्धर्वाचो कवच-कुंडलां आशिल्लीं. स्वर्गवरावरवीं ती पांडुची बायल जाला. पांडुचे सांगणेवेल्यान तिका यमधर्मापसून युधिष्ठिर (धर्म), वायूना भीम आनी इंद्रापसून अर्जुन हे पूत जाले. पांडुच्या जिवनाच्या तिणें माद्रीक लेगीत मंत्रोपदेश केल्ल्यान, माद्रीक भक्तांकराणांत सूर्यापसून नकुल आनी सहदेव हे जुंवळे पूत जाले. भारतीय साहित्यांत तिणें कर्णाक पांडवांचेवटेन झुजपाचो आग्रो केल्लो. पूण ह्या उपरांत गांधारी, धृतराष्ट्र आनी विदूर हे महाप्रस्थानाक वचपाक भायर सरिल्ले आसतना कुंतीय तांचेवांगडा गेली आनी एका रानांत तांच्या जाळांत लासून तिचो अंत जालो.

- कों. वि. सं. मं.

कुंदे, जयवंत सिनाय: (जल्म: २ एप्रिल १९१९, कुंकळ्ळी-मराठी).

गोंयाच्या मुटके झुजारी. ताणें प्राथमिक आनी लिसेवाचें पांचवें वर्स मराठी शिक्षण घेतलें. १९४६ वर्सा सावन तो 'राष्ट्रीय काँग्रेस-गोंय' मध्यवर्ती जगडी आशिल्लो. १९४६ वर्सा, डॉ. नारायण भेंब्रे हाणें

उजवाडायिल्ले 'आंदोलन' नांवाचें राष्ट्रवादी मराठी खबर-पत्रक ताणें छापलें.

१९४६ वर्सा ताका केपें वाठारंत पोलिसांनी धरलो आनी एक दीस बंदखणींत दवरलो. फुडें १९४७ वर्सा तो आझाद गोमंतक दल संघटनेचो वांगडी जालो. आसगांव आनी बारदेस तालुक्यांतल्या दल संघटनेच्या शाखांचो तो मुखेल जालो. २१ जुलय १९४७ दिसा म्हापशें वाठारंतल्या सरकारी बँकेचेर आनी फाझेन्दाचेर (Fazenda) हल्लो करपांत ताणें वांटो घेतलो. ह्या आरोपाखाल डिसेंबर १९४७ वर्सा पोलिसांनी ताका धरलो. उपरांत पोर्तुगेज सरकारच्या प्रादेशिक लश्करी दंडाधिकार्यामुखार (Territorial Military Tribunal) ताची चवकशी जाली आनी ताका सव्वीस वर्सां बंदखणीची ख्यास्त फर्मायली. तेभायर दंड भरपाक ताणें न्हयकार दिल्ल्यान आनीक तीस दीस ताका बंदखणीची ख्यास्त फाव जाली. आगवाद बंदखणींत ताणें सुमार साडेचार वर्सां ख्यास्त भोगली. फुडें १ जून १९५२ वर्सा ताका लिश्वोआक व्हेलो.

उपरांत ताका आंगोला (Angola) व्हेलो. ताणें आल्जुबे, लुआंदा, मोसांमेदिश, से द बांदिर, फोर्त रोसादर सारक्या वेगवेगळ्या बंदखणींनी ख्यास्त भोगल्या. बंदखणींत दिल्ले वायट वागणुकेक लागून ताणें विरोध केलो तेन्ना ताका आनीक चाळीस दीस एकांतवामाचें बंदखणींत दवरिल्लो. फुडें २४ मार्च १९६१ दिसा सोडून दिलो. तो ५ ऑगस्ट १९६१ दिसा कुंकळ्ळे, गोंयांत पावलो.

१९७८ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कुंभ: (अँक्वेरियस). राशीचक्रांतली इकरावी रास. हातूंत धनिश्टेचो तिसरो आनी चवथो चरण (चतुर्थांश), शततारका आनी पूर्वा भाद्रपदाचे पयले तीन चरण अशीं मळावोदन नखेत्रां येतात. शनी हो हे राशीचो स्वामी. हातांत कुंभ (कलश) घेवन उबो आशिल्लो मनीस हें राशीचें प्रतीक. ही रास थीर आसून तिचो वर्ण शुद्ध अशें मानतात. १३ फेब्रुवारी ते १२ मार्चमेरेन सूर्य निरयन कुंभ राशींत आसता. कुंभ राशींत सव्या प्रतिमेरेनचे वट्ट ४५ तारे आसात.



पूण आल्फा (सादलमेलिक, प्रत ३.१९), बीटा (सादलसूद, प्रत ३.०७), गॅमा (सादकबिया, प्रत ३.९७), डेल्टा (स्केत, प्रत ३.५१), थीटा (अँका, प्रत ४.३२) आनी लॅम्डा (प्रत ३.८) इतलेच तारे ठळक आसात. हे राशींत सोबीत रंगीत तारकागुप्तां (double stars), कांय चल तारे (आर् अँक्वेरी), सॅटर्न बिंबाभ्रिका (एन्जीसी ७००९) आनी वांटकुळे (एम २) तारकागुच्छ (clusters) लेगीत आसात. हॅली धूमकेतूकडेन संबंदीत आशिल्ले मे आनी जुलयत जावपी कांय उल्कावृष्टीचे उदगम बिंदू हेच राशींत येतात. हशेल हाणें प्रजापती हो ग्रह सोदून काडलो, तेन्ना तो कुंभ राशींत आशिल्लो.

पूर्विल्ले संस्कृतायेत पावसाळ्याचो तशेंच ईशितांत नाइल न्हंयेक येवपी हुंवारचो संबंद हे राशीतार्गी जोडटाले. ग्रीक पुण्यपक्वप्रमाण गॅनिमिडान देवांखातीर गरुडावेल्यान व्हेल्लो अमृतकुंभ, म्हणजेच हो कुंभ (कलश) जावन आसा.

- कों. वि. सं. मं.

कुंभकोणम्: तमिळनाडू राज्यांतल्या तंजावर जिल्ह्यांतल्या कुंभकोणम् तालुक्याचें मुखेल केंद्र. पूर्विल्लें नामनेचें संस्कृतीक केंद्र आनी तीर्थक्षेत्र म्हणून कुंभकोणम् शाराची बरीच नामना आसा. लोकसंख्या: १,३२,८३२ (१९८१). कावेरी न्हंयेचे देगेर तंजावर शाराचे उत्तर उदेंतेक ३९ किमी. अंतराचेर, चिदंबरम् शाराचे नैर्ऋत्येक ६८ किमी. अंतराचेर हें शार वसलां.

हांगां पूर्विल्ले कुंभेश्वर महादेवाचें देवूळ आसा. त्या देवळावेल्यानूच ह्या क्षेत्राक कुंभकोणम् अशें नांव पडलां. ताचेविशीं पौराणिकां अशी

कुंभमेळ-कुंकड

कथा मेळटा: धर्तरेचेर बुडडी आयली तेन्ना ब्रह्मदेवान मातयेंत अमृत भस्मून एक घट तयार केलो. त्या घटांत धर्तरेवयलीं सगळीं बिजां घालून तो मेरू पर्वताचेर उंचेले सुवातेर ववरलो. उपरांत जेन्ना सप्तवर्षां खवळ्ळो तेन्ना सगळें जग बुडलें. हे बुडटेंत मेरू पर्वत बुडलोच पूण ताचेवेलो तो बीजघट व्हांवत, व्हांवत ह्या क्षेत्रांत आयलो. शंकरान शिल्लाचो वेश घेवन आपल्या बाणान तो घट फोडलो. तेन्ना तातूंतल्यान अमृत व्हांवून थंय एक तळें तयार जालें. हे घडणुकेच्या उगडासाखातीर शिवान आपल्या हातान हांगा लिंगाची थापणूक करून ताका 'कुंभेश्वर' अशें नांव दिलें.

सातव्या शेंकड्यांत हें नगर चोळ राजाचें राजपाटण आशिल्लें. फुडें इतिहास काळांत कितल्योश्योच राजवटी बदलून १७९९ त हें नगर मराठ्यांकडल्यान इंग्रजांकडेन आयलें. ह्या क्षेत्रांत शंकराचीं बार, विष्णुचीं चार आनी ब्रह्मदेवाचें एक अशीं देवळां आसात. तातूंत कुंभेश्वर, गणेश्वर आनी शारंगपाणी हीं देवळां पळोवपासारखी आसात. हांगाचें नामनेचें शारंगपाणीचें देवूळ रथा आकृतीचें आसा. ताचें गोपूर १४७ फूट उंच आसा आनी ताका बार माळ्यो आसात.

गव्या शेंकड्यांत आद्य शंकराचार्यान हांगा काशी मठची थापणूक केल्ली. थंयच सद्या कामकोटी शंकराचार्याचें पीठ आसा आनी तातूंत हातबरपाच्या संस्कृत ग्रंथांचो व्हड संग्रह आसा. पूर्विल्ल्या काळांत कुंभकोणम्, दक्षिणेंतल्या ब्राह्मणी संस्कृतायेचें व्हड केंद्र आशिल्लें.

कुंभकोणम् क्षेत्रांत 'महामधम्' नांवाचें व्हड तळें आसा. ह्या तळ्यांत दर बारा वर्सांनी गंगा, सरस्वती, यमुना, नर्मदा, गोदावरी, कावेरी, महानदी, पयोष्णी आनी शरयू ह्या णव न्हंयांचें उदक येता असो समज आसा आनी देखूनच हांगा प्रयागा सारको कुंभमेळ भरता. दक्षिण भारतांत भरपी कुंभमेळ ह्याच क्षेत्रांत आशिल्ल्यान ते नदरेन प्रयागाउपरांत कुंभकोणमाक म्हत्व दितात.

कुंभकोणम् शारांत भांगराच्यो, चांदीच्यो वस्ती, तांबें, पितूळ आनी शिशें हांची वारांगेरी, जरीकाम, संगीतवाद्यां, सुती आनी रस्मी कपडे, मातयेचीं आयदनां, नीळ आनी साकर अशे तरेकवार उद्येगधंदे हांगा चलतात. हांगा केळीं, तुतीच्यो बागो आनी पानांचे मळे आसात. कुंभकोणम् शारांतल्या पानांक दक्षिण भारतांत खूब मागणी आसा. शिक्षणी केंद्र म्हणूनय कुंभकोणम् शाराची नामना आसा.

- कों. वि. सं. मं.

कुंभमेळ: 'कुंभपर्व' नांवाच्या पुण्यकारक ग्रहयोगाच्या निमतान दर बारा वर्सांनी प्रयाग, हरद्वार, नासिक आनी उज्जयिनी ह्या चार तीर्थक्षेत्रांनी हिंदू भाविकांचो मेळ भरता, ताका कुंभमेळ म्हण्टात. ह्या कुंभपर्वविशीं अशी पौराणिक आख्यायिका आसा:

समुद्रमंथनाच्या वेळार अमृतकुंभ हातांत घेवन धन्वंतरी वयर आयलो, तेन्ना दैत्यांक अमृत मेळचें न्हय म्हूण देवांनी इंद्राचो पूत जयंत हाचेवरवीं अमृतकुंभ फारयलो. तेन्ना दैव-दैत्यांचें झूज जालें. ह्या बोवाळांत बारा जाग्यांनी अमृतकुंभ सकयल पडलो. तातूंतलीं वयर सांगिल्लीं चार स्थानां भुंयलोकांत जाल्यार उरिल्लीं स्थानां हेर लोकांत आसा.

दरेका तीर्थक्षेत्रांत वेगवेगळे तरेन कुंभयोग घडटा, तो असो: १. प्रयाग-अमाचे दिसा मकर राशींत चंद्र, सूर्य आनी वृषभ राशींत गुरु आसतना २. हरद्वार-गुरु कुंभ राशींत आनी सूर्य मेष राशींत ३. नासिक-गुरु सिंह राशींत आनी चंद्र, सूर्य कर्क राशींत आसतात ४. उज्जयिनी-सूर्य, तुळ आनी गुरु वृश्चिक राशींत आसता.

प्रयागांतल्या: कुंभपर्वीत मकर-संक्रांत, अमास आनी वसंतपंचम हीं तीन उपपर्व आसात. तातूंतलें अमास हें मुखेल पर्व आसून ताका 'पूर्णकुंभ' अशें म्हण्टात. गुरुक राशिचक्र भोगपाक बारा वर्सां लागतात, देखून दर बारा वर्सांनी कुंभयोग येता. कुंभपर्वीच्या वेळार प्रयाग तीर्थांत न्हायत जाल्यार एक हजार अश्वमेध, शंभर वाजपेय आनी पृथ्वीभोंवतणी एक लाख प्रदक्षणा घाल्ल्याचें पुण्य मेळटा असो समज आसा. देखून,

लाखांनी भाविक लोक तशेंच शेंकड्यांनी मठधिपती, साधुसंत आपापले घोडे, उंट, हत्ती ह्या सरंजामासयत थंय जमतात. जेन्ना साधुसंतांची व्हडली मिश्रणूक वता तेन्ना थंयचें पुराय वातावरण दुमदुमून वता.

- कों. वि. सं. मं.

कुंकड: (कोंबो, कोंबी वा कोंबये पील).

वंश- गॅलस, घरणें- फासिआनिए (Phasianiae) पाळीव कुंकडां वा घरकोंबी हांकां 'गॅलस डॉमेस्टीकस' म्हण्टात. सद्या अस्तित्वांत आशिल्ल्या सगळ्या कुंकडांचे वंशज (गॅलस) मध्य, उदेंत आनी उत्तर भारत तशेंच हिमालयाचो देवतेंवयलो वाठार, आसाम, ब्रह्मदेश, श्रीलंका जावा आनी सुमात्रा ह्या वाठारांनी आदल्या काळांत रावपी अवस्थेंत आशिल्ल्या कुंकडांचे वंशज आसूंक जाय अशें मानतात. सुर्वेच्या तांबड्या आनी स्पेरी कुंकडांपसून हालीं भारतांत खूब जाती सोदून काडल्यात. कुंकडां मजगतीं घरकोंबी, बदकां, गीज, हरकी आनी गिनी कुंकड हांचो आस्पाव जाता. हातूंत घरकोंबयेक भारतांत चड म्हत्व आसा.



कुंकड

क्रिस्ताआदीं २००० वर्सां पयलींसावन मनीस कुंकडां पोसतालो. पोशिल्ले कोंबडेच्या पूर्वजाचो उगम आग्नेय आशियेंत जालो अशें समजतात. फुडें ताच्या पोसपाच्या इतिहासांत ताचो आकार, रंग, तांतयां घालपाची शक्त आनी जातीची खात्री करचेखातीर खुबशा प्रमाणांत संकर करप जालें. बाकीच्या सवण्यांसारकी तांकां चोंच, पाखां आनी पांयांक खुर आसतात. तांचे तकलेर शेकरे आसता.

वर्गीकरण: कुंकडांच्यो शंबंरंपरस चड जाती अस्तित्वांत आसात. मूळ थळ वा वाठार, रूप, रंग, आकार, वजन हांच्या आदारान चार सादारणपणान तांचें जें वर्गीकरण केलां तें फुडलेतरेन आसा.

भूंयमध्य दर्या वाठारांतल्यो जाती: हे जातींतलीं कुंकडां वजनान हलकीं आनी शिटूक, नाजूक पूण सभावान भित्रीं आसतात आनी तांतयां बेगीन घालतात. हेर जातीं परस कमी खावड खावन चड तांतयां दिवप हें तांचें खाशेलेपण आसा. देखीक- लेगहॉर्न, मिनॉर्क, आर्कॉना. लेगहॉर्न जातीच्या कुंकडाची चोंच, पांय आनी कात हळडुवी आसता. हे जातीच्या कुंकडांचो हेर जातीच्या कुंकडांवांगडा संकर घडोवन हाडून कांय उपजातींचीय पैदास केल्या. तांचे पांय, चोंच, रंगान काळी आसता. तांचें शेकरें तांबडें आनी कानाची पाळी धवी आसता. उश्ण हवामानांत ही जात बरी तिगूंक शकता.

आशियांतल्यो जाती: हीं कुंकडां चड वजनाचीं आनी मांसाखातीर उपेगी पडपी आसतात. हांच्या तातयांचो कोर तांबसो विटकरो आसता. हीं कुंकडां उसरां तांतयां घालतात आनी तांकां भरपूर खावड लागता. तांच्या पांयांक भरपूर पाखां आसतात. देखीक- ब्रह्मा, कोचीन, लेंगशॅन.

अमेरिकन जाती: हे जातीचीं कुंकडां तांतयां तशेंच मांसाखातीर उपेगी पडटात. हातूंतलो प्लिमथ, रॉक, वायनडॉट्स, न्होड आयलंड रेड

न्यू हॅमशर ह्यो जाती म्हत्वाच्यो आसात.

रुशीश जाती: मांसाखातीर हे जातीच्या कुकडांची नामना आसा. तींच्या कांयची तांतयां घालतात. देखीक- ससेक्स, ऑरिपेंटन, मॅलाॅर्प, कॉर्नॅश, डॉकिंग आनी रेड कॅप.

भारतांतल्यो जाती: आदल्या काळासावन भारतांत कुकडां पोसतात. उदरगतीचे नवरेन तांचेकडेन फाव तें लक्ष दिवप जावंक ना. तातल्या सगळ्या जातींक देशी ह्या नांवान वळखतात, तरी असील, ब. काश्मीर, चितगाँव ह्या नांवांनूय कांय कुकडांक वळखतात. भूट पांय आशिल्ली ही जात बळिश्ट आसता. तांचेपसून संकर करून गळ कुकडां पैदास करतात.

शरीराची रचणूक: हाडांचे रचणुकेचेर आदारीत आशिल्लो शरीरचो कार म्हत्वाच्या अवयवांची राखण करता. तांचीं हाडां मांसाळ मतात. तांकां हवेच्यो पिशव्यो आसतात, जाचेवखीं तांकां उस्वास पाक आनी उडपाक सोंपें पडटा. तांचे चौथीचे वयर नाकपुडयो मता. तांची तकली आंगाच्या मानान ल्हान आसता. तांची मान लांब नी लवांचेक आसता. तांचे मानेचे मणके एकामेकांचेर अशेतरेन ग्यले आसतात, जांचेवखीं तांकां ती मान जाय थंय धुंवडावंक पडटा. तांच्या कमराचो सांगाडो जननाचें आनी तांतयां घालपाचें काम ले करता.

कुकडाच्या पोटांतले पचनसंस्थेतले मुखेल अवयव अशे: ग्रासिका (Oesophagus or Gullet), अन्नपुट (Crop), उदर (Proventriculus), पेषणी (Gizzard), ग्रहणी (Duodenum), स्वादुपिंड (Pancreas), यकृत (Liver), माला (Spleen), ल्हान आंतकडी (Small intestine), व्हडली आंतकडी (Large Intestine) आनी गुद्वार (Cloaca).

कोंबो: पांच ते स म्हयन्याच्या, दादल्या कुकडाक कोंबो म्हण्टात. ताचे पयलीं ताका 'तलगो' (कोकरेल) म्हण्टात. वीर्यपिंड, वीर्यनळी आनी प्याण (Papilla) हे कोंब्याचे जनन तंत्राचे अवयव आसात.

कोंबी: पांच ते स म्हयन्याचे बायल कुकडाक कोंबी म्हण्टात. नाचेपयलीं ताका 'तलग' (पुलेट) म्हण्टात. कोंबयेक अण्डाशय (Ovaries) आनी अण्डनळी हे जननतंत्राचे अवयव आसतात. नरसाळे (Infundibulum), मॅगनम, संयोगभूमी (Isthmus), गर्भाशय (Uterus) आनी योना हे पांच भाग मेळून तयार जाल्ली आसता.

प्रजननाचो प्रकार: फलोत्सर्जन (Ovulation): जेन्ना बोल (Yolk-निर्जलकण) जून जाता तेन्ना पुटक फळ (Follicle) रक्ताच्यो शिरो गांभिल्ल्या एका खासा जाग्यार फुट्टा जाका 'स्ट्रिमा' म्हण्टात. हें फळ भायर येवन तांतयाचे नळयेच्या फुनेलांत वता. समागमाउपरांत शुक्रजंतू (२ ते ३ सप्तकांमेरेन तांतयांचे नळयेंत जिते आसतात. समागमाउपरांत २४ वरांभितर 'फलीकरण' (Fertilisation) जाता. फलीकरण जातकच गर्भाचें पेशीचें विभाजन जावपाक सुरवात जाता.

पिला: कोंबयेच्या धाकट्या पोरनां पिलां म्हण्टात. तांकां उबोवन नानवाच्यान भायर येवपाक एकवीस दीस लागतात. रवाणेचे कांयवेखाला दवरून वा तांतयां उबोवपाच्या मशीनांत फलीकरण जाल्लीं नानवां उबोवन पिलां काडटात. बायले कोंबयेपरस देशी कोंबयेंत तांतयां उबोवपाक शक्त चड आसता. पिलांक रोगाची आनी बदलत्या वातावरणाची रोखडीच बादा जाता म्हूण तांची जतनाय घेवची पडटा. मान पिलां जातकच तांकां ४ सप्तकांमेरेन ऊब दिवपाची वेवस्था आशिल्ले दापीत (Brooder) दवरतात. विजेचे बल्ब लावनय अशी वेवस्था करूं येता. उपरांत तांकां आठ ते १० सप्तकांमेरेन वाडपाच्या घरांत दवरतात.

कुकडांचें खाण: कुकडांक पुश्टीची आनी बरी खावड दिवंची पडटा म्हणू तांकां अॅमिनो अॅसिड्स आनी 'ब' जीवनसत्वांचो आस्पाव आशिल्ल्या खावड दितात. तांच्या आहारंत चडकरून गंव, मको, भाताची कुडो, गंवाची कुडो, पेंड आदी खावडीचो आस्पाव जाता. ही खावड म्हत्वाच्या रुपांत वा ल्हान ल्हान गुर्यो करून दितात.

रोग आनी उपाय: कुकडांक ज्या रोगांची बादा जाता ते रोग अशे आसात:

मानमोडी- हो रोग जातकच पिलां मान वयर काडून उरफाटीं चलतात, चौथी उगडून उस्वास घेतात, मान धुंवडायत रवतात. हो रोग लागल्या उपरांत ३-४ दिसांनी कुकडां मरतात. अशावेळार तांकां वाशीनां दिवन ह्या रोगाचेर आळाबंदा हाडटात.

देवी: 'बोरिलिएटा एन्थिम' नांवांच्या जंतुपसून हो संसर्गजन्य रोग जाता. हाकालागून कातीचेर फोड येतात. नाक आनी दोळ्यांतल्यान ओंकीर व्हांवता देखून पिलां ६ सप्तकांची जातकच तांकां ह्या रोगाआड वाशीनां तोपून घेवंक जाय.

कुकडांक 'टायफॉयड' आनी 'प्लोस्म' हे रोग जातकच तीं निस्तेज जातात. हाका आळाबंदा हाडपाक ऑरिओ मायसीन हें प्रतिजैव वखद दितात.

रक्ताची हागवण- ह्या घातक रोगाक आळाबंदा हाडूंक धूड (कुकडांक दवरपाचो जागो) सदांच नितळ आनी सुको दवरूंक जाय. तशेंच ह्या रोगाचेर सल्फा आनी पेनिसिलीन ह्या सारकीं वखदां दितात.

कांय कुकडांक म्वास मार्गाच्या रोगाची साथ लागता; तशेंच जाण्ट्या कुकडांक क्षयरोग जावं येता. ह्या रोगाची बादा न जावपाक 'तलगां' निवळशा घुडांत पोसूंक जाय. तशेंच पोरन्यो कोंबयो तांतयां घालूंक लागतकच १ वर्सान विकूंक जाय. कांय कुकडांक कुकुडसो नांवाचो जीव लागता. अशेतरेचे रोग कुकडांक लागचे न्हय म्हूण कुकडांक दवरपाच्या जाग्यार लिंडेन, मॅलॅथिऑन वा हेर कीटकनाशकांचो फवारो मारतात. तशेंच रोग जावंचे न्हय म्हूण फाव ती जतनाय घेतात.

हेर म्हायती: जीं कुकडां तांतयांखातीर उपेगी पडनात तांचो उपेग खावपाखातीर करतात. देखून 'नोड आयलंड रेड' हाच्या संकरंतल्यान पयलो मांसाळ पक्षी (ब्रॉयलर) तयार जालो. उपरांत ताचेपसून जायत्यो जाती, उपजाती निर्माण केल्यो.

भारतांत खावपाखातीर उपेगी पडपी कुकडां चडकरून जिते अवस्थेंत विकतात. पूण इंग्लंड, अमेरिका ह्या सारक्या देशांनी जित्या कुकडांचो वापर करीनात. थंय यंत्राच्या आदारान पक्षी सोलून पॉलिथिनचे पोतयेंत घालून शिटपेटयेंत घालून दवरतात. भारतांतूय अशीं चार-पांच कुकडां संस्करण संयंत्रां वापरांत आसात. हेखातीर मांसाळ जातीच्या कुकडांची ८ ते १० सप्तकांचीं आनी एका किरें. परस चड वजनाचीं पिलां उपेगांत हाडटात. दिल्ली, पंजाब, केरळ आनी महाराष्ट्र ह्या राज्यांत चड करून तांतयांखातीर कुकडां पोसपाचो धंदो व्हड प्रमाणांत चलता.

- डॉ. एच. के. मालवीय

कुचिपुडी नाच: नाच, नाट्य आनी संगीत हांचो शास्त्रीय मेळ जाल्लो एक नृत्यप्रकार कुचिपुडी नाचाक भारतीय शास्त्रीय नाच प्रकारंत एक वेगळेच स्थान आसा. हो नाच निबर आनी उंचभरित आसून अवकाश आनी कालाचेर जैत मेळोवपाचो हावेस तातूंत दिसून येता. इतल्या उत्साहपूर्ण आनी स्फूर्तीदायक मोडणांतल्यान वचून लेगीत ताचेर द्रुकप्रत्यवादाची (impressionism) मात्तूय सया पडूंक ना. हो नाच उमाळो आनी स्फुरण हाडपी आसून उपाट पद्यात्मक आसा. ह्या नाचांत दोळ्यांच्या हालचालींतल्यान शीर्ष आनी संवेदन हांचो आविश्कार घडटा आनी ताची समाजीक भावनिश्ठा फकत मोगिकांच्या नाजूक भावविश्वाइतलीच मर्यादित ना, तर ती सर्वस्पर्शी आसा.

आंध्र प्रदेश राज्यांतल्या 'कुचेलपुसु' ह्या छेड्याच्या नांवावयल्यान ह्या नाचाक 'कुचिपुडी' हें नांव पडलें. सातव्या शेंकड्यांत, भक्तीचो प्रचार करपाच्या हेतान कुचिपुडी नाचाचो जल्म जालो. आंध्र प्रदेश राज्यांतल्या कृष्णा जिल्ह्यांत 'कुचिपुडी' हें एक छेडें आसा. ह्या गांवांन ३००० लोकसंख्या आशिल्ली कांय शोपहपट्टीची वसती आसा. १९०० न हो नाच पळोवन गोवळकोंड्याचो नाबाब अब्दुल्ला कुतुबशाह खुश जालो आनी ताणें नर्तकांक तांचो राबित्याचो नांव 'कुचिपुडी' आनी भोतवणचीं पांच गांवां इनाम म्हूण दिलीं. कुचिपुडी गांव विजयवाड्याक

सावन ५० किमी. अंतराचेर आसा. कुचिपुडीच्या भोंवतणच्या वाठारक इतिहासीक नदरेन खूब म्हत्व आसा. कुचिपुडी गांवाच्या १० किमी. अंतराचेर आशिल्लो श्रीकाकुलम् गांव इ. स. प. दुसऱ्या शतमानांत सातवाहन साम्राज्याची राजधानी आशिल्ली. चांटशाळा हें बुध्द तीर्थक्षेत्र कुचिपुडीसावन कांय मैल अंतराचेर आसा. 'पदम्' ह्या गीतप्रकाराचो रचनाकार 'क्षेत्रगण' हाचें जल्मस्थान मोव्या हें कुचिपुडी लागसारूच आसा. हाचेवयल्यान अशें दिसून येता की कुचिपुडी भोंवतणच्या वाठारांत पोर्तुगेज सांस्कृतिक दायजूय आसा. पूर्विल्ल्या काळांतलीं देवळां आनी तातूंतलें कोरीवकाम, बौध्द अवशेश, अजंठ आनी एलोरा लेणी, अमरावती आनी रामप्पा देवळां हांचेवयल्यान अशें दिसून आयलां की आंध्र प्रदेशांतल्या शास्त्रीय नाच प्रकारांची परंपरा दोन हजार वर्सांइतली पोर्तुगी आसा.

हेर भारतीय नृत्यप्रकारांप्रमाणच कुचिपुडी नाचांतलीं तत्त्वां भारतीय नाट्य शास्त्राचेर आदारिल्लीं आसात. सुखातीच्या काळांत दादले आनी बायलो कुचिपुडी नाचांत शिवाविशींचे कांय पौराणिक कथाभाग सादर करतालीं. दादले शिवाच्या देवळांनी अनुस्ननरुपी (ritual) नाच सादर करताले जाल्यार बायलो देवळाच्या कल्याणमंडपांनी देवांखातीर 'केलिका' (मनोरंजन) हो नाच करतालीं. उपरांतच्या काळांत, कुचिपुडी नाचांत पुनरुज्जीवन घडून आयलें आनी तातूंत वैष्णव पंथांतल्या कांय हळुवार रम्यादभूत (romantic) घटकांचो आस्पाव जालो. कुचिपुडी कलाकारांनी भागवत पुराणांतल्यो कांय कथा सादर करपाक सुरवात केली. ताका लागून ह्या नर्तकांक आनी कलाकारांक 'भागवतुलू' अशें म्हण्टात. कांय वर्सां उपरांत ह्या नाचाचो उत्साह उणो जायत गेलो. पूण सिध्देंद्र योगी (१३५०-१४५०) हाणें कुचिपुडी नाचाक एक पध्दतशीर शास्त्रीय बुन्याद घालून दिली. कुचिपुडी गांवांतल्या ब्राह्मण कुटुंबांतलो पयलो भुरगो कुचिपुडी नाच प्रकाराक अर्पण करूंकूच जाय असो दंडक ताणें घालून दिलो.

कुचिपुडी नाच प्रकारांत नृत्त, नृत्य आनी नाट्य हांचो सोबीत संगम घडून येता. 'नृत्त' हातूंत 'तिस्ननम्' आनी 'जती' हांचो आस्पाव आसता आनी नृत्यांत 'शब्दम्' चो आस्पाव आसता. तशेंच नाट्य भागांत पदांचो आनी मुद्राभिनयाचो आस्पाव आसता. भारत मुनी हाच्या मताप्रमाण, कुचिपुडी हो पारंपारिक आनी वास्तववादी अभिनय तासांची फाव ती भरसण आशिल्लो संपूर्ण नृत्य-नाट्य प्रकार आसा. अभिनयाचे हे सोबीत भरसणेक लागून प्रेक्षकांक 'रस' तयार जाता. नाटकाची सैमीक माची नाचाखातीरूय वापरिल्यान, कुचिपुडी कला प्रकारांत नाट्य आनी नृत्य हांची सोबीत भरसण जाल्ली दिसून येता.

कुचिपुडी हें नृत्यनाट्य चान्याचे राती देवळाच्या आवारांत करपाची प्रथा आसा. लोकांची गर्दी चड जाली जाल्यार रस्त्याच्या एका तोंकाक माची उबारून थंय हो नाच जाता. नृत्यनाट्य सुरू जांवचेपयलीं 'हायगाडु' (विदूषक) प्रवेश करता आनी वाकडींतिकडीं तोंडां आनी अंगविशेष करून लोकांक हांसयता आनी तांचें लक्ष माचयेवटेन ओडून घेता. गायक आनी वाद्यवृंद माचयेचे उजवे वटेन बसतात. वाद्यांमदीं टाळ, मृदंग, व्हायोलिन, वीणा हांचो आस्पाव आसता. मागीर सूत्रधार प्रवेश करता आनी नांदी गावन नृत्यनाट्याचो आशय सांगता. नाचांतल्या मुखेल पात्रांक 'दरुतु' अशें म्हण्टात.

कुचिपुडीचे कांय नाचप्रकार अशे: 'शब्दम्' म्हळ्यार एके खाशेले संगीतशैलीप्रमाण गायिल्लें आनी एकाद्र्या नाट्यपूर्ण कथाप्रसंगाचेर आदारिल्लें काव्य. हातूंतल्यो रचना नृत्याभिनयाक पोशक आसता. देखीक- 'दशावतारशब्द' ह्या प्रकारांत विष्णूच्या धा अवतारांचें काव्यमय वर्णन आसून तेप्रमाण नर्तक ते धा अवतार नृत्यांकित करतात. अशाच तरेन 'श्रीरामशब्द', 'मंडुकशब्द', 'अर्धनारीश्वरशब्द', 'प्रल्हादशब्द', 'कृष्णशब्द' ह्या रचनांचेर नाच करतात.

'कलापम्' ह्या प्रकारांत वादविवादात्मक, तत्त्वज्ञानात्मक आनी हेर विंगड विंगड चर्चांचो आशय आशिल्ल्यो काव्यरचना नृत्यबद्ध करतात.

देखीक- 'गील्लकलापम्' ह्या प्रकारांत ब्राह्मण आनी गौळण हांचो तात्त्विक संवाद आसा. 'भामाकलापम्' हो प्रकारूय खासा लोकांपर आसा. 'तंरंगम्' ह्या प्रकारांत एकाद्र्या खाशेल्या आराध्यदेवतेच्या लीलांचें वर्णन ल्हारांच्या तरंगांप्रमाण वेगवेगळे तरेन करतात 'बालगोपाल तंरंगम्' ह्या प्रकारांत परतीचे कडेचेर दोनूय पांय दवरून वा पालथ्या कळशाचेर उबो रावन वा तकलेचेर उदकाचो धारिल्लो कळसो दवरून तो पडूंक दिनासतना हो नाच करतात. 'पदम्' म्हळ्यार पद. सगळो सैम बायलेच्या रुपांत आसून परमेश्वर हो एकूच पुरुष आसा परमपुरुषांत लीन जावपांतूच सैमरुपी बायलेचें साफल्य आसा, अमल्या आशयाचीं जायतीं पदां कुचिपुडींत आसतात.

कुचिपुडी नाचांतल्या कलाकारांची रंगभूषा सादीच आसता. पुरुषपात्रां धोतर, जाकीट तशेंच कांय अलंकार आनी मुकूट घालतात स्त्रीपात्रांचो भेस साडी पोलको असो सादोच आसता. बायलां अलंकार आनी दागदागिने वापरतात. तातूंत लांब सोडिल्ले विणयेचेर जा दशावतार पटो वा नखेत्रपटो बसयल्लो आसता, ताका प्रतीकात्मक अर्थ आसा. ह्या पट्याचो वयलो भाग चार अलंकारांनी सोबयल्लो आसून तो चार देवांचें प्रतीक अशें मानतात. पट्यासकयले तीन घोंस त्रिभुवनाचे प्रतीक जाल्यार दरेका घोंसाभोंवतणी ल्हानल्हान आनीकूय तीन थोप आसतात, तें नवग्रहांचें प्रतीक अशें मानतात. विणयेवेलो हो नखेत्रपटो लांकडी आसून ताचेर भांगरपटो मारिल्लो आसता. हो नखेत्रपटो म्हळ्यार विश्वाचें एक प्रतीक अशें मानतात. हो नखेत्रपटो सत्यभामा आपले विणयेचेर घालता. सत्यभामा हो एक 'जीव' (आत्मो) आनी तिणें घाल्लो नखेत्रपटो म्हळ्यार जीवाभोंवतणचें विश्व, असो हाचो खोल अर्थ आसा.

ह्या नखेत्रपट्याच्या अलंकारविशीं एक आख्यायिका सांगतात, ती अशी: देव आनी दानवांक अमृत वांटपावेळार भगवान विष्णून मोहिनीचें रूप धारण केलें, तेन्ना ताणें हो अलंकार परिधान केल्लो. मोहिनीन परत विष्णूचें रूप घेवन कांय युगांउपरांत भगवान विष्णून जेन्ना कृष्णाचो अवतार घेतलो तेन्ना ताणें हो नखेत्रपट्याचो अलंकार सत्यभामेक दिलो.

कुचिपुडी कलेंत नखेत्रपट्याच्या अलंकाराक म्हत्वाची सुवात आसा. 'भामाकलापम्' नाचप्रकार सुरू जातकच सत्यभामा पड्ड्याचें एके वटेन उबी रावता आनी नखेत्रपटो आशिल्लो आपली केंसाची लांब विणी लोकांक दिसतली अशे तरेन पड्ड्याचे दुसरे वटेन सोडटा. प्रेक्षकांमदल्या खंयच्याय कलाकाराक, सत्यभामेचें सवंग करून माचयेवेलें सत्यभामेवांगडा सर्त करपाखातीर हें एक जाहीर आव्हान आसता. हें आव्हान स्वीकारून तातूंत कोणूय जैतिवंत जालो जाल्यार ताका सत्यभामेचे विणयेवयलो नखेत्रपटो इनाम म्हूण फाव जाता. कुचिपुडी नाच परंपरेंतलो हो वांटो म्हळ्यार एक खाशेलेपण जावन आसा.

कुचिपुडी नर्तकांचे अलंकार 'पुंगू' लांकूड, 'बडीदा' लांकूड आनी हेर लांकडांपसून तयार केल्ले आसतात. कंवचेचो आनी भांगरचो वर्ध आशिल्लेय कांय अलंकार आसतात. बायलां नर्तक वट्ट ३२ वेगवेगळे अलंकार घालतात जाल्यार दादले नर्तक तलवार, गदा आनी रुपडें मेळून वट्ट १० अलंकार घालतात.

कुचिपुडी नाचप्रकारांतल्या मुखेल नर्तकांनी कोरडा नरसिंहराव, सत्यनारायण शर्मा, इंद्राणी रेहमान, यामिनी कृष्णमूर्ती, रीतादेवी हांचो आस्पाव जाता. लक्ष्मीनारायण शास्त्री, चिंता कृष्णमूर्ती हे कुचिपुडीच्या मळावेलें नामनेचे गुरू जावन आसात.

- राजा रेड्डी

कुझनेट्स, सायमन: (जल्म: ३० एप्रिल १९०१, खारकोव्ह, युक्रेन रशिया).

नामनेचो अमेरिकन अर्थशास्त्रज्ञ. पयलें म्हाझूज आनी रशियन क्रांती हांकां लागून ताणें रशियेक सावन १९२२ त अमेरिकेंत स्थलांतर केलें. कोलंबिया विद्यापीठाची एम्. ए. (१९२४) आनी डॉक्टरेट (१९२६) मेळयली. १९२७ त न्यूयॉर्क हांगा 'नॅशनल ब्यूरो ऑफ इकॉनॉमिक्स'.

भात नोकरी धरली. तेउपरंत पेनसिल्वेनिया (१९३६-५४), पॅन्सिल्वेनिया (१९५४-६०) आनी हार्वर्ड (१९६०) ह्या विद्यापीठांनी लक्षाचे अध्यापन केलें. दुसऱ्या म्हाझुजाच्या काळांत झुजसामग्री मेळोवपाच्या 'नियोजन आनी सांख्यिकी कार्यालया'चो सहयोगी (१९४२-४४) म्हूण ताणें काम केलें. १९४६ त तो एक वर्स सरकाराचे राष्ट्रीय साधन संपत्ती समितीचो अर्थीक सल्लागार जालो. १९५०-५१ त ताणें भारताचे 'राष्ट्रीय उत्पन्न समिती'चो गौर म्हूण काम केलें.

गौर राष्ट्रीय उत्पन्न मेजपाचे पध्दतीचें मुळावें विश्लेशण केलां. म्हाझुजापयलीं अमेरिकेंतल्या राष्ट्रीय उत्पन्नाच्या हिसपाक (units) संकल्पनात्मक अधिश्ठान दिवपाचो वावर पयलीं ताणें केलो. तांतल्या हेर देशांनी राष्ट्रीय उत्पन्न लेखांकन पध्दत तयार करपाचें मोक्त कार्य ताणें केलें. ताणें विकसनशील देशांचे अर्थीक उदरगतीची जावपी फकत सैद्धांतिक तत्वांचेर आदारून करीनासतना अणभव आनी गिन्यानाचो आदार घेवन केली. ताका लागून उदरगतीची त आनी समाजीक संरचना आनी प्रक्रिया हांचेविशीं एक नवी पध्दत तयार जाली. ताच्या ह्या मोलादीक वावरक लागून ताका १९५१ त, अर्थशास्त्र विशयांतलो नोबेल पुरस्कार फाव जालो. ताणें जी पुस्तकां बरयल्यांत.

- कों. वि. सं. मं.

कुटुंब येवजण: कुटुंबाची आनी देशाची सर्वांगीण उदरगत जावंची पुराय जापसालदारकेन कुटुंबांतल्या भुरग्यांचो आंकडो सम्योदित पुर हाका 'कुटुंब येवजण' म्हणटात. १९१५ वर्सा मार्गटि सेंगर हे जर्मोवकेंन भुरगें न जावपाक दिवपी प्रक्रियेक 'कुटुंबयेवजण' अशी व्या धारयली.

कुटुंब सम्योदित दवरप, गर्भधारणा टाळप ह्या गजालींचो पुरस्कार, इ. स. चवथ्या शतमानांत लेगीत जाल्लो दिसता. त्या काळांत स्टॅटोलान गर्भधारणा टाळपाच्या उपायाचें वर्णन केलां. इ. स. प. ५० ते १५५० वर्सा इजिप्शियन लेखांत आनी पूर्विल्ल्या हिब्रू लिप्यांत गर्भधारणा टाळपाच्या जायत्या उपायांचो उल्लेख जालो. नव्या दुसऱ्या शतमानांत सोरेनस ह्या प्रसूतीतज्ञान संततिनियमन दतीचें सविस्तर वर्णन केलां. ग्रीक आनी रोमन काळांत बायलांची नायकी बरी उरची हे पासत गर्भसंभव टाळपाची पध्दत आपणायताले.

आर्विल्ल्या काळांत सतराव्या शतमानांत मालयस ह्या अर्थशास्त्रज्ञान फुटें लोकसंख्येविशीं भिरांत परगटायतना तिचेर नियंत्रण केलें ना म्हण्यार सैमीक संकश्टां, झुजां आनी पिडांवरवीं लोकसंख्या आळाबंदा उरची पडटली, अशें म्हळें. इंग्लंडांत जेरेमी बेथॅम हाणें १७९७ त संततिनियमन म्हळ्यार कुटुंब येवजणेचो सगळ्यांत पयलीं पुरस्कार जालो. १८३२ त नोल्न ह्या अमेरिकन लेखकान संततिनियमनाच्या मार्गाचें वर्णन केलां. दिसाव्या शतमानामेरेन संवसारांत मनशाचे लागकांविशीच्या प्रस्नाचो कोणेंच गंभीरपणान विचार केलो ना. दर जाग्यार, जल्माचें आनी मर्णाचें प्रमाण सादारणपणान सारकेंच राखिल्ल्यान कुटुंब येवजणेक म्हत्व न मेळप स्वभावीक आसलें. दुसऱ्या म्हाझुजाउपरांत लोकसंख्येचो आंकडो नेटान वाडपाक लागलो. १८०० त जगावयलो लोकसंख्या १०० कोटीपरस उणी आसली. दिसाव्या शतमानाच्या मध्याक ती ३५० कोटीचेर पावली. १९७९ त, ४३० कोटीचेर पावली. ह्या शतमानाच्या शेवटाक लोकसंख्येचो हो आंकडो ६०० कोटीचेर पावपाचो संभव आसा.

नव्या शतमानांत वैजकी मळार क्रांती घडली. ताका लागून प्रमाणक दुर्येंस आळाबंदा आयलीं. विज्ञानाचे दिसपट्टे उदरगतीक लागून प्रमाण संकश्टां उप्रासपाविशींच्यो चत्रायो लोकांक आदींच मेळूंक लागल्यो. अशीं सैमीक संकश्टां उप्रासल्यार जीव वाटोवपाक लागपी समाजाचो रोखड्या रोखडीं मेळूंक लागलीं. हाका लागून जल्माचें प्रमाण वाडलें आनी मर्णाचें देंवलें. वयल्या दोन कारणांक लागून लोकसंख्या

वाडीक नेट आयलो. हे वाडटे लोकसंख्येक कायदेशीरपणान आळाबंदा हाडपाखातीर कुटुंबयेवजण पध्दतीचें म्हत्व आनी गरज वाडली.

गर्भधारणा जावंची न्हय म्हूण दादल्या आनी बायलांची वापरपाची विंगड विंगड साधनां सद्या आसात. कांय साधनां वापरपाखातीर वैजाचें मत घेवप गरजेचें आसता. दादले 'निरोध' वापरतात. डच कॅप, लिपीज लूप, जेली, क्रीम, गुळ्यो, स्पंज हीं साधनां बायलो वापरतात. बायल आनी दादल्याची अनुक्रमान अंडवाहिनी आनी शुक्राणूवाहिनी शस्त्रक्रियेवरवीं बंद केल्यार अंडाक गर्भाशयांत येवंक मेळना तर शुक्राणूक वीर्यांत प्रवेश करूंक मेळना. ताका लागून गर्भ धरना. दोन-तीन भुरगीं आशिल्लीं जोडपीं वयलेवरी सोपी शस्त्रक्रिया करून घेतात. भुरग्यांची गरज परत उप्रासल्यार बंद केल्ल्यो वाहिनी, शस्त्रक्रियेवरवीं परत्यो उक्त्यो कस्य आतां सहज शक्य जालां.

कुटुंब येवजण आनी धर्मीक समज: हिंदू धर्मांत एका काळांत हे पध्दतीक खूब विरोध आसलो पूण सद्याक ना. हिंदू आनी बौध्द धर्मांत संततिनियमनाक स्पश्ट विरोध दिसना वा आदारय सांपडना. रोमन कॅथलिक धर्मगुरुंनी एका काळार कुटुंब येवजणेक खर विरोध केलो. पूण हालीं तो विरोध उणो जाला. ब्राझील, चिली, आर्जेन्टिना, कॉस्ता रिका सारक्या खर कॅथलीक देशांतय कुटुंब येवजण पध्दत चालीक लागल्या. इस्लाम धर्माचो हे येवजणेक खर विरोध आसा. राजकी हेतून इस्लामी देशांत तसो प्रसारय जाता. वाडटे लोकसंख्येचो धोको त्या राश्ट्रांकय आतां समजूंक लागलां. पाकिस्तान, इराण, ईजिप्त, मलेशिया, मोरोक्को, इंडोनेशिया, जावा आनी बाली ह्या इस्लामी राश्ट्रांतूय ही पध्दत चालीक लागल्या. खोमेनीन सत्ता सांबाळटकच इराणांत ही पध्दत बंद केल्ली. ज्यू धर्मांत हे येवजणेक पयलींसारको विरोध ना.

कुटुंब येवजण आनी हेर राश्ट्रां: अमेरिकेंत १९३० सावन संततिनियमन केंद्राक सत्कारी पालव मेळपाक लागलो. १९६७ उपरांत थंय संततिनियमनाच्या साधनांची पुखण करचेपासत अर्थीक पालव मेळपाक लागलो. जपानांत १९२२ सावन संततिनियमन पध्दत सुरू जाली. १९४८ त गर्भपात कायदेशीर केलो. चीनान वाडटे लोकसंख्येच्या भयान कडक कायदे केेल्यात. दरेका कुटुंबांत एकूच भुरगें आसचें, असो नेम केला. चल्याक बावीस तर चलयेक वीस वर्सां जावचे आदीं लग्न जावंक मेळना.

भारत आनी कुटुंब येवजण: भारतांत संततिनियमनाची गरज, नामनेचे समाजीक वावुरपी प्रो. रघुनाथ धोंडो कर्वे हाणें सगळ्यांत पयलीं मांडली. धर्म आनी जातीचो खर पगडो बंशिल्ल्या भारतीय समाजान ताची हेखातीर जल्मभर तिंदा केली. पूण निर्शेनासतना ताणें जिणभर कुटुंब येवजणेचो प्रसार केलो. ह्या विशयाचें म्हत्व पटोवपी पुस्तिका उजवाडायल्यो. भारतांत कुटुंब येवजण वा संततिनियमन चळवळीची बुन्याद घालपाचो मान ताका वता.

धर्म-जातीचो प्रभाव, भुरगें म्हळ्यार उत्पादक घटक हो समज, निरक्षरपण आनी चल्या भुरग्याची आस हीं भारतांत लोकसंख्या वाडपाफाटलीं मुखेल कारणां आसात. भारताचे सुटके वेळार लोकसंख्येचो आंकडो ३४ कोटीचेर आसलो. १९८१ त हो आंकडो ६८ कोटीचेर पावलो. संवसारंतलीं २.४% भूंय भारताच्या वांट्याक आयल्या पूण तातूंत संवसारंतले १५% लोक रावतात. जल्माचें प्रमाण हजारक ३३.८% तर मरणाचें १२.५% आसा. सुमार ५०% लोक गरीब आसात. वट्ट लोकांच्या प्रमाणांत रेंगमार मेळू नाशिल्ल्यान बेकारी वाडल्या. हेखातीर कुटुंबयेवजणेक व्हड म्हत्व मेळ्ळां. पयले पंचवर्सुकी येवजणेंत सरकारान ६५ लाख रुपया कुटुंब येवजणेचेर खर्च केलो. कुटुंब येवजणेच्या वावरक १९६६ ते १९७५ मदीं उपाट नेट आयलो. ह्या काळांत गांवागांवांनी शिबिजं घेवन सुमार ४० लाख नसबंदी शस्त्रक्रिया केल्यो. ताचेर ७० कोटी रुपया खर्च जालो. गांवचे पंचवर्सुकी येवजणेंत १९९१ वर्सामेरेन लोकसंख्या वाडीचें प्रमाण २.५% मेरेन हाडपाची मोख धारयिल्ली. ह्या वावरखातीर ५१६ कोटी रुपयांची तजवीज केल्या.

कुटुंबसंस्था-कुणबी

सुरवातीक हो वावर सवकासायेन चल्लो. १९७९ उपरांत ह्या वावरक नेट आयलो. १९७९ वर्सा कुटुंबवेवजणेखातीर आदार येवजणेंत १०१० कोटी रुपयांची तजवीज जाल्या.

- प्रा. वामन नायक,
- कों. वि. सं. मं.

कुटुंबसंस्था: कुटुंब ही मनीससमाजांतली बरीच म्हत्वाची आनी मुळाव्या स्वरूपाची संस्था जावन आसा. सामक्याच मर्यादीत अर्थान, घोव-बायल आनी तांचीं भुरगीं हांचो एकठंय रावपी पंगड म्हळ्यार कुटुंब, अशें म्हणूं येता.

कुटुंबसंस्था परिस्थितीप्रमाण बदलत राविल्ल्यान 'कुटुंब' हे संकल्पनेची व्याख्या करप कठीण जाता. बर्गेस आनी लॉक ह्या समाजशास्त्रज्ञांनी कुटुंब संस्थेची व्याख्या केल्या, ती अशी- "कुटुंब म्हळ्यार लग्न, रगतासंबंद वा दत्तक विधानाक लागून कांय व्यक्तींक एकठंय हाडपी, एका घरब्याची निर्मणी करपी वा जातूंतले घोव-बायल, आवय-बापूय, पूत, धूव, भाव, भयण, विंगड विंगड समाजीक संबंदांतल्यान एकामेकांसारखीं आंतरक्रिया करतात वा संपर्क दवरतात अशी एक समान संस्कृताय निर्माण करून तिची पोसवण करतात असल्या मनशांचो पंगड."

कुटुंबवेवस्था कशी सुरू जाली आनी तिचें मूळ खंय आसा हाचेर समाजशास्त्रज्ञांनी विंगड विंगड मतां उक्तायल्यांत. ह्या सगळ्यां मतांची फोडणीशी करीत जाल्यार कुटुंबसंस्थेविशीं स्पश्टीकरण मेळटा. भूक, तान, आलाशिरो, कामवासाव आनी प्रजोत्पत्ती ह्या मनशाच्या गरजांक आनी प्रवृत्तीक लागून दादलो-बायल एकठंय येवन 'तातूंतल्यान कुटुंबसंस्था उपजली आसूंये.

नात्यांची संख्या, लग्नाचे प्रकार, कुटुंब मुखेली कोण, वास हक्काचे नेम, लग्नां उपरांतचो राबितो हांचेर कुटुंबाचे प्रकार आदारिल्ले आसात. जॉर्ज पीटर मरडॉक हाणें 'केंद्रक कुटुंब', बहुयुतिक कुटुंब' आनी 'विस्तारित (रसवळ) कुटुंब' अशे तीन प्रकार सांगल्यात. ज्या कुटुंबांत घोव, बायल आनी तांची लग्न जावंक नाशिल्लीं भुरगीं हांचोच आस्पाव जाता, ताका केंद्रक कुटुंब म्हण्टात. जेन्ना एका परस चड घोव वा बायलो लग्नाचे रसवळ भागीदार जातात तेन्ना अशा कुटुंबांक बहुयुतिक कुटुंब अशें म्हण्टात. विस्तारित वा रसवळ कुटुंबांत दोन वा अदीक केंद्रक कुटुंबां रगताच्या नात्यान जोडिल्लीं आसतात. सादारणपणान अशा कुटुंबांत तीन पिळग्यांमेरेनचे सोयरे एकाच घरांत एकठंय रावतात. रसवळ कुटुंबाचे 'मातृसत्ताक' आनी 'पितृसत्ताक' अशे दोन प्रकार आसात.

मातृसत्ताक पध्दत सद्या ना जायत गेल्या. हे पध्दतींत आवय कुटुंबाची मुखेल आसता. कुटुंबाची आस्पत, वास्तो ह्यो गजाली आवयकडल्यान धुवेकडेन वतात. दादल्याक हांगा चडशें म्हत्व नासता. देखीक- आसामांत 'खासी' हे जमातींत मातृसत्ताक कुटुंबवेवस्था आसा. थंय बायलेचो व्हडलो भाव कुटुंबाचे वेव्हार पळेता. हेमायूर मलबार आनी त्रावणकोर वाठारंनी कांय समाज मातृसत्ताक कुटुंबपध्दत आपणायतात. गोंयांत मोगलक मराठ समाजाभितर कलवतां, भावीण अशे देवदासींचे गट आसात. तांच्यांत आदले मुस्तींत म्हळ्यार १९६० मेरेन सादारणपणान मातृसत्ताक कुटुंबपध्दत चलताली.

पितृसत्ताक कुटुंबांत बापूय घरचो मुखेली आसता. ताचेकडेन घरचे सगळे अधिकार आसतात. कुटुंबाचे अर्थीक, समाजीक, सांस्कृतिक जीणेंत तो सर्वाधिकारी आसता. आस्पत, वास्तो, आडनांव ह्यो गजाली बापायकडल्यान पुताक मेळटात.

भारतांत आयजमेरेन बरेचकडेन हिंदूंची एकवटित कुटुंब संस्था पळोवंक मेळटा. असल्या कुटुंबांनी सादारणपणान तीन पिळग्यांमेरेनचीं सोयरीं रावतात. घरांतली सगळी येणावळ कुटुंबाच्या मुखेल्याकडेन वता. धर्मीक उत्सव, कुलाचार आनी हेर घरांतले सण एकठंय मनयतात. आधुनिकीकरण, उद्येगीकरण, शारांतली जीण, बायलांची बदलपी

समाजीक सुवात, असल्या गजालींक लागून ही पध्दत सद्या मोडतूंत लागल्या.

कुटुंब हो विंगड विंगड प्रकारचे वावर करपी म्हत्वाचो समाजीक पंगड आसा. कुटुंबाचीं कांय मुखेल कामां म्हळ्यार: १. घोव बायलांच्या लग्नसंबंदांतल्यान जाल्ले प्रजोत्पत्तीक उर्बा दिवप २. भुरग्यांच्या पालन पोशणाची जापसालदारकी सांबाळप ३. आपल्या समाजाची संस्कृताय कुटुंबीक परंपरा हांचेकडेन नवे पिळगेची वळख करून दिवप ४. कुटुंबांतल्या सगळ्यांक मानसिक आनी भावनिक राखण दिवप. ह्या कांय मुखेल वावरांवांगडा अर्थीक जापसालदारकी सांबाळप, जाण्टे आनी आदार नाशिल्ल्यांक आदार दिवप, धर्मीक वावर बरेभशेन करप कुटुंबांतल्या लोकांचें मनोरंजन आनी वायट काळांत तांची राखण करप सारको वावरूय कुटुंबांतूच जावंक शकता.

पयलींच्या काळांत शेतकामाचेर आदारून आशिल्ली कुटुंबसंस्था उद्येगीक क्रांतीउपरांत बदलत गेल्यात. उद्येगीक नदरेन फुडारिल्ल्यो राश्ट्रांनी तर कुटुंब संस्थेच्यो सगळ्यो पोरन्यो संकल्पना मोडून वचून समाजांत बदल जावंक लागला.

- प्रा. वामन नायक

कुडचडकार, यशवंत तिळू: (जल्म: ४ एप्रिल-१९२९ नागोडें- दिवचल).

गोंयचो सुटके झुजारी. ताणें मुळावें शिक्षण मराठींतल्यान घेतलें. शेतवड करतालो. नॅशनल कॉंग्रेस गोंय संघटनेचो तो वांगडी आसलें. सुटके चळवळीच्या काळांत ताणें सत्याग्रहीं मार्गदर्शन आनी आदार दिवपाचें काम केलां. तेभायर वण्टीपत्रकां लावप, खबरो पावोवप असले कामां तो करतालो. १७ ऑगस्ट १९५५ दिसा पोलिसांनी ताका घरार आनी णव म्हयने बंदखणींत दवरलो. १९७४ वर्सा सरकारकडल्या ताका सुटके झुजांतल्या वावराखातीर मानपत्र फाव जालें.

- कों. वि. सं. मं.

कुडाळकार, वसंत सीताराम: (जल्म: १९ सप्टेंबर-१९२४ आमोणें- दिवचल).

गोंयचो सुटके झुजारी. ताणें मुळावें शिक्षण मराठी आनी पोर्तुगेजींतल्यान घेतलें. सुटके चळवळीच्या काळांत तो राश्ट्रवादा साहित्य वांटतालो. १ जुलय १९५५ दिसा पोलिसांनी ताच्या घराचे धाड घाली आनी कांय पत्रकां जप्त केलीं. उपरांत ताका अटक केली आनी खूब मार दिवन स म्हयन्यांपरस चड काळ बंदखणींत दवरलो. १९७७ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कुणबी: एक शेतकामती जमात. कुणबी हो शब्द 'कुर्मी' ह्या शब्दावेल्यान कुम्बी जावन फुडें कुणबी, कुणबी जालो अशें डॉ. जॉ. विल्सन हाचें मत आसा. इयवती कर्वे हिच्या मताप्रमाण कुणबी जातीचीच 'कुर्मी' नांवाची एक जात उत्तरप्रदेश, बिहार आनी गुजरात हांगा आसा आनी ह्या कुणबी शब्दाची उत्पत्ती 'कुटुंबिन' ह्या संस्कृत शब्दावेल्यान जाल्या. डॉ. गुस्ताव ऑपर्ट कुणबी शब्दाची उत्पत्ती अशें मांडटा: कू= दोंगर, ह्या मूळ धातुवेल्यान कुर्मी, कुरुमी, कुंरुमी, कुणबी असो शब्द तयार जाला.

ही कुणबी जात महाराष्ट्र राज्यांत नागपूर (विदर्भ) सावन दक्षिण गोंय-कारवार मेरेन पातळिल्ली आसा. तशेंच तातूंत वाठारप्रमाण जायत्यो पोटजाती आसात. अस्तंत महाराष्ट्रांतल्या कुणब्यांनी मराठा कुणबी आनी कोंकणी कुणबी अश्यो दोन मुखेल पोटजाती आसात. तशेंच खानदेशी कुणबी, तलहरी कुणबी, काळे कुणबी, व्हरडी कुणबी ह्यो पोटजाती महाराष्ट्रांत आसात.

संबंद किरिस्तांवात आनी गोंयांत हिंदू कुणब्यांची जात दिश्टी पडट तशेंच किरिस्तांवात कुणबी ही एक गावडा जमातीकडेन सारकेप आशिल्ली जात साश्टी तातुकांसांत दिश्टी पडटा.

गढी हे जातीक गोंयांत, दक्षिण कोंकणांत आनी रत्नागिरींत गढी ह्या नांवानूय वळखतात. गुजरातांत तांकां 'कुणबी' म्हण्टात. ताकाय कुणबी जात आसा. पूण तातूंतल्या कारवार जिल्ह्यांत कुणबी हे जातीक कोंकणी कुणबी म्हूण वळखतात.

ताकावाडीच्या वेळार ही कुणबी जात सास्वत आदी जातींप्रमाण आनी दक्षिण कन्नडांत गेली आसूंक जाय, वा ती मूळचीच थंयचीच जाय. ही जात आर्यपयलींची आसून आर्य येवचेपयलीं गोंयांत ती आसूं येता आनी आर्यांनी तिचो आपलेभितर आस्पाव करून शूद्रांचो वर्ण दिला आसूंक जाय. देखून, हिंदू समाजांत ती एक म्हूण भरसून गेली. काळांतरान तिका मराठ समाजांत एक जात म्हूण मानूंक लागले. फुडें मराठ समाजांतल्या जागृत आनी नितिक फुडाऱ्यांच्या, मराठ आनी कुणबी हांचें एकीकारण करपाच्या कांय यश मेळ्ळे आनी महाराष्ट्रांतली कुणबी ही जातीवाचक संज्ञा जाली. सद्या महाराष्ट्रांत कुणबी समाजाक शेतवड करपी मराठ व वळखतात.

गोंयांत ही जात उण्या प्रमाणांत आसा. महाराष्ट्रांतले जातीप्रमाण ही न शेतकाम करता. पूण अशें शेतकाम करपी आनीक एक जात आसा का गावडो म्हण्टात. वेवसायीक नदरेन ह्यो दोनूय जाती एक दिसल्यो येतात. हिंदूंतले जातीवेवस्थेंत तांकां वेगळ्यो मानतात. गोंयांतूय हिका गळ्याची पोटजात म्हूण समजतात, तरीय तातूंत राणे वेसाय हे चववर्गीय मराठ आनी कुणबी हे सकयले जातीचे मराठ मानतात. गोंयांतल्या तिसवाडी, साश्टी, बारखेस आनी मुरगांव ह्या काबीजादींत जून हेर मगळेकडेन ही जात पातळिल्ली आसा. सत्तरी आनी सांगे ह्या जिल्ह्यांत तांची वस्ती चड आसा. सत्तरींत कुणबी वा कुठवाडी जातीक येता ह्या नांवान वळखताले. ते शेतवड करप, गोरवां पोसप, दूद विकप, ताकडा विकप असले वेवसाय करताले. तेचप्रमाण हे लोक कड्डणाचें उत्पादन काडताले. पूण सरकारान कायद्यान ह्या शेतीचे पध्दतीचेर बंदी घडून कुणब्यांचे उपजिविकेचें साधन नश्ट केलें.

हेर जातीप्रमाण कुणब्यांचोय चालीरिती आसतात. घुरयांच्या जल्मा उपरांत सव्या दिसा सटी आनी बारव्या दिसा बारसो करतात. तांच्यांत नामधेयणीकडेन लग्न जावपाची प्रथा आसा, पूण सक्ती ना. कुणब्यांत लग्नावेवाहाची प्रथा ना. हालींच चलेयेच्या बापायन हुंडो दिवपाची नवी पध्दत सुरू जाल्या. तांचीं लग्नां तांच्या गोंयांतल्या जातींतूच जातात वा तांच्या गांवचे शिमिकडल्या गांवांतल्या स्वजातीयांकडेन जातात. हे जातींत लग्नमोड पध्दत आसता. कुणबी जातींत घरण्याचें कूळ आनी देव आसतात. महाराष्ट्रांत कोंकणी कुणब्यांतूय ते आसतात पूण हेर कुणब्यांत नासतात. गोंयांतल्या कुणब्यांत चडशा घरण्यांनी रुमड (भौदबर) आनी कळम (कदंब) हीं कुळां आसात. तांच्यांत एकाच कुळांत सोयरीक जायना. तांच्यांत कुलदेवता नासता. पूण सांतेरी, कामाय, खळनाथ ह्या देवतांक ते भजतात. हिंदूंचे सगळे सुवाळे आनी म्हाते पाळटात.

कुणब्यांचे जातींत मेल्ल्या मनशांक लासपाची चाल आसा. बाळंतीण मेल्यार मात तिका पुरतात. कुणबी जातींत ११ दीस सुतक पाळटात आनी बारव्या दिसा श्राध्द करून जेवण घालतात. वर्सश्राध्दाच्या दिसा म्हालात प्रसाद घेवन मेल्ल्या मनशाच्या नांवान 'वामदुडू' हाडून म्हालांत दवरतात आनी खाशेल्या प्रसंगावेळार ताची पूजा करतात.

- बा. द. सातोस्कार

कुतित्यु, फोर्तुनातु द व्हेयग: (जल्म: ? , मडगांव; मरण ? १९५१)

१. काली धर्म फुडारी. ताणें आपलें धर्मीक शिक्षण राशोल सेमिनारींत घेतलें १९४४ वर्सा नो पाद्री जालो. उपरांत १९६२ त तो बिशप जालो. ताणें वेळगांव वाठारांत कांय काळ बिशप म्हूण वावर केलो. ताका आपणाती मरण आयलें.

- कॉ. वि. सं. मं.

कुतित्यु, रोनाल्डु रॉकि कार्मु: (जल्म: २२ मार्च १९२९, बोड्डे-साश्टी).

गोंयचो सुटके सुजारी. ताणें मॅट्रिक मेरेन शिक्षण घेतलें. सुटके चळवळीच्या काळांत तो नॅशनल काँग्रेस गोंय संघटनेचो वांगडी आशिल्लो. भूंयगत वावरानीं वांटो घेवप, पोर्तुगेजांआड कारवाय करप असलीं कामां तो करतालो. पोलिसांनी ताका धरलो आनी १८ जून १९५६ ते २० जुलय १९५८ अशे पंचवीस म्हयने बंदखणींत दवरिल्लो. तातूंतले एकवीस म्हयने ताणें खर बंदखणीची ख्यास्त भोगली. गोंय सुटके उपरांत तो जिल्हा काँग्रेस कमिटीचो चिटणीस आशिल्लो. १९७३ वर्सा, भारत सरकारान ताम्रपत्र दिवन ताचो भोवमान केलो.

- कॉ. वि. सं. मं.

कुतुबमीनार: दिल्लीचे दक्षिणेक १७.७ किमी. अंतरावेल्या मेहरौली हांगा आशिल्लो संवसारीक नामनेचो ऊंच मनोरो. हो मनोरो 'कुत्ब तुल इस्लाम' हे मशिदी लागसार आसा. ह्या मनोऱ्याचे खरें नांव 'कुत्ब मीनार' अशें आसून ताचो अर्थ 'मदलो खांबो' असो जाता. इसवी सनाच्या तेराव्या शेंकड्याचे सुर्वेक हो मनोरो दिल्लीचो पयलो मुलतान कुत्बुद्दीन ऐबक हाणें बांदलो आनी ताका ताणें 'कुत्ब मीनार' हें नांव दिलें.

हो मनोरो पांच मजली आसून, ताची उंचाय सद्या ७२.५६ मी., तळाचो व्यास १४.४० मी. आनी तेमकाकडलो व्यास २.७४ मी. आसा. सकयले तीन मजले तांबड्या फातरांचे आसून तांचेर सोबीत नक्षीकाम केल्ले आसा आनी तातूंत कुरणांतले आयत कोरांतल्यात. मनोऱ्याचें पयलें दार उत्तर दिकेक आसा. पयल्या मजल्याच्या कंगोऱ्याचेर जी नक्षी आसा, तातूंत घांटी आनी हेर हिंदू प्रतीकां आसात. ताचो पयलो मजलो तांबड्या पाशाणाचो केला आनी ताका बार कडो आसात.

वण्टी स्तंभांकित (खांब्यांचो) आसून वाटकुळे, कोनांकित अशे तरेतरेचे खांबे

आसात. संगमखरी पाशाणापसून तयार केल्लो चवथो आनी पांचवो मजलो वेगळेच धर्तेचो आसा. वाचपाक येतात अशे नागरी लिपींतले आलेख मनोऱ्याचेर आसात. तातूंत पृथ्वीराज आनी गोविंदपाल अशीं नांवां मेळटात. चड करून तांणीच ह्या मनोऱ्याची डागडुजी केल्ली आसुंये, असो तर्क काडटात. ह्या मनोऱ्याच्या भितरल्या भागांत ३७६ सपणां आसून, थंय हवा आनी उजवाड भरपूर आसा. घाटदार आकार आनी उंचाय हांकां लासून ही वास्तू ओडलायणी दिसता. हो मनोरो



कुतुबमीनार

कुत्रो-कुन्य रिह्वार, ज्योकीं एलिऑदोरु द

कोंकणी विश्वकोश :

हिंदु-इस्लामी स्थापत्यशैलीचो एक बऱ्यापैकी नमुनो अशें मानतात. कुतुबमीनारचे निर्मितीविशीं जाणकारांची वेगवेगळीं मतां आसात.
- कों. वि. सं. मं.

कुत्रो: (पळेयात 'सुणो).

कुन्य, जुआंव ज्योकीं लुर्दीन द: (जल्म: १९१२, कांसावली- मुरगांव; मरण: सप्टेंबर १९७८).

गोंयचो सुटके झुजारी. ताणें मॅट्रिक मेरेन शिक्षण घेतलें. वास्को शारांत पोर्तुगेज सरकाराआड उलोवप केलें म्हूण पोलिसांनी ताका धरलो आनी कांयच चवकशी करीन्यासतना आगवाद बंदखणींत दवरलो. ताणें वट्ट चार वर्सांची बंदखण भोगल्या. भारत सरकारान ताम्रपत्र दिवन ताचो भोवमान केला.

- कों. वि. सं. मं.

कुन्य, त्रिस्तांव ब्रागांझ: (जल्म: २ एप्रिल १८९१, चांदर, साश्टी; मरण: २६ सप्टेंबर १९६८).

गोंयचो सुटके झुजारी. ताचो बापूय वैज आशिल्लो. तो चांदर गांवांत जल्मल्लो तरी ताचें भुरगेपण कांसावले वाठारांत गेलें. पणजे ताणें पोर्तुगेज सेकंडरी स्कुलांत शिक्षण घेतलें. पूण, थंयची शिक्षण पध्दत ताका मानवली ना. देखून तो पॉइंडरीक गेलो आनी थंयच्या फ्रेंच कॉलेजींत ताणें बाकोलोरेआ (बी. ए.) मेरेन शिक्षण घेतलें. उपरांत पारिसाक वचून सॉर्बॉन विद्यापीठांत इलेक्ट्रिकल इंजिनियरींगची पदवी मेळयली आनी तो थंयच काम करूंक लागलो.



टी. बी. कुन्य

जालियनवाला बाग घडणुकेंतल्यान आनी हेर राजकारणांतल्यान ब्रिटिशांचे जुलमी राजसत्तेची फ्रेंच लोकांक वळख करून दिली. मंवसारीक नामना मेळिल्ल्या रोमां रोलां हाणें थापणूक केल्ल्या वसाहतवादाच्या आड वावुरी 'अँटी इंपीरियलिस्ट लीग' हे संस्थेचो तो सभासद जालो.

फ्रांस देशांत १४ वर्सां रावल्या उपरांत १९२६ वर्सा तो भारतांत आयलो. १९२८ वर्सा ताणें पीटर आल्वारेस आनी आत्माराम मयेंकार हांच्या पालवान भारतीय काँग्रेसीचो फांटो म्हूण 'गोवा काँग्रेस कमिटी' हे संस्थेची थापणूक केली. ताणें आपले बरपावळीवरवीं साम्राज्यवाद तशेंच लोकांक लिपोवन चलयल्ली गुलामगिरी (Camouflaged slavery) ह्या वियशांचेर उजवाड घालो. आसामांत च्या तयार करपाच्या मळ्यांनी गोंयचे गरीब मनीस व्हरून तांकां गुलामांसारकी वागणूक मेळटाली. तांच्या आड ताणें १९२९ वर्सासावन आवाज काडपाक सुरवात केली. अशा वेळार तेन्नाचे भारतीय काँग्रेसीचे सरचिटणीस जवाहरलाल नेहरू हाचेवरवीं यत्न करून १९४० वर्सा गोंयच्या कुणबी लोकांक

तेन्ना रशियेंत राजकी चळवळ चलताली आनी भारतांत महात्मा गांधीच्या फुडारपणाखाल नवजातू ती चलताली. ताचेर तिचो परिणाम जावन आपल्या हक्कांपासत झगडपाची ताका स्फूर्त मेळ्ळी. फ्रेंच खबरांपत्रांनी ताणें स्वातंत्र्याविशीं लेख बरोवंक सुरू केले. 'युमानिते' ह्या फ्रेंच खबरांपत्राचेर नेमान बरपां करून ताणें

गुलामगिरींतल्यान सोडोवन हाडपाक ताका यश मेळ्ळें. १९४१ वर्सा साश्ट आनी मुरगांव तालुक्यांत पावसाच्या हुंवारांत पिडीत जाल्ल्या लोकांक मदत करपाक आपद्ग्रस्त निधी एकठांय करपांत ताणें वाट घेतिल्लो. १९३९ ते १९४६ ह्या काळांत जायरातीवरवीं गोंयच्या राजां घडणुकांविशीं लेख बरोवन जागृताय हाडली. 'गोंयवासांत विराश्टीकरण' (Denationalisation of Goans) हें पुस्तक बरोवन ताणें पोर्तुगेजांकडल्यान पध्दतशीर गोंयच्या लोकांक मानसिक गुलाम करपायलत कशे चलतात, हाचें पुराय चित्रण केलें.

१९४६ वर्सा ताणें 'गोअन युथ लीग' हे संस्थेची थापणूक केली. ३ जून १९४६ दिसा राजकी चळवळींत वांटो घेतला असो आरोप दवरून मडगांव शारांत ताका अटक जाली. ताचे उपरांत १२ जुलय १९४६ दिसा ताका परतो धरलो आनी आठ वर्सां काळ्या उदकाची ख्याम फर्मायली. १९५२ वर्सा लिशबोआचे बंदखणींतल्यान ताची सुटका जाली. थंयच्यान गोंयांत येवपाक ताका मनाय आशिल्ली देखून तो फ्रांसाक गेलो आनी उपरांत मुंबय आयलो. मुंबय ताणें गोंयच्या सगळ्या राजकी पक्षांच्या 'गोंय कृती समिती' (Goa Action Committee) ची थापणूक केली. हे समितीवरवीं ताणें दादरा आनी नगर हवेलीच्या सुटके झुजाखातीर तेचपरी १९५४ आनी १९५५ वर्सा जाल्ल्या सत्याग्रह चळवळीचो वावर हातांत घेतलो. 'आझाद गोवा' आनी 'फ्री गोवा' अशी नेमाळीं उजवाडाक हाडून ताणें अखेमेरेन गोंयचे सुटकेखातीर वावर केलो.

मरणा उपरांत ताच्या शांततायेच्या वावराखातीर १९५९ वर्सा स्टॉकहोम (Stockholm) हांगाच्या संवसारीक शांतताय काउन्सिलवरवीं (World Peace Council) ताका भांगरापदक फाव जालें. १९६१ वर्सा ताची सगळी बरपावळ एकठांय करून ताच्या वांगड्यांनी Goa's Freedom Struggle नांवाचें पुस्तक मुंबय उजवाडाक हाडलें. ताच्या उगडासाखातीर टी. बी. कुन्य मेमोरियल ट्रस्टाच्या पालवान ताच्या कुटुंबियांनी पणजे शारांत ताच्या नांवान सभाघर बांदला. १८ जून १९८४ ह्या दिसा गोंय सरकारकडल्यान ताच्या सुटके झुजांतल्या वावराचो मरणोत्तर भोवमान जालो. २६ सप्टेंबर १९८६ दिसा गोंय सरकारान, चर्च ऑफ स्कॉटलंड (Church of Scotland) मसंड, शिवडी-मुंबय हांगा आशिल्ल्यो ताच्यो अस्वी गोंयांत हाडून पणजे शारांतल्या आझाद मैदानाचेर टी. बी. कुन्य यादस्तीक बांदलें.

-डॉ. विनायक मयेंकार

कुन्य रिह्वार, ज्योकीं एलिऑदोरु द: (जल्म: २३ जून १८००, आर्योलॉस; मरण: २० नोव्हेंबर १८७९, एव्हॉर).

कोंकणी आनी मराठी भाशांचो पोर्तुगेज विद्वान, इतिहासकार आनी संपादक. ताचो बापूय आंतोनियो फ्रांसिस्कु रिह्वार हो इटालियन, जाल्यार आवय मारिया इझाबेल काश्तेलु ब्रांको ही स्पॅनिश आशिल्ली. १८२४ त कोईरा हांगाच्या विद्यापीठांत शिक्षणाखातीर तो गेलो. १८३६ त थंयसावन वैजकीशास्त्राचो अभ्यास ताणें पुराय केलो; पूण वैजकी करचेबदला ताणें एव्हॉर हांगा तत्त्वगिन्यानाचो शिक्षक म्हूण काम केलें. ताणें ग्रंथालयाची पध्दतशीर रचणूक केली आनी आठ हजार ग्रंथांखातीर नवी इम्भरत उबारली. पोर्तुगालांत जळीमळीं आशिल्ल्या पूर्विल्ल्या धर्ममंडांतल्यान सुमार धा इम्भर इतिहासीक म्हत्वाचे ग्रंथ बरेच कश्ट घेवन ताणें एकठांय केले. १८४२ त फ्रांसिस्कु जुझे फर्नर हाच्या पालवान ताणें आपलो 'रेफ्लेक्सांडिश सोब्रिज लिंव पोर्तुगेज' (पोर्तुगेज भाशेविशींचे विचार) हो ग्रंथ उजवाडाक हाडलो.

१९५० त ताणें आशिया, आफ्रिका आनी अमेरिकेंतल्या पोर्तुगेज वसणुकांच्या म्हत्वाच्या अशा हातबरपांची वळेरी उजवाडाक हाडली.

गोंयचो राज्यपाल व्हिस्कॉंदि द तोरिशा नॉव्हश हाचो मुखेल सचिव म्हूण कुन्य रिह्वारचो १८५५ त नेमणूक जाली. आपले कारकिर्दींत ताणें राज्यकारभार, शिक्षण, उद्योगधंदे, अर्थकारण ह्या मळांचेर बरोच वावर

आनी मुदाराणा घडोवन हाडल्यो.

दांत व बारूश आनी वियोगु दु कोशु ह्या इतिहासकारांच्या ले मंशांघन फुडें म्हसपाची जापसालदाखी १८५८ त ताचेर सरकारन सोंपयली. ताणें दीव ते कन्याकुमारी आनी मलबार ते मंडल हांगाची भोंवडी करून त्या सुवातींनी पोर्तुगेजांचें अस्तित्व जाल्लें, तेविशीं अभ्यास केलो. गोंयच्या पुराभिलेख संग्रहालयांत जाल्ल्या मोलादीक कागदपत्रांचो अभ्यास करून तीं 'बोलेतीं मिमयाल', 'क्रोनिस्त द् तिसुआरी' आनी हेर नेमाळ्यांनी प्रकाशयलें.

कुन्य रिझारन 'पानोरमा', 'आर्कीव्ह उनिव्हर्सल लिशबोर्नेन्सि' ह्या ज्या नेमाळ्यांनी संशोधनपर लेख बरयले. १८५७ वर्सा ताणें फादर मा स्टीफन्स (१५४९-१६१९) हाच्या 'आर्ति द लिंग्व कानारी' (कोंकणी भाशेची कला- १६४०) ह्या पोर्तुगेजींत बरयल्ल्या कोंकणी करणाची नवीन आवृत्ती उजवाडायली आनी सतराव्या शतमानांत जे पोर्तुगेज धर्मप्रचारकान बरयल्ल्या 'ग्रामातिक द लिंग्व कोंकानी नु गाले तु दु नॉर्ति' (उत्तरेकडले कोंकणी बोलीचें व्याकरण) हें पुस्तक उजवाडाक हाडलें. तेचपरी, फ्रेंच भोंवडेकार पियर द लाव्हल, जो गोंयां गेल्लो, ताचो प्रवासग्रंथ पोर्तुगेजींत अणकारण टीपां सयत उजवाडाक डलां (दोन खंड- १८५८, १८६२). एका इटालियन धर्मप्रचारकान गेल्लें, 'ग्रामातिक द लिंग्व कोंकानी' (कोंकणी भाशेचें व्याकरण, १८५९); एका इटालियन धर्मप्रचारकान बरयल्लो 'दिसियोनारियु पोर्तुगेज- कोंकानी' (पोर्तुगेज कोंकणी शब्दकोश, १८६८) हे ग्रंथ प्रकाशयले. १८५७ वर्सा गोंयां उजवाडाक आयिल्लो ताचो ग्रंथ 'अंगारयु इस्तोरिकु द लिंग्व कोंकानी' (कोंकणी भाशेचेर इतिहासीक नेबंभ) हो कोंकणी भाशेच्या इतिहासांतलो एक म्हत्वाचो ग्रंथ.

कोंकणी भाशेचो उगम आनी विकास आनी तिचे उदरगतींतल्यो वळखुळी हांची खबर योग्य ते पुरावे दिवन ताणें सावर केल्या. अठराव्या शकड्यापसून कोंकणी साहित्याचे उदरगतींत खंड पडिल्लो आनी कोंकणी भाशेची दशा वायट जाल्ली. कुन्य रिझारन आपल्या विचारांनी कोंकणीच्या पुरस्त्तयानाची बुन्याद घाली. ह्या ग्रंथांत बरेवपी गोंयच्या पुराभिलेख संग्रहांतल्या कोंकणी-मराठी ग्रंथांचो अभ्यास करून तांची प्रतरे दिता. हे वळेरेर हे बरेवपी आसावतात: पाद्री टॉमस स्टीफन्स, पाद्री वियोगु रिबैर, पाद्री आन्तोनियु द सालदान्य, पाद्री मिगेल द् आल्मेद, पाद्री मानुएल बान्य, पाद्री गाशपार सां. मिगेल. ह्याच ग्रंथांत कुन्य रिझार स्फूर्त दिवपी अशा उतरांनी योगकारक आपले भावयभाशेचो अभिमान बाळगता म्हण सांगून, कोंकणीची उदरगत करपायस तांकां उलो मारता.

शेकड्यांत कोंकणी भाशेच्या अभ्यासाक सुवात आसची, देखून ताणें 'आदव्हेंतिसियश आउश प्रोफेसोरिश प्रिमारियुश सोब्रि उ एंसीनु, द लिंग्व कोंकानी' (कोंकणी भास शिकोवपाविशीं मुळाव्या शिक्षकांक सुचोवणी) हें पुस्तक बरयलें. ह्या पुस्तकांत ताणें, कोंकणी ही गोंयच्या भुरग्यांची पयली भास आशिल्ल्यान तिचो मुळाव्या शिक्षणांत आस्पाव जाय, असो विचार मांडला. कुन्य रिझारन केल्ल्यो सुचोवण्यो नॉर्तिश नॉक्श गोव्हर्नोदोरन आपल्या १८५९ वर्सा काडिल्ल्या शिक्षकांविशींच्या जाहीर नाम्यांत मानून घेतल्यो. पूण १८६९ वर्सा गोव्हर्नोदोर पोस्तान हाणें शिक्षणक्रमांतल्यान कोंकणी सामकी काडून उजवाड्यान कुन्य रिझारच्या सुचोवण्यांचो कांयच उपेग जालो ना. १८७० वर्सा ताणें आपल्या हुद्याचो रजिनामो दिलो, तरी तो गोंयांत १८७७ मेरेन कांय काळ लिशबोआक रावल्या उपरांत तो एव्होय हांगा वचून रावलो.

ना ब्रासीलच्या विज्ञान अकादमीचो तशेंच हेर विज्ञान आनी साहित्य मण्णो वांगडी आसलो. जिविताच्या अखेरच्या वर्सांनी ताका इश्ट-मित्रांकडल्यान खर विरोध सोंसचो पडलो.

- डॉ. वि. सं. मं.

कुबल, वासुदेव यशवंतः (जल्मः १६ जून १९३२, मयें-दिवचल).

गोंयचो सुटके झुजारी. ताणें मुळावें शिक्षण मराठींतल्यान घेतलें. १९४७ वर्सामेरेन तो राष्ट्रीय काँग्रेस गोंय संघटनेचो वांगडी आशिल्लो. उपरांत तो आझाद गोमंतक दल संघटनेचो वांगडी जालो. १९४५ वर्सा आत्माराम मयेंकार हाच्या फुडारपणाखाल पोर्तुगेज भुंयमालकांआड मयें वाठरांत जी चळवळ जाल्ली, तातूंत ताणें वांटो घेतिल्लो. ३ जून १९४८ दिसा पोलिसांनी ताका धरलो. सुमार आठ म्हयने बंदखणींत ख्यास्त भोगतकच कांयच पुरावो मेळूंक ना म्हण ताची सुटका जाली. पोलिसांचे जाच चुकोवपाक तो गोंयांभायर गेलो. पूण शिमेवेल्यान तो गोंयचे सुटके चळवळीक तो आदार दितालो. गोंय सुटके उपरांत तो भारतीय राष्ट्रीय काँग्रेस संघटनेचो वांगडी जालो. १९७२ वर्सा भारत सरकारन ताम्रपत्र दिवन सुटकेझुजांतल्या ताच्या वावरचो भोवमान केलो.

- डॉ. वि. सं. मं.

कुबल, सीताराम गंगारामः (जल्मः एकोशी, बारदेस).

गोंयचो सुटके झुजारी. ताणें मुळावें शिक्षण मराठींतल्यान घेतलें. तो वेपारी आशिल्लो. १९५० वर्सा सावन तो आझाद गोमंतक दल संघटनेचो वांगडी आशिल्लो. १९५५ वर्सा तो आपल्या सादीयांवांगडा पोलिस ठण्याचेर हल्लो करपाचो आशिल्लो. तेन्ना कांदोळी वाठरांत पोलिसांनी ताका धरलो आनी ताचेकडलो दारुगुळो जप्त केलो. ताची न्यायालयीन चवकशी करचे आदीं ताका णव म्हयने पणजे बंदखणींत दवरलो. फुडें चवकशे उपरांत दोन वर्सा ताका बंदखणीची ख्यास्त दिली. सगळी मेळून ताणें आगवाद बंदखणींत चार वर्सां आनी सात दीस ख्यास्त भोगली. पोलिसांचें फुडलें धरप चुकोवपाक तो गोंयांभायर गेलो. १९७२ वर्सा भारत सरकारन ताम्रपत्र दिवन ताचो भोवमान केलो.

- डॉ. वि. सं. मं.

कुमारवाल्मीकीः (सुमार १५६०-सुमार १६१०).

नामनेचो कन्नड कवी. हाचें वेव्हारलें नांव नरहरी; कविनाम-कुमारवाल्मीकी. हे खेरीज 'कविराजहंस' अशेंय हाका नांव आसा. महाकवी वाल्मीकीचें रमायण कन्नड भाशेंत संक्षेपित स्वरूपांत बरयतना ताणें स्वताक 'कुमारवाल्मीकी' हें नांव घेतलें. हो कवी कानडी ब्राह्मण आसून विजापूरचे अस्तंतेक ६ किमी. अंतराचेर आशिल्ल्या तोरेवं गांवांत रावतालो. त्या गांवांतल्या नरहरी मंदिरांत ताणें आपलें रमायण बरयलें. ताणें बरयल्ल्या रमायणाक कवीच्या गांवाच्या नांवावयल्यान 'तोरेवं रमायण' हें नांव रूढ जालें. १५९० सुमाराक ह्या ग्रंथाचें बरप जालें, अशें संशोधकांचें मत आसा. ह्या कवीच्या जिवितावेलीं व्हडलीशी माहिती मेळना.

'तोरेवं रमायण' हें काव्य भामिनीषट्पदी ह्या मात्रावृत्तांत रचलां. तातूंत एकूण ११२ संधी आनी ५,०७९ कडवीं आसात. हातूंतलीं सुमार ३,९०० कडवीं फकत युद्धकांडाचेरूच आसात. बाल, अयोध्या, अरण्य, किष्किंधा आनी सुंदर ह्या कांडांतलो कथाभाग ताका लागून एकदम संक्षिप्त स्वरूपांत आयला. युद्धकांडांतल्या प्रसंगाचेर कवीन चड भर दिला, अशें दिसून येता. कवीची खरेली तांक आनी कसब ताचे काव्यशैलीवेल्यान दिसून येता.

कवीन आपल्या काव्याखातीर खास करून वाल्मीकी रमायणाचो आदार घेतलो. तरीकूय जायतेकडेन ताणें स्वतंत्रपणान आपले प्रतिभेचें दर्शन प्रडयलां. मंथर हातूंत मायेचो अवतार जाता. वाली आनी रावण प्राण रूढितना रमाक विष्णूचो अवतार मानतात. लंकेक पाविल्लो रावली कुंभकर्णाच्या नाकाचे पुडयेंत रिगता. झुजापयलीं रावण विश्वकर्माकडल्यान लंकेचो किल्लो सारको करून घेता, झुजाक वचचेपयलीं आपल्या भांडारांतलें सगळें द्रव्य दान करता, कोटी यज्ञ करता आनी बिभीषणाक आपलो वारस नेमता. कवीन अशे थोडे भोव

फरक केल्ले आसले, तरी वाल्मीकीच्या काव्याचो कन्नड भाशेंत सोपी वळख करून दिवपाचें श्रेय ह्या कवीक वता. कुमारवाल्मीकीच्या काव्यांत काव्यगुणांपरस भक्तीचो भाग चड दिसता.

- कों. वि. सं. मं.

कुमारव्यासः कन्नड साहित्यांतलो एक नामनेचो महाकवी. एका गोंड (पाटील) घराण्यांत ताचो जल्म जालो. गदग लागसार कोळवाड हांगा ताणें कांय काळ पाटीलकी केली. ताच्या बापायचें नांवः लवकरसय्या (लक्ष्मणदेव). लवकरसय्या हाणें विजयनगरचो राजा देवरय (पयलो) हाच्या दरबारंत सचिव म्हूण काम केल्लें.

संस्कृत, कन्नड आनी मराठी ह्या तीनूय भासांचेर ताचें प्रभुत्व आशिल्लें. गदग (जिल्हो धारवाड) हांगाच्या श्रीवींसारयण देवाचे कुपेन ताणें कन्नड भाशेंत महाभारत काव्य रचलें. प्रचलित आख्यायिकेवयल्यान कवीचें नांव 'नारणप्पा' अशें म्हण्टात. ताणें रचिल्ल्या महाभारताचे लोकप्रियतेक लागून कन्नड लोकांनी ताका 'कुमारव्यास' (व्यासपुत्र) ही पदवी दिली. ताच्या महाभारत ह्या काव्यग्रंथाक 'गदगभारत' वा 'कर्नाट भारत कथा' अशींय नांवां आसात. तेचपरी 'कुमारव्यासभारत' आनी 'कर्नाटक भारत कथासंजरी' अशींय नांवां आसात.

कुमारव्यासाच्या काळाविशीं संशोधकांमदीं मतभेद आसून तेविशीं तांणो १२५० ते १५०० ह्या काळांत विंगड विंगड मतां थारायल्यांत. 'कर्नाटक कविचरितें'त कुमारव्यास विजयनगर हांगाच्या देवरयाच्या काळांत (१४१९ ते १४४६) जावन गेला आसतलो अशें बरयिल्लें मेळटा. ई. पी. राड्स आनी रेव्हंड कितेल ह्या संशोधकांच्या मतांप्रमाण तो विजयनगरच्या कृष्णदेवरयाच्या काळांत (१५०९ ते १५२९ मजगतीं) जावन गेला आसूंक जाय. मंजेश्वर गोविंद पै हाणें तो बारवाच्या शेकड्याच्या पयल्या अर्दांत जावन गेला आसतलो, अशें मत मांडलां. कन्नड साहित्यचरित्रकार आर्. एस्. मुगळी हाणें ताचो काळ चवदाव्या शेकड्याचो उत्तरार्ध वा पंदराव्या शेकड्याचो पूर्वार्ध असो दिला. कुमारव्यासाचे मराठी शैलीची भास पळेत जाल्यार, देवगिरीच्या यादवांचें राज्य नश्ट जातकच थंयच्यान कर्नाटकांत आयिल्ल्या ब्राम्हणांनी नारणप्पा आसूंक जाय, अशेंय एक मत आसा.

कुमारव्यासान महाभारताचीं पयलीं धा पर्वां कन्नड भाशेंत विस्तारान अणकारल्यांत. ग्रंथाच्या प्रस्तावनेंत कवीन ह्या काव्याचो 'भारत मंजुळमंजरी', 'कृष्णकथा', 'भारतकथा' असो उल्लेख केला. कन्नड भाशेंत पंप कवीफाटल्यान महाभारताची कथा निरुपण करपाचें काव्य कुमारव्यासान पयलेच खेप रचलें. पंपभारत फकत विद्वानांपुरतेंच मर्यादित उरलें, जाल्यार कुमारव्यासाचें महाभारत सामान्य लोकांमेरेन पावलें. कन्नड साहित्यांत पयलेच खेप 'भामिनीषट्पदी' ह्या देशी छंदांत बरयल्लें हें काव्य सोपें आसून त्या काळांत लोकांच्या तोंडार घोळपी भास कवीन तातूंत वापरल्या. 'कुमारव्यासभारत' हो व्यासभारताचो फकत अणकार न्हय तर तो एक प्रतिनिर्मिती आसा.

- महाभारतांतली मनीसजीण ही त्रिगुणात्मक आनी रंगयाळी आसा. सज्जन, दुर्जन आनी तटस्थ अशा मनीसगुणांचो तो एक संघ आसा. ह्या मनीससंघाची श्रीकृष्ण ही प्रेक शक्त आशिल्ली. कुरु-पांडवांचो इतिहास ही भगवंताची एक लीला. त्या सगळ्या घडणुकांचो कर्तो आनी करून घेवपी तोच. महाभारताकडेन पळेतना कुमारव्यासान हीच नदर दवरली. कुमारव्यासाचें हें महाभारत पुराय कृष्णमय आसा. महाभारताची तुस्त करतना तो म्हण्टा-

''अरसुगळिगिदु वीर द्विजसिने।

परम वेददा सार, योगीश्वरार

तत्त्व विचार, मंत्री जनके बुद्धि गुणा।

विरहिगळ शृंगार विद्या

परिणितरलंकार काव्यके

गुरुवेनलु रचिसिद कुमारव्यास भारतवा''

अर्थ- ''हें महाभारत भ्रत्रियांच्या काळजांत वीरस निर्माण करतलें.

महाभारत हो ब्राह्मणांचो वेद आसा, योग्यांचो तत्त्वविचारग्रंथ आसा मंत्रिजनांक बुद्धिचातुर्य दिवपी आसा. तो विरहीजनांचो शृंगार विद्वानांचो अलंकार आनी महाकाव्यांचो गुरु आसा.''

कुमारव्यासाची भास सहज, स्वतंत्र, सोपी आनी रसाळ आसा. ताची कल्पनाशक्त आनी व्यक्तीचित्रणांतलें कसब तुस्त करीसार्कें आसा. लोकभाशेंतल्या वाक्प्रचारांतलें 'रुपक', अलंकारांचें भांडार ह्या सारकें आपल्या काव्यांत सहजपणान उक्ते केलें. देखून, ताका 'रुपकसाग्राज्यचक्रवर्ती' ही पदवी मेळ्ळी.

कुमारव्यासाच्या भारतांत मनीस जिणेची घुस्पागोंदळाची कथा आनी भगवद्भक्तीचो महिमा हांचो सोबित संगम दिसून येता. वीर, वक्ता, शृंगार, रौद्र, हात्या ह्या रसांची केल्ली भरसण तशेंच स्वतंत्र प्रतिभा, उत्कट भगवद्भक्ती आनी लोकभाशेंतल्या शब्दांचो फाव तो वापर हें कुमारव्यासान रचिल्ल्या महाभारताचें खाशेलेपण.

चंद्रात्मज रुद्र (सुमार सुतरावें शतक) ह्या मराठी कवीन कुमारव्यासभारताचो मराठी अणकार केला.

कुमारव्यासभारताचे लोकप्रियतेक लागून, महाराष्ट्रांतल्या वैष्णव संप्रदायाचो कर्नाटकांत प्रसार जालो, अशें म्हण्टात. कन्नड साहित्यांत जैन आनी वीरशैव संप्रदायांचे तांकीचें म्हत्व वैष्णव संप्रदायाक कुमारव्यासभारताक लागूनच प्राप्त जालें. कुमारव्यासाचे प्रासादिक वाणीन आनी असामान्य प्रतिभेन केळयिल्लें हें महाकाव्य कन्नड साहित्याची एक श्रेश्ठ साहित्यकृती अशें मानतात.

- कों. वि. सं. मं.

कुमारसंभवः महाकवी कालिदासाच्या संस्कृत पंचमहाकाव्यांतलें हे एक काव्य. हातूंत कुमार कार्तिकेयाच्या जल्माची काणी आसा. कुमारसंभवांत वट्ट सतर सर्ग आसात. मुळांत ह्या महाकाव्याचे बावीस सर्ग आशिल्ले, अशें म्हण्टात. कांय जाणांचें अशें मत आसा की सद्या सांपडिल्ले सतर सर्गांपैकी फकत पयले आठ सर्ग कालिदासान बरयल्यात आनी उरिल्ले सर्ग हेर कवींनी रचून मागीर ताका जोडल्यात. मल्लिनाथ, अरुणगिरिनाथ ह्या टिकाकारांच्यो टिका कुमारसंभवाच्या पयल्या आठ सर्गांचेरूच आसा. ह्या महाकाव्याच्या सातव्या आनी आठव्या सर्गांत शिव-पार्वतीचे रतिक्रीडेचें वर्णन आसा. ह्या वर्णनाक लागून पार्वतीचो कोप जालो आनी तिणें दिल्ल्या शापाक लागून कालिदास हें महाकाव्य पुराय बरोवंक शकलोना, अशी एक आख्यायिका अरुणगिरिनाथ ह्या टिकाकारान बरयल्या. हें वर्णन आनंदवर्धनासारक्या कितल्याशाच साहित्यशास्त्रकारांक आवडलेंना म्हूण एकाद्रें कालिदासान हें काव्य आरंभूच सोडून दिलां आसूंक जाय, असो एक समज आसा. ९ ते १७ हें सर्ग साहित्य-कलेचे नदरेन पयल्या आठ सर्गांपरस उण्या पांवड्याचे आसात, अशें कांय अभ्यासकांचें मत आसा.

कुमारसंभवाच्या १७ खंडांत आयिल्ली काणी थोडेभितर अशीः तारकासुर देवांक खूब त्रास दितालो. ताका ब्रह्मदेवाचो संरक्षक वर आशिल्ल्यान ताका शासन करप ब्रह्मदेवाक लेगीत शक्य नाशिल्लें. शिव-पार्वतीचें लग्न घडोवन हाडून तांकां जावपी पूत तारकासुराच्या जाचापसून सगळ्यांक मुक्त करतलो, अशें ब्रह्मदेवान देवांक सांगलें. तेखातीर शंकराच्या मनांत पार्वतीविशीं प्रेम निर्माण करपाखातीर इंद्रान मदनाक धाडलो. पूण शंकराच्या रगाक बळी पडून मदनाचो लासून गोबीर जालो. शंकराचे प्राप्तीखातीर पार्वतीन कडक तप केलें. ताचेर प्रसन्न जावन एका ब्रह्मचाऱ्याच्या रुपान शंकर तिचेमुखार प्रगट जालो. ह्या ब्रह्मचाऱ्यान शंकराची खूब निंदा करून पार्वतीक शंकराकडेन लग्न जावपापसून फाटीं ओडपाचे यत्न केले. पूण तिचो निश्चेव मात्तूय उणो जालोना. हें पळोवन शंकरान आपलें खरें रूप प्रगट करून तिचेकडेन लग्न जावपाचें मान्य केलें. लग्नाउपरांत तांकां कुमार कार्तिकेय हो तेजीश्ट चलो जालो. तो फकत स दिसांभितर शस्त्रास्त्रविद्येंत फिशाल जालो. फुडें देवांचो सेनापती जावन ताणें तारकासुराकडेन झूज केलें आनी ताका जिती मारलो.

शरम्भवांतल्या कथेचो आदार कालिदासान खंयच्यान घेतला जाय, हे विशीं विद्वान जाणकारांमदीं मतभेद आसात. कांय विचारांचे धर्तेचेर ताणें ही कथा स्कंद आनी शिव पुराणांतल्यान आमूंक जाय, अशें एक मत आसा. तरी लेगीत चडशा पुराणांचो कालिदासाउपरांत घडिल्ल्यान कालिदासाचेंच अनुकरण पुराणांनी आमूंक जाय, अशें मत विंटरनेट्स ह्या विद्वानान दिलां.

तस्मात्तं रामायणाच्या बालकांडांत लग्न जाल्लो शंकर एक दीस वसला आसतना मनवान ताचें शरसंधान करपाचो यत्न केलो, शंकरान ताका अंग केलो, अशी एक कथा आसा. ही कथा ताका खबर आशिल्ली जावंक जाय. पूण हो प्रसंग शंकराच्या आदींच घडला, अशें दाखोवन खऱ्या प्रेमाक कितल्या मेळ्यातल्यान वचचें पडटा हें दाखोवन कालिदासान पार्वतीच्या प्रेमाक एक वेगळेच उवाच मोडण दिलां.

ह्या महाकाव्यांत कितल्याशाच रमणीय आनी ओडलायण्या थळांचें न आयलां. हिमालयाचें वर्णन, पार्वतीची तपस्या, ब्रह्मचारी बटून ती शिवाची निंदा, वसंत ऋतूचें आगमन, शिवपार्वतीचें लग्न आनी श्रृंग सर्गांतलें तांचे रतिक्रिडेचें वर्णन हीं थळां वाचतना वाचप्यांक उपरांत एक सुखदिणो अणभव दितात. बालपार्वती, तपस्विनी पार्वती, गयवती पार्वती आनी ग्रीड पार्वती अशीं पार्वतीचीं एकापस एक नीत आनी अप्रूप रुपां कवीन चित्रायल्यांत. देखीक: बालपार्वतीचें

तः कसपी एक श्लोक असो:

तया दुहित्रा सुतरां सवित्री
स्फुरत्प्रभामण्डलया चकासे ।

विदूरभूमिर्नवमेषाब्दा-

दुर्धृतिरया रत्नशलाकयेव ॥

(१.२४)

अर्थ- नवमेषगर्जनेन भुयेंतल्यान भायर पडिल्ले रत्नशलाकेक लागून वंताची भूंय सोडून दिसता, तेप्रमाण जित्या आंगाभोंवतणी तेज कलां, अशे बाल-पार्वतीक लागून तिची आवय चड सोबीत दिसली.

तरणेपणांत प्रवेश केल्ले पार्वतीचें चित्र फुडल्या श्लोकांत दिसून येता-
असंभृतं मण्डनमद्गयधटे-

रत्नासवाख्यं करणं मदस्य ।

कामस्य पुण्यचित्तिरिक्तमशं

बाल्यात् परं साध वयः प्रपेदे ॥

(१.३१)

अर्थ- उपरांत कांय दिसांनी ती पिरयेचे अशे अवस्थेंत पावली आनी मल्लनगरांत तिचें शरीर अलंकृत दिसपाक लागलें. सोपे घियेल्याबगरूच तिच्या आंगांत मदाची गुर्मी चडली आनी कामदेवाक तिच्या रुपान गुणावांगडा आनीक एक अस्त्र मेळ्ळे.

तास्मिन् पार्वतीचें वर्णन अशें केलां:

शिलाशयां तामनिकेतवासिनीं

निरत्नस्वस्तखातवृष्टिपु।

ब्यलोक्यभुमिन्निषितैस्तडिन्त्यै-

र्महापतः सास्य इव स्थिताः क्षपाः ॥

(५.२५)

अर्थ- दूर्ध्रत पावसाच्यो दडकेर दडको पडटाल्यो. मदींमदीं वारो झणझणटालो. अशा वेळार भर रातीकडेन काळजांत पार्वती आगमनांतल्यान भायर वचून एका फातराचेर न्हिदताली आनी वारो आनी उपावरांचो पावस सहन करताली. तिच्या ह्या उग्र तपाक साक्षी आशिल्ल्यो त्यो राती विद्युत् दोळ्यांनी तिका एकसारक्यो पळेताल्यो.

विगयवती पार्वतीचें चित्र कवीन फुडल्या श्लोकांत चित्रायलां:

पत्युः शिरश्चन्द्रकलामनेन
मृशेति सख्या परिहासपूर्वम्।
सा रजजित्वा चरणी कृताशी-

माल्येन तां निर्वचनं जघान ॥

(७.१९)

अर्थ- पार्वतीक रज्जक म्हूण नटयतना इश्टीणीन तिचीं पावलां गणयलीं आनी तिची मस्करी केली- 'पार्वती, ह्याच पावलांनी न्हवऱ्याचे

कुयेल्यु, आल्ह्नीन्यु बेलार्मीनु-कुराडे, नारायण

तकलेर आशिल्ले चंद्रकलेचें ताडन कर आं! इश्टीणीचें हें उलोवप आयकून पार्वतीन ताणें हय उलय नासतना हातांतले पुष्पमाळेन तिचें ताडन केलें.

कुमारसंभवांत अशे कितलेशेच रेसाळ आनी म्होंवाळ श्लोक आसात.

- कों. वि. सं. मं.

कुयेल्यु, आल्ह्नीन्यु बेलार्मीनु: (जल्म: २ डिसेंबर १९१९, साळगांव-बारसे).

गोंयचो सुटके झुजारी. ताणें मॅट्रीकमेरेन शिक्षण घेतलें. नॅशनल काँग्रेस गोंय हे संघटनेचो तो वांगडी आशिल्लो आनी पोर्तुगेज सरकारावड प्रचार करपाचें काम करतालो. १६ सप्टेंबर १९५४ दिसा ताणें सोळा सत्याग्रहींचो पंगड तेरेखोलच्या किल्ल्याचेर केलो. पोलिसांनी ताका धरून बंदखणींत दवरलो. पोर्तुगेज सरकाराच्या प्रादेशिक लश्करी वंडाधिकाऱ्यामुखार चवकशे उपरांत ताका आठ वर्सां बंदखणीची ख्यास्त फाव जाली. तेभायर दीस दीस ताका एकांतवासांत दवरिल्लो. चार वर्सां आनी आठ म्हयने बंदखणीची ख्यास्त भोगल्या उपरांत ताची सुटका जाली. भारत सरकारान ताम्रपत्र दिवन ताचो भोवमान केलो. गोंय सुटके उपरांत तो इंडियन नॅशनल काँग्रेसीचो वांगडी आशिल्लो (१९६३-६४). ह्या काळांत तो पंचायतीचो सचिव आशिल्लो.

- कों. वि. सं. मं.

कुराडे, गोपीनाथ कृष्णा नायक: (जल्म: ५ फेब्रुवारी १९०५, सांवरकोटे, कुंकळ्ळी-साश्टी).

गोंयचो सुटके झुजारी. ताणें लिसेंवाचें पांचवें वर्स मेरेन शिक्षण घेतलें. तेभायर ताणें हिंदी कोवीद केलें आनी सॉलिसिटर तशेंच आदवोगावाची पदविका घेतली. १९४६ वर्सा सावन तो नॅशनल काँग्रेस गोंय संघटनेचो वांगडी आसलो. जेन्ना दोतोर जुजे मारीया फुर्तादु हो हे संघटनेचो अध्यक्ष जालो, तेन्ना कांय काळ तो हे संघटनेचो चिटणीस आशिल्लो. फोडके चळवळीच्या काळांत तो राश्ट्रवादी खबरांपत्रकांवरवीं लोकांक सुटके झुजाखातीर प्रवृत्त करतालो.

१९४६ वर्सा ताणें पोर्तुगेज गोव्हर्नादोरक काळे बावटे दाखोवन आपलो विरोध परगटायल्लो. राश्ट्रवादी चळवळींनी वांटो घेवपी फुडाऱ्यांकडेन ताचो संबंद आसा, हो आरोप दवरून पोलिसांनी ताका धरपाचें फर्मान काडलें. पोलिसांक चुकोवपाक तो लिपचोरयां बेळगांवा गेलो. गोंयांत चलिल्ले सुटके चळवळीचेर उजवाड घालपाखातीर तो खबरांपत्रकांनी लेख बरयतालो. तशेंच ताणें मुंबय आनी पुणे वाठारांत आशिल्ल्या गोंयच्या राश्ट्रवादी फुडाऱ्यांकडेन संबंद दवरून सुटके झुजाचो आपलो वावर चालू दवरिल्लो.

१९५१ वर्सा तो गोंयांत आयलो. तो गोंयांत पावतकच रोखडोच पोलिसांनी ताका ताच्या घरकडेन अटक केली आनी सुमार स म्हयने बंदखणींत दवरलो. उपरांत ताची निर्दोश सुटका जाली. बंदखणींतल्यान सुटतकच गोंय सुटके मेरेन ताणें मुंबयत राश्ट्रवादी वावरांनी वांटो घेतलो. गोंय सुटके उपरांत तो 'भारतीय राश्ट्रीय काँग्रेस' (Indian National Congress) संघटनेचो वांगडी आसलो. १५ ऑगस्ट १९७२ दिसा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कुराडे, नारायण वैकुंठ: (जल्म: ९ फेब्रुवारी १९३१, ओर्ली-साश्टी).

गोंयचो सुटके झुजारी. ताणें माध्यमिक शिकप इंग्लिशींतल्यान घेतलें. तो भुसांरि दुकान चलयतालो. सुर्वेक तो राश्ट्रीय काँग्रेस गोंय संघटनेचो वांगडी आसलो. उपरांत तो आझाद गौमन्तक दल संघटनेचो वांगडी जालो. १९५४ वर्सा तिरंगी बावटो उबारलो, ह्या आरोपाखाल पोलिसांनी ताका मडगांव शारांत धरलो, खूब मार दिलो आनी चवदा वर्सां बंदखणीची ख्यास्त फर्मायली. चार वर्सां आनी नव म्हयने ख्यास्त भोगतकच ताची सुटका जाली.

२६ सप्टेंबर १९७३ दिसा भारत सरकारान ताम्रपत्र विवन ताचो भोवमान केलो.

- कों. वि. सं. मं.

कुरुक्षेत्र: हरयाणा राज्यांतली पूर्विल्ली यज्ञभूंय, धर्मभूंय आनी इतिहासीक नामनेचें झुजामळ. विस्तार- २९° १५' उत्तर ते ३०° उत्तर आनी ७६° २०' उदेंत ते ७७° उदेंत. हें क्षेत्र कर्णालचे ईशान्येक ३२ किमी. अंतराचेर आसा.

कुरु हो कौरवांचो मूळ पुरुष. कुरु राजान हांगा तप केलें तेन्ना इंद्र ताका प्रसन्न जालो. इंद्राकडसून कुरुन वर मागून घेतलो 'जितली भूंय हांवें नांगरल्या, ते भुंयेक धर्मक्षेत्र म्हूण म्हज्या नांवान नामना मेळूं आनी हे पवित्र भुंयेचेर शिव आनी सगळे देव-देवता वास करूं.' (वामनपुराण, २२). हाच्यो चार शिमो तरंतुक, अरंतुक, रामहृद आनी मचक्रुक अश्यो दिल्यात. तांकां उत्तरवेदी, अंतरवेदी, धर्मक्षेत्र आनी विनशनक्षेत्र अशीं दुसरीं नांवां आसात. हें क्षेत्र सरस्वतीचे दक्षिणेक आनी वृषद्वतीचे उत्तरेक आसा, अशें महाभारतांत म्हळां. तैत्तिरीय आरण्यकांत कुरुक्षेत्राच्यो मर्यादा दक्षिणेक खांडववन, उत्तरेक तुरग आनी अस्तंतेक परीणह अश्यो दिल्यात (५.१.१). शतपथ ब्राम्हण, ऐतरेय ब्राह्मण, शांखायन ब्राह्मण, बृहज्जाबालोपनिषद, कात्यायन श्रौतसूत्र, यजुर्वेद आनी पुराणां हातूंत कुरुक्षेत्राचें माहात्म्य वर्णिलां. 'हांव कुरुक्षेत्रांत वतलों, हांव कुरुक्षेत्रांत रावतलों' अशें सदांच चिंतपी लेगीत सगळ्या पातकांपसून मुक्त जातात आनी जो भावार्थान कुरुक्षेत्राची यात्रा करता, ताका अश्वमेध आनी राजसूय हे दोनूय यज्ञ केल्ल्याचें फळ मेळटा, अशें महाभारतांत सांगलां. कुरुक्षेत्राचें दुसरें नांव महाभारतांत 'समंतपंचक' अशें सांगलां. यजुर्वेदांत ह्या क्षेत्राक इंद्र, विष्णू, शिव ह्या देवांची यज्ञभूंय अशें म्हळां. भगवद्गीतेत हाका धर्मक्षेत्र अशें म्हळां.

हांगा एकदां सूर्यगिरणाच्या वेळार कौश, पांडव, यादव आनी गोपाळ एकठांय जमिल्ले, अशें वर्णन भागवतांत आसा. आयज लेगीत सूर्यगिरणाच्या निमतान हांगा व्हडली जात्रा जाता. हांगाच्या ज्योतिसरकडेन श्रीकृष्णान अर्जुनाक गीता सांगली, अशें म्हण्टात. महारथी कर्णाक स्वता श्रीकृष्णान जंय अग्नी दिलो, ती एका मोट्या खडपावयली सुवात अजुनूय हांगा दाखयतात. परशुरामान हांगा 'स्यमंतपंचक' नांवाचें तळें निर्माण केल्लें. पुरखा, उर्वशी हांची वियोगाउपरांतची भेट हांगाच घडली. कौशिक ऋषीचो राबितो हांगाच आशिल्लो.

बुधपूर्व काळांत कुरुक्षेत्र हें एक महाजनपद आशिल्लें. इ.स.प. ३२२ सावन इ.स.प. १८५ मेरेन हो प्रदेश मौर्य साम्राज्याचो एक भाग आशिल्लो. इ. स. ५ व्या शेंकड्यांत तो गुप्त साम्राज्यांत गेलो. सम्राट हर्षवर्धनाचे मुस्तींत ह्या क्षेत्राची सांस्कृतिक आनी समाजीक नदरेन भरभराट जाली. ते उपरांतचो कुरुक्षेत्राचो इतिहास परकी घुरयो आनी तांकां लागून जाल्लो विध्वंस ह्या वर्णनान भरला. धानेश्वर, पानिपत, तरावडी, कैयल, कर्नाल ह्यो इतिहासीक नामनेच्यो लढायो ह्याच वाठारांत जाल्यो.

कुरुक्षेत्रांत पांच सरोवरां नांवाजल्लीं आसात; तीं अशीं: ब्रह्मसर, सनिहितसर, ज्योतिसर, स्थानसर, कालेसर तेचप्रमाण चंद्रकूप, विष्णुकूप, रूद्रकूप आनी देवीकूप हे चार कूप आसात. ह्या क्षेत्रांत पयलीं काम्यक वन, अदितिवन, व्यासवन, फलकीवन, सूर्यवन, मधुवन आनी शीतवन अशीं सात वनां आशिल्लीं. पूण तांचे आयज व्हडलेशे अवशेश मेळना. ते सुवातीर काम्यकतीर्थ, अदितितीर्थ, फल्गुतीर्थ, सूर्यकुंडतीर्थ हीं तीर्थां मात आयज दिसतात. कुरुक्षेत्रांत प्रजापतीन सहस्र वर्सांचें सत्र केल्लें. ताका लागून ह्या क्षेत्राक प्रजापतीची उत्तरवेदी अशें म्हण्टाले. अंबरीष, ययाती ह्या राजांनी आनी जायते राजर्षी, देवर्षी आनी ब्रह्मर्षी हांणीय हांगा सरस्वतीचे देगेर यज्ञ केल्ले.

फाळणीउपरांत अस्तंत पाकिस्तानांतल्यान आयिल्ल्या निर्वसितांखातीर कुरुक्षेत्राच्या सुमार २५७ किमी. चेर आशिल्ल्या

भुंयेचेर व्हडली छावणी उबारिल्ली. सातव्या शेंकड्यांत भारतांत आयिल्ले अभ्यासक ह्युएनत्संग हाणें कुरुक्षेत्र ही सौख्यभूमी अशें म्हळां. सद्या हांगा शासकीय प्रशिक्षण संस्था, कुरुक्षेत्र विद्यापीठ (स्थापन १९५६) आनी रानवट शेवण्यांखातीर अभयक्षेत्र आसा.

- कों. वि. सं. मं.

कुर्डीकार, मोगुबाय: (जल्म: १४ जुलय १९०४, कुर्डी-सांगी)

गोंयची नामनेची शास्त्रीय संगीत गायिका. तिचे आवयचें नांव जयश्रीबाय. मोगुबायच्या गांवचें तशेंच घरचें वातावरण संगीतांत आशिल्ल्यान भुरगेपणातच तिचेर संगीताचे संस्कार जाले. चलयन संगीतावटेन आशिल्ली ओड, आवड आनी ते पिरयेंतलें तिचें गायन पळोवन, आवयन तिका शास्त्रीय संगीत शिकोवपाचें थारायलें. त्या काळांत गोंयांत खूब संगीतकार आसले तरी ते गोंयांभायर राबितो करून रावताले. गोंयांत वेवस्थीतपणान संगीताचें शिकप दिवपाची तजवीज नासली. चडशे गोंयकार कलाकार गोंयांभायर वचून शिकप घेताले. अशा अडचणीक लागून मोगुबायच्या शिक्षणाची चिंता, तिचे आवयक पडिल्ली. तिणें मोगुबायक पर्वत- पाड्डेंचो खांपो कलाकार बाळकृष्णबुवा पर्वतकार हाचेकडेन मुळावें शिकप घेवपाक धाडली. बाळकृष्णबुवा गोंयांत आनी गोंयांभायर नांवाजिल्ली 'चंद्रेश्वर भूतनाथ संगीत मंडळी' आसली. मोगुबायन १९११ वर्सा हे मंडळींत प्रवेश घेतलो. मोगुबायक तेन्ना संगीत शिक्षणावांगडा नाटकांतूय काम करपाची संद मेळ्ळी.



मोगुबाय कुर्डीकार

नामनेचे सर्वमान्य पंडित आसले.

मोगुबायन गायन कलेंत बरीच उदरगत घडोवन हाडली. संगीताचें खोलायेन शिकप घेवपाचे इत्सेन ती सांगलीक गेली आनी हैदराबादचे खांसाहेब इनायत खां पठाण हाचेकडेन शिकप घेवपाक लागली. खांसाहेब कांय म्हयन्यांतच सांगली सोडून गेलो आनी मोगुबायची तालीम बंद पडली. पूण खां साहेबाकडल्यान संगीताचें जें गिन्यान जोडिल्लें ताचो रियाज ती सकाळ-सांजेवळ नेमान करताली. अशेतरेन गुरुकडल्यान मेळिल्ली विद्या तिणें जिवी दवरली.

ह्याच काळांत एक फावट गानसम्राट अल्लादिया खांसाहेब सांगलीक डॉ. सांबारी हाचे कडेन स्वताच्या वखद-विरसाखातीर येवन राविल्लो. रस्त्यांतल्यान येतना वतना मोगुबायच्या रियाजाच्यो तानो ती आयकतालो. एक दीस उमळशिकेन तो तिच्या घरांत भितर सरलो आनी तिचें गाणें आयकुपाक लागलो. तिच्या गाण्याचेर धादोशी जावन अल्लादिया खांसाहेब हाणें तिका गायनाची तालीम दिवपाचें उतर दिलें. सतत दोन वर्सां ही तालीम चलली.

मोगुबायन हे उपरांत आग्रा घराण्याचो विलायतखां हाचो व्हडलो भाव, बडे महम्मद खां हाचो पूत बशीर खां हाचेकडल्यान दोन वर्सां

पेवेली आनी उपरंत ताचे आज्ञेन साहेब विलायतखां हाचो गंडो फुडे तीन-चार म्हयने शिकप घेतकच खांसाहेब दुयेंत पडलो. ताचेची तालीम बंद पडली. पूण तिचो ख्याज चालूच आशिल्लो.

या काळाउपरांत अल्तादिया खांसाहेब आयून जावन तिगेर आयलो. ताणें तिका आपलो भाव हैदरखांसाहेब हाचेकडेन तालीम घेवपाक हैदरखांसाहेबाकडेन तिची तालीम स वर्सां चल्ली. फुडें खांसाहेब पडिल्ल्यान आपल्या गांवघर परतलो. १९३४ वर्सा खांसाहेब अल्तादा खां पर्यून एक फावट तिगेर आयलो आनी तिची तालीम सुरू. १९३५ वर्सा मोगुबायचें गंडाबंधन जालें. १९४४ मेरेन तिची ही म चालू उरली. वयले घडणुकेक लागून तिच्या गायनाचेर जयपूर याचो सया पडिल्लो दिसता.

गायच्या बायल गायिकांमदीं तिका ताल, लय हातूंत वयली सुवात. ता लय-ब्रह्मभास्कर सगेंस्त खापूजी पर्वतकार हाचें मार्गदर्शन ल्ल्यान अर्धमात्रा, पावमात्रा दाखोवपी तरणेंय ती सहज गायता. बायची चली सौ. किशोरी आनोणकार भारतांतली नामनेची शास्त्रीय त गायिका जावन आसा. मोगुबायची शिश्य-परंपरा म्हड प्रमाणांत आ.

- मलबारय सखेसाय

डीकार, सुकडू विठोबा: (जल्म: १० मे १९३१, री-तिसवाडी).

गोंयचो सुटके झुजारी. ताचें मुळावें शिक्षण मरळेंतल्यान जालें. गोंय के काळांत तो नॅशनल काँग्रेस गोंय संघटनेचो वांगडी आशिल्लो. ५२ ते १९६० मेरेन ताणें भूंयगत राजकी वावर केला. १० नोव्हेंबर ५५ दिसा पोर्तुगेज पोलिसांनी ताका अटक केली. जुलय १९५६ दिसा म्हाविद्यालयांत ताची सुटका जाली. भारत सरकारान ताप्रपत्र दिवन ताचो भोवमान केलो.

- कों. वि. सं. मं.

कुरेंय, आफोसु, पेद्रु पाउलु ब्राज: (जल्म: २९ जून ८९२; मरण: १४ फेब्रुवारी, १९६५).

एक नामनेचो कोंकणी पत्रकार. बापायचें नांव रॉक आनी आवयचें नांव क्वाऊना पाशेको. मार्च १९१८ वर्सा ताणें मुंबय विद्यापीठाची, कृषी वेजनाची पदवी मेळयली. बरे गूण मेळिल्ल्यान पुण्याच्या शेतीक म्हाविद्यालयांत ताचें नांव मानादिकाचें वळेरेंत आसा. १९१८ वर्सा गोंयच्या कृषी आनी रान छात्यांत ताका नोकरी मेळ्ळी. १९१८ ते १९३१ वर्सांमेरेन ताणें असोळणें गांवचो शासक म्हूण वावर केलो. उपरांत तो तरेसरे सिरकूनशिसांव आग्नीकोला, मडगांव (Terceira Circunscricao Agnola) हे संस्थेचो मुखेल जालो. ३० वर्सां नोकरी केल्याउपरांत १९४९ वर्सा तो निवृत्त जालो.

१९१९ वर्सा तेन्नाच्या गोंयच्या कृषी आनी रानछात्याच्या निर्देशकान ताका 'ऊं गनेज सॅति पश द सॅति काबेसाश' ('Um Ganez de sete pes e sete Cabeças') (सात पांयांचो आनी सात तकल्यांचो गणेश दीना) अशें म्हूण ताचो भोवमान केलो.

भारताचें पीक वाडोवपाचे नदरेन ताणें बरेच प्रयोग केले. असोळणें, मळळी आनी आबेली हांगा कोंकणी जमनींत ताणें माडाच्या पिकाची उगस्पात केली. नाल्लाचे उदरातीच्या संस्कृतीक, वेपारी आनी उद्येगीक भागाचो अभ्यास करपाखातीर ताका श्रीलंकेत धाडलो. ह्या वेळार ताणें मेल्ल्या अभ्यासाक लागून गोंयच्या गवर्नर जनरलान ताचो भोवमान केला. ताणें बरयल्लो प्रबंध पुस्तकस्थान उजवाडाक आयलो. शेतवडीचीं उपन रणां, रसायनीक सारी, कीटकनाशकां आनी शेतवडीच्या मळार गरीबजोवरण करपांत ताचो म्हत्वाचो वांटो आसा. १९४१ ते १९४७ वर्सांमेरेन सालसेत नगरपालिकेचो अध्यक्ष ह्या नात्यान ताणें घाण आनी कोयरायमून सारें करपाची पध्दत सुरू केली. ताणें देवी, रेंबिज ह्या दुयेमाडाड खर उपाय येवजण केली आनी मडगांव शारांतली येरादारी

वेवस्था आनी गटार वेवस्था मुदारली.

तो खर राश्ट्रवादी आशिल्लो. १९५० आनी १९६० वर्सा 'अ व्हीद' (A Vida) ह्या पोर्तुगेज खबरपत्राखातीर ताणें बरपावळ केल्या. १९६२ वर्सा ताणें गोंयच्या कोंकणी भाशा मंडळाची थापणूक केली आनी मंडळाचो तो संस्थापक अध्यक्ष जालो. ह्या मंडळावरवीं ताणें कोंकणी कार्यकर्त्यांचो एक पंगड तयार केलो आनी कोंकणी भास आनी साहित्य हांचे उदरगतीक हातभार लायलो. १९६२ वर्सा मडगांवां भरिल्ले आठवे कोंकणी परिशदेचो तो येवकार अध्यक्ष आशिल्लो.

- फेलीसियु कार्दोज

कुरेंय, चार्लस मार्क: (जल्म: १ सप्टेंबर १९३०, सिकंदरबाद).

नामनेचो गोंयकार स्थापत्य शास्त्रज्ञ. मिचिगन विद्यापीठांत पदवीधर जालो (१९४९-१९५३). मॅसेच्युसॅट्स इन्स्टिट्यूट ऑफ टॅक्नॉलॉजी हातूंतल्यान मास्टर ऑफ आर्किटेक्चर ही पदवी घेतली (१९५३-१९५५). १९५६ हे आयजमेरेन खाजगी प्रॅक्टीस करता. नवें मुंबय शार बांदपाचे येवजणेंत ताचो हात आसा (१९६४-१९६५). संयुक्त राश्ट्रसंघान आनी पेर देशाच्या सरकारान ताका सिमा शारांत घर बांदप येवजण करपाखातीर आपोवन केलो (१९७०-७१). महाराष्ट्र सरकारचे नवी मुंबय बांदपाचे येवजणेखातीर केल्ल्या CIDCO मंडळाचो मुखेल स्थापत्यशास्त्रज्ञ (१९७१-१९७४). १९७५ ते १९८३ मेरेन मुंबयच्या हाजसिंग अर्बन रिन्युअल अँड इकोलॉजी बोर्डाचो अध्यक्ष आसलो. १९८५ ते आयजमेरेन भारत सरकारच्या नॅशनल कमिशन ऑन अर्बनायझेशनचो अध्यक्ष. ताणें MIT (१९६२) आनी लंडन विद्यापीठ (१९७४) ह्या संस्थांनी अध्यापन केलां. तशेंच इंग्लंडच्या कॅम्ब्रिज विश्वविद्यालयांक नेहरु प्रोफेसर म्हूण काम केलां (१९८५).

गुजरात हाजसिंग बोर्डांत येवजिल्ल्या अखिल भारतीय सवाय घर बांदणे-सर्तींत पयलें इनाम फाव जालें. १९७२ वर्सा भारताच्या राश्ट्रपतीन ताका पद्मश्री हो किताब दिलो. तशेंच ताका रॉयल इन्स्टिट्यूट ऑफ ब्रिटीश आर्किटेक्चर्स हे संस्थेन १९८४ वर्सा रॉयल गोल्ड मॅडल फॉर आर्किटेक्चर हें पदक भेटयलें. फ्रांसाचे स्थापत्यशास्त्र अकादेमीन ताका आपलो वांगडी करून घेतलो. आपल्या वावराचीं ताणें अमेरिका, कॅनिसा, लंडन, पारिस, हांगा प्रदर्शनां भरयलीं. १९९० त VIA हे संस्थेन ताका भांगराचे पदक भेटयलें. गोंय सरकारच्या पणजेच्या कलाअकादमी संकुलाचो आराखडो ताणेंच तयार केला. मोनिका सिकेर हिचे लागीं १९६१ वर्सा लग्न जालें. तांकां दोन मुर्गीं आसात.

- कों. वि. सं. मं.

कुल: 'कुल' ह्या मूळ संस्कृत उतराची फोडणीशी अशी करतात. 'कु' म्हळ्यार पृथ्वी; 'ल' हें उतर लातेंत हाचेवयल्यान आयलां. लाति म्हळ्यार आत्मसात करप. पृथ्वी आपणाती करता तें कुल. 'ल' चो अर्थ तीन जावप, असोय करतात. भुंयेकडेन तीन जावपी तें 'कुल'.

'कुल' ह्या शब्दाचो एक अर्थ घरणें अशें खुवंश सर्ग ३, श्लोक १ हातूंत बरयलां. घर ह्या अर्थान ताचो उल्लेख खुवंश सर्ग १२ श्लोक २५ हातूंत आयला. 'वसन् ऋषिपुत्रेभ्यः' (वात्सीकी रमयाण ५-५-१०). कूळ खंयचेकडेन लागू पडटा हें हेमकोशांत सांगला. 'कुलं कुल्ये, गणे देहे गे हे जनपदे, अन्वयो' कुल म्हळ्यार एकठंय येवप, पुंजावप ह्या धातुवयल्यानय कुल हें उतर जालां. आप्तसंबंदान एकठंय आयिल्ले, एका रगताचे आनी संबंदी अशे जितले लोक आसात, त्या सगळ्यांचें मेळून कुल जाता. कुल म्हळ्यार कुटुंब वा जात मात न्हय. कुलांतल्या दरेकल्याक कुलाचे अधिकार, उपभोग आनी हितकारक गजाली हक्कान मेळटात. कुलांतलो दरेक मनीस कुलनांव आपणायता आनी कुलाच्या सगळ्यां कार्यावळींनी वांटो घेता.

कुलपरंपरा दोन प्रकारची आसा. १. पितृपरंपरा आनी २. मातृपरंपरा. जंय कुलाचो मुखेल बापूय वा कुटुंबांतलो हेर दादलो जाता ती पितृपरंपरा आनी आवयच्या नांवान चलता ती मातृपरंपरा.

केळांत नायर आनी कांय हेर जातींनी मातृपरंपरा आशिल्ली. गोंयांतूय भावीण, कलवतां हांचेमदीं ही परंपरा पयलीं आशिल्ली. एका तेंपार नांवा उपरांत आपले आवयचें नांव ह्या समाजांतले लोक वापरताले.

कुल म्हळ्यार कुटुंब न्हय. एका कुलांत कितलींशींच कुटुंबां आसूंक शकतात. ज्योतिषशास्त्रांत कुल हे गजालीक बरेंच म्हत्व दिलां. लग्न सोयरीकेच्या वेळार कुल जुळटा वा ना हाचो विचार करतात.

पयलीं प्रतिश्ठित आनी बऱ्या कुलाक महाकुल म्हण्टाले. अशा महाकुलाची सुवात समाजांत उंचेल्या पांवड्यार आसताली. बऱ्या कुलांतल्या आचारसंपन्न मनशाक कुलीन म्हण्टाले आनी महाकुलांतल्या मनशाक महाकुलीन म्हण्टाले. महाभारतांत अशा महाकुलांची तोखणाय केल्या. विदुराच्या मतान महाकुल म्हळ्यार-

तपो दमो ब्रह्म वित्तविताना पुण्या विवाह सततान्नदानम्।

येजेते सप्त गुणा वसन्ति सम्यवृत्तास्तानि महाकुलानि॥

अर्थ- तप, इंद्रियदमन, तत्त्वगिन्यान, द्रव्य, यज्ञ, पुण्यविवाह अन्नदान आनी अदारार संपन्नता हे सात गूण महाकुलांतल्या मनशांनी आसतात.

पुरणकाळांतलें एक महाकुल म्हळ्यार सूर्यकुल, जाचें फुडें रघुकुल जालें. श्रीकृष्ण आनी पांडव सोमवंशाचे (सोमकुल) आशिल्ले. ह्या सोमवंशांतल्यान फुडें कर्तबगार मनशांवयल्यान यदुकुल, वृष्णीकुल अशीं नामनेचीं कुलां जालीं. जैन संप्रदायांतूय जैन श्रमणांचीं कुलां आशिल्लीं. दरेक कुलाचेर एक एक आचार्य आसतालो. बऱ्याच कुलांचो मेळून गण जातालो.

तंत्रशास्त्रांत कुल आनी अकुल ह्या नांवाचीं दोन तंत्रां आसात. कुलतंत्र हें द्वैतपर आनी शक्तीविशींचें, जाल्यार अकुल हें अद्वैतपर आनी शिवाविशींचें आसा. योगशास्त्राप्रमाण पृथ्वी मुलाधार चक्रांत रावता. हाकालागून हठयोगांतल्या चक्राक कुल म्हळां.

- वा. ल. वझे

कुलदेव: परंपरेन आपल्या कुळाचो असो मानिल्लो देव. पूर्वज ज्या देवस्थानांतलो वांगड घेवन कुळावी जाले, त्या देवस्थानाचो देव. सारस्वत ऋषी आनी तांचे शिष्य हांचे वंशज म्हळ्यार सारस्वत ब्राह्मण. हे सारस्वत ऋषी न्हंयचे देगेर रावताले आनी ते जंय रावताले त्या देशाक सारस्वत देश म्हण्टाले. अशें म्हण्टात की, म्हण्टाले की, पशुरामान ह्या दशगोत्री सारस्वतांक गोंयांत हाडले आनी तांणी तांचेवांगडा तांचे कुलदेव हाडले. स्कंदपुराणांत तांचो उल्लेख आयला. तांचीं गोत्रां अशीं- भारद्वाज, कौशीक, वत्स, कौडीण्य, काश्यप, वसिष्ठ, जमदग्नी, विश्वामित्र, गौतम, अत्री. तांणी जे देव हाडले तांचीं नांवां अशीं आसात- मंगेश, म्हादेव, नागेश, शांतादुर्गा, सप्तकोटेश्वर, परशुरामान ह्या दशगोत्री ब्राह्मणाक आठ गांव (अष्टग्राम) दिवन, थंय तांणी आपल्या देवांची थापणूक केली. ह्या कुलदेवांचीं देवळां वेंचीक जाग्यार बांदल्यांत.

मंत्रपूर्वक जागो शुध्द करून मंदीर वास्तू बांदतात. उपरांत गर्भकुडींत पिंडिकेचेर मुर्तीची थापणूक करतात. मुर्तीची विधीपूर्वक प्राणप्रतिष्ठा करून मुर्तींत देवपण हाडटात. उपरांत देवाक आरती, निवेद्य दाखोवप, कपडे न्हेसोवप, किर्तनां, भजनां करतात. तशेंच देवाक भांगराच्यो वस्तीय घालतात.

कुलदेवतेचे कांय संकेत आसतात. कुटुंबांतल्या कसल्याय शुभकार्यावेळार कुलदेवतेची याद करतात वा पूजा करतात. म्हत्वाच्या कामाक वचचे पयलीं तशेंच काम जातकच, कुलदेवाचें दर्शन घेवप गरजेचें मानतात. तेचपरी लग्न जातकच नवें जोडपें कुलदेवाचें दर्शन घेवंक वता. गोंयांत सारस्वत ब्राह्मणांचे, दैवज्ञ ब्राह्मणांचे आनी मराठ्यांचे अशे ते ते जातीचे कुलदेव आसात. तशेंच त्या त्या म्हाजनाकूच गर्भकुडींत वचून पूजा करूंक मेळटा. देवाचें दर्शन घेवंक वता तेन्ना जोतीं भायर दवरप, देवाच्या ताटांत पयशे घालप, देवाचें दर्शन घेतकच थोडो वेळ त्रसप अश्यो चाली आसात. देवाक नवस करप, भांगरावस्तू दिवप, जेवण घालप, देवाच्या नांवान अगस्ताळी बांदप, व्हडले उत्सव करप

आदी गजाली म्हाजन करतात.

- माणिकराव राम नायक गावणेकर

कुलासो, जुजे एफ. सी.: (जल्म: ?; मडगांव-साष्टी).

कार्बो व्हेंदे ह्या वाठारांतलो बिशप. ताणें आपलें शिक्षण राशोल वाठारांत घेतलें. १९३४ वर्सा धर्मीक फुडारी म्हूण ताची नेमणूक जाली. १९५६ वर्सा तो बिशप जालो. १९७६ वर्सा ताणें आपल्या वावराचें राजिनामो दिलो.

- कॉ. वि. सं. म.

कुलासो, ब्लास्को एफ.: (जल्म: ?, राय-साष्टी).

दक्षिण अमेरिकेंतल्या पनामा आनी मध्य अमेरिकेंतल्या डॉमिनीकन रिपब्लिक ह्या देशांत तो धर्म प्रतिनिधी (Apostolic Nuncio) आशिल्लो. ताणें आपलें शिक्षण राशोल सेमिनारांत घेतलें. १९५४ वर्सा धर्मीक फुडारी म्हूण ताची नेमणूक जाली. १९७७ वर्सा तो बिशप जालो. मध्य तो डॉमिनीकन रिपब्लिक (Dominican Republic) आनी पुएर्तो रिको (Puerto Rico) ह्या देशांत व्हॅटिकनाच्या राजनैतिक दलाचो (Diplomatic Corps) मुखेल जावन आसा.

- कॉ. वि. सं. म.

कुलू: हिमाचल प्रदेशांतल्या कुलू जिल्ह्याचें मुखेल घटक पठणकोटसावन सुमार २८३ किमी. आनी उदेंतेक सुमार १२४० मी उंचायेचेर बियास न्हंयच्या देगणांत कुलू हें शार वसलां. देखुनूच हाका कुलू देगण अशें म्हण्टात. लोकसंख्या: १०,००० (१९८१). हें कुलू देगण सैमीक सोबितकायेन भरलां. हांगाचें हवामान भलायकेक मानवता अशें आसा. हांगा हून उदकाचे खूब वझरे आसात. कुलू देगणांतल्या मणिकरण ह्या वाठारांत हून उदकाचो एक झरो आसा. तापिल्ल्या उदकापरसूय ह्या झऱ्याचें उदक हून आसून हें उदक भलायकेक बरें अशें म्हण्टात.

कुलू देगणापसून २३ किमी. मनाली हो वाठार आसा. थंयसावन १५ किमी. अंतराचेर १३,४००० फूट उंचायेचो रोहटक खिंड आसा. ह्या रोहटक खिंडीउपरांत कुलू देगण सोंपता. कुलू शाराच्या लागसारच्या दोंगराचेर बिजली म्हादेवाचें देवूळ आसा. ह्या देवळाचेर एक स फूट उंचायेचो डंड आसा. ह्या डंडाचेर वीज पडली जाल्यार देवळांतल्या शिवलिंगाचे कुडके जातात. मागीर पुरोयत ते कुडके एकठांय करून परते लिंग तयार करता, अशें सांगतात. हांगा बशेश्वर म्हादेवाचें देवूळ आसून नक्षीकामाखातीर ताची नामना आसा. मनालीसावन लागींच एका दोंगराचेर रामाचें आनी वसिष्ठ मुनीचें देवूळ आसा. रामाचो अश्वमेध यज्ञ जातकच वसिष्ठ मुनी तपाक बशिल्लो आसतना थंयच ताची कूड पाशाणाची जाली आनी तीच मूर्त ह्या देवळांत आसा अशें म्हण्टात. वसिष्ठ मुनीच्या देवळालागींच एक कुंड तशेंच गंधकयुक्त हून उदकाचे वझरेय आसात. हांगा आशिल्लें रामाचें देवूळ फातरांनी बांदलां आनी तातूंत रामाची व्हड मूर्त आसा. ह्या दोन देवळांलागींच देवदार झाडाचें दाट रान आसा. ह्या रानांत हिडिंबा देवीचे लांकडी देवूळ आसून ताचेर सोबीत नक्षीकाम आसा. ह्या देवळाक पागोडाच्या आकाराचें चवकोनी पाळें आसून तें देवदार लांकडाच्या फळयांपसून केलां. देवळांत एके शिळेंचेर हिडिंबा देवीच्या पावलांची कुरू आसा. तशेंच थंय एक ल्हानशेंच कुंड आसा. आंगवणीच्या बोकड्याचे बळी वितकच ताचें रात ह्या कुंडांत उडयतात. दसऱ्या दिसा ही देवी कुलू शारांत गेल्याबगर थंयचो उत्सव पुराय जायना, अशें म्हण्टात. मनाली वाठारांत मनुचें एक देवूळ आसा. ह्या कुलू देगणांत कितलेशेच देव आसात. देखून, हाका देवदेगण अशेंय म्हण्टात. हांगा सुमार ३६५ देवळां आसात. तातूंतलीं कांय देवळां आदले भारतीय संस्कृतायेचें आनी शिल्पकलेचें दर्शन घडयतात.

रघुनाथजी हो कुलू शारांतल्या लोकांचो मुखेल देव. कुलू नगरांत ताचे दोन उत्सव जातात. एक दसऱ्याक आनी दुसरो वसंत पंचमीक. नगरांत ही कुलू राज्याची आदली राजधानी आसली. हांगा एक शिवाचें देवूळ आसा. कुलू देगणांतल्या सगळ्या लोकांची ही भावार्थाची सुवात आसा. ह्या

जेव्हा वण्टीचेर आदल्या काळांतलें सुंदर अशें शिल्पकाम पळोवंक नगर वाठारंत लागींच मुरलीघराचें देवूळ आसा. हें देवूळ जमांत आसतना पांडवांनी बांदिल्लें, अशें म्हण्टात. पांडवांच्या मृतलो एक दुर्बोध असो फातरपटो थंय आसा. ह्या देवळांत कृष्णाची मूर्त आसा.

सु. देगणांतले लोक घटमूट आनी सुंदर आसतात. शेतवड हो तांचो वेवसाय. हांगा गंव, मकी, बटाट, भाजीपालो, फळां, च्या, देवदार, ह, तुतीचीं झाडां तशेंच वखदी झाडांचेंय उत्पादन जाता. कुलू हें म्हाणाची बाजारपेठ जावन आसा. तेभायर म्होंव, लोकर, पांत्ले, भांग हांचो उद्येग कुलू शारांत चलता.

हांगाचे चडशे लोक 'कनेत' आनी 'डांगी' जातीचे आसून, कांय भण आनी कांय रजपूत लोकूय हांगा रावतात. आर्य लोक हांगा येपयलीं हो सगळो हिमालय प्रदेश कनेत जातीच्या लोकांनी रिल्लो. संस्कृत साहित्यांत ह्या लोकांक 'कुर्निव' वा 'कुर्निव' हें नांव आसा. डांगी लोकांचें 'कोली' हें दुसरें नांव आसा. तांच्या बायलांक जांतां बरीच स्वतंत्रता आसा.

कुलू शारांतल्या लोकांचे जिणेंत लोकसमाजाचो बरोच प्रभाव दिसता. म्हाण हें समाजीक बहिश्काराचे पध्दतीक ह्या लोकांमदीं बरेंच म्हत्व सें दिश्टी पडटा. तेचपरी समाजीक आनी धर्मीक विधींक हांगा 'बंज' पद्दत. हांगाचीं शगडीं पंचांचे मध्यस्थीन पालयतात.

- कों. वि. सं. मं.

कुल्ली: (वर्ग- क्रस्टेशिया, उपवर्ग- मॅलॅकोस्ट्रॅका, गण- डेकॅपोडा, उपगण- ब्रॅकिग्युरा).

कुल्ल्यो जगांत सगळ्याक मेळटात. तांच्यो सुमार ४,५०० जाती आसात. कुल्ल्यो दर्यांत वा साव्या उदकांत मेळटात. कांय कुल्ल्यो भूचर जमनीर रावपी आसतात. दर्यांतल्यो कुल्ल्यो दर्यादेगेक सावन ३,६०० मी. खोलायेमेरेन रावतात. भूचर कुल्ल्यो उश्ण प्रदेशांत खूब प्रमाणांत मेळटात. त्यो दर्यातूय वतात. कारण तांच्या जिवितांतली मुळावी प्रवस्था (डिंबावस्था) दर्यांत घडटा.



कुल्ली

कुल्ल्यो वेगवेगळ्या आकारांच्यो आसतात. 'पी कॅब' जातीची कुल्ली १६ मिमी. आकाराची आसता. जपानची 'मॅक्रोकीडिश' आनी टायमांन्याची 'स्यूडोकार्सिनस' ह्यो कुल्ल्यो खूब मोट्यो आसतात. भारतांतल्या चिल्का तळ्यांत मेळपी 'सिला सेरॅटा' हे जातीचे कुल्लेची लांबाय ४६ सेंमी. इतली आसता. कुल्लेच्यो भायलो आकार लांबोडो वाटकुळो आसता. कुल्लेच्या आंगार निबर अशी कांटयारी देग आशिल्ले कल्ल आसता. हें कल्ल कुल्लेक संरक्षण दिता. कांय वेळार कुल्ली कल्ल मोडटा तेन्ना पर्वत तिच्या आंगार नवें कल्ल चडटा. कुल्ल्यांचें श्वसन क्लोमावखी (gills) जाता.

कुल्ल्यो चड करून हळू चलतात पूण त्यो धांवकूय शकतात. पोटमूनिडी कुळाच्यो कांय कुल्ल्यो पेवंक शकतात. कुल्ल्यो जितें भक्ष्य खातात. कांय कुल्ल्यो उदकांतल्यो वनस्पती खावपी आसतात. कुल्ल्यांच्यो पोटाक 'पेले' अशें म्हण्टात. तांच्या दोळ्यांक देंवसाखे भाग आसून दोळे सगळेवटेन खुंडावंक येतात आनी जाय तेन्ना कट्ट्याच्या (carapace) फुडल्या भागांत आशिल्ले खांची भितर ओडून घेवंक मेळटात.

कुल्लेच्या पेंदयाक व्हडल्या आनी ल्हान आकाराचे दांगे मेळून आठ जोडयो आसतात. हातूंतल्यो पयल्यो तीन जोडयो कातीन घट्ट आसून तांचो उपेग अन्न हाताळपाखातीर जाता. हेर पांच जोडयोच्यो म्हळ्यार 'पांखुल्ला'चो उपेग चलपाखातीर जाता. हातूंतले पयले जोडयेंतले पांय हेर पांयांपरस मोटे आनी भक्कम आसून तांकां 'दांगे' म्हण्टात.

चडशा कुल्ल्यांनी तांतयां फुडून तातूंतल्यान लाख भायर येता. लाख वाडून मोटी जातकच ताचें मेगॅलोफा लावेंत रुपांतर जाता. साव्या उदकांत रावपी कुल्ल्यांक मुकाजीवी डिंबावस्था नासता. तांतयांतल्यान भायर येवपी पिलांचे कुडीचेर सगळीं उपांगां आसतात आनी पयलें निर्मोचन जायसर तीं आवयच्या आंगाक घट्ट दसून आसतात. 'पिलोथेरीस' ही ल्हान कुल्ली कालवांच्या कर्पाभितर वा तिसरेच्या शिंपयेभितर 'सहभोजी' म्हूण रावन कालवाच्या अन्नाचो वांटो आपूण घेता. चडश्यो कुल्ल्यो आपल्या कट्ट्याचेर दर्यांतली वनस्पत, स्पंज आदी वाडोवन, दुस्मानाक दिसूंक फावना अशे तरेन आपली राखण करून घेतात. मनीस कुल्ल्यांचो उपेग खावपाखातीर करता. कॅन्सर पॅंग्युरस (ब्रिटन आनी युरोप), कॅलिनेक्टिस सॅप्रायडस (युरोप), कॅन्सर मॅजिस्टर (अमेरिका) आनी भारतांतल्या सिला सेरॅटा, नॅपच्यूनस पेलॅजिक्स आनी पॅरटेलफ्यूजा सिनीजेर (साव्या उदकांतली) ह्यो कुल्ल्यो खावपाचे नदरेन खूब म्हत्वाच्यो. भारतांत व्हड प्रमाणांत कुल्ल्यो घरपाचो वेवसाय चलता. गोंयांत चोडणेच्यो लाळीच्यो, कुंडयच्यो आनी काणकोणच्यो कुल्ल्यो सुवादीक आसतात. गोंयचे लोक मसालो घालून कुल्ल्यांचें तोणाक करून खातात. तशेंच कुल्ल्यांचे हेर प्रकारूय करून खातात.

बारीक आकाराची कुल्ली खूब फावटीं तिसरेंत (शिंपयेंत) मेळटा; ही कुल्ली तिसरेंतल्या मांसाचेर जियेता आशिल्ल्यान ती बेंदुल्ल (parasite) कशी जियेता. गोंयांत मेळपी कुल्ल्यांमदीं मुखेल प्रकार म्हळ्यार- सावी वा खाशे खडपी कुल्ली, लांब दांग्यांची आनी थिपक्या थिपक्यांची दर्यांत मेळपी पिसोळी कुल्ली, दर्यादेगेर आनी व्हाळांवेगेर मेळपी 'जांगुल्ली' ही भूचर कुल्ली.

प्रकार: नाल्लाखावपी कुल्ली: ऑनोम्युरो उपगणांतली, सीनोबायटिडी कुळांतली ही कुल्ली आंगान मोटी आसता. लांबाय ३० सेंमी. परस चड. हिंदी म्हासागर आनी पॅसिफिक म्हासागराच्या द्वीपांत ही कुल्ली मेळटा. जमनींत तिळां करून तातूंत रावता. रातची माडाचेर चडून नाल्ल सकयल उडयता. नाल्लाचें सोण काडून आपल्या मोट्या नाखटान नाल्लाच्या दोळ्यांचेर धाव घालून तो फोडटा आनी नाखटान नाल्लाचें खोबरें भायर काडून खाता. चोरून नाल्ल खावपाचे संवयेक लागून हिका 'चोर कुल्ली' अशें म्हण्टात. हे कुल्लेंत खूब तेल सांठ्यल्लें आसता. एके कुल्लेपसून सुमार एक लिटर तेल मेळटा. चीनी लोक ह्यो कुल्ल्यो आवडीन खातात.

शंखवासी कुल्ली: (गण- डेकॅपोडा, उपगण- ऑनोम्युरा, कूळ- पॅंग्युरिडी).

ही कुल्ली दर्यादेगेर दिसता. पोट मांसाळ आसता. आपली राखण करून घेवपाखातीर ही कुल्ली एकद्रश्या उदरपादाचो (गॅस्ट्रोपॉड प्राण्याचो) रिकामो शंख सोदून काडून तातूंत रावता. पांखुल्लांची सवी जोडी शंखाक घट्ट धरता आनी पोट शंखांत घट्ट बसता. कुडीची पुराय वाड जातकच ही कुल्ली पोसो शंख सोदून आपल्या आकारमानाप्रमाण नवो शंख सोदून काडटा आनी तातूंत रावता. हे कुल्लेचें पोट शंखांत आसता आनी तकली भायर आसता. ही कुल्ली जाय तेन्ना तकली भितर


कुवेत

ओडून घेता आनी शंखाचें वार नाखटान बंद करता. भक्ष्य धरप, दुस्मानाचेर झडप घालप आनी आपली राखण करून घेवप हें नाखटांच्या वांग्यांचें काम जावन आसा. शंखवासी कुल्लेच्या शंखाच्या भायल्या भागार संज, हायड्रॉइट वा दर्यातले वनस्पतीची खूब वाड जाल्ली आसता. शंखवासी कुल्ली, हे सगळे प्राणी आपले राखणेखातीर पोसता. कुल्लेच्या अज्ञातलो कांय वांटो तांकां मेळटा आनी ते प्राणी कुल्लेची दुस्मानापसून राखण करतात.

उश्ण कटिबंधांतल्यो 'सीनोबॉयटिडी' कुळांतल्यो शंखवासी कुल्ल्यो खूबदां दर्यापसून पयस जमनीर येतात पूण परत दर्यांत धांवतात.

- कों. वि. सं. मं.

कुवेत: दौलत अल् कुवेत. इराणी आखाताचे वायव्येवटेन आशिल्लें राज्य. क्षेत्रफळ २४,२८० चौ. किमी. अक्षांश ४५° उदेंत, रेखांश ३०° उत्तर लोकसंख्या १७,९१,००० (१९८६). हाचे उत्तरेवटेन आनी अस्तंतेवटेन इराक, अस्तंत आनी दक्षिणेवटेन साउदी अरेबिया जाल्यार उदेंतेक इराणचें आखात आसा. दक्षिणेवटेन साउदी अरेबिया आनी कुवेत हांचेमदीं सुमार ५,७०० चौ. किमी. चो तटस्थ वाठार आसा, पूण थंयच्या सैमीक संपत्तीचेर दोगांयचो हक्क आसा. मसकन, औहा, अल् वर्बा; अल् केल्वर, उम्म अल्-मरादिम, उम्म अल् नामी कारु, बुबियान, फायलाका ह्या जुंव्यांचो कुवेतांत आस्पाव जाता. पूण फायलाका ह्या एकाच जुंव्याचेर मनशांचो राबितो आसा.



भूंयवर्णन: रेंव आनी चिखलान भरिल्ली कुवेतेची भूंय वाळवंटाभशेन आसा. एक लांब दोंगुली अल् अहमदीसावन (उंचाय ११२ मी.) नैर्ऋत्य वाठारमेरेन (उंचाय २७४ मी.) पातळ्ळ्या. उंचायेचे नदरेन समुद्रथरासावन दक्षिण तोंकांमेरेनचो वाठार सुमार १००० मी. ऊंच आसा. हेर कडेन दर्यादेगांचेर खारी चिखलाची भूंय आसा. ह्या देशांत न्हंयो नात.

वनस्पत, मोनजात आनी हवामान: कुवेत शार आनी ताचे भोंवतणचो कांय वाठार सोडल्यार हांगा हेरकडेन पाचवेपणाची सुलूस लेगीत मेळप कठीण. हांगाची वनस्पत म्हळ्यार ल्हानसान झोंपां आनी कांट्यांचे मोटवे रुख. वसंत ऋतूंत कांयकडेन तण दिश्टी पडटा. चिखलाच्या वाठारांनी खारे हवेंत वाडपी कांय वनस्पत आसा. मोनजात तर थळावी अशी ना. गिमाच्या दिसांनी तापमान सुमार ४२° से. आसता. ह्या दिसांनी वायव्येवटेनल्यान येवपी 'शमल' वारें वातावरणांत थंडसाण हाडटा. गीम सामकोच सुको आसलो, तरी ऑगस्ट-सप्टेंबर म्हयन्यांत ओलसाणीचें

कोंकणी विश्वकोश

(humidity) प्रमाण ९०% आसता. शिंयाळ्यांत हवामान बरें आसतना गिमाच्या दिसांनी चडांत चड तापमान जरी ५२° से. ते ७४° से. मेरेन पावलें तरी शिंयाळ्यांत तें उणें जाता. कांय भितरल्या वाठारांनी तापमान हिम पडपाच्या लागीं आसता. शिंयाळ्यांत वादळांक लागून सुमार २० से.मी. ते १७ से.मी. मेरेन पावस पडटा.

इतिहास: इ.स. पयलीं ५२५ त, कुवेताचे भारताकडेन वेपारी संबंद आशिल्ले अशें फायलाका जुंव्याचेर जाल्ल्या पुराणवस्तु संशोधनावेल्यान दिसता. त्या उपरांतच्या इतिहासांत सातव्या शेंकड्यांत पैगंबराक मुस्तींत इस्लामचो स्वीकार, १७१६ त अरबी अनीज लोकांचो दर्यादेगांचेर राबितो आनी १७५६ वर्सा अल् सबाह घराण्यांतल्या मनशाचें सुलतानाच्या पदार् मान्यताय ह्यो म्हत्वाच्यो घडणुको आसात. हेंच घराणें आयजमेरेन राज्य करता. शेख अब्दुल्ला अल सबाह (१८६६-९२) हाणें राजवटींत अल् रशीद आनी अल् सोद हांचेमदीं झगडीं जालीं. तुर्कस्थानान अल् रशीदाक फाटबळ दिवन कुवेत आपले सत्तेखाल हाडपाचे यत्न केले. १८९९ त तुर्कस्थानाच्या भयान कुवेताक ब्रिटानवांगडा कबलात केली. हे कबलातीक लागून दुस्मानांच्यो पुराय सोंपल्यो. १९१४ त ब्रिटीश राखणेखाल कुवेत एक स्वतंत्र राज्य म्हूण घोशणा जाली. १९६१ त पोर्सी, १८९९ तली कबलात सोंपली आनी कुवेत पुरायपणान मुक्त जालें. ह्या वेळार इराकान कुवेताचेर घुरी घाली आनी ताचेर आपलो हक्क सांगलो. ब्रिटीश आनी उपरांत अरब लीगच्या सैन्यान कुवेताक पालव दिलो आनी इराकाक १९६३ त कुवेताचें स्वतंत्र अस्तित्व मान्य करचें पडलें. १९६२ त हांगा नवें संविधान लागू जालें १९६३ त कुवेत संयुक्त राश्ट्रसंघाचो वांगडी जालो. १९६५ त हांगाचें सुलतान अमीर अब्दुल्ला हाका मरण आयलें आनी शेख सबाह हो अमीर जालो. कुवेत आनी साउदी अरेबिया हांचेमदीं आशिल्ले भुंयेक तटस्थ वाठार म्हूण १९६९ त मान्यताय मेळ्ळी. १९७७ त कुवेताक रशियाकडल्यान नवीं शस्त्रां घेतलीं आनी १९७९ त हांगाच्या आयातोल्ला खोमेनीच्या राजदूताक तांणी देशाभायर धांवडायलो. १९९१ त, कुवेत आपलें तेल चोरोता असो आरोप करून इराकान ताचेर घुरी घाली आनी ह्या देशाक आपल्या देशाभितर आस्पावन घेतलो. निमाणें संयुक्त राश्ट्रसंघाच्या फुडारपणाखाल संवसारंतल्या बऱ्याच देशांनी कुवेत देशाची १९९१ त मुक्तताय केली.

राज्यवेवस्था: १९६२ तल्या संविधानाप्रमाण कुवेत हें एक स्वतंत्र सार्वभौम राश्ट्र आसा. हांगाचो अमीर सबाह घराण्यांतलोच आसच पडटा. अमीर पंतप्रधान आनी मंत्रीमंडळाच्या पालवान राज्यकारभार चलयता. कुवेतांत जल्म घेतिल्ल्या शिक्षीत आनी २१ वर्सां पुराय जाल्ल्या दरेक दादल्याक मतदानाचो हक्क आसा. बायलांक मत दिवपाचें अधिकार ना. अमीर हो हांगाचो सगळ्यांत उंचेल्या पांवड्यावेल्या अधिकारांचो धनी आसता. देशाचीं राखणेदळां ताच्या हाताखाल आसतात. राश्ट्रीय सभेखातीर वेंचणूक लडयतल्याक ३० वर्सां पुराय जावचीं पडटात. थळावो राज्यकारभार ३ प्रांतांतल्यान चलता. हांगा राजकी पक्षांचेर बंदी आसा. वेंचणूक लडयतले सगळे उमेदवार स्वतंत्रपणान उबे रावतात. ह्या देशांत आशिल्ले एकाधिकांशायेक लागून हांगा धीर सरकार आसा. मंत्रीमंडळांत बदल जावप, राजकी मळार गोंदळ जावप ह्यो गजाली चडश्यो घडूंक पावनात. न्यायवेवस्थेप्रमाण हांगा गुन्यांवकारांक खर ख्यास्त जाता.

अर्थीक स्थिती: दर्यांतल्यान मोतयां काडप आनी उंट पोसप हो हांगाचो पोर्सो धंदो. सैमिक तेल आनी वायूच्या सोदाउपरांत हे पोर्सो धंदे सामकेच उण्या म्हत्वाचे थारले. जगांतले वट्ट तेल साठवणींतली १६.५% साठवण हांगा आसा. शेतवडीच्या मळार कुवेताचो क्रमांक जगांत निमाणो आसा. हेर सैमीक उत्पादनांय हांगा सांपडनात. फकत तेल आनी वायू हे हांगाचे अर्थवेवस्थेचे मुखेल आदार आसात. हांगासावन जगांतल्या चडश्या देशांक तेलाची निर्यात जाता. तेलाच्या उत्पादनाक लागून कुवेत जगांतलो एक गिरेस्त देश जाला. अरबस्थानांतल्या हेर

मिनीदीय कुवेत अर्धीक नदरेन चड फुडारला. तेलाच्या धंद्याक आदार घेवपाती हांगा हेर उद्येगधंद्याची उबारणी जाल्या. चडश्यो गरजेच्यो तो वाहताना ह्या सारक्या गजालींची कडा प्रमाणांत आयात जाता. निर्यातीचे वेळार संवसारंतल्या फुडारिल्ल्या राश्ट्रांकडेन चड जाता. पर्यटनांतल्यान ह्या देशाक कांयच उत्पन्न मेळना. १९६१ मेरेन शीय रुपया हें हांगाचें चलनी नाणें आशिल्लें. सद्याक ताची सुवात तो दिनारान घेतल्या. 'नॅशनल बँक ऑफ कुवेत' ही हांगाची प्रयांत व्हडली वेवसायीक बँक जावन आसा.

येरादारी आनी संचारण: कुवेतांत रेल्वेमार्ग नात. शुवेह हें हांगाचें सगळें बंदर. शुवेहा हांगाय एक बंदर आसा. मीना अल्-अलमदी हें शिचे तेलाचें बंदर जगांतलें सगळ्यांत व्हडलें अशें मानतात. देशांभितर हातांतले येरादारीची वेवस्था ना. १९८४ मेरेन हांगा १,२०८ किमी. पायेचे रस्ते आशिल्ले. जॉर्डन, साउदी अरेबिया आनी कुवेत हांकां मदीं रस्त्यांवेल्यान बरीच येरादारी जाता. 'कुवेत एअरवेज कॉर्पोरेशन' हांगाची विमानकंपनी. कुवेत शारांत मुखेल आंतरराश्ट्रीय विमानतळ आसा. टेलिफोन सेवेविशीं कुवेत फुडारिल्ल्या देशांवांगडा सर्त करता. कामावन ५ अरबी भाशेंतलीं खबरपत्रां उजवाडाक येतात. तेभायर २ 'मीश खबरपत्रां' आसात. 'अल्-कबस' हें मुखेल अरबी खबरपत्र 'ल्यार' 'अरब टायम्स' हें मुखेल इंग्लिश खबरपत्र जावन आसा. रेडिओ नी टी. व्ही. वेल्यो कार्यावळी अरबी आनी कांय प्रमाणांत इंग्लीश शेतल्यान जाता. प्रसारमाध्यमांचेर पुरायपणान सरकारचें नियंत्रण आसा.

लोक आनी समाजजीण: हांगाचे चडशे लोक शारांच्या वाठारांनी रावतात. अरबी वंशाचे हे लोक चडशे सुन्नी आनी शिया मुसलमान पंथाचे आसात. हेभायर अमेरिका, भारत, पाकिस्तान, हेर आशियाई आनी युरोपीय देशांतले लोक हांगा येवन रावल्यात. थळावी भाशा अरबी भासली तरी इंग्लीश भाशेचोय बरोच उपेग जाता. इराणी आनी आफ्रिकन वंशाचे अल्पसंख्य लोक हांगा आसात. किरिस्तांव धर्माचे लोक कांय प्रमाणांत आसात. मुसलमान धर्माचे सण आनी उत्सव हांगा मनयतात. पोरन्या विचारांच्या हांगांच्या लोकांची विचारसरणी सद्याक बदलत गेल्या आनी हांगाचे अर्धीक आनी उद्येगीक उदरगतीचो परिणाम म्हूण अस्तंतेकडले विचारसरणेचो प्रभाव ह्या लोकांचेर कांय प्रमाणांत जाला. भारतासारक्या देशांतल्यान कामधंद्याक लागून येवन राविल्ल्या, लोकांनी हांगाच्या समाजाकडेन भरसतना आपलें वेगळें अस्तित्व तिगवन दवरलां.

शिक्षण: कुवेताचें राश्ट्रीय साक्षरता प्रमाण ५५% आसा. शिक्षणाच्या मळार संवसारंत ह्या देशाचो नंबर ७० वो लागता. हांगा शिक्षणाच्या मळार बरीच उदरगत जाल्या. तात्त्विक नदरेन शिक्षण, फुकट सक्तीचें आनी एक सारकें आसता. मुळाव्या पांवड्यासावन महाविद्यालयांमेरेन विद्यार्थ्यांक अन्न, पुस्तकां, गणभेस, येरादारीची सोय ह्या सारक्यो गजाली सरकार फुकट दिता. भायल्या देशांतल्यान बरेच विद्यार्थी ह्या सवलतींक लागून कुवेतांत शिक्षण घेवपाखातीर येतात.

सप्टेंबर ते मे मेरेन शिक्षणीक वर्स आसता. शिक्षणाचें माध्यम अरबी आसलें तरी इंग्लीश ही दुसरी भास म्हूण शिकयतात. १२ वर्सांचे शिक्षण शाळेंतल्यान जाता. चले आनी चलयांखातीर वेगळ्यो शाळा आसात. हांगा खाजगी संस्थांनी आनी भारतीय, पाकिस्तानी, त्रिदेशी, अमेरिकन गम्यांनी चलयल्ल्यो शिक्षण संस्थांय आसात. शिक्षणाचेर सरकारचें नियंत्रण आसता. मध्य उदेंत वाठारांतलें मुखेल विश्वविद्यालय म्हूण कुवेत विश्वविद्यालय नामना मेळयल्या. उंचेल्या पांवड्यावेलें शिक्षण पेशवापासत हेर देशांनी वचपी विद्यार्थ्यांकय सरकार पालव दिता.

व्हाताचीं थळां: हवाली, अल्-सलीमीयाह, अल्-जहूर, कुवेत शार हीं राजधानी आनी अल् फरवानियाह हीं हांगाचीं मुखेल शारां जावन आसात.

- कौ. वि. सं. मं.

कुष्ठरोग, (Leprosy): (पळेयात कात-२) .

कुस्ती (खुस्ती): प्रतिस्पर्धाक भिडून ताका शक्तीन आनी युक्तीन हरोवपाची करामत करपी खेळ. कुस्ती हो शब्द 'कुशती' ह्या फार्सी शब्दावेल्यान आयला. फारसी भाशेंत 'कुशत' म्हळ्यार जिवानशी मारप वा कातरून मारप. कुस्तीच्या खेळांत आंगाक आंग भिडोवन पागडी घालून वा पांय घालून प्रतिस्पर्धाक हरोवपाचो आशिल्ल्यान कुस्तीक मल्लयुद्ध, आंगयुद्ध वा भुजांयुद्ध अशेंय म्हण्टात. आदल्या काळांत इराण देशांत द्वंद्वयुद्ध जातालें तेन्ना हे युद्धदग्धे आपल्या कमराक एक पट्टी वा दोरी बांदताले, तिका 'कुस्ती' हें नांव आशिल्लें. हे पट्टेक वा दोरयेक धरून जें द्वंद्वयुद्ध खेळटालें त्या युद्धाच्या झुजाक 'कुस्ती' अशें म्हण्टाले.

आत्मसंरक्षणाखातीर मनशाक मोनजातीवांगडा झूज दिवपाचो प्रसंग मनशाच्या इतिहासांत खूबदां आयला. अशा वेळार शक्त आनी शक्तीपरस श्रेष्ठ अशी युक्ती ह्या दोगांचोच उपेग करून मनशान असले प्रसंग निभावून घेतल्यात. हातूंतल्यानूच कुस्तीचो उगम जाला जावंये. तेभायर ल्हान प्राणी व्हड प्राण्यांचेर युक्तीच्या आदारान कशें जैत जोडटात, हें ताणें पळेल्लें आशिल्ल्यानूच कुस्तीची कल्पना ताका आयल्या जावंये. काळांतरान मनशांमनशांमदीं जेन्ना झुजाचे प्रसंग आयले तेन्ना शक्त आनी युक्ती हांचो संगम जाल्ल्या कुस्तीचो वापर मनशान केल्लो दिश्टी पडटा. उपरांत, कुस्तीक जागतिक विद्येचें स्वरूप प्राप्त जालें आनी तिचें स्वतंत्र अशें शास्त्र जायत गेलें.



इतिहास: मल्लयुद्ध वा कुस्ती हो खेळ खूब पूर्विल्ल्या काळासावन चलत आयला. दोन कुस्तीगीर एकामेकांक पागडी घालून खेळटात, असो सुमार ५००० वर्सांआदलो एक पुतळो इराक देशांत सांपडला. इ. स. प. सुमार ३००० वर्सांआदल्या इजिप्त देशांतले नाइल न्हंयेकडल्या बेनीहसन हांगाचे मशिदीचे वण्टींचेर केल्ल्या कोरीवकामांत कुस्तीच्या डावपेचांचे शेकड्यांनी देखाव पळोवपाक मेळटात. पूर्विल्ल्या ग्रीक साहित्यांत मल्लयुद्धाचो उल्लेख आयला. होमरच्या 'इलियड' ह्या नामनेच्या महाकाव्यांत अंजेक्स आनी ओडिसियस हांचेमदीं जाल्ले कुस्तीचो उल्लेख आसा. ग्रीक संस्कृतायेंत सुरू जाल्ल्या ऑलिंपिक खेळांमदीं मल्लयुद्धाचो आस्पाव केल्लो. पायथॅगोरस ह्या नामनेच्या ग्रीक तत्त्ववेत्त्याचो शिश्य मिलो हाणें मल्लयुद्धांत व्हडलो पराक्रम केल्लो. ऑलिंपिक खेळांत ताणें एकार एक स खेपे कुस्तीचें वस्तावपण मेळयिल्लें. प्रतिस्पर्धाक मुखे मारून, शेवटून, जखमी करून हरोवपाच्या 'पॅंक्शियन'

हे कुस्तीपध्दतींत ग्रीक लोकांनी बरेंच नांव मेळयिल्लें. हे कुस्तीचो आस्पाव सुर्वेक ऑलिंपिक खेळांत जातालो पूण फुडें तातूंत बदल जायत गेले आनी सावी निरुपद्रवी कुस्ती आयली.

भारतांत वैदिक साहित्यांत तशेंच रामायण, महाभारत ह्या ग्रंथांत मल्लविद्येचो उल्लेख आयला. किष्किंधा नगरांत वाली आनी सुग्रीव हांचे मजगतीं जाल्ल्या मल्लयुद्धांत वालीन सुग्रीवाक हारलो, अशें वर्णन रामायणांत आयलां. कृष्ण, बलराम आनी भीम हे मल्लविद्येंत कुशळ आशिल्ले, अशे उल्लेख महाभारतांत आयल्यात. कृष्णान मुष्टिक आनी चाणूर ह्या कंसाच्या द्रुपदारांतल्या मल्लांक मल्लयुद्धांत हरोवन निमाणो कंसाकूय मारलो. पांडव अज्ञातवासांत आसतना भीमान जीमूत नांवाच्या मल्लाक मल्लयुद्धांत जिवेशीं मारलो आनी फुडें कीचक आनी जरासंध हांकांय मारले.

आदल्या काळांत भारतांत हेर शिक्षणावांगडाच व्यायाम आनी मल्लयुद्ध हांच्या शिक्षणाचेर भर दिताले. मध्ययुगांतल्या काळांत कितलेशेच हिंदू राजा, सरदार आनी मुस्लिम नबाब हांच्या आलाशिऱ्याक जायते कुस्तीगीर आनी मल्ल आसताले. जात्रांनी आनी हेर दबाज्यांच्या निमतान गांवागांवांनी तांचे कुस्तीचे खास कार्यक्रम आसताले. मोगल बादशहांच्या काळांत कुस्तीक राजाश्रय मेळिल्लो. विजयनगरचो नांवाजलो हिंदू राजा कृष्णदेवराय हाच्या दरबारांत मल्लांच्यो कुस्त्यो सदांच जाताल्यो, असो उल्लेख एका पोर्तुगेज वकिलाच्या बरपांत मेळटा. दौलतराव सिंधियाचे सैनिक मल्लविद्येंत कुशळ आशिल्ले अशें वर्णन टॉमस ब्राउटन नांवाच्या इंग्लीश सैनिक अधिकाऱ्यान केलां. महाराष्ट्रांत शिवाजीच्या काळांत आनी तेउपरांत पेशव्यांच्या काळांत नामनेच्या कुस्तीगीरांक राजाश्रय मेळिल्लो. व्हडलो बाजीराव आनी सदाशिवरावभाऊ हे मल्लविद्येचे बऱ्यापैकी जाणकार आशिल्ले. पेशव्यांचे मुस्तींत कांय बायलां लेगीत मल्लविद्येंत वांटो घेतालीं, अशे उल्लेख मेळटात. दुसऱ्या बाजीरावाच्या दरबारांत बाळभट्टदादा देवधर नांवाचो तस्नाटो कुस्तीगीर आनी मल्लखांबपटू आशिल्लो. ताणें निजामाच्या दरबारांतल्यान आयिल्ल्या दोन मल्लांचें आक्कान स्वीकारून तांकां हारयले. मल्लखांब हो कुस्तीचो अभ्यास करपाक कसो पोशक आसा, हें ताणेंच दाखोवन दिलें. तेन्नासावन पकडा, डंब्या, चाप, मुरडी ह्या कुस्तीप्रकारांची जोडीदारबगर तयारी करपाखातीर मल्लखांबाचो खास उपेग जावपाक लागलो. जातक ग्रंथांतूय कुस्तीचें वर्णन आयलां. तातूंत आखाडो, लोकांक बसपाखातीर केल्ली सुवात, थंयची सजावट, मल्लयुद्ध हांचेविशीं विस्तारान म्हायती आयल्या. त्या काळांत बायलां लेगीत मल्लविद्येंत कुशळताय जोडटालीं, अशें विनयपिकांत म्हळां.

मंगोलिया, चीन, जपान ह्या उदेंतेकडल्या राश्ट्रांत लेगीत कुस्तीचे इ. स. प. काळांतले उल्लेख मेळटात. ह्या देशांच्या धर्मीक दबाज्यांत मल्लयुद्धाचो आस्पाव आसतालो. जपानांत इ. स. प. २३ त वस्तादपण जोडिल्ल्या साकुने ह्या मल्लाक 'मल्लविद्येचो देव' अशें मानतात. जपानांत इ.स. आठ्या शेंकड्यांत शोनु ह्या बादशहान कापणेच्या हंगामांत कुस्त्यांचो हंगाम दवरपाची प्रथा सुरू केली आनी तेन्नासावन कुस्तीचो खेळ लोकप्रित जायत गेलो. ताच्याच नांवावेल्यान फुडें 'सुमो' नांवाची कुस्तीपध्दत सुरू जाली. मध्ययुगांतल्या इंग्लंडांत सॅक्सन आनी केल्टिक लोकांनी मल्लयुद्धाचो प्रचार सगळ्याक पातळायलो. त्या काळांत मल्लविद्येक राजाश्रय आशिल्लो. आठ्वो हेन्ची हो स्वता ताकदीचो कुस्तीगीर आशिल्लो, अशें म्हण्टात. ते उपरांत इंग्लंडच्या वेगवेगळ्या वाठारांत मल्लयुद्धाच्यो वेगवेगळ्यो पध्दती रुढ जायत गेल्यो आनी तांकां तांच्या प्रांतीय खाशेलपणाप्रमाण वेगवेगळीं नांवां प्राप्त जालीं. आर्विल्ल्या ऑलिंपिक खेळांसारतींत ग्रीको-रोमन आनी फ्री-स्टाइल ह्या दोन कुस्तीपध्दतींचो आस्पाव केला.

उद्देश: धश्टपुरत कुडीचे ताकदीन आनी ताच्यापरसूय श्रेष्ठ अशे युक्तीन प्रतिसपर्धाक हरोवप हो मल्लयुद्धाचो मुखेल उद्देश जावन आसा. मल्लयुद्धाची तयारी करपाखातीर वेगवेगळे तरेचे व्यायाम नेमान करून

कूड काटक आनी बळिश्ट करून आत्मविश्वास वाडोवचो पडटा. यशान कुडीखातीर व्यायाम, आहार, ब्रह्मचर्य, सदाचार हांचें पालन करप पडटा.

वेगवेगळ्यो पध्दती: वेगवेगळ्या राश्ट्रांनी कुस्त्यांच्यो वेगवेगळ्यो पध्दती प्रचलित आसल्यो, तरी तांचीं मुळावीं तत्त्वां सादारणपणान सारकींच आसात. भारतीय कुस्त्यांचे चार मुखेल प्रकार आसात, ते अशे:

१. **हनुमंती कुस्ती:** प्रतिसपर्धी शरीरान आनी बळान व्हडलो आसलो तरी ताचेर बुद्दीच्या आनी युक्तीच्या नेटाचेर जैत मेळोवपाचो प्रकार 'शक्तीपस युक्ती श्रेष्ठ' ह्या तत्त्वाचेर आदारिल्ल्या ह्या कुस्तीप्रकाराचे डावपेच रमायणकाळांतलो हनुमान हाणें तयार केले, म्हूण ह्या प्रकाराक 'हनुमंती कुस्ती' अशें म्हण्टात.

२. **भीमसेनी कुस्ती:** फकत कुडीच्या बळाचेर प्रतिसपर्धाक हरोवपाचे डावपेच आशिल्लो कुस्तीप्रकार महाभारतांतलो भीम, हो कुस्तीप्रकार खेळपाक कुशळ आशिल्लो. आपल्या प्रचंड ताकदीचेर ताणें जीमूत, कीचक, बकादूर, जरासंध हांकां मारले. ताचेवेल्यान ह्या कुस्तीप्रकाराक 'भीमसेनी कुस्ती' अशें नांव पडलें.

३. **जांबुवंती कुस्ती:** प्रतिसपर्धाक हारनासतना वेगवेगळे डावपेच रचून, ताचे हातपांय बांदून ताका ताच्यांत घेवप आनी शरण येवपाक भाग पाडप, ह्या कुस्तीप्रकाराक 'जांबुवंती कुस्ती' अशें म्हण्टात.

४. **जरसंधी कुस्ती:** प्रतिसपर्धाक वेगवेगळ्या जीवघेण्या डावपेचांनी जखमी करप, ह्या कुस्तीप्रकाराक 'जरसंधी कुस्ती' अशें म्हण्टात. महाभारतांत भीम आनी जरसंध हांचे मजगतीं जाल्ल्या मल्लयुद्धांत भीमान जरसंधाचे दोनूय पांय पेंचून ताका जिवानशी मारलो, ह्या प्रसंगावेल्यान ह्या कुस्तीप्रकाराक 'जरसंधी कुस्ती' अशें म्हण्टात.

काळांतरान, वयल्या चारूय प्रकारांनी कुडीक मार बसता अशा डावपेचांचेर बंदी आयली आनी कुस्तीक खेळाचें स्वरूप आयलें. सद्या भारतांत हनुमंती, भीमसेनी, जांबुवंती ह्या प्रकारांतल्या निरुपद्रवी डावपेचांची भरसण आशिल्लो कुस्तीप्रकार प्रचारांत आसा.

संवसारांतले कांय मुखेल कुस्तीप्रकार: हालींच्या काळांत आदल्या ऑलिंपिक खेळांचें पुनरुज्जीवन जाल्ल्यान आनी तातूंत मल्लयुद्ध खेळाचो आस्पाव केल्ल्यान मल्लविद्येक संवसारीक मान्यताय मेळ्ळ्या. आंतरराश्ट्रीय मल्ल वा जगज्जेता मल्ल जावपाचो हावेस बाळगुपी किल्याशाच युध्दगड्यांभितर दिसानदीस सर्त वाडत आसा. कांय लोकप्रिय अस्तंती कुस्तीप्रकार अशे:

१. **ग्रीको-रोमन पध्दत:** ही पध्दत मूळ ग्रीक आनी रोमन काळासावन चलत आयल्या. पूण युरोपांतल्या इंग्लंड, फ्रांस ह्या देशांतल्या पध्दतींचो प्रभाव ताचेर पडिल्ल्यान तातूंत बरोच बदल घडून आयला. इंग्लंडांत इ. स. १८७० त ही पध्दत सुरू जाली. प्रतिसपर्धाचीं दोनूय भुजां जमनीक एकाच वेळा तेंकयता तो गडी ही कुस्ती जिखता. हे पध्दतींत कमरेसकयल खोंट मारपाक मनाय आसा. तशेंच बोटां बांदप आनी पांयांनी आक्रमक क्रिया करपाकूय बंदी आशिल्ल्यान ही कुस्ती चडशी जमनीचेरूच चलता. संवसारीक ऑलिंपिक खेळांसारतींत हे पध्दतीचो आस्पाव जाल्ल्यान तिका संवसारीक म्हत्व प्राप्त जालां. 'नेकहोल्ड', 'फ्लाइंग मेअर', 'टो होल्ड' हे ग्रीको-रोमन पध्दतींतले मुखेल डावपेच जावन आसात. हातूंत वजनाचे सादारणपणान ८ गट आसतात.

२. **फ्री-स्टाइल पध्दत:** हे पध्दतीक 'कॅच-अंज-कॅच-कॅन' अशेंय नांव आसा. हे पध्दतींत कसलेय तरेचे पकडी डावपेच केरपाक मेकळीक आशिल्ल्यान ही पध्दत खूब लोकप्रिय आसा. फकत गळो दामप, अवयवाक मार बसतलो अशी पांगडी मारप, खोंटो मारप, मुखें मारप आनी प्रतिसपर्धांचे कपडे ओडप ह्या प्रकारांक मनाय आसा. हे पध्दतींत तीन-तीन मिनाटांच्यो तीन पाळ्यो आसतात. तितल्या वेळाभितर प्रतिसपर्धाचीं दोनूय भुजां एकाच वेळा जमनीक तेंकयलीं जाल्यार तो हारलो, अशें समजतात. ही कुस्ती सुमार ६ मी. लांब, ६ मी. रुंद आनी १० सेंमी. ऊंच गावयेचेर खेळटात. 'हाफ-नेल्सन', 'डबल-नेल्सन', 'क्रच

हे कुस्तीचे मुखेल डावपेच आसात. हे पध्दतीचो आस्पाव होक ऑलिंपिक खेळांसातींत जाला. ही कुस्ती सादारणपणान समान न्या कुस्तीगीरमदीं जाता. हातूंत वजनाचे ९ गट आसात: लायट गट (१०५.५ पाउंड मेरेन), फ्लायवेट (११४.५ पाउंड मेरेन), गट (१२५.५ पाउंड मेरेन), फेदर वेट (१३६.५ पाउंड मेरेन), गट (१४५.५ पाउंड मेरेन), वेल्टर वेट (१६३ पाउंड मेरेन), गट (१८०.५ पाउंड मेरेन), लाइट हेवी वेट (१९८ पाउंड मेरेन), गट (२२० पाउंड मेरेन).

३. कॅनरलंड आनी वेस्टरूलंड पध्दत: हे पध्दतींत दोनूय कुस्तीगीर हांकांच्या हड्डयाक हड्डे लावन आपापल्यो खाडक्यो एकामेकांच्या क तेंकोवन दोनूय हातांनी फाटींचेर एकामेकांचे हात घट आंवळून कुस्तेक सुरवात करतात. प्रतिस्पर्ध्यांचेर खोंटो मारपाक मनाय ना. सुरवात केल्या त्या फाटीवयली हाताची पागडी सुटली म्हण्टकच पागडी बाद जालो, अशें समजतात. हे कुस्तींत व्हडलोसो धोको आसा. म्हूण भुरगीं लेगीत हातूंत वांटो घेतात. ही कुस्ती खेळत घेतना एकाद्रो गडो सकयल पडलो, जाल्यार परत उब्बांनी सुरवात जाता. पूण दोनूय खेळगडे जमनीर पडले जाल्यार पयलीं जमनीर गडी गडो बाद जालो, अशें समजतात. हे पध्दतींत बॅक-हील, बटक, कॉस-बटक, औट-साइड स्ट्रोक, हाइप हे वेगवेगळे डावपेच आसात.

४. कॉर्नबाल आनी डेव्हन पध्दत: हे पध्दतींत खेळगडे कॅन्व्हासची प घालतात आनी कमरेखर वा बंडेक धरून डावपेच करतात. ज्या खेळगडाचीं दोनूय भुजां आनी एक कुलो वा दोनूय कुले आनी एक भूज हाच वेळा जमनीक तेंकता तो गडी हरलो, अशें मानतात. ही कुस्ती ड करून उब्बांनीच चलता. 'इनसाइड लॉक' आनी 'फोर-हिप' हे तूंतले मुखेल डावपेच जावन आसात.

५. आयरिश आनी स्कॉटिश पध्दत: हे पध्दतींत प्रतिस्पर्ध्यांचीं दोनूय हात एकाच वेळा जमनीक तेकयलीं म्हण्टकच तो हरलो, अशें मानतात. पध्दत आयर्लंड आनी स्कॉटलंडांत रूढ आसा. ही कुस्ती चडशी उब्बांनीच चलता. उत्तर आयर्लंडांत प्रतिस्पर्ध्यांक जमनीर शेंवटीलो म्हण्टकच तो हरलो, अशें मानतात. हे पध्दतींतूय 'हॅक', 'हाइप', 'बटक' हे वेगवेगळे डावपेच जावन आसात.

कांय हेर कुस्तीप्रकार: १. जुजुत्सू वा जुडो पध्दत: हो कुस्तीप्रकार मूळ चीनांतल्यान जपानांत आयलो, अशें म्हण्टात. फाटल्या दोन हजार वर्सांत जपानांत हो कुस्तीप्रकार खूब लोकप्रिय जावन विसाव्या शेंकड्यांत ताचो पचार जगभर जालो. फ्री-स्टाइल सारकोच हो जपानी कुस्तीप्रकार ३-४ मी. उंचासाच्या आखाड्यांत खेळटात. जो गडी आखाड्याच्या वर्तुळा भायर वता, तो हरलो अशें समजतात. तरेकवार पागड्यो (locks) आनी फेंकी (throws) हांच्या डावपेचांवरवीं प्रतिस्पर्ध्यांचे मनगटासारके अवयव पाळून ताच्यो रक्तावाहिनी दामून, अचकीत आनी कमी बळ वापरून गंतीस्पर्ध्यांक शरण हाडप ह्या तंत्राचेर ही कुस्ती आदारिल्ली आसा. हे गंतींत केंस सोडून हेर खंयचेय अवयव धरपाक मेळटा. देखून, हातूंत गंतीची जावपाचो खूब संभव आसता. स्वसंरक्षणाच्या हेतान सैनिकांक कुस्तीचें प्रशिक्षण दितात.

२. 'स्विजेन' हो स्विट्झर्लंडचो राश्ट्रीय कुस्तीप्रकार. गंध्याचो थंड गंगामाक लागून ही कुस्ती कपडे घालून खेळटात. हातूंत प्रतिस्पर्ध्यांच्या गंगामाक धरून डावपेच खेळटात आनी ताका उबारून आपटिल्यार तो बाद जालो, अशें मानतात.

३. आइसलॅंडांत 'ग्लिमा' नांवाचो एक कुस्तीप्रकार आसा. हातूंत पागड्यांचेर चामड्याचो कमरबंद घालतात आनी ताका धरूनच गंगामाक्यो पागडी आनी फेंकी करतात. हातूंत पयलीं जमनीचेर पडपी पागडो बाद जालो, अशें मानतात.

४. 'ऑल इन स्टाइल' ही पध्दत इ. स. १९३० सावन इंग्लंडांत रूढ जाल्या. ही कुस्ती मुखियुद्धाच्या आखाड्यांत खेळटात. केंस सोडून कुडाच्या खंयचोय भाग कसोय धरून हातूंतले डावपेच चलतात. खेळगडे

एकामेकांचेर थापट लेगीत मारूंक शकतात. ही कुस्ती उब्बांनीच जाता. मुखियुद्धांतल्या फेर्यांप्रमाण हातूंतय फेर्यो आसतात. तीन वेळा बाद जावप वा तीन वेळा चीतपट करप हाचेर निर्णय थारयतात.

५. अमेरिकेंत अस्तंत युरोपांतली फ्री-स्टाइल पध्दतीची कुस्ती खूब लोकप्रिय आसा.

हौशी आनी धंदेवाईक अशे कुस्तीगीरांचे दोन प्रकार आसात. हौशी कुस्तीगीर फकत खेळांतले मजेखातीर खेळटात. ते पयशांचे मानघन घेतात. ऑलिंपिक खेळांसारक्या संवसारीक खेळांसातींत फकत हौशी खेळगड्यांक प्रवेश आसता. पयशांचें मानघन घेवन कुस्ती खेळपी खेळगड्यांक धंदेवाईक कुस्तीगीर अशें म्हण्टात. धंदेवाईक कुस्तीचो प्रकार इ. स. १८७० सावन सुरू जालो.

कुस्तीचीं साधनां, भेस आनी आखाडो: भारतीय पध्दतींत ५×५ मी. लांबाय आनी रुंदाय आशिल्लो आनी १ मी. खोलायेचो आखाडो आसता. तातूंत ५० सेंमी. दाटयेची तांबडी माती, काव आनी गोबोर घालतात. मागीर ताचेर उदक, लिंबाचो रोस, ताक, तेल हांचो वापर करून तो मोव आनी निर्जंतुक करून घेतात. परत परत उदक मारून जमीन भुसभुशीत दवरची पडटा. विदेशी पध्दतीच्या सगळ्या कुस्तीप्रकारांक ६×६ मी. लांबाय आनी रुंदाय आशिल्लो ऊंच आखाडो आसता. ताचेर दाट काय्याची शेंदरी (मॅट) घालतात, ताका लागून खेळगडे शेंवटले वा आपटले जाल्यार तांकां मार लागना. खेळगडे भायर वचचे न्हय म्हूण आखाड्या भोंवतणी दोरयो बांदतात.

भारतीय पध्दतींत लंगोटी आनी ताचेर घट्ट बसपी चड्डी घालतात. खेळगड्यांक खेळ सुरू जावंचे आदीं आंगाक तेल लावपाक मेळना. विदेशांत थंड हवामानाक लागून बनियान, चड्डी आनी पांयांत बूट घालून कुस्ती खेळटात. जपानी पध्दतींत सैल खोमीस आनी धोपयमेरेन कालसांव आनी कमरबंदो हो भेस आसता. स्विस आनी पर्वणी पध्दतींतूय खोमीस, घट्ट कालसांव आनी कमरबंदो घालतात.

कुस्तीचे नेम: दरेक कुस्तीपध्दतीचे स्वतंत्र अशे नेम आसतात आनी ते सगळ्या खेळगड्यांनी पाळप, हें तांचें कर्तव्य जावन आसा. नेमांचें पाळप जाता वा ना हें काम पंच पळेतात. पंच आनी सरपंच, कुस्ती चालू आसतना खेळाचेर बारीकसाणीन पाळत दवरतात आनी निमाणो कुस्तीचो निकाल लागना जाल्यार, बऱ्या कुस्तीगीराक ताचे डाव, पेच आनी पागड्यो हांचेर गूण दिवन जैतिवंत थारयतात. कुस्ती सुरू जावंचेपयलीं खेळगड्यांचें वजन काडटात आनी वजनाप्रमाण त्या त्या वजनाचोय गटांत तांकां खेळचें पडटा. ऑलिंपिकसारक्या संवसारीक खेळांत कुस्तीगीरांच्या वजनांचे आठ गट आसात. कांय सर्तींत एका गटांत वांटो घेतिल्ल्या जण एकल्या खेळगड्याक ताच्या गटांतल्या दरेका खेळगड्याकडेन खेळचें पडटा आनी हातूंत चडांत चड गूण मेळोवपी कुस्तीगीर जैतिवंत जाता. कांय सर्तींत जोडयो घालून निमाणेमेरेन जिखत वचपी दोन खेळगडे निमणे फेरेंत पावतात आनी निमणी फेरी जिखपी खेळगडी जैतिवंत जाता. कांय पध्दतींत खेळगड्यान केल्ल्या दोशांखातीर (bad points) ताचे (good points) उणे करतात. ताका लागून खूबदां कमी गूण मेळोवपी खेळगडो लेगीत जैतिवंत जातात. पंचांनी दिल्ले निकाल बंधनकारक मानतात.

कुस्तीचे डावपेच: कुस्ती हें साधनाविरयत द्वंद आशिल्ल्यान तातूंत प्रतिस्पर्ध्यांक हरेवपाखातीर विंगड विंगड डावपेच आंखचे पडटात. भारतीय पध्दतींत कुस्तीक सुरवात करतना दोनूय प्रतिस्पर्धी एकामेकांमुखार उबे रावन सलामी करतात. अस्तंती कुस्तीपध्दतींत प्रतिस्पर्धी आखाड्याच्या कोनशांत उबे रावतात. पंच तांकां मदीं आपोवन दोगांयचेय हात एकामेकांच्या हातांत दितात; मागीर पिल्लूक वाजयतकच कुस्ती सुरू जाता. प्रतिस्पर्धी वजनाजुड आसल्यार खंयचे डाव करचे, तो फाटीचेर आसतना खंयचे डाव करचे, प्रतिस्पर्धी सकयल आसतना खंयचे डाव करचे, प्रतिस्पर्ध्यान केल्ल्या डावाचेर प्रतिडाव करून आपली सोडवणूक कशी करची आनी ताचेर जैत कशें मेळोवंचें,

कुळकायदो

ह्यो गजाली खूब चपळयेन करच्यो पडटात. कुस्तींतले मुखेल डावपेच अशे: १. उब्यांनी करपाचो डावपेच २. प्रतिस्पर्धांचेर मुखावयल्यान करपाचे डावपेच ३. बशिल्ले स्थितींत प्रतिस्पर्धी वयर वा सकयल आसतना करपाचो डावपेच ४. बशिल्ले स्थितींत एकामेकांचे दावे वा उजवे वटेन करपाचे डावपेच. तेभायर एकलंगी टांग, भितरली आनी भायली टांग, मुलतानी, धोबीपछाड, धिस्सा, लुकान, पट काडप, उखड, स्वारी, कलाजंग, हरणफास हीं कुस्तींतल्या मुखेल डावपेचांचीं नांवां आसात. दसरंग करप, डंकी वा डूब घेवप ह्यो प्रतिस्पर्धांचे पागडेंतल्यान सुटपाच्यो तोडी आसात.

नामनेचे भारतीय कुस्तीगीर: भारतीय मल्लविद्येचें व्हडपण जगाक पटोवन दिवपी जगज्जेत्या गामाचें नांव अज्रवर जालां. इ. स. १९१० त ताणें लंडन हांगा कुस्तीचें संवसारीक वस्तादपण मेळयलें. गामाचो धाकटो भाव इमामबख हो गामासारकोच नामनेचो मल्ल आशिल्लो. ह्या दोगांयच्या तोडीचो गुंगा नांवाचो पैलवानूय नांवाजिल्लो आसा. गुलाम अलिया हाणें इ. स. १९०२ त युरोपांतल्या सगळ्या नामनेच्या मल्लांक हरोवन 'रुस्तम-ए-हिंद' ही पदवी मेळयली. कल्लू अलिया आनी ताचो चलो गामा कल्लू हेय व्हड तांकीचे मल्ल आशिल्ले. अहमदबख ह्या मल्लान इ. स. १९१२ त युरोपांत वचून थंयच्या मध्यमगट वजनाच्या सगळ्या नामनेच्या पैलवानांक हरयले. भारताच्या नामनेच्या वेवसायीक कुस्तीगीरभितर दारसिंग आनी किंग कॉंग हांचीं नांवां घेतात. सद्याचे नामनेचे भारतीय कुस्तीगीर अशे: कतारसिंग, युवरज पाटील, मुरेशकुमार आनी गुरुमुखसिंग.

भारताची ऑलिंपिक खेळांतली कामगिरी: इ. स. १९२० त सर दोरबजी टाटा हाच्या पालवान कांय कुस्तीगीर खेळगड्यांनी अँटवर्प ऑलिंपिक खेळांत वांटो घेतलो. तातूंत बडोद्याच्या शिंदेन बरो खेळ केलो. तेउपरांत इ. स. १९४८ च्या लंडन ऑलिंपिक खेळांतसर्तीत भारताच्या खाशाबा जाधव हाणें फ्री-स्टाइल कुस्तीच्या फ्लायवेट गटांत दोन कुस्त्यो जिखून सवो क्रमांक मेळयलो. फुडें इ. स. १९५२ च्या हेलसिंकीच्या ऑलिंपिक खेळांत मात ताणें बँटमवेट गटांत तिसरो क्रमांक मेळोवन भारताक एकूच ब्राँझ पदक मेळोवन दिलें. तेच सर्तीत के. डी. माणगावे हाचो पांचवो क्रमांक लागलो. इ. स. १९५६ च्या मेलबोर्न ऑलिंपिक खेळांत भारताचो बी. सिंग हाणें एक कुस्ती जिखली. इ. स. १९६० च्या रोम हांगा जाल्ल्या खेळांत भारताचे उदयचंद, ग्यान, एस्. श्याम, महादेवसिंग हांणी आपापल्यो पयल्यो फेर्यो जिखल्यो आनी सज्जनसिंग हाणें दोन फेर्यो जिखल्यो, पूण फुडें तांचो प्रभाव पडलोना. इ. स. १९६४ च्या टोकियो खेळांतसर्तीत फ्री-स्टाइल कुस्तींत भारताचो विश्वंभर सवो आयलो. गणपत आंदळकर, मारुती माने, जीत सिंग, माधोसिंग, बंडू पाटील आनी मालवा हे तिसरे आनी चवथे फेर्येमेरेन गेले पूण फुडें बाद जाले. ग्रीको-रोमन पध्दतीचे कुस्तींत विश्वंभर तिसरे फेर्येंत आनी मालवा दुसरे फेर्येंत बाद जाले. हे नवे पध्दतीच्या कुस्त्यांची व्हडलीशी संवकळ नाशिल्ल्याकारणान कांय खेळगड्यांक दुखापती जाल्यो. इ. स. १९६८ च्या मेक्सिको हांगा जाल्ल्या खेळांतसर्तीत भारतीय कुस्तीगीर व्हडलेशे चमकलेनात.

कुस्तीक चालना दिवपी उपक्रम: कुस्तीक चालना दिवपाखातीर अखिल भारतीय पांवड्याचेर दिल्लीक १९५९ त 'इंडियन स्टाइल रेसलिंग फेडरेशन ऑफ इंडिया' हे मध्यवर्ती संस्थेची थापणूक जाली. तिचेवरवीं हिंदकेसरी पदवेखातीर जड वजनाच्या अखिल भारतीय कुस्तीगीरंच्यो खेळांतसर्ती सुरू जाल्यो. पयलो हिंदकेसरी जावपाचो भोवमान महाराष्ट्रांतल्या कोल्हापूरच्या श्रीपती खंचनाळे हाणें बुत्तसिंगाक हरोवन मेळयलो. तेउपरांत गणपत आंदळकर (१९६०) आनी मारुती माने (१९६५) ह्या महाराष्ट्रीय पैलवानांनी हो भोवमान मेळयलो.

मल्लविद्येची आश्रयभूंय आशिल्ल्या महाराष्ट्रांत कोल्हापूरच्या शाहू छत्रपतीचो काळ हो मल्लविद्येचो वैभवकाळ अशें मानतात. ह्या काळांत मल्लविद्येक बरो राजाश्रय मेळ्ळो. ल्हानव्हड संस्थानिक आपल्या

दरबारांत नामनेचे मल्ल दवरून घेताले. गांवागांवांनी जात्रा, दवाज उरूस हांच्या निमतान कुस्त्यांचे खेळ जाताले. ह्याच काळांत नामनेचे तालीमखाने तयार जाले. कोल्हापूरक अखिल भारतीय कीर्तीचें नाम कुस्तीखातीर अशें खासबाग मैदान तयार केलें. हातूंत भारतांतल्या नामनेच्या मल्लांच्यो कुस्त्यो जातात. श्रीपती खंचनाळे, शणपत आंदळकर, मारुती माने हे हिंदकेसरी पदकाचे मानकरी तशेंच खाशाबा जाधव, श्रीरंग जाधव, माणगावे मास्तर असले ऑलिंपिक खेळांतल्या वांटो घेतिल्ले मल्ल हेच मातयेंत तयार जाले.

महाराष्ट्रांत कुस्तीक फाटबळ दिवपाखातीर स्वातंत्र्याउपरांत पूण तालीम पंगडान फुडाकार घेतलो आनी पैलवानांक उत्तेजन दिवपाखातीर नवो उपक्रम सुरू केलो. हातूंतल्यानूच फुडें 'महाराष्ट्र राज्य कुस्तीगार परिषदे'ची निर्मिती जाली. हे परिषदेचें पयलें अधिवेशन पुणे हांगा १९५३ त भरिल्लें. हे परिषदेक महाराष्ट्र राज्य सरकारचो पुराय पालव मेळपाक लागलो. फुडलीं अधिवेशनां मुंबय, सोलापूर, सांगली, नागपूर ह्या महाराष्ट्रांतल्या मुखेल शारांत भरत गेलीं. हेच परिषदेच्या अधिवेशनांत 'महाराष्ट्र केसरी' पदवीखातीर कुस्त्यो घेवपाचें यत्नयल्ले आनी तेचप्रमाण १९६१ त औरंगाबादच्या अधिवेशनांत कोल्हापूरच्या दिनकर दह्यारी हाका पयली 'महाराष्ट्र केसरी' ही पदवी मेळ्ळी तेउपरांत भगवान मोरे, गणपत खेडकर हांणी हो भोवमान मेळयलो. १९६३ त सातारा हांगा जाल्ल्या अधिवेशनांत नवे कुस्तीगीर कुस्तीशिक्षक, महाराष्ट्र केसरी पदाचे जैतिवंत-उपजैतिवंत, आदले नामनेचे कुस्तीगीर हांकां वर्सुकी मानधन दिवपाविशीं केल्ल्यो शिफारशी महाराष्ट्र सरकारन मान्य केल्यो. ह्या खेळाखातीर वावर करपी संस्थांक आतां अनुदान मेळपाक लागलां. महाराष्ट्रांतली वयर उल्लेख केल्ली संस्था 'मध्यवर्ती इंडियन-स्टाइल रेसलिंग फेडरेशन'क संलग्न आसा.

जागतिक पांवड्याच्या ऑलिंपिक खेळांतसर्तीत ग्रीको-रोमन आनी फ्री-स्टाइल पध्दतींच्या कुस्त्यांनी भारतीय मल्ल खासा कामगिरी करूंक शकना. कारण ह्या कुस्त्यांचे पध्दतींत कुस्तीगीरांक बनियन, चड्डी आनी बूट घालून शेंदरेचेर (mat) कुस्ती खेळची पडटा आनी भारतीय कुस्तीगीरांक हाचो व्हडलोसो सरव ना. तशेंच ह्या कुस्तीप्रकारांनी प्रतिस्पर्धाक हरोवपाचे डावपेच आनी नेम भारतीयांक नवे आशिल्ल्यान तांच्या शिक्षणाची वेवस्था आतां 'नॅशनल इन्स्टिट्यूट ऑफ स्पोर्ट्स' पतियाळा हांगा केल्या. कुस्तीच्या मळार बरी कामगिरी करपी कुस्तीगीरांक भारत सरकारवरवीं 'अर्जुन खेळ पुरस्कार' दितात.

- कों. वि. सं. मं.

कुळकायदो: ह्या कायद्यांत शेताचे आनी हेर पिकावळीचे जमनीचे कुळ आनी भाटकार हांचेमदले नेम आनी अटी आस्पावतात.

पूर्विल्ल्या काळांत सामके अल्पसंख्य लोक, जे गिरेस्त आसले तेच चडशी जमीन भोगताले. कितल्याशाच भाटांची तांचेकडेन मालकी आसताली, देखून तांकां 'भाटकार' अशें म्हण्टाले. आपल्या शेतां-भाटांची देखरेख करपाखातीर आनी जमनीची पिकावळ काडपाचें काम ते भाटांत रावतल्यांक दिताले. शेताचें आनी झाडांचें पुराय पीक चड करून भाटकारूच भोगताले. आपल्याक भाटांत रावपाक दिवप ही काम करतल्याचे नदरेन एक व्हडली मदत जावन आसली. मागीर जसो जसो काळ बदलत गेलो, तशें भाटकारांक काम करतल्यांक कांय टक्के पिकावळ दिवप भाग पडलें. हाचें मुखेल कारण म्हळ्यार लोकांमदीं निर्माण जाल्ली मनशाच्या हक्कांविशींची जाणविकाय.

भाटकारांकडेन खूब जमीन आशिल्ल्याकारणान तांकां सगळे जमनीचेर नदर दवरप शक्य नाशिल्लें. कांय जाणांचीं शेतां आनी जमनी बऱ्योच पयस आसल्यो. अशे परिस्थितींत आपले जमनीचेर नदर दवरपाक आनी पिकावळ काडपाखातीर भाटकारांनी कांय लोकांक हक्क दिले. तांकां 'कुळ' हें नांव पडलें. पिकावळीचो कांय थारविक वांटो भाटकाराक दिवचो पडटालो, ताका 'खंड' अशें म्हण्टाले. पूण इतलेंय आसून काम करपी लोक धादोस आनी संतुष्ट नासले. कित्याक तर

जर चडशी पिकावळ खंड म्हूण घेतालो आनी इतलेंय आसून ह्या कारणाक लागून कुठ्याचे संबंद तोडूंक शकतालो. हाकालागून जमन्यांक शेतांत काम करपाची आनी हेर पिकावळीची लागवड ही उमेद नासली. फकत पोटाखातीर कितेंय तरी करपाक जाय ही शेतांत रचताले. अशे परिस्थितींत काम करपी लोकांचो आंकडो पुढेच्या सुमार ७०-८० टक्के आसलो. लोकांचो वाडटो निरत्साह मळार दवरून ल्हवल्हव कुठकायद्याचो जल्म जालो. भारत मध्ये विंगड विंगड राज्यांनी परिस्थितीप्रमाण वेगवेगळे कुठकायदे प्रस्ताव आयले.

गोंयांत १९६४ वर्सा कुठकायदो (Agricultural Tenancy Act, 1964) जालो. ह्या कायद्याचें स्वरूप थोडेभोव हेर राज्यांतल्या कायद्यांभशेनूच आसा. हो कायदो शेतांक आनी माड, सुपारी, काजू आंबे हांचें पीक आशिल्ले जमनीक लागू पडटा. ह्या कायद्याचीं आधीं कलमां अशीं:

१. ह्या कायद्याप्रमाण कुठ्याची कबलात ही लेखी वा तोंडी आसूंक शकता, थारविक वा बेमुदत काळाखातीर आसूंक शकता. पूण तीच्या हक्काचो मोबदलो खंडाच्या स्वरूपांत दिवपाक जाय. २. जेन्ना जमनीस कुठ वा कुठ न्हय हो प्रस्न उपासता, तेन्ना तो प्रस्न सोपोवाखातीर मामलेदार कोर्टाक ह्या कायद्याप्रमाण हक्क दिल्यात. ह्या न्हेदाचो नेमणूक सरकार करता. ३. खंडाचें स्वरूप पयशानीच मपाक जाय, अशें ना. पिकावळीचो कांय वांटो खंड म्हूण शेतकारान टकाराक दिवं येता. ४. हो कायदो चालीक लागचे पयलीं आशिल्ल्या णचे स्वरूप पाखुपाविशींच्यो कांय म्हत्वाच्यो सुचोवण्यो ह्या कायद्यान त्यात. ५. जमनीच्या स्वरुपाविशीं म्हळ्यार जमीन शेताची वा शेताची न्हय ह्या प्रस्नाचेर तंटो उपासलो जाल्यार तोय सोडोवपाची पणालदारकी ह्या कायद्यान मामलेदारकडेन सोंपल्या. ६. जर एका कुठ्याचे जमनीविशीं आशिल्ले हक्क भाटकार काडून घेवपाक सोदीत जाल्यार कुठ रेखडोच मामलेदार कोर्टांत वचून तात्पुरतो कोर्टाचो हुकूम (Temporary Injunction) घेवन भाटकाराक जमनीचेर हस्तक्षेप करपाक मदी घासूंक शकता. ७. कुठ्याचे संबंद कायदेशीर तरेन कुठ वा गटकार्य सोंपोवंक शकता. कुठ्यान आपले वटेन संबंद सोंपोवपाखातीर मामलेदारक अर्ज करपाक जाय. जर एके जमनीचीं जायतीं कुठां आसात तर तांणी सगळ्यांनी अर्ज करपाक जाय. भाटकार कुठ्याचे संबंद सोंपोवंक सोदता जाल्यार ताचीं कारणां अशीं आसात: खंड वेळार फारीक करप ना, जमनीची नासाडी वा लुकाशन करप, जमनीचे हक्क दुसऱ्याक दिवप, जमनीचे वांटे करप, शेताची लागवड सोडून दुसऱ्या कामाखातीर जमनीचो उपेग करप, जमनीचो उपेग स्वता करप ना. पूण कुठ्याचे संबंद सोंपोवचेपयलीं भाटकारान कुठ्याक कमीत कमी ९० दिसांची नोटीस दिवपाक जाय. नोटीस दिवन जातकच मागीर भाटकार मामलेदारकडेन कुठ्याचे संबंद सोडोवपाखातीर अर्ज करपाक शकता. ८. जर एका भाटकाराक कुठ्याकडेन आशिल्ली जमीन विकपाक जाय, तर ताणें पयलीं कुठ्याक विचारपाक जाय. ताणें कायद्याप्रमाण कुठ्याक ९० दिसांची एक गोंयास धाडची पडटा. कुठ्याक विचारीनासतना जर एक भाटकार जमीन विकपाक फुडें सरलो जाल्यार तो वेव्हार कायदेशीर जायना. नोटीस घाटकच कुठ्यान जमीन विकत घेवपाविशीं हयकार दिलोना जाल्यारूच मागीर भाटकार दुसऱ्या कोणाकूय ती जमीन विकपाक मेकळो आसता. ९. आनीक एक म्हत्वाची तरतूद ह्या कायद्यांत केल्या आनी ती म्हळ्यार जेन्ना एक 'कुठ' मरता, तेन्ना ताचे कुठ्याचे संबंद नश्ट जायनात. तर म्हत्वा मनशाच्या वासदारांक (Legal Heirs) कुठ्याचे हक्क आपसुकच येनात. मेरेन्या कुठ्याचे वासदार कोण आनी हक्क कोणाक वचचे हाचेर नटा उपस्थित जायत जाल्यार तो मामलेदार कोर्टांत चवकशी करून मोगवक मेळटा. १०. तशेंच ह्या कायद्यान कुठ्याचेर जमनीचे बारीक मोग करपाक आनी पोट-कुठ्यांचे संबंद प्रस्थापित करपाचेर बंदी घाल्या. पोट-कुठ्यांचे संबंद घडोवन हाडपाविशींची बंदी विधवा बायलां, अपंग

मनीस आनी सान पिरयेच्या भुरग्यांक (minors) लागू पडना. ११. कुठ्याकडेन आशिल्ली जमीन कोर्टाच्या निवाड्याखाला विकपाक वा जप्त करपाक ह्या कायद्याची बंदी आसा. १२. कुठ्यांनी भाटकारांक दिवपाच्या खंडाविशींची एक म्हत्वाची तजवीज ह्या कायद्यांत केल्ली आसा. हो कायदो चलणुकेंत नेवचे पयलीं भाटकार पिकावळीचो चडसो वांटो खंडाच्या रुपान आपणाक दवरताले. पूण ह्या कायद्याप्रमाण पिकावळीचो चडांत चड एक पन्नाश वांटो भाटकारान खंड म्हूण मागूं येता. कुठ्यान हो खंड पिकावळीचो मोसम सोंपतकच ३० दिसांभितर भाटकाराक दिवपाक जाय. खंड दुडवांच्या वा पिकावळीच्या वांट्याच्या स्वरूपांत दिवपाक मेळटा. भाटकारान कुठ्याकडल्यान कायद्यान केल्ले तजवीजेपरस चड खंड घेतलो जाल्यार ताणें तो रेखडोच परत करपाक जाय. तेभायर कुठ्याक लुकाशन भरपाव मेळपाची तजवीजूय ह्या कायद्यांत केल्ली आसा. फकत खंड सोडल्यार भाटकारान कुठ्याकडल्यान आनी कसलोच कर, पट्टी वा भाडें घेवपाक पुराय बंदी आसा, तशेंच खंड फारीक केल्ल्याची पावती भाटकारान कुठ्याक दिवपाक जाय. १३. जर कांय वायट व्हामानाक लागून पिकावळ कमी जाली आनी हाकालागून सरकारान जमीन म्हसूली कुठ्यांक सूट दिली तर तेच टक्केवारीप्रमाण भाटकारान कुठ्यांक खंड दिवपाविशीं सूट दिवपाक जाय. सरकारान कुठ्यांक पुराय सूट दिली जाल्यार तेप्रमाण भाटकारानूय कुठ्यांक पुराय सूट दिवपाक जाय. त्या वर्साचो खंड मेळपाखातीर भाटकाराक कोर्टांत खटलो लडोवपाक बंदी आसा. अशे वायट परिस्थितींतूय जर भाटकारान कुठ्याकडल्यान खंड वसूल केलो जाल्यार तो कुठ्याक परत दिवंचो पडटा. १४. कुठ्याक जमनीर आशिल्ल्या झाडांविशीं सवलती: जर भाटकारान कुठकायद्याखाला पिकावळीखातीर जमीन दिल्या आनी जर कुठ्यान शेताची जमीन सोडून उरिल्ल्या जमनीचेर झाडां रोयल्यांत, तर त्या झाडांचें उत्पन्न आनी लागवड कुठसंबंद (Tenancy) आसत मेरेन कुठ्याक भोगपाक मेळटा. जर कुठ्याकडेन आशिल्ले जमनींत झाडां आपसुकूच रुजल्यांत, तर कुठ्याक ह्या झाडांचें उत्पन्न मेळटा आनी उरिल्ले उत्पन्न भाटकाराक मेळटा. १५. जर कुठ्याकडेन आशिल्ले जमनीची कुठ्यान आपल्या खर्चान सुदारणा केल्या, तर ते सुदारणेविशींचो खर्च भाटकारान कुठसंबंद सोंपोवच्या वेळार कुठ्याक दिवपाक फाव. १६. भाटकाराक विचारून कुठ्यान शेताच्या कामाखातीर धाकटुलें घर (Farm House) बांदपाक मेळटा. भाटकाराक विचारतकच ५० दिसांभितर ताणें संमती दिलीना जाल्यार कुठ्यान हो प्रस्न मामलेदार कोर्टांत मांडूं येता.

कुठकायद्याखाला उपासपी तंटे सोडोवपाखातीर एक न्यायालय (tribunal) नेमपाची तजवीज ह्या कायद्यांत केल्ली आसा. ह्या न्यायालयाक दिवाणी कोर्टाचे सगळे हक्क आसून ताचे चडांतचड तीन सदस्य आसूंक शकतात.

गोंय राज्यांत १९६१ वर्सामेरेन पोर्तुगेज राजवट आशिल्ली. त्या काळांत चडशी जमीन 'कोमुनिदाद' नांवाचे संस्थेकडेन आसताली. कोमुनिदाद ज्या मनशांकडेन कबलात करताली ते कोमुनिदादीचे 'कुठ' जावन उरताले आनी कोमुनिदादीक खंड फारीक करताले. १९६४ वर्साचो गोंयांत संमत जाल्लो कुठकायदो कोमुनिदादीचे जमनीकूय लागू पडटा. कुठकायद्याखाला उपासपी तंटे सोडोवपाखातीर फकत मामलेदार, कलेक्टर, न्यायालय (tribunal) आनी सरकार हांकांच हक्क दिल्यात. ह्या मळार दिवाणी कोर्टांत वचपाक बंदी आसा. हाचें कारण म्हळ्यार दिवाणी कोर्टांत संस्थाचो निर्णय मेळपाखातीर लागपी दीर्घ काळ.

कसता ताची जमीन (Land to the Tillers Act): कुठकायद्याक लागून खुबश्यो जमनी कुठ्यांकडेन उरपाक लागलो आनी फकत खंडाची वसुली सोडल्यार भाटकारांचो जमनीकडलो संबंद सोंपलो. हाकालागून, २० एप्रिल १९७६ ह्या दिसा गोंयांत 'कसता ताची जमीन' हो कायदो चसणुकेंत आयलो. (5th Amendment to the Agricultural Tenancy Act). ह्या नेमाप्रमाण जो 'कुठ' म्हूण भाटकाराची जमीन भोगता, तो त्या

जमनीचो घनी जाता, अशी कायद्यान ताका मान्यताय मेळ्ळी. पूण हो कायदो गोंयांतल्या ज्युडिशियल कमिशनर कोर्टान भायर उडयलो. ह्या कोर्टाच्या निकालाआड गोंयच्या कुळांनी सद्या भारताच्या सर्वोच्च न्यायालयांत (Supreme Court) अर्ज केला आनी ताचेर अजून सुनावणी जावपाची आसा.

ह्या कुळकायद्याचो आदार मेळिल्ल्यान बऱ्याच कसपी लोकांक आदार मेळूंक पावलो. हो कायदो चालीक लागचेपयलीं तांच्या कश्टांचो चडसो वांटो भाटकाराक पावतालो. आतां तो कसतल्यांक मेळूंक लागलो. तेभायर कसता ते जमनीचो मालकी हक्क मेळूंक पाविल्ल्यान मानसशास्त्रीय नदरेन आंतरिक स्वतंत्रताय मेळ्ळी आनी तेवरवीं कसपाची उमेद वाडून पिकावळीच्या उत्पन्नांत भर पडपाची शक्यताय निर्माण जाली. पूण त्याच वांगडा कांय आळशी कुळांविशीं ह्या कुळकायद्यावरवीं मेळिल्ल्या आदाराचो विपरीत परिणाम जावपाची शक्यताय निर्माण जाल्या. कुळकायद्याप्रमाण पिकावळीचो फकत एक षष्पश वांटो खंड म्हूण भाटकाराक आनी पांच षष्पश वांटो कसतल्याक मेळपाची तजवीज जाल्ल्यान कसपाकडेन दुर्लक्ष जावपाची शक्यताय आसा. हाचेर उपाय म्हूण जमनीच्या कसाप्रमाण ताका लागपी उदक, सारें, हवामान हांचेप्रमाण थाराविक जमनीचें थाराविक अशें उत्पन्न सादारण परिस्थितींत घेवपाक जाय अशा दंडकाचो आस्पाव कुळकायद्यांत करप शक्य आसा काय किंते, हाचेर विचार जावपाची गरज आसा.

- अॅड. अमोल थळी

कुळीद: (मराठी-कुळीथ, हुलगा, कुळथी; हिंदी-कुलथी; गुजराती-कुलीत; कन्नड-हुळ्ळी; संस्कृत-कुलीयक; इंग्लीश-हॉर्स ग्रॅम, मद्रास ग्रॅम; लॅटीन- डॉलिकॉस बायफ्लोस; कूळ-लेग्युमिनोजी; उपकूळ-पॅपिलिऑनेटी).

ही सांगो येवपी वाल उश्ण कटिबंध वाठारांत दिश्टी पडटा. ही वाल सुमार एक वर्सभर उरता. तिका ल्हान, हळडुवीं फुलां येतात. तशेंच लांब आनी वांकड्यो सांगो जातात, तांचेभितर पांच ते स पिंगश्यो, तांबश्यो वा काळ्यो बियो (कुळीद) आसतात. कुळदाचें पीक चड करून दक्षिण भारतांत काडटात.

लागवड: हें पावसाळी पीक सादे प्रतीचे, काळें, रेंवट आनी फांतरळ जमनींत पिकयतात. जमीन बरी नांगरून तातूंत दर हेक्टराक ५,००० ते ६,००० किग्रॅ. शेण वा कंपोस्ट २५ नायट्रोजन आनी ५० किग्रॅ. फॉस्फरस सारें घालतात. उपरांत, पिकाच्या दोन वळींनी ३० सेंमी. अंतर दवरून हेक्टरांत २५ ते ३० किग्रॅ. बीं रोयतात. ही वाल जमनीचेर पातळटा आनी जमनीतली ओलसाण तिगोवन धरता. फुडें पानां पिकून गळूंक लागतकच सांगो काडून खळ्यार सुकयतात. उपरांत तांची मळणी करून कुळीद काडटात.

उत्पन्न: कुळदाच्या पिकापसून दर हेक्टराक ३५० ते ५०० किग्रॅ. दाणे मेळटात. बरी जतनाय घेवन काडिल्लें पीक हेक्टराक ७५० किग्रॅ. वा चड येवंक शकता.

उपेग: बायलांचे मासिक पाळयेच्या विकाराचेर कुळदांचो काडो दितात. खेळणी (उचकी), मुळयाध (बीक) आनी यकृताच्या (फिरद) दोशांचेर तशेंच जाडाय कमी जावपाक आनी मुतखडो वचपाक कुळीद उपेगी पडटात. दुयेंत मनशाक चड घाम आयल्यार ताचें पीठ सारळ्या आंगाक चोळटात. गंडमाळ आनी गालगुटां ह्या दुयेंसाचेर कुळीद आनी मिरयांचो काडो कळून दितात. कुळीद भडडून, भिजोवन पेंड म्हूण गोरवांक घालतात. जेवणा खाणांतूय कुळीद वापरतात. कुळदाच्या पिठचो गोड घालून 'पिठे' नांवाचो पातळ गोड पदार्थ करतात. कुळदाच्या पिठचें पिठलेंय करतात.

रोग: पानां हळडुवीं वा धवीं जावप, मुळां कुसप असले रोग कुळदाचे वालीक जातात. तेचपरी 'यॅलो मोझेइक' रोगाक लागून पिकाचें प्रमाण बरेंच घटता. ताका आळाबंदा हाडपाक रोगप्रतिबंधक बीं वापरतात.

कुळदाक बरड लागूं येता देखून पुरुमेंताक वयरपाच्या कुळदाचो नश्य जतनाय घेवंची पडटा.

- को. वि. सं. म.

कून, रिखाट: (जल्म: ३ डिसेंबर १९००, व्हिएन्ना; मरण: १ ऑगस्ट १९६७, हायडेलबर्ग).

जर्मन जीवरसायनशास्त्रज्ञ. मुळावें शिकप व्हिएन्ना हांगा जाल्लें. म्यूनिक विद्यापीठाची डॉक्टरेट (१९२६) पदवी मेळयतकच ताणें विल्श्टेटर ह्या नामनेच्या रसायनशास्त्रज्ञाचो मदतनीस म्हूण काम जेन्ना तेउपरांत हायडेलबर्ग हांगाच्या माक्स प्लांक इन्स्टिट्यूटचो संचालक आनी थंयच्या विद्यापीठांत प्राध्यापक म्हूण ताची नेमणूक जाली.

कॅरोटिन्ड्स (carotenoids) आनी जीवनसत्त्वां (vitamins) हांच्या संशोधनाखातीर १९३८ त, कून हाका रसायनशास्त्राखातीर आशिल्लो नोबेल पुरस्कार फाव जालो. पूण जर्मन सरकारान ताका पुरस्कार घेवपाक मना केलो. देखून दुसऱ्या म्हाझुजाउपरांत ताणें हो पुरस्कार घेतलो. दीर्घ शुंखलेच्या आनी एकांतरित द्विबंध (conjugated double bonds) आशिल्ल्या संयुगांच्या (polyene आनी diphenyl polyene) संरचनेचें ताणें संशोधन केलें. ताणें आठ कॅरोटिन्ड्स सोदून काडलीं, तीं शुध्द अवस्थेंत मेळयलीं आनी विश्लेशणान तांची संरचना निश्चित केली. कुडींतले साकरेच्या ऑक्सिडीकरणाकडेन (oxidation) संबंदीत आशिल्ले B₂ जीवनसत्त्व म्हळ्यारूच Riboflavin हाची संरचना मांडपाचें काडें कून आनी पाउल कारर हांणी एकाच वेळार पूण स्वतंत्रपणान केले. ५३,००० लिटर दुदांतल्यान फकत एक ग्रॅम Riboflavin वेगळें करपाक ताका सगळ्यांत पयलीं यश आयलें. ताणें B₆ हें म्हत्वाचें त्वकशोथनाशक (anti-dermatitis) म्हळ्यार कातीची सूज पयस करपी) जीवनसत्त्व संयुग वेगळें केलें. जैव आनी वैजकी मळाचेर ह्या जटिल कार्बनी संयुगांचो अभ्यास उपाट म्हत्वाचो थारला. लिबीग्स आनालेन डेर केमी (Liebig's Annalen Der Chemie) ह्या नेमाळ्याचें ताणें १९४४ सावन संपादन केलें. पास्तर, पॅन्टॉ आनी गटे हे पुरस्कार ताणें मेळयले.

- को. वि. सं. म.

कूपमान्स, जालिंग सी: (जल्म: २८ ऑगस्ट १९१०, ग्रेवलेंड, नेदरलँड्स).

एक नामनेचो डच अर्थशास्त्रज्ञ. १९३३ त, ताणें युट्रेच विद्यापीठाची भौतिकशास्त्र आनी गणितशास्त्र ह्या विशयांतली एम्. ए. पदवी मेळयली. १९३६ त, ताणें लेडन विद्यापीठाची डॉक्टरेट मेळयली. १९३८ मेरेन ताणें 'नेदरलँड्स स्कूल ऑफ इकॉनॉमिक्स' हातूंत अर्थशास्त्राचो अधिव्याख्यातो म्हूण काम केलें. १९३८-४० ह्या काळांत ताणें लीग ऑफ नेशन्स, जेनेवा हे संस्थेचो अर्थीक सचिव म्हूण काम केलें. १९४०-४१ त प्रिन्स्टन विद्यापीठांत अधिव्याख्यातो म्हूण आनी १९४६-५५ त शिकागो विद्यापीठांत अर्थशास्त्राचो प्राध्यापक म्हूण काम केलें. १९६१-६७ ह्या काळांत येल विद्यापीठांतल्या काऊल्स आयोगाचो तो संचालक आशिल्लो.

'Theory of Optimum allocation of resources' ह्या विशयाचेर केल्ल्या संशोधनाखातीर ताका १९७५ त, अर्थशास्त्र विशयाखातीर आशिल्लो नोबेल पुरस्कार लिओनीद कांतोरेविच ह्या रशियन अर्थशास्त्रज्ञावांगडा वांटून मेळ्ळो. जायत्या विद्यापीठांनी ताका मानादीक पदव्यो दिल्यात. ताणें बरयल्लीं कांय पुस्तकां अशी: 'Activity Analysis of Production and allocation' (1951), 'Studies in Econometric Methods' (1953) आनी 'Three Essays on the State of Economic Service' (1957).

- को. वि. सं. म.

कूपर, लीअन एन्: (जल्म: २८ फेब्रुवारी १९३०, न्यूयॉर्क). अमेरिकन भौतिकीविज्ञ. ताणें कोलंबिया विद्यापीठाच्या सैध्दांतिक भौतिकींतली ए. बी. (१९५१) आनी ए. एम्. (१९५३) ह्यो पदव्यो मेळयल्यो. १९५४ त ताणें डॉक्टरेट मेळयली. तो प्रिन्स्टन हांगाच्या 'इन्स्टिट्यूट फॉर अँडव्हान्स् स्टडी' हे संस्थेंत नॅशनल सायन्स

गनचो फेलो (१९५४-५५), इलिनॉय विद्यापीठंत भौतिकीचो प्रोफेस (१९५५-५७), ओहायो राज्यांत साहाय्यक प्राध्यापक (५७-५८) तशेंच ब्राउन विद्यापीठंत सहयोगी प्राध्यापक (५८-६२) आनी प्राध्यापक (१९६२-६६) आशिल्लो. तेभायर तो १९६५ त स्लोन रिसर्च फेलो आनी १९६५-६६ त गुगनहाइम फेलो आलो. १९६६ सावन ब्राउन विद्यापीठंत तो गौडर्ड विद्यापीठ प्राध्यापक आसा.

वर्ष १९५६ त अशें दाखोवन दिलें की, अतिसंवाही (superconductivity) जालकांत electron phonon-electron विनियमांत दोन फ्रॉनॉन पयस ववरपी 'कुलंब' (थीर विद्युत्) प्रेरणा ना जाता आनी हें परिस्थितींत फोनोंनांवरवीं एकामेकांचेर क्रिया करपी इलेक्ट्रॉनांचे पयले एक नवी आकर्शक प्रेरणा दिसून येता. अशे तरेचे इलेक्ट्रॉन मेकांफेन बद्ध जावन तांची जी जोडी तयार जाता तिका 'कूपर' आशें म्हण्टात. कूपर जोडयेंतलीं इलेक्ट्रॉनांचीं पखिलनां (excitations) आनी संवेग (momentum) एकामेकांच्या आड आसतात. एक 'कूपर जोडी' अतिसंवाहक तयार करूंक शकना. बारडीन, कूपर आनी कूपर हे तिरगु शास्त्रज्ञ इलिनॉय विद्यापीठंत एकठांय काम करीत आसात. तांणी कूपर हाची कल्पना चड इलेक्ट्रॉनांखातीर कशे तरेन मात हाडूं येता आनी अतिसंवाही अवस्था करपी तयार जाता, हें दाखोवन दिलें. शून्य तापमानांत चडांत चड इलेक्ट्रॉन जोडयो आसतात आनी तांच्यामदीं मोट्या प्रमाणांत सुसंगती दिसून येता, अशें मत कूपर गे पयसायले. असल्या संवाहकांत विद्युत् प्रवाहाक स्फटिक जालकांतले श सोडल्यार आनी कसल्याच रोधाक (resistance) तोंड दिवचें पडना. १७२ त, कूपर हाका भौतिकशास्त्राचो नोबेल पुरस्कार जॉन बारडीन आनी जॉन स्कीफर ह्या शास्त्रज्ञांवांगडा अतिसंवाहक पदार्थांच्या B.C.S. थारडीन, कूपर आनी स्कीफर हांच्या आध्यात्मिकतेन पडिल्लें नांव) ध्याताच्या सूत्रीकरणाखातीर मेळ्ळें. १९६८ त ताका नॅशनल अँकॅडेमी ऑफ सायन्सेसची कॉमस्टॉक तस्त्रीय मेळ्ळी. अणुकेंद्रीय भौतिकी, नीच तापमान भौतिकी, मूलकण भौतिकी, क्षेत्र सिध्दांत ह्या विशयांनीय ताणें फल्लें संशोधन म्हत्वाचें आसा.

- को. वि. सं. मं.

कूश, पॉलिकार्प : (जल्म: २६ जानेवारी १९११, ब्लॅकेनबर्ग-जर्मनी).

अमेरिकन भौतिकीविज्ञ. ल्हान आसतनाच तो जर्मनी सोडून अमेरिकेक गेलो. क्लीव्हलँड हांगाच्या 'केस इन्स्टिट्यूट ऑफ टेक्नॉलॉजी' आनी 'इलिनॉय विद्यापीठ' हांगा शिकप घेतकच ताणें उजवाडाच्या गणवीय (molecular) वर्णपटविज्ञानाविशीं इलिनॉय विज्ञान विद्यापीठंत आनी द्रव्यमान (mass) वर्णपटविज्ञानाविशीं मिनेसोटा विद्यापीठंत संशोधन केलें. १९३७ त कोलंबिया विद्यापीठंत ताची नेमणूक जाली. दुय्य्या म्हाझुजांत ताणें वेस्टिंगहाउस, बेल टेलिफोन लॅबोरेटरी आनी कोलंबिया विद्यापीठ हांगा सूक्ष्मतरंग (microwave) जनित्राविशीं (generator) संशोधन केलें. १९४६ सावन तो कोलंबिया विद्यापीठांतूच अभ्यासपत्राचें काम करीत आसा.

गमा, नेल्सन आनी नेफ हांणी १९४७ त हायड्रोजनांतल्या इलेक्ट्रॉनांच्या असंगत आनी अतिसूक्ष्म परस्परक्रियेचो सोद लायलो. अणु शलाकेवरवीं कूश हाणें वेगवेगळ्या अणूंतल्या क्षीमान परिणामाचो अभ्यास करून इलेक्ट्रॉनांच्या असंगत गुणधर्मांचें प्रात्यक्षिक दाखयलें. १९५२ त, ताणें हायड्रोजनांतल्या इलेक्ट्रॉनांच्या चुंबकीय परिबलाचें (moment) आनी अतिसूक्ष्म परस्परक्रियांचें अचूक मेजप केलें. ह्या गणखालीर विसिस लँब ह्या शास्त्रज्ञांवांगडा कूश हाका १९५५ च्या भौतिकशास्त्र विशयाखातीर आशिल्ल्या नोबेल पुरस्काराचो भोवमान फाट जालो. रेडिओ कंप्रता (frequency) शलाका (beam) तंत्रावरवीं ताणें कांय प्राणवीय, रेणवीय आनी अणुकेंद्रीय गुणधर्मांचें अचूक आनी प्रायोगिक मेजप केलां.

कृत्तिका : नखेत्रमाळेतले तिसरें नखेत्र. हातूंतलो एक चरण (चतुर्थांश) मेष राशींत आनी उरिल्ले तीन चरण वृषभ राशींत आसात, पूण अस्तंत पध्दतीप्रमाण हो पुंज वृषभ ह्या चोम्यांत येता. हातूंत एकदम लागींलागीं पांचवे वा सवे प्रतीचे सात तारे पुंजक्याच्या स्वरूपांत दिसतात.

कार्तिक म्हयन्याचे पुनवेक चंद्र ह्या नखेत्रांत आसता म्हूण त्या म्हयन्याक 'कार्तिक' नांव पडलां अशें म्हण्टात. कार्तिकांत हें नखेत्र सांजेचें उदेंतेक उदेंता आनी सकाळीं अस्तंतेक अस्ताक वता. देखून, रातीचो वेळ कळपाक हाचो आधार मेळटा. फेब्रुवारींत हो पुंज सांजेचो माथ्यार येता. वैदिक साहित्यांत ह्या पुंजांत सात तर पौराणिक साहित्यांत स तारे सांगल्यात. तांचीं नांवां अशीं- अंबा, दुला, नितन्ती, अभ्रयंती, मेघयंती, वर्षयंती आनी चुपुणिका (तैत्तिरीय ब्राह्मण: ३.१.४.१). कार्तिकेयाच्यो स आवयो असो हांचो पुराणांत उल्लेख आसा. हाका बहुला अशें आनीक एक नांव आसा. तैत्तिरीय ब्राह्मणांत हें पयलें नखेत्र आनी कार्तिक म्हयन्यासावन वर्सारंभ मानला. कारण पांच हजार वर्सांआदीं वसंतसंपात (Vernal equinox- गतींत वसंत ऋतूंत जंय खगोलीय विषुववृत्त हुंपता तो बिंदू) कृत्तिका नखेत्रांत आशिल्लो.

ग्रीक पौराणिक कथेंत हातूंतल्यो कृत्तिका ह्यो अँटलासच्यो धुवो असो उल्लेख मेळटा. कृत्तिकेंतलो 'अस्सायनी' हो योग-तारो जावन आसा. होच वृषभांतलो ईटा वा अंबा. जे स तारे फकत दोळ्यांनी दिसतात ते पांचवे प्रतीचे आनी सातवो जो दिसना तो सवे प्रतीच्या णव गिन्यांतलो एक आसा, अशें म्हण्टात. हो पयलीं दिसतालो पूण ल्हवल्हव ताचें तेज उणें जावन तो दिसना जालो. पूण म्हडल्या दूरदर्शकांतल्यान पळेयल्यार ह्या ११ त्रिजेच्या वर्तुळाचे ल्हानशे सुवातींत ३०० ते ५०० तारे दिसतात. ह्या क्षेत्रांत आशिल्ल्या धुळीवेल्यान परवर्तित जावपी उजवाडाखातीर साद्या ल्हानशा दूरदर्शकांतल्यान लेगीत हो पुंज अभ्रिकेसारको दिसता. ह्या पुंजाचो व्यास १५ उजवाड वर्सां आनी सूर्यकुलासावन हाचें अंतर सुमार ४१० उजवाड वर्सां इतलें आसा.

कृत्तिका नखेत्राचें मूर्तिध्यान अशें सांगलां:

लागल्या लागवक्राच्या पिङ्गभूकेशलोचना।

सूत्रं शक्तिं च बिम्बाना पीनाद्गजठरुणा।

कृत्तिका कीर्तिता चेयं स्वर्णमालाविभूषणा।

(हेमाद्री व्रतखंड)

अर्थ- मेघाचेर (मेंढराचेर) बशिल्ली, मेंढराच्या तोंडाभाशेन तोंड आशिल्ली, सिंगश्या वर्णाच्यो भुंवयो, केंस आनी दोळे आशिल्ली, सूत्र आनी शक्त धारण करपी, घटपुष्ट आंग आनी तांबड्या पोटाची तशेंच भांगराची माळ गळ्यांत घाल्ली अशी कृत्तिकेची मूर्त करची.

- को. वि. सं. मं.

कृतिरामायण : बंगाली भाशेंतले पयलेच रामायण. हे पद्यमय रामायण सात खंडांनी आसून ताचें नांव 'श्री रामपांचाली' अशें आसा. नामनेचो बंगाली कवी कृतिवास ओझा (१२ जानेवारी १३९९-१४८०) हाणें हे काव्य रचलें. कृतिवासविशीं पुराय माहिती मेळना. विसाव्या शेंकड्यातले कांय विद्वान नगेंद्रनाथ वसु, विदेशचंद्र सेन तशेंच नलिनीकांत भट्टाश्लीन हांकां कृतिवासवाची आत्मचरित्राच्या रुपांत कांय हातबरपावळ मेळ्ळी. ताचेवेल्यान कांय माहिती मेळ्ळ्या ती अशी:

कृतिवास हो श्रीधर हाच्या वंशांतलो एकविसावो पुरुश. ताचो जल्म अस्तंत बंगालच्या चौबीस परगण्यांतल्या फुलिया ह्या गांवांत एका ब्राह्मण घराण्यांत जालो. ताचे जायते यवन-उपद्रव काळांत आपलो गांव सोडून हांगा आयिल्ले. ताच्या अपत्याचें नांव- मुरारी ओझा, बापायचें नांव- वनमाली, आवयचें नांव- मानिकी. कृतिवास आनी ताचे ४ भाव हांणी पद्मा न्हंयचे पलतडीं दीर्घभूयेंत शिकप केलें. कृतिवास हो ताचो अध्यापक, रचणारा चूडामणि हांचो आवडटो शिष्य आशिल्लो. शिकप

कृष्ण

सोपतकच कृतिवास गौडेश्वरच्या बरबारांत गेलो. गौडेश्वर रंजाचे आशेन कृतिवासान बंगाली भाशेंत 'श्रीराम पांचाली' हें रमायण त्वलें. 'पांचाली' ह्या पोस्त्या बंगाली गीतप्रकारचें अनुसरण करून, रामकथेचेर रचिल्लें तें एक स्वतंत्र लोककाव्य आसा.

कृतिवासाच्या रमायणापयलीं बंगालांत रामकथेचो प्रसंग, व्यक्ती आनी वर्णनां हांच्यो काणयो लोकांच्या तोंडांत घोळटाल्यो. ताचेंच परिष्कृत रूप 'श्रीराम-पांचाली' त दिसून येता. वाल्मीकिरमायण, कालिकापुराण, अध्यात्मरमायण, अद्भूतरमायण आनी हेर संस्कृत रमायणांचो अभ्यास करून कृतिवासान बंगाली पद्दांत रमायणाचें स्वैर रूपांतर केलां. ताणें आपली कल्पनाशक्त आनी काव्यप्रतिभा वापरून रमायणांतल्या कांय प्रसंगांचें चित्रण मूळ रामकथेपरस वेगळ्या रूपांत केलां.

वाल्मीकीचो राम क्षत्रिय वीर, शूर आनी अद्वितीय आसा जाल्यार कृतिवासाचो राम कोमल आसा. तुलसीदासान रामाक आदर्श पुरुषोत्तम केला जाल्यार कृतिवासान ताका मानवी गुणांनी अलंकृत केला. कृतिवासाचो राम अस्सल बंगाली. मध्ययुगीन बंगाली भोवजनांच्यो आशा-आकांक्षा, सुख-दुखां, रितीरिवाज, जीणेचे आदर्श आनी तांची भावजीण हें सगळें ह्या महालोककाव्यांत प्रगट जालां. कृतिरमायणांतलीं पात्रां चड कोमल, मोवाळ आनी करुणसंप्रधान आसात. वाल्मीकी रमायणांतले उच्च आदर्श मात कृतिवासान आपले रचनेंत आसा तशेंच अखंड दवरल्यात. पितृभक्ति, सत्यनिश्च, त्याग, प्रजानुरूप, पातिव्रत्य ह्या सगळ्या आदर्शांचो सफलतेन प्रयोग केला. राम-लक्ष्मणाचें बंधुप्रेम, कौसल्येचो शोक, सीतेचें सोबीत रूप ह्यो गजाली कृतिवासान मुळापरस चड सरस वर्णिल्यात. त्या काळांत बंगालांत वैष्णव धर्माचें वर्चस्व आशिल्लें. ताका लागून वैष्णव धर्माचो प्रभाव कृतिवासाच्या रमायणाचेर पडिल्लो दिसतात. देखीक: रवणाचो पूत वीरबाहू रामाकडेन झुजपाचो प्रसंग आयलो तेन्ना किदें करता ताचें वर्णन कृतिवासान अशें केलां-

धरणी लुटाए रहे जुडि दुई कर ।

अकिंचने कर दया राम रघुवर ॥

अर्थ- धर्तरेचेर लोंटांगण घालून आनी दोनूय हात जोडून तो म्हण्टा- 'हे रघुवर, ह्या गरीबाचेर दया कर'.

कृतिवासाची काव्यशैली सोपी, चित्रमय आनी भावोत्कट आसा. मार्मिक स्वभावचित्रण हें तर ताचें खाशेलेपण. ही शैली सुशिक्षित आनी अशिक्षित ह्या दोगांच्याय अंतःस्फर्णाची पकड घेता. काकुळट, समवेदना, स्नेह, मोग, भक्ती, दाक्षिण्य ह्या गुणांक लागून मनशाभितर देवपण येता, जाल्यार तांच्या अभावाक लागून मनीस राक्षस जाता, हो विचार कृतिवासान प्रस्तुत काव्यांत परगटायला.

कृतिवासान पंदराव्या शेंकड्यांत रमायणाची रचना केली. पूण सांपडिल्ल्या रमायणांतली भास पंदराव्या शेंकड्यांतल्या भाशेइतली पोरीन दिसना. देखून, कृतिवासाचें रमायण आयज मूळ स्वरूपांत मेळना अशें म्हण्टात. मूळ रमायणाच्यो प्रती करतल्यांनी ताचे भाशेंत खूब बदल केल्यात आसूंक जाय. ताच्या फुडल्या काळांतल्या वैष्णव आनी शाक्त कवींनी तातूंत आपापल्या पंथाच्या विचारांची भर घाली, अशेंय एक मत आसा. हें काव्य बंगाली समाजांत खूब लोकप्रिय जाल्ल्यान लोकांच्या तोंडांतसून ताची भास बदलत गेली, अशेंय एक मत आसा. इतलें जावन लेगीत कृतिवासाच्या मूळ काव्याची शैली आनी ताचो सार आयच्या उपलब्ध प्रतींत कायम आसा.

कृतिवासाचें रमायण बंगालांत खूब लोकप्रिय आसा. बंगाली मनशाची मानसिक आनी नैतिक घडण करपाक जे काव्यग्रंथ कारणीभूत जाले, तातूंत 'श्रीराम-पांचाली' हें काव्य मुखेल आसा. समाजाच्या सगळ्या थरांनी हाचो प्रचार आसा. कृतिवासाची भास सोपी, सादी आनी प्रासादिक आशिल्ल्यान सामान्य लोकांक लेगीत ताचें रसग्रहण सहज जाता.

- कों. वि. सं. मं.

कृष्ण: कृष्ण हो विष्णूच्या धा अवतारांपैकीं आठवो अवतार आसा मानतात. आपल्या अलौकिक कर्तृत्वान देवपण मेळोवपी कृष्ण हो एक इतिहासीक व्यक्ती आसप शक्य आसा अशें जाणकारांचें मत आसा. कृष्णाचो जल्म सादारणपणान इ. स. प. ३१८५ वर्सा जालो आनी ताका निर्वाण-इ. स. प. ३०६५ वर्सा जालें अशें पुराणांतल्या आदारवयल्या मानतात. पर्गीट, पुसाळकर ह्या सारके विद्वान इ. स. प. १४ वें शतमान हो कृष्णाचो काळ मानतात. पुरातत्त्व संशोधनांत सांपडिल्ली कृष्णाचें द्वारका इ. स. प. ३००० वर्साची अशें एस्. आर. राव हाचें मत आसा.



कृष्ण

इतिहासांत कृष्णाचे उल्लेख अशे मेळटात: देवकीपुत्र कृष्ण (छंदोग्योपनिषत् ३.७.६); मूळ महाभारत (इ.स.प. ३०० वर्सा). हरिवंश (इ.स.प. दुसरें शतमान); विष्णुपुराणाचो पांचवो अंश (५ वें शतमान), भागवत धावो स्कंद (९ वें शतमान) आनी ब्रह्मवैवर्तपुराण. हातूंतल्यान सांगिल्ले कृष्णचरित्र अशें आसा:

यदुकुलांतल्या वृष्णि वंशांत वसुदेव आनी देवकी हांकां मथुरेंत बंदखणींत श्रावण वद्य अष्टमीचे मध्यानरातीक आठवो पूत जालो तो कृष्ण. आकाशवाणीप्रमाण वसुदेवाचो पूत आपलो घात करीत ह्या भयान यादवराज कंस हाणें आपले भयणीच्या, म्हळ्यार देवकीच्या स भुरग्यांविजवेशीं मारिल्लीं. वसुदेवाचो सातवो पूत बलराम ताची दुसरी बायल रोहिणी हिच्या गर्भांत वाडलो. कृष्ण जल्मल्याउपरांत वसुदेवान ताका यमुना न्हंयचे पलतडी गोकुळांत नंदगोप हाचेकडेन पावयलो. कृष्ण आनी बलराम गोकुळांत ल्हानाचे व्हड जाले. तांचो दोगांयचो प्रतिपाळ यशोदेन केलो. कंसान गोकुळांत आपले मनीस धाडून कृष्णाचो घात करपाचें जायते यत्न केले, पूण ते फळादीक जाले नात. पूतना, शकहासूर, वृषभासुर हांकां कृष्णान मारून उडयले. उपरांत कृष्ण आनी बलराम वयांत येतकच अक्रुरक धाडून धनुर्यागाच्या निमतान मथुरेक हाडून तांकां मारपाचें कंसान येवजिलें. मथुरेक पावतकच कृष्णान कुवलयापीत ह्या हतयाक आनी चाणूर ह्या मल्लाक मारून उडयले. कंसाक मारून उडोवन ताणें मथुरेचें राज्य कंसाचो बापूय उग्रसेन हाचे सुवाधीन केलें उपरांत कृष्ण आनी बलराम सांदीपनी ऋषीकडेन वचून वेद-वेदांगां आनी धनुर्वेद शिकले.

मगधाचो सम्राट जरसंध हो कंसाचो मांव आशिल्लो. कंसाच्या मर्णाचो सूड घेवपाखातीर ताणें अठरा खेप कृष्णाचेर घुरयो घाल्यो. द फावट कृष्ण आनी बलरामान ताचो परभव करून ताका धांवडावं घालो. निमणे घुरयेवेळार कृष्णान मथुरा सोडून सौराष्ट्रांत द्वारका हांगा नव्या राज्याची थापणूक करून आपल्या राज्यांतले प्रजेक थंय हालयली.

पवन आनी जरसंध ह्या वोगांयनी ह्या वेळार कृष्णाचेर घुरी घाल्ली. भार्यामध्याच्या हाताक लागलोना आनी कालयवन हाका भियेल्ल्याचें कळून तो गोमंत पर्वतावयले एके होवरंत लिपून रावलो. थंय तो हो राजा न्हिदिल्लो. ताका कृष्ण समजून कालयवनान खोट उठयलो. पूण मुचकुंदान दोळे उगडटकच ताच्या तेजान कालयवन गजालो. जरसंधान गोमंत पर्वतावयल्या रनाक उजो लायलो आनी पानी बलराम त्या उज्यांत हुलपून मेले अशें समजून तो परतून कृष्ण दुसरेवटेन सुरक्षितपणान द्वारकेक पावलो.

भार्या राजा भीष्मक हाची धूव रुक्मिणी हिका तिच्या मोगाचो आदर करपाक कृष्णान उबारून व्हेली आनी तो तिचेकडेन लग्न जालो. ह्या वेळार तो हो तिचो भाव आनी तिच्या स्वयंवराक जमिल्ले हेर राजांकडेन झुजूंक आयले. कृष्णान तांचो सगळ्यांचो पराभव केलो. ह्या राजा लग्ना उपरांत कृष्णान जांबवंती, सत्यभामा, कालिंदी, मित्रविद्या, अर्जुनी, भद्रा आनी लक्ष्मणा हांचेयवांगडा लग्नां केलीं. ह्यो कृष्णाच्यो नायिका जावन आसात. फुडें प्रागज्योतिषपुराच्या नरकासुराक मारून पवन ताणें बंदी केल्ल्या सोळा हजार बायलांची मुक्तताय करून घेऊन कडेन लग्नां केलीं.

कृष्णाची पांडवांकडेन भेट द्रौपदीस्वयंवराच्या वेळार जाली. द्रौपदीक स्वरांत अर्जुनान जिखल्याउपरांत कृष्णान तांकां बरीच संपत्ती दिली ती पुराय यादवसत्तेचो तेंको दिलो. आपली भयण सुभद्रा हिचें लग्न पांडवांगडा करून दिवन कृष्णान पांडवांकडेन नवें नातें जोडलें. ताच्या हातांतल्यान ताणें बळिश्ट जरसंधाक मारून उडयलो. गंधीराच्या रजयज्ञ याज्ञांत कृष्णाक अग्रपूजेचो मान मेळिल्ल्यान शृंगालान ताचो अपमान केलो. हाचेपयलीं शिशुपालाचे गव्याण्णव राध माफ केल्ल्या कृष्णान ताका मारून उडयलो आनी शाल्व, जलक, विदूरथ ह्या शिशुपालाच्या इश्ट राजांकूय मारून उडयले. स्व-पांडवाच्या द्यूतावेळार युधिष्ठिरान द्रौपदीक पणाक लायली आनी हरलो. ह्या वेळार दुःशासनान तिचें वस्त्रहरण करतना कृष्णान तिका म्हां दिवन तिची लज राखली.

पांडवांचो वनवास सोंपतकच कौरवांनी तांकां राज्याचो वांटो दिवचो ना झुज जावचे न्हय म्हूण कृष्णान शिष्टाय केली. निमाणे जेन्ना झुज जाले तेन्ना कृष्णान पांडवाचो पाखो घेतलो आनी आपलें नारायणी नांवाचें नव्य कौळावटेनच्यान झुजूंक धाडलें. महाभारतांतल्या झुजांत कृष्ण अर्जुनाचो सारथी जालो आनी झुजावेळार संप्रभित जाल्ल्या अर्जुनाक तत्त्वगिन्यानयुक्त गीतेचो उपदेश करून ताका कर्तव्याक प्रवृत्त केलो. ताच्या मोलादीक मार्गदर्शनाउपरांत पांडव झुजांत जैतिवंत जाले.

यादवांभितर कलह जावन तांणी उन्मत्तपणान एकामेकांक मारूंक सुरवात केल्या उपरांत बलरामान आपले कुडीचो त्याग केलो. कृष्णाक आपलो अवतार सोंपत आयिल्ल्याची जाणवीकाय जाल्ली. एक दीस भगवान् खळापोंदा उजवे माळयेर दावो पांय दवरून बशिल्ल्या कृष्णाचेर एका पाख्यान हरण समजून बाण मारलो तेन्ना कृष्णान संवसाराचो त्याग केलो.

कृष्णाविशीं पोरन्या साहित्यांतल्यान तरेतरेचें वर्णन वाचूंक मेळटा. आनी विंगड विंगड विद्वानांनी वेगवेगळ्या पध्दतीन ताच्या चरित्राचें मांडणीशी केलां. कांय जाणांच्या मतान तो लोकोत्तर इतिहासीक मनीस जाल्ल्यान ताका देवपण मेळ्ळें. ताणें आपल्या अवताराच्या काळखांडांत त्यागाक मारून उडोवप, कालियामर्दन, गोवर्धन पर्वत उखलून धरप असल्या प्रसंगांतल्यान अदभुतपण मेळयलें. ह्या प्रसंगांतलीं प्रतीकां पयस कळून तांचो लौकिक अर्थ स्पश्ट करपाचोय वावर बऱ्याच जाणकारांनी केला. कृष्णाची अलौकिक बुध्द, सोबीतकाय, कुडीचें बळगें, रम्यवाचन, शौर्य, कुशळताय, वक्तृत्व, मुसुदीपणा हांचेर आनी ताच्या निमूळ वृत्तीवांगडाच कावेबाज राजकारण आनी वेव्हारिक माणसपणाचेर बरीच बरपावळ जाल्या. उंचेल्या पांडवभावयली तात्विक विचारगवता ताचे भगवद्गीतेंतल्या तत्त्वगिन्यानांतल्यान दिसता. तातूंत

उपनिषदांचो आनी पूर्विल्ल्या तत्त्वप्रणालींचो सगळो आपरोस दिश्टी पडटा. गोवर्धन पूजेसारक्या प्रसंगावेळार ताणें दाखयिल्ली सुदारक वृत्ती आनी समाजधारणेखातीर वैदिक आनी वेदपूर्व अशा दोनय परंपरांचो समन्वय, ह्यो गजाली ताका हिंदू धर्मांतल्या देवांमदीं म्हत्वाची सुवात दितात.

- लक्ष्मण पित्रे

कृष्णन, सर कार्यमणिकम श्रीनिवास: (जल्म: ३ डिसेंबर १८९८, वन्नप-तमिळनाडू; मरण: १४ जून १९६१, दिल्ली).

नामनेचो भारतीय पदार्थविज्ञानशास्त्रज्ञ. ताणें आपलें शिकप तिरुपती, श्रीरंगम आनी मद्रास हांगा पुराय केलें. मद्रास विद्यापीठाची एम्. ए. आनी डी. एस्.सी. ह्यो पदव्यो ताणें जोडल्यो.

मद्रासाचे ख्रिश्चन कॉलेजींत कांय काळ शिक्षकाचें काम केल्या उपरांत नामनेचो शास्त्रज्ञ सी. व्ही. रमण हाचो सहाय्यक म्हूण ताका नेमलो (१९२३-१९२८). १९२९ ते १९३३ ह्या काळांत डाक्का विद्यापीठांत पदार्थविज्ञान शास्त्राचो रीडर म्हूण ताणें काम केलें, त्या उपरांत कलकत्त्याचे इंडियन असोसिएशन फॉर द कल्टिवेशन ऑफ सायन्स हे संस्थेंत प्राध्यापक म्हूण ताची नेमणूक जाली. १९४२ त, अलाहाबाद विद्यापीठांत पदार्थविज्ञानशास्त्राच्या प्राध्यापकपदाचेर ताची वेंचणूक जाली. १९४७ ते १९६१ मेरेन दिल्लीच्या 'नॅशनल फिजिकल लॅबोरेटरीचो' संचालक म्हूण ताणें खूब म्हत्वाचो वावर केलो. ह्या काळांत तो अँटोमीक एनर्जी कमिशनचो वांगडी आसलो.

रमण हाच्या हाताखाला कृष्णन हाणें प्रकाशकी आनी रेणवीय भौतिकी ह्या शाखांनी संशोधन केलें. 'रमण परिणाम' ह्या रमण हाच्या नामनेच्या सोदाच्या संशोधनांत कृष्णनाचो पालव मोलाचो आशिल्लो. रेणूंतली चुंबकीय ग्रहण क्षमता आनी चुंबकीय विषमदिकता (Anisotropy) (विंगड विंगड अक्षांच्या दिकांत विंगड विंगड गुणधर्म आसप) हाच्या सूक्ष्म मापनाखातीर तांणी जायतीं उपकरणां आनी यांत्रिक येवजणी तयार केल्ल्यो आनी ताच्या आदारान प्रतिचुंबकीय (Diamagnetic) आनी समचुंबकीय (Paramagnetic) स्फटिकरूप द्रव्यांच्या विषमदिकतेसंबंदी म्हत्वाची निरीक्षणां नोंदल्यांत. ह्या ताच्या वावरक लागून स्फटिकरूप पदार्थाच्या आंतररचनेचो अभ्यास करपाखातीर क्ष-किरण पध्दत सोडून एक नवी पध्दत सांपडली. ह्या ताच्या संशोधनाची म्हायती इंग्लंडाच्या रॉयल सोसायटीच्या नेमाळ्यांत तशेंच अमेरिकेच्या फिजीकल रिव्ह्यू भितर उजवाडाक आयली आनी कृष्णनाक संवसारभर कीर्त मेळ्ळी.

कृष्णाच्या संशोधनाचो विंगड विंगड मळार भोवमान जावन ताका जायत्यो तस्त्रीपो आनी मानाच्यो सुवाती फाव जाल्यो.

१९३९ त कॅव्हेंडिश प्रयोगशाळा, रॉयल इन्स्टिट्यूशन आनी स्ट्रासबर्ग हांगाच्या संवसारीक चुंबकत्व परिस्तरवादांत व्याख्यानां दिवपाक ताका आपयलो. १९४० त रॉयल सोसायटीचो वांगडी म्हूण ताची वेंचणूक जाली. १९४० त इंडियन सायन्स कॉन्फ्रेंसच्या शैतिकी विभागाचो तो मुखेल आसलो. १९४१ त ताका कुण रजेंद्र ज्युबिली भांगरपदक मेळ्ळें. १९४६ त ताणें 'सर' ही पदवी मेळयली. १९५३ त अलाहाबाद हांगा भरिल्ल्या सायन्स कॉन्फ्रेंसच्या परिशदेचो तो अध्यक्ष आसलो. त्याच वर्सा भारताच्या नॅशनल अँकॅडेमी ऑफ सायन्सचे वांगडीपण आनी भारत सरकाराची पद्मभूषण तस्त्रीप मेळ्ळी. तेउपरांत १९५६ त अमेरिकेच्या नॅशनल अँकॅडेमी ऑफ सायन्सचे वांगडीपण मेळ्ळें. १९५८ त भटनागर यादस्तीक पदक ताका भेटयलें.

- को. वि. सं. मं.

केंकरे, चंद्रकांत (दत्ताराम) वैकुंठ शेणवी: (जल्म:

२९ सप्टेंबर १९३०, शिरोडे-फोंडे).

गोंयचो सुटके कुजारी. ताणें एस्. एस्. सी. मेरेन शिक्षण घेतलें 'राश्ट्रीय कॉन्फ्रेंस गोंय' संघटनेचो तो वांगडी आसलो. १९४५ ते १९५३

केंकरे, रजनीकांत (राजाराम)-केंस

मेरेल ताणें गोंयचे सुटकेखातीर जायतो वावर केला. १७ फेब्रुवारी १९५५ दिसा डॉ. गायतोंडे दीस मनोवपाक सत्याग्रह घडोवन हाडिल्लो तातूंत ताणें वांटो घेतिल्लो. देखून, पोलिसांनी ताका अटक केली आनी १२ वर्सांखातीर बंदखणीची ख्यास्त फर्मायली. बंदखणींत ताणें पोर्तुगेज वावट्याक मान दिलो ना, देखून ताका एकांतवासांत दवरिल्लो. २६ ऑगस्ट १९५९ दिसा ताची बंदखणींतल्यान सुटका जाली. उपरांत तो शिक्षणीक, बौद्धिक आनी सांस्कृतिक कार्यांनी वांटो घेवंक लागलो. गोंय सुटके उपरांत तो शिरोड्या ग्रामपंचायतीचो वांगडी म्हूण वेंचून आयलो. भारत सरकारान ताम्रपत्र दिवन सुटके झुजांतल्या ताच्या वावरचो भोवमान केला.

-कों. वि. सं. मं.

केंकरे, रजनीकांत (राजाराम) सखाराम: जल्म: १९३१, कुंकळ्ळी-साश्टी; मरण: ४ जून १९५७, निरंकाळ-दामाळ).


गोंयचो सुटके झुजारी. ताणें प्राथमिक शिक्षण मराठेंतल्यान घेतलें. 'आझाद गोमंतक दल' संघटनेचो तो वांगडी आशिल्लो. ऑगस्ट १९५४ वर्सा ताणें नगर हवेलीचे सुटके चळवळींत वांटो घेतिल्लो. उपरांत जायते फावट ताणें पोर्तुगेजांच्या पोलीस ठण्यार, मिनाखणीचेर आनी रेल्वेचेर हत्याखंड हल्ले करपांत वांटो घेतिल्लो. १३ एप्रिल १९५५ दिसा प्रभाकर वैद्य हाच्या फुडारपणाखाल कुंकळ्ळी पोलीस ठण्यारचेर हल्लो करपांत ताणें वांटो घेतिल्लो. १० जून १९५५ दिसा केसलरॉक ते कुळें रेल्वेलायनीचेर आशिल्ल्या बोगदो नं. १० हाका ताणें सुरेंग घालो. ते भायर ३१ जून १९५५ दिसा सांवड्डें ते कालें रेल्वेलायनीचेर आशिल्ल्या, सांकवाळ २ जुलय १९५५ दिसा कश्टी-कुळे रेल्वेलायनीवेल्या सांकवाक आनी त्याच दिसा चांदरवे रेल्वेपुलाचेर स्फोट घडोवन हाडिल्लो, तातूंत ताणें वांटो घेतिल्लो. ताचे गैरहाजेरींत गोंयच्या प्रादेशिक लश्करी दंडाधिकाऱ्यामुखार (Territorial Military Tribunal) ताची चवकशी जाली. ताका इकरा वर्सां खर बंदखणीची ख्यास्त फर्मायली. तेभायर २० वर्सां खातीर ताचे राजकी हक्क काडून घेतले. ८ फेब्रुवारी १९५६ दिसा तळावले मिनाखणीचेर स्फोट घडोवन हाडपांत तो आशिल्लो. २ मार्च १९५६ ह्या दिसा ताणें करंजाळे रेल्वे गाडयेचेर हल्लो केलो आनी पंदरा हजार रुपये हस्तगत केले. १३ ऑगस्ट १९५६ दिसा ताणें कुळे ते सोनावली रेल्वेलायनीचेर बॉम्ब स्फोट घडोवन हाडलो. १२ ऑक्टोबर १९५६ दिसा शिरोड्या आनी १४ मे १९५७ दिसा सोनावली वाठारांत जे घातकी हल्ले जाल्ले तातूंत ताणें वांटो घेतिल्लो. उपरांत ४ जून १९५७ दिसा निरंकाळ-दामाळ वाठारांत अकस्मात २० सैनिकांनी ताचेर आनी ताच्या वांगड्यांचेर हल्लो केलो. ह्या हल्ल्यांत ताका आनी ताच्या वांगड्यांक मरण आयलें. १८ जून १९८३ दिसा गोंय सरकारान ताच्या सुटके झुजांतल्या वावरचो मरणोत्तर भोवमान केलो.

-कों. वि. सं. मं.

केंस: कातीपसून भायर आयिल्ल्या लांब तंतूसारक्या आनी 'केरॅटीन' ह्या प्रथिन पदार्थांनी तयार जाल्ल्या भागाक 'केंस' अशें म्हण्टात. सस्तन प्राण्यांतूय केंस दिसून येतात आनी त्या वर्गाच्या प्राण्यांचें तें खाशेलपण अशें समजतात. कांय जातीच्या किडींनी आनी शेड्ड्यांनी केंसासारके भायर सरिल्ले भाग आसतात, पूण ते खरे केंस अशें मानीनात.

सगळ्या सस्तन प्राण्यांक केंस आसले, तरी तांच्यो तर तशेंच वांटणी प्राण्यांचे जातीप्रमाण वेगळ्यो आसतात. देखीक, देवमाशाच्या आंगार केंसूच ना म्हळ्यार जाता पूण ताच्या तोंडाकडेन थोडे खूंट कशे केंस आसतात. हेर सस्तन प्राण्यांक आंगभर दाट केंस आसतात आनी त्या केंसाच्यो तराय प्राण्यांप्रमाण वेगवेगळ्यो आसतात. मनीस जातींत माथें, खांके, दोळ्यांच्यो भुंवयो आनी जननेंद्रियाभोंवतणच्या केंसांची लांबाय, दाटाय आनी मुदयाळपण हातूंत फरक आसता. केंसांच्यो दोन अप्रुपांच्यो जाती म्हळ्यार रगांतले साळीच्या आंगावेले कांटे आनी नोंड्याचें शिंग. हे कांटे आनी शिंग म्हळ्यार कमी-चड प्रमाणांत पांकिल्ले आनी घट्ट जाल्ले

केंसाचे चोंबडे जावन आसात. खंयूय एक केंस मेळ्ळ्यार तो खंयूय जातीच्या प्राण्याचो हें थारवप सोंपे पूण हो केंस त्याच प्राण्याचो थारवपाक त्या प्राण्याचो आनीक एक केंस घेवन तपासचो पडटा.



कार्य: केंसाचे मुखेल काम म्हळ्यार थंडी आनी गरमेपसून प्राण्यांचें रक्षण करप. थंड हवेच्या वाठारांत, कातीवयल्या दाट केंसांचो थ आंगाची ऊब सांबाळटा; गरम हवेच्या ठिकाणार पातळ केंस सूर्याच्या वोतापसून कातीची राखण करतात. हाचेभायर दाट केंसांचो थर कातीव कसल्याय मारपसून वाटायता. भोंवयेवयले केंस, व्हाविल्लो घान दोळ्यांत वचूंक दिना. नाकांतले आनी कानांतले केंस धुल्ल व बारीक-सारीक वस्तू नाका-कानांत वचच्यो न्हय म्हूण आडखळ करतात कातीवयले केंस कसलीय वस्तू ताका लागल्यार, मज्जातंतू जागू करून, मेंदवाक ताची जाणविकाय करून दितात. प्राण्यांचो र भोंवतणच्या वस्तूसारको आसल्यार, तो प्राणी ताचो उपेग आपल्य दुस्मानापसून लिपून रावपाखातीर करूंक शकता.

जेन्ना केंस हालता, तेन्ना ताच्या मुळांतल्या कातींतले मज्जातंतू जागृत जातात आनी अशे तरेन प्राण्यांक स्पर्शज्ञान जाता. चडशा सस्तन प्राण्यांत तोंड, दोळे, नाक आनी पांयांच्या बोंचकुलाकडेन हे स्पर्शज्ञान मज्जातंतू चड जागृत आसतात. केंसाचो रंग, घडण आनी वांटप प्राण्यांची पिराय आनी लिंग हाच्याप्रमाण बदलता आनी ह्या बदला लागून नर-मादींत एकामेकांपासत लैंगीक ओड उत्पन्न जाता.

रचना: केरॅटीन (keratine) ह्या घट्ट तंतूमय प्रथिनापसून केंस तयार जातात. दर एका केंसाक केरॅटीनापसून तयार जाल्लें एक पातळ आवरण आसता, हाका उपचर्म वा क्युटीकल (cuticle) म्हण्टात. उपचर्मासकय आशिल्लो दाट थर केंसांक घटसाण दिता, जाका कट्टें वा कॉर्टेक्स (cortex) म्हण्टात. ह्या थराभितर आनीक एक सुपिर (spongy) थर आसता; हाका मध्यांग (medulla) म्हण्टात आनी ह्या थराक लागून केंस लवचिक जाता आनी मोडनासतना वांकडो-तिकडो जावंक शकता. खू

पेशी आणि मोह केंसांत एकाद्र्या वेळार मध्यांग नासता. दरेक केंसाची त्या कातींत आसता आनी तो केंस नळ्ये आकाराच्या केंसाच्या मध्यांग (Hair follicle) वाडूंक लागता. केंसांचें कूप हें भायले कातीचे (epithelium) पेशीपसून तयार जाता आनी तें कातींत भितर खोल गेल्लें आनी सभोवतणी संयोजी पेशीजाल (connective tissue) जाता. दरेक केंसाकडेन कातीभितर तेलकट वंस तयार करपी ग्रंथी जातात, हाका वंशीच्यो ग्रंथी (sebaceous glands) म्हण्टात.

वाडः केंसांचे बुन्यादींत एक पेशीवाड करपी कूप आसता, हाका 'मॅट्रिक्स' (matrix) म्हण्टात आनी ताचे भोंवतणी कातीच्या भितरल्या भागो अंकुरक (papillae) तशेंच रगताच्यो बारीक बारीक शिरो आनी पातळ आसतात. ह्या रगताच्या शिरांतल्यान ते बुन्यादींतल्या पेशींक रसजन आनी अन्नपुरवण जाता. बुन्यादींतल्या पेशींतल्या कूपांतल्या भागो गाभो (core) तयार जावन, तो मदल्यान वयर येवंक लागता. ह्या यांतल्या मदल्यो पेशी रोखड्योच मरतात आनी घट्ट जातात; पूण पुरव्यो पेशी मरतात तेन्ना तांचें घट्ट, दोन परी केंसांचें आवरण (hair sheath) तयार जाता.

पेशींची वाड आनी केंसांची ठेवण, दरेक प्राण्याची जात, आंगाची जात आनी आनुवंशिकता ह्या गजालींचेर आदारून आसता. केंस सख्ख रंग मुदयाळो आसूं येता. सख्ख केंस आडवो कापल्यार ताचो पृष्ठभाग ठळको मेळटा, जाल्यार मुदयाळो केंस आडवो कापल्यार ताचो उकणो लंबवर्तुळाकार (oval) आसा अशें दिसून येता. केंस ताच्या आवरणासकट कुंठांतल्यान वयर वयर सरता. जेन्ना तो कातीच्या उभागाचेर पावता, तेन्ना थंयच्यो थोड्यो पेशी एक रसायन तयार करतात आनी कातीभायर सरून त्या केंसांभोंवतणीचें आवरण नश्ट करतात. पून वशीच्यो ग्रंथी आपल्या ल्वावान भायर सरपी केंस मोव आनी बुडबुडुळीत दवरपाक मदत करतात.

मनशाच्या केंसांची ससकट वाड म्हयन्याक अर्द ते एक इंच इतली जाता. भुरगेपणांत वाड चड आसता तर म्हातारपणांत ती कमी जाता. केंसांची वाड पुराय जाली जाल्यार बुन्यादींतल्या आदारकाची पेशीवाड थांबता आनी ते नांगरपणान आकार घेतात. हाका केंसाच्या मुळाचो खुंटो (Hair Club) अशें म्हण्टात. जेन्ना नवो केंस फुटपाक सुरवात जाता तेन्ना वा थोड्या दिसांनी हो आदलो केंसाच्या मुळाचो खुंटो कातींतल्यान भायर मरता.

रंगः केंसांच्या पेशींत बारीक बारीक मेलानीनचे (melanin) गुठले आगतात. ते ताच्या मुळांत आशिल्ल्या कातीच्या पेशींतल्यान आयिल्ले आसतात आनी ह्या मेलानीनच्या गुठल्यांच्या प्रमाणाक आनी वांटणेक लागून केंसांचो रंग थारता. मेलानीन आशिल्ल्या पेशींक मेलानीन पेशी (melanocytes) म्हण्टात. दरेक मेलानीन पेशीक दोके कशे भाग आसतात आनी तातूंत रंग गुठल्या गुठल्यांनी भरिल्लो आसता. हो रंग काळो, तांबडो वा पुडी कोरचो आसता. जेन्ना दोके कशे आशिल्ले भाग भायळटात वा रंगाचे गुठले कमी जातात तेन्ना केंस धवे जातात. चड म्हत्वाच्या म्हातारपणांत हे केंस धवे जातात. धवे केंस काळे करपाक खूब तरेचे कलाप लायतात. तातूंत फकत वयले केंस काळे जातात, पूण मुळांत केंस धवेच उरतात.

सामान्य रैमिक केंसांची वाड आनी रंग पिरायेप्रमाण बदलता पूण त्यागण, हॉर्मोन बदल, हवामान तशेंच वायटाक लागूनय हातूंत बदल जावंक शकता. कातीचेर कसलेंय रसायन पडून जखम जाल्यार त्या भागावयली केंसांची वाड खुंटता. सांबाळखारासारक्या विखाक लागून चमक आयल्यार, केंसांची तपासणी करून ह्या विखाची खात्री करूं येता. पूण लोकांचो समज आसा की केंस कापल्यार वा तासल्यार ते बेगीन वाडटात. पूण हे खरें न्हय.

केंसांचे रोगः आनुवंशिक कारणाक लागून केंस खूब लांब जातात. मनीस जातींत हाका हायपरट्रिकोसिस (hypertrichosis) म्हण्टात. तर हेर जनावरांत हाका अंगोर (angora) अशें म्हण्टात. केंस हो कातीचोच भाग

आशिल्ल्यान कसलेय कातीचे रोग जाल्यार केंसांतूय विकृती जाता. भायली पीडा, गजकर्ण, जीवनसत्त्वांचो उणाव, केंसांत उबो पडप आदी कारणांक लागून कातीचे रोग जातात आनी तांकां लागून केंस गळून पडूंक शकता. जीवनसत्त्व- ब (Vitamin B) उणें जावप, मानसिक ताण, हॉर्मोन समतोल इबाडप, ह्या कारणांक लागून वंशीग्रंथी (sebaceous glands) जाय तितलो सांव तयार करतात आनी केंसांच्या मुळांत खरड (dandruff) तयार करतात. हाका लागून केंस झडूंक लागतात. हाचेर उपाय म्हळ्यार आपली केंस वळोवपाची फणी, ब्रश आनी केंस पुसपाचो तुवाळो वेगळो आनी साफ दवरप. केंसांत शॅम्पू (shampoo) वा अडीज टक्के सेलेनिअम सल्फाइड (selenium sulfide) घालून केंस धुल्यार खरडीचेर (dandruff) गूण येता.

ल्हानशा जाग्यार केंस झडून तुळतुळीत जाल्यार ताका (alopecia areata) 'रवळूक' पडल्या अशें म्हण्टात. पूण व्हडल्या जाग्यार केंस गेल्यार ताका टक्कल पडलां अशें म्हण्टात. कात लासल्यार, तिका मार लागल्यार, कसलेंय रसायन पडल्यार वा तिचेर जंतूंचो शोथ (infection) जाल्यार माव तयार जाता आनी त्या जाग्यार केंस येनात. पूण माव नासतना, आनुवंशिक कारणाक लागून वखदांच्या परिणामाक लागून तशेंच ना ना तरेच्या जोरेंक लागूनय टक्कल पडूंक शकता. दादल्या मनशाक चड करून टक्कल पडटा, हाका दादलो तरेचें टक्कल (male pattern baldness) म्हण्टात. ताचीं कारणां आनुवंशिक अँड्रोजन हॉर्मोन असमतोल (Androgen Hormone imbalance) चिंता आनी वशी ग्रंथीच्या कार्यांत इबाड आदी जावन आसात. हे तरेच्या टक्कलाचेर कसलोय उपाय केल्यार खास फायदो जायना, पूण जुंवळ्या भावाच्या केंसांचें रोपण (transplantation) केल्यार गूण येता, अशें जाणकारांचें मत आसा.

रवळूक माथ्यार वा छाडार पडटा, हाचें खरें कारण अजून खबर ना, तरी हाका मानसिक आनी आनुवंशिक संबंद कारण आसात अशें म्हणपाक पुरवो आसा. स्वयंप्रतिक्षमता (autoimmunity) हेंय एक कारण आसूंक शकता. जरी योग्य उपाय खबर नासलो, तरी खूब लोकांक त्या केंस नाशिल्ल्या जाग्यार हायड्रोकॉर्टिसोनची (Hydrocortison) इंजेक्शनां केल्यार गुण येता. ट्रायकोटिलोमनिया (Trichotillomania) ह्या मानसिक रोगांत, रोगी आपलेंच केंस थोड्या थोड्या जाग्यांनी तोडून उडयता. हाचेर मानसोपचार करचे पडटात. हालींच केंसांच्या मुळाकडेन आशिल्ल्या ट्रायकोमाट्रीकोमा (Trichomatricoma) म्हूण एक नव्या अर्बुदाची (tumour) जात सोडून काडल्या. ताचेर अजून संशोधन चालू आसा.

- डॉ. पूर्णानंद अवदी

के. (कुंकळीयेकार) वैकुंठ दत्तारामः (जल्मः ?).

नामनेचो गोंयकार छायाचित्रकार चित्रपटाच्या मळार ताका के. वैकुंठ ह्या नांवानूच लोक चड वळखतात. तो मुळाचो मडगांव कोंब हांगाचो. ताचो बापूय प्रोफेसर आशिल्लो. भुरगेपणासावनच ताका चित्रकलेची आवड आशिल्ली आनी तो बेसबरीं चित्रां काडटालो. पिरायेच्या सतराव्या वर्सा तो गोंय सोडून मुंबय गेलो आनी थंय कॅमेरामन सुखेंद पै हाचेकडसून फोटोग्राफीचें शिक्षण घेवंक लागलो. थंय तीन वर्सा काम शिकल्या उपरांत तो एक बरो छायाचित्रकार म्हूण मुबार आयलो.

१९५३ वर्सा 'गसकोटी' ह्या चित्रपटाचें चित्रीकरण करपाक ताका पयलेच खेप संद मेळ्ळी. ताच्या ह्या चित्रपटाक पयले फावट त्या वर्साचें नॅशनल अवॉर्ड मेळ्ळें. ताणें काडिल्ल्या 'मयुराक्षी डॅम' हाका राष्ट्रपतीचें भांगरापदक फाव जालें. १९६२ वर्सा 'मॅन द क्रियेटर' ह्या चित्रपटाक आनी 'ट्रेसस ऑफ मॅन' ह्या लघुपटांक राश्ट्रीय पुरस्कार फाव जाले. ताणें छायाचित्रण केल्ल्या 'सीता और गीता' ह्या सिनेमाक ताका 'फिल्मफेअर अवॉर्ड' मेळ्ळें. तेचपरी नामनेचे चित्रपटकार रमानंद सागर हाच्या 'गीत' आनी 'प्रेमबंधन' ह्या दोनूय चित्रपटांक 'ऑल इंडिया फ़िल्म असोसिएशन' चीं इनामां फाव जाल्यांत. आंतरराश्ट्रीय सुवाळ्यांत जैतिवंत जाल्ल्या सुखदेव हाच्या 'बैंगल टायर्स' आनी 'मायल्स दू गो'

ह्या चित्रपटांचे छायाचित्रण ताणेंच केलां. 'मेरे अपने', 'कोशिश', 'परिचय', 'अचानक', 'आंधी', 'मौसम', 'खुशबू', 'मीरा' ह्या ताणें छायाचित्रण केल्ल्या चित्रपटांक इनामां फाव जाल्यांत. 'सिंधुदुर्ग', आनी 'गोवा मार्चेस ऑन' हो गोंयचो पयलो मुखेलमंत्री दयानंद बांबोडकार हाच्या जिविताचेर आदारिल्लो लघुपट हातूंतल्यान ताच्या छायाचित्रणाचो उंचेलो पांवडो दिश्टी पडटा.

'कोशिश' ह्या चित्रपटांत नायक आनी नायिका मोने आनी भेडे आसतात. आपल्या असामान्य कल्पना शक्तीन के. वैकुंठ हाणें खाशेल्या कोनश्यांनी घेतिल्ल्या छायाचित्रणाक लागून तातूंतले हावभाव, तांच्या संवादापरस चड अर्थपूर्ण जाल्यात.

- कों. वि. सं. मं.

केणी, चंद्रकांत शांताराम: (जल्म: १९३४, कुंकळ्ळी-गोंय).

एक नामनेचो कथाकार आनी पत्रकार कोंकणी म्हयन्याळें 'कुळागर' आनी मरळी दिसाळें 'रघूमत' हांचो तो संपादक जावन आसा. १९५० वर्सा सावन ताचे बरपावळीक सुरवात जाली. सुर्वेक ताणें ल्हान ल्हान कथा बरयल्यो. 'घर्तरी अजून जियेताली' (१९६४) हो ताचो पयलो कथांशेलो उजवाडाक आयलो. उपरांत 'आशाढ पावळी' (१९७३), 'अळमी' (१९७५), हे कथांशेले आनी 'एकलो एकसुरे' (१९७३), 'तरेतरेची संवगां' (१९७३), 'फुलांचो हात' (१९७२- भुरग्यांची काणी) 'व्हंकलपावणी', 'उष्णीं वायणां' हीं ताचीं कांय पुस्तकां उजवाडाक आयलीं.



ताणें भारतांतल्या बऱ्याच भासांतल्या कथांचो अणकार केला. मरळी आनी हिंदी भासांनी ताचें कांय बरप आसा. तेचपरी गुजराती, इंग्लीश तशेंच पोर्तुगेज भासांचो ताचो अभ्यास आसा. ताचे कथेंत चडशें प्रायोगिक बरप आसता.

कोंकणी, मरळी आनी हिंदी ह्या तीन भासांच्या 'त्रिवेणी' ह्या म्हयन्याळ्याचो तो संपादक आसलो. १९७६ वर्सा मंगळूर

हांगा भरिल्ले ११ वे अखिल भारतीय कोंकणी साहित्य परिशदेचो तो अध्यक्ष आशिल्लो.

तो कोंकणी भाशा मंडळाचो अध्यक्ष आशिल्लो. १९८७ वर्सा सुरू जाल्लें, कोंकणीतलें देवनागरी लिपींतलें पयलें दिसाळें 'सुनापरान्त' हाचो तो १९८९ वर्सा मेरेन संपादक आशिल्लो. ताच्या 'व्हंकल पावणी' ह्या कथांशेल्याक १९८८ वर्साचो साहित्य अकादेमीचो पुरस्कार फाव जालो. गोमंतक राष्ट्रभाषा विद्यापीठाचो तो अध्यक्ष आसा.

हेर कोंकणी कथावंरीं ताची कथा चडशी थळावी वा प्रादेशिक न्हय. ताचे कथेक वैश्विक (universal) बसका आसा, अशें कांय जाणकारांचें मत आसा.

- कों. वि. सं. मं.

केणी, शरद राणू: (जल्म: २४ ऑक्टोबर १९३३ कुंकळ्ळी-साश्टी).

गोंयचो सुटके झुजारी. ताणें एस्. एस्. सी. मेरेन शिक्षण घेतलें. तो

भारतीय राष्ट्रीय काँग्रेस (Indian National Congress) संघटनेचो वावर आसलो. कुंकळ्ळीच्या गांवगिऱ्या वाठारांनी आनी केंपें तालुक्यांत भोंवतो लोकांक सुटके झुजाविशीं म्हत्व सांगतालो. ६ एप्रिल १९५५ दिवस मडगांव शारांत जो सत्याग्रह जाल्लो तातूंत ताणें वांटो घेतिल्ल्या पोलिसांनी ताका धरलो आनी णव वर्सां बंदखणीची ख्यास्त फर्मायली. त्या भायर दंड भरूंक लायलो वा दंडभरपायेबदला आनीक दोन वर्सां बंदखणीची ख्यास्त दिली. २८ ऑगस्ट १९५८ दिसा ताका बंदखणींतल्यान सुटका जाली. बंदखणींतल्यान सुटले उपरांत गोंय सुट मेरेन ताणें राष्ट्रवादी वावर केलो. भारत सरकारन ताम्रपत्र दिवन ताका भोवमान केला.

- कों. वि. सं. मं.

केतकर, वेंकटेश बापूजी: (जल्म: १८५४; मरण: ३ ऑगस्ट १९३७).

नामनेचो भारतीय गणितज्ञ आनी ज्योतीशशास्त्री. गणित आनी ज्योतीश हातूंत प्राविण्य मेळयल्ल्या एका हुशार घरण्यांत ताचो जल्म जालो. पूण घरचे गरिबीक लागून भुरगेपणांत, मॅट्रिकेक तिसरो क्रमांक मेळून लेगीत फुडें शिकप घेवप ताका जमलेंना. शाळा खात्यांत नोकरी करून ताणें गणित आनी ज्योतीश हातूंत चडांतचड गिन्यान मेळयलें. रॉयल एशियाटिक सोसायटीकडेन ताचो संबंद आयलो. लोकमान्य टिळक हाणें ताच्या संशोधनात्मक बुद्दीचो भोवमान आनी तुस्त केल्ली शास्त्रशुध्द पंचांग घडोवपाखातीर ताणें खूब त्रास घेतले.

'ग्रहलाघव' आनी 'सूर्यसिद्धान्त' ह्या ग्रंथांचें ज्ञान संपादन करून ताणें १८९९ त 'केतकी ग्रहगणितम्' नांवाचो ग्रंथ संस्कृत भाशेंत रचलो तेभायर 'वैजयंती पंचांग गणितम्', 'मरळी ग्रहगणित सोपपत्तिका', 'मरळी नक्षत्रविज्ञान', 'मरळी गोलद्वय', 'इंडियन अँड फॉरेन कॉन्सॉलजी' आनी ज्योतीशशास्त्रावेलें ज्योतिर्गणितम् हे ताचे ग्रंथ खू नामनेक पावल्यात.

- कों. वि. सं. मं.

केदारनाथ: हिमालयांतलें नामनेचें शिवक्षेत्र. ते उत्तर प्रदेशांतल्या गढवाल जिल्ह्यांत आसा. उंचाय समुद्रथरपसून ११७६० फूट. केदारनाथ आनी बद्रीनाथ ह्या दोन शिखरांच्या मदीं हें क्षेत्र वसलां. केदारनाथ क्षेत्रांत वतना मंदाकिनी न्हंय हुपून वचचें पडटा. केदारनाथाचें देवूळ गांवच्या तोंकाक आसा. हें देवूळ धोंपरभर वयर चिऱ्यांनी बांदिल्लें आसा. देवळाचो कळस आनी सभामंडप एकावेळार बांदूना, हें देवळाची बांदावळ पळोवन दिसता. देवळाचो कळस ब्राह्मी पध्दतीचो आसा. ताची उंचाय ७९१३ मी. आसा. हो कळस जरी ऊंच आसलो तरी हेवटेन तेवटेन पातळिल्ले रुंदायेखातीर तो मोटवो दिसता. देवळाचें महाद्वार व्हड आसा आनी ताच्या दोनूय वटांनी राखणदार आसात. देवळाच्या मुखार तिजुल्यांचें व्हड आंगण आसा.

केदारनाथाचें लिंग शाळुंका-पिंडी ह्या आकाराचें ना. तें कैलास शिखर भशेन वा धान्याचे सुयेभशेन घुमटाआकारचें आसा. ह्या लिंगाक स्वयंभू मानतात. ताच्या तळाचो घेर १०-१२ हातांचो आसा आनी उंचाय सुमार दोन हात वयर आसा. सभामंडपाच्या वण्टींत पांच पांडव, द्रौपदी, कुंती, पार्वती, लक्ष्मी, आदींच्यो पाशाणाच्यो मूर्ती बसयल्यात.

केदारनाथाचे पुजाविधी: केदारनाथ देवाचो अभिषेक करिनात, वा लिंगाचेर उदक घालिनात. त्या जाग्यार लिंगाचेर तुपाचे गुळे थापतात. हें लिंग चडूच वयर आसा. देखून हांगाचे भट (पंडे) देवाच्या आंगाचेर बसून भक्तांच्यो भेटेच्यो वस्तू देवाक ओंपतात. केदारनाथाच्या मुखेल पुजाऱ्याक 'रवळ' म्हण्टात. हो नंपुद्री ब्राह्मण आसा अशें कळटा. ह्या रवळाचें एक संस्थानूच जालां. तो देवाची पूजा स्वता करिना जाल्यार तें काम आपल्या शिष्यांकडल्यान करून घेता. उखीमठ ह्या वाठारांत तो रावता. थंडेच्या दिसांनी बर्फ पडटा तेन्ना स म्हयने केदारनाथाची गादी 'उखीमठ' ह्या वाठारांत आसता. गढवाल, अलमोडा आनी नैनीताल ह्या

तांत्यो कितल्योशोच जमनी केदार देवस्थानचे मालकीच्यो
रुद्रनाथाचो बाठार: देवळाच्या भायर प्रवणिगा काडपाचे वाटेर
मळक आठ कुडां लागतात. हीं कुडां पवित्र मानतात. थंयच
मिवा भुगुप्तान नांवाचो एक ऊंच कडो आसा. थंयच्यान उडी
महत्याक केल्यार आत्महत्तेचें पातक लागना, तर फुडल्या जल्मांत
मर्माचो अतृप्त इसा पुराय जातात, अशें क्षेत्रमाहात्म्यांत सांगलां.
काळांत खूब लोकांनी हांगा देवहत्याक केला. फुडें ब्रिटिशांनी ही
वळ केली.

वळी, रुद्रकुंड, वासुकी, गंगा, गौरीकुंड, उश्णकुंड, गौरीदेवी,
हाड, तेंकुंड, भुगुप्तान, स्वर्गारोहण, महापत आदी कितलीशींच
आनी देवस्थानां केदार क्षेत्राभितर आस्पावतात. हातूंतलीं चडशीं
प्राणी थळां केदारनाथाचे वाटेल्ह आसात.

केदाराय हें बारा ज्योतिर्लिंगांतलें एक आसा. पांच पांडवांतल्या
का हें देवूळ बांदलां, अशी एक आख्यायिका आसा. ह्या थळांत
का शंकराचें महिष (रेड्याच्या) रूपांत दर्शन जाल्लें, अशें सांगतात.
प्रधान आनी ताच्या भावांनी पुजेवेळार शिवलिंगाक हात लावपाचो
केलो, तेन्ना शिवान महिषरुप घेवन जमनींत सूर मारलो, देखून
फकत फाटलो भाग हांगा दिसता आनी वयलो भाग नेपाळांत
‘मतिनाथ’ ह्या रूपान वयर आयला, अशें सांगतात. केदारनाथाचे
लेंग महिषाच्या (रेड्याच्या) फाटल्या भागाभशेन दिसता; देखून, ही
प्रायिका तयार जाची आसूंक जाय.

चिकेदार: हांगा केदार म्हापुरुषाची पांच आंगां आसात. तीं पंचकेदार
नांवान नांवाजल्लीं आसात. बदरीकेदार, मध्यमहेश्वर, तुंगनाथ,
पय आनी कलेश्वर.

मध्यमहेश्वर हें थळ केदारनाथासावन सुमार ४० मैल आसा.
रुद्रनाथाच्या रस्त्यान फुडें वतकच थोड्या आडवळणाचेर हें थळ
तात. थंय वतना वाटेर कांय मंदिर आसा. हें देवीचें सिध्दप्रीत आसून थंय
यार बशिल्ली कालीमूर्त आसा. मध्यमहेश्वरचें देवूळ सुंदर आसा
नी थंयचें शिवलिंग स्वयंभू आसा.

केदारनाथाचे वाटेर चोपताचट्टीसून पांयवाटेन फुडें गेल्यार तुंगनाथ
गता. उखीमठसून हें थळ २२ मैलांचेर आसा. ह्या पर्वतशिखरची
चाय १२,००० फूट इतली आसा. हें तुंगनाथाचें देवूळ खूब व्हड आसा,
प तातूंतलें लिंग खूब ल्हान आसा.

तुंगनाथासावन रुद्रनाथाक वचपाची वाट आसा. हांगा देवूळ ना. थंय
का पील आसा आनी तातूंत स्वयंभू शिवाचें लिंग आसा. जोशी मखचे
गलताडी हेलंग चट्टी म्हाऱ्यांत कलेश्वर आसा. हांगा कर्मनाश न्हंयचो
प्रम आसा. पंचकेदाराचें दर्शन घेतल्याबगर केदारनाथाची यात्रा पुराय
पानना.

बुध्याच्या काळांत केदाराय हें त्या धर्माचें व्हड केंद्र आशिल्लें. पूण
मकरचार्द्यान पर्थून हें थळ हिंदूधर्माचें कशेंत हाडलें. ताणें हांगाच आपलो
मंदिर व्हरलो. केदारनाथाक शंकरचार्द्याची समाधी आसा. स्वयंभू
मोदीवल्या सद्याच्या केदाराय देवळाचो जीर्णोद्धार अहिल्याबाईन केलो.

- को. वि. सं. मं.

केनिया: उदेंत आफ्रिकेंतलें स्वतंत्र प्रजासत्ताक राश्ट्र. क्षेत्रफळ
२,८२,६४७ चौ. किमी. लोकसंख्या २,११,५०,००० (१९८६). विस्तार
उत्तर ते ४° दक्षिण आनी ३४° उदेंत ते ४१° उदेंत. विषुववृत्त ह्या
देशाच्या मदल्यान वता. ह्या देशाचे उत्तरेवटेन इथिओपिया आनी सूदान,
अस्तंतेक युगांडा आनी व्हिक्टोरिया सरोवर, दक्षिणेवटेन टांझानिया आनी
उदेंतेक सोमाली गणराज्य आनी हिंदी म्हासागर आसा. नायरोबी ही
राजधानी.

भूंयवर्णन: केनियाची भूंय कायनायट, अँब्लेस्स, ग्रॅफायट आनी
अग्रयान भरिल्ल्या नायस आनी शिस्ट पध्दतीची आसा. अस्तंतेवटेन
भूंयेच्या पोटांतले हालचालीक लागून भांगर आनी तांब्याचेय घर


सांपडटात. अस्तंतेवटेनचो पर्वतांचो वाठार, नैर्ऋत्येचें ऊंच व्हड पठार,
ताका मदीं फूट घालपी दक्षिण-उत्तर खचदरी, उत्तरेचो आनी
आग्नेयेवटेनचो उण्या उंचायेचो उसू पडिल्लो वाठार आनी व्हिक्टोरिया
सरोवरच्या आनी हिंदी म्हासागराचे दर्यादेगांवेली अर्बंद, सकयली भूंय
अशी हांगाची सादारण भूंयरचणूक आसा. हिंदी म्हासागराची सुमार ५००
किमी. ची वेग ह्या देशाक लाबल्या. मोंबासा आनी मालिंदी हीं हांगाचीं
मुखेल बंदरां आसात. सकयली पिकाळ दर्यावेग ३ ते १६ किमी. रूंबायेची
आसा आनी तिचे अस्तंतेक सुमार ५०० किमी. मेरेनचो वाठार ऊंच
जायत गेला. देशाच्या नैर्ऋत्य वाठारांत सुमार ३,३०० मी. उंचायेचें पठार
आसा. ह्या पठारच्या मदल्यान आफ्रिकेची नामनेची खचदरी दक्षिण-उत्तर
पातळ्ळ्या. ह्या खचदरीचे अस्तंतेक उंचाय उणी जायत वता आनी
ताच्याफुडे व्हिक्टोरिया सरोवर आनी ताचे देगेवेली सामकी सकयली भूंय
आसा. युगांडाचे शिमेर मीट अँलगने हो ४,३२१ मी. उंचायेचो पर्वत
आसा. खचदरीचे उदेंतेक अर्बंदेर पर्वताची सुमार ३,००० मी. उंचायेची
वळ आसा. तिची उदेंतेवटेनची देंवती सोपता थंय ५,२०० मी. उंचायेचो
मावंट केनिया हो पर्वत आसा. विषुववृत्ताचे लागीं आसून पसून ताचो
वयलो वाठार सदांच हिमान भरिल्लो आसता. खचदरींत कामासिया
दोंगुल्ल्यांची वळ आनी निद्रीस्त आनी मेल्ल्या ज्वालामुखीं भायर मागाडी,
नैवाशा, एल्लेंटीटा, नाकूरू, हॅनिग्टन, बॅरिंगो हीं सरोवरां आसात. ताचे
उदेंतेक युगांडाचे शिमेमेरेन दोंगरी वाठार आसा. हिंदी म्हासागराक
मेळपी ताना, आती-सबाकीत्सावोनी आनी गॅलाना, लोरीयनच्या चिखला
वाठरांवटेन व्हांवपी इवासो-नियो आनी व्हिक्टोरिया सरोवरक मेळपी
सोईया, गॉरी आनी याजा ह्यो केनियांतल्यो मुखेल न्हंयो.

हवामान: केनिया विषुववृत्ताच्या दोनूय वटांनी सारकोच पयस मेरेन
पातळ्ळा तरपूण थंयच्या हवामानांत वेगळेपण जाणवता. दर्यादेगांवेले
तापमान २६.६° से आसता. थंय वर्सभर तापमानांत व्हडलोसो फरक
विसून येना. पठारी वाठारांत उंचायेप्रमाण तापमान बदलता. १,६७५
मी. उंचायेवयल्यान नायरोबी हांगा १९° से. जाल्यार २,७६० मी.
उंचायेवेल्या विषुववृत्ताच्या वाठारांनी तें १३.३° से. आसता. उसू पडिल्ल्या
सुक्या वाठारांनी तापमान २१° से. ते २७° से. आसता. देशाच्या बऱ्याच
वाठारांनी ७६ सेंमी. मेरेन पावस पडटा. उत्तरेवटेन तो उणो म्हळ्यार
२५ सेंमी. आसता. दर्यादेगांचेर १०० सेंमी. मेरेन पावसाची नोंद जाता
जाल्यार उसू पडिल्ल्या वाठारांनी फकत १२-१३ सेंमी. पावस पडटा.
ऋतूंचो फरक तापमानापास पावसाक लागून चड जाणवता. एप्रिल ते
जून आनी ऑक्टोबर ते डिसेंबर ह्या काळांत चड पावस पडटा.

वनस्पत आनी मोनजात: दर्यादेगांचेर माड, चिखलाच्या वाठारांनी
वाडपी खाशेली वनस्पत, सदांच पांचवेचार आसपी रूख आनी ९०० ते
१,८०० मी. उंचायेच्या वाठारांनी १-१.५ मी. उंचायेचें तण आनी ल्हान
सान झोंपां आसात. पठरी वाठारांनी बऱ्याच सुवातींचेर २-२.५ मी.
उंचायेचें सॅव्हाना तण आनी मदीमदीं कांट्यांचीं झोंपां सांपडटात. उंचेल्या
वाठारांनी कोंडो, मदेरच्या लांकडाचे रूख, कापरचीं झाडां, आफ्रिकन
ऑलिव्ह, पोडो, सीडार हे रूख आसात.

केनियांतल्या तणाच्या वाठारांनी आनी रुनांनी विंगड विंगड प्राण्यांची
गदीं आसा. हत्ती, गेंडो, झेब्रा, यान्रोडो, गॅंसेली, ऑरिक्स, तरातचंवीं
हरणां, विल्डेबिस्ट (नू), हार्डबिस्ट इंपाला, इलॅंड हे तणाचेर जियेवपी ते
भायर शिंव, चित्तो, बिबटो वाग, तरस, कोलो हे मांस खावपी प्राणी
हांगा आसात. बॅबून आनी हेर जातींचीं माकडां रुनांनी दिसतात. सारस,
बोकीं, न्हंया-सरोवरांतल्यान मानगीं आनी हिप्पो आसात. शहाभुंग,
गुरुड, गिदां आनी हेर तरेकवार सुकणीं हांगा आसात. मांज, कांज, फरु
अँडर, म्हांयडोळ, हे सारेप आनी विंगड विंगड तरांचे किडे हांगा
आसात. पूण हांगा शिकारेचेर बंदी आसा.

इतिहास: केनियाच्या पूर्विल्ल्या इतिहासाविशीं चडशी म्हायती मेळना.
सातव्या शेंकड्यांत अरब आनी इराणी वेपार्यांनी उदेंत दर्यादेगांचेर
वसणूक केली आनी शांशिबा, इराणचें आखात आनी तांबड्या दर्याच्या



वाठरांनी वेपार करूंक सुरवात केली. १४९८ त वास्को द गामा मालिंदी हांगा पावलो. ताचेपयलीं हिंदी आनी चिनी वेपारी हांगा येताले. फुडलीं २०० वर्सां हांगा पोर्तुगेज आनी अरब हांचेमदीं सत्तेखातीर सर्त लागली. १७४० त अरबांनी पोर्तुगेजांक हांगासावन धांवडायल्याउपरांत शांशिबारच्या सुलतानाची सत्ता आयली. १९ व्या शेंकड्याच्या मध्याक जर्मन आनी ब्रिटीश धर्मप्रसारकांनी केनियाच्या भितरल्या वाठरांत आनी व्हिक्टोरियांत पावल दवरलें. तांच्यापयलीं अरब आनी स्वाहिली लोक मोबासासावन व्हिक्टोरिया सरोवर, किलीमांजारो आनी एलगन पर्वतामेरेन हस्तिदंतांच्या सोदाखातीर वताले, पूण त्रासांचो प्रवास आनी मसाई लोकांची भिरांत ह्या गजालींक लागून ते चडसो हो सोद मदल्यामदीं सोडून दिताले. अठराव्या शेंकड्याच्या मध्याक उत्तरेवटेनच्यान केनियाच्या मदल्या वाठरांनी आयिल्ल्या झगडाळ हेड्या मसाई पंगडांचो शेक वाडूंक लागलो. तांणी शेतवडीचेर जियोवपी बांदू लोकांचेर घुरयो घाल्यो. नांदी लोकांच्या मात ते वाटेक गेले नात. तावेता आनी तीतांनी रानांचो आनी दोंगरांचो आलाशिरो घेतलो. किकुयू लोकांनी तांकां बरेमशेन प्रतिकार केलो. ह्या वेळार हांगा रोगांची साथ आयली आनी बरेच लोक सोंपले. युरोपीय राश्ट्रांची शक्त वाडिल्ल्यान तांणी १८८८ त हांगा 'इंपीरिअल ब्रिटीश ईस्ट आफ्रिका' ह्या नांवान कंपनीचो कारबार चालू केलो. १८९० त ब्रिटीश आनी जर्मन हांचेमदीं कबलात जावन १८९५ त हो वाठार ब्रिटीश ईस्ट आफ्रिका ह्या नांवान जाहीर जालो. विसाव्या शेंकड्याचे सुर्वेक हांगा रेल्वेमार्ग पावले आनी युरोपीय तशेंच आशियाई लोकांच्यो वसाहती वाडूंक लागल्यो. १९२० त ह्या वाठाराक ब्रिटीश 'क्राउन कॉलनी' हें नांव मेळ्ळें. दोन म्हाझुजांच्या मदल्या काळांत आशियाई लोकांनी हांगा सत्ता वाडोवपाचे यत्न केले, पूण ब्रिटिशांच्या आनी हेर युरोपीय देशांच्या बळाक लागून ते फळादीक जाले नात. दुसऱ्या म्हाझुजाउपरांत हांगाच्या मूळच्या आफ्रिकन

लोकांनीच सत्ता हातासपाखातीर संघर्श सुरू केलो. टॉम एम्बोया आ जोमो केन्याटा हांच्या फुडारपणाखाला चलपी माऊमाऊ चळवळ फु हिसक जाली. १९५२ ते १९५९ मेरेन हांगा आणीबाणीची परिस्थि जाहीर जाली. १९५४, १९५७ आनी १९६० त हांगा तीन संविधाना विंगड विंगड नमुने मुखार आयले पूण १९६० तल्या संविधाना मान्यताय मेळ्ळी. १९६३ त जाल्ल्या वेंचणुकांनी टॉम एम्बोया हाका व भोवमत मेळ्ळें. ताचेउपरांत जोमो केन्याटा हाच्या फुडारपणाखा 'केनिया आफ्रिकन नॅशनल युनियन' (कानू) पक्षान १२ डिसेंबर १९६६ दिसा स्वतंत्र देशाची घोशणा जाल्याउपरांत देशाचो कारभार हाता घेतलो. जोमो केन्याटा पंतप्रधान जाल्याउपरांत १६ डिसेंबर १९६३ दि केनिया संयुक्त राश्ट्रांचो वांगडी जालो. दर्या देगेलागचो १६ किमी रुंदायेचो वाठार शांशिबारच्या सुलतानाच्या हाताखाल आशिल्लो, पू केनिया प्रोटेक्टोरेट म्हूण ब्रिटीश ताचो कारभार चलयताले. सुलतानान वाठार केनियाचे सुवादीन केलो.

'केनिया आफ्रिकन डॅमोक्रेटिक युनियन' (कादू) हो विरोधी प राजकर्त्या कानू पक्षांत विलीन जालो (१९६५). १९६६ त उपाध्य ओगिंगा-ओडिंगा हाणें राजीनामो दिवन 'केनिया पीपल्स युनियन पार्टी केपीयू' ह्या पक्षाची थापणूक केली. ह्या पक्षाक विरोधी पक्ष म्ह मान्यताय मेळ्ळी. १९६९ त टॉम एम्बोया ह्या मंत्र्याचो खून जाल केपीयू चेर बंदी घाली आनी ओडिंगाक ताच्या वांगड्यांसयत बंदखणी घालो. डिसेंबर १९६९ तल्या वेंचणुकांनी केन्याटा आनी कानू पक्षा सभासद बिनविरोध वेंचून आयले. १९७४ त जाल्ल्या वेंचणुकां केन्याटा वेंचून आयलो पूण ताच्या हेर वांगड्यांचें जैत जालें ना. १९७७ त केन्याटाक मरण आयल्याउपरांत डॅनियल मोइ राश्ट्राध्यक्ष जाल सद्यामेरेन तोच ह्या राश्ट्राचो मुखेली जावन आसा.

राज्यवेवस्था: १९६३ च्या संविधानाप्रमाण हांगा लोकसभा आ

अशा दोन घरांची संसद आशिल्ली. १९६६ त संविधानांत बदल आनी सोनेट आनी लोकसात एकठांय करून एकाच घरांत बसका घेवपी संसद स्थापनाची निर्मणी केली. १९६९ त पूर्ण संविधानांत बदल जालो. यश हो हांगा राश्ट्राचो मुखेली आसता. राखणेवळ्यां ताच्याच हाता आसतात. राश्ट्रपतीपदाखातीर वेंचणूक लडयतल्याक ३५ पुराय जावचीं पडटात. संसदेची वेंचणूक दर पांच वर्सांनी जाता. १५८ वांगडी आसतात, जे वेंचणुकांच्या मार्गांतल्यान संसदेंत जाता. १२ वांगडी राश्ट्राध्यक्ष नेमता. जरी एष निर्मणी करपाचो ह्या लोकांक हक्क आसलो तरी हालींच्या काळांत हांगा एकाच नेट आसा. १८ वर्सा पुराय केल्या वेकल्याक मत दिवपाचो कार आसता.

यशाचो राज्यकारभार प्रांतांतल्यान जाता. देशांत असले आठ प्रांत आसात. व्हडल्या शारांच्या प्रशासनाखातीर नगरपालिको आसतात. गिन्या वाठारांनी 'बारस' नांवाचो सरकारी संस्था राज्यकारभार यतात. न्यायदानाची पध्दत विंगड विंगड पांवड्यांचेर आसा. ग्रेडी हांगा सगळ्यांत उंचेल्या पांवड्याचें न्यायालय आसा. अर्थीक स्थिती: अर्थीक स्थिती बऱ्याच प्रमाणांत शेतवडीचेर आदारीत आसा. दुसऱ्या म्हाझुजाउपरांत कारखान्यांची वाड जायत आसा. पठरी वाठारांनी काफी, च्या, मको, गंव, पायरेखम हीं पिकां चड न्णांत जातात, जाल्यार सकयल्या वाठारांनी नाल्ल, काजू, कापूस, म चड जाता. शेतांतल्या उत्पन्नावांगडा मसमी भिकणां, तीळ, बटाट, उडे, तेलाच्यो बियो हीं पिकां हवामानाप्रमाण विंगड विंगड वाठारांनी जातात. आंबे, हेर ताजीं फळां, फुलां, भाजी-पालो हांची युरोपांत गर्जना जाता.

गनानी मेळपी बांदपावळीचें आनी मदेरचें लांकूड हांगा बऱ्याच मणांत आसा. पोडो, वेंटल, सीडार, सायप्रस हे मोव लांकडाचे आनी लोखी, नुदरे, मुकेओ, कापूर आनी मुसैस हे घट लांकडाचे रुख हांगा उडटात.

खनिज संपत्तीय ह्या देशांत बरीच आसा. मागाडी सरोवरंत सोडा भरपूर मेळटा. तांबें, भांगर, रुपें उण्या प्रमाणांत आसा. हेभायर चुनखडी, बायटोमायट, मीठ, चिनी माती, जिप्सम, घर बांदपाचे फातर आनी कार्बन डाय-ऑक्साइड, क्लिंक्लायट, बॅरियट्स, मॅंगनेसायट, फेल्स्पार, ग्रेन, अक्वामरीन, फ्लुओरायट, इंड्रील, गॅलेना, बोलाल्पायट, कॉरंडम, रवानो हे पदार्थ मेळटात. व्हिक्टोरिया सरोवरंत 'तिलापिया' गुम आसा. दर्यादेगांचेरूय बऱ्याच प्रमाणांत नुस्तेमारी चलता. कन्यांतल्यान ट्राउट नुस्तें मेळटा.

अर्थीक स्थिती सुदारपाखातीर पर्यटनाचो बरोच उपेग जाला. केनिया देशांत डेक्लपमेंट कॉर्पोरेशन हे सरकारी संस्थेवरवीं पर्यटनाच्या मळार उद्योगाचो वावर जाता. हांगाची सैमीक सोबीतकाय, तरांतरांची मोनशात हांकां लागून संवसारांतल्या सगळ्या कोनशांतल्यान पर्यटक हांगा पावतात. १९८४ वर्सा पर्यटन उद्योगांतल्यान देशाक ०.३,३०,००,००० अमेरिकन डॉलर्सचें उत्पन्न मेळ्ळें.

चडशे कारखाने शेतवडीक आदार दिवपी आसात. मुखेल उद्योगधंदे लकड्यार कपडो तयार करप, यंत्रां आनी वाहनां बांदपाचे कारखाने, रसायनां उद्योग ह्या सारके आसात. नायरोबी शारांत चडशे उद्योगधंदे प्रमाण उद्योगधंद्यांक पालव दिवपाखातीर इंडस्ट्रीयल डेक्लपमेंट बँक, अंतर्राष्ट्रीय अँड कार्मॉशियल डेक्लपमेंट कॉर्पोरेशन आनी डेक्लपमेंट फायनान्स कंपनी ह्यो संस्था वावर करतात. शिलींग हें हांगाचें चलनी नाण जावन आसा.

येरादारी आनी संचारक: १९८४ मेरेन ५४,५०० किमी. लांबायेचे रस्त आशिल्ले ह्याच वर्सामेरेन रेल्वेमार्गाची लांबाय २,६५४ किमी. आशिल्ली. मोबासा हें हांगाचें मुखेल बंदर 'केनिया एअरलायन्स' ही विमानकंपनी हवाई मार्गावेल्या येरादारीचें नियंत्रण करता. नायरोबी आनी मोबासा हांगा मुखेल आंतरराश्ट्रीय विमानतळ आसात.

१९८५ मेरेन हांगा ५ खबरपत्रां आशिल्लीं. खबरपत्रां इंग्लीश आनी स्वाहिली भाशेंतल्यान उजवाडा येतात. रेडिओ आनी दूरदर्शनाचीय बरी तजवीज ह्या देशांत हालींच जाल्या.

लोक आनी समाजजीण: केनियाचे मूळचे लोक विंगड विंगड पंगडांचे आसात. किक्वू, लुओ, लुहा, कांबा, किसिई, मेरु, मिजिकेंडा, किसिगी, तुकांग, नांदी, मसाई, ओडेन, तुगेन, एलगेयो ह्यो कांय मुखेल टोळयो आसात. ह्या भायर हांगाच्या लोकांमदीं अरब, भारतीय हिंदू, मुसलमान, गोंयचे क्रिस्तांव, पाकिस्तानी आनी युरोपीय हांचोय आस्पाव जाता.

हॉकी, क्रिकेट, फुटबॉल, टेनिस ह्या सारक्या खेळांची हांगाच्या लोकांक बरीच आवड आसा. देशांत सगळ्या धर्माच्या लोकांक स्वतंत्रताय आसा. नायरोबी सारक्या शारांत विंगडविंगड धर्मांची प्रार्थनाघरां आनी धर्मीक धडां पळोवंक मेळटात. दर्यादेगांवेल्या वाठारांतले चडशे लोक मुसलमान आसात.

हांगाच्या मुळाव्या लोकांचे विंगडविंगड कलाप्रकार आनी हेर लोकांचे कलाप्रकार हांची बरीच भरसण हांगा पळोवंक मेळटा.

शिक्षण: केनियाचे राश्ट्रीय साक्षरतेचें प्रमाण २५% आसा. हांगा अजूनमेरेन शिक्षण सक्तीचें, फुकट आनी एकसारकें जावंक ना. ७ वर्सांचें मुळावें, ताचे उपरांत ४ वर्सां माध्यमिक आनी २ वर्सां उच्च माध्यमिक अशें तेच वर्सांचें माहेलेंतलें शिक्षण आसता. शिक्षणीक वर्स जानेवारीसावन सुरू जाता. शिक्षणाचें माध्यम इंग्लीश भाशेंत आसा, पूण कांय वाठारांनी आवयभाशेंतल्यान शिक्षण दितात. शिक्षण संस्था सरकारी आनी खाजगी आसात. सरकारी शिक्षणसंस्थांचो कारभार शिक्षण मंत्रालयाकडल्यान जाता. उंचेल्या पांवड्यावेलें शिक्षण नायरोबी हांगा आशिल्ल्या केनिया विश्वविद्यालयांतल्यान दितात. हांगाचे बरेच विद्यार्थी शिक्षणाखातीर ब्रिटन, अमेरिकेचीं संयुक्त संस्थानां, भारत, कॅनडा ह्या सारक्या देशांनी वचून रावल्यात. तेभायर हेर देशांतले विद्यार्थीय केनियांत शिक्षणाखातीर येतात. विंगडविंगड मळावेलें शिक्षण दिवपाची वेवस्था ह्या देशांत आसा.


भाशा आनी साहित्य: चडश्यो आफ्रिकन जमाती तांच्या विंगडविंगड बोलीभाशांतल्यान वेव्हार करतात. तरीपूण स्वाहिली ही हांगाची मुखेल भाशा आसा. स्वाहिलीवांगडा राज्यकारभारांत इंग्लीशीचोय उपेग करतात. आशियाई लोकांमदीं, पंजाबी आनी गुजराती भाशा उलयतात.

म्हत्वाचीं धडां: नायरोबी ही राजधानी. मोबासा हें बंदर आशिल्लें शार. समुद्रथरासावन १,८३० मी. उंचायेचेर आशिल्लें नाकू, किसूम, टीका, एल् डोरेट, व्हायेरी, किटाले, नान्यूकी, केरीचो हीं हांगाचीं म्हत्वाचीं धडां आसात. व्हिक्टोरिया सरोवरचो कांय वावर, रुडॉल्फ सरोवर तशेंच त्साको, अंबंडर, मावंट केनिया हीं राश्ट्रीय उद्यानां भोंवडेकारांचे नदरेतल्यान म्हत्वाचीं थारल्यांत.

- कौ. वि. सं. मं.

केप व्हर्ड जुंवे: अटलांटिक म्हासागरांतले कांय जुंवे. क्षेत्रफळ: ४,०३३ किमी.; लोकसंख्या: ३,४२,००० (१९८६). अक्षांश: १४° ४८' उत्तर ते १७° १२' उत्तर आनी रेखांश: २२° ५२' अस्तंत ते २५° २२' अस्तंत. आफ्रिका खंडाचे अस्तंतेवटेन हें जुंवे आसात. हातूंतल्या ९ जुंव्यांचेर लोक रावतात जाल्यार हेर बऱ्याच जुंव्यांचेर लोक रावनात. बोआ व्हीस्ता (६०६ चौ. किमी.), साल (२२५), सार्ज, निकूलाऊ (३५०), सांता लुडोविया (४७), सार्ज व्हिसेन्ते (१९५), सांतु आतांव (६८९) ह्या उस्तरेवटेनच्या जुंव्यांक विंडवर्ड वा बार्लाहेन्तो म्हण्टात जाल्यार मायू (२१२), सार्ज त्यामू (९३०), फोमू (१९२), ब्राका (६२), रौबू ह्या दक्षिणेवटेनच्या जुंव्यांक लीपर्ड वा सोताहेन्तो अशें म्हण्टात. प्राईया ही हांगाची राजधानी आसा.

ह्या जुंव्यांचेर भूंयकापांचें प्रमाण बरेच चड आसा. वर्सुकी पावस १०-२५ सेंमी. आसता. हवा उश्ण (१७° से. ते ३०° से.) आसता. काफी, मको, तंबाबू, ऊस, कापूस, केळीं, संत्रां, बटाट ही हांगाची मुखेल पेकावळ. हांगा बरेच ल्हानसान उद्योगधंदे आनी कारखाने चलतात



शिक्षण बंद जा
 तरीकूय केसरबायचें
 शिक्षणाची तळमळ
 वास्त आशिल्ली. त्य
 काळांतलो नामनेचें
 असो गावपी पंडीत
 भास्करबुवा बखत
 हाका विनंती करून
 व्हड यत्नांनी तिणें
 शिकवण मेळयली
 पूण देड वर्सांउपरांत
 बुवांन पुण्याक व्हा-
 सुरू केल्ल्यान ताका
 पुण्याक वचचें पडलें
 आनी तीय तालीम
 बंद जाली. तालीम
 बंद जाली तरीकूय

- कों. वि. सं. मं.

मूंबयंत त्या काळांत सतार, पखवाज आनी गायन हे कलेंत

केसरबायचे खूब सत्कार जाले. एप्रिल १९३८ त, कलकत्त्याच्या

ताका कोंकडल्यान तिचो व्हडलो सत्कार जालो. तिका खींदनाथ टागोर हाच्या हस्ताक्षरांत पत्र धाडून 'सूर्य' ही पदवी दिली. तिका दिल्लीची सनद मेळ्ळी. १९५० त, 'पद्मभूषण' पुरस्कार मेळ्ळो. महाराष्ट्र राजा तिका राजगायिकेचो भोवमान दिलो. मलबाराचें सरदेसाय अध्यक्षतेखाल गोंयकारांनीय तिचो व्हड सत्कार केलो. दर वर्सा भाय केरकार हिचो भोवमान म्हूण गोंयांत सरकारी पांवड्याचेर का केसबाय केरकार स्मृती संगीत समारोह हो संगीताचो उत्सव आनी ह्या उत्सवांत भारतांतले नामनेचे संगीतकार हाजिरी जातात. तिचो मूळ गांव केरी (फोंडें) गोंय हांगा, सूर्य केसबाय तार ह्या नांवाचे एक माध्यमिक स्कूल आसा.

- डॉ. मलबारचें सरदेसाय

केरकार, चंद्रकांत: (जल्म: २० मार्च १९३२, केरी-फोंडें).

गोंयचो सुटके झुजारी. तो मुंबय १९५३ वर्सा सावन 'राष्ट्रीय काँग्रेस' मधटनेचो वांगडी जालो. ऑगस्ट १९५४ वर्सा बेळगांव वाठरांत म. रा. रा. रा. वावर केल्लो. उपरांत सुटके झुजारी पीटर आल्बारीस ताका गोंयांत भंगणत राजकी वावर करूंक धाडलो. १५ ऑगस्ट ५४ दिसा ताणे पोळे वाठरांत अंत्यनी द सोझ हाच्या मरणाखाल मरणांग्हात वांटो घेतिल्लो. तेन्ना पोलिसांनी ताका धरलो तो म. वर्सा बंदखणीची व्यास्त दिली, दंड भस्क लायलो आनी वीस र्ग खातीर ताचे राजकी हक्क काडून घेतले. उपरांत २० मार्च १९५६ मा बंदखणींतल्यान ताची सुटका जाली. सुटके उपरांत तो सुटके ताचो परतो वावर करूंक लागलो. साष्टी तालुक्यांतल्या म्हाड्ड आनी जतोड्ड वाठरांत पुरुषोत्तम काकोडकार हाणें आश्रम काडिल्लो, पतुतुय ताणे वावर केला.

१९६० वर्साच्या शेवटाक ताणें खींद केळेकार, खींद रायतूरकार, मनास्तासियो आल्बेदा, सुरेश काणेकार आनी मनोहर प्रभु हांचे वांगडा मरणकोणच्या मार्गे वाठरांत एक अभ्यास मंडळ सुरू केलें. उपरांत २० एप्रिल १९६१ दिसा पोसिसांनी ताका पोर्तुगेज गोव्हर्नादोर जेराल हाच्या म्हाळार काळो बावटो दाखोवन निदर्शना करपांत वांटो घेतिल्ल्यो म्हूण अटक केली. २० जून १९६१ दिसा ताची बंदखणींतल्यान सुटका जाली.

भारत सरकारान ताम्रपत्र दिवन ताचो भोवमान केला. उपरांत फोंडें तालुक्यांतले काँग्रेस कमिटीचो अध्यक्ष म्हूण ताका वेंचून म्हाडिल्लो.

- कॉ. वि. सं. मं.

केरकार, जगन्नाथ राय: पेशव्यांचे मुस्तींतलो एक झुजारी. नामनाचो झूज-मुत्सदी. बकीबहादूर जिवबादादा केरकार हाचो हो भागनाभाव. जिवबादादा हाणेंच ताका शिंद्याच्या सैन्यांत नोकरी दिल्ली. ताणें कांय झुजांत इतली बरी कामगिरी केली की स्वता शिंदे सरकारान ताका सखायकेचीं वस्त्रां दिलीं. ताच्या सैन्यांत १५ हजार घोडेस्वार, २५ हजार पाखी आनी २०० नाळी आशिल्ल्यो. दिल्लीचेर गिलच्यांनी चाल केली तेन्ना व्हड परक्रम करून ताणें तांकां परते धांवडायले.

- कॉ. वि. सं. मं.

केरकार, जिवबादादा गणेश: (जल्म: १७४० केरी; मरण: ६ मार्च १७९६, जांबगांव).

गणेशाचें मुस्तींतलो झुजारी. ताचें मूळ घरणें पेडणें म्हालांतल्या मारगे वाठरांतलें. ताचो आजो विठ्ठल शेणवी संजगिरी हो मोखेचो म्हात्मा आशिल्लो. ताका गणेश, बळवंत आनी रामकृष्ण अशे तीन चले आशिल्ले. तातूंतल्या गणेश हाचो जिवबा हो व्हडलो चलो. ताका शालमया बळवंत हाका पामको दिल्ली. ताच्या आज्यान केरी वाठरांत गणेश घरेन घर बांदले. उपरांत घरची सगळी मनशां मोखी मोडून केरी वाठरांत रावूंक गेलीं. ताचें मुळावें शिक्षण घरचेचराच जालें. उपरांत मोगाच्या वर्सा फुडलें शिक्षण घेवंक तो कोल्हापुराच गेलो. थंय एका पोडनाकरेन घरकाम करून संस्कृताचो अभ्यास करूंक लागलो. थंयच

ताका व्यायाम करपाची संवय जाली. एका वर्सा उपरांत तो पुण्यांत गेलो आनी पेशव्याचो सरदार बर्वे हांगेर रावूंक लागलो. बर्वे हाचेवतीन ताका पेशव्यांगेर बाकनीस म्हूण नोकरी मेळ्ळी. बर्वे मरतकच जिवबादादाक ताच्या पथकाचो मुखेल म्हूण नेमलो. हें पथक घेवन पिरयेच्या २१ व्या वर्सा तो सदाशिवराव भाऊ हाच्यावांगडा उत्तरेक गेल्लो. पाणिपतच्या झुजांत ताणें बरोच परक्रम केलो. उपरांत नानासाहेब पेशवा हाणें महादजी शिंदे हाका उत्तरेच्या मुभेदारचीं वस्त्रां दिवन जिवबादादाक ताचे वांगडा धाडलो. शिंदे हाणें जिवबादादाचो परक्रम आनी बुदवंतकाय पळोवन ताका मुखेल सेनापतीची सुवात दिली.



जिवबादादा केरकार

बादशाहाक जैत मेळोवन दिलें. तेन्ना बादशाहान शिंद्याक वजिरी दिवन ताच्या सखांरंक, जिवबादादा आनी लखबादादा हांकां 'बकीबहादूर फतेजंग' आनी 'समशेरजंग बहादूर' अशे किताब दिले. जिवबादादाच्या आदारानूच शिंद्यान दिल्लीची वजिरी केली आनी उपरांत बादशाहाक वर्साक णव लाख खंडणी दिवन दिल्ली-आग्रा हो वाठार आपल्या राज्याक जोडलो. महादजी शिंदे हाचेकडेन, ताचो उजवो हात म्हूण तो अखेरमेरेन प्रामाणिक रावलो. तेचपरी पुण्यांत वा हेर खंयचेकडेन वतना राज्याचो कारभार जिवबादादाचेर सोपोवाडतलो महादजी शिंदे हाचो विस्वास जिवबादादा केरकार हाचेर आशिल्लो.

फुडें जिवबादादा हाणें निजामाचेर हल्लो करपाचो विचार श्रीमंत माधवराव हाका मुचयलो. माधवरावान दरबार भरयलो. तेन्ना निजामाचो नाश करपाक कोणूच फुडें सरलो ना. अशावेळार जिवबादादान ती कामगिरी आपल्या आंगार घेतली. तातूंत ताका यश मेळ्ळें. तेन्ना माधवरावान ताका रत्नजडित तलवार आनी वस्त्रांची मुदी दिली. सवाई माधवराव हाच्या मरणा उपरांत बाजीरावाक पेशव्यांचे गादयेर बसोवपाचो ताणें यत्न केलो. ह्यावेळार तो जांबगांव हांगा आशिल्लो. थंयच जोरधें निमित्त जिवन ताका मरण आयलें.

१७९१ ते १७९६ काळ मेरेन ताणें सुमार १७५ झुजां केल्ल्याची नोंद मेळटा.

- कॉ. वि. सं. मं.

केरकार, यशवंत: (जल्म: २१ फेब्रुवारी १९१४, बाग-केरी; मरण: १८ डिसेंबर १९८९).

नामनेचो गोंयकार तबलावादक. ताचो बापूय एक तबलजीच आशिल्लो. तिसरे यत्नेत आसतना आठ वर्सा पिरयेचेर लागसरच्या सुवातींनी जीं नाटकां जातालीं, थंय तो नेमान वतालो. थंय नाटकांत तबलें वाजतालें तें आयकून आपणेंय तबलें वाजोवचें अशी ताका उपेद येताली. १९२२ वर्सा भाकर शेट कांसार हाच्या घरांत संगीत नाटकाच्यो येसायो चलताल्यो. तेन्ना आठ वर्सा पिरयेचो यशवंत त्या घरच्या भायर

रवन, खासकरून तातूंतल्या तबलजीचें तबलावादन आयकतालो. एक दीस कोण कलाकार ना तें पळोवन तो भितर गेलो आनी तबलें वाजोवंक लागलो. तबलें वाजयता आसतना कार्यक्रमाचे जाळवणदार थंय पावले आनी तांणी यशवंताक लागसाखीं उतरं दिलीं. ह्या प्रसंगान अंतर्मुख जावन ताणें एक फिशाल तबलजी जावपाचो खर हावेस बाळगिलो.

मंगेशीं देवळांत प्रत्येक सोमवारक जेन्ना गायन आसतालें, तेन्ना यशवंत तबल्याचेर साथ दितालो. एक दीस मा. दीनानाथ थंय आयिल्लेकडेन ताणें ताच्या हाताचें कसब पळेलें आनी रोखडोच ताका आपल्या बळवंत संगीत नाटक कंपनींत घेतलो (१९३३). गोंयांत गोपीनाथ मंगेशकार हाचेकडल्यान ताणें तबला वादनाचें मुळावें शिक्षण घेतिल्लें. दीनानाथावांगडा गोंयाभायर वचून ताणें वल्लेमामा हाचेकडेन तबला वादनाच्या उच्च शिक्षणाक सुरवात केली. उपरांत ताणें पंडीत कायूरव मंगेशकार, पंडीत सुब्राय अंकोलकर, खासाहेब तिरखवां मिरतवाले, उस्ताद अमीर हुसेन, उस्ताद हवीबुद्दीन खाँ, उस्ताद शमशुद्दीन खाँ आनी खसिफा अमीर हुसेन हांचेकडल्यान तबलावादानाच्यो तालमी घेतल्यो. तेचपरी खाप्रमाम पर्वतकार हाचेकडल्यानूय ताणें लयकारीच्यो गजाली आत्मसात केल्यो. उपरांत ताणें मिरतवाले खाँ हबीबुद्दीन हाचो गंडो बांदून अजरडा बाजाची तालीम घेतली. फुडें दिल्लीचो बाज हातांत येवचो म्हूण गोंयमखो हाचो गंडो बांदून बार वर्सा त्या बाजाची तालीम केली. घुस्मन खाँ हाचेकडल्यान ताणें ठुमरी, गझल आनी कव्वाली हीं सुगमसंगीताचीं आंगां शिकून घेतलीं. कथ्थक नाचाक बरेतरेन साथ करपाक येवची म्हूण ताणें पंडीत जयलाल जयपूरवाले, पंडीत सुंदरलाल, प्रतापलाल, कुंभनलाल, धनलाल आनी पंडीत लच्छुम्हायराज हांचेकडेन ते ते तरेचें शिक्षण घेतलें. खाँ साहेब अब्दूल करीम खाँ, केसरबाय केरकार, गंगुबाय हंगल, मेनकाबाय शिरोडकार, अंजनीबाय लोलयेंकार, सुशिला टेंबे, मोगुबाय कुर्डीकार, किशोरी आमोनकार, पंडित सवाई गंधर्व, खाँ साहेब विलायत हुसेन, उस्ताद अनमत हुसेन, उस्ताद खादीम हुसेन, पंडित जगन्नाथबुवा पुरोहित आनी हेर कितल्याश्याच उंचेल्या पांवड्यावेल्या कलाकारांक ताणें तबल्याची साथ दिल्या. तेचपरी सुमार ३०० शिष्यांनी ताचेकडल्यान तबलावादानाचें शिक्षण घेतलां. ह्या ताच्या शिष्यगणांत गोंयचे नामनेचे तबलावादक प्रभाकर च्यारी आनी तुळशीदास नावेलकार हांचो आस्पाव जाता.

सुर्वेक तो आकाशवाणी मुंबय केंद्राचेर तबलजी म्हूण काम करतालो. उपरांत गोंयांत कला अकादमी संगीत महाविद्यालयांत तबलाशिक्षक म्हूण दोन वर्सां ताणें कलाकारांक मार्गदर्शन केलां.

- कों. वि. सं. मं.

केरकार, सुरेश अनंत: (जल्म: सप्टेंबर १९३२, केरी- फोंडें; मरण: १७ फेब्रुवारी १९५७).

गोंयचो सुटके झुजारी. तो फोंडें हांगाच्या फल्कां कारखान्यांत वावर करतालो. गोंय सुटके चळवळीच्या वेळार 'गोंय सुटके सैन्य' (Goa Liberation Army) संघटनेचो वांगडी आसलो. कामीलो पॅरैर हाचेवांगडा ताणें फोंडें तालुक्यांत आशिल्ल्या पोर्तुगेज लश्कराक कुडी सावन उदक हाडपी पाप्प लायनीक स्फोट घडोवन हाडपाचो बेत आंखिल्लो. १७ फेब्रुवारी १९५७ दिसा स्फोट घडोवन हाडपाक गेल्लेकडेन पोर्तुगेज पोलिसांनी ताका ताच्या साथीदारांवांगडा गुळी घालून जितो मारलो. १८ जून १९८५ दिसा गोंय सरकारान ताम्रपत्र दिवन ताचो मरणोत्तर भोवमान केलो.

- कों. वि. सं. मं.

केरळ: भारतीय संघराज्यांतलें एक घटक राज्य. हें राज्य भारताचे दक्षिणेक वसलां. क्षेत्रफळ: ३८,८६३ चौ. किमी. लोकसंख्या: २९,०११,२३७ (१९९१). राजधानी: त्रिवेंद्रम, भास: मलयालम, साक्षरताय: ६९.१७%, अक्षांश आनी रेखांश: उत्तर ८° १८' आनी १२° ४८', उदेंत ७४° ५२' आनी ७७° २२'. ह्या राज्याचे उत्तरेक दक्षिण

कॅनरा, मरकार आनी म्हैसूर हे कर्नाटक राज्यांतले जिल्ले येतात. तमिळनाडू राज्याचे निलगिरी, कोडमतूर, मदुरई, रामनाथपुरम तिल्लेवलाय आनी कन्याकुमारी हे जिल्ले उदेंतेक आनी दक्षिणेक येतात. राज्याचे अस्तंतेक अरबी दर्या आसा.

भूंयवर्णन: सैमीक नदरेन केरळ राज्य तीन वाठारांत वांटूं येता: दयदिगेवेलो वाठार २. मध्यभागांतलो पठरी वाठार ३. दोंगराळ वाठार.

दयदिगेवेलो वाठार: दयदिगेवेलो वाठार सपाट आसा. भाताची शेता आनी दाट माडाचीं भाटां हांणी हो वाठार भरून गेला. खाडयो अत्र न्हंयो एकामेकांक मेळून तयार जाल्ले प्रतीप्रवाह (Back waters) हातूंत व्हड प्रमाणांत दिसतात. हें ह्या वाठारचें खाशेलपण. राज्याच्या दोंगरा आनी उदेंत वाठारांत कांय दोंगर-दोंगुल्ल्यो तशींच देगणां दिश्टी पडटात.

मध्यभागांतलो पठारी वाठार: राज्याचो मध्य भाग खडबडीत आसतना तशेंच दोंगर-दोंगुल्ल्यांनी भरिल्लो आसा. दोंगर-दोंगुल्ल्यांची उंचाय ५०० वाठारांत व्हड ना पूण देगणां मात रूंद आसात. उदका थरसावन ६०० ते १९० मी. उंचायेर आशिल्ले जांभे फातर, दाट तण आनी झुडपांनी तो वाठार गच्च भरला. देगणांच्या वाठारांत शेतवड पिकयतात. उंचेले वाठार आनी दोंगरावेल्या सपाट वाठारांत मिरयां आनी हेर फळां तशेंच खराने उत्पादन जाता.

दोंगरी वाठार: हातूंत अस्तंत घाटाच्या सगळ्यांत दक्षिणेकडल्या अन्नमलई आनी एलाचल (काईमम) ह्यो वायव्य आग्नेय पर्वतांवांगडा आनी तांचे फांटे येतात. हो वाठार ऊंच आनी उब्या दोंगुल्ल्यांनी तशेंच रूंद देगणांनी भरिल्लो दिसता. ह्या वाठारांत दाट रान आसा. चडशो न्हंयो ह्या वाठारांत उपजतात. काफी आनी च्या चें उत्पादन ऊंच दोंगुल्ल्यांच्या वाठारांत जाता.


भारतीय द्वीपकल्पांतलें सगळ्यांत ऊंच अनडमुडी तेमक (२,६९५ मी.) अन्नमलई पर्वतांत आसा. एलाचल पर्वतांत, पेरियार तलाव आनी पीरमेड पठार भोंवतणी १,५५० मी. उंचायेची दोंगरावळ आसा. अगस्त्यमलई, महेंद्रगिरीसाखीं हेर तेमकां आसात.

दयदिगेवेल्या वाठारांत रेंव भरसण जाल्लो रेबो, भितल्ले देगेक न्हंयो रेबो, मदल्या पठारांत जांभ्या फातराची नापीक जमीन, दोंगरी वाठारांत नीस फातराचो जाल्लो चुरो, रानवटी वाठारांत झाडां-याना कुसून तयार जाल्ली माती हे केरळचे जमनीचे विंगडविंगड प्रकार जावन आसात.

राज्यांत ४४ ल्हान-व्हड न्हंयो आसून त्यो चडश्यो अस्तंत घाटांत उगम पावतात आनी अरबी दर्यावटेन व्हांवतात. तातुंतल्यो कावेरी न्हंयच्यो तीन उपन्हंयो केरळांत उगम पावतात आनी उदेंतेक हेर राज्यांनी व्हांवतात. अरबी दर्याक मेळपी केरळांतल्या न्हंयांमदीं 'पेरियार' ही सगळ्यांत व्हड आसून तिची लांबाय २२४ किमी. आसा. पोन्नानी बेपोर, कुट्टीयादी, चालकुडी, पंपयार, शोलयार, चलिया, पंभा, कडालंदी, इडिक्की, कल्लडा, वालयार ह्यो हेर ल्हान न्हंयो सरळ दर्याक मेळनासतना आडव्या खाडयांक मेळटात. राज्याक ५९० किमी लांबायेची दयदिग मेळळ्या.

हवामान: केरळाच्या हवामानांत वेगळेपण दिसता. ऊंच दोंगरी भागांत शीं पडटा. दयदिगेवेल्या (१००० ते १५०० मी.). भागांतूय थंड हवामान आसता. सपाट आनी सखल भागांत गरम आनी दमट हवामान आसता. केरळचें तापमान ३०° से. ते ३२° से. मेरेन थिरावल्लें आसता. केरळांत तापमान सादारणपणान ऑक्टोबर म्हयन्यांत वाडूंक लागता. मे म्हयन्यांत हें तापमान सगळ्यांत चड आसता. केरळाक दोन मोसमी वाऱ्यांसावन पावस मेळटा. उत्तर-उदेंत मान्सून ऑक्टोबर म्हयन्यांत सुरू जाता आनी जानेवारी म्हयनोभर चलता. दक्षिण अस्तंत मान्सून जून म्हयन्यांत सुरू जाता आनी सप्टेंबर म्हयन्यांत सोंपता. पावस पडपाचें प्रमाण आनी काळ दरेका जिल्ह्यांत वेगवेगळो आसता. सरासरी १६५२.२ सेंमी. पावस केरळांत पडटा (१९८५-८६).

वनस्पत आनी मोनजात: १९८५-८६ मेरेन केरळ राज्यांतली



१०,८१,५०९ हेक्टर भूय रानाखाल आसा. केरळाची वट्ट भुंयेत हें प्रमाण ८% आसा. मनशांनी घडयल्लें रान सुमार १,४६,९०० हेक्टर आसा. तातूंत लोकांक उपेगी पडपी झाडां रोयल्यांत. दोंगरी वाठरांतल्या उश्ण कोंटवधीय दाट जंगलांत शिसवी, सायल, रक्तचंदन, सेडर, वेगाई ह्या रुखांचें मोलादीक लांकूड मेळटा. राज्याक १९८५-८६ मेरेन ४२.४५ कोटीची येणावळ रानांवरवीं मेळ्ळ्या. पठारी भागांत टॅपिओका नांवाचो कांद, तर सपाट वाठरांत माडांचीं दाट रानां, सुपारेच्यो बागो दिश्टी पडटात. काजू, पणस, आंबे हांचें उत्पादनूय ह्या राज्यांत जाता. ह्या राज्यांतल्या नाल्लांक व्हड मागणी आसा.

केरळांत विंगड विंगड तरेची मोनजात दिश्टी पडटा. तातूंत हत्ती, गवा रेडो, हरण, माकड, वाग, चित्ती, वांस्वेल, रानदुकर हांचो आस्पाव जाता. विंगड विंगड रसांचीं आनी असंख जातींचीं सवणीं केरळांत दिश्टी पडटात.

इतिहास: केरळ राज्याचो संबंद पुराणकाळांतल्या परशुरामांमेरेन गोंयल्लो दिसता. पूर्विल्ल्या काळांत हे भुंयेक 'भार्गवक्षेत्र' म्हण्टाले. भार्गवक्षेत्र म्हळ्यार भार्गव रामान घडयल्ली भूंय, असो अर्थ जाता. महाकावीचे अस्तंतेकडली जमनीची पट्टी परशुरामान परशुवरवीं दर्याक पातळयान धांवडावन तयार केल्ली, अशी आख्यायिका केरळाच्या उत्तर नांवाच्या आदिवासीसावन दक्षिण तोंकांमेरेन रावतल्या केरळी लोकां मागणीं आयकुपाक मेळटा. पूर्विल्ल्या काळार ही भूंय कांय सैमीक राज्यांक लागून दर्यांतल्यान वयर सखिल्ली, असो भुशास्त्रीय पुरावो मेळटा. 'केरळ महात्म' ह्या ग्रंथांत आयिल्ले एके कथेवेल्यान आर्याभोतान्त ब्राह्मण परशुरामाचे प्रेरणेन केरळांत येवन रावले, अशें म्हणून तशेंच ह्या जाग्यार हांगा कांय नागपूजक लोक रावताले. ह्या ब्राह्मण केरळांत रावतंत्र पद्धतीचें राज्य आसलें. हीं राज्यां ल्हान ल्हान आसलीं. काळांतरान हीं राज्यां ना जावन 'चेर' वंशाची राजवट पुराय

केरळाचेर आयली. प्रल्हादाचो पूत बळी हाका ह्या वंशाचो आदी पुरुश मानतात. ह्याच वंशांत चेरन नांवाचो पराक्रमी राजा जावन गेलो. ताची राजधानी 'तिरुर्वचिकुलम्' हांगा आसली. ताच्या 'कोडंगल्लर' ह्या बंदरांतल्यान पयस-पयस देशांकडेन केरळाचो वेव्हार चलतालो. ह्या चेरवंशी राजाची भूंय म्हूण तिका 'चेरनाडू' वा 'चेरतल' अशें नांव पडलें. काळांतरान चेरतलमदलो 'त' ना जावन ताचें 'चेरल' आनी उपरांत 'केरल' जालें. ह्या वाठराक 'मलनाड' अशें म्हण्टात. ह्या उतराचो अर्थ दोंगराचो वाठार असो जाता. 'केर' ह्या मलयालम भाशेंतल्यान नाल्लाच्या नांवावेल्यानूय ह्या प्रदेशाक 'केरळ' हें नांव पडलें, अशेंय कांय जाणांचे मत आसा.

आर्यावर्तांतल्यान आयिल्ल्या ब्राह्मणांनी आपल्या शक्ती आनी बुध्दीच्या बळार नागलोकांक हरोवन केरळाचेर शेक गाजयलो. तांणी राजाची सत्ता आनी लोकांची सत्ता हांची भरसण आशिल्ली एक आगळी शासन पध्दत केरळांत निर्मिली. उपरांत ह्या दोनूय पंगडांनी संघर्श सुरू केलो. संघर्शाक लागून दोनूय पंगड दुबळे जाले. तेन्ना ह्या दोनूय पंगडांनी तमिळनाडूंतल्या केयपुत्तच्या राजाक, केरळचें राज्य चलोवपाखातीर आपोवणें दिले. ह्या राजाचें नांव उदयबाणवर्मा आसलें. ताका 'पेरुमल' म्हळ्यार व्हड शामक ही पदवी दिली.

पेरुमल राजान आपल्या साम्राज्याचे चार शासन विभाग घडोवन दरेका भागाचेर 'सामंत' म्हूण एक ब्राह्मण नेमलो. ह्या सामंताक 'तलियातिथी' म्हण्टाले, ब्राह्मण आनी क्षत्रिय ह्या दोनूय वर्णांकडल्यान ही भूंय शासित जावंक लागिल्ल्यान लोक तिका 'ब्रह्मक्षत्रभूमी' म्हणपाक लागले. पेरुमलाचे राजवटींत केरळाची भरभराट जाली म्हूण ह्या काळाक 'भागययुग' म्हूण पाचारतात.

पूर्विल्ल्या केरळीय साहित्यांत वयर सांगिल्लें वर्णन आयलां, पूण ताका इतिहासीक आदार मेळना. सम्राट अशोकाच्या फातरपट्यांत

'केरलपुत्र' हें नांव मेळटा. ह्या राज्याच्या मूळ नागलोकांक आयज नाकर (नायर) म्हण्टात, तर आर्यब्राह्मणांक 'नंबूद्विरी' म्हण्टात. नायर आनी नंबूद्विरी हांचेमदीं फुडें संघर्श निर्माण जालो. नायरंकडेन जमीन आनी सत्ता आयली तर नंबूद्विरींनी धर्मीक आनी समाजीक मळार व्हडपण जोडलें.

क्रिस्तावादल्या काळांत पॅलिनेशियामदल्यान लंके वटेनच्या मार्गान एझवा लोक केरळांत आयले आनी तांणी आपल्या वांगडा नाल्ल आनी कडी ह्यो वस्तू केरळांत हाडल्यो. अशें म्हण्टात.

इ.स. पयल्या शतमानांत केरळाचेर 'चेर' ह्या बळीश्ट राजवंशाची सत्ता आसली. इ.स. दुसऱ्या शतमाना सावन केरळांत पेरुमाळ राजवंशाची सत्ता आसली. ह्या वंशाची नामावळ सोडून हेर इतिहास मेळना. ५ व्या शतमानांतले हरिश्चंद्र आनी कुलशेखर हे दोन राजे नांवाजिल्ले आसात. पेरुमाळ वंशाच्या भास्कररविवर्माने केरळांत एक नवो राजकी उत्सव सुरू केलो. त्या उत्सवाक 'महामकम' अशें म्हण्टात. तेउपरंत सत्तेर राजशेखर चक्रवर्ती आयलो. शंकराचार्याच्या वेदांत मताक प्रमाण मानून केरळी जनतेन आचार वेव्हार चलोवचे असो एक धारव ताणें बुदवंत पंडीताचे सभेंत मानून घेतलो. ही परिशद इ. स. ८२५ त भरिल्ली. हे परिशदेची याद म्हणून नवी वर्सगणना सुरू जाली. तिका 'कोळम शक' म्हण्टात.

चेर वंशाच्या पेरुमाळ राजांनी (८००-९२५) शोकर्णासावन कन्याकुमारी मेरेन एकवटीत राज्य घडयलें, अशें मानतात. चेरमान पेरुमाळ हो हे वंशकुळयेंतलो निमणो राजा आसलो. ताणें आपखोशयेन राज्य सोडलें आनी इस्लाम धर्म आपणावन २५ ऑगस्ट ८२८ ह्या दिसा तो मक्केक गेलो. ह्या दिसा सावन केरळाची 'कालगणना' सुरू जाता. तिका 'कोळवर्षम' म्हण्टात. कालगणनेच्यो दोन कथा केरळच्या इतिहासांत मेळटात.

पेरुमाळ उपरंत उत्तर केरळांत कोलतिरी वा चिरवकल आनी झामोरिन वा सामुरीचें कोसिकोडे वा कालिकत अशीं ल्हान राज्यां घडलीं. इकराव्या शेंकड्यांत उदेंतेकडल्या चोल राजांनी एका पेरुमाळ वंशीय राजाकडल्यान 'त्रावणकोर' राज्य जिकलें. पूण फुडल्या शेंकड्यांत थळाव्या राजांनी तें परतें जिऊन घेतलें. तेराव्या शतमानांत त्रावणकोर राज्याच्या आग्नेय भागाचेर पांड्य राजांनी घुरी घाली. कांय वर्सांनी त्रावणकोरच्या मूळ राजान आपलें राज्य पर्यून जिखून घेतलें. १३१०-११ त मलिक काफुरान पांड्य चोलाक हारयले. उपरंत विवलॉनचो राजा तिरुवादी रविवर्मा कुलशेखर हाणें हीं राज्यां जिकलीं. चवदाव्या शतमानांत महम्मद तुघलकाक लागून केरळाक पिडापीड भोगची पडली. सोळाव्या शतमानांत त्रावणकोरचेर विजयनगरच्यो दोन घुरयो पडल्यो. पूण विजयनगर राजवटीच्या अस्ता उपरंत मदुरेच्या नायकाचीं जायतीं ल्हान-ल्हान मांडलीक राज्यां थंय घडलीं. अठराव्या शतमानाच्या पयल्या अर्दांत मार्टंडवर्मा ह्या राजान हेर राजांक हरोवन नवें आर्विल्लें त्रावणकोर राज्य निर्मिलें. द लेनॉय नांवाचो फ्लेमीश अधिकारी ताचो सल्लागार आनी रामअय्यन दलवा हो मंत्री आनी सेनापती आसलो. ह्या दोगांनीय फौजो, किल्ले, महसूलपध्दत, राज्यकारभार हातूंत जायत्यो सुदारणा घडोवन हाडल्यो. वेपार धंदो वाडोवपाखातीरूय खास यत्न केले. फुडें राजा रामावर्माने बरे तरेन राज्य चलयलें. म्हैसूरचो हैदर अली आनी टिपू सुलतान हांच्या घुरयांक ब्रिटिशांच्या पालवान ताणें तोंड दिलें.

२१ मे १४९८ ह्या दिसा वास्को द गामा हो पोर्तुगेज दर्यासारंग कालीकत हांगा पावलो. वास्को द गामाचें कालीकत पावप ही केरळाच्याच न्हय तर भारताच्या इतिहासांतली म्हत्वाची घडणूक जावन आसा. सुर्वेक वेपार-धंदो करपाची मोख दवरून भितर सरिल्ल्या पोर्तुगेजांनी उपरंत कोचीन, कोसिकोडे आनी कननोर हांगा आपले वसाहतीची थापणूक केली. पोर्तुगेजांकडेन वेपारी सर्त करपाचे इशेन डच, १६५६ त हांगा पावले. १६६३ त डच लोकांनी मलबार दर्यादेगेर शेक मेळयलो. कोचीन आनी रंगसेरी ह्या ठण्यांचेर कब्जो मेळयलो.

१६८२ त ब्रिटिश केरळांत पावले. तांची पयली वसणूक तेलेलीचरी हांगा जाली. १७१७ त डचांनी सामुरीकडल्यान चेटवई जुंव्यार ताबो मेळयलो पूण फुडल्या शतमानांत डंचांची सत्ता अस्ताक गेली. १७७१ त कननोर मोपला अली राजाक विकलें. हैदरान १७७६ त चेटवई जुंवो जिकला. १७९५ त ब्रिटिशांनी कोचीन आपल्या ताब्यांत घेतलें. १६९८ त कोसिकोडेक पाविल्ल्या फ्रेंचांनी, १७२६ वर्सा माहे हें ठणें वसयले. १७५१ त फ्रेंचांनी मोंट डेली आनी उत्तरेकडलीं कांय ठणीं जिकलीं. सतराव्या शतमानांत (१६८४) ब्रिटिशांनी अंजेगो हांगा वखार घाली ताचेर मिरयां, वेलदोडे, चंदनाच्या वेपारांत व्हडपण जोडलें. सतराव्या शतमानाचे सुर्वेक सावन सुमार शंभर वर्सां मराठ्यांचीं तारवां वेगवेगळीं लुट्टांलीं. ब्रिटिशांनी ह्या मराठ्यांक बरोच आळाबंद बसयलो. केरळ वाठारांतल्या कोलतिरी, पालघाट, कोसिकोडे, कननोर सारकीं ल्हान राज्यां एकामेकांभितर झगडटालीं. पालघाटचो अच्चन आनी कननोरचो अली राजाक आदार दिवपाचें निमित्त करून हैदर अलीन उत्तर केरळाचेर हल्लो केलो तेन्ना हिंदी राजे कोचीन आनी त्रावणकोर राज्यांत आश्रयाव गेले. टिपून मागीर केरळाचेर हल्लो केलो. ह्याच वेळार ताचें ब्रिटिशांकडेनपूय झूज चलतालें. १७९९ त ब्रिटिशांनी श्रीरंगपट्टणमच्या सुजांत टिपूक हारयलो आनी मलबार प्रांत घेतलो. सुमार देडशें वर्सां ब्रिटिशांनी केरळाचेर राज्य केलें. आपले हक्क आनी स्वतंत्रताय मागपासंबंदी ज्यो चळवळी भारतांत जाल्यो, ताचो प्रभाव केरळाचेरूय पडलो. १९०४ त कालिकताक काँग्रेसीच्या पालवान एक परिशद भरली. १९०५ त जिह्वा काँग्रेसीचीं थापणूक जालीं. पयलें म्हाझूज जायमेरेन केरळांत राजकी घडणुकांक व्हडलोसो नेट येवंक नाशिल्लो. असहकाय आंदोलनाक केरळांत खास करून मलबारांत व्हड तेंको मेळ्ळो. सुर्वेक राज्यांतल्या हिंदू-मुस्लीमांनी काँग्रेस-खिलाफत चळवळीवरवीं केरळांत असहकाय आंदोलनाक नेट हाडलो. १९३० त जाल्ल्या असहकाय आंदोलनाकय केरळांत व्हड तेंको मेळ्ळो. १९४१ त त्रावणकोर संस्थानांत प्रजेच्या हक्कांखातीर चळवळ सुरू जाली. कांय प्रमाणांत प्रजेक लोकशायी हक्क मेळ्ळे. केरळांतले कामदार आनी शेतकार स्वतंत्रताय लढ्यांत वावुरल्यात, हें केरळचे स्वतंत्रताय चळवळीचे खाशेलपण जावन आसा. १९४९ त त्रावणकोर-कोचीन राज्यां एकठांय जालीं. १९५६ त भाशावार राज्यां जावन तेन्नाच्या पोरन्या मद्रास राज्यांतलो मलबार जिल्हो, कासरगोड म्हाल, त्रावणकोर-कोचीन आनी त्रिवेंद्रमचे चार म्हाल आनी विवलॉनच्या होनकोटा म्हालाचो वावर एकठांय येवन 'केरळ' हें पुराय राज्य घडलें.

राज्यवेवस्था: राज्यवेवस्थेंत सुटसुटीतपण येवचें हे नदरेन केरळ राज्यांत त्रिवेंद्रम, विवलॉन, अलेपी, पथनामतिट्टा, कोट्टायम, इडिककी, एर्नाकुलम, त्रिचूर, पालघाट, मल्लापूरम, कोसिकोडे, वायनाड, कननोर, कासरगोड हे चवदा जिल्हे घडयल्यात. केरळ विधानसभेंत वट्ट १४१ वांगडी आसात, हातूंतले १४० वेंचून काडटात. लोकसभेंत वीस तर राज्यसभेंत णव वांगडी केरळचें प्रतिनिधित्व करतात. राज्यांत तेभायर ९९९ पंचायती, ४४ नगरपालिका आनी ३ महानगरपालिका आसात (१९८५-८६). १९५७ त ई. एम्. एस्. नंबुद्रिमाद केरळ राज्याचो पयलो मुखेलमंत्री जालो. तो कम्युनिस्ट पक्षाचो वांगडी आसलो.

अर्थीक स्थिती: केरळांत भात, नाल्ल, खबर, कड्डण, मिरयां, वेलची, काजू, टॅपीओका (कंद), च्या, फाळी, केळे, आलें, ऊसकांडो, आंबो, बटाटो, कांदे, ज्वारी, तूर हांचें उत्पादन राज्यांत जाता. भारताच्या वट्ट उत्पादनांत ९२% खबर, ७०% नाल्ल, ६०% सुपारी ह्या राज्यांत जाता.

केरळांत विंगड विंगड तरेची खनीज संपत्त मेळटा. ऊंच पांवड्याचे चिनी मातयेचे ८० दशलक्ष टन सांठे केरळांत आसात. ७९ दशलक्ष टन लोखणाचे, २५ दशलक्ष टन चुनखडीचे, ११ दशलक्ष टन बॉक्साइटचे, १५ दशलक्ष इस्मेनाइट धातूचे सांठे केरळांत आसात. विवलॉनचें दर्यावेळेवेले रेंवेंत मोनोसाईट, इस्मेनाइट, रूटाइल, झिरकोन आनी

मोनाडा हे धातू मेळटात. मोनोडाटांत थोरियमचे अंश येतात.

ज्यांत ४८५१ हेक्टर उदका वावरंत नुस्तें माखातीर परवानगी घेवपांत वर्सुकी साडेतीन लाख टन नुस्त्याचें उत्पादन जाता. १५-८६ त नुस्त्यावरवीं ११४.२८ कोटी रुपयांची येणावळ मेळिल्ली. बांगडे आनी सुंटां खाऱ्या उदकांतलीं तर वागयो, भरळ आनी हीं साऱ्या उदकांतलीं मुखेल नुस्त्या संपत्त जावन आसा. सुमार ८७७ हजार नुस्तेमारी लोक उदकांतले पिकावळीचेर पोट भरतात. एक ५९० किमी. लांबायेची दर्यादेगे मेळ्या. कन्नोर, एर्नाकुलम, पळोम आनी बेपरी हांणी मोटो माखाक प्रशिक्षण दितात.

केरळ राज्यांत पर्यटनाक मोटो वाव आसा. केरळांत उदक, ऊर्जा, रानां, खनीज संपत्त व्हड प्रमाणांत आशिल्ल्यान तशेंच येरदारीचीं अर्वां फाव त्या प्रमाणांत आशिल्ल्यान उद्येग-धंद्याचे वाडीक सोपेपण जाता.

हातकाम, हातमाग, काजू, काथो, विडी हे केरळांतले पारंपारीक गम आसात. हातमाग उद्येगांत लाखांनी लोक काम करतात. सातलो ८२% हातमाग उद्येग कन्नोर, कोसिकोडे, त्रिवेंद्रम भागांत चळटा. हातकामाचे ३२ प्रकार राज्यांत नामना जोडून मात, फटीलायझर्स अण्ड कॅमिकल्स त्रावणकोर लिमिटेड, त्रावणकोर टिटानियम प्रॉडक्ट्स, हिंदुस्थान मशीन टूल्स, इंडियन लेगोन इंडस्ट्रीज, कोचीन शिपायर्ड, वेल्लोर च्यूजप्रीट फॅक्टरी आनी त्रावणकोर कोचीन कॅमिकल्स हे राज्यांतले म्हत्वाचे उद्येग जावन गमात.

माे. साकर, सिमेंट, लूगट, कपडे, शाबू, शार्कलिक्वर तेल, चिनी मातयेचीं आयदनां, कंवची, नळे, भट्टेच्यो विटो, खावपाचें तेल, रबर, तूत आनी हेर विंगड विंगड तरेचे उद्येग राज्यांत आसात.

येरदारी आनी संचारण: राज्यांत येरदारीची वेवस्था बऱ्या प्रमाणांत गम. राज्यांत १.०१ लाख किमी. लांबायेचे रस्ते आसात. दर १०,००० लोकांक ३७ किमी. लांबायेचे रस्ते पडटात. राश्ट्रीय महारस्त्यांची लांबाय ८३१ किमी. आसा. दर एक लाख लोकसंख्येक १३४० वाहनां पडटात (१९८५-८६).

राज्यांत ५५५ किमी. लांबायेचे उदका मार्ग आसात. २५० लाख प्रवासी हे उदक येरदारीचो लाव घेतात. कोचीन राज्यांतलें सगळ्यांत व्हड बंदर आसून १९८५-८६ त ह्या बंदराचेर ५२.७८ लाख टन मोलाच्या म्हालाची हाड-व्हर जाली (१९८५-८६).

राज्यांत वट्ट १०५३ किमी. लांबायेचे रेल्वे रस्ते आसात. एर्नाकुलम अलेक्झीमंडी ब्रॉडगेज रेल्वे-रस्तो बांदपाचें काम चालू आसा. ह्या रेल्वे-रस्त्याचेर वेमबनाड तलावाचेर एक किमी. लांबायेचो रेल्वे पूल जातला.

गारूक देशांत काम करपाक व्हड प्रमाणांत केरळी लोक गेल्ल्यान राज्यांतल्यान हवाईमार्गाक म्हत्व आयलां. त्रिवेंद्रम आनी एर्नाकुलमांत ल्हान अड्डे आसात. कलिकताक विमानतळ बांदपाचो वावर सुरू आसा. त्रिवेंद्रम शार भारतांतल्या म्हत्वाच्या शारांक तशेंच विदेशी देशांक हवाईमार्गान जोडिल्ले आसा. त्रिवेंद्रम आनी गारूक देशांत एअर-इंडिया कंपनी विसपट्टी विमान येरदारी चलता.

राज्यांतलीं म्हत्वाचीं खबरपत्रां अशीं: चंद्रिका, दीपिका, देशभिमानी, मलयालम केरळ कौन्सी, मलयाल मनोरमा, मातृभूमी आनी हेर.

त्रिवेंद्रम, कलिकता, त्रिचूर आनी अलेपी हीं आकाशवाणीचीं मुखेल केंद्रां आसात. गवय्या आशियाई खेळावेळार (१९८०) त्रिवेंद्रमांत दर्यादेगे वेलें केंद्र (तात्पुरतें) सुरू जालें. उपरांत तें सदांखातीर चालू उरलें. त्रिवेंद्रम आनी एर्नाकुलम केंद्राच्यो कार्यावळी १०० किमी. मर्यादीतपणीं दिश्टी पडटात. कलिकता, पालघाट, कन्नोर केंद्राच्यो कार्यावळी ५ ते १० किमी. मर्यादीतपणीं दिश्टी पडटात.

१ मार्च १९८६ मेरेन राज्यांत ४८४८ पोट फांटे आसले. हातूंतल्यो

५० मुखेल कचेऱ्यो तर १४८ घुंवत्या कचेऱ्योचो आस्पाव जाता.

लोक आनी समाजजीण: शारांनी १८.७४ % तर गांवगिऱ्या वाठारांनी ८१.२६% लोक रावतात. दर चौ. किमी. त ६५५ लोक रावतात तर साक्षरतेचें प्रमाण ७०.४२ टक्के आसा. आयुश्यमान: दादलो-६७ वर्सां, बायल-६९ वर्सां.

हिंदू, मुस्लीम आनी किरिस्तांव ह्या तीनूय धर्मांचे लोक हांगा रावतात. नंपूदिरी ब्राह्मण आनी नायर क्षत्रिय ह्यो केरळांतल्यो दोन मुखेल जाती आसात. हेर जायत्यो जाती आनी पोटजाती ह्या दोगांभितर येतात. हांकां अंतराळ जाती म्हण्टात. नंपूदिरीची कुटूंब पध्दत पितृसत्ताक आसून तें नायरची मातृसत्ताक आसा. हे मातृसत्ताक पध्दतीक 'मारुमक्कायाम' पध्दत म्हण्टात. पूण फाल्त्या ७०-८० वर्सांसावन हे पध्दतींत बदल घडून जाय जाल्यार पितृसत्ताक पध्दत (मक्कायाम) आपणावपाची मेकळीक मेळिल्ली आसा. हेविशीं सरकारान कायदे केल्ले आसात आनी ह्या कायद्यांचो आदार घेवन जायत्या जाणांनी 'पितृसत्ताक' पध्दत आपणायल्ली दिसता. यिया वा एक्कवा ही मलबारी हिंदूंची एक व्हड जात आसून एकुणिसाव्या शतमानामेरेन तिका अस्पृश्य मानताली. केरळी हिंदू शिव, विष्णूक आनी देवीक भजतात. भद्रकाली ही केरळची मातृदेवता तर अय्यापन हे पुराय केरळचें श्रध्दायळ जावन आसा. केरळच्या दोंगराळ वाठारांत पंदरम्, उल्लादन मुद्रन ह्यो आदिवासी जमाती रावतात. सूर्य हो तांचो सगळ्यांत व्हड देव आसून चामूंडा, गणपती देवाकूय ते भजतात. किरिस्तांव प्रजेत, रोमो-सिरियन, जॅकोबाइट-सिरियन आनी सेंट टॉमस सिरियन अशे पंथभेद आसात. सिरियन किरिस्तांव क्रिस्ताक मानतात पूण कॅथलिक, इगर्जीक मानिनात. राज्यांतले मुसलमान चडशे सुन्नी पंथाचे आसून तातूंत मोपला वा लब्बाई अशे दोन प्रकार आसात.

केरळी लोकांचो भेस सादो आनी चडसो धवो आसता. दादले 'मुंड' वा 'लुंगी' तोतू वा कुडात आनी खांद्यार चडो घालतात. बायलो मुंड आनी चोळी घालतात आनी भोवचना ताडपत्री आनी कपड्याची सत्री वापरतात. तेलाचें म्हाण आनी सोबीत केंसाची रचणूक ही तांची खाशेलपणां आसात. केरळी लोकांचें मुखेल अन्न भात आसून जेवणांत कंद, केळें, नाल्ल आनी नुस्तें हांचो आस्पाव जाता. मिरसांग वा मीठ नाशिल्ले मिरयांचें 'सांबर' वा 'सारम' कालवण म्हूण वापरतात.

केरळांतलीं घरां मातयेचीं वा कुडाचे वण्टीचीं, नळ्यांचीं वा नाल्लाच्या बुट्टांनी शाकारिल्लीं आसतात. घरांचीं आंगणां एकाक एक लागून आसतात. आंगणांत माड, पणसाचीं झाडां रोयिल्लीं दिसतात. चडशीं दरेकाच्या दारांत एक बांय आसता. घरांत उठपा-बसपाक शेदऱ्यांचो वापर जाता. नवे पध्दतीचीं घरांय आतां केरळी लोक बांदपाक लागल्यात.

'ओणम' ही केरळची म्हत्वाची परब जावन आसा. ही परब 'महाबळी' राज्याच्या उगडासापासत मनयतात. ही परब शेत-सुवणेवेळार येता. ह्या वेळार रांगरंगायळ्यो कार्यावळी जातात. केरळचे किरिस्तांव 'नाताळा'ची परब व्हडा उमेदीन मनयतात. ही परब डिसेंबराचे २५ तारखेर सुरू जाता. राज्यांतले मुस्लीम 'ईद उल फित्र' आनी 'रमझान' व्हडा दबाज्यान मनयतात. हिंदूंचो ज्यो कांय म्हत्वाच्यो परबो हांगा जातात तातूंत गुरुवायुस्त्रा श्रीकृष्ण देवळांत जावपी परब, त्रिचूरंत थळाव्या शिवमंदिरांत म्हळ्यार वडाकुंभम मंदिरांत जावपी पुरमची परब, त्रिवेंद्रमांत पदमनाभाच्या देवळांत जावपी दोन वर्सुकी परबो तशेंच नवरात्र, दसरे, कालिपूजा, दुर्गाष्टमी, महाशिवरात्र, दिवाली हांचो आस्पाव जाता. मुसलमान लोकांच्या म्हत्वाच्या परबांभितर पल्लनचत्तनूसची 'जर्म' परब, ओट्टापलम मशिदीची 'नेरवा' परब, कासरगोडाक जावपी वर्सुकी थळावी परब, काजियमोसम मशिदीची 'कोडीक्यू' परब तेभायर बकरीद मुहरम हांचो आस्पाव जाता.

कलाकुसर: नृत्य: कलेचे नवले केरळ खूब फुडारिल्ले आसा

नृत्यप्रकारांतूय केरळचे कलेचीं विंगडपणा जाणवतात. कथकळी, मोहिनीआटम, कोपू पटकोम, कोडीआटम, अष्टपदीआटम, कृष्णाआटम, रामनटम, थुल्ल हे शास्त्रीय नृत्यप्रकार; काळीआटम, मुडीयट्टू, कोलमथुल्लाल, कोलकली, पोरकली, वेलाकाली, कपडावूकाली, कन्नियारकाली हे लोक नृत्यप्रकार; इल्लाकरंदी, कंदारकली, कुलंबारकली, पनीयारकली, मनकाली, पार्वतीकाली हे आदिवासी नृत्यप्रकार खाशेले आसात.

संगीत: केरळचें लोकसंगीत गिरेस्त आसून तातूंत अप्रूप गोडयेवांगडाच ताल आनी सुरांचो सोबीत मेळ जाला. तातूंत सैमाक खास म्हत्व दिल्लें दिसता. देखीक: सरपटट्टू, भद्रकाळीपट्टू, अय्यपनपट्टू आनी हेर खास वाद्यांभितर तायंमपाक, पंचवाद्यम आनी केळीकोट्टू हीं वाद्यां म्हत्वाचीं आसात. केरळच्या खास शैलीच्या वाद्यांभितर चेंडा, मडळम आनी चिंगला हांचो आस्पाव जाता. कर्नाटकी संगीत केरळांत खास शैलींत प्रचारंत आसा. ताका 'सोपना' म्हण्टात. हें संगीत जयदेवाचें 'गीत गोविंद' वा 'अष्टपदी' वर्वीं उदरगतीचीं सपणा चडलें. इरायीमन थंणी हाणें बरयल्लीं कथकली पदां, कुंजन नंबियार हाणें बरयल्लीं थुल्लाल पदांक लागून केरळी संगीत गिरेस्त जालां. त्रावणकोरचो महाराज स्वाती तिरुनाल, शङ्कला गोविंद मयर, तंजावचे वातीवेलू, पोन्नय्या चिन्नया आनी शिवनंदन हांणी संगीताच्या मळार खास नामना जोडल्या. सुबुकुट्टी अय्या हो वीणा वादनाच्या मळावेलो म्हान कलाकार जावन आसा.

चित्रकला: केरळचे पारंपारिक चित्रकलेचें दर्शन देवळां, इगर्जी आनी कांय म्हत्वाच्या थळांनी दिश्टी पडटा. कन्याकुमारी जिल्ह्यांत (सद्या तमिळनाडू राज्यांत) तिरुनंदीकर आनी तिरुवंचीकुलम देवळाच्या वण्टीवेली चित्रकारी, केरळच्या सगळ्यांत पोस्ते चित्रकलेचें मूळ दाखयता. सोळाव्या शतमानांत एतमनूर देवळाचे वण्टीवेलें नटराजाचें चित्र, पनयन्नारकतु देवळांतलें सूर्याचें चित्र, पद्मनाभपुरम् प्रासादांतलीं ४१ पौराणिक वण्टीचित्रां आनी जायत्या देवळांच्या वण्टीवेली कलापूर्ण रंगाकृती, केरळचे गिरेस्त चित्रकलेची गवाय आसा. जायत्या इगर्जीच्या वण्टीचेर पोस्ती रंगयल्लीं चित्रां दिसतात. एकुणिसाव्या शतमानांत, त्या काळांतल्या युरोपियन कलांतंत्रांत प्रवीण जाल्ल्या राजा रविवर्माचे चित्रकारितेन भारताचेर आगळोच प्रभाव घाला. माधव मेनन आनी के. सी. एस्. पणिकर आर्विल्ल्या चित्रकारांमदीं खास नामना जोडून आसात.

शिल्पकला: आठ्थ्या शतमानासावन सतराव्या शतमानामेरेनचे शिल्पकामाचे नमुने केरळांत दिसतात. कविवूर आनी विंशिंगम हांगाच्या खडपांतली कोरांतिल्ली आकृती त्रिकोडितानुम्, विष्णूमंदिरांतलीं आनी त्रिविक्रममंदिरांतलीं शिल्पां, गुक्वायूरची विष्णुमूर्ती, पद्मनाभस्वामी मंदिरांतले शिल्पकाम, काडतुस्ती (वल्लीपल्लय), चंगाचेरी, कांजूर, अंकांमोली, कुरवालिंगड हांगाच्या इगर्जींतलीं शिल्पकामां उल्लेख करपासारकीं आसात.

हस्तकाम: केरळच्या हस्तकामांमदीं हस्तिदंत, शिंग, चंदन, शिसव, साग, नाल्लाचो कट्टी ह्या वस्तूवेलें कोशेवकाम, काशाचीं आयदनां, कवासो (हाथो) आनी सुन्या तणाचें विणकाम आनी बिदरी धाटणीचें कोफ्तगारी नुशीकाम ह्यो कांय खास हस्तकला आस्पावतात.

शिक्षण-पध्दत आनी प्रसार: केरळ हें शिक्षणानदरेन भारतांतलें सगळ्यांत फुडारिल्लें राज्य जावन आसा. शिक्षण सक्तीचें करपी हें पयले राज्य. १९८१ वर्साच्या जनगणनेप्रमाण केरळचे साक्षरपण ७०.४२% आसा. दादल्यांभितर हें प्रमाण ७३.०३% आसा तर बायलांभितर ६४.४८% आसा. राज्यांत १२,१२८ शाळा आसात. हातूंत मुळाव्यो शाळा, ६८४५ इतल्यो आसात. १९८५-८६ मेरेन शाळांनी शिकपी भुरग्यांचो आंकडो ५७,१६,१५१ इतलो जाता. केरळ, गांधीजी, कोचीन, कालिकत आनी केरळ शेतकी विश्वविद्यालय हीं राज्यांतलीं पांच विश्वविद्यालयां जावन आसात. १७२ कला आनी विज्ञान

महाविद्यालयां हांगा आसात.

भाशा आनी साहित्य: केरळची 'मलयाळम भास', 'पझम-तमीळ' द्रविड भाशेंतल्यान विंगड विंगड बोलीरूपांत घडली. तिचें पूर्विल्लें रूप 'पाट्टू' ह्या गांवगिऱ्या गीतांत दिसता. संस्कृतायेचोय हे भाशेचेर प्रभाव पडला. संस्कृत-मलयाळम हांची भरसण करून साहित्यनिर्मणाखातीर तिचो उपेग जावपाक लागलो. पंदराव्या शतमानासावन अठराव्या शतमाना मेरेनच्या काळांत चेरुप्पेशरी, नंतूतिरी आनी कन्नासा पणिकाः सारक्या व्हड साहित्यकारांनी पोस्ती आनी नवी भास एकठांय करून तय परंपरा सुरू केली. मलयाळम साहित्याचो जनक एल्लुत्तच्छन हाणें तो पूर्णत्वाक केलो. अष्टात्तरमायणम्, भारतम् ह्यो ताच्यो म्हत्वाच्या साहित्यकृती जावन आसात. उपरांत उण्याया वावियर हाच्या 'नळचरितम्' सारके काव्य-संगीत नाट्य कलाकृतीवरवीं तशेंच कथकळी आनी कुंचननंथ्यार सारक्या आर्विल्ल्या वातावरणांतले पुराणकथां तुळळल हो साहित्यप्रकार जैतिवंत केलो. भाशा उदरगतीच्या दुसऱ्या पांवड्यांत राजराज वर्मा हाणें फुडाकार घेतिल्लो दिसता. विसाव्या शतमानांतल्या साहित्याचेर आर्विल्ल्या शिक्षणाची सया पडिल्ली दिसता. महाकवी कुमास् आशान, वळ्ळतोल, नारायण मेनन, उळ्ळूर एस्. एम् परमेश्वर अय्यर, कादंबरीकार ओ. चंतू मेनन, रामनपिळ्ळा हांणी हे काळ गाजयलो. महाकवी जी. शंकर कुरुपान हाणें (१९०१-१९७८) 'ओड्डाकुसल' हे साहित्यकृतीखातीर १९६६ वर्सा हे भाशेक पयलें ज्ञानपीठ पुरस्कार जोडून दिलो. एस्. के. पोट्टेकेट हाणें 'ओरु वेळान् कया' हे साहित्यकृतीखातीर १९८१ वर्साचो ज्ञानपीठ पुरस्कार जोडलो. मलयाळम भाशा साहित्यांत इंग्लीशचो प्रभाव पडून आपलें खास द्रविडी खाशेलपण तिगून उरलां.

म्हत्वाचीं थळां: राजधानी त्रिवेंद्रम, कोचीन बंदर, नेय्यर धरण, कोवालमची दर्यावेळ, थुंबाचें विक्रम, साराभाई अंतराळ केंद्र इतिहासीक शार क्विलॉन, उद्येगीक केंद्र अलेपी, किरिस्तान इगर्जी मुखेल थाणें पेरियन वन अभयारण्य, उद्येगीक शार आलवे, त्रिचूर कालीकत, वायनाड, कन्नोर हीं शारां म्हत्वाचीं आसात.

१६ व्या आनी १७ व्या शेंकड्यांत परकी सत्तेक उबगून कांय गोंयकार केरळाक गेले आनी थंय वेपारधंदो करून रावले. ह्या गोंयकारांचो चडशें राबितो मटणचेरी ह्या कोचिनच्या वाठारांत आसा. वेव्हाराखातीर तांणी मलयाळम ही थळावी भास आपणायली आसली तरी सांस्कृतिक भास म्हूण 'कोंकणी'चो वापर करतात. कोचिनांत 'केरळ कोंकणी अकादमी' आनी 'केरळ कोंकणी प्रचार सभा' कोंकणी भास, साहित्य आनी संस्कृतायेच्या मळार काम करतात. अखिल भारतीय कोंकणी साहित्य परिशदेचीं दोन अधिवेशनां (१९७८, १९८६) कोचीन शारांत जाल्यांत.

- को. वि. सं. म

केरीकर, विठ्ठल नृसिंह (सांखोळकार दुपाटी विठ्ठल):

अठराव्या शतमानांतलो एक गोंयचो कवी. पेडणें तालुक्यांतलो केरी हो ताचो गांव. ताच्या जल्माविशीं पुराय म्हायती मेळना; तरी तो सोहिरोबा आंबिये (१७१४-९२) आनी महेश्वरशास्त्री सुखठाकर (१७१९-१८१७) हांच्या काळांतलो आसा अशी गवाय मेळटा. काव्य संग्रहकारांनी 'महाराष्ट्र कवि विठ्ठलकृत कवितासंग्रह' नांवाचो एक ग्रंथ उजवाडाक हाडलो. ह्या ग्रंथांत विठ्ठलाच्यो तीन कविता आशिल्ल्यो. हे तिनूय विठ्ठल वेगवेगळे आसात हें दाखोवपाखातीर एकट्याक विठ्ठल बिडकर, दुसऱ्याक विठ्ठल दीक्षित आनी तिसऱ्याक विठ्ठल केरीकर अशीं नांवां दिलीं. ताचें मूळचें खरें उपनांव नाईक सांखोळकार. पूण केरीकर हेंच नांव ताका रुढ जालें.

तो एक खांपो पंडीत आशिल्लो. काशीच्या पंडितांनी मानपत्र आनी बसपाखातीर दोन पाट दिवन ताचो भोवमान केल्लो. देखून ताका 'दुपाटी विठ्ठल' ह्याय नांवांन वळखताले. ताणें शुकरभासांवाद, कबीरकथा आनी वामनचरित्र अशीं तीन आर्यावृद्ध प्रकरणां बरयल्यांत. तेचपरी ताणें

बऱ्यल्यांत. तातूंतली साठ पदां काव्य संग्रहांतल्यान उजवाडाक आयलात. तेभायर पणजेच्या म्हामाय कामत हांच्या घरांत मेळिल्ल्या 'मला' नांवाच्या एका बाडांत बरींच पदां मेळ्ळ्यांत. ताणें सुमार १०० जातीस गवळणी बऱ्यल्यात. ताच्या आर्यांचेर मोरोपंताचो प्रभाव मोरोपंत हो विठ्ठल केरीकार हाच्या काळांतलो आसून ताचे मराठे मराठे किर्तनकार ताच्यो आर्या म्हण्टाले. हे कीर्तनकार गोंयांत आसा. तातूंतल्यान वा हेर खंयच्याय प्रकारान केरीकरक मोरोपंताच्या खबर मेळ्ळी आसूं येता आनी तांचो प्रभाव ताचेर पडूं येता. आर्यांचेर जसो मोरोपंताचो प्रभाव पडला तसोच ताच्या पदाचेर जाय. देवनाथ, गोविंद वणीकर हांचो प्रभाव पडला. तेचपरी ताच्यासारक्यो गवळणी बरोवन ताणें एकनाथाचें अनुकरण केलां. ताणें बऱ्यल्ली एक भुपाळी (घनश्याम सुंदर---) जी नामनेचो मराठी लेखक होनाजी बाळ हाची भुपाळी म्हणून मान्यता पावल्या हे संबंदी वदना. गोंयचो एक नामनेचो कवी दा. अ. कारे हाणें विठ्ठल केरीकार होनाजी बाळ हाचे कवितांचो तुलनात्मक अभ्यास आनी दोगांयच्या म्हालाचे कोष्टक मांडून अशें अनुमान काडलें की होनाजी बाळ हाची भुपाळी म्हण मान्यताय पाविल्ली भुपाळी ही मुळांत केरीकराची आसा. होनाजी बाळ हाणें शब्दांत थोडोसो बदल करून ती आपल्या ज्ञान उजवाडायली. दोगांय भुपाळींचें एक एक कडवें हांगा दिलां.

विठ्ठल नृसिंह हाचें कडवें-

घनःश्याम सुंदर माधवा अरुण उदय झाला
उठि लवकरि वनमाळी उदयाचळी मित्र आला।॥६॥
घरोघरी दीप अखंड त्याच्या सखाजुनि वाती
गीत गाति गोपिका नंदसदनासि येतीं जातीं
प्रवर्तुनि गृहकाम रंगमाळा घालूं पाहती
आनंदकंदा प्रभातसमयो उठ सखी रती
काळिति धार क्षीरपाने घेनु हंबरताती
झरि उभे गोपाळ तुजला हांक मारूं पाहती
सुमनहार वनमाला कंठी लेयीं गुंजमाळा
हातीं बेतकांशे बरवा कांबळा घेई काळा
जगजीवना मधुसूदना मनमोहना जगत्याला
सुधित बहु वासरे घेनुच्या स्तनि पाह्ना आला।॥१॥

होनाजी बाळ हाचें कडवें-

घनःश्याम सुंदर श्रीधर अरुणोदय झाला
उठि लवकरि वनमाळी उदयाचळ मित्र आला।॥६॥
घरोघरी दीप अखंड त्याच्या सखाजुनि वाती
गीत गाति सप्रेमं गोपी सदना येती जाती
प्रवर्तुनि गृहकामी रंगवळि घालूं पाहती
आनंदकंदा प्रभात झाली उठ सखी रती
काढां थार क्षीरपात्र घेउनि घेनु हंबरताती
झरि उभे गोपाळ हांका मारुनि तुज पाहती
हे मुक्ताहार कंठी धालिं या रंगमाळा
हातीं वेत्रकाफ बरवें कांबळा घेई काळा
मम आत्मज मधुसूदना हृषिकेशि जगत्याला
लक्षिताति वासुरे हरि घेनुस्तनपानाला।॥१॥

- कों. वि. सं. मं.

केशर: (मराठी-केशर; हिंदी-केसर, झफ्रॉन; गुजराती-केशर; मराठी-कुंकुम; इंग्लीश-मेडो क्रॉक्स, सॅफ्रन क्रॉक्स; लॅटीन-क्रॉक्स सत्याग्रह; कूळ-इरिडेसी). सुवासिक आनी घमघमीत वासाचो एक पदार्थ.

केशराचे फुलझाड ल्हान आसून ताका जमनींत मुंडल्यो आसतात. ताचेपसून केशराक जमनीचेर खेळकुटी, तणासारकीं पानां येतात. फुलां एकवेडा. जांबळ्या रंगाचीं, नळयेवरीं आसतात. तातूंत हळडुवें किंजल (styles) आनी केसरी किंजल्क (stigma) आसतात. दरेक किंजल्क

नळयेसारको आसून २५ मिनी. लांब आसता. किंजल्काचे सगळे मेळून वट्ट तीन भाग आसतात. किंजल्काचे नळयेचो आकार सकयल अशीर आनी वयर रूंद आसता. किंजल्क एकोडे नाजाल्यार तिनांच्या चोम्यान हळडुव्या परगकोशक लागिल्ले आसतात.

आशिया मायनर मदले 'लेव्हंट' हें रोंपयेचें मूळस्थान जावन आसा. 'भावप्रकाश' ह्या संस्कृत ग्रंथांत केशराचो 'कुंकूम' असो उल्लेख येता. ताचेवेल्यान केशराचे उत्पादन आनी वेपार पूर्विल्ल्या काळासावन काश्मीरांत चलतालो आसूंये, अशें म्हण्टात. रोमन, ग्रीक आनी हिब्रू हांच्या काळांत केशराची लागवड जाताली. सुर्वेक ग्रीकांचो शाही रंग कसेरी आसतालो. केशरी रंगाचे शिवर दखारत आनी नाटकघरांत उडयताले. बाबर आनी जहांगीर हांच्या काळांतल्या लेखांत काश्मीरांत चलपी केशराच्या वेपाराचो उल्लेख आयला. खूब वर्सांआदीं सिलिशियांतल्या क्रॉरिस ह्या गांवांत केशराचें खूब उत्पादन जातालें. धाव्या शतमानांत अरब लोक स्पेनांत केशराची लागवड करताले. तें वखदी आशिल्ल्यान मध्ययुगांत ताका बरेंच म्हत्व आयलें. ज्यू लोकांनी पयलींसावन केशराचो मसालो, वखद, रंग म्हूण उपेग केला.

केशराची लागवड आनी उत्पादन स्पेनांत व्हड प्रमाणांत जाता. तेभायर चड उण्या प्रमाणांत फ्रांस, ग्रीस आनी प्रशियांत केशराचें उत्पादन जाता. चीन, पाकिस्तान आनी भारतांतूय केशराची लागवड करतात. भारतांत काश्मीरांतल्या १६४३ मी. उंचायेवेल्या पांपूर गांवांत केशराची लागवड करतात.

केशरांत प्रिक्रोक्रोसीन (picrocrocine) हो कोडू घटक, तांबड्या रंगाचें द्रव्य 'पॉलीक्रोयट' (polychroite) वा 'क्रॉसीन' (crocin), रंग नाशिल्लो क्रिस्टलायन नॉनरेड्युसींग (colourless crystalline non-reducing) पदार्थ, क्रिस्टलायन हायड्रोकार्बन (crystalline hydrocarbon) आनी साप थोड्या प्रमाणांत उडून वचपी (volatile) तेल आस्पावता.

केशराचे लागवडीखातीर एप्रिल, मे आनी जून म्हयन्यांत जमीन तयार करतात. ही लागवड देंवती आशिल्ले जमनींत करतात. लागवड करचे पयलीं आठ वर्सां कसलेंच पीक जमनींत काडिनात. सुर्वेक जमीन नांगरून सारें घालतात. लागवड करपाखातीर काडिल्ल्यो केशराच्या रोंपयांच्यो तीन वर्सांच्यो मुंडल्यो जमनींत १० सेंमी. खोल वळीन रोयतात. दोन वळींमदीं २० सेंमी. सुवात सोडिल्ली आसता. दर ४-५ वळींउपरांत खोल आनी रूंद चर मारतात. एक फावट मुंडल्यो रोयतकच सुमार १४ वर्सां मुंडल्यो रोवपाची गरज पडना. ह्या काळांत तांकां सारें वा उदक दिनात.

केशराक येवपी फुलां, सप्टेंबर आनी नोवेंबर म्हयन्यांत फांतोडेर एकठांय करतात. उपरांत केशराच्या फुलांतले किंजल्क काडून भट्टेर सुकयतात. सुकयल्या उपरांत किंजल्क कुकुरीत जाता. ताचो मोडून पिठो करतात. ह्या पिठ्याक उंची केशर म्हण्टात. सुमार अर्द किग्रॅ. उंची केशर तयार करपाक साठ हजार फुलां लागतात. उंची केशर करून उरिल्ल्या 'परगकोश' आनी पाकळ्यासावन सादें केशर तयार करतात. सुकिल्लीं फुलां उदकांत बुडोवन तातूंत हेर झाडांचीं फुलां आनी रसायनीक रंग भरसून हाचेपरसूय हलके केशर तयार करतात.

केशर चड करून खावपाच्या पदार्थाक रंग आनी सुवाद दिवपाक वापरतात. तें मिठय, लोणी, चीज, केक, खीर, लाडू, साकरभात आदी खाणांनी वापरतात. केशर वखदी आसून तें कामोत्तेजक, भूक वाडोवपी, मुतक निवळ करपी, बायलांची म्हयन्याची पाळी सुरू जावंक मदत करपी, उत्तेजक आनी दुखीचेर वखद म्हूण वापरतात.

- प्रा. प्रेमानंद गो. फडते

केशव दैवज्ञ: (कार्यकाळ: १५ वो शेंकडो).


एक भारतीय ज्योतिषशास्त्रज्ञ. हो कोंकण दर्यादेगेवेल्या नंदिग्राम गांवांत रावतालो. हाणें वैजनाथ नांवाच्या गुरूकडेन आपलें शिक्षण घेतलें. ताचो बापूय कमसाकार आनी चलो गणेश हे दोगूय व्हड ज्योतिषी आसले.

ताचे 'ग्रहकौतुक', 'जातकपध्वती', 'सुहृत्पध्वती' हे ग्रंथ नामनेक पावल्यात. ताणें स्वता धैतिल्या वेधाविशींचो नियाळ खोलायेन अभ्यास करून बरयला.

- कों. वि. सं. मं.

केशवसुत: (जल्म: ७ ऑक्टोबर १८६६, मालगुंड-रत्नागिरी; मरण: ७ नोव्हेंबर १९०५, हुबळी-कर्नाटक).

मराठींतलो एक नामनेचो कवी. ताका आर्विल्ल्या मराठी कवितेचो पर्वतक अशें मानतात. पुराय नांव: कृष्णाजी केशव दामले. 'केशवसुत' हें लिखणेनांव ताका तेन्नाच्या 'काव्यरत्नावली' म्हयनाळ्याचो संपादपी नारायण फडणीस हाणें दिलें. ह्याच नांवान तो लोकांमुखार आयलो. खेड, बडोदा, वर्धा, नागपूर आनी पुणे ह्या शारांनी ताचें शिकप जालें. शिकता आसतनाच १८८० वर्सा ताचें लग्न जालें. उपरांत १८८९ वर्सा मॅट्रिकची परीक्षा पास जातकच १८९७ मेरेन ताणें कांय सुवातींनी तात्पुरत्यो अश्यो नोकऱ्यो केल्यो. त्या काळांत मुंबय हांगा प्लेग रोगाची सांघ. आयिल्ली म्हूण मुंबय सोडून तो खानदेश वाठारांत रावपाक गेलो. सुर्वेक ताणें भडगांव हांगाचे नगरपालिकेचे शाळेंत शिक्षकांची नोकरी धरली. उपरांत १९०१ वर्सा फैजपूर हांगाचे शाळेचो मुख्याध्यापक म्हूण काम केलें. मुखार १९०४ त, ताणें धारवाड हांगा सरकारी शाळेंत मराठी शिक्षकाचें काम केलें.



केशवसुत

ताणें भुरगेपणा-सावन क वि ता बरोवपाक सुरवात केल्ली. मात १८८५ सावन १९०५ ह्या काळांत खऱ्या अर्थान कवी म्हूण तो लोकां-मुखार आयलो. सद्या ताच्यो सुमार १३५ कविता सांपडटात. काव्य हेंच ताचे जिणेचें उद्दिष्ट जावन आसलें. आ प त्या खुबशा कवितांनी ताणें नवे प्रयोग करपाचो यत्न केलो आनी तातूंत ताका पुराय यस आयलें. संस्कृत आनी मराठी

कवींच्या कवितांपरस, इंग्लीशींतल्या स्वच्छंदतावादी मनोवृत्तीच्या वर्डस्वर्थ, शेली, कीट्स ह्या कवींचो ताच्या कवितांचेर खूब प्रभाव पडिल्लो दिश्टी पडटा.

केशवसुताच्या कवितांतल्यान व्यक्तिगत आत्माविश्काराचें दर्शन घडटा. मनशांमदले मोगाळ संबंद, वादल्या-बायलांमदले मोगाचे धागे, सैम, समाजीक बंडखोरी आनी गूढ अशीं साक्षात्कारी जाणविकाय हे ताचे कवितेचे विशय जावन आसात. ताचे कवितेवरवीं ताची मेकळी मनोवृत्ती नदरेंत भरता. ह्या मेकळ्या स्वच्छंद मनोवृत्तीच्या आविश्कारक लागून मराठी कवितेंत क्रांती घडून आयली. फुडले पिळगेंतल्या कवींनी आपले नवे कवितेंत हाचो मोट्या प्रमाणांत उपेग केलो. ताच्या 'भृंग' (१८९०), 'पुष्पापत्र' (१८९२) आनी 'फुलपाखर' (१९००) हे कांय कवितांतल्यान सैमाचें दर्शन घडटा. 'तुतारि' (१८९३), 'नवा शिपाई' (१८९८), 'गोफण केली छान' (१९०५) ह्या कवितांतल्यान ताचे क्रांतिकारक समाजीक विचार दिसून येतात. स्वतंत्रताय, समानताय, बंधुत्व आनी विशाल मानवतावाद ह्या तत्वांचेर आदारून केशवसुतान आपली कविता घडयली.

गूढ अशा अणभवाची नवलायेन केल्ली अभिव्यक्ती ताच्या का कवितांतल्यान दिश्टी पडटा. ताची 'झपूझा' ही अशीच एक अणभवान भरिल्ली कविता खूब गाजली. ताच्या हेर गूढ-गुंजनात्मक कवितांनी 'म्हातारे' (१९०१) आनी 'हरपले श्रेय' (१९०५) कवितांचो आस्पाव जाता.

केशवसुताची काव्यशैली खुबशी रंगडी आनी रकट जावन आम देवून आदल्या पंडीत कवींची अलंकारिक सया तातूंत चडशी दिश्टी पडना. केशवसुतान कविता बरयता आसतना अक्षराणवृत्तापन मात्रागणवृत्तांचो चड उपेग केलो. इंग्लीश साहित्यांतल्या 'सोनेट' चंयप्रकारचो मराठी कविता बरपावळींत सगळ्यांत पयलो ज्ञान केशवसुत हाणें केलो. आपल्या काव्यांत ताणें कांय नव्या मात्रावृत्तांचो उपेग केलो. ताणें कांय इंग्लीश कविताय बरयल्यात. ताणें एक नाट्य बरयल्लें, पूण तें उजवाडाक आयलेंना.

केशवसुताच्यो कविता ताच्या मरणाउपरांत, १९१६ त, हरि नाराय आपटे हाणें उजवाडाक हाडल्यो. गोविंदाग्रज, बालकवी, रेंदाळक काव्यविहारी हांच्यासारके नामनेचे कवी आपणाक केशवसुताचे शिऱ्हा समजताले. केशवसुताच्या कांय कवितांतल्या क्रांतीवादी विचारांचेर ख वाद जालो. केशवसुताचे प्रतिभाशाली कवितेचो प्रभाव फुडले न कवी-पिळगेचेर पडलो. १९६६ वर्सा, महाराष्ट्र सरकारान केशवसुतान जल्मशताब्दी व्हडा दबाज्यान मनयली.

प्रा. सुमंत कनयाळकर

केशवैन, शेषगिरी नारायण: (जल्म: २२ मार्च १८८६ माळगी-कर्नाटक; मरण: २१ सप्टेंबर १९६४).

सहकार मळावयलो एक नामनेचो जाणकार, स्वतंत्रताय संग्रामांत फुडारी आनी समाजसेवक.

बापायचें नांव- रामचंद्रराव आनी आवयचें नांव- लक्ष्मणीबाय. मूळ नक्षत्राचेर जल्म जाल्ल्यान ताच्या आवय-बापायन ताका केशवैन घराण्याक पोसको दिल्लो. पूण तो त्या घराण्यांत येवचेपयलींच ताचे पोसको बापूय नारायण राव हाका मरण आयिल्ल्यान ताका सांबाळपाचें आनी ताच्या शिक्षणाची जापसालदारकी ताची पोसकी आबा पद्मावतीबाय आनी आजी लक्ष्मीबाय हांणी सांबाळळी.

ताचें शिक्षण शिरसी कारवार हांगा जालें. १९०५ वर्सा तो मॅट्रिक पास जालो. घराण्याची जापसालदारकी पडिल्ल्यान तो फुडें शिकूंक पावलो ना. आपल्या शेतामाटांची देखरेख करून ताणें वेपाराक सुरवात केली पूण वेपारांत बरेंच लुकसाण जाल्ल्यान तो सोडून दिलो.


१९०५ त 'धी शिरसी रूरल क्रेडिट सोसायटी' चो तो चेअरमन जालो. १९१३ त ताणें 'धी शिरसी अर्बन बँक' स्थापन केली. १९६४ मेरेन हे बँकेत चेअरमन, डायरेक्टर, मॅनेजिंग डायरेक्टर ह्या पदांचेर तो आशिल्लो. ताणें आपल्या वावरान हे बँकेक नामना मेळोवन दिल्ल्या लोक शिरसी अर्बन बँकेक 'केशवैन बँक' अशें म्हणूंक लागले. हे बँकेच्यो सभाघराक 'केशवैन सभाघर' अशें नांव दिलां. ताच्या मरणाउपरांत बँकेच्या दारांत ताचो अर्दपुतळो उबारलो.

केशवैन विचारांनी गांधीवादी आशिल्लो. हरिजनसेवक संघाचें अध्यक्ष ह्या नात्यान ताणें बरोच समाजीक वावर केलो. बरींच वर्सां तें रयत संघाचो (Agriculturists' Association) अध्यक्ष आशिल्लो.

स्वतंत्रताय चळवळींत ताणें मोलाचो वावर केलो. श्री मास्किब देवळांत मोनजातीची हिंसा करपाची जी प्रथा आशिल्ली, ती ताणें बंद केली. १९३७ त गांधीजीच्या आदेशाप्रमाण तो काँग्रेस प्रतिनिधी म्हूण वेंचून आयलो. गांधीजीन उलो मारल्या उपरांत ब्रिटीश सत्तेआडच्या सत्याग्रहांत ताणें वांटो घेतलो आनी बंदखण भोगली. स्वतंत्रताये उपरांत ताणें आपल्या भोंवतणच्या वाठारांत शिक्षणसंस्थांची थापणूक करपाखातीरूय वावर केलो. बऱ्याच हेर संस्थांकडेन ताचो संबंद आशिल्लो.

- एस्. एम्. कृष्णराव

केळ : (मराठी-केळ; हिंदी-केला; गुजराती-केळ; कन्नड-बळेहण्णु; त-कवली, रंभा, वीरपंपत्रा, उरुत्तंभ; इंग्लीश- बानाना, प्लेटिन, मस फिंग; लॅटीन- म्यूझा पॅरॅडिसियाका, म्यूझा सॅपिएंटम; म-म्यूझेसी).



जुंवे, वेस्ट इंडीज, मेक्सिको, निकराग्वा, ग्वाटे माला, पनामा, क्यूबा, जेमाइका, ब्राझील, व्हेनेझुएला, आल्जेरिया, ईजिप्त, मोझांबीक, ताइवान, इंडोनेशिया, बांगलादेश, श्रीलंका, ऑस्ट्रेलिया ह्या देशांनी केळीची लागवड मोठ्या प्रमाणांत जाता. भारतांत तमिळनाडू, केळ, महाराष्ट्र, गुजरात, कर्नाटक, आसाम ह्या राज्यांनी केळीची लागवड मोठ्या प्रमाणांत जाता. देशांत सुमार दोन लाख चाळीस हजार हेक्टर जमीन केळीचे लागवडीखाला आसा. गोंयांत कुळागरांनी तशेंच भाटांनी केळीचें पीक हें मिश्र पीक म्हूण घेतात.

केळीचें झाड २-४ मी. ऊंच वाटटा. पानांची रंवाय ३०-४० सेंमी. नर लांबाय १.५ ते २.५ मी. मेरेन आसता. केळीक नर, मादी आनी गणूंक अशीं तीन प्रकारचीं फुलां येतात. फळां (केळीं) १० सेंमी. ते ५० सेंमी. मेरेन लांबायेचीं आसून हो आकार ते ते जातीचेर आदारून आसता. तशीं आसतना फळां कोरान पाचवीं आसतात तर पिकतकच तो कोरान हळडुवीं जातात. आडवाद म्हणटा तो वसई केळ्यांचो. हे गतीच्या केळ्यांचो रंग पिकल्यार लेगीत तोच उरता. केळीचे कांय नमुनांचे प्रकार आसात ते अशे: म्यूझा अँक्वमीनेटा, म्यूझा बानावाशियाना, म्यूझा पॅरॅडिसीका, म्यूझा कॉन्सीनिया, म्यूझा टोम्बालिस, म्यूझा रोडेशिया, म्यूझा सुपर्बा, म्यूझा सुमात्राना, म्यूझा प्रोबाना.

केळीच्यो जायत्यो जाती आसात. तातूंतल्यो कांय म्हत्वाच्यो जाती अश्यो: रसबाळीं, सालवाटीं, मयंडोळीं, सांवरबोडी, सुगंधी, पुवन, केवळवीश, वसई, रोबस्ता, रसबाळी, नेन्द्रन, सफेत वेळची, लाल केला.

ह्या पिकाचें मूळ स्यान आशिया खंडाच्या आग्नेय भागांत आसून आर्विल्ल्या शास्त्रज्ञांच्या मतान तें भारतांतल्या आसाम राज्याचे दक्षिणेक आसा. अनोदी काळासावन भारताच्या आग्नेय आनी अस्तंत भागांत ही वनस्पत दिसून येता. पूर्विल्ल्या संस्कृत ग्रंथां त केळ्याचो उल्लेख सांपडटा. आशिया खंडाच्या उश्णकटिबंधांतल्या सगळ्या वाठारांनी केळीची लागवड पूर्विल्ल्या काळासावन चलत आयल्या, अशें दिसून येता. अस्तंत देशांतल्या उश्णकटिबंधांत मात ह्या रोपाची लागवड आर्विल्ले पध्दतीन करतात. वेपारी नदरेन मध्य अमेरिका, कॅरिबियन

हातूंतल्या पयल्या चार जातींच्या केळ्यांची लागवड, गोंयांत मोठ्या प्रमाणांत जाता. रसबाळीं केळीं रुचीक बरीं आसता. मयंडोळीं केळीं आकारान मोटीं आनी लांब आसता. हीं केळीं चड करून हालवो करपाखातीर वापरतात. सांवरबोडी केळीं भाजी करपाखातीर वापरतात. तशेंच सालवाटीं केळीं भाजी करपाखातीर तशेंच पिकोवन खावपाखातीर वापरतात. पुवन जातीचीं केळीं रंगान तांबडीं आसतात, तर वसईचीं केळीं पिकेक बरीं आसतात. समशीतोश्ण हवामानाच्या वाठारांत केळीची लागवड खंयच्याय म्हयन्यांत करूं येता. केळीची लागवड नेम्यांपसून (suckers) करतात. केळीक दोन प्रकारचे नेमे येतात: १. तलवारीसारक्या आकारचे (sword suckers) आनी २. गुड्डे नेमे (water sprouts). नवी लागवड करपाची आसत जाल्यार तलवारीसारक्या आकारचे नेमे वापरतात. लागवड चड करून जून म्हयन्यांत पावस पडनाफुडें करतात. लागवड करपाखातीर ५०×५०×५० सेंमी. लांब, रुंद आनी खोल आकारचीं नेमां २.५×२.५ मी. अंतराचेर मारतात. नेमांत सुमार एक कायल कंपोस्ट वा शेणखत आनी उरिल्ली माती घालून नेमाचे मदीं केळीचो नेमो लायतात. नेमो लायल्या उपरांत कांय काळान ह्या नेम्याच्या शेजारक कितलेशेच नेमे येतात. फकत एक नेमो दवरून हेर काडून उडयतात. अशें करीना जाल्यार बरेचशें अन्न गरजेभायर ह्या नेम्याक वता आनी ताचो उत्पन्नाचेर परिणाम जाता. गिमा दिसांनी दर ४-५ दिसांनी तर थंडे दिसांनी ८-१० दिसांनी केळीक उदक दितात. केळीचे भोंवतणची नडणी वेळोवेळ काडची पडटा.

केळीचें चड उत्पन्न मेळपाखातीर रसायनीक तशेंच सेन्द्रिय साऱ्याचो वापर करतात. केळीक वर्सांतल्यान १-२ पांटेले शेण घालतात. केळ लायल्याउपरांत २ म्हयन्यांनी केळीक २५० ग्रॅम नत्र, २५ ग्रॅम स्फुळ आनी १०० ग्रॅम पलाश दितात. ताच्या फुडल्या चार म्हयन्यांनी परत इतलेंच सांरे दितात. नेमो लायल्या उपरांत ८-९ म्हयन्यांनी केळ फुलता. उपरांत ३ ते ५ म्हयन्यांभितर घड तयार जाता. घडाचें वजन आनी तातूंतल्या केळ्यांचो आंकडो, ते ते केळीचे जातीचेर आदारून आसता. एका घडाक ५० ते २०० केळीं आसूं येता. हेर हेक्टर केळीचे बागेंतल्यान सुमार ३०-४० टन केळ्यांचें उत्पन्न मेळटा.

केळीक किडीपसून व्हाडलोसो त्रास जायना. पूण मुळाक लागपी भुंगुल्ल्याचो त्रास जावं येता. हो भुंगुल्लो मुळांतल्यान भितर वता आनी केळीचें कांड पोखरता. ताका लागून केळीचीं पानां पयलीं हळडुवीं जातात आनी कांयच उपाय करीना जाल्यार झाड मरता. हे किडीची लागण जाली जाल्यार आक्लीन २-५ टक्के हो पेंठे झाडाच्या मुळांत घालतात. सुयेर (Bunchy Top) ह्या रोगापसून केळीचें मोठ्या प्रमाणांत लुकसाण जाता. हो रोग 'व्हायरस' नांवाच्या सूक्ष्म जंतूपसून जाल्ल्याकारणान ह्या रोगाची लागण एकदां जाली म्हण्टकच ताचेर उपाय आसना. पूण ह्या रोगाचो प्रसार कांय वखदांचो वापर करून कमी करूं येता. ह्या रोगाची लागण जाल्यार केळीचीं पानां बारीक मुडेंतात; केळीची वाड खुंटता आनी केळीक घड येनात. ह्या रोगाचो प्रसार किडीपसून जाता. ह्या रोगाचेर नियंत्रण दवरपाखातीर पयलीं लागण जाल्ली केळ मुळाकट हुमटून काडून लासून उडयतात जावं पुरतात. उपरांत पोसातल्या उरिल्ल्या बऱ्या केळींच्या मुळांत ४० ग्रॅम ह्या प्रमाणांत 'कारबोफ्युरेन' हें वखद घालतात.

पिकिल्ले केळे घुट्टीक आसता. पिकिल्ल्या केळ्यांत प्रथिनां, लिग्घ पदार्थ, खनिजां, जीवनसत्त्वां आशिल्ल्यान लोक तीं रुचीन खातात. तशीं केळीं भाजयेक वापरतात. केळीच्या घडाक जीं बोडी (केळफूल) येता, ती भाजयेखातीर वापरतात. केळ्यांपसून पीठ, जेली, हालवो, चिप्स, म्हानां हेसारके पदार्थ तयार करतात. खोडापसून 'वांवळ्या' नांवाचे दोर काडटात. वांवळ्याचो उपेग वस्तू बांदपाखातीर जाता. पिकिल्ल्या फळांपसून सोपे आनी व्हिनीगर (व्हिनाग्र) तयार करतात. हिंदू धर्मांत पूजा, देवकार्य जावं हेर कसल्याय धर्मीक कार्याखातीर केळ्यांचो, केळीच्या झाडांचो तशेंच केळीच्या सालींचो म्हळ्यार गव्यांचो

उपेग करतात. मोडशी, अल्सर ह्या सारकिल्या रोगांचेर उपाय म्हूण विकिल्लीं केळीं खातात. आफ्रिकेंत केळ्यांपसून 'बियर' हें मादक पेय तयार करतात. केळ्यांच्या पिठपसून 'चीयीस्ट' (जावनसत्त्व-ब) तयार करतात. केळीच्या कांडांतली मदली धवी काणी, दक्षिण भारतांत तशेंच आफ्रिकेंत भाजी म्हूण वापरतात. आवयच्या दुदाचें प्रमाण वाडोवपाखातीर आफ्रिका देशांत केळीच्या कांडाचो रोस घेतात. केळीच्या कांडापसून 'खळ' (starch) तशेंच कागद तयार करतात. केळीच्या पानांचो म्हळ्यार 'डोल्यांचो' गोंयांत तशेंच दक्षिण भारतांत जेवपाखातीर वापर करतात. हिंदू धर्मांत देवाक जेवणाचो नैवेद्य दाखोवपाखातीर पानां वापरतात. केळीच्या दांडाच्यांपसून दोरयो तयार करतात.

रानकेळ: हे केळीचे तीन प्रकार आसात. १. हॅलिकोनिया अंगुस्टिफोलिया २. हॅलिकोनिया बिदाई ३. हॅलिकोनिया मेटॅलिका. रानकेळीचें झाड दारांत सोबेखातीर लायतात. हे केळीचीं पानां मनभुलयणी आनी सोबीत आसतात. हे केळीक तीन कण्यांचीं फळां येतात आनी फळांत तीन बियो आसतात. हीं केळीं खावपाखातीर वापरतात.

- विश्राम गांवकार

केळेकार, पांडुरंग अनंत: (जल्म: १९ एप्रिल १९३१, ब्रह्मा करमळी-सत्तरी).

गोंयचो सुटके झुजारी. ताणें माध्यमिक शिक्षण मराठींतल्यान घेतलें. तो शेतकामती आशिल्लो. 'राष्ट्रीय काँग्रेस गोंय' संघटनेचो तो वांगडी आसलो. सुटके चळवळीच्या काळांत ताणें गुपीत बसकांनी वांटो घेवप, लोकांमदीं बचून राश्ट्रवादी प्रचार करप असलीं कामां केलीं.

लोकांक शिक्षण मेळचें म्हूण ताणें शाळा काडल्यो आनी तेखातीर वावर करूंक लागलो. ३० ऑक्टोबर १९५५ दिसा पोर्तुगेज पोलिसांनी ताका धरलो आनी पणजी पोलीस ठण्यांत व्हेलो. उपरांत पोर्तुगेज सरकारच्या प्रादेशिक लश्करी न्यायालया मुखार (Territorial Military Tribunal) चवकशी जातकच ताका तीन वर्सां बंदखणीची ख्यास्त फर्मायली. २ फेब्रुवारी १९५८ दिसा ताची बंदखणींतल्यान सुटका जाली. फुडें तो परतो सुटके चळवळीच्या वावरंत वांटो घेवंक लागलो. १९७३ वर्सा भारत सरकारन ताम्रपत्र दिवन ताचो भोवमान केलो.

- कों. वि. सं. मं.

केळेकार, विद्याधर शंकर: (जल्म: १९३७, धावें-सत्तरी; मरण: एप्रिल १९७२).

गोंयचो सुटके झुजारी. १९५५ वर्सा सावन तो 'राष्ट्रीय काँग्रेस गोंय' संघटनेचो वांगडी आशिल्लो. सुटके चळवळीच्या काळांत तो राश्ट्रवादी वावरंत वांटो घेतालो. २६ जानेवारी १९५५ दिसा सत्तरी तालुक्यांतल्या धावें वाठारांत, सुटके झुजारी गोविंद हरी भावे शास्त्री हाच्या फुडारपणाखाल सत्याग्रह जाल्लो, तातूंत ताणें वांटो घेतिल्लो. पोलिसांनी ताका धरलो. उपरांत पोर्तुगेज सरकारच्या प्रादेशिक लश्करी न्यायालया मुखार चवकशी जाली आनी ताका पांच वर्सां खर बंदखणीची ख्यास्त फर्मायली.

३१ डिसेंबर १९५७ दिसा ताची बंदखणींतल्यान सुटका जाली. फुडें तो परतो राश्ट्रवादी वावर करूंक लागलो. १८ जून १९८६ दिसा गोंय सरकारन, सुटके झुजांतल्या ताच्या वावराचो मरणात्तर भोवमान केलो.

- कों. वि. सं. मं.

केळवण: मंगलकार्यावेळार उत्सवमुर्तीक वा यजमानाक खोसयेन ज्यो भेटी दितात, ताका 'केळवण' म्हण्टात. केळवण म्हळ्यार एका अर्थान अहेरूच. पयलींचे मुस्तींत अहेर नाशिल्लो. कोणागेरूय लग्न वा मुजीसारकें मंगलकार्य आसलें की ते उत्सवमुर्तीक आनी यजमानाक केळवण करपाची चाल आशिल्ली. अजुनूय ही रीत चालू आसा. गोंयांत आनी गोंयांभायरूय ही रीत चलता. हिंदूवरी किरिस्तांव आनी मुसलमान

हांच्या मदींय ही रीत दिश्टी पडटा. जांच्या घरांत मेगल कार्य जावपा आसता, तांचे खोसयेंत भर घालप, उत्सवमुर्तीचें म्हत्व वाडोवप, आ मंगलकार्य करपी यजमानांचो अर्थीक भार कमी करप, ह्या हेतूंत प्रथा सुरू जाली. ती अजुनूय चालू आसा.

केळवणीचे दोन प्रकार दिश्टी पडटात:

घरची केळवण: घरांत मंगलकार्यानिमतान, पुण्याहचवन देवाक करतात त्या वेळार सोयरींघायरीं, इश्टइश्टिणी, शेजारी जमतात आन केळवण म्हूण उत्सवमुर्तीक भेटवस्तू दिवन आशीर्वाद दितात. चलयच लग्नावेळार व्हंकलेक कांसारकडल्यान चुडो भरल्या उपरांत सवायशिणी बायलांक कांकणां घालतात आनी व्हंकलेक केळवण करतात.

भायली केळवण: जेन्ना एकाद्रयाचें लग्न वा मूज आसता, तेन्ना उत्सवमुर्तीक ताच्यो इश्टइश्टिणी, सोयरींघायरीं आपल्या घरकडेन आपोवन व्हरतात. ताका बरें जेवन दिवन, आपल्याक तांकता ते प्रमाण भेटवस्तू दिवन केळवण करतात. चल्याच्या मुजी वेळार तेचपरी पुताच्या वा धुवेच्या लग्नावेळार जांवयाक आनी धुवेक अगत्यान कुडारा करून भोवमान करपाची चाल आसा. लग्न, मूज ह्या बंधनांत अडकुचेपयलीं मेकळेपणान एकामेकांक भेटप ह्या निर्मळ हेतून ही रीत करतात. गावडा आनी हेर समाजांत लाडवांची वा केळ्यांचीय केळवण करतात. न्या वेळार संवसारक उपेगी पडपी आयदनां हाडून तातूंत लाडू वा केळा भरून दितात. कांयकडेन भांगराची वस्त, कपडे, आयदनां दिवन केळवण करतात.

काळाप्रमाण ही पध्दत बदलत गेल्या. आतां आमंत्रणपत्रिकेचेर 'केळवण हाडची न्हय', 'घाडची न्हय' वा 'करची न्हय' अशी विनवणी करतात. हाकालागून फुडाराक ही पध्दत उरत काय ना, हेविशीं दुबाव आसा.

- रवींद्र र. म्हाडोळकार

केळेकार, गिरिजाबाय: (जल्म: ५ ऑक्टोबर १९०३, बांदोडे-फोंडें; मरण: ३ जुलय १९८२, बांदोडे-फोंडें).

गोंयच्या अंत्रूज (फोंडें) म्हालांतली एक व्हड संगीत कलाकार बापायचें नांव वामनराव आनी आवयचें नांव राधाबाय. तिच्या घरण्याचे परंपरेंतल्यान तिका संगीतकला अवगत आशिल्ली. तिच्यो सेगीत तीन पिळग्यो संगीत कलेची साधना करीत आयल्यात. खानदानी पध्दतीन गोंयांत संगीत कला हाडपी तिची आजी सरस्वतीबाय हिचेकडल्यान तिणें संगीतकलेचें मुळावें शिक्षण घेतलें. तिका तीन भाव आनी इकर भयणी मेळून चवदा भावंडां. ज्योत्स्ना भोळे ही नामनेची गायिका गिरिजाबायची एक भयण.

पिरायेच्या २२ व्या वर्सा गिरिजाबाय मुंबय गेली. थंय तिणें विलायत हुसेन खॉं ह्या नामनेच्या गवयाकडेन 'गंडा' बांदून घेवन, ताका गुरु मानून पांच वर्सा ताचेकडल्यान गायनकलेचें फुडलें शिक्षण घेतलें. मूळचो गोड आवाज, तातूंत शास्त्रीय गिन्यानाची भर पडिल्ल्यान, पिरायेच्या २५ व्या वर्सा मुंबय आकाशवाणीर शास्त्रोक्त गायन, नाट्यगीतां, भक्तिगीतां, भावगीतां सावर करून तिणें रेडिओ आर्टिस्ट म्हूण नामना मेळयली.

गायनकलेवांगडाच तिका नाट्यकलेचीय आवड आशिल्ली. बांदोडेच्या महालक्ष्मीच्या रामनमी उत्सवांत ती वेगवेगळ्या नाटकांनी वांटो घेताली. ह्याच काळांत मुंबय 'रेडिओ स्टार' नांवाचे नाटक कंपनीची थापणूक जाली. हे कंपनीन काडिल्ल्या 'बेबी' ह्या नाटकांत तिका बेबीची मुखेल भूमिका मेळ्ळी. हे मूमेकेंत तिणें बरेंच नांव मेळयलें. त्यावेळार हिराबाई बडोदेकार सोडल्यार बायलो चडश्यो नाटकांत काम करी नासल्यो. पूण तिणें आपली भयण केसरबाय हिच्या वांगडा रंगमाचयेर पावल दवरलें आसी कुमुद सुखटणकार, भालचंद्र लाड, कृष्णा नाडकर्णी, कृष्णाबाय जोशी, मोहन संजगिरी, नंदू खोटे ह्या सारक्या जायत्या फांकीवंत कलाकारांची संगत जोडली.

‘गयचे नामनेचे कलाकार पं. जितेंद्र अभिषेकी, पं. रामनाथ मठकार, श्री. बकुळाबाय रामनाथकार, सौ. कुसुम सुलंकार हांकां गायनकलेचें उगम तिचेच कडल्यान मेळ्ळें. म्हाड्डोळ लागसारच्या वेलोंग वाकडल्या मळांत तिणें दोन वर्सां गायन केलेचे वर्ग चलयले. उपरांत १५ वर्सां तिणें पणजे आकाशवाणी आनी हेरकडेन बरेच कार्यक्रम बांदोवें ग्रामपंचायत, ‘अंजुन लळीतक’, ‘रामनाथ कलाविश्वकार’ मंड्यांचे वतीन तिचो सत्कार जाला. १९८९ वर्सा फोंडें म्हाल पत्रकार संघ तिचे यादीखातीर १९८९ सावन संगीत संमेलन घडोवन हाडटा.

- कों. वि. सं. मं.

केळेकार, रवींद्र राजाराम: (जल्म: १९२५, कुंकळी). नामनेचो कोंकणी साहित्यीक. पोर्तुगेज लिसेवाच्या सव्या वर्साची शाळा विल्या उपरांत ताणें १९४६ वर्सा गोंयचे सुटके झुजांत वांटो लो. दोन वर्सां उपरांत महात्मा गांधीच्या सत्याग्रहाचो अभ्यास ‘ताक, काकासाहेब कालेलकर हाच्या सहवासांत ताणें वर्धा आश्रमांत वर्सा काडलीं. गांधी विचार पटल्या उपरांत वर्ध्याकसावन ताणें ‘कणीत ‘मीरा’ नांवाचें एक पंद्रशी नेमाळें चलयलें. तें दोन वर्सां चल्लें. रगत तो दिल्लीक गेलो. वर्सभर थंयच्या गांधी स्मारक संग्रहालयांत गे. गंधारालाचें काम केलें. १९५६ वर्सा तो मुंबय आयलो आनी ताणें यकारांक संस्कृतीक आनी समाजीक जाण येवची म्हूण ‘गोमंत भारती’ वाची एक संस्था काडली. तेचपरी ‘गोमंत भारती’ नांवाचें एक तांते रेमी लिपींत चलयलें. तीन वर्सां ताणें ह्या नेमाळ्याचें संपादन ले.

१९६० वर्सा गोंयांत येवन ताणें पयून गोंयच्या सुटके-झुजांत वांटो घेतलो. दोन म्हयने तो बंदखणींत आशिल्लो. १९६२ वर्सा मडगांव शारांत जाल्ले आळवे कोंकणी परिशदेचो तो येवकार अध्यक्ष जालो. ६२ सावन ८० मेरेनच्या काळांत तो सक्रीय राजकारणांत आसलो. १९६७ वर्सा तो जपानाचे भोंवडेक गेलो. १९६९ वर्सा



पणजे जाल्ल्या कोंकणी लेखक संमेलनाचो आनी उपरांत १९७८ वर्सा गान्धन हांगा जाल्ले अखिल भारतीय कोंकणी परिशदेचो तो अध्यक्ष आशिल्लो.

साहित्य अकादेमीच्या कार्यकारी समितीचो तो १९७७ ते १९८८ मेरेन वांगडी आसलो. ताणें बरींयेल्लीं पुस्तकां अशीं: ‘महात्मा’ (१९५४), ‘मत्याग्रह’ (१९५५), ‘मंगल प्रभात’ (१९५६), ‘अशे गांभिल्ले गांधीजी’ (१९६०), ‘नवी शाळा’ (१९६०), ‘कथा आनी गणना’ (१९६१), ‘तुळशी’ (१९७१), ‘वेळेवयल्यो घुलो’ (१९७१), ‘मान गोवंदम्’ (१९७३), ‘उजवाडाचे सूर’ (१९७३), ‘भाशेचें समाजशास्त्र’ (१९७४), ‘मुक्ती’ (एकांकी-१९७५), ‘तीन एके तीन’ (एकांकी), ‘लाला बाला’ (नाटक), ‘ब्रह्मांडाचें तांडव’ (नखेत्रविद्या), ‘कोंकणीत साहित्य अकादमीचो पयलो पुरस्कार फाव जाल्लें ‘हिमालयांत’ (१९७६), ‘महाभास’ (अनुसर्जन- दोन खंड, १९८८). ताणें मराठींत

‘कोंकणीचे राजकारण’ (१९६४), ‘जपान जसा दिसला’ (१९६७) आनी ‘ज्ञाननिधीच्या सान्निध्यांत’ (१९७०) अशीं पुस्तकां बरयल्यांत. ‘ज्ञाननिधीच्या सान्निध्यांत’ ह्या पुस्तकाचे गुंजराती आनी हिंदींत अणकार जाल्यात. ‘महात्मा गांधी- एक जीवनी’ (१९८५) आनी ‘काकासाहेब कालेलकर’ (१९९०) हीं ताचीं दोन हिंदी पुस्तकां.

तो एक समाजीक कार्यकर्तो आनी विचारवंत. ताच्या बरपांत जिविताविशींचें चिंतन चड होस्पता. कोंकणी भाशीक लोकांची समाजीक आनी संस्कृतीक उदरगत करची, अशी ताका तळमळ आसा. ताची बरोवपाची मोड साहित्यीक आसली तरी ताची भास नितळ आनी स्पश्ट आसता.

-कों. वि. सं. मं.

कोंकण: भारताचे अस्तंत दर्यादेगेवयलो अशीर वाठार चडसो महाराष्ट्राचो वांटो. पयलीच्या बऱ्याच उल्लेखप्रमाण उत्तरेवटेन दमणगंगा आनी दक्षिणेवटेन काळी न्हंय असो हाचो विस्तार मानतात. हाची दक्षिण-उत्तर लांबाय सुमार ५०० ते ६०० किमी. आनी रुंदाय सुमार ५५ ते ६५ किमी. आसून कांय कडेन ती ९६ किमी. मेरेन आसा.

मुंबवर्णन, हवामान, बनस्पत आनी मोनजात: कोंकणाचे कुलाबा पलतडी आनी कुलाबा आलतडी अशे दोन स्वभावीक वांटे जातात. दक्षिण कोंकणात सह्याद्रीचे फांटे सामके दर्यामेरेन पावल्यात. त्या मानान उत्तरेवटेन मळांचो वाठार चड आसा. दक्षिण कोंकणाची दर्यादेग फातरांची आसा. हांगा खाडयो, ल्हानसान आखातां, उपसागर आसात. दर्यादेगे लागीं मुंबय, साश्टी, खांदेरी, उदेरी, धारपुरी, अजंदवी हे जुंवे आसात. मुंबय आनी मार्मगोवा हीं व्हड सैमीक बंदरां आसात. तशेंच ल्हानसान बंदरांय बरींच आसात.

दमणगंगेसावन दक्षिणेवटेन वैतरणा, तानसा, उल्हास, कुंडलीका, भोगावती, सावित्री, गायत्री, वाशिष्ठी, शास्त्री, मांडवी, जुंजारी आनी कारवारलागीं काळी, ह्यो कोंकणांतल्यो मुखेल न्हंयो आसात. त्यो लांबायेन उण्यो आनी पावसान भरपूर भरून कांपी आसात. छणे जिल्ह्यांत पोखरण, विहार, तुळशी, रत्नागिरी जिल्ह्यांत धामापूर, सावंतवाडी हांगा मोती हीं मुखेल तळीं आसात.

कोंकणातलें हवामान उश्ण आनी दमट. डिसेंबर-जानेवारी म्हयन्यांत तें शीतळ आसता. सादारणपणान तापमान २१° से. ते २२° से. इतलें आसता. नैऋत्येवटेनच्यान येवपी वाऱ्याक लागून कोंकणांत बरोच पावस पडटा. गोंयांत सुमार ३०० सेंमी., रत्नागिरी २५० सेंमी., मुंबय १७५ सेंमी. अशे ताचें प्रमाण उत्तरेवटेन उणें जायत वता. दोंगरावटेन पावस चड पडटा. महाबळेश्वर हांगा सुमार ५०० ते ६५० सेंमी. पावस पडटा.

कोंकणांतलो सुमार ४०% वाठार रानांचो आसा. तांतूत सदांच पाववेचार आसपी आनी पानां झडपी अशे दोनूय प्रकारचे रान सांपडटात. साग, डेन, खैर, शिसो, कोंडो, किंदळ, हिरडो, पिपळ, जांबळ, आंबो, पणस, काजू, भिरंड असले तरेकवार रूख हांगाच्या रानांनी आसात. माड, माडयो आनी बरींच फळशाडां कोंकणांत सांपडटात. हेभायर वखदी वनस्पतूय बरींच आसा. उत्तर कोंकणांत कांयकडेन तणाचो वाठार आसा जाल्यार दक्षिणेवटेन, चडकरून गोंयांत सैमीक सोबीतकाय पळोवंक मेळटा.

इतिहास: कोंकण हें उतर केन्ना आनी कशें जल्माक आयलें, हाचेर जाणकारांमदीं एकमत जाल्लें दिसना. कांय जाणांच्या मतान चेर देशाक ‘कांग’ वा ‘कौण’ अशेंय नांव आशिल्लें. त्या नांवाचें एक राजचरणेब जावन गेल्ल्याचो उल्लेख मेळटा. ताचेवयल्यान कांगवत आनी उपरांत ‘कोंकण’ हो शब्द जाला जावंये, अशें एक मत आसा. परशुरामाची आवय कुंकणा हिचेवयल्यान ‘कोंकण’ हें नांव आयलां, अशेंय मत कांय जाण उक्तायतात. महाभारतांत ‘कोंकण’ आनी ‘अपरंत’ वाठारांचो उल्लेख आसा. इ.स.प. चवथ्या शतमानासावन कोंकण हें नांव सांपडटा. बृहत्संहिता, राजतरंगिणी हातूंत कोंकणाचे उल्लेख सांपडटात. पेरिलस, प्लिनी, टॉलेमी, स्ट्रॅबो, अलिबूनी ह्या भायल्या भोंवडेकारांनी ‘कोंकण’ ह्या नांवाचो उल्लेख केला. कांय लोक ह्या वाठाराक ‘अपरंत’ अशेंय



म्हण्टाले. 'अपर' म्हळ्यार अस्तंत दिका आनी 'अंत' म्हळ्यार शक अस्तंत दिका सोपता ताका अपरंत अशें म्हणूं येता. सह्याद्रीखंडांत मा- कोंकणां आसात, असो उल्लेख आसा. हीं सात कोंकणां लाट देशासाव- केरळमेरेन पातळ्ळ्यांत, अशेंय सांगलां. युवान च्वांग ह्या चिन भोंवडेकारान वनवासी, बेळगांव, धारवाड ह्या घाटांवयल्या वाठारांचो कोंकणांत आस्पाव जाला, अशें म्हळां. मध्ययुगांत कोंकणाचे तीन वा- जाल्ले आनी तांकां बर्बर, विराट आनी किरात अशीं नांवां आशिल्ली.

इ.स.प. तिसऱ्या आनी दुसऱ्या शतमानांत कोंकणाचेर मौर्यांचो शेव- चलतालो. पयल्या शतमानांत सातवाहन राजा हांगा राज्य चलय- लागले. तांणी इ.स. २१८ मेरेन राज्य केलें. ४ व्या आनी ५ व्या शतमानांत कोंकणाचेर कलचुरी वंशाच्या राजांनी सत्ता गाजयली. ६ व्या शतमानांत पर्थून मौर्यांचें राज्य आयलें. ७ व्या शतमानांत चालुक्य राज- पुलकेशी हाणें मौर्यांचेर जैत मेळोवन थंय आपले सत्तेची थापणूक केली. उपरांत थंय शिलाहारांचे राज्य चलूक लागलें. सुमार ४५० वर्सा ताणें राज्य करतकच इ.स. १२६० त देवगिरीचो राजा महादेव हाणें कोंकणाचेर घुरी घालून तो प्रांत आपल्या राज्याक जोडलो. १३१८ त देवगिरीचें राज्य सोंपलें, तरीपूण यादव वंशाचोच नागरदेव हाणें कोंकणाचेर १३४७ मेरेन आपलो शेक चलयलो. त्याचवर्सा गुजरातच्या मुलतानान नागरदेवाक हरोवन कोंकण आपल्या शेकातळा घेतलो. मुसलमानी सत्ता हांगा १५ व्या शतमानाच्या निमणेमेरेन चालू आशिल्ली. १६ व्या शतमानाचे सुर्वेक पोर्तुगेजांनी कोंकणांत पावल घालें आनी थंय ल्हवल्हव आपली सत्ता वाडयली. उपरांत हांगा मराठे आनी ब्रिटीश हांणीय आपली सत्ता वाडोवंक सुरवात केली. १५०२ ते १६६३ मेरेन पोर्तुगेजांनी सुरत ते गोंय मेरेन बरींचशीं बंदरां आनी तांच्या भोंवतणचो वाठार हातासलो. १६५१ वर्सा शिवाजीन मुसलमान आनी पोर्तुगेज सत्तेआड घुरयो घालूक सुरवात केली. तेखातीर ताणें कोंकणांत प्रतापगड, रायगड, सिंधुदुर्ग आनी विजयदुर्ग ह्या सारके किल्ले बांदले. शिवाजीउपरांत ताचो पूत संभाजी आनी फुडें शाहू हांणीय हांगाच्या वाठाराचेर आपलो शेक गाजयलो. फुडें पेशव्यांच्या काळांत चडसो वाठार मराठा सत्तेखाला उरलो. ब्रिटिशांनी १८१८ त पेशव्यांचेर जैत मेळोवन आपली सत्ता हाडली. हांगाचें जंजिरा संस्थान १८४० त वारस नाशिल्ल्यान खालसा जालें, जाल्यार सावंतवाडी ब्रिटिशांचें मांडलीक जालें. गोंयचो वाठार १९६१ मेरेन पोर्तुगेजांकडेन उरलो.

समाजीक स्थिती: कोंकणांत बरींच बौध्द आनी ब्राह्मणी लेणीं आनी कोंरातिल्लीं शिल्पां सांपडल्यांत. हांगाचे चडशे लोक महाराष्ट्रीय आसात. दक्षिणेवटेन मात गोंय आनी कर्नाटकाचे संस्कृतायेचे लोक आसात. उत्तर कोंकणांत बऱ्योच आदिवासी जमाती आनी कांय पारशी, अरब आनी ज्यू धर्मीय लोक रावतात. चडशे पारशी मुंबय शारांत आसात. पोर्तुगेज आनी हबशी लोकांनी बाटयल्ले किरिस्तांव आनी मुसलमान लोकूय हांगा रावतात.

नागपंचम, सुतापुनव, गणेश चवथ, गोकुळाष्टम, शिवमो हे कोंकणांतले मुखेल सण आसात. हेभायर पाडवो, दसरो, दिवाळी, सक्रांत, होळी हेय सण हांगाचे हिंदू लोक मनयतात. मुसलमान आनी किरिस्तांव धर्माचेय खाशेले सण हांगा पाळटात.

कोंकणांत दर्यादेगेलागसार लोकवस्ती चड वाट आसा. दोंगरी वाठारांत लोकांचें प्रमाण त्या मानान उणें आसा. पावसाचें प्रमाण बरें आशिल्ल्यान हांगा पिकावळ बरी जाता, आनी दुकळ जावपाची भिरांत नासता. भात हें हांगाचें मुखेल पीक. हेभायर नाल्ल, सुपारी, नासणो, वाल, हेर शाकभाज्यो आनी फळफळावळ मोट्या प्रमाणांत जाता.

- कों. वि. सं. मं.

कोंकणाख्यान: कोंकणाख्यान हें ओकीबद्द, छंदोबद्द अशें काव्य आसून तातूंत कोंकण प्रदेशाची आनी खास करून गोंयची आदल्या

तली म्हायती दिल्या.

सुंद पुराणांत जो सह्याद्रीखंड आसा, तातूंत 'कोंकणाख्यान' नांवाचें मान रचलां ह्या आख्यानाच्या कर्त्याविशीं तशेंच ताच्या लेखन मार्गशी जाणकारांमदीं मतभेद आसात. कोंकणाख्यानांत आख्यानाचो उल्लेख मेळना, तो अज्ञान आसा. रघुनाथ सिताराम देसाई म्हण्टात प्रतीत ग्रंथ निर्मणीविशीं उल्लेख आयला तो असो:

भार्गव नक्षत्र परम पवित्र ॥
रमणीक मनोहर विचित्र ॥
तेथे ग्रामाधिपान शिवपूर ॥
तेथे हा ग्रंथ निर्मिस्त गोवदेशी ब्राह्मण ॥
सामष्टि देशीअग्रहार स्थापन ॥
तेथे एक कौशिक गोत्री जाण ॥
तीर्थ पर्याटण करी
करितां पृथ्वी पर्याटण ॥
पाहिलें शिवपूर भुवन
तेथें भेटले स्वयाती जन ॥
त्याणी अपेक्ष जाण पै केली ॥
त्याच्या आक्षेपा भरणे ॥
सांगीतली हे पूर्व रचने ॥
सकळा जना
सांगितली संपूर्ण यथास्थिती

कोंकणाख्यानाच्या लेखनाकाळाविशीं जाणकारांमदीं अशेंच मतभेद जातात. ए. सी. देसाई संपादित प्रतीत लेखनाकाळ शके १७८७ सांगला. 'बेळगांव समाचार'न उजवाडायिल्ले प्रतीत हो काळ शके १५८९ इ.स. १६६७ सांगला. श्रीपाद व्यं. वागळे हाणें उजवाडायाल्ले प्रतीत के. १६४३ (इ.स. १७२१) हो ह्या आख्यानाचो लेखनाकाळ सांगला

कोंकणाख्यानाच्यो पुस्तकरुपांतल्यो चार प्रती मेळटात. जे. जर्मन द. म्या हाणें १८७७ त उजवाडायिल्लो 'सह्याद्रीखंड', हरी भिकाजी तमात हाणें १९०९ वर्सा 'बेळगांव समाचार' छापखान्यांत छापून उजवाडायिल्लें 'कोंकणाख्यान', श्रीपाद व्यंकटेश वागळे हाणें १९०९ मी उजवाडायिल्लें 'कोंकणाख्यान' आनी रघुनाथ सीताराम देसाई संपादित १९४७ त उजवाडायिल्लें 'सह्याद्री खंड-पूर्वार्ध-उत्तरार्ध' प्रगल्भ 'कोंकणाख्यान'.

ह्या आख्यानांत परशुरामान निर्माण केल्ल्या कोंकणसूयचो इतिहास, सची व्याप्ती, शिमो, गांव, गांवचीं देवळां आनी देव, देवांचे ब्राह्मण, भजक आनी तांचो कुळवृत्तांत आनी हेर संबंदीत म्हायतीच्या तपशीलाचें वर्णन आयलां.

हें सगळें वर्णन पद्यांत म्हणजे श्लोक आनी ओवीबद्ध आसा. ह्या सह्याद्रीखंडाक पूर्वार्ध आनी उत्तरार्ध अशे दोन विभाग आसून वट्ट १३०३ शीर्वाभितर हें आख्यान सांगलां. पुर्वार्धांत फाटल्या इतिहासाचेर भर दिलो, तर उत्तरार्धांत उपरांत जाल्ल्या ब्राह्मण जातींमदल्या वादावादीचें वर्णन आयलां.

कोंकणाख्यान हें कोंकण भुंयेच्या इतिहासापरस हे भुंयेवेल्या कोंकणी बासप्रमाणेंच आख्यान जावन आसा. ह्या आख्यानांत कोंकणी ब्राह्मणांचो कुलवृत्तान्त आनी मानपानावेल्यान आयिल्ल्यो घुस्पटी हांचें वर्णन आयलां आ आख्यानकर्त्याक तेंच वर्णन अभिप्रेत आशिल्ले आसूंये. ह्या भाषाणाच्या उत्तरार्धाच्या पयल्या अध्यायाचे सुर्वेकूच तो बरयता -या प्रमाणान कोंकणे ब्राह्मणाख्यान ॥ जे गोमांचल देशामध्ये कोंकण म्हणोनी उरतात कोंकणे ब्राह्मण ॥ देशाधिपान पैसासी ॥१॥

हे ग्रंथनिर्मणे फाटली उद्देश सांगतना व्याख्यानकर्त्यान बरयलां:

जातीं मधोनी जे वालिता ॥
त्याचें होता प्रायचित ॥
त्याचा शरीर संबध करुं इच्छितां
त्यासिया ग्रंथी उपदेश ॥

पोषणा देती दुजेया तें ॥
शरीर संबध वर्ज दोन्ही गोत्रा ते
ऐसा विचार पाहाती त्यातें ॥
या ग्रंथी उपदेश

सह्याद्रीखंड पूर्वार्ध
अध्याय १ (२६-२७)

आगा आपुला जाती धर्म ॥
आनी परंपरा आचार कर्म ॥
हे नेणे तो मुख परम ॥
मनुष्यामाजी पशु तो ॥
आगा आपुला जातिकुलधर्म
जिवयोनी वतें तो ज्ञाना परम ॥
उचीत अनुचीत कर्म
जाणे तो पुरुष स्वज्ञानी

सह्याद्रीखंड पूर्वार्ध
अध्याय १ (७४-७५)

कोंकणाख्यानाच्या खरेपणाविशीं कांय जाणांक दुबाव आसा. रघुनाथ सीताराम देसाई, नारायण दत्तात्रय वरेकर, डॉ. श्री. व्यं. केतकर, पां. वा. काणे, शणै गोंयबाब हांच्या मतान कोंकणाख्यानांतली भाशा आनी प्रसंग पळेल्यार तें एकतर प्रक्षिप्त आसूंये वा मूळ लिखाणांत अडेची भर घालून तें लोकांमुखार दवरलां आसूंये.

- को. वि. सं. मं.

कोंकणी भाशा मंडळ, गोंय: कोंकणीचो भाशीक, शिक्षणीक, मार्हाण्यिक आनी गंमकृतीक उदरगतीचो वावर करपी गोंयांतली एक मल्लेख संस्था. हे संस्थेची थापणूक ३० सप्टेंबर १९६२ दिसा मडगांव शारांत जाली. पेट्टु कुर्रय आफोस हो हे संस्थेचो संस्थापक अध्यक्ष. तेन्नासावन ह्याच शारांत हे संस्थेचें मुखेल कार्यालय आसा. संस्थाचें नोंदणीखातीर आशिल्ल्या कायद्याप्रमाण ही संस्था ३० मार्च १८६३ दिसा रजिस्टर जाल्ली आसा.

कोंकणी भाशा मंडळाचो कारभार थारवन दिल्ले नेमावळीप्रमाण एक वावुरपी समिती चलयता. ही वावुरपी समिती, हे संस्थेचे वांगडी, तंखातीर थारायिल्ले मांडावळीप्रमाण वेंचून काडटात. कोंकणी भाशा मंडळाचे नेमावळींत, दुसरे खेपे, २९ जानेवारी आनी १२ फेब्रुवारी १९८४ दिसा जाल्ल्या वांगड्यांच्या साबार बसकांनी बरेच नवे बदल केले. ते प्रमाण गोंय प्रदेश हेच मंडळाचें कार्यक्षेत्र थारवन मंडळाच्या नांवांवांगडा गोंय हें उतर नव्यान जोडलें. मंडळाचो उद्देश मान्य आशिल्ल्या आनी पिरायेचीं अठरा वर्सां पुराय जाल्ल्या खंयच्याय मनशाच्यान मंडळाचो वांगडी जावं येता. मंडळाचे वांगडी तीन प्रकारचे आसात: १. दान दिवपी २. सर्वकाळ वांगडी ३. वर्सकाळ वांगडी.

मंडळाचे वावुरपी समितीचो कार्यकाळ दोन वर्सांचो आसता. दर दोन वर्सांनी एप्रिल म्हयन्यांत वांगड्यांचे साबार बसकेंत वावुरपी समितीचेर बाग वांगडी वेंचून काडटात. तशेंच गोंयच्या इकर म्हालांतल्यान दर एका म्हालांतल्या मंडळाचे वांगडी आपापलो एक प्रतिनिधी वावुरपी समितीचेर धाडटात. पूण तेखातीर त्या त्या म्हालांत उणे ते मंडळाचे १५ वांगडी आसप गरजेचें आसता. म्हळ्यार वावुरपी समितीचेर वेंचून आयिल्ले चडांत चड २३ मेरेन वांगडी आसूं येतात. वावुरपी समितीचे पदाधिकारी अशे आसात: एक अध्यक्ष, एक उपाध्यक्ष, एक सरचिटणीस, दोन जोडांचिटणीस आनी एक मांडारी. हेर वांगडी उरतात. हे पदाधिकारी वेंचून आयिल्ले वावुरपी समितीचे वांगडी आपणांमदल्यान वेंचून काडटात. वावुरपी समितीक तिच्या कार्यकाळांत चडांत चड तीन वांगडी स्वीकृत करून घेवपाचो अधिकार आसता. पूण तांकां वावुरपी समितींत मताचो अधिकार नासता. वावुरपी समितीची सादारणपणान दर म्हयन्याक बसका जाता. मंडळाचे सद्या एक हजारवयर वांगडी आसात. हातूंतले चडशे वांगडी सर्वकाळ वांगडी आसात. इतले सर्वकाळ

कोंकणी भास

वांगडी आसपी. ही गोंयांतली एक मुखेल संस्था.

मंडळाचे उद्देश: मंडळाच्या उद्देशांत कोंकणी भास, साहित्य आनी संस्कृताय हांचे उदरगतीक पालव दिवप आनी कोंकणी उलोवपी लोकांचे संस्कृतीक हितसंबंद फुडें व्हरप, हे खातीर करपाचीं कामां सांगल्यांत, तीं अशीं: बसका, सभा, प्रदर्शनां, जमाती, परिसंवाद, परिशदो, संमेलनां वेळोवेळ घडोवन हाडप; कोंकणी शाळा वा वर्ग चलोवप, कोंकणी शिक्षणाखातीर साहित्य तयार करप; कोंकणी शिकोवपाखातीर शिक्षक तयार करप आनी तांचेखातीर वर्ग चलोवप; शब्दकोश आनी उतरवळी संपादन उजवाडाक हाडप; कोंकणी साहित्याच्या अभ्यासक्रमासंबंदीत विशयांवेळीं तशेंच साहित्यीक विशयांवेळींय पुस्तकां मंडळान उजवाडायल्यांत. सभा, शिबिरां, संस्कृतीक कार्यावळी हांचे वरवीं मंडळ कोंकणी जागृतायेचें कार्य एकसारकें करीत आसा. मंडळ दर दोन वर्सांनी अखिल भारतीय कोंकणी लेखक संमेलन घडोवन हाडटा. १९६८ सावन आयजवेर अशीं धा संमेलनां गोंयांतल्या वेगवेगळ्या मुवातींनी जाल्यांत. मंडळ, अखिल भारतीय कोंकणी साहित्य परिशदेकूय संलग्न आसा आनी त्या नात्यान परिशदेचीं अधिवेशनां घडोवन हाडपाच्या वावरंतूय वांटो घेता. आयजवेर हे परिशदेच्या १८ मदलीं चार म्हत्वाचीं अधिवेशनां गोंयांत घडोवन हाडपाचो वावर मंडळान केला.

बाबर: मंडळ आपणाल्या उद्देशांक धरून फाटलीं २८ वर्सां काम करीत आसा. कोंकणींतल्यान मुळावें शिक्षण दिवपाच्या मळार मंडळान जायतो मुळावो वावर केला. मुळाव्या आनी माध्यमिक शिक्षणाखातीर लागतलीं वेगवेगळे तरेचीं पाठ्यपुस्तकां आनी पूरक पुस्तकां मंडळान तयार केल्यांत. हाचेभायर शिक्षणीक अभ्यासक्रमासंबंदीत विशयांवेळीं तशेंच साहित्यीक विशयांवेळींय पुस्तकां मंडळान उजवाडायल्यांत. सभा, शिबिरां, संस्कृतीक कार्यावळी हांचे वरवीं मंडळ कोंकणी जागृतायेचें कार्य एकसारकें करीत आसा. मंडळ दर दोन वर्सांनी अखिल भारतीय कोंकणी लेखक संमेलन घडोवन हाडटा. १९६८ सावन आयजवेर अशीं धा संमेलनां गोंयांतल्या वेगवेगळ्या मुवातींनी जाल्यांत. मंडळ, अखिल भारतीय कोंकणी साहित्य परिशदेकूय संलग्न आसा आनी त्या नात्यान परिशदेचीं अधिवेशनां घडोवन हाडपाच्या वावरंतूय वांटो घेता. आयजवेर हे परिशदेच्या १८ मदलीं चार म्हत्वाचीं अधिवेशनां गोंयांत घडोवन हाडपाचो वावर मंडळान केला.

शेखणाच्या मळार मंडळ सदांच चडांत चड भर दीत आयलां. मंडळ मडगांवां एक अशी कोंकणी मुळावी शाळा चलयता. ते भायर-शिक्षकांक कोंकणीचें प्रशिक्षण दिवपाखातीर 'कोंकणी शिक्षक सनद' नांवाचो अभ्यासक्रम चलयता. दर वर्सा 'कोंकणी' ह्या मंडळाच्या म्हयनाळ्या पत्राचो खासा अंक उजवाडाक हाडून, कोंकणींतल्या नव्या तशेंच जाण्ट्या साहित्यकारांचे साहित्य उजवाडा हाडटा. तरणाट्या कोंकणी कवींक उर्बा-उमेद दिवन फुडें हाडूंक वर्सुकी कविता मर्त तशेंच बाकीबाब यादस्तीक काव्योत्सव घडोवन हाडटा. शणै गोंयबाबाचे पुण्यतिथी निमतान दर वर्सा ९ एप्रिल दिसा कोंकणी दीस मनयता आनी त्या निमतान जाणकारांचीं वेगवेगळ्या विशयांवेळीं व्याख्यानां घडोवन हाडटा. मंडळान मडगांवां कोंकणी भवन बांदपाचीय एक येवजण चालीक लायिल्ली आसा. मंडळाची मडगांवां मुखेल कचेरी आसून पणजेय एक कचेरी आसा.

- नागेश करमली

कोंकणी भास: कोंकणी भास चड करून भारताचे अस्तंत दर्यादेगेर महाराष्ट्र, गोंय कर्नाटक आनी केरळ राज्यांनी उलयतात. कोंकणी लोक भारताच्या हेर राज्यांनी आनी विदेशांनी शिंपडला. १९८१ वर्साचे जनगणनेप्रमाण वट्ट १५,८४,०६३ कोंकणी लोक आशिल्ले. तातूंतले ६,४०,७३८ (४०.४५%) कर्नाटकांत, ६,००,००४ (३७.८८%) गोंयांत, २,१२,२१४ (१३.४०%) महाराष्ट्रांत, १,००,९३४ (६.३४%) केरळांत आनी १८,१३४ (१.१६%) गुजरातांत आसात.

वर्गीकरण: कोंकणी, दक्षिण अस्तंते इंडो-आर्यन पंगडांतली भास. मराठी आनी गुजराती तिका लागींच्यो भाशा. उच्चारणाच्या मळार कोंकणीक आनी बंगालीक लागींचो संबंद आसा. कांय भाशाशास्त्रज्ञांच्या मतांप्रमाण महाराष्ट्री प्राकृत आनी महाराष्ट्री अपभ्रंश भाशांसावन कोंकणी आयली. कोंकणी कोशकार श्रीपाद देसाय हाच्या मता प्रमाण

इ.स. १० ते १२ शतमानांच्या काळांत अपभ्रंश भाशेसून कोंकणी उप्रासली. ताच्या मताप्रमाण राजस्थानी, गुजराती आनी कोंकणी एकाच घराण्यांतल्यो भाशा. कोंकणीचें कूळ सोदून काडूंक इतिहासांत भासविज्ञानाचे नदरेन खोल अभ्यास करची अजून गरज आसा.

पोरल्या काळासावन कोंकणाचो वेपारी संबंद अरबी देशांकडे आशिल्लो. हाकालागून अरेबीक-पर्शियन मुळाचीं, कागद, मामलेदार माफी, गरम, गुन्यांव, इजार आदी उतरां कोंकणींत आयलीं.

इ.स. इकरव्या शतमानासावन कदंब राज्यांचो संबंद गोंयाकडे आयलो. तांच्या काळार बरय, आंगड, गोणी, दोण, तीर्प, आडादेइय हाऊ, बेगोबेग आदी कानडी उतरां कोंकणीन आपणायलीं.

तेरव्या शेंकड्यांत केरळांत वस्ती केल्ल्या कोंकणी लोकांनी मल्याळम, तामीळ भाशांचीं उळी, चिरी, काटू, नेरे, मुट्टू, मोट्टो आदी उतरां आपणायलीं.

१५१० वर्सा पोर्तुगेज गोंयांत आयले. १५१०-१९६१ ह्या काळांत पाय मांय, इर्मांव, माना, मीस, इगर्ज, फेस्त, पात्रांव, मेज, कदेल, जनेल, बांक आदी कितलींशींच उतरां कोंकणींत आयलीं.

उतरांच्या मळार कोंकणीचो संबंद पोर्ते मराठीकडेन जायतो आसा पोर्ते मराठींत आशिल्लीं जायतीं उतरां कोंकणींत अजून आसात पूण आतांचे मराठींत नातं. देखीक: शीत, तण, प्राय.

आतांच्या काळार इंग्लीश शिकपाक लागून चडांत चड इंग्लीश उतरां आनी वाक्प्रचार आयल्यात. देखीक- बँक, चेक, बँट, बॉल, ऑफीस. कोंकणीच्या उच्चारणेचेर, व्याकरणाचेर, बरोवपाचे रितीचेर उतरावळीचेर आनी अर्थविव्यासाचेर हेर भासांचो प्रभाव पडला.

बोली: कोंकणांत उलोवपाची भास कोंकणी. कोंकणी हें उतर चवदाव्या शेंकड्यांतल्यान मराठी संत कवी नामदेवाच्या नामदेव गाथा हातूंत २६३ व्या गौळणींत मेळटा. हे गवळणींत कोंकणी हें उतर गौळणीक वापरलां. १५१० व्या वर्सा पोर्तुगेज गोंयांत पावले. तांणी कोंकणीक लिंवा कोंकना (कोंकणाची भास), लिंवा कानारी/कानारिना (कानारे भास), लिंवा द गोवा (गोंयची भास), लिंवा कोंकानी (कोंकणी भास) असलीं नांवां दिलीं. कोंकणी भाशेक एकूच नांव नाशिल्लें ही गजाल हातुंतल्यान स्पश्ट जाता.

भाशाविज्ञानाचे नदरेन भास वा बोली ह्या वादाक अर्थ ना. तरी जायतीं वर्सां कोंकणी ही भास वा मराठीची बोली हो वाद चल्लो. २६ फेब्रुवारी १९७५ वर्सा माहिती अकादेमीन कोंकणी ही एक स्वतंत्र भास म्हूण मान्यताय दिली.

जात, धर्म आनी थळाप्रमाण कोंकणीच्यो बोली आसात. तातूंतल्यो मुखेल ह्यो: कोचीन सारस्वतांची बोली, केरळांतली कुणबी बोली, कर्नाटक चित्रापूर सारस्वतांची बोली, कर्नाटक गौड सारस्वतांची बोली, दक्षिण कन्नड जिल्ह्याच्या किरिस्तांवांची बोली, उत्तर कन्नड जिल्ह्याच्या किरिस्तांवांची बोली, कर्नाटक खारवी बोली, कर्नाटक सुतांच्यांची बोली. गोंयच्या सारस्वतांची बोली, गोंयच्या भौसाची बोली, गोंयची गावडी बोली, पेडणेची बोली, बारदेस किरिस्तांवांची बोली, साश्टी किरिस्तांवांची बोली, सावंतवाडी बोली, बेळगांव किरिस्तांवांची बोली, कर्नाटक नवायत मुसलमानांची बोली, कर्नाटक गावडी बोली.

समाजीक, राजकी आनी हेर कारणांक लागून लोकांमदीं एक प्रमाण अशी कोंकणी बोली अजून निर्माण जावंक ना. धर्माक लागून गोंयांत तशेंच कर्नाटकांत किरिस्तांवांमदीं प्रमाण कोंकणी रूपीत जाल्या. ही प्रक्रिया हिंदू समाजांत जाल्ली दिसना. हालींच्या काळांत कोंकणी शिकपाक आनी नेमाळ्यांक लागून गोंयच्या हिंदू समाजांत एके तरेची प्रमाण कोंकणी बोली येवंक लागल्या.

लिपी: सोळाव्या शेंकड्यामेरेन कोंकणी साहित्याची भास नाशिल्ली. ती फक्त तोंडी भास आशिल्ली. बरोवंक आनी वाचूंक मराठीचो वापर गोंयांत जातालो. अशें इतिहासाच्या संशोधना वयल्यान निश्चित जालां. सोळाव्या शेंकड्यासावन किरिस्तांव धर्मगुरूंनी धर्मप्रसारक लागून

कोंकणीचो खोलायेन अभ्यास केलो. कोंकणी व्याकरणां, कोश आनी भाषाचो वावर तांणी केलो. हो वावर चडसो जेजुईत धर्मगुरूंनी केलो. फ्रान्सिस्कन धर्मगुरूंचो हातभार ह्या वावरक लागलो. गोंयांत भाषाव्याची कला जेज्वितांनी ६ सप्टेंबर, १५५६ दिसा हाडली. भाषा शेंकड्यांत, तांकां गोंयांत देवनागरी खिळे कळूंक मनीस मेळ्ळे. हाका लागून कोंकणी पुस्तकां रोमन लिपयेंत छापलीं. तेन्नासावन मात कोंकणी बरोवंक रोमन लिपी वापरतात. १६८४ वर्सा पोर्तुगेज प्रान गोंयांत कोंकणी वापरूंक बंदी घाली. हाचो परिणाम जावन कोंकणी विसाव्या शेंकड्यामेरेन तोंडी भास जावनूच उरली. विसाव्या शेंकड्याचे सुरवातीसावन गोंयांत कोंकणी बरोवंक देवनागरीचो वापर आ. कर्नाटकांतल्या कोंकणी लोकांनी कानडी लिपी आपणायली. तांत चड कोंकणी नेमाळीं आनी पुस्तकां कानडी लिपयेंत उजवाडाक आता. केरळांत कोंकणी बरोवंक मल्याळम लिपी वापरतात. तांचीं एकां मात देवनागरींत उजवाडाक येतात. कर्नाटकांतले नवायत तांची कोंकणी बोली बरोवंक पर्सा-अरेबीक लिपी वापरतात. कोंकणी भाष्यांनी देवनागरी लिपी आपणावची म्हूण यत्न जाल्ले आसात, तरी कोंकणीची एक लिपी अजून वेव्हारंत येवंक ना.

कोंकणीची घडण

कोंकणीचे स्वरकोंकणींत तोंडी स्वर आनी नाक्ये स्वर अशे दोन गटचे स्वर आसात.

	मुखलो	मदलो	फाटलो
वयलो	इ, ई	-	उ, ऊ
मदलो	ए, अ	अ, अ (लांब)	ओ
सकयलो	ऐ	आ, आ (लांब)	औ
	नाकयो स्वर		
	मुखलो	मदलो	फाटलो
वयलो	इ, ई	-	उं, ऊं
मदलो	ए	अं, अं (लांब)	औं
सकयलो	ऐ	आं, आं (लांब)	औं

कोंकणीचीं व्यंजनां: कोंकणींत हीं सकयलीं व्यंजनां आसात.

ओ	ओ.वा	दां	दां.हर	ता	मू	मो	स्वा
पार्	पू	तू	दू	कू			
	फू	बू	डू	खू			
पार्	पू	नू	बू	णू	दू		
	फू	नू					
पार्-पार्		चू	जू				
		झू	झू				
पार्	फू	सू	शू	हू			
	वू						
उज्जो							
		उ					
इशियो		खू	ळू				
		लू					
मदलो		य					

(ओ= ओटयो, ओ.वा= ओट-दांतयो; दां= दांतयो; दां. हर= दांत-हरडेवो; ता= ताळवो; मू= मूर्धन्य; मो= मोवताळवो; स्वा= स्वाभावानो)

कोंकणीचे सगळे स्वर आनी व्यंजनां दाखोवंक देवनागरी लिपयेंत कुरखो नात. देखीक: अ (लांब), आ (लांब), अं (लांब), आदी. अनुस्वार कोंकणी भाशेचो खाशेलो गूण. कोंकणींत उतराच्या शेवटाक म्हाप्राणाचो उच्चार जायना. हेर भासांच्या प्रभावाक लागून बरयतना मात कांय जाण म्हाप्राण वापरतात. कोंकणींतलो म्हाप्राण, मराठी आनी हिंदी भासांच्या

म्हाप्राणा परस मोव आसा. कोंकणींत उतरां स्वरान्त आनी व्यंजनांत सोंपतात. 'अ' स्वरान्त सोंपपी उतरां गोंयचे कोंकणींत भोव थोडीं आसात. संस्कृत भास देवनागरींत बरयतना विशानीक रितीन बरयतात. हाका लागून संस्कृतांत बरोवप आनी वाचप एक आसता. कोंकणी देवनागरींत बरयतना ही विशानीक रिती वापरतात. हाका लागून आमच्या बरोवपा आनी वाचपामदीं खूब अंतर आसा. देखीक:

बरोवप	उच्चार
दीस	दीसू
नातू	नातु
उदकांत	उदकांत
चलयेक	चलयेक
काळजांत	काळजांत
वावर	वावर

कोंकणी देवनागरी लिपयेंत बरयतना पांय मोडची कुरू वापरितात. देखीक: माड, पाल, कान. हाका लागून हीं उतरां अ स्वरान सोंपतात अशी समजणी कोंकणी लोकांमदीं आसा. माड, पाल, कान हीं उतरां अनुक्रमान इ, लू आनी नू कारन सोंपतात.

कोंकणी वाचप्यां आनी बरोवप्यांमदीं वर्ण आनी अक्षर हांचो घुस्पागोंदळ जाल्लो आसा. भाशाविज्ञानाप्रमाण वर्ण म्हणजे कुरू. अक्षर म्हळ्यार syllable. स्वर वा स्वर आनी व्यंजन मेळून अक्षर घडटा. नळ ह्या उतरान्त दोन वर्ण आसात (न,ळ) आनी एक अक्षर (नळ) आसा. काळीज ह्या उतरान्त तीन वर्ण (का, ली, ज) आसात आनी दोन अक्षरां (का+लीज) आसात. अमोलीक ह्या उतरान्त चार वर्ण (अ, मो, ली, क) आसात आनी तीन अक्षरां (अ+मो+लीकू) आसात.

नाम: कोंकणींत जातिवाचक नाम आनी व्यक्तिवाचक नाम आसात. आंबो, घर, चानी हीं जातीवाचक नामां. मांडवी, कालापूर, पणजी, उशा हीं व्यक्तिवाचक नामां. कोंकणींत पुल्लिंग, स्त्रीलिंग आनी नपुंसकलिंग अशीं तीन व्याकरणी लिंगां आसात. नामांक आनी विकारी विशेशणांक लिंग लागता. कोंकणींत लिंग ठरेवंक नेम नात. कोंकणी बोलीप्रमाण एकाच उतराक दुसरीं दुसरीं लिंगां आशिल्लीं दिसून येतात. देखीक: कूड (स्त्री/न/पु)= room,केक (स्त्री/पु), नाटक (न/पु), प्राणी (पु/स्त्री), विधी (पु/स्त्री), मंत्र (पु/न). कोंकणींत नामांक, सर्वनामांक आनी विकारी विशेशणांक कुसां लायतना तांच्या सामान्य रुपांक तीं लायतात. कोंकणींत एकवचन आनी भोववचन अशीं दोन वचनां आसात. भोववचन दिवंक थारायिल्ले नेम नात. संस्कृतांत आठ विभक्ती आसात, पूण कोंकणींत फकत दोन विभक्ती आसा. सादारण रुप आनी सामान्य रुप. आतांच्या काळार हेर भासांच्या प्रभावाक लागून शिकपी लोकांमदीं सामान्य रुपाक कुसां लायनासतना तीं सख्ख सादारण रुपांक लावपाची चाल दिसून येता. देखीक: कवी, कवीक. पोस्ते कोंकणींत कवी, कव्याक हीं रुपां आशिल्लीं.

सादारण रूप	सामान्य रूप		
एकवचन	भोववचन	एकवचन	भोववचन
पुल्लींग			
पांय	पांय	पांया-	पांयां-
मामा	मामा	मामा-	मामां-
आंबो	आंबे	आंब्या-	आंब्यां-
खाखी	खाखी	खाख्या-	खाख्यां-
पती	पती	पती-	पतीं-
राजू	राजू	राजवा-	राजवां-
गुरु	गुरु	गुरू-	गुरूं-
शणै	शणै	शणै-	शणैं-
स्त्रीलिंग			
वात	वाती	वाती-	वातीं-
जीब	जिबो	जिबे-	जिबां-
बांय	बांयो	बांय-	बांयां-
पिडा	पिडा	पिडे-	पिडां-
सुगंदा	सुगंदा	सुगंदा-	—
चलयो	चलये	चलये-	चलयां-
पत्नी	पत्नी	पत्नी-	पत्नीं-

कोंकणी भास

ताळू	ताळबो	ताळवे-	ताळबां-
नपुसकलींग			
घर	घरां	घरा	घरां
काळीज	काळजां	काळजा	काळजां
तांतीं	तांतयां	तांतयां-	तांतयां-
ताळू	ताखां	ताखा-	ताखां-
पोरलू	पोरसां	पोरसा-	पोरसां-
रूं	रूंवां	रूंवा-	रूंवां-
केळे	केळीं	केळ्या-	केळ्यां-
लोणी	लोणी	लोण्या-	--

सर्वनाम: कोंकणीत हीं सकयलीं सर्वनामां आसात.

१. पुरुशवाचक सर्वनाम: हातूंत पयलो पुरुश, दुसरो पुरुश, तिसरो पुरुश अशे वांटे आसात. सकयल्या तक्त्यांत तांचीं रुपां दिल्यांत:

पयलो पुरुश	दुसरो पुरुश
एकवचन	ब्रीवचन
हांव	आमी
हांवें	आमी
म्हाका	आमकां
म्हगेर	आमगेर
म्हजो...	आमचो...

तिसरो पुरुश

एकवचन	नपुसकलींग
हांव	तूं
हांवें	तुवें
म्हाका	तुका
म्हगेर	तुगेर
म्हजो...	तुजो...

ब्रीवचन

पुल्कींग	स्त्रीलींग	नपुसकलींग
तो	ती	तें
ताणें	तिणें	ताणें
ताका	तिका	ताका
तागेर	तिगेर	तागेर
ताचो...	तिचो...	ताचो...

ब्रीवचन

पुल्कींग	स्त्रीलींग	नपुसकलींग
ते	त्यो	तीं
ताणीं	ताणीं	ताणीं
तांकां	तांकां	तांकां
तांगेर	तांगेर	तांगेर
तांचो...	तांचो...	तांचो...

२. आत्मवाचक सर्वनाम: आपूण, स्वता
३. निर्देशक सर्वनाम: तो, ती, तें, हो, ही, हे.
४. प्रस्नार्थक सर्वनाम: कोण, कितें.
५. संबंदवाचक सर्वनाम: जो, जी, ज; तो, ती, तें.

विशेशण: कोंकणीत हीं सकयलीं विशेशणां पळोवंक मेळटात.

१. विशेशक विशेशण: बरो, बरी, बरें, गोरो, गोरी, गोरे. हांकां लींग आनी वचनाप्रमाण पुरतो विकार लागता. भागेवंत, दयाळ, मोगाळ आदी विशेशणांक अंशीक विकार लागता. देखीक: भागेवंता, भागेवंती, मोगाळा, मोगाळी, कोडू, गोड, दाट, सोबीत आदी विशेशणां अविकारी आसात.

२. निर्देशक विशेशण: हो, ही, हें, तो, ती, तें.

३. परिमाणक विशेशण: एक, दोन, पयलो, दुसरो, अदो, दोडो, इतलो, कांय, खूब.

४. प्रस्नार्थक विशेशण: कोण, कितलो, कितें, कसलो आदी.

५. सर्वनामीक विशेशण: म्हजो, तुजो, ताचो, रामाचो, भुरग्यांचो, घरचो आदी.

६. प्रतिबंदी विशेशण: केवल, मात्र/मात, एकूच.

क्रिया: कोंकणीत आज्ञार्थी रूप क्रियेचो धातू दिता. देखीक: करु, वच, खा, पिये/पी, धांव आदी धातू रुपां, धातूक, कुसां लावन क्रियेचीं हेर रुपां घडयतात. देखीक:

चल+ता = चलता.

खा+तलो = खातलो.

धांव+अन् = धांवन्

नाच+अप् = नाचप्

नाचप, धांवप, शिकप आदी अप् कुसां लायल्लीं रुपां भाववाचक

नामां आसात. भासविज्ञानीक नदरेन बरयल्लीं कोंकणी व्याकरणा देवनागरींत नाशिल्ल्यान, शाळेच्या पाठ्यपुस्तकांनी हीं रुपां क्रिया म्हूण शिकयतात. कोंकणींत क्रियेक सैत पुरुश लागता. देखीक: हांव (दादलो) जेवलों. हांव (बायल) जेवली/जेवले. आमी (दादले) जेवले. आमी (बायलो) धांवल्यो. आमी (दादले आनी बायलो) धांवलीं- क्रियेच वर्तमानकाळ, भूतकाळ आनी भविष्यकाळ लागतात. देखीक: हांव धांवतां, हांव धांवलों. हांव धांवन्.

क्रियांचे वर्ग: १. क्रियांचे सकर्मक आनी अकर्मक अशे वांटे करूं येता खा, हाड, सांग, हे क्रियांक कर्म लागता. देखून तांकां सकर्मक क्रिया म्हण्टात. हांस, रड, धांव, बस, हांकां कर्म लागना. देखून तांकां अकर्मक क्रिया म्हण्टात.

२. मुखेल आनी सहायक क्रिया कोंकणींत आसात. सहायक क्रिया दुसरे क्रियेवांगडा येता. देखीक: हांव करतां आशिल्लों. ह्या वाक्यांत करता मुखेल क्रिया आनी आशिल्लों सहायक क्रिया.

३. नियमीत आनी अनियमीत क्रिया अशे क्रियांचे वांटे जातात नियमीत क्रिया नेमांक धरून चोळटात. देखीक: धांव, धांवता, धांवलो, धांवन्.

अनियमीत क्रियांक नेम दिवंक मेळनात. देखीक: वच, गेलो, वेलो/वतलो, वेतां/वतां. . . खा, खाता, खालो/खेलो/खायलो...

४. प्रेरणार्थक क्रिया: आपणांक वा दुसऱ्याक करणी करूंक लावपी क्रियेक प्रेरणार्थक क्रिया म्हण्टात. देखीक: खावय, नाचय, मागय, हाडय, बरय, लाय, चोय, रोय, आदी क्रिया प्रेरणार्थक क्रिया न्हय पूण धातू तांचे प्रेरणार्थक धातू अशे आसात: बरोवंक लाय, लावंक लाय, चोवंक लाय, रोवंक लाय.

क्रियाविशेशण: कोंकणींत अविकारी आनी विकारी क्रियाविशेशणां आसात. अविकारी क्रियाविशेशणांचे प्रकार अशे आसात.

१. रीतवाचक क्रियाविशेशण: क्रिया कशी जाता वा जाली तें सांगता. देखीक: बेगीं, अशें, एकदम, हळू.

२. थळवाचक क्रियाविशेशण: क्रियेचें थळ सुचयता. देखीक: हांगा, थंय, लागीं, वयर, पयस.

३. काळवाचक क्रियाविशेशण: क्रिया केन्ना घडली तें सांगता. देखीक: आज, पोर्न, काल, जेन्ना.

४. परिमाणवाचक क्रियाविशेशण: क्रियेचें परिमाण दाखयता. देखीक: चड, खूब, भोव.

५. प्रस्नार्थक क्रियाविशेशण: खंय, कितें, केन्ना, कित्याक आदी.

विकारी क्रियाविशेशणां कोंकणींत चोळटात. देखीक: आंबो बरो पिकला. पेर बरें पिकलां. ह्या वाक्यांनी बरो आनी बरें क्रियाविशेशणांचे काम करतात. कर्त्याच्या लिंगा आनी वचनाप्रमाण तांकां विकार लागता.

निपात: दुसऱ्या रुपांवांगडा येवपी स्वतंत्र रुपांक निपात म्हण्टात. संप्रदायीक कोंकणी व्याकरणांत, निपात हो क्रियाविशेशणाचो एक भाग. कोंकणींत हे सकयले निपात आसात.

१. प्रस्नार्थक निपात: म्हय, गी, काय, गाय, आदी.

देखीक: तो जेवलो म्हय?

२. न्हयकारी निपात: न्हय.

३. तुलनात्मक निपात: परस, वर्न, की, आदी.

४. संबोधन निपात: आगा, आगे, रे, गो, आदी.

५. बळ घालपी निपात: च, देखीक तोच.

६. समावेशक निपात: इ/यी/य. देखीक: ताकाय, तोयी.

७. अनिश्चित निपात: एक, बी. देखीक: धाएक, आवाज बी.

समुच्चय: दोन उतरां वा वाक्यां जोडपी उतराक समुच्चय म्हण्टात. कोंकणींत दोन प्रकारचे समुच्चय आसात: समानाधिकरण समुच्चय आनी

१. ममुच्चयः समानाधिकरण समुच्चयांत परत तीन प्रकार आसात.
मयोजक समानाधिकरण समुच्चयः आनी. देखीकः तो आनी ती
नी.

विकल्प समानाधिकरण समुच्चयः वा, या, की.

विरोधात्मक समानाधिकरण समुच्चयः पण, पूण.

पलवी समुच्चयांत दोन प्रकार आसात.

एका उतराचो पालवी समुच्चयः बगर, जर, देखून, तर

२. महसंबंदी पालवी समुच्चयः जर, तर, इतलो. . .तितलो. देखीकः
तर येत तर हांव वचन.

उदाहारः आवयगे, हाय, अहा, शी, शू आदी उद्गार कोंकणींत
दात.

वाक्य बिन्यासः कोंकणींत वाक्य एका उतराचें आसूं येता. देखीकः

१. वाक्यांत सकर्मक क्रिया आसल्यार कर्तो+कर्म+क्रिया हो क्रम
सता. देखीकः बस. वाक्यांत सकर्मक क्रिया आसल्यार
कर्तो+कर्म+क्रिया हो क्रम आसता. देखीकः कामील आंबो खाता. कर्म ना
आर कर्तो+क्रिया क्रम आसता. देखीकः सुरेश धांवता.

अन्वयः कोंकणींत अन्वय, नामां आनी विशेषणां मदीं आसता.
किं. बरो भुरगो. बरे भुरगे. बरे चेडू. बरीं चेडवां.

नामाचो विकार विशेषणाक लागतना अन्वय आसता. देखीकः
मन्या मन्या भुरग्यांक मारूं नाका. नामाच्या वचना, पुरुषा आनी
गणमाणां क्रियेचो अन्वय नामा लागीं जाता. देखीकः तो गेलो. ते गेले.
आयली. भूतकाळांत नियमीत सकर्मक क्रियेचो अन्वय कर्मा कडेन
ता. देखीकः रामान आंबो खालो. रामान आंबे खाले. लुविसान भाकरी
ली.

भूतकाळांत अनियमीत सकर्मक क्रियेचो अन्वय कर्त्याकडेन जाता.
देखीकः हांव जेवण जेवलों. हांव उदक न्हालों. आमी दूद पिशेले.

वर्ण बिन्यासः एकूच उच्चार आनी समान बरोवप, पूण अर्थ वेगळे
मिपी उतरांक 'समानां' म्हण्टात. कोंकणींत समानां जायतीं
सात देखीकः हांस (laugh), हांस (swan); साय (cream), साय (skirt);
र (each), दर (price).

कोंकणी बोलयांप्रमाण एकाच उतराक सुसरे वा मात्सो वेगळो अर्थ
पसता. देखीकः

कोली-१	अर्थ	बोली-२	अर्थ
दुस	duck	हांस	swan
मत्से	fish	निस्तें	तोडाक लावंक
			केल्लो जिनस
भात	market	आंगड	पसरो
भायार पडलो	मेले	भायार पडलो	शेणलो
भट्टो	देवदूत	भट्टो	पुजारी
बेंजार कर	पवित्र कर	बेंजार कर	भट्टाय
मंत्र म्हण्टा	बडबडटा	मंत्र म्हण्टा	देवमण करता

इतिहासः कोंकणीचें पयलें व्याकरण १५६३ वर्सा पोर्तुगो गोंयच्या
गांव पावसू कॉलेजींत एका गोंयकार धर्मगुरून बरयलें. ताचें नांव फादर
भाबे वाज आनी ताचो गांव करमळे अशें कांय इतिहासकार सांगतात.
माळाच्या ते अठराव्या शेंकड्यामेरेन क्रिस्तांव धर्मगुरूनी कोंकणीची
अमोलीक सेवा केली. फादर तौमास स्टीवन्स हाणें (१५४०-१६१९)
'कोंकणी व्याकरण', 'क्रिस्तांव धर्माची शिकवण' हीं पुस्तकां बरयलीं.
ताचे व्याकरण ताच्या मरणाउपरांत १६४० वर्सा छापून आयलें. भारतांत
छापिल्ल्या भारतीय भासांच्या व्याकरणांभितर कोंकणी व्याकरण पयलें.
मगधे-कोंकणी भरल्ले भाशेंत फादर स्टीवन्सान बरयल्ले 'क्रिस्त पुराण'
नावाचें महाकाव्य खूब गाजलां. ताचे उपरांत फादर गासार द सां मिगेल
फादर वियोगू रिबैर (१५६०-१६३३), फादर आंतोनियो साव्नाय
(१५९८-१९६३), फादर जुवांव द पेद्रोजा (१६१५-१६७२), फादर
मिगेल द आल्वेदा (१६०७-१६८७), फादर इनास आर्कांमेने
(१६१५-१६८३), फादर लियोनार्दु सिनामो, फादर करेल प्रिक्ली

(१९१८-१९८५). फादर सिमांव गोमेश, फादर आमदोर द सांताना,
फादर तियोंतोनियो जूजे, फादर वियोगु द आमाराज हांणी कोंकणी
व्याकरण, कोश गद्य आदी बराबळ बरयली

एकुणमाव्या शेंकड्यांत कोंकणी मांडो, दुल्हद, देखणी, तियात्र हांचो
जल्म जालो. वांकणीचें पयलें नेमाळें 'उदेतेचें साळक' रोमन लिपयेंत
एदुआर्द बुनो द सोजा हाणें २ फेब्रुवारी १८८९ वर्सा पुण्यांत सुरू केलें.
ह्याच वेळार मुंबयंत वस्ती करपी कोंकणी मनशांनी कोश, व्याकरण,
कोंकणी स्वयंपाशक असलीं पुस्तकां उजवाडाक हाडलीं. गोंयांत आनी
मंगळुरांत कोशांचें आनी व्याकरणांचें काम नेटान जावंक लागलें. ह्या
काळाचें साहित्य चडशें धर्मीक स्वरूपाचें आसा.

फादर स्टीवन्साच्या कोंकणी व्याकरणा उपरांत सुमार ४५ व्याकरणां
बरयल्लीं आसात. छापिल्ल्या कोंकणी व्याकरणांतलीं मुखेलः फादर
आंजेलो एफ. एक्स. माफेची 'अ कोंकणी ग्रामर' (१८८२) आनी
'कोंकणी रानांतलो सोबीत सुंदर ताळो' (१८९२), डि. एफ. दांतस हाचें
'एलिमेंटरी कोंकणी ग्रामर' (१९१०), फादर जुजे द सांता रिता इ
सोजाचें 'एलिमेंतोस ग्रामतिकेस दु लिंग्वा कोंकणी' (१९२०), वि. जे.
रंजेल्लाचें 'ग्रामातिका दा लिंग्वा कोंकणी' (१९३३), शणै गोंयबाबाचें
'भुरग्यांलें व्याकरण' भागः १ (१९४१), बा. थ. बोरकाराचें 'मुळावें
कोंकणी व्याकरण' भाग १ आनी २ (१९६९-१९७३), आर्. के. रवाचें
'कोंकणी व्याकरण' (१९७७), सुरेश र. पै हाचें 'कोंकणी भाशेचें
व्याकरण' भाग १ आनी २ (१९७९-१९८४), लुविन अ. रोद्रीगेशाचें
'कोंकणी भाशेचें व्याकरण' (१९८३), फादर फिलीप नाजारेताचें
'कोंकणी व्याकरण' (१९८५), सुरेश बोरकाराचें 'कोंकणी व्याकरण'
(१९८७).

कोंकणीचो पयलो कोश १५७० वर्सा पयलींच तयार जाल्लो हाचे
इतिहासीक पुरावे आसात. १५७० ते १९९० मेरेन कोंकणीचे ६४ कोश
बरयल्यात. कोंकणीचो छापिल्लो पयलो कोश १८६८ वर्सा उजवाडाक
आयलो. त्या कोशाचें नांव 'दिविसनारियो पोर्तुगेज-कोंकणी कोमुस्तु पोर्
ऊं मिसिनारियो इतालियानो' हो कोश एका इतालियन धर्मगुरून बरयला
आनी जोकीम एच्. दा कुन्य रिवाराज तो संपादीत केला. उपरांतचे मुखेल
कोशः फादर आंजेलो माफेचो 'एन इंग्लीश-कोंकणी अँड कोंकणी-इंग्लीश
डिक्शनरी' (१८८३), सेबेस्त्यांव दालगादोचे 'दिविसनारियो
कोंकणी-पोर्तुगेज' (१८९३) आनी 'दिविसनारियो पोर्तुगेज-कोंकणी'
(१९०५), फादर सिल्वेस्टर मिनेजिसाचो 'कोंकणी-इंग्लीश शब्द संग्रह'
(१९६७), श्रीपाद देसायचो 'कोंकणी शब्दकोश' (४ भाग
१९८०-१९९०), ल. सुनिताबाय हिची 'कोंकणी-हिंदी मल्याळम
डिक्शनरी' (१९८७), चंद्रकांत केणीची 'इंग्लीश-कोंकणी-हिंदी
उतरावळ' (१९९०).

कोंकणी भासविज्ञानविशींचीं पुस्तकां खूब उणीं आसात. तांतलीं
मुखेल हींः शणै गोंयबाबाचीं 'कोंकणी नावशास्त्र' (१९४०) आनी
'कोंकणीची व्याकरणी बांदावळ' (१९४९); डॉ. सुमित्र म. कत्रेचें 'द
फॉर्मेशन ऑफ कोंकणी' (१९४२); डॉ. ए. एम्. घाटगेचीं 'कोंकणी ऑफ
साउथ कॅनरा' (१९६३), 'कोंकणी ऑफ कोचीन' (१९६७), 'कोंकणी
ऑफ काणकोण' (१९६८), 'मराठी ऑफ कासरगोड' (१९७०),
'गावडी ऑफ गोवा' (१९७२); फादर दिनेश जे. आल्वार्केर्क पै हाचें
'लिंग्विस्टिक्स ऑफ कोंकणी विद् ग्रामर अँड रेडरीक' (१९६७), ज.
रजतिचें 'सर्वे ऑफ कोंकणी इन केरळा' (१९७६), र. ब. च्यारी हाचें
'सर्वे ऑफ कोंकणी इन् कर्नाटक, गोवा अँड महाराष्ट्र' (१९७७), डॉ.
विल्यम माडता हाचें 'द क्रिश्चन कोंकणी ऑफ साउथ कॅनरा'
(१९८४), डॉ. मॅथ्यू आल्बेदा हाचें 'अ डिक्लिफेशन ऑफ कोंकणी'
(१९८९).

कोंकणी भाशेच्या इतिहासाचेर कांय पुस्तकां उजवाडाक आयल्यांत.
तांतलीं मुखेल अशींः जे. जेर्सन दा कुन्याचें 'द कोंकणी लॅंग्वेज अँड
लिटरेचर' (१८८१), डॉ. डि. एन्. शानभागाचें 'कोंकणी लॅंग्वेज अँड

‘लिटरेचर’ (१९७०), डॉ. जुजे पेरैर हाचें ‘कोंकणी अ लॅंग्वेज’ (१९७१) आनी ‘लिटरी कोंकणी’ (१९७३), नागेश सोदे हाचें ‘कोंकणी भाशेचो इतिहास’ (१९८१), फादर आंतोन पेरैर हाचें ‘मेकर्स ऑफ कोंकणी लिटरेचर’ (१९८२), डॉ. ओलिव्हिय गोमिश हाचे ‘कोंकणी सरप्तांतचो इतिहास’ (१९८९). श्रीपाद देसाय हाच्या कोंकणी शब्दकोशाच्या चवथ्या भागांत (१९९०) कोंकणी भाशेची कुळकथा नांवाचो व्हडलो लेख आसा. एकुणिसाव्या शेंकड्यासावन कोंकणी भाशेक आनी साहित्याक नवी दिका लाबली. कोंकणी नेमाळीं सुरू जालीं. कथा, कादंबरी, नाटक, भोंवडेवर्णन, आत्मचरित्र, व्यक्तिचरित्र, लेख, अणकार, कविता, एकांकी, भुरग्यांलें साहित्य अशें विंगडविंगड प्रकारांचें तोलामोलाचें साहित्य कोंकणींत येवंक सुरू जालें. कांय शाळांनी प्राथमिक शिकप कोंकणींतल्यान सुरू जालें. शाळांनी कोंकणी तिसरी भास म्हूण आनी कॉलेजींत दुसरी भास म्हूण शिकोवंक सुरवात जाली. गोंयच्या विद्यापीठांत कोंकणी एम. ए. मेरेन पावल्या. कोंकणीचीं पाठ्यपुस्तकां बारवी वर्गामेरेन गोंय माध्यमिक आनी उच्च माध्यमिक शिक्षण मंडळ तयार करता. बी. ए. आनी एम. ए. च्या मळार कोंकणी पुस्तकां गोंय विद्यापीठ थारयता.

एकुणिसाव्या आनी विसाव्या शेंकड्यांत कोंकणीची सेवा करून मर्गेस्त जाल्ले कांय मुखेल मनीस अशे आसात: डॉ. जोकिम एच्. द. कुन्या रिवार, फादर आंजेलो माफे, फादर सेबॅस्त्यांव दालाद, दोतोर जेर्सन द कुन्य, एदुवार्द जुजे ब्रुनो द सौझा, लुकास रिबेरो, कार्लुश त्रिन्दाद दीयश, लिगोरियु दा कांश्ता, श्रीमती अमुला शणै, इनासियु शावियेर द सौझा, सेबेस्त्यांव साल्वादोर द जेजू दीयश, सेबेस्त्यांव तियोतोनीयु द सौझा, श्रीमती दोना बरैत, मिगेल फेलिप, फ्रांसिस्कु लुइस गोमिश, बेर्नादु नंताना पाचेकु. जुजे मारिया डायस, फ्रांसिस्कु आराव्ज, शणै गोंयबाब, जॉकिम आंतोनियु फेर्नादिश, रामचंद्र शंकर नायक, काशीनाथ श्री. नायक, रामचंद्र पा. वैद्य, बाकीबाब बोस्कार, फादर सिल्वेस्टर मिनेझीस, फादर राममुद मास्कारेयश, फेलिक्स पौल नोरोय, लुईस मास्कारेयश, लुईस बुतेल्यु, डॉ. मारियानु साल्दाव्य, फादर जुजे द सांता रिता इ गौझा, रंगनाथ प्रभु, नारायण एन्. पै, लक्ष्मणराव सरदेसाय, अलेक्सियो सि. फ्रांसिस्को, फाउस्तीन डि सौझा, शंकर भांडारी आनी डॉ. रघुनाथ वि. पंडित.

- फादर प्रताप नायक (जे. स.)

कोंकणी साहित्य: संस्कृतापसून जल्मल्ल्यो हेर आर्विल्ल्यो भासो म्हळ्यार हिंदी, गुजराती, मराठी, बंगाली जेन्ना उदेल्यो, तेन्नाच कोंकणी भाशेचो जल्म जाला जावंये. चवदाव्या शेंकड्यांतलो मराठी कवी संत नामदेवाचा एका गौळण गीतांत कोंकणी भाशेचो स्पश्ट उल्लेख मेळटा.

सोळाव्या शेंकड्यांत पोर्तुगेज लोक गोंयांत येवचेआदीं कोंकणीत साहित्य आशिल्लें. पंदराव्या-सोळाव्या शेंकड्यांतलो कवी कृष्णदास शामा हाका कोंकणींतलो पयलो बरोवपी म्हणूं येता. ताणें ‘श्रीकृष्ण चरित्रकथा’ ह्या मराठी काव्यावांगडाच ‘अश्वमेदु’, ‘रघुनाथ वंशाची कथा’ ह्यो कोंकणी भाशेंत कथा बरयल्यो आनी कोंकणीक मोलादीक अशें गद्य साहित्य दिलें.

१६ व्या शतमानांत पोर्तुगेजांक लागून गोंयांत छापखानो आयलो (१५५६). पयलो छापखानो रायतूर (राशोल) ह्या गांवांत स्थापन जालो. कोंकणी-मराठी पुस्तकां छापपाखातीर पोर्तुगेजांनी रोमी लिपी उपेगांत हाडली. देशी भासांचे उच्चार रोमी लिपींत उक्तें करपापासत रोमी लिपीची एक नवी पध्दत तयार केली. रोमी लिपींतले छापणावळीक लागून कोंकणी-नराठींत बरेंच साहित्य तयार जालें. पूण देवनागरी लिपीकडलो तिचो संबंद तुटलो आनी हेर भारतीय भासांकडल्यान कोंकणी कुशीक पडली. तिच्यांत हिस्पाभायर पोर्तुगेज उतरां रिगलीं आनी रोमी लिपींतलें कोंकणीचें रूप थोडें भोव वेगळें दिसून लागलें.

१६७४ त इन्क्विजिशांतांत (धर्म समीक्षक मंडळ) छापखानो बंद केलो आनी अशेतरेन सुमार १२५ वर्सांच्या साहित्य निर्मणेच्या काळाची

अखेर जाली. ह्या काळाक धर्मप्रसारक काळ अशें म्हणूं येता. ह्या काळांत कोंकणीचे म्हत्वाचे अशे ग्रंथ उजवाडाक आयले. इग्लीस धर्मप्रसारक फादर थॉमस स्टीफन्स (१५४९-१६१७) हाचो ‘दोत्रो त्रिस्तांव’ (१६२२- क्रिस्ती धर्मतत्त्वां), ‘आर्त द लिंग्वा कानाग’ (कोंकणी भाशेचें व्याकरण-१६४०); पोर्तुगेज धर्म प्रचारक दियोग सि हेर हाचे ‘वोंकाबुलरी द लिंग्वा कानारीन’ (कोंकणी भाशेची उतरावळ) आनी ‘दिक्लेरेसांव द दोत्रीन क्रिस्ता’ (१६३२- किरिस्तांव धर्मतत्त्वां विस्कटावणी); फादर मिगेल द आल्मेदा हाचो ‘वनवाळ्यांचो मळ’ (१६५८); फादर आन्तोनीयु द साल्दाव्य हाचें ‘आचार्यवंत भक्त आंतोनी’ (१६५५ सांतु आन्तोनीचीं अचर्यां); फादर जुवांव द पेद्रा (१६५५-१६७२) हाचें ‘देवाचीं एकांग्र बोलणीं’ (१९६०). थळा भाशेक आदार आनी उर्बा दिवपाची सुरवेची नीत कुशीक सारू कोंकणीक पुराय चेपून उडोवपाची नीत सरकारान आपणायली. तेवेळ वायसरॉय कॉन दी आल्बारा हाणें तिका मुळासकट हुमटून उडोवपायल केलें आनी तीन वर्सांभितर ती ना जावंक जाय, अशें १६८४ का फर्मान काडलें. १७३१ वर्सा पवित्र धर्म समीक्षक मंडळान थारयलें किरिस्तांवांनी हाचेमुखार आपली आवयभास कोंकणी सोडून पोर्तुगेज वापरूंक जाय. १७४५ वर्सा आर्चबिशप लॉरेन्स द सान्त मारीया हा सगळ्या किरिस्तांवांनी पोर्तुगेज उलोवंक जाय, अशी थारवणी केल पवित्र धर्म समीक्षण मंडळ १८१२ वर्सा बंद जाले. पूण ताचे आदी कोंकणी भास आनी साहित्य हाचें चड लुकसाण जाल्लें.

कोंकणीचेर हाडिल्ल्या चेपणाक लागून कोंकणी भास आनी साहित्य हेर भारतीय भासांपरस खूब फाटीं पडलें. पोर्तुगेजांचे धर्मनीतीक आ भासांनीतीक लागून गोंयकार तीन वांट्यांनी वांटून गेले. कांय गिरेस आनी शिकिल्ल्या घराब्यांनी आपल्या संस्कृतीक वेव्हाराची आनी घर भास म्हूण पोर्तुगेज आपणायली, तर पोर्तुगेजांच्या राजकारणाक लाग भारतीय संस्कृतीपसून पयसावल्या हिंदू गोंयकारांनी घाटा पलतड मराठी भास आपली संस्कृतीक भास म्हूण आपणायली. कांय गिरेस गोंयकारांनी पोर्तुगेज भास आपणायली तरी किरिस्तांव भोवजन समा कोंकणी उलयतालो आनी थोडो वेळ शिकिल्ली सक्तीची पोर्तुगेज भा विसरून, पूण पोर्तुगेज शिकतना शिकिल्ली रोमी लिपी आपणावन रोमींतल्यान कोंकणी बरोवंक लागलो. सरकारचो वा इगर्जीचो आदा नाशिल्ल्याकारणान जें रोमी लिपींत साहित्य निर्माण जालें तें किरकोळ धर्मीक साहित्य.

ह्याच वेळार पोर्तुगेज सरकारचो मुखेल सचीव म्हूण गोंयां आयिल्ल्या हेलियोदोर द कुन्य रिव्हार (१८००-१८७९) हाणें ए मोलादीक ग्रंथ बरयलो. ताचें नांव ‘Ensaio Historico da Lingu Concanim’ (कोंकणी भाशेचेर इतिहासीक निबंद-१८५७).

दोतोर कुन्य रिव्हाराच्या पावलार पावल दवरून आनीक जायत्य पंडीतांनी कोंकणी भाशेचेर संशोधन केलें. तातूंतलीं कांय म्हत्वाचीं नांवां हीं- डॉ. जुजे जेर्सन द कुन्य: ‘कोंकणी भास आनी साहित्य’ (१८८१ Konkani Language and Literature). ह्या ग्रंथांत तो कोंकणी भाशें मूळ सोडून काडटा आनी कोंकणी ही एक स्वतंत्र भास आनी ती खंयचे भाशेची बोली न्हय, अशें मांडटा. ह्या काळांत जरी जायते विद्वान जाले तरी प्रतिभावन बरोवपी जाले ना. आयच्या काळांत ललित साहित्याच पयली निर्मणी करपी म्हळ्यार एदुवार्द जुजे ब्रुन द सोउझा (१८३६-१९०५). कोंकणींतलें पयलें खबरानपत्रय ताणें काडलें. पुण्यांत २ फेब्रुवारी १८८९ दिसा ‘उदेंतेचें साळक’ ह्या नेमाळ्याचो उदय जालो.

कोंकणींतली पयली वयली समाजीक नवलिका बरोवपाचो मानू ताकाच फाव जाता. ‘क्रिस्तांव घरबो’ ही १८९१ वर्सा उजवाडाव आयिल्ली नवलिका म्हळ्यार त्या काळाच्या गोंयच्या समाजीक आन कुटुंबीक जिविताचें मनभुलोवणें चित्र. तातूंत मनीस सभावाचे तयारच नमने पळोवंक मेळटात. वायट चालिरितीचेर तो आपली लिखण चलयता. हे नवलिकेचे प्रस्तावनेंत ब्रुन द सोउझा रोमी लिपींत कोंकणी

सापाची एक सुदारिल्ली पध्दत मांडटा. उपरांतची ताची नवलिका भयार 'सर्गाचो ठेवो' (१९१५). कोंकणी साहित्याचो तो पयलो वयलो काव्यी अशें म्हणपाक हरकत ना. संवसारांतले महाकवी दान्ते आनी गोथफ्राइड हांचेकडल्यान स्फूर्त घेवन ताणें 'एन्हा आनी मोरे' हें कोंकणी काव्य रचलें.

पोर्तुगेज भाशेचो आनी अस्तंती संगीताचो प्रभाव हांकांलागून गोंयांत नवे तरेचे साहित्य निर्माण जालें. १९ व्या शेंकड्याचे सुर्वेक मांडो हो दुय्यदां हीं नाचगीतां तयार जालीं. ह्या गीतांनी कोंकणी वागडाचें प्रेज उतरां होळतात. मांडो सुर्वेक चार वळींचो आशिल्लो जावंक १. मागीर चार वळींउपरांत कोरस आयलो. कुडतरचो खिरेर द कोरस (१५१-१९१९), आर्नाल्ड मिनेझीश (१८६३-१९१७), जिसेलीनु लो (१८७५-१९३१) आनी तौरकातु द फिगेरेडु हे कोंकणीतले तीन इते मांडो रचपी. त्याचकाळांत मुंबय राबिल्ल्या गोंयकार किरिस्तांवांचे कृतीक गरजेतल्यान तियात्र ह्या नाट्य प्रकारचो उदय जालो. जुआंव गोस्तीन फॅर्नांदीश हो पयलो वयलो तियात्रीस्त. 'कुणबी जाकी' आनी 'टकार बेबजे' ह्या तियात्रांनी ताणें कोंकणी भाशेंतल्यान लोकांचें रोखन केलें आनी लोकशिक्षणूय केलें. तियात्र खूब लोकप्रिय जालो आनी अनुनूय आसा.

बुन द सोउझ हाणें घालून विल्ली नवलिका बरोवपाची देख जुवांव पातान द सोउझ, आंतानिओ विसेंत द क्रूज आनी एफ. एस. नर्नदीश हांणी मुखार व्हेली.

रॅजिनाल फेर्नांदीश आनी एल्टद द अॅली (१९३१-८८), कारीदाद मार्सियान फेर्नांदीश हे कांय रेमांसी बरोवपी.

क्याय रिकाराचो उलो आयकून ताचे सांगणेप्रमाण मॉसिन्योर 'बाशियांव रोदोल्लु दाल्माद (१८५५-१९२२) वावुरलो. तो पाटांगडो डीत आनी भाशाशास्त्री. संस्कृत, मराठी, कोंकणी, कानडी, लॅटीन, फ्रेंच, इंग्लीश आदी भासांनी ताचो खोल अभ्यास आसलो. ताणें कोंकणी-पोर्तुगेज' (१८९३) आनी 'पोर्तुगेज-कोंकणी' (१९०५) हे दोन ग्राम्योक्त तरेन शब्दकोश रचून, कोंकणी भाशेच्या अभ्यासाचें आनी गतिन्याचे उदरगतीचें मुळावण घालें. तांकां बरयिल्ले प्रस्तावनेंत ताणें कोंकणी ही एक संघर्ष आनी स्वतंत्र भास आनी तिचें संस्कृताकडलें नातें मार्मिक घट, अशें मत मांडलें. तेवेळार इगर्जीत वापरिल्ले कोंकणींत गायतीं अडेचीं पोर्तुगेज उतरां खिल्लीं. कोंकणींत संस्कृतावेल्यान ग्रांयल्लीं पर्यायी उतरां आसात, हें दाखोवन दिलें आनी तींच वापरल्यार प्रदीक धरें अशें सांगलें. कोंकणीतलें ओपार्शेंचें आनी म्हणीचें धन दाखोवपापासत मॉ. दालादान 'फ्लोरिलेजियु दुश प्रोव्हेंबियुश कोकानीश' (कोंकणी म्हणींचो झेलो) हें पुस्तक उजवाडायलें. तातूंत १७७७ म्हणी आस्पावतात.

ज्यांकी आंतोनिडु फेर्नादिश (१८८९-१९७५) हाणें कोंकणीक मोलामोलाचें धर्मीक गद्य साहित्य दिलें. 'आमचो सोडवणदार', 'चारुय पात्रेमाचो झेलो' ह्यो ताच्यो म्हत्वाच्यो साहित्य कृती. तातूंत जेजू क्रिस्तान जिवीत विणलां आनी ताची शिकवण सांगल्या. खेरीज, रेमीत कोंकणी बरोवप्यांपासत बरयल्ले 'कोंकणी नादशास्त्र' हें पुस्तक चड मार्माचें तशेंच उपेगाचें. ताणें जायत्यो कविता रचल्यात आनी तरेकवार भाश्यांचेर लेख बरयल्यात.

ताणें मुखार कोंकणी भाशेक आनी कोंकणी साहित्याक घट मुळावण घालें, तें दामनराव वर्दे वालावलीकार उर्फ शणै गोंयबाब (१८७७-१९४६) हाणें. ताचो बाबर जसो मुळावो तसो नोलाचो. ताणें कोंकणी लोकांचो इतिहास अभ्यासून, जळींमळीं शिंपडिल्लीं कोंकणी उतरां एकठावन आनी एकापरस एक बरीं अशीं नाटकां, कथा, लेख उजवाडावन आयचे कोंकणीक सोबीत आनी थीर रुप दिलें. 'गोंयकारांची गोताभायला वसणूक' (१९२८) आनी 'कोंकणी भाशेचें जैत' (१९३०) ह्या ग्रंथांतल्यान विस्कळीत जाल्ल्या कोंकणी समाजाक इतिहासाचे विनिमन चित्र दाखयलें, आपले भाशेचें निजी रूप भेटयलें आनी तिच्या

पर्जळीत फुडाराचो दिश्टावो दिलो. 'गोमंतोपनिषत्' (पयलो खंड-१९२८; दुसरो खंड-१९३३) हो काणयांझेलो उजवाडावन गोंयच्या जिविताचो हारसो मुखार धरलो. कोंकणी भाशेची सोबाय केळयली आनी जिवितांतल्या कांय मुखेल मुळाव्या प्रस्नांची विस्कटावणी केली. 'मोगाचें लग्न' (१९१३), 'पोवनांचें तपलें' (१९४८), 'झिलबा राणो' (१९५०) हीं नाटकां बरोवन कोंकणी भाशेक नवे अलंकार दिले. ताणें धरवे कोंकणी भाशेची अणुपाय दाखयली. 'भगवंतालें गीत' (१९५९) हो भगवद्गीतेचो अणकार करून खोल आनी कठीण तात्त्विक विचार सोपे करून सांगपाची कोंकणीची तांक दाखयली.

'कोंकणीची व्याकरणी बांदावळ' (१९४९) हें व्याकरण बरोवन कोंकणी खंयचेच भाशेची गांवगिरी तर न्हय तर ती एक समर्थ स्वतंत्र भास ह्या विचारांची घट्ट म्हेड रोयली. 'पुण्यात्तो राम कामती' (१९३९) आनी 'आवे फारीय' (१९४१) हांच्यो जिणो बरोवन गोंयशाची व्हडवीक तशेंच ताची उणीव दाखयली. 'नवें गोंय' हें नेमाळें चलोवन कोंकणी वाचप्यांक एक ऊंच पांवड्याचो साहित्यीक आंक दिलो. 'भुरयांलो इश्ट' (१९३५) आनी 'भुरयांलें व्याकरण' (१९४१) रचलें. 'आल्बुकेर्कान गोंय कशें जिखलें?' (१९५५) आनी 'वासिपत्तनाचो सोद' हीं पुस्तकां बरोवन गोंयच्या इतिहासाचेर उजवाड घालो. ह्या सगळ्या साहित्यांतल्यान शणै गोंयबाबान कोंकणी समाजाक एकवयलो आनी कोंकणी आत्म्याक जागयलो.

कोंकणी आल्लयो (भुरयांचीं गीतां):

आल्लयो म्हळ्यार भुरयांक न्हिदोवपाखातीर गायिल्लीं गीतां. हीं गीतां जाण्ट्यांनीच तयार केल्लीं आसलीं, तरी तातूंत भुरयांक मानवता तसलें संगीत आनी तसलीं उतरां आसतात. देखीक- "कुर कुर काना, म्हशी गेल्यो रानां." भुरयांच्या गीतांत झाडां आनी जनावरांचो खूबसो उल्लेख आसता आनी गीतांवांगडाच भुरयांच्या आंगाच्या सगळ्या अवयवांची हालचाल जावंची, अशी जतनाय घेतिल्ली आसता. भुरयांचे हात आनी बोटां हांकां फाव तो व्यायाम घडचो, म्हूण रचिल्लीं हीं गीतां:

था था गे थायाची

गोच्या गोच्या माणकुल्या हातांची

था कर गे कशी थिगुना

हातांत बायच्या कांकणां

था करता करता भागली

निनी येवंक लागली

•

घोल रे बाबा घोल घोल

पदेरन हाडले बोल बोल

पदेर बुडू सांगता चड

पदेर बोल परतून व्हर

घोल रे बाबा घोल घोल

घोला फुडें खोल खोल

घोलता घोलता भागलो

फुलां वेचूंक लागलो

एक फूल झेले काक्यान

आवयचो भाव मामा हाचो भाच्याक खूब मोग. मामा हो विशय आशिल्लीं हीं कांय गीतां:

कावळे काक्या रे बाबाच्या मामाक देखिल्लो

देखिल्लो सांतेकुर रे बाबा ताच्या सत्री खाकेक

कावळे काक्या रे बाबाच्या मामाक देखिल्लो

देखिल्लो बांदारू रे ताच्या सत्री खांदार

•

बाबा म्हज्या घोड्यार बसतलो

मामा ताका सत्री घरतलो

येथें येथें येथें येथें बस रे मोर
मामा ना घर ताका कोण घाली चार
चार खा पाणी पी भूर रे मोर ५५
भुरयांक भेश्टावपाखातीरूय कांय गीतां आसातः
घुगी गे घुगी आंबाड्यार उबी
रडटल्या भुरयांक म्हत्तली.

भुरयांक काणयो सांगतात तातूंतूय गीतां गुंतलेलीं आमतात. एके काणयेंत भाव भायर गेल्ले आसतना तांच्यो बायलो आपले नणंदेक दोखेन बांदून, तिका जिवान्शीं मारून मातयेंत पुरतात. थंय एक झाड किल्लता. भाव येतकच तें झाड पद म्हण्टाः

बांदिल्लीं बांदपां तटटट्टात
मुरयेचे घाये जळजळटात

भुरों धर्यरत चलतना हें गीत म्हण्टातः
जंदळी गे बाये जंदळी
माथ्यार धंयाची कडुली
जंदळीच्या बाये भायन
कणसां गेलीं मोडून

पांयांची हालचाल करपाखातीर रचिल्लें हें एक गीत.

एक पांय नाचय रे मुरी
वाजुंदी घागरी
एक पांय नाचय रे हरी हरी
खेळ तुजो नाना परी
एक पांय नाचय रे वामना
अपुर्बायेच्या मोहना
एक पांय नाचय रे मुकुंदा
झांजरांच्या छंदा

कोंकणी जायतीं छेळांगीतां आसात. भुरगीं लिपतात, तेन्ना तांकां सोदून काडटात, ताका आपालिपा म्हण्टात.

आपालिपाचें हें गीतः
आपालिपा साय लिपा
सायचो गोंडो जिवून घर
कानांत कितें? मुदी
चल घोवाचे/बायलेचे सोदी

तशींच पावसाचेरूय कांय गीतां आसातः

पावस पडे पावस पडे भिमा रे
तामडेचीं फटकुरां तुमी शिंवा रे
पावस पडे पावस पडे भिमा गो
तामडेचीं फटकुरां तुमी शिंवा गो

पावस पावस घोगेता
मगलीं कुपां हुमेता

कोंकणी कथाः पोर्तुगेज गोंयांत येवचेपयलीं महाभारत-रामायणांतल्यो कथा, कृष्णदास शामा हाणें बरयल्ल्यो, पूण पोर्तुगेज मिशनन्यांनी तांचे रोमी लिप्यांतर केल्लें अशे उल्लेख मेळटात. ताचे उपरांत १८८९ त, जुजे ब्रुन द सोउझ हाच्या रोमी लिपींतल्या 'उदेतेचे साळीक' आनी ताचे उपरांतच्या हेर रोमी नेमाळ्यांनी कांय कथा आयिल्ल्यो मेळटात. पूण त्यो पुस्तकरुपान केन्नाच उजवाडाक आयल्यो नात.

कोंकणी कथेचें मूळ कोंकणी काणयांत सोदचें पडटलें. 'कुंडेकुस्कर', 'लुडबी व्हंकल', 'पाडेबांयत गांवकार' ह्या काणयांक आर्विल्ल्या कथांचो

बेस बरो रुपकार दिवं येता. वि. स. सुखठणकार आनी लक्ष्मणरा सरदेसाय हांणी अश्यो जायत्यो कथा आपल्या उतरांनी सांगल्यात. तशें- लुसियो रुद्रीगिश आनी जॉर्ज आताईव लोबो हांणी त्यो इंग्लिशींत पद् सांगल्यात.

पूण आर्विल्ले कोंकणी कथेची सुरवात शणै गोंयबाबासावन जाली अशें म्हणूं येता. 'म्हजी बा खें गेली' ही ताची पयली कथा. ही 'नवें गोंय' ह्या तीम्हयन्याळ्यांत पयलीं उजवाडाक आयली, मागीर ते 'गोमंतोपनिषत्' ह्या कथांशेल्याच्या पयल्या खंडांत उजवाडाक आयली. 'उपनिषद्' म्हळ्यार काणयांच्या रुपान केल्लो उपदेश. गोंयचे फाटभूंय बरयल्ल्यो ह्यो काणयो 'म्हजी बा खें गेली', 'बाबुमामालो पणम' 'वासशणैली पोपाय', 'पितुबाबालो तांब्यापटो' ह्या काणयांनी कोंकणी भाशेची सोबीतकाय आनी कोंकणी उतरांची गिरेस्तकाय दिसून येता १९३५ वर्सा मुंबय उजवाडाक आयिल्ल्या 'ऑवळी' नांवाच्या झेल्यात मंगळूर वाठारांतल्या १४ बरोवप्यांच्यो काणयो आसात. ह्या चडश कथांनी मूळ गांवची खोड होल्मता. तातूंतल्यो कांय म्हत्वाच्यो कथा ह्यो 'लोणच्या बुयांव', 'गरिबालो संवसार', 'कुमुदाली वयनी' आनी 'जुंवळ्यो भयणी'.

मागीर जायत्या नेमाळ्यांनी कथा उजवाडाक आयल्यो. 'साद (१९५२) : संपादक- मनोहरराय सरदेसाय आनी मागीर श्रीपाद देसाय आनी फादर एच्. ओ. माश्कारेन्हास; 'मीर्ग' : संपादक- रवींद्र केळेकार 'साळीक' : संपादक- कृष्णा करवार, शंकर भांडारी, श्रीपाद नगर्शेकार 'विद्या' : संपादक- उदय भेंब्रो. ह्या नेमाळ्यांतल्यान आचार्य रामचंद्र शंकर नायक, लक्ष्मणराय सरदेसाय, कृष्ण करवार, शंकर भांडारी हांच्यो कथा आयल्यात. १९५५ वर्सा चंद्रकांत केणी हाणें 'भूंयचाफी' ही कोंकणी कथांचो प्रातिनीधीक कथांशेलो उजवाडाक हाडलो. हातूंत गुरूनाथ केळेकार, कायतान मॅदीश हांच्यो नवे धर्तीच्यो बऱ्यो कथा होल्मतात. लक्ष्मणराय सरदेसाय हाणें बरयल्ल्यो कोंकणी कथा वेगवेगळ्या नेमाळ्यांनी शिंपडून आसात. ताच्यो उतार वयांत बरयल्ल्यो कथा चडश्यो आत्मचरित्रात्मक आसात.

ह्या चडश्या कथांक निबंदाचें रूप आयलां आनी त्यो 'खबरी, कांय वर्माच्यो कांय कर्माच्यो' (१९८०, साहित्य अकादमी पुरस्कार- १९८२) ह्या झेल्यांत आस्पावतात. तातूंतल्यो कांय कथा अश्योः 'म्हजे दोळे', 'दोळ्यांचें ओपरेसांव', 'केळयांचड', 'मास्तर', 'तृप्त हांव फकीर'.

चंद्रकांत केणी हाणे कथेचें आपलेंच अशें खाशेलें तंत्र आपणायलां. ताच्यो चडश्यो कथा मोटव्यो, पूण सुटसुटीत आनी साद्या सोंप्या उतरांनी बरयल्ल्यो. चंद्रकांत केणी हाचे हे कथांशेले- 'धर्तरी अजून जियेताली' (१९६४), 'आशाढ पांवळी' (१९७३), 'अळमी' (१९७५), 'व्हंकल पावणी' (१९८५, साहित्य अकादमी पुरस्कार- १९८८). दामोदर मावजो हाणे तीन कथांशेले उजवाडाक हाडल्यातः 'गांथन' (१९७१), 'जागरणां' (१९७५) आनी 'रमडा फूल' (१९८९). आपणें पळेले आनी अणभवले सामान्य मनशाचें जिवीत तो कुशळतायेन चितारता. ताच्यो कांय नांवाजिल्ल्यो कथा अश्यो- 'मर्ण येना म्हूण', 'सदानंद', 'अशोक', 'जीण अशीच सोंपचेली', 'तेरेजालो घोव'.

पुंडलीक नायकाचे कथेचीं मुळां गोंयचे भुंयेत खोल रुतल्यांत. ताची भास तशेंच ताच्या कथांचो विशय गांवगिरे. 'पिशांतर' (१९७७), 'मुठ्य' (१९७७), 'अर्दुक' (१९८९) हे ताचे कथांशेले. ताच्या कथांतल्यान गोंयच्या गांवांचें आनी गांवांतल्या लोकांच्या जिविताचें जितें जिवें चित्र उबें रवता. 'कासय', 'पारज', 'वळ' ह्यो ताच्यो कांय गाजिल्ल्यो कथा.

रोमी लिपींतल्या साहित्याक फेलिक्स कार्दोज हाणें नवी देख दिली. पोर्तुगेज उतरांनी भरसून आनी भरसून गेल्ली कोंकणी, ताणें निवळ नितळ करून आनी लिपीचें शुध्दीकरण करून, तिका प्रमाणरुप दिवपाक 'कथेच्या मळार मोलादीक वावर केलो. ताचे कथांशेले हे- 'निमणी इत्सा' आनी 'तुफान'.

नन जोग गोंयच्या गांवांतलें वातावरण बेसबरे चितारता. ताच्यो
'इ' (१९८६) नांवाच्या कथाशेव्यांत आस्पावतात.

पणी भाशेंत विनोदी कथाकार अशे थोडेच. विनोदी बरोवप्यांत
सुखळकार आनी अ. ना. म्हांबरे हांचीं नांवां पयलीं घेवचीं
सुखळकाराच्या 'मानी पुनव' ह्या निबंदांशेव्याक (१९७८)
साहित्य अकादमी पुरस्कार फाव जालो. ताच्या कांय निबंदांक
येची झाक मारता तरी तातूंत कथानक नाशिल्ल्यान कथांपरस
निबंदूच म्हणप योग्य थारतलें. अ. ना. म्हांबरे हाच्या खुबशा
कथेचें वा नाट्यमय कथेचें रूप आयलां. ताच्या 'पणजी आतां
गे जायत्या' (१९८५) ह्या विनोदी कथांशेव्याक १९८८ वर्साचो
अकादमी पुरस्कार फाव जालो. ताणें संपादित केल्ल्या
'फूल' (१९७१) ह्या कथाशेव्यांत बर्य कथा आस्पावतात.

नायक हो एक कुशळ कथाकार ताच्यो १३ कथा 'एक
लो सोसो' ह्या शेव्यांत आस्पावतात. ताचे भाशेक लागून आनी
वास्तव चित्रणाक लागून ताच्यो कथा मनांत घर करून रवतात.
कापरस तो स्वभावलेखनाचेर चड भर दिता. ओलिंथ्यु गॉमिश
'मन ओडटा ओडना' (१९८१) ह्या कथाशेव्यांत गोंयच्या
पंचे आनी गोंयकारांच्या चालीरितींचें दर्शन घडटा. तो मनीस
वाची दुबळेपणां कुशळतायेन चितारयता. एन्. शिवदास गोंयचें
जीवीत समर्थपणान चितारयता. गांवांतल्या लोकांच्यो समाजीक
धर्मीक चालीरिती, तांचो कुड्डो विस्वास, तांच्यो भोगावळी हांचो
बारीकसाणेन अभ्यास केला. ताच्यो ह्यो कथा उल्लेख
सारक्यो- 'गळसरी' (१९८१), 'अंत एके जिणेचो', 'भोळे',
'बेस'. महाबळेश्वर सैल हाणें कोंकणी कथेक एक नवें रूप दिलां.
ताच्यांतल्यान प्रसंग चितारून कथा फुडें व्हरपाची कला ताका बरी
च्या. 'सोशाकाळजाचें चेडू', 'एक शणिल्लें मर्ण', 'कोलसुणी' ह्यो
गो कांय नांवाजिल्ल्यो कथा. ताच्या कथांनी चडकरून गोंय आनी
उर ह्या वाठारांतली जीण चितारिल्ली दिसता.

कोंकणी कथेक आयचें रूप दिवपांत बायलांचोय हातभार लागला.
नायक, मीना काकोडकार, शीला कोळंबकार आनी जयमाला
पयत हांणी कोंकणी कथेतल्यान कोंकणी बायलांचें मन आनी तांचे
उक्ते केल्यात. मीना काकोडकार हिचे 'दोंगर चंवल्ला' (१९७६)
मी 'सनफुलां' (१९९०) हे कथांशेले उजवाडाक आयल्यात. तिच्या
गो भावनाप्रधानता दिसून येतात. शीला कोळंबकार हिचे 'ओली
म' (१९७३) हो कथांशेरो उजवाडाक आयला. आपले कथेंत ती
वतणचे प्रसंग आनी पात्रां हांकां कथेची जीवसाण दिता. 'मॅगी',
'ळ' आनी 'बेबी' ह्यो मुरयांचेर बरयिल्ल्यो तिच्यो अप्रुप अश्यो कथा.
च्या कथांत रंग आनी आवाज हांचो सोबीत मेळ साधला.
'कवासो' (१९७८) ह्या कथांशेव्यांत जयमाला कथापयत चडकरून
पलाचेच प्रस्न मांडटा. तिच्या खुबश्या कथांनी उमाळ्याची ओलसाण
मळी, तरी कथा सळ एके वळींत सांगतना ती आडखळना.
'कांवार मोरें', 'कवासो', 'नोट चल्यली', 'पाल' आनी 'कावळो'
तिणें बरयल्ल्यो कांय कथा. 'पाल' आनी 'कावळो' ह्या कथांनी
पण्यांचे आनी जनावरांचे जीवीत ती कुशळकायेन चितारता.

हेमा नायक आपले विचार 'पसय' (१९८२) ह्या कथाशेव्यांतल्यान
हटा. तिच्या कथांचो एकूच एक विशय म्हळ्यार बायल. हाकालागून
च्या विशयाचो आवांठ ल्हान जालो तरी तिच्या कथांत एकसुत्रीपण
का कथानकापरस स्वभावचित्रणांत ती चड रस घेता. 'गर्जन'
(१९८५) हो जयंती नायक हिचो कथांशेलो. बायल आनी बायलांचेर
वपी समाजीक अन्याय आनी समाजांत आशिल्लो कुड्डो विस्वास हे
चे कथाविशय.

'माणकां मोतयां' ह्या कथांशेव्यांत लुईस मार्टीश, बर्नार्द एवारिस्त
मरीश, कायतान फेर्नांदीश, कामील मिनेझिस आनी हेर कथाकारांच्यो
उजवाडाक आयल्यो. साहित्य अकादमी, नवी दिल्ली तिणें

उजवाडायिल्लो आनी चंद्रकांत केणी हाणें संपादित केल्लो 'कोंकणी
कथासंग्रह' तशेंच कोंकणी भाशा मंडळ, गोंय हांणी उजवाडायिल्लो
आनी अ. ना. म्हांबरे हाणें संपादित केल्लो 'स्वतंत्र गोंयांतल्यो कोंकणी
कथा' हो कथांशेलो हे प्रतिनिधिक कोंकणी कथांशेले. ह्या कथांशेव्यांनी
अर्विल्ल्या चडशा कथाकारांच्यो प्रातिनिधीक कथा आस्पावल्यात.

गुरूदास दामोदर कामत बांबोळकार- 'मिंगर' (१९७६), विठ्ठल
आंवदियेकार- 'प्रसंग' (१९८८), अच्युत तोटेंकार- 'चैत्रांगण'
(१९८८), अशोक भोसलो- 'खुटावणी', शशांक सिताराम हे कांय
उल्लेख करपासारके कथाकार.

कोंकणींतल्या जायत्या बऱ्या काणयांचे अजून हेले जावंक नात.
'रखणे', 'पेणारे', 'मित्र', 'काणीक', 'साळीक', 'पुनव', 'कोंकणी',
'जाग', 'कोंकण टायम्स', 'गोमंत भारती', 'कुळागर' ह्या आनी हेर
कोंकणी नेमाळ्यांनी बऱ्याच कुशळ कथाकारांच्यो समर्थ अश्यो कथा
होल्मतात.

कोंकणी कविता: पोर्तुगेज गोंयांत येवचेपयलींसावन गोंयांत
कोंकणींतल्यान कविता बरोवप जातालें, अशें अनुमान नामदेव (१४ वें
शतमान) हाणें बरयिल्ल्या कोंकणी गीतावेल्यान आनी कुण्णदास शामा
हाचे बरपावळीवेल्यान काडूं येता. क्रिस्तांव मिशनऱ्यांनी कोंकणींत
क्रिस्ती धर्मीक गद्य साहित्य खूब निर्मिलें. पूण त्या मानान पद्य खुबूच
थोडें बरयलें. पोर्तुगेज गोंयां आयल्याउपरांत क्रिस्तांव मिशनऱ्यांच्या
वावरक लागून एकुणिसाव्या शतमानामेरेन कोंकणीभितर बरीच काव्य
बरपावळ जावंक पावली. ज्योर्जो द मरिच हाचें 'रिग्लो जेजू मळ्यांत'
हें गीत नामनेक पावलां. मांडो हो गीत-नृत्य प्रकार एकुणिसाव्या
शतमानांत फुल्लो. लिगोरियु द कॉर्रत, कार्लुश त्रिनिदाद वियश आनी
आर्नाल्दु मिनेझीश हे कांय पयले वयले मांडो बरोवपी जावन आसात.
'देखणी' ह्या नृत्य-काव्य प्रकारांतूय कांय काव्य गुण होल्मतात.

हिंदू भक्तिगीतां १७ व्या शतमानाच्या शेवटाक केरळच्या कोंकणी
लोकांमदीं संत अण्या, रावदास, जोगव्या आनी आवडी हांचेवरवीं
फुलूंक लागलीं. ही परंपरा आयजमेरेन श्रीमती कमलाम्मल, नरहरी प्रभु,
सुहास दलाल आनी रामकृष्ण जुवास्कार हांणी राबून दवरल्या.
कर्नाटकांतलो नामनेचो कवी मंजेश्वर गोविंद पै (१८८२-१९६३) हाणेंय
कांय कोंकणी काव्य रचलां. बयाभाव (काशिनाथ श्रीधर नायक) हाच्या
'सड्यावेलीं फुलां' ह्या १९४६ त उजवाडाक आयिल्ल्या कविता
शेव्यावरवीं कोंकणी काव्याक नवो जल्म मेळ्ळो, अशें म्हणूं येता.
अणभवांची खोलाय आनी उंचेल्या पांवड्यावेलें तंत्र तातूंत जाणवता.
'पायजणां' (१९६०), 'सासाय' (१९८०, साहित्य अकादमी
पुरस्कार-१९८१) ह्या कविताशेव्यांवरवीं बाकीबाब बोरकार हो समर्थ
आनी प्रतिभावंत कवी, मोग आनी अदृश्ट हांचो जाग घेतना दिसता.
भोंवतणच्या घडणुकांविशीं ताची जाणुक्ताय जाणवता. मनोहरय
सरदेसाय हाणें आपल्या 'गोंयां तुज्या मोगाखातीर' (१९६१), 'जायात
जागे' (१९६४), 'जायो जुयो' (१९७०), 'मिसोळी' (१९७८, साहित्य
अकादमी पुरस्कार-१९८०) हांचेवरवीं कोंकणी काव्याक सहजताय आनी
चित्र सदृश्यताय हाडली. र. वि. पंडित हाणें नव्या प्रयोगांवरवीं आपल्या
काव्यांतल्यान सकयल्या वर्गांतल्या समाजाची व्याख्या मांडली. 'म्हजें उतर
गावड्याचें' (१९६३), 'धर्तरेचें कवन' (१९६३), 'दर्या गाजोता
(साहित्य अकादमी पुरस्कार- १९७९) हे ताचे कांय कवितांशेले. पांडुरंग
भांगी हाणें आपल्या 'दिस्त्रो' (१९७४) आनी 'अदृष्टाचे कळे'
(१९८२) हातूंतल्यान स्पश्ट आनी अंतर्मुख करपी कथा मुखार हाडलें.
शंकर रमाणी हाची कविता 'जोगलांचें झाड' (१९८७) नादमय तशीच
चित्रमय जावन आसा. माधव बोरकार हाची 'वोताच्यो कावळ्यो',
'उजवाडाचो रुख' (१९७५), 'पर्जळाचें दार' ह्या शेव्यांतल्यान दिसपी
कविता नेटकी, अर्जत आनी ओडलायणी आसा. रमेश वेळुस्कार हाचे
कवितेंत सैमाच्या चित्राचें असलपण जाणवता. ताचे कांय कवितांशेले
अशे- 'आंगणी नाचता मोर मोर्या', 'सावुलगोरी' (१९८९), साहित्य

अकादेमी पुस्तकार- १९९०), 'मोखाळा' (१९७९), 'माती' (१९८३). प्रकाश पाडगांवकार हाचें काव्य 'हांव मनीस अश्वत्थामा' (१९८५), साहित्य अकादेमी पुस्तकार) उपदेशात्मक आसून लेगीत खूब शब्दबद्ध आसा. 'काशी म्हण्टा' हें काव्य रचपी शिवानंद तेंडुलकार हो कवी उपरोधक आसून घाडसी कल्याणसुष्ट रचता.

यशवंत केळेकार- 'पुंजायल्लीं वोवळां' (१९८५), उदय भेंद्रो - 'बान्याचे रती' (१९८६), रामकृष्ण जुवारकार- 'मोगरीं' (१९८४), 'कांवळां ओवळां' (१९८७), शंकर भांडारी, हर्षत खांडेपारकार, जेस फेर्नादीश हेय नामनेचे कवी जावन आसात. श्रीमती विजयाबाय सरमळकार हिणें 'गोठलां' (१९७३) हे कवितेंत बायलजातीचे जिणेचें नाजूक दर्शन घडयलां. पुंडलीक नायक हाचे 'गा आमी रक्षण' (१९७६) हे कवितेंत उत्तरांचें आनी कल्याणचें असामान्य बळगें दिमून येता. सुरेश बोरकार हाणें 'वज्रयिकां' (१९८५) हे अभंगासारके कवितेंत धर्मीक गुढार्थ हाडला. वसंत प्रभु हाच्योय कविता तश्योच आसून तातूंत संगिताची लय दिसून येता. अ. ना. म्हांबरो, मनोहरराय सरदेसाय, भिकाजी घाणेकार हे विडंबनात्मक कवी आसून तांणी भुरग्यांखातीरूय कविता बरयल्यात. भरत रघुवीर-नायक हाचो 'मना, मना' (१९८२) कवितांशेलो म्हळ्यार मनाचेर उजवाड घालपाचो एक अप्रूप असो यत्न. जे. एल्. गोंयस हाचो 'घोडकां' (१९८२), गजानन रायकार हाचो 'बनवड' (१९८१) तशेंच महादेव नाडकर्णी हाचो 'मंत्रपुष्प' (१९८७) हो कवितांशेलो, प्रताप नायक हाचो 'जीवितांतलीं घडितां' (१९८०), धर्मानंद वेणेंकार हाचो 'ल्हारां' (१९८५), हे कांय कवितांशेले आसात. नागेश करमली हाणें आपल्या 'सांवार' (१९७९), 'वंशकुळाचें देणें' (१९८९), 'जोरगत' (१९७९) ह्या कवितांशेल्यांतल्यान गोंयच्या समाजाचें चित्र धगधगीत उतरांनीं रंगयलां.

कांय तस्ताटे कवी आयज अमूर्त, दुर्बोध कवितेकडेन आकर्शित जाले तरी चडशे कोंकणी कवी आपल्या काव्यांतल्यान सामान्य मनशाच्यो भावना, आकांक्षा आनी सपनां चितारतात. तेचप्रमाण समाजीक आनी राजकी स्थितीचेरूय खर विचार मांडटात.

भरत नायक- 'गीत गंध' (१९८५), ऑलिव्हिन्यु गोंमिश- 'पुंजायिल्लो पाकळ्यो' (१९७५), माया खरगटे (शेल्डेंकार)- 'कयंपंजी', नयना आडारकर (सुर्लकार)- 'प्रतिमा', शांती तेंडुलकार- 'मोगन्यां आटी', प्रकाश द. नायक- 'चैतर', संजीव वेरेंकार- 'भावसुंबर', नीला लेलंग- 'काळजाची भरती', आर. रामनाथ- 'मळब रंगमाची', निलबा खांडेकार- 'वेध', सुदेश शर्द लोटलीकार- 'पैस', आलेक्स गोंयस- 'काजुले', पंडरीनाथ लोटलीकार- 'आमची थूंय' (१९७५), सुरेश रामचंद्र पै- 'जैताची घुडी' (१९७५), राम प्रभु चोडणेकार- 'उमाळो' (१९८०), 'निरंजन' (१९८४) आनी 'दिवजां' (१९८७) हे कांय उल्लेख करपासारके कवितांशेले.

साहित्य अकादेमीन उजवाडायिल्लो आनी बाकीबाब बोरकार हाणें संपादित केल्लो कोंकणी काव्यसंग्रह तशेंच कोंकणी भाशा मंडळान उजवाडायिल्लो आनी डॉ. मनोहरराय सरदेसाय हाणें संपादित केल्लो 'स्वतंत्र गोंयांतली कोंकणी कविता' ह्या दोन कवितांशेल्यांनी बऱ्याच कवींच्या प्रतिनिधीक कवितांचो आस्पाव जाला.

कोंकणी तियात्र: गोंयच्या किरिस्तांवांनी केळयल्लो एक आगळो नाट्य प्रकार तियात्र हें उतर पोर्तुगेज तियात्र (Teatro- लॅटीन Theatrūna) वयल्यान आयलां. तियात्र हो इटालियन अप्रिंतल्यान स्फूर्त घेवन रुपक आयला, अशें एक मत आसलें तरी तो गोंयांत आदल्या काळापसून चलत आयिल्ल्या 'जागर' ह्या नाट्यप्रकारांतल्यान जल्माक आयला, अशेंय म्हणूं येता. जागरांत नाच, गीतां आसतात आनी समाजीक आनी घरव्या जिविताचेर फकाणाय आसतात. जशीं पद्य गीतां आसतात, तशेंच गद्य संवादूय आसतात. किरिस्तांव गोंयकार मुंबय वचून स्यायिक जाल्ले तेन्ना ते आपल्यावांगडा जागर घेवन गेले. धोबीतलावाचेर आशिल्ल्या गेटी थियेटर (Gaiety Theatre- आतांचो ऑम्पायर थियेटर)

हातूंत जागर जाताले. मुंबयंतलो पयलो जागर १८२० ते १८३० सुमाराक जाल्लो जावंक जाय. काळांतरान एकामेकांचेर केल्ले विट लागून झगडीं उप्रासूंक लागलीं. देखून जागरबदला दुसरे तरेचीं काव्यां करपाचें जुवांव आगोस्तीन्यु फेर्नादीश, लुकासिन्यु रिव्हेर आ कायतानीन्यु फेर्नादीश हांणी घारयलें. त्याचवेळार कांय इटालियन चलिल्ली इटालियन अपिर कंपनी मुंबय, पुणे, मद्रास, सिमला आ कलकत्ता हांगा आपल्यो कार्यावळी दाखयताली.

तातूंतल्यान स्फूर्त घेवन तसल्योच कार्यावळी कोंकणींतल्यान घड्या हाडच्यो, देखून जुवांव आगोशितन्यु फेर्नादीश आनी लुकासिन्यु रिव्हेर हा इटालियन कंपनींत माचयेर हाडिल्ली सगळ्यांत लोकप्रिय वायलां कोंकणींत 'इटालियन भुरगो' ह्या नांवाखाला रुपांतरीत केली. माग तांणी 'गोवा पोर्तुगेज ड्रॅमॅटिक' नांवाची संस्था स्थापन कर कोंकणींतल्यान खूब नाटकां माचयेर हाडलीं. होच कोंकणींतलो पय तियात्र.

तियात्राचे दोन वर्ग करतात: तियात्र आनी खेळ तियात्र. तियात्र सगळ्या अर्थांनी लोकप्रिय असो नाट्यप्रकार तियात्र बरोवपी ना वाजोवपी आनी प्रेक्षक हे चडशे किरिस्तांव समाजांतले आसतात. हो प निधर्मी (secular) नाट्यप्रकार. इगर्जेची ताका उक्ती मान्यताय ना. देस इगर्जेमुखार तियात्र केन्नाच कस्तात. तियात्र चडकरून तीन ते चार व चलता. तातूंत सात अंक (पड्डे) आसतात. कांय तियात्रांनी नट-नटय आपलो पोशाख बदलचो पडटालो. नट नवो पोशाख घालून येता म्हण प्रेक्षकांक वाट पळोवची पडटाली. हाकालागून मदल्या काळांत लोकां करमणूक करपाक गीतां (कांतारां) म्हणपाची चाल सुरू जाली आ काळांतरान हीं कांतारां तियात्राचो एक म्हत्वाचो वांटो जावन रावत दर अंका उपरांत तीन-चार पदां (कांतारां) म्हण्टात. गावप्या 'क्लाउन' (clown) अशें म्हण्टात. गावपाक संगीताची साथ आसत हातूंत वापरतात तीं वाद्यां अस्तंतेचे पध्दतीचीं, तीं अशीं: व्हायोल (Violin), ट्रम्पेट (trumpet), क्लॅरिऑनेट (clarinet), बॅन्जो (banjo) आ ड्रम्स (drums). सद्या बॅन्जो आनी व्हायोलिन हाचेबदल गितारीचो वा करतात. हें संगीत बरयल्लें आसना.

'कांतार' हें उतर पोर्तुगेज (cantar- गावप) ह्या उतरावेल्या आयलां. नाटकाच्या कथानकालागीं ह्या कांतारांचो कसलोच संब नासलो तरी कांतार हो तियात्रांतलो म्हत्वाचो वांटो जावन आम कांतारांबगर केल्ल्या तियात्रांक 'तियात्र' म्हणपाक अजून तरी प्रेक्ष तयार नात. तियात्राचो सुमार अर्दोवेळ कांतारां आनी संगीताचेर वत तियात्र सदांच कांतारांन सोपता. ह्या निमण्या कांतारांत चडकर कसलीतरी शिकवण वा संदेश आसता. तियात्रांतल्या नट-नटयां आंकडो पांच ते पंचवीस मेरेन आसूं येता.

तियात्राचे सुर्वेक बायलेची भूमिका बायलूच करताली, पूण बायले भूमिका करपाक जाय तितल्यो बायलो मेळनाशिल्ल्यान दादल्यांनी त भूमिका करपाक सुरवात केली. पूण सद्याच्या काळांत मात बायलांच भूमिका बायलोच करतात. तियात्राचे चडशे विशय घरवे वा समाजीक आसतात. मनशांमनशां भितरले संबंद आनी तातूंतल्यान उप्राशिल्ले प्रस हे तियात्रांत थोडे भोव अतियायेन मांडिल्ले दिसतात. भाटकार-मुंडका संबंद, माय-सुनो, आवय-बापूय आनी भुरगीं हांचे मदले संबंद आ कांय हुनहुनीत राजकी तशेंच समाजीक विशयांचेरूय तियात्र बरयतात देखून तियात्र म्हळ्यार गोंयच्या जिविताचें नाट्यमय दर्शन अशें म्हळ्या जाता. जिविताच्या प्रस्नांची सोडणूक करपाक तियात्रीस्त चडकर वायटाक खास्त आनी बऱ्याक इनाम, ही वृत्ती आपणायता. शंबर वर्सां परंपरेक लागून तियात्रांत वापरतात ते भाशेक आगळेच रुप आयलां वास्तववाद आनी आदर्शवाद हांचो तियात्रांत आगळोच मेळ जाला. तरे खुबशा तियात्रांचें स्वरूप मॅलोड्रॅमॅटिक (melodramatic) आसता. भाशेच आनी उमाळ्यांची अतिताय तियात्रांत आसता. संवादांत केन्ना केन्ना साहित्यीक वाक्यां होल्मतात. कांय आडवाद सोडल्यान तियात्र एव

नायकी हे नदरे बरयल्लो दिसना. पूण चडशे प्रेसक चित्राखातीर तियात्र पळोवंक वतात. शेतकामती, पदेर, भाटकार, पसरकार, गर्बडी, मेस्त, पाद्री, गिरेस्त वेपारी, आळशी तार, तड्डकी आद्वंगाव, दुडवांचेर नदर दवरपी दोतोर असल्या रा मनशांची टिका वा फकाणां तियात्रांत केल्लीं दिसतात. त्रांत चड करून एक कोणतरी पिसो वा फकाणेर आम्ताच. गंभीर वर्णाच्या तियात्रांत लेगीत तो लोकांक हांसयता.

वाव आगोशितन्यु फेर्नादीश हाचो 'बॅल ऑफ कावेल' हो पयलो कौंकणी तियात्र असो मानतात. ताचे नामनेक पाविल्ले हेर अशे- 'भाटकार', 'दोलीचें केस्तांव', 'कुणबी ज्याकी', (दोन 'कुणबी ज्याकी' ह्या तियात्रांत ताणें शेतकामत्याचें वास्तव तें चित्ताखां आनी पयलेच फावट तियात्र-संगीताक कुणबी जीतांच्यो चाली दिल्यात. तो एक बरो गावपीय आशिल्लो. आपली ग रिर्कोर्ड करपी तो पयलोच गोंयकार १९१० वर्सा ताची गीतां 'हीज मर्स हायस' (HMV) हे कंपनीत रिर्कोर्ड केलीं. 'मोग मिरमियांचो' 'गुपीत मोग' हीं द्वंदगीतां ताणें आपली चली सोफिया हिचेवांगडा मी. ताच्या तियात्रांतले 'भाटकार' (दोन वांटे). ह्या तियात्राची गणवळ मुंबय १९०९ वर्सा जाली. हुंड्याची पध्दत आनी जात वेवस्था आड ताणें जायते तियात्र बरयल्ले. त्यावेळचो गोंयचो गोकेर्नादोर पानु दा आमोरीन आनी नामनेचो वैज फ्लोरियानु द मेलेो हांणी ताच्या गनी तोखणाय केली. एस्. एक्स. व्हाज, आन्तोनिउ तुर्तु, लुईश ग्वा, आगोस्तीन माश्कारेस, अँनी फेर्नादीश, मॅन्डॉस. लुकास रिबेलो, पी. सोउझालीन, मिंगेल रॉड, आलेक्सीन्यु द कांदोली, सोउझ फेर्नांव, अनी द सा आदी जायत्या कलाकारांनी त्याकाळांत तियात्रांनी काम ज्ञां.

ज्यांकी आगोस्तीन फेर्नादीश हाची घरकान्न रेजीना फेर्नादीश ही तियात्र माचयेवयली पयली गोंयकार नदी. आपल्या घोवाच्या तियात्रांनी काम करताली. 'कुणबीन', 'भाटकार' आनी 'सुंदरी' हीं सवंगां तीं र तरेक करताली.

महगांवचो अँथनी मँदीश हो बरो विनोदी नट, संगीतकार आनी गवपी. 'आमचें नशीब' ह्या फिल्मांतूय ताणें विनोदी काम केलां. आलेशिन्यु द कांदोलीन हो एक बरो संगीतकार. 'धर्माचो वावटो' हो पाचो सगळ्यांत बरो तियात्र, अशें म्हणूं येता. हळदोणचो मोउझालीन मुळ नांव: जुजे पाश्काल फेर्नादीश' हाणें 'रेमी आनी ज्युलिएट' ह्या तियात्रांत रेमिओची भूमिका बरेतरेन केल्ली. तरनादे पिंगयेचेर तो गयलाचोय भूमिका करतालो. ताणें सुमार ४० तियात्र बरयल्यात ताच्या कांय नामनेच्या तियात्रांचीं नांवां अशीं- 'हे आसा तें', 'पायची रूक वा मायची', 'पाद्र आग्नेल', 'सात दुखी', 'ते बापायची धूव' निगण्यो चार वस्तू'.

कुंकळेचो अँथनी द सा हो बरो दिग्दर्शक, संगीतकार आनी नट आमलो. सोउझालीन ताका आपल्या धर्मीक नाटकांनी जेजुची भूमिका दितालो. ताच्या कांय तियात्रांचीं नांवां अशीं- 'आया', 'रगतची भेट', 'पातक्याक कुमसार', 'मायची माय'. 'आमचें नशीब' आनी 'निर्मोण' ह्या चित्रपटांनी ताणें काम केलां. नामनेचो लोकगीतां गावपी आनी गवपी कुंकळेचो रेबीन काज, होय एक बरो तियात्रिशत. ताचो धर्मीक तियात्र 'फातिमा सायबीण' बरोच गाजलो. ताणें 'मुखाचे गपन' ह्या चित्रपटांत वांटो घेतिल्लो. मिस मोहना ही बरी गावपी नटी. 'इन्गान्यत' ह्या हिंदी चित्रपटांत तिणें काम केलां. ऑर्गेनलया काबाल मी. मोग मोहनाची भयण, हिणेंय खूब तियात्रांनी काम केलां, तशेंच कांय तियात्रय बरयल्यात. हळदोणचो मास्टर व्हाज हो बरो संगीतकार गावपी, बरोवपी, नट आनी दिग्दर्शक. हाचे कांय गाजिल्ले तियात्र अशे 'साय', 'शाराचो दिवो', 'मोलादीक वस्त', 'हांव तो कुरियकार' कोणें जॅस फेर्नादीस एक बरो बरोवपी आनी नट. ताचें कांय तियात्र अशे 'पायचो किर्मीदोर', 'म्हजें रात', 'जिवे घमकोड', 'मर्णाचें

फर्मान' आनी 'शेकी तो जल्मलो'. माजोड्डेचो फेली लुकाम हो बरो बरोवपी, दिग्दर्शक आनी गीतकार. ताचो पयलोच तियात्र 'भिकारी' बरोच गाजलो. ताचे हेर तियात्र अशे- 'बायबास', 'तुजो सामुपाय', 'म्हजो दुस्मान', 'सोमंदीर आनी ल्हार', 'माती आनी भांगर'. जॅफी द माजोर्ड हो बरोवपी. दिग्दर्शक, गीतां रचपी आनी गावपी. ताचे कांय तियात्र हे- 'गोंयची रोपी', 'जल्माचो पूट' आनी खेळतियात्र- 'तो मनीम कोण', 'कागदाचें फूल', 'घा मिनटांची चावी', 'तिसरी चावी'. डॉनल्ड डॅनीस हो एक बरोवपी, दिग्दर्शक, गीतां रचपी, गावपी आनी नट. ताचो गाजिल्लो तियात्र 'म्हजो कोणूच ना' आनी खेळ तियात्र 'तो न्हय जाल्यार'. कुंकळेचो लॉरेस्त आगियार हो बरो बरोवपी आनी दिग्दर्शक. हाणें जायत्या इंग्लीश नाटकांचो अणकार करून तांचें तियात्र केले. भारतीय सुरवटीचेवय तो गीतां घडयतालो. नितालू आल्मैद हो बरो बरोवपी आनी गीतां रचपी. ताचे कांय तियात्र हे: 'मुंडकार ज्याकी', 'कुजनांतलो मोग', 'इश्टागत', 'दुस्मानकाय विसरले', 'सुखदुख', 'इबाडलेलो घगबो', 'गदोसपण', 'निर्माणी', 'कितें हांव देखतां'. ए. द. लिमा हो बरो बरोवपी, दिग्दर्शक आनी गीतां रचपी. जेजूच्या जिविताचेर बरयल्लो ताचो 'मोडवणदार' हो तियात्र बरोच गाजलो. सी. द. सिल्वा हाणें फॅलसियु कार्दोज हाच्या तियात्रांनी पयलेच छेप काम केलें. ताचे कांय गाजिल्ले तियात्र हे- 'हेंच तुका फावो', 'लज नामलेलो'.

कुंकळेचो पियेदाद आगियार हो बरो गावपी आनी गीतां रचपी. कांय तियात्रांनी ताणें बायलेचें मवंग केलां. रिंको रॉड हो बरो विनोदी नट, तसोच बरो गावपी आनी गीतां रचपी. ताचीं गीतां अर्धपूण आनी चाली आगळ्यो वेगळ्यो. हिंदी आनी कौंकणी चित्रपटांनी काम करपी मिस शालिनी हिणें तियात्रांनी बरें काम केलां. हेर कांय नामनेच्या त्रियात्रशतांची नांवां: मिस नोर्मा, मिस बॅटी, बॅटी नाझरेथ, मिस क्लार, मिस जोजेफान, साबीना, रेमी कुलासो, बॅटी फर्नस, प्रेमकुमार, जॉन क्लार हांरीच्या काळांत हिंदू लेगीत तियात्रांनी वांटो घेवंक लागल्यात आनी तातूंत तांची बरीच नामना जोडल्या. देखीक- प्रेमानंद लोटलीकर, प्रेमानंद मांगोडकार, संदीप कळंगुटकार, चित्रा शिखयकार.

फेडी कॉस्ता होय एक नामनेचो तियात्रिशत. तोमाझिय कार्दोज हाणें बरोच तियात्र बरोवन माचयेर सादर केल्यात. ताचे बरोच तियात्र पुस्तकरुपान उजवाडाक आयल्यात. तेभायर तो स्वता गायक, नट आनी दिग्दर्शक म्हूण तियात्राचें माचयेर बरींच वर्सां वावुरता.

कौंकणी नवलकथा: नून द सोउझ हाची 'किरिस्तांव घरबो' ही रेमी लिपींतली नवलकथा, कौंकणींतली पयलीच नवलकथा अशें मानूं येता तेभायर ताच्या काळावयले कांय नवलकथाकार आनी तांच्यो नवलकथा अश्यो: आलेशन्यु जुजे फ्रांसिश्कु- 'रेजा आनी जेनेरेजा' (१८९५), एफ एक्स फेर्नादीश- 'बायल वर्तता बुन्याद धादोसपणाची' (१८९७), सेबेस्तांव दिगश- 'बुशालपणाचो घरबो' (१८९८), जे. जे. बिनु- 'मर्ण' (१९०३), इनासियो काम्युश- 'एडुआर्द आनी फ्लोरेस्त' (१९०८), अंतोनियु द कूज- 'एक छन्या मोगाची कारणी' (१९०९), जुआंव कारवालो- 'येनेस्त आनी देलफिना' (१९०९), ए. फोगेका- 'आंजेसिना' (१९१२), लॉरेस्त सोउझ- 'लुलू' (१९१२), जुआंव द सोउझ- 'नशिबाचो फातोर' (१९१६), एफ. एक्स फेर्नादीश- 'मोग' (१९१८), मिन्हन काल्हेरा- 'एश्मेराल्दा' (१९३७), रोमन त्रियश- 'सातवां मर्ग' (१९३९), सी. जी. बोर्ग- 'चुरसुन्याचे मर्ण' (१९४९) मेसेदादे फेर्नादीश- 'गोंयचे कलवंत' (१९५०).

किरिस्तांव घरबो हे नवलकथेंत गोंयच्या गांवांतल्या एका घरब्याऱ चित्रण केलां. तेभायर ही कथा सांगतना बरोवपी कौंकणींतली सादां मोपी आनी घरबीं उतरां वापरता. नून द सोउझ हाणें घालून दिल्ली वास्तव नवलकथेची परंपरा हेर बरोवप्यांनी पाळ्ळी ना. तांचे नवलकथानी कल्पनेचे रंग चड दिसतात. मोग, मारमारी, माहम अकल्पीत घडणुको हे ह्या कथांचो मसालो. हांचीच वळ मुखावेले

कथाकार चिंचंक लागले. हातूंतले कांय नामनेचे कथाकार म्हळ्यार येलीयट व येली- 'भिरंत' (१९५१), ए. एफ. द सोउझ 'कोण म्हजो फुडार' (१९५६), डायेगीन्यु व मेलो- 'मोगाचो आंवडो' (१९५८), एलोयसीयूस आफोसो- 'महापापी' (१९६७), बोनाल्लेंतूर द गियेत्रो- 'म्हज्या पायचो फोंड' (१९७५), फादर आंतोनियो पेरेर- 'वादळ आनी वारें' (१९७९).

गोमंतोपनिषताचो दुसरो खंड 'संवसार बुडी' ही एक नवलकथा मानव्यार देवनागरींतले नवलकथेचें मुळावण घालपी शणै गोंयबाब, अशें मानूं येता. ताचे उपरांत खींद्र केळेकार हाची 'तुळशी' ही नवलकथा आयली. हे नवलकथेंत एके अभागी बायलेचें चित्रण केलां. पुंडलीक नायक हाची 'बांबर' ही नवलकथा वास्तववादी परंपरेतली. तुकाराम शेट हाची 'पाखलो' ही कादंबरी एका फिर्यापसून गोंयकात्र बायलेक जाल्ल्या गोंरे कातीच्या भुरग्याच्या दुख्खाचें चित्रण करता. दामोदर मावजो ह्या कथाकारान बरयल्ली 'कामेलीन' (१९८१, साहित्य अकादेमी पुरस्कार) दुडू जोडपापासत कुवेताक गेल्ले गोंयकात्रीच्या जिविताचें रंगभरीत चित्रण करता, तशेंच भायल्या पयशांचे ओडीक लागून गोंयचें समाज जिवीत कशें विस्कटत वता ताचेर उजवाड घालता.

'अच्छेव' हे कादंबरीत पुंडलीक नायक खण उद्येगाउपरांत गोंयच्या विस्कटिल्ल्या समाज जिविताचें चित्रण करता. 'पापडां कवळ्यां' ही लक्ष्मणराव सखेसाय हाणें बरयल्ली ल्हान नवलकथा. हातूंत मध्यमवर्गीय समाजांतल्या एका गरीब पूण बऱ्या स्वभावाच्या भुरग्याचें चित्र चितारलां. एन्. शिवदास हाणें 'नखलामी' (१९८७) ही नवलकथा बरयल्या. शांता खांडेपारकार हिची 'अंतरपाट' (१९८३) आनी रमेश वेळूळकर हाची 'मोनी व्यथा' (१९७५) ह्योय नांव घेवपासारक्यो नवलकथा.

कोंकणी नाटक: कोंकणांत दशावतारी खेळ आनी गोंयांत जागर, ललीत, गवळणकालो हातूंत नाट्याचे थोडेभोव अंश आमकां पळोवंक मेळटात. तशेंच फेस्तावेळार किरिस्तांव 'फेठ' करतात. तातुंतूय जशें कथानक आसता, तशें नाट्यूय आसता.

मोचेमाडकार मंडळी ही कोंकणी मिश्रीत मराठी नाटकां करताले. पूण आयच्या कोंकणी नाटकांचें मुळावण शणै गोंयबाबान घालून दिलें अशें म्हणूं येता. फ्रांसेज नाटककार मोलियर हाच्या 'ल मेदसँ मालो लुई' (Le Medecin Malgre Lui) ह्या नाटकावेल्यान ताणें 'मोगाचें लग्न' (१९३१, १९३८) हें नाटक रचलें. नाटकांतल्या पात्रांचो भेस आनी तांची भास पुराय कोंकणी आशिल्ल्यान तें परकी भाशेंतल्या नाटकाचें रुपांतर अशें दिसना. फ्रांसेज नाटकाचेर ताणें पुराय कोंकणी साज चलयला. मोलियरच्या दुसऱ्या एका नाटकाचें रुपांतर म्हळ्यार 'पोवनाचें तपलें'. हें 'लाव्हार' ह्या नाटकावेल्यान रचलां. एक गिरेस्त घरकार दुडवांच्या अती मोगाक लागून आपल्या भुरग्यांभाळांक कसो त्रास दिता आनी आपलें कशें हांशें करून घेता तें ह्या नाटकांत दाखयलां. हो खेळ १९२६ त बरोवन जाल्लो आनी ताचो पयलो प्रयोग १९३० वर्सा विल्सन कॉलेजांत जाल्लो. 'शिलबा राणो' हें नाटक अरबी 'एक हजार आनी एक राती' ह्या कथा झेल्यांतले एके कथेवेल्यान रचलां. हरुण अल् रसीद ह्या राजाबदला शणै गोंयबाबान कदंब राजाचें पात्र घालां. ह्या हांसोवण्या खेळांत शणै गोंयबाबाचो गोंयचो आनी कोंकणीचो मोग आनी अन्यायाची तिडक उक्ती जाता. आचार्य रामचंद्र शंकर नायक हाणें पयले वयले एकांकिकेचें मुळावण घालें. 'चवथीचो चंद्र' (१९३५) हो ताचो पयलो स्वतंत्र असो हांसवणो खेळ. ह्या खेळांत गोंयच्या तरेकतरांच्या मनशांच्या स्वभावांचें दर्शन जाताच, तेचवांगडा कोंकणी भाशेच्या तरेतरेच्या मोडांचें खाशेलपण उक्तें जाता. देखीक- बामणांची भास, शेटींची भास, किरिस्तावांची भास आनी मंगळुरी भास. एकामेकांची कोंकणी भास कळना जावन जो गैरसमज जाता, तें ह्या खेळाचें एक आंग. पूण माचयेवेल्या पात्रांक एकामेकांची भास कळना जाली तरी प्रेक्षकांक ती कळटा. आचार्य नायक हाणें मागीर बरयल्ले 'रयबाराली वाडडीक', 'बामू कुराडो', 'एक हजार आनी तेईस', 'म्हजो सर्गार गेल्लो घर' हे सगळे खेळ रुपांतरीत. आचार्य नायक हाचें 'म्हारज' हें तीन नाटक फ्रांसेज नाटककार मोलियर हाच्या 'ल तार्प्यु' ह्या नाटकाक रचलां. तें १९६१ त माचयेर आयलें. हीं ताचीं सगळीं नाटकां कोंकणी माचयेचेर अपूर्व अशें जैत जोडलें, तें पुंडलीक दांडेक 'ताची करामत' ह्या तीन अंकी हांसोवण्या खेळान. मान-सन्माना फटीच्या कल्पनांनी आनी आळसायेन भरिल्ल्या आनी हाकाच दुर्दर्शेंत पाविल्ल्या एका कुटुंबाचो पुराय बदल एक सद्गुणी आनी निरमनीस घडोवन हाडटा; ताचें चित्र ह्या नाटकांत होल्मता. माखभाव दर्शन, सुटसुटीत संवाद, जलद कथानक आनी स्पश्ट जिविताविशींचें तत्त्वगिन्यान हांकां लागून त्या नाटकाक कोंकणी साहित्यांत म्हत्वाची सुवात आसा. पुंडलीक दांडे हाचें दुसरें म्हत्वा नाटक म्हळ्यार 'निमित्ताक कारण'. मुंबय जाल्ल्या अमहाविद्यालयीन कोंकणी एकांकी सर्तींनी बऱ्यो एकांकी जल्म आयल्यो. तशेंच कांय बरे नट आनी दिग्दर्शक लोकांमुखार आरघुवीर नेवरेकार हाचें 'कडुनिंब' हें तेंप्राचें गाजिल्लें नाटकुलें.

पुंडलीक नायक हो कोंकणींतलो एक गाजिल्लो नाटक नाट्यकलेच्या तंत्राची जाण ताच्या नाटकांत दिसून येता. 'छपन थियनवंत' (१९८०) हें बस स्टॅण्डार काम करपी एका हमाल आपउलोवप. तातूंत घाम गाळून काम करपी सगळ्या वावुराय शोकांतिका दिसता. 'सुरींग' (१९८२) हें ताचें नाटक, रस्ते वा वावराड्यांच्या जिविताचेर बरयलां. 'चौरंग' (१९८२) ह्या ता झेल्यांत पांच नाटकुलीं आस्पावतात: 'एका जुव्यार जंय', 'पावण', 'मर्णकटो', 'आनी एक पोर नागडें उरता' आनी 'खाममुः पुंडलीकाच्या व्हडल्या नाटकापरस ह्या धाकटल्या नाटकांची प्रवृत्त वेगळी.

ह्या सगळ्या नाटकुल्यांतल्यान समाजांत चलि्ल्या अन्यायाक कळवळ्याचो उलो उक्तो जाता. 'शबै शबै भोजन समाज' (१९८१), 'देमांद' (१९८६), 'श्री विचित्राची जात्रा' (१९८६), 'पिपळ पेठ' (१९८६). ह्या नाटकांनी ताणें लोकनाट्य आनी लोकगीत हांचो उपेग केला. दिलीप बोस्कार हाच्या 'वर्गशत्रु' ह्या नाटकांत मेकळ गोंयांत लेगीत कांय जाण कसो जुलूम करतात तें दाखयलां. 'भस्तेभा' (१९८२) ह्या नाटकांत तो गोंयचे शाळेंतल्या वातावरणाचें चित्र काड. एन्. शिवदासाचें 'पिसांट' (१९७९) हें नाटक एके बायलेच्या मानस रोगाचेर उजवाड घालता.

मुखार बोस्कार हाचें 'कालीगुला' हें नाटकुलें आल्बर्ट कामू हाचे नाटकाचें रुपांतर. अ. ना. म्हांबरो हाचीं नाटकां नव्या आशयाचीं, नव आकाराचीं. ताचीं 'एक भावोजी मरता', 'नांव व्हड करून', 'बाप करता पाप', 'त्या दिसाची एक गजाल', 'पणजेसाकून फर्मागुडयेर' सामान्य मनशाच्या दिसपट्ट्या जिविताचेर उबारिल्लीं नाटकुलें ल्हवपीक विनोदान भरल्यांत. ताचें एक नाटकुलें 'गजालीचें नाटक' अजैत योनेस्को हाच्या 'ला कांतात्रीस शोव्ह' ह्या नाटकुल्याचें रुपांतर.

शांताराम हेदो हाचीं चडशीं नाटकां रुपांतरीत आसात. ता 'यात्रीक' हें नाटक आल्बर्ट गाँरे ह्या नामनेच्या पोर्तुगेज नाटककाराचें 'थ्रय लुईश द सीझ' ह्या नाटकाचो समर्थ अणकार. ताचें 'मदलो दूत' (१९७९) हें नाटक संस्कृत कवी भास हाच्या 'मध्यमव्यायोग' ह्या यशस्वी रुपांतर हें नाटक महाभारतांतले एके कथेचेर आदारीत आस पुराणाकाळांतल्या वातावरणाक शांताराम हेदो गोंयच्या घराब्या वातावरणाचो थोडो भोव रंग दिता.

मुंबय स्थायिक जाल्ल्या कोंकणी उलोवपी मंगळूरकारांनी 'सरस्वत नाट्य मंडळ' हो पंगड स्थापन केल्लो. तांणी हेर भासांतलीं नाटकां रुपांतरीत करून वा मुळावी नाटकां बरोवन रंगमाचयेर हाडलीं. श्रीधर मुदूर, कृष्णराय बेंदूर, उमानाथ दोंगरकेरी हांचो ह्या वावरान व्हड वांटो

निम्न वीर उर्फ उषेंद्र तिंबलो, दत्ताराम बांबोळ्यार, दत्ता श्री. रवींद्र नमशीकार, विनायक छेडेकार, चंद्रकांत पारसेकार, श्रीधर राठू नायक, देवदास बाबय हांणीय कांय मौलीक नाटकां आत कुण्डा लक्ष्मण मोयो, वसंत कांये. रघुवीर नेवेकर, नाथ सैकगिरी आनी अवधूत हेगंडो देसाय, हांणीय कोंकणी नाट आगल बरोवपाचे प्रयोग केल्यात. रामकुण्ड जुवारकारांचीं प्राणीक नाटकां 'भागिरथी' (१९७०), 'आमचें राज्य' (१९७१) 'अनवल्लो' (१९७५) भोव ओडलायणीं जाल्यांत. प्रकाश धळी 'मगना महती', 'अजीबपुयंतली कसकथा' आनी हेर कांय आगल नाटकां कोंकणींत हाडल्यांत. ताचें 'तीन खेती शाणीं मुरती' (८७) हे मात एकांकीचें पुस्तक उजवाडाक आयलां. बाकीबाब फार हाणें 'संशयकल्लोळ' नाटकाचो कोंकणी अणकार केला. नागेश न्ती. मंगेश काकोडकार, पुरुषोत्तम सिंगबाळ, डॉ. विजय धळी. क. भोगलो, रवींद्र आमोणकार हांणी कांय नाटकांचीं रुपांतरं गद्यो यशस्वी यत्न केला.

कोंकणी निबंद: मुंबय उजवाडाक आयिल्लो 'स्वाती' (संपादक-णू नायक, १९६०) हो एक म्हत्वाचो ललीत निबंदांझेलो. हातूंत खिंत नामना जोडिल्ले बरोवपी बाकीबाब बोस्कार, लक्ष्मणराव देसाय, पु. ल. देशपांडे, मंगेश पाडगांवकर हांचे निबंद आस्पावतात. गयर निळकंठ धुमे, दत्ताराम सुखटणकार, प्रा. लुमियो रोद्रीगीश आनी रमका म्हाळकार हांचे निबंद आसात. गोंय आनी हेर कोंकणाच्या गांवां आनी मनशांचीं चित्रां तातूंत होमल्यात. प्रा. लुसियो रोद्रीगीश नो 'पंचे', दत्ताराम सुखटणकार हाचो 'गोंयचो देमांद', निळकंठ धुमे नो 'नल्लकांव' आनी 'नुस्तें आनी नुस्तेकात्र', बाकीबाब बोस्कार हाचो 'असो गांव बोरी', पु. ल. देशपांडे हाचो 'कावार', मंगेश पाडगांवकार हो 'हिवा कोंकण' आनी लक्ष्मणराव सरदेसाय हाचो 'आमचे मनीसले मास्तर'. 'उदेंतेचें साळीक' (१९१५), 'वावरड्यांचो इश्ट', 'नवे' (१९१२), 'रखणो' (१९३८), 'मित्र' (१९५३), 'झेलो' (१९५५), 'पयणारें' (१९५०), 'काणिक' (१९५८), 'पंचकाय', 'भामनी माय' ह्या कानडी लिपींतल्या नेमाळ्यांनी बरेच लळित निबंद आस्पावल्यात.

शाणै गोंयबाब (१८७७-१९४६) हाणें गोंयचो सैम, गोंयचो लोक गीत गोंयची भास हांचेर थोडे निबंद बरयले पूण तांचो झेलो उजवाडाक येक ना. तातूंतलोच एक सोबीत निबंद 'म्हयच्या तळ्यार'. ताचे मारात 'मीर्ग', 'साव', 'साळीक', 'विद्या', 'नवें गोंय', 'प्रजेचो मगज' हातूंत बरेच निबंद उजवाडाक आयल्यात.

दत्ताराम सुखटणकार हाचे निबंद 'माझी पुनव' (१९७७, साहित्य अकादेमी पुरस्कार). ह्या झेल्यांत आस्पावतात. तातूंत ताणें गोंयकारांच्या मनमान्या खाशेलेपणाचेर उजवाड घाला. अ. ना. म्हांबरो हो एक निबंदकार. तो गोंयच्या आयच्या राजकी, समाजीक जिविताचेर बरयता. गोंयचो अस्मिताय' (१९७८) आनी 'पणजी आतां म्हातारी जाल्या' (१९८५), साहित्य अकादेमी पुरस्कार) हीं ताचीं पुस्तकां उजवाडाक आयल्यात.

लक्ष्मणराव सरदेसाय हाचे निबंद 'खबरी कांय वर्माच्यो कांय गोप्या' (१९८०) ह्या झेल्यांत आस्पावल्यात. हातूंतले चडशे निबंद आस्पावल्यात आसात.

आचार्य रामचंद्र शंकर नायक हाणें निबंदप्रकार केल्ल्यो. ताचो एक प्र. म्हाळ्यार, 'जाफर भाय', प्रो शांताराम अनंत हेदो हाचे 'आयक भायक घरांतल्या माडा', 'येंरें नाशिल्लें व्हडें', 'छेळगडी' हे निबंद मयामाखे. प्रो. लुसियो रोद्रीगीश हाणें गोंयकारांची सोबीत मनमान्या काडल्यांत आनी कांय कोंकणी लोकांकाणयो पर्पून सोप्यांत मयाम्हात.

रमार्. केळेकार हो एक समर्थ निबंदकार. 'वेळेवयलो घुलो'

(१९७१), 'उजवाडाचे सूर' (१९७३), 'सांगाती' (१९७७) हे ताचे कांय निबंदांचे झेले. खगोष्णाच्याचेर बरयल्ले ताचें 'ब्रम्हाडाचें तांडव' हातूंतले कांय लेख निबंदांवरींच दिसतात.

पुरुषोत्तम शिंगबाळ एक विनोदी निबंदकार. ताच्या निबंदांतल्यान मनशाच्या स्वभावाचेर टिका घेता.

कोंकणी पत्र वेवसाय: कोंकणी पत्र वेवसायाची सुरवात एदुआर्द बून व सांउझाच्या 'उदेंतेचें साळक' (१८८९) ह्या म्हयन्याळ्यान जाता. मागीर तें पंद्रशी नेमाळें म्हूण भायर सरूंक लागलें आनी १८९४ त बंद पडलें. तरी उदेंतेच्या साळकाची देख मुखार दवरून आनी जायतीं नेमाळीं उजवाडाक येवंक लागलीं. मुंबय एलेक्स सी. एफ. फ्रांसिस्को हाणें 'उ लुसो कोंकानी' नांवाचें सातोळें १८८९ वर्सा सुरू केलें. ते उपरांत सेब्राश्टयांव जे. दीयश हाणें 'उ कोंकानी' आनी एस्. टी. डिसीझ हाणें 'उ पोव्हु गोआतु' (१८९५). लोरेन्सीन्यू दांताश हाणें 'अलश' (१८९५), ए. जे. सी. द सांवझ हाणें 'उ एक्' (१८९७) हीं नेमाळीं उजवाडायलीं. बी. एफ. काब्राल हाचें 'सांजेचें नखेत्र' (१९०७) हें कोंकणीचें पयलें दिसाळें अशें मानू येता. पूण मागीर तें म्हयन्याळें जालें. रोनाल्ड नोखानाचें 'कातोल्हा स्वस्तकाय' हें पंद्रशी नेमाळें, एफ. येक्स. फुतांद हाचें 'उ गोआतु', फादर सी. दीयस हाचें 'सेन्ट एनस टेंपरल्स मेगझीन' आनी काम्युशाचें 'कोंकणी मॅगझीन'. फादर लुदोव्हिन पेरेरा हाणें करुची सावन 'वर म्हयन्याची रोटी' हें नेमाळें सुरू केलें. आतां तें फादर मोरेल्हो द मोउस गोंयच्यान चलयता. हाचे उपरांत जायतीं मातोळी उजवाडाक आयलीं. १९३४ वर्सा आ. सी. कार्बन्यु हाचें 'एम्पिग्रंट' सातोळें १९३६ वर्सासावन दिसाळें जालें. 'नोवा गोवा' नेमाळें, जे. बी. द. सील्वा हाचें 'म्हजें मॅगझीन' हें पंद्रशी नेमाळें, १९३८ वर्सा जे. डी. सीझ हाचें 'कोंकणी जनरल', फ्लोरेन्स आल्मेदा हाचें 'आमपीरांत' हें म्हयन्याळें, एफ. एक्स. ओल्वीश हाचें 'कॅथलीक इंडीया' हें नेमाळें, ए. आर. पेरेरा हाचें 'आमचो संवसार', १९३९ वर्सा प्रो. ज्युस्तीनो द सीझ हाचें 'नवें जिवीत', रोमीओ फेर्नादीस हाचें 'गोंयकारांचो इश्ट', डी. देसाय हाचें 'गोंय कामगार' हीं कांय कोंकणी नेमाळीं. १९४० वर्सा ए. मास्कारेन्येस हिचें 'नवें गोंय', फादर जी. लोबो हाचें 'तुजें राज्य आमकां येवं', १९४० वर्सा फादर मार्सेलीनो रेमेडीओ हाचें 'उदेंतेचें नखेत्र' अशीं कांय नेमाळीं सुरू जालीं.

गोंयचे मुटके उपरांत सॅन्मॉरशीण नाशिल्ल्यान गोंयांत बरींच नेमाळीं आयलीं. फेलीक्स कादोज हाणें 'गोंयचो साव' आनी उपरांत 'सत' (१९५३) हें दिसाळें काडलें. ह्युगो द सोउझ हाणें 'दिवटी' (१९६७) हें नेमाळें उजवाडायलें. 'उजवाड' हें दिसाळें १९७० वर्सा एवाग्रियु ज्यॉर्ज हाणें उजवाडायिल्लें. गुरुनाथ केळेकार- 'गोंयचो मोग' (१९७५), प्रभाकर तेंडुलकार- 'गोंयकार' (१९७९), डॉमनीक द सोउझ 'गोंयचो दखांत' (१९७९), फादर प्लांटोन फारीया- 'गोंयचीं किरणां' (१९८०) हीं नेमाळीं उजवाडायिल्लीं. येसीओट द येसीन 'सिने टाइम्स' हें मुंबयंत उजवाडायिल्लें नेमाळें (१९६३). एस्. एस्स. व्हाज हाचें 'उ आमीग द पोव्हु' (१९१६), मान्यू ए. फेर्नादीश हाचें 'उ आमीग द पोव्हु गोवान्यू', ए. व्ही. द कुझ हाचें 'आले मारीया', वास्को द गामाचें 'गोवा मेल', जे. जे. सिल्वेस्टर द सीझ हाचें 'पोप्युलर मॅगझीन' (१९१९), ए. ल. द सीझाचें 'गुलीस्यान' (१९१४), जे. सी. सी. द सीझाचें 'आमचो संवसार' (१९२८), फादर अलारसियो पेरेरा हाचें 'आगनूस दी' (१९२०- म्हयन्याळें), सेसपीमीयोन आफोसोचें 'गोवा टायम्स' (१९२९- मातोळें), इनीया द रिनेझीस हाचें 'आमचो गांव' (१९३०- मातोळें), लुइस दोरेश द सिल्वा हाचें 'गोमंत आनी गोवन्स' (१९३२- नेमाळें), ए. व्ही. द कुझ हाचें 'कोंकणी बुलेटीन' हें दिसाळें, अँड. जे. बी. व्हाज हाचें 'प्रजेचो आदार' हें नेमाळें, एन्. जे. मिनेझीस आनी एफ. झेड. द कोंश्ट हाचें 'व्हेन पाद्री जुजे व्हाज' म्हयन्याळें. १९३३ त. ए. एल्. द सीझ हाचें 'गोवन ओवरसीन' हें दिसाळें, फादर ए. एल्. फेर्नादीश हाचें 'वावरड्यांचो इश्ट' आनी मागीरचे संपादपी फादर लाकतसियु आल्मैद.

१९५० त कुमठसावन 'कोंकणी किनारे' आनी कारवारसावन 'सर्वोदय' हीं नेमाळीं येवंक लागलीं.

गोंयांत रामचंद्र पांडुरंग वैद्य उर्फ दादा वैद्य हाणें १९०५ त 'प्राची प्रभा' हें मराठी नेमाळें सुरू केलें. तें १९१५ मेरेन चललें. तातूंत खासा दादा वैद्य हाणें कोंकणीतल्यान बरयल्ले लेख येताले. तातूंत कांय कोंकणी कविताय होल्मतात. मुंबयत गोमंतक छापखान्याचो मालक काशीनाथ श्रीधर नायक हाणें शणै गोंयबाबाकडल्यान स्फूर्त आनी आदार घेवन 'नवें गोंय' हें तीम्हयन्याळें सुरू केलें. हातूंत काशीनाथ श्रीधर नायक हाचेखेरीज शणै गोंयबाबाय बरोवप करतालो.

कारवारंत एस्. डी. नाडकर्णी हाणें 'नवयुग' हें सातोळें काडलें. पूण तें चड काळ तिगलें ना. मुंबयच्या कोंकणी भाशा मंडळान १९५२ त, 'साद' हें नेमाळें सुरू केलें. उपरांत फादर एच्. ओ. माश्कारिन्थश, बाकीबाब बोस्कार हाणें संपादीत केल्लें 'प्रजेचो आवाज' (१९५३) हें सातोळें देवनागरी आनी रोमी लिपींनी उजवाडाक येतालें. गोंयची स्वतंत्रताय आनी कोंकणीची उदरगत हे ताचे दोन मुखेल हेत आसले. १९५५ त मुंबय 'साळीक' हें म्हयन्याळें उदेलें. नारयण देसाय, शंकर भांडारी, लक्ष्मीदास बोस्कार आनी कृष्ण कखार हांणी कांय काळ ताचें संपादन केलें. चंद्रकांत केणी, महाबळेश्वर सरदेसाय, लक्ष्मणराव सरदेसाय, शंकर रमाणी ह्या बरोवप्यांचे लेख आनी कविता तातूंत येताल्यो. तेभायर कोंकणी लोकवेदाचे नमुने तातूंत दिसताले.

१९६० च्या सुमाराक कोंकणी उलोवपी कॉलेज विद्यार्थ्यांनी मुंबय 'विद्या' नांवाचो अंक सुरू केलो. तो १९८१ मेरेन चल्लो.

१९३४ त दोतोर एफ. पी. मार्टीश हाणें 'सांगाती' सुरू केलें. तातूंत जे. व्ही. पिंटो आनी एफ. जे. मार्टीश बरयताले. १९४१ त 'नवो उजवाड' हें हाताळें भायर सरलें. १९४२ वर्सा मनोहरराय सरदेसाय हाणें मडगांवच्यान 'नबत' हें हाताळें सुरू केलें. १९४५ त पांडुरंग भांगी हाणें 'मांडवी' हें हाताळें सुरू केलें. तातूंत रामचंद्र शंकर नायक हाचे लेख होल्मतात. १९६१ चे अखेरेक गोंयचे सुटके उपरांत साहित्यीक नेमाळ्यांचें गोंयांत पीक आयलें. चंद्रकांत केणी हाचें 'त्रिवेणी' (१९६२) कोंकणी, मराठी आनी हिंदी भाशांतल्यान येतालें. गुरुनाथ केळेकार हाचें 'नवें गोंय' हें म्हयन्याळें उजवाडाक येतालें. चंद्रकांत केणी हाणें संपादित केल्ल्या 'रघूमत' ह्या मराठी दिसाळ्याच्या आयताराच्या अंकांत कोंकणी विभाग आशिल्लो. मागीर ताका 'सोमार' हें नांव दिलें. हे भायर रघूमतांत आयतार सोडुनूय कोंकणी पत्रां, कविता आनी लेख येताले. यशवंत पालेकार हाणें 'कोंकण भारती' हें म्हयन्याळें १९६८ त सुरू केलें. सुरेश काकोडकार हाणें संपादिल्लें 'पुनव' (१९७२) हें म्हयन्याळें थोडीच वर्सा चललें. मुंबय कोंकणी केंद्राचे वतीन 'कोंकणी म्हयन्याळें' (१९७२) अरविंद म्हाबरो हाणें संपादले. १९७४ त नागेश सोंदे हाचें मुंबयच्यान 'कौडीण्य' हें नेमाळें भायर सरलें. पुंडलीक नायक हाणें संपादिल्लें आनी फकत कवितेक ओंपिल्लें म्हयन्याळें 'पारजत' हें १९७३ त भायर सरलें. १९६४ त सुरू केल्लो 'परमळ' अंक सुवास दलाल हाणें संपादिल्लो. तो कांय वर्सा चललो. रवींद्र केळेकार आनी सुमंत केळेकार हांचो १९७४ त सुरू केल्लो वर्सुकी 'जाग' अजून नेमान चलता. १९७९ त सुरू केल्लो 'कुळागर' अंक चंद्रकांत केणी चलयता.

'कोंकण टायम्स', 'ऋतु', 'कोंकणीचें कुळांर', 'चित्रंगी'-वर्सुकी अंक, कोंकणी भाशा मंडळाचो 'कोंकणी' वर्सुकी अंक, दत्ता नायक हाचो 'सौगडी', वामन नायक हाचो 'वांगडी' हीं कोंकणीतलीं कांय हेर नेमाळीं आसात.

कोंकणीतलें देवनागरी लिपींतलें पयलें वयलें दिसाळें 'सुनापरन्त' १९८८ त सुरू जालें.

कोंकणी भोंवडेवर्णन: कोंकणी मनशान संवसाराच्या जायत्या देशांनी प्रवास केल्लो आसलो, तरी कोंकणी भाशेंत प्रवास वर्णनां थोडींच आसात. नारयण देसाय हाणें संपादिल्लो 'आमी पळेल्लो सोविएत देस' (१९७५) हो एक म्हत्वाचो प्रवासवर्णनाचो शेलो. ह्या शेल्यांत गोपाळ

आपा कांमत, एन्थ्रियु जॉर्ज, बेर्ता मिनेझिश ब्रागांझ, फेलीस्यु काद श्यामराव मडकयकार हांचे लेख आसात. ह्या सगळ्या लेखांतल आमकां सोविएत संघाची आयची अर्थीक, राजकी परिस्थिती आ लोकांच्यो चालीरिती, तांचो स्वभाव हांची वयले वयर वळख जा खेरीज काबूल, ताश्कत, मॉस्को, रीगा, लेनिनग्राड ह्या शारांची वर वयर वळख जाता. रवींद्र केळेकार हाचें 'हिमालयांत' (१९७६; साहित अकादेमी पुरस्कार- १९७७) ह्या पुस्तकांत हिमालयांतल्या वाठार चित्रमय वर्णनां वाचूंक मेळटात.

'गोमांचल ते हिमाचल' हें दिलीप बोस्कार हाचें १९९० उजवाडाक आयिल्लें प्रवास वर्णन. ताका गोंय कला अकादेमीचो साहित पुरस्कार फाव जाला.

कोंकणी लोकवेद: जिबेर घोळत घोळत आज आमचेमेरेन पाविल असो लोकवेद, कोंकण वाठारांत जायतो आसा.

लोकगीतां: होंवयो- हीं गीतां व्हंकलेच्या आनी न्हवऱ्याच्या घरमुख बायलो म्हण्टात. हिंदू तांकां 'होंवयो' म्हण्टात तर किरिस्तांव 'जोती' भात कांडटना वा पीठ दळटना होंवयो म्हण्टात.

शो, शो, शो काण्डा फोव काण्टलेचो म्हातारो घोव

बनवड- मरणाच्या एका वर्सा उपरांत हीं गीतां म्हण्टात. धर्मग्रंथ मलोकांत वता आनी आपल्या मरून पडिल्ल्या भावांक तो क सोडोवन हाडटा, ताचीं वर्णनां ह्या गीतांनी केल्यांत.

दवळे गीतां- गुरवार बायलांची तोखणाय करपाक हीं गीतां म्हण्टात तेभायर लुवणी, बंडप, कापणी ह्याय वेळार पदां म्हण्टात. खेरीज खाखी रेंदेर हे वावर करतना गीतां म्हण्टात.

लोकांनाच: पौष म्हयन्याचे पुनवेराती मांडार ह्यो धालो खेळटा आनी त्यो सतत तीन वा सात रती चलतात. हातूंतलो गितांतलो प्रका होंवयांचोच. गांवांगांवांप्रमाण गितांत जांची तुस्त केल्या, त्या देवांच नांवां बदलत वतात. ह्या नाचांनी बायलांच्यो दोन वळी आसतात एकामेकांच्या हातांत हात घालून एके वळींतल्यो बायलो मुखार पावून मारतात आनी फाटल्यान परततात. मागीर दुसरे वळींतल्यो बायल मुखार येतात, गीत म्हण्टात आनी परततात. धालांची सुरवात सदां 'श्री धालो' ह्या उतरांनी जाता-

श्री धालो गे धालो! धालांनी खेळूं येया गे धालो! धालांनी खेळूं येया! चाली खेळूं येया गे धालो चाली खेळूं येया. . .

रथा तुज्यो माडयो साडेतीनशें गुडयो रथांत कोण देव बसे गे रथांत बसली शांतादुर्गा माया जना लोकां दिसे खेळूंक आयल्या मांडार गे

केन्नाकेन्नाय धालांची गती जलद आसता.

खंय गेलो म्हजो कवडुलो हांगा आशिल्लो कवडुलो

धालो खेळचेपयलीं सगळे लोक एकवय जातकच मुखेल मांडकरी मदीं येतात आनी नाल्ल फोडटात. मागीर गारणें घालतात. उपरांत तुळस, मांडदेवता, धर्तरीमाया गांवचे सगळे देव आनी देवता, देवचार, भुतांखेतां, खेत्री, म्हार सगळ्यांत आमंत्रण आसता. धालो सतत घा रती चलतात. धालांतली निमाणी रत चड म्हत्वाची. ती सगळी रत जागोवन काडूंक जाय नाजाल्यार किर्तेतरी नखलामी जाता, असो समज आसा. दुसरे दिसा फांतोडेर कोंबो रडटा, तेन्ना एक दबाजो जाता. 'फटीचें लग्न' एक बायल दादल्याचो भेस करून न्हवरो जाता. फेटो बांदून एक बायल पिंगळी जाता. हातांत तांबयो, भितर आंब्याचे ताळे आनी नाल्ल घेवन तो दर एके बायलेमुखार वता- 'सकाळचे पारी. पिंगळी आयला दारी; आमी पिंगळी भटाचे, तांदूळ घाला भाताचे.' तो

‘ही घर घर भोंवता आनी म्हण्टा- ‘खट खूट करता काय, पेटये काडटा काय, म्हाका पयशे दिता काय?’

मागीर ल्हान आंकवार चल्यो नाचतात आनी तांच्या आंगांत रेभा हाचे मजगती शिकार करपाचो देखाव जाता. दादल्याचो भेस मन बायलो कासाक वतात आनी सावद मारून हाडटात. ह्या सावदाचें प मात खरेलोच दादलो करता. मागीर देवतेमुखार गारणें जाता. इल्ल्या नाल्लाचे अर्दे वळें सावद जाल्ल्या मनशाक मेळटा. निमाणें तशेंणी बायलो उब्यो रवन म्हण्टात-

माथ्याच्या फुलान आमी खेळ खेळयलो
सदीच्या कापडान आमी मेळ मेळयलो

हार शेण सारोवन जातकच धालो सोंपतात, तेन्ना हें पद म्हण्टात:

सावकु बावकुल्यो चौगी मेळयल्यो
बापा घरचे पांच गोंडे
मावळ्या घरचे पांच गोंडे
धाय गोंडे भूंय दवर
सगल्यो बायलो फुलां माळा
धाय गोंडे वयर काडा
सगल्यो बायलो दिमी घेया
गोंडे काडा, दिमी सोडा

नी निमाणे-

शेण कालयता शेण कालयता
शेणा पडले किडे रे धालो
आयच्यान धालो सोंपल्यो रे धालो

मागीर माथ्यांतलें फूल शेणांत उडयतात आनी शेणाचो तिळो पलाक लायतात.

मांडो: हो एक नाचाचो आनी गीताचो प्रकार मध्यमवर्गीय क्रिस्तावाच्या घरांनी काजारा वेळार हो मांडो गायताले. मांडांतल्या गतांत जायतीं पोर्तुगेज उतरां भरसल्लीं दिसतात. घुमटाच्या तालार आनी कायालिनाच्या सुरार मांडो नाचतात. उदेंत-अस्तंती संगीताचो हो एक अप्रुप असो मेळ. मांडो हें एक प्रेमगीत आनी ताचो तान ल्हान आसता.

दुल्हद: मांड्या उपरांत दुल्हद नाचतात. दुल्हदांचो ताल वेगवान आनी तातूंतल्या उतरांचो सूर मात्सो फकाणेर आसता. गोंयच्या समाज परिवर्तनाचे तातूंत उडटें दर्शन जाता.

देखणी. हो नाच क्रिस्तावांगेर नाचतात. पूण नाचपी चलयेचो पुराय भेस हिंदू पध्दतीचो आसता. देखणेच्या गीतांतलीं उतरां, पोर्तुगेज उतरां आसतात.

कुणबी नाच: गोंयचे मूळ रहिवासी कुणबी दादले अर्द वर्तुळ करून मंगर बसतात आनी घुमट वा माजाळे वाजोवन पदां म्हण्टात. बायलो पाद हालोवन आनी एका पांयावेल्यान दुसऱ्या पांयार उडकी मारून आनी उजवेवटेनल्यान दावेवटेन आंग मोडून नाचतात.

फुगडी: हो बायलांचो-चलयांचो नाच चडकरून चवथीवेळार खेळटात. हो नाचाचीं गीतां जलद. आंगय चड मोडचें पडटा आनी घुसळावचें पडटा. फुगडीचीं कांय उतरां अशीं:

आंगणी घालीन फुगडी
काडीन चिकण माती
माज्या मामाची बायल जाशी
गळ्या घालीन पाटी

पुमदने कितलेशेच प्रकार आसतात, तातूंतले मुखेल हे: कळशी फुगडी आनी कळी फुगडी. कळशी फुगडेंत बायलो तांब्या-पितळेच्यो कळ्या घवन तातूंत ‘फू, फू’ करतात आनी त्या संगीताचेर नाचतात. कळी फुगडेंत बायलाच्या दोनूय हातांत दोन कट्ट्यो आसतात आनी त्यो पुमदनेकाचेर आपटीत फुगडी वेळटात.

मुसळां खेळ: हो खेळ इंदुजाचे राती साश्टीच्या चांदर गांवांत खेळटात. हो नाच फकत दादल्यांचोच आसून तांचो भेस पुराय हिंदू पध्दतीचो आसता. राजस्थानांतल्या भेसाक चड लागचो. जमनीर दांडे आपटीत नाचप्यांचो जोमो गांवांतल्या मुखेल घरांमुखार थांबून नाच करून दाखयतात. परंपरेन चलून आयिल्ल्या गीतांचेर, दांडो जमनीर आपटून नाचपी वाटकुळेच तालार नाचतात. गीतांतल्या कांय उतरांचो अर्थच लागना-

ओ सिंवा ओ विर वोस रे घर
सातशीं गाना हरिहरक- ओ S S

मागीर बेगीन बेगीन हीं गीतां म्हण्टात.

बोलेली शीदी मुकोना
माय भेल्यार सुनेक दुकोना
मुकार फेळ वता मुसळांचो
फाटल्यान सोणसोण तिसऱ्यांचो

घोडेमोडणी: हो एक आगळोच लोकांताच. हो नाच पळेतकच आदल्या काळांतले झुजकलेचो उगडास जाता. हो नाच उत्तर गोंयांतल्या मोरजे, दिवचल आनी कांसरपाल हांगा जाता. हे घोडेमोडणीचें वातावरण वीरसात्मक, पोशाख सैनिकाचो, छत्र चामर, घुडयो, तोरणां, अब्दागीर भरजरी पोशाख घालून हे झुजपी लांकडाच्या घोड्याचेर स्वार जाता. तांच्या हातांत उक्त्यो तरसादी आसतात. घोडे मुखार येतात, फाटल्यान वतात आनी वाद्यांचो कल्लोळ जाता. घोडेस्वार जावपाचो मान चडकरून वंशपरंपरेन चलत आयिल्लो आसता. ह्या नाचाक गीताची मात साय आसना. सुर्वेक घोड्याक सजोवचो पडटा, मागीर मनशांक. घोड्याचें तोंड आनी मान हीं लांकडाचीं, मातयेचीं वा प्लास्टर ऑफ पॅरिसचीं आसतात. तीं झगझगीत रंगान सोबीत रंगयतात. लांकडाच्या सांगाड्याचेर पुडवें, कापडां, फुलांच्यो माळो घालतात. कोंड्यांच्या सांगाड्याक घोड्याचें तोंड घट्ट बांदतात. मागीर नाचपी मनीस हो सांगडो कमरेमेरेन वयर उखलता आनी सांगाड्याक बांदिल्ले दोर हातांत धरता. अशेतरेन तो मनीस घोड्यार बशिल्यावरी दिसता. घोडेस्वाराचो भेस असो- सुखार, आंगार जरैचें चोळणें. माथ्याक खपूत पध्दतीचो फेटो. घोडेमोडणीचो नाच शिगम्याच्या निमण्या दिसा जाता.

हुमाणी: हुमाणी वा पारखणी हें लेगीत कोंकणी लोकदेवाचे एक आंग. तीं मनोरंजन करतात आनी बुध्दीक खाण दितात. वर्साच्या खंयच्याय ऋतूंत नाचो खंयचेय पिरयेतल्या मनशांक तीं आवडटात. हुमाणी दोन तरेचीं आसतात: घरावीं आनी धर्मांक.

आयदून चरदून बांदलो भोरे
म्हजें हुमाणें सांगता ताका कळीभर सोरे

(जाप- कैसांचो आंबाडो)

*
इगडी तिगडी तिगडी या
तीन तकल्यो पांय धा

(जाप- शेतांतलें जोत)

*
आजो बसला, पूत जोडटा, नातू वगडायता
(जाप- भांड, कळसो, तांबयो)

*
तीन पायांचो तिकलो घोडो
ताचेर बसला काळो चेडो
हांसता पूण उलयना

(जाप- रात्रीवयलो बुडकुलो)

*
इल्लोसो पोर,
घर खलूंक थोर

(जाप- कुलप)

गोपाळ काव्यांतली हीं कांय हुमाणीं:
नाडी शिजली कधी वाडली
ताच्या गळ्यांत लावली दोरी
हात लायल्यार बोबाट मारी
रे कानोबा सांगबा त्याचें नांव

(जाप- घुमट)

भांडयो तुरु तुरु करतालो
सियोर तिचे भोवती भोवतालो
तांबडें घालून धवें काडितालो रे

(जाप- दातें)

आपल्या घोवाचें वा बायलेचें नांव घेवपाचो जो प्रकार आसा, तातूंत
लोकवेदाची गिरेस्तकाय मेळटा. हें नांव घेवप एकेतरेचें शीघ्र काव्यूच
म्हणूं येता.

भांगरचे ताटलेंत रुपाची वाटी
-- - घोरेता सगळे राती

*

पोक्या पणसाक पाक चड
-- - गावड्याक राग चड

*

वयल्या रानां फुलल्या पत्री
-- - च्या हातांत मोतयां सत्री

मंगळूरी कोंकणी लोकां तोंडांत हीं हुमाणीं घोळटात.
भस्ती आयल्यार जीव वता सुकती आयल्यार भरता.

(जाप- तेलाच्या दिव्यांतली वात)

आडायेंन कातरल्यार चक्र, दिगायेंन कातरल्यार शंख

(जाप- कांदो)

दांत आसा चाबूक, चाबना. कोण?

(जाप- फणी)

घुंवता तो चलना. कोण?

(जाप- रस्तो)

अनेक दोळे पूण रडून रडना

(जाप- बटाट)

भुरग्यांचें साहित्य: पयलें वयलें भुरग्यांक शिकोवपाचें मुळावें कोंकणी
पुस्तक, बारवं द कुंभारजुआ, तोमाज मौरवं हाणें तयार केल्लें, अशें
म्हण्टात. शणै गोंयबाबान भुरग्यांखातीर 'भुरग्यांलो इश्ट' हें पुस्तक
बरयिल्लें. युरोपी काणयेचो अणकार करून बरयिल्लें ताचें 'जादूचो जुंवो'
नांवाचें पुस्तक १९६८ त उजवाडाक आयलें. गोंदुबाय केळेकार हिणें
'फुलत्यो कळयो' (१९५७) हें भुरग्यांखातीर काणयांचें पुस्तक
उजवाडाक हाडलें. १९६४ त, 'घुमचे कटर घुम' हें विनोदी पुस्तक अ.
ना. म्हाबरे हाणें बरयल्लें. बयामवान १९५० त 'देखदिण्यो काणयो' हें
पुस्तक उजवाडायलें.

हालींच्या काळांतलीं भुरग्यांखातीर बरयल्लीं कांय पुस्तकां हीं:
चंद्रकांत केणी हाचें 'फुलांचो हात'; ओलीव्हीन्यु गोमिसाची 'सुपुल्लो
काणयां पांडुलो' (१९७५), 'भारत आमचो देश' (१९८२) आनी 'डॉ.
फ्रांसिस्कु लुईश गोंमिश हाची जीण'; पुंडलीक नायक हाची 'रानसुंदरी'
ही कवन काणी (१९७४); रमेश वेळुस्कार हाची 'भुंक भुंक मिशू',
'चानी मामा', 'फुलपाकुलें' आनी 'कवनां'; र. वि. पंडित हाचीं 'गोड
गोड काणयो' (१९६५) आनी 'रामायण महाभारतांतल्यो कथा'
(१९६६); कमलादेवी राव देशपांडे हिचो 'बाल्यो काणयो' (१९६८),
'चिरमुल्यो' हो गीतांशेलो (१९८३) आनी 'गिजबिजलें' (१९८५);
गुरेश काकोडकार हाणें केल्लो इंग्लीश काणयेचो अणकार 'एलीस आनी
ताचो अपूप संवसार' (१९७०); दामोदर मावजो हाचीं 'खोमसाची
काणी' आनी 'एक आशिल्लो बाबुलो'. शांतायाम हेदो हाणें 'बापू'

माथाळ्याखाल महात्मा गांधीची जीण भुरग्यांखातीर बरयल्या ता.
'मदलो तूत', हें भास कवीच्या 'मध्यमव्यायोग' ह्या कथानकावरवीं
रचिल्लें नाटकुलें १९७९ वर्सा उजवाडायलें. लक्ष्मणराव सरदेसाय हा.
'रामग्याली वागा भोंवडी' ही साहस-काणी, १९७९ त उजवाडायलें.
महाबळेश्वर बोरकार हाणें 'अशी काणी राजा राणी' आनी 'सांताना-
पिल्लूक' हीं पुस्तकां उजवाडायल्यांत. प्रभाकर भिडे हाच्या राजत-
वितरणान कांय ल्हानल्हान पुस्तकां काडपाक सुरवात केल्या, तातूंत
कांय पुस्तकां अशीं: मुशांता नेसरीकर हिचें 'सुरथ्री केसरबाय केसरबा',
पुरुषोत्तम सिंगबाळ हाचें 'बिखल'; डॉ. अरुण हेबळेकर हाचें 'आयभान'
उल्हास पै रायकार हाचें 'बोमो द ग्रेट'.

गुरुनाथ केळेकार हाणें खासा भुरग्यांखातीर 'मारुती' हें मरगन्या-
चलयलें. कुमुदिनी आनी गुरुनाथ केळेकार हांणी टॉलस्टॉय, महाभारत,
पंचतंत्र, एनिड व्हॅटन, अर्यबियन नायट्स, हांचेर आदारून कोंकणीन
भुरग्यांखातीर काणयो बरोवन ल्हानल्हान पुस्तिकांनी उजवाडाक
हाडल्यात. डॉ. विनायक मयेंकार हाणें 'आफिकेंतलो शीव' (१९८९) त
पुस्तक बरयलां.

भिकाजी धाणेकार हाणें 'पिकनीक', 'हावेस' आनी हेर ल्हान कोंकणी
आशिल्ल्यो भुरग्यांखातीर पुस्तिका काडल्यात. अभयकुमार वेलींगकार
हाणें भुरग्यांखातीर कांय पुस्तकां बरयल्यांत. डॉ. तानाजी हळर्णकार हाणें
नाटकुलीं बरयल्यांत. स्वामी सुप्रियाण स काणयांचीं पुस्तकां आन
'माणकुलीं पदां' उजवाडायल्यांत.

महाबळेश्वर सरदेसाय हाणें 'इसाप नीत' आनी कांय हेर पुस्तकां
बरयल्यांत. डॉ. मनोहरराय सरदेसाय हाणेंय भुरग्यांखातीर पुस्तकां
बरयल्यांत.

कर्नाटकांतलें कोंकणी साहित्य: १७८४ त टिपू सुलतानान
कर्नाटकांतल्या क्रिस्तांवांक श्रीरंगपट्टणांत सुमार १५ वर्सां बंदी करून
दवरिल्ले. त्या आनी उपरांतच्या काळांत क्रिस्तांवांनी जायतीं धर्मीक
गीतां रचलीं. फादर जॉकी मिरांद हाणें रचिल्लें नामनेचें धर्मीक गीत
'सिंगलो जेजू मळ्यांत' हें त्याच काळांतलें. आज लेगीत तें लोकांच्या
ओंठर घोळटा. 'आयक क्रिस्तांव जन', 'ऊठ ऊठ प्राणिया', 'पापया
निर्भाग्या', हीं गीतां त्याच काळांतलीं. मॅसिन्योर सिंगेल प्लासिद कुलाम
हाणें 'जेजुचो मोय' हो झेलो विसाव्या शेंकड्याचे सुर्वेक बरयलो. ताणेंच
'कोंकणी भाशेचें प्रथम पुस्तक' आनी 'बाळकांची मेटां' हीं दोन मुळावीं
पुस्तकां रचलीं. फादर लुईश द सौझ हाणें 'सड्यावेलीं साळकां' ह्या
माथाळ्याखाल कर्नाटकांतल्या कोंकणी लोकांचीं हुमाणीं, ओंपान्यो आनी
होंवयो एकठांय केल्यो. १९१२ हें एक म्हत्वाचें वर्स. कर्नाटकांतलें
कोंकणीतलें पयलें वयलें नेमाळें 'कोंकणी दिवें' ह्या वर्सा सुरू जालें.
लुईश मास्कारेन्हास आनी यू. कण्णप्पा हे ताचे मूळ संस्थापक. हो वेळ
मेरेन कर्नाटकांतल्या कोंकणी साहित्याक धर्मीक रूप आशिल्लें. आतां
ताका समाजीक रूप आयलें. 'कोंकणी दिवें' च्या २८ वर्सांच्या काळांत
नवे कवी आनी बरोवपी तयार जाले. तातूंतलीं कांय मुखेल नांवां हीं: जे.
जे. रेसो, आलेक्स पायस, पेद्रु जॉन द सौझ, सिल्वेस्टर मिनेझिस, जेरोमे
ए. साब्ताना, फेलीक्स नोरान्ह, ग्रेगोरी मिनेझिस, कॅजिटन लोबो, जे.
एम्. रोड्रीगीस, आयरेन्यस लोबो, अरण्यावासी आनी हेर.

'कोंकणी दिवें' नेमाळ्याची देख घेवन आनी जायतीं नेमाळां
उजवाडाक आयलीं, तीं अशीं: 'राखणो', 'सुख-दुख', 'पंचकादयी',
'वैपारी', 'मित्र', 'कणिक', 'अमर कोंकणी', 'झेलो', 'जिवित'.

ज्योकीं सांतान आल्वारीस हाची 'आंजेल' (१९५०) ही पयली वयली
कादंबरी. बरोवप्याचे सादे सोपे शैलीक लागून आनी ताणें केल्ल्या
गांवांतल्या समाज जिणेच्या वास्तव चित्रणाक लागून ती खूब लोकप्रिय
जाली. आल्वारीस हाणें सुमार ५० कादंबऱ्यो बरयल्यो. ताच्यो हेर
म्हत्वाच्यो कादंबऱ्यो अश्यो: 'आविलाचें जैत', 'बाशिलाचें सपन', 'कवी
आनी रोजमारी', 'चेडूं तें चेडूं', 'लिपिल्लें दिवें', 'आंगवणेची काल्'
समाजांतले भांडवलवाद, जातीवाद आनी हेर जायते प्रस्न आल्वारीस

खार दवरता. ताणें कांय गुप्तहेर नवलकथा बरयल्यात, त्यो 'नव्या घरांतली खूण', 'तेरेन्ना चोत्राय', 'तू फाल्यां आसचोनाय'. ताच्या मताप्रमाण 'म्हाका निर्मिल्ली चली', 'सुंदरी', 'तीच सोदून घ्या' ह्यो ताच्यो सगळ्यांत बऱ्यो नवलकथा.

'हाप' ह्या नांवान बरोवपी व्ही. जे. पी. साल्वान हाच्या 'हाणची बुन्याद इतिहासीक जावन आसा. हैदर अली आनी टिपू नाचो काळ हो ताच्या चड आवडीचो. ह्या विशयाचेर बरयल्ल्यो कथा ह्यो: 'मोगाची महिमा', 'देवाचे कुरपेन', 'सायबा भोगोस', 'गुचे साश्रिध्यान', 'सरदारंची सिनोल', 'बचावेची चावी', 'गडीचो बाल्ताझार', 'मोगा म्हाका शिकय'. ए. टी. लोबो हाणें ताड्ड्याच्यो नवलकथा बरयल्यात. ताणेली 'वेलघडी' ही नवलकथा इजाजत पानांची आसून कोंकणींतली सगळ्यांत व्हड अशी नवलकथा. हेर नवलकथा अश्यो: 'देवाची खुशी', 'खताक खत लाय नाका'. 'मू' वालेंमया ह्या नांवान बरोवपी एडवीन जे. एफ. डी सौझ हाणें त्या नवलकथांनी आयच्या शांतल्या तरणाट्यांचें जिवित पल्लां ताच्यो कांय नवलकथा अश्यो: 'पिलातान दिल्ले फर्मान', 'गज हांव जियेतां', 'जुदासाक कुरवे', 'कोरांतलीं फुलां', 'मोगाची चार दीस पांच राती', 'एक मनीस दोन मावळ्यो'. 'तान आगियार होय आयचे पिळगेचीं सपनां खंयता. 'नितीदार', 'मन', 'शिकारी', 'सिमेन्तो' ह्यो ताच्यो कांय गाजिल्ल्यो कथा.

श्री गब्बू म्हूण लोकप्रिय जाल्लो गाब्रियाल डी. सौझ हाच्या नकयांनी रुबीक संवाद होल्मतात. ताच्यो कांय नवलकथा अश्यो: 'त्कीक', 'मोगाची मस्ती', 'बांदून दिल्ली व्हंकल', 'इश्टी' आनी 'तवी'.

डोल्फी लोबो ऊर्फ डोल्फी कासिया हो एक लोकप्रिय नवलकथाकार. त्यो कांय नवलकथा ह्यो: 'मळाबावेली दिवटी', 'घाटा फाटले सांत', 'या काळजांतलें फूल'. ताणें जायत्यो कथाय बरयल्यात. रोनाल्ड ग. हा असोच लोकप्रिय नवलकथाकार. 'पुनर जिवित', 'गुपीत नवीन' आनी 'पागार कोसळ्ळें' ह्यो ताच्यो कांय कथा. जेरी तशेंकाराच्या नवलकथांक मातयेचो वास येता. ताच्यो कांय नवकथा ग्यो: 'देवावाड', 'खडाय कित्याक?', 'खयतारच्यो शिंथ्यो'.

आयरीन पिन्टो ही कुशळकायेन बायलांचे प्रल् मंडाट. तिच्यो कांय नवलकथा अश्यो: 'मोग आनी भक्वसो', 'म्हजें अंतर्करण विमरचेना', 'तुजे म्हाका नेगार केलें', 'हांव चुकोन पडोंक ना'. हेर कांय नामनेचे नवलकथाकार अशे: मिक मेक्स, फ्रांसिस साल्वाना, व्हिक्टर रॉड्रीगीस. रोबल हायूग, साल्ती नायक, केवीन डी मेलो, एच. जे. माश्कोरेन्स, प्रमल्ल पिन्टो, एच. जे. गोवेयस, एम्. पेंट्रीक, जॅमी बारोकास, व्ही. ए. फाराईम, सी. बी. कारवालो, लिओ डी सौझ, फ्रांसिस फेर्नांडीज.

कथा: 'कोंकणी दिवें' ह्या नेमाळ्यांतल्यान कथा साहित्याक सुरवात जाली. ह्या नेमाळ्यांत बरोवपी कांय नामनेचे कथाकार अशे: पेद्रु जॉन डी मॅस फ्राउस्टीन डी सौझ, जे. यु. रेगो, व्हेनान्टीयूस कोर्येलो, पायगरीनेश लोबो आनी जे. एम्. रॉड्रीगीस. तांच्यो चडश्यो कथा नेमाळ्यांतल्यान आयल्यो तरी कांय कथांझेले उजवाडाक आयल्यात. तेन्नाचे जे. सी. विलेगस (शिरवंत) - 'मोगाच्यो कथा'; एडवीन डी सौझ - 'मामू वालासिया' - 'तरणी किरणां'; जे. बी. मोरयस - 'कोशेदान केल्ली पाण'; मॅविनी - 'आकांत'; सिल्वेस्टर डी सौझ - 'अपरिचीत'; मिक मॅगम - 'शाणा'; सी. जी. सिकवेर - 'दुखा'; फ्रांसिस साल्वाना - 'उत्तीम काणयां सान'.

मा. जी. सिकवेर हाणें संपादित केल्ल्या 'पांच पांकळ्यो' ह्या झेल्यांत मोताचाय, हॅरॅल्यूस, सी. जी. सिकवेर हांच्यो कथा आस्पावतात. ए. मॅन्वेला हाणें संपादित केल्ल्या 'मोग आनी उतर' ह्या झेल्यांत सात सगळ्यांच्यो सात कथा आसात. सी. जी. सिकवेर हाणें संपादित केल्ल्या 'मोगा आनी झेलो' ह्या झेल्यांत इकर बरोवप्याच्यो इकर कथा

आस्पावतात. ग्लॅडीस रेगो हिणें संपादन केल्ल्या 'कळे आनी झेलें' ह्या झेल्यांत बायल कथाकारांच्यो कथा आस्पावतात. सी. जी. सिकवेर हाणें संपादित केल्ल्या 'सात साळकां' ह्या झेल्यांत सात मोगाकथा आस्पावतात. नामनेचो इंग्लीश बरोवपी आर्थर कॉनन डॉयल हाच्यो कथा 'झरलो गोमस' आनी 'वातीस शेणॉय' ह्या कथांझेल्यांत वाचूंक मेळटात. जे. बी. मोरयस हाणें ह्यो कथा रुपांतरीत केल्यात. हेर कांय कथाकार अशे: ए. टी. लोबो, एडी नेटो, जेम्मी बारोकास, टीना डी मेलो, ना. टी. सौझ, विल्फी रेबीस आनी काली व्होगा.

कविता: ह्या शतमानाचे सुर्वेक 'शंकर कांतिंग' ह्या नांवाखाल कार्मस्तांव धर्मगीतां उजवाडाक आयलीं. तशेंच मॅमिन्योर मिंगेल प्लासिड कुलासो आनी मॅमिन्योर रेमंड माश्कोरेन्स हांणी जायतीं धर्मगीतां रचलीं. 'कोंकणी दिवें' ह्या नेमाळ्याक लागून जायते कवी मुखार आयले. तातूंतले चड नामनेचे म्हळ्यार लुईश माश्कोरेन्स, जॉन जोसेफ रेगो, फादर सिल्वेस्टर मिनेझिस, ग्रेगरी मिनेझिस, फॅलिक्स पॉल नोरोन्हा, फादर पाउल लुईस बोथेल्यो. हांचे मजगतीं पयलो वयलो आनी म्हालगडो कवी म्हळ्यार लुईश माश्कोरेन्स. ताच्यो 'कोंकणी दिवें' ह्या नेमाळ्यांतल्यान आयिल्ल्यो कविता म्हळ्यार कोंकणी काव्याचीं अप्रूप रुपां. ह्या धाकटुल्या कवितांभायर ताची 'आब्रावाचें यज्ञदान' ही सुपुर्ली संगीतीका नामनेक पावल्या. अँथनी जॉन डी सौझ (मोरीदास) हो उतरांचो तसोच काव्यतंत्राचो धनी. ताच्या काव्यांत शब्दांचो अप्रूप खेळ पळोवंक मेळटा.

चार्लस फ्रांसिस (चाफा) द कॉश्ट हो कोंकणीतलो एक म्हान कवी. ताणें फाटल्या तीस वर्सांमदीं बरयल्ल्यो ५१ कविता 'सोश्याचे कान' ह्या झेल्यांत आस्पावतात. ताची कल्पनाशक्त, ताचें निरीक्षण, ताची मंवेदनाशीलताय हातूंतल्यान फकत कोंकणी समाजाचेंच जिवितदर्शन जायना तर सगळ्या संवसाराचें जिवितदर्शन घडटा. ताच्या उतरांक जसो अर्थ आसा, तसोच रंग आनी संगीतूत आसा.

स्वामी सुप्रिया (फादर सी. सी. ए. पै.) ह्या विद्वानान कोंकणीचो खोल अभ्यास केला आनी माहित्यमळार मोलादीक वावर केला. 'अन्या अकाय' आनी 'काळीज मुरमुरें' हे ताचे दोन कवितांझेले. सादी, सोपी भास आनी कळवळ्याचो उमाळो हें ताचें खाशेलपण.

जॉन बॅटीस मोरयस हाच्यो पयलो झेलो 'नवी व्हंकल' (१९७७), माहित्य अकादेमी पुरस्कार - १९८५). हातूंतल्यो चडश्यो कविता घरब्या विशयाचेर आसात. 'भितरले पुतान' ह्या ताच्या झेल्यांतल्या कवितांत तत्वगिन्यानाची बुन्याद आसा. सादे सोपे भाशेंत कवी सैमाचीं चित्रां कुशळतायेन चितारता, तशेंच जिवितांतलीं कांय सत्यां आनी गुपितां आमकां भेटयता.

फादर प्रताप नायक, एस्. जे. हाणें संपादित केल्ल्या 'कानडी माती कोंकणी कवी' ह्या झेल्यांत २४ कवींच्यो ११० कविता आस्पावतात. तातूंतले कांय कवी हे: फादर पॉल लुईस बोथेलो, फादर सिल्वेस्टर मिनेझिस, चा. फ्रा. द कास्ता, स्टान आगेर, जे. बी. सिकेर, मॅल्वीन रोड्रिगीस आनी हेर.

नाटक: किरिस्तांव नाटकाकारांतले मंगळरूचे पयले वयले नाटककार हे: पेद्रु जॉन डी सौझ, पाश्काल सिकेर, बोनावेन्चूर तावरो. त्या काळांतली नामनेचीं नाटकां हीं: 'दोग सर्जट', 'नावाडीक वैज', 'तकलतले सुकणें', 'बाळ आलेस'. लुईश माश्कोरेन्स हाचें 'आब्रावाचें यज्ञदान' हें ह्याच काळांतलें. मार्टीन पी. डी. सी. २५ वयर नाटकां बरयलीं. तातूंतलीं चडशीं धर्मीक. ताच्या कांय नाटकांचीं नांवां अशीं: 'कम्युनिझम', 'लिओपोल्डाचीं पातकां', 'सपनांत मरणां', 'फातिमाची सायबीण', 'क्रिस्ताचे जनन', 'माडटिरचें जैत', 'आसिमिचो सरफ'.

एम्. एस्. प्रभू हाचीं हीं नाटकां बरींच लोकप्रिय जाल्लीं: 'दोत', 'नोकर', 'रैताक जैत'. फेड फेर्नांडीस हाचीं नाटकां समाजीक आशयाचीं: 'भिकारी', 'बलात्कार', 'विचित्र खुनी', 'माय खंय आसा?' जे. वी. रस्किना हाची 'इश्टागत' आनी 'अपुर्बायेचें काजार' हीं

कोंकणी साहित्य परिशद

त्यावेळार बरीच गाजिल्लीं. डी. पी. आल्बुकेर्की हाणें 'आस्तीक लागून ख्यास्त', 'हांव राव जाल्लो जाल्यार', 'आमचें बायज' हीं नाटकां बरयल्लीं. बी. जे. पी. साल्वान हाणें नाटकांय बरयल्यांत. 'सेवराची सिनोले' हें ताचे सगळ्यांत बरें नाटक. ताचीं हेर नाटकां अशीं: 'खालती मान', 'उलयतात उलोवंदी', 'भावनांतलो गुलाब', 'निर्मोण'. ताचीं नाटकां 'टोबीयास' आनी 'खोतावीण काळीज' हीं ओपेर रुपान माचयेर हाडलीं. कवी चा. फ्रा. द कोश्टा होय एक बरो नाटककार धितायेर मळिल्ली वाट सोडून ताणें कोंकणी रंगमाचयेर क्रांती घडोवन हाडली. देगी मनशांचीं रुपडीं तो काडून उडयता आनी नश्ट्या धर्मीक आनी समाजीक चालीरितीचेर चाबकां मारता. ताचीं कांय गाजिल्लीं नाटकां हीं: 'सुणे माजर हांसात', 'तोमातो', 'क्षिंतीचे भाव', 'तणें तणें मोणें', 'सोबीत संवसार', 'भांगर मनीस', 'मागीरचे मागीर', 'कुंवाळ्याची वाल', 'बोंचो बंद', 'देव पळयत आसा'.

नवलकथाकार जे. एस्. आल्वारीस हाणें लेगीत कांय जैतिवंत नाटकां बरयल्यांत. 'चेडवाचो हंकार पळे', 'एसथेल तेगांची व्हंकल', 'चेडो एक चेडवां साडेसात', 'जेजू नाजारे'. जी. एम्. बी. रोझीगीस हाणें मुंबयत रावन कोंकणी माची गिरेस्त केली. ताणें सुमार ५० नाटकां बरयल्यांत. ए. टी. लोबो ह्या नवलकथाकारान लेगीत जायतीं नाटकां बरोवन मुंबयचे माचयेर हाडलीं. तातूंतलीं कांय नाटकां हीं: 'हवरो', 'आंकवार आवय', 'जावेलो नातू', 'पहिलवान पंडित'.

सनी ए. डी. सौझ हाणें लेगीत मुंबयचे कोंकणी माचयेक हातभार लायलो. कोंकणी माचयेची सेवा करपी हे कांय तरनाटे नाटककार: सी. जी. सिक्वेरा, क्लाउड डी सौझ, जे. बी. मोरयश, लॅन्सी पिन्टो नायक, डोल्फी कासिया, हेन्री डी सिल्वा सुरटकाळ, श्री. गेबू, बेना रुझाय, मीक मॅक्स, विल्फी रॅबिंस, रोझ कारवार स्ट्रीट, एडी सिक्वेरा आनी फ्रांसिस फेर्नांडीस.

- को. वि. सं. मं.

केरळांतलें कोंकणी साहित्य: कोंकणी भाशा केरळांत नेमक्या खंयच्या काळांत पावली हें थारावंक जायना. पूर्विल्ल्या काळांत हे भाशेंतल्यान केरळांत साहित्यनिर्मणी जावंक पावली ना. मध्यकाळांत मात टिपू सूलतानाचे कर्नाटकांतले कारकीर्दीउपरांत केरळ हांगा आयिल्ल्या जॉन लेडन (१७७५-१८११) हाणें हांगाच्या कांय बाह्यणांनी कोंकणीतल्यान बसावळ केल्या, अशें नमूद करून दवरलां. 'वीरभद्र चरित्र', 'परशुराम चरित्र' हीं कोंकणीतल्यान-रचिल्लीं आनी महाभारत, भागवत, लिंगपुराण, रामायण सारक्या ग्रंथांचो संस्कृतांतल्यान कोंकणींत अणकार केल्लो अशेंय समजतात, पूण हीं पुस्तकां खंय आसात हें मात सद्या समजना. आर्विल्ल्या काळांत हांगा बरीच कोंकणी बरपावळ जाली.

सुमार १९४० त जी. कमलम्माळ हिणें रघुरामायणाचो संक्षिप्त अणकार केलो. पूण हें पुस्तक १९८१ त उजवाडाक आयलें. पुस्तकांच्या रुपांत शब्दकोश उजवाडाक आयिल्ले नात, पूण शब्दकोश तयार करपाचो वावर मात जाले. नाटकांचीं पुस्तकां उजवाडाक येवंक नात, पूण कोंकणीतल्यान बरीच नाटकां रंगमाचयेर जावन गेल्यांत. १९८६ त गोकुळदास प्रभू हाचें 'प्रथिवी नमः' हें कादंबरी रुपांतलें पुस्तक उजवाडाक आयलां. केरळांतले कोंकणींत उजवाडाक आयिल्लीं कथांचीं पुस्तकां म्हळ्यार 'कोंकणी कथाष्टक' (१९७८), 'काणयां घोस' (१९७९) आनी कथा ८३, ८४, ८५ (१९८६). हे तीनूय प्रतिनिधीक कथांचे झेले आसात.

पी. एन्. नरसिंह पै (१८७९-१९५९) हाणें काव्य बरपावळ पयलीं केली. ताचें काव्य भक्तीगीतांच्या रुपांत आसा. ए. डी. रामचंद्र शर्मा (१८७९-१९८०) हाणेंय बरीच भक्तीगीतांची बरपावळ केल्या. ताणें कोंकणीतलें पयलें विलापकाव्य (elegy) बरयलां. ताचीं माबार पुस्तकां मल्याळम लिपींतल्यान उजवाडाक आयल्यांत. जी. कमलम्माळचें 'पात्रचरितम्' (१९३२) महाभारतांतल्या घडणुकांचेर आदारित आसा. पद्मनाभ भट हाणें 'वेंकट कल्याण' आनी 'सत्यनारायण चरितम्'

(१९५०) हीं दोन पुस्तकां बरयल्यांत. वेदवती शेणय हिचीं ती भक्तिगीतांचीं पुस्तकां उजवाडाक आयल्यांत. हेभायर प्रातिनिधी भक्तिगीतांचेय झेले केरळांत कोंकणीतल्यान उजवाडाक आयल्यात. स्वतंत्रपणान काव्य रचपी आनी हेर भाशांतलें काव्य कोंकणीतल्या अणकारी केरळांत बरेच आसात.

केरळांतल्या कोंकणी साहित्यिकांमदीं बऱ्याच जाणांची पुनव उजवाडाक आयिल्लीं नात; पूण विंगड विंगड नेमाळ्यांतल्यान कोंक बरोवप चालू आसा. कोंकणी साहित्यांतले मुखेल साहित्यकार आसात:

१. महाकाव्य: जी. कमलम्माळ; हेर पुस्तकां-पात्रचरित्र, गीतामार्ग सरस्वती स्तोत्र, लक्ष्मी स्तोत्र, दोन मित्र.

२. हरिकथोपयोगी गीतां: संगीत- पी. एन्. नरसिंह पै.

३. नाटकां- विठ्ठल गणेश प्रभू, ए. गोपाळकृष्ण प्रभू, शेट बलराज हांणी पुस्तकांच्या रुपान कांयच बरयिल्लें ना.

४. कादंबरी- नवलिका- के. गोकुळदकस प्रभू-प्रथिवी नमः

५. कथा- वि. वेंकटेश, के- नारायण नायक, - शेट बालराज, पी. श्रीनिवास प्रभू

६. कविता- आर. सी. शर्मा- भाषा गान मंजिरी; वत्सला मंजुनाथ राव- कोंकणी पद्य संग्रह, फुलां माळा; पी. एन्. शिवानंद शणै- किरकिर, शेट बलराज-म्हत्तारि अज्ज; शरतचंद्र शणै- मीर जीवन आनी कवन; पी. जी. कामत; श्रीधर कामत; के. श्रीधर शणै; पय्यनूर रमेश पै. सुशीला त्रिविक्रम भट हांचीं पुस्तकां उजवाडाक येवंक नात. के. अनंत भट- कोंकणी गीतमाला, आनन्दन् एन्. एन्.- आनन्दासी पदो.

७. समीक्षा- आर. के. राव- अवतारिका कथाष्टक, पी. जी. कामत- अवतारिका भगवद्गीतेक, आनन्दन् एन्. एन्.- अवतारिका किरकिर, डॉ. बी. एस्. आशा- अवतारिका कविता ८३, ८४, ८५. पूण पुस्तकांच्या रुपान समीक्षा साहित्य उजवाडाक आयिल्लें ना.

८. अणकार- पी. जी. कामत- एक अवतारिका भगवद्गीतेक; शरतचंद्र शणै-मीर-जीवन आनी कवन; के. अनंत भट- सूर भजनमाला, तुळसीदास; आनंदन् एन्. एन्.- दोळ्यांतले किशीर- चोखेर बाळी हया रवींद्रनाथ टागोरचें कादंबरीचो अणकार; एन्. पुरुषोत्तम मल्ल्या-ज्ञानपाना.

- आनन्दन् एन्. एन्.

कोंकणी साहित्य परिशद: अखिल भारतीय कोंकणी साहित्य परिशद म्हळ्यार पुराय देशांतल्या सगळ्या कोंकणी संस्थांचो महासंघ. सद्या दर दोन वर्सांनी गोंय, महाराष्ट्र, कर्नाटक आनी केरळ ह्या राज्यांनी परिशदेचीं संमेलनां जातात.

अखिल भारतीय कोंकणी साहित्य परिशद कारवारांत १९३९ वर्सा स्थापन जाली. थंय पयली बसका ८ आनी ९ जुलय दिसा जाली. परिशदेचो संस्थापक आनी पयलो येवकार अध्यक्ष माधव मंजुनाथ (शणै) शानभाग आशिल्लो. विश्वनाथ पांडुरंग प्रभू हो अध्यक्ष आशिल्लो. परिशद स्थापन करपाफाटले हेत अशे आशिल्ले.

१. कोंकणी भाशा उलोवपी विंगडविंगड प्रांतांतल्या लोकांचो एकवट घडोवन हाडप. २. कोंकणी भाशेविशीं लोकांभितर कोंकणी भाशेचो मोग वाडोवप. ३. कोंकणी भाशा एकरूप करूंक वावरप. ४. कोंकणी भाशेची मूळ आनी राश्ट्रीय लिपी देवनागरी हीच कोंकणी भाशेत उपेगांत हाडप. ५. कोंकणी सरसत आनी संस्कृताय वाडोवप आनी पातळावप.

परिशदेक १९९० त ५० वर्सां पुराय जालीं. सद्यामेरेन तिच्यो सतर बसका जाल्यात. ह्या सतर बसकांची वळेरी अशी:

दुसरी बसका: ३१ डिसेंबर १९४०. थळ: उडपी. येवकार अध्यक्ष- जॅर्रेम साल्वान्य. अध्यक्ष- डॉ. टी. माधव पै.

तिसरी बसका: ४, ५ एप्रिल १९४२. थळ- मुंबय. येवकार अध्यक्ष- वामन रघुनाथ शणै वदें वालावलीकार. अध्यक्ष- प्रो. आर्माद मिनेक्षिश.

चवथी बसका: १९४९. थळ- मुंबय. येवकार अध्यक्ष- रेव्हंड फादर

१. त्. ओ. मास्कारेयश. अध्यक्ष- डॉ. एम्. यू. मास्कारेयश.
राजीव बसका: २३, २४ फेब्रुवारी १९५२. थळ: मुंबय- येवकार
ना. बा. भ. बोरकार अध्यक्ष- डॉ. मारियान साल्वाच्य. उक्तावण-
मिश्र पब्लिशिंग प्रसीयश.

राजीव बसका- १९५७. थळ: मुंबय. येवकार अध्यक्ष- रामचंद्र नारायण
ना. अध्यक्ष- डॉ. सुमित्र मंगेश कात्रे. उक्तावण- आचार्य काकासायब
नकार

राजीव बसका: १९६०. थळ: कारवार, येवकार अध्यक्ष- अॅड. एस्.
कामत, अध्यक्ष- डॉ. बी. एम्. सालेतोर उक्तावण- स्वामी
प्रताप तीर्थ.

राजीव बसका: १९६२. थळ: गोंय. अध्यक्ष- डॉ. मनोहरराय
साय. येवकार अध्यक्ष- रवींद्र केळेकार

राजीव बसका: १९ सप्टेंबर ते २ ऑक्टोबर १९६७. थळ: मुंबय.
ना. अध्यक्ष- रेल्. मॉसिंजोर आयरिश फेलीदीश. अध्यक्ष: ना. भ.
ना. उक्तावण- वसंतराव नाईक.

राजीव बसका: ८ ते १० फेब्रुवारी १९७४. थळ: पणजी. येवकार
ना. अनंत नरसिंह नायक. अध्यक्ष- के. के. पै. उक्तावण- डॉ.
तीक्ष्णर चटर्जी.

राजीव बसका: १९, २० फेब्रुवारी. थळ: मंगळूर येवकार अध्यक्ष के.
पै. अध्यक्ष- चंद्रकांत केपी.

राजीव बसका: ११, १२ फेब्रुवारी १९७८. थळ: कोचीन. येवकार
ना. अध्यक्ष- डॉ. जे. ए. भट. अध्यक्ष- श्री. रवींद्र केळेकार उक्तावण- श्री.
के. अर्जुनी.

राजीव बसका: १२, १३ एप्रिल १९८०. थळ: मुंबय. येवकार अध्यक्ष-
ना. जे. मारितीस. अध्यक्ष- एन्. पुरुषोत्तम मल्ल्या. उक्तावण-
परमेश्वर राणे.

राजीव बसका: २७, २८ फेब्रुवारी १९८२. थळ: पणजी. येवकार
ना. अध्यक्ष- अॅड. उदय भेंब्रो. उक्तावण- डॉ. उमाशंकर जोशी. अध्यक्ष- व्ही.
पी. साल्वाच्य.

राजीव बसका: ११ ते १३ मे १९८४. थळ: बेंगळूर येवकार अध्यक्ष-
ना. ए. हट्टिकुडूर अध्यक्ष- नारायण सौंदे. उक्तावण- ए. एम्. बॅनर्जी.

राजीव बसका: २४, २५ मे १९८६. थळ: कोचीन. येवकार
ना. अध्यक्ष- एन्. पुरुषोत्तम मल्ल्या. अध्यक्ष- अॅड. उदय भेंब्रो.

राजीव बसका- ६, ७ जानेवारी १९८९. थळ: मणिपाल. येवकार
ना. अध्यक्ष- टी. रमेश पै अध्यक्ष- माधव विठ्ठल कामत. उक्तावण- एडुआर्द
मैरीये. ८ जुलय १९८९ विसा परिशदेचो भांगरा उत्सव सुवाळो
प्रवासांत मनयलो. ताचो अध्यक्ष श्री. माधव विठ्ठल कामत आशिल्लो.

- प्रकाश पळी

कोंडो: (मराठी- बांबू; संस्कृत- वंश, वेणू, कीचक; लॅटीन: बांबूसी,
कोकालाम्बुस जिगान्तेउर; कूळ- ग्रामिनासेए).

कोंडो ही तणाचे जातीची बरीच वर्सां जियेवपी वनस्पत.
जमनाच्यांत ही वनस्पतीक 'यक्षसी तण' अशें म्हण्टात. कोंड्याचो
नाम. उंचाय ही जातीचेर आदारून आसता. कांय कोंडे पोकळ
मळ्यांर कांय घड आसतात. कोंडे बेगीन वाडटात. दर दिसाक कोंडो
७-८ सेंमी. वाडटा. कांय जाती तर दिसाक ४० सेंमी. मेरेन
वाडटात. पूण ही बेगोबेग बाड सुमार एक म्हायनोमेरेनूच जाता.
जमनाच्यांत एक कोंडो रोयत जाल्यार उपरांत वंय कोंड्यांचो एक
नामोच (आळ) तयार जाता. एका चोम्यांत ३०-१०० कोंडे आयूंक
शकतात. कोंड्याचीं पानां लांबट आनी बारीक देंठळीं आसतात. फुलांचो
मोमज जातीप्रमाण आसता. कांय जातींनी फुलां एक वा चड वर्माउपरांत
पतात, जाल्यार कांय जातींनी ३०-६० वर्सांउपरांत फळांत एकवच
पतात. ह्यो एकवच फुसपी जाती फुलत्याउपरांत रोखड्योच मरतात.
कोड्याच्या कांय जातींक कांटे आसतात, जाल्यार कांय जातींक कांटे
नासतात. कोंड्याक भाताच्या आमायेचो बियो येतात.

कोंड्याच्या चडशा जातींचें मूळ भारत, ब्रह्मदेश, चीन, मलाया ह्या
देशांनी आसा. कांय जातींचें मूळ दक्षिण अमेरिकेंत आशिल्ल्याचो उल्लेख
मेळटा.

युरोप आनी अंटार्क्टिका हे खंड सोडीत जाल्यार संवसारंतल्या हेर
सगळ्या वाठरांनी कोंड्याची लागवड जाता. ब्रह्मदेश, चीन, जपान,
कोरिया ह्या देशांनी कोंड्याची लागवड व्हड प्रमाणांत जाता. भारतांत
सुमार १० वशलां हेक्टर वाठरांत कोंड्याची लागवड आसा. गोंयांत
कोंड्याची खास अशी लागवड केल्ली ना. पूण हेर पिकांवांगडा काजूच्या
रानांनी, भाटाचे देगेक ह्या पिकाची लागवड करतात. कांय जाती रानांनी
वाडटात. गोंयांत गांवगिऱ्या वाठरांनी, पोरसांनी कोंडे रोयिल्ले दिश्टी
पडटात.

कोंड्याच्यो सुमार ५५० जाती आसात. तातूंतल्यो सुमार १३६ जाती
भारतांत सांपडटात. कांय जाती तणाइतल्यो बारीक आसतात. कांय
जाती १२० फूट मेरेन उंच वाडटात आनी जाडयेन एक फूट घेरच्यो
लेगीत आसतात. डेहराडून हांगा आशिल्ल्या संशोधन केंद्राचेर कोंड्याच्या
३५ जातींविशीं संशोधन चालू आसा.

कोंड्याचें खाशेलेपण म्हळ्यार ताची बेगीन जावपी वाड. हेर खंयचेय
वनस्पतीपरस कोंडो बेगीन वाडटा. जपानांतले 'मादेक' जातीचे कोंडे
२४ वर्सांभितर १२० सेंमी. वाडटात. बारीकसाणेन नियाळल्यार ही वाड
दोळ्यांक लेगीत दिसूंक शकता.

कोंडे सपाट जमनीर जशे जातात, तशेंच दोंगरांनी ३,००० हजार फूट
उंचायेचेरूय जावंक शकतात. कोंड्याची लागवड फुटव्यांतल्यान वा
बियांतल्यान करतात. ह्या पिकाची लागवड सादारणपणान पावस
पडल्याउपरांत करतात. ताची खास जतनाय घेवची पडना. ६-८
सप्तकांभितर कोंड्याची पुराय वाड जाता, जाल्यार ३-५ वर्सांनी ते जून
जावन कापपाखातीर तयार जातात. गोंयांत कोंड्याची पध्दतशीर
लागवड करपाखातीर रानखात्याकडेन रोंपां मेळटात.

जायगंटोक्लोआ, ग्वाडुआ, बांबुसा, फिलोस्टॅक्स, अँसिडेनरिया,
डेड्रोक्लॅमस, ऑक्सिटेनॅथेर, मेलेर्कना ह्यो संवसारंतल्यो कोंड्याच्यो
मुखेल अश्यो आठ जाती आसात.

गोंयांत मेळपी कोंड्याचे कांय म्हत्वाचे प्रकार अशे:

१. हुडेल: ह्या प्रकारचे कोंडे आकारान बारीक आसतात. ते चड उंच
वाडनात. हे कोंडे पोकळ आसतात आनी हांचो चडसो उपेग वंयो
बांदपाखातीर जाता.

२. बांबू (कोंडे): ह्या कोंड्याक बरीच मागणी आसा. तांची
लागवडूय व्हड प्रमाणांत जाता. हे कोंडे भरीव आशिल्ल्यान तांचो उपेग
पांटले, सुपां आनी हेर हस्तकलेच्यो वस्ती करपाखातीर जाता.

३. शिरी: हे कोंडे रानांनी वाडटात. तांकां कांटे आसतात, जाका
लागून ते वंयो करूंक वापरतात.

४. बैळू: हे कोंडे आंगान मोटे आनी उंच वाडटात. हांचो उपेग
कागड तयार करपाखातीर जाता.

कोंड्याचो उपेग पूर्विल्ल्या काळासावन जाता. विंगड विंगड तरेच्यो
हस्तकलेच्यो वस्तू, घरची सजावट, पोसाखातीर वंय, खेळणीं, पिल्लूक,
पूल, बैलगाडी, पांटले, मापां, शेंदव्यो ह्या सारक्यो वस्तू करपाक
कोंड्यांचो वापर करतात. वेळूचे कोंब भाजी म्हूण खातात, जांकां
'किल्ल' म्हण्टात. नुस्त्याच्या तेलाचो वास उणो करपाखातीर कोंड्याचीं
पानां वापरतात. दुकळ पडटा तेन्ना कोंड्याच्यो बियो खावपाखातीर
वापरतात. कोंडे चड फुलतात तेन्ना दुकळ पडपाचो संभव आसता, असो
अंधविश्वास कांय लोक बाळगतात. कोंड्याचो वापर हत्यार म्हूण
करतात. फळझाडाक आनी भाजीपाल्याक आदार दिवपाखातीर
कोंड्याचो वापर जाता.

- विश्राम गांवकार

सांस्कृतिक संदर्भ: बंगालच्या वाठरांत मकर संक्रांतीच्या विसा
कोंड्याची वास्तुदेवता म्हूण पूजा करतात. एकाद्रें विग्र वा संकश्ट

आयल्याल्य तें पयस जावचें, म्हूण कोंड्याची पूजा करतात.

आसाम आनी छोटानागपूर ह्या वाठारंतले दोंगरांनी रावपी आदिवासी कोंड्याक देव मानतात. कांय पंगडांमदीं लग्नाच्या दिसा न्हवरो कंकल कोंड्याक प्रदक्षिणा घालतात. उत्तर भारतांतल्या गांवगिऱ्या वाठारांनी बरेचकडेन देवळामुखार कोंडो पुरन दवरिल्लो आसता. देवाक जेन्ना वाज येता, तेन्ना ताणें ह्या कोंड्याचेर बसचें, अशी ताच्याफाटल्यान कल्पना आसा. कांय आदिवासी, शिमेवयलो देव म्हूण गांवचे शिमेचेर कोंडो पुरतात आनी दर वर्सा थंय जात्रा करतात. आसामांतले लुशाई लोक पावसाळ्यांत कोंड्याच्या रानांतल्यान प्रवास करीनात.

- कों. वि. सं. मं.

कोंबो: (पळेयात कुकड):

कोईमतूर: तमिळनाडू राज्यांतल्या जिल्ह्याचें ठणें. लोकसंख्या: ३,५६,३६८ (१९८१). हें शार नोयिल न्हंयचे दावे देगेर ३९६ किमी. अंतराचेर आसा. निलगिरी आनी अन्नमलई ह्या पर्वतांच्या लागसार, कोलमपट्टी देगणांत पालघाट खिंडीचे मुखावेलें वटेन कोईमतूर शार वसलां. हांगाचें हवामान समशीतोष्ण आसता आनी तापमान २५° ते २७.५° से. आसता.

तेरव्या शेंकड्यासावन ह्या शाराचो इतिहास सुरू जाता. १७६८ ते १७९९ ह्या वर्सांनी हैदर अली, टिपू सुलतान आनी ब्रिटीश हांचेमदीं झुजां जालीं आनी शेवटाक हें शार ब्रिटीशांकडेन आयलें. फुडें १८६५ वर्सा सावन हें शार जिल्ह्याचें ठणें जालें.

दुसऱ्या म्हाझुजा उपरांत हांगाच्या लांब धाग्याच्या कापसाखातीर आनी वीज उत्पादनाखातीर शाराच्या उद्येगीक विकासाची वाड जायत गेली. कपडे, कातडी कमीवप, शाबू, शेतकी उपकरणां, काफी, साकर आदींचे ल्हान - व्हड कारखाने हांगा आसात. तेचपरी लघुउद्येगाचें हें एक केंद्र जावन आसा. शारलागींच च्या आनी काफी हांचे मळे आशिल्ल्यान कोईमतूर शार एक व्हड बाजारपेठ जाल्या. हांगा कितल्योशोच शिक्षणीक, शेतकीसंशोधन, तंत्रवैज्ञानिक आदी संस्था आसात. हांगाचें साक्षरतेचें प्रमाण ६५.४२% वयर आसा. तमिळनाडू राज्यांत उद्येगीक आनीक अर्पाक नदरेन कोईमतूर शाराक दुसरो क्रमांक मेळ्ळा.

ह्या शारासावन ६ किमी. अंतराचेर पेरूरचीं देवळां आसात. हातूंतलीं गोष्टीश्वर, सप्तापती, पट्टीश्वर हीं देवळां टिपू सुलतानान नश्ट केल्यांत, तरी ११ मी. उंचायेचो ध्वजस्तंभ, १७ मी. उंचायेचें गोपूर, वेत्या पाळ्यासावन हुमकळपी फातरांच्यो सरपळ्यो, तशेंच शिवतांडवाच्या नाचाच्यो मुद्रा आशिल्ले आठ खांबे अशीं जायतीं शिल्पां हांगा पळोवंक मेळटात. कोईमतूर हें रुंदमापी आनी मीटरमापी रेल्वेमार्गाचें एक केंद्र आसा. मद्रासाचे अस्तंतेक दक्षिण रेल्वेन ४९१ किमी. अंतराचेर हें स्थानक आसून हांगाच्यान अस्तंत देगेर आनी उत्तरेक ह्या शाराकडेन रेल्वेमार्गान जोडलां. ह्या शारांत विमानतळ आसा.

- कों. वि. सं. मं.

कोउतु, कायतानु फ्रांसिश्कु: क्रिस्ती धर्म फुडारी. मूळचो गोंयच्या पणजी शारांतलो. १७७७ ते १७८७ काळ मेरेन तो केरळांतल्या कोचीन शारांत आशिल्ल्या डायोसिजाचो गव्हर्नर आशिल्लो. क्रिस्ती धर्माची उदरगत करूंक तो तळमळीन वावुरला. ताणें सुमार पांच हजार लोकांक क्रिस्ती धर्माची दीक्षा दिल्या. तेचपरी क्रिस्तांव धर्माविशीं लोकांच्या मनांत जो अविश्वास आशिल्लो, तो काडून तांच्या मनांत एकचारची भावना जागोवपाक ताणें मोलादीक वावर केला.

- कों. वि. सं. मं.

कोउतु, मानुएल जुजे फेलिसियानो गुस्ताव: (जल्म: १८५६ सुकूर- बारसेस; मरण: ?).

क्रिस्ती धर्म फुडारी. मिलापूर डायोसिजीचो मिशनरी आशिल्लो.

तेचपरी थंयचे सेमिनारींत तो प्राध्यापक आशिल्लो. उपरांत तो मोझांबे वाठारंत मिशनरी म्हूण आसतना क्युलीमेन वाठारंतलो पाद्री जा. पोर्तुगालच्या बिशपाचे गैर हाजेरींत १८९७ वर्सा मोझांबेक वाठार मुखेल धर्माध्यक्षाचो अधिकार ताणें सांबाळिल्लो. ताणें पोर्तुगाल मिशनाचेर दोन पुस्तकां बरयल्यांत.

- कों. वि. सं.

कोको: (मराठी- कोको; इंग्लीश- चॉकलेट ट्री; लॅटीन- थियोबाकाकाओ; कूळ- स्टर्क्युलिएसी).

वसूयभर पाचवें उरपी हें झाड सुमार ९ मी. ऊंच वाडटा. सुर्वेक झाडाचो रेंपो १ ते १.७ मी. सरळ वाडटा आनी उपरांत ताचे ३ ते फांटे जातात. ताचो आकार पंथ्यावरी आसता. झाडाचीं पानां १५ ते सेंमी. लांब आसतात. हें झाड वर्सांतल्यान तीन फावट चंवरता.

कोकोचें झाड 'कॉलीफ्लोस' प्रकारचें जावन आसा; म्हळ्यार ता फुलां आनी फळां झाडाच्या कांडाक वा पानां नाशिल्ले जून खंय जातात. तांची उत्पत्ती पानांच्या देंवकडल्या भागांत जाता. ता गुलाबी वा धव्या रंगाचीं फुलां जातात. कोकोचें फळ ३० सेंमी. लांब आनी १० सेंमी. रुंद आसता. तें तांबशें, हळडुवें, जांबळें वा पुडीकोर आसता. ताची भायली कात दाट, घट आनी चामड्याभशेन आसता. फळांत २० ते ४० चेपट्यो वा वाटकुळ्यो धवसार, जांबळ्यो पुडीकोरच्यो बियो आसतात. तांचो आकार १.५ ते २.५ सेंमी. आसत रुचीक त्यो गोडसार कोडू आसतात. ह्यो बियो फळाभितर एका आठ अशा वेगळेच तरेच्या वासाच्या धव्या वा गुलाबी, पुडीकोरच चिकचिकीत पदार्थांत जळींमळीं दिश्टी पडटात.

उगमाचो इतिहास: कोकोचो रानवट जाती दक्षिण अमेरिके मेक्सिको ते पेरू ह्या वाठारांनी दिश्टी पडटात. सोळाव्या शेंकड्या स्पेनच्या लोकांनी हे वनस्पतीचो प्रसार केलो आनी उपरांत युरोप, मध्य आनी दक्षिण अमेरिका आनी आफ्रिकेच्या राज्यांनी कोकोचो प्रसार जाल. तेचपरी सोळाव्या शेंकड्यांत डच आनी पोर्तुगेजांनीय कोकोचो प्रसार केलो. १७९५ ते १८०० वर्सा मेरेन ईस्ट इंडिया कंपनीक लागून भारतांत कोकोची लागवड जाली. भारतांतल्या निलगिरी वाठारंत सगळ्यांत पयलीं कोकोची लागवड जाली. १९३० वर्सासावन केरळ आनी कर्नाटक राज्यांनी ताची लागवड जावंक लागली. १९७० सावन भारतांत ह्या प्रमाणांत ताची लागवड जाता. गोंयांत कांय वाठारांनी कोकोची लागवड करतात.

पिकावळीचो वाठार: १९८०-८१ वर्साच्या आंकड्यांप्रमाण जगांत १६८९ हजार टन कोको पिकता. भारतांत कोको सुमार २१,००० हेक्ट सुवातींत जाता आनी ताचेपसून सुमार ५००० टन कोको पिकता. कोकोची ८६% लागवड केरळांत, १४% लागवड कर्नाटक आनी तमिळनाडू राज्यांत जाता. सद्या भारतांतल्यान ८०० टन कोकोची निर्यात भायल्या देशांनी जाता.

प्रकार आनी जाती: आदल्या काळांत (१८२५) केनेसुएला ह्या देशांतल्यान येवपी 'कारीयोलो' हे जातीच्या कोकोक बरीच मागणी आशिल्ली. उपरांत कांय वर्सांनी त्रिनीदाद ह्या देशांतल्यान कोकोची एक सुदारिल्ली जात 'फोरस्टेरो' ही वापरंत येवंक लागली. सद्या कोकोची तीन मुखेल जाती दिश्टी पडटात त्यो अश्यो:

१. **क्रियोलॉस कोको:** केनेसुएला, मेक्सिको, मध्य अमेरिका, कोलंबिया ह्या देशांत जावपी कोकोचो हातूंत आस्पाव जाता. हीं फळां तांबसार हळडुवीं आसून भायल्यान खरखरीत आनी धारदार आसतात.

२. **आमाझोनियन फोरस्टेरोस:** ब्राझील, अस्तंत आफ्रिका, एक्वाडोर ह्या देशांतल्या कोकोचो हातूंत आस्पाव जाता. ह्या कोकोची पिकावळ 'आमाझोन' चे देगेर व्हड प्रमाणांत जाता. हेखुनूच ताका 'आमाझोनियन' हें नांव पडलां आसूं येता. ह्या फळाची कात खूब घट आसता. बियो चेपट्यो आसून तांचो कोर जांबळो वा काळसर आसता.

३. **ट्रिनीटारियोस:** हे जातीचो उगम त्रिनिदाद ह्या आफ्रिकेच्या

तल्यान जालो. वनस्पती वर्गीकरणांत ही एक कठीण अशी जात ना. ही जात निबर पूण उणाक प्रतीची आसता. हालीं मेळटा ते खरित जातीत तिचो आस्पाव आसा.

रोबप आनी बाडोवप: कोको हें उश्ण प्रदेशांतलें पीक जावन आसा. ण प्रदेशांतल्या ८०० मी. उंचायेच्या वाठारांत तें जावंक शकता. गरी सांवळी आसल्यार तें १५०० मी. उंचायेच्या वाठारांत जाता. ह्या नाका १५०० ते २००० इंच पावस आनी २६° ते ३२° से. तापमान लागता.

कोकोची लागवड जोमाचे बियेपसून रोप बाडोवन करतात. कोंड्याचे व्हेले, पोलीधीन पोती वा जमनीचेर गादीवाफो करून बीं किल्लून काडूं ता बीं रोयतना तें आडवें रोवचें. पोतयेंत बीं किल्लत घालतना ती ती २० सेंमी. लांब; १३.१५ सेंमी. रुंद आनी उदक निथळपाक तिका एक आसूंक फाव. एका सप्तकांत बीं किल्लता आनी तीन सप्तकांनी ताका पानां फुट्टात. ४५ सेंमी. आशिल्लीं हीं ४-५ म्हयन्यांचीं रोपां तवगाच्या तेंपार रोयतात. रोपां रोयतना ३०×३० सेंमी. फोणकूल मारचें. तलमावखी वा गार्फा करून कोकोची लागवड करपाक जाता. कलमां नायतना ३×३ मी. हें प्रमाण लावचें.

कोकोची लागवड आंतरपीक वा हेर पीक म्हूण सुपारेच्या वा माडाच्या माथानी करपाक जाता. माडी वा माड अनुक्रमान ४×४ मी. आनी ४×८ मी. लावन तांचेमदीं कोको लावं येता. पयलीं दोन वर्सां ल्हान रोपाक सांवळी दिवची पडटा. ह्या रोपांक दरेकी १०० ग्रॅ. नग, ४० ग्रॅ. मुरख आनी १४० ग्रॅ. पालाश अशीं सारीं घालचीं पडटात. वेळार नडणी काडप म्हत्वाचें आसता. तेचपरी १ मी. उंचायेचेर आडव्यो खांदयो कापल्यार झाडाचो आकार बरो उरता.

उत्पन्न: लागवडी उपरांत ३ ते ४ वर्सांनी ताका फळां लागतात. वेपारी नदरेन कोकोच्या झाडाक धा वर्सांसावन फळां मेळूंक शकतात. बरेमशेन वाडयल्लें झाड ७५ वर्सां मेरेन फळां दिवंक शकता. फळ झाडार येवन तें तयार जावंक ६-७ म्हयने लागतात. कोकोचें झाड एप्रिल-मे आनी डिसेंबर-जानेवारी अशें वर्साक दोन फावट पीक विता. बरे जातीच्या कोकोपसून दरेकी २५०-३०० फळां मेळटात. कोकोच्या बियाची येणावळ ताची लावपाची जात, पध्दत, अंतर हांचेर आदारिल्ली आसता. दरेक हेक्टर पिकावळींतल्यान उण्यांत उणें ४०० किग्रॅ. बीं मेळूंक जाय. पूण बरी जतनाय घेवन केल्ल्या पिकापसून ६०० ते ८०० किग्रॅ. सुकयल्ले बीं मेळूंक शकता.

कोकोचीं फळां झाडावेल्यान काडल्या उपरांत तीं फोडून तातूंतल्यो बियो आनी गर एकठांय करतात. उपरांत तीं आंबोवंक (fermentation) दवरतात. क्रियोलॉस जातीच्या कोकोक आंबोवंक जावपाक तीन दीस दवरतात आनी 'फोरेस्टेरो' हे जातीच्या कोकोक स-सात दीस दवरतात. हे क्रियेक लागून तातूंत आशिल्लो बुडबुडोटीं म्हांवलो गर सुकता आनी बियो भायर पडटात. बियांचो जांबळो रंग वचून त्यो पुडी कोरच्यो जातात, ह्यो बियो वतांत सुकोवन तातूंतली ओसण ५.६% ववरतात असो अदमास करतात की, १०० किग्रॅ. ओल्या बियांपसून ४०-४५ किग्रॅ. मांसल्यो कोकोचीं बीस तयार जातात. हीं बीस वेचून नितळ करून जमनायेन भाजतात. तेन्ना बियांतलें तापमान ३३८-१४६° से. उरता. भाजिल्ल्यो बियो रोलरचीं भड्डांन तांचीं कल्लां काडून उडयतात आनी कोकोच्यो बियो भड्डांन काडून बाजारांत धाडटात. बेकरी, बॅक्टेरिज इंडस्ट्री आनी कफेक्शनरी हातूंत कोकोच्या पियाचो वापर करतात.

कोकोच्या बियांनी प्रथिनां, चरबी, उदक, टॅनीन, कडू फायबर पायोबोमायन, अँसीड आनी मँगनीज (Mn), जस्त (Zn), अॅल्युमिनियम (Al), शिशे (Pb), लोखण (Fe) ह्या मारकी जीवनद्रव्यां मेळटात तेचपरी तातूंत कॅफीन, पॅन्टीन आनी 'ब' जातीची जीवनद्रव्यां आसतात.

कोकोचे पदार्थ: तरेतरेचे पदार्थ करपाक कोको बियांचो वापर करतात. कोकोपसून केल्ले चॉकलेट, सिकर, बियर हे पदार्थ भायल्या देशांनी वापरतात. अमेरिकेंत २२%, १०-२२ % आनी १०% असो तीन

तरांचो चरबी आशिल्लो ब्रेकफास्ट कोको वापरतात. भारतांत २०% चरबी आशिल्लो कोको वापरतात.

कोकोपसून पिवपाचो कोको, चॉकलेट, गोड चॉकलेट अशे पदार्थ करतात. कोकोंत आसपी चरबेक लागून तें एक शक्ती दिवपी पेय जावन आसा. ताचो वापर वखद म्हूण करतात. तेभायर कोकोचो वापर सौंदर्य प्रसाधनां, ल्यूब्रिकंट आनी हेर वखदांपासत केल्ले येता.

रोग आनी उपाय: कोकोच्या 'फायटोफ्योरा फाल्सीकोर' ह्या रोगाक लागून केन्ना केन्ना फुलां कुसपाक लागतात. ज्या वाठारांतल्या हवामानांत ओलसाण आसता, थंय हो रोग जावंक शकता. ह्या रोगाक आळाबंदा हाडपाक ३० लिटर उदकांत ३०-४० ग्रॅ. 'फायटोलान' हें वितोनाशक वखद घालून ताचो फवारो मारतात. तेचपरी पानां खावपी किडी, भुंगुल्ले, वायटी आनी पानांतलो रोस ओडून घेवपी बारीक किडी हांकां आळाबंदा हाडपाक किडींचो नाश करपी वखदांचो फवारो मारतात.

- एच्. आर प्रभुदेसाय

कोचीन (कोची) : भारताच्या केरळ राज्यांतलें एक मुखेल बंदर. केरळच्या एर्नाकुलम जिल्ह्याचें ठणें. लोकसंख्या: ४,८२,७२२ (१९८१). कोचीन शार मद्रुराचे अस्तंतेक २०० किमी. आनी त्रिवेंद्रमचे उत्तर-मायब्येक १८६ किमी. अंतराचेर आसा. वेलिंग्टन जुंव्यावेल्या लोहमार्गपुलान तें ३ किमी. चेर आशिल्ल्या एर्नाकुलम शाराक जोडलां. कोचीन हें दक्षिण रेल्वेचें निमाणें स्थानक.

उत्तरेकडल्या वायपीन जुंव्याक तेकून आशिल्लो रेंवेचो बांद फोडून १९३२ वर्सा कोचीन बंदर व्हडल्या दर्यांतल्या व्हडयांखातीर उक्तें जालें. केरळ आनी अस्तंत तमिळनाडूचे नाल्ल, काच्याचे राजू, शेंदऱ्यो, खोबरे, खबर, च्या, गंजनाचें तेल, मिरयां, सूठ हांची निर्यात हांगासावन जाता. आर्विल्ल्या बंदरांची सगळी वेवस्था कोचीनांत आसा. नुस्त्याचें उत्पादन, मोरी तेल प्रक्रिया, लायवूड, सैनीकी कापड, बार्ज दुस्ती, बार्जिक लागपी तेल आनी कोकोसो पावोवप, हॉटेलां चलोवप हे वेवसाय हांगा वाडत आसात.

हांगा विमानतळ आनी नाविक शिक्षण केंद्र आसा. १९७२ वर्सासावन बार्ज बांदपाचो कारखानो सुरू जालो. कोचीनांत आशिल्लें मत्तानचेरी हें ३८८ सावन पोरे युहुदी वसणुकेचें केंद्र जावन आसा.

एर्नाकुलम हो पल्या कोचीन सैनातुची राजधानी आशिल्ली. हांगा चडशे हिंदू आनी किरिस्तांव आसले तरी युहुदी, मुसलमान आनी शीखूय रावतात. हांगा व्हडले समांतर स्ते, म्हारजा आनी आर्चबिशपचे व्हडले प्रासाद, कॅथेड्रल, केरळचे उंचलें न्यायालय, दरबार हॉल, टाउन हॉल, राजेंद्र मैदान, सुभाष बोस, टिळक आनी अँनी बेसेंट उद्यान, बोटीचो धक्को अश्यो जाग्यो ओडलायच्यो सुवाती आसात. शाबू, अत्तरां, खावपाचीं तेलानां, ग्लिसरीन, नळे, नाल्ल, नुस्ती हांचेर आदारिल्ले उद्येग, केरोसीन प्रक्रिया आनी बंद डबे, लांकडाच्यो गिरणी, खनिज तेलाची शुध्दी आनी व्हडी बांदप हे उद्येग व्हड प्रमाणांत चलतात. मसालो आनी काजू हांच्यो संशोधनसंस्था, नौसेना-वायुसेना हांचे संरक्षक तळ आनी शिक्षणीक संस्था, महाविद्यालयां आसात.

१४ व्या शेंकड्यासावन नामनेक पाविल्ल्या कोचीनचो उल्लेख जोदर्नस, इब्न बतूता, चिनी आनी फारसी भोंवडेकारांच्या भोंवडेवर्णनांनी मेळटा. १५०० वर्सा काबाल हो पोर्तुगेज खलाशी हांगा येवन गेलो. १५०२ वर्सा वास्को-द-गामा हाणें हांगा वखार घाली. वास्को-द-गामाचे घडें हांगा आसा. युरोपीयांचो भारतांतलो पयलो किल्लो, १५०२ वर्सा, आफोस-द-आल्बुकेर्कान हांगा बांदलो. १५३० वर्सा सत्त साकियराग आपलें कार्य हांगाच्यान सुरू केलें. १५७७ वर्सा जेजुइतांनी देशी लिपयेंतलें पयलें पुस्तक हांगा छापलें. १५३५ त ब्रिटिश हांगा आयले, पूण १६६३ वर्सा डचांनी तांकां धांवडायले. डचांचे आमदानींत कोचीनचो वेपार वाडलो. आयज लेगीत कोचीन शारांत तेन्नाच्या डच पध्दतीचीं घरां पळोवंक मेळटात. १७७६ वर्सा कोचीन हैदरअलीच्या शेकातळा आशिल्लें. १७९५ वर्सा टिपूकडल्यान ब्रिटिशांनी तें परत आपल्या

ताब्यांत घेतलें आनी थंयची तटबंदी मोडून उडयली. १८१४ वर्सा इचानी ते कायद्यान ब्रिटिशांक दिलें. १९३६ वर्सा हिंदुस्थान सरकारान लंबराची वेवस्था आपणाकडेन घेतली आनी कोचीन हें देशाचें मुखेल बंदर म्हूण जाहीर केलें.

कोचीनचो डच गवर्नर कान रीड हाणें बरोवंक लायिल्ल्या 'ओर्तूस इंडीकुस मालाबारिकुस' (Hortus Indicus Malabaricus) ह्या ग्रंथांतलें आपु भट, विनायक पंडित आनी रंग भट ह्या कोंकणी वैजांनी बरयल्लें प्रमाणपत्र देवनागरी कोंकणींत आसा.

कोचीनांत कोंकणी लोकांचें तिरूमल देवस्वाम हें धर्मसंस्थान आसा. कोचीनचो राजा आनी डच हांचेमदीं १६६३ वर्सा जाल्ले कबलातींत राजान आपल्या कोंकणी प्रजाजनांक राखण दितां, म्हूण उतर दिल्लें.

कांय धर्मीक कारणांक लागून कांय लोक आपल्या देव-देवतांच्यो मूर्ती घेवन १२९४ वर्सा कोचीच्या राज्याच्या मुलखांत पावले. राजाकडल्यान जमनी आनी राखणेचें उतर घेवन ते 'कोंकणस्थ महाजनम' ह्या नांवान कोचीनांत स्थायिक जाले.

कोचीन वाठारांत भोवसंख्येन कोंकणी मनीस रावतात. हे लोक चवदाव्या शेंकड्यांत वेपाराखातीर आनी सोळाव्या शेंकड्यांत पोर्तुगेजांच्या धर्मछळाखातीर गोंयांसावन कोचीन गेले. थंय ह्या लोकांच्यो बऱ्योच संस्कृतीक, शिक्षणीक आनी समाजीक संस्था वावर करतात. 'कोंकणी भाशा प्रचार सभा' आनी 'केरळ कोंकणी अकादमी' अश्यो दोन संस्था थंय कोंकणीच्या मळार वावर करतात. अखिल भारतीय कोंकणी साहित्य परिशदेचीं दोन अधिवेशनां (१९७८ आनी १९८६) कोचीन शारांत जाल्यांत.

- कों. वि. सं. मं.

कोट्टायम: केरळ राज्यांतलें कोट्टायम हें मुखेल नगर. दक्षिण रेल्वेच्या कोचीन-त्रिवेंद्रम रेल्वेमार्गाचेर हें नगर वसलां. हांगा क्रिस्तांव लोकांनी थापणूक केल्ल्यो शाळा-कॉलेजी आनी जायत्यो इगर्जी आसात. हातूंत चेरियापल्ली आनी वालीयापल्ली अश्यो दोन मुखेल इगर्जी आसात. वालीयापल्ली ही खूब आदल्या काळांतली इगर्ज. तिचेर आशिल्लें रंगकाम पळोवपासारकें आसा.

भारतांतल्या खबर उत्पादनाचें हें एक केंद्र. हांगा खबर, च्या, काफी आनी लवंगां आदींचे बऱ्यो प्रमाणांत उत्पादन जाता. ह्या शारांत शिमीट आनी विटो हांचे कारखाने आसात. केरळांतल्या अलेप्पी शारांतल्यान कोट्टायमाक दर दिसा बोट-येरादारी जाता.

- कों. वि. सं. मं.

कोठारी, रामोजी सांक शेणवी: (जल्म: ?; मरण: १६७४).

पोर्तुगेज सरकारचो परराष्ट्रीय वकील. ताचे पूर्वज पयलीं कुडाळी गांवांत रावताले. पूण बाटाबाटीच्या वेळार ते कुडाळी सोडून दिवचल वाठारांत गेले. ताची बुदवंतकाय पळोवन पोर्तुगेज किसरी काँदि द ओबिदुश हाणें ताका सगळ्यो धर्मीक सवलती दिवन गोंय शारांत हाडलो. १६४५ वर्सासावन तो पोर्तुगेज सरकारचो परराष्ट्रीय वकील म्हूण नोकरी करूंक लागलो. डच, विजापूरकर, बेदनूरकर आनी मराठे हांच्या दरबारांत पोर्तुगेजांचो वकील म्हूण रावन पोर्तुगेजांक फायदो जावपासारकें रजकारण ताणें केलें. १६५४ वर्सा साश्टी-बाख्देसचे घुरये उपरांत विजापूरकर आनी पोर्तुगेज हांचेमदीं जाल्ले कबलातींत कोठारी हाणें वांटो घेतिल्लो. १६६१ वर्सा विजापूरचो सख्दार रुस्तुम जमान हाचेकडेन वाटाघाटी करपाखातीर तो फोंड्या म्हालांत गेलो. १६६७ वर्सा शिवाजीन बाख्देस वाठारचेर घुरी घाली. उपरांत जी कबलात जाली तातूंत वांटो घेवपाक पोर्तुगेजांचे वतीन कोठारी रायगडाक गेल्लो. पोर्तुगेज किसरीन पोर्तुगालाक धाडिल्ले एके चिटयेंत रामोजी कोठारीची खूब तोखणाय केल्या. ताचो चलो रघुनाथ रामोजी शेणवी उपरांत पोर्तुगेज सरकारचो परराष्ट्रीय मंत्री जालो.

कोड (Vitiligi): (पळेयात कात-२).

कोडूलिंब: (मराठी - कडुलिंब, कुडुनिंब; कन्नड-वेड संस्कृत-पारिमद्र; लॅटीन-आझादिरस्ता ईदिका, कूळ- मेलिआसीए).

कोडुलिंबाचें झाड १२ ते १८ मी. मेरेन वाडटा. कांडाचो घेर १.८ ते २.४ मी. आसता.

कोडुलिंबाचें झाड फातरळ जमनींत भेस बरें जाल्ल्यान, भारतांत ताची लागवड दुकळ पडपी वाठारांत करतात. शेताचो बांद आनी रस्त्याचे कडेक हीं झाडां रोयिल्लीं दिसतात. गोंयांत हीं झाडां चड निश्टी पडनात.

कोडुलिंबाची लागवड बियांसावन करतात. सुखातीक झाडापोदच्या बियो एकवय करतात. त्यो बियो प्लास्टिक पोतयांनी घालून रोप्या तयार करतात. रोप्यांची उंचाय ४ ते ५ इंच जातकच रोप्यांची पर्ण लागवड करतात. झाडाच्या कांडांक येवपी फांगूर लागवडीखातीर वापर येतात. कोडुलिंबाची व्हड प्रमाणांत लागवड कसपाची आसल्यान ५०×५०×५० सेंमी. आकाराचीं फोंडकुलां मारून ४×४ मी. अंतर दवरून लागवड करतात. ह्या झाडाक ३ ते ५ वर्सांनी फळां लागतात. १५ वर्सां पिरायेच्या झाडासावन ४०० किग्रॅ. बियो आनी ३५० किग्रॅ. पानां मेळटात.

कोडुलिंबाचें झाड खूब उपेगी आसा. ह्या झाडाच्या दरेक भागाचो उपेग जाता. झाडाचो दरेक भाग कोडू आशिल्ल्यान, ताचो घरगुती वखद करपाखातीर चड वापर जाता. बोकडां, मेंढरां आनी ऊंट ह्या जनावरांचें खाण म्हूण ह्या पानांचो वापर करतात. झाडाचे बियेच्या गरंत 'अॅसडिरॅक्टीन' नांवाचें तेल आसता. तें कीडनाशकां तयार करपाक वापरतात. ह्या तेलासावन कांय प्रसाधनांय तयार करतात. बियांचें तेल काडून उरिल्ली पेंड सॅन्ड्रिय सारें म्हूण वापरतात. ही पेंड युरिया साऱ्यावांगडा पिकांक दिल्यार २५ ते ३० टक्के साऱ्याची बचत जाता. झाडाचे सालींत 'टॅनीन' नांवाचें तेल आसता. त्या तेलासावन कीडनाशकां तयार करतात. हें तेल शाब्बाच्या कारखान्यांनी वापरतात. सालींतल्या अर्कासावन दांत घांसपाच्यो पेस्टी तयार करतात. सालींत आशिल्लें टॅनीक अॅसीड चामडें कमावपाक वापरतात. झाडाचें लांकूड विंगडविंगड फर्निचर, शेतवडीचीं अजवागं आनी जळवाखातीर वापरतात. हालींच कोडुलिंबाच्या जायत्या गुणधर्मांचो सोद लागला. ताका लागून ह्या झाडाचें म्हत्व वाडलां.

हिंदू धर्मांत, हिंदू पंचांगप्रमाण नव्या वर्साचो आरंभ संवसारपाडव्याक म्हळ्यार चैत्रप्रतिपदेक सुरू जाता. ह्या दिसा न्हावन-धुवन कोडुलिंबाचीं पानां वा कोडुलिंबाचो रोस पिवपाची पध्दत आसा. हो रोस पिल्याउपरांत मागीर गोड-घोड खातात. वर्साची सुरवात कोडू आनी गोड खावन केली म्हण्टकच जीवित परिपूर्ण जावंक पावता असो समज आसा.

- विश्राम गांवकार

संदर्भ: १. The Wealth of India (Raw Materials) Vol. 1-A, Delhi. Council of Scientific & Industrial Research (1985). २. घुमाळ, विश्वास; शेतकरी मासिक पुणे, शेती संचालनालय, १९८७.

सांस्कृतिक संदर्भ: ह्या झाडांत रोग आनी पिशाच्च हांची बाधा ना करपाचे बळगें आसा, अशें म्हण्टात. संवसारपाडव्या दिसा कोडुलिंबाचीं पानां खावपाची चाल आसा. हें झाड कापप म्हळ्यार एकाद्रे तरणाटे चलयेची हत्या करपाइतलें अशुभ समजतात. ग्रामदेवतेचे पुजेंत कोडुलिंबाचे ताळयेक खूब म्हत्व आसता. मांत्रिक लोक विंचू, सोरोप हांचे वीख काडपाक हे ताळयेचो उपेग करतात. देवी, कांजीण अमल्या रोगांची लागण जाल्यार पिडेस्ताच्या हांयरुणावयर कोडुलिंबाची खांदी बांदतात. वायटकारक न्हाण घालतना उदकांत कोडुलिंबाचीं पानां घालतात. घर बांदतना एकाद्र्या दाराची वा जनेलाची फास्की कोडुलिंबाच्या झाडाची बसयल्यार त्या घरांत कोणाकूच भूतबावा

जाना, असो समज आसा गांवशिया वाठारांतल्यो बायलो मेल्ल्याच्यो खांवयो न्हैसून देवीक प्रदक्षिणा घालपाची आंगवण जाता. ब्रह्मचारी आनी योगी कोडुलिंबाचीं पानां खावन रवतात.

- कों. वि. सं. मं.

कोयमीर : (मराठी- कोथंबीर; हिंदी- धनिया; गुजराती- कोनफिर; उड- कोयंबी, कोतुंबरी; संस्कृत- धान्यक, कस्तुंबरी, अस्तका; ग्रीक- कॉरिअंडर; लॅटीन- कोरिअंड्रम सॅटायव्हम; कूळ- अंबेलिफेरी). वखदी वनस्पत भारतांतल्या सगळ्या वाठारांनी लागवडीखाला जाता. ही वनस्पत मूळची दक्षिण युरोप आनी आशिया मायनर ह्या भूभागांतली आसून युरोप खंडांत पूर्विल्ल्या काळासावन तिची लागवड जाता. मध्य उर्वेत आनी ग्रीस ह्या वाठारांतूय ती पयलींसावन मेळटा. इत्या काळांत भारतांतल्यान कोयमिरेची निर्यात जाताली. पूण हालीं ग्या, हंगेरी, युगोस्लाव्हिया, मोरोक्को ह्या सारकिल्या जायत्या देशांनी ती लागवड जाल्ल्यान भारतांतसून निर्यात जायना.

ही वनस्पत एक वर्सभर उल्लूक शकता. तिची उंचाय मुमार ४०-४५ मी. तिचें कांड पोकळ आसता. पानां दोन तरेचीं आसतात, वयलीं नां ल्हान देंवळीं, पांखासारकीं आनी वेगळायल्लीं आसतात. मूळचीं नां लांब देंवळीं, मात्शीं पांखासारकीं, चड दलां आशिल्लीं आसतात. मनी ताचो तळ देंवळ गुटलायल्लेवरी आसता. नोदेंवळ- डिसेंबर ह्या मय्यांत धवीं वा मात्शीं निशेठीं, एकसंध तुन्याचेर ल्हानल्हान घोंसांनी नां येतात.

हे वनस्पतीचे फळ (कोयमीर) मात्शें वाटकुळें, दोन धांपणी जावपी आसून ताचेर उब्यो वळी आसतात. ताचें कांड, पानां आनी फळां हांकां ग वाग येता. जेवणांत आनी मसाल्यांत कोयमिरीचो उपेग करतात. त्याखातीर आनी वायुचो नाश करपी म्हूण आदल्या काळार वखदांत ताचो उपेग करताले. कोयमिरेंत 'कॉरिअंड्रॉल' हें उडून वचपी तेल आशिल्ल्यान जेवणाखाणांत तिका बरें म्हत्व आसा. कोयमिरेचो उत्तेजन वाडपी, मूत निवळ करपी, वायुचो नाश करपी, पुश्टीक, भूक वाडोवपी मनी कामोत्तेजक आसतात. पोटांतल्यो कळो आनी रक्ती मूळच्याध शिंचेर कोयमिर्याचो काडो दितात. त्या शितळ आशिल्ल्यान गर्भच्या वेसांनी थंडसाण मेळपाक जिन्यावांगडा शिजोवन तें उदक पिवपाक येतात. तशेंच दोळे चुरचुरल्यार कोयमिरेचें उदक दोळ्यांक लायल्यार रडमाण मेळटा.

लागवड: हें पीक चडशें उश्ण प्रदेशांत जाता. भारतांत उदक शिंपून परतिल्ल्यान केन्नाय लागें पीक काडटात. कोयमिरेक बरी काळी आनी निचऱ्याची जमीन लागता. मे-जून वा ऑक्टोबर अशा दोन हंगामांत ह्या पिकाची लागवड करतात. पेरणी करपाचे वळींत २२-३० सेंमी. अंतर दवरून दर हेक्टरक १५-२० किग्रॅ. बीं पेरतात. उपरांत ९-१० दिसांनी बियांक कोंब फुटतात. कोंब फुटून रोंपे वयर येतकच तांची जतनाय पध्दक मुख्यात करतात.

ह्या पिकाक सारें दिनात. पूण दर हेक्टरफाटल्यान स-सात टन मणसत दिल्यार पिकाची वाड चड बरी जावं येता. कोयमिरेचे उत्पादन मशींखातीर दर हेक्टरक २५ किग्रॅ. नायट्रोजन (अमोनियम सल्फेटाच्या रुपांत) ह्या प्रमाणांत रसायनीक सारें दिल्यार उत्पन्न बरें जाता. मांडतीन तें चार म्हयन्यांत कोयमिरेचें पीक तयार जाता. ताचीं पानां धाडूक लागतकच तीं झाडां हुमटून काडटात आनी दोन-तीन दीस वातांत मळयतात. उपरांत खळार ताची मळणी करून कोयमिरेचो फांफडून निवळ करून मुकोवन दवरतात.

कोयमिरेचो पालो: कोयमिरेच्यो बियो किल्लत घाल्या उपरांत तांकां कोः फुटून जेन्ना रोंपे वयर येतात, तेन्ना तांकां फुलां येवचेपयलीं तीं मारा हुमटून ताच्यो बुडयो बांदून बाजारांत विकपाक दवरतात. कोयमिरेच्या पाचव्या पाल्यांत 'अ' जीवनसत्त्व भरपूर आसता. तेन्नासावनच्या आनी मसाल्याच्या पदार्थांक बरो वास येवपाक कोयमिरेच्या पाल्याचो उपेग करतात.

कोयमिरेच्या रोंपांक धुरी, कांडावेली गांठ, करपा आनी मर ह्या रोंगांची लागण जाता.

- कों. वि. सं. मं.

कोबी: (मराठी- कोबी; हिंदी- बंद गोबी; गुजराती- पानकोबी, कोब्बी; कन्नड-कोबीगट्टी; इंग्लीश-कॅबेज; लॅटीन-ब्रॅसिका ओलरेंसिया; कूळ- ब्रासिकेंसी (क्रुसिफेरी)).

कोबी हो कौलीफ्लावर (फूलकोबी) क्नालकोहल आनी ब्रोकोली हांचेच जातींत मोडटा. कोबीचे लागवडीखाल आशिल्ले प्रकार द्विचर्कुली आसात (बी ते बी मेरेनचो जीवनकाळ पुराय जावपाक दोन हंगाम लागतात). कोबीक सांगो जातात. दरेक सांगेक ४ ते ५ बियो आसतात. ह्यो बियो तांबड्या रंगाच्यो आसून वाटकुळ्योच सांसवांमशेन आसतात. सादारणपणान कोबी भाजयेखातीर वापरतात; ताका लागून तो जून जावंचे पयलीं काडटात, देखून ताका फूल येवपाक पावना. पूण बीं जाय जाल्यार कोबी रखून दवरचो पडटा. अशा रखून दवरिल्ल्या कोबीचीं पानां पाचवीं जातात. तीं कवळिल्लीं नासतात. ताका लागून कांड लांब जाता. ह्या कांडाक मागीर फुलां येतात. हीं फुलां धवीं आसतात. ह्या फुलांक सांगो जातात आनी सांगांक बियो जातात. ह्या बियांचो उपेग फकत नवी जमणवड करपाखातीरूच जाता.

उत्पत्ती: कोबी मूळ युरोप खंडांतलो. रानवट कोबी आयर्लंड, डेन्मार्क आनी चॅनल जुंव्यांच्या फातराव देगांनी दिश्टी पडटा. प्लिनी आनी थियोफ्रेस्टस हांणी आदल्या काळांत धर्तरेचेर आशिल्ल्या कोबीच्या अस्तित्वाचो सोद लायला. त्यावेळार कोबीक कावलीस (लॅटीन), कोली (प्राचीन जर्मन), कॉल (ब्रिटॉ) आनी काल (डॅनीश) ह्या नांवान वळखताले.

खाशेलेपण: कोबीचो गट्टो ही हे वनस्पतीची मोठी कळी, मांसाळ पानांनी भरिल्ली आसता. ही कळी म्हळ्यार गड्डो, कोबीच्या मध्यभागांत आसता. ह्याच जाग्यार ताची पुराय वाड जाता. ३०° से. परस चड आनी ०° से. परस उणें तापमान आशिल्ल्या हवामानांत कोबीची उत्पुफटन प्रक्रिया (bolting) योग्य रितीन जायना. कोबीक प्रधान मूळ वेवम्या (tap root system) आसता.

कोबीचे भाजयेची वा वनस्पतीची वाड जातासतना ५-६ सप्तकां जर तापमान १०° से. सकल देंवलें, तर फुडल्या गिमाक ताका फुलां येतात. ताची बीज पेटिका (silique) ५ ते १० सेंमी. लांब, सपाट आंग आशिल्ली, बारीक चोंचीवरी आसता. बी, ल्हान, वाटकुळी आनी काळपट मातयेकोरची आसता.

प्रकार: पानांचो आकार, रंग तशेंच गड्ड्याचो आकार, रंग आनी घटमाण हाचेवेल्यान कोबीचे प्रकार थारतात.

१. **वाटकुळो गड्डो**: ग्राइड ऑफ इंडिया, गोल्डन एकर, कोपनहेगन मार्केट २. **पसरट गड्डो**: पुसाइमहेड ३. **खांकाकार गड्डो**: जर्सी वेकफिल्ड ४. **सॅव्हॉय चीफ्टन वाटकुळो गड्डो**: ६० ते ८० दिसांभितर पुराय जातात. तर हेर गड्ड्यांक १०० वयर दीस वातात.

उपेग: कोबीचो उपेग दिसपट्टे जीणेंत, भाजी, सालाद, लोणचें, सूप सारकिले पदार्थ करपाक करतात.

घटक: कोबीभितर फुडलीं घटकाव्यां आस्पावतात: उदक: ९०.२%, प्रथिनां: १.८%, वसा (स्निग्ध पदार्थ) ०.१%, तंतू: १.०%, कार्बोहायड्रेटां: ६.३%, खनिजद्रव्यां: ०.६%, कॅल्शियम: ०.०३% आनी पॉस्फरस: ०.०५%

कोबीचे कुडके आंबोवन आनी थोडें मीठ घालून 'सावखाउट' नांवाचो जिनस करतात. गोखां आनी कुकडांचे खावडीखातीरूय कोबीचो उपेग करतात. कोबी ०° से. तापमानांत ४ म्हयने सांबाळून दवरू येता. कोबींत क, ब, बा आनी अ हीं जीवनसत्वां तशेंच जायतीं खनिजां मेळटात

लागवड: कोबी हो शिंया दिसांनी जावपी भाजयेचो प्रकार १५° ते २०° से. तापमानांत ताची वाड योग्य रितीन जाता. नर्सरींत ही भाजी

रोवपाखातीर ८ मी. x १ मी. x १५ सेंमी. (२५'x४'x६') ह्या आकारचे वाफे करतात. ह्या वाफ्यांक ३० किग्रॅ. शेणगोबरचे सारे (compost) आनी ०.५ किग्रॅ. नत्र, स्फुरद, पोटेशाचे मिश्रण आशिल्लें सारें (NPK, Complex fertilizer) दितात. सुमार ८५० ग्रॅ. ते १ किग्रॅ. बीं वयलेतेरच्या पंढरा वाफ्यांनी लायतात. रोवचेआदीं बियांचेर मक्युरी क्लोराइडाची प्रक्रिया करतात. बीं मातयेंत मेळोवन वयर तणान धांपतात. ताचेर दिसाक दोन फावट उदकाचो शिंवर मारतात.

मातयेवांगडा भरसण केल्लें २५ ते ३० टन सारें दर हेक्टरक दितात आनी ४५ सेंमी. खांच दर एके वळीमदीं दवरतात. उपरांत ७५ किग्रॅ. नायट्रोजन, १०० किग्रॅ. फॉस्फरस आनी १५० किग्रॅ. पोटेश जमनीक दितात.

चार सप्तकांनी बियांक कोंब येतात. सादारण एका म्हयन्यांत तण काडून उडोवन रेंपे हुमटावन विस्कळ म्हळ्यार १ फूट अंतर दवरून रोयतात. दिसांतल्यान एक फावट उदकान शिंपतात. चार सप्तकांनी ७५ किग्रॅ. नायट्रोजन रोण्यांक दितात.

उत्पादनाचो वाठार आनी क्षेत्र:

	वाठार (हजार हेक्टरक)	उत्पादन दर (हजार मेट्रीक टन)
१. आशिया	८१०	१३,०९०
२. रशिया	३८०	८,७००
३. युरोप	३३२	२६,०२३
४. अमेरिका	११६	२,४००
५. आफ्रिका	२५	६२१
६. ओशियनिया	४	१०१

रशिया, चीन, जपान, पोलंड आनी अमेरिका ह्या देशांनी कोबीचें उत्पादन चड प्रमाणांत जाता.

आशिया खंडांत युरोप खंडापरस अडेच पट जमीन कोबीचे लागवडीखाल आसा. पूण उत्पादन मात युरोपाच्या कोबी उत्पादनाच्या अर्दान जाता. आशिया खंडांत जपान कोबीच्या उत्पादनांत तशेंच प्रती हेक्टर उत्पादनांत मुखार आसा.

भारतांत कोबीचें पीक, गरम हवामानाक लागून वर्साक एकूच फावट घेतात. दखन वाठारांत मात वर्साक दोन ते तीन पिकां घेतात.

रोग आनी उपाय: किडीचो रोग: प्लुटेला मॅक्यूलिपिनीस (caterpillars of Diamond back moth) आनी कॅबेज सेमी लूपर कोबीचीं पानां खातात. ह्या वेळार कोबीचें पीक काडचे एक सप्तक आदीं इंडोसल्फन वा मालाथियोन हाचो फवारो मारतात. (प्रमाण: १ लिटर उदकांत १.५ मि. लिटर वयले खंयचेय रसायन).

काळो जीव: (अँथलिया प्रॉक्सिमा) हे किडीची लागण ऑक्टोबर-मार्च म्हयन्यांत जाता. तेखातीर पायरेथ्रमाचो फवारो मारतात.

रंगीत थिपक्यांचे जीव: (ब्रॅण्डा पिक्टा) हो जीव पानांतलो रोस ओडून घेता ताका लागून झाडाचीं पानां हळडुवीं पडटात. ह्या जिवाचो बंदोबस्त कसाखातीर १०% बी. एच. सी. चो फवारो मारतात.

झॅथोमोनस कॅपेस्ट्रिस: हो रोग सूक्ष्म जंतूक लागून जाता. ताचो प्रसार बियांक लागून जाता. ह्या रोगाचो बंदोबस्त पयलींच करचेपासत, बियांचेर जलविद्राव्य (उदकांत विसरळपी) पारयुक्त कवकनाशकाची २५-३० मिनटां प्रक्रिया करतात. तशेंच बियांचेर २५ ते ३० मिनटां ५०° से. तापमानाचेर उश्णजल प्रक्रिया करतात. ह्या उपायाउपरांतूय रोगाची लागण दिसल्यार पिकाक चड उण्या प्रमाणांत उदक दितात. हो रोग खर आसल्यार कोबीचे गड्डे जायनात.

- मिगेल ए. ब्रागांझा

कोमुनिदाद: गोंयच्या थळाव्या ग्रामसंस्थांक 'कोमुनिदाद' ह्या पोर्तुगेज नांवान वळखतात.

डॉ. व्ही. टी. गुणे हाच्या मतान पोर्तुगेज गोंयांत येवचेआदीं कितलेशेच शेंकडे, ह्या वाठारांत स्वायत्त प्रशासकीय ग्रामसंस्था पोर्तुगेज

कायद्यांत 'गांवकारियास' (Gauncarias) 'गांवकारिया' (Gaoncaria), कामर आग्रारिया (Cimara Agraria) आनी कोमुनिदाद म्हण्टाले.

एस्. आर्. फळ हाच्या मतान कोमुनिदाद ही फकत शेतकी संस्था वा संघ न्हय. तिका एक समाजीक आनी अर्थीक वेगळेपण आसून, एक खास कायदेशीर अस्तित्व आसा. कोमुनिदादीक मुळावे, नगरपालिका आनी न्यायीक कायदे चालीक लावपाचो अधिकार आसता. धर्मीक समारंभाचो खर्च भागोवप, भौसाक शिक्षण आनी हेर आदार दिवप, सगळे तरेचीं झगडीं-झुजां मिटोवप, आपले कशेंत येवपी गुन्यांवकारांक ख्यास्त करप हीं हे संस्थेचीं कर्तव्यां आसात.

डॉ. जे. सी. आल्मैदा हाच्या मतान कोमुनिदाद ही एक शेतकी संस्था हे संस्थेचे वांगडी गांवचे मूळ गांवकार आसताले. ह्या मगळ्या गांवकारांची शेतवड सगळे वांगडी एकठंय पिकयताले आनी ह्या शेताच्या धंद्यांतल्यान जावपी फायदो आनी लुकसाण थारायिल्लेप्रमाण वांटून घेताले.

कोमुनिदाद हें उतर मूळ पोर्तुगेज भाशेंतल्यान आयलां. पोर्तुगेज भाशेंत ह्या उतराचो अर्थ 'जमात' वा 'समाज' असो जाता. कोमुनिदाद हे ग्रामसंस्थेचे उत्पत्तीविशीं सारकी म्हायती मेळना.

जे. सी. आल्मैदाच्या मतान कोमुनिदादीची सुरवात गोंयांत केन्ना आनी खंय जाली हें सांगप बरेंच कठीण आसा. पूण दुभावविरयत संस्था क्रिस्ताआदीं कितलीशींच शतमानां मनुच्या काळांत घडल्यात. कोमुनिदादी संबंदीचे एक पोर्तुगेज कागदपत्र 'फोरल द ऊझुश द कांश्टुमिश दुश गावकारिश द लाव्हादोरिश दश इल्यश द गोअ' (Folha de usos e costumes dos Gaoncares e Lavradores das Ilhas de Goa). तें १६ सप्टेंबर १५२६ त उजवाडाक आयलें, तातूंत कोणूच कोमुनिदादीचें मूळ सांगूक शकना अशें म्हळां. गोंयच्या लोकसमाजाचो नियाळ घेतना कांय आझाव्हेद म्हण्टा, 'कोमुनिदादीचें मूळ भूतकाळांत शेणलां.' गोवा लॅण्ड रिफॉर्मस् कमिशनच्या १९६४ मतान, कदंब राजवंश, मुसलमानी सत्ताधीश मलीक हुसेन आनी ताचो चलो सबाय दिलखान आनी निमाणे पोर्तुगेजांनी गोंयचेर राज्य करचेआदीं कितलेशेच शेंकडे, अस्तंत घाटावेल्यान कितलीशींच घरणीं, सेगीत चलपी झुजां. दुकळ ह्या विंगडविंगड कारणांक लागून आपलो मूळ गांव सोडून गोंयांत आयलीं. गोंयांत आयिल्ल्या घरण्यांनी स्वताच्यो संस्था घडयल्यो. घरचो मुखेल ह्या संस्थांचो मुखेल आसतालो. त्या काळांत तांकां 'गांवकार' (Gaoncares) ह्या नांवान पाचारताले. ह्या गांवकारांनी उपरांत गांवची उदकाळ आनी पिकाळ जमीन तशेंच गांवची पडीक जमीन पिकावळीखाला हाडली. जमनीचेर आदारिल्ले लोक तशेंच नोकर-चाकर, हांकांय शेतपिकावळीखाल हाडपाच्या वावरान आसावन घेतले. अशेतरेन शेतां एकठंय रोवन, तातूंतल्यान मेळपी उत्पन्न सगळेजण वांटून घेताले.

सर हेन्‍री मेन हाच्या मतान स्वायत्त, स्वताची भूंय आशिल्ल्यो ग्रामसंस्था भारतांत हेर कडेन आपलो वावर चलयतात, हें इतिहासीक म्हत्व मतींत दवरून, अशा ग्रामसंस्थांचो अणभव घेतिल्ल्या अस्तंत घाटांवेल्या लोकांनी कोमुनिदादीचें मुळावण गोंयांत घालें.

भायल्या संवसारकडेन आयिल्ल्या संबंदांक लागून कोमुनिदादीतूय जायते बदल आनी सुदारणा घडल्यो. सुर्वेच्या दिसांनी कोमुनिदाद ही समाजीक, राजकी आनी शेतकी संस्था आसली. इगर्जी आनी देवळाच्या अंतर्गत कामाचोय आस्पाव जातालो. सादारणपणान सद्याचे ग्रामपंचायतीचीं खाशेलेपणां तातूंत आस्पावल्लीं. काळांतरान ती मुळाव्या हकदाराची एक संस्था वा सोसायटीभशेन जाली आनी तिचें मूळ रूप ना जालें. गांवाभायले लोक जे ह्या वाठारांत येवन सासणाचे खवपाक लागले, तांकां हे संस्थेचे वांगडीपण मेळनासलें. वांगडीपण मूळ वांगड्यांपुरतें मर्यादीत आसलें. बऱ्याच वर्सांउपरांत कोमुनिदादीच्या कायद्यांत सदळसाण आयली जेवखीं, मूळ वांगडी (आकसांवकार) वा संस्थेचो शेअरधारक आपले शेअर (आकसांव accao) हेरांक विकपाक

जालो अशे तरेन कोमुनिदादीचें वांगडीपण एका नांवावेल्यान दुसऱ्या नांवावर बंदलप शक्य जालें.

प्रभाव : गंकराक लागून आनी थळाव्यो गरजो भागोवपाक जेन्ना मनीनादीक दुडवाची गरज लागताली, तेन्ना ह्यो संस्था सावकारकडेन येतात. अशा सावकारक कोमुनिदादी आक्सांवां (accos) वाय दिताल्यो. हीं आक्सांवां वा शेअर दुसऱ्याच्या नांवान बदलपाक जाल. कोमुनिदादीच्या मूळ वांगड्यांक (Joneiros) आमपी हक्क आनी शक्ती तांकां फाव जाताले. कोमुनिदादीचे वयले कार्यपध्दतीक लागून ते तरेच्या वांगड्यांचो वर्ग ह्या संस्थांनी तयार जालो. पयलो वर्ग जेन्ना (Joneiros) आसलो. मूळ गांवचो गांवकार जेन्ना कोमुनिदादी घाल्ली थारवीक वर्साची पात्रताय पुराय करतालो, तेन्ना का कोमुनिदादीचें वांगडीपण मेळटालें. वांगडीपण फकत दादल्यांक च जातालें आनी वांगडीपणाखातीर आशिल्ली वर्साची पात्रताय दर कोमुनिदादींत वेगळी आसताली. अशा ह्या जाणकारक कोमुनिदादीच्या नांवा येणावळीतलो कांय वांटो फाव जातालो. हाका 'जण' म्हण्टाले. जाणकारक हक्क आनी अधिकार व्यक्तीगत आसले. ते दुसऱ्याच्या नांवावर बदलपाक मेळनासले. कोमुनिदादीच्या दुसऱ्या वर्गाच्या वांगड्यांक नांवावर वा शेअरधारक म्हण्टाले. तांचे शेअर कायदेशीरपणान नोंद मेळते आसताले. हे शेअर दुसऱ्याच्या नांवावर बदलपाक मेळटाले. कोमुनिदादीच्या वर्सुकी निवळ येणावळीतलो वांटो लाभार्थी (dividend) नांवा फाव जातालो. तेभायर १७७५ वर्सा पोर्तुगेज सरकारान, गोंयांत कोमुनिदादीचे पध्दतीन प्रभावीत जावन ही संस्था समाजाच्या लाभाखातीर पावपी मूळ यत्न केल्ले, हें 'गोंय, दमण, दीव सरकाराच्या काना इकांनामिक सर्वे ऑफ गोवा, दमण, दीव' - (१९६४) वेल्यान मेळटा.

गोंयच्यो कोमुनिदादी : गोंयांत सगळ्यो मेळून २२४ कोमुनिदादी आसात. गोंयची ५०,७५० हेक्टर जमीन वा ४४% जमीन कोमुनिदादीकडेन आसा. ही जमीन चडांत चड भास्पीक घेवपाखातीर गोंयांतलें. गोंयांत म्हालवार कोमुनिदादीचो आंकडो फुडलेतरेन आसा. तिसवाडी (गोंय) ३१, साष्ट-४०, बारदेस-४०, मुरगांव-१४, फोंडें-२८, दिवड-२१, पेडणे-१२, केरें-२४, सांगे-६, काणकोण-६ सत्तरी-२.

तिसवाडीतल्यो कोमुनिदादी : तिसवाडी म्हालाचो पुराय आवांठ १६,६२० हेक्टर तातूंतलें १२,६६३ हेक्टर क्षेत्र पिकावळीखाल आसा. पिकावळीखाल आशिल्ल्या पुराय वाठारंतली ४४.९% सुवात कोमुनिदादीकडेन आसा. हातूंतल्या ३,५५५ हेक्टर वाठारंत भाताचें पीक १,२२३ हेक्टर वाठारंत काजूझाडां, २४ हेक्टर वाठारंत माड आसात. ९८९ हेक्टरचो वाठार पडंग आसा. पुराय म्हालाच्या वट्ट भात पिकावळी ५५.५% उत्पादन कोमुनिदादीचे जमनींत जाता. काजू आनी गाल्माविशीं हें प्रमाण ७१% आसा. बांबोळेची कोमुनिदाद, आवांठान सगळ्यांत व्हड आसून, तातूंत काजूचें पीक व्हड प्रमाणांत येता. कोमुनिदादींत भाताचें पीक व्हड प्रमाणांत जाता, तशेंच ही कोमुनिदाद ह्या म्हालांत सगळ्यांत गिरेस्त आसा. म्हालांतले कोमुनिदादीचे वट्ट येणावळीतली ५५% येणावळ नेवार उ ग्रंदि, चोडण, कालापूर आनी नरमळेचे येणावळीतल्यान जमता.

साष्ट म्हालांतल्यो कोमुनिदादी : साष्ट म्हालाचो पुराय आवांठ २,७१९ हेक्टर आसा. तातूंतली २३,०२५ हेक्टर जमीन पिकावळीखाल आसा. पुराय म्हालांत ४० कोमुनिदादी आसात. कोमुनिदादीचे वट्ट येणावळी ५,३३७ हेक्टर जमीन भाताचें पीक घेवपाखातीर गोंयांतलें. ही पीक दोन हंगामांत घेतात, पावसाच्या हंगामांत ३,७३३ हेक्टर जमनीचो तर गिमांत २,७०० हेक्टर जमनीचो भाताचें पीक घेवपाखातीर उपेग जाता. भाताच्या पिकाचें सरासरी उत्पादन दर हेक्टराक १८ खांडी इतलें आसा. कोमुनिदादीचे सगळे मेळून १०,३०२ खांडी आसात, आनी देख फ्लॉटान ४,००० चौ. मी. जागो आडायला मडगार आनी कुडतरेच्यो कोमुनिदादी साष्ट म्हालांत येणावळ तशेंच

भाताच्या पिकाच्या उत्पादनाचे नदरेन सगळ्यांत व्हड आसात.

बारदेस म्हालांतल्यो कोमुनिदादी : बारदेस म्हालाचो पुराय आवांठ २६,८४० हेक्टर आसा. तातूंतलो २१,०३७ हेक्टर वाठार पिकावळीखाल येता. म्हालांतल्या ४० कोमुनिदादीच्या ताब्यांत ८,३२३ हेक्टर वाठार आसा. तातूंतल्या ३,७१४ हेक्टर वाठारंत भाताचें पीक घेतात. २,०९१ हेक्टर वाठारंत पावसाळ्यांत, खानन पध्दतीन पीक घेतात तर गिमाळ्यांत ३,०७१ हेक्टर वाठारंत भाताचें पीक जाता. दर हेक्टरचें सरासरी उत्पादन २० खांडी इतलें आसा. म्हालांतल्या वट्ट भाताच्या पिकांतले ५५.७% उत्पादन कोमुनिदादीच्या वाठारंत जाता. भाताच्या पिकाखाल आशिल्लो वाठार ९८.७० फ्लॉटान वांटिल्लो आसून, तातूंतल्या ३,४५९ फ्लॉटाचो वाठार देखीक ४,००० चौ. मी. इतलो आसा. काजूचें पीक ३,२३२ हेक्टर वाठारंत घेतात. म्हालाच्या वट्ट काजू उत्पादनांतलें ५५% टक्के उत्पादन कोमुनिदादीच्या वाठारंत जाता. येणावळीविशीं सेल्लाची कोमुनिदाद सगळ्यांत गिरेस्त आसा.

मुरगांव म्हालांतल्यो कोमुनिदादी : मुरगांव म्हालाचो पुराय आवांठ ७,८३१ हेक्टर आसा. तातूंतलो ५६% वाठार पिकावळीखाल आसा. पिकावळी खाल आशिल्ल्या वट्ट वाठारंतली ५९% सुवात कोमुनिदादीकडेन आसा. ही सुवात १४ कोमुनिदादीभितर वांटल्या. भातपिकावळीखाल ९४२ हेक्टर वाठार येता. हेर पिकावळीखाल आशिल्लो वाठार आनी पडंग जमीन मेळून १,६१० हेक्टर वाठार कोमुनिदादीकडेन आसा. भाताच्या पिकाचे नदरेन कुडाळी, कुयेसी आनी आरेसीची कोमुनिदाद म्हत्वाची आसून तांचेकडेन अनुक्रमान ४९९ हेक्टर, ११४ हेक्टर, १०२ हेक्टर वाठार आसात. केळशी, दाबोळी, सोर्मीम कोमुनिदादींतल्या वाठारंत भाताच्या पिकाचें सरासरी उत्पादन अनुक्रमान २९, २४ आनी २१ खांडी इतलें आसा. म्हालांत १,३२२ फ्लॉट आसात. फ्लॉटाचो आवांठ ४,००० चौ. मी. आसा.

फोंडें म्हालांतल्यो कोमुनिदादी : फोंडें म्हालाचो पुराय आवांठ २५,२२९ हेक्टर आसा. तातूंतलो २२,८४४ हेक्टर वाठार पिकावळीखातीर फावशी आसा. पिकावळीखातीर फावसो आशिल्लो ३५% वाठार (७,९८५ हेक्टर) कोमुनिदादीकडेन आसा. हो वाठार २८ कोमुनिदादीभितर वांटला. वट्ट वाठारंतली ५,७८० हेक्टर सुवात पडंग, तर १,१७४ हेक्टर सुवात नापीक आसा. फकत ६८० हेक्टर वाठार भाताचे पिकावळीखाल आसा. पावसांत ३१२ हेक्टर वाठारंत, गिमांत १२ हेक्टर वाठारंत, वयल्या दोनूय हंगामांत ३५६ हेक्टर वाठारंत, तर खानन पध्दतीन ६३ हेक्टर वाठारंत भाताचें पीक घेतात. कोमुनिदादीचें भातच्या पिकाचें सरासरी उत्पादन दर हेक्टराक २९ खांडी इतलें आसा. भाताच्या पिकाचे वट्ट १,७१८ फ्लॉट आसात. तातूंतल्या ७६७ फ्लॉटांचो वाठार देखीक ४,००० चौ. मी. इतलो आसा. भात-पिकावळीचो वाठार आनी येणावळ हें नदरेन मडकयची कोमुनिदाद म्हालांत सगळ्यांत गिरेस्त आसा.

दिवड म्हालांतल्यो कोमुनिदादी : दिवड म्हालाचो पुराय आवांठ २३,६३३ हेक्टर इतलो आसा. तातूंतलो १९,७३२ हेक्टर वाठार पिकावळीखातीर फावसो आसा. म्हालांत २१ कोमुनिदादी आसून तांचेकडेन २,९६० हेक्टर वाठार आसा. भाताच्या पिकाचे पिकावळीखाल ४०७ हेक्टर वाठार आसात. तातूंतलो २९० हेक्टर वाठार खानन पध्दतीचो तर २७९ हेक्टर वाठार पावसाळी भाताचें पीक पिकोवपाखातीर वापरतात. भाताचें दर हेक्टर उत्पादन १५ खांडी इतलें जाता. भाताच्या पिकाचो वाठार ८०० फ्लॉटांनी वांटिल्लो आसा. तातूंतल्या ४१७ फ्लॉटांचो आवांठ देखीक ४,००० चौ. मी. आसा. ह्या कोमुनिदादीक शेअरधारक वांगडी नात. हे संस्थेचे वांगडी 'जाणकार' आसून चडशे गांवांतूच रावतात. भातपीक आनी येणावळ हें नदरेनल्यान आमोणे आनी नावेलीच्यो कोमुनिदादी सगळ्यांत व्हड आसात.

पेडणें म्हालांतल्यो कोमुनिदादी : पेडणें म्हालाचो पुराय आवांठ २४,२०० हेक्टर आसा. तातूंतलो २२,२४८ हेक्टर वाठार पिकाळ आसा

पिकाळ वाठरांतली ६% म्हळ्यार १,३३३ हेक्टर सुवात कोमुनिदादीकडेन आसा. म्हालांत १२ कोमुनिदादी आसात. इब्रामपूरची कोमुनिदाद चड येणावळीक लागून गिरेस्त आसा.

केपें म्हालांतल्यो कोमुनिदादी: केपें म्हालाचो पुराय आवांठ ३४,७३१ हेक्टर आसात. तातूंतलो ३३,४७९ हेक्टर वाठार पिकां काडपाक योग्य आसा. म्हालांत सगळ्यो मेळून २४ कोमुनिदादी आसात. केपें म्हालांतल्या कोमुनिदादीकडेन सुमार २०१ हेक्टर वाठार आसा. हातूंतलो १७३ हेक्टर वाठार भाताच्या पिकाखातीर वापरतात. दर हेक्टरक भाताच्या पिकाचें उत्पादन ७ खांडी इतलें आसा. चड करून सगळीं पिकां पावसांत घेतात. कोमुनिदादीचे वांगडी फकत 'जणकार' आसात. तशेंच ह्या म्हालांतल्यो कोमुनिदादी आपली येणावळ 'तोक्सीमा' हें पध्दतीन वांटतात. तोक्सीमा दिवपाच्यो पध्दती फुडलेतरेन आसात. १. दरेक वागोरक तोक्सीमा दिवप २. दरेक बाबजी सिनायाक तोक्सीमा दिवप ३. दरेक बाल सिनायाक तोक्सीमा दिवप ४. दरेक कुलकर्ण्याक तोक्सीमा दिवप ५. दरेक गांवकारक तोक्सीमा दिवप ६. दरेक मोठाक तोक्सीमा दिवप ७. दरेक शिखेकारक तोक्सीमा दिवप ८. दरेक देसायाक तोक्सीमा दिवप ९. दरेक फट्टे देसायाक तोक्सीमा दिवप.

सांगें म्हालांतल्यो कोमुनिदादी: सांगें म्हालाचो पुराय आवांठ ८८,६६० हेक्टर आसा. तातूंतलो ८४,५११ हेक्टर वाठार पिकाळ आसा. पिकाळ वाठरांतली फकत ०.४% वा २९९ हेक्टर सुवात कोमुनिदादीकडेन आसा. ही सुवात ६ कोमुनिदादींनी वांटल्या. भाताचे पिकावळीखातीर ११५ हेक्टर वाठार वापरतात. हातूंतल्या १३ हेक्टर वाठरांत पावसांत, ४६ हेक्टर वाठरांत गिमाळ्यांत तर ५६ हेक्टर वाठरांत दोनूय हंगामांत भाताचें पीक घेतात. दरेक हेक्टरक भाताच्या पिकाचें उत्पादन १८ खांडी इतलें आसा. भाताच्या पिकावळीचो वाठार २३० प्लॉटींनी वांटला. तातूंतल्या दरेक प्लॉटाचो आवांठ ९९ चौ. मी. इतलो आसा. वट्ट येणावळ आनी भाताचे पिकावळीचे नदरेन ही कोमुनिदाद सगळ्यांत व्हड आसा.

काणकोण म्हालांतल्यो कोमुनिदादी: काणकोण म्हालाचो पुराय आवांठ ३४,७३६ हेक्टर आसा. तातूंतलो ३३,५०२ हेक्टर वाठार पिकाळ आसा. म्हालांतल्या स कोमुनिदादीकडेन फकत ५३ हेक्टर वाठार आसा. कोमुनिदादीचो चडसो वाठार भाताचे पिकावळीखातीर वापरतात. हें पीक दोनूय हंगामांत घेतात. भाताचे पिकावळीखाल १०९ प्लॉट आसात. तातूंतले अठरा प्लॉट दरेकी २,००० ते २,९९९ चौ. मी. आवांठचे आसात. दर हेक्टरचें सरासरी उत्पादन १३ खांडी इतलें आसा. वट्ट येणावळ, वांगड्यांक दिवपांत येवपी 'जणाचो' वट्ट आंकडो, भाताचे पिकावळीखाल आशिल्लो वाठार हे नदरेंतल्यान, म्हालांत खोलांतली कोमुनिदाद सगळ्यांत व्हड आसा.

सत्तरी म्हालांतल्यो कोमुनिदादी: सत्तरी म्हालाचो पुराय आवांठ ५१,२८४ हेक्टर आसा. तातूंतलो ४९,०५४ हेक्टर वाठार पिकाळ आसा. म्हालांतल्या दोन कोमुनिदादीकडेन ५९ हेक्टर वाठार आसा. भाताचे पिकावळीखाल आशिल्लो वाठार आनी येणावळ हे नदरेन पिसुलेंची कोमुनिदाद सगळ्यांत व्हड.

गोंयांत कोमुनिदादीच्या मुंडकारांचो वट्ट आंकडो तीस हजारांचेर पावता. १९५४ आनी १९५५ वर्सा २९,९०० मुंडकारांची नोंद जाल्ली. १९६१ त होच आंकडो कायम आसलो. तिसवाडी, बारदेस आनी साश्टी म्हालांत, कोमुनिदादीचे भौसंख्य मुंडकार आसात. सुर्वेक कांय काळ प्लॉट पावणेन काडून मुंडकारांक भात पिकोवपाखातीर दिताले. सद्या प्लॉट थारवीक वर्साची कबलात करून दितात. काजू आनी माडयो ३ वा ९ वर्गाची कबलात करून भाड्यान दितात.

कोमुनिदादीचें प्रशासन: कोमुनिदादीची प्रशासकीय समिती तीन वांगड्यांची आसता. सरकार हें संस्थेच्या योग्य वांगड्यांमदल्यान तिचेर अध्यक्ष नेमता. अटर्नी (प्रोकुरदोर वा अधिकारी) तशेंच खजिनदार योग्य वांगड्यांमदल्यान कोमुनिदाद वेंचून काडटा. दरेक म्हालांतले

कोमुनिदादीचेर एक प्रशासक आसता. मार्च १९६५ मेरेन तिगवा साश्ट आनी बारदेस म्हालांनी कोमुनिदादीचेर एक स्वतंत्र कोमुनिदाद प्रशासक आसतालो. हेर म्हालांतल्या कोमुनिदादीचें प्रशासन त्या म्हालाचो शासकीय प्रशासक पळेतालो. सत्तरी म्हालांतल्या वा कोमुनिदादीचें प्रशासन दिवचल म्हाल प्रशासकाच्या हाताखाल येतालें.

मद्या साश्टी, मुरगांव, केपें, काणकोण आनी सांगें म्हालांतल्यो कोमुनिदादी, साश्टी म्हाल कोमुनिदादीच्या प्रशासकाच्या अधिकाराखाल येतात. फोंडें आनी गोंय म्हालांतल्यो कोमुनिदादी तिसवाड कोमुनिदादीच्या प्रशासकाच्या अधिकाराखाल येतात. बारदेस, पेडण दिवचल आनी सत्तरी म्हालांतल्यो कोमुनिदादी, बारदेस म्हाल कोमुनिदादीच्या प्रशासकाच्या अधिकाराखाल येतात. कोमुनिदादी सगळे प्रशासक, नागरी प्रशासनाच्या निर्देशकाच्या नेमांप्रमाण वाव करतात. गरजेप्रमाण हे प्रशासनवेवस्थेंत फाव ते बदल जायत रावतात.

कोमुनिदादीच्या वांगड्यांचे हक्क आनी अधिकार: कोमुनिदादींत जणकार, शेअरधारक आनी वांटो घेवपी अशे तीन तरेचे वांगडी आसात कांय कोमुनिदादीच्या मूळ गांवकऱ्यांनी 'कुलकर्णी' ह्या वर्गाक आपलेभितर आस्पावन घेतला. साश्ट, बारदेस आनी मुरगांव म्हालांतल्यो कोमुनिदादींत खास करून जणकार आनी शेअरधारक आसात. तर केपें काणकोण, सांगें, दिवचल, सत्तरी म्हालांतल्या कोमुनिदादींनी चडशे गांवकार आसात. फोंडें म्हालांतल्या कोमुनिदादींनी वांगडी भाग घेवप वा वांटो घेवपी आसात.

कोमुनिदादीच्या वांगड्यांक मेळपी हक्क, अधिकार आनी हेर सुविधा फुडलेतरेन आसात:

१. कोमुनिदादीच्या निव्वळ फायद्यांत वा येणावळींत वांटो मेळोवपाचो अधिकार वांगड्यांक आसता.
२. वांगड्यांक कोमुनिदादीच्या रित्या सुवातींनी नेमू येता वा रित्या सुवात भरपाखातीर ताका भोवमतान वेंचून काडूं येता.
३. कोमुनिदादीचे बसकेंत वांटो घेवप, भासाभास करप, मतदान करप, आपलें मत परगटावप.
४. कोमुनिदादीची तूट भरून काडप.
५. प्रशासकीय समितीच्यो बसका आपोवप आनी घेवप.
६. येणावळ आनी खर्चाचे हिशेब तपासप, तशेंच उत्पादनाविशींचे आराखडे तयार करप.
७. कोमुनिदादीच्या खंयच्याय कायद्याआड जाप दिवपाचो वा अपील करप.
८. कोमुनिदादीच्या वेव्हारांत वा वावरांत दिशिल्ल्यो तुदी वा उणेपण दाखोवन दिवप.

सद्या कोमुनिदाद, कांय थारवीक वर्गाची मक्तेदारी जाल्या.

एका काळार गांवचो सर्वांगीण विकास करपाक झटपी कोमुनिदाद ह्या ग्रामसंस्थांचो वावर मद्याक खुबूच मोटवो जाला. जल्माच्या दायजान मेळिल्ले गांवकारपण वा शेअर विकते घेवन मेळयिल्ले वांगडीपण हांचेपुरतोच कोमुनिदादीचे येणावळीचो लाव मर्यादीत उल्ला. कोमुनिदादीचे वांगडी कोमुनिदादीच्या आवांठभायर सदांखातीर रबीतो करून रावत्यार लेगीत वंशपरंपरेन ते कोमुनिदादीचे येणावळीचो फायदो घेवंक शकता.

हाचे उरफाटें, कोमुनिदादीच्या वाठरांत रावनूय कोमुनिदादीच्या वांगड्यांभायर आशिल्ल्या लोकांक कोमुनिदादीची लाव मेळना आनी त्या कारणांक लागून तांकां खऱ्या अर्थान ग्रामसंस्था म्हणूंक जावंचेंना.

कोमुनिदाद, हे एकाकाळार तुस्त जाल्ले ग्रामसंस्थेचें, वेत्या कारणांखातीर सहकारी शेती संस्थेंत वा ग्रामपंचायतींत विसर्जन करचें. अशें कांय जाणकारांचें मत आसा, तर सद्याचे कोमुनिदादीचें अवस्थेंत फाव ते बदल करून तिका तिचें मूळ रूप दिवन गांवचे सर्वांगीण उदरगतीखातीर झटपी ग्रामसंस्था करची, अशें कांय जाणकारांचें मत आसा.

- कॉ. वि. सं. मं.

कोयडेबाल: मळार खेळपाचो एक भारतीय खेळ. खूब पूर्विल्ल्या काळासावन हो खेळ खेळटात. हेविशीं पुराण ग्रंथांनी जायतेकडेन उल्लेख मेळटा. एक फावट कौरव-पांडव कोयडेबालान खेळटा आसतना बाल

पडले तेव्हा तांचो गुरू द्रोणाचार्य हाणें तें काडून दिलें, अगो-
राल मलाभारतांत आयला. पादवकाळांतल्या ह्या खेळाचें स्पश्ट वर्णन
प्राचरित्रांत आसा. शानेश्वरनृत्य ह्या खेळाचो उल्लेख केला,
(चवः-११.५४८). संत एकनाथान ह्या खेळाचेर रुपक बरोवन
‘शोध केला

भारतांतल्या सगळ्या गांवगिऱ्या वाठारांनी हो खेळ खेळटात. आंध्र
प. गुजरात, महाराष्ट्र आनी गोंय ह्या वाठारांनी ह्या खेळाक चड
व आसा. उत्तर प्रदेशांत ह्या खेळाक ‘गुल्लीडंडा’ ह्या नांवान
ख्यात. मराठींत ताका ‘विटीदांडू’ म्हण्टात.

ह्या खेळाक कोयंडो आनी बाल हीं दोन साधनां लागतात. कोयंडो
तर देड फूट लांबायेचो आसता. ताचें एक तोंक शंखा आकाराचें आनी
र तोंक चेपटें आसता. बाल सुमार ४-५ इंच लांबायेचें आसता आनी
चो दोनूय वटेनच्यो कडो तोंकाच्यो आसतात. कोयंडो सहज हातांत
पा इतलो मोटो आसता आनी तेंच प्रमाणांत बाल आसता. चड करून
यंडो आनी बाल हीं साधनां कोंड्यांचीं करतात.

हो खेळ खेळपाक दोन पंगड लागतात आनी दोनूय पंगडांनी सारकेच
थो आमतात. ह्या दोनूय पंगडांक ‘मारपी’ आनी ‘जिखपी’ ह्या नांवांनी
ग्वतात. मारपाच्या पंगडांतलो एकफावट एकूच गडो खेळूंक शकता.
प जिखपी पंगडांतले सगळे गडी एकदम खेळटात.

हो खेळ उक्त्या मळार खेळटात. मळाचे मदीं सुमार चार आंगळां ते
तमर अशां तीन इंच खोलायेची आनी दोन इंच रुंदायेची जमनीक चीर
लातात. हिका ‘हूर’ म्हण्टात. मारपी पंगडांतलो खेळगडो हुशेर आडवें
पल दवरता आनी बाला पोंदचे खाचींत कोयंडो घालून बाल खोले करून
वेंत मारता. जिखपी पंगडांतले खेळगडी हें बाल वयल्यावयर जिखपाचो
त्न करतात. जर हें बाल, जिखपी पंगडाच्या खंयच्याय खेळगड्यान
यल्यावयर जिरून घेतलें, तर मारपी खेळगडो बाद जाता. जर बाल
गमलेना तर मारपी खेळगड्याक पयलें जीवदान मेळटा. उपरांत मारपी
खेळगडो हुशेंत कोयंडो, बोटाच्या आदारान वा दुसऱ्या कोयड्यान उबो
करता आनी जिखपी पंगडांतलो खेळगडो खोलें केल्लें बाल जंय जमनीर
पडलां. थंयसून तें हुशिवटेन शेंवटून मारता. जर तें बाल हुशेंत उबो
कल्ल्या कोयड्याक लागलें, तर मारपी खेळगडो बाद जाता. हे फावटीय
मारपी खेळगड्याक जीवदान मेळ्ळें तर मारपी खेळगडो तें बाल, जिखपी
पंगडाच्या खेळगड्यावटेन कोयड्यान वावुडटा. हे कृतीक ‘खोडें’
म्हण्टात हांगा पर्यंत बाल वेव्यावयर जिरून घेवपाची संद जिखपी
खेळगड्याक मेळटा. बाल जिखलेना तर जिखपी पंगडांतलो खेळगडो तें
गाल आपली कळाशी वापरून मारपी खेळगड्यावटेन अशेतरेन शेंवटिता
की. एक तर मारपी खेळगडो आपल्या कोयड्यान त्या बालाक वावुडल्या
उपरांत ताचो झेल अचळय जिखपी पंगडांतल्या खंयच्याय खेळगड्याच्या
हातांत येवचो; वा कोयड्याचो स्पर्श बालाक जावचो न्हय वा स्पर्श जावन
वा ना जावन बाल हुशे लागींच जमनीर पडचें. ह्यो तिनूय गजाली
यडल्यो तर मारपी खेळगडो बाद जाता. हे फावटीय जर खेळगड्याक
गीबदान मेळ्ळें आनी कोयड्यान वावुडलेलें बाल एका थारवीक
थनयचेर वचून पडलें तर तें बाल आनी हूर हांचे मदलें अंतर जितलें
सायडें भरलें तितलें गून मारपी पंगडाक मेळटात. जिखपी पंगडाचो
पंगडो तें बाल हुशिवटेन शेंवटिता ताका ‘आल्लो दिवप’ म्हण्टात.
गमल्लो दितना जर वयर सांगिल्ली खंयचीय एक गजाल घडली तर
मारपी खेळगडो बाद जाता आनी त्याच पंगडांतलो दुसरो खेळगडो
नळाक येता. मारपी पंगडांतले सगळे गडी बाद जावे म्हण्टकच जिखपी
पंगडाचें खेळगडी खेळपाक सुरू करतात.

प्राय प्रदेशांनी हूर आनी बाल हांचेमदलें अंतर मेजपाखातीर एक
मापवीक परिभाषा आसता. गोंयांत परिभाषा वापरतात ती अशी: १
पाव. नट. मेट, भिरमूट, घोडा, डुक्की, काला, झील. २. पाव, चिटी.
पिटी, घर. फुग. काला, झील. सात शब्दांची ही परिभाषा म्हळ्यार सात
मापव्याक अंतर मेजप आनी ह्या सात कोयड्यांच्या अंतराक एक

‘झील’ जालें अशें म्हणप.

खेळ सुरू करचे पयलीं अमुकूच झिली पुराय करपाची बोली केल्ली
आसता. जो पंगड ही बोली पयलीं पुराय करता तो पंगड खेळ जिखता.
जिखिल्ल्या पंगडांतलो दरेक खेळगडो कोयड्यान बाल वावुडटा आनी
हिरिल्ल्या पंगडांतलो दरेक खेळगडो सांखळी पध्दतीन तें बाल लंगडी
घालून वा ‘ई’ हो स्वर तोंडान घोळोवन बाल हुशिवटेन हाडटा.

- कौ. वि. सं. मं.

कोरगांवकर, विठ्ठलराव: (जल्म: १८८४, मुंबय; मरण: ३१
डिसेंबर १९७४, बेळगांव).

नामनेचो पेटीवादक. कोरगांव हो ताचो मूळ गांव. तो ल्हान आसतना
ताचे आवय-बापूय मेल्ल्यान कुटुंबाची जबाबदारी ताचेर पडली.
ल्हानपणांत कीर्तनां आयकून ताका संगीताची आवड निर्माण जाली.
कुटुंबाच्या उदरनिर्वाहाखातीर तो मुंबय गेलो आनी पिरायेच्या धाव्या वर्सा
ताणें पाटणकर संगीत मंडळींत प्रवेश केलो. थंय ताणें भागवत हाचेकडेन
पेटयेचे मुळावे धडे घेतले. थंयच ताणें गावपाचो आनी पेटी वाजोवपाचो
अभ्यास सुरू केलो. फुडें १९०५ मेरेन भाऊभाई भांडारे हाचेकडेन पेटयेचें
फुडलें शिक्षण घेतलें.

१९०५ त, ताणें हुबळीक स्वताचो वेवसाय सुरू केलो. ताचो
उद्येगधंदो जरी वाडत आशिल्लो तरी ताचे संगीत साधनेंत खंड पडलो
ना. तो दिसाक स तास रियाज करतालो. अब्दुल करीमखाँ, वझेबुवा,
सवाईगंधर्व, सी. हिर्गबाई बडोदेकर, मास्टर कृष्णराव अशे कितलेशेच
नामनेचे कलाकार मुक्कामाक हुबळी हांगा ताचेर रावताले. १९०६ ते
१९२८ मेरेन ताका खाँ साहेब हाची तालीम मेळ्ळी. शास्त्रीय संगीताचीं
म्हत्वाचीं आंगां, किरणा घराण्याचें सूक्ष्म ज्ञान, शास्त्रविचार, स्वरविलास
आनी सौंदर्यदर्शन हांचो मार्गदर्शन ताका खाँसाहेबाकडल्यान मेळ्ळें.
तेभायर पं. रामकृष्णबुवा वझे हाचेकडल्यानूय ताका मार्गदर्शन मेळत
आशिल्लें. तशेंच अल्लादियाखाँसाहेब, पं. बाळकृष्णबुवा इचलकरंजीकर,
आग्रा घराण्याचे गायक, गोरखान-मलकाजान सारक्या म्हान गायकांचे
कलात्मकतेचो परिणाम ताचे संगीत साधनेचेर जालो.

पूण १९३५ त ताच्या धंद्यांत खोट आयली आनी ताका हुबळीचो
वेवसाय सोडून मुंबय येवंचें पडलें. थंय ताणें ‘रुक्मिणी संगीत विद्यालय’
सुरू केलें. हें विद्यालय चार वर्सां चललें. उपरांत गुजाचे परिस्थितीक
लागून, हेरप्रमाण विठ्ठलरावाकूय मुंबय सोडची पडली. उपरांत तो
बेळगांवा स्थायिक जालो आनी थंय ताणें विद्यालय सुरू केलें.
आनंदाखातीर कमयिल्ली संगीतविद्या ताका चरित्रार्थाखातीर वापरची
पडली.

गुरू खाँसाहेब अब्दुल करीमखाँ आनी बालगंधर्व हीं ताचीं दोन
संगीतीक दैवतां. ताणें ह्या दोनूय कलाकारांची कला स्वताच्या अप्रतिम
पेटी वाजोवपांत हाडपाचो चडांत चड यत्न केलो. विठ्ठलरावाच्या
कलात्मक यशाचें हेंच मुखेल सूत्र आशिल्लें. ‘हिज मास्टर कॉईस’ हे
कंपनीक काडिल्ल्यो विठ्ठलरावाच्यो गव रिर्कोर्ड खूब लोकप्रिय जाल्यो.

ताणें पेटी वाजोवपांत आपलो स्वताचो खाशेलो ढंग तयार केल्लो.
आलाप आंगात किरणा गायकेचो सुरेलपणा, क्रम, संयम आनी
स्वरविस्तारंतलो अतृपणा हाचेर ताची बारीक नदर आसताली. तान
पलट्यांत जयपूर गायकेचो ढंग, वादनाक सोबता अशें लयकाचेचें काम
अशा कलात्मकतेन तो रंगदारी पेश करतालो. सोबीत कल्पनाविलास हे
ताच्या वाजोवपाचें खाशेलेपण आशिल्लें.

ताचे जायते शिष्य बेळगांव, मुंबय आनी पुणे ह्या शारांतल्यान
नामनेचे गायक-वादक आनी शिळक म्हणूय संगीताच्या मळार वावर
करतात. अल्लादियाखाँसाहेबासारक्या गानसम्राटान भांगरा पदक दिवन
ताचे वादन कलेचो भोवमान केलो. गानमहर्षी बाळकृष्णबुवा
इचलकरंजीकर हाणें आनी १९०० त म्हैसूर अकादमीन अवॉर्ड दिवन
ताचो भोवमान केलो.

- कौ. वि. सं. मं

कोरडे, प्रमोद शिवराम: (जल्म: २९ डिसेंबर १९३४, बेळगांव).

गोंयचो सुटके झुजारी. १९५४ वर्सा सावन तो 'आझाद गोमंतक दल' संघटनेचो वांगडी आसलो. सुटके झुजारी मोहन रानडे हाच्या फुडारपणाखाल ताणें सुटके झुजांत जायतो वावर केला.

आपलो भाव माधव कोरडे हाची चवकशी करपाक गेल्ले कडेन १२ ऑगस्ट १९५५ दिसा पोलिसांनी ताका धरलो. तीन दीस ताका बंदखणींत दवरून, ताच्या भावाक अटक करतकच ताची सुटका जाली. १६ नोव्हेंबर १९५६ दिसा ताका परतो धरलो.

उपरंत २६ डिसेंबर १९५६ दिसा गोंयच्या प्रादेशिक लश्करी न्यायालयामुखार ताची चवकशी जाली आनी ताका अठरा म्हयने बंदखणीची ख्यास्त फर्मायली. ते भायर बारा वर्सांखातीर ताचे राजकी हक्क काडून घेतले. १६ मे १९५७ दिसा ताची सुटका जाली.

बंदखणींतल्यान सुटले उपरांत कृष्णराव राणे हाच्या फुडारपणाखाल तो राजकी वावर करूंक लागलो. गोंय सुटके उपरांत १९६३ वर्सा कुट्टी-खांडेपार ग्रामपंचायतीचो वांगडी म्हूण तो वेंचून आयलो. १९७२ वर्सा भारत सरकारान ताम्रपत्र दिवन ताचो भोवमान केलो.

- कों. वि. मं. मं.

कोरडे, मनोहर शिवराम: (जल्म: ३० जुलय १९२८, बेळगांव).

गोंयचो सुटके झुजारी. ताणें माध्यमिक मेरेन शिक्षण घेतलें. 'आझाद गोमंतक दल' संघटनेचो तो वांगडी आसलो. १६ नोव्हेंबर १९५५ दिसा पोलिसांनी ताका धरून बंदखणींत घालो. उपरांत ७ जानेवारी १९५७ दिसा ताची सुटका केली. १५ ऑगस्ट १९७२ दिसा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कोरडे, माधव शिवराम: (जल्म: २९ ऑक्टोबर १९३१, कुट्टी-फोंडें).

गोंयचो सुटके झुजारी. ताणें माध्यमिक शिक्षण पोर्तुगेजींतल्यान घेतलें. 'आझाद गोमंतक दल' संघटनेचो तो वांगडी आसलो. १९५० वर्सा ताणें मोहन रानडेच्या फुडारपणाखाल वावर केला. 'तांबडी माती' वाठारंतल्या पोलीस ठण्याचेर जाल्ल्या अपेशी हल्ल्यांत ताणें वांटो घेतिल्लो. १९५४ वर्सा हळदोणें पोलीस ठण्याचेर हल्लो करपांत ताणें मोहन रानडे, रामदास चाफाडकर आनी बाळकृष्ण भोंसले हांच्या वांगडा वांटो घेतिल्लो. फर्मागुडी वाठारंत आर्जेति कासमीरु मोतैरु ह्या पोर्तुगेज अधिकाऱ्याचेर आनी फोंडेंच्या कुट्टी वाठारंत आशिल्ल्या पोर्तुगेज लश्करी गस्तीचेर हल्ले करपाचे जे दोन अपेशी बेत आंखिल्ले, तातूंत ताचो वांटो आशिल्लो. पाळी मिनाखणीचेर हल्लो करून थंयचीं स्फोटक द्रव्यां जप्त करपांतूय ताणें वांटो घेतिल्लो. सालाझार राजवटीक तेंको दिवपी गोंयकार किस्तोद फेर्नादिश हाच्या खुनाच्या संबंदान ऑगस्ट १९५५ वर्सा पोलीसांनी ताका धरलो आनी खूब त्रास दिले. उपरांत २८ डिसेंबर १९५६ दिसा ताका बावीस वर्सां खर बंदखणीची ख्यास्त फर्मायली. तेभायर दंड म्हूण १८,००० इस्कूद भरपाक लायले वा दंड भरपाय म्हूण दोन वर्सां बंदखणीची ख्यास्त फर्मायली. ११ जानेवारी १९५९ दिसा नामदेव हरमळकार, पांडुरंग राणे, आनी विजयराव राणे हांचे वांगडा तो शिटूकपणान बंदखणींतल्यान सुटलो आनी गुप्तपणान मुंबय गेलो. उपरांत तो 'रंकर पात्रियोतिका' पक्षांत गेलो. ह्या पक्षांत रावन ताणें पोर्तुगेज ठरप्याचेर जायते घातकी हल्ले केले. सप्टेंबर १९५९ ते १९६१ वर्सा मेरेन मुंबयच्या 'किमिनल इन्वेस्टिगेशन डिपार्टमेंट' ह्या खात्याखातीर ताणें गोंयचे शिमेर दुभाशी म्हूण वावर केला. १७ डिसेंबर १९६१ दिसा जेन्ना भारतीय सैन्य फोंड्या पावलें, तेन्ना ताणें तांकां मार्गदर्शन केलें. १९७२ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कोरडे, शिवराम वासुदेव: (जल्म: ६ सप्टेंबर १९०२, कुट्टी-फोंडें; मरण: ४ जानेवारी १९८२).


गोंयचो सुटके झुजारी. ताणें प्राथमिक शिक्षण मराठी आनी पोर्तुगेजींतल्यान घेतलें. 'आझाद गोमंतक दल' संघटनेच्या वावुरपाक जेवपाक आनी रावपाक दिवप, तांचीं शस्त्रां सुरक्षित जाग्यार लिपोव दवरपाक तांकां आदार दिवप, असलीं कामां तो सुटके चळवळीच्या काळांत करतालो. ताचो पूत माधव कोरडे हाका घरतना ऑगस्ट १९५१ वर्सा पोलिसांनी ताच्या घराचेर धाड घाली. ताच्या घरांत आशिल्ले पिस्तुलां आनी दारुगुळो जप्त केलो. १६ नोव्हेंबर १९५५ त पोलिसांनी ताका धरून बंदखणींत दवरलो. गोंयच्या प्रादेशिक लश्करी न्यायालयामुखार चवकशे उपरांत जानेवारी १९५७ वर्सा ताची सुटका जाली. बंदखणींतल्यान सुटल्या उपरांत तो परतो राजकी वावर करू लागलो. १९७२ वर्सा भारत सरकारान ताम्रपत्र दिवन ताचो भोवमान केलो.

- कों. वि. मं. मं.

कोरिया (उत्तर/दक्षिण): आशियाच्या ईशान्य वाठारंतलें दोन देश. दोनांयचें वट्ट क्षेत्रफळ: २,२०,८९१ चौ. किमी. विस्तार नैर्ऋत्येवटेनलो चेजू जुंवो आनी दर्यादेगेलागच्या सुमार ३,३०० जुंव्यांसयत ३३°७' उत्तर ते ४१° १' उत्तर आनी १२३° ४५' उदेंत ते १३०° ५०' उदेंत. हाचे उत्तरेवटेन चीन, सामक्याच ईशान्येवटेनच्या तोंकार रशिया, अस्तंतेक हळडुवो दर्या, उदेंतेक जपानचो दर्या, दक्षिणेक चिनी दर्या आनी आग्नेयेवटेन कोरियाचो दर्या. दुसऱ्या म्हाझुजाच्या निकालाचो परिणाम म्हूण राजकी कारणांखातीर १९४५ त ३८ अक्षवृत्ताचेर ह्या एका देशाचे दक्षिण आनी उत्तर कोरिया अशे दोन वेगळे प्रदेश जाले आनी कोरियन झुजाउपरांत (१९५०-५३) उत्तर आनी दक्षिण कोरिया अशे दोन स्वतंत्र देश अस्तित्वांत आयले. उत्तर कोरियाचें क्षेत्रफळ १,२२,३७० चौ. किमी.; दक्षिण कोरियाचें क्षेत्रफळ ९८,४२१ चौ. किमी. उत्तर कोरियाची राजधानी प्यंगयांग आनी लोकसंख्या २,०५,४३,००० (१९८६); जाल्यार दक्षिण कोरियाची राजधानी सोल आनी लोकसंख्या ४,१५,६८,००० (१९८६). कोरियन लोक आपले भाशेंत ह्या वाठारक चोसन- म्हळ्यार फांतोडेचे शांततायेची भूंय अशें म्हण्टात. दक्षिण कोरियाक 'हानगुक' अशेंय म्हण्टात. कोयी घरण्यावयल्यान ह्या देशांक 'कोरिया' हें नांव पडिल्लें. कोरिया म्हळ्यार 'ऊंच दोंगरांची आनी लखलखपी प्रवाहांची भूंय' असो अर्थ जाता.

भूंयवर्णन: कोरियाचो सुमार ८०% वाठार दोंगरांनी भरला. किल्याशाच ऊंच दोंगरातेमकांमदले पॅक्त् २,७४४ मी. हे सगळ्यांत ऊंच आसा. क्वान्यो: २,५४१ मी.; म्योहांग: १,९०९ मी.; कुमगांग: १,६३८ मी. आनी चेजू जुंव्यांवेले हाल्ला: १,९५० मी. हीं हेर ऊंच दोंगरातेमकां आसात. तोंबाक सोबाक ह्यो मुखेल पर्वतांवळी आसात. सोबाक पर्वतांवळीमदलें चिरिसान हें १,९१५ मी. चें सगळ्यांत ऊंच दोंगरातेमकां आसा. उदेंतेवटेनची दर्यादेग सामकीच अशीर आसा. अस्तंतेवटेनची दर्यादेग त्या मानान रूंद आसा. नैर्ऋत्य-दक्षिण वाठारंतल्या न्हंयच्या देगणांत पिकाळ मळां आसात. दक्षिण दर्यादेगेसावन सुमार ८० किमी. पयस कोरियाचो सगळ्यांत व्हडलो जुंवो, चेजू आसा. जपान दर्यांत आशिल्लो उल्लूग जुंवो ज्वालामुखीखातीर नांवाजलां. उत्तरेवटेनच्या पेवसान दोंगरवाठारंतय भूंयकांपांची आनी ज्वालामुखीची बरीच शक्यताय आसता; पूण जपानच्या मानान कोरियांत भूंयकांप उणेच जातात.

कोरियांतल्या न्हंयांची लांबाय चड व्हडली ना. उत्तरेवटेनच्या पॅक्त् पर्वत वाठारांत यालू न्हंय भायर सरता. ती उत्तर शिमेवेल्यान नैर्ऋत्येवटेन ७८६ किमी. व्हांवत वचून हळडुव्या दर्याक वचून मेळटा. त्याच वाठारंतल्यान दुसरी न्हंय तुमन ही ५१७ किमी. मेरेन व्हांवन जपान दर्याक मेळटा. प्यंगयांग वयल्यान वचपी तेंदांग न्हंय आनी इमजिन ह्यो हांगाच्यो हेर न्हंयो. तेभायर दक्षिण कोरियांत हान, कुम, योंगसान.



मोंगिन आनी नाकतॉग ह्यो मुखेल न्हंयो.

हवामान: गिमांत कोरियाचें तापमान सगळ्यांत उश्ण आनी कडक आसता. पावस एप्रिल ते सप्टेंबर ह्या काळांत पडटा. चडसो पावस जून मेरेन तेन्ना आनी ऑगस्टाचे निमाणेमेरेन पडटा. उत्तरेवटेन पावसाचें प्रमाण ५० सेंमी. जाल्यार दक्षिणेवटेन सुमार १५० सेंमी. आसता. हांगाचें हवामान भाताचे लागवडीक बरें आसा. शिंयाळ्यांत पावस पडना. जानेवारी म्हयन्यांत तापमान चेंजू जुंव्यांचेर सुमार ४५° से.; पुसान हांगा सुमार २२° से.; सोल: -५° से.; प्योंगयांग: -८.७° से. जाल्यार उत्तरेवटेनच्या चुंगगोंग हांगा -२१.७° से. आसता. सप्टेंबर-ऑक्टोबर म्हयन्यांनी भिरांकुळ चक्रीवादळां (typhoons) जातात.

वनस्पत आनी मोनजात: हांगा सुमार ३ हजारंपरस चड जातींची वनस्पत सांपडटा. तांतल्यो सुमार ५०० खासा कोरियन आसात. किल्लीशींच वर्सा हांगाचे जमनींत शेत रोयिल्ल्यान तिची धूप जाल्या दोंगरी वाळवंटी मात बरीच रानां पळोवंक मेळटात. हांगा सांपडपी मुल्ल वनस्पत म्हळ्यार जिनसांग. हे वनवटी वनस्पतीचें मूळ मनशाच्या आकाराचें आसता आनी तें बऱ्याच रोंगांचेर वखद म्हूण वापरतात. उत्तर गिमांचेर लार्च, स्प्रूस, फर, बर्च हे रूख सांपडटात. दोंगर वाळवंटी तोडोडेंड्यान आनी पायनची झाडां आसात. यालू न्हंयच्या देगणांत आनी मध्य कोरियांत मॅपल, बासवूड, बर्च, पॉपलर, ओक, अंश, एल्म, पेस्टनट, हॅकबेरी, मॅनोलिएया, जपानी यू हेसाखी पानझडी झाडां आसात. दक्षिणेवटेन सदांच पाचवेचार आसपी ओक, लॅरिल जातीचीं झाडां, कॅमेलिया आनी कोड्यांची रानां आसात.

प्राणीशास्त्रज्ञांक हांगा मुसांच्यो ५००, सुकण्यांच्यो ४०० आनी हेर प्राण्यांच्यो बऱ्योच जाती सांपडल्यात. बालू, बॉव्हेल, रानदुकर, नगतरीचीं हरणां आनी मेरवां, हिमचिंतो, लिक्स, वाग, वेवे, शेड्डे, मोरपे असली विंगडविंगड मोनजात हांगा बरीच पळोवंक मेळटा.

इतिहास: पांच हजार वर्सां आदीं चीन आनी मंगोलियांतल्यान लोकांचे कांय पंगड हांगा पावले. ब्रॉझ आनी ताचे उपरांत लोखण तयार करपाचें गिन्यान हांगाच्या लोकांनी उपरांत चीनाकडल्यान मेळयलें. कोरियन राजाचें घरणें इ. स. प. ११२२ सावन कोरियाचेर राज्य करताले अशें म्हण्टात, पूण हाका इतिहासीक पुरावो मेळूंक ना. चीनांतल्यान आयिल्ल्या किजा ह्या विद्वानान उपरांत हांगा सत्तेची थापणूक केली. ताचे उपरांत इ. स. प. १९४ त वीमन घरणें सत्तेचेर आयलें. ताच्या फुडल्या काळांत कोरियांत तीन राजघराणीं सत्ता चलयतालीं. उत्तरेवटेन कोगुर्यो, नैऋत्येवटेन पेकचे आनी आग्नेयेवटेन बळीश्ट तशेंच सुसंस्कृत अशें सिला घरणें आशिल्लें. सिला सत्तेच्या काळांत कोरियांत बौध्द धर्म पावलो. ९१८ त वांगकन (८७७-९४३) हाणें थापणूक केल्ल्या कोर्यो घरण्यान ९३६ मेरेन पुराय देशभर आपलो शेक गाजयलो. ह्या घरण्याचे सत्तेच्या सुमार ५०० वर्सांच्या काळांत हांगा चीनाचो समाजीक, राजकी आनी वैचारिक प्रभाव आशिल्लो. परक्यांच्योय हांगा बऱ्योच बुऱ्यो येताल्यो. १३९२ त यी घरण्यांतल्या यी सोंगये (१३३५-१४०८) हाणें सत्ता हातासली. ताणें बौध्द धर्माचे सुवातेर कन्फ्यूशस मताचो राजधर्म आपणायलो. हे मत्तेखालाच सोल ही राजधानी जाली. छापखान्याखातीर धातूचे छे जगांत पयलेच फावट १४०३ त हांगा तयार जाले. १४४६ त कोरियाचो व्हड राजा सेजोंग (१३९७-१४५०) हाणें कोरियन मुळाक्षरां तयार केलीं. हे लिपयेक 'हांगल' अशें म्हण्टात. इतिहास, भूगोल, संगीत, राज्यकारभार ह्या विशयांचेर पुस्तकां तयार जालीं. पावस मेजपाचीं यंत्रां तयार जावन तीं देशभर उपेगांत आयलीं. १५९२ त जपानां राजा हिंडीयोशी हाणें ह्या देशाचेर घुरी घाली, पूण हांगाचो नौदलमुखेल मुनसिन हाणें ती घुरी परतायली. पूण सदांकाळ झुजाच्या संकश्टांत सांपाडल्या चोसन राजाक निमणो मांचू सत्तेचो मांडलिक जावचो पडलो. अठराव्या शेंकड्यांत योंगजो आनी चोंगजो हांणी

जमनीवयल्यान जावपी झगडीं बंद करपाचे यत्न करून शेतकामत्यांक बऱ्यो सवलती दिल्यो आनी राज्यकारभार सुदारलो. तांणी थळाव्या लोकांचे उदरगतीक चड फाटबळ दिलें आनी परकी लोकांक थंय येवपाक मना केले. पूण विद्वान अशे हे राज्यसत्तेचो शेक चड काळ तिगलो ना. १८९५ त चीनाचेर आनी १९०४-५ त रशियेचेर फाटोफाट जैत मेळोवन जपानान अमेरिका आनी हेर अस्तंतेकडल्या राश्ट्रांचो पालव मेळोवन कोरियांक आपल्या शेकातळा हाडलो. कोरियन राश्ट्रवाद हुमटावन काडचेखातीर जपानान कोरियन भाशेचेरूय बंदी घाली. १९१९ त, डॉ. सिंगमन न्ही हाणें जपानी सत्तेआड बंद करून भूंयगत आसतनाच कोरियन प्रजासत्ताकाची घोशणा केली. १९४५ वर्सा जपानाचो दुसऱ्या म्हाझुजांत पराभव जाल्या उपरांत रशियन आनी अमेरिकन सैन्यां कोरियांत घुसलीं. तांकां थंय येवकार मेळ्ळो. उपरांत ३८° अक्षवृत्ताचेर (उत्तर) कोरियाचे उत्तर आनी दक्षिण अशे दोन वांटे जाले. उत्तरेवटेनच्या वाठरांत रशियेचो जाल्यार दक्षिणेवटेन अमेरिकेचो शेक उरलो. अमेरिका आनी रशिया हांचे कोरियाक एकवटावपाचे यत्न फळादीक जाले नात आनी १९४७ त कोरियाचो प्रस्न संयुक्त राश्ट्रांमुखार आयलो. संयुक्त राश्ट्रांच्या धारवाप्रमाण दक्षिण कोरियांत वेंचणुको जाल्यो. संविधान समितीन लोकतंत्री संविधान तयार करून १५ ऑगस्ट १९४८ दिसा दक्षिण कोरिया हें प्रजासत्ताक राश्ट्र म्हूण घोशणा केली.

डॉ. सिंगमन न्ही हो ह्या राश्ट्राचो पयलो अध्यक्ष जालो. ह्या नव्या राश्ट्राक रशिया आनी रशियाच्या पंगडांतल्या हेर कम्युनिस्ट राश्ट्रांनी मान्यताय दिली. देशाच्या ह्या दोन वांट्यांची ल्हान व्हड झगडीं चालूच उरलीं. हे परिस्थितींत २५ जून १९५० दिसा उत्तर कोरियाच्या सैन्यान दोंनूय कोरियांच्या एकवटाखातीर ३८° अक्षवृत्त हुंपून दक्षिण कोरियाचेर घुरी घाली. अमेरिका, ब्रिटन आनी संयुक्त राश्ट्रांच्या फुडारपणाखाल हेर राश्ट्रांची सैन्यां दक्षिण कोरियाचे रखणेखातीर थंय पावलीं. सोल शाराचेर जैत मेळोवन उत्तर कोरियाचें सैन्य फुडें सरतनाच ताका संयुक्त राश्ट्रांच्या सैन्यान आडायलें. अमेरिकन सैन्य यालू न्हंयचे लागीं पावतकच चीनान लडायेंत वांटो घेतलो. ताका लागून संयुक्त राश्ट्रांचें सैन्य फाटीं सरलें. लडाय चालूच उरिल्ली आनी निमाणे २७ जुलय १९५३ दिसा कबलात जावन झूज थांबलें. दक्षिण आनी उत्तर कोरियांच्या एकचारच्या प्रस्नाचेर आयजमेरेन संयुक्त राश्ट्रांच्या बसकांनी भासाभास चलता, पूण एकचारचे यत्न अजून फळादीक जावंक नात.

उत्तर कोरियांत कम्युनिस्ट राज्यपध्दत चालू उरली आनी 'कोरियन वर्क्स पार्टी' ह्या एकपक्षीय सरकार चलोवपी पंगडाचो फुडारी किम इल सुंग हो राश्ट्राध्यक्ष जालो. १९७२ ताणें नवें संविधान मुखार हाडलें आनी सधामेरेन ह्या संविधानाच्या आदारान कोरियन वर्क्स पार्टीचें सरकार हांगाचो राज्यकारभार चलयता.

दक्षिण कोरियांत १९५६ वर्सा सिंगमन न्ही तिसरें फावट वेंचणुको जिखून हांगाचो राश्ट्राध्यक्ष म्हूण सत्तेर उरलो. १९६० त जाल्ल्या वेंचणुकांनीय ताका पर्यून जैत मेळ्ळें, पूण वेंचणुकांनी गैरवेव्हार केल्ल्याच्या आरोपावेल्यान ताका सत्ता सोडची पडली आनी यून पो सान राश्ट्राध्यक्ष जालो. लश्करी अधिकाऱ्यांनी ह्या वेव्हार बंड केल्ल्यान सिंगमनाक देशांतल्यान पळून वचचें पडलें.

१८६३ तल्या वेंचणुकांनी जैतिवंत जावन पार्क चुंगही हो राश्ट्रपती जालो. १९७९ मेरेन तो सत्तेर उरलो. १९७९ त ताचो खून जालो. ताचे उपरांत चोई क्यु हाहो राश्ट्राध्यक्ष जालो आनी निमणो १९८० मावन चुंग दू हान हो हांगाचो राश्ट्राध्यक्ष जावन आसा.

राज्यवेवस्था: उत्तर कोरियाचे णव प्रांत आसात. देशाच्या सगळ्यांत उंचेल्या पांवड्यावेलो राज्यकारभार चलोवपी आनी कायदे करपी मंडळ म्हळ्यार 'सुप्रीम पीपल्स असेंब्ली' थंय लोकांनी वेंचून दिल्ले प्रतिनिधी राज्यकारभार चलयतात. १८ वर्सां पुराय केल्ल्या सगळ्यांक मत दिवपाचो अधिकार आसा. कोरियन वर्क्स पार्टी (कम्युनिस्ट) हो हांगाचो

सत्ताधारी पक्ष. हांगाची सगळ्या पांवड्यावेली न्यायालयां, त्या पांवड्यावयल्या लोकसभांनी वेंचिल्ली आसतात. दरेक नागरिकाक १ वर्सा पुराय जाल्या उपरांत ३ ते ४ वर्सां सैन्यांत चाकरी करची पडटा. दक्षिण कोरियाचेय णव प्रांत आसात. डिसेंबर १९६२ च संविधानाप्रमाण कोरियाचो अध्यक्ष शासनमुखेली आसता. पयली हा दर चार वर्सां उपरांत अध्यक्षची वेंचणूक जाताली, पूण नव कायद्याप्रमाण आतां ती दर स वर्सांउपरांत जाता. अध्यक्ष स्टेट काउन्सिल आनी पंतप्रधानाची नेमणूक करता. नॅशनल असेंब्लीचे वांगडा वेंचणुकांतल्यान सत्तेर येतात. कायदे करपाचे अधिकार हे असेंब्ली आसतात. संविधानान पक्ष निर्मणी करपाची आनी वेंचणुको लडोवपाक सगळ्यांक समान संद दिल्या. पूण देशाच्या लोकशाय तत्वांआड झगड पक्षांचेर बंदी घालपाची संविधान समितीक मेकळीक आसा.

अर्थीक स्थिती: उत्तर कोरियांत शेतवडीच्या मळार यंत्रांचो उपे करून बरीच पिकावळ काडटात. चडशें पीक म्हळ्यार तांदूळ. गोरू मॅडरां आनी कोंबयो पोसपाच्या उद्योगाकूय बरेंच म्हत्व आसा.

ह्या देशांत कोळसो, शिशें, जस्त, तांबें, टंगस्टन, निकेल, मँगनी आनी ग्रॅफाइट हीं खनिजां मेळटात. पेट्रोलियमाचीय हांगा बरीच सांठ्का सांपडल्या. नुस्तेमारीच्या धंद्याक अर्थीक मळार म्हत्व आसा. चडसो वेपार देवमाशाचो जाता. लोखण, अल्युमिनियम, शिमीट, चुनो, कंवचेच वस्तू, सारें सारकीं उत्पादनां करपी हांगा कारखाने आसात. सुमार ९०% उद्येगधंदे पुरायपणान सरकारी मालकेचे आसात. कायद्याच्या आन रमायनांच्या उद्येगांचीय हांगा बरीच उदरगत जाल्या.

दक्षिण कोरियांतूय तांदळाचें पीक चड येता. तेभायर बालीं, गंव घेवडें, तंबाखू हींय पिकां बरीच जातात. मोनजात पोमपाचो धंदो व्हडलोसो उदरगतीक पाविल्लो ना. खनिजांचेय प्रमाण हांगा उणें आसा टंगस्टन हें मुखेल खनिज, तेभायर कांय प्रमाणांत कोळसो, लोखण केओलीन, चुनखडी, तांबें, शिशें हीं खनिजां सांपडटात. सामक्या उण्या प्रमाणांत भांगर, रूपें आनी जस्त मेळटा.

व्हडा प्रमाणांत जावपी उद्येगीकरणांतल्यान हांगा तरेतरेचे कारखाने जल्माक आयल्यात. यंत्रां, दिसपट्ट्यो गरजेच्यो वस्तू, मोटारगाडयो हीं कारखाने हांगा बरेच आसात.

ह्या दोनूय देशांचे जगांतल्या बऱ्याच देशांकडेन आयात-निर्यातीचे वेव्हार जातात. उत्तर कोरियाचे वेव्हार रशिया आनी हेर कम्युनिस्ट राश्ट्रांवांगडा चड जातात.

वॉन हे दोनूय देशांचे चलन. मदल्या काळांत दक्षिण कोरियान वॉन च्या जाग्यार व्हान हें चलनी नाणें वापरत हाडलें, पूण पर्यून कांय काळ उपरांत वॉन नाणें चालू केलें.

येरादारी आनी संचारण: उत्तर कोरियांत १९८५ मेरेन २२,००० किमी. लांबायेचे रस्ते आशिल्ले. रेल्वेमार्गाची लांबाय त्याच वर्सा ४,४७३ किमी. आशिल्ली. चडशी येरादारी रेल्वेमार्गांतल्यान जाता यालू, तेंदोंग ह्यो उदकांतल्या येरादारीखातीर उपेगाक येवपी दोन मुखेल न्हंयो. वोन्सान, चोंजिन आनी नाजीन हीं अस्तंतेवटेनची जाल्यार नाम्पो हेजू आनी तासादो हीं अस्तंतेवटेनचीं मुखेल बंदरां आसात. 'सिन्हीन एक्स्प्रेसन अंडरमिनिस्ट्रेशन' ही संस्था देशाभितरल्या आनी देशाभायरल्या हवाईमार्गांचेर येरादारी करता. तेभायर आंतरराश्ट्रीय हवाईमार्गांचे येरादारी करपी 'एअरपोट' ही आनीक एक विमान कंपनी आसा. सुनान हो मुखेल आंतरराश्ट्रीय विमानतळ.

१९८४ मेरेन ह्या देशांत १० दिसाळीं उजवाडाक येतालीं. 'मिन्ग चोसान' हें सरकाराचे मालकेचें अधिकृत खबरपत्र जावन आसा खबरपत्रांचेर आनी हेर सगळ्या प्रसारमाध्यमांचेर सरकारचें पुरायपणान नियंत्रण आसता. रेडिओ, दूरचित्रवाणीचीय हांगा बरी वेवस्था आसा.

दक्षिण कोरियांत १९८६ मेरेन ५१,००३ किमी. लांबायेचे रस्ते आशिल्ले; जाल्यार ६,२८५ किमी. लांबायेचे रेल्वेमार्ग आशिल्ले. ह्या देशांत १० मुखेल बंदरां आसात. तेभायर १८ हेर बंदरांतल्यानूय येरादारी

ता. 'कोरियन अँअरलायन्स' ही खाजगी विमान कंपनी राष्ट्रीय आनी आर्याष्ट्रीय हवाई मार्गांवेल्या येरादारीचेर नियंत्रण दवरता. पुसान शारांनी किम हे आनी सोल शारालागीं किमो हे मुखेल आंतरराष्ट्रीय विमानतळां आसात.

१९८५ मेरेन हांगा २५ दिसाळीं आशिल्लीं. चडशीं खबरपत्रां जर्मनी आसात. रेडिओ आनी वृक्षित्रवाणी सेवेची बरीच उदरगत जाल्या. दूरचित्रवाणी केंद्रां सरकारचे आनी खाजगी मालकेचीं आसात.

लोक आनी समाजजीवन : कोरियन लोक मूळचे मंगोलॉइड वंशाच्या द्रामिक लोकांचे वंशज आसात. दुसऱ्या वंशाची भरसण तांच्यांत रशी दिवना. हे भायर कांय चिनी लोक हांगा आसात. दुसऱ्या झुजाउपरांत जपान्यांक पर्यून धाडले.

पयलींच्या काळांत यांगबान ह्या उंचेल्या वर्गाच्या लोकांच्या हातांत गळी सत्ता आसताली. शिक्षण आनी अधिकारचे सगळे जागे तांकांच ठाटले. सांगमिन ह्या वर्गांत शेतकार, खारवी, वेपारी, कारगीर हांचो प्रभाव जातालो. छानमिन ह्या सकयल्या वर्गांत सरकारी आनी खाजगी नाम, किमॅंग (जपानी गेशासारक्यो) ह्यो मनोरंजन करपी दासी आनी गटांक हांचो आस्पाव जातालो. १८९४ त, कायद्यान हे सगळे वर्ग नष्ट जाले तरी अजून दक्षिण कोरियांत यांगबान वर्गालागीं संबंद सांगपांत त्याच जाणांक व्हडविकाय विसता. लग्नां आनी हेर चालीरितींमदीं तरल्या कलनांचो प्रभाव बरेच दिसून येता.

चडशे लोक बौद्ध धर्माचे वा कन्फ्युशियस मताचे आसात. गांवगिऱ्या गांवांनी शामो पंथाचो प्रभाव विसता. क्रिस्तांव आनी चॉडोयो मताचे लोक अल्पसंख्य पूण संपटीत आसात.

गांवगिऱ्या वाठारांनी कोरियन घरं मातयेच्या वण्टींचीं आनी तणाच्या पाखांचीं आसतात. कंवचेबदलाक जनेलांचेर पातळ कागदाचो रचकडेन उणेग जाता. शिंयाळ्यांत जमनीपावड्यान उण्णतया मेळपाची उदोल नांवाची खास वेवस्था आसता. घरांत भितर सरतना पांयतणां भायर काडून दवरतात. शीत, कोबीचो रसो, नुस्तें, सूप, मांस हांचें मसाल्याचें जेवण जमनीर वा शेंदेचेर बसून मोटव्या मेजार जेवतात. सोग्यन बायलो कालसावांवर आंगभर घागरे आनी वयर चोळयेभशेन गेलको वापरतात. पांयांनी खरचे बूट घालतात. ल्हानसान गांवांनी वीज चडशी पावंक ना. उपकाखातीर पांयो आसात. हालींच्या काळांत पंग, भेस, खेळ आनी हेर विशीं बदल जायत आसात. अस्तंतेवटेनची मीणा पध्दत, खेळ, कला प्रकार हांचो व्हडा प्रमाणांत प्रसार जायत चल्ला. खेळांमळार हांगा अस्तंतेवटेनचे खेळ बरेच लोकप्रिय जाल्यात. ऑलिंपिक खेळांनी कोरियन खेळगड्यांनी कुशळताय दाखोवन दिल्या. दक्षिण कोरियांत १९८८ ची ऑलिंपिक सर्त, सोल ह्या राजधानीच्या शारांत जाल्ली आकीदो हो खाशेलो कोरियन कुस्तीचो प्रकार आसा.

लानाक आवय-बापायची संमती आसची पडटा. लग्नां मध्यस्तावरवीं मृत्युतात. चल्यांचीं लग्नां दीस वर्सा पुराय जावंचेपयलींच चडशीं जातात. चल्यांची पिराय मात हालीं वाडल्या. लग्नमोड आनी पर्यून लग्न ह्या गजालींनी कोरियन बायलांक समाजीक आनी अर्थीक चेंपणाक तोंड दिवन पडटा. उत्तर कोरियांत मात बायलांक स्वतंत्रताय आसा.

पोरते पध्दतीप्रमाण चंद्रिमाच्या आदारान वर्स थारयतात आनी ते प्रमाण आनी उत्सव मनयतात. एप्रिल ८ ताराखेक बुद्ध जयंती, ५ मे दिसा पूर्वजांचे मसंडीक भेट, १५ ऑगस्ट हो उपकारचो दीस (thanks giving day) आनी चिनी नव्या वर्साचो दीस हे उत्सवांचे दीस आसतात.

लहायेक लागून ह्या दोनूय देशांच्या लोक संख्येचेर पारंपारण जाल्लो. फोमुगो राजचरण्याच्या काळांतलीं शिल्पां आनी वण्टींयवलीं चित्रां फोमुग्याच्या गिरेस्त सांस्कृतिक दायजाची गवाय दितात. हालींच्या काळांत सांग बॉम हे पोरने पत्थरेच्या आनी यी इन माँग ह्या आर्लाळ्या पान्तबवाची कलाकारांनी नामना मेळयल्या. तेभायर किमपोकचिन शिल्पकाराची आनी ओसेचांग ह्या हातबरपकलाकाराची संवसारभर तुस्त जाल्या. मातयेवेली आनी धातूची कारगिरी कोरियांत पयलींसावन

बऱ्याच ऊंच पांवड्यावेली आसा. पोरन्या नृत्यप्रकारांक लोकांमदी बरोच मान आसा. नव्या प्रकारचीं नृत्यां, नाटकां हांची उदरगत जायत आसा. उत्तर कोरियांत कला, नाटकां ह्या सगळ्या प्रकारांक सरकारचो आदार आनी तांचेर सरकारी नियंत्रण आसता.

शिक्षण : उत्तर कोरियांत राष्ट्रीय साक्षरतेचें प्रमाण ९०% आसा. शिक्षण ११ वर्सांखातीर फुकट, सक्तीचें आनी एक समान आसता. ६ ते १५ वर्सां मेरेनच्या पिरयेखातीर आशिल्ल्या ह्या शिक्षणांत '५' वर्सा मुळावें, ४ वर्सा माध्यमिक आनी दोन वर्सा उच्च माध्यमिक पांवड्यावेल्या शिक्षणाचो आस्पाव जाता. मार्क्सवादी-लॅनिनवादी विचार पध्दतीचें हांगा शिक्षण दितात. राष्ट्रीय फुडारी तयार करपाखातीर खासा 'कांतीकारी' शाळा आसतात. सप्टेंबर ते ऑगस्ट मेरेन शिक्षणीक वर्स आसता. पक्षाच्या वांगड्यांच्या भुरग्यांक शाळांनी प्रवेश घेवपाखातीर प्राधान्य दितात. शिक्षणाचेर पुरायपणान सरकारचें नियंत्रण आसता.

उंचल्या पांवड्यावेलें शिक्षण दिवचेखातीर सुमार १४० बर्यर संस्था आसात. हातूंत राष्ट्रीय विश्वविद्यालयांचो आस्पाव जाता. महाविद्यालयांत प्रवेश दिवतना विद्यार्थ्यांच्या आंगांतल्या गुणांपरस राजकी कार्य, समाजीक धर आनी वैचारिक पध्दत हांकां चड म्हत्व दितात. हांगाचे बरेच विद्यार्थी ऊंच पांवड्यावेलें शिक्षण घेवपाखातीर परदेशांत वतात.

दक्षिण कोरियांत साक्षरतेचें प्रमाण ९२% आसा. तत्वीक नदरेन शिक्षण फुकट, सक्तीचें आनी ६ ते १२ वर्सांमेरेन एकसमान आसता. ६ वर्सांचें मुळावें शिक्षण ताचे उपरांत ३ वर्सांचें माध्यमिक आनी ३ वर्सा उच्च माध्यमिक अशें १२ वर्सांचें शाळेतलें शिक्षण आसता. १९७० सावन शाळांनी शिकपी विद्यार्थ्यांक लश्करी शिक्षण सक्तीचें केलां. सप्टेंबर ते जून मेरेन शिक्षणीक वर्स आसता. शिक्षणाचें माध्यम कोरियन भाशेंतल्यान आसा. माध्यमिक पांवड्यार इंग्लीश हो सक्तीचो विशय आसा.

खाजगी शिक्षण संस्था, राष्ट्रीय शिक्षणपध्दत आपणायतात. शिक्षण मंत्रालयाकडेन शिक्षणाची जापमालदारी आसता. विश्वविद्यालयांचे प्रमाणूय बरेंच आसा. हांगाचे बरेच विद्यार्थी शिक्षणापासत अमेरिकेचीं संयुक्त संस्थानां, अस्तंत जर्मनी, कॅनडा, ब्रिटन ह्या देशांनी वचून रवल्यात. हे भायर परदेशांतलेय बरेच विद्यार्थी हांगा शिक्षण घेतात.

भाशा आनी साहित्य : कोरियाची कोरियन भास उरल अल्याइक पंगडांतली आसा अशें मानतात. ती तुर्की, मंगोल आनी जपानी भाशेक बरीच लागींची आसा. कोरियाची हांगल ही उच्चारप्रमाण बरोवपाची लिपी १४४६ त सेजोंग राजाच्या काळांत आनी ताच्याच यत्नांक लागून अस्तित्वांत आयली. पयलींसावन चिनी भाशा आनी लिपयेचो हांगा बरोच प्रभाव आशिल्लो, ताका लागून सुशिक्षीत लोक हांगल भाशेपरस चिनी भाशेंत बरोवपांत व्हडवीकाय मानताले. जपानी सत्तेच्या काळांत जपानी भाशेची हांगा सक्ती जाली. १९४५ उपरांत मात कोरियन भाशा आनी लिपी प्रचारांत आयली. दक्षिण कोरियांत अजून चिनी लिपयेचो वापर जाता. छापणावळीचे नदरेन हांगल भाशा चिनी भाशेसारकीच कठीण आसा.

इकराव्या आनी बाराव्या शेंकड्यांतल्या किम फूशिक आनी तेराव्या शेंकड्यांतल्या इयोन हांणी तीन राज्यांच्या इतिहासाचेर बरयल्ले ग्रंथ हे म्हळ्यार कोरियन इतिहासाचीं साधनां आसात. संगीत आनी हेर विशयांचेर पंदराव्या शेंकड्यांमेरेन बरीच साहित्य रचणूक जाली. सोळाव्या शेंकड्यांत यी ह्वांग आनी युल्गोक हे नव-कन्फ्युशियसवादाचेर बरोवपी तत्त्वगिन्यानी जाले. काव्य, कथा हांचीय वाड जाली. विसाव्या शेंकड्यासावन हांगाच्या साहित्याचेर अस्तंतेकडल्या साहित्याचो प्रभाव स्पश्टपणान दिसूंक लागलो. यी हान्जिक, यी क्वांग-मू, किम योंगइन, पाक चोंगाहवा आनी सु-गिल हे कादंबरीकार, किम सेल्वाक हो कवी, किम चिन-सॉप हो निबंदकार, ओयोंग जिन आनी यू चिजिन हे नाटककार आनी पेक चॉल टिकाकार हे

दक्षिण कोरियांतले नामनेचे साहित्यीक आसात.

उत्तर कोरियांतूय साहित्याची बरीच वाड जाल्या. चडशें साहित्य आंखिल्ल्या अशा अमूकूच विचारधारेतल्यान बरयतात.

म्हत्वाचीं पळां: उत्तर कोरियांत येगयांग ही राजधानी, शिमेलानी आशिल्ले केसांग शार, यालू न्हंयच्या लागचें शिनईजू, चिन्पांगो हें येगयांगचे बंदर आनी उदेंत दर्या देगेवेलीं वनसान, हामहुंग आनी चंगचिन हीं बंदरां आनी उद्येगीक केंद्रां आसात.

दक्षिण कोरियांत सोल ही राजधानी, ईचोन हें थंयचें बंदर, पुसान हें दक्षिणवटेनचे मुखेल शार आनी बंदर; ते भायर चिनजू, क्वांगजू, मोंकपों, शुनसेन, ताएंगू, तेंजॉन, चंगजू हीं मुखेल शारां आसात. किऑंगजू हें एक व्हड उद्येगीक केंद्र आसा. चेजू जुंव्यांचेर चेजू हें व्हडलें शार आसा.

- कों. वि. सं. मं.

कोर्देयर, जोसेफ कार्डिनल: पाकिस्तानांतल्या कश्मीर शारांतलो आर्चबिशप. गोंयच्या बारदेस म्हालांतलो साल्वादोर दु मुंदू हो ताचो मूळ गांव. धर्मीक शिक्षण घेतल्या उपरांत १९४६ वर्सा, धर्मीक फुडारी म्हूण ताची नेमणूक जाली. उपरांत १९५८ वर्सा तो बिशप जालो. १९७३ वर्सा तो कार्डिनल जालो.

- कों. वि. सं. मं.

कोर्नबर्ग, आर्थर: (जल्म: ३ मार्च १९१८, बुकलिन, न्यूयॉर्क).

अमेरिकन वैज आनी जीवरसायनशास्त्रज्ञ. ताणें १९४१ त रॉचेंस्टर विद्यापीठाची एम्. डी. पदवी मेळयली. १९४२-४३ ह्या काळांत 'नॅशनल इन्स्टिट्यूट ऑफ हेल्थ', मेरिलँड हांगा जीवरसायनशास्त्र विशयांत संशोधन केलें. १९५३ त, तो सेंट लुईस हांगाच्या वॉशिंग्टन विद्यापीठांत सूक्ष्मजीवविज्ञान शाखेंत प्राध्यापक जालो. १९५९ त, तो कॅलिफोर्नियांतल्या स्टॅनफर्ड विद्यापीठांत जीवरसायनशास्त्र विभागाचो मुखेल जालो.

दरेक कोशिकेंत खाशेल्यो D.N.A. सरपळ्यो कश्यो तयार जातात हें कोर्नबर्ग हाणें संशोधनावरवीं स्पश्ट केलें. १९५५-६० मेरेन 'D.N.A. polymerase' ह्या एंझाइमाविशीं ताणें संशोधन केलें आनी तें अतिशुद्ध स्वरूपांत तयार करून दाखयलें. D.N.A. (डीऑक्सिरिबोन्यूक्लिक अॅसिड, Deoxyribonucleic Acid) आनी R.N.A. (रिबोन्यूक्लिक अॅसिड, Ribonucleic Acid) हातूंत केल्ल्या मोलादीक संशोधनाखातीर ताका १९५९ चो वैजकी आनी शरीरक्रियाविज्ञान विशयाखातीर आशिल्लो नोबेल पुरस्कार सेव्हेरो ओचोआ ह्या शास्त्रज्ञावांगडा वांटून मेळ्ळो. पिरिमिडीन न्यूक्लिओटाइडांच्या (pyrimidine nucleotides) संश्लेशणाक मदत करपी एंझाइम विक्रिया, प्युरीन न्यूक्लिओटाइडाच्या (purine nucleotide) संश्लेशणांतलो म्हत्वाचो मध्य पदार्थ आनी सूक्ष्मजंतूंतल्या व्हडल्या रेणुभाराच्या पॉलिफॉस्फेटांच्या (polyphosphates) संश्लेशणाक मदत करपी एंझाइम हांचे म्हत्वाचे सोद कोर्नबर्ग हाणें लायले. १९६७ वर्सा परीक्षा नळयेंत संक्रमणशील आनी पुराय क्रियाशिल विशाणुजन्य D.N.A. तयार करपाक ताका यश आयलें. 'Enzymatic synthesis of D.N.A.' (1961) हें पुस्तक ताणें बरयलां.

- कों. वि. सं. मं.

कोर्नी: (मराठी- कण्हेर, कणेर; हिंदी-कनेर; गुजराती-कणेर; कन्नड- कणिगिल, कणागले; नेपाली-ओडोरम; संस्कृत-हयमारक, अश्वदध्न, प्रतिहार, कखरी, विषवृक्षांक, इंग्लीश-इंडियन स्वीटसेटेड ओलिव्हेंडर; लॅटीन- नेरियम इंडिकम, कूळ- अॅपोसायनेसी).

हें झाड हिमालयांत नेपाळसावन अस्तंतेक काश्मीर मेरेन १९५० मी. ऊंच गंगेच्या देगणांत, तेचभशेन मध्यप्रदेश आनी हेर वाठारांत चडकरून व्हाळांचे देगेक जाता. ह्या झाडाक तांबडीं, गुलाबी वा धवीं वासाचीं फुलां जातात. सादारणपणान वर्सूयभर हीं फुलां फुलतात, पूण एप्रिल ते जून म्हयन्यांत खळाक चंवर येता. ह्या रुखाच्या सगळ्या भागांनी धवो

दीख आसता. ताका दरेक पेराचेर दोन वा तीन फिकट पाचवीं आनी तोंकाळ पानां आसतात. पुष्पमुकुटाचो आकार घांटीसारको आसता. ताका शिंयाळ्यांत जोडयेन फळां येतात. तातूंत खूब बियो आसतात आनी बियेच्या तोंकाक पुडी कोरचो केंसांचो झुपको आसता. नव्या झाडाची लागवड कलमान (गार्फ) जाता. नेरियम ओलिव्हेंडर (इंग्लीश हे जातीचीं फुलां फिकट गुलाबी वा धवीं आनी परमळीत आसतात.

ह्या झाडाचे सगळे भाग विखारी आसतात. मुळां, साली आनी बिय हातूंत ग्लायकोसाइडां आसतात, तांची क्रिया काळजाचे डिजिटॅलानासारकी जाता. सालींत कांय प्रमाणांत टॅनन आनी उदक वचपी तेल आसता. पानांत 'ओलिव्हेंड्रिन' हें काळीज-बलवर्धक द्रव्य आसता. मूळव्याध आनी व्रण हांचेर भायल्यान ह्या झाडाचीं मूळां वाटू लायतात. सालीचें तेल कातीच्या रोगाक उपेगी पडटा. पानांचो ताज रोस दोळ्यांच्या दुयेंसांक उपेगी पडटा.

हळडुवो कोर्नी: (मराठी-बिड्डी; हिंदी-पीला कनेर; गुजराती-पिली कणेर; संस्कृत-अश्वत्थ, कखरी; इंग्लीश- लकी नट, यॅलो ओलिव्हेंडर; लॅटीन-थेवेषिया नेरिफोलिया; कूळ- अॅपोसायनेसी). उंचाय ४.६५-६.२० मी. हो धव्या दिखान भरिल्लो आनी पानां झडनाशिल्लो खूब मुळचो दक्षिण अमेरिका आनी वेस्ट इंडीज ह्या वाठारांतलो. ह्या रुखाक लांब आनी अशीर रेशाकृती, वयल्यान चकचकीत पाचवीं, एका आड एक, अशीं गच्च पानां आसतात. खांदयेच्या तोंकांक वर्सूयभर सादारण परमळाचीं, मात्शीं व्हड अशीं हळडुवीं फुलां येतात. पुष्पमुकुट घांटीभशेन आनी आंवळून वेतिल्लेभशेन आसता. फळ (drupe), सादारण चवकोनी, लांबशें, वाटकुळें आनी थपकटें आसून तातूंत दोन वा चां त्रिकोनी बियो आसतात.


मुक्या वाठारांतल्या खंयच्याय पूण चडकरून रेंवट जमनींत हो खूब रोखडोच वाडटा. बियांत वखदी द्रव्यां आशिल्ल्यान तीं रानटी जनावरांक मारपाखातीर वापरतात. ह्या झाडांत थेवटीन आनी थेवेरेसीन हीं विखारी द्रव्यां आसतात. बियांचें तेल वखदी पूण विखारी आसता.

- कों. वि. सं. मं.

कोलंबिया: दक्षिण अमेरिकेच्या वायव्य वाठारांतलो प्रजासत्ताक देश. विस्तार १२° ३०' उत्तर ते ४° १३' दक्षिण आनी ६६° ५०' अस्तंत ते ७९° १' अस्तंत (जुंवे सोडून). कॅरिबियन दर्यांतले सान आंद्रेस आनी प्रॉव्हिदेन्सिया जुंवे तशेंच पॅसिफिक म्हासागरांतलो माल्येलो हो जुंवो मेळून क्षेत्रफळ ११,३८,९१४ चौ. किमी. लोकसंख्या: २,८२,३१,००० (१९८६). नामनेचो ताखटी क्रिस्तोफर कोलंबस हाच्या नांवावेल्यान ह्या देशाक कोलंबिया नांव मेळ्ळें. हाचे वायव्येक पनामा आनी कॅरिबियन दर्या, ईशान्येवटेन व्हेनेझुएला, आग्नेयेवटेन ब्राझील, नैर्ऋत्येक पेरू आनी एक्वाडोर आनी अस्तंतेक पॅसिफिक म्हासागर आसा. ह्या देशाक १,३०० किमी. ची पॅसिफिक आनी १,६०० किमी. ची कॅरिबियन दर्याची देग, लाबल्या.

भूंयवर्णन: अँडीज पर्वताक हांगा दक्षिण-उत्तरेक वचपी तीन फांटे फुटतात. हांची उंचाय सुमार ५,५०० मी. आसा. मदली वळ चड ऊंच आसा आनी तातूंत ५,७५० मी. मेरेन उंचायेचीं हिमान भरिल्लीं ज्वालामुखीचीं दोंगरतेमकां आसात. उदेंतेवटेचे दोंगरशाखेचे दोन फांटे जावन ते व्हेनेझुएलांत पावतात. उत्तरेवटेन एक स्वतंत्र, ग्रॅनायट फातरांचो, त्रिकोनी दोंगराचो वाठार सिएर्रा नेव्हादा दे सांता मार्ता ह्या नांवान नांवाजिल्लो आसा. तांतलीं कांय तेमकां ५,८०० मी. परस चड उंचायेचीं आसात. सामकेच अस्तंतेवटेन एक उणे उंचायेची दोंगराची वळ उत्तरेवटेन पनामानेस मेळ्या. उत्तर आनी नैर्ऋत्य दर्यादेगांचेर मळां आसात. अँडीजचो उदेंतेवटेनचो वाठार दोंगरी, पठारी आनी मळांचो आसा. उंचसकयलपणाचे नदरेन ह्या देशाची भूगोलीक परिस्थिती वेगळेच तरेची आसा.

दोंगराच्या वळींमदल्यान उत्तरेवटेन व्हांवपी आत्रातो, कौका आनी माग्दालीना ह्यो मुखेल न्हंयो आसात. त्यो कॅरिबियन दर्याक मेळटात.



का १,०२५ किमी. आनी माग्वालीना १,५५४ किमी. लांबायेच्यो आसात. त्यो बऱ्याच ल्हानसान न्हंयांचें, उबक घेवन उत्तरेवटेनच्या गोंयच्या वाठारांत एकामेकांक मेळटात. सांगहवान आनी पातीआ ह्यो न्हंयेवटेन व्हांवत वचून पॅसिफिक म्हासागराक मेळपी मुखेल न्हंयो. देतेवटेन व्हांवपी कांय न्हंयो फुडें ओखिलोको न्हंयक आनी कांय न्हंयो हें अँमेझॉन न्हंयेक मेळटात. कोलंबियाचे सामके दक्षिणेवटेनचे भेवयल्यान अँमेझॉन न्हंय व्हांवता. पेरू-कोलंबियाचे शिमेवयली तूसांचो न्हंय अँमेझॉनाक मेळटा.

हवामान: तापमानांत उंचायेक लागून फरक पडटा. पावसाच्या चड प्रमाणाचेर ऋतू बदलतात. समुद्रथर ते १,१०० मी. मेरेन उंचायेचेर तापमान ३८° से. सावन २९° ते २४° से. मेरेन सकयल पावता. पावसाफुडें २,००० मी. मेरेन तापमान १८° से. परस उणें आसता आनी १,००० मी. उंचायेचेर तर १३° से. आनी ताचेपरस उणें जाता. सामक्याच उंचेल्या वाठारांनी तापमान ०° से. आसता. ऊंच दोंगरातेमकां सदांच हिममग भरिल्लीं आसतात. बोगोटा ही राजधानी २,६४० किमी. उंचायेचेर आशिल्ल्यान थंय तापमान सादारणपणान १४° से. आसता. अस्तंत वयविगेर आनी पर्वतांच्या वाठारांनी बरोच पावस पडटा. बोगोटा आनी एप्रिल ते जून आनी ऑक्टोबर ते डिसेंबर ह्या काळांत चड पावस पडटा. उत्तरेवटेन मे ते ऑक्टोबर ह्या काळांत पावस पडटा. देशांतल्यान वेवचलूत गेल्ल्यान पावस वर्सभर आसता. उदेंतेवटेनच्या वाठारांतलें प्रमाण चड उश्ण आसता.

वनस्पत आनी मोनजात: हांगा सात हजारांपरस चड प्रकारंची वनस्पत सांपडल्या. अस्तंत वयविगेच्या वाठारांत आनी आग्नेयेवटेनच्या अँमेझॉन देगणावटेनच्या वाठारांत रानां आसात. उत्तरेवटेनचो मळांचो वाठार आनी दोंगरी वाठाराच्या उदेंतेवटेन उण्या प्रमाणांत रानां आनी तणांणीं मळां आसात. उदेंतेवटेनच्या केनेकुएसा आनी ब्राझील मेरेन

पातळिल्ल्या सॅव्हाना प्रकारच्या तणांच्या वाठारक लानोज म्हण्टात. दोंगरांच्या देगणांनी दाट रानां आसतात जाल्यार पर्वतांच्या उंचेल्या वाठारांनी दोंगरी तणाचे 'पॅरमो' नांवाचे वाठार आसात. आंबे, केळीं, संत्रां, मोसंबी आनी तवशासारकीं फळां हांगा जातात. 'अँक्वोकंडो' हे फळ बरेंच लोकप्रिय आसा. सामकेच उंचेले वाठार सोडल्यार सगळेवटेन तरेकवार प्रकारचे ताडाचे रूख आसात. वखदी वनस्पत आनी सावरीभशेन कापूस दिवपी कापोक रूख सगळेकडेन आसात.

प्यूमा, जाग्वार, तापीर, पेक्कारी, कापीबाय हे खासा विषुववृत्ताच्या वाठारांनी वाडपी प्राणी, विंगड विंगड तरांचीं माकडां, वांस्वेलो, हरणां, ल्हान गावपी सुकण्यासावन ऊंच पर्वतांतल्या कोंडोर सारक्या म्हडल्या सुकण्यामेरेन कितल्याशाच प्रकारचीं सुकणीं, कांसव, शेड्डे, सोरोप, नुस्तें, मानगीं, तरांतरांचे कीटक अशी मोनजात हांगा आसा.

इतिहास: सुमार ७,००० वर्सांपयलीं हांगा पंगडांनी रावपी लोकांचो राबितो आशिल्लो. पंदराव्या शेंकड्यांत चिन्बा संस्कृतायेच्या लोकांचो राबितो हांगा जालो. हे लोक शेतवड आनी वेपार करताले. १५३८ वर्सा गोसाल जिमेनेझ व केसादा हाणें हांगा स्पॅनिश सत्तेची थापणूक केली. तेन्ना ह्या वाठारक न्यू ग्रेनाडा ह्या नांवान वळखताले. स्पेनाक हे तांचे वसाहती कडल्यान भांगर, पाचू आनी तंबाखू मेळटालो. राजकारण आनी वेपार हातूंत हांगाच्या लोकांक वांटो घेवपाक मेळनाशिल्ल्यान तांच्यामदीं असंतोश वाडूंक लागलो. १८१० त स्पॅनिश सत्तेआड ह्या लोकांनी कोलंबियाचे स्वतंत्रतायेची घोशणा केली. स्पॅनिश सत्तेन लश्कराच्या आदारान तांकां चिडडूपाचो यत्न केलो; पूण ब्रॉडआक हांगा दोनूय पंगडांमदीं जाल्ल्या झुजाउपरांत ७ ऑगस्ट १८१९ दिसा ह्या देशाक स्वतंत्रताय मेळळी. कोलंबियाक स्वतंत्रताय मेळोवन दिवपाखातीर वावुरपी खडेगांठ सुटकेझुजारी सायमन बोलिव्हार हाणें ग्रेटर कोलंबिया नांवाचें राज्य तयार करपाखातीर यत्न केले. ह्या राज्यांत कोलंबिया,

हॅनेसुएला, एक्वाडोर आनी पनामा संयुक्तपणान एकठांय येवपाचें ताचें सपन आसलें, पूण तें पुराय जालें ना. १८२९ उपरांत कोलंबियाचें स्वतंत्र राज्य तयार जालें. सुर्वेक हांगा राजकी धोरण नाशिल्लें. पयलो राष्ट्राध्यक्ष पावला सांतावेर १८३२ ते १९३६ मेरेन सत्तेर उरलो. ताणें राजकी आनी अर्थीक मळार बरोच वावर केलो. तरी पूण फुडल्या काळांत हुकुमशाय आनी एकमेकांमदीं झगडीं चालूच उरलीं. हांगाचे कॅन्झर्वेटिव्ह आनी लिबरल पक्ष सत्तेखातीर झुजां करूंक लागले. १९८६ त हांगा प्रजासत्ताकाची घटना संमत जावन कॅन्झर्वेटिव्ह पक्ष सत्तेर आयलो. १९०३ त कोलंबियाचो पनामांतलो कांय वाठार अमेरिकेच्या संयुक्त संस्थानांक दिवपाक कोलंबियान विरोध केलो. तेन्ना थंयच्या लोकांनी संयुक्त संस्थानांच्या पालवान उठाव केलो आनी कोलंबियाक तो वाठार वगडावचो पडलो. हांगाचे दोनूय पक्ष, लिबरल आनी कॅन्झर्वेटिव्ह आस्ते-परते सत्तेर येताले. १९३० त जगभर जाल्ले अर्थीक मंदीचो फायदो घेवन लिबरल पक्षान सत्ता हातासली. पूण तांच्या मदल्या झगड्यांक लागून १९४६ त तांणी ती वगडायली. १९४८ लिबरल फुडारी जॉर्ज एलीकार गैतान हाचो खून जालो आनी त्या फुडल्या धा वर्सांत यादवी झूज, हुकुमशाय आनी लश्करी कायदो हांच्या बोवाळांत सुमार एक लाख लोकांक मरण आयलें. जनरल गुस्ताव रोजास पिनील्ला हाचेकडल्यान लश्करी सत्ता लोरिआनो गोमेझ हाचेकडेन गेली. ताचें राजवटींत अर्थीक मळार देशाची बरीच अधोगत जाली. तेन्ना मे १९५७ त लिबरल आनी कॅन्झर्वेटिव्ह पक्षांनी एकठांय येवन लश्कराच्या पालवान मत्ता आपल्या हातांत घेतली. मे १९५८ त, आल्बेर्तो लेरास कामार्गो हो लिबरल फुडारी अध्यक्ष जालो. लश्करी कायदो काबार जावन दोनूय पक्षांनी कबलात केली आनी सोळा वर्सांखातीर म्हळ्यार १९७४ मेरेन कॅप्रेस, मंत्रीमंडळ आनी हेर सरकारी सुवातींचेर दोनूय पक्षाचे सारके प्रतिनिधी आसचे अशें थारलें. अध्यक्षपदाची जापसालदारकी दोनूय पक्षांकडेन आसताली. १९६२ त कॅन्झर्वेटिव्ह पक्षाचो डॉ. गिलेर्मा लिऑन व्हॅलेन्झिया, १९६६ त डॉ. कार्लोस लेरास रेस्ट्रॉपो हो लिबरल फुडारी, १९७० डॉ. मिसेल पास्त्राना बोरेरो हो कॅन्झर्वेटिव्ह अशे अध्यक्ष जाले. १९७४ त कबलातीची मुदत सोंपल्या उपरांत लिबरल पक्षाचो आफोस लोपीस मिचेलसान राष्ट्राध्यक्ष जालो. १९७८ तल्या वेंचणुकांनीय ह्याच पक्षाक भौमत मेळून तांचो फुडारी ज्युलिओ सीझर टर्बे आयाला राष्ट्राध्यक्ष जालो. ताच्या काळांत कोलंबियान हेर आठ लॅटीन अमेरिकन राष्ट्रांवांगडा अमेझॉन कबलात केली. १९८२ त बेल्ससारिया बेटांकुर हो राष्ट्राध्यक्ष जालो. लिबरल आनी कॅन्झर्वेटिव्ह पक्षांमदीं सत्ता चलोवपाखातीर एकाेकांमदीं समजिकाय चालूच आशिल्ली. १९८६ च्या वेंचणुकांनी मात लिबरल पक्षाक पुराय भोवमत मेळून एकाच पक्षाची सत्ता खऱ्या अर्थान हांगा आयली आनी व्हिर्जीलीओ बाको वार्गास राष्ट्राध्यक्ष जालो.

राज्यवेवस्था: सद्याच्या केंद्रीय प्रजासत्ताकाचो कारभार १८८६ तल्या संविधानाप्रमाण चलता. ह्या संविधानांत उपरांत बरेचशे बदल जाल्यात; पूण मुळावीं तत्वां तशींच आसात. विधीमंडळ दोन घरांचें आसा. सीनेटांत ११४ वांगडी जाल्यार प्रतिनिधीमंडळाचे १९९ वांगडी आसात. राष्ट्राध्यक्ष हो राष्ट्राचो मुखेली आसात. वेंचणुको दर चार वर्सां उपरांत जातात. एके फावट वेंचून येतकच राष्ट्राध्यक्षाक फाटोफाट पर्थून दुसरे खेपे राष्ट्राध्यक्ष जावपाची संद नासता. मंत्रीमंडळ वेंचपाचो अधिकार राष्ट्राध्यक्षाक आसता. १९७७ सावन १८ वर्सां पुराय जाल्ल्या दरेकल्याक मत दिवपाचो अधिकार दिला. पयलीं बायलांक मत दिवपाची मेकळीक नाशिल्ली, पूण १९५७ सावन बायलांकूय मत दिवपाचो अधिकार आसा. थळावो राज्यकारभार २२ प्रांतांतल्यान चलता. प्रांतांनी राष्ट्राध्यक्षान नेमणूक केल्ले राज्यपाल आसतात. कॅन्झर्वेटिव्ह आनी लिबरल हे हांगाचे दोन मुखेल पक्ष.

अर्थीक स्थिती: अर्थवेवस्थेचो मुखेल भार शेतवडीचेर आसता. तांदूळ, ऊंस, केळीं, कापूस, कोको, तंबाखू, काफी, मको, गंव, बटाट, बाली हीं

हांगाचीं मुखेल पिकां. शेतवडीच्या मळार व्हडा प्रमाणांत यांत्रिकीक जावपाक लागलां. काफी आनी केळीं निर्यात केल्ल्यान ह्या देशाक परकी चलन मेळटा. गोरवां आनी हेर मोनजात पोसपाच्या उद्येगा म्हत्व आसा.

कोळसो आनी पेट्रोलियम हांगाच्या खणींनी मेळ्ळें, तरी हेर ईंधन साधनां व्हडलींशीं नात. भांगर, रुपें, तांबें, शिशें, पारो (mercury), मॅंगनीज, पाचू, लोखण, गंधक आनी प्लॅटिनम हांची बरीच सांठवण आसा. प्लॅटिनमची जगांतली सगळ्यांत चड सांठवण हांगा आसा मानतात. सीपाकीर खणींत आनी कॅरिबियन दर्यादेगेर मीठचें उत्पन्न जाता.

देशाचो बरोच वाठार रानांनी भरिल्लो आसलो तरी ताचो जाय उपेग नायना. मत्ता खराचें प्रमाण उणें आसा. प्लायवूड आनी कातयार कसपाखातीर लागपी लांकूड बरेंच आसा.

मंत्र्यानी आनी दर्यांत नुस्तें मेळटा. हांगासावन हेर देशांक नुस्त्य निर्यात व्हडा प्रमाणांत जाता.

१९३० उपरांत हांगा उद्येगधंद्यांची वाड जावंक लागली. मेदेल काली आनी बोगोटा ह्या शारांनी व्हड व्हड कारखान्यांची निर्मणी जातंबाबू, कापडे, पायतर्णां, शिमीट, रसायनां ह्या सारक्या उद्येगधंद्या बरीच उदरगत जाल्या. युरोपीय देशांकडेन आनी अमेरिकेच्या संयुक्त संस्थानांकडेन ह्या देशाचे आगात-निर्यात संबंद आसात. पर्यटकांखातीर हांगाचे परकी चलन मेळटा.

पेसो हें हांगाचें चलनी नाणें. अर्थवेवस्थेच्या वेव्हारचो वावर राष्ट्रक करता. तेभायर हेर वेपारी बँकोय हांगा आसात.

येरादारी आनी संचारपण: कोलंबियांत १९८३ मेरेन १,०५,२ किमी. लांबायेचो रस्त आशिल्लो आनी १९८५ मेरेन ३,४०३ किमी. लांबायेचे रेल्वेमार्ग आशिल्ले. येरादारीखातीर हांगाच्यो न्हंयो बऱ्यो उपेगाच्यो आसात. बारांक्विला, कार्ताजेना, सांता मार्ता, बुएनाव्हेंटा आनी तुमाको हीं हांगाचीं मुखेल बंदरां. हवाई मार्गांचेर येरादारी कर चार राष्ट्रीय विमानकंपन्यो मुखेल आसात. हवाई मार्गांवेल्या संवसारांतल्या बऱ्याच देशांकडेन कोलंबियाची येरादारी चलता. १९६ मेरेन हांगा ३१ दिसाळीं आशिल्लीं. रेडिओ आनी दूरचित्रवाणीचीय वेवस्था आसा. खबरांपत्रांक मत उक्तावपाची मेकळीक आसा. खबरांपत्र खाजगी मालकेची आसात.

लोक आनी समाजजीण: १९८० मेरेन हांगाचे लोकसंख्येंत ४७.८ मेस्टिझो, २३.०% मुलाटो, २०.०% युरोपीय कोरचे, ६.०% निग्रो, १.६% अॅमरिंडियन्स आनी हेर १.६% आशिल्ले. ह्या देशांत धर्मस्वतंत्राय आसा. ७७% लोक रोमन कॅथलिक धर्माचे आसात. किरिस्तांव धर्माचे सग सण आनी उत्सव ते मनयतात. हांचे संस्कृतायेचो इतिहास संग्रहालयांत जतनाय करून दवरिल्ल्या वस्तूवेल्यान समजता. सांस्कृतिक कलाप्रकारांमदीं युरोपीय आनी इंडियन कलेची भरसण जावन एखाशेलेपण दिसून येता. पूर्विल्ल्या इंडियन वंशाच्या चिन्वा लोकांनी हांगे संस्कृताय आनी कलेच्या मळार बरोच उंचेलो पांवडो हुंपिल्लो. १७ वें शेंकड्यासावन युरोपांतल्या लोकांच्या राबित्याउपरांत कलेच्या मळार बरोच बदल घडून आयले. हेर लॅटीन अमेरिकन राष्ट्रांभशेनूय सादारणपणान लोकांची जीणपध्दत आसा. संगीत, कला ह्या सारक्या मळार वावुरपी अकादेमी हांगा आसात.

शिक्षण: कोलंबियाचें राष्ट्रीय साक्षरतेचें प्रमाण ८१% आसा. शाळेंत शिक्षण फुकट. सक्तीचें आनी एकसारकें आसा. मुळावें शिक्षण ७ ते ११ वयांमेरेन चलता. हें पांच वर्सांचें शिक्षण जाल्याउपरांत चार वर्सां माध्यमिक आनी दोन वर्सां उच्च माध्यमिक अशें वट्ट ११ वर्सांचें शाळेंत शिक्षण आसता.

फेब्रुवारी ते नोव्हेंबर मेरेन शिक्षणीक वर्स आसता. शिक्षणाचे माध्यम स्पॅनिश भाशेंतल्यान आसा. धर्मीक संस्था आनी हेर खाजगी संस्था सरकाराचे संस्थांवांगडा शिक्षणाच्या मळार वावर करतात. शिक्षणाचें

मालदारकी केंद्र सरकार आनी प्रांतांतल्या प्रशासनाची आसा.

उत्तेज्या पांवड्याचे शिक्षण दिवपाची जापसालदारकी २२ सरकारी १७ ताजगी विश्वविद्यालयांनी सांबाळ्ळ्या. उंचेल्या पांवड्याचे वेवपाखातीर हांगाचे बरेच विद्यार्थी अमेरिकेचीं संयुक्त संस्थानां, अस्तंत जर्मनी, ब्रिटन, कॅनडा, मेक्सिको ह्या सारक्या देशांनी रावतात.

भाशा आनी साहित्य: विसपट्ट्या वेव्हारंत लोक स्पॅनिश भाशा रचता. दक्षिण अमेरिकेंतल्या सगळ्या देशांमदीं हांगाची स्पॅनिश भाशा आशें मानतात. साहित्याच्या मळार ह्या देशान बरीच नामना द्या जॉर्ज आयझाक्स (१८३७-९५) आनी खोसे खिरे (१८०-१९२९) हे हांगाचे नामनेचे कादंबरीकार. कारो (१८१७-५३), बोलेंदा (१९१४-९२), खोसे सिल्वा (१८६५-९६), क्लेन्शिया (१७३-१९४५) हे नामनेचे कवी हांगा जावन गेले.

१९८० वर्साचो साहित्याखातीर नोबेल पुरस्कार हांगाचो नामनेचो पद. गोवेएल गार्सिया मार्केस (*) हाका ताच्या 'सिएन आनोस दे लेन्दा' हे कादंबरीखातीर फाव जालो.

म्हत्वाचीं थळां: बोगोटा ही राजधानी सांस्कृतिक केंद्र म्हूण गाजिल्ली ना. मेदेलीन शार खणीखातीर नांवाजलां, जाल्यार काली हें एक ग्रीक केंद्र आसा. कारतजेना, बूकारमंगा, कुकुटा हींय शारां उद्योगांक लागून उजवाडांत आयल्यांत. बुएनावेंतुरा हें हांगाचें बंदर बरेच नामनेचें ना.

- कों. वि. सं. मं.

कोलंबो: श्रीलंकेची राजधानी. सोबीत कुत्रिम बंदर आनी गजबजिल्ले गंगे केंद्र म्हूण कोलंबो शाराची नामना आसा. हें शार अस्तंत भुज्याचेर केलानी न्हंयच्या मुळाकडेन वसलां. हांगाचें हवामान उश्ण आनी दमट आसता. हांगाचो पावस सरासरी २३० सेंमी. आसता. डिसेंबर ते फेब्रुवारी म्हयन्यांत ह्या शारांतलें हवामान बरें आसता.

इ.स.प. ५४३ त कोलंबो शाराची वसणूक जाली. पूण ताच्या वेळच्या इतिहासाची खबर मेळना. मदल्या काळांत चिनी आनी अरबी मनीस हांगा येताले. १५१७ त पोर्तुगेजांनी ह्या शाराची वसणूक केली आनी कोलंबोचे यादीक ह्या शाराक कोलंबो हें नांव दिलें. चड काळ मेरेन कोलंबो शार पोर्तुगेजांनी सत्तेखाल उरलें ना. १६५७ त हांगा डच आयले आनी तांची हें शार आपले सत्तेखाल घेतलें. फुडें डचांकडल्यान १७९६ त हे शार ब्रिटिशांनी घेतलें.

इंग्लंड आनी ऑस्ट्रेलिया ह्या देशाच्या मदीं आशिल्ल्यान कोलंबो शाराचे उदरगतीक खुबूच नेट आयलो. दुसऱ्या म्हाझुजावेळार जपानाच्या भाड कोलंबो शार म्हत्वाचें केंद्र आशिल्लें. फुडें १९४८ त सीलोनची स्वातंत्र्य जाली आनी कोलंबो शाराक राजधानीचें थळ प्राप्त जालें.

कोलंबो शारांत बंदर, फोर्ट, पेट्टा आनी सिनेमन (तिथी) बाग अशे म्हायत विभाग आसात. फोर्टांत संसदभवन, वकील हाउस (राष्ट्रपती भवन) आनी कार्यालयां आसात. पेट्टांत वेपार चलता, जाल्यार सिनेमन गंगान गिरेस्तांची वस्ती आसा.

कोलंबो शारांत कितलेशेच ल्हानल्हान उद्येग चलतात. तेभायर आंगाच्या वेलावटी भागांत कापडाच्यो गिरण्यो आसात. मीलोन दगांतलो रंग खबर, मसाल्याच्यो आनी नाल्लाच्यो वस्तू हांची ह्या शारांतल्यानूच निर्यात जाता आनी तांदूळ, कोळसो, तेल, यंत्रमामान हांची आयात लागू लागत जाता.

उपगम लोकसंख्या: १७,६१,००० (१९८४). ह्या शारांत तरेकवार म्हायत लोक रावतात तरीय पूण बौध्द धर्माचे लोक चड आसात. हांगाची म्हायत भास सिंहली. तेभायर तमिळ आनी इंग्लीश ह्योय भागो हांगा चलतात.

१९४२ वर्सा कोलंबो शारांत सीलोन विद्यापीठाची थापणूक जाली. १९५९ त हांगाच्या विद्यार्थ्यांनी विद्रोहांकार ह्या दोन बौध्द विज्ञान्यांक विद्यापीठाचे पांवडो प्राप्त जालो.

कोलंबो शाराच्या उत्तर भागांत क्रिस्तांवांची पूर्विल्ली दुर्गज आसा. हांगाचे केलाना न्हंयचेर कालिनाचें बुध्दाचें देवूळ आसा. ह्या देवळांतली बुध्दाची व्हड मूर्त हिदिल्ले अवस्थेंत दिश्टी पडटा. फण्टीवेल्त्या रंगीत चित्रांखातीर ही मूर्त सुंदर दिसता. पेट्टांतलें मलिकगुंडा हें थळ सुंदर आनी सावे आसा. ह्या भागांतलीं हिंदूंचीं देवळां तोखणाय करपासारकीं आसात. सिनेमन बागे लागसार आशिल्ली व्हिक्टोरिया बाग, नगरभवन, वस्तुसंग्रहालय आनी प्राणिसंग्रहालय हांची बरीच नामना आसा. हांगाचें प्राणिसंग्रहालय हें आशिया खंडांतलें एक बरें संग्रहालय अशें मानतात. हांगाच्या बंदरलागींच एक पोल्या व्हड्याळासयत दीपगृह आसा.

कोलंबो शारांत आनीक एक पळोवपासारकें थळ आसा, तें म्हळ्यार माऊंट लक्निन्या. हें थळ म्हळ्यार दक्षिणेक ११ किमी. दर्यांत घुशिल्लें इल्लेशें ऊंच फातराचें तोंक. पेंवपाखातीर आनी पिकनिकेखातीर ह्या थळाक खाशेलें म्हत्व आसा.

एक सुंदर आनी तरेकवार रंगाचें अस्तंती पध्दतीचें आर्विल्लें शार, तेचपरी हिंदी म्हासंगरावेले येरादारीचें मुखेल थळ म्हूण कोलंबो शारांत भोंवडेकारांची गर्दी आसता. कोलंबो शाराच्या ६२ चौ. किमी. विस्तारांत ट्राम, दोन मजली बसी, टॅक्सी, रिक्शा हांची येरादारी आसता. हांगाच्यान १२ किमी. आग्नेयेक कोलंबोचो आंतरराष्ट्रीय विमानतळ आसा.

- कों. वि. सं. मं.

कोलवेंकार, दत्ताराम गणेश: (जल्म: १० जुलय १९३०, चिंचोणे-साश्टी).

गोंयचो मुटूक झुजारी. शिक्षण एस्.एस्.सी. मेरेन. १९४७ वर्सासावन तो मुटूकेझुजांत वांटो घेतालो. सांवडें वाठारांतल्या पुलाचेर सुरींग घालपांत ताणें वांटो घेतिल्लो. तेचपरी सरकारी ऑफिसराक रजिस्टर पार्लान बाँब धाडपासारक्या घातकी कामांत तशेंच पोर्तुगेज न्यायाधीश स्वादुश हाका पोल्याच्या पार्लान बाँब धाडपाच्या कडांत ताणें वांटो घेतिल्लो. जेन्ना ह्या कडाचो सोद लागलो, तेन्ना १३ जून १९५६ दिसा ताका ताच्या वांगड्यांमयत पोलीसांनी अटक केली. उपरांत गोंयच्या प्रादेशिक लश्करी न्यायालयामुखार ताची चवकशी जाली आनी ताका तीन वर्सां बंदखणीची ख्यास्त फर्मायली. मे १९५९ वर्सा ताची बंदखणींतल्यान मुक्तता जाली. गोंय मुटूके उपरांत तो 'भारतीय राश्ट्रीय काँग्रेस' हे संघटनेचो वांगडी जालो. १९६२ वर्सा तो चिंचोणे-देवसू ग्रामपंचायतीचो वांगडी म्हूण वेंचून आयलो. उपरांत १९७८ वर्सा तो थंयचो सरपंच जालो.

१५ ऑगस्ट १९७२ दिसा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कोलार गोल्ड फील्ड: भारतांतल्या म्हैसूर राज्याचे आग्नेयेक पातळिल्ली भांगरची खण. विस्तार १२'५' ते १३'०' उत्तर, ७८'१८' ते ७८'२१' उदेंत. लोकसंख्या: १,४४,४०६ (१९८१).

कोलार वाठारांतल्या दोंगराचेर भांगरची माती मेळटा. भांगरचे मातयेचे मुमार २६ पेटे उत्तर-दक्षिण दिकेक १/४ मैल ते ४ मैल मेरेन पातळिल्ले आसतात. १८७६ त हांगा भांगर काडपाचें काम सुरू जालें २६ पट्यातल्या चॅम्प्यन शेल्फेल्ड खणप करतात हें खणपाचें काम फकत म्हैसूर गोल्ड माइनिंग कंपनी लि. (१८२८ फूट), चॅम्प्यन शेल्फ गोल्ड मायनस् ऑफ इंडिया लि. (१२३३ फूट), उरेगम गोल्ड माइनिंग कंपनी लि. (१७५८ फूट) आनी नंदीगुडा माइन्स लि. (७९७५ फूट) ह्यो चार कंपनी करतात. हातूंत गंधक खनीज फकत एक प्रतीशत आसता आनी शुध्द धातू खनीज ८ ते ४८ ग्राम प्रति टन आसता.

मगळ्यांत पयलीं उत्पादन १८७५ त एम्. एल्. लैवल हाणें उरेगम हांगा काडलें.

कों. वि. सं. मं.

कोलो: वर्गीकरण- संघ (phylum): रज्जुमान (Chordata), उपसंघ: मृच्छंशी (Vertebrata), वर्ग: स्तनिवर्ग (Mammalia), उपवर्ग: येरिया, अवर्ग: युयेरिया, गण: कार्निवोर, कूळ: कैनिडे, प्रजाती: व्हुल्पीस (Vulpes) जाती: बेगालेसिस (Bengal Fox).

कोल्याचे शास्त्रीय नांव 'कॅनिस ऑरियस' अशें आसा. कोल्याच्यो विंगड विंगड जाती आसात. तांचे प्रकार अशे:

V. Corsal (Corsal Fox): ल्हान कोलो. कात हळडुवी पुडीकोरची वा तांबडी पुडीकोरची. राबितो- पूर्व युरेशिया.

V. Cana (Hoaly Fox): ६० सेंमी. लांबायेची युरोपियन जात, कात वयर करडी पूण सकयल धवी.

V. Macrotis (Kit Fox) वा V. Velox (Plains Kit Fox): व्हडल्या कानांचो, करडो, हळडुवो, तपकिरी आनी धवो रंग आशिल्लो काळ्या शेंपडेचो कोलो. राबितो: उत्तर अमेरिका.

V. Pallida (Pale Fox वा Desert Fox): हळडुवो पुडीकोरचो कोलो. राबितो: उत्तर आफ्रिका.

V. Rupelli (Rapell's Fox): व्हडल्या कानांचो, करड्या रंगाचो कोलो. राबितो: उत्तर आफ्रिका आनी नैर्ऋत्य आशिया.

V. Feriata (Tibetan Sand Fox): ल्हान कानांचो, ल्हान शेंपडेचो हळडुवो कोलो. राबितो: तिबेट, नेपाळ.

कोलो सादारणसो मध्यम आकाराच्या सुण्याभशेन दिसता. कोल्याक लांब उबे कान, मोटवे पांय आनी नाजूक ल्हान सोंड आसता.

व्हडले, लांब केंस आशिल्ली कात, मोव, सोबीत धवी शेंपडी, काळे कान आनी काळे पांय आशिल्लो कोलो उत्तर अमेरिकेंत दिसून येता. लांबाय सुमार ९०-१०५ सेंमी. शेंपडी: सुमार ३५-४० सेंमी. वजन: ७ किग्रॅ. हो कोलो चडसो शेतांच्या मळार वा रानांनी दिसून येता. कोले चड करून हुंदीर, सोंशे, तांतयां, फळां, सुकणीं, कोंबयो आनी मांस खातात. ऊसाच्या पिकांचे कोलो बरेच लुकसाण करतात. तो विंचू, पाली, जीव-जंतू लेगीत खाता. दर्यादेगेवेल्या भागांतले कोले नुस्तीं, कुल्ल्यो खातात.

शियांच्या दिसांनी कोले माजार येतात. ५१ दिसांच्या गर्भअवधीउपरांत मादी ५-१० पिलांक एके घोलींत वा व्हडल्या पोखरिल्ल्या बिळांत जल्माक घालता. घोलींत ५ सप्तकां मेरेन पिलांचें पालन-पोषण जाता. उपरांत तीं पिलां स्वतंत्र जावन आपली शिकार आपुणूच मेळोवपाक लागतात.

भारतांत कोल्याच्यो ऑरियस, इंडिकस आनी नेरिया ह्यो प्रजाती आसात. भारतीय कोलो पॅलेस्टाइन, अरबस्तान, श्रीलंका आनी ब्रह्मदेशांत दिसून येता. तो भारतांत हिमालयाच्या मुळसासावन कन्याकुमारी मेरेन सगळेकडेन दिसून येता. भारतीय कोल्यांची उंचाय ३८-४३ सेंमी.; तलसेकट शरीराची लांबाय ६०-७५ सेंमी.; शेंपडी २०-२७ सेंमी.; वजन ८-११ किग्रॅ.; भारतीय कोल्याची शेंपडी आनी कान काळे आसतात. कातीचो रंग भुरकट पुडीकोरचो करडो आसता. हिमालयांतल्या कोल्यांचो रंग गाड हळडुवो आसता.

कोल्याक कसलेंय हवामान, दमट जंगलां, उक्तीं मळां, वाळवंटां मानवतात. हिमालयांत ३,६५० मी. उंचायेचेर लेगीत तो सांपडटा. चड करून शारां आनी खेड्यांवांच्या लागसार रानांचेर, दोंगरार, शेतजमनींत बिळां करून वा पडंग वास्तूंत घर करून कोलो रावता.

Vulpes Vupelli (Sand Fox वा Desert Fox) ही कोल्याची जात पाकिस्तानच्या नैर्ऋत्य वाठारंत आनी माकारान दर्यादेगेकडल्या वाठारंत दिसून येता. इराण, अफगाणिस्तान, रशिया आनी पाकिस्तानच्या अस्तंती वाठारांतल्या दोंगरांनी Blanford's fox ही जात दिसून येता. हे जातीच्या कोल्यांपसून दाट आनी मोलादीक फर मेळटा. ताच्या शेंपडेच्या गोंड्यांत धवे आनी काळे केंस आसतात. मनीस कोल्याची शिकार मजेखातीर वा ताचे कातीखातीर करता. वेपारी उत्पादनाखातीर तयार केल्ली Silver Fox जातीच्या कोल्याची चामडी (fur) खूब नामनेक पावल्या.



कोलो खास करून एकटोच शिकारेक वता. तो निशाचर (nocturnal) आशिल्ल्यान भक्ष्य मेळोवपाखातीर रातचो भायर सरता. गर्मी च आसल्यार उदक पियेवपाक तो दिसाचो भायर सरता. कोले धांवपांत खूब चपळ आसतात आनी केदेंय व्हडलें अंतर ते वराक सुमार ३० किम वेगान धावन वचूंक शकतात.

कोले Brucellosis, Leptospirosis आनी Fularemia ह्या रोगांतूच प्रसार करतात. 'रेबिज' हो भिरांकूळ रोग जाल्ल्या कोल्यापसून मनशाक धोको आसता.

प्रांशिल्ल्या कोल्यांपसून Silver Fox जातीच्या कोल्यांचें संकरण सगळ्यांत पयलीं प्रिन्स एडवर्ड आयलंड हाणें १८९४ त गुप्ततेन केलें उपरांत १९३०-१९४० ह्या काळांत तांबड्या रंगाचो नर कोलो आ तांबड्या-नारिंगी रंगाची मादी कोली हांचें संकरण (cross-breeding) करून तयार केल्ली रुप्याचे कातीभशेन आंग आशिल्ली Silver Fox जात खूब लोकप्रिय जाली.

'कोलो बुद्दीन भोलो' अशी एक ओंपार आसा आनी कितल्याशाच कथांनी, लोकांकणयांनी, खास करून इसाप-नीतींत कोल्याचो आस्पाव आसता.

बरेच कोले एकठांय येवन केन्नाकेन्नाय तिनसांजच्यो कुयो घालतात (खटात). असल्यो कुयो म्हळ्यार कसल्यातरी दुश्चीन्नाचो संदेश आमत असो समज आसा.

- प्रा. एस्. आर. गनीहान

कोल्हटकर, श्रीपाद कृष्ण: (जल्म: २९ जून १८७९ बुलढाणा-विदर्भ; मरण: १ जून १९३४, पुणे).

मराठींतलो नामनेचो नाटककार, विनोदी साहित्यीक आनी समीक्षक. मुळावें शिकप अकोला हांगा जालें. महाविद्यालयीन शिकप पुणे आनी मुंबय हांगा पुराय करून कायद्याची एल्.एल्. बी. ही पदवी मेळयली आनी वकिलीचो वेवसाय सुरू केलो.

१८९३ त, 'संगीत विक्रमशशिकला' ह्या नाटकाचेर टिकात्मक बरस करून ताणें आपले साहित्यीक सेवेची सुरवात केली. 'वीरतनय' (१८९६) हें ताचें पयलें मराठी नाटक. उपरांत, ताणें 'मूकनायक' (१९८७), 'गुलमंजूर' (१९०३), 'मतिविकार' (१९०७), 'प्रेमशोधन' (१९११), 'वधूपरीक्षा' (१९१४), 'सहचारिणी' (१९१८), 'जन्मरहस्य' (१९१८), 'परिवर्तन' (दुसरी आवृत्ती १९२३), 'शिवपावित्र्य' (१९२४), 'श्रमसाफल्य' (१९२९) आनी 'मायाविवाह' (१९२८) हीं बारा नाटकां बरयलीं. हातूंतलीं पयलीं आठ नाटकां रंगमाचयेर आयलीं.

'साक्षीदार' हो ताचो पयलो विनोदी लेख १९०२ त, 'विविधज्ञानविस्तार' ह्या नेमाळ्यांत उजवाडाक आयलो. उपरांत १९१० त, 'सुदाम्याचे पोहे' अर्थात 'अठरा धान्यांचे कडबोळे' हो विनोदी

उजवाडाक आयलो. ह्या संग्रहाची तिसरी आवृत्ती 'सुदाम्याचे गीत' यांना 'साहित्यबत्तशि' ह्या नांवान १९२३ त उजवाडाक आयली. पुस्तक मराठी साहित्यांत एक मोलाचें पुस्तक जावन आसा. ह्या ताणें धर्मवेव्हार, भौशीक जीण, साहित्यिक वेव्हार आनी उजवाडांतल्या जिणेचीं उपहासगर्भित रूपां चितारल्यांत. ताचें एक बरप, अध्यक्षपदावयलीं उलोवपां आनी निबंद हां बरपावळ उजवाडाक लेखसंग्रह' (१९२३) ह्या नांवान उजवाडाक आयली. 'दृष्टी की बुध्दी' (१९२५), 'श्यामसुंदर' (१९२५) ह्यो कावंबन्धो नांय ल्हान काणयो बरयल्यात.

'तांपायन' हो ताचो कवितां-शेलो १९२३ त उजवाडाक आयलो. 'प्रमोद सुंदर संपन्न' हें महाराष्ट्र गीत कोल्हटकरान बरयलां. १९३५ ताणें आपली आपजीण बरयली. हातूंत १९२० मेरेनचे ताचे जिणेचें घडटा. १९१३ वर्सा ताणें 'भारतीय ज्योतिर्गणित' हो ग्रंथ बरयलो. 'समाचयेक कल्पे एक नवे रूप आनी नवो आकार दिलो. आपल्या ताणें ताणें कल्पकपणाचो आनी छंदकेबाज उतरांचो उपेग केलो. बरयल्लो नाट्यगीतां लोकांचे जिबेर खूब तेंप घाळत उरलीं. विनोदी उपहासगर्भ अशे तांचे बरपावळीक लागून एक नवोच मध्यकार जल्माक आयलो. ताचे बरपावळींत समाज सुदारणाचें गेल्ल्यान दिसून येता. कोल्हटकरान जें समाजीक बरप केलें, तल्यान वर एकल्या साहित्यिक प्रस्नाचो खोलायेन आनी शास्त्रसुध्द तास केल्लो जायवाता. ताणें जायत्या पुस्तकांचें आस्वादन केलां. त्याशाच ग्रंथांच्यो ताणें बरयल्ल्यो प्रस्तावना, साहित्य मेळाव्यांनी ती उलोवपां आनी मुळावो अभ्यास करून बरयल्ले कितलेशेच लेख त्यान ताणें साहित्यिक प्रस्नांची बारीकसाणेन विस्कटावणी केली. १९२२ त पुण्याक भरिल्ल्या दुसऱ्या कविसंमेलनाचें अध्यक्षपद आनी १९२७ त पुण्यांतूच भरिल्ल्या महाराष्ट्र साहित्यसंमेलनाच्या बाराव्या प्रवेशनाचें अध्यक्षपद हाचो भोवमान ताका फाव जालो. तशेंच सांगली भा भरिल्ल्या तिसऱ्या ज्योतिष संमेलनाचो (१९२०) तो अध्यक्ष गेल्लो.

- प्रा. सुमंत कनयाळकर

कोल्हापूर: दक्षिण महाराष्ट्र राज्यांतलें नामनेचें तीर्थक्षेत्र, कोल्हापूर न्ह्याचें मुखेल ठणें आनी आदल्या कोल्हापूर संस्थानाची राजधानी. स्थानांच्या विलीनीकरणावेळार कोल्हापूर संस्थान विलीन जातकच कोल्हापूर जिल्हो तयार जालो. पंचगंगा न्हंयचे दक्षिण देगेर पुणे-बेंगळूर मार्गार पुण्यासावन २३२ किमी. अंतराचेर हें शार वसलां. लोकसंख्या: ५१,३९२ (१९८१).

ह्या शाराचें मूळ नांव 'करवीर' आशिल्लें. हें शार गोमंत पर्वताच्या ढगांत वसलां, असो उल्लेख भागवतांत आयला. पुराणकाळांत करवीर अस्तंत भारतांतलें एक नामनेचें तीर्थ, शक्तिपीठ आनी वेपारी केंद्र गिल्लें. स्कंद पुराणांतल्या करवीर महात्म्यांत ह्या नगराक 'दक्षिण गोपी' अशें म्हळां.

कोल्हापूर शाराचो इतिहास खूब पूर्विल्लो आसा. ह्या इतिहासाचे हिंदू मजवट, मुसलमानी राजवट आनी मराठ्यांची राजवट अशे तीन वांटे जातात. १८७७ वर्सा जाल्ल्या उत्खननांत पयल्या आनी दुसऱ्या मजवटांतल्या सातवाहनाचे राजवटींतलें वैभवशाली नगर आठव्या-नव्या मजवटांत जाल्ल्या भूंयकोपांत भूंयभरण जालें, असो पुरावो मेळटा.

कोल्हापूर शारालागसार आशिल्ले पंचगंगा न्हंयचे देगेर ब्रह्मगिरी पावनी दोंगुल्ली आसा. १९४५ तल्या उत्खननांत ब्रह्मगिरी दोंगुल्लेचेर २०० वर्सा पयलींचे एक नगर मेळ्ळां. थंय आयदनां, हत्यारां आदी गज्याचो वस्तू मेळ्ळ्यो. मातवाहन, चालुक्य, राष्ट्रकूट, शिलाहार आनी पायव हांची चवदाव्या शेंकड्यामेरेन ह्या शाराचेर सत्ता आशिल्ली. हांगा भाशिल्ले नामनेचें अंबाबाईचें (महालक्ष्मीचें) देवूळ गजव्या शेंकड्यांत राष्ट्रकूटांनी पुराय केलें. ह्या राष्ट्रकूटांच्या घराण्यांतल्या अमोघवर्ष ह्या गजगज लोकाक शांती मेळची म्हूण आपलें एक बोट कातरून अंबाबाईक

दिल्लें, अशी कथा प्रचलित आसा. शिलाहार घराण्यांतल्या धा मुखेल्यांनी सुमार २५० वर्सां (१७५-१२५५) ह्या प्रदेशाचेर सत्ता चलयली हांगा तांचे खुबशे संस्कृतीक अवशेश मेळ्ळ्यात.

फुडें हो प्रदेश १३४७ वर्सा बहामनी सुलतानांच्या हातांत गेलो. १४९८ सावन ह्या प्रदेशाचेर विजापूरकरांचो शेक चलतालो. छत्रपती शिवाजीन विजापुराकरांकडल्यान हो प्रदेश जिखून घेतलो. १७०७ वर्सा छत्रपती शाहू आनी रजारामाची बायल तारबाई हांचेमदीं ह्या प्रदेशाखातीर संघर्श सुरू जालो आनी १७३० वर्सा कोल्हापूर प्रांत तारबाईक दिलो. फुडें कोल्हापूर संस्थानाचें विलीनीकरण जाय मेरेन ह्या प्रदेशाचेर तारबाईच्या वंशजांची सत्ता आशिल्ली.

ह्या काळांत ब्रिटीश ल्हवल्हव करून कोल्हापूर प्रदेशाचेर शेक गाजोवंक लागिल्ले. तातूंत १८१२, १८२७ आनी १८२९ अश्यो कोल्हापूरच्यो तीन कबलाती ब्रिटिशांकडेन जाल्यो. कोल्हापूर मुखूळ ब्रिटिशांक दिवन तांच्या तंत्रान राज्य चलोवपाचें मान्य केल्ल्यान फुडें कांय काळ कोल्हापूर राज्य तिगून उरलें. हातूंत शाहू महाराज (१८८४-१९२२) हाचे कारकीर्दींत कोल्हापूर प्रदेशाचें म्हत्व खूब वाडलें. शिक्षण, मल्लविद्या, संगीतकला, चित्रकला अशा खुबशा कलांची हांगा उदरगत जायत गेली. भारताच्या स्वातंत्र्या उपरांत कोल्हापूर संस्थानाचें सामीलीकरण घेवपांत कांय आडखळी आयल्यो, पूण निमार्ण १ फेब्रुवारी १९४९ दिसा सामीलनाच्याचेर सय जावन धा लाखांची तैनात ताययली.

मुंबय राज्याचो मुखेलमंत्री ह्या नात्यान बा. गं. खेरे हाणें कोल्हापूरचो कारभार आपल्या हातांत घेतलो, तेन्ना सावन कोल्हापूर हो प्रदेश महाराष्ट्राचो जिल्हो जालो.

कोल्हापूर शार रेल्वेमार्गान मुंबय नगराक जोडलां. हांगा ल्हानसोच विमानतळ आसा. समृद्ध वावर आनी कोंकणाची उतारपेठ मेळिल्ल्यान वेपार आनी उद्येगीक मळार कोल्हापूरची खूब वाड जाल्या. गोंडा खातीर हे पेठेक भारतभर नामना मेळ्ळ्या. ऊंसाचें पीक हांगा भरपूर येता. ते खेरीज हांगा कितलेशेच साकरे कारखाने आसात. हांगा तांदूळ, मूग, तंबाखू, मिरसांगो, हळद, हातमागावेले कपडे, जौतीं आनी चामड्याच्यो वस्तू हांचो वेपार चलता.

हांगाचे उद्येगीक वसाहतींत ल्हानव्हड २५० वयर कारखाने आसात. तातूंत झीसल इंजनां, विद्युत् उपकरणां, मोटारीचे आनी सायकलीचे सुटे भाग, वखदां, शिमीट, शाबू आदींचे जायते कारखाने आसात.

कोल्हापूर हें मराठी सिनेमा सुश्टीचें आद्यपीठ समजतात. हांगा दोन सिनेमा निर्मणी केंद्रां आसात. आंतरराष्ट्रीय नामना मेळिल्लीं मल्लविद्या केंद्रां, नामनेच्यो संगीत शाळा, शिवाजी विद्यापीठ आनी हेर संस्कृतीक केंद्रां ह्या शारांत आसात. तेचपरी अंबाबाईचें देवूळ, नक्षीकाम आशिल्लें जैनांचें देवूळ, तीन राजवाडे, डाऊनहॉल, सोनीत पुतळे, वर्गा, शंकराचार्याचो मठ, कोटीतीर्थ, रंकाळा तळे, पंचगंगेचो शत, साठ्ठारी अशीं जायतीं पळोवपासारकीं थळां कोल्हापूर शारांत आसात.

हांगाचें अंबाबाईचें देवूळ ही एक नामनेची वास्तू. हें देवूळ शाराच्या मध्यभागाक आसा. ह्या देवळाचो फुडो अस्तंत वटेन आसून उजवेवटेन महाकाली आनी दावे वटेन महासरस्वतीचीं देवळां आसात. महाकाली देवूळ हो स्थापत्यशिल्पाचो सुंदर नमुनो जावन आसा.

अंबाबाईच्या देवळांतली अंबाबाईची मूर्त काळ्या पाशाणाची आनी तीन फूट उंचायेची आसा. हे मुर्तीचेर मातुलिंग, गदा, धाल आनी पानपत्र अश्यो चार वस्तू आसात. ह्या देवळांत अप्रुप नक्षीकाम दिश्टी पडटा. मुसलमानांची सत्ता येवचे पयलीं ह्या देवळाचें म्हत्व बरेच वाडिल्लें. पूण मुसलमानांनी ह्या देवळाची नासवूंक केली. १७१५ मेरेन देवळांतली मूर्त पुरोहितानोर आशिल्ली. ताचे उपरांत ताची मूर्त पयली देवळांत दवरून तिची वापणूक जाली. महाराष्ट्रांतल्यो बायलो हे देवीक सीमाण्याची देवी मानतात. जैन लोक हे देवीक पद्मावती म्हण्टात.

- को. वि. सं. मं.

कोसंबी, दामोदर-कोसंबी, धर्मानंद

कोसंबी, दामोदर धर्मानंद: (जल्म: ३१ जुलय १९०७, गोंय; मरण: २९ जून १९६६, पुणे).

नामनेचो गणिततज्ञ आनी प्राच्यविद्यापंडीत. संवसारीक नामना जोडपी बौद्ध धर्माचो अभ्यासक, धर्मानंद कोसंबी हाचो पूत. ताचे आवयचे नांव: बाळाबाई. ताच्या भयणीचीं नांवां: माणिक आनी मनोरमा.

दामोदराचें तिसरी यत्नेमेंलेचें शिकप पुण्यांत जालें. १४ ऑक्टोबर १९१८ ह्या दिसा आपलो बापूय आनी भयण माणिक हांचेवांगडा बॉस्टन हांगा तो पावलो. थंय तो केंब्रिज हांगासर रावलो. सुर्वेक ताचें रिज टॅक्निकल हायस्कुलांत शिकप जालें. नाजूक भलायकेक लागून शारीरिक कश्टाचें काम ताका तोललें ना. त्यावेळार प्रिन्सिपॉल वुड हाच्या सल्ल्यान बापायन ताका हार्वर्ड ग्रामर स्कुलांत घालो. ह्या हायस्कुलांत मुळाव्या शिक्षणावांगडाच चार वर्सांचें हायस्कुलाचें शिकप दिताले. १९२४ त दामोदर केंब्रिज (बॉस्टन) हायस्कुलांतल्यान निमणी परिक्षा पयल्या वर्गांत पास जालो. तेखातीर हार्वर्ड विद्यापीठांत प्रवेशाखातीर ताची वेंचणूक जाली, तशेंच उंचेल्या शिक्षणाखातीर शिष्यवृत्तीय मेळ्ळी. पूण घरच्या यादीन तो गांवघरा आयलो. भारतांतल्या महाविद्यालयांत ताका प्रवेश मेळूंक अपेस आयलें. हाका लागून ताचें एक वर्स फुकट गेलें. १९२६ त धर्मानंदान अमेरिका भोंवडेवेळार दामोदराक हार्वर्ड कॉलेजींत प्रवेश मेळोवन दिलो. १९२९ वर्सा तो पदवीघर जावन भारतांत पावलो.

दामोदर हो मूळ गणित विशयाचो विद्यार्थी आसलो. १९४१ त गणित शिकयतासतना त्या विशयाचेर संशोधन करून तें प्रबंधरुपान मांडपाचो वावर ताणें केलो. बनारस हिंदू युनिव्हर्सिटी, फर्ग्युसन कॉलेज हातूंत ताणें अध्यापनाचो वावर केलो. १९४६ त टाटाच्या मूलभूत संशोधन केंद्रांत ताची गणित विभागाचो मुखेल म्हूण नेमणूक जाली. शिकागो विद्यापीठ आनी चीन हांगाच्या संस्थांनी ताची 'क्विंटींग प्रोफेसर' म्हूण नेमणूक केली. १९४८-४९ त, अमेरिकेंत आनी १९४९ त इंग्लंडांत ताणें अभिज्ञ म्हूण काम केलें.

आयज 'Path Geometry' ह्या विशयावेल्या ताच्या संशोधनाक संवसारंत मान्यताय मेळ्ळ्या. आर्विल्ल्या सुप्रजाजनशास्त्रांत ताणें 'समीकरणां' ही मोलाची भर घाल्या. टाटाचे संस्थेंत, अणुविशींच्या संशोधनांत गणिताचो पालव घेवन आदार करपांत ताचो वांटो म्हत्वाचो आसा. विद्युत् परिणामा यंत्राच्या आदारान युनेस्कोचे वतीन संशोधनाचें कार्य ताणें ह्या काळांत केलें. आनुवंशिकींतल्या गुणसूत्रांमदलें अंतराचें म्हत्व ताणें बारीकसाणेन सांगलां. नाणकशास्त्र हें शास्त्र आसा, हें ताणें असंख नाण्यांच्या अभ्यासावेल्यान सिद्ध करपाचो यत्न केलो. कार्ल हांगा ब्राह्मी लिपीचो सोद तशेंच पूर्वश्रम संस्कृतायेचे जायते अवशेश आनी तेविशींचीं तार्किक अनुमानां, हातूंतल्यान ताच्या पुरातत्त्वविद्या विशयावेल्या सखोल अभ्यासाची कल्पना येता.

मुंबय हांगा १९४६ त नाविक बंडाळेच्या वेळार, ब्रिटीश नैनिकांनी नागरिकांच्यो हत्या ज्या गुळ्यांनी केल्यो, त्यो गुळयो डमडम गुळयां परस घातकी आसात, हें ताणें सप्रमाण दाखोवन दिलें. ताच्या ह्या संशोधनाक लागून ब्रिटीश सरकारचीं काळीं कर्तुपां उक्ताडार आयलीं.

संस्कृत भास आनी इतिहास हांचोय ताणें अभ्यास केलो. मार्क्सवादी पध्दतीन भारताच्या इतिहासाचो अभ्यास करपांमदीं दामोदराची स्वतंत्र अशी सुवात आसा. भट्टहरीचो 'शतक' तशेंच विद्याकरचो 'सुभाषितरत्नकोष' ह्या ग्रंथांचें ताणें संपादन केलें. अमरकोशांतल्या उतरांची फोडणिशी ताणें समाजशास्त्रीय पध्दतीन केली. ब्राह्मणाच्या गोत्रांविशीं ताणें संशोधनपर लिखाण केलां. आपल्या निमाण्या दिसांत, तो कौटिल्याच्या अर्थशास्त्र ह्या पुस्तकाचो अणकार करतालो. भांसारराष्ट्रीय शास्त्रीय नेमाळ्यांतल्यान ताचे २०० परस चड प्रबंध उजवाडाक आयल्यात. गणितशास्त्रांतल्या मौलिक प्रबंधांचो हो भारतापुरतो तरे उच्चांक जावन आसा. 'इंट्रोडक्शन टू द स्टडी ऑफ इंडियन हिस्ट्री' (१९५६), 'एन्सॉट इंडिया' (१९६५) आनी 'मिथ अँड रीजॅलिटी' हे ताचे ग्रंथ म्हत्वाचे आसात.

रशिया, अमेरिका सारक्या देशांत ताचे व्हड भोवमान जाले. गणितांतले 'रमनुजम यावस्तीक पुरस्कार' (१९३४) आनी 'पुरस्कार' (१९४७) फाव जाले.

'सोविएट अँकॅडमी ऑफ सायन्सेस' (रशिया) हांगा 'अणुऊर्जेचो शांततेखातीर कसो उपेग करूं येता' ह्या विशय खाख्यान दिल्लें. आईन्स्टाइन आनी वेब्लेन ह्या म्हान शास्त्रज्ञांचो शास्त्रीय विशयांचेर भासाभास करपाची संवूय ताका मेळ्ळी. त मरणाउपरांत ताची सगळी बरपावळ संकलीत करपाचो उपरगृहपतीच्या यजमानपणाखाल एक समिती घडोवपांत आयली.

-कों. वि. सं

कोसंबी, धर्मानंद दामोदर: (जल्म: ९ ऑक्टोबर १८९५, सांकवाळ; मरण: ४ जून १९४७, सेवाग्राम).


बौद्ध धर्माचो बारीकसाणेन अभ्यास करून संवसारीक कीर्त जो एक म्हान गोंयकार पंडीत.

बापायचें नांव दामोदर आवयचें आनंदीबाय. आज्याचें नांव राम कोसंबी. आजी सीताबाय मडगांवच्या नाईक शंखवाळकार घराण्यांत आसली. ताका एक भाव आनी पांच भयणी आसल्यो. भावंडांमदीं सगळ्यांत ल्हान आसलो.

धर्मानंदाचो जल्म जालो, तेन्ना ताची आवय खूब वुयेंत पडिल देखून ताका नांव दवरपाचे भानगडींत कोणूच पडलो ना. ताका पिय भायलें दूद दिवचें पडटालें. फुडें दूद दिवप म्हळ्यारूच 'धर्म' असो करून ताका 'धर्माचो' (दानाचो) अशें म्हणपाक लागले. फुडें हेंच 'धर्मानंद' अशें बदल्लें.

धर्मानंद भुरगेपणांत अशक्त आनी दुबळो आसलो. ताका मंदबुद्धी म्हूण वळखताले. आठ-णव वर्साचो जायमेरेन ताका धड जेवपाक लेगीत कळनासलें.

जून १८९१ वर्सा तो बाळाबाय लाड हिचेकडेन लग्न जालो. १९०० वर्सा तांकां चलो जालो, ताचें नांव दामोदर दामोदरान प्राच्यविद्यापंडी आनी गणिततज्ञ म्हूण मुखार नांव मेळयलें. चलयांचीं नांवां 'माणिक आनी 'मनोरमा' आसलीं.



ताच्या शिक्षण विशीं ताच्या बापाय खूब आस्था आसले सुर्वेक घरांत, मात सायल्ले पाटयेर अक्षरां शिकलो. फु ताका मडगांव आन चिखली हांगा भयणच्या घरा शिकपाक दवरलो. १९०८ वर्स शहापूर-बेळगांवांत भयणीगेर यत्ना दुसरे खातीर, म र शास्त्री शाळेंत ताचें नांव घालें. थंय ताचें हुशारकाय नदरेत भरताली. तालीम

सोडून हेर सगळ्या विशयांनी ताचो क्रमांक पयलो आसतालो. तेखातीर ताका एकदम मराठी पांचवे यत्नेत बसयलो. थंयूय ताचो पयलो क्रमांक चुकलोना. पूण भलायकी बरी नाशिल्ल्यान ताका गोंयांत परतुंचे पडले. १८९९ वर्सा तो मंगळूर गेलो. पुणे हांगा १९०० वर्सा पावतकच ताणें संस्कृताचें शिक्षण घेवपाक सुरवात केली. त्याच वर्साच्या ऑक्टोबर म्हयन्यांत तो काशी गेलो. थंय ताणें एक वर्स चार म्हयने अभ्यास केलो. कोलंबो हांगा श्री सुमंगलचार्यांक गुरू मानून ताणें पाली भाशेचो अभ्यास

धर्मानंदान संस्कृत, पाली आनी इंग्लीश भासांचें गिन्यान जोडलें. कश्चिण अशा पाली ग्रंथांचें मर्म ताणें समजून घेतलें. रशियेंत वचून ताणें भाशेचे गिन्यानूय ताणें जोडलें. बौध्द धर्माचो अभ्यास आनी हेर धर्म जोडपाखातीर धर्मानंद पुणे, ग्वाल्हेर, काशी, नेपाळ, श्रीलंका, अश आनी हेर देश-विदेशांत भोंवलो. आपल्या देश-विदेशांतल्या विद्वानांनी ताणें बुध्दविशींचें गिन्यान एकठय केलें. तेखातीर जायत्यो अपेक्षाय ताणें सोसल्यो.

धर्मानंद १५ ऑगस्ट १९०६ सावन कलकत्ता शारांत आपल्या नाच्या प्रसारची बुन्याद घाली. सुर्वेक नॅशनल कॉलेजींत आनी नूतन कलकत्ता विद्यापीठांत ताणें पाली भाशेचो प्राध्यापक म्हूण वावर केलो. कलकत्त्यांत ताची सत्येंद्रनाथ टागोर, मनमोहन घोष हांचेकडेन जाली. १९१० त, मुंबय हांगा डॉ. वूड्स हाका ताणें पाली भास म्हळी. १९१२ त तो फार्युसन कॉलेजींत तो प्राध्यापक जालो. थंय तो ने भास शिकयतालो. हार्वर्ड विद्यापीठांत प्रा. जे. एच्. वूड्स हाच्या नेवण्यावेल्यान चार फावट तो अमेरिकेंत गेलो. थंय ताणें 'पोषाच्या 'विमुध्दीमग्न' ह्या पाली ग्रंथाचें संपादन केलें. नोव्हेंबर २२ त धर्मानंदान गुजरात विद्यापीठांत पाली भाशेचो प्राध्यापक म्हूण १ वर्सा काम केलें. उरिल्ल्या काळांत ताणें संशोधनूय केलें. लेनिनग्राड श्या) हांगा बौध्द संस्कृतायेच्या अभ्यासाखातीर एके संस्थेची थापणूक केली. थंय ताणें (१९२९-३०) पाली भाशेचें अध्यापन केलें.

गांधीजीकडेन ताची वळख आचार्य कृपलानी हाका लागून जाली. कासाहेब कालेलकर होवूय ताचो बरो इश्ट आसलो. धर्मानंदाक स्त्रीय राजकी घडणुकांविशीं जाबोर आसा आसली. अमेरिकेंत सतना लेगीत भारतीय सुटके चळवळीचेर ताणें नवर दवरिल्ली. धर्माच्या सत्य आनी अहिंसा ह्या दोन तत्त्वांमदीं ताका बुध्दाची शिकवण इती पडिल्ली. दरेक काँग्रेसीच्या अधिवेशनाक तो चुकनासतना हाजीर नासतालो. गांधीजीच्या 'दांडीयात्रा' ह्या बेकायदा मीठ तयार करपाच्या यात्राहाक लागून तो खूब प्रभावित जालो. १४ मे १९३० दिसा ताणें शिरगिरी शिरोडा हांगा सत्याग्रह केलो. तेन्ना ताका कांय वेळा पुरतो तिसांनी धरलो. शिरोड्यासावन परततकच विलेपार्लेचे छावणींत तो गंग काळ रावलो. थंय तो तरणाट्या स्वयंसेवकांखातीर एक वर्ग लयतालो. कामगारांमदीं सत्याग्रह करपाखातीर जागृताय निर्मुपाचो णे यत्न केलो. पळ्ळ वाठारंत शिबिर उक्तीं कल्ल आपल्या वावरकूय णे सुखात केली. १० ऑक्टोबर १९३० दिसा धर्मानंदाक बंदखणींत डयलो. फुडें ह्या खटल्यांत तो दोशमुक्त थारलो.

बौध्द धर्म आनी तत्त्वगिन्यानाचो प्रसार करचेपासत ताणें ग्रान्दविहार' आनी 'बहुजनविहार' ह्या संस्थांची मुंबयंत थापणूक केली. 'विमुध्दिमग्न' हो म्हत्वाचो ग्रंथ ताणें पयलीं रोमन लिपींत १९२७ त तयार केलो. १९४० वर्सा हो ग्रंथ देवनागरींत उजवाडाक आयिल्लो. 'अभिधम्मट्ट संग्रह' वेली 'नवनीत टीका' (१९४१) आनी विमुध्दिमग्नवेली 'विमुध्दिमग्न-दिपिका' (१९४३) हे ताचे विवरणग्रंथ विद्वत्ता-एण आसात. 'बुध्दलीलासासंग्रह' (१९१४), 'बुध्द धर्म आणि संघ' (१९२४), 'निवेदन' (आत्मचरित्रपर- १९२४), 'समाधिमाग' (१९२५), 'बौध्द संघाचा परिचय' (१९२६), 'भगवान बुध्द' (१९३४), 'बोधिसत्त्व' (१९४९), 'सुत्तनिपाताचे मरळी भासांतर' 'नेमाळ्यांतल्यान १९३७ आनी ग्रंथरुपांत १९५५), 'पार्श्वनाथाचा चानुयाम धर्म' (१९४९), हे ताचे मरळी ग्रंथ उल्लेख करपा मारयेकामात. गांधीजीच्या सेवाग्रामांतल्या आश्रमांत ताका मरण आयलें. बाकीबाब बोरकार हाणे ताच्या 'भगवान बुध्द' ग्रंथाचो कौकणींत अणकार केला.

- कों. वि. सं. मं.

कोसैयसांव, पाउलु आंतोनिओ दीयश द : (जल्म : ?

१७९९, केल्पोरी; मरण: एप्रिल, १८५३).

किस्ती धर्म फुडाये. धर्मीक शिक्षण घेतले उपरांत तो जोडण

सेमिनारिचो अधिकारी (rector) जालो. १८१५-३४ काळ मेरेन तो गोंयचे आर्किडायोसिजाचो व्हिकार जनरल (vicar general) आसलो. १८३५ वर्सा ताका व्हिकार कापिटुलार (vicar capitular) म्हूण वेंचून काडलो. १८३५ ते १८३७ वर्सा मेरेन ताणें गोंयचे आर्किडायोसिजाचो कारभार चलयलो. उपरांत ताणें आपल्या वावरचो राजिनामो दिलो. फुडें फेब्रुवारी १८५३ वर्सा ताका पयून व्हिकार जनरल (vicar general) केलो.

- कों. वि. सं. मं.

कोसेल, आल्ब्रेख्ट : (जल्म: १६ सप्टेंबर १८५३, रॅस्टॉक; मरण: ५ जुलय १९२७, हायडलबर्ग).

जर्मन जीवरसायनशास्त्रज्ञ. ताणें वैजकी शिकप रॅस्टॉक आनी स्ट्रासबर्ग हांगा केलें. १८७८ त ताणें एम्. डी. पदवी मेळयली. तेउपरांत ताणें बर्लिन शरीरक्रियाविज्ञान संस्थेंत पयलीं नामनेचो जीवरसायनशास्त्रज्ञ फेलिसर होपे-आयलर आनी उपरांत एमील यु ब्ला. रेमॉ हांचो सहाय्यक म्हूण काम केलें. १८९५-१९०१ ह्या काळांत तो मारबर्ग हांगाचे शरीरक्रियाविज्ञान संस्थेंत प्राध्यापक आनी संचालक आशिल्लो. मरणावेळा तो हायडलबर्ग विद्यापीठांत गुणधर्मी (emeritus) प्राध्यापक आनी विद्यापीठाचे प्रथिन संशोधन संस्थेचो संचालक आशिल्लो.

कोसेल हाणें कार्बनी रसायनशास्त्राचीं तत्वां वापरून जित्या ऊतकांचो (tissues) रसायनशास्त्रीय अभ्यास करपाखातीर म्हत्वाचें संशोधन केलें. कुडींतल्या प्रथिन उत्पादनाकडेन संबंदीत आशिल्ल्या न्युक्लिइक अम्लां (nucleic acids) विशीं ताणें केल्ल्या मोलादीक संशोधनाखातीर कोसेल हाका १९१० त, शरीरक्रियाविज्ञान आनी वैजकी शास्त्राखातीर आशिल्लो नोबेल पुरस्कार फाव जालो. 'साइट शिफ्ट फ्यूर फिझियोलोगीशे केमी' (Zeitschrift für Physiologische Chemie) ह्या नेमाळ्याचो तो सुमार ३० वर्सां संपादक आशिल्लो आनी ताचे चडशे संशोधनपर निबंद ह्या नेमाळ्यांत उजवाडाक आयल्यात.

- कों. वि. सं. मं.

कोहीमा: भारताचे उदेंत शिमेर आशिल्ल्या नागालँड राज्याची राजधानी. हें शार शिलांगचे उदेंतेक २२२ किमी. आनी कोहीमा दोंगराचे वळींत १५६१ मी. वयर आसा. वट्ट आवांठ ७२०९ चौ. किमी. (१९८१). लोकसंख्या: २,७३,२८१ (१९८१).

थंड आनी बरें हवामान आशिल्ल्यान पयलींसावन हाका लश्करी ठणें म्हूण नामना मेळ्ळ्या. आसाम, मणिपुर आनी फुडें ब्रह्मदेशाकडेन एक रस्तो वता. हो रस्तो कोहीमांतल्यान गेल्ल्यान हाका राजकी तशेंच लश्करी म्हत्व प्राप्त जालां. दुसऱ्या म्हाझुजावेळार आझाद हिंद सेनेन जपानाचो आदार घेवन कोहीमा प्रदेशाचो ताबो घेतलो.

हांगा तांदूळ, कापूस, संत्रां, बटाट, लांकूड, कोडो आनी नागा लोकांच्या कितल्याशाच कलाकृतीचो वेपार चलता. गांवांत शासकीय कार्यालयां, रुग्णालय, शेतीकेंद्र, हस्तकला, उद्येग, नागा संस्कृतीय संशोधन संस्था, तीन महाविद्यालयां आनी विमानतळ आसा.

- कों. वि. सं. मं.

कोळगांवकार, काशिनाथ परशुराम: (जल्म: ४ मार्च १९३५, तिसवाडी).

गोंयचो सुटके झुजारी. ताणें प्राथमिक शिक्षण मरळेंतल्यान घेतलें. तो सरकारी नोकरी करतालो. 'आझाद गोमंतक दल संघटने'चो तो वांगडी आसलो. सुटके चळवळीच्या काळांत तो सुटके झुजाऱ्यांक शस्त्रां पावोवप, तिरंगी बावटे लावप, वण्टीपत्रकां लावप असलीं कामां करतालो. १४ ऑगस्ट १९५५ दिसा पोलिसांनी ताका धरून बंदखणींत घालो. २६ ऑक्टोबर १९५६ दिसा ताची सुटका जाली. १९७३ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

कोळगांवकार, रघुनाथ परशुराम: (जल्म: ५ ऑक्टोबर

१९२७, कांदोली-बारदेस).

गोंयचो सुटके झुजारी. ताणें प्राथमिक शिक्षण मराठींतल्यान घेतलें. तो सरकारी नोकरी करतालो. 'आझाद गोमंतक दल संघटने'चो तो वांगडी आसलो. सुटके झुजाच्या शस्त्रां पावोवप, तिरंगी बावटे लावप, वर्णपत्रकां लावप असलीं कामां तो करतालो. १४ ऑगस्ट १९५५ दिसा पोलिसांनी ताका घरलो आनी सतरा म्हयने बंदखणींत दवरलो. १९७३ वर्सा भारत सरकारान ताम्रपत्र दिवन ताचो भोवमान केलो.

- को. वि. सं. मं.

कोळसो: घट वा फुसफुशीत थर आशिल्लो, कार्बनाचो आस्पाव आशिल्लो जळवाक उपेगी पडपी फातर. कोळसो ह्या उतराची व्युत्पत्ती 'कला' ह्या संस्कृत उतरापासून जाल्या.

हायड्रोकार्बन हो कोळशाचो मुखेल घटक आसा. कोळसो कार्बनी ऊतकासावन (Issue) एका खास तरेच्या जीवाश्मकरणाक लागून जाला. तातूंत कार्बनीक ऊतक जायत्या जीवसायनीक आनी भूवैज्ञानिक प्रक्रियेंतल्यान वता, जाका लागून ताचें प्राकृतीक स्वरूप आनी रसायनीक संघटन बदलता. मूळ वनस्पती वस्तूंतले बदल फुडलेतरेन आसतात: १. रंग गडद आनी काळासार जाता. २. निबरसाण आनी घटाय वाडटा. ३. ओलसाण कमी जाता. ४. उडून वचपी वायू म्हळ्यार कार्बन डाय-ऑक्साइड, हायड्रोजन आनी ऑक्सिजन उणे जातात. ५. कार्बनचें प्रमाण वाडटा.

कार्बन, हायड्रोजन, ऑक्सिजन आनी नायट्रोजन हांच्या प्रमाणावेल्यान कोळशाचे चार प्रकारांभितर वर्गीकरण करतात. १. पीट २. लिग्नाइट ३. बिटुमिनस कोळसो ४. आंध्रासाइट. ह्या चारूय प्रकारांनी कार्बनची वाड दिसता. उडून वचपी वायूच्या घटकांतूय वाड दिसता. लांकडांत उडून वचपी वायूचें प्रमाण सादारणपणान वा उण्यांत उणें ५०% (वजनाप्रमाण) आनी ऑक्सिजन ४३% आसता. आंध्रासाइटक ९४% कार्बन आनी ऑक्सिजन ३% परस उणो आसता. उरिल्ल्या मदल्या प्रकारांचें संघटन ह्या दोन मुल्यांचे मजगतीं आसता.

कोळसो हो फातर ज्या घटकांसावन तयार जाता ताका 'मेसरल्स' अशें म्हण्टात. 'विट्रेन', 'क्लेरेन', 'ड्युरेन' आनी 'फुझेन' हे मेसरल्सचे चार मुखेल गट आसात. पयले दोन दिसपाक चकचकीत आसतात. तिसरो चकचकता आनी चवथो प्रक्रिया केल्ल्या कोळशावरी काळोकिट्ट आसता.

सगळेतरेचे वनस्पतीसावन कोळसो तयार जावं येता. रूखाची कांडी आनी खांदयो हांचेपसून जावपी कोळशांक 'ह्युमिक कोळसो' म्हण्टात. पानां, बिजाणू, कार्बनीक ऊझ, आलगी, चितो आनी तरंगपी प्लवकजीव हांचेपसून जाता, ताका 'साप्रोपेलीक कोळसो' अशें म्हण्टात. हातूंत कार्बनचें प्रमाण उणें आनी उडून वचपी वायूच्या घटकांचें प्रमाण चड आसता. देखीक: कॅनल कोळसो आनी बॉग-हेड कोळसो.

कोळशाचें भंजक ऊर्ध्वपातन (destructive distillation) केल्यार जायत्या उधेगांक लागपी वस्तू मेळटात. 'कोक' ही हातूंतलीच एक वस्तू आसून ती तयार करपाक कोळसो एके मट्टेंत घालून बंदीस्त वातावरणांत ९५०° से. तापयतात. हे प्रक्रियेंत कोकावांगडा जायत्यो वस्तू भायर पडटात. देखीक- कोळशाचें तेल (पेट्रोल), कोळशाचो वायू आनी कोळशाचें डांबर.

जे कोळशासावन कोक तयार करतात, त्या कोळशाक 'कॅकिंग कोल' अशें म्हण्टात. चड करून तो ह्युमिक कोळसो आसता. साप्रोपेलीक कोळशांत उडून वचपी वायूचें प्रमाण चड आसता. ते पासत ह्या कोळशाक 'नॉन-कॅकिंग' अशें म्हण्टात. हे कोळशापासून कोळशाचें तेल, कोळशाचो वायू आनी कोळशाचें डांबर काडटात. ह्या कोळशाचो वापर उदकाची वाफ करूंक उपेगी पडटा.

प्रक्रिया करून केल्ल्या कोळशाक 'चारकोल' अशें म्हण्टात. हो कोळसो लांकडाचें आंशिक विघटन करून तयार करतात. हें विघटन करतासतना लांकूड तापयतात, पूण ताका चड हवा दिनात. त्याच

वांगडा उदकाची वाफ सेगीत लांकडाचे भोंवतणी दवरतात.

सादारणपणान १० फूट जड वनस्पती थरासावन १ फूट 'पीट' त जावं येता. १२ फूट पिटाचो थर १ फूट कोळशाचो थर दिता.

संबंद संवसारंत १९६१ वर्सा केल्ल्या अदमासाप्रमाण ५×१०^{१२} सांठे आसात. हातूंतले ९५% सांठे उत्तर गोलार्धांत आसात. उत्त अमेरिका, अस्तंत युरोप, सोवियेत रशिया, उदेंत आशिया हे संवसारंत सगळ्यांत व्हडले कोळशा सांठे आशिल्ले वावर आसात.

भारतांत संवसारंतले २.७ टक्के म्हळ्यार ८.१ अब्ज टन इतले (६ मी.) कोळशासांठे आसात. संवसारंतल्या कोळशासांठ्यांमजगतीं भारताचो सवो क्रमांक लागता.

भारतांतले कोळशासांठे भूवैज्ञानिक नदरेन दोन काळांत तयार जाले.

१. लोवर गोंडवना कोळसो, परमियन काळांतलो आसून ताची पिरा २७ कोटी वर्सां.

२. टरशरी कोळसो, इओसीन ते मायोसीन काळांतलो आसून ताची पिराय ५.५ ते १.२ कोटी वर्सां.

बंगाल आनी बिहार राज्यांत कोळशाचे मुखेल सांठे आसात. दामोदर देगणाक कोळशा खणीचो वाठार म्हूण वळखतात. रनिगंज, अरिय बोकारो आनी करनपुर ह्यो ह्या वाठारांतल्यो कांय म्हत्वाच्यो कोळशाखणी. तेभायर महानदी देगण, ब्राह्मणी देगण, सोनदेगण, पंच देग, प्रनहिता-गोदावरी देगण आनी वर्धा देगण तेचपरी काश्मीर, आसाम, हिमालय, मिशोरम, अरुणाचल प्रदेशांतलो सखल हिमालय हांगा कोळशाचे सांठे आसात.

लिग्नाइटचे सांठे तमिळनाडू राज्यांतल्या दक्षिण आरकोट जिल्ह्या नेवेल्ली गांवांत आसात. राजस्थान, गुजरात आनी केरळ राज्यांतू लिग्नाइटचे सांठे सांपडटात.

भारतांत कोळशाचो उपेग उद्येगाक, उश्मीय शक्त तयार करूंक भाटी तापोवंक, घरकामाक, लोको इंजीन बॉयलर्स आनी जळपा वा तयार करूंक वापरतात.

- को. वि. सं. मं.

कौटिल्य: (इ.स.प. चवथें शतमान).

हाचें मूळ नांव विष्णुगुप्त. हाका चाणक्य वा आर्यचाणक्य म्हूण वळखतात. ब्राह्मण कुळांत जल्मलो कौटिल्य बुदवंत, हुशार आनी कुशळ राजकारणी आशिल्लो. ताचें शिकप तक्षशिला विद्यापीठांत जालें. शिकप सोंपतकच त्याच विद्यापीठांत ताची आचार्य म्हूण नेमणूक जाली. ल्हवल्हव भारताच्या म्हापंडितांत ताची गणना जाली. फुडें मगधांत जाल्ले राजक्रांतीचो सूत्रधार म्हूण कौटिल्याची नामना संबंद भारतांतूच न्हय तर ग्रीस देशांत लेगीत फांकली.

तक्षशिलेक शिकता आसतनाच भारताची राजकीय परिस्थिती विस्कटिल्ली. भारतांत शेंकड्यांनी गणराज्यां आशिल्लीं पूण तांचेभितर सहकार्याची आनी एकचारची भावना नाशिल्ली. चाणक्याच्या वेळार मगधांत नंद वंशाचो घनानंद हो राजा राज्य करतालो. ताचे जुतमी वृत्तीक लागून सगळी प्रजा ताचेर विटिल्ली. चाणक्याच्या मनांत क्रांती करून ही सत्ता सोपोवपाचें आशिल्लें. अशे परिस्थितींत आसतना ताका मगधापती घनानंदाचें आपोवणें आयलें. दानविभागाचो मुखेली म्हूण चाणक्याची ताणें नेमणूक केली. घनानंदाविशीं मत्सर आसून लेगीत चाणक्यान ह्या पदाचो स्वीकार केलो.

आपलें काम करता आसतनाच चाणक्यान सगळ्या राजकारभाराचो बारकायेन अभ्यास केलो.

घनानंद राजाक विटिल्ले अधिकारी, नागरिक आनी क्रांतीकारी तरनाटे हांकां ताणें विश्वासांत घेतले. ताची लोकप्रियता वाडली. आपूण राजा आसून लेगीत चाणक्याक आपल्यापरस अदीक मान मेळटा, हें पळोवन घनानंद राजाक प्रजा आयलो. तो एक दीस भरिल्ल्या दरबारांत चाणक्याचेर तापलो, 'आतांच्या आतां चलूंक लाग. तुजेसारके विश्वासघातकी मनीस दरबारंत नाकात.' चाणक्याक हाची कल्पना

जाली. ताणें म्हळें, 'धनानंद, प्रजेक नागोवन सुखां भोगपी जुलमी, साचारी राजाची गुलामगिरी म्हाकाय नाका. हांव वतां, पूण एक म्हाका करून. नंदकुळाचो नाश करून मगध भुंयेक मुक्त करतलों, हाचें हांव हे शेंडयेची गांठ बांदतलों.'

चाणक्याक चंद्रगुप्त मौर्य हो तेजस्वी आनी हुशार शिश्य मेळ्ळो. श्रीचो फुडारी आनी भारताचो भावी सम्राट कस्याखातीर चंद्रगुप्ताक मक्यात खूब मार्गदर्शन केलें. राजनीती आनी भुजविद्येंत ताणें गुप्ताक पारंगत केलो. इ. स. प. ३२७ वर्सा सिकंदरान भारताचेर आपली घुरी तक्षशिलेक चाणक्य आनी चंद्रगुप्त ह्या गुरु-शिष्यांनी पडेली नी ताचेर बारकायेन अभ्यास केलो.

तक्षशिलेचें सैन्य जमोवन तांणी क्रांतीभुजाक सुरवात केली. तांणी लढ्यांत पयलीं वायव्येकडलो वाठार ग्रीकांच्या शेकापसून मुक्त केलो. गीर मगधाचेर घुरी घाली आनी नागरिकांचें फाटबळ घेवन तानंदाच्या सैन्याचेर जैत मेळयलें.

क्रांतीचें जैत जालें आनी आर्य चाणक्याची प्रतिज्ञा फळादीक जाली. मगधाच्या शिंवासनाचेर चंद्रगुप्त बसलो आनी चाणक्याच्या मार्गदर्शनाखाल तो राजकारभार चलोवंक लागलो.

चंद्रगुप्ताच्या उपेगाखातीर चाणक्यान 'अर्थशास्त्र' हो राजनीतीवेलेो दर ग्रंथ बरयलो. संवसारांतल्या राजनीतीक साहित्यांत ताका खूब नांव मेळ्ळें. अर्थशास्त्र ह्या ग्रंथाचो आंवाठ खूब मोटो आसा. तातूंत १५ अधिकां, १५० अध्याय, १८० उपविभाग आनी ६००० श्लोक आसात.

ताच्या अर्थशास्त्रांत राजा, मंत्री आनी सैनिक हांची वैयक्तिक कर्तव्यां आनी एकमेकांविशींचें संबंद, भुजाविशींचें विचार, विग्रह आनी विक्रम, क्लेश्ट दुस्मानाकडेन भुजपाची नीत, राज्यावेव्या संकश्टांचीं सूळ कारणां आनी तांचेर शांततायेचे उपाय, भुजाक वचपाआदीं करचेली तयारी, भुजामळ, चतुरंग दळाच्यो हालचाली, दुस्मानघाताचे वेगवेगळे प्रकार वचपरी लग्नाविशींचे नेम आनी हेर राजनीतीचो, राजकारभाराचो आस्पाव आसा.

कौटिल्य चार वेद, धर्मशास्त्रां, इतिहास, पुराणां धातूशास्त्र, संस्कृत भास, सांख्य, योग आनी लोकायत ह्या साहित्याचो जाणकार आशिल्लो. वखदी वनस्पतींचेर ताणें अणुपाची न्हायती बरयल्या.

ताका पिरयेच्या ८२ व्या वर्सा मरण आयलें, अशें म्हण्टात.

- को. वि. सं. मं.

कौल मार्ग: एक तांत्रिक संप्रदाय. कुल शब्दाचो अर्थ मूलाधारचक अशो सांगला. 'कु: पृथ्वीतत्त्वं लीयते यस्मिन् तदाधारचकं कुलम्' हाचो अर्थ- कु म्हळ्यार पृथ्वीतत्त्व, तें जाच्या खंय लीन जालां, तें आधारचक म्हळ्यार कुल (शब्दकल्पदुम) आनी ह्या कुलाचें शास्त्र तें कौल.

कुल हाचो आनीक एक अर्थ महानिर्वाणतंत्रांत दिला:

जीवः प्रकृतिवत्त्वं च दिक्कालाकाशमेव च।

सित्यतेजोवायवश्च कुलमित्यभिधीयते ॥

अर्थ- जीव, प्रकृती, दिक्क, काल, आकाश, पृथ्वी, आप, तेज आनी वायू हांकां कुल अशें म्हण्टात.

कुलाक त्रिकोण आनी योनी अशींय दुसरें नांवां आसात. योनीची प्रत्यक्ष रूपान पूजा करपी तांत्रिकांक कौल म्हण्टात. कौल मतांत दोन भेद आसात- पूर्वकौल आनी उत्तरकौल. पयले श्रीचक्राच्या भितर आशिल्ल्या त्रिकोणाची म्हळ्यार योनीची पूजा करतात, आल्हार दुसरे सुंदर चलयचे वास्तव योनीची पूजा करतात.

कुल आनी अकुल हे दोन शब्द अनुक्रमान शक्ती आनी शिव ह्या अर्थान शाक्ततंत्रांत आयल्यात. हांच्या समरसीकरणाचो जो मार्ग तो कौलमार्ग. सीमाभ्यास्कर ह्या ग्रंथांत हें मत अशें मांडलां:

कुलं शक्तिरिति प्रोक्तमकुलं शिव उच्यते ।

कुलैः कुलस्य सम्बन्धः कौलमित्यभिधीयते ॥

अर्थ- कुल म्हळ्यार शक्ती आनी अकुल म्हळ्यार शिव. कुलाकडेन अकुलाचो संबंद आसप हाकाच कौल (मार्ग) अशें म्हण्टात.

शिवाक कसलेंच कुलगोत्र ना, देखून ताका 'अकुल' ही संज्ञा फावशी आसा. शिवाची सिसृक्षा (सृष्ट करपाची इत्सा) म्हळ्यारुच शक्ती. साबार संवसाराचो पसारे चलोवपी ते शक्तीक कुल (वंश) ही संज्ञा दिल्या. कौल मतांत शिवशक्तीचें अभिन्नत्व सांगलां, तें अशें:

न शिवेन विना शक्तिर्न शक्तिरहितः शिवः।

अन्योच्यं च प्रवर्तते अभिघ्ननी यथा प्रिये ॥

न वृक्षरहिता छाया नच्छायारहितो द्रुमः ।

(कौलज्ञाननिर्णय ७.८-९)

अर्थ- शिवाबगर शक्ती आनी शक्तीबगर शिव कार्य करीना. उजो आनी धुंवर हांच्यासारको तांचो संबंद आसा. रुखाबगर सांवळी ना आनी सांवळेबगर रूख ना.

कुलद्रव्यां: योगी लोक इंद्रियनिग्रह करून यम-नियमांच्या आचरणान अष्टांग योग साधून, निमणे ज्या समाधीसुखाचो आनंद घेतात, तेंच सुख सोरो आनी मांस ह्या कुलद्रव्यांचें सेवन करून तांत्रिक प्रक्रियांवरवीं आमी घेतात, अशें कौलमार्गी सांगतात. कौल साधकाचे जिणेंत भोग ही त्यागाची पाऊलवाट अशें मानतात. कौलज्ञाननिर्णयांत तांत्रिकांच्या पंच मकारांप्रमाण पंच पवित्रांची चर्चा आसा. विष्णू, धारामृत, शुक्र, रक्त आनी मज्जा हीं पंच पवित्रां आसात. ह्या दरेक शब्दाचो तांत्रिक अर्थ वेगळो आसा. गायचें मांस, गायचें तूप, गायचें रगत, गायचें दूद आनी गायचें घंघ हे पदार्थ तांणी खावपासारके मानल्यात. माजर, उंट, घोडो, दुकर, बगळो, कुल्ली, साळ, घोडो, हरण, रेडो, गेंडो आनी सगळ्या प्रकारचें नुस्तें हांचोय तांणी खावपा-जेवपांत आस्पाव केला. तशेंच पीष्टी, माधवी आनी गौडी ह्या सोन्याचोय तांणी गौरव केला. कौल साधक खावपा-जेवपाविशीं कसलोच पात्सो बाळगिनात. कुलाणवतंत्रांत सोन्याच्या आध्यात्मिक प्रभावाची चर्चा अशी सांगल्या:

सुरदर्शनमात्रेण सर्वपापैः प्रमुच्यते ।

तद्गन्धध्वानमात्रेण शतश्रुतुफलं लभेत् ।

अर्थ- सोन्याच्या फकत दर्शनानूच मनीस सगळ्या पातकांपसून मुक्त जाता. ताचो फकत वास घेतिल्ल्यान १०० यज्ञ केल्ल्याचें फळ मेळटा.

समयाचार हो कौलाचारचो विरोधी मार्ग. शंकराचार्य आनी ताचे अनुयायी हे समयाचार मार्गी आशिल्ले. अभिनव गुप्त आनी गौडीय शाक्त हे कौलमार्गी आशिल्ले. समयाचारांत अंतर्योगाक (काळजांतली उपासना) म्हत्व आसता, जाल्यार कौल मार्गांत बहिर्योगाक. दोनूय मार्गांनी पंच मकार प्रचलित आसात. समयाचारांत पंच मकारांचो प्रत्यक्ष प्रयोग करीनासतना तांच्या जाग्यार प्रतिनिधीभूत अश्यो हेर वस्तू घेतात; जाल्यार कौल मार्गांत पंच मकारांचो वास्तवरुपांत प्रयोग जाता. कांय नाथसंप्रदायांनी वामाचारचो आनी पंच मकारांचो प्रभाव दिसून येता. ब्रिज हाणें अशें म्हळां, की नाथपंथाच्या कानफाटा ह्या उपपंथाचे योगी योनी सिंगाची पूजा करतात आनी विशय-वासनांचें नियमन करप हें साधना मार्गाक घातक आसा, असो तांचो भावार्थ आसा. ह्या संप्रदायांत कौलज्ञाननिर्णय ह्या ग्रंथांत दिल्ले विधीप्रमाण चक्रपूजा करतात. हे साधक आपली साधनां मात गुपीत दवतात.

कौल साधनेचो उद्देश कुंडलिनी जागृत करप होच. कुंडलिनी आनी प्राणशक्ती हांकां दोगांकूय घेवन जीव आवयच्या पोटांत प्रवेश करता. सगळे जीव जागृती, सुषुप्ती आनी सनन ह्या तीन अवस्थानी आसतात. अशे स्थितींत तांची कुंडलिनी शक्ती निश्क्रीय आसता. तिका जागृत करपाखातीर ही कौल साधना आसा.

कौलसाधनेंत साधकांच्यो पशू, वीर आनी दिव्य अश्यो तीन अवस्था आसात. एकाद्रो साधक संवसारच्या मोहांत वा आसर्कतींत घुस्पता तेन्ना ताका 'पशू' म्हण्टात. जो साधक अद्वैतज्ञानाच्या फकत आभासान उत्साहित जावन साधना मार्गांत उदरगत करता आनी यत्न करून मोहपाशा तोडटा, ताका 'वीर' म्हण्टात. जो साधक सहजतेन अद्वैतज्ञान आत्मसात करता, अशा साधकाक 'दिव्य' म्हण्टात. हे तीनूय प्रकारचे साधक एकापरस एक श्रेष्ठ आसात. तांच्यो साधना लेगीत तांच्या

पांवड्याप्रमाण वेगवेगळ्यो थारयल्यात. महानिर्वणतंत्रांत सांगलां, की साबार कोणाकूय ह्या कौल मार्गांत येवपाचो अधिकार ना. जांणी इंद्रियांचेर जैत मेळयलां, तांणीच हो मार्ग आपणावचो. जे लोक देवीची कौलाचार वरवीं सेवा करतात, तांकां कलीची बाधा जायना.

कौल मार्ग आनी हेर मार्ग हांच्यांतलो फरक कौलरहस्यांतल्या एका श्लोकांत सांगला, तो असो:

यत्रास्ति भोगो न च तत्र मोक्षो
यत्रास्ति मोक्षो न च तत्र भोगः ॥
श्रीसुन्दरीसेवनतत्त्वर्णां
भोगश्च मोक्षश्च करस्य एव ॥

अर्थ- जंय भोग आसा, थंय मोक्ष ना आनी जंय मोक्ष आसा, थंय भोग ना. पूण श्रीसुंदरीदेवीचे सेवेंत तत्पर आशिल्ल्यांक भोग आनी मोक्ष हे हातांत आशिल्ल्यावरी स्वाधीन आसतात.

कौलसाधक चांडाळ आसलो तरी लेगीत ब्राह्मणांपरस श्रेष्ठ आसा आनी हो धर्म यज्ञयागापरसूय उच्च आसा, अशें कुलाण्वतंत्रांत म्हळां. ह्या तंत्राच्या आचरणांत ज्या पांच आंगांची गरज आसता, तीं आंगां अशीं: १. त्रैकालिक पूजा २. नित्य जप ३. तर्पण ४. होम ५. ब्राह्मणभोजन. कौलसाधनेंत बायलेक खूब म्हत्व दिलां.

स्त्रियो देवाः स्त्रियः प्राणाः स्त्रिय एव हि भूषणम् ।
स्त्रीणां निन्दा न कर्तव्या न च ताः क्रोधयेदपि ॥

अर्थ- बायलो म्हळ्यार देव, प्राण; तशेंच भूषण आसा. बायलांची निंदा करची न्हय आनी बायलांक केन्नाच राग हाडचो न्हय.

इतिहास: कौल पंथाचो उदय बंगालांत जालो. सगळ्या कुलशास्त्रांनी सांगलां की बंगालांत कौल पंथाची स्थापना बल्लाळसेनान केली. हो राजा बाराव्या शेंकड्यांत बंगालांत राज्य करतालो. ताणें आचार्यविनयाच्या ९ गुणांक अनुसरून ब्राह्मणांचे तीन वर्ग केले. ज्या ब्राह्मणांच्या आंगांत सगळे गूण आशिल्ले, तांकां मुखेल कुलीन, थोडे गूण कमी आशिल्ल्यांक गौणकुलीन आनी जांच्या आंगांत गूण सामके कमी, तांकां श्रोत्रिय अशीं नांवां दिलीं. तांच्या लग्नसंबंदांचेर निर्बंध घाले. फुडें १५ व्या शेंकड्यामेरेन बंगालांत ह्या कुलीन (कौल) ब्राह्मणांचें प्रस्थ बरेंच वाडलें. ते आपल्या व्हडपणाचो पोटतिडकीन प्रचार करपाक लागले. ताका लागून कुलीनेतर चलयोचें बापूय कुलीन वर्गांतलो जांवय मेळोवपाखातीर खटपट करपाक लागले. कुलीन दादले शंबरेक बायलांकडेन लग्न जाताले आनी त्या बायलांक कुळारच दवरताले. जेन्ना ते तांकां मेळपाक वताले, तेन्ना मावोडेच्यान भरपूर धन हाडटाले. बिहार सोडल्यार भारताच्या आनी खंयच्याच वाठारांत ह्या पंथाचो प्रचार जावंक ना.

इ.स.च्या तेराव्या शेंकड्यांत बंगालांत मुसलमानांचो शेक सुरू जालो. मुसलमानांनी जेन्ना हिंदुंचो छळ करपाक सुरवात केली, तेन्ना थंय ब्राह्मणांनी पंथभेद कुशीक सारून आपली एकजूट केली आनी कसोय करून एकदाचो पंथ तिगयलो. फुडें १५ व्या शेंकड्यांत पंथाच्या लोकांनी देवीवरवंद हाका कुलाचार्य म्हूण नेमलो. ताच्या काळांत चडशे कुलग्रंथ नश्ट जाल्ले. पूण देवीवरान कामरूप हांगा वचून कामाख्या देवीची आराधना केली आनी कौलमार्गाविशीं दिव्य ज्ञान मेळयलें. मागीर ताणें त्या पंथाची नीट वेवस्था करून ब्राह्मणांचे नवे पंगड निर्माण केले. हे वेवस्थेक लागून ब्राह्मण जातींतूच न्हय तर हेर जातींतूय उपाट उपजाती तयार जाल्यो.

- कों. वि. सं. मं.

क्युरी, पिअॅर: (जल्म: १५ मे १८५९, पॅरिस; मरण: १९ एप्रिल १९०६, पॅरिस).

एक नामनेचो फ्रेंच भौतिकशास्त्रज्ञ आनी मारी क्युरी हिचो घरकार. १८९५ त ताणें सोरबोन विद्यापीठाची डॉक्टरेट पदवी मेळयली आनी त्याच वर्सा 'एकोल द फिझिक ए द शिमी' हे संस्थेंत भौतिकीच्या प्राध्यापकपदाचेर ताची नेमणूक जाली. १९०४ त सोरबोन विद्यापीठांत भौतिकीच्या प्राध्यापकपदाचेर आनी फुडल्या वर्सा 'फ्रेंच अॅकॅडेमी ऑफ

सायन्स' हे संस्थेच्या पदाखातीर ताका वेंचून काडलो.

ताचें सुरवातीचें संशोधन स्फटिकांच्या चुंबकीय गुणधर्मांक आशिल्लें. चुंबकीय ग्रहणक्षमतेविशीं ताणें १८९५ त एक म्हत्वाचो नेम सोदून काडलो. फुडें पी. वाइस हाणें १९०७ त तातूंत सुदारणा केा आनी ताका लागून ह्या नेमाक 'क्युरी-वाइस नेम' अशें म्हण्टात. पर खाशेल्या तापमानाक पदार्थाच्या चुंबकीय गुणधर्मांत बदल जाता, अ ताणें सोद लायलो. ह्या खाशेल्या तापमानाक 'क्युरी तापमान बिंदू' अ नांव दिलां. पॉल झाक क्युरी ह्या आपल्या भावावांगडा ताणें १८८० स्फटिकांच्या दाबविद्युताचो (piezoelectricity) सोद लायलो.

मारिया स्क्लॉदोव्स्का (मारी क्युरी) हिचे वांगडा १८९५ त नव जातकच दोगांनीय किरणोत्सर्गाविशीं (radioactivity) एकठांय संशोधन केलें आनी रेडियम आनी पोलोनियम ह्या मूलद्रव्यांचो सोद लायलो तेखातीर तांकां दोगांकूय हेन्री बेकरेल हांचेवांगडा १९०३ त भौतिकीखातीर आशिल्लो नोबेल पुरस्कार वांटून मेळ्ळो. ह्या संशोधनाखातीर लंडनच्या रॉयल सोसायटीच्या डेव्ही पदकाचोय भोवमान तांकां फाव जालो.

- कों. वि. सं. मं.

क्युरी, मारी: (जल्म: ७ नोव्हेंबर १८६७, वॉरसॉ-पोलंड; मरण: ४ जुलय १९३४, पॅरिस).

किरणोत्सर्ग (radioactivity) आनी रेडियमविशींच्या संशोधनांत नामना जोडिल्ली फ्रेंच बायल. रसायनशास्त्रज्ञ आनी भौतिकशास्त्रज्ञ. मूल नांव मारिया स्क्लॉदोव्स्का. पिरयेच्या सोळाव्या वर्सा पदवी मेळयतकच वॉरसॉंतल्या उद्येगीक संग्रहालयाच्या भौतिकी प्रयोगशाळेंत तिणें कांय काळ काम केलें. उपरांत ती पॅरिसाक गेली. सोरबोन विद्यापीठांत तिच्याच्या चुंबकीय गुणधर्मांविशीं संशोधन करता आसतना १८९१ त तिची पिअॅर क्युरी हाचेकडेन वळख जाली आनी १८९५ त तांचें लग्न जालें.

आंरी बेकरेल हाणें १८९६ त लायिल्ल्या युरेनियम संयुगांतल्या किरणोत्सर्गाच्या सोदाकडेन क्युरी दंपत्याचें लग्न गेलें आनी युरेनियमाप्रमाणूच थोरियमाचीं धातुकांय (ores) किरणोत्सर्गी आसतात, अशें तांणी दाखयलें. १८९८ त, तांणी पोलोनियम आनी रेडियम ह्या मूलद्रव्यांचो सोद लायलो. ह्या दोनूय मूलद्रव्यांचीं संयुगां (compounds) पिचब्लेंडापसून (pitchblende) वेगळीं करपाखातीर तांणी उपाट कश्ट केलें. तांच्या ह्या सोदाखातीर लंडनच्या रॉयल सोसायटीवरवीं डेव्ही पदक आनी बेकरेल हाच्या वांगडा १९०३ त, भौतिकीखातीर आशिल्लो नोबेल पुरस्कार तांकां वांटून मेळ्ळो.

घोवाच्या अपघाती मरणाउपरांत मारी क्युरी हिची सोरबोन विद्यापीठांत भौतिकीच्या प्राध्यापकपदाचेर १९०६ त नेमणूक जाली. रेडियम धातुस्वरूपांत तयार करपाक तिका यश आयलें आनी ताचो अणुभार आनी हेर भौतिकी गुणधर्मांचीय तिणें नोंद केली. १९११ त, रेडियम क्लोराइडापसून रेडियम धातू वेगळो करपाविशींच्या तिच्या मोलादीक वावराखातीर तिका रसायनशास्त्राचो नोबेल पुरस्कार फाव जालो. नोबेल पुरस्कार दोन फावटीं मेळोवपाचो भोवमान पयलेच खेप तिका फाव जालो. तिच्या भोवमानाखातीर पदार्थाच्या किरणोत्सर्गाचें प्रमाण मेजपाच्या एककाक (unit) 'क्युरी' अशें नांव दिलां. तेचप्रमाण ९६ क्रमांकाच्या मानवनिर्मित मूलद्रव्याक 'क्युरियम' हें नांव दिलां. १९१८ वर्सा पॅरिस विद्यापीठांतल्या रेडियम इन्स्टिट्यूटाच्या क्युरी प्रयोगशाळेच्या संचालकपदाचेर तिची नेमणूक जाली. ती लीग ऑफ नेशन्सच्या कमिशन फॉर इंटेलिक्च्युअल को-ऑपरेशनची उपाध्यक्षा आशिल्ली. तिणें बरयल्ले 'Recherches sur les substances radioactives' (1904) आनी 'Traité de radioactivité' (२ खंड, १९१०) हे शास्त्रीय ग्रंथ खूब नामनेक पावल्यात.

- कों. वि. सं. मं.

क्यूबा: रेपुब्लिका द क्यूबा. कॅरेबियन दर्यांतल्या ग्रेटर अँटिलीस वा वेस्ट

नी ज्यूच्या चोश्यांमदलो सगळ्यांत व्हडलो जुंवो. एक साम्यवादी ल्हान व्हड सगळ्या ज्यूंच्यासयत वट्ट क्षेत्रफळ १,१०,९१२ चौ. मै. लोचमळ्या १,०१,९१,००० (१९८६). हाची उदेंत-अस्तंत लांब सुमार १,२०० किमी. आनी दक्षिण-उत्तर रुंदाय ४० ते २९० मै. आसा. ह्या देशाक सुमार ३,५०० किमी. लांबायेची दर्यादेग. त्या अक्षवृत्तीय विस्तार १९° ४९' उत्तर ते २३° १५' उत्तर, दीर्घ वित्तर ७४° ८' अस्तंत ते ८४° ५७' अस्तंत. हाचे वटेन ॲटलांटिक म्हासागर आनी फ्लोरिडा हो अमेरिकेच्या संयुक्त राज्यांचो वाठार, तेभायर बहामा जुंवे आसात. उदेंतेवटेन विंडवर्ड आनी ताचे पलतडी हायती; दक्षिणवटेन कॅरिबियन दर्या आनी ते जमैकासारकिले जुंवे, अस्तंतेवटेन मॅक्सिकोचें आखात आनी तान खाडीपलतडी मॅक्सिकोचो युकातान वाठार आसा. मॅक्सिको आनी पनामा हांच्या मार्गांचेर आशिल्ल्यान क्यूबाक भूगोलीक नदरेन बरेच आस्पाव.

भूंयवर्णन: हांगाची भूंय मदींमदीं थीर नाशिल्ल्यान भूंयकांप बरेच आसात. भूंय चडशी चुनखडी आनी चिकणमातयेची आसा. अशीर च्या देगणांतली जमीन बरीच पिकाळ आसा. सुमार ४०% भूंय दोंगरी आसा. उदेंतेवटेन ओरिएंते दोंगर, कामाग्वे प्रांतांत दक्षिण दर्यादेगेर त्या मास्त्रा दोंगर आनी ताका समांतर, उदेंत अस्तंत पाताळिल्ली रांची वळ आसा. हातूंत क्यूबाची सगळ्यांत उंच दोंगरातेंगशी पीको इनो (१,९७३ मी.) आसा. आग्नेयेवटेनची बरोच वाठार ६०० मी. उंचायेची, जाल्यार कामाग्वे वाठार ३०० मी. उंचायेचो आसा. मध्य वायव्या दक्षिण लास व्हीयास वाठारांतल्या त्रिनिदाद पर्वताची उंचाय आंत चड १,१५८ मी. आसा. उत्तर दर्यादेगेलागच्या पिनार देल झोनी उंचाय ७२८ मी. आसा. हांगाची दर्यादेग चडशी चिखलाची आसा. हांगा व्हडल्यो न्हंयो आनी सरोवरां नात. सुमार २०० न्हंयो दक्षिण आनी उत्तरेवटेन व्हांवतात. तांच्या मार्गांवेल्यान उण्या अंतराक लागून न्हंयो जायना. सगळ्यांत व्हडली न्हंय कॉंटो सुमार २४९ मी. लांबायेची आसा आनी ती अस्तंत ओरिएंते प्रांताच्या मळांतल्यान व्हांवता.

हवामान: हांगाचें हवामान सादारणपणान उश्ण आसता. जेन्वाये-फेब्रुवारींत तापमान सुमार २१.१° से. जाल्यार जुलय-ऑगस्टांत मार २७.२° से. आसता. ३२° से. परस चड आनी १०° से. परस उणें तापमान हांभण अणभवपाक येना. ऊंच दोंगरांचेर मात उदक गोठाडतले तापमान देंवता. शिंयाळो आनी गीम हे ऋतू स्पश्टपणान जाणवनात. त्यायेचो मात हवामानाचेर परिणाम जाल्लो दिश्टी पडटा. वर्सुकी पावसाचें प्रमाण सुमार १३७ सेंमी. आसा. पिनार देलें रिओच्या दोंगरी पल्ल्यांत तें १६५ सेंमी., जाल्यार ओरिएंतेच्या पाटलेवटेन दक्षिण रांचीदोंगर ७५ सेंमी. मेरेन आसता. केन्नाकेन्नाय दुकळटा १९६७-५८ आनी १९७२-७३ मार देडवर्साचो दुकळ पडिल्लो. मे सावन ऑक्टोबर मेरेन पावस आनी नोव्हेंबर सावन एप्रिल मेरेन सुकें हवामान आसता. केन्नाकेन्नाय वायटां जावन सैमाचें बरेंच लुकसाण जाता.

वनस्पत आनी मोनजात: ऊंस, काफी, कोको आनी केळीं हांची लागवड जाचेपयलीं क्यूबांत बरीच रणां आशिल्लीं. आतां फकत कांय दोंगरी वाठारांनीच रणां दिसतात. पावसाच्या बदलपी प्रमाणाक लागून रणां झडपी झाडां बऱ्याच तरांनी आसात. पाचन, सेडर, ओक, मॉर्गॅनी, एबनी, अकाना, साबिको हे मदेरक उपेगी गडपी लांकडाचे वनस्पत आसात. डिक, वखदां, रंग हे सारकीं उत्पादनां दिवपीय वनस्पत आसात. २५ मी. मेरेन ऊंच वाडपी 'रॅयल पाम' हो हांगाचो गडदोय रूख आसा. ताचो सगळ्या गजालीक बरो उपेग जाता. सांबा हा गजालाकलो मोव कापूस दिवपी, सोबीत रूख ३० मी. परस ऊंच वाडटा आसा आनी हेर ताड जातीचे रूख हांगा बरेच आसात. मॅकाना तणाची लागवड मध्य आसता. कामाग्वे, अस्तंत लास व्हीयास आनी दक्षिण पिनार देल रिओ हांगा तण, ताड आनी झोंपां वाडटात. दर्यादेगांनी. चडशी

दक्षिणवटेन चिखलांत वाडपी वनस्पत सांपडटा. सफरचंदां, अतिरें, ॲव्होकॅडो आनी पोपायो हीं हांगाचीं मुखेल फळां आसात.

ह्या देशांत व्हडा आकारची मोनजात सामकी उणी दिश्टी पडटा. ल्हानसान प्राणी बरेच आसात. वागोळीं आनी बिळांनी रावपी, तेभायर किडमूय खावपी मोनजातीचो बऱ्योच जाती आसात. न्हंयांनी मेंढेटी आसात. स्थलांतर करून आयिल्लीं आनी घळावे जातीचीं सुकणीं बरींच आसात. सरपटपी प्राणी उणे आसात. मानगीं, कांसव, इवानो हे प्राणी हांगा दिश्टी पडटात. विख्याळे सोरोप नात. गोमेलगायी आनी हेर मोव जातीची मोनजात तशेंच मुत्त्याच्यो तरेकवार जाती हांगा आसात.

इतिहास: १४९२ त कोलंबसाक क्यूबाचो सोद लागलो आनी १५११ मेरेन स्पॅनिश लोकांनी थंय आपलो राबीतो करून अमेरिकेच्या आपल्या धुर्यांचें हें मुखेल केंद्र केलें. ताचेउपरांत हांगाच्या बऱ्या बंदरांक लागून अमेरिकेंतल्यान लूट घेवन येवपी स्पॅनिश जहाजांक हांगा आलाशिरो मेळूंक लागलो. ह्या कारणाक लागून फ्रेंच आनी इंग्लीश बाच्यांनी हांगा बऱ्योच धुरयो घाल्यो.

एकुनिशमाझा शेकड्याचे सुर्वेक स्पॅनिश साम्राज्य काबार जावन लॅटीन अमेरिकेंत बरींच गणराज्यां तयार जालीं, पूण क्यूबा स्वतंत्र जावंक पावलो ना. १८१०-१८५१ ह्या काळांत ल्हानसान उखल जाले पूण ते जैतिवंत जाले नात. क्यूबाचे प्रतिनिधी स्पेनाच्या कारभार चलोवपी मंडळांत आसताले. पूण १८१० त हे प्रतिनिधी घेवप बंद जाल्ल्यान उखळांक कारण मेळिल्लें. इतले मजगतीं अमेरिकेच्या संयुक्त संस्थानांनी गुलामांची बरी बाजारपेठ म्हूण क्यूबाचेर सत्ता मेळोवपाचो यत्न केलो, पूण तो फळादीक जालो ना. १८६८ ते १८७८ मेरेन पर्यंत मोटे उखल जाले. ह्या उखळांक धा वर्सांचें झूज अशेंय म्हण्टात. ह्या उखळांचो परिणाम म्हूण स्पेनान हांगाच्या लोकांक कांय राजकी सवलती दिल्यो. १८९२ वर्सा हांसे गार्ती हाणें अमेरिकेंत क्यूबन क्रांतीकारी पक्षाची थापणूक केली. ताणें आनी ताच्या हेर वांगड्यांनी १८९५ त क्यूबांत बंड केलें, पूण ते जैतिवंत जावंक पावले नात. १८९८ त अमेरिका आनी स्पेन हांचेमदीं लडाय सुरू जाली. स्पेनावांगडा जाल्ले पारिस हांगाचे कबलातींतल्यान अमेरिकेन क्यूबाची स्वतंत्रताय मान्य करून ताका आपले राखणेखाला दवरलो. १ जानेवारी १८९९ ते २० मे १९०२ मेरेन क्यूबा अमेरिकेचे लश्करी राखणेखाला आशिल्लो. १९०२ उपरांत लश्करी राखण सोपली, पूण अमेरिकेचो हांगाच्या राज्यकारभारावयलो अधिकार तसोच उरलो. शांततायेखातीर क्यूबाच्या राज्यकारभारांत कारवायो करपाचो अमेरिकेक पुराय हक्क आशिल्लो.

अमेरिकेच्या राखणे काळांत हांगाची अर्थीक आनी प्रतायेकविशींची परिस्थिती बरीच सुदारली. १९०१ त पयलें संविधान तयार जालें आनी १९०२ त थॉमस एड्वार्डा माला पयलो अध्यक्ष जालो. अमेरिकेचे साकरेचे गरजेखातीर हांगा व्हडलें व्हडलें ऊंसाचे मळे तयार केले. ऊंसाचे मळे, तेलाचे कारखाने. रेल्वेमार्ग ह्यो सगळ्यो गजाली अमेरिकन मांडवलदारांच्या हातांत पाविल्ल्यान लोकांमदीं बोवाळ जावंक लागलो. १९०५ वर्सासावन वेचणुकांच्या मतभेदांक लागून बंड जालें आनी शांतताय हाडपाच्या निमतान पुराय देश पर्यंत अमेरिकेचे लश्करी मत्तेखाला आयलो (१९०६). १९०९ त वेचणुको जाल्याउपरांत मैना परतलें, पूण १९१२ त निग्रो उखल जाल्ल्यान थंय अमेरिकन लश्करान पर्यंत आपलें पावल दवरलें. रोखडेंच पयलें म्हाझूज सुरू जालें आनी क्यूबाच्या साकरेपेपराक बरे दीस आयले. झुजाच्या काळांत क्यूबांत शांतताय आशिल्ली, पूण झूज सोंपल्या उपरांत अमेरिकेंतली आनी युरोपांतली वीट साकर बाजारांत आयिल्ल्यान हांगा अर्थीक मदीं आयली हे अर्थीक मंदींतल्यान हांगा राजकी उखल, आडमार्गान घेतिल्ल्यो आनी निग्रोच्या वेचणुको, अंदाधुंदी हांकां बरोच नेट आयलो. सत्तेखातीर जावपी झुजांक लागून देशाचें बरेंच लुकसाण जालें. १९२५ ते १९३३ मेरेन मोरलीस हाचे हुकुमशायेखाला देशाचो कारबार उरलो. १९३४ त ल्हानशी क्रांती जावन सरकार बदल्लें. सैन्याच्या बळग्याचेर सैन्याचो



मुखेली बातीस्ता हाणें बऱ्याच जाणांची राश्ट्राध्यक्ष म्हूण नेमणूक केली. निमणो १९४० त तो स्वताच क्यूबाचो राश्ट्राध्यक्ष जालो. हाणें अर्थीक परिस्थिती सुदारून देशांतले लोकांचे जिणेचो पांवडो उंचावपाचे यत्न केलो. पूण आपले अधिकार राखणेखातीर ताणें रानवटी उपाय येवजिले. व्यक्तिस्वतंत्रताय नश्ट केली. आपल्या राजकी विरोधकांक मारून उडोवपाक आनी बंदखणींनी घालपाक सुखात केली. देशाचेर आपलो शेक उरपाखातीर सगळे क्रूर आनी मनीसपण नाशिल्ले प्रकार करून लोकांच्या मनांत भिरांत निर्माण केली. ताचे राजवटींत शासनाच्या कारभारांतूय पुरायपणान गोंदळ जावन लोक वाजले. फिडेल कास्ट्रो ह्या तरगाट्यान थंय २६ जानेवारी १९५३ दिसा उठाव केलो, पूण तो जैतिवंत जालो ना. पर्यून १९५९ त ताणें क्रांती करून सरकार बदल्लें. ही क्रांती म्हळ्यार जगांतली एक लोक क्रांती अशें म्हण्टात. अमेरिकेकडले क्यूबाचे संबंद इबाडले. १९६१ त क्यूबांत मार्क्सवादी-लेनिनवादी तत्वांचेर सरकार चलोवन देशाची उदरगत करपाची कास्ट्रोच घोशणा केली. रशियन साम्यवादी पध्दतीप्रमाण हांगाचो राज्यकारभार आनी अर्थवेवस्था चलूंक सुरवात जाली. ७ एप्रिल १९६१ दिसा अमेरिकेच्या पालवान क्यूबाच्या अमेरिकेंतल्या निर्वासितांनी क्यूबाचेर घुरी घाली, पूण कास्ट्रोच्या सैन्यान तांचेर जैत मेळयलें. ह्या झुजाचो परिणाम क्यूबा रशियाच्या चड लागीं पावपांत जालो. १९६२ त हांगा रशियान क्षेपणास्त्रांचो तळ उबारलो. अमेरिकेक हाची सुलूस लागिल्ल्याक तांणी क्यूबाची नाकेबंदी करून झुजाची तयारी केली. रशियान ह्या वेळार फाटीं सरून अणूशूज जावंक दिलें ना. अमेरिका खंडांतल्या बऱ्याच साम्यवादी चळवळींत क्यूबान फाटबळ दिलें. साम्यवादी विचारसरणी आपणायल्ल्यान हेर लॅटीन अमेरिकन देशांनी १९६४ त क्यूबाचेर अर्थीक बहिश्कार घालपाचें थारायलें. १९६७ त बोलिव्हीयांत साम्यवादी चळवळ मुखार कांडपाच्या यत्नांत क्यूबाचो फुडारी चे गुव्हेरा हाका मरण आयलें.

मदलो कांय काळ सोडीत जाल्यार क्यूबा, चीन आनी रशिया ह्या दोन साम्यवादी देशांमदीं रशियेक चड लागींचो आसा. १९७४ त हां तेन्नाचो सोविएत राश्ट्राध्यक्ष ब्रेझनेव्ह हाणें भेट दिली. १९७७ आंगोलांतल्या सरकारक फाटबळ दिवपाखातीर क्यूबाचें सैन्य थंय गे. सद्यातरी क्यूबा एक म्हत्वाचो देश म्हूण राजकी मळार संवसार गाजता.

राज्यवेवस्था: संविधानाप्रमाण क्यूबा एक समाजवादी देश म्हूण जाई केला. राज्यकारभाराचे अधिकार कश्टकरी समाजाकडेन आसा. राश्ट्राध्यक्ष हो राश्ट्राचो मुखेली आसता. पयलींचें संविधान १९५९ त जावन २४ फेब्रुवारी १९७६ तल्यान नवें संविधान मुखार आय. कार्यकारी, विधीमंडळ, लश्करी आनी सत्ता चलोवपी कम्युनिस्ट पक्षाचें राश्ट्राध्यक्षाचें पुरायपणान नियंत्रण आसा. राश्ट्राध्यक्ष फिडेल कास्ट्रोच हातांत सगळी सत्ता एकवटल्या. नोकशाय रशियन राज्यपध्दतीचे आदारल्या. १६ वर्सा पुराय केल्ल्या दरेकल्याक मत दिवपाचो अधिकार आसा. वेंचणुकांनी उबे रावपी उमेदवार कम्युनिस्ट पक्ष वा लोकसंघटनां वांगडी आसतात.

१९७६ च्या संविधानाप्रमाण थळाव्या राज्यकारभाराची रचणूक केल्या. १४ प्रांत आनी १६९ नगरपालिकांतल्यान थळावो राज्यकारभार चलता.

विंगडविंगड राजकी पक्ष हांगा नात. क्रांती उपरांत फकत एका पक्षाची सत्ता हांगा चलता.

अर्थीक स्थिती: क्यूबाची सूर्यरचणूक विंगडविंगड पिकावळ काडपाचे नदरेन बरीच उपेगाची आसा. ऊंस आनी तंबाखू हीं हांगाचीं मुखेल पिकां तेभायर तांदूळ, काफी, कोको, केळीं, फळफळावळ, भाजीपालो हांचेंय पीक बरेंच येता. मांसाच्या धंद्याची गोरवां पोसपाच्या म्हत्वाच्या उद्योगाव लागून बरीच उदरगत जाल्या. जमीन राश्ट्रीय मालकेची आसा. हांगाच्या

१९६२ त, तो कॅलिफोर्नियांतले 'सॉल्व इन्स्टिट्यूट फॉर बायोलॉजिकल स्टडीज' हे संस्थेचो वांगडी जालो. 'Molecules and Men' (१९६७) आनी 'Life Itself' (१९८१) हीं पुस्तकां ताणें बरयल्यांत.

- को. वि. सं. मं.

क्रिकेट: दरेकी इकरा खेळगडे आशिल्ल्या दोन पंगडांभितर उक्त्या मैदानार बॅट आनी बॉला (पेल्ल) वरवीं खेळटात, तो सांघिक खेळ.

क्रिकेट हें उतर ओल्ड सॅक्सन उतर 'क्रायस' (cryce) वेल्यान आयलां. Cricquet ह्या फ्रेंच उतरवेल्यान क्रिकेट हें उतर आयलां, अशेंय एक मत आसा. ह्या उतराचो अर्थ बॉलावरवीं खेळपाक येवपी खेळांतलें बॅट असो जाता. पयल्या एडवार्डाच्या काळांत १३०० च्या सुमाराक Creag हे संज्ञेन क्रिकेटचो उल्लेख केल्लो मेळटा.

१२०० च्या सुमाराक हो खेळ इंग्लंडांत अस्तित्वांत आसलो. १५५० च्या सुमाराक गिल्डफर्ड विद्यालयांतलीं भुरगीं क्रिकेट खेळटालीं, असो उल्लेख मेळटा. १६४६ त केंट मदल्या कॉम्सहीथ हांगा क्रिकेटचो सामनो जाल्ल्याचो पयलो उल्लेख मेळटा.

क्रिकेटच्या खेळांत जायते बदल जायत आयल्यात. सुर्वेक गांवगिऱ्या वाठारांतल्या भुरग्यांनी ह्या खेळाची बुन्याद घाली. बोकड्यो, मेढरां, गोरवां चरोवपाक रानांनी वचपी भुरगो, वेळ मेळटा तेन्ना हो खेळ खेळटाले. क्रिकेटचे पयले अवस्थेंत बॅटा बदला हात, बॉला बदला लांकडाचो कुडको, विकेटी बदला झाडाचो उपेग जातालो. बॉल घेवन गोलंदाज, फलंदाजाक गोलंदाजी करतालो. हो बॉल, फलंदाज आपल्या हातांनी मात्तालो. फलंदाजाक बाद करपाक एके थारायिल्ले कुरखेचेर गोलंदाजी करची पडटाली. हे कुरखेक बॉल लागल्यार फलंदाज बाद जातालो.

काळांतरान हाताबदला लांकडाची ल्हान बडी, लांकडाचें फळें, जड दांडो आशिल्ली बॅट, पाचरी मूठ आशिल्ली 'विलो' लांकडाची बॅट अशे बदल बॅटाचे अवस्थेंत जायत गेले. सुर्वेक बॉल लांकडाच्या कुडक्याचो आशिल्लो. उपरांत ताचो आकार वांटकुळो जालो. उपरांत ल्हवल्हव खबर, चामडें हाचो वापर जावन ताका आयचें रूप प्राप्त जालें. पयलीं झाडांचो यष्टी (विकेट्स) म्हूण उपेग जावपाक लागलो. फुडें दोन बडयो, उपरांत तीन बडयो आनी तातूंतल्यान सद्याच्यो विकेट्स अस्तित्वांत आयल्यो. आयज क्रिकेटीच्या २२ यार्ड धांवपट्टेच्या दोनूय वटांनी विकेटी (Double wicket) लावपाची पध्दत आसा.

इतिहास: क्रिकेटच्या इतिहासांत नोंद जाल्लो क्रिकेटचो पयलो सामनो १६९७ वर्सा ससेक्स हांगा जालो. १७१९ वर्सा लंडनर्स (मिडलसेक्स) आनी केंटीश मेन हांचेभितर पयलो काउंटी सामनो (county match) जालो. क्रिकेटचो खेळ १७१० वर्सा केंब्रीज विद्यापीठांत पावलो. १७४४ त पयलेच खेप क्रिकेटचे नेम घडयले. १८ जून १७४४ दिसा केंट आनी ऑल इंग्लंड हांच्याभितर सामनो जालो. ताचें पुराय धांवपत्रक अजून पळोवंक मेळटा. १७६३ ते १७९३ मेरेन 'हॅम्बलडन क्लब' क्रिकेट खेळांत नांव जोडून आसलो. १७८७ वर्सा लॉर्ड्स (इंग्लंड) हांगा 'मेरीलिबोन क्रिकेट क्लब' (MCC) स्थापन जालो. हे संस्थेन त्याच वर्सा क्रिकेटची नवी नेमावळ घडयली. तेन्ना सावन हीच संस्था क्रिकेटच्या खेळाचे नेम घडयता आनी तांचेर नियंत्रण दवरता.

ब्रिटिशांचे रंजवटीक लागून खास करून सैनीक आनी तांच्या अधिकाऱ्यांक लागून हो खेळ ब्रिटिश वसाहतींत पातळ्ळो. ऑस्ट्रेलियांत हो खेळ १८०३ त सुरू जालो. १८३८ वर्सा मॅलबोर्न क्रिकेट क्लबाची थापणूक जाली. १८५६ त मॅलबोर्न हांगा व्हिक्टोरिया आनी न्यू साउथ वेल्स मजगतीं पयलो अधिकृत सामनो जालो. न्यूझीलंडांत हो खेळ १८४० त पावलो. १८६० त ऑक्लंड आनी वेलिंग्टन ह्या पंगडांमजगतीं पयलो प्रातिनिधीक सामनो जालो. वेस्ट इंडीज देशांत हो खेळ एकुणिसाव्या शतमानाच्या मध्याक सुरू जालो. १८६८ त डॉमिनार (गयाना) आनी बाबीडोस हांचेभितर पयलो प्रातिनिधीक सामनो जालो. दक्षिण आफ्रिकेंत हो खेळ एकुणिसाव्या शतमानाच्या मध्याक पावलो.

ब्रिटिश सैनीक आनी पोलीस १८८८-८९ मेरेन लश्करी आनी पो केंद्रांनी (केप कॉलनी आनी नाताल) हो खेळ खेळटाले.

भारत-पाक फाळणेउपरांत १९५२ वर्सा कश्मीर पाक मध्य क्रिकेट मंडळाची थापणूक जाली. १९५२ त पाकिस्तानांत भारत पयली क्रिकेट कसोटी भोंवडी केली.

कसोटी क्रिकेट: क्रिकेट कसोटी सामने खेळपाची मान्यताय आयज सात देशांक मेळ्ळ्या. तातूंत इंग्लंड, ऑस्ट्रेलिया, वेस्ट इंडीज, न्यूझीलंड, पाकिस्तान आनी श्रीलंका हांचो आस्पाव जाता. दोन आफ्रिकेक कसोटी क्रिकेट खेळपाक मेळिल्ली मान्यताय त्या देशां वर्णदुस्वासी धोरणांक लागून काडली. संवसारांतलो पयलो कसोटी क्रिकेट सामनो मॅलबोर्न हांगा १८७७ वर्सा इंग्लंड आनी ऑस्ट्रेलिया मजगतीं जालो. हातूंत ऑस्ट्रेलियाक जैत मेळ्ळें. 'इंटरनॅशनल क्रिकेट कॉन्फरन्स' ची थापणूक जातकच इंग्लंड, ऑस्ट्रेलिया आनी दक्षिण आफ्रिका संस्थेचे वांगडी जाले. १९२६ त, भारत, वेस्ट इंडीज आनी न्यूझीलंड देशांक हे संस्थेचें वांगडीपण फाव जालें. १९५२ त पाकिस्तानाक आ मागीर श्रीलंका देशांक हे संस्थेचें वांगडीपण मेळ्ळें. द. आफ्रिका १९६१ वर्सा, वेस्ट इंडीज १९२८ वर्सा, न्यूझीलंड १९३१ वर्सा, भारत १९३३ वर्सा, पाकिस्तान १९५४ वर्सा, तर श्रीलंका १९८२ वर्सा आपलो पय क्रिकेट कसोटी सामनो खेळ्ळो.

सुर्वेक दोनूय पंगडांचे दोन डाव सोंपसर आनी खेळाचो निर्णय लागू कसोटी सामनो चालू उरतालो. सद्या कसोटी क्रिकेट सामने पांच दिसां आसतात.

कसोटी क्रिकेट सामन्यांतले कांय संवसारीक विक्रम अशे:

फलंदाजी: १. पंगडाच्यो चडांत चड धांवड्यो- ७ बाद ९०३- इंग्लंड ऑस्ट्रेलियाआड- १९३८.

२. वैयक्तिक चडांत चड धांवड्यो- नाबाद ३६५- सर गारफील्ड मॉर्बर्स, वेस्ट इंडीज आड पाकिस्तान. १९५७-५८.

३. पंगडाच्यो उण्यांत उण्यो धांवड्यो- २६ न्यूझीलंड, इंग्लंडआड १९५४-५५.

गोलंदाजी: १. एका सामन्यांत चड विकेटी- जिम लेकर इंग्लंड ऑस्ट्रेलियाआड. १९५६.

२. कसोटी कारकिर्दींत चडांत चड विकेटी- रिचर्ड हॅडली, न्यूझीलंड

३. कसोटी मालिकेंत चडांत चड विकेटी- ४९ सिडनी बार्न्स, इंग्लंड आड द. आफ्रिका.

४. एका सामन्यांत चडांत चड झेल-७ ग्रेग चॅपेल, ऑस्ट्रेलिया आड इंग्लंड- १९७४-७५. यजुवेंद्रसिंग भारत आड इंग्लंड.

यष्टीरक्षणांत कसोटी कारकिर्दींतल्यो चडांत चड विकेटी- रॉडनी मार्श (ऑस्ट्रेलिया).

एका दिसाचे खेळ: १९७४ मेरेन क्रिकेटीभितर हेर खेळांसारकीं संवसारीक खेळांसर्त नासली. १९७५ च्या जून म्हयन्यांत संवसारीक क्रिकेट सर्त (प्रुटेन्शाल क्रिकेट सर्त) इंग्लंडांत भरली. १९७५ आनी १९७९ वर्सा वेस्ट इंडीजान, तर १९८३ वर्सा भारतान हें सर्तीचें वस्तादपण जिखलें. १९८७ वर्साची 'रिलायन्स संवसारीक क्रिकेट सर्त' भारत आनी पाकिस्तानांत जाली. ही सर्त ऑस्ट्रेलियान जिखली.

सद्या क्रिकेट कसोटी खेळावांगडाच एका दिसाचे क्रिकेट खेळ बरेच लोकप्रिय जाल्यात.

बायलांची क्रिकेट: अठराव्या शतमानांत बायलांनी क्रिकेट खेळपाक सुरवात केली. १८८७ वर्सा, 'क्वाइट हियर' ह्या बायलांच्या पंगडाची थापणूक जाली. १९२६ वर्सा बायलांच्या क्रिकेट असोसिएशनची थापणूक जाली. १९३३-३४ त इंग्लंडाचो पंगड ऑस्ट्रेलिया आनी न्यूझीलंडाक गेलो. १९७३ वर्सा बायलांखातीर संवसारीक करंड दवरिल्लो. इंग्लंड, ऑस्ट्रेलिया, वेस्ट इंडीज, न्यूझीलंड, भारत आनी राष्ट्रकूलांतल्या कांय देशांनी बायलो क्रिकेट खेळटात.

खेळाचे नेम, पध्दती आनी स्वरूप: क्रिकेट खेळाच्या नेम आनी

प्रमाण हो खेळ खेळटात.

क्रेड खेळ दोन पंगडांमदीं जाता. दरेक पंगडांत इकरा खेळगडे जाता. इकरा खेळगड्यांतल्या कोणाकूय दुखापत जाली जाल्यार तो आशिल्ल्या खेळगड्यांक क्षेत्ररक्षण करपाक मान्यताय आसता. पांच निर्णय दिवपाची जापसालदारकी दोन पंचांचेर आसता. सामनो १५.५ वा ६ दिसांचो आसता. पयलीं दोनूय पंगडांचे कर्णधार तारलो उडयतात. कुर्बुबावलो जिखपी कर्णधार फलंदाजी वात जा करपाचो निर्णय घेता. फलंदाजी करपी पंगड आपल्या दोन ह्याक डावाची सुरवात करपाक धाडटा. हातूंतलो एकलो तजी खेळपाच्या पावित्र्यांत रावता तर दुसरे गोलंदाजाच्या मुखार यो काडपाच्या पावित्र्यांत रावता. गोलंदाजान घाल्लो बॉल जेजून आपल्या बॅटच्या आदारान मारपाचो आसता, मारिल्लो बॉल वपाखातीर विरोधी पंगडाचो कर्णधार आपल्या खेळगड्यांक क्षण करपाक दवरता. फलंदाजान मारिल्लो बॉल क्षेत्ररक्षकांक वन थारायिल्ले शिमेभायर गेल्यार चार धांवड्यो धांवनासतना तजाक मेळटात. बॉल जमनीक तेंकनासतना शिमेभायर गेल्यार स ड्यो मेळटात. शिमेचे भितर बॉल धरल्यार मात फलंदाजाक क्यो धांवन काडच्यो पडटात. धांवडी पुराय जावंचेआदी क्षेत्ररक्षकान उडयल्यो, जाल्यार फलंदाज बाद थारता. गोलंदाज षटक म्हळ्यार णेंल घालता. षटक सोंपतकच क्षेत्ररक्षण बदलता आनी दुसरे वटेन गोलंदाज गोलंदाजी करता. फलंदाजी करपी पंगडाचे धाय फलंदाज जातकच एक डाव सोंपता. तेउपरांत गोलंदाजी करपी पंगड दाजी करता. दोनूय पंगड वयलेतरेन आस्ते-परते दोन डाव खेळटात. पंगडाच्यो धांवड्यो चड जातात, तो पंगड जैतिवंत थारता. कांय फलंदाज राखून म्हळ्यार अमक्योच विकेटी राखून पंगड जैत पटा. एका डावान जैत जोडपाचे कांय प्रसंगूय क्रिकेटींत येतात. पांच ल्या सामन्यांत २०० तर चार वा तीन दिसांच्या सामन्यांत १५० ड्यो जर एकाद्र्या पंगडाच्यो चड जायत तर दुसऱ्या पंगडाक लो-ऑन दिवन परतून खेळपाक आयकटात. थारायिल्ल्या वेळांत म्णो पुराय जालो ना जाल्यार तो अनिर्णित उरलो, अशें समजतात.

फलंदाज बाद जावपाचे प्रकार अशे: १. गोलंदाजान घाल्ल्या बॉलान, म पडल्यार फलंदाज 'जिफळाचीत' जाता. २. फलंदाजान बॅटान गेल्लो बॉल थारायिल्ले शिमेभितर क्षेत्ररक्षकान जिखल्यार फलंदाज लचनीत' जाता. ३. फलंदाजान खेळ चालू आसतना बॉलाक हात थार्यार तो बाद थारता. ४. गोलंदाजान घाल्लो बॉल, फलंदाजाच्या पांर तीनूय यश्टींक समांतर असो जर आपटलो आनी पंचाक तो बॉल गटाचेर पडटलो आशिल्लो अशे दिसलें तर फलंदाज 'पायचीत' (Leg before Wicket) थारता. ५. कसलेंच कारण नासतना फलंदाजान दोन कट बॉल बॅटावरवीं माल्ल्यार फलंदाज बाद जावंक शकता. ६. बॉल रगना, बॅट वा कुडीचो खंयचोय भाग विकेटीक लागून विकेट पडल्यार फलंदाज 'हिट विकेट' जाता. ७. फलंदाजान प्रतिपक्षाच्या खेळगड्यांक न धरपाक वा हेर कसलेच तरेन आडखळ हाडल्यार फलंदाज बाद जावंक शकता. ८. फलंदाज धांवड्यो काडटासतना, क्षेत्ररक्षकान संज्ञांन किश्टी पावचे आदीं विकेटी उडयल्यो, तर फलंदाज 'धांवबाद' (run out) थारता. ९. फलंदाजान बॉल खेळपाक आपली थारायिल्ली शीम म्णो भायर सरलो आनी यश्टीरक्षकान जर त्यावेळार आपल्या जेजूनलो बॉल मोखून यश्टी उडयल्यो तर फलंदाज 'यश्टीचीत' जाता. **गोलंदाजी करपाविशींचे नेम:** १. गोलंदाजी करतना गोलंदाजान म्णोभायर गोलंदाजी केल्यार ताका 'नो बॉल' म्हण्टात. २. गोलंदाजान म्णो भायर गोलंदाजी करतना ताका 'श्रो बॉल' म्हण्टात. ३. फलंदाजाच्या म्णोभायर न येवपी बॉल गोलंदाजान घाल्यार ताका 'वाइड बॉल' म्हण्टात. वयल्या तीनूय वेळार विरोधी पंगडाक एक धांवडी मेळटा. **फलंदाजी करपाविशींचे नेम:** १. गोलंदाजान घाल्लो बॉल फलंदाजाच्या पंगडाक आपटून गेलो आनी फलंदाजान त्यावेळार धांवड्यो

काडल्यो जाल्यार ताका 'लेग बाय' म्हण्टात. २. गोलंदाजान घाल्लो बॉल फलंदाजाच्या बॅटाक लागनासतना यश्टीरक्षकाक फटोवन गेलो, तर त्यावेळार ज्यो धांवड्यो काडटात ताका 'बाय' म्हण्टात. वयल्या दोनूय वेळार फलंदाजाक धांवड्यो मेळनात, त्यो पंगडाक मेळटात.

गोलंदाजी करपाच्यो वेगवेगळ्यो पध्दती: दुतगती, मध्यमगती आनी मंदगती ह्यो गोलंदाजी करपाच्यो तीन पध्दती आसात.

आउट स्विंगर, इन स्विंगर, ऑफ कटर, इन कटर आनी बाउन्सर हे दुत-मध्यमगती गोलंदाजीचे कांय मुखेल प्रकार आसा.

ऑफ ब्रेक, लेग ब्रेक, गुगली हे कांय मंदगती-फिरकी गोलंदाजीचे मुखेल प्रकार आसात.

फलंदाजी करपाच्यो पध्दती: कट, लेट कट, स्क्वॅअर कट, ग्लांस, हूक, पूल, ड्राइव्ह हे कांय फलंदाजी करतना धांवड्यो मेळोवपाखातीर मारपाचे कांय फटके जावन आसात.

खेळामैदान: क्रिकेटचें खेळामैदान वाटकुळें वा अंडाकृती आसता. मध्यभागासावन शीम ९० यार्ड आसता. ७०, ७५ आनी ८० यार्ड शिमोय कांय प्रसंगार दवरतात. खेळपट्टी २२ यार्ड लांबायेची आनी १० फूट रुंदायेची आसता. खेळपट्टेच्या दोनूय अदींमदीं णव इंचाच्या अंतरान तीन विकेटी पुरतात. विकेटींची उंचाय २८ इंच आसता. विकेटीवयर लांकडाच्यो तीन बेल्स आसतात. विकेटीमुखार ४ फूट अंतराचेर एक शीम घालतात. विकेटीसावन शिमेमेरेनचो वाठार फलंदाजाचो आसता.

फलंदाजाची बॅट 'विलो' लांकडापसून घडयतात. तिचें वजन २ पौंड ४ औंस ते २ पौंड ६ औंस मेरेन आसता. ह्या परसूय चड वजनाची बॅट वापरूं येता. बॅटाची उंचाय चडांत चड ३८ इंच सर रुंदाय ४.५ इंचापरस चड आसपाक फावना. बॉल तांबड्या रंगाचो आसून तो कमयिल्ले चामडें, गुड्डेचे कुडके आनी दोरयांनी घडयतात. ताचें वजन सुमार ५.५ ते ५.७५ औंस आसता. ताचो आकार सुमार ८.८ ते ९ इंच हांचेमदीं आसपाक जाय.

फलंदाज दोनूय पांयांक खोंटेसावन मांडयेमेरेन पंडां बांदतात. हाताक हातमोजे (ग्लोव्हज) घालतात. पाय पंड, सेंटर पंड ह्यो वस्तू बॉलापसून राखण मेळपाखातीर वापरतात. पांयांत बूट घालतात.

क्रिकेटच्या खेळांत राश्ट्रकुलांतल्या चडशा देशांनी आश्रय मेळिल्लो आसा. हो खेळ खेळपी देशांचीं नांवां अशीं.

इंग्लंड, ऑस्ट्रेलिया, दक्षिण आफ्रिका, वेस्टइंडीज, भारत, पाकिस्तान, श्रीलंका, न्यूझीलंड, सिम्बाब्वे, अमेरिका, बर्मूडा; फिजी, कॅनडा, डेन्मार्क, केनिया, टांझानिया, युगांडा, झिबाब्वे, हॉंगकाँग, मलेशिया, हॉलंड, बांगलादेश. सद्या ब्राझील, आर्जेन्टिना, अस्तंत आफ्रिका, संयुक्त अरब अमिरात.

नांवाजते खेळगडे: क्रिकेट खेळांत नांवाजिल्ले खेळगडे अशे: इंग्लंड: सर जॅक हॉब्स, सर लेन हटन, वॉल्टर हेमंड, फ्रेडी टूमन, जिम लेकर, जिऑफ बॉयकॉट, इयान बोथम, टोनी ग्रेग, टोनी लुईस, डेनिस कॉम्प्टन, अॅलन नॉट, कॉलीन कौडे.

ऑस्ट्रेलिया: सर डॉन ब्रॅडमन, व्हिक्टर ट्रूपर, बिल पॉन्सफर्ड, सिडनी, बार्न्स, रिची बेनो, इयान चॅपेल, ग्रेग चॅपेल, डेनीस लिली, जेफ थॉमसन, रॉड मार्श, अॅलन बॉर्डर.

वेस्टइंडीज: सर फ्रँक वॉरेल, जॉर्ज हॅडली, एकर्टन विक्स, क्लायड वॉलकॉट, क्लायड लॉयड, विवियन रिचर्ड, लॉन्स गिब्ज, अॅण्डी गॅबर्ट्स, डेरेक मॅरे, माल्कम मार्शल, सर गरी सोबर्स, रोहन कन्हाय.

न्यूझीलंड: जॉन रीड, मार्क बर्जेस, जॉन पार्कर, ग्लेन टर्नर, बेकन कॉडन, रिचर्ड हॅडली, मार्टीन क्रो.

पाकिस्तान: हनीफ मोहम्मद, मुश्ताक मोहम्मद, मजीद खान, झहीर अब्बास, जावेद मियाँदाद, इम्रान खान, सर्फराज नवाझ, वासीम बारी, वासीम राजा, अब्दुल कादीर, इंतखाब आलम.

श्रीलंका: बंदूला वर्णपुर, रॉय डायस, दुलीप मॅडिस, अर्जून रणतूंगा, अरविंद डिसीला, कुसूणू, सिध्दार्थ वेंट्टीमनी.

भास्त: सी. के. नायडू, विजय मर्चंट, विजय हजारे, विजय मांजेकर, बी. बी. निंबाळकर, प्रा. देवधर, मुस्ताक अली, हेमू अधिकारी, चंदू बोर्डे, पॉली उम्रीगर, विनू मंकड, पंकज रॉय, नरीमन कॉर्टेकर, दिलीप सरदेसाय, अजीत वाडेकर, ब्रिशनसिंग बेदी, भागवत चंद्रशेखर, एरापल्ली प्रसन्ना, वेक्टररावन, मनसूर अली खान, पतौडी, गुंडाप्पा विश्वनाथ, सय्यद किरसाणी, फरूख इंजीनियर, दिलीप वेगसरकर, कृष्णम्माचारी श्रीकांत, कपिलदेव निखंज, मोहिंदर अमरनाथ, मोहम्मद अझरुद्दीन, रवी शाल्मी, सुनील गावस्कर.

खासा खेळांसर्ती: राश्ट्रीय (भारतीय) रणजी चषक, दुलीप चषक, देवधर चषक, सी. के. नायडू ट्रॉफी, कूच बिहार ट्रॉफी, विजय हजारे ट्रॉफी, विजय मर्चंट ट्रॉफी:

आंतरराश्ट्रीय खेळांसर्ती: पुटेशाल क्रिकेट सर्त, चॅंपियन ट्रॉफी, आशिया कप, बॅन्सन अण्ड हेजीस क्रिकेट सिरिज, ऑस्टेलेशिया ट्रॉफी.

ब्रिटीश लोकांवांगडा हो खेळ भारतांत पावलो. १७२१ त ईस्ट इंडिया कंपनीचे खलाशी क्रिकेट खेळटाले, असो उल्लेख मेळटा. मुंबयत १७९७ वर्सा क्रिकेट खेळाक सुरवात जाली. १८४० सावन भारतीय लोक ह्या खेळांत वांटो घेवपाक लागले. १८४६ त मद्रास क्रिकेट क्लबाची थापणूक जाली. १८४८ त पारख्यांनी, १८६६ त हिंदूंनी, १८८३ मुसलमानांनी आपापल्या क्रिकेट क्लबाची थापणूक केली. १८८६ आनी १८८८ वर्सा पारख्यांचो संघ इंग्लंडाचे भोंवडेर गेलो. १८८९ आनी १८९२ त दोन ब्रिटीश पंगड भारतांत येवन खेळ्ळे. १९११ वर्सा महाराजा पतियाळाच्या फुडारपणाखाल, भारताचो पयलो प्रातिनिधीक पंगड इंग्लंडाक गेलो. १८९२ सावन भारतांत म्हत्वाची क्रिकेट सर्त पयलेच खेप सुरू जाली. हे सर्तींत पारशी आनी युरोपीय पंगड वांटो घेताले. तेन्ना ह्या सामन्याक 'दुरंगी' म्हण्टाले. १९०७ सावन हिंदूंचो, १९१२ सावन मुस्लीमानांचो तर १९३७ सावन क्रिस्तांवांचो पंगड तातूंत वांटो घेवपाक लागले. हे सर्तींत भाग घेवपी पांच पंगडांक लागून हे सर्तीक 'पंचरंगी' म्हण्टाले. जातीयवादाक फाटबळ मेळचें न्हय, म्हूण १९४७ वर्सा हे सामने बंद केले. १९२८ वर्सा भारतीय क्रिकेट नियामक मंडळाची थापणूक जाली. राश्ट्रीय वस्तादपणाखातीर १९३४ सावन 'रणजी सर्त' खेळाची सुरवात जाली. ही सर्त भारताचो म्हान खेळगडो रणजीत सिंह हाच्या नांवावेल्यान सुरू केल्ली. हाका लागून भारतीय क्रिकेटीक संघटीत रूप मेळपाक हातभार लागलो. रणजी सर्तीचो पयलो सामनो मद्रास आनी म्हैसूर हांचेमदीं जालो. भारताच्या उदेंत, अस्तंत, मध्य, उत्तर, दक्षिण विभागांभितर 'दुलीप चषक सर्त' जाल्यार रणजी जैतिवंत आनी शेष भारतामजगतीं 'इराणी चषक सर्त' खेळटात.

कसोटी क्रिकेट: भारताचो पयलो कसोटी सामनो १९३२ त, इंग्लंडांत लॉर्ड्स हांगा जालो. हातूंत इंग्लंडान भारताचेर जैत जोडलें. ते उपरांत भारतान क्रिकेट खेळांत बरीच उदरगत सादल्या. आयज भारताक कसोटी क्रिकेट खेळपी म्हत्वाचो देश म्हूण वळखतात. भारतीय पंगडाच्या तशेंच भारतीय खेळगड्यांच्या नांवार जायते संवसारीक विक्रम आसात, तातूंतले कांय अशे:

वैयक्तिक विक्रम: (कसोटी क्रिकेट):

चडांत चड शतकां: सुनील गावस्कर - ३४; चडांत चड धांवड्यो: सुनील गावस्कर - १०,१२४; दोनूय डावांत तीन फावट शतकां: सुनील गावस्कर; चडांत चड अर्दशतकां: सुनील गावस्कर.

विनू मंकड आनी पंकज रॉय हांचेभितर पयले विकेटीखातीर ४१३ धावांची भागीदारी

- कों. वि. सं. मं.

क्रिस्तपुराण: इंग्लीश धर्मोपदेशक फादर तॉमस स्टिफन्स (१५४९-१६१९) हाचो क्रिस्त पुराणग्रंथ. १६१४ वर्सा ह्या ग्रंथाची रचणूक जाली. १६१६ राशोल वाठारंत नव्यान थापणूक जाल्ल्या छापखान्यांत तो उजवाडाक आयलो. उपरांत १६४९ वर्सा ताची दुसरी आवृत्ती आनी १६५४ वर्सा तिसरी आवृत्ती आयली. ह्या ग्रंथाच्यो जरी

तीन आवृत्त्यो जाल्यो तरी तातूंतली एकूय मुद्रित प्रत मे इक्विव्रीशन संस्थेन आनी पोर्तुगेज राजकर्त्यांनी जे ग्रंथ नश्ट केले, हांचोय आस्पाव आसूं येता. ताचे उपरांत ३०० वर्सांनी, १९०७ जोसेफ एल. साल्वाना हाणें मंगळूर शारांत एका हातबरपावेल्यान क्रिस्तपुराणाची, रोमी लिपींत चवथी आवृत्ती उजवाडाक हा हालींच्या काळांत १९५६ वर्सा प्राध्यापक शांताराम बंडेलू हाणें ग्रंथाची देवनागरी लिपींतली एक प्रत उजवाडाक हाडल्या.

ह्या ग्रंथांत वट्ट १०,९६२ होंवयो आसात. बायबलाच्या फो करारांतल्या ज्यूंच्या गजालींचेर आदारिल्लें 'पयलें पुराण' (३६ अ. ४१८४ होंवयो) आनी नव्या करारांतल्या क्रिस्तचरित्राचेर आदार 'दुसरें पुराण' - (५९ अध्याय, ६७८१ होंवयो) अशे ताचे दोन आसात. गोंयांतल्या उच्चवर्णीय हिंदूंचें क्रिस्तीकरण जातकच त धर्मग्रंथाचेर बंदी हाडली. देखून ताचें प्रतिपुस्तक म्हूण स्टिफ क्रिस्तपुराण रचलें. ह्या क्रिस्तपुराणाचेर, पूर्विल्ल्या मराठी संतक चडकरुन ज्ञानेश्वर, नामदेव, एकनाथ, विष्णुदास, नामा हांची पडल्या. ताणें करुणोदात्त क्रिस्तचरित्र, आदम-ईव्ह आख्यान, मारीची वास्तव्य भक्ती, मागदालेनची गुरुभक्ती, हेरोदीचें दवादिवाचो रणावेश, बाप्तिस्ताचे होतात्म्य, क्रिस्ताच्यो उपदेशकथा भाग रेसाळ शैलींत बरयल्ले आसात.

हें पुराण मराठी भाशेंत बरयल्लें आसलें तरी तातूंत जायतीं फो उतरां भरशिल्यांत. खासा स्टिफन्सूय म्हण्टा:

'हें सर्व मराठ्ये भासेन लिहिलें आहे. . . पण सुध मराठी मां लोकासि नकळें देखुनु, . . . सोपीं ब्राह्मणांचे भासेचीं उतरें छई मिसरित करुनु कवित्व सोंपें केलें.'

- कों. वि. सं.

कुवा, एतिएन्न द ला: (जल्म: ? १५७९, रोजर-फ्रांस; म. १६४३, गोंय).

एक फ्रेंच मिशनरी कवी आनी पंडीत. १५९९ वर्सा जेजुईत पंथ दीक्षा घेवन १६०२ वर्सा तो भारतांत आयलो. फुडें १६१९ वर्सा फ स्टिफन्स हाका मरण येतकच ताच्या जाग्यार राशोल सेमिनारींत त रॅक्टर म्हूण नेमणूक जाली. ताणें मराठी आनी कोंकणी भाशेचो पुर अभ्यास केलो. क्रिस्ताचो शिष्य संत पीटर हाच्या चरित्राचेर मराठी पद पुराण बरयलें. ताचें नांव अशें: DISCURSO SOBRE A VIDA APOSTOLO SAM PEDRO EM QUE SE REFUTA OS PRINCIPIOS ERROS DO GENTILISMO (मूळ शिष्य सां पेद्रु हाच्या जिविता आख्यान. हातूंत हिंदुधर्मांतल्या गैरसमजाचें खंडण केलां). हें पुर १६२९ त छापिल्ल्याची नोंद मेळटा. ह्या ग्रंथाचे तीन वांटे आसात असगळ्यो मेळून तातूंत १२ हजार होंवयो आसात. फादर स्टिफन्स क्रिस्तपुराणाभशेनूच हातुंतूय ग्रंथकर्त्यान गरज लागता तशीं पोर्तुगे आनी कोंकणी उतरां वापरल्यांत. पयल्या वांट्यांत कवी, जेजू क्रिस्ता मरणा आदलें आनी उपरांतचें सां पेद्रुच्या जिविताचें वर्णन करता. दुस- वांट्यांत बरोवपी ब्रह्मा, विष्णु, महेश आनी हेर हिंदू देवांविशीं सांग आनी तांचेर तशेंच हिंदू चालीरितींचेर खर टिका करता. तिस- वांट्यांत कवी खऱ्या देवाची आनी किरिस्तांव धर्माची व्हडवीक गायत ह्या पुराणावेल्यान पाद्री कुवान हिंदू धर्माचो खोल अभ्यास केला हें वि- येता. तातूंत अहिल्येची कथा, प्रल्हादाचें चरित्र, सीताशुध्दी ह्यो क आस्पावतात. ह्या ग्रंथावेल्यान ताची मराठी भाशेवेली कुशळताय सि- जाता. ह्या ग्रंथाची एक प्रत लिशबोआच्या 'बिब्लियोतेक नासियाँना ह्या ग्रंथसंग्रहालयांत मेळटा. दुसरी एक प्रत पणजेच्या सेंट्रल लायब्ररी आसा.

ताणें 'ख्रिस्ताचें वधस्तंभारेण' (Paixaoe Christo) नांवाचें आनी एक मराठी काव्य बरयल्लें आसा. प्रा. अनंत काकबा प्रियोळकर हाणें संपादित करून उजवाडाक हाडलां.

पाद्री कुवान कोंकणीतूय बरोवप केल्लें, असो उल्लेख मेळटा. पू

एकूय कोंकणी ग्रंथ अजून मेळूंक ना.

- कों. वि. सं. मं.

डॉ. सर हान्स अँडॉल्फ: (जल्म: २५ ऑगस्ट १९००, मीपी - अ. जर्मनी; मरण: २२ नोव्हेंबर १९८१, लंडन).

टीश जीवसायनशास्त्रज्ञ. १९१८-२३ ह्या काळांत ताणें गर्टिंगेन, र्त आनी बर्लिन ह्या विद्यापीठांतल्यान वैजकीशास्त्राचो अभ्यास १९४५ त, हँबर्ग विद्यापीठाची एम्. डी. पदवी मेळयली. १९३४ बीज विद्यापीठांत जीवसायनशास्त्राचो प्रयोग निदर्शक म्हूण ताची क जाली. १९४५ सावन तो शेफील्ड विद्यापीठांत जीवसायनशास्त्र गाचो मुखेल आनी प्राध्यापक जालो. १९५४ त, ऑक्सफर्ड सोव्हत ताची जीवसायनशास्त्राचो 'व्हिटीली प्राध्यापक' म्हूण क जाली.

ह्याणें 'अंतस्थ चयापचय' (interior metabolism) ह्या विशयाचेर ताचें संशोधन केलें. १९३२ त, फ्रायबर्ग हांगा आसतना ताणें युरिया चो (Urea Cycle) सोद लायलो. १९३७ त, ताणें कार्बाहाइड्रेट्स, र्ता आनी प्रथिनां हांचो ऑक्सिडीभवनाकडेन संबंदीत आशिल्ल्या uric acid चक्राचो सोद लायलो, म्हूण ताका १९५३ चें र्कियाविज्ञान आनी वैजकीशास्त्र ह्या विशयाखातीर आशिल्लो नोबेल कार फ्रिट्स लिपमॅन हाच्या वांगडा वांटून मेळ्ळो. ह्या चक्राक फुडें 'ज चक्र' अशें नांव पडलें. १९५८ त, ताका 'सर' हो किताब मेळ्ळो. ४३ त, तो रॅयल सोसायटीचो फेलो म्हूण वेंचून आयलो. ताणें 'नर्बर्ग हाच्यावांगडा बरयल्लो 'Energy Transformations in living' हो ग्रंथ १९५७ त उजवाडाक आयलो.

-कों. वि. सं. मं.

लेब: एकसारकी अभिरुची वा हितसंबंद आशिल्ल्या लोकांचो एक 'शेव्हा उद्देशाखातीर एकठंय जाल्लो पंगड, मेळ, समाज वा संस्था. त आनी हाणें 'पयिकाश्रमांतली इश्टागत' अशी कलबाची व्याख्या. असले क्लब जेवणाखाणावांगडाच इस्पीको खेळपाचे तेचपरी जकी वा समाजीक वावर करपाच्या कसल्याय हेतान स्थापन जाता.

पूर्विल्ल्या काळांत वेगवेगळे पिरायेच्या गटांतल्या मनशांप्रामाण संस्था आसतालीं. ग्रीक आनी रोमन लोकांत आयच्या क्लबांमशेनूच पत-वेवतांच्या उपासकांची तशेंच वेगवेगळ्या वेपारी लोकांचीं मंडळां आसतालीं. भारतांत असल्या मंडळांक सभा अशें म्हण्टात. ह्या सभांनी गणयो सांगप, साहित्याची चर्चा करप, प्रवचनां दवरप असल्यो कार्यावळी आसताल्यो. मदल्या युगांतले युरोपीय वेपारी संघ (गिल्ड्स) समाजीक, धर्मीक आनी शिक्षणीक संस्थांसारकोच वावर करताले.

पंदरव्या शेंकड्यांतल्या प्रबोधनकाळांत इंग्लंडांत विचारवंत एकठंय आयले आनी तांणी तरेकवार क्लबांची थापणूक केली. कलबाखातीर खास अशी वेगळी सुवात नाशिल्ल्यान क्लबाचे सभासद जेवणा-खाणाक, व्या-काफी वेवपाक पयिकाश्रमांत (तादर्थेन) एकठंय जमताले आनी पंथच नवे आचार-विचार, परिस्थिती हाचेर भासाभास करताले. सभासद तादर्थेनाचो खर्च सगळ्यांभितर वांटून घेताले. मर्मंड पयिकाश्रमांत भरपी फायदे क्लबाचो संस्थापक नामनेचो संशोधक आनी साहित्यीक सर वॉल्टर रॅले हो आशिल्लो. ह्या क्लबांत शेक्सपियर, जॉन फ्लेचर आदी नामनेचे साहित्यीक आशिल्ले. कवी आनी नाटककार बेन 'जॉन्सन डेव्हिड पयिकाश्रमांत भरपी अपोलो क्लबाचे पयले नेम तयार केले. क्लबाचे नेम सभासदांचे अधिकांर सुचयतात.

१९५० च्या सुमाराक इंग्लंडांत काफी घरं जालीं. हातूंत काफी घेवपा वांगडा सोरो पियेवप आनी फकाणां-विनीव चलताले. सॅम्युएल पेपिस हाणें तांकां 'कोंफी-क्लब' हें नांव दिलें. ऑक्सफर्ड आनी लंडन हांगा पयले कोंफी-क्लब जालें. कोंफी क्लबांतले बेकार आनी आळशी लोक समाज इबाडटात, ह्या कारणाक लागून दुसऱ्या चार्ल्सन कोंफी-क्लब बंद करपाचो हुकूम काडलो. पूण तो चालीक लागलो ना.

'रोस' ह्या पयिकाश्रमांत जमपी सभासदांनी दुसऱ्या जेम्स राजाक सत्तेवेल्यान उडोवन ताचे सुवातेर विल्यम ऑफ ऑरेंजाक हाडपाचें थारयलें आनी तातूंतल्यान इंग्लंडाची १६८८ ची राज्यक्रांती जाली. ऑन रणीच्या काळांत (१७०२-१७१४) व्हिग पक्षाचो 'किटकॅट क्लब' तर टोरी पक्षाचो 'स्टिक' क्लब आशिल्लो. तेभायर अपोलो क्लब (डॅवीड तादर्थेन), लंडन क्लब (मर्मंड तादर्थेन), लिटरी क्लब वा दी क्लब अशे नामनेचे क्लब पयिकाश्रमांत भरताले.

सर रिचर्ड स्टीलचें 'टॅटलर', जोसेफ अँडिसनचें 'स्क्वेटर' ह्या नेमाळ्यांक मेळिल्ली प्रसिध्दी हाचे मूळ कारण म्हळ्यार हे क्लब. डॉ. जॉन्सनचो क्लब साहित्यीक चर्चेखातीर नामनेक पाविल्लो. नामनेचे साहित्यिक बर्क, गोल्डस्मिथ, बॉस्वेल आनी नामनेचो नट गॅरीक हे ह्या क्लबाचे सभासद आशिल्ले.

इंग्लंडांतले राजकी क्लब अशे- १८३२ वर्सा ड्यूक ऑफ वेलिंग्टनान हुजूर पक्षाच्या सभासदांखातीर 'कार्लटन क्लब' स्थापन केलो. त्याच वर्सा ब्रिटीश संसदेंत सुदारणा जावंची म्हूण 'रिफॉर्म क्लब' केलो. उद्येगीक क्रांतीउपरांत वेवसायीक, साहित्यीक, बँकिंग, वेपारी, प्रवासी, सैनिक, राजदूत, विचारवंत, मोटारसायकलकार, घोड्याचे शर्यतींतले जॉकी हांचेय स्वतंत्र क्लब तयार जाले. क्रिकेट खेळाचे नियमन करपाखातीर नामनेचो 'मॅरिलीबोन क्रिकेट क्लब' (M.C.C.) १७८७ वर्सा स्थापन जालो.

बायलांचो पयलो क्लब 'अँलेक्सांड्रा' १८८२ वर्सा जालो. १८८७ वर्सा बायलांचो 'युनिव्हर्सिटी क्लब', १९२० वर्सा 'विमेन्स युनायटेड सर्व्हिसेस क्लब' आनी १९४४ वर्सा 'विमेन्स ग्रॅस क्लब' अशे बायलांचे क्लब जाले. १८६२ वर्सा शिक्षण, वाचनालय, करमणूक अशी वेवस्था आशिल्लो क्लब कामगारांखातीर जालो. 'युनियन जॅक क्लब' हो सैनिकांचो क्लब १९०० वर्सा जालो. क्रिस्तांव तरणाट्यांचे उदरगतीखातीर 'यंग मेन्स ख्रिश्चन असोसिएशन' (व्हाय. अॅम. सी. ए. १८४४) 'यंग विमेन्स ख्रिश्चन असोसिएशन' (व्हाय. डब्ल्यू. सी. ए. १८७७) ह्यो संस्था सुर्वेक इंग्लंडांत स्थापन जाल्यो आनी फुडें अमेरिकेंत आनी संबंद जगभर तांचो प्रसार जालो.

फ्रांसाचो सॅलान क्लब कलावाड्मयाखातीर नामनेक पाविल्लो. जर्मनींत कैसरच्या राज्यत्यागाउपरांत खूब राजकी मंडळांचो उदय जालो. तातूंतली 'जर्मन वर्क्स पार्टी' हिटलरच्या नाशी चळवळीची जनक जावन आसा.

एकुणिसाव्या शेंकड्याचे अखेरेक अमेरिकेंत सगळ्या तरेचे क्लब स्थापन जाल्ले. विसाव्या शेंकड्याचे सुर्वेक अमेरिकेच्या शिकागो शारांत स्थापन जाल्ले कारखानदार, वेपारी आनी हेर दुडवांकार लोकांचे 'Rotary International' (१९०५) आनी 'Lions International' (१९१४) हे संवसारभर पातळिल्ले क्लब आसात. 'Jaycee International' होय तेच धर्तेवेलो क्लब. आंतरराष्ट्रीय समजिकाय साधप, हे तांचे ध्येय आसा.

हालीं-हालीं भारतांत ल्हानमोट्या शारांत तरांतरांचीं मंडळां, सभा, संस्था आनी क्लब स्थापन जाल्यात. हीं मंडळां धर्म, संस्कृती, साहित्य, खेळ आदी मळांचेर वावर करतात.

बायलांचेय क्लब आनी महिला मंडळां आसात.

गोंयांतूय मुक्तीपयसीसावन बऱ्याच क्लबांची थापणूक जाल्ली. तातुंतले बरेचशे क्लब आयज मेरेन सांस्कृतिक मळाचेर आनी खेळामळाचेर वावर करतात. हालींच्या वर्सांनीय गांवांगांवांनी नवे नवे क्लब स्थापन जाल्यात.

- कों. वि. सं. मं.

क्लॉड आल्बर्ट: (जल्म: १८९९, लॉजियर-बेल्जियम; मरण: मे १९८३).

बेल्जियम कोशिकावैज्ञानिक (cytologist). बेल्जियमच्या लिएज विद्यापीठाकडल्यान वैजकीशास्त्राची पदवी घेतकच रॉकफेलर इन्स्टिट्यूट, न्यूयॉर्क हांगा ताणें २० वर्सा काम केलें. १९५० त, तो फ्री युनिव्हर्सिटी

ख - खजुराहो

ऑफ बुसेल्स हांगा प्राध्यापक जालो आनी बोर्डेट इन्स्टिट्यूटचो संचालक जालो. १९५५ त, तो लिएज विद्यापीठांत प्राध्यापक जालो. तेउपरंत, ताणें कॅथलिक युनिव्हर्सिटी ऑफ लुवेन हांगा कोशिकाविज्ञानाची प्रयोगशाळा काडली. पेशीच्या संरचनात्मक (structural) आनी कार्यात्मक (functional) संघटनेचो सोद लायिल्लेखातीर ताका १९७४ त शरीरक्रियाविज्ञान आनी वैजकी ह्या विशयाखातीर आशिल्लो नोबेल पुरस्कार, खिम्चन दे डुव आनी जॉर्ज पॅलेड ह्या शास्त्रज्ञांवांगडा वांटून मेळ्ळो. क्लॉड हाणें Electron Microscopy आनी कॅन्सर रोग ह्या विशयांतूय म्हत्वाचें संशोधन केलें. कोशिकाविज्ञानांतल्या संशोधनाखातीर ताका कितलेशेच बेल्जियन आनी हेर विदेशी पुरस्कार फाव जाल्यात.

- कों. वि. सं. मं.

खः देवनागरी वर्णमालेतलें 'क' वर्गांतलें दुसरें व्यंजन. हाचो उच्चार कंठंतल्यान जाता. मळब, इंद्रिय, सुख, ब्रह्म, ज्ञान अशेय हाचे अर्थ जातात. कामधेनुतंत्रांत हो शंख आनी कुंद हांच्यासारको धवो आसून त्रिगुण, पंचदेव आनी त्रिशक्ती हांणी युक्त अशें मानलां. प्रचंड, कामरूपी, ऋद्धी, वह्नी, सरस्वती अशींय हाचीं कितलींशींच नांवां तंत्रग्रंथांत दिल्यां.

ख = ४ २ ४४ ४५ ४६

पयले अवस्थेंतलो हो वर्ण खालसा हांगाच्या इ. स. प. तिसऱ्या शेंकड्यांतल्या शिलालेखांत मेळटा. हातूंत ताची सकयली गांठ वाटकुळी आनी बरीच मोटी आसा. पयल्या शेंकड्यांतल्या कुशाण काळांतल्या मथुरेच्या लेखांत ताची दुसरी अवस्था दाखयल्या. सातव्या शेंकड्यांतल्या झालारापाट हांगाच्या लेखांत तिसरी अवस्था दिसता. चवथी अवस्था शाकालदेवाचे मुस्तींतल्या लेखांत आयल्या. आयचो 'ख' आनी त्या काळांतलो 'ख' हातूंतलो फरक म्हळ्यार त्या काळांतल्या 'ख' तलो पयलो अर्दो 'र', हो अर्दो 'ग' कसो दिसता.

- कों. वि. सं. मं.

खजुराहो: भव्य वास्तुशिल्पाखातीर आनी खास करून कामशिल्पाखातीर संसारभर नामना आशिल्लें भारतांतलें मध्य युगांतलें एक नगर तें मध्य प्रदेश राज्याच्या छत्तरपूर शाराचे आग्नेय दिकेक सुमार २९ किमी., महोबाचे दक्षिणेक सुमार ५५ किमी. अंतराचेर आसून निनोरताल (खजुराहो सागर) सरोवराचे देगेर वसलां. पूर्विल्ल्या जेजाकभुक्ति वा जेजुकभुक्ति (बुंदेलखंड) प्रदेशांत गव्या शेंकड्यासावन तेराव्या शेंकड्यामेरेन राज्य करपी चंद्रवंशीय राजपूत चंदेल वंशाची खजुराहो ही राजधानी आशिल्ली. घाव्या ते बारवा शेंकड्याच्या काळांत थंय शैव, जैन, आनी वैष्णव संप्रदायाचीं खूब देवळां बांदलीं. पोस्ते परंपरेप्रमाण थंय खूब तळयो आनी सुमार ८५ देवळां आशिल्लीं, अशे उल्लेख मेळटा. पूण आयज मात तातूंतलीं फकत २४ देवळां बरे स्थितींत उरल्यांत.

पूर्विल्ले साहित्य, शिलालेख आनी भोंवडेवर्णनां हांच्या आदारावेल्यान अशें दिसून येता की 'खजुराहो' हाका खजूरवाटिका, खजूरवाहक, खजूरहट्ट, खजूरपूर, कजुरा वा कजर (कज्राओ) अशीं कितलींशींच नांवां आशिल्ली. भांगराचे खाजूर झाडाचे दोन रूख नगराच्या मुखेल दाराचेर उबारिल्ले, देखून ताका 'खजूरवाहक' अशें नांव पडलें आनी ताचेंच रुपांतर फुडें 'खजुराहो' अशें जालें, असो एक समज आसा. ह्या भागांत तेन्नाच्या काळांत खाजराचीं भरपूर झाडां आशिल्लीं, म्हूण

'खजुराहो' हें नांव पडलां आसूंक जाय, अशें कनिंगहॅम हाचें मत आसुमार २० चौ. किमी. क्षेत्रफळ आशिल्ल्या पूर्विल्ल्या नगरांतलीं दे अस्तंत, उदेंत आनी दक्षिण अशा तीन वाठरांनी विभागल्यांत.

अस्तंत वाठारांतलीं मंदिरां:

चौसट योगिनी मंदिर: हें खजुराहोचें सगळ्यांत पूर्विल्लें मंदिर (इ. ९००) काली देवीक अर्पण केलां. ५ मी. उंचायेच्या आयताकृती पद्मपुराय 'ग्रॅनाइट' फातरान हें देवूळ बांदून काडलां आनी भितर क. माता आनी हेर ६४ योगिनींच्यो मूर्ती आसात.



कंदरिया महादेव मंदिर चौसष्ट योगिनी मंदिराचे उत्तरेक आशिल्ले खजुराहोचें सगळ्यांत व्हडलें मंदिर. नागर वास्तुशैलीचे सगळे घटक हांग दिसून येतात. हें मंदिर ३१ मी. लांब, २०.३ मी. रुंद आनी ३०.९ मी. उंच आसा. हाचे गर्भकुडींत शिवलींग आसा. देवळाच्या वण्टींचेर देवता मखर, किर्तिमुख, मिथुन, तपस्वी, अप्सरा, शार्दूल हांचीं शिल्पां आसात. प्रवेशदारावेल्या सुंदर तोरणाचेर संगीतकार आनी तांचीं वाद्यां, मानगीं तरनाटे चले-चलयो, सुरसुंदरी, किन्नर आनी गंधर्व हांच्यो अप्रतिम मूर्ती आसात. अर्धमंडप, मंडप आनी महामंडप हांच्या पांखांचेर सोबीत नक्षीकाम आसून चारुय वण्टी, खांबे आनी गर्भकुडीचें दार हांचेर वेगवेगळ्या देवतांचीं शिल्पां आसात. दारांच्या दोनूय वटेनच्या खांब्यांच्या तळांत मानग्याचेर बशिल्ली गंगा न्हय आनी कासवाचेर बशिल्ली यमुना न्हय हांचीं सोबीत चित्रां आसात. कनिंगहॅमान सगळीं मेजून भितर २४६ आनी भायर ६४६ मूर्ती शिल्पां आसात, अशी नोंद केल्या.

देवी जगदंबी मंदिर: कंदरिया महादेवाच्या देवळाक तेंकून उत्तरेक, देवी जगदंबेचें मंदिर आसा. तें मूळचें विष्णूचें मंदिर आशिल्लें. पूण आयज थंयचे गर्भकुडींत काळ्या रंगाची देवीची मूर्त आसून लोक काली वा जगदंबा म्हूण तिची पूजा करतात. त्रिमुखी अष्टभुजांचो शिव आनी वराहरूपी विष्णू हांच्यो मूर्ती ओडलायण्यो आसात.

चित्रगुप्त मंदिर हें सूर्यदेवाचें देवूळ जगदंबी मंदिराचे उत्तरेक आसून

वटेन तोंड करून आसा. गर्भकुडींत १.५ मी. उंचायेची कलात्मक मूर्ती आसा. मूर्तीच्या सकयल सात थोड्यांची आकृती आसा. त्या कोरीवकामांत शिकारी देखावे, राजाची मिरवणूक, हत्तीच्यो गो, नृत्यांगनां हांचीं चित्रां आनी तेभायर ब्रह्मा आनी सरस्वती, पार्वती, विष्णू आनी लक्ष्मी, तशेंच वरह हांच्यो सुंदर प्रतिमा आसात. गर्भगृहाच्या दक्षिण कोनशांत अकरा तकल्यो धारण केल्ली मूर्ती प्रतिमा आसा.

विश्वनाथ आनी नंदी हांचीं मंदिरां: हीं दोनूय मंदिरां उदेंतेवटेन मेकामुखार बांदल्यांत. तांच्या सपणांचे एके वटेन शिवांची जोडी वीर वटेन हतयांची जोडी आसा. इ. स. १००२ वर्सा बांदिल्ल्या विश्वनाथ मंदिरांत शिवलिंग आसा. गर्भकुडीच्या प्रवेशदाराचेर बैलाचेर बसिल्ली त्रिमूर्ती शंकराची आनी पार्वतीची मूर्ती आसा. ताचे दावे आनी वेंवटेन ब्रह्मा आनी विष्णू हांच्यो मूर्ती आसात. देवळाची लांबाय १.१ मी. आनी रुंदाय १३.९ मी. इतली आसा. वण्टीचेर शिव-पार्वती, गंगा आनी विष्णू, विष्णूचे अवतार, देव-देवता, नर्तकी आनी अप्सरा तरेकवार हावभाव दाखोवपी मूर्ती आसात. ह्या मंदिरांत १००२ लो हांग ह्या चंडेल राजाचो एक संस्कृत शिलालेख आसा. मंदिरांत मुळमुळीत नंदीची भव्य मूर्त आसून तिची उंचाय १.८ मी. नी लांबाय २.१ मी. जावन आसा.

पार्वती मंदिर हें विश्वनाथ मंदिराचे नैर्ऋत्येक आसा. हातूंत पयलीं णव्वी मूर्ती आशिल्ली. आयज थंय मानयाचेर उबी आशिल्ली गंगेची नेमा आसा.

लक्ष्मण मंदिर कंदरिया महादेवाच्या देवठालागींच पंचायतन शैलीचें लक्ष्मण मंदिर आसा. तें विष्णूक अर्पण केल्लें आसून ताची लांबाय सुमार १० मी. आनी रुंदाय १४ मी. आसा. मंडपांतल्या एका शिलालेखावेल्यान शें सजजता की चंडेल राजा लक्ष्मणन हाणें हें देवूळ बांदलें, म्हूण का 'लक्ष्मणमंदिर' हें नांव पडलें. कोनजोचो राजा देवपाल हाणें हांगा चतुर्भुज, त्रिमुख विष्णू मूर्तीची स्थापना केली. अधिष्ठात्या कोनशांत गंगेचेर उभयमंदिरां आसात. हाचे प्रवेशदार आनी तोरण अलंकृत कोरीव कामाखातीर नांवाजल्लें आसा. तातूंत मदीं लक्ष्मीची प्रतिमा आसून तिचे गळें वटेन ब्रह्माची आनी उजवे वटेन शिवाची मूर्ती आसा. वयल्या दुव्याचेर नवग्रहाचीं शिल्पां आसात. दाराच्या खांब्याचेर समुद्रमंथनाचो खाव, विष्णूचे अवतार, वेलबुट्टी हांचें सोबीत कोरीवकाम आसा. लक्ष्मण मंदिराचे दक्षिणेक मातंगेश्वर मंदीर आसून तातूंत २.५४ मी. लांबाय आनी १.९२ मी. रुंदाय आशिल्लें भव्य शिवलिंग आसा. ताका त्रिमूर्त विष्णूच्या वरह अवताराक अर्पण केल्लें वरह मंदिर आसा. तातूंत भितर २.६७ मी. लांब आनी १.७५ मी. रुंद वरहमूर्ती आसा. ते मूर्तीच्या आंगार सगळ्याक ब्रह्मा, विष्णू, शिव, सरस्वती, गंगा, गंधर्व, देवता, नवग्रह ह्या देवतांच्यो मूर्ती कोरांतल्यात.

उदेंत बाठारांतलीं मंदिरां:

ब्रह्मा मंदिर हें खजुराहो दर्याक तेंकून आसा. सुमार ९ व्या शेंकड्यांत ग्रीनाइट आनी वालुकामांती बांदून काडिल्लें हें देवूळ मुळांत विष्णूक अर्पण केल्लें. पूण सद्या चतुर्भुजी लिंग गर्भकुडींत आसून ताका ब्रह्मा हें कुडीचें नांव पडलां. प्रवेशदाराचेर विष्णूची मूर्त आसा.

वामन मंदिर वामनावताराचें हें देवूळ ब्रह्मा मंदीराचे उत्तरेक आसा. ताचे भायले वण्टीचेर भरपूर नक्षीकाम केल्लें आसून नृत्यमुद्रेंतल्या अप्सरांची तरेकवार शिल्पां आसात.

घंटा मंदिर खजुराहोच्या आग्नेय दिकेक आशिल्लें हें जैन मंदिर ताच्या खांब्यांचेर सगळ्याक घांटी आनी सरपळ्यो हांचें नक्षीकाम केल्लें आसा, देखून ताका घंटा वा घंटई मंदिर अशें म्हण्टात. हाची रचणूक लक्ष्मणी उक्त्या मंडपाची आसा. हांगा कांय जैन मूर्ती आनी बुध्दाची एक मूर्त सांपडली. तेभायर गळ्याचेर बसिल्ली अष्टभुजा जैनदेवतेची मूर्ती प्रवेशदाराचेर आसून 'दारवयल्या शिल्प पट्टेचेर महावीरच्या आवयची १६ सपनां चित्रावल्यांत.

पार्श्वनाथ मंदिर हें जैन मंदिरांतलें सगळ्यांत व्हडलें आनी अप्रतिम मंदिर आसा. तें २० मी. लांब आनी १०.६ मी. रुंद आसा. गर्भकुडींत अलंकृत नक्षीकामाचें शिंवासन आसा आनी ताच्यामुखार नंदीची मूर्ती आसा. पार्श्वनाथाची मूर्ती १८६० त थंय प्रस्थापित केली. भायल्या वण्टीचेर तरेकवार हावभाव केल्ले बायलांच्यो मूर्ती आसात. पार्श्वनाथ मंदिराचे लागींच उत्तरेक ल्हानशें आदिनाथ मंदिर आसा.

दक्षिण बाठारांतलीं मंदिरां:

बुलादेव मंदिर हें चंदेलांच्या काळांतलें (इ.स. ११५०) पूर्विल्लें मंदिर जावन आसा. ह्या मंदीराचें छाशेलेपण म्हळ्यार ताचें हेरांपरस वेगळेंच आशिल्लें तेमक. तें ल्हान ल्हान वर्तुळांनी वयर चडयल्लें आसा. देवळाचे वण्टीवयल्यो शालभंजिकांच्यो मूर्ती ओडलायण्यो आसात.

चतुर्भुज मंदिर ह्या मंदिरांत चतुर्भुज विष्णूची भव्य मूर्त आसा. भायले वण्टीचेर तीन भागांत सोबीत शिल्पकाम आसा. तातूंत शिंवाचें तोंड आशिल्ली बायलेची प्रतिमा सुंदर दिसता.

कलाविशेष: वास्तुकलेचे नदरेंतल्यान पळेत जाल्यार खजुराहोचीं चडशीं मंदिरां नागर शैलींत वा 'इंडो-आर्यन' शैलींत बांदल्यांत. फक्त कांय भोव थोड्या मंदिरांत (देखीक: कंदरिया, महादेव, लक्ष्मण) 'पंचायतन' ही उपशैली दिसून येता. मुखेल मंदिराच्या चारूय वटेनच्या कोनशांनी चार उपमंदिरां आसात. चडशीं मंदिरां वालुकामांती जाल्यार भोव थोडीं ग्रीनाइट फातरान बांदल्यांत. खजुराहोची तेमक रचणूक शांखाकार आसून वयर अर्द जायत गेल्या. तेमकाचेर कळस बसयल्लो दिसता. हांगाचीं चडशीं मंदिरां शिल्पांकित आसात. खजुराहोच्या शिल्पकारांनी हांगाच्या शिल्पांनी दिसपट्ट्या मनीस जिवितांतले विशय हाताळल्यात. त्या काळांतले देव-देवता, अवकाशांतल्यो अप्सरा, सुखसुंदरी, धर्मीक संप्रदाय, बुजां, मिरवणुको, शिकार, नृत्य, तेन्नाची राजकी आनी शिक्षणीक पध्दत हांचेय दर्शन हांगाच्या शिल्पांतल्यान घडटा. खास करून हांगाचीं गंधर्व-किन्नरांचे कामकीडेचीं शिल्पां संवसारभर नामनेक पावल्यांत.

खजुराहो हांगा मातंगेश्वर मंदिराचे दक्षिणेक थोड्याच अंतराचेर जाईईन म्युझियम आसा. हें वस्तुसंग्रहालय बुंदेलखंडांतले ब्रिटीश राजकी प्रतिनिधी डब्ल्यू. इ. जाईईन हाणें स्थापन केल्लें. ह्या वस्तुसंग्रहालयांत हिंदू, जैन, बुध्द देव-देवतांच्यो सुमार २००० वयर मूर्ती दवरल्यात.

ह्या सगळ्या वास्तुशिल्पांक लागून खजुराहो हें देशी-विदेशी भोंवडेकारांचें, इतिहास-संग्रोधकांचें आनी कला-मोग्यांचें आकर्शण जालां. थंय वचपाखातीर हालींच दिल्ली सावन विमानांनी येरदारी सुरू जाल्या. भारताचें पुरातत्त्व खातें ह्या वास्तूंची देखभाल करता.

- कों. वि. सं. मं.

खणकाम: जमनींत सांठिल्ले खनिजांचे सांठे पोखलून काडपाच्या कामाक 'खणकाम' अशें म्हण्टात. जमनीच्या ज्या भागांतल्यान हें सांठे काडटात, त्या भागाक 'खण' अशें म्हण्टात. खनिज सांठ्यांचे पूर्वक्षण (prospecting) करप, सांठ्याचो सोद लागतकच ताच्या विस्ताराची आनी अर्थीक मूल्यांची विस्तारान म्हायती मेळोवप, सांठे खणीभायर काडप, तो फोडून ताचो चुरो तयार करप, घातू गाळून घेवप, घातूचें शुध्दीकरण करप हीं कामां खणकाम उद्येगघांतांत आस्पावतात.

इतिहास: अश्मयुगाचे सुर्वेक खनिजांपसून तयार केल्ल्या आयुधांचो वापर जातालो. ओंध प्रदेशांतल्या कुर्नुल हांगा तुंगभद्रचे देगेक इ. स. प. २५०० वर्सापयलींचीं अश्मयुगीन आयुधां मेळ्ळ्यांत. सुमार साडेचार लाख वर्सांपयलीं म्हळ्यार पूर्वपुराणश्रमयुगांत मनीस फ्लिंटचीं आयुधां वापरतालो. आदिमानवान वापरिल्ले चडशे खनिज पदार्थ अधातू आशिल्ले. शस्त्रां आनी आयदनां हांचेखातीर तो फ्लिंट, चर्ट, क्वार्ट्झ ह्या खनिजांचो आनी क्वार्ट्झाइट, संगजिरें, चुनखडी साख्खा फातरांचो वापर करतालो. उत्तरपुराणश्रमयुगांतल्या काळांतलीं फातरांचीं कांय आयदनां ईजिप्तांत सांपडल्यांत.

इ.स.प. ३०,००० ते २०,००० ह्या काळांतले भाजून तयार केल्ले

मातयेचे पुतळे मोरेव्ह्यांत सांपडल्यात. ईजिप्तच्या पिरॅमिडांवयल्यान इ.स.प. सुमार २६०० ह्या काळांत फातरचें खणकाम मोट्या प्रमाणांत चालू आसूंक जाय, अशें दिसून येता. पुराणाश्मयुगांतल्या मनशान फुडल्या बार खनिजांचो वापर केल्लो: कॅल्सिडोनी, क्वार्ट्ज, रॉक क्रिस्टल, सर्पेंटाइन, ज्वालाकाच, सुवर्णमाक्षिक, जमुनिया (अॅमेथिस्ट), संगजिरे, अंबर, जेडाइट, कॅल्साइट आनी फ्ल्युओस्फार. नवाश्मयुगीन मनशान भांगर आनी तांबें वापरपाक सुखात केली आनी नेफ्राइट, सिलिमनाइट आनी पिरोजे (टर्कोइज) ह्याय खनिजांचो उपेग केल्लो. खणकामाविशींची एकदम सुरवातीची नोंद (इ.स.प. सुमार २००० वर्सा) सिनाई द्वीपकल्पांतल्या ईजिप्शियनांच्या पिरोजेचे खणीची जावन आसा. तांबड्या दर्याच्या ईजिप्तवटेनच्या दर्यादेगेर ईजिप्शियनांनी इ.स.प. १९२५ सावन पाचू मेळोवपाखातीर शेंकड्यांनी कूपक खणिल्ले.

भांगर, तांब्याच्या पयलींपसून वापरंत आशिल्लें. तांब्याचो सोद इ. स. प. १८,००० च्या सुमाराक लागलो, अशें म्हण्टात. ईजिप्शियनांनी इ. स. प. १२,००० सावन तांब्याचो वापर केल्लो, अशें दिसून येता. इ. स. प. २,६०० सावन चांदी, भांगर आनी तांबें हे धातू दिवपाचेवपाखातीर वापरंत आशिल्ले. सिंधू संस्कृतायेत मेळिल्ल्या अवशेशांवयल्यान भारतांत इ. स. प. तिसऱ्या सहस्रकांत काशाचो उपेग जातालो, अशें दिसून आयलां. इ. स. प. २००० त भारतांत तांब्याचो वापर जातालो, अशेय कांय पुरवे मेळ्ळ्यात. ह्या अवशेशांनी तांबें आनी काशाचीं शस्त्रां, आयदनां आनी उपकरणां मेळ्ळ्यांत. पूर्विल्ल्या काळांत भांगर चड करून सूदनांतल्या न्यूबिया हे सुवातींतल्यान येतालें. हें खणकाम सुमार ४,००० वर्सांआदीं सुरू जाल्लें, अशें म्हण्टात. भांगरच्या आनी रूपाच्या धातुकांचें आर्विल्ले पध्दतीचें खणकाम ग्रीसांतल्या कॅसॅद्रा हांगा इ.स.प. २५०० ते ३६५ मेरेन चालू आशिल्लें. सुरवातीच्या काळांत वापरिल्ले लोखण चड करून अशनीपसून (meteorites) मेळयलां आसतलें. ट्रॉय हांगा मेळिल्ले शिशाचे गुळे इ. स. प. २५०० च्या सुमाराक तयार केल्ले आसतले, अशें म्हण्टात. इ. स. प. सव्या शेंकड्यापयलींच्या इतिहासीक अवशेशांत जस्त मेळ्ळां. ऑस्ट्रॉल हाचो शिष्य थीओफ्रेस्टस (इ. स. प. ३७२ ते २८७) हाणें बरयल्ल्या खनिजविज्ञानाच्या पयल्या पुस्तकांत सोळा खनिजांचें धातू, खंडप आनी माती अशें वर्गीकरण केल्लें.

एकुणिसाव्या शेंकड्यांत भांगर आनी हिरे हांच्या खणींचो सोद लागलो. ह्या शेंकड्यांत इंग्लंडांत उद्येगीक क्रांती जाली आनी खनिजां सोदपाक आनी खणी उक्त्यो करून तांचें उत्पादन करपाक सुखात जाली. नव्या खनिजांचे सोद लागले आनी तांचे नवे नवे उपेग कळपाक लागले. ह्या क्रांतीउपरांतच्या शंबर वर्सांत कच्च्या लोखणाचें उत्पादन १०० पटींनी, खनिज इंधनाचें ७५ पटींनी आनी तांब्याचें ६३ पटींनी वाडलें. प्रगत देशांत खणकामाच्या वेवसायांत इतलें यांत्रिकीकरण जालां की, मनशाक प्रत्यक्ष खणकाम चलता थंय वचनासतना दूरचित्रवाणीवरवीं फकत विजेचो बटण दामून खणकाम नियंत्रित करूं येता. कांय खणींनी व्हडल्या-व्हडल्या यंत्रांचो वापर करतात. ज्या देशांनी उपाट खनिज संपत्ती मेळ्ळी, तांकां वेपारांत आनी आंतरराष्ट्रीय राजकारणांत उंचेली सुवात प्राप्त जाली आनी तांची व्हड प्रमाणांत उद्येगीक उदरगत जाली. कॅनडा, मेक्सिको, वेनेझुएला, ब्राझील, पेरू, चिली, दक्षिण आफ्रिका, ऑस्ट्रेलिया, न्होडेथिया, ब्रह्मदेश, भारत ह्या देशांतलो खणकामाचो वेवसाय वाडत आसून विसाव्या शेंकड्याच्या मध्याक सावन संवसारभर टिटॅनियम, निकेल, कोबाल्ट हांचेसारके धातू तशेंच युरेनियम आनी हेर किष्णोत्सर्गी धातू सोदपाचे आनी तांचें उत्पादन वाडोवपाचे यत्न चालू आसात.

उक्त्यो खणी आनी भूंयगत खणी: जंय खनिजांचे सांठे भूपृष्ठाचेर आसतात वा भूपृष्ठासावन चड खोल नासतात, थंयचें खणकाम उक्त्यो खणी मारून करतात. जंय अदीक शक्तीचीं विजेचीं उपकरणां वापरून काम चलता, थंय थोडे अदीक खोलायेंतल्या सांठ्याचें खणकाम लेगीत

वयलीं खडपां खणून काडून उक्त्या प्रमाणांत करतात. सांठ्याची खोला चड आसत जाल्यार भूंयगत खणकाम करतात. चडशें ३० ते ३५ मी. खोलायेमेरेन आशिल्ल्या सांठ्याचें खणकाम उक्तें पध्दतीन करतात. को प्रगत देशांत ६० ते ७० मी. खोलायेमेरेन आशिल्ले सांठे लेगीत उक्त प्रकारचें खणकाम करून भायर काडटात. खोलाय वाडत गेल्ल्यान उक्त खणी चलोवप धोक्याचें आनी म्हास्वायेचें जाल्ल्यान हालींच्या काळा चडशा देशांनी भूंयगत पध्दतीन खणकाम करतात. जमनीसकयल खो जाग्यांत आशिल्लो खनिजांचो भाग खणून काडपाखातीर वेगवेगळे तरे भूंयगत मार्ग (बोगदे) खणचे पडटात. खणकाम करता ते सुवातीचे विखारी वायूंचो स्फोट जावपाची उपाट शक्यताय आसता. अपघाताची चत्राय दिवपाची आनी वायुवीजनाची वेवस्था करप, उच्च प्रतिबंधक यंत्रणा कार्यक्षम दवरप, हाचेखातीर बारीकसाणेन जतना घेवची पडटा. प्रत्यक्ष खणकाम करता ते सुवातीचेर मोकळी आनी नित्य हवा खेळती दवरपाची येवजण केल्ली आसता. कांय गरम हवामा आशिल्ल्या खणींनी कामगारांची कार्यक्षमता थोड्या वेळाभितर सोंपता. अशा वेळार खणींतली हवा कृत्रिम रितीन थंड करची पडटा. शुध्द हवा खणींत खेळोवचेपयलीं स्फोटाक लागून तयार जाल्ले खणींत अपायकारक आनी विखारी वायू विरळ करतात वा पुराय भाय काडटात.

खणकामाचे प्रकार: उक्त्या खणकामाचे प्रकार अशे: १. सपणां खण: २. ग्लोरी होल खणकाम ३. प्लेसरचें खणकाम. भूंयगत खणकामाचे प्रकार अशे: १. छातयेमुखार जावपी वा अभिमुख खणकाम (वेकळ्याच आकाराच्या सांठ्याचे) २. हातासकयल वा सकयल बागोवन जावप खणकाम (खनिज शिरो वा व्हडले निक्षेप हांचें) ३. सकयल्यान वयर दिकेक जावपी खणकाम (उभट शिरांचें वा थरांचें) ४. आकसत वचप निखननाचे गांठे ५. उप-पातळ्यो उक्त्यो करून जावपी खणकाम ६. वयल्या भागाचें काप घेवपाची पध्दत (रूंद शिरो वा दाट सांठे) ७. सकयल्यान पोखरून कोसळून दिवपाची पध्दत.

कोळशाचें खणकाम: कोळशांच्या सांठ्यांची संरचना विंगड विंगड तरांची आसता. कोळशाचे चडशे सांठे थरांचे आसतात. हातूंतले चडशे थर क्षैतिज वा थोडे तिरपे आसतात, जाल्यार कांय उबे आसतात. कांय थर भूपृष्ठासकयल कमी खोलायेचेर आसतात, तर कांय थर २-३ किमी. परस चड खोल आसतात. सांठ्याची संरचना, खोलाय आनी हेर परिस्थितीप्रमाण कोळशाचें खणकाम वेगवेगळ्या प्रकारांनी करतात. देखीक- दोंगर भितर आशिल्ल्या सांठ्यामेरेन देंवतेचेर वा दरेंत आशिल्ले सुवातीपसून सरळ म्हळ्यार निक्षेपगामी बोगदे खणून खणकाम करतात. अमेरिकेसारकिल्या प्रगत राश्ट्रांत ७०% कोळसो भूंयगत पध्दतीन आनी सुमार ३०% कोळसो सांठ्याचें पट्टे कापून काडटात.

भूंयगत येरादारी: सुरवातीच्या काळांत ट्रॅमगाडयो, रूळमार्गी मालगाडयो वा लोखणी तारांतल्यान ओडत वचपी मालगाडयो हांचो वापर खणींतले माल येरादारीखातीर जातालो. तांचे सुवातेर हालींच्या काळांत, डीझेलचेर वा विजेचेर चलपी गाडयांचो चड उपेग जाता. कांय खनिजांचे खणींनी वाहक पट्टे वापरून खणकामाचे सुवातीपसून ते भूपृष्ठाचेर, जंय खनिजांचें शुध्दीकरण करतात थंयमेरेन, मालाची येरादारी करतात. विजेच्या तारांवयल्यान हुमकळपी सुरक्षित पाळणीं वा डबे, एकरूळी आगगाडी, टीझलाचे ट्रॅक्टर, ल्हान बसगाडयो हांचेवरवीं मानायांची येवपा-वचपाची वेवस्था करतात.

तोपयेंतले दिवे, झोट दिवे, हातांतल्यान सहज व्हांव येतात अश्यो बॅटरी, मालवाहक गाडयांवयले दिवे, हीं खणींतलीं उजवाडाचीं चण साधनां आसात. सुरक्षित असो डेव्ही हाचो संरक्षक दिवोय उजवाडाखातीर वापरतात. हालींच्या काळांत विद्युत् दिवे वापरतात.

भूपृष्ठावयल्यान आनी भूंयगत उध्काच्या सांठ्यापसून खणींत उदक व्हांवत येवचें न्हय म्हूण जतनाय घेवची पडटा. देखून, उदक आडावपाखातीर आनी ताच्या निकासखातीर (drainage) टांकयो

आनी गटार-बोगदे खणपाचें काम करचें पडटा. इतलें करूनूय गावत रावले जाल्यार तें पंपांनीं उसपून भायर काडचें पडटा.

उदकाचे शुध्दीकरण करतना सांठ्यांतलो नाका आशिल्लो गाळ, तो चुरो आनी हेर रद्दी माल पयस एके सुरक्षित सुवातीचेर ओतून घालून रचतात. रशीच्या लागसार उदकाचे बक्षरे, व्हाळ, न्हंयो, मीक आसल्यार तीं दुशित जावंचीं ना, हाची जतनाय घेवची आसल्या ह्या रद्दी मालांत केन्नाकेन्नाय गाळून घेतिल्ल्या धातुखेरीज नुची विद्राव्य (soluble) संयुगां आसतात आनी फाटींफुडें तांचो करू येता. बीज, डीझेल तेल, संपीडित (compressed) हवा, आनी वाफेची शक्त ह्या वेगवेगळ्या प्रकारांनी खणकामाखातीर गी पुरवण करतात.

तितलें खणकाम: हातूंत दर्याचें उदक तशेंच दर्याचो खोल तळ आनी कायलीं खडपां, खंडाचो निधाय (shelf) आनी खंडाचो उतार आनी दर्यादेग हांच्यांतल्यान खनिज संपत्ती मेळोवपाच्या गो आस्पाव जाता. सांठे तीन तरेचे आसतात: १. उदकांत ठेलेले २. दर्यादेग, निधाय उतार आनी खोल तळ हांचेर पातळिल्ले जाचेर पक्क्या खडपांच्या स्वरूपांत आशिल्ले सांठे, मॅग्नेशियम, म, कॅल्शियम, ब्रोमीन, पोटॅशियम, गंधक, स्ट्रॉशियम, बोरॉन, यम आनी हेर ३० मूलद्रव्यां आनी तांचीं लवणां उदकांत ठेलेल्या स्वरूपांत आसतात. दर्याच्या उदकापसून शुध्द उदक मेळोवें मेकळे आनी सहंत (घट्ट) सांठे दर्याच्या तळाक पातळिल्ले म्हळ्यार पांडेले आसतात.

र्यांतल्या खणकामाच्यो पध्दती आनी भुंयेवयल्या खणकामाच्यो गी हातूंत खूब सारकेपण आसा. पूण दर्यांतले प्रत्यक्ष खणकाम सुरू पयलीं पूर्वतयारेच्या कामांत दर्याच्या खान्या उदकाक लागून जावपी मेळ्यांचो विचार करचो पडटा. दर्याच्या पृष्ठभागापसून तसकयल आशिल्ल्या सांठ्यामेरेन पावपाखातीर तयार केल्ले नळ, आनी हेर यंत्रणा हांचेर दर्याच्या खान्या उदकाक लागून पयकार रसायनीक विक्रिया जावंची न्हय, म्हूण जतनाय घेवंची ना. दर्याच्या उदकांतल्यान सोडियम, मॅग्नेशियम, ब्रोमीन आनी मीठ घेतात.

खणकामांतले धोकें: सुरंगाचे स्फोट, खडप फोडप, येरदारीच्या ताचेर माल चडोवप-वेवोवप, तांची येरदारी करप आनी हेर यंत्रणेन काम करतना अपघात जावपाची खूब शक्यताय आसता. खणयल्या उक्त्या खणींपसून भूंयगत खणींनीं धोक्याची परिस्थिती निर्माण जावपाचीं जायतीं कारणां आसात. भूंयगत सुवातींनीं आशिल्ल्या पावखांत, बंदिस्त आनी खोल सुवातीक लागून रसायनीक आनी भौतिक बदल जाल्ले आसतात. हे सुवातींत ऑक्सिजनचें प्रमाण कमी गी जायत वता आनी कामगारांचें श्वसन, दिवे जळप, लांकूड कुसप, आनी कारणांक लागून कार्बन डाय-ऑक्साईडचें प्रमाण वाडटा. खडपांत मेळिल्ले अपायकारक वायू, स्फोटक पदार्थ लासून तयार जाल्ले वायू, भौतिक पदार्थ लासून तयार जाल्ले वायू, स्फोटाच्या वेळा, खडप फोडप आनी मालाची येरदारी करतना तयार जाल्ली धूळ हे सगळे धोरे खणींतले हवेंत भरतात. देखून, खणींतले अपायकारक वायू आनी धूळ भायर काडून खणींत शुध्द हवा खेळोवपाखातीर वेवस्था केल्ली आसता. खणींतल्या काळजाक लागून कामगारांक नेत्रदोल (xystagmus) तशेंच कुड्डेपणासारको रोग जावं येता.

काम खनिजांचे आपोआप जाल्ले स्फोट, मेणवाती, उक्त्या वातीचे वेळें, सुरक्षाखातीर वापरिल्ल्यो वाती जळत रावप, स्फोटक द्रव्य वापरून जगां रोगड्यो, स्टोव्ह, धुप्रपान, विजेच्या उपकरणांनी आनी तारांनी राड जावन किटी उसळप, अशा जायत्या कारणांक लागून खणींत उजो पडटा. भूगमन खणींतलो उजो भूपृष्ठवयल्या उज्यापसून चड खर आसता आनी अश्लेख खणींत निर्माण जाल्या विखारी वायूंक लागून जिवितांखातीर भीत जाता. देखून खणींत अग्निशामक पणक ववरतात.

युरेनियमासारक्या खनिजाच्या कांय खणींनी किरणोत्सर्गाक लागून अपायकारक परिस्थिती निर्माण जायत आसता. चडशा किरणोत्सर्गी पदार्थांतल्यान भायर येवपी रेडॉन वायू अपायकारक आशिल्ल्यान ताका लागून फुफ्फुसां इबाडून 'कॅन्सर' लेगीत जावं येता. देखून, खणींत थारायल्ले मर्यादेपसून चड किरणोत्सर्ग आसूंक फावना, म्हूण खास कायदे केल्यात. किरणोत्सर्गान दूशित जाल्ली हवा वायुवीजन करून भायर काडून ताच्या जाग्यार शुध्द हवा खेळोवपाची जतनाय घेवची पडटा.

भारतांतलें खणकाम: भारतांत उक्त्या आनी भूंयगत अशा दोनूय प्रकारांनी सुमार ५० म्हत्वाच्या खनिजांचें खणकाम जाता. लोखण, मँगनीज, तांबें, जस्त, शिशो आनी भांगर हांचीं धातुकां, कोळसो आनी चुनखडक हांच्या चडशा खणींचें यांत्रिकीकरण जालां. भारतांतल्या राज्यवार खनिजांचें १९८२ वर्साचें उत्पादन (दशलक्ष रुपयांत) अशें: बिहार- ९,६८०; आसाम- ६,१८९; मध्य प्रदेश- ५,००४; गुजरात- ४,१२५; अस्तंत बंगाल- ३,३८५; आंध्र प्रदेश- २,००८, ओरिसा- १,२५५; महाराष्ट्र- १,२०१; तमिळनाडू- १,०६०; राजस्थान ६१६; कर्नाटक- ४७६; उत्तर प्रदेश-३८८; गोंय- ३०२ आनी बॉम्बे हाय- १,३५८.

कोळशाच्या उत्पादनांत भारताचो संवसारंत सातवो क्रमांक लागता. कोळशाचें उत्पादन रणीराज (अस्तंत बंगाल), झारिया, बोकारो (बिहार) हांगा आनी मध्य प्रदेश, ओरिसा, आंध्र प्रदेश, महाराष्ट्र आनी हेर राज्यांनी जाता. हेर खनिजांचें उत्पादन करपी मुखेल राज्यां अशीं- लिग्नाईट: गुजरात, जम्मू-काश्मीर, राजस्थान, तमिळनाडू, कोमाइट: ओरिसा, महाराष्ट्र, बिहार, कर्नाटक, आंध्र प्रदेश आनी हेर राज्यां. लोखण: गोंय, मध्य प्रदेश, बिहार, कर्नाटक. मँगनीज: मध्य प्रदेश, महाराष्ट्र, ओरिसा, आंध्र प्रदेश, कर्नाटक, बिहार, राजस्थान, गोंय. बॉक्साइट: बिहार, गोंय, मध्य प्रदेश, महाराष्ट्र, तमिळनाडू, गुजरात आनी हेर राज्यां. अल्युमिनियम: मध्य प्रदेश, केरळ, कर्नाटक, उत्तर प्रदेश, तमिळनाडू, अस्तंत बंगाल. तांबें: बिहार, राजस्थान. शिशो: राजस्थान, बिहार, आंध्र प्रदेश. जस्त: राजस्थान, आंध्र प्रदेश, केरळ. भांगर: कोलार खणी (कर्नाटक). अँपाटाइट आनी रॉक फॉस्फेट: आंध्र प्रदेश, बिहार, जिप्सम: राजस्थान, आंध्र प्रदेश, गुजरात, हिमाचल प्रदेश, जम्मू आनी काश्मीर, कर्नाटक, मध्य प्रदेश आनी हेर राज्यां. कायनाइट आनी सिलिमनाइट: बिहार, मेघालय, महाराष्ट्र आनी हेर राज्यां. चुनखडक: चडशा सगळ्या राज्यांनी मेळटा. मॅग्नेसाइट: तमिळनाडू, उत्तर प्रदेश, कर्नाटक, आनी राजस्थान. अन्नक: बिहार, राजस्थान, आंध्र प्रदेश. झार (iodised): राजस्थान, गुजरात, अस्तंत बंगाल.

भारतांत १९८२ वर्सा ४८,७५० रु. मोलाच्या खनिजांचें उत्पादन जालें. १९८२ त, उत्पादनाचे नदरेन इंधनाचो (कोळसो, लिग्नाइट, खनिज तेल आनी सैमीक वायू) पयलो क्रमांक आशिल्लो (९०.७१%, ४४,२२० कोटी रु.). तेउपरांत धातवीय (५.७०%, २,७६०.६ दशलक्ष रु.) आनी अघातवीय (३.५८%, १,७४७.८ दशलक्ष रु.) खनिजांचो क्रमांक आशिल्लो.

१९८०-८१ वर्सा १०,२३९,५०० (हजार रुपया) मोलाच्या खनिजांची आनी धातूंची निर्यात जाली. १९८०-८१ वर्सा ४०,१६८,५२८ (हजार रुपया) मोलाच्या खनिजांची आनी धातूंची आयात जाली. भारतांतल्यान लोखणाचे धातुक, हिरे (रत्नांच्या स्वरूपांतले), अन्नक, मोलादीक खडे, मँगनीज धातुक, कायनाइट, कोमाइट, कोळसो, मीठ (सैंधव), मॅग्नेसाइट, सिलिमनाइट, इल्मेनाइट हीं खनिजां निर्यात जातात. हीं खनिजां जपान, बेल्जियम, अमेरिकेचीं संयुक्त संस्थानां, ब्रिटन, अस्तंत जर्मनी, उदेंत जर्मनी, चेकोस्लोव्हाकिया, रुमानिया, फ्रांस, रशिया, स्वित्झर्लंड, हंगेरी, इटली, युगोस्लाविया, ह्या देशांनी निर्यात करतात. भारतांत खनिज तेल, गंधक, अँपाटाइट (रॉक फॉस्फेट), मोलादीक खडे, अँबेस्टर, धातुक आनी संश्लेख स्वरूपांतले जस्त, उदोगिक हिरे, कायोलाइट, अँटिमनी धातुक हीं खनिज द्रव्यां आयात करतात.

भारतांतलें खनिजांविशींचें धोरण आनी कायदे: वेगवेगळ्या खनिजांचें राश्ट्रीय आनी आंतरराश्ट्रीय म्हत्व मतींत घेवन भारत सरकारान खनिजांचें नियंत्रण, उत्पादन, संरक्षण, आयात, निर्यात ह्या गजालींचेर ताबो दवरपाखातीर कांय म्हत्वाचे कायदे केल्यात. हाचेखातीर सल्लो दिवपी आनी नियंत्रण दवरपी आनी प्रत्यक्ष काम करपी कांय संस्थां तयार जाल्यात. कांय म्हत्वाच्या खनिजांची म्हायती गुप्त दवरतात. देखीक- अणुशक्त निर्मणेखातीर लागपी खनिजां. कांय म्हत्वाच्या खनिजांच्या खणींचें राश्ट्रीयकरण केलां.

भारतांतल्या खणकामाचे कायदे मुखेल दोन प्रकारचे आसात. पयल्या प्रकारचे कायदे खनिजांचेर नियंत्रण, तांचें संरक्षण, हाचेविशीं आसात. दुसऱ्या प्रकारचे कायदे खणकामांत सुरक्षितताय निर्माण करप, कामाची परिस्थिती सुदारप, कामगारांचें समाजकल्याण हाचेविशीं आसात. दुसऱ्या प्रकारचे कायदे खणकाम उद्येगधंद्यांत आशिल्ल्या लोकांखातीर आसात.

खणकामाचें प्रशिक्षण: १९२८ त बिहारंत धनबाद हांगा धापणूक जाल्ल्या 'इंडियन स्कूल ऑल माइन्स अँड अप्लाइड जिऑलॉजी' हे संस्थेंत खनिज अभियांत्रिकी, खणकाम आनी अनुप्रयुक्त भूविज्ञान ह्या विशयांचें शिक्षण दितात. बनारस हिंदू विश्वविद्यालय, वाराणसी; बंगाल इंजिनिअरींग कॉलेज, सिबपूर (अस्तंत बंगाल); इंडियन इन्स्टिट्यूट ऑफ टेक्नॉलॉजी, खरगपूर (अ. बंगाल) आनी उस्मानिया विद्यापीठ, हैदराबाद ह्या सगळ्या संस्थांनी खणकाम उद्येगधंद्यांविशींचें पदवी परीक्षेमेरेनचें शिक्षण दितात.

फुडल्यो संस्था खणकामाविशींचीं कामां करतात: १. 'नॅशनल मिनरल डेव्हलपमेंट कॉर्पोरेशन लि.' (१९५८). खनिज तेल, सैमीक वायू आनी कोळसो सोडून हेर खनिजांचो सोद आनी खणकाम करपाचें काम ही संस्था करता. २. 'इंडियन ब्यूरो ऑफ माइन्स' (१९४८). भारतीय सरकारक खनिजांविशीं बुद्द दिवपी ही संस्था खणींचें निरीक्षण, खणकामाच्या तंत्राविशीं सल्लो दिवप हीं कामां करता. ३. 'कोल बोर्ड'-कोळशाच्या खणींतल्यो सुदारणा आनी कोळशाचें संरक्षण करपाचो वावर ही संस्था करता. ४. 'नेक्जेली लिग्नाइट कॉर्पोरेशन'. दर वर्सा सुमार ३५ लाख टन लिग्नाइटाचें उत्पादन करता आनी संबंदीत उद्येगधंदे चलयता.

- कों. वि. सं. मं.

गोंयचो खणउद्येग: पूर्विल्ल्या काळासावन गोंयांत लोखण आनी मँगनीज हांचे सांठे आशिल्ले. पूण तांचें खणकाम आनी अभ्यास जावंक नाशिल्लो. एके फ्रेंच वेवसाय संस्थेन Compagnie des Mines de Fer de Goa' पयलेच खेप गोंयांत दिवचल वाठारंत कांय लोखण धातुकाच्या सांठ्याची पळोवणी केली. विसाव्या शतमानाचे सुर्वेक आनीकूय कांय उद्योजकांनी (entrepreneurs) दक्षिण गोंयांत मँगनीज धातुकाचें खणकाम करपाचे उपाट यत्न केले.

'जिऑलॉजिकल सोसायटी ऑफ इंडिया' हे संस्थेचो सर एल्. एल्. फर्मेर हाणें १९०९ त गोंयांत येवन दिवचलच्या खनिज सांठ्याचो अभ्यास करून गोंयचे लोखण धातुकाचे सांठे आनी सावंतवाडी (रत्नागिरी) हांगाचे सांठे हांचेमदली सापेक्षता तुळा काडली. आदल्या काळांत गोंयांत मँगनीज धातुकाचे सांठे आशिल्ले, असो उल्लेख डन हाणें केल्लो (१९४२). खाजगी भूवैज्ञानिकांनी गोंयच्या ल्हानल्हान वाठारांनी लोखण आनी मँगनीज धातुक सांठ्यांचें खणकाम करपाखातीर वेळोवेळ अभ्यास केलो. हे नदरेन, जर्मन भूवैज्ञानिक डॉ. ऑर्टल हाणें तेन्नाच्या पोर्तुगीज सरकारचे नेमणुकेवेल्यान गोंयचो एक भूविज्ञान नकासो तयार केलो. तरी आसतना, अजूनमेरेन खणकामाविशींच्या पध्दतशीर अभ्यासाक सुरवात जावंक नाशिल्ली. 'जिऑलॉजिकल सर्वे ऑफ इंडिया' हे संस्थेचे भूवैज्ञानिक वा खाजगी भूवैज्ञानिक सबंद भारतांतल्या खणकामाविशीं संशोधन करताले पूण त्या काळांत गोंय पोर्तुगेजांच्या शेकातळा आशिल्ल्यान तांकां गोंयचे खनिज संपत्तीचेर लक्ष दिवप शक्य नाशिल्लें.

१९६१ त गोंय मुक्त जातकच गोंयच्या पध्दतशीर भूविज्ञान अभ्यासाक सुरवात जाली. १९६२-६८ ह्या काळांत 'जिऑलॉजिकल सर्वे

ऑफ इंडिया' हे संस्थेन भूविज्ञान नकाशाकाम आनी खनिज सांठांवार मूल्यानिर्धारण (assessment) करपाक सुरवात केली. ताचो वावरक लागून गोंयचो पयलो प्रमाण भूविज्ञान नकासो तयार ३ लोखण, मँगनीज, माती आनी बॉक्साइट हांचे सांठे आनी मूल्यानिर्धारण हांचोय अभ्यास सुरू जालो. १९६० तले आंकडेवारी: १९७० तल्या गोंयांतल्या लोखणाच्या धातुकाच्या सांठ्याचो अ. ४११ दशलक्ष टन (८१ दशलक्ष टन +६२% लोखण आनी दीफळ्यांची धातुक) इतलो आशिल्लो. सुमार १.१ दशलक्ष टनांचे लोखण आनी ३.५७ दशलक्ष टनांच्या मँगनीज धातुकाचें आलायिल्लें. तेचपरी चिनी मातयेच्या ३ लाख टन सांठ्याचो अंदाज लायिल्लो.

लोखण धातुक: १९६० मेरेन, लोखण धातुकाच्या शे पातळेसकयल्या मॅग्नेफेस फायलाइट पातळे मेरेन वेधन (drift) पध्दतीन खणकाम चलतालें. मॅग्नेफेस फायलाइटची पातळी ही लोखण धातुकाची आदारभित्त आनी मर्यादा अशें मानतात. तशेंच भुंयेत उदकाचे पातळेफुडें वेधन पध्दत धांबोवची पडटा, कारण तातूंत खणकाम करपाक खूब आडमेळीं येतात. उदकाचे पातळेपोंदा खण करतकच, सुमार ५० मी. खोलायेमेरेन लोखण धातुकाचे २-३ पटे, मजगतीं आशिल्ले मॅग्नेफेस फायलाइटचे कांय पटे आनी पुडीचें धा आसा, अशें दिसून आयलें. आतांमेरेनच्या अभ्यासा वयल्यान अशें दिसता की सांठे आनी उत्पत्ती हांच्या प्रकारप्रमाण कांय वाठार ५०-५५% लोखण अंतर्वस्तु (contents) आशिल्ल्या आनीकूय १२०-१२५ दशलक्ष टनांच्या कमी पांवड्याच्या दीफळ्यांच्या धातुकाचे सांठे आसा.

आनीकूय नव्या नव्या सांठ्यांचो सोद घेवपाखातीर यत्न आसात, पूण जितले नवे सांठे मेळटले, तितलें तांचें खणकाम करप चड समस्या उब्यो जातल्यो. जे खोलायेचेर हें खणकाम जातलें, पातळ्यांचेर धातुक प्रमाणापरस चड वयले वजें (overburden) येत तेभायर उदकाचे पातळेसकयल खणकाम करतना, सुरक्षितताये वेवस्था करतना 'फोणकूल उतार कोन' (pit slope angles) रुंदावत आनी परत हाका लागून धातुक प्रमाणापरस वयलें वजें आनी वाडटलें. एके थारवीक पातळेमेरेन खणकाम करप अर्थीक नदरेन शक्य आसा. अर्थीक नदरेन शक्य आसून लेगीत एकेकदां खणकाम करप कठीण जाता. लोकवस्ती आशिल्ल्या वाठारलागसार आनी शेतां लागसार आशिल्ल्या खणींतल्या नाका आशिल्ल्या (rejects) माला वासलात (disposal) कशी लावप ही एक व्हडली समस्या आसा. ५०३ समुद्रसपाटेखाला आशिल्ल्या पूड धातुक सांठ्यांचें खणकाम करप, फुटिल्ल्या उदकाच्या झऱ्यांक लागून आनी पावसाच्या उदकाक लागून खूब कठीण आनी खर्चीक जाता.

जांचें शुध्दीकरण (beneficiation) करपाची गरज आसा, अशा मध्य आनी कनिष्ठ प्रतीच्या धातुकांचे आनीकूय सांठे आसपाची खूब शक्यता आसा. दळप (grinding) आनी धुवप हांचेसारक्यो शुध्दीकरण करपाक कांय पारंपारिक पध्दती वापरल्यार अॅल्युमिना अंतर्वस्तु (content) देंव धातुकाचे प्रतीत सुदार हाडूं येता. पूण ही पध्दत अपुरी आसा. हाचेपरस चड बरी आनी परिणामकारक पध्दत वापरल्यार अदीक घनता आशिल्ल्या धातुक सोपे पध्दतीन काडूं येता.

भूवैज्ञानिकांनी खणकामाच्या मळार उदरगत करपाक उपाट यत्न मेळोवन लेगीत ह्या उद्येगांत कितलीशींच संकश्टां आनी अडथळे उग्रासल्यात, त्यो अश्यो: उणे जायत वचपी सांठे, धातुकाची देंवत वचपी प्रत (grade), खणकामांतलीं आडमेळीं, यंत्रसामग्रीच्या वाडट्या दरा लागून दिसपट्टो वाडपी खणकामांतलो खर्च, इंधनाच्या वाडट्या दरा लागून वाडिल्लो खर्च; उद्येगाच्या सगळ्या थरांचेर दिसपट्टी जावंक वेतनाची. 'जिऑलॉजिकल सर्वे ऑफ इंडिया' हे संस्थेन अशें अनुमांकां काडलीं की, हें शतमान सोंपता आसतनाच गोंयचे खनिज सांठे सोंपपाची शक्यताय आसा.

उत्पादन वर्ष	वट्ट खणी	लोखण धातुक	मँगनीज	फेरुजीनस	बॉक्साइट
१९८५	१४८	१,१३,११,९८१	३,४४४	५७,२३१	५,७४७
१९८६	१३६	१,२६,५४,३४०	३,५५६	४२,९९७	१५,१३७
१९८७	१३८	१,३६,०१,५७९	३,५९८	२९,२५६	६,११३

मँगनीज धातुक: १९०५-१९०६ ह्या काळांत ऑटो आयर्झीक माथर : माणकाला ह्या उद्येगपतींनी गोंयांत मँगनीज धातुकाचे खणकाम तांचो पगलो यत्न केलो. तांणी केल्ल्या खणकामाविशींची विस्तारान ती मेळना. पूण तांचो उद्येग चड काळ चललोना आनी १९४५ - कडलीशी उदरगत जालीना.

मँगनीज धातुक खणकाम उद्येगाची सुरवात १९४५ त जाली आनी मंत तातूंत जायत्या उद्येगपतींनी वांटो घेतकच ह्या उद्येगधंद्याची चीच भरमशट जाली. १९५० त २०,१४५ टनांच्या एका पार्सलाची नो निर्यात जाली. १९५३ त ही निर्यात तेगशेर पावली (२.०७ लाख भारत सरकारान ४०% Mn कसोटीवयल्या उच्च प्रतीच्या मँगनीज ाकाचे निर्यातीचेर बंदी हाडिल्ल्यान आनी गोंयचे उच्च पतीच्या ाकाचे सांठे उणे जायत आशिल्ल्यान मँगनीजची निर्यात कमी जायत ना. उद्येगाक सुरवात जायतपसून आयजमेरेन १६ लाख टन उच्च ाचे धातुक (४५% Mn) आनी ३२ लाख कमी प्रतीचे मँगनीज धातुक ाचे फेरुजिनस (ferruginous) धातुक (२८-३५% Mn) हाची निर्यात ाची.

जमनीवयल्या कुरवांवयल्यान मँगनीजच्या सांठ्याचो मोद लायांतात नी ल्पणीचें काम जमनीवयले थर पोखलून काडून करतात. ताच्या गांवांवांशीं आनी धातुकाच्या पांवड्यांविशींची अचूक म्हायती मेळप ाय नाशिल्ल्यान आगाऊ नियोजन करपाक मेळना. सांठ्याच्या मोन्यवततेक लागून ह्या lateroid सांठ्याचें खणकाम करप मागांवड्याचें आनी कठीण करतात. Drilling आनी deep pitting ह्या गूय पध्दतींचो समर्पक वापर करून मँगनीजचें खणकाम करतात. योग्य ारीकरणाच्यो पध्दती वापरल्यार मालाचो पांवडो आनीकूय वाडोवं ता.

खणकाम संस्था आनी निर्यात: सद्या गोंयांत ज्यो खणकाम संस्था काम रतात, त्यो सगळ्यो पोर्तुगेजांच्या मुस्तींत सुरू जाल्यो. १९८४ वर्सा ाडेल्या ७६८ सवलतींतल्यो फकत १४८ सवलती चालीक लागल्यो. ायगाक आयिल्लें मोल पळोवन कितल्याशाच उद्येगपतींनी गोंयच्या ायगा खणकाम उद्येगांत वांटो घेतलो आनी १९८० च्या दशकांत ह्या ायगाची भरमशट जाली. गोंयांत ल्हान, मध्यम आनी व्हड अश्यो ायगां उक्ते पध्दतीन खणकाम करपी खणी आसात. सगळ्यांत ाडलो खण सुमार १ दशलक्ष मी./यार्ड मेरेन खनिज उत्पादन करता. ायगाच्या खाजगी खणकाम उद्येगाक सगळ्यांत चड मागणी जपानी तिळे ायगांकडल्यान सुमार ८ ते ९ दशलक्ष मी./ यार्ड धातुक मेरेन आया ायगाल्यान ज्या देशांक नेमान निर्यात जाता अशे हेर देश अशे- ामगिया, वंशिन कोशिया, इटली, तैवान, संयुक्त अरब अमिराती. १९८१ सावन आग्नेय आशिया, मध्य उदेंत, उदेंत युरोपांतले सुमार १५ ायग नेमान गोंयच्या लोखण धातुकाची आयात करतात. जपान, दक्षिण ामगिया, तैवान आनी अस्तंत युरोप हांगा गोंयच्या धातुकाची नेमान ायत जाता. हेर धातुकांची एम्. एम्. टी. सी. वर्खीं निर्यात जाल्ले ायगा १०% उत्पादन उच्च प्रतीचें (Sinter fines) धातुक आनी उरिल्ले ायगा १०% दफळ्यांचें धातुक जावन आसा. १९८२ पर्यसी दोन पॅलेट यंत्रमंचां (plants) वर्खीं गोंयच्या लोखण धातुकाची निर्यात चलताली. पूण हे ायगाक बंद जातकच लोखण धातुकाचे निर्यातींत घोडो उणाव आयलो ायगा पांच वर्सांनी लोखण धातुकाचे दर ३७ टक्क्यांनी देंवल्यात

मध्यवर्ती सरकाराकडल्यान ह्या उद्येगांक मेळपी सवलतीय उण्यो जाल्यात.

उदका येरादारीची वेवस्था: मांडवी, जुवारी न्हंयो तांचे फांटे आनी कुंभारखुर्वेचो, कालवो हांचेवखीं गोंयच्या खनिजांची येरादारी जाता. मुरगांव बंदरावेल्यान बार्जीवरवीं जावपी ही उदका येरादारी रस्तो आनी रेल्वे येरादारीपरस सवाय आसा. कुंभारखुर्वे कालवो, मांडवी आनी जुवारी न्हंयांक जोडिल्लो आशिल्ल्यान खास करून पावसाळ्यांत (जून ते सप्टेंबर म्हयन्यांत) खनिजांचें हाड-व्हर करप सोपें जाता. पावसाळ्यांत फकत वीफळ्यांच्या धातुकांचें हाड-व्हर करप जाता, कारण पावसाक लागून बारीक पुडीचें धातुक ओलें आनी चिकट जावं येता. वट्ट खनिजांच्या उदका येरादारी मार्गाची लांबाय ६५ किमी. आसा. मांडवी न्हंयचेर ४६ आनी जुवारी न्हंयचेर २६ धातुकांचो माल चडोवपी धळे आसात. गोंयांतल्या खणकाम उद्येगांत सद्या २१२ बार्जी येरादारी करतात. सगळ्यांत व्हड बार्जीची दरेकी १,८०० मॅ. टन माल व्हरपाची क्षमता आसा. सादारण बार्जीनी ५००-७०० मॅ. टन माल वाता.

गोंयांतल्यान चडशा खनिजांची परदेशांत जावपी निर्यात मार्मागोवा ह्या म्हत्वाच्या बंदरांतल्यान जाता. ह्या बंदरांत खणकाम निर्यात सुरू केल्यार मुमार शंबरांपरस चड वर्सा जावन गेलीं. १९५५ मेरेन ह्या बंदरांतल्यान ल्हान प्रमाणांत खनिजांचें हाड-व्हर जातालें. १९५९ त एका वराक १,००० मॅ. टन इतली क्षमता आशिल्लो धातुक माल भरपाचो यंत्रसंच हांगा बसयलो.

गोंयच्या ५०% खनिजाची निर्यात मार्मागोवा बंदरांतल्यान जाता जाल्यार ४०% मालाची निर्यात ४ खाजगी बोटीवरवीं जाता. खाजगी येरादारी करपी बोटींतली पयली बोटी १९६९ त आयली, जाल्यार १९८२ त दोन नव्यो बोटी आयल्यो. ह्या बोटींची तांक दरेकी १.५ दशलक्ष मॅ. टन/वर्स. इतली आसा. बर्थ नं. ९ ह्या यांत्रिक धातुक भरपाच्या संचांतल्यान ९०,००० टन धातुकाचो माल भरप जाता. खाजगी खणकाम संस्थांनी दिल्ल्या हातभाराक लागून मार्मागोवा बंदराक संवसारीक लोखण धातुक वेपारपेठेंत आंतरराष्ट्रीय पांवडो प्राप्त जाला.

गोंयच्या सगळ्या खनिजांची परदेशांत निर्यात जाता. लोखण धातुकाक लागून वर्साक सरासरी १६० कोटी रुपयांचें परकीय चलन जाता.

खणकाम आनी पर्यावरण: उर्वरित (residual) धातूंच्यो पातळ्यो, हेर किरकोळ खनिजांचो धातुकांतलो आस्पाव आनी खणकाम करता आसतना भितर भिरपुपी उदक, ह्यो खणकामाविशींच्यो मुखेल पर्यावरण समस्या जावन आसात. विज्ञानिक पध्दतीन पुनरुद्धार (reclamation) आनी पर्यावरण नियंत्रण करतना ह्यो सगळ्यो गजाली मतींत घेवपावांगडाच पोरो (Waste) मालाच्या सादारण रसायनीक आनी भौतिक स्वरूपाविशींचोय विचार करचो पडटा. अनुकेंद्रीय शक्ती स्थानकाची थापणूक तशेंच खनिज तेल रसायनाच्या उत्पादनाचें अभिश्रवण करतना कितल्याशाच सुवातींचो (locations) पर्याय आसता पूण खणकाम उद्येग सुरू करतना खनिजां जे सुवातींत निश्चित आसात, तेच सुवातींत खणकाम करचें पडटा.

खणकाम करता त्या वाठारांतल्या पर्यावरणांत आनी पारिस्थितीकांत (ecology) दुस्परानाम चडून येवपाची शक्यता आसता. आदल्या काळांत, भोंवतणच्या वाठारांविशींचो विचार मतींत घेनाशिल्ल्यान खनिजांचे

खणकाम करतना पर्यावरणांत कितले दुश्परिणाम घडून आयले, हाची जायती उदाहरणां फुडारिल्ल्या देशांनी घडून आयल्यांत. देखून, आयच्या काळांत विकसनशील तशेंच फुडारिल्ल्या देशांनी खणकाम उद्देग सुरू करता आसतना भोवतणच्या वाठारचेर आनी पर्यावरणाचेर ताचे कसलेच वायट परिणाम जावंचेना, हाची जतनाय घेवंची पडटा.

फुडार: गोंयच्या खणकाम उद्देगाविशींचो फुडार लोखण धातुक सोडल्यार व्हडलोसो उजळ दिसना. बदलत वचपी तीखें उत्पादनाच्या तंत्रगिन्यानाक लागून कच्चे माल वापरपाचें प्रमाण उणेंउणें जायत आसा, हाकालागून मँगनीज धातुकाचें उत्पादन उणें जावं येता. गोंयांत मेळपी चुनखडकाची प्रत व्हडलीशी बरी ना आनी चिनी मातयेचें उत्पादन सामकेंच उणें जालां. गोंयचे आनी देशाचे दुडवांवेलखेक हातभार लावपी गोंयचें मुखेल खनिज लोखण हाचीय परिस्थिती समाधानकारक ना. आंतरराष्ट्रीय बाजाराखेळेंत गोंयच्या लोखणाक उच्च प्रतीच्या लोखणावांगडा सर्त करची पडटा. उत्पादन आनी येरदारयेचो खर्च हांचें विकपाच्या दरवांगडा प्रमाण जुळना. ६६% Fe बारीक (fine) लोखणाची पुरवण मर्यादीत आसा. हाका लागून मागणी पुरवण करपाखातीर उणे प्रतीच्या धातुकाचें शुद्धीकरण (beneficiation) करपाची गरज आसा. दीफळ्यांचे धातुक आनी व्हड आकारमानाचे धातुक हांचे निर्यातीविशींची समस्या तशीच आसा. ह्या उद्देगाच्या फुडारची कांय वर्सां राखण करपाखातीर कमी आनी उच्च अशा दोनूय प्रतीच्या धातूंचें उत्पादन करून तांची फाव त्या प्रमाणांत भरसण (blend) करप गरजेचें आसा.

- जे. कुएल्लो

खतखतें: फळभाज्यो आनी कंदमुळां घालून केल्लो एक पातळसो पदार्थ. तातूंत दुदी, वायगीं, भेंडे, पोपाय, कणसां, कणंगा, केळीं, (तस्ती), सांगो, मुळे, बटाट, चणे अशे नग घालतात. दरेक भाजयेची रूच वेगवेगळी आसता, पूण एकठांय येतकच एक आगळीच रूच लागता.

खतखत्याची सुखात कित्याक आनी कशी जाली, हें सांगप कठीण. सगळे तरेच्या भाज्यांत तरेकवार जीवनसत्त्वां आसतात. तीं सगळीं आपशींच एकठांय करून मेळटात, ह्या विचारान ही खतखत्याची चाल सुरू जाली जावंये, वा घडये इल्ल्यो इल्ल्यो उरिल्ल्यो भाज्यो भायर उडोवंचे परस एकठांय करून शिजयल्यार बचत जातली, ह्या विचारांतल्यानूय खतखत्याची सुखात जाली आसूं येता.

गोंयांत आदल्या काळांत सावन हो पदार्थ करतात. मदल्या वेळार म्हळ्यार सकाळची भाकरी/उंडो खाल्ल्या उपरांत देड-दोन वरांनी पेज जेवपाची पध्दत आसली. तेन्ना ताचे वांगडा तोंडाक लावपाक म्हूण खतखतें करतालीं. सगळ्या तरेच्यो भाज्यो नासल्यार ३-४ तरांच्यो भाज्यो घालून खतखतें करतालीं. सद्या ही पध्दत ल्हव ल्हव करून ना जावंक लागल्या. सगळ्या गोंयकारांगेर ही भाजयेची तरा करतात. खतखतें खातकच पोट भरिल्लेवरी दिसता.

तयार करपाची तरा: दुदी, वांयगीं, भेंडे, पोपायो, कणंगां, सांगो, मुळे, तवशीं अश्यो मेळटात तितल्यो भाज्यो एकठांय करून ताचे मध्यम आकाराचे कुडके करतात. वांयगीं, कणंगां सारके जिन्नस बेगीन शिजतात, देखून ते एकठांय काडून दवरतात. कांय भाज्यो शिजपाक वेळ लागता. ह्यो एकठांय करून तातूंत उदक घालून त्यो सुर्वेक शिजोवन घेतात. उपरांत कमी वेळ लागता त्यो भाज्यो तातूंत घालून शिजयतात. उणो उजो चड वेळ दवरून शिजोवन जातकच त्या प्रमाणांत अर्द नाल्ल वा एका नाल्लाची सोय घेवन तातूंत एक व्हडलें कुलेर हळद आनी एक व्हडलें कुलेर मिरसांगेचो पिठो घालून तें वाडून घेवंचें. उपरांत वांटिल्ली सोय शिजयल्ल्या भाज्यांनी घालून कांय वेळ शिजोवची. उपरांत तातूंत इल्लें गोड, रुचीप्रमाण मीठ आनी १०-१५ तेफळां घालून जाय तितली दाटसाण वा पातळसाण दवरून थोडो वेळ खतखतावंचें.

खतखत्यांतल्या तरेकवार भाज्यांमदीं तरेकवार जीवनसत्त्वां आसतात. देखून हो खरोच घटायोचे जिन्नस जावन आसा. कणंगां, वा हातूंत पिश्टमय तत्त्वां. पोपाय, मुळो, दुदी हातूंत लोहतत्त्वां, कणंगां वाटाणे हातूंत प्रथिनां ह्या सारकिलीं सगळीं जीवनसत्त्वां आनी तां वांगडा सोय म्हळ्यार स्निग्ध तत्त्वां एकठांय जाल्ल्यान पौष्टिकता वाडता तातूंत पुराय अन्नाची तांक आशिल्ल्यान भुरग्याचे वाडीक ती बऱ्या पडटा.

धर्मीक कार्यावेळार वा शिवराक जेवणावेळार कांय लोक ही त मुजरत करतात. उपासाच्या दिसा कांय बायलो हेर जिन्नस करचे बदलत खतखतें करतात. कारण तें खातकच पुराय जेवण जेविल्लेभशेन जा आनी पोटाक सगळो दीस थाकाय उरता. महाराष्ट्रीय आनी पंजा लोकांत अश्यो तरेकवार भाज्यो घालून एक भाजी करपाची पध्दत आप पंजाबांत ताका 'खुरमा' म्हण्टात. ही भाजी चडकरून तेलांत तळत करतात आनी तातूंत सोय वापरतात.

- सुधा आमोणव

खनिजविज्ञान: खनिजांचे भौतिक गुणधर्म, रसायनीक संघटन, सैमांत मेळपाच्यो रिती, तांकां वळखुपाच्यो पध्दती, तांचे उपेग, हां विचार ज्या विज्ञानांत जाता, ताका खनिजविज्ञान अशें म्हण्टा. धर्तरेखलीं खडपां चड करून खनिजांपसून तयार जाल्लीं आसता. विंगड विंगड खडपांतलीं खनिजां वेगवेगळ्या प्रकारचीं आनी वेगवेगळ्या प्रमाणांत आसतात. चडशीं सगळीं खनिजां धर्तरेखयल्या खडपांपसून आनी कांय थोडीं खनिजां धर्तरेच्या भायल्यान, देखीक- अशानीपस (meteorite) मेळटात. शास्त्रीय परिभाशेंतले 'खनिज' हें संज्ञेंत जे पदार्थ चड करून घन आनी समांग (एकजिनसी) आसात, जांचें रसायनी संघटन कांय खाशेल्या रसायनीक सूत्रान दाखोवं येता, जांची आंतरि रचणूक स्फटिकी आसा आनी जे अजुब क्रियांनी निर्माण जातात तांचो आस्पाव जाता. पावसाचे करे, संगजिरे, हरताळ (ऑर्पिमेंट), अन्न (mica), सुवर्णमाशिक (पायरइट्स), हिंगूळ, हिरो, पुष्करज (टोपॅस) ? खनिजांचीं कांय उदाहरणां आसात.

कितलींशींच सूक्ष्मकणी खडपां (देखीक-बेसाल्ट) दोळ्यांनी पळे जाल्यार एकजिनसी दिसतात, पूण तांची पातळ चकती वा चु सूक्ष्मदर्शकान पळेलो जाल्यार तीं दोन वा चड खनिजांपसून तयार जाल्ले आसात, अशें दिसून येता. सामकीं थोडीं खडपां चड करून एका खनिजापसून तयार जाल्लीं आसतात. चडशीं खनिजां दोन वा च मूलद्रव्यांचीं रसायनीक संयुगां आसतात. देखीक- Quartz हें सैमीय खनिज Silicon चो एक आनी Oxygen चे दोन अणू मेळून तयार जाल्ले संयुग, ताचें रसायनीक सूत्र SiO_2 .

इतिहास: मनशाचो आधिभौतिक आनी बौध्दिक विकास ह नव्यानव्या खनिजांचो सोद आनी तांचो चडांत चड उपेग हाचेकडे संबंदीत आसा. खनिजांच्या उत्पादनाचेर आनी पुरवणेचेर राश्ट्रांची अर्थीक धोरताय आदारून आसता. झुजावेळार आनी शांततायेच्या काळांत म्हत्वाच्यो आनी गरजेच्यो वस्तू, अस्त्रां, वाहनां आदं खनिजांपसून तयार करतात. कांय खनिजां खूब म्हत्वाचीं आनी भोव उपेगाचीं आसतात.

पूर्विल्ल्या काळासावन मनीस फातर, मृत्तिका, रंगीत आर्न चकचकीत अशे खनिजांचे कुडके, स्फटिक, कांय सामान्य खनिजां तशेंच शुद्ध धातूंच्या स्वरूपांत मेळपी खनिजां हांचो वापर हत्यारां, आयदनां, बांदकाम, रंगद्रव्यां, आभूषणां हांचेखातीर करीत आयला. फुडें कच्च्या धातूंपसून धातू गाळप सुरू जालें. खडपांचे कुडके आनी मृत्तिका हांचेपसून बांदकामाचे फातर आनी विटो तयार करपाक सुखात जाली. मृदूखनिजां, फेल्स्पार आनी क्वार्ट्ज हांचेपसून कंवच्यो आनी आयदनां तयार करपाक सुखात जाली. हालींच्या काळांत वेगवेगळीं रसायनां, धातू, हेर उपेगाचे पदार्थ, ऊर्जा हीं प्रत्यक्ष वा अप्रत्यक्ष रितींनी खनिजांपसून तयार करतात.

जगान खनिजांचो उपेग जरी पूर्विल्ल्या काळासावन केल्लो आसलो, पयलींच्या काळांत ताका खनिजांच्या स्वरुपाची आनी तांच्या भूतक संघटनांची कसलीच म्हायती नाशिल्ली. खनिजविज्ञानाचेर लेगीत सांपडटा तें एकदम सुरवातीचें बरोवप थो.ओफ्रेस्टस हाचें (इ. स. प. ३१५). म्हळीं प्लिनी हाणें इ. स. ७७ च्या सुमाराक आपलो सैमीक इतिहासाविशींच्या पुस्तकांतलीं निमाणचीं पांच प्रकरणां ताका काळांतले म्हायतीचेर आदारीत आशिल्ल्या खनिजविज्ञानाचेर तो आर्विल्ल्या खनिजविज्ञानाची सुरवात खनिजविज्ञानाचो जनक मानता वळखतात, त्या जॉर्जिअस अँग्रिकोला हाणें केली. ताणें 'De fossillium' (इ. स. १५४६) ह्या आपल्या पुस्तकांत भौतिक परिमाण खनिजांचें वर्गीकरण आनी जायत्या खनिजांचें विस्तारान केले उपरांतच्या काळांत जायत्या जाणांनी खनिजांचें वेगवेगळे वर्गीकरण करपाचे यत्न केले. इ. स. १७३५ त कार्ल लीनीअस हाणें १८२० त एफ्. मोस हाणें सैमीक इतिहासाचे पध्दतीन खनिजांच्या गुणधर्मांचेर आदारीत अशें वर्गीकरण केलें. ए. एफ्. क्रुस्टेड हाणें १८२० त आनी जे. जे. बर्झलिस हाणें १८१४ त रसायनीक पध्दतीन तांचें वर्गीकरण केलें. ए. जी. व्हेनर हाणें १७७४ त वयल्या दोनूय तांचो समन्वय करून खनिजांचें वर्ग केलें. १८०० च्या सुमाराक एम्. क्लापरोय हाणें खनिजांचें परिमाणात्मक रसायनीक विश्लेशण ना वावर सुरू केलो. ताचो उपेग सी. डब्ल्यू. शेले आनी बर्झलियस खनिजविज्ञानांत केलो. जे. बी. एल्. रॉय डी लिसल (१७७२) नास करून आर्. जे. हॉय (१८०१) हांणी स्फटिकाविज्ञानाची सुरुवात केली. डब्ल्यू. एच्. वुलस्टन हाणें १८०९ त परवर्तन कोनमापक यंत्र केलो आनी मागीर ताचो उपेग करून खनिजां वळखुपाखातीर तांकां फाटकांचो आकार आनी आकारमास हांचो उपेग जावपाक तो कोनमापक वापरून स्फटिकाच्या वेगवेगळ्या पृष्ठंतले (planes) मेजण. कोनांचे एकामेकांकडेन संबंद हांचें परीक्षण करप शक्य जाता ताका लागून रसायनीक संघटन आनी स्फटिकी खाशेलेपण हे जाचे मूळ गुणधर्म आशिल्ल्याचें कळून आयलें. ई. मिचर्लिख हाणें १८१८ त, कांय खनिजांमदीं दिसून येवपी समरुपतेची विस्कटावणी सून खनिजविज्ञानांत आर्विल्लो स्फटिक-रसायनीक विचार उदेलो. णसाब्या शेंकड्यांत इंग्लंडांत जाल्ले उद्येगीक क्रांतीक लागून तशेंच त्या संवसारीक म्हाभुजावेळार अमेरिकेसावन देशांत उप्राशिल्ल्या मेल्ल्याक लागून खनिजांची मागणी वाडली. ताका लागून खनिजांचें वा, उपेग, तांचे सोद आनी संशोधन हांचेविशीं राश्ट्रीय पातळेचेर धार सुरू जाली.

खनिजांची उत्पत्ती: सैमांत मेळपी खनिजां भूवैज्ञानिक प्रक्रियांनी तयार जाल्लीं आसतात. चड करून सगळीं खनिजां कसल्या ना कसल्या एका खडपांनी सांपडटात. कांय खनिजां कमीं तयार जातात हें सहज जाण्टा. देखीक- दर्याच्या उदकाचें बाष्पीभवन जावन सादें मीठ, क्षार वाहारासारकिल्या पदार्थांचे निक्षेप (deposits) तयार जातात. तेन्नां खास करून फुडल्या प्रक्रियांनी तयार जाल्लीं आसतात: अग्निज (igneous) खडपांतलीं- १. चडकरून सगळीं खनिजां शिलारसांत आशिल्ले स्थितींत आशिल्ल्या द्रव्यांचें, तो न्हिवन घन जायत आसतना क्रिस्टलीभवन जावन तयार जातात. २. कांय खनिजां शिलारसांतल्यान थार येवपी भासांचें आनी वायूंचें संद्रवण (condensation) जावन आनी ३. विद्रावांचें बाष्पीभवन वा सघनन (घनांत रुपांतर) जावन तयार जातात.

अवसादी (sedimentary) म्हळ्यार रेव्याच्या खडपांतलीं - १. चडशीं खनिजां पयलींच्या खडपांतल्यान व्हांवून आसिल्लीं आसतात. हीं खनिजां थार आनी निबर आसतात. देखीक- स्क्वॅट्झ, डब्लेन्नाइट, गार्नेट, मॅग्नेस, २. इलाइट, मॉन्टमोरिलोनाइट, अन्नकां हांचेसारकीं खनिजां सुरवातीच्या खडपांतल्यान फुटून, तुटून, बारीक जावन पायिल्ली आसतात; पूण उपरांत तांचें रसायनीक प्रक्रियेन पुनर्घटन

जाता; ३. सैमीक उदकांत विरगळिल्ल्या द्रव्यांचें देखीक- हॅलाइट (मीठ), जिप्सम, उदकाचें, बाष्पीभवन जावन निक्षेपण (सांचपाची क्रिया) जाता. ४. सैमीक उदकांतलो कार्बन डाय-ऑक्साइड गेल्यान तातूंत विरगळिल्ले कॅल्शियम कार्बोनेट निक्षेपत जाता. ५. अवसादी खडपांनी खनिजां तयार जावपाखातीर कांय जैव पदार्थूय हातभार लायतात. देखीक- अवसादी गंधकाचे निक्षेप. रुपांतरित (बदल जावन तयार जाल्ल्या) खडपांतलीं खनिजां, चेपण वा हुनसाण हांच्या प्रभावाक लागून खडपांचें घन अवस्थेंत रुपांतरण जाता आसतना तांच्यांतल्या घटकांचें पुनर्संघटकीभवन जावन तयार जातात. देखीक- अन्नक, हॉर्नब्लेंड, गार्नेट, स्ट्रोलाइट. शिलारसांतलीं हून वाफ आनी क्रियाशील वायू शेंजारच्या खडपांत गेले म्हण्टकच तांची त्या खडपांतल्या घटकांकडेन विक्रिया जावन तोरमल्ली (टुर्मलीन), पुष्करज, प्ल्यूओस्सार हीं खनिजां तयार जातात.

खनिजांचें वर्गीकरण: अभ्यासाचे नदरेन खनिजविज्ञानाचे फांटे केल्यात ते अशे: १. स्फटिकविज्ञान २. भौतिक खनिजविज्ञान ३. रसायनीक खनिजविज्ञान ४. प्रकाशीय खनिजविज्ञान ५. खनिज अभिज्ञान वा वर्णनात्मक खनिजविज्ञान ६. क्रमिक महजनन खनिजविज्ञान आनी ७. प्रायोगिक खनिजविज्ञान.

स्फटिकविज्ञान: थारावंक रसायनीक संघटन आनी स्फटिकी संरचना ह्या दोन गुणधर्मांचे म्हायतीवेल्यान एकाद्रें खाशेलें खनिज म्हळ्यार ताची जात थारावं येता. कसल्या स्फटिक सैमीक रितीन तयार जाल्ल्या चार वा चड सपाट पृष्ठांनी मर्यादीत जाल्लो आसता. खनिजांच्या स्वरुपाविशींची एकदम सुरवातीची म्हायती तांच्या स्फटिकांच्या भायले संरचनेवेल्यान आनी स्फटिकांच्या आकारविज्ञानाचो अभ्यास करून मेळ्ळो. स्फटिकांचे पध्दतशीर वाडीक लागून तयार जाल्ल्या तांच्या भूमितीय आकारांचो विचार स्फटिकविज्ञानांत जाता. स्फटिकविज्ञानांत खनिजांचे आंतरिक स्फटिक संरचनेविशींचो अभ्यास आस्पावता.

भौतिक खनिजविज्ञान: स्फटिकमय खनिजांच्या भायल्या आकारांप्रमाणूच तांचे चडशे भौतिक गुणधर्म तांच्या आंतरिक म्हळ्यार घटक अणूंचे संरचनेचेर आदारून आसतात. भौतिक गुणधर्मावयल्यान खनिजांची जात वळखप शक्य आशिल्ल्यान ह्या विज्ञानाक भौतिक खनिजविज्ञान अशें म्हण्टात. मात्सो, सोप्यो कसोट्यो वापरून खनिजांच्या भौतिक गुणधर्मांची परीक्षा करतात. ते मुखेल भौतिक गुणधर्म अशे: पाटन (cleavage), विभाजनंतलां (parting), कठिणताय (hardness), भंजन पृष्ठ, वृद्धताय, आघात आकृती, खाशेलें गुरुत्व (specific gravity), चमक, रंग, कस, पाखडशकता, तारदर्शकता (astorism), संदीप्ती (lumiance), सूक्ष्मदर्शकावरवीं केल्ले परीक्षण, चुंबकीय आनी विद्युत् गुणधर्म, दाब विद्युत्, ताप विद्युत्.

रसायनीक खनिजविज्ञान: खनिजां वळखुपाखातीर आनी तांच्या वर्गीकरणाखातीर तांचे रसायनीक संघटन खबर आसचें पडटा. जे शाखेंत हे रसायनीक संघटनेविशींचो अभ्यास आस्पावता, ते शाखेक रसायनीक खनिजविज्ञान अशें म्हण्टात. हें संघटन गुणात्मक आनी परिमाणत्मक पध्दतींनी काडटात. खनिजांत खंयचीं मूलद्रव्यां कितल्या प्रमाणांत आसात, हें परिमाणात्मक विश्लेशणावयल्यान कळटा. रसायनीक विश्लेशणावयल्यान खनिजांचे रसायनीक सूत्र काडपाचो विशयूय हे शाखेंत आस्पावता. स्फटिक वा घन अवस्था रसायनशास्त्राचो उपेग हालींच्या काळांत खनिजविज्ञानांत खूब मोट्या प्रमाणांत जाता. स्फटिक रसायनशास्त्रांत फुडले म्हायतीचो आस्पाव जाता: १. अणूंत बंध निर्माण करपी प्रेरणा २. स्फटिक संरचनेचें स्वरुप ३. मूलद्रव्यांचे रसायनीक आनी संरचनात्मक गुणधर्म ४. खनिजां आनी हेर पदार्थ हांचें स्वरुप आनी गुणधर्म

प्रकाशीय खनिजविज्ञान: स्फटिकी पदार्थांत वेगवेगळे पूण थारावंक पकाशीय गुणधर्म आसतात. घनीय स्फटिक मोडल्यार हेर सगळे तरेचे स्फटिक द्विप्रणमनी (double refracted) आसतात, म्हळ्यार तांच्यांतल्यान

प्रवास करीत आसतना सावो उजवाड दुभंगता आनी ताका लागून निर्माण जावपी दोन ध्रुवित (polarised) किरण वेगवेगळ्या दिकांनी आनी वेगवेगळ्या वेगांनी प्रवास करतात. घनीय पदार्थांनी फकत एकूच प्रणमनांक (refractive index) आसता आनी हेर स्फटिक चोंब्यांच्या पदार्थांनी दोन आसतात. खनिजां प्रणमनांक सोदून काडले जाल्यार ताचेवेल्यान खनिज वळवुपाक बरीच मदत जाता. ध्रुवण सूक्ष्मदर्शक वापरून खनिजांचे प्रणमनांक काडटात. वेगवेगळ्या किरणांच्या वेगांतलो फरक, द्विप्रणमनांकांक लागून निर्माण जाल्ले रंग आनी आकृत्यो हांचेवखीं खनिजां सोदपाची एक प्रकाशीय पध्दत तयार जाल्या, ती प्रकाशीय खनिजविज्ञानांत आस्पावता. अपारदर्शक खनिजां (धातुकां) धातुकी सूक्ष्मदर्शक वापरून तपासतात. हातूंत परवर्तित उजवाडाच्या गुणधर्मांचें परीक्षण करतात.

खनिज निदान वा खनिज अभिज्ञान: म्हळ्यार खनिजां वळखप. खनिजांचे गुणधर्म दिवपी सारण्यो तयार केल्यात. त्या सारण्यांत धातवीय आनी अधातवीय चमक आशिल्ल्या खनिजांचे दोन मुखेल विभाग केल्यात. उपरांत कसाचो रंग मतींत दवरून त्या विभागांचे उपविभाग केल्यात. दरेक उपविभागांत चडांत चड कठिणताय आशिल्ल्या खनिजांचीं नांवां दिल्लीं आसतात आनी त्या नांवांमुखार खनिजांचे रंग, ठेवण, खाशेले गुरुत्व हे गुणधर्म दिल्ले आसतात. कठिणताय, खाशेले गुरुत्व असल्या एकेका गुणधर्माचेर आदारिल्ल्यो सारण्योय आसतात. खनिजाचो एकाद्रो नवो नमुनो हातांत येतकच ताच्या भौतिक गुणधर्मांवरवीं सामान्य खनिजां वळखू येतात.

क्रमिक सहजनन खनिजविज्ञान: ह्या विभागांत खनिजाच्या क्रमिक सहजननाचो म्हळ्यार वेगवेगळ्या खडपांनी एकठांय सांपडपी खनिजांचो आनी तांच्या स्फटिकीभवनाच्या क्रमाचो अभ्यास आस्पावता. क्रमिक सहजननाचो अभ्यास हो ल्हान आकारमानाच्या म्हळ्यार खडपाच्या हात नमुन्याच्या खनिजांविशीं सामको मर्यादीत आसता, जाल्यार मोट्या प्रादेशिक अशा पुराय धातुक निक्षेपाचो अभ्यास व्यापक स्वरूपांत आसता. व्यापक अभ्यासाखातीर निक्षेपाच्या पुराय क्षेत्रांतले कांय प्रतिनिधिक नमुने घेतात. ह्या परीक्षणांत निक्षेपांत आनी ताचे भोंवतणी आशिल्ल्या खडपांचें स्तरण, घडयो, विभंग (भेगो) हांच्यासारक्या संस्थानांचें विश्लेशण करतात. शिलारसाचें स्फटिकीभवन जावन तयार जावपी वेगवेगळ्या खनिज जातींच्या स्फटिकीभवनाचो क्रम, खनिज आनी धातुक शिरेत आशिल्ल्या खनिजांचे निर्मितीचो क्रम क्रमिक सहजननांत थारयतात. सगळ्यांत पयलीं तयार जाल्ले खनिज पयलीं आनी क्रमाक्रमान उपरांत तयार जाल्लीं खनिजां त्या अनुक्रमान फुडेंफुडें मांडीत वचून सगळ्यांत निमाणें तयार जाल्ले खनिज, निमाणें बरोवन वळेरी तयार करतात. हालींच्या काळांत प्रयोगशाळेंत वेगवेगळ्या रसायनीक संघटनांच्या शिलारसांपसून कृत्रिम रितीन खनिजां संश्लेशित करून क्रमिक सहजननाचो अभ्यास करतात.

प्रायोगिक खनिजविज्ञान: खनिजां कशीं तयार जातात, हें समजून घेवपाखातीर पयलीं फकत सैमीक खडपांचें उक्ते सुवातींत वा प्रयोगशाळेंत परीक्षण करतात. पूण हालींच्या काळांत खनिजां ज्या जटिल प्रक्रियांनी तयार जातात, त्यो समजून घेवपाखातीर प्रायोगिक पध्दतींचो वापर करतात. खनिजांचें संश्लेशण, प्रावस्था संतुलनाचें अध्ययन, भूवैज्ञानिक प्रक्रिया आनी परिस्थिती कृत्रिम रीतीन प्रयोगशाळांनी निर्माण करप, दाब, तापमान हांच्या वेगवेगळ्या परिस्थितींत खनिजांचे गुणधर्म कशे आसतात वा बदलतात तें पळोवप, ह्या गजालींचो आस्पाव प्रायोगिक खनिजविज्ञानांत जाता.

- को. वि. सं. मं.

खलप, वामन अनंत शेट: (जल्म: १८८२, म्हापशें; मरण: १९६४).

एक गोंयकार लेखक. ताणें मुळावें शिक्षण घरेचे घराच घेतलें. फुडें ताणें पोर्तुगेज सेगुंद ग्राव मेरेन शिकप केलें. बंगालींत आनी कोंकणींत

एकसारकेपण आसा हें कोणेंतरी सांगिल्ल्यान ताणें बंगाली अभ्यास केलो.

ताका इतिहास वाचनाचो नाद आशिल्लो. देखुनूच ताणें १९१५ हेरांच्या आदारान म्हापशां वावरंत 'दुर्गा' वाचन मंदिराची था केली. त्या काळांत हेर सुसंस्कृत आनी सुशिक्षीत गोंयकारंप्रमाण गोंयच्या भौशीक चळवळींनी वांटो घेतालो. ज्ञानप्रसारक थापणुकेंत ताचो म्हत्वाचो वांटो आशिल्लो. म्हापशेंचे वैश्य संस्थेंत मुखेलपणान वावर केल्लो. १९२६ वर्सा गोंयांतल्या धारगळ वावराक वैश्य परिशद भरिल्ली, तिचो तो मुखेल कार्यवाह आशिल्लो.

तो मुळांत लेखक नाशिल्लो, पूण उतारखयांत, म्हळ्यार १९२९ वर्सा, ताणें आपल्या घराण्याचो इतिहास आनी गोंयच्यो ग्रामसंस्था संशोधनात्मक दोन पुस्तकां बरयलीं. ह्या घराण्याच्या इतिहास पुस्तकांत ताच्या पुर्वजांचो वेपार युरोप तशेंच दक्षिण अमेरिकेक चलतालो आनी तांचीं स्वताचीं गलबतां आशिल्लीं, अशें त पुस्तकावेल्यान कळटा. तेचप्रमाण म्हापशेंचे ग्रामसंस्थेंत कुला नांवाचो अधिकार खलप घराण्याक आसलो.

- को. वि. सं.

खरवत, विठो नावू: (जल्म: १५ जानेवारी १९३०, खोप सत्तरी).

गोंयचो सुटके झुजारी. सुटके चळवळीच्या काळांत तो गु बसकांनी वांटो घेवप, पोलीस ठाण्यांनी स्फोट घडोवन हा वण्टी-पत्रकां लावप असलीं कामां करतालो. पोर्तुगेज पोलिसांनी त झरमें वावरंत धरलो आनी पंदरा म्हयने बंदखणींत दवरलो. बंदख पोलिसांनी ताका खूब त्रास दिलो. १५ ऑगस्ट १९७२ दिसा सरकारान ताम्रपत्र दिवन ताचो भोवमान केलो. १८ जून १९८६ गोंय सरकारान ताच्या सुटके झुजांतल्या वावराचो भोवमान केलो.

- को. वि. सं.

खांडेकर, विष्णु सखाराम: (जल्म: ११ जानेवारी १८५५ सांगली; मरण: २ सप्टेंबर १९७६, कोल्हापूर).

मराठींतलो नामनेचो कादंबरीकार, कथाकार, लघुनिबंदकार उ समीक्षक. मुळावें शिकप सांगली हांगा आनी ते उपरांत इंटर आर्ट्स पुणें हांगा जालें. अठरा वर्सां पिरायेचो आसतना ताच्या चुलत बापोला ताका पोसूंक घेतिल्लो. १९२० त, तो शिरोडा (ता. वेगुर्ले) हांगा ट्यूटोरिअल इंग्लीश स्कूलांत सुर्वेक शिक्षक आनी उपरांत तेच शा

मुख्याध्यापक जा

१९३८ त, तो

शाळेंतल्यान नि

जालो आनी उप

कोल्हापूर

रावपाक गेलो.

१९१९ वर्सा

ताचें बरप उजवाड

येवपाक लागलें. त

'कुमार' ह्या टो

नांवान कविता

यल्यो आनी 'आद

ह्या टोपण नां वा

विनोदी बरप के

ताची पयली लघुक

'घर कुणाचे' १९१९

वर्सा 'म हा रा



वि. स. खांडेकर

साहित्य' नांवाच्या म्हयन्याळ्यांत उज- वाडाक आयली. 'नवमल्लिक (१९२९) हो ताचो पयलो कथांशेलो जाल्यार 'हृदयाची हाक' (१९३३)

ची पयली कादंबरी आनी 'वायुलहरी' (१९३०) हो ताचो पयलो वटव मगह. 'डेकरन विंगडविंगड स्वरुपाचे बरोवप केल्ले आमून तातूंत १५ न्यो. ३१ लघुकथासंग्रह, १० लघुनिबंदसंग्रह, ६ रुपककथासंग्रह, १ हाचो आस्पाव जाता. हेमायर ताणें कांय चरित्रात्मक/ आत्मक ग्रंथ आनी कांय संकीर्ण लेखसंग्रह बरयले. ताणें मरठी, आनी तेलुगु चित्रपटांखातीर वट्ट १८ पटकथा बरयल्यो. खाणायेंक पात्र थारिल्ल्यो ताच्यो कांय खाशेल्यो साहित्यकृती

यां झेले- 'नवमस्तिका', 'पाकळ्या' (१९३९), 'समाधीवरली' (१९३९), 'नवा प्रातःकाल' (१९३९). कादंबऱ्यो: 'हृदयाची', 'कांचनमृग' (१९३१), 'दोन धुव' (१९३४), 'उल्का' (३४), 'दोन मन' (१९३८), 'पांढरे ढग' (१९३९), 'तिका मार' 'मुखाचा शोध', 'हिवाचा चाफा' (१९३९), 'पहिले प्रेम' (४०), 'कौचवर्ध' (१९४२), 'अश्रू' (१९५४), 'ययाति' (५१), 'अमृतवेल' (१९६७), 'सोनेरी स्वप्ने भंगलेली' (१९७७). एकथांझेले: 'कलिका' (१९४३), 'सुवर्णकण' (अणकारित) (४४), 'वनदेवता' (१९६०). लघुनिबंद संग्रह: 'वायुलहरी', 'वनाश' (१९४१), 'तिसरा प्रहर' (१९४८), 'मंझाघा' (१९५९), 'मंझिम' (१९६१). चरित्रात्मक आनी समीक्षात्मक बरप: 'गडकरी-नी आणि कार्य' (१९३२), 'वामन मल्हार जोशी- व्यक्ती आणि नर' (१९४८), 'केशवसुत: काव्या आणि कला' (१९५९). आत्मक लेख आनी संकीर्ण बरप: 'मरठीचा नाट्यसंसार' (१९४५), 'ग आणि गोफण' (१९४६), 'रंग आणि गंध' (१९६१), 'ते दिवस, माणसे' (१९६१), 'रेशा आणि रंग' (१९६१). हेमायर 'छाया' (३६), 'ज्वाला' (१९३७), 'देवता' (१९३८), 'मुखाचा शोध' (३९). ह्या सिनेमांच्यो पटकथा ताणें बरयल्यात. तांच्या खूबशा रचन्यांचो, गुजरती, तमिळ आनी हिंदी ह्या भारतीय भासांनी एकार जाला. तशेंच तांच्या काणयांचो अणकार इंग्लीश, रशियन आनी फ्रान्झा विदेशी भासांनी जाला.

गिणवातीर कला आसा, ह्या तत्वाचेर चलयल्ल्या 'जोला' ह्या यंत्राळ्याचो तो संपादक आशिल्लो. १९६१ त, 'ययाति' हे ताचे बरपाक महाराष्ट्र सरकारचें कादंबरी मळालें पयले इनाम फाव जालें. 'ययाति' कादंबरीक साहित्य अकादमीचोय पुस्कार फाव जालो. जे हच कादंबरीक १९७४-७५ वर्साचें भारतीय ज्ञानपीठ हें एक लाख रुपयांचे इनाम फाव जालें. १९४१ त, सोलापूर हांगा भरिल्ल्या महाराष्ट्र साहित्य संमेलनाच्या रुप्यामहोत्सवी दबाज्याचो तो अध्यक्ष आशिल्लो. १९५७ त, मरठी नाट्यसंमेलनाचोय तो अध्यक्ष आशिल्लो. १९८८ त, भारत सरकारान 'पद्मभूषण' हो किताब दिवन ताच्या जगशी तोखणाय केली. १९७० त, साहित्य अकादमीचो फेलो म्हूण जालो नेमणूक जाली.

ताच्या बरपाचेर आगरकर, केशवसुत, हरिभाऊ आपटे, श्रीपाद कृष्ण पिल्लकर हांच्या बरपांचो खूबसो प्रभाव पडिल्लो दिसून येता. आपल्या लेखन ताणें मनीस जीणेक खूब म्हत्व दिलें. जीणेतलें श्रध्देंचें म्हत्व ताणें लक्षांत राख्ता (येमेंटिक) विचारांवरवीं परगटायलें. मनीस जीणेतलो योगाद सुख, दुख आनी भावनांचे उत्फरके हांचें दर्शन ताचे यंत्राळ्यांत जळामळी घडटा. ताची भाशाशैली अलंकारांक आनी श्रुतिभाषांवांनी भरिल्ली आसा. मरठी कयेंत ताणें नवे प्रयोग केले आनी तीं जग उदेल्या पांवड्यार पावयलीं. साहित्याखातीर समर्पित भावनेन जिवर करपा एक श्रेश्ठ साहित्यिक म्हूण खांडेकरचें नांव घेतात

- प्रा. सुमत कनयाळकर

खांडेपारकार, वैकुंठ हरी: (जल्म: २७ ऑक्टोबर १९११, मराठ-पांढरे)

गोंयच्या मुटके बुजारी. ताणें प्राथमिक शिक्षण मरठी आनी

पोर्तुगीज-तय्यान घेतलें. राश्ट्रीय काँग्रेस गोंय संघटनेचो तो वांगडी आसलो. मुटके चळवळीच्या काळांत तो भूंयगत कार्यकर्त्याक आदार दितालो. १७ फेब्रुवारी १९५५ दिसा पोर्तुगेज पोलिसांनी ताका धरून बंदखणींत दवरलो. १८ जून १९८४ दिसा गोंय सरकारान मुटके बुजार्ताच्या ताच्या वावरचो भोवमान केलो.

- को. वि. सं. मं.

खांपन्यांची जात्रा: वडाळ तालुक्यांतल्या कर्पाद नारूर हांगाची खांपन्यांची वर्सुकी जात्रा रंगणा गडाच्या मुळसाकडेन मीजे नारूर हांगा भरता. वैशाख कृष्ण पक्षांतल्या धनिष्ठा नवक सावन उमाशेमेरेन ही थळावी कार्यावळ जाता.

कांय पळाच्या देवांच्या नांवान मांडावयल्या बोकड्यांचो बळी दितात. सावंत, रऊळ, मडवळ ह्या घराण्यांतले दादले बायलांचो भेस करतात. तांच्या वांगडा बुवाचो भेस करून एक गोसावीय आसता. थारविक सुवातींनी धोल-ताशांच्या गजरंत मिरवणूक काडटात. महास्पळाकडल्यान मडवळाच्या घरकडेन आनी तेउपरंत भटाच्या घरकडल्यान ही मंडळी येतकच देवळाच्या आवारांतल्या भावईच्या पाशाणाकडेन भेस सोडटात. देवळाच्या आवारांत जमीन नांगरपाची कार्यावळ करून 'भार पेणी' करतात. पणसाचे गरे वांटपाची कार्यावळ जाता. त्रयोदशीच्या दिसा खांपन्यांचो मुखवटो समजून तो गांवकार लोकांच्या घरमुखावयल्या मंडपांत हाडून दवरतात. रातीकडेन ह्या मुखवट्याकडेन 'सुदीक' वंशाच्या आंगांत 'भार' (अवसर) येवन तो विडेमानकरी मंडळीक नांवान आपयता. उपरांत, 'भार' मुखवटो घालून श्रीदेवीमहालक्ष्मीच्या देवळाच्या आवारांत १ फेरी मारून परत मंडपांत येवन बसता.

चतुर्दशीच्या दिसा दनपारच्या सुमार १ ते २ ह्या वेळार हो भार देवळाच्या आवारांत मुखवट्याबगर पासय मारता आनी आपल्या मारकेन्यांचो सोद घेता. त्या वेळार मानकरी मंडळी वीरांचो भेस करून देवळाच्या आवारांत उबी रावता. तांकां पळेतकच तांचो सूड घेवपाखातीर भार परत मूळ सुवातीर येवन मुखवटो घालून खंजीरान वीरंक मारपाखातीर देवळाच्या आवारांत येता; पूण ताचे आदींच ते वीर आपलो भेस बदलून देवळांत येवन बसतात. तांकां सोदपाखातीर देवळाच्या आवारांत धोल-ताशो आनी 'हु ---हु---हु---हु' अशा आड्ड्यांच्या गजरंत 'भार' पासयो मारीत आसता. मागीर परत 'भार' मूळ सुवातीर येवन मुखवटो मंडपांत दवरता.

रतचो परत एकां वीरंक सोदपाखातीर 'भार' देवळाच्या आवारांत फेरी मारता पूण ताका प्रतिसर्घी दिसना. पूण भावईच्या पाशाणामुखार एक पीळची बावली दवरिल्ली आसता, ती खंजीरान नश्ट करून मागीर 'भार' मूळ सुवातीर येता. भार जे जे सुवातीर विसव घेवपाक बसता, थंय कोंबो कापतात. अमाशेच्या दिसा सकाळीं नारूर आनी गोवेंसचे शिमेचेर सजयल्लो मुखवटो व्हरतात. थंय बलिदान आनी निवेद्याची कार्यावळ जाता आनी हो उत्सव सोंपता.

हो उत्सव पूर्विल्ल्या काळासावन चलत आयिल्ल्यो चाली, अवसर आनी हेर रूढी-परंपरेचेर आदारिल्ल्यो आसा. नारूर हांगा बेरडांची गाळवी, सतीचो फातर, रगोबाचो फातर, बळीचो वाफो अश्यो सुवाती अजून आसात. थंयच्या लोकांच्या मताप्रमाण, रंगणाच्या देवगांवांत भरती ही व्हडली जात्रा खूब पूर्विल्ल्या काळासावन चलत आयल्या.

- को. वि. सं. मं.

खाज (Prunus): पळेयात कास्त-२

खाजन: खाडीत आनी ल्हान आखातांत दर्याचें खारे उदक आनी भूंयखंडावयल्यान येवपी सावें उदक भरसता. म्हंयांतसून आनी दर्याच्या प्रवाहांतसून खाजन आयिल्ल्या गाळाचें अशें सुवातीर ल्हान गुंड्यांत (pebble) रुपांतर जावन तांचे निक्षेपण (deposition) जाता. हो नव्यान तयार जाल्लो भूंयभाग कांय काळान सुकतेच्या वेळार उक्तो उरता आनी

खाजूर-खाड

खाऱ्या उदकाचेर वाडपी वनस्पतीप्रकार थंय किल्लूंक लागता. तांच्या मुळांकडेन निशेपणाचें कार्य चड बेगीन जावन भरते वेळार मात्वी उक्ती उत्तसी इतली ह्या भूंयभागाची उंचाय वाडटा. ह्या भूंयभागाक खाजन अशें म्हण्टात. खाशेले तरेचो बांद बांदून खाजनाचो शेताखातीर तशेंच नुस्तें पिकोवपाखातीर उपेग करून घेतात.

- को. वि. सं. मं.

खाजूर: (मराठी-खजूर, खारीक; हिंदी-खजुरी, खाजी; कन्नड-कज्जूर; गुजराती-खजूरिओ; संस्कृत-खर्जूर; इंग्लीश-डेट पाम; लॅटीन-फिनिक्स डॅक्टिलिफेरा; कूळ-पामी).

ही वनस्पत पूर्विल्ल्या काळासावन मनशाक परिचित आसा. ह्या पिकाची मूळ सुवात उत्तर आफ्रिका वा अरबस्तान आसूंक जाय, अशें जाणकारांचें मत आसा. खाजरचीं झाडां अलेक्झांडर हाचे घुरयेवांगडा सिंध वाठरांत आयलीं, अशेंय एक मत आसा.

खाजरचें झाड ३०-४० मी. उंचायेचें आसून हें झाड दिसपाक माडासारकें आसता. ह्या झाडाक खांदयो आसनात. नर आनी मादयेचीं झाडां वेगवेगळीं आसतात. फुलांक बरे वास येता. खाजरचें फळ सुमार २-७ सेंमी. लांब आनी तांबसर रंगाचें आसता. फळांत भितर बी आसता. खाजरची लागवड फळाखातीर करतात. हीं फळां खर वतांत सुकोवन तांचेपसून खारको तयार करतात.

खाजरचें पीक आशियांतल्या रेंवटांत सेनेगलसावन सिंधू न्हंयमेरेन जाता. सिंध आनी ताच्या लागींच्या वाठरांत तशेंच मुलतान ह्या वाठरांत खाजरची लागवड मोट्या प्रमाणांत जाता. मोरोक्को, स्पेन, अमेरिका, ऑस्ट्रेलिया, त्रिनिदाद ह्या देशांनी खाजरची लागवड जाता. भारतांत ह्या पिकाची लागवड उण्या प्रमाणांत जाता. गोंयांत खाजरची लागवड जायना.

खाजरचे तीन प्रकार आसात: १. मोव फळां दिवपी २. मध्यम मोव फळां दिवपी ३. सुकीं फळां दिवपी. खाजरच्यो जायत्यो जाती आसात. हिळावी, खाद्री आनी सायर ह्या जातींपसून मोव फळां मेळटात. शाहीदी, दायेरी ह्यो जाती मध्यम मोव फळां दितात, जाल्यार धुरी हे जातीपसून सुकीं फळां मेळटात.

खाजरच्या पिकाक कसलीय जमीन चलता. पूण रेंवट आनी वाळवंटी जमनींत झाडांची वाड बरी जाता. ह्या पिकाक सुकी हवा आनी उणो पावस बऱ्याक पडटा. पिकाची लागवड बियांपसून करपाक जाता, पूण अशी लागवड केल्यार नर झाडां मोट्या प्रमाणांत जातात. देखून मादी झाडाक जे रोंपे येतात, त्या फुटव्यांचो वापर करून लागवड करतात. झाडां लायल्या उपरांत ८-१० वर्सांनी फुलतात आनी मुखार १०० वर्सांमेरेन फळां दितात. एका मादी झाडाक १०-१५ फुलांचे तुरे येतात. हातूंतले बारीक तुरे कापून उडयतात आनी सुमार ८-१० बरे तुरे झाडाचेर दवरतात. झाडाक सारें दिनात, पूण वर्सांतल्यान एकदां शेणखत दितात. खाजरच्या एका झाडापसून सुमार ८-१० बरे षड मेळटात. इतल्या षडांपसून सुमार २०-२५ किग्रॅ. खाजूर मेळटा. फुलां येवपाच्या वेळार, झाडाक उदक दिनात, पूण फळां लागतकच मात उदक दितात.


खाजरचीं फळां तशेंच खारीक दोनूय पुश्टीक आशिल्ल्यान तांकां सगळ्या देशांतल्यान मागणी आसा. सिंध वाठरांत ह्या झाडांपसून 'ताडी' काडटात. झाडाच्या चुडटांचो उपेग घरच्या पांख्याखातीर करतात, तशेंच खाजरच्या पानांपसून शेंदऱ्यो तयार करतात. खाजरच्या झाडाचो कोब तशेंच पानां हांची भाजी करतात. खाजरचें फळ हें बरेंच वखदी आसून तातूंत अ, ब आनी ड हीं जीवनसत्वां आसतात. अरब देशांत ह्या फळांचो उपेग मिठाय, दूद, लोणी हातूंत मोट्या प्रमाणांत करतात. फळांतल्यो बियो सुकोवन ताचें पीठ करून, हें पीठ उंट, बोकड्यो, कोंबयो हांची खावड म्हूण वापरतात. इराक देशांत खाजरच्या बियांपसून मेळपी तेलाचो वापर शाबू तयार करपाखातीर करतात.

खाजरच्या झाडाक किडीचो रोग व्हडलोसो जायना. मात कांय

प्रमाणांत भुंगुल्ल्याचो त्रास जावं येता. ह्या भुंगुल्ल्याची लागण जाल्यार ताका सखेन तोपून भायर काडटात. उपरांत झाडाचेर ४ बी. एच्. सी. ५०%, १० लिटर उदकांत घालून ताचो फवारी सा मारतात.

- विश्राम गां.

खाड: वयांत आयल्या उपरांत दादल्याच्या पोत्यार आनी खाडकेन येतात, ताका 'खाड' म्हण्टात. ओंवंवेल्या केंसांक 'मिशयो' म्हूण खाशेल्या प्रकारान खाड दवरपाची पध्दत पूर्विल्ल्या काळासगळ्याक दिसून येता. खाड दवरपाचे पध्दतीचो संबंद धर्मीक आदेश संकेत आनी समाजीक प्रतिश्ठ, विद्वत्ता वा हेर प्रथा हांचेकडेन दादलेपणाचें ठळक लक्षण म्हूण तरणाटे खाड दवरतात.



आदिपुरुश आदम आनी वेगवेगळ्या धर्मांतले म्हापुरुश, संतपुर धर्मगुरू, राजा, सरदार हांकां खाडां आशिल्लीं, असो उल्लेख इतिहास मेळटा. खाडांचो आकार आनी लांबाय हातूंत समाजसंस्कृतायेप्रम आनी कुडीचे उंचायेप्रमाण बदल जाल्लो दिसता. पूर्विल्ल्या ईजिप्शियन समाजांत दादले खाड दवरनासले. पूण पूर्विल्ल्या ज्यू समाजांत खाड दवरपाची प्रथा आशिल्ली. महंमद पैगंबराच्या आदेशाक लागून मुस्लिम लोक खाड दवरताले. पूण ज्यू लोकांपसून वेगळे दाखोवपाखातीर मुस्लिम लोक आपलें खाड वेगळ्याच ढंगान कापता तत्त्वज्ञानी मनशाचें आनी वीर पुरुशाचें लक्षण म्हूण पूर्विल्ल्या समाजांत इ. स. प. ३२३ मेरेन खाडाक मानप्रतिश्ठ आशिल्ले अलेक्झांडर-द-ग्रेट हाणें सैनिकांक खाड दवरचें न्हय असो आदेश काडलो आनी ही प्रथा बंद पडली. इ.स.प. तिसऱ्या शेंकड्याउपरांत रोम लोकांनीय खाडाची पध्दत बंद केली. फार्सुना बार्बेटा हे सायबिणी रोमन तरणाटे आपलें पयलें खाड कापून ओंपताले. अंत्यविधीचो एक भाग म्हूण ईजिप्शियन आनी रोमन लोक खाड वाडयताले, जाल्यार ग्रीक लोक तें कापताले. रोमन समाजांतले प्रथेचो परिणाम रोमन कॅथलिक पुरोयत वर्गाचेर जालो, जाका लागून तांणी खाड वाडोवपाची प्रथा बंद केली. सोळाव्या आनी सतरव्या शेंकड्यांत रोमन कॅथलिक पाद्रीनी खाड दवरपाक सुरवात केली, पूण परत ही प्रथा बंद जाली. तरी लेगीत ईश्ट ऑर्थोडॉक्स चर्चीचे पाद्री खाड दवरताले.

इंग्लंडांत चवदाव्या शेंकड्याउपरांत राजकुलांतल्या लोकांमदीं आन समाजांत खाड दवरपाची प्रथा लोकप्रिय जाली. रशियांत पीटर द ग्रे हाणें १७०५ वर्सा खाड दवरतल्यांचेर कर बसयल्लो. १९ व्या शेंकड्या

खाड दवरपाची पध्दत परत लोकप्रिय जाली. खाड हें क्रांतिकारक बंडखोर लोकांचें लक्षण अशी समाजाची नवर जाली. १९ व्या शतकाच्या मध्याक युरोपांत खाड दवरपी लेखकांक, कलावंत आनी लोकांक मान-प्रतिश्रव फाव जाली. खाड दवरपी अमेरिकेचो अध्यक्ष म्हळ्यार अब्राहम लिंकन. विसाव्या शेंकड्याचे सुर्वेक युरोप आनी अमेरिकेंत खाडाची फैशन काटी पडली. खाडये कितेक क्रांतिकारक आनी अराजकतावादी हांकां व्यंगचित्रांतल्यान तरेन केले. दुसऱ्या म्हाझुजाउपरांत अस्तंती देशांनी लेखक, कलावंत चड करून 'बीटनिक' लोकांनी खाड दवरपाची प्रथा पूर्ण प्रिय केली.

नलंदांत किकटोरियन काळांत (सुमार १८४० ते १८७०) तांबेल्या झुपकेदार केंसांचे कल्ले वा गुलमिश्रयो (Side Whiskers or Whiskers) 'मटन चॉप्स' वा 'पिकॅडिली वीपर्स' ह्या नांवांनी खूब प्रिय जाल्ले. ह्या कल्ल्यांक इंग्लीशींत 'बर्नसाइड्स' वा 'साइडबर्नस' म्हण्टात. हो शब्द अमेरिकन यादवी झुजांतलो जनरल अँब्रोस हाइड हाच्या नांवावेल्यान आयला. अमेरिकेंत ह्या झुपकेदार कल्ल्यांक 'रिम' अशें म्हण्टात. 'अवर अमेरिकन कक्शन' ह्या नाटकांतल्या 'लॉर्ड री' ह्या पात्रावेल्यान हें नांव पडलां.

खाडकेवयलें त्रिकोणी तोंकाळ खाड तिसऱ्या नेपोलियनच्या मरानाखातीर 'इंपीरियल' ह्या नांवान नामनेक पावलें. ऑस्ट्रियाचो फ्रेडरिक्स जोसेफ हाच्या आदरखातीर मिश्यांत विणिल्ले झुपकेदार ते ताच्याच नांवान लोकप्रिय आसात. फुडें फुडें सामान्य स्तरावांगडलीच कल्ले दवरपाची पध्दत मर्यादीत जाली. विसाव्या शेंकड्याच्या पयल्या दोन दशकांमेरेन अस्तंती समाजांत ल्हान मिश्रयो रूपा लोकप्रिय जालें. ब्रिटीश सैन्यांत 'वॉलर्स' मिश्रयो आनी अमेरिकेंत ल्हान पीठ घाल्ल्यो 'हॅडलबार' मिश्रयो खूब लोकप्रिय जाल्यो. अमेरिकेंतले वेवसायिक लोक 'कॅन्साइड' शैलीचो मिश्रयो दवरताले.

मेमोगोटिमियन संस्कृतायेंतले लोक (कॅल्विनियन, बॅबिलोनियन, ग्रीसियन, मीडियन आनी पूर्विल्ल्या पर्शियन) खाडाक तेल लावन, गरजेन वळोवन आपल्या खाडाची खूब जतनाय घेताले. भारतांत आनी कन्यानांत प्रतिश्रव आनी विव्दत्तेचें प्रतीक म्हूण लांब खाड वाडयताले. कन्यानांत गुलामांचें दासत्व दाखोवपाखातीर तांचें खाड सक्तीन म्हाडटाले. इझ्राएलचे धर्मगुरू लांब खाड दवरताले. बरे भलायकेचे नदरेन खाड काडपाच्या खेळार प्रसार येमांत लुसियस तार्किनियस प्रिक्स (११९-५७८ इ. स. प.) हाणें सुरू केलो. तरी लेगीत खाड काडपाची गर्विल्ली पध्दत ग्रीक सीसीलियन म्हात्त्यांनी इ.स.प. ४५४ वर्सासावन चालू अर्पण लोकप्रिय केली. सातव्या शेंकड्यासावन सोळाव्या शेंकड्यामेरेन बिझांतीन संस्कृतायेंतले लोक लांब, मुदयाळे, खाडकेच्या रवी छाप आशिल्ले तोंकदार आनी खूब लांब खाड दवरताले.

१८०८ ते १८९० ह्या काळांत ब्रिटीश सैन्यांत खाडकेपुरते ल्हान खाड सक्तीचें आशिल्लें. विसाव्या शेंकड्याचे सुर्वेक दक्षिण आफ्रिकेंत तळ प्रचलन आशिल्ल्या ब्रिटीश सैन्यांत आनी परत दुसऱ्या म्हाझुजावेळार खाड-मिश्रयांची पध्दत खूब लोकप्रिय जाली. १९१७ वर्सा अमेरिकन नयकर कायद्यांत केंस बारीक दवरचे आनी खाड वेवस्थित trim करचें धारा निर्बंध आशिल्लो. विसाव्या शेंकड्याच्या दुसऱ्या अर्दांत 'चिन होमर' (झुपक्यांचे कल्ले) परत लोकप्रिय जाले.

भारतांत खाड दवरपाची पध्दत धर्माची आज्ञा अशी ना, तरी लेगीत मिश्रयो दवरपाची चाल मात पसंदागत आसा. पूर्विल्ल्या काळांतले मर्यादा श्रद्धेमुनी खाड-मिश्रयो आनी जटा दवरताले, अशें दिसून येता. मर्यादा सिंधुसंस्कृतीकाळांतले (इ. स. प. ३,०००-१,५००) वावळे जरी मिश्रयो दवरपी लोकां, तरीकूय वेगळ्याच ढंगान कापिल्लें खाड दवरताले. एणें आर्य लोक मात खाड दवरनासले. त्या फुडल्या काळांतलीं शिल्पां आनी चित्रां हातूंतूय खाड आशिल्लीं कांय मुखामळां दिसतात. बौध्द आनी जैन धर्मांतले लोक मात खाड दवरनात.

इतिहासकाळांत भारतीय लोक खाड-मिश्रयो दवरताले, अशीं उदाहरणां मेळटात. सैनिकी प्रभावाक लागून खाडाचें अस्तित्व बळिश्ट जालां आसूंक जाय. मुसलमान झुजाऱ्यांप्रमाण जाट, राजपूत आनी शीख ह्या भारतीय लढाऊ झुजाऱ्यांनी खाड दवरपाक सुरवात केली. शीख लोक धर्माची आज्ञा म्हूण खाड दवरतात. आपलें खाड ते एका कपड्यान आनी जाळयेन माथ्यार बांदतात. मर्यादाभितर छत्रपती शिवाजी आनी संभाजी हांणी खाड-मिश्रयो दवरिल्ल्यो.

हिंदू धर्मांत खूब लागींची व्यक्ती म्हळ्यार आवय, बापूय, भाव-भयण आनी हेर मेलीं तर मर्णाच्या बाराव्या दिसा खाड-मिश्रयो काडपाची चाल आसा.

मोगलांचे मुस्तींत मोगल बादशहापसून ते सरदारांमेरेन सगळे खाड दवरताले. पूण अकबर बादशहा ह्या एकाच बादशहान खाड दवरलें नासलें. पूण ताच्या फुडल्या काळांत खाड वाडोवपाची प्रथा परत सुरू जाली. धर्माची आज्ञा म्हूण आनी दुसरें म्हळ्यार मुसलमान, शिखांपरस वेगळे दिसचे म्हूण मुसलमानांनी चार बोटांपरस चड लांबायेचें खाड वाडोवचें न्हय, असो हुकुम औरंगजेबान काडिल्लो. तेन्नाच्या मुसलमान लोकांक मिश्रयो नाशिल्लो वयलो ओठ आनी सकयल वाटकुळ्या आकाराचें खाड दवरपाची संवय आशिल्ली. कांय जाण मात खाडाचीं तोंकां पोल्यावटेन पिळटाले तर कांय जाण तीं गळ्याचेर लांबयताले.

एकुणिसाव्या शेंकड्याच्या मध्यांत भारतांत खाड दवरपाची प्रथा आशिल्ली. सुलेमान शाह बादशहाच्या उत्तैजनाक लागून अयोध्या आनी दिल्ली हांगाचे दरबारी लोक आपलीं खाडां वेवस्थित वळोवन बिनखाडाच्या मिश्रयांक पीठ दिवपांत घन्यताय मानताले. विसाव्या शेंकड्यांत लोकांची खाड दवरपाची रूच दिशींदिशीं वेगवेगळ्या फैशनीप्रमाण बदलत आसा.

- कों. वि. सं. मं.

खाडिलकर, कृष्णाजी प्रभाकर: (जल्म: २३ नोव्हेंबर १८७२, सांगली; मरण: २६ ऑगस्ट १९४८).

मराठेंतलो एक नामनेचो नाटककार, संपादक, राजकारणी, अध्यात्मवादी. मुळावें शिकप सांगली हांगा जालें. महाविद्यालयांतलें शिकप पुणें हांगाच्या फर्ग्युसन आनी डेव्हन महाविद्यालयांत जालें. १८९२ त तत्त्वगिन्यान हो विशय घेवन तो बी. ए. जालो. १८९२-९४ ह्या काळांत ताणें सांगली हायस्कुलांत शिक्षकाचें काम केलें. मुखार मुंबय वचून ताणें कायद्याची एलएल. बी. पदवी घेतली. १८९७ त 'केशरी' ह्या दिसाळ्यांत काम करतना ताचो संबंद लोकमान्य टिळकाकडेन आयलो. राजकी पध्दामोडीचेर बरप करपाक ताका टिळकाकडल्यान स्फूर्त मेळळी.

१८९५ त, 'सवाई माधवरावांचा मृत्यू' हें ताचें पयलेंच नाटक 'विविधज्ञानविस्तार' ह्या नेमाळ्यांत उजवाडाक आयलें. १९०१ त, 'गनिमी काव्याचे युध्द' ही लेखमाला ताणें नेमान बरोवपाक सुरवात केली. ताचीं म्हत्वाचीं उलोवपां 'खाडिलकर लेखसंग्रह' (भाग १ आनी २) ह्या नांवान उजवाडाक आयिल्लीं आसून पयल्या मुळाचेर केल्ली बरपावळ वट्ट पांच भागांनी उजवाडाक आयल्या. ताचो खरो पिंड नाट्यलेखकाचो आशिल्लो. ताणें बरयल्लीं नाटकां अशीं- 'मोहना' (१८९८); 'सवाई माधवरावांचा मृत्यू' (१९०६); 'कीचकवध' (१९०७); 'प्रेमध्वज' (१९११); 'संगीत मानापमान' (१९११); 'संगीत विद्याहरण' (१९१३); 'सत्यप्रज्ञा' (१९१५); 'संगीत स्वयंवर' (१९१६); 'संगीत द्रौपदी' (१९२०); 'संगीत त्रिविडीसंन्यास' (१९२३); 'संगीत सेनका' (१९२६); 'सवती-मत्सर' (१९२७); 'संगीत सावित्री' (१९३३). ताचीं नाटकां गंधर्व नाटक मंडळी, किर्लोस्कर नाटक मंडळी, शाहूनगरवासी आनी महायष्ट्र नाटक मंडळी ह्या नाटकां कंपनींनी रंगमाचयेर हाडली.

१९०८ त लोकमान्य टिळक हाका बंदखणीची ख्यास्त जाली, त्या वेळार खाडिलकर 'केशरी' चो संपादक आशिल्लो. १९१० त, संपादनाचें

हें काम ताणें सोडलें. टिळकाच्या मरणाउपरांत महात्मा गांधीच्या राजकारणांत प्रवेश करून ताणें गांधीच्या पालवाखाल आपलो भौशीक वावर सुरू केलो. १९०७ त भरिल्ल्या तिसऱ्या नाट्यसंमेलनाचें अध्यक्षपद ताका मेळ्ळें. परत १९१७ त पुण्यांत भरिल्ल्या नाट्यसंमेलनाचो तोच अध्यक्ष आशिल्लो. १९२१ त, मुंबय हांगाच्या 'लोकमान्य' ह्या नेमाळ्याचो तो संपादक जालो. त्याच वर्सा गांधर्व महाविद्यालयावरवीं भरिल्ले संगीत परिशदेचो तो अध्यक्ष आशिल्लो. उपरांत ताणें 'लोकमान्य' हें नेमाळें सोडून स्वताच्या मालकीचें 'नवा काळ' हें नेमाळें सुरू केलें. ह्या नेमाळ्यांत हिंदू-मुसलमान वादाआड बरप केलें, म्हूण ताका ख्यास्त भोगची पडली. १९२९ त, आनीक एकदां ब्रिटीश सरकारान ताच्या आड देशद्रोहाचो खटलो भरिल्ल्यान ताका एका वर्साची ख्यास्त भोगची पडली.

१९३३ त नागपूर हांगा भरिल्ल्या अठराव्या महाराष्ट्र साहित्य संमेलनाचो तो अध्यक्ष आशिल्लो. १९३३-३५ ह्या काळांत सांगलीच्या दत्तमंदिरांत ताणें 'योग' ह्या विशयाचेर प्रवचनां दिलीं. आपले जाण्टे पिरायेंत ताणें रुद्र, संध्यावदन, पुरुषसूक्त, ऐतरेय आनी ईशावास्योपनिषद, तैत्तिरीयोपनिषद, ओंकाराची उपासना आनी हेर आध्यात्मिक विशयांचेर बरप केलें.

ताच्या नाटकांत, भूतकाळाक हात घालून तातूंतल्यान वर्तमानकाळाचे संदर्भ वाचप्यांमुखार दवरपाची ताची तांक दिसून येता. ताणें पुरणकाळ आनी इतिहास हातूंतल्या घडणुकांचेर नाटकां बरोवन नवे पिळगेक तातूंतल्यान खूबशें शिन्धान दिवपाचो यत्न केलो. आपल्या नाटकांवरवीं खाडिलकरान मराठी रंगमाचयेक एक उंचेलो पांवडो मेळोवन दिलो.

- प्रा. सुमंत कनयाळकर

खाडी: (इंग्लीश- Creek, estuary, channel, firch; हिंदी- खाडी, उपसागर).

दर्यादेशेकसावन भितर सरिल्लो उदकाचो अशीर फांटो. किनाऱ्याकडलो देंवतो भूंयभाग सकयल देंविल्ल्यान वा दर्याच्या उदकाची पातळी वाडिल्ल्यान खाडी तयार जाता. भरती येतकच उदक खाडींत वता आनी ताकालागून ल्हान-व्हड व्हडीं खाडींत वचूंक शकतात. हाका लागून खाडीच्या खोलगट भागाचो व्हड्यांक आश्रय जाता आनी माल-प्रवासी हांकां चडोवप-देंवप हे नदरेन बंदर म्हूण उपेग जाता. युरोप, अमेरिका हांच्या दंतुर किनाऱ्याचेर असल्यो खाडयो आसात.

न्हंयेच्या मुखांतसून दर्याचे भरतीचें उदक जंयमेरेन भितर वचूंक शकता, थंयमेरेनच्या न्हंयेच्या मुखाकडल्या भागाक 'खाडी' म्हण्टात. न्हंयेचे वा दर्याचे क्षरणक्रियेक लागून खाडीचें मुख रूंद जावन तिका फुनेलाभशेन आकार येता. इंग्लंडची टेम्स, दक्षिण अमेरिकेंतली प्लेट ह्या न्हंयांच्या मुखाकडेन लांब-रूंद खाडयो तयार जावन थंय लंडनच्यान ३५ किमी. अंतराचेर आशिल्ल्या दूरूंक आनी आर्जेन्टिनाचें ब्येनस आयरीस अशीं मोट्या उलाढालीचीं बंदरां विकसित जाल्यांत.

कांय खाडींनी भरसूर गाळ सांठून उरता, जाल्यार कांय खाडी भरती-प्रवाहाक लागून उक्त्यो उरतात. भारतांत, नर्मदेच्या मुखाकडल्या भडोच बंदराची एका काळांत भरभराट जाल्ली. पूण गाळ भरून आयिल्ल्यान सद्या तें अर्विल्ल्या आगबोटीखातीर निरुपयोगी जालां. कोंकण किनाऱ्यावेलीं दाभोळ, मुरुड, बाणकोट, जयगड हीं बंदरां खाडीचेरूच वशिल्लीं आसून ह्यो खाडी जलमार्ग म्हूण पयलींपसून वापरंत आसात. खाडीलागसारचो प्रदेश दोंगराळ आसत जाल्यार ताचेपसून मेळपी संरक्षणाक लागून असली खाडी चांचे लोकांक वा जकातचोर वेपान्यांक बरी पडटा. कांय वेळा दोन मोटे सागरी विभाग जोडपी आनी सामुद्रधुनीपरस लांब-रूंद समुद्राक खाडी म्हण्टात. देखीक- उत्तर समुद्र आनी अटलांटिक महासागर हांकां डोव्हर सामुद्रधुनीमार्गान जोडपी इंग्लीश खाडी वा अंदमान-निकोबार जुंव्यांकडली १०' खाडी.

- कों. वि. सं. मं.

खातीब, महम्मद उस्मान: (जल्म: १२ मे १९०७; बांदे-सावंतवाडी).

गोंयचो सुटके कुजारी. बापायचें नांव उस्मान अब्दुल खातीब. काँग्रेस गोंय संघटनेचो तो वांगडी आसलो. सुटके चळवळीच्या काळांत तो भूंयगत राजकी वावरानीं वांटो घेतालो. १० जून १९५४ म्हापशें वाठारांत ताका पोलिसांनीं धरल्लो. सुर्वेक ताका अ बंदखणींत दवरलो आनी उपरांत आल्तिनो बंदखणींत दवरलो जानेवारी १९५५ दिसा ताची बंदखणींतल्यान सुटका जाली. गोंय उपरांत तो 'प्रजा समाजवादी पक्ष' (Praja Socialist Party) हें संघ वांगडी जालो. उपरांत तो जनता पक्षांत गेलो. मार्च १९८४ वर्सा सरकारान ताम्रपत्र दिवन ताचो भोवमान केला.


- कों. वि. सं.

खान, अब्दुल गफारखान: (जल्म: ३ जून १८७५; उतमानझाई-पेशावर; मरण:-?).

महात्मा गांधीचो एकनिश्ठ अनुयायी आनी पख्तुनांच्या स्वा लढ्यांतलो एक फुडारी. ताका बादशहाखान अशेंय म्हण्टात. ताचो एका गिरेस्त चराण्यांत जालो. प्राथमिक आनी माध्यमिक शिक्षण घे हांगा जालें. ताणें लश्करांत 'गाईड्स' हे तुकडींत नोकरी धरली. ग अधिकाऱ्यांकडल्यान हिंदी लश्करी अधिकाऱ्यांक अपमानाची वाग मेळटा म्हूण लश्करी नोकरेचो त्याग करून तो अलीगढ विद्यापी शिक्षणाखातीर गेलो. १९१० पसून आपल्या प्रदेशांत राश्ट्रीय शाळा क पठाण बांधवांनी जागृताय आनी देशप्रेम निर्माण करपाचो यत्न ताणें केलो.

'रौलॅट अॅक्ट'

जुलमी कायद्यान
महात्मा गांधीन
केल्या आंदोलन
गफारखानान सह
वांटो घेवन, वा
सरहद्द प्रांतांत
निर्माण केली. १९
च्या नागपूर कों
अधिवेशनांत
वांटो घेतलो. तशें
आपल्या प्रांतांत
खिलाफत चळवळ
संघटित केली. १९
१९२४ त बंदखणींत
सून सुटतकच ता
समाज-सुदारणेचो



वावर हातांत घेतलें. १९२९ त महात्मा गांधी, नेहरू, मौलाना आझाद ह्या भारतीय फुडाऱ्यांकडेन ताची वळख जाली आनी काँग्रेस चळवळी तो सामील जालो. ह्याच कार्याक मदत जावंची म्हूण 'खुदा खिदमतगार' ही स्वयंसेवक संघटना ताणें १९२९ वर्सा स्थापन केली. पठाण समाजांत राश्ट्रप्रेम निर्माण करप, हो हे संघटनेचो मुखेल उद्देश आशिल्लो. पूण ब्रिटीश सरकारान ही संघटना बेकायदेशीर थारायल्ले १९३० च्या सत्याग्रहांत ताका परत बंदखणींत वचचें पडलें.

काँग्रेसचें अध्यक्षपद गफारखानाक दोनदां दिवपाचें केलें, पूण आपूण फकत एक सादो सेवक आसा, अशें म्हूण ताणें तें पद न्हयकारलें. प्रांती वा अखिल भारतीय वेंचणुकेक उबो रावपाचें लेगीत ताणें केन्नाच मान केलें ना. अखिल भारतीय काँग्रेस कार्यकारणीचो तो १९४७ च्या फाळणीमेरेन सदस्य आशिल्लो. १९२०-४७ मेरेन ताणें वट्ट १४ वर्सां बंदखण भोगली.

दुसऱ्या म्हाझुजाउपरांत भारतीय स्वातंत्र्याखातीर जाल्ले वाटाघाटींत

ताचे विभाजन जावपाची चिन्ता दिसनाफुडें गफारखानान खर विरोध आनी विभाजन जालेंच जाल्यार वायव्य शिमेवयल्या पठणांचो वन पळुनस्तान जावपाक जाय, असो आग्रो धरलो. पूण ताचे यत्न फुट जाले आनी सरहद्द प्रांत पाकिस्तानाचोच एक भाग जालो. त्या दुखेस्त अंतस्कर्णान 'भारतीय फुडाऱ्यांनी आमकां लांडग्यांच्या त दिवन स्वताक मात स्वातंत्र्य मेळयलें' अशें दुखेस्त उलोवप ताणें


हात्मा गांधीच्या आदेशाक लागून तो आपल्या प्रांतांत गेलो. स्तानाकडेन एकनिश्ठ रावपाचो सोपूत ताणें घेतलो पूण आपल्याक स्वायत्तता मेळपाक जाय, असो आग्रो ताणें धरलो. ताका लागून स्तान सरकारान ताका बंदखणींत घालून ताची 'खुदाई मतगार' संघटना बंद केली. पाकिस्तान स्वतंत्र जायत पसून १९६४ तो पाकिस्तानी बंदखणींत उरलो.

भलायकी इबाडली म्हूण सप्टेंबर १९६४ त गफारखानाक इंग्लंडाक रावी पाकिस्तान सरकारान परवानगी दिली. पाकिस्तानांत परत येवप याचे आसा, हें वळखून तो डिसेंबर १९६४ त अफगाणिस्तानांत गांधी जल्मशताब्दी महोत्सवांत वांटो घेवपाखातीर गफारखानांत सरकारच्या आपोवण्याक मान दिवन ऑक्टोबर १९६९ त र्वांत आयलो. हांगाच्या मुक्कामांत ताका आंतरराष्ट्रीय न्यायाखातीर दवरिल्लें नेहरू पारितोषिक दिलें. भारताखातीर केल्ले खातीर कृतज्ञता परगटावन भारतीयानीं ताका धैली अर्पण केली.

मरहद्द प्रांतांतलो महात्मा गांधीसारको म्हान फुडारी म्हूण ताका 'रहद्द गांधी' अशें भोवमानान म्हण्टात.

- को. वि. सं. मं.

खानोलकर, चिंतामण त्र्यंबकः (जल्मः ८ मार्च १९३०, गलांची रई-वेंगुलें-सिंधुदुर्ग; मरणः २७ एप्रिल १९७६, मुंबय).



मराठींतलो एक नामनेचो कवी, कादंबरीकार, नाटककार ताणें आपल्यो चडश्यो कविता 'आरती प्रभू' ह्या टोपण नांवान बरयल्यो. ताचें मुळावें शिकप सुर्वेक कुडाळ, सावंतवाडी आनी उपरांत मुंबय हांगा जालें. कविताची ताक ताका जल्मताच आशिल्ली. ताणें मुंबय विद्यापीठ, मुंबयचें आकाशवाणी केंद्र तशेंच 'गुरुकुल' (लोणावळा) हांगा

१९५५ मावन १९६६ मेरेन नोकरी केली. मात ते उपरांत ताणे फकत रंगभूमीचें लेख

ताणें बरयल्यो कांय साहित्यकृती अश्यो- कवितांशेले: 'जोगवा' (१९५९), 'विवेकागण' (१९६२), 'नक्षत्रांचे देणें' (१९७५). नाटकां: 'राज काळी घागर काळी' (१९६३), 'तृणसंगीत' (१९६४), 'घास-हार्प-दुसम कापोत हाचे कादंबरीचो अणकार', 'अजगर' (१९७०), 'कोडुव' (१९६६), 'त्रिशंकू' (१९६८), 'गणपुत्रा आनी चानी' (१९७०, महाराष्ट्र राज्य पुरस्कार), 'विशाळ' (१९७०), 'अज्ञात कवतरे' (जेक ह्या चित्रपटाचेर आदारीत; १९७२), 'अगोचर' (१९७५), 'पाषाण', 'पालवी' (१९७६), 'भागधेव' (१९७६), 'अमाही एक अवधत्यामा' (१९७७), 'बुध्दचक्र' (१९७९), 'खडक'

(१९७३), 'चक्रवा' (उजवाडाक येवंक ना). कथांशेले: 'सनई' (१९६४, महाराष्ट्र राज्य पुरस्कार), 'राखीपाखर' (१९७१), 'चाफा आणि देवाची आई' (१९७५, मॅनेस्टिक ग्रंथ इनाम), 'बाप' (१९७८). नाटकां: 'एक शून्य बाजीरव' (१९६७, महाराष्ट्र राज्य पुरस्कार), 'सगे मोयरे' (१९६७, महाराष्ट्र राज्य पुरस्कार), 'श्रीमंत पतीची राणी' (१९७१), 'अवध' (१९७२), 'कालाय तस्मै नमः' (१९७२, महाराष्ट्र राज्य पुरस्कार आनी राज्य नाटकां सर्तींत नाटक बरपावळींतलें पयलें इनाम), 'हयवदन' (१९७३, गिरीश कर्नाड हाच्या नाटकाचो अणकार), 'अजब न्याय वर्तुळाचा' (१९७४, कॉकेशियन चॉक सर्कल ह्या बटोल ट्रेस्ट हाच्या नाटकाचो अणकार), 'खेलेली' (१९७६), 'संगीत अभोगी' (१९७६), 'हेमायर 'गोपाळ गाणी' (१९६६, भुरग्यांखातीर गीतांशेले), 'वार वाहे रुणभुणा' (१९७३, लघुनिबंदां शेले), 'व्यक्तिचित्र' (१९७४) असलें बरपूय ताणें केलां. ताचीं कितलींशींच नाटकां, एकांकिका आनी कविता अनुनूय उजवाडाक येवपाच्यो आसात.

कोंकणीतली लोकजीण आनी थंयचो सैम हांचो ताका मेळिल्लो सांगात ताचे बरपावळींतल्यान जळीमळीं विसून येता. खानोलकरान आपल्या साहित्यांत रंगयल्ल्यो व्यक्ती ह्यो जित्यो जित्यो आशिल्ल्याचो अणभव वाचतल्याक खिणाखिणाक येता. मनीस जिणेंतलें भोगाचें असादारण अशें म्हत्व, तशेंच दुख आनी दडिद्र हांची अपरिहार्य अशी जाणविकाय आनी ह्या सगळ्यांच्या वयर आशिल्लो नियतीचो गूढ असो अंकूश ह्यो सगळ्यो जगाली ताचे बरपावळींत खुबशा सुवातींनी विसून येतात. व्यक्तिगत जिणेंतल्या एका दुख्खाची सयाय ताच्या बरपांत विसून येता. नवो अणभववाद, अस्तित्ववाद (realism) हांचें दर्शन ताच्या कवितांतल्यान घडटा. जिणेंत येवपी दूख हें मनशाचे जडण-घडणीचेर पातयेवन आसता, हाचेर ताचो पुराय विश्वास आसा.

खानोलकर हाका ताच्या विंगड विंगड बरपावळींखातीर महाराष्ट्र सरकारची वट्ट आठ इनामां फाव जालीं. १९६४ त, 'रायटर सेंटर' हे संस्थेन ताका स म्हयन्यांखातीर दुडवां पालव दिलो. 'नॅशनल सेंटर फॉर परफॉर्मिंग आर्ट्स' हे संस्थेन 'दशावतार' ह्या लोकनाट्याचो अभ्यास करपाखातीर, ताका संशोधन शिष्यवृत्ती दिली. एक ऊंच पांवड्याचें नाटक म्हूण आकाशवाणीन वेंचून काडिल्ल्या ताच्या 'कालाय तस्मै नमः' ह्या नाटकाचो सगळ्या भारतीय भासांनी अणकार जाला.

- प्रा. सुमंत कनयाळकर

खानोलकर, वसंत रामजीः (जल्मः १३ एप्रिल १८९५).

एक भारतीय वैजकीशास्त्रज्ञ. वैजकी शिकप मुंबय आनी लंडनच्या विद्यापीठांत जालें.

ग्रेट मॅडिकल कॉलेज, मुंबय, सेठ जी. एस्. मॅडिकल कॉलेज, मुंबय ह्या संस्थांनी शिकोवन ताणें कॅन्सरविशींचें मोलाचें संशोधन केलें. १९५० त ताची इंटरनॅशनल कॅन्सर रिसर्च कमिशनचो अध्यक्ष म्हूण वेंचणूक जाली. संयुक्त राश्ट्रांचें वैज्ञानिक समितीचो तो वांगडी आसलो. लंडनचे रॉयल सोसायटी ऑफ मेडिसिनचोय तो वांगडी आसलो. १९५०-५३ ह्या काळांत तो इंडियन कॅन्सर रिसर्च सेंटरचो मुखेल आसलो. 'इंडियन अँडॅडमी ऑफ मॅडिकल सायन्सेस', 'नॅशनल इन्स्टिट्यूट ऑफ सायन्सेस ऑफ इंडिया' ह्या सारक्या संस्थांकडेन वांगडी आनी अध्यक्ष ह्या नात्यान ताचो संबंद आयलो. मुंबय विद्यापीठाचो तो उपकुलगुरू आशिल्लो.

ताचे शंबरवंदर संशोधनात्मक लेख उजवाडाक आयल्यात. 'लूक अँट कॅन्सर' हें ताचें पुस्तक चड म्हत्वाचें अशें समजतात.

वैज्ञानिक मळार आणवीय प्राण्याचो (atomic radiation) परिणाम मोदून काडपाचें कार्य ताणें केलें.

१९६३ त, 'नॅशनल सिचिफ प्रोफेसर इन मॅडिसिन' आनी १९५५ त 'पद्मभूषण' दिवन सरकारान ताचो भोवमान केलो.

- को. वि. सं. मं.

खामसूत्री बावल्पोः बावल्यांच्या हालचालींतल्यान एकाद्रो

कलात्मक प्रसंग प्रेक्षकांमुखार सावर करपाचो पूर्विल्ल्या काळासावन चलत आयिल्लो एक खेळ. खामसूत्री बावल्यांचें आंग, अवयव जाय ते दिकेक सहज घुंवडावंक मेळचे म्हूण तांच्या आंगांतल्यान तारो व्हरतात. ह्या तारुंक 'खामसूत्र' अशें म्हण्टात. खामसूत्र हातांत घेवन सूत्रधार माचयेवेल्या बावल्यांक तरांतरांनी नाचयता.

भारतांत खूब पूर्विल्ल्या काळासावन हो खेळ चलत आयला. ६४ कर्णाभितर हे कलेचो आस्पाव आसा. हे कलेचो सगळ्यांत पयलो उल्लेख महाभारतांत मेळटा:

परपयुक्तः पुरुषो विचेष्टते।

सूत्रप्रोता दारुमयीव योषा

(महाभारत उद्योगपर्व ३२.१३)

अर्थ- खामसूत्री बावली जशी सूत्रधारचे इत्तेप्रमाण हालचाल करता, तशेंच मनीस हो ईश्वरचे इत्तेप्रमाण हालचाल करता.

मोहेंजोदारो, हरप्पा, ग्रीस आनी ईजिप्त हांगाच्या उत्खननांनी हालते सांदे आशिल्ले मूर्तीचे अवशेश मेळ्ळ्यात. इ. स. प. ३०० वर्सा ग्रीस आनी इटली हांगाच्या साहित्यांत मेळिल्ल्या उल्लेखांवेल्यान खामसूत्री बावल्यांचो आरंभ सुर्वेक युरोपांत जालो आनी उपरांत ताचो प्रसार उदेंतेकडल्या चीन देशांत आनी फुडें अमेरिका देशांत जालो, अशें अस्तंती पंडितांचें मत आसा. पूण खामसूत्री बावल्यांची मुखेल जल्मभूंय भारत आसून भारतीय नाटकांचें मूळ खामसूत्री बावल्यांच्या खेळांत आसा, अशें डॉ. पिशेल हाचें मत आसा. खामसूत्री बावल्यांच्या खेळांतलो सूत्रधार जें काम करता तेंच काम भरतमुनीच्या नाट्यशास्त्रांतलो सूत्रधार करता. हाचेवेल्यान खामसूत्री बावल्यांच्या खेळांतलो सूत्रधारूच नाट्यसृष्टींत आयलो अशें अनुमान वेदार्थयन्कर्तें स. शं. पां. पंडित हाणें केलां. भारतांत हे कलेचो प्रसार खूब पूर्विल्ल्या काळासावन आशिल्लो. हें पंचत्रांतल्या 'काष्पचित्रक्रीडन' आनी अवदानकल्पलतेंतल्या 'यंत्रपुत्रकलीला' ह्या खामसूत्री बावल्यांच्या खेळांक उद्देशून आयिल्ल्या शब्दांवेल्यान दिसून येता. तशेंच हेर संस्कृत साहित्यांतल्यान पुत्रिका, दृष्टित्रिका, पुत्तली, पुत्तलिका आनी काष्मांचालिका ह्या शब्दांचो वापर खामसूत्री बावल्यांक उद्देशून केला. राजशेखरान आपल्या 'बालरामायण' ह्या संस्कृत नाटकाच्या पांचव्या अंकांत दोन खामसूत्री बावळ्यो माचयेर हाडल्यो. माचयेर खामसूत्री बावळ्यो हाडपी संस्कृत भाशेंतलें हें पयलेंच नाटक. त्या काळांत बावळ्यो तयार करपाखातीर लांकूड, लोकर, रेड्याची कातडी, शिंगां आनी हस्तीदंत हांचो वापर करताले.

ह्यो बावळ्यो घडोवपाचे नदरेन खामसूत्री बावल्यांचे चार मुखेल प्रकार आसात:

१. छाया-बावली: ही रंगीत कागद, कचकडें (कांसवाची कट्टें), पातळ चामडें अशा मितपारदर्शक पदार्थांपसून तयार करतात.

२. हात-बावली: हातमोज्यासारकी हाताचेर बसोवन माचयेफाटल्यान उबो रवन हिची हालचाल करतात.

३. काठी-बावली: ह्या प्रकारांत बावलेची तकली एके पातळ काडयेर बसयल्ली आसता. दोनूय तळटांक तश्योच पातळ काडयो लायिल्ल्यो आसतात. एका हातान तकलेची काडी आनी दुसऱ्या हातान बावलेच्या हातांतल्यो दोनूय काडयो हांची हालचाल करून बावली चलयतात.

४. सूत्र-बावली: ही खरी खामसूत्री बावली. माचयेफाटल्यान वयर उबो रवन ती चलयतात.

खामसूत्री बावल्यांच्या नाचाच्यो दोन पध्दती आसात:- एक राजस्थानी आनी दुसरी दक्षिणात्य. उत्तर प्रदेश वा राजस्थानी पध्दतीचे बावलेक 'कठुतली' अशें म्हण्टात. ती चड करून लांकडापसून तयार करून तिका कापड आनी चामडें हांचोय वापर करतात. ज्या प्रदेशांत कठुतळ्यो तयार करतात, त्या प्रदेशांतली वेशभूषा आनी केशभूषा त्या बावल्यांक चडयतात. ह्या खेळाखातीर वेंचून काडिल्लें कथानक इतिहासीक प्रसंगाचेर वा शूर मनशाच्या चरित्राचेर आदारिल्लें आसता. दक्षिणात्य पध्दतीची बावली आकारान मोटी आसता. तांचें कथानक

धर्मीक आनी पौराणिक कथाप्रसंगांचेर आदारिल्लें आसून ह्या बावल्यांचें संचालन पडद्याफाटसून करतात. ताका लागून प्रेक्षकांक प्रत्यक्ष बावल्यां विसनासतना फकत तांच्यो सांवळ्यो मात दिसतात. मलबारांत छायानाट्याक 'पेवाकुत्तू' आनी तें दाखयतल्याक 'कुत्तूकर' म्हण्टात. अठराव्या शेंकड्यामेरेन हे कलेक राजदरबारांत लेगीत मान सुवात आशिल्ली. त्या काळांत इतिहासांतल्यो घडणुको, पुराणांत काणयो, लोकांकाणयो आदी प्रसंग खामसूत्री बावल्यांच्या खेळा दाखयताले.

उत्तर प्रदेश, महाराष्ट्र, माळवा, राजस्थान, बंगाल, गुजरात, अर्काटिक आनी केरळ ह्या राज्यांनी हो वेवसाय वंशपरंपरागत चलो कुटुंबां आसात. तेचप्रमाण खामसूत्री बावल्यांची ही कला ब्रह्मदेश, जपान, जावा, बाली तशेंच तुर्कस्तान, ग्रीस, सुमात्रा, ईजिप्त, इटली देशांतूय प्रचलित आसा. इंग्लंडांत खामसूत्री बावल्यांचो खेळ मध्ययुग खूब लोकप्रिय जाल्लो. इटलींत ह्या खेळाक 'पंचिनेलो' आनी फ्रांस 'पोलिशिनॅल' अशें म्हूण वळखतात. १६६० वर्सा ताचो प्रसार इंग्लंड जावन त्या नांवाचो 'पंच' असो संक्षेप जालो. जर्मनींतूय हो खेळ लोकप्रिय जालो. नामनेचो जर्मन कवी गटे हाणें आपल्या बारा वाडदिसाक. बावली-नाट्याखातीर एक नाटक बरयल्लें. लुईस कॅरो हॅन्स अँडरसन आनी टेड लिंकन हांणीय खामसूत्री बावल्यांचे खेळ तर केल्ले.

१९२१ वर्सा मॅकआयझाक हाच्या 'व टोनी सर्ग मेरिओनेर बुक' पुस्तकाक लागून ह्या खेळाचो खूब प्रचार जालो. १९३० वर्सा प्राग हां खामसूत्री बावल्यांची एक संवसारीक स्वरुपाची संस्था स्थापन जाली. संस्थेन संवसारीक अधिवेशनां घडोवन हाडलीं. ह्या खेळाविशींचीं स्वतः अशीं नेमाळीं सुरू केलीं. देखीक: 'व मेरिओनेट' (१९१८). बूकारे हांगा मे १९५८ त भरिल्ल्या खामसूत्री बावल्यांच्या संवसारीक उत्सवा २७ देशांचे ३०० सभासद हाजीर रवन ३० हौशी मंडळांनी खेळां-प्रदर्श केलें.

आयज अस्तंती देशांनी आनी चड करून अमेरिकेंत यंत्रविद्येची जो घेवन खामसूत्री बावल्यांचें नाट्य-मनोरंजनावांगडाच शिक्षण आ प्रसारचें साधन म्हूण वापरतात.

- कों. वि. सं. १

खिलजी राजवंश: (इ.स. १२९० ते इ.स. १३२०).

गुलाम वंशाउपरांत दिल्लीचेर राज्य चलोवपी एक वंश अफगाणिस्तानांतल्या खल्ज प्रांतांत राबीतो करून आशिल्ल्या लोकां 'खल्ली' वा 'खिलजी' अशें म्हण्टात. हे लोक मूळ अफगाणी न्हय; तुर्की आशिल्ले, पूण खल्ज प्रांतांत बरोच तेंप राविल्ल्यान तांकां अफगाण मानतात. गजनीचो महंमूद आनी महंमद घोरी हांणी भारताचेर घुर घाल्यो तेन्ना बरेच खल्ली लोक भारतांत येवन रावले.

गुलाम राजवटींत तुर्कांचे बळगें चड आशिल्लें, पूण बंगाल प्रांताचे जैत मेळोवपाच्या कामांत खिलजी लोकांची धिटाय चड उपेगाची थारली आनी ताका लागून तांचो शेक वाडलो. गुलाम घरण्यांतलो निमणो राजा कैकोबाद हो चड जुलमी आशिल्लो. खिलजी लोकांचो फुडारी जलालुद्दीन हाणें ताचो खून करून घेतलो आनी ताच्या सान पुताक, शमसुद्दीन राजा केलो. पूण कांय तेंपान ताचोय खून करून जलालुद्दीनान दिल्लीचे राज्य स्वता हातासलें (१२९०). फिरोजशाहा हें नवें नांव ताणें घेतलें. त्यावेळार तो ७० वर्साचो आशिल्लो. कुडीन आनी मनान दुर्बळ जाल्ल्या ह्या राजाचो राज्यकारभार फाव तसो चल्लो ना. ताणें फकत ५-६ वर्सा राज्य चलयलें. ताच्या दुबळेपणाचो फायदो घेवन बऱ्याच सरदारांनी ताच्याआड कारस्थानां करूंक सुरवात केली.

जालाआचो जावंय अलाउद्दीन म्हत्वाकांक्षी आशिल्लो. तो कडामाणिकपुर प्रांताचो सुभेदार आसतना ताणें भिलसा हांगा घुरी घालून बरीच लूट मेळयली. तेन्ना जलालुद्दीनान ताका अयोध्या प्रांताची सुभेदारी दिली. इ. स. १२९६ सुर्वेक ताणें अचकीत देवगिरीचेर घुरी घालून

शिवराचेर जैत मेळयलें आनी ताच्याकडल्यान बरीच खंडणी उपरांत ताणें आपल्या सैन्याची वाड केली आनी जलालुद्दीनाक मारून मारून उडोवन तो दिल्लीचो राजा जालो. हातांत येतकच ताणें पयलीं जलालुद्दीनाचो विश्वासघात कर घ्यास्त भोगयली आनी हेर लोकांक सदळ हातान इनामां व्हाय करून घेतले. ताचे कारकिर्दींत बरींच बंडां जालीं, पूण ताणें गोंयचेर काबार केली. जलालुद्दीनाच्या पुताचोय ताणें बरेभशेन मारून मारून घेतलो.

अलाउद्दीनाच्या काळांत मोगलांनी भारताचेर चार फावट घुरयो केली. पूण दर खेपे अलाउद्दीनाच्या सखायांनी तांचो पराभव करून घेवपाक मारून उडयले.

म. १२९८ त अलाउद्दीनान उलुघखान आनी नुस्त्रतखान हांकां ताका धाडले. थंय अवहिलवाडचो राजा स्वताच्या राज्याचेर घुरी ते पळोवन पळून गेलो. ताची रणी कमलादेवी दुस्मानांच्या हातांत गेली आनी फुडें ती अलाउद्दीनाची पट्टणी जाली. हे घुरयेत ममानांनी सोमनाथ मंदिर लुटलें आनी थंयचे मुर्तीचे कुडके दिल्लीक नेम मोगलीना स्वता राजस्थानांतल्या रणथंभोर किल्ल्याचेर घुरी घालून तो जैत मेळयलें. थंयच्या हंबीरदेवाचो प्रधान फितूर जाल्ल्यान ताका मेळोवप सोपें जालें. जैताउपरांत रोकडोच ताणें राजासयत थंयच्या लोककां मारून उडयले.

अलाउद्दीनाचे कारकिर्दींतली सगळ्यांत म्हत्वाची घडणूक म्हळ्यार तो चित्तोडगडावयलो घुरी (इ. स. १३०३). चित्तोडची रणी पंथिनी ते मोबिताकायेची किर्त आयकल्याउपरांत तिका मेळोवची ह्या उद्देशान तो ही घुरी घाली, अशें म्हण्टात. पूण हे गजालीक चडसो इतिहासीक दार मेळना. राजपुतांनी ताका हांगा खर विरोध केल्ल्यान सुमार सात लक्षांमेरेन अलाउद्दीनाक जैत मेळ्ळें ना. पूण फुडें राजपुतांचो नेट उणो जालो आनी हजारांनी राजपूत वीरांक मारून उडोवन अलाउद्दीनान चित्तोडगाचेर जैत मेळयलो.

देवांगरीचो रामदेवराव खंडणी धाडिनाशिल्ल्यान इ. स. १३०७ त अलाउद्दीनान आपलो सखाय मलिक काफूर हाका दक्षिणेंत धाडलो. काफूर आपले घुरयेत पुराय महाराष्ट्रभर लुटालुट केली आनी रामदेवरावाक बंदी करून दिल्लीक व्हेलो. अलाउद्दीनान मात रामदेवरावाचो भोवमान केलो आनी ताका छत्र, राजाधिपति ही पदवीं गनी एक लाख रुपया इनाम दिवन प्रतिश्ठेन पयून धाडलो. इ. स. १३०८ त अलाउद्दीनान सगळ्या राजस्थानाचेर आपली शेक पातळायली.

इ. स. १३१० वर्सा मलिक काफूरान आंध्र देशाची राजधानी वरांगल गांवांत घेतली आनी १३११ त ब्रह्मसमुद्रम हांगाच्या बल्लाळांच्या प्रजापत्याक काबार केलें. ताचे उपरांत तो सामको दक्षिणेवटेन मयुरेमेरेन गेल्लो. पांडव राजांनी ताका बरीच विरोध केलो, पूण ताच्या बळामुखार ताणें शक्त उणी पडली. हे घुरयेत मलिक काफूरान चिंदबर्ह, श्रीरंगपूर, गंगारूप, मंगुरु ह्या सारक्या बऱ्याच थळांवयलीं देवळां नश्ट केलीं आनी बऱ्याच संपत्ती लुटून दिल्लीक व्हेली. इ. स. १३१३ त काफूरान पयून देवांगरीचेर घुरी घाली आनी रामदेवरावाच्या पुताक मारून उडयलो. ह्या तेंल अलाउद्दीनाचे कारकिर्दींत पुराय महाराष्ट्र मुसलमानांच्या हातांत गेलें.

अलाउद्दीन खिलजी हाणें दीस वर्सा दिल्लीचेर राज्य केलें. निमणी चार वर्सा तो पुरायपणान मलिक काफूरच्या हातांतलें बावलें जाल्ल्यान मोगलांत अंदाबुदी जाली. इ. स. १३१६ त अलाउद्दीन खिलजीक मरण आयलें तो कपटी, निर्दय आनी छडिश्ठ आसलो तरी ताचो राज्यकारभार न्याय करपासारको आशिल्लो. तो शूर आनी हुशार हुजारीय आशिल्लो. अंधश्र्धेन आसलो तरी ताची बुध्द मात बरी चलताली. ह्या गजालींक लागून ताका बरीच यश मेळ्ळें. फुडें यशाचे नशेन तो मर्याद जाल्लो. ताणें स्वताक कुसरो सिक्कडर हें नांव घेतलें. स्वता पैगंबर जावंचो अशेंय ताच्या

मनांत आशिल्लें.

अलाउद्दीनाच्या मरणाउपरांत मलिक काफूरान ताचे बायलेक धांवडावन घाली आनी ताच्या भावाक आनी पुताक कुड्ळे केले. फुडें काफूरान शहाबुद्दीन ह्या अलाउद्दीनाच्या दुसऱ्या भावाक राजा केलो. रोकडोच काफूरचो खून जालो आनी अलाउद्दीनाचो दुसरो पूत बाकशहा हाणें इ. स. १३१७ त शहाबुद्दीनाक सत्तेवयल्यान सकयल देंवयलो आनी राज्य आपल्या हातांत घेतलें. ताणें ताच्या हसन नांवाच्या आवडट्या गुलामाक मलिक खुशु ही पदवी आनी वजीरी दिली.

मुबारकशहान गुजरात आनी देवगिरी हांगा जाल्लीं बंडां स्वता काबार केलीं. अलाउद्दीनान गरजेभायर बंदखणींत उडयल्ल्या लोकांक ताणें सोडून दिले. लोकांचो जप्त केल्लो जमनीय ताणें मेकळ्यो केल्यो. निमणो तो व्यसनांनी सांपडलो आनी सगळो कारबार खुशु सांबाळूंक लागलो.

खुशुन आपलो शेक बरोच वाडयलो. ताणें मसबारचेर घुरी घालून भरपूर लूट हाडली. फुडें राज्यांत बेबंदशाय सुरू जाली. सगळ्याक म्हााराय वाडली आनी वचत थंय बंडां जावंक लागलीं. खुशुन बंडां मोडपाखातीर बरीच दडपशाय केली आनी निमणो इ. स. १३२० त ताणें मुबारकशहाचो खून केलो.

खुशु मुळचो हिंदू आशिल्लो. ताणें नासिरुद्दीन ह्या नांवांन एक वर्सभर दिल्लीचें राज्य चलयलें. ताच्या आलाशिऱ्यान ताचे जातीचे हजारांनी हिंदू गुजरातसावन दिल्ली आयले. ताच्या मुसलमानांआडच्या धोरणाक लागून मुसलमान खुबळ्ळे आनी तांणी बंड केलें. निमणो पंजाबचो सुभेदार गाजीबेग तुघलक हाणें दिल्लीचेर घुरी घालून खुशुक मारून उडयलो आनी तो स्वता गयासुद्दीन तुघलक ह्या नांवान राजगदयेर बसलो. अशे तरेन खिलजी वंश काबार जालो.

- को. वि. सं. मं.

खीर: तांदूळ, शेवयो वा हेर जिन्नस शिजोवन, तातूंत दूद वा नाल्लाचो रोस आनी गोड वा साकर घालून केल्लें गोडशें. हातूंत जे जिन्नस घालतात त्या जिन्सांवेल्यान ते खिरीक नांव दितात. देखीक- गंवाचो कणो घालून केल्ले खिरीक 'सोजी' म्हण्टात. चण्यांची दाळ घालून केल्ल्या गोडशाक 'मणगणें' म्हण्टात. ह्या दोनूय खिरींनी चडकरून नाल्लाचो रोस आनी गोड घालतात. तांदूळ घालून केल्ले दुदाचे खिरीक गोंयतात 'पायस' म्हण्टात. हाचेभायर शेवयो, कणंगां, कोंकणदुदी, गाजर, शाबुदाणे हे जिन्नस घालून खीर करतात.

तांदळाची खीर (पायस): तांदूळ बरे धुवन वाळगूंक दवरतात. उपरांत, ते तुपांत तळसून तातूंत तांदळाचे दोन पटीन उदक घालून शिजयतात. तातूंत आटयल्ले दूद, साकर, काजू म्हावलो, बदाम, पिस्ता, खिसमीस घालून खतखतो काडटात. पायसाक दाटसाण येवपाखातीर शाबुदाणेय धुवन घालतात. शेवयांची आनी शाबुदाण्यांची खीर तांदळाच्या पायसाभशेन करतात. ती करचेवेळार शेवयो जावं शाबुदाणे तुपांत परतिल्यार खीर चड मुखरूस आनी सुसुरीत जाता.

हेर खिरी: (गाजर, कोंकणदुदी, कणंगां). गाजर वा कोंकणदुदाची खीर करपाची आसल्यार ते पयलीं किसतात. कणंगांची खीर करपाची आसल्यार ताच्यो फोडी करतात. किशिल्लो गाजर वा कोंकणदुदी तुपांत तळसून, थोड्याशा उदकांत शिजोवन तातूंत आटयल्ले दूद वा नाल्लाचो रोस घालतात. दुदांत शिजयल्यार चडकरून साकर आनी नाल्ल्याच्या रोसांत शिजयल्यार गोड घालतात. उपरांत तातूंत हळदीचें पान वा वेलची आनी मीठ घालून शिजयतात. हालींच्या काळांत दूद आटोवपाचे बदला बाजारांत मेळटा तें 'कंडेस्मूड मिल्क' घालुनूय पायस वा खीर करतात.

गोंयांत पयलींच्या काळांत चडकरून खिरींत नाल्लाचोच रोस घालतालीं. आतां चडशें दुदूय घालून खीर करतात. कांय कडेन गंवाचो रवो घालून गोडशें करतात, हाका गोंयकार 'लरांव' म्हण्टात.

खीर हें गोडशें (पक्वान्न) खोशयेच्या वेळार, परजो मनोवपाच्या

खुबे - खेत्रपाल


वेळार पूजा वा धर्मीक विधी आसल्यार तेचपरी लग्न-भूज ह्या सारक्या शुभकार्यावेळार करतात. ही खीर जशी खोशयेवेळार करतात, तशीच बारवो आनी श्राध्दा सारक्या दुख्खाचे जेवणावळीकूय खीर (सोजी) करपाची चाल आसा.

- सुधा सु. आमोणकार

खुबे: (पळेयात: तिसऱ्यो).

खुरीस: खुरीस ही आयच्या काळांत किरिस्तांवपणाची खूण जावन आसा. पूण खुरीस किरिस्तांवांनी करूंक ना. किरिस्तांव धर्म अस्तित्वांत येवंचे आदीं सावन खुरीस आशिल्लो. जेन्ना जेजू क्रिस्ताक खुरसार मारलो, तेन्नासावन खुरीस किरिस्तांवपणाची कुरू जाली.

खुरीस इ. स. आदींसावन आशिल्लो, हाचो पुरवो चीन, युरोप, पेरू (अमेरिका) आनी भारत ह्या देशांनी मेळटा. भारतांत आनी चीनांत स्वस्तीक मेळटा. तीं स्वस्तिकां सुर्याची खूण अशें म्हण्टात. ह्या स्वस्तिकांक क्रूस गामाता म्हण्टात. चार ग्रीक भाशेच्या (गामा) अक्षरांनी तें घडिल्ल्यान ताका तशें नांव मेळ्ळां.



ताव नांवाचो आनीक एक खुरीस आसा. तो ग्रीक तार 'टो' (†) अक्षरभशेन दिसता. ईजिप्त आनी सिरियांत असल्या तार खुरसाचे सुवातेर एक आंकडो घालताले. ताका क्रूस अत्साता म्हण्टात.

रोम शार: रोम शारांत चोरक, गुन्यांवकारक खुरसार जिवेशीं मारपाची ख्यास्त दिताले. खुरीस तीन तरांचे आसताले. पयलो क्रूस कोमीसा (†) दुसरो क्रूस इमिसा (+) तर तिसरो क्रूस देकूसाता (X). असल्याच खुरसार भाग्यवंत आंद्रे जेजूच्या आपोस्तोलाक मारिल्लो.

जेजुचो खुरीस क्रूस इमिसा आशिल्लो दिसता. रोमाच्या कायद्याप्रमाण एका उब्या लांकडाचेर दुसरें आडवें लांकूड (पाटीबुलूम) बसयताले. ह्या आडव्या लांकडाचेर हात बांदताले वा खिळे मारताले आनी मागीर हें आडवें लांकूड उब्या लांकडाचेर वयर काडटाले, तशेंच ह्या उब्या लांकडाचेर पांय बांदताले वा पांयाक खिळे मारताले.

खुरसाची ख्यास्त जाका जाताली ताका उगडो करून जेरबंदाचो मार दिताले. उपरांत ताच्या भुजांचेर आडवें लांकूड (पाटीबुलूम) घालून तें ख्यास्तीच्या जाग्यार व्हरताले. ताव खुरीस आसल्यार, त्या खुरसार गुन्यांवकारक चडयताले आनी उपरांत त्या खुरसाचेर बांदताले वा मारताले.

किरिस्तांव धर्मांत खुरीस: पयल्या तीन शतमानांनी किरिस्तांव लोक सभेमुखार खुरीस हाडीनासले. रोमच्या साम्राज्याखाल आशिल्ल्या गांवांनी खुरीस हें ख्यास्तीचें हत्यार आशिल्लें, पूण जेजू क्रिस्त खुरसार मेल्ल्यान, खुरीस धर्माचें प्रतीक जालें.

तिसऱ्या शतमानांत खुरसाक सभेमुखार हाडून मान दिवंक लागले.

कोंस्तांतिन हो राजा माक्सीनतियूस हाचेलागीं झुजतना ताका मखुरीस दिश्टी पडलो. खुरसावांगडाच ताणें हे कुरवेन तूं जिवंतल ग्रीक भाशेंतलीं उतरां पळेलीं. उपरांत इ. स. ३१२ वर्सा तो खुर जैतिवंत जालो.

कोंस्तांतीनाची आवय संत हेलेना, जेरूसलेमाक पावली तेन्ना ती क्रिस्ताच्या मरणाच्या जाग्यार गेली. तिणें थंयच्या एका जा जुदेवाकडल्यान म्हायती घेवन, जेजूक मरण आयिल्लें ती सुवात उ लायली. ह्या जाग्यार तिका तीन खुरीस, जेजूच्या खुर्सार बरयल्ली आनी खिळे मेळ्ळे. तातूंतलो एक जेजूचो तर दुसरे दोन चोरंक मार आसले. जेजूचो खुरीस खंयचो हें तिका कळ्ळें ना. तो पाकाडपाखातीर देवाकडेन तिणें मिलाग्र वा अजाप मागलें. तिणें बायलेक (अस्तुरी) जी पिडेस्त आसली, तिका खुर्सार पातळायली. ती बरी जाली. अशी एक कथा आसा.

खुरसाचे कुडके करून सगळ्या संवसाराक व्हेल्ले आसात. जेजू माथ्यार बरयल्लीं उतरां जेरूसलेम शारांत पवित्र खुर्साचे इग दवरल्यांत. भाग्यवंत हेलेनाक कितले खिळे मेळ्ळे ताची सारकी व ना. पूण ताचो आंकडो चार आसूंये, अशें म्हण्टात. एक खिळो दर्यातलें वादळ-मोड बंद जावपाखातीर दर्यात उडयलो, अशें म्हण्टे दुसरो लॉबार्डीच्या पातशाच्या मुकुटाक लोखणाचो वेंटो करपाक घा हेर खिळे खंय आसात, तें सारकें कळून येना. आयच्या काळ संवसारांत पवित्र खिळे म्हूण वळखतात तांचो आंकडो ३० वयर पावत आतांचे खुरीस: धर्माची खूण जाल्ल्यान खुरसाक मान आनी गौ मेळपाक लागलो. इगर्जेत पातशाच्या मुकुटार, सरदारचे भिलायेर खुर् घालूंक लागले. ताची आकृती बदल्ली. आयच्या काळांत जायत्या तर खुरीस दिश्टी पडटात. खुरसांचे कांय प्रकार अशे आसात.

इगर्जेचे खुरीस: गांवा-गांवांनी जायत्या तरांचे खुरीस दिश्टी पडटा घरसंमुखारूय बांदिल्ले खुरीस आसात. वाड्या-वाड्यांनी खास कर मेकळ्या सुवातांनी खुरीस उबारिल्ले दिसतात. खुरसाची सांव आशिल्ल्या जाग्यार देवाचो आदार मेळटा, ह्या भावार्थान लोक बांदतात.

गोंयांत इगर्जेमुखार एक पेड दवरून कलात्मक खुरीस बांदिल्ले दिसतात. मडगांवचे इगर्जेमुखार आशिल्ल्या पेडाचेर जो खुरीस आस तो सोबीत आसून ताका इतिहासीक म्हत्व आसा.

इगर्जेच्या दर्शनी वण्टीच्या माथ्यार एक बरो खुरीस घालतात. आत तो विजेच्या दिव्यांनी वा हेर सोबायेन सजयतात.

इगर्जेभितर चडकरून आल्तारचेर, जेजूचो पुतळो आशिल्लो खुरीस दवरतात. हे खुरीस जायते भशेन नटयिल्ले आसतात. निमण्या शुक्रादिस (गुड फ्रायडे) जेजुची मूर्त एका व्हडल्या लांकडाच्या (क्रूस इमिसास) खुरसाक हुमकळायतात. ही प्रथा चड करून गोंयकार आन लॅटीन अमेरिकेच्या किरिस्तांवांमदीं आसा.

कसलेंय पुरसांव (मिरवणूक) आसल्यार, फुडें एक खुरीस घेवन एव फुडारी वता.

भिस्माचो खुरीस: भिस्मसायब आनी थोड्या धर्मीक संस्थांचे वांगडी आपल्या गळ्यांत एक खुरीस घालतात. धर्मीक संस्थेचे वांगडी लांकडाचो मुपुल्लो खुरीस गळ्यांत घालतात. पूण भिस्मसायब रुपाचो वा भांगरचो वा लोखणाचो (स्टील) खुरीस गळ्यांतले सरपळेक घालता. असलो खुरीस घाल्ल्यान लोकांक भिस्मसायब वळखुपाक येता.

- निकोलांव पैरेग

संदर्भ- 1. Bergeau, J. P., History of the Holy Cross, 1863; 2. Lipsius, J. De Cruce Libri III, 1593.

खेत्रपाल: खेत्रपाल म्हळ्यार जाग्याची राखण करपी राखणदार. ताका 'क्षेत्रपाल' वा 'क्षेत्रपाळ' अशेंय म्हण्टात. क्षेत्र म्हळ्यार जागो आनी पाल म्हळ्यार पालन करपी, राखण करपी.

ताची गणना शिवकुटुंबाची जी भैरवाच्या तोलामोलाची आनीक

शेत सांगल्या तातूंत जाता. ऋग्वेदांत ताका 'क्षेत्रस्य पति' अशें वेदकाळांत आर्यलोक पयलीं जनावरां पोसताले. उपरांत ते शेत लागले. तेन्ना शेताची राखण करपाची गरज पडली. तेन्ना क्षेत्रपाल ही उत्पत्ती जाली अशें मानतात. आर्य लोकांपयलीं पूर्विल्ल्या ऋषीमुनी क्षेत्रपालाक, 'तूं आमच्या जनावरांची राखण कर, तूं हीत करी जावन राव' अशी प्रार्थना करताले. हाचेवेल्यान काळांतूय क्षेत्रपाल दैवत आशिल्लें वा तेन्ना ह्या दैवताक मानताले. पुरावो मेळटा. कांय कडेन शेतकार शेत नांगरचे पयलीं वा शेत पाव्या वेळार त्या जाग्याच्या क्षेत्रपालाक कोंब्याचो बळी दिवन श्रम करताले. पूण सद्या बळी दिवपाची चाल बंद आसा. क्षेत्रपालाक लोक देवचार वा म्हार म्हण्टात. कोंकणांतले शेतकामती ताका म्हण्टात. थारवीक जाग्यार सुर-रोट (सोरे) आनी तांदळाच्या वा पांढऱ्या भाकरी) दवरपाची चाल खूबकडेन दिसता. क्षेत्रपाल दैवत म्हणूनय मानतात. ग्रामदेव क्षेत्र म्हळ्यार गांवच्या शेतांची राखण करपी क्षेत्रपाल.

क्षेत्रपालाचे वेगळें अशें देवूळ खंयच आशिल्लें दिश्टी पडना. ज्या ज्या भागांत क्षेत्रपाल म्हूण देवाची पूजा करतात, थंय क्षेत्रपालाच्या नांवान एक पाशाणी चवकोनी फातर, पाशाणी लिंग अशें पुजिल्लें दिश्टी पडटा. क्षेत्रपालाच्यो मुर्ती चडकरून खंयच दिश्टी पडनात. पूण कांय ठांवांत सुवातींनी पाशाणी आनी वस्त्र नाशिल्ले अवस्थेंत क्षेत्रपालाच्यो मुर्ती आसात. पूर्विल्ल्या काळांत ह्या मुर्तीच्या म्हऱ्यांत कांयच नासतालें.

उपरांतच्या काळांत म्हऱ्यांत कुत्रो आशिल्ल्यो मुर्ती दिसूंक लागल्यो. च. ताच्या कमराभोंवतणी एक नागसर्प, उजव्या हातांत मुदगर (गेरेचो कळो), दाव्या हातांत मनशाची तकली, अशाय नमुन्यांच्यो फी दिसूंक लागल्यो.

आगम आनी तंत्रग्रंथांत ह्या क्षेत्रपालाचो उल्लेख आसा. प्रयोगसार वाच्या ग्रंथांत क्षेत्रपालाची पूजा पयलीं करची आनी उपरांत विशंकराची पूजा करची, अशें सांगलां. तशेंच क्षेत्रपालाची पूजा सुर्वेक ती ना जाल्यार शिवपूजा केल्ल्यान जें फळ मेळटा तें क्षेत्रपाल ना करून घेता, अशें सांगलां. दक्षिण भारतांत सगळेकडेन हो नेम पाळटात. न धर्माचे लोक तर क्षेत्रपालाक वेगळे स्वतंत्र दैवत मानतात. तांच्या तान आनंदादी भैरव आनी चवसठ (६४) योगिनी क्षेत्रपालाचे कुमतीत आसात.

क्षेत्रपालाक जाग्याचो राखणदार म्हूण वर्साक एक खेप राखणेखातीर पाळी मानतूक करपाक एक बकरो वा कोंबो दिवपाची चाल आसा. ज्या देवस्थानांत क्षेत्रपाल नांवाचें दैवत आसता, ताची पूजा हेर देवांवांगडा भ. फूल, अक्षता घालून करतात. निवेद्य म्हूण भाकरी, वडे, नाल्लाची हातली. केळे, अन्न अशी आंगवळ केली जाल्यार दाखयतात.

डॉ. देरे हाच्या मतान ज्योतिबा, खळनाथ, नाग, हीं दैवतां लेगीत क्षेत्रपालाक. ताचे म्हणणें क्षेत्र हाचो अर्थ फकत शेतूच न्हय, बायलमनशेचें जननेंद्रिय हेंवूय एक क्षेत्रच (क्षेत्र). ताची राखण करता, पोशण करता तो, ताचेपसून संतानवृद्धि म्हळ्यार मनीस उत्पन्न करता, तो क्षेत्रपाल. न नदरेन रोयण हें एक क्षेत्रच. तें जमनीच्या सर्जनेंद्रियाचें प्रतीक आनी तातूंतलो नाग तो क्षेत्रपाल.

गोंयांत क्षेत्रपाल नांवाच्या देवाचें देवूळ सद्याच्या काळांत आसा, अशें आयकूंक येना. जायत्या देवांच्या देवस्थानांनी पाशाणी फातर नाजाल्यार लिंग रुपान दिश्टी पडटा. गोंयांत क्षेत्रपालाचीं जायतीं देवळां इ. स. मेळाव्या शेंकड्यामेरेन (सुमार १५६७ वर्सा मेरेन) आशिल्लीं जावंक जाय. हाचे पुरावे मेळटात. १५४० ते १५६७ मेरेन गोंयांत बातावादीच्या वेळार देवळां, तातूंतले देव, मूर्ती मोडप असलीं कामां त्यावेळच्या राज्यकर्त्यांनी केलीं. गोंयच्या सरकाराचे पुराणवस्तू पुरातत्त्व खात्यांत आशिल्ल्या कागदपत्रांत तांणी जीं देवळां मोडून उडयलीं तांची वळेरी आसा. ह्या खात्याचो संचालक स. डॉ. पांडुरंग शणै पिसुर्वकार हाणें ही वळेरी उजवाडायिल्ली आसा. हे वळेरेत बारोक्साणीन पळेळ्यार

क्षेत्रपालाचें देवूळ खंयच्या गांवांनी आशिल्लें, तें समजता. तिसवाडींतल्या आगशी, दुर्गावाडी, गोवाळी, मौळें, जुवें, मेडकुडी, धाकटी-मोरंबी, मुंडा ह्या गांवांत आनी साश्टीच्या आडसुली, काना, कुडतरी, वाभोळी, गिखळी, म्हाळाजान; बारदेसच्या आसगांव, असनोडें, काणके, नांदोडे, नेरुल, शिरोडें ह्या गांवांनी क्षेत्रपालाचीं वट्ट वीस देवळां त्या काळांत आशिल्लीं जांवें.

क्षेत्री: कोंकणांतलो शेतकार क्षेत्रपालाक 'क्षेत्री' ह्या नांवान वळखता. गोंयांत क्षेत्री हाचो अर्थ वेगळे तरेन समजतात. ज्या देवस्थानांत क्षेत्र करतात, म्हळ्यार ज्या देवामुखार बोकडो, कोंबो, रेडो अशा जनावरांचे बळी दिवपाची चाल आसा, त्या देवस्थानाक वा त्या देवाक क्षेत्री देव म्हूण वळखतात. ह्या देवाक ताच्या जात्रे दिसा वा आयतार, बुधवार, उमास ह्या दिसा बळी दितात. नेताळ, वेताळ, खळनाथ, म्हार, म्हारंगण, देवचार ह्या नांवाचीं दैवतां क्षेत्री दैवतां म्हूण मानतात. क्षेत्रपाल हें क्षेत्री दैवताक लागींचें अशें दैवत आसा. कारण क्षेत्रपालाक वर्सांतल्यान एक फावट भोगावळ म्हूण एक बोकडो बळी दिवपाची चाल आसा.

- विनायक नारायण शेणवी धुमे

खेळणीं: ल्हान मुरयांचे करमणुकीखातीर जीं रंगीबेरंगी तरांतरांची साधनां वा उपकरणां आसतात, तांकां खेळणीं म्हण्टात.

खेळणीं तयार करपाक अन्नयुगापसून सुरवात जाली. वेगवेगळ्या वस्तुसंग्रहालयांत त्या त्या काळांतलीं खेळणीं दिसतात. ब्रिटीश संग्रहालयांत तरांतरांचीं खेळणीं दिसतात. ग्रीक खेळण्यांभितर घोली पोडे दिसतात. तेचप्रमाण इंग्लंडांत मेळिल्ल्या कांय रोमन अवशेशांनी बावल्यांचे फर्निचर, पत्र्याचो सैनिक, मातयेच्यो, तारेच्यो वा कपड्याच्यो बावल्यो दिसतात. ऋग्वेदांत बावल्यांचो उल्लेख आसा. त्या काळांत बावल्यांचो उपेग खेळणीं म्हूण आनी अभिचार कर्माखातीर करताले. संवसारांतल्या खूब पोरन्या संस्कृतायांचें जें उत्खनन जालें तातूंत फातर, माती, लांकूड, धातू, हाडां, मोलादीक रत्नां असल्या वस्तूंपसून तयार केल्लीं तरेकवार खेळणीं मेळ्ळ्यांत. ह्या खेळण्यांनी मनशांच्या आकृतीवांगडा गाय, बैल, हत्ती, घोडे, कुत्रे, बोकड्यो, माकडां, दुकर, वाग, शिंवार, मोर, हरण असल्या जनावरांच्योय आकृती मेळ्ळ्यात. मोहेंजोदडो आनी हरप्पा हांगाच्या उत्खननांत मेळिल्लीं खेळणीं इ. स. प. २५०० वर्सांइतलीं पोरनीं जावन आसात. तातूंत मातयेच्यो बावल्यो आसात. पाटणा, मथुरा, कौशांबी हांगा मोर्य आनी ताच्या आदल्या काळांतलीं खेळणीं मेळ्ळ्यांत. तीं भाजिल्ल्या मातयेचीं जावन आसात. बावल्यो तयार करपाचे सांचेय मेळ्ळ्यात. कौशांबीच्या उत्खननांत बैलागाड्यांची खेळणीं मेळ्ळ्यांत. शुंग काळांत (१८५ इ.स.प. ते ७३ इ.स.प.) मेंढर जुंपिल्ल्या गाड्यांचीं खेळणीं प्रचारांत आशिल्लीं. कुशाण काळांतल्यो बावल्यो चारुय वटांनी कोरांतिल्ल्यो मेळ्ळ्यात. गुप्त काळांतल्यो मातयेच्यो बावल्यो सोबीत दिसतात. त्यो लांबट चेऱ्याच्यो आनी लांब सोडिल्ल्या कोंगच्या केंसांच्यो बावल्यो ओडलायण्यो आसात.

बारुच्या आनी तेरच्या शेंकड्यांतल्यो घोड्यांच्यो आनी सरदारांच्यो प्रतिमा मेळ्ळ्यात. चवदाव्या शेंकड्याच्या एका हातबरपांत फ्रांसाचे इसाबेल हे राजकन्येची खेळांतली मोडिल्ली पवनचक्की एका शेटीन साखी केली, असो उल्लेख मेळटा. अस्तंत जर्मनीच्या 'येना' संग्रहालयांत पंदराव्या शेंकड्यांतल्या बावल्यांच्या घराचे (डॉस हाऊस) कांय अवशेश दवरल्यात. अस्तंत जर्मनींत न्यूरबर्ग हांगा एका खेळण्यांतल्या घराचें प्रदर्शन भरिल्लें, अशें वर्णन १६३१ वर्साच्या एका पत्रांत आसा.

सतरव्या शेंकड्यांत मेळिल्ल्या खेळण्यांनी लांकडाचे घोडे, पेल्ल (बोल), पतंग, घोल, धातूचे सव्दार, तांचीं विलखतां, पितुळच्यो तोफे, कागदाचीं खेळणीं, लांकूड, माती, मेण हांचेपसून तयार केल्लीं खूब खेळणीं आसात. खेळणीं दोन प्रकारचीं आसात: १. थीर खेळणीं २. हालचाल करपी खेळणीं.

गाडोन', 'रिफापीसीन' ह्यो गुळयो घेतात. चाळीस वर्सां पिरये मनाशाक फुफ्फुसाचो कॅन्सर जावन खोकलेचो त्रास जावं येता. जांय हड्ड्याचो फोटो तशेंच धरकलांत कॅन्सरच्यो पेशी आसात ते हे तपासून वा Bronchoscopy वरवीं ल्हान कुडको काडून कॅन्सरचें निदान करतां येता. हें बुरेंस सिगार, विडी ओडपी चड प्रमाणांत जाता. Chronic Bronchitis तशेंच न्युमोनिया ह्या रोगांचेर फाव तीं 'ऑटोबायोटेक्स' वखदां दिवन कर्कळ जाय. हीं वखदां रोगजंतू मारून उडयतात वा तांची वाड दिनात. 'पेनिसिलीन' ह्या वखदाचो सोद लागत पसून असल्या उपचार करप सोपें जाला.

- डॉ. भिकाजी घाणेकार

खाजा: एक इस्लामी पंथ. खोजा हें उतर फार्सी भाशेंतल्या 'खाजा' शर' वा 'वकूर' ह्या उतरावेल्यान आयलां. खोजांचे तीन प्रकार स. १. खोजा म्हूण वळखतात ते आगाखानाचे अनुयायी; चडशे ते इस्माइली लोक, २. सुन्नी खोजा; हे मुंबय वतात. ३. इध्ना खोजा; हे मुंबय आनी झांजीबार हांगा रावतात.

इस्माइली लोकांत पीर सदर अल्-दीन ह्या इस्माइली पंथाच्या न्याक लागून चवदाव्या शेंकड्यांत धर्मांतर केल्ल्या कच्छी आनी गा लोकांक लेगीत आयज खोजा म्हूण वळखतात. तांची प्रभास गुजराती. चालू शेंकड्याचे सुर्वेक आगाखानाच्या यत्नांक त इस्माइली खोजांनी मुस्लिम कायदो मानलो. आगाखान हे तांचे पुर खोजा लोक हेर धर्माच्या लोकांक आपलेभितर आपणावन न. गांवा लोक आपल्या जमातखाऱ्याचो (दिवाणखाऱ्याचो) उपेग वापरून करतात. तांच्या एकजिनसी समाजीक संघटनेचेर आगाखान वण दवरता. संघटनेचे कांय प्रतिनिधी लोक वेंचून काडटात, जाल्यार गंतंनिमी आगाखान नेमता.

आगाची वसती मुंबय, कच्छ, सौराष्ट्र, सिंध, गुजरात, झांजीबार आ उदेंत आफ्रिकेंत आसा. चडशे खोजा लोक वेपारधंदो करतात.

- कॉ. वि. सं. मं.

खोबरे (कातली): नाल्लांतल्या गरक वा म्होवल्याक खोबरे जाता. सादारणपणान सुकयल्ल्या नाल्लांतल्या म्होवल्याक खोबरे जाता आनी ओल्या नाल्लाच्या म्होवल्याक कातली म्हण्टात.

नाल्ल पिकपी वाठारांतल्या लोकांक आपले गळेइतलो नाल्ल उल्ल्यान नाल्ल वा खोबरे सांठोवप आनी ताची निर्गत करप हाची न बिसलीना. पूण १८६० वर्सा उत्तरयुरोपांत दुदावरवीं मेळपी चरबेंत आयली, जाका लागून जेवण खाणाक लागपी तेल, लोणी ह्या न्याच्या जाग्यार खोबरेलाचो वापर जावपाक लागलो. वयले घडणुकेक पान खोबऱ्याक म्हत्व आयलें, जें आयजमेरेन तिगून उरलां. अस्तंत आशिया खोबरेलाचो वापर व्हड प्रमाणांत जाता. १९१० उपरांत अमेरिकेंत खोबरेल तेलाचो वापर वाडपाक लागलो.

नाल्लांत, ताच्या वजनाचें २८% ओलें खोबरे, ५०% उदक, २४-४०% तेल आसता. नाल्लाच्या उत्पादनांतलो बरोच वांटो खोबरेलाक वापरतात. खोबऱ्यासावन खोबरेल तेल काडपाचो उद्येग व्हड प्रमाणांत चलता. खोबरेल तेल हें खावपाचें तेल आसून विंगडविंगड विर्य प्रमाणां खातीरूय ताचो वापर जाता. भाजी, दुग्ध, चटणी आनी भाज्यांत ओलें खोबरे वापरतात. पूण ते दोन दिसां वयर चड काळ चमक. मुकांयल्लें खोबरे चड काळ तिगता. तें फाडिल्ले आनी न भाजिल्ले अवस्थेंत बाजारांत मेळटा. अशा खोबऱ्याचो उपेग मिठांय, गोड भाज्यां करपाखातीर जाता. धर्मीक विधींतूय खोबऱ्याक खाशेलो मान जाता.

उत्पादन: नाल्ल पावड्याचें खोबरे तयार करपाखातीर जायत्यो प्रक्रिया करच्यो पडटात. देशांत खोबरे करपाच्यो पध्दती वेगवेगळ्यो आसात. नाल्ल

काडटकच कांय दीस सांठोवन दवरपाची पध्दत भारत-श्रीलंकेंत आसा. खोबरे करतासतना नाल्लाची माल काडपाचें काम चाकवान करतात. हाका 'नाल्ल सोलप' अशें म्हण्टात. कांय कडेन नाल्ल सोलनासतना कुराडीन फोडून खोबरे करतात. नाल्ल सोलपाची यांत्रिक साधनां आसून लेगीत चडशेकडेन हें काम हातांनीच करतात. फोडिल्लें खोबरे करतासतना नाल्ल चाकवान आडवो फोडून दोन वांटे करतात. खोबरे वतांत सुकोवपाची पध्दत सगळ्यांत पोर्सी आसून आयजूय चडशा जाग्यांनी हीच पध्दत चलता. हे पध्दतीवरवीं बरे प्रतीचें हावें खोबरे मेळटा. हे पध्दतींत फोडिल्ले नाल्ल निवळ जमनीर खोबऱ्याची वट वताकडेन करून पातळावन दवरतात. दोन-तीन दीस वतांत दवरतकच खोबरे कट्टेसावन मुट्टा. भागीर खोबऱ्याचीं वळीं ४-५ दीस पयून सुकयतात. बऱ्या पांवड्याचें खोबरे घडोवपाखातीर, खोबऱ्याचीं वळीं सेगीत सात दीस सुकयतात.

हून वाऱ्याच्या झोतान खोबरे सुकोवपाची पध्दत सगळ्यांत पयलीं भारतांत आनी सामोआ जुंव्यांत वापरताले. हे पध्दतींत खोबरे एका गरम बोगद्यांतल्यान फुडें वता आनी तातूंत उरफाटे दिवून येवपी गरम वाऱ्याचो झोत सोडटात. हो झोत खोबऱ्यांतलो उदकाचो अंश ना करता. हे पध्दतीन केल्लें खोबरे धवें आनी वतांत सुकोवन तयार केल्ल्या खोबऱ्यापरस ऊंच पांवड्याचें आसता.

खोबरेल तेल: भारताच्या खोबऱ्याच्या उत्पादनांतलें ८०% खोबरे तेल काडपाखातीर वापरतात. सादे घाणे, घुंवपी घाणे आनी एक्सपेलर हाच्या आदारान खोबऱ्याचें तेल काडटात. सादे घाणे घाण्याबैल वा गाडवां ओडटात. मनशांनी ओडपाचेय कांय घाणे आसात.

पेंड: खोबरेल तेल काडटकच उरपी पेंडींत ५% ते ७% तेल आनी १९%-२१% प्रथिनां आसतात. दूद दिवपी वा कश्ट करपी जनावरांच्या आंगाक घटमाण मेळची म्हूण पेंड खावपाक दितात. कांय थोड्या प्रमाणांत कार्बनी (सेंद्रिय) सारें म्हणूनय पेंडीचो उपेग जाता.

भारतांतलें उत्पादन: केरळ, कर्नाटक ह्या नाल्ल पिकोवपी राज्यांनी, खोबऱ्याचें उत्पादन चड प्रमाणांत करतात. केरळांत खोबऱ्याचो तेल काडपाखातीर चड उपेग जाता, तर कर्नाटकांत तयार जाल्लें खोबरे खावपाखातीर वापरतात. आंध्र प्रदेश, तमिळनाडू, अंदमान आनी निकोबार, लक्षद्वीप जुंवो, गोंय हांगा खोबऱ्याचें उण्या प्रमाणांत उत्पादन जाता.

मुंबय शार आनी केरळांतली अलेपी, कोचीन आनी कालिकत हीं शारां खोबरेल तेलाचें उत्पादन करपी भारतांतलीं मुखेल केंद्रां आसात.

गोंयांतूय व्हड प्रमाणांत नाल्लाचें उत्पादन जाल्ल्यान, हांगां खोबऱ्याचो वापर खूब प्रमाणांत जाता.

- कॉ. वि. सं. मं.

खोरज, खोरूज (Scabies): पळेयात: क्रात-२

खोराना, हरगोविंद: (जल्म: ९ जानेवारी १९२२, रातपूर-पाकिस्तान).

नामनेचो जीवसायनशास्त्रज्ञ. ताणें बी.एससी. मेरेनचें शिक्षण मुलतानांतल्या डी. ए. व्ही. महाविद्यालयांत घेतलें. तेउपरांत पंजाब विद्यापीठांतल्यान १९४५ त रसायनशास्त्र हो विशय घेवन पी.एच.डी. जालो. १९४८ त ताणें लिंक्स्फूल (इंग्लंड) हांगा ए. रॉबर्टसन हाच्या मार्गदर्शनाखाला संशोधन करून पी. एच्.डी. पदवी मेळयली. १९४८-४९ ह्या वर्सा भारत सरकारचो पदव्युत्तर फॅलो म्हूण ताणें व्ही. ग्रेलॉग हाच्या वांगडा संशोधक हांगा 'स्विस फॅडरल इन्स्टिट्यूट ऑफ टॅक्नॉलॉजी' हातूंत भुरगेकार्या सुरू केलें. फुडलीं दोन वर्सां ताणें नफील्ड फॅलो म्हूण केब्रिज विद्यापीठांत अलेक्झांडर टॉड हाच्यावांगडा संशोधनकार्य केलें.

१९५२ वर्सा ताची 'ब्रिटीश कोलंबिया रिसर्च कॉन्सिल' हांगाच्या कार्बनी रसायनशास्त्र गटाचो मुखेल म्हूण नेमणूक जाली. थंयच्या

विद्यापीठांतल्या फॅकल्टी ऑफ ग्रॅज्युएट स्टडीचो संशोधक प्राध्यापक म्हूण ताणें काम सुरू केलें. १९६० त तो संशोधन गट मुखेल आनी प्राध्यापक म्हूण मॅडिसन हांगा विसकॉन्सिन विद्यापीठांत 'इन्स्टिट्यूट ऑफ एंझाइम रिसर्च' हे संस्थेंत गेलो. १९६२ त, तो विसकॉन्सिन विद्यापीठांत जीवरसायनशास्त्राचो प्राध्यापक जालो आनी १९६४ त जीवशास्त्र विभागाचो मुखेल प्राध्यापक जालो. १९६८ सावन तो रॉकफेलर विद्यापीठाचो अभ्यागत अधिष्ठात्याचो आसा. १९६६ त ताणें अमेरिकेचें नागरिकत्व मेळयलें. सद्या तो विसकॉन्सिन विद्यापीठाच्या मॅडिसन हांगाच्या 'इन्स्टिट्यूट ऑफ एंझाइम रिसर्च' हे संस्थेचो सहसंचालक म्हूण काम पळेता.

ताणें रेणवीय विज्ञानांत केल्ल्या संशोधनाक लागून आनुवंशिकतेतल्या रहस्याचेर खूब उजवाड पडला. पेप्टाइड, प्रथिन, जीवविज्ञानांतलीं म्हत्वाचीं फॉस्फेटां ईस्टर हांच्या रसायनीक संशोधनाखातीर तो नामनेक पावलो. ताचें खास संशोधन को-एंझाइम ए न्यूक्लिओटाइड आनी पॉलिन्यूक्लिओटाइड, R.N.A आनी D.N.A. हांच्यासारक्या न्यूक्लिइक अम्लांचे रसायनीक संश्लेशण आनी संरचना हांचेविशीं जावन आसा. कोशिकांच्या (पेशींच्या) कार्याचें संचलन करपी जनुकां (genes), भिन्न जीवरसायनीक विक्रियांवरीं कोशिकांचेर आनी जनुकांचेर सांठ्याल्ली म्हायती कोशिकांच्या क्रियांमेरेन कशीं पावयतात हाची विस्कटावणी करपाक ताका यश आयलें. हे विस्कटावणेचो उपेग आनुवंशिकतेची यंत्रणा समजुपाक जाता. ह्या मळार मोलाची कामगिरी केल्या म्हूण १९६८ वर्साचो नोबेल पुरस्कार एम्. डब्ल्यू. निरेंबर्ग, रॉबर्ट हॉली आनी खोरना ह्या तिगांक वांटून मेळ्ळो.

खोरना हाका जून् १९६९ त, निर्जीव रसायनापसून प्रयोगशाळेंत जनुक तयार करपाक यश आयलें. D.N.A. हो जनुकाचो म्हत्वाचो घटक. हाच्या रेणूचे संदेश कोशिकांमेरेन पावोवपाचें काम R.N.A. रेणू करतात. हें रेणू तयार करपाखातीर लागपी 'रेणूतली न्यूक्लिओटाइड घटक जोडपाची पध्दत' खोरनान सोदून काडली. संश्लेशणान जनुक तयार करपाखातीर पयलीं ताणें चार मूलभूत न्यूक्लिओटाइड सादे पध्दतीन तयार केले आनी उपरांत ७७ न्यूक्लिओटाइड एकठांय गुंथून पयलें मानवनिर्मित जनुक तयार केलें. हें जनुक म्हळ्यार यीस्टच्या कोशिकेंत दिसून येवपी 'अॅलमीन ट्रॅन्स्फर R.N.A.' जनुक.

'केमिकल इन्स्टिट्यूट ऑफ कॅनडा'चो मर्क पुरस्कार (१९५८), 'प्रोफेशनल इन्स्टिट्यूट ऑफ कॅनेडियन पब्लिक सर्व्हिसेस'चें भांगरा-पदक (१९६०), 'गॉटिंगेन अँकॅडेमी ऑफ सायन्सेस'चो हाइनमान पुरस्कार (१९६७) हे भोवमान ताका फाव जाल्यात. भारत सरकारान ताका पद्मभूषण (१९६३) हो किताब दिवन ताच्या वावराचो भोवमान केला. संवसारांतल्या वेगवेगळ्या नामनेच्या शास्त्रीय संस्थांचो तो मानादीक वांगडी आसा.

- को. वि. सं. मं.

खेर (कांपूचिया/कंबोडिया): खेर प्रजामत्ताक. आग्नेय आशियांतलें एक राश्ट्र. क्षेत्रफळ १,८१,००० चौ. किमी. लोकसंख्या: ७४.६९,००० (१९८६). हाचे उत्तरेवटेन थायलंड आनी लाओस, उदेंतेक दक्षिण व्हिएतनाम, दक्षिणेक दक्षिण व्हिएतनाम आनी सयामचें आखात आनी अस्तंतेक सयामचें आखात आनी थायलंड आसा. नॉमपेन ही ह्या देशाची राजधानी.

भूंयवर्णन: खेरचो मदलो वाठार सकयल आसा. हेर कडेन चडशे दोंगर आनी पर्वत आसात. उत्तरेवटेन थायलंडचे शिमेर सुमार ६०० मी. उंचायेचो डांग्रेफ नवेंत आसा. दक्षिणेवटेन ऊंच दोंगरातेमकां आमात. हांगा ह्या वाठारांतलें सगळ्यांत ऊंच दोंगरातेमक मावंट आरल १,८१३ मी. उंचायेचें आसा. दर्यादेग सपाट आसा.

देशांतली मुखेल न्हंय म्हळ्यार मॅकाँग. हे न्हंयेक गिमाच्या दिसांनी तिबेटच्या पठरावयलो बर्फ वितळिल्ल्यान आनी मे ते सप्टेंबर ह्या काळांत पडपी पावसाक लागून हुंवार येता. काँग, सन, स्वेपॉक, सी, स्टुंग सेन


ह्यो हांगाच्यो हेर न्हंयो आसून त्यो मॅकाँग न्हंयेक मेळटात.

हवामान: ह्या देशाचें हवामान उश्ण. एप्रिलांत तापमान सुमार ३५° से. आनी जानेवारींत २५° से. आसता. फेब्रुवारी ते एप्रिल बरीच उश्णताय आसता. ह्या काळांत वादळांय जातात. मे म्हयना फकत कांय दीस पावस पडटा आनी पर्थून जुलय-ऑगस्ट सप्टेंबर पावस सुरू जाता. डिसेंबर-जानेवारींत ईशान्येवटेनच्या वाऱें येता. ताका लागून दक्षिणेवटेनच्या पर्वतांचेर पावस पडटा. खेरच्या ऊंच वाठारांनी सुमार २०० सेंमी. पावस पडटा, ज दक्षिणेवटेनच्या पर्वतांचेर सुमार ४०० सेंमी. पावस पडटा. दर्यादेगे भरपूर पावस पडटा. हुंवार ही हांगाची वर्सावळीची सैमीक आपत्ती आसा. हुंवाराचो हांगाच्या लोकांच्या जिविताचेर बरोच परिणाम हुंवाराक लागून उंचेल्या वाठारांनल्यान माती व्हांवन येता आनी पिकावळीखातीर बरीच उपेगी थारता.

वनस्पत आनी मोनजात: खेरची सुमार अर्दी भूंय रानांनी भरल्य बांबू, बेत आनी हेर मोलादीक लांकडांचे रुख आसात. ताड, केळीं, खर, मोसंबी, मिरयां असली बरीच वनस्पत हांगा जाता. रानबेल, चित्तो, बिबटो वाग, वांस्वेल हे सारके प्राणी आनी हेरॉन, ग्राउस, महोका, मोर, पेलिकन, करडोक, ईग्रेट, रानबंदक हीं हां मुखेल सुकणीं आसात.

इतिहास: ह्या देशाची सगळ्यांत पोस्ती नोंद पयल्या शतमानाची चिनी साहित्यांत सांपडटा. ह्या राज्यांत थायलंड, मलाया, कोचायना (दक्षिण व्हिएतनाम) आनी लाओस हांच्या कांय वाठा आस्पाव जातालो. त्या काळांत बरेचशे भारतीय लोक दर्या-मार्गांत हांगा येताले. ह्या लोकांमदल्या एका ब्राह्मणाचें हांगाच्या थळ मुखेल्याचे धुवेकडेन लग्न जाल्याउपरांत ह्या राज्याची थापणूक ज अशी एक दंतकथा आसा. ह्या राज्याचो भारत आनी चीन हांचेर वेपार चलतालो. सव्या शतमानांत थंय चैन-ला हें खेरचें राज्य आ भारत आनी हांगाच्या लोकांच्या लग्नासंबंदांतल्यान जी प्रजा निज जाली, ती हांगा सत्ता चलोवपाइतली बळिश्ट जाली. चैन-ला हांग भाववर्मन हो तेन्ना राजा जालो. ताणेंच खेर साम्राज्याची बुन्याद घा अशें चडशा इतिहासकारांचें मत आसा. ताचे उपरांत त्या घराण्या राजा व्हडलेशे बळिश्ट नाशिल्ल्यान चैन-ला राज्याचेर हेर कडल्या राज शेक गाजोवंक सुखात केली. इ. स. ८०२-५० ह्या काळांत जयवर्मन ह्या घराण्यांतलो एक धीरचो राजा सत्तेर आयलो आनी ताणें आपो दुस्मानांचेर जैत मेळोवन राज्याचो विस्तार केलो. ताणें आपली राजध अंकोर वाठरांत निर्मिली. ताचेउपरांत आयिल्ल्या राजांनी हांगा शिलां आनी यादविकां उबारलीं. दुसरो सूर्यवर्मन (१११३-४५) ह्या काळांत ह्या राज्याची उदरगत तेंगशेर पाविल्ली, अशें इतिहासकारां मत आसा. ताणें अंकोखांत हांगा बरीच बांदावळ केली. फुडें भितर झगडीं, दुबळे राजा आनी बौध्द धर्माच्या तत्वांवरीं क्षात्रतेजाचो ना ह्या कारणांक लागून ह्या राज्याची शक्त उणी जाली. पूण पर्थून सात जयवर्मन (११८१-१२१८) ह्या राजान आपल्या गुणांच्या नेटार राज्या चड विस्तार केलो. तेराव्या आनी चवदाव्या शतमानांत थाई आनी च लोक बळिश्ट जाले. तांकां गोंगोल लोकांनीय फाटबळ दिलें आनी खेर राज्य दुबळें जालें. १३६९, १३८८ आनी १४३१ त थाई लोका अंकोराचेर जैत मेळयलें आनी खेरचो आपलो राजधानी नॉमपेन हा हालोवची पडली. ह्या सगळ्या बोवांदांत तांची शक्त सयामकीच उ जाली.

सोळाव्या शतमानाच्या शेवटाक पोर्तुगाल आनी स्पेन हांणी हां आपली वसणूक निर्माण करपाचो यत्न केलो. पूण तो फळादीक जा ना. १८६२ त फ्रेंचांनी दक्षिण व्हिएतनामांत आपले सत्तेची थापणूक केल आनी उपरांत ती कंबोडियामेरेन पातळायली. १८६३ त हांगाचो राज पयलो नरोदम (१८५९-१९०४) हाणें फ्रेंचांचे राखणेखाल रावपा मान्यताय दिली. सयामचें राज्य ह्या वाठाराचेर आपलो हक्क सांगताले



निमाणे १८६७ त ताणीय हांगाचे फ्रेंच सत्तेक मान्यताय दिली. ६६ आनी १८८५ त फ्रेंचांआड कंबोडियांत उठाव जाले, पूण फ्रेंचांनी महजतायेन मोडले. १८६६ त, राजधानी पॉमपेन हांगाच मणाखातीर दवरपाचें थारलें. १८८७ त कंबोडिया, फ्रेंच गव्हर्नर पारल्हा नियंत्रणाखाल आयलो. नरोदमच्या मरणा उपरांत ताच्या भाक कुशीक दवरून फ्रेंचांनी ताचो भाव सिसोवाय हाका राजा केलो. २७ त ताचो पूत मानिक्वॉंग राजा जालो आनी ताचे उपरांत ताचो तू नरोदम सिंहनूक १९४१ त राजगादयेर बसलो. इतले मजगतीं १९०७ त फ्रेंच आनी कंबोडियन चेंपणाक लागून सयामाक कंबोडियाचे प्रकागल्ले प्रांत पर्यून दिवचे पडले. दुसऱ्या म्हाझुजावेळार १९४१ त पानान ते सयामाचे सुवादीन केले, पूण पर्यून १९४६ त ते कंबोडियाक दिले.

दुसऱ्या म्हाझुजाउपरांत कंबोडियन फ्रेंचांचे रखणेखाल रावक पुनूकार दिलो. फ्रांस आनी जपान ह्या दोनूय देशांचा सत्तेखाल थंयची जेन्नाय तिगून उरिल्ली. १९४७ त तिका संविधानीक राजसत्तेचें स्वरूप मेळलें. ह्या काळांत 'खेर इसारक' (स्वतंत्र कंबोडिया) नांवाच्या जाकी थापणूक जाली. तांणी राजसत्तेक बादा हाडिनासतना फ्रेंचांक नरोदम करणचें घोशण आपणायलें. व्हिएतनामविशींचो प्रस्न सोडोवंक १९४९ त कंबोडियाक तात्पुरती स्वतंत्रताय मेळी. १९५० त उत्तर व्हिएतनामांतल्या व्हिएटमिन्ह कम्युनिस्टांनी हांगा लागले पांय रोमूंक सुरवात केली. १८५४ त जिनीव्हा हांगा जाल्ले संश्लेष्ट फ्रेंच आनी व्हिएटमिन्ह ह्या दोगांयनी थंयसावन पर्यून वचचें ठरयलें.

१९५५ त नरोदम सिंहनूक हाणें राजपद सोडलें आनी हांगा वेंचणुको गान्गो. सप्टेंबर १९५५ त नरोदम सिंहनूक मुखेल प्रधान म्हूण वेंचून आयलो. ताणें फ्रेंचांवांगडचे संबंद पुरायपणान तोडले आनी कंबोडिया

एक स्वतंत्र राश्ट्र म्हूण अस्तित्वांत आयलें. अमेरिका, रशिया, चीन, चेकोस्लोव्हाकिया, फ्रांस आनी जपान ह्या सारक्या देशांचो पालव मेळोवन ताणें आपली अर्थीक स्थिती सुदारली. पूण शिमेविशीं वाद, झगडीं हातूंतल्यान थायलंड आनी दक्षिण व्हिएतनामावांगडचे कंबोडियाचे संबंद इबाडूंक लागले. १९६३ त कंबोडियांत बंडाक फाटबळ दिल्ल्याचो आरोप करून १९६५ त कंबोडियन अमेरिकेलागचे संबंद तोडले. १९६६ तल्या वेंचणुकांनी सिंहनूक हाचो पराभव जावन लॉन नोल प्रधानमंत्री जालो; पूण १९६७ ताच्या आड दावे विचारसरणेच्या कम्युनिस्टांनी बंड केलें. सिंहनूक हाणें तात्पुरतीं देशाचीं सूत्रां आपल्या हातांत घेतलीं आनी बंद मोडपाचो यत्न केलो. कम्युनिस्टांनी 'खेर रूज' हे संघटनेची थापणूक केली. १९६९ त लॉन नोल हो पर्यून प्रधानमंत्री जालो. ताणें १९७० त अमेरिकेच्या पालवान सिंहनूकाची सत्ता काबार केली आनी सिंहनूक हाका देशाभायर पळून वचचें पडलें. १९७२ त लॉन नोलच्या सरकारान नवें संविधान मुखार हाडलें आनी त्याच वर्सा जाल्ल्या वेंचणुकांनी ताका जैत मेळ्ळें. १९७५ त 'खेर रूज' संघटनेन बंड करून लॉन नोलाक सत्तेवयल्यान काडून उडयलो. ताका पळून वचून इंडोनेशियाचो आलाशिरो घेवचो पडलो. १९७७-७८ त व्हिएतनामान कंबोडियाचेर घुरी घाली आनी पॉल पॉट ह्या थंयच्या पंतप्रधानाक पळून वचचें पडलें. ताणें गिनीमी कावो वापरून व्हिएतनामी सैन्यावांगडा झूज चालूच दवरलें. निमाणे 'खेर रूज' आनी पयलींचो देशाचो मुखेल नरोदम सिंहनूक हांचेमजगतीं कबलात जावन १९८२ त हांगा भरसल्ल्या सरकारची थापणूक जाली. सद्याक हुन सेन हो हांगाचो पंतप्रधान जावन आमा आनी हेंग सार्मारिन हो राश्ट्रपती आसा.

राज्यवेवस्था: राजकी थंय पुरायपणान न मेळिल्ल्यान हांगाची राज्यवेवस्था बरीच गुंतागुंतीची जाल्या. नवी येवपी दरेक राजवट हांगाच्या राज्यकारभारांत वेगळो बदल घेवन येता. केंद्रीय तशेंच थळावे

प्रशासन पद्धतीचेर विंगडविंगड बवल जायत आसात. सद्या सत्तेर आयिल्ल्या पंगडांन कंबोडिया आनी उपरांत कांपुचिया अशें नांव आशिल्ल्या देशाचें 'खेर प्रजासत्ताक' अशें नवें नांव दवरलां.

अर्थीक स्थिती: भात हें हांगाचें मुखेल पीक आसा. न्हंयच्या देगांचेर नाल्ल, सुपारी, लिंबू हांचे पीक येता. तंबाखू, मको, म्हशींग, सोयाबीन, तीळ, मसमी भिकणां, ताग, नीळ आनी हेर भाजीपालोय हांगा व्हडा प्रमाणांत जाता. खर आनी मिरयांचे मळे बऱ्याच जाग्यांचेर आसात. गोरवां, दुकर कुकडां आनी बदकां पोसपाचोय उद्योग हांगाचे लोक करतात. नुस्तेमारी हो शेतवडी इतलोच म्हत्वाचो उद्योग आसा. हांगाचे शेतकार शेतवडीवांगडा नुस्तेंय मारपाचें काम करतात. नुस्तें चडशें सरोवरंतल्यान मेळटा. नुस्तें सुकोवन विकपाचो धंदो बऱ्याच नेटान चलता.

रानांतली संपत्ती चडशी ना. कोंडे आनी बेताचें उत्पादन मात थंय बऱ्या प्रमाणांत जाता. खेरंतले उद्योगधंदे हालींच्याच काळांत सुरू जाल्यात. वाहनां तयार करप, शिमिट, कागद, प्लायवूड, कपडो असले कारखाने हांगा आसात. फॉसेटचो कारखानोय हांगा आसा.

पर्यटनाच्या मळार जाय तशी उदरगत जाल्ली ना. ह्या देशांतल्यान खर, तांदूळ हांची निर्यात चडशी दक्षिण व्हिएतनाम, हॉंगकॉंग, सिंगापूर, जपान, फ्रांस, अमेरिका ह्या देशांनी जाता. आयातीचे वेव्हार जपान, थायलंड, हॉंगकॉंग, फ्रांस, अमेरिका, सिंगापूर हांचेलागीं जातात. ह्या देशाक कपडो, खनिज संपत्ती, रसायनां, प्रसाधनां हांची आयात करची पडटा.

रिपल हें हांगाचें अधिकृत चलन.

येरादारी आनी संचरण: १९८१ मेरेन ह्या देशांत १३,३५१ किमी. लांबायेचे रस्ते आशिल्ले. हातूंतले २०% पक्के आशिल्ले. त्याच वर्सा रेल्वेमार्गाची लांबाय ५४९ किमी. आशिल्ली. मेकाँग न्हंय, टॉनले सॅप न्हंय आनी सरोवर उदकांतल्या येरादारीखातीर उपेगाचीं थारतात. कौपोंग सोम हें हांगाचें मुखेल बंदर. हे भायर हेर बरींच ल्हानसान बंदरां हांगा आसात. 'एअर कम्बोज' ही संस्था हवाई मार्गावयली येरादारी सांबाळटा. नॉमपेन हांगा मुखेल आंतरराष्ट्रीय विमानतळ आसा.

१९८४ मेरेन ह्या देशांतल्यान १६ दिसाळीं उजवाडाक येतालीं. रेडिओ, दूरचित्रवाणीचीय ह्या देशांत बरी वेवस्था आसा.

लोक आनी समाजजीण: वंशीक नदरेन हांगाचे सुमार.९३% लोक खेर-कंबोडियन, ३% चिनी आनी ४% व्हिएतनामी आसात. खेर-कंबोडियन लोक मूळचे सद्याच्या थायलंडांतल्या कोरट पठारवयल्यान इ.स.प. दुसऱ्या शतमानाआदीं मेकाँगच्या पिकाळ देगणांत येवन रावले. भारतांतल्यान बरेच लोक हांगा दोन हजार वर्सांआदीं सावन येताले. तांचो बरोच प्रभाव ह्या लोकांचेर पडलो. आठव्या ते पंदराव्या शतमानामेरेन हांगा भारतीय, मलयाळी, थाई हे लोक आयले. उपरांत सतराव्या आनी एकुणिसाव्या शतमानांत चिनी लोक आयले. ह्या लोकांची हाका लागून सगळ्या विंगड विंगड लोकांकडेन भरसण जाली. धर्मीक नदरेन ह्या देशांत ८८.४% बौध्द, २.४% मुसलमान आनी ९.४% हेर धर्मांचे लोक आसात. सुमार ८०% लोक शेतवडीचेर जीण सारतात.

पूर्विल्ल्या साम्राज्याच्या काळांतलीं शिल्पां आनी वास्तुशिल्पां हांचें दायज ह्या देशाक लाबलां. अंकोर वाठरांत पोस्ने बांदावळीचे नमुने आयजमेरेन पळोवंक मेळटात. भारतीय आनी चिनी संस्कृतायेची भरसण हांगाचे कलाकुसरींत बरेतरेन दिश्टी पडटा.

शिक्षण: ह्या देशाचें राष्ट्रीय साक्षरतेचें प्रमाण ५५% आसा. १९७५ पयलीं शिक्षण फुकट, सक्तीचें आनी एकसारकें आशिल्लें. राज्यवेवस्थेत येवपी बदलांक लागून शिक्षणपद्धतीचेर परिणाम जाला. सरकारी शिक्षणसंस्थांवांगडा बौध्द धर्मीक शाळा आनी कैथलिक मिशनरी संस्था शिक्षणाच्या मळार वावर करतात. उंचेल्या पांवड्यावयलें शिक्षण दिवपाखातीर हांगा बरींच विश्वविद्यालयां आसात.

अमेरिका, फ्रांस, कॅनडा, ब्रिटन ह्या सारक्या देशांनी हांगाचे वि. उंचेल्या शिक्षणाखातीर वचून रावल्यात.

भाशा आनी साहित्य: भौतेक खेर राजा पयलींचे हिंदू आशिल्ल्यान पूर्विल्ल्या काळांत पडिल्लो संस्कृत भाशेचो प्रभाव येता. कम्बोज देशांत जे सुमार ३२० कोरीव लेख सांपडटात, तातूंत १५० संस्कृत भाशेंतले आसात. ह्या लेखांनी पाणिनी, पतंजलि, वेदवेदान्त, स्मृति, रामायण-महाभारत, पददर्शन, कामसूत्र, धर्मशास्त्र आनी बौध्द तशेंच जैन पवित्र ग्रंथांचो उल्लेख मेळटा. ताचेवयलें पूर्विल्ल्या काळांत कम्बोजांत मूळ भारतीय संस्कृत भाशेंत नि जाल्ल्या साहित्याचो वापर जातालो, अशें अनुमान काडूं येता.

खेर वा कंबोडियन ही हांगाची अधिकृत भाशा. हे भाशेचेर भा. आनी चिनी भाशांच्या लिपीचो परिणाम जाला. १९७५ शिक्षणाखातीर हांगा फ्रेंच भाशेचो उपेग जातालो. इंग्लीश भाशेचो प्रभाव हालींच्या काळांत हांगाच्या समाजाचेर जाल्लो दिसून येता. साहित्याविशीं व्हडलीशी म्हायती मेळना.

म्हत्वाचीं थळां: नॉमपेन ही राजधानी आनी उद्येगीक केंद्र आसा. मेकाँग हें बंदर आनी कौपोंग चाम, सीएम रिप, पुसीट हीं हेर म्हत्वाचीं शारां आसात.

- कों. वि. स.

गंगटोक: सिक्कीम राज्याची राजधानी. एक म्हत्वाचें वेपारी केंद्र. दार्जीलिंगाचे उत्तर-उदेंतेक ४५ किमी. आनी समुद्रथरासावन १८०० मी. उंचायेचेर हे शार वसलां. लोकसंख्या: ३६,७६८ (१९८१). सिक्कीमचे लोकवस्तींतले सुमार एक तृतीयांश लोक ह्या शारांत रावतात. पयलीं गंगटोक ल्हान ल्हान लांकडी घरांचो ल्हान गांव आसलो. पूण आतां ताका आर्विल्ल्या शाराचें रूप आयलां.

हांगाचो लालबाजार, आर्विल्लो राजवाडो, मंत्र्यांचीं घरां, सचिवालय, विद्यालयां, वखदी केंद्रां आदींनी गंगटोकच्या वैभवतांत भर घाल्या. शास्त्री, समशितोषण कटबंधीय फळां आदींची खास केंद्रां, कुटिरोग संस्था आनी तिबेट विद्याभ्यास मंडळ आसून सिक्कीमचे संस्कृत जिणेचें हें केंद्र जावन आसा. हांगा आशिल्ल्या रुमटेकाच्या बौध्द मठांत खूब नामना आसा.

१९६१ त हांगा रांगणी जलविद्युत् प्रकल्प पुराय जालो. प्रकल्पावरवीं गंगटोकचे जीजपुरणेंत भर पडली आनी देखूनच हांगा उद्येगधंद्याचे उदरगतीक बरी परिस्थिती तयार जाली. हांगा कापड उद्येग तयार कपडे, रंग, धातूकाम, लांकडीकाम, शेंदऱ्यो, कागद आदी वेपार चलता. गंगटोक हें शार बागडोव (सिलिगुडी) ह्या भारतीय रेल्वे विमानतळाक जोडलां. भारत रस्ता विकास मंडळान २४१.५ किमी. उत्तर सिक्कीम राजमार्ग बांदला. ताका लागून ह्या शारांतल्या लोक सिक्कीमचे शिमेमेरेनच्या शारांकडेन वेपार करप सोपें जालां. हांगा मसूर, दाळी, बटाट, तांदूळ, फळफळावळ, जनावरां, कातडी वस्तू आदी व्हड बाजारापेट आसा.

- कों. वि. स.

गंगा: भारतांतली पवित्र न्हंय. लांबाय २,५१० किमी.; जलवांटाचें क्षेत्र ८,३८,२०० चौ.किमी.; गंगेचो उगम उत्तर प्रदेशांत अस्तंत कुमाऊं वाठारांत टेहरी-गढवाल जिल्ह्यांतल्या ४,०६२ मी. उंचायेवेल्या गंगोत्री ह्या क्षेत्रापसून सुमार २९ किमी., ४,२०६ मी. उंचायेवेल्या गोमुख हांगा, गंगोत्री हिमन्हंयेच्या तोंकाक हिमगुहेतल्यान जाता. भागीरथी ह्या नांवान उगमापसून ३५ किमी. अस्तंतेकडेन आमागीर हिमालयाच्या खोल देगणांतल्यान दक्षिणेकडेन वतकच ति देवप्रयाग हांगा अलकनंदा हो गंगेचो दुसरो फांटो मेळटा. जोशीमठ हांगा बद्रिनाथासावन आयिल्ली विष्णुगंगा आनी द्रोणगिरीकडल्यान आयिल्ली धौलीगंगा एकठांय जातात. विष्णुप्रयागाफुडें तिका अलकनंदा म्हण्टात. देवप्रयागाफुडें भागीरथी-अलकनंदा संयुक्त प्रवाहाक गंगा हें नांव पडटा.

दक्षिणेक ७० किमी. क्वांवन वचून नाग टिब्बा आनी शिवालिक पठारीतल्यान, खडपांतल्यान वाट काडीत हृषीकेशावन ह्द्वार नागा मैदानी वाठारंत येता.

हारासावन गढमुक्तीश्वरवयल्यान अनुप शारमेरेन गंगा दक्षिणेक, नवन फल्खाबाद, कनौज, कानपूरच्यान अलाहाबाद (प्रयाग) मेरेन दिक्केक, मागीर दक्षिणेकडल्यान व्हडलें चंद्राकृती मोडण घेवन सीमेरेल आनी थंयसावन गाझीपूर, बलिया, पाण्णा, मोधीर, पूर साहेबगंजकडल्यान अस्तंत बंगालचे शिमेमेरेन उदेंतेकडेन किमी. क्वांवत वता. बिहारंतल्या राजमहाल दोंगराक भोंवतडो गंगा अस्तंत बंगालांत पावता. थंयसावन क्वांवत आनेय दिकेन गंगाला देशांत वता. थालंदोकडेन तिका ब्रह्मपुत्रा मेळटा आनी थंय पद्मा अशें म्हण्टात. फुडें फरिदपूरचे उदेंतेक मेघनेचे खाडीक मेळून ह्या जुंव्याकडेन बंगालच्या उपसागराक मेळटा.

येक फल्खाबादच्यावयर नुता आनी हरलोई इतल्या सुमाराक ना मेळटा. अलाहाबाद हांगा यमुना न्हंय गंगेक मेळटा. अलाहाबाद वारणसी हांगासावन शोण, पाटणालागीं पुनपुन, लखिसराई येक गयेसावन आयिल्ली फल्गू ह्यो न्हंयो आनी हेर कितलेशेच प्रवाह उजवे दिकेन येवन मेळटात. गंगेक दावे वटेन वारणसी आनी मून्सावन गोमती, बलियाचे अस्तंतेक तमसा वा उदेंत तोन्स, छत्रा घागरा म्हळ्यार शरयू, सोनपूर हांगा गंडक, मोधीर जिल्ह्यांत बुरी क. मनीहारी घाटाच्या थोडें वयर एक्वेरेट भागांतल्यान आयिल्ली ने आनी तिचे उदेंतेक महानदा ह्यो मुखेल न्हंयो आनी हेर न्हंयांचे मेळटात.

अस्तंत बंगालांत मुर्शिदाबाद जिल्ह्यांत जंगीपूरचे थोडे उत्तरेक रानानकडेन गंगेचे भागीरथी-हुगळी आनी पद्मा-मेघना अशे दोन फांटे जाता. भागीरथीक अस्तंत बंगालांत बस्लोई, काटवा, अजया, मेहर, रुपनारयण, पानार आदी ल्हानव्हड न्हंयो येवन मेळटात. गीरथीच्या दर्याकडल्या भागाक हुगळी अशें म्हण्टात.

उगमापसून ह्द्वारमेरेनचो गंगेचो प्रवाह हिमालयाच्या दोंगराळ गांतल्यान, नंदादेवी, कामेट ह्या ऊंच शिखरसमुद्राच्या प्रदेशांतल्यान तपस्याशाच प्रवाहांचें उदक आणायत नेटून सकयल देवता. ह्या खरंत हिंदूंची खूब तीर्थक्षेत्रां, कांय झरे, रानां, रानवटी जनावरां, पक्षी यात. ह्द्वारसावन मुखामेरेनचो गंगेचो ३,५७,००० चौ. किमी. वावर पापी व्हडलो सपाट मैदानी प्रदेश आसा. तातूंत उत्तर प्रदेश, बिहार आनी अस्तंत बंगाल हीं भारताचीं राज्यां येतात.

बिहारंत गंगेच्या वाठाराचो ८८,००० चौ. किमी. प्रदेश आसा. पाण, गंडक, कोसी ह्या आनी हेर कितल्याशाच प्रवाहांनी उत्तर भारतांत ५४,४०० चौ. किमी. चो २,००० मी. खोलायेचो एक व्हडलो जलप्रदेश तयार केला. उत्तर बंगालांतले मैदानी प्रदेश २३,००० चौ. किमी. आसून तातूंतल्यो उदेंतेकडल्यो न्हंयो ब्रह्मपुत्रा न्हंयेक येवन व्हडांत जलमार्ग म्हूण गंगेचें खूब म्हत्व आसा. कलकत्ता समुद्रापसून ४० किमी. भितर आसा. थंय व्हडल्यो बोटी वतात. पाटण्यामेरेन ल्हान वागबोटी वतात. कानपूर आनी ह्द्वारमेरेन साद्या व्हड्यांतल्यान जमावळी येरादारी चालू आसता. गंगा-यमुनाच्या कालव्यांतल्यान येरादारी एकसारकी चालू आसता.

जल्मांत एकदां तरी गंगेचें न्हाण घडचें अशी जण एकल्या हिंदूंची वृत्ती आसता. हिंदू लोकांनी पवित्र मानिल्ल्या सात न्हंयांभितर गंगेची उपासत सगळ्यांत वयर आसा. गंगेक विष्णुपती, त्रिपयगा, भागीरथी, गंगाना अशीं खूब नांवां आसात. गंगेंत आपल्याक मरण येवचें वा निदान आपल्यो अस्थी तरी गंगेंत पावच्यो, अशें श्रद्धावान हिंदूंक दिसता. ह्द्वार, अलाहाबादचे गंगेचें उदक तांब्यांत घालून हाडटात आनी ताची पूजा करतात. मरता आसतना गंगेचें उदक तोंडांत घालतात. नवे जणिल्ले बांयंत गंगेचें पवित्र उदक घालतात. मंगल प्रसंगाक गंगाजलाचो अभिषेक करतात. गंगेचें उदक पयकर आनी पीडाहारक आसा. महंमद

तुघलक, अकबर, औरंगजेब आनी हेर राजा लोक नेमान गंगाजल घेताले. ऋग्वेदांत गंगेचो उल्लेख फकत दोन वेळा आयला. आरण्याकां, पुराणां हातूंत गंगेची खूब महती गायल्या.

- को. वि. सं. मं.

गंगोत्री: हिंदू लोकांचें पवित्र पळ. हें क्षेत्र उत्तर प्रदेश राज्यांतल्या टेहरी गढवाल जिल्ह्यांत आसा. टेहरी-गढवाल जिल्ह्यांतल्या टेहरी ह्या वाठारासावन सुमार ८० किमी. अंतराचेर आनी ३,१६७ मी. उंचायेचेर हें क्षेत्र वसलां. हांगासावन १४ किमी. वयर सुमार ६,६१४ मी. उंचायेचें गंगोत्री तेमक आसा आनी सुमार २३० किमी. वयर कैलास पर्वत आसा.

१८ व्या शेंकड्यांत अमरसिंग थप्पा ह्या गुरखा सेनापतीन बांदिल्लें गंगेचें देवूळ ह्या क्षेत्रांत आसा. हें देवूळ भागीरथी न्हंयचे दावे देगेर आसा आनी ताच्या लागसारूच शैवनाथाचें देवूळ आसा. हें भगीरथाचें तपस्थान आशिल्लें. जे शिळेचेर बसून भगीरथान गंगेक प्रसन्न करपाक तप केल्लें, ती शिळा भगीरथ शिळा ह्या नांवान नामनेक पावल्या. गंगेच्या देवळांत गंगा, यमुना, सरस्वती, भागीरथी आनी शंकराचार्य हांच्यो मूर्ती आसात. तातूंतले गंगेचे मुर्तीची थापणूक शंकराचार्यान केल्ली, अशें सांगतात.

भागीरथी शिळेच्या पलतडीं रुद्रशिळा आसा. शिळेचेर उबो रवन शिवान स्वर्गातसावन गंगेचो प्रवाह आपल्या मस्तकाचेर घेतिल्लो, अशें सांगतात. ह्या थळांत भागीरथी आनी केदारगंगा ह्या न्हंयांचो संगम जाता. थंयसावन सुमार पाऊण किमी.चेर फातर फोडून १०-१२ मी. उंचायेवेल्यान भागीरथी न्हंयचो प्रवाह सकयल पडटा. जम जाग्यार हो प्रवाह सकयल पडटा, ताका 'गौरीकुंड' म्हण्टात. ह्या गौरीकुंडाचे मदीं शिवसिंग आसा आनी हो प्रवाह साकतो ह्या लिंगाच्या माथ्यार पडटा. थंय लागसारूच ब्रह्मा, विष्णू, सूर्य आदी देवांचीं कुंडां आसात.

गंगोत्री हें गंगा न्हंयच्या उगमाचें थळ मानतात, तरी गंगेचो खरो उगम गंगोत्रीसावन सुमार २९ किमी. चेर आशिल्ल्या श्रीमुख पर्वतांत, गंगेच्या तोंडाभशेन एक फातर आसा, तातूंतल्यान जाता. थंय ३० किमी. लांबायेची आनी ३ किमी. रुंदायेची हिम न्हंय सोपता आनी थंयचे होवरीतल्यान भागीरथीचो प्रवाह सुरू जाता. थंय वचपाची वाट बरीच आडखळेची आशिल्ल्यान चडशे यात्रेकरू थंय वचनात. ह्या थळाक गंगोदभेदतीर्थ म्हण्टात.

अक्षयतृतीयेसावन कार्तिक पुनवेमेरेन ह्या क्षेत्रांत यात्रेकरी येतात. कार्तिकी पुनवे उपरांत थंय बर्फ पडटा, देखून हें देवूळ बंद आसता. थंयचे पुरोयत गंगेची मूर्ती घेवन थंयसावन २३ किमी. आशिल्ल्या मावईडेय क्षेत्रांत येतात आनी थंय गंगेची पूजा करतात. मागीर पर्यून अक्षयतृतीयेक गंगेची मूर्त गंगोत्रीक हाडटात.

- को. वि. सं. मं.

गंजन: (मखी-गवती चहा, पातीचा चहा; हिंदी-गंधतुण; गुजराती-लिलिचा; कन्नड-मज्जिगे हुळ; संस्कृत-भूस्तुण, सुगंधी; इंग्लीश-वेस्ट इंडियन लेमन ग्रास; लॅटीन-सिंबोपोगॉन सिट्रेटस; कूळ-गॅमिनी).

१.५ मी. उंचाय आशिल्लें हें वासाळ तण झोपांनी वाडटा. हें झोप जायतीं वर्सां जियेता. हें झोप मूळचें भारतीय आसूंक जाय. पूण पाय उश्ण आनी उपोश्ण कटिबंधांत सगळ्या वाठारांनी विश्टी पडटा. भारतांत कांय कडेन हें झोप रानटी अवस्थेंत दिसता. गोंय, केरळ, कर्नाटक आनी महाराष्ट्र ह्या वाठारांनी ताची लागवड करतात. कांड (मूळसोड) मोटवें आसता आनी तें जमनींत वाडटा. ताचो कांय भाग जमनीवयर (संधिओड) येता. पानां सारीं, रेशाकृती, तोंकांकडेन अशीर, सुमार ९० सेंमी. लांब, निळसर पाचवीं आनी खरखरीत आसतात. तुणपुळ (पानांच्या देंवळकडेन आशिल्लो पानांचो ल्हान भाग) ल्हान आनी कांडाक गुळायिल्लो आसता. फुलां ३० ते ६० सेंमी. लांबायेचे, महाछव आशिल्ले परिसंजरीचेर येतात.

हें वनस्पतीक दमट वातावरण, ओलसाण आनी भुसभुशीत जमीन

लागता. गंजनाचे घाम लावन नवी लागवड करतात. उदेंत उश्ण कटिबंधीय वाठारंत तेचपरी भारत, श्रीलंका, उदेंत आफ्रिका, बेल्जीयन कोंगो, मादागास्कार ह्या वाठारांनी गंजनाची लागवड करतात. अस्तंत गोलाघात हे वनस्पतीची लागवड यशस्वीपणान जाल्ली आसा.

उपेग: गंजनाच्या पानांचो काडो उत्तेजक, मुखल, जोर ना करपी आनी घाम हाडपी आशिल्ल्यान थंडेचेर गुणकारी जावन आसा. गंजनांत ७०% ते ८०% सितोल हें द्रव्य आसता. ह्या द्रव्यापसूनच तांबशें, लिंबाचे रुचीचे बाश्पनशील (volatile) 'इंडियन मोलिसा' हें तेल मेळटा. ह्या तेलांत सारक, उत्तेजक आदी गुणधर्म आशिल्ल्यान तें पटकीचेर दितात. ह्या तेलापसून आयोनोन (Ionone) हेंय द्रव्य काडटात. 'अ' जीवनसत्त्वाच्या संश्लेशणाखातीर ह्या द्रव्याची गरज आसता. अत्तर, वासाळ द्रव्यां, वखदां आनी शाबू करपाक हें तेल वापरतात.

चरत्याचेर (Ringworm) पानांचो लेप आनी ताक हांची भरसण करून लायतात. काळीं मिर्यां घालून केल्लो गंजनाचो काडो रगत चडप, शिरो दुखप, ओंकारो, पातळ परसाकडे असल्या दुयेंसांचेर दितात. थंडी, अपचन ह्या विकारांचेर उपाय म्हूण गंजनाची च्या (काडो) करून घेवपाची चाल गोंयांत आसा.

- डॉ. एस्. एम्. शेटी

संदर्भ-1. Bailey, L.H., Manual of Cultivated Plants, Tata Macmillan Co., New York, 1949; 2. Dastur, J. F., Medicinal Plants of India and Pakistan, D. B. Taraporewala Sons & Co., Pvt. Ltd., Bombay, 1962; 3. Hill, A.F., Economic Botany, Tata MacGraw Hill Publishing Co., 1951.

गंध: षोडशोपचार पूजेंतलो एक उपचार. चंदनाचें पाळ साणीर घांसून जो लेप तयार जाता, ताका 'गंध' अशें म्हण्टात. देवपूजेंत देवाक गंध लायतना पुरुषसूक्तांतलो 'तस्माद्गन्धर्वस्रुत' हो वैदिक मंत्र म्हण्टात.

दादले कपलाक गंध लायतात. दरेका संप्रदायांत गंध लावपाची पध्दत वेगवेगळी आसता. शैव लोक आडवें, जाल्यार वैष्णव लोक उबें गंध लायतात. वैष्णव लोक कानसुलांचेर, खांद्यांचेर, छातयेर आनी पोटांर गंधाच्यो वा गोपीचंदनाच्यो मुद्रा लायतात. वास्कर संप्रदायाचे लोक कपलाचेर आनी कानसुलांचेर गंधाच्यो तिकल्यो लायतात.

तयार केल्ल्या गंधाच्यो बाटल्यो बाजारंत मेळटात, तातूंतलें गंध बायलो कपलाक तिकली लावपाक वापरतात.

नव्या वासाकूय गंध अशें म्हण्टात.

- कों. वि. सं. मं.

गंधर्व-१: 'गन्ध' सङ्गीतवाद्यविज्ञानितं प्रमोदं अर्वाति प्राप्नोति इति' (शब्दकल्पद्रुम). अर्थ= संगीत (गंध) आनी वाद्य हांचेपसून निर्माण जावपी आनंद जाका प्राप्त जाला, ताका गंधर्व म्हण्टात. गंधर्व ही अतिमानवी योनींतली एक योनी आसून देवांपुरस गंधर्वांचो पांवडो तीन सपणांनी सकयल आसा अशें म्हण्टात. कश्यप आनी अरिष्टा हांचेपसून गंधर्वांची उत्पत्ती जाली, अशें मत्स्यपुराणांत सांगलां. गंधर्व हे ब्रह्मदेवाचे शिकेपसून उत्पन्न जाले, अशें हरिवंशांत सांगलां. महाभारतांत चित्ररथ हो गंधर्वाधिपती आनी इंद्र हो तांचो स्वामी अशें म्हळां.

गंधर्व शब्दाच्यो कितल्योश्योच व्युत्पत्ती विद्वानांनी दिल्यात. पूण त्यो चडश्यो क्लिष्ट आसात. सायणान दोन तरेच्यो व्युत्पत्ती सांगल्यात:

१. 'गानुवकं धारयतीति गन्धर्वो मेघः'

अर्थ- 'गा' म्हळ्यार उदक. ताका धारण करपी तो गंधर्व म्हळ्यार मेघ.

२. 'गवां रश्मिनां धर्तारं सूर्यम्'

अर्थ- गो म्हळ्यार किरण. तें धारण करपी गंधर्व म्हळ्यार सूर्य.

अथर्ववेदांत गंधर्वाक 'गर्दभनादिन्' अशें म्हळां आनी गाडवांभशेन (गर्दभ=गाडव) तांचे कामुकतायेचें वर्णन केलां.

गायन-वादन कलेंत गंधर्व पारंगत आसतात. स्वर्गांतले इंद्रसभेंत

गावपा-वाजोवपाचें काम गंधर्व करतात. चाक्षुषीविद्या, संमोहना अश्यो कांय दिव्य विद्या तांकां अवगत आसतात. गंधर्व सर्वांग रुपेस्त आसतात आनी तांचो भेस ओडलायणो आसता. देखून, मोट इत्सा धरपी मनीस तांची पूजा करतात, अशें भागवतपुराणांत मातांचीं शास्त्रां विजेसारकीं तेजीश्ट आनी तांचे घोडे वाऱ्यापरस धांवतात. ते उदकांत बुडून रावूंक शकतात. दुसरें कांयच मेळाल्यार उदकांतलो शेठो खावन ते आपली भूक भागयतात.

गंधर्वांक फुलांची आनी खास करून कुंवफुलांची खूब आवड. गंधर्वांच्यो बायलो अप्सरा विसपाक अप्रतीम आनी लावण्यवती नांवाजल्यो आसात. पूण अशा बायलांचो नित्य सांगात आसून गंधर्वांक मानवी बायलांचें आकर्शण खूप आसता. मानवी रमणीक करपाखातीर ते तरेतरेचें इंद्रजाल, कपट रचतात. मनशांक भुरळ घालपांत घालपाची वायट खोड तांकां आसा. अशी भुरळ पडची न्हय पयलींचे लोक अजशुंगी नांवाची एक वनस्पत अथर्ववेदांतल्या मंत्रांन सिध्द करून आपणाकडेन बाळगिताले. रामायण, महाभारत पुराणांत तांकां देवगायकांच्या रुपान चित्रित केल्यात. बौध्द आनी साहित्यांत गंधर्वांचे खूबकडेन उल्लेख आयल्यात. जैन साहित्यांत ते व्यंंतर लोकांतले देव मानल्यात. भारतांतल्या वेगवेगळ्या सुवातांचीं सुंदर चित्रां आनी शिल्पां दिसून येतात. देखीक: वेरुळचीं लेणी.

गंधर्व-२: - जैन दैवतसमूहांतलो एक यक्ष. हो कुंयुनायाचो मे जावन आसा.

गंधर्व-३: एक जात. उत्तर प्रदेशांतल्या वाराणसी, गाझीपूर आलाहाबाद ह्या भागांत आनी राजस्थानांत ह्या लोकांची वसती आ हांच्यांत अरख, सितळ, रामसी, शाहिमल, हिवार, पंचभैया आ उधोमन अशीं सात गोत्रां आसात. एकाच गोत्रांतले गंधर्व एकमेकांक लग्न जायनात. बालविवाहाची चाल आसून भोवपत्नी प्रथा रूढ आ पोर्स्या काळांत हांच्यांत अशी चाल आशिल्ली. गोड गळ्यान गा आनी विसपाक सुंदर अशा चलयींचीं लग्नां करीनासतना हे लोक तां वेश्या-वेवसायाखातीर राखून दवरताले. पूण पयल्या दादल्यावांगडा लग्नासारके संस्कार करताले. हांचे पुरयत ब्राह्मण आसत लग्नाविशींच्या सगळ्या तंट्यांचो निवाडो पंचायती वरवीं जाता गावप, वाजोवप, नाचप हो गंधर्व लोकांचो मुखेल वेवसाय. वाराण जिल्ह्यांत कांय गंधर्व शेतकाम करतात. खसखसाची लागवड कर तांचो आवडीचो वेवसाय.

ह्या गंधर्व समाजांत औरस चलयेक वारसा हक्क मेळना, पूण वे नर्तकीचे चलयेक चल्याचे बरोबरीन वांटो मेळटा. धंदो चलोवपाखात चली पोसकी घेतिल्ली आसल्यार तीच मालमत्तेची वारसदार जाता. तांच्यो लग्न जाल्ल्यो बायलो म्हादेवाक पूजतात आनी नर्तकी गणपती भजतात. तेभायर ते ठाकूरवेव आनी बाबा किनाराम हांकां मानतात. राजस्थानांतले गंधर्व हे मूळ वैश्यांतले आसून वेवसायान नव आसात. 'अंजनासुंदरी' आनी 'मैनासुंदरी' हीं तांचीं दोन संगीत नाट आसून तांचे खेळ करीत वर्सांतले आठ म्हयने ते गांवांनगांव भोंवता दक्षिण गुजरातांत रावपी गंधर्वांक 'गंधर्प' अशें म्हण्टात.

- कों. वि. सं.

गंव: (मराठी- गहू; हिंदी-गेहूँ; गुजराती- घहूँ; कन्नड- गोधी; संस्कृत गोधुम; इंग्लीश- व्हीट; लॅटीन-ट्रिटिकम; कूळ-ग्रॅमिनी).

हें वर्सुकी वनस्पतीचें रोप ६० ते १५० सेंमी. लांब आसता. संकरीत जाती मात ३० सेंमी. ऊंच आसतात. ताचें कांड उबें आ पोकळ आसता आनी ताका ५-७ कोब आसतात. पानां लांब आ अशीर आसतात. फुलांची मांडावळ एका मुखेल घट्ट देंवचेर आस आनी ताचेर ल्हान ल्हान फुलां मेळून एक कणसूच तयार जाता. फुलांचे वयलेवटेन लांब दाट केंस आसतात.

गंवांचो रंग तांबूस हळडुवो वा लेंव हळडुवो आसता. ताचो घेर ५-१

नी आसता. ह्या फळांत २.५ % कोंब, १४% कणो आनी ८३.८७% अशे तीन मुखेल भाग आसतात. गंव लांब, गुळगुळीत, मदीं आमता आनी ताच्या भायले वटेन एक चीर आसता.

माचो इतिहास: गंवाची शेती चडशा सगळ्या पंड प्रदेशांनी आनी मॉन्टेनेग्रो देशांनी जाता. तशेंच दर्याचे पातळेमकयल आनी ४,५०० च्यायेच्या वाठारांत गंव पिकयतात. गंवाचो उगम दक्षिण उदेंत भागा हांगा जालो. भारतांत गंव आर्य लोकांनी हाडलो, असो पुरावो मेळटा.

भारतांत आर्क्टिक सर्कल ते विषुववृत्त (equator) मेरेन गंव पिकता. रशिया, अमेरिका, भारत, चीन, फ्रांस, जर्मनी ह्या देशांनी गंव प्रमाणांत पिकयतात. हातूंत रशियेक सगळ्यांत चड गंव पिकता. ताचे गंव हेक्टरी सरासरी उत्पन्न स्वीत्झर्लंड हांगा जाता. ताचे गंव फ्रांस आनी जर्मनीचो क्रमांक लागता.

गंवाच्या उत्पन्नांत जगांत भारताचो चवथो क्रमांक लागता. भारतांत दर २२० लाख हेक्टर वाठारांत गंव पिकता. ताचें वर्सुकी उत्पन्न सुमार १५ लाख टन मेळटा. तशेंच ताचें सरासरी उत्पन्न फकत १,५७४ किलो हेक्टरी जाता. भारतांत गंव हें एक मुखेल पीक जावन आसा. गंत चडशा सगळ्या राज्यांनी गंवाचें पीक काडटात. पूण उत्तर प्रदेश तालो वाठार सगळ्यांपरस चड गंवाचे लागवडीखाल आसा.

गंवांत गंवाची पिकावळ काडिल्ली दिसना.

माती आनी प्रकार: जगांत गंवाच्यो १५ ते २० जाती सांपडटात. ह्या मदीं मशांतल्या वेगवेगळ्या जातींचें तीन विभाग केल्यात.

१. ट्रिटिकम बिओटिकम; ट्रि. मोनोकॉकम, २. ट्रि. डायकॉकम; ट्रि. मॉर्फी; ट्रि. ड्युरम; ट्रि. टर्जिडम; ट्रि. पोलोनिकम; ट्रि. कार्थलिकम; ट्रि. डायकॉकम; ट्रि. ओरिएंटल. ३. ट्रि. स्पेल्टा; ट्रि. माचा, ट्रि. क्लार्की; ट्रि. एस्टिकम, ट्रि. कॉर्नबॅटम; ट्रि. स्किरेकॉकम.

भारतांतल्या ट्रिटिकम एस्टिकम, ट्रिटिकम ड्युरम आनी ट्रिटिकम मॉर्फीकम ह्यो तीन जाती अर्धीक नदरेन म्हत्वाच्यो आसात. भारतांत एस्टिकम ही जात ८७% वाठारांत पिकयतात. ताचे फाटल्यान ट्रि. एस्टिकम ही १२% आनी ट्रि. डिकॉकम ही १% पिकयतात. चपाती आनी बेकरीचे पदार्थ ट्रि. एस्टिकमपसून करतात. ट्रि. ड्युरम ही जात बरे बेकरी आसता. शेवयो, चपात्यो, पाव, केक हांचेखातीर ह्या गंवाचो गरज करतात. भायल्या देशांनी स्पॅगॅटी आनी मॅकरोनीखातीर ह्या गंवाचो गरज करतात. ट्रि. डायकॉकम ही जात फकत उत्तर भारतांतल्या मिल्कमाड, आंध्र प्रदेश, महाराष्ट्र आनी गुजरात हांगा 'उपमा' ह्या पदार्थाखातीर वापरतात.

रोवप आनी बाडोवप: रोव रोवंचे आदी जमीन नांगरून, २-३ फावट जोरपाची करून निवळ करतात. जमीन बरी भुसभुशीत जातकच ती रोव करतात. उपरांत शेतांत ७-१० दीस उदक दितात आनी जमीन पोती करून ववरतात. गंवाची पीक पंड हवेंत बरें जाता. ७° से. ते २१° से. च्या तापमानांत पिकाची वाड बरी जाता. गंवाक कमी प्रमाणांत विरग लागता. वर्सुकी २५ सेंमी. ते १७५ सेंमी. पावसाच्या प्रमाणांत पिकाची लागवड बरी जाता.

बियाणें रोयता आसतना वाठारप्रमाण बियाणें वेंचून घेवन तांकां रोवपाक, धारयस वा अग्रेसान ही चित्याआडचीं वखदां लायतात. रोगां वाडपाचे नदरेन गंव फाव त्या वेळार रोवप म्हत्वाचें आसता. गंव रोवपाचो वेळ जमनीची ओलसाण, उदक शिंपणेची सोय आनी गंवाची उमेय हाचेर पातयेवन आसता. पावसांत जावपी गंव चड करून तो फेब्रुवारी-मार्च म्हयन्याचे दुसरे पंधरांनीत वा नोव्हेंबरचे सुर्वेक रोयतात. चड उमेय दिवपी तशेंच मध्यम आनी व्हड पिरायेच्यो जाती नोव्हेंबरचे सुर्वेक रोयतात. कमी पिरायेच्यो जाती नोव्हेंबरंत दुसरे पंधरांनीत रोयतात.

गंव लायिल्ले बीं बरेक हेक्टरक १०० ते १२५ किग्रॅ. लागता. गंवाचें पीक रोवता आसतना दोन वळींनी २० ते २२.५ सेंमी. अंतर दवरतात

तशेंच बीं ५ सेंमी. खोल रोयतात.

गंव चार पध्दतीन रोयतात. एक बीं शेतांत मारून वा रोवन, दुसरी पध्दत म्हळ्यार गंव जोताफाटल्यान पेरप, हातूंत हातांनी बीं चरयांनी घाल्यार 'केर' अशें म्हण्टात. पूण बीं एके नळयेच्या आदारान चरयांनी उडयत जाल्यार 'पडेच' म्हण्टात. तिसरे पध्दतींत सीड झील ह्या यंत्रान बीं पेरतात (ड्रिलिंग). चवथ्या प्रकारांत हिल्लर ह्या यंत्राच्या आदारान जमनींत बुरक घालून (ड्रिलिंग) बीं रोयतात. गंवाच्या पिकाक नत्र आनी स्फुरद हें सारें फाव त्या वेळार योग्य प्रमाणांत दितात.

गंवाक पयलें उदक बीं रोयतकच २०-२५ दिसांनी दितात. दुसरे उदक बीं रोयतकच ४०-४५ दिसांनी म्हळ्यार फांटे फुटपाचे अवस्थेवेळार दितात. तिसरे उदक ७०-७५ दिसांनी दितात. चवथें उदक ९०-९५ दिसांनी म्हळ्यार गंवाक फुलां येतात तेन्ना दितात. पाचवें उदक गंवांत दूद तयार जावपाच्या वेळार म्हळ्यार सुमार ११०-११५ दिसांनी दितात.

उत्पन्न आनी पीक: जेन्ना गंवाचीं पानां आनी कांड हळडुवें जावन मुकपाक लागता तेन्ना गंवाची कापणी करतात. पीक चड सुकूंक दिल्यार जमनीर लोळपाचो संभव आसता. तशेंच हुंदीर, सुकणीं आनी किडी हांचेपसून लुकसाण जावपाचो संभव आसता. बरे प्रतीचो गंव मेळपाखातीर गंवाच्या दाण्यांत २५-३०% ओलसाण आसूंक फाव. गंवाची कापणी केल्या उपरांत मळणी करून, वारे दिवन गंवाचे दाणे सुकोवन तातूंतली ओलसाण १०-१२% दवरतात. गंवाच्या नव्यामशेन केल्ल्या पिकापसून हेक्टरक ४५-५५ क्विंटल गंव उदका पुरवण आशिल्ल्या शेतीपसून मेळटात. पावसाचेर वाडिल्ल्या पिकापसून २०-२५ क्विंटल गंव मेळटा आनी २५० ते ३५० क्विंटल तण गोरवांच्या खावडीक मेळटा.

उपेग: गंवाचो चडसो उपेग मुखेल धान्य म्हूण करतात. तातूंत स्टार्च, प्रथिनां, चरबी, साकर, ओलसाण, क्रुड फायबर अशीं तत्वां आसतात तशेंच तातूंत नियासीन (Niacin) आनी थायामाइन (Thiamine) हीं जीवनसत्त्वां आसतात. गंवाच्या वट्ट उत्पादनांतलो सुमार ७४% गंव खावपाखातीर, १५% जनावरांखातीर आनी उद्येगीक उत्पादनांत वापरतात. उरिल्लो ११% गंव बियाणाखातीर वापरतात. गंवापसून खो, मैदो, कणो, पीठ अशे जायते पदार्थ मेळटात. गंवापसून जे खाद्यतेल काडटात, तातूंत व्हिटामीन 'ई' हें जीवनसत्त्व आसता. घरगुती वापरांत गंवाच्या दळून काडिल्ल्या पिठपसून चपाती, रोटी तशेंच लाडू, खीर आनी हेर जिनस करतात. गंवाच्या कण्यापसून खीर, शिरो, लवंत ह्या सारके पदार्थ करतात. गंवाचो हेर उपेग गोरवां आनी दुकरां हांचे खावडीखातीर जाता. दक्षिण भारतांत संस्कृतीक आनी धर्मीक कार्यांत गंवाचो उपेग करतात.

गंवांतल्यान मेळपी मुखेल द्रव्य 'ग्लुटेन' हो बेकरी धंद्यांतलें म्हत्वाचें घटक आसा. स्पंजसारको (Spongy, Cellular structure of bread) पदार्थ तयार करपाक ग्लुटेन उपेगी पडटा.

रोग आनी उपाय: गंवाच्या पिकाक ज्या रोगांपसून बादा जाता, ते अशे:

१. रस्त (तांबेर): हातूंत काळे, काफ्ये कोरचे आनी हळडुवे अशे तीन तरांचे रस्त (तांबेर) आसतात. हाकालागून पानार, पानांच्या वेळार आनी कांडार दाग पडटात. हाचेर उपेग म्हूण कार्बोथेसीन ०.१% हाचो फवारो मारचो.

२. स्पटम (चितो): हो रोग 'उरिल्लो ट्रिटिसाय' ह्या चित्यापसून जाता. हाका लापून कणसांत द्रव्याच्या बदला काळी मुकटी आसता. ह्या रोगाआड 'व्हीटावेक्स वेनलेट' हें वखद बियांचोकोळचें.

३. बॅट्स (Neovossia Indica): ह्या चित्यापसून हो रोग फुलांक लागता आनी दाणो जावंक दिना. कणस पिकून तयार जायसर हो रोग दळप कशेन जाता. हाचेर उपाय म्हळ्यार गंवाचें बीं हून उदकांत (५४° से.) १० मिनिटां बुडोवन दवरप आनी मागीर रोवप. गंवाक आल्बर्टिया आनी हेल्मियोसॉर्फियम ह्या चित्यापसून पानांचेर दाग

पडटात. हाकालागून पानां सुकतात आनी दाण्यांचेर परिणाम जाता. ह्या रोगाक आळाबंवा हाडूंक 'शायनेब' ह्या वखदाचो फवारे मारतात.

गंवाक लश्करी कीड, खोडकिडो (कांडाक जावपी कीड), कटवर्म, शूटप्साय, मावो, माइट्स, ग्रीस अश्यो जायत्यो किडी लागतात. ह्यो किडी ना करपाक फोस्फेमिडोन, मोनो क्रोटोफोस, डायमेथीएट हे सारकीं वखदां वापरतात. तशेंच गुदावांत गंवाक लागपी जायत्यो किडी आसतात. तांचेर मेलाथीऑन, पायरेथ्रम, इ.डी./सी.टी. असलीं वखदां वापरतात.

- एच्. आर. प्रभुदेसाय

गः देवनागरी वर्णमालेंतलें 'क' वर्गांतलें तिसरें व्यंजन. हाचो उच्चार कंठांतल्यान जाता. संस्कृते भाशेंत 'ग' शब्दाक गाय, गौरी, गणेश, गोकुळेस्वर, गंधर्व अशे खूब अर्थ आसात.

ग = १ १ १ १ १ १

ग- अक्षरविकास

ह्या वर्णाची पयली अवस्था अशोकाच्या गिरार हांगाच्या शिलालेखांत दिसता. मोडी लिपींतूय ही अवस्था दिसता. वर्तुळांशासारकी दिसपी 'ग' ची दुसरी अवस्था आनी बाराखडींतली दीर्घ ईकाराच्या चिन्हासारकी दिसपी तिसरी अवस्था इ. स. प. आनी दुसऱ्या शेंकड्यांतल्या मथुरा हांगाच्या लेखांत पळोवंक मेळटा. चवथी अवस्था जपानांत होर्युजीच्या मवंत मेळिल्ल्या उश्णीषविजयधारिणी ग्रंथाच्या ताडपत्री पुस्तकांत मेळटा. ह्या पुस्तकाचो काळ इ. स. चो सवो शेंकडो अशें मानतात. हे उपरांत एक-दोन शेंकड्यांतूच आयचो वळणदार आनी रेखीव 'ग' तयार जालो.

- कों. वि. सं. मं.

गजांतलक्ष्मीः गजांतलक्ष्मी हें गजलक्ष्मीचें रूप. कांय लोक तिका गजांतलक्ष्मी म्हूण वळखतात, जाल्यार कांय लोक तिका गजलक्ष्मी म्हण्टात.

श्री लक्ष्मीदेवी कमळाचेर बशिल्ली वा उबी राविल्ली आसता. तिच्या हातांत कमळाचें फूल आसता. तशेंच तिचे दावे आनी उजवे वटेन एक एक हत्ती आसता. ते दोनूय हत्ती आपापले सोंडयेन देवीच्या मुकुटाचेर उदकान अभिषेक करतात. अशें हें लक्ष्मीचें रूप आसा. देखुनूच तिका गजांतलक्ष्मी वा गजलक्ष्मी अशें म्हण्टात.

समुद्रमंथनांतल्यान लक्ष्मी जेन्ना भायर सरून वयर आयली तेन्ना तिचेर दिगज्जांनी म्हळ्यार हत्तींनी भांगराच्या कळशांनी समुद्राचें उदक भरून आपले सोंडयेन ते कळशे धरून लक्ष्मीच्या मस्तकाचेर उदकाचो अभिषेक केलो, अशें वर्णन श्री विष्णुपुराणांत आसा.

हत्ती हें वैभवाचें म्हळ्यारूच ऐश्वर्याचें प्रतीक मानतात आनी लक्ष्मी हें समृद्धीचें दैवत. देखून ह्या दोगांयकूय शिल्पकलेंत एकठांय हाडूंक हें रूप दाखयल्ल्यो मूर्ती केल्यात, अशें जाणकारांचें मत आसा.

गोंयांत फोंड्या तालुक्यांतल्या माशेल ह्या वाठारांत 'गजलक्ष्मी कारयकारण' नांवाचें देवीचें एक देवूळ आसा. ते देवीचे कुळावी म्हाजन दैवज्ञ ब्राह्मण (शेट) समाजाचे आसात.

गजांतलक्ष्मीचे आनीक एक देवूळ फोंडें तालुक्यांतल्या वळवय गांवांत आसा. अशें म्हण्टात की, ज्या लोकांनी वळवय गांवाची वसणूक केली तांणी आपली कुलदेवता श्री गजांतलक्ष्मीची थापणूक केली. हे देवीची पाशाणाची मूर्त सुंदर आसा. ही देवी पार्वतीचो अवतार आसा आनी ती कमळाचेर विराजमान जाल्या देखूनच, तिका केलंबिका वा केळबाय

अशींय दोन नांवां आसात. हे देवीचे दोनूय वटांनी रावन हत्ती ति अभिषेक करतात. तशेंच तिच्या दोनूय वटांनी कलाकारांचो पंगड मनोरंजन करता.

गजांतलक्ष्मीच्यो मूर्ती गोंयाभायर भारतांत सांची, बौध्द अमरवती, पितळखोरा, महाबलीपुरम् ह्या गांवांनी, जंय बौध्द अ मध्ययुगांतली शिल्पकला आसा थंय आसात. तशेंच हेर वेवळां दारवेच्या शिल्पांनी वा वण्टींचेर गजलक्ष्मीच्यो आकृती कोरांतिल्ले दि पडटात. वेरूळच्या कैलास लेण्यांभितर सरतकच, थंय एक भव्य मन अशी गजलक्ष्मीची मूर्त आसा. ह्या शिल्पांत लक्ष्मीच्या कमलाय सकयल दोन नाग आसात.

दुसऱ्या शेंकड्यांतल्या अयोध्या आनी उज्जैन हांगाच्या राजा नाण्यांचेर हे देवीचें चित्र कोरांतिल्लें आसा. तिसऱ्या शेंकड्यांत कोसंबीच्या राजाच्या नाण्याचेर गजलक्ष्मीच्यो मूर्ती आसात. अशांतले राजहुल्ला आनी सोडासा ह्या परकी राजांनी एका काळांत भारता सत्ता चलयल्ली, तांच्या नाण्याचेर गजलक्ष्मीच्यो मूर्ती कोरांतिल आसात.

- विनायक नारायण शेणवी

गझलः गझल हो एक वृत्तप्रकार जावन आसा, तेचप्रमाण तो काव्यप्रकार आनी गायनप्रकारूय आसा. इस्लामी संस्कृतायेकडल्या भारतीय संगीताक मेळिल्ल्या गजालींमदीं ह्या गायन प्रकाराचो आम जाता.

पोरतें इराण (पर्शिया) हांगाच्या ह्या मोगागीताचो प्रकार भारत सुफी संताक लागून पावलो. देव आनी भक्त हांचेमदलें नातें मांयगुलाचे परिभाशेंत उक्तें करपी ह्या संतांनी आपलीं प्रार्थनेचीं गी 'गझल' ह्या काव्यप्रकारांत रचलीं आनी तांकां संगीताचो रुपकार दित भारतीय राग-तालंांचो उपेग केलो. भारतांतल्या संगीताचें दायज आ संगीताक निशिध्द मानपी इस्लामचो विशय ह्या दोगांयची भरम म्हळ्यार हो गायनप्रकार.

तेराव्या शतमानांतलो सूफी संत ख्वाजा मोईनुद्दीन चिश्ती आ खल्जी, तशेंच तुघलक साम्राज्याचो राजकवी अमीर खुसरो हाका लाग हो काव्यप्रकार सगळेकडेन पातळ्ळो. बऱ्याच मोगल बादशाहांनी फुडें काव्य-गीत प्रकारक आलाशिरो दिलो. निमणो मोगल बादशा बहादूरशाह जफर हाच्या दरबारांत गालिब आनी जौक अशे दोन नामने शायर आशिल्ले. हेभायर जफर होय एक व्हड शायर आशिल्लो.

गझलांचीं बरींच कडवीं आसतात. दर दोन कडव्याच्या कुडक्या 'शेर' अशें म्हण्टात. एका गझलांत उण्यांत उणे पांच आनी चडांत च सतर 'शेर' आसतात. पूण हेविशीं खंयचोच खास असो नेम नासत शेरंतल्या दोन सारक्या कडव्यांक मेळून 'मिसर' म्हण्टात. शेरंत निमणे सुवातेर येवपी एकसारक्या उतरांक 'रदीफ' म्हण्टात. ता काव्यांतल्या यमका कडेन बरेंच लागींपण आसता. ह्या रदीफापरत येवपी आनी सारको आवाज आसपी उतरांक 'काफिया' अशें म्हण्टात तांचें अनुप्रासाकडेन सारकेपण आसता. ज्या शेरान्च्या दोनूय मिसरामद 'रदीफ' आनी 'काफिया' एकसारके आसतात, ताका 'मताला' म्हण्टात गझलाचे सुर्वेक 'मतला' हो आसताच.

गझलालाच्या पयल्या शेरक 'स्यायी' म्हण्टात आनी उरिल्ल्या हेर शेर 'अमरे' अशें म्हण्टात. चडकरून सगळ्या अंतःस्थांच्यो चाले एकसारक्योच आसतात. ज्या रगांनी ठुमरी आनी टप्पा ह्या दोन गीतां प्रकार गायतात, तांचोच उपेग गझलांनी चड करून करतात. रगाच विस्तार तशेंच रगाची शास्त्रोक्तता हांचेर मात चड भर दिनात. गझल वांगडचो ठेको दुसऱ्या शेरसावन नाजाल्यार पयल्या शेरच्या निमण्य कडव्यासावन सुरू जाता. चडशे दादरा, रुपक, केखा, पुश्टो हेच तार वापरतात. पयलो शेर 'विलंबित' लयींत जाल्यार हेर 'मध्य' लयींत गायतात.

गझल गावपी नामनेच्या गायक-गायिकांमदीं सुंदरबाय, गोहरजान

नूरजहान, बेगम अख्तर, लता मंगेशकर, आशा भोसले, तलत मुकेश, हांचेवांगडा गुलाम अली, मेहदी हमन, अनूप जलोटा, अश्रुधाम, तलत अजीज, चित्रा आनी जगजित सिंग, नीना आनी मेहेता हांचोय आस्पाव जाता. सर्गेस्त मदनमोहन हाणें पोरन्या गजालतल्यान गझलांचो सोबीत उपेग केल्लो सांपडटा.

गडकरी कवींनी कोंकणींत चड गझल बरयिल्ले दिसून येनात. कांय गडकरी गझल प्रकारांत काव्यरचणूक करपाचो यत्न करतात. हेर गडकरी भाशांनी बऱ्याच कवींनी गझल बरयल्यात.

- रविंद्र म्हाडोळकार

करी, राम गणेश: (जल्म: २६ मे १८८५, रां-गुजरात; मरण: २३ जानेवारी १९१९, सावनेर-विदर्भ).

करी नामनेचो मराठी नाटककार, विनोदकार आनी कवी. 'महाप्रज्ञ' ह्या नांवान ताणें कविता रचल्यो, जाल्यार 'बाळकरम' ह्या नांवान विनोदी बरप केलें. ताचें शिकप दामनगर (सौराष्ट्र), कर्जत आनी दागा जालें. ताणें कॉलेजीच्या पयल्या वर्सा मेरेनचें शिकप घेतलें. बाळ ताणें किलोस्कर नाटक कंपनीच्या नाटकांत कामां करपी ताचो मास्तर म्हूण काम केलें. थंय मतभेद जाल्ल्यान ताणें ती कंपनी सोडली.

विदर्भ हांगाच्या बाळापूर ह्या गांवांत कांय काळ शिक्षक म्हूण ताणें काम केलें. कांय काळ पुण्याच्या 'ज्ञानप्रकाश' नेमाळ्यांत उपसंपादक म्हूण ताणें काम केलें. पुण्यांत आसतनाच न्यू इंग्लिश हायस्कूलांत शिकोवपाचें काम केलें (१९१०). त्याच वर्सा किलोस्कर नाटक कंपनीन ताका नाटकांखातीर पदां रचपाच्या निमतान आपोवणें धाडलें.

गडकरीन ताचे साहित्यिक जिणेक खऱ्या अर्थान सुरवात जाली.

नाटकां आनी विनोदी बरप बरोवपाविशीं ताचेर नामनेचो नाटककार गोपाळ कृष्ण कोल्हटकर हाचो प्रभाव पडिल्लो दिसून येता. कविता रचपांत ताणें 'केशवसुत' हाका आपलो गुरू मानलो. ताची 'अल्लड मात' ही पयली कविता १९०९ त 'मासिक मनोरंजन' ह्या मासिकाच्या उजवाडाक आयली. ह्याच म्हयन्याळ्यांत ताणें खूबशें विनोदी बरपूय केल्लें, तें फुडें 'रिकामपणाची कामगिरी' (१९२१) ह्या नांवान उजवाडाक आयलें. त्या काळांतल्या 'रंगभूमि' ह्या म्हयन्याळ्यांत गंगाई नाटकी' ह्या टोपण नांवान ताणें कांय बरप केलें. सतर वर्सां गंगेचो आसतना ताणें 'मित्रप्रीति' हें आपलें पयलें नाटक बरयलें. मात गंगयज ते मेळना. १९०६ ते १९०७ ह्या काळांत अर्दकुटे बरयल्ले गंगेच्या बाजारा' हें ताचें नाटक, ताचो एक इश्ट आनी नामनेचो नट रंगनामण कोल्हटकर हाणें पुराय करून १९२३ त उजवाडाक हाडलें.

ताचे उजवाडाक आयिल्ले साहित्य अशें: नाटकां: 'प्रेमसंन्यास' (१९१३), 'पुष्पप्रभाव' (१९१७), 'एकच प्याला' (१९१९), 'भावबंधन' (१९२०), 'रजसंन्यास' (१९२२- अर्दकुटे बरयल्लें). कविता-मेलो: 'भाववैजयंती' (१९२१). विनोदी साहित्य: 'संपूर्ण बाळकरम' (१९२५). आचार्य अत्रे हाणें 'अप्रकाशित गडकरी' ह्या नांवान ताचे उरिल्ले बरप उजवाडायलें.

ताच्या कवितांत नवीं उतरां, नवलायेच्यो कल्पना आनी उमाळे हांचें सोबीत दर्शन घडटा. शृंगार, करुणा आनी हास्य ह्या तिनूय रसांक एकठांय हाडून तातूंतल्यान मनार फाव तो परिणाम करपाचें कसब ताच्या सगळ्याच बरपांत दिसून येता. ताचे कल्पनांचे येवजणेंत अतिताय दिसता, पूण वाचप्यांची उमळशीक वाडोवपाची पुराय तांक तातूंत दिसून येता. ताणें चितरायल्लीं व्यक्तिचित्रां आयज लेगीत काळजाचो धाव घेतात. 'एकच प्याला' नाटकांतली सिंधू, 'भावबंधन' नाटकांतली कालिंदी, 'रजसंन्यास' नाटकांतली तुळशी ह्यो व्यक्तिरेखा सांसणाच्यो मनात घर करून उरल्यात.

निमण्या दिसांत ताका क्षयरोगाचो खूब त्रास जालो. तातूंतच 'भावबंधन' ह्या नाटकाचो निमणो प्रवेश बऱ्याल्याउपरांत कांय वेळांतूच तो ह्या संवसाराक अंतरलो.

- प्रा. सुमंत कनयाळकर

गडगड: जोगूल (वीज) पडटा आसतना जाल्ल्या आवाजाक 'गडगड' म्हण्टात. जोगूलांतल्यान निर्माण जाल्ली उश्णता भोंवतणची हवाय गरम करता आनी ताचें संपीडन (Compression) जावन गडगडाचो आवाज येता. उरफाटें दिकेन आयिल्लो लखलख हाच्यापरसूय म्हडलो आवाज करता आनी ताका लागून खर विद्युत् प्रवाहाचें संचरण (transmission) जाता. विद्युत् प्रवाहाचो मार्ग लांब आशिल्ल्यान पयसुल्ल्यान जावपी गडगडाचो आवाज मात्सो उसरां आयकूंक येता.

दर मैलाक ५ सेकंदांनी गडगडाचो कितले मेरेन आवाज पावता, ताचेवयल्यान विद्युत् प्रवाहाची लांबाय सोदून काडूं येता. गडगडाचो आवाज १५ मैलांपरस (२४ किमी.) पयस खुबूच उण्या फावट आयकूंक येता. कुपांभितर गडगडाचो आवाज विरिल्ल्यान ताचो प्रतिध्वनी (echo) आयकूंक येता. उजवाडाचो वेग आवाजाच्या वेगापरस चड आशिल्ल्यान जोगूल पयलीं दिसता आनी उपरांत गडगडाचो आवाज आयकूंक येता. सादारणपणान जोगूल आनी गडगड हांचेमदीं दर मैलाफाटल्यान ३ सेकंदांचो फरक उरता.

पूरक नोंद: जोगूल

- ए. बी. कुयेल्स

गडे: शिगम्याच्या म्हयन्यांत आंगांत थार येवन जे मनीस खुबतात तांकां 'गडे' म्हण्टात. चडशे गडे आंगांत आयले की जमनीर पडटात तेखातीर हे क्रियेक 'गडे पडप' अशें म्हण्टात. गडे म्हळ्यार संख्याशास्त्राचे परिभाशेंत 'विशम' (odd) आंकडो, चडशेकडेन आंगांत अवसर येतल्यांची संख्या १, ३, ५, ७ अशी विशम उरता. ह्या कारणाक लागून ताका 'गडे' म्हण्टात.

गड्याचो संबंद होळयेचे परबेकडेन आसा. होळी पुनवेक वा होळये उपरांत दोन-तीन दिसांनी गडे पडटात.

म्हार, दैवचार, खेत्रपाल ह्यो तमोगुणी देवता अशें म्हण्टात. ह्या देवतांचें तीर्थ थारयिल्ल्या वेळार गडे घेतात. ताका लागून गाराणें घालीनामतना गड्यांचेर थार येता. थार आयल्याउपरांत गडे मांडार येवन पडटात. पडिल्ल्या गड्यांक कोपूयतरी उबो करून सावसीत करता. सावसीत जातकच गडे मांडाभोंवतणी एके वळींत धुंवपाक लागतात. गडे भोंवतासतना धोल नगांय वाजयतात. हे गडे भोंवतासतना तांच्या कुडीवेलो अवसर देंविल्लो आसता. कांयकडेन विदूशकावखीं दोन मनीस 'नाच' करून गड्यांक चाळयतात. गडे रंगान तांकां घरपाक धांवतात. तेन्ना ते पळून वतात. थोड्या वेळान विदूशक परते येवन गड्यांक चाळयतात. हांकां लागून गंधीर वातवरणांत विनोदाची सया पातळटा. गडे बऱ्योच प्रदळणा घाल्याउपरांत मसणांत वतात. गडे मसणांत वतकच विदूशक मांडार येवन मांड जागयतात. गडे मसणांत वचून सारयेची अर्दकुटीं जळिल्लीं लांकडां, कोंडे हाडटात. ह्या वेळार तांच्या आंगार अवसर नासूनय तांकां 'मसणबाव' जायना.

मसणांतले कोंडे, लांकडां, गडे मांडार घेवन येतात आनी थारवीक

कुरवेन त्यो वस्तू मांडार दवरून मांडा भोंवतणी घुंवपाक लागतात. त्यावेळार मांड जागोवपी दुसरो एक मनीस तांकां सांगता, 'आपलो आपलो शृंगार वळखून दवरत' (ह्या मसणाक शृंगार म्हळां). भोंवतडे घालता आसतना गड्याच्या आंगांत परतो अवसर येता आनी रोखडीच निवळटा.

प्रदक्षणा घालून जातकच मांड जागोवपी गड्यांक म्हण्टा: 'आपलो आपलो शृंगार घेवन चलात.' ह्या वेळार गड्याच्या आंगांत अवसर येता आनी ते शृंगार घेवन वतात आनी थारायिल्ल्या जाग्यार उडयतात. शृंगार उडयनाफुडें अवसर निवळटा. अवसर निवळनाफुडें गडे म्हातात आनी देवाच्या दर्शनाक वतात.

भूतां, देवचार आनी खेत्री हे म्हादेवाचे गण आसून तांकां खोशी करपाक हो गड्यांचो प्रकार आसूंये, अशें म्हण्टात. म्हादेव मसणांत रावता. थंयचीं लांकडां गडे वचून हाडटात आनी तांची होळी करतात. गडे पडप, भूतां खेतांचो गड्यांचेर भार येवप, मसणांतल्या लांकडांत हेर लांकडां भरसून होळी करप, वेत्यान गडे पडप हो म्हादेव आनी ताच्या भूतगणांचोच एक भाग जावन आसा अशें दिसता.

गोंय: गोंयांत दरेका वाठारांत गडे पडपाची प्रथा एका तेंपार सर्रास चलताली. वर्सावळीची पध्दत म्हूण एक मनीस दर वर्सा गडो पडटालो. तेभायर नवे नवे गडे दर वर्सा पडटाले. गडे पडप ही गजाल कांय प्रमाणांत आपल्या घराण्याक मेळिल्लें भोवमानाचें दायज हे भावनेन पळेतात, देखून गडो आशिल्लो मनीस गडे पडपाच्या दिसा मांडार हजर रावता. जर ताका मांडाभायर रावचें पडलें तरी तो आसा थंयच ताचें आंग शिरशिल्ले येता. सद्या सुशिक्षीत पिळगेचो असले प्रथेवेलो विस्वास ल्हव-ल्हव उणो जायत चल्ला. तेखातीर गडे पडप ही प्रथा कमी जायत चल्ल्या. सद्या गोंयांत दिवचल म्हालांतल्या साळ ह्या गांवांत व्हड दबाज्यान गड्यांउत्सव जाता.

- वा. ल. वझे

गडेकार, बाबू गोविंद: (जल्म: १७ मार्च १९१७, ओशेल-बारदेस).

गोंयचो सुटके झुजारी. ताणें मुळावें शिक्षण मराठींतल्यान घेतलें. 'नॅशनल काँग्रेस गोंय' संघटनेचो तो वांगडी आशिल्लो. उपरांत तो 'आझाद गोमंतक दल' हे संघटनेचो वांगडी जालो. ताणें बाळा काकोडकाराच्या फुडारपणाखाल सुटके झुजाचें काम केलां. १९६० वर्सा पोलिसांनी ताका अटक केली. भारत सरकारान ताम्रपत्र दिवन ताचो भोवमान केला.

- कों. वि. सं. मं.

गडेकार, सदानंद महादेव: (जल्म: २३ डिसेंबर १९३५, म्हापशें-बारदेस; मरण: १२ ऑगस्ट १९८१).

गोंयचो सुटके झुजारी. 'नॅशनल काँग्रेस गोंय' संघटनेचो तो वांगडी आसलो. १५ ऑगस्ट १९५४ दिसा आल्फ्रेड आफोसो हाच्या फुडारपणाखाल ताणें तेरेखोलच्या किल्ल्याचेर सत्याग्रहांत वांटो घेतलो आनी थंय आशिल्लो पोर्तुगेजांचो बावटो काडून त्या जाग्यार तिरंगी बावटो लायलो. तेन्ना पोलिसांनी ताका धरलो आनी बरेच खर त्रास दिवन बंदखणींत दवरलो. प्रादेशिक लश्करी न्यायालयांत (Territorial Military Tribunal) हाडटकच तो पिरयेन ल्हान आशिल्ल्यान ताका आठूच वर्सा बंदखणीची ख्यास्त दिली. १५ ऑगस्ट १९५४ ते नोव्हेंबर १९५५ मेरेन तो आल्तिनो आनी रेईश मागुश बंदखणींत आसलो. उपरांत पर्थून ताची चवकशी जाली आनी ताका हेर राश्ट्रवाद्यांवांगडा आगवाद बंदखणींत दवरलो. २२ मे १९५८ दिसा ताची बंदखणींतल्यान सुटका जाली. तरी पोलिसांची ताचेर बारीक नदर आशिल्ली. तेभायर दिसाक दोन फावट ताणें म्हापशें पोलीस ठण्याचेर हजेरी दिवपाची आसली.

पोलिसांची नदर चुकोवन तो भारताचे शिमेर पळून गेलो. पूण पोर्तुगेज पोलीस ताचे फाटीक लागले आनी तांणी ताचेर हल्लो केलो.

तरी हे कशेण परिस्थितींतल्यानूय तो मुंबय पावलो. मुंबयसावन राजकीय संस्थांनी वावर करूंक सुखात केली. गोंय सुटकेउपरांत तो तें 'ऑल गोवा यूथ काँग्रेस' पक्षाचो सरचिटणीस आशिल्लो. सरकारान ताम्रपत्र दिवन ताचो भोवमान केला.

- कों. वि. मं.

गडे: ल्हान भुरग्यांच्या खेळांतलें साधन वा खेळणें.

हे गडे कंवचेपसून, शिमीटापसून, फातरपसून वा लाखेपसून करतात. गडे हे विंगडविंगड रंगांचे, गुळगुळीत आनी वांट्या आकाराचे आसतात. गड्ड्यांचे खेळ खूब प्रकारचे आसतात. पूण दोन खेळ आसात, ते अशे: १. मिलांचो खेळ २. बोदो खेळ.

मिलांचो खेळ: ह्या खेळांत जमनीचेर समान अंतराचेर तीन ते म्हळ्यार तीन बुरक खणटात. दरेका मिलाची रंदाय सुमार चार इंच खोलाय सुमार देड इंच आसता. मिलाच्या तोंडाची रंदाय तीन आसली तरी तळाची रंदाय बरीच उणी म्हळ्यार एक इंच आसता खेळांत खेळगडी आपले गडे खेळयत-खेळयत आनी दुसरे खेळगड्याच्या गड्ड्यांक मोखून पयस धांवडायत, तशेंच आपले गड्ड्याची राखण करीत, तिनूय मिलांनी आपले गडे भरून घेत दुसऱ्या खेळगड्याच्या गड्ड्यांक आपल्या गड्ड्यान धांवडावपाचे क्रि 'पेणो मारु' म्हण्टात. जो खेळगडी तिनूय मिलां करून मेकळो जातो ते जैतिवंत थारता आनी जो शकना, ताचेर हार पडटा. हे हारीक खेळाचे परिभाशेंत 'घुस' अशें म्हण्टात.

बोदो खेळ: ह्या खेळांत जमनीर बारा इंच व्यासाचें एक वट काडटात, ताका 'बोदो' म्हण्टात. ह्या खेळांत दोन पंगड आसतात. पंगड बोदयार बसता आनी आपले गडे वर्तुळांत दवरता. दुसरे पंगडांतले खेळगडे बोदयाभायर रावन बोदयांतले गडे पेणे मारून भा काडटात. अशें करतना केन्नाकेन्नाय बोदयाभायल्या खेळगड्याचे बोदयांत उरतात. बोदयाभायर आयिल्ल्या गड्ड्यांचेर पेणे मारीर बोदयासावन ते पयस व्हरतात थंयसावन ते गडे बोदयार बशिल्ले खेळगड्यांनी दोनूय कोपरामदीं धरून पर्थून बोदयांत हाडून दवरपा आसता.

एका तेंपार गोंयांत खुबूच लोकप्रिय आशिल्लो हो खेळ आ व्हडलोसो खेळनात.

- कों. वि. सं. मं.

गण-१: पंगड, समूह, समुदाय. मेजता तो वा जाचें मेजप जात ताका गण म्हण्टात (हलायुध). ऋग्वेदांत गण हें उतर व्रात शब्दा धरून आयलां (३.२६.६). ऋग्वेदांत ब्रह्मणस्पतीक गणांचो गणपती आ म्हळां. बौध्द साहित्यांत गण ह्या शब्दाचो अर्थ 'लोकशाही संस्था' अर दिला (महावग्ग २.१८). पाणिनीन गण ह्या शब्दाक संघ हो प्रतिशब्द दिला (३.३.८६). जातकांत गण ही एक स्वयंबद्ध लोकसंस्था आशिल्ली अशें म्हळां.

राधाकुमुद मुकर्जी हाणें 'हिंदू सभ्यता' ह्या ग्रंथांत गणाविशीं माहित दिल्या, ती अशी: गण ही एक राजकी संघाची संज्ञा आशिल्ली. गणांत सगळ्या वर्गांतले लोक आस्पावताले. तातूंत शासक क्षत्रियांचो एक खास वर्ग आसतालो. त्या वर्गाक 'राज्य' अशें म्हण्टाले. राज्य श्रेणीक क्षत्रियूच संघाचे शासनसमितीचे सदस्य जावंक शकताले. संघशासनांत राजनितीक दलां आसतालीं. तांकां 'वर्ग' अशें म्हण्टाले. ह्या वर्गाचीं नांवां तांच्या मुखेल्यांच्या नांवावेल्यान पडटालीं. गणांत अधिकारखाती: सर्तीय चलताल्यो. अशी सर्त अंधक-वृष्णी ह्या गणांत चलताली आनी ताका लागून तो संघ द्विदल जाल्लो (अष्टाध्यायी, ६.२.३४).

पाणिनीन यौधेय आनी क्षुद्रक-मालव अशा कांय संघांचो तेचप्रमाण कांय गण-समुदायांचो उल्लेख केला. देखीक- त्रिगतपष्ठ, हो त्रिगत देशाच्या स संघांचो समुदाय (अष्टाध्यायी, ५.३.११६).

अंधक-वृष्णी प्रमाणूच क्षुद्रक-मालव हो एक संयुक्त संघ आशिल्लो

शायी. ४.२.४५). महाभारतांत अंधक, वृष्णी, यादव, कुकुर, भोज अशा पांच गणांचो उल्लेख आयला (शांतीपर्व. ८१). गणांचीचो मुखेली श्रीकृष्ण आशिल्लो. देखेक संघ आपल्या हातामकयल आनी अधीन आसतालो. वर्गगत शासनातूय गणांमदीं संघर्श जातालो. देखीक- बभ्रून कृष्णाआड आपलो वर्ग जेवळ केल्लो. अक्रूरान कृष्णाकडेन सत्तेक लागून सर्त केल्ली. तांकां नरेकवार प्रकार आसतालेः आयुधजीवी (शस्त्रांचेर जियेवपी), मास्त्रोजीवी (शेतकाम, गोरवां पोसप, वेपार हांचेर जियेवपी), धर्मज्ञ आनी लोकाधिपति.

गण-२: तीन अक्षरांच्या समूहाक छंदशास्त्रांत गण अशें म्हण्टात. न-न-भ-ज-स-म अशे आठ गण पिङ्गलाच्या छंदांप्रधांत दिल्यात. म्हा फरकान ते घडटात हाचेविशीं पिङ्गलान नेमश्लोक दिला. तो

आदिमध्यावसानेयु रयता यान्ति लाघवम् ।

भजसा गौरवं यान्ति मनौ तु गुरुलाघवम् ॥

ग-य, र, त हे गण अनुक्रमान सुर्वेक, मदीं आनी निमाणे लघु गंवे आसतात. भ, ज, स हे गण अनुक्रमान सुर्वेक, मदीं आनी गं गुरु अक्षरांचे आसतात. म गण संबंद गुरु आनी न गण संबंद लघु ना संस्कृत आनी प्राकृत काव्यांतलीं कितलींशींच वृत्तां वेगवेगळ्या आकड्यांचेर आदारिल्लीं आसतात. तांकां मंदाक्रांता, ज-वक्रांडित, शिखरिणी, उपजाती, वंशस्थ अशीं नांवां आसात.

गण-३: एकाचनाचारक्रियास्थानां परस्परसापेक्षानाम् अनेककुलानां नाम्नां ममदायः (अर्थ- जांचें वाचप, आचार आनी क्रिया समान जातात. असल्या आनी परस्परसापेक्ष अशा कितल्याशाच कुळांतल्या जो ममदाय म्हळ्यार गण, अशी एका जैन ग्रंथांत ताची व्याख्या ना (अभिधानरजेंद्र).

गणकलाना महासीरच्या पयलींसावन अस्तित्वांत आशिल्ली, अशें म्हण्टात. श्रमणाक उण्यांत उणे स म्हयने तरी एकाच गणांत रावचें. ताले म म्हयन्यांभितर ताणें गण बदल्लो जाल्यार ताका 'गाणगणिक' म्हण्टाले. स म्हयन्यांउपरांत ज्ञानसाधना वा नेमधर्म ह्या गणांमदीं रावणे गणमुख्याची आज्ञा आसल्यारूच जैन साधूक गण मत्पाक मेळटालो.

गण-४: सेनासंख्याविशेष. एका गणांत २७ रथ, २७ हस्ती, ८१ जे. १३५ पायदळ हांचो आस्पाव आसतालो (महाभारत-आदिपर्व. २१).

गण-५: अश्विन्यादी जन्मनक्षत्रप्रमाण प्राप्त जावपी देव, मनीस वा क्षेम गण

गण-६: शिव आनी विष्णु हांचे अनुचर हांकां शिवगण आनी विष्णुगण अशें म्हण्टात.

- कों. वि. सं. मं.

गणपती: भारतीय संस्कृतायेंत हिंदूंच्या धर्मीक जिवितांत पुरायपणान योगदान रावन एक उंचेली सुवात जोडून आशिल्लें दैवत. गणपतीक गणेश एकदंत, वक्रतूड, गजानन, लंबोदर आनी हेर जायत्या नांवांनी म्हणटात.

गणपती ना गणेशाक विद्येचें तेचपरी संकश्टाचें निवारण करपी दैवत म्हूण मानतात. गणांचो ईश म्हळ्यार स्वामी, शिवगणांचो मुखेली आनी गणपतीचो पूत अशें ताचें स्वरूप.

गणपतीच्या जल्माविशीं आनी ताच्या हतया तोंडाविशीं जायत्यो भावनायेंक चलतात, त्यो अश्योः पार्वतीन एक फावट न्हावपाक वतना मत्तल्या आंगाचो चिखोल एकठांय करून एक भुरगो तयार केलो आनी ताका न्हावयेर राखण करपाक दवरलो. थोड्यावेळान शंकर धंय पावलो

तेन्ना त्या भुरग्यान ताका आहायलो. देखून शंकरान गणान ताचो शिरच्छेद केलो. ही घडणूक पळोवन पार्वतीक दुख जालें. त्यावेळार शंकरान त्या भुरग्याक हतयाची तकली लावन जिवो केलो. ताकाच उपरांत गणपती म्हणपाक लागले



गणपती

दुसरी कथा अशीः एक फावट हिमालय पर्वतार शिव-पार्वतीन हतयाचें रुप घेवन रतिक्रीडा केली आनी तिचें फळ म्हूण पार्वतीक हो गजरूप पूत जालो, अशें म्हण्टात.

गणपती हो पूर्विल्ल्या काळांतलो देव आसलो, तरीय तेविशींचे स्पश्ट उल्लेख पूर्विल्ल्या साहित्यांत मेळनात. ऋग्वेदांत 'गणानां त्वा गणपतिं हवामहे' असो उल्लेख आयला (ऋग्वेद, २.२३.१). तो ब्रह्मणस्पती हे वैदीक देवतेक उद्देशून आसा. मैत्रायणी संहितेंत आनी तैत्तिरीय आरण्यकांत, नारयणोपनिषदांत गणपतीचो उल्लेख आसा.

इ. स. प. पांचवें तें सवें शतमान हो नारयणोपनिषदाचो काळ. विद्वानांच्या मतान तातूंत गणपतीचो उल्लेख उपरांत जालो. रामायण आनी हेर कांय पूर्विल्ल्या पुराणांत गणपतीचो उल्लेख मेळना. कौटिलीय अर्थशास्त्रांत हेर देवांचीं देवळां कशीं बांदचीं, हें सांगलां. पूण तातूंत गणपतीचो आस्पाव ना.

बौधायनसूत्रांत 'विनायकशांती' सांगल्या. विनायक हे क्रूर गण आसून तांणी कार्यांत विघ्नां हाडचीं न्हय म्हूण तांची शांती करची अशें म्हळां. याज्ञवल्क्यस्मृतींत मनशांक झपाटून उडोवन तांच्या कार्यांत विघ्नां हाडपी राक्षस अशें विनायकाचें वर्णन आसा. 'विनायक' ह्या गणाचो मुखेल होच काळांतल्यो विघ्ननाशक गणेश जालो, अशें हाचेवेल्यान दिसता.


सिंग, अग्नि, शिव, भविष्य आनी हेर पुराणांत गणेशाच्या अवताराच्यो कथा आसात. गणेशपुराण नांवाचें उपपुराणूय आसा. ह्या पुराणांनी चार युगांत महोत्कटविनायक, गुणेश, गणेश आनी धूमकेतू अशे चार अवतार वर्णन केल्यात. तातूंतलो धूमकेतू कलियुगांतलो आसून तो अजून जावपाचो आसा.

व्यासाचें 'महाभारत' गणपतीन बरोवन घेतिल्लें, अशी कथा उत्तर भारतांतले प्रतीतल्या आदिपर्वता आसा. दक्षिण भारतांतल्या महाभारतांत ती कथा ना देखून, हो कथाभाग प्रक्षिप्त आसा अशें विद्वानांचे मत आसा.

गणपती हें नांव मरुद्गणाचो ईश ह्या अर्थान रुद्राकूय लायिल्लें

गणपती संस्थान, खांडोळे

विसता. तैत्तिरीय संहितेंत हुंवरक 'रुद्राक्षपशु' म्हळां. तेचपरी शिवपुराणांत शिवाक लंबोदर, गजद्वर्ण हीं विशेषणां लायल्यांत चिनेत्र, भालचंद्र, नागबंधन हीं शिवाचीं खाशेलपणां गणपतीकूय लायिल्लीं विसतात. ताचेवेल्यान शिव, रुद्र आनी गणेश हीं दैवतां अभिन्नरुप आशिल्लीं अशें विसून येता. हातूंतल्यान फुडें शिवपुत्र आनी शिवगणांचो मुखेल गणेश ही कल्पना सिध्द जाली अशें विसता.



गणपती, हेरंब पंचरसी

गुप्तकाळापयलींच्या साहित्यांत गणपतीविशींचो स्पश्ट उल्लेख नाशिल्ल्यान तेचपरी ताच्या पयलींच्या काळांत लेगीत ताच्यो मूर्ती मेळूंक नाशिल्ल्यान आर्यांच्या दैवतांत गणपतीचो आस्पाव नाशिल्लो, अशें म्हणूं येता. फौचर हाच्या मताप्रमाण गणपतीच्या पूर्विल्लेपणाक ताका लागून बादा येना. गणपती ही आर्यतरांची पूर्विल्ली ग्रामदेवता आसूं येत, ह्या मताक अस्तंतेच्या तेचपरी भारताच्या विद्वानांनी तेंको दिला. हेर कांय ग्रामदेवतावांगडा गणपतीची मूर्त गांवाभायर झाडापोदा आसताली. तिचे भक्त तिचेमुखार बळी दिवन तिका रगतान म्हाणयताले आसूं येता. शेंदूर लावप हें हनुमान आनी हेर ग्रामदेवतांप्रमाण गणपतीकूय लागता. तेचपरी रक्तवर्ण, तांबडें वस्त्र न्हेसप, तांबड्या फुलांची आवड, दुर्वा, मोदक ह्यो पूजेच्यो वस्तू ह्या कांय लक्षणवेल्यान गणपतीच्या आर्यतर मुळाकडेन निर्देश जाता.

आर्यतरांचो जेन्ना आर्य संस्कृतायेंत आस्पाव जावंक लागलो तेन्ना तांची वेवस्था करप भाग जालें. आर्यांनी ह्या मनशांच्या चोम्याक 'ब्रात्य' हें नांव दिलें (बौधायनांत वर्णसंकरक ब्रात्य म्हळां). हे लोक विंगडविंगड जनावरांचीं रुपडीं घालून वावुरताले. ह्या लोकांची देवता हत्तीच्या रुपान आर्यसंस्कृतींत आयली. तिकाच 'ब्रातंपती' हें नांव पडलें.

इतिहासाच्या प्रवाहांत जायत्या जातीच्या देवांचीं खोशेलपणां एकठांय येवन अथर्वशीर्षांत वर्णन केल्लो गणपती सिध्द जालो. वैदिक संस्कृतायेंत हो गणपती आस्पावतना ब्रह्मणस्पतीकडेन ताचें सारकेपण पळोवन ताका ब्रह्मणस्पती म्हळ्यार गणपती अशें मानूंक लागले.

गुप्तकाळांत सद्या प्रचलित आशिल्लें गणपतीचें रूप मिश्र गणेशपुराणासारक्या साहित्याची निर्मणी जाली. गणपत्यसंप्रदाय जालो. बौध्दांनी तशेंच तंत्रमार्गीयांनी गणपतीचो आस्पाव प्रणालींत केलो. तेन्नासावन नेपाळ, ब्रह्मदेश, थायलंड (सयाम), चीन, जावा, बाली, बोर्नो आनी हेर शेजारी देशांतूय गणपतीचो जालो. आयजूय ह्या देशांनी खाशेल्यो गणेशमूर्ती विसतात. भारतांत हिमालयसावन रामेश्वरमेरेन हजारोनी गणेशस्थानां आ महाराष्ट्रांतल्या अष्टविनायकाच्या सुवातीची व्हड नामना आसा.

१९ व्या शतमानांत लोकमान्य टिळकान राश्ट्राभितर स्वतंत्रता जागृताय निर्मूपाखातीर गणपतीच्या महात्म्याचो उपेग करून ते तेपासत ताणें भौशीक गणेशोत्सवाची परंपरा सुरू केली.

वर्णन: गणपतीच्या रुपाचीं जायतीं वर्णनां पुराणांत केल्लीं आ गणपत्यथर्वशीर्षांत गणपतीचें मूर्तिध्यान फुडलेतरेन दिलां:

एकदन्तं चतुर्हस्तं पाशमङ्कुशधारिणम् ।

रवं च वरवं हस्तैर्विभ्राणं मूषकध्वजम् ।

रक्तं लम्बोदरं शूर्पकर्णकं रक्तवाससम् ।

रक्तगन्धानुलिप्ताङ्गं रक्तपुष्पैः सुपूजितम् ।

अर्थ: एकदंत चार हातांचो, पाश आनी अंकुश धारण करपी, हातांत मोडिल्लो दांत आनी दुसरो हात 'वर' मुद्रेत, जाचें चिन्ह आसा असो, तांबड्या रंगाचो, व्हडल्या पोटाचो, सुपासारक्या कान तांबडें वस्त्र न्हेसपी, तांबडें गंध लावपी आनी तांबड्या फुलांनी पूजीत भारतीय चित्रकलेंत आनी शिल्पकलेंत गणपतीक दोन ते पांच तकल्यो, एक ते तीन दांत दाखयल्ले आसतात. पयलीं तो दोन हात (परशु आनी मुळो हातांत घेतिल्लो) आशिल्लो. पूण फुडें ताका चार आठ, धा आनी सोळा हात दाखोवपाक लागले. पुण्यांत तीन सोंगे गणपती आसा. तीन तोंडांचे गणपती जपानांत जाल्यार चार तोंड कंबोडियांत आसात. गणपतीच्या गळ्यांत वा कमरेभोंवतणी सोपे आसतात. हुंदीर हें ताचें चिन्ह आनी वाहन आसा. हेरंब गणपतीचें वस्त्र शिव, तर मयुरेश्वराचें मोर आसता. हिमालयांत एक तकली नाशिल्ले 'मुंडकटा' गणपती आसा. गणेशपंचायतनांत नर्मदेतलो तांबडो गणेश म्हूण दवरतात. कांय सुवातींनी शिवाभशेन गणेशाचीय लिंगपूजा करतात. दावे सोडेचो गणपती चड प्रचारांत आसा. उजवे सोपे गणपती चड खर मानतात आनी कांय थाराविक घरणींच तो पूजत जायत्या सुवातींनी स्वयंभू आसात. ताका महासिध्ददायक अशें म्हण्टात.

उत्सव: गणपतीचो जल्मदीस भाद्रपद शुक्ल ४ आसून त्या दिसा 'गणेश चवथ' म्हण्टात. ह्या दिसा गणपतीची मूर्त पूजेक लायतात. दुसरे दिसा ऋषिपंचमीक पावयतात. हाका 'देड दिसाचो गणप' म्हण्टात. कांय कडेन पांच, सात, णव, इकरा, एकवीस दीस लेग गणपतीचें पूजन जाता.

चवथीक गणपतीचें पूजन भारतांत व्हडा उमेदीन जाता. पूण तें भौशीक स्वरुपांत आसता. कोंकण, गोंय आनी हेर थोड्याच सुवातीं गणपतीचें पूजन घरघरांनी जाता.

- कों. वि. सं.

पूरक नोंद: चवथ (गणेश चतुर्थी).

गणपती संस्थान, खांडोळे: मूळ नावेली (दिवाडी) सान सुमार इ. स. १५४० वर्सा हें दैवत खांडेपार स्थलांतर जाल्लें. थंयच्या तेन्नाच्या स्थलांतर जालें. सुमार इ. स. १७४९ वर्सा श्री गणपती दैव नाव्यासावन स्थलांतर जावन अंजुज म्हालांतल्या खांडोळे गांवांत एा दोंगरचे कुशीक सुरक्षित जाग्यार श्री गणपतीच्या देवळाची स्थापना जाली. आयज लेगीत तें देवूळ खांडोळे गांवांतूच आसा आनी तें वाठारक 'श्रीगणपतीवाडो' अशें म्हण्टात.

ह्या देवळांत मुखेल दैवत म्हळ्यार श्रीगणपती आनी ताचीं वांग दैवतां म्हळ्यार उजवेवटेन खास वेगळ्या देवळांत श्री शांतादुर्गा, ग्रामपुरुष, गणपतीच्या गर्भागरांत श्रीपूर्वाचारी, श्री खळना

भस्मी, श्री लक्ष्मीनारायण आनी श्रीसूर्यनारायण वेगवेगळ्या गणित पूण श्री गणपतीच्या देवळांतूच आनी श्री निरकारी एका मंदिरांत श्री गणपतीसामकार तेचप्रमाण श्रीकालभैरव शांतादुर्गा देवी अशे अशे तरेन त्या देवतांची स्थापना केल्या.

श्रीगणपतीची पूर्विल्ली मूळ पाशाणी मूर्त जी गर्भागारांत अर्धस्थित होती, ते मूर्तीक वेगो गेल्ल्यो. देखून, त्या देवस्थानाच्या सगळ्या म्हाजनांनी एकठांय येवन मूळ मूर्त थंयच्यान काडून ते सुवातीर काळ्या पाशाणाचे मूर्तीची विधीपूर्वक प्रतिश्ठापना केली. हो पण सुवाळो शके १८९० मार्गशीर्ष शुक्ल त्रयोदशी किलक १, ३१ जानेवारी १९६९ दिसा जालो. पोर्तूगी मूर्त त्याच म्हालांत उजवे वटेन दुसऱ्या आसनाचेर सुरक्षित जपून दवरल्या. त्या काळांत ह्या देवळाचो जीर्णोद्धार करून देवळामुखार व्हडलो म्हालां ह्या मंडपांत लग्नां-मुजी सुवाळे जातात.

क म्हयन्याच्या शुक्ल चवथीक रातीचो श्री गणपती देवाचो मोस्तव मनयतात. रामनवमी, अनंतव्रत, दसरो, तुळशीलन, कालो, काली अशे उत्सव जातात. ह्या देवाचो वर्सुकी महापर्वणी उत्सव शुक्ल त्रयोदशीक मनयतात. त्याच दिसा श्री शांतादुर्गा देवीच्या नवरात्रीपरीणामी बायलो आपापलीं विदजां पेटयतात. माघ शुक्ल क मखसूजा आसता. श्री गणपती जयंती उत्सवावेळा गीतल्यान मिरवणूक जाता.

१ देवळाचे संस्थापक कुळावी म्हाजन, गौड सारस्वत ब्राह्मण सात वे आसात. ते माध्वाज, काश्यप, कौशिक, जमदग्नी, गौतम, अश्वनी आनी अत्री अशा गोत्रांचे आसून स्मार्त, वैष्णव ह्या दोनूय पंथांचे आसात. माध्वाज गोत्राचे शेणवी खांडेपारकार आनी शेणवी गकार हे स्मार्त सांप्रदायाचे आसून हेर सगळे माध्व आनी वैष्णव पंथांचे आसात. कौशिक गोत्राचे कामत आनी प्रभू, जमदग्नी गकार हे शेणवी, माध्वाज गोत्राचे प्रभू, वै, शेणवी खांडेपारकार, शेणवी गकार, गौतम गोत्राचे महाले, अत्री गोत्राचे कुडव, नावेलकार, अत्र गोत्राचे प्रभू आनी काश्यप गोत्राचे कामत शेणय अशीं गोत्रवार वर्गां आसात.

- कों. वि. सं. मं.

गणितशास्त्र: गणनक्रिया कशी करची हें ज्या शास्त्रांत शिकयतात शास्त्राक 'गणित' हें नांव पडलें, अशें म्हण्टात. मानवी मनाचो मेळ आविश्कार म्हळ्यार गणित, अशीय गणिताची व्याख्या करतात. ताच्या वेव्हारीक उपेगाक लागून, खास करून यांत्रिकी (mechanics) ही अभियांत्रिकी (engineering) ह्या विशयांची बसका गणिताच्या घाताचेर आदारिल्ली आशिल्ल्यान गणितशास्त्राक म्हत्वाची सुवात घेता. ज्योतिषशास्त्र, भौतिकशास्त्र, संख्याशास्त्र ह्या विज्ञानाच्या 'क्या' मुळाव्या शाखांनी गणिताचो उपेग जाता. मानव्य शाखांनी आनी त्या मळार लेगीत गणिताचें म्हत्व दिसानदीस वाडत आसा.

मूलमानान गणिताचे शुद्ध गणित आनी अनुप्रयुक्त (applied) गणित हे दोन भाग मानतात. बीजगणित, विभ्लेशण, भूमिती, अंकगणित, प्रमाणन, संघ सिध्दांत, संख्या सिध्दांत, त्रिकोणमिती, कलनशास्त्र आनी माध्यमिक ह्यो शुद्ध गणितशास्त्राचो हेर शाखा जावन आसात. न्याय्य गणितांतले यामिती, द्वायुयामिती, गोलीय हरमकां, गमक विभ्लेशण, तरंग गती, ऊर्ध्वागमिती, पुंजयामिती, यामिती, स्थितीत्यापकता, परिमाणत्मक विभ्लेशण आनी गोलीय मिति हे विशय भौतिकी, अभियांत्रिकी आनी हेर वेव्हारीक शिकयकडेन संबंदीत आसात.

गणिताचो इतिहास: अंकगणित (*) ही गणितशास्त्राची मुळावी प्याद जावन आसा. अंकगणिताची सुरवात अंकजानांपसून जाता. त्याचें तेंज आख्या जरी सादे आनी सोपे दिसलें तरी आदिमानवाक तें प्तिन काडपाक कितलेशेच कष्ट पडल्यात आसूंक जाय. स्वताच्या मनवी हक्काच्या वस्तूंचें मेजप करपाक आदिमानव कसो शिकलो, ताणें

आंकड्यांखातीर प्रतीकां वापरपाची प्रथा केन्ना सुरू केली आनी आंकडे बरोवपाची कला केन्ना हातासली, हें निश्चितपणान सांगप कठीण. आंकडे आनी संख्या दाखोवपाखातीर वेगवेगळ्या देशांनी वेगवेगळ्यो पध्दती आशिल्ल्यो. हातूंत खास करून भारत, चीन, ईजिप्त, बाबिलोनिया, ग्रीस आनी रोम ह्या संस्कृतायांनी केल्ली कामगिरी उल्लेख करपासारकी आसा. कांय देशांनी खाशेली चिन्हां आशिल्लीं, पाश्चात कांय देशांनी लिपींतल्या अक्षरांनी आंकडे आनी संख्या दाखोवपाची पध्दत आशिल्ली. पूण संख्या अंगणित आशिल्ल्या कारणान त्यो दाखोवपाक इतलीं असंख्य चिन्हां थंयचेच लिपींत मेळप शक्य नाशिल्लें. ताका लागून फुडली उदरगत नेटान जावंक पावली ना. पूण भारतांत शून्याचो सोद लागलो आनी ९ प्रतीकात्मक आंकडे थारयतकच थळाव्या मूल्याची कल्पना आयली आनी फुडली संख्या दाखोवप शक्य जालें आनी दशमान पध्दत जगाक मेळ्ळी. पूण हें सगळें गिन्यान मेळोवपाक १५ शतमानांचो काळ लागलो. शून्याच्या सोदाक लागून संख्या मांडपाची कला मनशाक मेळ्ळी आनी अशे तरेन गणिताचे उदरगतीचे वाटेतली आडवळ पयस जाली.

संख्या मांडपाची ही दशमान पध्दत पयलींच्या लोकांनी हिंदूकडल्यान शिकून घेतली आनी बगदादांतल्यान भायर पडिल्ल्या हिब्रू विद्वानांनी तिचो स्पेनांत प्रसार केलो. स्पेनांतून ही पध्दत इटलींत पावली आनी लेओनार्डो फीबोनात्ची नांवाच्या इटालियन गणितज्ञान ती युरोपभर पातळायली आनी ताका लागून फुडल्या संशोधनाचो मार्ग सोपो जालो.

मनीस संस्कृतायांच्या आरंभाच्या काळांत 'भूमिती' ही गणिताची आनीक एक शाखा उदयाक आयली. भूमितीची बुन्याद जरी वेदकाळांत तयार जाली तरी तिचो आवांठ मेजपापुरतोच मर्यादीत आशिल्लो.

भूमिती जरी भारतांत उदरगतीक पावली तरी खऱ्या अर्थान भूमितींतली मुखेल उदरगत पूर्विल्ल्या ग्रीक लोकांनी केली अशेंय म्हण्टात. काटकोन त्रिकोणांत कर्णवयल्या चौरसाचें क्षेत्रफळ काटकोन कर्षी दोन कडांवयल्या चौरसाच्या क्षेत्रफळाचें बेरजेइतलें आशिल्लें, हें पायथॅगोरस हाचें प्रमेय शुल्बसूत्रांत पयलीं मांडिल्लें. आयज जाका 'पायथॅगोरस संख्या' म्हण्टात, ताका वेदकाळांत 'सूपलविध संख्या' अशें म्हण्टाले.

भूमितीमध्य कसो काडचो आनी वेगवेगळ्या आकारांच्यो वेदी कश्यो बांदच्यो हेविशीं समदिभुज त्रिकोण, काटकोन त्रिकोण, चौरस, आयत, अण्णित हांचे गुणधर्म शुल्बसूत्रांत सांगिल्ले. पूण ग्रीक गणितज्ञांनी दिल्ली तर्ककठोर पध्दत हिंदू भूमितींत दिसून येना. स्वयंसिध्दांक, गृहीत कृत्यां, प्रमेय, प्रतिज्ञा, साक्षा, रचना, सिध्दांत अशे तरेची तर्कशुध्द मांडावळ आशिल्ली भूमिती ग्रीक लोकांनी तयार केली. 'ज्योतिषशास्त्र' ही गणिताची आनीक एक शाखा वेदकाळांत जल्माक आयली. ह्या शास्त्राची उदरगत चालू आसतनाच आर्यावर्तांत त्रिकोणमिती (trigonometry) जल्माक आयली.

गणिताच्या सगळ्या शाखांची वाड खऱ्या अर्थान सतरव्या शतमानासावन नेटान जायत गेली. हाचें कारण म्हळ्यार मनशान लायिल्लो मुद्रणकलेचो सोद, गॅलिलीओ हाणें लायिल्लो दुर्बिणीचो सोद आनी भौतिकी तशेंच अभियांत्रिकी ह्या दोन विशयांनी मनशान केल्ली उदरगत. तशेंच ह्या काळांत लायनिट्स आनी न्यूटन हांणी 'कलनशास्त्र' (calculus) ही गणिताची म्हत्वाची शाखा सोदून काडली. कलनशास्त्राच्या ह्या सोदाक लागून भौतिकशास्त्र, रसायनशास्त्र, अर्थशास्त्र, अभियांत्रिकी ह्या शाखेंतल्यो विंगड विंगड समस्या सोडोवपाखातीर गणिताचो उपेग जावपाक लागलो.

भारत: भारतांत गणित हो विशय यज्ञ संस्थेंतल्यान जल्माक आयलो. अग्नीक आहुती दितना मनशान पयल्या आंकड्याची थापणूक केल्या आसतली. जश्यो जश्यो आहुती चड प्रमाणांत दिवपाक सुरवात जाली तश्यो तश्यो संख्या व्हडल्यो जावपाक लागल्यो. 'तैत्तिरीय संहिता' (७.२.११) हातूंत अशें दिसून येता की सम संख्येक युग्म आनी विशम संख्येक अयुग्म अश्यो संज्ञा आसात आनी ४, ५, १०, २० ह्या संख्यांचे

पाठे दिल्यात.

‘वाजसनेयी संहिता’ (१७.२) हातूंत घाच्यो पटी दितना १०^{१२} मेरेनच्या संख्यांचीं नांवां आसात आनी तैत्तिरीय संहितेंत १०^{१९} मेरेनच्या संख्यांचीं नांवां दिल्यांत.

वेदांग ज्योतिष्यांत अंकगणितांत येवपी कृत्यां म्हळ्यार बेरीज, वजाबाकी, गुणाकार, भागाकार आनी तेविशींच्या परिकर्मांश्टकांचो उपेग केल्लो दिसून येता. त्रैराशिकाचो उपेगूय तातूंत केला. वेदांग ज्योतिषांतलीं कालमापक एककां (units) आनी तातूंत कोश्टकांनी दिल्ल्यो संख्या, हाचेवेल्यान वेदकाळांत अंकगणितांत भारतान बरीच उदरगत केल्ली, हें दिसून येता. शुल्बसुत्रांत करणी म्हळ्यार अपरिमेय (uncountable) संख्यांचोय बरोच उल्लेख आयला. करणी संख्येचो अभ्यास वेदकाळासावन सुरु जालो अशें म्हण्टात. कारण $\sqrt{2}$ चें आसन्न (approximate) मोल

$$1 + \frac{1}{2} + \frac{1}{2 \times 3} - \frac{1}{2 \times 3 \times 4}$$

अशें शुल्बसुत्रांत सांगलां. हे पध्दतीक ‘सविशेश पध्दत’ अशें म्हण्टाले. ही ‘सविशेश पध्दत’ अभ्यासल्यार वेदकाळांत अंकगणिताचो पांवडो कितलो ऊंच आशिल्लो हाची कल्पना येता. वेदी कश्यो बांदच्यो ह्या संदर्भांत $\sqrt{4}$, $\sqrt{16}$, $\sqrt{81}$ हांचो उल्लेखूय शुल्बसुत्रांत आसा. शुल्बसुत्रांत १८ चें मोल सुमार ३.०८८ इतलें दिलां. हें मोल अचूक मोलापरस पांच टक्क्यांनी उणें आसा.

वेदकाळाउपरांत भारतांत तयार जाल्लो गणितशास्त्रावयलो पयलो ग्रंथ म्हळ्यार ‘ब्रह्मसूत्र’ हें हातबरप. हो भूर्जपत्राचेर बरयल्लो ग्रंथ इ. स. प. २०० ते इ. स. २०० च्या सुमाराक जाल्ल्या ग्रंथाची प्रत आसतली, अशें मानतात. हातूंत बीजगणितांतलीं द्विघात (quadratic) समीकरणां सोडयल्यांत. तशेंच वर्गमूळ (square root) काडपाखातीर वयर सांगिल्ली ‘सविशेश पध्दत’ वापरल्या. हें हातबरप गाथा हे बोली भाशेंत आसून ताचो लिपी शास्त्रा आसा. ही बोली भास मथुरेक कुशाण वंशांतले राजा (कनिष्क, हुविष्क आदी) राज्य करीत आसतना प्रचारांत आशिल्ली. हाचेवेल्यान आनी हेर इतिहासांतल्या पुराव्यावयल्यान ‘ब्रह्मसूत्र’ हातबरपाचो काळ थारायतात. ह्या हातबरपाच्या णवव्या आनी सत्तावन्न्या पानार ‘द्विघात समीकरण’ सोडयलां. तशेंच वर्गमूळ काडपाक वयर सांगिल्ली ‘सविशेश पध्दत’ वापरल्या. कांय हातबरपांच्या पुराव्यांवेल्यान गणितश्रीद्वीचो सोद, बीजगणितांतलीं द्विघात समीकरणां सोडोवपाची रीत आनी सविशेश पध्दतीचो उपेग भारतीयांक खबर आशिल्लो, अशें दिसून येता.

आर्यभट नांवाचो गणितज्ञ पांचव्या शतमानांत जावन गेलो. ताणें आपल्या ‘आर्यभटीय’ ह्या ग्रंथांत अंकगणित, बीजगणित, ज्योतिषशास्त्र हे विशय फकत १०८ आर्यभट्ट कवितेंत दिल्यात. आर्यभटान $TC = \frac{62 \times 63 \times 64}{2 \times 60 \times 60}$ अशें मोल दिलां. हें आसन्न मोल चार दशांश स्थळांमेरेन बरोबर आसा. ‘ज्या’ फलनां सगळ्यांत पयलीं आर्यभटान सोदून काडलीं, अशें गणित इतिहासकार रुडॉल्फ बॉल हांचें म्हणणें आसा.

आर्यभटाउपरांत भारतांत जायते गणितज्ञ जावन गेले. पूण गणिताच्या मळार मरिव कामगिरी करपी मुखेल गणितज्ञ म्हूण बाराव्या शतमानांत जावन गेल्लो ‘भास्कराचार्य’ हाचें नांव घेतात. धन वा ऋण संख्या घेवन तिचो वर्ग केल्यार उत्तर धन येता हें भास्कराचार्यान पयलीं सोदून काडलें आनी ऋण संख्येचें मूळ अस्तित्वांत नासता, अशेंय ताणें सांगलें. मिश्र करणी संख्यांचो गुणाकार कसो करचो, हाचें सूत्र तशेंच मिश्र करणी संख्येचें वर्गमूळ कशें काडचें हाचें सूत्र पयलीं भास्कराचार्यान दिलें. भास्कराचार्याची सगळ्यांत व्हड कामगिरी म्हळ्यार अनिश्चित समीकरणां सोडोवपाचे पध्दतीचो सोद. भास्कराचार्याउपरांत भारतांत जायते गणितज्ञ जाले. तातूंत सोळाव्या शतमानांतल्या नीलकंठ ह्या गणितज्ञान केल्ली कामगिरी उल्लेख करपासारखी आसा.

बाबिलोनिया आनी ईजिप्त: बाबिलोनियांत आंकड्यां वापरिल्लीं चिन्हां सुमार इ. स. प. २००० ते इ. स. प. २० काळांतलीं आसूंक जाय, असो अस्तंती पंडीतांचो अदमास बाबिलोनियन लोकांनी वापरिल्ले संख्या दाखोवपाचे पध्दतींत आशिल्ले आनी तातूंत एकसूत्रताय नाशिल्ली. हे पध्दतींत क्लान करून धा आंकडो दाखयताले पूण शून्याखातीर वर्तुळाचो जायनासलो, कारण शून्याचो सोद त्या काळांत लागू नामलो. दशमान पध्दतीकडेन सारकेंपण आशिल्ली आनी दरेक आक. स्थानवैशिष्टय सांगपी कल्पना बाबिलोनियन लोकांनी वापरिल्ली ‘षष्टिकमान पध्दत’ अशें म्हण्टात. पूण तातूंत सळांमेरेन संख्या दाख साठ चिन्हां नात. पुराणवस्तुसंशोधनांत मेळिल्ल्या बगदाद हांगाच्या तक्त्यांनी एक ते साठ ह्या आंकड्यांचे वर्ग दिल्यात आनी उपरांतच्या आंकड्यांचे वर्ग फुडले पध्दतीन दाखयल्यात: $1^2 = 1 \times 1$, $2^2 = 1 \times 2 + 1 \times 1$, $3^2 = 1 \times 3 + 2 \times 1$; हातूंत उजवे वटेनचो एक म्हळ्यार धरपाचे. हे पध्दतीन ६०, ६३००, $\frac{1}{60}$, $\frac{1}{6300}$ हांचेखातीर चिन्हां दिल्यांत.

पुराणवस्तुसंशोधक हेन्री हाका ईजिप्तांत १८५८ त ५.४ मी. ०.३३ मी. रंद आशिल्ल्या आनी एक तरेच्या बोरूपसून (साय पपायस) तयार केल्ल्या तक्त्याचेर बरयल्लें हातबरप सांपडले तक्त्याक ‘हिंड पपायस’ अशें म्हण्टात. हो सादारणपणान इ. स. १८०० ते इ. स. प. १६०० ह्या काळांतलो आसतलो, अशें युर जाणकार मानतात. आमोस नांवाच्या गणितज्ञान पा गणितग्रंथावयल्यान बरोवन काडिल्लें हें हातबरप आसा. हातूंत $\frac{1}{2}$ हो अपूर्णाक $\frac{1}{2} + \frac{1}{4} + \frac{1}{8} + \frac{1}{16}$ असो दाखयला, तें ब आसा. तशेंच त्रिकोणाच्या क्षेत्रफळाविशींचें सूत्र ताणें बरोबर दिलां. तक्तो बरोवपाचें काम केलें म्हूण अस्तंती लोक आमोस ‘आद्यगणितकार’ अशें म्हण्टात. ईजिप्तांतल्या पिरॅमिडांचेर खणपाविशींचें गणित, तेखातीर लागपी कामगारांची संख्या, काम लागपी काळ हांचे उल्लेख आसात. हाचेवेल्यान काळ, काम, हांचेविशींचीं उदाहरणां त्या काळांत सोडयताले, अशें म्हणू येता.

ग्रीस: ग्रीकांनी ईजिप्शियन लोकांकडल्यान गणिताचें गिन्यान मेळू. पूण आंकडे दाखोवपाखातीर तांणी ईजिप्शियन चिन्हां वापरलीं ते तेखातीर ग्रीकांनी ग्रीक लिपींतल्या अक्षरांचो उपेग केलो. तांणी ता पूर्विल्ले लिपींतलीं आनीकूय चार अक्षरां घेतलीं. हाकालागून वट्ट प्रतीकांनी व्हडल्यो-व्हडल्यो संख्या दाखोवप कठीण जावन विशय उदरगत जावंक पावली ना. दशमान पध्दतींत बेरीज, वजाबा गुणाकारासारकीं कृत्यां करतना हातचे म्हूण जे आंकडे घेतात, ते ग्रीक ग्रीकांचे पध्दतींत ना. ग्रीकांनी भूमितीशास्त्रांत केल्ली उदरगत म्हत्वाची आसा. दरेक प्रमेयाची तर्कशुध्द विस्कटावणी करपाची पद्दत सगळ्यांत पयलीं ग्रीकांनी सोदून काडली. हे नदरेन, यूक्लिड हा भूमिती विशयाचेर बरयिल्लीं तेरा पुस्तकां उल्लेख करपासारकीं आसा. भूमितींतल्या शांकव ह्या वक्राचे गुणधर्म सगळ्यांत पयलीं अॅपॉलोनीय ह्या ग्रीक गणितज्ञान शुध्द भूमितीवरवीं सिध्द केले. ग्रीसांतूच अनुप्रयु गणिताची बुन्याद घालप जालें. भूमितीची आनी भौतिकशास्त्राची बुन्याद आर्किमिडीज (*) ह्या ग्रीक गणितज्ञान घाली. आर्किमिडीजामाचे असामान्य बुद्धीचो गणितज्ञ मेळून लेगीत ग्रीक लोकांनी गणितशास्त्रांत व्हडलीशी उदरगत केली ना. ग्रीक गणिताचो काळ इ. स. ६०० ते इ. स. प. २०० ह्या काळाडंदांत पडटा.

चीन: इ. स. प. दुसऱ्या शतमानांत चांगत्सांग नांवाच्या गणितज्ञ ‘केव-च-आंग-स-आन-शूह’ हे गणिताचो ग्रंथ संपादित केलो. पुस्तकांतलो विशय मुळाव्या स्वरूपाचो आसून इ. स. १५०० मेरेन पुस्तकाच्यो खूब आवृत्ती आयल्यो. तेराव्या शतमानांत चूशीकी नांवाचो गणितज्ञ द्विपदीचे अश्टम घातामेरेनचे सहगुणक काडले. ताणें चहा घाताचें एक खाशेलें उदाहरणूय सोडयलें. ह्याच सुमाराक दुसरो

गणितज्ञ लिचेह हाणें तृतीय घाताचें एक खाशेलें उदाहरण दिलें. पूण व्यापक स्वरूपाचो कसलोच गणितीय प्रश्न चीनान गेलोना.

१७००: आठव्या शतमानाचे सुर्वेकसावन, खलिफा अल् मन्सूर हाचे मृत्युन आनी फुडेय बगदाद हें शिक्षणाचें व्हड केंद्र आशिल्लें. ग्रंथ गणितज्ञां ज्योतिषशास्त्र ह्या विशयांनी उदरगत जावंची म्हूण खलिफांनी मर्यादांतल्या पंडीतांक आपोवन घेले. तातूंतल्या कंक ह्या पंडीतान आनी ज्योतिष ह्या विशयांवेल्या भारतीय ग्रंथांची मुसलमानांक वळख करून दिली. णवव्या शतमानाच्या सुमाराक अल् क्वाझिनी नांवाच्या इराणी गणितज्ञान अल् फजारी हाच्या 'सिंह-हिंद' ग्रंथाचें संक्षिप्तिकरण केलें. ह्याच पुस्तकाची निवडायिल्ली आवृत्ती काळान उजवाडाक आयली. हें पुस्तक युरोपीय ज्योतिषी फुडें र आशें वसलें वापरताले. हातूंत दिल्ल्या त्रिकोणमितीय कोश्टकाचो व्हड ऑफ बाय ह्या पंडीतान ११२६ त लॅटीन भाशेंत अणकार अल् खारिज्मी हाणें 'किताब अस-जात्र वाल मुकाबला' नांवाचो मर्यादावेलो ग्रंथ बरयलो. हाचेवेल्यानूच युरोपीयांनी बीजगणिताक 'लूजदा' अशें नांव दिलें. इराणांतलो नामनेचो कवी उमर खय्याम हो बरो गणितज्ञ आशिल्लो. ताणें ऑपेलोनियस हाणें काडिल्ल्या त्वाचो उपेग करून तृतीय घाताचें समीकरण सोडयलें. मर्यादावेलो प्रस्न भूमितीचो वापर करून सोडोवपी तो पयलो गणितज्ञ, अशें म्हण्टात.

सेन ह्यानी इटलीः स्पेनांत आलाशिरो घेतिल्ल्या रबी बेन इझा ह्या विद्वानां संध्या संक्षिप्त सांगपी 'सिफ-हा-मिस्र' ह्या नांवाचो ग्रंथ गेलो. हो ग्रंथ अंकगणिताचेर आसून तातूंत हिंदूचें अंकगणित मर्यादांयत केला. युरोपीय लोकांक शून्याची वळख करून दिवपी हो तो गणितज्ञ जावन आसा. सॅम्युएल बेन अब्बास ह्या ज्यू विद्वानान 'तल्बीर' आनी 'अल्किवामी' हे ग्रंथ बरयले. हिंदूंच्या दशमान प्रतीचो प्रसार करपाक कारणीभूत आशिल्ल्या लेओनार्दो फीबोनाचची 'स. १२२०) ह्या आनीक एका गणितज्ञान अंकगणिताचेर 'Liber Jaci' हो ग्रंथ बरयलो.

तेराव्या ते सतराव्या शतमानांतली उदरगत: संध्या मांडपाची पध्दत मनी शून्याचो सोद ह्यो दोन मोलादीक गजाली हिंदू लोकांनी संवसाराक त्यो ह. स. १४५० मेरेन संध्या बरोवपाची दशमान पध्दत संबंद मर्यादा पातळ्ळी. हो वेळेमेरेन अंकगणित, बीजगणित, भूमिती, त्रिकोणमिती आनी ज्योतिषशास्त्र ह्या विशयांतलीं मुळावीं तत्वां भारत आनी ग्रीस ह्या दोन देशांतल्या विद्वानांच्या वावरक लागून जगाक गेलीं, अशें म्हण्टात. अरबांनी हें सगळें गिन्यानाचें मांडार युरोपीय विमानेन पातळायलें.

१७००: जेओनार्दो (१४५२-१५१९) हाणें भूमिती आनी बीजगणित ह्या विशयांनी मर्यादाचें संशोधन केलें. सतरवें शतमान सुरू जावंचे पयलीं मर्यादा काळांत जाल्ले मुखेल गणितज्ञ म्हळ्यार व्होता, बॉविली, डेकार्डन, केप्लर, ब्रिझ, देकार्ना आनी गॅलिलीओ. नेपियर हाणें १६१४ म्या लागींमर्यादाची कोश्टकां तयार केलीं. टाटल्या (१५००-५७) ह्या दशमानांत गणितज्ञान तृतीय घाताचें समीकरण सोडोवपाची रीत सोदून काडली. ताणें आपलो सोद कार्डॅन (१५०१-७६) ह्या दुसऱ्या गणितज्ञाक मळयलो आनी कार्डॅनान तो सोद स्वताच्या नांवाचेर उजवाडायलो गॅब्रिली आनी व्होता ह्या दोगांयनी बीजगणितांत संक्षिप्त प्रतीकां मारलीं. देकार्ना (१५९३-१६६२) ह्या गणितज्ञान शांकवाविशीं बरोच योगदान केल्लो. ताच्या मूळ ग्रंथाची प्रत १८४५ त उजवाडाक आयली ताणें यथार्थशास्त्र आनी शुद्ध भूमिती ह्या विशयांनी केल्लें संशोधन मर्यादावेलो आसा. सूर्य हो सूर्यमाळेचो केंद्रबिंदू आसा, अशें कोपर्निकस (१४७३-१५४३) ह्या शास्त्रज्ञान पयलेच खेपें सोदून काडलें. ताच्या ह्या सोदाक लागून गणितांत बरीच उदरगत जाली. केप्लर (१५७१-१६३०) ह्या जर्मन गणितज्ञान सूर्याभोंवतणी गिरे विवृत्त (elliptical) कक्षेंत

धुंवतात आनी सूर्य त्या विवृत्ताच्या एका नाभिस्यानांत आसता, हें तत्त्व मांडलें. ह्या तत्त्वाचो आदार घेवन न्यूटन (१६४२-१७२७) हाणें गुरुत्वाकर्षण, व्यस्तत्वाचो नेम पाळटा हें सिध्द केलें. गॅलिलीओ (१५६४-१६४२) ह्या इटालियन शास्त्रज्ञान उबे दिवेन शेंवटिल्ले पदार्थ तेच वळींत परत धरतरेचेर येतात, अशें सांगून पडपी पदार्थांविशींचे नेम सोदून काडले. 'संचात उपपत्ती' हें ताचें मुखेल कार्य. ताणें लंबकाचे प्रयोग आनी घडयाळांचे प्रमाणीकरण हातुंतुय संशोधन केलें.

गणिताच्या चिन्हांचो इतिहास: ह्या संक्रमण काळांत गणितांत प्रतीकांचो वापर करपाक सुरवात जाली. रेने देकार्त (१५९६-१६५०) ह्या फ्रेंच गणितज्ञान अज्ञात पदांखातीर x, y, z हीं अक्षरां वापरपाची पध्दत सुरू केली. टाटल्या ह्या बेरीज दाखोवपाक ϕ हें अक्षर वापरिल्ले जाल्यार इटालियन बीजगणितज्ञ, plus ह्या शब्दांतलें पयलें अक्षर वापरताले आनी तें P, p, p हातूंतलें खंयचेय पध्दतीन बरयताले. ह्यो सगळ्यो पध्दती मतींत घेवन जर्मन आनी आंग्ल गणितज्ञांनी बेरजेचें चिन्ह $+$ अशें आपणायलें आनी १६३० त तें रुढ जालें. इटालियन बीजगणितज्ञ वजाबाकीखातीर minus ह्या शब्दांतलें पयलें अक्षर m वा M वापरताले. जर्मन आनी आंग्ल गणितज्ञांनी वजाबाकीखातीर सद्याचें $-$ हें चिन्ह १६३० त सावन प्रचारांत हाडलें. गुणाकारचें चिन्ह \times हें रिड (१६३१) हाणें दोन संख्येंत टिंब दिवन दाखयल्लें. देकार्त हाणें पदां लागींलागीं बरोवन गुणाकार दाखोवपाची पध्दत घाली. लायबनिट्स हाणें १६८६ त गुणाकारखातीर \cdot हें चिन्ह वापरिल्लें. पूण अठराव्या शतमानाचे सुरवातीक \times हें चिन्ह गुणाकारखातीर रुढ जालें. भागाकार बरयता आमताना मुर्वेक भाज्य आनी भाजक एका सकयल एक अशे बरयताले, तांचेमदीं आडवी रेच आसनासली. फुडें त्या दोगांयमदीं आडवी रेच घालपाची पध्दत पडली. अरब लोकांनी ती पध्दत हिंदूंकडल्यान घेतली. अरबी लोक गुणोत्तर दाखयताना क-ख, क/ख वा $\frac{k}{x}$ अशें बरयताले. अँट्रिड हाणें १६३१ त भागाकार दाखयताना क/ख असो दाखोवन दोन टिंबांचो वापर केलो. लायबनिट्स हाणें १६८६ त भागाकारखातीर \div हें चिन्ह वापरलें आनी फुडें तेंच रुढ जालें.

सारकेंपण दाखोवपी समीकरणांतलें बरोबर (=) चिन्ह पयलीं रॉबर्ट रेकार्ड हाणें १५५७ त वापरलें. अठराव्या शतमानाचे सुर्वेक हाचो वापर सर्वमान्य जालो. गुस्तर चिन्ह $>$ आनी लघुतर चिन्ह $<$ हीं हॅरिअट हाणें १६३१ त वापरलीं. \neq (सारकेंपण ना) \neq (व्हडलो न्हय) आनी \propto (ल्हान न्हय) हीं चिन्हां पयलीं कोणें सोदून काडलीं, हें सांगप कठीण आसलें तरी ऑयलर (१७०७-८३) हाणें हीं चिन्हां वापरिल्लीं हें निश्चित. 'व्हडलो वा समान' \geq आनी 'घाकटो वा समान' \leq हीं चिन्हां पी. ब्रूगेअर हाणें १७३४ त उपेगांत हाडलीं. वर्गमुळाचें चिन्ह $\sqrt{\quad}$ पयलीं भास्कराचार्यान वापरलें आनी हेंच चिन्ह युरोपीय गणितज्ञ रुडॉल्फ हाणें १५५७ त वापरलें. न्यूटन हाणें \dot{x} असो घात वापरपाची व्यापक पध्दत उपेगांत हाडली. वॉलिस हाणें अज्ञातखातीर ∞ हें चिन्ह १६५५ त जरी वापरलें तरी १७१३ सावन जेम्स बेर्नूली हाणें तें रुढ केलें. त्रिकोणमितींत येवपी स गुणोत्तरांतल्या 'ज्या' फलनाखातीर येवपी sine म्हळ्यार sin हें चिन्ह अरब लोकांकडल्यान युरोपीयांनी घेतलें आनी ताचें त्या अर्थचें युरोपीय रुपांतर केलें. ह्या फसनाचो सोद आर्यभटान लायलो सिकेंट (छेवक) आनी टॅजंट (स्पर्शक) हीं फलनां टॉमस फ्रिझ ह्या डॅनिश गणितज्ञान १५८३ त सोदून काडलीं. कोसिकॅट (कोस्चेवक) हें फलन रेटीकूस हाणें १५९६ त आनी कोटॅजंट (कोस्पर्शक) हें फलन १६२० त गॅटर हाणें सोदून काडलें. Sin, Sec, tan हां संप्रति रूपांचो वापर जीरार्ड (१५९५-१६३२) हाणें सुचयलो आनी Cos, Cot हीं रूपां ऑयलर हाणें १७४८ त वापरलीं. अशे तरेन संक्षिप्त प्रतीक पध्दत गणितशास्त्रांत रुढ जाली आनी अठराव्या शतमानाउपरांत गणिताची उदरगत एकदम नेटान जावपाक लागली.

सतरावें शतमान: जॉन नेपियर हाणें लॉगारिथमावयलें आपलें संशोधन पुराय करून लॉगारिथमीय कोश्टकां तयार केलीं. ह्याच सुमाराक योहानिस

केसर हाणें गिन्यांचे गर्तच्या कक्षांविशींचे तीन नेम उजवाडायले. रेने देकार्त हाणें १६३७ त म्हत्वाचो असो बीजभूमितीचो सोद लायलो. देशार्ग आनी पास्काल (१६२३-६२) हाणें केल्ले प्रक्षेप भूमितीवयलें संशोधन सोडल्यार शुध्द भूमितींत तांचेउपरांत सुमार वेड शतमान कसलेंच संशोधन जालेंना. फेर्मा हाणें 'संभाव्यताशास्त्र' तशेंच गणितीय विंगमन पध्दतीन वक्राचें क्षेत्रफळ काडप, अर्दत्रिघातीय अन्वस्ताची लांबाय काडप ह्या मुळाव्या विशयांनी संशोधन केलें. पास्काल आनी जॉन वॉलिस ह्या दोगांयनी चक्रग (cycloid) वक्राचे गुणधर्म सोदून काडले. हायगेन्झ (१६२९-९५) ह्या डच गणितज्ञान ह्या वक्राचेर फुडलें संशोधन केलें. हे सगळे उदरगतींतल्यान आंग्ल गणितज्ञ न्यूटन आनी जर्मन गणितज्ञ लायबनिट्स हांणी कलनशास्त्राचो सोद लायलो. ह्या विशयाची फाटभूंय पूर्विल्लो गणितज्ञ आर्किमिडीज आनी उपरांत फेर्मा, वॉलिस, बॅरो आनी पास्काल हांणी तयार केल्ली. न्यूटन आनी लायबनिट्स ह्या दोगांयनी कलनशास्त्राची बसका थारवन संकलन (Integration) आनी विकलन (Differentiation) हीं कृत्यां एकामेकांचीं व्यन्यास (converse) कृत्यां आसात अशें सिध्द केलें. लायबनिट्स हाच्या प्रतीकात्मक चिन्हांक लागून 'चिन्हांकित तर्कशास्त्र' हो नवो विशय उदयाक आयलो. फुडें १८५४ त ब्रूल ह्या गणितज्ञान 'लॉज ऑफ थॉट' हें पुस्तक उजवाडावन लायबनिट्स हाचीं प्रतिकां आनी संज्ञा आपणावपांत कितलो फायदो आसा, हें सगळ्यांक पटोवन दिलें.

अठरावें शतमान: बेर्नुली (१६६७-१७४८) ह्या स्विस गणितज्ञान विकलनशास्त्राचो खोलायेन अभ्यास केलो आनी ताच्याच मार्गदर्शनाखाल ऑयलर (१७०७-८७) ह्या गणितज्ञाचो उदय जालो. ऑयलर हाणें गणितशास्त्रांत मोलादीक कामगिरी केली. विंगड विंगड गणितशाखांतलीं वेगवेगळीं समीकरणां, प्रमेयां, फलनां, फलितां हांची ऑयलर हाणें उपाट निर्मिती केली आनी अठराव्या शेंकड्यांत गणितशास्त्राचो आवांठ कितल्याशाच पटींनी वाडलो. गणितशास्त्रांतल्या कितल्याशाच प्रमेयांक आनी समीकरणांक ऑयलर हाचें नांव दिलां. १७४८ त उजवाडाक आयिल्लो ऑयलर हाचो 'Introductio in analysin infinitorum' (दोन खंड) हो ग्रंथ आर्विल्ल्या काळांतलें गणिताचें आद्य पाठ्यपुस्तक म्हूण मानतात. चलनकलनशास्त्राची बुन्याद आनी विकलन भूमितीचें मुळावें संशोधन करपाक ऑयलर हाचो म्हत्वाचो वांटो आसा.

लाग्रांज (१७३६-१८१३) ह्या फ्रेंच गणितज्ञान 'Theorie des fonctions analytiques' (१७९७) हो फलनविश्लेशणाचेर ग्रंथ बरयलो. यामिकीविशींच्या 'Mechanique analytique' (१७८८) ह्या ग्रंथाक लागून लाग्रांज हाका अज्रवर किर्त मेळ्ळी आनी ह्या ग्रंथाक लागून 'यामिकी' हो विशय गणितीय विश्लेशणाचो एक भाग अशें मानूंक लागले. दरेक गजाल बुध्दीचे साणीचेर तपासप गरजेचें आसा, असो दंडक अँलांबेरे (१७१७-८३) ह्या नामनेच्या गणितज्ञान घालो आनी ताका मान्यताय मेळ्ळी.

फ्रेंच राज्यक्रांतीच्या काळांत १७९५ त थापणूक जाल्ल्या एकोल पॉलिटेक्निक ह्या अभियांत्रिकी महाविद्यालयांत लाग्रांज, लाप्लास (१७४९-१८२७), मॉँझ (१७४६-१८१८) हे नामनेचे फ्रेंच गणितज्ञ अध्यापक म्हूण काम करताले. ताका लागून गणिताच्या इतिहासांत हे संस्थेक म्हत्वाची सुवात प्राप्त जाल्या. लाप्लास हाच्या 'Mechanique Celeste' (५ खंड, १७९१-१८२५) ह्या ग्रंथाक लागून खगोलीय यामिकी हो विशय गणितीय विश्लेशणाची शाखा अशें सर्वमान्य जालें. खगोलशास्त्र, संभाव्यताशास्त्र आनी गणितीय विश्लेशण ह्या गणितशाखांनी लाप्लास हाणें मोलादीक संशोधन केलें. हालींच्या काळांत लाप्लास रुपांतर, लाप्लास समीकरण आनी जात्य फलनां हांकां गणितीय विश्लेशणांत म्हत्वाची सुवात प्राप्त जाल्या. गास्मार मॉँझ (१७४६-१८१८) ह्या नामनेच्या गणितज्ञान संश्लिष्ट भूमिती (Synthetic Geometry) ह्या विशयाचेर 'Geometrie descriptive' (१७९९) हो ग्रंथ बरोवन भूमितींतल्या नव्या युगाची बुन्याद घाली. इमारतींचे आरखडे

काडपाचे पध्दतींत ह्या ग्रंथाक लागून खूब सुदारणा जाल्यो. सुमारक लाझार कार्ना (१७५३-१८२३) ह्या फ्रेंच गणितज्ञान वै. आनी संश्लिष्ट भूमितींत मोलादीक संशोधन केलें आनी 'Geometrie position' (१८०३) हो नामनेचो ग्रंथ बरयलो.

एकोणिसावें आनी बिसावें शतमान: फूर्ये (१७६८-१८३०) त गणितज्ञान १८२२ त 'Theorie analytique de la chaleur' हो ग्रंथ स्वच्छ फलनाविशींचे आपलें नवें मौलिक तत्त्व मांडलें. १८२२ त (१७८८-१८६७) हाचो प्रक्षेप भूमितीवयलो 'Traité des projectives des figures' हो म्हत्वाचो ग्रंथ उजवाडाक आयलो. गणितज्ञ प्युकर (१८०१-६८) हाणें वैश्लेशिक भूमिती, सहनिर्देश, परिणामन भूमिती ह्या मळांचेर मुळाव्यो संकल्पना मश्टाइनर (१७९६-१८६३) ह्या गणितज्ञान १८३२ च्या सुमारक भूमितीचो एक खाशेलो संप्रदाय तयार केलो. श्टाइनर हाच्या संकलन फुडें स्टाउट हाणें विस्तार केलो आनी संश्लिष्ट भूमितीक तर्कवेर सुवात मेळोवन दिली.

एकुणिसाव्या शतमानांत अयूक्लिडीय भूमितीच्या सोदाक गणितशास्त्राच्या उदरगतीक एक नवी दिका मेळ्ळी. लोबाचे (१७९३-१८५६) हाणें १८२६-२९ त आनी यानोश ब (१८०२-६०) हाणें १८३१-३२ त स्वतंत्रपणान समांतर वळींचें गुणवळून नवे भूमितीची बुन्याद घाली. १८५४ त, हिमान (१८२६) हाणें भूमितीचें स्वभाव निर्देशन करपाखातीर वक्र चापाच्या द्विघात विकलन रूपाचो उपेग करचो, अशें मत मांडलें. गौस (१७७७-१८५५) ह्या जर्मन गणितज्ञाची गणना जगांतल्या तीन म्हान गणितज्ञांनी तांणी आपल्या 'Disquisitiones arithmeticae' ह्या अंकगणितावयलें ग्रंथांत समशेशी एकरूपता आनी द्विघातिकां अन्वोन्यता संख्यासिध्दांतांतलीं मौलिक तत्त्वां मांडलीं. १८२८ त उजवाडाक आयिल्ल्या 'Disquisitiones generales circa superficies curvas' ह्या ग्रंथाक लागून विकलन भूमितीक एक वेगळोच फांटो मेळ्ळो. हाचे हे दोनूय ग्रंथ अभिजात स्वरूपाचे अशें मानतात.

दरेक बहुपदी समीकरणाक निदान एक सदसत् मूळ आसता, १७९९ त गौस हाणें सिध्द केल्लें. पूण ह्या प्रस्नाचें स्वतंत्रपणान सर्व विवरण करपाचें श्रेय आबेल (१८०२-२९) आनी गात्वा (१८११-१८५५) हांकां दितात. व्यापक स्वरूपाचें पंचम घाती समीकरण सोडोवपाचें, अशें तत्त्व आबेल हाणें मांडलें. गात्वा हाणें अशें सिध्द केले दरेक समीकरणाकडेन एक खाशेलो आदेश गट संबंदीत आसता ह्या आदेश गटाच्या गुणधर्मांचेरूच तें समीकरण सोडोवप शक्य जाय ना, हें थारावं येता. ह्या विस्कटावणींतल्यानूच फुडें 'ग. सिध्दांत' वा 'गट सिध्दांत' ही म्हत्वाची गणित शाखा उदयाक आयली. १८७२ त फेलिक्स क्लान (१८४९-१९२५) हाणें आपल्या नामन 'एलगेन प्रोग्रॅम' हातूंत गट सिध्दांताची संकल्पना भूमितींत वापरून सर्वगामी स्वरूपाची आसा हें उक्तायलें. सोफुस ली (१८४२-९९) संतत गट विचारान घेवन हो नवो विशय गणित विश्लेशणाचोच भाग आसा, हें सिध्द केलें.

गणितीय तर्कवेरेंतलेक प्राधान्य दिवपी गणितज्ञ क्लान (१८८९-१८५७) हाणें फलन सिध्दांतांत सदसत् फलनांचोय आपणो केलो. जे. आर्. आर्गा हाणें सदसत् संख्या कार्तीय प्रतलाचेर दाखोवपांत शेत सुरू केली आनी १८२४ त आबेल हाणें विवृतीय फलन आवर्तकाक असत् आसता, अशें दाखयलें. पूण सदसत् फलनाची उपपत्ती ही स्वतंत्र गणित शाखा आसा, अशें कोशी हाच्या समाकल प्रमेया सोदांतल्यान सिध्द जालें. कोशी हाच्या वावरचे फुडें दोन फांटे जातात. तातूंतल्या एकांत वायस्वट्रास (१८१५-९७) हाणें ह्या विशयाच्या वैश्लेशिक वटेचो विस्तार केलो. दुसरो फांटो हिमान हा फुडारपणाखाल उदयाक आयलो. तातूंत हिमान हाणें हिमानीय भूमिती आनी अनुरूपी निर्देशन हांचो अभ्यास करून म्हत्वाची भर घाली.

गणिताच्या शतमानाच्या पयल्या अर्दात गणिताच्या नेमाळ्यांचो विकास लागलो. त्यानिमित्तान वेगवेगळ्या गणितीय संमितांची जाणी जाली. ह्याच काळांत आर्यर केली (१८२१-१५) आनी कॅटर (१८१४-१७) हांचेसारके नामनेचे गणितज्ञ इंग्लंडांत जावन गणित केली हाणें बैजिक निश्चितींची उपपत्ती सोदून काडली. गणितज्ञ विल्हम हॅमिल्टन (१८०५-६५) आनी जर्मन गणितज्ञ कार्ल गॉसमान (१८०९-७७) ह्या दोगांयनी प-मितीय भूमितीची कायदा शक्य आसा, अशें मत १८४४ च्या सुमाराक मांडलें. पूण ताकाय ह्या भूमिती शाखेचो अध्वरू अशें मानतात. केली हाणें ह्या गणितांतली आय्यूह सिध्दांत (matrices) ही म्हत्वाची शाखा मांडली. आय्यूह सिध्दांत आनी 'निर्धारक' (determinants) हांकां बीजगणिताक परत म्हत्व आयलें.

गणितशास्त्राचें अंकगणितीकरण करपाचे नदरेन एकुणिसाव्या शतकांत बरीच उदरगत जाली. बोलत्सानो (१७८२-१८४८) हाणें त ममीकरणाच्या मुळाव्या त्थान निश्चितीचें प्रमेय मांडून हाका नेम केली. पूण आर्विल्ल्या अंकगणिताची मूळ बुन्याद वायख्र्दस, फ्रेड (१८३१-१९६१) आनी कॅटर (१८५५-१९१८) हांणी अपरिमित ही व्याख्या केली, तेन्ना घाली. हातूंतल्यानूच फुडें कॅटर हाका भूमिती संख्यांच्या अस्तित्वाचो म्हत्वाचो सोद लागलो. बैजिक संख्या गणितीय आसात, अशें कॅटर हाणें सिध्द केलें. गतिकी आनी प्रकाशकी उपपत्ती हॅमिल्टन आनी याकोबी (१८०४-५१) हाणें सोदून घ्यो. मॅक्सवेल (१८३१-७९) हाणें शनीच्या कड्याची चिरताय, गतिकी, विद्युत्गतिकी आदी विशयांनी केल्ल्या म्हत्वाच्या विश्लेश्यान गणितीय विश्लेशण आनी गणितीय भौतिकी हातूंतले संबंद आनीकूय स्पश्ट जातात. मॅक्सवेल, बोल्ट्समान (४४-१९०९) आनी गिब्स (१७९०-१८६१) ह्या तिगांयनी थर्मोडायमिक्ची ह्या विशयाची उदरगत केली. तांच्या वावरक 'मॅक्सवेलीविशींचीं प्रमेयां' (इन्फॉर्मिक थिअरम्स) हो नवो विशय तशाखांत तयार जालो. बर्कोफ (१८८४-१९४४) हाणें ह्या गोंधी १९३२ त सिध्दात केली. एरिक फ्रेडहोम हाणें इ. स. १९०० त 'काल ममीकरणाच्या सिध्दांताक लागींचो असो बैजिक सिध्दांत सोदून घेलो. हातूंतल्यानूच फुडें हिल्बर्ट (१८६२-१९४३) हाणें 'आयगेन' र्वांची उपपत्ती आनी ताका संबंदीत आशिल्ल्या अनंत मितीय काशाची (Hilbert Space) उपपत्ती ह्यो आर्विल्ल्या गणितांतल्यो खोब्यो संकल्पना १९०८ त मांडल्यो. कार्ल कुलमान नांवाच्या झुरिक हाच्या गणितज्ञान १८७५ त 'आलेखिकी' (Graphica) ह्या शाखावयलो अभिजात स्वरुपाचो ग्रंथ बरयलो. ताका लागून शिथ्यांकां वण्टी, पूल, बोगदे बांदता आसतना उप्रासपी प्रस्न आलेखीय द्तांन सोपेपणान सोडोवप शक्य जाले.

गणिताची तात्त्विक बुन्याद: गणिताच्या तात्त्विक बुन्यादीविशींच्या लेवणांत गणितांतल्यो मुळाव्यो संकल्पना आनी तांचे विशींचीं प्रचलित धीततात्वां आनी स्वयंसिध्दां हांची तात्त्विक चर्चा आनी विस्तरावणी लो आस्पाव जाता. गणिताचें तात्त्विक स्वरुप कितें, गणित ही कशाच्याची शाखा काय ना, गणितीना अनंत आनी निश्चिंत हांचें थारप स्वरुप कितें, गणितीय अस्तित्त्व म्हळ्यार कितें, गणितीय सत्य कित्याक म्हणचें असल्या आनी हेर गणितांतल्या विंगड विंगड प्रस्नांचो ताणो तीन मुखेल विचारसंप्रदायांनी वेगवेगळे तरेन दिल्यात. हे संप्रदाय म्हळ्यार: १. तर्कशास्त्रीमीमांसा २. आकारवाद ३. अंताप्रज्ञावाद.

तर्कशास्त्रीमीमांसा: तर्कवेर तत्त्वांचेर गणिताची बुन्याद मांडपाचो गमादीक वावर बर्टंड रसेल (१८७२-१९७१) आनी काइटहेड (१८५२-१९४७) हांणी 'पिन्सिपेया मॅथॅमॅटिका' ह्या आपल्या ग्रंथावयली शले हे विचारसरणीतलो मुखेल सिध्दांत असो की, 'अनुगामी' साख्यो गोंग मुळाव्यो कल्पना आनी तांच्या उपेगाखातीर कांय गृहीततत्वां ताकाच उपेग करून पुराय गणिताची तर्कशास्त्रीय मांडावळ सोदून येता. हे

विचारधारेची सुरवात लायनिट्म हाणें केली, अशें म्हण्टात. तेउपरांत डे मॉर्गन, बूल, ब्रौडर आनी पर्स हांणी तेखातीर फाव त्या तंत्रांची उदरगत करून चिन्हांकित तर्कशास्त्राची निर्मिती केली. तेउपरांत गणिताच्या अंकगणितीकरणाचें म्हळ्यार संबंद गणितशास्त्र पुराय संख्यांच्या गुणधर्मांचेर आदारिल्लें आसा, हें सिध्द करपाचें यत्न वायख्र्दस आनी डेडेकिंड हांणी केले. निमाणें, पुराय अंकगणित फकत तर्कशास्त्राचेर आदारिल्लें आसा हें दाखोवपाचें कार्य फ्रेग, पेआनो, व्हाइटहेड आनी रसेल हांणी तडीक केले.

आकारवाद: आकारवादी आनी तर्कशास्त्रवादी हांच्यांत म्हत्वाचो फरक म्हळ्यार आकारवादी गणितांत 'आशया' परस, 'रचणुके'क चड म्हत्व दितात. हातूंत गणित चिन्हां लासा अर्थवाचक मानीनासतना फकत कागदावयल्यो सार्केतिक कुरू म्हूण मानतात. चिन्हांचो वापर कसो करचो आनी गृहीततत्त्वांसावन वैध प्रमेयां कशीं निर्माण जातात, हांचे नेम गृहीततत्त्वांतूच आस्पावतात. हे गणितशास्त्रपध्दतींत संरचनादर्शक म्हूण सिध्दांतांक अर्थ आसता. संकेतचिन्हांचो अर्थ भाशा पध्दतीन खासा विशयांतल्यान परिभाशेंत अर्थ लायतकळूच प्रमेयांक विवक्षित अर्थ प्राप्त जाता. हे विचारसरणीचो अध्वरू हाय्डी हिल्बर्ट आनी यूलिडीय भूमितीक गृहीत नियमबध्द स्वरुप दिलां. हिल्बर्ट हाच्या 'सिध्दांत तत्त्व उपपत्ती' उपरांत कुर्ट गोडेल हाणें १९३१ त सोडून काडिल्लें 'अपूर्णता प्रमेय' हाका लागून आकारवादाक आनीकूय चटसाण मेळ्ळी.

अंताप्रज्ञावाद: 'गणित म्हळ्यार अर्थ नाशिल्ल्या चिन्हांचो उपेग करून खेळपाचो एक अर्थ नाशिल्लो खेळ' अशें आकारवादाचें म्हणणें आशिल्लें. पूण अंताप्रज्ञावादाच्या मताप्रमाण गणित हो अर्थहीन खेळ नासून सैमाचें गुपित सोदून काडप, होच गणिताचो मुखेल हेत जावन आसा. अंताप्रज्ञावादी गणितीय सत्यां वस्तुनिष्ठ आनी चिरंतन आसात, अशें मानीनात. तांच्या मतान गणितीय सत्यां मानवी मनाची स्वर निर्मिती आसून मनशान निर्मिल्ल्या हेर सत्यांसारकींच विकाराील आसात. ह्या संप्रदायाचो आध्वर्यवक ब्रौवर (१९१२) हाच्या म्हणण्याप्रमाण गणित विचाराचें उत्पत्तिस्थान कांय मुळाव्या अंताप्रेरणांत आसून ताका लागुनूच आपल्यो इंद्रिय संवेदना 'सुरवातीक' आनी 'उपरांत' अशा दोन वर्गांनी वांटल्यात. 'कालतत्त्व' ही शुध्द, जणगबनितलेख अंताप्रेरणा आसा; अशे ब्रौवर कांताप्रमाणाच मानतात. अंताप्रज्ञावादाच्या मुखेल सिध्दांताप्रमाण वैश्लेशक गणित आनी संघ-प्रक्रिया गणित तशेंच शुध्द गणिताचो चडसो भाग त्याज्य वाता. ह्या संप्रदायाच्या गणिताज्ञांनी अंताप्रज्ञावादी धर्तेचेर गणिताच्या कांय भागांची पुनर्रचणूक करून दाखयल्या. पूण तातूंत तांकां आयजमेरेन फाव तें यश मेळूंक ना.

ह्या तीनूय विचारसरणींच्या विचारमंथनांतल्यान आर्विल्लें गणित तत्त्वगिन्यान निर्माण जालें. गणिताच्या तात्त्विक बुन्यादीविशींचो वाद निश्चयांमेरेन येवपाची शक्यताय खूब उणी आसा. पूण गणिताची उदरगत ह्या वादाच्या प्रलाचेर आदारून नाशिल्ल्यान फुडेंफुडें वचत आसा.

- डॉ. वि. सं. मं.

गणितांतले निर्जाप प्रस्न: खूब पूर्विल्ल्या काळासावन आयज मेरेन गणितशास्त्रांत अशे कितलेशेच प्रस्न उरल्यात, जांच्यो जापो वा जांचे शक्यतायेविशींच सिध्दातय अजून मेरेन कोणेच दाखोवंक ना. अठराव्या शेंकड्यामेरेन निर्जाप उरिल्ले कांय म्हत्वाचे प्रस्न अशे- कंपास आनी सरळ पट्टी हीं दोनूच उपकरणां घेवन फुडेल्यो तीन रचना करप: १. घनाची दुपट करप म्हळ्यार विल्ल्या घनाच्या दुपट घनफळ आसतलें अशा घनाची वट रचप. २. कोनाचें त्रिभाजन करप. ३. वर्तुळाचें चौस्कीकरण करप. कितलीशींच वर्सां निर्जाप उरिल्ल्यो ह्यो रचना इटालियन गणितज्ञ रूफिनी (१७६५-१८२२), नॉर्वेजियन गणितज्ञ आबेल (१८०२-२९) आनी फ्रेंच गणितज्ञ गाल्ला (१८११-३२) हांणी बीजगणितांत केल्ल्या संशोधनाउपरांत अशक्य आशिल्ल्याचें सिध्द केलें.

वयल्या तीन निर्जाप प्रस्नांखेरीज गणितांत आनीकूय कांय म्हत्वाचे निर्जाप प्रस्न आसात, ते अशे: ४. वर्तुळांत सुसम सप्तभुज अंतर्लिखित

करप. ५. वर्ग समीकरण, घन समीकरण आनी चतुर्घात समीकरण हांचीं तीजां करणीरूपांत (एक वा चड अपरिमेय संख्यांचे बेरजेच्या रूपांत) परगटावप जशें शक्य आशिल्लें, तशेंच पंचघात समीकरण सोडोवप आबेल हाच्या काळाभेरेन शक्य जावंक नाशिल्लें. रूफाफिनी आनी आबेल हांणी सादारण पंचघात समीकरणाचीं बीजां करणीरूपांत परगटावप शक्य ना, अशें सिध्द केलें.

६. गोल्डबाख हाचे विचार: '२ सोडून हेर दरेक सम संख्या दोन अविभाज्य संख्यांच्या बेरजेच्या रूपांत व्यक्त करूं येता' असो तर्क गोल्डबाख हाणें ऑग्लर हाका १७४२ त बरयल्ल्या एका पत्रांत परगटायल्लो. देखीक $४=२+२$, $६=३+३$, $१६=३+३$, $१००=९७+३$. १९३१ मेरेन ह्या प्रमेयाची सिध्दात अशक्य दिसताली. पूण १९३१ त श्निरेलमान ह्या रशियन गणितज्ञान अशें सिध्द केलें की, खंयचोय धन पूर्णांक ३,००,००० वा कमी अविभाज्य संख्यांच्या बेरजेच्या रूपांत परगटावं येता. तेउपरांत व्हेनग्राडॉव्ह ह्या रशियन गणितज्ञान, हार्डी, लिट्लवुड आनी नामनेचो भारतीय गणितज्ञ रमानुजन् हांचे पध्दतीचो उपेग करून ही संख्या ४ चेर हाडली. पूण गोल्डबाख हाच्या तर्काची पुराय जाप अजून मेरेन मेळूंक ना.

७. जुंवळ्यो अविभाज्य संख्या: ज्या संख्यांतलो फरक २ आसा, अशा अविभाज्य संख्यांक जुंवळ्यो अविभाज्य संख्या अशें म्हण्टात. 'जुंवळ्यो अविभाज्य संख्या असंख्य आसात' हें प्रमेय लेगीत अजून निर्जाप आसा.

८. नकासो रंगोवप: धर्तरेवयले वेगवेगळे प्रदेश दाखोवपी नकासो रंगोवपाखातीर वट्ट कितले वेगवेगळे रंग लागतले? (शेजारच्या दोन प्रदेशांक तोच रंग येवंचो न्हय ही अट आसा) ह्या प्रस्नाची जाप अजून मेरेन मेळूंक ना.

९. फर्मा हाचें निमाणें प्रमेय: $x^n + y^n = z^n$ हातूंत $s \geq ३$ आसल्यार, ह्या समीकरणाच्यो जापो परिमेय संख्या वापरून काडप शक्य ना. ह्या प्रस्नाचीय पुराय जाप अजून मेरेन मेळूंक ना.

वयलो प्रस्न संख्या सिध्दांतांतलो (Number Theory) जावन आसा. संख्या सिध्दांतांत अशे जायते निर्जाप प्रस्न आसात. गणिताची जशीजशी उदरगत जाता, तशे प्रस्न सुटपावांगडाच आनीकूय निर्जाप प्रस्नांची वाड जायत आसा.

- कों. वि. सं. मं.

गणितीय उपकरणां: गणितीय प्रस्न सोडोवपाखातीर जीं उपकरणां वापरतात, तांकां 'गणितीय उपकरणां' अशें म्हण्टात. कोनमापक, पावत (पट्टी), कंपास हीं उपकरणां भौमितीक आकृत्यो काडपाखातीर वापरतात. 'गोटी चौकट' आनी 'गणकपट्टी' हीं उपकरणां मुळावे संख्यात्मक प्रस्न सोडोवपाखातीर उपकारयतात. कोश्टकां तयार करपी, मुळावे संख्यात्मक प्रस्न टंकलिखित स्वरूपांत सोडोवन दिवपी कार्यालयीन आनी वेवसायिक कामांखातीर उपेगाक येवपी कितलींशींच साधनां प्रचलित आसात. विंगड विंगड तरांच्या संगणकांवरवीं गुंतागुंतीचे प्रस्न बेगोबेग सोडोवं येतात. विज्ञानाच्या वेगवेगळ्या शाखांतले आनी उद्येगधंद्यांतले जायते प्रस्न (देखीक- अवकाशांत सोडिल्ल्या रॉकेटाचो मार्ग, तरेकवार आकारांच्या नळ्यांतल्या वेगवेगळ्या द्रवांचे प्रवाह) गणितीय भाशेंत मांडूं येतात. ताका लागून हे प्रस्न बेगोबेग सोडोवपी आनी अर्थीक नदरेन परवडपी उपकरणां सोदपाक आनी तांचें उत्पादन करपाक व्हडली चालना मेळ्ळी. अशा उपकरणांत एकाद्रे पट्टेवयलें दोन खुणांतलें अंतर, तारंतलो विद्युत् प्रवाह वा वर्चस् (विद्युत् स्थिती), स्थितिस्थापक पटलाचेर पडपी ताण. असल्या मेजपाक येता अशा भौतिक राशींच्या रूपांनी गणितीय राशींचें निदर्शन करतात.

वेगवेगळे गणितीय प्रस्न सोडोवपाखातीर वापरत येवपी कांय गणितीय उपकरणां अशीं: सांत (finite) समीकरणां सोडोवपाचीं उपकरणां, भरती पूर्वसूचक, हरत्मक संश्लेशक (Harmonic Synthesizer), बहुपदी निर्वाहक (Polynomial Solver), एकघाती बैजिक समीकरण निर्वाहक, क्षेत्रमापक, समाकलक (Integrator),

समाकलालेखक (Integraph), हरत्मक विश्लेशक (Harmonic Analysis) अवकल विश्लेशक (Differential Analyzer).

अमेरिकेच्या संयुक्त संस्थानांच्या 'नॅशनल रिसर्च कमिटी' उजवाडाक येवपी 'Mathematical Tables & Other aids to comp' ह्या तिम्हन्मय्याळ्यांत विंगड विंगड नव्या आनी आर्विल्ल्या उपकरणांची म्हायती दिल्ली आसता.

- कों. वि.

गणितीय कोश्टकां: गणित, सांख्यिकी, ज्योतिष, भौतिकशास्त्र, अभियांत्रिकी आनी हेर अनुप्रयुक्त विज्ञान संगणनाच्या कामाचो त्रास कमी जावंचो हे नदरेन कोश्टकां मांडिल्ल्या मूल्यांच्या संचाक गणितीय कोश्टक अशें म्हण्टात. प निमकी, अडीजकी ह्या कोश्टकांचो वेगवेगळ्या संख्यांच्यो वेगवे पटी एकदम मेळोवपाखातीर उपेग जाता. सादारणपणान लोंगां त्रिकोणमितीय आनी हेर गणितीय फलनांचीं मूल्यां विवपी कोश्टकां अविभाज्य संख्या, संख्यांचे घात, गणितीय स्थिरंक, ह्या म्हत्वा रशींच्या कोश्टकांक गणितीय कोश्टकां अशें म्हण्टात. विम्यावि कोश्टकां, ज्योतिषशास्त्रीय कोश्टकां, भौतिक राशींच्या मूल्यांची ह्या प्रयोगसिध्द पध्दतीन तयार केल्ल्या कोश्टकांकूय स्थूल गणितीय कोश्टकां अशें म्हण्टात.

कोश्टक वापरून संगणनांत प्रत्यक्ष कितलो वेळ वांचलो हाचेवेल्या कोश्टकाच्या खऱ्या उपयुक्ततेचें अनुमान काडूं येता. देखीक दशांश स्थळांमेरेनचें वर्गमूळाचें कोश्टक, हें वर्गाच्या कोश्टकापरस उपयुक्त आसता, कारण एकाद्रे संख्येचो वर्ग काडपापरस वा काडपाक चड वेळ लागता. कोश्टकाचो वापर केल्ल्यान वेळ आनी वांचताच पूण ताच्यावांगडाच अचूकतेचीय खत्री उरता.

इतिहास: इ.स.प. १७०० पयलीं बरयल्ल्या व्हिंड पपायर (बोरुपसून तयार केल्ल्या एके तरेच्या तक्त्यांत) एक हो अंश आशिल्लो अपूर्णाकांच्या संयोगाविशींचीं कांय संख्यात्मक मूल्यां दिल्लीं दि आयल्यांत. बॅबिलोनियन लोकांनी तयार केल्लीं गुणाकार उ भागाकारांचीं कोश्टकां, वर्ग आनी वर्गमूळ तशेंच व्यस्तांकांचीं कोश्टकां बरींच विस्तारीत आसून तीं इ.स.प. २०० च्या सुमाराक केस आसतलीं, असो अदमास आसा.

ग्रीक गणितज्ञ टॉलेमी हाच्या 'अलमागेस्ट' ह्या ग्रंथांत दिसून येवतुळाच्या जीवांचें कोश्टक हें प्रचलित अर्थान पयलें गणितीय कोश्टक अशें म्हण्टात. हें कोश्टक इ.स. सुमार दुसऱ्या शतमानांतलें आसून ता वतुळाच्या जीवांचीं अर्द्या अंशाच्या अंतरान स दशांश स्थळांइत आसन्नतेचीं मूल्यां दिल्यांत. षष्टिकमान (साठ मूलांक वापरिल्ली) पध्द वापरिल्ल्या ह्या कोश्टकांत पयलीं निर्यता मूल्यां, तेउपरांत कोश्टकां नोंदी आनी निमाणें अंतरांचें कोश्टक दिलां. आर्यभट्टान (इ.स. पांच शतमान) पयल्या चतुर्थ भागांतल्या कोनांच्या 'ज्या' क्ष चें कोश्टक तयार केल्लें. आबुल वेफा (अबुलझानी, इ.स. ९४०-९८८) ह्या अरब गणितज्ञान स्पर्शक आनी कोस्पर्शक ह्या त्रिकोणमितीय फलनांचीं कोश्टकां तयार केल्लीं.

खऱ्या अर्थान आर्विल्ल्या गणितीय कोश्टकांची उदरगत पंदराव शतमानासावन सुरू जाली. गेओर्ज पूरबाख (१४२३-६१) ह्या ऑस्ट्रिय गणितज्ञाच्या मार्गदर्शनाखाल स्वभावीक त्रिकोणमितीय कोश्टकां तयार करपाचें काम सुरू जालें. ताचें स्वभावीक 'ज्या' फलनाचें कोश्टक १५४३ त उजवाडाक आयलें. निकोलेअस कोपर्निकस (१४५३-१५४३) ह्या नामनेच्या ज्योतिषशास्त्रज्ञान पांच दशांश स्थळांचें 'ज्या' फलना कोश्टक तयार केलें. स्पर्शक फलनाचें पयलें कोश्टक एरॅस्मस राइनहोल्ड हाणें १५५३ त आनी छेविका फलनाचें पयलें कोश्टक फ्रांस्विक मॉरॅलेक्स (१४९४-१५७५) हाणें उजवाडायलें. तेउपरांत गेओर्ज योआखिम फोन लाऊखेन (रॅटेकूस्; १५१४-७६) हाणें तयार केल्लें १५ दशांश स्थळांचें 'ज्या' फलनाचें कोश्टक, व्हालेनटाइन ओथो (सुमा

१६०५) हाणे तयार केल्ले स्पर्शक आनी छेदिका ह्या फलनांचीं दशांश स्थळांचीं कोशटकां आनी बार्थोलोम्यू पिटिसकस १६१३) हाणे तयार केल्ले १५ दशांश स्थळांचें 'ज्या' फलनाचें. ही कोशटकां उजवाडाक आयलीं. ह्या कोशटकांचो आदार फलनी कोशटकां तयार करपाक जालो.

१४ त जॉन नेपियर (१५५०-१६१७) ह्या स्कॉटिश गणितज्ञान शास्त्रज्ञांमेरेनचें हो आदारक आशिल्लें लॉगरिथम कोशटक हायले त्याच सुमारक योस्त ब्यूर्गी (१५५२-१६३२) ह्या स्विस ज्ञान स्वतंत्रपणान १६२० त प्रतिलॉगरिथमाचें एक कोशटक हायले १० हो आदारक आशिल्ल्या लॉगरिथमाचें १४ दशांश च कोशटक हेन्री ब्रिक्स (१५६१-१६३१) हाणें १६२४ त तयार पूण ते पुराय नाशिल्लें. डी डेकर आनी व्लाक हांणी १६२७ त, शॉन ग्युळाचे १ ते १,००,००० ह्या पूर्णांकांच्या लॉगरिथमांचें कोशटक तयार ब्रिक्स हाचो वावर पुराय केलो. तेजपरंत वोलक्रम ह्या डच री. अधिकाऱ्यान तयार केल्ले ४८ दशांश स्थळांचें कोशटक १७९४ गवाडाक आयलें.

प्रकारांमदींय फलनांच्या लॉगरिथमांचीं कोशटकां व्लाक आनी हांणी उजवाडायलीं. व्लाक हाणें १० सेकंदांचें कोशटकीय अंतराल कोशटकां तयार केलीं आनी हीच पध्दत आतां रुढ जाल्या. फ्रेंच क्रांतीउपरंत मेट्रिक पध्दतीप्रमाण त्रिकोणमितीय फलनांचीं कोशटकां करपाचें काम गास्यार रिशे (१७५५-१८३९) हाच्या दर्शनाखाला सुरू जालें. उपरंतच्या काळांत विज्ञान आनी नौकानयन म विम्वारक लागून कोशटकांचो आंकडो एकदम वाडलो. गेमाच्या शतमानाचे सुर्वेकसावन विवृत्तीय फलनां, विवृत्तीय फलन, गॅमा फलन, संभाव्यता फलनां, अपास्तीय फलनां, बेसेल ना ह्या वेगवेगळ्या फलनांचीं कोशटकां तयार जावपाक लागलीं. सद्या शतमानांत संगणकांच्या सोदाक लागून वेगवेगळ्यो प्रयुक्त्यो (uses) फुडें आयल्यो आनी कोशटकांची संख्या कितल्याश्याच पटींनी जाली.

मुळाव्यो संकल्पना: चडशा गणितीय कोशटकांनी क्ष ह्या स्वयंचलाच्या ग मूल्यांप्रमाण एकाद्र्या फलनाचीं, फ (क्ष) चीं, संख्यात्मक मूल्यां आसात. देखीक- लॉगरिथम कोशटकांत क्ष ह्या स्वयंचलाच्या १ ते १०,००० हे व्याप्तींतल्या मूल्यांप्रमाण लॉग क्ष ह्या फलनाचीं मूल्यां लक्ष भ्रामतात. कोशटकांत दिल्ल्या फलन मूल्यांक नोंदी म्हण्टात आनी ते मूल्यांचेर (म्हळ्यार क्ष च्या मूल्यांचेर) कोशटक आदारिल्लें आसता. क्षा नित्यता मूल्यां अशें म्हण्टात. असल्या कोशटकाक एक-नौद कोशटक म्हण्टात. कांय कोशटकांनी दोन चलांच्या नित्यता मूल्यांचेर पातयेवन गणित्या फलनाचीं मूल्यां दिल्लीं आसतात. देखीक- गुणाकारचें पत्रक. असल्या कोशटकाक द्वि-नौद कोशटक अशें म्हण्टात.

कोशटकाची लांबाय आनी आकारमान हें ताची व्याप्ती, कोशटकीय अंतराल, स्थानमूल्यां, फलनाचें स्वरूप, नोंदीच्या मूल्यांच्या अदमासाची व्याप्ती आनी कोशटक वापरपाचो उद्देश ह्या गजालींचेर आदारून आसता.

कोशटकाचें संगणन: कोशटकां तयार करतना विंगड विंगड गणितीय प्रणाल्यां वापर करतात. हेखतीर 'फलन सिद्धांत' आनी 'सांत अंतराल' ह्या विशयांचो बरोच अभ्यास आसचो पडटा. कोशटक तयार करतना पयलीं कोशटकाची व्याप्ती, नोंदीची आसन्नता आनी कोशटकीय अंतराल हीं निश्चित करचीं पडटात. कसले तरेचें अंतर्वेशन (interpolation) वापरपाचें हाचेर कोशटकीय अंतराल आदारून आसता.

कोशटकाचें अंतराल निश्चित करतकच, थारायल्ल्या व्याप्तींतल्या फलनाच्या नित्यता मूल्यांखातीर फलन मूल्यां काडचीं पडटात. फलनाखतीर पयलींच्या काळांत किचकट पध्दती वापरच्यो पडटाल्यो, पूण नव्या गणितीय विश्लेशणांतल्यो प्रभावी पध्दती वापरतात.

कोशटकांचें वर्गीकरण: गणितीय कोशटकांचें वर्गीकरण करपाचे नदरेन दोन प्रकार केली (१८२१-९५) हाणें १८७३ त एक वर्गीकरण पध्दत सुरू

केली. पूण उपरंत हें वर्गीकरण अर्दवट आसा, अशें दिसून येतकच १९४० त अमेरिकेच्या संयुक्त संस्थानांच्या नॅशनल रिसर्च कमिटीन आर्. सी. आर्चिबाल्ड हाचे अध्यक्षतेखाल गणितीय कोशटकां आनी संगणन करपाक मदत करपी हेर साधनां ह्या विशयांविशीं एक समिती नेमली. हे समितीन कोशटकांचें वर्गीकरण केलां, तें अशें: १. अंकगणितीय कोशटकां; गणितीय स्थिरंक २. घात ३. लॉगरिथम ४. वर्तुळीय फलनां ५. विवृत्तीय आनी घातीय फलनां ६. संख्या सिद्धांत ७. उच्च बीजगणित ८. समीकरणांचे संख्यात्मक निर्वाह ९. सांत अंतरां १०. श्रेढींची संयुती ११. सांख्यिकी १२. उच्च गणितीय फलनां १३. समाकल १४. व्याज आनी वित्तीय १५. विमाविज्ञान १६. अभियांत्रिकी १७. ज्योतिषशास्त्र १८. भूगणित १९. भौतिकशास्त्र २०. रसायनशास्त्र २१. नौकानयन २२. संगणन यंत्रां आनी यांत्रिक संगणन.

कोशटकांची संख्या वाडपाक लागिल्ल्यान कोशटकांचें मूळस्थान, आकारमान आनी अचूकता हांचेविशीं पध्दतशीर एकठांय म्हायती आसपाची गरज एकुणिसाव्या शतमानासावन दिसपाक लागली. ह्या विशयांत ग्लेशर (१८४८-१९२८), डे मॉर्गन (१८०६-७१), अँलाबेर (१७४९-१८२२) आनी हटन (१७३७-१८२३) हांणी तयार केल्ले वृत्तांत म्हत्वाचे आसात. १९४३ च्या सुमारक अमेरिकेच्या संयुक्त संस्थानांच्या नॅशनल रिसर्च काउन्सिलान नेमिल्ले समितीवरवीं 'Mathematical tables and other aids to computation' नांवाचें तीम्हयन्याळें आर्. सी. आर्चिबाल्ड हाच्या संपादनाखाल सुरू जालें. ह्या तीम्हयन्याळ्यांत हालींच उजवाडायिल्ल्या कोशटकांचें परीक्षण, मूळ स्वरुपांतल्या कोशटकांची यादी, प्रमाण कोशटकांतल्या दुरुस्तीपत्रकांच्यो यादी, खासा संशोधन मळांवयल्या कोशटकांची आनी खाशेल्या फलनांच्या कोशटकांची सूची, संगणन यंत्रांचें वर्णन, असली वेगवेगळ्या विशयांवेली म्हायती उजवाडाक येता. ह्या नेमाळ्याखेरीज ए. फ्लेचर, जे. सी. मिलर आनी एल्. रोझेनहँट हांणी उजवाडायिल्ल्या 'An Index of Mathematical Tables' (दुसरी आवृत्ती, १९६२) हे सूचींतूय वेगवेगळ्या कोशटकांची व्यापक म्हायती वाचूंक मेळटा.

- को. वि. सं. मं.

गणितीय प्रतिरूपां: खंयच्याय शास्त्रांतल्यो मुळाव्यो कल्पना अमूर्त स्वरुपांत मांडल्यो, जाल्यार एकेकदां समजुपाक कठीण जातात. पूण त्योच कल्पना मूर्तरूपान उक्तायल्यो जाल्यार तातूंतलें तत्त्व सोपेपणान समजता. गणितांतलो खंयचोय विभाग (खास करून धन भूमिती आनी यामिती) स्पश्ट करता आसतना वर्ण्य वस्तूंचीं प्रतिरूपां (चित्रां, नमुने वा आकृत्यो) मुखार आसल्यार विशयाचें आकलन सोपेपणान जाता. तेखातीर लागपी चित्रां, फळांवायल्यो आकृती, वस्तूचें नमुने, छायाचित्रां आदी वापरतात, त्या प्रतीकांक 'प्रतिरूपां' (models) अशें म्हण्टात.

सादारणपणान मुळाव्या शिक्षणासावन प्रत्यक्ष वस्तूंचीं प्रतिरूपां वापरपाक सुरवात जाता. गणितीय प्रतिरूप म्हळ्यार त्या प्रत्यक्ष वस्तूची ल्हान प्रमाणांतली हुबेहुब प्रतिकृती आसूंक जाय, अशें ना. देखीक- सरळ रस्त्यावयल्यान धावपी मोटारीचें, एक सरळ वळ आनी ताचेवयलो एक हालपी बिंदू, हे गणितीय प्रतिरूप आसा. तशेंच संच दाखोवपाखातीर एकाद्र्या बंद वक्रांतलो भाग (व्हेन आकृती) हो त्या संचाचें गणितीय प्रतिरूप म्हूण वापरतात. गणितीय प्रतिरूपांचो मुखेल हेत सिद्धांताची थापणूक करप हो नामून त्या सिद्धांताचें निर्देशन (demonstration) करप हो जावन आसा. प्रमेयाची सत्यता प्रतिरूपावयल्यान रोखडीच पटता आनी प्रमेय सोपेपणान समजून खूब छेपे ताचेवेल्यान आनीकूय कांय नव्यां कल्पना येवजतात.

गणितशास्त्रांतल्या विंगड विंगड विभागांनी वापरंत येवपी कांय प्रतिरूपां अशीं: भूमितीय प्रतिरूपां, यंत्र निदर्शक प्रतिरूपां, संस्थितांविज्ञानांतली प्रतिरूपां, त्रिमितीदर्शक आनी उजवाडाचीं प्रतिरूपां.

- को. वि. सं. मं.

गणितीय संकेतनां, चिन्हां आनी संज्ञा: खाशेलीं गणितीय चिन्हां, संकेतनां आनी संज्ञा वापरतकच गणिती कृत्यांची मांडावळ संक्षिप्त स्वरूपांत सुटसुटीत आनी सोपी जाता. तेचप्रमाण तीं कृत्यां कशीं घडोवन हाडचीं, ह्या विचारकूय चालना मेळटा. एकाद्र्या शब्दसमूहाचो परत परत जावपी वापर टाळपाखातीरूय गणितीय चिन्हांचो वापर जाता. गणितांत सद्या वापरंत आशिल्लीं संकेतनां, चिन्हां आनी संज्ञा हांचो संच जायत्या नामनेच्या गणितज्ञांच्या मंशोधनांतल्यान आनी कितल्याशाच वर्सांच्या वापरंतल्यान तयार जाला. कांय आर्विल्ल्या गणितशाखांचे आडवाद सोडल्यार सद्या ह्या चिन्हांचो वापर आंतरराश्ट्रीय आसा.

सुरवातीच्या काळांत- वापरिल्लीं चिन्हां हीं चड करून त्या त्या कृत्यांच्या संदर्भांत वापरंत येवपी शब्दांचीं आद्याक्षरं वा लघुरूपां आसतालीं. क्तेता (१५४०-१६०३), ऑट्टेड (१५७५-१६००), देकार्त (१५९६-१६५०) आनी लायबनिट्स (१६४६-१७१६) हांणी ह्या चिन्हांच्या वापरचो बास्कायेन आनी खोलायेन अभ्यास केलो. सतराव्या शतमानाचे अखेरेक, अर्यांची स्पश्टताय आनी छापणावळीचें सोपेपण ह्यो गजाली मतींत घेवन तो मेरेन वापरंत आशिल्ल्या चिन्हांचें लायबनिट्स हाणें प्रमाणीकरण केलें. विचार आनी कल्पना हांचो अभ्यास लेगीत चिन्हांवरवीं करचो, अशें तांकां दिसतालें. पूण एकुणिसाव्या शतमानांत जॉर्ज बूल (१८१५-६४) हाच्या 'An investigation of the laws of thought on which are founded the Mathematical theories of logic & probabilities' हें पुस्तक उजवाडाक योमेरेन लायबनिट्स हाच्या विचारांक मूर्त स्वरूप आयलें ना. विसाव्या शतमानाच्या पयल्या अर्दांत गणित आनी गणिती कृत्यां हांच्या बांदावळीचे मुळावे विस्कटावणेंत आनी चिन्हांकित तर्कशास्त्र ह्या विशयांत गणितीय चिन्हां आनी संज्ञा हांकां म्हत्व प्राप्त जालें. विंगड विंगड गणितशाखांत वेगवेगळीं चिन्हां वापरतात. तातूंतल्या कांय मुखेल चिन्हांची म्हायती सकयल दिल्या.

अंकगणित आनी सामान्य वेव्हारांतलीं चिन्हां:

+	अधिक चिन्ह. बेरीज दाखोवपी. अ + ब :- अ अधिक ब.
-	उणें चिन्ह. वजाबाकी दाखोवपी. अ - ब :- अ उणें ब.
=	सारको, बरोबर अ = ब :- अ बरोबर ब.
≠	असमानता दाखोवपी, वेगळेपण. अ ≠ ब :- अ वेगळो ब.
±	अधिक वा उणें.
∓	उणें वा अधिक
×	गुणाकार अ × ब :- अ गुणिले ब. हेंच अ.ब वा अब अशेंय बरयतात.
÷	भागकार क ÷ ख :- क भागिले ख. हेच क/ख अशेंय बरयतात.
:	गुणोत्तर अ : ब :- अ आनी ब चें गुणोत्तर; अ हाका ब; गुणोत्तर अ, ब.
>	गुरतर, परस व्हडलें ह्या अर्थान. अ > ब :- अ - गुरतर ब; अ हो ब परस व्हडलो ह्या अर्थान
≥	गुरतर वा सारको. अ ≥ ब :- अ गुरतर वा सारको ब.
<	लघुतर, परस ल्हान ह्या अर्थान. अ < ब :- अ लघुतर ब.

≤	लघुतर वा सारको. अ ≤ ब :- अ लघुतर वा सारको ब.
≠	गुरतर न्हय.
≠	लघुतर न्हय.
≈	अदमासान बरोबर अ ≈ ब :- अ अदमासान बरोबर ब.
≡	नित्यसमान. अ ≡ ब :- अ नित्यसमान ब.
≠	नित्यसमान न्हय.
∞	प्रमाणात बदलता. अ ∞ ब :- अ, ब च्या प्रमाणात बदलता.
∞	अनंत.
क्ष	क्ष चें फकत मोल. क्ष चें चिन्ह विरयत मोल.
लॉग _अ क्ष	क्ष चो, अ आदारंकाचो लॉगरिथम; लॉग क्ष, आदार अ.
म.सा.वि.	महत्तम सादारण विभाजक.
ल.शा.वि.	लघुतम सादारण विभाज्य.
i. √-१	असत् आंकडो.
{ }	संच चिन्ह.
()	उक्तें अंतराल. (अ, ब) :- उक्तें अंतराल अ, ब. [] :- उक्तें अंतराल अ, ब.
[]	अर्दबंद अंतराल.
()	अर्दउक्तें अंतराल.
फ (क्ष)	फलन. फ (क्ष) :- क्ष चें फलन फ.
[क्ष]	क्ष हे संख्येंतलो महत्तम पूर्णांक.
∈	चो घटक आसप. क्ष ∈ (अ, ब) :- क्ष घटक उक्तें अंतराल अ, ब.
∈	चो घटक नासप.
⇒	जर ... तर ... अ ⇒ ब :- जर अ तर ब.
⇔	जर ... तरूच ... अ ⇔ ब :- जर अ तरूच ब; जर अ तर ब आनी जर ब तरूच अ.
∴	देखून.
∴	कारण.
√	वर्गमूळ; घातमूळ चिन्ह.
√	प वें मूळ.
अ ^ब	अ चो ब पांवड्याचो घात.
Σ	अनुक्रमित पदांची बेरीज Σ _{र=१} क्ष _र = क्ष _१ + क्ष _२ + ... + क्ष _न वाचात :- क्रम संयुती, र = १ ते न, क्ष _र
Π	क्रमगुणन. Π _{र=१} क्ष _र = क्ष _१ · क्ष _२ · क्ष _३ · ... · क्ष _न वाचात :- क्रमगुणन, र = १ ते न, क्ष _र

१. दोतः

आस्पाव आमप; उपसंच आसप.

अ \subseteq ब :- अ आस्पावता ब हातूंत; अ, ब चो उपसंच. हातूंत आस्पावप.अ \supset ब :- अ भितर ब आस्पावता.छेदन. अ \cap ब वा अ, ब :- अ छेदन ब.संयोग; युती. अ \cup ब वा अ + ब :- अ युती ब.

विश्व संच

रितो वा शून्य संच.

११:

कोन. \angle अ :- कोन अ.काटकोन. \perp ब :- काटकोन ब.लंब. अब \perp यर :- अब हाका लंब यरसमांतर अब \parallel कख :- अब हाका समांतर कख.

त्रिकोण

वर्तुळ.

समांतरभुज

११

परीघः व्यास गुणोत्तर

११

एकरूप.

११

मरूप.

- को. वि. सं. मं.

गणितीय संस्था आनी नेमाळीं: गणितीय संशोधन आनी ताचो विवचन-धेवप करपाचे गरजेतल्यान गणितीय संस्था जल्माक आय्लो सतराव्या शतमानामेरेन असले म्हायतीचें दिवप-धेवप पसतगत संपर्क आनी ग्रंथांचें उजवाडावप हांचेवरवीं जातालें. तेउपरांत नव्यांतल्या गणितीय संस्थांची थापणूक जाली आनी गणिताविशींच्या म्हायतीन संशोधनाची म्हायती दिवपी कितलींशींच नेमाळीं उजवाडाक आयल. लागलीं. हाकालागून गणिताचे उदरगतीक नेट आयलो. गणिताक आपापल्या विशयांतल्या संशोधनाविशींची अद्ययावत म्हायती मागू लागली. पयलींच्यो चडश्यो संस्था, शार वा एकाद्रें विद्यापीठ म्हणूंतल्यान सुरू जातात आसून थळाव्या स्वरुपाच्यो आशिल्ल्यो. आजूच्या काळांत गणितीय संस्था राष्ट्रीय आनी आंतरराष्ट्रीय मळाचेर स्थापन आनी उजवाडावप हे विशीं वावर करतात.

गणितीय पोलीनी आनी अजुनूय वावर करीत आशिल्ली गणितीय संस्था म्हळ्यार हँबर्ग हांगा १६९० त थापणूक जाल्ली 'मॅथेमाटिश गेसellschaft' (Mathematische Gesellschaft). १८८१ त हे संस्थेन 'मिडेल्लुंग' (Mitteilungen) नांवाचें छापील नेमाळें उजवाडावपाक लागलें. १८८१ त हे संस्थेन 'मिडेल्लुंग' (Mitteilungen) नांवाचें छापील नेमाळें उजवाडावपाक लागलें. १८८१ त हे संस्थेन 'मिडेल्लुंग' (Mitteilungen) नांवाचें छापील नेमाळें उजवाडावपाक लागलें. १८८१ त हे संस्थेन 'मिडेल्लुंग' (Mitteilungen) नांवाचें छापील नेमाळें उजवाडावपाक लागलें.

आगुस्त केले (१७८०-१८५५) ह्या जर्मन अभियंत्यान १८२६ त गणकः केल्या 'Journal für die reine und angewandte Mathematik'

ह्या नेमाळ्यांच्या सुरुवातीच्या कांय अंकांनी आबेल, याकोबी, श्टाइनर, डीरिक्ले, प्लूकर ह्या नामनेच्या गणितज्ञांचे लेख येताले. हेंच नेमाळें फुडें 'क्रैलेज जर्नल' ह्या नांवान येवपाक लागलें. एकुणिसाव्या आनी विसाव्या शेंकड्यांतल्या कितल्याशाच नामनेच्या गणितज्ञांचे लेख हातूंत उजवाडाक आयल्यात.

मॉस्को हांगा १८६७ त थापणूक जाल्ली Moskovskoe Matematicheskoe Obshchestvo ही सगळ्यांत पोलीनी गणितीय संस्था. ही संस्था 'Matematicheskij Sbornik' (१८६६) आनी 'Trudy Moskovskoe Matematicheskogo Obshchestva' (१९५२) हीं दोन म्हत्वाचीं नेमाळीं उजवाडावता. लंडन मॅथेमॅटिकल सोसायटी १९६५ त स्थापन जाली. सुर्वेक थळाव्या स्वरुपाची आशिल्ली ही संस्था रोखडीच इंग्लंडची राष्ट्रीय गणितीय संस्था जाली. हे संस्थेवरवीं 'Proceedings' (१८६५), 'Journal' (१९२६) हीं नेमाळीं उजवाडाक येतात. १८८३ त थापणूक जाल्ल्या एडिंबरो मॅथेमॅटिकल सोसायटीवरवीं 'Proceedings' (१८८३) आनी 'Mathematical Notes' (१९०९) हीं नेमाळीं उजवाडाक येतात. फ्रांसाची राष्ट्रीय संस्था Societe Mathematique de France १८७२ त थापणूक जाली. हे संस्थेवरवीं Bulletin (१८७२) हें नेमाळें उजवाडाक येता. १८८८ त थापणूक जाल्ल्या न्यूयॉर्क मॅथेमॅटिकल सोसायटीचेंच फुडें १८९४ त अमेरिकन मॅथेमॅटिकल सोसायटींत रूपांतर जालें. ही संस्था संवसारंतली एक म्हत्वाची गणितीय संस्था अशें मानतात. हे संस्थेवरवीं 'Bulletin' (१८९१), 'Transactions' (१९००), 'Proceedings' (१९५०) हीं नेमाळीं उजवाडाक येतात. जर्मनीची राष्ट्रीय संस्था Deutsche Mathematiker Vereinigung १८९० त स्थापन जाली. हे संस्थेवरवीं 'Jahresbericht' (१८९२) हें नेमाळें उजवाडाक येता. इटलींत १८८४ त थापणूक जाल्ली Circolo Matematico di Palermo ही संस्था आंतरराष्ट्रीय पांवड्याची अशें मानतात. 'Rendiconti' (१८८७) हें हे संस्थेवरवीं उजवाडाक येवपी नेमाळें कितलींशींच वर्सां संवसारंतलें एक म्हत्वाचें गणितीय नेमाळें म्हूण गाजलें. दुसऱ्या म्हाझुजाउपरांत जपानांत 'मॅथेमॅटिकल सोसायटी ऑफ जपान' हे आंतरराष्ट्रीय पांवड्याचे संस्थेची थापणूक जाली. अर्जेन्टिना, ऑस्ट्रिया, ब्राझील, चीन, इंगेरी, इझ्राएल, मेक्सिको, नॉर्वे, पोलंड, स्पेन ह्या देशांत राष्ट्रीय पांवड्याच्यो गणितीय संस्था आसून तांचेवरवीं जायतीं नेमाळीं उजवाडाक येतात.

भारतांत मद्रास हांगा १९०७ त थळाव्या स्वरुपांत थापणूक जाल्ली 'इंडियन मॅथेमॅटिकल सोसायटी' आतां आंतरराष्ट्रीय नामनेची जाल्या. तिचे कार्यालय सद्या दिल्ली हांगा आसून तिचेवरवीं 'Journal of the Indian Mathematical Society' आनी 'Mathematics student' हीं नेमाळीं उजवाडाक येतात. हे संस्थेखेरीज भारतांतली 'अलाहाबाद मॅथेमॅटिकल सोसायटी' (थापणूक- १९५८), 'भारत गणित परिषद' (थापणूक- १९५०) आनी 'कलकत्ता मॅथेमॅटिकल सोसायटी' (थापणूक- १९०८) ह्यो हेर म्हत्वाच्यो संस्था जावन आसात. ह्यो संस्था वेगवेगळीं नेमाळीं उजवाडावतात. दिल्ली हांगाच्या इंडियन नॅशनल सायन्स अँकॅडेमीवरवीं उजवाडांत येवपी 'Indian Journal of pure and applied Mathematics' तशेंच बंगलोर हांगाच्या इंडियन अँकॅडेमी ऑफ सायन्सेसचें 'Proceedings (Section A)' आनी शिवनी (बिहार) हांगा उजवाडाक येवपी 'The Mathematical Education' ह्या नेमाळ्यांतल्यान गणिताच्या संशोधनाविशींची म्हायती उजवाडाक येता.

गणिताचीं हेर कांय भारतीय नेमाळीं अशीं:

एकुणिसाव्या शतमानांत गणितज्ञांच्यो कांय आंतरराष्ट्रीय बसका भरिल्ल्यो. पूण खऱ्या अर्थान आंतरराष्ट्रीय स्वरुपाची पयली बसका १८९७ त स्वित्झर्लंडांतल्या झुरिक हांगा भरली. हे बसकेक २०४ प्रतिनिधी हाजीर आशिल्ले. १९०० वर्साउपरांत पयल्या आनी दुसऱ्या म्हाझुजाचो खंड सोडल्यार ह्यो बसका दर चार वर्सांनी भरत आयल्यात आनी दरेक बसकेची म्हायती आनी तातूंत वाडिल्ले निबंद उजवाडाक

आयल्यात. १९६६ त माँस्को हांगा भरिल्ले बसकेक ५,००० प्रतिनिधी हाजीर आशिल्ले.

१९५२ त International Mathematical Union हे संस्थेची इुरिक हांगा थापणूक जाली आनी तो इंटरनॅशनल काउन्सिल ऑफ सायंटिफिक युनियन्स हे युनेस्को प्रणीत संस्थेंत आस्वावपांत आयली. चाळीसेक राश्ट्रां ह्या युनियनचे वांगडी आसून शुध्द, अनुप्रयुक्त आनी शिक्षणीक ह्या तीनूय गणितीय मळांचेर तिचो वावर चालू आसा. गणिताच्या अध्यापनाविशींचे आंतरराश्ट्रीय समितीन जर्मनी, इटली, ऑस्ट्रिया, फ्रांस, अमेरिकेचीं संयुक्त संस्थानां, जपान ह्या राश्ट्रांतल्या गणितीय अध्यापन पध्दतींविशींचे विस्तृत अहवाल उजवाडायल्यात. हे समितीचें 'L' Enseignement Mathématique हें नेमाळें १८९९ सावन उजवाडाक येत आसून तातूंत गणिताचें अध्यापन, इतिहास आनी तत्त्वगिन्यान ह्या विशयांचो आस्वाव जाता. द बायोमेट्रिक सोसायटी, द इकाॅनॉमेट्रिक सोसायटी आनी द टेन्सॉर सोसायटी ह्यो संस्था आपापल्या मर्यादीत मळांचेर वावर करीत आसात. गणिताच्या हेर शाखांतल्या विशयांखातीर थापणूक जाल्ल्यो कांय संस्था आसात. देखीक- अमेरिकन स्टॅटिस्टिकल असोसिएशन, इंडियन स्टॅटिस्टिकल इन्स्टिट्यूट, द असोसिएशन फॉर सिंबॉलिक लॉजिक, द असोसिएशन फॉर कॉम्प्युटिंग मशिनरी, द इंडस्ट्रियल मॅथेमॅटिक्स सोसायटी आदी.

चडशीं नेमाळीं इटालियन, फ्रेंच, जर्मन आनी इंग्लीश ह्या भासांनी उजवाडाक येतात. हालींच्याच काळांत रशियन भाशेंतूय कांय नेमाळीं उजवाडाक येतात. संवसारांत सुमार १,२०० गणितीय नेमाळीं उजवाडाक येतात. तातूंतल्या म्हत्वाचे म्हायतीचो आपरोस आनी परीक्षण दिवपी कांय नेमाळींय आसात. फ्रांसांत 'Bulletin Analitique' हें अशेंच. तरेचें नेमाळें १९४० सावन उजवाडाक येता. १९४० त अमेरिकन मॅथॅमॅटिकल सोसायटीन 'Mathematical Reviews' हें नेमाळें सुरू केलें. हें नेमाळें अमेरिकन मॅथॅमॅटिकल सोसायटी, मॅथॅमॅटिकल असोसिएशन ऑफ अमेरिका, इंडियन मॅथॅमॅटिकल सोसायटी, लंडन मॅथॅमॅटिकल सोसायटी ह्या तेथ राश्ट्रीय पांवड्याच्या गणितीय संस्थांनी पुरस्कृत केलां. गणिताच्या अध्यापनाविशींय वेगवेगळ्या देशांनी कांय म्हत्वाचीं नेमाळीं उजवाडाक येतात.

- कों. वि. सं. मं.

गणेश दैवज्ञ: (जल्म: १४९८, नांदगांव; मरण: १५७८).

एक नामनेचो भारतीय ज्योतीशशास्त्रज्ञ. हाचो बापूय केशव दैवज्ञ नामनेचो ज्योतीशी आसलो.

ताचे 'ग्रहलाघव', 'लघुतिथीचिंतामणि', 'बृहत्तिथीचिंतामणि', 'सिद्धान्तशिरोमणि-टीका', 'लीलावती-टीका', 'विवाहवृंदावन-टीका', 'मुहूर्ततंत्र-टीका', 'श्राद्धनिर्णय', 'धंदोर्णव-टीका' हे ग्रंथ उजवाडाक आयिल्ले आसून 'ग्रहलाघव' ह्या ग्रंथाक लागून तो नामनेक पावलो.

ताचो चलो बल्लाळ, नातू केशव, भाव अनंत, पुतणयो नृसिंह हांणीय ज्योतीशशास्त्राचेर ग्रंथ बरयल्यात.

- कों. वि. सं. मं.

गदर चळवळ: अमेरिकेंत आनी कॅनडांत रावपी क्रांतिकारक विचारांच्या भारतीयांनी इ. स. १९१३ त अमेरिकेंत 'हिंदी असोसिएशन' ही संस्था स्थापन केल्ली. आपल्या प्रचार कार्याखातीर हे संघटनेन एक मातोळें सुरू केलें. ताचें नांव 'गदर'. इंग्लीश, हिंदी, बंगाली, मराठी, उर्दू आनी पंजाबी (गुरुमुखी) भासांनी तें उजवाडाक येतालें. तातूंतल्या लेखांचो प्रभाव विदेशांतल्या भारतीय लोकांचेर जालो आनी तांच्यांत थोडी जागृताय जाली. हाची प्रेरणा घेवन कांय काळाउपरांत भारताभायर रावपी भारतीयांनी एक संघटित चळवळ उबी केली आनी हे चळवळीक 'गदर' हें नांव दिलें.

विवाद्या शेंकड्याचे सुर्वेक नोकरीधंद्याच्या निमतान कांय भारतीय लोक अमेरिका आनी कॅनडांत गेल्ले. विदेशांत तांकां कमी पांवड्याची

सुवात मेळ्ळी. परकी राजवटीसकयल राविल्ल्यान आपल्या तशेंच देशांनी बरी वागणूक मेळना, अशें तांकां दिसलें. ब्रिटिश गुलामगिरींतल्यान मुक्त जावन स्वतंत्र राश्ट्र स्थापन करतकच जाचांतल्यान सुटका जावन मानान जियेवंक मेळटलें, अशें तांकां दिवून, ब्रिटिशांक भारतांतल्यान धांवडावप हो 'हिंदी असोसिएशन' आनी 'गदर' सातोळ्याचो हेत जालो.

गदर (गधर) ह्या पंजाबी शब्दाचो अर्थ बंड. हें बंड भारतांतले विस्तेआड आशिल्लें. ह्या उठावाखातीर १ नोव्हेंबर दिसा 'गदर' नांव राजकी पक्ष अमेरिकेंत स्थापन केलो. हे संघटनेंत चडशे शीख आशिल्ले. सोहनसिंग भक्न, लाल हरदयाल, काशिराम हे संघटनेचे मुखेल आशिल्ले. हरचरण दास, पृथ्वी सिंग, आझाद, लाहिरी ज्योतिंद्रन पांडुरंग सदाशिव कानजोगे, अमरसिंग, कर्तारसिंग, सचिंद्रनाथ सच हांणी भारतांतले हे चळवळींत मुखेल भूमिका केली.

खानखोजे आनी पं. काशीराम हांणी हरदयाळाच्या पांच वर्सां पय अमेरिकेंत गदरचें कार्य सुरू केल्लें. खानखोजे टिळकाक मेळून विवेक गेल्लो. जपानांत स्फोटक द्रव्यांचे कृतीचें शिक्षण घेवन तो फ्रॅन्सिस्कोच्या मिलिटरी अकॅडमींत गेलो आनी ताणें पदविका घेतली. ताका सुरेंद्र मोहन, खगेंद्रचंद्र, तारकानाथ दास आनी हेर क्रांती मेळ्ळे.

शास्त्रां आनी दुडू एकठांय करप, बाँब तयार करप, जुलमी ब्रिटी अधिकाऱ्यांचो खून करप हे मार्ग आपणावचे अशी तांची धार आशिल्ली. पूण अशे पध्दतीन क्रांती करपाक हे संस्थेकडेन संघट-फुडारपण आनी वावपेच हांचो अभाव आशिल्लो. संघटनेची वैचारी बसका लोकांमेरेन जाय तशी पाव नाशिल्ली.

भारतीय फौजेंत आनी लश्करांत देशभक्ती निर्माण करप, हाचेर गदर चळवळीन भर दिलो. चळवळीचें जाळ अमेरिका, सिंगापूर, ब्रह्मदेश, बलुचिस्तान, चीन, इंग्लंड, जपान, जर्मनी, जावा, मालिना, शांघाय हांगकाँग मेरेन पातळिल्लें. प्रचारक आनी प्रहारक अशे ताचे दोन विभाग आशिल्ले. प्रचारक विभाग 'गदर' सातोळ्याचें काम पळेतालो जाल्या प्रहारक विभाग रेल्वे स्टेशन. तारयंत्रां, पोलिस ठाणीं, लश्करी केंद्र हांचेर गुप्तपणान घुरयो घालपाची येवजण आंखतालो.

१९१४ त पयलें संवसारीक म्हाझूज सुरू जालें. आनी 'हिंदी असोसिएशन' चे कांय लोक बोटींतल्यान भारतांत आयले. हे लोक देशाखातीर कसलोय त्याग करपाक तयार आशिल्ले. 'तोशा मारू' आनी 'मशिमा मारू' ह्या दोन जहाजांतसून हे लोक भारतांत आयले. 'कामा गाटा मारू' ह्या जहाजांतसून भगवान सिंग, महंमद. बरकतुल्ला, सोहन सिंग, भक्न, बलवंत सिंग हे फुडारी आनी हेर गदरवादी भारतीय किनाऱ्याचेर देंवलें. तांकां थंय रोखडीच अटक जाली. कांय जाणांची पोलिसांवांगडा चकमक जाली. थोड्यांचेर आरोप दवरून खटले जाले. २८ जाणांक फांशी आनी हेरांक दीर्घ मुदतीची ख्यास्त जाली.

भारतांत आयिल्ले शूर, धाडसी आनी एकचारचो सोपूत घेतिल्ले 'बंडखोर' गदरवादी ल्हान ल्हान गट करून गुप्तपणान काम करपाक लागले. भारतांत गदरवाद्यांक संघटित करपाचे यत्न रसबिहारी घोष हाणें केले. शास्त्रां तयार करप, गरजू पडल्यार सशस्त्र दरोडो घालून पयसो एकठांय करप, सैनिकांचे छावणींत वचून सैन्य फोडप, बाँब तयार करप हीं कामां 'गदर'चे सभासद करताले. स्वातंत्र्य चळवळींतल्या भूंयगतक मवत करपाचें काम लेगीत तांणी केलें. फिरोजपूर खजिन्याचे लुटींत सात जाण गदरवादी फांसार गेले. शेंकड्यांनी लोकांक अटक जाली. लाहोर कटांत २४ जाणांक फांशीची ख्यास्त जाली.

सॅन फ्रॅन्सिस्को हें गदर संघटनेचें मुखेल केंद्र आशिल्लें. सुर्वेक हरदयाल सिंग हो संघटनेचो चिटणीस आशिल्लो. ताचे फाटल्यान सोहनसिंग भक्न हो संघटनेचो चिटणीस जालो. 'हिंदी असोसिएशन'चो मुखेल फुडारी रामचंद्र अमेरिकेंत स्थापन केल्ल्या युगांतर आश्रमाचो मुखेल म्हूण काम पळेतालो. रसबिहारी घोष हाच्या समन्वयाच्या कार्याक व्हडलेंशें यश

स्वराज्याखातीर उर्बेन काम करपी हे क्रांतीकारक संघटनेक आनी कडलोसो प्रतिसाद दिलोना. क्रांतीकारक संघटनांचें कार्य जावपाक पोशक अशें वातावरण भारतांत त्या वेळार निर्माण नाशिल्लें आनी ताका लागून मुळांतूच असंघटित आशिल्ल्या अग्नेयी शीख लोकांचे हे संघटनेक फाव तें मार्गदर्शन न मेळिल्ल्यान कार्यक्रम, दिशा, फुडारपण हांचो अभाव आशिल्ल्यान ही घटना चड वावर करूंक शकलीना. रौलट हाचे अध्यक्षतेखाल ग कांती चळवळीचो इतिहास तयार करपाची समिती बसली (८). तातूंत हे चळवळीचो १९१७ मेरेनचो इतिहास आसा.

- कों. वि. सं. मं.

मी झूज: लडाय करपाचें एक तंत्र. 'गनीम' हो शब्द अरबींतल्या 'घनीम' (अर्थ-लुटार) ह्या शब्दावयल्यान आयला. इंग्लीशंतल्या 'गेरिला वॉरफेअर' ह्या शब्दप्रयोगाक 'गनिमी झूजतंत्र' अशें नांव. स्पॅनिश भाशेंतलो झुजावाचक शब्द 'ग्युएरा' (guerra) वयल्यान लघुत्वदर्शक शब्द 'ग्युएरिला' आयला. 'गेरिला वॉरफेअर' अर्थ ल्हान लडायचें तंत्र असो जाता. 'गनीम' आनी 'गेरिला' ह्या शब्दांतल्यान गनिमी झूजतंत्राचें एकूच सूत्र सूचित जाता: शित छापे घालप, लुटमार करप आनी ल्हान चकमकी घडोवन दुस्मानापरस आपलें सैन्यबळ आनी शस्त्रबळ खूब कमी आसता, चडसो गनिमी पध्दतीचो वापर करतात.

भारतीय झूजतंत्राचे परंपरेंत असलो झूजप्रकार पूर्विल्ल्या काळासावन न येता. अथर्ववेद, रामायण, महाभारत, कौटिल्याचें अर्थशास्त्र त असल्या प्रकारच्या तंत्राचे उल्लेख मेळटात. जांकां 'असुर' अशें नांव घालून ते भारतीय आदिवासी लोक, 'सुर' म्हळ्यार 'आर्य' लोकांकडेन नांव झुजताले, अशें वर्णन मेळटा. कौटिल्यान ह्या तंत्राक 'कूटझूज' नांव दिलां. कलहणाचे राजतरंगिणींत हाका 'तूष्णीं झूज' अशें म्हळां (गीम=गुपचुप).

महाराष्ट्रांत सतरव्या शेंकड्यांत छत्रपती शिवाजी महाराजान नागूरकर सुलतान आनी दिल्लीचो मोगल बादशहा हांचेआड जें एक पध्दतीचें झूज केलें, ताका 'गनिमी कावा' अशें म्हण्टात. हाकाच राठी कावा' अशेंय कांय जाण म्हण्टात.

विसाव्या शेंकड्याच्या पयल्या अर्दांत अमेरिका, युरोप, फ्रांस, जर्मनी, जपान, रशिया, युगोस्लाव्हिया, चीन, विएतनाम, क्यूबा, आफ्रिका ह्या देशांत ह्या झूजतंत्राचो वापर जालो. इतिहासांत ह्या झूजतंत्राचो उपेग पयलेकल्या तीन प्रकारच्या परिस्थितींनी केल्लो तो असो: १. आपलें राश्ट्र वा बळिश्ट अशा परकी राश्ट्राच्या दास्यांत सांपडटा, तेन्ना ताचेआड वित्तसंग्राम ह्याच तंत्रान करतात. २. परकी घुरयेचो प्रतिकार अशक्य आसतना जातकच स्वराश्ट्राचें विस्कळीत जाल्लें सैन्य आनी देशभक्त शूरवीर संघटित जावन प्रतिकार सुरू करतात आनी आपल्या झुजाक एक-झुजाचें स्वरूप दितात. ३. स्वकीय पूण जुलमी आनी अन्यायी सरकारांत हुमटून उडोवपाखातीर शोशित लोक अंतर्गत झूज करतात, तेन्ना ह्या झूजतंत्राचो वापर करतात.

पूर्विल्लो चिनी झूजशास्त्रज्ञ सून झू हाणें आपल्या 'बुक ऑफ द वॉर' ह्या पुस्तकांत तशेंच नामनेचो झूजशास्त्रज्ञ क्लाउझेव्हिट्स हाणें आपल्या 'ऑन वॉर' ह्या ग्रंथांत गनिमी झूजतंत्राची विस्तारान म्हायती दिल्या. मार्क्सच्या काळाचे फाटगुयेचेर आनी समूह अणभवांचेर आदारीत गनिमीय झूजतंत्राची अधिक खोलायेन चर्चा माजो त्ते तुंग, जनरल जेयाप आनी चे ग्वेरेरा हांच्या ग्रंथांनी आसा.

- कों. वि. सं. मं.

गया: बिहार राज्यांतलें पांचव्या क्रमांकाचें शार, जिल्ह्याकेंद्र आनी मद्रास पवित्र तीर्थक्षेत्र. अक्षांश २४° ४९' उत्तर आनी रेखांश ८५° १' उत्तर. लोकसंख्या: २,४६,७७८ (१९८१). आवांठ २८.६२ चौ.किमी. समुद्र सपाटीच्या कांठार, पाटणाचे दक्षिणेक ८८ किमी. आनी कलकत्त्याचे

वायव्येक ४६७ किमी. अंतराचेर हें शार आसा. ह्या शाराचे दोन भाग आसात: १. मुखेल (पूर्विल्लें) नगर २. साहिबगंज (नवें) नगर पूर्विल्ल्या नगरांत विष्णुपाद मंदिर तशेंच हेर पवित्र तीर्थां आसात. नवें नगर म्हळ्यार प्रशासन केंद्र जंय सरकारी कार्यालयां, न्यायालय, सरकिट हाउस, डाक घर, रेल्वे कार्यालय, इगर्ज, विमानतळ आनी विद्यालयां आसात.

महाभारतांत पांडवांच्या तीर्थयात्रेच्या प्रसंगान तीर्थरुप गयेचें वर्णन आसा, तें अशें:

ततो गयं समासाद्य ब्रह्मचारी समाहितः।

अश्वमेधमवाप्नोति कुलं चैव समुध्दरेत् ॥

(वनपर्व ९५.९)

अर्थ- गयेक वतकच ब्रह्मचान्याक अश्वमेध केल्ल्याचें फळ मेळटा आनी ताच्या कुळाचोय उच्चार जाता.

अश्वघोषाच्या बुध्दचरितांत गयेचो उल्लेख आसा. राजर्षी गय हाच्या नांवावयल्यान ह्या नगराक 'गया' हें नांव पडलें, अशें अश्वघोष म्हण्टा. गौतम बुध्द ह्या नगरांत गेल्लो, अशेंय तातूंत म्हळां. सुद्युम्न वा इल हाच्या गय नांवाच्या चल्याक उदेंतेकडल्या देशाचें राज्य मेळिल्लें. श्वेतवारहकल्पांत ह्या राजर्षीन गयानगरी ही आपली राजधानी म्हूण वसयली. गया आनी उत्कल ह्या वाठाराक पयलीं 'धर्मारण्य' अशें नांव आशिल्लें.

वायुपुराणांत गयेच्या उत्पत्तीविशीं अशी एक कथा आसा: गयासुर नांवाचो एक महापराक्रमी असुर आशिल्लो. कोलाहल पर्वताचेर ताणें उग्र तप केलें. विष्णू ताचेर प्रसन्न जालो. विष्णून दिल्ल्या वरक लागून गयासुराचें फकत दर्शन घेवन वा ताका स्पर्श करून साबार लोक पुण्यात्मे जावन स्वर्गांत वचपाक लागले. हाका लागून यमराजाक आनी हेर देवांक हुस्को जालो. विष्णूक ही खबर कळनाफुडें तो गुंयेचेर आयलो. ताणें यज्ञ करपाखातीर म्हूण गयासुराकडेन ताचें शरीर मागलें. गयासुरान आपलें शरीर दितकच देव ताचेर प्रसन्न जालो आनी ताणें गयासुराक वर दिलो- "हो वाठार 'गयाक्षेत्र' ह्या नांवान संवसारांत पवित्र तीर्थस्थान म्हूण नामनेक पावतलो. सगळे देव-देवता थंय वास करतले आनी जो थंय दहनक्रिया वा सपिंड श्राध्द करतलो, तो आपल्या पूर्वजांसयत ब्रह्मलोकांत वतलो." तेन्नासावन गयेंतल्यो वास्तू पवित्र जाल्यो.

दांपत्युगांत प्रभु रामान गयाक्षेत्रांत वचून आपल्या पितरंखातीर पिंडदान केल्लें आनी थंयच्या गयावळ ब्राह्मणांक रुप्याचो आनी भांगरचो अशे दोन पर्वत आनी मधुपेयाच्यो दोन न्हंयो दान-दक्षिणा म्हूण दिल्ल्यो, अशें म्हण्टात.

गयाक्षेत्रांत श्राध्द केल्यार पितरंक तृप्ती मेळटा, अशें धर्मशास्त्रांत म्हळां. 'गयाश्राध्दमस्तु पितृणामस्या तुप्तिस्तु' असो आशीर्वाद सामान्य श्राध्दांत लेगीत आसता. देखून, आपल्या वंशांतल्या एका तरी चल्यान गयाक्षेत्रांत वचून श्राध्द करचें, अशी इत्सा पितर धरतात.

विष्णुपदमंदिर हें गयेंतलें मुखेल मंदिर फल्गूचे देगेर हें व्हड मंदिर आसून, भितर अष्टकोनी खोलगट भागांत विष्णुपद आसा. देवळाभायर सभामंडप आनी श्राध्दनिधीखातीर दोन व्हडलें मंडप आसात. लागींच एक गरुडमंदिर आसा. इंदूरच्या अहिल्याबाई होळकर हिणें १७८७ च्या सुमाराक जयपूरच्या कार्यागिरिकडल्यान हें मंदिर बांदून घेतलें. गयेंतली दुसरी पळोवपासारकी सुवात म्हळ्यार अमृत्य वट. हो ब्रह्मसरवरलार्गी आसून ताचे भोंवतणी वणत आसा. हाचे उत्तरेक वटेश्वर महादेवाचें मंदिर आसा. तेभायर हांगा सूर्यकांड आनी तळ्याचे अस्तंतेक एक सूर्यमंदिर आसा. सात घोड्यांचेर आरुढ जाल्ली हांगाची सूर्यमूर्ती ओडलायणी आता. गयेपसून लागींच 'धर्मारण्य' आसा. हांगा एक बांय आसा आनी ते बांयंत यात्रेकरु श्राध्दाचें पिंड उडयतात. हांगा धर्म आनी भीम हांचीं ल्हान मंदिंर आसात. धर्म भीमाक घेवन हांगा बायाचें श्राध्द करपाखातीर आयिल्लो आनी ताणें हांगा कांय काठ तप केल्लें अशें म्हण्टात. गयेंत सुमार ४५ श्राध्दवेदी आसून प्रेतशिला, रामशिला,

गरबा

रामकुंड, ब्रह्मकुंड, काकबळी, धर्मपुष्ट, ब्रह्मसर आनी गृध्रकूट ह्यो तातूंतल्यो मुखेल आसात.

गया नगराचे १४ मैल उदेंतेक पुनावन हांगा कांय बौद्ध समाधी आसात, तशेंच १६ मैल उत्तरेक 'बरबर' घोलींत वण्टींचेर अशोककाळांतले शिलालेख आसात. मगध साम्राज्यांत गया हें एक म्हत्वाचें नगर आशिल्लें. हांगाची पिकावळ अशी: धान्य, चणे, गंव, ऊंस आनी तीळ. हांगाचे मुखेल वेवसाय: Nitre salt तयार करप, खणकाम (खास करून फातर आनी Mica), लाख तयार करप, मातयेचीं आनी पितुळचीं आयदनां तयार करप, रस्मी कपडे विणप. गया हें दक्षिण बिहारंतलें वेपार, उद्येग आनी येरादारी हांचें एक व्हड केंद्र आसा. गयेच्या धर्मीक माहात्म्याक लागून दर वर्सा सुमार ३ लाख हिंदू यात्री मोक्षप्राप्तीच्या उद्देशान आपल्या पूर्वजांचें गयावळ ब्राह्मणांवरवीं सिपंड श्राध्द करपाक गया क्षेत्राक भेट दितात.

गया, बोधगया: गयेचे दक्षिणेक ६-७ मैलांचेर निरंजना (नीलांजना) न्हंयेच्या कांठेर 'बोधगया' हें बौद्धांचें पवित्र तीर्थक्षेत्र आसा. हाका 'बुध्दगया' अशेंय म्हण्टात. हांगा स वर्सां खर तप करतकच सिध्दार्थाक दिव्य ज्ञान मेळ्ळें आनी तो गौतम बुध्द जालो, अशें बुध्दचरितांत आसा. निरंजना न्हंयच्या कांठेर रेंव आशिल्ल्यान ह्या वाठाराक 'उरुवेला' (उरू=रेंव, वेला= तट) अशेंय म्हण्टाले. बेलाच्या झाडांचें रान आसा म्हूण ह्या स्थानाक 'उरुबेल्वन' अशेंय म्हण्टाले. स वर्सां उपास-तापास आनी कडक तप केल्ल्यान सिध्दार्थ सामको बारीक जालो पूण तरीकूय ताका दिव्यज्ञान प्राप्त जालें ना. मागीर ताणें 'सुजाता' नांवाचे बायलेन दिल्लो पायस घेवन उपास सोडलो. उपरांत तो निरंजना न्हंयच्या कांठेर एका अश्वत्थ (पिंपळाच्या) रुखाखाला वज्रासन घालून ध्यानस्थ बसलो. इतल्यान भूंयकांप जावन एक पाशाणखंड वयर आयलो. सिध्दार्थ ज्ञानप्राप्ती जाय म्हणसर त्या खडपाचेरूच बसून रावलो. देखून त्या पाशाणाक 'बोधिपर्यंक' आनी त्या अश्वत्थ रुखाक 'बोधीवृक्ष' अशें नांव पडलें.

महाबोधी मंदिर: बोधगया हांगाचें व्हडलें, तेमक आशिल्लें 'महाबोधी मंदिर' ह्या नांवाचें देवूळ संवसारभर नामनेक पावलां. युआन च्वांग हाणें महाबोधी मंदिराचें जें वर्णन केलां, तें सद्याच्या मंदिरसारकेंच आसा. एका शिवभक्त ब्राह्मणान हो महाबोधी विहार बांदलो अशें ताणें म्हळां. हें मंदिर गुप्त काळांत इ. स. ५ व्या शेंकड्यांत बांदलां आसूंक जाय असो एक अदमास काडटात. सद्या शेंकड्यांत श्रीलंकेचो राजा महानामन हाणें गयेच्या बुध्द मंदिराचो जीर्णोद्धार केल्लो, असो उल्लेख बौध्द इतिहास ग्रंथ 'महावंश' हातूंत आसा.

हें मंदिर २ भागांत स्तूपाकार बांदलां. उंचाय १७० फूट, रुंदी ६० फूट. पयलो भाग चवकोनी आसून, वयलो भाग अशीर जायत गेला. ताच्या माथ्यार एक लांबट तेमक आसून तेंगशेक एक स्तूप आसा. वयल्या भागाच्या चारुय वटांनी कितलींशींच कुकुटां आसून तातूंत कांय मूर्ती बसयल्यात. गर्भकुडीच्या चारुय कोनशांचेर मुखेल मंदिराच्यो ल्हान प्रतिकृती आसात. ह्या देवळाभोंवतणी पिंपळाच्या रुखाचें एक सोबीत रान आसा आनी त्या झाडांनी लेगीत ल्हान ल्हान स्तूप आसात. ह्या प्रांगणाचे उदेंतेक एक भव्य फातरचें तोरणदार आसून, ताचेर हल्णाची आनी शिंवाची आकृती कोरांतल्या. देवळाचे गर्भकुडींत अस्तंतेक एका पेडाचेर भांगराचो मुलामो आशिल्ली बुध्दाची भव्य मूर्ती भूमिस्पर्शमुद्रेंत बसयल्या. तेभायर थंय मायादेवीची एक मूर्त आनी बोधिसत्त्वांच्यो पांच मूर्ती आसात. देवळाच्या दारभायर तीन व्हडल्यो कुडी आसात. तातूंत मदले कुडींत एक शिवलिंग आसून कुशीच्या दोन कुडींनी बोधिसत्त्वांच्यो आनी बुध्दाच्यो मूर्ती आसात. ह्या कुडींक सद्या 'पंचपांडवमंदिर' अशें म्हण्टात. तातूंत एक शिवलिंग आसा, तें गौडाधिपती शशांकाचे आज्ञेप्रमाण प्रस्थापित केलां अशें म्हण्टात. महंताचे शिष्य थंयच्या बौध्द मुर्तीकूच पंचपांडव म्हण्टात. थंयच आद्य महंताची समाधी आसा. मंदिराचे दक्षिणेक एक व्हड तळें आसा, ताका 'बुध्दकुंड' अशें म्हण्टात.

बोधिवृक्ष: महाबोधी मंदिराचे अस्तंतेक एक पिंपळ आसा, तें 'बोधिवृक्ष' अशें म्हण्टात. ह्या रुखालागींच जे सुवातीर सिध्द संबोधी प्राप्त जाली, थंय वज्रासनाचें प्रतीक म्हूण एक व्हडलो शिलाखंड एका पेडार बसयला. अशोक बुध्दाचो अनुयायी जालो नेमान बोधिवृक्षाचें दर्शन घेवपाक लागलो, तेन्ना ताची रुणी तिथ्यार हिणें तिडकीभितर तो रुख हुमटावन उडयलो. पूण अशोकान तो लायलो. अशोकाची चली संधमित्रा हिणें ताची एक खांदी लेंकेत आनी अनुराधपूर हांगा रोयली. सुमार सातव्या शेंकड्यांत गौडा शशांक हाणें परत बोधिवृक्ष नश्ट केलो. पूण मगधराज पूर्णवर्मा हाणें रुखाचीं कांय मुळां सोदून तीं परत थंय लायलीं अशें म्हण्टात. बौध्द ह्या रुखाक पवित्र मानून ताची पूजा करतात. भरहूत आनी बोध हांगाच्या शिष्यकांमांत नागराज आनी गजराज हे बोधिवृक्षाची करतात, अशीं चित्रां कोरांतल्यात. देखून, ही पूजा-परंपरा पूर्व काळासावन चलत आयल्या आसूंक जाय अशें दिसता. ह्या रुख अस्तंतेक बुध्दपदचिन्हां आशिल्ल्यो दोन शिला आसात. लोकांप्रमाणूच हिंदू लोक लेगीत बोधिवृक्षाक पवित्र मानून ताका करतात. गयामहात्म्या, अग्नी पुराण, वायू पुराण ह्या ग्रंथांनी बुध्द आनी बोधिवृक्ष हांची महिमा गायल्या.

प्राग्बोधी: बोधगयेचे उत्तरेक तीन मैलांचेर, फल्गू न्हंयेच्या देगेवयल्या दोंगरांत एक घोल आसा. ते घोलींत रावन शाक्य मुनीन वर्सा कठोर तप केल्लें, म्हूण तिका 'प्राग्बोधी घोल' अशें म्हण्टात. यु च्वांगच्या भोंवडेवर्णनांत लेगीत हे सुवातीचो उल्लेख आयला. यद लोक मात ते घोलीक 'डुंगेश्वरी देवीची घोल' अशें म्हण्टात.

- कॉ. वि. सं.

गरबा: गुजरात, राजस्थान आनी मालवा वाठारांत प्रचलित आशिल्लो एक लोकनृत्य. गरबा शब्दाची व्युत्पत्ती अशी: पयलींच्या काळ नवरात्राच्या दिसांनी बुराक आशिल्ले घागरांत अखंड पणट्यो पेटो देवीकडेन दवरताले. ताका 'दीपगर्भघट' अशें म्हण्टाले. ह्या 'दीपग' शब्दांतल्या कांय वर्णांचो लोप जावन 'गरबा' हो अपभ्रंश रुढ, जा असो समज आसा.

ह्या लोकनृत्याचें मूळ उगमस्थान गुजरात. कृष्णाची नातस (बाणासुराची चली) उषा हिणें स्वता पार्वतीकडल्यान शक्ति लासून नृत्य सौराष्ट्रांतल्या गोपींक शिकयलें अशी एक आख्यायिका आस आसता. आजकाल हाका आर्विल्ले नृत्यकलेंत सुवात मेळ्ळी तरी ताचें मूळ स्वर लोकनृत्यात्मक जावन आसा. गुजराती भाशेंत हाचो उल्लेख 'गरबो' असो करतात.

गुजरातांत चलयो-बायलो नवरात्राच्या दिसांनी ओले मातयेचें बुराक आशिल्ली एक घागर घेतात. धर्मीक विधी जातकच चुंबळीच आदारान ती घागर माथ्यार घेतात. मागीर वांटकुळीं उबीं रावतात घागरीक आफडीनासतना दोनूय हातांनी ताळयो आनी चुटक्यो वाजयत अंबा, कालिका, रांदलमां ह्या देवींचीं स्तुतीगीतां गावन वेगवेगळे नाच करतात. कृष्णलिला, ऋतुवर्णनां वा समाजीक विशय हांचेर आदारिल्ल्य गीतरचनोचेर गरबा नाच जातात. आजकाल ताळ्यां-चुटक्यांच्या जाग्या खंजिरी, मंजिरी, पणट्यांच्यो थाळयो ह्या साधनांचोय गरबा नाचांत आस्पाव जाला.

गरबा हें सौभाग्यप्रतीक अशें मानतात. आश्विन म्हयन्यांत नवरात्राच्या दिसांनी गरबा नाचाचो दबाजो जाता. बायलांचो गरबा नवरात्रांत ९ दीस जाता. दादल्यांचो गरबा दसरे जातकच सुरू जाता. नवरात्राचे राती मातयेच्यो दोन ल्हान-व्हड घागरी एकार एक दवरतात आनी वयले घागरीचेर पण्टी दवरून तातूंत चार वाती पेटयतात. अशे तरेन 'गरबा' स्थापन जातकच बायलो ताचे भोंवतणी ताळ्यो वाजयत फेर धरून नाचतात. गोड आवाज आशिल्ली बायल पद म्हण्टा आनी नाचांत वांटो घेवपी हेर बायलो तिका एका सुरार आनी तालार साथ दितात. दरेक राती कमीत कमी पांच तरी पदां गावंकूच जाय असो नेम

‘गर्बा’ आनी ‘गर्बी’ अशे गरब्याचे दोन प्रकार आसात. शाक्त-शैव आचार्या गीतांक गरबा अशें म्हण्टात. हीं गीतां अंबाजी, बहुचरा, ह्या दुर्गावांच्या स्तवनाचीं आसतात. गर्बी हो शब्द सगळ्यांत म्हत्वाचो शब्द आसा. गर्बी हो शब्द सगळ्यांत म्हत्वाचो शब्द आसा. गर्बी हो शब्द सगळ्यांत म्हत्वाचो शब्द आसा. गर्बी हो शब्द सगळ्यांत म्हत्वाचो शब्द आसा.

गर्बा हो नृत्य-गीत प्रकार गुजरात-सीराष्ट्रांत खूब लोकप्रिय आसा. जाच्या सगळ्या पयलीं गरबाचीं वेगवेगळीं पदां आसात. गुजरातचे राजाणेचीं सगळीं आंगां समाजीक, राजकी, इतिहासीक आनी सांस्कृतिक अशा विंगड विंगड विशयांतसून ‘गरबा’ वरवीं प्रगट जाल्यांत.

- को. वि. सं. मं.

गर्भपात: २८ सप्तकां पुराय जावचेपयलींच गर्भ गर्भाशयांतल्यान पडपा आनी गुवारासणाचो शेवट जावप, हाका गर्भपात अशें म्हण्टात. हाचें कारण म्हळ्यार २८ सप्तकां पुराय जावचेपयलीं गर्भ गराच्या गर्भाशयाभायर स्वतंत्रपणान जियेवंक शकना. भारताभायर हेर गराच फुडारिल्ल्या देशांनी मात नव्या वैजकी उपकरणांक लागून २० सप्तकां पुराय जाल्लो गर्भ जिवो उरता.

डिंबपेशीच्या (Ovum) दोशांक लागून गर्भ मरता वा व्यंग आशिल्लो नाक येवंक शकता. गुणसुत्रांच्या (Chromosomes) दोशांक लागून, पयक कसलेय दुयेंस देखीक- जोर येवन, गोडेंमूत, रगतदाब वाडून, लज्जाचें दुयेंस, पोटाचेर मार बसून गर्भाशयांत व्यंग वा दोश तयार जावन, जुवळीं भुरगीं आशिल्ल्यान, गर्भाशयांत उदक (hydramnios) चड आशिल्ल्यान, नाळीची गांठ पडिल्ल्यान आनी गर्भाशयाची रगत पुरवण पडिल्ल्यान अशा तरेकवार कारणांक लागून गर्भपात जावं येता.

प्रकार: १. अपुराय गर्भपात (incomplete abortion): गर्भाचो कांय अंश तयार पडटा आनी उरिल्लो गर्भाशयांतूच उरता.

२. पुराय गर्भपात (Complete abortion): पुराय गर्भ भायर पडटा.

३. चुकिल्लो गर्भपात (missed abortion): गर्भ मरता आनी गर्भाशयांतूच बरेच दीस उरता.

४. संकटमय गर्भपात (threatened abortion): गर्भपात जावंक येतकीच सुवात जाता, पूण गर्भ चडसो गर्भसुवातेसावन वेगळो जायना आनी गुवारासण फुडें वचूंक शकता.

५. अपरिहार्य गर्भपात (inevitable abortion): गर्भ भायर पडपाची क्रिया सामकी फुडें पावता आनी गुवारासण सांबाळपाखातीर कांयच करूंक जायना.

६. पूं वा मातेर जाल्लो गर्भपात (septic abortion): गर्भ पयलीं मरता आनी ताका सांसर्गिक जंतू लागतात, हाका लागून गर्भसुवातेक ससरंजोश तयार जाता.

७. दंडनीय गर्भपात (criminal abortion): नाका आशिल्ल्या गुवारासणांतल्यान सुटपाखातीर, गर्भाशयांत कसलीय वस्त घालून गर्भ मारून कसपाचो यत्न जाल्यार गर्भसुवातेक मार बसता. केन्ना केन्नाय बुरक लेगीत जाता.

८. पुनर्वध्मनी गर्भपात (recurrent abortion): तीन वा चड फावट गर्भपात जावप.

लक्षणां: १. गुवारा बायलेच्या आंगार रगत जावप. २. पोटांत वा फाटींत दुखप. ३. प्रत्यक्षांत गर्भ वा ताचे कुडके योनींतल्यान भायर सरना दिसप. ४. आंगार पुडीकोरचो स्त्राव जावन घाण येवप. ५. पुराय गर्भपात जाल्लो आसल्यार गुवारासणाचीं सगळीं लक्षणां सोंपतात.

हे भायर योनीची तपासणी (per vaginal examination) करीत जाल्यार रगत वा पुडीकोरचो स्त्राव दिश्टी पडटा. हातान तपासतकच गर्भाशयाचो आकार सदचेभशेन ल्हान लागता आनी गर्भसुवातेचें तोंड

बंद जाल्लें आसता.

उपाय: रगताचो स्त्राव थांबोवपाखातीर आनी दूख चड आसल्यार शिंरेंतल्यान वखद दिवन मेल्लो गर्भ भायर काडप, १२ सप्तकांपरस उणो आसल्यार शस्त्रांचो उपेग करून गर्भ भायर जोडून काडप (D and C).

संकटमय गर्भपात आसल्यार, गुवारा बायलेक स्वस्थ निहोवप, चड तकालस घेवप ना, उपशामक वा न्हिद येवपाचें वखद दिवप, गर्भाशयाचे स्नायू निवळावप, गुवारासण फुडें चलोवपाखातीर गर्भ सांबाळपाचें होमोन दिवप.

पूं वा मातेर जाल्लो गर्भपात जाल्यार- गुवारा बायलेक हॉस्पिटलांत दवरप, घोणकुटेचें इंजेसांव दिवप आनी रगत दिवप. D and C करून गर्भाशय साफ करप आनी वेळ पडल्यार शस्त्रक्रिया करून पुराय पोकळी नितळ करप (Laparotomy).

गुवारा बायलेच्या जिविताक आनी पर्यायान गर्भाशयांतल्या भुरग्याक धोको निर्माण जायत जाल्यार कुत्रिम पध्दतीन गर्भपात करपाची चाल पयलींसावन आसा. अशा प्रकारचे गर्भपात खासा गर्भाविशींचें शिक्षण घेतिल्ल्या दोतोरंकडल्यान करून घेतात. असो कुत्रिम गर्भपात करपाच्यो बऱ्योच पध्दती आसात आनी अशा प्रकारचो गर्भपात करपाविशीं कायदोय आसा. भारत सरकारान १९७२ त वैजकी गर्भासण समाप्ती कायदो (Medical termination of pregnancy act) लागू केला. ह्या कायद्या वरवीं खंयचेय बायलेक जर गुवारासणाचो मानसिक वा कुडीचो त्रास जाता, जाल्यार वा हेर कसल्योय अडचणी आसत जाल्यार देखीक- गुवारासण बलात्कारावरवीं आसल्यार वा भुरग्याक कसलेय व्यंग जावपाची शक्यताय आसल्यार तिणें गर्भपात करून घेवपाखातीर २० सप्तकां पुराय जावचे पयलीं हॉस्पिटलांत वचूंक येता.

लग्न जाल्ल्या जोडप्याक कुटुंब नियोजनाचे पध्दतीचे चुकीक लागून जर गुवारासण येत, जाल्यार गर्भपात करपाचो पुराय हक्क भारत सरकारान दिला.

- डॉ. विजय तळावलीकार

गर्भलिंग पारख: गुवारा बायलेच्या गर्भाशयांत जो गर्भ वाडटा, ताचें लिंग त्या भुरग्याचो जल्म जावचेपयलींच वळखप हाका ‘गर्भलिंग पारख’ अशें म्हण्टात.

गर्भाचें लिंग हें दादल्याच्या शुक्रजंतूंचेर (sperms) आदारून आसता. बायलेच्यो डिंबपेशी (ovum) गर्भ तयार जावपाखातीर वांटो घेतात, पूण गर्भाचें लिंग थारयनात. हाचें कारण म्हळ्यार शुक्रजंतू हे दोन प्रकारचे आसतात- एकांत लिंग थारवपी Y गुणसुत्रां (X Chromosomes) आसतात आनी दुसऱ्यांत Y गुणसुत्रां (Y Chromosomes) आसतात. बायलेचे डिंबपेशीभितर फकत एकेच तरेचीं म्हळ्यार X गुणसुत्रां (X Chromosomes) आसतात. जर X आनी Y एकठंय येत जाल्यार गर्भ पुल्लिंगी जाता आनी X आनी X एकठंय येत जाल्यार गर्भ स्त्रीलिंगी जाता. हाका लागून गर्भ पुल्लिंगी वा स्त्रीलिंगी जावपाची शक्यताय दरेकी ५०% आसता आनी स्वताक जायत्या लिंगाचो गर्भ तयार करप आवय बापायच्या हातांत नासता.

खंयच्याच दोतोरक गर्भाचें लिंग कितें आसतलें हें १००% सांगप केन्नाच शक्य नासता, पूण Fluorescent Staining Technique वापरून ८०% ते ८५% अचूक लिंगाची पारख करप शक्य आसा.

गर्भलिंग पारख दरेक गुवारा बायलेविशीं करप जायना. कांय बायलांविशीं मात अशी पारख करप म्हत्वाची आसता.

कांय कुटुंबांनी भुरग्यांक जल्मासावन कसलें तरी व्यंग आसता. हीं व्यंगां आनुवंशिक (hereditary) आनी परंश्रगत (genetic) आसतात. X-linked recessive disorder नांवाचो रोग ज्या कुटुंबांनी उप्रासता, त्या कुटुंबांतल्या सगळ्या चल्यांक कसलें तरी व्यंग आसता. स्त्रीलिंगी गर्भांत २ X गुणसुत्रां (Chromosomes) आशिल्ल्यान चल्यांक ताची बादा जावंक शकना. अशा जोडप्यांक गर्भाची अचूक पारख करून फकत चलयोच जावंक दिल्यार ताची बादा जावंक शकना. हे भायर Haemophilia हें एक

घातक दुयेंसय टाळूं येता.

भारतांत कांय जोडपीं समाजीक कारणांक लागून गर्भाचें लिंग पयलींच वळखुपाखातीर उत्सुक आसतात आनी पाखळ करून स्वताक जाय त्या लिंगाची निवड करून निश्कारण गर्भपात (M. T. P.) आनी बालहत्या (infanticide) चुकोवंक येता.

पाखळ करपाची पध्दत: गर्भाभोंवतणचे पिशवेंत वा आवरणांत जें उदक आसता, (amniotic fluid) तें सूय तोपून भायर काडप, हाका amniocentesis अशेंय म्हण्टात. ह्या उदकांत मेळिल्ल्या पेशींची उदरगत (culture) करून तांचो अभ्यास करप, हाका Karyotyping अशें म्हण्टात. ह्या पेशींभितर बार बॉडी Barr Body नांवाचो एक सूक्ष्म गुळो आसा वा ना हाचो तपास करप. गर्भ जर स्त्रीलिंगी आसत, जाल्यारूच तातूंत Barr Body आसता आनी Barr Body नासत जाल्यार गर्भ पुल्लिंगी आसा, असो अदमास काडूं येता.

हालींतेपार एक नवी पध्दत आयल्या, जिका कोरियोन बायोप्सी (Chorian Biopsy) म्हण्टात. हातूंत गर्भांतल्या कोरियोन नांवाच्या एका खासा वांट्याचो कुडको काडून तपासतात आनी गर्भाचें लिंग पारखितात. हो तपास करतना गर्भपात जावपाची शक्यताय मात बरीच वाडटा.

कायदे: गर्भलिंग पाखळ भारतांत सगळेकडेन करतात. ताचे आड वा ताका तेंको दिवपी असो कायदो ना. फकत महाराष्ट्र राज्याभितर गर्भलिंग पाखळ करपाच्या सगळ्या पध्दतींचेर बंदी घाल्या.

गर्भलिंग पाखळ करची न्हय हें मत परगटावन भारतांत बरेच पंगड आनी लोक असले पाखेआड बोवाळ करीत आसात. गोंयांत आयजमेरेन असली पाखळ (test) करतात. ताच्या आड सरकारन सद्यातरी कसलोच कायदो हाडूंक ना.

- डॉ. विजय तळावलीकार

गर्भाधान: गर्भाधान म्हळ्यार गर्भाचें आधान म्हळ्यार 'दवरप' (आ+धि= दवरप, प्रतिष्ठापना करप). गर्भाची स्त्री- शरिरांत संस्कारपूर्वक थापणूक करप. 'घाता गर्भदधातु ते' ह्या मंत्रावेल्यान हें नांव आयिल्लें आसा.

मनशाचे उदरगतीचे पयले अवस्थेंत शरीरसंबंद, गर्भसंभव आनी अपत्यप्राप्ती हे सैमीक विधी आशिल्ले. तांकां उपरांत प्रगट अवस्थेंत संस्काररूप मेळ्ळे. गर्भाधान हो हिंदूच्या सोळा संस्कारांमदलो पयलो संस्कार आसून तो भुरग्याच्या जल्मापयलीं करपाचो आसता.

संहिताग्रंथांत गर्भाधानाचो प्रत्यक्ष उल्लेख ना. पूण गर्भधारणा, गर्भाच्यो देवता, हांचेविशीं (ऋग्वेद १०.१२४ अथर्व ५.२५) उल्लेख आसात. उपनिषदांत पुत्रभय विधीचो उल्लेख येता. बृहदारण्यक उपनिषदांत अथर्ववेदीय मंत्र दिवन ऋतूप्राप्तीच्या चवथ्या दिसा करपाचो विधी सांगला. तातूंत साळी काडून शीत करचें आनी तूप घालून आहुती दिवची अशें म्हळां. शांखायन गृह्यसूत्रांत 'चतुर्थीक्रम' लग्नाचे चवथे राती करचें आनी 'अध्यंडा' वनस्पतीचो रोस घोवान बायलेचे उजवे नाकपुडयेंत पिळचो अशें म्हळां. वैखानससूत्रांत हे विधीक ऋतुसंगमन अशें म्हळां. उपरांत लग्नाची पिराय सकल आयली आनी 'चतुर्थीकर्म' रद जावन त्या जाग्यार ऋतूप्राप्ती उपरांत चवथ्या दिसा करपाचो 'गर्भाधान विधी' प्रचारंत आयलो.

सद्या प्रचलीत आशिल्ल्या गर्भाधानाचें विधान सूत्रग्रंथांत केल्लें आसा. भश्टी न्हाल्या दिसासावन पांचव्या ते सोळाव्या दिसामेरेन केन्नाय हो संस्कार नवे लग्न जाल्ले बायलेविशीं करपाचो आसता. ह्या संस्कारफाटल्यान दोन हेत आसतात. १. स्त्रीक्षेत्राचें शुद्धीकरण आनी २. बरे प्रजेचे जनन. स्मृतिकारांनी ह्या संस्कारांची तिथी, नक्षत्रां आनी ताचें फळ हांचें विवेचन केल्लें आसा. बौधायन सूत्रांत बायल वायट नक्षत्रार भश्टी जाल्यार भुवनेश्वरी शांती करची अशें सांगलां. ह्या सूत्रांत ते संबंदीचो विधी आसा.

गर्भाधानांत सुर्वेक घोव पुण्याहवाचन आनी नांदीश्राद्ध करता.

उपरांत गृह्याग्नीत विष्णूक स आनी प्रजापतीक एक अश्यो सात उदक दितात. ह्यो आहुती चरुच्यो म्हळ्यार शिताच्यो आसतात. 'उदीर्घातः पतिवती.' (ऋ १०.८५.२१) ह्यो मंत्र म्हणून बायल उजवे नाकपुडयेंत अश्वींघेचो वा दुर्वेचो रोस पिळटात. बायल उदेंतेकडेन तोंड करून बसयता आनी घोव फाटल्यान उबो वयलेतरेन रोस पिळटा. उपरांत बायलेच्या हातान ब्राह्मणाक पांच पात दान करता. रातचें समागमाच्या वेळार, बायलेच्या जननेंद्रियाक उदक करून घोव फुडें दिल्लो मंत्र म्हण्टा.

विष्णुर्गोनि कल्पयतु त्वष्टा रूपाणि पिशतु ।

आ सिन्वतु प्रजापतिर्घाता गर्भं दधातु ते ॥

गर्भं धेहि सिनीवालि गर्भं धेहि सरस्वति ।

गर्भं ते अश्विनी देवावाघातं पुष्करज्जा ॥

हिरण्ययी अरणी यं निर्मन्यतो अश्विना ।

तं ते गर्भं हवामहे दशमे मासि सूतवे ॥

(ऋग्वेद १०.१८४.१)

समागमा उपरांत दादल्यान न्हांवचें अशें सांगलां. बायलेक न्हाण गरज ना.

लौकिक विधी: गर्भाधानाचे रातीकडेन घोव-बायलेक एकव बसोवन बायलेकडल्यान घोवाची पूजा करून घेतात. बायल सवाशिणीवरवीं होटी भरतात. रातची शेज सजोवन दिवली लायत शेजे म्हऱ्यांत मिठयेचें ताट आनी सुपारेचो करंड दवरतात. दुसऱ्या दिवशी घोव-बायलेक एकठांय बसोवन आरती करतात. सकाळची शेज काडून बायलेक वैशे मेळटात. गोंयांत हो विधी 'फळसोबन' ह्या नांवान प्रसिद्द आसा. खास करून ब्राह्मण समाजांत आनी कांय कडेन हेर जातींतय विधी प्रचलीत आशिल्लो दिसता.

- श्री. ल. कृ. फ.

गलस्ट्रॉंड, आल्व्हार: (जल्म: ५ जून १८६२, लांतस्कूना; मर २८ जुलय १९३०, स्टॉकहोम).

स्वीडिश दोळ्यांचो वैज. उप्साला, व्हिएन्ना आनी स्टॉकहोम हां ताचें शिकप जालें. ताणें १८८८ त वैजकीची पदवी घेतली आनी १८९० वर्सा 'दोळ्यांचे विकार' ह्या विशयांतली डॉक्टरेट मेळयली. ते उपरांत तो स्टॉकहोम हांगाच्या कॅरेलीन इन्स्टिट्यूटांत 'दोळ्यांचे विकार' विशयाचो व्याख्यातो जालो. १८९४ ते १९१३ मेरेन उप्साला विद्यापीठांतल्या विशयाचो प्राध्यापक म्हूण ताणें काम केलें. १९१४ सावन त्या विद्यापीठांत तो भौतिक प्रकाशकी (Physical Optics) आनी शरीरक्रियात्मक प्रकाशकी (Physiological Optics) ह्या विशयांचो प्राध्यापक आनी संशोधन मुखेल जालो.

विंगड विंगड पारदर्शक माध्यमांतल्या, खास करून दोळ्यांतलें माध्यमांतल्या उजवाडाचें प्रणमन (refraction), दोळे आनी उजवाडाचें पातळप (dispersion) हांचे संबंद आनी दोळ्यांतल्या उजवाडाचें प्रतिमांच्या घुस्पागोंदळाची सोडवणूक हे ताच्या संशोधनाचे विशय आशिल्ले. दोळे तपासपाखातीर ताणें 'Gullstrand Slit Lamp' हें साधन सोदून काडलें. दोळ्याच्या किरणवक्त्रीभवनाविशीं (dioptrics) ताणें केल्ल्या मोलादीक संशोधनाखातीर ताका १९११ त शरीरक्रियाविज्ञान आनी वैजकी ह्या विशयांखातीर आशिल्लो नोबेल पुरस्कार फाव जालो.

- कों. वि. सं. म.

गवंडळकार, रवींद्र वासुदेव: (जल्म: १ एप्रिल १९३४, म्हापशें-बारदेस).

गोंयचो सुटके झुजारी. ताणें माध्यमिक मेरेन शिक्षण घेतलें. 'नॅशनल काँग्रेस गोंय' संघटनेचो तो वांगडी आसलो. उपरांत जनार्दन शिंदे, फ्रेंच आंध्राचे, गिलबर्ट रिबेलो हांच्या मार्गदर्शनाखाल 'गोंय सोडात' चळवळींत ताणें वांटो घेतलो. बारदेस तातुंकांतल्या गांवांनी बसका घेवन, थंयच्या लोकांमदीं सुटके झुजाविशीं खबरे पातळोवपाक ताणें बॅरिस्टर नाथ

पादार दिल्लो. १९५४ वर्सा सावन तो गोंयच्या भोवजण भातीर वावुरलो. शेतांतल्या कामेऱ्यांक आनी कारखानांतल्या मक एकठांय हाडून तांकां तो गोंय सुटकेविशीं म्हत्व सांगतालो. आझाद हिंसक आनी पाडभो कारवायो करपाक ताणें भुयारं बांदून ह्या भुयारंवखीं भुंयगत वावुरयांक लिपूत रावपाक आदार तो २६ मार्च १९५५ दिसा पोलिसांनी ताका धरून बंदखणींत घेय ताचे कडल्यान हेर खबरो काडून वेवपाक ताका बरेच त्रास १९५६ वर्सा प्रादेशिक लश्करी न्यायालया (Territorial Military) मुखार चवकशे उपरांत ताका स वर्सा बंदखणीची ख्यास्त नी.

हेबर १९५८ वर्सा जेन्ना बंदखणींतल्या सगळ्या कैद्यांक सूट मेळ्ळी गोंय बंदखणींतल्यान सुटका जाल्ली. उपरांत तो प्रभाकर सिनारी कुणराव राणे हांच्या फुडारपणाखाल 'रंकूर पात्रिओतिका' (our Patriotica) पक्षांत आयलो. जानेवारी १९६० त पोलिसांनी ताका बापूय आनी भाव हांचेसयत धरलो. गोंय सुटके उपरांत ताणें हा कामगार संघटनांखातीर वावर केला. भारत सरकारान ताका प्रदेवन ताचो भोवमान केला.

- कॉ. वि. सं. मं.

डीकामः विटो, चिरे, फरशी आदी पदार्थ सुके वा संयोजक न जे बांदकाम करतात, ताका गवंडीकाम अशें म्हण्टात. फातरच्या गमाखातीर लागपी खणींतले चिरे काडटल्याक 'कौकैर' (पाथखट) म्हण्टात. ताशिल्ले चिरे, विटो जोडून बांदकाम करतल्याक गवंडो त.

जिप्त, मेसोपोटेमिया, भारत आनी चीन देशांत मेळिल्ल्या गमाच्या अवशेशांवयल्यान इ. स. प. ३००० वर्साच्या काळांत डिकाम बऱ्या पांवड्याचे आशिल्ले, अशें विसता. मोहेजोदडो आनी हा हांगाच्या उत्खननावेल्यान थंयचें गवंडीकाम ईजिप्त देशांतल्या कामापरस बरें आशिल्लें हें स्पश्ट जाता. पाटणा शारालागीं राजगृह अनघड फातरांच्यो वण्टी फातराची पुरणी करून संयोजकाबगर रचो यत्न इ. स. प. गव्या शेंकड्यांत केल्लो. सम्राट अशोकान ग्रीक पशिंया हांगाच्या कामगारांकडसून फातरांचें खोदकाम आनी डिकाम करून फातराच्या कमानींचें आनी कळड्यांचें नक्षीकाम केल्लें. बिसनगर (मध्यप्रदेश) हांगाचें इ. स. प. दुसऱ्या शेंकड्यांतिल्ल्या विष्णुमंदिराचे बुन्यादीचें बांदकाम विटोचुन्यांत केल्ले मेळटा. कळड्यांतल्या तेरावांय हांगा आनी आंध्र प्रदेशांतल्या चेन्नली गांवांत न पावव्या शेंकड्यांत विटांनी बांदिल्लीं देवळां विसतात. अशोकाच्या दंतले कांय स्तूप आनी इकराव्या शेंकड्यांतल्या गुजरातांतल्या मोदेर गव्या बांदकामांत विटांवांगडाच फातराचोय उपेग केल्लो विसता. ललानगरचे भव्य प्रासाद, मंदिरां, ल्हान धरणां, उदकाचे पाट हांचें डीकाम जाल्लें. मद्रुची गोंपुरां सतराव्या शेंकड्यांत बांदिल्लीं. लक्ष्मी लेणीं, मद्रासाक मलयापुरम् हांगा कोरांतिल्ले फातराचे ख त सोबीत खोदकाम आनी घडाय पळोवंक मेळटा. ओरिसांत भैरवराजाचें लिंगराज आनी हेर मंदीरां, कोनारक सूर्य मंदीर, गणेश रामेश्वर, मधुरा, राजस्थानांतली जैन मंदिरां हीं फातराच्या कामाखातीर नामनेक पावल्यांत. आग्राचो ताजमहाल, फतेपूर सीचो व्हडल्यो इमारी हीं सोळाव्या-सतराव्या शेंकड्यांतलीं मारणा. ईजिप्ताचे नामनेचे पिरॅमिड आनी थंयचेच स्फिक्सचें भव्य शयकाम इ. स. प. २५०० वर्सां आदीं केल्लें. सतराव्या शेंकड्याआदीं लॅनडनचें सेंट पॉल कॅथीड्रल नामनेक पावलां.

गवंडीकामाचे सामान्य नेमः चिरे, विटो हे बांदकामाचे घटक एकजीव करून काम एकसंघ करप ही मोख. तातूंतले घन घटक वेगळे जावंचे य म्हण तांचो एकामेकांत गुताव जातलो अशी खास रचणूक करतात. फातरांचे काम (घडप) : १. घडाय करपाक लागपी मुखेल हत्यारां गोंय तरातरांची छित्री, लोखणाचो तुतयो, लोखणी गुण्या. २. घडायचे

प्रकारः बुची, सडकीव, दात्री आनी माठीव तेचप्रमाण यांत्रिक घडाय.

फातराच्या कामाचे प्रकार (जोडप) : १. चिरेबंदी वा संगीन २. खांडकी ३. डबरी कळीचे ४. डबरी थराचे ५. डबरी बिनथराचे.

धरणाच्यो वण्टीः धरणासारक्या खूब रुंदायेच्या वण्टीच्या बांदकामाचो अर्दो ते एक मी. दाटायचो दर्शनी भाग खांडकीचो बांदतात. भितल्ली पुरणी थराच्या वा बिनथराच्या फातरांची वा कोंक्रीटची करतात.

गुतावः चिन्यांचें काम तातूंतल्या फातरांच्या आकाराखातीर आनी वजनाखातीर थीर उरता. तरीलेगीत गरजेप्रमाण फातरांचो गुताव घट्ट करपाखातीर दोन फातरांमदीं लळकुसू आनी भीड सांधो अंतरांतराचेर बांदतात. देखे थर सपाट करीनासतना वायर सकयल करतात. अशेतरेन वयल्या थराचो सकयल्या थराकडेन गुताव जाता.

फरसबंदीः ज्या जाग्यार फरसबंदी करपाची आसता, त्या जाग्यार कोंक्रीटचो भक्कम आदार सादारण एके समान पातळेंत करतात. फरसबंदी करपाची सुवात निवळ करून उदकान ओली करतात आनी ताचेर संयोजकाचो थर घालतात. हाका 'गादी' म्हण्टात. गादयेचेर शिमिटाचें फातळ थर घालतात. तातूंत फातराच्यो, शहाबाद वा शिमिटाच्यो फरश्यो तांच्यांतलो सांधो सळ आनी अरंद दवरून, सकयलें शिमिट सांध्यांतल्यान वयर घेतलें अशे तरेन दामून बसयतात आनी लांकडान घट्ट ठेकून बसयतात.

विटकामः जोडप करपाक विटो वापरचेआदीं त्यो दोन वरां तरी उदकांत बुडोवन दवरतात. संयोजक आंवळून येवपाखातीर जाय आशिल्ली ओलसाण विटांनी शोशून घेवंची न्हय हो विटो भिजोवपाफाटलो हेत. विटकामांतल्या देखे थरांतल्या विटांची मांडणी पध्दतशीर रचून सांधमोड, गुताव करपाचे खूब प्रकार आसात.

कमानीचें बांदकामः दारांचेर वा जनेलांचेर ल्हान कमानी बांदतना कडेचे वण्टीचो थोडो आदार घेवन वा तळकासावन लांकडाचे खुर लावन ताचेर फळयो बसयतात. फळयांचेर विटांचे पेळे रचोवन तांचो माथो चिखल थापून कमानीच्या वाटकुळ्या आकारांत हाडटात आनी कमानीचो आडको तयार करतात. ह्या चिखलाच्या आडक्याक 'कलबूत' म्हण्टात.

दरजो भरपः बांदकामाखातीर वापरिल्लो संयोजक पृष्ठभागाच्या सांध्यांत तसोच दवल्लो जाल्यार वत-पावस आनी चड वापर हाका लागून तिगना; देखून पृष्ठभागापसून काय खोलायेमेरेन सांध्यांतलो संयोजक पोखरून काडटात. आनी बांदकामाचेर गिलावो करपाचो नासल्यार ते सुवातेर आनी फरसकामांत हो टिकाऊ संयोजक भरतात. हाका दरजो भरप अशें म्हण्टात. दरजो भरपाफाटलो हेत सांध्याची घटाय वाडोवपाखातीर, पावसाचें उदक सांध्यांतल्यान बांदकामांत रिचचें न्हय म्हूण आनी बांदकामाचो दर्शनी भाग सुंदर दिसचो हो आसता.

गिलावोः इमारतीच्यो वण्टी सपाट, गुळगुळीत, नितळ आनी तिकतकीत जावंच्यो म्हूण गिलावो करतात. वण्टी जाता तितल्यो जलामेध उरच्यो हो गिलावो करपाफाटलो हेत आसता.

गिलाव्याचे कितलेशेच प्रकार आसातः १. मातयेचो २. चुन्याचो ३. चुनो-शिमिटाचो ४. शिमिटाचो ५. जिप्समचो (Plastic of Paris) ६. संदला वा नीरुचो ७. जाळयेचो.

आयच्या काळांत गिलाव्याचे त्रास चुकोवपाखातीर अँसबॅस्टोसचे सपाट पत्रे, लांकडाचे तरे, वण्टीच्या पृष्ठभागाचेर स्क्रवान घट्ट बसयतात. सांदे एकजीव करतात आनी रीप मारून चौकट करतात. हें गिलाव्यापरस सोबीत आनी चकचकीत दिसता.

- कॉ. वि. सं. मं.

गवळी, नवळू धाकू वरगः (जल्मः २० जानेवारी १९१७, नेतुली-सांगे)

गोंयचो सुटके झुजारी. 'आझाद गोमंतक दल' संघटनेचो तो वांगडी आसलो. टॉनी फेर्नांदीस आनी हेर राश्ट्रवादी जेन्ना रानांतल्यान भोंवताले तेन्ना तांकां वाट दाखोवपाचें काम ताणें केलें. १९५६ वर्सा पोलिसांनी

ताका धरलो आनी पणजी पोलीस ठण्यार व्हरून बरोच मार दिलो. उपरांत एक वर्स आगवाव बंदखणींत दवरून, डिसेंबर १९५७ वर्सा ताची सुटका केली. १९७२ वर्सा भारत सरकारान ताम्रपत्र विवन ताचो भोवमान केला.

- कों. वि. सं. मं.

गवो: रनटी बैलांभितर सगळ्यांत व्हडलो बैल. हिंदी नांव: भारतीय गौर शास्त्रीय नांव: बॉस गॉरस.

वर्गीकरण: संघ (phylum): रज्जुमान (chordata); उपसंघ: पृष्ठवंशी (vertebrata); वर्ग: स्तनिवर्ग (mammalia); गण: आरिओडेंटिला; उपगण: रूमीनाशिया (खंय करपी); कूळ: बोव्हिडे (गोकुल); उपकूळ: बोव्हिने; प्रजाती: बॉस; जाती: गौरस रेडे (भारतीय गौर), गौरस गौरस, गौरस हबाकी.

नाकापसून शेंपडेमेरेनची लांबाय: २६०-३३० सेंमी. शेंपडेची लांबाय: ८५ सेंमी.; खांद्याकडली उंचाय: १६५-२१३ सेंमी.; वजन ७८०-१०० किग्रॅ.; नर मादीपस मात्सो व्हडलो. नर आनी मादी गव्यांचीं शिंगां घट, मुळाकडेन सकयल बावगल्लीं, मागीर फाटल्यान वाकडीं वळिल्लीं आनी तोंकां वयर नारिंगी, हळडुव्या रंगाच्या शिंगांची लांबाय: ८५ सेंमी.; शिंगांच्या मदसून कपाळाकडल्यान फाटीच्या मध्यामेरेन एक मांसाळ उंचवटो आसता. कपाळ भस्मी, हळडुव्या रंगाचें. पांय बळिश्ट आसून तांचो सकयलो अर्दो भाग धव्या रंगाचो आसता. दोळे पुडीकोरचे. गव्याच्या पिलाचो रंग सोनेरी, हळडुवो आसता. तरुण नर-मादयांचो रंग तांबूस, पुडीकोरचो आसून तांकां ल्हान, काळे केंस येतात.

गव्यांचे तीन प्रकार आसात: १. भारतीय गौर (बॉस गॉरस गॉरस) २. बॉस गॉरस रेडी ३. मलायन गौर (सेलाडंग) बॉस गॉरस हबाकी. हाच्या कपाळाचेर उंचवटो नासता.

गव्यांचो काळ मध्य मायोसीन (मध्यनूतन म्हळ्यार २५ दशलक्ष वर्सां आदलो) युगाच्या इतलो पोन्नो आसा अशें मानतात. गवो हो उश्ण प्रदेशांतलो प्राणी आसा. भारतांतल्या दोंगराळ रानांनी आनी हिमालयाच्या मुळसाकडल्या दोंगुल्ल्यांनी गवे दिसतात. गवे सुमार २०० मी. उंचायेच्या दोंगरार रावतात. कोंड्यांच्या आळींनी आनी रानाक तेकून आशिल्ल्या उकत्या गवताळ मळांचेर गवे राबीतो करतात. ते वजनान इतले जड आसून लेगीत खडबडीत, खडकाळ दोंगरांवयल्यान सहज धावन वतात. तांकां न्हावपाक आनी पिवपाक उदक लागता, पूण ते चिखलाच्या कोंडांत केन्नाच लोळनात. ताजें तण, झाडांचो पालो, कोंड्याच्यो तरन्यो आंकन्यो आनी कोंब हें तांचें खाण. दोंगरावयल्या गवताळ पठराचेर ते चरतात पूण ते पिकांमदीं केन्नाच सरतात आनी सहसा मनीस वसतीपसून पयस रावतात.

८ ते १२ गव्यांचे ल्हान कुटुंबिक कळप आसतात. खुबदां वेगवेगळ्या कारणांक लागून असले ल्हान कळप एकठांय येवन २० ते ४० गव्यांचे व्हडले कळप तयार जातात. कळपांत १-२ जाण्टे गवे, २-३ तरने गवे, ५-१० गायो आनी हेर ल्हान गवे आनी पिलां आसतात. रनटी बैलांभितर गवो हो एकूच प्राणी असो आसा की जो दुस्मानाचेर फुडले वटेन घुरी घालीना. पूण तो दुस्मानाचेर कुशीच्यान वा फाटले वटेन आपली तकली आनी पांय सकयल बागोवन आनी आपलीं बळिश्ट शिंगां फुलोवन आंगार वता.

गव्यांचो माजाचो ऋतू वेगवेगळ्या वाठारांत फाटीं-फुडें जाता, पूण भारतांत नोव्हेंबर ते मार्च म्हयन्यांत हे प्राणी माजार येतात. २७०-२८० दिसांच्या गाभा उपरांत मादी एका पिलाक जल्म दिता. केन्नाय जुवळीं पिलां जातात. पिलांचें पालन-पोशण ९ म्हयने करतात. दोन-तीन वर्सांभितर पिलां व्हडलीं (pubescent) जातात. गौर गाय वर्साक एका पिलाक जल्म दिता.

गवे खास करून आग्नेय आशिया, मलेशिया, ब्रह्मदेश आनी भारतांत सांपडटात. भारतांत गव्यांची संख्या कमी आसा. पूण अस्तंते घाट (मध्य प्रदेश), ओरिसा आनी हिमालयाच्या मुळसाकडल्या आसाम आनी भूतान

ह्या वाठारांनी गवे आसात. गोंयांत अस्तंत घाटावयल्या वाठारांत दिसून येतात. गोंयच्या बोंडला अभयारण्यांत कांय गवे आसात.

हेर जातीच्या बैलांसारकेंच गव्यांचें घ्राणेंद्रिय (नाक) एकदम आसता. पूण नदर मात तितली तीव्र आसना. वाग गव्याच्या पि आनी तरन्या गव्यांचेर घुरी घालून तांकां मारतात. देखून, दुस्मानांपसून गवे सदांच सादुर रावतात. हेर गोखांक, जनावरांक तसल्योच रोग-पिडा गव्यांकूय जातात. १९६० त बंदिपूर (केर्नाटक) नामनेच्या अभयारण्यांत गव्यांच्या व्हडल्या व्हडल्या कळप rindowpest हो सांथीचो भयांकृत रोग पातळिल्लो. तातुंतसून अजुनूय पुराय रोगमुक्त जावंक नात.

हेर जनावरांवांगडा गवे एकचारान आनी शांतीकायेन राव केन्नाकेन्नाय ते सांबरां, हरणां आनी रानदुकरांवांगडा इश्टागत ल्हानसोच कळप करतात. ह्या जनावरांच्या सादुरपणाक लागून ग संकश्टाची सुलूस लागपाक मदत जाता. केन्नाकेन्नाय ते हतयांवा चरतना दिसतात.

अभयारण्यांत, प्राणिसंग्रहालयांत गवे दिसून येतात. तांचें प्राणिसंग्रहालयांत जाल्लें यशस्वी प्रजोत्पादन नामनेक पावलां. ग चडांत चड जियेवपाचो काळ २४ वर्सांमेरेन आसा, अशी नोंद प्राणिसंग्रहालयान केल्या.

- प्रा. एस्. आर. गि


गॅबिया: आफ्रिका खंडाचे अस्तंत दर्यादेगेर आशिल्लें एक क्षेत्रफळ: ११,५७० चौ. किमी.; लोकसंख्या: ७,६९,५०० (१९८ विस्तार १३° उत्तर ते १४° उत्तर आनी १४° ३०' अस्तंत ते १७° अस्तंत हाच्या तीन वटांनी सेनेगल आसा जाल्यार अस्तंतेवटेन अँटलां महासागर आसा. महासागराक मेळपी गॅबिया न्हंयचे लागीं बँ (पयलींचें बॅथर्स्ट) ही राजधानी आसा.

भूंयवर्णन, हवामान, वनस्पत आनी मोनजात: गॅबिया न्हंय ह्या देगेन वांटे करता. तिच्या देगणाच्या दोनूय वटांनी सेनेगलच्या पठर कांय वांटे गॅबियामेरेन पावल्यात. हांगाची हवा सादारणपणान आसता. नोव्हेंबर ते मे हो पावस न पडपाचो काळ. त्या विसा सहारावटेनच्यान उश्ण हॅमस्टन वारें येता. दर्यादेगांचेर ह्या काळांत १ से. ते ३२ से. तापमान आसता, जाल्यार भितरल्या वाठारांनी १० से. ४० से. आसता. जून ते ऑक्टोबर ह्या काळांत पावसाळो आसा. ऑगस्ट म्हयन्यांत सगळ्यांत चड पावस पडटा. सरासरी वर्सुकी पावस १०० सेंमी. पडटा.

दर्यासावन सुमार १५० किमी. भितरमेरेन गॅबिया न्हंयची खोला आसा. भितरल्या वाठारांत ल्हानसान झोंपां जाल्यार ताचे पलतें सॅव्हाना तणाचो वावर आसा. न्हंयच्या देगांनी दाट रानां आसात. रान आनी तणाच्या वाठारांनी तरेकवार हरणां, मांकडां आनी न्हंयला मानगीं, पाणघोडे सांपडटात. ३०० परस चड जातींचीं विंगड विंगड सुकणीं न्हंयचे देगेर आनी रानांनी सांपडटात.

इतिहास आनी राज्यवेवस्था: गॅबिया न्हंयचे देगेर पयलींसावन लो रावताले अशे पुरावे मेळ्ळ्यात. गॅबियाचो सोद पंदराव्या शतमान पोर्तुगेजांनी लायलो आनी सोळाव्या शतमानाचे सुर्वेकसावन तो गुलामांचो आनी भांगराचो वेपार करूंक सुरवात केली. १५८८ पोर्तुगालान गॅबिया न्हंयेवयल्या वेपाराचे हक्क ब्रिटिशांक दिले. फुडें फ्रेंच आनी ब्रिटिश हांचेमदीं वेपारखातीर सर्त लागली पूण उपरांत फ्रेंच ब्रिटिशांचो हक्क मान्य करून घेतलो. १८४३ त ह्या वाठाराची स्वतंत्र वसाहत केली, पूण फुडें १८६६ त तिचो आस्पाव अस्तंत आफ्रिका वसाहतींत केलो आनी पर्थून तिका १८८८ त स्वतंत्र अस्तित्व दिवं फेब्रुवारी १९६५ त हे वसाहतीक पुराय स्वतंत्रताय मेळ्ळी. गॅबियार राश्ट्रकुलाचो सभासद जालो आनी १९७० त सार्वमतावरवीं गॅबिया स्वतंत्र प्रजासत्ताक अशी घोशणा जाली. सर दाउद जावारा पयले राश्ट्रध्यक्ष जालो. १९८७ मेरेन लोकांनी ताकाच दर फावट वेंच

हांगाचे संसदेत सभापती, उपसभापती आनी ३५ वेंचून तिचे प्रतिनिधी आसतात.



अर्थीक स्थिती: शेतवड आनी हेर वेपार बऱ्याच व्हड प्रमाणांत मसमी कणांचेर आदारून आसा. भाताचे लागवडीखाला चडांतचड जमीन एपाचे यत्न चालू आसात. हांगा खनिजां सामक्याच उण्या प्रमाणांत व्हात. अँटलांटिक दर्यादेगेर नुस्तेमारीचो वेवसाय व्हड प्रमाणांत वता. जेवणखाणाच्यो वस्तू, यंत्रसामग्री, येरदारीचीं उपकरणां आनी उत्पादित मालाची आयात चडशी अमेरिकेचीं संयुक्त संस्थानां, यन, फ्रांस, चीन, अस्तंत जर्मनी, रशिया ह्या सारक्या देशांतल्यान जाता जाल्यार भिकणां, भिकणांचें तेल, नुस्तें हांची निर्यात घाना, फ्रांस, ग्वाटेमाला, बेल्जियम, ब्रिटन हांचेकडेन जाता. दालासी हें हांगाचें शिकृत चलन.

लोक आनी समाजजीण: गॅंबियांत सुमार ९५% परस चड लोक गलमान धर्माचे आसात. उरिल्ले किरिस्तांव आनी जडप्राणवादी म्हात. वंशीक नदरेन सुमार ४०% मालिंके, १८% फुलानी, १४% लोफो. १०% दाओला आनी उरिल्ले हेर जमातींचे आसात. कुस्ती हो भासो राष्ट्रीय खेळ. तेभायर नुस्तें घरप, नेमबाजी, गोल्फ, क्रिकेट, टेबल टेनिस हेय खेळ हांगाचे लोक आवडीन खेळटात. हांगाची अधिकृत भाशा इंग्लीश आसली तरी अरबी आनी हेर आफ्रिकन भाशांचोय प्रसारण उपेग जाता. ह्या देशांत रेल्वेमार्ग नात. हो देश गॅंबिया न्हंयच्या गमुप घटांनी पातळिल्ल्यान उदकांतले येरदारीक चड म्हत्व आसा. फल हांगा ह्या देशांतलें मुखेल बंदर आसा. यँडूम हांगा देशांतलो मुखेल मत्स्यमत्तळ आसा. रस्त्याच्या मार्गावयल्यान व्हडलोशी येरदारी चलना. भारतीय मासकरतेचे प्रमाण १०% आसा. हांगा अजून फुकट, सक्तीच्या आनी एक मासक्या शिशणाची वेवस्था जावंक ना. मॅकाफी आनी बासे हीं हांगाचीं हेर मुखेल शारां.

- कौ. वि. सं. मं.

गॅझेटीअर: घट्टरिवयले देश, प्रदेश, थळां, न्हंयो, दोंगर हांची वर्णक्रमाप्रमाण भौगोलिक, इतिहासीक, समाजीक, धर्मीक, सांस्कृतिक म्हायती दिवपी कोश म्हळ्यार गॅझेटीअर. 'गॅझेट्टा' हें व्हेनिसांतल्या एका नाण्याचें नांव. १५६६ वर्सा उजवाडाक आयिल्ल्या आनी दर प्रतीचें मोल ह्या नाण्याइतलें आशिल्ल्या वृत्तपत्राचें 'गॅझेट्टा' हें नांव आशिल्लें. आयज 'गॅझेट' हो शब्द वृत्तपत्र ह्या अर्थान वापरतात. गॅझेट बरोवपी तो 'गॅझेटीअर' असो मूळचो अर्थ आशिल्लो. भौगोलिक माहितीचे कोश म्हळ्यार 'गॅझेटीअर' असो अर्थ एकुणिसाव्या शेंकड्यांत इंग्लीशींत रुढ जालो. अस्तंत देशांनी इ. स. प. सव्या शेंकड्यांत सायलॅक्स आनी ते उपरांत २०० वर्सांनी मीगॅस्लीनीस हांणी भारताचो वृत्तांत बरयलो. कौटिल्याच्या अर्थशास्त्रांत मौर्य काळांतली भारताची भौगोलिक आंकडेवार माहिती आसा. फाहियान, ह्युएनत्संग, झन बतूता हांणीय आपापले वृत्तांत बरोवन दवरल्यात. अल-बीरूनीच्या इंडिकांत बारीकसाणेन केल्लो नियाळ आनी विस्कटावणी दिसून येता. सव्या शेंकड्याचे सुर्वेक बायसॅंटियामांतल्या स्टेफन हाणें तयार केल्ले गॅझेटीअर आनी १०८५-८६ वर्सा विल्यम द कॉंकरर हाणें इंग्लंडचो बारीकसाणेन अभ्यास करून बरयिल्लें 'डोम्स डे बुक' (Domes Day Book) हीं हालींच्या गॅझेटीअरचीं पूर्वस्वरूपां अशें म्हळ्यार जाता.

जिनीव्हांत १५६५ वर्सा चार्ल्स स्टीफन हाचो इतिहासीक भौगोलिक कोश Dictionarium historico-geographicum हें आर्विल्ले घट्टेंचें पयलेंच गॅझेटीअर जावन आसा. ते उपरांत फेररीचो 'लेक्सिकन जिऑग्राफिकम' (Lexicon geographicum, १६२७), बौडॉवचो Geographia ordine literarium disposita (१६८२), ला मार्तिनिरचो दिक्सिऑनॅर जेओग्राफीक, इस्तोरिक ए क्रितीक (Dictionnaire géographique, historique et critique, १७२६) अशीं कितलीशींच गॅझेटीअरच्या रुपाचीं पुस्तकां उजवाडाक आयलीं. ह्या सगळ्या पुस्तकांनी त्या काळांतल्यो शास्त्रीय कल्पना, लोकभ्रम आनी हेर सामान्य चुको आसताल्यो. १८१७ वर्सा जर्मन भूगोलतज्ञ योहान जी. एच्. हॅसेल हाणें शास्त्रीय नदरेंतल्यान संशोधन करून बरयिल्लो Geographisch-Statistisches Handwörterbuch हो कोश हेर सगळ्या जाणकारांनी आनी कोशकारांनी प्रमाण मानलो. ताचे आदीं आनी उपरांत उजवाडाक आयिल्ल्या कांय गॅझेटीअरांची वळेरी अशी:

१८०८: कूट वेल - 'युनिव्हर्सल गॅझेटीअर'; १८१७-२२: कूट वेल- 'एडिंबरो गॅझेटीअर'; १८५०: जॉन्स्टन- 'डिव्हानरी ऑफ जिऑग्राफी'; १८५०: ब्लॅली- 'इंग्रीअल गॅझेटीअर'; १८५१: माक्कलख- 'जिऑग्राफिकल डिव्हानरी'; १८५५: लिपिनकॉट- 'प्रोनाउन्सिंग गॅझेटीअर ऑफ द वर्ल्ड'; १८७४: स्टिर- 'Geographisch- Statistisches-Lexicon'; १८७९-१९००: व्हिडियन द सॅट मार्टिन- 'Nouveau Dictionnaire de Geographie Universelle'; १८९५: लॉगमन- 'गॅझेटीअर ऑफ दी वर्ल्ड'; १८९८: जी. गॅरेल्लो- 'Dizionario Geografico Universale'; १९२१: कॅडे- 'Geographisches Wörterbuch'; १९२३: एवाल्ड एच्. ए. बॅन्से - 'Lexicon der Geographie'; १९२५: रेल्ड्झ- 'Comprehensive Atlas'; गॅझेटीअर ऑफ द वर्ल्ड; १९४९: वेबस्टर- 'जिऑग्राफिकल डिव्हानरी'; १९५२: - कोलंबिया लिपिनकॉट गॅझेटीअर ऑफ दी वर्ल्ड.

हालींच्या काळांत चडशा नकाशासंग्रहांत निमाणें गॅझेटीअर दिल्लें आसता. तातूंत त्या संग्रहांतल्या नकाशांत दाखयिल्ले भौगोलिक माहितीची वर्णक्रमान वळेरी थळांनी ती खंयच्या नकाशांत मेळटली हें दिल्लें आसता. कांय संग्रहांत वळीचें असांश, रेखांश, लोकसंख्या आदी माहिती ताचेबांगडा दिल्ली आसता.

भारतीय गॅझेटीअर: युरोपांत गॅझेटीअर साहित्याची वाड प्रबोधन काळांत आनी उद्येगीक क्रांतीउपरांत जाली. युरोपी लोक संबंद संवसारभर पातळ्ळे आनी सगळ्या विशयांची जिज्ञासेन बारीक नोंद करूंक लागले. ब्रिटिशांक अपरिचित लोकांच्या मोट्या प्रदेशाचो कारभार

चलोवपाखातीर राजकी, सैनिकी, वसुली हांचे नदरेत आंकडेवार अभ्यास करचो पडलो. तातूंत जाणकार पदेशी प्रवाशांच्या वृत्तांताची भर पडली. कर्नल मॅकेंझीचें प्रवासवर्णन, लोगनचें मलबारवर्णन, बुकननचें मद्रास ते म्हैसूर, कानडा ते मलबार हांचें प्रवासवर्णन आनी १८१५ चें वॉल्टर हॅमिल्टनचें 'ईस्ट इंडिया गॅझेटिअर', १८५४ त एडवर्ड थॉर्नटनचें ईस्ट इंडिया कंपनीच्या कारभारखालच्या प्रदेशांचे गॅझेटिअर उजवाडाक आयले. १८५७ पयलींच डिस्ट्रिक्ट स्टॅटिस्टिकल अकाउंट्सचें जिल्ह्यांच्या आंकडेवार वृत्तांताचें काम हातांत घेतिल्लें. १८६६ वर्सा, रिचर्ड टेंपल हाणें मान्य अर्थान मध्य प्रांतांतल्या जिल्ह्यांचें अधिकृत गॅझेटिअर उजवाडावपाखातीर फुडाकार घेतलो. मुंबय इलाख्याच्या दरेक जिल्ह्याचें गॅझेटिअर सरकारी आदेशाप्रमाण जेम्स एम्. कॅबेल हाणें तयार केल्लें. तातूंत त्या त्या जिल्ह्याचें भौगोलिक वर्णन, उत्पन्न, लोकसंख्या, शेतकी, भांडवल, वेपार, इतिहास, जमनीचो महसूल, न्याय, भौशीक दुडवां-येवजण अशा खूब विशयांचो तपशील दिल्लो. हेच धर्तेर हेर इलाख्यांत आनीक कांय संस्थानांत गॅझेटिअर तयार जाले. प्रांतिक सरकारच्या ह्या यत्नांत एकसूत्रताय नाशिल्ली. देखून हिंदुस्थान सरकारन मध्यवर्ती सत्तेखाला 'इंपीरिअल गॅझेटिअर' उजवाडावपाची विव्द्यम विस्सन हंटर हाची सुचोवणी १८७१ वर्सा मान्य केली. हंटर हो मोटो विद्वान आनी व्हड तांकीचो प्रशासक आशिल्लो. ताच्या मार्गदर्शनाखाल १८८१ वर्सा 'इंपीरिअल गॅझेटिअर' चे ९ खंड प्रसिध्द जाले. १८८२ वर्सा 'Indian Empire, its history, peoples and products' हें पुस्तक उजवाडाक आयलें. १८८१ ची जनगणना आनी देशाच्या जिवितांत नेटान घडून येवपी बदल हांकां अनुसरून १८८५ वर्सा 'इंपीरिअल गॅझेटिअर' चे दुसरे आवृत्तीचे १४ खंड आयले. पूण ह्या शेंकड्याचे सुर्वेक ते कालबाह्य (outdated) थारायिल्ल्यान लॉर्ड कर्झनचे प्रेरणेन १९०७-०९ ह्या काळांत २६ खंडांची निवळायिल्ली आवृत्ती उजवाडाक हाडली. ताच्या पयल्या ४ खंडांत हंटरच्या 'इंडियन एंपायर' हाची निवळायल्ली आवृत्ती, फुडल्या खंडांत वळेरी आनी नकाशे अशी रचना आशिल्ली. प्रांत आनी जिल्हे हे घटक धरून तांचेय अशेच गॅझेटिअर आयले. कांय संस्थानांनीय आपापलीं माहिती पुस्तकां काडलीं. फाल्ग्या ५० वर्सांत असो सर्वेक्षण अभ्यास जालो ना. फकत आंकडेवार वळेरी प्रसिध्द जायत गेली.

उपरांतच्या काळांत देशांत आनी देशभायर क्रांतीकारक बदल घडून आयले. देखीक: आशियाई राश्ट्रांची स्वतंत्रताय, आफ्रिकेक संवसारीक प्रस्नांत मेळिल्ली म्हत्वाची सुवात, वसाहतवाद नश्ट जावप, विज्ञानतंत्रज्ञानाक लागून पोख्या अर्थीक आनी समाजीक संस्थांनी जाल्लो बदल, भारताचें स्वातंत्र्य म्हाझुजाउपरांतची उद्येगीक उदरगत, शिक्षणाचो प्रसार, लोकांच्या नैतिक आनी मानसिक प्रवृत्तींत जाल्लो बदल, राजकी आनी समाजीक जिवितांत घडून आयिल्लो बदल, प्राकृतिक रचना आनी हवामान, ह्या सगळ्या विशयांची नव्या निन्यानाप्रमाण परत बरपावळ करप गरजेचें आशिल्लें. देखून, एप्रिल १९५१ त केंद्रीय गॅझेटिअर पुनर्रचनेची येवजण मौलाना आझाद हाणें संसदेंत मांडली. केंद्र शासनान भारतीय स्वरुपाचो खंड आनी राज्य शासनांनी जिल्हावार नवे गॅझेटिअर तयार करचे अशें थारयलें. गॅझेटिअर पुनर्रचनेक सगळ्यांत पयलीं मुंबय राज्यान १९४९ त सुखात केली. १९५४ वर्सा 'पुणे खंड' उजवाडाक आयलो. हेर राज्यांनीय आपापले खंड तयार करपाक सुखात केली. वर्णक्रमान खंड तयार करीनासतना जिल्हा गॅझेटिअरांची अखिल भारतीय वळेरी करची अशें थारयलें. जिल्हा गॅझेटिअर जातकच राज्य गॅझेटिअर उजवाडाक येतले. जानेवारी १९५८ वर्सा सेंट्रल गॅझेटिअर युनिट आनी फेब्रुवारींत ताचेखातीर सेंट्रल अँडव्हायसरी बोर्ड स्थापन जालो. ऑगस्ट १९५९ वर्सा प्रा. हुमायून कबीर हाची बोर्डाच्या अध्यक्षपदाखातीर नेमणूक जाली. वट्ट ३०० जिल्हा गॅझेटिअर जावपाचे आसात.

'इंपीरिअल गॅझेटिअर ऑफ इंडिया' चें नवें रूप 'गॅझेटिअर ऑफ

इंडिया: इंडियन युनियन' अशें आसून ताचे संकल्पित चार खंड आ. १. देश आनी लोक २. इतिहास आनी संस्कृताय ३. अर्थीक संरचना घडामोडी ४. प्रशासन आनी भौशीक कल्याण. हे खंड इंग्लीशीत ब. चालू आसून तातूंतलो पयलो खंड १५ ऑगस्ट १९६५ दिसा उजवा आयलो. दरेक खंडांतलें प्रत्येक प्रकरण त्या त्या विशयातल्या अधिकृत ज्ञान बरयल्लें आसतलें. नव्या गॅझेटिअरपसून शासकांक आनी जन शिक्षण मेळटलें. तातूंत वस्तुस्थिती वांगडाच स्वतंत्र भारत विचारधारा, ध्येयां आनी महत्वाकांक्षा हांचेंय चित्रण आसतलें.

'गोंय, दमण आनी दीव' गॅझेटिअर: गोंय, दमण आनी दीव संघ १९ डिसेंबर १९६१ ह्या दिसा मुक्त जातकच पयलेच खेपे मोगी रचना, लोक, समाज-जिवीत, धर्म आनी संस्कृताय हांचे संबंदी व्या माहिती दिवपी 'संघप्रदेशांचे गॅझेटिअर' उजवाडावपाचें थारा तेखातीर २ मे १९७० ह्या दिसा गोंय, दमण आनी दीव गॅझेटिअर त करून उजवाडावपाखातीर गॅझेटिअर संपादकीय मंडळाची स्था जाली. गोंय, दमण आनी दीवचो गॅझेटिअर गोंय, दमण आनी दीव वेगवेगळे तीन विभाग आशिल्ल्या एकाच जिल्हा खंडाच्यार उजवाडावपाचें थारयलें. ह्या गॅझेटिअरचो नमुनो सेंट्रल गॅझेटिअर युन शिक्षण मंत्रालय खातें, भारत सरकार, नवी दिल्ली हांणी थारयलो आ तांच्या पालवान आनी मार्गदर्शनाखाल गॅझेटिअरचें काम सुरू जालें.

१९४७ च्या भारतीय स्वातंत्र्याउपरांत आनी १९६१ च्या गोंय, द. आनी दीव च्या सुटकेउपरांत गोंयांत राजकी, समाजीक, अर्थीक अ हेर मळांचेर नवे-नवे बदल घडून आयले. हे सगळे बदल मतींत घे अद्यावत अशी सगळी माहिती आंकडेवारीसयत ह्या गॅझेटिअर संग्रहीत केली. ह्या गॅझेटिअरांत फुडल्या विशयांक धरून गोंय, द. आनी दीवची माहिती आस्पावल्या: सामान्य माहिती, इतिहास, ल. आनी समाजजीण, प्रशासकीय आनी अर्थीक वेवस्था, बँकींग आ वेपार, येरदारी आनी उद्येगधंदे, येणावळ खातें, शेतकी आनी सिं. खातें, शिक्षण-संस्कृती, कायदो आनी सुवेवस्था, समाजीक मलाख खातें आनी हेर खातीं, भौशिक जिवीत आनी आपवावुरपी समाजी संस्था आनी प्रशेणीय स्थळां ह्या गॅझेटिअराचें खाशेलेपण म्हळ्यार हातू गांव, शारां, 'नगरां' आनी खेडीं हांची तक्तेवार (tabular form) रूप दिल्ली निर्देशिका (directory) तेभायर हेर वळेच्यो आनी परिशिष्टां आ दरेक विभागांत दिल्लो रंगीत जिल्हो, नकाशा हाकालागून गॅझेटिअरांतली माहिती खूब व्यापक धर्तीची जावन आसा. गॅझेटिअराचें संपादन व्ही. टी. गुणे हाणें केलां. हें गॅझेटिअर २८ मार् १९७९ ह्या दिसा उजवाडाक आयलें.

- कों. वि. सं. ३

गोंबर, डेनिस: (जल्म: ५ जून १९००, बुडापेस्ट हंगेरी; मरण: फेब्रुवारी १९७९, लंडन).

एक नामनेचो ब्रिटीश भौतिकीविज्ञ. 'होलोग्राफी' (भिंगविरय त्रिमितीय छायाचित्रण) तंत्राचो जनक. ताचें शिकप बुडापेस्ट आन. बर्लिन हांगाच्या तांत्रिक विद्यालयांनी जालें. सिमेन्स कंपनींत १९२७-३३ ह्या काळांत ताणें संशोधक अभियंता म्हूण काम केलें. १९३३ त त ब्रिटनाक गेलो आनी थंय १९३४-४८ ह्या काळांत टॉमसन-ह्युस्ट कंपनींत ताणें संशोधक अभियंता म्हूण काम केलें. १९४८-५८ त त लंडन विद्यापीठाच्या 'इंपिरियल कॉलेज ऑफ सायन्स अँड टेक्नॉलॉजी'च्या इलेक्ट्रॉनिकी विभागांत प्रपाठक आशिल्लो. हेच संस्थेंत १९५८ सावन अनुप्रयुक्त इलेक्ट्रॉनिकीचो प्राध्यापक म्हूण ताणें काम केलें.


गोंबर हाचो होलोग्राफीचो सोद 'नेचर' ह्या नेमाळ्यांत १९४८ त प्रकरणान उजवाडाक आयिल्लो. होलोग्राफीवरवीं नवे सूक्ष्मदर्शीय तंत्र मेळटलें, ह्या हेतान ताणें ही कल्पना मांडिल्ली. पूण तांत्रिक आडमेळ्यांव लागून ही कल्पना १९६० मेरेन प्रत्यक्ष स्वरुपांत येवंक पावलीना. तें उपरांत म्हळ्यार लेसरच्या सोदाउपरांत कलासंबंध (coherent)

तंत्राची किरणां मेळप शक्य जालें आनी ताका लागून होलोग्राफीचें प्रयोगशांत आयलें. वेगवान बदल घडून येवपी वेगवेगळ्या घडणुकांचें चित्र करून तांचो तपलिलवार अभ्यास करप, थोडे मुवातींत म्हायती प्रकाश ह्या वेगवेगळ्या संशोधनांत ह्या तंत्राचो उपेग जाता. इलेक्ट्रॉन प्रकाशाची विशेदक्षमता (लागींच्या वस्तूचो प्रतिमा वेगळ्यो प्रती क्षमता - resolution) सुदारपाखातीर ताचो उपेग जाता.

हाणें खिणयाळो विद्युत् प्रवाह, वायू विसर्जन, इलेक्ट्रॉन गतिकी (उत्प्रेरण), संदेशवहन सिध्दांत आनी भौतिकीचो प्रकाशी (optics) प्रयोगांचेर सुमार १०० संशोधनपर निबंद बरयल्ले आसून ताचें 'The Nature of Microscope' (१९४६), 'Electronic inventions and their effect on Civilization' (१९५९), 'Inventing the future' (१९६३) आनी 'Inventions scientific, technological and social' (१९७०) आनी 'The Mature Society' (१९७२) हे ग्रंथ उजवाडाक आयल्यात. १९५६ मधी रॉयल सोसायटीच्या वांगडी पदाखातीर वेंचणूक जाली. मधीन १९६८ त ताका रम्फर्ड पदकाचो भोवमान फाव जालो. १९६९ मधी यंग पदक (१९६७), मायकेलसन पदक (१९६८) आदी विशेश भोवमान ताका फाव जाल्यात. होलोग्राफी तंत्राच्या सोदाक १९७१ त ताका भौतिकशास्त्राखातीर आशिल्लो नोबेल पुरस्कार जालो.

- कों. वि. सं. मं.

गॅलिलिओ, गॅलिली: (जल्म: १५ फेब्रुवारी १५६४, पिझा; मरण: ८ जानेवारी १६४२, पिझा). नामनेचो इटालियन गणिती, ज्योतिषशास्त्री आनी भौतिक विद्वान. ताणें आर्विल्ल्या ज्योतीषशास्त्राचो संस्थापक मानतात. तेभायर शास्त्रीय गयनाची निरीक्षण, प्रयोग, गणित आनी सिध्दान्त हांची तर्कशुध्द त चालीक लायिल्ल्यान ताका आर्विल्ल्या प्रायोगिक विज्ञानाचो जनक मानता.



ताचें सुरवातेचे शिकप फ्लोरेंस लागीं काललॉत्रांसा हांगा जालें. थंय लॅटीन, ग्रीक, तर्क शास्त्र, तत्त्वज्ञान, पूर्विल्लें साहित्य, धर्मशास्त्र ह्या विशयांचो ताणें अभ्यास केलो. तशेंच चित्रकला. स गी त आनी काव्य हांची ताका खूब आवड आसली. १५८१ त तो पिझा विद्यापीठांत आयलो. थंय ताणें अँस्टोटल हाच्या तत्त्वज्ञानाचो अभ्यास

केलो. पूण गणिताविशीं ताच्या मनांत आशिल्लो मोग मातूय उणो नासलो ना. १५८५ त पैशांचे अडचणीक लागून ताका शिकप सोडचें पडलें.

१५८३ त पिझाचे इगर्जेंतलो हुमकळपी दिवो पळोवन घडयाळी मळत्या लंबकाची कल्पना ताका सुचली. १५८६ त वस्तूंचे द्रव्यांतलें गजम करपाची तांगडी ताणें सोदून काडली. तशेंच ते तांगडेन घन स्थापार्थी खासा गुल्लत काडपाक कसो उपेग जाता तेंय ताणें दाखयलें. फक्त ताका व्हड नामना मेळ्ळी.

गोंगातांतली ताची विद्वता पळोवन १५८९ त पिझा विद्यापीठाक गणिताचो प्राध्यापक म्हूण ताका नेमलो. फुडलीं दोन-तीन वर्सां नवे नवे

प्रयोग करून ताणें पदार्थाचे गती संबंदी नेम प्रस्थापित केले. शेवटिल्ले वस्तूच्या प्रक्षेपणाचो मार्ग अँस्टोटल हाच्या मताप्रमाण भूपृष्ठक समांतर नामून तो अन्वस्ताकार (Parabolic) आसता अशेंय ताणें सांगले आनी प्रक्षेपण गतीचें गणितान स्पश्टीकरण दिवन खात्रीय करून दिली. पिझाच्या झुकपी मनोऱ्यावेल्यान विंगड विंगड वजनाच्यो दोन वस्तू उडोवन दाखून वस्तू एकाच नेटान (वेगान) सकल येतात हें सिध्द केलें आनी अँस्टोटलाचें वयल्या सिध्दान्ताविशींचें प्रस्थापित मत खोडून काडलें. पादुआ हांगा आसतना ताणें विंगड विंगड वजनाचे दोन गुळे देवणेवेल्यान सोदून दिले आनी अशें तरेन निसरत गेल्ल्या गुळ्यांचो (वस्तूंचो) नेट सारकोच आसता हें सिध्द केलें. अशे तरेन त्या काळार सर्वमान्य आशिल्ल्या मताक विरोध केल्ल्यान १५९१ त ताका पिझा विद्यापीठ मोडचें पडलें.

१५९३ त ताणें सादो हवेचो तापमापक (thermometer) तयार केलो. १५९७ त ताणें सेक्टर (एके तरेचो कंपास) नांवाचें उपकरण तयार केलें.

१६०७ त मुळाव्या स्वरूपाचो जाल्यार १६१२ त आल्कोलॉलाचो तापमापक (thermometer) घडोवपांत ताका यश आयलें. १६०९ त ताणें दुर्बिण घडयली. ताचे मूळ दुर्बिणीची शक्त (मूळ वस्तूचें चित्र व्हड करपाची क्षमता) तीन आसली ती बत्तीस मेरेन वाडोवपाक ताका यश मेळ्ळें. प्रणमन (refraction) प्रकारचे दुर्बिणीक गॅलिलीयन दुर्बिण म्हण्टात. ज्योतिषशास्त्राच्या वेदांशातीर ताणें सगळ्यांत पयलीं दुर्बिणीचो उपेग केलो आनी नव्यो नव्यो विस्तीर्णभरीत ज्योतीषशास्त्रीय गजाली सोदून काडल्यो. १६१० त तो पिसांक गणिताचो प्राध्यापक म्हूण शिकोवपाक लागलो. त्याच वर्सा तो फ्लोरेंस विद्यापीठाचो आजीव प्राध्यापक जालो. ताणें गुरूचे चार मोटे आनी तेजिश्ट उपग्रह सोदून काडले. दोन वर्सां वेध घेवन ह्या उपग्रहांचे आवर्तकाल (periodic time) निश्चित केले. टस्कनीचो ड्यूक हाच्या कुटुंबानामावेल्यान ह्या उपग्रहाक ताणें डिसीयन तारका हें नांव दिलें. पूण गॅलिलिओ हाणें ताचें सगळ्यांत पयलीं निरीक्षण केल्ल्यान हाका गॅलिलीयन ज्योती वा उपग्रह अशेंय म्हण्टात.

दुर्बिणीतल्यान ताका कृतिका आनी पृथ्वी तारकाचोम्यात दोळ्यांक दिसतात तेपरस चड तारे आशिल्ल्याचें दिसलें. आकाशगंगेंत असंख्य गिरे आशिल्ल्याचें ताणें दाखोवन दिलें. चंद्र गुळगुळीत आनी स्वयंप्रकाशी आसा अशें अँस्टोटलचें मत गॅलिलिओन न्हयकारलें आनी चंद्रार दोंगर, देगणां आसून तो सुर्याच्या परवर्तनात (reflection) चकचकता हें दाखोवन दिलें. सूर्याचें निरीक्षण करून सूर्याक स्वता भोंवतणी घुंवपाक सत्तावीस दीस लागतात अशेंय ताणें सांगलें.

१६११ त रोमांतल्या पोप आनी हेर धर्माधिकार्यांक दुर्बिणीच्या आदारान मळबाचें रूप दाखयिल्ल्यान ताका लिस्वी अँकॅडेमीचें वांगडीपण फाव जालें. १६२४ वर्सा ताणें धुमकेतूच्या भ्रमणासंबंदी सोद लायलो. १६३७ त ताणें चांद्रदोना (चंद्राची भासमान आंदोनां) सोदून काडलीं. ह्याच वर्सा ताका कुड्डेपण आयलें आनी निमाणे भेरेपणाचोय रोग जडलो तरीय तो तोरिसेल्ली आनी किव्हियानी ह्या शिष्यांक वैज्ञानिक प्रमेयां आनी तत्वां शिकयतालो. १६३९ त गती संबंदान एक म्हत्वाचो मोद लायतकच लंबकाचो घडयाळांत उपेग जावपाक लागलो.

ताचें 'Sidėjus Nuncijs' हें पुस्तक १६१० त व्हेनीस (इटाली) शारांत उजवाडाक आयलें. 'Historia e Dimostrozioni Intorno alle Macchie Solari' हें मुर्यावेल्या दार्माविशींचें पुस्तक १६१३ त उजवाडाक आयलें. १६१२ वर्सा 'Discorso intorno alle Gose Ghe Stanno in Su laqua' हें पुस्तक उजवाडाक आयलें. १६२३ त ताचें 'Il Saggiatore' हें पुस्तक उजवाडाक आयलें. १६३२ वर्सा ताचे धूमकेतूच्या भ्रमणाविशींचें पुस्तक 'Dialogo Sopra i due massimi sistemi del Mondo, Tolémaico e Copernico' उजवाडाक आयलें. हातूंत टॉलेमी आनी कोपर्निकस हांचे पद्धतीची मंडावरुपान म्हायती दिल्या. ह्या पुस्तकाचो इंग्लीश अणकार १६८१ आनी १९५३ त उजवाडाक आयलो. तातूंत ताणें सूर्य विश्वाच्या मदीं आसा ह्या कोपर्निकसच्या मताक फाटबळ दिल्लें. ताका लागून

रोमच्या धर्मीक न्यायालयात ताची वयली कल्पना ताका सोपूत घेवन फाटल्यान घेवपाक लायली आनी ख्यास्तय केली. उपरांत ही ख्यास्त उणी करून ताका आर्सेरी हांगासल्या ताच्या स्वताच्या घरांत बंदी केलो. १६३६ त ताणें यामिकी (mechanics) नेमासंबंदीचें पुस्तक बरयलें. यामिकी आनी गती हांचेर आदारिल्लें 'Discorsi e Dimostrazioni Matematiche intorno a due nuove Scienze' हें पुस्तक लायडन हांगा १६३८ त उजवाडाक आयलें. ह्या पुस्तकांत गती, प्रवेग (acceleration) आनी गुरुत्व (gravity) हे संबंदीचें ताचें जिवितभर केल्लें कार्य आयलां आनी तातूंत कोपर्निकस हाच्या सिद्धान्ताची चत्रायेन म्हायती दिल्या. संवसारांतल्या सगळ्या पदार्थांभितर एके तरेचें आकर्शण आसता हें गॅलिलिओक कळिल्लें, हें वयल्या पुस्तकांतल्यान दिसता. ह्या पुस्तकाचो डायलॉग कन्सर्निंग टू न्यू सायन्सेस हो इंग्लीश अणकार १९१४ त उजवाडाक आयलो. ताणें जायतीं पुस्तकां आनी लेख बरयल्यात. ताचे सगळे लेख फ्लोरेन्स हांगा सोळा वांट्यांत उजवाडाक आयल्यात (१८४२-६६). १८९० ते १९०९ मेरेन ताची पुराय बरपावळ वीस खंडांचे आवृत्तेत उजवाडाक आयल्या.

रोमांतल्या धर्मीक न्यायालयान ख्यास्त दिल्या उपरांत १६३३ ते जीणेच्या शेवटामेरेन ताचें जिवीत एकांतवासांत गेलें. पूण सैमांतल्या बमत्काराचो निरीक्षणारखीं तर्कशुध्द अर्थ लावपाचें कार्य मात अखंडपणान चालू उल्लें. सद्या ताच्या घरच्या जाग्यार खगोल भौतिकीची एक म्हत्वाची वेधशाळा आसा.

- कों. वि. सं. मं.

गॅसर, हर्बर्ट स्पेन्सर: (जल्म: ५ जुलय १८८८, प्लॅटव्हील-विस्कॉन्सिन; मरण: ११ मे १९६३, न्यूयॉर्क).

नामनेचो अमेरिकन शरीरक्रियाविज्ञानीक. ताणें विस्कॉन्सिन विद्यापीठाच्या ए.बी. (१९१०) आनी ए.एम. (१९११) ह्यो पदव्यो मेळयल्यो. थंय आसतना ताणें एर्लांगर हाच्या हाताखाल शरीरक्रियाविज्ञानाचो (Physiology) अभ्यास केलो. १९१५ त ताणें जॉन हॉपकिंस विद्यापीठाची एम्.डी. पदवी मेळयली आनी फुडें एक वर्स त्याच विद्यापीठांत वखदविज्ञान (Pharmacology) विभागांत काम केलें. १९१६ त सेंट लुईस हांगाच्या वॉशिंग्टन विद्यापीठांत एर्लांगर हाच्या वांगडा ताणें संशोधनाक सुरवात केली. १९२१ त थंयच वखदविज्ञानाचो प्राध्यापक म्हूण ताची नेमणूक जाली. १९२३-२५ ह्या काळांत तो युरोपाक गेलो आनी थंय ए. व्ही. हिल, स्ट्रॉब, एल्. लापिक आनी सर हेन्री डेल ह्या नामनेच्या शास्त्रज्ञांवांगडा ताणें काम केलें. १९२५-३१ ह्या काळांत ताणें वॉशिंग्टन विद्यापीठांत आनी उपरांत १९३५ मेरेन कॉर्नेल विद्यापीठांत शरीरक्रियाविज्ञानाचो प्राध्यापक आनी वैजकी विभागाचो मुखेल म्हूण काम केलें. १९३५-५३ ह्या काळांत तो 'रॅकफेलर इंस्टिट्यूट फॉर मेडिकल रिसर्च' हे संस्थेचो संचालक आनी फुडें सेवानिवृत्त वांगडी जालो.

जॉन हॉपकिंस वैजकी विद्यालयांत आसतना रगत गोठ्ठाविशीं (blood coagulation) ताणें संशोधन केलें. एर्लांगर हाच्या वांगडा गॅसर हाणें तंत्रिका विद्युत् क्रियाविज्ञानाचेर (electrophysiology of the nerves), गॅसर हाणें उजवाडाविल्ल्या पयल्या निबंदांत मध्यपटल (छाती आनी पोट हांचेमदल्या पडद्याच्या) तंत्रिकेंतल्या विद्युत् क्रिया प्रवाहाविशीं म्हायती आशिल्ली. फुडें ह्या प्रयोगांत ताणें नयानूच वापरान आयिल्ल्या कमी विद्युत् दाबाच्या ऋण किरण दोलनदर्शकाचो (Cathode-ray Oscilloscope) उपेग केलो. ह्या उपकरणावरवीं मेळपी आलेखांची गुंतागुंत वेगवेगळ्या तंत्रिका समुच्चयांच्या (group of nerve fibres) वेगवेगळ्या विद्युत् संवाहकतेक लागून उत्पन्न जाता, अशें दिसून आयलां. ताचेपसून वेदना तशेंच प्रतिक्रिया क्रिया (reflex action) हांचेविशीं बरीच म्हायती मेळ्ळी. वसावरणविरयत (without myelin sheath) म्हळ्यार चरबीसारक्या पदार्थाचें आवरण नाशिल्ल्या तंत्रिकाविशींचें गॅसर हाणें केल्लें संशोधन खूब म्हत्वाचें आसा. ह्या

तंत्रिकांचो वावर आनी तांची रचणूक ताणें इलेक्ट्रॉन सूक्ष्मदर्शकाव दाखोवन दिली.

जायत्या अमेरिकन विद्यापीठांनी तशेंच पॅरिस, ब्रुसेल्स विद्यापीठांनी ताका मानादीक पदव्यो दिल्यो. अमेरिकेची नॅशनल अँड ऑफ सायन्सेस, फिलॉसॉफिकल सोसायटी, अमेरिकन फिजिऑलॉजि सोसायटी ह्या संस्थांचो तो वांगडी आशिल्लो. 'अमेरिकन अँसोसायट ऑफ फिजिशियन्स' हे संस्थेचें १९५४ चें कोबेल पदक ताणें मेळ्ळें 'रॅसेल सेज इंस्टिट्यूट ऑफ पॅथॉलॉजी' हे संस्थेच्या संचालक मंडळ तो अध्यक्ष आशिल्लो. 'Electrical signs of Nervous Activity' (१९३३) ह्या पुस्तकाचो तो एक बरोवपी आशिल्लो. १९३६ त 'The Journal of Experimental Medicine' हे पत्रिकेचो तो संपादक आशिल्लो. एका तंत्रिका तंतुच्या उपाट प्रभेदक वावरचो सोद लायिल्लेखातीर १९४४ ताक शरीरक्रियाविज्ञान आनी वैजकीशास्त्र ह्या विशयांतलो नोबेल पुरस्कार जोसेफ एर्लांगर हाचेवांगडा वांटून मेळ्ळो.

- कों. वि. सं.

गांठवल: लग्न जातकच न्हवरो-व्हंकल कुलदेवताची भेट घेवपित्र तीर्थार वा तळयेर न्हाण घेतात, ताका गांठवल म्हण्टात. विधी करता आसतना न्हंवऱ्या-व्हंकलेन घेतिल्ले पामरेक (शेलो) मारतात, ताकाय गांठवल अशें म्हण्टात.

गांठवलाक कर्नाटक कोंकणीत 'होर न्हाण' अशें म्हण्टात. को म्हळ्यार दांपत्य. व्होंवर ह्या शब्दांतले 'व' वचून होर न्हाण जालें गांठवल कुलदेवाकडेन करतात. लग्न जाल्या उपरांत नवी न्हवरो-व्हंकल कुलदेवाकडेन धुळभेट घेवंक वतात. थंय तांचें गांठवल जाता. एकदांच करपाचें आसता. तें जाले बगर तांणी कसलेंच देवकृत्य करूं जायना. देवाचे तळयेर वा पवित्र तीर्थार जंय गांठवल करपाचें आसत थंय गणेशपूजा करून फुडलें काम करतात. सुर्वेक संकल्प करता तातूंत 'कायिक, वाचिक, मानसिक, ज्ञात, अज्ञात, सकल पापकाय कुल देवता समिध, पवित्र जले सपत्नक: अहंस्नानं करिष्ये.' अशें म्हळां. अर्थ: देहान, वाचेन, मनान, जाणा जावन वा अजाणपणान घडित पापां ना जावपाखातीर हांव हें कुलदेवतेच्या पवित्र तीर्थार श्रध्देन तीर्थस्न करताआसतना सादारण होच संकल्प आसता.

न्हाण जाल्या उपरांत दादलो सवळें वस्त्र न्हेसता आनी आंगार उपवा पामरी घेता. बायलमनीस सवळें कापड न्हेसता, चोळी घालता आ आंगार एक ल्हानसो शेलो घेता. आंगातलीं ओलीं वस्त्रां थंयच दवरपाक दादल्याचीं ओलीं वस्त्रां पुरोयताक येणी जातात आनी बायलां ओलीं वस्त्रां भावणीक मेळटात.

उपरांत ती बायलमनीस सौभाग्यवायण दान करता, सौभाग्य वाय एक रंगीत सुपली घेवन तातूंत नाल्ल, खण, कुकमाकरण, हळवी डबी, कांकणां, ५ पिड्डुको बांदिल्ली अणसा दोरी, हारसो, फणी अशे वस्ती दवरतात. हाचेवयल्यान आनी एक सुपली धांपिल्ली आसता.

हें सौभाग्यवायण भायल्याभायर पुरोयताक वितना बायलमनी संकल्प करता. ह्या संकल्पाचो अर्थ असो आसता: 'म्हज्या ह्या जल्मा आनी फुडें येवपी दुसऱ्याय जल्मांनी अखंड सौभाग्य सिध्दी, पुत्र, पैसा धन-धान्य समृद्धि मेळची म्हूण हांव हें सौभाग्य दान करतां.' दान दिव जातकच भट आशीर्वादाचो अक्षता व्होंवरच्या मस्तकार घालून ताका आशीर्वाद दिता. तशेंच न्हवऱ्याचें उपरणें आनी बायलेच्या पदरचें तो घेवन गांठ मारता. उपरांत सगळ्यांत फुडें वाजंत्री तांचेफाटल्यान वायण गंधफुलांचें ताट हातांत घेवन भट आनी व्होंवर देवाच्या दर्शनाक वता. जोडपें नाल्ल दवरून देवाची भेट घेता आनी मोडचे पैसे देवा भोंवतण हुंवाळून उडयता. ह्या पैशांक हुंवाळकी अशें म्हण्टात आनी ती भावणी मेळटा. दर्शन घेतल्या उपरांत हें व्होंवर चौकावेल्या जमखनार बसत तेन्ना भावीण ताच्या फाटल्यान उबी रावन गांठवलाची गांठ सोडटा. आ हें गांठवल जाल्या उपरांत तांकां अभिषेक, पूजा, आरती करपाक मेळटा.

दल्या काळांत गरीबीक लागून तशेंच वाहनां चड नाशिल्ल्यान लग्न मुरपीं-नातरं जालीं तरी देवाचें दर्शन घेवंक पयसुल्ले लोक नासले. केन्नातरी कुलदेवताक भेट दिवपाचो योग येवन वतालो, तेन्ना लो जाण्टो मनीस पूत आनी लग्न जाल्लो नातू हांकां घेवन देवाचें दर्शन घेवन येतालो. तेन्ना नव्या लग्न जाल्ल्या नातवाच्या कोंवरवांगडाच जावय, आजो-आजी हांचींय गांठवां करचीं पडटालीं. अशा ह्या पद्दतीन तीन पिळग्यांची गांठ आनीकूय घट जाताली.

- वा. ल. वझे

गंधारी: गांधार देशाचो राजा सुबल हाची धूव, धृतराष्ट्राची बायल; जतन आदी शंबर कौरवांची आनी दुःशला हे चलयेची आवय. हिचो धृतराष्ट्र जल्मासावन कुड्डो आशिल्लो. जेन्ना गांधारीक ही गजाल म्ही, तेन्ना तिणें आपल्या दोळ्यांर सासणाची पट्टी बांदली आनी र तिणें कोणाचेंच तोंड पळेलेंना. महाभारत झुजाउपरांत एखावांगडा वता आसतना रानाक उजो पेटिल्ल्यान गांधारीक मरण जालें.

- कों. वि. सं. मं.

गंधी, इंदिरा: (जल्म: १९ नोव्हेंबर १९१७, अलाहाबाद; मरण: ऑक्टोबर १९८४, नवी दिल्ली).

भारताची पयली बायल प्रधानमंत्री. तिचो जल्म अलाहाबादच्या 'नेहरू' ह्या प्रतिश्ठित काश्मीरी ब्राह्मण घराण्यांत जालो. ती जवाहरलाल नेहरू आनी कमला हांची एकली एकसुरी धूव आसली. तिचें नांव तांणी 'इंदिरा प्रियदर्शनी' अशें दवरलें.

इंदिरा गांधीचें नेहरू घराणें भारतीय सुटके-झुजांत झुजपी सुटके-झुजाऱ्यांचें

मूर्तीस्थान आसलें. भारतीय सुटके झुजाच्या चळवळींत तिचो आजो पं. नेतीलाल नेहरू, बापूय जवाहर, आवय कमला, आतें विजयालक्ष्मी वडित आनी कृष्णा हाथी सिंग, हांचो वावर म्हत्वाचो आसा.

इंदिरा गांधीचें मुळावें शिकप अलाहाबाद हांगा जालें आनी उपरांतचें शिकप स्वित्झर्लंड, पुणे, मुंबय, ब्रिटिश विद्यापीठ आनी सोमरव्हील विद्यापीठ (इंग्लंड), शांतीनिकेतन विद्यापीठ (भारत) हांगा जालें.

ऑक्सफर्ड विद्यापीठांत शिकता आसतना तिची फिरोझ गांधी ह्या गंधारी तस्नाट्याकडेन झुजागत जाली. २६ मार्च १९४२ दिसा तिचें ताचेकडेन लग्न जालें. तिका उपरांत रजवी आनी संजय हे दोन पूत जाले.

ताका लागून रजनितेचे घडे तिका भुरगेपणांतच मेळ्ळे. विद्वान बापूय आनी ताचे बुदवंत सांगाती हांचो भुरगेपणासावन वांगड मेळिल्ल्यान, पुस्तकी गिन्यानापरस हेर विंगड विंगड विशयांचें गिन्यान तिच्या खूब प्रमाणांत मेळ्ळें.

पिरयेच्या बारव्या वर्सा तिणें चरखा संघ आनी ल्हान चले-चलयांची वानखेना स्थापली आनी महात्मा गांधीच्या सविनय कायदेभंग चळवळीक हातभार लायलो. त्यावेळार वानखेनेच्या वांगडयाची संख्या १०,००० चेर पाविल्ली. हे सेनेची त्या काळार खूब तोडणाय जाताली.

१९३८ वर्सांमेरेन काँग्रेस पक्षाचें पुराय वांगडीपण तिका मेळूंक नाशिल्लें तरीय तिणें हे चळवळींत वांटो घेतलो.

शिक्षणाखातीर ऑक्सफर्डक आसतना तिणें व्ही. के. कृष्णमेनन हाचे वांगडा भारतीय सुटके चळवळीचो पुरस्कार केल्लो.

१९४२ च्या भारत-छोडो आंदोलनांत इंदिरा गांधीन आपलो घोव फिरोझ गांधीवांगडा वांटो घेतलो. तेन्ना दोगांकूय बंदखणींत उडयलीं. सुटका जातकच दोगांय जाणां लखनौ येवन रावलीं.

१९४७ त भारताच्या स्वातंत्र्याउपरांत गांधीवादाक लागून देशभर दंगली उग्रसल्यो. त्यावेळार दिल्लीच्या दंगलग्रस्त वावरांत शांतताय हाडपाखातीर तिणें खूब कश्ट घेतले. तेउपरांत तिणें सदांखातीर आपल्या बापायमन्यांत रावपाचें थारायलें, तेप्रमाण ती आनी फिरोझ गांधी दिल्लीक आयलीं. पं. नेहरू भारत देशाचो पयलो पंतप्रधान जातकच ती आपल्या बापायक विंगड विंगड कामांत मदतनीस म्हूण आदार करताली. त्याकाळांत तिणें बापायवांगडा जायत्या देशांचें दौरे केले. आंतरराष्ट्रीय राजकारणांतल्या व्हड मनशांवांगडा तिची वळख जाली आनी आंतरराष्ट्रीय प्रस्नांचेर भासाभास करपाची संद तिका मेळ्ळी.

१९५५ वर्सा ती काँग्रेस कार्यकारिणीची वांगडी जाली तशेंच त्या वर्सा नयलांचे समितीची अध्यक्षा जाली. १९५६ च्या सप्टेंबर म्हयन्यांत ती अलाहाबाद शहर काँग्रेस कमिटीची अध्यक्षा जाली. १९५७ त काँग्रेसच्या मध्यवर्ती वेंचणूक मंडळाचेर तिची वेंचणूक जाली. फेब्रुवारी १९५८ त काँग्रेसच्या सेंट्रल पार्लमेंटरी बोर्डाचेर तिची वेंचणूक जाली. २ फेब्रुवारी १९५९ त नागपूरांत भरिल्ल्या काँग्रेसीच्या अधिवेशनांत तिची काँग्रेसची अध्यक्षा म्हूण वेंचणूक जाली. काँग्रेसचें अध्यक्षपद सांबाळपी ती चवथी बायलमनीस आसली. ती इकर म्हयने काँग्रेसची अध्यक्षा उरली.

ऑगस्ट १९६१ त पंडीत नेहरून तिका आफ्रिकेचे भेटेर धाडली. त्या बारा दिसांचे भोंवडेत तिणें केनिया, युगांडा, टांझानिया आनी म्होडेशिया (स्विम्बाब्वे) ह्या देशांक भेटी दिल्यो आनी आफ्रिकन लोकांच्या सुटकेझुजाक भारताचो तेंको कळयलो. त्याच वर्साच्या नोव्हेंबर म्हयन्यांत नेहरू वांगडा तिणें अमेरिकेक भेट दिली.

२७ मे १९६४ वर्सा पं. नेहरूक मरण आयलें आनी लाल बहादूर शास्त्री भारताचो पंतप्रधान जालो तेन्ना परराष्ट्र खातें तिका दिवपाक केलें. पूण तिणें तें पद न्हयकारलें, तरी आसतना म्हायती आनी नमोवाणी खात्याचें मंत्रीपद तिका फाव जालें. आपल्या मंत्रीपदाच्या काळांत तिणें नमोवाणी खात्यांत जायत्यो सुदारणां केल्यो.

१९६४ वर्सा तिणें ग्रेट ब्रिटन, युगोस्लाविया, रशिया ह्या देशांक अधिकृतपणान भेट दिली तेचपरी तिसरे आंतरराष्ट्रीय चित्रपट समितीचें अध्यक्षपदूय सांबाळ्ळें.

१९६६ वर्सा लाल बहादूर शास्त्री हाच्या मरणा उपरांत २४ जानेवारी १९६६ ह्या दिसा भारताची तिसरी पंतप्रधान म्हूण तिणें सोपूत घेतलो. पंतप्रधान म्हूण देशाचीं सूत्रां हातांत घेवपी संवसारांतली ती दुसरी बायल मनीस आसली. १९६७ चे भौशीक वेंचणुकेंत काँग्रेसीक व्हड यश मेळ्ळें ना. पूण पंतप्रधान म्हूण भोवमतान तीच वेंचून आयली. त्याच वर्सा काँग्रेसीक आठ राज्यांच्या वेंचणुकांनी हार खावची पडली.

ह्याच वर्सा इंदिरा गांधीन गोंयचो 'ओपीनियन पोल' घेतलो. हो पोल गोंय, दमण आनी दीव वेगळें उरचें काय गोंय महाराष्ट्रांत आनी दमण दिव गुजरातांत वचचें ह्या प्रस्नाचेर आशिल्लो. १८ जानेवारी १९६७ ह्या दिसा ह्या पोलाचो निकाल लागून गोंय, दमण, दीव वेगळीं उरलीं. १९६९ त राश्ट्रपतीच्या वटहुकूमामखीं चवदा मुखेल बँकांचे राश्ट्रीयकरण जालें.

१९ नोव्हेंबर १९६९ दिसा काँग्रेस पक्षांत मतभेद जावन दोन गट पडले. इंदिरा गांधीच्या गटाचें सरकार द्रविड मुन्नेत्र कळघम पक्षाच्या आदारान तिगून उरलें. ते उपरांत पक्षांतलें सरकारंतलें अस्थिरपण सोपोवपाचे नवेन २७ डिसेंबर १९७० दिसा संसद बरखास्त करपाची विनंती राश्ट्रपतीकडेन केली. ती राश्ट्रपतीन मान्य केली.

१९०१ वर्सा तो भारतांत आयलो. ह्यावेळार तो राष्ट्रीय काँग्रेसीच्या प्रभुता अधिवेशनाक हाजीर रावलो. १९०३ त तो आफ्रिकेंत गेलो. थंय गांधेच्या कायद्याआड ताणें व्हड चळवळ चलयली. कस्तुरबा सयत त्याच्या बायलांनी हे चळवळींत वांटो घेतलो आनी बंदखण भोगली. १९०७ वर्सा भारतीय भोंवडेकारांचेर कडक बंधनां घालपी कायदो संमत जालो. ह्या कायद्याआड खर चळवळ जाली. हे चळवळींत भाग घेवपी गांधीक दोन म्हयन्यांची बंदखण फाव जाली. ताका धरतकच व्हळीक चडूच नेट आयलो तेन्ना सरकारक उपाय नासून ह्या लामामुखार नमचें पडलें. ह्या आंदोलनाक लागून जनरल माकडेन ताचो जायते फावट संघर्श जालो. १९०८ त गांधीक 'मजुरीची ख्यास्त फर्मायली. हे चळवळीचो धग इंग्लंड आनी ताक लेगीत लागलो. १९१२ वर्सा गोपाळ कृष्ण गोखले जनरल सान काळो कायदो रद्द करचो म्हूण आफ्रिकेंत गेलो. ह्या वेळार गांधी ते गोखले एकेकडेन आयले. ह्याचवेळार गांधीन गोखले हाका आपलो की गुरू मानलो. २१ जानेवारी १९१४ त वर्णद्विशाच्या कायद्याविशीं गोम्स्टड हांचेमदीं कबलात जाली.

४ ऑगस्ट १९१४ दिसा पयल्या म्हाझुजाची घोशणा जाली. त्यावेळार न वचून इंग्लंडच्या आदारखातीर भारतीय स्वयंसेवक दलाची णूक केली. ९ जानेवारी १९१५ त आफ्रिकेंतलो वावर सोपोवन नडसावन तो भारतांत आयलो.

भारतांत येतकच तो जायत्या सुवातींनी भोंवलो. हद्दाराचें गुरूकुल नी शांतिनिकेतन हांकांय ताणें भेटी दिल्यो. हद्दार हांगाचो कांगडी कुलाचो आचार्य श्रद्धानंद हाणें महात्मा म्हूण ताचो भोवमान केलो. १ मे १९१५ दिसा अहमदाबाद हांगा साबरमती न्हंयचे देगेर याग्राश्रमाची थापणूक केली. आश्रमांत ताणें एका असुश्याक धारो ल्लो. तेखातीर अहमदाबादच्या जायत्या वेपारी लोकांनी आश्रमाक श्वांचो आदार दिवपाचो बंद केलो. ह्यावेळार लेगीत तो अनमलोना. श्रमांत असुश्यांक दवरपाचो आग्रोय सोडलो ना. विनोबा भावे, कामायब कालेलकर, संगीतज्ञ खरे गुरुजी, गोपाळराव काळे, हादेवभाई देसाय, जे. बी. कृपलानी, किशोरीलाल मधुवाला, प्यारेलाल नी हेर गांधीचे अनुयायी आश्रमांत आयले. हो सत्याग्रहाश्रम त्रासून भारतीय राजकी स्वातंत्र्याच्या आंदोलनाचें मुखेल केंद्र म्हूण खार आयलें.

१९१७ त गांधी चंपारण बिहारंतल्या शेतकामत्यांचेर जावपी न्यायाआड न्याय मागपाक थंय पावलो. चंपारण जिल्ह्यांतल्या ८५० खडबड वाठरांतल्या ८,००० शेतकामत्यांच्यो कागाळी गांधीन बरोवन गेल्यो. गांधीच्या अथक यत्नांक लागून सरकारक चवकशी समिती म्कमी पडली.

अहमदाबादच्या ८०,००० कामगारांचो ७०% बोनस गिरणीच्या प्राप्तीनी रद्द केलो. तेखातीर कामगार संपार गेले. गांधीन हो प्रस्न सुटायो जावचो म्हूण उपासाक सुरवात केली. निमाणे गिरणीचे घनी ३५% पगार गडोवपाक मान्य जाले. असले तरे परते-परते उप्रासचे न्हय म्हूण ताणें मजूर-महाजन नांवाचे संस्थेची थापणूक केली. वेडा जिल्ह्यांत भिरंगूळ फुडक पडून लेगीत सरकार शेतावेलो कर बळयां घेवपाक लागलो. तेखातीर गांधीन करबंदीची चळवळ हातांत घेतली. निमाणे चळवळीक लागून हो कर माफ करपाचो निर्णय सरकारन घेतलो.

१९१७ त व्हाईसरॉय लॉर्ड चेम्सफर्ड हाणें आपयिल्ले भारतीयंचे परिशदेंत गांधीन पयल्या संवसारीक म्हाझुजांत इश्ट राश्ट्रांक मदत दिवपाच्या हेतान सैन्य भरतीक तेंको परगटायिल्लो. टिळक मात स्वराज्याचो अधिकार मेळपाचें आश्वासन मेळ्याल्लें 'सैन्य भरतीक' तेंको दिवंचो अशें मागतालो. सैन्याचे भरतीपासत देशभर भोंवतासतना गांधी दुरेत पडलो.

१९१८ वर्सा म्हाझूज सोंपतकच मॉटॅट्यू आनी चेम्सफर्ड समिती भारतीयंचे राजकी हक्क थारवपाक ब्रिटीश सरकारन नेमली.

लोकप्रतिनिधीचीं कायदेमंडळां आनी विदल राज्यपध्दत दवरपाचें थारयलें. पूण गव्हर्नर आनी केंद्र सरकारचे अधिकार मात सगळ्यांपरस वयर दवरले. हे गजाली न्यायवाड पेटील्लो अशेंलो भासतालो पातळ्ळो. तो चिड्डून उडोवपाखातीर गायमूर्ती रौलॅट हाचे अध्यक्षतेखाल नेमिल्ले शिफारशीवर्खीं दडपशायेचो कायदो केंद्र सरकारन मंजूर केलो. ह्या कायद्याआड गांधीन खर सत्याग्रह केलो. भारतभर भोंवडी करून देशांत जागृताय हाडपाचो यत्न केलो. ६ एप्रिल १९१९ दिसा देशभर 'हरताळ' पातळ्ळो. हिंदू-मुसलमानांचो संघटीत एकचार हे चळवळींत दिश्टी पडलो. पंजाब सरकारन गांधीक पंजाबांत येवपाची मनाय केली. ताका धरून मुंबय धाडलो. परिस्थिती गंभीर जाली. ह्याच वेळार जालियनवाला बागेंत भारतीयांचें भिरंगूळ हत्याकांड जालें. तेखातीर गांधीन कांय दिसांखातीर आपलो सत्याग्रह थांबयलो.

१९२० वर्सा नापूर हांगा काँग्रेसीच्या अधिवेशनांत सरकारआड असहकार आंदोलन सुरू करपाचो उलो गांधीन दिलो. लाखांनी लोकांनी आपलो काम-धंदो सोडून हे कार्यावळीक उपट तेंको दिलो. गांधीन दुसरे वटेन खिलाफत चळवळीक फाटबळ दिवन तिचें पुनरुज्जीवन केले.

रसवळ कायदेभंग आनी करबंदीची चळवळ चालीक लावचे पासत तो जेन्ना बाडोली आयलो तेन्ना उत्तर प्रदेशांत चौरीचोय हांगा दंगे जाले. कांय पोलिसांकूय जिवेशीं मारून उडयले. ते घडणुकेक लागून गांधीन बाडोलीचो सत्याग्रह थांबावपाचो निर्णय घेतलो. उपरांत १० मार्च दिसा अहमदाबाद हांगा ताल राजद्रोहाच्या आरोपाखाला धरून स वर्सांची ख्यास्त फर्मायली. ताका येरवडा बंदखणींत दवरलो. थंय १९२४ वर्सा ताका आंत्रपुच्छशोय हो विकार जोडलो. ताचेर शस्त्रक्रिया केली. ५ फेब्रुवारीक ताका बंदखणींतल्यान सोडलो.

गांधीन ह्या उपरांत ब्रिटीश राजवटीआड सळपणान झुजनासतना भौशीक आनी विधायक कार्यावळींनी मुखेलपणान वांटो घेतलो. हिंदू-मुस्लीम एकाचार, असुश्यात निवारण, खादी ग्रामोद्योग, गांधी नितळसाण ह्या गजालींचेर ताणें चड भर दिलो. राजगोपालाचारी, जवाहरलाल नेहरू हांणी ह्या वावरांत ताका मोलाचो सांगात दिलो. ३ फेब्रुवारी १९२८ दिसा सायमन कमिशनक विरोध करतासतना लाला लजपतराय हाका पोलिसांचो जबर लावमार सोंसचो पडलो. तातुंतूच ताका मरण आयलें. भारताचें राजकी वातावरण तापिल्लें पळोवन नेहरू आनी सुभाषचंद्र बोस हांणी काँग्रेसचो उद्देश पुराय स्वातंत्र्याखातीर आसा, अशें जाहीर करपाचें थारयलें. गांधीन ३१ डिसेंबर १९२९ मेरेन साम्राज्याभितर स्वरज्य मेळ्ळेंना जाल्यार आपूण पुराय स्वातंत्र्य मागतलो अशें सांगलें. १९३० वर्सा सविनय कायदेभंगाची घोशणा केली. १२ मार्च १९३० दिसा सकाळच्या साडे-स वरांचेर साबरमती आश्रमांतल्यान, गांधी स्वरज्य मेळ्ळेंनाच परतुंचो ना अशी प्रतिज्ञा करून दांडी हांगा मित्रचो कायदो तोडपाखातीर ७२ वावुर्यांसत भायर सरलो. ६ एप्रिलाक ही यात्रा सोपली. गांधीन बेकायदेशीर मीठ एकठवन मित्रचो कायदो मोडलो. पुराय देशभर हें आंदोलन चललें. ४ मे १९३० दिसा गांधीक कराड हांगा धरून येरवडा बंदखणींत दवरलो. देशभर लाखांनी लोकांनी कायदेभंग करून बंदखण भोगली. १९ जानेवारी १९३१ दिसा शांततायेचे वातावरण निर्मुपाखातीर लॉर्ड आयर्विन हाणें गांधीक सोडलो. निमाणें गांधी-आयर्विन हांचेभितर भासाभास जावन ५ मार्च १९३१ दिसा गांधी-आयर्विन कबलात जाली.

नोवेंबर १९३१ त, इंग्लंडांत गोलमेज परिशद भरली. हे परिशदेक गांधी पंचो आनी शाल नैसून तर पोर्त्यांत सादी व्हाण घालून गेल्लो. गांधीन हे परिशदेंत हिंदू, मुसलमान, स्त्रिय आनी असुश्र्य हांकां विभक्त मतदासंघ दिवपाक खर विरोध परगटायलो. जातीयवाद उरचो न्हय अशें ताका दिसतालें. भारतांत पावतकच ३ जानेवारी १९३१ दिसा गांधीक अटक जाली. ते उपरांत वल्लभभाय पटेल, जवाहरलाल नेहरू, राजेंद्रप्रसाद, सुभाष चंद्र बोस, डॉ. आझाद, कामला नेहरू ह्या राष्ट्रीय फुडाऱ्यांकूय बंदखणींत उडयले. १८ ऑक्टोबर १९३२ दिसा

ब्रिटीश राजवटीन बाबासायब आंबेडकर हाचे मागणेवेल्यान अस्पृश्यांक विभक्त मतदारसंघ दिवपाचें मान्य केलें. हे गजालीचो विरोध करपाखातीर ताणें २० सप्टेंबरसावन आमरण उपास सुरू केलो. २६ सप्टेंबरक गांधीचो जीव वाटावपाखातीर आंबेडकरान तडजोड केली. हातूंतल्यान येवडा कबलात जाली. ८ मे १९३३ सावन ताणें पातकाचें प्रायश्चित्त म्हूण २१ दिसांचें उपोषण केलें. त्यावेळार सरकारान ताची सोडडी सुटका केली. १२ जुलय १९३३ दिसा गांधीन रसवळ सत्याग्रहाचें आंदोलन फाटल्यान घेतलें. १९३४ त ताणें वैयक्तिक कायदेभंग सुरू केलो. तेखातीर ताका पर्यून एक वर्साची बंदखण भोगची पडली. बंदखणींत ताणें उपासाक सुरवात केली. निमाणें ताका सोडलो. जानेवारी १९३४ त बिहार राज्यांत व्हड भूंयकाप जालो. तेन्ना गांधीन पिडेस्त लोकांची सेवा केली.

ऑक्टोबर १९३४ त, पिडेस्त आनी हरिजनांचे सेवेक एकाग्रचित्तान लक्ष दिवपाक मेळचें म्हूण ताणें काँग्रेस सोडली. १९३८ वर्सा गांधी बंगालांत गेलो. थंयचे बंदखणींत शेंकड्यांनी सशस्त्र क्रांतीवीर बंद आसले. ब्रिटीश सरकारकडेन उलोवणीं करून ताणें तांकां सोडोवंक लायले.

१९३७ वर्साच्या प्रांतिक आनी केंद्रीय वेंचणुकांनी काँग्रेसीक बंगाल आनी पंजाब सोडून हेर राज्यांनी जैत मेळ्ळें. सत्तेचीं सुत्रां अशेतरेन काँग्रेसीच्या हातांत आयलीं. दुसऱ्या संवसारीक म्हाझुजावेळार ब्रिटीश सरकारान काँग्रेसीक विचारीनासतना भारताक ह्या झुजांत ओडलो. तेन्ना गांधीच्या सल्ल्यावेल्यान काँग्रेसीच्या मंत्रीमंडळान राजीनामो दिलो. एप्रिल १९४१ त, गांधीन आपलो वैयक्तिक सत्याग्रह पर्यून सुरू केलो. तेन्ना इंग्लंडचो प्रधानमंत्री चर्चिल हाणें भारताक स्वराज्याचे हक्क झूज सोंपतकच दिवचे, अशें थारावन सर स्ट्रॅफर्ड क्रिप्स आयोग भारतांत धाडलो. गांधी-क्रिप्स हांचेमजगतीं तेविशीं उलोवणीं फळादीक जालीं नात.

८ ऑगस्ट १९४२ दिसा गांधीन मुंबय अखिल भारतीय काँग्रेस समितीचो बसका आपयली हे बसकेत भाप स्वतंत्र जालो, असो निर्णय घेतलो. काँग्रेस महासमितीन 'छोडो भारत' चो थारव संमत केलो. ९ ऑगस्टाक गांधीसयत शेंकड्यांनी फुडान्यांक बंदखणींत उडयले. गांधीक पुणे हांगा आगाखान बंगल्यांत नजरबंद केलो. ६ मे १९४४ दिसा ताची सुटका जाली.

१९४६ त इंग्लंडांत अँटलीच्या फुडारपणाखाल मजूर पक्षाचें मंत्रीमंडळ सत्तेर आयलें. ताणें मे १९४६ त भारताच्या स्वराज्याची येवजण तयार केली. संविधान परिशद आनी हंगामी राश्ट्रीय मंत्रीमंडळ घडोवपाचो अधिकार तेवरवीं भारताक मेळ्ळो. २९ जुलय १९४६ दिसा मुस्लिम लिगान पाकिस्तानाची मागणी करपाखातीर आंदोलन केलें. तांचे हे मागणेक लागून भारताचे दोन कुडके जातले ही गजाल निश्चित जाली. गांधीन मात ह्या निर्णयाक लागून खूब दूख भोगलें. ३ जून १९४७ दिसा नेहरू, पटेल आनी हेर भारतीय फुडाऱ्यांनी भारताची फाळणी मान्य केली. ह्याच वेळार हिंदू-मुसलमानां भितर देशभर यादवीझुज पेटलें. १५ ऑगस्ट १९४७ दिसा भारताचें स्वातंत्र्य जाहीर जालें. पूण संघर्श आनी हत्या यांबळ्यो नात. १३ जानेवारी १९४८ दिसा ताणें आमरण उपास सुरू केलो. देशांतलें वातावरण निवळचें आनी भारत सरकारान पाकिस्तानाचे ५५ कोटी रुपया परत करचे अशी ताची इत्सा आसली. गांधीची इत्सा पटेल आनी हेर फुडाऱ्यांक मान्य नासली. पूण गांधीचो जीव वाटावपाखातीर तांकां ही मागणी मान्य करची पडली.

३० जानेवारी १९४८ दिसा गांधी बिलां भवनांतल्यान प्रार्थनाथळाकडेन वतालो. सांजवेळची पांच वरां जाल्लीं. पुण्याचे नथुराम गोडसे आनी नारायण आपटे हांणी आपल्या वांगड्यांसयत प्रार्थनाथळाचेर प्रवेश केलो. गांधीच्या म्हऱ्यांत वचून गोडसे हाणें ताचेर गुळयो घाल्यो. गांधीक जाग्यारच मरण आयलें. 'रघूपिता' म्हूण सगळ्यांत व्हड असो भोवमान गांधीक मरणाउपरंत मेळ्ळो.

पत्रकार आनी साहित्यीक गांधी: गांधीन भौशीक वावरवांगडा पत्रकार आनी साहित्यिक म्हूण मोलाचो वावर केलो. ताचो निर फुडलेतरेन आसा.

आपली राजकी विचारसरणी आनी तत्त्वगिन्यानाचो प्रकरपाखातर 'सत्याग्रह' नांवाचें सातोळें ७ एप्रिल १९१९ सावन चलत मुंबयतल्या 'बॉम्बे क्रॉनिकल' ह्या दिसाळ्याचो संपादक जावपाची वि ताका केल्ली. पूण सरकारान तें दिसाळें बंद करपाचो हुकूम सोड १९१९ सावन 'यंग इंडिया' (इंग्लीश) आनी 'नवजीवन' (गुजराती) दोन दिसाळ्यांचो संपादक म्हूण ताणें वावर केलो. ११ फेब्रुवारी १९ दिसा इंग्लीश सातोळें 'हरिजन' ताणें सुरू केलें. उपरांत 'हार्त' हिंदीतल्यान येवपाक लागलें. सत्याग्रह, असहकार, आध्यात्मिक जीवनपध्दत, हिंदू-मुस्लीम एकचार, अस्पृश्यतानिवारण ह्या विशया ताणें आपल्या खबरांपत्रांतल्यान बरप केलें.

गांधीचें साहित्य प्रभावी, हृदयस्पर्शी आनी साहित्यगुणांनी भवि आसा. गांधीच्यो साहित्यकृती फुडलेतरेन आसात: सत्याना प्रयोग आत्मकथा (१९२७, आत्मचरित्र), जोडणीकोश (गुजराती भाशेंत पयलो प्रमाणभूत शब्दकोश), दक्षिण आफ्रिकाना सत्याग्रहांनी इति (१९२४), नातिनाशने मार्ग (१९२७), त्यागमूर्ति अने बीजा ले (१९३०), गांधीजीनी आखरी हाकल (१९४२), आरोग्यानी च (१९४८), मूरखराज (१९६४). गांधीन नेमाळ्यांतल्यान केल्लें वैचारिक बरप, प्रासंगिक आसून तें धर्म, नीत, समाज, शिक्षण, राजकार अर्थशास्त्र आनी आरोग्य ह्या विशयांचेर केला. ताचो पत्रवेव्हार अ बरपावळ मंगलप्रभात (१९३०), धर्ममंथन, बापूना पत्रो (१९ १९४९ ते १९७२) ह्या ग्रंथांतल्यान उजवाडाक आयलां.

गुजराती साहित्याच्या इतिहासांत 'गांधीयुग' हो स्वतंत्र काल मानतात. ह्या युगांत ताच्या प्रभावान काकासाहेब कालेलब महादेवभाई देसाई, किशोरिलाल मथुरवाला सारके साहित्यीक घडले.

सत्य, अहिंसा ह्या दोन नैतिक तत्त्वांचेर आदारून राविल्ली अ 'विचारसरणी' गांधीन पुरस्कृत केली. जिका 'गांधीवाद' म्हण्टात.

ह्या दोनूय नैतिक तत्त्वांचो सिध्दांत गांधीन राजकी तशेंच समाजी मळार व्हड निश्ठेन आपणायलो. हाकाच तो सत्याग्रह म्हण्टालो. वाप उपायान साध्य करून घेतिल्ली गजाल वायट फळां दिता अशें ताचें आशिल्लें. सुर्वेक ताणें वर्णाश्रमाचो तसोच जातीभेदाचो पुरस्कार केल तरी आध्यात्मवादाचेर आदारिल्ल्या अर्थीक तशेंच समाजीक समत वादाचो पुरस्कार केलो.

गांधीचें अर्थकारण: एक नैतिक ध्येयवाद दवरून भारताक अर्थकारणाचें जें गांधीन कोशटक मांडलें ताका गांधीचें अर्थकार म्हण्टात. ह्या अर्थकारणाचीं मुखेल तीन सुत्रां दिश्टी पडटात.

१. जें सैमीक संपत्तीची केन्नाच तूट पडूंक शकना अशे संपत्ती बसयिल्ली अर्थवेवस्था. हे अर्थवेवस्थेंत जाची तूट पडूं येता अशे खनि संपत्तीचेर भर दिवंचेपरस वनस्पत आनी मोनजात, उदक, उजवा उर्जा, वायू सारकिल्या सैमीक संपत्तीचेर चडभर दितात.

२. यंत्रांचेर आदारून रावनासतना, मनीसबळाक म्हत्व दिव अर्थवेवस्था.

३. समाजवादी अर्थवेवस्था: केल्ल्या कश्टांचें फाव तितलें मोल दिव वा त्या प्रमाणांत संपत्तीचो वांटो मेळपाचो नैतिक हक्क दिव अर्थवेवस्था.

उद्येगीकरणाक लागून शारांची वाड सुमारभायर जाली हाकालागू नैतिक अद्योगाती जावन मानवतावाद लयाक वचपाक पावलो. तात आळाबंद ब्रमोवपाक अश्या अर्थकारणाची गरज आसा अशें गांधीचें आताच्या अनुयायांचे मत आसलें.

अर्थकारण आनी राजकारण हाचें विकेंद्रीकरण करून गांवच्या धर ग्रामराज्य निर्मूवप आनी ताळागाळांतल्या मनशांक सत्तेचो वांटेकार कर म्हळ्यार खऱ्या अर्थान स्वराज्य भोगप हो सिध्दांत ह्या अर्थकारण

दवरिल्लो.

- कौ. वि. सं. मं.

राजीवः (जल्मः २० ऑगस्ट, १९४४ मुंबय; मरणः २१ मे १९८५ श्रीपेरंबुदूर).

भारत देशाचो सगळ्यांत तरनाटो आदलो प्रधानमंत्री. भारताची १०वा प्रधानमंत्री स. इंदिरा गांधी आनी फिरोझ गांधी हांचो व्हडलो भात जवाहरलाल नेहरू हाचो नातू.


राजीव गांधीचें मुळावें शिकप वेल्हाम्स स्कूल, डून स्कूल (डेहराडून) आनी टाऊन स्कूल (नवी दिल्ली) हांगा जालें. १९६० त सिरियर एक्झामिनेशन दुसऱ्या वर्गांत पास जालो. फुडें आपलो भाव संजय गांधी हाच्या लंडनांत गेलो. थंय ताणें इंग्रिजियल कॉलेज-लंडन हांगा फौज घेवपाक सुरवात केली. एका वर्साउपरंत तो मॅकॅनिकल एंग्रिंग शिकपाक ट्रिनिटी कॉलेज-केंब्रिज हांगा आयलो.

राजीव गांधी सावन शांत स्वभावाचो म्हूण ताका वळखताले. इंग्लंडांत ताका दावे विचारसरणेच्या विद्यार्थी संघटनांसावन तो सदांच पयस गेलो. थंय शिकपाक आसतना ताका ६२० पीड मेळटाले. तातूंतले पीड शिक्षणाची फी, खाणजेवण आनी खवपाचें भाडें हातूंत ले. तेपासत तो पैशांची तुट भागोवंक आइस्कीम विकतालो आनी कर्जेंत नोकरी करतालो.

इंग्लंडांत शिकताआसतना ताची वळख इटलीच्या सोनिया मायनो हेंन जाली. ती इंग्लीश भाशेचो अभ्यास करपाक लंडनांतली. २५ फेब्रुवारी १९६८ दिसा दोगांय लग्न जालीं. तांकां राहूल प्रियांका अशीं दोन भुरगीं आसात.

राजीव गांधी जावन भारतांत परत येतकच ताणें विमान चलोवपाचो हेत आनी बाळगून दिल्ली फ्लाईंग क्लबांत प्रवेश घेतलो. ह्या क्लबाची प्रवेश फी तो पास जालो. कांय काळाउपरंत इंडियन एअरलायन्स सेवेत काम म्हूण तो नोकरेक लागलो. एक कुशळ वैमानिक म्हूण ताची नामना आसली. सादारणपणान चवदा वर्सां इंडियन एअरलायन्सांत वैमानिक म्हूण ताणें काम केलें.

काँग्रेस पक्षाच्या लोकशायमताक ताचो पुराय तेंको आसलो, पूण राज-कारणासावन तो सदांच पयस रावलो. २३ जून १९८१ दिसा ताचो हाकलो भाव संजय गांधी हाका विमान अपघातांत मरण आयलें. ही घडणूक ताका राजकारणांत हाडपाक कारण जाली. आवयक राजकी सांगात दिवचेपासत ताणें वैमानिकपदाचो



गिनानो दिलो आनी जून १९८१ त अमेठी लोकसभा मतदारसंघांत नेमणूक लडयली. हे वेचणुकेंत २ लाख ५८ हजार मतांनी ताणें व्हड फावो जेठले. २ फेब्रुवारी १९८३ दिसा इंदिरा काँग्रेस पक्षाचो सरचिटणीस स. राजीव नेमणूक जाली.

३१ ऑक्टोबर १९८४ दिसा प्रधानमंत्री श्रीमती इंदिरा गांधी हिचे उपरांत ताणें पिरायेच्या चाळीसाव्या वर्सा राजीव गांधी हाका भारताचो १०वा प्रधानमंत्री म्हूण वेंचून काडलो. २४ ते २७ डिसेंबर १९८४ मतींत जाल्ले आठवे लोकसभा वेंचणुकेंत राजीव गांधीच्या

गांधी, राजीव - गांधोळ

फुडारपणाखाल इंदिरा काँग्रेस पक्षान इतिहासीक जैत जोडलें. वेंचणूक जाल्ल्या ५०८ सुवातींतल्यो ४०१ सुवाती पक्षाक फाव जाल्यो. राजीव गांधी अमेठींतल्यान ३ लाख १४ हजार मतांनी वेंचून आयलो. ताच्या काळांत घडिल्ल्यो म्हत्वाच्यो राष्ट्रीय घडणुको: अरुणाचल प्रदेशाक मेळिल्लो घटक राज्य दर्जो, पंजाब, आसाम, मिझोरम, अस्तंत बंगाल राज्यांनी शांतताय हाडपा नदरेन जाल्ल्यो कबलाती, पक्षांतर आळाबंदी हाडपी पक्षांतर विरोधी कायदो, दूरदर्शनाचो जाल्लो विस्तार, आर्विल्ले तंत्रगिन्यान आनी कम्प्युटर हांकां दिल्लें म्हत्व, नवी शिक्षण वेवस्था, मालदीवाचें अखंडपण तिगोवपाखातीर त्या देशांत केल्ली लश्करी कारवाय, श्रीलंकेत तमीळवंशीयांची राखण आनी श्रीलंकेचें अखंडपण तिगोवपाखातीर धाडिल्ली भारतीय शांतीसेना हांचो आस्पाव जाता.

पुणवे लोकसभेत ताच्या इंदिरा काँग्रेस पक्षाक 'भोवमत मेळोवपाक' अपेस आयलें. तो स्वता अमेठी लोकसभा मतदारसंघांतल्यान वेंचून आयलो. १९९० च्या शेवटाक ताच्या इंदिरा काँग्रेस पक्षान जनतादलाक (स) फाटबळ दिवन सरकार घडयलें. १९९१ तल्यो वेंचणुको जाहीर जाल्याउपरंत प्रचारक गेल्लेकडेन ताची बाँब स्फोटांत हत्त्या जाली.

- कौ. वि. सं. मं.

गांयडोळः एक सरपटी प्राणी. (वर्ग- कीटोपोडा; गण- ऑलिगोकीटा).

गांयडोळ हो दंडगोलाकार सरपटी प्राणी आसून ताच्या दोनूय तोंकांकडेन तो अशीर जाल्लो दिसता. ताच्या शरीरचे सुमार १०० ते १२० खंड वा भाग पडिल्ले आसतात. चवदा ते सोळा ह्या भागाभोंवतणी ग्रंथीमय ऊतकाची जाल्ली पर्याणिका (कातीचो फुगिल्लो ग्रंथीमय भाग) आसता.

ताच्या शरीरचेर तोंड, गुद्वार, एक स्त्रीजनन रंध्र, दोन पुंजनन रंध्रां आनी शुक्र-ग्राहिका रंध्रांचो चार जोडयो आसतात. दरेका भागाभोंवतणी मदीं कायटिनी (एक पदार्थ) आनी शूकांचें वलय (ल्हान, ताठ आनी सरळ केंसाची रचणूक) आसता. पयले चार भाग सोडून उरिल्ल्या सगळ्या भागांचेर मध्यपृष्ठभागांर शरीरचे पोकळेंत जोडिल्ले ल्हान बुरक आसतात. शिरांचे पोकळेंत आशिल्ल्या पडड्याक लागून खंडीभवन जाता. भितल्लें आनी भायलें खंडीभवन एकामेकांकडेन जुळपी आसता.

तोंड, तोंडाची पोकळी, ग्रसनी (तोंडाच्या पोकळे फाटल्यान आशिल्लो अन्ननलिकेचो स्नायूमय भाग) ग्रसिका, (ग्रसनीसावन आंतकड्यामेरेतचो आदारालाचो भाग, पेशापी (अन्न बावीक करपी साधन), आंतकडीं, मलाशय आनी गुद्वार हे पचनसंस्थेचे मुखेल भाग आसतात. सळीसाव्या भागासावन गुद्वारादवल्या तेवीस ते पंचविसाव्या भागामेरेन ऑंत्रवलय (typhlosole) आसता.

गांयडोळ उक्तास कातीवरवीं करता. तेखातीर कात ओलसार आसची पडटा. परिवहन तंत्रांत पृष्ठीय रुधिरवाहिनी, अक्षर रुधिरवाहिनी आनी अधस्तंत्रिका वाहिनी ह्यो मुखेल वाहिनी तशेंच पार्श्व आनी पार्श्वोत्रीय (आंतकड्याचे कुशीक आशिल्लीं) हृदयां हे मुखेल भाग आसात.

गांयडोळाची लांबाय सुमार १५ सेंमी. आसता. ऑस्ट्रेलियांत मेळपी मेगस्कोलेक्स गांयडोळाची लांबाय ३ मी. आसता. भारतांत सांपडपी गांयडोळाचो रंग काळसार मातयेकोरचो आसता. गांयडोळ जैव (सेंद्रिय पदार्थ) आनी आर्द्रता आशिल्ले मातयेंत रावता आनी माती खावन जियेतात.

हो प्राणी हिलिंगी आसा. पूण ताच्या शरीरंत शुक्राणू आनी तांतयां हांचो संयोग दिसना. वृषणाच्यो दोन आनी अंडाशयाची एक जोडी ताच्या शरीरंत आसता. अंड्याचें फलन 'कोकून' ह्या कोशांत जाता. कोकूनांत एका वेळार एकाच तांतयाचें परिवर्धन (circummatation) जाता गांयडोळ पावसाच्या दिसांनी तांतयां घालता आनी कोकून जमनीर उडयता. पिलां जमनीत जल्म घेतात. गांयडोळांत पुनर्जननाची (शरीरचो ना जाल्लो भाग परतो घडोवपाची) तांक आसता.

गांयडोळाची विश्व स्तरीय सारें म्हूण वापरतात. ईजिप्त देशांतल्या

गांवकार, कृष्णा - गाजर

नायस वेगणांत असलें सारें वापरून जमीन पिकाळ केल्या. गोंयांत कांय कडेन नुस्तें गरोवपाखातीर 'हायस' म्हूण गोंयडोळाचो उपेग करतात.

गोंयडोळाप्रसून मनशाक 'गोंयडोळ फोड' नांवाचें दुयेंस जाता. हें दुयेंस चडकरून हात आनी पांयांक जाता.

- कों. वि. सं. मं.

गांवकार, कृष्णा पुतू प्रभु: (जल्म: २६ ऑक्टोबर १९२९, तामणें, लोलयें - काणकोण).

गोंयचो सुटके झुजारी. ताणें मुळावें शिक्षण मराठींतल्यान घेतलें. 'नॅशनल काँग्रेस गोंय' संघटनेचो तो वांगडी आसलो. १५ ऑगस्ट १९५५ दिसा मडगांव जाल्ल्या सत्याग्रहांत ताणें जायत्या सत्याग्रहींक वांटो घेवंक फुडें काडिल्ले. पोर्तुगेज राजवटी आड प्रचार करप, लोकांक राश्ट्रवादी साहित्य वांटप असलीं कामां तो करतालो. २२ फेब्रुवारी १९५६ दिसा पोर्तुगेज पोलिसांनी ताका धरलो आनी आठ वर्सां बंदखणीची ख्यास्त फर्मायली. तेभायर दंडभरपाय म्हूण आनीक दोन वर्सां बंदखणीची ख्यास्त दिली. २६ ऑगस्ट १९५९ दिसा ताची बंदखणींतल्यान सुटका जाली.

लोकांक शिक्षण मेळचें म्हूण ताणें शाळा काडल्यो. १९६२ वर्सा तो काणकोण तालुक्यांतल्या काँग्रेस कमिटीचो वांगडी म्हूण वेंचून आयलो. १९७२ वर्सा भारत सरकारन ताम्रपत्र दिवन ताचो भोवमान केला.

- कों. वि. सं. मं.

गांवकार, तुकाराम हरी: (जल्म: ८ ऑगस्ट १९३४, मयें-दिवचल).

गोंयचो सुटके झुजारी. ताणें मुळावें शिक्षण मराठींतल्यान घेतलें. १९४५ वर्सा आत्माराम धाकटू मयेंकार हाच्या फुडारपणाखाल ताणें मयें वावरंत जाल्ले शेतकामती चळवळींत वांटो घेतिल्लो. १९४७ वर्सा मेरेन तो 'नॅशनल काँग्रेस गोंय' आनी १९४७ ते १९६१ मेरेन 'आझाद गोमंतक दल' संघटनेचो वांगडी आसलो. भूंयगत चळवळीक तेंको दिता, देखून ३ जून १९४८ दिसा पोर्तुगेज पोलिसांनी ताका धरलो आनी दिवचलच्या पोलीस ठण्यांत दवरलो. चार दिसां उपरांत तो थंयच्यान पळून गेलो आनी भारताचे शिमेर पावलो. ताचे गैरहाजेरींत प्रादेशिक लश्करी न्यायालयांत (Territorial Military Tribunal) ताका चोवीस वर्सां बंदखणीची ख्यास्त फर्मायली. उपरांत 'आझाद गोमंतक दल' संघटनेन वज्रें हांगा घडोवन हाडिल्लें सराव शिक्षण ताणें घेतलें आनी तो दल संघटनेच्या कमांडो फोर्सांत गेलो. १९५४ वर्सा दादर आनी नगर हवेलीचे सुटके चळवळींत ताणें वांटो घेतिल्लो.

नगर हवेली सुटके उपरांत १९५५ वर्सा तो गोंयांत आयलो. १९५५ वर्सा वज्रें वावरंतली दल संघटनेची शाखा ताचे देखरेखीखाल आशिल्ली. १९५५ ते १९६१ मेरेन दिवचल, तिसवाडी आनी सत्तरी तालुक्यांत जाल्ल्या सशस्त्र घुरयांनी ताणें वांटो घेतिल्लो. पोलिसांक सारमानस वावरंत घेवन वचपी बसीचेर ताणें हल्लो केल्लो. १९५७ वर्सा मावळीगे वावरंत गस्त घालूंक आयिल्ले सरकारी जिपीचेर ताणें घुरी घाली. सुटके झुजारी प्रभाकर सिनारी हाच्या मार्गदर्शनाखाल ताणें शिरगांव खणीचेर हल्लो केल्लो. विश्वनाथ लवंदे हाच्या फुडारपणाखाल बेती पोलीस ठण्याचेर केल्ल्या हल्ल्यांत ताणें वांटो घेतिल्लो. भारत सरकारन ताम्रपत्र दिवन आनी दादर आनी नगर हवेलीच्या सरकारान मानपत्र दिवन ताचो भोवमान केला.

- कों. वि. सं. मं.

गांवकार, परशुराम गोपाळ फळ: (जल्म: १ ऑगस्ट १९३३, पैगीण-काणकोण).

गोंयचो सुटके झुजारी. ताणें माध्यमिक शिक्षण मराठी आनी इंग्लीशींतल्यान घेतलें. 'नॅशनल काँग्रेस गोंय' संघटनेचो तो वांगडी आसलो. २६ जानेवारी १९५५ दिसा आपल्या वांगड्यांसयत ताणें पैगीण ते माटपाळ वावरंत सादोळशें रस्त्यांत घोशणा दित आनी हातांत

तिरंगी बावटो घेवन मोर्चा काडलो. माटपाळ वावरंत ताका पो. पोलिसांनी धरलो आनी पोलिसांचो हुकूम मानलो ना म्हूण बरोच घालो. उपरांत ताका धा वर्सां बंदखणीची ख्यास्त फर्मायली. २१ अ १९५९ दिसा ताची बंदखणींतल्यान सुटका जाली. भारत सरकारन ताम्रपत्र दिवन ताचो भोवमान केला.

- कों. वि. सं. मं.

गांवकार, वासू जयदेव: (जल्म: २ मार्च १९१९, दिवचल).

गोंयचो सुटके झुजारी. ताणें मुळावें शिक्षण मराठींतल्यान घेतलें. १९४६ वर्सा सावन तो 'नॅशनल काँग्रेस गोंय' संघटनेचो वांगडी आनी लोकांक राजकी पत्रकां वांटप, राश्ट्रीय फुडाऱ्यांच्यो खबरे तांकां असलीं कामां तो करतालो. १९५४ वर्सा ताका पोर्तुगेज पोलिसांनी धरलो आनी अडेज वर्सां बंदखणींत दवरलो. तेभायर धा वर्सां ताचे नागरी हक्क काडून घेतले. १५ ऑगस्ट १९७२ दिसा भारत सरकारन ताम्रपत्र दिवन ताचो भोवमान केला.

- कों. वि. सं. मं.

गांवकार, शाणू शाबा नायक: (जल्म: १७ ऑक्टोबर १९०६, देळे-काणकोण).

गोंयचो सुटके झुजारी. 'आझाद गोमंतक दल' संघटनेचो तो मू. वावुरपी आसलो. अर्दफोंड वावरंतल्या पुलाचेर स्फोट घडोवन हाड आनी सांगें वाठारांतल्या सालजिणी वावरंत पोर्तुगेज पोलीस ठण्ण हल्लो करपांत ताणें वांटो घेतिल्लो. चांदर वावरंत आशिल्ल्या सरगुदावांचेर ताणें हल्लो केल्लो. भारत सरकारन ताम्रपत्र दिवन ताचो भोवमान केला.

- कों. वि. सं. मं.

गांवकार, सदानंद गणबा नायक: (जल्म: १५ सप्टेंबर १९२६, कुलवाडो-कुंकळ्ळी).

गोंयचो सुटके झुजारी. ताणें मुळावें शिक्षण मराठींतल्यान घेतलें. तशेंच लिसेवाचें शिक्षण तिसरें वर्स मेरेन घेतलें. 'आझाद गोमंतक दल' संघटनेचो तो वांगडी आसलो. गोंय सुटके चळवळीच्या काळांत भूंयगत राजकी कार्यांनी वांटो घेतालो. १२ फेब्रुवारी १९५६ पोर्तुगेज पोलिसांनी ताका धरलो आनी मडगांव तशेंच पणजेच्या पो. ठण्यांत सात म्हयने दवरलो. प्रादेशिक लश्करी न्यायालयामु (Territorial Military Tribunal) चवकशी केल्या उपरांत ताका तीन खर बंदखणीची ख्यास्त दिली आनी वीस वर्सांखातीर ताचे राजकी हक्क काडून घेतले. तीन वर्सां आनी सात म्हयने बंदखणीची ख्यास्त भोगता ताची बंदखणींतल्यान सुटका जाली. भारत सरकारन ताम्रपत्र दिवन ताचो भोवमान केला.

- कों. वि. सं. मं.

गाजर: (मराठी- गाजर; कन्नड- गज्जरी; संस्कृत-शिखार, शिखाकंद, गुंजन; इंग्लीश- कॅरट; लॅटीन-डॉक्स कॅरोटा; अ. अंबेलीफेरी).

गाजर ही मूळची अस्तंत आशिया, खास करून अफगाणिस्तानांत वनस्पत जावन आसा. ह्या फळाचो रानवट जाती दक्षिण आशिया, दक्षिण युरोप आनी उत्तर अमेरिकेंत मेळटात. ग्रीक आनी रोमन लोकांकूय हे वनस्पतीविशीं पयलीं सावन म्हायती आसली.

गाजरचें शास्त्रीय नांव दावकस कारेटा लीनीयस (Daucus Carota Linnaeus) अशें आसा.

ही द्विदल (dicotyledonous) वनस्पत आसून ताचें मुखेल स्वरूपांतरीत जावन अन्न तयार करता. रानवटी गाजर वखदी आनी ताचो जिवीतकाळ एका वर्साचोच आसता.

गाजरचें मुखेल मूळ गोड आसता. ताचो रंग धवो, हळडुवो, केस तांबडो आनी जांबळो आसता. मुखेल मुळाक ल्हान मूळाचे चार उबे

त. जर हीं मुळां दुसऱ्या वर्साय तशींच वाडयलीं तर तीं घट जातात. शिंयाच्या दिसांनी तांचेर थंड हवामानाचो परिणाम जाता. अशे तरेन मुळांक कक्षेपण येता. हें आविकांड घट आसता. हे वनस्पतींत जेव्हा अन्नाचो सांठो पानां, फळां आनी फुलां वापरतात. गाजरची जमीन भागांनी वांटिल्ली आसतात. ह्या पानांक बारेंक कोंबरी येता आसता. पयल्या वर्सा लांब देंठ आनी एकमेकांचेर पातळिल्लीं पातळकुळो गुच्छ (Rosett) तयार करतात.

जराचें फूल पांच पाकळ्यांचें आसता. हें फूल खूब विंगड विंगड तरेन तयार जाता. हे गुच्छ सवण्याच्या घोंटेवरवीं दिसता.

जराचें फळ (बियां भरिल्ली चुडी) केंसाळ आनी ल्हान आसता. हें वेमेदनाशील आसून विभाजक रेशेचेर फुटना. पूण ह्या फळाचे दोन अर्दभाग करूं येतात

जराचे दोन प्रकार आसातः १. धवें वेल्जियन आनी हळडुवें दान गाजर, जें गोरवांचें खास खाण जावन आसा. २. तांबडें गाजर जर मनीस खावपाखातीर वापरता.

१) युरोपियन आनी समशीतोष्ण कटीबंधांत जावपी गाजर, पातळ आशिल्लें, सपाट आंगाचें आनी ल्हान केंस आशिल्लें आसता.

२) आशियाई वा देशी गाजर व्हड आकाराचें केंसाळ आंगाचें, काळें आंगाचें आसता.

युरोपत नलिकाकार मुळां आशिल्लीं नेनटीस आनी अँस्टर्डॅम हीं गाजर तशेंच शंखाकृती मुळां आशिल्लीं चटने जातीचीं गाजरं आसात. ह्या गाजरचें पीक बेगीन तयार जाता. ऑटमन किंग नांवाचें पुराय जावपाक चड काळ लागता.

युरोपियन आनी देशी गाजरच्या संकरांतल्यान खास भारतीय तीचें 'पुसा केसर' हें गाजर तयार करतात.

लागवणूकः सुमार अडेज ते पांच किग्रॅ. बीं दर हेक्टरखातीर वापरतात. तीं पेरणी आनी ओंपणी पध्दतीन रोयतात. सुमार ७०% बियांचें रोमबन (germination) जाता.

सुर्वेक १.२x१.२ मी. लांबायेचे वाफे तयार करतात. सुमार २५ टन गोबर सारें (compost), ७५ किग्रॅ. नायट्रोजन, ६० किग्रॅ. फॉस्फोरस, ६० किग्रॅ. पोटॅश दर हेक्टर जमनीखातीर वापरतात. दरेक रो मजगतीं ५ ते ८ सेंमी. इतलें अंतर दवरतात. दोन ते चार दिसांत फावट वाफ्याक उदक दितात.

१६° से. ते २०° से. उश्णतायेत गाजरची पिकावळ बरे तरेन जाता. मर्या कारणाक लागून गाजरचें पीक शिंयाळ्यांत घेवप फायद्याचें आसता. युरोपियन पध्दतीच्या गाजरची जात २८° से. परस चड तापमान आसल्यार फाव त्या प्रमाणांत वाडना. ह्या गाजरच्या मुळाक तीख वास आसता. रेंवट आनी जैव माती (organic soil) आसल्यार गाजरचीं मुळां रसवंत वाडटात.

गाजरचें चडांत चड उत्पादन करपी देश अशेः चीन, रशिया, अमेरिका, पोलंड, जपान.

उपेगः गाजरच्यो बियो मूत्रपिंडाचे विकार, गर्भाशयाच्यो वेदना हांचेर उपेगीकरू जावन आसात. सालाद आनी हेर जेवणाखाणाच्या पदार्थांत गाजर वापरतात. गाजरच्यो बारेंक फोडलीं करून तांचो हालवोय करतात. बाजारांत ताजी, सुकयल्ली, गोठ्याल्ली तशेंच खास प्रतियेवरीं आसात बंद केल्लीं गाजरं मेळटात. गाजरसावन काडिल्लो रस सरबत करपाक वापरतात. युरोपांत गाजरचो काडो कामगिरीचेर दितात. गाजरंत अ, ब, आनी क हीं जीवनसत्त्वां, साकर आनी लोखण हीं आसात. गाजर तसे वा उकडून खातात. जनावरांचे खावडीखातीर मुळां आनी पालो हांचो उपेग जाता.

रोग आनी उपायः 'ओरानोमस्कुरियसस' नांवाचे प्रक्रियेन गाजरच्या बियांचेर उपचार करून त्या झाडाचेर जावपी 'जीवाणूचे रोग' (Bacterial Scab) नांवाचो रोग आळाबंदा हाडूं येता. तांब्याच्या चितोनाशकाचो फवारणे (Copper fungicide spray) मारून गाजरचीं पानां

लाशिल्ल्यावरी जावपी रोग आळाबंदा हाडटात. गाजरचेर जावपी चितो (powdery mildew) जड गंधकाचो फवारणे मारून ना करूं येता. मूत्रकुमीक (Nematodes) लागून जावपी गाठ वा ग्रंथी तशेंच आबुडिल्लीं मुळां आनी धुंवयल्ली माती (fumigating soil) मिथिल ब्रोमाइड वा इथिलीन डायब्रोमाइड हांचे भरसणेन आळाबंदा हाडूं येता. गाजरक किडे (weevil grubs) लागतात. हे किडे मुळांच्या आदारान जगतात. हाका लागून झाडां सुकतात. हे किडे मालायायोन वा इंडोसल्फनच्या फवार्नान नश्ट करतात.

- सिंगेल ब्रागांझ

गाज्जुसेक, डी. कार्लटनः (जल्मः ९ सप्टेंबर १९२३, यॉर्क्स-न्यूयॉर्क).

एक नामनेचो अमेरिकन शास्त्रज्ञ. ताणें १९४३ ते मिनेसोटा हांगाच्या रॉचेस्टर विद्यापीठाकडल्यान विज्ञानाची पदवी मेळयली. १९४६ ते हार्वर्ड विद्यापीठाच्या वैजकी विद्यालयांतसून एम्.डी. पदवी मेळयली. ते उपरांत मंडळान ताची ल्हान भुरग्यांचो वैज (Paediatrician) म्हूण शिफारस केली कॅलिफोर्निया तंत्रशास्त्र संस्थेंत १९४८ ते ताणें संशोधक म्हूण प्रवेश मेळयलो आनी विशाणुशास्त्राचो अभ्यास करपाक सुरवात केली. विशाणुशास्त्रांत संशोधन करून ताणें 'मंद-विशाणू' (slow-virus) ह्या जंतूक लागून 'कुरु' (kuru) हो भयांकृत रोग जाता अशें सोदून काडलें. 'कुरु' हो रोग न्यू गिनींतल्या नरभक्षक कुळांतल्या कांय बायलांक जाता. जीं बायलां 'कुरु' रोग जाल्ल्या आपल्या हेर सोयऱ्या बायलांचे मेदू भक्षितात, तांकां हो रोग जाता. मंद-विशाणूक लागून जावपी हो रोग फकत नरभक्षक बायलांकूच जाता, दादल्यांक जायना. सांसारिक रोगांची उत्पत्ती आनी प्रसार हांचेखातीर नवे यंत्रणेचे सोद लायिल्ल्यान १९७६ ते गाज्जुसेक हाका शरीरक्रियाविज्ञान आनी वैजकी वियशाखातीर आशिल्लो नोबेल पुरस्कार अमेरिकन शास्त्रज्ञ बी. एस्. ब्लॅबर्ग हाचेवांगडा वांटून मेळ्ळो.

- कों. वि. सं. मं.

गाझियाबादः उत्तर प्रदेश राज्यांतल्या मीरत जिल्ह्यांतलें म्हत्वाचें वेपारी केंद्र. लोकसंख्याः २,९२,००० (१९८१). हें शार दिल्लीसावन सुमार २१ किमी. अंतराचेर उत्तर ईशान्येक आसा. दक्षिणेचो राजा आसफशाह हाचो पूत वजीर गाझिउद्दीन हाणें ह्या शाराची थापणूक केली आनी ताका गाझिउद्दीन नगर अशें नांव दिलें. काळांतरान ताका गाझियाबाद म्हणूंक लागलें. १८५७ ते जाल्ल्या पयल्या भारतीय स्वातंत्र्य संग्रामांत हें नगर देशभक्तांचे मुखेल धड आशिल्लें.

कलकत्ता-लाहोर हो राष्ट्रीय महामार्ग गाझियाबाद शारांतल्यान वता. तेचपरी दिल्लीसावन कलकत्ता आनी मुरदाबादकडेन वचपी रेल्वेमार्गाचे फांटे ह्याच शारांतल्यान वतात. एकुणिसाव्या शेंकड्याच्या शेवटाक गाझियाबाद शारांत रेल्वेमार्गाची खूब वाड जाली. रेल्वेमार्गाची ही सुविधा पळोवन शेतकी मालाची हांगा व्हड बाजारासठे जाल्या.

दिल्ली नगराच्या लागसार आशिल्ल्यान गाझियाबाद शाराची उदरगत जायत आसा. हांगा गंव, बाजरी, चामड्याच्यो वस्तू, धातुकाम आदींच्यो व्हड बाजारासठे आसात. शेतकी उद्येग, लोखण, तिछ्या वस्तू आदींचे कारखानेय आसात.

- कों. वि. सं. मं.

गाडगे म्हारजः (जल्मः २३ फेब्रुवारी १८७६, शेणगांव-विदर्भ-अमरावती; मरणः २० डिसेंबर १९५६, अमरावती).

आर्विल्लो मराठी संत आनी समाजसुदारक. ताचो जल्म एका मडवळ समाजांत जालो. बापायचें नांव शिंगराजी आनी आवयचें नांव सखुबाई. आडनांव- जाणोकर. भुरगेपणांतलें मूळ नांव- डेडूजी. १८८४ वर्सा बापूय भायर पडटकच, आवय सखुबाई ताका घेवन कुडारा गेली. डेडूजी थंय गोखां राखपाचें काम करतालो. गोखांक राखतना तो भजनां गायतालो. ताणें भुरग्यांची भजनी मंडळां स्थापन केल्लीं. मामाक

शेतकामांत तो हातभार लायतालो. मामा भायर पडटकच ताणें आजोल्ही जमीन भाटकाराच्या हातसून सोडयली.



१९१२ वर्सा ताचें कुंताबाईकडेन लग्न जालें. पूण संवसारंत ताचें मन रमलेंना. फुडें कांय वर्सांनी घर सोडून ती थंय यात्रा करीत तो भोंवड्यो करपाक लागलो. एकफावट ऋणमोचन जात्रेवेळार आवयची आनी ताची भेट जाली. आवयन घराचो म्हूण ताका खूब आग्रो केलो. पूण त्या मोहाक तो बळी पडलोना. फुडल्या सगळ्या जिवितांत

ताणें संवसारंत केन्नाच लक्ष घालें ना. समाजांतलें उपाट अज्ञान, अनिष्ट चालीरिती आनी अंधश्रद्धा पळोवन ताणें लोकसवेचें आनी लोकशिक्षणाचें निःस्वार्थी व्रत हातांत घेतलें. आंगार पिंजकी 'गोधडी' आनी हातांत गाडगो असो ताचो भेस आशिल्ल्यान लोक ताका 'गोधडे म्हाराज' वा 'गाडगे म्हाराज' म्हूण वळखूंक लागले. रानांवांत, गांवागांवांत भोंवन ताणें आत्मसाधना केली.

ताची वृत्ती धर्मीक, सात्त्विक, कष्टाळू आनी परोपकारी आशिल्ली. समाजसुदारणेखातीर आनी लोकशिक्षणाखातीर ताणें कीर्तनाच्या माध्यमाचो प्रभावीपणान वापर केलो. एकेकदां ताचीं कीर्तनां प्रभोतारच्या रुपांत जातालीं. तो निरक्षर आसलो, तरी लेगीत ताची भास म्होंवाळ, रेंसाळ आनी सामान्य लोकांच्या काळजाक तेंकपी अशी आशिल्ली. महाराष्ट्रावांगडाच गुजरात, कर्नाटक आनी आंध्र प्रदेशाच्या कांय वाठारांनी ताणें गांवानगांव कीर्तनां करून लोकजागृताय केली. ताचो नैतिक उपदेश सामको सरळ आनी सादो आशिल्लो: 'चोरी करची न्हय, रीण काडून सण करचो न्हय, सोरो पियेवचो न्हय, देवाफुडें जनावरांचो बळी दिवचो न्हय' अशे तरेचो उपदेश गाडगे म्हाराज आपल्या कीर्तनांतल्यान मार्मिक उदाहरणां दिवन पटयतालो. पारंपारिक, आध्यात्मिक विशयांवांगडाच वेव्हारीक आनी नैतिक विशयांचो उपेग गाडगे म्हाराज आपल्या कीर्तनांतल्यान लोकजागृतायेखातीर करतालो. निवळसाण, प्रामाणिकपण आनी भूतदया हांचेर ताचें चड लक्ष आसतालें. तीर्थयात्रेच्या थळांनी तो वतालो. पूण देवाचें दर्शन घेनासतना देवळाच्या भायर रावन भक्तांची सेवा करतालो आनी थंयचो वाठार आपल्या हातान साफ करतालो. खावपा-पिवपाविशीं तो सामको सादो आशिल्लो. गिरेस्त भक्तांनी दिल्लें बरें अन्न तो भिकाऱ्यांक दितालो आनी आपूण मात गरीबांच्या हातची चटणी-भाकरी मागून खातालो.

ल्हानपणासावन तो जातीभेद मानीनासलो. देहू, पुणे, पंढरपूर, नासिक, त्र्यंबकेश्वर, आळंदी हांगा भोंवडेकारांचे खूब हाल जाताले म्हूण ताणें तांचेखातीर थंय धर्मशाळा, अग्रसळा बांदल्यो. विदभार्त ऋणमोचन हांगा ताणें लक्ष्मीनारायणाचें देवूळ बांदलें आनी न्हंयचे देगेक घाट बांदलो. खूब सुवातींचेर ताणें गोरक्षण संस्था सुरू केल्यो.

ताच्या सगळ्या संस्थांचो कारभार विश्वस्त मंडळां पळेतात. अनाथ आनी अपंगांखातीर ताणें खूब वावर केला. समाजसेवा करपी संस्थांक ताणें उदार हातान देणग्यो दिल्यो. कितल्याशाच जाग्यांनी देवाधर्माच्या नांवार चालू आशिल्ली प्रशुहत्या ताणें बंद केली. अध्यात्माच्या जंजाळांत वचनासतना संवसारंतूच रावन ईश्वरभक्ती करूं येता, अशी सादी आनी

सरळ शिकवण ताणें समाजाक दिली.

'संत तुकाराम म्हाराज म्हजो गुरु आनी म्हजो कोणूच शिष्य अशें तो म्हण्टाले. ताचे सांगणेप्रमाण ताची गादी वा मठ खंयच ना जालो ना. समाजांत शिक्षणाचो प्रसार करून कितल्याशाच शिक्षणमय ताणें मवत केली. शिक्षणाबगर उपाय ना अशें तो सदांच सांगत लोकांची ताचेर अनन्य श्रद्धा आशिल्ली. ताका लागून लोकांनी खूब पयसो दिलो. तो सगळो पयसो ताणें लोकहिताच्या कार्याक वापर ताणें महाराष्ट्रांत केल्लो लोकजागृतायेचो आनी लोकसेवेचो वावर मोलादीक जावन आसा. ताची समाधी अमरावती हांगा आसा.

- कों. वि. म.

गाढव: वर्ग- स्तनिवर्ग (Mammalia); गण- पॅरीसोर्डॅक्टिला; वृ- इक्विदे; जाती- इक्वस हेमोनस; प्रजाती- इसीनस.

गाढवाची खांद्यामेरेनची उंचाय ११५ सेंमी. ते १२५ सेंमी. मेरेन आसता. पुडीकोराचो आनी करडो रंग आशिल्ली ताची कात तोंडाचेर, पोटा आनी फुडल्या भागाचेर पातळ आसता. केंसाळ आयाळ ताळ आखूड आसता. शेंपडेच्या तोंकारसांब केंसाचो गोंडो आसता. कान आसतात. पुराय वाड जाल्ल्या गाढवाचें वजन १५० ते २०० कि आसता.



गाढवाची मूळ सुवात आफ्रिका जावन आसा. इ. स. च्या ३० वर्सांआदीं सुमेरियनांनी जंगली गाढवां पोसपाक सुरवात केली. आशिया खंडांत पोसतात तीं गाढवां, ईजिप्त देशासावन हाडिल्लीं. युरोप खंड आशिल्लीं गाढवां मात ईजिप्त देशासावन व्हरनासतना आशिया खंडांतल्यान व्हेल्लीं.

गाढव हो प्राणी संवसारभर दिश्टी पडटा. पूण वाळवंट, दोंगर वाठार आनी मैदानी प्रदेशांत गाढवांचे कळप-व्हड प्रमाणांत दिसून येता. भारताच्या चडशा राज्यांनी गाढवाची महशुदा (Mahratta) जात दिसता. भारतांत पोशिल्ल्या गाढवांची सगळ्यांत चड संख्या राजस्थानांत आ गोंयांतूय कांयकडेन गाढवां दिसून येतात.

गाढवाच्यो विंगड विंगड रंगाच्यो वेगवेगळ्यो जाती दिसून येता. खास करून काळसार आनी धवसार रंगाच्यो जाती तातूंत आसावता. आशियांतल्या रानवटी गाढवाचें शास्त्रीय नांव 'ईक्वस हेमिओनस' असा. डार्विनान सिरिया देशांत चार जातींच्या गाढवांचे प्रकार दिश्टी पडटात, अशें बरयलां. अरब आनी दमसीन जातीचें गाढव मध्यपूर्व आ बगदाद वाठारांत दिसता. फ्रांसांत 'पोयतॉम' (Poitorn) जातीचें गाढव मेळटा.


गाढवीण तीन ते चार वर्सांचेर वयांत येता. गिमांत वा शियाळ्य गाढव माजाक येता. गाढवीण इकर म्हयन्यांनी वियेता. दोन वर्सां फकत एक फावट ती वियेता.

वत आनी घोडी हांच्या संबंदांतल्यान जी संतत जल्मता तिका मूला (Mule) अशें म्हण्टात. गाढवीण आनी घोडो हांच्या संबंदांतल्यान जल्मता तिका 'हिनी' (Hinney) अशें म्हण्टात. खेचरभितर चडशे गुणधर्म दिसतात तर हिनीभितर घोड्याचे गुणधर्म दिसतात. दोनूय जनावरां वांझ आसून गाढवापरस वेगळीं आसतात. नस्यत आनी तण हें गाढवाचें मुखेल अन्न. जेन्ना कांयच मेळना तेन्ना हांचो पालो आनी कोंबऱ्यो खावन भूक भागयता. गाढव सुमार ६ वर्सा जियेता.

न आनी ग्रीक काळासावन आंगान धडधाकट आशिल्ल्या चो वापर वजीं व्हरपाखातीर करतात. गाढवां शेत कसपाखातीर, घुंवडावपाखातीर आनी हेर तरेच्या कामांखातीरूय वापरतात. ग्नीचें दूद पुश्टीक आसून तातूंत साकर चड आसता आनी ताचे प्रमाण कमी आसता. टी. बी. जाल्ल्या वायटकारक गाढवीणीचें देतात. विंचवाचें वीख देंवपाखातीर ह्या दुदाचो उपेग जाता. ग्नीच्या दुदाचो अन्नापरस वखद म्हूण चड वापर जाता. इन्ध्यामदीं दिसून येवपी 'टिटॅनस' (Tetanus) हो रोग गाढवांमदींय येता.

- डॉ. के. आर. शास्त्री

बॉ. आफ्रिका खंडाच्या अस्तंत दर्यादेगेवयलें एक प्रजासत्ताक राश्ट्र. व्ठः २,६७,६७५ चौ. किमी. लोकसंख्या: ११,८७,००० (१९८६). वार २° उत्तर ते ३०° दक्षिण आनी ९° उदेंत ते १४° उदेंत. ह्या चें उत्तरेवटेन विषुववृत्तीय गिनी आनी कॅमेरून, उदेंतेक आनी लेक काँगो आनी अस्तंतेक अँटलांटिक म्हासागर आसा. दर्यादेग २८०० किमी. आसा. लिब्रव्हील ही राजधानी.



पूयवर्णन. हवामान, नस्यत आनी मोनजात: दर्यादेगेवटेनचो मळांचो वाठार दक्षिणेवटेन ३० किमी. सावन उत्तरेक २०० किमी. मेरेन रुंद जायत घेता. ईंबूजी हें हांगाचें सगळ्यांत ऊंच (१,५७४ मी.)

दोंगरातेमक जाल्यार ओगावे ही सुमार ८०० किमी. लांबायेची मुखेल न्हंय. हांगाचें हवामान उश्ण आनी दमट आसता. तापमान सुमार २६° से. आसता. वर्सुकी पावस सुमार २५० ते ३७५ सेंमी. इतलो पडटा. सदांच पाचवींचार आसपी पावसाचीं रानां हांगा आसात. हांगा ३,००० परस चड जातींच्या रुखांची नोंद जाल्या. विंगड विंगड प्राण्यांमदीं हत्ती, हिप्पो, रानरेडे, शिंगाडे, हरणां आनी माकडां हांचो आस्पाव जाता. गोरिला हें हांगाचें खाशेलेपण जावन आसा.

इतिहास आनी राज्यवेवस्था: ह्या देशांत अश्मयुगांतले कांय इतिहासीक अवशेश सांपडल्यात. ह्या देशाचो तोद सगळ्यांत पयलीं १४७० त पोर्तुगेजांनी लायलो. तांकां हो वाठार तोपयेसकट एखादे हात आशिल्ल्या कोटावरी दिसलो आनी ताचे वयल्यान ताका 'गार्बो' हें नांव पडलें. उपरांत ह्या वाठारचो उपेग गुलामांच्या वेपाराखातीर जावंक लागलो. डच, ब्रिटीश आनी फ्रेंच लोकूय हांगा पावले. १८३९ सावन फ्रेंच लोकांनी ह्या वाठारचेर आपलो शेक गाजोवंक सुरवात केली. तांणी हो वाठार आपल्या काँगो वसाहतीक जोडलो; पूण १९१० त ह्या देशांक स्वतंत्र फ्रेंच वसाहतीचो दर्जो मेळ्ळो. १९६० त ह्या देशाक पुराय स्वतंत्रताय मेळ्ळी आनी लीआ एम्बा हो पयलो राश्ट्राध्यक्ष जालो. १९६४ त ताचे सुवातेर आल्बर्ट बाँगो आयलो. १९६८ सावन हांगा एक पक्षीय सरकार चलूंक लागलें. १९७३ त वेंचून येवन बाँगो इस्लाम धर्म आपणायलो आनी आपलें नांव ओमार अशें बदल्लें. १९७९ त आनी १९८६ त जाल्ल्या वेंचणुकांतल्यानूय तोच हांगाचो राश्ट्राध्यक्ष म्हूण उरलो.

अर्थीक स्थिती: ह्या देशांत सैमीक संपत्ती भरपूर आशिल्ल्यान वेपारांत निर्यातीचें प्रमाण आयातीपरस चड आसता. कांय वर्सांपयलीं गार्बोची अर्थवेवस्था चडशी धंद्याचे रानसंपत्तीचेरूच आदारून आशिल्ली; पूण उपरांत खनिजांय व्हड प्रमाणांत मेळूंक लागलीं. तेल, मँगनीज, लोखण, मांगर, युरेनियम ह्या सास्कीं खनिजां हांगा बऱ्याच प्रमाणांत मेळटात. काफी, कोको, तांदूळ हीं हांगाचीं मुखेल पिकां आसात. न्हंयच्या देगांचेर आनी दर्यादेगेर नुस्तेमारीचो धंदो चलता. हांगा उद्येगधंदे व्हडलेशे नात. सी. एफ. ए. फ्रँक हें हांगाचें अधिकृत चलन. चडशे आयात निर्यात वेव्हार फ्रांस आनी अमेरिकेच्या संयुक्त संस्थानांवांगडा जातात.

लोक आनी समाजजीण: वंशीक नदरेन हांगाचे ३४.५% फांग, १४.५% एशियर आनी बऱ्याच व्हड प्रमाणांत आफ्रिकेंतल्या हेर जमातींचे आसात. धर्मीक नदरेन ९५% परस चड किरिस्तांव, जातूंतले रोमन कैथलिक ६०% वयर आसात. उरिल्ले हेर धर्मांचे आनी पळाय्या आफ्रिकन धर्मांचे आसात. हांगाची अधिकृत भाशा फ्रेंच. पूण बांदू जातीच्यो बऱ्योच लोकभाशा प्रचलित आसात. राश्ट्रीय साक्षरतेचें प्रमाण १२% आसा. फ्रान्सव्हील आनी पोर्त जांतील हीं हांगाचीं हेर मुखेल शारां.

- को. वि. सं. मं.

गान्ब्रिएला, मिस्त्राल: (जल्म: ७ एप्रिल १८८९, विकूना-चिली; मरण: ११ जानेवारी १९५७, हॅम्पस्टेड-न्यूयॉर्क).

चिलींतल्या काव्याच्या मळार आधुनिकीकरणाची चळवळ सुरू करपी एक नामनेची कवयित्री. ती स्पॅनिश, बास्क आनी दक्षिण अमेरिकन इंडियन वंशाची आशिल्ली. तिचें भुरगेपण उत्तर चिलींतल्या एका ल्हानशा गांवांत गेलें आनी पिरयेच्या १५ व्या वर्सा ती शाळेंत शिकोवंक लागली. उपरांत ती कॉलेज प्राध्यापिका म्हूण काम करूंक लागली.

देशाची राजकीय परिस्थिती ह्या नात्यान तिणें माद्रीद, लिस्बन, जेनोआ आनी नीस ह्या शारांनी वावर केलो. १९१४ त तिच्या *Sonnets of Death* ह्या कवितांश्ल्याक चिलींत इनाम मेळ्ळ्या उपरांत कवयित्री म्हूण तिची नामना सगळ्याक पातळ्ळी. गान्ब्रिएला मिस्त्राल हें तिचें मूळ नांव न्हय. तिचे मूळ नांव गार्बोय आल्फायाग ल्युसिला. पूण सुर्वेक सावन तिणें गान्ब्रिएला मिस्त्राल ह्या नांवानच बरोवंक सुरवात केली. हीं नांव तिणें तिचे दोन आवडीचे कवी, इटलींतलो गान्ब्रिएल वी आनुन्सिओ आनी फ्रेंच फेदरीक मिस्त्राल ह्या नांवावयल्यान घेतिल्लें.

गाम, व्हाशकुद - गाय

१९२२ त उजवाडाक आयिल्लो तिचो Desolation हो कवितांशेलो बरोच गाजलो. हातूंतलो Dolor ही प्रेमभंग जालेउपरंत आत्महत्या करपी तरणाट्याविशींची कविता टीकाकारांनी बरीच तोखेली. Tenderness (१९२४), Tala (१९३८) आनी Wine Press (१९५४) ह्या तिच्या कवितांशेल्यांतल्यान तिचो गरीब आनी कश्टकरी समाजांतल्या भुरग्यांविशींचो मोग स्पश्टपणान दिसून येता.

तिणें लीग ऑफ नेशन्स आनी संयुक्त राश्ट्रसंघाखातीर समाजशास्त्रीय आनी सांस्कृतिक समित्यांचेर बरोच वावर केला.

भावनांचें उत्कट चित्रण आनी उत्कृष्टांचें सहज दर्शन घडोवपी तिच्यो कविता पुराय लॅटीन अमेरिकेंत बऱ्याच जाणांनी आदर्श म्हूण आपणायल्यो.

१९४५ त तिका नोबॅल इनाम फाव जालें. साहित्यांत नोबेल इनाम मेळोवपी ती पयली बायलमनीस जावन आसा. ती आंकवार आसली.

- कों. वि. सं. मं.

गाम, व्हाशकु दः (जल्म: इ. स. १४६०, सीनिय-आलेन्तेजु-पोर्तुगाल; मरण: २५ डिसेंबर १५२४, कोचीन-भारत).

एक नामनेचो तारवटी आनी भुगोलीक. ताच्या बापायचें नांव इश्टेव्हां द गामा जाल्यार आवयचें इझाबेल सोद्री अशें आसलें. ताच्या दोन भावांचीं नांवां पाउलु आनी आयरीश तर मयणीचें तेरेझा अशें आसलें. १५०१ वर्सा तो कातारिन द आताईद हिचेकडेन लग्न जालो. ताका स पूत आनी एक धूव जाली. तांचीं नांवां: फ्रांसिस्कु, इश्टेव्हां, पेद्रु, पाउलु, क्रिस्तोव्हां, आल्व्हार आनी इझाबेल. हातूंतलो फ्रांसिस्कु व्हिदीगैरचो दुसरो कोन्दि, इश्टेव्हां हो गोंयचो गोवेर्नादोर तर आल्व्हार मलाकाचो कापितांव जालो.



दर्यावेल्या सगळे तेरेझा कामांत व्हाशकु द गाम कुशळ आसलो. तशेंच ह्या मळार देशाखातीर ताणें केल्लो वावरूय म्हत्वाचो आसलो. १४९२ त पोर्तुगेज राजाच्या आदेशावेल्यान सेतुबल आनी आल्गार्वि हांगाचीं कांय फ्रेंच व्हडीं ताणें धरलीं. १४९४-९५ त एके गुपीत दर्याभोंवडेंत केपवटेन वचून तो सोफालाक पाविल्लो. हेखातीर १४९७ त पोर्तुगालच्या राजान ताका दर्यामार्ग सोदून काडपाच्या वावराखातीर फुडारी म्हूण वेंचून काडलो.

१४९७ चे भारत भोंवडेंत ताच्या वांगडा ४ व्हडीं आनी १७० मनीस आसले. 'सां गाब्रियल' ह्या ध्वजव्हड्यांत तो स्वता आसलो. 'सां रफाएल'चें फुडारपण ताचो भाव पाउलु करतालो. निकोलांव कुयेल्यु

'बेरिगु' ह्या व्हड्याचें फुडारपण करतालो. गोन्सालु नूनीश हो न म्हाला-व्हड्याचो मुखेली आसलो. व्हाशकु द गाम लिशबोआसावन ४८ जुलय १४९७ दिसा भायर सरलो. २२ नोव्हेंबरक ताणें 'केप गुड होप' हांगा मोडण घालें. त्याच म्हयन्यांत मोसलच्या उपमाग ताचें म्हाल व्हरपी व्हडें ताच्या आदेशावेल्यान फोडलें. उरिल्ल्या व्हडा ताफो २ मार्च १४९८ दिसा मोझांबिकाक, ७ एप्रिलाक मोम्बा (आतां केनियांत) आनी १३ एप्रिलाक मेलिंदाक (आतां केन्यांत) पावलो. अहमद-इज-मजीद ह्या गुजरातच्या नावाड्याच्या ओट मेलिंदासावन मलबारमेरेनचो दर्या व्हाशकु-द-गाम हुपूंक शर व्हड्याचो हो ताफो कालिकतचे उत्तरेक १३ किमी. अंतराचेर आशे कप्पूकड हांगा २० मेक पावलो.

कालिकतच्या राजान व्हाशकु द गाम हाका व्हड येवकार दिलो थळाव्या मुस्लीम वेपार्यांचे दुस्मानकायेंक लागून तेन्ना इश्टागतीच्या उद्देगाविशींचो कबलाती जावंक पावल्यो नात. ऑगस्ट म्हयन्यांत मलबारी मनीस, मसालो आनी हेर म्हाल घेवन तो मलबारसावन भर सरलो. ऑक्टोबरचे सुर्वेक ताणें भारत सोडलो. ९ सप्टेंबर १४९९ लिशबोआंत परत पावलो. पोर्तुगाल देशांत तो आपले ५५ मनीस ३ दोनूच व्हडीं घेवन वचूंक शकलो. हे भोंवडेंतल्यान ताका लुकसाणा साठ पटीन फायदोच जालो अशें म्हण्टात.

ताणें भारताची दुसरी भोंवडी १५०२ वर्सा केली. तेन्ना ताका 'दर्याचो घनी' ही पदवी मेळिल्ली. वाटेर उक्त्या दर्यांत ताणें जाय अरबी व्हड्यांचेर घुरी घाली. भारताचे अस्तंत देगेर होनावर, मट आनी कालिकत हांगा बॉब हल्ले केले. कालिकत राजाचो दुसरो कोचीचो राजा हाचेकडेन बरेपण दवरून ताणें इश्टागत जोडली. १५ वर्सा तो पर्यून लिशबोआंत पावलो. भारतांतल्यान पोर्तुगालांत ये देकेका रजेसाठी व्हड्या ताफ्याचेर २०० कुशादु मोलाचो वेपार करपा परवानगी ताका मेळ्ळी. हाका लागून तो पोर्तुगालांतलो सगळ्या गिरेस्त मनीस जालो. तो एव्होरा हांगा रावतालो. भारतीय प्रसांवि राजाक बुड दितालो. १५१९ त तो व्हिदीगैरचो कोन्दि जालो. १५२४ भारताचो व्हिसरैय म्हूण ताणें सुत्रां हातांत घेतलीं.

- बी. एस्. शा.

संदर्भ: 1. Cortecao Amando, The Mystery of Vasco-da-Gama Coimbr, Junta de Investigacoes do ultramar 1973; 2. Corn Gaspar, The Three Voyages of Vasco-da-Gama, Hakluyt Socie London 1869; 3. Gonsalves Mario & Viana, Vasco-da-Gama, Port Editora Educacao Nacional 1937; 4. Teixeira de Argao A Vasco-da-Gama e A Vidigueira, Estudo Historico, Lisboa, Impres Nacional 1898. 5. Velho Alvaro, Roteiro de Primeira Viagem Vasco-da-Gama 1497-1499.

गायः संघ (phylum)- कणाधारी (Chordata); गण (class) सस्तन(Mammalia); वर्ग (order)- समखुरी (Artiodactylia); उपवर्ग-खों (ruminantia); कूळ (family)- गोकुल (Bovidae); उपकूळ- बोव्हिनि प्रजाती (genus)- बॉस; जाती (species)- १. बॉस टॉरस (वंशिडविरयत २. बॉस इंडीकस (वंशिडधारी).

खूब पूर्विल्ल्या काळासावन मनशाचे जिणेंत गाय ह्या जनावरा म्हत्वाची सुवात प्राप्त जाल्या. युरोप, अमेरिका, आफ्रिका, न्यूझीलंड आशिया ह्या सगळ्या खंडांनी गाय ही मोनजात दुदाखातीर, मांसाखातीर आनी शेतीवेवसायाखातीर पोसतात.

गायचीं शिंगां चड करून वाटकुळीं वा चेपटीं आसून तांचेवयल पेरंचो आंकडो पिरायेप्रमाण वाडत आसता. गाय हें खंय करपी जनाव आसून सेल्युलोज अन्नघटक आशिल्ली खावड तिका खूब मानवता. ती ही गायची मुखेल खावड. तें तण पचोवपाखातीर गायच्या पोटाची घड वेगळीच आसता. गायच्या पोटाचे चार भाग आसतात: १. कोथी पो (रुमेन) २. जाळी पोटा (रेटीकुलम) ३. पड्डे पोटा (ओमेजम) ४. ख

श्राबोमेजम). कोखे पोटांत दोन भाग आसतात. कोखे पोट अन्न सांठेवन तें ओलें दवरता. तशेंच बारीक जंतूपसून क्रिया जाताची आंबवण करता आनी कांय हालचाली करून अन्न बारीक धोळयता. फुडें तें अन्न पोटाच्या तिसऱ्या भागावरी चवच्या धाडटा. घंयच्यान गाय हें अन्न परत तोंडांत हाडून ताची रवंय



गायचें दूद खूब रुचीक आनी पुश्टीक आसता. तातूंत प्रथिनां, चरबी, ग्लायसिड्स, कॅल्शियम, अ, ब, क जीवनसत्त्वां आनी हेर पोशणतत्त्वां आसता.

गायो-बैल हांचे वंशिंघडारी (गोळ आशिल्ली) आनी वंशिंघडविरयत (वेळविरयत) अशे दोन मुखेल प्रकार आसात. वंशिंघडारी गाय भारतीय खंडांत निर्माण जाली आनी घंयच्यान पूर्विल्ल्या काळांत खुशकीच्या रान आफ्रिका खंडामेरेन तिचो प्रसार जालो. वंशिंघडविरयत गायांचो गार मुखेल करून समशीतोश्ण कटिबंधांत जालो. संवसारंतल्या चडशा खिरींनी कुडीच्या गुणधर्माप्रमाण गायांच्यो जायत्यो अभिजाती तयार जाल्यात. ह्या अभिजातींचें वर्गीकरण तांची उत्पादनक्षमता, भुगोलीक वात, आनुवंशिक नातें, कुडीची घडण, रंग, प्रचलीत गूण हांचेप्रमाण करतात.

भायल्या देशांतल्यो गायो (बोस टोरस) डेन्मार्क: रेड डॉनिश, डॉनिश ग्रीडी, धवी, शॉर्ट हॉर्न, डॉनिश जर्सी, मिश्र; फिनलंड: फिनकॅल, स्वीडीश आयर शायर, मिश्र वंश; नॉर्वे: नॉर्वेजियन रेड, साउथ अँड वेस्ट गॅड, कलर साइडेड ट्रॉडर अँड नॉर्थलॅंड, टेलेमार्क, डोल, माल्मेक, नॉर्वेजियन जर्सी; स्वीडन: स्वीडीश तांबडी आनी धवी, स्वीडीश प्रजायान, स्वीडीश पोल्ड, स्वीडीश जर्सी. ब्रिटन आनी आयर्लंड: ब्रक्झीडन अँगस, आयर शायर, ब्लू अलबियॉन, नॉर्थ डेव्हन, डेक्टर, वेगिंग फिजीयन, गेलोवे, बॅल्डेड गेलोवे, ओल्ड रॉयलशर, रवेन्सी, हार्लोर्ड, हायलॅंड, जर्सी, केथी, लिंकन, लॉग हॉर्न, रेड पोल, शॉर्ट हॉर्न, साउथ डेव्हन, ससेक्स, वेल्श ब्लॅक, व्हाइट पार्क, नेवर्लॅंड्स: डच फ्रॉन्डियन, रोनीन्हेन व्हाइट हेडेड, म्यूस-वाइन-इस्सेल; जर्मनी: ब्लॅक फ्लॉन्ड व्हाइट लॉलॅंड, रेड आनी व्हाइट लॉलॅंड, अँगेलन, शॉर्ट हॉर्न, जर्सी, जर्मन येलो, जर्मन रेड, रेड डॉनिश, जर्मन सिमेटाल, जर्मन बॉय; पोलंड: पोलीश रेड; बेल्जियम: सेंट्रल अपलॅंड, रेड अँड व्हाइट फ्लॉन्ड, रेड अँड व्हाइट ईस्ट फ्लेमिश, ब्लॅक अँड व्हाइट हेव, रेड वेस्ट फ्लेमिश, फिजीयन; फ्रांस: नॉर्मंडी, फ्रेंच फिजीयन, ईस्टर्न रेड अँड व्हाइट, चारोलेस, लिमोसिन, सेलर्स, आर्मांकिन, मेन अन्जाऊ, ब्रिटनी

ब्लॅक अँड व्हाइट, गेस्कोनी, फ्लेमिश, पार्थेन, ब्राउन रिवस.

भारतांत जर्सी, होल्स्टेन-फ्रिजीयन, रेड डेन, ब्राउन स्वीस अश्यो भायल्यो जाती आनी हांचेपसून संकरीत केल्ल्यो गायो सांपडटात. भारतीय गायांच्यो जाती (बॉस इंडीकस) अश्यो: कांकरेज, केनवारीया, खेरीगड, माळवी, थारपारकर, बचौर, भंगारी, गवळाऊ, हरियाना, कृष्ण च्हेली, मेवाडी, नागोरी, आंगोल, राखी, डांगी, देवणी, गीर, नेमाडी, सिंधी, साहिवाल, अमृत महाल, हल्लीकर, कांत्रायाम, खिलारी, लोहाणी, पोनवार, मिरि, धानी.

प्रजनन: गायचें प्रजनन ४ शास्त्रीय पध्दतींनी करतात. १. आंतर प्रजनन: ही पध्दत नातें आशिल्ल्या जनावरंमदीं आपणायतात. हातूंत अवगुण चड उरतात. २. बाह्य प्रजनन: वंश एक, कुटुंब वेगळें अशा जनावरंमदीं. ३. मिश्र प्रजनन (संकरी): दोन वेगळ्या वंशांमदीं - भायली जात आनी भारतीय जात. ४. सुधार पध्दत: सुधारित-शुध्द हांचेमदीं.

गाय थारयल्ल्या दिसा आनी वेळार फळता. ताका भार म्हण्टात. दोन भारंमदलो काळ १९ ते २१ दीस आसता. भार १ ते २ दीस उरता. ह्याच दिसांनी गाय फळता आनी गाम्भी जाता. गाम्भी काळ सरासरी २७४ ते २९१ दिसांचो आसता. वियेतकच परत ६० दिसांउपरंत गाय फळूंक शकता.

रोग: हॉटयेचो रोग: ह्या रोगाक खूब तरेचे जंतू कारण आसतात. हो रोग गायेक निकामी करूंक शकता. गाय वियेतकच जावपी रोग: कांय क्षारं कमी जावप, तांचें प्रमाण सारकें नासप, कुडींत अशक्तताय आसत जाल्यार हे रोग जातात. लागण: गायचें तोंड आनी गेतां लागतात. हो रोग नेटान पसरता. ह्या रोगांत जनावर मरता, पूण कुडीक त्रास जाता. 'बॅक्टेरिया' ह्या जंतूपसून जावपी रोग: अँथ्रेक्स, घटसर्प, ब्लॅक क्वार्टर, टीटॅन्स (घोणकी), बोटुलीसम (अन्न विखबाधा), यॅंटेरोटोक्सेमिया (विखबाधा), सालमोनेलीझीस, ब्रुसेल्लोझीस, टी. बी., जोन्स डिझीस, अँक्टीनोमायकोझीस, अँक्टीनोमासीलोझीस, मायकोटीक डरमाटायटीस, कॉर्टेजिस बोवाइन फ्लोरोरोमीनोमिया (पुलमांवांचे रोग), रिक्टेशीया जंतूपसून जावपी रोग: टीक बोर्न फीवर, परपेजीवी प्राण्यांपसून जावपी रोग: बेबेसीओझीस, पायरोप्लास्मोझीस, आनाप्लास्मोझीस, ट्रीपानोसोमीआझीस, थायलेरीआझीस, टोकोप्लास्मोझीस.

हातूंतले कांय रोग वाशीनां करून आळाबंदा हाडटात. तेचप्रमाण ह्या रोगांआड पेनीसीलीन, स्ट्रेप्टोमायसीन, टेट्रासायक्लीन, क्लोरोफॅनीकोल, सल्फा गटाचीं वखदां, ऑटोबायोटिक्स आनी हेर वखदां वापरतात.

- डॉ. ए. व्ही. खांडेपारकर

सांस्कृतिक संदर्भ: ज्योतिषशास्त्रांत राशिचक्रांतली दुसरी सुवात वृषभ (गोकुळ) राशीची आसा. ईजिप्तांत एपिस देवाची पूजा गायच्या रुपांत करताले. भारतांत सगळ्या धर्मांत गायेक वेगळेंच म्हत्व आसा. भागवत पुराणांत पावस उडोवपी इंद्र देवाचो उल्लेख वृषभ म्हूण करतात. भगवान बुध्दाचो जल्म वृषभ लनांत जाल्लो आशिल्ल्यान वृषभांक अशोक स्तंभाचेर सुवात फाव जाल्या. लिंगायत पंथांत, त्या पंथाचो संस्थापक बसव हाका नंदीचोच अवतार मानतात. मोहेंजोदडो हांगाच्या उत्खननांत (इ.स.प. सुमार २७५०-२२५०) सांपडिल्ल्या राजमुद्रांचेर आनी मातयेच्या शिल्यांचेर गायचीं चित्रां आसात.

वेदांत, खास करून ऋग्वेदांत गायचो महिमा वर्णन करपी जायते मंत्र आसात. श्रीकृष्णाच्या गोवर्धनोद्धार करयेंतूय गायचो महिमा आयला. कृष्णाचें 'गोपाळ' हें एक पवित्र नांव म्हूण हिंदू मानतात. संस्कृतांत 'गो' ह्या शब्दाचो अर्थ गाय वा बैल असो जाता. गाय हिंदू लोकांमदीं एकदम पवित्र आसून जायत्या धर्मकृत्यांत तिचो आनी तिच्या गोऱ्साचो आस्पाव करप, हें हिंदू धर्माचें एक खाशेलेपण आसा. वैदिकांचे यज्ञसंस्थेत गायेक खाशेलें म्हत्व आशिल्लें. मधुपर्क पुजे वेळार गोवध करपाची पध्दत आशिल्ली, अशें गृहसूत्रावयल्यान दिसून येता. फुडें पुराणकाळांत हाचे उरफाटी प्रतिक्रिया जावन गाय मारपी न्हय, तिचें मांस खावंचें न्हय, अशा विचारंनी मूळ घरलें. गाय आनी गायचें 'पंचगव्य' (गायचें शेण,

मृत, दूध, घंय आनी तूप हें पांच पवार्य एकठंय भरसून केल्लो जिव्नस) पवित्र-मानतात. 'पंचगव्यप्राशन' हो हिंदूंचो एक म्हत्वाचो धर्मीक विधी आसा. आयुर्वेदांत गायच्या मुताचे वखदी गूण वर्णिल्यात. फाटल्या शंबर वर्सासावन भारतांत गोक्षणाची चळवळ चालू आसा. कायद्यान पुरवणपणान गोवधबंदी करची, अशें कांय विचारवंतांचें मत आसा. गोखां-पाड्या दिसा, गोखांची पूजा करपाची चाल गोंय, कोकण तशेंच हेर वाठारांनी आसा. कांय धर्मकृत्यांत गायक जेवणाचें पान दिवपाची चाल आसा.

- कों. वि. सं. मं.

गायकवाड, सयाजीराव खंडेराव: (जल्म: १७ मार्च १८६३, कवठाणे-नासिक; मरण: ६ फेब्रुवारी १९३९, मुंबय).

आदल्या बडोदे संस्थानाचो पुरोगामी वृत्तीचो कर्तबगार संस्थानिक (राजवटीचो काळ: १८८१-१९३९). मूळ नांव- गोपाळराव काशीराव गायकवाड. खंडेराव महाराजाच्या मरणाउपरांत ताची बायल जमनाबाई हिणें ताका बडोदे संस्थानाचे गावयेखातीर पोसको घेतलो (२७ मे १८७५). ताचें नांव सयाजीराव (तिसरो) अशें दवरलें. ताची पयली बायल महाराणी चिमणाबाई हिका ७ मे १८८५ दिसा मरण आयलें. त्याच वर्सा २८ डिसेंबराक ताचें दुसरें लग्न जालें. ताच्या तीन भुरग्यांकूय अकाली मरण आयलें.

संस्थानाचो दिवाण सर टी. माधवराव हाणें सयाजीरावाक राज्यकारभाराचें शिक्षण दिलें. गावयेचीं सत्तासूत्रां हातांत घेतकच (२८ डिसेंबर १८८१) ताणें अर्ध्या नदरेन राज्याची स्थिती सुदारची म्हूण उपाय येवजण केली. प्रशासकीय जापसालदारकेची वांटणी हें तत्त्व राज्यकारभारांत लागू करून राज्ययंत्रणेची घडी नीट बसयली. सत्तागार मंडळ नेमून ताणें कल्याणकारी येवजणी चालीक लायल्यो (१८८३). तशेंच न्यायवेवस्थेंत सुदारणा केल्यो आनी ग्रामपंचायतींचें पुनरुज्जीवन केलें (१९०४); सक्तीच्या मुळाव्या शिक्षणाची येवजण सुरू करून (१८९३) थोड्याच काळाभितर ती सबंद राज्यभर लागू केली (१९०६). सुर्वेक संस्थानांत वट्ट १,५०० विद्यार्थी आशिल्ले. फुडल्या १५ वर्सांत विद्यार्थ्यांची संख्या वाडत गेली; १९२१ त संस्थानांत १७,००० विद्यार्थी आशिल्ले. गरीब, गरजेवंत विद्यार्थ्यांक शिष्यवृत्त्यो दिवन तांच्या उच्च शिक्षणाची तजवीज करपाचो मोलादीक वावर सयाजीरावान केलो. विद्यामंदिर संस्थेवरवीं पूर्विल्ल्या संस्कृत ग्रंथांचें संशोधन आनी उजवाडावप करपाखातीर ताणें विद्वानांक प्रोत्साहन दिलें. उद्येगीक कलाशिक्षणाखातीर 'कलाभुवन' ही संस्था स्थापन केली. 'श्रीसयाजी साहित्यमाला' आनी 'श्रीसयाजी बाल ज्ञानमाला' ह्या दोन माळांतल्यान श्रेष्ठ ग्रंथांचे अणकार उजवाडायले. संस्थानांतल्या गांवांगांवांनी वाचनालयां स्थापन केलीं. ल्हान-ल्हान खेड्यांनी पुस्तकां पावचीं म्हूण फिरत्या वाचनालयांचीय वेवस्था केली.

समाजीक मळार ताणें केल्लो वावर म्हत्वाचो आसा. पड्डो पध्दतीचेर बंदी, बालविवाह बंदी, मिश्रविवाह, बायलांचें दायज, कन्याविक्रयबंदी, अस्पृश्यता निवारण, विधवा विवाह ह्यो सुदारणा ताणें प्रत्यक्ष चालीक लागल्यो. लग्नमोडीविशींचो कायदो सबंद भारतांत पयलेचे खेपे ताणें सुरू केलो. हरिजांखातीर अठरा शाळा काडल्यो (१८८२). डॉ. बाबासाहेब आंबेडकर हाका शिक्षणाखातीर शिष्यवृत्ती दिली आनी ताची संस्थानांत उच्च पदाचेर नेमणूक केली. सुदारणांच्या प्रत्यक्ष पुरस्काराक लागून ताका 'राष्ट्रीय समाजीक परिशदे'च्या अध्यक्षपदाचो मान मेळ्ळो (१९०४).

बडोदे हें कलापूर्ण सोबित नगर जावपाक कारण म्हळ्यार सयाजीरावान बांदिल्ल्यो सुंदर वास्तू. लक्ष्मीविलास राजवाडो, वस्तुसंग्रहालय, कलावीथी, श्रीसयाजी कृष्णालय, नजरबाग राजवाडो, महाविद्यालयाची इमारत ह्या ताणें बांदिल्ल्या वास्तूंक लागून बडोद्याची सोब वाडल्या.

ताका प्रवासाची खूब आवड आशिल्ली आनी ताणें जगभर प्रवास

केल्लो. लंडनाक जाल्ल्या पयल्या दोन गोलमेज परिशदांक तो भाग आशिल्लो. लोकमान्य टिळक, अरविंद घोष ह्या म्हान फुडाऱ्यांक ताचो वाट संबंद आशिल्लो. राष्ट्रीय आंदोलनाक ताचें अप्रत्यक्ष फाट आशिल्लें अशें म्हण्टात. ज्ञानवृद्धी, समाजसुदारणा आनी शिस्त प्रशासन ह्या सगळ्यांच मळांचेर ताका यश आयलें.

- कों. वि. सं.

गायतोडे, डॉ. पुंडलीक दत्तात्रय: (जल्म: ३ जुलय १९१५ पाळोडे-काणकोण).

गोंयचो सुटके झुजारी. ताणें पणजी शारांतल्या मेडिकल कॉलेज वैजकी शिक्षण घेतलें. उपरांत तो फुडलें शिक्षण घेवपाखातीर पोर्तुगालाक गेलो. थंयच्या विद्यापीठाची पदवी घेवन ताणें एक नामने सर्जन म्हूण नांव मेळयलें.



गोंयांत येतना ताणें म्हापशें शार वैजकीचो वैद्य सुरू केलो. राग का र्यां त तज्ञ समाजीक वावर वांटो घेवपाची प्रेरणा ताका घरचे पण तल्यानूच मेळारोखडोच तो गोंय सुटकेक वावुरत 'नॅशनल काँग्रेस गोंय' हे संघटनेचो वावुर जालो. पोर्तुगाल सारक्या भायर राश्ट्रांत शिक्षण घे आयिल्ल्यान त

पोर्तुगेज अधिकाऱ्यांकडेन बरे संबंद आशिल्ले.

१४ फेब्रुवारी १९५४ दिसा पोर्तुगेज अधिकारी न्यायाधीश से हाका निरोप दिवपाची एक कार्यावळ पोर्तुगेज अधिकाऱ्यांनी पणजेन एका हॉटेलांत आंखिल्ली. थंय भाशण करतना डॉ. कुलासो हाणें 'गोंय पोर्तुगालाचोच भाग, इतलेंच न्हय तर तें पोर्तुगालच', अशा अर्थाचें ए वाक्य उच्चारलें. तेन्ना डॉ. गायतोडेन 'Eu protesto' (म्हजो विरोध आसा) ह्या उतरांनी आपलो विरोध परगटायलो. ताच्या ह्या विरोध लागून १७ फेब्रुवारी १९५४ दिसा ताका अटक केली आनी पोर्तुगाल धाडलो.

१९५४ वर्सा सावन ताणें स्वतंत्रतायेचो आनी लोकशायेचो पुरस्क्ष केलो. सुटके झुजारी पीटर आल्वारेस हाच्या फुडारपणाखाल अँड. गोप आपा कामत, अँड. पांडुरंग मुळगांवकार, शंकर सखेसाय हांचे वांग तो वावर करतालो. सार्वतवादी जाल्ले नॅशनल काँग्रेस गोंय संघटने बसकेंत १८ जून दिसा डॉ. गायतोडेच्या फुडारपणाखाल अहिंसक रिती सत्याग्रह करपाचें थारलें. पूण ताचेपयलींच ताका अटक जाली.

पोर्तुगेज सरकारच्या लिस्बन न्यायालयान ८ जुलय १९५४ दि ताका बंदखणींत आशिल्ले दीस धरून तीन म्हयने बंदखण वा उरिल्ले दिसांचो दर दिसाक ४० इस्कुद्रांप्रमाण दंड, १२ वर्सांमेरेन नागरी हक्कबंदी, पांच वर्सां पॅरोल आनी ह्या काळांत पोर्तुगेज देशाभायर वचपाची अट, खंयच्याच संस्थांनी सहभागी न जावप आनी तेभायर ए हजार इस्कुद्र दंड अशी ख्यास्त फर्मायली. हाचो परिणाम म्हूण नॅशनल काँग्रेस गोंय संघटनेन पोर्तुगेज सरकारचो निशेद केलो आनी १ फेब्रुवारी १९५५ हो दीस 'डॉ. गायतोडे दीस' म्हूण पाळ्ळो आनी निमतान गोंयभर सत्याग्रह केलो.

एप्रिल १९६१ वर्सा मोरोक्को देशांतल्या कासाब्लांका शारांत आफ्रिक

हिंदुस्थान ह्या देशांतल्या पोर्तुगेज वसाहतीखालच्या स्वातंत्र्यवादी चळवळीच्या फुडाऱ्यांची तीन दिसांची एक परिषद भरिल्ली. तातूंत गंग, गोंय, मोसांबिक, सांतामे, प्रिंसीपी, गीने, काबुव्हेर्दी - तीतले प्रतिनिधी हाजीर आशिल्ले. तातूंत नॅशनल काँग्रेस गोंय प्रांचो अध्यक्ष ह्या नात्यान डॉ. गायतोडेन वांटो घेतलो.

सरांत तो अमेरिकेक गेलो. थंय ताणें न्यूयॉर्क टायम्स आनी हेर म्हायंत्रांवरवीं तशेंच आकाशवाणीवेल्यान गोंयचे प्रस्न लोकांमुखार येले. तेभायर फुडाऱी नोर्मन थॉमस हाका तो मेळ्ळो आनी ताचेमुखार गोंयच्या प्रस्नाची गंभीरताय उक्तायली. 'इंडियन काउन्सिल फॉर इंडिया' हे संस्थेन २१ ऑक्टोबर १९६१ दिसा दिल्लीक विज्ञान भवनांत दोन दिसांचो परिसंवाद घडोवन हाडिल्लो. हातूंत आंगोला, मोसांबिका, टांझानिया, मोरोक्को, झांबिया, केनिया, रोडेशिया आदी इतीयाच्ची प्रतिनिधीवांगडा गोंयचो प्रतिनिधी म्हूण डॉ. गायतोडेन वांटो घेतलो. अहिंसक पध्दतीन वा संयुक्त राश्ट्रसंघावरवीं वसाहतीचे सोडोवचे ह्या विचार प्रवाहांक खर विरोध करून ताणें शास्त्रांक नान जाप दिवची पडटली, ह्या विचारप्रवाहाक पुश्टी दिली. डॉ. तोडेक ताच्या सुटके झुजांतल्या वावरखातीर खूब भोवमान फाव जाता. तेचपरी गोंयचो पयलो खासदार जावपाची संद दिवन भारत सरकारन ताचे सेवेची आनी कर्तृत्वाची दखल घेतली. ताचो रबीतो सद्या लंडन हांगा आसून कर्करोगाचेर ताचें संशोधन चालू आसा. ताणें 'Portuguese Pioneers in India - Spotlight on doctors' हें पुस्तक बरयलां.

- प्रा. कमलाकर म्हाळशी

गायतोडे, व्ही. एस. : (जल्म: १९२४).

नामनेचो गोंयकार चित्रकार पुरोगामी चित्रकार पंगड- मुंबय, हाचो स्थापक वांगडी. सर जे. जे. स्कूल ऑफ आर्ट हे संस्थेंतल्यान चित्रकारितेची पदविका घेतकच ताणें थंयच कांय काळ शिक्षक म्हूण वच केलो.

ताची चित्रकला नितळ आनी सोबीत आसून तातूंतल्यान ताच्या चर्चगिन्यानाची गिरेस्तकाय दिसता. ताच्या चित्रांचे विशय विंगड विंगड आसता. एक आगळी खोलाय मेळिल्ली ताचीं चित्रां, चित्रफळयेर आर्विचार उक्तावन दाखयतात, ताचेवेल्यान तो चित्रकारितेचो योदा हुंपून गेल्लेवरी दिसता. भारतीय चित्रकलेच्या मळार ताचे चित्रकारितेचे व्हडपण सामान्या भायलें आसा.

मुंबय आनी दिल्ली शारांत ताचीं कितलींशींच स्वतंत्र चित्रकलेचीं प्रदर्शनां जाल्यांत. भारताभायर, भारतीय चित्रकला प्रदर्शन- विला ग्रुपेल, ग्रुप एक्सीबिशन, गॅलरी नंबर वन- लंडन, यंग एशियन आर्टिस्ट एक्सीबिशन- टोकियो ह्या चित्रप्रदर्शनांनी ताणें आयजमेरेन वांटो घेतला. भारत आनी भारताभायर जायत्या नामनेच्या संग्रहालयांनी ताणें वावर केला. यंग एशियन आर्टिस्ट एक्सीबिशन टोकियो, हांगा ताका तस्त्रीप फाव जाली.

- को. वि. सं. मं.

गार: विभाग: (Division)- पृष्ठवंशी (vertebrates); वर्ग: (class)- मरीमण (Reptile); गण: (order)- वारानोमोर्फा; कुळ (family)- वारानोमोर्फा; जाती: (Genus)- उपजाती- इंडोवानस; प्रजाती: (Species)- वारानस बांगालेसीस. शास्त्रीय नांव: बंगाल मॉनिटर (Bengal Monitor)

पूर्वेच्या काळासावन अस्तित्वांत आशिल्लो एक सरपटपी प्राणी. ताची लांबाय सुमार २० सेंमी. ३ मी. मेरेन आसता. वजन २० ग्रॅम ते १३० किग्रॅ. मेरेन आसूं येता. ताची तकली तोंकार अशीच जायत वता. मान लांब आसता. ताच्या दोळ्यांक पातयो आसनात. दांत घट्ट आनी शेंपडी जड आनी लांब आसता. गारची वयली कात दाट आनी मरकशीत आसून तिचेर वाटकुळीं खवळां आसतात. सकयली कात

गुळगुळीत आनी दाट आसून तिचेर चवकोनी खवळां आसतात. खाडकेकडली कात पातळ आनी मोव आसता. सादारणपणान नर मादयेपरस घटमूट आनी बळीश्ट आसता. गारचो रंग कुडीचे वयले वटेन पुडीकोरचो आनी पांचवोसार आसता. कुडीचे सकयले वटेनचो रंग धवसार हळडुवो आसता.



गार चडकरून कोणाचेच वाटेक वचना. जीव वाटावपा वेळार मात तें हल्लो करता. ताचीं बोटां, नाडांसयत लांब आनी घट्ट आशिल्ल्यान कसलेय तरेचे जमनीचेर तें सोंपेपणान चडटा. गार आपले जिबेचो वापर खास करून वास घेवपाखातीर करता. बळीश्ट पांयांचो उपेग नेटान धावपाखातीर जाता. गार चडकरून उदकाभोंवतणी वा झाडांचेर रावतात. उक्त्या मळारूय कांय गार सांपडटात.

बंगाल मॉनिटर ही गारची जात इराण, अफगाणिस्तान, भारत, श्रीलंका, ब्रह्मदेश, मलेशिया आनी जावा ह्या देशांनी सांपडटा. हें गार १७५ ते २०० सेंमी. लांब, बारीक, हळडुवसार रंगाचें वा ताचे परस गाढ रंगाचें आनी काळे दाग आशिल्लें आसता. तें झाडांचेर चडटा पूण ताका उदक आवडना. तें १० ते २० मी. उंचायेवेल्यान उडी मारपाक शकता. इंडियन मॉनिटर ही जात चडशी उदकाभोंवतणी सांपडटा.

गारांच्यो कांय जाती आनी तांचे वाठार अशे आसात: डेझर्ट मॉनिटर- सहारा ते पाकिस्तान मेरेनच्या रेंवेच्या वाठारंत; नायल मॉनिटर- सहारा ते आफ्रिका; येलो मॉनिटर आनी केप मॉनिटर- आफ्रिका, पाकिस्तान ते बंगाल; टू बेडेड मॉनिटर- बंगाल ते चीन, श्रीलंका, ऑस्ट्रेलिया (लांबाय: ३ मी.); कोमोडी ड्रॅगन- कोमोडो जुंवी; शिमीटस मॉनिटर- न्यू गिनी; पापुवा मॉनिटर- न्यू गिनी; रफ नेकेड मॉनिटर- ब्रह्मदेश, सुमात्रा. तशेंच ऑस्ट्रेलियांत वारि यागेटेड लिझर्ड, जायंट मॉनिटर, स्पेन्सर्स मॉनिटर, मेर्टनस मॉनिटर, मीचेल मॉनिटर, शोर्टेलड मॉनिटर (लांबाय: २० सेंमी.) ह्यो गारांच्यो जाती दिसून येतात.

प्रजनन: मादी फळटकच ती आपलीं तांतयां जमनींत पुरता वा झाडाचे घोलींत घालता. तांतयां ७ ते ५७ लेगीत आसतात. तीं मोव आसून रोखडींच फुटतात. तांतयां उबयतकच पेटे भायर सरतात, ते ३ ते ५ वर्सांनी व्हड जातात.

पोसप आनी खावड: कांय जाण हो प्राणी पोसतात. ऊंच दोंगरी वाठारांनी वाट सोदून काडपाक तांकां खास शिकप दितात.

चडशीं गार किडे, शेड्डे, पिलां, नुस्तें, वेवे, शेवणीं, हुंदीर, जिवार्णी, तांती लांबाय ल्हान-मोटे जीव खावन रावतात. मोटें गार 'जायंट कोमोडो ड्रॅगन' जनावरांची मडी वा स्वतापरस व्हड जनावरांचे कुडके करून खाता. ताचें तोंड खूब मोटें वा रुंद आशिल्ल्यान सबंद जनावर लेगीत तें गिळपाक शकता. खाल्लें अन्न पचोवपाक ताका दोन दीस लागतात. ताचें उदक पियेवपाचें प्रमाण खूब कमी आसता.

उपेगः मनीस गारचें मांस आनी तांतयां खाता. गारचची कात चामडें म्हूण वापरतात. घुमटाखातीर गारचें चामडें वापरतात.

- डॉ. ए. व्ही. खांडेपारकार

गारुडी: धंदावेल्यान तयार जाल्ली एक जात. गारुड्यांक मेडिसर आनी मदारी अशींय नांवां आसात. मदारी हे मुसलमान जातीचे. ते चवदाव्या शेंकड्यांत बादून मुसलमान जाले अशें म्हण्टात. बाटिल्ले मुसलमान फकत 'सुंता' करून घेवपाचें सोडल्यार हेर कसलेच इस्लामी आचार पाळीनात. गारुडी चड करून महाराष्ट्र आनी गुजरातांत दिसतात.

सोरपांचे खेळ करून दाखोवप हो तांचो उपजिविकेचो धंदो. सोरपांचे खेळ करतना ते पुंगी ह्या चाद्याचो उपेग करतात. ह्या वेवसायाचें शिकप दिवपी एक शाळा दिल्लीलागसार मोलाडबंग नांवाच्या एका गांवांत आसा. हांगा वेवसायाक लागपी सगळ्या प्रात्यक्षिकांचें प्रशिक्षण दितात. गारुड्यांचो हो वेवसाय बरोच पोसो आसा, अशें गरुड पुराणांत आनी जातकांत आयिल्ल्या उल्लेखावेल्यान दिसून येता. हिंदू गारुडी हे भवानीचे उपासक जावन आसात.

- कों. वि. सं. मं.

गारो: भारताच्या मेघालय पठरी प्रदेशाचो अस्तंत भाग. पठारच्या हेर भागांपरस गारो प्रदेशाची उंचाय कमी आसा. क्षेत्रफळः ८०८४ चौ. किमी. मेघालय राज्यांतल्यो ह्यो दोंगुल्यो म्हळ्यार एक जिल्होच म्हणूं येता. ह्या प्रदेशांत सगळेकडेन वाट रान भरलां. हांगा भरपूर पावस पडटा. दोंगुल्ल्यांचे दुहेरी विभंगशेंतल्या उत्तर विभंगरेशेवेल्यान सिमसँग न्हंय व्हांवता. हीच न्हंय फुडें तुरा आनी कैलास दोंगुल्ल्यांच्या वळींतल्यान दक्षिणेंतल्या सुरमा देगणांतल्यान सोमेश्वरी नांवान व्हांवता. तेचपरी ह्या प्रदेशांत अस्तंतवाहिनी ब्रह्मपुत्रा गारो प्रदेशाचे अस्तंतेक दक्षिणवाहिनी जाता. गारो दोंगुल्ल्याभितर नोक्के हे १,४१२ मी. उंचायेचे सगळ्यांत व्हड तेमक आसा. गारो लोकांचे वसतीखातीर ह्या प्रदेशाक 'गारो' नांव पडलें. तुरा हें ह्या प्रदेशाचें मुखेल ठणें.

गारो प्रदेशांत कोळसो, चुनखडी आनी खनीज तेल आदी खनीजसंपत्ती मेळटा. जिल्ह्यांतले सुमार ८५% लोक शेतीचो धंदो करतात; तेभायर कापूस, सांसवां, ताग, तंबाखू, ऊंस हींय पिकां काडटात.

गारो लोक चडशे न्हंयेचे देगेर खांब्यार बांदिल्ल्या घरांनी रावतात. हे लोक मुळचे मोंगोलॉइड वंशाचे आसून तांचे दोळे बारीक आनी नाक चेपटें आसता. ते लांबायेन मोटवे आनी आंगान बळीश्ट आसतात. तांचें मुखेल अन्न म्हळ्यार शीत. ते मांस खातात. नुस्तें मारपांत हे लोक खूब हुशार आसतात.

ह्या लोकांची कुटूंब पध्दत आवयसत्ताक आसता. देखून, भुरग्याक पोसकें घेवचें पडल्यार ते चलयेकूच पोसकी घेतात. थंय तरणाट्यांखातीर भौशीक घरां आसतात.

सादारणपणान चले-चलयो वयांत येतकच तांचें बहिर्विवाही कुळयेंत लग्न जाता. हे कुळयेक 'मचोंग' म्हण्टात. गारो वाठारांतल्या लोकांच्या लग्नांत नाच, गायन आनी बरें जेवण हे मुखेल-कार्यक्रम आसतात.

गारो वाठारांतले लोक जांय प्रमाणांत हिंदू धर्मीय आसात. पूण हालींच तातूंतले बरेच लोक क्रिस्तांव जाल्यात. सालगाँव हो तांचो मुखेल देव. तांच्यांत भटका चड म्हत्व आसा.

हे लोक मेल्ल्या मनशाक घरालागसारूच जाळटात. तेवेळार गायेचो वा बैलाचो बळी दिवपाची चाल तांच्यांत आसा. मेल्ल्या मनशाक जे सुवातीर जाळटात, थंय माटोव घालून मोडकी घांट आनी मेल्ल्या मनशाच्यो वस्तू लायतात. तशेंच सुपाक बुरक करून तें सूप माटवाक लायतात. ह्या बुरकांतल्यान आत्मो भायर वता, असो तांचो समज आसा.

- कों. वि. सं. मं.

गार्सिया मार्केझ, गार्निएलः (जल्मः १९ आर्कांताका-कोलंबिया).

आंतरराश्ट्रीय नामना मेळयल्लो, स्पॅनिश भाशेंतलो साहित्यिक. गरीब कुटुंबांतल्या सोळा भुरग्यांतलो तो एक. ताच्या ल्हानपणाची वर्सां ताणें आवयवटेनच्या आजो-आजये म्हऱ्यांत घालयलीं.

पिरायेच्या तेराव्या वर्सा ताका बोगोटा ह्या शारांत शिक्षणाखा शळेंत घालो. ह्या काळांत ताणें ज्यूल व्हर्न, आलेक्सांद्र द्यूमा, 'कि ह्यूगो हांचें साहित्य वाचून काडलें. उपरांत त्याच शारांतल्या रा. विश्वविद्यालयांत तो कायद्याचें शिक्षण घेवपाखातीर दाखल जालो काळांत ताचेर पाब्लो नेरुदा, डिकन्स, रुबेन डेरिओ, फ्रान्झ काफ्का सारक्या लेखकांचे बरपावळीचो प्रभाव पडलो.

पिरायेच्या विसाव्या वर्सा ताणें शिक्षण सोडलें आनी कॅरिबि जुव्यांवयल्या कार्ताजेना ह्या गांवांत वचून रावलो. हांगा ताणें पत्रकाराचारी धरली. उपरांत ती सोडून पुस्तकां आनी विश्वकोश विकप उद्योग सुरू केलो.

इतलेमजगतीं बरोवपाचें ताचें काम चालूच आशिल्लें. ता साहित्याक सगळेवटेन येवकार मेळूंक लागलो. Leaf Storm (१९५१), In Evil Hour (१९६२), Big Mama's Funeral (१९६२), One hundred years of solitude (१९६७), The Autumn Patriarch (१९७१), Chronicle of the death foretold (१९८२) हीं ताचीं कांय पुस्तकां उजवाडाक आयलीं.

ताचे बरपावळींत कल्पनाशक्त आनी वास्तवता हांची बरेतरेन भर जाल्ली सांपडटा. खासा लॅटीन अमेरिकेंतली जीण आनी परिस्थिती तो सोबीत भाशेंत ताणें चित्रण केलां. ताच्या साहित्याक १९७२ त रोम गालेगो तस्त्रीप आनी न्यूस्टाड तस्त्रीप फाव जाली.

१९८२ त ताच्या One hundred Years of Solitude ह्या पुस्तक नोबेल इनाम फाव जालें. हे कादंबरींत ताणें एका घरण्या-इतिहासाविशीं सुरखस शैलींत वर्णन केलां. ताची बारीकसाणेन निय करपाची पध्दत आनी भाशेचेर आशिल्लें प्रभुत्व, हाका लागून संवसार टीकाकारांनी आनी विचारवंतांनी ताच्या साहित्याची तोखणाय केल्या.

Love in the days of cholera ही ताची नवी कादंबरी हालीं उजवाडाक आयल्या.

सद्या तो आपली घरकान्न आनी दोन पुतांवांगडा मेक्सिको सि (मेक्सिको) हांगा रावता.

- कों. वि. सं. मं.

गार्सिया, रॉब्लेस आल्फोंसोः (जल्मः २० मार्च, १९११ झामोर, मेक्सिको).

एक नामनेचो कायदेपटू आनी आंतरराश्ट्रीय नामनेचो राजन्यायकार.

ताचें मुळावें आनी शालेय शिकप झामोर हांगा जालें. कायद्या शिकप ताणें मेक्सिकोच्या राश्ट्रीय स्वायत्त विद्यापीठांतल्यान आनी पारी विद्यापीठांतसून घेतलें. १९३६ त, ताणें आंतरराश्ट्रीय कायद्याची पद मेळयली. १९३८ त ताणें हेग हांगाच्या आंतरराश्ट्रीय कायदो अकादेमी पदविका मेळयली. १९३९ त ताची नेमणूक मेक्सिकन परराश्ट्रीय सेवें जाली आनी १९५७ त ताका राजदूत म्हूण बदती मेळ्ळी. १९४६ त संयुक्त राश्ट्रांच्या सचिवालयांतल्या राजकी विभागाचो संचालक म्हू ताची नेमणूक जाली. ह्या पदाचेर मार्च १९५७ मेरेन ताणें काम केलें कायरांत संयुक्त राश्ट्रांच्या सेक्रेटरी-जनरलचो खाजगी प्रतिनिधी म्हू ताणें नोव्हेंबर १९५६ ते जानेवारी १९५७ मेरेन काम केलें. तशें संयुक्त राश्ट्रांचे आमसभेच्या खाशेल्या राजकी आयोगाचेर UNGA च तिसऱ्या ते इकराव्या अधिवेशनामेरेन (१९४८-५६) सेक्रेटरी जनरलच प्रतिनिधी म्हूण ताणें काम पळेलें. नोव्हेंबर १९६५ त मेक्सिकॉत घडू आयिल्ल्या लॅटीन अमेरिकेचें denuclearization (REUPRAL) ह विशयावेल्या मुळावे बसकेचो तो चेअरमन आशिल्लो.

३ तल्या तलेंतलो कबलातीचेर सय जायमेरेन लॅटीन दानुबार denuclearization खातीर (COPREDAL) वापरूंक जाल्ल्या काँग्रेस आयोगाचो तो चेअरमन आशिल्लो. सुमार ६० राष्ट्रीय आनी आंतरअमेरिकन परिशदांचेर ताणें मेक्सिकोचो म्हूण काम केलें. डिसेंबर ७५ ते नोव्हेंबर ७६ ह्या काळांत तो चो परराष्ट्रमंत्री आशिल्लो. ताणें आंतरराष्ट्रीय वेव्हार ह्या २० पुस्तकां बरयल्यांत. ऑक्टोबर १९८१ त मेक्सिको आकाच्या अध्यक्षान ताची नेमणूक राजदूत अॅमेरिटस (Sador Eminentus) म्हूण केली. रॉबेस हाका लॅटीन अमेरिका, आफ्रिका आनी युरोपच्या सुमार धा राश्ट्रांकडल्यान जायते आनी भोवमान मेळ्ळ्यात. ताका १९८२ त शांततायेखातीर नोबेल पुरस्कार स्वीडनच्या आल्वा मिदाल हिचेवांगडा वांटून

- को. वि. सं. मं.

ब्रेथ, जॉन केनेथ: (जल्म: १५ ऑक्टोबर १९०८, ओ-कॅनडा).

ननेचो अमेरिकन अर्थशास्त्रज्ञ, राजकी विचारवंत आनी लेखक. धर्न विशय घेवन १९३१ त ताणें टोरंटो विद्यापीठाची बी. एस्. मेळयली. केंब्रिज विद्यापीठांत कांय काळ शिकप करतकच एम्. ए. विशय घेवन १९३४ त ताणें कॅलिफोर्निया विद्यापीठाची एट मेळयली. १९३४-३९ ह्या काळांत तो हार्वर्ड विद्यापीठांत ताकाचो अध्यापक आशिल्लो. प्रिन्स्टन विद्यापीठांत १९३९-४२ ह्या त अर्थशास्त्राचें अध्यापन करतकच १९४३-४८ मेरेन ताणें मूळ म्हयन्याळ्याच्या संपादक-मंडळाचेर काम केलें. १९४८ सावन ई विद्यापीठांत ताची अर्थशास्त्राचो प्राध्यापक म्हूण नेमणूक जाली. १-९३ ह्या काळांत तो अमेरिकेचो वकील म्हूण भारतांत आशिल्लो. तांतल्या अणभवांचेर आदारिल्लो 'द अँबेसडर जर्नल' (१९६९) हो ताणें उजवाडायलो. भारतांतल्यान अमेरिकेक परत येतकच गालब्रेथ 'हार्वर्ड विद्यापीठांत रुजू जालो. आयज 'अमेरिकन अकॅडमी ऑफ आर्ट्स सायन्सेस' चो तो मानादीक वांगडी आसा.

अर्थशास्त्राविशींच्या प्रायोगिक कल्पना न्हयकाल अर्थशास्त्राचो नवे रतल्यान पुनर्विचार हें गालब्रेथाच्या बरपाचें खाशेलेपण आसा. ताणें इतिहासाच्या गिरेस्त देशांत निर्माण जावपी नव्या अर्थीक समस्यांचें ज उर्बे करपी 'द ऑप्लुटेंट सोसायटी' (१९५८) हो ग्रंथ बरयलो. 'द इंडस्ट्रियल स्टेट' (१९६७) हो ग्रंथ बरोवन ताणें उद्येगीक मळार व्हडा गणांत जायत आशिल्ले तंत्रीक उदरगतीक लागून रशिया आनी मेरिका ह्या साम्यवादी आनी भांडवलशाही देशांतलो मूलभूत भेद कित्याक कसो कमी जायत आसा, हाची विस्कटावणी केली. 'अमेरिकन मॅटीरिअल' 'द कन्सेप्ट ऑफ काउंटरवेलिंग पावर' (१९५२), 'ए जर्नी ऑफ प्राइस कंट्रोल' (१९५२) आनी 'द ग्रेट कॅन्स' (१९२९) (१९५५) ह्या तीन ग्रंथांनी ताची बुध्दिमत्ता दिसून येता. 'द ट्रायम्फ' (१९६८) ही कादंबरी, 'इंडियन-पॅटिंग' (१९६९) हो मोहिंदर सिंग भाषा हाचेवांगडा बरयल्लो ग्रंथ, अशें ताचें हेर बरोवप आसा. 'ऑनोमिक्स अँड द पब्लिक पॅप' (१९७३) हो ताचो हालींचो ग्रंथ. समकालीन भांडवलशाहीचें परिक्षण आनी तातूंत सुदारणां घडोवन घालपाखातीर सुचयल्ल्यो दीर्घकालीन उपाययोजनांची हांचो विचार ह्या गणांत आयला. गालब्रेथ हाका सुजाच्या काळांत ताच्या मोलादीक वावरक लागून 'मॅडल ऑफ फ्रीडम' हो पुरस्कार मेळ्ळो.

- को. वि. सं. मं.

गालिब: (जल्म: २७ डिसेंबर १७९७ आग्रा; मरण: १५ फेब्रुवारी १८६९, दिल्ली).

उर्दू आनी फारसी भाशेंतलो नामनेचो कवी. पुराय नांव मिर्जा असदुल्ला खान गालिब. ताचो बापूय मिर्जा अब्दुल्ला बेग, लाहोरचो

नबाब मुईन-उल-मुलक हाचे लश्करांत सैनिक आशिल्लो. गालिब पांच वर्साचो आसतनाच बापायक मरण आयलें. बापूय लश्करांत आशिल्ल्यान गालिबाक सदार घराण्यांतलोच मानताले. १८५० वर्सा बहादूरशाहान नजमउद्-दौला, दबीर-उल्-मुलक, निजाम जंग हीं बिर्दां दिवन ताचो भोवमान केल्लो.



पिरायेच्या तेराव्या वर्सा गालिबाचें लग्न उमराव बेगम हिचे-कडेन जालें. ताचे फिरोझपूर शिरांच्या नबाब घराण्याकडेन रगताचे संबंद आसले देखून ताका वर्साक १,५०० रुपयांचें अनुदान मेळटालें, पूण आपल्या खर्चाक स्वभावाक लागून तशेंच देसनांक लागून तो सगळो पैसे वोगडावन बसलो. ताणें शिर्गाभरवण जाल्ले अवस्थेंत चडसो काळ

सारलो. ताच्या शिर्गाकायांनी ताका बरेच फावट बंदखणूय भोगयली. फकत गजाली करप आनी कविता रचप, हातुंतूच तो गुल्ल आसतालो.

गालिब ल्हान पिरायेचेर कविता बरोवंक लागिल्लो. ताणें पंदराव्या वर्सासावन कविता रचूंक सुरवात केली आसुंये, असो तर्क ताचे चरित्रकार करतात. इ. स. १८२२ मेरेन गालिब उर्दूतल्यान बरपावळ करतालो. ताचेउपरांत तो फारसी भाशेंत बरोवंक लागलो. सादारण १८५० मेरेन ताणें फारसी भाशेंत रचना केल्ल्यो. तो बेदिल हाका आपलो गुरू मानतालो, अशें ताचे एके कवितेंतसून दिसून येता. बेदिलाभायर हेर जायत्या उर्दू कवींचो ताचे कवितेचेर प्रभाव आसा, अशें जाणकारांचें मत आसा. काव्य म्हळ्यार कवीची बौध्दिक आनी कलात्मक अभिव्यक्ती अशी गालिबची धारणा आशिल्ली.

गालिबाची कविता ताचे वांट्याक आयिल्ल्या बऱ्या वायट अणभवांच्या मुळासाचेर उबी आसा. स्वच्छंदतावादी (romantic) वृत्ती ही तिची नीज बड, अशें म्हणूं येता. मोग आनी दुख्ख ताचे कवितेचो स्थायीभाव. सगळ्या कवितांतल्यान ताच्या व्यक्तिमत्त्वाचो जाल्लो उत्कट आविश्कार सांपडटा. एके नदरेन ताचें काव्य आत्मचरित्रात्मक आसा. 'ग़ज़ल' हो काव्यप्रकार गालिबाक लागून बरोच वयल्या पांवड्यार पावलो. ह्या काव्यप्रकारक प्रतिश्रु आनी लोकप्रियता मेळ्ळी. लोक आयजूय गालिबाच्यो ग़ज़ल वाचतात. हो काव्यप्रकार उर्दूतल्यान हेर भाशांमदींय पावला. आपले प्रतिभेवरवीं गालिबान उर्दू आनी फारसी कवितेक एक नवी दिका दिली.

ताच्या समेस्त फारसी कवितांचो 'कुलियात-इ-गालिब' हो कवितांशेलो नामनेचो आसा. उर्दूत बरयिल्लो 'दीवान-इ-गालिब' हो कवितांशेलो बरोच गाजलो. हाचेभायर फारसी आनी उर्दू गद्य बरपावळीचेंय ताचे बरेच ग्रंथ आसात. ताणें आपल्या इश्टांक आनी अनुयायांक बरयिल्लीं पत्रांय ताच्या खासा भाशाशैलीची गवाय दितात. हाकालागून ताका आर्विल्ल्या उर्दू गद्याची बुन्याद घालपी, म्हूण वळखतात.

'हाली' ह्या ताचे अनुयायान 'यादगार-इ-गालिब' हें ताचें चरित्र बरोवन दवरलां. दिल्ली हांगा गालिबाची कब्र आसा

माधव बोरकार

गावडो: गांव वसोवपी, तशेंच पोलीस ग्रामवेवस्था वसोवपी म्हळ्यार

गावडो जागर - गावसकर, सुनील

गावडे. गांव ह्या शब्दावेल्यान गावडो हो शब्द आयला अशें कांय जाणकारांचे मत आसा, जाल्यार कांय विद्वानाच्या मताप्रमाण 'गांवुड' ह्या कानडी शब्दावेल्यान हो शब्द आयला. कांय जाणाच्या मताप्रमाण उत्तरेकडल्यान दक्षिणेक येवन थिरवल्ली जमात म्हळ्यार गावडो.

गावडो ही जमात प्रोटो-ऑस्ट्रोलॉइड वंशीय आसून आर्यापयलींच ती गोंयांत आयली. मध्य प्रदेश, ईशान्य महाराष्ट्र, म्हैसूर (कर्नाटक) हांगाच्यान ते गोंयांत आयले. तांणी गांव वसयले म्हूण तांकां गांवकार अशेंय म्हण्टात. मलबार, केरळ हांगाय गावड्यांचीं घरणीं दिश्टी पडटात. तशेंच गावड्यांकडेन सारकेंपण दाखोवपी गौडा, गोंड, कोल, सयाळ, कुणबी ह्यो जमाती आसात.

आर्यापयलींच्या काळांत ज्यो जमाती गोंयांत आयिल्ल्यो तातूंत स्वताचें खाशेलेपण सांबाळून आनी दुसरे जातींत विलीन जायनासतना राविल्ली गावडो ही जात. आर्यांच्या प्रभावान गावड्यांनी हिंदू धर्म आपणायलो. तांच्यो परबो, उत्सव, आपणायलो देखून गावडो ही जमात हिंदूतलीच एक जात अशें समजतात. ही जात सयाळ, गोंड, भिल्ल हांचेभशेन रानांनी रावना तर गांवांत आपल्या स्वताच्या वेगळ्या गावठांवांत रावता वा भाटकाराच्या भाटांनी मुंडकार म्हूण रावता.

गोंयांत पोर्तुगेज सरकाराच्या काळांत तशेंच मुक्ती उपरांत जर जातवार मेजणी घेतिल्ली जाल्यार गोंयचे एकजिनसी जातींत गावडो हीच जात संख्येन चड आसा अशें दिसून येवपाचें अशें जाणकारांचें मत आसा. पोर्तुगेजांनी साश्टी, मुसांव, तिसवाडी हांगासल्ल्या गावड्यांक बाटोवपाचे प्रकार घडले. तरी करंजाळे, चिमला, करमळी नेवऱ्यां हांगासल्ल्या दोंगरी वाठारांनी हिंदू गावडे दिश्टी पडटात. सुमार १९१८ त १० हजार बाटयल्ल्या क्रिस्तांव गावड्यांक हिंदू धर्मांत घेतले. १९२८ वर्सा सुमार १० हजार गावड्यांचें भौशीक धर्मांतर जालें. गोंयच्या सगळ्या तालुक्यांनी उण्या चड प्रमाणांत गावड्यांची वस्ती आसून, उत्तर गोंयांत ती कमी प्रमाणांत आनी दक्षिण गोंयांत चड प्रमाणांत आसा. अंत्रुज तालुक्यांत मात हिंदू गावड्यांची सगळ्यांत चड वस्ती आसा.

गावडो हो प्रोटो-ऑस्ट्रोलॉइड वंशाचो आशिल्ल्यान तो मध्यम बांधाचो आसता. दादल्या-बायलांमदीं काटकपणा आशिल्ल्यान तीं दोगांय कश्टांचीं कामां करतात. तांचो मुखेल वेवसाय शेतीचो आसता. पूण चडशे गावडे मुंडकार जावन आशिल्ल्यान शेतांनी, भाटांनी आनी कुळागारांनी मानाय आनी कामेच्यां म्हूण काम करतना दिसतात. गावड्यांत मीठ गावडे वा आगरी गावडी अशीय एक पोटजात आसा. हे संख्येन साप्प उणे आसात आनी ते मीठ काडपाचो धंदो करतात. कुणबी गावडे रस्त्यार भाडेलपण करतात. पूर्विल्ल्या काळांत जेन्ना वाहनांची सोय नाशिल्ली तेन्ना माचूल हें वाहन व्हरपाचीं कामां ते करताले.

गावड्यांच्यो बायलो हातांत कोपर मेरेन पितुळचीं कांकणां आनी कानांक चार बुराक करून तरेकवार कानांतले अलंकार घालतात. तशेंच चोळी, पोलको घालनासतना देंवलेन कापड बांदतात. दादल्यांचो भेस काश्टी, कुडते आनी कांबळ. ते पांयांत जोतें घालीनासले. तांच्या जेवणांत उकड्या तांदळाचें शीत आनी नुस्तें आसता. हिंदू गावडे कोंबयेचें मांस खायनात वा कोंबयो पाळनात. हिंदू गावड्यांच्या बायलांक पान-तंबाकू खावपाची जबर आवड आसता. तांचो रबितो सादो पूण नितळ निवळ आसता.

ते स्वताक बळीरजाचे वंशज समजतात आनी खासा सुवाळ्यावेळार ते बळीरजाची काणी सप्तकभर वाचतात. पुराणीक, राजकी आनी समाजीक प्रसंगाचेर आदारून जागर ह्या लोकनांचाचे कार्यावळींत ते वांटो घेतात. शिगमो, चवथ, गोरवांचो वा धेडल्याचो पाडवो ह्यो परबो ते मनयतात. तांच्यो बायलो सणासुदीच्या वेळार धालो, फुगड्यो खेळटात. घाडी, म्हार, करणी हांचेर तांचो खर विश्वास. तांच्यात देवकां हो प्रकार आसता आनी तो झाडां फळां आनी जनावरां हांच्या रुपांत मानतात. जें झाड देवक आसता ताचो वापर करपाक मनाय आसता. देवकां एक आशिल्ल्या घरण्यांत तांचीं लग्नां जायनात. तांचीं लग्नाची

पध्दत हेर समाजापरस मात्शी वेगळी आसता. ह्या समाजांत रायबारी (कारभारी) चल्यांची सोयरीक चल्यांकडेन व्हरून चल्यांची सोयरीक चल्यांकडेन व्हरतात.

फाटल्या काळांत गावडो समाज हो मागाशिल्लो समाज आनी पूण आयज समान हक्काचो लाव मेळिल्ल्यान आनी सरकारान सवलतीक लागून संस्कृतीक, राजकी, शिक्षणीक मळाचेर तांची जायत आसा.

गावड्यांत हिंदू गावडे आनी क्रिस्तांव गावडे अश्यो दोन जाती आसात. क्रिस्तांव गावड्यांची सगळ्यांत चड वस्ती ति तालुक्यांत आसा. हेरकडेन ते कमीप्रमाणांत आसतात. हिंदू गावडे बायलांचो कपलाचो तिबो सोडलो जाल्यार तांचो भेस, रावप, चान हातूंत सारकेंपण आसता. हिंदू गावड्यांतली देवदेवस्की आनी चालीरिती क्रिस्तांव गावड्यांनी अजूनय चालू दवरल्या. हिंदू देव प्रसाद घेतात. क्रिस्तांव धर्मांतल्या जल्माउपरांतचो बाप्टिसम, आनी मरण ह्या तीनूय संस्कारांच्या वेळार तांचो इगर्जीकडेन पाद्रीकडेन संबंद येता. इगर्जेक आनी धर्माक हेर क्रिस्तांवांचे जितलें स्थान आसा तितलें तांचेमदीं दिसून येना. हें पळोवन वि. महाराज मसुरकारान तांचे भौशिकतरेन धर्मांतर केलें. हे ज 'नवहिंदू' म्हण्टात.

- कों. वि. स.

गावडो जागर: पळयात जागर

गावस, बापू विष्णू: (जल्म: १९२७, चांदेल-पेडणें; मरण फेब्रुवारी १९५६, चांदेल).

गोंयचो सुटके झुजारी. ताणें मुळावें शिक्षण मराठी पोर्तुगेजींतल्यान घेतलें. तो सरकारी नोकरी करतालो. १९५४ वर्सा सरकारी नोकरेक सोडचीट दिली आनी तो 'आझाद गोमंतक' संघटनेंत आयलो. पिस्तूल चलोवपांत तो खांपो आशिल्लो. २६ मार्च १९५५ दिसा चांदेल गांवांत पोलीस ठाण्याचेर हल्लो जाल्लो तातूंत वांटो घेतिल्लो. १५ ऑगस्ट १९५६ दिसा ताणें हेर झुजाऱ्यांवांगडा च वाठारांत रस्त्याचेर भुंयसुरींग घालून पोलिसांचे जिपीची मोडतोड वे ५ फेब्रुवारी १९५६ दिसा नामनेचो पोर्तुगेज सैनिक कासिमिरू मो आपल्या धा बार सैनिकांक घेवन चांदेल रस्त्यान वता आसतना, गांवसान आपलो वांगडा बाळा देसाय हाचे वांगडा ताचे जिपीचेर ह केला. हातूंत बापू गांवसाक बरोच मार लागिल्लो आनी ताचे क दारुगुळो सोपिल्लो. ताची ही परिस्थिती लक्षांत घेवन पोर्तुगेज सैनिक ताका घरलो आनी आपले जिपीक बांदून घश्टीत चांदेलच्या पो ठाण्यार व्हेलो. थंय व्हरून तांणी ताका लासलो. १८ जून १९८३ णि गोंय सरकारान ताचो मरणोत्तर भोवमान केला.

- कों. वि. स.

गावसकर, सुनील मनोहर: (जल्म: १० जुलय १९४४ मुंबय).

संवसारांत नांवाजल्लो एक म्हान भारतीय क्रिकेट खेळगडो. ताण बापायचें नांव मनोहर, आवयचें नांव मीना, बायलेचें माशेंनील आ पुताचें रोहन जयविश्व. ताचें मुळावें शिकप सेंट झेवियर हायस्कूल-मुं आनी उंचेलें शिकप सेंट झेवियर कॉलेज- मुंबय हांगा जालें. मुंब विद्यापीठाचे साहित्य शाखेचो तो पदवीधर आसा.

निरलॉन सिंथेटिक फायबर्स अँड कॅमिकल्स कंपनींत अधिकारी म्ह तो काम करता. खेळांवस्तू विकपी धंद्यातूय तो वावुरता. ताच्या उद्येगाचो 'सनीस् स्पोर्ट्स बटीक' हो फांटो पणजी शारांत आसा.

ताका भुरगेपणांत सावन क्रिकेट खेळपाची आवड आसली. ताण मामा माधव मंत्री हाणें हो खेळ खेळूंक ताका फाटबळ दिलें. सुर्वेक विद्यापीठावतातीर खेळ्ळो. मार्च १९६६ सावन पयल्या पांवड्याचो क्रिके खेळ खेळपाक ताणें सुरवात केली. वझीर सुलतान पंगडावता

जिणेन विवकोश : १९६९-७० वर्सा क्रिकेट सर्तींत मुंबय पंगडांत ताचो आस्पाव जालो. १९७१ वर्सा इंडीज देशांत क्रिकेट कसोटी खेळ खेळपाक वचपी भारतीय खेळातीर ताका वेंचून काडलो. वेस्ट इंडीज वीन्यांतलो वुसरो क्रिकेट खेळाती सामनो, पोर्ट ऑफ स्पेन (त्रिनिदाद) हांगा जालो. सुनील गावसकराची ती पयली कसोटी आसली. हे कसोटीच्या दोनूय डावांत तो अर्दशतकां काडलो. हे कसोटी क्रिकेट माळेंत ताणें ७७४ धांवड्यो वीर विक्रम केलो. तातूंत वट्ट चार शतकां आसलीं. पोर्ट ऑफ स्पेन शारा जाल्ले निमणे कसोटींत पयल्या डावांत शतक आनी दुसऱ्या डावांत द्विशतक काडलें.

१९७१ ते १९८७ मेरेनच्या १७ वर्सांच्या कसोटी क्रिकेट जिणेंत कांय आडवाद सोडल्यार, ताणें भारतीय पंगडाचो सलामीचो फलंदाज म्हण खेळ केला. क्रिकेट खेळांत ताणें जायते संवसारीक आनी भारतीय नाम केल्यात. तातूंतले कांय अशे:

संवसारीक विक्रम (कसोटी क्रिकेट): १. चडांत चड कसोटी क्रिकेट मने खेळप- १२५ कसोटी, चडांत चड डाव खेळप- २१४ डाव, खंड नासतना खेळिल्ले कसोटी क्रिकेट सामने- १०६ कसोटी, चडांत चड षे- ३४ शेंकडे, चडांत चड धांवड्यो- १०१२२ धांवड्यो, चडांत चड शेंकडे ४५, दोनूय डावांत शेंकडे- ३ फावट, एका वर्सांत एक हजार वड्यो- ३ फावट.

भारतीय विक्रम (कसोटी क्रिकेट) एका डावांत चडांत चड धांवड्यो- ३६ नाबाद (हो विक्रम वेस्टइंडीज पंगडाआड मद्रास हांगा चेपॉक दानार जालो) वर्स १९८३-८४. चडांत चड झेल- १०६. दरेक वाफाटल्यान धांवसरसरी- ५१.१२.

हेर विक्रम: तो कर्णधार म्हूण ४७ कसोटी क्रिकेट सामने खेळ्ळो. तातूंतले ९ कसोटी तो जिखलो. ८ कसोटी हारलो आनी ३० कसोटी ादाबाद दवरपाक ताका यश मेळ्ळे. पयल्या पांवड्याच्या क्रिकेट सामन्यांनी ताणें वट्ट ८० शेंकडे केले. तातूंत १ तिड्टी शेंकडे, ९ दोट्टी कडे आसात. पयल्या पांवड्याच्या खेळांतलो ताचो उच्चांक ३४० धांवड्यो आसून, तो ताणें मुंबय अस्तंत बंगालाआड रणजी सर्तींत केलो (१९८१-८२). एका दिसाच्या आंतरराष्ट्रीय क्रिकेट सामन्यांत ताच्या फुडारपणाखाल भारतीय पंगडान 'बेल्मन ऍण्ड हेजेस विश्व कप' आनी 'अशिया कप' जिखून व्हड मान जोडलो. १९८८ ची संवसारीक क्रिकेट वर्त मास्तांत जाल्या उपरांत ताणें निवृत्ती जाहीर केली.

क्रिकेट खेळाभायर संगीत, चित्रपट, साहित्य ह्या मळांरूय तो वावुरला. 'सावली प्रेमाची' ह्या मराठी चित्रपटांत ताणें काम केलां. ताच्या गाजिल्ल्या पुस्तकांत 'सनी डेज', 'आयडॉल्स' हांचो आस्पाव जाता. अर्जुन पुरस्कार (१९७७), पद्मभूषण (१९८०), विस्डेन क्रिकेटर ऑफ द ईयर (१९८०) ह्यो भोवमानाच्यो पदव्यो ताका फाव जाल्यात. जायत्या विद्यापीठांनी ताका 'डॉक्टरेट' ही भोवमानाची पदवी दिल्या.

- कों. वि. सं. मं.

गोंमिश, आन्द्राद: (जल्म: ? मडगांव; मरण: १६५७).

कानार वाठारचो 'व्हिकार फोराने'. धर्मीक शिक्षण घेतल्याउपरांत तो धर्मीक फुडारी जालो. फुडें ताका कानारचो व्हिकार आपोस्तोलीक (Vicar Apostolic) म्हूण वेंचून काडलो. पूण ही खबर गोंयांत पावचे पयलीच ताका मरण आयलें. तेन्ना तो आगशीच्या इगर्जीचो धर्मीक फुडारी आशिल्लो.

- कों. वि. सं. मं.

गोंमिश चार्लस: (जल्म: ?, साळगांव-बार्देस).

गुजरात राज्यांतल्या अहमदाबाद शाराचो बिशप. १९३६ वर्सा पाद्री म्हूण ताची नेमणूक जाली. १९७४ वर्सा तो बिशप जालो. सद्या तो आपले हायोसिजीचो वावर करता.

- कों. वि. सं. मं.


गोंमिश, फ्रांसिश्कु लुईस

(जल्म: ३१ मे १८२९,

कोलमर-नावेली; मरण: ३० सप्टेंबर १८६९, भूंयमध्य दर्या).

एक नामनेचो गोंयकार अर्थशास्त्री, बरोवपी, पत्रकार, पोर्तुगालचे लोकसभेचो खासदार आनी व्हड देशभक्त. बापायचें नांव फ्रांसिस साल्वादोर गोंमिश. आवयचें नांव दोना आध्यादास फ्रांसिस्का फुर्ताद.

ताका पिरायेच्या सातव्या वर्सा शिक्षकाचे सुवादीन केलो. एका वर्सांत तो पोर्तुगेज भास बरेतरेन शिकलो. कोंकणी भाशेभायर इंग्लीश, इटालीयन, लॅटीन, फ्रेंच आनी मराठी ह्यो भासोय तो शिकलो. गणित, भुगोल, भौतिकशास्त्र, इतिहास, तत्त्वगिन्यान ह्या विशयांत तो खूब हुशार आसलो. लिसेव शिक्षणाची सुरवात मडगांव कळून १८४६ वर्सा पणजे येवन ताणें तें पुराय केलें आनी गोंय वैजकी कॉलेजांत प्रवेश केलो. १८५० वर्सा चसपशीत यश जोडून वैजकी पदवी घेतली. ह्या ताच्या यशाक लागून पणजे लश्करी हॉस्पिटलांत आदारी शल्यविशारद म्हूण ताका नेमलो. उपरांत फोंड्यां म्हालांत ताची बदली जाली. थंय वायटकारांची सेवा करून ताणें व्हड नांव जोडलें. Junta geral do distrito (जूनत जराल दु दिश्ट्रीतु) ह्या सभाघरचो प्रोकुरादोर (अॅटर्नी) म्हूण वेंचून आयलो. O Ultramar (ऊ उल्त्रामार) आनी O Defensor da Verdade (ऊ देफेन्सोर द व्हेदाद) ह्या नेमाळ्यांनी ताचे जायते लेख उजवाडाक आयले. पोर्तुगालाक आसतना 'Gazeta de Portugal' (गाझेत द पुर्तुगाल) Archivio Pittorresco (आर्किव्ह पितोरेश्कु) आनी उपरांत Revolucao de Setembro (रेव्होलुसांव द सेतेंब्रु) Diario Popular (दियारिउ पोपुलार) ह्या पोर्तुगेज नेमाळ्यांनी संपादकीय लेख बरयले. अर्थशास्त्र, वेपार-धंदो, जमनीचो प्रस्न, जिवीत-कथा, कांदबरी असल्या विशयांचेर ताणें पोर्तुगेज आनी फ्रेंच भाशेंतल्यान पुस्तकां बरयलीं. १८६६ वर्सा ताची Os Brahmanes (ऊश ब्रामानिश) ही कादंबरी उजवाडाक आयली. ती खूब गाजली. जशे ब्राह्मण आदल्या काळांत हेर जातींचेर सत्ता गाजयताले, तशेंच युरोपीय मनीस दुसऱ्या देशाचेर सत्ता गाजयतात. खऱ्या अर्थान आयचे ब्राह्मण तेच, असो विचार तो तातूंत मांडटा. आरसांव मिनेझीश हाणें हे कादंबरीचो The Brahmins म्हूण अणकार केला तर लक्ष्मणराव सरदेसाय हाणें 'ब्राह्मण' ह्या नांवाखाल मराठींत अणकार केला. The Marquis de Pombal-Esquisse de sa vie Publique (१९६९) (ल् मार्कीस द पोंबाल-एस्कीस द सा व्ही प्युब्लीक) हें ताचें फ्रेंच भाशेंतलें निमाणें पुस्तक आसलें.



आपल्या वैजकी आनी हेर समाजीक वावरक लागून ताचें व्हड नांव जालें. १८६० वर्सा ऑगस्ट म्हयन्यांत जाल्ले वैचणूकेत साश्ट-काणकोण वाठार-तल्यान फ्रांसिश्कु गोंमिश एकमतान पोर्तुगेज लोकसभेक विरोधी पक्षाचो उमेदवार म्हूण वेंचून आयलो. पा तीं दु इंदियानु ह्या पक्षाचे वतीन सरकाराचे उमेदवारक ताणे

हारयलो. आठ वर्सां तो पोर्तुगालाक उरलो. लोकसभेंत तो 'रेजेनेरादोर' (पुरोगामी) नांवाच्या पक्षाचो भागीदार रावलो. लोकांक न्याय आनी नीत मेळची म्हूण तो वावुरलो.

सत्तरी म्हालांत फोंजेचे पलटणींत भोव मोलादीक वावर केल्ल्यान

'Cavalheiro da Ordem Militar do Nosso Senhor Jesus Cristo' (आमचो स्वामी जेजू क्रिस्त हाचे फौजेचो सरदार) ही पदवी मेळ्ळी. ताच्या कर्तृत्वाक लागून लिशबोआ 'वैजकी शास्त्र संस्था', पारिसाची राजकी अर्थशास्त्र संस्था, कांदीज (स्पेन)ची अर्थशास्त्र संस्था आनी मुंबयची 'रॉयल एशियाटीक सोसायटी' हांणी ताका आपलो मानादीक वांगडी वेंचून काडलो. तून्ही बिद्यापीठाची, राजकी आनी समाजीक शास्त्रांतली दोतोरकीची पदवी ताका फाव जाली. ताचीं नामनेचीं पुस्तकां अशीं आसात -

1. De la question du coton en Angleterre et dans les possessions portugaises de l'Afrique Occidentale (1862).
2. A liberdade da Terra e a Economia rural da India portuguesa (1862).
3. Osbrigadeiros Henriques Carlos Henriques a Joaquim Jose Xavier Henriques (1863).
4. Essai sur la theorie de l' Economic Politique et des ses rapports avec la morale et le droit (1867).

पोर्तुगालसावन मायदेशांत परततना भूमध्य दर्यांत बोट आसतना, ताका मरण आयलें.

- दिलीप बोरकार


गिनी: आफ्रिका खंडाच्या अस्तंत देगेवयलो एक प्रजासत्ताक देश. अक्षवृत्तीय विस्तार ७° ३५' उत्तर ते १२° ते ३०' उत्तर रेखावृत्तीय विस्तार ८° अस्तंत ते १५° अस्तंत. क्षेत्रफळ: २,४५,८५७ चौ. किमी. लोकसंख्या: ५५,६३,००० (१९८६). हाचे वायव्येवटेन गिनी बिसाऊ आनी सेनेगल, अस्तंतेवटेन अटलांटिक म्हासागर, दक्षिणेक सिएर लिओन आनी लायबीरिया, आग्नेयेवटेन आयव्हरी कोस्ट आनी उत्तरेक माली हे देश आसात. देशाक २७२ किमी. लांबायेची दर्यादेग लाबल्या. देशाची राजधानी- कोनाक्री.

भूंयवर्णन: भुगोलीक नदरेन देशाचे चार वांटे जातात: दर्यादेग, तिचे उत्तरेवटेनचो फूटा जालन हो व्हड पठारी वाठार, ईशान्येवटेनचो सॅव्हानाचो तणाचो वाठार आनी आग्नेयेवटेनचो रानांचो दोंगरी वाठार.

दक्षिणेवटेनची दर्यादेग सकयल आसा आनी तिची रुंदाय सुमार ४८ ते ८० किमी. आसा. दर्यादेग चडशी नीट आसा आनी ह्या वाठारांत कांय न्हंयो दर्याक मेळटात. दर्यादेगेलागीं ल्हान व्हड जुंवे आसात. उत्तरेवटेनच्या फूटा जालन पठाराची उंचाय ५०० ते ९१२ मी. मेरेन वाडत वचून फुडें ३०० मी. मेरेन देंवता. हें पठार देशाचे मदीं आसा आनी वायव्य-आग्नेय अशें पातळ्ळां. हांगा सावन बऱ्योच न्हंयो व्हांवतात. हातूंतल्यो कांय उत्तर आनी ईशान्येवटेन वतात, जाल्यार कांय दक्षिणेवटेन आनी नैर्ऋत्येवटेन व्हांवत वचून गिनीच्या आखाताक मेळटात. पठारी वाठाराक लागून हांगा न्हंयांचेर बरेच धबधबे तयार जाल्यात. ईशान्येवटेनचो सॅव्हाना तणाचो वाठार सुमार ३०० मी. उंचायेचो आसून हांगा मदींमदीं फातर आसात. आग्नेयेवटेन दाट रानां आसात. निंबा ही सुमार १,८२४ मी. उंचायेची दोंगरतेंगशी ह्याच वाठारांत आसा. नायजर आनी तिची उपन्हंय मिलो हांगासावन सुरू जाता. काँकुरे, नायजर (जलिबा), गॅंबिया, बाफेंग, बाकोई आनी काशामांस ह्यो ह्या देशांतल्यो मुखेल न्हंयो आसात.

हवामान: गिनीचें हवामान विशुववृत्तीय प्रकारचें आसलें, तरी उंचायेप्रमाण हवामानांत फरक पडटा. दर्यादेगांच्या वाठारांनी उश्ण हवामान आसता. थंयसावन भितरल्या वाठारांनी व्हांवपी वाऱ्यांक लागून पावस पडटा. दर्यादेगेर ४०० सेंमी. परस चड पावस पडटा. हांगाचें तापमान २६° ते ३०° से. मेरेन आसता. पावसाचें प्रमाण दक्षिणेसावन

उत्तरेवटेन २००-१५० सेंमी. मेरेन उणें जायत वता. पावस गिमांत पडटा. **वनस्पत आनी मोनजात:** दर्यादेगांलागीं चिखलाच्या वाठारांनी वाड्ड वनस्पत बऱ्याच प्रमाणांत दिसून येता. आग्नेय वाठारांत दाट पाचवीच्या रानां आसात. संवसारांत हेर कडेन सांपडनाशिल्ले वनस्पतीचे कांय प्रकार हांगा आसात. मोंहोंगनी, एबनी, रोजवूड ह्या सारके घट लांकडाचे रू तशेंच तण, बामळ, निलगिरी, चिंच, बोर, ताड, बेंओबाब, शीनर ही वनस्पत बऱ्याच प्रमाणांत आसा. गिनींत तण खावपी आनी मांस खावपी प्राण्यांची संख्या बरीच व्हड आसा. रानांनी आनी तणांच्या वाठारांत हत्ती, वाग, शिव, जिराफ, तस्स, कोलसुणीं, हरणां, झेब्रा, मानगी माकडां, सोरोप हे सारकी मोनजात दिश्टी पडटा.



इतिहास: गिनीच्या दर्यादेगांनी पिग्मी आनी निग्रो लोकांनी सगळ्यांत पयलीं राबितो केल्लो. रानां मारून तांणी थंय शेतां येवंक सुरवात केली. उत्तरेवटेनच्यान बर्बर लोक तशेंच ईजिप्त आनी सूदान हांगासावन कांय रानवट पंगड ह्या देशाच्या उत्तर वाठारांत येवन रावंक लागले. गिनीच्या सद्याच्या शेजाराच्या वाठारांचोय पयलीं गिनींत आस्पाव जातालो. नायजर न्हंयच्या उदेंत देगणांतल्या घिनी-जेन्नी वा डेन्नी ह्या शाराच्या नांवावयल्यान ह्या देशाक गिनी हें नांव पडलें अशें म्हण्टात. १४८३ त फ्रेंच लोकांचें लक्ष पयलीं ह्या वाठाराकडेन पावलें. इकरवो लुई ह्या फ्रांसाच्या राजान म्हादेगाचेर वखद सोदूंक कांय व्हडीं ह्या वाठारांत धाडिल्लीं. १५५८ त सेनेगल हांगाच्या सेंट लूईस हांगा फ्रेंचांनी पयली वेपारी वसाहत निर्माण केली. १६२४ त फ्रेंचांनी सेनेगल आनी गॅंबिया हांचेलागीं वेपार करूंक सुरवात केली. फ्रेंचांभायर पोर्तुगेज, ब्रिटीश, डच आनी स्पॅनिश वेपारीय चवदाव्या ते पंदराव्या शतमानांत हांगा येवंक लागिल्ले. ह्या पुराय दर्यादेगेच्या विंगड विंगड वाठारांक थंयच्या उत्पन्नावयल्यान वेगवेगळीं नांवां मेळ्ळीं. देडीक- पालमस ते सिएर लॅओनचे दर्यादेगेक थंय जावपी मिरयांक लागून 'ग्रेन कोस्ट' हें नांव, फुडले दर्यादेगेक हस्तितंदावयल्यान 'आयव्हरी कोस्ट', पालमसचे

आचे दर्यादेगेक 'गोल्ड कोस्ट' जाल्यार कोल्हा न्हंयचे उत्तरेवटेन पापी गुलामांच्या वेपाराक लागून 'स्लेव्हकोस्ट' हें नांव मेळ्ळें. त गुलामांच्या वेपाराचेर बंदी येतकच गिनीच्या न्हंयांतल्यान कोल्हा वेपार जावंक लागलो. तोमेरेन ह्या वाठाराविशीं खूब खासा अशें लक्ष दिवचेचें दिसलेंना.

१८४४ त जाल्ले कबलातींतल्यान फ्रांसाच्या वेपारी हक्कांची राखण फ्रेंच बोक्रे शार आनी ताचे भोंवतणचो वाठार १८४९ त फ्रांसान राखणेखाला घेतलो. फूटा जालन हांगा रावपी पंगडांमदीं १७२५ मधुजां जावन फुलानी ह्या इस्लामी पंगडान मालिके लोकांचो एकूण साम्राज्याची थापणूक केल्ली. तांणी १८६१ त फ्रेंचांचे हाताला आशिल्ल्या वाठाराक मान्यताय दिली. १८६४ त सावन फ्रेंच लोकांत एकामेकांमदीं झगडीं पेटलीं. १८८१ त नायजर न्हंयचे वटेनचो वाठार फ्रेंचांचे राखणेखाला दिवंक फुलानी राजान आपय दिल्लो, पूण फुडें ताणें न्हंयकार दिल्ल्यान फ्रेंचांनी ताका १८९३ त थंयसावन धांवडावन घालो. नायजरच्या उदेंत वाठारांत ताणें शारंत, १८७९ सावन मालिके पंगडाचें राज्य चलतालें. १८९८ त फ्रेंचांनी तांकांय काबार केले. १८९० त सद्याच्या गिनी वाठाराचें सादारणपणान निर्माण जालें. १८९१ त ताका सेनेगल सावन काडून ताचें 'रिक्विएर डू सूब' हें नांव बदलून फ्रेंच गिनी हें नांव

१९५८ मेरेन गिनी हो फ्रांसाचे फ्रेंच वेस्ट आफ्रिका वसणुकेचोच एक आशिल्लो. १९५८ त फ्रांसांत जनरल द गॉल राश्ट्राध्यक्ष जाल्या त ताणें हे वसणुकेमुखार स्वतंत्रतायेविशींच्यो येवजणी दवरल्यो. एण २८ सप्टेंबर १९५८ त गिनीन आपूण पुराय स्वतंत्र आनी भौम राश्ट्र म्हूण घोशणा केली. स्वतंत्रतायेउपरांत फ्रांसाकडले ताचे तुटले आनी ताका हेर परकी राश्ट्रांकडल्यान पालव घेवचो पडलो. नोव्हेंबर १९५८ दिसा गिनी निधर्मी लोकशाय प्रजासत्ताकाची जाण जाली. ह्याच वर्सा तांणी घाना ह्या देशाकडेन आनी १९६० त तो देशावांगडा अर्थीक पालवाविशीं कबलाती केल्यो. मे १९६३ त तो पर्थूत फ्रांसावांगडा अर्थीक आनी संस्कृतीक संबंद जोडले. १९६६ पानांतल्यान धांवडावन घाल्लो थंयचो अध्यक्ष एन्. कुमाह हाका मेन आलाशिरो दिलो. १९७० त गिनीचेर पोर्तुगालान घुरी घाली, पूण फ्रेंच राश्ट्रांच्या पालवान ताणें ही घुरी परतायली. १९५८ सावन पाचो राश्ट्राध्यक्ष सेकू तुरे हो आशिल्लो. १९६८ त ताची द्राध्यक्षपदाचेर पर्थून नेमणूक जाली. १९८४ मेरेन ताकाच हांगाच्या कांती राश्ट्राध्यक्ष म्हूण वेंचून काडिल्लो. १९८४ त ताका मरण जालें. ताच्या मरणाउपरांत हांगा खतहीन कांती जावन झिगेडीयर खल लात्साना काँते मुखेली जालो. १९८५ त ताचेआड बंड जालें पूण फसलें. १९८६ त जाल्ल्या वेचणुकांउपरांत आयजमेरेन तोच ह्या गाचो राश्ट्राध्यक्ष आसा.

राज्यवेवस्था: २१ वर्सा पुराय जाल्ल्या दरेक नागरिकाक हांगा मत द्याचो अधिकार आसा. १९५८ सावन हांगा 'डॅमोक्रेटीक द गिनी' ह्या पक्षाची सत्ता चलताली. ह्या पक्षाची थापणूक सेकू तुरे हाणें केली. ताच्या राज्यकारभारावेळार हांगा दर सात वर्सांनी वेचणुको वापाचो वेवस्था आशिल्ली. १९८४ त ताका मरण येतकच एप्रिल १९८६ मेरेन गिनीचो राज्यकारभार पुरायपणान लश्करच्या नियंत्रणाखाल गेलो. १९८६ त लात्साना काँते हाणें वेचणुको घेतल्या उपरांत कांय प्रमाणांत पर्थून राजकी थीरपण आयलां. ताचेपयलीं लश्कराचे नियंत्रणाखाला 'मिलिटरी कमिटी फॉर नॅशनल रिकव्हरी' ही समिती राज्यकारभाराची जापसालदारकी सांबाळटाली.

वर्षीक स्थिती: ह्या देशांतल्या ९०% परस चड लोकांची जीण गरिबांचेर आदारल्या. फूटा जालन पठारचे देंवतेचेर काफ्येचें भरपूर पिक येता. केळी, तांदूळ, अनस, भात हांचें पीक मोट्या प्रमाणांत जाता. हें भायर मसमी भिकणां, वाटाणे, तीळ, मको, ज्वारी, मॅनईओक,

कर्णां हींय पिकां ह्या देशांत जातात. रानांतल्या लांकडाचो उद्येगधंद्याखातीर उपेग जाता. मेंढरां, बोकड्यो, गोरवां, दुकरां, गाढवां आनी कोंबयो पोसपाचोय उद्येग ह्या देशांत नेटान चलता.

हिरें, अशुध्द लोखण, बॅक्साइट, भांगर हीं हांगाचीं मुखेल खनिजां. हीं खनिजां शुध्द करून तांचेपसून धातू मेळोवपाचे कारखाने हांगा हेर परकी राश्ट्रांच्या पालवान उबारल्यात.

दर्यादेगेचेर आनी न्हंयांनी नुस्तेमारीचो उद्येग चलता. हांगाचे उद्येगधंदे ल्हान स्वरूपाचे आनी यळावे पिकावळीचेर आदारीत आसात. फळां डब्यांनी भरप, तंबाखू आनी साकर शुध्दीकरण, फर्निचर हांचे कारखाने ह्या देशांत आसात. कारखान्यांची फाव तशी वाड जावंक ना.

येरादारी आनी संचारण: १९८४ मेरेन ह्या देशांत २८,४०० किमी. लांबायेचे रस्ते आशिल्ले. हातूंतले फकत ४% पक्के आसात. रेल्वेमार्गाची लांबाय ९४० किमी. आशिल्ली. चडशा न्हंयांतल्यान उदकामार्गावयली येरादारी उण्या अंतरपुरती जाता. हांगाच्या न्हंयांचेर बरेचकडेन धबधबे आशिल्ल्यान येरादारीक मात्शी आडखळ जाता. कोनाक्री हें गिनींतलें मुखेल बंदर जावन आसा. काम्सार, कासार, बेंटी आनी काकांडे ह्याय बंदरांचो उपेग जाता.

'एअर गिनी' ही हवाई मार्गावयली येरादारी सांबाळपी संस्था आसा. कोनाक्री हांगा मुखेल आंतरराश्ट्रीय विमानतळ आसा. हवाई मार्गावयल्यान ह्या देशाचो संबंद संवसारांतल्या हेर राश्ट्रांकडेन येता.

राश्ट्रीय पांवड्यावयलें एक दिसाळें हांगा उजवाडाक येता. हें दिसाळें फ्रेंच भाशेंतल्यान आसा. हेर नेमाळ्यांची संख्याय व्हडलीशी ना. रेडिओ आनी दूरचित्रवाणीची हांगा वेवस्था आसा. प्रसारमाध्यमांचेर पुरायपणान सरकारचें नियंत्रण आसता.

लोक आनी समाजजीण: गिनीच्या उत्तर वाठारांत हॅमिटिक आनी सेमिटिक वंशाच्या इस्लाम धर्माच्या फुलानी वा पेरुल पंगडांनी राबीतो केलो, जाल्यार दक्षिणेवटेन निग्रो लोकांनी वसाहती केल्यो. वंशीक नदरेन हांगाचे ४०.९% लोक फुलानी, २५.०९% मालिंके, ११.४% सुसु, ८.४% किंसी, कपेले ४.८ % आनी उरिल्ले हेर वंशांचे आसात.

धर्मीक नदरेन ६९% मुसलमान, २९.५% आदिवासी धर्माचे, १% रोमन कैथलिक आनी उरिल्ले हेर धर्माचे आसात. दक्षिणेवटेनच्या निग्रोमदीं किरिस्तांव धर्माचो प्रभाव दिसून येता.

गांवगिऱ्या वाठारांनी चडशे लोक ल्हान खोंपीनी रावतात. हे लोक चडशे गोवां पोसपी आसात. निग्रो आनी हेर वंशांची लग्नसंबंदाक लागून बऱ्याच प्रमाणांत भरसण जाल्या. शीत, ज्वारी, नुस्ते आनी मांस हें हांगाच्या लोकांचें मुखेल खाण. तंत्रगिन्यानाचे आनी विज्ञानाचे उदरगतीक लागून शाश्वत प्रमाण वाडत आसा.

पारंपारिक नृत्यप्रकार आनी संगीताची हांगाच्या लोकांनी जतनाय करून दवरल्या. चामड्याच्यो वस्ती, रुपडीं आनी हेर कलाकुसरीच्यो वस्तू तयार करपांत हांगाचे लोक बरेच फिशाल आसात.

शिक्षण: गिनींत राश्ट्रीय साक्षरतेचें प्रमाण ५% आसा. ७ ते १५ वर्सा पिरायेमेरेन जरी हांगा शिक्षण फुकट, सक्तीचें आनी एकसारकें आसलें तरी शिक्षण घेवपाखातीर बरेच उणे विद्यार्थी मुखार सरतात. शाळेंतले शिक्षण वट्ट तेरा वर्सांखातीर आसता. सप्टेंबर ते जुलय मेरेन शिक्षणीक वर्स आसता. ह्या देशांत विश्वविद्यालय ना, पूण उंचेल्या पांवड्यावयलें शिक्षण दिवपी तीन संस्था आसात. हातूंतलीं दोन तंत्रनिकेतनां (polytechnics) आनी एक प्रशासनाचें शिक्षण दिवपी संस्था आसा. ह्या देशांतले बरेच विद्यार्थी शिक्षण घेवपाखातीर फ्रांस, आयव्हरी कोस्ट आनी अमेरिका ह्या देशांनी वचून रावल्यात.

भाशा आनी साहित्य: हांगाची अधिकृत भाशा फ्रेंच. बऱ्याच वाठारांनी फुलानी, बंबार मोसी, हाँसी, फोन, अरबी आनी हेर कितल्योश्योच आफ्रिकन पोटभाशा हांगाचे लोक उलयतात. हातुंतल्यो आठ भाशा, राश्ट्रीय भाशा म्हूण सरकारान जाहीर केलां.

गिनी देशाचें अशें खासा साहित्य सांपडना. पूण पारंपारिक धर्तेचेर

सादारणपणान लोकांमेरेन पावता तसल्या साहित्याची निर्मणी कामार लाये, जिब्रिल तास्मीर नियाने, मामांदी त्राओरे रायवत्रा, फोदेबा कीटा आनी सेकु तुरे हांणी केल्या.

म्हत्वाचीं थळां: कोनाक्री, कांकान, लाबे, किंदीया हीं व्हड लोकसंख्या आशिल्लीं शारां आसात.

- कों. वि. सं. मं.

गिरनार: गुजरात राज्यांतलो सौराष्ट्र विभागांतलो सगळ्यांत ऊंच दोंगर उंचाय: १,११७ मी.; पूर्विल्ल्या काळांत ह्या शिखराक उज्जयंत पर्वत, रैवतक पर्वत, प्रभास पर्वत, वस्त्रापथ क्षेत्र अशीं नांवां आशिल्लीं. सम्राट अशोकाचे पयलीं लेगीत गिरनारचे उल्लेख आयल्यात. पयलो जैन तीर्थंकर ऋषभदेव हाणें ह्या पर्वताचो उल्लेख केल्लो. यादव वीरांनी जेन्ना मथुरा सोडून द्वाका वसयली, तेन्ना गिरनार ही तांची लीलाभूमी आशिल्ली. स्कंदपुराणाच्या प्रभास खंडांत गिरनारचें वर्णन आयलां, तें अशें:-

एकदां शिव-पार्वती कैलासाचेर बशिल्लीं आसतना थंय ब्रह्मादी देव पावले. 'तूं दैत्यांचेर लेगीत कृपा करता हें समा न्हय,' अशी विष्णून शिवाकडेन कागाळ केली. तेन्ना शिवान म्हळें, 'हांव आशुतोष. देव आसूं, वा दैत्य आसूं जो निश्ठेन म्हजी भक्ती करता, ताका हांव प्रसन्न जांवां. तुमकां हें मान्य ना जाल्यार हांव हांगासावन वतां.' अशें म्हणून शिव कैलासाक सावन भायर सरलो आनी गिरनार पर्वताचेर गेलो. तेन्ना सगळे देव लेगीत पार्वतीसयत शिवाक सोदीत-सोदीत गिरनार शिखराचेर आयले. थंय शिव आपलीं वस्त्रां काडून गुप्तरुपान रावतालो. तो प्रगट जावंचो म्हूण पार्वतीन एक शिवभक्तीचें गीत गायलें. शिवान प्रसन्न जावन पार्वतीक दर्शन दिलें. पार्वतीन शिवाक कैलासाक वचपाक विनंती केली. तेन्ना शिवान जाप दिली- 'सगळे देव हांगा रावत जाल्यारूच हांव कैलासाक येतलों.' मागीर पार्वतीसयत सगळे देव अंशरुपान गिरनारचेर रावले आनी शिव-पार्वती आपल्या मूळ रुपान कैलासाक गेलीं. ह्या पर्वताच्या एका शिखराचेर विष्णू रावलो आनी दुसऱ्या शिखराचेर पार्वती अंबाच्या रुपांत रावली. शिवान आपलीं वस्त्रां हांगा काडलीं म्हूण ह्या क्षेत्राक 'वस्त्रापथ' अशें नांव पडलें.

वाह्मयीन उल्लेखांप्रमाण शिलालेखांतूय गिरनारचे उल्लेख मेळटात. हांगाच्या अशोकाच्या शिलालेखांत अशोकाच्यो १४ धर्माज्ञा कोरांतल्यात. इ. स. १५० च्या दुसऱ्या एका शिलालेखांत रुद्रदामन राजान दख्खनच्या राजाचो पराभव केल्ल्याचो आनी हांगाचें सुदर्शन तळें दुरुस्त केल्ल्याचो उल्लेख मेळटा. मुदलांत चंद्रगुप्त मौर्यान बांदिल्ल्या तळ्याची पर्तून दुरुस्ती स्कंदगुप्ताच्या काळांत केल्ल्याचो उल्लेख इ. स. ४५५ च्या शिलालेखांत आसा.

शाक्त, दत्त आनी जैन ह्या तीन धर्मसंप्रदायांचें गिरनार हें एक पवित्र क्षेत्र मानतात. हांगा भेट दिवपी धर्मीक यात्रेकरूंत चड आंकडो जैनांचो आसता. कारण पालिताणा हांगाच्या शत्रुंजय पर्वताची जात्रा सफळ जावपाखातीर जैनांनी गिरनार दोंगर चडकुंच जाय, अशें जैन धर्मशास्त्रांत आसा. जैनांचो बाविसावो तीर्थंकर नेमिनाथ हाचें निर्वाण गिरनार पर्वताचेर जालें, अशी कथा जैनपुराणांत आसा. गिरनार पर्वताच्या मुळसाकडेन जैनांच्यो धर्मशाळा आसात.

गिरनारचीं वट्ट २१ शिखरां आसात. तातूंतलीं पांच यात्रेखातीर नामनेक पावल्यांत. अंबा, गोख, गुरु, नेमिनाथ आनी कालिका शिखराक हांगा 'टूक' अशें म्हण्टात. गिरनारचे अर्दे चडटेचेर पयली टूक अंबादेवीची लागता. थंय तिचें व्हडलें देवूळ आसा. कैलासासारकें गिरीशिखर सोडून ती हांगाच्या शिखराचेर रावपाक आयली तालालागून ह्या स्थानाक ५२ शक्तिपीठांतल्या एका पीठाचो मान फाव जाला. गुजरातांतलीं कितलींशींच कुटुंबां लग्न जातकच न्हवऱ्या-व्हंकलेक देवीचे भेटेक मुद्दम हांगा हाडटात.

गोखशिखर हें सगळ्यांत ऊंच शिखर. ही गोखनाथाची तपोभूमी अशें मानतात. केन्ना तरे अज्ञात काळांत ताणें पेटयल्ले धुनीची सुवात

आयज लेगीत थंय दाखयतात. गुरुशिखर ही दत्तात्रयाची तपोभूमी. दत्ताच्यो पावुका आसात. ह्याच शिखराचेर निरंजन रघुनाथ, किना अघोरी, नारायणम्हारज जालवणकर ह्या दत्त उपासकांक साक्षात्कार जाल्लो अश्यो कथा सांगतात.


गुरु आनी गोख ह्या शिखरांच्या मदीं नेमिनाथशिखर आसा. हे चडून वचपाक भोव कठीण अशें म्हण्टात. हांगा शाळिग्राम शिव नेमिनाथाची मूर्ती आशिल्लें नेमिनाथाचें देवूळ आसा. कृष्णामो नेमिनाथाच्या हातांत पांचजन्य आसा. सुर्वेक लांकडाचें आशिल्ले हें दे जयसिंह सिध्दराजाच्या एका जैन मंत्र्यान फातरांनी बांदलें. २२ खांब्य आदारीत आशिल्लो ताचो सभामंडप बरोच व्हडलो आसा. कांति शिखराचेर एका काळांत अघोरी लोकांचो अड्डो आशिल्लो, अशें म्हण्टात हांगा 'र' खेगांर आनी चूडासमा राजपूत ह्या राजांचे व्हड प्रा आशिल्ले. आयज तांचे भग्न अवशेश मात उरल्यात.

गिरनार पर्वताचेर गोमुखी, हनुमानघाट, कमंडलू हीं तीन आसून मुळसाक तेंकून दामोदर कुंड आसा. ह्या कुंडांत विरगळटात, अशी आख्यायिका आशिल्ल्यान त्या भागांतले हिंदू आपल्या जाण्टेल्यांच्यो अस्थी हांगा हाडून सोडटात. गिरनार 'भैरवजप' नांवाचें एक मोटें खडप आसा. ह्या खडपावयल्यान मारल्यार पुनर्जल्म बऱ्या कुळांत मेळटा, असो समज आसा. दे पयलींच्या काळांत कितलेशेच भाविक लोक ह्या खडपावयल्यान मारून जीव दिताले. सद्या शासनान कायद्यान हाचेर बंदी हाड गिरनार हांगा आशिल्लें शिंवांचें अभयारण्य नामनेक पावलां.

गिरनार वचपाखातीर जुनागढ हांगा देवचें पडटा. जुनागढसावन किमी. अंतराचेर आशिल्ल्या गिरनार पर्वताच्या मुळसाकडेन वचपाखा वाहनां आसात. पर्वत चडून वचपाखातीर डोलीची वेवस्था आ गिरनारचें माहात्म्य पुराण काळासावन आयजमेरेन तिगून आ श्रीकृष्णाच्या काळांतली म्हत्वाची घटना 'सुभद्राहरण' गिरनार पर्वत घडली; अर्जुनान ह्या पर्वतावयले जात्रेचो प्रसंग सादून सुभद्रेचें ह केल्लें, अशे उल्लेख पुराणांत मेळटात. कृष्णाच्या काळांत हांगा जा 'वैतकमह' नांवाची जात्रा आयज लेगीत कार्तिक शुद्ध एकादशीसा पुनवेमेरेन भरता.


- कों. वि. सं.

गिराण: आपले भोंवडेच्या मार्गांत खंयच्याय एका आकार गोलाच्या (तारे, गिरे) आड जेन्ना दुसरो आकाशस्थ गोल (तारे आ



आकृती १

येता व सूर्य आनी आकाशस्थ गोल हांचेमदीं दुसरे आकाशस्थ गोल, तेन्ना एका गोलाची सांवळी दुसऱ्या गोलाचेर पडटा वा सूर्याचें दर्शन घेवपाक आडखळ जाता तेन्ना त्या गोलाक वा सूर्याक गिराण म्हण्टात. अशा वेळार जाचेर आडखळ घाल्या त्या गिन्याचें सूर्याचें पुरायपणान दर्शन जायना, तर ह्या आकाशस्थ गोलांचेर जागेर डाग पडिल्ल्यावरी दिसतात, तेन्ना गिराण लागलां अशें म्हण्टात.



आकृती २: चंद्रगिराण




आकृती ३: सूर्यगिराण

पृथ्वीचेर दोन गिराणां मानपाची पध्दत आसा. सूर्य आनी पृथ्वी हांचे मजगतीं चंद्र येवन पृथ्वीर चंद्राची सांवळी पडटा, ते सावळेंत आशिल्ल्या लोवण्यांक सूर्याचें दर्शन घेवपाक आडखळ जाता तेन्ना सूर्यगिराण घडटा. सूर्य आनी चंद्र हांचेमदीं पृथ्वी येवन चंद्राचेर पृथ्वीची सांवळी पडटा तेन्ना चंद्रगिराण घडटा. पूर्विल्ल्या काळांत गिराणाविशीं वेगळ्यो कल्पना आशिल्ल्यो. भारतीय पुराणांत राहु आनी केतू हे दोन अमरत्व पाविल्ले एका राकेसाचे दोन भाग (राहु-तकली, केतू-आंग) चंद्र आनी सूर्याक गिळपाक पळेता, तेन्ना गिराण घडटा अशें सांगलां. चिनी लोकांत एक महामयंकर सोरोप (dragon) चंद्र-सूर्याक गिळटा असो एक समज आशिल्लो.

पृथ्वीवेल्यान पळेतल्यांक सूर्य आनी चंद्र वर्साभरांत एका खाशेल्या मार्गान थीर नखेत्रांमदल्यान पृथ्वीभोंवतणी भोंवतडे मारतात अशें दिसता. सूर्याच्या ह्या मार्गाक 'आमनिक वृत्त' अशें म्हण्टात. चंद्रमार्ग आमनिक वृत्तालागीं 5° ते 9° इतलो कोन कस्ता (पळेयात आकृती-१). ह्या दोन मार्गांच्या छेद-बिंदूंक राहु आनी केतू अशें म्हण्टात. अस्तंत्या ज्योतिषशास्त्रांत हांकां ascending and descending nodes अशें म्हण्टात. सूर्य वा चंद्र, ह्या बिंदूंच्या लागसार आयल्यार गिराण घडूंक शकता. सूर्यगिराणां अमाशेक जातात. चंद्रगिराणां पुनवेक जातात. चंद्रगिराणांत सूर्य आनी चंद्र हांचे मदीं पृथ्वी येवन पृथ्वीची सांवळी चंद्राचेर पडटा. हे सांवळेचे दोन भाग आसतात (पळेयात आकृती -२). आडव्या रेखांनी रंगयल्ल्या penumbra ह्या भागांत चंद्र आयल्यार चंद्राचो

कांय भागूच पृथ्वीचे सांवळेंत येता. उब्या रेखांनी रंगयल्ल्या umbra भागांत चंद्र आयल्यार चंद्राचो पुराय भाग पृथ्वीचे सावळेंत येता आनी खग्रास चंद्रगिराण घडटा. सगळींच चंद्रगिराणां, जंय चंद्र दिसूंक येता थंय, सगळेकडेन सारकींच दिसतात. चंद्राची गती पृथ्वीचे सांवळेचे गतीपरस चड आशिल्ल्यान चंद्र उदेंतेकडल्यान सांवळेंत भितर सरता, सांवळी हूपता आनी अस्तंतेकडल्यान भायर सरता.

सूर्य आनी पृथ्वी मजगतीं चंद्र येतकच सूर्यगिराणां घडटात. चंद्राची सांवळी पृथ्वीचेर पडटा आनी ते सावळेंत आशिल्ल्या लोकांक सूर्याचेर चंद्राचें सांवट पडिल्लेवरी दिसून सूर्यगिराण घडटा (पळेयात आकृती-३).



आकृती ४: खग्रास सूर्यगिराण

चंद्राची सांवळी पृथ्वीच्या 50° ते 60° अर्दव्यासाइतली लांब पडटा. चंद्राचें पृथ्वीसावन उण्यांत उणें अंतर पृथ्वीच्या 56 अर्दव्यासांइतलें आसता तर चडांत चड अंतर 64 अर्दव्यासांइतलें आसता. जेन्ना हे सांवळेचें तोंक (पळेयात आकृती-३: 'अ' बिंदू) पृथ्वीवेल्यान पडटा तेन्ना ते सांवळेंतल्या लोकांक खग्रास सूर्यगिराण दिसता. जर हो बिंदू पृथ्वी आनी चंद्र हांचे मदीं आयलो जाल्यार सावळेंतल्या लोकांक कांकाणाच्या

गिरी, वराहगिरी वेंकट - गिरे

कोंकणी विश्वकोश

आकृतीचें सूर्यगिरण विसता. हातूंत सूर्याच्या कांकणाच्या आकाराची कड तितली विसता. खंडग्रास सूर्यगिरण विसपाचो भाग चंद्रगिरणांतल्यावरी penumbra ची आकृती काडल्यार मेळटा. चंद्राचे सांवळेचो पट्टो पृथ्वीर ज्या भागांत पडटा त्याच भागांतल्या लोकांक खग्रास सूर्यगिरण दिसूंक शकता. चंद्र पृथ्वीसावन उण्यांत उण्या अंतराचेर आसतना आनी सूर्य चडांत चड अंतराचेर आसतना ह्या पट्ट्याची रुंदाय सुमार २९० किमी. इतली आसता. Penumbra चो पट्टो सुमार ७,८४० किमी. इतलो रुंद आसता (पळेयात आकृती-४).

पूर्विल्ल्या काळांतल्या काळीयन लोकांनी गिरणांचीं कुळां थारयल्लीं. दर अठरा वर्सांनी १०, ११ वा १२ दिसांनी (६,५८५.३२ दीस) घडपी गिरणां एकासारकीं एक आसतात. त्या काळाक 'सारेस' (Saros) चक्र अशें म्हण्टात. चंद्रगिरणांचीं २८ आनी सूर्यगिरणांचीं ४२ कुळां आसात. हीं गिरणां दरेका कुळांत ६५८५.३२ दिसांनी एक अशीं घडत, उत्तर-दक्षिण दिशांनी वाडत प्रवास करतात. खंडग्रासान सुरवात जावन खग्रास जावन परत खंडग्रास जातकच तीं लय पावतात. एका चंद्रकुळांत ४४-४५ गिरणां घडटात. कुळांची पिराय ८६५ वर्सांचीं आसता. सूर्यकुळांतल्या गिरणांचो आंकडो ७०-७१ आसून कुळाची पिराय १,२६० वर्सां इतली आसता.

एका वर्सांत चडांत चड ७ गिरणां घडटात. तातूंत ५ वा ४ सूर्यगिरणां आनी २ वा ३ चंद्रगिरणां आसतात. उण्यांत उणीं २ गिरणां घडल्यार तीं दोनूय सूर्यगिरणां आसतात. ऑपोल्सर ह्या ऑस्ट्रीयन ज्योतिर्वैद्यन आपल्या पुस्तकांत ८,००० सूर्यगिरणां आनी ५,००० चंद्रगिरणांची एक वळेरी दिल्या. ह्या गिरणांचो काळ इ.स.प. १२० ते इ.स. २१६१ वर्स इतलो आसा.

इ.स. २००० वर्सामेरेन घडून येवपाचीं कांय खग्रास सूर्यगिरणां अशीं

तारीख	भारतीय प्रमाणवेळ	वेळ
३० जून १९९२	१७.४९	५.५ मि.
३ नोव्हें. १९९४	१९.०६	४.६ मि.
२४ ऑक्टो. १९९५	१०.०७	२.४ मि.
९ मार्च १९९७	०६.४५	२.९ मि.
११ फेब्रु. १९९८	१६.३८	४.५ मि.
२६ ऑगस्ट १९९९	२९.५७	२.६ मि.

- डॉ. अरुण हेबळेकर

गिरी, वराहगिरी वेंकट: (जल्म: १० ऑगस्ट १८९४; बेन्गलूर-ओरिसा).

भारताचो चवथो राश्ट्रपती. ताचो जल्म एका मध्यमवर्गीय कुटुंबांत जालो. मुळावें शिक्षण बेन्गलूर हांगा जातकच डब्लिन विद्यापीठांत ताणें कायद्याचें शिक्षण घेतलें. बार अॅट लॉ जातकच ताणें वकिली सुरू केली. फुडें तो काँग्रेसीचो वांगडी जालो आनी होमरूल चळवळींत सामील जालो. कामगार संघटनेचो सचिव आनी 'ऑल इंडिया रेल्वेमेन फेडरेशन'चो अध्यक्ष म्हूण ताणें काम केलें. १९२६ आनी १९४२ वर्सा, तो 'ऑल इंडिया ट्रेड युनियन काँग्रेस' चो अध्यक्ष आशिल्लो. १९८७ त जिनीव्हाक भरिल्ले आंतरराश्ट्रीय मजूर संघटनेंत भारतीय कामगारांचो प्रतिनिधी म्हूण तो हाजीर रावलो. १९३१ त ताणें गोलमेज परिशदेंत वांटो घेतलो. १९३४-३७ ह्या काळांत मध्यवर्ती विधिमंडळांत ताणें कामगारांचें प्रतिनिधीत्व केलें. त्या वेळा तो कामगार, उद्येगधंदे, सहकार्य आनी वाणिज्य ह्या खात्यांचो मद्रास इलाख्यांत मंत्री आशिल्लो (१९३७-३९). हंगामी हिंदुस्थान सरकारचो परराश्ट्रवकील म्हूण ताणें

श्रीलंकेंत दोन वर्सां काम केलें आनी उपरांत तो कामगार मंत्री जा १९५७-६७ ह्या काळांत तो राज्यपाल म्हूण उत्तर प्रदेश, केरळ आ कर्नाटक ह्या राज्यांत आशिल्लो. ते उपरांत तो भारताचो उपराश्ट्र (१९६७-६९) आनी मागीर राश्ट्रपती (१९६९-७४) जालो.

ताणें कितल्याश्याच राश्ट्रीय आनी आंतरराश्ट्रीय समित्यांचेर व केलां. कामगारांच्या हिताखातीर ताणें जीवितभर कार्य केलें. एक निरा कामगार फुडारी म्हूण ताणें नामना मेळयली. कामगारांचे कितलेशेच ताणें समजिकायेन सोडयले. इतलेंच न्हय, तर तेविशींचे आपले वि ताणें 'Industrial Relations' (१९५५), 'Labour Problems in Ind Industry' (१९५८), 'Jobs for our millions' (१९६०) ह्या पुस्तकां पयगाटायले. ह्या सगळ्या कार्याखातीर बनारस, आंध्र विद्यापीठांनी ता गौरव करून ताका डॉक्टरेट पदवी दिली. भारत सरकारान 'भारतरा हो सर्वोच्च पुरस्कार दिवन ताचो भोवमान केलो (१९७५).

- कों. वि. सं.

गिरे: खंयच्याय ताच्या भोंवतणी भोंवड्यो घालपी आकाशस्थ गोल गिरे म्हण्टात. गिरे ताच्याभशेन स्वयंप्रकाशी आसनात. पूर्विल काळांतले भारतीय आनी अस्तंतेकडले लोक धीर नखेत्रांमदीं गोल आकाशस्थ दिव्य तेजांक गिरे म्हण्टाले. पृथ्वीपसूनच्या तांच्या अंतरा वळेरेन चंद्र, बुध, शुक्र, सूर्य, मंगळ, गुरू आनी शनी हे पृथ्वीभोंवतणी भोंवड्यो घालतात असो समज, कोपर्निकसाच्या १५५० वर्साच्या सूर्यमाळेविशींच्या सोदापयलीं संवसारभर आशिल्लो. तेखेर भारतीय ज्योतिर्शास्त्रांत राहु आनी केतू ह्या दोन काल्पनिक बिंदूकूय मानल्यात. आतां पृथ्वीक धरून णव गिरे मानतात. णवूय सूर्यभोंवतणी भोंवड्यो मारतात.

तांची सूर्यपसूनच्या अंतरावेल्यान वळेरी जाता ती अशी- बुध, शु, पृथ्वी, मंगळ, गुरू, शनी, प्रजापती, वरुण, कुबेर १९८८ त, वर कुबेरपसून सूर्यपसून पयस आशिल्लो. कुबेरची कक्षा कांय भागा वरुणाचे कक्षेभितर पडटा. हातूंतले बुध, शुक्र, मंगळ, गुरू आनी शनी नदरेक दिसूंक येतात ते गिरे पूर्विल्ल्या काळासावन खबर आशिल्ले आ हांचे गतीवयल्यानूच कोपर्निकसान १५४३ त सूर्यकेंद्रित सूर्यकुला कल्पना पयलीं मांडली. प्रजापतीचो सोद विल्यम हर्शेल हाणें १७८१ वर्सा, वरुणाचो सोद योहान गॉल हाणें १८४६ वर्सा आनी कुबेरचो स क्लाड्स टॉमबॉ हाणें १९३० वर्सा लायलो. हेभायर मंगळ आनी गुरू हां मजगतीं दोन हजारांवयर गिरुल्यांचो (planetoids वा asteroids) १८८० वर्साउपरांत सोद लागलो. १९७८ वर्सा कुबेरच्या एक तृतीया आकाराच्या ताच्या सहचऱ्याचो (charon) सोदूय लागलो. बुध, शु, पृथ्वी आनी मंगळ हांकां पृथ्वीकुलाचे गिरे (Terrestrial Planets) म्हण्टा गुरू, शनी, प्रजापती आनी वरुण हे व्हडले गिरे वायुरूप आशिल्ल्या तांकां वायु-रक्षस (Gas Giants) म्हण्टात. सगळ्या गिर्यांच्या भोंवडेच मार्गाचो थर एकूच आसता. सूर्यमाळेचे घडणुकेविशीं जायते सिध्दा आसात. तातूंतल्या वाइझेकर (१९४४) हाच्या म्हणण्याप्रमाण सूर्या तांरो तयार जाता आसतनाच ताचे भोंवतणी आशिल्लें वस्तुमान च जावन तांचेपसून गिरे तयार जाले.

योहान केपलर हाणें १६०९ त गिर्यांच्या मार्गाविशीं नेम तयार केले त्या नेमांप्रमाण सगळे गिरे सूर्यभोंवतणी लंबवर्तुळाकृती (elliptical) मार्गान भोंवड्यो घालतात. गिरे सूर्याक जितले लागीं आसतात तितलीच तांची गती चड आनी भोंवडेचो काळ कमी आसता. सगळे गिरे सूर्यभोंवतणी भोंवड्यो घालतना आपल्या आसा भोंवतणीय घुंवतात. भौतेक गिर्यांची घुंवपाची दिशा भोंवडेचे दिशेनूच आसा. शुक्र आ प्रजापती हाका आडवाद आसात. बुध आनी शुक्र सोडल्यार हेर गिर्या कमीत कमी एक चंद्र वा सहचर आसा. शनी, प्रजापती आनी गुरू हांचे उपग्रहाबगर कांकणावरीं कडींय आसात. शुक्र, पृथ्वी आनी मंगळ हांचे वातावरण (atmosphere) आसा.

- डॉ. अरुण हेबळेकर

गिन्याच्या मांडावळीचो तक्तो

गिन्याचें नांव भारतीय-अस्तंत	सुर्याकडल्यान सरासरी अंतर (पृथ्वीचे सरासरी अंतर = १ A.U. ह्या प्रमाणान्त)	सुर्यानिवतणी मोवडेचो काळ (पृथ्वीच्या वर्सांत)	गिन्याच्या वातावरणांतलो मुखेल वायू	गिन्याच्या पृष्ठभागाचें सरासरी तापमान (अदमासान) ° से.	गिन्याच्या उपग्रहांची संख्या (अदमासान)	गिन्याच्या कांय मुखेल उपग्रहांचीं नांवां
बुध (Mercury)	०.३८७	०.२४१	-	१७०°	-	-
शुक्र (Venus)	०.७२३	०.६१५	कार्बन डाय-ऑक्साईड	४६०°	-	-
पृथ्वी (Earth)	१	१	नायट्रोजन आनी ऑक्सीजन	१५°	१	चंद्र
मंगळ (Mars)	१.५२४	१.८८१	कार्बन डाय-ऑक्साईड	-५५°	२	फोबोस, डायमोस
गुरू (Jupiter)	५.२०३	११.८६	-	-	१६ (बारीक कडी आसात)	अमाल्बीया, आयो, युरोप गॅनिमीड, कॅलीस्टो, लेडा, हिमालिया, लायसिया, इलाय, आनॉके, कार्मे, पॅसिफिया, सिनोपे.
शनी (Saturn)	९.५३९	२९.४६	-	-	१७ (सोबीत कडी आसात)	मिमास, एन्सेलेडस, टिआयस, डिओने, हीआ, टिटन, हायपेरियन, आयपसिस, फोबी.
प्रजापती (Uranus)	१९.१८	८४.०१	हायड्रोजन, हिलियम	-	५ (कडी आसात)	मिरांडा, एरिअल, अर्बिअल, टिटनिया, ओबेरॉन.
वरुण (Neptune)	३०.०६	१६४.८	हायड्रोजन, हिलियम	-	४	ट्रिटॉन, नेरयड.
बुधेर (Pluto)	३९.४४	२४७.७	मिथेन, आरगॉन	-२२०°	१	चेरॉन.

गीतगोविंद: बंगाल प्रांतांत जावन गेल्लो म्हान संस्कृत कवी जयदेव हाच्या संस्कृत काव्यांत अजुंवर जाल्ल्या कृष्णकाव्याक 'गीतगोविंद' ह्या नांवान वळखतात. हें काव्य बारव्या शेंकड्याच्या सुमारक बरयल्लें. हें काव्य रंगतालबद्ध संगीतांत आसा. तातूंत चोवीस गीतां आसून ह्या गीतांनी श्रीकृष्णाचें (गोविंदाचें) स्तवन केलां. ह्या चोवीस गीतांक 'प्रबंध' वा 'अष्टपद्या' अशें म्हण्टात. हे चोवीस प्रबंध बार सर्गांत वांटल्यात. गीतगोविंदांतलीं चोवीसूय गीतां नृत्य करता आसतना म्हणपाचीं आसतात. गीतगोविंदांत प्रबंधाचे सुर्वेक आनी शेवटाक वेगवेगळ्या वृत्तांत जायते श्लोक रचिल्ले आसून, श्लोक आनी प्रबंधाचे हे भरसणेक लागून गीतगोविंदाक एक अप्रूप सोबीतकाय लाबल्या.

श्रीकृष्णाची शृंगारलीला हो गीतगोविंदाचो आत्मो जावन आसा. राधा-कृष्णाचो मोग, विरह, मीलन ह्या विशयांवेल्यो काव्य-रचना हातूंत आयल्यो तरी तातूंत एक सलगपणा ना. गोविंद, राधा आनी राधेची सखी अश्यो तीन व्यक्तिरेखा ह्या काव्यांत आसात. राधेची सखी ह्या काव्यांत दूतीचें काम करता. गोविंद राधाच्या मनाची अवस्था एकामेकांक कळोवन निमाणें ती तांचें मिलन घडोवन हाडटा.

विप्रलभ आनी संभोग अशा दोनूय तरंगंच्या शृंगारांचो निमाणो बिंदू हांगा मेळटा. शृंगाराच्या रुपड्यासकल जयदेवान गूढ आध्यात्मिक अर्थ सांगला आनी राधा-कृष्ण हें जीवात्मा आनी परमात्मा हांचेवेलें रुपक आसा, अशें कांय अभ्यासकांचें मत आसा. आध्यात्मिक अर्थ लावपाक आदार दिवपी कांय उल्लेख गीतगोविंदांत जरी आयले, तरीय हें काव्य राधा-कृष्णाचें म्हळ्यार दादल्या-बायलेच्या मोगाचें प्रतीक जावन आसा, असो समज आसा.

शृंगारवांगडाच कवीचें भक्तीन भरिल्लें अंतस्कर्ण जशें ह्या काव्यांत दिश्टी पडटा, तेचपरी साहित्यशास्त्रज्ञांनी वर्णन केल्ल्यो अभिसारिका, वासकसज्जा, विप्रलब्धा हेर नयिका एकठांय हाडपाची खुबीय दिश्टी पडटा. मधुरा-भक्तीचीं बिजां ह्या काव्यांत आसूं येत, अशें म्हण्टात. तातूंत तरंगतरंगीं यमकां, अनुप्रास सारके शब्दालंकार ताणें वापरल्यात. उपका, रुपका, उत्प्रेक्षा, श्लेष सारके अर्थालंकारूय जाग्या जाग्यांनी आसात. देखीकः

उन्मालन्धुगन्धुलुब्धमधुपय्याधूतचूताइकुर-
क्रीडकोकिलकाकलीकलकलैरुदीर्गीर्णकर्णज्वरः ॥
नीयन्ते पथिकैः कथं कथमपि ध्यानावधानक्षण
प्राप्तप्राणसमागमस्सोल्लासैस्सी वासरः ॥ (१.९)

वसंत ऋतु सुरू जाला. ओंबो चंवल्ला. भ्रमर त्या आंब्या फुलांचेर पिशे जावन तांचेर बसल्यात. तांका लागून फुलां हालतात. तेच खांदयेर कोगूळ बसल्या. ताचें 'कुहकुहू' अशा गोड आवजांत गायन चल्लां. त्याच आंब्या-खळाच्या पोंदा बशिल्ल्या विरही पथिकाच्या कानांक ह्या कोगळाचें कुंजन शोबता. त्या कुंजनाक लागून ताका आपले मोगिकेची याद येता. ह्या चिंतनांत ताका आपले मोगिकेवरबरच्या समागमाचें कांय खिणांखातीर कांय जायना, पूण सुख मेळटा. तितल्याच सुखाचेर तो आपले विरहअवस्थेचें दीस कशेतरेन काडटा.

निवेदन, वर्णन, गीत सार ह्या गजालींचो नकसूद रितीन उपेग करून जयदेवान ह्या काव्याक आगळेंच रुप दिलां. श्रीकृष्णाच्यो शृंगारिलीला वर्णुपाक मेय चालींत पद्य 'रचपाची ही खाशेली कल्पना जयदेवान सगळ्यांत पयलीं वापरली. गीतगोविंदाचें हे एक खाशेलपण जावन आसा. गीतगोविंदांतले अष्टपदीरचनेचेर त्या काळांतल्या अपभ्रंश काव्यशैलीचो परिणाम जाल्लो दिसता.

मम्मट, विश्वनाथ, अपथ्य-दीक्षित सारके साहित्यशास्त्रज्ञ अलंकारांच्या उदाहरणांखातीर गीतगोविंदांतल्या श्लोकांचो उल्लेख करतात. ताचेवेल्यान गीतगोविंद काव्याक सगळ्यांची मान्यताय मेळिल्ली, अशें म्हणूं येता. कांय शतमानांपयलीं केरळांत 'अष्टपदीअष्टम' नांवाचो नृत्यप्रकार अस्तित्वांत आशिल्लो. हो नृत्यप्रकार गीतगोविंदाच्या आदारचेरूच बसयिल्लो. चैतन्यसंप्रदायांत ह्या ग्रंथाक उपासना कसपाचो

ग्रंथ हे नदरेनूय म्हत्व आसा.

अस्तंत आनी उदेंतेचे साहित्यीक गीत-गोविंदाक व्हड मान दिता. रवींद्रनाथ टागोरसारखो साहित्यीक गीत-गोविंदांतल्या काव्यान आपूण भायवन गेलो, अशें आपल्या भुरगेपणांतल्या यादींनी सांगता. रोमेशचंद्र दत्त, चिं. वि. वैद्य, डॉ. किय हे विद्वान गीत-गोविंदाक सगळ्यांत धेरें काव्य म्हूण मानतात.

भानुवत्ताचें 'गीतगोरीपति', गोविंददासाचें 'संगीतमाधव कृष्णदत्ताचें 'गीतगणपति', सोमनाथाचे 'कृष्ण गीत' हीं गीतगोविंदा अनुकरणां जावन आसात. सर विल्यम जोन्सान १८०७ त कलेक्ट्रेड वर हातूंत, तर एडविन आर्नल्ड हाणें १८७५ त 'द इंडियन सॉंग ओ सॉंगज' हातूंत गीतगोविंदाचो इंग्लीशींत अणकार केला. दत्तात्रय अन आपटे हाणें ह्या काव्य ग्रंथाचो अणकार 'रघामाधवविलास' ह्या नांव केला.

- कों. वि. सं.

गीतिरामायण: दुर्गावर कायस्थ ह्या कवीन बरयल्ल्या रामकाव्या 'गीतिरामायण' म्हूण वळखतात. हें रामकाव्य आसामी भाशेंत बरयल दुर्गावर कायस्थान वेळ-काळाप्रमाण तातूंत कांय बदल केल्ले आसले त ह्या काव्य-ग्रंथाची रचणूक माधव कंदलीच्या रामायणासारकीच आसा.

दुर्गावर कायस्थान आपलें काव्य लोकांच्या अंतस्करणांत वचून बस ह्या हेतान बरयल्लें. तेखातीर कवीन वाल्मीकी रामायणांतल्या कवेचीक प्रसंगांचो आपल्याक जाय तसो उपेग करून घेतला. अरण्याकांड करूणसाक चड म्हत्व दिवन थंयचे कांय प्रसंग कवीन रोसाळ आ म्होंवाळ उतरांनी चितारल्यात.

दंडकारण्यांत रावपी सीता आपले अलौकीक शक्तीचो उपेग कर अयोध्येची निर्मिती करता आनी ते अयोध्येंत राम-लक्ष्मणासय मदनचतुर्दशीच्या सुवाळ्यांत रंगून वता, अशी एक मनभुलोवणी कर दुर्गावरान आपल्या काव्यांत रचल्या.

गीतिरामायणांत राम-सीता-लक्ष्मण तशेंच हेरांचे सामान्य मनशांव विचार आनी विकार ताणें दाखयल्यात. डॉ. काकतीन ह्या काव्या लोकयामायणाचें 'लोकसंस्करण' अशें म्हळां.

गीतिरामायण, ओझा पाली गीतांचे परंपरेंतलें जावन आसा. परंपरेंत एक मुखेल गायक, मुखेल कथागीत म्हण्टा. ताचे उरिल्ले वांग ताचें पालुपद घोळोवन घोळोवन म्हण्टात. आसामांत ही गावपाची पद्द पूर्विल्ल्या काळासावन चलत आयल्या.

- कों. वि. सं.

गुंज: (मयरी- गुंज, हिंदी-चिर्मिती, गुंची; गुजराती- चनोती; संस्कृत गुंजिका; इंग्लीश- कॅज आय, इंडियन लिकराइस, रोजरी पी; लॅटीन अँब्रस प्रिक्टोरियस; कूळ- लेग्युमिनोजी; उपकूळ- पॅपिलिऑनॅटी).

खूब वर्सां उरपी वेळ दुसऱ्या खळाचो आदार घेवन वयर चडटा. ति उंचाय सुमार पांच ते स मी. आसता. भारतांत सगळ्या वाठारांनी ही वे जाता. गुंजांत तेचपरी महापद्मूतल्या कोंकण आनी कर्नाटकांतल्या उर कारवार ह्या प्रदेशांत दर्यादेगेवेल्या पातळ आनी ओलसार रानांनी ही वे दिश्टी पडटा. उश्ण कटिबंधांत हेरकडेन ही वेळ सादारणपणान दिस पडटा.

हे वेलीचें कांड गुळगुळीत आसता. पानां एकसंघ आनी पांखांभशे आसतात. पावसाळ्यांत हे वेलीक तुऱ्याचेर गुलाबी रंगाचीं ल्हान आ गच्च फुलां येतात. सांगो खूब ल्हान आसतात आनी त्यो फुटटकच ताणें वाटकुळ्यो गुळगुळीत चार ते स बियो भायर पडटात. ह्या बियांक गुं म्हण्टात. गुंजो दोन तरंग्यो आसतात. तांबडी आनी तिचेर काळे थिप आशिल्ली आनी दुसरी धवी. कांय वेळां ह्यो गुंजो पुराय तांबड्यो; पुराय काळ्यो आसतात.

उपेग: हे वेलीचीं मुळां, पानां आनी बियो वखदी आसतात. पुश्टीक, कामोत्तेजक, पित्तनाशक, रुचिवर्धक, कांतिवर्धक

प्रशासक, चर्मरोगहारक आसतात. घावे आनी खोरोज हांचेरूय आना आनी बियो उपेगी पडटात. जोर, तकली उसळप, दमो, नी दुखणी, दांत किडप हांचेर गुळाचो रस घेतात. ताळो च ताची पानां चाबून खाल्यार ताळो सुट्टा. बियो कांय प्रमाणांत वांतिकाक आनी चड प्रमाणात विखारी आसतात. सांधे धरप, तळवे हुलप हांचेर बियांचो लेप लायतात. चड तकली मार बियांचो पिठो पुडीभशेन ओडल्यार उपायकारक थारता. च्या विखारी द्रव्यांत अँडीन हें लुकोसाइड आसता. आदल्या भांगर जोखपाक गुंजीचो वजनमाप म्हूण उपेग करताले.

- कों. वि. सं. मं.

१. आंध्र प्रदेश राज्याचे उदेंत देगेवेल्या गुंतूर जिल्ह्याचें मुखेल थळ. व्या: ३,६७,२०० (१९८१). आवांठ: ३०.१ चौ. किमी.; हैदराबाद ४०० किमी. आग्नेय दिकेक, मद्रास, कलकत्ता महामार्गाचेर, वाड्याच्या नैर्ऋत्येक २० किमी. अंतराचेर हें शार वसलां. हे गुंतूर हें नांव तेलगु शब्द गुंटा हाचेवेल्यान आयलां. गुंटा म्हळ्यार

गळ्यांत आदीं हें शार फ्रेंचांनी कोंडाविड दोंगुल्ल्यापसून उदेंतेक ६ पयस वसयल्लें. उत्तर सरकार विभागाचे राजधानीचें हें शार नगर नांवान वळखताले. फुडें १७८८ वर्सा गुंतूर शार माकडल्यान ब्रिटिशांचे सत्तेखाला गेलें.

दल्या काळासावन गुंतूर एक वेपारी केंद्र म्हूण वळखतात. हांगा हू, धान्य, कापूस, भिकणां, हांचो व्हड वेपार चलता. तंबाखूच्या खातीर गुंतूर शाराक खूब खाशेलेपण आसा. तेचपरी तांदूळ सडप, पांपसून तेल काडप, चामडें कमीवप, धातुच्यो तरेकवार वस्तू करप चे कारखाने हांगा आसात.

हा शारांत महाविद्यालयां आनी खूबश्यो शिक्षणीक संस्था आसात.

- कों. वि. सं. मं.

रातः भारतीय संघराज्यांतलें एक घटक-राज्य. ह्या राज्याचे र्क राजस्थान, दक्षिणेक महाराष्ट्र, उदेंतेक महाराष्ट्र आनी मध्यप्रदेश, तेक अरबी दर्या तर इशान्येक पाकिस्तान आसा. अक्षांश आनी श विस्तार २०° ६' उत्तर ते २४° ४२' उत्तर; ६८° ४' उदेंत ते २४° उदेंत. आवांठ: १,९६,०२४ चौ. किमी.; लोकसंख्या: ११,७४,०६० (१९९१).

भूंयवर्णन: १. दर्यादेगेकडली जमीन: कच्छच्या आखातासावन गंगेमेरेनचो हो वाठार हो वाठार रेंवेन आनी मीठान भरला. उदक १ आशिल्ल्यान हांगाचे जमनीचेर मीठचे थर आसतात. वाऱ्यान हें ठ मातयेत एकवंय जाता. हें मीठ हेर वाठारांनी फाफसल्ल्यान पिकांक जातात. तण हांगा बरें वाडटा.

२. सपाट वाठार ह्या वाठाराक सुकते-भरतेचो त्रास जायना. माती सट आसा. जमीन सपाट आसा. नर्मदा आनी घघर ह्यो दोन न्हंयो गा काळो गाळ हाडून उडयतात. तेखातीर पिकावळ हांगा बरी जाता.

३. बोंगराळ वाठार: ह्या वाठारांत अरवली, विंध, सातपुडा आनी पार्ली ह्या दोंगरांचे फांटे आसात. दोंगराचे कुशीतल्यान जायत्यो न्हंयो जातात. हांगा झाडां-पेडांचीं रानां आसात. नर्मदा आनी तापी ह्या गेल न्हंयांसावन ह्या वाठाराक उदक मेळटा.

कच्छचे रण होय गुजरातचो वाठार ह्या वाठाराचे दोन भाग जातात. रणें रण आनी धाकटें रण. हाचें क्षेत्रफळ २१,००० चौ. किमी. इतलें मसा व्हडल्या रणाची उदक-अस्तंत लांबाय २५६ किमी. आनी रण-उत्तर लांबाय १२८ किमी. आसा. हो वाठार रेंवट आसून भातगरी भरिल्लो आसा. भुंयकापांचें प्रमाणूय खूब आसा. पावसांत हें उदकान भरता, तर गिमांत सुकें सडसडीत जाता. गिमांत ह्या भागांत मृगजळांची तळीं जातात.

न्हंयो: तापी, मही, साबरमती, नर्मदा ह्यो राज्यांतल्यो म्हत्वाच्यो

न्हंयो आसात. तापी न्हंयंत बायल म्हयने उदक आशिल्ल्यान उदका येरवारी जाता. सौरप्रांत भाग, मच्छू, ओझत, अजी ह्यो न्हंयो आसात. गीरच्या दोंगरांनी नुमर पावन शत्रुंजय न्हंय कांयता. कच्छच्या रणांत सरस्वती, बनास आनी रूपेण ह्यो न्हंयो कांयतात.

पिरम, चांच आनी सियाळ हे जुंवे सौरप्रांत आसात. दीव आनी शंखाद्वार अशे हेर कांय जुंवे आसात.

दोंगर: सौरप्रांतले दोंगर एकामेकासामकार उबे आशिल्ले दिसतात. उत्तरेकडल्या दोंगर फांट्यांत कनडोल्याचो दोंगर, चोटिल्याचो दोंगर आनी गोपचो दोंगर आस्पावता. बडोद्याचे उदेंतेक २५ मैलांचेर पावागड म्हूण इल्लोसो दोंगर आसा. पालताणांत स हजार सपणां आनी दोन हजार फूट उंचायेचो शत्रुंजय दोंगर आसा. जुनागडासावन तीन मैलांचेर गिरनार दोंगर आसा. गोरखनाथ तेंगशेमेरेन ताची उंचाय ३,६६६ फूट आसा. गिरनार पर्वताक २१ तेंगश्यो आसून तातूंतल्या अंबा, गोरखनाथ, अवगड, गुरू आनी कालिका ह्यो चड म्हत्वाच्यो आसात.

दर्या: गुजराताक अरबी दर्याची १६०० किमी. लांबायेची दर्यादेग लाबल्या.

हवामान: गुजरात राज्याचो चडसो वाठार उश्ण कटीबंधांत येता. गुजरात राज्यांत सादारणपणान हवामान एकसारकें उरता. पावसाचें प्रमाण ७५ ते १५२ सेंमी. आसता. दाट रान नाशिल्ल्यान आनी ल्हान ल्हान दोंगुल्ल्यो आशिल्ल्यान पावस उणो पडटा, तशेंच दुकळाचें प्रमाणूय चड आसा.

डांग, वलसाड हांगा रानांच्या वाठारांनी २०० सेंमी. पावस पडटा. गुजरातच्या मदल्या सपाट वाठारांतली हवा एकसारकी ना. दोंगरकडली हवा थंड आसता. दर्यादेगेवेली हवा थंडसाण आनी हूनसाण हे नदरेन सम आसता. उत्तर गुजरातांत शिंयाळ्यांत तापमान बरेंच उणें आसता. पावस ५० ते १०० सेंमी. आसता. उत्तर आनी अस्तंत सौरप्रांत ६७ सेंमी. परस कमी पावस पडटा. थंयची हवा सुकी आसून खर थंडी पडटा. दक्षिण आनी उदेंत सौरप्रांत पावस खूब थोडो पडटा. कच्छच्या सुक्या सडसडीत वाठारांनी तापमान १५.६° से. ते २१.१° से. आसता. गुजरात राज्याच्या हेर वाठारांनी तापमान २१.१° से. ते २३.९° से. आसता.

बनस्पत आनी मोनजात: राज्यांतली १९.६६ लाख हेक्टर जमीन रानाखाल आसा. हें प्रमाण राज्याच्या वट्ट आवांठच्या १० टक्के आसा. तातूंतली ११ लाख हेक्टर जमीन डांग, जुनागड, पंचमहाल, बडोदे, भडोच, सुरत, बनास, काठ आनी थोडीभोव जामनगर आनी कच्छ हांगा आसा. सरकार सद्या रानाची सुवात वाडोवंक सोदता. सायल, वेळू, चंदन, खैर, गुगुळ, मीमल, धुमडा, धुडीजा हीं झाडां गुजरातच्या रानांनी दिसतात.

गुजरात राज्यांतल्यो काठेवाड हांगाच्यो गायो तर मेहसाणा आनी जाफराबादच्यो म्हशी दुदाखातीर नामना जोडून आसात. कच्छ वाठारांत मेढरां आनी जंगली गाढवां दिसून येतात. गिरच्या जंगलांत शिंव सांपडटात. सौरप्रांत घोडे व्हड प्रमाणांत दिसतात.

आपली सुवात सोडून भोंवपी सुकणीं खास करून शिंयाळ्याच्या दिसांनी दिसतात. ओखा बंदराळगीं हिमालय, तिबेट, सायबेरिया हांगाच्यान आयिल्लीं क्रीच सुकणीं दिसतात. शहामृग कच्छ वाठारांत तांतायां घालपाक येतात. मोर, राजहंस, बदकां, बगळे, चक्रवाक, पाणकोंब्यो, बुलबूल, प्लेमींग हीं सुकणींय राज्यांत दिसतात.

इतिहास: 'गुज' नांवाची एक जमात उत्तरेकडल्यान पंजाबांतल्यान सकयल देंवली आनी ह्या वाठारांत पावली. 'गुजरात' हें नांव 'गुजर' ह्या प्राकृत वा गुर्जर शब्द ह्या संस्कृत नांवापसून आयलें.

गुजरातांत चार हजार पांचवें वर्सां आदले लोथल संस्कृतायेचे अवशेश मेळ्ळ्यात. हे अवशेश हरप्पा आनी मोहेंजोदरो संस्कृतायेच्या काळावेले आसून ताचेवेल्यान गुजराताक एक पूर्विल्लो इतिहास आशिल्ल्याचें सिध्द जालां. लोथल संस्कृताय आयज नासली तरी तिचो प्रभाव गुजरातच्या उद्येग, वेवसाय, साहस, कलाकुसर, कारगिरीचेर पडिल्लो दिसता.



इतिहासतज्ञांच्या मतान ऋग्वेदांतले 'पणीलोक' म्हळ्यारूच कुशलोकांची प्रजा आसपाक जाय. ते परकी देशांवांगडा वेपार करताले. दर्याचेर पातमारी चलयताले. धन एकठांय करताले. वर्णागवृत्ती हो शब्द मूळ 'पणी' ह्या उतरावेल्यान आयला, अशें म्हण्टात. पूर्विल्ल्या काळासावन गुजरातची भूंय वेपार-उद्येग करपी भूंय जावन आसा.

ताचे फाटल्यान शर्यातीच्या कुळगोत्रांचे आर्यलोक हांगा आयले. तांणी द्वाखेच्या लागसार आशिल्ल्या वाठराक 'आनर्त' हें नांव दिलें. महाभारतांत अर्जुन दिग्विजय करपाक गेल्लो तेन्ना ताणें 'आनर्त' राज्य घेतलें, अशें म्हळां.

भृगू ऋषी जंय रावलो त्या वाठराक 'भृगुकच्छ' हें नांव पडलें. सद्या ताका 'भडोच' म्हण्टात. ह्या कुळांतलो 'शुक्राचार्य' हो असुरांचो पुरोयत आसलो. असिरियांतल्यान जो पंगड आयलो, ताचें फुडारपण 'बळी' हाचेकडेन आसलें. भार्गवाचो पालव घेवन बळीन थंय आपल्या राज्याची थापणूक केली. जमदग्नीचो पूत परशुराम हो भार्गवकुळयेंतलो आसलो. ताणें सहस्त्रार्जुनाचो वध करून आर्य संस्कृतायेची थापणूक केली.

इ. स. ५०० वर्सांपयलीं ह्या वाठराचेर यौधेय हाचो शेक चलतालो. उपरांत शक महाक्षत्रम रुद्रदाम हाणें ताका हरयलो. इ. स. ५. तिसऱ्या आनी चवथ्या शतमानांत मौर्यांचो शेक ह्या वाठराचेर चलतालो. संप्रती उपरांत मौर्यांची सत्ता सोंपली. ताच्या फाटल्यान बॅक्ट्रियन-ग्रीकांचो शेक चललो. क्रिस्ताउपरांतचीं पयलीं चार शतमानां गुजराताचेर क्षत्रपांचो शेक चलतालो.

इ. स. पांचव्या शतमानांत गुप्त राजाचो शेक चलतालो. गुप्त राजवट दुबळी पडली तेन्ना तांचोच एक सेनापती भट्टाक मैत्रक हाणें वल्लभी (सौराष्ट्र) हांगा स्वतंत्र राज्याची थापणूक केली. ताणें वल्लभीपूर हांगा आपली राजधानी दवरली. ताचो शेक इ. स. ७६६ मेरेन चल्लो.

वल्लभीपूर हांगा नालंदाभशेन विद्यापीठ आसलें.

गुर्जर प्रतीहारच्या घराण्यांतल्या हरिसिंह हाणें इ. स. ५५० व सात राजपुताना हांगा राज्याची थापणूक केली. इ. स. ५८० सात ७६६ मेरेन गुर्जर घराण्याची राजवट चल्ली. इ. स. सातव्या शतमान चालुक्य राजा पुलकेशी आनी उपरांत जयसिंह शर्मा हांचो शेक इ. ६९३ मेरेन चलतालो. मदीं रज्यार अरबांची घुरी पडली. उज्जैन हांगाच वत्सराजान इ. स. ७८० मेरेन गुर्जर देशाचेर शेक चलयलो.

उपरांत ह्या वाठराचेर चावडा घराण्याचें राज्य आयलें. तां राजधानी अनहिलवाडा ही आसली. ह्या वंशांतलो निमाणो रा सामंतसिंह हाणें सोळंकी वंशांतल्या मूळ राजाक दत्तक घेतिल्लो. सोळं वंशांतल्या धा राजांमदीं बारव्या शतमानांतले 'सिध्द राजा जयसिंह' आनी 'कुमारपाल' हे अजंवर जाले. प्रवासतीर्थाचो 'सोमनाथ' सोळंकीचें मूळ दैवत दोन फावट लुटलें. कुमारपालान तें परतें बांदलें सोळंकीचो अस्त जातकच वाधेला घराण्यान तेराव्या शतमानामेरे गुजराताचेर राज्य केलें. ताच्या आठ राजांमदले वीरधवल आ विशालदेव गाजल्यात. वीरधवल हाचे राजवटींत वस्तूपाल आनी तेजपा ह्या दोन जैन मंत्र्यांनी अबू गिरनार, शत्रंजुय आनी कुंभारिया हांगा सुंद देवळां बांदलीं. निमाणो रजपूत राजा करण वाधेला हाका हरोव अल्लाउद्दीन खिलजीन गुजरात राज्य घेतलें. ह्या वेळासावन गुजरातचे मुसलमानी राजवट सुरू जाली. इ. स. १२९९ ते १३९६ मेरेन दिल्लीच सुलतानाची राजवट चलताली. इ. स. १३९७ ते १५७२ मेरेन राज्याचें स्वतंत्र सुलतानाची सत्ता आशिल्ली. १४०९ त पयल्या अहमदशाहा गुजरातांत स्वतंत्र राज्याची थापणूक करून अहमदाबाद शार वसयलें. त आनी पयलो महमूद (महमूदशाह बेगडा) हे गुजराताचेर १६६ वर्सां शेक गाजोवपी सुलतानांमदले सगळ्यांत चड नामनेचे अशे जावन गेले. दोगांयचे राजवटींत गुजराताची खूब उदरगत जाली.

स. १५७३ ते १७५८ मेरेन मोगलांची राजवट चल्ली. १५७३ त मोगल गुजरात जिखून मोगल राजवटीची बुन्याद घाली. औरंगजेब मरणाउपरांत थंय मराठ्यांची राजवट आयली. गायकवाडांनी राज्याच्या कितल्याशाच वाठारांनी आनी सौराष्ट्रांत आपल्या राज्याची एक केली.

१३७ वर्सा पोर्तुगेज लोक सौराष्ट्रांत, दक्षिण दिक्कटेन आशिल्ल्या जुन्यांर पावले. अशेतरेन पयलीं युरोपी सत्ता राज्यांत रिगली. आनी वेपार करपाच्या निमतान येवन भंगसाळ घाली. ल्हवल्हव ७ मेरेन पुराय भारतभर तांचो शेक चल्लो. भारतीय सुटके झुजाची गळ राज्यांत सुमार ५० वर्सां चल्ली. १९२० वर्सा महात्मा गांधी हाणें आपलें तत्व आपणावन सत्याग्रह करून ब्रिटिशांआड चळवळ चलयली. भार स्वातंत्र्याविशींची जागृताय निर्मुपाक ताचो वांटो मोलाचो आसा. आनी सत्याग्रहावेळार सरदार वल्लभभाई पटेल हाच्यासारको फुडारी नेता गांधीक मेळ्ळो. साठवसती आश्रमांत गांधी बारा वर्सां उरलो. हे मतेवेल्यान तो भारताची राजकी सुत्रां चलयतालो. १९३० वर्सा भाराचो सत्याग्रह करपाखातीर ताणें आश्रम सोडलो. ताच्या दांडी मोर्चेन स्वतंत्रतायेचे चळवळीक आनीकूय नेट आयलो. गांधीची मर्याद आनी कर्मभूंय म्हूण ह्या राज्याक खास म्हत्व मेळ्ळां. १९४२ च्या स्वातंत्र्य झुजांत पुराय गुजरात गांधी फाटल्यान उबें रावलें.

१९४७ वर्सा भारताक स्वतंत्रताय मेळ्ळी तेन्ना गुजरातातलीं सगळीं यानां भारतीय संघराज्यांत विलीन जालीं. जुनागढाचो संस्थानिक ाब मोहबतखान हाणें आपलें संस्थान पाकिस्तानाक जोडलें म्हूण हीर केलें, पूण प्रजा ताच्या ह्या निर्णयाआड उबी रावली. निमाणे ागढ भारतांत विलीन जालें आनी मोहबतखान पाकिस्तानांत पळून यो. १९४८ त सौराष्ट्राचो एक संयुक्त संस्थान संघ आसलो आनी ागढांतलीं हेर संस्थानां त्या काळांतल्या मुंबय राज्याक जोडिल्लीं. १५६ चे राज्य पुनर्घटनेप्रमाण कच्छ सौराष्ट्रासयत गुजरात द्विभाशीक बय राज्यांत आस्पावलें. १ मे १९६० वर्सा गुजरात १५ वें घटकराज्य जलें.

राज्यवेवस्था: गुजरातांत अहमदाबाद, अमरेली, बनासकांठ, भडोच, ावनगर, गांधीनगर, जामनगर, जुनागढ, खेडा, कच्छ, मेहसाणा, चमहाल, राजकोट, सांबरकांठ, सुरत, सुरेन्द्रनगर, बडोदा, बलसाड, ांग अशे १९ जिल्ले आसात. तेभायर १८६ तालुके, ५९ नगरपालिका, २ नगरपंचायती, ११,५६२ ग्रामपंचायती थळाव्या राज्यांनी आसात.

राज्याक विधानपरिशद ना. विधानसभेचे वट्ट वांगडी १८२ आसात. लोकसभेचेर २४ तर राज्यसभेचेर ११ वांगडी राज्यांतल्यान वेंचून देतात. राज्याची राजधानी गांधीनगर ही आसा.

वर्गीक स्थिती: राज्यांतली अर्दपरस चड जमीन शेतपिकावळीखाल आसा. राज्यांतल्या १/४ परस चड जमीनचेर कसलेंच पीक जायना. तण खूब प्रमाणांत ह्या प्रदेशांत वाडटा. ताचो फायदो गोखांक जाता. तांदूळ, ज्वारी, बाजरी, गंव, मको हीं पिकां तशेंच कापूस, ऊंस, आंबे, केळीं, भिकर्णां, तंबाखू, इसापगूळ, बटाट, मिरसांग, सूट, हांगा पिकतात. देशांतलो १/५ टके कापूस वावर हांगा आसा.

राज्याच्या म्हत्वाच्या शिंपणावळ प्रकल्पांमदीं उकाई, कडणा, नर्मदा, काकापार, मही उजवीदेग, वंतीवाडा, हळ्मती, सरस्वती, शत्रुजयी-मालिताणा, भावर, शत्रुजयी-खेडियार, मच्छू आनी साबरमती-धोरेई हांचो आस्पाव जाता.

चुनखडी, गैंगनी, चिनी माती, मीठ, कॅल्साइट, बॉक्साइट हीं खनिजां राज्यांत मेळटात. राज्यांत बॉक्साटाचो सांठे १७ दशलक्ष टन आसा. छोटा-उदयपूर वाठारांत ११.६ दशलक्ष टन फ्लोराइटाचो सांठे आसा.

गुजरात राज्याक व्हडली दर्यादेग मेळिल्ल्यान उदकांतली पिकावळ व्हड प्रमाणांत जाता. कच्चांतल्या लखपत बंदरासावन दक्षिणेकडल्या

उंबरगांवामेरेन १६०० किमी. दर्यादेग हांगा आसा. कच्छ खंडायातच्या आखातासयत वट्ट ६७,६०० चौ. किमी. नुस्तें पागपाक फावसो दर्या राज्याक मेळ्ळा. नुस्तें घस्याक ५१ बंदरां आसात. बौबीस, विसण, सुंगटां, हिलसा हीं नुस्तीं दर्यांत मेळटात. शंख, शिंपयो, मोतयां दर्यांतल्यान काडटात. तेभायर नुस्त्या सारें, शार्क लिंकर तेल काडपी अर्फीक धंदे हांगा चलतात.

सुमार २००० लोक साव्या उदकांत नुस्तें पागपाचो धंदो करतात. तळयेंतल्या नुस्त्यांची पुखण करपाखातीर दोन व्हडलीं तळीं आसात. नुस्त्यांचीं तांतयां तिगोवन दवरपी दोन केंद्रां आसात.

इतिहासीक, समाजीक आनी सैमीक नदरेन म्हत्वाचीं अशीं जायतीं पर्यटनथळां राज्यांत आसात.

गुजरात राज्यांत उदोगंध्याच्या मळार बरीच उदरात जाल्या. बडोदा हांगा राज्य सरकारचो साव्या कारखानो आसा. सूत आनी कापडाच्यो गिरणी, शिमीट, रसायनीक द्रव्यां, यांत्रिक आनी विजेचीं उपकरणां, खावपाच्या तेलाचेच प्रक्रिया करपी उदोग, अशे विंगड विंगड कारखाने राज्यांत आसात. कोयाली हांगा तेल शुध्द करपाचो कारखानो, पोरबंदर, द्वारका सिक्का हांगा शिमीट कारखाने, बडोद्यांत रसायनीक म्हालाचे कारखाने आसात. सुरत हांगा जरीकाम, विणकाम आनी कृत्रिम धार्याचें काम बरें चलता.

राज्यांत ७०,००० ल्हान उदोगीक केंद्रां, १३,००० कारखाने, १६७ उदोगीक वसाहती आसात. राज्यांतल्या दूद उदोगाची बरीच उदरत जाल्या. भारतांतलें ७०% दूद उत्पादन राज्यांत जाता. देशांतलें ७०% मीठ उत्पादन हांगा जाता.

राज्यांतलें वट्ट वीजेचें उत्पादन २,३५० मे. वॉ. इतले आसा. ११,८७९ खेड्यांनी विजेची पुखण केल्या.

येरादारी आनी संचारण: राज्यांत पक्के आनी कच्चे मेळून वट्ट ४७,४२६ किमी. लांबायेचे रस्ते आसात (१९८१) आनी ५,६५६ किमी. लांबायेचे रेल्वेमार्ग आसात. गुजरातांत हवाई-येरादारीची बरी वेवस्था आसा. दिल्ली-अहमदाबाद-मुंबय मार्गार विमानां चलतात. मुंबय ते पोरबंदर, मुंबय ते राजकोट, मुंबय ते बडोदे ह्या मार्गांरूय विमानां चलतात. घवाणिया, जोडिया, धोलेरा, भावनगर, महवा, दीव, जाफरबाद, वेरावळ, पोरबंदर हीं राज्यांतलीं मुखेल बंदरां आसात.

राज्यांतलीं म्हत्वाचीं खबरेपत्रां फुडलेतसे आसात: इंग्लीश- टायम्स ऑफ इंडिया, इंडियन एक्सप्रेस आनी वेस्टर्न टायम्स (अहमदाबाद); गुजराती- गुजरातमित्र आनी गुजरातदर्पण (सुरत), जनसत्ता (अहमदाबाद), लोकसत्ता (बडोदा), फूलछाब (राजकोट), संदेश (अहमदाबाद), गुजरात समाचार (अहमदाबाद), जयहिंद (राजकोट), प्रताप (सुरत).

लोक आनी समाजजीण: राज्याची भास गुजराती. राज्याची राजधानी गांधीनगर ही आसा. अहमदाबाद, सुरत, बडोदा, राजकोट, भावनगर, जामनगर, नडिआड हीं २ लाखांपरस चड लोकांचो राबितो आशिल्लीं शारां. ५० हजारांपरस चड लोकसंख्या आशिल्लीं शारां १७, तर ल्हान शारांचो आंकडो २२५ आसा.

गुजरातांत ८०% परस चड लोक हिंदू आसात. ६.७% दलीत जाती आनी ११.६% दलीत जातीचे लोक आसात. हेर हिंदूमदले चडशे माध्य, रामानुजी, वल्लभाचार्य, स्वामी नारायण अशे वैष्णव पंथाचे तर कांय स्मार्त, शैव, पाशुपत पंथी, माताजीचे पूजक आनी सूर्यपूजक अशा पंथांचे आसात. १७०५ मुसलमानांमदीं सुन्नी, शिया, इस्मायली, मेमेन, बोहरी अशा पंथांचे लोक आसात. मुसलमान गुजराती भास उलयतात. राज्यात ४ लाखांवयर जैन धर्मीय आसात. पाखी लोक जरपुष्पनी धर्म पाळटात. नवसारी म्हालांत ते चड प्रमाणांत आसून तांची उलोवपाची भास गुजराती आसा.

गुजराती वादले धवें धोतर, लांब कोट आनी माथ्याक तोपी घालतात. धोतराचो कसाटो उजवेवटेन खोयतात. गुजराती बायलो पदर

उजव्या खांद्यावेल्यान घेतात. खेड्यांतल्यो बायलो कासाटो मारून न्हेसण न्हेसतात. पांयांत वाळे, हातांत कांकणां, गळ्यांत कंठी, चंद्रहार, कानांतली कुडी ह्यो गुजराती बायलांच्यो वस्ती जावन आसात.

नवरत्र ही गुजरातांतली व्हडली परब आसून, ती णव दीस चलता. हे परबेंत शक्तीची पूजा जाता. ह्यावेळार गांवांगांवांनी 'गरबा' नाच खेळटात. होळी हो सण खास करून गांवशिऱ्या वाठारांत भिल्ल, आदिवासी उर्बेन मनयतात. रंग उडोवप आनी खेळप हातूंतलें मुखेल आंग जावन आसा. दिवाळी ही परब घरघरांत मनयतात. कार्तिक-पुनवेक वोढा हांगा, अहमदाबाद लागसार तशेंच सांबरकाळ हांगा मोटी जात्रा भरता. शिवरात्रे दिसा गिरनारच्या भावनाथ हांगा व्हडली जात्रा भरता.

रज्यांत लोकनृत्य आसा, पूण शास्त्रीय संगीताची परंपरा ना. पंडीत ओंकारनाथ ठाकूर हो व्हड संगीतकार रज्यांत जावन गेलो. जामनगरचें स्थापत्यकाम, शिल्पकाम, नक्षीकाम, हस्तकला, सुरतचें जरीकाम, कोरिव लांकडाकाम, मातयेचीं आयदनां, हे कलाकुसरींत गुजरातान नामना जोडल्या. रविशंकर रवल, कनु देसाई, जगन्नाथ अहिवासी, सोमालाल शाह, रसिकलाल परिख/पारेख, श्यामका चवडा, छगनलाल यादव, शांतिलाल हे चित्रकार नामनेक पावल्यात. नवे शैलीच्या चित्रकारांमदीं जनक पटेल, शरद पटेल, गुलाम महंमद हांणी नामना जोडल्या. रंगमाचयेचें दायज्य खूब पूर्विल्लें आसा. 'भवाई' नांवाचो प्रहसनात्मक नाट्यप्रकार खूब पोरो आसून तातूंत संगीत नृत्य आस्वावता. आयचे रंगमाचयेची सुरवात १८५० वर्सा जाली. ह्या मळार पाश्ची लोकांनी फुडाकार घेतिल्लो. १८६८ सावन नर्मद मणिलाल, त्रिभुवनदास, प्रभुलाल द्विवेदी, कन्हयालाल मुन्शी, चंद्रवदन मेहता हांच्या नाटकांनी रंगमाची गाजयल्या. नवे कलाकार नवे तरेचीं नाटकां करतात. गुजरात सरकारन कलेची उदरगत जावंची म्हूण अकादेमीची थापणूक केल्या. गुजरातांत चित्रपट उद्येगूय सुरू जाला. गुजराती भाशेंत नवे नवे चित्रपट तयार जायत आसात. खेळाच्या मळारूय गुजराती लोक उमेदीन वांटो घेतात.

शिक्षण: गुजरातांत साक्षरतेचें प्रमाण ६०.९१% आसा (१९९१). ७ यांत्रिकी महाविद्यालयां, २० डिप्लोमा दिवपी संस्था, ४२ तंत्रशाळा, १२ विंगड विंगड शिक्षण दिवपी शाळा, ८ विद्यापीठां, कला आनी विज्ञानाचीं ७६ महाविद्यालयां, १३ वेपार विद्यालयां, १ शारीरिक प्रशिक्षण आनी १३ अध्यापन प्रशिक्षण विशयाचीं विद्यालयां आसात. सुरुची यंत्र विद्यालय, कृषी, मुलोद्योग, कन्याआश्रम, मढी बुनियादी, पूर्व मुळाव्यो शाळा, सफाई विद्यालयां, श्रेश्ठ पब्लीक स्कूल, लोकभारती विद्यालय, ह्यो शाळा विद्यार्थ्यांक आप रोजगाराविशीं शिकप दितात.

म्हत्वाचीं थळां: रज्यांतलीं कांय म्हत्वाचीं थळां अशीं:

सैमीक थळां: तीथल- बलसाड सावन तीन मैल अंतराचेर हें थळ आसा. हाका तेंकून 'विलसन तेंगशी' आसा. उंचाय २,३०० फूट. हांगा व्हड दर्यादेग आसा. चोखाड- सौराष्ट्रांतले दर्यादेगेर हें सैमीक थळ आसून जुनागढ सावन हें ४० मैलांचेर आसा. उभारट- सोबीत दर्यादेग आशिल्लें सैमीक थळ. शुक्लतीर्थ- भडोच हांगासावन १० मैल अंतराचेर आशिल्लें पवित्र तीर्थथळ. पावागढ- बडोद्याचे उदेंतेक २५ मैलांचेर आशिल्ल्या ह्या दोंगराचो घेर ३६ मैल आसा. हाची उंचाय २,८०० फूट आसा. ह्या गडाक तीन दारां आसात. लव-कुशाच्या पावलांच्यो खुणो, विश्वामित्राचो आश्रम, विश्वामित्री न्हंय हांगा पळोवंक मेळटा. मारुतीन द्रोणागिरी व्हरतना हांगा जो कुडको पडलो, तो 'पावागड' असो समज आसा. गिरनार पर्वत- जुनागढ सावन ३ मैलांचेर हो पर्वत आसून ताची उंचाय ३,००० फूट आसा. पर्वत चडपाक सोपणा आसात. दत्ताच्यो पादुका, जैनाचो बावीसावो तीर्थकार नेमिनाथ हाचें देवूळ हांगा पळोवंक मेळटा. पर्वताचेर वट्ट २१ तेंगश्यो आसून तातूंत अंबा, गोख, ओघड, गुरू आनी कालिका मुखेल आसात. १४ धर्माच्यो आज्ञा कोरांतिल्लें सम्राट अशोकाचें पाशाण बरप हांगा आसा. पुराणांत 'श्वेतक पर्वत'

हाकाच म्हण्टात.


धर्मीक थळां: द्वारका- मूळ द्वारका श्रीकृष्णाचो अवतार सोपत वर्यांत बुडली आनी आयची द्वारका ताच्या नातवान बांदली, म्हण्टात. हांगा श्रीकृष्णाचें म्हळ्यार रणछोडजीची मूर्त आशिल्ले व देवूळ आसा. हांगासावन १८-२० मैलांचेर द्वारका जुंवो आसा. श्रीकृष्ण आनी नारायणाचें देवूळ आसा. हिंवूच्या चार धामांतलें एक धा पालिताणाचें जैन मंदीर- जैनांचें पवित्र थळ. जैनांचो पयलो तीर्थ आदिनाथाचें देवूळ मेळून वट्ट ८६३ देवळां हांगा आसात. सोमनाथ मंदीर- एक तीर्थथळ. हें प्रभासपट्टन हांगा आसा. कपिला, सरस्वत हिरण ह्या न्हंयांचो हांगा संगम जाला. डाकोर- वैष्णवांचें तीर्थथळ. हा रणछोडदासाचें सोबीत देवूळ आसा. उदवाडा हांगा पारशाचें तीर्थथ आसा. स्वामी नारायणाचें देवूळ, शामलाजी मीर दातार, ही य. पळोवपासारकीं आसात.

हेर थळां: साबरमती आश्रम; बडोदा- एक म्हत्वाचें शार. हालक्ष्मीविलास, मकरपूर आनी नजरबाग अशे तीन महाल आसा. वस्तुसंग्रहालय, पशुसंग्रहालय, चित्रसंग्रहालय आनी नखेत्रांग (planetarium) पळोवपासारकें आसा. अहमदाबाद- गुजरातांतलें म्हत्वा उद्येगीक शार आशावल आनी कर्णावती हीं ह्या शाराचीं आदली ना जावन आसा.

हांगा कापडाच्यो गिरणी खूब आसात. हांगाचे जामा मशिदींत वा येवपाखातीर बसयिल्ल्यो कोरांतिल्ल्यो जाळयो आनी नक्षीकाम सोदा आसा.

- माणिकराव राम नायक गावणेक

गुजराती भाशा: इंडो आर्यन भाशा पंगडांतल्या हेर आर्विल्ल भाशांभशेन गुजराती भाशाय धाव्या/इकरव्या शतमानाउपरां अभिजात काळांत वयर सरूंक पावली.



गुजराती वर्णमाला

ह्या सहस्त्रमानाचे सुर्वेक जी समाजीक, राजकी परिस्थिती निर्मा

तातूंतल्यान हे भाशेचो संबंद धळाव्या 'गुर्जर' ह्या प्रकारलागीं लागता. आचार्य हेमचंद्र (१०८९-११७३) हाणें 'सिध्द-हेम शब्दानुशासन' ह्या पयल्याच साहित्यप्रकारांत 'गुजराती' एका प्रकारचो वापर केला.

गुजरातीच्या इतिहासाचे तीन वांटे करूं येतात: १. पोरीसी गुजराती, तिचे निर्मणेविशींचो काळ आसा आनी तो हेमचंद्र ते नरसी मेहता (१८-८०) मेरेनचो आसा. २. मदल्या काळांतली गुजराती, जातूंत मीन काळासावन जो मेरेन भाशेक आकृतिबंध आनी कोशसाहित्य त्या काळाचो आस्पाव जाता. हो नरसी मेहता तो दयाराम (१८-१८५३) मेरेनचो काळ आसा. ३. आर्विल्ली गुजराती, ह्या छापखान्याची उदरगत जाली.

हाक ही भाशा भूगोलीक नदरेन उत्तरेक अबू ते दक्षिणेक मुंबयमेरेन २.५ कोटी लोक उलयतात. हे भायर संवसारभर शिंपडून उल्लेख गुजराती लोकूय हे भाशेचो उपेग करतात. हे भाशेच्यो मुखेल म्हळ्यार १. दक्षिण गुजरातांतली सुरती २. मदल्या वाठारांतली गरी ३. उत्तर गुजरातांतली पटनी ४. उत्तर-अस्तंत वाठारांतली म्ही ५. पारशी लोक उलयतात ती पारखी ६. कांय मुस्लीम तात ती बोहरी.

गुजराती भाशेंतलीं उतरां संस्कृत भाशेचेर आदारिल्लीं आसात. पूण अरबी, पर्शियन आनी आर्विल्ल्या काळांत पोर्तुगेज आनी इंग्लीश च्या उतरांचें दायज लाबलां. हे भाशेचो मराठी, कोंकणी आनी कडेनय लागसारचो संबंद आसा.

गुजराती (मराठीन) लिपी नाशे लिपीपरस वेगळी आसली, तरी तो मुळावी बुन्याद देवनागरीचेरच आदारून आसा.

- जी. एन्. देवी

गुजराती साहित्य: फाटल्या ८०० वर्सांच्या इतिहासांत गुजराती हेत्याचें खाशेलेपण म्हळ्यार तातूंतली विजातीयता (heterogeneity) अशी साहित्य, भक्तिगीतां आनी आर्विल्ल्या काळांत निर्माण जाल्ले शिजीवी उच्चभू साहित्य, हे गुजराती साहित्याच्या प्रवाहांतले घटक सात. गुजराती साहित्याक जैन, पारशी आनी मुसलमान वर्गांकडल्यान बरेच व्हड हातभार लागला. गुजरातीच्यो पयलो लेखक चंभ्र जाणें तरेकवार वाक्यरचणुकेच्यो छटा आपले बरपावळींत पयल्यो आनी सद्याच्या काळांतलो सुरेश जोशी जाका संस्कृत, हेर खतीय भाशा, अस्तंतेकडलें साहित्य आनी तत्त्वगिन्यानाचें दायज जळीं, हांच्या साहित्यांतल्यान गुजराती साहित्याचें वेंचीक तेज स्वरूपान दिसून येता.

गुजराती साहित्य हेर भारतीय भाशांतल्या साहित्याभशेन समान तेहादीक संक्रमणावस्थेंतल्यान गेलां. बाराव्या शतमानांत जैन मान्यप्राधान्यासंबंदीत बरपावळींतल्यान ताचो उदय जालो आनी मदल्या शतमानांनी व्हड अशे काव्यात्मक बरपावळींतल्यान उदरगत जावन तें मंडीशाच्या प्रभावाखाल आर्विल्ल्या युगांत पावलें. ह्या साहित्यांतले पयलींचे काव्यरचणुकेक नाट्यात्मक क्षमता आसली आनी खास करून ताणें 'रस' शैलीक हें दायज बरेंच लाबलां. पूण नाट्य हो प्रकार मात साहित्याच्या मळार आयजमेरेन फाव तसो उदरगतीक पाविल्लो ना. भक्तिमेदीं गुजराती साहित्याची पारंपारिक प्रज्ञा स्पश्टपणान उक्ती जाता आनी आर्विल्ल्या काळांतल्यो लघुकथा आनी लघुनिबंद मराठीसारकिल्या उदरगतीक पाविल्ले भाशेंतल्या साहित्याकडेन तुळा करपासारक्यो आसात.

पोल्या आनी मदल्या काळांतलें गुजराती काव्यसाहित्य विंगड विंगड शैलींतल्यान उदरगतीक पावलें. 'फागु' हो काव्यप्रकार वसंत ऋतूंत येवपी छोशी उक्तावपी आशिल्लो. 'विवाहुतू' हो काव्यप्रकार लग्नासंबंदीत भाशेतीचेर आदारित आशिल्लो. 'बारामासी' काव्यप्रकारांतल्यान बार म्हयन्यांच्या काळांत मोग करपी तरणाट्यांची ताटाटूट आनी विव्धवेदना रंगयताले. विजयभद्र (हंसराज वच्छराज

चोपाई-१३५५) आनी असैत (हंसावली-१३७१) हांणी सपनसृश्टींतल्या बायलांविशीं काव्यात्मक कविता बरयल्यो. 'मातुक' (भाशेंतले सगळे धवनी उक्तावपी) आनी 'कक' हीं (भाशेंतलीं सगळीं व्यंजनां उक्तावपी) उपरोधिक छंदोबध्द ल्हान कवनांय बरयिल्लीं दिश्टी पडटात. तशेंपूण मुखेलकरून नरसी मेहता (१४०८-८०) हाच्या भक्तीरस काव्याक लागून आर्विल्ल्या काळापयलींचें गुजराती साहित्य चड याद उरता. कृष्णभक्ती हो ताच्या काव्याचो मुखेल विशय आशिल्लो. पूण साहित्याचे नदरेंतल्यान पळेल्यार ताचे कवितेंतलें गीत आनी संगीत खासा गुजराती संवेदनांचो स्वभाव दाखयता. मराठींतल्या संत तुकारामाभशेन आनी हिंदींतल्या संत कबीरभशेन, नरसी मेहताचें भाशेचे संपदेचेर, नावित्यपूर्ण अशा विशयांच्या भांडाराचेर आनी विंगड विंगड मानसिक स्थितींचेर बरोवपाचें प्रभुत्व आशिल्लें. 'मीगबाई' आनी 'अखो' परंपरेंतली आनीक दोन व्हड नांवां 'आख्यान' आनी 'पुरण' ह्योय शैली मदल्या काळांतल्या गुजराती साहित्यांत बऱ्योच उदरगतीक पाविल्ल्यो. प्रेमानंद भट्ट (१६३६-१७३४) हाणें आपले काव्यरचणुकेंत भारतीय महाकाव्यांचें आनी तांतल्या विशयांचें संदर्भ वापरले.

१८५२ त दयाराम हाच्या मरणाउपरांत आनी ब्रिटीश शिक्षणाचो भारतांत प्रभाव पडूंक लागतसावन कवितेंतलो आर्विल्लो काळ सुरू जाता. हो काळ हेर भारतीय भाशांतल्या साहित्यांत आर्विल्ल्या प्रवाहांचें दर्शन घडयता. गुजराती आर्विल्ल्या साहित्याचे तीन वांटे करूं येतात: १. पंडीत युग (१८८० ते १९२०) २. गांधी युग (१९२० ते १९५०) आनी ३. आर्विल्लें युग (स्वतंत्रतायेउपरांत). पंडीत युगांतले मुखेल कवी दलपतराम (१८१०-९८), नर्मद (१८३३-८६), केशव हर्षद ध्रुव (१८५९-१९३७), बी. के. ठकोर (१८६९-१९५२), नरसिंहराव दिवेठिया (१८६९-१९५२) आनी मणीशंकर भट्ट (१८६७-१९२३) हे जावन आसात. ह्या कवींनी गुजराती साहित्यांत गद्य आनी समीक्षात्मक बरपावळ केली आनी आपलीं नेमाळीं चलयलीं. तांचें काव्य प्रायोगिक, अद्भुतवादी, राष्ट्रवादी आनी छंदोबध्द आशिल्लें. हें चडशें ब्रिटीश प्रभावाखाल बरयल्लें. गांधी युगांतले मुखेल कवी सुंदरम् आनी उमाशंकर जोशी. सुंदरम् हाचेर आशिल्लो अरविदाचो प्रभाव दिश्टी पडटा. उमाशंकर जोशी हो ज्ञानपीठ पुरस्कार मेळोवपी गुजरातींतलो पयलो साहित्यकार ह्या दोगांय जाणांची कविता आध्यात्मिक, व्यक्तिवादी आनी समाजीक जाणविकाय उक्तायता. आर्विल्ल्या युगांतले मुखेल कवी म्हळ्यार निरंजन भगत, लामशंकर ठकार, सीताशु यशस्वर्ध, रवजी पटेल आनी गुलाम मोहम्मद शेख. नवी कविता प्रतिमात्मक, प्रतीकात्मक आनी अतिवास्तववादी आसा.

नाटक ह्या साहित्यप्रकाराची फाव तशी वाड गुजरातींत जाल्ली ना. कांय मुखेल जैतिवंत नाटकार म्हळ्यार गांधी युगांतलो सी. सी. मेहता आनी आर्विल्ल्या युगांतलो सीताशु यशस्वर्ध. गद्य कादंबरीप्रकारांत गुजराती साहित्याची मोलादीक उदरगत जाल्या. नंदशंकर मेहताची 'करण घेलो' (१८३५-१९०५) ही पयली गुजराती कादंबरी अशें मानतात; पूण गुजरातींतली सगळ्यांत श्रेश्ठ कादंबरी म्हूण गोवर्धन त्रिपाठी (१८३५-१९०७) हाचे 'सरस्वतीचंद्र' हो कादंबरीचो उल्लेख जाता. कन्हैयालाल मुन्शी (१८८७-१९१७) इतिहासिक आनी उपदेशात्मक कादंबऱ्यो बरोवन नामनेक पावलो. गांवगिन्या गुजरातांतली जीण आपल्या साहित्यांत चित्रित करून वास्तववाद हाडपी प्रभालाल पटेल (जल्म: १९१२) हो मुन्शी फाटल्यान दुसरो म्हत्वाचो कादंबरीकार हें मुखेल कादंबरीकार म्हळ्यार झवेरचंद मेघाणी (१८९७-१९४७) आनी रमणलाल देसाई (१८९२-१९५४). अस्तंतेकडले विचारधारेचो प्रभावी श्रोत आपल्या साहित्यांत हाडपी सुरेश जोशी (१९२२-१९८६) हो लघुकथा लेखकांमदीं सगळ्यांत फुडें आसा. उण्यांतउणें कथानक, शैलीदार आनी वैचित्र्यपूर्ण भाशा गुणून कथा बरोवप हें ताचें खाशेलेपण. ताणें 'सितीज', 'एताद', 'दाणी' आनी 'सेतू' हीं नेमाळींय उजवाडायलीं.

- जी. एन्. देवी

संदर्भ: 1. George K. M. Ed., Comparative Indian Literature, McMillan India, 1984-6; 2. Munshi K. M., Gujarat and its Literature, Bombay, 1935; 3. Zaveri K. M., Milestones in Gujarati Literature, Bombay, 1984/1989; ४. झवेरी एम्. एम्., गुजराती साहित्याचो इतिहास, साहित्य अकादेमी, दिल्ली, १९७८.

गुजराती भाशेतले कांय म्हत्वाचे साहित्यकार आनी तांच्यो साहित्यकृती अश्यो:

हेमचंद्र (१०८८-११७२) 'अनेकार्यसंग्रह', 'अभिधान चिंतामणी', 'देशी नाममाला' 'छन्दोनुशासन', 'काव्यानुशासन'; भालण (१४०५-१४८९); 'नाकर' (१५००-१५७५) 'शिव विवाह', 'लवकुशाख्यान'; केशवं हृदेरम 'कृष्ण क्रीडा'; विष्णुदास (१५६४-१६३२) 'लक्ष्मणहरण', 'शुकदेवाख्यान', 'चंद्रहासाख्यान'; शिवानंद (१६००-१६४४); महाकवी प्रेमानंद (१६३६-१७३४) 'दशमस्कंध', 'सुदामा चरित्र', 'नलाख्यान'; शामळ भट्ट (१६९०-१७६९) 'पद्मावती', 'मदनमोहना'; वल्लभ मेवाडी (१७००); प्रीतम (१७२०-१७९८) 'एकादशस्कंध', 'धरमगीता'; रत्नो; धीरो (१७५३-१८२५) 'रणयज्ञ', 'अश्वमेध'; नरभैरम (१७६८-१८५२); बापूसाहेब गायकवाड (१७७९-१८४३) 'महिना'; भोजो (१७८५-१८५०); रणछोडजी विवाण (१७८५-१८४१); गिरधर (१७८७-१८५२) 'तुलसी विवाह', 'रजसूय यज्ञ'; स्वामिनारायण संघदाय (अठरावें शतमान आनी एकुणिसाव्या शतमानाचें पयलें अर्द); रणछोड 'रमायण', 'रघा विवाह'; दयारम (१७७६-१८५२) 'रसिकवल्लभ', 'मीराचरित्र'; दलपतरम (१८२०-१८९८) 'वेनचरित्र' 'फॉर्बस विरह'; नर्मद (१८३३-१८८६) 'नर्मगद्य', 'नर्मकविता', 'रघुरंग'; भोळानाथ सारभाई (१८२३-१८८६) 'ईश्वर प्रार्थनामाला'; महिपतरम नीळकंठ (१८२९-१८९१) 'सासु-वहुनी लडाई'; करनदास मुळजी (१८३२-१८७१) 'इंग्लंडेंमां प्रवास'; नंदशंकर (१८३५-१९०५) 'करण घेलो'; नवलराम पंड्या (१८३६-१८८८) 'भटनू भोपाळें', 'वीरमती'; रणछोडभाई उदयराम (१८३७-१९२३) 'हरिश्चंद्र', 'जयकुमारी विजय'; भगवानलाल इंद्रजी (१८३९-१८८८); जयकृष्ण इंद्रजी (१८४९-१९२९); जहांगीर तल्यारखान (१९२३-१९४६) 'मुद्रा अने कुलीन'; हरगोविंद कांटावाला (१८४९-१९३२); इच्छारम देसाई (१८५३-१९१२); दुर्गारम दवे (१८०९-१९७८); वल्लभजी हखित आचार्य (१८४०-१९११); अंबालाल देसाई (१८४४-१९१४); गोवर्धनराम (१८५५-१९०५) 'सरस्वतीचंद्र', 'स्नेहमुद्रा'; मणिलाल (१८५८-१८९८) 'आत्मनिमज्जन', 'कान्ता'; बाळाशंकर (१८५८-१८९८); नरसिंहराव (१८५९-१९३७) 'कुसुममाला', 'हृदयवीणा'; केशवलाल धुव (१८५९-१९३७); विहारी (१८६६-१९३७); कान्त (१८६७-१९२८) 'वसंतविजय' 'चक्रवाकमिथुन', रमणभाई (१८६८-१९२८); 'रईनो पर्वत', 'भद्रभद्र'; आनंदशंकर धुव (१८६९-१९४२); बळवंतराय ठाकोर (१८६९-१९५२) 'भणकार', 'लिरिक'; कलापी (१८७४-१९००); नानालाल (१८७७-१९४६) 'केटलांककाव्यो', 'इन्वकुमार', 'जया-जयन्त'; खबरदार (१८८१-१९५३) 'कलिका', 'दर्शनीका'; महात्मा गांधी (१८६९-१९४८) 'आत्मकथा', 'सत्यना प्रयोगो'; काकासाहेब कालेलकर (१८८६-१९८१) 'हिमालयनो प्रवास', 'लोकमार्ता', 'स्मरण यात्रा'; कनैयालाल मुन्शी (१८८७-१९७१) 'वेस्ती वसुलात', 'पाटणी प्रभुता'; चुनीलाल शाह (१८८७-१९६६) 'प्रमोद'; रमनारायण पाठक (१८८७-१९५५) 'शेषनां काव्यो', 'विशेष काव्यो'; स्वामी आनंद (१८८७-१९७६) 'ईशुनु बलिदान'; मुनिजिन विजयजी (१८८८-१९७६); किशोरलाल मश्रुवाला (१८७०-१९५२); 'राम अने कृष्ण', 'बुध अने महावीर'; रमणलाल देसाई (१८९२-१९५४) 'जयंत', 'शिरिष'; धूमकेतू (१८९२-१९६५);

झवेरचंद मेघाणी (१८९७-१९४७) 'युगवंदना', 'एक ता विष्णूप्रसाद त्रिवेदी (१८९९) 'उपायन'; ज्योतींद्र दवे (१९०१) 'बघां'; चंद्रवदन मेहता (१९०१); करसनदास माणेक (१९०२-१९५५) 'आलबेल', 'मध्यान्ह'; डोलरराय मांकड (१९०२-१९७०); स्नेह (१९०३) 'अर्घ्य', 'पनघट'; सुंदरजी बेटाई (१९०४) 'ज्योतिरे' 'इंद्रधनु'; केशवराय शास्त्री (१९०५); मनसुखलाल झवेरी (१९०६) 'चंद्रदूत', 'फूलडोल'; सुंदरम (१९०८) 'कोया भगतनी कडवी वाग' 'काव्यमंगला'; गुलाबदास बोकर (१९०९) 'धुम्रसेर', 'मननां मु' जयंती बलाल (१९०९-१९७९) 'पादरनां तीर्थ', 'चोथो प्रवेश'; खत्री (१९०९-१९६८); उमाशंकर जोशी (१९११) 'विश्वशांत' 'गंगोत्री' 'निशिय', 'वसंतवर्षा'; अनंतराय रावळ (१९१२); पद्मा पटेल (१९१३) 'वळाभणां'; 'मळेला जीव'; दर्शक (१९१४) 'बंधन मुक्ति', 'दिपनिर्वाण'; शिवकुमार जोशी (१९१६) 'कंचुकीब' 'श्रावणी'; चुनीलाल मडिया (१९२२-१९६८) 'व्याजुनो वारस', 'श्रा ज्वाला'; राजेन्द्र शाह (१९१३); प्रल्हाद पारेख (१९१२-१९६८); निर भगत (१९२६) 'छंदोलय', 'किन्नरी', 'अल्पविराम'; प्रियकांत मणि (१९२७-१९७६); बालमुकुंद दवे (१९१६); वेणीलाल धुसो (१९१७); मकरंद दवे (१९२२); सुरेश जोशी (१९२४) 'प्रत्यंच' 'गृहप्रवेश'; रावजी पटेल; मणिलाल देसाई; चंद्रकांत बशी.

- कों. वि. सं. १

गुडगुडी: सिगारेट, सिगार, चिरेट, विडी, पाइप, चिलीम, हुक्का आनी गुडगुडी हीं धूमपानाचीं मुखेल उपकरणां. हातूंतलीं गुडगुडी अ हुक्का हीं साधनां उदेंतेकडल्या देशांत पयलींच्या काळासा तंबाखूसारक्या पदार्थाच्या धूमपानाखातीर वापरतात.



उडूंतल्या 'हुक्का' ह्या मूळ 'आयद असो अर्थ आशिल्ल शब्दावयल्यान स उपकरणाक 'हुक्का' हें नांव पडलें. आयदनरूपी उपकरणाक दोन भा आसतात. वयल्या आयदनांत तंबाखू सांठोवपाखातीर आ ज जो व पा खा ती तजवीज आ स त सकयल्या आयदन उदक सांठोवता तंबाखू जळटक तयार जाल्लो धुंव

उदकांतसून गाळून (filter) जातकच भागीर लांब, लवचिक नळयेंतल्या श्वसनमार्गांत ओडपाची वेवस्था ह्या उपकरणांत आसता. इराण अफगाणिस्तान, पाकिस्तान आनी भारत ह्या देशांत हुक्का ओडपा पध्दत पयलींच्या काळासावन चलत आयल्या. मुसलमान राजांचे मुस्ती चड करून गिरेस्तांच्या घरांत हुक्का आसतालो आनी थंय दादले तशें बायलांनी लेगीत हुक्का ओडपाची प्रथा आशिल्ली. हुक्का सोयऱ्यां दिवपाची चाल आशिल्ली. हुक्काचीं आयदनां वेगवेगळ्या धातूंपसू आनी तरेकवार नक्षीकाम केल्लीं आसतालीं.

हुक्का आनी गुडगुडी ह्या दोनूय उपकरणांत खुबशें साम्य आस गुडगुडी हें हुक्कासारकेंच आशिल्लें उपकरण मराठेशाहीच्या काळांत ख लोकप्रिय आशिल्लें. हुक्काचें उदकाचें आयदन धातूचें आसतालें जायत्या गुडगुडीचें उदकाखातीर केल्लें आयदन नालाच्या सबंद कप्टेपसून केल आसतालें. गुडगुडीची हेर सगळी मांडावळ हुक्कासारकीच आशिल्ली

र उदक सांवेपाखातीर केले कट्टेच्या आयदनाक एकेवटेन
ची नळी आसताली जाल्यार दुसरेवटेन श्वसनमार्गामेरेन धुंवर
खातीर आनीक एक नळी आसताली. तंबाखू जळटकच
तल्यान धुंवर येतालो तेन्ना 'गुड-गुड' असो आवाज जातालो.
ह्या उपकरणाक 'गुडगुडी' अशें नांव पडलें, अशें म्हण्टात.
- कों. वि. सं. मं.

विश्वनाथ जयवंतः (जल्म: २३ जानेवारी १९३३,
फांके; मरण: २० नोवेंबर १९७८).

याचो सुटके झुजारी. ताणें बी. एस.सी. (शेती) शिक्षण घेतलें. १७
मार्च १९५५ दिसा ताणें मडगांव वाठारंत जाल्ल्या सत्याग्रहांत वांटो
लो. तेन्ना पोलिसांनी ताका धरलो आनी णव वर्सां खर बंदखण आनी
वर्स स्वताच्या घरांतूच कैदेंत दवरलो. फुडें साडे चार वर्सां बंदखण
तकच ताची सुटका जाली. बंदखणींतल्यान सुटले उपरांत तो
मीक उदरगतीखातीर आनी राजकी जागृतायेखातीर वावर करूंक
लो. लोकांक शिक्षण मेळचे आनी ताचेवरवीं तांकां राजकी जाण
मी म्हूण ताणें सत्तरी तालुक्यांतल्या ग्रामीण वाठारंत जायत्यो शाळा
केल्यो. गोंय सुटके उपरांत पुण्याच्या शेतवड महाविद्यालयाच्या बी.
पी. बरीमेंत तो पयलो आयलो. तेन्ना अमेरिकेच्या सरकारान ताका
रिकेक वचून फुडें शिक्षण घेवपाची शिष्यवृत्ती दिली. पूण ताणें ताका
कार दिलो, कारण ताका स्वताचे नदरेतल्यान प्रयोग करून सांगें
मुल्यांतल्या कुडी वाठारंतले शेतवडीचें मीक वाडोवन, देशाची सेवा
पाशी आसली: भारत सरकारान ताम्रपत्र दिवन ताचो भोवमान केला.

- कों. वि. सं. मं.

पुत राजवंशः तिसऱ्या शेंकड्याच्या शेवटाक उत्तर भारतांतल्या
ईश्या मगध देशांत हो वंश निर्माण जालो. ह्या वंशांतलो पयलो राजा
झ्यार श्रीगुप्त. ताच्या नांवावयल्यान ह्या वंशाक गुप्त राजवंश अशें
व मेळ्ळें. ह्या राजवंशाच्या राजांनी इ. स. सुमार ३०० ते ५५० ह्या
काळांत पुराय उत्तर भारताचेर राज्य केलें.

ह्या घराण्यांतलो पयलो राजा श्रीगुप्त; ताचे उपरांत ताचो पूत
गोल्कच गुप्त सत्तेर आयलो. ह्या दोन पयल्या राजांविशीं आनी तांचे
जिवीतविशीं चडशी म्हायती मेळना. तांची सत्ता घडये पाटलीपुत्र नगर
मी भोंवतणच्या कांय वाठारांमुस्तीक मर्यादीत आशिल्ली, अशें
तिहासकारांचें मत आसा. चवथ्या शेंकड्याचे सुर्वेक चंद्रगुप्त (पयलो)
राजा जालो. ताणें प्रयागमेरेन राज्यविस्तार केलो. ह्या काळावयल्या
लीष्ट अशा लिच्छवी वंशांतल्या कुमाखेवी नांवाचे राजकुमारी वांगडा
विहे लग्न जालें. ह्या लग्नासंबंदारखेची लिच्छवी राजवंशाचो ताका पांव
ळिल्ल्यान ताचें राजकी बळगें वाडलें. चंद्रगुप्तान स्वताक
महाराजाधिराज ही पदवी घेवन राज्यविस्तार केलो. चंद्रगुप्त हो इ.स.
३१९ त सत्तेर आयलो आनी तेन्नासावन गुप्त शक (*) ही काळ
मेळपाची पध्दत ताणें सुरू केली, अशें मानतात. गुप्त राजा स्वताक
चंद्रवशी क्षत्रिय मानताले. नाग आनी लिच्छवी ह्या क्षत्रिय घराण्यांवांगडा
आनी वाकाटक ह्या ब्राह्मण घराण्यांवांगडा तांचे लग्नासंबंद आशिल्ले.

चंद्रगुप्त (पयलो) हाका सुमार इ.स. ३४० त मरण आयलें. त्यावेळार
ताणें आपल्या पुताक समुद्रगुप्ताक राजगावयेर बसयलो. समुद्रगुप्तान
बऱ्याच वाठारांचेर जैत मेळोवन आपलें साम्राज्य बरेंच व्हड केलें. पंजाब,
राजपूताना आनी मध्य प्रदेश हांगाच्या बऱ्याच गणराज्यांनी आनी
उदेंतेवटेनच्या बंगाल, आसाम, नेपाळ ह्या राज्यांनी ताचे सत्तेक
मान्यताय दिली. अफगाणिस्तानमेरेनच्या कुशाणांनी आनी माळवा
काठियावाडच्या क्षत्रपांनीय ताचें मांडलिकपण मानून घेतलें. समुद्रगुप्तान
उपरांत दक्षिणेवटेन घुरयो घालूंक सुरवात केली. दक्षिण कोसलच्या
(छत्तीसगड) राजाचेर जैत मेळोवून ताणें महाकांतागरचेर (बस्तर
जिल्हो) घुरी घाली. हे वाठार जिखतकच तो उदेंतेवटेन बळ्ळो आनी

ओरिसा आनी आंध्र प्रदेशाचेर जैत मेळोवन कांची (कांजीवरम) मेरेन
सैन्य धाडलें. थंयच्या विष्णूगोप नांवाच्या पल्लव राजाक हरयेन तो पर्थून
गेलो. दक्षिणेवटेनच्या राजांकडल्यान खंडणी घेवन ताणें तांचीं राज्यां
पर्थून दिलीं.

समुद्रगुप्ताउपरांत ताचो पूत रमगुप्त राजा जालो. त्यावेळार शक
राजान राज्याचेर घुरी घाली. शक राजाकडल्यान आपलो पराभव जातलो
हे गजालीक भियेवन ताणें आपली राणी ध्रुवदेवी हिका शक राजाकडेन
धाडून दिवपाचें कळूळ केलें. ही मानहानी सहन न जावन रमगुप्ताचो
धाकटो भाव चंद्रगुप्त (दुसरो) हाणें रमगुप्ताचो धून केलो आनी शक
राजाक मारून उडोवन तो राजा जालो.

बऱ्याच इतिहासकारांच्या मताप्रमाण रमगुप्त नांवाचो राजा गुप्त
वंशांत जावन गेलो काय ना, हो एक वादाचो विशय आसा. तज्ञांच्या
मताप्रमाण समुद्रगुप्ताउपरांत चंद्रगुप्त थेट सत्तेर आयलो. दुसरो चंद्रगुप्त
सुमार इ.स. ३९६-३८० त सत्तेर आयलो. पयले सुवातेर ताणें बेगोत्रेग
बंगालाचेर जैत मेळयलें. ते उपरांत अस्तंतेवटेन नैर्दिपामेरेन घुरी घालून
ताणें कुशाणांचेर जैत मेळयलें. ताका दोन राज्यां अशिल्ल्यो, ध्रुवदेवी
आनी नाग वंशांतली कुबेरनागा. कांय इतिहासकारांच्या मताप्रमाण
ध्रुवदेवी ही रमगुप्त ह्या ताच्या भावाची विधवा, जिका ताणें उपरांत
आपली राणी केल्ली.


चंद्रगुप्ताची राजवट राज्यविस्ताराचे नदरेंतल्यान बरीच जैतिवंत
जाली. ताणें माळवाकाठ्याड मेरेन राज्य करपी शक क्षत्रपांचोय पराभव
केल्लो. कुबेरनागा हे राज्यचे ध्रुवेचें लग्न विदर्भाचो वाकाटक राजा
पृथ्वीषेण हाचो पूत दुसऱ्या व्हडसेनावांगडा जालें. चंद्रगुप्तान स्वताक
श्रीविक्रम, अजितविक्रम, सिंहविक्रम, विक्रमादित्य अश्यो बऱ्योच पदव्यो
घेतिल्ल्यो. ताचें राज्य उत्तर भारताच्या चडशा वाठारांचेर पातळिल्लें.
दक्षिणेवटेनच्या विदर्भ आनी कुंतल ह्या वाठारांचो कारभारूय ताच्याच
तंत्रान चलतालो. ताच्या राज्यांत सगळेवटेन शांतताय, सुवेवस्था आनी
मिरेस्तकाय आशिल्ली, अशें इ.स. सुमार ४०५-४११ ह्या काळांत भारतांत
आयिल्ल्या फाहियान ह्या चिनी यात्रेकारान बरोवन दवरलां.

दुसऱ्या चंद्रगुप्ताक ध्रुवदेवी राजपेकडल्यान गोविंदगुप्त आनी
कुमारगुप्त (पयलो) हे पूत जाले. ताका मरण आयल्याउपरांत
कुमारगुप्त (पयलो) इ. स. ४१३ त सत्तेर आयलो. ताचे राजवटींत
चडशी झगडीं-झुजां जालीनात.

ताणें स्वताक महेंद्रादित्य ही पदवी घेतिल्ली. ताची कारकीर्द सुमार
४२ वर्सां तिगली. ताचे कारकिर्दीच्या शेवटाक पुथमित्र नांवाच्या
गणराज्यांतल्या लोकांनी बंड करून ताका उपद्रव दिवपाचो यत्न केलो,
पूण कुमारगुप्ताचो पूत स्कंदगुप्त हाणें धीटाय दाखोवन तें बंड मोडलें
कांय इतिहासकारांच्या मताप्रमाण कुमारगुप्त इ. स. ४१५ त राजा
जाल्यो आनी इ. स. ४१३ ते ४१५ मेरेन गोविंदगुप्त हो ताचो भाव
राज्यकारभार चलयतालो. कुमारगुप्ताच्या काळांत राज्यप्रशासनाच्या
मळार बरो वावर जालो आनी हेर राज्यांवांगडा चड झुजां न जाल्ल्यान
ताका हेर मळांचेर वावर कसक बरी संद मेळ्ळी.

इ. स. ४५५-४५६ च्या सुमाराक जेन्ना स्कंदगुप्त बंड काबार करूंक
भायर सरिल्लो तेन्ना कुमारगुप्ताक मरण आयलें. बऱ्याच
इतिहासकारांच्या मताप्रमाण कुमारगुप्ताक मरण येवचेवेळार स्कंदगुप्त
राजधानीभायर आशिल्ल्यान पुरगुप्त ह्या ताच्या भावान राजगदी
बळकायली आनी उपरांत स्कंदगुप्तान ती ताचेकडल्यान पर्थून हातासली.
स्कंदगुप्त ताचे कारकिर्दींत बरेच पराक्रमी जालो. ४५५ ते ४६७ ह्या
काळांत ताणें राज्य केलें. ताचे कारकिर्दींत भारताचेर हुणांनी घुरी घाली.
स्कंदगुप्तान व्हड पराक्रम करून हुणांचेर जैत मेळयलें.

स्कंदगुप्ताउपरांत गुप्त घराण्याचो इतिहास स्पष्टपणान मेळना.
स्कंदगुप्त मेल्याउपरांत ताचो भाव पुरुगुप्त सत्तेर आयलो.
पुरुगुप्ताउपरांत स्कंदगुप्ताचो पूत कुमारगुप्त (दुसरो) आनी ताचे उपरांत
पुरुगुप्ताचो पूत बुध्दगुप्त हाणें इ.स. ते ५०० मेरेन राज्य चलयलें, अशें
इतिहासीक पुराव्यांवयल्यान समजता.



समाजीक स्थिती: गुप्तकाळाचे सुर्वेक भारतांत गणराज्य पध्दत आनी राजेशाय अश्यो दोन शासनपध्दती आशिल्ल्यो. कांय काळाउपरांत गणराज्यपध्दत नश्ट जाली. गुप्त वंशान सुमार दोनशीं वर्सां बरेच गिरेस्त राज्य चलयलें. समुद्रगुप्त आनी चंद्रगुप्त हांणी राज्यविस्ताराखातीर बरीं झुजां केलीं, पूण राज्यांतली शांतताय आनी सवस्तकाय इबाडली ना. गुप्त काळांतले सगळे लोक सुखी आनी समाधानी आशिल्ले, अशें फाहियान हाणें बरोवन दवरलां. चातुर्वर्ण्य पध्दत जरी आचारांत आसली तरी जातीभायर लग्नां जातालीं आनी जातीप्रमाण धंदो हें तत्व कडकपणान पाळीनाशिल्ले. एकठांय कुटुंबपध्दत चलताली.

गुप्त काळाच्या शेवटाक वलभी आनी नालंदा हीं विद्यापीठां अस्तित्वांत आयलीं. समाजांत ब्राह्मण आनी क्षत्रिय हे सगळ्या प्रकारचें शिक्षण घेताले. कांय गिरेस्त कुटुंबां सोडल्यार हेर कुटुंबांनी बायलांक शिक्षण घेवप शक्य जायनाशिल्लें. बायलांक समाजांत आनी कुटुंबांत मान आसचो, अशें तेन्नाच्या विचारवंतांनी बरोवन दवरलां. सतीची चाल

चडशी वेव्हारान नाशिल्ली अशेंय दिसून येता.

गुप्त साम्राज्यांत हिंदू, बौध्द आनी जैन ह्या तीनूय धर्मांचे लोक आशिल्ले. गुप्तांपयलीं हिंदू धर्माक चडसो राजाश्रय मेळनाशिल्लो. गुप्त वैदिक संस्कृताय आनी हिंदी धर्माचे अभिमानी आशिल्ल्यान तांणी हिंदू धर्माची बरीच उदरगत केली. तांच्या काळांत वैष्णव आनी शैव पंथांत देवळां बांदलीं. पूण बौध्द आनी जैन धर्माक तांणी विचारचें आनी प्रचारखातंत्र्य दिल्लें. अश्वमेध यज्ञाची बंद पडिल्ली चाल गुप्त राजां पर्यंत सुरु केली.

गुप्त काळांत प्रजेचेर कर उणे आशिल्ले. वेपाराची बरीच उदरगत जाल्ली. व्हडल्या शारांनी आनी गांवांनी न्याय दिवपाचो वावर पंचायत करताल्यो. ह्या पंचायतीच्या वेंचणुकांविशीं व्हडलीशी म्हायती मेळना.

भाशा आनी साहित्य: गुप्तांपयलींच्या काळांत प्राकृत भाशेक चड मात्त आशिल्लो. त्या काळांतले चडशे शिलालेख प्राकृत भाशेंतल्या बरयताले. ती प्रथा बदलून गुप्त राजांनी संस्कृत भाशेक राजभाशेक

दिली. संस्कृत साहित्यांत ह्या काळांत उदरगत जाली. पयले लेख, शिलालेख, ताम्रपत्र, शासनाचे आदेश हेखातीर तांणी भाशेचो उपेग करूंक सुरवात केली. समुद्रगुप्तान संस्कृत भाशेंत बरयल्लीं. चंद्रगुप्त विक्रमादित्याच्या दरबारंतल्या णव रत्नांमदलो कालिदास हो एक आशिल्लो. गुप्तकाळांतले सरदार आनी शिरीय काव्यां बरयताले.

गुप्तकाळांतले बरेच उणे ग्रंथ तिगून उरल्यात. रघुवंश, शाकुंतल हीं कालिदास हाचीं काव्यां, शुद्रकाचें मृच्छकटीक, काचें नितीशास्त्र, विष्णू शर्मा हाचें पंचतंत्र, वात्सायन हाचें ब्रह्मसूत्र, सर्वसेन हाचें हरिविजय आनी प्रवरसेन हाचें रवणवध ह्यो पयलीं गुप्त काळांत बरयल्ल्यो अशें मानतात. 'आर्यभटीय' हो गृह्याचो ज्योतिषशास्त्रावयलो ग्रंथ आनी 'अष्टांगहृदय' हो आयुर्वेदाचो वैजकी शास्त्रावयलो ग्रंथ हेय ह्याच काळांत निर्माण जाले.

शिल्पकला, वास्तुकला आनी चित्रकला: गुप्तकाळापयलीं चडशीं शिल्पां आनी वास्तुकलेच्या मळावयली कलाकुसर बौद्ध धर्माचील्ली. गुप्तकाळांत कितलींशींच देवळां बांदून जालीं. तातूंतलीं पुर जिल्ह्यांत तिगवा हांगाचें विष्णूचें देवूळ, भुमार हांगाचें मंदिर, अजयगढ संस्थानांतलें नाचना कुबरा हांगाचें पार्वतीचें देवूळ गयजमेल बरीं उरल्यांत. मध्य प्रदेशांत एका गांवांत विष्णूमंदिराचे पण सांपडल्यात. तेभायर सारनाथ हांगाचें धामेख स्तूप, नालंदा चें बुध्दमंदिर, देवगड हांगाचें दशावतार मंदिर अशी बरीच बांदावळ काळांत जाल्ली.

ग्रिज आनी वेरूळ हांगाचीं कांय लेणीं गुप्तकाळांत कोरांतिल्लीं. पार हेर बऱ्याच थळांचेर फातरांचेर कोरांतिल्ले वास्तुकलेचे आनी यकेलेचे अवशेश सांपडल्यात. शिल्पकला चड उदरगतीक पाविल्ली दिसून येता. सारनाथ हांगाची बुध्दमूर्ती, सदा बर्मिगहॅम (इंग्लंड) आच्या संग्रहालयांत आसा. तांब्याची व्हड बुध्दमूर्ती, गुप्त काळांतले चेर गिरेस्तकायेची गवाय दिता. दिल्लीच्या कुतुबमिनारालागीं गेल्लो लोखणाचो खांबो ही तर एक अजुपाची गजाल जावन आसा.

गुप्त काळांतली चित्रकला आयजमेरेन संवसारांतल्या लोकांनी तुस्त सासल्ली आसा. बऱ्याच देवळांनी आनी विहारांनी तेभायर अजंठा नी बाघ हांगाच्या लेण्यांनी आशिल्लीं चित्रां हजार वर्सांउपरंत आयजमेरेन बरे स्थितींत आसात.

गुप्तकाळ म्हळ्यार भारताच्या इतिहासांतलो भांगराचो काळ अशें म्हण्टात. ह्या वेळार आशिल्ली गिरेस्तकाय आनी सवस्तकाय हांकां लागून त कारकीर्दीक तें नांव मेळ्ळां.


- को. वि. सं. मं.

सांपडला. ताचेवेल्यान अशें अनुमान काडटात की ह्या काळाचो आरंभ चंद्रगुप्त-पयलो राज्याचेर आयलो, त्या वर्सासावन जाला आसतलो.

गुप्तां उपरांत काठेवाडांत वलभीचें राज्य उदयाक आयलें. ह्या राज्याचो अस्त जातकच थंयच्या लोकांनी गुप्त शकाक वलभी शक अशें नांव दिलां आसूंक जाय. कारण ऊनागांव हांगा मेळिल्ल्या दानपत्रांत गुप्तशका जाग्यार वलभी शक अशें नांव घाल्लें आसून ह्या पोरन्या लेखाचो काळ वलभी शक ५७४ जावन आसा.

- को. वि. सं. मं.

गुयाना: गायुआना; गायाना. दक्षिण अमेरिकेच्या ईशान्य देगेवयलो प्रजासत्ताक देश. क्षेत्रफळ: २,१४,९६९ चौ. किमी.; लोकसंख्या: ७,९६,००० (१९८६). हाचे उत्तरेक आनी ईशान्येक अटलांटिक म्हासागर, उदेंतेक सुरेनाम, दक्षिणेक आनी अस्तंतेक ब्राझील आनी वेनेझुएला हे देश आसात. विस्तार १° उत्तर ते ९° उत्तर आनी ५७° अस्तंत ते ६१° अस्तंत. जॉर्जटाउन ही राजधानी.



गुप्त शक: एक राजकी कालगणना. अल्बिरुनी हाणें हर्षसंवत ४८८=विक्रमसंवत १०८८=शक ९५३=गुप्त वा वलभी शक ७१२, अशें समीकरण दिलां. गुप्त शकाची सुरवात चैत्रादी विक्रम संवताचीं १७६ वर्सा वा शालिवाहन शकाचीं २४१ वर्सां वतकच म्हळ्यार इ.स. ३१९ त जाली आसूंक जाय, अशें म्हण्टात. काठेवाडांतल्या एका गजपट्यांत हिजरी ६६२=विक्रम १३२०=वलभी ९४५=सिंह १५१ आषाढ वद्य १३ रवि, असो काळ दिला. हांगा विक्रम १३२० हो कोनकादी आशिल्ल्यान चैत्रादी विक्रम १३२१ असो धरतात. ह्या गणनेन विक्रमसंवत ३७६ ह्या वर्सा गुप्त वा वलभी शक सुरू जाता. ह्या शकाचे म्हयने पुनवप्रणीत आसून, शकारंभ चैत्र शुद्ध प्रतिपदेक जाता. ह्या शकाचो वापर काळांतरान कमी कमी जायत गेलो.

हे कालगणनेची सुरवात खंयच्या राजान केली, हें मात समजना. गुप्त राजांतले पयले दोन राजे गुप्त आनी घटोत्कच हांच्या नांवांफाटल्यान फळात महाराज अशें बिंबव आसा. घटोत्कचाचो पयलो चलो, चंद्रगुप्त-पयलो हाच्या नांवाफाटल्यान मात 'महाराजाधिराज' हें उपपद आसा. पयल्या चंद्रगुप्ताचो नातू दुसरो चंद्रगुप्त हाचे मुस्तींतलो 'गुप्तशका'नुवर्तमानसंवत्सरे एकषष्ठे' अशें वाक्य आशिल्लो एक लेख

भूंयवर्णन, हवामान, वनस्पत आनी मोनजात: हाचे तीन स्वभावीक वांटे जातात: दर्यादेगेवयलें मळ, ताचे दक्षिणेवटेनच्यो दोंगुल्ल्यो, अस्तंतेवटेनचे दोंगर आनी सॅव्हाना पठरां. पाकारुइमा ही हांगाची मुखेल दोंगरवळ आनी रॉयइमा ही मुखेल दोंगरतेंगशी. कॉरंटायन, एसक्वीबो ह्यो हांगाच्यो मुखेल न्हंयो. हांगा घनबधेय बरेच आसात. हवामान उश्ण आनी बमट आसता. सरासरी तापमान सुमार २६° ते २७° से.; पावस १७५ ते २२५ सेंमी. इतलो पडटा.

ह्या देशांत रानांचें प्रमाण बरेंच आसा. ग्रीनहार्ट रूख हें हांगाचें खाशेलेपण. रबर, बलाटा हेय रूख हांगा सांपडटात. गरुड, घुघर्मा, कापूसपकी, शिंजीर, खंड्या, ढोक, आयबिस हीं सुकणीं जाल्यार जागवार, टॅप्रीर, आर्माडिलो, मॅनॅटी, रानमाजर ही मोनजात हांगा बऱ्याच प्रमाणांत आसा.

इतिहास आनी राज्यवेवस्था: अमेरिकन इंडीयनांचे पंगड हांगा

कितलीशीच वर्सासावन रावतात. सतराव्या शतमानांत हांगा गुरोपीय पावले. ह्या वाठारखातीर ब्रिटीश, फ्रेंच आनी डच हांचेमदीं झुजां जावंक लागलीं; पूण निमाणो हो वाठार ब्रिटिशांच्या शेकातळा उरलो. १९५० सावन हांगाच्या थळाव्या लोकांमदीं राश्ट्रवादाची भावना येवंक लागली आनी १९६६ त ह्या राश्ट्राक स्वतंत्रताय मेळ्ळी. १९७० त गुयाना स्वतंत्र, सार्वभौम, प्रजासत्ताक देश जालो. १९८० त हांगा नवें संविधान लागू जावन पीपल्स नॅशनल काँग्रेस पक्षाचो बर्नेम हो राश्ट्रपती जालो. १९८५ त ताका मरण येतकच त्याच पक्षाचो डेव्हेंड हॉयटे राश्ट्रपती जालो. हांगा दर पांच वर्सांनी संसदेच्यो वेंचणुको जातात आनी दर स वर्सांनी राश्ट्रपतीची वेंचणूक जाता.

अर्थवेवस्था: शेतवडीचें प्रमाण चडशें ना. तरीपूण उण्या लागवड वाठारांत चड पीक काडपाचे यत्न चलतात. खनिज संपत्तीक लागून मात बरीच येणावळ मेळटा. हांगा सावन बॉक्साइट, मँगनीज, भांगर, हिरे हांची निर्यात जाता. यंत्रां आनी उपकरणां हांची चडशी आयात जाता. गुयाना डॉलर हें हांगाचें अधिकृत चलन आसा.

लोक आनी समाजजीवन: वासहातीच्या काळांत हांगा बरेच लोक भारत आनी हेर आशियाई देशांतल्यान काम करपाखातीर हाडिल्ले. वंशीक नदरेन हांगाचे सुमार ५०% लोक ईस्ट इंडियन, ३०% आफ्रिकन आनी उरिल्ले हेर वंशाचे आसात. धर्मीक नदरेन ३५% हिंदू, १८% प्रॉटेस्टंट, १८% रोमन कॅथॉलिक, १६% ऑँग्लिकन, ९% मुसलमान आनी उरिल्ले हेर धर्मांचे आसात. अमेरिकन इंडियनांचे बरेच ल्हान व्हड पंगड हांगा दिसून येतात. अधिकृत भाशा इंग्लीश आसली तरी हिंदी, डच, फ्रेंच ह्याय भाशांचो वेव्हारांत वापर जाता. ह्या सगळ्या भाशांची भरसण जावन हांगाची थळावी 'क्रैओलियन' ही भाशा तयार जाल्या. उंचेल्या पांवड्यावयल्या शिक्षणाखातीर हांगाचे बरेच विद्यार्थी हेर भायल्या देशांनी वचून रावल्यात. येरादारी आनी संचारणाच्या मळार उदरगत जायत आसा. लिंएन, न्यू ऑमस्टरडॅम, कॉरिक्टन हीं हांगाचीं हेर मुखेल शारां जावन आसात.

- कों. वि. सं. मं.

गुर्खा: नेपाळ देशांतले मुखेल जातीक 'गोर्खा' वा 'गुर्खा' ह्या नांवान वळखतात. गंडकी न्हंयेचे उदेंतेक त्रिशूलगंगा आनी मत्स्यगंगा ह्या न्हंयांच्या मध्यभागाक जो वाठार वा जिल्हो आसा, ताका 'गोर्खा' म्हूण वळखतात. ताचेवेल्यान ह्या वाठारांत रावपी लोकांक 'गुर्खा' वा 'गोर्खा' ह्या नांवान पाचारतात. गुर्खा ह्या उतराचो अर्थ गो-रक्षक म्हळ्यार गोर्खां राखपी असोय जाता. ताचेवेल्यानूच तांकां 'गुर्खा' हें नांव पडलां, अशेंय एक मत आसा. जायत्या विद्वानांच्या मतांप्रमाण 'गोर्खनाथ' हो साधू नेपाळांत जावन गेल्लो. ताच्या अनुयायी, शिष्य वा वंशजांक गुर्खा अशें म्हणपाक लागले, अशेंय कांय जाणकारांचें मत आसा. गुर्खा लोक गुरु गोर्खनाथाक आपलो पूर्वज मानतात.

गुर्खा लोक आपल्या झुजारी स्वभावाक लागून नामनेक पावल्यात. भारताचे गुर्खा पराटणींत खश, गुरंग, मंगर हे गुर्खा जमातींतले लोक व्हड प्रमाणांत आसात. गुर्खा लोक स्वताक राजपूत वंशाचे मानतात. मुसलमानांनी ज्या वेळार चितोड राज्याचेर घुरयो घाल्यो, तेन्ना राजपुतांनी स्वताचें आत्मसंरक्षण करपाखातीर नेपाळांतल्या दोंगराळ वाठाराचो आदार घेतलो. गुर्खा लोकांचे खास जातींत आर्य भाशा उलयतात. शेंकड्यांनी वर्सां ब्राह्मण जाती वांगडा काडिल्ल्यान ह्या समाजाचेर हिंदू धर्माचो प्रभाव पडला. पयलींच्या काळांत हे जमातींमदीं आनी ब्राह्मण वर्गाभितर लग्नसंबंद आशिल्ले.

गुरंग जमात पुराय तरेन मंगोलाइड वंशाची जावन आसा. ही जमात स्वताक धर्मान 'हिंदू-बौद्ध' मानता. बौद्ध धर्म आपणावन लेगीत हे जमातीन आपल्या पूर्विल्ल्या आदिवासी धर्माक पुराय सोडूंक ना. हे जमातींत न्हंय, दोंगराची पूजा तेचपरी जनावरांक बळी दिवपाची पध्दत आसा. दुयेंस वा कसल्याय घरगुती अडी-अडचणीं वेळार पहाडी ब्राह्मण पुरोयताकडल्यान बळी-पूजेचें पुरोयतपण करतात. हेच तरेन हेर धर्मीक

विधी आनी कार्यां (देखीक: जल्मदीस, लग्न वा मरण) वेळार वा पुरोयताक आपयतात.

मंगर जमातींतले धर्मीक विधी आनी समाजीक रिती हिंदू धर्म जीववादा हांची भरसण जावन आसा. ही जात पौराणिक देव-देवता पूजा करता, तेन्ना ब्राह्मण पुरोयताक आपयता; तशेंच आदिवेवतेची करपावेळार घर वा वाठारच्या मुखेल्याक आपयता.

सादारणपणान सगळे गुर्खा आपणाक हिंदू धर्मीय मानतात. हिंदू सगळ्यो परबो ते व्हडा खोशयेन मनयतात. झुजारी लोकांचें वा लोकांचें प्रतीक आशिल्लो दसरो (विजयादसम) गुर्खा लोक उमे मनयतात. सगळ्या धर्मीक कार्यावेळार ब्राह्मण पुरोयताक आपयतात. ब्रचलादेवी ही गुर्ख्यांची मुखेल देवता जावन आसा. कांय गुरां शिव-विष्णुकूय भजतात. नेपाळांतल्या चडशा शारांनी ह्या दोनूय देव देवळां आसात. काठमांडू शारांत जगन्नाथ आनी नारायण देवळांवांगडा महादेव आनी शंभूनाथाचीं देवळां आसात. ह्या वाठारा संस्कृतायेचें मुखेल खाशेलेंपण म्हळ्यार हांगाच्या बौद्ध धर्माचेर धर्माचो प्रभाव पडला. कांय बौद्ध मंदिरांत बौद्धाचे मूर्तीवांगडा देवाच्या मूर्तीचीय पूजा जाता.

गुर्खा लोक आंगापांगान शिडशिडीत आनी घटमूट आसतात लोक निळो कुस्ती, निळो सदरो, निळें शिस्त्राण आनी कमरे भोंवत निळो कमरबंद गुठलायतात आनी तातूंत सुरो दवरतात. ह्या सुच 'कुकरी' अशें म्हण्टात. गिरेस्त लोक आपणाच्या कपड्यांक भितल्ले व बोकड्याचे केंस लावन घेतात. तकलेक तरांतरांच्या कपड्यांक कुडक्यांची तोपी घालतात. अधिकारी लोक तोप्यांक कलाबत्ती फ लायतात. बोकड्याचें आनी रेखाचें मांस गुर्खे आवडीन खातात. तां शिकारेचो नाद आसता. रानदुकरां पोसप, तांकां खावंक दिवन घट करप आनी मांस ही पध्दत गिरेस्त गुर्ख्यांमदीं दिश्टी पडटा.

नेपाळ हो दोंगराळ आनी रानवट वाठार आशिल्ल्यान हांगा शेत-भा व्हडलेंशें जायना. तरीकूय दोंगराचे देंवतेर वाफे तयार करून गुर्खे शे रोयतात. गुर्खे गोर्खा आनी बोकड्यो पोसतात. मेंढरांच्या केंसांपस कपडे तयार करतात. कांय गुर्खा लोक मजूरी करतात तर कांय जा गिर्यारोहण करपाक वचपी गिर्यारोहकांची वर्जी व्हरतात आनी तांचे मार्गदर्शकूय करतात. गुर्खा लोकांचेर आर्विल्ल्या विचारांचो प्रभाव पड नासलो तरी चडशा गुर्ख्यांनी स्वताच्या प्रामाणिकपणाच्या आनी झुजा स्वभावाच्या बळग्यार देशांत तशेंच देशाभायर सैनिकी तशे खवालदारीच्या पेशांत नामना मेळयल्या.

गोर्खा वा गुर्खा जमातींचीं दोन मुखेल खाशेलेपणां म्हळ्यार १. जा एकलो स्वताचें जेवण स्वताच शिजयता पूण जेवपावेळार मात सग एकठांय बसून जेवतात. २. दादलो एका परस चड बायलांकडेन लग्न जावंक शकता. गुर्खा जमातींत विधवांचीं लग्नां जायनात.

- कों. वि. सं. मं.

गुरव: देवकार्या करपी गोंयचो एक समाज. गुरवांची उत्पत्ती एक ऋषीसावन जाली, अशें शिवपुराणांत म्हळां. गुरव हे आदीं वयल्या वर्गांत (वर्णवेवस्थेंत) आशिल्ले. पूण तांगेल्या मूळ पुरसान म्हादेवाची पूजा करपांत आस्था दाखयलीना, देखून तांकां आप दिलो आनी उंचेल्या वर्गासावन तांकां सकयल देंवयले आनी तातूंतल्यानूच गुरव ही जात उत्पन्न जाली, अशें एक मत आसा.

गुरवांमदीं पांच पोटजाती आसात. तातूंत शिवाक भजपी जात सगळ्यांत श्रेश्ठ मानतात. शिवाची पूजा करपी सगळ्या जातींमदीं तांचो पयलो क्रमांक आसा. गुरवांमदीं मुंजीचो संस्कार आसा, पूण वेदांचो अभ्यास करपी परंपरा ना. ते नुस्तें, मांस खायनात. तांचें रावप, भैस, आचारविचार पुजाऱ्यांसारके आसतात.

आदल्या काळांत हे गुरव वैश्यांचीं कामां करताले. पूण फुडें गुरव ही स्वतंत्र जात गोंयांत कमी जाली, तेन्ना तांचें काम वैश्य घराणीं करूंक लागलीं. सद्या गुरव जातींत आस्पाव न जावपी पूण गुरवांचीच कामां

विश्व वैश्य घराणीं दिसतात. ह्या समाजाची वस्ती पयलीं चडकरून पठेन येथे म्हालांत, तशेंच बाटाबाटीच्या पयलीं बाखेस, साश्ट, तिसवाडी, भतग्राम (विचवळ) आदी तालुक्यांनी दिसून येता. सरकाराच्या कागदपत्रांनी तांचो उल्लेख 'भट गुरुव' असो

व शिवाच्या अवताराचे देव, देवता तशेंच खळनाथ, भूतनाथ, ह्या सारक्या शिवाच्या गणाचे पुजारी आसात. ते प्रसाद लावप, चाल्या वेळार तरंगां धरप, पालखेवेळार आस्ती घेवन फिरप, नात, गांवांत, चावडेर गाराणें घालप असलीं कामां करतात. भार येता. तशेंच कांय प्रमाणांत ते ज्योतिशाचें काम करून शेताचें नागरप, मळप हांचो मूर्त सांगतात. कांयकडेन तांकां 'भगत' म्हण्टात. आदले ग्रामसंस्था पध्दतींत तांचो आस्पाव आशिल्लो. तेवेकरी म्हूण ते वावुरता दिसले तरी सद्या ते शिकून-सवरून ते वेवसाय करतना दिसतात.

थ, सावंतवाडी, वेगुलें तशेंच कर्नाटकांतूय गुरवांची जात कांय जात दिसून येता. कर्नाटकांत गुरवांचे जातींत कांय पोटभेद दिसून येता. कांय कडेन जैन गुरूय आसात. पूण ते जैन तीर्थकरांक भजनात. नदी गोत्रां-कुळांय दिसनात. दक्षणा तशेंच पुजेखातीर धारवन या शेताकुडक्याची जी येणावळ येता, ताचेर ते आपलें पोट भरतात. छेड्यांनी गुरुव जात्याचो धंदो करतना दिसतात. तर कांयकडेन ते कुलां, दोणे, पत्रावळी करून विकतात. कांयकडेन तांचेमदीं जात मत आसताली, असो संदर्भ मेळटा.

- स्वीड म्हाड्डोळकार

गुरुवचार: पुल्लिंगी आनी स्त्रीलिंगी युग्मकां (gametes) एकठांय येवन नवा निषेचन (fertilization) जावन जो गर्भ तयार जाता, ताची शिंयांत वाड जावप हाका गाम-धारणा वा गर्भधारणा अशें म्हण्टात; जी गर्भधारणा जाल्याउपरांत भ्रूयसाचो जल्म जायसर् गर्भाशयांत जी वाड जावप हाका गुरुवचार म्हण्टात.

गुरुवचार येवचेखातीर बायलेचे कुडीची लैंगिक वाड जावप गलेचें सता. भश्टी जावपाची पिराय ल्हव ल्हव उणी जायत आसा अशें दिसून येता. हालींच्या तेंपार बायलांक बारा वर्सां पुण्य जातकच भश्टेण एक लागता. भश्टी जावंक सुखात जाल्या बगर स्त्रीलिंग बीज तयार पयना आनी गुरुवरापण येवंक शकना. आयजमेरेन सगळ्यांत ल्हान एयेचेर गुरुवरापण आयिल्ली बायल म्हळ्यार लिन मीडोना (Lina Medina). ती फकत पांच वर्सां आनी आठ म्हयन्यांची आसतनाच गुरुवर आयिल्ली आनी तिका भुरगो जालो.

४७ वर्सां उपरांत सादारणपणान गुरुवरापण येना. पूण ६३ वर्सांमेरेन खासपण आयिल्ले आसा आनी कांयच आडखळ येनासतना भुरगो ल्लो आसा.

चडांत चड पांच आनी स भुरगीं एकेचफावट एकेच बायलेच्या गर्भाशयांत वाडिल्ल्याची इतिहासांत नोंद आसा.

दरेक बायलेच्या लैंगिक अवयवांची वाड बारा ते तेरा वर्सांचेर जावंक सुखात जाता. ताका वयार येवप वा पौगंडावस्था (puberty) अशें म्हण्टात. अशा वेळार पयलेच फावट भश्टी जावप हाका राजसुखात (menarche) अशें म्हण्टात. भश्टेपण येवन खस्त्राव दर २८ वा ३० देसांनी पर्थून पर्थून येता, हाका लागून ताका मासिक पाळी म्हण्टात. गयलाने कुडींत ले लैंगिक अवयव आसतात, ते म्हळ्यार डिंबग्रंथी (ovary), फैलोपियन नळी (fallopian tube) आनी गर्भाशय (uterus).

गर्भाशयाच्या दोनय वटांनी एक डिंबग्रंथी (ovary) आसता. दरेक डिंबग्रंथी भितर दर म्हयन्याक एक बीज वा डिंबपेशी (ovum) तयार जाता. तेन्ना हें बीज परियक्व (mature) आनी पुण्य तयार जाता, तेन्ना तें डिंबग्रंथीतल्यान भायर सरता. हाका अंडोसर्ग वा डिंबोसर्ग (ovulation) म्हण्टात. मासिक पाळी येवचे सादारण चवदा दीस पयलीं पोटान दुखप हें ताचे लक्षण आसा. तेचभशेन डिंबग्रंथी हेर ग्रंथीभशेन स्वाव तयार

जाता, जाका हॉर्मोन (hormone) म्हण्टात. देखीक इस्ट्रोजेन (estrogen) आनी प्रोजेस्टेरॉन (progesterone) ह्या स्त्रावांक लागून गर्भाशयाची आनी थानांची वाड जाता.

दादल्याचे कुडींत अशेच बदल घडटात. वृषण (testis) हे ग्रंथीक लागून टेस्टोस्टेरॉन (testosterone) नांवाचो स्त्राव तयार जाता आनी ताका लागून सगळे कुडीची वाड जावन आवाज फुटटा आनी लैंगिक अवयवांचीय वाड जाता. वृषणांभितर शुक्रपेशी (sperms) तयार जातात. शुक्रपेशी परियक्व (mature) जातकच भायर सरतात आनी एके नळयेंतल्यान मुत्रोत्सर्गिकेंत (urethra) पावता. संभोग जावचेवेळार वीर्यांतल्यो शुक्रपेशी बायलेचे योनी भितर (vagina) वतात. थंयसावन वीर्यजंतू फुडें वचून तांचो संबंद डिंबाकडेन येता आनी तांचेमदीं फलन (fertilization) जाता. उपरांत तें बीज गर्भाशयांत पावता आनी थंय ताच्या पेशींचें विभाजन जावंक सुखात जाता. एके पेशींतल्यान दोन, ताचे फुडें चार, आठ अशे वाटे जायत वतात. तशेंच तांची वाडय जायत वता. अशा वेळार त्या बीजाक कोरकपुटी (blastocyst) अशें म्हण्टात. उपरांत हें बीज गर्भाशयांतले पोकळेभितर वचून थंय मुरता.

गुरुवरापणाच्या पयल्या आठ सप्तकांमेरेन जें बीज बायलेच्या गर्भाशयांत वाडटा, ताका भ्रूण (embryo) म्हण्टात. ह्या काळांत भ्रूणाचे विंगड विंगड अवयव तयार जातात. देखीक- काळीज, कान, दोळे, हात आनी पांय. ताचे उपरांत ह्या तयार जाल्ल्या अवयवांची वाड जाता. हाकालागून आठ सप्तकांउपरांतल्या बीजाक गर्भ (foetus) म्हण्टात.

इतलेमजगतीं गर्भाशयांत कांय बदल जावन तातूंत वाटकुळ्या आकाराची वार (placenta) तयार जाता. ही वार गर्भाक नाळीवरवीं (umbilical cord) जोडिल्ली आसता आनी तातूंतल्यान गर्भाक आवयचें रगत आनी प्राणवायूची पुरवण जाता.

गुरुवरापणाचीं लक्षणां:

१. सुर्वेक पाळी येवपाची बंद जाता (amenorrhea) २. सकाळीं उठकच ओकारी आयिल्लेभशेन दिसप, वा ख्यानीच ओकारी येवप (morning sickness). ३. कांय खाशेले जिन्नस खावचेसो दिसप देखीक- चिच, माती. ४. पायांच्यो शिरो सुजप, शीर मोटी जावप. ५. पर्थून पर्थून मुतूंक जावप. ६. माथें काम केल्यार लेगीत पुरो जाल्लेभशेन दिसप. ७. योनींतल्यान स्वाव येवप. ८. फाट दुखप. ९. वीस सप्तकांउपरांत भुरगें गर्भाशयांत भोंवता हें जाणवप.

जेन्ना गुरुवार बायलेच्या गर्भाशयाची वाड जाता, तेन्ना बाय सप्तकांउपरांत वाडटा तो गर्भाशय पोटावटेन दिसूंक लागता आनी पोट मोटें जाता. गर्भाशयाचे स्नायू मदींच आवळून येतात आनी ते हात लायल्यार जाणवतात. योनीचो कोर दाट निळो वा जांबळो जाता. गर्भाशयाचें तोंड (cervix) मोव जाता. गर्भाशयाची तपासणी करीत जाल्यार भुरग्याची तकली, हात, पांय हे अवयव लागतात. थानांची वाड जावन तातूंत दूद तयार जाता. पोटाची कात आनी दोळ्यांभोंवतणची कात काळी जाता.

सादारणपणान बायलमनशेचें गुरुवरापण २८० दीस वा ४० सप्तकां मेरेन उरता.

गुरुवरापणाचें निदान (Diagnosis): १. भुरग्याच्या काळजाचें ठेके आयकूंक येवप. स्टेथोस्कोप लावन हे ठेके अठरा सप्तकांउपरांत जाणवतात, पूण ultrasound वा echo cardiography वापरित जाल्यार सात-आठ सप्तकांभितर हे आयकूंक येतात. २. भुरगो पोटांत भोंवतना हाताक लागत जाल्यार गुरुवरापणाचें निदान करूंक येता. ३. Ultrasound पध्दत वापरीत जाल्यार फकत पांच सप्तकांभितर गर्भाशयांत वाडपी गर्भ दिसता. हे भायर एकापरस चड म्हळ्यार जुवळीं, तिळीं भुरगीं गर्भाशयांत आसल्यार कळटा आनी भुरग्याक कसलेंय व्यंग आसल्यार समजता. ४. क्ष-किर्णी (x-rays) पोटाचो काडून भुरग्याची हाडां जर दिसत जाल्यार गुरुवरापणाचें निदान करूं येता. ५. HCG नांवाचे संप्रेरक (hormone) रगतांत वा मुतांत सांपडत, जाल्यार ताचेवयल्यानय

गुर्वासाणाचें निवान करूंक येता.

प्रकारः १. सादारण गुर्वासाणः गुर्वासाणांत जर आवयक आनी भुरग्याक कांयच त्रास जालोना, जाल्यार ताका सादारण सोपें गुर्वासाण (uncomplicated pregnancy) म्हण्टात.

२. कठीण वा धोक्याचें गुर्वासाण (high risk pregnancy): गुर्वासाणांत जर आवयच्या कसल्याय दुयेंसाक लागून भुरग्याच्या आनी आवयच्या जीवाक त्रास जायत जाल्यार ताका high risk pregnancy म्हण्टात. देखीकः गुर्वार बायलेक काळजाचें दुयेंस आसत, जाल्यार गुर्वासाणांत ती मरूंक शकता. बायलेक गोड्यामुताची (diabetes) पीडा आसत जाल्यार भुरग्याक कसलेंय व्यंग जावंक शकता वा भुरगें जावंचे पयलींच मरूंक शकता. आवयचो रगत गट Rh -ve आसत जाल्यार भुरग्याक जातनाच कामीण जावंक शकता. आवयचे कुडींत रगत उणें आसल्यार वा तिचो रगत दाब (blood pressure) वाडिल्लो आसल्यार भुरगें सामकें बारीक जाता वा मरूंक शकता.

३. एकापरस चड भुरग्यांचें गुर्वासाण (multiple pregnancy): बायलेच्या गर्भांत जुवळीं वा तिळीं वा चड भुरगीं आसप. असल्या गुर्वासाणांत सगळेच त्रास वाडटात.

४. घुस्पागोंदळाचें गुर्वासाणः बायलेच्यो कसल्योय कुडीच्यो वा बाळंतपणाविशींच्यो अडचणी आसत जाल्यार वा बायलांचे रोग गुर्वासाणांत त्रास करूंक लागत जाल्यार ताका pregnancy complicated with obstetric and gynaecological problems म्हण्टात.

देखीकः Eclampsia नांवाच्या प्रकारांत गुर्वार बायलेचो रगत दाब (blood pressure) अचकित बरोच वाडटा. हाचें कारण आजून कळिल्लें ना. उपरांत तिचे हातपांय सुजतात, मुखामळ सुजता आनी मुतांतल्यान प्रोटीनमेह (proteinuria) भायर पडटा. हाका मुतांत सून मेळप म्हण्टात. तकली उसळटा, दोळ्यांक धुसर धुसर दिसता, हड्ड्यांत दुखता आनी मुतूंक साम्प उणें जाता. हाचो वायट परिणाम म्हळ्यार मोल्लूक मारून येवप आनी बेसुध्द जावप. हे भायर गर्भाशयांत भुरगें घुस्मटून मरूंक शकता.

गुर्वार बायलेचेर कसलीय शस्त्रक्रिया करून गर्भाशयाचेर ताची माव (scar) आसत जाल्यार, गर्भाशय गुर्वासाणांत वाडूंक लागतकच ते मावेचेर ताण पडून ती फुटूंक शकता.

गुर्वार बायलेच्या आंगांत रगत उणें आसत जाल्यार (पंडुरोग-anaemia) भुरग्याक रगताची पुरवण उणी जाता. हाका लागून गर्भाशयांत भुरग्याची वाड सारकी जायना आनी तें बारीक जाता.

आवयक भायली पीडा म्हळ्यार सिफीलीस (syphilis) सारको गुतुरोग वा toxoplasma ह्या सारको रोग आसत वा जायत, जाल्यार तांचे जंतू गर्भाशयांतल्यान आवरणांतल्यान नाळीवरवीं भुरग्याचे कुडींत वतात आनी भुरग्याक व्यंगां जावंक शकतात वा भुरगें खूब बारीक जाता.

५. आपस्थानीय (ectopic) गुर्वासाण- फलन जाल्या बीजाची धारणा गर्भाशयेचे पोकळेंत जालीना, जाल्यार तें बीज दुसरेकडेन वचून रावता. देखीकः गर्भाशयाच्या तोंडाकडेन, फेलोपियन नळयेंत आनी केन्नाकेन्नाय गर्भाशयाच्या भायर पोटाचे पोकळेंभितर आंतकड्यांक तेंकून पसून गर्भ कांय काळ वाडूंक शकता. हाचे वायट परिणाम जातात. गर्भ नळयेंत वाडलो (tubal pregnancy) जाल्यार ती नळी एक दीस फुगून फुटूंक शकता आनी अशावेळार जावपी रगताचो स्त्राव वेळच्यावेळार बंद केलोना जाल्यार आवयच्या जीवाक धोको आसता.

गुर्वारपणांत घेवपाची जतनायः गुर्वार बायल दोतोराम्हऱ्यांत वतकच तिका पुराय तपासून गुर्वासाणाची खात्री करून घेवप गरजेचें आसता.

रगताचो तपास करून बायलेच्या आंगांत रगत उणें आसत जाल्यार पळोवप आनी कसलीय पीडा (infection) आसल्यार पळोवप.

रगताचो तपास करून syphilis सारकी पीडा आसा वा ना हाची खात्री करून घेवप. मुताची तपासणी करून तातूंतल्यान गोड्यामुताचो रोग

आसा, वा proteins वतात वा कसलेंय infection आसा काय ना पळोवप. बायलेचें वजन करून दर फावट भुरग्याची वाड सारकी जा काय ना तें पळोवप. बायलेचो आनी घोवाचो रगतगट तपासून जतन घेवप. हे भायर गर्भाशयाचे लांबायेचें (fundal height) पोटाच्या आकारा (girth) माप काडप, stress test, Non stress test,胎心监护 (cardiotocography) ह्या सारक्यो परीक्षा करप, shake bubble test कें भुरग्याचीं फुफुसां तपासप ह्योय गजाली गुर्वासाणांत करतात.

गुर्वार बायलेन स्वताविशीं घेवपाची जतनायः १. सादारणपणान स्वताचे कुडीची जतनाय घेवप गरजेचें. हेखातीर सदांच चुकनासत न्हावप, नितळ कपडे घालप, दातांची आनी घांतांची जतनाय घेवप पडटा. २. सिगरेट वा सोरो गुर्वार बायलेन दाळचो. ३. अती काम कर ना आनी हिंद सारकीं घेवप. ४. पयले ३ म्हयने शरीरसंबंद दवरप. ५. गुर्वार बायलेन उण्यांत उणी तीन धोणकुटेचीं इंजेक्सां घे गरजेचें. हाका लागून जल्मल्या उपरांत भुरग्याक धोणकुटेआड राग मेळटा. ६. गुर्वार बायलेन सारको आनी बरो आहार वेळच्यावेळार घेवप. ७. आंगांत रगत उणें आसल्यार Iron च्यो गळयो घेवन रगत वाडोवपाक यत्न करप. हे भायर गुर्वासाणांत कांय म्हत्वाच्यो धोक्याच्यो सुचोवण (warning signals of pregnancy) म्हळ्यार- आंगार रगत वचप, पसुजप, पोटांत दुखप, आंगार उदक वचप, भुरगें पोटांत खूब कमी भोव वा चड भोंवता अशें दिसप. हाचेपैकीं खंयचोच त्रास जायत जाल्लो मुजरत दोतोरक मेळूंक जाय.

- डॉ. विजय तळवली

गुरुकुलः गुरुकुल ह्या शब्दाचो अर्थ गुरुचें कुटुंब वा गुरुवंश अ जाता. फुडें ह्याच गुरुकुलांक शिक्षणसंस्था ह्या नांवान वळखुपाक लागलें. हे शिक्षण संस्थेचे पध्दती प्रमाण शिकपी विद्यार्थी गुरुच्या घरांत म्हळ्यार आश्रमांत वा पर्णकुटींत रावन शिकप घेता. गुरुकुलाचो इतिहास हो देशाचे शिक्षणवेवस्थेचे आनी ज्ञानविज्ञानाचे उदरगतीची बुन्याद जाव आसा.

गुरुकुलांत शिकप घेवपी भुरगो धर्मसंस्कार केल्लो, मूज बांदिल्लो, ब्राह्मण, क्षत्रिय वा वैश्य आसचो पडटालो. ६, ८ वा ११ वर्साचे पिरां भुरग्यांक शिक्षणाखातीर गुरुकुलांत प्रवेश दिताले. हें शिकप बारा वर्सां चलतालें. गुरुकुलांत साबार विशय शिकयताले. हातूंत शास्त्र आनिज्ञान हांचोय आस्पाव जातालो. गुरुच्या म्हऱ्यांत, ब्रह्मचर्यव्रताक पाट दिवन हें शिकप घेवचें पडटालें. गुरुकुलांत वेद वेदांगां आनी शास्त्र शिकयताले. तशेंच विद्यार्थ्यांच्या मन-बुद्धीचेर बरे संस्कार करताले. शिकप सोंपतकच गुरु विद्यार्थ्यांक गृहस्थाश्रमाचीं विंगड विंगड कर्तव्य पाठपाखातीर परतो घर धाडटालो. घर वचचेपयलीं वा शिक्षण चलतासतना विद्यार्थी आपले तांकी प्रमाण गुरुक दक्षणा दितालो. गरी विद्यार्थी, जो दक्षणा दिवंक शकनाशिल्लो ताचेर कसलीच सत् आसनासली. तो शिकप सोंपतकच मेकळेपणान वचूंक शकतालो.

गुरुकुलांत प्रवेश घेवपाखातीर गिरेस्त वा गरिबीचो प्रस्न जायना, तरी जातीचो प्रस्न येतालो. वयर दिल्ले तीन वर्ग सोडून हे जातींक गुरुकुलांत केन्नाच प्रवेश मेळनासलो. पुराणांत ह्या संबंदान कांय आनी एकलव्याचे दोन म्हत्वाचे उल्लेख मेळटात. सूतपूत म्हूण कर्णाक तर निषाद म्हूण एकलव्याक विद्या शिकोवपाचें द्रोणाचार्यान न्हयकारिल्लें.

भारतांत गुरुकुलाचें दायज पूर्विल्ल्या काळांत ऋषी-मुनींनी कितलीशींच शतमानां तिगोवन दवल्लें. गुरु, गुरुकुल आनी विद्यार्थी हांची पुराय जापसालवारकी घेवप, हें राजा आपलें कर्तव्य समजतालो वरतंतु ऋषींची चवदा कोटी रुपयांची दक्षणा जेन्ना कौत्स गरीबीक लागून दिवंक पावलोना, तेन्ना ताणें रघुराजाकडेन धांव घेतली. पुराय सन्यास घेतिल्ल्या रघुराजान कुबेरचेर घुरी घालपाची तयारी केल्ली. रघुराजाक भितेवन हुबेरान भांगर मुद्रांचो शिवर रघुराजाचेर घालो. रघुराजा उपरांत को मुद्रा कौत्साक दिवन ताका संतुश्ट केलो, अशी कथा पुराणांत आसा. वयली कथा मात्शी अतिरंजीत आसली तरी पूर्विल्ल्या

राजा, गुरुकुल, गुरु वा गुरुशिष्यांच्या उतरांक कसो पाळो हाची बरीच चलोवपाक कांय गांव वान दिल्ल्याचे उल्लेख मेळटात. राजा विद्यार्थ्यांच्या शिक्षणाखातीर अग्रहारची थापणूक करताले. अग्रहारंत गुरु-शिष्य एकठांय रावपाची आनी तांचे योगक्षेमाची काळजी करताले.

ईश्या काळांत वाराणसी (काशी) शिक्षणाचें आद्यपीठ आसलें. ताचे आर्विल्ले रूप म्हळ्यार तक्षशिला, नालंदा, विक्रमशिला आनी चेची विश्वविद्यालयां जावन आसात. पूर्विल्ल्या गुरुकुलांत आयच्या च कुलपती आसताले. कालिदासान वसिष्ठ आनी कण्व ऋषींचो नी म्हूण रघुवंशांत उल्लेख केला.

- कों. वि. सं. मं.

गुरा: शीख लोकांच्या उपासनांमंदिरक 'गुरुद्वार' अशें म्हण्टात. गुराचो अर्थ 'गुरू रावपाची सुवात' असो जाता. 'ईश्वर ज्या रावता तो जागो म्हळ्यार 'गुरुद्वार' अशी शीख लोकांची श्रद्धा. उपासना केल्यार देवाच्या महालाचो दरवटो उगडटा, अशे तीन उपासनांमंदिर वा गुरुद्वारक ईश्वराचो दरवटो मानून पूजात. पयलीं अशा जाग्याक धर्मसाल म्हण्टाले. पूण हो शब्द गतल्यान गेलो आनी गुरुद्वार हें उतर घोलपाक लागलें. गुरुद्वारांत देवाची मूर्त नासता, तर थंय शिखांचो पवित्र धर्मग्रंथ 'गुरुग्रंथ साहिब' हाची थापणूक केल्ली आसता. शिखांचे दिसपट्टे आनी गुरु धर्मीक वेव्हार ह्या गुरुद्वारांत जातात. शिखांचे दिसपट्टे सनेभितर जपजीसाहेब, सुखमनिसाहेब, आसादीवारचें कीर्तन, साहेब, आनंदसाहेब हे गुरुद्वारांतले सकाळचे नित्यपाठ आसतात. ते रांत अर्जुन देवाच्या सुखमनीतली प्रार्थना जाता. ही प्रार्थना जातकच गुरु, पांच पुत्र, पांच प्यारे हांची याद करून निमाणे प्रसन्न वॉटपता.

चडशा मुखेल गुरुद्वारांतल्यान फुकट अन्नछत्र (लांगर) चलता. दार्यात भितर सरतना तकली घांपपाक जाय, असो धर्मीक नेम आसा. गुरांत गुरुद्वारांत भितर सरतना तकलेक वस्त्राचो कुडको गुठल्यायतात.

यळाच्या गुरुद्वाराचे वेवस्थापन त्या त्या गुरुद्वाराच्या वांगड्यांतल्यान वेंचून आयिल्लें मंडळ पळेता. गुरुद्वाराची दिसपट्टी वेवस्था आनी पुरोयतपण 'ग्रंथी' कडेन म्हळ्यार नेमिल्ल्या पगारी पु. ये. य. ता. क. डे. न. आसता. ग्रंथीच्या हाताखाल वावर करपाक पगाराचेर नोकर दवरिल्ले आसतात. कांय इतिहासीक म्हत्वाच्या गुरुद्वारांचें वेवस्थापन



गुरुद्वारा

पयलीं वंशपरंपरेन चलून आयिल्ल्या महंताकडेन आसतात. उपरांत तें तांच्या हातांतल्यान काडून घेवपाखातीर १९२१ वर्सा शिखांनी एकदंतीत जावन एक व्हड चळवळ उबारली. एका व्हड मुजा उपरांत ही चळवळ १९२५ त जैतिवंत जावन 'गुरुद्वार वेवस्थापन अधिनेम' संमत जालो. मुखेल इतिहासीक गुरुद्वारांचें वेवस्थापन 'शिरोमणी गुरुद्वार प्रबंधक समिती' हें लोकशायेचे धर्तेचेर वेंचिल्ले संस्थेच्या हातांत आयलें. ही

समिती गुरुद्वाराचें वेवस्थापन पळेता. केंद्र सरकारच्या गुरुद्वार वेवस्थापन अधिनेमाखाल गुरुद्वारांतली वांगड्यांची वेंचणूक जाता आनी मुखेल मध्यवर्ती मंडळ वेंचून काडटात.

शिखांच्या धर्मीक आनी समाजीक जिवितांत गुरुद्वाराक खाशेलें म्हत्व आसा. धर्मग्रंथांत जे कांय वादाचे विशय आसतात, तांचेर धर्ममुखेली निर्णय घेता.

शिखांचीं चार धर्मपीठां आसात, तीं अशीं:

१. हरिमंदिर साहेब वा दरबार साहेब, अमृतसर-पंजाब. पांचवो शीख गुरु, अर्जुनदेव हाणें ह्या गुरुद्वाराची थापणूक केली. हाकाच 'अकाल तख्त' अशें म्हण्टात.

२. हुजूर साहेब, नांदेड-महाराष्ट्र. हांगाचें हरिमंदिर राजा रणजितसिंगान बांदलें.

३. पटना साहेब, पटना-बिहार हें हरिमंदिर राजा रणजितसिंगान बांदलें. हांगाच गुरू गोविंदसिंगाचो जल्म जालो.

४. केशगढ साहेब, आनंदपूर-पंजाब. शिखांचो णववो धर्मगुरू, गुरु तेगबहादुर हाणें ह्या गुरुद्वाराची थापणूक केली.

ह्या चारूय धर्मपीठांक 'तख्त' म्हण्टात. शिखांचे धर्मीक आदेश हांगा सावनूच भायर सरतात. हे खेरीर दिल्लींतलें शीशगंज हेंय इतिहासांत नामनेक पाविल्लें गुरुद्वार जावन आसा. तेभायर कर्तारपूर, हरिगोविंदपूर, लाहोर, सियालकोट, पंजासाहेब, एमिनाबाद हीं पाकिस्तानांतलीं शीख लोकांचीं गुरुद्वारां, तीर्थक्षेत्रां म्हूण नामनेक पावल्यांत.

गोंयांत बेती आनी वास्को हांगा गुरुद्वारां आसात.

- कों. वि. सं. मं.

गुलबर्गा: कर्नाटक राज्यांतल्या गुलबर्गा जिल्ह्याचे मुखेल थळ. हैदराबाद संस्थानाच्या विलीनीकरणा उपरांत गुलबर्गा शार हें आदल्या म्हैसूर राज्यांतलें एक जिल्हा केंद्र आसलें. कर्नाटक राज्यांतल्या मुखेल शारांत गुलबर्गा शाराचो सवो क्रमांक लागता. शाराचो आवांठ १६.२ चौ. किमी.; लोकसंख्या: २०,७५,३६८ (१९८१). हें शार मुंबय-मद्रास रेल्वेमार्गान मुंबयसावन आग्नेयेक ५६५ किमी. अंतराचेर आसा आनी हैदराबादसावन अस्तंतेक १७६ किमी. अंतराचेर आसा.

इतिहासीक नदरेन गुलबर्गा शार मुळचें हिंदू संस्कृतायेचें केंद्र आसलें. पूण १३४७ ते १४२२ मेरेन बहामनी राजकर्त्यांनी ताचेर आपलो शेक चलयलो आनी थंय आपली राजधानी स्थापन केली. ह्या काळांत बांदिल्ल्यो कलाकुसरीच्यो वास्तू आयजूय गुलबर्गा शाराच्या सोबितायेत भर घालतात. ह्या वास्तूंत सगळ्यांत म्हत्वाची अशी एक मशीद आसा. ही मूर शैलींतली जामी मशीद पंदराव्या शेंकड्यांत बांदिल्ली. ही मशीद स्पेन राज्यांतल्या कॉर्दोबा शारांत आशिल्ले मशीदीचे धर्तीर बांदल्या. फिरोजशाह तुघलकावांगडा आयिल्ल्या चिस्ती कुटुंबांतल्या बंदा नवाझ ह्या संताचो हांगा आशिल्लो दर्गा खूबूच पवित्र मानतात. ह्या दर्ग्या म्हऱ्यांत दर वर्सा मोटी जात्रा भरता.

गुलबर्गा ही गंव, ज्वारी आदी धान्यांची बाजारस्थळ आसा. हांगा कापसाच्यो गिरणी आनी तेलाचे घाणेंय आसात. हालींच्या काळांत गुलबर्गा शार शिक्षणाचें व्हड केंद्र जालां. हें लिंगायत लोकांचें एक क्षेत्र अशें समजतात.

- कों. वि. सं. मं.

गुलाब: (मरुथी-गुलाब; संस्कृत-शतपत्रा, तरुणी, महाकुमारी; कन्नड-मुळुसे वंतिगे; इंग्लीश- रोश; लॅटीन-रोशा; कूळ-रोझेसी). मनीस जल्माक येवचेपयलीं गुलाब ही वनस्पत आस्तित्वांत आशिल्ली अशें मानतात. थिओफ्रेस्टस (इ. स. प. ३७०-२८५) तशेंच प्लिनी (इ. स. २३-७९) ह्या शास्त्रज्ञांच्या लिखाणांत गुलाबाचो उल्लेख मेळटा. आशिया मायनर आनी अस्तंत चीन हे वाठार गुलाबाचें मूळस्थान मानतात. इ. स. सातव्या शेंकड्यांत अरबांनी इराण हातासतकच त्या देशांतल्यान गुलाब

गुलामगिरी

गर्ज आसना. पूण गुलाबाचें झाड रोयता आसतना ताका उण्यांत उणें दिसाक स वरां वत मेळसारकी सुवात मेळ्ळ्यार पुरो जाता. गुलाबाची लागवड खांदयो, बियो, कलमां हांचेपसून करतात. बियांपसून केल्ली गुलाबाची लागवड वेपारी नदरेन परवडपासारकी नासता. चड करून गुलाबाची लागवड कलमांपसून करतात. हें करपाखातीर दोळो भरपाची पध्दत(budding) वापरतात. गुलाबाची लागवड कुंडेत वा जमनींत करूं येता. जमनींत लागवड करपाची आसल्यार ७५×७५ सेंमी. अंतराचेर ३×३०×३० सेंमी. लांब, रुंद आनी खोल इतल्या आकाराचीं फोंडकुलां मारून करतात. कुंडेंत लागवड करपाच्या वेळार उण्यांत उणी १२ इंच रुंदायेची कुंडी घेवची पडटा. जमनींत लायिल्ल्या झाडाक वर्साक १०० ग्रॅ. नत्र, १०० ग्रॅ. स्फुरद आनी ७० ग्र. पलाश अशें सारें दिवचें. कुंडेंतल्या गुलाबाक हें सारें अर्द्या प्रमाणांत दितात. ऑक्टोबर म्हयन्यांत गुलाबाच्या झाडाची छाटणी करतात.

गुलाबाच्या झाडाक जायते रोग आनी किडी लागूंक शकतात. तातूंतले व्हड प्रमाणांत नुकतान करपी कांय रोग आनी किडी अश्यो आसात १. भुरी: हो रोग जातकच पानांचेर धव्यां पिठ्याचो थर दिसता आनी पानांक मिरयो पडिल्ल्यावर दिशतात. हाका आळाबंदा हाडपाक १० लिटर उदकांत २० ग्रॅ. सल्फर घालून, ताचो फवारे पानांचेर मारतात. २. काळे थिपके: ह्या रोगान पानांचेर काळे थिपके पडटात. तांकां आळाबंदा हाडपाक १० लिटर उदकांत २० ग्रॅ. कॅप्टन हें वखद घालून पानांचेर ताचो फवारे मारतात. ३. डायबॅक: ह्या रोगान गुलाबाच्या झाडाच्यो ताळ्यो सुर्वेक काळ्यो जातात आनी उपरांत त्यो सुकतात. ह्या रोगाची लागण चडकरून ताळ्यांची कापणी केलेउपरांत जाता. देखून कापणी केलेउपरांत कापिल्ल्या भागांक फायटालोन ह्या वखदाचो लेप करून लायतात.

गुलाबाच्या झाडाचें लुकसाण करपी कांय म्हत्वाच्यो किडी अश्यो आसात: १. वायटी: ही झाडाचीं मुळां खाता, जाकालागून झाड मरता. तिका आळाबंदा हाडपाक झाडाच्या मुळांत १० टक्के बी. एच्. सी. हें वखद घालचें. तेचपरी झाड रोयतना फोंडकुलांत १०० ग्रॅ. बी. एच्. सी. घालतात. २. पानां खावपी मूस: हांका आळाबंदा हाडपाक १० लिटर उदकांत १० मिली. नुवान हें वखद घालून झाडाचेर ताचो फवारे मारतात. ३. खवले कीडे: ही मेणाभशेन दिसता आनी ताळ्यांचेर घट्ट दसून बसता. तिका आळाबंदा हाडपाक रेगोर ०.१ टक्के ह्या वखदाचो वापर करतात.

घरची सोबीतकाय वाडोवपाक चड करून पोरसांत गुलाबाची लागवड करतात. तेचपरी वेपारी नदरेनय गुलाबाची लागवड करतात.

देवाक घालपाक आनी बायलो माथ्यांत माळपाक गुलाबाच्या फुलांचो उपेग करतात. गुलाबाच्या फुलांचे जायते वखदी उपेगूय जातात. जोर, दाड दुखप, तकली उखळप, पोटांतलो अल्सर ह्या दुयेंसांआड गुलाबाच्या फुलांचो वापर करतात. गुलाबाच्या बियांचो पिठो (चूर्ण) रगत व्हांवप; आनी चड परसकडे जावप हाचेर गुणकारक आसा. गुलाबाच्या फुलांपसून अत्तर काडटात, हें अत्तर काडून उरिल्ल्या उदकाक 'गुलाबपाणी' म्हण्टात. गुलाबपाणी दोळ्यांत घाल्यार दोळे निरोगी उरतात. 'दोळे' येतकच दोळ्यांक थंडसाण मेळपाक दोळ्यांत गुलाबपाणी घालतात. गुलाबापसून गुलकंद करतात.

- विश्राम गांवकार

गुलामगिरी: एकाद्र्या मनशाक विकतो घेवन वा जिखून ताचे कडल्यान कुडीक कश्ट दिवपाचें काम करून घेवप वा स्वताची सेवा करून घेवप, तशेंच ताच्या वा तिच्या व्यक्तीस्वातंत्र्याचेर घुरी घालप हाका 'गुलामगिरी' अशें म्हण्टात.

पूर्विल्ल्या काळांत मनीस जंगलांत वचून सावदां मारून खातालो आनी ताचेर आपलें पोट भरतालो. त्या काळार मनशाची उदरगत जावंक नाशिल्ल्यान वा ताचे दिसपट्टे जिणेक जायतीं आडमेळीं आशिल्ल्यान गुलामगिरीची चाल अस्तित्वांत आसप शक्य नासलें. मनीस जातीचे

उदरगतीचे बुरसे अवस्थेंत जेन्ना मनशाक नुस्तें पागप; शेत रोवप; देवसायांत येस मेळ्ळे, तेन्ना तांकां मनीसबळाची गरज लागली मनीसबळ गुलामाच्या रुपान एकठय करताले. ते उपरांत शेता कामाखातीर गुलामाचो उपेग व्हड प्रमाणांत जावपाक लागलो. झूजिखून हाडिल्ल्या दुसऱ्या देशांच्या वा राज्यांच्या सैन्याकूय गुलाम हाडटाले, तांकां जिवेशीं मारचे परस तांकां कश्टाचीं कामां दित तांच्या श्रमाचेर चड उत्पादन आनी चड अर्थीक फायदो घेवप मेळटलो, ह्या अर्थीक फायद्याचे आशेन, गुलामगिरीचे प्रथेन आपाळां-मूळां घट केलीं.

पूर्विल्ल्या काळांत भारत देशांत गुलामगिरी नासली, अशें तो लोकांनी बरोवन दवरलां आनी ताचेर अजापूय उक्तायलां. पूण भारत गुलामगिरी नासली, असो अर्थ मांत ताचेवयल्यान काडप शक्य जावचेंना.

कौटिल्याच्या अर्थशास्त्रांत दासाचेर 'दासकल्प' म्हूण प्रकरण आय. मनुस्मृतीच्या ग्रंथांत स तरांच्या दासांचो म्हळ्यार गुलामांचो उल्लेख आयला. १. झुजांत धरिल्ले सैनिक २. घरांतलो वावर करपी ३. दासी पोटांत जल्माक आयिल्लो ४. जिखून वा विकतो घेतिल्लो ५. घरगुत वंशपरंपरेन चलत आयिल्लो ६. वंदन भरप शक्य नाशिल्ल्यान अउरिल्लो.

दासाची बायल वा भुरगीं हींय दासक म्हूण जियेतालीं. महाभारतांत राजसभेंत हाडिल्ले द्रौपदीक 'आतां तूं आमची दासी आसा' असो उल्लेख केला. हाचेवेल्यान 'दासी' वा 'दास' हांकां त्याकाळार लेगीत हीन आसकयल्या पांवड्यावेलें लेखताले, हें स्पश्ट जाता. त्याकाळार दासीपुत्रीतदास, युध्ददास आनी धृतरदास अश्यो वेगवेगळ्या दासांच्यो सांगल्यात. पांडव युतांत हरिल्ल्यान कौरवांचे धृतरदास जाल्ले.

इ. स. २५०० वर्सांपयलीं भारतांत नंदपी सिंधुसंस्कृतायेत गुलामगिरी चलताली अशें मत पुरातत्त्वपंडितांनी काडलां. पूण ताका कसलें पुरावो नाशिल्ल्यान ते गुलामगिरीचें स्वरूप आनी खरेपण सांगप शक्य ना.

वैदिक काळार गुलामगिरी वंशीक भेदाचेर आदारिल्ली. आर्य लोकां भारतांत येतकच हांगाच्या अनार्य लोकांक धांवडावन घाले. जे हाता मेळ्ळे तांकां दास केले. हे अनार्य काळ्या रंगाचे, जित जमातीचे लो आसुंये अशें वैदिक साहित्यावेल्यान दिसता. हे आर्य सगळ्या अनार्या 'दसू' म्हण्टाले आनी स्वताच्या कामाखातीर घोळयताले. तांकां जनावरंइतलोच मान मेळटालो.

मध्ययुगांतूय भारतांत गुलामगिरीची वायट चाल चलताल मुसलमानी लोक जेन्ना तांच्या देशांतल्यान हांगा आयले तेन्ना तांचे वांग गुलामगिरीची चाल पर्थून वयर सरली. ल्हान भुरगो वा पूत हांकां 'गुलाम' ह्या अर्थान कुरणांत पाचारल्यात. आर्विल्ले मुसलमान गुलाम उतर 'दास' ह्या अर्थान वापरतात. गिरेस्त मुसलमान घरगुती तेचप नबाब, अमीर, उमराव सारक्या राज-परिवारांभितर दादले-बायल गुलाम म्हूण दवरपाची चाल आसली. घरांतलीं सगळीं कामां गुलाम करताले. घरधनी, गुलामांक मायेमोगान वागयतालो. तांचे खावपा-जेवपाची, न्हिदपा-उठपाची वासपूस करतालो. मनीसपणा वागयिल्ल्यान, जायते फावटीं घरधनयान मुक्त केल्यार लेगीत गुलामां तांकां सोडून वचनासले. गुलाम बायलांच्या आंगार विंगड विंगड अलंकार घालपाची चाल चलताली. घरमालकिणीचे संपत्तीचें प्रदर्शन करपाची एक चाल आसली. गुलामाच्यो सगळ्यो वस्ती धनयाच्योच आशिल्ल्यान तातूंत तांचेंय कांय लुकसाण जायनासलें. ते गुलामांचीं लग्नां लाव दिताले. तांच्या भुरग्यांकूय मोगान वाडयताले आनी शिकपूय दिताले स्वताच्या कर्तुत्वान वयलें पद जोडप अशे तरेन गुलामाक शक्य जाताले गुलामांनी सेनानायक म्हूण परक्रम गाजयलो, इतलेंच न्हय तर कां. गुलाम सुलतान लेगीत जाल्ल्याचे उल्लेख इतिहासांत आसात. इ. स. १२०६ त दिल्लीचो सुलतान जाल्लो कुतूबुद्दीन ऐबक मुहंमद घोरीच

तलासलो.

तत सोडून अस्तंत आशिया, युरोप आनी मुसलमानी राष्ट्रानी चलयताली. अस्तंत आशियांत बॅबिलोनियांत चार हजार वर्सां आसावन गुलामगिरी चलताली, अशे उल्लेख मेळटात. झुजांत हरिल्ले जैतेवत जाल्ल्या राज्यांच्या राज्यांत गुलाम म्हूण वताले. सुमेरियन प्रमाण पळून वचपी गुलामांक दंड जातालो. गुलाम विकतना मळी हाडटल्यांक ख्यास्त दिवपाविशीं नेम आसताले. सुमेरियन मध्ययुगस हम्मुरबीच्या काळांतल्या गुलामांचें जिवीत खूब कश्टांचें थारलें. पूर्विल्ल्या ईजिप्तांत पिरॅमिड्स आनी मंदिरां बांदपाक तांचो उपेग करताले. गुलामांक त्या काळार कसलेंच संरक्षण नासलें. मध्ययुग घनयाकडल्यान मार-पेट केल्यार गुलाम पळून वताले. अशा काळाक आलाशिरो दिवपाक हम्मुरबीन मरणाची ख्यास्त सांगिल्ली. ग्रीक धनी गुलामांक बरे तरेन वागयताले. तांकां इनामां दिताले. बॅबिलोनियन काळांत गुलामाक स्वातंत्र्य आसतालें. खूब जाल आपलो कोंय वेव्हार चलयताले. कांयकडेन तर गुलामांचो मालक गुलाम जातालो. अस्तंत आशियांत गुलामांचो उपेग शेत आनी घराच्या कामातीर करताले.

युरोपांत पूर्विल्ल्या काळांत, ग्रीस देशांत गुलामगिरी चलताली, अशें जाता. पूण गुलामगिरीच्या आरंभाविशीं उल्लेख मेळनात. होमरचें मध्ययुग मानल्यार इ.स.प. १२०० ते ८०० वर्सांपयलीं गुलामगिरी चाल्ल्याचें दिसता. गुलाम मेळोवपाखातीर शेजारच्या राज्यांचेर छापे करताले पूण त्या काळार गुलामांचो वेपार चलनासलो. गुलाम आपल्या गाच्या हाताखाल स्वताचो धंदोय करपाक शकताले. कांय फावट माल स्वताचें मोल भरून मुक्त जाताले. ग्रीक तत्त्वज्ञ प्लेटो आनी अरिस्टॉटल हांणी गुलामगिरीचे चालीचें समर्थन केलां. घरांतलीं कश्टाचीं न करपाक गुलामाची गरज आसा, अशें प्लेटो हाणें आपल्या 'लॉज' ग्रंथांत म्हळां. हे स्वताची उदरगत घडोवन हाडूंक शकनात ते गुलाम तलेच अशें अरिस्टॉटलाचें म्हणणें आसा.

रोमन काळांत जो रिण पावोवंक शकना ताका गुलाम करपाची चाल सली; उपरांत ती कायद्यान बंद केली. झूज, चांचेगिरी आनी गालिल्ल्या वाठारांतल्यान गुलामांची आयात करप, हे गुलाम मोवपाचे कांय मार्ग आसले. त्याकाळांत युरोपांत चडांत चड गुलाम सप हें प्रतिश्ठेचें लक्षण मानताले. हे गुलाम उदेंतेच्या राष्ट्रांतल्यान इटाले. फुडें चांचेगिरीचेर कडक उपाय काडलो. तशेंच झुजबंदीय ली. ताका लागून वंशपरंपरेन चलत आयिल्ले गुलाम दवड्याखेरीज सगळे मार्ग धंय नासलो. युरोपांत गुलामांक लश्करांत भरती करून नासले. भौशीक अधिकारांच्या जाग्यांखातीरूय तांकां अपात्र रावयताले. कसबी आनी शिकिल्ल्या गुलामांक कारखान्यांत कामाक वरताले तर हेरांक शेतांतलीं कामां दिताले. न्यू कार्येज (सेन) हांगा त्याकाळा खणींत ४०,००० गुलाम कामाक आशिल्ल्याचो उल्लेख मेळटा.

मध्ययुगांत युरोपांत गुलामगिरीची चाल बरीच वयर सरली. इ. स. ४४४ त युरोपीय तारखट्यांनी आफ्रिकेंतल्यान सगळ्यांत पयलीं गुलाम मळले. ते उपरांत पोर्तुगेजांनी गुलामांचो वेव्हार सुरू केलो. सॅव्हिला हें गुलामांच्या वेपाराचें धाणें जाल्लें. सेन आनी पोर्तुगालांत वर्णाविशींचो भ्रममान नाशिल्ल्यान सगळी गुलाम-जनता त्या देशांत आस्पावल्ली. युरोपांतली मनीसबळाची वाडटी गरज भागोवपाक वंशिन आफ्रिकेंतल्यान व्हड प्रमाणांत गुलाम हाडले. इ.स. १८०० मेरेन वेड कोटी गुलाम धंय हाडले. डच, फ्रेंच, इंग्लीश, पोर्तुगेज लोक दर्याचे देगेर गुलामांचो वेपार करताले. मध्ययुगांत युरोपांतलें गुलामांचें जिवीत कश्टाचें आसलें. तांचेर धर्मातरांची सक्ती जाताली. अमेरिकेंत तांकां सामकी सकयल्या पांवड्याची वागणूक मेळटाली. धंयचें जिवीत तांकां मान्य नासल्यार एक तर तांकां जीव दिवचो पडटालो वा जे गुलामगिरीक विरोध करतात, तांकां जिवेशीं मारताले. अमेरिकेंत गुलामांची बंडां चड जावंक नात. पूण इंग्लीश, डच, फ्रेंच वसतींत गुलामाच्या बंडाचो धंय

आसतालो. गोंरे लोक आनी गुलाम बायलांच्या संबंदांतल्यान जाल्लीं मुखेलीं गुलामूच धाखतालीं.

मुस्लीम देशांत इस्लाम धर्माचे धापणुकेपयलीं अरबस्थानांतल्या देशांत गुलामगिरीची चाल आसली. इस्लामान गुलामगिरी सोंपोवपाचो आग्रो केन्नाच धरूंक ना, पूण गुलामांक बरे तरेन वागोवचें अशें ताचें म्हणणें आसलें. मुस्लीम आनी क्रिस्तांव धर्मीयांत जी झुजां जालीं, तातूंत जिखून हाडिल्ले युद्धवेदी गुलाम जाताले. गुलाम बायलांक बादशहाच्या जनानखान्यांत दवरताले. गुलाम दादल्यांक घरकामाखातीर दवरताले. स्वतंत्र जाल्ल्या गुलामांक समाजांत आस्पावन घेताले.

गुलामगिरीन कश्ट करपी आनी त्या कश्टांचो भोग घेवपी अशा दोन वर्गांक जल्म दिलो. गुलामांच्या श्रमावरवीं गिरेस्त जाल्ले, स्वता कश्ट करप म्हळ्यार कमीपणाची आनी अपमानाची गजाल अशें मानपाक लागले.

फ्रेंच राज्यक्रांती उपरांत साम्राज्यवादी देशांनी गुलामगिरी सोंपोवपाखातीर पयलेच छेप पावसां उबारलीं. मनशां मनशां भितर ऊंच-उणाकाचो भेद आसचो न्हय असो संदेश फ्रेंच राज्यक्रांतीन दिलो. एकुणिसाव्या शेंकड्याच्या पयल्या अर्दामेरेन ह्या विचारक व्हडलोसो तेंको मेळूंक ना.

अमेरिकेंत नवी राज्यघटना जावन वीस वर्सां जातकच गुलामांचो वेपार करपाचेर बंदी घटली. इ. स. १८०७ त विल्यम विल्बरफोर्स आदींच्या यत्नांक लागून ब्रिटिशांनी गुलामांचो वेपार बंद केलो. १८३३ त ब्रिटनांत गुलामगिरी सोंपोवपासंबंदी कायदो जालो. कोलंबिया, मेक्सिको, आर्जेंटिना ह्या देशांनी एकुणिसाव्या शेंकड्याच्या आरंभाक गुलामगिरी आड कायदे केले. १८६१ ते ६५ ह्या काळांत अमेरिकेंत जाल्ल्या यादवी झुजांत जेन्ना अब्राहम लिंकनाक जैत मेळ्ळें तेन्ना गुलामांचो पुनर्जल्म जालो म्हळ्यार अतिताय जावंची ना. १८६३ त अमेरिकेचे राजघटनेंत तेरावी दुस्ती जावन गुलामगिरी चाल बंद उडयली. १८८५ बर्लिन परिशदेंत गुलामगिरी नश्ट करपासंबंदान आंतरराष्ट्रीय कबलात जाली. १९२६ त राष्ट्रसंघान गुलामगिरीआड परिशद आययली. १९४८ त संयुक्त राष्ट्रसंघान मानवी हक्कांची सनद मानून घेतली. तातूंत गुलामगिरीक विरोध परगटायलो. १९५६ त गुलामगिरी नश्ट करपासंबंदी आंतरराष्ट्रीय कबलात जाली. आयजूय खऱ्या अर्थान गुलामगिरी सोंपूंक ना. कांय आशियाई आनी आफ्रिकी राष्ट्रांनी ती आपलें अस्तित्व तिगोवन आसा. भारतांत गुलामगिरी ब्रिटीश राजवट पावमेरेन चल्ली. १८११ त परदेशांतल्यान गुलाम हाडपाचेर बंदी घाली. १८४३ त गुलामी कायदेशीर मानची न्हय अशे थारलें. १८६० त गुलाम विकप वा विकतो घेवप हो गुन्याव धारलो.

- को. वि. सं. मं.

गुलाल: हिंदू लोकांत लग्नसुवाळो, होळी, चवथ आनी हेर परबांच्या दिसांनी वापरतात ते तांबडे रंगाचे पुडीक 'गुलाल' म्हण्टात. प्रेताचेरूय गुलाल उडोवपाची प्रथा कांय कडेन आसा.

तांदूळ, शिरोळा, शेडी साख्या वस्तूंचो बारीक पिठे कल्ल आनी त्या पिठ्यांत तांबडो रंग घालून गुलाल तयार करतात.

गुलाल तयार करपाचो विंगड विंगड तरा आसात. जे वस्तूपसून गुलाल करतात, ती वस्त पयली कुडून उपरांत दात्यांत दळून वखणाळ पीठ करतात. हें पीठ तांबड्या रंगाच्या उदकांत घोळोवन कांय वेळ दवरतात. ह्या मिश्रणांत रंग भरतात. उपरांत हो ओलो पिठे वतांत सुकयतकच ताची पूड जाता.

तांदळासावन तयार केल्लो गुलाल वयल्या पांवड्याचो तर शेडीसावन तयार केल्लो गुलाल सामको हलक्या पांवड्याचो अशें धरतात.

गोंयांत गुलाल एकामेकांचेर उडोवन मजा करपाची परब जांबावली (दामोदर संस्थान) आनी फातर्पे (शांतादुर्गा संस्थान) हांगा मनयतात. ही परब शिगम्याच्या दिसांनी येता. तेभायर गोंयांत चडश्या सगळ्या गांवांनी शिगम्या दिसांनी म्हळ्यार होळचे दिसा वा धुववडी दिसा गुलाल

मारापाची प्रथा सर्रास चलता.

जांबावलेच्या श्री दामोदर संस्थानांत दर वर्सा फाल्गुन म्हयन्यांत हो शिशिरोत्सव वा शिगमो जाता. ह्या उत्सवाक केन्नासावन सुरवात जाली हे निश्चितपणान सांगप कठीण. पूण पोर्तुगेजांनी राजसत्तेच्या बळाचेर जेन्ना गोंयांत क्रिस्तीकरणाक आरंभ केलो, तेन्ना मडगांवच्या श्रीदामोदराच्या उपासकांनी आनी भक्तांनी त्या मोडिल्ल्या देवळांतलें श्रीदामोदराचें व्हड लिंग थंयसावन दुसरेकडेन सुरक्षित सुवातेर व्हरपाचे निर्फळ यत्न केले. तांणी लिंगाचो वयलो भाग तोडून तो जांबावले गांवांत व्हेलो आनी थंयच्या नव्या बांदिल्ल्या देवळाचे गर्भकुडींत विधीपूर्वक ताची प्रतिश्ठपना केली. आदल्या काळांत 'धा जाण' नांवाच्या ग्रामस्थांची संस्था हो उत्सव मनयताली. पूण १९२७ त 'मळामस्य हिंदू सभा' ही संस्था स्थापन जाली आनी ह्या शिगम्याची जापसालदास्की मडगांवाकारंचे वतीन हें संस्थेन घेतली.

मळामस्य हिंदू सभेच्यो बसका मडगांवां श्री दामोदरच्या सालांत भरतात आनी थंयच्यान कार्यावळीक सुरवात जाता. पुरुषोत्तम केणी हाच्या घरकडेन नाल्लाची पूजा जाता. ही प्रथा पडपाचें कारण म्हळ्यार बाटाबाटीच्या वेळार श्री दामोदर देवाची मूर्त म्हाड्वांताल्यान जांबावले व्हरता. सुरक्षिततेखातीर म्हूण एक रात केणी हाच्या घरांत दवरिल्ली. उपरांत फांतोडेर ती मूर्त जांबावले व्हेली. तेन्नासावन केणी हाच्या घरकडेन नाल्ल दवरून गाराणें घालतात आनी दुसऱ्या दिसा तो नाल्ल वाजत गाजत व्हडा उमेदीन जांबावले व्हरतात. त्या दिसासावन जांबावले शिगम्याचो कार्यावळी सुरू जातात. हो शिगमो भरगच्च कार्यावळींनी सात दीस चलता. तातूंत आयतार, सोमार आनी मंगळार हे शिगम्याचे म्हत्वाचे आनी चड उमेदीने दीस. खास मंगळारचो दीस हो सगळे नदरेन आगळो वेगळोच आसता. मळामसयांच्या 'गोविंदा' ह्या जयजयकारांत श्री दामोदराक सोमारा सभामंडपांत हाडटात आनी दुसऱ्या दिसा गुलाला उपरांत कुशावती न्हंयंत न्हाण जातकच देवळांत परत व्हरतात. बुधवारदिस दनपरा घुळपेट जातकच शिगमो सोंपता.

- कों. वि. सं. मं.

गुल्लेकार, हरिश्चंद्र ताटु: (जल्म: वाळपय-सत्तरी).

गोंयचो सुटके झुजारी. 'नॅशनल काँग्रेस गोंय' संघटनेचो तो वांगडी आसलो. २६ जानेवारी १९५५ दिसा नॅशनल काँग्रेस गोंय संघटनेच्या फडारपणाखाल ताणें सत्याग्रहांत वांटो घेतिल्लो. पोलिसांनी ताका धरलो आनी बंदखणींत दवरून बरोच मार दिलो. पोर्तुगेज सरकारान प्रादेशिक लश्करी न्यायालयामुखार (Territorial Military Tribunal) चवकशी केल्या उपरांत ताका पांच वर्सां बंदखणीची ख्यास्त फर्मायली. भारत सरकारान ताम्रपत्र दिवन ताचो भोवमान केला.

- कों. वि. सं. मं.

गुवाहाटी: आसाम राज्यांतलें सगळ्यांत व्हडलें शार आनी त्या राज्याची राजधानी. ब्रह्मपुत्रेच्या दोनूय देगांचेर हें शार वसलां, तरी ताचो मुखेल भाग न्हंयचे दावे देगेर आसा. कलकत्याचे ईशान्येक ५३९ किमी. आनी शिलाँगचे उत्तरेक सुमार ६७.५ किमी. अंतराचेर हें शार आसा. भगदत्ताची राजधानी 'प्रागज्योतिषपूर' ती हीच. लोकसंख्या: १,४६,०२६ (१९८१).

सोळाव्या शेंकड्यांत कोचराज्यांत ह्या शाराचो आस्पाव आसलो. १६८१-१८२६ मेरेन 'आहोम' राजांची ही राजधानी आसली. फुडें १८२६ ते १८७४ मेरेन ब्रिटिशांच्या आसाम फांट्याचें मुखेल थळ आसलें.

१८९७ त ह्या शारांत भूंयकाप जाल्लो. ह्या भूंयकापान शाराचें बरेंच लुकाण जालें. आसामांतलें हें मुखेल वेपारी केंद्र. तशेंच शेतकी मालाची ही व्हड बाजारपेठ. हांगा भात, सांसवां, ताग, कापूस, लाख अश्या जायत्या वस्तूंचें उत्पादन जाता. हांगा च्याचे, कापसाच्यो बिबो काडपाचे तशेंच शाबू आदींचे कारखाने आसात. पिठ्यो, भाताच्यो आनी तेलाच्यो गिरणी हांगा आसात. गुवाहाटी लागसार आशिल्ल्या नूनमती ह्या गांवांत

तेल शुध्द करपाचो कारखानो आसा. हांगा एकदम विकसित जा बृहन्-गुवाहाटी हे उद्येगीक शार आसा. हांगा शिक्षणीक आनं संस्कृतीक केंद्राय आसात. हांगा १९४८ त गुवाहाटी विद्यापीठ स्थापना जाल्ली. आसामांतलें हें एक नामनेचें विद्यापीठ.

गुवाहाटी हें ब्रह्मपुत्रा न्हंयवेलें एक सुंदर बंदर कलकत्ता, शिल आनी सदिया हांका हें राष्ट्रीय महामार्गांनी जोडलां. तेचपरी ईशान्येचे रेल्वेवेलें हें प्रवासी थळ. बोस्कार हांगा मुखेल विमानतळ आसता. तेन्नापूर, जोरहाट, दिब्रुगड, लखिमपूर, सिल्चर, धुब्री हांगा दर्या विमान येरदारी जाता. हांगा १९७८ त स्थापन जाल्ली नगरपालिका आसाम वस्तुसंग्रहालय, आकाशवाणी केंद्र, उच्च न्यायालय आसा. पाकामाख्या देवीचें देवूळ, तेचपरी ब्रह्मपुत्रेच्या पात्रांतलो उमानंद अशीं हिंदूंचीं पवित्र तीर्थक्षेत्रां हांगा आसात.

- कों. वि. सं.

गूढविद्या: गुप्त, गूढ, कठीण, अजाप-विस्मृत, अद्भुत अ गजालींचे आचार, विचार विधी आनी नेम हांचो आस्पाव आशिल्ले विद्येक गूढविद्या अशें म्हण्टात. सामान्यपणान जादू-टोणे, ग्रह-ज्योतिष ब्रह्मविद्या हांकां गूढविद्या ह्या नांवान वळखतात.

पूर्विल्ल्या कळासावन, अजाप आनी विस्मृतभरीत अशा गजालींक संबंद दाखोवपी शेंकड्यांनी कथा साहित्य चलणुकेंत घोळटा. हाचेवेल्य गूढविद्येची उत्पत्ती बऱ्याच शतमानांपाटीं जाल्ली आसली, हे सिजाता आसलें तरी ज्युस्त नोंद मेळना.

पूर्विल्ल्या काळासावन गुप्तगिन्यान आनी अद्भुतशक्त हांची त आशिल्ले मांत्रिक, चमत्कार करपी जादूगार हे गूढविद्येचे उपासक मानताले. पूण हे सगळे आपल्या धारयिल्ल्या वाठरांचेर शेक गाजयता. आयचे गूढविद्येचे उपासक संवसारांतल्या सगळ्या घडणुकांचेर आप-शेक चलता अशें मानतात.

गूढविद्येचो अभिमान बाळगुपी, सैमाच्या अद्भुत गजालींविशीं बुद्दगिन्यान दिवपाचो अधिकार ह्या शास्त्राचो आसा अशें मानतात. तांच ह्या भडक विधानाक लागून हे विद्येचें शास्त्रीय मोल उणें जावपा लागलां. गूढविद्येसंबंदान श्रध्दा आशिल्ले जाणकार संवसारांतल सगळ्या अद्भुत घडणुकांचें गिन्यान शास्त्रज्ञांक भौतीक प्रयोगांतल थोडें-थोडें करून मेळटलें, पूण हेंच गिन्यान गूढ वा भिन्न मार्गांन शिक आनी आपणायपी अतींद्रिय तांकीचे मनीस ह्या संवसारांत आसात. आपल्या ज्ञानेंद्रियांची तांक वाडोवन नवे ज्ञानेंद्रिय निर्मूक शकतात इतलेंच न्हय तर संवसारांतल्या सभेस्त घटनांचें गिन्यानूय मेळोवं शकतात, अशें मानतात.

सैमांत आयजवयर जे बदल घडल्यात वा दिसपट्टे घडटात, त सगळ्या गूढ घडणुकांचें एक शास्त्र सिध्द जाल्लें आसून, तें शास्त्र म्हळ्यारूच 'गूढविद्या' जावन आसा. तें शास्त्र अतिमानवी अ मनशाच्या आंगांत पुराय तरेन रिगिल्लें आसता. तर कांय असामा बुध्दीच्या मनशांकूय तें शास्त्र प्राप्त जावपाक शकता, अशें गूढविद्येचे उपासकांचें मत जावन आसा.

गूढविद्येच्या कितल्याशाच गजालींचेर आतां शास्त्रीय संशोधनां सुरू जाल्यांत. ताका लागून ह्यो गजाली आतां पयलीं इतल्यो गूढ उल्क नात हातचलाखी वा जादूगिरीची सुवात रसायनशास्त्रान आनी ग्रहज्योतिशांन सुवात खगोलशास्त्रान घेतल्या. मानसशास्त्राचोय आतां खोलायेन आबारीकसाणीन अभ्यास सुरू जाल्ल्यान कांय गूढ मानसिक घडणुकांचें आतां उजवाड पडला. तरीकूय जायत्या गजालींची वा प्रस्नांची जा शास्त्रज्ञांक मेळूंक ना. मनोविज्ञानांतले कूट प्रस्न आनी सैमांतल्यो कोंविचित्र घडणुको हांची उत्पत्ती अजुनूय शास्त्रज्ञांक सांगपाक जमूंक ना.

ह्या शास्त्रांत संशोधन करपाचीं साधनां सादारण मनशांक खूब नाशिल्ल्यान गूढविद्येचेंलें अर्तज्ञानाचे शास्त्र आयजवयर काळखांतू उरलां. शास्त्रज्ञ आर्विल्ल्या यंत्रांचो आदार घेवन नवे नवे प्रयोग करता आनी तेवरवीं इंद्रियांचें उणेंपण भरून काडपाचो यत्न करता. हा

प्रतर्जनी मनीस आपल्या मानसिक तांकीवरवीं जाणेंद्रियांचें कार्य
आच पटींनी वाडोवन सैमाचो, मनोविज्ञानाचो अभ्यास करूंक

ज्ञानाच्या मळार जी सुवात गूढवादाची आसा तिच सुवात
च्या मळार गूढविद्येची आसा. गूढविद्येचो धर्म आनी नितीकडेन
संबंद येना. मनशाच्या आवांठ पलतडचे चमत्कार कांय वेळार
पूण मुद्दाम जावन केल्या प्रयोगांक आयजमेरेन अपेसूच
धर्तरेचेर 'अंतर्दृश्टी' उपेगाक पडटा तशी अंतराळांतूय उपेगाक
शक्यताय आसा, अशे शास्त्रज्ञ मान्य करतात. अशी 'अंतर्दृश्टी'
मंडेन आसा हे तांकां मान्य ना. गूढविद्येचे अभिमानी ही गजाल
मानतात.

तेच्या देशांतलें साहित्य आनी लोककथा तेचपरी अस्तंतेच्या
पूर्विल्ले आनी मध्ययुगांतले ग्रंथ हांचें संशोधन केल्या गूढविद्येक
त आशिल्ल्या मानसिक तांकीचो अभ्यास करप आयच्या काळांत
आसा. खर भावनावाशता आंगांत मुखेलीच्यामदीं खासा तांक
ल्याचे हालीं काळांत जाल्ल्या अभ्यासांत दिसून आयलां. उदेंतेच्या
अशीं जायतीं उदाहरणां मेळ्ळ्यांत, पूण तांचें फाव ते तरेन
करपाची जपसालदारकी वैज्ञानिकांचेर येवन पडली.

- कों. वि. सं. मं.

गेस्टापो: (Geheime Staats Polizei - Gestapo) जर्मनींतली
काळावयली राजकी गुप्त पोलीस संघटना. नाझी पक्ष सरकार आनी
र हांचेआड जावपी टिका आनी कारवाय चेपून उडोवपाच्या
न प्रजापिता प्रतांचो तेन्नाचो मुखेलमंत्री गोअरिंग हाणें १९३३ वर्सा
याच्या पोलीस दलांतल्यान ही नवी संघटना उबी केली. ती जी.पी.ए.
Geime Staats Polizei Amt) अशा नांवाची आशिल्ली. पूण रशियाचे गुप्त
स संघटनेचें संक्षिप्त नांव जी.पी.यू. आशिल्ल्यान गोअरिंग हाणें
ल्या संघटनेक 'गेस्टापो' हें नांव दिलें.

गेस्टापो संघटनेभितर तीन लश्करी गट नाझी पक्षाच्या नियंत्रणाखाल
र करताले. एक सशस्त्र सेनेचो गट हिटलरचे सुरक्षिततेखातीर काम
तालो. दुसरो गट बंदिवान केल्ल्या लोकांक डांबून दवरपाचो छावण्यो
नी मरणछावण्यो हांचे वेवस्थेचें काम पळेतालो. ते हिटलरविरोधी
नी नाझी सरकारविरोधी लोकांक छावण्यांनी धरून दवरताले. हे कैदी
ज्वां हांगा पावले की तांचेविशीं कसलीच खबर कोणाक कळनासली.
गुप्त छळ आनी कडक गुप्तताय हें असल्या छावण्यांचें खाशेलेपण
शिल्ले. तिसरो गट सशस्त्र एस्. एस्. (ब्लॅक शर्ट्स) ह्या नांवान
वाजिल्लो. संरक्षक पोलिसांचो हो गट देशभर ल्हानल्हान गटांत
टळिल्लो. १९३३ त गेस्टापो संघटनेचे सभासद ५२,००० आशिल्ले.
डे ते वाडत गेले. १९३४ सावन 'गेस्टापो' चें म्हत्व खूब वाडलें. कारण
ए. एस्. ह्या पुडीकोरच्या शर्टवाल्या संरक्षक दलाचें 'शुद्धीकरण' जालें
नी सगळी सत्ता काळ्या गणभेसांतल्या गेस्टापोकडेन आयली.
खणेसबंदीच न्हय तर राज्यकारभारांतले हेर विभागूय गेस्टापोचे म्हत्व
डायत रावले.

सत्तेर येवचेपयलीं नाझी पक्षाचे सुमार २० लाख स्वयंसेवकांचें हें
दल (एस्. एस्.) खूब कार्यरत आशिल्लें. तातूंतसून कडल्या
वयंसेवकांनी एक संरक्षण संघटना उबी केली. दुसरा आनी सुरक्षित
वयंसेवकांचो गुप्तचर विभाग (एस्. डी.) सुरू केल्लो. नाझी सरकार
स्थापन जातकच ह्या विभागाकडेन अधिकृतपणान देशाचो गुप्तचर
देभाग सोंपयलो. हिलमरक पोलिस मुखेल नेमलो. ताच्या
हातासकयल्या हाड्डिक ह्या नाझी फुडान्याकडेन गेस्टापो आनी एस्. डी.
ह्या दोनूय संघटनांचें कार्य सोंपयलें. हाड्डिकच्या हातासकयल
पयलीसूनचो पोलिस अधिकारी म्यूलर, गेस्टापो मुखेली म्हूण काम
झोवपाक लागलो. हिटलरान हिमलर हाची एस्. एस्. चो मुखेल म्हूण
१९३९ वर्सा नेमणूक केल्ली. हिमलर सोळा वर्सां ह्या पदाचेर आशिल्लो.
हाड्डिकच्या एका विभागांत म्हळ्यार एस्. डी. न देशांतल्या नाझी

पक्षाच्या विरोधकांची खबर दिवप आनी दुसऱ्या विभागांत म्हळ्यार
गेस्टापोन संशयितांची धरपकड, चवकशी आनी गरज पडल्यार खून करप
असो प्रकार सुरू जालो. कम्युनिस्ट कार्यकर्त्यांक आनी सुमार ६० लाख
ज्यूंक छळ करून जिवे मारले. कांय काळान गेस्टापोन स्वताचीच स्वतंत्र
गुप्तहेर यंत्रणा उबारतकच एस्. डी. आनी गेस्टापो हांचे यंत्रणेखाला
संबंद जर्मन-रश्ट्र आयलें. परदेशांतले गेस्टापो संघटनेचें उद्दिष्ट कसलेंय
मोल दिवन संवसारंत जर्मनीचें वर्चस्व स्थापन करप, हें आशिल्लें.

प्रचलित काव्यो आनी न्यायपध्दत कुशीक दवरून नाझी विरोधकांक
सोदून काडप, तांकां अटक करप वा जिवे मारप हांचेखातीर गेस्टापोचो
वापर एकदम पयलींसावन जातालो. त्यावेळा जर्मनींतल्या दरेका
वाठराखातीर वेगळीं पोलिस दळां आशिल्लीं. पूण १९३३ उपरांतच्या
तीन वर्सांत ह्या सगळ्या पोलिसदळांचो एकवट करून राश्ट्रीय पोलिस
दळाची आनी राश्ट्रीय गेस्टापोची अधिकृत स्थापना जाली. गेस्टापोचे
चडशे कार्यकर्ते पयलींचे पोलीस अधिकारी आशिल्ले. तातूंत जी
थोडीभोव वाड जाली, ती नाझी पक्षाच्या स्वयंसेवकांतल्यान जाली. गुप्त
पोलीस संघटना आसली तरी गेस्टापोचे वांगडी काळो गणभेस वापरताले.
तांकां आर्विल्लीं शस्त्रां तशेंच वाहनां दिल्लीं. गेस्टापोचे खाजगी जिणेचेर
पक्षांतल्या वरिष्ठ अधिकाऱ्यांचे नियंत्रण आशिल्लें. तांच्या लग्नांक
पक्षांतल्या फुडान्यांची संमती घेवंची पडटाली.

गेस्टापोच्या ह्या कर्तृपांक न्यायालयांत वाव मेळनासली. १९३६ च्या
संविधानाप्रमाण जर्मन राश्ट्राक ज्या शक्तींपसून धोको आसा, अशा
शक्तीक विरोध करप हें गेस्टापोचें कर्तव्य आसा, अशी घोशणा जाली.
गेस्टापोआड अपील करपाचें आसल्यार तें हिटलर वा गृहमंत्री हिमलर
हांचेकडेन करचें पडटालें. देशांतल्या खंयच्याय नागरिकाकडल्यान
म्हायती मेळोवपाखातीर ताचो जाय तसो छळ करपाचो अधिकार
गेस्टापोक आशिल्लो. देशाचे सुरक्षिततेक बादा येतली, अशा प्रकारचें
कसलेंय कर्तुप वा कड चलता असो दुभाव आयलो, जाल्यार तपास करून
दुभावी गुन्यांवकाराक ख्यास्त करप, हद्दपार करप, मारपेट करप, धमक्यो
दिवप, बंदखणींत घालप, ताका सुदारवपाखातीर बंदी छावण्यांत दवरप,
तांची हत्या करप नाजाल्यार निमाणें मृत्यू-छावण्यांनी सामूहिक
हत्याकांड करप अशी गेस्टापोची क्रूर कार्यपध्दत आशिल्ली. सुमार पन्नास
बंदी-छावण्यो आनी सुमार धा मृत्यू-छावण्यो गेस्टापो चलयताले. अशा
भयांकृत मार्गान लाखांनी ज्यूंक कत्तल जाली. दुसरें म्हाझूज सुरू
जातकच आक्रमण जाल्ल्या देशांतूय गेस्टापोच्यो शाखा सुरू जाल्यो.
जैतिवंत जर्मन सेनेवांगडा फुडें वचत रावन गेस्टापोन युरोपांत दहशत
पातळायली.

नाझी सैन्यान जिखिल्ल्या वाठरांतल्या लोकांनी गेस्टापोचो धसकोच
घेतिल्लो. राज्ययंत्रणेखाला आशिल्ल्या सैन्याक आनी पोलिसांक लेगीत
नाझी पक्षाच्या ह्या गुप्त राजकी पोलिसांचो धांक दिसतालो. देशांतल्या
आनी भायल्या संकटांपसून सरकाराचें रक्षण करप हें गेस्टापोचें मूळ
उद्दिष्ट आशिल्लें. पूण प्रत्यक्षांत मात नाझींच वंशशुध्दीचें धोरण अंमलांत
हाडपाचें एक साधन म्हूण हाचो उपेग जातालो.

चेक गनिमांनी १९४२ वर्सा हाड्डिकचो खून केलो. म्हाझुजांतलो
पराभव दिसपाक लागतकच हिमलर आनी गोअरिंग हांणी
इंग्लंड-अमेरिकेवांगडा स्वतंत्र उलोवणी करपाचो यत्न केलो. इश्ट
राश्ट्रांच्या हातांत सांपडटकच हिमलरान आत्महत्या केली. गोळाक
लावपाची ख्यास्त चालीक लागचे पयलींच गोअरिंगान लेगीत आत्महत्या
केली. कालटेन बुनर हो गेस्टोपोचो आनीक एक मुखेली न्यूरबर्ग हांगाच्या
चवकशे उपरांत फांसार गेलो. म्यूलर रशियेक पळून गेलो असो दुभाव
आशिल्लो. आडखमानाक १९६० त इझ्रायली गनिमांनी दक्षिण अमेरिकेंत
अटक केली. फुडें इझ्रायल सरकारान ताका गोळाक लावन मारलो. नाझी
जर्मनीच्या पराभवाउपरांत आर्विल्ल्या इतिहासांतली एक काळिकिड्ट
आनी निर्घृण संघटना ना-नपश्यात जाली. पूण तरीकूय, ही गुप्त पोलिस
संघटना जे क्रूर पध्दतीन काम करताली, त्या प्रकारच्या संघटनांक आयज-

लेगीत 'गेस्टापो' अशें म्हण्टात.

- कों. वि. सं. मं.

गोंड: भारतांतल्या आदिवासी जमातींतली एक मुखेल जमात. विंध्यपर्वत, सातपुड्याचें पठार, छत्तीसगढाचो दक्षिण दिकेवटेनचो वाठार, नैर्ऋत्येक गोदावरी न्हंयमेरेन पातळिल्ल्या वाठारांत पाचव्या आनी सव्या शतमानामेरेन रावपी ही जमात उपरांत मध्यभारताच्या जंगली आनी दोंगराळ भागांनी पावली. गोंड जमात ऑस्ट्रोलायड नस्ल तशेंच द्रविड परिवारांतली जावन आसा. सद्या ही जमात भारतांतल्या चडशा राज्यांनी आसा.

गोंड लोक मध्य प्रदेश, ओरिसा, महाराष्ट्र, आंध्र प्रदेश, बिहार ह्या राज्यांनी चड प्रमाणांत आसात.

गोंड लोकांभितर वंशीक आनी भाशीक सारकेंपण दिसना. 'गोंडी' भास फकत अर्देच गोंड लोक उलयतात. मध्य प्रदेशांतले गोंड हिंदी, विदर्भांतले मराठी आनी आंध्र प्रदेशांतले तेलुगू भास उलयतात.

गोंड लोकांविशीं पूर्विल्ल्या काळांतली म्हायती मेळना. गोंड लोकांचे लोककथेंत तांचे उत्पत्तीविशीं एक काणी सांगतात, ती अशी:

कंकालकाली नांवाचे एके चलयेचो एका ऋषीकडेन संबंद आयलो. त्या संबंदांतल्यान तिका बावीस भुरगीं जालीं. कंकालकालीन ह्या बावीसूय भुरग्यांचो त्याग केलो. त्याचवेळार शंकर आनी पार्वती नंदीचेर बसून थंय भोंवपाक भायर सरिल्लीं. त्या भुरग्यांचें रडप आयकून पार्वती नंदीवेल्यान सकयल देंवली. तिणें त्या भुरग्यांक आपलें वांगडा घर हाडलीं आनी पोसलीं. पूण ह्याच भुरग्यांनी महादेवाकडेन वागतना आडमार्ग आपणायलो; ते तिडकीन महादेवान त्या भुरग्यांक एके बांयत धांपून दवर्लीं. कांय वर्सां अशींच उलगल्या उपरांत पहाडिक पारलिंगो नांवांच्या एका तपस्व्याच्या उतरक मान दिवन महादेवान तांची सुटका केली. ते बांयतल्यान सगळ्यांत पयलीं चार मनशांचो, मागीर पांच मनशांचो आनी निमाणे स आनी सात जाणांचो पंगड वयर सरलो. हे लोक गोंड जमातीचे आद्यपुरुस आसले, अशें तांचें म्हणणें आसा. फुडें ह्याच वंशाचो विस्तार जावन तांचीं 'पाडी' म्हळ्यार घरणी निमाण जाली.

गोंड जमातीच्या इतिहासाविशीं निश्चित अशी म्हायती मेळना. जी थोडी म्हायती गोंड लोकांविशीं मेळटा, तिचेवेल्यान राजपुतांनी सगळ्यांत पयलीं गोंड लोकांक आपले सत्तेच्या शेकातळा हाडून हिंदू धर्मांत घेतले, अशें कळटा. राजपुतांनी तांचेकडेन म्हळ्यार खास करून तांचे टोळ्येच्या मुखेल्यांकडेन लग्नसंबंदांतल्यान नातें जोडलें. ह्या संबंदांतल्यान जल्मल्ली प्रजा स्वताक राजगोंड म्हणपाक लागली. ह्या राजगोंडांनी १५ ते १७ व्या शतमानांत मध्य प्रदेशांत जायतीं राज्यां स्थापलीं. तातूंतल्या उत्तरेकडल्या राज्याचें राजपाटण मंडल आनी गढ (अर्वाचीन बिलपूर) आसलें. हेर राज्यांचीं राजपाटणां देवगड, टेरळा, चांदा हीं आसलीं. ह्या राज्यांक एकवटीतपणान 'गोंडवन' अशेंय म्हण्टाले.

बौध्द आनी ब्राह्मण हांच्या संघर्शांत मध्य भारतांतल्या हिंदू राज्याचो नाश जालो. ते परिस्थितीचो फायदो घेवन गोंडांनी थंय आपलीं राज्यां स्थापलीं. फुडें मुसलमानी सत्तेमुखार गोंडांक नमचें पडलें. मुसलमानांनी तांकां मुस्लीम धर्म आपणावपाची सक्ती केली. देवगडाचो गोंड राजा बख्त बुलंद हो इस्लाम धर्म आपणावपी पयलो राजा आसलो. शेजारच्या राजाआड झगडटना आपणाक दिल्लीच्या बादशहाचो पालव मेळचो म्हूण ताणें हें धर्मांतर केल्लें. ताचे राजवटींत हिंदू-मुस्लीम प्रजा बरे तरेन जियेताली. वयली इतिहासीक घडणूक 'गोंड' जमातींत हिंदू आनी मुस्लीम अशे दोन वर्ग कस्पाक कारण जाली.

गोंड लोकांभितर वेगवेगळ्या उपजातींचे फांटे आसात. तातूंत राजगोंड स्वताक सगळ्यांत वयर मानतात. ते वयल्या वर्णांतल्या हिंदूंच्यो, चाली-रिती मानतात. बस्तर जिल्ह्यांत गोंड लोकांच्यो तीन उपजमाती आसात. तांचीं नांवां मुडिया, डोंगरी माडिया आनी शृंग माडिया

(बायसन-हॉर्न माडिया) अशीं आसात. महाराष्ट्रांत राजगोंड, माहि गैता, घुरवा, गोंड गोबारी अश्यो पंचर जमाती आसात. छैराडांत गोंडांभितर राजगोंड, घुरगोंड, गैतियागोंड अशे तीन भेद आसात. तातूंतले राजगोंड आनी घुरगोंड हे हिंदू आसात. छैराडांत गोंडांभितर इकरा गोत्रां आसात. भासपूरच्या गोंडांच्यो स पोटज आसात, त्यो अश्यो: १. महाराज गोंड- राजपरिवारांतले गोंड राजगोंड- राजाचे सरदार, वा दिवाण २. पाच्छासी गोंड- हे महाराज अनुयायी आसले. ४. बडी गोंड- मिश्र संबंदांतल्यान ही जात त जाली. गोंदप हो तांचो मुखेल वेवसाय. ५. घुकेल गोंड- एका काळा गोंड दिल्लीचेर चाल करून गेले. ते हरून परते आयले तेन्ना वय कुळांतले गोंड तांच्या तोंडार घुकेल म्हूण तांकां घुकेल गोंड म्हण्टात. डोखर गोंड- हे गोंड झूज हरतना जैतिवंतांच्या पांयां पडले, म्हूण ते हें नांव पडलें.

वयल्यो तीन ऊंच कुळांतल्यो आसून सकयल्या तिनांक अस लेखतात.

मांडलाच्या गोंडांभितर देवगोंड, सूर्यवंशी राजगोंड आनी रावण अशे तीन पोटभेद आसात. हेभायर गोंडाल्यो इपलानिया, उशि घुरवा, असकाला, ककोडिया, सराठिया, सीरम अश्यो पोटज आसतात.

गोंड लोक शेती वेव्हारचेर आपलो दिसवडो सोडयत महाराष्ट्रांतल्या चंद्रपूर जिल्ह्यांतले गोंड भाताचें पीक काडटात. यवतमाळांतले ज्वारीचें पीक काडटात. तेभायर उडीद, तूर आनी हांचेंय पीक काडटात. वालपापडी, दूदी, आंबाडे आनी वायंगी भाग्यो ते खूब प्रमाणांत पिकयतात. पूण 'पडून' हो धर्मीक जालेबगर ते कसल्याच पिकांची कापणी करीनात आनी भाज काडीनात. गोंडांक म्होंवापसून केल्लो सोरो खूब आवडटा.

शेती-धंदो सोडून नुस्तें पागप, कंदमुळां एकठंय करप, शिकारेक वचप हेर उद्येगूय ते करतात. वर्सांतल्यान एक फावट माडिया गोंड शिकार करतात; तांचेवांगडा तांचीं बायल-भुरगींय आसतात. शिकार मेळटकच गांवजेवण घालतात. गोंड लोक गाय, म्हसरॉ, बोकड्यो, दुकरं, कुकरा

माडिया गोंडांचीं खेडीं नितळ आनी निवळ आसतात. गोंड लोकां खोंपीच्यो वण्टी कोंड्यांनी विणिल्ल्यो आसतात. खोंपीवेलें पांखें तण आसता. खोंपीत शेंदच्यो लावन कुडी करतात. हेर वस्तू मडक्य सांठयतात. घर वा घरांतल्यो चडश्यो वस्ती घरांतले लोकूच तय करतात. बस्तर, चांदा जिल्ह्यांतले दादले माडिया गोंड, अर्धनग रावतात. ते शेंडी दवरून उरिल्ली तकली सुळसुळीत दवरतात; तशें कानांत रिगां घालतात. कमरेक सुपारी-पान आनी सुरे खोयतात. खांद कुराड आनी धनुषबाण घेवन भोंवतात. बायलो कमरभोंवतणी आंग अशें वस्त्र गुळ्यायतात. एकाद्रें वस्त्रूय आंगार घेतात. कानांत पितूळ रिगां घालतात. गळ्यांत घव्या मण्याच्यो माळो, तेचपरी लोखणाच आनी पितूळच्यो मुदयो घाल्ली लोखणाची तार आसता. तीं आपल तोंडाचेर आनी कुल्यांचेरूय गोंदोवन घेतात.

गोंड जमातींतल्यो कांय उपजाती स्वताच्या पंगडाभितरूच लग्न जातात तर कांय उपजाती हेर उपजमातींवांगडाच लग्न जातात आते-मामे भांवडांच्या लग्नसंबंदाक सगळ्यांत वयली सुवात आसत एकाप्रस चड बायलांकडेन लग्न जावपाक मेळटा. पूण तेखातीर व्हंकलेचें मोल न्हवऱ्याक फारीक करचें पडटा. विनिमय-लग्न सेवा-लग्न, पळून वचून केल्लें लग्न गोंड जमातीक मान्य आसा.

विधवा बायलेचें लग्न, विधूरचें लग्न, घटस्फोट ह्या गजालींक गोंड जमातीभितर मान्यताय आसा. माडिया आनी मुडियांच तरणाट्यांखातीर 'युवागृह' आसतात. ह्या युवागृहाचो स्वताच जोडीदार वेंचपाखातीर पालव मेळटा. ह्या युवाचरांक 'घोदूल' म्हण्टात बस्तरच्या मुडिया गोंडाचे आंकवार चले-चलयो पयलीच्या काळां जोडयेन सगळी रात घालयतालीं. चलयेक मोतीआरी आनी चल्या

महणाट. घोद्लाच्या मुखेल्याक सरदार म्हणाट. लग्ना आदले पंदद भौसाक मान्य आसतात, तरीय आसतना अशा संबंदांक मना व्याभिराक लागून खुनासारख्यो गजाली उप्रासतात. लग्न मना घोद्लाचें वांगडीपण सोंपता.

तूरचे गोंड, चैत्र म्हयन्यांत मातादेवीचे जात्रेची परब मनयतात. हे जात्रेची मांडव घालून मातादेवीचें प्रतीक म्हूण कांय फातर दवरतात. गोंडकुडीचीं वस्त्रां, सूत, कांकणां आनी फणयो दितात. हे जात्रेक जात्रेचो भाव भीमसेन हाका नॉल्ल दिवन बोकड्यांचोय बळी दिता. मंगळार आनी सुक्रार हे देवीचे आनी भीमसेनाचे खास दीस आसात.

गोंडांत संजरी बिंदी नांवाची भीमसेनाची परब जाता. त्यावेळार गोंडगुलान आनी नाल्ल भेटयतात. त्यावेळार वेपारी सगळे तरेचें धान्य धानिमतान दितात. तें धान्य पयलीं भीमसेनाक अर्पण करून तें थोडें-थोडें दोण्यांत घालून दर एका शेतकारक दितात.

जण-उमाशेक गोंडांचीं जिरेली नांवाची परब आसता. त्या दिसा नांवाची पूजा आसता. गोंडाचें जेवप, सोरो पिवप आनी नाच-गावप आसता. 'दंडा लडाना' हो हे परबेंतलो मुखेल नाच जावन तातूंत जायते दादले हातांत दांडे घेवन झगडपाचो अभिनय करतात. तातूंत एकल्याच्या हातांत दांडो आनी दुसऱ्याच्या हातांत तो असता. झगडटासतना जण एकलो तो हाखो दुसऱ्याक दाखयता. हातांतले सगळे गोंड मेळ्यांच्या घरांत मूठ-मूठ तांदूळ हाडून दितात. त्याच दिसा घरांतलीं गाडगीं मडकीं भायर शेंवटून मारतात. त्या दिसा गांवांतलो सगळो लोक मरण आयिल्ल्या घरांत जमतात. गोंडगुलपाक न्हंयचेर वतात. मागीर तातूंतलोच एकलो कुमारा हातांत वचून मातयेचीं आयदनां हाडून त्या कुटुंबाक दिता. धाव्या दिसा गोंडेर न्हाण आनी उपरांत गांवजेवण जाता. माडिया गोंडांत दुसऱ्याच्या घरांत कोणूय मेलो जाव्यार धोल वाजोवन सुचोवणी दिता. मागीर सगळे मरण आयिल्ल्याच्या घरांत जमतात. त्या वेळार कापतात. गांवजेवण घालतात. सोरो वांट्टात. मेल्लो मनीस वेवेलो आसल्यार वा वयांत आयिल्लो आसल्यार ताका वा तिका मारपाच्या झाडाक दोर्यांनी उबो बांदून जळयतात आनी उपरांत ल्हान अशीं रस्त्याचे कडेक पुरतात. ल्हान भुरगीं, बायलो हांचीं प्रेतां जातात.

गोंडला वाठरांतले गोंड, आंकवार दादलो तशेंच आंकवार बायल नी लग्न जाल्ली बायल हांचीं प्रेतां पुरतात. सांभीचो रोग वा वायट आ जावन मेळ्याळ्य पुरतात. हातूंत एकाद्रो म्हत्वाचो मनीस आसल्यार शेडातीर रस्त्याचे कडेन एक खांब पुरतात. रस्त्यावेल्यान यो-वचपी लोक त्या खांब्याशेजवर एक एक फातर उडयत रावतात. अशा तरंगी रास जातकच ताका 'घुरी' म्हण्टात.

कांय गोंड घरांत कोणूय मरतकच पांच दिसां उपरांत न्हंयचे देगेर वून मेळ्या मनशाच्या आत्म्याक उलो मारतात आनी न्हंयतलें एक तें घरून खातात. अशें करतकच मेल्लो मनीस स्वताच्याच घरांत परतो ल्हाक येता, अशें ते समजतात.

गोंड लोक तांचेमदले तंटे पंचायतीच्या आदारान सोडयतात. हातूंत जे जमातींतले व्हड मनीस, तेचपरी गांवचो पाटील वांटेकार जाता. रायतींत हा रुपया भरल्यार लगनाचो घटस्फोट लेगीत मेळटा, हें हे रायतीचें खाशेलपण जावन आसा. खैराझांत रावपी गोंडाच्यो वयले रिच्यो पंचायती आसात.

- कों. वि. सं. मं.

गोंदण: सुयेच्या आदारान कसलें तरी खास द्रव्य मनशाच्या आंगांत (जातांत) तोपून, एक खास आकृती वा चिन्ह कोरप हाका गोंदण अशें म्हण्टात.

गोंदणाची चाल केन्ना आनी कशी सुरू जाली हें निश्चितपणान सांगप मेळना. तरीयपूण कपड्यांचो उपेग करपाक लागचे पयलींसावन स्वताची

कूड सुंदर आनी सोबीत दिसची, देखून मनशान कूड गोंदपाची पध्दत आपणायली आसपाक जाय, वा काम करता आसतना चुकून जाल्लो घाय, एकाद्रें रंगद्रव्य लागून सदांखातीर उल्लो आनी ह्या घायाची सदांखातीर उरिल्लो माव गोंदपाचे कलेची वाट दाखोवपी रस्तो थारलो आसपाक जाय. अतिभौतिक शक्तीच्या भयांतल्यान गोंदपाची चाल जल्माक आयली आसूं येता. गोंदिल्ल्यान संबंदीत मनशाची राखण जाता अशी कल्पना आशिल्ली, हो विचार हर्बट स्वेन्सर हाणें मांडला. नॉईबर्गर माक्स हाच्या मतान वैजकीचे एकाद्रें प्रक्रियेंतल्यान ही चाल सुरू जाली आसपाक जाय. एकाद्रें जमातीची वा जैताची कुरू म्हण ही चाल चलणुकेंत आयली आसूं येता. पूर्विल्ल्या काळांत रावनवी जमातींत भुतां-खेतांच्या त्रासांतल्यान स्वताची राखण करपाक कपलाचेर हाताचेर आनी कुडीच्या हेर भागांचेर सांकेतिक चिन्हां काडपाची चाल आसली.

कांय मानववंशशास्त्रज्ञांच्या मतान रावनवी लोकांभितर देवपूजा, लग्न वा हेर सुवाळ्यावेळार रगताभिवेकाचो जो विधी जाता, ताचो गोंदण हो अवशेश आसपाक जाय.

भारतीय पुराणांत गोंदण वा गोंदपा संबंदान एक कथा आयल्या. एक फावट लक्ष्मी विष्णूक म्हणपाक लागली, 'तूं हालीं दिसांनी म्हज्या म्हन्यांत रावना. म्हाका सोडून पर्थून पर्थून भायर वता. तेन्ना म्हाका खूब भंय दिसता.' लक्ष्मीचीं उतरां आयकतच विष्णून अमर्सी आयुधां लक्ष्मीच्या हाताचेर दामलीं आनी तांचीं चिन्हां तिच्या हातार काडलीं आनी म्हळें, 'हे फुडें हीं चिन्हां भंयापसून तुजी राखण करतली.'

गोंदपाखातीर वेगवेगळ्या देशांत, विंगड विंगड साधनांचो उपेग करतात. झाडाचे आनी मुस्त्याचे कांटे, हाडां, शिंपयो साख्या सैमीक, तोंक आशिल्ल्या साधनांवरवीं तशेंच विजेच्या आदारान चलपी सुर्यांसाख्या जायत्या साधनांचो गोंदपाखातीर उपेग जाता. कांय जाण सुरेसारकें तोंक आशिल्लें हत्यार तोपून तातूंत रंगद्रव्याची तशेंच कोळशाची पूड घालतात. तेवरवीं गोंदणाक निळसार रंग येता, तर कांय जाग्यार चाकवान घाय करून तातूंत रंगद्रव्यां घालतात. तांचेर थारवीक झाडाच्या सालीचो गोबोर आनी कोळशाची पूड घालतात. नोर्निओंतले जमातींत चित्राचो दाग, काजळ आनी ऊसाच्या रेंसाच्या मिश्रणांत बुडोवन तो कुडीचेर उठयतात. जपानांतले लोक गोंदपाखातीर विंगड विंगड आकाराच्यो चार सुयो वापरतात. भारतांत बायलेचें दूद वा काराव्याचो रेंस, गोडें तेल, काजळ एकदम करून तें मिश्रण गोंदपाखातीर वापरतात. सुयेचें तोंक त्या मिश्रणांत बुडोवन ती सूय मनशाचे कुडीचेर खास रितीन तोपतात. हाका गोंदपाची क्रिया म्हण्टात. गोंदप पुराय जातकच एंडेल आनी हळदीच्या मिश्रणाचो लेप लायतात. सद्याच्या काळांत गोंदपाचें रसायनीक मिश्रण तयार मेळटा. तें वापरून गोंदपाची क्रिया यंत्राच्या आदारान करूं येता.

शरीराच्या खंयच्याय भागार विंगड विंगड तरंगी गोंदतात. कपल, पोलो, खाडकी, छाती, थानां, हात, मनगाचेर चड करून गोंदयतात. कांय जाण फाटीर आनी कुल्याचेरूय गोंदयतात. टिबायेदी आकृती, खासा चिन्हां, मोर, नुस्तें, कोलो, वांस्वेल हांचीं चित्रां, स्वस्तिक, खुरीस, देवाचें, मनशाचें नांव, तुळशी-वृंदावन, हनुमान, महादेवाची पिंड, हेर देवांच्यो मूर्ती, गोंदयिल्ल्या तरंगंत दिसून येतात.

ईजिप्त देशांत केल्ल्या उत्खननावेल्यान इ.स. २००० वर्सांपयली ममीचेर गोंदायिल्ल्यो निळ्यो कुरखो दिश्टी पडल्यात. न्युझीलंडांतल्यान माओरी जमातींत ही कला उदरगतीचे तेंगशेर पाविल्ली अशें दिसून आयलां. जपानी लोकांमदीं ही कला खासा नामनेक पाविल्ली.

कांय जमातींत गोंदप आनी लग्न हांचो संबंद दिसून येता. सोलोमन जुंव्यावेलें जमातींत तोंडार आनी छातयेर चलयें गोंदोवन घेवपाक जाय, नाजाल्यार ती लग्न करपाक पात्र थारना. ऑस्ट्रेलियन आदिवासी, लग्नांपयलीं तरतात, जुवान चलयेचे फाटीचेर भंयाकृत तरेचें गोंदप करतात. तैवानांतल्यो चलयो लग्न करचेपयलीं चलयेचें तोंड गोंदतात. न्यू गिनींतले पापुअन जमातींतले लोक चलयेच्या सगळ्या आंगचेर

गोंधळ

गोंदयतात. चलयेचें तोंड फकत लग्नावेळार गोंदवन घेतात. आसामांतले नागा जमातींत गोंदयल्या उपरांत तरणाटो लग्नाक योग्य समजतात.

पूर्विल्ल्या काळांत भारतांत, गोंदप ही गुन्यांवकारक दिवपाक येवपी ख्यास्त आसताली. एकाद्र्यान गुन्यांव केल्यार ताच्या कपलार गोंदोवन मागीर ताची गाढवावेल्यान धिंड काडटाले.

गोंदपा संबंदी, वेगवेगळ्यो समजूती आख्यायिका विंगड विंगड जामतींत चलतात.

मेळ्याउपरांत कुडीवेले गोंदण आपल्यावांगडा देवलोकांत वतलें अशें आदिवासी जमातींतल्यो बायलो समजतात. गोंदपाशिवाय बायल मेली तर पितर तिका वळखुचे नात. स्वर्गांत वतकच देव तिका पृथ्वीर राविल्ल्याची कुरू म्हूण गोंदण दाखोवपाक सांगतलो. जर तें गोंदण ताका दिसलेंना तर तो तिका भुता-खेताच्या रूपान परतो जल्म घेवपाक सांगतलो. नाजाल्यार ब्रह्मदेव तिका काट्यावेल्यान फरफरीत ओडून व्हरलो आनी हाका लागून तिच्या आंगार गोंदयल्यावरी कुखो ज्वेतल्यो. रजपुतान्यातल्या भिल्ल लोकांभितर गोंदपाची चाल ना. बंगालांतले शेतकार लोक जर एकाद्रे बायलेन गोंदोवन घेतले तर तिका जाती भायर काडटात.

गोंदप वा गोंदण कांय जमातींत पवित्र आनी समाजमान्य थारायलां. तेचपरी कांय जमातींच्या धर्मग्रंथांनी हे कलेक निशिध्दय मानल्या. बायबलाच्या पोल्या करारप्रमाण गोंदप नेमाभायलें थारायलां. मुहम्मद पैगंबरानूय हे रितीचेर आक्षेप घेतला. गोंयांत हिंदु तशेंच क्रिस्तांव समाजांत गोंदपाची चाल आसा पूण ती उणी जायत वता. तरीलेगीत आयच्या काळांत बऱ्याच तरणाट्यांमदीं चड करून हिप्पी संप्रदायांत गोंदून घेवप एक फॅशन जाल्या. अस्तंती देशांनी गोंदून घेवपाच्या प्रकारच्यो सर्तीय घेतात.

- कों. वि. सं. मं.

गोंधळ: देवीची तुस्त आनी पूजा करपाचो एक प्रकार. महाराष्ट्रांतल्या कितल्याशाच कुळांतलो एक कुलधर्म. घरांतलें मंगलकार्य निर्विघ्नपणान आनी कृपापूर्वक केल्ल्यान अंबाबाई, भवानी, रेणुका हांच्यासारक्या कुलदेवींचे उपकार आठोवपाचो हो विधी आसता. हो प्रकार देशस्थ ब्राह्मणांत आनी मराठ्यांत प्रचलित आसा. हाका गोंधळ घालप अशें म्हण्टात. गोंधळी जातीचे लोक गोंधळ घालपाचें काम करतात.

गोंधळ घालपाचे कार्यावळींत चार जाण वांटो घेतात. गीत आनी कथा हांचेवरवीं निरूपण करता तो मुखेल 'गोंधळी. ताका 'नाईक' म्हण्टात. निरूपणांत मदीं-मदीं विनोदी प्रस्न विचारून निरूपणाक रत दिवपी एक आसता तो ताचो सहाय्यक. आनीक दोग जाण आसतात, ते समेळ आनी तुणतुणें वाजोवन गोंधळाक साथ करतात.

गोंधळाची मांडावळ करतना गोंधळी एका पाटाचेर नवें वस्त्र हांथरून ताचेर तांबडांचो चौक करता. चौकाच्या चार कोनशांचेर चार आनी मदीं एक ह्याप्रमाण खोबऱ्याच्यो वाटयो, सुपाच्यो, खारको, हळद आनी केळीं ह्यो वस्तू दाळून दवरतात. चौकाचे मदीं कलशाची स्थापना करून ताचेर विड्याचीं वा आंब्याचीं पानां दवरून ताचेर एक नाल्ल दवरता. मागीर यजमान देवीची स्थापना आनी पूजा करता. चौकाच्या पाटाफुडें पांच खोले दवरून त्या खोल्यांचेर थोडे शीत दवरून वयर कणकीचो एक एक दिवो लायता. पाटाभोंवतणी उशीचें वा शाळूच्या ताडांचें तिकटें उबें करतात. ताका झाल्यो हुमकळायतात. घटमाळ बांदून ती कलशावयल्या नाल्लाचेर सोडटात. गोंधळाक दिवटी आनी बुधली गुरांची आसता. ह्यो दोनूय वस्तू गोंधळी आपल्या घरकडल्यान घेवन येता.

गोंधळी (नाईक) गोंधळाक सुरवात करचे पयलीं गण म्हण्टा, मागीर जगदंबेचें स्तवन करून वेगवेगळ्या देव-देवतांक गोंधळाखातीर पाचारण करता. हें पाखरण गीत अशें आसता:

मोखेवरा गणा गोंधळा ये,

तेहसीस कोटी देवा गोंधळा ये

वाईच्या गणपति गोंधळा ये
कृष्णा कोयना गोंधळा ये
कोल्हापूर लक्ष्मी गोंधळा ये
तुळजापुरची भवानी गोंधळा ये
नवलाख तारंगण गोंधळा ये
घरतरी माते गोंधळा ये
आगाशी पिता गोंधळा ये
भक्तांच्या गणा गोंधळा ये
रहिले साहिले गोंधळा ये
आपल्या भक्ता प्रसन्न शाले ॥

मागीर 'नाईक' पूर्वरंग आनी उत्तररंग अशा दोन विभागांत अनुक्रा देवीची तुस्त आनी एकाद्रे लोककथात्मक संगीत आख्यान सांग निमाणी देवीची आरती जाता आनी गोंधळ सोंपता. गोंधळांतलीं ७ कथागीतां आनी कथा हीं लोकसाहित्यांत आस्पावतात. मीठ-मिरसां झगडें, कोल्याचें लग्न हीं आख्यानां आनी कथा तातूंत मुखेल जा आसात.

गोंधळ्याच्या आंगांत मलमलचों सदरो, गळ्यांत कवड्यांच्यो म आनी माथ्यार पगडी आसता. रेणुकामाहात्यांत गोंधळाच्या उगमावि एक कथा आसा, ती अशी:

परशुरामान बेरसुर नांवाच्या दैत्याक जितोच मारून ताची तव कापली. ताचे तकलेच्या ब्रह्मरक्षांत ताचेच तकलेचे तंतू गुंतले आनी खांदार घेवन 'तितुण तितुण' असो आवाज करीत तो रेणुकेश्वर आयलो. बेरसुराच्या धडाचें चौडके आनी तकलेचें तुणतुणें वाजो परशुरामान जें पयलें मातुवंदन केलें तातूंतल्यानूच गोंधळाची आयली, असो समज आसा.

रेणुका आनी तुळजाभवानी हांचे उपासनेंत गोंधळाक प्राधान्य मेळ्ळें, तें मात निश्चित सांगप कठीण. तुळजाभवानी इ.स.प. १० वर्सां आदली आसा आनी रेणुका तर ताच्याकूय पूर्विल्ली आस गोंधळाचो संबंद तुळजाभवानीच्याय आदीं रेणुकेकडेन आसा उ म्हण्टात.

यावयकाळांतल्या मराठी साहित्यांत गोंधळाचे जे उल्लेख येता तांचेवेल्यान अशें दिसून येता की गोंधळाचो संबंद मुळांत भूतमा नांवाचे एके देवतेकडेन आसूंक जाय. उपरांत ही भूतमाता महाराष्ट्रांत लोकप्रिय रेणुकेंत आस्पावल्या आसूंक जाय. वरंगळ हांगाच्या गणप काकतीयाचो गजसेनामुखेली जायण वा जय सेनापती हाणें इ.स. १२४० त बयल्ल्या 'नृत्यरत्नावली' ग्रंथांत सांगलां की कल्याणीचो चालुव राजा सोमेश्वर (तिसरो) हाणें आपले राजधानींत भूतमातामहोत्सवाच निमतान गोंधळाची ('गोंडली' नाचाची) कार्यावळ केल्ली.

भूतमातामहोत्सवाचीं तरेकवार वर्णनां वेगवेगळ्या पुराणां आयल्यांत. दैवी संकश्टाचें निवारण जावंचें आनी भुशों-बाळ जावं हेखातीर पुराणकाळांत भूतमातेची परब मनयताले. वैशाख वद्य प्रतिपदे ते अमास अशी एक पंद्रस हो उत्सव चलता. ज्ञानेश्वरींत 'गोंधळी' शब्द पिशाच वा भूत ह्या अर्थान आयला. आद्य महानुभाव साहित्यां दुश्टांताच्या रूपान गोंधळाचे खूब उल्लेख आयल्यात. तातूंत सर्वशक्तींच मेळ, योगिनी चक्राचो गोंधळ, चक्रगोंधळ अशे शब्द आस्पावतात ताचेवयल्यान स्पश्ट जाता की गोंधळ ह्या उपासनाप्रकाराचें भूतमातेकडेन संबंद आसूंक जाय.

भूतांचो भेस घालून भूतचेष्टांचें अनुकरण करपाचो नाच गोंधळा जातालो, अशे उल्लेख कांय ग्रंथांत आयल्यात. संगीतरत्नाकर संगीतसमयसार, नृत्यरत्नावली ह्या नृत्याविशींच्या ग्रंथांत गोंधळाच उल्लेख 'गोंडली नृत्य' ह्या नांवान आयला. गोंडली, गुंडली, गोंडली कुंडली अशीं तांचीं खूब नांवां आसात. 'अमलिकाग्राममाहात्म्य (माहुरक्षेत्र वर्णन) नांवाच्या संस्कृत ग्रंथांत ह्या गोंडली नृत्याचें वर्ण आयलां तें अशें:

त्यांच्यो माळो घालून आनी विवटी घेवन गोंधळ घालचो. जंय गजालपाचो आसा त्या वाठारंतल्या सगळ्या लोकांक आमंत्रण दिवन गोंधळाखातीर दिवटी, कढड्यांची माळ, मातुवाड, ताळ, मुदंग, चिपळी, वीणा, चंडक, मुरुज हीं वाद्यां लागतात. वृंदाचे उत्तम, मध्यम आनी कनिशठ अशे तीन भेद आसात. सगळ्यांत ४ मुखेल गायक, ८ समगायक, ८ नर्तक, ४ वांशिक, ४ ढोल आनी ४ तालधारी अशे ३२ जाण आसतात. मध्यम वृंदांत १६ कनिशठ वृंदांत ८ कलाकार आसतात. नृत्य कशें करचें, दिवट्यो म्हावच्यो, वाद्यां खंयचीं घेवचीं हेविशींचे सगळे संकेत थारयल्ले आसात.

बबचो गोंधळ: फोंडें तालुक्यांतल्या वळवय गांवांत गजान्तलक्ष्मीच्या पारंपारिक उत्सवांतलो गोंधळ हो एक नामनेक पाविल्लो उत्सव जावन आसा. फाल्गुन वद्य उमाशेपयलीं जो मंगळार येता, गजान्तलक्ष्मी 'गोंधळ' मनयतात. कारण श्रीदेवी जगदंबेच्या गोंधळान मंगळारचेंच म्हत्व आसा, अशें म्हण्टात. मंगळार सांभवेळा तापल्या भक्तगणांसयत वाठारंतल्या देवादिकांच्यो नाल्लविडो घेटी घेतात. परतुपाक रात जाता म्हूण दरेक भक्त वाजत-गाजत गोंधळाचो उजवाड करून चलतात. दरेक भक्तगणाकडेन चुडटांची चूड आसता. ह्या मशालींची रास येदी व्हड आसता की लागसार रावप शक्य ना.

फाल्गुन वद्य प्रतिपदेच्या दिसा ते गोंधळाच्या दिसामेरेन देवीच्या दरेक न एक एक कवळ (भुरगे) हाडून गोंधळाखातीर दिवपाचो आसता. जायिल्ल्या भक्तांचे राशीन फांतोडेवेलो 'गोंधळ' जाता. गोंधळाच्या रातीस नाटकूय जाता.

- कों. वि. सं. मं.

१-१: भारतीय संघराज्यांतलें २५ वें घटक राज्य. क्षेत्रफळ ३,७०२ 'किमी.'; लोकसंख्या: १,१६८,६२२ (१९९१). अक्षवृत्तीय विस्तार ५३° उत्तर ते १५° ४८' उत्तर, रेखावृत्तीय विस्तार ७३° ४०' उदेंत ते ७४° १०' १३' उदेंत. भारताचे दक्षिणवटेन आशिल्ल्या तट दर्यादेगेवयल्या ह्या सुपुल्ल्या राज्याचे उत्तरेवटेन महाराष्ट्र, दक्षिण ते उदेंतेवटेन कर्नाटक आनी अस्तंतेवटेन अरबी दर्या आसा. गोंयांक २१०५ किमी. लांबायेची दर्यादेग लाबल्या. १९६१ त पोर्तुगेजांच्या शेकातळांतल्यान मुक्त जाल्या उपरांत गोंय, ग आनी दीव हो एक केंद्रशासित प्रदेश आसलो. ३१ मे १९८७ दिसा ग आनी दीव वेगळे काडून गोंय एक घटक राज्य जालें. पणजी ही पाची राजधानी.

गोवा वा गोवा ह्या नांवाची व्युत्पत्ती आनी अर्थ: सद्याक भुगोलीक रेंग गोंय वा गोवा ह्या नांवान वळखतल्या वाठारक पयलीं 'गोमन्तक' म्हण्टाले. 'गोमन्तक' हो शब्द इ.स.प. उण्यांत उणीं २५० गोंयपयलींसावन प्रचारांत आसा, अशें महाभारताच्या भीष्मपर्वणाच्या अध्यायांत आशिल्ल्या 'गोमन्तक' ह्या देशवाचक आनी कथाचक शब्दावेल्यान म्हणूं येता. सद्या प्रचारांत आशिल्लें गजराताचें संस्करण इ.स.प. सुमार २५०-३०० वर्सांआदीं जाल्लें म्हणूं, अशें तज्ञांचें म्हणणें आसा.

'गोमन्तक' हें उतर बरेच फावट 'गोमान्तक' अशें उच्चारतात वा रचतात. इतिहाससंशोधक राजवाडे हाणें 'गोमान्तक' असो शब्द गजरात ताची 'गोम+अंतक' अशी व्युत्पत्ती दिल्या.

परशुरामान बाण मारून सुपाच्या आकाराचो वाठार निर्मिल्लो अशी क आख्यायिका आसा. हे आख्यायिकेच्या आदारान 'गो' म्हळ्यार बाण, 'म' म्हळ्यार मार, जंय त्या बाणाचो अंत जाला तो 'गोमंत' आनी एका लायिल्लें 'क' हें तोखणायेचें अक्षर, अशी 'गोमान्तक' ह्या शब्दाची व्युत्पत्ती जाण व्युत्पत्ती दितात आनी ताचेवयल्यान गोमन्तकाक 'परशुरामक्षेत्र' अशेंय म्हण्टात. पूण महाभारतांत परशुरामक्षेत्राक 'गोमन्तक' म्हळां आनी तें हालीच्या ठाणे जिल्ह्यांत आसूंक जाय, अशें

चिंतामर्ण वैद्य ह्या विद्वानाचें म्हणणें आसा. ताचेवयल्यान परशुरामान बाण मारून भूंय निर्माण केली हें काव्यार्थान जर्री मान्य केलें, तरी ती भूंय गोमन्तक न्हय आनी ताका परशुरामक्षेत्र म्हणूय समा न्हय, अशेंय बऱ्याच विद्वानांचें म्हणणें आसा.


हे विशीं गोंयचो नामनेचो इतिहाससंशोधक वा. र. वदें वालावलीकार ऊर्फ शणै गोंयबाब हाणें दिल्ली व्युत्पत्ती चड प्रमाण दिसता. ताच्या मतान 'गो' म्हळ्यार गाय वा गोळें आनी 'मन्त' म्हळ्यार आपस. तेन्ना गोखां आशिल्लो वाठार हो 'गोमन्त' आनी 'क' हें ताचें सुपुल्लेपण, सोबीतकाय आनी मोग दाखोवपी कूस (जशें 'पुत्रक' म्हळ्यार आवडीचो आनी ल्हान पूत. तशेंच 'अपरन्त' आनी 'कर्णाट' ह्या वाठाराच्या नांवांकडे 'क' उतर लागून तांचीं 'अपरन्तक' आनी 'कर्नाटक' अशीं रुपां जाल्यांत). सगळ्या कोंकणांतलो फकत गोंयचोच वाठार गोखां पोसपाचे नदरेन बरो आशिल्ल्यान आर्यानी ह्या वाठारक 'गोमन्त' अशें नांव दिल्लें आसूंये, अशें शणै गोंयबाब हाचें मत आसा. सद्याक जर्री गोयांत गोखांचें प्रमाण तशें असुर दिसलें ना तरी पूर्विल्ल्या काळांत तीं बऱ्याच प्रमाणांत आशिल्लीं, अशें उल्लेख फेर्नाव लॉपिश दे कास्तान्येद हाणें १५५५ त उजवाडायािल्ल्या इतिहासांत मेळटा. ह्या सगळ्या नियाळावयल्यान 'गोमान्तक' ह्या उतराचे सुवतोर 'गोमन्तक' हें उतर चड प्रमाणांत दिसता.

गोमन्तक हाका 'गोंय' वा 'गोवा' अशेंय म्हण्टात. 'गोवा' हें उतर: 'गोमन्तक' ह्या उतराचें अपभ्रष्ट रूप जावन आसा. प्योलेमी ह्या ग्रीक भूंयवर्णनकारान दुसऱ्या शतमानांत बरयल्ल्या ग्रंथांत हिंदुस्थानांतल्या अस्तंत दर्यादेगेवयल्या शाराक कौबा (Kouba) अशें नांव दिलां. जे. डब्ल्यू. मॅकक्रीड हाणें आनी हेर विद्वानांनी ताचें सारकेंपण गोंयाकडेन थारयलां. (अपभ्रंशांत 'ग' चो 'क' आनी 'व' चो 'ब' जाला). कितलेशेच जाण 'गोवा' हें उतर पोर्तुगेजांनी अपभ्रष्ट केल्लें 'गोमन्तक' हाचें रूप आसा, अशें समजतात. पूण हें म्हणणें खरें न्हय. 'गोवा' हें उतर पोर्तुगेज येवचेपयलींसावन कितलींशींच वर्सां प्रचारांत आशिल्लें अशें सिध्द जालां. ११२९ आनी ११६२ त सांपडिल्ल्या दोन कानडी फातरपट्यांचेर गोमन्तकाचो 'गोवें' ह्या उतरान उल्लेख केल्लो सांपडटा. तशेंच विजयनगराच्या दुसऱ्या हरिहररायान इ.स. १३९१ तल्या ताम्रपटांत 'गोवाभिधां कोंकण राजधानीम्' म्हळ्यार 'गोवा नांवाचे कोंकणांतले राजधानीक' असो उल्लेख केला.

हेभायर पयलीं गोंय ह्या वाठारक गोमांचल, गोपकपुर, गोपकपट्टण, गोवापुरी ह्याय नांवांनी वळखताले. पुराणांत एका दोंगराचो 'गोमांचल' असो उल्लेख आसा आनी ते सुवातेर श्रीकृष्ण आनी मगध राजा जरसंध हांचें झूज जाल्लें, अशें बरयलां. हें 'गोमांचल' उतर शिलाहार राजा गंडरादित्य हाचे मुस्तींत इ.स. १११५ त उल्लेख केल्ल्या 'गोमन्तदुर्ग' हाका लागींचें आसा. दक्षिण भारताच्या दर्यादेगेच्या वाठारचें 'अपरन्त' हें एक नांव. ह्या वाठारांत आदले मुस्तींतल्या गोंयच्या प्रदेशाचो आस्पाव जाल्ल्यान गोंयांक 'अपरन्त' अशेंय म्हण्टाले.

भूंयवर्णन: अस्तंत दर्यादेगेच्या वाठारांत गोंयचो आस्पाव जाल्ल्यान हांगाची भूंयरचणूक शेजारच्या वाेर राज्यांवरीच आसा. तरीपूण सादारपणान हांगाचे भूंयरचणूकेचे तीन प्रकार करूं येतात:

१. सह्याद्रीवटेनचो दोंगरी वाठार सह्याद्री दोंगरवळीचो सुमार ६०० चौ. किमी. चो वाठार गोंयांत आसा. ह्या दोंगर तेंगशेची सुमार १२५ किमी. लांबायेची वळ अर्दचक्राच्या आकारान गोंयचे शिमेभोंवतणी पातळ्ळ्या. उदेंत गोंयच्या वाठारांत ह्या दोंगराचो ऊंच तेंगश्यो जळींमळीं आसात. ह्या तेंगशांमदल्यान उदकाचेय कांय प्रवाह व्हांवतात. कांय सुवातेर दोंगराचे कडे आशिल्ल्यान उदकाचे प्रवाह धबधब्यांमधेन पडटना दिसतात. हातूंतलो दूदसागर हो नामनेचो धबधबो जावन आसा. चड उंचाय आशिल्ल्या दोंगरतेंगशांमदीं उतर गोंयांतल्यो सोसांगोड (३,८२७ फूट), मोर्लेचो गड (३,४०० फूट), कातलांची माउली (३,६३३ फूट), वाघेरी (३,५०० फूट) हांचो आस्पाव जाता. बोर्येचो



१५) सिध्दनाथ (१२४२ फूट), पारोडेचो चंद्रनाथ (१०५३ फूट), जे होंगाचो दूदसागर हेय दोंगर गोंयांत आसा. गोंयचे शिमेलागीं होंगा दोंगरांनी कर्नाटक आनी महाराष्ट्र राज्याक जोडपी घाट हातूंतलो अनमोड घाट कर्नाटका लागीं येरादारीखातीर बरेचच येता. हेभायर गोंयांत केळवडे, चोर्ले, रामघाट, अणें घाट, बोर घाट, केळघाट, तिनई घाट, ब्रागाँझ घाट, विधी घाट, कुंडल गोंयकें घाट हे शिमेवयले घाट आसात. सांगें आनी काणकोण आंबे घाट आनी सासष्टी आनी काणकोण हांचेमदीं करमल घाट

पठरांचो वाठार: गोंयचे मदीं सुमार ३० ते १०० मी. उंचायेचो वाठार आसा. असलीं कांय पठरां जळींमळीं तशेंच दर्यादेगेच्या आनी आसात. तातूंतलीं काबो, आवाड आनी मुखांव हीं म्हत्वाचीं आसात.

दर्यादेग: गोंयाक जी दर्यादेग लाबल्या ती बरेचकडेन न्हंयच्याक लागून तुटल्या. चड करून उत्तर गोंयांत मांडवी, चोपडें, न्हंयो दर्याक येवन मेळिल्ल्यान दर्यादेग सलग अशी ना. दक्षिण ती दर्यादेग त्या मानान सलग आनी नीट आसा. कांय कडेन नेम्या वाठरांनी दोंगराच्यो वळीय आसात.

झीं आनी न्हंयो: ल्हान व्हड तळीं हें गोंयचें एक खाशेलपण जावन कांय तळ्यांनी शेतां रोयतात. तीं चिखलाचीं आसात. हेर गोंयचेर बांद बांदून तांचें उदक शेतकामाखातीर वापरतात. गोंयांतलीं तळीं, मयें, चिंबल, करमळी, कालापूर, काकोडें आनी कुडचडें आसात. गोंयांत आशिल्ल्या न्हंयांमदीं मांडवी, जुवारी, साळ, ग, गालजीबाग, चोपडें आनी तेरेखोल ह्यो म्हत्वाच्यो.

मांडवी न्हंय कर्नाटक राज्यांतल्यान सह्याद्री दोंगरवयल्यान सुरू आसतरी तालुक्यांत म्हादय ह्या नांवान व्हांवता. थंय तिका सांगें नांव आसल्ल्यान रगाडो ही न्हंय मेळटा. फुडें तिका उत्तरेवटेनच्यान ठेची आनी दिवचलली, तशेंच दक्षिणेवटेनच्यान सांगें तालुक्यांतली पारवी न्हंय, ह्यो न्हंयो येवन मेळटात. हाका लागून पिळगांव नासत तिचे पात्र बरेंच रुंद जाता. हाचेउपरांत बांदेस न्हंयांतल्यान म्हापशेंची आनी असोडची पार न्हंय ह्यो दोन न्हंयो मेळटात. दक्षिणेवटेनच्यान माशेलांतले न्हंयेक लागून जुवारी कडेन तिचो संगम जाता. ह्या संगमाउपरांत तिचें पात्र रुंद जायत

आनी रायबंदरसावन चड विस्तारीत जाता. उत्तरेक दिवचल आनी देस आनी दक्षिणेक फोंडें आनी तिसवाडी ह्या वाठरांचे मिकांसावन पयसावन आगवाड आनी काब हांचेमदल्यान मांडवी न्हंय अरबी दर्याक मेळटा. हिच्या ह्या तोंकार उत्तरेवटेन 'रेड्डा मागुश' ही 'आगवाड' हे किल्ले आसात, जाल्यार दक्षिण देगेचेर दोनापावलचो गोंय राजवाडो आसा. मांडवीची पुराय लांबाय सुमार ३९ किमी. आसा.

जुवारी वा अघनाशिनी सांगें तालुक्यांत सह्याद्रीच्या मुळसाकडल्यान जाता. फुडें पारोडेची कुशावती आनी सांतानची न्हंय तिका मळक तिचें पात्र रुंद जाता. उपरांत मडक्यसावन कुंभारखुवेंमेरेन ती तिचो एक फांटो माशेलांतले न्हंयेक मेळटा. उत्तरेवटेन सांगें, फोंडें आनी तिसवाडी तशेंच दक्षिणेवटेन केपें, आखाटी आनी मुखांव हांकां समेकासावन पयसावन ती मुखांवच्या साखातांतल्या अरबी दर्याक मळा हिची लांबाय सुमार ४० किमी. आसा.

माळगें न्हंयची लांबाय सुमार १५ किमी. आसा. ती साष्टी तालुक्यांतल्यान व्हांवता. तळपणची न्हंय आनी गालजीबागची न्हंय म्हागोण तालुक्यांत आसा. तळपण न्हंयची लांबाय सुमार ८ मैल आसा. गालजीबागचे न्हंयची लांबाय सुमार ९ मैल आसा.

तेरेखोलची न्हंय सह्याद्रीच्या मुळसाकडल्यान सावंतवाडी (महाराष्ट्र) पासून मणेशी गांवांतल्यान सुरू जाता. ही गोंयची उत्तर शीम. तिचे दक्षिण देगेर पेडणे तालुको आसा. जे सुवातेर ती अरबी दर्याक मेळटा ते तेरेखोलचो किल्लो आनी दक्षिणेवटेन केरी गांव आसा. तेरेखोलसावन

न्हंयबाग मेरेन आनी उपरांत हे न्हंयेक बरेच ल्हान व्हड फांटे आसात. हे न्हंयची लांबाय सुमार १५ मैल आसा.

चोपडें ही सुमार १८ मैल लांबायेची न्हंय सावंतवाडीसावन गोंयांत पावता. हिचे उत्तरेवटेन पेडणें जाल्यार दक्षिणेवटेन दिवचल आनी बारदेस तालुके आसात. जंय ती अरबी दर्याक मेळटा थंय तिचे उत्तर देगेर मोरजी गांव आसा. दक्षिण देगेर कायसूवचें बंदर आनी किल्लो आसा. माकाझानसावन फुडें उत्तरेवटेन हे न्हंयेक बरेच फांटे आसात.

गोंयांत ल्हान व्हड अशे सुमार ३६ जुंवे आसात. हातूंतले ३ तेरेखोलचे न्हंयेंत, ११ मांडवी आनी जुवारीच्या फांट्यांमदीं, ४ मुखांवचे अस्तंतेक अरबी दर्यांत, ५ जुवारी न्हंयेंत आनी ४ बागचे न्हंयेंत आसात. हातूंतले मांडवी-जुवारीच्या फांट्यांतले जुंवे म्हत्वाचे आसात. तातूंतल्या तिसवाडी जुंव्यांचो विस्तार सुमार २४ मैल आसा.

गोंयांत पयलीं तीन धबधबे आशिल्ले. सद्या दूदसागर (३९० फूट) आनी हरवळें (६० फूट) हे धबधबे आसात. गीर्ण हांगा ४५ फूट उंचायेवयल्यान धबधबो पडटालो पूण हालीं तो सुकला.

हवामान: दर्या लागीं आशिल्ल्यान गोंयचें हवामान वर्सूयभर चडशें ओलसाणीचें आसता. सादारणपणान हांगा वर्साक तीन ऋतू आसात: पावसाळो, गीम आनी शिंयाळो.

मेच्या शेवटाक वा जुनाचे सुर्वेक पावसाळो सुरू जाता आनी ऑक्टोबर मेरेन सोंपता. उपरांत जानेवारी-फेब्रुवारी मेरेन शिंयाळो आसता आनी फेब्रुवारी-मार्चसावन गीम लागता. पणजी आनी मुखांव हांगा वेधशाळा आसात. तांणी नोंद केल्या त्या प्रमाण हांगाच्या हवामानांत वर्सूयभर चड फरक आसना. सादारणपणान हवामान उश्ण आसता. मे म्हयन्यांत सरासरी तापमान ३०° से. जाल्यार शिंयाच्या दिसांनी जानेवारी म्हयन्यांत तें सरासरी २५° से. आसता. शिंयाळ्यापरस पावसाच्या दिसांनी म्हळ्यार जून-जुलय म्हयन्यांत दिसाचें तापमान उणें आसता. बरेच फाट एप्रिल-मे ह्या गिमाच्या म्हयन्यांनी तापमान ३३° से. परस वयर वता जाल्यार शिंयाळ्याच्या नोव्हेंबर-डिसेंबर म्हयन्यांत २०° से. मेरेन सकयल देंवता. मे म्हयन्याच्या शेवटाक नैऋत्येवटेन मान्सून वारें येवन पावस पडटा. पावसाच्या दिसांनी हवेंतली ओलसाण चड वाडटा. गिमांत लेगीत ओलसाणीचें प्रमाण सरासरी ६०% परस चड आसता. नोव्हेंबर ते मार्च मेरेन मळब मेळटा आसता, पूण ल्हवल्हव कुपां जमतकच जुनांतल्यान पडपी पावस सप्टेंबर मेरेन चालूच आसता. वर्सुकी पावसाचें प्रमाण सरासरी ३५० सेंमी. आसता. दर्यादेगेच्या वाठरांनी वर्साक सुमार २५०-३०० सेंमी. पावस, जाल्यार घाटाच्या वाठरांनी सुमार ४०० सेंमी. पावस पडटा. जुलय हो म्हयनो सगळ्यांत चड पावसाचो आसता. ह्या म्हयन्यांत सरासरी ३६% वर्सुकी पवस पडटा. पावसाच्या दिसांनी केन्नाकेन्नाय नेटान वारें व्हांवक लागता आनी दर्यादेगेच्या वाठरांनी ल्हान व्हड वादळां जातात. पूण हेर कडेन जातात तशीं भिरांकुळ वादळां गोंयांत चड करून जायनात. गोंयच्या ल्हान व्हड न्हंयांक पावसाळ्यांत हुंवार येता पूण ताचो परिणाम व्हडलोसो आकांत करपी आसना. पावस सुरू जावपावेळार गडगड आनी जोगलां मारतात.

बनस्पत: गोंयांत कर्नाटकावटेनच्या ईशान्य आनी आग्नेय शिमांवटेन सदांच पाचवेचार उरपी रान आसा. हें रान काणकोण, सांगें आनी सत्तरी ह्या तालुक्यांनी पातळ्ळां. हांगा पावसाचें प्रमाण चड आशिल्ल्यान रान वाडूंक बरोच आदार जाता.

गोंयच्या पेडणें, दिवचल, फोंडें, केपें ह्या तालुक्यांतल्यानूय कुडक्या कुडक्यांनी रानां वाडल्यांत. हीं डेसिड्यूस प्रकारचीं म्हळ्यार पानां झडपी रुखांचीं रानां आसात. ह्या रानांतल्यान नाणो, मारुट, किनळ, जांब, शिसर, हेड, घोटक हे रुख वाडटात. घर्चण्या मदेरक आनी फर्निचरक ह्या रुखांचें लांकूड उपेगाचें आसा. हेभायर शिसर, शिवण, बेल, कवठ, चार, कुडो, छैर, हिरडो असलीं वखदी आनी वेपाराखातीर उपेगी आशिल्ली झाडां हांगा वाडटात.

दर्यादेगांवयल्या वाठरांत रानां नासलीं तरी वेपारी उपेगाचे रुख बरेच

आसात. आंबो, पणस, जांभळ, बोर, चिंच, पिंपळ असलीं झाडां हांगा दिसतात. मदल्या पत्राच्या वाठरांनी करमल, बिंबल, काण्ण, तोरिंग ही वनस्पत आसा. जंय उदक मेळटा थंय केळ वाडूंक शकता. काजूचीं झाडां खंयचेयकडेन वाडटात. माड दर्यादेगांच्या वाठरांनी चड प्रमाणांत दिसतात. कुळागरांनी माडयो गच्च आसतात.

गोंयांत सगळेकडेन तुळस, ब्राह्मी, सर्पगंधा, अमृतवेल, पुनर्नवा, गंजन, किरायतें ही वखदी वनस्पत आसा. जायो, जुयो, चमेली, मोगरीं, शेवतीं, हीं वासाचीं फुलां गोंयांत बऱ्याच प्रमाणांत जातात. हातो (क्वासो), रतरणी, सुरंगां हीं उग्र वासाचीं फुलां दिवपी झाडां; आंबोली, सदाफुली, दसण, काणेर, अनंत, गोळां, तुरो, रोझां, वोंवळां हीं फुलझाडां गोंयांत सर्रास आसात. गुलाबाचीं झाडां गोंयांत पोरसां-पोरसांनी दिसतात. गुलाबाचें झाड सगळ्यांत पयलीं पर्शियासावन हांगा आयलें, अशें म्हण्टात.

मोनवात: 'गॅंसेटीयर ऑफ इंडिया' हातूंत गोंयांत मोलें आनी काणकोणच्या रानांनी वनमाणूस (slender oris) दिशिल्ल्याची नोंद केल्या. माकड गोंयांत सगळेकडेन दिश्टी पडटात. माजरच्या कुळांतले वाग कांयकडेन दिसून आयल्यात. चित्तो, रनमाजर मात बरेच कडेन दिश्टी पडटा. मृंगस, कोलसुणें, कोलो रानांच्या आनी शेतांच्या वाठरांनी दिसतात. न्हंयांच्या आनी तळ्यांच्या वाठरांनी उदां आसात. काटांदोर, चानयो, वागोळीं हीं रानांतल्या झाडांचेर तशेंच हेरकडेन रुख आशिल्ल्या वाठरांनी दिसतात. हुंदराचे जातींत घखुंदीर, कोळहुंदीर, चिचुंदी आसात. काटे सोडपी साळ गोंयांत बरेच सुवातींनी सांपडटा. गादे रेडे सांगें, सत्तरी आनी काणकोण वाठरांनी पंगड करून राविल्ले दिसल्यात. मेरवां, चितळ, भेंकरे आनी हेर प्रकारचीं हरणां गोंयांत रानांच्या वाठरांनी सर्रास दिसतात. हालींच्या काळांत तांची संख्या उणी जाल्ल्याचें जाणवता. रानदुकरांचें प्रमाणूय गोंयांत पयलीं भरपूर आशिल्लें, तें आतां उणें जालां. सोशे सगळेकडेन आसात. तिर्यो हो मुयो खावपी प्राणीय गोंयांत दिसून आयला.

पोशिल्ल्या जनावरांमदीं गोरवां, घरदुकर, कुत्रीं, माजरां चड प्रमाणांत आसात. खेती, चानयो, मेरवां सामकीं उण्या प्रमाणांत पोशिल्लीं दिसतात.

गोंयच्या अभयारण्यांनी चित्तो, रानदुकर, सांबर, आंगार तिबे आशिल्लें हरण, गादो रेडो, मेरवां, सिव्हेट माजर, रनमाजर, सोंसो अशी बरीच मोनजात पळोवंक मेळटा.

गोंयच्या वाठरांत विखारी आनी वीख नाशिल्ले अशे तरांतरांचे सोरोप आसात. पारो हो सादारणान सगळेकडेन सांपडपी विखारी सोरोप. काणेर, फुरशें, म्हांयडोळ हीं हेर विखारी जिवाणीं गोंयांत आसात. उदकांत रावपी पाणसोरोप विखारी आसतात. हार, सुलव, माळूण, हेवाळें, दिवड, पास्को, हस्याळी, कुसडो, घोणस, नाणकी, चांबडी ह्या जातीचींय जिवाणीं गोंयांत आसात.

सुकण्यांच्यो तरेकावार जाती गोंयांत आसात. गिदां, गरुड, घोण हे सारकीं व्हडलीं सुकणीं गोंयांत दिसून येतात. पाखे, कीर, कोगूळ, घुधर्मा, किरकिरे, मैना, बुलबुल, मेस्त सुकणीं, कावळे असलीं तरेकवार सुकणीं गोंयांत आसात.

गोंयांत बोंडला (विस्तार ८ चौ.किमी.), मोलें (विस्तार २४० चौ.किमी.) आनी खोतीगांव (विस्तार १०५ चौ.किमी.) अशीं तीन अभयारण्यां आसात. चोडण हांगा एक सुकण्यांचें अभयारण्य आसा.

इतिहास: जे. एन्. द फोंसेका हाच्या मतान गोंय सद्याक आमकां भुगोलिक नदरेन जशें दिसता तशें तें पयलीं नासलें. पूर्विल्ल्या काळांतलें गोंय हे सद्याच्यो ताच्यो ज्यो शिमो आसात ताचेपसूय व्हड आसलें. तशेंच एकाच वेळार वेगवेगळ्या राजवटीचो गोंयांचेर कुडक्या कुडक्यांनी शेक चलतालो. गोंयचो इतिहास संकयल दिल्ल्या पांवड्यान समजून घेवंक सोंपो जाता.

पुराणकाळांतलें गोंय: वीर युगांत मथुरेचो राजा कंस हाका श्रीकृष्णान

जिवेशीं मारतकच ताचो मांव भगधाचो बळिश्ट राजा जरसंध हाणें सैन्यासयत अठरा फावट मथुरेचेर घुरी घाली. ताका लागून श्रीकृष्ण बलराम दक्षिणेंत पळून गेले. जरसंधावांगडा श्रीकृष्ण आनी बलराम झूज गोमन्त पर्वताच्या मुळसालागीं जाल्लें आनी हो गोमन्तप सद्याच्या दूरसागरालागीं खंय तरी आशिल्ल्याचें वर्णन पुराणांत आसा.

पुराणांतल्या हेर परंपरेप्रमाण परशुरामान बाण मारून गोंय तयार आनी हरमल हांगा स्वताचो अश्वमेध यज्ञ केलो. दुसरे पुराणकथेप्रमाण महादेवान हिमालय सोडून गोमन्तकांत आलात घेतलो आनी सप्तकोटेश्वर हें नांव घेतलें. 'मंगेश महात्म्य' ह्या हेविशींची कथा विस्तारान आयल्या.

शणै गोंयबाब हाच्या मतान गोंयाभायर सगळ्यांत पयलीं वन गोंयकार म्हळ्यार पुण्य वा पूर्ण. तो गौतम बुध्दाच्या काळांत म्हळ इ.स.प. पांचव्या शतमानांत जल्मल्लो आनी ताणेंच गोंयांत बौध्द पावयलो अशें 'अमावतुर', 'सधर्म स्तनकारे' ह्या इ.स.प. आनी दुस-शतमानांत बरयल्ल्या लंकेतल्या सिंहली पुस्तकांवयल्यान समजता.

सुमार दोन हजार वर्साफाटीं सगळ्या दक्षिण कोंकणांत हीनर पंथांचो बौध्द धर्म चलतालो, अशें अनुमान शणै गोंयबाबान ताका गोंय मेळिल्ल्या इतिहासीक पुराव्यांवयल्यान काडलां.

पूर्विल्ल्या काळांतलें गोंय: इ.स.प. दुसऱ्या आनी तिसऱ्या शतमान-अपरांत वा कोंकणप्रांत मौर्यांची सत्तेखाला आशिल्लो. तोरग 'गिसार', हिमालयांत 'खालसी' आनी अफगाणिस्तान 'शहाबाजगढी' ह्या तीन सुवातींचेर सांपडिल्ल्या अशोका फातरापट्यांवयल्यान इ.स.प. तिसऱ्या शतमानांत अशोकान बौध्द धर्माच्या प्रसाराखातीर आपले प्रेषित राष्ट्रीक (महारष्ट्र), पैर्वा (प्रतिष्ठा), आनी अपरांतक (कोंकण) ह्या प्रांतांनी धाडिल्ल्या समजता.

'महावंसो' ह्या बौध्द धर्मपुस्तकांतूय अशोकाचे आज्ञेन मौरवी हाणें 'महारष्ट्र', 'अपरांतक' आनी 'वनवासी' ह्या प्रांतांनी आपले धर्मप्रसारक धाडिल्ल्याचो उल्लेख मेळटा. हेभायर 'सोपारे' हांगा इ. १८८२ त सर जेम्स कॅम्पबेल आनी पंडित भगवानलाल हाणें काडिल्ल्या बौध्द स्तुपाभितर अशोकाचे आज्ञे अनुज्ञेचो कांय वसांपडला.

गोंयांत लामगांव, खिण, हखळें, लोटली, आर्के, दरमळ, रेडी सारक्या सुवातींचेर बौध्दधर्माच्या हीनयान पंथाचे सादे विहार आसा. ह्या धर्माच्या महायान पंथाची कुरू दाखोवपी बुध्दाची मूर्त इ.स. १९ त फावट हेरस हाका बाखेसांतल्या कोलवाळ हांगा सांपडल्या. ती सां हांगाच्या चैत्यांतले मूर्तीभशेन दिसता, अशें ताणें म्हळां. ही मूर्त करून दुसऱ्या-तिसऱ्या शतमानांतली आसूंये. तेचभशेन हखळें विहारांत सांपडिल्ले त्राहाती लिपीचे धर्तवयल्यान तो विहार पय-शतमानांतलो आसूंये, अशें अनुमान काडटात. हे आदारावळीवयल्यान मौर्य साम्राज्याचो शेक हेर कोंकणावांग गोंयाचेरूय चलतालो आनी त्या वेळार बौध्द धर्माचो प्रसार जाल्लो, अशें म्हणूं येता.

मौर्य साम्राज्याची शक्त उणी जावपाच्या वेळार इ.स.प. पयले शतमानांत महारष्ट्रांत आनी कोंकणाचे दक्षिणवटेनच्या वाठारांत 'शातवाहन' राजवटीचो शेक सुरू जालो. हांकां पुराणांत 'आंध्रप्रत' अशें म्हळां. ह्या वंशांतलो २३ वो राजा पुलुमायी हाच्या वेळार अस्त-भारतांत भायल्या शक, यवन ह्या सारक्या पंगडानी घुरयो घाल्यो. तां 'क्षत्रप' अशें म्हण्टाले. तांच्यांतलो म्हत्वाचो राजा नहपान क्षत्रप जावन आसा. निमाणो गौतमीपुत्र शातकर्णी हाणें ताका मारून उडोय कोंकण प्रांताचेर पर्थून आपलो शेक गाजयलो. पूण ही सत्ता फुडें फक्त सुमार २५ वर्सांमेरेन थिरवली. इ.स. १४५ च्या काळांत रुद्रवर्मान क्षा-हाणें शातवाहनांचेर जैत मेळोवन कोंकण प्रांतांत क्षत्रपांचें राज्य पय-सुरू केलें, अशें जुनागड हांगाच्या इ.स. १५० तल्या फातरापट्यावयल्या

क्षत्रपवंशाच्या निमाण्या काळांत ताचे जे सेनापती आशिल्ले, ते ब्राह्मणे अधिकार हातासून कोंकणांत आपलो शेक चालू केलो. हो 'भीर' ह्या नांवान नामनेक पावलो. आभीर राजांनी सुमार ६७ च्या चलयलें अशें म्हण्टात. नासिकच्या १० क्रमांकाचे कोंबेंतल्या नटपट्यांचेर आभीर राजा ईश्वरसेन हाचो उल्लेख मेळटा. हो सुटो इ.स. १७६ तलो आसा अशें म्हण्टात. ईश्वरसेन हो घडये ह्या पयलो राजा. हे उपरांत सुमार चवथ्या शतमानाचे मदीं तांच्या भावंड्या वनवासी कदंबांच्या हातांत गेलीं, अशें जी. एम्. मोरयस मानता.

आवाहन घराणें काबार जाल्याउपरांत तीनशीं वर्सां म्हळ्यार शतमानामेरेन ह्या सगळ्या वाठराचो स्पश्ट इतिहास मेळना. हें साम्राज्य नश्ट जाल्या उपरांत ताचे मांडलिक आनी अधिकारी मदीं सत्तेखातीर सर्त लागून ल्हानसान राजघराणीं अस्तित्वांत आयलीं. ह्या काळांत कदंब, चालुक्य, राष्ट्रकुल हीं घराणीं एकदम उदयास आयलीं. अशाच एका घराण्याचो राज्यकारभार गोंयचेर इ.स. ११ शतमानामेरेन चलतालो. ह्या राजघराण्याक 'भोज' अशें नांव. शिरोडे हांगा जे ३ तांब्यापटे सांपडल्यात, तांचेवयल्यान चंद्रपुरा भोज राजा देवराज हाची राजधानी आशिल्ल्याचें सिध्द जाता. ह्या देशाचो राजा देवराज हाचे आज्ञेन भारद्वाजगोत्री सुविंदस्वामी भारद्वाजी ह्या दोन ब्राह्मणांक कांय भूंय दान दिल्ल्याचो उल्लेख ह्या पटपटांत आसा. हें चंद्रपुर म्हळ्यार सद्याचें चांदर अशें मानतात.

कदंब आनी चालुक्यः कदंब वंशाचीं वट्ट तीन घराणीं जावन गेलीं. तें सगळ्यांत पोर्से घराणें कर्नाटकांतलें 'जैयंती' वा 'वनवासी' अशें आशिल्लें. हाचे उपरांतचीं घराणीं म्हळ्यार 'हनगल' आनी 'मन्तक' हांगाचीं. सुर्वेच्या कदंब राजांचो नक्की काळ मेळना. पटपटांत वा दानपत्रांत तांचेविशीं जे उल्लेख सांपडटात तातूंत वागणना खंयच्याच शकाप्रमाण करूंक ना; 'कारकिर्दीच्या अमूक वर्सा' बरयल्लें सांपडटा.

जयसिंह आनी 'रणराग' हे सुर्वेचे चालुक्य वनवासीच्या कदंबाचेर आसूंये, अशें डॉ. फ्लीट हाचें मत आसा. पूण उपरांत चालुक्याचो तो पुलकेशी हाणें कदंबराजा हरिवर्मन (इ.स. ५३७-५४७) हाची बरीच उणी जाल्ल्याचो फायदो घेवन, ताच्या राज्याचो वेवटेनचो वाठार हातासलो आनी ह्या वाठारांतल्या 'बंदामी' हांगा लें चालुक्यांक म्हळ्यार गोंयच्या पुलकेशी केली. पुलकेशी पयलो हाचेर चालुक्य घराणें निर्मिलें. ताचो पयलो पूत किर्तीवर्म (इ.स. ५६७-६१०) हाणें त्यालागसारचो रेड्डी (खेती द्वीप) गांव जिखिल्ल्याचो उल्लेख मेळटा. ह्या काळांत गोंयच्या वाठाराचेर चालुक्य राजांचो शेक चलतालो, इ.स. ५७८ तल्या दानपत्रावयल्यान दिसून येता. हातूंत मंगलेश हाणें ण्डवाटक हो गांव ग्रियस्वामी हाका दान दिलो अशें बरयलां. हो ण्डवाटक म्हळ्यार गोंयच्या दिवचल तालुक्यांतलो सद्याचो कुडणें हो ३, अशें शणै गोंयबाब हाचें मत आसा. हाचेवयल्यान किर्तीवर्मचें तीत मंगलेश गोंयच्या कांय वाठारांचेर राज्य करतालो, अशें दिसता.

चालुक्यांचो पुलकेशी-दुसरो हो इ.स. ६१० त सत्तेर आयलो. तो पंच परक्रमी आशिल्लो. ताणें कदंबांक आपले मांडलिक केले आनी त्याच्या पल्लवांचेर जैत मेळोवन नर्मदेसावन कन्याकुमारेमेरेन सगळ्या शेण वाठराचो तो सम्राट जालो. ह्या वेळार ताचो व्हडलो पूत दामित्य हो 'सावंतवाडी' आनी 'गोमनाक' ह्या वाठारांचेर राज्य करतालो. ताची राणी विजयकट्टासिका ऊर्फ विजयामहादेवी हिणें इ.स. ५९ त गोंयांतल्या पारस गांवांतलीं दोन शेतां आर्यस्वामी हाका दान केल्ल्याचो उल्लेख मेळटा.

वनवासीच्या कदंबांतलो 'भोगिवर्मा' (इ.स. ६०६-६१०) आनी 'पंचवर्मा' (इ.स. ६५१-६५५) ह्या राजांनी आपलें गेल्लें राज्य पर्यून लोवपाचो यत्न केल्लो, पूण तातूंत तांकां यश मेळ्ळें ना. पुलकेशी-दुसरो हाणें भोगिवर्मा हाका मारून उडयलो जाल्यार विक्रमादित्य

चालुक्य हाणें माधववर्मा हाका मारून उडयलो. अशे तरेन वनवासी कदंबांचें साम्राज्य नश्ट जालें.

गोंयांत सांपडिल्ल्या दानपत्रांवयल्यान चालुक्य घराण्याचो शेक बाळळी, सत्तरी, पेडणें, साश्टी, साणें ह्या सारक्या तालुक्यांचेर इ.स. आठ्या शतमानामेरेन चलतालो, अशें म्हण्टात. चालुक्यांचो निमणो राजा किर्तीवर्म दुसरो (इ.स. ७४७-७५७) हो हेर राजांइतलो परक्रमी नाशिल्लो, अशें दिसता. राष्ट्रकूट राजा दंतिवर्मा हाणें चालुक्य राजा किर्तीवर्मा हाचेर जैत मेळयलें असो उल्लेख सामगडच्या इ.स. ७५३ तल्या तांब्यापट्यांत आसा, अशें शणै गोंयबाब हाणें बरोवन दवरलां.

राष्ट्रकूट आनी शिलाहारः चालुक्य सत्तेचेर पयली घुरी जरी दंतिवर्मा ह्या पयल्या राष्ट्रकूट सम्राटान घाली, तरी ताचे उपरांत सत्तेर आयिल्ल्या पयलो कृष्ण हाणें चालुक्यांचो पुराय पराभव केलो. हो राजा बरोच हुशार आनी शूर आशिल्लो. अठरा वर्सांचे आपलें कारकिर्दींत ताणें राज्याचो विस्तार वाडोवन दक्षिण भारतांत आपल्या घराण्याचो शेक पातळायलो. ताचेउपरांतचो तिसरो कृष्ण होय बरोच परक्रमी आशिल्लो. ताणें दक्षिणेंत आनी उत्तरेन मेळून वट्ट बार राजांचो पराभव केल्ल्याचो उल्लेख मेळटा.

राष्ट्रकूटांचो मूळ गांव गोंयच्या साश्टी तालुक्यांतलो लोटली हो आशिल्लो. ते आपल्या नांवाक 'लटलूखुस्वस्मेश्वर' हें बिरूद व्हडा अभिमानान लायताले. तातूंतल्या 'लटलूर' ह्या उतराचें 'लोटली' नांवाकडेन आशिल्लें सारकेंपण शणै गोंयबाबान दाखोवन दिलां आनी बऱ्याच इतिहासकारांनी तें मान्य केलां.

'राष्ट्रकूट' हें मूळ अधिकाऱ्याचक उतर आसा. उपरांत तें आडनांवांभशेन वापरूंक लागले. पोरन्या काळांत राष्ट्रकूट ह्या नांवाचो सरकारी अधिकाऱ्यांचो वर्ग आशिल्लो. जेप्रमाण ग्रामकूट म्हळ्यार गांवचो अधिकारी, तेप्रमाण राष्ट्रकूट म्हळ्यार राष्ट्रकूटाचो वा प्रांताचो मुखेल अधिकारी. हाचेवयल्यान ह्या घराण्याचो मूळ पुरुस चालुक्यांचे चाकरेंत रावन राष्ट्रकूट पदामेरेन पाविल्लो अशें अनुमान काडूं येता, अशें शणै गोंयबाबाचें मत आसा.

हें राष्ट्रकूट घराणें जरी मूळ गोंयचें आसलें, तरी ताचो विस्तार आनी वाड गोंयाभायर जाल्लो. सद्याचें 'मालखेड' ही ताची राजधानी आशिल्ली. पयलो कृष्ण हाणें सगळो दक्षिणप्रांत आपले सत्तेखाला हाडल्याउपरांत गोंयचो कारभार शिलाहार घराण्याची थापणूक करपी शणफुल्ल हाचेकडेन सोंपयलो. अशेतरेन शिलाहारांची कारकिर्द गोंयांत सुरू जाली.

सुमार आठव्या शतमानाच्या मध्यासावन इकराव्या शतमानामेरेन दक्षिण शिलाहारांची सत्ता गोंयाचेर चलताली. शिलाहारांच्या तीन घराण्यांतलें हें सगळ्यांत पोर्से घराणें आशिल्लें. हे उपरांतचें दुसरें घराणें उत्तर कोंकणांत राज्य करतालें. हाची सुखात सुमार इ.स. ८०० त जाली आनी तांणी सुमार ४५० वर्सां राज्य केलें. तिसरें घराणें सातारा, बेळगांव जिल्हो आनी कोल्हापूर ह्या वाठारांचेर राज्य करतालें. हें घराणें सुमार १० व्या शतमानांत अस्तित्वांत आयलें.

दक्षिण शिलाहारांची म्हायती खारेपाटण हांगाच्या 'रुद्रराज' हाच्या इ.स. १००८ तल्या दानपत्रावयल्यान मेळटा. ह्या घराण्यांतल्या वट्ट १० राजांतलो हो निमाणो राजा आशिल्लो. एकाद्रो आडवाव सोडल्यार ह्या घराण्याच्या राजांनी सार्वभौम जावपाचो यत्न केल्लो दिसून येना. ताका राष्ट्रकूटांप्रमाण शिलाहार हेय मूळचे गोंयांतले आशिल्ले. रुद्रराज हाणें इ.स. १००८ तल्या दानपत्रांत आपल्या घराण्याचो 'सिंहल राजामदीं मुखेल' असो उल्लेख केला. हें सिंहल म्हळ्यार गोंय जुंवो. कदंबांनीय गोंयच्या जुंव्याचो लंका असो उल्लेख केला. सिलोन जुंव्याकय जरी लंका वा सिंहल म्हण्टाले तरी शिलाहारांचो सिलोनालागीं संबंद आयिल्ल्याचो पुरावो खंयच मेळना. तेन्ना शिलाहारांचें सिंहल म्हळ्यार गोंयचो जुंवो अशेंच सिध्द जाता.

ह्या घराण्याचो आठवो राजा भीम (इ.स. ९४५-९७०) हाणें

मंत्री नांवाचो एक बुदवंत तांकां पालव दितालो. हिंदू राजांचो एक संघ करून दक्षिणेंतल्यान मुसलमानांक धांवडावन घालपाचें तांणी थारायलें. हे वटेन हसन गंगू हाणें इ.स. १३५१ त मुघोळ, खारेपाटण हांचेर घुरी घालून उपरांत गोंयांतल्या तिसवाडी जुंव्यांचेर घुरी घाली. कदंब राजा पांच म्हयने मेरेन ताचेआड झुजलो, पूण निमाणे तांचेर जैत मेळोवन हसन गंगू हाणें गोंयांत बहमनी सत्तेची थापणूक केली.

हसन गंगू हाका इ.स. १३५८ त मरण आयलें आनी ताचो पूत गाजी महमद राजा जालो. त्यावेळार विजयनगरांत बुक्करा राजा जाल्लो. इ.स. १३६५-६६ काळांमेरेन ताचीं बहमनी सत्तेवांगडा बरींच झुजां जालीं. इ.स. १३६६ त विजयनगरच्या माधव मंत्री हाणें गोंयच्या बहमनी सुभेदारचो पराभव करून गोंय आपले सत्तेखाला हाडलें. इ.स. १४७२ मेरेन गोंय ताचेच सत्तेखाल उरलें.

गाजी महमदाच्या काळांत गोंयांतल्या देवळांची जी मोडतोड जाल्ली, तीं बरींच देवळां माधव मंत्री हाचे देखरेखीखाल पर्थून बांदलीं. गाजी महमदाचे सत्तेंतल्यान गोंय सोडोवपाच्या वावरांत माधव मंत्री हाका वसंत माधव आनी माईशणें वागळे ह्या गोंयच्या हिंदूंचो बरोच पालव मेळिल्लो. तांणीच माधव मंत्री हाका गोंयचेर घुरी घालपाखातीर आपयल्लो, अशें इतिहासकारांचें मत आसा. ह्या काळांत कितल्याशाच गोंयकारांक विजयनगरच्या राज्यांत मानाच्यो सुवाती मेळ्ळ्यो. वसंत माधव इ.स. १३७९ त आनी माईशणें इ.स. १४०३ त गोंयच्या सुभेदारपदाचेर आशिल्ले असो उल्लेख मेळटा. वसंत माधव नांवामुखार 'गोवापुखराधीश्वर' अशी पदवी लायतालो, अशें शणै गोंयबाबान बरोवन दवरलां.

इ.स. १४६५ त निरुपाक्षराय हो विजयनगरचो राजा जालो. तो दुबळो आनी व्यसनी आशिल्ल्याचो फायदो घेवन बहमनी राज्याचो प्रधान गवान हाणें गोंयचेर घुरी घालून तें दुसरे फावट बहमनी सत्तेखाला हाडलें.

आदिलशाही सत्ता: गवान हाणें गोंयचेर जैत मेळयल्याउपरांत कुश कदाम ह्या बहमनी सरदारक ताणें गोंयचो सुभेदार नेमलो. इ.स. १४८६ त बहादूर खिलजी नांवाच्या एका सुभेदारान बहमनी सत्तेआड बंड केले. गोंयच्या सुभेदारचेर जैत मेळोवन ताणें स्वता गोंयचो राजा आशिल्ल्याचें जाहीर केलें. पूण बहमनी राजान रोखडोच ताका मारून उडयलो. ह्या काळांत विजापूर हांगा युसुफ आदिलशहा हाणें स्वतंत्र राज्य निर्मिल्लें. ताणें इ.स. १४८९ त गोंयचो आपल्या साम्राज्यांत आस्पाव केलो. युसुफ आदिलशहान सुमार २१ वर्सां गोंयचेर राज्य चलयलें. ताणें आपले मुस्तींत गोंयांत बऱ्योच मशिदी आनी राजवाडे बांदले. गोंयचो राज्यकारभार ताणें थळाव्या हिंदूंच्याच तंत्रान चलोवंक सुरवात केली. सद्याची गोंयची 'देसाय', 'सखेसाय', 'प्रभू', 'प्रभूदेसाय' हीं घराणीं त्या वेळावयलीं वतनदार घराणीं आशिल्लीं.

पोर्तुगेज आनी गोंय: गोंयासारको म्हत्वाचो वाठार विजयनगर साम्राज्याच्या हातांतल्यान आदिलशाही सत्तेखाल आशिल्ल्यान विजयनगरचे राजा बेजार जाल्ले. इ.स. १४९० त नरसिंहराय हाणें विजयनगरचें राज्य हातासून नव्या सत्ताची थापणूक केल्ली. ह्या वंशाच्या कृष्णदेवराय हाणें आदिलशाही सत्तेंतल्यान आपल्या बऱ्याच वाठारांची मुक्तताय केली.

ह्या काळांत सकयले जातीच्या हिंदू बायलांक मुसलमानांकडल्यान जाल्ल्या भुरग्यांक 'नायटे' अशें म्हण्टाले. हे नायटे होनावर, भटकळ ह्या सारक्या बंदरांनी रावताले. तांकां दर्याच्या कारभाराचें बरेंच गिन्यान आशिल्लें आनी ते चांचेगिरी करताले. विजयनगरच्या राजान तांचेर घुरी घालून बऱ्याच जाणांक मारून उडयल्याउपरांत ते गोंयांत येवन रावले. गोंयांतल्यान ते विजयनगरच्या राजांक सतायताले. गोंयच्या लोकांकूय तांचेकडल्यान बरेच त्रास जाताले. तांकां गोंयांतल्यान धांवडावपाखातीर एक थळावो जहागीरदार म्हाळ पै सखेसाय हाणें तांचेर घुर्यो घाल्ल्याचो उल्लेख 'कोंकणाव्याख्यान' ह्या ग्रंथांत मेळटा. ह्या नायट्यांक सोपोवपाखातीर 'तिमोज' वा 'तिमय्या' हाच्या फुडारपणाखाल

विजयनगरच्या राजांनी आरमार निर्माण केलें. नायटे दर्यावयल्यान आपल्यापरस बरे आसात हें समजून तिमय्या हाणें तांकां सोपोवपाक इ.स. १५०५ त व्हिसेरै आल्मैदा ह्या पोर्तुगेज सरदारचो पालव घेत पोर्तुगेज त्या काळांत कालीकत हांगाच्या झामोरीन राजाचेर मेळोवन दक्षिण भारतांतले दर्यादेगेचेर बरेभशेन थिरावले. तिमय पालव तांकां बऱ्याक पडलो. इ.स. १५०६ त आफोस व आल्व पोर्तुगालासावन पर्थून आयलो. ताका गोंयचें म्हत्व कळून आप उपरांत ताणें तांचेर घुरी घालपाचें थारायलें.

इतले मजगतीं इ.स. सुमार १५१० त युसुफ आदिलशहा हाका आयलें आनी राज्यकारभाराचो अणभव नाशिल्लो ताचो पूत इस्मा सत्तेर आयलो. युसुफ गुर्गी हो तेन्ना गोंयचो सुभेदार आशिल्लो. ता हाताखाल फकत २०० सैनिक आशिल्ले. हे गजालीचो फायदो घेव आल्वुर्केक हाणें थारायलें आनी १७ फेब्रुवारी १५१० दिसा आप सैन्यासयत तो आगवद हांगा पावलो. गोंयचे राखणेची कांयच तयारी वेळार नाशिल्ली आनी युसुफ गुर्गी पोर्तुगेजांआड झुजनासतना गेलो. अशे तरेन तिसवाडी, मुरगांव, साश्टी आनी बारदेस व आल्वुर्केकाच्या हातांत आयले.

गोंय आपले सत्तेखाला येतकच आल्वुर्केक हाणें पोर्तुगेज राजा नांवान थंयच्या लोकांचे परंपरेन चलत आयिल्ल्या हक्कांची र जातली आनी सगळे कर अर्दान घेवप जातलें अशी घोशणा वे गोंयांतलो आदिलशहाचो राजवाडो हातांत घेवन तातूंतल्या मुसल बायलांची ताणें आपल्या वांगडच्या पोर्तुगेज सैनिकांवांगडा लग्नां ल दिलीं. तिमय्या हाका ही गजाल मानवली ना. गोंयची सत्ता आप हातांत येतली अशें ताका दिशिल्लें, पूण पोर्तुगेज गोंयांत रियासत पळोवन तिडकीन तो आपल्या लोकांक घेवन थंयसावन पर्थून गे आल्वुर्केकाक तिमय्याचो विरोध नाका आशिल्लो. ताणें ताका भोव दिवन परत आपयलो आनी साश्टी आनी बारदेस ह्या वाठाराचो कार ताचेकडेन सोपयलो.

पूण हाचेउपरांत रोखडेंच आदिलशहान व्हड सैन्य घेवन पोर्तुगेज घुरी घाली आनी तांकां धांवडावन घाले. २५ नोव्हेंबर १५१० त आल्वुर्केकान तिमय्या आनी कानानुर हांगाचो राजा गिरसप्या हा पालवान गोंय पर्थून जिखलें. आदिलशहा आनी आल्वुर्केकांचे हांचेमदीं बरींच ल्हान-व्हड झुजां जालीं. कांय काळाउपरांत आल्वुर्केक मरण आयलें. इ.स. १५१६ आनी इ.स. १५२० त गोंय जुंवो आ सत्तेखाल हाडपाखातीर इस्मायल आदिलशहान यत्न केले, पूण ता ताका यश मेळ्ळें ना. इ.स. १५२० तले घुरयेंत तर ताचो पराभव जा साश्टी, बारदेस आनी अंतुज हे वाठार ताका वगडावचे पडले. पूण २ वर्सांभितर आदिलशहाच्या एका सरदारान ते तीनूय वाठार प मेळयले. इ.स. १५३३ त आदिलशहाक मरण आयलें आनी ताचे मल्लू आनी इब्राहिम हांचेमदीं सत्तेखातीर झगडीं जावंक लागलीं. हाणें आपल्या भावाआड पोर्तुगेजांचो पालव घेवन त्या बदलाक ता साश्ट आनी बारदेस वाठार दिले. ताचे उपरांत इब्राहिम सत्तेर आय कांय अटीचेर ताणे ते वाठार पोर्तुगेजांकडेनूच दवरले. ह्यो अटी ता पुराय करिनाशिल्ल्यान आदिलशहान तांचेर घुर्यो घालूंक सुरवात क इ.स. १५३४ त रायतूर आनी बोरी हांगा जाल्ले लडायेंत पर्थून हे वा आदिलशाही सत्तेखाला आयले. इ.स. १५४३ त दो जुवांव द कास्तु ह फोंडें हांगा इब्राहिमाचेर जैत मेळोवन दोनूय वाठार पर्थून मेळयले. इ. १५५७ त आदिलशहान हे वाठार मेळोवपाखातीर घुरी घाली, पूण फसली. निमाणें इ.स. १५७० त आदिलशहान निजामाच्या पालव पोर्तुगेजांचेर घुर्यो घालूंक सुरवात केली. पूण ह्या वेळार चेजल हा जाल्ल्या पराभव उपरांत तांकां निशेणगी आयली. बारदेस, साश्टी वाठार तांणी पोर्तुगेजांच्या सुवादीन केले. आफोस व आल्वुर्केकाफाटल बरेच गव्हर्नर गोंयांत आयले. इतले मजगतीं ब्रिटीश, डच, फ्रेंच हे स भारतावटेन पाविल्ल्यान पोर्तुगेजांक वेपार करपाखातीर त्रास जात

ह्याच्या राजाचेर घुरी घालून 'रहू चंद्राक जसो गिळटा तशें चंद्रपूर ते अशें एका दानपत्रांत म्हळां. ह्याच दानपत्रावयल्यान शिलाहार चंद्रपूरच्या राजांचे बरेपणाचे संबंद आशिल्ले आनी शिलाहारांनी राजांच्या दुस्मानांआड बरेच खेप पालव दिल्ल्याचें दिसून येता. अशें राजा भीम हाका चंद्रपूर खिजून घेवचें पडलें, हाचें कारण प्रो. हाणें दिलां. चंद्रपूरच्या राजान रश्ट्रकूटांची सत्ता पयस करून 'लेश्वर' जावपाचो यत्न केला आसूंये (शिलाहारग्रंमाण तेय ते मांडलिक आशिल्ले) आनी ताका लागून भीम हाणें खांतीर तांचेर घुरी घाली, अशें प्रो. मोरयस हाचें मत आसा.

चंद्रपूरचे राजा म्हळ्यार गोंयचे कदंब. विक्रमादित्य चालुक्यान जरी त्या कदंबांचें राज्य नश्ट केलें तरी कदंब पुरायपणान भूंयभरवण ना. गोंयांत चांदर (चंद्रपूर) हांगा ताचें ल्हानशें स्थान आशिल्लें. 'नाहारांचो निमाणो राजा रुद्रराज (इ.स. ९९५) हाची इ.स. १००८ ची म्हायती मेळना. ताच्या काळांत 'तैलप' चालुक्यान ताचो पराभव करून अस्तंत चालुक्याच्या घराण्यांची सत्ता पणान दोनशीं वर्सांनी पर्थून हाडली. ह्या वावरान ताका कदंबांचो मेळळा आसूंये. ताणें शब्देव कदंब हाका 'महामंडलेश्वर' हाचो वेल्लो. रुद्रराजान मांडलिकपण आपणायल्लें पूण तें बळगें, अशें ठाळेकरचें मत आसा. रुद्रराज हाचेर वण्ण्याच्या शिलाहारांनी घुरी दक्षिण कोंकण आपले सत्तेखाला हाडलें. ह्या मुजाचो फायदो घेवन जाल्ल्या शिलाहारांचेर घुरी घालून शब्देव कदंब हाणें पुराय आपले सत्तेखाल हाडलो.

याचो कदंब: गोंयांत चंद्रपूर हांगा आशिल्ल्या कदंब वंशावळींतलीं चार नांवां कंटाकार्य, नागवर्मा, गुहल्लदेव पयलो आनी चतुर्भुज पयलो शब्देव अशीं आसात. उपरांत गुहल्लदेव दुसरो (इ.स. १००५) हाणें गोंयच्या कदंब राजवंशाची थापणूक केली अशें मात. ताणें हेर राजांक पालव दिल्ल्याचो उल्लेख मेळटा. ताचो पट्टण बंदराचेर मधुमोड (महमूड) नांवाच्या गिरेस्त अरबी वेपाऱ्यान मान केल्लो, अशें जयकेशीन पयलो हाच्या इ.स. १०५३ तल्या पट्ट्यावयल्यान समजता. अरब वेपारी गोंयांत राबीतो करून ल्ल्याचो उल्लेख सगळ्यांत पयलीं ह्याच ताम्रपटांत जाला. ह्या त चंद्रपूर सोडून गोंयच्या सगळ्या वाठारांचेर दक्षिण शिलाहारांचो चलतालो.

दुसरो शब्देव (इ.स. १००५-१०५०) हाच्या इ.स. १०३८ तल्या पट्ट्यावयल्यान ताणें दक्षिण आनी उत्तर शिलाहारांचेर जैत मेळोवन गोंयांचें पुराय कोंकण आपले सत्तेखाला हाडिल्ल्याचो उल्लेख आसा. शिलाहारांनी ताचें मांडलिकपण आपणावन आपली राजधानी 'गडीदीप' हांगा हालयली.

शब्देव हाचो पूत पयलो जयकेशीन हो ह्या घराण्यांतलो परक्रमी ग. ताणें अस्तंत दयदिवेवयल्या गोपकपट्टण बंदराचें म्हत्व मतींतून आपली राजधानी चंद्रपूरसावन थंय हाडली. ताचेपयलीं गोवापुरी (पिकपट्टण) ह्या शाराक पापनाशिनी अशें म्हण्टाले.

हे राजधानीचो कारभार ताणें सदन ह्या अरब वेपाऱ्याकडेन सोंपयलो. मधुमोड ह्या अरबी वेपाऱ्याचो वारस आशिल्लो. जयकेशीन पयलो ह्या तांब्याट्यांत (इ.स. १०५३) तो मधुमोड हाचो पूत आशिल्लो म्हळां. सदन हाणें गोपकपट्टण बंदरांत येवपी व्हडांवांवर कर लावन उमरांचो उपेग गरीबांखातीर फुकट हॉस्पिटलां (मिजमिती) द्याखातीर केलो. ह्या काळांत सिलोन, आसिबांर, गुजरात, काठेवाड, ह्या हांगासावन ह्या बंदरांत वेपार चलतालो. तेन्नाच्या तारपाव्यावयल्यान ह्या शारांतली व्हड बांदावळ, सोबीत दिवां, नार. रस्ते आनी तांब्यावयल्यान वचपी पंडितांच्यो पालख्यो हांचीं नां मेळटात. सदन हाच्या कारभाराक लागून गोंयची बरीच उदरगत जाली आनी ताची तुळा इंदुराची वांगडा केल्या.

जयकेशीन हाणें पयलें आरमार निर्माण केलें. उत्तर कोंकणाचेर घुरी

घालून ताणें मम्मूणि शिलाहार हाका जिवेशीं मारलो. ताचे उपरांत ताचे पूत गुहल्लदेव तिसरो (इ.स. १०८०-११००) आनी विजयादित्य पयलो (इ.स. ११००-११०४) हांणी राज्य केलें. उपरांत विजयादित्याचो पूत दुसरो जयकेशीन राजा जालो (११०४-११४७-४८). ताणें 'कोंकणचक्रवर्ती' जावपाचो यत्न केल्ल्यान चालुक्यांचो मांडलिक 'आचुगी' हाणें ताचेर घुरी घालून ताचो पराभव केलो आनी गोपकपट्टणाक उजो लायलो असो प्रा. पिसुलेंकर हाणें उल्लेख केला. पूण इतलेंय करून चालुक्यांनी कदंबांचें राज्य खालसा करीनासतना तांकां मांडलीकपण दिलें.

हाचे उपरांतचे कदंब म्हळ्यार पर्माडी (इ.स. ११४७-४८-११८१) आनी ताचो भाव विजयादित्य (इ.स. ११८१-१२१६) हे आशिल्ले. तांच्या काळांत चालुक्यांची शक्त उणी जाल्ली. देवगिरी हांगाचे यादव बळिश्ट जाताले. तांणी चालुक्य सत्ता काबार केल्ल्यान कदंब राजा गोंयांत सार्वभौम जावंक पावले. पर्माडी हाणें स्वताक 'कोंकणचक्रवर्ती' अशी पदवी घेतली. विजयादित्याच्या काळांत कलचुरी राजान गोंयाचेर घुरी घालून गोपकपट्टण लासून उडयल्ल्याचो उल्लेख मेळटा. कदंब राजांनी स्वताच्या नांवान आपली निर्माण केलीं. ताचेवयल्यान तेय बळिश्ट आशिल्ल्याचें समजता.

फुडें जयकेशीन तिसरो हाचो भाव त्रिभुवनमल्ल (इ.स. १२१६-१२३७-३८) हो गोंयाचेर राज्य करतना देवगिरीच्या सिंघण यादव हाणें गोंयचेर घुरी घालून जैत मेळयलें. उपरांतचे शब्देव तिसरो आनी कामदेव ह्या कदंब राजांनी आपलें गेल्लें राज्य पर्थून मेळोवपाचो यत्न केलो, पूण तातूंत तांकां जैत मेळ्ळेंना. यादवांनी गोपकपट्टण ही राजधानी आपल्या हातांत घेतली आसूंये वा नश्ट केली आसूंये. हाचें कारण म्हळ्यार कामदेव ह्या कदंब राजान आपली राजधानी चंद्रपूर हांगा हालयल्ल्याचो उल्लेख प्रा. मोरयस हाणें केला. इ.स. १२७७ तल्या एका फातरपट्यांत रामदेवरय यादव हाका 'कदंबरायस्थापनाचार्य' अशें म्हळां. ताचेवयल्यान ताणें कदंब राजांक पर्थून मांडलीकपणाचे हक्क दिल्ले अशें दिसता.

मुसलमानी सत्ता: उत्तर भारतांत जरी णव शतमानांसावन मुसलमानी सत्ता बळिश्ट जावन राविल्ली तरी ते दक्षिणेमेरेन पावंक नाशिल्ले. दक्षिणेचीं राज्यां हिंदू राजांच्याच हातांत आशिल्लीं. इ.स. १२९४ त अल्लाउद्दीन खिलजी हाणें दक्षिणेचेर पयली घुरी घाली. रामदेवरय यादव हाचेलागीं ताची उपरांत कलालत जाली. फुडें ताचो सख्खार मलीक काफूर हाणें तीन फावट दक्षिणेचेर घुरी घालून वरंगळ, व्हासमुद आनी मदुर ह्या राज्यांचेर जैत मेळयलें.

इ.स. १३१६ त मुबारक खिलजी दिल्लीचो राजा जाल्याउपरांत ताणें आपलो सख्खार मलीक खुरू हाका दक्षिणेचेर घुरी घालूंक धाडलो. १३१८-१९ त मलीक खुरू हाणें पुराय मलबार दयदेगेचेर जैत मेळोवन सगळो वाठार दिल्लीचे सत्तेखाला हाडलो. मलीक तुल्गी हाचो गोंयचो सुभेदार म्हूण नेमणूक जाली आनी अशेतरेन गोंयांत मुसलमानी सत्ता सुरू जाली. थोड्याच काळाउपरांत मुबारक खिलजी हाचो खून जावन सख्खारमदीं मुजां पेटलीं. गोंयच्या सुभेदारकूय ह्या मुजांत मरण आयलें आनी गोंयावयलो मुसलमानी शेंक पयसावलो. कदंबराज सोयीवट हाणें पर्थून सत्ता आपल्या हातांत घेतली. इ.स. सुमार १३४२ त कदंब वंशाच्या वारसांमदीं झगडीं जालीं. ताचो फायदो घेवन होनावरचो नबाब जमालउद्दीन महम्मद हाणें व्हडलें आरमार घेवन गोंयचेर घुरी घाली आनी कदंब राजाक धांवडावन घालो.

बहमनी सुलतान आनी बिजयनगरचे राय: इ.स. १३२५ त महमद तुघलक दिल्लीचो राजा जाल्याउपरांत ताणें दक्षिणेचो कारभार चलोवपाखातीर सख्खार हसन गंगू जाफखाण हाची नेमणूक केली. हसन गंगू हाणें स्वताच राजा जावपाचें थारावन बीसताबाद हांगा इ.स. १३४७ त बहमनी राज्याची थापणूक केली. ह्याच वेळार हरिहरय आनी बुक्करय हांणी हंणी हांगा बिजयनगर राज्याची थापणूक केल्ली. माघव

सागले आनी तांचे बळगें दिसानदीस उणें जायत गेलें. इ.स. १६१२ मेरेन पोर्तुगेजांक बरेच दुस्मान निर्माण जाले.

मराठे आनी पोर्तुगेज: शिवाजीन महाराष्ट्रांत आपलो शेक गाजोवंक सुरवात केल्याउपरांत मराठ्यांचें बळगें बरेंच वाडलें. इ.स. १६५७ सावन ताणें कोंकणाचेर घुरयो घालूंक सुरवात केली आनी तेन्नासावन पोर्तुगेजांचो मराठ्यांकडेन संबंद उणो सुरवात जाली. ह्या वेळार तांच्या हातांत तिसवाडी, बाखेस आनी साश्टी हेच वाठार आशिल्ले. पूण दर्यादेगेवयलो बरोच वाठार तांचे सत्तेखाला आशिल्ल्यान तांकां बरोच फायदो जातालो. इ.स. १६६३ त शिवाजी वेंगुला हांगा आयिल्लो तेन्ना पोर्तुगेजांनी दो आल्मीदीस दाताईद हाका ताचेकडेन धाडून बरेपणाचे संबंद निर्माण करपाचो यत्न केलो, पूण तो पावचेपयलींच शिवाजी थंयसावन गेल्ल्यान ते शक्य जालेंना.

गोंयचे उत्तरेवटेन कुडाळ हांगा लखम सावंत, पेडणें हांगा केशव नाईक आनी केशव प्रभू तशेंच भतग्राम हांगा खड्डू शेणय ह्या देसायांचीं ल्हानसान राज्यां आशिल्लीं. ते विजापूरकारांचे मांडलिक आशिल्ले. इ.स. १६६४ त शिवाजीन खवासखान ह्या विजापूरच्या सरदारालागीं झूज केलें, तेन्ना ह्या देसायांनी शिवाजीआड लडाय केली. ह्या झुजांत तांचो पुराय पराभव जाल्ल्यान ते बाखेस प्रांतांत येवन रावले आनी थंयसावन शिवाजीकडेन झुजांक लागले. इ.स. १६६७ त शिवाजीच्या सैन्यान बाखेसाचेर घुरी घाली आनी थंयच्या बऱ्याच लोकांक धरून व्हेले. हे भायर थंयचे बरेच गांव तांणी लुटले. तांचें सैन्य बाखेसांत आसतना पोर्तुगेजांनी तांचेर घुरी घालून तांच्या सैन्याक नाका करून सोडलें. उपरांत शिवाजी दिवचले गेलो आनी ताणें पोर्तुगेजांवांगडा कबलात केली. हे घुर्ये उपरांत लेगीत देसायांनी शिवाजीक त्रास दिवप चालूच दवरलें. शिवाजीन पोर्तुगेजांक तेविशीं कळयल्याउपरांत तांणी देसायांक धांवडावन घाले. इ.स. १६६८ उपरांत ते शिवाजीक शरण गेले.

शिवाजी दिवचले आसतना ताणें सप्तकोटेश्वर ह्या नावेंच्या देवळांचो जीर्णोद्धार केल्ल्याचो उल्लेख मेळटा. इ.स. १६७५ शिवाजीन घुरी घालून फोंडेंचो किल्लो घेतलो. तो किल्लो तेन्ना विजापूरकारांकडेन आशिल्लो. फोंडें मराठ्यांनी घेतल्यार गोंयाक धोको आसा, हे पोर्तुगेजांक जाणवलें; पूण मराठ्यांआड उक्तेपणान झूज दिवपाचो तांकां धीर जालो ना. तांणी गुप्तपणान धा बोटींवरवीं कडडणासारक्यो गजाली फोंडेंच्या किल्लेदारक धाडपाचो यत्न केलो, पूण मराठ्यांनी त्यो वाटेरूच धरल्यो. शिवाजीचे मुस्तींत पोर्तुगेज आनी मराठे हांचेमदीं खर अशें झूज जालेंचना.

संभाजी, राजा जाल्याउपरांत ताचेकडेनूय सुर्वेक पोर्तुगेजांनी इश्टागतीचे संबंद दवरले. संभाजीचो दूत पोर्तुगेजांकडेन आयिल्ल्याचो उल्लेख मेळटा. पूण फुडें इ.स. १६८० त दिवचल हांगाच्या मराठ्यांच्या सैन्यांतल्या कांय जाणांनी बाखेसांतल्या शिबोले गांवांत वचून थंयच्या तीन मनशांक धरून व्हेले. इ.स. १६८१ चे सुर्वेक दिवचलचो मराठ्यांचो सुभेदार मोरो दादाजी हाणें गोंयच्या कांय वेपान्यांक धरले. ह्या वेळार संभाजी गोंयांत आयिल्ल्याचो उल्लेख मेळटा. इ.स. १६८१ त संभाजीचो मुखेल कारभारी आनाजी पंडित दिवचले आयिल्लो. ताचेकडेन पोर्तुगेजांनी उलोवणीय केल्ली. इ.स. १६८२ चे सुर्वेक पोर्तुगेजांचो आंजोदिव जुंवो जिखून घेवपाचो मराठ्यांनी यत्न केल्ल्याचें समजता. इ.स. १८८३ त संभाजीन चौल हांगा पोर्तुगेजांचेर घुरी घाली. गोंयच्यान ह्या झुजाखातीर पोर्तुगेजांक बरोच पालव मेळटालो आनी हे वटेन तांणी गोंयच्या मराठ्यांच्या हातांत आशिल्ल्या फोंडें हांगाच्या किल्ल्याचेर घुरी घाली. १ नोव्हेंबर १८८३ दिसा संभाजी स्वता सैन्यासयत फोंडें हांगा आयलो आनी ताणें पोर्तुगेजांक धांवडावन घाले. २४ नोव्हेंबर दिसा ताणें व्हडलो जुंवो (Santo Estevao) घेतलो. फुडें ताणें साश्टी आनी बाखेस हे दोनूय वाठार जिखून घेवन रायतूरच्या किल्ल्याचेर घुरी घाली. पोर्तुगेज सत्तेक हे गजालींतल्यान बरेंच लुकसान जालें. तांचो धीर काबार जालो आनी तांच्या हातांतल्यान सत्ता पुरायपणान वचपाची परिस्थिती आयली. पूण तेवटेन त्याच काळांत शहा आलम हाणें मराठ्यांच्या वाठारचेर घुरी

घाल्ल्यान संभाजीक गोंयचें झूज अर्दकुटें सोडून थंय वचचे ताचेउपरांत इ.स. १६८४ त पोर्तुगेजांवांगडा कबलात करपाक संभाजीन आपलो वकील गोंयांत धाडलो. तांचेमदीं तात्पुरती काब जालीय पूण ती चड काळ तिगली ना आनी तांचे संबंद पर्थून इबा इतले गजगतीं संभाजीक इ.स. १६८९ त मरण आयलें.

राजारमाच्या काळांत पोर्तुगेज आनी मराठे हांचेमदीं व्हडल्या झुजा प्रसंग आयले नात. पूण इ.स. १६९४ आनी इ.स. १७१७ त ल्हान घुर्यो मराठ्यांनी पोर्तुगेजांच्या वाठारांनी घाल्यो. फुडें इ.स. १७३९ पोर्तुगेज आनी मराठे हांचेमदीं झुजां जाल्ल्याचें दिसून येना.

पेशव्यांच्या काळांत गोंयांभायर पोर्तुगेजांची मराठ्यांवांगडा ल्हान-व्हड झुजां जालीं आनी गोंयांतल्यान ह्या झुजांक बरोच फायदो मेळ्ळो. इ.स. १७४२ त गोविंदपंत ठाकूर ह्या पेशव्यांच्या सरदारांन आनी फोंडें हांगाचे किल्ले जिखले. पूण पोर्तुगेजांनी उपरांत ताचेर घालून ताका धांवडायलो आनी सांगेचो किल्लो भूंयभरवण केलो. फो किल्लोय भूंयभरवण करपाची तांची येवजण आशिल्ली. पूण सौदेकारां हो किल्लो आपलेकडेन दवरलो.

सौदेकार हे मूळ कर्नाटकांतल्या शिरशीलागच्या सौदे ह्या गां विजयनगर संस्थानाच्या काळासावन तांचें राज्य अस्तित्वांत आशिल्लें तांची सत्ता दक्षिण दर्यादेगेवयल्या कर्नाटकांतल्या वाठारांनी त बाळ्ळी, चंद्रवाडी, काकोडें, हेमाडबाशें, अश्टागार आनी फोंडे वाठारांचेर चलताली. इ.स. १७५६ त सौदेच्या राजान साडेपांच रुपयांक मर्दनगड घाण दवरल्याचो उल्लेख आसा. हो विधेवपाखातीर इ.स. १७५९ त व्हिसेरै कॉदि द आल्वा हाणें फोंडेंचेर घाली. पूण हे लडायेंत ताका मरण आयलें. निमाणो इ.स. १७६३ पोर्तुगेजांनी तो घेतलो आनी मोडून उडयलो. इ.स. १७६४ त हैदरा हाणें सौदेकार राजांचेर घुरी घाली. तेन्नाचो राजा सदाशिव राय हाणें घुरी पर्यापाखातीर पोर्तुगेजांचो पालव मागलो. तो स्वता आप घरच्यांसयत गोंय शारांत आयलो.

सतराव्या शतमानाच्या शेवटाक पेडणें, भतग्राम, सत्तरी हे वासावंतवाडीकार भोंसले हांच्या हातांत आशिल्ले. हे वाठार बाखेसाक आशिल्ल्यान पोर्तुगेज आनी भोंसले हांचेमदीं सदांच झगडीं जातालीं. इ.स. १७८८ मेरेन पोर्तुगेजांनी भोंसल्याचेर घुर्यो घालून पेडणें वा जिखून घेतलो.

- कों. वि. सं.

इ.स. १५१०-१९६१: पोर्तुगेजांनी गोंय प्रांत इ.स. १५१० विजापूरचे सत्तेकडल्यान जिखून घेतिल्लो. त्याच वर्सा १७ मे शि विजापूरकारांनी तो प्रांत पर्थून जिखलो. पूण २५ नोव्हेंबर मे पोर्तुगेजांनी तिसवाडीचेर जैत मेळयलें. इ.स. १५४३ त तांणी बास आनी साश्टी आपले सत्तेखाला हाडले. ह्या वाठार म्हण्टात. फोंडें त पेशव्यांकडल्यान इ.स. १७६३ त घेतलें. इ.स. १७६४ तले कबलात सौदेच्या राजान तांकां सांगें, केपें आनी काणकोण हे वाठार दिले. पेड सत्तरी आनी दिवचल हे वाठार तांकां झुजांतल्यान ता कबलातींतल्यान इ.स. १७८१ त सावंतवाडीच्या भोंसल्यांकडल्या मेळ्ळे.

प्रशासन: उदेंतेवटेनच्या आपल्या वाठारांचेर सरकार चलोवपाखात पोर्तुगालचो राजा आपलो सगळ्यांत उंचेल्या पावंड्यावयलो अधिकार धाडटालो. ताका व्हिसेरै वा गोव्हर्नोदोर अशें म्हण्टाले. इ.स. १८८० उपरांत ताका गोव्हर्नोदोर जेराल अशें म्हणपाक लागले. ताका दिवपाखातीर राज्य विधीमंडळ आसतालें. ह्या विधीमंडळाचें स्वरूप इ. १६०४ त व्हिसेरैक अध्यक्ष म्हूण नेमपाखातीर अस्पष्ट आनी असंब आसतालें. हेभायर व्हिसेरैक तीन इस्टेट्चीय समितीचो, अर्थसमिती आनी मिशन मंडळाचो पालव मेळटालो.

‘सेनादु’ वा नगरपालिका हें गोंयांत प्रशासनाचें म्हत्वाचें मंत्र आसतालें. नगरपालिका इ.स. १५११ त निर्माण केल्ल्यो, तेन्ना तातूंत

निः आशिल्ले; पूण ही संख्या बदलत आशिल्ली. सगळे वांगडी
(पोर्तुगेज राष्ट्रीयत्वाचे पूण गोंयच्या बायलांकडेन लग्नां
हांगाच रबीतो केल्ले) आसताले. थळाव्या किरिस्तांवांक ह्या
वांगडी जावपाखातीर १९ व्या शतमानामेरेन आनी हिंदूंक २०
शतमानामेरेन वाट पळोवची पडली.

मुनिदादी वा गांवच्यो समिती गांवगिऱ्या वाठारंतलें प्रशासन घाल्यो. शेतवड संघटित करप, हो तांचो मुखेल वावर आसतालो. राजकी, समाजीक आनी धर्मीक वावर करताल्यो. इ.स. १५२६ गेजानी 'फोरल' (खारल) च्या रुपान कोमुनिदादींच्या वेव्हारचेर नेम आनी चालीरिती थारवन दिल्यो. इ.स. १५४० मेरेन ह्या ची बरेतरेर अंमलबजावणी जाली. त्या वर्सा आनी उपरांत ह्या तंत मुळावे बदल केले. हे मुळावे बदल इ.स. १७३५, १८८०, १९०४, १९३३ आनी १९६१ त केले.

वचो हेर कारभार एका विधीमंडळावरवीं चलतालो. 'गांवकार' ह्या चे वांगडी आसताले. फोरलाखाला अध्यक्षीय अधिकारी असो आलो. एखाद्रो गांवकार मुखेल आसतालो, पूण हें मुखेलपणूय एकेसत चलून येनाशिल्लें. सगळे निर्णय एकमतान घेवचे पडटाले. ता बरोवपी (इश्किव्हांव) विधीमंडळाचे दरेक बसकेची नोंद घालो. हे नोंदीभितर बसकेंत केल्ल्यो सुचोवण्यो आनी थंय घेतिल्ले फा हांचो आस्पाव आसतालो. ह्या नोंदीचेर बरोवप्याच्यो आनी हाजीर आल्या वांगड्यांच्यो सयो घेताले.

પ્ર.સ. ૧૫૨૬ તલ્પા ફોરલાવર્સી ધાંવાકારંક જમનીચે રાસવઢ ક ધારાયલે. પૂજા ઇ.સ. ૧૭૩૫ તલ્પા વઢહુકુમાવર્સી સગઢે ઠેંચી માલકી સકારાકઢેન ગેલી. ઇ.સ. ૧૯૬૧ ત કેલ્પા બઢલા ત ઇ.સ. ૧૫૨૬ તલે નેમ પૂઈન લાગુ કેલે; પૂજા ઇતલે મજગતીં નિઢાઢી મ્હલ્પાર શેતવરેચા મઢાર વાવુરેપી સંપ્પા જાવન ગેલ્પો ઇ.સ. ૧૫૨૬ તલ્પા નેમાપ્રમાજા ચલપી તાંચેં કામ બંઢ જાલેં.

यायमंडळ: इ.स. १९४४ मेरेल न्याय प्रशासन शिस्तबद्ध आनी स्पेत नाशिल्लें. इ.स. १९४४ त गोंयचें उच्च न्यायालय अस्तित्वांत ले आनी ताचेर एक चॅन्सलर आनी ६ न्यायाधीशांची नियुक्ती जाली. गेर्तुगालांत एकाधिकाऱ्याय योमेरेल सगळे सत्तेचें विकेंद्रीकरण कं नाशिल्लें. ताका लागून दर सुकार व्हिसैरे उच्च न्यायालयाच्या वेशेनाचें उक्तावण करतालो. उपरांत म्हत्वाचे खटले आयकून घेवन इर निर्णय दिताले. चॅन्सलर हो राज्य विधीमंडळाचोय वांगडी थतालो. सगळे कायदे राजा वा व्हिसेरैकडल्यान येताले. याविशींच्या आनी हेर कारभारांत आर्चबिशपूय वांटो घेतालो.

मार्केस द पोन्नाल इ.स. १७७४ त पोर्तुगेजांचो पंतप्रधान न्यायपरांत ताणें उच्च न्यायालय बरखास्त केलें, पूण इ.स. १७८८ त पर्यंत सुरू जालें. त्याच वांगडा तालुका पातळेचेर आनी हेर सकयल्या बऱ्याचवरींनी न्यायालयां निर्माण करून तातूंत दिवाणी, दंड, मुळावे नी अपीलावयशींचे खटले चलयूं लागले.

राबणवेदळः गोंयांत पोर्तुगेजांचें नाविक दळ लश्करपरस बळिश्ट शिल्लें. इतलेंच न्हय तर तांचें नाविक दळ मोगल, विजयनगरचे राजां त्या काळांतल्या हेर खंयच्याच भारतीय राजांपरस बरें आशिल्लें. लायल, वेग, वज्र ह्मण्यार तांकां, तांचेर आशिल्लीं शस्त्रां ह्या गळ्याविशीं भारतीय आरमारक तें सहजपणान फाटीं घालूंक शकतालें. गजालीक लागून पोर्तुगेज दर्यादेगांलागीं सहजतायेन बळिश्ट अशा प्रायेज्याची थापणूक करूंक शकिलें. 'नाउ दा कुअॅर' हें ताचें ३ ते ४ फेब्रेरुआनी ६० तुबकां आशिल्लें जहाज. तें १,००० टनांपरस चड वजन करूंक शकतालें. ताच्या फाटल्यान 'मागाता' हें २ माट्यांचें आनी ३ १४५ तुबकांचें; 'पासा' हें १५ ते २५ तुबकांचें; 'माचुआ' हें ५ ते १५ तुबकांचें आनी 'मांगुअॅर' हें १५ वा २ तुबकांचें अशीं जहाजां गोंयकडेन आशिल्लीं. पूण ह्या नाविकदळांची ताकद १७ व्या आनी उपरांतच्या शतमानांनी उणी जायत गेली. १६ व्या शतमानांत तांच्या

भारतांतल्या वाठारांनी पोर्तुगेजांचीं ५० ते ७० जहाजां आशिल्लीं. इ.स. १७७४ त फकत दोन झुजाबोटी, ३ फ्रिगेट आनी २१ ल्हान जहाजां आशिल्लीं. इ.स. १९६१ त गोंय मुक्ती वेळार तर तांची 'आल्बुर्केक' ही एकूच झुजाबोट गोंयांत उरली.

इ.स. १६७० मेरेन गोंयांत लश्कर अशें नाशिल्लें. सगळे तरेच्या मनशांक, गुन्यांवकारांक आनी हेर कादयेंत पडिल्ल्या मनशांक पोर्तुगेज सरकार गोंयांत सैनिक म्हूण धाडटालें. ह्या सैनिकांक गणभेस, हेर आध्यां वा कांयच प्रशिक्षण नासतालें. गोंयांत पावतकच तांकां जेवण-खाण, कपडे वा रवपाची वेवस्था नासताली. तांकां पयलो पगार मेळपाखातीर वर्सभर लेगीत वाट पळोवची पडटाली. हाका लागून ते कोणाय राजघराण्यांच्या आलाशिऱ्याक रावताले वा दुसऱ्या राज्यांनी चोखो कत्ताले वा शेजाऱ्या राज्यांनी नोकऱ्यो सोदपाखातीर वताले. जेन्ना जेन्ना व्हिसेरैक सैन्याची गरज पडटाली, तेन्ना सहजपणान हाताकडेन आशिल्ल्या लश्कराक जमोवन तो भुजखातीर भायर सरतालो. तांचेकडेन आशिल्ल्या भुजत्रांकां वा प्रशिक्षणाक लागून न्हय, तर तुबकांक लागून तांकां जैत मेळटालें. शिवाजी, संभाजी आनी पेशव्यांच्या घुश्यांक लागून पोर्तुगेजांक संघटित सैन्य बाळगुपाची गरज जाणवली. पूण हें सैन्य मराठ्यांच्या सैन्यामुखार उणें पडटालें. मराठ्यांक आनी म्हैसूरेंत तिप्पु सुलतानाक दडपून उडोवन ब्रिटिशांनी तांचें राज्य काबार करतकच पर्थून जमनीयल्या सैन्याची गरज पोर्तुगेजांक लागली ना. ब्रिटिशांचे आनी तांचे संबंद बरेपणाचे आशिल्ले.

अर्थवेवस्था: पोर्तुगेजांनी गोंय घेतलें तें ताच्या राजकी वा भुजाच्या म्हत्वाक लागून न्हय, तर चडकळून गोंयच्यान मेळपी वेवसायीक फायद्याक लागून. पोर्तुग्या गोंयच्या बंदरांतल्यान अरबिया, पर्शिया, सिलोन आनी हेर भायल्या देशांवांगडा पयलींसावनूच येरादारी जाताली. घोड्यांच्या वेपारांतल्यान पोर्तुग्या गोंयच्या वाठरांत बरोच फायदो जातालो. पोर्तुगेजांनी हांगा वेपारांत बरीच वाड केली, जाका लागून ह्या राजधानीच्या शाराची लोकसंख्या १७ व्या शतमानाचे सुर्वेमेरेन दोन लाखांचेर पावली.

गोंयच्या लोकांचो मुखेल उद्येग जरी शेतवड हो आसलो, तरी हांगा जाल्ली पिकावळ हांगाचे लोकसंख्येक पुरायतरेन पावनाशिल्ली. तांदूळ आनी हेर बऱ्योच वस्तू केंद्राच्या बंदरांतल्यान आयात जाताल्यो. पोर्तुगेजांनी गांवच्या लोकांवयले कर दिसानदीस वाडयत व्हेले, पूण शेतवडीचें उत्पादन वाडोवपाखातीर कांयच केलेंना. गोंयच्या न्हंयांनी आनी वयदेगेर नुस्तें बरेच मेळटालें. माड आनी रानांतले हेर पिकावळीचोय कांय प्रमाणांत आदार मेळटालो. केन्नाकेन्नाय सैमीक आपत्तीक लागून दुकळ पडप, रोगाची साथ येवप असलेय प्रकार घडटाले. मिरंफुळ अशें दुकळ इ.स. १५५३, १५७० आनी १६८२ ह्या वर्सांनी पडले. ताका लागून कितलेशेच जाण मेले आनी कितलेशेच जाण गोंय सोडून हेरकडेन गेले.

बन्याचं प्रकाराचो कलाकुसर आनी उद्येग गोंयांत चलताले. मेस्तकाम, भांगर, रपें, लोखण हांचें धातूकाम, चामड्याचें काम, खोटेले-पाटले करप, कुंभारकाम आनी नुस्तेमारी हे मुखेल उद्येग आशिल्ले. पोर्तुगेजांनी जहाजां आनी बोटी बांदपाच्या उद्येगाची उदरगत केली. महासागरांत वरांची बोटी पोस्ते गोंय हांगाच्या गोदी आनी शस्त्रागारांत बांदताले. ही गोदी आनी शस्त्रागार म्हळ्यार चौयवटेन वण्टी आशिल्ली उद्येगीक वसाहत आशिल्ली. गोदींत सगळे तरेच्यो झुजाबोटी, वेपारी बोटी, ल्हान बोटी ह्या सगळ्या तरेच्या जहाजांची बांदावळ थंय जाताली. १८ व्या शतमानाच्या दुसऱ्या अर्दांत शस्त्रागारांत २१ 'कार्यशाळा आनी ८०० कामगार आशिल्ले. नाडी, तुबकां, गुळयो, चक्रां, पांटीं अज्यो सगळ्यो जहाजी ह्या तुबकांचें टाकसाळींत तयार जाताल्यो. इ.स. १७५३ त व्हड उजो लागून हें शस्त्रागार काबार जालें, पूण रोखडेंच तें पुर्वू न बांदलें.

भारतांत आशिल्ल्या पोर्तुगेजांच्या उद्योगांनी सोरो काढप, तेलाचे घाणे, मीठ उत्पादन, पितुळचें धातुकाम, हस्तिदंत कलाकुसर, तंबाखू

उत्पादन आनी कपडो निर्मणी हांचोय आस्पाव जाता. पोर्तुगेजांनी गोंयांत सुर्वेक सावन नाणीं तयार करपाची टांकसाळ उबारली आनी तांकां गज्ज पडटा तसलीं नाणीं निर्माण करूंक सुरवात केली. ही टांकसाळ जेन्ना १९ व्या शतमानांत ब्रिटिशांक पोर्तुगेज 'रुपीया' तयार करपाचें कंत्राट दिलें तेन्ना बंद पडली.

सादारणपणान पोर्तुगेजांच्या अर्थीक धोरणाचो उद्देश गोंयचें आनी गोंयकारांचें शोशण करप होच आशिल्लो. चडांत चड कर लावन पोर्तुगेजांनी खजिनो जमोवन तो लश्कर, नाविक दळ, प्रशासन, इगर्ज आनी हेर उत्पादन आनी उदरगत जायनाशिल्ल्या गजालींचेर खर्च केलो. इ.स. १८५२ सावन पोर्तुगेजांनी जीं अर्थीक अदमासपत्रकां जाहीर केलीं, तांचेवयल्यान तांकां शेतवड, उद्येग वा वैज्ञानिक आनी तांत्रिक शिक्षणाच्या मळाचेर उदरगत करपाची इत्सा नाशिल्ली हेंच दिसून येता. हे विशीं तांचे राजवटीच्या निमण्या वर्सांनी विसाव्या शतमानांत तांणी ल्हानसान लागवड प्रकल्प आनी मीनाचो उद्येग हांचेर वावर केल्ल्याचें दिसून येता.

धर्मीक धोरण: किरिस्तांवांचो सोद घेवपाखातीर पोर्तुगेज उदेंतेवटेन आयिल्ले. धर्मांतर आनी वेपार हे तांचे मुखेल वावर आशिल्ले. इ.स. १५४० मेरेन मुसलमान सोडल्यार हेर कोणाचेच विशीं धर्मांक लागून बळाचो वापर जालो ना. पूण इ.स. १५४० सावन धर्मांतराविशीं खर धोरण आपणान राजाचो धर्म तोच प्रजेचो धर्म आसूंक जाय, अशें फर्मान काडलें. तिसवाडींतलीं सगळीं देवळां उध्वस्त केलीं. देवळांचें फकत उत्पन्नच न्हय तर जमनीलेगीत इगर्जीचें मालेकेच्यो केल्यो. इ.स. १५६० त बास्तेस आनी साश्टी हांगाचीय देवळां उध्वस्त करून तांची मालमत्ता इगर्जीच्या नांवार केली. धर्मछळाचे (Inquisition) नवे नवे कायदे काडून किरिस्तांव नाशिल्ल्यांक जीण सामकी दगदगांची करून उडयली. कितल्याशाच जाणांक किरिस्तांव जावंचे पडले, जाल्यार कितलेशेच जाण आपली जल्मभूंय सोडून सांस्पर्णाचे हेर कडेन पळून गेले.

१७ व्या शतमानांत डचकडल्यान जाल्ल्या पराभवाउपरांत आनी पोर्तुगेजांक हेर बऱ्योच वसाहती वगडावच्यो पडिल्ल्यान तांचो वेपार आनी उत्पन्न उणें जावंक लागलें. ताका लागून धर्मछळाचें प्रमाणूय बरेंच उणें जालें. नवे काबिजादीतल्या लोकांक समाजीक आनी धर्मीक मेकळेपणाची स्वतंत्रताय दिली. १९ व्या शतमानांत संविधानात्मक एकाधिकांशायेखाला उदारमतवाद आयलो. इ.स. १९१० त किरिस्तांव धर्म हो गोंयांत राज्यधर्म उरलोना आनी किरिस्तांव नाशिल्ले लोक मुक्तपणान समाजीक धर्मीक जिवीत जियेवंक लागले.

शिक्षण: देवळां, मठ आनी मशिदी उध्वस्त केल्ल्यान पोर्तुगेजांनी तेन्ना प्रचलित आशिल्ली शिक्षणपध्दत इबाडली. इ.स. १५४५ सावन तांणी इगर्जपध्दतीच्यो शाळा सुरू केल्यो. वाचप, बरोवप, गणित, गायन आनी संगीत हे शाळांतले मुखेल विशय आसले. शिक्षणाचें माध्यम पोर्तुगेज भास आसली.

तरांतरांच्या धर्मीक हुकमांवरवीं गोंयांत महाविद्यालयां आनी सेमिनारी उगडल्यो. कांय महाविद्यालयांक विश्वविद्यालयांचो पांवडो मेळ्ळो. तेन्नाचें सगळ्यांत नामनेचें कॉलेज म्हळ्यार जेजुईतांनी पोर्तुगेज गोंय हांगा चलयल्लें सेंट पॉल्स कॉलेज, ह्या महाविद्यालयाक विश्वविद्यालयाचो पांवडो आशिल्लो आनी थंय तत्त्वगिन्यान, मननशील, धर्मशास्त्र, लॅटीनीटी आनी नितीशास्त्र ह्या विशयांचें शिक्षण दिताले. १७ व्या शतमानामेरेन हे संस्थेंत शिकपी विद्यार्थ्यांचो आंकडो ३,००० परस चड जालो. इ.स. १५७४ त जेजुईतांनी मडगांव हांगा आनीक एक महाविद्यालय सुरू केलें आनी फुडें तें इ.स. १५८० त राशोल (रायतूर) हांगा हालयलें. ह्या महाविद्यालयांत कोंकणी शिकयताले.

इ.स. १५५५ त फ्रांसिस्कनांनी रेड्श मागुश हांगा तांचें महाविद्यालय सुरू केलें. पोर्तुगेज गोंय हांगा १७ व्या शतमानांत 'बोअ केन्तूर' महाविद्यालयाची थापणूक जाली. त्याच शारांत इ.स. १५५० त डॉमिनिकन्सांनी सेंट थॉमस ऑर्विनास महाविद्यालय चालू केल्लें.

आगुस्तीनीयन आनी कार्मेलायट्स हांणीय आपापलीं महाविद्यालयां केलीं. युरोपांत 'रेनासान्स' जाल्याउपरांत थंयच्या संस्थांचेर पा जावन थंय विज्ञान, तंत्रगिन्यान आनी गिन्यानाच्या हेर शाखांची उ जावंक लागली; पूण गोंयच्या कॅथलिक धर्माच्या प्रभावाखाला आश शिक्षणसंस्थांक नव्या गिन्यानाची सुलूस लागलीना. १९ व्या शत- तर हांगाचो अभ्यासक्रम सामको पोर्तुगेज जावन मरणाच्या दारांत प- आनी पोर्तुगालाच्या उदारमतवादी सरकारांय तांकां कांयच पालव ना. मार्केस द पोम्बाल (१७५०-१७७७) हाणें उदारमतवादी वैज्ञानिक शिक्षणाची सुरवात केली. गोंय मुक्ततायेवेळार १९६१ त गोंयांत उंचेल्या पांवड्यावेलें शिक्षण दिवपी एकूय संस्था नाशिल्ली एक वैजकी शाळा, एक लिसेंव आनी बऱ्योच इंग्लीश शाळा आशिल्ले.

भाशा: गोंयांत पोर्तुगेजांचें भाशेविशींचें धोरण काळाप्रमाण वा गेलें. सुर्वेच्या काळांत किरिस्तांव धर्मतत्त्वां लोकांक तांच्या स्व भाशेंतल्यान समजावन दिवपाखातीर मिशनरी कोंकणी शिकूंक फुडाकार घेताले. फुडें पाद्री आनी मिशनरी जावंक स विद्यार्थ्यांखातीर राशोलच्या महाविद्यालयांत कोंकणीचो अभ्यास-क्रम चलातालो. पूण १७ व्या शतमानामेरेन धर्मीक अधि- खास करून फ्रांसिस्कन कोंकणीची पर्वा करी नासले. तांणी सरकार लोकांचेर पोर्तुगेज भाशेची सक्ती करपाची बुद्द दिली. १७ शतमानाचे सुर्वेच्या वर्सांनी एका हुकुमनाम्यावरवीं सगळे बर- दस्तऐवज पोर्तुगेज भाशेंतल्यान बरोवचे अशें थारलें. इ.स. १६८० सगळ्या लोकांनी तीन वर्सांभितर पोर्तुगेज भाशा शिकची अशें फ आयलें. इ.स. १७३२ तल्या दुसऱ्या एका फर्मानावरवीं बामण उ- चाड्डे हांणी स म्हुयन्यांभितर आनी हेरांनी एका वर्सांभितर पोर्तु- शिकून घेवची, अशें कळीत केलें. पोर्तुगेज भाशा कळ्ळ्याबगर खंयच्या जोडप्याक लग्नाची मान्यताय मेळनाशिल्ली. थळाव्या भाशांतलें साहित- तर १६ व्या शतमानाच्या मध्दार नश्ट करून उडयल्लें. १९ श- शतमानांत उदारमतवादी सत्तेर येतकच आनी धर्मसंस्थांचो प्रभाव उ- जातकच कोंकणीक अधिकृतपणान मान्यताय मेळूंक लागली. १९ शतमानाच्या मध्दका जे. एच. दा कून्स रिड्दार हो गोंय सरकारचो मुख- सचिव आशिल्लो. ताणें कोंकणीखातीर बरोच वावर केलो.

छापखाना: भारतांत पयले फावट छापखानो हाडपाचें पोर्तुगेजांक वता. सेंट पॉल्स कॉलेज, पोर्तुगेज गोंय हांगा इ.स. १५५६ छापखानो सुरू केलो. धर्मीक साहित्य छापून ताचो प्रचार करपाखात ह्या छापखान्याचो १६ व्या आनी १७ व्या शतमानांत उपेग जाता इ.स. १६७५ ते १८२० मेरेन कसलोच छापखातळीचो वावर जालो फुडें छापखानो राजकी, वैज्ञानिक आनी धर्मनिरपेक्ष हेर म्हाय छापपाखातीर वापरूंक लागले. इ.स. १८२१ त सरकारी परिपत्र आयल्याउपरांत भौशीक आनी खाजगी नेमाळीं उजवाडाक येव लागलीं.

समाजजीण: पोर्तुगेजांनी गोंयकारांचे समाजीक जीणेचेर बरो परिणाम केलो. किरिस्तांवकरण करपाचे प्रक्रियेंतल्यान अस्तंतीक जावंक लागलें. तांचो मुखेल उद्देश गोंयकारांक देशभश्टे करपा आशिल्लो. १६ व्या शतमानांतल्या धर्मीक कायद्यांचो उद्देश गोंयका हिंदूंची जिवितपध्दत इबाडपाचो आशिल्लो. इन्क्विझीशनांतल्या आयिल्ल्या नेमांवरवीं आनी कायद्यांवरवीं किरिस्तांव जाल्ल्या मूळ हिंदू आपली जेवणखाणाची पध्दत, भेस, संगीत, चालीरिती आनी शिश्टाच- बळ्यां बदलूंक लायले. पूण १९ व्या आनी खास करून २० व्या शतमानांतल्या उदारमतवादाच्या परिणामाक लागून किरिस्तांव धर्म राज्य धर्म उरलोना आनी धर्मांतर केल्ल्या लोकांच्या वंशजांनी आपल- पोर्तुगेज परंपरांकडेन पर्थून लक्ष दिवंक सुरवात केली. ह्या काळांत गोंयकारांमदीं राष्ट्रवादाची भावनाय ल्हवल्हव वाडीक लागताली.

गोंयांत सती पध्दतीचेर बंदी हाडपाचें श्रेय पोर्तुगेजांक वता. तेभाय बायलांक आस्तीच्या वांट्याचो हक्क, विधवांचीं लग्नां, समान नागर-

क्र.	संस्थेचो प्रकार	१९६१-६२			१९८४-८५		
		संस्थांचो आंकडो	शिक्षकांचो आंकडो	विद्यार्थ्यांची संख्या	संस्थांचो आंकडो	शिक्षकांचो आंकडो	विद्यार्थ्यांची संख्या
१.	अ शाळेंतलें शिक्षण	४७६	१,२०६	५३,६०७	४,४८८	१,२७५	१,३४,८५३
२.	मुळावो पांवडो	-	-	-	२,५३१	४३५	८५,०६४
३.	मदलो पांवडो	९५	३४१	९,२६०	२,९७७	२९४	५६,०१६
४.	माध्यमिक पांवडो	१	४०	९२१	३३२	२२	११,०२२
५.	उच्च माध्यमिक पांवडो	५७२	१,५८७	६३,७८८	१०,३२८	२,०२६	२,८६,९५५
६.	वट्ट	-	-	-	-	-	-
७.	ब उच्च शिक्षण	-	-	-	-	-	-
८.	गोप्य विद्यार्थी	१	१७	११७	२४	१	३१३
९.	वैजकी महाविद्यालय	१	३	१९	१८	१	४३२
१०.	फार्मसी महाविद्यालय	-	-	-	१४	१	१७०
११.	दंत महाविद्यालय	-	-	-	४७	१	१०३
१२.	अभियांत्रिकी महाविद्यालय	-	-	-	४५९	१	४६९
१३.	कला, विज्ञान आनी वाणिज्य	-	-	-	१८	१	१२,९६२
१४.	कायदो महाविद्यालय	-	-	-	१९	२	९९६
१५.	चित्रकला महाविद्यालय	-	-	-	४२	१	१२२
१६.	तंत्रनिकेतन	-	-	-	१४	१	६४२
१७.	शिक्षक प्रशिक्षण महाविद्यालय (पदवी)	१	४	७७	५३	४	१२२
१८.	शिक्षक प्रशिक्षण महाविद्यालय (पदवीका)	-	-	-	२३	१	९९४
१९.	जहाज बांदावळ संस्था	१	-	-	१६	१	१९९
२०.	परिचारीका शिक्षणक्रम	१	-	४२	१६	१	१५७
२१.	वट्ट	४	२४	२५५	८३८	२५	१७,५२१
२२.	क हेर संस्था	-	-	-	-	-	-
२३.	उद्योगिक प्रशिक्षण संस्था (I.T.I.)	-	-	-	२६८	१४	३,८४४
२४.	फूड क्राफ्ट इन्स्टीट्यूट	-	-	-	१४	१	७२

कायदो ह्या सारक्यो सुवारणाय प्रचलित जावन उरिल्ल्यो. जातीचो प्रस्न सोडोवंक मात तांकां अपस आयले.

- डॉ. बी. एस्. शास्त्री

गोंयमुक्ती चळवळीचो इतिहास: भारतांतल्या लोकांनी इ.स. १५१० सावन गोंयांत पावल दवरल्या उपरांत पोर्तुगेजांक विरोध करूंक सुरवात केल्ली. इ.स. १५८०-८५ ह्या काळांत कुंकळ्ळी, असोळणें, वेळ्ळी, आंबेली ह्या साश्टीच्या शिमवाखरांतल्या लोकांनी आपलीं देवळां, मूर्ती हांची राखण करपाखातीर धर्मछळाक लागून गोंय सोडून वचचेपयलीं बऱ्याच गोंयकारांनी पोर्तुगेजांआड खर झूज दिलें. इ.स. १७८७ त पिटोंचें बंड जालें. एकुणिसाव्या शतमानांत सत्तरींतल्या राज्यांचें बंड हें बरेंच म्हत्वाचें आसा. राणे हे सत्तरींतले परंपरागत जमीनदार इ.स. १७८८ त जेन्ना सावंतांकडल्यान पोर्तुगेजांनी सत्तरी वावर घेतलो तेन्ना राज्यांच्या सगळ्या हक्कांची जतनाय जाताली, अशें तांकां पोर्तुगेजांकडल्यान आप्पासना मेळिल्लें. पूण हें आश्वासन विसरून पोर्तुगेजांनी थंय आपलो शेक चलोवंक सुरवात केली. इ.स. १८५२ त जाल्ल्या दिपाजी राण्याच्या बंडान पोर्तुगेज सत्तेक बरोच व्हड धपको दिलो. पोर्तुगेजांनी राज्यांच्यो जमनी आपल्या हातांत घेवन थंय आपले कायदे हाडूंक सुरवात केल्ली. दादल्यांक पॅट घाल्याबगर आनी बायलांक पोलेके घाल्याबगर गांवांनी वा शारांनी भोंवपाक मनाय केली. हाचो परिणाम गरीब लोकांचेर जातालो आनी पोर्तुगेज लोक ह्या कायद्याचो आपल्याक जाय तसो लाव घेताले. दिपाजी राण्यान बंड करून पोर्तुगेजांक आकान दिलें. ताणें सांखळे वाखरांतलो नाणुसचो किल्लो घेवन थंय आपलें मुखेल ठणें केलें. उपरांत दिवचल, फोंडें, हेमाडबाशें आनी काणकोण वाखरांनी घुरयो घालूंक सुरवात केली. थंयसावन ताणें पोर्तुगेज सैन्याक धांवडावन घाले. लोकांचें बरेंच फाटबळ राण्याक मेळ्ळें आनी राण्यान कुंभारजुवें वाखरांत पावल दवरलें. पोर्तुगेज गोव्हेर्नादोरान स्वता सैन्याचें फुडारपण करून राण्याक धरपाचो यत्न केलो, पूण ताचो पराभव जालो. हें बंड साडेतीन वर्सांमेरेन चल्लें. सरकारचो खजिनो हें बंड काबार करपाखातीर रितो जालो. इ.स. १८५५ त पोर्तुगेज गव्हर्नादोर आँरे हाका राज्यांचें आव्हान पेलनाशें जावन निवृत्त जावचो पडलो. विधीमंडळान सत्ता हातांत घेतली आनी राज्यावांगडा बरेपण जोडपाचें नदरेंस ताका मानाचो भेस आनी तरसाद भेटयली. ताच्या नांवामुखार 'कापितांन' (कॅप्टन) ही भोवमानाची पदवी लायली.

इ.स. १८७०-७१ त सैन्यांत बरोच बोवाळ जालो. राज्यांचें बंड सोंपतकच पोर्तुगेजांक सैन्याची गरज चड आसा अशें दिसलेंना आनी तांणी सैनिक उणें करूंक सुरवात केली. हे गजालीक लागून सैनिकांनी दोन खेप उखव केले. हे उखव पोर्तुगालांतल्यान खासा सैनिक हाडून चिड्डून उडयले. इतले मजगतीं **कुश्टोबा राणे (*)** हाणें बंड करपाचें थारायलें. ताणें गिरेस्तांक लुटून गरीबांक आनी तांच्या अनुयायांक ती संपत्ती वांटली. निमणें ताका आनी ताचो वांगडी शांभा देसाय हाका इ.स. १८७१ त पोर्तुगेजांनी धरलो. इ.स. १८९५ त पोर्तुगेजांनी सत्तरींतल्या शेतकामत्यांकडल्यान कर घेवंक सुरवात केल्ल्यान **दादा राणे (*)** हाणें तांचेआड बंड केलें. फ्रांसिस्कु आल्बारीस ह्या पाद्रीन राज्याच्या बंडाक फाटबळ उक्तायलें. तेन्ना ताका बंदखणींत घालो.

दादा राण्यान नाणुस किरलो घेवन बारदेस वाखरांत पावलां मारूंक सुरवात केली. पोर्तुगेजांनी पुराय गोंयांत लश्करी कायदो लागू करून बंड काबार करपाची तयारी केली. कापितांन गोमिस द कोश्टा हाच्या फुडारपणाखाल तांणी राज्याचेर घुरी घाली पूण सत्तरींतल्या दाट रानांनी पोर्तुगेज सैनिकांक राज्यांआड झुजप शक्य जालें ना. शंकरचारी ह्या हिंदू धर्माच्या फुडाऱ्याक मध्यस्त दवरून पोर्तुगेजांनी राज्यांवांगडा शांततायेची कबलात केली. फुडें वाळपय हांगा पोर्तुगेज सैन्याच्या एका कमांडरचो खून जालो. चवकशेंतल्यान दादा राण्यान हो खून घडोवन हाडला अशें सिध्द जालें आनी दादा राण्याक तिमीर हांगा बंदिवासांत दवरलो.

राण्याचें आनीक एक बंड इ.स. १९१२ त जालें. करंआड दाद मागपी

राण्यांचेर पोर्तुगेज अधिकारी शेक गाजोवंक लागले आनी तांच्या प्रस्नां उपाय काडचे बदला तांकां चड त्रास करूंक लागले. तेन्ना राणे आ तांचे सुमार ४०० वांगडी हांणी उखव केलो. लिस्बन सावन खासा हे आनी शस्त्रां हाडून पोर्तुगेजांनी क्रूरपणान हो उखव मोडलो आ राण्यांक आक्रिंतेक बंदखणींत घाले. इ.स. १९२६ पोर्तुगाल एकाधिकाऱ्याय आयल्या उपरांत सैनिकांचें एक बंड जालें. सैनिकां पगारांत कपात करपी तेन्नाचो गव्हर्नर टिटो मोरायस हाका सत्तेवयल्या काडून उडोवन कर्नाल आर्थुर सिकेरा हाणें स्वताच्या सरकारची थापण केली. पोर्तुगेज सरकारान ह्या गोंयच्या नव्या सरकाराक मान्यताय दि ना आनी सिकेरा हाका पर्थून पोर्तुगालांत आपोवन घेतलो.

इतले मजगतीं गोंयच्या लोकांमदीं **राश्ट्रवादाचे विचार** पातळटा इ.स. १९२८ त **तोतीर त्रिशतां ब्रागांस् कुन्य (*)** हाच्या फुडारपणाख गोंय काँग्रेस समितीची थापणूक जावन तांणी स्वतंत्रताय मेळोवपाखात अहिंसक तत्वां आपणावचें थारायलें. **लुईश मिनेझिश ब्रागांस् (*)** सारकिल्या राश्ट्रवाद्यान पोर्तुगेज कायद्यांआड उक्तेपणान विरोध केलो.

मार्च १९४६ त, मुंबय हांगा गोंयचे सुटके झुजाऱ्यांची आ मुंबयच्या गोंयकारांची बसका जावन तातूंत पोर्तुगेजांनी वेगवेग गोंदमण आनी दीव सोडून, वचचें अशी मागणी जाली.

१८ जून १९४६ दिसा डॉ. **रममनोहर लोहिया (*)** हाच फुडारपणाखाल गोंयांत नागरी हक्क चळवळ सुरू जाली. ही चळवळ अहिंसक आशिल्ली. हे चळवळीच्या फुडाऱ्यांक अटक करून तां विंगडविंगड खटले भरले. बऱ्याच जाणांचेर अत्याचार जाले. इ. १९४७ त भारताक स्वतंत्रताय मेळ्ळ्या उपरांत पोर्तुगेजांनी गोंय चळवळ काबार करपाखातीर खर उपाय येवजून आफ्रिका आ युरोपांतल्यान चड सैन्य गोंयांत हाडलें. संयुक्त राश्ट्रसंघाकडेन गों मुक्ततायेचो प्रस्न सोपोवंक तांणी न्हयकार दिलो.

१८ जून १९५४ दिसा पोर्तुगेज सरकारान ४० परस चड नामनेचे गोंयकारांक अटक केली आनी तांकां वेगवेगळे उपाय काडून त्रास दिवं सुरवात केली. हे अटकेची खबर मुंबयतल्या गोंयकारांमदीं पातळ आनी थंय दोतोरी टी. बी. कुन्य हाच्या फुडारपणाखाल गोंय राश्ट्री काँग्रेस द युनायटेड फ्रंट ऑफ गोअन्स, गोअन पीपल्स पार्टी आनी **आझा गोमंतक दल (*)** ह्या गोंयचे सुटकेखातीर वावुरपी संघटनांची बसक जाली. ह्या सगळ्यांनी एकठंय येवन पोर्तुगेजांच्या शेकातळा आशिल्ल दादर नगर हवेलीची मुक्तताय केली. ऑगस्ट १९५५ त, गोंयां गोंयांभायल्यान येवपी सत्याग्रहींच्या पंगडाचेर गुळयो घालून पोर्तुगे सैनिकांनी कितल्याशाच जाणांक मारून उडयले. त्याच वर्सा भारता पोर्तुगालावांगडचे आपले राजनैतिक संबंद तोडून उडयले. इतले मजग गोंयांतूय ल्हान-व्हड हिंसक आनी अहिंसक उखव चालूच आशिल्ले निमाणे १९ डिसेंबर १९६१ दिसा भारत सरकारान 'ऑपरेशन विजय' नांवाखाला गोंयांत सैन्य धाडून गोंयची मुक्तताय केली.

मुक्ततायेउपरांतचो काळ: गोंय स्वतंत्र जाल्याउपरांत पोर्तुगेजां निमाणो गोव्हेर्नादोर व्हासालु इ लिस्व्हा वचून मेजर जनरल के. पी. कॅंडे. हो गोंयचो लश्करी राज्यपाल जालो. १९६२ त तो वचून टी. शिवशंभ गोंयांत नवो नायब राज्यपाल म्हूण आयलो. त्याच वर्सा ऑक्टोबर म्हयन्यांत गोंय, दमण, दीवच्या १४९ ग्रामपंचायतींखातीर वेंचणुप जाल्यो. उपरांत ९ डिसेंबर १९६३ दिसा पयलेफावट मुक्त गोंयां विधानसभा आनी संसदेच्यो वेंचणुको जाल्यो. ह्या वेंचणुकां महाराष्ट्रवादी गोमंतक पक्षाक जैत मेळ्ळें. भारतीय राश्ट्रीय काँग्रेस युनायटेड गोअन्स पक्ष आनी फ्रेंति पोपुलार हे पक्ष वेंचणुकेंत देंविल्ले विधानसभेच्या वट्ट तीस सुवातींतल्यो १४ महाराष्ट्रवादी गोमंतक पक्षाक, १२ युनायटेड गोअन्स पक्षाक, १ काँग्रेस पक्षाक आनी हेरांक सुवाती मेळ्ळ्यो. दयानंद बांदोडकार गोंयचो पयलो मुखेलमंत्री जाल सप्टेंबर १९६३ त, गोंयांत एम्. आर. सचदेव हो नवो नायब राज्यपाल जालो. पूण रेखडोच ताच्याफाटल्यान हरी शर्मा आनी के. आर. दामले

नायब राज्यपाल थोड्या काळाखातीर येवन गेले. गोंयचें अस्तित्व दवरचे काय ताका महाराष्ट्रांत विलीन करचें, ह्या प्रस्नाचेर त बरोच व्हडलो बोवाळ जालो. १९६७ त, ह्या प्रस्नाचेर सार्वमत (रेसिडियन पोल) घेतलें. ओपीनियन पोलांत गोंयचें स्वतंत्र अस्तित्व जाय, ह्या मतावटेन गोंयकारांनी कौल दिलो. ओपीनियन पोलांत ३,१७,६३३ जाणांनी मतदान केल्लें. हातूंतल्या गोंयच्या मनीकण्णाक १,७२,१९१ जाणांनी विरोध केलो जाल्यार १,३८,१७० तांनी विलीनीकरणाक तेंको दिलो. अशे तरेन गोंय एक केंद्रशासित म्हूण ताचें स्वतंत्र अस्तित्व तिगून उरलें. इतले मजगतीं गोंयचो (ब) राज्यपाल म्हूण नकुल सेन आयलो. १९६७ त विधानसभेच्या ३० गी लोकसभेच्या २ सुवार्ताखातीर वेंचणुको जाल्यो. ह्या वेंचणुकांनी राष्ट्रवादी गोमन्तक पक्षाक १६ सुवार्ता मेळून दयानंद बांदोडकार त मुखेलमंत्री जालो. युनायटेड गोअस पक्षाक १२ सुवार्ता मेळ्ळ्यो. ६९ त गोंयांत पयलेच फावट १३ नगरपालिकांखातीर वेंचणुको ज्यो. १९७२ त जाल्ल्या तिसऱ्या विधानसभे आनी लोकसभेच्या जाणुकांनी महाराष्ट्रवादी गोमन्तक पक्षाकूच पयून जैत मेळ्ळें. दयानंद बांदोडकार मुखेलमंत्री जालो. १९७२ त शिशिरकुमार बॅनर्जी हो गोंयचो हो राज्यपाल म्हूण आयलो. १२ ऑगस्ट १९७३ दिसा दयानंद बांदोडकारक मरण आयलें आनी ताचे सुवातेर शशिकला काकोडकार ची मुखेलमंत्रीपदार नेमणूक जाली. १९७७ त गोंयांत पयून वेंचणुको जाल्यो. ह्या वेंचणुकांनी महाराष्ट्रवादी गोमन्तक पक्षाक जैत मेळून शशिकला काकोडकार मुखेलमंत्री जाली. शशिकला काकोडकार हिच्या पड तिच्या पक्षांतल्या आमदारांनीच बंड केलें आनी तिचें मंत्रीमंडळ ढगडलें. १९७९ त गोंयांत राष्ट्रपती राजवट आयली. ह्या वेळार तापसिंग गिल गोंयचो नायब राज्यपाल आशिल्लो. १९८० त गोंयांत ३० वेधानसभेच्या आनी २ लोकसभेच्या सुवार्तांखातीर जाल्ल्या वेंचणुकांनी पयलेच फावट महाराष्ट्रवादी गोमन्तक पक्षाक अपेस आयलें. २० सुवार्ता मेळोवन काँग्रेस (अस) सत्तेर आयली. प्रतापसिंग राणे मुखेलमंत्री जालो.

ह्या वेंचणुकां उपरांत रेखडोच काँग्रेस (अस) पक्ष, काँग्रेस (आय) रक्षांत विलीन जालो. १९८४ त जाल्ल्या वेंचणुकांनीय काँग्रेस (आय) पक्षाकूच जैत मेळ्ळें. प्रतापसिंग राणे पयून मुखेलमंत्री जालो. इतलेमजगतीं प्रतापसिंग गिल हाचेफाटल्यान गोंयांत जगमोहन, के. टी. सताखला हे नायब राज्यपाल जावन गेले. मदल्या थोड्या काळाखातीर इदीस लतीफ ह्या महाराष्ट्राच्या राज्यपालान गोंयचो कारभार पळेलो. १९८४ त गोपालसिंग नायब राज्यपाल जालो. १९८६ त गोंयांत कोंकणी राज्यभाशा करची आनी गोंय घटक राज्य जावंचें हाचेखातीर व्हडलें आंदोलन जालें. ५-फेब्रुवारी १९८७ दिसा कोंकणी गोंयची राज्यभास जाली आनी ३१ मे १९८७ दिसा गोंयाक घटक राज्याचो पांवडो प्राप्त जालो. जानेवारी १९९० त जाल्ले वेंचणुकेंत काँग्रेस (आय) पक्ष पयून सत्तेर आयलो.

राज्यवेवस्था: पोर्तुगेज गेल्याउपरांत गोंय, दमण आनी दीव हांचेवांगडाच दादर आनी नगरहवेलीचें प्रशासन गोंयच्या राज्यपालावरवींच चलतालें. घटक राज्याचो पांवडो मेळचेपयलीं हांगा दमणचो एक आनी दीवचो एक घटक वट्ट ३० मतदारसंघ आशिल्ले. घटक राज्याचो पांवडो मेळ्ळ्या उपरांत दमण आनी दीव वेगळे जाले आनी गोंयच्या मतदारसंघांचो आंकडो ४० केलो. तशेंच दादर आनी नगरहवेलीचें प्रशासन गोंयच्या राज्यपालांच्या हाताभायर उरून थंय आतां केंद्रशासित प्रशासन चलता. लोकसभेचे दोन मतदारसंघ जाल्यार राज्यसभेचो एक वांगडी वेवपाचो हक्क गोंयांत आसा. सद्या गोंयांत ११ तालुके आसात. प्रशासनाचे नदरेन उत्तर आनी दक्षिण अशे दोन जिल्हे आसात. दोनूक जिल्ह्यांचे कारभार चलोवपाखातीर जिल्हाधिकारी आसात. तांच्या हातसकयल उपजिल्हाधिकारी आसतात. तालुक्यांचो कारभार मामलेदारवरवींच चलता. व्हडल्या शारांनी नगरपालिका आसात. १९७९

मेरेन गोंयांत ११ नगरपालिका आशिल्ल्यो. नगरपालिकांचेर प्रतिनिधींची वेंचणूक बर पांच वर्सांनी जाता. गांवगिऱ्या वाठारांनी प्रशासन पंचायतीवरवींच चलता. १९७९ मेरेन गोंयांत वट्ट १८० ग्रामपंचायती आशिल्ल्यो. पंचायती आनी नगरपालिकांचेर विधीमंडळाच्या मंत्रीमंडळाचें नियंत्रण आसता. हे भायर राज्यकारभारक आदार दिवपी गांवांतली एक म्हत्वाची संस्था म्हळ्यार *कोमुनिदाद* (*) ही बरीच पोर्ती संस्था आयजमेरेन वावर करता.

न्यायवेवस्थेचो कारभार चलोवपाखातीर गोंयांत मुंबय उच्च न्यायालयाचें खंडपीठ आसा. पणजी हांगा आशिल्लें हें खंडपीठ म्हळ्यार गोंयचें सगळ्यांत उंचेल्या पांवड्यावयलें न्यायालय आसा. हेभायर जिल्हो आनी सत्र न्यायालयां गोंयांत आसात. गोंयचे पोलीस यंत्रणेचें मुखेल केंद्र पणजी हांगा आसा. म्हत्वाच्या शारांनी पोलीस ठाणीं आनी हेर बरेचकडेन पोलीस चौक्यो आसात. इस्पेक्टर जनरल ऑफ पोलीस हो गोंयचो पोलीसदलांतलो सगळ्यांत उंचेलो हुद्दो.

गोंयचें विधीमंडळ फकत एका घरचें आसा. हांगा फकत विधानसभा आसा. विधानसभेंत विधिमंडळ विधेयकां संमत करता. हीं विधेयकां राष्ट्रपतीचे वतीन गोंयच्या राज्यकारभार चलोवपी राज्यपालावरवीं राष्ट्रपतीचे मंजुरीखातीर वतात. राज्यकारभार वेवस्थित चलचो हाकालागून मंत्रीमंडळाभितर खातीं वांटप आसा आनी त्या त्या खात्याचो मंत्री तांकां वांटून दिल्लो कारभार पळेता. ह्या कामाखातीर तांकां मुखेल सचिव, त्या त्या खात्याचे उपसचिव आनी हेर अधिकारी पालव दितात.

येरादारी आनी संचारण: गोंयांत १९८२ मेरेन ५,७८६ किमी. लांबायेचे रस्ते बांदून जाल्यात. NH4A आनी NH17 हे दोन राश्ट्रीय महामार्ग गोंयांत आसात. रस्त्याच्या मार्गांतल्यान गोंयचो भारतांतल्या बऱ्याच राज्यांतल्या मुखेल शारांकडेन संपर्क येता. गोंय-मुंबय, गोंय-मंगळूर, गोंय-पुणे, गोंय-बंगळूर, गोंय-हैद्राबाद हेसारकीं थेट बससेवा आसा. १९८४ मेरेन गोंयांत ५६,१३० वाहनांची नोंद जाल्ली. मुरगांव ते कॅसलरॉक मेरेन गोंयांत रेल्वेमार्ग आसा. ह्या रेल्वेमार्गाची वट्ट लांबाय ८२ किमी. आसून ताचेर १४ रेल्वेस्थानकां आसात. मुरगांव हांगा भारतांतलें सगळ्यांत व्हडलें सैमीक बंदर आसा. मांढवी, जुवारी ह्यो न्हंयो येरादारीखातीर बऱ्योच उपेगाच्यो आसात. ह्या न्हंयांतल्यान प्रवासी येरादारीवांगडाच खनिज संपत्तीची येरादारी व्हड प्रमाणांत जाता. साळ, कोलवाळ ह्योय न्हंयो येरादारीचे नदरेन म्हत्वाच्यो आसात. गोंयांत पयलींसावन न्हंयांतल्यान येरादारी चलता. फेरीबोटींनी जावपी येरादारीक लागून बऱ्याच वाठारांचो एकमेकांकडेन संपर्क येता. गोंय ते मुंबय अशी बोटींतल्यान बरे वर्सासावन येरादारी जाता. पावसाचे चार म्हयने सोडल्यार मुंबय-गोंय (पणजी) बोटेसेवा वर्सभर चालू आसता. गोंयांतल्यान मुंबय, दिल्ली आनी बंगळूर ह्या शारांनी विमान सेवेची वेवस्था आसा. हालींच्या काळांत कुवेटसावन थेट गोंयमेरेन विमानसेवा सुरू जाल्या. गोंयांत दाबोळी हो एकूच विमानतळ आसा.

१९८४ मेरेन गोंयांत २५३ डाकघरांची नोंद जाल्ली. त्याच वर्सा १२,४५६ दूरध्वनीचीय नोंद जाल्ली. गोंयच्या मुखेल शारांनी दूरध्वनी वेवस्था बरे तरेन जावची हाका लागून दूरसंचारण टोंवर आसात. गोंयांत आकाशवाणी पणजी हें रेडिओ केंद्र आसा. ताचेवयल्यान कोंकणी, मराठी, इंग्लीश, पोर्तुगेज आनी हिंदी भाशांतल्यान कार्यावळी जातात. दूरदर्शन केंद्र आस्तिना, पणजी हांगा २३ जून १९९० दिसा सुरू जालें. मुंबय दूरदर्शनाच्यो कार्यावळी गोंयांत प्रसारित जातात. हालींच गोंयच्या दूरदर्शन केंद्रावयल्यान दिसाक अर्दवर अशी कोंकणी कार्यावळ वितरयतात. हें प्रसारण पणजी हांगाच्या रिले केंद्रावयल्यान जाता. गोंयांत ३ इंग्लीश, ४ मराठी आनी १ देवनागरी कोंकणी अशीं दिसाळीं उजवाडाक येतात. हे भायर ह्या सगळ्या भाशांतल्यान विंगडविंगड विशयांक ओंपिल्लीं बरींच नेमाळीं गोंयांत उजवाडाक येतात. प्रेस ट्रस्ट ऑफ इंडिया, युनायटेड ट्रस्ट ऑफ इंडिया हांचे वांगडा बऱ्याच राश्ट्रीय

धरवयल्या खबरांपत्रांचीं कार्यालयां गोंयांत आसात.

शिक्षण: गोंय स्वतंत्र जावंचेपयलीं पोर्तुगेज अभ्यासक्रमाप्रमाण गोंयचे बरेचशे शिक्षण चलतालें. १९६१ उपरांत शिक्षणाच्या मळार बदल जावंक लागले. गोंय मुक्तीवेळार खाजगी आनी सरकारी पोर्तुगेज शाळांनी सरकारान मान्यताय दिल्लो अभ्यासक्रम शिकयताले, जाल्यार मराठी आनी इंग्लीश शाळांनी महाराष्ट्राचे धर्तेचेर अभ्यासक्रम आशिल्लो. माध्यमिक शाळा पुणे माध्यमिक शिक्षण मंडळाकडेन संलग्न आशिल्ल्यो. हे मंडळ अस्तित्वांत येवचेपयलीं, गोंयच्या विद्यार्थ्यांक मॅट्रिकचे परीक्षेखातीर मुंबय विद्यापीठाकडल्यान पालव मेळटालो. मुक्तीवेळावयल्या काळांत सगळ्या भाशांतल्यान वट्ट ५३,६०७ विद्यार्थी शिक्षण घेताले. १६७ खाजगी मराठी शाळांची शिक्षणखात्यांत नोंद जाल्ली, पूण नोंद जावनाशिल्ल्यो बऱ्योच मराठी शाळा गोंयांत आशिल्ल्यो. १५१ सरकारी आनी १०४ खाजगी पोर्तुगेज मुळाव्यो शाळा, ४ मराठी-पोर्तुगेज, १० उर्दू-पोर्तुगेज, ८ पुराय उर्दू आनी १७ इंग्लीश शाळा गोंयांत आशिल्ल्यो.

मुक्ततायेउपरांत रोखडेंच हें चित्र बदलून शिक्षणाच्या मळार बरीच उदरगत जाली. फुडें दिल्ल्या कोश्टकावयल्यान शिक्षणमळावयल्या हे उदरगतीचो अदमास येता:

स्वतंत्रतायेउपरांत गोंयचें माध्यमिक शिक्षण पुराय केल्या उपरांत मॅट्रिकचे परीक्षेखातीर पुणे बोर्ड परीक्षा घेतालो. उंचेल्या पांवड्यावयलें शिक्षण दिवपाच्या निमतान १९६२ वर्सा पणजी हांगा धेंपे कॉलेज ऑफ आर्ट्स अँड सायन्स आनी मडगांव हांगा एस्. पी. चौगुले कॉलेज ऑफ आर्ट्स अँड सायन्स ह्या महाविद्यालयांची थापणूक जाली. पणजी हांगा मुंबय विद्यापीठाच्या पदव्युत्तर केंद्रावरवीं उंचेल्या शिक्षणाचो कारभार चलतालो. १९६६-६७ वर्सासावन गोंयांत शासकीय तंत्रनिकेतन (polytechnic) सुरू जालें. त्याच काळांत उद्येगीक प्रशिक्षण संस्थांचीय थापणूक जाली. १९७५-७६ ह्या वर्सासावन गोंय माध्यमिक आनी उच्च माध्यमिक शिक्षण मंडळ अस्तित्वांत आयलें आनी शालांत परीक्षा ताचेवरवीं जावंक सुरवात जाली. १९८६ त गोंय विद्यापीठ (*) अस्तित्वांत येवन उंचेल्या पांवड्यावयल्या शिक्षणाचो कारभार गोंयांतल्यानूच जावपाक लागलो.

लोक आनी समाजजीण: १९८१ चे जनगणनेप्रमाण धर्मीक नदरेन गोंयचे २,२०,४०० म्हळ्यार ६५.९०% हिंदू, ९५,०८९ म्हळ्यार २९.२८% किरिस्तांव आनी ३४,१३५ म्हळ्यार ४.४६% मुसलमान आसात. हेर धर्माच्या लोकांचें प्रमाण बरेंच उणें आसा. ह्या तीनूय धर्माच्यो चालीरीती विंगडविंगड आसात.

हिंदू धर्मांत जल्मासावन धर्माच्या विधींक सुरवात जाता. सव्या दिसा सटी पूजतात. गांवगिऱ्या वाठारांनी ही प्रथा पयलीं बरीच प्रचलित आशिल्ली. पूण हालींच्या काळांत ती उणी जायत गेल्या. धा दीस मेरेन सुयेर पाळपाची प्रथा मात अजूनूय दिसून येता. बाराव्या दिसा भुसयाचो बारसो करून ताका नांव दवरतात. द्रविड, सारस्वत, दैवज्ञ ब्राह्मण, वैश्य, उंचेल्या कुळांतले मराठे, मेस्त, कांसार ह्या समाजांत मुंज करतात. पयलींच्या काळांत मुंज ह्या प्रकारचें बरेंच प्रस्थ आशिल्लें, पूण सद्या ही प्रथा नांवापुरतीच उरल्या. ल्हान भुसयाचें जावळ काडपाची प्रथा मात आयजमेरेन बऱ्याच प्रमाणांत दिसून येता. हिंदू धर्मांत लग्नां जुळोवपाची पध्दत पयलींसावन प्रचारांत आशिल्ली. सद्या तरणाट्यांच्या मेकळेपणाक लागून प्रेमविवाहाक समाजांत मान्यताय मेळिल्ल्यावरवीं जाल्यां, तरी लग्नां जुळोवपाची पध्दत काबार जावंक ना. पयलीं चलयेची १२-१३ जाल्यार चल्याची सुमार २०-२२ ही लग्नाची पिराय अशें समजताले. सद्या ती चलयोविशीं २५ आनी चल्यांविशीं सुमार ३० इतली जाल्या. लग्न जुळयतना प्रसाद घेवप, पत्रिका तपासप ह्या सारक्यो गजाली आयजमेरेन चलतात. साकसुड्याची चाल जी पयलीं फकत उंचेले जातींत प्रचलित आशिल्ली, ती आयज सरसपणान चलता. लग्न धर्मीक पध्दतीन करपाची प्रथा बऱ्याच प्रमाणांत आसा. मानपान,

दिवपघेवप ह्योय गजाली लग्नसुवाळ्यावरवीं जातात. घटस्फोटाचें प्रम गोंयच्या हिंदू समाजांत उण्या प्रमाणांत दिसून येता. लग्न जाल्याउपरांत व्हंकलेक घोवागेर वतना कपडो-लत्तो, वस्तू आनी भांगरशिंगर दिवपा प्रथा आसा. मनीस मेल्याउपरांत ताचेर निमाणे संस्कार करपाच्या संबंद सगळ्या जातींभितर एकसारकेपण आसा. सगळ्या जातींभितर फेलासपाची पध्दत आसा. पूण नवहिंदूमदीं प्रेतां पुरपाची पध्दत आगांवचे कुशीक हिंदूखातीर प्रेतां लासपाची मसंड आसता. हालीं शारा मसंडी भोंवतणी वणत बांदून काडटात. प्रेत लासल्याउपरांत अण काडून धर्मीक धळांच्या जाग्यार तांचें विसर्जन करतात. धा दिसा सुतक पाडटात. बाराव्या दिसा होम करून मेल्ल्या मनशाचें घर शु करतात.

गोंयच्या हिंदू धर्मीयांचे कांय सण आनी परबो समाजीक आदेवळांकडेन संलग्न जाल्यार कांय घरगुती प्रकारचे आसतात. क म्हत्वाचे सण अशे आसात:

चवथ (*) ही परब गोंय आनी पुराय कोंकणांत व्हडा दबाज्या मनयतात. भाद्रपद शुद्ध तृतीये दिसा गौरी आनी म्हादेव हांची पूजा जाता. चवथी दिसा सकाळच्या पारर गणपतीची मातयेची मूर्त हाड तिची पूजा करतात. देड दीस दवरल्याउपरांत पंचमीदिसा गणपती विसर्जन करतात. कांय लोक गणपती पांच, सात, णव, एकवी दिसांमेरेन दवरतात. **दसरो (*)** आनी **नवरत्र (*)** हेय सण हि समाजांत मनयतात. नवरत्रांच्या दिसांनी देवळांनी णव राती कीर्तन-भजनान्चो कार्यावळी जातात आनी देवाची मूर्त शिंंगारिल्ले मखरांत बसोवन तिका धोलयतात. दसऱ्या दिसा बोकडो, रेडो, कों हांचे बळी दिवपाचे प्रकार बरेचकडेन चलतात. **दिवाळी (*)** हो उत्सव गोंयांत दबाजान मनयतात. आश्विन शुद्ध चतुर्दशीदिसा तणाचें बाव म्हळ्यार नरकासूर तयार करून ताका लासतात. नरकासुर लासल्याउपरांत फांतोडेचेर न्हावन-धुवन फराळ खातात. आदल दिसासावन घरमुखार आकाशदिवो लावपाची पध्दत आसा. ह्या सण फाटोफाट लक्ष्मीपूजन, पाडवो आनी भाऊबीज हे सण येतात. ह दिसांनी जावपी पाडव्याक गोखांचो पाडवो (*) अशें म्हण्टात. ह्या दिस गोखां पोसपी लोक गोखां-वासरांची पूजा करतात.

गोंयच्या हिंदूमदीं व्हडा उमेदीन जावपी आनीक एक सण म्हळ्या **शिगमो (*)**. हो भौशीक थरवेलो सण आसा. हाचे दोन प्रकार म्हळ्या धाकलो शिगमो आनी व्हडलो शिगमो. धोल-ताशे आनी हेर वाद वाजोवन मेळ भायर सरतात. होळीचोय प्रकार शिगम्याच्या दिसांत जाता. शिगम्याच्या दिसांनी गांवांनी नाटकां जातात. हेभाय सरस्वतीपूजन, गोकुळाष्टम, रामनम, अनंतचतुर्दस ह्या सारके उत्सव गोंयच्या हिंदू समाजांत मनयतात.

गोंयकार हिंदूंचो भेस सादारणपणान पॅट, शर्ट वा बुशकोट अस आसता. गांवगिऱ्या वाठारांनी कांय जाण्टे आयजमेरेन घोतर, जुदी काश्टी असलो भेस करतना दिसतात. बायलां साडी न्हेसतात. णव वां कापड न्हेसपाची पध्दत पोरीनी जाल्या. आदल्या काळांत गांवड समाजांत 'देवळी' हो न्हेसणप्रकार आसलो. आयज तो प्रकार व्हडलोस दिसना. हांगाच्या बायलांक भांगरा-शिंगराची बरीच आवड आसा.

मुखेल जेवणखाण म्हळ्यार शीत-कडी. गांवांनी रावपी गरीब लोक पेज, आंबील असलो आहार घेतात. सद्या हेर भारतीय लोकांकडे आयिल्ल्या संपर्कांतल्यान गोंयच्या लोकांचो आहार बदलत गेल्ल्या दिसून येता. मांसाहार आनी नुस्तें गोंयकारांच्या आहारांत सरसपणा दिसता.

भारतांतल्या हेर वाठारांपस गोंयच्या बायलांक समाजांत चर मेकळीक आसा. पोर्तुगेजांनी हाडिल्ल्या समान नागरी कायद्याच परिणामाक लागून बायलांचें जिवीत चड मेकळेपणाचें जावंक पावलां पयलीं देवळांच्या वाठारांनी चलपी देवदासी पध्दत नश्ट जावन गेल्या हिंदू समाजांत सोरो निशिध्द आसा पूण समाजीक मेकळेपणाक लागून

पवित्र, ही कांय प्रमाणांत आनी कांय समाजांभितर प्रतिश्ठेची नस जाल्या. जुगार खेळप ही मात गजाल वायट अशें मानतात.

ब्रह्मचर्याचे प्रस्न गोंयांत उण्याच प्रमाणांत आसा.

गोंयच्या क्रिस्तांव समाजाचें वेगळेपण स्पश्टपणान दिसून येता.

क्रिस्तांवांच्या जिवितांत पयलो संस्कार म्हळ्यार 'बप्टिस्मा'.

माउपरांत सादारण आठ दिसांभितर येवपी आयतार भुरग्याक गांवचे

नीत म्हूण ताका धर्माची दीक्षा दितात. हे वीळेउपरांत भुरगो

यपणान क्रिस्तांव जाता. पिरयेच्या सातव्या वर्सा उपरांत दुसरो

स्कार जाता तो 'कन्फर्मेशन'. हो संस्कार बिशपाच्या हातांतल्यान

ता. आठ वर्सां पुराय जाल्याउपरांत 'कन्फुनियन' जाता. ह्या वेळार

ग्याक पाद्रीकडल्यान सोऱ्यांत पाव भिजोवन खावंक दितात.

निवेदन (कुमसार), लग्न (काजार), अधिकाखदान (ऑर्डिनेशन),

नी मरणसंस्कार (Anointing) हे क्रिस्तांव धर्मांतले हेर संस्कार जावन

सात. पापनिवेदन हें इगर्जीत वचून थंयच्या पाद्रीलागीं करतात आनी

ल्या पापांक प्रायश्चित म्हूण पाद्री कांय नैतिक गजाली करूंक

पनिवेदन करतल्याक फर्मायता. क्रिस्तांव धर्मांत लग्नापयलीं

'पेरेशन' हो विधी जाता. लग्न जावपी जोडप्याक पाद्री धर्मीक नदरेन

न म्हळ्यार कितें आनी घोव-बायलेचें कर्तव्य हाचेविशीं विवस्त्रून

गता. ताचेउपरांत एकाम्हा पारयल्या दिसा न्हवरो आनी व्हंकल

गर्जीत वतात. लग्ना दिसा खास 'मीस' आसता. लग्न जावचेपयलीं

दो गोमांकडल्यान हयकार घेता आनी मागीर इगर्जीतल्या पुस्तकाचेर

गनाची नोंद करता. हाचेर साक्षीदारांच्यो सग्यो घेता. घोव आनी बायल

कामेकांक मुदयो घालतात. उपरांत पाद्री दोगांकूय आशीर्वाद दिता.

हेंदू लग्नपध्दतीवरें लग्नाच्या आदल्या दिसा न्हवरो-व्हंकलेक तेल

गावपाची पध्दत आसा. ह्या विधीक रोस लावप अशें म्हण्टात. चुडो

मर्यादीय पध्दत गोंयच्या क्रिस्तांवांमदीं दिसून येता. लग्नविधी गांवचे

इगर्जेत वा कपेलांत जाता. व्हंकल लग्नादिसा धवे कपडे न्हेसता. ह्या

वेधीउपरांत बंडाच्या तालार डांस जाता. जमिल्ल्या सोऱ्या-घायऱ्यांक

सोरो आनी खाण-जेवण वांट्टात. जेवणा उपरांत बेसांव (आशीर्वाद)

देवपाचो विधी जाता. न्हवरो-व्हंकल घरच्या जाण्ट्या मनशांक आनी

सोऱ्यांक नमस्कार करून तांचेकडसून आशीर्वाद घेतात. क्रिस्तांव

समाजांत चलयेच्या लग्नाची पिराय सादारणपणान २५ ते २८ जाल्यार

चल्याची पिराय ३० ते ३५ आसता. भोवजन्मसाजांतल्या कष्टकरी

लोकांमदीं लग्नाची पिराय उणी आसता. हिंदूप्रमाण क्रिस्तांवांमदींय

हुंड्याची प्रथा आसा. लग्न जाल्याउपरांत घोवागेर वतना व्हंकलेक

कपडोलसो, हेर घरगुती सामान, भांगर ह्यो गजाली दितात. लग्ना आदीं

'मुदी' वा 'साकरुडो' करपाची प्रथा ह्या धर्माच्या लोकांमदीं आसा.

क्रिस्तांव धर्मांत मरणाउपरांत मनशाक पुस्तात. पुरल्या आदीं ताका

न्यायतात आनी बरे कपडे न्हेसयतात. हात जोडिल्ले अवस्थेंत ताच्या

म्हळ्यार दवरतात आनी 'काशांव' हे पेटयेंत घालून ताका निमण्या

दर्शनाखातीर घरांत दवरतात. चोवीस वरां प्रेत घरांत दवरल्याउपरांत तें

भायर काडटात. ह्या वेळार इगर्जेत वा कपेलांत 'साक्षीस्तांव'

(इगर्जेतलो घांटी वाजोवपी मनीस) घांटी वाजयता. हाचेवयल्यान

गांवांत कोण तरी मेसा हें लोकांक समजता. उपरांत 'पेंदो' हो इगर्जेतलो

म्हार गांवांत घांट वाजयत भोंवता आनी कोण मेसा हाचेविशीं लोकांक

सांगता. लोक, पाद्री आयल्या उपरांत बंडाच्या सुरचेर प्रेत भायर काडून

इगर्जेत हाडटात. पाद्री ताका आत्म्याक शांतताय मेळनाखातीर निमाणी

प्रार्थना म्हण्टा आनी निमाणें प्रेताक शिमीतरेंत व्हरून पुस्तात. पाद्री

पयून थंय निमाणी प्रार्थना करता. जमिल्लो सगळो लोक एकेक मूठ माती

काशांवाचेर घालतात. तिसऱ्या दिसा, सातव्या दिसा आनी तिसाव्या

दिसा आनी एका वर्साउपरांत मेळ्या मनशाच्या नांवान इगर्जेत खास

'मीस' करतात.

क्रिस्तांव धर्माचे लोक दिसाक तीन फावट प्रार्थना करतात. दर

दिसा सकाळचें आनी सांजेचें इगर्जेत मीस आसता. पाद्री 'सेर्मांव'

(प्रवचन) दिता. आयतार खास मीस आसता. हे भायर लग्न, जल्म, मरण आनी खासा उत्सव आनी सणांच्या दिसा मीस जाता.

क्रिस्तांवांमदीं नाताळ (खिसमस) (*) हो एक व्हडलो सण.

डिसेंबर २४ आनी २५ हांचेमदले मध्यानरातीक जेजू जल्मलो. हाका

लागून हो सण तीन दीस मनयतात. १ जानेवारीक वर्साचो पयलो दीस

आनी ६ जानेवारीक जेजू क्रिस्तान स्वताक राजा म्हूण घोशित केल्लो

दीस ते मनयतात. तांचो दुसरो व्हडलो सण म्हळ्यार इस्टर (*). हाका

'पास्का' अशेंय म्हण्टात. जेजू क्रिस्ताक मारून उठयल्या उपरांत तीन

दिसांनी तो पयून जितो जालो, हें सूचित करपी हो सण. कार्निवाल (*)

हो एक मुखेल सण. ह्या सणाचें खाशेलेपण म्हळ्यार तीन दीस खावन

पिवन मजा करप. गांवांवांनी कार्निवालाच्या दिसांनी लोक ही परब

मनयतात.

गोंयांत मुसलमान धर्माचे लोक उण्या प्रमाणांत आसात. ब्रागांस पेरेर

हाच्या मतान गोंयच्या मुसलमानांमदीं बऱ्योच जाती आसात. पूण

मुसलमान तज्ञांच्या मतान ह्यो जाती न्हय, तर तीं वेगवेगळीं घरणीं

जावन आसात. हांच्यांत जातीभेदाचें प्रस्थ ना. हांचेमदीं पांच संस्कार

आसतात. ते म्हळ्यार पैदाईश वा जल्म, भुरगें जल्माक आयल्याउपरांत

मशिदींतलो पेश इमां वा बांगी हाका आपोवणें घाडटात. तो येवन

भुरग्याच्या दोनूय कानांनी कुरणांतले मंत्र म्हण्टात. उपरांत भुरग्याचे

जिबेक म्होंव लावन ताका नांव दवरतात. 'खला' वा 'सुन्नत' हो दुसरो

संस्कार. हातूंत चल्या भुरग्याच्या जननेंद्रियाची फुडली कात कापून ताका

पवित्र करतात. ह्या सुवाळ्या दिसा घरांत गोशें कखात आनी

सोऱ्यांक-घोऱ्यांक आमंत्रण दिवन तांकां जेवण दितात. पिरयेच्या

सुमार चवथ्या वर्सा भुरग्याक 'बिस्मिल्ला' हो संस्कार करतात. हो

संस्कार हिंदू धर्मांतल्या मुंजीवाक आसता. ह्या संस्कारांतल्यान भुरग्याचें

शिक्षण सुरू जाता. ताका सुर्वेक कुरणांतले पाठ शिकयतात. 'निकाह'

वा लग्न हो तांचो चवथो संस्कार. लग्नाक मुसलमान धर्मांत एक

समाजीक करार म्हूण म्हत्व आसा. लग्नविधी चलयच्या घर जाता.

व्हंकलेक आनी न्हवऱ्याक लग्नाआदीं मेथी लायतात. गोंयच्या

मुसलमानांमदीं तेलहळद लावपाचीय प्रथा आसा. काजी मंत्रपठण करता

आनी मागीर न्हवरो आनी व्हंकल हांकां हें लग्न परत आसा वा ना ते

विचारता. दोगांकडल्यान हयकार मेळटकच लग्न सुवाळो सोंपता.

मुसलमानांच्या निमण्या संस्काराक 'वफात' अशें म्हण्टात. मेथ्याउपरांत

ताचे दोळे आनी तोंड बंद करून हातपाय सरळ करतात आनी ताका

मक्केचे दिकेक तकली करून न्हिदयतात. प्रेत कबरस्तानांत व्हरचेपयलीं

ताका न्हाणयतात. न्हावपाच्या उदकांत वासाचीं द्रव्यां घालतात. हे

विधीक 'गुसूल' अशें म्हण्टात. प्रेत घरांतल्यान भायर काडटना

कुरणांतले कांय खास मंत्र म्हण्टात. बायलांक अंत्ययात्रेक येवंक मनाय

आसा. मशिदीच्या वाठारांत मेळ्या मनशाची कूड दवरून सगळेजाण

प्रार्थना करतात. उपरांत फोंड खणून प्रेताची तकली मक्केवटेन करून

जमिल्ले सगळे लोक ताचेर तीन-तीन मुठी माती घालतात. ह्या वेळार

मंत्रांचें पठण चालूच आसता. मरणाउपरांत तीन दीस मेरेन मेळ्या

मनशागेर कुरण पठण जाता. ह्या दिसा गरीबांक दान करपाची पध्दत

आसा. अंत्ययात्रेक आयिल्ल्या सगळ्या लोकांक आपोवन तांकां

च्या-पाणी दितात. मरणाच्या णवव्या आनी चाळीसाव्या दिसा तशेंच तीन

आनी स म्हयन्यांउपरांत मेळ्या मनशाच्या नांवान लोकांक जेवण दितात.

मुसलमानांमदीं मोहरम हो सगळ्यांत म्हत्वाचो सण. मोहरम हो

मुसलमानांच्या वर्साचो पयलो म्हयनो. ह्या म्हयन्यातले पयले धा दीस

मोहरमचो सण म्हूण मनयतात. हो सण दुख्खाचो. प्रेषित महंमद

पैगंबराच्या दोन नातवांच्या मरणाचो उगडास करपाखातीर हो सण

मनयतात. बकरीद, रमजान इद वा इदे मिलाद (*) हे मुसलमानांचे हेर

सण जावन आसात. मुसलमान वर्सांतलो रमजान हो णववो म्हयनो. ह्या

म्हयन्यांत मुसलमान लोक सूर्य उदेत्याउपरांत सांजे सुर्याचो अस्त

जायसर कांयच खायनात. ह्या म्हयन्यांत सदांच प्रार्थना करपाचो नेम

आसता. उरुस (*) हो मुसलमानांचो एक भौशीक सण जावन आसा.

गोंयच्या मुसलमानांचें जिवीत हांगाच्या हिंदू वा किरिस्तांवांपरस व्हडलेंशें वेगळें न्हय. सुमार एका शतमानाआदीं सगळ्या धर्मीयांक समान असो नागरी कायदो Codigo Civil पोर्तुगेज सरकारन लागू केल्लो. हाका लागून गोंयच्या मुसलमानांमदीं 'शरीयत' कायदो नश्ट जालो आनी एकेच बायले वांगडा लग्न जावपाची तांचेर सक्ती जाली. घटस्फोटाचेंय प्रमाण गोंयच्या मुसलमानांमदीं सामकेंच उणें आसा. बायलांनी बुरखो घेवपाची पध्दतूय व्हडलीशी प्रचलित ना. भुरगेपणांत उर्दूचें थोडेंभोव गिन्यान कुरण पठणांतल्यान वा खाजगी शिकोवप्यांकडल्यान मेळटा. गोंयच्या मुसलमानांचो आहार हांगाच्या हिंदू वा किरिस्तांवांपरस वेगळो असो ना. शीत, नुस्तें, नाल्ल, भाजी ह्यो गजाली तांच्या आहारांत आसतात. पयलीं भेसावयल्यान मुसलमान दादले आनी बायलो वळवूंक येताल्यो. सद्या आधुनिकीकरणाक लागून फरक जाणवना. बायलांचेविशीं मात बरेचफावट तांच्या भेसावयल्यान तांचो धर्म कळटा.

कांय मुखेल भौशीक उत्सव आनी सण: शिरगांवची जात्रा: लईरई देवीचे हे जात्रेचें खाशेलेपण म्हळ्यार होमखण. रसशीत पेट्ट्या इंगळ्यांची व्हडली रस आनी ते राशीवयल्यान उक्त्या पांयांनी वचपी भाविक म्हळ्यार धोड.

जांबावलेचो गुलाल: फाल्गुन शुद्ध त्रयोदशी दिसा जावपी ह्या गुलालाचें खाशेलेपण म्हळ्यार व्हड प्रमाणांत समाजांतल्या सगळ्या थरांचे लोक हांगा जमतात आनी एकामेकांक गुलाल लायतात.

मडगांव दिंडी: कार्तिक त्रयोदशी दिसा मडगांवच्या विठ्ठल मंदिर आनी हरिमंदिरचो गोंयभर नामना आशिल्लो हो उत्सव. ह्या दिंडी उत्सवाक भारतांतले नामनेचे गवय येवन आपली गायनकला सादर करतात. व्हडा संख्येन भाविक तशेंच रसिक लोक हे दिंडेक हाजीर आसतात.

वास्को भजनी सप्ताह: वास्कोच्या दामोदर सालांत (देवळांत) देड दीस सप्ताहाची कार्यावळ आसली तरी पुराय रतभर वास्को शारांत भजनाचे दिंडेची कार्यावळ पंगडा-पंगडांनी जाता. तेन्ना नामनेचे गवय आपली गायनकला सादर करतात.

पेडणेचो दसरो: ह्या दसऱ्याचें खाशेलेपण म्हळ्यार तरंगां. हीं तरंगां नाचत-नाचत भगवतीच्या देवळांत पावतकच थंय लोक व्हडा संख्येन देवाचो कौल घेवंक येतात. हो दसरो रतचो जाता.

म्हाड्डोळची जायांची पूजा: म्हाड्डोळचें म्हाळसा देवीचें देवूळ जायांच्या फुलांनी शिरांगरात आनी देवीक जायांच्या फुलांनी तयार केल्ल्या आसनांत बसयतात. गायनाचे कार्यावळीक नामनेचे कलाकार हजेरी लायतात.

हेभायर हिंदूंच्या भौशीक उत्सवांमदीं विंगडविंगड देवळांनी जावपी जात्रा आनी काले, नवरत्रां, साळ (दिवचल) हांगाचो गड्यांचो उत्सव, सांगें हांगा जावपी वीरभद्र हे उत्सव नामनेचे आसात. ह्या मुखेल उत्सवांभायर गोंयच्या दर एका मुखेल देवळांत वर्सुकी उत्सव म्हळ्यार जात्रा. ह्या जात्रांमदीं कांय नामनेच्यो अश्यो: १. पणजी मळ्यांतली-मार्तुंगडावयली जात्रा २. म्हापशें-बोडगेश्वराची जात्रा ३. मंगेशी-मंगेशाची जात्रा ४. मडकय-नवदुर्गेची जात्रा ५. नागेशी-नागेशाची जात्रा ६. रामनाथी-रामनाथाची जात्रा ७. कवळें-शांतादुर्गेची जात्रा ८. कपिलेश्वरी-कपिलेश्वरीची जात्रा ९. सावयवेर-अनंताची जात्रा १०. फातर्पे-फातर्पेची जात्रा ११. वळवय-गजांतलक्ष्मीची जात्रा १२. खांडोळें-गणपतीची जात्रा १३. माशेल-मान्नी पुनव आनी हेर देवळांच्यो जात्रा.

गोंयचें फेस्ता: पोर्तुग्या गोंया (Old Goa) तीन डिसेंबर दिसा सेंट फ्रांसिस शावियर ह्या किरिस्तांव संताचें फेस्ता जाता. ह्या फेस्ताक गोंयच्या सगळ्या धर्मांचे लोक जमतात. दर धा वर्सांनी सेंट फ्रांसिस शावियरची कूड लोकांच्या दर्शनाखातीर उक्ती करतात.

हे भायर व्हडलें गोंय हांगाचें संताचें पुरसांव, चोडण हांगाचें बंदेग फेस्त, म्हापशेंचें मिलाग्रीचें फेस्त, वोंगेरवयलें इंत्रूज, गांवांगांवांनी जाव सांजांव आनी गांवांगांवांनी जावपी विंगडविंगड इगर्जी आनी कोरे हांचीं फेस्तां आनी पुरसांवां दबाज्यान मनयतात.

मुसलमानांचे गांवांगांवांनी ल्हान-व्हड प्रमाणांत उरस जातात.

वंशीक नदरेन, गोंयांत प्रोटो ऑस्ट्रलॉयट, द्रविड, आर्य आनी कां जाणांच्या मतान सुमेरियन हांची भरसण जाल्या. ह्या वाठाराचेर राजव सत्ता विंगडविंगड सांस्कृतिक दायज आशिल्ल्यांनी चलयली आनी ताव लागून राज्यकर्त्यांचे सांस्कृतिक जिणेचें पडबिंब हांगाच्या समाजांतल्या दिसून आयलें. वंश आनी राज्यकर्ते हांचेभायर विंगडविंगड संस्कृता आशिल्ले सैनिक आनी वेपारीय हांगा पावले. गोंयांत रावन तांणी आप संस्कृतायेची वळख हे भुंयेक करून दिली. सांस्कृतिक प्रभावांची विविधताय गोंयचे संस्कृतायेक एक वेगळेंच अशें खाशेलेपण फाव करुं दिता; पूण सादारणपणान गोंयची सांस्कृतिक जीण कोंकणी वा अस्त-दर्यादेगेवयल्या हेर वाठारांपरस सामकीच वेगळी आसा, अशें म्हणूंक येन

गोंयच्या साबार लोकांमदीं लोकदैवतांक बरेंच म्हत्व आसा. हे लोकदैवतांवरवीं लोकांच्या मानसिक जिविताचें दर्शन घडटा आ-लोकलांकडेन तांचो संबंद स्पश्ट जाता.

'मांड' ही गोंयच्या गांवगिऱ्या वाठारांनी सांपडपी एक खास संस्थ मांड म्हळ्यार सुमार १०० चौ.मी. आकाराचो एक वाठार, जंय धर्मीक स्वरुपाचो वावर जाता. मांड हें गोंयच्या लोकांच्या धर्मीक बुन्यादीचें ए प्रतीकात्मक स्वरुप. हे मांड संस्थेक, बरोवन दवरिल्ले कायदे वा ने-नासतात. सगळ्यो गजाली परंपरा आनी विस्वास हांच्या आदारान धास्तात. ह्या मांडाचो वावर चल्पाखातीर गांवच्या लोकांकडल्यान तां येणावळीप्रमाण कर जमयतात. 'मांडकार' ह्या गांवच्या एक मनशाकडेन परंपरेप्रमाण मांडाचें मुखेलपण आसता. ह्या मांडार जावपी भौशीक सणांक लोकांचे नदरेन बरेंच म्हत्व आसता. हातूंतले कांय मुखेल उत्सव म्हळ्यार:

१. जागर: जागर हें एक सलग अशी काणी वा कथानक नाशिल्लें नृत्य-नाट्य. गोंयांत गावडा जागर हो प्रकार बऱ्याच वाठारांनी पळोवंक मेळटा. बाखेसांतल्या शिवोली गांवांत पांपारिक जागर जाता. हो जाग हिंदू आनी किरिस्तांव ह्या दोनूय धर्मांचे लोक मनयतात. जागरी ह्या दैवताक हिंदू लोक तेलाची आंगवण दितात जाल्यार किरिस्तांव मेणवार्त ओंपतात. दर घरांतल्यान ह्या दैवताक फोव धाडटात आनी गांवच्या शेतांची आनी गांवची राखण ताणें करची, म्हूण ताचेकडेन मागतात.

२. पेरणी जागर: पेरणी जागर हो प्रकार पयलीं गोंयभर प्रचलित आशिल्लो. नृत्यनाटकां करून जियोवपी पेरणी हे खासा जातीचे लोक उत्सवांच्या दिसांनी कांय कडेन 'पेरणी जागर' करतात. ह्या प्रकारांत दादल्यांवांगडा बायलांय वांटो घेतात. हातूंत नृत्य, संगीत, गद्य आर्न पद्य संवाद आसतात.

३. मांडो: गोंयच्या किरिस्तांवांमदीं चलपी हो एक कलाप्रकार हातूंत लोकसंगीत आनी इगर्जीतलें संगीत हांची भरसण दिसून येता.

४. वीरभद्र: वीरभद्र हो पुरायपणान दक्षिण भारतीय प्रकारचो उत्सव. हातूंत कन्नड उतरांचो आनी कलाप्रकारांचो आस्पाव दिसून येता वर्सांतल्यान एक फावट जावपी हो उत्सव फोंडें आनी सांगें तालुक्यांनी कांयकडेन दिसून येता. सांखळे वाठारांतलो वीरभद्र पळोवंक गोंयभरले लोक येतात.

५. घोडे मोडणी: हो कलाप्रकार दिवचल आनी पेडणे तालुक्यांनी कांयकडेन जाता. लांकडी घोड्यांच्यो आकृती आंगाक बांदून कलाकार वाद्यांच्या तालार नाचतात. ह्या प्रकारांत फकत संगीताचोच आस्पाव जाता. पद्य वा गद्य संवाद नासतात.

६. गोफ आनी तोणयांमेळ: हे दोन प्रकार चडशे कालो उत्सवांत जातात. हे प्रकार आदल्या काळांत गुजरातांतल्यान वेपन्यांवरवीं गोंयांत आयले, अशें म्हण्टात. सांगें, फोंडें, काणकोण, पेडणे हांगा हे कलाप्रकार

करतात, जाल्यार मंगेशी हांगा बायलां 'गोफ' हो नृत्यप्रकार करतात.

फुगडी: धालो, चवय ह्या उत्सवावेळार बायलां एकठांय जावन हो प्रकार करतात. हाचे बरेच प्रकार आसतात. देखीक: कळशी फुगडी, फुगडी.

देखणी: ह्या प्रकारांत गोंयचे लोककलेची आनी अस्तंतेकडल्या भास भरसण दिसून येता. पुराय भारतीय भेसांत किरिस्तांव चलयो च करतात. हातूंत भरतनाट्यम् आनी कथक नृत्यप्रकारांच्यो कांय ळावंक मेळटात.

छेळ: दक्षिण गोंयांतलें हें एक लोकनाट्य. हातूंत पुरणांतल्या गंचेर आदारीत गद्य आनी पद्य संवाद आसतात. झांज, धुमट हांच्या रनाचप जाता.

०. मुसळ छेळ: हो प्रकार चांदर हांगा जाता. किरिस्तांव धर्मीयांची चड आशिल्ल्या ह्या गांवांत कार्निवालाच्या दुसरे दिसा हो उत्सव जाता. मुसळ नृत्य कशी मनशांचो भेस यादव पध्दतीचो आसता आनी गोंयांपयलीं गोंयच्या चंद्रपूर वाठारांत राज्य कशी यादवांची परंपर नृत्यांतल्यान दिसून येता.

१. रणमाले: उत्तर भारतांत जावपी रमलीला प्रकारकडेन ह्या राचें बरेच सारकेपण दिसून येता. हातूंतूय पुराणांतल्या काणयांचेर गीत अशें सादरीकरण जाता.

कांभ नामनेचे गोंयकार: साहित्य: वामन रघुनाथ वर्दे वालावलीकार गोंय बाबा, रामचंद्र शंकर नायक, बाळकृष्ण (बाकीबाब) भगवंत कार, लक्ष्मणराव सखेसाय, वामोदर अच्युत कार, बाळकृष्ण वामन शेंडकार, डॉक्टर फ्रांसिस्कु लुईश गोमिश, कृष्णदास शामा, फादर मस स्टीफन, एतिरें व ला कुवा, अंतोनियो साल्वाज, महेश्वर शास्त्री इंगकर, संत सोहिरेबानाय आंबिये, विठ्ठल नृसिंह नाईक केरीकर, विं व नारायण माडगांवकर, सूर्याजी सदाशिव महात्मे, तोमाश मौरंग, राम दाच, सूर्याजी देशपांडे, कृष्णभट्ट बांदकर, दावा वैद्य, दुशास्त्री करंडे, रामचंद्र कृष्ण कामत चंदगडकर, शांभारव सखेसाय, मंचंद्र माडगांवकर, हिरबाई पेडणेकार, धर्मानंद कोसंबी, भास्कर गो. भाणी, कृष्णाजी अस्तोडकार, विश्वनाथ हेदे, बाळकृष्ण नादेकार, विष्णू लडेकर, श्रीपाद वाळे, कृष्ण ज. यट्टी, श्री. मर्दिरेकांत स्वामी, वि. प्रियोळकर, अ. का. प्रियोळकर, जनापा कामत, यशवंत सखेसाय, दुसरा पिल्लेकर, सखाराम बर्वे, दत्तात्रय पै, ना. भा. नायक, पुरुषोत्तम गेश लाड, वासुदेव आ. देशप्रभू, वामन अनंत शेट खलप, काशिनाथ गमोदर नायक, रामचंद्र ना. वेलिंगकर.

संगीत/नाट्य: मुराबा पेडणेकर, बाबलीबाई साळगांवकर, परसतीबाई जांबावलीकर, ताराबाई शिरोडकर, रघुनाथ माशेलकर, बापूजी पर्यंतकार, अंजनीबाई मालपेकर, शंकरुबा गोखले, गोविंद प्रणि, श्रीपाद नेवरेकर, श्रीधर पारसेकर, विनायक मंगेशकर, मोगुबाई हर्दीकर, केशरबाई केकर, वसंतरव सावकार, गोपिनाथ सावकार, ललाकांत रामनाथकर, रघुवीर नमशीकर, पंडरीनाथ नागेशकर, गोविंदराव वेलेंकर, मुकुंद शेट मडकईकर, गजानन भर्तू, सीताकांत लाड, मनोहर शिरगांवकर, नखरी वळवयकार.

रजकाळी आनी मुत्सव्दी: जिवबादावा केरकार, ओडियर वसंत माधव, ओडियर बच्चणाराय वसंत माधव.

चित्रकला: गणपतरव लाड, अंतोनियो त्रिनिदाद, इनासियु व्हाज, अनंत भोसले, रघुवीर चिसुलकार, दलाल, मुळगांवकर, मंगेश केकर, आग्नेलो फोसेका, फ्रान जवांव फर्नांडीस, लक्ष्मण पै.

गोंयचें इंग्लीश साहित्य: पोर्तुगेज राजवटींत पोर्तुगेज ही सरकारां भास आनी कांय गोंयकारांची संस्कृतीक भास आसली, तरी एकुणिसाव्या शेंकड्याच्या दुसऱ्या अर्दांत गोंयकारांक इंग्लीश भाशेची गरज भासूंक लागली. जायते गोंयकार गोंय सोडून ब्रिटीश हिंदुस्थानांत आनी जगांतल्या ब्रिटीश वसणुकांनी वचून रावले. गोंयांत इंग्लीश भाषांमांतल्यो

शाळा सुरू जाल्यो. ब्रिटीश हिंदुस्थानांत स्थायिक जाल्ल्या गोंयकारांनी इंग्लीश भास आत्मसात केली आनी ते भाशेंत साहित्य लेगीत रचलें.

इंग्लिशींत पयलें वयलें काव्य रचपी भारतीय हेन्री लुईश देरोसिया (१८०९-३१). ताणें कलकत्त्याच्या हिंदी कॉलेजांत प्राध्यापक म्हूण काम केलें. ताणें 'The Parthenon' हें म्हयन्याळें सुरू केलें. ताणें उजवाडायिल्ले हे दोन कवितांशेले: 'Poems' (१८२७) आनी 'The Faker of Jungheera: A Metrical Tale and other Poems' (१८२८). ही एके नलिनी नांवाचे हिंदू विधवेची दुखेस्त काणी. ह्या काव्याचेर इंग्लीश रॉमॅटीक काव्याचो छाप आसा आनी तातूंत ताणें तरेकवार वृत्तांचो वापर केला. ताचो बापूय जरी हिंदी-पोर्तुगेज आनी आवय ब्रिटीश आसली, तरी ताच्या काव्यांत भारताविशींचो उपाट मोग भरला हें 'To India: My Native Land' आनी 'The Harp of India' ह्या ताच्या कवितांतल्यान दिसून येता.

जोसेफ फुर्तादो (१८७२-१९४७) हो मुंबय स्थायिक जाल्लो कवी. पूण ताच्या सगळ्या काव्यांत गोंयचो मोग आनी गोंय सोडून गेल्ल्याची खंत दिसता. नामनेच्या अस्तंत कवींच्या प्रभावाखाला येवन ताणें 'The Poems of Joseph Furtado' हो कवितांशेलो १८९५ वर्सा उजवाडायलो. १९०१ वर्सा ताणें 'Poems' हो आनीक एक कवितांशेलो उजवाडायलो. १९१० वर्सा ताणें 'Lays of Goa and other verses on Goan Themes' हो शेलो उजवाडायलो. १९२२ त उजवाडायिल्ल्या 'Lays of Goa and Lyrics of a Goan' ह्या ताच्या कवितांशेल्याची भारतांतूच न्हय तर इंग्लंड, अमेरिकेंतूय तोखणाय जाली. १९२७ वर्सा ताणें इंग्लंडांत 'A Goan Fiddler' हो शेलो उजवाडायलो. सर एडमंड गॉस ह्या नामनेच्या साहित्यिकान ताका प्रस्तावना बरयल्ली. 'The Deslerrado' (मुळां टुटिल्लो) हो कवितांशेलो ताणें इंग्लंडांत १९२९ वर्सा उजवाडायलो. ह्या शेल्यांतल्या कवितांत गोंयांक पयसावळ्या, गोंयचे मातयेपसून हुमटायिल्ल्या गोंयकारांचे दुखेस्त उमाळे उक्ते जातात. १९३८ वर्सा ताणें 'Songs in Exile' हो शेलो उजवाडाक हाडलो. त्याच वर्सा 'Golden Goa' ह्या नांवाची इतिहासीक नवलकथा ताणें बरयली. हातूंत ताणें गोंयच्या भांगर-युगांत घडिल्ल्या कांय अती-दुखेस्त घडणुकांचें चित्र पितारलां. १९४२ वर्सा 'Selected Poems' हो ताचो शेलो उजवाडाक आयलो. तातूंत १९०३ ते १९२५ मेरेन बरयल्ल्यो १२५ कविता आस्पावतात.

भाऊ दाजी लाड (१८२४-७४) हो मुंबयच्या ग्रेट मॅडिकल कॉलेजांतलो पयलो वयसो डॉक्टर आपलो वेवसाय सांबाळून तो शिक्षण, समाजकारण, रजकारण ह्या विशयांनीय रस घेतालो. ताचे कांय इंग्लीश लेख 'The literary remains of Bhaui Daji' ह्या नांवान १८८० वर्सा कलकत्त्याक उजवाडाक आयले.

काशिनाथ त्र्यंबक तेलंग (१८५३-९३) हाणें रजकारण, शिक्षण, प्राच्यविद्याशास्त्र ह्या विशयांचेर खूब बरप केलें. मुंबय विश्वविद्यापीठाचो पयलो भारतीय उपकुलगुरू जावपाचो मान ताकाच मेळिल्लो. खांपो इंग्लीश उलोवपी अशी ताची नामना जाल्ली. ताचीं बरेवयां आनी उलोवपां 'Select Writings and Speeches' हातूंत एकठांय केल्यांत. हातूंतले रमायण आनी भगवद्गीता हांचेवयले ताचे लेख अप्रूप अशे जाल्यात.

ताचे कांय लेख 'Journal of the Royal Asiatic Society' आनी 'Indian Antiquary' हातूंत उजवाडाक येताले. ताणें भगवद्गीतेचो इंग्लिशींत अणकार केला.

फ्रँक मोयइश हो 'The Times of India' ह्या नामनेच्या खबरापत्राचो १९५०-५७ मेरेन आनी 'The Indian Express' हाचो १९५८-७२ मेरेन संपादक आसलो. ताणें जवाहरलाल नेहरू हाचें चरित्र बरयलां. ताणें 'Witness to an Era' (१९७२, एका युवाचो गवाय) ह्या आत्मचरित्रांत आपल्या काळांतली जिविताच्यो दर्शन घडयला तशेंच आपल्या कांय समकालीन व्यक्तींचीं अप्रूप चित्रां काडल्यांत. आपले कांय लेख ताणें 'Without Fear or Favour' (१९७४ - ना भीड, ना भय) ह्या पुस्तकांत

मुखेल अशें:

(अ) खबरपत्रां: ह्या काळावेलें साहित्य खबरपत्रांनीं सुरू जाता. पयलें नेमाळें 'माशेत व गोवा' २२-१२-१८२१ ह्या विसा उजवाडाक आयलें. ताच्या फाटल्यान 'आलमानाक' हें दिसाळें आनी उपरांत बरींच नेमाळीं गोंयांत आयलीं. तांतलीं कांय मुखेल: 'आ सेंतिनेला दा लिबेदाद' (A Sentinela da Liberdade- १८६४-६९); 'आबेल्या दे बॉबारी' (Abelha de Bombaim- १८४८-६१); 'उ उल्ट्रामार' (O Ultramar- १८५९-१९४१), संपादक बर्नाद फ्रांसिश्क द कॉशत; 'आ ईविया पुर्तुगेज' ह्या खबरपत्राचो संस्थापक जुजे इनासियु द लॉयोला (१८३४-१९०२) हो आशिल्लो. हाणें १९०० वर्सा फों. आलेश क्लेमेंति मेसियाश गॉमिश (१८३७-१९५७) हाणें 'उ एरल्लु' हें पयलें गोंयचें पोर्तुगेज दिसाळें उजवाडाक हाडलें. 'एरल्लु' (१९०८-६१) हें दिसाळें दोतोर आंतोनियु मारिया दा कुन्ज (१८६५-१९४७) हाणें चालू केलें. 'उ देबाति' (१९११-२१); 'आ तेरें' (१९१७-३५); 'प्रकाश' (१९२८-३७); 'भास्त' (१९१२-४९) हीं सातोळीं आनी 'दियारियु द नोय्त' (१९१९-६७) आनी 'आ विद' (१९३८-६७) हीं दिसाळीं गोंयांत उजवाडाक येवंक पावलीं.

गोंयचे कांय मुखेल पोर्तुगेज पत्रकार म्हळ्यार:

लेवपाब्लु द गामा (१८४३-१९२९); पाद्री ए. एफ. एक्स. आल्वारिश (१८३८-१९२३); जे. वी. बार्तेस मिरांद; रॉक कुर्रेंय आफोसु (१८५९-१९३७); मिगेल द लॉयोला फुर्ताडु (१८७७-१९१८); लामार्टीन प्राझेसि दा कॉशत (१८७९-१९४९); सालिश दा वेयग कुलियु (१८६५-१९५०); कॉशतासियु रॉक दा कॉशत (१८५८-१९३४); आ. आ. ब्रुतु दा कॉशत (१८२८-१९३१); आवेतानु द लॉयोला; सालिश दे आंद्राद (१८२७-९०); लिबेरियु पेरैर; लुईश द मिनेझिश (१८८४-१९६३); पेद्रू कुर्रेंय आफोस (१८९२-१९६५); लॉरेस दा आल्मैद; जोकीं द सौस; गोविंद पुंडलीक हेगडो देसाय; ए. एक्स. गॉमिश पेरैर (१८८०-१९५७); फांचू लॉयोला (१८८९-१९७३); आल्वारु दे सांतारिता वाझ (१९०४-६९); आमदेउ प्राझेसि दा कॉशत (१९०८-७२) आनी व्हड नामना जोडिल्लो पत्रकार लुईश द मिनेझिश ब्रागांस (१८७८-१९३७).

गोंयांत राबितो करून आशिल्ल्या फिरयांनीं आपलीं खास खबरपत्रां गोंयांत चलयलीं. तांतलीं मुखेल म्हळ्यार 'तिरसीनियु लितेरारियु' (१८६०-६३); 'आर्प द मांदोवी' (१८६३-६९); 'एर नॉव' (१८९६-१९०३); 'जर्नाल द नोतीसियश' (१८६६-६९); 'आ इंप्रेस' (१८७०-७६); 'नॉवा गोवा' (१८७६-७८); 'पानिय' (१९१९-२५). ह्या काळांतले मुखेल पोर्तुगेज पत्रकार म्हळ्यार टी. ए. मौरंग गार्सेज पाल्या (१८४२-१९०४), पी. दा. कॉशत कांपुश, एम्. जे. दा कॉशत कांपुश, जे. मौरंग गार्सेज पाल्या (१८१०-७३), फ्रेदेरिक दिनीज दायाल (१८६०-१९२३), आदोल्फ कॉशत (१८८३-१९६०) आनी इपोलित कासियान पेरैर गार्सेज.

(आ) इतिहास: इतिहासाविशीं बरपावळ करपी आनी संशोधन करपी गोंयांत बरेच जाण जावन गेले. फ्रान्सिश्कु लुईश गॉमिश (१८२९-६९) हाणें पोर्तुगालांत 'ल मार्की द पाँबाल' हो इतिहासीक स्वरूपाचो ग्रंथ बरयलो. हेभायर हेर इतिहासीक ग्रंथ अशे: फिलीप नेरि शावियेर (१८०४-७५), 'बॉशकेनु इश्तोरिकु दश कोमुनिदादिश'; जे. सि. बार्तेस मिरांद (१८४२-७९), 'क्वाद्रुश इश्तोरिकुस दे गोवा'; आ. आ. ब्रुतु दा कॉशत (१८२८-१९११), 'गोवा सॉब आ दामिनासांव पोर्तुगेज'; पाद्री काजिनीर क्रिश्तोवांव नाजारे (१८३०-१९२७); 'मित्राश लुसितानाश नु ऑरियेंत'; जे. ए. इमाएल ग्रासीयश (१८५७-१९१९), 'आ. इंप्रेस ए गोवा नुश सेकुलुश'; फ्रेदेरिक दिनीज द आयाल (१८६०-१९२३) 'गोउ आतिग इ मॉर्देन'; पाद्री एम्. जे. गाब्रिएल द साल्दाब (१८५३-१९३०), 'इश्तोरिय द गोउ - २ खंड'; क्रिश्तोवांव पिंतु (१८५४-१९२६) 'उ आंतीगु इंपेरियालिश्मु पुर्तुगेस इ अश लेईश मॉर्दिनाश दु गॉवेर्नु

कोलोनियाल'; लुईश द मिनेझिश ब्रागांस, 'आ एडुकासांव इ उ एसी ईदिय पुर्तुगेज'; ए. बी. ब्रागांस पेरैर (१८८३-१९५५), 'एतनोग्रा दा ईदिय पुर्तुगेज'; जेमानु कुर्रेंय (१८८८-१९६७), 'इश्तोरिकु कोलोनिझसांव पुर्तुगेज ना ईदिया- ६ खंड'; आदेउदात व (१९०५-३७), 'सिवीलिजासांव ईदू', आंतोनियु द नो (१८७३-१९३१), 'उश ईदूश द गोउ इ अ रेपुब्लीक पुर्तुगेस'; कास्ता फिगैरैद, (१८५७-१९४१), 'अश कोमुनिदादिश द गोआ'; शित बळवंत राव, (१८८५-१९५८), 'अ रेपुब्लीक पुर्तुगेस नु इश्तोरिकु'; सिद्दा सूर्यराव सरदेसाय; 'नोसोईश सुमारियश दा इश्तोरिक ईदिय पुर्तुगेस'; जुजे फ्रेदेरिक फेरैर भात (१८७४-१९६०-फिरंगीवंश), 'इश्तोरिय दा मिजेरिकॉर्दिय द गो पाद्री गॉमिश कातांव, (१८९६-१९८४), 'उ प्रिमेर सेमिनारि गोआ'; पांडुरंग पिसुर्लेकार, (१८९४-१९६९), 'आसंतुश दु कॉस- इश्ताद' - ५ खंड; जोकीं एलियादोर दा कुब रिवार, (१८०९-१८०५-फिरंगी-गोंयांत ग्रंथ रचणूक), 'आर्कावु पुर्तुगेज ओरियेंताल', 'फ. इश्तोरिकु दा लिंग कोंकानी' आनी हेर.

इ) पद्य: गोंयचे पोर्तुगेज पद्य १९ व्या शतमानाच्या शेवटाक जाता. कांय मुखेल कवी म्हळ्यार तोमाज दा अकिन मौरंग मा पात्या (१८४२-१९०४), हो फिरंगी वंशी कवी बऱ्याच नेमाळ्यांतल कविता बरयतालो. फेर्नाद लियाळ (१८४६-१९१०- फिरंगीवंश), 'दा फॅ'; मारियानु ग्रासियश (१८७१-१९३१), 'तेरें दुश राजा पावलिन दियाश (१८७४-१९१९), 'आ देउसा दे ब्रॉज'; नासि मॅदासा (१८८४-१९२६), 'लोटुस दे सांग इ दे इदेयाल'; आदेउ बार्तेस (१९०५-१९३७- हो गोंयकार पोर्तुगालांत रावतालो) 'उलिग्र विद'; तोमाज रिवैर (१८३१-१९०१- फिरंगी गोंयांत रावपी) जायम', 'जर्नादाश'.

ई) निबंध: ह्या प्रकारच्या साहित्याची बरीच बरपावळ जाल्या. तां मुखेल लेखक म्हळ्यार-गिर्वेलीं मोनिज बार्तेस (१८६५-१८९१) 'एसायुश द क्रीतीक'; आंतोनियु द नॉरॅन (१८७३-१९३१), 'ए पाज'; 'प्रॅपेरियु कुर्रेंय आफोस इ फिगैरैदू (१८८२-१९४४), मुल्येर ना ईविय पुर्तुगेस'; लुसियु द मिरांद (१९०४-६२), 'ईदिय ईदियानुश'; लुईश द मिनेझिश क्रिश्त दियश (१९०४-८६), 'इश्तोरिकु इश्तोरिय दा लितेरारु ईदो-पुर्तुगेज'.

उ) कादंबरी: कादंबरीच्या मळार गोंयांत पोर्तुगेज भाशेंतल्यान बरपावळ जावंक ना. 'उश ब्रह्मानेश' (१९६६) आनी 'उ सिगनु द' (१९६१) ह्यो दोन आनी हेर कांय कादंबरी सोडीत जाल्यार बरपावळलीशी जावंक ना. फ्रांसिश्कु लुईश गोमिश (१८२९-६९) पोर्तुगालांत रावपी गोंयकारान 'उश ब्रह्मानेश' हे आपले कादंब भाशेंतले जातीभेद आनी अस्तंतेचो वंशीक भेद हांचेर टीका करू फ्रान्सिश्कु जुआंव द कॉशत (१८६४-१९०१) हाणें 'जीप' ह्या नांव बरपावळ केली. 'जाकार्ब द दूलि' ह्या ताच्या पुस्तकाच्या विन शैलीक लायून ताका गोंयचो मार्क ट्वेन म्हण्टाले. ऑलॉद द कॉश 'उसिग्न दा ईर' आनी 'पॉंदे शामार-मि एवरीदीसी', आउगुशि फेर्नादीश- 'बोडकी', पावलीनु दीयश (१८७४-१९१९), 'आ देस्तीद लावर', जुजे दा सिल्वा कुबेल्य (१८८९-१९४४) 'लेइश ईदियान ६५ कथांचो झेलो हे कांय हेर नांव घेवपासारके बरोवपी आनी तां साहित्यकृती.

ऊ) भाशाविज्ञान: ह्या मळार गोंयचो पंडीत सेबाशियांव रेदो दालगाद (१८५५-१९२२) ह्या पोर्तुगालांत रावप्यान युरोप आ आशियांतल्या भाशांचो खोल अभ्यास करून आपले बरपावळींतल संवसारभर नामना मेळयली. 'इंफ्लुयेंसिय दु वॉकाबुलारियु पुर्तुगेज लींग्वाश आशियातिक' (१९१३) आनी 'ग्लोसारियु लु आशियातिक' (१९११-२१)- २ खंड हे ताचे गाजिल्ले ग्रंथ. मारिय साल्दाब (१८७९-१९७५) हाचो 'आ लिंग्वा कोंकानी' हो ग्रंथ बरो

यल्यात.

चार्य अर्मांड मिनेझीस (१९०२-८३) हो एक निबंदकार आनी आकाशवाणीचेर केल्लीं ताचीं उलोवपां 'Lighter Than Air' (१, हवेपरस ल्हव) आनी 'Airy Nothings' (१९७७- वाच्यावेलीं) ह्या झेल्यांनी उजवाडाक आयल्यांत. तातूंत ताणें जिविताचें खरें घडयलां आनी खर सत्यां पिताल्यांत. ताच्यो कविता ह्या झेल्यांनी नांवातः 'Chords and Discords', 'Chaos and Dancing Star', 'The Stral Face' आनी 'Selected Poems' ताच्या 'The Emigrant' भायरये) ह्या काव्यांत मुंबयच्या जिविताचें दर्शन घडटा. 'The' हें ताचें एक विनोदी काव्य.

१. लुसियु रेद्रीगीश (१९१६-७३) हाणें इंग्लीशींतल्यान गोंयच्या साहित्याचेर खूब बरयलां. तेभायर कोंकणी लोककथा ताणें गोंयल्यान पर्थून सांगल्यात. ताचे निबंद आनी लोककथा ताणें 'Soil and Konkani Folk tales' (१९७४) हातूंत एकठांय केल्यात. त्या निबंदांनी तो विद्वत्ता आनी विनोद हांचो सोबीत मेळ सावता. त्या लोकवेदावेले खास करून मांडो, वुसदां आनी देखणी हांचेवेलें संशोधनपर लेख चड तोलामोलाचे जाल्यात.

गुगांडांत जल्मल्लो पीटर नाझारेथ (१९४०) हो एक टिकाकार आनी 'बरीकार' ताच्यो कांय साहित्यकृती अश्यो: 'In a Brown Mantle', 'Literature and Society in Modern Africa', 'The Third World Writer : Social Responsibility'. १९८३ त ताणें मिशीगन स्टेट व्हर्सिटीखातीर 'Goan Literature: A Modern Reader' हो कारांच्या आर्विल्ल्या साहित्याचो झेलो संपादित केलो.

सांतान रेद्रीगीश हो 'कवी' ह्या इंग्लीश नेमाळ्याचो संस्थापक-दाक आशिल्लो. 'I exist' (१९७३) आनी '3 Poets' (१९७८) हातूंत च्यो कविता आस्पावतात. ताचे कवितेंत गोंयच्या जिविताचीं कांय ए चित्रां होमतात.

कवी जोसेफ फुर्ताद हाचो पूत फिलीप फुर्ताद हाच्यो कविता 'The News of India', 'The Examiner' आनी 'Goa Today' हातूंत उजवाडाक आयलात.

आस्मांद मिनेझीस हाचो पूत जॉर्ज मिनेझीस हाणें उपहास आनी नोदान भरिल्ले लेख बरयल्यात. ते चडशे 'The Times of India', 'ebonair' ह्या नेमाळ्यांतल्यान उजवाडाक आयल्यात.

मान्युएल सी. रेद्रीगीश (१९०८) हाच्यो कविता 'Songs in Exile' आनी 'Homeward' ह्या झेल्यांनी आस्पावतात. तशेंच ताणें गोंयचे स्फुट्याच्या वेगवेगळ्या तासांचेर लेख बरयल्यात.

वेंनडांत स्यायिक जाल्ल्या लिनो सैतांव हाणें गोंयच्या जिविताचेर बरयल्यात. 'Collected Short Tales', 'Goan Tales' आनी 'Six Tales' ह्यो ताच्यो कांय साहित्यकृती. 'Gift of the Holy Cross' ही ताणें गोंयचेर बरयल्ली इतिहासीक कादंबरी.

मैनाली सिल्वारावें (१९५६) हिच्यो कविता '3 Poets' ह्या झेल्यांत आस्पावतात. युनीस द सोजस हिच्या सादे, सोपे भाशेंत बरयल्या काव्यांत जिविताचें एक आगळें वेगळें दर्शन जाता. तिच्यो कविता 'Fix' ह्या झेल्यांत उजवाडाक आयल्यात.

लुईस मिनेझिस ब्रागांस हाची चली बेर्ता मिनेझिस ब्रागांस ही 'फ्री गोवा' नेमाळ्याची संस्थापक-संपादक आशिल्ली. तिणें लेख बरयल्यात, गोंय कथा आनी कविताय बरयल्यात. 'Tales from Goa' हो तिचो काव्यझेलो १९८९ त उजवाडाक आयलो.

कायलेट डायस लॅनॉय हिचेर महात्मा गांधीचो खूब प्रभाव पडिल्लो. तेचो जल्म मोसांबीक हांगा जाल्लो आनी शिक्षण मुंबय जाल्लें. आपल्या भांगिरीकणी जिविताचेर 'Pears from the Willow Tree' ही नवलकथा बरयल्ली. ती उजवाडाक आयलीना, तरी अमेरिकन कथाकार रिवर्ड यंग्ट हाणें हे नवलकथेची बरीच तोखणाय केल्ली.

'Goa Today'चो पयलो संस्थापक-संपादक लॅबर्ट माश्कारेयस हाची

'Sorrowing lies my land' (म्हजी भूंय रळटा) ही नामनेक पाविल्ली प्रभावी अशी नवलकथा. हातूंत पोर्तुगेज काळांतल्या गोंयच्या समाजीक आनी राजकी जिविताचें काळीज हालोवपी अशें दर्शन जाता.

फ्रँक मोरयश हाचो पूत डॉम मोरयश हाच्या कवितांझेलाक १९५८ वर्सा Hawthornden पुरस्कार मेळ्ळो. आपलें भुरगेपणांतलें आनी तरणेपणांतलें दगदगाचें जिवीत ताणें 'My Son's Father' (म्हज्या बापायचो पूत) ह्या आत्मचरित्रांत कुशळतायेन चितारलां. ताच्या कांय कवितांझेल्यांचीं नांवां अशीं: 'A Beginning' (१९५७), 'Poems' (१९६०), 'John Nobody' (१९६८). आपल्या काव्यांत ताणें आपलें अस्थीर आनी एकदुरे जिवीत समर्थ उतरांनी चितारलां. 'Gone Away: An Indian Journal' (१९६०) हें ताचें नामनेचें प्रवासवर्णन.

तेभायर मनोहरराय सरदेसाय हाणें इंग्लीशींत गोंयचेर आनी हेर विशयांचेर जायत्यो कथा, कविता बरयल्यात. तशेंच लॉय साल्वाना, माथियन द सिल्वा, आंदेलायट हिस्साज, राजल द गामा रेश, लेस्ली द नोरेन्य हांणीय इंग्लीशींत साहित्य रचलां.

- कों. वि. सं. मं.

गोंयचें कोंकणी साहित्य: पळेयात कोंकणी साहित्य.

गोंयचें पोर्तुगेज साहित्य: गोंयांत निर्मिल्ले पोर्तुगेज साहित्य दोन काळखंडांनी वांटून घालूं येता. १. आदलो काळ २. आर्विल्लो काळ.

१. आदलो काळ: (१६, १७ आनी १८ वें शतमान): ह्या काळांत पोर्तुगेज साहित्य उण्या प्रमाणांत निर्मिल्लें सांपडटा. मुखेल ग्रंथ आनी ते बरोवपी त्या काळांतले गोंयकार अशे आसात: पाद्री फ्रांसिश्कु दु रेगु हाचो ग्रंथ 'त्रातादु आपोलोजेतिक कौत्र व्हारियश काल्नीयश इंपोशतश पेला मालेव्होलेंसिय कौत्र आ सुज नासांव ब्राकमान (Tratado Apologetico Contro Various Calumnias Impositos pela malevolencia Contra a sua Nacao Bracmana १६८६); पाद्री आंतोनियु जुआंव द फ्रीयश (१६६४-१७२७) हाचो ग्रंथ 'आवरेयोल दुश ईदियुश इ नोबिलीयाराकीय ब्राकमान' (Aureola dos Indios e Nobiliarchia Bracmana); पाद्री लेवनाई पायिश (१६६२-१७१५) हाचो ग्रंथ 'प्रोतुआरियु दश दे फिनीसोइश ईदिवकाश' (Promptuario das Definicoens Indicas); पाद्री सेबाशियांव दु रेग (१६९९-१७८५) हाचो ग्रंथ 'विद द वेनेरवेल पाद्री जुजे वाज' (Vida do Veneravel Padre Jose Vaz) आनी 'सॅमांव द सांताक्रूश दुश मिलाग्रिश' (Semao de Santa Cruz dos Milagres); पाद्री जुआंव दा कुन्य जाकिश हाचो ग्रंथ: 'इश्पाद द वाविद कौत्र ड गोलियश दु ब्रामानिश्मु पेसीमु इनिमिगु द जेजु क्रिशत, देउश इ सॅमोर नोश' (Espada de David Contra o Goliath do Bramanismo pessimo Inimigo de Jesu Christo, Deos e senhor nosso); पाद्री मिगेल दा पुरिफिकासांव हाचो ग्रंथ 'रक्षासांव देफेंसिव दुश फिल्युश दा ईदिया ओरियेताल' (Ralacao, defensiva dos filhos da India Oriental); पाद्री लुकाश द लिम (१६५४-१७१७) हाचो ग्रंथ 'सुम द अशॉलोजीय मॉरवल'.

ह्या काळांत गोंयांत साहित्यनिर्मणी कशी पोर्तुगेज साहित्यिक आनी तांचे ग्रंथ म्हळ्यार: गाश्वार कर्रिया (१४९५-१५६१), ग्रंथ: 'लेंदश दा ईदिय' -४ खंड; फेर्नाव लॅयिश द कास्तावेद, ग्रंथ: 'इशतोरिया दु दिशकुब्रिमेंतु दु कौकिश्ता दा ईदिया पेसुश पुतुगेशिश'; दियोग द कौतु (१५४२-१६१६), ग्रंथ: 'देकाशेश दा आशिय' -७ खंड. हेभायर लुईश द कामांइश (१५२४-८०) हाचें महाकाव्य 'उश लुसीयदश'; कवि क्रिशतोवांव द सौज फालकांव हाचो ग्रंथ 'क्रिशफाल' आनी कवि मानुयेल माथिय लुकाजि (१७६६-१८०५); वनस्पतीशास्त्रज्ञ गार्सीय दा ओर्त (१५४२), ग्रंथ 'कालोकियुश दुश सिंपलिश इ द्रोशग द ईदिय'. हे फिर्गेरी लेखक गोंयांत आयले आनी तांणी बरपावळ केली.

२. आर्विल्लो काळ (१९, २० वें शतमान): १९ व्या शतमानाच्या शेवटाक गोंयचे पोर्तुगेज साहित्य खूब वाडलें आनी सगळ्या वटांनी फुललें. ह्या वेळावेलें साहित्य विंगड विंगड प्रकारचें आसा. तांतले

नामनेक पावलो.

म्हण्ट नाट्यकला: ह्या मळारय म्हडलीशी बरपावळ जावंक पावली ना. कांय म्हत्वाचे लेखक म्हळ्यार अनंतरय सखेसाय- 'पावो इ मेयु', 'आ फोर्स दु सेश फ्राक' आनी हेर फेर्नाद द काश्तु (गोंयकार पुर्तुगालांत रावपी) - 'इश्कॉल द मारिदुश' 'सोल्तेर औ काजावा'. लुईज नापोलियांव दा आताईव 'आ विरुवा दु कॉमांदांत'.

- प्रो. लु. आ. रेद्रीगीश

हेर बरपावळ: टीका हो साहित्यप्रकार गोंयांत चडसो फुलूंक पावलोना. तरीपूण गिल्वेर्मी मुनीझ बार्तेतु ह्या गोंयकार लेखकान पुर्तुगालांत टीकाकार म्हूण बरीच नामना मेळयली. चरित्र बरपावळीच्या मळार मिंगेल व्हिसेन्ति द आब्रेव, फिलोतेयु पेरैर द आन्दादि, एफ. शीज. इशेंतासांव बार्तेतु, इस्मायलें ग्रासीयश, आमांसियु ग्रासीयश, रॅतातु द सा हांणी वावर केला. संशोधनात्मक बरपावळ फिलीप नॅरि शाव्हिएर, झॅरॅनिमु क्वाद्रुश, रिकार्दु तेलिश, दोतोर ब्रागांस पेरैर, क्रिस्तोव्व पीन्तु, आंतोनियु फ्लो. द नोरोय, रॅकी कुरैय आफोन्सु हांणी वैचारिक स्वरुपाची बरपावळ केल्या. दोंना एर्मेलिन्दा दुश स्तुअर्दश गॉमिश आनी दोंना प्रॉपर्सिय कुरैय आफोन्सु इ फिगेरैडु ह्या दोगां बायलमनशांनीय वैचारिक स्वरुपाची बरपावळ करून नामना मेळयली.

संदर्भ: १. कॉश्ट, आलेश मानुएल दा: 'लितेरतुर गोयेसा', आर्जेसिय जेरल दु उल्त्रामार, एप्रेज तिपोग्राफिक, लिशबोअ १९६७; २. देवी विमाला इ मानुएल सियाब्र: 'आ लितरतुर ईदो-पुर्तुगेज' जुंत दे इवेश्तिगासांयिश द उल्त्रामार, इप्रेस पुर्तुगेज, लिशबोअ १९७१; ३. दियश, पाद्री फिलीत क्रिस्त: 'इशबोसो दा इश्तोरिय दा लितरतुर ईदो-पुर्तुगेज' तिपोग्राफिया रंजेल, बाश्तोर गोवा, १९६३; ४. रेद्रीगीश प्रो. लु. आ. 'गोअन लिटेरेचर इन पुर्तुगेज लॅंग्वेज', बोलेतीं द इश्तितुत मिनेझिश ब्रागांश. १९७६, अंक ११२, तिपोग्राफिया रंजेल, बाश्तोर गोवा.

गोंयचें फ्रेंच साहित्य: गोंयकारांचें फ्रेंच साहित्य: जुझे कुश्तोवियु द फारिय (आबे फारीय) (१७५६-१९१८) हो फ्रेंच भाशेंत पुस्तक उजवाडा हाडपी पयलो गोंयकार ताचें संमोहन विचेचेर (hypnotism) बरयल्लें 'द ला कोझ द्यु सोमॅय्य ल्युमीद ऊ एव्यूद स्युर ला नाट्यूर द लॉम' (De la Cause du Sommeil lucide ou Etude sur la Nature de l'Homme) (घणघणीत उजवाडाचे न्हिदेचीं कारणां) १८१९ त पारीसांत उजवाडा आयलें.

पोर्तुगालचे लोकसभेचो वांगडी नावेलीचो फ्रांसिस्कु लुईश गॉमिश (१८२९-१९६९) हाणें फ्रेंच भाशेंत तीन पुस्तकां बरयलीं. 'लमार्की द पॉंबाल एस्कीस द सा व्ही प्युब्लीक' (Le Marquis de Pombal. Esquisse de sa vie Publique) (१८६९). (मार्की द पॉंबाल- भौशीक जिविताचें चित्र). एसॅ स्युर ला तेओरी द लेकोनोमी पॉलितीक ए द से रपॉर आर्हेक ला मॉरल ए ल् दुआ' (अर्थीक राजशास्त्राचेर निबंद. ताचे नीतीशास्त्र आनी न्यायशास्त्र हांचे लागीं संबंद).

५ जानेवारी १८६९ दिसा फ्रा. लु. गोमीश हाणें फ्रेंच कवी आल्फोंस द लामार्तीन हाका पत्र बरयल्लें. तातूंत तो म्हण्टा:

उदेंतेकडल्या हिंद देशांत म्हजो जल्म जाला. हो देश म्हळ्यार काव्याचो, तत्त्वगिन्यानाचो आनी इतिहासाचो पाळणो. पूण आज तो तांचे थडें जावन आसा.

जांणी महाभारत महाकाव्य रचलें आनी बुध्दबळाचो सोद लायलो त्या मनशांच्या वंशाचो हांव- ह्या दोनूय वस्तूंत अनंत आनी अगाध अशें किदेंयतरी आसा. पूण जो देश आपले न्याय-नेम काव्यांत गुंथतालो आनी खेळांत राजकारण आस्पावतालो तो देश आतां जियेना. आपलेच भुंयेंत तो देश बंदी जाला. आपलेच गिरेस्तकायेक लागून तो दुबळो जाला आनी आपल्या वैभवाच्या उजवाडांत तो दिपून गेला. आपल्या पांवड्याच्या सरयांआड झुजताना, ह्या पक्षाचीं पाखां गळून पडल्यांत. ह्या पाखांच्या आदारानूच तो हिमालयावयर उडणां मास्तालो. आपल्याकडल्यान काडून

घेतिल्ल्या स्वतंत्रतायेचेर आनी वगडायल्ल्या उजवाडाचेर हो बुलबुल फाटुकां गाळटा. आदीं ताचें गीत सगळ्या मळबांत गाजतालें.

हांव हिंद देशापासत मागतां: स्वतंत्रताय आनी उजवाड!

हें पत्र म्हळ्यार भारतीय स्वातंत्र्याचो पयलो वयलो जाहीरनामो अ म्हणूं येता.

फेर्नांदु लेयाद हो गोंयांत जल्मल्लो, पूण मागीर पोर्तुगालांत रावत हाणें विय गर्द ल्ट्सार (Dieu garde Le Tsar) (देवा सारक पाव) आ लॅत्र आ मादम्वाझेल मारीदनी स्यूर लिम्मांर्तालिते पारिशिअन्न (Lettre Mademoiselle Marie Deni sur l'immortalité Parisienne) हें पुस्तक ता 'रूजे द ला प्रेस्कील' ह्या टोपण नांवाखाल बरयलां.

पाउलीन दीयश हाणें 'प्रीति-दास' ह्या टोपण नांवाखाल 'विष्युला' ही कविता बरयली (१९१९). एक ब्राह्मण एके कुणबी चलयन बलात्कार करता आनी मागीर ताका पश्चाताप जाता अशी हे कविते-काणी. पाउलीन दीयश आपल्या काव्यांत भारतीय प्रतिमांचो आ-उतरांचो उपेग करता.

म्हापशेंच्या सेंट झेवियर कॉलेजांतलो फ्रेंच आनी पोर्तुगेज भाशा-अध्यापक लीनु आब्रेव (Lino Abreu) हाणें 'लेत्र आ मादाम पॉम (मादाम पॉमर्रेक पत्रां) (Lettres a Madame Pommeret) हें पुस्तक १९४७ वर्सा उजवाडायलें. पुण्याच्या वाडिया कॉलेजांतली अध्यापिका मादाम पॉमर्रे हिका बरयल्लीं हीं पत्रां. ह्या पत्रांत कवी गोंयच्या सैमा वर्णनां करता, गोंयच्या गीतांविशीं उलयता. आपलो जल्मगांव दिवा आनी कळंगुटेची वेळ हांचो ताका चड मोग. तेचबरबर तो गोंय म्हान मनशांचोय उगडास करता. पाउलीनु दीयश, नाश्सीमेनु मेन्वान फ्लोरियानु बार्तेतु, फ्रांसिस्कु लुईश गोमिश, जुझे कुश्तोवियु फारी-गामापिन्तु आदी.

कार्लश येऊजेनियु फेरॅर हाणें 'ले बाले द्यु कॉका' (Les Ballets (concau) हें हिंदु लग्न सुवाळ्याची सोबाय दाखोवपी गीत कोंकणी आ-फ्रेंच भाशेंत रचलें. दोतोर आल्बेर्तु कार्लुश जेर्मानु सिव्ह कुरैय हा वैजकी मानवशास्त्र, इतिहास आनी अर्थशास्त्र ह्या विशयांचेर फ्रें भाशेंत सुमार तेरा पुस्तकां बरयल्यांत. १९३१ त उजवाडायल्ल्या 'बिप्यु गोआ' (La Vieille Goa) (पोरनें गोंय) ह्या पुस्तकांनी बरोव गोंयचो पोस्लो इतिहास सांगता. ताचो प्रबंध 'लेझांफां, लेझादोलेस ल्युझो-देसांदां द लॅव पोर्तुगेझ. पॉडुरंग पिसुलेंकार आपल्या 'रशोश' स ला दे कुव्हेंत द लामेरिक पार लेझांसियां ऑम द लॅव (Recherches la De'Couver to de l'Amerique Par les Ancieus Hommes de l'Ind 'पोरच्या भारतीयांचो अमेरिकेचो सोद- एक संशोधन' हातूंत बरोव दक्षिण अमेरिका आनी भारत हांचे भितरल्या पोरच्या काळांतल संबंदांविशीं मत मांडटा. त्रिश्तांव द ब्रागांश कुन्य हाणें फ्रेंच भाशेंत जायतें बरप केलां. तातूंत ताचें हें पुस्तक म्हत्वाचें 'ला व्हेरिटे स्यूर पोर्त्युग आ गोआ' (La Verite Sur Les Portugais a Goa' - 195' (गोंयच्या पोर्तुगेजांची सत गजाल). ह्या पुस्तकांत बरोवपी गोंयांतल पोर्तुगेजांच्या जुलमी आनी अन्यायी कारभाराचेर उजवाड घालता.

कॉन्थासियु रॅक द कॉश्ट हाणें पारीसांत भरिल्ले प्राचीविद्या पंडितां आंतरराष्ट्रीय परिशदेचे धावे बसकेक 'ले कोम्युनोते दे व्हिलाज गोवा' (Les Communante's des Villages a Goa) (गोंयच कोमुनिदादी) ह्या विशयाचेर निबंद वाचलो.

डॉ. काशिनाथ महाले हाणें 'भारत आनी रोमॉं रोलां' ह्या विशयाचे प्रबंध बरयला तर डॉ. मनोहरराय दखेसाय हाणें 'फ्रांस देशांतल भारताची प्रतिमा' हाचे प्रबंध बरयला. ते भायर 'पोंयॅम फ्रांसें (Poème Franciais) हो कवितांझेलो आनी जायत्यो कथा बरयल्यात.

गोंयचें मराठी साहित्य: आदल्या काळासावन गोंयांत मराठी साहित्याची निर्मणी जायत आसा. सोळाव्या शतमानांत पोर्तुगेजां गोंयचें बरेचशें साहित्य नश्ट केलें, जातूंत मराठी साहित्याचोय आस्पा आशिल्लो. सतराव्या शतमानासावन फुडें रचिल्लें साहित्य आय-

कारांक मेळ्ळां. ताचेवयल्यान गोंयच्या मराठी साहित्याच्या मागीर वळख मेळटा.

पद्मः पादर स्टीफन्स हाचो 'ख्रिस्तपुरण' हो गोंयचो पयलो मराठी तो सादारणपणान सगळ्या जाणकारांचो पयलीं समज आशिल्लो; मगदास शामा हाणें १५२६ वर्सा बरयिल्लें 'कृष्णचरित्रकथा' हें १९ ना काव्य हो पयलो मराठी ग्रंथ ही गजाल सिध्द जाल्या. उपरांत बरीच मराठीतल्यान काव्य बरपावळ केली. 'ख्रिस्तपुरण' १६१४ रयिल्लें. एतियां द ला कुवा ह्या फ्रेंच पाद्रीन सेंट पीटरचेर १६२९ पुराणग्रंथ बरोवन उजवाडायलो. नायकत्वामी (शंकर मंगेश नायक, आंतोनीयु सान्दान्य हाचीय काव्य बरपावळ त्याच काळांत हाक आयली.

ठराव्या शतमानांत महेश्वर भट्ट सुखळणकर, ताचो पूत प्रभाशस्त्री उर्फ सोयरभट्ट आनी नातू रघुनाथशास्त्री उर्फ मोरुभट्ट हांणी धर्मीक स्वभावाची काव्य बरपावळ केली. हरि पंडित, विठ्ठलकवि हे कवी ह्याच काळांत जाले अशें मानतात. नामनेचो संत येसूनाथ आर्विये हो पेडणे तालुक्यांतल्या मालपें गांवचो. ताचीय वळख बरीच उंचेल्या पांवड्याची आसा.

कुणिशाव्या शतमानांत लक्ष्मण पांडुरंग केंकरे, बहुगुण अ. कामत पांडुरंग दादाजी उर्फ पांडबा कैसरे, पांडबा दुभाषी हीं नांवां मुखार ना. दोंगरी हांगाचो कृष्ण जगन्नाथ भट्ट बांदकार, हिरबा नाईक साई, रघोबा नायक सुजाक, रामचंद्र पांडुरंग वैद्य हांणीय बरीच वळख बरपावळ केल्या.

सादारणपणान ह्या काळांतली काव्य निर्मणी भक्ति-गिन्यान-वैराग्य हो पोस्व्या काव्य-पुराण-इतिहास हातूंतल्यान प्रेरणा मेळिल्ली अशी ना. माधव नारायण वैद्य, 'हेममुक्त संवाद' बरोवपी चिंतामण गणेशजी, रामचंद्र वामन नायक करंडेशास्त्री, 'कुमारसन्मार्ग दीपिका' की स्फुट काव्यां बरोवपी पेडणे हांगाचो दत्तात्रय तुकाराम शास्त्री शीकार, 'मेघदूत', 'अमरकोश' हांचो टिकाकार वासुदेवशास्त्री शीकार, 'श्रीचंद्रेश्वर महात्म्य', 'देवीचरितामृत' आदी ग्रंथांचो लेखी विष्णू रंगाजी शेळडेकर, रामकृष्ण अनंत काकोडकर, 'अभंग मंगालो' बरोवपी रुक्मिणीबाई कैकरे हींय नांवां तेच काव्य परंपरेतल्यान मुखार येतात.

विसाव्या शतमानांत गोंयच्या मराठी काव्याक वेगळी प्रेरणा आनी नवे स्वरूप मेळ्ळें. बाळकृष्ण भगवंत बोर्कर, दामोदर अच्युत कारे, शंकर रामाणी, हांची पिळगी नवे उमेदीन काव्य बरपावळ करूंक जाली. विनायक स. सुखळणकर, पुरुषोत्तम मंगेश लाड हांणीय काव्य बरपावळ केल्या. 'देमांद महात्म्य' हें वि. का. प्रियोत्कर हाचें आनी 'निर्दिष्ट पुराण' हें ना. भा. नाईक हाचे विडंबनकाव्य गोंयच्या मराठी काव्यांत आसावतात. गोवये स्वतंत्रतायेउपरांत मराठी भाशेंतल्यान आंगांत बरीच काव्य बरपावळ जाली. नरेंद्र बोडके, पुष्पाग्रज, सु. म. डकोड, सुदेश लोटलीकर हे स्वतंत्रतायेउपरांतचे पिळगेंतले मुखेल लेखी.

कादंबरी, कथा: कादंबरीच्या मळार पयलींच्या काळांत व्हडलीशी बरपावळ जाल्ल्याचें दिसून येना. विसाव्या शतमानापयलींच्यो भास्कर गोवंद रामाणी हाच्या नांवार उजवाडाक आयिल्ल्यो पूण रा. वा. ना. करंडेशास्त्री हाणें बरयिल्ल्यो 'साध्वी तार' आनी 'गंगी आणि सूर्यरव' हो कादंबऱ्यो उल्लेख करपासारक्यो आसात. विसाव्या शतमानांतले कादंबरी बरपावळींत वि. आ. कारपुरकर, रा. स. वागळे, सां. घ. कंटक, रा. भा. बोर्कर, बा. द. सांतोस्कर, लक्ष्मणराव सखेसाई, व्यं. अ. पै, जयकर, र. वि. सरळकर, मो. ग. रंगणेकर, चंद्रकांत काकोडकर, स. म. देमाई, दत्तात्रय किर्तनी हीं नांवां मुखेलपणान दिसतात.

काव्येच्या मळार यशवंतराव सखेसाई, शिवाजी दत्त महात्म्य, वि. स. सुखळणकर, लक्ष्मणराव सखेसाई, जयवंत सखेसाई, बा. भा. बोर्कर, रा. घ. कंटक, बा. द. सांतोस्कर, महादेशास्त्री जोशी, जनार्दन शिंदे,

हरि विठ्ठल देसाई, ना. के. शिरोडकर, काशिनाथ घोडे, व्यंकटेश अनंत पै रायकर, मनोहर हिंजा सखेसाई, स्नेहलता वैद्य हांणी बरपावळ केल्या.

स्वतंत्रतायेउपरांत सुभाष भेंडे, वि. ज. बोर्कर, अरुण हेबळेकर, यशवंत कर्णिक हांणी कथा-कादंबरीच्या मळार नामना जोडली. वासंती नाडकर्णी, सुखा वाळिंबे, गणाधीश खांदेपास्कर, लक्ष्मीदास बोर्कर, जयराज पं. कामत, मुनीर शेख, ग. खं. पवार, सुधाकर प्रभू, डॉ. विठ्ठल ठाकूर, गुरुनाथ नाईक, शानेश्वर कोलवेकर, मुल्लीधर कुलकर्णी, सुशांता नेसरिकर हांणीय ह्या मळार आपापले परीन बरपावळ केल्या.

नाटक: स्वतंत्रतायेपयलीं कादंबरी आनी कथांपरस गोंयांत मराठी नाटकां बरोवप्यांची संख्या चड आशिल्ल्याचें दिसून येता. एकुणिसाव्या शतमानांत कृष्णभट्ट बांदेकर हाणें नाटकां बरयिल्ल्याचें दिसून आयलां. तेच प्रमाण महाराष्ट्रांतलो व्हड नाटककार अण्णासाहेब किर्लोस्कर नोकरेच्या निमतान गोंयांत आसतना ताणें हांगा रावन नाटकां बरयिल्ल्याचें समजता.

विसाव्या शतमानांत आपलीं नाटकां उजवाडाक हाडपी कांय मुखेल नाटककार अशे आसात: नारायण अ. कामत, विश्वनाथ हेदे, माधव हेदे, कृष्णराव असोडकर, रामचंद्र वैद्य, भीमाजी देशपांडे, दत्त काटकर, बाळकृष्ण नाटेकर, अनंत कामत, व्यंकटेश वैद्य, हिरबाई पेडणेकर, काशिनाथ विर्डीकर, ना. के. शिरोडकर, बा. शि. शिखरेकर, मो. ग. रंगणेकर, सखाराम पं. बर्वे, हरिविठ्ठल देसाई, रामचंद्र केणी, रमाकांत सरमळकर, काशिनाथ घोडे, अनंत र टोपले, राजाराम वांग्यणकर, शंकर पेडणेकर, वासुदेव वाघ.

स्वतंत्रतायेउपरांत नाटकांच्या बरपावळीच्या मळार वावुरपी लेखक म्हळ्यार चंद्रकांत पारसेकर, जयानंद मडकईकर, सुहास सावर्डेकर, रमाकांत पायाजी, र. अ. टोपले, कृष्णा मोये, महाबळेश्वर रेडकर, साईदास आपटे आनी गोकुळदास मुळावी.

इतिहास, निबंध आनी प्रबंध: इतिहासाविशीं बरयिल्लो पयलो ग्रंथ म्हळ्यार १७२१ तलो 'कोंकणाख्यान'. ह्या ग्रंथाच्या बरोवप्याचें नांव मेळना. हाचे उपरांत बहुगुण सदाशिव कामत वाघ (धाकलो) हाणें बरीच इतिहासीक स्वरुपाची बरपावळ केल्या. पध्दतशीर स्वरुपांत 'गोमन्तकाचा इतिहास' हो ग्रंथ १८७५ त यशवंत फोंडबा नायक दणाईत हाणें रामचंद्र गोविंद वागळे हाच्या तालवान बरोवन उजवाडाक हाडलो. रावराजे वासुदेव आत्माराम देशप्रभु आनी गोपीनाथ कुरडे हांणीय इतिहासिक पुस्तकां बरयल्यांत. प्रो. पांडुरंग सखाराम पिसुलेंकर आनी प्रो. अनंत काकबा प्रियोत्कर हांणी इतिहासाविशीं बरीच बरपावळ केल्या. ह्या दोगांकूय तांचे बरपावळीक लागून नामना मेळ्ळ्या.

हेभायर विनायक रामचंद्र सुरव्योतीशी, दत्तात्रय पै, बाळकृष्ण सावर्डेकर हांणी इतिहासाविशींची बरपावळ केल्या.

धर्मानंद कोसंबी हाणें इतिहासावेले आपले बरपावळीक लागून देशभर नामना मेळयली. हेभायर संस्था, देवस्थानां हांच्या इतिहासाविशीं गोंयच्या बऱ्याच मराठी लेखकांनी बरपावळ केल्या.

गंगाराम गोविंद प्रभू सितारी हाणें संस्कृतायेविशींचे लेख बरयल्यात. निबंध-ग्रंथ पध्दतीची बरपावळ करपी बरेच मराठी लेखक जावन गेल्यात. हातूंत इतिहासीक बरपावळ करपी कांय जाणांचीं नांवां आसातूच; पूण कांय हेर मुखेल नांवां अशीं: शांनाराव सखेसाई, रामचंद्र शंकर नायक, जनार्दन शिंदे, कामत, सुत्राव रा. सामंत, विठ्ठल सुखळणकर, शिवा फट्टे पै आंगले, यशवंत सूर्यराव सखेसाई, व्यंकटेश रामचंद्र नायक, घन:श्याम मळकर्णेकर, मुकुंद सदाशिव शेळडेकर, पु. मं. लाड, इ. वि. देसाई, वामन रघुनाथ वर्दे वालावलकर (शणै गोंयबाब) हाचे 'काही मराठी लेख' हेंय पुस्तक उल्लेख करपासारकें आसा.

धर्म आनी तत्त्वगिन्यानाविशीं सुत्राय लक्ष्मण नायक शंखवाडकर, सदाशिव रावजी गडशीर, भार्गव सगुण कामत वाघ, श्री. मदिदिगकान्त स्वामी, रा. कृ. कामत चंदगडकर, बाळकृष्ण र. पणशीकर, महादेशास्त्री जोशी हांणी बरपावळ केल्या.

बा. द. सातोस्कर, काशीनाथ दामोदर नायक, विनायक खेडेकर, ज. स. सुखळणकर, मलबारयव सखेसाई, र. वि. प्रभुगांवकर, डॉ. विनायक मयेकर, लक्ष्मीकांत भेंब्रे, वामन रघाकृष्ण, नाथयण वेसाई, के. ना. बर्वे, डॉ. वि. बा. प्रभुदेसाई, गंगाधर म्हांबरे, प्रल्हाद वडेरे, अशोक जोशी, रवींद्र घवी, रवींद्र केळेकर, सीताकांत लाड, अनंत धुमे, दाजी पणशीकर, प्रकाशचंद्र शिरोडकर, रत्नकांत रामनाथकर हे नवे आनी पोस्ते पिळगेंतल्या लेखकांनी गोंयच्या मरगळी साहित्यांत भोव मोलादीक वावर केला.

गोंयांत पयलींसावन उजवाडाक येवपी कांय वेंचीक मरगळी नेमाळ्यांचीं नांवां अशीं: देशसुधारणेच्यु, गोवामित्र, गोवात्मा, आर्यबंधु, गोवापंच, श्रीखंड, न्यायचक्षु, सुविचार, गोमन्तक, हितचिंतक, हिंदुमत, प्रभात, भारत, विद्याप्रसार, स्वयंसेवक, हिंदू, गोमन्त, पथ्यबोध, सत्संग, चित्ताकर्षण, प्राचीप्रभा, नापितोदय, भारतीयय, भारतमित्र, आर्यविज्ञान, सुबोध, युगांतर, प्रभात, कला, प्रदीप, गोमन्तकाची अस्मिता, दूधसागर.

- कों. वि. सं. मं.

गोंय-२: ओल्ड गोवा वा व्हेल्य गोवा. तिसवाडी तालुक्यांतलो एक गांव. अक्षांश १५° ३०' ३०'' उत्तर आनी रेखांश ७३° ५४' ३०'' उदेंत. हो गांव गोमती (मांडवी) न्हंयच्या कांठार वसला. ह्या गांवाक एका काळार 'उदेंतेचें रोम' अशें म्हण्टाले. हांगा उदेंत आनी अस्तंत देशांच्या वेपाराचें दिवप-घेवप जातालीं. ह्या गांवची कला, संस्कृताय, देव-दैवतां, संवसारीक नामनेच्यो इगर्जी हांची सासाय खूब व्हड जावन आसा.

ओल्ड गोवा ही पोर्तुगेजांचे मुस्तींत इ.स. १८४३ मेरेन गोंयची रजधानी आशिल्ली. उपरांत ही रजधानी पणजी ह्या शारांत व्हेली. तेन्नासावन पयलींचे रजधानीक 'व्हेल्य गोअ' (Velha Goa= Old Goa) आनी नवे रजधानीक 'नोव्हा गोअ' (Nova Goa म्हळ्यार New Goa) अशें म्हणूंक लागले.

आयज ओल्ड गोवा हांगा म्हत्वाच्या इमारतींचे पूर्विल्ले अवशेश सोल्यार आनीक कांयच उरूंक ना. ह्या शाराक तेन्ना भोंवतणी तटबंदी आशिल्ली. तातूंत भितर हेर इमारतींवांगडा आयच्या सेंट कॅथरीन कपेलाचे अस्तंतेक Ribeira Grande (Great Embankment) म्हळ्यार तोफखानो आनी टंकशाळा आशिल्ली. तेचप्रमाण ते तटबंदींत सांत कातारीनचो धक्को, आर्चबिशपचो कैदखानो, आल्बूब, सेंट मार्टीनचें कपेल, सांत बोअ केन्तूर कॉलेज आनी राजाचें ओस्पिटाल आशिल्लें. पोर्तुगालासावन येवपी वेपारी जहाजांखातीर Ribeira das Gales हो धको आशिल्लो. राजधानीच्या कामकाजाचें आनी वेपाराचें केंद्र Terreiro Grande आशिल्लें. व्हिसेरैची पलास आशिल्ली, ताका 'फोर्ट पॅलेस' अशें म्हण्टाले. कस्टम हाऊस, पालासीचो चौक 'तेरैर दू पासु' आशिल्लो. ताचे उदेंतेक शाराचो व्हडलो बाजार (बाझार ग्रांद) आशिल्लो. बाजाराचे दक्षिणेक आनी पलासीचे अस्तंतेक व्हिसेरैच्या आर्काकडल्यान वचपी गोंयचो त्या काळांतलो नामनेचो रुआ दिरैत मार्ग (२ किमी.) आशिल्लो. भौशीक पावणेची सुवात ह्याच मार्गार आशिल्ली.

आयज जे सुवातेर 'ओल्ड गोवा' धको आसा, ताका तेंकुनूच पयलींचें प्रवेशद्वार आशिल्लें. थंयच व्हिसेरैचें आर्क आसून तें काळ्या पाशाणान बांदलां. ताका Arco-dos-vice-roys अशें म्हण्टात.

व्हिसेरै आर्काच्या दावे वटेन आदिलशाहाच्या किल्ल्याचें महाद्वार आसा. मुखेल दार काळ्या पाशाणाचें आसा. थंय वचपाक स सपणां आसात. किल्ल्याचें कोरीव काम पक्कें हिंदू शैलीचें जावन आसा. हें बांदकाम तेन्नाचो गोंयचो राजा साबाजी हाणें केल्लें. हो किल्लो आदिलशाही बादशहांनी गोंयचेर पोर्तुगेजांनी घुरी घालपाआदीं काबिज केल्लो. किल्ल्याची पालास वा Palacio de Fortaleza हो पोर्तुगेज व्हिसेरैचो रबीतो आशिल्लो.

सी कॅथेड्रल ही ओल्ड-गोवाचे इगर्जीभितरली प्रतिभाशाली इमारत

उदेंतेक तोंड कल्लन उबी आसा. हे इगर्जीक ३ कमानी वखटे आसात. इगर्जीच्या भायल्या बांदकामाची शैली तुस्कान डोरीक प्रकारची आ भितरल्या खेवी बांदकामाची शैली मोझेक-कोरिथियन प्रकारची जात आसा. उजवे वटेन चार कपेलां आसात. पयलें-सेंट जॅननीचें, दुसरें- हे बर्नाडचें, तिसरें- मिरिकल्स क्रॉसचें आनी चवथें- होली स्पिरिटचें. दा वटेन चार कपेलां आसात: पयलें- नॉस्स सियॉर दे नेसेसिदादूश, दुसऱ्यां सां सेबाशियांव, तिसरें- सांतु साक्रामेंत आनी चवथें- नॉस्स सियॉर बोअ क्वीद.

इंकिशिसांवाची इतिहासीक सुवात कॅथेड्रल चौकाचे दक्षिणे आशिल्ली. हे व्हडले इमारतींत खूब सालां, घरं, कैदखाने, कोक सभाघर आनी त्रिबुनाल (न्यायालय) आशिल्लीं. सभाघराक 'मेश दु सा ऑफिसियु' (Board of Holy Office) अशें म्हण्टाले. इंकिशिसांव त्रिबुनाल (कोर्ट) 'पॅलेस ऑफ इंकिशिसांव' च्या सभाघरांत भरतालो. पूण ह्या दिवपाचें काम से कॅथेड्रल वा बाँ जीझस इगर्जींत 'आउतु द फे' (Au da Fe) जाल्याउपरांत जातालें. इंकिशिसांवाच्या वाडट्या अत्याचारा लागून पोर्तुगालचो प्रधानमंत्री मार्कूस दे पोंबाल हाणें १७७४ वर्सा गोंय इंकिशिसांवाची शाळा बंद केली.

सेंट फ्रांसिस ऑफ असीसीचें कॉन्व्हेंट से कातेद्रालाचे अस्तंतेक आसा तें १५१७ वर्सा फ्रांसिस्कन अनुयायांनी बांदिल्लें. १७६२ वर्सा आः १७६५ वर्सा तें परत बांदलें. कॉन्व्हेंटाक तेकुनूच 'सेंट फ्रांसिस ऑ असीसी' इगर्ज आसा. ही इगर्ज १५२१ त बांदिल्ली पूण १६६१ त पण नव्यान बांदली. सेंट फ्रांसिस ऑफ असीसीच्या कॉन्व्हेंटांत आनी इगर्जी सतराव्या शेंकड्यांतली धर्मीक कला पळोवंक मेळटा. इगर्जे बांदपांत शैली तुस्कान प्रकारची, पोर्तुगेज गोथिक वा मानुएलीन शिल्पकले प्रकारची जावन आसा. भितर सेंट फ्रांसिस ऑफ असीसीचो लांकार पुतळो आसा. तेचप्रमाण लांकडाचेर कोरीवकाम केल्लीं सेंट फ्रांसिस् ऑ असीसीचीं चित्रां आसात.

कातेद्रालाचे दावे वटेन कांय अंतराचेर बाँ जेजू बॅसिलिकाची इगर्ज फ्रांसिस्कु शाव्हिएर ह्या म्हान संताची इगर्ज आसा. सां फ्रांसिस् शाव्हिएराची कूड हातूंत व्हडा भोवमानान दवरल्या. 'बाँ जेजू' म्हळ्यार बरो, कृपावंत जेजू वा ल्हान पियरेचो जेजू (Infant Jesus) हाची सोबीत इगर्ज. हाच्या फुडल्या दर्शनी भागाचेर IHS (लॅटीन भाशेंत जेजू Iesus Hominum Salvator अशें म्हण्टात) हीं उतरां कोरांतल्यांत. इगर्ज १५९४ वर्सा दाँ जेरॉनिमु मास्कारेन्हास हाणें बांदली. १६०५ वर्सा ताची पवित्रताय जाहीर जाली. ताका बॅसिलिकाचो पांवडो १९४६ वर्सा पोप पायशू १२ हाचे हस्तुकीं मेळ्ळो. हाचो अस्तंतेकडलो दर्शनी भाग आयोनीक, डोरीक, कोरीथियन शैलीच्या बांदकामाचो आसून पळेताल्या लक्ष ओडून घेता. उत्तरेक तीन पडभिंती आसात. हो भाग पाशाणा बांदला आनी ताची उंचाय २३.७ मी. आनी रुंदाय २२.८ मी. आसा. इगर्जेफाटल्यान घांटीचें तेमक आसा.

इगर्जेचो भितरलो भाग मोझेक-कोरिथियन शैलीचो आसून भोव सुंदर आसा. ताची लांबाय ५५.७७ मी., रुंदाय १६.७७ मी. आनी उंचाय १८.५९ मी. आसा. हे इगर्जेक सोबीत जनेलां आसात. वण्टींक धवो रंग आसा आनी कडांक भांगराचो वर्ण मारला.

सां फ्रांसिस्कु शाव्हिएराचे पवित्र कुडीचें कपेल दक्षिणेक आसा लांकडाचें सोबीत कोरीवकाम केल्लें हें कपेल १६५९ वर्सा बांदलें सांताची पवित्र कूड गोंयच्या शेटींनी तयार केल्ले चांदीचे पेटयेंत १६३१ वर्सा दवरली. कपेलांत भितर सांताचे जिणेचेर आदारीत लांकडाचें कोरीवकाम केल्लीं रंगीत चित्रां आसात. सां फ्रांसिस्कु शाव्हिएराचें वर्सुक फेस्त दर वर्सा ३ डिसेंबराक जाता. त्या दिसा आयतार आयलो जाल्या हें फेस्त २ डिसेंबर दिसा जाता. ४२२ वर्सांच्या सां फ्रांसिस्कु शाव्हिएरा पवित्र कुडीचें तेरावें प्रदर्शन १९७४-७५ वर्सा व्हडा दबाज्यान मनयलें गोंयच्या देशी आनी विदेशी मेळून ९ लाख लोकांनी ताचें दर्शन घेतलें.

तेभायर सांत कातारीन हिचें कपेल, सांतु आंतोनियु हाचें कपेल

लेडी ऑफ रोझरीचे कपेल अशीं कितलींशींच कपेलां, ओल्ड गोवा मंदिरां दिसतात. पोर्तुगेजांचे मुस्तींतलीं आनीकूय कांय कपेलां आनी म्हांटांचे मोडके पूर्विल्ले अवशेश दिसून येतात.

गोंया गांवांत सेंट फ्रांसिस ऑफ असीसीचे इगर्जेसामकार Archaeological Survey of India चें पुराणवस्तु संग्रहालय आसा. तातूंत गोंया वेगवेगळ्या वाठारांनी मेळिल्ले पूर्विल्ले अवशेश आनी मूर्ती आसात. ह्या वस्तुसंग्रहालयाच्या प्रवेशदाराचेर पोर्तुगेज गोव्हर्नदोर फोंस ब आल्बुकेर्काचो (१५०९-१५१३) व्हडलो पुतळो आसा.

गोंय राज्य आनी केंद्र सरकार (ICAR Research Complex) हांचीं २५ संशोधन केंद्रां ह्या गांवांत आसात. हांगाच्या बाजारंत पांच रस्ते आशेवळ जातात थंय मदीं महात्मा गांधीचो व्हडलो पुतळो आसून गोंयाचे एके हरिजन चलयेच्या खांदार हात घालून उबो आसा, अशें आयलां. हो पुतळो काशाचो आसून ९ फूट उंच आसा. १४ फूट उंचेच्या चौयऱ्याचेर हो पुतळो उबारला आनी चौयऱ्याच्या चारूय बाजूंनी सुविचार बरयल्यात.

ओल्ड गोवासावन लागींच ब्रह्मपुरी हांगा गोमंतेश्वर वा गोवेश्वर हें नांव देवूळ आसा. अशें म्हण्टात की बहामनी राजांनी गोमंतेश्वर म्हाळाची नाशाडी केली, पूण विजयनगरचो राजा माधव मंत्री हाणें हें देवूळ परतून बांदलें. ताच्या उगडासाखातीर ह्या देवळाचे तळयेक 'माधव धर्म' अशें म्हण्टात. हें देवूळ सुमार पंदराव्या शेंकड्यांत बांदिल्लें, पूण चो जीर्णोद्धार शके १८६९ म्हळ्यार १९४७ वर्सा केलो. हें इतिहासीक मनेचें देवूळ नाभिक समाजान बांदलें. हांगा महाशिवरात्रेचो उत्सव ट्या घाटांत मनयतात.

- कों. वि. सं. मं.

गोंय विद्यापीठ: १९८५ त गोंय विद्यापीठाची स्थापना जाली. ताचे पयलीं गोंयच्या पदव्युत्तर पांवड्यावेल्या शिक्षणाची जापसालदारकी, नव्य विद्यालयांचें पदव्युत्तर केंद्र सांबाळटालें. गोंयचीं सगळीं महाविद्यालयां लेगीत मुंबय विद्यापीठाक संलग्न आशिल्लीं. ह्या पदव्युत्तर फ्रॉन्टांत १३ विशय-विभाग आनी २१ शिक्षक आशिल्ले. गोंय विद्यापीठाची स्थापना जातकच वट्ट २४ विशय-विभागांवरवीं हांगा शिक्षण दिवपाची जबाबी जाली.

गोंय विद्यापीठान सुर्वेक बांबोळी हांगासावन गोंय वैजकी महाविद्यालयाच्या इमारतींनी आपलो वावर सुरू केलो. उपरांत ताळगांव राखणेचेर बांदिल्ल्या नव्या प्रकल्पांत फेब्रुवारी १९९० सावन ल्हव ल्हव एकेक विभाग हालोवपांत आयलो. ह्या नव्या प्रकल्पांत प्रशासकीय विभाग, कला, वाणिज्य आनी विज्ञान विभाग तशेंच वाचपाघर, वसतीघरां, खेळांमदान, शिक्षकांक आनी हेर कर्मचाऱ्यांक रावपाखातीर बांदिल्लीं घरां ह्या गजालींचो आस्पाव जाता. हाचे फुडें मार्केट प्रकल्प आनी हेर सुविधा हांगा उबारपाची मोट आसा.

हेर विद्यापीठांनी आसपी विशय-विभाग सोडून गोंय विद्यापीठांत पोर्तुगेज, कोंकणी, लॅटीन अमेरिकन स्टडीज, मरीन बायोटेक्नॉलॉजी हे खासा विभाग जावन आसात. सद्या ३० महाविद्यालयां ह्या विद्यापीठाकडेन संलग्न आसात.

कोंकणी विश्वकोश हो कोंकणी भाशेंतलो पयलोच म्हायती कोश तयार करपाचो प्रकल्प गोंय विद्यापीठान हातांत घेतला. तशेंच गोंयचो समाजीक, अर्थीक, राजकी, सांस्कृतिक आनी साहित्यीक इतिहास बरोवपाचो प्रकल्प विद्यापीठान हातांत घेतला. तेभायर विद्यापीठान, गोंय संबंदी विंगड विंगड विशयांचेर संशोधनात्मक ग्रंथ उजवाडाक हाडपाचो येवजणी आंखल्यात.

विद्यापीठांत दर शिक्षणीक वर्सा शिक्षणीक म्हत्वाच्या कार्यावळींचें आयोजन जाता. डॉ. बी. शेख अली हो विद्यापीठाचो पयलो उपकुलगुरू निवृत्त जातकच, ऑक्टोबर १९९१ सावन डॉ. पी. आर. दुभाषी हो विद्यापीठाचो उपकुलगुरू म्हूण काम पळेता.

- कों. वि. सं. मं.

गोंयासाल्व्हिश एरकुलानु दामासेन: (जल्म: ?, बाणावली).

क्रिस्ती धर्म फुडारी. सेंट आलेक्स हे धर्मसभेचो तो संस्थापक जावन आसा. गोंयांत बारदेस म्हालांतल्या कळंगूट वाठारांत आशिल्ले हे धर्मसभेक, सद्या 'हॅन्डमेइड ऑफ क्राईस्ट' (Handmaids of Christ) ह्या नांवान वळखतात. १९३० वर्सा ताणें थंय एक अनाथाश्रम सुरू केलो आनी १९३१ वर्सा एक शाळा सुरू केली. उपरांत कांय उमेदी चलयो ताका मेळ्ळ्यो आनी तांच्या पालवान ताणें १९३४ वर्सा 'पायस असोसिएशन' (Pious Association) ही संस्था सुरू केली. फुडें १८४९ वर्सा हे संस्थेचें धर्मसभेंत रुपांतर जालें.

- कों. वि. सं. मं.

गोंयासाल्व्हिश जुजे कायतान: (जल्म: ?; मरण: १९७८).

क्रिस्ती धर्म फुडारी. ताचो मूळ गांव अडपण्डें (Arpora). १८५८-६९ काळांत तो गोंयच्या कॅथेड्रालाच्या धर्माची नेमावळ पळेतालो. १८६९-७१ काळांत तो गोंयचे आर्किडायोसीसचो व्हिकार जनरल आशिल्लो. १८७४-७८ मेरेन मुखेल धर्माध्यक्ष (prelate) म्हूण ताणें मुळांकीक ह्या वाठारांतलो अधिकार चलयलो. पूण ताका बिशपपणाची दीक्षा मेळ्ळी ना.

- कों. वि. सं. मं.

गोंयासाल्व्हिश, राऊल निक्लाव: (जल्म: १५ जून १९२७, बांबोळी-तिसवाडी).

गोंय आनी दमण वाठारांचो आर्चबिशप, तेचपरी ईस्ट इंडियाचो तो पात्रिआर्क आशिल्लो. ताचें शिक्षण राशोल सेमिनारींत जालें. डिसेंबर १९५० त पाद्री म्हूण ताची नेमणूक जाली. ऑगस्ट १९५४ त राशोलचे पॅट्रिआर्कल सेमिनारींत तो प्राध्यापक जालो. १९५६ त तो साळगांव-पिळगोंया मायनर सेमिनारी ऑफ अवर लेडीचो रेक्टर जालो. १९६२-६४ ह्या काळांत तो 'आपोस्तॉलीक न्युन्सिएचर' (नवी दिल्ली) चो सेक्रेटरी आशिल्लो. सप्टेंबर १९६४ त 'पास्तोरल इन्स्टिट्यूट सांत पायश' चो तो संचालक जालो. १९६७ वर्सा तो गोंय आनी दमण वाठाराचो बिशप सहाय्यक जालो. १९७२ वर्सा तो आर्किडायोसीजांचो आपोस्तॉलीक प्रशासक (Administrator Apostolic) जालो. उपरांत ताका गोंय आनी दमण वाठाराचो आर्चबिशप म्हूण पदवी मेळ्ळी. १९७८ वर्सा तो ईस्ट इंडियाचो 'पॅट्रिआर्क आदऑनोरेम' (Patriarch adhonorem) जालो. ही पदवी घेवपी तो पयलोच गोंयकार आनी पयलोच भारतीय जावन आसा. सद्या आर्किडायोसीजांखातीर तो तळमळीन वावर करता.

- कों. वि. सं. मं.

गोकर्ण-१: कर्नाट राज्याच्या उत्तर कानडा जिल्ह्यांतल्या कुमख तालुक्यांतलें नामनेचें तीर्थक्षेत्र. दर्या देगेर, कारवासावन सुमार ३६ किमी. आनी कुमख बंदर सावन १६ किमी. अंतराचेर गोकर्ण आसा. गोकर्णाची गणना भास्करक्षेत्रांत जाता. रामायण, महाभारत, भागवतपुराण आनी शिवपुराण ह्या ग्रंथांनी गोकर्णाचो उल्लेख आयला. 'गोकर्णमाहात्म्य' नांवाचो एक स्वतंत्र ग्रंथ आसा. हांगाच्या महाबळेश्वरच्या देवळांतलें लिंग हें शिवाचें आत्मलिंग आशिल्ल्यान पूर्विल्ल्या काळासावन तें नामनेक पावलां. रवणान हांगा तप केल्लें. इंद्रान आपलीं पातकां धुवपाखातीर गोकर्णाक अनुश्रवण केल्लें. बलरामान गोकर्णाक तीर्थयात्रा केल्ली. नाद, सनतुंगमार, प्रल्हाद, शंकराचार्य ह्यो विभूती ह्या क्षेत्रांत येवन गेल्यात, अशें म्हण्टात.

गोकर्णक्षेत्राची निर्मिती कशी जाली, ताचेर एक कथा प्रचलित आसा, ती अशी:

रवणाचे आवयन रवणाक सांगलें, 'कैलासाक वच आनी म्हादेवाकडल्यान ताचें लिंग मागून हाड.' तेखातीर रवण हिमालयांत गेलो आनी खर तरकाव बसलो. म्हादेव ताचेर प्रस्न जालो. रवणाचे मागणेप्रमाण ताणें आपलें काळीज चिन्न आत्मलिंग काडलें आनी तें रवणाक दिलें. रवण तें घेवन लंकेक वचपाक गेलो. म्हादेवान आपलें

आत्मलिंग रवणाक विल्ल्यान त्रिभुवनांत सगळेकडेन बोवाळ जालो.

ते लिंग लंकेंत पावचें न्हय म्हूण देवांनी एक कट रचलो. तांणी तेखातीर गणपतीक नेमलो. रवण लिंग घेवन गोकर्णाक पावलो, तेन्ना तिळसांज जाल्ली. आतां संध्यावंदन करून वरुणाक अर्घ्य दिवपाचें, पूण जमनीर दवरल्यार आत्मलिंग घट जाता म्हूण कोणाच्या तरी हातांत तें दिवपाक जाय, अशें रवण चिंततालो. गणपतीन ही संद सादली आनी गोरवांचो राखणो जावन थंय पावलो. ताका पळोवन रवणान म्हळें, 'योडे वेळ मात्तों हें लिंग सांबाळ'. राखण्यान म्हळें, 'सांबाळटां. पूण जड जालें जाल्यार हांव सकयल दवरतलों.' ताचेर रवणान म्हळें, 'लिंग सकयल दवरपेयलीं म्हाका तीनदां उलो मार.' राखण्यान तें मान्य केलें. रवण संध्या करपाक गेलो. ताणें आचमनाक सुरवात केल्या मात, पयलो उलो आयलो. अघमर्षण जाता थंय आसा दुसरो आनी अर्घ्य घेवपाक तिसरो उलो आयकूंक आयलो. रवण धांवत वचून पळेत जाल्यार राखण्यान तें आत्मलिंग जमनीर दवरलां. रवणान आपल्या वीस हातांनी तें हुमटपाचो यत्न केलो, पूण ताचे कुडकेच आयले. लिंग मात जाग्यावेल्यान हाल्लेंना. रवण थकलो. ताणें तिडकीचे भिरकेंत राखण्याचे तकलेर एक मूठ माल्ली. पूण लिंग मात थंयच सासणाचें प्रतिश्ठित जावन उल्लें.

गोकर्ण ह्या नांवाफाटल्यान आनीक एक कथा आसा ती अशी:

ब्रह्मदेवान म्हादेवाक सृश्ट निर्माण करपाक सांगलें. खूब दीस जावन गेले तरी म्हादेवान तें काम केलेंना. देखून, ब्रह्मदेवान स्वताच पृथ्वी तयार केली. ताका लागून म्हादेवाक रग आयलो आनी तो उदकांतल्यान वयर येवन पृथ्वीक धक्के मारपाक लागलो. पृथ्वीन गायचें रूप धारण करून म्हादेवाक विनंती केली की, 'म्हाका धक्के मारून म्हजो असो छेद करूं नाका. म्हज्या कानांतल्यान भायर यो.' तेप्रमाण म्हादेव त्या गायच्या कानांतल्यान प्रकट जालो. ज्या जाग्यार हें घडलें, त्या जाग्याक 'गोकर्ण' (अर्थ- गायचो कान) अशें नांव पडलें.

गोकर्णाचे अस्तंतेवटेन दर्या आसा. हे दर्यादेगेर रवन गांवार नदर घाली जाल्यार गांवाचो आकार गायच्या कानाभशेन दिसता. देखून, ह्या गांवाक 'गोकर्ण' अशें नांव पडलें, अशी आनीक एक आख्यायिका आसा.

स्कंद पुराणांतल्या ब्रह्मोत्तर खंडांत (२.८१-८४) गोकर्ण-माहात्म्य सांगलां तें अशें-

शृणु रजन् महाभाग क्षेत्रमन्यत् प्रतिष्ठितम् ॥

महापातकसंहारि गोकर्णाख्यं मनोहरम् ।

यत्र स्थितिर्न पापानां महद्भ्यो महतामपि ॥

स्मृतो ह्यशेषपापघ्नो यत्र सन्निहितः शिवः ।

यथा कैलासशिखरे यथा मन्दारसूर्धनि ॥

निवासो निश्चितः शम्भोस्तथा गोकर्णमण्डले ।

अर्थ- महाभाग राजा, आयक. गोकर्ण नांवाचें सोबीत, सुंदर आनी म्हापातकांचो नाश करपी एक नामनेचें क्षेत्र आसा. ते सुवातीर मोट्यांत मोटें पातक लेगीत धुवन वता. कारण थंय पापांचो संहार करपी म्हादेव प्रत्यक्ष रावता. जे भशेन कैलास आनी मंदार ह्या पर्वतांचेर म्हादेवाचो राबीतो आसता, तेचभशेन तो गोकर्ण क्षेत्रांतूय आसा, अशें म्हण्टात.

गोकर्णाविशींचो पयलो इतिहासीक आनी विश्वसनीय उल्लेख इ.स. च्या ८ व्या शेंकड्यांत आयला. दुसऱ्या कदंब राजघराण्याचो प्रस्थापक मयूरवर्मा हाणें गोकर्णाच्या राजकुंवराक आपली भयण दिल्ली, अशें तातूंत म्हळां. इ.स. १५०८ वर्सा विजयनगरच्या कृष्णराय ह्या सम्राटान गोकर्णाची भोंवडी करून थंय आपली सुवर्णतुला केली, अशें एका पोर्तुगेज लेखकान बरोवन दवरलां. इ.स. १६६५ वर्सा छत्रपती शिवाजी महाराजान गोकर्ण क्षेत्राक भेट दिल्ली, असो एक उल्लेख आसा.

हांगाच्या महाबळेश्वर देवळांतलें आत्मलिंग भूंयगत आसा. पिंडीचे मदीं एका खळग्यांत आंगुळभर लांब आनी तितलेंच ऊंच अशें हें आत्मलिंग आसा. चाळीस वर्सांनी एकदां हांगा 'अष्टबंध' उत्सव जाता. त्या वेळार वयली पिंडी काडून त्या जाग्यार नवी पिंडी बसयतात. पिंडी

काडटकच जमनींतलें गुप्त शिवलिंग पळोवपाक मेळटा. ताचेर रवणा. बोटांचे ठोश्य दिसतात, अशें म्हण्टात. दर उमाशेक आनी सोमप्रदो. रातीक हांगा दिवाळेभशेन फोग लायतात. माघ वद्य दशमीसावन फा. शुद्ध द्वितीयेमेरेन चलपी उत्सवांतलो 'महाशिवरात्र' हो महोत्सवाचो दीस हांगा व्हडा उर्बेन आनी उमेदीन मनयत महाबळेश्वर मंदिराची बांदावळ द्राविड पध्दतीची आसून तें ६ ज्योतिर्लिंगांतलें एक लिंग जावन आसा. ह्या देवळाची गर्भकुड व्हडा आसून सोबीत सभामंडप आसा आनी थंय ब्रह्मा, विष्णु, महा. अगस्ती, राम, रवण, ताम्रगौरी, गणपती ह्या देवांचीं ल्हान देव आसात. तेचप्रमाण कोटितीर्थ नांवाचें एक व्हड कुंड लेगीत आसा. शि. सुमार ६० फूट उंचायेचें आसा आनी सभामंडप ६०x४० फूट इत आसा. सभोवतणीं अगरसाळ आसा. हें देवूळ जक्कणाचार्य नांवा वास्तूशास्त्रज्ञान बांदलां अशें म्हण्टात.

ज्या दोंगराच्या मुळसारक गोकर्ण वसलां, त्या शतशृंग दोंगराचे ऋषी-मुनींचीं तपस्थानां आसात.

- कों. वि. स.

गोकर्ण-२ : (मराठी-गोकर्ण, सुपली, गोकर्णी; हिंदी-अपरजिता कालिना; गुजराती-कोयला, खोसली, गरणी; संस्कृत-गिरिकर्णिक अपरजिता, गोकर्णिका; इंग्लीश- बटरफ्लाया पी; लॅटीन-क्लिटीफ टर्नेटिया; कूळ- लेयुमिनोजी, पॅपिलिऑनेटी).

जायतीं वर्सां उरपी ही वाल उश्ण कटिबंधांत सगळ्या वाठारां दिश्टी पडटा. जायत्या वेळा ही वाल आड्यांचेर वा पोसांत सोबेखात लायिल्ली दिश्टी पडटा. तिचीं पानां एक-संघ, आनी पांच-सात दला आसतात. फुलां सादारण व्हड, एकटुके, पानांचे खाचींत जून ते जानेव ह्या म्हयन्यांत येता. गायेच्या कानासारकी आशिल्ली व्हडली पाक थंड उदकांत (गोकर्ण म्हळ्यार गायचो कान) आसता. कांय कडेन ह गोकर्ण वेलीचो प्रकार दिश्टी पडटा. हे वालीक चिडकेमिडके भशेन हा सांगो येतात. तातूंत पांच ते धा वाटकुळ्यो, लांब आनी सादार धपकट्यो बियो आसतात. कांय कडेन गोंडी गोकर्ण (पांच पाकळ आशिल्ल्या फुलांची वाल) दिश्टी पडटा.

उपेग: हे वालीचीं मुळां शितळ, कोडू, मूत निवळ करपी, जंतू नाश करपी, तेचपरी हातांचेर आनी पायांचेर जाल्ल्या रोगांचो नाश कर आसतात. धवे गोकर्णीच्या मुळांचो रस तकली उसळटा तो (अर्धशिशो) नाक पुडयेंत घाल्यार त्रास कमी जाता. हो रस थ दुदाबरेबर घेतल्यार चड तेंपाचे खोकलेचेर उपायकारक थारता. पा थंड उदकांत भिजोवन काडिल्लो अर्क घायांचेर लायतात. भाजिल्ल बियांचो पिठो नेत्ररोग, ताळो कुसकुसप आनी कातडेच्या रोगाचेर उपे पडटा. खंयच्याय प्रकारचे जमनींत ही वाल जाता. बियांपसून ति लागवड जाता. मृग नक्षत्राच्या सुमाराक जमीन खणून बियो घालता बी किल्लून येतकच ६-७ सप्तकांनी वालीक फुलां येवंक लागतात.

- कों. वि. स.

गोकुळ: उत्तर प्रदेशांतल्या मथुरा जिल्ह्यांतलें नामनेचें क्षेत्र मथुरेसावन १० किमी. अंतराचेर यमुनेचे दुसरे देगेर गोकुळ वशिल आसून सद्या हीं दोनूय थळां पुलावखीं एकामेकांक जोडल्यांत.

गोकुळ हो पूर्विल्ल्या काळांत गोपांचो गांव आसलो. नंद हो ह गांवचो मुखेली, तर यशोदा ही ताची बायल. हांणीच कृष्णाक ल्हानाच व्हड केलो.

श्रीकृष्णाचें भुरगेंपण ह्याच गांवांत गेलें. पूतनेक जीवेशी मारु यमलार्जुनाचो उच्चार, गोप-गोपी सयत केल्ली क्रीडा तशेंच हे कृष्णलीलांक लागून गोकुळाची कीर्त चोंयवशीन फांकिल्ली.

श्रीकृष्णाच्या काळार गोकुळांत धंयदुदाची गंगा व्हांवताली गोरवां-म्हसरंणी हो वाठार संपन्न आनी समृद्ध आसलो, कसलेच वस्ती थंय उणेपण नाशिल्लें, अशी गोकुळाविशींची तुस्त आनी तोखणा

तांत आयल्या. भागवताच्या दशमस्कंधांतूय गोकुळ, गोप, गोपी, गोपिकांचे वर्णन आयलां.

संतांभितर आनी वैष्णव संप्रदायाभितर, गोकुळाक व्हड मान. गोकुळ म्हळ्यार प्रियधाम अशेंच समस्त वैष्णव पंडितांनी आनी भावलां आनी ताचें व्हडवण वर्णिलां.

व्हड हे वल्लभसंप्रदायाचें मुखेल केंद्र जावन आसा. औरंगजेबाच्या हात हा संप्रदायाचे सगळे पुज्य ठकूर हांगाच रावताले. सद्या ह्या चो २४ हवेल्यो आसून तातूंत वल्लभाचार्याची बैठक, गायत्री बैठक, गोविंदघाट, वल्लभघाट, ब्रजराजमंदिर, राय मंदिर हीं मुखेल आसात. स्मरणेती आनी ब्रह्मांडतीर्थ हीं गायत्री नामनेचीं तीर्थस्थळां आसात.

- कों. वि. सं. मं.

गोपाष्टम: श्रावण वद्य अष्टमीक, मध्यान रातीक श्रीकृष्णाचो जल्मलो; ताचो उगडास म्हूण गोकुळाष्टम वा जल्माष्टमी वा राती मनयतात.

रत कंसाचे बंदखणींत, देवकीच्या पोटांत श्रीकृष्णाचो जल्म तेन्ना वसुदेवान कंसाच्या भंयांन, रातीरात ताका नंद-यशोदेच्या त व्हरून पावयलो. गोकुळांत कृष्णजल्माक लागून व्हड खोस आनी त्या गांवांत व्हड परब मनयली. देखून हे परबेक गोकुळाष्टम गजयंती वा जल्माष्टम अशें नांव पडलें.

परबेचो विधी फुडले तरेन आसता. सप्तमीच्या दिसा एकभुक्त धव्या तिळांचो कल्क आंगाक लावन न्हातात. त्राचो संकल्प पुजेचो जागो वेली-फुलांनी शिरंगारातात. त्या जाग्यार देवकीचें घर तयार करतात. पलंगाचेर देवकी आनी कृष्ण हांच्या मूर्तीची करतात. दुसरेवटेन यशोदा आनी तिची चली, वसुदेव आनी नंद मूर्ती बसयतात. मध्यान रातीक शूचीभूत जावन

‘श्रीकृष्णप्रीत्यर्थ सपरिवारश्रीकृष्णपूजां करिष्ये ।’ असो संकल्प ता. घरचीं सगळीं श्रीकृष्णाची षोडशोपचार पूजा करतात. कथा, नृत्य, गीत साख्खा कार्यावळीवरवीं रात जागयतात. अष्टमी उपास करून देवाक फळांच्या जिनसांचो निवेद्य दाखयतात. नमीक, न्यायन उत्तरपूजा करून देवाक महानिवेद्य अर्पण करतात. मातयेची आलव्यार तिचें उदकांत विसर्जन करतात. कृष्णाची धातूची मूर्त यांत दवरतात वा ब्राह्मणांक दान करतात.

गोकुळाष्टमीची परब भारतांत सगळ्या वाठारांनी मनयतात. गोकुळ, गुंदावन, ब्राह्म, राजनाथ पुरींत हे परबेचो आगळोच थाटमाट ता. त्या दिसा जायत्या जाणांयेर गोकुळ-गुंदावनाचो देखाव तयार कृष्णाचो जल्म मनयतात. ऋणव लोक तर हो दीस भक्तीन घात. जायते वैष्णव लोक देवस्थानांतल्यान दीपाराधना, पालवी, जेनोत्सव, कृष्णलीलेचे खेळ, भागवत पुराणाचें वाचन, कीर्तन, न, नृत्य-गायन ह्यो कार्यावळी प्रतिपदेसावन अष्टमीमेरेन चलतात. यनांत ह्या दिसांनी दोलोत्सव जाता, तो मनभुलोवणे आसात. राष्ट्रांत, खास करून कोंकण भागांत हे परबेवेळार धंय-कालो जाता. ‘गोविंदा आला रे आला । गोकुळांत आनंद झाला।’ अशें गायत, ले घराघरांत नाचपाक वतात आनी धंयाच्यो मडक्यो फोडटात. तले लोक तांचेर उदकाच्यो घागरी ओततात.

गोयचो संदर्भ: (पळेयात: कालो)

- कों. वि. सं. मं.

खले, गोपाळ कृष्ण: (जल्म ९ मे १८६६, कोतसुक गांव; मरण: १९ फेब्रुवारी १९१५, पुणे).

अशिल्ल्या भारताचो एक म्हान फुडारी; संसदपट्ट, राजकारणी आनी त पक्षाचो मुखेल जाळवणदार ताचो जल्म एका सामान्य घराब्यांत लो. ताचें मुळावें शिकप कागल आनी हायरकुलचें शिकप कोल्हापूर गां जालें. इ.स. १८७९ त ताचो बापूय भायर पडिल्ल्यान ताचें

ल्हानपण खूब गरीबींत आनी कष्टांत गेलें. १८८१ त मॅट्रिक पास जातकच ताणें कोल्हापूरचें राजाराम कॉलेज, पुण्याचें डेक्कन कॉलेज, मुंबयचें एल्फिन्स्टन कॉलेज हांगा आपलें शिक्षण पुराय केलें. पिरयेच्या अठराव्या वर्सा तो गणिता हो ऐच्छिक विशय घेवन बी. ए. जालो. कॉलेजांत शिकता आसतना इंग्लीश भाशेचेर प्रभुत्व मेळोवपाखातीर ताणें उपाट कष्ट घेतले. बी. ए. जातकच ताणें टिळक-आगरकरान सुरू केल्ल्या ‘न्यू इंग्लीश स्कूल’ हातूंत नोकरी धरली. १८८५ त फर्ग्युसन कॉलेजांत तो इंग्लीश विशयाचो प्राध्यापक जालो. फुडें ताणें अर्थशास्त्र होय विशय शिकयलो. १८८७ त ताणें गणिताचें एक पुस्तक बरयलें.



१८८७ त न्याय-मूर्ती महादेव रानडे हाच्या व्यक्तीमत्वात प्रभाविता जावन गोखले ताचो शिष्य जालो. ताचे सांगणे-वयल्यान गोखले ‘सुधारक’ पत्राचो सहसंपादक जालो. न्या. रानडे हाचे प्रेरणेन जल्माक आयिल्ले भौशीक सभेचो चिटणीस (१८८७) आनी सभेच्या तीम्वयन्या-व्याचो संपादक जालो आनी फुडें

१८९१ त तो परिशदेचो चिटणीस तशेंच राश्ट्रसभेचो चिटणीस जालो. १९०५ त पुणे नगरपालिकेचें अध्यक्षपद ताका फाव जालें, १८९९ त मुंबय काउन्सिलांत तो वेंचून आयलो. थंय ताणें दोन वर्सां काम केलें. प्रांतिक विधीमंडळांत प्रवेश करतकच चार वर्सांभितरूच तो केंद्रीय विधीमंडळांत वेंचून आयलो. १८९५ त पुण्यांत भरिल्ल्या काँग्रेस अधिवेशनाचो तो चिटणीस जालो. १९०५ त वाराणसी हांगा भरिल्ल्या काँग्रेस अधिवेशनाचो तो अध्यक्ष आशिल्लो.

लोकमान्य टिळक आनी गोखले हे सुर्वेक एकेच माचयेर वावुरताले. पूण १८९९ त मुंबयच्या काँग्रेस अधिवेशनाउपरांत दोगांयचोय मार्ग बदल्लो. टिळक जहाल राजकारणावटेन वळ्ळो. गोखलेन लोकशिक्षणावरवीं समाजजागृती करपाचो आनी राजकी सुदारांखातीर ज्यो सवलती मेळटात, त्यो राबोवपाचो मार्ग आपणायलो.

हिंदुस्थानच्या जमाखर्चाची तपासणी करपाखातीर १८९६ त वेल्ची कमिशन नेमिल्लें. वेल्ची आयोगासारक्या म्हत्वाच्या आयोगामुखार मुखेल साक्षीदार म्हूण ताणें एकविश्याव्या वर्सा गवाय दिली. हिंदुस्थानांत राज्यकारभारचो खर्च कसो वाडत चल्ला आनी ताका लागून करावड कशी जड जाता, हें ताणें सप्रमाण दाखयलें आनी राजकी सुदारांंची गरज उक्तावन दाखयली. ताचे ह्या अभ्यासपूर्ण आनी मुद्देसुद साक्षीक लागून ताचें नांव हिंदुस्थानांत तशेंच विदेशांत गाजलें.

१९०२ त, गोखले मध्यवर्ती कायदेमंडळाचेर वेंचून येतकच ताणें अर्थसंकल्पाचेर जें उलोवप केलें, ताका लागून ताचें कर्तृत्व आनी फुडारपण देशमान्य जालें. त्या विधीमंडळांत ताणें अर्थसंकल्पाचेर बारा उलोवपां केलीं. तातूंतल्यान ताणें तेन्नाच्या भारताच्या राजकी, अर्थीक, शिक्षणीक मळांवयले विचार मांडले. भारतांतल्या शेतकामत्यांचे प्रस्न, आयात-निर्यात, कारभार, हिंदी विद्यापीठाचो कायदो, रेल्वे अदमासपत्रक, मुळाव्या फुकट शिक्षणाचो कायदो, भलायकी, उद्येग, रुपयांचें पैदाकडेन नातें, लश्करवयलो खर्च अशे कितलेशेच विशय ताणें अभ्यासपूर्वक हाताळ्ळे. प्रतिपक्षाचें मत समर्पक युक्तिवाद करून

वळोवप, हें ताच्या भाशणाचें खाशेलपण आशिल्लें. गोखले हो ऊंच पांवड्याचो वक्तो आनी संसदपद आसा, असो गौरव भारतांतल्या तशेंच विदेशांतल्या जायत्या जाणकारांनी केलो. तो वरिष्ठ कायदेमंडळांत सुमार १२ वर्सां आशिल्लो.

आपलो समाज स्वायत्ततेचो उपेग करून घेवपाक लायक करपाखातीर निःस्वार्थी अशा समाजसेवकांची एक संस्था तयार करपाक जाय, अशें ताका दिसतालें. समाजाचें अंतर्बाह्य स्वरूप बदलत्याबगर तो स्वातंत्र्याक पात्र जावंचो ना, अशें रानडे हाचें मत आशिल्लें आनी त्याच हेतान ताणें 'सर्व्हिस ऑफ इंडिया सोसायटी' (भारत सेवक समाज) हे संस्थेची थापणूक केली (१२ जून १९०५).

वंगभंगाक लागून जी अंदाधुंदी जाली, ताका लागून गोखले आनी हेर फुडाऱ्यांच्या सनदशीर राजकारणाचेर परिणाम जालो. पूण गोखलेन राजकी सुदारणा मेळोवपाखातीर ब्रिटीश राज्यकर्त्यांचें मत वळोवपाचे आपलें यत्न मात्तूय कमी केले ना. मोर्ले-मिंटो सुदारणा कायदो (१९१९) ह्या नांवान वळखतात त्या कायद्याचे जडणघडणींत गोखलेचो खूब मोटो हात आशिल्लो. १९०६ त तो इंग्लंडाक गेलो आनी थंय रावन हेसंबंदी ताणें बरोच वावर केलो. सनदशीर राजकारणाचो गोखले प्रवर्तक खरो, पूण निमाणच्या काळांत कायदेभंगाचे चळवळीकूय ताचें खास मयदिमेरेन फाटबळ आशिल्लें.

राजकारणांतल्या ताच्या कार्याभायर एक म्हान समाजसुदारक म्हूण तो नामनेक पावलो. भारत सेवक समाजाच्या कार्यावांगडा अस्पृश्यता आनी जातिवेवस्था हांचें निर्मूलन जावंचें, म्हूण तो सदांच वावुरलो. बायलांचे स्वतंत्रतायेचो तशेंच तांच्या शिक्षणाचो ताणें पुरस्कार केलो आनी तेविशींचे आपले विचार वृत्तपत्रकार ह्या नात्यान 'सुधारक', 'सार्वजनिक सभा', 'रघुसभा समाचार' ह्या खबरेपत्रांतल्यान स्पश्ट मांडले. सगळ्या थरांतल्या लोकांक शिक्षण घेवप सोपें जावंचें म्हूण मुळावें शिक्षण फुकट आसचें, अशें ताका दिसतालें. तेखातीर ताणें १९१० सावन खटपट सुरू केली. ताणें मुळाव्या फुकट शिक्षणाचें बील तीन खेपो कायदेमंडळांत मांडलें. पूण तीनूय खेपो तें भायर पडलें, म्हूण १९११ त ताणें मुळाव्या शिक्षणाचें बील परत एकदां वरिष्ठ काउन्सिलांत मांडलें.

ह्याच वेळार गोखले दक्षिण आफ्रिकेच्या दीन्यार गेलो. थंय भेटी, मानपत्रां दिवन ताका येवकार दिलो. दक्षिण आफ्रिकेंतल्या सरकारचे दडपशाहीक आनी ताच्या धोरणांक आळाबंद बसचो आनी नाताळांत मुदतबंदीन कामगार धाडपाचें बंद करचें, अशें ताणें सरकारक कळयलें. त्या वेळार गांधीजी दक्षिण आफ्रिकेंत आशिल्लो. गांधीजी आनी गोखले हांचो थंय लागींचो संबंद आयलो. गोखले हाणें गांधीजीच्या सत्याग्रह कार्याखातीर निधी जमोवपाक सुखात केली.

पयलें म्हाझूज सुरू जालें म्हूण तो भारतांत परत आयलो. जहाल मताच्या टिळकाक गोखलेचें सामोपचारचें राजकारण मवाळ दिसपाक लागलें. पूण गोखलेन आपलो सनदशीर मार्ग कसोच सोडलोना. पूण गोखले हाचें कर्तृत्व, देशसेवा, स्वार्थत्याग, अस्थाय ह्या गुणांक लागून सरकारप्रमाणूच लोकपक्षाचे फुडारीय ताका आदर दिताले.

- कों. वि. सं. मं.

गोठण: आग्रोपोडा (संधिपाद) संधाच्या डिफ्लोपोडा वर्गांतलो प्राणी. हो तिकतकीत तांबशा रंगाचो सस्पट्टी प्राणी जावन आसून तिची कूड वाटकुळी आसता; आंगाक मुदयांवरी वळी आसतात. तिच्या आंगाक कुसांकुसांवरी जायते पांय दिश्टी पडटात. तेखातीर तिका 'सहस्रपाद' म्हण्टात. तिच्या आंगाच्या चडशा मुदयांक दोन दोन पायांच्यो जोडयो आसतात म्हूण तिका 'डिफ्लोपोडा' म्हण्टात. चड करून तिका वीस मुदयो आसतात. पूण कांय जाणांक बत्तीस मुदयांपरसूय चड मुदयो आसतात. तिका हात लागल्यार ती आपलें आंग आंवळून वेटाळें करता. कांय जातींच्या गोठणीचे कुडीचो आकार चेपटो आसता. कुडीचेर कॅल्शियमयुक्त कवचाचें आवरण आसता. जेन्ना गोठणीची वाड जाता तेन्ना तिचेवेलीं कवचां कात सोडिल्ल्यावरी गळून पडटात.

गोठणीचे तकलेर लघुशुंगिकांची (antennules) एक जोडी तकलेच्या दोनूय कुशींनी एक वा चड ल्हान दोळे आसतात. जातींमदीं हे दोळे दिश्टी पडनात. जंभानी (अन्न घस्पाळा चाबपाखातीर आशिल्ल्या उपांगांची) एक जोडी आसता. जंभे (जंभामाफाटल्या रूपांतरक्षम उपांगांची) एकूच जोडी आसता. जे दुसरे जोडयेचें रूपांतर अद्यशेखत (सकयल्या ओळंत) जाल्लें गोठणीक विखारी जबडे आसनात.

गोठण श्वासनलिकेवरवीं श्वसन करता. अन्ननलिका सरळ ल्हान आसता. ती आंतकड्याचो फुडलो, मदलो आनी फाटलो भागांनीं वांटिल्ली आसता. हो भिन्नलिंगी प्राणी आसा.

गोठणीचे ३५ ते ३१ कोटी वर्सांआदले कारबोनी फोरेस क जीवाश्म (fossils) सांपडल्यात. सादारणपणान गोठणीचो रंग वा मातयेकरोच आसता. भारतांतल्या कांय गोठणींची लांबाय ०.२ ते ३०० मिमी. मेरेन तर रुंदाय सुमार ५० मिमी. मेरेन आसता.

गोठणी पुराय संवसारंत खासा करून ध्रुवीय प्रदेशांत चड प्रमाणांत आसता. उश्ण प्रदेशांत गोठणी चड प्रमाणांत दिश्टी पडटात. मेळपी गोठणीच्यो जाती अश्यो: आयोस्फीर हेटेरोस्टिक्टा, आ. झेफोनिया नायग्रिनोटा, झे. अल्टीकोला, कॉझोमॉर्फ सेक्वेरिन्स मॅमीफेर, स्ट्रेटोगोनोपस फिप्सोनी आनी ट्रायगोनियुलस लुम्बीसिन.

गोठणीची मादी, जमनींत २५ ते ५० तांतयां घालता. हीं तांतयां मातयेभितर आसतात. तांतयांतल्यान पील भायर योमेरेन तांतयांची राखण करता. तांतयांतल्यान भायर सरिल्ल्या पिलांक पलो तीन जोडयो आसतात आनी पांयां फाटल्यान चार वळी आसत उपरांत गोठणीच्या पिलाची जशी जशी वाड जायत वता, तश्यो आंगावेल्यो वळी वाडत वतात आनी तांचेर पांयांच्यो जोडयो लागतात. गोठण २ ते ७ वर्सांमेरेन जियेता. हो काळ जार्त वेगवेगळो आसता.

गोठण हो शिवराक प्राणी आसून तो कुशिल्ली वनस्पत जियेता. ओलसार जाग्यांनी पानांच्या रशींभितर वा लांकडांच्या छेदांत गोठण रावता. गिमाच्या दिसांनी ती स्वताक जमनींत पुरून घेता.

स्वताची राखण करपाखातीर गोठणीच्या आंगांत कांय पाण ग्रंथी आसतात. शरीरचे कुशीक आशिल्ल्या रंध्रांतल्यान ह्या ग्रंथीन पांशरता. ह्या द्रव्याचे घटक वेगवेगळ्या जातींनी विंगडविंगड आसतात. तातूंत हायड्रोसायनिक अम्ल, आयोडीन आनी क्विनोन आसत. द्रव्याचो वास खर आनी झिणझिण्यो येवपी आसता. हाका लागून जीव-जंतू मरतात. मनशाचे कातीर हें द्रव्य पडल्यार कात काळी कांय काळाउपरांत कात वता, पूण जाल्ली जखम बरी जावपाक दीस लागतात. मनशाच्या दोळ्यांचेरूय ह्या द्रव्याचो वायट पडटा जाता. कोंबयो हें द्रव्य दोळ्यांत पडिल्यार कुड्डयो जातात.

- कों. वि. सं. मं.

गोड (गॉड): ऊंस, ताड आनी माड ह्या वनस्पतींपसून येस खतखतावन थंड करतकच जो घन पदार्थ तयार जाता, 'गोड' अशें म्हण्टात. गोडाचो उपेग चड करून खावचेल्या पदार्थां गोडसाण हाडपाखातीर जाता. ऊंसापसून गोड आनी साकर करपाची क्रिया भारतांत पूर्विल्ल्या काळासावन प्रचलित आसा. ह्या संशोधकान 'गोड' ह्या शब्दाची उत्पत्ती 'गौर' ह्या बंगाली पूर्विल्ल्या शाराच्या नांवावयल्यान आयल्या अशें म्हळां. व्युत्पत्तिकार, बंगालच्या गोंड देश ह्या पूर्विल्ल्या नांवावयल्यान म्हळ्यार गोडाचो देश असो अर्थ दितात. 'प्रथिमकोश' बुध्दकाळांतल्या ग्रंथांत दरेक बौध्द शिस्सून आपल्या आहारंत गो उपेग करचो अशें सांगलां. सम्राट चंद्रगुप्त हाच्या दरबारांतलो सेल मायकेटॉर हाचो वकिल मीगॅस्थीनीस हाणें इ.स.प. ४० ह्या सुमारे 'गोड' म्हळ्यार केसरी रंगाचो आनी अजीर वा म्होव हांपरसूय असो फातर' अशें गोडाचें वर्णन केलां. हाच्या ७० वर्सां उपरांत भा

होणूनसंग ह्या अभ्यासकान भारतांतले लोक आपल्या वा आहारंत गोडाचो उपेग करताले, असो उल्लेख केला.

ही उत्पत्ती जरी दक्षिण पॅसिफिक महासागरांतल्या जुंब्यार जाली आनी साकरेची उत्पत्ती भारतांतूच जाल्या आसूंक जाय, तेहास संशोधकांचें मत आसा. भारतांतल्या ऊसाच्या वट्ट तातले सुमार ४० टक्के ऊंस गोड तयार करपाखातीर वापरतात. उत्पादन चडशें घरगुती गुन्हाळां उबारून नाजाल्यार सहकारी वी जाता. उत्तर प्रदेशांत मीरत आनी शहाजहानपूर, बिहारंत हायड्रांत कोपरगांव, श्रीरामपूर, बारामती आनी कोल्हापूर तशेंच इंदूर कोईमनूर हांगा गोड उत्पादनाचीं व्हडलीं केंद्रां आसात. मनी कोल्हापूर हांगा जावपी गोडाचो पांवडो सगळ्यांत ऊंच अशें त.

हो एक घन पदार्थ आसून ताचो रंग लेव हळडुवो वा करडो करडो रंग फुडें ल्हवल्हव काळसर जाता. गोडाची रूच गोड हो सुको घन पदार्थ पावसाळ्यांत दमट हवेचें उदक शोशण तेवता. गोड गरम केळ्यार पयलीं वितळटा आनी मागीर करडे जाता. कालमानाप्रमाण गोडाच्या गुणधर्मांत फरक पडत गोडांतल्या घटकांचें प्रमाण उशीकांड्यांत आसपी पुराय घटकांच्या इतलेंच थोड्याभोव फरकांत उरता. शुध्दीकरणाक लागून ह्या वेर थोडोभोव परिणाम जाता. देखीकः रस शिजयतकच प्रथिन रेर मात्सो परिणाम जावन ताचें प्रमाण कमी जाता. पूण हेर चेर परिणाम जायना आनी तांचें प्रमाण तशेंच उरता.

शॉट ९०% परस चड प्रमाणांत साकर (सुक्रोज) आसता. तेभायर प्रमाणांत ग्लुकोज आनी फ्रुक्टोज, खनिज लवणां हीं द्रव्यां आत. हातूंत उदकाचोय थोडो अंश आसता. गोडाचें रसायनीक रण सादारणपणान अशें- साकर ६५ ते ८५%, ग्लुकोज आनी र १० ते १५%, खनिज लवणां २.५ % आनी जलांश ३ ते ५%. र कॅरोटीन २८० अंतराश्र्दीय एकक/१०० ग्रॅं. निकोटिनिक अम्ल मेग्रॅं./१०० ग्रॅं., तशेंच कॅल्शियम, फॉस्फरस, लोखण आनी तांबें हीं थोड्या प्रमाणांत सांपडटात. गोडाचें कॅलरी मोल दर १०० ग्रॅं. यान ३६५ इतलें आसा.

गोडाच्या वट्ट उत्पादनांतल्या ३/४ गोडाचो उपेग खावपाच्या मनी जाता. उत्पादनाचो कांय भाग 'गोडाची साकर' तयार खातीर वापरतात.

भारतांत गोडाची किंमत रंग, रूच, साकरेचे कण आनी वास हांचेर रून आसता. स्फटिक गोडांत साकर चड प्रमाणांत आसता, म्हूण तें खावपाखातीर वापरतात. पुसा हांगाच्या 'सेंट्रल शुगरकेन रिसर्च' हे संस्थेन गोडाची गोडसाण, रंग, साकरेचें प्रमाण, ग्लुकोज आनी रंग हांचें प्रमाण, जलांश, अम्लता, कालिल स्वरूप, रसा ह्यो गजाली त घेवन गोडाचे वेगवेगळे प्रकार सुचयल्यात.

उत्पादन पध्दतः गोड तयार करपाचो क्रमवार प्रक्रिया अश्योः १. क्लॉउ ऊंस तोडपः ऑक्टोबरसावन मार्च अखेरेमेरेन जून ऊंस र्माक सुरवात करतात. कापणेउपरांत ५-६ वरंपरस चड वेळ ऊंस र्मात, कारण तसो दवरल्यार ताचें वजन देंवता आनी रोसांतले रेंवेचें ग्लुकोजांत रुपांतर जाता.

२. ऊंसाचें गाळपः वेगवेगळे चरक वापरून ऊंसाचो रस गाळटात. ३. रोसाचें शुध्दीकरणः रोसांत विरगळिल्ले आनी उफेवपी अशे तरेचे घटक आशिल्ल्यान गोड तयार करपाखातीर सुर्वेक रस शुध्द करचो भोव गरजेचें आसता. रोसापसून गोड तयार करपाचेरसचो सगळो रण एकेच कायलींत करतात. ताका लागून शास्त्रीय पध्दतीन रोसाचें शुध्दीकरण करप शक्य जायना. देखून हें शुध्दीकरण सैमीक पध्दतीन जाता. रोसांतली मळी चडांत चड प्रमाणांत काडून उडोवपाखातीर वेगळ्या कार्बनी आनी अकार्बनी जिनसांचो उपेग करतात.

४. रोसाचें निज्जीकरणः रोसांत सुमार ८०% उदक आसता. गोड

तयार करपाखातीर तातूंतलें उण्यांत उणें ७५% उदक शिजोवन काडून उडोवचें पडटा. एके छेपेक एक टन ऊंस गाळून सुमार ७५० किग्रॅ. रस काडटात. रस काडून जातकच तीन वरंभितर तो शिजोवचो पडटा, नाजाल्यार तातूंत रसायनीक प्रक्रिया सुरू जावन गोडाचो रंग बदलूंक शकता. देखून रस तयार जायनाफुडें दाट कपड्यान वा गाळणीन गाळटात. हाका लागून तातूंतलो बारीक कोयर आनी किसरं वतात. मागीर सगळो रस कायलींत घालून शिजयतात. रोसाची कायल भाटयेर दवरून तापयतकच सुमार अर्द वरान नायट्रोजेनरपी घट्ट मळी वयर उफेवंक लागता. ही मळी जितली बेगीन काडून उडयत, तितलें गोड चड रंगदार, खाळ आनी टिकाऊ जाता. मळी जर पुराय काडलीना जाल्यार गोड काळें जाता. रस शिजोवपाची क्रिया सुमार देड वर चलता. रस शिजता आसतना मळी एकसारकी काडून उडयतात. बोमाडे येवन रस ओतपाची क्रिया थांबता, तेन्ना रोसाक 'काकय' वा 'राब' अशें म्हण्टात. अशे तरेन गोड तयार जावपाक लागता. पूण रस एकसारको धवळीत रवचें पडटा, नाजाल्यार कांयवेयल्या भागांत गोड करपूंक शकता. तापमान सुमार ११८° से. ते १२३° से. इतलें दवरतात. हाचेपरस चड तापमान दवरल्यार गोड घट्ट आनी तांबडें जाता. उणें तापमान दवरल्यार तें मोव आनी हळडुवें जाता.

सुमार १२०° से. तापमानाचेर कायल भाटयेवयल्यान सकयल देंवयतात आनी गोडाचो पाक खूब वेळ एकसारको धवळटात. मागीर तो थंड लोखणाचे कायलींत घालून वा जमनींत चर खणून नाचण्याच्या वेराचो लेप लावन थंड जावपाखातीर ओततात. रस इल्लो-इल्लो धोळयतकच थंड जावन गोड घट्ट जाता.

५. गोडाच्यो धेंपी घालपः धेंपी करपाखातीर लांकडी वा लोखणी आयदनां वा बालदथो वापरतात. धेंपाळ्यांक वा बालदथांक सकयल्यान बुरक आसतात. ह्या बुरकांतसून गोडाचो पातळ भाग भायर निस्तून वता. धेंप घट्ट जावपाक सुमार एक वर लागता. धेंपीचें वजन सुमार २० ते ३० किग्रॅ. आसता. बालदथांतले गोड पुराय घट्ट जातकच धेंपी भायर काडटात. सूक्ष्मजंतूंचो रीग जावन गोड पेड्ड्याचर जायत म्हूण धेंपी साकाच्या पोतयांनी वा अल्काथेनच्या पोतयांनी गुळसावन गुदावांत सुक्या जाग्यार सांठेवन दवरतात.

उपपदार्थः गोड तयार करतना ऊंसाचीं चिवणां आनी मळी हे म्हत्वाचे उपपदार्थ मेळटात. चिवणांचो उपेग गोडाच्या कारखान्यांतूच जळव म्हूण करतात. तेभायर तांचेपसून कागदी पुडे, गोरवांची खावड हे पदार्थ तयार करतात. भाटयेंतल्यान तयार जाल्लो गोबर, सारें म्हूण वापरतात. मळीपसून कॅनोस्ट सारें आनी गोरवांची खावड तयार करतात.

गोंयांत माडाची सूर काडून ताचेपसून गोड तयार करतात. हाका 'माडाचें गोड' अशें म्हण्टात.

तशेंच ताड, माड, सॅंगो पाम आनी खाजूर ह्या झाडांपसून काडिल्लो रस आटोवन गोड तयार करतात. ह्या गोडाक 'ताडाचें गोड' अशें म्हण्टात

- कों. वि. सं. मं.

गोडेकाश्टः (मराठीः ज्येष्मघ, ज्येष्मिघ; हिंदीः मुल्हट्टी, जैठिमघ, मीठी लकडी; गुजरातीः जैठिमघ; कन्नड आनी संस्कृतः यष्टिमध, मधुक; इंग्लीशः लिकरइस; लॅटीनः ग्लिसिन्हायसा ग्लॅन्ना; कूळः लेग्युमिनोजी; उपकूळः पॅपिलिअनीटी).

खूब पूर्विल्ल्या काळासावन उपेगी पडपी हें वखदी झाड, जायतीं वर्सां जियेता. हें झाड मुळचें भूमध्य दर्यावाठरांतलें आसून दक्षिण युरोप, अस्तंत आनी मध्य आशिया, बलुचिस्तान आनी उपहिमालय प्रदेश हांगा रानटी स्थितींत मेळटा. स्पेन देशांत व्हड प्रमाणांत ह्या झाडाची लागवड करतात. ह्या झाडाचीं मुळां अतिरिक्ता व्हड प्रमाणांत आशिया मायनर, रशिया आनी तुर्कल्यान हांगासावन आयात करतात. भारतांत पंजाब, जम्मू आनी काश्मीर हांगा ह्या झाडाची लागवड करतात. ह्या झाडाक दोंगरी आनी ओलसार वावर तशेंच खोल, सुपीक आनी भुसभुशीत

जमीन आनी उबदार हवा जाय पडटा. हें झाड सुमार १ मी. ऊंच वाडटा आनी ताका तळासावन जायत्यो खांदयो फुटतात. ह्या खांदयांक विशमदली आनी संयुक्त पानां येतात. पानांच्या खांचींनी ल्हान जांभळ्या कोरचीं फुलांचीं कणसां येतात. फुलांची रचणूक पतंग रूपी आसता. ह्या झाडाक जायत्यो बियो आशिल्ल्यो ल्हान चेपट्यो सांगो येतात.

हे झाडाचे वतांत सुकयल्ले मुळाचे कुडके वखदी जावन आसात. ते मोव, चिबट आनी धागेमय आसून भितल्ले वटेन हळडुव्या कोरचे आसतात आनी रूचीन गोड आसतात. गोडेकाश्टाचो हेर उपेग तंबाखूक वास हाडपाक आनी गोड पदार्थांत तशेंच बूटपॅलिश कारखान्यांत जाता. तातूंत आशिल्ले ग्लिसि-हायडीन साकरेच्या ५० पट गोड आसता.

- कों. वि. सं. मं.

गोड्डे रामायणः केरळांतल्या एर्णाकुळम शारांत ताडपत्रांचेर बरयल्ले लोकगीतांच्या रुपांतलें कोंकणी रामायण मेळ्ळें. तें मल्याळम लिपींत आशिल्लें. कोंकणी भाशा इस्टिव्यूटाचो प्रोफेसर आर. के. राव हाणें त्या ताडपत्रांवयल्या बरपाचें संपादन करून आनी मूळ बरप देवनागरी कोंकणींत हाडून 'गोड्डे रामायण' ह्या नांवान तें उजवाडायलें.

१९८२ त 'मुण्डेशेरी' नांवाच्या कुटुंबाकडल्यान वाचूंक येनाशिल्लीं अशीं ताडपत्रां प्रो. राव हाच्या हाताक लागलीं. ताणें झाडा-पाल्याचो रोस लावन घांसूनपसून तीं निवळ केलीं आनी उपरांत तांचेवयल्या बरपाचें संपादन केलें. हीं ताडपत्रां २०० वर्सां पोरीं आसूंक जाय आनी 'व्यंकटेश कल्याण' काव्याच्याय आदलीं आसूंक जाय, अशें ताणें प्रस्तावनेंत म्हळां.

लोकगीतांच्या रुपान केल्ल्या ह्या बरपाचो कर्तो कोण तें अजून कळूंक ना. पूण ताचेर मल्याळम भाशेचो प्रभाव बरोच उणो आसा. होळयेच्या वेळार वैश्य आनी सारस्वत समाजांतले लोक कोचीच्या भगवन्ती देवळाच्या आनी बारम्पळेच्या दुर्गाक्षेत्राच्या आंगणांत गावन, नाचून, अभिनय करून हें रामायण सादर करताले आनी मध्य केरळांत ताचो प्रसार खूब आशिल्लो, अशेंय प्रस्तावनेंत म्हळां. चड करून बालकाण्ड कथा गायताले. गावपी कलाकारांक 'गडे' (सादरकर्ते) म्हण्टाले. देखून त्या रामायणाक 'गोड्डे (गडे) रामायण' अशें म्हण्टात.

रामायणाचे कथेचीं फकत ६४ ताडपत्रां मेळ्ळ्यांत. मदलीं तशींच निमाणीं नश्ट जाल्यांत. हनुमंत सजीवनी हाडूंक वता, तितले मेरेनचें बरप मेळ्ळां.

बालकाण्ड, अयोध्याकाण्ड, अरण्यकाण्ड, किष्किन्धाकाण्ड, सुन्दरकाण्ड, युद्धकाण्ड अशा स काण्डांनी प्रो. राव हाणें 'गोड्डे रामायण' बरपाचें संपादन केलां. ह्या बरपाचेर मराठीचो थोडो प्रभाव दिसून येता. जाणकारांच्या अदमासाप्रमाण गोंयच्यान कोंकणी लोक सोळाव्या शेंकड्यांत केरळांत पावल्या उपरांत हें कवीत रचलां आसूंये.

ह्या लोकगीतांच्या रुपांतल्या बरपाच्यो कांय पती सकयल दिल्यातः

बालकाण्ड कथाः ध्रुपद-

आरे पुता श्रावणा तान लागलीगा
तान लागून प्राण कंथे पावलोगा
आयिशें वचन ताणें बापाचे आयकिलेंगा
वचन आयकुनु श्रावणु नमस्कार घालोगा
नमस्कार करु श्रावणु उटावनु चाललोगा
चलतां चलतां एकु वृक्षु दिकिलोगा

* * *

वनातुलें वृतावनु मुनीक सांगिलेंगा
शापाचें वर्तमान मुनीक सांगिलें गा
शापु कारण एकु यागु माण्डिलोगा
ताटका निमिचीं यागु शुध्दचि नवेगा
ताचे कारण मुनि अयोध्या चालिलोगा
अयिशे वचन रयान मुनीक सांगिलेंगा

- कों. वि. सं. मं.

गोत्रः 'गोत्र' शब्दाचे अर्थ खूब आसात. 'गो' म्हळ्यार भूंय आनी म्हळ्यार राखण असो जाता. गोत्र म्हळ्यार भुंयेची राखण करपी, कांय जाणांनी अर्थ काडला. हे भायर गोत्र शब्दाचो अर्थ पर्वत, गा, पंगड, गोवे, कूळ, वंश, समुदाय, रान, रस्तो, संपत्ती, शेत, भविस असोय जाता. गो म्हळ्यार इंद्रिय, भूंय, गाय अशे खूब अर्थ जाता तांची राखण करता, तें 'गोत्र' असोय अर्थ जावं येता.

विश्वामित्र, जमदग्नी, भरद्वाज, गौतम, अत्री, वसिष्ठ, कश्यप अगस्त्य ह्या ऋषीसावन जीं वंशकुळां उप्रासलीं, त्या ऋषींचीं नांवा वंशकुळाचें गोत्र म्हूण वळखतात. हे ऋषी त्या वंशकुळाचे मुळ आशिल्ले. बौधायनान हीच फोडणिशी केल्या.

सुर्वेक उल्लेख केल्ल्या आठ ऋषींक गोत्रकृत, गोत्रकार, स्यविर, वंश्य अशें म्हळां. ह्या आठवांतल्या दर एका ऋषीच्या वंशांत परक्रमी आनी कर्तबगार मनीस निर्माण जाले आनी तांच्या नांवावयल्याचें गोत्रांत स्वतंत्र अशीं गोत्रां जावपाक लागलीं. अशे तरेन मुळाव्या गोत्रापसून खूब गोत्रां निर्माण जालीं. अशा ह्या मागीर जा गोत्रांची वळेरी बौधायन श्रौतसूत्राच्या निमाण्या भागांत 'महाप्रवक्तृ' ह्या नांवान दिल्या. तशेंच उपरांत निर्माण जाल्ल्या गोत्रांक 'गोत्राव' अशें म्हळां.

गोत्र म्हळ्याउपरांत एक खासा कुटुंब असो अर्थ जाता. होच छांदोग्य उपनिषदांमदींय घेतला. एकाद्र्या मनशाक एकाच पुरसा आपलो अखंड वंशवृक्ष स्पश्टपणान समजून येता, तेन्ना तो मनीस गोत्रांतलो आसा अशें मानतात.

क्षत्रिय गोत्रांः कुटुंबांत एकाद्रो हुशार, विद्वान, गिरेस्त मनीस जातकच ताचे जे वंशज आसतात, तांकां त्या नांवाच्या गोत्रां वळखतात. हाका लौकिक गोत्र अशें म्हण्टात आनी हें क्षत्रियांमदीं आसता. ह्या लौकिक गोत्रांतूय फुडें आनीक विभाग जाल्यात, ज 'गण' अशें म्हळां.

गोत्राविशीं कांय खास गजाली आसात, त्यो अश्योः

१. कांय वेळार बापूय नेमको कोण हें खबर ना तेन्ना आवय गोत्रांत जल्मली तें गोत्र लायताले.

२. कांय क्षत्रिय, वैश्य हांकां गोत्र खबर नासत जाल्यार ते आप पुरोयताचें गोत्र लायताले.

३. गुरुकुलांत रावपी कांय विद्यार्थी शिक्षण पुराय जाल्या उपरांत गुरुचे शिष्य हें कळपाक त्या गुरुचें गोत्र लायताले.

४. ब्रह्मविद्येचें शिक्षण दितासतना गुरु, शिष्याक गोत्र नांवावेवय उलो करतालो. हाचेवेल्यान ब्राह्मण आनी उपनिषद काळांत गोत्र प चड उपेगांत आयली, अशें दिसता.

५. ह्याच काळांत गोत्र पध्दतीन मूळ घरलें तरी हातूंत एकाच गोत्राचेर फावट लग्नसंबंद जायनाशिल्ले. म्हळ्यार ही पध्दत त्या वे नाशिल्ली असो अदमास काडतात. गोत्र हें शिक्षण, यज्ञ, याग हां पुरतेंच मर्यादीत आशिल्लें.

गोंयांत मनुष्या, त्वष्टा, शिंपी, दैवज्ञ हेय गोत्रकार आसात. शेटींत कौशिक, वत्स अशीं गोत्रां आसात. मेस्त कौडिण्य गोत्र सांगत तर वैश्य वाणी जामदग्न्य आनी कौशिक गोत्री आसात.

- वा. ल.

गोदावरीः भारतांतली एक पवित्र आनी मुखेल न्हंय. तिका 'गौरी गंगा', 'वृद्धगंगा' ह्या नांवांनूय वळखतात. भारतीय पुराणांत गोदा न्हंयचो उल्लेख मेळटा. गोदावरी म्हळ्यार उदक वा गाय दिवपी गायचें पोट भरपी असो अर्थ जाता.

गोदावरीची उत्पत्तीकथा फुडले तरेन आसा. ब्रह्मगिरीच्या वाळा आशिल्ल्या गौतम ऋषीच्या आश्रमांत जेवणा-खाणाचें केन्नाच संकश्ट रावलेंना. ताच्या आश्रमाकुशीच्या शेतांत शेत-भात व्हड प्रमाण पिकतालें. एक फावट दक्षिण देशांत दुकळ पडलो. ताका लागून स ऋषी-मुनी गौतमाच्या आश्रयाक आयले.

वेळार कैलासांत शंकराचे जटेंत गुप्तरूपान रावपी गंगेविशीं गंगा मनांत मत्सर निर्माण जालो आनी ती खूब दुखेस्त जाली. गणपती ही गजाल सांगली. उपरांत पार्वती, गणपती आनी तांची गंगा हांणी एक मांडणी तयार केली. तेप्रमाण जयेन गायचें रूप गौतमाच्या शेतांत वचचें आनी ताणें तिका धांवडावपाचो यत्न करचो गायेन जीव सोडचो अशें थारलें. गायेच्या पातकांतल्यान मुक्त हो गौतम ऋषीक गंगा जमनीर हाडप भाग पडटलें आशिल्लें. गंगा ह्या कामांत फुडाकार घेतलो आनी ब्राम्हणरूपान गौतम रावचून रावलो. थारिल्ल्याप्रमाण जया गायचें रूप घेवन गंगा शेतांत गेली आनी शेत खावपाक लागली. गौतमान तिका उपाक दर्श काडून मारलो. दर्श लागल्या खबर रावून गायेन प्राण गौतमाक गो-हत्येचें पातक लागलें. तो खूब दुख्खी जालो. तेशा आनी हेर ऋषींनी गौतमाक 'शंकराच्या माथ्यावेली गंगा जमनीर मार, गो-हत्येच्या पातकांतल्यान मुक्ती मेळटली' अशें सांगलें. गौतमान उपरांत खर तप करून शंकराक प्रसन्न करून घेतलो आनी जटेंतली गंगा मागली. शंकरान गौतमाची मागणी मान्य केली आनी जटेंतल्यान गंगेक ब्रह्मगिरीवयल्यान सकल सोडली. कृतयुगाची साराख वर्सा पुराय जातकच मांघाता राजा राज्य करतासतना, तार चालू आसतना, बृहस्पती सिंह राशींत गेल्लो आसतना माघ समीक मध्यानेर ही गंगा ब्रह्मगिरीचेर देंवली. गंगेचो प्रवाह मेळ्ले म्हणून गेल्ल्यान गाय जिवा जीवली म्हूण हे न्हंयेक 'गोदावरी' अशें पडलें.

ह्यावेवत पुराणांत हिचे उत्पत्तीची कथा अशी आयल्याः कफावट एक ब्राह्मणबायल तीर्थयात्रेक वताली. ती खूब सुंदर आली. एका निर्जन वावरंत यमान तिचो बळ्यां भोग घेतलो. त्या वावरांतल्यान तिगेर भांगरांगाचो चलो जल्माक आयलो. ताका घेवन ती गंगेची आनी घडिल्ली गजाल घोवाक सांगली. घोवाक हे घडणुकेचो आयलो आनी ताणें तिका सोडली. हे बायलेन खर तप केलें आनी गंगेची न्हंय तयार जाली.

गंगा एका औदुंबर रुखाच्या पोंदाक एका खोल कुंडांत, पांयांचें फुल लेगीत बुडचें ना, इतल्या प्रमाणांत ही मूळ गंगा हांगा दिसता. हा फुडें गिरिगर्भांतल्यान प्रवास करून ब्रह्मगिरीचे उदेंतेकडल्या भागांत जाता. त्या गंगाद्वाराचेर गायेचें मुखें बांदिल्लें आसा. ताच्या वयल्या भागांत गंगेची मूर्त थापून देवूळ बांदलां.

वनवासी रामचंद्रान गोदावरीचे देगेर पंचवटी हांगा राबीतो केल्लो. श्रीकीक रामायण बरोवपाची स्फूर्त हे न्हंयचे देगेर मेळिल्ली. भारतांत तिचो 'सप्तगोदावरी' असो उल्लेख आयला.

महाराष्ट्रांतल्या नासिक जिल्ह्यांत अंबक गांवांत सह्याद्रींतल्या गिरी दोंगराचेर गोदावरीचो उगम जाता. तिची लांबाय १४९८ मी. आसा. उदका येरादारीचें क्षेत्र ३,२३,८०० चौ. किमी. आसा. द्वायकडल्या अंबकेश्वर क्षेत्राकडल्यान ही न्हंय उदेंत-आग्नेय दिकेन सरासरी आनी अहमदनगर जिल्ह्यांतल्यान व्हांवता. फुडें ती रंगाबाद-बीड जिल्ह्यांचे शिमेवयल्यान व्हांवता. महाराष्ट्राच्या परभणी, देह जिल्ह्यांतल्यान ती आंध्र प्रदेश राज्यांतल्या आदिलाबाद आनी जामाबाद जिल्ह्यांचे शिमेवयल्यान तशेंच पर्विलाबाद आनी करीमनगर जिल्ह्यांचे शिमेवयल्यान व्हांवता. उपरांत पद्दून महाराष्ट्राच्या चंद्रपूर आनी आंध्र प्रदेशाच्या करीमनगर जिल्ह्यांचे शिमेवयल्यान आग्नेय केवटेन वळटा. आंध्राच्या वरंगळ आनी खम्मम जिल्ह्यांतल्यान वचून ही दक्षिण दिकेक वळटा आनी उदेंत गोदावरी आनी अस्तंत गोदावरी हे दोन जिल्हे वेगळोवन बंगालाच्या उपसागराक मेळटा.

सह्याद्री ते नासिक मेरेनच्या मार्गांत अशीर आनी फांतरळ गांवांतल्यान येवपी हे न्हंयेचेर गंगापूर हांगा धरण आसा. नासिकासवन ४ किमी. अंतरावर उजवे वटेन दाखा न्हंय २७ किमी. अंतरावर तर दावे वटेन नांदूर हांगा काडवा न्हंय मेळटा. थंय हे न्हंयचेर मदमेश्वर धरण

बांदलां. मुखार नेवासे हांगा उजवेवटेन प्रवार न्हंय मेळटा. पूर्णा स्थानकाचे दक्षिणेक परभणीच्यान आयिल्ली पूर्णा न्हंय दावेवटेनच्यान, तर नांदेडमुखार कोंडलवाडीलागीं उजवे वटेन मांजरा न्हंय मेळटा. फुडें चंद्रपूर जिल्ह्याचे शिमेर प्राणहिता तर मध्य प्रदेशांतल्यान आयिल्ली इंद्रावती भद्राचलम (आंध्र) हांगा मेळटा. धर्मसागर हांगा तिका उजवेवटेन किन्नरसांनी तर दावे वटेन शबरी मेळटा. पापिकोंडालू हांगा ऊंच आनी अशीर देगणांतल्यान ती मार्ग काडटा. हांगा तिच्या दोनूय कुशीनचे कडे १,२८० मी. मेरेन ऊंच गेल्यात. भोंवतणचो वावर साग, कोडे सारक्या वाट झाडांनी भरला. ह्या उपरांत न्हंय रुंद जाता. तिच्या पात्रांत रेब्यापसून तयार जाल्ले जुंवे दिसतात. तांकां लंका म्हण्टात. ह्या जाग्यार तंबाखूचें पीक काडटात. राजमहेंद्री हांगा गोदावरीचेर २.५ किमी. लांबायेचो रेल्वे पूल आसा. धवलेश्वरम हांगा हे न्हंयचेर एक बांद आसा. हो १८५७ त बांदिल्लो. ह्या बांदाक 'अॅनिकट' म्हण्टात. थंयच्यान गोदावरीचो त्रिभूज प्रदेश सुरू जाता. हांगा गोदावरीचे तीन प्रवाह तयार जातात. तातूंतले उदेंतेकडेन व्हांवपी गौतमी गोदावरी आनी अस्तंतेकडेन व्हांवपी वसिष्ठ गोदावरी हे मुखेल प्रवाह आसात. तिसऱ्या प्रवाहाक वैनतेय म्हण्टात. हे अनुक्रमान यनम, रझोले आनी नरसपूर हांगा दर्याक मेळटात. त्रिभुज प्रदेशाचो उदेंतेकडलो भाग १,१६५ चौ. किमी., मदलो भाग १,०३६ चौ. किमी. आनी अस्तंतेकडलो भाग २,५८९ चौ. किमी. आसा. त्रिभूज प्रदेशांत सगळे कडेन कालव्यांचे जाळें विणलां. मुखेल कालव्यांची लांबाय ७९३ किमी. आसा. तातूंतल्यान न्हंयेवरीच उदका येरादारी चलता. वितरण फांट्यांची लांबाय ३,०८६ किमी. आसा. गोदावरीचे कालवे एलुरु लागीं कृष्णा कालव्याक जोडिल्ल्यान दक्षिणेकडले उदका येरादारींत चड वाड जाल्या.

गोदावरी आनी तिच्या उपन्हंयांचे जे प्रकल्प आसात, तातूंत गंगापूर, दाखा, भंडारखद, भोजापूर, नांदेड, मुळा, जायकवाडी, येलदरी, सिध्देश्वर, मानार, पोचंपाड, हंचंपल्ली हांचो आस्पाव जाता.

पूर्विल्ल्या काळासावन न्हंयतल्यान आयिल्ल्या रेब्याक लागून आनी भरपूर उदकाक लागून गोदावरीचो त्रिभूज प्रदेश पिकाळ जाला. ह्या वावरान तांदूळ, दाळ, कड्डण, तेलबियो, भिकणां, तंबाखू, ऊंस, नाल्ल, केळीं, आंबे आनी हेर फळांचें खूब उत्पन्न येता. फुलांच्यो बागोय हांगा व्हड प्रमाणांत आसात. अमलापूर आनी काकिनाडा हीं सागरी नुस्तेमारी केंद्रां आसात. बलभद्रपुरम हांगा अंतर्गत मत्स्यकेंद्र आसा. महाराष्ट्रांतलो गोदावरीचो वाठार पिकाळ आसा. ह्या वावरान तांदूळ, गंव, बाजरी, पेर, अजीर, डाळींब, कड्डण, कापूस, केळीं, द्राणां, मिरसांग, ऊंस, मोसंबी ह्यो आनी हेर पिकावळी जातात. सुती आनी लोकरां कापड विणपाचे तशेंच साकरेचे जायते कारखाने ह्या वावरान आसात.

गोदावरी न्हंय महाराष्ट्र आनी आंध्र प्रदेश राज्याक म्हत्वाची उदका-पुर्खण करता. महाराष्ट्रांतल्यान ती ६५० किमी. व्हांवता. तर उरिल्लें अंतर आंध्र प्रदेशांतल्यान वता. हे न्हंयच्या उदकाक लागून १९६८ त वयल्या दोनूय राज्यांमजगतीं तंटो उग्रआसलो, तो १९७५ त मिटलो.

धर्मीक म्हत्व: गोदावरी ही ब्रह्मा-विष्णू-महेश हांचें पडबींब आशिल्ल्याचें मानतात. सगळ्या न्हंयांमदीं ही जायती आनी श्रेश्ठ आसा. तिच्या स्मरणान सगळ्या पातकांचो नाश जाता, अशें म्हण्टात. सिंहस्थ पर्वणीवेळार गोदावरींत न्हाण केल्यार पुण्य मेळटा, अशें ब्रह्मांडपुराणांत सांगलां.

स्कंद पुराणांत अशें सांगलां की, साठ हजार वर्सां भागीरथींत न्हावन जें पुण्यफळ मेळटा, तितलेंच पुण्यफल सिंहस्थ पर्वणीवेळार गोदावरींत न्हाण केल्यार मेळटा.

तीर्थस्थळां: भारतांत तिचे देगेर वशाश्वमेधिक, गोवर्धन, सावित्री, विदर्भ, मार्कंडेय आनी किष्किंधा हीं तीर्थां आशिल्ल्याचें सांगलां. ब्रह्मपुराणांत तिचे देगेवयल्या १०० तीर्थांचें वर्णन आयलां. हातूंतलीं


गोपुर

श्रृंग, कुशावर्त, जनस्थान, गोवर्धन, प्रवरसंगम आनी निवासपूर हीं तीर्थ पुण्यफळ दिवपी मानल्यांत. गोदावरीच्या वसिष्ठ, वैनतेय आनी गौतमी ह्या तीन प्रवाहांभितर आशिल्ल्या अमलापुर जुंव्यार यात्रेक येवपी लोक फकत आयताराचें न्हाण घेतात. पुराणांत थंयच्या शिवमंदिरांतलें शिवलिंग, गुरुडान नर्मदेतल्यान हाडिल्ल्याचें सांगलां. भद्राचलम् हें तीर्थ रामान थंय रबीतो केल्ल्यान पुण्यस्थळ जालां. नासिक आनी पैठण ह्या दोनूय क्षेत्रांकूय संस्कृतीक नदरेत व्हड म्हत्व आसा. तशेंच न्हंयचे देगेर वशिल्ले प्रतिष्ठनगरांक 'दक्षिणेंतली काशी' म्हूण पाचारतात. नेवासे राजमहेद्री आनी कोटपल्ली ह्या तीर्थथळांकूय खास म्हत्व आसा.

दर बार वर्सांनी सिंहस्थ पर्वणीचे वेळार, नासिक क्षेत्रांत हे न्हंयेचे देगेर व्हड जात्रा भरता.

- कों. वि. सं. मं.

गोपुर: 'गोपुर' म्हळ्यार नगराचें वा मंदिराचें प्रवेशदार. अमरकोशांत 'गुह्दारं तु गोपुरम्' म्हळ्यार नगराच्या दारक गोपुर म्हणचें, अशें सांगलां. महाभारत आनी रामायण ह्या ग्रंथांनी 'गोपुर' हो शब्द वयल्या अर्थानूच आयला. इ. स. १००० उपरांतच्या काळांतूय 'गोपुर' हो शब्द ह्याच अर्थान वास्तुशास्त्रांत घोळटालो. सद्या 'गोपुर' हो शब्द दक्षिण भारताच्या मंदिरांतल्या प्राकारांभितर द्रविड शिल्पाच्यो ज्यो कलात्मक आनी सोबीत वास्तू आसात, ताका उद्देशून वापरतात. दक्षिण भारतांत मंदिराच्या प्राकारा भोंवतणी ऊंच वण्टी आसतात, ताच्या प्रवेशदाराचेर शिखरावरी उंचमेरेन कोरांतिल्लें शिल्पकाम केल्लें आसता. ह्या वण्टींक जायत्यो माळयो आसतात आनी तांचेरूय नकसूद शिल्पकाम केल्लें आसता. आयज हेच कला-वास्तूक 'गोपुर' म्हूण नामना मेळ्ळ्या.



'गोपुर' ह्या शब्दाचे उत्पत्तीचो आनी ह्या कलावास्तूच्या उदयाचो नेमको काळ-वेळ मेळना. वेदांतल्या गोमतीपूर ह्या शब्दावेल्यान गोपुर हो शब्द आयलो जावंक जाय, अशें म्हण्टात. मानसार ग्रंथावेल्यान, देवळां आदीं राजवाडे हांच्या दखत्यांचेर गोपुरां आसतालीं, अशें समजता.

कांजीवरम हांगाचें कैलासनाथमंदिर आनी पट्टदकल हांगाचें विठ्ठलमंदिर हांच्या प्रवेशदारांचेर जीं गोपुरां आसात, तीं गोपुरांशिल्पाचें मुखेल रूप दाखयतात. इ.स. च्या बाराव्या आनी तेराव्या शतमानांत पांडवकाळांत गोपुरांशिल्पाची कला उदरगतीचीं नवीं-नवीं सपणां चड चिदंबरम् हांगाचीं पांडवांचे मुस्तींतलीं श्री. नटराजा मंदिराचीं शो (११००-१३५०), विजयानगराचीं आनी श्रीरंगमचीं गोपुरां हीं गोपुरांशिल्पाचे उदरगतीचीं उदाहरणां जावन आसात. चिदंबरम् गोपुरांमदीं चोळशिल्प परंपरेंतली सोबीतकाय दिसून येता. १२५० सुमाराक सुंदर पांड्य राजान बांदिल्ल्या ह्या गोपुरांत अपूर्व नक्षीकाम सोबीतकाय दिश्टी पडटा. मदुराईतल्या मीनाक्षी मंदिरांतलीं सात प्राकारांतलीं गोपुरां लक्ष ओडून घेतात. १६२३-५९ ह्या काळांत तिरुनायकान हीं गोपुरां बांदलीं. दक्षिण दिकेवटेन भितर सरतना दिश्टी पडपी गोपुराचें भायलें आंगूय सोबीत आसा. सुमार ४५.७२ मी. उंच आशिल्ल्या ह्या गोपुराकडेन सर्त करपी एकूय गोपुर दिश्टी पडना.

गोपुरां दोन तरांचीं आसतात. पयले तरांच्या गोपुरांमदीं, पयल्यो माळयो नीट, उब्यो आनी फातराच्यो आसतात. तांचेवयलें बांदव विटांचें आसता. सामकी वयल्या तोंकावेली रंदाय सादारणपणान पांढऱ्या माळयेच्या रंदायेची अर्द भरता. ताचेवयर अर्दवर्तुळावरीच पूण लांब पाखें आसता. देवळाच्या वयल्या भागाप्रमाण हें शिल्पकाम चवको नासता, तर ताची एक बाजू चड लांब आशिल्ल्यान, ताचें पाखें घुस्पा आकाराचें जायना, तर चैत्यगृहावेल्या लांबोड्या पांढ्यावरी जात गोपुराच्या वयल्या दोनूय आंगांक दोन अंतर्वक्र शृंगां आसप, ही मंदिराच्या गोपुरांचीं लक्षणां आसतात. तीं शृंगां नंदीच्या मस्तकाचें प्रति आसतात. गोपुरांची दुसरी तरा म्हळ्यार तातूंत वयल्यो माळयो सानासून फुगिल्ल्यो आसतात. तांचेर नक्षीकाम आसून शेंकड्यांनी शू कोरांतिल्ल्यो आसतात. सादारणपणान दोनूय गोपुरांमदीं जीं कां खाशेलेपणां दिश्टी पडटात, तीं म्हळ्यार गोपुरांचें प्रवेशदार रंदाये दुपेटान ऊंच आसता. ताच्या दोनूय कुशींनीं द्वाऱांमदीं मूर्ती आसता. देवळाच्या प्राकारांत हीं गोपुरां आसतात. हांची संख्या कांयकडेन एकवी मेरेनूय आसता. दर गोपुरांत मजल्यांचो आंकडोय वेगवेगळो आसता. देवळाच्या सगळ्या भायल्या प्राकारांतलें गोपुर सगळ्यांत व्हड आसता. तर ताचेफाटलीं क्रमान ल्हान ल्हान आसतात. सगळीं गोपुरां देवळाचें घुडापरस ऊंच आसतात. देवळाच्या प्राकारांत चड प्रांगां आसत तर चड प्रांगांनंत एक-एक गोपुर आसता. मानसार ग्रंथांत दर एका गोपुराक नां मेळटा. पयल्याक द्वाऱाशोभा, दुसऱ्याक द्वाऱाशाला, तिसऱ्याक द्वाऱाशाला चवथ्याक द्वाऱाशाला आनी पांचव्याक महागोपुर अशीं नांवां आसात. गोपुराच्या मजल्यांचेय श्रीभोग, श्रीविशाल, विष्णुकांत, इंद्रकांत, ब्रह्मकांत, स्कंदकान्त आनी हेर अशे धा वर्ग आसात. शिखरांचो, घुडा आकार, पडव्यो आनी मनोरे हांचो आंकडो आनी तातूंतलें वेगळेपण हांकां लागून हे वर्ग पडल्यात. मानसारांत गोपुराच्या पयल्या पां माळयांचीं खोलायेन वर्णनां केल्यांत आनी तांचेवेलें नक्षीकाम आन रचणूक कशी आसची तेंय सांगलां.

गोपुरां बांदपा फाटलो हेत कितें आसलो तो स्पश्ट जायना. तेचपस देवळाच्या घुडापरस गोपुराची उंचाय व्हड दवरपाफाटल्यान कसलें कार आसलें, हेंय समजना.

मदुराईच्या मीनाक्षीच्या देवळाच्या प्राकारांत व्हड अशीं णव गोपुरां आसात. तेभायर जंबुकेश्वर, चिदंबरम्, तिरुअण्णामलै, तिरुवल्लूर, कांचीपुरम्, श्रीरंगम्, कुंभकोणम्, त्रिचनापल्ली हींय थळां गोपुरां लागून नामनेक पावल्यांत. कुंभकोणम्च्या सारंगपाणी देवळाचें गोपुरां बार माळयांचें आसा. त्रिचनापल्ली हांगाच्या श्रीरंग्याच्या देवळांत ल्हान-व्हड अशीं एकवीस गोपुरां आसात. महाराष्ट्रांत परशुराममाळ पर्वतान हाणें तासागांवच्या गणपती मंदिराच्या प्राकारांत अशेंच एका गोपुरा बांदलां. पुण्यांत संगमाचेर शिवमंदिरांतूय एक ऊंच गोपुर आसा.

- कों. वि. सं. मं.

गोय: गोय आनी महाराष्ट्रांतलो एक नामनेचो लोकनाच. हो नाच एक चार, स, आठ जोडयो वांटो घेतात. नाच करपी लोक गोंयाच्या गोपांचो भेस करतात. तबलें आनी झांज हांचे साथीचेर हो नाच जाता.

गोंयांत जितले लोक वांटो घेतात, तितले रंगीबेरंगी कपड्याच्यो धो एकवय कल्ल तांच्या प्रका लोकांक गांठ मारतात. ती गांठ नाच्या वांस्याक बांदतात. मागीर तातूंतल्यान एक पट्टी आनी एक प, दर नाचपी आपल्या दाव्या-उजव्या हातांत घेतात. मागीर एके त दर एकलो एक-दुसऱ्याचे तोंणयेचेर मारता. कांय छीणांभितर ते नर्तक फेर घडतात आनी नाचाची सुरवात जाता. नर्तक फाटीं-कुडें न आनी आपलो जागो बदलतात. तातूंतल्यान त्या पट्ट्यांचो सुकूच गोफ विणून तयार जाता.

गोफ पुराय विणून जातकच नाचाक उरफाटी गती दितात. ताका त विणिल्लो गोफ हळूहळू सुटत वता. गोफ पुराय सुटटकच नाच ता. नाचाच्या विंगडविंगड प्रकारां प्रमाण म्हळ्यार नर्तकांच्या मळ्या पदव्यासप्रमाण, गोफाचे तरेकवार वेंटे घडटात.

हो नाच कलात्मक तेचपरी सुंदर आसता. कोंकणांत आनी गोंयांत नाचाक खाशेलें म्हत्व आसा. गोंयांत काणकोणच्या गोफाची बरीच ना आसा.

- कों. वि. सं. मं.

गोफीण: चामड्याच्या पट्याक दोन खरचे पटे बांदून ते दोनूय पटे णडाच्या केकल्याक खाशेलें तरेन बांदून तयार केल्लें एक साधन. णडाच्या पट्यांत फातर दवरून आनी खरचे पटे नेटान ओडून तो नर आपल्याक जाय ते वस्तूचेर मारपाखातीर हें साधन वापरतात.

पूर्विल्ल्या काळासावन गोफीण मनशाच्या हातांत घोळटाली, अशें लो येता. सुश्रुतसंहितेंत हो शब्द 'गोफणा' ह्या रुपांत आयला. पट्याच्या अर्धशाखांत गोफीणीचो उल्लेख आयला.

भारतांतल्या आदिपर्वांत 'चक्राश्रम' आनी 'भृशुंडी' ह्या ऋषीसाख्या साधनांचो उल्लेख आयला.

गोफीण सादारणपणान शेतांतलें घान्य, झाडावेलीं फळां, फुलां, घरांत घरभायर सुकत घाल्ल्यो वा दवरिल्ल्यो वस्ती हांची सुकणीं, कुकडां, गुरी जमनीर भोंवपी जनावरां सावन राखण जावपाखातीर ह्या णण्यां-जनावरांक चड मार लागनासतना धांवडावंत मेळचें म्हूण यरतात.

अप्रमयुगांतले गोफणीचे फातर सांपडल्यात. भारतांत आयजूय ऋणीचो वापर चलता. मिल्क, गोंड साख्या आदिवासींचें गोफीण हें ल साधन जावन आसा. ल्हान भुरगीं गोफणीचो वापर खेळण्यासारको रतात.

- कों. वि. सं. मं.

गोमंतेश्वर देवस्थान (ब्रह्मपुरी-गोय): नाभिक माजाखातीर पोल्या गोयां श्री ब्रह्मपुरी ह्या इतिहासीक नामनेच्या त्रांत नाभिक समाजान बांदिल्लें देवूळ. श्री गोमंतेश्वर शिवलिंगाची गणतिष्ठपना शुक्ल द्वादशी शके १८६९, तारीख २ मे १९४७ ह्या म मुर्तार जाली. देवस्थानाचे घटनेप्रमाण नाभिक समाजांत १८ वर्सां राय जाल्ल्या मनशाक 'महाजन' ही संज्ञा मेळता. हें देवूळ उत्तरमिथुन म्सात तातूंत श्री गोमंतेश्वराची (काळ्या पाशाणाच्या शिवलिंगाची) गणतिष्ठ केल्ली आसा. म्हापुजेउपरांत ताचेर चांदीचो मुखवटो व्वाचसकट बसयतात आनी ताचे फाटल्यान प्रभावळ बसयतात. श्री गोमंतेश्वर लिंगा सामकार काळ्या पाशाणाचो श्री नंदिकेश्वर आसून श्री गवलिंगाचे उजवे वटेन संगमखरी श्रीगणपतीची मूर्त आसा. हाची सौड जवे वटेन वळिल्ली आसा. फाटल्यान श्री दत्तात्रय मूर्त आसा.

शके १९५७, तारीख २७ फेब्रुवारी १९३५ दिसा ब्रह्मपुरींत भाशिवरचेची जात्रा भरिल्ली. भगवान रामकृष्ण परमहंसाचे

गोफ - गोमन्तक साहित्य सेवक मंडळ

शिष्यपरंपरेंतलो रामेश्वराचो ब्रह्मानंद गिरी योगी म्हाराज हो थंय पावलो आनी थंयचें देवूळ बांदपाचें कार्य पळोवन ताणें ताका बरें यश आंवडिलें. तेचप्रमाण ताणें आपल्याकडलें शिवलिंग, हनुमान, गणपती, नाग आनी नंदी ह्यो पांच मूर्ती वेवस्थापक मंडळाचे स्वाधीन केल्यो आनी देवूळ बांदून जातकच थंय त्यो स्थापन करपाक सांगलें.

हें देवूळ दोंगर कापून केल्ले सपाट सुवातींत आसा. घुडाचेर तांत्रकलशा आसा. ह्या देवळालागींच 'माधव तीर्थ' आसा. देवळाचे उजवे वटेन अगरसाळ आसा. अगरसाळीचे उदेंतेक कांय अंतरावेलें शिमेरूच पोल्या वडाच्या रुखाकडेन ब्रह्मराक्षस आसा, असो समज आसा. देवळाच्या वाडदिसाच्या सुवाळ्याक देवळाचो पुजारी ह्या ब्रह्मराक्षसाक निवेद्य दाखयता.

दरेक सोमार ह्या देवस्थानांत अभिषेक, निवेद्य आदी देवकृत्यां जातात. खंयच्याय स्पृश्य हिंदूक आपल्या हातान हांगाच्या शिवलिंगाचेर अभिषेक करपाक मेळटा. वैशाख शुक्ल द्वादशीक प्रतिष्ठपन दीस म्हूण सांजेचो शिबिकोत्सव जाता. श्रावणी सोमार जाता. निमाण्या सोमाराक शिबिकोत्सव आसता. माघ कृष्ण चतुर्दशीक महाशिवरात्र हो वर्सुकी महोत्सव आसता. प्रदोषकाळांत तिळसांजची पालखी आसता. तेउपरांत नाटकां जातात.

- कों. वि. सं. मं.

गोमन्त विद्या निकेतन: १९ मार्च १९१२ दिसा मडगांव हांगा थापणूक जाल्ली एक संस्था. समाजीक आनी संस्कृतीक मळार वावर करपाखातीर ही संस्था अस्तित्वांत आयली. पयलीं हे संस्थेचें नांव 'साख्वत ब्राह्मण समाज' अशें आशिल्लें. उपरांत १९६२ त तें नांव 'गोमन्त विद्या निकेतन' अशें बदललें. सगेंत यशवंतराव सूर्यराव सखेसाई, स. भिकाजी पुरुषोत्तम पै बाळे, स. काशिनाथ दामोदर नायक, स. केशव अनंत नायक, स. सदाशिव वासुदेव केंकरे, स. गोविंद सखायाम पाणवीकर, स. रामचंद्र व्यंकटेश नायक, स. रामकृष्ण नारायण बाळे, स. केशव कृष्णा नायक हे संस्थेचे संस्थापक वांगडी आशिल्ले.

हे संस्थेची स्वताची इमारत आसा आनी तातूंत व्हडलें साल आसा. थंय जायत्यो भौशीक कार्यावळी जातात. संस्थेच्या वाचनालयांत मराठी, इंग्लीश, पोर्तुगेज भासांतलीं सुमार २९,००० पुस्तकां आनी विंगडविंगड नेमाळीं वाचूंक मेळटात. ही संस्था दर वर्सा तीन व्याख्यानमाळो घडोवन हाडटा. ह्यो व्याख्यानमाळो अश्यो आसात: श्रीनिवास नायक यादस्तीक व्याख्यानमाळ, दत्ता गोविंद पै रायतूस्कार यादस्तीक व्याख्यानमाळ आनी प्रो. बाबुसो कामत यादस्तीक व्याख्यानमाळ.

दर वर्सा ही संस्था सुमार १६ हजार रुपया शिष्यवृत्तीच्या रुपांत गखेवंत आनी हुशार विद्यार्थ्यांक वांटटा. तेभायर ही संस्था संगीत आनी नाटकांच्योय सर्ती घडोवन हाडटा. दखेळा ही संस्था नामनेच्या गवयांचे संगीत कार्यक्रम आनी मैफली घडोवन हाडटा. 'कला विभाग' हो संस्थेचो फांटो नाटक आनी कलेच्या हेर मळार सातत्यान वावर करीत आसा. तांणी गोंय, महाराष्ट्र राज्यांतलीं सर्तींतलीं जायतीं इनामां मेळयल्यांत. धा वर्सां आदीं सुरू जाल्लें संस्थेचें 'योगकेंद्र', योग शिक्षण दिवपाचो मोलादीक वावर यळाच्या वाखरांत करता. तरणाट्या लेखांकांखातीर मार्गदर्शन शिबिरां आनी नाटकांच्या विंगडविंगड आंगाचेर आदारिल्लीं प्रशिक्षण शिबिरांय ही संस्था घडोवन हाडटा. गोंयच्या बरोवप्यांक उत्तेजन दिवपाखातीर दर वर्सा ही संस्था तांचे बरे मराठी साहित्यकृतीखातीर ३,००० रुपया आनी २,००० रुपयांचे दोन पुरस्कार दिता.

- कों. वि. सं. मं.

गोमन्तक साहित्य सेवक मंडळ: डिसेंबर १९२८ त मडगांव हांगा स्थापन जाल्ली एक संस्था. गोंयचें मराठी साहित्य आनी मराठी भाशा हांकां पालव दिवपाखातीर आनी पर्यायान तेन्नाचे पोर्तुगेज राजवटींत मराठी भाशेवरवीं भारतीय विचार आनी संस्कृताय हांची

जतनाय करपाची मोख मुखार दवरून हे संस्थेची थापणूक जाली. त्या उद्देशान मराठी भाशा आनी साहित्य गोंयांत वाडोवप, मराठी साहित्यिकांक उर्बा दिवप आनी मराठी साहित्य संमेलनां घेवप असले तरेचो वावर हे संघटनेन केला.

रामचंद्र वामन करंडे शास्त्री, काशीनाथ दामोदर नायक, शांभारव सरदेसाई, वसंतराय व्यं. पै., यशवंतरव (भाई) सरदेसाई, शिवा फडू पै आंगले आनी हेर कांय जाण हे संस्थेचे संस्थापक वांगडी आशिल्ले. तांणी सुरू केल्लो वावर फुडें 'चापू' दवरपांत आनी गोंयची मराठी वाङ्मय चळवळ फुडें व्हरपांत जनापा कामत, न. पुं. सुकेरकर, बा. द. सातोस्कर, गणाधीश खांडेपाकर, म. हि. सरदेसाई, जयवंतरव सरदेसाई, माधव गडकरी, सुभाष भेंडे आनी हेरांचो मोलादीक हातभार लागलो. सद्या हे संस्थेचें कार्यालय पणजे इस्टिट्यूट मिनेझीश ब्रागांश हांगा आसा.

- कों. वि. सं. मं.

गोरखनाथ: नाथपंथीय संप्रदायांतलो एक व्हड संत. ताणें नाथपंथीय समाजाचो प्रसार केलो. ताका गोरक्षनाथ ह्या नांवानूय वळखतात. ताच्या जल्माविशीं अजूनय मतभेद आसात. दक्षिणेंतले गोदावरी न्हंयेचे देगेर चंद्रगिरी गांवांत 'बडव' देशांत काठेवाडांतले गोरखमठेंत, तेचपरी पंजाब ह्या विंगडविंगड सुवातींनी, गोरखनाथाचे जल्मथळ म्हूण जाणकार बोट दाखयतात. नवनाथ कथासारच्या णव्या अध्यायांत, गोरखनाथाची जल्मकथा अशी आयल्या:

एक फावट मच्छिंद्रनाथ बंगालांत चंद्रगिरी गांवांत एका ब्राह्मणाच्या घरांत पावलो. ताची सरस्वती नांवाची बायल आसली; पूण ती भुरगें नाशिल्ल्यान दुखेस्त आसताली. मच्छिंद्रनाथान तिचें दुख वळखून तिका मंत्रिल्ली बिबूत दिली आनी ती खावपाक सांगली; अशें केल्यार तिका भुरगें जातलें अशेंय ताणें सांगलें. सरस्वतीचो हे गजालीचेर विश्वास बसलोना. तिणें ती बिबूत भायर गोबरान्त उडयली. बार वर्सांनी परतो येवन मच्छिंद्रनाथान भुरग्याची खबर घेतली, तेन्ना तिणें ती बिबूत आपणें गोबरान्त उडयली म्हणून सांगलें. मच्छिंद्रनाथ बिबूत उडयली थंय गेलो आनी तातूंतल्यान एका भुरग्याक ताणें भायर काडलो. हो भुरगो बार वर्सांमेरेन गोबरान्त वाडलो म्हूण ताका 'गोरक्ष' हें नांव पडलें.

कांय जाणकार, गोरखनाथ णव्या वा धाव्या शतमानांत जावन गेलो आसूंये, अशें म्हण्टात. हजारीप्रसाद द्विवेदीच्या मतान णव्या शतमानाच्या दुसऱ्या अर्दांत तो जावन गेलो. रा. चिं. ढेरे ताचो काळ १०५० ते ११५० हो मानता. कांय दंतकथांनी कबीर (सुमार १४८८-१५१२) आनी गुरु नानक (सुमार १४६९-१५३८) हांचेकडेन गोरखनाथान उलोवप केल्ल्याचे उल्लेख आयल्यात.

गोरखनाथाचें घरणें उंचेल्या ब्राह्मण कुळांतलें आसलें, अशें हजारी प्रसाद द्विवेदीचें मत आसा. दक्षिणेंत येवन राविल्ल्या एका काश्मिरी ब्राह्मणागेर गोरखनाथाचो जल्म जालो, अशें रा. चिं. ढेरे मानता. डॉ. मोहन सिंगाच्या मतान सकयले जातींतले एके हिंदू विधवेचो हो अवैध पूत जावन आसा. गोरक्षसिध्दान्त संग्रहांत ताका 'ईश्वरचें संतान' म्हळ्यार घरदार नाशिल्लो अशें म्हळां. 'मतिरत्नाकर' ह्या महानुभावांच्या ग्रंथांत ताका शुद्र कुळांत जल्माक आयिल्लो अशें म्हळां.

ताचो नाथासंप्रदायाच्या नवनाथांभितर आनी चवदांयशीं सिध्दांभितर आस्पाव जाता. नाथसंप्रदायाचे आदिप्रवर्तक म्हूण चार महायोग्यांचो उल्लेख येता. आदिनाथ म्हळ्यार साक्षात शिव. ताचे दोन शिष्य जालंधरनाथ आनी मच्छिंद्रनाथ (मत्स्येंद्रनाथ). जालंधरनाथाचो शिष्य कृष्णपाद. (कानीफा, कण्हापा, कान्हापाद) तर मच्छिंद्रनाथाचो शिष्य गोरखनाथ. जालंधर, मच्छिंद्र, कृष्णपाद आनी गोरखनाथ हांणी ह्या मूळ नाथपंथाची बुन्याद घाली, ह्या विशयाचेर नाथ परंपरेंत एकमत आसा. जालंधर आनी कृष्णपाद हांचो संबंद कापालिक साधनेकडेन खास करून आयला, तर नाथ संप्रदायांत चड करून मच्छिंद्र आनी गोरखनाथ हांचो उल्लेख आयला. अमरनाथ, गहिनीनाथ, भर्तृहरि, गोपीचंद आनी

विमलादेवी हे गोरखनाथाचे मुखेल शिष्य आसले. गोरखनाथ भारतभर भोंवडी करतालो. ताचे शिष्य विंगडविंगड प्रदेशांतले आ देखीक गहिनीनाथ, अमरनाथ हे महाराष्ट्रांतले, भर्तृहरि उज्जैन गोपीचंद बंगालचो आसलो. भर्तृहरि आनी गोपीचंद तर आपले राजें सोडून गोरखनाथाच्या संप्रदायांत आयिल्ले.

गोरखनाथान संस्कृत, अपभ्रंश, हिंदी आनी हेर भारतीय भा कितलेशेच ग्रंथ बरयल्यात. लोकभाशेंत ग्रंथांची रचणूक करून ताणे भासांक व्हडपण मेळोवन दिलें. ताच्या संस्कृत आनी अपभ्रंश ग्रं 'अमरत्व', 'गोरक्ष शतक', 'अमरौघ', 'गोरक्ष-पध्दती', 'शं संहिता', 'महार्थमंजरी', 'सिध्दसिध्दांत पध्दति', 'योगमार्तंड' म्हत्वाचे ग्रंथ जावन आसात. हिंदींत गोरखनाथाचे सुमार चाळीस आसात. ताचे हे सगळे ग्रंथ पीठांबदस्त बडव्याल हाणें संपादीत केल तेभायर गोरखनाथान आपली शिष्या विमलादेवीक 'गोरक्षोपनि सांगिल्ल्याचो उल्लेख मेळटा. ह्या ग्रंथावेल्यान, गोरखनाथाचे बुद्दीची केन्ना व्हड तोलामोलाची आसली, तें समजता.

गोरखनाथाचें धर्म आनी संस्कृतायेविशींचें योगदान खूब व्हड आ पांच वायट विकारांचेर आदारिल्ली विवेकशून्य आनी आचरणा जाल्ली साधना त्याकाळार व्हड प्रमाणांत बळावल्ली. गोरखनाथान वायट चाल आळाबंदा हाडूक योगमार्गाचो प्रसार केलो. पतंजली अष्टांग योगाचो उपेग करचो सोडून ताणें षडंग योगाचो आदार घेत हो योग 'हठयोग' म्हूण वळखुपाक येवंक लागलो. गोरखनाथान प्रत्यक्ष केल्ल्या योगमार्गाचे वा नाथपंथाचे बार 'फांटे वा पंथ आसात. तेन्ना ताका 'बारहपंथी' अशें नांव पडिल्लें. ह्या संप्रदायाचे वांगडी कानफाटे दसनी साधू म्हणूनय वळखुपाक येतात. ह्या नाथपंथीय संप्रदायाचे फांटे फुडले तरेन आसात: १. भूजली (कच्छ) कंठस्तापी २. पंजा पेशावर आनी रोहटकची पागलनाथी ३. पेशावर आ अफगाणिस्तानांतली खल ४. पुरी, मेवास्थानेश्वर (थानेसर) आ कर्णालची पंथ वा पंथ ५. मारवाडची बन ६. जोधपूरची गोपाल रामके ७. बंगालची चांदनाथ कपिलानी ८. टिला, अंबाला, का हांगाची हेन्नाथी ९. बंगालच्या दिनाजपूर जिल्ह्यांतली चोली आइपंथी १०. रतबोडा मारवाडची बैरगपंथी ११. जयपूरची पावन १२. धजनाथी.

ह्या सगळ्या फांट्यांत पयलींच जायते पंथ आस्पावल्यात. देखीक कपिलाचो योगमार्ग, लकुलीश मत, कापालिक मत, वाममार्ग आनी हे

गोरखनाथाचो कार्य विंगडविंगड तरांचे आसलें. देवत्व मेळोवप देश, काल, धर्म, वंश, जाती हे सगळे भेद माडडोवन मुखार वचप जाय, अशें ताचें म्हणणें आसलें. खर वैराग्य, विशुध्द चारित्र्य, सदाच ब्रह्मचर्य हांकां पाळो दिवन ताणें स्वताच्या आचरणाचें म्हत्व काळांतल्या समाजाक पटीवन, अनैतिक, अविवेकान वागपी, व करणी करपी भौसाक आळाबंदा हाडून भारतीय आध्यात्मीक साधने उपदेश केलो. योगसाधनेक सुसंघटीत रूप दिवन योगसाधन वेवस्थितपणा हाडलो.

हिंदू-मुस्लीम एकचारची बुन्याद सगळ्यांत पयलीं गोरखनाथ घाली. ताच्या शिष्यांत हिंदू तशेंच मुस्लीम जातीचे लोक आसताले. बरतन हाजी हो मुखेल मुस्लीम वांगडी आसलो. आयजूय नाथ संप्रदाया खूब फांट्यांत मुसलमान लोक व्हड प्रमाणांत आसात. गोरक्षसिध्द संग्रहांत ताणें वर्णाश्रमाआड कडक विचार मांडल्यात. तेन्ना वर्णभ्रंशटाक नाथसंप्रदाय, ही आश्रयाची सुवात दिसताली. शुद्रावांगड बायलांविशींय गोरखनाथाक तळमळ आसली; आपल्या शिष्यांभितर ता बायलांकूय आस्पावन घेतिल्लीं. विमलादेवी आनी मयनामती ह्यो ता मुखेल बायल शिष्या.

गोरखनाथाच्या विचारांचेर विस्वास दवरपी नाथपंथीय अनुयायी आ तांचे मठ आरणजेगीत भारतांतूच न्हय, तर श्रीलंका, नेपाळांत लेण आसात. ताच्या विचारांचो प्रभाव ताचे उपरांत सगळ्या निर्गुणपंथा

तांचेर लेगीत पडला. ज्ञानेश्वरान गोरखनाथाचो 'विषयविध्वंसक' ना उतरांनी गौरव केला.

- कॉ. वि. सं. सं.

गोरखपुरी, फिराक: (जल्म: २८ ऑगस्ट १८९६, उत्तर प्रदेश).

खीय ज्ञानपीठ पुरस्कार फाव जाल्लो एक म्हान उर्दू कवी. ताचें 'रघुपतिसहाय, पूण फिराक गोरखपुरी ह्याच नांवान ताची चड आसा. ताचो बापूय गोरखप्रसाद 'इबरात' होय एक कवीचलो. ताणें घरा तशें शिक्षक दवरून, तांचेवरवीं ताका घरचेघराचें शिक्षण दिलें. १९१३ वर्सा तो गोरखपूर शारांतल्या सरकारी मो हायकुलांत मॅट्रीक जालो. उपरांत अलाहाबाद शारांतल्या न्यू कॉलेजीतल्यान ताणें इंग्लीश साहित्य, इतिहास, पर्शियन साहित्य आनी तत्त्वगिन्यान हे विशय घेवन बी. ए. ची पदवी. उपरांत ताणें रशिय चळवळींत वांटो घेतलो. १९२० वर्सा तो बंदखणींत आसतना 'निगार' हें उर्दू नेमाळें वाचून तातूंतल्या ह्या कवीच्या काव्याचो ताचेर प्रभाव पडलो. फुडें १९२१ वर्सा तो काळ लखनौ बंदखणींत आशिल्लो. १९२३-२७ वर्सा मेरेन तो आलाहाबादचे अखिल भारतीय काँग्रेस समितीचो उपसचिव आशिल्लो. त अलाहाबाद विद्यापीठांत तो इंग्लीश ह्या विशयाचो प्राध्यापक जाल्लो. १९६० वर्सा तो ह्या विद्यापीठांतल्यान निवृत्त जालो. इंग्लीश कवी वर्डस्वर्थ आनी उर्दू कवी मीर, मुसहफी आनी गालिब ताचेर प्रभाव पडिल्ले. १९१६ वर्सा ताणें काव्य रचना करूंक सुरू केली. 'रहे कारिनात' (१९४५) हो ताचो पयलो कवितांशलो. नम्मा' (१९५९) ह्या ताच्या गझल, रुबाया आनी हेर कवितांच्या एक ज्ञानपीठ पुरस्कार फाव जालो.

एका इंग्लीश आनी हिंदी साहित्याचो खोलायेन अभ्यास आशिल्लो. ते खर कल्पनाशक्तीवरवीं ताणें मोग आनी जीण हेविशींचो आगळो वेळ आपल्या काव्यांतल्यान उक्तायलो. खास करून काव्यांतल्यो ऐरिक्त कल्पना बदलपाकडेन ताणें चड लक्ष दिलें. भारतीय दायज १ संस्कृतायेचो प्रभाव ताच्या काव्याचेर पडिल्लो दिसता. ताच्या 'रुप' (५७) ह्या रुबाया श्रेण्यांत तें चड करून जाणवता. 'गझल' ह्या परचनेच्या प्रकारांत ताचो वावर म्हत्वाचो आसा. वॉल्टर पेटर्, रिजि आनी रस्किन ह्या कलासमीक्षकांचे परंपरेतल्यान ताणें उर्दू भाचे समीक्षण केलां. 'अंदाजे' (१९४४), 'उर्दू की इफ्तिया शायरी' (४५), 'हाशिये' (सुमार १९४७) हे ताचे कांय समीक्षात्मक ग्रंथ आसात. लाहोर शारांतल्यान उजवाडाक येवपी 'नकश' ह्या श्रेण्यांतल्यान 'मनआनम' ह्या सदरखाला ताणें साहित्य, मोग, एकता आदी विशयांचेर आपले विचार मांडल्यात.

ठागोरच्या गीतांजलीचे आनी एकशे एक कवितांचे ताणें उर्दूंत फिराक केल्यात. ते भायर ताचे हिंदींत पांच आनी इंग्लीशींत सात ग्रंथ आसात. 'गुल-ए-साझ', 'गजलिस्तान' (१९६५), 'शजमिस्तान' (१९६५), 'शिरीस्तान' (१९६६), 'चिरगाँ' (१९६६) आनी 'गुल्बांग' (१९६७) हे ताचे कांय म्हत्वाचे कवितांशले. 'पिछली रात' (१९६९) ताणें आपल्या स्वताच्याच वेंचीक कवितांचो शेलो उजवाडाक हाडलो.

- कॉ. वि. सं. सं.

गोरिला: (जल्म: १२६७; मरण: १९१७).

महाराष्ट्रांत जावन गेल्लो म्हान मराठी संत. ज्ञानेश्वर, नामदेव आदी १ ताका आदरान 'गोरोबाकाका' म्हण्टाले. तेखेकी हो गोर कुंभारचो गांव. ह्याच गांवांत रावन मातयेचीं श्रम करपाचो धंदो तो करतालो. मडकी करपाखातीर हाडिल्ली माती वा करता आसतना, ते मातयेंत तो विठ्ठलाचें भजन करीत नाचतालो. यमर मडकी चडयतासतना विठ्ठलाच्या भजनांत गुंग जावन रावप, सो ताचो दिसपट्टो वावर आसतालो.

गोर कुंभारविशीं एक दंतकथा चलता, ती अशी:

गोर कुंभारचो संती आनी रानी नांवाच्यो दोन बायलो आसल्यो. एक दीस मळक्याखातीर माती मोव करता आसतना, तो विठ्ठल भजनांत गुंग जावन गेल्लो. त्या भरांत भान नाशिल्ल्यान, दिमकुऱ्यांनी घश्टत थंय पाविल्ल्या स्वताच्या भुरग्याकूच ताणें मस्तिलें. पाण्ट्यावेल्यान आयिल्ले ताचे बायलेन म्हळ्यार संतीन, स्वताचें मेल्लें भुरगें पळेलें तेन्ना तिणें आकांत केलो आनी गोरकुंभारचे विठ्ठल भक्तीक दूषण दिलें. तें पळोवन गोर कुंभार तिडकलो आनी बायलेक मारूंक धांवलो. तेन्ना तिणें 'आपणाले कुडीक हात लायल्यार विठ्ठलाचो सोपूत आसा' अशें म्हळें. तें आयकून गोर कुंभार फाटल्यान सलो आनी त्या दिसासावन ताणें बायलेक स्पर्श करपाचें सोडून दिलें. भुरगें मेल्ल्यान गोर कुंभारचो वंश खंडन जाल्लो. संतीक हे गजालीचें दुख जातालें. तेखातीर तिणें आपणात्या रानी नांवाचे भयणीचें लग्नूय गोर कुंभारकडेन लायलें. व्हंकल-पावणी भायर सरचे वेळार मांवान जांवयाक विनंती केली, 'जशी तुवें पयले बायलेक वांगयल्या तेच रितीन दुसरेकूय वांगय. तिका कांयच उणें पडूंक दिवं नाका.' गोर कुंभार उतराक जागपी देवमनीस आसलो. मांवाच्या उतराक पाळो दिवचे पासत ताणें रानीक लेगीत स्पर्श केलो ना.

एक फावट गोर कुंभार रानीकडेन न्हिदिल्लो आसतना त्या दोगूय भयणींनी ताचे दोनूय हात आपल्या हातांत घेतलें. जागो जातकच गोर कुंभारचो दिसलें, आपणे विठ्ठलाचो सोपूत मोडलो. तेखातीर ताणें बेगोबेग आपले हात कातरून उठयले. फुडें पंडसूरक संत नामदेवाच्या कीर्तनावेळार, ताळी वाजोवपाचो यत्न करता आसतना गोर कुंभारचो पर्युत दोनूय हात फुटले आनी मेल्लें भुरगें दिमकुऱ्यांनी संतीमुखार आयलें.

गोर कुंभारचे सुमार ४३ अभंग 'सर्वसंग्रहगाथा' ह्या ग्रंथांत आयल्यात. त्या अभंगांतल्या २१ अभंगांत गोरोबाचें चरित्र आयलां. सर्वसंग्रहगाथांतल्या अभंगांनी सूत्रास, कबीरास साख्या उत्तकालीन संतांचेय उल्लेख आयिल्ल्यान, विद्वानांमदीं हे अभंग गोर कुंभारचेच आसात काय कितें ह्या संबंदान मतभेद आसात.

गोर कुंभारचो एक अभंग फुडलेतरेन आसा:

ब्रह्म मूर्तिमंत जगी अवतरले।

उध्दरवया आले दीन जना।।

ब्रह्मादिक ज्याचे वंदिती पायवणी ।

नाम घेता वदनी दोष जाती ।।

हो का दुरचारी विषयी आसक्त ।

संतकृपे त्वरित उध्दरती ।।

अखंडित गोर त्याची वाट पाहे।

निशिदिनी ध्याये संतसंग ।।

गोर कुंभारचे समकालीन संत ताचें उतर प्रमाण मानताले. सतरव्या शतमानाच्या उत्तरकाळांत जावन गेल्ल्या उध्दवचिद्वधन हाणें ताचे ओंवयेंत चरित्र बरयलां.

पंडसूरसावन पन्नाशेक किमी. अंतराचेर गोर कुंभारची समाधी आसा. गोर कुंभारच्या घराची आनी मातयेंत भुरगें मस्तिल्ल्या वावराची सुवात आयजूय तेखेकी गांवचे लोक दाखयतात.

- कॉ. वि. सं. सं.

गोरिला: साबारणपणान मनशाभशेन दिसपी माकडांमदलो व्हड प्राणी. ताच्यो दोन जाती आसात. तातूंतली एक जात अस्तंत आफ्रिकेच्या उश्ण कटिबंधांतल्या काँगो न्हंयेच्या देगणांत रावता. तेचपरी गोरिला बेरिंडी ह्या शास्त्रीय नांवाची दुसरी जात उर्वेत साइर (बेल्जियन काँगो) आनी अस्तंत युगांडांतल्या दोंगरांनी विष्टी पडटा.

गोरिलाची उंचाय २.२५ ते १.७५ मी. आसता. वजन १४० ते २७५ किग्रॅ. आसता. मादयेचो आकार नरपस ल्हान आसता. तोंड, कान, हाताचो बचको आनी पांय सोडून ताच्या सगळ्या आंगार केंस आसतात. ताची कूड बळीश्ट आसता आनी कुडीची तांक जबर आसता. ताचें

गोलमेज परिशद

मुस्कट अशीर, नाकाच्यो पुडयो व्हड, दोळे बारीक आनी कान ल्हान आसतात.

गोरिलाचो स्वभाव शांत आसता आनी ताका एकांतवास आवडटा. पूण तिडायतकच मात तो एकदम क्रूर जाता. तांचो सुमार २५ जाणांचो एक पंगड आसता. ह्या पंगडाचो एक राखणदार आसता. गोरिला म्हातारो जातकच ताका पंगडांतल्यान भायर काडटात.

मादी आनी पिलां झाडार खोंप तयार करून रावतात, जाल्यार नर झाडासकयले खोंपींत रावता. गोरिला शाकाहारी आसून फळां, पानां असले अन्न खाता. मादी गोरिलाक णव म्हयन्याउपरांत एके वेळेक एकूच पील जाता. रानांतल्या गोरिलाची पिराय सुमार ५० वर्सां मेरेन आसता.

दोंगरार रावपी गोरिलाची बेरिंगेई ही जात कोंगो देगणांत रावपी गोरिलाचे जातीपरस व्हड आसता.

- कों. वि. सं. मं.

गोलमेज परिशद: हिंदुस्थानाच्या संविधानाविशीं चर्चा करपाक इंग्लंडांत तीन परिशदो भरल्यो, तांकां 'गोलमेज परिशदो' अशें म्हण्टात. भारतीय स्वातंत्र्य चळवळ सुमार १९३० त खर जाल्ली. कायदेमंत्र, करबंदी, स्वदेशी बहिष्कार आनी असहकार चळवळ देशभर उज्याभशेन पातळटाली. चळवळ पालोवपाचें इंग्लीश सरकारचें धोरण पळोवन हिंदी जनता आनीकूय नेटान उसळून येताली. अशे फाटभुंयेचेर राश्ट्रीय सभा काँग्रेस आनी ब्रिटीश सरकार हांचेमदीं वाटाघाटी करून समेट घडोवन हाडचो आनी संतप्त भारतीयांक शांत करचे, अशें कांय जाणांक दिसतालें. तातूंत, मि. स्कॉलंब हाणें फुडाकार घेतलो. ताणें पं. मोतीलाल नेहरू, महात्मा गांधी, सर तेजबहादूर सप्रू, बॅ. जयकर, पं. जवाहरलाल नेहरू हांच्यो भेटी घेवन तांचेकडेन वाटाघाटी केल्यो आनी समेट घडोवन हाडपाच्या यत्नांक सुरवात केली. हिंदुस्थानांतल्या विंगडविंगड गटांच्या प्रतिनिधींनी एकठांय बसून उलोवणीं करून कांय निर्णय घेवचे, धोरण थारावचें आनी देशव्यापी चळवळ आटपांत हाडची ही मि. स्कॉलंब हाची येवजण सगळ्यांनी मान्य केली. अशे तरेन गोलमेज परिशदेचो जल्म जालो. गोलमेज परिशदेच्या अंतर्गत आशिल्लें सारखेपणाचें तत्त्व घेवन चर्चा करपाचें ब्रिटीश सरकारक मान्य करपाक लावप, हें लेगीत हिंदी लोकांचें आनी काँग्रेसीचें जैत आशिल्लें.

महात्मा गांधीन हे परिशदेविशीं कांय अटी घाल्यो त्यो अश्यो: गोलमेज परिशदेंत हिंदुस्थानाक स्वायत्त दिवपाचो मुद्दो मांडपाक जाय, सरकारान सोऱ्याचेर बंदी हाडची, सविनय कायदेभंगाचे चळवळींतल्या कार्यकर्त्यांक बंदखणींतसून सोडचे. गोलमेज परिशदेंत वांटो घेवपाक राश्ट्रीय काँग्रेस सभा ज्या अटींचेर तयार आशिल्ली, त्यो अटी अश्यो: १. ब्रिटीश साम्राज्यांतल्यान भायर सरपाचो हिंदुस्थानाचो हक्क स्पश्ट उतरांनी मान्य करपाक जाय. हिंदुस्थानांत राश्ट्रीय सरकारची थापणूक जावची आनी तें सरकार लोकांक जापसालदार आसचें (हें सरकार गांधीजीच्या ड्रॉकर मागण्यांचेर विचार करतलें). २. हिंदुस्थानान इंग्लंडाक दिवपाचें राश्ट्रीय रीण आनी हेर सवलती हांची चवकशी करपाचो अधिकार हिंदुस्थानाक आसचो. ४. संक्रमण काळांतलीं संरक्षक बंधनां हिंदुस्थानाच्या हिताचीं आसात काय ना, हें हिंदी लोकांचे प्रतिनिधी थारायतले.

हे चार मुद्दे मान्य केल्यार राश्ट्रीय सभेची कार्यकारी समिती कायदेभंगाची चळवळ फाटीं घेतले अशें काँग्रेसीन कळयलें. जप्त केल्लो माल परत करप, राजबंद्यांक मुक्त करप, वटहुकूम परत घेवप हीं ब्रिटीश सरकारचीं मुळावीं कर्तव्यां आसात, अशें तांणी सरकारक कळयलें. राश्ट्रीय सभेच्यो ह्यो अटी ब्रिटीश सरकारान मान्य केल्यो नात. देखून राश्ट्रीय सभेन पयले गोलमेज परिशदेंत वांटो घेतलोना.

पयली गोलमेज परिशद: पयली गोलमेज परिशद १२ नोव्हेंबर १९३० ते १९ जानेवारी १९३१ ह्या काळांत जाली. ब्रिटीश राजकी पक्षाचे १६ सभासद, संस्थानांचे १६ प्रतिनिधी आनी ब्रिटीश हिंदुस्थानचे ५७ अशा वट्ट ८९ सभासदांनी हे परिशदेच्या कामांत वांटो घेतलो. ह्या सभासदां

श्रीनिवास शास्त्री, डॉक्टर मुंजे आनी महमद अली हांचो आ आशिल्लो. ब्रिटीश सभासद हिंदुस्थानाक स्वायत्तता दिवपाक आशिल्ले, जाल्यार हिंदी सभासदांनी संसदीय पध्दतीचें राज्य करपाची मागणी केली. इस्लामी लोकांच्यो मागण्यो मान्य केल्ये स्वायत्तता स्वीकारपाक मुसलमान तयार ना, अशें तांचे प्रतिनिधी म अली हाणें सांगलें. हिंदुस्थानांत फेडरेशन (संघराज्य) स्थापन जावंचे थारायलें. ब्रिटिशांच्या ताब्यांत आशिल्ल्या प्रदेशांचें संघराज्य स्थापन आनी मागीर संस्थानांनी तातूंत कांय विशेश अटीसयत सामील जा अशें संस्थानिकांनी मान्य केलें. हेभायर, प्रांतिक कायदेमंडळांतली पध्दत (Dyarchy) रद्द करची, मताधिकार १० ते २५ टक्के लो मेळचो, हिंदुस्थानांतल्यान ब्रह्मदेश वेगळो करचो, सिंध मुंबय प्रांतां वेगळो करचो, हिंदी तरणाट्यांक व्हडा संख्येन सैन्यांत प्रवेश मेळचो थारायलें. डॉ. आंबेडकरान असूष्यांखातीर स्वतंत्र मतदार सं मागणी केली. हेर अल्पसंख्याकांनी हे मागणेक तेंको दिलो. प्रतिनिधीत्व करपी सप्रू-जयकर हांकांय अल्पसंख्याकांचे प्रस्न सुटले कसलीच घटना तिगपाचीना, अशें दिसतालें.

मुसलमानांक खाशेले पध्दतीन संयुक्त मतदार संघ दिव थारायल्लें. मुस्लिमांक स्वायत्त राज्य दिवपाचें (Dominion) ब्रिटि मान्य करचें, हे अटीचेर मुस्लिम फुडाऱ्यांनी गोलमेज परिशदेंत घेतिल्लो. आपल्याक फाव तें संरक्षण दिवपाची तजवीज जाल्या स्वतंत्र हिंदुस्थानांत आमी सामील जावंचे ना अशें मुसलमान प्रतिनिधींनी जाहीर केलें.

सत्तांतराच्या काळांत ब्रिटीश गव्हर्नर जनरल म्हत्वाच्या विशा निर्णय घेवपाचे आशिल्ले. ते लोकप्रतिनिधींच्या कायदे मंडळ पालवान राज्यकारभार पळेतले अशें थारायलें. घटना तयार कर थारायलें. जातीय समस्या सोडोवपाचें काम सरकारावरीं सामोपचा विचार- नियम आनी वाटाघाटी करून जातलें, अशें थारायलें.

गोलमेज परिशदेच्या समारोपाचें उलोवप इंग्लंडाच्या पंतप्रधा केलें. तातूंत ताणें आपलें धोरण कशें आसतलें हें स्पश्ट केलें. पंतप्र- मॅकडोनाल्ड हाणें प्रांतांक आनी मध्यवर्ती सरकारक जापसाल राज्यपध्दत दिवची अशें म्हळें. कांय काळमेरेन संरक्षण उ परंपराश्रुतसंबंद हे विशय गव्हर्नर जनरल हांचेकडेन आसतले, अशें त फुडें सांगलें.

हे परिशदेंत वसाहतीक स्वायत्त, संयुक्त राज्यघटना, युरो वेपाऱ्यांक मेळपी सवलती, अल्पसंख्य जमाती ह्या विशयांचेर विस्ता भासाभास जाली. पूण देशव्यापी जाल्ल्या काँग्रेसचे प्रतिनिधी परिश हाजीर नाशिल्ल्यान परिशदेचें म्हत्व कमी जाल्लें, हें सगळ्यांक दि आयलें. परिशदेचे निर्णय राश्ट्रीय काँग्रेस सभेन नामंजूर केले.

पयले गोलमेज परिशदेच्यो वाटाघाटी चालू आसतना भारतीय ब्रि सरकार चळवळ चेरपून उडोवपाचो यत्न करतालें. सरकारक च लोवप कठीण जाल्लें. चळवळीक मात्तो उतार पडचो म्हूण सरकार महात्मा गांधी आनी ताचे इकरा वांगडी हांकां बंदखणींतसून सोडर शांतताय आनी एकचार हांची इत्सा परगटावपी एक पत्रक सरकार जाहीर केलें. ह्या सगळ्यांचो महात्मा गांधीचेरूय परिणाम जावन त आशावाद वाडलो. दिल्लीक व्हाईसरॉय आयर्विन आनी गांधी हांचेभितर वाटाघाटी जावन 'गांधी-आयर्विन' कबलात जा बहिष्काराची चळवळ फाटीं घेतली. राजबंद्यांक मुक्त केले. पूण व्हडा कांयच पदरांत पडलेंना, म्हूण हिंदी लोक आनी कांय फुडारी नार आशिल्ले. वाटाघाटींनी स्वायत्त मेळोवप शक्य आसा, जाल्यार तें मुज मेळोवचें, तेखातीर ब्रिटिशांची सक्तीय मदत घेवंची अशें गांधीजीन सांग आनी गोलमेज परिशदेच्या दुसऱ्या अधिवेशनांत राश्ट्रीय सभेन व घेवंचो, अशें थारायलें.

दुसरी गोलमेज परिशद: दुसरी गोलमेज परिशद ७ सप्टेंबर १९३१ ते डिसेंबर १९३१ ह्या काळांत भरली. हे परिशदेंत वट्ट १२७ सभासद

घेतलो. ब्रिटीश प्रतिनिधी १६, संस्थानांचे प्रतिनिधी १६, हिंदुत्वानांतले ५६, सल्लागार आनी चिटणीस ३९ अशी तांची आशिल्ली. संस्थानी प्रजेचो एकूय प्रतिनिधी नाशिल्लो. सगळे 'ही' राजा-महाराजा हांचे आशिल्ले. सगळी परिस्थिती ब्रिटीश सरकार अनुकूल आशिल्ली. सल्लागार आनी चिटणीस सरकाराचेच 'ही' जाल्ल्यान सरकार आठ आवाज काडपाची धमक कोणाकूच न्हय. राष्ट्रीय काँग्रेस सभेचें प्रतिनिधीत्व गांधीजीन केलें. ताणें याची मागणी केली. दख्खणाचीचो धिक्कार करून लोकांच्यो परिणामकारक उतरांनी परगटायल्यो. ताणें हे परिशदेंत राष्ट्रीय नेत्यांचो थाराव वाचून दाखयलो आनी सैन्य, परराष्ट्रीय खजिनो, अर्थीक धोरण हांचेर हिंदी लोकांचें नियंत्रण आसूंक अशें सांगलें. दुडवांच्या वेव्हाराची चवकशी करपाक लवाद मंडळ, ग्रीड मताधिकार लागू करचे, ताका शिक्षणाचो आनी संपत्तीचो गालवचो न्हय, कायदेमंडळ दिगृही आसचें, भाटकार, असूक्य, येव हांकां मुस्लिम आनी शीख लोकांभशेन चड प्रतिनिधीत्व दिवचें हे मुद्दे गांधीजीन परिशदेमुखार मांडले. गांधीजी असूक्याक स्वतंत्र तर संघ दिवपाक कसोच तयार नाशिल्लो. ब्रिटीश सरकारन 'यावादाक अवास्तव दिव्लें. पूण गांधीजीन अल्पसंख्याकांच्या वाक विरोध केलो. सद्याचें लश्कर बाजारी आसा अशें ताणें सांगलें. येव प्रस्नाच्या निमतान परिशद फुटची न्हय म्हूण गांधीजीन मुस्लिम न्यायाच्या स्वतंत्र मतदार संघाचे मागणेक लेगीत तेंको दिलो. पूण 'यावन हाची मदत घेवन ब्रिटीश सरकारन हिंदू-मुसलमानांच्या साक सुटंग लायलो आनी स्वातंत्र्याचो प्रस्न ल्हवूच कुशीक दवरलो. गयेले परिशदेच्या असष्ट फाटभुंयेचेर दुसरे गोलमेज परिशदेचो वावर बरो जातलो, अशी आशा आशिल्ली. पूण ह्या अधिवेशनांतल्यान 'याव जनतेक निश्चित अशें कसलेंच आश्वासन मेळ्ळेंना. परिशदेचें म्हळ्यार फकत चर्चाच जातली, अशें गांधीजीक सुखातीक सावन 'यालें. गांधी-आयर्विन कबलातीक लागून तयार जाल्लो समेटाचो पूल परिशदेन नष्ट केलो, अशें गांधीजीन म्हळें. अशे तरेन दुसरे गोलमेज शदेक यश आयलेंना.

तिसरी गोलमेज परिशद: तिसरें अधिवेशन १७ नोव्हेंबर १९३२ ते डिसेंबर १९३२ ह्या काळांत जालें. हे परिशदेत वट्ट ४६ सभासदांनी ये घेतलो. राष्ट्रीय काँग्रेस सभेन आनी इंग्लंडांतल्या मजूर पक्षांन हे शदेचेर बहिश्कार घालो. म्हड-म्हड संस्थानिक लेगीत हे परिशदेक न राशिल्ले. चडशे प्रस्न अनिर्णित उरले. वसाहतीचें स्वरज्यलेगीत सपाची तयारी ब्रिटीश सरकारन दाखयलीना. लोथियन पर्सी आनी व्हडसन समित्यांनी मताधिकार, संघ राज्यांची दुडवां येवजण, घटक यांचे अधिकार हांचेविशीं जे अडवाल तयार केल्ले, तांचो विचार हे शेवदेत जावपाचो आशिल्लो. संघराज्याविशींची संस्थानिकांची उर्बा मो जाल्या, हें परिशदेचें मतींत आयलें. ब्रिटीश सभासदांचेर हुजूर हाचें वर्चस्व स्पष्टपणान दिसतालें. ब्रिटीश सभासदांच्या मानांत दुस्मानाविशीं सहानुभुतीय कमी जाल्ली, अशें दिसून आयलें. इतलेंच 'या, तर एका वर्सापयलीं भरिल्ले दुसरे गोलमेज परिशदेचे तुळेंन हे शेवदेत हिंदी प्रतिनिधींभितर उमेद कमी आशिल्ली.

१९३३ त पार्लमेंटान तीन गोलमेज परिशदांचो वृत्तांत श्वेत निवेदनपत्र उजवाडाक हाडलो. एप्रिलांत Joint Select Committee ची मणूक जाली. लॉर्ड लिनलियगो हो ताचो अध्यक्ष जालो. देड वर्सांभितर 'या समित्यांच्यो १५ बसका जायत्यो आनी तातूंत १२० साक्षीदारांची जासणी जाली. भारत सचिव सॅम्युएल होर हाची साझ १९ वीस चल्ली. 'या मध्यवर्ती कायदे मंडळाच्यो वेंचणुको प्रत्यक्ष काय अप्रत्यक्ष, हाचेर कमत जालेंना. समितीन दोनूय सभाघरांच्यो अप्रत्यक्ष निवडणुको वेंच्यो अशी निमाणी शिफारस जाली. पूण ती शिफारस लॉर्डस्युच्या सरकारान मान्य केली ना.

हिंदी आनी ब्रिटीश प्रतिनिधी हांणी एकदंय बसून विचारवनिमतय

केलो आनी समेटाच्या मूळ तत्वांविशीं तशेंच राज्य घटनेविशीं ह्या परिशदांतसून चर्चा केली. ह्या परिशदांची फलश्रुती म्हळ्यार पयलेच खेपेक हिंदी लोकांचें गाराणें आंतरराष्ट्रीय पांवड्यार पावलें. हे वाटाघाटींत जे निर्णय घेतले, ताच्याच आदारान १९३५ चो कायदो मंजूर जालो. ह्या कायद्याक लागून मतवानाचो हक्क साबार लोकांमेरेन पावलो आनी संघराज्याची पध्दत स्वीकार्य जालें. संघीय वरिष्ठ गृहाच्यो वेंचणुको अप्रत्यक्षरीतीन करच्यो आनी कनिश्ठ सभाघराच्यो प्रत्यक्षरीतीन करच्यो, अशें थारायलें. गव्हर्नर जनरल आनी गव्हर्नर्स हांचे राखीव अधिकार निश्चित केले. हे परिशदेत ब्रिटिशांची वृत्ती आनीकूय तीव्र जाल्ली. संस्थानिक संघांत येवपाक टाळाटाळ करपाक लागले. मुसलमानूय हक्काक पेटले आनी ताका लागून एकामेकांविशींच्या एकचारक फूट गेली.

- कों. वि. सं. मं.

गोवा कॅन्सर सोसायटी: कॅन्सर रोगाक आळाबंदा हाडपाखातीर आनी ताचेर उपचार करपाखातीर वावुरपी संस्था. हे संस्थेची थापणूक ऑक्टोबर १९६८ त जाली. तेन्ना हे संस्थेचो चेअरमन गोंयचो पयलो मुखेलमंत्री दयानंद बांदोडकार हो आशिल्लो. ही धर्मदायी संस्था (charitable society) खंयच्याय एका मनशाच्या वा पंगडाच्या फायद्याखातीर नासून सगळ्या धर्म-जातीच्या मनशांक आपले सेवेचो लाब दिता. हे संस्थेचो उद्देश म्हळ्यार कॅन्सरचेर उपचार आनी ताचेर संशोधन करपी हॉस्पिटलां चलोवप आनी लोकांमदीं कॅन्सरआड प्रचार करून तांकां ह्या दुयेंसाविशीं पुराय म्हायती दिवप तशेंच त्या रोगाक आळाबंदा हाडपाचे नदरेंतल्यान वावरप; हे भायर ज्यो हेर संस्था वा लोक कॅन्सरच्या दुयेंसाविशीं म्हायती पुंजायतात, तांकां साबार आदार दिवप आनी ते नदरेंतल्यान ह्या रोगाविशींचें चडांत चड साहित्य उजवाडावन लोकांमदीं जागृताय हाडप.

वेगवेगळ्या मळावेले लोक हे संस्थेचे वांगडी आसात. हे संस्थेच्या कार्यकारी समितीच्या पदाधिकाऱ्यांची मांडावळ अशी आसा: अध्यक्ष (चेअरमन), उपाध्यक्ष- मानद सचिव, मानद भांडारी, वांगडी आनी पदसिध्द वांगडी (Ex-Officio Members).

२२ मे १९७७ दिसा तेन्नाचो नायब राज्यपाल शिशिरकुमार बॅनर्जी हाचे हस्तुकीं दोना पावल हांगा ३६ खाटांचें हॉस्पिटल सुरू केलें. मुंबय आनी सावंतवाडी ह्या सारकिल्या शारांत हे संस्थेच्यो उपकेचेन्यो आसात. तेचपरी हे संस्थेचे वतीन सुमार ४०० स्वयंसेवक भारतांत आनी विदेशांत, खासकरून आखाती देशांनी वावुरतात.

अॅक्शन (ACTION-Action to Combat Tobacco Indian Organisation Network) हे संस्थेच्या पालवान गोवा कॅन्सर सोसायटी म्हड प्रमाणान्त तंबाखू आड मोहीम चलयता. 'इंडियन काउन्सिल ऑफ मॅडिकल रिसर्च' हे संस्थेन प्रायोजीत केल्लो 'अंसेसमेन्ट ऑफ द एफिकसी ऑफ एन अँटी-टॉबॅको कम्युनिटी एज्युकेशन प्रोग्राम' (Assessment of the Efficacy of an Anti-tobacco community Education Programme) हो मोलादीक संशोधन प्रकल्प १९८६ वर्सा सावन हे सोसायटीन हातांत घेतला. 'गोवा कॅन्सर कंट्रोल बोर्ड', गोंय सरकार; 'महाराष्ट्र कॅन्सर कंट्रोल बोर्ड', महाराष्ट्र सरकार; 'नॅशनल कॅन्सर कंट्रोल बोर्ड', भलायकी मंत्रालय दिल्ली ह्या संस्थांचेर गोवा कॅन्सर सोसायटीक प्रतिनिधीत्व मेळ्ळां. 'दुसरो संवसारीक तंबाखू विरोधी दीस' ३१ मे १९८९ दिसा संवसारीक भलायकी संघटना, जिन्हा हाचो डायरेक्टर जनरल (सरसंचालक) हाचेवतीं गोवा कॅन्सर सोसायटी हे संस्थेच्या मानद सचिवाक तंबाखू सेवना आड केल्ल्या वावरखातीर भांगरपदक आनी प्रशस्तीपत्र मेळ्ळां.

पूस्क नोंद - 'कॅन्सर'

- कों. वि. सं. मं.

गोवा कोंकणी अकादेमी: कोंकणी भाशेची आनी साहित्याची

सगळ्या आंगांनी शास्त्रशुद्ध उदरगत करपाखातीर १९८४ त सरकारान स्थापन केल्ली संस्था. अकादेमीची घडणूक करता आसतना तिचो उद्देश गोंय सरकारान फुडल्या उतरांनी सांगला, "जे अर्थी कोंकणी ही लोकांची भास आनी जे अर्थी ह्या राज्यांतल्या लोकांची सगळ्या आंगांनी उदरगत करपाक तिच्या सगळ्या मळांचेर उदरगत जावप गरजेचें आसा आनी जे अर्थी गोंय सरकार कोंकणी भास, साहित्य आनी संस्कृतायेची जाता तितले बेगीन उदरगत घडोवन हाडून कोंकणी भास आनी साहित्याच्या आदारान पुराय राज्याचो सांस्कृतीक एकवट घट करूंक सोदता, ते अर्थी अशें थारायता की हे उद्देशा तडीक व्हरूंक एक अकादेमी स्थापन करची." अशे तरेन अकादेमीची स्थापना करतकच सरकारान चवदा वांगड्यांचें अस्थायी कार्यकारी मंडळ नेमलें. त्याच मंडळाक अकादेमीचे घटनेप्रमाण महामंडळाचें अधिकार मेळ्ळे १८ फेब्रुवारी १९८५ दिसा ह्या मंडळाची पयली बसका जावन तिच्या वावरक सुरवात जाली.

उद्दिष्टां: कोंकणी भाशेची उदरगत जावंची, तिचें साहित्य चंवरून फुलचें आनी त्या साहित्यांतल्यान गोंयचे संस्कृतायेचें दर्शन घडचें, विद्येच्या मळावेल्या सगळ्या शास्त्रांचें गिन्यान जाता तितले बेगीन कोंकणींत हाडचें, तत्त्वज्ञान धरून विज्ञानामेरेनचें शिक्षण दिवपाची तांक कोंकणीक येवची, संवसारांतल्या व्हड भासांतलें तेचपरी भारतीय भासांतलें अभिजात साहित्य कोंकणींत भाशांतरीत जावंचें आनी त्या साहित्यांतल्यान कोंकणी साहित्याक ऊंच पांवड्याची देख मेळून ताका एक नवी दिका प्राप्त जावंची, शास्त्रीय मळावेल्या वेगवेगळ्या विशयांचेर संशोधन करपाक उमेदीच्या भुरग्यांक प्रवृत्त करचे, तांच्या वावरचें फळ कोंकणींतल्यान आमच्या लोकांमुखार दवरचें, कोंकणीचे उदरगतीखातीर लागता त्या दुडवांची पुरवण करची, नवे नवे नदरेन केल्ल्या कोशांचे अलंकार कोंकणीच्या आंगार पडचे, कोंकणी साहित्याची उदरगत करतना त्या साहित्यान ह्या घटक राज्यांतल्या लोकांचे जिणेक स्पर्श करून तांच्यांत एक नवी उर्बा निर्माण करची, गोंयच्या निरक्षर लोकांक अक्षरी करपाक शिक्षणाच्या मळार तिणें वावुरचें, गोंयच्या समाजाक एकचारपणा पासून बांदून घालपाचो इतिहासीक वावर करचो, तशें करतना गोंयचे संस्कृतायेची घुडी सासणाची उबारून घरपाखातीर कोंकणीच्या शिरत्रांनी नवें रगत घोळोवचें, अशीं उद्दिष्टां आसात.

अकादेमीचें प्रत्यक्ष कार्य १९८६ वर्सा सावन सुरू जालें. कार्यकारी मंडळान कोंकणीचें काम नेटान जावपाखातीर अकादेमींत स विभाग स्थापन केले, ते अशे: **भाशाशास्त्र:** हातूंत कुडाळ धरून मंगळूर मेरेन चलतल्या कोंकणीच्या शैलींचो तेच भशेन, साबार कोंकणीचे मोडीचो अभ्यास करपाचो विचार आसा. **कोशशास्त्र:** कोंकणी शब्दसागराचो प्रकल्प कोंकणी अकादेमीन हातांत घेतला. कांय शब्दांफाटल्यान आमचे संस्कृतायेचें जें दायज आसा, तें दायज दाखोवपाचो ह्या कोशांत यत्न जाला. शिकपी भुरग्यांखातीर इंग्लीश-कोंकणी शब्दकोश करपाचोय अकादेमीन थारायलो. **संगीत:** साहित्यांत जश्यो लोकांच्यो भावना उत्क्यो जातात, तेचपरी संगीतांत लोकांचे उमाळे उक्ते जातात. लोकसंगीत तर लोकांच्या काळजाच्या उमाळ्यांतल्यान येता. खाशेल्या कोंकणी संगीताचो आनी लोकसंगीताचो अभ्यास करपाचें अकादेमीन थारायलां आनी ते दिवेन वावर चालू आसा. **लोकवेद:** कोंकणी लोकवेद भोव गिरेस्त आसून ताचो आवांठ खूब व्हड आसा. हातूंत म्हणी, काणयो, गीतां, मांडे, आल्हयो, जोती, ढवळे, धालो, तळयो, होंवयो, फाग, उमाणी आस्पावतात. लोकवेद राखपाखातीर तो पुंजावन ताचें वर्गीकरण करपाचे नदरेन अकादेमीन पावलां घाल्यांत. **साहित्य:** कर्तुत्वी भुरग्यांची प्रतिभा फुलची, तांकां साहित्यांतले प्रवाह समजुचे, संवसारिक साहित्यांतल्या व्हड कलाकृतींची तांकां वळख जावंची आनी तांचें विचार-मंथन जावन तांकां योग्य दिका मेळची, हेखातीर अकादेमी वेगवेगळ्या वाठारांत कृतिसत्रां घडोवन हाडटा. नव्या लेखकांची उमेद वाडोवपाखातीर लेखकांचें पयलें पुस्तक उजवाडावपाक अनुदान दिवपाची एक येवजण अकादेमीन आंखल्या. हे येवजणेखाला आतांमेरेन

जायत्या लेखकांक अनुदान दिलां. रवींद्र केळेकार हाणें दोन हजार बरयल्ले महाभारत उजवाडावक अकादेमीन पालव दिला (१९८७). शणै गोंयबाबाची दुर्मीळ बरपावळ उजवाडावपाचें अकादेमी थारायलां. हेर लिपींतल्या वेंचीक कोंकणी पुस्तकांचें देवनागरींत लिपि करून तीं छापून घेवपाची एक येवजण कोंकणी अकादेमी मुखार कोंकणी पुस्तकां लोकांमेरेन पावोवपाखातीर वेगवेगळ्या थळांनी सायना घडोवन हाडूंक अकादेमी दुडवांचो आदार दिता.

शिक्षण आनी संस्कृताय: अकादेमी माणकुल्या भुरग्यांखातीर गो वेगवेगळ्या थळांनी बालमेळ घडोवन हाडटा. ह्या बालमेळांनी घेवपी भुरग्यांक काणयो सांगतात, बडबडगीतां शिकयतात. बोकार हाणें बरयल्ले कोंकणी व्याकरण छापून उजवाडावक अकादेमीन पालव दिला. तज्ञांच्या आदारान अकादेमीन कोंकणी शुध्दलेखनाचे नेम उजवाडायल्यात. भुरग्यांक विज्ञानाची ओड गोडी लागची हे खातीर अकादेमीन 'नवो सोद' हें विज्ञानीक तिस्रें उजवाडावपाक ऑक्टोबर १९९० सावन सुरवात केल्या.

बायलांच्यो अडचणी आनी तांचे खाशेले प्रस्न कोंकणी साहित्यांत उक्ते जातात. देखून, तांकां एके माचयेर हाडून तांच्या प्रस्नांचेर भासाभास करची, एकामेकांकडेन तांचो संवाद सादचो हेखातीर कोंकणी अकादेमी बायलांचे साहित्यीक मेळावे घडोवन हाडटा.

कोंकणी अकादेमीन आपलो असो खाशेलो ग्रंथसंग्रह क मोलादीक आनी वेंचीक अशे १३०० ग्रंथ घेतल्यात.

कोंकणी भास आनी साहित्याचे वाडीखातीर अकादेमीन कांय संस्था आनी साहित्यीकांक अर्थीक पालव दिला.

- कों. वि. सं.

गोवेकार, राजाराम (बेतु) भिकारो: (जल्म: १९२६, कुंकळ्ळी-फोंडें).

गोंयचो सुटके झुजारी. ताणें प्राथमिक शिक्षण मरळींतल्यान घेतलें. १९४६ वर्सा तो 'नॅशनल काँग्रेस गोंय' संघटनेचो वांगडी आसा. १९४७ वर्सा तो 'सेवा दल' संघटनेचो वांगडी जालो. १९४८ वर्सा सावन तो 'आझाद गोमंतक दल' संघटनेचो वांगडी जालो. तो भुरग्यां क्रांतीकारी वावर करता, हो आरोप दवरून १९४७ वर्सा ताचे गैरकानून ताका न्यायालयान २८ वर्सां बंदखणीची ख्यास्त फर्मायली. १९७२ वर्सा भारत सरकारान ताम्रपत्र दिवन ताचो भोवमान केला. १८ जून १९७३ दिसा गोंय सरकारान सुटके झुजांतल्या ताच्या वावराचो भोवमान केला.

- कों. वि. सं.

गोवेकार, रामनाथ सगुण: (जल्म: १९२६, कायसूव-बारदेस).

गोंयचो सुटके झुजारी. ताणें प्राथमिक शिक्षण मरळींतल्यान घेतलें. गोंय सुटके चळवळीच्या काळांत तो बोटीचेर काम करतालो. तक्रार क्रांतीकाऱ्यांक पोलिसांच्या कारवायांविशीं खबरे दितालो. ताणें पोर्तुगेजांआड वण्टीपत्रां लायतालो. २६ जानेवारी १९५५ दिसा पालियेकार हाच्या फुडारपणाखाल कायसूव-शापोरा वाठारांत जाय सत्याग्रहांत ताणें वांटो घेतिल्लो. पोलिसांनी ताका धरलो आनी साडेचार वर्सां आगवाद बंदखणींत दवरलो. भारत सरकारान ताम्रपत्र दिवन, भोवमान केला.

- कों. वि. सं.

गोवेकार, लक्ष्मण दत्ताराम: (जल्म: १७ मे १९३६, न्हावो-बारदेस).

गोंयचो सुटके झुजारी. ताणें प्राथमिक शिक्षण मरळींतल्यान घेतलें. १९४६ वर्सा तो गोंय विद्यार्थी संघटनेचो (Goa Students' Organisation) वांगडी आशिल्लो. १९४६ - १९५८ ह्या काळांत तो 'नॅशनल काँग्रेस गोंय' संघटनेचो वांगडी आसलो. उपरांत १९५८ वर्सा तो 'संकूर पात्रिओति

Courage Patriotic) पक्षाचो वांगडी जालो. लोकांक गोंयचे सुटकेविशीं सांगून तांकां सुटके हुजारी वांटो घेवंक तो स्फूर्त दितालो. २५ मार्च १९५४ दिसा पणजे जाल्ल्या सत्याग्रहांत ताणें सुटके हुजारी ताई देशपांडे वांगडा वांटो घेतिल्लो. पोलिसांनी ताका धरलो आनी कडो खातीर पोर्तुगेज सरकारच्या प्रादेशिक लश्करी न्यायालया मुखार (National Military Tribunal) उबो केलो. न्यायाधीशान ताका चार वर्सां जामीनी ख्यास्त फर्मायली. कायदो आनी सुवेवस्थेंत आडमेळीं येवचीं हेखातीर आनीक दोन वर्सां ताका बंदखणींत दवरलो. चवदा वर्सां भिर ताचे राजकी हक्क काडून घेतले. १५ ऑगस्ट १९७२ दिसा त सरकारान ताका ताम्रपत्र दिवन ताचो भोवमान केलो. गोंय सुटके वांटो तो 'गोंय जनता फ्रंट' पक्षाचो वांगडी आसलो. 'महाराष्ट्रवादी जनक पक्ष' हाचो तो एक संस्थापक वांगडी आसलो. १९७७ वर्सा तो ता पक्षाचो वांगडी जालो.

- कों. वि. सं. मं.

सांय, (गोसावी) कालिदास: (जल्म: शिरोडें-फोंडें; म: २३ मे १९५७).

गोंयचो सुटके हुजारी. गोंय सुटके चळवळीच्या काळांत तो 'आझाद नतक दल' संघटनेखातीर वावर करतालो. तो चडसो हत्यारबंद नात कारवायांनी वांटो घेतालो. १४ मे १९५७ दिसा पोर्तुगेज लोकांक व्हरपी रेल्वेचो, सोनावली वाठारलागसार बॉब घालून जो ८ घडोवन हाडिल्लो, तातूंत ताणें वांटो घेतिल्लो. २३ मे १९५७ ना तो आपल्या साथीदारांवांगडा वतना अचकीत पोर्तुगेज सैनिकांनी का धरलो आनी गुळी घालून जितो मारलो. १८ जून १९८४ वर्सा त सरकारान ताचो मरणोत्तर भोवमान केला.

- कों. वि. सं. मं.

गोसावी: जाणें वैराग्य आपणायलां आनी आपल्या इंद्रियांचेर जैत लां असो मनीस. 'गोसावी' हें उतर 'गोस्वामी' ह्या संस्कृत शब्देव्यान आयलां. ह्या शब्दाचो अर्थ खूब गारांचो धनी असो जाता. देक साहित्यांत ह्याच अर्थान हो शब्द आयला. गोसाव्यांक गोस्वामी, साई, गुसाई, गोसाय ह्या नांवांनूय वळखतात.

गोसावी हे संस्थेचे उत्पत्तीविशीं निश्चित अशी म्हायती मेळनासली, शी वैदिक साहित्यांत आयिल्ल्या गोसाव्याच्या उल्लेखांक लागून ही म्हा पूर्विल्ली म्हणपाची सिध्द जाता.

गोसावी हो हिंदू धर्मांत मोडपी, यतीचो एक वर्ग जावन आसा. हायडूर आनी मध्य प्रदेश वाठारंत तांकां ह्याच नांवान वळखतात. खाज, पराशर, व्यास, गौतम, शुक, भृगू, वसिष्ठ हीं नांवां गोसाव्यांचे गुरुपंथेंत मेळटात. हातूंतले सगळेच वैराग्य पत्करिल्ले नासले तरी पन-बंधनांत घुस्पून संसार करपीय आसले. दक्षप्रजापती आनी शंकर हे गुरुयात्रमी आसले. दक्ष म्हळ्यार परवताचे पूत "ॐ नमो नारायणाय रुपाय महात्मने विशुद्धसत्त्वधीण्या महाहंसाय धीमही" हो मंत्र जाताले. आयजूय गोसावी समाज नारायणाची पूजा करून ह्याच मंत्राचो गुरु करतात. गोसाव्याचो अग्नि, गो, रुद्र, सविता, नारायण ह्यो वैदिक जिना, तशेंच मंत्र, तंत्र आनी वैजकी हांचेकडेन लागींचो संबंद दिश्टी पडटा. महाभारतांतलो योगीराज दत्तात्रय गृहस्थाश्रमाचें आचरण करपी भ्रामलो. हाचेवेल्यान गृहस्थी साधुची परंपरा खूब पूर्विल्ली आशिल्ल्याचें दिसता. त्या काळच्या साधूंत गृहस्थ आनी संन्याशी अशे दोन भेद आसले. तशेंच संन्याशाच्यो कुटीचक, बहूदक, हंस आनी परमहंस अश्यो चार तर आसल्यो. रामायणांतूय गृहस्थी आनी तपस्वी संन्याशाचे दोन उल्लेख मेळटात. तातूंत जुडी, दंडी आनी पश्चाजक अशे भेद आसले. गौध साहित्यांत यतींचे मंडलिक, मुंडशावक, त्रिदंडी (तेदंडिक) आनी श्रमणीक अशे भेद सांगल्यात. जैन धर्मांत श्रावक-श्राविका हे भेदक-गृहस्थ, तर मुनी-आर्यिका वा श्रमण-श्रमणी हे घटक गृहत्यागी आसात.

गोसांय, (गोसावी) कालिदास - गोसावी

चंद्रगुप्ताच्या काळांत भारतांत गोसाव्यांची ल्हान-ल्हान राज्यां आसलीं. राजतरंगिणींत आयिल्ल्या उल्लेखा प्रमाण त्याकाळार संघमिती नांवाच्या राजाच्या दरबारांत बरेच गोसावी आसले. इ.स. सुमार ३०० क राज्य करपी पश्चाजक ब्राह्मण म्हळ्यार गोसावी राजाच आसले. तांची राज्यां पंजाबांत सप्सर आनी बुंदेलखंडांत चिचोटी वा शिशोटी, शिवणी, दाहल ह्या जाग्यांनी आसलीं (दाहल हें नांव चेदी देशांक उद्देशून वापरलां). विदर्भांत वाकाटकांचें राज्य चलतना त्रिपुर हांगा पश्चाजक ब्राह्मण म्हळ्यार गोसावी राज्य करताले. ते गुप्त राजाले मांडलिक आसले. ह्या घराण्याचो मूळ पुरुस दामोदर आसून तेउपरंत प्रभंजन, देवाढ्य, हस्तिन हे राजा गादयेर आयले. गोसावी जायते फावट राजपुतांवटेन दुस्मानाआड झगडल्यात. दिल्लीचो पृथ्वीराज चौहाण, कनोजचो जयचंद आनी महोबाचे चंदेल राजा हांच्या सैन्यांत गोसावी लोक खूब प्रमाणांत आसताले. औरंगजेबाचे राजवटींत तांचेर व्हड अन्याय जालो, तांचो सूड घेवपाक गोसावी लोक मराठ्यांवटेन औरंगजेबाआड झुजले. महादजी शिंद्याच्या सैन्यांतूय बरेच गोसावी आसले. अकबरच्या काळांत (१५४२-१६०५) काळांत बैरागी आनी गोसावी हांचे भितर एक खर झूज जालें. गोसाव्यांच्या इतिहासांतलें तें एक काळें पान जावन आसा. इ. स. १७६० त हयदराक कुंभमेळो भरिल्लो आसतना गंगेत सगळ्यांत आदी कोणें न्हावचें, हेविशीं प्रस्न उप्रासलो. तेन्ना ह्या प्रस्नाक झगड्याचें रूप मेळून अठरा हजार बैरागी आनी गोसावी मेले. वयल्या सगळ्या हुजारी गोसाव्यांक 'क्षत्रिय गोसावी' म्हूण वळखतात.

गोसाव्यांमदी हो पंथ आसात. एक शैव तर दुसरो वैष्णव. एक पंथ महादेवाक भजपी तर दुसरो विष्णूक भजपी. शंकरदेवाचे अनुयायी माधवगिरी, ब्रह्मगिरी, गोविंदगिरी आनी कुसुमगिरी ह्या गोसाव्यांनी 'महापुरुषिया' नांवाचो वैष्णव संप्रदायाचो फांटो स्थापलो. सैन्य महाप्रभूचे गुरुपंथेंतले माधवेंद्रपुरी, ईश्वरपुरी ह्या गोसाव्यांनी बंगाल प्रदेशांत गौडीय वैष्णव संप्रदाय स्थापलो. दसनामी गोसावी शैवपंथी आसून तांचे मळारी आनी चवारी अशे दोन भेद आसात. गुरुपूजा हें वैष्णव पंथीय गोसाव्यांचें खाशेलपण जावन आसा.

गोसावी पंथ आपणावपाखातीर कसल्याच जाती-धर्माची अट लागना, ताका लागून आयज ह्या पंथांत सगळेंतरेंच्यो जाती येवन भरसल्यात बायल वा दादलो जो कोण ह्या पंथाची दीक्षा घेवपाक सोदता, ताच्यो तर सादारणपणान फुडले तरेन आसतात. जो दादलो दीक्षा घेता, ताका उपास करचो पडटा; हो उपास दीसभर करतात. उपास केल्या उपरंत दुसऱ्या दिसा ताचे सगळे केंस काडटात. मागीर ताका न्हाण घालून ताच्या पुराय आंगाक भस्म-बिबूत लायतात. ताका नवें नांव दितात. मागीर तो तात्पुरतो गोसावी जाता. सुमार दोन वर्सां ह्या पंथांत रावन गोसाव्याचे आचार-विचार शिकतकच गुरु ताच्या कानांत 'ॐ सोहम' हो मंत्र उच्चारात. तेन्ना तो परको गोसावी जाता. बायलो आपले केंस कातरतात. तांच्या आंगाक भस्म-बिबूत सारोवन भगवीं वस्त्रां न्हेसपाक दितात. ब्रह्मचर्याक पाळो दिवन तांकां मर्यात रावचें पडटा. नवी दीक्षा दिल्ल्या गोसाव्यान एकनिष्ठ रावचें म्हूण ताका मीठ खावपाक दितात. मागीर जमिल्ल्या लोकांक जेवण घालून 'विखाहोम' करतात.

औस्स संततींतल्यान जाल्ल्या गोसाव्यांक 'बिंदू' तर त्रैवर्णिकांतल्यान जाल्ल्या गोसाव्यांक 'नाद' म्हण्टात. दोगूय गोसावी पंथाची दीक्षा घेवपाक शकतात. त्रैवर्णिकांतल्या मनशांक गोसावी पंथांत आस्वावन घेवचे आदी 'विखाहोम' हो शुध्दीकरण संस्कार करतात. शुद्राक गोसावी पंथाची दीक्षा मेळना.

गोसावी लोक ह्या पंथाची दीक्षा घेवंक आजल्म ब्रह्मचारी रावतात. भुकेल्ल्यांक अन्न दिवप, भीक मागून चरितार्थ चलोवप हे गोसावी संप्रदायाचे मुखेल आचार जावन आसात. गोसाव्याचे भिकेचे नेम थारिल्ले आसतात. तें 'अख' असो आवाज करून फकत अर्द मिनिट दारांत उबे रावतात. त्या वेळादीं भीक मेळ्ळी ना, जाल्यार ते परते वतात. कांय

इतिहासकारांनी ह्या देशाक 'गौडबंगाल' हें नांव दिलां.

गौड प्रदेशाच्या लोकांच्या विंगडविंगड कर्तुत्वाक लागून तांची कीर्त घाय दिकांनी फांकिल्ली. ताकालागून पुराय उर्वेत भारताकूच 'गौड' ह्या नांवान वळखुपाक लागले. पुराय उत्तर भारताक 'गौड देश' म्हणपाचीय पोस्ती चाल आसा.

गुड (गौड) ह्या उतरावेल्यान गौड हें उतर आयलें, असो समज आसा. ज्या देशांत खूब प्रमाणांत गौड पिकता तो 'गौड' देश अशें मानतात.

गौड देशाचो सगळ्यांत पयलो उल्लेख इ.स. ५५४ तल्या हास्का फातरपट्यांत मेळटा, जातूंत ईश्वर वर्मन मौखरीन गौड देशाचेर जैत जोडिल्ल्याचो उल्लेख आयला.

इ.स. चवथ्या आनी पांचव्या शतमानांत गौड देश गुप्त राजवटीचो भाग आसलो. सव्या शतमानांत हो प्रदेश स्वतंत्र आसलो. ताचेर जयनाग, धर्मादित्य, गोपचंद्र सारक्या राजांनी राज्य केल्ल्याचें समजता. त्याकाळार गौड राजांचें नौवळ नळीश्ट आशिल्लें, तें फातरपट्याच्या आदारान समजता. सातव्या शतमानांत शशांक राजाची राजवट बंगाल, बिहार, ते ओरिसा मेरेनच्या वाठराचेर आसली. इ.स. च्या आठव्या शतमानांत पालवंशाचे राजवटींत गौड नगरीची थापणूक जाली आसुंये, अशेंय एक मत आसा. इ.स. च्या इकरव्या शतमानांत माळव्याचो राजा भोज हो गौड देश (उत्तर भारत) आनी दक्षिणपथ हांचेर राज्य करतालो, अशें एका काव्यांत म्हळां. सेन वंशांतलो लक्ष्मणसेन इ.स. ११८९-१२०६ ह्या काळांत, ह्या वाठराचेर शेक चलयतालो. ताचेवेल्यान, गौड राज्याक 'लक्ष्मणवती' हें नांव मेळ्ळें.

बारयें शतमान सोंपतासतना बंगालाचेर मुसलमान राजाची राजवट आयली. हे राजवटीच्या काळखंडांत पोरन्या हिंदू देवळांचो विध्वंस जालो आनी त्या जाग्यार मशिदी उब्यो जाल्यो. त्या काळावेले मोडिल्ले गौड राज्याचे अवशेश आयजूय बंगालांतल्या माल्हा शार लागसार दिश्टी पडटात. ह्या वाठारांतली सोना मशिद पोरन्या देवळाच्या अवशेशांपसून तयार केल्या. १५३० त नसरतशाहान बांदिल्ली मशिद सोबीत सोबीत आसा.

१५७५ त अकबर बादशाहाच्या सुभेदारान गौड देशाच्या सोबीतकायेक भुलून आपलें राजपाटण पांडुआसावन गौड प्रदेशांत व्हेलें; हाकालागून गौड देशाची लोकसंख्या वाडली आनी अवेवस्था निर्माण जाली. कांय दिसां उपरांत थंय रोगाची भिरगूळ साथ आयली आनी तातूंत व्हड प्रमाणांत लोक मेले तर कांय जाण हो वाठार सोडून पळून गेले. हाकालागून ह्या प्रदेशांत कोणूच उल्लो ना.

सोळावें शतमान सोंपता आसतना गौड प्रदेशांत जायतीं व्हड घरां आनी बांदावळी उब्यो जाल्यो आनी लोकसंख्याय खूब प्रमाणांत वाडली. पूण सतरव्या शतमानाच्या निमाण्या कांय वर्सांनी ह्या नगराचो नाश जालो.

ते उपरांत सुमार तीनशीं वर्सांमेरेन, बंगालचें हें नामनेचें शार खंडहराच्या रूपान दाट रानांत लिपून उल्लें. हालींच्याच वर्सांनी ह्या नगराचें पोस्ते वैभव नदरेंत आयलां.

पाणिनीन गौडांचो उल्लेख केला. तेउपरांत अर्थशास्त्र, कामसूत्र आनी राजतरंगिणी ह्याय ग्रंथांनी तांचो उल्लेख आयला. 'काव्यमीमांसा' ह्या ग्रंथांत गौड देशांतले लोक संस्कृत भास बरे तरेन उलयतात, पूण तांकां प्राकृत भास येना असो उल्लेख राजशेखरान केला. उत्तर भारतांतल्या पंचविध ब्राह्मणांक 'पंचगौड' म्हूण पाचारतात.

- कों. वि. सं. मं.

गौरी: पार्वतीचें एक नांव. हिमालयाची चली म्हूण पुराय ग्रंथांनी तिचो उल्लेख येता. शंकरान एक फावट तिका 'काली' म्हळें, म्हूण पार्वतीन खर तप करून आपले कुडीचो रंग धवो करून घेतलो. तेन्नासावन तिका 'गौरी' म्हूण वळखुपाक लागले.

शिवलिंगोपासनेंत गौरी ही शिवाची चिच्छक्ती मानल्या. आध्यात्मिक

नदरेन तिका शिवरुप आत्म्याची ब्रह्माकार वृत्ती मानल्या.

गौरी पुजेसंबंदान पुराणांत ज्यो कांय कथा चलतात, त्यो अश्यो:

एक फावट दैत्यांच्या त्रासांक पिडून बेजार जाल्ल्यो सगळ्यो बा गौरीकडेन गेल्यो आनी आपलें सौभाग्य राखून दवर म्हूण विनव लागल्यो. तांचे मागणेक मान दिवन गौरीन दैत्यांचो नाश केलो. धर्तरेवेल्या प्राणीमात्रांक संकश्टांतल्यान मुक्त केले. तेन्नासावन सगळ्यां बायलो गौरीक पुजपाक लागल्यो.

महाराष्ट्रांत भाद्रपद म्हयन्याच्या शुक्ल पक्षांत गौरीक पुजतात. गौरीक 'ज्येष्ठा' गौरी म्हण्टात. हें व्रत तीन दीस चलता. अनु-नक्षत्राचेर गौरीक आवाहन करप, ज्येष्ठ नक्षत्राचेर गौरी पुजेक लावप मूळ नक्षत्राचेर गौरीचे मूर्तीचें विसर्जन करप अशी चाल आसा. पुजतासतना ती मातयेचीच करपाक जाय अशें बंधन ना. धातूची कागदाचेर काडिल्लें चित्र, वा न्हंयच्या देगेवयले पांच फातर गौरी पुजपाक उपकरतात.

महाराष्ट्रांतलो भौजन समाज गौरी वेगळेच तरेन पुजतात. ती गौरी पुजनाचो विधी फुडलेतरेन आसा:

मातयेचीं पांच ल्हान मडकीं हाडून तातूंत हळदीन रंगयल्लो घालतात. पांच खोबऱ्याच्यो वाटयो आनी खारको घालून तांचेर गो मातयेचें मुखें घालतात. गौरीच्यो अश्यो दोन प्रतिमा करून तांची करतात. तिसऱ्या दिसा तीं मडकीं देवोवन तातूंतलो दोरो, चार खोबरे हांचे कुडके दोरक बांदून घरांतल्या सवायशीण बायलांच्या उल्हान भुरग्यांच्या गळ्यांत बांदतात. फुडें एकाद्रो बरो दीस पळोवन दोरो काडटात आनी धंया-डुदांत भिजोवन शेतांत पुरतात. कांयक घरांतल्यो ल्हान चलयो वासाळ फुलांच्या वनस्पतींच्यो रोपयो हुम तांची गौरी करतात आनी ते गौरीक मिरयत मिरयत घरांत हाडट घरच्या दारांत गौरीवेल्यान तांदूळ आनी उदक हुंवाळून उडयत उपरांत गौरीक घरांतले दर एके कुडींत व्हरतात. घरची धनीण, गौ-भांगर-शिंगरांनी भरिल्ल्या घरांत सदांखातीर राव अशें म्हण्टा. ते र त्या वनस्पतींच्या रोपांक बायलेचो आकार दितात आनी तांचेर गौ मुखें बसयतात.

दुसऱ्या दिसा गौरीची पूजा करून, मोदकांचो निवेद्य दाखयता सवायशीण बायलो आपले उंचायेचे सोळापटीन दोरो घेवन ताचो गुट करून गौरीमुखार दवरतात आनी पूजा करतात. रतीकडेन सगळ बायलो जागरण करतात. तिसऱ्या दिसा गौरीची आनी सुताच्या गळ्य सोळा गांठी मारून तांची पूजा करतात. तो गुळो हळदीन रंगो तातूंतलो दोरो घरांतल्यो सवायशीण बायलो आपल्या गळ्या भोंवत बांदतात आनी नवें पीक तयार जायसर गळ्यांत दवरतात. आश्विन अष्टमीक हो दोरो काडून पूजा करतात.

तिसऱ्या दिसा गौरीचें न्हंयेंत विसर्जन करतकच न्हंयेंतली थोडी हाडून सगळ्या घरांचेर आनी पोसांतल्या झाडांचेर उडयतात. केल्यार घरांत सुख-समाधान नांदता आनी शाडां-मुडपांची राखण जात असो समज आसा.

कोंकणांत गौरीचे परबेक व्हड म्हत्व आसा. ते लोक चिड्डयां रोपयो एकठांय बांदून तांची प्रतिमा करतात. ताचेर मातयेचें घु घालून, मूर्तीक साडी न्हेसोवन भांगर-शिंगरान नटयतात.

दक्षिण भारतांत भाद्रपद शु. तृतीयेक गौरीची परब सुरू जाता आनी ती खूब दीस चलता. दरेका गांवांत गौरीची एक पिठची प्रतिमा करता आनी मखरांत बसोवन पूजतात.

गोंयांत भाद्रपद शु. तृतीयेक म्हळ्यार गोंयांतल्या नामनेचे चवथी परबेच्या आदल्या दिसा गौरीचें पूजन करपाची चाल आसा. गोंयांत दिसा 'गवर' पूजेक लायली, अशें म्हण्टात.

गौरी म्हूण एक तांत्रिक देवताय आसा. जैन दैवत चोम्यांतले यक्षिणीक ह्याच नांवान वळखतात. तेचपरी बौध्दाच्या वज्रयान पंथांत आठ देवतांकूय ह्याच नांवान पाचारतात.

गीतांत 'गौरी' नांवाचो एक रग्यूस आसा. ह्या रगांत ऋषभ आनी कोमल लागतात आनी हेर सगळे स्वर शुध्द लागतात.

- कों. वि. सं. मं.

गौळण : मरखी संत-साहित्यांतली वा लोकसाहित्यांतली एक खाशेली च अरूप अशी गीतांची रचणूक. गौळण हें शिरंगारान तरतरून ल्ले काव्य, जातूंत शिरंगार आपल्या विंगड विंगड रुपाचो शिवर ता. एकफावट गौळणीन मोगाचे भावनेंतल्यान स्तीरुप घेतकच हीच ना शिरंगारचो आत्मो थारता. संत साहित्यांत तशेंच लोक त्यांत गौळणीक खाशेली सुवात आसा.

श्रीकृष्ण हो चडशा गौळणींचो नायक जावन आसा. कृष्णाचे पणांतले खेळ, ताच्या मस्तेपणाक लागून पिडिल्ल्यो गवळणी, तांणी देकडेन हाडिल्ल्यो कागाळी, त्या कागाळांतल्यान तांणी केल्ली पासी तोखणाय, गवळणींक भुलोवपी कृष्णाची मुरली, कृष्ण दिसना. गवळणीक जाल्लो विरह ह्या विंगडविंगड भावांचें दर्शन, जेव्यान ह्या काव्याक 'गौळण' हें नांव पडलें.

बालक्रीडा (कृष्णाची), गाराणी, कालो, मुरली, विराणी अशा भागांनी गौळण विभागल्या.

संत ज्ञानेश्वरपसून संत तुकारामा मेरेन जायत्या संतकवींनी गौळणी गेल्यो. ज्ञानेश्वरची 'विराणी' गौळणीत मोडटा. मरखी संतकवींनी ते कृष्णाचो शिरंगार भक्तीरसान केळयलो आनी फुलयलो. हो स्तीस तांणी गौळणीखातीर पर्याय मानलो. देखीक- संत ज्ञानेश्वर ट्याः

पोह पां वाल भाचेनी व्याजे ।

तिया ब्रजानंगांची निजे ।

मज मीनलिया काय माझे ।

स्वप्न नव्हती ? ।

अर्थ : नंदालो श्रीकृष्ण हो मदनारपस सुंदर आसलो. गोकुळांतल्यो गोपी च्या सोबीत, सुंदर रुपाक भुलल्यो आनी तांणी आपलो जीव ताचेर झडून उडयलो. अभिलाषा आनी आसक्ती बाळगून त्यो श्रीकृष्णा त्यांत आयल्यो, हें जरी खरें आसलें तरी श्रीकृष्णान आपल्या दर्शना, रान, उलोवण्यावरवीं आनी रासरस ह्या गोड साधनांवरवीं तांचे काजळोवन उडयले आनी तांकां निश्कारा केलीं.

नामदेवाची ह्या विशयावेली पद्धतना सगळ्यांपरस प्रसादपूर्ण आसा. कारमाच्यो गौळणी ठसकेबाज आनी नखरेल दिसतात. एकनाथाच्यो ळणी पळोवपाक जरी लौकिक आनी कामप्रेरित आसल्यो, तरी तरंगांत परमार्थान भरिल्ल्यो दिसतात. निळोबाच्या गौळणींक तर रखी भाशेंतलीं उपनिषदांच मानतात.

संत एकनाथ महाराजांनी एक गौळण अशी आसाः

गौळणी सांगति गाढाणी, रत्री आला चक्रपाणी ।

छाउनि दही दूध लोणी, फोडिलीं अवघीं विरजणीं ।

हा मे बाई कोणासि आवरेना ॥१॥

यशोदे बाळ तुसा ताढा, कोठरी सोसूं मी घिंगणा ॥६॥

दुसरी आली धावत, याने बाई काय केली मात ।

मुखाशी मुख चुंबन देत, गळ्यामधी हात घालीत

घडे जाता सांपडेना ॥२॥

ही गौळण, 'गाढाणी' हे गौळणीच्या पोटभागांत मोडटा. हातूंत कृष्ण आनी ताचे वांगडी गवळणीक त्रास दितकच ह्यो गवळणी कृष्ण आपणाक आटापाक घेना, म्हूण यशोदेकडेन कशेतरेन कागाळ करतात तें शकयलांः

- कों. वि. सं. मं.

ग्रामीट, रांगनारः (जल्मः ३० ऑक्टोबर १९००, हेल्सिंकी-फिनलंड).

स्वीडीश तंत्रिकाक्रियावैज्ञानिक (neurophysiologist). ताणें १९२७ त हेल्सिंकी विद्यापीठाची एम्. डी. पदवी मेळयली आनी फुडें १९२८ त

आनी १९३१-३२ त ऑक्सफर्ड विद्यापीठांत संशोधन केलें. ताणें सर चार्ल्स शेरीटन हाच्या मार्गदर्शनाखाल ऑक्सफर्ड हांगा संशोधन केलें. १९३७ त, तो हेल्सिंकी विद्यापीठांत शरीरक्रियाविज्ञानाचो प्राध्यापक जालो. स्टॉकहोम हांगाच्या करोलिन्स्का इन्स्टिट्यूटांत १९४० सावन तंत्रिकाक्रियाविज्ञानाचो प्राध्यापक आनी फुडें १९४५ सावन त्या विशयाच्या नोबेल इन्स्टिट्यूटाचो तो संचालक जालो. १९६७ त निवृत्त जायमेरेन प्राध्यापक आनी संचालक हीं दोनूय पदां ताणें सांबाळ्ळीं.

ताणें 'नदर' ह्या विशयाचेर बरेंच संशोधन केलां. १९३० त, दृक्पटलांतले (retina) अंतर्निरोधन (inhibition) ताचे मतींत पयलीं आयलें. पृष्ठवंशी (vertebrates) जनावरांच्या दोळ्यांविशीं ताणें म्हत्वाचें संशोधन केलें. ताचो नदरविशींचो प्रकाशरसायनीक (photochemical) सिध्दांत सर्वमान्य जालो. दोळ्यांविशीं केल्ल्या मोलादीक संशोधनाखातीर, १९६७ त शरीरक्रियाविज्ञान आनी वैजकी विशयांखातीर आशिल्लो नोबेल पुरस्कार प्राणीट हाका जॉर्ज वाल्ड आनी एच्. के. हार्टलान्ड ह्या शास्त्रज्ञांवांगडा वांटून मेळ्ळो. ताका आनीकूय कितलेशेच भोवमान आनी पदकां फाव जाल्यांत. ताणें कांय पुस्तकां बरयल्यांत.

- कों. वि. सं. मं.

ग्रामदेवः गांवची राखण करपी देव. भारतांत ग्रामसंस्थेक खूब म्हत्व आसा. अशें म्हण्टात की, परशुरामान त्रिशुरपुरासावन गोंयांत दशगोत्री सारस्वत ब्राह्मण हाडले. ते हांगा स्थायीक जावंच्या आदींच्या लोकांचे हे देव आसूंक जाय. वेदकाळांतले देव शांत आनी सुंदर, तर ग्रामदेव मात्सो खर. ग्रामदेवाच्यो मुर्ती खडबडीत आसतात. तांकां कोंबो, बोकडो, रेवो, बैल तशेंच सोरो, भांग, अफू आदी वस्तू दिवच्यो पडटात. ग्रामदेवांची स्थापना तांच्या घरालागसारच्या वाठारांत वा तांच्या घरांत आसता.

ग्रामदेवता चड करून नारीस्थांत आसता. मोहें-जो-दडो आनी हेर कडेन जाल्ल्या उत्तननांत मातृदेवीच्यो मुर्ती मेळ्ळ्यात. शेताची सुखात बायलेन केली, अशें म्हण्टात. जमीन आपल्या पोटान बीं धारण करून धान्य पिकयता आनी सगळ्यांचें पोशण करता. देखून भुरगे देवीसमान मानतात. ही देवी जाय जाल्यार खूब पिकयतली वा दुकळ, रोग, भुंयकांप हाडून नाश करतली, असो समज करून घर्तरेक आवयवरी भजूंक लागले.

भुंयेचें प्रतीक म्हूण रोगणीची पूजा करतात. हे देवीची स्थापना झाडांकल वा म्हंयेकडेन करतात. फातर, झाड, खूंट अशीं त्रयीं रुपां आसतात.

ग्रामदेवतेचे पुजारी चडकरून वैश्य आनी शुद्र आसतात. तिची कृपा आसल्यार पिडारोग जायना, पूण तिचो कोप जाल्यार अनिष्ट घडटा; देखून तिका आंगवण सांगून घेवन ती पावोवपाची प्रथा आसा. ग्रामदेवाच्या पुरोयताक भगत म्हण्टात. गोंयांत खळनाथ, सांतेरी, भुमकादेवी, बेताळ अशे देव आसात. गोंयांत कांय जाणांचे कुळदेव आनी ग्रामदेव एकूच आसात.

सारस्वत गोंयांत आयले तेन्ना तांचेवांगडा कांय हेर लोक आयले आनी ते हांगा स्थायिक जाले आसूंक जाय. ह्या लोकांनी सारस्वतांनी स्थापन केल्ल्या कुळदेवांकूच ग्रामदेव म्हूण मानल्यात आसूंक जाय. नागेश, देवकीकृष्ण, दुर्गा ह्या देवांक ग्रामदेव आनी कुळदेव म्हूण मानतात. गोंयांत चडकरून ग्रामदेव दिवजां पेटयतात.

महाराष्ट्रांत जरी, मरी, म्हसोबा, ज्योतीबा अशे ग्रामदेव आसात. गुजरातांत चामुंडदेवी, शितलादेवी, दुर्गा अश्यो देवी आसात. गोंड जमातींत वुल्हादेव आनी बडादेव अशे ग्रामदेव आसात. तशेंच ओरिसांत चामुंडा वा चामुंडदेवी, बिहारंत चेरो जमातीचो दुशाळ अशो ग्रामदेव आसात. उत्तर प्रदेशांत छाछीदेवी वा चर्चिकादेवी वा जातमात्र देवता ही ग्रामदेवी, भुरग्यांची राखण करपी देवी अशें मानतात. कोंकणांत गिरमाई, जाखाई, नवलाई अश्यो ग्रामदेवी आसात.

- माणिकराव राम नाईक गावणेकर

ग्रामपंचायत: गांवच्या लोकांनी, गांवांतलीं मुळावीं कामां करपाखातीर, तेचपरी गांवची वेवस्था सांबाळपाखातीर लोकशायेच्या मार्गान एकठांय येवन घडयिल्ली थळावी संस्था.

‘पंचायत’ ह्या उतराचो अर्थ गांवच्या कारभारखातीर उपेगी पडपी पांच लोकांची वा पंचांची सभा असो जाता. पंचायत पांच पंचांची वा वांगड्यांची कित्याक आसची, हेविशींचें निश्चित कारण दिसून येना. सांची हांगा आशिल्ल्या चंद्रगुप्तकाळांतल्या स्तूपाचेर ग्रामसभेचो उल्लेख ‘पंचमंडळ’ असो केला. पंचायतींत पांच वांगड्यांचो आस्पाव खूब काळ मेरेन आसचो, अशें बृहस्पतीन म्हळां. ग्रामपंचायतीविशींचे उल्लेख पूर्विल्ल्या वैदिक साहित्यांत आनी बुध्द काळांतले जातक कथेंत मेळटात. जातक कथेंत तिचो उल्लेख जमाव, समुदाय वा समुत्थान असो केल्लो मेळटा.

पूर्विल्ल्या काळांत भारतांत ग्रामपंचायत अस्तित्वांत आशिल्ल्याच्यो देखी मेळटात. रामायणांत गांवांचो आकार आनी मुखेल वेवसाय हाचेवेल्यान दोन प्रकारच्या गांवांचो उल्लेख आयला. ल्हान आकाराच्या गांवाक घोष (गौलवाडा) म्हण्टाले, तर व्हड आकाराच्या गांवाक ग्राम म्हण्टाले. ग्रामांत शेताविशींचे वेव्हार आस्पावताले. ल्हान गांवच्या मुखेल्याक ‘घोष-महत्तर’ तर व्हड गांवच्या मुखेल्याक ‘ग्राम-महत्तर’ म्हण्टाले. महाभारतांत, घोषांत रावप्याक ‘गोप’ तर ग्राममुखेल्याक ‘ग्रामणी’ अशें म्हळां. मनुस्मृतींत ग्राममुखेल्याक ‘ग्रामीण’, धा गांवांच्या मुखेल्याक ‘विंशतीश शती’ वा ‘शतग्रामाधिपती’ आनी एक हजार गांवांच्या मुखेल्याक ‘सहस्र ग्रामाधिपती’ अशें म्हळां. गांवांतल्यो गरजेच्यो मुळाव्यो सुखसोयी कशेतरेन भागोवच्यो, हाचेकडेन लक्ष दिवपाचें काम हे संस्थेकडेन आसचें, अशें कौटिल्याच्या अर्थशास्त्रांत म्हळां.

गांवांतल्या लोकांक आदल्या काळांत येरादारी संचारणाच्यो व्हडल्योश्यो सुविधा नासल्यो. हाका लागून हुंवार, दुकळ, सैमीक संकश्टां, झुजां सारकी परिस्थिती उप्रासल्यार तांकां कसलेच तरेचो आदार भायल्या संवसारकडल्यान मेळोवप शक्य नासतालें. हाका लागून गांवचे लोक अणभवी आनी बुदवंत लोकांचो सल्लो वेळप्रसंगाप्रमाण घेवपाक लागले. ग्रामपंचायतीची ही पयली अवस्था अशें मानतात. गांवच्यो मुळाव्यो गरजो भागोवपाक फाव ती तजवीज करप, थळाव्यो घुस्पी सोपेपणान हाताळप हींय ही संस्था घडपाफाटलीं मुखेल कारणां आसात.

पंचायतीक स्वताचें प्रशासन स्वता चलोवपी एक गणराज्य अशें म्हण्टात. महाभारतांतल्या म्हाझुजाउपरांत भारतांत अशा ल्हान व्हड गणराज्यांच्या आंकड्यांत खूब वाड जाली. हीं गणराज्यां स्वशासीत आसतालीं. तांकां ‘महाजनपद’ अशेंय म्हण्टाले. ‘शुक्रनीतिसार’ ह्या ग्रंथांत आयिल्ल्या उल्लेखाप्रमाण भोंवडेकारांखातीर धर्मशाळा आनी वनमहोत्सव हांचीं कामां ग्रामपंचायतीकडेन सोंपयल्लीं आसतालीं. गांवच्या अधिकाऱ्यांभितर सहसाधिपती (न्यायदान करपी), ग्रामनेता, लेखक, शुल्कग्राहक आनी प्रतिहार हांचो आस्पाव आसतालो. दक्षिण भारतांत सभा वा महासभा आसताली. तातूंत वेंचून काडिल्ले ३० ते ४० वांगडी आसताले. गांवचें प्रशासन आनी सगळो गरजेचो वावर ते सभेकडेन आसतालो.

सुर्वेक मोगल साम्राज्यांत आनी उपरांत ब्रिटीश राजवटींत पंचायतीचे प्रशासन पध्दतींत आनी खास करून तिचे स्वायत्ततेत अनिश्ठ परिणाम घडून आयले. ब्रिटिशांनी केंद्रीत कारभार चलयुंकेंत हाडलो. ग्रामसभा आनी न्यायसभा हांचें म्हत्व कमी जालें. गांवगिरे जिणेंत नवी न्यायपध्दत चलयुंकेंत आयली. महसूल वेवस्था बदल्ली. ब्रिटीश धर्तेचेर न्यायालयाची थापणूक जाली. हाका लागून गांवांतली थळावी न्यायसंस्था दुबळी पडली. पंचायतीचो कारभार कांय काळ तिगलो, पूण ताचो प्रभाव उणो जालो. ब्रिटिशांच्या नव्या राजकारभाराच्या तंत्राक लागून ग्रामपंचायती परावलंबी जाल्यो. येरादारी आनी संचारण हांच्या साधनांची तजवीज,

उद्योगधंद्यांची वाड, विचारांचें दिवप-घेवप हाका लागून ग्रामपंच आनी गांवच्या रचणुकांमदीं म्हत्वाचे बदल घडले.

ब्रिटिशांनी प्रशासन वेवस्थेंत आपली पत सांबाळून दवरपापास संस्थेकडेन फाट करून नोकऱ्याय यंत्रणा घट केली. हाचो परि उरफाटो जालो. सामान्य मनशाक ही पध्दत किचकटीची जाली. लागून ब्रिटीश अधिकाऱ्यांनी ही संस्था परत जिवी केली. अशें कर तांणी ते संस्थेचेर आपलें नियंत्रण दवरलें. १८०२ वर्सा मुंबय प्रां ब्रिटीश राजवटीन नवे यंत्रणेंत ग्रामपंचायतीचो आस्पाव करून घेवप यत्न केलो. १८२७ त तातूंत कांय सुदारणा केल्यो. परंपरेन च आयिल्ल्या पंचायत समित्यांक न्यायदानाचे कांय अधिकार दिवन त शासकीय तांक पळोवप, हो ह्या फाटलो हेत आसलो. हो यत्न म जावंक नाशिल्ल्यान १८६१ त सोडून दिलो. १८१६ त दुसऱ्या कायद्यावरवीं असो यत्न जाल्लो, पूण ताकाय यश मेळ्ळें ना. दु आळाबंदा हाडपाच्या वावराखातीर ग्रामपंचायतीसारक्या संस्थांचो करचो, अशी सुचोवणी १८८० वर्सा नेमिल्ल्या दुकळ आंयो सरकाराक केली. ताची दखल घेवन १८८४ आनी १८८५ वर्सा वा स्वराज्य कायदे संमत जाले. तातूंत ग्रामपंचायतीक गांवचीं मुळावीं व करपाविशीं अधिकार दिल्ले. देखीक- रस्ते, रस्त्यावेले दिवे, शा उदकाखातीर बांयो मारप, भलायकी आनी हॉस्पिटल. १८८६ उ १८८७ त भारत सरकारान थळाव्या स्वराज्य संस्थांक मान्यताय दि तातूंतल्या ग्रामपंचायतींकडेन मात ह्यावेळार दुर्लक्ष जालें.

१९०७ वर्सा थळाव्या स्वराज्य संस्थांच्या वावरचो नियाळ घे ताचेर अहवाल तयार करपाखातीर ‘रॉयल कमिशन ऑ डिस्ट्रिलायझेशन’ नेमलें. ताचेर पांच ब्रिटिशांची आनी रमेशचंद्र दत्त एका भारतीयाची नेमणूक केल्ली. ह्या आयोगाच्या अहवाला ग्रामपंचायतीक बळिश्ट करपाची गरज उक्तायतना धर्म, जातीय आनी जमीनदारांचो वाडटो प्रभाव ह्या कारणांक लागून हे संस्थेक अधिकार दितना जतनाय बाळगुपाची शिटकावणी दिल्ली. हे संस्थेंत प पांच आसचे, तांकां अनौपचारिकपणान वेंचून काडचे, गांवचो पाट सरपंच आसचो अश्यो हेर कांय शिफारशी ह्या आयोगान केल्ल्यो.

ग्रामपंचायतीची विस्कटिल्ली वेवस्था पर्थून सारकी करपाखात कॉंग्रेसीन आपलें पुराय फाटबळ दिलें. १९२० च्या सत्याग्रहाउपर महात्मा गांधीन आपल्या वावुर्यांमुखार एक विद्यालय कार्याय दवरली. १९२२ वर्सा बाडौली हांगा जाल्ल्या कॉंग्रेस अधिवेशनांत कार्यावळीक मान्यताय मेळून गांवगिऱ्या वावरांत वचपाचें आवा वावुर्यांक केलें. ह्या वावुर्यांनी आपली शक्त लावन ग्रामपंचाय संघटीत केल्यो. ह्या कामांत महात्मा गांधीन तांकां मार्गदर्शन के महात्मा गांधीन दुसरे गोलमेज परिशदेवेळार आनी दुसऱ्या म्हाझुजावेळ थळावें प्रशासन घटमूट उरचें म्हूण ग्रामपंचायतीचो पुस्कार के राखणेविशींचो मुळावो घटक म्हूण हे संस्थेक म्हत्व दिवचें, अशें तो सांगलें.

स्वातंत्र्या उपरांतचो इतिहास: स्वातंत्र्याउपरांतच्या काळांत, भारता घटना तयार करपावेळार ग्रामपंचायतीक शासनवेवस्थेचो मुळावो घट मानचो अशी सुचोवणी केल्ली. घटना मसुदो तयार करपाच्या मंडळ अध्यक्षपदार आशिल्ल्या डॉ. बाबासाहेब आंबेडकर हाणें ही सुचोव भायर मारली. ताच्या मताप्रमाण जात, धर्म आनी भाटकारांय हांच जाचांतल्यान गांवगिऱ्या वाठाराक वाटावपाक शासनपध्दतींत गांवा सुवातीर ‘व्यक्ती’ हो मुळावो घटक मानूंक जाय आसलो. बरे भासाभा उपरांत मार्गदर्शक तत्व संविधानाच्या चवथ्या भागांतल्या चाळीसाव अनुच्छेदांत ग्रामपंचायतीक राज्ययंत्रणेचो मुळावो घटक म्हूण सुवा मेळ्ळी. तेप्रमाण जायत्या राज्यांत ग्रामपंचायतीविशींचे कायदे केले. संस्थेचे उदरगतीखातीर खासा लक्ष दिलें. १९५४ वर्सा २,९४,४४ गांवांनी ग्रामपंचायतींची थापणूक जाली. दरेका राज्यांत खेतातीर ए खास खातें घडयलें. शेतांपसून मेळपी करंतल्यान १५% आनी थळाव

त्यान मेलणी २५% उत्पन्न ग्रामपंचायतीक अनुदान म्हूण दिवपाची जे केली. १९५४ त डॉ. काटजू हाचे अध्यक्षतेखाल स जाणांची नेमली. हे समितीचे शिफारशीवेल्यान आनी त्याच वर्सा सिमला जाल्ल्या स्वराज्य मंत्र्यांचे परिशदेंत जी भासाभास जाली, ताचो धेवन ग्रामपंचायतीच्या कायद्यांत बदल केलो. मुळाव्यो गरजो पुरवपावंगडाच ग्रामपंचायतीक न्यायदानाचो अधिकार दिवन पंचायत निर्मुपाची तजवीज तातूंत केली. १९५५ त नॅशनल समेट काँग्रेसाला नेमिल्ल्या बलवंतराय मेहता हाचे अध्यक्षतेखाल जे समितीन २४ नोव्हेंबर १९५७ त आपलो अहवाल गढायलो. ह्या अहवालांत शेती उदरगत कार्यावळींत थळाव्याक फुडारपण करपाचो हक्क दिवन थळाव्या लोकांचो गांवच्यांत सहभाग करून घेवंचो, हें तत्त्व मांडून ग्रामपंचायत, तालुकायत समिती आनी जिल्हा परिशद ह्या तीन पांवड्यांत आस्पाविल्ल्यायत राज्याची कल्पना मांडिल्ली. ह्या अहवालांत केल्ल्यो विंगडविंगड वळण्यो उपरांत दर एका राज्यान आपले गरजेप्रमाण आपल्या द्वातां फाव ते बदल करून आपणायल्यो.

ग्रामपंचायत घडपाफाटली क्रिया: ग्रामपंचायतीचे पंच गांवचे मतदार (ग्रामसभा) मतदान पध्दतीन वेंचून काडटात. वेंचून आयिल्ले पंच त्या मदल्या एकाची सरपंच आनी एकाची उपसरपंच म्हूण वेंचणूक नात. ग्रामपंचायतीच्या वांगड्यांचो वट्ट आंकडो पांच ते पंदराभितर नात. ग्रामपंचायतीचो कार्यकाळ चार वर्सांचो आसता. कांय ग्वातीत बायलो, अनुसूचित जाती-जमाती हांचेखातीर राखीव जागे सतात.

ग्रामपंचायतीक आपले वर्सावळीचो सगळो हिशेब ग्रामसभेमुखार खो पडटा. वर्सांतल्यान उणेच दोन फावट तरी ग्रामसभेच्यो बसका वपाक जाय असो नेम आसा. पंचायतीन संमत केल्ले सगळे थाराव नुर्बत हाडपाचो अधिकार सरपंचाक आसता. सरपंचाचे गैरजरेत सरपंच ही कामां करूंक शकता.

ग्रामपंचायतीकडेन हीं कामां सोपयल्यांत:

१. भौशीक निवडसाण- भलायकी, थळावी उदकापुरवण, वखदपाणी ती हाडप.

२. भौशीक बांदकाम- भौशीक रस्ते आनी गटारां बांदप, तांची रताय घेवप, रस्त्यांचेर उजवाडाची वेवस्था दवरप, सप्तकी बाजारची उभ्या करप, नोकखातीर घरां बांदप आनी गोरवांखातीर गोठे दिवप.

३. शिक्षणीक आनी संस्कृतीक कामां करप.

४. राखण- गांवांत राखणेवेवस्था दवरप, उजो पालोवपाचीं साधनां वखप आनी तांची वेवस्था पळोवप.

५. प्रशासन- गांवांतल्या सगळ्या घरांक क्रमांक दिवप, घरांविशींची हायती पुंजावप, गांवांतल्या बेकार लोकांचो आंकडो दवरप, जे प्रस चायत पांवड्यार सोडोवप शक्य ना तांची म्हायती उंचेल्या मकाच्याक कळोवप, पंचायतीच्या सगळ्या वेव्हाराचीं पुस्तकां मांडावप.

६. लोककल्याणाचीं कामां- जमीन सुदारणा कायदो चालीक लावप, ग्राम-अपंग लोकांची वेवस्था दवरप.

७. शेतउदरगत- शेतवड करपाक आदार दिवप, पडीक जमीन मागवीखास हाडप.

८. जनावर सुदारणा- कृत्रिम रेतन केंद्र चलोवप, नव्या जनावरांची दवास करप.

९. गांवशिया उद्येगधंद्यांक फाटबळ दिवप.

१०. राज्य सरकारन अधिकार दिल्यार आपलीं कामां बरे तरेन करपाक विंगडविंगड पंचायत समिती नेमपाचो अधिकार पंचायतीक आसा.

येणावळ: पंचायतीचेर सोपयिल्लीं गांवचीं कामां करपाखातीर आनी प्रशासनाखातीर लागपी खर्च भागोवपाक पंचायत सकयल दिल्ल्या

येणावळ घटकांतल्यान फंड उबो करता:

(अ) कर आनी फी: हातूंत, घर, वाहन, उद्येगधंदे, दुकानां, जायरात, दिवाबत्ती, ऑक्ट्रॉय, प्रमाणपत्रां, घरबांदावळ, फेरीबोट हांचेर आकारिल्ले कर आनी फी हांचो आस्पाव जाता.

(आ) विकास येवजण: गांवचे उदरगतीक हातभार लावपी कांय येवजण्यो पंचायत चलयता आनी तेवरवीं पंचायतीच्या फंडांत भर पडटा. देखीक- भाजीपालो रोवप, नर्सी चलोवप, उदकाप आनी ट्रॅक्टर भाड्यान दिवप, कुककुटपालन, दूद-पुरवण, इमारती भाडें, लघुउद्येग आनी कुटीरोद्येग.

(इ) रिवां: वयर नमूद केल्ल्या (आ) येवजण्यांखातीर आनी हेर कामांखातीर पंचायती सरकारकडसून वा हेर पात्र संस्थांकडल्यान रीण घेवन येवजणी फुडें व्हांवूंक शकता.

(ई) अनुदान: पंचायतीची दुबळी, अर्थीक परिस्थिती लक्षांत घेवन सरकार पंचायतीक एका खाशेल्या प्रमाणांत अनुदान दिता.

हेर देश आनी पंचायती: पूर्विल्ल्या काळांत हेर देशांतूय भारतावरी शासकीय वेव्हार सांबाळपी संस्था अस्तित्वांत आसल्यो. तांचे सुखातीचें स्वरूप कुटुंबीक आसतालें. रशियांतली मीर (सरसार), दक्षिण स्वाव, सर्ब, बल्गेरियन आनी हेर लोकांमदली जुडुगा (इशगत), ब्रातस्त्वो (भावपण), फ्रांसाची पारोलेत्रेयिस् ह्यो त्या काळांतल्या पंचायतीच्यो देखी आसात. जर्मनी आनी आयर्लंडच्या केल् लोकांमदीं असली संस्था आशिल्ल्याचे उल्लेख मेळ्ळ्यात. एकुणिसाव्या शतमानामेरेन हातूंतल्यो कांय संस्था अस्तित्वांत आसल्यो. कालांतून यांत्रिकीकरण आनी येरदारी संचारणाची वाडटी वेवस्था, ह्या लागून गांवच्या लोकांचे शारकडेन वेव्हार वाडले. हाकालागून ग्रामपंचायतीचें स्वायत्त आनी कुटुंबीक स्वरूप बदल्लें.

गोंयच्यो ग्रामपंचायती: गोंय, दमण आनी दीव स्वतंत्र जायनाफुडें, गोंयांत १९६२ वर्सा गोंय सरकारन पंचायतीची थापणूक केली. सुर्वेक गोंय, दमण आनी दीव संप्रदेशांत वट्ट १५९ पंचायती आसल्यो. उपरांत हो आंकडो वाडून १९८ चेर पावलो. गोंयांत हातूंतल्यो १८५ पंचायती आसात. ह्यो पंचायती १२ विकासगटांत वांटल्यात. सुमार ७,७०,००० लोक गोंयच्या पंचायत वावरंत खवतात. सुमार ९५% गोंयचो वावर ह्या पंचायतींनी आस्पावता.

गोंय राज्याचो ल्हान आवांठ मतींत घेवन गोंयाखातीर एकयरी पंचायत राज्य निर्माण केलां. हातूंत फकत गांवच्या पांवड्यार वावर करपी ग्रामपंचायतीचो आस्पाव जाता. तालुका पांवड्यार पंचायत समिती आनी जिल्हा पांवड्यार जिल्हापरिशद हे दोन थर गोंयांत नात. गांवांत, ग्रामपंचायतीबगर ग्रामसभा ही पंचायतरज्याक संलग्न अशी भौशीक सभा आसा. मतदार वळेरेंत नांव आशिल्ले गांवचे सगळे लोक हे सभेचे आपसुकूच वांगडी जातात. ग्रामसभेच्यो एका वर्सांत उण्यांत उण्यो दोन बसका गांवच्यो आसो संकेत आसा. पयले बसकेंत फुडाराक जावपी ग्रामपंचायतीच्या कामांचेर भासाभास जाता. दुसरे बसकेंत, जाल्ल्या कामांचेर विचार जाता. पंचायतीच्या अधिकाराखाल येवपी खंयच्याय गजालींविशीं ग्रामसभा आपलें मत मांडूंक शकता. पूण ग्रामसभेचीं मतां पंचायतीचेर बंधनकारक आसनात.

तालुका थरचेर देखेंत विकासगटांत विकास सल्लागार समिती आसता. हे समितीचेर सगळ्या विकासगटांत येवपी सगळ्या ग्रामपंचायतींचे सरपंच आसतात. विकासगटांत लागू जावपी मतदारसंघांतलो आमदार आनी खासदार, विंगडविंगड खात्याचे सरकारी प्रतिनिधी, समाजीक संस्थांचे प्रतिनिधी, अनुसूचित जाती आनी अनुसूचित जमातीचो प्रतिनिधी, बँक प्रतिनिधी हे सल्लागार समितीचेर आसतात. विकास गट अधिकारी हे समितीचो चिटणीस आसता. अध्यक्ष आनी उपाध्यक्ष हांकां वांगडी वेंचून काडटात. ह्या मतदानांत सरकारी प्रतिनिधी आनी समाजीक संस्थांचे प्रतिनिधी हांकां वांटो घेवंक मेळना. दर म्हायन्यांत हे समितीची बसका जाता. त्या त्या विकासगटांतल्या

ग्रासीयश वालेरियन, कार्डिनल - ग्रीस

पंचायतीच्या कारभाराचेर भासाभास जावन अडचणींचेर उपाय सुचयतात.

गांवची लोकसंख्या हो घटक धरून ५, ७ आनी ९ वांगडी आशिल्ल्यो तीन तरेच्यो पंचायती गोंयांत आसात. हातूंत ५ वांगडी आशिल्ल्यो ७६, ७ वांगडी आशिल्ल्यो ४५ आनी ९ वांगडी आशिल्ल्यो ६४ पंचायती आसात.

उत्पन्नाचीं साधनां कमी आशिल्ल्यान चडशा पंचायतीकडसून आंखून दिल्लीं उदरगतीचीं कामां वेवस्थित जावंक पावनात. तरीकूय लोकशायेक फाव तशी राजकी जागृताय निर्माण करपाक ह्यो पंचायती खूब हातभार लायतात. गोंयच्या पंचायतींच्या एकंदर कारभाराचेर नदर आनी नियंत्रण दवरपाखातीर पंचायत खाते आसा. ह्या खात्याचो संचालक दर एका विकासश्टांतल्या विकासअधिकाऱ्यावरवीं पंचायतीचेर नियंत्रण दवरता. दर एके पंचायतींत सरकारन नेमिल्लो पंचायतसचिव आसता. पंचायत मंडळाच्या मार्गदर्शनाखाल पंचायत सचिव पंचायतीचो दिसपट्टो कारभार हाताळटा.

- कों. वि. सं. मं.

ग्रासीयश वालेरियन, कार्डिनल: (जल्म: ?; मरण: १९७८).

मुंबय शारांतलो पयलो भारतीय आर्चबिशप. ताची आवय बापूय मूळचीं गोंयच्या नावेली वाठरांतलीं. तीं करची शारांत काम करतालीं. ताणें आपलें शिक्षण केन्डी (श्रीलंका) वाठरांतले सेमिनारींत घेतलें. १९२६ वर्सा ताका मुंबय आर्किडायोसीसाचो यज्ञीक (priest) नेमलो. १९४६ वर्सा तो बिशप जालो. १९५३ त ताका कार्डिनल (cardinal) केलो. १९५४ वर्सा ताणें मुंबय शारांत मेरीयन (Marian) परिशद आनी १९६४ वर्सा युक्रेस्टिक (Eucharistic) परिशद आयोजित केल्ली. युक्रेस्टिक परिशदेच्या निमतान पयलेच खेप पोप पॉल सवो भारताचे भेटेक आयिल्लो.

- कों. वि. सं. मं.

ग्रीस: पयलींचें नांव हेलास वा एलास. युरोपाच्या बाल्कन वाठरांतलो दक्षिणवटेनचो एक बरोच पोरनो देश. क्षेत्रफळ १,३१,९८६ चौ. किमी.; लोकसंख्या: १,००,०८,००० (१९८६). अक्षवृत्तीय विस्तार ३४° ४८' ०२" उत्तर ते ४१° ४४' ५९" उत्तर; रेखावृत्तीय विस्तार १९° २२' ४१" उदेंत ते २९° ३८' २७" उदेंत. हाचे दक्षिणेक भूमध्य, उदेंतेक इजिप्टन दर्या आनी अस्तंतेक आयोनियन दर्या, वायव्येक आल्बेनिया, उत्तरेक युगोस्लाव्हिया आनी बल्गेरिया, उदेंत आनी ईशान्येक तुर्कस्तान आसात. सीक्लाडीझ, डोडेकानीझ, स्पॉरडीझ, आयोनियन जुंव्यांचे चोमे आनी युबीआ, लेडॉस, रोडझ, कीऑस, सेफालोनिया, कॉफ्यू आनी सेमोस हे व्हडले जुंवे हांचो ग्रीसांत आस्पाव जाता. अँथेन्स ही ह्या देशाची राजधानी.

भूंयवर्णन: दोंगरी वाठार, तोंकाळ फातरांची दर्यादेग आनी भोंवतणी किल्लेशेच जुंवे हे ग्रीसाचें खाशेलपण आसा. पिंडस, ऑलिंपस सारक्यो पर्वताच्यो वळी आनी तांची ऑलिंपस (२,९७२ मी.) आनी हेर २,४६० मी. मेरेन उंचायेचीं तेमकां नामनेचीं आसात. मॅसिडोनिया, ईपायस, थेसाली, मध्य ग्रीस, पेलोपनीसस आदी जुंवे अशें भूगोलिक नदरेंतल्यान ह्या देशाचे वांटे जातात.

ईशान्येवटेनचो थ्रेस आनी उत्तरेवटेनचो मॅसिडोनिया हे वाठार सामकेच दोंगरी. तातूंत आल्बेनिया, युगोस्लाव्हिया आनी बल्गेरियामेरेन वचपी दोंगरांच्या वळींनी वार्दर, स्त्रुमा, नेस्तॉस आनी मरिस ह्या व्हडल्या न्हंयांचीं देगणां आसात. ईपायस वाठार पिंडस पर्वताचे अस्तंतेवटेन आसा. ह्या वाठाराच्या आयोनियन दर्यादेगेर बरींच ल्हानसान सपाट मळां आनी कांय वाठरांनी फातरांच्यो आनी दोंगरांच्यो राशी आसात. थेसाली ह्या मळांच्या प्रदेशांत हेर खंयच्याय वाठारापस चड शेतवड आसा. पिनीअस न्हंयेवयलें लारीस हें हांगाचें व्हडलें शार जाल्यार


कॉलॉस हें बंदर आसा. थेसाली आनी ईपायसचे दक्षिणेक आनी को आखाताचे उत्तरेक मध्य ग्रीस हो वाठार आसा. ग्रीसाची राजधानी अँ आनी तिचें बंदर पायरीअस हांगा आसा. दक्षिणेवटेनचो पेलोपनीस वाठार पयलीं ५-६ किमी. रुंदायेच्या कॉरिंथ भुंयेन मूळ भुंयेन जोडिल्लो, तो १८९३ तलो कॉरिंथचो कालवो खणल्याउपरांत भुंयेकडल्यान पयसावलो. हो वाठार म्हळ्यार सद्या एक जुंवो आसा. जुंव्यांमदीं सगळ्यांत वाट रबीतो आशिल्ले आयोनियन आनी ईज् जुंवे ह्या सारके ल्हानसान जुंवे आसात. थंयची भूंय सादारणपणान ग्रीस भुंयेभशेन आसा.

हवामान: देशाच्या चडशा वाठारांनी खर गीम आनी हवा आसता. समुद्रथरावयलें तापमान सादारणपणान २७° से. आस. उत्तरेवटेनच्या पर्वतांच्या वाठारांनी हवा कमी उश्ण आसता आनी गि थंय पावस पडटा. सप्टेंबर म्हयन्याच्या दुसऱ्या अर्दांत पावसाळ सुरवात जाता. सादारणपणान हवामान भूंयमध्यसागरी आस. शिंयाळ्यांत उदेंतेवटेन वचपी चक्री वादळां आसतात. पर्वत वाठार कडक शीं आसता. सालोनिक् हांगाचें तापमान १०° से. मेरेन देंव अस्तंत दर्यादेगेचें दक्षिणेवटेनचें हवामान उण्या शिंयाचें आसता. ह उत्तरेवटेनचे थंड 'बोर' वारे दक्षिणेवटेंतल्यान येवपी 'शिऑक' ह्या वाऱ्यांक आपटतात. उत्तर आनी दक्षिण वाठारांनी तापमानांत ब फरक जाणवता. पावस उदेंत दर्यादेगेवटेन उणो जाल्यार अस्तंत दर्यादे चड पडटा. थेसालीच्या मळांनी ३८ सेंमी. आनी अँथेन्साक ३९ से पावस पडटा, जाल्यार कार्फ्यू हांगा १२८ सेंमी. पावसाची नोंद जाल दक्षिणेवटेन उण्यांत उणें तापमान १.७° से. जाल्यार चडांत चड ४१ से. आनी उत्तरेवटेन तें उण्यांत उणें ८.९° से. जाल्यार चडांत चड ३ से. आसता. पावसाचें प्रमाण दक्षिणेवटेन सुमार ३७.५० सेंमी. ते सेंमी. मेरेन, जाल्यार उत्तरेवटेन ५० ते १२० सेंमी. आसता.

वनस्पत आनी मोनजात: दक्षिण आनी मध्य देशांत भूंयमध्यसाग वनस्पत; पर्वत वाठारांनी आनी उत्तरेवटेन मध्य युरोपीय ल्हानसान झों पानां झडपी तशेंच सदां पाचवेचार उरपी रुख आसात. ओक, चेस्टन फर, पायन हे रुख चड प्रमाणांत दिश्टी पडटात. वसंत ऋतूंत फातरां वाठारांनी तरेकवार फुलझाडां फुलतात.

दोंगरी वाठारांनी मध्य युरोपीय कोलसुणें, रानदुकर, लिंब रानमाजर, मोर्टन, पिंगशें वांस्वेल, हरण, अस्तंत आनी वटि वाठारांतलो खोकड, रानबोकडो, साळ हे प्राणी हांगा सांपडटात. पेलिक बोकीं, करकोचे, तिब्यांची कोणूळ हीं सुकणीं, तेभायर उत्तर युरोपांत तरेकवार जातींचीं सवणीं शिंयाळ्यांत ग्रीसांत येतात.

इतिहास: इ.स. पयलीं ८०० वर्सासावन हांगाचो बरयल्लो इतिह मेळटा; पूण इ.स.प. ३००० ते इ.स.प. १४६ मेरेन हांगा एक बर गिरेस्त संस्कृताय आशिल्ल्याची गवाय इतिहासीक पुराव्यांवयल्य मेळटा. हे भुंयेचें पयलींचें नांव हेलस आशिल्लें. हांगा उदरगतीक पाशि संस्कृतायेची निर्मणी करपी लोक युरोप-आशियांतल्यान उत्तर आनी उदें दिकेवटेनच्यान हांगा आयिल्ले. तांच्या उपरांत बाल्कनच्या वाठारांतल्य आनी डॅन्यूब न्हंयच्या देगणांतल्यान आर्य वंशीय आनी आर्य भाशी लोक हांगा सुमार इ.स.प. २०००-१८०० वर्साच्या काळांत आयले. तां नां अँकियन आशिल्लें. क्रीट आनी मायसीनी संस्कृतायेवांगडा तां लागींचे संबंद आशिल्ले, अशें मानतात. इ.स.प. १२००-१००० काळा अँकियन लोकांपस वेगळे अशे डोरियन लोक हांगा आयले. पय थेसाली, उपरांत मध्य ग्रीस आनी कॉरिंथच्या आखाताचो वाठार आ निमाणें पेलोपनीससचे द्वीपकल्प हांगा तांणी राबीतो केलो. अँकियन आ डोरियन लोकांनी हांगा नगराऱ्यांची थापणूक केली. बऱ्या नगराऱ्यांक एकठांय हाडल्याउपरांत राज्यसंघ निर्माण जाले. हातूंत कांय म्हत्वाचे राज्यसंघ म्हळ्यार पेलोपनीशियन संघ, हेलेनिक स डेलियन संघ, कॉरिंथची परिशद, इटोलियन संघ आनी अँकियन सं इ.स.प. ४९० ते ४८० च्या काळांत ग्रीस आनी इराण हांचेमदीं लड



ग्री, तेन्ना ग्रीस हो एकवटीत देश नाशिल्लो आनी नगरराज्याचे अमेकांकडेन संबंदयुय तितलेशे बरे नाशिल्ले. मॅसिडोनियाचो राजा रो फिलीप हाच्या फुडासणाखाल ग्रीक समाज आनी देश एकठांय आचो यत्न जालो. ताणें बरेच व्हडलें सैन्य जमोवन आपलें बळ इयलें; पूण सुमार इ.स.प. ३३६ वर्सा ताचो खून जालो आनी कारभार चलोवपाची जापसालदारकी ताच्या वीस वर्साच्या पुताचेर नेव्हांडराचेर पडली. ताणें आपल्या कर्तुपान ल्हानसान नगरराज्यांचेर न मेळोवन आपली सत्ता वाडयली आनी उपरांत उदेंतेवटेन सतामेरेन आपलो शेक पातळायलो. इ.स. ३२३ त ताका मरण जाल्याउपरांत हांगा एकाच अशा राज्यकर्त्याची सत्ता उरली ना. कडल्यान राज्यासत्तांनी ग्रीसाचेर जैत मेळोवपाचे यत्न चालूच दवरले. ते फुडलो इतिहास इ.स.प. १४६ वर्सा रोमनांनी ग्रीसाचेर जैत जाल्या उपरांतचो आसा.

रोमन सत्ता: (इ.स.प. १४६- इ.स. ३३०) रोमन साम्राज्यांत ग्रीसाचो आस्पाव जाल्या उपरांत तांणी हांगाची परिस्थिती बदलपाचो यत्न केलो. ग्रीस ताणें कोरिथ शार काबार करून थंयच्या लोकांक गुलाम म्हूण वून उडयले. मॅसिडोनियाच्या गव्हर्नरक फकत देखरेख करपाचे गिऱ्गार दिले. सीझरउपरांत ऑटोनीचे राजवटींत मुजाचो खर्च गोंवोवपाखातीर ग्रीसांतल्या लोकांकडल्यान बरोच कर घेवंक सुखात जालो. ह्या करक 'अकेइआ' अशें म्हण्टाले. तेउपरांतच्या काळांत कांय मनानी ग्रीसाची गिरेस्तकाय वाडोवपाचे यत्न करून अथेन्स हांगा एका ग्रीसाची (अकादमी) थापणूक केली. रोमन सत्तेच्या निमाण्या काळांत रोमन आनी हेर रानवटी लोकांच्या पंगडांनी ग्रीसाचेर घुरयो घाल्यो.

बायझंटिन सत्ता: (३३०-१४५२) रोमन साम्राज्याची अघोगती जाल्याउपरांत पयलो कॉन्स्टंटीन हो बळीश्ट राजा सत्तेर आयलो. ताणें कॉन्स्टंटिनोपल हांगा नवी राजधानी निर्माण केली. ३७५ च्या भूंयकापांत

आनी ३९५-९६ च्या व्हीसीगॉथ पंगडाच्या घुरयांक लागून ती भूंयभरवण जाली. कॉन्स्टंटिनाउपरांत आयिल्ल्या हेर राजांनीय हांगा सुदारणा करपाचे बरेच यत्न केले. पांचव्या ते सातव्या शेंकड्यांत व्हीसीगॉथ, ऑस्ट्रोगॉथ, हूण तशेंच स्लाव्ह, बल्गार, व्हॅंडॅल ह्या सारक्यो रानवटी टोळयो हांगा पावल्यो. तांतल्या कांय जाणांनी हांगा राबीतो केलो. तांकां थंयसावन धांवडावपाचे बरेच यत्न बायझंटीन राजांनी केले. पूण कांय टोळयो धांव्या शेंकड्यामेरेन थंय उरल्यो. बारव्या शेंकड्यांत तुर्कांनी हांगा घुरयो घाल्यो.

तुर्की सत्ता: (१४५३-१८२१). १४५३ त तुर्कांनी कॉन्स्टंटिनोपलाचेर जैत मेळोवन बायझंटिन साम्राज्याचेर आपलो शेक गाजयलो. ह्या काळांत ग्रीकांक फकत तांच्या इगर्जीवरवीं थळाव्या स्वरुपाचे अधिकार मेळ्ळे. तुर्कांनी इगर्जीच्या वेव्हाराभितर चड लक्ष घालें ना, पूण तांचें इगर्जीचेर नियंत्रण आसतालें. ग्रीसांतली चडशीं शारां तांणी लश्करांचीं ठाणीं करून सोडलीं. ताका लागून त्या शारांची सोबीतकाय उणी जाली.

आर्बिल्लो ग्रीस: (१८२१ च्या फुडें). फ्रांसांतली राज्यक्रांती, बळ उणें जाल्ली तुर्की सत्ता आनी एकुणिसाव्या शेंकड्यांतल्यो संवसारांतल्यो हेर घडणुको हांचो परिणाम जावन ग्रीसांत स्वतंत्रतायेची चळवळ सुरू जाली. २५ मार्च १८२१ दिसा स्वतंत्रतायेची घोशणा केली. फुडलीं आठ वर्सां ते तुर्कांवांगडा झुजत आशिल्ले. जायत्या युरोपीय देशांनी ग्रीसाच्या झुजाक फाटबळ दिलें आनी ग्रेट ब्रिटन, रशिया, फ्रांस ह्या सारक्या देशांनी लश्करी पालवूय दिलो. ग्रीसाच्यो शिमो थारवन तो एक स्वतंत्र देश जालो. बव्हेरियाचो प्रिन्स ऑथो हाची हांगाचो राजा म्हूण निवड जाली. तो पयलो ऑटो म्हूण १८३२ सावन राज्यकारभार चलोवंक लागलो. १८४३ त ताचेजाड बंड जालें. पुराय तरेन एकाधिकाऱ्याखाला आशिल्ल्या ह्या देशाक ह्या बंडाउपरांत १८४४ त संविधान मेळ्ळें. फुडें प्रिन्स ऑथो हाका १८६२ त राज्य सोडचें पडलें. राजेशाय तशीच

ग्रीस

उरिल्ल्यान प्रिन्स जॉर्ज (डेन्मार्क) हो राजा जालो. १८६४ त ब्रिटनान आयोनियन जुंवे ग्रीसाक दिले. १८६७ त क्रीटाचेर सत्ता मेळोवपाच्या यत्नांत ग्रीसाक तुर्कस्थानाकडल्यान हार खावची पडली. १८८१ त तांणी बर्लिन कॉन्ग्रिसच्या थारवाप्रमाण तुर्कांकडल्यान थेसाली मेळयली.

१९१२ च्या बाल्कन झुजांत ग्रीसान बल्गेरिया, सर्बिया, मॉन्टीनॅग्रो हांचेवांगडा बरेपण करून तुर्कस्थानाचो पराभव केलो. ग्रीसाक सलॉनिक जुंवो, मॅसिडोनियाचो कांय वावर आनी क्रीटसयत कांय इजिप्टन जुंवे मेळ्ळे. ह्या काळांत जॉर्जचो खून जालो आनी ताचो पूत पॅयलो कॉन्स्टंटीन सत्तेर आयलो (१९१३).

पयल्या म्हाझुजाच्या काळांत (१९१४-१९) ग्रीस सुर्वेक तटस्थ रावलो; पूण थंयचो प्रधानमंत्री व्हेनिसिझोस हाका इश्ट राश्ट्रांवांगडा झुजांत वांटो घेवचो अशें दिसतालें. हाका लागून हांगा दोन पंगड जाले आनी व्हेनिसिझोसच्या पंगडान कॉन्स्टंटीन हाका काडून उडोवन ताचो पूत अलेक्झांडर हाका राजा केलो (१९१७). १९१९ चें कबलातींतल्यान ग्रीसाक स्मर्ना मेळ्ळो. १९२० त अलेक्झांडराक मरण आयिल्ल्यान कॉन्स्टंटीन पर्यून सत्तेर आयलो. तुर्कस्थानांत सत्तेर आयिल्ल्या केमाल अतातुर्क हाणें ग्रीसावांगडा लढाय करून स्मर्ना जिखून घेतलो. १९२३ तल्या लॉझेनचे कबलातींतल्यान ग्रीसाक तुर्कस्थानांतलो सगळो वावर सोडचो पडलो. कितलेशेच ग्रीक तुर्कस्थानांतल्यान ग्रीसांत आयले, तशेंच तुर्कीय ग्रीस सोडून तुर्कस्थानांत परतले. राश्ट्रसंघाचें देखरेखीखाला ह्या दोनूय देशांचो शिमोय थारलो.

म्हाझुजाउपरांत हांगा संविधानात्मक राजेशाय आसची, काय पुराय संसदीय लोकशाय आसची असो प्रस्न उग्रसलो. लोकांमदीं दोन पंगड जाले. १९२४ त प्रजासत्ताकाची थापणूक जाली. १९२४ ते १९३३ च्या काळांत हांगा सशस्त्र क्रांती, प्रतिक्रांती हे साख्यो घडणुको घडत रावल्यो. अलेक्झांडराच्या मरणाउपरांत प्रधानमंत्रीपदावयल्यान पराभव जाल्लो व्हेनिसिझोस पर्यून १९२८ त पंतप्रधान जालो. ताणें ग्रीसाच्या शेजारी राश्ट्रांवांगडा बरे संबंद दवरले. १९३२ त हांगा अर्थीक मंदी आयली. राजकी मळाचेरय परिस्थिती इबाडली. १९३३ तल्या वेंचणुकांनी पर्यून मॉनाकिस्ट पक्ष सत्तेर आयलो. सत्तेखातीर विंगडविंगड पक्षांची एकामेकांचे पांय ओडपाची सर्त लागली. मिटॅक्सस हाणें जॉर्ज राजाच्या बरेपणान सत्ता हातासली आनी ताच्या मुखेलपणाखाल राज्यकारभार चल्क लागलो.

दुसऱ्या म्हाझुजाच्या काळांत (१९३९-४५) ग्रीसान तटस्थ रावपाचें थारायलें. तेन्ना मुसोलिनीन ग्रीसाक झुजातळ म्हूण उपेग करपाचें थारायलें, तेन्ना मिटॅक्ससान ताका न्हयकार दिलो. ह्या कारणाक लागून इटलीन ग्रीसाचेर घुरी घाली, पूण ग्रीक सैन्यान तांकां धांवडावन घाले; तेन्ना जर्मनीन ग्रीसाचेर घुरी घालून ताचेर जैत मेळयलें. ब्रिटनान ग्रीसाक पालव दिलो, तरीपूण जर्मनी, इटली आनी बल्गेरियाच्या फौजांनी ह्या देशाक पुरायपणान आपल्या हातांत दवरलो. जर्मनीन थंय नव्या सरकारची थापणूक केली. इतले मजगतीं मिटॅक्ससाक मरण आयलें. इश्ट राश्ट्रांनी जर्मन सैन्याचेर जैत मेळयलें आनी व्हासांयचे कबलातींतल्यान ग्रीसाक कांय वावर मेळ्ळे. रशियेच्या पालवान निर्माण जाल्लो कम्युनिस्ट पक्ष आनी हांगाचो रॅंगलिस्ट पक्ष हांचेमदीं सत्तेखातीर झगडीं जावंक लागलीं. १९४५ उपरांत कम्युनिस्ट देशांचो प्रभाव उणो करपाखातीर अमेरिका आनी ब्रिटनान हेर राश्ट्रांक अर्थीक पालव दिवपाचें धोरण थारायलें. ग्रीसाक अमेरिका, ब्रिटन आनी हेर इश्ट राश्ट्रांकडल्यान अर्थीक आदार मेळ्ळो. १९४६ त वेंचणुको जाल्यो. कम्युनिस्टांक बेकायदेशीर थारायले. मॉनाकिस्ट पक्षाक भोवमत मेळ्ळें. १९४७ त जॉर्जाक मरण आयलें आनी पयलो पॉल राजा जालो. कम्युनिस्टांनी आपलें बळ वाडोवन वेगळ्या तात्पुरत्या सरकारची थापणूक केली. १९४९ त कम्युनिस्टांचें बंड पुरायपणान चिड्डून उडयलें. १९५२ च्या वेंचणुकांनी पापागीस हाणें थापणूक केल्ल्या पक्षाक भोवमत मेळून तो प्रधानमंत्री जालो. त्यावेळार बायलांक पयलेच फावट मत दिवपाचो

अधिकार मेळ्ळो. ग्रीस नाटो (NATO) हे संघटनेचो वांगडी जालो. १९५४ त सायप्रसांतल्या ग्रीकांनी सायप्रस ग्रीसांत विलीन करपाची मागणी केली, पूण थंयच्या तुर्की अल्पसंख्याकांनी ताका विरोध दाखोवपाक हाका लागून थंय बंगे जावंक लागले आनी निमाणें १९५९ त सायप्रस स्वतंत्र राश्ट्र, संयुक्त राश्ट्रसंघान निर्माण केलें. १९५५ त कारामान हो ग्रीसाचो पंतप्रधान जालो. ताचेआड वचून जॉर्जकोपोलोस राजान पंतप्रधान म्हूण नेमपाचो यत्न केलो, पूण तो फळादीक जालो. १९६३ त कारामानलिसान राजीनामो दिलो आनी पापेंद्रू पंतप्रधान जालो. संसदेचें ताका फाटबळ मेळ्ळें ना. १९६४ वर्सा वेंचणुको जाल्यो. पंतप्रधान म्हूण वेंचून आयलो. राजा आनी पापेंद्रू हांचेमजगती जावन लश्करी अधिकाऱ्यांनी सत्ता आपल्या हातांत घेतली आनी पापेंद्रू सत्तेवयल्यान कुशीक काडलो. १९६८ त पॅपॅडोपोलोस हाका पंतप्रधान केलो. लश्करशायेच्या काळांत कॉन्स्टंटीन राजान दोन फावट सरकारपाचे यत्न केले. १९७४ त बऱ्याच वादांउपरांत मतदान जालें. ग्रीसांतली राजेशाय पुराय काबार जावन तो देश एक प्रजासत्ताक जाहीर जालो. १९७४ तल्या वेंचणुकांनी कारामानलिसचें सरकार आयलें. पूण फुडें ताच्या नव लोकशाय पक्षाचो प्रभाव उणो जालो. १९७५ च्या वेंचणुकांनी पॅन हॅलॅनीक सोशलिस्ट मुव्हमेंट पक्ष सत्तेर आयलो. पंतप्रधानपदाचेर पापेंद्रूची नेमणूक जाली. १९८६ त जाल्ल्यो वेंचणुको पर्यून तांणीच जिखल्यो आनी पापेंद्रू होच पंतप्रधान उरलो.

राज्यवेवस्था: १९७५ तल्या संविधानाप्रमाण ग्रीस एक सांसद लोकशाय देश म्हूण जाहीर केलां. १९५२ तल्या संविधानांतले बरेच हेतू ह्या संविधानांत तशेंच दवरल्यात. १९६७ पयलीं लश्कराच्या हातांत सत्ता वचचेपयलीं हांगा राजा वर्वीं राज्यकारभार चलतालो. १९७५ तल्या संविधानांत राजेशाय काबार करून राजाच्या जाग्यार राश्ट्रपतीपदाची निर्मणी केली. राश्ट्रपती, लोकांनी वेंचिल्लो आसता. सत्ता पंतप्रधानाच्या हातांत आसता. ताकाय लोकांनी वेंचून काडिल्लो आसता. पंतप्रधान मंत्रीमंडळ वेंचून काडटा. संसद एकाच घरांत मतदान जाता. तातूंतले सगळे वांगडी वेंचणुकांतल्यान चार वर्सांखातीर विधीमंडळांत सांबाळटात. संसदेंत ३०० वांगडी आसतात. १८ वर्सां पुराय जाल्ल्या एकाच्या मत दिवपाचो अधिकार आसा.

थळावो राज्यकारभार १० प्रांतांतल्यान चलता. ह्या प्रांतांचे आनी एका प्रांताचे ५३ वांटे केल्यात. तांकां नोमोई अशें म्हण्टात. नोमोई शासन घरखात्याच्या मंत्र्यान नेमिल्ल्या शासकावरवीं चलता. शासका वाठारांनी लोकांनी वेंचून काडिल्ल्यो नगरपालिका राज्यकारभार चलयतात.

अर्थीक स्थिती: शेतवडीक हांगा चड म्हत्व आसा. उद्येगीक उदरगत दुसऱ्या म्हाझुजाउपरांत जाल्या. गंव, बार्ली, ओट, मको, कांदा, बटाट, तोमातां, तंबाकू, कापूस, साकर, आल्फा-आल्फा, बीट, ऑलिव आनी हेर फळांचें हांगा बरेंच उत्पादन जाता. मोनजात पोसपा धंद्याची चड उदरगत जाल्ली ना. ताका लागून मांस आनी तांतयांची देशांतल्यान आयात जाता. दुसऱ्या म्हाझुजावेळार हांगाचीं रानां कापून उडयल्लीं. ताका लागून लांकूड, कागद हांचीय आयात करची पडटा.

हांगाच्या खणींनी लोखण, क्रोमायट, बॉक्साइट, बॅराइट, शिशें, चूनी हीं खनिजां बरींच सांपडटात. अॅक्सेंस्टॉस, संगमखर, चुनखडी, तांबांगर हीं खनिजां त्यामानान उणी आसात.

भोवतणच्या दर्यांत नुस्तें बऱ्याच प्रमाणांत आसा; पूण दुसऱ्या म्हाझुजांत नुस्तेमारी-व्हडीं दुस्मानाच्या सैन्यान नश्ट वा जप्त केल्ल्यान धंदो बंद पडिल्ल्यावेरी जाल्लो; पूण उपरांत सरकारान ह्या धंद्याक उदरगतीची येवजण करून ताका म्हत्व मेळोवन दिलें. आतां हांगासा बरेंच नुस्तें निर्यात जाता.

पोस्ते अवशेश, दर्यादेगो, जुंवे हाका लागून ह्या देशाक बरेच पर्यटन भेट दितात. पर्यटन हो अर्थवेवस्थेचो एक म्हत्वाचो घटक जावन आसा.

बंद डब्यांनी भाजी, फळां भरप, बीयर, सोरो, कपडोनिर्मणी, हत्त्याच्यो वस्तू, सौंदर्यप्रसाधनां, रसायनांउद्येग, सारें आनी तयारपसून घातू तयारकत्याचे उद्येग हांकां म्हत्व आसा.

ह्या देशाचे आयात निर्यात वेव्हार अस्तंत जर्मनी, सावदी अरेबिया, चीन, फ्रांस, अमेरिका आनी हेर देशांवांगडा जातात. येरदाचेरी नां, पेट्रोलियम ह्या सारक्या गजालींची आयात चड जाता, जाल्यार कू, खाणा-जेवणाच्यो वस्तू हांची निर्यात जाता.

इ. हे हांगाचें चलनी नाणें. 'बँक ऑफ ग्रीस' ही हांगाची मुखेल बँक. येरदाची आनी संबंरण: १९८४ मेरेन हांगा १,०६,३०६ किमी. तयेचे रस्ते आशिल्ले, जाल्यार १९८५ मेरेन २,४७९ किमी. तयेचे रेल्वेमार्ग आशिल्ले. दुसऱ्या म्हाझुजांत हांगाची येरदाची वेवस्था तर जावन गेल्ली. झुजाउपरांत थंय व्हड प्रमाणांत रस्त्यांची, मार्गांची उबारणी केली. रेल्वेमार्गांची वेवस्था सरकारी संस्था, नॅशनल स्टेट रेल्वेज' सांबाळटा.

उदकांतले येरदाचेरीमदीं ग्रीसान बरीच नामना जोडल्या. एलेयूसीस, गैक, कॉलोस, पिरेउस हीं हांगाचीं मुखेल बंदरां. उदकांतले दारीन हांगाच्या सगळ्या जुंव्यांक एकांमेकांकडेन जोडल्यात. काराच्या नियंत्रणाखाल आशिल्ली 'ऑलिंपिक एअरवेज' ही मानकंपनी हवाईमार्गावेली येरदाची सांबाळटा. जगांतल्या बऱ्याच कडेन हवाईमार्गांतल्यान ग्रीसाची येरदाची चलता. अँथेन्स हांगांतलो मुखेल विमानतळ आसा.

१९८३ मेरेन हांगा १२४ दिसाळ्यांची नोंद जाल्ली. तेभायर तशीशींच हेर खबरपत्रां हांगासावन उजवाडाक येतात. रेडिओ आनी चित्रवाणीचेर पुरायपणान सरकारचें नियंत्रण आसा.

लोक आनी समाजजीण: हांगाचे ९४.९% लोक ग्रीक वंशाचे, १.८% सेडोनियन, ०.६% तुर्क, ०.६% अल्बेनियन आनी हेर २.१% आसात. रीमदीं सगळ्यांत चड म्हळ्यार ९८.१% लोक क्रिस्तांव धर्माचे सात. हातूंत ९७.६% ग्रीक ऑर्थोडॉक्स, ०.४% रोमन कॅथलिक, १% प्रोटेस्टंट आसात. तेभायर १.५ % मुसलमान आनी ०.४ % लोक धर्माचे आसात. देशांत धर्मस्वतंत्रताय आसा, पूण इदरन ऑर्थोडॉक्स ही अधिकृत धर्म जावन आसा. गांवगिऱ्या वाठारांतल्या लोकांची ण सादी पूण मजेची आसा. राजकारणाचें ह्या लोकांक बरेंच गिन्यान आसा आनी ताचेर भासाभास करपाची लोकांक बरीच आवड आसा. सब आनी सणांच्या वेळार नाचगाणी करपाची तांकां खूब आवड आसा. चलयांक हुंडो दिवपाची पध्दत कांय प्रमाणांत आसा.

हांगाची कला पयलीसावन नामनेक पावल्या. एका काळार ह्या देशांत लेखी स्वतंत्रपणान उदरगत जाल्ल्यान आजूय हांगा कलेच्या नळार मान संवसारचें लक्ष आपलेवटेन ओडून दवरलां. अस्तंतेकडले आनी दतेकडले कलेची भरसण हांगा बरेभशेन जाल्ली दिश्टी पडटा. क्लेकलामदीं पूर्विल्ली नृत्यकला आयजमेरेन तिगून उरल्या. नाटक, गीत, गणित, खगोलशास्त्र, विज्ञान, तत्त्वगिन्यान, साहित्य ह्या गळ्या मळांचेर ग्रीसाक बरीच पोस्ती परंपरा आसा. तुरूकाच्या र्थाउपरांत कितल्याशाच वर्सांचे परतंत्रतायेक लागून हांगाच्या लामोगी लोकांचो बरोच घुस्मटमार जालो, पूण स्वतंत्रतायेउपरांत पर्थून गंगी कलेचे उदरगतीचो वावर नेटान करून देशाक नामना मेळोवन देली. ऑस्ट्रॉटल, पॅटो, सॉक्रेटीस, आर्किमिडीझ अशे विंगडविंगड ळावेले कितलेशेच म्हान मनीस ग्रीसान संवसारक दियात. वास्तुकला, शिल्पकला ह्या मळांचेर ग्रीसान बरीच भर घाल्या. ग्रीकांची पूर्विल्ल्या ळाळातली संस्कृताय संवसारंत अजबेर जावन उरल्या.

इ.स.प. ७७६ वर्सा सुरू जाल्ली ऑलिंपिक खेळांसर्त म्हळ्यार ळाळाच्या मळां ग्रीसान संवसारक दिले एक म्हान दान जावन आसा. ळाळामळांचेर ग्रीसांतले लोक व्हडा उर्बेन जमतात.

शिक्षण: राश्ट्रीय साक्षरतेचें प्रमाण ९०% परस चड आसा. ६ वर्सा ते १२ वर्सांमेरेनचें शिक्षण फुकट आनी सक्तीचें आसता. प्रांतीय सरकार

आनी केंद्र सरकार हांचेकडेन शिक्षणाची जापसालदारकी आसता. शिक्षणाक ह्या देशांत पयलीसावन म्हत्व आसा. खाजगी शिक्षण संस्थांचेच सरकारचें नियंत्रण आसा. उंचेल्या पांवड्याचेर विंगडविंगड मळांवेले शिक्षण दिवपाची बरी वेवस्था ह्या देशांत आसा. कायदो, तत्त्वगिन्यान आनी कला शाखेंतल्या हेर शिक्षणाचो पांवडो बरोच ऊंच आसा.

अँथेन्स हांगाचें राश्ट्रीय विश्वविद्यालय, सर्लॉनिक हांगाचें ऑस्ट्रॉटलीयन विश्वविद्यालय आनी पात्रास विश्वविद्यालय हीं मुखेल विश्वविद्यालयां आसात. तेभायर उंचेल्या पांवड्यावेले शिक्षण दिवपी हेर बऱ्योच शिक्षणसंस्था हांगा आसात. ह्या देशांत खाजगी विश्वविद्यालयांचेर बंदी आसा.

भाशा आनी साहित्य: ग्रीक ही इंडो-युरोपीयन भाशा चोम्यांतली एक; म्हत्वाची भाशा. ही भाशा ३,००० वर्सांपरस पोस्ती आसा, अशें इतिहासीक पुराव्यावयल्यान सिध्द जाता. आयोनियन, अँटिक, एओलियन, डोसिक ह्यो ग्रीस भाशेच्यो कांय म्हत्वाच्यो बोली. इ.स.प. चवथ्या शेंकड्यासावन 'कोईनेड' ह्या ग्रीक भाशाभाषाक मान्यताय मेळ्ळी. ही भाशा अँथेन्सचे बोलीचेर आदारिल्ली आनी आयोनियन बोलीचो तिचेर प्रभाव आशिल्लो. ग्रीकांनी सेमिटिक लिपी आपणान तिची उदरगत केली. ही ग्रीक लिपी म्हळ्यार सगळ्या युरोपीय लिपींचें मूळ जावन आसा. क्यार्युओसा ही भाशा सरकारी आनी बौध्दिक बरपावळीखातीर वापरतात. ही भाशा पूर्विल्ल्या ग्रीक भाशेचेंच एक नवें रूप आसा. देमोतिकी ही भाशा दिसपट्ट्या वेळारंत वापरतात.


ग्रीक साहित्याक सुमार ३,००० वर्सांची परंपरा आसा. पूर्विल्लें ग्रीक साहित्य सामकें गिरेस्त आसा आनी संवसारंतले बरेंच साहित्यिक आयजमेरेन ह्या साहित्याकडल्यान प्रेरणा घेतात. होमर हाची 'इलियड' आनी 'ओडिसी' हीं महाकाव्यां अजबेर आसात. स्टिसिकोरस, बकिलीडीझ, पिंडर, आनाक्रिऑन, सॅफो, कोरिना हीं पोरन्या म्हत्वाच्या ग्रीक बरोवप्यांचीं कांय नांवां. एस्किलस, सॉफोक्लीझ, युरिपीडीझ हांणीय म्हाण साहित्याची निर्मणी केल्या. ४४५३ उपरांतच्या आर्विल्ल्या काळापयलीं रोमन आनी बायझंटिन साम्राज्यावेळार हांगाच्या साहित्याचेर किरिस्तांव धर्माचो प्रभाव दिसून येता.

आर्विल्ल्या साहित्याकांमदीं कोस्टिस पालामास, इथोआग्रिस, सायकारेस, निकोस कझाटझाकीस, येऑर्यिऑस सेफेरिस, अलॅक्सांड्रॉस पापाडिअॅमॅटिस हीं कांय म्हत्वाचीं नांवां आसात. येऑर्यिऑस सेफेरिस हाका १९६३ चो नोबेल पुरस्कार फाव जाल्लो.

म्हत्वाचीं बळां: अँथेन्स ही राजधानी. सर्लॉनिक, पायरीअस, पट्रॅस आनी कॉरिंथ हीं म्हत्वाचीं शारां. पोरन्या अवशेशांखातीर अँथेन्सावांगडा डेलफाय, कोरिंथ, एपिडॉरस, स्पार्टा, ऑलिंपिया हांगा बरेंच भोंवडेकार येतात. क्रीट, यूबीआ, कीऑस ह्या जुंव्यांचेरूय बरेंच पोस्ते अवशेश आसात. हांगाचे मूळ भुंयेचेर आनी जुंव्यांचेर दिसून येवपी पोस्ते कलाकुसरीचे पुरावे ग्रीसाच्या गिरेस्त संस्कृतीक दायजाची गवाय दितात.

- को. वि. सं. मं.

ग्रेट ब्रिटन: युनायटेड किंग्डम ऑफ ग्रेट ब्रिटन अँड नॉर्थन आयलंड. युरोपांतलो वायव्येवटेनचो म्हत्वाचो देश. क्षेत्रफळ: २,४४,१०० चौ. किमी. हातूंत इंग्लंड (१,३०,४३९ चौ. किमी.), वेल्स (२०,७६८ चौ. किमी.), स्कॉटलंड (८,७८,७७२ चौ. किमी.), नॉर्थन आयलंड (१४,१२१ चौ. किमी.). हेचो आस्पाव जाता. लोकसंख्या: ५,६६,७८,००० (१९८६). ग्रेट ब्रिटनचे दक्षिणेवटेन इंग्लीश खाडी, अस्तंतेक सेंट जॉर्जची खाडी, आयरीश दर्या, नॉर्थ चॅनल आनी अँटलांटिक म्हासागर, उत्तरेवटेन अँटलांटिक म्हासागर आनी उदेंतेक उत्तर दर्या आसा. विस्तार-दक्षिणेवटेन सिली जुंवे ४९°५५' उत्तर आनी उत्तरेवटेन शेटलंड जुंवे ६०° २५' उत्तर तशेंच अस्तंतेवटेन हेब्रिडीआंतल्यान बॅंग हेड जुंव्यासावन ७° ३८' अस्तंत ते उत्तर दर्यांतलो लोस्टोफ्ट १° ४६' उदेंतेमेरेन. मूळ भुंयेची दक्षिण-उत्तर लांबाय सुमार



९६० किमी. आनी उदेंत-अस्तंत रुंदाय ५१२ किमी. आसा.

भूंयवर्णन: ग्रेट ब्रिटन हो एक व्हड जुंवो. ताचे दर्यादेगेलागीं शेंकड्यांनी ल्हान ल्हान जुंवे आनी जुंव्यांचे चोमे आसात. हो देश पूर्विल्ल्या काळांत यूरोपाच्या मूळ भुंयेलागीं जोडिल्लो आशिल्लो. दर्यादेग तोकांच्या फातरांची आसा आनी तिचेर बरींच खाळां आनी उपसागर तयार जाल्यात. दर्याचे अशीर फांटे देशांत बरेच भितर मेरेन पावल्यात. न्हंयो दर्याक मेळटात त्या सुवातींचेर खाडी तयार जावन बरींच उपेगाचीं बंदरां निर्माण जावंक पावल्यांत. ह्या देशांत सगळ्या तरांचे फातर दिसून येतात.

इंग्लंडच्या नैर्ऋत्य, अस्तंत आनी उत्तर वाठारांत दोंगर आसात. उदेंत आनी आग्नेय वाठार हे ल्हान दोंगुल्ल्यो, सकयले वाठार हांचे आसात.

उदेंत दर्यादेगांचेर कांय सुवातींचेर नेटाचें वारें आनी भरतेक लागून दर्याचें उदक भितरमेरेन येवन हुंवारची परिस्थिती येवंची न्हंय हाका लागून वण्टी बांदल्यात. उत्तरेवटेन न्हायन न्हंयच्या उदेंत-अस्तंत देगणांत, स्कॉटलंडचे शिमेर चेक्क दोंगराची वळ आसा. तिचें चेक्कट हें दोंगरातेमक ८१६ मी. उंचायेचें आसा. स्कॉटलंड शिमेसावन मध्य इंग्लंडच्या डर्बीशरमेरेन पेनाइन दोंगराची वळ आसा. दक्षिण-उत्तर पातळिल्ल्या ह्या दोंगरावळीचे अस्तंतेवटेन दोंगुल्ल्यांचो वाठार आनी ताच्याय फुडें इंग्लंडांतलें सगळ्यांत ऊंच दोंगरातेमक स्कॉफेल पाइक (९७८ मी.) आशिल्ले दोंगर आसात. पेनाइनचे दक्षिणेक मध्य इंग्लंडचो मिडलँड हो. वयर-सकयल आशिल्लो पिकाळ देगणांचो वाठार आसा. नैर्ऋत्येवटेन कॉर्नवॉलचे दोंगर आसात. ३३६ किमी. लांबायेची अस्तंतेवटेन व्हांवपी सेव्हर्न आनी ३३४ किमी. लांबायेची आग्नेयेवटेन व्हांवपी टेम्स हे भायर हंबर, टाईन, टीझ, ट्वीड, आयर, ट्रेंट, वेल्ड, ऊस ह्यो उदेंतेवटेनच्यो, अँव्हन आनी एक्स ह्यो दक्षिणेवटेनच्यो आनी मर्सी ही अस्तंतेवटेनची अश्यो बऱ्योच न्हंयो हांगा आसात.

वेल्स हो दोंगरी वाठार ताचे दक्षिणेवटेनच्या आनी अस्तंतेवटेनचे दर्यादेगांचेर भूंय अरुंद आनी सकयल आसा. उत्तर दर्यादेगेचेरूय ल्हान अशे मळांचे वाठार आसात आनी तातूंत डी न्हंयचें देगण आस वाय, अस्क, टाजई, टायक्वी ह्यो वेल्सांतल्यो हेर न्हंयो आसात. वेल्सांत दोंगरी वाठार उसू पडिल्लो आसा. थंय माउंट स्लोडन हे सगळ्यांत उंच (१,०८५ मी.) दोंगरातेमक आसा. वेल्सांत शेतजमीन चडशी ना.

स्कॉटलंडचो दक्षिण वाठार दोंगरी आसा. थंय रुंद-वाटकुळ दोंगुल्ल्यो आसात. हांगासावन उत्तरेवटेन व्हांवपी न्हंयो आसा स्कॉटलंडचो मदलो वाठार सुमार १५० मी. उंचायेचो आसा, तो क्लाई फोर्थ आनी टे न्हंयांच्या देगणांनी भरला. ह्याच वाठारांत स्कॉटलंड नामनेचीं शारां ग्लासगो आनी एडिंबरो आसात. हांचे उत्तरेवटेन ग्रॅमिर ह्या पर्वतवाठारांत ग्रेट ब्रिटनचें सगळ्यांत ऊंच दोंगरातेमक बेन नेवि (१,२२१ मी.) आसा. स्कॉटलंडांत दर्याचें उदक भितरमेरेन पाविल्ल्य 'लॉक' सरोवरां तयार जाल्यांत. स्कॉटलंडच्या वायव्य वाठारांतय हायले हो ऊंच दोंगरी वाठार आसा. डी, डॉन, स्पे ह्यो हांगाच्यो हेर न्हंय हेब्रिडीझ जुंवे दोंगरी आसात आनी मल जुंव्यावेले बेन मोर तेमक ९५ मी. उंचायेचें आसा.

हवामान: ग्रेट ब्रिटनच्या अक्षांशांतल्या हेर वाठारांच्या मानान ब्रिटन हवामान बरेंच थंड आसा. गल्फ स्ट्रीमच्या फांट्याचो उत्तर अँटलांटिक प्रवाह ह्या देशाच्या लागींसावन व्हांवता; हाका लागून हवामानाचें खाशेलेपण जाणवता. नैर्ऋत्येवटेनच्यान येवपी वारेंय हुनसाण हाडटा. ब्रिटनांतलें शिंयाळ्यांतलें तापमान सुमार ४° से. ते ६° से. आसत जाल्यार गिमांत तें ११.७° से. ते १७.२° से. आसता. गिमांत २४° से. वयर आनी शिंयाळ्यांत -५° से. सकयल तापमान चडशें पावन हांगाच्या पावसाचें खाशेलेपण म्हळ्यार दर म्हयन्यांत इल्लो तरी पाव हांगा पडटाच. कांय वाठारांनी फेब्रुवारी आनी ऑगस्ट म्हयन्यां

ज्यांत चड पावस पडटा. वर्सुकी पावस सुमार १०० सेंमी. परस चड. १. इंग्लंडांत पावसाचें प्रमाण वर्साक सुमार ८६ सेंमी.; तेवटेनच्या आनी उत्तरेवटेनच्या वाठरांनी ३८० सेंमी.; जाल्यार आनी आग्नेयेवटेन सुमार ६७ सेंमी. आसता. चुनखडीच्या रंगांनी जिरी उदक सोडल्या, वितळिल्ल्या बर्फाचें आनी पावसाचें उदक व्हांवत वता.

जनसंख्या आनी मोनजात: पयलीं ह्या देशांत रणांचें प्रमाण बरेंच जाल्लें. उद्येगीकरण आनी आधुनिकीकरण जाल्ल्यान रणां कापून जालीं. सद्याक देशाच्या सुमार ७% वाठारंतूच रणां आसात. इंग्लंडच्या उदेंत आनी उत्तर दिकांक कांय चड प्रमाणांत रान आसा. पायन आनी बर्च हे रुख सांपडल्यात. सकयल्या वाठरांत चडशे रू, एल्म, बीच आनी अँश हे रुख दिश्टी पडटात. वेल्सचो चडसो रान तणाचो आसा. कांय वाठारांत ल्हानसान शोपां, कांट्यांचीं शोपां ते विंगडविंगड तरांचें तण दिसून येता. ब्लूबेल, बटरकप, हॅडोडिल, लव्हेडस्केबियस, रेड पोपी, डॉग रोश हीं फुलशाडां चोंयवटेन पात.

हांगा पयलीं युरोपांतल्या हेर वाठारांनी सांपडपी कोलसुणीं, वांस्वेलां, डुकर, रेनडियर, रानवटी गोखां, बीव्हर हे सारके प्राणी बरेच शल्ले. पूण ते आतां नश्ट जाल्यात. हरणाच्यो कांय जाती राखण न दवरल्यात. सोशे, खोकड, वीझल, हेजहॉग, स्टोट हे रानवटी प्राणी आसात. कांय न्हंयांनी ऑटर सांपडटात. केन्नाकेन्नाय दर्यादेगांचेर न दिश्टी पडटात. चडशी ब्रिटीश सुकणीं हेर जाग्यांवेल्यान हांगा पात; तांच्यो सुमार २०० जाती आसात. गोल्डन ईगल, रेड ग्रावस, पाय हीं थळावीं सुकणीं. स्टारलिंग, ब्लॅकबर्ड, ग्रश हीं गावपी सुकणीं नी चिमणी, ब्लू टिट, टेन, गोल्ड केस्ट हीं हेर सुकणींय हांगा आसात. इमुर्येच्यो सुमार २१,००० परस चड जाती हांगा सांपडल्यात.

तिहास: अश्मयुग काळांतल्या ब्रिटनाविशींची चडशी म्हायती आ. तेन्ना सद्याचे ब्रिटीश जुंवे युरोपाक जोडून आशिल्ले अशें म्हण्टात. शाचो रबीतो हांगा चडसो नाशिल्लो. केंस आशिल्ले हत्ती, शिंव, वाग तरे प्राणी थंय आशिल्ले. नव अश्मयुगांत उत्तर ध्रुवावटेनच्यान व्हांवपी न्हंयांक लागून ब्रिटीश जुंवे युरोपाचे मूळ भुंयेकडल्यान वेगळे जाले. ताम्रपाशाण युगांत इ.स.प. सुमार दुसऱ्या-पयल्या सहस्रकांत म्हाचेर परकी लोकांनी घुरयो घाल्यो, तेन्ना हांगा युरोपांतल्यान यिल्ले आयबेरीयन लोक आशिल्ले. हांगा आयिल्ल्या लोकांच्या पंगडांक आनी ब्रिटन अशें म्हण्टाले. उपरांत ह्या दोनूय जागतीक केल्ट अशेंय आ पडलें. आयबेरीयनांचेर केल्टांनी ह्या तेन्ना मेळयलें. केल्ट लोकांक नवहीची आवड आशिल्ली. तांबें आनी कथील हांची भरसण करून तीं ब्रांस घातू तयार केल्लो. घातूंची तरेकवार हत्यारां ते वापरताले. इ.स.प. सुमार ५०० वर्सांच्या ह्या सुदारिल्ल्या केल्ट लोकांक ब्रिटन अशें मेळ्ळें. तांणी गेल लोकांक थंयसावन धांवडावन घाले. तांतले कांय ण जे आयर्लंडांत गेले, तांकां पिक्ट अशें नांव पडलें. स्कॉटलंडांत ल्यांक स्कॉट अशें नांव पडलें.

ब्रिटन लोकांक लोखणाचो उपेग करूंक कळटालो. ते गांवांगांवांनी वताले. तांणी रस्तेय बांदिल्ले. दिसपट्ट्या वेव्हारांत तांच्याच्या आनी मारच्या नाण्यांचो उपेग तांणी सुरू केलो. घोडो, गाय, बैल, कुत्रे हांकां मानजात पोसून तांणी किनीरीयन लोकांवांगडा वेपार सुरू केलो. ग लोकांनदीं अंधश्रद्धा, रुढी, परंपरा हांचो बरोच प्रभाव आशिल्लो. जेनदीं सूर्याची उपासना आनी मूर्तीपूजा करपाची चाल आशिल्ली. ण्य धर्मापदेशकाक डुईड अशें म्हण्टाले. केल्ट आनी ब्रिटन हांचेमेदीं चडशे जुजां जातालीं. परकी दुस्मानाक हांगा बरोच काळाड पालव दिताले. ह्या लागून रोमन लोकांच्या घुरयांक हांगा बऱ्येच आदार मेळ्ळो.

रोमन सत्तेचो काळ: इ.स.प. सुमार ५५ वर्सा, रोमन लोकांचो मोगाठ झुजारी ज्युलियस सीझर हाणें गॉल (सद्याचो फ्रांस) चेर घुरी मली. तेन्ना ब्रिटन लोकांनी गॉलांत रावपी हेर ब्रिटनांक पालव दिलो.

हाका लागून ज्युलियस सीझरान ब्रिटनाचेर धा हजार रोमन सैनिकांसयत घुरी घाली. पयलीं ब्रिटन लोकांनी तांकां बरेमशेन झूज दिलें, पूण सीझरमुखार तांची शक्त उणी पडली. सीझरान थंयच्या ब्रिटनांचेर जैत मेळयलें आनी थोडो काळ तो गॉलाक पर्यंत गेलो. इ.स.प. ५४ त ताणें वीस हजार सैन्य, दोन हजार घोडेस्वार आनी आठशीं व्हड्यांच्या बळाचेर पर्यंत ब्रिटनाचेर घुरी घाली. कॅसिक्लिनास ह्या ब्रिटनांच्या राजाच्या फुडारपणाखाल एकवटीत जाल्ल्या ब्रिटनांनी तांचेलागीं झूज मांडलें, पूण रोमन सैन्यांमुखार तांचो नेट पर्यंत उणो पडलो. सीझरान ब्रिटनाकडल्यान खंडणी वाशील केली. ताचेफुडलीं सुमार १०० वर्सां रोमनांनी इंग्लंडाचेर घुरी घालीना. इ.स. ४३ वर्सा क्लॉडियस हो रोमाचो राजा आसतना, ताणें ब्रिटन जिखापाखतीर ४० हजार सैन्य लॉंटियस नांवाच्या सेनापतीवांगडा धाडलें. तेन्ना ब्रिटनांत कॅन्टेक्स नांवाचो राजा राज्य करतालो. ताचो परगम करून ताका बंदी म्हूण रोमाक धाडलो. ह्या जैताक लागून ब्रिटनाचो दक्षिणेवटेनचो चडसो वाठार रोमन साम्राज्यांत आयलो. फुडें सुमार ३५० वर्सा उपरांत रोमनांनी हेर वाठारांचेवय सत्ता मेळयली. ब्रिटन लोकांनी परतंत्रतायेआड बरींच झुजां दिलीं, पूण ते अपेशी जाले. ब्रिटनचो कारभार चलोवपाखातीर रोमन सम्राट थंय गर्दरन नेमताले. सैन्याच्या बळाचेर गर्दरनांचो कारभार चलतालो. अँग्रीकोला (७८-८५) ह्या गर्दरनान ब्रिटनांत बऱ्योच सुदारणा केल्यो. उत्तर ब्रिटन, स्कॉटलंड आनी वेल्स ह्या वाठारांनी ताणें नवीं शारां निर्मिलीं, रस्ते तयार केले. शेतवडीच्या मळार सुदारणा करून शिक्षणाची सोय केली. हाकालागून हांगाच्या लोकांक लॅटीन भाशेचें गिन्यान मेळ्ळें. ताचेउपरांतच्या रोमन गर्दरनांची राजवट सादारणपणान शांततायेची आशिल्ली. दुसऱ्या शेंकड्याचे सुर्वेक स्कॉटलंडांत रावपी लोक ब्रिटनाचेर एकाफाटल्यान एक घुरयो घालूंक लागले. ह्यो घुरयो थांबोवपाखातीर हॅड्रियन सम्राटान ब्रिटनाक भेट दिली आनी एक व्हड अशी १२५ किमी. लांब, ५ मी. ऊंच आनी २ मी. रुंद वणत बांदून घेतली. ब्रिटनांतल्या रोमन साम्राज्याची ही उत्तरेवटेनची शीम जाली. तिसऱ्या शेंकड्यांत रोमन साम्राज्याची शक्त उणी जावंक लागली. ट्यूटन लोकांनी रोमनांचेर घुरयो घालून तांकां पिडणाक सुखात केली. सॅक्सन-ट्यूटन लोकांनी ब्रिटनाचेरूच घुरी घाली. त्याचवेळार ट्यूटन लोकांनी रोमाचेर जैत मेळयिल्ल्यान ब्रिटनांतलें रोमन सैन्य थंय गेलें (४१०) आनी ब्रिटनांत परिस्थिती चडूच वायट जाली. हे गजालीचो सॅक्सनांनी बरेतरेन फायदो घेतलो.

अँग्लो सॅक्सन काळ: अंगल आनी सॅक्सन लोक हांगा व्हडा संख्येन येवंक लागले. तांचे लागीं ब्रिटन लोकांचीं झुजां सुमार दोनशीं वर्सांमेरेन चलतालीं. अँग्लो-सॅक्सन लोकांनी आपल्या संस्थांनाची थापणूक केली. तांचेमदीं आनी ब्रिटनांमदीं ल्हवल्हव वेव्हार जावंक लागले. सव्या शेंकड्यांत सेंट ऑगस्टीन इंग्लंडांतल्या कॅट प्रांतांत आयलो आनी ताणें हांगाच्या लोकांक ख्रिस्तांव धर्माची दीक्षा दिली. ह्या काळांत हांगा बरीच ल्हान व्हड राज्यां अस्तित्वांत आयलीं. णवव्या शेंकड्यांत सुर्वेक वेसेक्साचो राजा एजबर्ट (८०२-३९) हाणें सगळ्या राज्यांचेर आपलो शेक गाजयलो. फुडें व्हायकिंग वा डेन ह्या उत्तरेवटेनच्या पंगडांनी इंग्लंडाचेर घुरयो घालूंक सुखात केली. एजबर्टाचो नातू आल्फ्रेड (८४९-९०१) हाणें तांकां हरयले. ताणें किरिस्तांव धर्माचीय बरे तरेन राखण करून हांगा बऱ्योच सुदारणा केल्यो. ताच्या वावराक लागून ताका 'ग्रेट' ही पदवी मेळ्ळी. आल्फ्रेडा उपरांत ताचो पूत एडवर्ड (९०१-२४) सत्तेर आयलो. ताणें डेन लोकांचें राज्य जिखून घेतलें. ताच्या वंशजांनी फुडें राज्य चलयलें.

नॉर्मंडीचो ड्यूक, विलियम (१०६६-८७) हाणें १०६६ ते हेस्टिंगचे लढायेंत इंग्लंडच्या राजाचेर जैत मेळोवन आपली सत्ता थंय हाडली. ताचो कारभार संरंजामशायेचो आशिल्लो. नॉर्मन लोकांनी हांगाच्या राजाची सत्ता बरेतरेन तिगोवन दवरली. विलियमनाउपरांत दुसरो विलियम (१०८७-११००), पयलो हेन्री (११००-३५) हांणी राज्य

ग्रेट ब्रिटन

चलयलें. पयल्या हेन्रीचो नातू दुसरो हेन्री (११५४-११८९) बरोच बळीश्ट आशिल्लो. ताचे राजवटींत हांगा ताणें न्यायपध्दतींत बरीच सुदारणा केली. ह्याच घराण्यांतले राजा जॉन (११९९-१२१६) आनी तिसरो हेन्री (१२१६-७२) जुलमी आशिल्ले. तांच्या राज्यकारभाराचो वीट येवन सरदारांनीं मॉंटफर्ड हाच्या फुडारपणाखाल १२६५ त बंड केलें आनी राजाक बंदखणींत उडोवन सत्ता आपल्या हातांत घेतली. पयलो एडवर्ड ह्या राजकुंवराक मॉंटफर्डक मारून उडोवन सत्ता पशून मेळयली (१२७२-१३०७). मॉंटफर्डन चालू अश्लो राजकी सुदारणा ताणें फुडें चलयल्यो आनी बरे राज्य करपी राजा अशी नामना जोडली.

तेराव्या आनी चवदाव्या शेंकड्यांत इंग्लंडचे परिस्थितींत बरोच बदल घडलो. वेपारांत वाड जाल्ल्यान एक नवो वर्ग समाजांत मुखार येवंक लागलो. पोरन्या झुजारी-वर्गालागीं ह्या नव्या वर्गाचो लागींचो संबंद आयलो आनी तांकां कॉमन्स ह्या नांवान वळखूंक लागले. चवदाव्या शेंकड्यांतल्या 'ब्लॅक डेथ' नांवाच्या भयांकृत रोगाक लागून ब्रिटनांतल्या अर्धापरस चड लोकांक मरण आयलें. इतले मजगतीं इंग्लंडांत सांस्दीय लोकशायेचो उदय जालो. पार्लमेंटान राजाकडल्यान बरेच अधिकार मेळयले. राज्याखातीर यॉर्क आनी लँकेस्टर घराण्यांमदीं झूज चलतालें. एका घराण्यान तांबडो जाल्यार दुसऱ्या घराण्यान धवो गुलाब अशी आपापली कुरु थारयली. ह्या झुजाक गुलाबाचें झूज (War of Roses) अशेंय म्हण्टात. ह्या झुजाक लागून राजकी मळार गोंदळ जालो. सरदारांमदीं झगडीं वाडलीं. दोनूय पक्षांच्या लोकांनी एकामेकांचे खून करपाची सर्त लायली. यॉर्क घराण्यांतलो तिसरो रिचर्ड (१४८३-८५) हाणें आपल्या दोन सान पुतण्यांचो खून करून सत्ता हातासली. तेन्ना विरोधकांनी खरपणान झूज चालू केलें. लँकेस्टर घराण्याक लागींचो हेन्री ट्यूडर, ड्यूक ऑफ रिचमंड हाणें बंड करून बॉस्वर्थच्या झुजामळार रिचर्डक मारून उडयलो. अशे तरेन ट्यूडर घराणें बळीश्ट जावन इंग्लंडचे सत्तेर आयलें.

ट्यूडर काळ: हेन्रीचें आपले आवयवरीं लँकेस्टर घराण्यावांगडा नातें आशिल्ल्यान आनी यॉर्क घराण्यांतल्या एलिझाबेथ हिचेलागीं ताचें लग्न जाल्ल्यान ताका दोनूय घराण्यांचे फाटबळ मेळूंक पावलें. गुलाबांच्या झुजाक लागून सरदारांची शक्त उणी जाल्ल्यान हेन्रीच्या पार्लमेंटान ताका चडसो विरोध जालोना. ट्यूडर काळांत राजा आनी ताका बुध्द दिवपी मंडळ (Council) हांच्या हातांत सगळी सत्ता एकठावली. तांणी पार्लमेंटाक पाचारिनासतना धोरणां थारवंक सुरवात केली. अशांततायेक विटून गेल्ल्या लोकांनी ताका विरोध केलो ना. हेन्री उपरांत ताचो पूत आठ्वो हेन्री (१५०९-४७) सत्तेर आयलो. त्या काळांत धर्मीक सुदारणांचो युरोपांत बरोच नेट आशिल्लो. हेन्री प्रोटेस्टंट पंथाआड पोपावटेन राविल्ल्यान पोपान ताका 'डिफेन्डर ऑफ द फेथ' अशी पदवी दिली; पूण फुडें आपली राणी कॅथरिन हिचेवांगडा काडीमोड घेवपाखातीर पोपाची संमती मेळनाशिल्ल्यान ताणें प्रोटेस्टंट पंथ आपणायलो आनी तो पंथ आपल्या राज्यांत सगळ्याक पातळायलो. ताच्या उपरांत ताचो पूत सवो एडवर्ड (१५४७-५३) हो थोडोच तेंप राज्य करतालो. ताची भयण मेरी (१५५३-५८) ही ताचेउपरांत राणी जाली. तिचें लग्न स्पेनचो राजा फिलीप हाचेलागीं जालें. स्पेनचें घराणें खर कॅथलिक आशिल्ल्यान तिणें हांगा कॅथलिक पंथाचो प्रसार करपाचें यत्न केले. तिचेकडल्यान जावपी प्रोटेस्टंट्यांच्या छळांक लागून लोकांची सहानुभूती प्रोटेस्टंटवाटेन उरली.

मेरीची भयण एलिझाबेथ हिचे राजवटींत (१५५८-१६०३) इंग्लंडान बरीच उदरगत केली. तांणी दर्यामार्गांचेर भोंवडी करून हेर देशांकडेन वेपाराक सुरवात केली. सर फ्रांसिस ड्रेक हाणें स्पॅनीश सत्तेवांगडा झूज दिवन अमेरिकेंत ब्रिटीश सत्तेची बुन्याद घाली. १५८८ त तांणी स्पॅनीश आर्माडा ह्या बळीश्ट स्पॅनीश दर्यावयल्या झुजदळाक (आरमार) हरयले. मेरीन प्रोटेस्टंट धर्माक इंग्लंडचो राजधर्म केलो.

स्ट्यूअर्ट काळ: एलिझाबेथाउपरांत मेरीची (स्कॉटलंडची राणी) पूत

हो पयलो जेम्स (१६०६-२५) म्हूण राजा जालो. तो स्कॉटलंडांत स्ट्यूअर्ट घराण्यांतलो आशिल्लो. ताणें राजा हो देवाचो अंश आनी ता हातांत सगळी सत्ता आसूंक जाय, ह्या मतान पार्लमेंटाक पाचारिनास कर एकवय करूंक सुरवात केली. हाकालागून ताच्या आनी पार्लं मजगतीं झगडीं सुरू जालीं. जेम्साच्या मरणाउपरांत ताचो व्हडलो चार्ल्स (१६२५-४९) राजा जालो. १६२९ ते १६४० ह्या ११ वर्सांत पार्लमेंटाबगर राज्यकारभार चलयलो. ताणें कॅथलिकांक लागीं व प्रोटेस्टंट्यांक विरोध केलो. ताचे राजवटींत इंग्लंडांत राजकी मळार ग जावन यादवी झुजां पेटलीं. ऑलिव्हर क्रॉमवेलच्या फुडारपणा सैन्यान चार्ल्सक सत्तेवयल्यान कुशीक काडून मारून उडयलो.

फुडली इकर-बार वर्सां इंग्लंडांत प्रजासत्ताक राज्य प अस्तित्वांत आशिल्ली; पूण खऱ्या अर्थान सगळी सत्ता क्रॉमवेल हातांत उरली. ताणें स्वताक 'लॉर्ड प्रोटेक्टर' ही पदवी राज्यकारभारांत बरीच सुदारणा केली. ताच्या काळांत प्यूरिटन पालो कडलेल्या सुवातींचेर आशिल्ले. क्रॉमवेलउपरांत (१६५८) ताचो रिचर्ड क्रॉमवेल सत्तेर आयलो, पूण ताचेकडेन बापायचे गूण नाशे ताणें रोजीनामो दिवन दुसऱ्या चार्ल्सक सत्तेर हाडलो. दुसऱ्या चार्ल्स (१६६०-८५) कॅथलिक पंथीयांक पालव दिल्ल्यान, प्यूरिटन इ सोडून अमेरिकेंत गेले. १६८५ त ताका मरण येतकच ताचो पूत दुसरो जेम्स राजा जालो. ताणेंय कॅथलिकांक चड सवलती दिल्यो. लोकां ताका विरोध केलो. लोकांच्या रगाक शियेवन तो फ्रांसाक पळून गे ताचो पूत सत्तेर आयल्यार इंग्लंडांत कॅथलिकांचें राज्य येतलें, ह्या भा पार्लमेंटान जेम्साची चली मेरी आनी तिचो घोव ऑरेंजचो (हॉलंड) विलियम हांकां इंग्लंडाचेर राज्य चलोवपाखातीर आपोवणें धाडलें. अ घराणें कट्टर प्रोटेस्टंट आशिल्लें. मेरी आनी विलियम हांणी संयुक्तपण राज्यकारभार चलयलो. तांचे राजवटींत बिल ऑफ रायट्स हो मुळावकाचो कायदो मुखार आयलो. ताच्या मरणाउपरांत मेरीची धाक भयण अँना (१७०२-१४) सत्तेर आयली. तिचे फाटल्यान विलियम, आनी अँना हांकां बुरगेंबाळ नाशिल्ल्यान पयल्या जेम्साची एलिझाबेथ सत्तेर आयली.

हॅनोव्हर काळ: एलिझाबेथाची चली सोफिया हिचें लग्न जर्मनींतल्या हॅनोव्हर घराण्यांतल्या राजावांगडा जाल्लें. तिचो पूत जॉर्ज हो पण जॉर्ज (१७१४-२४) ह्या नांवान राज्य चलोवंक लागलो. ताका इंग्लिश भाशा समजनाशिल्ली. ताका लागून राज्यकारभारांत ताचो व सामकोच उणो जालो. ह्या वेळार ताचो पंतप्रधान आनी प्रधानमन्त्री सगळो राज्यकारभार चलयताले.

१७१५ त जेम्साच्या दुसऱ्या चल्यान बंड करून राजा जावपाचो यत्न केलो, पूण बंड फसलें. पयल्या जॉर्जाउपरांत ताचो पूत दुसरो जॉर्ज (१७२७-६०) सत्तेर आयलो. ऑस्ट्रियाच्या प्रस्नाक लागून जात फ्रांसाआडचें झूज ताणें बरेतरेन लडयलें. ताचे राजवटींत ब्रिटनान कॅनडा आनी भारत हांगा आपल्यो वसाहती बरेभशेन वाडयल्यो. ताचे उपरांत ताचो नातू तिसरो जॉर्ज राजा जालो (१७६०-१८२०). पयल्या जॉर्जाचे राजवटींत सत्ता व्हिग पक्षाच्या हातांत आसताली. १७७६ टोरी पक्षाक पार्लमेंटांत बळ आयलें, तेन्ना ताणें लॉर्डनॉर्थ ह्या पक्षाच्या मुखेल्याक मुखेल प्रधान केलो. १७७५ त इंग्लंड आनी अमेरिका हांचेमदीं झूज सुरू जालें. अमेरिका ही तांची वसाहत आसली तरी थोडो एकूय प्रतिनिधी पार्लमेंटांत नासतालो आनी ताका लागून तांणी भस्माक विरोध केल्लो (No Taxation without Representation). निमणे ४ जुलय १७७६ दिसा अमेरिकन लोकांनी आपली स्वतंत्रताय जाय केली. १७८९ त जाल्ल्या फ्रेंच राज्यक्रांतीचे परिणाम हांगाच्या लोकां जाणवले. इंग्लंड आनी फ्रांस हांचे मजगतीं १७९३ त झूज सुरू जालें. नेपोलियनच्या फुडारपणाखाल तेन्ना फ्रांस बरोच बळीश्ट जाल्लो. निमणे १८१५ त नेपोलियनाचेर इंग्लंडान पुराय जैत मेळयलें. १८२० त जॉर्ज (तिसरो) हाका पिशें लागिल्ल्यान मरण आयलें. ताचो पूत

ते) राजा जालो (१८२०-१८३०). ताची राजवट चड काळ उरली जेउपरांत सत्तेर आयिल्लो ताचो भाव चवथो विलियम होय १८३०-३७ मेरेन सत्तेर उरलो.

त्या अर्थी हांगा राजकी बदल जाले ते व्हिक्टोरिया (७-१९०१) चे राजवटींत. व्हिग आनी टोरी हीं नांवां फाटीं पडून ल आनी कंझर्व्हेटिव्ह अशीं नांवां त्या पक्षांक मेळ्ळीं. १९०६ त ग वेंचणुकांनी लिबरल पक्ष सत्तेर आयलो. इतले मजगतीं आसाय शेंकड्यांत ब्रिटनान संवसारभर आपल्यो वसणुको गयल्यो. १९०१ ते १९१० मेरेन सातवो एडवर्ड राजा जालो. ते पाचवो जॉर्ज (१९१०-३६) सत्तेर आयलो. १९१४ त पयलें ज मुरू जालें आनी तें सोंपसर ब्रिटन झुजत रावलो. झुजा उपरांत ची अर्थीक परिस्थिती इबाडली. १९२१ त आयर्लंडाक स्वतंत्रताय गे. हे नदरेतल्यान यत्न सुरू जाले. निमाणें १९३७ त स्वतंत्र गंड्या राज्याची घोशणा जाली. १९२४ त लेबर पक्षाचें पयलें र रॅसे मॅकडॉनल्ड हाच्या फुडारपणाखाल सत्तेर आयलें. दुसऱ्या जाक सुरवात जाल्याउपरांत ब्रिटनान चर्चिलाच्या फुडारपणाखाल चेर हार घालपाच्या यत्नांत म्हत्वाचो वांटो घेतलो. दुसरें म्हाझूज याउपरांत ब्रिटनाची संवसारीक मळार शक्त सामकीच उणी जाली. एका फाटल्यान एक अश्यो बऱ्योच ब्रिटीश वसणुको स्वतंत्र जावंक यो. १९६४ त विल्सनाच्या फुडारपणाखाल हांगा लेबर पक्षाचें र सत्तेर आयलें. १९७० त तांचो कंझर्व्हेटिव्ह पक्षान हीय हाच्या रणाखाल पराभव केलो. १९७७ त लिबरल आनी लेबर पक्षांमदीं मकाय जाली. पूण १९७९ तली वेंचणूक मार्गरेट थॅचर हिच्या रणाखाल कंझर्व्हेटिव्ह पक्षान जिखली. १९८३ त आनी १९८७ त र मार्गरेट थॅचरान वेंचणूक जिखली. १९९० त हांगा राजकी बदल न जॉन मेजर पंतप्रधान जालो.

ज्यबेवस्था: ह्या देशांत आर्विल्ल्या काळांतली सगळ्यांत पोरनी ग्राय आसा. संसदीय लोकशायेचे पध्दतींत पंतप्रधानाक गंडळाचे सगळ्यांत उंचेले अधिकार आसात. संसद दोन घरांची ग. हाव्स ऑफ लॉर्ड्स आनी हाव्स ऑफ कॉमन्स. हाव्स ऑफ न्सांत ज्या पक्षाक भोवमत मेळटा, त्या पक्षाक सरकार तयार ताचो अधिकार आसता. ह्या घराचे वांगडी पांच वर्साखातीर वेंचून त, अठरा वर्सां पुराय जाल्ल्या दर एकल्याक हांगा मत दिवपाची म्कार आसा. संविधान बरयल्लें ना. हांगाचे कायदे आनी रकारभाराचे नेम पयलींसावन भासाभास, सामाजिक गरजो, राजकी गुको हातूंतल्यान उत्पन्न जातात. हांगा जरी संसदीय लोकशाय ल्ली तरी लोकांनी राजा आनी राजघराण्याविशींची निश्ठा तशीच ल्या. पंतप्रधान हो संसदीय (parliamentary) नात्यान राज्याचो ली आसलो तरी राजा वा राणी हांकां राज्यकारभारांत उंचेली सुवात गता. वींपरंपरेंप्रमाण राजघराण्यांतलो मनीस राज्याचो संविधानीय (stitutional) मुखेली जाता. राज्याचें वेंचून आयिल्लें मंत्रीमंडळ, राजा रणयेक राज्यकारभाराविशीं बुध्द दिता. हाव्स ऑफ कॉमन्स आनी र ऑफ लॉर्ड्स ह्या संसदेच्या दोनूय घरांनी कायदो संमत जाल्या रत तो राजा वा राजयेकडेन मान्यतायेखातीर वता. भारतासारकिल्या रत राष्ट्रपतीची जी सुवात आसा, ती सुवात राजा वा राजयेक आसा. ताका राजगावयेर येवपाखातीर वेंचणुकांची गरज पडना. नुर्गशिकतायेप्रमाण राज्यपद राजघराण्यांतल्या मनशाक मेळटा. रकारभाराच्या मळार बरीच व्हड परंपरांचो अभिमान ब्रिटीश कामदी आसा.

यज्ञावो राज्यकारभार चलयतल्या संस्थांखातीर संसदेन कायदे ण्यास. दर प्रांतांत वेगळें वेगळें खातें राज्यकारभार चलयता. इंग्लंडांत णवखण खातें; वेल्सांत वेल्स ऑफिस, स्कॉटलंडांत स्कॉटीश उदरगत णे आनी उत्तर आयर्लंडांत म्हायती आनी उदरगत मंत्रालय पळावो ण्यकारभार पळेता. लोकसंख्येचें प्रमाण लक्षांत दवरून म्हानगरां आनी

ल्हान शारां हांचेमदीं फरक केला. नगरपालिका शारांच्या प्रशासनाची जापसालदारकी सांबाळटात.

युरोप, आफ्रिका, आशिया ह्या खंडांतल्या बऱ्याच देशांनी इंग्लंडचे राज्यपध्दतीचो आदर्श दोळ्यांमुखार दवरून आपापल्या देशांचें संविधान तयार केलां. लेबर, कंझर्व्हेटिव्ह आनी लिबरल हे हांगाचे मुखेल राजकी पक्ष जावन आसात.

अर्थीक स्थिती: व्हड प्रमाणांत उद्येगीकरण जाल्ल्यान शेतवडीचें म्हत्व बरेंच उणें जालां. गंव, बार्ली, बटाट, साखरेचे बीट हीं हांगाचीं मुखेल पिकां. शेतवडीच्या मळारल्या आधुनिकीकरण जाल्ल्यान पिकावळ वाडोवपाक बरोच पालव मेळ्ळा. गोखां आनी हेर मोनजात पोसप, तांच्यो संकशित जाती तयार करप ह्या धंद्यांकूय म्हत्व आसा. रानांचें प्रमाण ह्या देशांत व्हडलेशें ना.

उत्तरेवटेन तेलाची सांठवण सोडीत जाल्यार हांगा खनिज संपत्तीय उणी आसा. पयलींसावन कोळशाच्या खणींच्या उद्येगांक हांगा म्हत्व आशिल्लें. यॉर्कश गर, डर्बीशर आनी नॉटिंगहॅमशर हांगा कोळशाची सांठवण चड आसा. लोखण, शिशें, जस्त हे धातू हांगा उण्या प्रमाणांत मेळटात. दर्या देगांचेर नुस्तेमारीचो धंदो बरोच नेटान चलता आनी मुस्त्याची निर्यातूय जाता. संवसारच्या सगळ्या देशांतले पर्यटक ह्या देशाक भेट दितात. पर्यटनांतल्यान हांगाचे अर्थवेवस्थेक मोलाचो हातभार लागता.

संवसारांत सगळ्यांत पयलीं हांगा उद्येगीकरण जाल्लें. यंत्रांच्या पालवान तयार केल्ल्या मालाची निर्यात करपी संवसारंतल्या सगळ्या देशांमदीं ब्रिटनाचो पांवडो बरोच ऊंच आसा. पयल्या म्हाझुजाचे सुर्वेक ब्रिटन उद्येगीक नदरेन संवसारांत सगळ्यांत फुडें आशिल्लो. अर्थवेवस्थेंत निर्मणी उद्येगाक चड म्हत्व आसा. कपडो निर्मणी, रसायनां, यंत्रनिर्मणी, व्हडी बांदप, पांयतणां, दिसपट्ट्यां गरजेच्यो वस्ती हांचे कारखाने हांगा बऱ्याच प्रमाणांत आसात.

‘बँक ऑफ इंग्लंड’ ही हांगाची मुखेल बँक. पौड स्टर्लिंग हे हांगाचें चलनी नाणें.

येरादारी आनी संचारण: ब्रिटनांत १९८४ मेरेन ३,७०,५५७ किमी. लांबायेचे रस्ते आशिल्ले, जाल्यार १९८५ मेरेन ४१,६५९ रेल्वेमार्ग आशिल्ले. रेल्वेमार्गाचें राष्ट्रीयकरण जालां. रस्त्यावयल्यान आनी रेल्वेमार्गावेल्या येरादारीच्या मळार ह्या देशान बरीच उदरगत केल्या. हेर युरोपीय फुडारिल्ल्या देशांवांगडा हांगाचे येरादारीचो पांवडो लागता. ह्या देशांत सुमार ४,३०० किमी. लांबायेचे देशाभितरले उदकांतले मार्ग आसात. चडशा न्हंयांतल्यान आनी तांच्या कालव्यांतल्यान उदकांतली येरादारी चलता. हांगा सुमार ३०० बंदरां आसात. लंडन, लिडरसूल, सावथम्पटन, हल क्लायडपोर्ट हीं तातूंतलीं कांय मुखेल आसात. आयात निर्यातीच्या वेव्हारांत हांगाच्या बंदरांचो उपेग म्हत्वाचो आसा. ब्रिटीश युरोपीय एअरवेज, ब्रिटीश ओल्हसीज एअरवेज कोर्पोरेशन आनी ब्रिटीश एअरवेज ह्यो संस्था हवाई मार्गावयली येरादारी सांबाळटात. हवाईमार्गावयल्यान संवसारंतल्या बऱ्याच देशांवांगडा ब्रिटनाचे संबंद येतात. विमानतळांची संख्या हांगा बरीच आसा. हीप्रो, गॅटविक, प्रॅस्टविक, रिगवे, ऑल्डहोव्ह, ऑलमंड हे कांय मुखेल विमानतळ जावन आसात. हवाईमार्गांचेर खाजगी संस्थाये येरादारी करतात.

रेडिओ आनी दूरचित्रवाणीच्यो कार्यावळी ब्रिटीश ब्रॉडकास्टिंग कोर्पोरेशन (BBC) हे संस्थेवरवीं चलतात. ते भायर इन्डिपेन्डंट ब्रॉडकास्टिंग कोर्पोरेशन ही संस्थाये ह्या मळार वावर करता. १९८४ मेरेन हांगा ११२ दिसाळ्यांक नोंद जाल्ली. प्रसारमाध्यमांक आपलें मत उक्तावपाचो पुराय हक्क आसा.

लोक आनी समाजजीण: सराचो इंग्लीश वंश चडसो तीन जमातींचे भरसणेचो वंशज आसा. ह्यो जमाती म्हळ्यार अंगल, सॅक्सन आनी ज्यूट ह्यो जर्मन जमाती. हाच्या रगतांत डॅनीश, नॉर्मन, कायकिंग, ह्यूगनॉत्स आनी जिप्सी जमातींचीय भरसण आसा.

युरोपाचे मूळ भुंयेसावन बऱ्याक लागून हो देश कुशीक उरिल्ल्यान रोमन संस्कृताय, किरिस्तांव धर्म आनी युरोपीय प्रबोधन हांगा उसरां पावलें. पयलीं थतरविथर जाल्ले हांगाचे लोक खऱ्या अर्थान ट्यूडर राजवटीच्या काळांत बरेभशेन शिरावले. अठराव्या शेंकड्यांत विज्ञानाचे उदरगतींतल्यान हो देश एका वेगळ्याच पांवड्यार पावलो. १८७१ ते १९३१ मेरेन युरोपांतल्या राजकी आनी धर्मीक घडणुकांक लागून रशियन, पोलिश, जर्मन, हंगेरियन अशे बरेच लोक हांगा आयले. तांचेपयलीं कांय शेकडे हांगासावन अमेरिकेच्या नव्या खंडांत बऱ्याच लोकांनी आलाशिरो घेतिल्लो. दुसऱ्या म्हाझुजाकाळार नाझींच्या दुष्टपणाक लागून हांगा चडांत चड लोक आलाशिऱ्याक पावले. तेभायर संवसारभर ब्रिटनाच्यो वसाहती आशिल्ल्यान बऱ्याच हेर देशांचे लोकूय ब्रिटनांत पावले. हांगाच्या समाजांत विंगडविंगड लोकांचे पंगड भरसल्ले दिसतात.

हांगाचो मुखेल धर्म म्हळ्यार प्रोटेस्टंट किरिस्तांव. एकुणिसाव्या शेंकड्यामेरेन कॅथलिक आनी ज्यू धर्माच्या लोकांक कांय प्रमाणांत वायट वागणूक मेळटाली. धर्म मानीनाशिल्ल्या लोकांचेंय प्रमाण हांगा बरेंच आसा. धर्मप्रमाण हांगा ५७.७% ऑँग्लिकन, १३.०% कॅथलिक, ७.०%, प्रॅस्बिटेरियन, ४.३% मॅथडिस्ट, १.४% वॅंटीस्ट, धर्म मानीनाशिल्ले ८०.२%, मुसलमान १.३%, ज्यू ०.५%, शीख ०.४% आनी हेर १.०%.

हांगाची शिल्पकला रोमन पध्दतीची. वास्तुकला आनी मूर्तिकला हांच्या मळार ब्रिटनान बरेच फिशाल कलाकार संवसारक दिल्यात. जेकब एफ्टायन आनी हेन्‍री मुर हे आर्विल्ल्या काळांतले म्हान मूर्तिकार जावन आसात. पयलीं इगर्जीच्या आलाशिऱ्याचेर आनी उर्बेचेर वाडिल्ली चित्रकला उपरांत नव्या विचारांचें प्रतिनिधीत्व करूंक लागली. हांगा संवसारांतलीं बऱ्यांतलीं बरीं वस्तुसंग्रहालयां आनी कला दालनां आसात. ब्रिटीश लोकांची कलेची आवड हांगाच्या संग्रहावयल्यान दिसून येता. खेळांमळांचेरूय ब्रिटनान संवसारंत नामना जोडल्या. क्रिकेटच्या खेळाचो जल्म हांगा जालो. हो हांगाचो राष्ट्रीय खेळ. खेळाचें मळ नाशिल्लो गांव हांगा चुकून सांपडटा. फुटबॉल वा सॉकर आनी रबी हेय खेळ बरेच लोकप्रिय आसात.

संगीत आनी नृत्याच्या मळाऱ्यो हांगा बरीच उदरगत जाल्या. रॉयल फॅटिक्ल हॉल, रॉयल आल्बर्ट हॉल, विग्मोर हॉल हे संगीताखातीर ओंपिल्ले हॉल हांगा आसात. रॉयल ऑपेरा हावस, कव्हेट गार्डन, सॅंडर्स वेल्स नाटकाघर हे नृत्याखातीर नामनेचे आसात. चित्रपट आनी रंगमाची ह्या मळांचेर ब्रिटनान नांव घेवपासारको वावर केला.

एका तेंपार ब्रिटनान संवसारभर आपली सत्ता पातळायल्ली, ताका लागून सगळ्या वाठारांतले कलाप्रकार, खेळ हांगा पावले.

शिक्षण: ब्रिटनांत साक्षरतेचें प्रमाण १००% आसा. ५ ते ६ वर्सांमेरेन शिक्षण सक्तीचें आसा. चडश्यो शिक्षणसंस्था खाजगी आसात. शिक्षणाच्या मळार हांगा बरीच उदरगत जाल्या आनी ताची परंपराय बरीच पोरनी आसा. मध्ययुगांत हांगा इगर्जीवरवीं शिक्षणाचो वावर जातालो. ह्या काळांत हांगा ऑक्सफर्ड आनी केंब्रिज हीं संवसारभर नामना मेळयिल्लीं विश्वविद्यालयां अस्तित्वांत आयलीं. शिक्षणाच्या मळार हांगा विद्यार्थ्यांक पुरायपणान बौध्दिक स्वातंत्रताय आसा. शिक्षणसंस्था विद्यार्थ्यांच्यो गरजो मतींत दवरून आपापले अभ्यासक्रम थारायता. संवसारंतल्या बऱ्याच देशांतले विद्यार्थी शिक्षणाखातीर ह्या देशांत येतात. विंगडविंगड मळांवयलें सगळ्या पांवड्यांवयलें शिक्षण दिवपाची वेवस्था हांगा बेसबरी आसा. शिक्षणाच्या मळार ग्रेट ब्रिटन संवसारंतल्या बऱ्याच देशांखातीर आदर्श देश थारला. हांगाची शिक्षणपध्दत बऱ्याच देशांनी आपणायल्या.

भाशा आनी साहित्य: ह्या देशाची भाशा इंग्लीश. ती संवसारंतली एक गिरेस्त भाशा. हेर भाशेंतलीं उतरां आपणावपाची हे भाशेक बरीच तांक आसा. संवसारभर पाविल्ल्या इंग्लीश लोकांनी सगळेकडलीं उतरां

शिकून तीं आपले भाशेंत मेळयलीं. आजूय संवसारभर इंग्लीश भा पातळ्ळ्या आनी तिका आंतरराष्ट्रीय भाशा म्हूण मान्यताय आसतल्या शेंकड्यांत शेक्सपीयरच्या काळांत हे भाशेंत निर्माण जा साहित्य उदरगतीचे तेंगशेर पाविल्लें. इंग्लीश साहित्यान संवसार नामना मेळयल्या.

म्हत्वाचीं थळां: लंडन हें राजधानीचें शार संवसारंतल्या सगळ्या व्हड आनी फुडारिल्ल्या शारांमदलें एक आसा. हांगा राजवाडे, सरक कार्यालयां आनी पळोवपासारख्यो पोख्यो वास्तू आसात. ऑक्सफर्ड अ केंब्रिज हीं शारां विश्वविद्यालयांखातीर, हॅरो आनी ईटन हीं विद्यालयांखातीर (पब्लीक स्कुल्स), विंबल्डन शार टेनिस सतीखा जाल्यार मेरिलेबॉन शार क्रिकेट खेळाखातीर नामनेक पावलां. बर्मिंगहॅम लीड्स, शेफील्ड, स्टोक, डर्बी, कॉव्हेन्ट्री, मॅंचेस्टर, स्वासी आनी कॉव्हे ग्लासगो आनी डंडी हीं म्हत्वाचीं उद्येगीक केंद्रां आसात. स्कॉटलंडा एडिंबरो हें शिक्षणीक आनी संस्कृतीक केंद्र आसा. ग्लासगो व्हडीं बांदप नदरेंतल्यान खूब नामनेचें. देशभर पर्यटकांक ओडून हाडपासारके सैम सोबीतकायेचे वाठार सगळेकडेन आसात.

- कों. वि. सं.

ग्लेसर, डॉनल्ड: (जल्म: २१ सप्टेंबर १९२ क्लीव्हलॅंड-ओहाइओ).

अमेरिकन भौतिकीविज्ञ. शिकप केस इंस्टिट्यूट ऑफ टेक्नाॅलो आनी कॅलिफोर्निया इंस्टिट्यूट ऑफ टेक्नाॅलॉजी हांगा जालें. १९५० ताणें पीएच्. डी. पदवी मेळयली. सुर्वेक तो मिशिगन विद्यापीठ भौतिकीचो प्राध्यापक आशिल्लो (१९४९-५९) आनी उपरांत १९५९ सावन कॅलिफोर्निया विद्यापीठांत प्राध्यापक आसा. १९६१ त ताणें डेन्स हांगाच्या कोर्नहेगन विद्यापीठांत सूक्ष्मजीवविज्ञानाविशीं अभ्यास करप सुरवात केली आनी उपरांत कॅलिफोर्निया विद्यापीठांत रेणव जीवविज्ञानांत भौतिकीच्या पध्दतीचो वापर करपाविशीं संशोधन केलें.

मूलकणांचें (subatomic particles) अस्तित्व वळखुपाखा 'बोमाड्यांची कोठ' (Bubble Chamber) ह्या उपकरणाचो ताणें १९५० त सोद लायलो. ताच्या ह्या म्हत्वाच्या सोदाखातीर १९६० भौतिकशास्त्राखातीर आशिल्लो नोबेल पुरस्कार ताका फाव जालो. उपकरणावरवीं उच्च ऊर्जा अणुकेंद्रीय विक्रियांविशींची म्हायती मेळप आनी नव्या मूलकणांचो सोद लागपाक खूब मदत जाली. ताच्या सोदाखातीर ताका हेन्‍री रसेल पुरस्कार (१९५५) बोईज तल् (१९५८) आनी हेर भोवमान फाव जाले. १९६२ त, नॅशनल अँकॅडे ऑफ सायन्सेसच्या वांगडी पदाचेर ताची वेंचणूक जाली.

- कों. वि. सं.

ग्वाल्हेर: मध्यप्रदेश राज्यांतल्या ग्वाल्हेर जिल्ह्याचें मुखेल श. आदल्या ग्वाल्हेर संस्थानाची ही राजधानी आसली. हांगा सुमार ३०० उंचायेचो एक दोंगर आसा. ह्या दोंगराचेर एक नामनेचो पूर्विल्लो उ किल्लो आसा. हो किल्लो कोणें बांदलो, तें निश्चितपणान सांगूंक ये. पूण साहित्यांत आनी शिलालेखांत गोपगिरी, गोपाद्री, गोपाचल आ नांवांनी ह्या किल्ल्याचो उल्लेख मेळटा. गोपाल उतरावयल्यान ग्वाल्हेर उतर आयलां आनी ताचेवेल्यानूच ह्या शाराक ग्वालियर (ग्वाल्हेर) नांव मेळ्ळां, अशें म्हण्टात. हो किल्लो वा हें नगर कोणें निर्माण कें हाचो जरी उल्लेख नासलो तरी तेविशीं अशी दंतकथा आसा:

ह्या दोंगरा म्हाऱ्यांत कुत्तलपूर नांवाचें एक नगर आशिल्लें. थंय राजा सुरजसेन हाका कुशठरोग जाल्लो. राजा एकदां दोंगराचेर शिकार गेल्लो आसतना ताका तान लागली. थंय एक साधू आशिल्लो, त ताका एक तळें दाखयलें. त्या तळ्याचें उदक पितकच राजाचो कुशठ बरो जालो. राजाक त्या साधूची कितेंयतीर सेवा करची अशें दिस देखून ताणें साधूक ते विशीं विचारलें. तेन्ना साधून ताका तें तळें कुरूंक सांगलें. राजान तें तळें व्हड केलेंच, तेभायर थंय एक कि.

घटस्फोट

कायदेशीर रितीन मोडप, हाका 'घटस्फोट' अशें म्हण्टात. लग्नाची नोंदणी रद्द करप (nullity of marriage) आनी घटस्फोट (divorce) घेवप हातूंत फरक आसा. घोव-बायलेची फकत विवाह नोंदणी जाल्ली आसत जाल्यार आनी लग्नाचे धर्मीक विधी संपन्न जाल्ले नासत जाल्यार, ह्या मुळाव्या स्वरूपांत लग्नाची नोंदणी रद्द करूं येता. पूण हे संबंद आनीकूय वाडटकच म्हळ्यार लग्नाचे धर्मीक विधी जातकच आनी घोव-बायल एकठांय रावतकच, मागीर तांचे संबंद मोडपाक घटस्फोटाचोच वापर करचो पडटा.

चडशा अस्तंत्या देशांतल्या समाजांनी लग्न म्हळ्यार एक समाजीक कबलात समजताले. शासनाचो ताचेकडेन कांयच संबंद नासतालो. ज्यू लोकांच्या सरकाराचें मात लग्नासावन सगळ्या समाजीक गजालींचेर नियंत्रण आसतालें. पूर्विल्ल्या ग्रीक इतिहासांत घोव, बायलेचें स्त्री-धन परत दिवन बायलेक तिच्या बापायकडेन परत धाडून घटस्फोट घेवंक शकतालो.

अथेनियन कायद्याप्रमाण घोव-बायलां दोगांय जाणां एकामेकांकडल्यान घटस्फोट घेवपाक शकतालीं. पूण तातूंत घोवाक चड मेकळीक आसताली. दोगांय जाणांचे संमतीन घटस्फोट घेवपाची तजवीज पूर्विल्ल्या रोमन लोकांमदीं आसली. पूण हाका लागून घटस्फोटाचें प्रमाण वाडपाक लागलें. देखून, ऑगस्टस सीझर हाणें घटस्फोटाचेर मर्यादा घालपी कायदे संमत केले. हे कायदे 'ज्यूलियन लॉज' ह्या नांवान प्रचलित आसात.

आदल्या काळांत शिकारी आनी गोरवां घेवन भोंवपी लोकांमदीं घटस्फोटाचें वाडटें प्रमाण आसलें. पूण जसो जसो शेताचो वेवसाय पोटाचो मुखेल धंदो जालो, तशें तशें घटस्फोटाचें प्रमाण कमी जायत गेलें. दादल्यांचें नपुंसकत्व, असाध्य रोग, बायलेचो खूब काळ त्याग, खूब वर्सां घरांतल्यान ना जावप वा बायले-भुरग्यांक पळोवप ना अशा अपवादात्मक परिस्थितींनी बायलांनी घटस्फोट घेवपाची तजवीज पूर्विल्ल्या समाजांनी आशिल्ली.

भायल्या देशांनी मनशाचे स्वतंत्र जिणेविशीं आशिल्ल्या मताक लागून घटस्फोटाविशींचे कायदे भारतापरस बेगीन संमत जाले. भारतांत हेविशींचो पयलो कायदो, १८६५ वर्सा Parsi Marriage and Divorce Act ह्या नांवान अस्तित्वांत आयलो. ताच्या उपरांत किरिस्तांव लोकांखातीर १८६९ वर्सा Indian Divorce Act हो कायदो अस्तित्वांत आयलो. Dissolution of Muslim Marriage Act हो कायदो १९३९ वर्सा संमत जालो. सगळ्या राज्यांक आनी सगळ्या पांवड्यावयल्या हिंदी लोकांखातीर आनी जातीक लागू पडपी Special Marriage Act हो कायदो १९५४ वर्सा चालीक लागलो. ह्या कायद्याक लागून धर्म, जात, पंथ ह्या सारक्या गजालींचीं लग्नाचेर आसपी बंधनां वा आडमेळीं ना जालीं. तशेंच लग्न जावपी जोडप्यांखातीर घटस्फोटाची तरतूद ह्या कायद्यान केली.

Hindu Marriage Act (१९५५) ह्या कायद्याच्या तेराव्या कलमांत हिंदू लोकांखातीर घटस्फोटाविशींचे नेम आस्पावतात. व्यभिचारी घोव, धर्मांतर करून हिंदू धर्म सोडप, घटस्फोटाचो अर्ज केला ते तारखेपयलीं तीन वर्सां सुमार मानसिक दुयेंस वा गुप्तरोग वा महारोग वा कसलोय संसर्गरोग आसप, संन्यास घेवप, कमीत कमी ७ वर्सां बेपत्ता जावप, घोवान दुसरें लग्न जावप, घोवाचे अनैसर्गिक वा पशुसंबंद आसप अशा कांय कारणांक लागून घटस्फोट मेळपाक शकतालो.

भारतांतल्या किरिस्तांव आनी पारशी लोकांखातीर आशिल्लो घटस्फोटाचो कायदो हिंदू धर्मीय लोकांखातीर आशिल्ल्या घटस्फोट कायद्यासारकोच आसलो. पूण मुसलमानी कायद्याप्रमाण दादलो 'तलाक' हें उतर तीन खेपे तोंडान म्हणून वा बरोवन दिवन बायलेक केन्नाय सोडपाक शकता. हाचेखातीर कितेंय कारण आसपाक जाय, अशें ताचेर बंधन ना. 'इला', 'झिहार', 'लिअन', 'खुला' वा 'मुबारत' अशे घटस्फोटाचे आनीकूय कांय प्रकार मुसलमानी कायद्यांत आस्पावतात.

मुसलमानी कायद्याचें आनीक एक खाशेलेपण म्हळ्यार घटस्फोटाक न्यायालयाच्या हुकुमनाम्याची तांकां गरज लागना. त घटस्फोट घेवपाचो आपलो अधिकार एक मुसलमान दादलो दुसरा मनशाकूय दिवंक शकता. हो मुसलमानी कायदो एडन, श्रीलंका, केनिया, पाकिस्तान, सिंगापूर, तांझानिया, इराक, इराण आनी इ. ह्या देशांनी लागू पडटा. मुसलमानी कायद्याप्रमाण एके बायलेक घटस्फोट घेवप भासकें कठीण अशें आशिल्लें. पूण भारतांत १९३९ वर्सा 'मुसलमानी घटस्फोट अधिनियम' संमत करून मुसलमान बायलेकूय न्यायालयाक घटस्फोट घेवपाची तजवीज करून दिल्या.

गोंय राज्यांत १९६१ वर्सांमेरेन पोर्तुगेजांची राजवट आशिल्ली. लेगीत हांगा लग्न आनी घटस्फोटाविशीं पोर्तुगेज कायदो लागू पडटा. घटस्फोटाचो कायदो 'लेइ दि वर्सास' (डिझी नंबर २) हातूंत आस्पावता. ह्या कायद्याची म्हत्वाची गजाल म्हळ्यार घटस्फोट सामको अपवादा परिस्थितींत घेवं येता.

हालींच्या काळांत घटस्फोटाचें प्रमाण दिसानदीस वाडत आशारंतले जिणेची पध्दत, प्रतिकूल आनी अनुकूल अशे धर्म-घटस्फोटाक उत्तेजन दिवपी कायदे, उद्येगीकरण, भुरगें जावप ना. घटस्फोटाचीं कांय कारणां जावन आसात. कांय समाजशास्त्रज्ञ घटस्फोटाचीं मुखेल कारणां दिल्यांत, तीं अशीं: १. आयज सशेताच्या धंद्याचेर आदारून उरूंक ना. उद्येगधंद्याचेर चडांत चड दिवन समाज चड अस्थिर जाला. २. धर्म आनी लागींच्या सोयऱ्या लग्नाचेर आसपी बंधनां कमीकमी जायत आसात. ३. आद्य समाजाची लग्नाविशीं बदलिल्लीं मतां. लग्न म्हळ्यार घोव-बायल वैयक्तिक सुख मेळोवपाचें साधन अशें मानून वैयक्तिक हक्कांचेर भर दितात आनी समाजीक कर्तव्य आनी जापसालदारकी जाणविकाय दवरिनात.

घटस्फोटाक लागून उप्रासपी समस्यांक लागून बायलांक चड भोगचे पडटात. बायल जोडपी नासत जाल्यार वा अर्थीक परिस्थिती घट नासल्यार हो प्रस्न आनीकूय गंभीर जाता. कायद्यान बायलांक पो मेळपाची तजवीज केल्या. पूण हाका लागून सगळे प्रस्न सुट्टात. लग्न जावप अशकूय जाल्ले भशेन आशिल्ल्यान घटस्फोट जाता. एकली-एकसुरी जीण सारक कठीण जाता. घटस्फोट जाल्ले बायलेक पळोवपाची समाजाची नदर बदलता. बायलेक भुरगीं आसत जात चड समस्या उब्जो जातात. भुरग्यांक जावपी सावत्रपणाच्या त्रास लागून तांची वाड बऱ्या वातावरणांत जायना. हाका लागून त मनाचेर, स्वभावाचेर आनी व्यक्तिमत्त्वाचेर वायट परिणाम जावप शक्यता आसता. घटस्फोटाक लागून मानसिक प्रस्नांवांगडा अर्थीक लैंगिक आनी समाजीक प्रतिश्ठेचे प्रस्न वाडटात.

घोव-बायलांमदीं वितुश्ट येवचें न्हय आनी दोगांनीय प्रसंगाप्र एकामेकांक सांबाळून घेवन संवसार कसो चलोवचो, हाचेविशीं मार्गदर्शक वायट गरजेचें आसता. अशें मार्गदर्शन करपी संस्था व्हड-व्हड शाकाकार्यत आसात. ह्या मार्गदर्शनाक counselling म्हण्टात. घोव-बायलेमदीं वितुश्ट आयलां, तांचें लग्न फिक्तनासतना विपयस करून एकचार घडोवन हाडपाखातीर मानसशास्त्राच्या आद ह्यो संस्था उपाय सोदून काडटात आनी संबंदीत मनशांक मार्गदर्शक करतात.

घटस्फोट घेवन एकामेकांपसून पयस जाल्ल्या घोव-बायलेचें करून बायलेचें पुनर्वसन करपी संस्थाय बऱ्याच सुवातींनी वावर करत ह्यो संस्था घटस्फोट मेळिल्ले बायलेक रोजगार, निवारे मेळो दिवपाखातीर यत्न करतात, तशेंच पुनर्विवाह घडोवन हाडपाखा मदत करतात.

- अॅड. अमोल

सांस्कृतिक संदर्भ: इ.स.प. काळांत धर्मशास्त्रान कांय खा परिस्थितींत घटस्फोट वा पुनर्विवाह करपाक परवानगी दिल्ली,

१. त्या काळांत हिंदू समाजाच्या सगळ्या वर्गांनी मदीं मदीं घटस्फोट पुनर्विवाह जाताले. ब्राह्मण बायलेचो घोव प्रवासा साकून परत गेलो, तर तिणें पांच वर्सांमेरेन ताची वाट पळोवची आनी मागीर तो अशे मानून दुसरें लग्न करचें, अशें शास्त्र त्या वेळार संमत जाल्ले. कौटिल्यान ही मुदत कमी करून ती फकत धा म्हयन्यांची, सांगलां. पूण असां पुनर्विवाह करचेपयलीं ते बायलेन घेकाऱ्याची परवानगी घेवप गरजेचें आसा, अशें तो म्हण्टा. ताच्या पत्रांत घटस्फोटाविशींची सविस्तर फोडणीशी आयल्या. ताणें ते चें कांय नेमूय सांगल्यात. पूण ते आसूर, गांधर्व आनी पैशाच ह्या पांचा लगनाकूच लागू जातात. उच्च वर्णाच्या लोकांतूय घटस्फोट रुढ जाल्लो, अशें म्हण्टात.

कौटिल्यान घटस्फोटाचें एक कारण सांगलां, तें अशें:

अमोक्ष्या भुर्तस्त्रामस्य द्विषती भार्या ।

भार्यायाश्च भर्ता । परस्परं द्वेषान्मोक्षः ।

अमोक्षो धर्मविवाहानाम् ।

अर्थ- बायलूच फकत घोवाचो देश करता आसत जाल्यार, ताचे आड तिका घोवापसून घटस्फोट मेळचो न्हय. तशेंच बायलेचे आड घोवाकूय तो मेळचो न्हय. घोव आनी बायल एकामेकांचो देश आसत जाल्यार, तांणी घटस्फोट घेवचो. पूण जाचें लग्न धर्मीक गिन जालां, तांकां घटस्फोट घेवंक मेळना.

विल्ल्या काळांत जाल्ल्या घटस्फोटांचीं उदाहरणां वैदिक वाङ्मयांत आसात. पूण बौद्ध साहित्यांत तशें कांय उल्लेख मेळटात. ताचेवेल्यान दिसता, की उच्च वर्णांत घटस्फोट व्हडलोसो प्रचलित नाशिल्लो. सुमार चवथ्या-पांचव्या शतमानांत आनी मागीरच्या काळांतूय मोटाक विरोध जालो. घोव आपले बायलेकडेन निर्दयपणान वागतलो वा तो पिसो जाल्लो आसलो, तरीकूय तिका ताचेपसून घटस्फोट घेवपासलो. मनु, पराशर आदी ऋशींनी कांय खाशेले परिस्थितींत फोट घेवप योग्य, अशें मत मांडिल्लें. इ.स. १७ व्या शेंकड्यांत जाल्ल्या 'शूद्रकमलाकर' नांवाच्या ग्रंथांत शूद्रांक घटस्फोटाची परवानगी ना, असो उल्लेख आयला.

- कों. वि. सं. मं.

२. संगीतांत एक आघाताचें वाद्य आनी धर्मीक नदरेन म्हत्वाचें करण. घांटीचो आकार चड करून उमथ्या पेच्यासारको आसता. नरन्यान एक लोळी आसता, ती घांटीच्या कांठार आपटतकच तुळतुळान आवाज येता.

घांटीची निर्मिती सगळ्यांत पयलीं ब्रॉझ युगांत आशियांत जाली, म्हण्टात. एक सपाट घाळी घेवन ती लांकडाच्या तुतयान बडोवप, हें प्रौढ मुळावें स्वरूप आशिल्लें. फुडें फुडें वाटकुळ्या आयदनाच्या काराच्यो घांटी तयार करूंक लागले. सुखातीच्यो घांटी ल्हान सताल्यो. मध्य युगांत घांटी धातूच्या पत्र्यापसून घडोवंक लागले. चो आकार बहिर्वक्र आनी उंचाय सुमार १३ ते २१ सेंमी. इतली सताली. ल्हवल्हव उदरांत जाली आनी णवव्या शेंकड्यांत घांटीचो कार मोटो जालो. तेरव्या शेंकड्यांत घांटीचो आकार अंतर्वक्र आनी यचे घांटीभशेन जालो. १४०० सुमारक आयची सुदारिल्ली घांट तयार जाली.

इ.स.प. धाव्या शेंकड्यांत सॉलोमन राजान आपल्या देवळांत गरगच्यो घांटी लायिल्ल्यो, असो एक उल्लेख मेळटा. इ.स. पयल्या शेंकड्यांत ऑगस्टस राजान जुपीटराच्या देवळासामखार व्हडली घांट यिल्ली, अशें इतिहासांत मेळटा. बॅबिलोनलागसार मेळिल्ली घांट ००० वर्सांआदली जावन आसा. अस्तंत युरोप, चीन, जपान, ब्रह्मदेश, एत. ईजिप्त ह्या देशांनी घांटीचो उपेग वेगवेगळ्या स्वरूपांत करताले. अस्तंत युरोप, चीन, जपान, ब्रह्मदेश, भारत, ईजिप्त ह्या देशांनी घांटीचो उपेग वेगवेगळ्या स्वरूपांत करताले.

पेकिगांत (बिजींग) एका मळांत सुमार ५३ टन वजनाची घांट आसा.

ताचेर गौतम बुध्दाची उपदेश-वचनां कोरांतिल्लीं दिसतात. लंडनच्या सभाघराच्या मनोऱ्यांतली 'बिगबेन' घांट इतिहासांत नामनेक पावल्या. अमेरिकेंतली न्यूयॉर्कची 'रिक्वसाइड चर्च' हातूंतली घांट नांवाजल्ली आसा. ५ टन वजनाची ही घांट १९३० वर्सा बांदिल्ली. सगळ्यांत व्हडली घांट मॉस्कोच्या क्रिमलिन राजवाड्यांत आसा (वजन: १९३ टन, उंचाय ६ मी., व्यास: ७ मी., परीघ २० मी.). ते घांटीचें नांव 'झार कोलकोल' म्हळ्यार 'घांटीची सम्राज्ञी'. १७३७ वर्सा ही घांट वाजयतना फुटली आनी तिचो सुमार ११ टन वजनाचो कुडको तुटलो. ही घांट पळोवपाक एक ल्हानशें प्रार्थनाघर कशें दिसता. मॉस्को शारांत १८९९ वर्सा बांदिल्ली ११० टन वजनाची आनीक एक घांट आसा. ब्रह्मदेशांत भिंगूनची घांट सुमार ९१,५२६ किग्रॅ. वजनाची आसा. जर्मनींतल्या कोलोन कॅथीड्रलांतली सेंट पीटरची घांट सगळ्यांत नादघन आसून २५ टन वजनाची आसा. भारतांतल्यो कांय घांटी खूब व्हड आकारच्यो आसात. देखीक: नासिकची नारे शंकराची घांट. बौद्ध धर्माचें लोक स्तूपघंटा पवित्र मानतात.

तांबें आनी जस्त ३:१ वा ४:१ ह्या प्रमाणांत भरसून घांट तयार करतात. घांटींतल्यान फाव तो गोड नाद येवपाखातीर रुंदाय, उंचाय, दाटाय, व्यास हांचें योग्य अशें प्रमाण थारायतात. घांटींतल्यान दोन तरेचे नाद येतात: १. स्थायी स्वर (Keynote) २. गुंजन स्वर (Hum note)

भारतीय घांट काशाची वा पितूळची आसता. हिंदू संस्कृतायेंत घांट वाजोवप शुभ अशें मानतात. बौद्ध आनी जैन संप्रदायांतले अर्चनापध्दतींत घांट खूब गरजेची वस्त जावन आसा. घांटीचे कांय प्रकार अशे: १. वज्रघंटा- हे घांटीर वज्राची आकृती आसता आनी ती भौतिक आनी आध्यात्मिक विश्वाचे एकतेचें प्रतीक अशें मानतात. २. गरुड घंटा- हे घांटीर गरुडाची आकृती आसता. श्रीविष्णूक ही घांट खूब आवडटा, अशें म्हण्टात. ही घांट सोरोप, उजो आनी वीज हांचेपसून अभय दिता, अशें मानतात. घांट हें कितल्याशाच देवाचें आयुध जावन आसा. घांटीच्या नादान देव-देवता प्रसन्न जातात आनी असूर पळून वतात, असो एक समज आसा.

देवळाचे गर्भकुडींत वा दारांत भितर सत्साफुडेंच घांट हुमकळायिल्ली आसता. देवळांत येवपी दरेक भक्त घांट वाजोवन देवाक आपूण आयलों, म्हूण सुचोवणी दिता. देवाची पूजा करतना आरत दाखयतना घांट वाजयतात.

किरिस्तांवांच्या कपेलांनी, इगर्जींनी घांट आसता. प्रार्थना, जल्म, मरण, झुजांतलें जैत-हार, भायलें आक्रमण, उजो, हुंवार वा हेर कसल्याय संकश्टावेळार सुचोवणी दिवपाखातीर कपेलांत घांट वाजयतात. फकत इस्लाम धर्मांत घांट घांट वापरनात.

गायो, म्हशी, घोडे, उंटो, हत्ती आदी घाळीव जनावरांच्या गळ्यांत घांट बांदपाची पध्दत आसा. हाका लागून तांची राखण जाता, असो समज आसा. तेभायर गळ्यांतल्या घांटीच्या किणकिणाटावेल्यान अटंग्या रानांत शेणिल्ल्या गोरवांचो मागूस काडप शक्य जाता.

आतांच्या काळांत इलेक्ट्रिक आनी इलेक्ट्रॉनिक घांटी आयल्यात. ऑफीसांनी, घरांनी, अग्निशामक दलां, रेल्वेस्थानकां, शाळा-कॉलेजां आनी कारखान्यांनी घांटी वापरतात.

- कों. वि. सं. मं.

घाडी: आसो काडून, भूतां, पितरां, देवचार, खेत्री, आलवातीण हांची नडीची वा हेर बाधा निवळावपी आनी तिचो बंदोबस्त करपी मनशाक 'घाडी' म्हण्टात.

घाडी ह्या उतराचे व्युत्पत्तीविशीं निश्चितपणान सांगूक येना. फाटली घडणी पळोवन ताचेर उपाय करपी म्हूण ताका 'घाडी' हें उतर पडलां आसूंये, अशें म्हण्टात.

घाडयाक विंगडविंगड नांवांनी वळखतात. घाडयाक कांय लोक 'पंचाक्षरी' म्हण्टात. घाडयाक 'देवर्षि' अशेंय म्हण्टात. गोंयचे उतराक घाडयाक 'बंटी' म्हण्टात. घाडपण करपी बायलमनीस देवी आसल्यार

घाणयारी - घाना

तिका 'बंटीण' म्हण्टात.

घाडपण करपी घाडयाक सादारणपणान शेंडयेच्यो लांब जटा आसतात. तो आंगांत भार येतकच 'हूँ हूँ' करून खुबता.

नेपाळांत असोच जटो आशिल्लो मनीस घाडयाचें काम करता. घाडपण करता आसतना तो बसना, उबोच रावता. ताचेर भार येतकच ताच्या हातांत तांदूळ दितात. ते तांदूळ तो हातारूच फिऱ्यता आनी चिमटेन थोडे-थोडे जमनीर दवरून भुतांखेतांची नडझड सांगता. ह्या मनशाक थंय 'धामी' अशें म्हण्टात.

घाडयाचें सगळेंच कडेन कुलपरंपरांगत आसना. मांत्रिकाक जसो उपदेश दिवपी मांत्रिक गुरू आसता, तसो घाडयाक आसना. खंयच्याय तरी देवाची भाक मेळिल्लो मनीस हें काम करता. भाकेचीं दैवतां देव, देवचार, ग्रामदेवता वा कुलदैवता अशीं आसूंक शकतात.

सद्याच्या घाडयाक शेंडी वा जटा नासता. तेचपरी तांचे थारयिल्ले नेमूय आसनात. घाडी जितलो निर्व्यसनी आनी आचरणान पवित्र आसत, तितलो ताच्या घाडपणाचो बरो गूण मेळटा.

घाडयाचें आशे घुंवडावपाचें शास्त्रूय वेगवेगळें आसता. पूण त्या शास्त्राविशींचो गूट घाडी फोडीनात. आंगांत आयिल्ली भाशेची देवता जी कितें प्रेरणा दिता, ताचेर आपलें सांगणें आदारून आसता अशें घाडी सांगता.

संकश्टाच्या वेळार घाडयाक लोक आपल्या घरांत आपयतात. घाडी जमनीर बसता आनी आपले फुडले म्हुणयेर आशे दवरून ग्रामदेवता, कुळदेवता आनी भाकेचे देवतेक उलो मारता. उलो मारतां मारतां ताचे कुडींत भार येता. तो खुर्दूक लागता. खुदता खुदतांच तो नडी-झडीविशीं सांगता आनी ताचेर धर्मीक उपाय सांगता. मुखेल संकश्टावांगडाच हेर संकश्टां म्हळ्यार भलायकी, शिकप, कोर्ट कचेरी, धंदो वेवसाय हातूंतल्या आडमेळ्यांचें निवारण करपाविशींय लोक ताका विचारतात आनी तो उपाय सुचयता.

- वासुदेव वझे

घाणयारी: (मराठी-घाणेरी, टणटणी; गुजराती- घाणी दालिया, इंद्रधनु; कन्नड- हेसिके; संस्कृत- टणतकारी; इंग्लीश- लॅटाना; लॅटीन-लॅटाना कैमर; कूळ- व्हिनेसी).

हें कांट्यारें झोंप मूळचें अमेरिकेंतल्या उश्ण प्रदेशांतलें आसून १८२४ वर्सा तें श्रीलंकेंत पावलें. भारतांत हें झोंप सुर्वेक सोबायेखातीर हाडिल्लें, पूण सद्या तें अस्तंत महाराष्ट्र, कर्नाटक आनी गोंय ह्या राज्यांत जायतेकडेन आनी उश्ण कटिबंधांत दिश्टी पडटा.

हें झोंप कशायकशें आनी रोखडें वाडटा. तेचपरी हें झोंप ना करप शक्य जायना. फुलां येवचे पयलीं ताळयो कातरून उडयल्यार वाड खुंटता. खांदयो चवकोनी, खडबडीत आसून तांचेर कांटे आसतात. पानां सादीं, एकामेकां सामखार आनी खरवीत भशेन खरखरीत आसतात. फुलांचो घोंस ताटलेभशेन आसता. फुलां ल्हान, हळडुवीं, नारिंगी आनी धव्या रंगाचीं आसतात. सर्वत (calyx) झान, नळये आकारचो, पातळ आनी केंसाळ आसता. पुष्पमुकूट नळयेभशेन, ४ ते ५ खंड आशिल्लो आनी पातळिल्लो आसता. केसरदलां ४ आसतात. फळांत बियो आसतात आनी ह्या फळाचे दोन एकबिजी भाग जातात. कृत्रिम कलमां तयार करून हेर रंगांच्या नव्या फुलांचे प्रकार सोदून काडल्यात. पोस्साची राखण करूंक वा सोबितकाय हाडूंक वंयेखातीर हें झोंप रोयतात. हातूंत जांबळ्या फुलांची एक रानवटी जात आसा (लॅटाना इंडिका). हेंवूय झोंप पोस्सांनी लायतात.

घाणयारेचो काडो संधिवात (आर मारप), हिंवातप (पयरो जोर) आदी दुयेंसांचेर दितात. हें झोंप जंतूचो नाश करपी, जिवाक तरतरी हाडपी आसा.

- कों. वि. सं. मं.

घाना: अस्तंत आफ्रिकेंतलें एक प्रजासत्ताक राश्ट्र. क्षेत्रफळ:

२,३८,५३९ चौ. किमी. लोकसंख्या: १,३१,४४,००० (१९८६ गिनीच्या आखातांतलो हो एक देश. अक्षवृत्तीय विस्तार ४° ४५' उत् ते ११° १०' उत्तर रेखावृत्तीय विस्तार ३° १५' अस्तंत ते १° १२' उत्ते ताचे उदेंतेवटेन टोगो प्रजासत्ताक, उत्तरेक अपर व्होल्टा, अस्तंत आयव्हरी कोस्ट आनी दक्षिणेक अटलांटिक म्हासागरांतले गिनीचे आखा आसा. ह्या देशाक ५३७ किमी. लांबायेची दर्यादेग लाबल्या. अँक्रा ही देशाची राजधानी जावन आसा.

भूंयवर्णन: हांगाचो चडसो वाठार म्हळ्यार व्होल्ता न्हंयचे सपाकयल अशें देगण. आग्नेयेवटेन अँक्राचे उत्तरेसावन टोगोचे शिमेमे अक्वापीम-टोगो दोंगुल्ल्यांची सरासरी ४५० मी. उंचायेची वळ आ तातूंतल्यो माउंट जेबोबो ८७६ मी. आनी मावंट अफाज्जातो ८८९ मी. उंचायेच्यो दोंगुल्ल्यो घानांत सगळ्यांत ऊंच आसात. ईशान्य वाठार गाबांगा पठार आसात. घानाची मुखेल न्हंय घवी होस्टा उत्तरेवटेनच्यान अपर व्होल्तांतल्यान घानांत येता. तिका तांबडी व्हो आनी देशाच्या मदल्यान अस्तंत शिमेवयल्यान व्हांवत आयिल्ली का व्होल्ता मेळटा. थंयसावन दक्षिणेक अमेडिका (आकूसे) मेरेन स व्होल्ता हें ८,४८२ चौ. किमी. क्षेत्रफळाचें आनी सुमार ४०० कि. लांबायचें तळें आसा. क्वाहू पठारसावन दर्यामेरेन प्रा (२५७ किमी आंकोग्रा (२०९ किमी). आनी टानो (३८६ किमी.) ह्यो व्हांवतात. हेर न्हंयो ल्हान आसात आनी त्यो दर्यामेरेन पावनात.


हवामान: घानातलें हवामान सादारणपणान उश्ण आसा. उत्तरेवटेन चड खर आनी सुकें आसता. ईशान्येवटेनच्यान सहारावयल्यान येव उश्ण, सुकें वारें धुल्ल हाडटा आनी नैर्ऋत्येवटेनच्यान येवपी ओलसाणी वारें शीतळ आसता. उत्तर वाठारांनी नेटाचीं वादळां जाता नैर्ऋत्येवटेनच्यान येवपी वारें पावस हाडटात. ईशान्येवटेनचे हवेचे ल सुके आसतात. वर्सुकी सरासरी तापमान २६° ते २९° से. आसत सादारणपणान पावसाळ्याच्या पयलीं फेब्रुवारी, मार्चांत हवेंत उश्णत वाडटा आनी जानेवारी वा ऑगस्टांत ती उणी जाता.

क्वाहू पठारचे उत्तरेवटेनच्या वाठारांत एप्रिल ते ऑक्टोबर पावसाळ्याचे दीस आसतात आनी ऑगस्ट, सप्टेंबर ह्या म्हयन्यां सगळ्यांत चड पावस पडटा. नोव्हेंबर ते मार्च मेरेनचो काळ उश्ण आ सुको आसता. दक्षिणेवटेनच्या वाठारांनी पावसाळो दोनदां येता आनी जून आनी ऑक्टोबर हे चड पावसाचे म्हयने आसतात. डिसेंबर फेब्रुवारी आनी पर्थून ऑगस्ट हे सुके आसतात. दर्यादेगांचेर अस्तंतेवटेन २१५ सेंमी. ते उदेंतेवटेन ११२ सेंमी. पावस पडटा.

वनस्पत आनी मोनजात: दक्षिणेवटेन विषुववृत्तीय रानां जाल्य उत्तरेवटेन सॅव्हाना तणांचे वाठार आसात. हांगाचीं मुळचीं वन शेतवडीच्या वापराखातीर कांय प्रमाणांत कापल्यांत. बऱ्याच रान कोकोचे मळे आसात. रानांनी आफ्रिकन मॉहॉगनी, युटाइल, बाय सावर हीं झाडां उंचमेरेन वाडिल्लीं सांपडटात. तांचेर विंगडविंग तरांच्यो वाली आनी बेनल्ली दिसतात. चिखलाच्या वाठारांनी रफिया त आनी कोडे आसात. रानां आनी तणांचो वाठार हांचे शिमेचेर आशिल ताडाचीं झाडां ह्या देशाचें खाशेलेंपण समजतात.

दाट रानांनी ल्हान हत्ती, पाणघोडे, मानगीं हांचेवांगडा उण्या रानाचे वाठारांनी आनी तणांच्या वाठारांनी रेडे, मेखां, तरांतरांचीं माकड तरस, बिबटे वाग हेभायर म्हायंडोळ, पारो, मांबा असले सोरोप बऱ्यो प्रमाणांत दिसून येतात. किर, किरकिरे, पाखे, गिदां, बर्की, चिमणी सुकर्णी हांगा आसात. तरांतरांची कीडमूंयो हांगा सांपडटा. जळारं आ तसे तसे नांवाचे मूस भरसूर आसात. जळारंक लागून व्हड प्रमाण मलेरिया जाता, जाल्यार तसे तसे मुसांक लागून जनावरां मरतात आ मनशांक न्हीदनाश व्याधी जाता.

इतिहास: सुमार सोळाव्या शेंकड्यामेरेन सहाराचे दक्षिणेवटेन सुदानी राज्यां दक्षिणेवटेन राज्यविस्तार करपाचो यत्न करतालीं. यत्नांक लागून तांकां भांगर, फळां, गुलाम ह्या गजालींचो उप



मेकत वेपार करूंक मेळटालो. सद्याचो घानाचो प्रदेश तांच्या राज्यांत राव जावपाइतलो लागीं नाशिल्लो, पूण ह्या सुदानी राज्यांच्या तांचो परिणाम हांगा दिसून आयिल्लो. गोल्ड कोस्टच्या लागसारच्या रांगीं वेपार आनी रजकी प्रस्नांखातीर उत्तरेवटेनच्यान तेराव्या ड्यासावन हांगा लोक येवंक लागिल्ले. चवथ्या ते तेराव्या ड्यामेरेन पोरन्या घाना आनी उपरांत पोरन्या माली साम्राज्यामेरेन ही मार्ग तयार जाल्ले. बोनो, बांड, गोंजा हीं म्हत्वाचीं राज्यां तांच्या राज्यांच्या वाठारामेरेन आपली शीम वाडोवंक पावलीं. घानाच्या आनी आनी दर्यादेगांचेर अशांटी आनी फांटी जमातीचे लोक रावताले. एव्या शेंकड्यांत ईशान्येवटेनच्यान आयिल्ल्या लोकांनी दागोबा आनी तुमी ह्या गांवांची थापणूक केली. त्याच वेळार गा, आडांमो आनी लोक आग्नेयेवटेनच्या वाठारांनी पावले. घानाक पयलीं गोल्ड कोस्ट म्हण्टाले. थंयच्या दर्यादेगांचेर भांगर व्हड प्रमाणांत मेळटालें. ताच्या लोकांच्या मूळ थळाविशीं वाद आसा. तांणी स्वातंत्र्याउपरांत ५७ त आपल्या देशाक घाना हें नांव दवरलें. तांच्या मतान तांचे पोरन्या घाना साम्राज्याचे नागरिक आशिल्ले. ह्या पोरन्या राज्याचो आनी सद्याच्या घानाचो संबंद आशिल्लो काय ना, हाचेर खास दवरसासारको पुरवो आजून सांपडूक ना. ह्या देशाचो अधिकृत नेहाम १४७१ सावन मेळटा. ताचेपयलींचो इतिहास व्हडलोसो समजून ना. १४७१ त सगळ्यांत पयलीं भांगर, हस्तिदंत आनी मसाल्याच्या आवाजातीर पोर्तुगेजांनी हांगा पावल दवरलें. तांणी १४८२ त घानाचे गिरेर एल्लीना नांवाचो किल्लो बांदलो. पोर्तुगेजांफाटल्यान फ्रेंच, डच, ब्रिटिश आनी ब्रिटीश अशे बरेच युरोपीय लोक हांगा वेपारखातीर पयल आनी तांणीय कांय वावर आपल्या हातांत घेवन थंय आपापले जेले बांदले. तांचो मूळ उद्देश कपडो, धातुच्यो वस्तू, मणी, सोरो, ह्या ह्या गजालींचे बदले भांगर आनी हस्तिदंतांचो वेपार करप होच

आशिल्लो, पूण उपरांत चड फायदेशीर असो गुलामांचो वेपार तांणी सुरू केलो. हांगासावन गुलाम म्हळून आपल्या वसाहतींतले शेतवडीच्या कामाखातीर ते वापरताले. फुडें पुराय सत्ता ब्रिटिशांकडेन आयली आनी तांणी गुलामाच्या वेपाराचेर बंदी घाली.

एकुणिसाव्या शेंकड्यासावन वेपारक खरें कायदेशीर मोडण मेळ्ळें. ब्रिटिशांनी हेर युरोपीयांक हांगासावन धांवडावन घालून स्वताच्या हातांत वेपाराची सूत्रां दवरलीं. १६५९ ते १७२० मेरेनच्या आक्वामा साम्राज्याच्या नाशाउपरांत बोनो आनी बांडा राज्यांचेर शेक गाजोवन आनी गोंजा आनी दागोबा राज्यांकडल्यान खंडणी घेवन अशांटी लोक बरेच बळिश्ट जाल्ले. तांचेलागीं ब्रिटिशांक झूज दिवचें पडलें. अशांटी लोक युरोपीयांक गुलाम धरून दिताले, ताका लागून हेर जमातीवांगडांय तांचीं बरींच झूजां जातालीं. ब्रिटिशांनी ही चाल बंद केल्या उपरांत तांचे आनी ब्रिटिशांचे झूज पेटलें. १८०६ ते १९०० मेरेन अशांटी लोकांवांगडा ब्रिटिशांची सात झूजां जालीं आनी निमाणें अशांटी लोकांचेर ब्रिटिशांनी पुराय जैत मेळयलें. पयलीं दर्यादेगेचेर रावपी फांटी लोकांवांगडा ब्रिटिशांचे बरे संबंद आशिल्ले. पूण १८७४ त तांणी दर्यादेगांवेल्या वाठारांकय आपल्यो वसणुको केल्यो. कांय प्रमाणांत शिक्षणाचो प्रसार जाल्ल्या कारणान फांटी राज्यांतल्या लोकांक ब्रिटिशांच्या वसाहतवादाची सुलूस लागली आनी ह्या वसाहतवादाच्या दुस्परिणामाचो अदमास आयलो. हेवटेन अशांटी पर्यून बळिश्ट जातात तें पळोवन ब्रिटिशांनी शास्त्रांच्या नेटार तांचेर पुराय शेक गाजयलो.

१८८६ सावन दर्यादेगेवेलो सगळो वावर ब्रिटिशांच्या हातांत आयलो आनी तांणी ताका 'गोल्ड कोस्ट कॉलनी' अशें नांव दवरलें. फुडें १८९७, सावन उत्तरेवटेनचो वाठारय गोल्ड कोस्ट कॉलनीक जोडलो. १९२२ त जर्मन वसाहतीचो टोगोलॅंड हो वावर लिंग ऑफ नॅशनान ब्रिटिशांकडेन दिलो. संयुक्त राश्ट्रांनी तो दुसऱ्या म्हाझुजाउपरांतय तसोच दवरलो,

घाना

ताका लागून टोगोलॅंड गोल्ड कोस्टचोच एक वांटो जावन गेलो.

विसाव्या शेंकड्याचे सुर्वेक कोंकोचे पिकावळीक लागून हांगा उदरगत जावंक पावली. १९२५ मेरेन राज्यपाल आनी ताका पालव दिवपी विधीमंडळ हांगाचो राज्यकारभार चलयताले. राज्यपाल कांय आफ्रिकी प्रतिनिधींची विधीमंडळाचेर नेमणूक करतालो.

दुसऱ्या म्हाझुजाउपरांत घानांत राजकी जागृताय नेटान जावंक लागली आनी हेर आफ्रिकी देशाभशेन तांणीय स्वतंत्रतायेची मागणी केली. सुर्वेक १९४६ त तांकां थळावी स्वायत्तता मेळ्ळी. फुडें स्वतंत्रतायेचे मागणेक चड नेट आयलो. १९४९ त ब्रिटिशांनी आफ्रिकी लोकांची एक समिती नेमली. हे समितीच्या अहवालाप्रमाण १९५१ त वेंचणुको जाल्यो. स्वतंत्रतायेखातीर झुजपी एनुकुमाह हो हांगाचो पंतप्रधान जालो. आफ्रिकन प्रतिनिधीक चडांत चड मेळ्ळीक मेळ्ळी आनी राज्यकारभाराची जापसालदारकी तांचेकडेन दिली. १९५४ त गोल्ड कोस्टाक सगळ्या मळार स्वायत्तता दिवची असो थारव लोकसभेंत मांडलो आनी ते प्रमाण १९५६ त भौशिक वेंचणुको जाल्यो, तेन्ना आफ्रिकन प्रतिनिधीक वेंचणुकांनी जैत मेळ्ळें जाल्यार तांकां पुराय स्वतंत्रताय दिवपाचें ब्रिटिशांनी उतर दिलें. निमाणें ६ मार्च १९५७ दिसा गोल्ड कोस्टाक स्वतंत्रताय मेळ्ळी आनी ताचें नांव घाना अशें बदल्लें. क्वामे एनुकुमाह पर्यून हांगाचो पंतप्रधान जालो. १९६० त ह्या देशान प्रजासत्ताक संविधान आपणायलें आनी एनुकुमाह हांगाचो अध्यक्ष जालो.

आफ्रिकेंतल्या हेर राश्ट्रांक स्वतंत्रताय मेळोवन दिवन तांचो एकचार घडोवचो हो उद्देश दवरून एनुकुमाहान माली आनी गिनी हांचे लागीं एकी केल्ली. १९६० उपरांत कन्व्हेंशन पीपल्स पार्टी आनी ताचो फुडारी एनुकुमाह हांच्या हातांत सत्ता एकबटिल्ल्या कारणांन बरेंच गैरखेळार जावंक लागले. देशाची अर्थीक स्थितीय इबाडून एनुकुमाह लोकांमदीं अप्रिय जालो. १९६२, १९६३ आनी १९६४ त ताचो खून करपाचे यत्न जाले. देशांतली शांतताय काबार जाली. निमाणें जेन्ना एनुकुमाह १९६९ त चिनाचे भेटेक गेल्लो, तेन्ना लश्करान बंड करून सत्ता स्वताच्या हातांत घेतली. लश्कराचेर नियंत्रण आशिल्ल्या नॅशनल लिबरेशन काउंसिलान ल्हवल्हव नागरी प्रशासन हाडपाचें उतर दिलें. १९६९ त हांगा वेंचणुको जावन पुरोगामी पक्षाच्या कोफी बुसियो हाच्या फुडारपणाखाल नवें सरकार अस्तित्वांत आयलें. पूण देशाची परिस्थिती सुदारपांत ताका अपेस आयलें. १९७२ त पर्यून उखव जावन इनेन्सीयस आचियापोंग हाच्या फुडारपणाखाल लश्करान सत्ता आपल्या हातांत घेतली. १९७७ त आचियापोंगान १९७९ उपरांत देशांत नागरी प्रशासन हाडपाची घोशणा केली, पूण १९७८ त फ्रेडरीक आकुफो हाणें रगतविरयत क्रांती करून आचियापोंगाची सत्ता सोंपयली. १९७९ त लश्करी प्रतिक्रांती जावन जेरी रॅलींग्स ह्या लश्करी अधिकाऱ्यान सत्ता स्वताच्या हातांत घेतली. ताणें संविधान बदल्लें आनी वेंचणुको घेतल्यो. १९७९ त हांगा डॉ. हिल्ला लिमान हाच्या फुडारपणाखाल नागरी सरकार सत्तेर आयलें, पूण रॅलींग्सान ताच्या सरकाराक बडतर्फ करून १९८१ त पर्यून आपल्या हातांत सत्ता घेतली. सद्यामेरेन तोच हांगाचो सत्ताधीश जावन आसा.

राज्यवेवस्था: ह्या देशाचें संविधान दर नव्या लश्करी सत्ताधीशा वांगडा बदलत आसता. सत्ता एकाच पक्षाच्या आनी एकाच मनशाच्या हातांत आसता. १९७९ तल्या संविधानान सत्तेचें बरेभशेन वांटपण करपाचे यत्न चलयले पूण ताचे यत्न फळादीक जाले नात.

थळावो राज्यकारभार णव प्रांतांतल्यान जाता. ईस्टर्न, वेस्टर्न, अशांटी, नॉर्दर्न, व्होल्ता, सेंट्रल, अपर, ब्रॉंग-अहाफे आनी ग्रेटर अँक्रा हे ते ९ शासकीय वाठार आसात. दरेक प्रांताचेर लश्करी अधिकारी प्रशासनाची जापसालदारकी सांबाळटा.

अर्थीक स्थिती: घाना हो शेतवडीचेर आदारिल्लो देश. हांगाचें मुखेल पीक म्हळ्यार कोको. कोको उत्पादनाच्या मळार घाना बरेंच फुडारला. तेभायर नाल्ल, काफी, कोला, काजू हांचेय हांगा बरेंच उत्पादन जाता. मको, भात, कॅसावा, केळी, मसमीं भिकणां, गिनीकॉर्न, कापूस, केनाफ,

तंबाकू, अनसॉ, मिरयां, सूठ आनी फळांचेय पीक हांगा बरेंच जा. रानांच्या लांकडाचोय अर्थीक स्थितीचे उदरगतीखातीर उपेग जा. गोरवां पोसपाचो उद्योग चडसो उत्तर वाठारांनी आनी अँक्राच्या मळां वाठारांनी चलता. नुस्तें मारपाच्या धंद्याक बरोच नेट आसा पूण ते मेळपी नुस्तें संबंद देशाची गरज भागोवंक शकना.

भांगर, हिरे, मँगनीज, बॉक्साइट हीं हांगाचीं मुखेल खनिजां आस. तेभायर हालीं कांय वाठारांनी सैमीक तेल आनी वायूचो सोद लाग. यंत्रां, येरदारीचीं साधनां, रसायणां ह्या सारक्या गजालींची ह्या देश आयात करची पडटा. चडशे आयात वेव्हार नायजेरिया, ब्रि अमेरिकेचीं संयुक्त संस्थानां, अस्तंत जर्मनी आनी जपान हांचेव जाता. कोको, हिरे हांची निर्यात अमेरिकेचीं संयुक्त संस्था स्वित्झर्लंड, जपान, नेदरलँडस, ब्रिटन, अस्तंत जर्मनी, रशिया देशांनी जाता.

सेवी हे हांगाचें अधिकृत चलन आनी बँक ऑफ घाना ही हांग मुखेल बँक आसा.

येरादारी आनी संचारण: १९८५ मेरेन हांगा २८,३०० कि. लांबायेचे रस्ते आशिल्ले; जाल्यार १९८४ मेरेन ९५३ किमी. लांबायेचे रेल्वेमार्ग आशिल्ले. उदकांतली येरदारी लेक व्होल्ता ह्या तळ्याक लाबरीच म्हत्वाची थारल्या. ह्या देशाक सैमीक बंदरां नात. दोन मु बंदरां- टेमा आनी टाकोराडी हीं कुत्रिम आसात. घाना एअरलायन्स हांगाची राश्ट्रीय विमानसंस्था. ही विमानकंपनी देशाभितर आनी देशांकडेन हवाई मार्गावयल्यान जावपी येरदारीची जापसालदा सांबाळटा. अँक्रा, कूमासी, टाकोराडी आनी टामाली हांगा मु विमानतळ आसात. तेभायर हेर ल्हानसान बरेंच विमानतळ ह आसात.

हांगासावन ४ दिसाळीं उजवाडाक येतात. हीं चारूय इतर भाशेंतल्यान येतात. तांतलीं दोन सरकाराचे मालकेचीं आसात. हे भा हेर खबरपत्रांय हांगा आसात, तीं इंग्लीश आनी थळाव्या भाशांतले उजवाडाक येतात.

लोक आनी समाजजीण: वंशिक आनी भाशिक नदरेंतल्यान १९८३ हांगा ४४.१ % लोक आकान, १५.९% मोस्सी-डागोबा; १३.०% इ. ८.३% आंदांग्मे; ३.५ % गुर्मा; १.६ योरुबा आनी हेर १३.६ आशिल्ले. तेचप्रमाण सुमार ६२.६% किरिस्तांव, तातूंतले २७.९ प्रोटेस्टंट जाल्यार १८.७% रोमन कॅथलिक आनी १६.० % आफ्रि खार्शेलपणाचे आशिल्ले. हेर धर्मांमदीं २१.४% पारंपारिक धर्म मानपी, १५.७% मुसलमान आनी ०.३ % हेर धर्मांचे लोक ह आशिल्ले.

ह्या देशांतल्या ५६ भाशांमदल्यो ९ मुखेल राश्ट्रीय भाशा आस. पयलींच्या काळासावन घानांत निग्रोयड लोकांचो राबितो आशिल्ले अशांटी आनी मध्य घानांत आकान पंगडाचे टवी लोक रावतात. प लोक दर्यादेगांवेल्या वाठारांनी सांपडटात. नैऋत्येवटेन एम झि. आहंता, ईझाल्यू हे लोक आसात. अँक्रा मळांच्या वाठारांनी गा अ व्होल्ताच्या उदेंतेवटेनच्या वाठारांनी ईवी लोक रावतात. आकान पं बारव्या आनी पंदरव्या शेंकड्यांत, गा सोळाव्या शेंकड्यांत आनी सतरव्या शेंकड्यांत हांगा पावले अशें तज्ञांचें मत आसा. उत्तरेवटेन चडशे लोक व्होल्ताचे लोकांच्या मोस्सी-डागोबा पंगडाचे वा गो पंगडाचे आसात.

युरोपीयांच्या सहवासाक आनी संपर्काक लागून तांच्यो चालीरिती घानाच्या लोकांनी आपणायल्यो तरी तांच्यो पारंपारि चालीरिती आजून हांगा तांणी तिगोवन दवरल्यात. बायलांचो चडसो पारंपारिक पध्दतीचोच आसा. दादले युरोपीय भेस करपी तरीपूण खासा उत्सव वा हेर सुवाळ्यांक ते आपलो पारंपारिक भेस व उमेदीन वापरतात. शारांनी आधुनिकीकरणाच्या परिणामान शिमीट घरं, रुंद रस्ते हे सारक्यो गजाली बांदल्यात पूण गांवगिऱ्या वाठार

लोक तणाच्या खोपटांनी वा मातयेच्या ल्हान वाटकुळ्या खोपटांनी त.
गाची संस्कृताय थंयच्या पारंपारिक नृत्य आनी संगीतांतल्यान येता. हे पारंपारिक कलाप्रकार तांणी बरेतरेन सांबाळून दवरल्यात. आनी बोंकसींग हे खेळांप्रकार लोकांमदीं आवडीचे आसात. र फुटबॉल, घोड्यांच्यो सर्ती, टॅनिस हेय खेळ हांगा उमेदीन त.

अणः घानाचें राश्ट्रीय साक्षरतेचें प्रमाण ३०.२% आसा. ६ जून १९ वर्सांमेरेनचे शिक्षण सरकारान फुकट, सक्तीचें आनी तरेके केलां. सप्टेंबर ते ऑगस्ट मेरेन शिक्षणीक वर्स आसता. ताचें माध्यम इंग्लीश आसा. उत्तरेवटेन शिक्षणाचें प्रमाण दक्षिणेपरस आसा. सरकारी संस्थांवांगडा खाजगी शिक्षणसंस्थांय शिक्षणाच्या वावर करतात. उंचेल्या पांवड्याचें शिक्षण फुकट आसा. हें शिक्षण खातीर हांगा तीन विश्वविद्यालयां वावर करतात. घानांतले बरेच धीं उंचेल्या पांवड्यावयलें आनी विंगडविंगड मळांवयलें शिक्षण खातीर अमेरिकेचीं संयुक्त संस्थानां, कॅनडा, अस्तंत जर्मनी, ग्रेट ब्रा सारक्या देशांनी आसात.

ह्या आनी साहित्यः घानाची शासकीय भास इंग्लीश आसा. उत्तर तले लोक सुदानी भासांच्या गुर पंगडाच्यो भास उलयतात, जाल्यार स्वा पंगडाच्यो भास उलयतात. उत्तरेवटेन डागोंबा बोली चडशा कि समजता. दक्षिणेवटेनचे फांटी, खिंब ह्यो आकान भाशा तात. आनेय वाठारांत गा आंडाग्मी आनी ईवी भास उलयतात. तल्यान इंग्लीशी वांगडा फ्रेंच भाशेचोय वापर जाता.

हत्ताचीं थळांः अँक्रा हे राजधानीचें शार, टेमा आनी टाकोरडी १. कूमासी, केप कोस्ट हीं थळां उदेंगांचे नदरेतल्यान म्हत्वाचीं तः जाल्यार सैमीक सोश्रीतकायेक लागून ओब्लासी, कोफो, रिडूआ गे बोलाटांग्गा हीं थळां म्हत्वाचीं आसात.

- कॉ. वि. सं. मं.

मोळेंः (पळेयात कात-२):

टः गोंयचें एक थळावें वाद्य. घुमट हें नांव ह्या वाद्याच्या गारवेल्यान पडलें आसूंये, अशें दिसता. घुमपी माठ म्हळ्यार घुमट. रु दवरपाच्या मातयेच्या आयदनाक 'माठ' म्हणपाची चाल आसा. गे आकार वाटकुळो आशिल्ल्यान ताका 'गोलघुमट' हें नांव पडलां यें, अशें दिसता.

वाद्याची रचणूक पळेल्यार तें आवि- वासी जमातीन घ ड य लां, अशें दिसता. उपरांतच्या वादकांनी ह्या वाद्या- ची उदरगत करून ताका शास्त्रीय बसका दिली, अशें जाणकार मानतात.

भरतमुनीच्या नाट्यशास्त्रांत ह्या वाद्याचो उल्लेख ना. रत्नाकर, पारिजात हातूंतूय ह्या वाद्याचो उल्लेख मेळना. कांय पूर्विल्ल्या ग्रंथांनी ह्या

कायच्या वाद्यांचे उल्लेख मेळटात. दक्षिण भारतांत हे तरेचें वाद्य शिल्ल्याचो उल्लेख मेळना.

गोंयांतलो घुमटवादनाचो काळ निश्चितपणान सांगपाक येना. पूर्विल्ल्या काळांतल्या देवळाच्या हिसबापट्यांनी सुंवारीवादनाखातीर खर्च केल्ल्याच्यो नोंदी मेळटात. ह्या सुंवारीवादनांत घुमट आस्पावतालें. व्हडल्या शिगम्याक नाटकांकार्यावळी कतना घुमटाक खास म्हत्व दिताले. देवळाच्या मोडी हिसबापटयेचो आदार घेतल्यार घुमटाच्या वादनाचो काळ १६ व्या शतमानापरस फाटीं वता.

घुमट हें मातयेचें वाद्य आसून तें कुमाराकडल्यान घडोवन घेतात. ह्या वाद्याचें दावें तोंड हातांच्या चपक्यान दामून दवरपाक आनी सैल सोडपाक सोपें पडटलें, इतलें ल्हान आसता. उजवें तोंड दाव्या परस वेंतभर मोटें आसता. ताचेर गाराचें चामडें वेवडायिल्लें आसता. दोनूय तोंडांमदलो जागो वाटकुळो, फुगिल्लो आसता.

घुमटाचेर गाराचें चामडें घडोवपाची पद्दत अशीः गाराचें चामडें रतभर ओलें करून दवरतात. दुसऱ्या दिसा तें घुमटाचें देगेक केळ्याच्या दिखान दसयतात आनी काथ्याचे दोरयेन बांदतात; भागीर सावळेंत सुकयतात. तें सुकतकच घुमट वाद्य तयार जाता.

गाराचें चामडें हेर खंयच्याच वाद्यांखातीर वापरनात. हें घुमट वाद्याचें खाशेलपण जावन आसा. भतग्राम (दिवचल) म्हालाच्या देवस्थानांत तांब्या-पितुळचीं घुमटां घडोवन देवळाच्या म्हालवजांत आस्पाविल्लीं दिसतात.

घुमट वाजयतना दावो हात ल्हान तोंडाचेर दवरून, उजव्या हातान व्हडल्या तोंडावेलें चामडें वाजयतना, दावो हात घुमट वाजोवपाक व्हड कुशळतायेन दाव्या तोंडाकडेन वयर-सकल करचो पडटा. चामडें एकेच वटेन आसल्यार लेगीत वादन पुराय करूंक दोनूय हातांची गरज लागता.

घुमटाचें वादन एकेरी केन्नाच आसना. ताचे बोल पूरक आनी लय निदर्शक 'समेळ' नांवाच्या लोखणाच्या वाद्यान पुराय जातात. वांगडा कासाळें हें घनवाद्यूय आसता. समेळ, कासाळें वाजोवपी वादक वेगळे आसतात. घुमटवादनांत घुमटां कितलींय आसल्यार लेगीत समेळ एकूच आसता.

घुमटवाद्य हें मूळ लोकवाद्य आसलें. जेन्ना ताचो शास्त्रीय वाद्यांनी आस्पाव जालो, तेन्ना गोंयकार जाणकारांनी घुमटाची शास्त्ररूपी बोलभाशा, वैचित्र्य नदरेमुखार दवरून घडयिल्ल्याचें दिसून येता. नृत्यभाशेचीं बोलाक्षरं आनी पखवाज-तबला भाशेचीं बोलाक्षरं मेळून घुमटाची बोलभाशा तयार जाता. 'धी धी धै धीईय धीईय धै' ही शब्दरचना तातूंत दिश्टी पडटा. 'धी धी' हे बोल तबल्यावेले आसून 'धै' हे बोल नृत्याचे आसात.

तबलाशास्त्रीय वादनांतले ठेका, तोडा, मुखडा, पर्ण हे घुमट वादनांत येनात. फकत तुकडा, तीया इतलेच येतात. तुकडा नांवाचो बोल बरेच वेळ परत परत वाजोवन उपरांत ल्हान तीया घेतात. अमकोच ताल अशें सांगिनासतना अमक्याच मात्रांचो बोल अशें सांगतात.

घुमटावांगडा नक्कारे घुम, तारो, आरब हीं जड वाद्यां आनी कांसाळ्यावांगडा ताल, जगांत हीं घनवाद्यां वाजयतना लेगीत घुमटाचें म्हत्व लक्षांत येता. अशा वाद्यवादनावेळार, वादन सातमात्रा ताल, चवदामात्रा ताल हे शैलींतलें दिसता. पूण तें खरें स मात्रांचें आसता. घुमट गानवादनाचीं नांवां एक ताळी पद, दोन ताळी पद आनी खाणपद 'चंद्रावळ' अशीं आसात. चंद्रावळ गान आनी वादन हें नांव त्या तालाचें काय गीतप्रकाराचें हो संशोधनाचो विशय आसा. फाल्गुन म्हयन्यांत गावपाच्या गान प्रकारक 'फाग' म्हण्टात. आस्तीवांगडा वाजयतात तें वादन दीपचंदीचो एक प्रकार आसा. पूण ताचो उल्लेख मात 'वादन' असो करतात. समेर येवपा वेळार आठ मात्रा दुगुणीत वाजोवन समेर येतात, अशें दिसून येता. घुमट गानवादनांतली गीताची लय खूब अस्ताईची, खर अस्ताईची आसता. गावपांत येवपी गीताचीं उतरां जुळोवप कठीण आसता. देखीकः 'यादवाच्या राया' ह्या उतरांतलें 'या' आनी 'द' ह्या उतरांतलें अंतर धा सेकंड घेतात. वांगडा आशिल्लें समेळाचें वादन हें लयीचे चौपटींत घूत आसून तें धा सेकंड दाखयता



धुर्यें, गोविंद

आशिल्ल्यान वेवस्थीत जुळटा.

धुमटगान वादनाचे खूब प्रकार आसात. पुराय गोंयांत धुमट गानवादानाचे दोनचार प्रकार आयकुपाक येतात. सद्या जायते प्रकार ना जाल्यात. धुमटगान वादन करपी खांपे कलाकारूय आयज नात.

गोंयचो संदर्भ: गोंयच्या हिंदू समाजाभितर, धुर्यें जल्मतकच सव्या दिसा सटीपूजन सुवाळो करतात. त्या सुवाळ्याक हें वाद्य वाजयतात. आजय कांयकडेन धुर्यें घरंत जल्मत्यार हें वाद्य वाजयतात. चोडणकर आडांवाचे लोक हें वाद्य वाजयनात.

गोंयांत फाल्गुन म्हयन्यांत जावपी म्हडल्या शिगम्याचे परबेंत ह्या वाद्याचे वादन जाता. धुमट, समेळ, कासाळें आनी एकाद्रो नगारे हो धुमट वाद्याचो साज आसता. ह्या वादनाक 'सुवारीवादन' म्हण्टात. पेडणेच्या वाठारांत समेळाच्या बदला मृदंग घेतात. सुवारीवादानांत धुमटाक खास म्हत्व आसता. शिगम्याच्या पयल्या दिसाक 'हळदोणे' म्हण्टात. त्या दिसा धुमटवादानावांगडा सुरवातीचें गीत 'हळदोणे केशरच पाणी हो !' अशें आसून तें आठ मात्रांनी धुमटावांगडा गायतात. उपरांत चंद्रावळ आनी हेर प्रकारचें गायन आसता.

गोंयांत भाद्रपद म्हयन्यांत गणेशचवथीक गणपतीची आरती धुमटावांगडा करपाची चाल आसा. शेतकामती तेचपरी उंचेल्या वर्गांतल्या लोकांमदीं ही चाल आदल्या काळासावन आसली आनी आयजूय आसा.

गोंयचो क्रिस्तांव समाज मांडो, देखणी ह्या गायनवादन प्रकारांत धुमटाचो उपेग करता. म्हादळें नांवाचें मातयेचें मृदंग, जाची अंगरचणूक धुमटावरी आसता अशें एक वाद्य क्रिस्तांव वाजयतात. ह्या वाद्याचीं दोनूय तोंडां गायचे चामडेन मडयल्लीं आसतात. पूण वादन मात धुमटाचे पध्दतीन चलता. वादनाचे प्रकार चार ते पांच आसतात. वाद्य वाजयतना 'धी धी धै, धी धी धै, धी धी धै' अशें वाजोवन एक ल्हान तीया घेतात. अस्ताईक लय नासता. मध्यम लयीचें वादन करतना 'धीनाकता', 'धीनाक' अशें परत परत वाजोवन म्द्रीच एक ल्हान तीया घेतात.

भारतीय वाद्यांनी धुमट वाद्यासारकें ऊंच पांवड्याचो खर्ज निर्मुपी दुसरें वाद्य ना. लय-तालाचीं विंगडपणां धुमट वादनांतलीं दुसऱ्या खंयच्याच वाद्यवादानांत आसनात.

- मलबारय सरदेसाय

धुर्यें, गोविंद सदाशिव: (जल्म: १२ डिसेंबर १८९३, मालवण).

आंतरराश्ट्रीय कीर्तीचो भारतीय समाजशास्त्रज्ञ, मानवशास्त्रज्ञ आनी भारतविद्या पंडीत (Indologist). शिकप मालवण, मुंबय जुनागड हांगा. १९१८ त, संस्कृत विशय घेवन तो मुंबय विद्यापीठाचो एम्. ए. जालो. हे परीक्षेंत ताणें कुलपतीचें भांगरापदक मेळयलें. कांय काळ मुंबयच्या एल्फिन्स्टन महाविद्यालयांत ताणें अध्यापन केलें. १९१९ त, सर पॅट्रिक गेडेस हाच्या मुखेलपणाखाल मुंबय विद्यापीठांत समाजशास्त्र विभाग सुरू जाल्लो. ताचेकडल्यान प्रेरणा घेवन धुर्यें समाजशास्त्राकडे वळ्ळो. मुंबय विद्यापीठाची शिष्यवृत्ती घेवन तो इंग्लंडाक गेलो. थंय ताणें केंब्रिज विद्यापीठाची डॉक्टरेट मेळयली (१९२३). १९२३ त तो मुंबय परत आयलो आनी मुंबय विद्यापीठांत समाजशास्त्र विभागांत प्राध्यापक आनी विभागाचो मुखेली म्हूण काम पळोवपाक लागलो. १९५९ त सेवानिवृत्त जायमेरेन ताणें हें काम पळेलें. निवृत्तीउपरांत मुंबय विद्यापीठान ताची 'प्रोफेसर एमेरिटस' ह्या पदाचेर नियुक्ती केली.

डॉ. धुर्यें हाच्या संशोधनपर बरोवपांत इतिहास, मानवशास्त्र, पुरातत्त्वशास्त्र, वास्तुशास्त्र, राज्यशास्त्र, साहित्य आनी कला ह्या शास्त्रांचो समाजशास्त्राकडेन मेळ घाल्लो दिसून येता. भारतीय जातिवेवस्था, वंश आनी वर्ग, अनुसूचित जमाती, संस्कृताय, नागरीकरण, गांवगिऱ्या जिणेंतले बदल, कुटुंब आनी नातेवेवस्था, भारतीय साधुसंत, जनसांख्यिकीय समस्या आनी कुटुंबनियोजन, लानसंबंद, भारतांतले समाजीक तणाव अशे विंगडविंगड विशय ताच्या

ग्रंथांनी आस्पावतात. आफ्रिकन निग्रोचें वंशसंबंद, अमेरिकन बायलैंगीक जीण हेसारकें परकीय समाजशास्त्राविशींच्या विशयांचेर बरयलां. रजपूत वास्तुशिल्प आनी भरतनाट्यम् नाचांतलो नैसर्गिक विशय लेगीत ताच्या संशोधनांत आस्पावतात. शेक्सपियर साहित्यांतली विवेकबुध्द हाचोय सोद ताणें घेतलो. मोलादीक संशा आदारसयत म्हायती, वस्तुनिश्ठ नवर, असामान्य विद्वत्ता ह्या गुणां लागून ताचें शास्त्रीय बरोवप विचारवर्तक जालां.

ताचे वट्ट २३ ग्रंथ आनी कितलेशेच लेख उजवाडाक आयल्यात. पुण्या लागसार आशिल्ल्या लोणीकंद ह्या खेड्याचो अभ्यास करून 'विचार 'आफ्टर ए सॅच्युरी अँड ए क्वार्टर' (१९५४) ह्या ग्रंथांत 'कास्ट अँड रॅस इन इंडिया' (१९३२) ह्या ताच्या पयल्याच समाजमनात खोलायेन रुतिल्ल्या जातींची आनी तांचो नाकऱ्पाच्या उपायांची विस्कटावणी केल्या.

'दि शेड्युल्ड ट्राइब्स' ह्या ग्रंथांत ताणें आदिवासींचे जिवित्तार विस्कटावणी केल्या. विंगडविंगड भारतीय देवता भारतीय समाजाचें एकसारकेपण कशें सादून आयलां, हे ताच्या 'गॅण्ड मॅन' ह्या ग्रंथांत दिसून येता. भारतीय एकचारक चीर हसंस्कृतीक, धर्मीक आनी भाशीक तणाव आनी ताचेवयले उपाय 'सोशल टेन्शन्स इन इंडिया' (१९६८) ह्या ग्रंथाचो मूळ विशय अ. 'व्हिदर इंडिया' (१९७४) आनी 'इंडिया रीक्रिएट्स डेमॉन्स' (१९७७) हे ताचे ग्रंथ म्हळ्यार आर्विल्ल्या भारताचो अद्यय इतिहासूच आसात. समाजशास्त्र आनी लोकशाय हांच्या अधिश्ठानाचेर हो इतिहास आदारीत आशिल्ल्यान ताका खाशेले प्राप्त जालां. भारतीय फुडाऱ्यांनी तणावाकडेन लक्ष दिनाशिल्ल्या लोकशायक कशेतरेन धोको तयार जाला, हें ताणें 'इंडिया' ह्या ग्रंथांत उक्तायलां.

डॉ. धुर्यें हाच्या मतान धर्माची जाणविकाय न्यायबुध्दी, विचार, उच्चार स्वातंत्र्य आनी सहिष्णुता हे संस्कृतायेचे पांच मूलाधार आसात. धर्माविशींचे जाणविकायेचेर ताणें 'रिलीजियस कॉन्सन्सेस' (१९६५) ग्रंथ बरयलो. तातूंत इ.स.प. ३००० वर्सांपसूनचो मेसोपोटेमिया, ईजिप्ट आनी भारत ह्या देशांतल्या धर्माविशींचे जाणविकायेचो इतिहास अधर्मकल्पना आनी संस्कृतायेलागीं मंदिरशिल्पांचो आशिल्लो संबंद तस्पष्ट केला. ताचे हेर म्हत्वाचे ग्रंथ अशे- 'ऑर्बॉरिजिन्स सो कॉल्ड देअर फ्यूचर' (१९४३), 'इंडियन कॉन्स्ट्यूम' (१९५१), 'इंडिया साधूज' (१९५३), 'फॅमिली अँड किन इन इंडो-युरोपियन कल्चर' (१९५५).

ताणें १९५१ त 'इंडियन सोशियॉलॉजिकल सोसायटी' हे संस्थापणूक केली. हेभायर ताणें जायत्या राश्ट्रीय आनी आंतरराष्ट्रीय स्वरांपाच्यो संस्था आनी समित्यो हातूंत वेगवेगळ्या पदांचेर कार्य केला. ताच्या मार्गदर्शनाखाल एम्.ए. आनी पीएच्.डी. खातीर कितल्या अभ्यासकांनी आपले प्रबंध यशस्वीपणान सादर केले. भारतांत विद्यापीठीय पांवड्याचेर ताणें समाजशास्त्र ह्या विशयाक अभ्यास संशोधन विशय म्हूण म्हत्वाची सुवात मेळोवन दिली.

प्रसिध्दीपसून पयस रावप, डॉ. धुर्यें हाच्या स्वभावाचें खाशेलपण आशिल्लें. १९७१ त फ्रांसांत संवसारीक चर्चासत्रांत घेवपाक ताका आपोवणें आयलें. हो ताच्या वावरचो भोव आशिल्लो. पूण त्या काळांत पाकिस्तानाचे सत्ताधारी उदेंत बंगाल लोकांचेर पाशवी अत्याचार करताले आनी संयुक्त राश्ट्रसंघ तटस्थपणान पळतालो. डॉ. धुर्येंक ही परिस्थिती पळोवन वायट दि आनी देखून ताणें ते चर्चेत वांटो घेवपाचें न्हयकारलें. भारत सरकार ताका भोवमानान दिवपाक केल्ली 'पद्मभूषण' ही पदवीय न्हयकारली.

संशोधनाच्या मळार वावर करतल्याक अभिमानाक पात्र भोवमान ताका मेळ्ळो. 'इंटरनॅशनल एन्सायक्लोपीडिया ऑफ सो

स' ह्या कोशग्रंथांत फाटल्या ११० वर्सांतल्या संवसारांतल्या २५८ शास्त्रज्ञांची वळख दिल्या, तातूंत डॉ. युर्ये हाचो आस्पाव आसा. ताच्या समाजशास्त्रीय अभ्यासाचो आद्य प्रवर्तक म्हूण ताची नामना

- को. वि. सं. मं.

युरोपांत, शाराच्या ज्या वाठारांत ज्यू लोक वेगळे रवताले ताका (Ghetto) अशें म्हण्टाले. आतां लेगीत खाशेले अल्पसंख्य जमातीक शाराच्या एका वाठारांत वेगळे रवपाची सक्ती करतात, तेन्ना त्या एक कांय देशांनी 'घेटो' अशें म्हण्टात. दक्षिण आफ्रिकेंत अशे न काळ्या आनी आशियाई लोकांक गोच्या लोकांपसून वेगळ्या अशा कांणी रवपाची सक्ती केल्या. देखून, त्या भागांक 'घेटो' अशें त.

'घेटो' हो शब्द मूळ इटालियन भाशेंतलो. व्हेनिसांतल्या 'ज्यू' र्वाची वसणूक एका ल्हान जुंव्यार आशिल्ली. थंयच तिख्याचे कारखाने ल्ले. ह्या जुंव्याचें नांव 'काम्पो वेट्टोनुआव्हो' अशें आशिल्लें. थयल्यानूच 'घेटो' हो शब्द रूढ जालो.

सुलमान आनी किरिस्तांव ज्यूंचो मत्सर करताले. किरिस्तांव, जेजू गच्या बलिदानाक ज्यूच कारणीभूत आसात, अशें मानतात. देखून म सुखातीचे 'घेटो', मुस्लिम आनी किरिस्तांव देशांनी तयार जाले. नमान धर्मीय मोरोक्को देशांत इ.स. १२८० सावन ज्यूची वेगळी पूक आशिल्ली. त्याच शेंकड्याचे सुर्वेक क्रिस्ती धर्मीय लॅटेन स्लान 'ज्यू'चेर निर्बंध घालचे, तांकां सरकारी नोकरींत घेवंचे न्हय, ह हळडुवे बिल्ले लावन भौशीक सुवातींनी भोंवपाची सक्ती करची, सुचयलें. तेन्नासावन युरोपीय देशांत ज्यूक वेगळे दवरपाची प्रथा सुरू ती. अर्थीक सर्तींत ज्यू आपणापरस बळिश्ट जातले, ह्या भयान गव्या शेंकड्याचे सुर्वेक इंग्लंडांतल्यान ज्यूक धांवडायले. तांणी सी. स्पेन, इटली आनी पोलंड हांगा स्पलांतर करून आपल्यो वसणुको पन केळ्यो.

जर्मनींत फ्रँकफर्ट हांगा पंदराव्या शेंकड्यांत सगळ्यांत व्हडलो घेटो र केलो. प्रागांतलो घेटोय असोच नामनेचो आशिल्लो. स्पेन आनी ग्वालांतूय जायते घेटो आशिल्ले.

घेटोतले रस्ते, घरांची बांदावळ, निवळसाण आनी हेर गजाली उण्या डड्याच्यो आशिल्ल्यो. घेटो वसणुकां भोंवतणी वणत आसताली आनी र एकूच प्रवेशद्वार आसतालें. घेटो भितर ज्यू लोकांक स्वायत्तता शेल्ली 'ज्यू'चीं स्वताचीं न्यायालयां, धर्मीक, सांस्कृतिक, शिक्षणीक नी करमणूक हांचीं केंद्रां आसतालीं. वसणुकेभायर अर्थीक वेवसाय साक कडक निर्बंध आशिल्ले. घेटोभायर 'ज्यू'क अपमानाची वागणूक ट्टाली.

एकुणिसाव्या शेंकड्याचे अखेरेक युरोपांतले घेटो कायद्यान बंद करचे ले. रशियांत मात १९१७ चे क्रांतीमेरेन घेटोची पध्दत आशिल्ली. त्या म्हाझुजांत नाझींनी युरोपांत जायतेकडेन 'ज्यू'चे घेटो परत पणन केले. हातूंत पोलंडांतलो 'वॉर्साचो घेटो' हें एक मुखेल उदाहरण आ थंयसावन 'ज्यू'क छळगृहांत (concentration camp) व्हरून जितें रताले.

अमेरिकेंत गेल्ल्या नीग्रो लोकांक कायद्यान न्हय, पूण खाशेले माजीक परिस्थितीक लागून शाराच्या खाशेल्या भागांत रवचें पडलें. ए एक प्रकारचे घेटोच. सॅडन, मॅचेस्टर, लिंक्नपूल अशा ब्रिटनांतल्या गेल्ल्या शारांनी लेगीत आशियाई लोकांची वसती खाशेल्या वाठारांतूच र्त्रित जाल्या. पूण तांचेर कसलेच निर्बंध नात. देखून, तांकां रूढ अर्यांन टो म्हणप समा न्हय.

आर्वेल्ल्या काळांत समाजीक आनी अर्थीक समता मानतात. संयुक्त ाट्र संघटनेचे सनदेंत मानवी अधिकारविशीं स्पश्ट आश्वासन आसा मनी ताका लागून तत्त्वीक नदरेन तरी घेटो नश्ट जाले.

- को. वि. सं. मं.

घोटगे, रामकृष्ण जगन्नाथ: (जल्म: १७ मे १९१२, कोरगांव-पेडणे).

गोंयचो सुटके झुजारी. ताणें मुळावें शिक्षण मराठी आनी पोर्तुगेजींतल्यान घेतलें. 'नॅशनल काँग्रेस गोंय' संघटनेचो तो वांगडी आशिल्लो. सुटके झुजाच्या काळांत तो सुटके झुजाऱ्यांक आदार करतालो. १९५५ वर्सा जेन्ना मधु लिमये सत्याग्रहींचो एक पंगड घेवन गोंयांत आयलो तेन्ना ताणें तांकां मार्गदर्शन केल्लें. १९५९ वर्सा ताका सुटके झुजारी आत्माराम पाटील हाचे वांगडा धरलो आनी एक वर्स बंदखणींत दवरलो. भारत सरकारान ताम्रपत्र दिवन ताचो भोवमान केलो.


- को. वि. सं. मं.

घोडगे, प्रभाकर काशीराम: (जल्म: ३१ ऑक्टोबर १९३४, मडगांव-साश्टी).

गोंयचो सुटके झुजारी. ताणें विज्ञान शाखेचें पयलें वर्स मेरेन शिक्षण घेतलें. गोंय सुटके चळवळीच्या काळांत 'नॅशनल काँग्रेस गोंय' संघटनेचो वांगडी आसलो. लोकांमदीं रजकी जागृताय कसाखातीर ताणें खूब वावर केला. १५ ऑगस्ट १९५४ दिसा आल्फ्रेड आफोंसो हाच्या फुडारपणाखाल तेरेखोल गांवांत जाल्ल्या सत्याग्रहांत ताणें वांटो घेतिल्लो. ह्या सत्याग्रहाच्या दुसरे दिसा पोलिसांनी ताच्या वांगड्यांसयत ताका धरलो आनी इकरा वर्सा बंदखणीची ख्यास्त फर्मायली. तेभायर दंड भरपाये बदला आनीक दोन वर्सा बंदखणीची ख्यास्त दिली. १९५९ वर्सा ताचे कडल्यान उतर घेवन बंदखणींतल्यान ताची सुटका केली. गोंय सुटके उपरांत तो 'इंडियन नॅशनल काँग्रेस' संघटनेचो वांगडी जालो आनी जिल्हा संघटक म्हूण वावर करूंक लागलो. कामेऱ्यां आनी कामगारां पासत ताणें खूब वावर केला. १९६३ वर्सा तो 'कम्युनिस्ट पार्टी ऑफ इंडिया' पक्षाचो वांगडी जालो आनी १९७१ मेरेन गोंयचे शाखेचो चिटणीस म्हूण पक्षाचें काम पळोवंक लागलो. गोंय राज्याचे 'ऑल इंडिया ट्रेड युनियन काँग्रेस' कमिटीचो तो अध्यक्ष जालो. '१८ जून' कमिटीचो तो चिटणीस आसलो.

- को. वि. सं. मं.

घोडो: प्राण्याचें वर्गीकरण: वर्ग- स्तनिवर्ग (Mammalia), गण- पॅरिसोडॅक्टीला, कूळ-इक्विडे, जाती- इक्वस कॅबॅलस (E Caballus of melini tarpan), प्रजाती- इ. कॅबलस प्रेझवालस्की, प्रेझवालस्की हॉर्स (E. Caballus Prezewalskii, Prezewalski horse).



ओरेबियन घोडो

शारिरीक खाशेलपण: (वर्णन)

बेल्जियम घोडो



प्रेझवालस्की घोड्याची खांद्यामेरेनची उंचाय साडे चार फूट आसता, ताची आयाळ ताठ आसता. आयाळीचो रंग, शेंदरी आनी पुडीकोरची भरसण जाल्लो आसता. शेंपडेचेर लांब काळे केंस आसतात.

घोड्याभितर अरबी घोड्याची सुवात ऊंच आसा. हो घोडो ऊंच जातकुळ्येंतलो आसून तो चपळ आसता. ताचें कपल वा ताळवी फुगिल्ल्यावरी पूण वाटकुळी आसता. तोंड सरळ आनी बारीक, रेखीव नाक लांब आनी सरळ फाट, लांब आनी घटमूट सोबीत पांय ही ह्या घोड्याची कांय शारिरीक खाशेलपणां जावन आसात.


घोडो ४४ म्हयन्यांनी पूराय वयांत येता. त्यावेळार ताचें वजन ४५० किग्रॅ. आसता. नवें जल्माक आयिल्लें घोड्याचें पील सादारणपणान ४५ किग्रॅ. आसता.

उगमाचो इतिहास: धर्तरेचेर घोड्याचें अस्तित्व मनीसजात घडचे आदींसावन आसा. रानवटी घोडो, जंगली गाढव आनी झेब्रा हांचेपरस वेगळो आसलो तरी तो ताच्याच 'इक्वस' हे जाती प्रकारंत मोडटा. इतिहासपूर्वकाळासावन रानवटी घोडो युरोप आनी आशिया खंडांत आसलो. इतिहासकाळांत घोड्याक पोसपाक लागले. ह्याच काळांत मांसाखातीर ह्या प्राण्याची शिकार जावपाक लागली आनी झुजांतय वेगवेगळ्या कामांखातीर ताचो उपेग जावपाक लागलो. वयल्या विंगडविंगड कारणांक लागून घोड्याचो आंकडो उणो जायत गेलो. सद्या रानवटी घोड्याचें अस्तित्व लागीं लागीं ना जायत गेलां. 'तरपन' ही रानवटी घोड्याची जात १८५१ मेरेन युक्लेन वाठारांत अस्तित्वांत आसली. प्रेझवालस्की घोडो वा मंगोलियन रानवटी घोड्याची जात मध्य आशियांत तग धरून आसली. आयज ही जात ल्हव ल्हव नश्ट जाल्या. सद्याच्या पाळीव घोड्याची पैदास सुमार दोन हजार वर्सांपाटीं (इ.स.प.) वयल्या खंयच्याय एक वा दोनूय रानटी घोड्याचे जातीसावन जाल्ली आसूंये अशें मानतात. पूण हो बदल कसो घडलो हाचीं कारणां आयजमेरेन उक्तीं जावंक नात.

घोड्याची जडण-घडण: १९३८ त किंगस्टन-सफोल्क हांगासल्ल्या विलयम कोलकेस्टर ह्या वीट करण्याक, विटांखातीर माती काडटना दाताचे जीवाश्म मेळ्ळे. फुडल्याच वर्सा केंट वाठारांतल्या स्टड हिल हांगा विलयम रिचर्डसन हाका 'जीवाश्म' एकठांय करतना सोंश्याची कवटी मेळ्ळी. कालांतरान बरेच विंगड विंगड प्राण्यांचे 'जीवाश्म' मेळ्ळे. हांकां 'हायरकोथेरियम' हें नांव पडलें. सुमार ५.५ कोटी वर्सांपयलींच्या काळांतल्या घोड्याच्या पूर्वजाक हायरकोथेरियम म्हण्टात. हे

अवस्थेंतल्या घोड्याक, फुडल्या पायांक चार बोटां तर फाटल्या पांय तीन बोटां आसलीं. दोन कोटी वर्सांउपरंत घोड्याचें एक बोट ग पडलें. हे अवस्थेक 'मिसोहिप्स' (Mesohippers) अशें म्हण्टात. उप आनीक दोन कोटी वर्सांनी घोड्याचीं दोन भायलीं बोटां गळून गडलो अवस्थेक 'हेरीकिपस' अशें म्हण्टात. ह्या वेळार ताचे पांय ३ जमनीकच लागपाक शकताले. पिंलोसीन काळांतलो पिंलोसि ह अवस्थेंतलो घोडो एका बोटाचेर धांवतालो. आर्विल्ल्या काळांत घोड्याचे अवस्थेक 'इक्वस' म्हण्टात. ते खुराच्या आदारान धांवतात.

अमेरिकन घोडो



सुमार दोन कोटी वर्सांआदीं धर्तरेचेर खास करून पथारचेर जातण खावन घोडो पोट भरतालो. तणाक लागून येवपी खंयच स खाल्ल्यान ताच्या दांताच्या आकारांत फरक पडलो आनी मोटवे जा कांय काळाउपरंत हे दांत फकत तण खावपायोग्यच उरले. आर घोड्याचें मुखेल अन्न 'तण' जावन आसा.

वसतीस्थानां: संवसारंतल्या चडश्या सगळ्या देशांत, कमी प्रमाणांत घोडो हो प्राणी दिश्टी पडटा. १९८६ वर्साचे जनावर जनगणनेप्रमाण गोंयांत फकत दोन घोड्यांची नोंद आसा.

प्रकार: सादारणपणान टारपन, मंगोलियन रानवटी घोडो, मध रानघोडो, पाळीव घोडो आनी हेर प्रकारचे घोडे हातूंत आस्पावतात.

टारपन: ह्या घोड्याची जात सद्या अस्तित्वांत ना. पोशिल घोड्यावांगडा घडिल्ल्या संकरणाक लागून आनी व्हड प्रमाणांत जा शिकारेक लागून ही जात नश्ट जाल्या.

प्रेझवालस्की घोडो (मंगोलियन रानवट घोडो): १८८१ वर्सा, म. आशियांत निकोलाय प्रेझवालस्की ह्या रशियन संशोधकान ह्या घोड्या सोद लायलो. १९१८ च्या रशियन क्रांतीवेळार हे जातीचे फकत ४० उरिल्ले. हांकां विंगड विंगड अभयारण्यांनी सांबाळून दवरिल्ले.

मध्यम रानवट घोडो: अमेरिकेचे 'मध्यम रानटी मुस्तांग' आ ऑस्ट्रेलियाचे 'ब्रूस्बी' ह्या घोड्याचो ह्या प्रकारांत आस्पाव जाता.

पाळीव घोडो: पाळीव घोड्याच्यो सुमार साठ जाती आसात. प्रकारांतलो 'अरबी' सगळ्यांत ऊंच पांवड्याचो मानतात.

नॉर्थर घोडो, जड घोडो, तशेंच हलके सॅलेबीक घोडो हे कांय घोड्याचे प्रकार आसात.

इंग्लीश थॅरोब्रेड, स्टॅडब्रेड, क्लार्ईड्सडेल, शायर, आयसलॅण्ड पोईडियन थॅरोब्रेड, चुमुखती, सिती भूतानी, मणिपूरी, माखाडी, काळे हीं घोड्यांच्या जातींचीं कांय विदेशी आनी देशी नांवां आसात.

प्रजनन: घोडी दोन वर्सांनी वयांत येता आनी प्रजननक्षम जा

क ३ ते ५ विसांचें आसून ऋतूकाल २४ ते २८ विसांचो आसता. साल सोंपचे आदींची २४ ते ४८ वरं गर्भधोणेक योग्य आसतात. धोड्येचो वट्ट काळ ११ म्हयन्याचो आसता. घोडी व्हितकच चार ते २७ दिसांनी परतून माजक येता. सुमार चार ते स म्हयने घोडी दूद दिता. सुमार वीस वर्सांची जायसर घोडी पिलांक जल्म दिता. वेळार एकच पील जल्म घेता. क्वचित प्रसंगार जुळे वा तिळे क येतात.

साप आनी खावड: जेवणखाण, निवळसाण आनी फाव तशी सुवात आंक बरे तरेन पोसपाचे नदरेन म्हत्वाच्यो गजाली आसात. घोड्यांक सापणांन तबेल्यांनी वा घोडवळींनी दवरून पोसतात. तबेल्यांचीं लांब-रुंद आसचीं पडटात. वन घोड्यांमजगतीं एस-एस सुवात नात. घोड्याची कात दिसाक दोन फावट घुंवून घेवन निवळता. आयाळ आनी शेंपडी उदकान धुतात. चड वाडिल्ले केंस नात. ताच्या आंगाखाल सुक्या तणाचें हांयल्या घालतात. तें दर बदलतात. घोड्याच्या खुर्चो शृंगी भाग झिजचो न्हय म्हूण 'नाल' नात.

खावड: घोड्यांक दितात ती खावड आनी ताची सरासरी अशी:

खावड	सरासरी
महिडल्लो ओट (धान्य)	५०.००%
हळडुवें महिडलें धान्य	१४.००%
गंवाचो आनी तांदळाचो कुंडो	१०.००%
अल्लालफा पानांचे जेवण	५.००%
जवसाचें जेवण	४.५०%
आयोडीनाची प्रक्रिया केल्ले मीठ	०.५०%
गरम वाफ दिल्ल्या हाडांचें जेवण	०.५०%
मळी, काकय	१२.५०%

१००.००%

घोड्यांक वयल्या पांवड्याचो सकस आनी संतुलित आहार वा खावड प गरजेचें आसता. खावडीवांगडा योग्य तितलें उदक घोड्याक दिचें पडटा. घोडे सादारणपणान स्वताच्या वजनाची १२% खावड नात.

उपेग: घोड्याचो पोशिल्लो प्राणी म्हूण उपेग जायत सावन पोसजिणेंत एक आगळीच कांती घडली. सुर्वेक घोड्याचो उपेग खातीर जातालो. उपरांत 'स्वारी' करपाखातीर ताचो उपेग जावपाक गेलो. जड वाहनां वा जड म्हालाची हाड-व्हर करपाखातीरय ह्याचो उपेग जावपाक लागलो. मुंबय शारांत पयलीं ट्रॅम ओडपाक ह्याचो उपेग करताले. सद्या सर्तीखातीर तशेंच टांगो वा बग्री ह्याखातीर घोड्याचो वापर जाता. इतिहासकाळार चडश्या सगळ्या गांजी घोड्याचो वापर जातालो.

रोग आनी उपाय: घोड्याक हेर प्राण्यांमशेन जीव-जीवाणूवरवीं संसर्ग रोग जातात. देखीक- वायरल, बॅक्टेरियल, सायरोकॅटल, एपिडोमेटिक मेटाझोल, प्रोटोझोल आनी हेर तशेंच पांय तिरप, स्नायू खण, हाड मोडप, हीं बुखणीय घोड्याक जातात. तेभायर कातीचो, ळ्यांचो, पचनक्रियेचो, मज्जातंतूचो रोगय घोड्यांक जडटा. गर्भचो, ममतोल जेवणाचो, शारिरीक तशेंच रसायनीक प्रक्रियेचो घोड्याचेर रिणाम जाता. घोड्याक जावपी कांय संसर्जरोग्य रोगांचीं नांवां अशीं: स्कीन एन्सीफलोमिलिटिस, ऑन्फेक्स, गायलॅंडर्स, टिटॅनस, डोरीन, सुय रानी हेर.

- डॉ. के. आर. शास्त्री.

घोसाळें: (मखे-वोडका, शिरळे; हिंदी-जिंगा, तोरी; गुजराती-घिसोडा, तुरिया; कन्नड-हिरिकाई; संस्कृत-कोष्टकी; मल्लो-रिड्ड (रिड्ड) गोई; लॅटीन-सुफा अँस्युटॅयुला; मूळ-कुकिबिंसेरी). ही बाल मुळची भात देशांतली. घोसाळें आनी माटू घोसाळें ह्यो

वनस्पती एकच वंशांतल्यो आसून तांची कांय शारिरीक लक्षणां एकसारकीं आसतात. पानां सादीं, एका फाटल्यान-एक आनी पांच ते सात भागांनी वांटिल्लीं आसतात. पु.-पुष्प आनी स्त्री-पुष्प एकाच भाडार पानांचे खांतीत आसतात. पु.-पुष्पाच्या घोसाक १०-२० फुलांची ताळी आसता. स्त्री-पुष्प एकूच आसता. फळ १५-३० सेंमी. लांब, देंककडेन अशीर आनी तोंकाकडेन रुंद (फुगिल्ल्या भशेन) आसता. ताचेर घा, उब्यो घट्ट शिरो आसतात. कांय प्रकारांत ह्यो शिरो हय-न्हयश्यो आसतात. बियो थपकट्यो १०-१२ मिमी. लांब आनी काळ्यो आसतात. तरन्या फळांची भाजी करतात. कांय फळां कोडूय आसतात. बी वांतिकाक, कोडू आनी रेंचक आसता. कोडू फळां वखदी नदरेन उपेगी पडटा. तातूंत ल्युफिन नांवाचें कोडूद्रव्य आसता. कामीण, खोकली, पातळ परसाकडेन जावप, दोळ्याचे विकार आदींचेर हीं कोडू फळां उपेगी पडटात.

घोसाळ्याचीं पानां मूळव्याघ (बीक), लिहाच्या (spleen) दुखण्यांचेर उपेगी पडटा. ताच्या पानांचो रस भुरग्यांक दोळे येवपाच्या विकाराचेर वापरतात. मासिक पाळी बंद जावप आनी मूत्रविखरुस्तता (मूत्रपिंडाच्या कार्यांत आडखळ आयिल्ल्यान रगतांत युरियाचें प्रमाण वाडून निर्माण जाल्ली अवस्था) हांचेर पानांचो काडो दितात. बियांचें तेल आनी पेंड विखारी आसता. पेंडींत नायट्रोजन आनी फॉस्फरस आशिल्ल्यान सारें म्हूण तिचो उपेग करतात.

बिहार राज्यांत घोसाळ्यांत सातपुतिया नांवाचो प्रकार दिश्टी पडटा. हे वालीक व्हिलिंगी फुलां येतात. ताका फळांचे घोंस येतात. एकलिंगी प्रकारकडेन ह्या व्हिलिंगी प्रकारचें कलम (गार्फ) करून काडिल्ल्या प्रकारक पांचपटीन फळां येतात. हें पीक गिमांतूय काडपाक येता.

शेतांनी भाजये-खातीर हे वालीची ला ग व ड करतात. गोंयांत घोसाळ्याची लागवड करून तीं बाजारांत विकतात. हे वनस्पतीचे पीक पावसाळी आनी वांयगणी (गिमांत) अशें काडटात. मध्यम प्रकारचे भुयेंत ३० सेंमी. व्यासाचे आनी १.५ मी. खोल फोंड काडून तातूंत भरपूर शेणाचें सारें घालून ४-५ बियो रोयतात आनी रोखडेच उदक घालतात. बी किल्ल-तकच आळ्यांत दोन रोंपे दवरून हेर रोप काडून दुसरेकडेन लायतात. वा सी क आदार दिवपाखातीर माटोव घालतात. दर घा दिसांनी वालीक उदक घालतात. लागवडी उपरांत सुमार देड म्हयन्यांत



हे वालीक फळां येवंक लागतात. तीं व्हड जातकच तशीं आसतना भाजयेखातीर काडटात सुमार स सप्तकां मेरेन हें कान चालू आसता

इ - चंडीगढ

सुमार चार म्हयने हें पीक उरता.

कांय वाठरांनी ही वाल सैमीक रितीन निर्माण जाता. अशे वालीक आयिल्लीं घोसाळीं हीं चडशीं रुचीन कोडू आसतात. अशा घोसाळ्यांक रान-घोसाळीं म्हण्टात.

- कों. वि. सं. मं.

माट्टी घोसाळें: (मरळी- घोसाळे; हिंदी- धिया तोरी; गुजराती- तुरिया, गिलका; कन्नड-तुण्हिरिकाई; संस्कृत- राज कोष्टकी; इंग्लीश- स्पॅज गोर्ड, बाय स्पॅज; लॅटीन- लुफा इजिप्टिका; कूळ- कुळबॅटिसी).

ही द्विदल वनस्पत एक वर्स भर उरता. माट्टी घोसाळें आनी घोसाळें हीं एकाच वंशातलीं आसतात. पूण तांची कात मात वेगळी आसता. माट्टी घोसाळें मुळचें दक्षिण आशिया वाठारांतलें आसून भारत, बर्मा, चीन आनी श्रीलंका ह्या देशांतल्या रानांनी दिश्टी पडटा. ताचें शास्त्रीय नांव अरबी शब्द 'लूफ' ह्या शब्दावेल्यान आयलां अशें दिसलें तरी ही वनस्पत मुळची अरब वा ईजिप्त वाठारांतली न्हय.

खाशेलपण: हे वनस्पतीची वाल वाडटकच माटवार वा रुखार चडयतात. ताचें कांड पंचकोनी आसता आनी ताका पांच ते सात खंडांनी विभागिल्लीं पानां आसतात. पान आनी कांड हांचे खांचीतल्यान ज्यो कोंबऱ्यो प्रतानां (tendrils) येतात ती कांडाक वाडपाक घटसाण दितात.

माट्टी घोसाळें ही एकलिंगी वनस्पत. पु. पुश्यां आनी स्त्री-पुश्यां एकाच झाडार जातात. पानांचे खांचींत आयिल्ल्या तुऱ्याचेर व्हड आनी हळडुवीं ४-२० पु. पुश्यां येतात. पु. पुश्यांच्या तुऱ्यापांदा स्वतंत्र देंवळ एकटुकें स्त्री-पुश्यां येता. फळ लांबशें तशेंच वाटकुळें ३० ते ६० सेंमी., लेव पांचवें आनी नाजूक कातीचें आसता. तेचपरी ताचेर उब्यो रेंगो आसतात. फळाभितरलो गर जून जातकच धागेदार जाता. बियो थपकट्यो १ ते १.५ सेंमी. लांब आनी काळ्यो आसतात.

प्रकार: आशिया, उत्तर आफ्रिका आनी मध्य अमेरिका ह्या वाठारांनी जरी ह्या घोसाळ्यांची लागवड करतात तरी तातूंत जायतशी उदरगत जाल्ली ना. भारतांत दिल्ली वाठारांत आशिल्ल्या 'भारतीय कृषी संशोधन संस्था' हे संस्थेन 'पुसा चिकणी' ही नवी पध्दत सोदून काडल्या.

लागवड: हे वनस्पतीची लागवड बियांपसून जाता. १.५×१ मी. अशीं चार कुडणां तयार करून तातूंत ३-४ बियो किल्लूक घालतात. उपरांत रोंप किल्लून व्हड जातकच तांकां आदार दिवपाक माटोव घालतात. बियो किल्लूक घालचेपयलीं भूंय खणून तातूंत दर हेक्टर प्रमाण २५ टन शेण, गोबोर, सारें (compost), ४० किग्रॅ. नायट्रोजन, ६० किग्रॅ. फॉस्फरस आनी ६० किग्रॅ. पॉटॅश वापरतात. रोंप लायतकच चार सप्ताकां उपरांत ४० किग्रॅ. नायट्रोजन दर हेक्टर जमनीखातीर वापरतात. दोंगराळ वाठारांनी जंय हे वनस्पतीची लागवड करतात थंय सुपीक भूंय आशिल्ल्यान रोंपाक फकत नायट्रोजन सारें घालचें पडटा. हें पावसाळी पीक आशिल्ल्यान ताका उदक दिवचें पडना.

बऱ्या प्रकारची आनी प्रतियेचीं फळां येवचे पासत हातान परगतीकरण (Pollination) करतात. (पु. पुश्याचो परग स्त्री-पुश्याच्या किजल्काचेर घस्त्वप). रोंप रोयल्या उपरांत दोन म्हयन्यांनी तस्तीं फळां काडटात. पूण ४ ते ५ म्हयन्यां उपरांत फळ जून जाता आनी तातूंत धागे तयार जातात.

उपेग: तसें माट्टी घोसाळें जेवणांत वापरतात. तातूंत ४५ आय. यू. (Internal Unit) विटामीन 'अ' आनी दर शंबर ग्रामाक ७ मिग्रॅ. विटामीन 'सी' आसता. पोर्तुगेज संशोधकाक माट्टी घोसाळ्याचो भितल्लो काथो आंग घासपाच्या काथ्याभशेन वापरूं येता हें दिसून आयलें. ह्या काथ्याचो उपेग उश्ण प्रदेशांत आयदनां घासूंक करतात. जून माट्टी घोसाळें ७ ते १० दीस उदकांत घालून दवस्तात. जाचेवरीं ताची कात आनी भितल्लो गर मेकळो जाता आनी ताचेपसून धागे मेळटात. हे धागे हायड्रोजन पेरॅोसाईड हातूंत प्रक्रिया करून ते वतांत सुकत घालतात. ह्या धाग्यांपसून हाताक घालपाचीं लुवां, मेजाचेर आनी दारांत लावपाचे

तुवाले, जोतीं आदी जायत्यो वस्तू करतात. दुसऱ्या म्हासुजाच्या वेत हे धागे आवाज आनी धक्के हांचे प्रतिरोधक आशिल्ल्यान अमेरिके लश्कर आपल्या संरक्षक कवचार (Helmets) आनी दारुगुळो करप मोटारीचेर हे धागे लायताले. चडशा देशांनी ताचो मरीन स्टीम इंज (Marine steam engines) आनी डिजेल इंजीन (Diesel engine) हाचेखातीर गाळणी म्हूण उपेग करतात. बियांत सुमार ४६% खावप तेल आनी ४०% प्रथिन आसता. अस्तंतेच्या देशांनी हें तेल व तुकतुकींत करपाक वापरतात.

माट्टी घोसाळ्यांत घोंस घोसाळें नांवाची एक जात आसता वालीचीं फळां ल्हान, वाटकुळीं आनी घोंसानी येतात. हीं फळां भा करपाक वापरतात.

रोग आनी उपाय: हेर भाजयांवरी माट्टी घोसाळ्याक चितो लागू अशा वेळार पानां सकयले भागाक जांबळे तिबे आनी पानांवयर हळ तिबे पडटात. हो रोग वतांत आनी पावसाळी हवामानांत पातळटा लिटर उदकांत १ ग्राम कार्बोनडेझीम (Bavistin) घालून ताचो फवार वनस्पतीचेर मारल्यार हो रोग टाळूं येता. फ्युझेरीयम वील्ड (Fusarium wilt) हो हे वनस्पतीचेर जावपी आनी एक रोग, बीयेचेर कार्बोनडेझीम द्रव्याची प्रक्रिया करून नश्ट करूं येता. पानांक लागपी किड्यांखातीर लिटर उदकांत २ मिलीलीटर मालाथीयॉन (malathion) वा एल्डोसल घालून ताचो फवारो मारतात.

- मिंगेल ब्रागा

डः देवनागरी वर्णमालेंतलें 'क' वर्गांतलें पांचवें व्यंजन. ह्या व्ष आयचें स्वरूप प्राप्त जावंचेआदी तीन अवस्थांतल्यान वचचें पडलें.

ड = [ङ ड ड]

ड च्या रुपाचो विकासक्रम

बुध्दगया हांगाच्या एका खांब्याचेर पयले अवस्थेंत ड दिसता. हार ड चौकोनी कंसासारको आसा. राजा यशोधर्माचे मुस्तींत मंदर हांगाच्या लेखांत (इ. स. ५३२) 'डशो' ह्या जोडाक्षरांत दु अवस्थेंतलो ड आसा. ड वर्णाची दिसपी तिसरी अवस्था उदयादित्य मुस्तींत (इ. स. ११ वो शेंकडो) उज्जैनच्या लेखांत पळोवपाक मेळटा.

कामधेनुतंत्रांत हाचें स्वरूप सांगलां तें अशें:

डकारं परमेशानि। स्वयं परमकुण्डली।

सर्वदेवमर्षं वर्णं त्रिगुणं लोललोचने।

पञ्चप्राणमयं वर्णं डकारं प्रणमाम्यहम् ॥

अर्थ- हे पार्वती, ड हो स्वता कुंडलाकार, सर्वदेवमय आनी त्रिगुण आसा. हे चंचललोचने, पंचप्राणमय अशा ह्या डकाराक हांव नमस् करतां.

- कों. वि. सं.

चंडीगढ: भारतांतल्या सद्याच्या पंजाब राज्याची राजधानी. पंजाब आनी हरयाना ह्या संयुक्त राज्याचीय ती राजधानी आसली. १९४७ जेन्ना भारताची फाळणी जाली, तेन्ना पंजाबचो अस्तंत भाग पाकिस्तान आस्पावलो. पंजाबच्या अस्तंत वाठारांत फाळणेच्या पयलींच्या पंजाबा राजधानी लाहोर आशिल्ली. लाहोर पाकिस्तानांत गेल्यान पंजाबाचो नवे राजधानीचो प्रस्न उप्रासलो. सगळ्या वातावरणाचें आनी परिस्थिती म्हत्व लक्षांत घेवन शिवालीक दोंगुल्लेच्या मूळाक आशिल्लें चंडीगढ शार वेंचून काडलें. हें शार अंबालाचे उत्तरेक ४८ किमी. आनी शिमला दक्षिणेक ११३ किमी. चेर आसा. ह्या शारालागींच चंडी देवाचें पर्व

३. आसा, ताका लागून ह्या शाराचें नांव चंडीगढ हें पडलें.

हीगढ ही पंजाबाची राजधानी म्हूण वेंचून काडटकच ह्या शाराची तरेची मांडावळ करची पडली. पंडीत नेहरूंचे सुचोवणेनुसार फ्रेंच शिल्पज्ञ लू कॉर्बुसिरे हाणें चंडीगढची नगर रचना केली. भारतांतली नवीक काळांतलीं नव्यांत बरीं देख घेवपासारकी ही नगररचणूक न आसा. ह्या नगराचो वट्ट वावर ११४.०० चौ. किमी. (१९८१). ची लोकसंख्या ४,५०,०६१ (१९८१) आसा. हे नगररचणुकेंत र. जमीन, झाडां ह्या सैमीक गजालीं वांगडाच लोखण, शिमीट ह्या वस्तूंचो उपेग करून दोनूय गजालींचो एकचार तसो विरोधाभास न घेतला, हे रचनेचें हें खाशेलपण जावन आसा.

गंगा व्हड व्हड रस्ते, रस्त्याचे उपेग दाखोवपी वेगवेगळे विभाग, नांखातीर आनी पावचाच्यांखातीर आशिल्ले वेगवेगळे रस्ते अश्यो त्यो तर पळोवंक मेळटात. रस्त्यांचे एके वटेन राजकी आनी दुसरे सार्वजनिक वास्तू आसात. दोनूय वटेन झाडां लायिल्ल्या ह्या व्हड लय रस्त्याच्या एका तोंकांक उक्तीं मळां, खेळामळां आनी बागो आत, जाल्यार दुसऱ्या तोंकांक बँको, सचिवाल्यां, सरकारी कार्यालयां ते आसात. हांगाचो दुसरो अक्षीय राजरस्तो रेल्वेस्थानकाकडल्यान नेकडेन वता. थंयच्यान गुदांव, कारखाने हांचेकडसून फुडें तरेकडेन वता. थंय उच्च शिक्षण संस्था, व्हड मळांचेर आशिल्लीं मंदिरां, नागरी वस्तू संग्रहालय, खेळामळां, हांकां फाटीं घालून हो फुडें विश्वविद्यालयाकडेन पावता. ह्या दोनूय रस्त्यांमदीं आशिल्ल्या र. चौकांत दुकानां, कार्यालयां आदी आसात. जेन्हीस शारांत शेल्ल्या कालव्याभशेन हांगा वेगवेगळ्या भागांतल्यान तणाचे पट्टे श्रव्यात. जाळयेभशेन वेगवेगळ्या भागांत पसरिल्ल्या ह्या तणाच्या ट्यानी रस्त्यार चलपी लोकांक सोपें जाता.

हांगाच्यो शासकीय, न्यायालयीन आनी हेर वस्तू हांगाचे नगर गुकेक सोबसारक्यो आसा. ह्या वास्तुशिल्पांच्या कामाक प्रभावळकर, धरे, माथूर, पिलू मोदी, शर्मा, लंबा हे सारक्या भारतीय तशेंच येअर ने, जेन-ड्रू, मॅक्सवेल फ्राय ह्या सारक्या पाश्चात वास्तू शिल्पज्ञांचो प्रभाव लागला. हांगा पंजाब विद्यापीठ, तंत्रशाळा, अभियांत्रिकी विद्यालय, प्रशिक्षण महाविद्यालय आसात. तेचपरी शिमीट, कृत्रिम मी आनी सुती कापड, टंकयंत्रां, तेल, पीठ हांच्यो गिरण्यो आनी पखाने आसात.

- को. वि. सं. मं.

दिगडकर, रामचंद्र कृष्ण कामतः (जल्मः १८७३, दगड, बेळगांव; मरणः ७ फेब्रुवारी १९६०, माशेल).

धर्मीक ग्रंथ बरोवपी एक लेखक. बेळगांव शारांत मराठी, इंग्लीश आनी संस्कृताचें शिक्षण घेतल्या उपरांत तो थंयच्या रामतत्व गणालयांत वावर करूंक लागलो. उपरांत तो बडोद्याच्या 'गंगनाथ मंगल' नांवाच्या राष्ट्रीय शिक्षण संस्थेंत सुपरिटेण्डेंट म्हूण वावर करूंक लागलो. भायल्यान जरी ही आश्रम संस्था विद्यालय कशें दिसलें, तरी ती भारतीय कांतीकारकांचे एक आश्रमयुक्त आशिल्लें. दिल्ली सरकारक हे संस्थेविशीं खबर करळी आनी ताणें तिचेर बंदी हाडली. तेन्ना रामचंद्र कामत चंदगडकर आपलो भाव विठ्ठल हाचे वांगडा गोंयांत आयलो आनी एक वाठारांत स्थायीक जालो. थंय ताणें प्राथमिक शाळा काडली, गंगाधरवाची कालपूक केली, लघु उद्येगधंदे सुरू केले. तशेंच आश्रम पद्धतीचेर उपासना, प्रार्थना सुरू केल्यो. मुठभर धान्य दरेक घरांतल्यान पळोवन, शाळा चलोवपाची पध्दत ताणें पयले खेप गोंयांत सुरू केली. रिलसावन तो माशेल वाठारांत गेलो. कांतीकारांच्या सहवासांत रावपी आनी नेरुल येवन सर्जनशील मार्गान राष्ट्रसेवा करपी रामचंद्र माशेलांत प्रेम आध्यात्मिक मार्गांतून वळ्ळो. माशेलांत ताणें दत्ताचे मुर्तीची पापणूक केली आनी ताका 'श्री दुर्गादत्त मंदिर' अशें नांव दिलें. थंय गायन, मनन, चिंतन, जप, यज्ञ, प्रार्थना, उपासना अशा मार्गान ताच्या व्यक्तिमत्त्वाचो विकास जायत रावलो. दत्तमंदिरांत रावन तो

संतसाहित्याचें आलोचन, संशोधन आनी ग्रंथरचना करूंक लागलो.

'गुरुचरित्र' आनी 'एकादशी भागवत' अशा दोन म्हत्वाच्या ग्रंथाच्यो ताणें संशोधनपर आवृत्त्यो तयार केल्यो. तेभायर ताणें जायतीं पुस्तकांय बरयल्यांत. 'गीताधर्म' म्हणजे विश्वधर्म' आनी सी. सीताबाई कुंडईकर हिचें चरित्र हीं कांय पुस्तकां ताणें बरयल्यांत. 'नामचिंतामणी' (दोन भाग) आनी 'नामजपाचे महत्त्व' ह्या ताच्या दोनूय पुस्तकांक खूब म्हत्व मेळ्ळें आनी तो आध्यात्मिक मार्गांतलो जाणकार म्हूण नामनेक पावलो. १९५२ वर्सा ताच्या 'नामचिंतामणी' ह्या ग्रंथाक गोमंतक साहित्य संमेलनाचे भांगरपदक मेळ्ळें.

तो ब्रह्मचारी आशिल्लो. गोंय जरी ताची जल्मभूंय नासली तरी कर्मभूंय आसली. पंचावन वर्सा ताणें गोंयांत वावर केलो.

- को. वि. सं. मं.

चंदनः (मराठी-चंदन; हिंदी-सफेत चंदन, चंदल; गुजराती- सुखड, सुखेल; कन्नड- श्रीगंधा, गंधा, अगलंगंधा; संस्कृत-चंदन, आनंदितम, मलयज, गंधसार; इंग्लीश-व्हाइट सॅडलवुड ट्री, सॅडल ट्री; लॅटीन-सॅटेलम आल्बम, कूळ-सॅटेलेसी).

हे परिचित वनस्पतीच्या वंशांतल्या सुमार २५ जातींचे रूख भारतांतले द्वीपकल्पी भाग, मलेशिया, ऑस्ट्रेलिया, न्यूझीलंड आनी पॉलिनेशिया ते हवाई द्वीपसमूह आनी जुआन फर्नादीश जुंवे (चिली) ह्या प्रदेशांनी सांपडटात. ह्यो सगळ्यो जाती दुसऱ्या वनस्पतीच्या मुळांतल्यान आपल्या मुळांवरवीं नायट्रोजन आनी फॉस्फरस आदी अन्नशोषण करतात, म्हूण तांकां अर्धजीवोपजीवी (partial parasites) म्हण्टात.

चंदनाच्या झाडाचो उगम दक्षिण भारतांत जालो, अशें मानपाक भरपूर पुरावो आसा. पूण ही वनस्पत मूळची इंडोनेशिया देशांतली आनी थंयच्यान ती भारतांत पावली, अशें कांय जाणकारांचें मत आसा. भारतीय पौराणिक ग्रंथ, धर्मग्रंथ, संस्कृत साहित्य, काव्य आनी लोकांकाणयो हातूंत चंदनाचो उल्लेख सांपडटा. रामायण, महाभारत, कौटिलीय अर्थशास्त्र (इ.स.प. २२०) ह्या ग्रंथांनी चंदनाचो उल्लेख आयला.

भारतांत चंदनाची लागवड कर्नाटक, तमिळनाडू ह्या राज्यांनी व्हडा प्रमाणांत जाता. तेभायर उत्तर प्रदेश, राजस्थान, मध्य प्रदेश, ओरीसा ह्या राज्यांनी ह्या पिकाची लागवड उण्या प्रमाणांत जाता. पूण ह्या राज्यांनी जाल्ल्या चंदनाचो पांवडो कमी आसता. कर्नाटकांत मेळपी चंदनाचो पांवडो सगळ्यांत बरो आसता. गोंयांत हालींच रानखात्यान ह्या झाडाची लागवड करपाक सुरवात केल्या.

रक्तचंदन आनी लालचंदन अशे चंदनाचे दोन प्रकार आसात. रक्तचंदन दक्षिणेक चड प्रमाणांत सांपडटा. चंदनाच्यो सुदाखित जाती सद्या तरी विकसित जावंक नात. चंदनाचें झाड हें एक रानांत वाडपी झाड म्हूण वळखताले. पूण ह्या झाडाची लागवड सद्या शास्त्रोक्त पध्दतीन जाय थंय करूं येता. झाडाक सुरवातीक सावळेची गरज आसता, पूण फुडें ताका वात जाय पडटा. सुमार ६०० ते १,०५० मी. उंचायेमेरेन हीं झाडां बरीं वाडटात. थंड हवामान आनी मध्यम पावस ह्या झाडाक मानवता. अर्धजीवोपजीवी आशिल्ल्यान हें झाड तामण, धावडो, शिसव, करंज, बाभूळ ह्या झाडांचेर वा ह्या कुळांतल्या झाडांचेर तशेंच अंकोल, सायस, कडुनिंब, मोय, पांगरो, निलगिरी, वोंवळ, निर्गुंडी, कुंडो, बोर ह्या झाडांचो आदार घेवन जियेता.

चंदनाची लागवड करपाखातीर झाडांपोंदचीं सुकीं फळां एकठांय करतात. पावसाळो सुरू जातकच ह्या फळांतल्यो बियो काडून किल्लत घालतात. तशेंच तांचेवांगडा आदारी झाडाच्यो बियो किल्लत घालतात. सुमार ८-१५ दिसांनी बियो किल्लून येतात. एका वर्सान रेंपेंत २०-३० सेंमी. ऊंच वाडटात. दोन वर्सांनी हीं रेंपें ६०-७० सेंमी. उंचायेची जातात. धा वर्सांनी झाडांची उंचाय सुमार १० मी. जाता आनी मागीर मध्यकाश्टाची (heart-wood) वाड जावपाक लागता.

सादारण दीस वर्साच्या झाडांत मध्यकाश्ट बेगीन वाडपाक लागता

आनी ३०-६० वर्सां वाडिल्ल्या झाडांत भरपूर प्रमाणांत मध्यकाश्ट मेळटा. हे पिरयेच्या झाडाचो घेर सादारण ४० ते ६० सेंमी. आसता. सोंपत्या पावसांत तयार जाल्लीं झाडां मुळापसून खणून काडटात. ह्या मुळांचो वापर तेल काडपाखातीर करतात. एका ४०-५० वर्सां पिरयेच्या झाडापसून २०-२५ घन फूट चंदनाचें बरें लांकूड (मध्यकाश्ट) मेळपाक शकता. चंदनाच्या लांकडाचो उपेग देवाच्यो मूर्ती, पेटयो, डबयो, खेळणी, फणयो हांचेसारकिल्यो हस्तकलेच्यो वस्तू तयार करपाखातीर जाता. देवपुजेंत चंदनाच्या गंधाचो वापर करतात. चंदनाच्या लांकडाच्या भुशापसून तेल आनी घूप तयार करतात. भुसो आनी तेलाचो वापर उजवार्तीखातीर मोट्या प्रमाणांत जाता. लांकूड आनी तेल हांचो आयुर्वेदीक वखदांखातीर उपेग करतात. भाजून दुखापत जाल्ल्या जाग्यार चंदनाचें गंध लायतात. तकली दुखल्यार कपडाचेर आनी दोळ्यांच्या पातयांचेर गंध लायतात. बियांलें तेल कातीच्या रोगांचेर वापरतात. चंदनाच्या झाडाच्या पानांपसून मेण तयार करतात.

चंदनाच्या झाडाक 'स्पाइक' नांवाच्या रोगाचो उपद्रव जाता. हो रोग जाल्यार पानां हळडुवीं जातात, मुळां कुसतात, खांदयो बावन सकल हुमकळटात आनी कांय काळान झाड मरता. हो रोग नेमको कसो जाता हाचेविशीं अजून खोलायेन म्हायती मेळूंक ना. तशेंच ह्या रोगाचेर खात्रेचो असो उपाय ना. ह्या रोगाचेर घेवपाच्या उपायांविशीं अजुनूय संशोधन चालू आसा.

- विश्राम गांवकार

चंदावरकर, नारायण गणेश: (जल्म: २ डिसेंबर १८५५, होनावर-उत्तरकानडा; मरण: १४ मे १९२३, बेळगूर).

अखिल भारतीय काँग्रेसच्या मूळ संस्थानिकांतलो एक निश्ठावान सभासद, कायदेपंडीत आनी समाजसुदारक. एका गिरेस्त घरब्यांत ताचो जल्म जालो. ताचें शिक्षण मुंबयच्या एल्फिन्स्टन महाविद्यालयांत जालें. बी.ए. करतकच पिरयेच्या बाविसाव्या वर्सा तो 'इंदुप्रकाश' ह्या द्वैभाशिक सप्तकी नेमाळ्याच्या इंग्लीश विभागाचो संपादक जालो (१८७८). ताणें सुमार धा वर्सां ह्या सप्तकी नेमाळ्यांत आत्मियतेन काम करून ताचो खप आनी पांवडो वाडयलो. ह्याच काळांत मथुरा हे चलयेकडेन तो लग्न जालो. ताणें कायद्याची एल्.एल्. बी. पदवी मेळयली आनी मुंबयच्या न्यायालयांत वकिली करपाक सुरवात केली. हुशार कायदेपंडीत म्हूण ताणें रोखडेंच नांव मेळयलें.

काँग्रेसच्या पयल्या अधिवेशनांत प्रतिनिधी म्हूण तो हजर आशिल्लो. १८८५ च्या इंग्लंडच्या सार्वत्रिक वेंचणुकां वेळार ब्रिटीश लोकांक भारतीय प्रस्नांची फावशी जाणविकाय दिवन उमेदवारांची सहानुभूती मेळोवपाचे नदरेन 'पुणे भौशिक सभा' आनी 'बॉम्बे प्रेसिडेन्सी असोसिएशन' वर्वीं एक शिष्टमंडळ, प्रचारखातीर इंग्लंडाक धाडिल्लें. तातूंत ताचो आस्पाव आशिल्लो. त्याच वर्सा काँग्रेसची थापणूक जाली. ताचो तो आजीव वांगडी जालो. १८९६ त करची हांगा भरिल्ल्या मुंबय प्रांतिक राजकी परिशदेचो तो अध्यक्ष आशिल्लो. मॉटिग्यू चेम्सफर्ड सुदारणा कायद्याक लागून थापणूक जाल्ल्या मुंबय कायदेमंडळाचो पयलो अध्यक्ष म्हूण ताची वेंचणूक जाल्ली. १८९७ ते १९०० मेरेन तो मुंबय कायदेमंडळाचो वांगडी आशिल्लो. १९०० त लाहोर हांगा भरिल्ल्या काँग्रेस अधिवेशनाचो तो अध्यक्ष आशिल्लो.

१८९६ सावन तो प्रार्थना समाजाचो मुखेल आशिल्लो आनी १९०१ त सोशल कॉन्फरन्सचो मुखेल सचिव जालो. ह्या दोनूय पदांवयल्यान ताणें म्हत्वाच्या समाजीक सुदारणांचो पुरस्कार केलो. बायलां आनी मागास वर्ग हांच्या कल्याणाखातीर तांकां राजकी हक्क दिवपाक जाय, अशें मत ताणें परगटायलें. हेखातीर तो १९०६ त कर्मवीर विठ्ठल रामजी शिंदे हाच्या 'डिप्रेस्ड क्लासेस मिशन' चो अध्यक्ष जालो. १९०३ त स्थापन जाल्ल्या मुंबय प्रांतिक समाजीक परिशदेचो तो सुर्वेकसावन ते निमाणेमेरेन अध्यक्ष आशिल्लो. ताच्या फुडारपणाखाल परिशदेच्या वावरक बरोच नेट आयलो.

न्यायमूर्ती रानडे हांच्या मरणाउपरांत १९०१ त मुंबय ज. न्यायालयाचो न्यायमूर्ती म्हूण ताची नियुक्ती जाली. १९०१ ते १९११ मेरेन ताणें न्यायमूर्तीपद भुशयलें. तेउपरांत ताणें थोडे दीस ह. संस्थानचो मुखेलमंत्री म्हूण काम पळेलें. ह्या काळांत तो सर्व राजकारणापसून पयस रावलो. पूण १९१४ उपरांत तो परत राजकारण आयलो आनी १९१९ च्या कायद्याक लागून मुंबय जी विधानपरिषद स्थापन जाली, तिचो तो बिनसरकारी अध्यक्ष जालो. अखेरमेरेन ताणें पदाचेर काम केलें. हेभायर मुंबय विद्यापीठाचो कुलगुरु म्हूण तीन वे. तशेंच रॉयल एशियाटिक सोसायटीचो (मुंबय शाखा) अध्यक्ष हीं ना. ताणें भुशयलीं. न्या. रानडे, तेलंग, भांडारकर हांणी घाल्ले परंपरेचो निश्ठावान अनुयायी आसलो. न्या. रानडे हाच्या मरणाउपरांत समाजी परिशदेचें फुडारपण चंदावरकरकडेन आयलें. कट्टर समाजसुदारका भूमिका घेवन ताणें समाजीक सुदारणेचे चळवळीक नवें स्वरूप हाडपायत्न केलो. समाजकारणांत तो जहाल भुमिका घेतालो, राजकारणांत तो मवाळ पक्षांत आसलो. तेन्नाच्या राजकारणांतलो प्रसिध्द वक्तो, तळमळीचो कार्यकर्तो आनी विद्वान कायदेपंडीत म्हूण ता नामना जोडिल्ली.

- कों. वि. सं.

चंद्र (चंद्रीम): मळबांतलो सगळ्यांत पर्जळीत अशा वस्ती वळेरेंत दुसऱ्या क्रमांकार आशिल्लो चंद्र हो धर्तरेचो उपगिरे जाव आसा. सुर्यावळींतल्या व्हडल्या उपगिन्यांतलो हो एक. चंद्रा धर्तरेपसूनचें अंतर उण्यांत उणें ३,५४,३४१ किमी., चडांत ४,०४,३३६ किमी. आनी सरासरी ३,८२,१७१ किमी. इतलें आसा. चंद्राचो आकार सादारणसो वाटकुळो आसून ताचो व्यास धर्तरेपसून ०.२७३ पटीन, क्षेत्रफळ ०.०७४ पटीन आनी घनफळ ०.०२०३ पटीन आसा.

वेग आनी वस्तुमान: चंद्र धर्तरेभोंवतणी भोंवड्यो घालता अशें दित तरी खऱ्यांनी दोनूय धर्तरी आनी चंद्र एका खाशेल्या बिंदूभोंवत भोंवड्यो घालतात. तांचो भोंवडेचो गोलाकार वेग (angular speed) एकूच आसलो, तरी तांचें त्या बिंदूपसूनचें अंतर विंगड विंगड आसा. अंतर तांच्या वस्तुमानांच्या व्यस्त प्रमाणांत आसा. धर्तरेच्या ह्या बिंदूभोंवतणीचे भोंवडेक लागून मळबांतल्या लागींच्या वस्तींच्या (चंद्रांन) जाग्यांनी आंदोलन (oscillation) जाल्लेवरी दिसता. इदो नांवाच्या एका गिरेल्याचें (asteroid) ताणें धर्तरेलागीं (१,६०,००,०० मैल) आयिल्ल्या वेळार घेतिल्ल्या आंदोलनांकांवयल्यान चंद्र आनी धर्त हांच्या वस्तुमानांचो विभाजनांक (ratio) १:८१-२७ इतलो मेळ्ळो हाचेवयल्यान चंद्राची घनताय (density) धर्तरेपसून ०.६० इतली आ उदकापरस ३.५ इतली आसा, हें कळटा. हाका लागून चंद्र गुरुत्वाकर्शणाची प्रेरणा धर्तरेवयले प्रेरणेपसून एक-शशठांश इतली आस धर्तरी आनी चंद्र ज्या एका बिंदूभोंवतणी भोंवड्यो घालतात, तो बिंदू धर्तरेवयल्या गुरुत्वनध्यापसून (centre of gravity) ४,७४८ कि. इतलो पयस आसून दोनूय गोलकांक जोडटले रेशेचेर आसा.

चंद्र धर्तरेभोंवतणचो आपलो मार्ग एकवेळ पुराय करूंक एक म्हय घेता, पूण त्याच वेळार तो आपल्याच भोंवतणी घुंवता आनी ताचें काळ एकूच म्हयनो जाता. हाका लागून धर्तरेवयल्यान पळेतल्या चंद्राची सदांच एकूच वट दिसता. चंद्राचे धर्तरेभोंवतणी भोंवडेचो वेगक सुमार ३,६०० किमी. आनी आपल्या आसा भोंवतणी घुंवपाचो वेगक १६ किमी. (विषुववृत्ताचेर) इतलो आसा.

कला: दरेका म्हयन्यांत चंद्राची प्रतिमा वाडटा आनी उणी जात उमाशेउपरांत एके बायेक चंद्रकोशेन सुरवात जावन ती वाडत अष्टमी अर्दचंद्र जाता आनी सात दिसांनी पुनवेक पूर्णचंद्र दिश्टी पडटा. मार्ग परत ती त्याच क्रमान उणी जावन अर्दचंद्र जावन उमाशेक अष्टमी जाता. चंद्राचे प्रतिमेत जावपी ह्या बदलाक 'चंद्रकला' म्हण्टा पुराणकाळासावन ह्या क्रमबद्ध बदलाचो कालमापनाखातीर मनशां

केला. वर्षापरस म्हयन्याचे परिणाम चड म्हत्वाचे मानपी मानी आनी हिब्रू कालगणनेंत आयज लेगीत चंद्राक खूब म्हत्व. चंद्र स्वयंप्रकाशी न्हय. तो पयसुल्या सूर्याचो उजवाड परवर्तीत प्रकाशमान जाता. हाकाकालगून खंयचेच एके वेळेक ताचो अर्दो प्रकाशमान जाल्लो आसता. चंद्र धर्तरेभोंवतणी भोंवडी मात्ता, ताची ती प्रकाशमान वट धर्तरेवयल्यान पळेतल्याक बदलिल्ल्यावरी आनी चंद्रकला दिश्टी पडटा. जेन्ना सूर्य आनी चंद्र हांचेमदीं धर्तरे तेन्ना पुनवेचो पुराय चंद्र धर्तरेवयल्यान दिश्टी पडटा आनी जेन्ना आनी धर्तरे हांचे मदीं चंद्र येता, तेन्ना धर्तरेवटेन आशिल्ले चंद्राचे काळोख जोडपी आसता. हाकाच उमाशेचो चंद्र अशें म्हण्टात. चंद्राचे वेशीचे हें समर्थन ॲस्ट्रोटल ह्या ग्रीक तत्ववेत्त्यान दिलां.

ताम्रिक (sidereal) आनी सांवासिक (synodic) काळ: दर रातीक ये परीक्षण करतल्याक चंद्र मळबांतल्या नखेत्रांमदल्यान आपली त बदलता, अशें दिसतलें. तो एका म्हयन्याउपरांत परत त्याच नखेत्रांतल्यान वता अशेंय दिसतलें. सूर्य आनी हेर नखेत्रांभशेन तो चो उदेंतेकडल्यान अस्तंतेकडेन वतासो दिसता. ही ताची गती म्हा आपल्या आसाभोंवतणी घुंवपाक लागून घडटा. पूण ताम्रमदल्यान ताचे सापेक्ष वचपाची ताची गती उदेंतेकडेन आसा. ती हेर आकाशस्थ वस्तींपरस चड आसा. नखेत्रांमदली ही ताची भोंवडी खाशेल्या नखेत्रांपसून परत त्याच नखेत्राकडेन यो मेरेन ज्या काळांत ता, त्या काळाक 'नाक्षत्रिक मास' (Sidereal Month) अशें म्हण्टात. काळ २७.३२१६९ इतल्या दिसांचो आसता. पूण एके पुनवेसावन पुनवे मेरेनचो काळ, जाका 'सांवासिक मास' (Synodic Month) म्हण्टात. हो काळ २९.५३०५९ इतल्या दिसांचो आसता. सूर्याचे रीसापेक्षाचे उदेंतेकडले गतीक लागून हो ह्या दोन मासांमदलो फरक ना.

पातर्बिंदू (Nodes), राहू आनी केतू: चंद्राचे धर्तरेभोंवतणचे भोंवडेचो (चंद्रकक्षा- जाका लागून धर्तरेवयल्या पळेतल्याक चंद्र उदेंतेकडेन गतीन वतासो दिसता) धर्तरेच्या सूर्याभोंवतणी भोंवडेच्या मार्गा मळेवांगडा $5^{\circ} 42'$ इतलो कोन करता. चंद्राचो धर्तरेभोंवतणचो मार्ग दोन बिंदूंत धर्तरेच्या सूर्याभोंवतणच्या मार्गाक छेद करता, ताका बिंदू (Nodes) म्हण्टात. ह्या दोन बिंदूंक जोडपी रेशा म्हळ्यारूच कक्षा आनी सूर्यमार्ग (सूर्याच्या नखेत्रांमदलो धर्तरेसापेक्ष मार्ग) च्या मदल्या छेदाची रेशा, ही थीर आसना. ही रेशा (पातरेशा) उरफाटे केन घुंवता आनी तिचें एक पुराय आवर्तन जावपाक १८.६ वर्सां गतात. चंद्र आपल्या मार्गावयल्यान वतना ह्या दोन पातर्बिंदूंतल्यान वतांनी वता. ज्या बिंदूंतल्यान तो सूर्यमार्गासकयल्यान वयर सरता, ताका राहू (Ascending Node) अशें म्हण्टात. ज्या बिंदूंतल्यान तो र्गमार्गावयल्यान सकयल सरता, ताका केतू (Descending Node) अशें म्हण्टात. राहू-केतूक जोडपी पातरेशा, घुंवता आसतना दर ९.३ मीउपरांत संपातबिंदूक जोडपी रेशेलागीं एक जाता. सूर्यमार्ग आनी र्तेवयल्या विशुववृत्तासारक्या आशिल्ल्या नखेत्रांमदले भौगोलिक (celestial) विशुववृत्त (equator) हांचे ये दोन छेदबिंदू आसात, तांकां 'संपातबिंदू' अशें म्हण्टात. मार्च म्हयन्यांत सूर्य ज्या संपातबिंदूकडेन ता, ताका 'वसंत संपात' म्हण्टात. जेन्ना राहू आनी वसंत संपात बिंदू क जातात, तेन्ना सूर्यमार्ग आनी चंद्रकक्षा हांचेमदलो कोन $2^{\circ} 34'$ वेलो म्हळ्यार चडांत चड आसता. केतू आनी वसंतसंपात जेन्ना एक जाता तेन्ना हो कोन $1^{\circ} 19'$ इतलो आसता.

चंद्र वा सूर्य तांचे वर्सुकी भोंवडेवेळार राहू वा केतू बिंदूकडेन आयिल्ले गमलना आनी धर्तरेवांगडा ते दोनूय एकच रेशेंत येतकच गिरणां जावं जाता. चंद्र जेन्ना सूर्य आनी धर्तरेमदीं आसता तेन्ना सूर्यगिरण जाता. सूर्य आनी चंद्रमदीं धर्तरी येता, तेन्ना चंद्रगिरण जाता.

चंद्रावली: चंद्राचो धर्तरेभोंवतणचो मार्ग (चंद्रकक्षा) मातसो लंबगोलाकार (elliptic) आसून धर्तरी ताच्या एका केंद्रार (locus) आसा. हे

लंबगोलाकृतीचो विशेषांक (eccentricity) 0.054 इतलो आसा. चंद्राची गती ह्या मार्गार बदलत आसता. धर्तरेलागीं (उपभू- perigee) आसतना गती सगळ्यांत चड आनी धर्तरेपसून पयस (अपभू-apogee) आसतना गती सगळ्यांत उणी आसता. चंद्र दर दिसा सरासरी $1^{\circ} 10'$ इतलो कोनाचो मार्ग चलता. पूण प्रत्यक्षांत ताचें हें चलप 1° ते $1^{\circ} 15'$ इतलें बदलत आसता. गतीवांगडा चंद्राचें धर्तरेपसूनचें अंतरूय बदलता. हें बदलप चंद्राच्या बिंबाच्या व्यासावयल्यान काडूं येता. चंद्राच्या बिंबाचो कोनिक व्यास (angular diameter) $33' 30''$ ते $29' 20''$ इतलो बदलता. चंद्राचो लंबगोलाकार मार्गूय थीर आसता. उपभू आनी अपभू बिंदूंक जोडपी भू-रेशा (major axis) चंद्र वता तेच दिकेन घुंवता. ह्या पुराय घुंवळीचो काळ ९ वर्सांइतलो आसा. हिप्पार्कस (इ.स.प. १६०-१२५) ह्या ज्योतिश्यान चंद्राच्या नक्षत्रमार्गावयल्यान बदलते गतीचो अभ्यास करून हो सोद लायलो. चंद्राची आपले भोंवतणी घुंवपाची गती (परिखलन गती) बदलना. पूण चंद्राच्या मार्गावयल्यान बदलपी गतीक लागून चंद्राचो जो दिसपी भाग आसा, ताचे उदेंतेकडलो थोडो चड वा अस्तंतेकडलो थोडो चड भाग, जसो वेळ येता तेन्ना, धर्तरेवयल्या पळोवप्यांक दिसूं येता. हाका 'खांशांचें आंदोलन' (Libration of Longitudes) अशें म्हण्टात. चंद्राचो विशुववृत्त ताचे कक्षेचे पातळेवांगडा कोन करून आशिल्ल्यान 'अक्षांशांचें आंदोलन' (Libration of Latitudes) जाता.

धर्तरेवयल्यान पळोवपाक चंद्राचो चडांत चड म्हळ्यार ५९% भाग दिसता. चंद्राक याम्योत्तर वृत्ताकडेन (Meridian) पावपाक दर दिसा ५०.५ मिनांत कळाव जाता. ह्या कळावाचें प्रमाण ३८ ते ६६ मिनां मजगतीं आसता. ते पासत ताचें दर दिसाचें उदेवप आनी अस्ताक वचप ५०.५ मिनांतीं मुखार वता. धर्तरेवयल्यान पळेतल्याची अक्षांश स्थिती आनी चंद्राचें अयनांश (Declination) हाचेर चंद्राक दिसपट्टे भोंवडेक लागपी कळावाचो वेळ आदारून आसता.

कोजागिरी चंद्र: २२ सप्टेंबरउपरांत सूर्य विशुववृत्त हुपून दक्षिणायनांत वता, तेन्ना तो अस्तंतेकडल्या बिंदूंत अस्ताक वता. त्याच वेळार चंद्र उत्तरायणांतल्यान विशुववृत्त हुपून दक्षिणायनांत वता, तेन्ना चंद्राचो बिंदू उदेंतेकडेन आसता. ह्या परिणामाक लागून पुनवेचो दीस आसल्यार सूर्य अस्तंतेक वतना चंद्र उदेल्लो दिश्टी पडटा. उत्तरेकडेन चंद्राची गती चड आशिल्ल्यान रातीकडेन उण्यांत उणीं मिनांंत उसरां उदेवप तर चडांत चड मिनांंत उसरां अस्ताक वचप, असो ताचो कार्यकाळ आसता. कांय सुवातींनी चंद्राक उदेवपाक फकत २० मिनां कळाव जाता. २२ सप्टेंबर दिसा जर पुनव नासत तर चंद्र दिसपाच्या ह्या वेळांत फरक आसूं येता. २२ सप्टेंबरसावन पुनव जितली पयस आसता, तितलो कमी वेळ चंद्र मळबांत दिसता. सूर्य शरदसंपात (Autumnal Equinox) ह्या बिंदूंत आसतनाच्या (२२ सप्टेंबर) लागींच्या काळांत जी पुनव येता, तिका 'कोजागिरी पुनव' (Harvest Moon) म्हण्टात.

उत्तरेकडल्या 68.4° ह्या अक्षांशालागीं उदेवपाच्या आनी अस्ताक वचपाच्या वेळांतल्यान कळावांत एक संतुलन येवन एका फाटोफाट एक अश्यो दोन राती चंद्र एकाच वेळार उदेता. दुसऱ्या दिसा ताचे उत्तरेक, चंद्र आदल्या दिसा उदेवपाच्या वेळापरस बेगीन उदेता. धर्तरेच्या विशुववृत्ताच्या दक्षिणेकडल्या मध्य अक्षांशांर उरफाटीं घडणूक घडटा. हांगा उदेवपाच्या काळांतलो कळाव चडांत चड आसता आनी अस्ताक वचपाच्या वेळांतलो कळाव उण्यांत उणो आशिल्ल्यान चंद्र कमी वेळ दिसता. पूण २१ मार्च दिसा (दक्षिण गोलार्धांतलो शरद ऋतू) चडांत दक्षिण द्रुतगतीक लागून उदेवपाच्या वेळांतलो कळाव उण्यांत उणो जावन चंद्र चडांत चड वेळ मळबांत दिसूं येता.

कालमापन, पंचांग आनी चंद्र: हिब्रू कालमापन पध्दतींत अमास ते अमास असो एक म्हयनो मानतात. पयल्या पंदरा दिसांक शुक्ल पक्ष म्हण्टात. ह्या दिसांनी चंद्राचें बिंब वाडत वता. पंदराव्या दिसा पुनवेचो चंद्राचो आकार पुराय जाता. निमण्या पंदरा दिसांत म्हळ्यार कृष्णपक्षांत

चंद्राचे बिंब ल्हान जायत वता. चंद्राचे हे कलेक लागून कालमापनाचे नवे परिणाम काडटात. चंद्राचो वट्ट म्हयनो २९.५३०५८८ दिसांचो आसता. चंद्र म्हयन्याच्या दर एका दिसाक 'तीथ' म्हण्टात. भारतीय पंचांगांत चंद्राक खूब म्हत्व दिलां. भारतीय कुंडली मांडपाचे पध्दतींत जल्मावेळार चंद्र जे राशींत आसता, तीच त्या मनशाची जल्मरस मानतात. न्यूटन, क्लेरे, ऑयलर, हॅन्सन (१८५७), रॅडो (१९११), हिल ह्या शास्त्रज्ञांनी केल्ल्या संशोधनाचेर आदारून ई. डब्ल्यू. ब्राउन (१९२३) हाणें नक्षत्रांमदली गती गणितीय समीकरणांच्या रुपांत मांडून दिली. हेच पध्दतीवेल्यान चंद्राचें नक्षत्रांमदल्या सुवातीचें कोश्टक तयार केलां.

चंद्राची भौतिक रचणूक: चंद्राचेर उदक आनी वायू ना. चंद्राच्या गुरुत्वाकर्षणाचेर मात करून अंतराळांत वचपाक २.४ किमी./ सेकंड इतलो वेग पुरो जाता (escape velocity). हाका लागून वायूचे कण चंद्रार रावपाक शकनात. चंद्राच्या पृष्ठभागावयलें तापमान सूर्य तापता तेन्ना १२०° से. इतलें जाता आनी रतचें तें -१५०° से. इतलें आसता. चंद्राचेर खुबशीं ल्हान-व्हड फोणकुलां (craters) दिश्टी पडटात. हांकां प्लेटो, कॉपर्निकस, टायको, केप्लर आदी नांवां दिल्लीं आसात. नांवां दिवपाची ही प्रथा रिचिओली (१६५०) हाणें सुरू केल्ली. मेरी ब्लॅग, पॅट्रिक मूर ह्या शास्त्रज्ञांनी चंद्राचे नकाशे करपाचें म्हत्वाचें काम केलां.

चंद्राचेर आशिल्ल्या दोंगराची उंचाय १८,००० फूट आसून ताच्यावयलीं फोणकुलां ज्वालामुखीक लागून पडलीं असो एक सिध्दांत आसा. चंद्र जेन्ना घट जावंक नाशिल्लो तेन्ना ताका येवन आदळिल्ल्या फातरांक आनी उल्कांक (meteors) लागून हे फोण पडल्यात असो येता. तांचो व्यास २५० किमी. इतलो आसा. हेभायर सूर्यकिरणांभशेन एक मदल्या गोलासावन किरण भायर सरिल्ली रचनाय चंद्रार दिसून येता (Rills and Rays). चंद्राचे भुंयेंत पडिल्ल्यो वेरो किरणांवरी दिसतात. हांचो सोद थ्रोटेक्स (१७८७) हाणें लायिल्लो. ह्या किरणांक लागून उल्कापाताच्या सिध्दांताक आदार मेळटा. गॅसिलिओन हाचेपयलीं चंद्रावयल्या पर्वताचे सांवळेवेल्यान तांची उंचाय मेजिल्ली. चंद्राचेर काळसर दर्यावरी दिसपी सपाट वाठार आसात, जांकां 'मारे' (Mare, अर्थ- दर्या) अशें म्हण्टात. चंद्राचेर आशिल्लो सगळ्यांत व्हडलो दर्या 'ओशनस प्रोसेलेरम' (Oceanus Procellarum: Ocean of Storms) 'तुफानाचो दर्या' हाचें क्षेत्रफळ धर्तरेवेल्या भूमध्य दर्यापरस चड आसा. चंद्राचो परवर्तन विशेशांक (Albedo) फकत ७% इतलो आसा. हालींच रशियन आनी अमेरिकन अंतराळ यानांनी चंद्रार वचून केल्ल्या संशोधनाप्रमाण चंद्राचो भूभाग बरो घट आसा, अशें सिध्द केलां.

चंद्राची उत्पत्ती: चंद्राची उत्पत्ती कशी जाली हाचेविशीं सद्या तीन विचारणाली प्रचलित आसात. विभाजन सिध्दांत (Fission Theory) हाचेप्रमाण धर्तरी जेन्ना थंड जावपाक लागली तेन्ना लोखणाचो गाभो (core) निर्माण जातकच भायलें वस्तुमान ताच्या घुंवपाक लागून पयस वचून पातळूंक लागलें. पातळटा- पातळटां भायल्यान एक कांकण कशें तयार जावन त्या काकणांतलें वस्तुमान एकठांय येवन चिकडून एक गुळो कसो जालो आनी चंद्राची उत्पत्ती जाली.

चंद्र आनी धर्तरी एकाच वेळार थंडेवन, आशिल्ल्या वस्तुमानाचे वांगडाच दोन गुळे जाले आनी एकामेकांच्या गुरुत्वाकर्षणाक लागून एका भोंवतणी दुसरो घुंवपाक लागलो, असो दुसरो सिध्दांत आसा. तिसरे विचारणालीप्रमाण चंद्र हो सूर्याभोंवतणी पूण धर्तरेलागींच घुंवतना धर्तरेस ताका आपल्या गुरुत्वाकर्षणान आपले भोंवतणी घुंवपाक लायलो अशें मानतात.

चंद्र आनी मनीस: रशिया आनी अमेरिका (U.S.A.) ह्या दोन देशांनी चंद्रार आपलीं जायतीं अंतराळयानां धाडलीं. मनशान चंद्राचेर पयलें पावल दवरपाचें श्रेय अमेरिकन अंतराळवीरक वता. लुनिक I, II, III हीं रशियाचीं पयलीं चंद्राकडेन वचपी यानां जावन आसलीं. १९५९ त, लुनिक III ह्या यानान चंद्राच्या लिपिल्ल्या आंगाचे फोटो घेवन धर्तरेचेर धाडले. ताचे उपरांत अमेरिकेन आपले रेंजर VII, VIII, IX ह्या यानांवरवीं चंद्राचो अभ्यास केलो. रेंजर यानांनी चंद्राच्या पृष्ठभागाचेर देंवन ताचो

अभ्यास केलो, जाल्यार लुनिक यानांनी फकत चंद्राक लागींच प्रवक्षिणा घालून ताचें संशोधन केलें.

मनशाखेरीज पूण नियंत्रणाखाल चंद्रार देंवपी पयलें यान म्हळें रशियाचें लुना ९. लुना ९ ह्या यानान चंद्राचो पृष्ठभाग घट आसून ता कितेंय उबें रावंक शकता हें सिध्द केलें. ह्या यानान धाडिल्ल्या फांटोच चंद्राविशीं खूब म्हायती मेळ्ळी. ताचेफाटोफाट अमेरिकेच्या सव्हेयर ३ ऑर्बिटर ह्या यानांनी चंद्राच्या सगळ्या भागांचे अभ्यास करपी घेतले. मनशाक चंद्रालागीं व्हरपी पयलें यान म्हळ्यार अपोलो (१९६८). अपोलो ९ ह्या यानांतल्या अंतराळवीरंनी चंद्रार देंवपी ८ मोंड्यूल ह्या यानाची चांचणी घेतली. अपोलो ११ ह्या यानार आश्रितांन अंतराळवीरांतले नील आर्मस्ट्रॉंग आनी एडविन आल्ड्रीन हे 'ईगल' यानावेल्यान २१ जुलय १९६९ दिसा २.५६ G.M.T. ह्या वेळार चंद्राचेर पयलें पावल दवरलें. तांचो तिसरो वांगडी मायकेल कॉलिन्स चंद्राभोंवतणी घुंवतल्या कमांड मोंड्युलांत रावलो. तांच्या उप आनीकूय कांय अपोलो यानांवरवीं कांय अंतराळवीर चंद्रार तातूंतलीं कांय म्हत्वाचीं नांवां अशीं: अपोलो १२ (अंतराळवीर कॉन बीन, गार्डन), अपोलो १४ (अंतराळवीर: अॅलन शेपर्ड, मिचेल, स्म) अपोलो १५ (अंतराळवीर: स्कॉट, अर्विन, वोर्डन; हातूंतल्या स्कॉट अ अर्विन हांणी चंद्राचेर एक इलेक्ट्रीक मोटरकारूय चलयली), अपोलो (यंग, हिल), अपोलो १७ (सेर्नान, श्मिट). नोव्हेंबर १९७० त, रशिश लुना १७ ह्या आपल्या यानांतल्यान 'लुनोखोड' ही आपशींच चलत गाडीय धाडिल्ली.

- डॉ. अरुण हेबळे

संदर्भ: 1. Barrie, W.J.; The Solar System; Pergauon Press Oxford, 1984; 2. Moore, Patrick; The Unfolding Universe, Long 1982; 3. Chamber's Encyclopaedia Vol.IX (London, 1955); ढवळे, व्यं. गो.; पंचांगांतील ज्योतिःशास्त्र; (बहिःशाल शिक्षण मंडळ पुणे विद्यापीठ, पुणे १९५८); ५. ढवळे, व्यं. गो.; राहु-केतू आणि ग्र (बहिःशाल शिक्षण मंडळ, पुणे १९६०).

चंवरां: चंवरां वा चंवर ही राजेशायेची वा अधिकारची कुरू भारतीय संस्कृतायेंत पोरन्या काळासावन मानताले. चंवरांक राजशाये परंपरेंत खाशेलें म्हत्व आसलें. दुसऱ्या अर्थान चंवरां ही राज मानचिन्हां आसलीं.

संस्कृत ग्रंथांत चंवराचो 'चामर' श्रीकर दिव्यं राज्यशोभाकरं म्हळ्यार चंवर हें लक्ष्मीप्रद, दिव्य आनी श्रेष्ठ अशा रज्यांक सो हाडपी साधन आसा, अशें म्हळां. पूर्विल्ल्या काळांत भारत तर आशिया खंडांतले चडशे राजा छत्र-चामरां धारण करताले. हाचेवेल चंवरांची उत्पत्ती पूर्विल्ल्या काळांत जाल्ली हें समजता.

चमर नांवाच्या हरणाचे शेंपडेसावन वा याक नांवाच्या रानबैल शेंपडेसावन चंवरी करतात. चंवरांची मूठ भांगराची, रुप्याची हतयाच्या दांतांची तयार केल्ली आसता.

पोरन्या ग्रंथांनी चंवरांचो फुडलेतरेन उल्लेख येता: कालिदासा रघुवंशांत रघुराजाची जल्मप्रसंग वर्णन करतना दिलीपां छत्र-चामरांचो उल्लेख आयला. विनयग्रंथांत (भाग ३) देवाची एकाद्र्या व्हड मनशाची पालखी भायर सरता तेन्ना ताचेर चंव हालयतात, अशें म्हळां. चंवऱ्यो वापरपाचो अधिकार फकत राजा आशिल्ल्यान, बौध्द भिक्षूंनी चंवरी वापरची न्हय अशी बुध्दाची आ आसली अशें विनयग्रंथ मुखार म्हण्टा. सद्याक तरी चंवराचो देवमंदिरांत आनी देवाचे पालखे पुरतोच मर्यादित उरला.

- कों. वि. सं.

चं: देवनागरी वर्णमालेंतलें सवें आनी च वर्गांतलें पयलें व्यंजन. ह. उच्चार ताळवेंतल्यान जाता. ह्या व्यंजनाक तीन अवस्थांतल्यान वा पडलें.

च = व र च

‘च’ च्या रुपाचो विकासक्रम

श्री अशोकाच्या गिऱसार हांगाच्या लेखांत, दुसरी इ.स. पयल्या वा १ शेंकड्यांतल्या मथुरेच्या लेखांत आनी तिसरी इ.स. च्या इकरव्या शेंकड्यांतल्या उज्जयिनीच्या लेखांत दिसून येता. पूण हो ‘च’ आनी जो ‘च’ हातूंत बरोच फरक आसा.

पौष्ध्वस्तंत्र नांवाच्या ग्रंथांत ह्या वर्णाच्या स्त्रीरूपांतल्या ध्यानाचें केलां, तें अशें:

तुषारकुन्दपुष्पाभां नानालङ्कारभूषिताम् ।

सदा षोडशवर्षीयां वरमयकरं परम् ।

शुक्लवस्त्रावृतकटिं शुक्लवस्त्रोत्तरेयिणीम् ।

वरदां शोभनां रम्यामष्टबाहुसमन्विताम् ।

एवं ध्यात्वा चकारं तु तन्मन्त्रं दशधा जपेत् ।

(शब्दकल्पद्रुम)

म्य- तुषार वा कुंद हांचे कांतीचे, तरांतरांचे अलंकार धारण केल्ले, १ वर्साचे, सदांच वरद आनी अभय ह्यो मुद्रा दाखोवपी, श्रेष्ठ, धर्मे : उत्तरीय म्णूण न्हेसपी, वर दिवपी, सुंदर आनी अष्टभुज अशे रात्मक देवतेचें ध्यान करून तिचो मंत्र धा खेपो जपचो.

- कों. वि. सं. मं.

चकवे: चकवे हो कोंकणी लोकगीतांचो एक प्रकार जावन आसा. ण वाठरांतले कोळी आनी भंडारी लोक हीं गीतां गायतात. चकवे गीतांप्रकार तीन पोटभागांनीं वांटला.

पयले तरेच्या चकव्यांत व्हडेकांराचो आपले व्हडयेवयलो मोग, गाळ दर्याकडेन दोन हात करपाची धिटाय, ह्यो गजाली चकव्यांतल्यान न जातात. व्हडेकार हो मोगी तर व्हडें ही मोगीका, असो अर्थ ह्या न्या भितर दडिल्लो आसता.

दुसरे तरेच्या चकव्यांतलें गीत, एक दुसऱ्याचें नसायेन भरिल्लें, कव्या रुपांतलें, अशें आसता. हे तरेचीं गीतां कोंकणी दादले-बायलो गायल्यान भोंवतना म्हण्टात.

तसाल्या- जुवान चले-चलयांचीं मोगागीतां हो चकव्याचो आनीक एक साशेलो भाग जावन आसा. हे चकवे होंवयेवरी दोन-तीन वळींचे सतात.

देखीक-

जाय बाये जाय परमळु काय

मी तुजी जाय तू माजा मोगरा

चल जाउ दोंगर दोगांय जाणां

दोंगरसुन येतानां जाली रत

केगदीच्या फुलात पेटयली वात

चकवे वा चकवा हें नांव चक्रवाक ह्या उतरावेल्यान आयलां आसुंये सो दुभाब परगटावपाक येता. मैथिली, भोजपुरी, छत्तीसगढी, हेर भातात मेळपी चकवा ह्या उतरांचें मूळ ‘चक्रवाक’ हें उतरच जावन आसा.

चक्रवाक नांवाच्या एका सवण्याची जोडी दीसभर तळ्यादेगांनी येता. पूण रत जातकच तांकां दिश्टी पडना. त्या दोगांयमदीं एकाद्रें मळार पानय आड आयल्यार तीं दोगांय जाणां एकामेकांक सोवपाक जातात. मागीर तीं दोगांय जाणां दुखान रतभर रडटात. तांच्या ह्या गडदुखावेल्यान, मोगाचो विरह आशिल्ल्या लोकगीतांक ‘चकवे’ म्हण्टात.

म्हणपाची चाल पडली.

छत्तीसगढ, छोटा नागपूर, हेर वाठारांतल्या लोकांच्या तोंडांत आशिल्ल्या चकई गीतांची रचणूक चकव्यावरीच आसता.

- कों. वि. सं. मं.

चक्र: आपलेच भोंवतणी वाटकुळे भोंवतडे मारपी वस्तीक सादारणपणान ‘चक्र’ अशें म्हणपाची चाल आसा. देखीक- श्रीकृष्णाचें सुदर्शन चक्र, गाडयेचें चाक, कुमाराचें मडके कसाचें चाक, चरखो हांकां ‘चक्र’ म्हण्टात. कांय वाटकुळ्या पूण थीर वस्तीकूय ‘चक्र’ म्हण्टात. देखीक- अशोकचक्र, धर्मचक्र हेर

चक्र हे वस्तीची उत्पत्ती वैदिक काळापयलीं जाल्ली हें ऋग्वेदांत आयिल्ल्या चक्राच्या उल्लेखावेल्यान स्पश्ट जाता. वैदिक लोकांनी चक्राचो उपेग रथ घडोवपाखातीर केलो. ईजिप्त आनी मेसोपोटेमिया देशांनी चक्राचो उपेग वाहनाखातीर केलो. हीं चक्रां नवाश्म युगांत घडलीं. ह्या चक्राक आरे नासताले पूण चक्राभितर आस बसयताले. क्रिस्ताच्या ५,००० वर्सांआदीं आरे आशिल्लें चाक भारतांत घडलें अशें मानपाक येता. ऋग्वेदांत (१.१६४.४८) बारा आन्यांचें चक्र आशिल्ल्याचो उल्लेख मेळटा. आरे आशिल्लें चाक युरोपांत २७०० वर्सां (क्रिस्तापयलीं) पयलीं घडलें, अशें सांगतात. कुंभारचें मडकीं कसाचें चक्र ईजिप्त देशांत ३,००० वर्सां (क्रिस्ताआदीं) पयलीं घडलें अशें मानतात.

चक्राच्या सोदाचो, मनीस जातीक व्हड फायदो जालो. चक्रांक लागून मनशांक थोडीशी शक्त वापरून चड काम करप शक्य जालें. वैदिक काळार रथ घडोवपाक, नवाश्मयुगांत वाहनां घडोवपाक, आर्विल्ल्या युगांतलीं विंगड विंगड यंत्रीक तशेंच येयदारीचीं साधनां घडोवपाक चक्राचो वा चाकाचो वांटो व्हड आसा.

आयुधरूपी चक्राचे स उपेग अग्नी पुराणांत सांगल्यात.

छेदनं, भेदनं पातो भ्रमणं शयनं तथा ।

विकर्तनं कर्तनञ्च चक्रकर्मदमेव च ॥

अर्थ- कापप, फोडप, पाडप, घुंवडावप, लोळोवप, कोरांतप, कुडको करप अशे चक्राचे स उपेग सांगल्यात.

वेदांत चक्राचे फुडलेतरेन उल्लेख आयल्यात:

वैदिकांनी नामी (मध्यभाग) आनी आरे अशे चक्राचे दोन भाग मानल्यात. त्याकाळार चक्राचे घटसाणीचेर चड भर दिताले. कांयकडेन रथाक दोनापरस चड चक्रां आसतालीं.

त्रिवन्धुरेण त्रिवृता रथेन त्रिचक्रेण सुवृता यातमर्वाक्।

(ऋग्वेद १.११८.२)

अर्थ- हे घोड्याचेर बशिल्ल्यानो, तीन वंघुरांनी युक्त (त्रिवक्), त्रिकोणाकृती आनी तीन चक्रां आशिल्ल्या सुंदर रथांत बसून हांगा येयात.

सुर्याचोय संबंद चक्रालागीं जोडिल्लो दिश्टी पडटा. सूर्य आपल्या एकचक्राच्या रथांतल्यान मळबांत भोंवता अशी समजूत आसा. वैदिक आर्य यज्ञ सुवाळ्यांत सुर्याचो प्रतिनिधी म्हूण ‘चक्राक’ मान दिताले. सूर्य रथान उलपी चक्र आनी पृथ्वीवेल्यान चलपी चक्र हांचो संबंद दाखोवपी एक विधी ब्राह्मणग्रंथांत आसा. त्या प्रसंगार रथचक्र भोंवडायता आसतना सुर्याचोच मंत्र म्हण्टात. ताचेवेल्यान कालचक्र आनी सूर्य हांचें म्हत्वाचें नातें नदरेक येता. दीर्घतमा ऋषीक कालचक्राचो साक्षात्कार सगळ्यांत पयलीं जाल्लो. तो म्हण्टा:

द्वादशारं नहि तज्ज राय

वर्वर्ति चक्रं परि द्यामृतस्य

(ऋग्वेद १.१६४.११)

अर्थ- ह्या चक्राक बारा आरे आसात. ते सिजनासतना आसमंतांत सदांच भोंवत आसतात.

पृथ्वी चक्रावरी वाटकुळी भोंवत आसता. सूर्यय तेच रितीन घुंवता. दिसा फाटल्यान रत घुंवता. चैत्रा फाटल्यान वैशाख, वैशाखा फाटल्यान ज्येष्ठ, ज्येष्ठ फाटल्यान आश्विन अशें मास-चक्र घुंवता. शिशिरफाटल्यान वसंत, वसंता फाटल्यान ग्रीष्म अशें ऋतूचक्र घुंवता. संवत्सर फाटल्यान

चक्रयत्र

संवत्सर, मन्वन्तर (फाटल्यान मन्वन्तर, कल्पा फाटल्यान कल्प अशीं ल्हान चक्रां घुंवत आसतात.

महाभारतांत, उत्तम गुरुपत्नीखातीर कुंडलां हाडपाक गेल्ल्यावेळार एक आगळे-वेगळे चक्र पळयिल्ल्याचें आपल्या गुरूक सांगता, तेन्ना गुरु उत्तमकाक तें वर्सचक्र आशिल्ल्याचें सांगून त्या चक्राचे तीनशें साठ आरे म्हळ्यार तीनशें साठ दीस, चोवीस पुढे म्हळ्यार वर्साचे कृष्ण आनी शुक्ल पक्ष तर चक्र घुंवडावपी स ल्हान भुरगे म्हळ्यार स ऋतू आशिल्ल्याचें सांगता.

महाभारताच्या आदिपर्वांत सुदर्शनचक्रा वरवीं श्रीकृष्णान शिशुपालाक मारिल्ल्याचो उल्लेख येता. मोहिनीचें रूप घेवन विष्णून सुदर्शनचक्रावरवीं 'रतू' ह्या दैत्याक मारिल्ल्याचें उल्लेख पुराण ग्रंथांनी येतात. दैत्याभितर 'मुंड' हो चक्र धारण करतालो. ताचें एके देवतेवरवीं झूज जालें तेन्ना तो चक्रावरवीं झुजलो अशें मार्कंडेय पुराणांत मेळटा. सद्याच्या अर्विल्ल्या युगांत 'चक्राचो' झुजारी अस्त्र म्हूण उपेग जायना पूण पंजाबांतले शीख लोक चक्राचो असो उपेग केन्नाय करतात.

हरिभक्तिविलासांत, विष्णूच्या वा कृष्णाच्या देवळांत बार आन्यांचें, स कोनांचें, तीन वलयांचें चक्र भक्तांनी स्थापन करचें, अशें सांगलां. दक्षिणेंत वैष्णव मंदिरांत चक्र हें स्वतंत्र देवतेच्या रुपान पूजतात.

चक्राचे विंगड विंगड भेद फुडलेतरेन आसात.

कुलासचक्र: हें कुमाराचें चाक ज्ञान आसा. ह्या चाकाच्या मध्यभागाचेर चिकणमातयेचो गुळो दवरून तें चाक नेटान घुंवडायतात. मागीर कुमार ते मातयेच्या गुळ्याक जाय तसो आकार दिवन ल्हान-व्हड गाडगीं मडकीं घडयता. ईजिप्ताक ह्या चक्राक 'देवाली भेट' मानतात. ताका 'प्टा' हे देवतेचें प्रतीक मानतात. चीन आनी भारत ह्या देशांतूय ताका एक 'धर्मिक चिन्ह' मानलां. भारतांत ताका सृष्ट्युत्पत्तीचें प्रतीक समजतात. कुमाराचें चक्र म्हळ्यार 'विश्वचक्र' आनी कुमार म्हळ्यार परमेश्वर अशी समजूत केल्ली मेळटा.

धर्मचक्र: चक्र हें भारतांत पूर्णत्वाचें (पुरायपणाचें) प्रतीक थारलां. उपनिषदकाळार धर्मचक्राक गूढ शक्तीची कुरू मानताले. भगवान बुद्धान गिन्यानाची प्राप्ती करून घेतकच सास्त्राथ हांगा आपल्या शिष्यांमुखार जें पयलें प्रवचन केलें, ते घडणुकेक बौद्ध साहित्यांत 'धर्मचक्र-प्रवर्तन' अशें म्हळां. हें धर्मचक्र अखंड नेटान घुंवत रावचें म्हूण सम्राट अशोकान खूब कश्ट घेतले. अशोकस्तंभाचेर जें चक्र दिश्टी पडटा, तें धर्मचक्राचें प्रतीक जावन आसा. चक्र हें सामुद्रिक शास्त्रातलें शुभचिन्ह आसून तें हाता पायांचेर आसप, बरे गजालीची कुरू मानतात. बुद्धाच्या पांयार जीं पासट शुभचिन्हां आसलीं तातूंत चक्र हें एक आसलें.

राजचक्र: पूर्विल्ल्या काळासावन चक्र हें सार्वभौम राजाचें प्रतीक मानलां. अशा सार्वभौम सम्राटांक 'चक्रवर्ती' म्हणपाची चाल आसली. चक्र म्हळ्यार राजाचो शेक चलपी वाठार मानताले. तांचो राजा तो चक्रवर्ती, अशें म्हण्टाले. इराण तशेंच भायल्या कांय देशांभितर चक्र आनी साम्राज्य हांचे भितर लागींचो संबंद आशिल्लो दिसता. राज-चक्रासंबंदान बुद्धाची कल्पना फुडलेतरेन आसा:

चक्रवर्तीचो राज्यभिशेक जाता तेन्ना एक मांगराचें चक्र मळबांतल्यान सकल देवता आनी चक्रवर्तीच्या राजदरबारांत थीर जाता. ताचो मरणकाळ लागीं पावतकच तें आडवें पडटा. तो मरतकच गुप्त जाता. शिंवासनाचेर बसपी चक्रवर्तीचो दास जर राजनीतीक जागपी आसत जाल्यार तें चक्र परतें दिश्टी पडटा.

सहस्रार चक्र: बुद्धाचें महानिर्वाण जालें तेन्ना ताचे मेल्ले कुडीलागीं सहस्रार चक्र दिश्टी पडिल्लें असो उल्लेख बौद्धसाहित्यांत मेळटा. ह्या सहस्रार चक्राची कल्पना सुर्याचीं किरणां सहस्र आसतात हाचेवेल्यान आयली.

षट्चक्र: योगशास्त्रांत षट्चक्राचो उल्लेख आनी ताचें खोलायेन केल्लें वर्णन मेळटा. मूलाधार, स्वाधिष्ठान, मणिपूर, अनाहत, आज्ञा आनी सहस्रार अशीं ताचीं नांवां आसात. हीं चक्रां समवेदक स्नायुमंडलात

विंगड विंगड जाग्यार आसतात. ह्या षट्चक्रांचो भेद करून अमृत मेळोवप वा ब्रह्मभाव प्राप्त करून घेवप होच कुंडलिनीयोगाचो मु उद्देश.

कर्मचक्र: चक्र हें कर्माचें प्रतीक मानलां. गीतेंत (३.१६) 'हेप्र जगाच्या धारणार्थ सुरू केल्लें चक्र (कर्माचें वा यज्ञाची परंपरा) जो चलयना ताचें आयुश्य पातकांनी भल्ला' अशें म्हळां.

जिविताचे ऊंच-सकल दिकेक 'चक्रनेमिक्रम' म्हण्टात. चक्रनेमि म्हळ्यार वयले आरे सकल येवप आनी सकयले वर वचप. कास्ति (उत्तरमेघ ४९) म्हण्टा, 'नीचैर्गच्छत्युपरि च दशा चक्रनेमिक्रम मनशाची दशा चक्रनेमिक्रमाने सकयल वयर जायत आसता.

तांत्रिक चक्र: तंत्रवाड्मयांतल्या श्रीचक्राची तंत्रमार्गी आदिशक्तीचें प्रतीक ह्या रुपान पूजा, उपासना करतात. मनशाचे कु आनी भायल्या जगांत जायत्या प्रकारांचीं चक्रां आशिल्ल्याचें तां लोक सांगतात. देखीक- मायाचक्र, योगचक्र, तालुचक्र, दीप्ति शांतचक्र, आनंदचक्र, स्थितिचक्र, निर्वाणचक्र, संहारचक्र, भासा शिवचक्र, ब्रह्मचक्र, महासुखचक्र आनी अशीं बत्तीस चक्रां त मानल्यांत.

आयुधचक्र: शुक्रनीती आनी नीतीप्रकाशिका ह्या ग्रंथांत चक्र आयुधांचें वर्णन आयलां. चक्र ही वाटकुळी तबकडी आसून तिचो घे हात आसता. मदीं एक बुराक आसता, अशें ह्या ग्रंथांनी म्हळां. अ पुराणांतय चक्राची म्हायती आनी उपेग सांगल्यात. आयुधचक्र घडोवचें ह्या संबंदान जो श्लोक येता तो असो:

चक्रं षड्दहस्तपरिधि क्षुर्यान्तं सुनाभियुक् ।

त्रिहस्तदण्डं त्रिशिखं लोहदन्तं सपाशकम् ॥

अर्थ- चक्राचो परिघ स हातांचो आसचो. ताका भायले वस्त्यासाखी धार आसची. ताची नामी बरी आसची. तातूंत तीन लांब दांडो बसोवचो. चक्राच्या पात्यांक तीन शिखो आसच्यो. त लोखणाचें दातें करचें. हें दातें भोंवडावपाक पाशा आसचो. पाशा आदारान चक्र गोल घुंवडावन पयस उडयतात, तेन्ना दांडो हातांत बर जैन धर्मांत सिद्ध चक्राक व्हड मान आसा. विसाव्या शतकांत चक्राचो घडोवपी चरख्याचें चक्र, महात्मा गांधीच्या स्वावलंबनाच्या धड्याची जावन आसलें. चरख्याक धर्मचक्रप्रवर्तनच मानलां. कांय राजकी चक्राक आपली राजकी निशाणी करूंक फाटीं रावले नात. थांबनास मुखार वचपाचो हावेस आनी संरक्षण हीं दोनूय तत्वां चक्रांतल्यान स जातात. चक्राचो वाटकुळो आकार केन्नाच न सोंपपी परंपरा दाख जाडूणे आनी भूतविद्येंत चक्राक एक म्हत्वाची वस्त म्हूण लेखत बायलो आनी ल्हान भुरग्यांच्या हातांत कांकणां आनी पांयांत घ घालतात ते चक्रावरवीं वाटकुळे आसतात, हाचें फाटलें का

बायल-भुरग्यांची भुतां-खेतांसावन राखण जावची हेंच आसता. संव हेंय एक चक्र आसून तातूंतल्यान मुक्त जावपाचें आसल्यार, सुवर्णचक्र दान करचें, अशें मत्स्यपुराणांत म्हळां. हातांवेल्या, बोटांवेल तळव्यांच्या चक्राच्या कुखांवरवीं ज्योतीशशास्त्र एकाद्रे गजाल येस-अपेसय थारायता. ह्यावेल्यान लोकांची चक्रावेली श्रध्दा सिद्ध जात - कों. वि. सं.

चक्रधर: (जल्म: इ.स. ११९४; मरण: इ.स. १२७४).

एक नामनेचो संत. ताचें मूळ नांव हरिपाळदेव अशें आसलें. त बापूय विशाळदेव, भरस (भडोच, गुजरात) हांगाच्या मल्लदेव राजा प्रधान आसलो. ताचे आवयचें नांव माल्लदेवी अशें आसलें.

हरिपाळदेवाचे आवय-बापूय दत्ताचे भक्त आसले. श्री दत्तात्रय कृपेन हो चलो आपल्यागेर जल्मला, असो तांचो भावार्थ आसलो. तां ताका वेद, पुराणां, राजकारण, भाशा, ज्योतीश, झूज ह्या गजाली शिकप दिलें आनी वयांत येतकच ताचें कमळाईसा नांवाचे चलयका लग्न केलें. फुडें हरिपाळदेवाक जुगाराचें व्यसन लागलें आनी तो घरदारवेलें लक्ष गेलें. ताची भलायकी इबाडली आनी ताका म

उपांतची कथा एके दंतकथेच्या रुपान चलताः
शाळादेवाचे प्रेत मसंडेंत व्हरतकच एक विस्मित घडलें. चांगदेव
हाच्या आत्म्यान हरिपाळदेवाचे कुडींत प्रवेश घेतलो. हरिपाळदेव
जावन उठून बसलो. आपलो भुरगो जितो जालो, हे गजालीचो
ठेवाक खूब आनंद जालो. हरिपाळदेवाक जडिल्लें जुगारचें व्यसन
मुटले ना, पूण ताणें आपले कुडींत ईश्वराचे देहधर्म आनी जीवधर्म
वन घेतले आनी तो आपलो संवसार सदांवेरी मुखार चलोवपाक
गो.

फावट जुगार खेळासतना हरिपाळदेवाक, खेळ हाखिल्यान खूब
पण जालें. तें लुकसाण फेडपाखातीर ताणें बायलेकडेन भांगर-शिंगर
१, पूण बायलेन भांगर वस्ती दिवपाक न्हयकार दितकच
ठेव खंती जालो. ताचें कसलेच गजालींत मन रमना जालें.
तें खऱ्या सुखाचो सोद घेवपाखातीर घराचो त्याग करपाचो निर्णय
घेतलो.

ते महायष्टांतल्या ऋध्विपूर (ता. मोशी, जि. अमरावती) हांगा
थंय ताका गोविंद प्रभू हो संतपुरुस मेळ्ळो. ताणें ताका आपलो
१, स्वताच्या तोंडांतलें मक्याचें कणस उश्तो प्रसाद म्हूण उडयलो.
ठाळदेवान तें वयलेवयर जिखून खालें आनी गोविंद प्रभूकडल्यान
त्व आपणायलें. त्याच वेळार गोविंद प्रभून हरिपाळदेवाचें नांव
'धर' अशें दवरलें.

चक्रधरान ते उपरांत सालबडीच्या दोंगरार खर तप करून गिन्यान
लें. तातूंतल्यान ताका सत्य, अहिंसा आनी समता ह्या तीन
'चेर' आदारिल्ले मनीस जातीचें कल्याण दिश्टी पडलें. ह्या तीन
तींचो प्रसार करपाखातीर आपलो जल्म सार्थकाक लावपाचें ताणें
यलें.

महापूरक काटोल गांवालागसार कांतीनगर हांगा उधळीनाथ
च्या साकूकडल्यान ताणें 'वयस्तंमनी' म्हळ्यार सदांकाळ जुवान
पाची विद्या मेळयली.

एक फावट आंध्र प्रदेशांत लुंगभद्रा न्हंयचेर उदक पिवंक गेल्लेकडेन तो
रून उदकांत पडलो आनी व्हांवत वरंगळ गांवांत पावलो. त्या
गंत घोडे विकपाक कांय वेपारी आयिल्ले. तांच्याम्हऱ्यांत चक्रधर गेलो
तो घोड्याच्या विंगड विंगड जातीचें वर्णन ताणें तांचेमुखार केलें. ताचे
ह्तेचेर प्रसन्न जावन एक वेपाऱ्यान आपली चली हंसाका हिचें लग्न
वेवांगडा करून दिलें. पूण ताचो होय संवसार चड दीस तिगलो ना.
ते पर्यंत बायल-घराचो त्याग केलो आनी भोंवडेक भायर सरलो.
घराचो एक शिष्य रामदरणा, हाची चली उमादेवी हिचेकडेन तो
मी एकठांय लग्न जालो, अशें म्हण्टात.

चक्रधराक मरगडे, गुजराती, संस्कृत ह्यो तीन भासो बरेतरेन
गाल्यो. संस्कृत भाशेचेर आशिल्ल्या ताच्या प्रभुत्वाक लागून ताचे
रगळेक एक आगळीच सोबीतकाय मेळिल्ली. ताणें स्वता कसलोच ग्रंथ
यलो ना. पूण ताच्या शिष्यांनी तागेल्या उपदेशाचें गोंद्वल करून
'त्रिपाठ' आनी 'वृष्टान्तपाठ' हे ग्रंथ रचल्यात. चक्रधराचो एक शिष्य
ईश्वरान चक्रधराच्या लीळाचरीत्राची पोथी तयार केल्या.

चक्रधराच्या मठांत कडक शिस्त आसताली. पूण हेर गजालींविशीं
ते मन भोगाळ आसलें. मनीसूच न्हय तर मुयेसारक्या, ल्हान जवाक
गीत श्रास दिवं नाकात, अशें तो सांगतालो. ल्हान भुरगें ताका खूब
पडटालो. विरक्ती, निःस्पृहता, वक्तृत्व हे सद्गुण ताच्या आंगांत
आसले.

चक्रधराचो दिसपट्टो वावर अशेतरेन आसतालोः सकाळचीं सगळीं
क्रमां आटपीतकच तो शिष्यांक निरूपण करतालो. कांय फावट निरूपण
प्रबे सोडून चिंतनय करतालो. चक्रधर दिसपट्टो न्हायनासलो. तो दर
शर दिसांनी न्हातालो तर आठ दिसांनी खाडमिश्र्यो काडटालो. बाइसा
मी ताची शिष्या वर दिसा ताची पूजा करताली. मागीर भक्तां वांगडा तो

भोंवपाक वतालो. भोंवन परतो येतकच ताची परती पूजा जाताली. हे
पुजेउपरांत जेवण घेवन तो विसव घेतालो. विसव घेवन जातकच
सगळ्या भक्तां मुखार ताची पर्यून निरूपणाची कार्यावळ जाताली.
सांजवेळा खासा पूजाविधींत चक्रधराची पूजा जाताली, तेन्ना ताचे कुडीर
विंगड विंगड फुलांचे झेले घालताले. चक्रधराचे पुजेउपरांत भूपातीं,
मंगळातीं ह्यो कार्यावळी जाताल्यो. रातचें जेवण जातकच बाइसा आनी
भटोबास हांचेपुरतें एक निरूपण जातालें.

चक्रधराचो शिष्यांचो पंगड खूब व्हड आसलो. तातूंत भांडारचो
नीलभट भांडारकर, अळजपूरचो रामदरणा, वडनेरचो रामदेव विद्वांत,
मेहेकर गांवची बोणाबाई, पैठणची नागुबाई वा बाईसा, म्हाईभट आनी
चक्रदेवाच्या तत्त्वशिन्यानाचो प्रसार करपी नागदेवाचार्य हे मुखेल शिष्य
आसले.

चक्रधराच्या जिवितांतलें सगळ्यांत व्हड कार्य म्हळ्यार 'महानुभाव
पंथाची' थापणूक. हो पंथ ऊंच-उणाक, वर्णभेद मानी नासलो. फुडें
पैठणाक चक्रधरान संन्यास घेतलो आनी जीवोद्धाराच्या कार्याक आरंभ
केलो. ताणें पुराय महाराष्ट्रभर भोंवडी केली आनी जांकां फावतालें तांकां
योग्य तें गिन्यान दिलें, मोग दिलो. जे मोग वा गिन्यान घेवपाक फाव
तशें नासले, तांचेकडल्यान 'पुण्यकृत्या' करून घेतलीं. वाट चुकिल्ल्यांक
बरे चलणुकेची देख दिवन देवाचे सेवेक लायले.

शंकराचार्यान ब्रह्म ही एकच वस्त, नित्य मानल्या तर चक्रधर जीव,
देवता, प्रपंच, परमेश्वर ह्यो चार वस्ती नित्य मानतालो. ह्या चार वस्तींचें
मनशाक पुराय गिन्यान मेळोवन दिवपाखातीर परमेश्वर मनशाच्या रुपान
जल्म घेता, अशें ताचें म्हणणें आसलें. ईश्वर वा देवान खंयच्या रुपान
जल्म घेतलो तरी तो मायेन पुराय शरीरांत वा कुडींत भरून आसता.
म्हूण ताका 'मायापूर' म्हण्टात. चक्रधर माया ही स्वतंत्र आनी सगळ्यांत
व्हड देवता आसून सत्य आनी भावरूप आसा, अशें मानतात.

जीव वा देवता हांचे उपासनेक लागून फळ मेळ्ळ्याखर मोक्ष मेळना,
तर दत्तात्रय, कृष्ण-चक्रपाणी, गोविंदप्रभू आनी स्वता आपूण ह्या
ईश्वरावतार आशिल्ल्या 'पंचकुमारी'चे भक्तीनच तो मेळटा, अशें
ताच्या उपदेसाचें सार आसलें. सगळ्या भश्टाचेर ताचो विस्वास नासलो.
ताणें मांगा घरचें अन्न उश्टावन आपूण उलयतां तसो चलता हें दाखोवन
दिल्लें. बायलांचो उध्दार करपाक जाय, शुद्राक गिन्यान मेळोवपाचो
पुराय अधिकार आसा, अशें ताचें मत आसलें. हेच खातीर ताचेवांगडा
ब्राह्मण-क्षत्रियांवांगडा शूद्र लेगीत येताले.

चक्रधरान संस्कृत भाशेक कुशीक उडोवन मरगळेक व्हडपण दिलें,
तेखातीर त्याकाळवेत्या सनातनी आनी कर्मठ धर्मपंडितांक चक्रधराची
तिडक मारली. महादेव यादवाच्या राजदरबारांतलो राजपुत्रयत महादाम्रम
आनी ब्रह्मसागू हांणी ताका आपल्या शिष्यांच्या आदारान वीख घालें, पूण
चक्रधराचेर ताचो कांयच परिणाम जालो ना. रामदेवराय यादवाचो प्रधान
हेमाद्री पंडित चक्रधराचेर राग धरून आसतालो. एक फावट चक्रधराचेर
व्यभिचारचो फटीचो आरोप दवरून ताणें ताका रामदेवरयांमुखार
हाडलो. रामदेवरयान चक्रधराक मरणाची ख्यास्त फर्मायली आनी
हेमाद्रीन चांडाळावरवीं ती ख्यास्त रोखडीच दिवन उडयली. अशे तरेन
चक्रधराक मरण आयलें.

चक्रधराक मरणाची ख्यास्त दिवन जातकच चक्रधर परतो जितो
जालो आनी आयजूय तो हिमालयांत आसता, अशें ताचे शिष्य वा
समर्थक मानतात.

चक्रधराचें पुराय जिवीत, अणभवाची खण आसली. आपली अंशड
यात्रा सगळी पिययभर चलता आसतना तो देवळाच्या घरांत केन्नाच
आलाशिऱ्याक रावलो ना. ताणें सदांच एक भक्त, मर्ख, व्होंवऱ्यांमदी
आलाशिऱ्ये घेतलो.

चक्रधराक मीन, नन्नावस्था आनी सुंदर कूड हांचें उदाहरण मानलां.
ताचेवयल्यान ताका मौनदेव, नन्ददेव, गोमटदेव अशेंय म्हण्टात.

- कों. वि. सं. सं.

चक्रध्वज - चक्रपूजा

चक्रध्वज: चक्रयुक्त स्तंभ वा खांब्याक पूर्विल्ल्या काळांत चक्रध्वज वा चक्रस्तंभ म्हणपाची चाल आसली. स्तंभ ह्या उतराक स्कंध, यंब, यष्टी, ध्वज, स्तूपा हीं नांवां पोरण्या बरपावळींनी मेळटात. स्कंध हें नांव ऋग्वेदांत आयलां.

दिवः स्कम्भः समृतः पतिः नाकम्

अर्थ- हो सूर्य मळबाचो खांबो (स्कंध) जावन ताका वयर आदार दिता.

चक्रध्वजाच्या स्तंभाचें मूळ वैदिकाच्या यज्ञीय यूपांत दिसून येता. यूप हो फक्त सादो खांबो नासून, अशोकस्तंभाप्रमाण ताका एक खाशेलो आकार आसता. ऊंच यज्ञयूपांक अध्वस्केतू म्हण्टात. ते यश-वैभव मेळोवपाखातीर बांदताले. कालिदासाच्या रघुवंशांत फुडलेतरेन उल्लेख आयला:

वङ्गानुत्खाय तरसा नेता नौसाधनोद्यतान् ।

निचखान जयस्तम्भान् इगास्त्रोतोन्तरेषु सः ॥

अर्थ- आपल्या नौदळाच्या पालवान, झूज करपाक आयिल्ल्या वंगदेशाच्या राजाचो आनी सैन्याचो पुराय नाश करून जैतीवंत सेनेचो मुखेली वा राजा रघु हाणें गांय हांयंत त्या जुंव्यार जयस्तंभ बांदलो.

अध्वस्केतू वा जयस्तंभ बांदपाची परंपरा दोन हजार वर्सां परस पोस्ती आसा. तातूंतल्यानूच अशोकाच्या चक्रध्वजाचो जल्म जालो. फुडें लांकडाचे वा पाशाणी फातराचे खांबे (स्तंभ) उबारताले. अथर्ववेदाच्या एका सूक्तांत जगत्कारणाक स्कंध म्हळां.

स्कम्भे लोकाः स्कम्भे तपः स्कम्भेऽधृतमाहितम्

अर्थ- स्कंधांत लोक रावतात. तांच्यांत तप वसता. ताच्या आदारान ऋत (परमात्मा) लेगीत रावता.

अथर्ववेदाच्या वयल्या सुक्तावेल्यान चक्रस्तंभाची कल्पना वयर सरली, अशें म्हण्टात. वयलें महाचक्र संवसारच्या जल्मस्थानाची कुरु जावन आसा. ऋग्वेदांत विश्वचक्राचो वा कालचक्राचो उल्लेख येता. ताकाच काळांतरान संवसारचक्र, भवचक्र, धर्मचक्र हीं नांवां मेळ्ळीं.

सारनाथ हांगाचो अशोकस्तंभ हो एक चक्रध्वजच जावन आसा. ताच्या माथ्यार एक चक्र आसा. ताची उंचाय ५० फूट आसून, ताचे विंगड विंगड भाग अशे आसात.

चौथरो: एक खडबडीत फातर, ताची लांबाय ८ फूट, रुंदाय ६ फूट, उंचाय १.५ फूट. खांब्याचो कांय भाग तातूंत पुरिल्लो आसा.

स्तंभयष्टी: स्तंभयष्टी ३७ फूट ऊंच आसून ती वयर अशीर जायत गेल्या.

पूर्णघट: (पद्मकोश) हो दोन फूट ऊंच आसा. हातूंत उमयें कमळ आनी कमळाच्यो लांब पाकळ्यो आसात.

चक्रवाल वा दिङ्मंडल: वाटकुळी बसकेंत चार दिकांक चार चक्रां आसून, दोनूय चक्रांचे मदीं शिव, हत्ती, बैल, घोडो हे प्राणी आसात.

शिवचौकडी: चार शिव फाटीक फाट लावन चार दिकांक तोंड करून चार दिकांक बशिल्ले आसात.

महाचक्र: अशोक स्तंभाचेर सगळ्यांत ऊंच आशिल्ल्या ह्या अशोकचक्राची उंचाय २ फूट आसा. सद्या हें महाचक्र भग्न जाल्ले अवस्थेंत आसा.

सांची हांगा उबारिल्लो खांबो (स्तंभ) सारनाथाच्या चक्रध्वजाचें पडबिंब जावन आसा. सांचीच्या स्तूपाचेर जायत्या जाग्यार चक्रध्वजाच्यो सोबीत, सुंदर आकृती दिसतात. ताचेवेल्यान चक्रध्वजाची उपासना करपी एक पंथ त्याकाळार अस्तित्वांत आसलो, अशें मानतात.

शिल्पकलेच्या मळार अशोकस्तंभ वा चक्रध्वजाक दुसरो प्रतिसर्धी ना. हाचो सकलो भाग नितळ, निवळ, गुळगुळीत आनी चकचकीत आसा. तातूंत हाखयावर्यें पडबिंब दिसता. हे कलावस्तूभितर दर एका भागांत एकजिनसीपण, सम रचणूक आनी सोबीत कारागिरी दिश्टी पडटा. कलाकाराचे प्रतिभेचो हो आगळो-वेगळो आविश्कार जावन आसा. वास्तवता आनी आदर्श हांचो सुंदर मेळ जाल्ल्यान ह्या खांब्याक जिती

जिवी सोबीतकाय लाभल्या. व्हिंसेंट स्मिथ सारक्यान लेगीत सारनाथ चक्रध्वजाची तोखणाय करतना हाका लागसारकी दुसरी शिल्पकृती अशें म्हळां. भारतीय सौंदर्यशास्त्रांत रूप आनी आशय ह्या दोनूय गुण वांटो म्हत्वाचो आसता. हे दोनूय गुण चक्रध्वजांत दिसतात. चक्रा सगळ्या कलागूणांनी पुराय आसाच पूण तेचवांगडा खांबो भार-संस्कृतीचें एक खाशेलें प्रतीक थारलां. चार आर्य सत्यांचेर आदारीत बौद्ध धर्माचें प्रतीक सारनाथाचो चक्रध्वजच आसा.

बौद्ध आनी वैदिक साहित्यांत सारनाथाच्या चक्रस्तंभावयर वाट बसकेंत जे चार प्राणी आसात तांचो उल्लेख मेळटा. ऋग्वेदांत (८.८.१.१७४.३) महाहत्ती आनी शिव म्हूण इंद्राचो उल्लेख येता. शिव हत्ती हे बळीश्टपणाचें प्रतीक आसून बैल आनी घोडो यज्ञीय पशू (श्रा जावन आसात. ऋग्वेदांत (१.१०१.४) इंद्राक गाय्यांचो आनी घोड्या धनी म्हळां. वयल्या चार प्राण्यांसावन पुरणकाळांत गजानन, नृ-नंदी, हयग्रीव हे देव जल्माक आयले, अशें मानतात.

पुराणांत पृथ्वीक चतुर्दल भुपद्म म्हळां. हाचो अर्थ पुराय संवसार निर्मिती चतुष्टयात्मक तत्त्वांचेर जाली, अशें मानतात. पृथ्वीचेर द्वीप, चार महापर्वत, चार वनां, चार न्हंयो, चार सरोवर आनी चार आशिल्ल्याचें वर्णन पुराणांनी येता. चक्र ध्वजाच्या वाटकुळे बसकेंत चार चक्रां हीं चतुष्टयाचीं प्रतीकां आसून, ताचे वयले चार शिव चतु तत्त्व दाखयतात. हे शक्तीचें केंद्र महाचक्राच्या मदीं आसता.

बुधदगा, अमरावती, मथूरा हांगाच्या शिल्पांतूय चक्रध्वज दि पडटात.

- कों. वि. सं.

चक्रपूजा: चक्र नांवाच्या देवीयंत्राचे एके आगळे वेगळे पूजा-विश्र चक्रपूजा ह्या नांवान वळखताले.

चक्रपूजेची चाल शाक्तांनी सुरू केली, अशें मानतात. चक्र देव-देवतांच्या हातांतलें एक आयुध जावन आसा. फुडाराक ह्या चक्राक एक वेगळें स्वतंत्र दैवत म्हूण मानपाक लागले. हे प्रक्रियेचें मा-चक्रपूजेंत रूपांतर जालें. शाक्तांचे चक्रपूजेची रीत अशी आसली.

सम संख्येन सारके आशिल्ले दादले आनी बायलो गुप्त रितीन रात वेळार एकठांय जमताले. मागीर चक्रासारखें एक देवीयंत्र त्या जाग्यार तयार करून ताची पूजा करताले. ते उपरांत त्या यंत्रालागीं एक आयदन दवरताले. तातूंत पूजेखातीर जमिल्ल्यो बायलो आपल्यो चोट काडून त्या पात्रांत दवरतालो. दादलो आपल्याक इत्सा जाता ती चो उबारतालो आनी जे बायलेची ताणें चोळी काडल्या, ते बायलेवांग पुराय रात मनयतालो. दादल्या बायलेन एकठांय रात घालो म्हळ्यारच चक्राची पूजा आनी उपासना करप, अशें शाक्त मानताले.

शाक्तांनी सुरू केल्ली चक्रपूजेची चाल बौद्ध धर्मीयांनी उखल्ली आ ही पूजा चालू दवल्ली. बौद्ध धर्मांत ही पूजा करपी एक संप्रदायच तयार जाल्लो. चक्रपूजेचे परबेक बौद्ध 'चक्रमह' म्हण्टाले. बौद्ध धर्माच्या उ काळांत हे पूजेक 'चीनाचार' हें नांव पडलें. तातूंत जायत्यो वा गजाली भितर सरल्यो. ल्हवल्हव ही रीत फाटल्यान पडली.

चक्रपूजेचे शुभ आनी अशुभ अशे दोन प्रकार आसा. आश्विन-कार्तिक म्हयन्यांत 'कुलाचार' म्हूण जी चक्रपूजा करतात शुभ. दुसरी घरांत कोणाकूय मरण आयल्यार सगळे क्रिया-क्रम जातय करतात. ही पूजा अशुभ मानतात. सद्या अस्तित्वांत आशिल्ली ही पू फुडले तरेन करतात:

हे पूजेखातीर तांदळाचें चक्र तयार करतात. हें चक्र शुभ पुजेखाल तांबड्या तांदळाचें आनी अशुभ पूजेखातीर धव्या तांदळाचें करता. हाका 'नवार्णचक्र' अशेंय म्हण्टात. चक्राचे उदेंतेक कंटक, दक्षिणे कंटक, अस्तंतेक नवदुर्गा आनी उपेंतेक मास्ती ह्यो देवता थापतात. देवता अनुक्रमान तांदुळ, मीठ, चण्याची दाळ, उडीद हांच्यो करता. चक्राच्या मध्यत्रिकोणांत शेंदूरान ॐ काडटात. तिका चक्राची मुर्त

मानतात. चक्राक मध्यभागाक एक आनी कुशीक धा अशे इकर लायतात. दिव्याच्यो वाती देवकापसाच्यो करतात. बरेका मागी विडंब्याची पानां, सादो पोळो, पुरण घालून केल्लो पोळो, पुरी, नेवरी, उड्डाचो वडो, खीर, दिवो, केळे, लिंबू, खारीक, बदाम गुपारी ह्यो वस्तू दवरतात.

त्या दिसा घरच्या मुखेल दादल्यान आनी ताचे बायलेन उपास हो आसता. त्या दिसा जेवण सगळे-औंढें घालून करतात. उश्टें, तें भायर उडोवपाक एक खास फोंड मारतात. ताका समुद्र त. त्या दिसा भाताक मोती आनी सोणयाळ्या चण्याक दाखोत. घरची दार, जाळयो, जनेलां, दिव्याचो उजवाड मात लेगीत वचचो न्हय अशें तजवीजेन धांपतात. आरती जातकच सगळे चक्रांतल्या दिव्याच्या उजवाडांत बसून जेवण करतात. जेवण हच विडंब्याच्या पानांन दिव्याची जोत पालयतात. चक्रावेल्यो वस्ती पय करून एका आयदनांत दवरतात. ते उपरांत दादलो आपले न आनी बायलो आपले विणयेन चक्रावेलें तांदूळ पुंजायतात. ते आयदनांत दवरून ताचो महादेव करतात आनी महादेवाची पूजा नाल्ल फोडटात. दुसऱ्या दिसा आयदनांत पुंजावन दवरिल्ल्यो गा-जेवपाच्यो वस्तू गोत्री न्हातकच खातात. गोत्रजामदले कलह, पै, झुजां, मतभेद सोपोवपाखातीर सगळ्यांनी एकठंय येवन जा करची, अशें म्हण्टात.

गदल्या काळांत चलीप चक्रपूजेचें अस्तित्व दाखोवपी शिल्पां नूय दिश्टी पडटात. सांची हांगा बौध्द काळांतल्या स्तूपाच्या त्पांत एक चक्रस्तंभ कोरंतिल्लो आसा. थंय एक दादलो आनी ल हात जोडून चक्राक प्रदक्षिणां घालतात, अशें दृश्य आसा. त्या प्रसेनजितस्तंभाचेर चक्रपूजेचें चित्र कोरंतलां. बुध्दगया, रावती आनी मथुरा हांगाच्या शिल्पांत जायत्या जाग्यांर, चक्रध्वज ने पडटात. बुध्दा उपरांतच्या काळांत चक्रपूजेक व्हड म्हत्व आयलें, खोवपी ती कुरू जावन आसा. कातालीटीसा हांगाच्या जैन स्तूपांत शिल्पकृती मेळळ्यात, तातूंत चक्रदेवतेचीय एक मूर्ती आसा. जैन मात जायतेकडेन चक्र स्तंभचक्रपट्ट आनी चक्ररूप आयागपट्ट अशे कित कलाप्रकार दिश्टी पडटात.

- कों. वि. सं. मं.

चक्रवर्ती: पुराय विश्वचक्राचेर म्हळ्यार जगाचेर शेक गाजोवपी गटाक पूर्विल्ल्या काळांत चक्रवर्ती म्हण्टाले.

अन्तर ह्या ग्रंथांत सार्वभौम चक्रवर्तीच्यो दोन व्याख्या मेळटात:

‘चक्रं पद्मनाक्षुभचिह्नां करे वर्तते यस्य’

अर्थ- कमळाच्या आकारुचें शुभचिन्ह (चक्र) जाच्या हातार आसा ते दादलो.

‘चक्रं पृथ्वीचक्रं तेन वर्तते इति’

अर्थ- चक्र म्हळ्यार पुराय पृथ्वीचक्रांत रावपी वा ते चलोवपी दादलो.

वयल्या दोनूय गुणांनी भरिल्ल्या दादल्यांक चक्रवर्ती म्हण्टात.

जैन वाङ्मयांत चक्रवर्तीची व्याख्या अशी आसा:

‘चक्रं रत्नभूतेन प्रहरणविशेषेण वर्तितुं शीलमस्य’

अर्थ- चक्र म्हळ्यार रत्नांनी निर्मिल्ले एक आयुधविशेश. तें चलोवप हें

गो शील तोच चक्रवर्ती.

चक्र म्हळ्यार विश्वचक्र आनी वर्ती म्हळ्यार तें चलोवपी सूर्यगोल नी चक्रधारे विष्णू, अशेय हाचे अर्थ सांगल्यात. ऋग्वेदांत ‘वृत्’ हाचो र्थ फिरा आनी ‘वर्तय’ हाचो फिरवप असो जावन आसा. महाकाव्यांत तीचो अर्थ चलयणारो असो जाता.

चक्रवर्ती ह्या उतराचो सगळ्यांत पयलो उल्लेख मैत्रायणी प्राग्वेदांत केल्लो वाचूंक मेळटा. तातूंत हरिश्चंद्र, अंबरिष, ययाती, भरत माख्या व्हड राजांक चक्रवर्ती म्हळ्यात. रमायणांत ‘चक्रवर्ती’ हें उतर ना. महाभारतांतय ‘चक्रवर्ती’ हें उतर खंयच्याच मुखेल मनशाक गोंवक ना. महाभारतांतल्या उपाख्यानांत मात भरत, मांधाता, मरुत

ह्या राजांक चक्रवर्ती म्हणिल्ले उल्लेख मेळटात.

पुराणांत मांधाताविशीं फुडलेतरेन उल्लेख येता.

यावत्सूर्य उदयति यावच्च प्रतिष्ठति ।

सर्व तद्यौवनाश्रयस्य मान्यातुः क्षेत्रमुच्यते ॥

अर्थ- जितल्या भागांचेर सूर्याचो उदय जाता आनी उजवाड फांक्ता, येदे व्हडलें क्षेत्र युवनाश्रयपुत्र मांधात्याचे जावन आसात.

चक्रवर्ती म्हळ्यार पुराय पृथ्वीचो राजा आसप वा जावप हे कल्पनेक पूर्विल्ल्या काळासावन व्हड म्हत्व मेळ्ळां. चक्रवर्तीचो वाठार कितलो हाचें वर्णन चाणक्यान अर्थशास्त्रांत केलां:

देशः पृथिवी । तस्यां हिमवत्समुद्रान्तसुदीचीनं

योजनसहस्रत्रयिंशान्मतिर्यक् चक्रवर्तीक्षेत्रम् ।

अर्थ- देश म्हळ्यार पृथ्वी (भारतदेश). तिच्यांत हिमालयासावन दयदिगेमेरेन सगळो उत्तर-दक्षिण दिगेमेरेन एक हजार योजनांइतलो वाठार चक्रवर्तीचो मानता.

चक्रवर्तीच्या पांयार चक्र आनी मत्स्य आनी हातांचेर शंख आनी पद्म हीं लक्षणां आसतात. ती आजानुबाहू, तालहस्त आनी वृषस्कंध सारक्या शुभ लक्षणांनी पूर्ण आसून ते विष्णूचें अंशरूप आसात. यज्ञ, दान तप, सत्य ह्या गुणांनी ते पूर्ण आसून वर्णाश्रम विभागांवरवीं ते प्रजेचें पालन करतात, अशें तांचें वर्णन मत्स्यपुराणांत आयलां.

ऋग्वेदांत इंद्राक चक्रवर्ती ह्या अर्थान विश्वविजेता म्हळां.

मरुत्वन्तं वृषभं वावृधानमकवारि दिव्यं शासमिन्द्रम्।

विश्रवासाहमवसे नतनायोयं सहोदामिह हं हुवेम।

अर्थ- मरुतांसांत येवपी, वीर्यवान, वृद्धिंगत, व्हडल्या व्हडल्या दुस्मानांचीं मदांघपणां जिखपी दिव्य शासक, विश्वविजेता, भीषण आनी भक्तांक बळ दिवपी, असो हो इंद्र ताणें आमचेर नव्यान अनुग्रह करचो म्हूण आमी ताका आपयतात.

दुसऱ्या एका जाग्यार चक्र हें इंद्राचे शक्तीचें प्रतीक मानिल्ल्याचें दिसता. ताचेवेल्यान ताचे सार्वभौम शक्तीचोय बोध जाता. इंद्राच्या ह्या उदाहरणावेल्यान फुडें सार्वभौम राजांक ‘चक्रवर्ती’ म्हणपाची चाल पडली आसपाक जाय. वैदिक काळार पुराय जगाचेर राज्य करपाची इत्सा मनांत बाळगून रावपी जायते राजा जावन गेले. राज्याभिषेक जातकच जायते राजा दिग्विजय करपाक भायर सरताले आनी निमाणे आठ दिकांच्या राजांक जिखून ‘अश्वमेध’ यज्ञ करताले.

बौध्द साहित्यांत दीघनिकायाच्या लक्खणसुतांत राजपुत सिध्दार्थ जर बुध्द जावंक नासलो जाल्यार चक्रवर्ती जातलो आसलो, अशें म्हळां. ताचेवेल्यान बौध्द काळार ‘चक्रवर्ती’ पदाक दिल्लें म्हत्व लक्षांत येता. पाली बौध्द साहित्यांत चक्रवर्ती आनी बुध्द ह्यो एका पावंड्यावेल्यो पदव्यो मानल्यात. बुध्दत्व ही मनशान आध्यात्मिक वाठारांत मेळयिल्ल्या सगळ्यांत उंचेल्या पदाची कुरू जावन आसा. ‘चक्रवर्तित्व’ हें शैतिक श्रेश्ठ सामर्थ्याची देख जावन आसा. दोगूय जाण लोकांच्या कल्याणा-खातीर आनी जगांत शांतताय हाडपाखातीर वावुरतात. बुध्द निवृत्तीमार्गान तर चक्रवर्ती प्रवृत्तीमार्गान भौसाचें हीत पळोवप आपलो धर्म मानतात.

बौध्द धर्मांत सक्क (इंद्र) हो इंद्राचो खरो भक्त आशिल्ल्याचें सांगलां. इंद्र आपल्या चक्राक गती वा नेट दिवपाची प्रेरणा दिता. ह्या वर्णनावेल्यान बौध्दांनी बुध्दाच्या धर्मचक्र प्रवर्तनाची कल्पना केली. बौध्दाच्या चक्रवर्ती वर्णनांत वैदिक इंद्राच्या सामर्थ्याचे जायते गूण भरसल्ले आसात.

जैन साहित्यांत चक्रवर्तीपदाचो खूब विचार जाला. जैनांनी बाय चक्रवर्ती सांगल्यात:

भरत, सगर, मधवा, सनत्कुमार, शांती, कुंभू, जर, सुभूम, महापद्म, हरिषेण, जय आनी ब्रह्मदत्त अशीं तांचीं नांवां आसून ते तीर्थकरांचे समकालीन मानल्यात.

- कों. वि. सं. मं.

चक्रव्यूह: पूर्विल्ल्या काळांत झुजामळार झगडटना, दोनूय पक्ष

आपल्या शत्रुपक्षाक फटोवपाक सैन्याच्या आदारान ज्यो चाली रचताले, तांकां 'व्यूह' म्हण्टाले. चक्रव्यूह हो ह्या व्यूहांतलो एक नामनेचो झुजा-व्यूह जावन आसा, जातूंत झुजपी खंयचोय पक्ष आपल्या सैन्याची वाटकुळ्या चक्राच्या आकारावरी रचणूक करता आनी चाल रचता.

दुस्मानाची खंयचेय वटेन आयिल्ली घुरी चड लुकसाण जायनासतना परतवपाक मेळची, सोपे रितीन दुस्मानाकडेन झुजपाक मेळचें, तेचपरी चक्रव्यूहाच्या मध्यभागांतल्यान सोपेपणान सैन्य, जेवण-खाण आनी शस्त्रां हांची पुरवण गरज लागता तशी करपाक मेळची, हो हेत नदरेमुखार दवरून चक्रव्यूहाचो व्यूह रचताले.

चक्रव्यूहाचें वर्णन एका श्लोकांत अशें केलां:

अष्टारं वर्तुलाकारं व्यूहचक्रं त्रिनाडिकम् ।

दण्डचतुष्टयं बाह्ये कर्तव्यं च चतुर्दिशम् ॥

अर्थ- चक्रव्यूह हो वाटकुळो आसचो. तातूंत आठ आरे आनी तीन नाडयो आसच्यो. तशेंच ताचे भायले वटेन चार दिकांक चार दंड करचे.

चक्रव्यूहाचो आनीक एक प्रकार आसता, जातूंत सैन्याच्यो कुंडलावरी आठ वळी उब्यो केल्ल्यो आसतात आनी भितर वचपाक एकूच मार्ग दवरिल्लो आसता.

महाभारतांतल्या झुजांत कौरवांचो सेनापती गुरु द्रोणाचार्य हाणें चक्रव्यूह रचिल्ल्याची म्हायती महाभारत ग्रंथांत मेळटा. चक्रव्यूहांत भितर वचून तो फोडप आनी दुस्मानाक हरयेवन भायर सरपाची विद्या फकत पांडवांभितर अर्जुनाकूच खबर आसली. अर्जुनाचो चलो अभिमन्यू हाका चक्रव्यूह भेदून भितर वचपाक कळटालें, पूण भायर सरूंक कळनासलें. ताका लागून चक्रव्यूहांत भितर सरतकच दुःशासनाच्या चल्यान ताका गदेन जिवेशीं मारलो, अशी कथा महाभारतांत आसा.

- कों. वि. सं. मं.

चणो: (मराठी-वाटाणा, मटार; हिंदी-चना, मटर; संस्कृत-वृत्तांग; लॅटीन-पायसमू सॅटीडम; कूळ- पॅपिलीओनेसे).

ही वनस्पत लेग्युमीनेसी ह्या कुटुंबांत पडटा. सायसर ही ताची जात आसून ओरिएटिनम ही ताची उपजात आसा.

हे वर्सुकी वनस्पतीचें रोंप ल्हान आसता. ताची उंचाय सुमार ४५-६० सेंमी. आसून जातीप्रमाण हें रोंप उबें वा पसरट वाडटा. चण्याच्या रोंपाचें मूळ जमनींत ३० सेंमी. भितर वता आनी हेर चार उपमुळां जमनींत पातळटात. ह्या उपमुळांचेर बारीक बारीक फोड येतात. तातूंत हवेंतलें नत्र सांखेवन तें रोंपाक दिवपाची तांक आसता. ताचें मुखेल कांड वाटकुळें आसता आनी हेर ताळ्यो चौघारी (quadriangular) आसतात. पानां संयुक्त, पाखांभशेन आसून दरेक पानाक ६ मिमी. लांब आनी ४ मिमी. रुंदायेचीं बारीक वाटकुळीं पानां आसतात. पानांचे खाचींत २.५ ते ४ सेंमी. लांब, गुलाबी, तांबशीं, निळशीं, एकोडीं फुलां येतात. तशेंच तीं धव्या, निळशा, पांचव्या कोरचींय आसतात. तांचो संकर तांचे भितरूच जाता. हे वनस्पतीक २.५ सेंमी. लांब आनी १ सेंमी. रुंद सांगो येतात आनी तातूंत एक वा दोन चणे आसतात. तांचो रंग आनी आकार जातीप्रमाण थारता.

चण्याचे वनस्पतीचो उगम आशिया खंडांत तशेंच उदेंत मेडीटेरेनियन (Eastern Mediterranean) वाठारांत जालो अशें मानतात. थंयच्यान मागीर ताचो प्रसार आफ्रिका, अमेरिका, आर्जेन्टिना, ऑस्ट्रेलिया हांगा जालो.

पिकावळीचो वाठार: चण्याचें पीक जगांत सुमार १.४ कोटी हेक्टर सुवातीचेर पिकयतात आनी ताचेपसून सुमार ७०.४ लाख टन (१९७९) चण्यांचें वर्सुकी उत्पन्न येता. संवसारंतले चणे पिकोवपी मुखेल देश म्हळ्यार भारत, पाकिस्तान, अफगाणिस्तान, इथिओपिया, ब्रह्मदेश, तुर्कस्थान. संवसारंत चण्याच्या उत्पादनांत भारताचो पयलो क्रमांक लागता. भारतांत ७८ लाख हेक्टर सुवातीचेर चण्याचें पीक काडटात आनी ताचेपसून वर्सुकी उत्पादन सुमार ५८.३ लाख टन जाता. भारताच्या उत्पन्नाची सरासरी ७.४१ प्रति हेक्टर येता. भारतांत मध्य

प्रदेश, राजस्थान, महाराष्ट्र, उत्तर प्रदेश, हरयाणा, पंजाब ह्या राज्यांचें पीक काडटात. गोंयांत अजूनमेरेन चण्याचें पीक काडप सुरवात जावंक ना.

प्रकार आनी जाती: १. देशी वा काफेकोरचे चणे (सोनयाळे चणे) जातीचे चणे काफयेकोरचे वा हळडुवे आसतात. ह्या चण्यांचो उल्लान आसून चोंचीकडेन तांकां मिरव्यो आसतात. तांच्यो रोंपयो मऊ आसून तांकां गच्च ताळ्यो येतात.

२. काबुली चणे: ह्या चण्यांची कोर धवो आसून ते मोटे, वा आनी धवे आसतात. तांच्यो रोंपयो ऊंच वाडटात. देशी चण्यांपरस उत्पन्न उणें येता.

हे भायर चण्याच्यो हेर जायत्यो जाती भारतांत दर एका राज्यांत तयार केल्यात. उत्तर प्रदेशांत: टायप- १, २, ३, के ४६८, के ४६९, हस्यानांत: एच् २०८, ३५५; पंजाबांत: हरे छोले नं. १, जी-२४, २३५; मध्य प्रदेशांत: जेजी-६२, २२१; उज्जैनांत: २१, महाराष्ट्रांत: चाफा बी. डी. एन्- ९-३; कर्नाटकांत: अलेग्री-१ ह्यो चण्याच्यो जाती आसात. तशेंच काबुली चण्याच्यो उत्तर प्रदेशांत: बी ५; पंजाबांत: सी १०४, एल्-५५०, १४४ ह्यो जाती आसात.

रोवप आनी वाडोवप: थंड हवामानाच्या वाठारांनी जंय पाव प्रमाण ६०-९० सेंमी. आसता थंय चण्याचें पीक बरें येता. पूण चण वा खर शीं ह्या पिकाक सोंसना. पीक येवपाच्या वेळार फुलार दंव जाल्यार बीं तयार जायना आनी उत्पन्न कमी येता. तशेंच ह्या पिकाळी, उदक सांखेवन दवरपी आनी खडबडीत जमीन मातवात. चण रोंप फाव त्या वेळार रोयल्यारूच पीक चड येवंक शकता. भारतांत ऑक्टोबर म्हयन्याचे दुसरे पंद्रशेक चणो लायतात. भारतांत ऑक्टोबर म्हयन्याचे पयले पंद्रशेक चणो लायतात.

सुर्वेक जमीन बरी भुसभुशीत करून घेवन, तातूंत नांगरच्या वा झिल ह्या अवजाराच्या आदारान चण्याचें बीं ८-१० सेंमी. जमीन फोड रोयतात. तशेंच रोवचे पयलीं बियांक 'थायरस' हें वखद (०.२५) चोळटात. रोयता आसतना दोन वळींनदलें अंतर ३०-४० सेंमी. काड जाय. दरेका हेक्टरक सुमार ७५-१०० किग्रॅ. बीं जाती प्रमाण लागत. चण्याच्या पिकाक दर हेक्टर २०-२५ किग्रॅ. नत्र, १००-१५० किग्रॅ. डायअमोनियम फोस्फेट हें सारें लागता. ह्या पिकाक बीं रोवचे फाव एकदां, मागीर फुलां येवच्या वेळार आनी उपरांत सांगो भरपाच्या वेळार उदक दिवचें पडटा. ह्या पिकाक चड उदक दिल्यार चण्याचें पीक वाडटा.

रोग आनी उपाय: चण्याच्या पिकाक वीट हो मुखेल रोग जाता. रोगाक लागून चण्याचें रोंप बावपाक लागता आनी मरता. मुळां वा पाळां काळीं पडून कुसतात. हो रोग आळाबंदा हाडपाक बियांक बोरोर आनी थायरस हीं वखदां दरेकी किग्रॅ. बीं जाती प्रमाण २-३ ग्रॅम चोळटात. तशेंच बीं रोयतना जी २४ वा सी २१४ ह्यो जाती वापरतात.

चण्याक स्क्लेरोटियाना ब्लाइट हो रोग लागतकच रोंपयांक पडटात आनी देंठ कुसतात. हाचेर उपाय म्हूण चण्याच्यो नव्यो जाती लायतात. तशेंच बियांक ह्या रोगाआड वखदां चोळटात.

ह्या रोगाभायर ग्रे मोल्ड, स्ट, एस्कोचायटा ब्लाइट अशा रोगांचीय बादा चण्याच्या रोंपाक जाता. तशेंच कटवर्म ही कीड चण्याचें रोंप ल्हान आसतनाच लागता. ही कीड आळाबंदा हाडपाक पिकाक एच्. सी. १०% पावडर, हेक्टर २० ते २५ किग्रॅ. प्रमाण मारतात. पोड बोरोर ही कीड रोंपयांचीं पानां खाता, सांगो पोखरून भितल्लें खाता. हांकां आळाबंदा हाडूंक पिकार मोनोक्रोटोफॉस हें वखद मापून तशेंच एन्डोसल्फान ह्या वखदाचो आर्थून पर्यून फवारो मारतात.

उत्पन्न/पीक: जेन्ना चण्याच्या रोंपयांचीं पानां तांबशीं, काफये रंग जावन झडपाक लागतात, तेन्ना चण्याचें पीक तयार जालां अशें समजून हीं रोंपां हुमटून काडून वा हिळ्यान कापून घेतात आनी मळ्यांत १५ दीस सुकयतात. उपरांत बैलांच्या पांयांपोंदा वा बडयांनी मळ्यांत

न केले पिकावळी पसून दर हेक्टरी २०-२५ किंवाटल चणे मेळपाक त.

न: चणे हें मनशाच्या आहारांतलें एक बरें कड्डण जावन आसा. रंचे खावडीसाठीरूय (हरभरे, सोनयाळे चणे) चण्यांचो उपेग जेवणांत तशेंच खाणांत चण्यांचो बेसबरो वापर करतात. चण्यांची करून ताचेपसून मणगणें, पुरण आदी गोडशें तशेंच हेर पदार्थ चण्यांच्या पिठापसून (बेसनापसून) बेसनलाडू, भजी हें सारकें रंचे पदार्थ करतात. चण्यांच्या रोंपयांचें कांड वा ताळ्यो जनावरांचे एक उपकारता. चणे ल्ह्यांभशेन फुलयतात. चण्यांत २१.१% , ६१.५% कार्बोहायड्रेट्स आनी ४.५% चरबी आसता. तशेंच कैल्शियम, लोह आनी नियासीन हीं पोशकद्रव्यांय आसतात.

- एच्. आर. प्रभुदेसाय

चुर्थी: शुक्ल आनी कृष्ण पक्षांतली चवथी तीथ. हिका चंद्राचे चवथे क्रिया, अशें म्हळां. चुर्थीच्या दिसा मंगळार आसल्यार त्या दिसा दानपुण्य असय्य जाता, अशें भविष्य पुराणांत सांगलां. गणेश (चवथ), गौरी चुर्थी, नाग चुर्थी, कुंड चुर्थी, बहुला चुर्थी, चुर्थी, विनायकी चुर्थी अशीं सुमार २५ चुर्थीव्रतां सांगल्यांत. य पुराणांत शिवा, शांता आनी सुखा अश्यो तीन चुर्थी सांगल्यात. अनुक्रमान भाद्रपद चुर्थी, माघ चुर्थी आनी अंगारिका चुर्थी आसात. उत्तर भारतांतलो बायलो कार्तिक चुर्थी (कवों), माघ चुर्थी (तिलकुडी चौथ) तेचप्रमाण वैशाख आनी भाद्रपद याच्यो चुर्थी पुण्यप्रद मानून त्या दिसा व्रत करतात आनी त्या त्या थो काणी आयकतात.

गळ्याच पुराणांनी चुर्थीचें म्हत्व वर्णिलां. हेर सगळीं व्रतां केलीं, चुर्थीचें एकदां ल्हानशें व्रत केलेंना जाल्यार हेर सगळीं व्रतां फळाक त, अशें सांगलां.

त आनी उपास हांचेखातीर चुर्थी घेवची ती तृतीयायुक्त घेवंची, ब्रह्मदेवतं पुराणांत सांगलां. हेमाद्रीन चुर्थीच्या प्रदोषकाळांत ध्याय करचो, अशें सांगलां. ताणें चुर्थीचें स्पविधान, अशें सांगलां-

नीलोत्पलदलाभासा चुर्थी मूषकस्थिता ।

परशु बिभ्रती पात्रं पीतवस्त्रादिसुखा ॥

अर्थ- चुर्थी ही नौककमलाच्या पानासारक्या कांतीची, हुंदरच्या नावी, परशु आनी पात्र धारण करपी आनी हळडुवें वस्त्र, हळडुवें ह्या हळडुव्या वस्तुंनी शोभिवंत करची.

- कों. वि. सं. मं.

तुर्वेदी, माखनलाल: (जल्म: ४ एप्रिल १८८९, बावई-मध्य श; मरण: ३० जानेवारी १९६८, खांदवा).

नामनेचो हिंदी कवी, निबंदकार, नाटककार, पत्रकार आनी देशभक्त. हे घरणें रघावल्लभ संप्रदायाचे अनुयायी आशिल्ले. देवूत निपणासावन माखनलाल हाच्या मनाचेर वैष्णव संप्रदायाचे खोल कार जाल्ले. मुळावें शिक्षण घेतल्या उपरांत ताणें घरच संस्कृताचो म्हाल केलो. उपरांत तो शिक्षकाची नोकरी करूंक लागलो. तेन्नाच गे 'एक भारतीय आत्मा' ह्या टोपण नांवान कविता बरोवंक सुरवात त्यो

मोकमान्य टिळक आनी महात्मा गांधी हांच्या विचारांचो ताचेर बरोच णव पडिल्लो. १९२१ वर्सा ताणें भारताचे सुटके चळवळींत वांटो नलो. ताका कांय काळ बंदखण भोगची पडली.

'प्रभा', 'कर्मवीर', 'प्राप्त' ह्या नेमाळ्यांचो तो संपादक आशिल्लो. १९२७ वर्सा भाद्रपूर हांगा जाल्ल्या संपादक संमेलनाचो तो अध्यक्ष णिल्लो. १९४३ वर्सा जाल्ल्या हिंदी साहित्य संमेलनाच्या णयमदाचो मान ताका मेळ्ळो. १९५९ वर्सा सागर विद्यापीठान ताका णि. लिट. ही मानव पदवी दिवन आनी १९६३ वर्सा भारत सरकारान णका पद्मभूषण ही पदवी दिवन ताच्या साहित्याचो भोवमान केलो.

ताच्या काव्यांत विरोधाभास दाखोवपी गुणांचो आनी कलात्मकतेचो समन्वय सादिल्लो दिश्टी पडटा. बलिवान करपाची तयारी आनी पुरुषार्थाविशीं आशिल्ली निश्ठा हांचो मेळ ताच्या काव्यांत जाल्लो दिसता. देशाविशीं आशिल्लो उमाळो, तशेंच त्या काळांतल्या राजकी आनी समाजीक घडणुकांचें पडबिंब ताच्या काव्यांत पडिल्ले दिसता. हाचे भायर ताचे कवितेंत हेर विशयूय आयल्यात. ताणें आध्यात्मिक आनी गूढगूणात्मक कविताय बरयल्यात. ताच्या ह्या कवितांचेर वैष्णव संप्रदाय, निर्गुण भक्तिसंप्रदाय आनी सूफी पंथ हांच्या विचारांचो प्रभाव पडिल्लो दिसता. मोग, सैम हांचेरूय ताच्यो कांय कविता आसात. ताचे कांय म्हत्वाचे कवितांझेले अशे: 'हिमकिरीटिनी' (१९४२), 'हिमतारंगिनी' (१९५२), साहित्य अकादेमी पुरस्कार- १९५४), 'माता' (१९५२), 'युगचरण' (१९५६), 'समर्पण' (१९५७), 'वेणु लो गुंजे घर' (१९६०) आनी 'बीजुरी कलसल औज रसो' (१९६४). ताच्या 'साहित्य देवता' (१९४३) ह्या ललित निबंदांच्या झेल्याक तातूंतले खाशेले काव्यात्मक गद्य शैलीखातीर नामना मेळ्ळ्या. ताच्या 'कृष्णार्जुन युध्द' (१९१८) ह्या नाटकाक, त्या काळांतल्या 'पारसी थिएटर' च्या प्रभावान विकृत जाल्ल्या नाट्य साहित्यांत वेगळेंच म्हत्व आसा. 'अमीर इरादे, गरीब इरादे' (१९६०) हो निबंदांझेलो, 'समय के पांव' हो स्मृती लेखांचो झेलो, 'कला का अनुवाद' हो कथांझेलो आनी 'चिंतक की लाचार' (१९६५) हो भाषणांझेलो हीं ताचीं कांय हेर नामनेचीं पुस्तकां आसात.

- कों. वि. सं. मं.

चरक-१: आयुर्वेदशास्त्रांतलो पाटांगडो राजवैद्य. चरकाच्या काळाविशीं विंगड विंगड मतां आसात. इ.स.प. ५८, इ.स.प. ७८ आनी इ.स.प. १२३ वर्सा आदीं चरक हो राजवैद्य जावन गेल्लो, अशीं तीन मतां आसलीं तरी निमाण्या वर्सांविशीं चडशा जाणांचें एकमत आसा. 'त्रिपिटक' ह्या बौध्द ग्रंथाच्या चिनी अणकारवेल्यान (इ.स. ४७७) कनिष्क राजाच्या राजदरबारांत आशिल्ल्या राजवैद्याक चरक म्हण्टाले हो जरी उल्लेख मेळ्ळो तरी, कनिष्क राजवटीचो निश्चित काळूय काळखांत उरिल्ल्यान चरकाच्या काळाविशीं योग्य निदान करपाक मेळना.

चरक हें नांव वेदकाळांतूय येता. चरक हो पंजाबांतलो एक वैदिक चरण आसलो अशें म्हण्टात. चरक हो त्या संप्रदायांतलो आसपाक जाय. चरकाक शेषाचो अवतार मानला. तेविशींची कथा भावप्रकाशांत फुडलेतरेन आयल्या:

विष्णून मत्स्यावतार घेवन वेदांचो उच्चार केलो. त्यावेळार शेषाक सांग वेद मेळ्ळो. तांतल्या अर्धवेदांत ताका आयुर्वेदय मेळ्ळो. एक फावट शेष पृथ्वीचेर 'युतचर' जावन आयलो तेन्ना ताचे वायट येगांनी पिडिल्ले लोक पळेले आनी तो खंती जालो. मनीस जातीक बरी भलायकी कशे रितीन मेळोवन दिवपाक जातली, हाचेर ताणें विचार केलो आनी निमाणें मनीसजातीच्या बऱ्याखातीर पृथ्वीचेर एका मुनीच्या पोटांत जल्म घेतलो. चर म्हूण तो पृथ्वीर आयलो आनी चरक म्हूण नामनेक पावलो.

चरकान आयुर्वेद वा वैद्यकशास्त्रांत अजंवर उरपासारको 'चरकसंहिता' हो ग्रंथ बरयलो. हो ग्रंथ संस्कृत भाशेंत आसा. ताचे उत्पत्तीविशीं जी म्हायती मेळटा ती अशी:

पुनर्वसु आत्रेय हाच्या म्हऱ्यांत स शिष्य शिकप घेताले. तांचीं नांवां अग्निवेश, जतुकर्ण, पाराशर, भेड, हारित आनी क्षीरपाणी अशीं आसलीं. ह्या स शिष्यांनी वैजकीचेर ग्रंथ बरयले. अग्निवेशान बरयिल्ल्या ग्रंथाक 'अग्निवेश-तंत्र' म्हण्टात. अग्निवेशान आपल्या पुनर्वसु आत्रेय ह्या आचार्याचो ह्या ग्रंथांत जायते फावटी उल्लेख केला. इ.स. च्या पयल्या शेंकड्याच्या शेवटाक ही स तंत्रां सांपडटालीं. सद्या 'अग्निवेश-तंत्र' आनी 'भेडसंहिता' तंत्रोवपाक मेळटात. चरक हो अग्निवेशाचो शिष्य आसलो. ताणें अग्निवेश-तंत्राचे संपादन केलें. ताका लागून हो ग्रंथ 'चरकसंहिता' ह्या नांवान वळखुपाक लागले. कांय शतमानां उपरांत

चरक-२ - चरणदास

कपिलबलपुत्र वृद्धबल नांवाच्या काश्मिरी वैजान हे चरकसंहितेंत भर घाली. ही भर सुश्रुताचे शाल्यक्रियेविशीं आसली. सद्याक पळोवंक मेळटा ते चरकसंहितेंतलो खंयचो वांटो कोणे संपादन केला, हें समजप जरी कठीण आसलें तरीय मूळ आश्रय संहितेचें आर्विल्लें रूप म्हळ्यार 'चरकसंहिता' हें मात खरें.

चरकसंहितेंत सगळीं मेळून आठ प्रकरणां आसात, तीं अशीं:

सूत्रस्थान: हातूंत वखदीविज्ञान, आहार, पथ्यापथ्य, खास रोग, वैज आनी गांवडी वैज, शरीर आनी मानस चिकित्सा हे विशय आयल्यात.

निदानस्थान: हातूंत आठ मुखेल रोगांविशीं म्हायती आयल्या.

विमानस्थान: हातूंत रुच आनी शरीरसंवर्धन हे विशय आयल्यात.

शारीस्थान: हातूंत मनशाचे कुडीचें वर्णन आयलां.

इंद्रियस्थान: हातूंत रोगाचे चिकित्सेविशीं नियाळ आयला.

कल्पस्थान आनी सिध्दस्थान: हातूंत सामान्य उपायांची म्हायती दिल्या.

चरकसंहिता हो ग्रंथ आयुर्वेदापुरतो मर्यादीत नासून तेवरवीं अध्यापन, देवतावाद, पूजा ह्या त्या काळांतल्या ग्रंथांचेरूय उजवाड पडला. वैजकी चिकित्सेविशीं मोलादीक तत्वां त्या ग्रंथांत बरयल्लीं आसलीं, तरी सांख्य, योग, न्याय हा विशयांचोय तातूंत आस्पाव आसा. ह्या महाग्रंथाचो अरबी सारके विदेशी भाशेंतूय अणकार जाला.

- कों. वि. सं. मं.

चरक-२: चरक ह्या उतराचो अर्थ भोंवत रावपी असो जाता. गिन्यान मेळोवपाची इत्सा मनांत धरून देश-विदेशांत भोंवपी विद्वानांक 'चरक' म्हण्टाले. हे लोक विदेशांत गिन्यानाचो प्रसार करताले. कांय शिकिल्ले लोक गृहस्थाश्रम आपणायतकच ज्ञानसाधना चालू दवरताले. तेखातीर ते जायत्या जाग्यांनी भोवन लोकांकडल्यान गिन्यान मेळयताले. चरक हो विद्यार्थ्यांचोय एक प्रकार आसलो. एका गुरुकडेन शिकप सोंपोवन दुसऱ्या गुरुकडेन शिकप घेवपी विद्यार्थ्यांक 'चरक' म्हण्टाले.

पाणिनी हाणेंय चरकाचो उल्लेख केला. चरकाक 'हित पळोवपी' ह्या अर्थान 'चारकीण' ह्या उतराचो उपेग ताणें केला.

वैशंपायन आनी आलंबी, पलंग, कमल, ऋचाभ, आरुणी, तंडी, श्यामायन, कठ आनी कलापी ह्या ताच्या णव शिष्यांक 'चरक' अशें म्हळां. वैशंपायनाचे हे शिष्य विंगड विंगड वाठारांनी वचून आपल्या फांट्याचे उदरगतीखातीर वावुरताले आनी नव्या चरणांची थापणूक करताले.

वैदिक साहित्यांत जो हेर चरक विद्वानांचो उल्लेख येता तो असो:

आपूण चरक जावन मद्र देशांत रावतालो, अशें जुज्यू लाह्यायनीन याज्ञवल्क्याक सांगिल्लें, असो बृहदारण्यकांत (३.३.१) उल्लेख मेळटा. कुरुपंचाल देशांत उद्दालक आरुणी उत्तरेक वता, विद्वानांक शास्त्रार्थ करपाक आपयता, ताचे फुडें आचार्य शौनक आपली हार मान्य करता अशें शतपथ ब्राह्मणांत म्हळां. तक्षशिला विद्यापीठांतले विद्यार्थी अध्ययन म्हळ्यार विद्या-अभ्यास सोंपतकच देशाची वा लोकांची म्हायती करून घेवपाखातीर देशभर भोंवताले. सोनक जातकांत तांकां 'चारिकं चरन्ता' म्हळां. पाणिनी शब्दसंपत्त पुंजावपाच्या हावेसान देशभर भोंवलो आनी ताणें विद्वानांकडेन भासाभास केली, अशें युआनच्वांग हाणें बरोवन दवरलां. देखून, पाणिनी हाकाय चरक अशें म्हणूं येता.

- कों. वि. सं. मं.

चरक-३: यजुर्वेदाच्या कांय पोरन्या फांट्याक सामान्यपणान चरक अशें नांव आसा. चरकशाखांत कठ, अह्वरक कठ, प्राच्य कठ, कपिष्ठल कठ, चारयणीय, वारयणीय हे भेद आसात. शतपथ ब्राह्मणांत यजुर्वेदाच्या वांगड्यांक चरक म्हण्टाले. वाजसनेयी संहितेच्या एका खिलांत चरक हें उतर निंदा ह्या अर्थान आयलां. थंय पुरुषभेद म्हळ्यार बळी दिवपाचे वळेंत चरकाचार्य हो दुष्कृताचो बळी म्हूण सांगलां.

अशे तरेन चरकाचे विंगड विंगड प्रकार आसले तरी सामान्यपणान

'चरक' हें उतर मनशाचें बरें हीत पळोवपी, मनशाची मानसिक शारीरिक दुख्खां पयसावपी व्यक्तीक उद्देशून वापरताले. फुडें ह्या शब्दाचो वैज हो अर्थ प्राप्त जालो.

- कों. वि. सं. मं.

चरकपूजा: चरकपूजा ही चड करून बंगाल प्रांतांतले बंगाली लोक उमेदीन मनयतात. ही पूजा चैत्र म्हयन्याच्या निमणे ७ ते १० वा म्हयनोभर मनयतात.

चरकपूजा करपाखातीर शंकराच्या देवळा मुखार एक खांब ताका दुसरे आडवो खांबो बांदतात. आडव्या खांब्याच्या तोंकाक आंकडो बांदिल्लो आसता. हे बांदावळीक चरक अशें म्हण्टात. चरक शब्द चक्र ह्या उतराचें आर्विल्लें रूप आसूंये, अशें मानतात.

चरकपुजेची चाल देव-देवतांक प्रसन्न करपाखातीर केल्ल्या विंगड आत्मघातकी करण्यांतल्यान वयर सल्ली आनी पसवली, दिसून येता. ह्या आत्मघातकी करण्यांमदीं स्वताची तकली, हात, जीब कापप असले भिरांकूळ प्रकार १९ व्या शेंकड्याच्या मध्यांत चलताले. उपरांत ब्रिटीश सरकारान १८६३ त असल्या आत्मघातकी कर्तुपांआड कायदो केलो. तेवरवीं ह्यो गजाली शारांनी बंद पडल्यो. गांवगिऱ्या वाठारांनी चालू उल्ल्यो.

वयल्या आत्मघातकी करण्यांचें आर्विल्लें रूप म्हळ्यार सध्या चरकपूजा, अशें मानूं येता. हातूंत हरगौरीचो आनी वयर उल्लेख केले चरकाची पूजा करतात. हें व्रत धारण करपी लोक भगवी गुटलावन, जटा-खाड वाडोवन, आंगांक मस-बिबूत लावन, ना गायत, गांवांगांवांनी भोंवतात. पुजेच्या काळार ते व्रतस्थ रावतातूंतले कांय जाण चरकाक बांदिल्लो गरो आपले फाटींत वयलेवयर हुमकळटात. महाराष्ट्रांत खंडोबाच्या देवळामुखार लावपाची पध्दत अस्तित्वांत आसली. हेभायर उज्यावेल्यान चलप, कातरप हे तरेचे प्रकारूय हांगा चलतात.

चरकपुजेच्या दिसा हे लोक होळी पेटयतात आनी पेटपी उज्या इंगळ्यांवेल्यान चलतात. कांय जाण खिळ्यांचेर न्हिदतात. वाठारांनी शंकराक लिपोवपाचो खेळ जाता. पुजेच्या आदल्या एकाद्र्या कल्पना नाशिल्ल्या जाग्यार शंकराक लिपयतात. मागीर तासोदून काडून देवळांत हाडप, अशे तरेचो हो खेळ आसता.

- कों. वि. सं. मं.

चरणदास: (जल्म: इ.स. १७०३, मेवात- राजस्थान; मरण: १७८२).

एक नामनेचो संत. ताचें मूळ नांव 'रणजीतसिंह' अशें आसलें. जल्म एका छूर वैश्य कुळांत जालो. पूण तो ब्राह्मणकुळांत जल्म आयिल्लो, अशें कांय जाणांचें मत आसा.

भुरगेपणांतूच चरणदासान वैराग्याचो मार्ग आपणायलो. १९ व्या ताणें आपलो गुरू शुक्रदेव हाचेकडल्यान शब्दमार्गाचो उपदेश घेत तेन्ना शुक्रदेवान ताचें नांव 'चरणदास' अशें दवरलें.

तेउपरांत चरणदासान बारा वर्सां सेगीत तपसाधना केली. भातभर भोंवडी करून लोकांक उपदेश केलो.

ताणें व्हड प्रमाणांत काव्य-रचणूक केली. ताचे 'ब्रजचरित', 'अष्टांगयोगवर्णन', 'भक्तिपदार्थवर्णन', 'ब्रह्मज्ञानसागर', 'धर्मजहाजवर्णन', 'ज्ञानस्वरोदय', 'शब्द आनी भक्तिसागर' हे नामनेक पावल्यात. योग, ज्ञान, भक्ती, कर्म आनी कृष्णचरित्राचो संदेश हे चरणदासाच्या काव्यांतले मुखेल विशय आसले. भागवताक इकराव्या स्कंधा सावन ताका काव्य रचपाची स्फूर्त मेळ्ळी, मानतात.

चरणदासान रचिल्ल्या कांय काव्याच्यो ह्यो देखी:

मैं मिराणा गुरु पारधी, शब्द लगायो बान ।

चरणदास घायल गिरे, तन मन बीधे प्राण ॥

सत गुरू मेग सूरमा, करै शब्द की चोट ।

मारे गोला प्रेमका, डहै भरम का कोट ॥

१- हांव हरण तर गुरू शिकारी. ताणें शब्दरूपान शरसंधान करून साक घायाळ केलो. ताचें तन, मन, प्राण पिंजून उडयले. सद्गुरू सूरमा आसा. ताणें शब्दाचो घाय केलो. मोगा तोफेमुळो मारलो ममाचो कोट मोडून उडयलो.

णदासान १७३३ त चरणदासी पंथ ह्या वैष्णव पंथाची स्थापणूक ह्या पंथाची बुन्याद ताणें दिल्लींत घाली. राधाकृष्ण हें ह्या पंथाचें दैवत आसलें. भगवत आनी भगवद्गीता हे ह्या पंथाचे प्रमाण ग्रंथ.

२- श्रीकृष्ण होच उत्पत्ति-स्थिती-लयाक कारण आसून तो ल्हान (वस्तीरूपान) आमच्या मुखार उक्तो जाता, अशें ते त. चरणदासान योगसाधनेक व्हडपण दिल्ल्यान कांय जाणांच्या हो एक योगसंप्रदाय जावन आसा. ह्या पंथाचे अनुयायी गुरूक मानून ताची भक्ती आनी पूजा करतात.

३- पंथाचो प्रसार चडकरून दिल्ली प्रांत, उत्तर प्रदेश, पंजाब आनी पाल ह्या वाठरांनी जालो. दिल्ली हांगा तांचो मुखेल मठ तेचपरी दासाची समाधी आसा. आठ-धा सुवातींनी ताचे मठ आसून सूरचो मठ सगळ्यांत व्हड आनी नामनेचो आसा.

चरणदासाच्या मरणावेळार ताचे ५२ शिष्य आशिल्ले, अशें म्हण्टात. बाई आनी दयाबाई ह्यो चरणदासाच्यो उपाट नामना मेळयिल्ल्यो आसल्यो.

चरणदासाच्या ५२ शिष्यांचे बावन विंगड विंगड फांटे सद्याक गळ्या वाठरांनी चलतात.

- कों. वि. सं. मं.

रिंगवॉर्म (Ringworm): (पळेयात कात-२):

१- मात दवस्पाच्या आयदनांत म्हळ्यार चरुस्थलांत शिजयल्ल्या द्राक चरु म्हण्टाले. चरु ह्या उतराच्यो दोन व्याख्या आसात:

१. 'चरन्ति भक्षयन्ति देवा इमम्' = अग्नी आनी हेर देव जें भक्षण जाता, त्या अन्नाक चरु म्हण्टात.

२. 'चरति होमादिकमस्मात्' = जाचेवरवीं होम, यज्ञासारखीं कृत्यां जातात, अशा पदार्थाक चरु म्हण्टात.

चरु ही एक म्हत्वाची हवन करपाची वस्त जावन आसा. चरु करून तांदळाचो शिजयतात; तरी खासाप्रसंगार जव, उळे, तणाचें नीवार ह्याय पदार्थांचें चरु शिजोवपाक सांगल्यात. कांय यागांत चरु तर कांय यागांत तुपांत शिजोवपाचो आसता. देखीक: अग्नये गतेजक्षीरे चरुं निर्वपेत् (तेतिरीय संहिता). अर्थ- रसरशीत पाखातीर बोकडेच्या दुदांत चरु शिजोवचो.

चरु उकांत शिजोवचेपरस दुदांत वा तुपांत शिजोवप, हें व्हड लाय घेवपासारकें काम जावन आसा. चरु हो कुस्कूटलेगीत भायर का दिनासतना शिजोवचो पडटा. चरु शिजयतना भायर रकल्यार पियत घेवचें पडटा. चरुखातीर तांदूळ तयार करपाचें काम मानाची बायल करता. पूण तें शिजोवपाचें काम मात अश्वर्यु वा रयिल्लो ऋत्विजच करता. चरु शिजयतकच तो दुसऱ्या पात्रांत गतात आनी मागीर ताची आहुती दितात.

- कों. वि. सं. मं.

चर्चिल, सर विन्स्टन: (जल्म: ३० नोव्हेंबर १८७४, स्मॉल्डरशर; मरण- २४ जानेवारी १९६५, लंडन).

ब्रिटनचो दुसऱ्या म्हाझूज काळांतलो पंतप्रधान, खबरेपत्रकार, रित्यिक आनी एक व्हड राजकारणपटू. ताचें पुराय नांव विन्स्टन लेनॉर्ट सर चर्चिल. ब्रिटनच्या मार्लबरो ह्या नामनेच्या उमराव घराण्यांत चो जल्म जालो. बापूय लॉर्ड रॅड्क्लिफ हो हुशार आनी बंडखोर असो सदेचो वांगडी आशिल्लो. आवय जेनेट ही न्यूयॉर्क हांगाच्या लेनॉर्ट रेम ह्या साखाडीशाची क्लेस्त चली आशिल्ली. ताचें मुळावें शिकप

अनीपचारिक रितीन घरांतूच जालें. १९०८ त क्लेमन्टाइन हेजिअर हे चलयेकडेन ताचें लग्न जालें.



मुळाव्या शिक्षणा-

उपरांत विन्स्टनान 'हॅरो' ह्या नामनेच्या विद्यालयांत प्रवेश केलो. हॅरोंत थोडे दीस शिकून ताणें सॅण्डहर्स्ट हांगाच्या लश्करी शाळेंत प्रवेश केलो. लश्करी शिकप जातकच १८९४ त ताणें चवथ्या हुस्सार पलटणींत प्रवेश घेतलो. १८९५ वर्सा ताणें न्यूना हांगाचें बंड पालोवपाखातीर स्पेन सरकारावरवीं वांटो घेतलो. ह्याच

वेळार 'डेली टेलिग्राफ' ह्या खबरेपत्रांत झुजाच्यो खबरो दिवन ताणें आपले पत्रकाराचे जिणेक सुरवात केली. फुडल्या वर्सा ताची नेमणूक लश्करी अधिकारी म्हूण वायव्य सरहद्द प्रांतांत भारतांत जाली. मालकंद देगणांत एका ल्हानशा झुजांत ताणें वांटो घेतलो आनी अलाहाबादच्या 'पायोनिअर' पत्राखातीर अहवाल धाडले. सेनापती किचनरचे इत्सेआड ताणें १८९८ त सूदानचे मोहिमेंत वांटो घेतलो; तशेंच त्या वर्सा तो बोअर झुजाच्या काळांत दक्षिण आफ्रिकेंत 'मॉर्निंग पोस्ट' ह्या दिसाळ्याचो खबरेकार म्हूण गेलो. थंय तो दुस्मानाच्या हातांत सांपडलो. बंदखणींत आसतना व्हड धाडस करून तो पळून गेलो आनी परत सैन्यांत प्रवेश करून बोअर झुजांत ब्रिटिशांक जैत मेळोवन दिवपाक ताणें हातभार लायलो.

हुजूर पक्षांतल्यान १९०० त तो ब्रिटीश संसदेचेर वेंचून आयलो. संसदेंत एक प्रभावी वक्तो म्हूण ताणें नांव मेळयलें. खुल्या वेपाराचो ताणें पुरस्कार केलो आनी १९०३ त जोसेफ चॅम्बरेलिनच्या जकात धोरणाक कडक विरोध केलो. हेविशीं हुजूर पक्षाकडेन मतभेद जाल्ल्याना ताणें तो पक्ष सोडून उदारमतवादी पक्षांत प्रवेश केलो. १९०६ च्या साबार वेंचणुकेंत उदारमतवाद्यांक खूब व्हडलें भोवमत मेळ्ळें आनी चर्चिल हाची वसाहतीचो उपसचिव म्हूण नेमणूक जाली. ताका ब्रिटीश मंत्रिमंडळांत प्रवेश मेळ्ळो. एक दोन आडवाद सोडल्यार १९०६ सावन १९५५ मेरेन चर्चिल कसल्या ना कसल्या तरी खात्याचो मंत्री आशिल्लो. १९०८ त 'बोर्ड ऑफ ट्रेड'चो अध्यक्ष आसतना आनी १९१० त गृहमंत्रीपदाचेर आसतना ताणें खाण कामगारांचें रखणेखातीर कायदो केलो आनी बेकांराखातीर विम्याची येवजण आंखली.

१९११ त नौदलमंत्री जातकच ताणें नौदलाची पुनर्रचना केली. ताणें केल्ल्या यत्नांक लागून पयल्या म्हाझुजाचे सुर्वेक ब्रिटिशांचें नौदल सुसज्ज जाल्लें. नौदलाक वायुदलाची जोड लावन ताणें जर्मन घुरी थातरून धरली. दादनेल्सचे सामुद्रधुनींतल्यान तुर्कस्थानाचेर घुरी घालपाचे ताचे येवजणेक यश आयलेंना. तशेंच गालिपोलीच्या झुजांत (१९१५) ब्रिटीश सैन्याचो व्हडा प्रमाणांत संहार जालो. हाचो सगळो दोष चर्चिलाचेर आयलो. देखून ताणें रजीनामो दिवन परत सैन्यांत प्रवेश केलो.

१९१६ त ताचो इष्ट लॉर्ड जॉर्ज जो मोखेल प्रधान जालो. जुलय १९१७ त, चर्चिल हाची झूजमंत्री म्हूण नेमणूक केली. ह्या पदाचेर आसतना ताणें निवृत्त जाल्ल्या सैनिकांखातीर फाव ती वेवस्था केली. ह्याच वेळार रशियन क्रांतीक ताणें खर विरोध करून दाव्या लोकांची दुस्मानकाय ओडून घेतली.

ऑक्टोबर १९२२, त हुजूर पक्षांत लॉर्ड जॉर्ज हाच्या संयुक्त मंत्रिमंडळाचें फाटबळ काडून घेतिल्ल्यान तें मंत्रिमंडळ बरखास्त जालें. नवे वेंचणुकेंत चर्चिल हाचो पराभव जालो. उदारमतवादी पक्षान मजूर पक्षाक फाटबळ दिवन तांचें सरकार सत्तेर हाडलें. ही गजाल चर्चिलाक मानवलीना. तो मजूर पक्षाचो खर विरोधक आशिल्लो, देखून उदारमतवादी पक्ष सोडून परत हुजूर पक्षांत आयलो. १९२४ चे वेंचणुकेंत हुजूर पक्षांतल्यान तो संसदेचेर वेंचून आयलो आनी ताका अर्थमंत्रीपद मेळ्ळें.

१९२९ च्या उदारमतवादी पक्षाच्या जैताउपरांत सुमार १० वर्सां चर्चिल हाका राजकी वनवासांत काडचीं पडलीं. मजूर पक्षाचो फुडारी रॅसे मॅकडॉनल्ड हाच्यावांगडा ताचें सुरवातीकसावन वायटपण आशिल्लें. ताका लागून १९३२ च्या राष्ट्रीय मंत्रिमंडळांत मॅकडॉनल्ड हाणें ताका कासलेंच मंत्रीपद दिलेंना. हिंदी स्वातंत्र्यक चर्चिलाचो सुर्वेक सावन खर विरोध आशिल्लो. इतलेंच न्हय, तर फुडें दुसऱ्या म्हाझुजाच्या वेळार एकदम कठीण परिस्थितींत लेगीत ताणें हो हट्ट सोडलोना. भारताक थोडे तरी अधिकार दिवपाचें, हुजूर पक्षाचो फुडारी बाल्ढवीन हाचें धोरण आशिल्लें. पूण चर्चिलाक हें पटनासलें. देखून १९३५ च्या हुजूर पक्षाच्या मंत्रिमंडळांत ताका घेतलोना. बाल्ढविनाउपरांत चेंबरलेन इंग्लंडचो पंतप्रधान जालो. पूण हुजूर पक्षाचे फुडारी आनी चर्चिल हांचेभितरले मतभेद वाडतूच आशिल्ले. हिटलरच्या आनी जर्मनीच्या आक्रमक कारवायांविशीं दुसऱ्या म्हाझुजाच्या ३-४ वर्सांआदीं चर्चिल हाणें पाख केल्ली. पूण ताचे सांगणेकडेन कोणेंच लक्ष दिलेंना.

दुसरें संवसारीक झूज १९३९ त सुरू जालें. चेंबरलेनान नाविकमंत्री म्हूण चर्चिलाची नेमणूक केली. वर्साभितरूच चेंबरलेनान राजीनामो दिलो आनी १९४० त चर्चिलाची नेमणूक संमिश्र सरकारांत पंतप्रधान म्हूण जाली. हो काळ ब्रिटीश सरकाराक प्रतिकूल आशिल्लो. हिटलरचें सैन्य आक्रमण घुरयो घालीत नेटान फुडें येतालें. पोलंड, हॉलंड, बेल्जियम, नॉर्वे, फ्रांस हे देश तांकां एका फाटोफाट शरण आयले. जर्मनीच्या अमानुश विस्ताराक आळाबंद हाडून लोकशायेची राखण करप, हो लोकशायवादी राश्ट्रांचो मुखेल उद्देश आशिल्लो. नाझीवादाच्या भिरांकूळ संकश्टाक लागून जगाची संकृताय नश्ट जातली, हाची जाणविकाय चर्चिलाक आशिल्ली.

कॉमन्स सभापरांत चर्चिलचें पंतप्रधान म्हूण पयलें उलोवप जालें. तेन्ना 'रगत, कश्ट, धाम आनी दुकां बगर हांव तुमकां कांयच दिवंक शकना,' अशें सांगून जैत मेळमेरेन सगळ्या राश्ट्रान आपले पुराय तांकीन देशकार्याखातीर वावुरचें, अशें चर्चिलान आवाहन केलें. इंग्लंडान चर्चिलाच्या फुडारपणाखाल जर्मनीचे घुरयेक खडेगांठपणान तोंड दिलें. साम्यवादाक विरोध आसुनूय जर्मनीकडेन झुजपाखातीर ताणें रशियावांगडा इश्टागत केली आनी इंग्लंड, फ्रांस आनी अमेरिका ह्या तीन व्हडल्या राश्ट्रांवांगडा रशियाक घेवन जर्मनीआड लढाय सुरू केली. डॅकॅर हांगाच्या पराभवाक लागून भियेनासतना जपान आनी जर्मनीचो जमता थंय पराभव करून ब्रिटनाचो नैतिक धीर ताणें खचूंक दिलो ना. दुसऱ्या म्हाझूज काळांत चर्चिलान केल्लें फुडारपण पुराय संवसारंत तोखणायेंक पात्र थारलें.

जर्मनी आड झूज सोंपतकच जपानचो पराभव जांवचेआदीं जुलय १९४५ त ब्रिटीश संसदेची वेंचणूक जाली. तातूंत चर्चिलाच्या हुजूर पक्षाचो पराभव जालो. ताचेफुडलीं स वर्सां विरोधी पक्षाचो फुडारी म्हूण ताणें संसदेत काम केलें. फूलन (मिसूरी) हांगा ५ मार्च १९४६ दिसा केल्ल्या उलोवपांत ताणें युरोपांत 'तिख्या पड्डो' तयार करपी रशियन कम्युनिझमाआड ब्रिटन आनी अमेरिका हांणी एकठांय येवपाक जाय, तशेंच अस्तंत युरोपीय देशांनीय एकवट करपाक जाय अशें सांगलें.

हुजूर पक्ष ऑक्टोबर १९५१ त परत अधिकाराचेर आयलो. चर्चिल परत पंतप्रधान जालो. १९५३ त ब्रिटनांतलो सगळ्यांत उंचल्या पांवड्यावेलो भोवमान 'ऑर्डर ऑफ द गार्टर' ताका मेळ्ळो. ५ एप्रिल

१९५५ दिसा भलायकेक लागून तो निवृत्त जालो. उरिल्ल्या जिविताणें बरोवप आनी चित्रकला हातूंत लक्ष घालें.

ताणें बरयल्ल्या पुस्तकांची वळेरी अशी: 'ब स्टोरी ऑफ द माफील्ड फोर्स' (१८९८); 'लॉर्ड रॅल्डॉल्फ चर्चिल' (१९०६); 'व कायसिस' (६ खंड, १९२३-३१), हातूंत पयल्या म्हाझुजाचो इतिहास; 'मार्शलबरो: हिज लाइफ अँड टाइम्स' (४ खंड, १९३३-३८) सेकंड वर्ल्ड वॉर' (६ खंड, १९४८-५३), हे साहित्यकृतीक नोबेल इनाम फाव जालें, (१९५३); 'अ हिस्ट्री ऑफ द इंग्लीश मॅपीपल' (४ खंड, १९५६-५८), ह्या पुस्तकांत इंग्लंडचो इतिहास आयला. चर्चिलान आपल्या पुस्तकांवरवीं साहित्याच्या मळार खूब नोंद जोडली.

- कों. वि. स.

चलेजाव आंदोलन: महात्मा गांधीच्या फुडारपणाखाल १९३० जाल्ल्या सत्याग्रही आंदोलनाक लागून भारतीय स्वातंत्र्य लढ्याक आयलो. तो लढो सोंपतकच रोखडीच गोलमेज परिशद, १९३५ कायदो, त्या कायद्यावरवीं प्रांतिक मंत्रिमंडळाची १९३७ त जायपाणूक ह्यो घडणुको घडल्यो. १९३९ त, दुसरें म्हाझूज सुरू सुर्वेक इंग्लंड आनी ताच्या इश्टराश्ट्रांचो पराभव जावपाक लागलो. वेळार त्या साम्राज्यवादी देशांच्या वसणुकांनी स्वातंत्र्याचे चळवळीक येवपाक लागिल्लो. हे परिस्थितींत ब्रिटीश सरकाराक पंचांत हाडपाक संद एकदम बरी आसा, अशें कांय भारतीयांनी पुरविलें. राजा शिश्टाय करपाखातीर भारतांत आयिल्ल्या क्रिप्स शिश्टमंडळाक आयलेंना. दुसऱ्या झुजाउपरांत स्वातंत्र्याचो विचार करप जातलें. ब्रिटीश सरकारची भूमिका क्रिप्स शिश्टमंडळान मांडिल्ली. विश्वास दवरून ब्रिटीश सरकाराक दुसऱ्या झुजांत मदत करपाक काँग्रेसीक मान्य नाशिल्लें. राश्ट्रव्यापी चळवळ करपाक काँग्रेस कादर आनी साबार भारतीय लोक उत्सुक जाल्ले.

काँग्रेसच्या (राश्ट्रसभेच्या) वर्किंग कमिटीन वर्धा हांगा ६ जुलै १९४२ दिसा भरिल्ले सभेंत स्वातंत्र्य प्राप्तीच्या आंदोलनाखातीर म्हत्वाचो थाराव मंजूर केलो. मुंबय भरिल्ल्या काँग्रेसच्या अधिवेशनांत थारावाचो मात्सो बदल करून स्वीकार जालो. 'छोडो भारत' वा 'जाव' ह्यो घोशणा दिवन ८ ऑगस्ट १९४२ दिसा तो क्रांतीकारी थाराव मंजूर जालो. स्वातंत्र्याचे मागणेखातीर वेगवेगळे मार्ग आपणावचे थारायलें. सुर्वेक गांधीजीन व्हाईसरॉयकडेन चर्चा करून तडजोड करपाक आसा जाल्यार पळोवचें आनी मागीर सदचेभशेन पूर्वसूचना दिश्टी अहिंसात्मक पध्दतीन आंदोलन सुरु करचें, अशें थारायलें. पूण अकरा ८ तारखेक मध्यान्हेक ब्रिटीश सरकारान गांधीक आनी हेर फुडारपण गुप्तपणान अटक करून बंदखणींत घाले. फुडाऱ्यांचे अटकेखातीर देशनिदर्शनां जालीं. हे परिस्थितींत, मेळत त्या मार्गान ब्रिटीश सरकाराक लढो दिवप आनी स्वायत्त मेळोवप ह्या संदेशान प्रेरित जावन भारीय जनतेन ९ ऑगस्ट सावन 'चलेजाव आंदोलन' सुरु केलें. राजा फुडाऱ्यांतल्या फकत जयप्रकाश नारायण हाचेंच फुडारपण कांय मेरेन हे चळवळीक मेळ्ळें.

आंदोलन चालू दवरपाचे नदरेन काँग्रेसीन एक मसुदो तयार केलो तातूंत अशे मुद्दे आशिल्ले: शेतकारांनी शेतसारी दिवचो न्हय, जनावरां आनी धान्याचे विकप करचें न्हय, कागदी चलनाचो स्वीकार करचो न्हय अन्न आनी कपडो हांच्या तुटीच्या संकश्टाची लोकांक कल्पना दिवपी 'स्वराज्य पंचायत'चें संघटन करचें आनी सरकारी अधिकारी पोलीस अधिकारी हांचेर बहिश्कार घालचो, रेल्वे आनी रस्त्यावरी येरदारी तशेंच तार खातें हांच्यांतल्या लश्करी हालचालींक आळा हाडची.

१९३० त अहिंसात्मक मार्गान जाल्ले चळवळीच्या मानान 'चलेजाव आंदोलन' चड व्यापक आशिल्लें. १९४२ च्या आंदोलनांत संबंद वेगवेगळे संप, हरताळ, जाळपोळ, लुटालुट, घातपात, रेल्वेमार्ग आनी

जे मार्ग नष्ट करप, पोलिस कचेऱ्यो आनी हेर सरकारी कार्यालयां चवथ, असले हिंसात्मक प्रकार घडले. हे चळवळींत मुखेल विद्यार्थी, शेतकार आनी कनिश्ट मध्यम वर्ग हांणी वांटो घेतलो. गणपसून चळवळ मुक्त दवरप तांकां शक्य जालें ना. जायत्या भागांक संघटनांनी ह्या आंदोलनांत वांटो घेतलो. ग्रामपंचायती चवथ 'प्रतिसरकार' स्थापन करपाचे यत्न ह्या आंदोलनांत लेप जाले. हे आंदोलन असंघटित आनी विस्कळीत आसून लेगीत जे यंत्रणा सामकी त्रस्त जाल्ली.

जे दोन म्हयने चळवळीचो प्रभाव खूब खर आशिल्लो, पूण मागीर म्हाळीचो धग ल्हवल्हव न्हिवत गेलो आनी शांत जालो. शानांतल्या भाशणांचो आदार दिवन ब्रिटीश सरकारान सांगलें की चळवळ सुरू करपाक काँग्रेस जापसालदार आसा. चळवळीची जाव तयारी काँग्रेसीन केली तरी आंदोलन चेपून उडोवपाचे यत्न, जेचे आनी पोलिसांचे अत्याचार, सरकाराचें जुलमी धोरण हाका लोक अदीक खुबळ्ळे आनी विध्वंसक जाले; अशें काँग्रेस कार्यचें म्हणणें आशिल्लें. काँग्रेसींत क्रांतिकारक विचारांचे जायते आशिल्ले. तातूंत जयप्रकाश नारायण, अच्युतराव पटवर्धन, अरुणा अली हांचो आस्पाव आसलो. 'सियायमदल', 'परशुराम दल', 'यान सोशलिस्ट आर्मी', 'रिपब्लिकन आर्मी', 'अनुशीलन', 'नर' हे क्रांतिकारक गट भूंयगत पध्दतीन चळवळ सोंपतक लेगीत करीत रावले. अशे तरेन ब्रिटीश सरकाराक हैराण करून लेगीत झूज पयलीं स्वराज्य दिवपाचें तांणी कशेंच मान्य केलेंना.

- को. वि. सं. मं.

चवथ (गणेश चतुर्थी): भाद्रपद शुद्ध चवथीक 'चवथ' अशें नांव. महाराष्ट्रीय लोक चवथीक 'गणेश चतुर्थी', कानडी लोक हव हव' तर तेलगू लोक 'पिल्लेर चवती' अशें म्हण्टात. दर पाच्या शुक्ल पक्ष म्हळ्यार पयले पंद्रशीचे चवथीचे तिथीक दीविनायक चतुर्थी म्हण्टात. भाद्रपद म्हयन्यांत नात तिका सिध्दीविनायक म्हण्टात. चवथ मंगळार वा आयतार दिसा ल्यार तिका चड म्हत्व आसता. मंगळार आयिल्ले चवथीक 'शिवा र' तर आयतार आयिल्ले चवथीक 'वखचतुर्थी' म्हण्टात.

श्रीगणेश म्हळ्यार गणपतीचो जल्म भाद्रपद शुक्ल चवथीक जाल्लो. कारण हे तिथीक कैलासाचेर श्रीगणेशाच्या जल्माचो उत्सव येल्लो. श्रीगणेशान सिंदूरमुचक ह्याच दिसा मारलो, अशें उल्लेख गांत आयल्यात. ह्या कारणाखातीर 'गणेश चवथ' सुरू जाली, अशें नांव.

श्रीगणेशाची पूजा केन्ना सुरू जाली हाचो निश्चीत काळ मेळना. पेशवे पक्षांतल्यान घाटार गेले, तेन्ना तांणी हो उत्सव भौशीक केलो. पेशवाई गंत काय वर्सांनी सन १८९४ त लोकमान्य टिळकान सार्वजनीक शोत्सव परतो सुरू केलो. ब्रिटीश राजवटीआड भारतीय लोकांभितर जायत निर्मुपाचो हावेस ह्या उत्सवाफाटल्यान आसलो. पूण आयज ह्या चवथेचें म्हूळ स्वल्प बदललां आनी मनोरंजन हो एकूच हेत हो उत्सव दिवपाफाटल्यान उरला. महाराष्ट्र आनी गोंयाखेरीज बडोदा, इंदूर ह्या थळाव्या प्रांतांनीय सार्वजनीक गणेशोत्सव मनयतात.

गणपती पुजनाक सुरू जावचे आदीं त्या जाग्यार ऊंच माटोळी त्तात ते माटोळेक चिबूड, केळीं, मावळींग, वुडी, सफरखं पणस गी हेर फळां, फुलां बांदतात. कूडभर शेण सारोवन रंगोळी घालून रंग आनी सोबीत करतात. मूर्त जे सुवातेर दवरपाची आसता थंय राय, मखर करतात.

कांय सुवातींनी भाद्रपद शुक्ल तृतीयेक म्हळ्यार तये दिसा 'महादेव गिरे' पूजन करतात. ह्या दिसा 'गौर पूजेक लायली' अशें म्हण्टात. गतव्यो बायलो तये दिसा उपास करतात.

चवथा दिसा चड करून चिकणमातयेची गणपतीची मूर्त हाडून घरांत चवायेचेर दवरतात. ही चवाय एका ऊंच मेजार दवरिल्ली

आसता. गणपतीची मूर्त उवंत, अस्तंत वा उत्तर दिकेक तोंड करून दवरतात. दनपारच्या वेळार गणपतीची षोडशोपचार पूजा करतात. पूजेक रक्तचंदन, वासाळफुलां, तुळस, केगदी, शमी, शेंदूर, एकवीस तन्हांची पत्री (पानां), बुको, पंचामृत अश्यो वस्तू लागतात. आवाहन, आसन, पाद्य, अर्घ्य, आचमन, न्नान, वस्त्र, यज्ञोपवीत, गंध, पुष्प, धूप, दीप, नैवेद्य, प्रदक्षिणां, नमस्कार आनी मंत्रपुण्य हे षोडश म्हळ्यार सोळा उपचार देवाक ओपतात. हे पुजेउपरांत महाभिशेक आनी आरती करून फुलां घालतात. ते उपरांत साष्टांग नमस्कार करून श्रीगणेशाक एकवीस मोदकांचो निवेद्य दाखयतात. हे मोदक पंचखाद्य नेवऱ्यांवांगडा प्रसाद म्हणून भक्तांक वांटतात.

प्रसाद वांटून जातकच गणपतीक एकवीस दुर्वा (हस्याळी) ओंपतना फुडलो मंत्र म्हण्टात.

गणाधिप नमस्तेस्तु उमापुत्राघनाशन। एकवंताभववेती तथा मूषक वाहना। विनायकेश पुत्रेति सर्वसिद्धीप्रदायक कुमार मुखेतुयं पूजनीयः प्रयत्नतः ॥

गणपतीची मूर्त पूजतात तेन्नाच महादेव-पार्वतीची पूजा जाता. महादेवाखातीर सोलिनाशिल्लो नाल्ल दवरतात. गौरीखातीर पानां, फुलां हांची एक मोवळी बांदून ताका गौरीचें चित्र आशिल्लो कागद बांदतात.

चवथीदिसा रतीकडेन गणपतीची पंचोपचार पूजा जाता. भजन-कीर्तन-आराधना सुमेळान चवथीची रात गजबजून वता. चवथीचे दुसरे रातीक ऋषी-पंचम म्हूण वळखतात. पंचमी दिसा सकाळीं षोडशोपचार पूजा, आरत्यो जातात. सांजवेळा गणपतीची उत्तर पूजा जाता त्या वेळार हुंदरकूय नैवेद्य दाखयतात. आरती-भजन जातकच, गणपती पुजपी घरांतलो जाण्टो मनीस वा भट 'फलप्राप्ती' खातीर देवाक सांगून घेता.

गणपतीचे मूर्तीचें विसर्जन पंचमी दिसा सांजवेळा म्हळ्यार सादारणपणान देड दिसान जाता. कांय घरांत वर्सावळीचे पांच, सात, णव दिसाचे गणपती आसतात, तर कांय घरांनी आंगवण करून गणपती दवरतात. गणपती एकवीस दीसमेरेन पूजपाची चाल आसा. कांय जाग्यांर गणपतीचें विसर्जन इकर दिसांनी नाजाल्यार अंतंतचतुर्दशीक जाता. कांय गांवांनी सगळे गणपती पांच दीस दवरपाची चाल आसा.

उत्तर पूजा जातकच गणपतीचे मूर्तीचें विसर्जन करतात. आमोरे सावन रातमेरेन हें विसर्जन चलता. मूर्तीचें विसर्जन न्हंयंत, तळ्यांत, दर्यांत, व्हाळांत वर्सावळीप्रमाण करतात. कांय सुवातींनी मूर्त बांयतच बुडयतात. गणपतीक पावयतना (विसर्जन करतना) कांय लोक ताचेर धंय दवरतात. कांय लोक पंचमी दिसा चार पांच भाज्यो एकठांय शिजोवन 'शिदोरी' म्हूण गणपतीवांगडा उदकांत सोडटात. घांटांर गौरी हाडप, विसर्जन करप असो वेगळो क्रम आसता.

गणेश चवथीचे रतीकडेन चंद्र पळेल्यार चोरी केल्ल्याचो आरोप येता, अशें म्हण्टात. ह्या संबंदान एक कथा पुराणांत चलता, ती अशी:

एक फावट गणेश हुंदरार बसून वतालो. ताका पळोवन चंद्र हांसलो तेन्ना रागान 'तुजें तोंड लोक पळोवंचें नात' असो गणपतीन चंद्राक श्राप दिलो. श्रापाक लागून चंद्राचें तेज ना जालें. तो काळो पडलो. तेन्ना चंद्रान उःशाप मागलो. 'चवथी दिसा तुजें तोंड कोणूच पळोवचो ना' असो गणपतीन उःशाप दिलो. ह्या दिसा चंद्राचें तोंड पळयल्यार चोऱ्येचो आठ येता असो समज आसा. श्रीकृष्णान चवथी दिसा चंद्र पळयिल्लो म्हूण ताचेर स्वयंमतक मणी चोरिल्ल्याचो आठ आयिल्लो, अशी कथा आसा.

भारतांत गुजरात, कर्नाटक, आंध्र प्रदेशांत चवथ मनयतात. महाराष्ट्र आनी गोंय राज्यांत चवथीची परब म्हूड उमेदीन मनयतात. कोल्हापूरंतले लोक गणपतीचे रंगीत मूर्तीवांगडाच चिखलाचो एक खडबडीत गुळो पुजेक लायतात, जाका ते 'गणोबा' म्हण्टात. कोकण, काश्मीर, गोंय आनी रत्नागिरी वाठारां हे परबेक मोटो नेट आसता. ह्या वाठारांत घरांघरांत गणपतीचे मूर्तीचें चवथीच्या दिसा पूजन जाता.

गोंय पोर्तुगेजांच्या शेकातळा आसतना पोर्ते काबिजादींत पोर्तुगेजांनी

मूर्तीपूजा बंद केल्ली. तेन्ना कागदाचेर गणपतीचें चित्र काडून पूजा करपाची चाल कांय घरांनी सुरू जाल्ली.

समाजांतले कांय लोक गणपतीचे पुजेउपरांत नव्या लग्न जाल्ल्या जोडप्यांकडल्यान, एका सुपांत नाल्ल, तांदूळ, केळीं, बदाम, खारीक, नेवऱ्यो सारके जिन्नस घालून पुरोयताक दान करतात. ताका 'हौशे' म्हण्टात.

गोंयांत चवथी दिसांनी फोग, मारण पेटोवपाची चाल आसा. श्रावणाचे शुक्ल चवथीसावन भाद्रपद शुक्ल चवथीमेरेन 'पार्थिव गणेशपूजा' म्हूण गणपतीचें पूजन करतात. भाद्रपद चवथीक भांगराचो गणपती करून ताची पूजा करतात. ती मूर्त पुरोयताक दान करची, अशें सांगलां.

- नारायण रामचंद्र केळकर

चवळी: (मराठी- चवळी, आळसुंदे; हिंदी- लोबिया, लोटा; गुजराती-छोला, छोर; कन्नड- अळसंदी, तडगुणी; संस्कृत- रजमाष; इंग्लीश- काऊ-मार्बल काचांग, काचांग-पी; लॅटीन- विग्ना काचांग कूळ-लेग्युमिनोजी).

चवळेचें रोप हें जायत्या प्रकारांचें आसूंक शकता. म्हळ्यार तें पसरट, लांबोडें, उबें, मोटवें नाजाल्यार वालीसारकें माटवार चडपी आसूंक शकता. चवळेच्या पानांची लांबाय ७.५ ते १५ सेंमी. इतली आसता. पानां गाड पाचव्या कोरखीं आसतात. चवळेच्या रोपाचें कांड आनी खांदये पांचव्यो नाजाल्यार गोबर कोरखीं आसतात. चवळेचीं पाळो तंतुमय (fibrous) प्रकारचीं आसून तांचेर बारीक-बारीक पुड्यो आसतात. हांकां 'रयझोर्बायम नोड्यूस' अशें म्हण्टात आनी हातूंत हवेतलें नत्र ओडून तें जमनींत सांठोवपाची तांक आसता. हाका लागून जमनीची कस वाडपाकूय मदत जाता.

चवळेच्या फुलांचो रंग जातीप्रमाण धवो, लेव जांबळो वा सदाफुलीच्या फुलांच्या कोरसारको आसता. चवळेच्या सांगांचो रंग पोपटी, च्योकलेट, लेव हळडुवो वा तांबूस पाचवो असो जातीप्रमाण थारता. सांगो ७ ते ८ सेंमी. इतल्यो लांब आसूं येतात आनी तातूंत ८ ते २० बियो आसतात.

चवळेचें पीक पूर्विल्ल्या काळासावन घेत आयल्यात. ह्या पिकाचो उगम आफ्रिकेंतल्या उश्ण प्रदेशांत जालो, अशें मानतात. पूण भारतांत ह्या पिकाची लागवड खूब आदल्या काळासावन म्हळ्यार वेदकाळासावन चलत आयल्या. हें पीक चड करून उश्ण वाठारांनी लायतात. भारतांत चवळेची पिकावळ सगळ्या राज्यांनी आनी केंद्रशासित प्रदेशांनी करतात. संवसारांत चवळेचें सगळ्यांत चड पीक आफ्रिका खंडांत आसा (९०%). तेभायर हें पीक आशिया, अमेरिका, युरोप, ऑस्ट्रेलिया ह्या देशांतूय सांपडटा. भारतांत उत्तर प्रदेश, पंजाब, कर्नाटक, हरियाणा, आंध्र प्रदेश, मध्य प्रदेश ह्या राज्यांनी चवळेची लागवड जाता. भारतांत वट्ट २६ लाख हेक्टर जमीन चवळेचे लागवडीखाल आसून ताचें वर्सुकी उत्पन्न सुमार १९ लाख टन इतलें जाता. गोंयांत १३,००० हेक्टर जमनीचेर चवळी पिकता आनी ताचें सरसरी उत्पन्न ५००-६०० किग्रॅ. दर हेक्टर फाटल्यान मेळटा.

प्रकार आनी जाती: मोटवी आनी पसरट वा वालीप्रमाण वाडपी अशे चवळेचे दोन मुखेल प्रकार आसात. वेवसायिक शेतीखातीर मोटवे जातीचोच वापर करतात. चवळेच्यो सुदारीत अश्यो २०-३० जाती आसात. तातूंतल्यो मुखेल जाती अश्यो:

सी- १५२: हे जातीचें पीक १०५-११० दिसांनी तयार जाता. ही जात चड करून कड्डणांखातीर वापरतात. पूण गोखांचे खावडीखातीर तशेंच पाल्याच्या साऱ्याखातीरूय हिचो वापर करतात. ही जात दरेक हेक्टर १५ ते २० क्विंटल उत्पन्न दिवंक शकता. हे जातीच्या बियांचो रंग चोंकलेट कोरचो, तांबूस असो आसता.

२. पुसा-वो-फसली: हे जातीचें पीक ८५-९५ दिसांनी तयार जाता. हे जातीचें उत्पन्न ३०-३५ क्विंटल इतलें आसता आनी बियांचो कोर

धवसार आसता.

हेभायर हेर जायत्यो सुदारीत जाती संशोधनांतल्यान तयार केल्ले तातूंत डी.पी.सी. एल्. (D.P.C.L.) २१० हे जातीचो आस्पाव ज तेभायर गोखांचे खावडीखातीर के-३९७, के-५८५, एस्. ४५० हां आस्पाव जाता.

लागवड: चवळेचें पीक उपोश्ण कटिबंधी वाठारांत तशेंच वाठारांत लावपाक जाता. हें पीक उणें उदक आशिल्ल्या वाय घेवपाक जाता. ह्या पिकाची वाड २७ से. ते ३५ से. ह्या तापमान बरेतरेन जाता. हें पीक तरांतरांच्या जमनींचेर घेवपाक जाता. पूण अ (acidic) आनी क्षारीय (alkaline) जमनींत हें पीक बरेभशेन जाता. पिकाची जमीन एक दोनदां खणून माती बारीक करून घेतात. चव पीक सर्द हंगामांत ऑगस्ट-सप्टेंबर म्हयन्यांत आनी वांयगा नोव्हेंबर-डिसेंबर म्हयन्यांत घेवपाक जाता. पांचव्या पाल्या साऱ्याखातीर वापरपाक चवळेचें पीक जून-जुलय म्हयन्यांत रोवत दरेक हेक्टरफाटल्यान २०-२५ किग्रॅ. बीं वापरतात. पूण गोख खावडीपासत हें पीक घेवपाचें आसत जाल्यार तशेंच साऱ्या पाल्याखातीर लायिल्लें आसल्यार हॅक्टर ३५-४५ किग्रॅ. बीं वापरत बीं लावचेपयलीं बियांक 'थायर्स' आनी 'रयझोर्बायम कल्चर' वखदां बरेभशेन चोळून लायतात.

सर्द पीक लायतना, ३०-३५ सेंमी. अंतराचेर वळी मारून रोयतात; तशेंच रोपांतलें अंतर ८-१० सेंमी दवरतात. पूण वांय पिकाखातीर दोन वळींतलें अंतर २५-३० सेंमी. दवरतात. चवळी हे द्विदलीय (leguminous) पीक आशिल्ल्यान ताका नत्राचो पुर पाळांतल्यान जाता. पूण ह्या पीकाक दरेकी हॅक्टर सुवातीक १० ते नत्र, ५०-६० किग्रॅ. स्फुरद आनी ४०-५० किग्रॅ. पालाश अशी दितात. तशेंच दर हेक्टर सुवातीक १० टन कुशिल्लें शेणखत जम वापरतात. चवळेच्या पिकाक वांयगण आनी गिमांत तशेंच खास व फुलां येवपाच्या वेळार ३-४ फावट उदकाची पुरवण करची पडटा.

उत्पन्न आनी पीक: चवळेचें पीक हें वाल वा तरल्या सांगांखा वापरपाचें आसल्यार ४५-९० दिसांभितर काडूंक जाय. पूण चवळी कड्डणाच्या रुपांत वापरपाची आसल्यार ह्या पिकाक ९० ते १२५ लागपाक शकतात. सांगो पिकूंक लागतकच आनी सुकूंक लागत चवळेचें पीक काडटात आनी ह्यो सांगो मळार घालून मळट सांठोवचेपयलीं चवळी वोतांत सुकोवन घेतात. गोखांचे खावडीखा लायिल्लें चवळेचें पीक ४०-४५ दिसांभितर काडपाक जाता. गोखां पाल्याखातीर पीक लायत जाल्यार चवळेच्या पिकाचें उत्पन्न दरेकी हेक्टर फाटल्यान २५०-३५० क्विंटल इतलें मेळपाक शकता. तेच कड्डणांखातीर लायिल्ल्या पिकाचें उत्पन्न जातीप्रमाण, दर हेक्टर १२-१५ क्विंटल मेळूंक शकता.

रोग आनी उपाय: चवळेच्या पिकाक नडणी, रोग आनी वि हांचेपसून बादा जावंक शकता. 'अँथ्रेकनोस' (Anthracnose) हा रोग लागून पानांचेर आनी देंठांचेर तांबशीं खतां पडटात. चड रोग लागि असलीं रोपां सुकपाक लागतात. तशेंच तेंगशी आनी देंठ फुटपाक लाग हो रोग आळाबंदा हाडपाखातीर रोगप्रतिबंधक अश्यो जाती लायत; तशेंच बीं लावचेपयलीं बियांक 'थायर्स' हें वखद चोळून लायतात. रोगाचेर आनीक एक उपाय म्हळ्यार पीक आदलून-बदलून घेतात.

चवळेच्या पिकाक लागपी हेर रोगांमदीं Bacterial Leaf Blight (का रोग) हो आनीक एक रोग जावन आसा. ह्या रोगाक लागून तरनीं आ जून पानां तशेंच फुलां करसूंक लागतात. हो रोग आळाबंदा हाडपाखा बरे तरेचें बीं वापरतात. तशेंच पिकाचेर 'फायटोला' हें बुरशीनाशक वखद फवारतात. 'पावडरी मिल्ड्यू' (Powdery Mildew) ह्या रोगा लागून पानांचेर, फुलांचेर तशेंच तेंगशेचेर धवी पिठ्यासारकी बु (चितो) तयार जाता. हाका लागून रोंप बावता आनी सुकपाक लाग ह्या रोगाआड उपाय म्हूण पिकाचेर सल्फरयुक्त वखदां फवारतात.

मोसाईक (मोझेक) हो एक व्हायरस रोग चवळेक लागता. ह्या लागून मावो ही कीड पिकाचेर सगळ्याक पातळटा. ताका लागून वाड जायना, शेंगो ल्हान उरतात. बरे तरेच्यो जाती वापरून मावो हे किडीआड वखदां वापरून हो रोग पयस करपाक जाता.

वळेक लागपी किडींत मावो, तुडतुडे, पिसोळीं आनी बारीक मुस पानां, फुलांक बुरग घालपी जीव (Blister Beetle) हांचो आस्पाव हो किडी पानां, फुलां, देंठ हातूंतलो रस ओडून घेतात. ताका पिकाक रोग जाता आनी रेंप मोटवें जावन ल्हव ल्हव बावन लागता. हाचे आड फोस्फेनीडोन, मोनोक्रोटोफॉस, डायमेथोएट हे खर वखदां फवारतात. तशेंच पानां खावपी कीड आनी तगडा बी.एच्.सी. १०% पिठें मास्तात, नाजाल्यार एन्डोसल्फान हें फवारतात.

रोग: मुखेल करून चवळेचो उपेग सांगो तशेंच बियांखातीर (ग) म्हूण करतात. हे वनस्पतीपासत शाकाहारी रुपान २४-२८% मेळटात. चवळेच्या झाडांचो गोरवांखातीर खावड म्हूण उपेग चवळेच्या पिकाचो जमनीचो कस वाडोवपाखातीर तशेंच पाचव्या चे सारें कसपाखातीर उपेग करतात. चवळेच्यो बियो उकडून पळ्यातीर तशेंच जेवणांत तरंततरेचे जिनस कसपाखातीर वापरतात. च्या बियांची दाळ करून ताचेपसून तरंततरेचे जिनस करतात. च्या सांगांपसून आनी बियांपसून प्रथिनां, लिग्घ पदार्थ, हाइड्रेट्स, खनिजां आनी कॅल्शरी मेळटात. हेमायर चवळेंत रांची जीवनसत्त्वां, वितंचकां (enzymes), लीपीड्स (lipids) आनी इनो अम्लां (amino acids) आसतात. चवळेचीं पानां, देंठ, मुळां, हांचेपासत बरे प्रतीची गोरवांची खावड तयार करतात. फिदाच्या याआड चवळेचो वापर करतात. कामीण जाल्ल्या दुयेंतीकूय चवळी त.

- एच्. आर. प्रभुदेसाय

चवाठो: जे सुवातेर चार रस्ते एकठांय येतात, ते सुवातेक 'चवाठो', म्हण्टात. पुर्विल्ल्या आनी मध्ययुगांतल्या काळांत गांवगिच्या वातात चवाठ्याक संस्कृतीक म्हत्व आसलें.

गुजरातांत भरखाड लोकांच्या लग्न सुवाळ्यांत हिजड्यांकडल्यान चिंचचे चार पिंड चवाठ्यार उडयतात. गुजरातांत बलप्रतिपदेच्या १ घरांतलो कोयर-चिखल हाडून चवाठ्यार उडोवपाची चाल आसा. कडेन शिगम्या दिसांनी चवाठ्यार होळी पेटयतात. याज्ञिक कृत्य घेपातीर ज्या जाग्यावेली माती हाडपाक सांगल्या तातूंत चवाठ्यावेले ऐबोय उल्लेख आसा.

गावांत देवीची धाम आयल्यार देवी आयिल्ल्या मनशांच्यो खपळ्यो ठाव्यार व्हरून उडयतात. देवी रस्त्यावेल्यान वचपी मनशांवांगडा च्या गांवांत वता असो समज आसा. भारतांत भूत, पिशाच्च, द्वाबा निचळवपाक करतात तो उपचार वा उतारे देवळांमुखावेल्या ठावर हाडून उडयतात. अस्तंतेच्या राश्ट्रांनी आत्महत्या केल्ल्यांक नी नरणाची व्यास दिल्ल्या मनशांक चवाठ्यार पुरताले. ट्यूटून लोक गोंयकारांक चवाठ्यारूच सुळार मारताले.

- को. वि. सं. मं.

चॅड: आफ्रिका खंडाच्या मध्याक आशिल्लें एक गणराज्य. क्षेत्रफळ: ८४,००० चौ. किमी.; लोकसंख्या: ५१,३९,००० (१९८६); विस्तार उत्तर ते २३° उत्तर आनी १४° उदेंत ते २४° उदेंत. हाचे उदेंतेचे, गन, दक्षिण मध्य आफ्रिका प्रजासत्ताक, अस्तंतेक, कॅमरून, मेरेशिया, नायजर आनी उत्तरेक लिबिया हे देश आसात. एन्. जामेना हांगाची राजधानी आसा.

भूंयवर्णन, हवामान, बनस्पत आनी मोनजात: समुद्रासावन सुमार ८५० किमी. परस हो देश आसा. चॅड सरोवर हें हांगाचें एक भोवलेपण आसा. शार्य, लोगोन ह्यो हांगाच्यो मुखेल न्हंयो. हवामान

वाठारप्रमाण बदलता. पावसाचेंय प्रमाण वाठारंचेर आदारून आसा. कांयकडेन पावस खूब चड जाल्यार कांय कडेन सामकोच उणो पडटा. कांट्यारी झोपा, तण, बाभळीचे जातीचीं झाडां, मिमोसा, पाम ही वनस्पत हांगा सांपडटा. उत्तरेवटेनच्या वाठवटांनी ऊंट जाल्यार दक्षिणेवटेन हेर मोनजातीवांगडा हत्ती, शिंव, गेंडो, बिबटो वाग, जिरफ, शहामृग, म्हशी हे सारकी मोनजात सांपडटा.



इतिहास आनी राज्यवेवस्था: युरोपीय वसाहतवादी हांगा पावचे पयलींच्या इतिहासाविशीं खासा म्हायती मेळना. पूण बोर्नू, आदामैवा, बर्गिमी आनी वाडांय हीं आफ्रिकन साम्राज्यां थंय पयलीं आशिल्ल्याचे पुरावे मेळ्ळ्यात. १८२२ त ब्रिटीश भोंवडेकार हांगा पावले. उपरांत फ्रेंचांनी हांगा आपलो शेक पातळायलो. १९६० त ह्या देशाक फ्रांसाकडल्यान पुराय स्वतंत्रताय मेळ्ळी आनी टोबलबाये हो हांगाचो राष्ट्राध्यक्ष जालो. १९७५ त लश्करी उखव जावन लश्कराचो मुखेल फेलीक्स मालीम हाणें सत्ता आपल्या हातांत घेतली. ७ जून १९८२ दिसा हिस्सेन हब्रे हाणें सत्ता आपल्या हातांत घेतली. सद्यामेरेन तोच हांगाचो राश्ट्रमुखेली जावन आसा.

अर्थीक स्थिती: चॅड एक गरीब देश जावन आसा. ९६% लोक शेतवड आनी गोरवां पोसपाच्या वेवसायांत आसात. कापूस, मको, मसमी भिकणां हीं हांगाचीं मुखेल पिकावड आसा. उदकाच्या उणावाक लागून पिकां फाव त्या प्रमाणांत जायनात. युरेनियम, थोरियम हांगा सांपडटा.

रेडिओ, सायकली, पायतणां निर्माण करपाचे कारखाने हांगा आसात. अमेरिकेचीं संयुक्त संस्थानां, युरोपीय आनी आफ्रिकन देशांवांगडा चॅडचे आयातनिर्यात वेव्हार चलतात. सी. एफ. ए. फ्रँक हें हांगाचें अधिकृत चलन आसा.

समाजीक स्थिती: वंशीक नदरेन हांगाचे सुमार ३०% वयर लोक सुदानीक अरब, २५% बर्गिमी, सार आनी क्रेझ जाल्यार उरिल्ले हेर वंशांचे आसात. धर्मीक नदरेन ४४% मुसलमान, ३३% क्रिस्तांव, २२% पारंपारीक धर्म पाळपी जाल्यार उरिल्ले हेर धर्माचे आसात. हांगाचें राश्ट्रीय साक्षरतेचें प्रमाण १५% आसा. येरदारीची व्हडलीशी उदरगत जावंक ना. हांगासावन तीन दिवाळीं उजवाडाक येतात. फ्रेंच ही ह्या देशाची राज्यभाशा. आफ्रिकेतल्यो पळाय्यो भाशांय हांगा बऱ्योच प्रचलित आसात. कलाकुसरीच्या मळार ह्या देशांतल्या लोकांनी बरीच हुशारी दाखयल्या. राजधानीबगर साड, मौडू, आबेचे आनी केलो हीं हांगाचीं म्हत्वाचीं शारां आसात.

- को. वि. सं. मं.

चॅडविक, सर जेम्स: (जल्म: २० ऑक्टोबर १८९१, मॅचेस्टर-इंग्लंड; मरण: २४ जुलय १९७४, केंब्रिज).

ब्रिटीश भौतिकीविज्ञ. ताचें शिकप मॅचेस्टर आनी केंब्रिज हांगाच्या विद्यापीठांत आनी बर्लिनाकडल्या शाश्वतदुर्बल इन्स्टिट्यूशन हांगा जालें. केंब्रिज हांगाच्या कॅवेंडिश प्रयोगशाळेंत खरफर्ड हाच्या मार्गदर्शनाखाल संशोधन करून १९२१ त चॅडविक हाणें पीएच्. डी. पदवी मेळयली. थंयच १९२३-३५ ह्या काळांत तो किणोत्सर्गाविशींच्या (radioactivity) संशोधन विभागाचो संचालक आशिल्लो. १९३५-४८ ह्या काळांत तो लिक्झरपूल विद्यापीठांत भौतिकीचो प्राध्यापक आशिल्लो. दुसऱ्या म्हाजुजाच्या काळांत ताणें ब्रिटनचे अणुबाँब येवजणेचें संचालन केलें आनी अमेरिकेच्या लॉस अँलमोस (न्यू मेक्सिको) हांगाचे आणवीय संशोधन प्रयोगशाळेंत काम केलें. १९४७-४८ त तो संयुक्त राश्ट्रांच्या अणुऊर्जा मंडळाचेर ब्रिटनचो प्रतिनिधी आशिल्लो. केंब्रिजच्या कींग अँड गॉन्विले कॉलेजाचो १९४८-५८ ह्या काळांत तो मास्टर आशिल्लो. १९५७-६२ ह्या काळांत ब्रिटनच्या अणुऊर्जा मंडळाचो तो सदस्य आशिल्लो.

खरफर्ड आनी चॅडविक हांणी वेगवेगळ्या मूलद्रव्यांचेर आल्फा कणांचो भडिमार करून ताका लागून जावपी मूलद्रव्यांतरणाचो (transmutation) अभ्यास केलो आनी अणुकेंद्राविशींय संशोधन केलें. जर्मन शास्त्रज्ञ व्हाल्टर बोटे आनी फ्रेंच शास्त्रज्ञ दंपत्यो झॉर्ज्यो-क्युरी हांणी बेरिलियमाचेर आल्फा कणांचो भडिमार करून तेविशीं संशोधन केलें. ह्या भडिमाराक लागून एक अज्ञात प्रारण (radiation) तयार जावन ताका लागून बेरिलियम (beryllium) अणूतल्यान प्रोटॉन (proton) उत्सर्जित जालो. ह्या आविश्काराचो चॅडविक हाणें असो अर्थ लायलो की हो आविश्कार प्रोटॉनाइतल्याच पूण विद्युत् भार नाशिल्ल्या कणाक लागून (न्यूट्रॉनाक लागून) घडून आयला असतलो. ह्या कणाचें १९२० त खरफर्ड हाणें भाकित केल्लें आनी ताचें अस्तित्व चॅडविक हाणें अशे तरेन सिध्द केलें. हो सोद अणूचें विघटन करपाच्या प्रयोगांत खूब म्हत्वाचो थारलो. न्यूट्रॉन ह्या म्हत्वाच्या मूलकणाचो सोद लायिल्ल्याखातीर चॅडविक हाका १९३५ वर्साचो भौतिकीचो नोबेल पुरस्कार फाव जालो. चॅडविक हाची १९२७ त रॉयल सोसायटीचो वांगडी म्हूण वेंचणूक जाली आनी सोसायटीवरवीं १९३२ त ह्यूज पदक आनी १९५० त कॉर्ली पदक हे भोवमान ताका फाव जाले. १९४५ त ताका नाइट हो किताब मेळ्ळो.

- कों. वि. सं. मं.

चॅप्लिन, चार्ल्स (चाली) स्पेन्सर: (जल्म: १६ एप्रिल १८८९, लंडन; मरण: २५ डिसेंबर १९७७, ?).

अस्तंती चित्रपटसृश्टींतलो संवसारीक नामना जोडिल्लो विनोदी नट आनी चित्रपट-निर्मातो. नाटकाच्या वेवसायांत आशिल्ले ताचे आवय-बापूय 'व्होदव्हील' ह्या लोकनाट्याचे प्रयोग सादर करताले. चार्लसाच्या भुरगेपणांतूच आवयन ताका नाचपाक-गावपाक शिकयल्लो. ताच्या भुरगेपणांतूच बापूय भायर पडिल्ल्यान आनी आवयचे मनोविकृतीक लागून ताका सातव्या वर्साचेर हे कलेचो जियोवपाखातीर उपेग करचो पडलो. ताचें भुरगेपण खूब गरीब परिस्थितींत गेलें. देखून ताका शिकप घेवप जमलेंना.

पिरयेच्या सतरव्या वर्सा ताचो भाव सिडनी हाणें चार्लसाक फेंड कार्ना हे नाटक कंपनींत प्रवेश मेळोवन दिलो. १९१० त तो मुखेल नट म्हूण काम करपाखातीर हे कंपनीवांगडा अमेरिकेचे भोंवडेचेर गेलो. थंय डिसेंबर १९१३ त, ताका कीस्टोनच्या 'मॅक सेनेट' ह्या चलचित्रपटांत काम करपाची संध मेळ्ळी. हेच माळेंतल्यान चार्लीन 'हेडगो' ही व्यक्तिरेखा उबी केली. ते उपरांत तो रंगमाचयेर परत केंद्राक आयलोना. 'किड ऑटो रेसेस अँट व्हेनिस' (१९१४) ह्या ताच्या दुसऱ्या चित्रपटाखातीर ताणें खासा भेस केल्लो. तकलेर डर्बी हॅट, घट झग्याभशेन दिसपी कोट, सदळ पॅट, विचित्र आकाराचे बूट, फडफडपी

मिश्रो आनी हातांतली बडी ह्या ताच्या विचित्र भेसाक लागून च. लोकांक मूर्तीमंत विनोद कसो दिसतालो.

१९१७ वर्सा म्युच्युअल कंपनीखातीर ताणें तयार केल्ले 'वन एम्', 'दी पिलग्रीम', 'दि क्यूअर', 'इजी स्ट्रीट' आनी 'दि इमीग्रें' चड वास्तववादी आनी उपहासात्मक चित्रपट आशिल्ले. १९१८ ताणें आपलो स्वताचो स्टुडिओ उबारलो आनी नॅशनल फिल्म कंपनीक मूकपट निर्मितीची कबलात केली. १९१९ त, डग्लस फेअरबँक्स, हे ग्रिफिथ आनी मेरी पिकफर्ड हांच्यावांगडा ताणें 'युनायटेड आ कापोरेशन' ही चित्रपट कंपनी काडली. हॉलिवुडांत ताचें स्व चित्रपटनिर्मितीधरूय आशिल्ले. चित्रपटांत आवाजाचो उपेग करचो अशें ताका दिसतालें. १९३६ त, 'मॉर्डन टाइम्स' ह्या चित्रपटांत आवाजाचो गळेपुरतोच उपेग केल्लो. 'द ग्रेट डिक्टेटर' (१९४०) मस्यु व्हेर्दू (१९४७) ह्या चित्रपटांनी ताका भरपूर नामना मेळोवन १९५२ तलो 'लाइम लाइट' आनी १९५७ तलो 'ए किंग इन न्यूयॉर्क' ताचे चित्रपट बरेच गाजले. तातूंतल्या 'लाइम लाइट' चित्रपटाक १९५८ त ऑस्कार पुरस्कार मेळ्ळो. 'ए किंग इन न्यूयॉर्क' ह्या चित्रपटाक तो कम्युनिस्टांचो पक्षपाती आशिल्ल्याचो आरोप जालो, पूण ताणें खरपणान न्हयकारलो. १९६६ त, ताणें 'द काउंटेस फ्रॉम हूँगकाँग' वैश्विक स्वरूपाचो चित्रपट निर्माण केलो. हेभायर 'बुमन ऑफ व' (१९२३), 'द गोल्ड रश' (१९२५), 'द सर्कस' (१९२८), 'शे आर्म्स' हेय ताचे मूकपट बरेच गाजले.

चॅप्लिनाची खाजगी जीण बरीच घुस्पागोंदळाची आनी अस्वरूपाची जावन आशिल्ली. ताणें वट्ट चार लग्नां केलीं. मतप्रणालीचो प्रसार करपी अशी टिका ताचेर जाल्ल्यान ताणें अर्मी नागरिकत्व न्हयकारलें आनी १९५३ सावन तो आपली चवथी ब. आनी स भुरगीं हांचेवांगडा जिनीव्हा (स्वित्झर्लंड) हांगा रावून लागलो. १९६४ त ताणें आपली आपजीण उजवाडायली. १९७२ चार्ली संयुक्त राश्ट्रांत परत आयलो. थंय न्यूयॉर्क शार आनी हॉल सिने इतिहासांतली म्हान व्यक्ती म्हूण ताचो भोवमान जालो. १९७५, त राणी एलिझाबेथ हिणें 'नाइटहुड' दिवन ताचो भोवमान केलो.

- दिलीप बोण

चांगदेव: (जल्म: ?; मरण: १३२५).

महाराष्ट्रांतलो एक म्हान ग्रंथकार आनी हव्योगी. चांगदेवाक च. वटेश्वर, वटेश चांगा, चक्रपाणी ह्या नांवांनीय वळखतात.

चांगदेवाचो जल्मदीस आनी जल्म सुवात हांचेविशीं निश्चित न्हायती मेळना. विद्वान ताचो जल्म खानदेशांत एदलाबादा पूर्विल्ल्या काळांतल्या सुंदरपूर गांवांत जालो, अशें मानतात. सद्या गांवाक तांगदेव म्हण्टात. स्वताच्या योगसामर्थ्याच्या मालवजार च. १४०० वर्सा जियेलो, अशी एक दंतकथा आसा. चांगदेव दर वर्सांनी आपल्या योगसामर्थ्याचेर आपली पोली कूड भायर उडोवन कूड धारण करतालो, अशें ते दंतकथेंत मुखार म्हळां. अशें चांगदेवाची चवदा समाधी थळां आनी चवदा नांवां मेळटात.

कांय विद्वान चांगदेवाचो पयलो गुरू म्हूण वटेश्वरकडेन दाखयतात, तर कांय जाण वटेश्वर हो ताचो उपास्य दैवत आशिल्लें मानतात. डॉ. ह. श. दिवेकर हाच्या मतान वटेश्वर हें चांगदेवाचें नांव जावन आसा. मात हो वटेश्वर मनीस नासलो, तर मुक्ताबाई चांगदेवाक वडाच्या रुखापोंदा जें ईश्वररूप दाखयल्लें तोच वटेश्वर आसलो. सादारणपणान वटेश्वर हें चांगदेवाचें उपास्य दैवत आसलें मत सगळ्यांक मान्य आसा.

चांगदेव हो ज्ञानेश्वराच्या काळांतलो व्हड हव्योगी आसलो. फावट ज्ञानेश्वराची किर्त ताच्या कानार पडली आनी ताका ज्ञानेश्वर पत्र बरोवचें अशें दिसलें. पूण पत्र बरयतना मायन्यांत तीर्थरूप बायलां काय चिंत्नीय बरोवचें, हाचो निर्णय तो घेवंक शकलोना. निमाणें

पत्र एक उतर लेगीत बस्थानासतना धाडून दिलें. तें पत्र बाईच्या हातांत आयलें. तिणें चांगदेवाक 'चवदाशीं वर्सां जियेवन तो कोरोच' अशे म्हळें. उपरांत ज्ञानेश्वरान त्या कोऱ्या पत्राक म्हूण पांशट होवचो बरोवन धाडल्यो. होच ग्रंथ 'चांगदेवपासष्टी' नांवान गाजलो. फुडें चांगदेव जित्या वागाचेर बसून ज्ञानेश्वराक आळंदीक गेलो. थंय ताचें स्वागत करपाखातीर ज्ञानेश्वर या चौगूय भावंडांवांगडा वण्टीर बसून ताचे भेटीक गेलो. तें तकच चांगदेवाचें गर्वहरण जालें आनी ताणें ज्ञानेश्वराच्या पांयांर पडतले. मागीर ज्ञानेश्वरान चांगदेवाक मुक्ताबाई कडल्यान उपदेश जेवखीं चांगदेव एक शानी भक्त जावंक पावलो.

चांगदेव गिन्यानी भक्त जावंचेआदी गोरक्षनाथाची शिष्या आनी ज्येष्ठ नी मुक्ताबाय हिचेकडल्यान उपदेश घेतिल्यो तिचे समाधी उपरांतच ज्ञानेश्वराच्या पंगडांत पावलो आनी ज्ञानेश्वराची भयण बाईक योगिनी मुक्ताबाईचो अवतार मानून रवपाक लागलो.

चांगदेवान व्हड प्रमाणांत अभंगांची रचणूक केल्या. चमत्कारान स्त्री कुटां बरोवप हें चांगदेवाचें खाशेलपण आसलें.

चांगदेवाच्या नांवार 'तत्त्वसार' नांवाचो एक ग्रंथ आसा. तातूंतल्या तांचो आंकडो १०३६ आशिल्ल्याचो कळटा. पूण तातूंतल्यो ४०५ गो वाचूंक मेळटात. हातूंत चांगदेवान सगळ्यांत पयलीं पद, पिंड, आनी रुपातीत हांची विस्कटावणी केल्या आनी उपरांत निर्गुण ताचो नियाळ केला. निर्गुण भक्तीचें लक्षण सांगतना चांगदेव म्हण्टा:

जे पाप पुण्यापूर्वीं जन्ममरणाते हारवीं।

महाबोधु चैववी। आत्मस्वरूपे ॥

जे दुसरेपणा हाणीं स्वर्ग संसार धुणी ।

जे सविता निर्वाणी । स्वयं शिव ॥

निर्गुण भक्तीचें स्वरूप सांगतना मनपवन, षट्चक्रे, कुंडलिनी, वज्रयोग; समाधी, पंचभूते, शून्य, वज्रान्न साख्या हळ्योगसाधनांची ती तातूंत दिल्या.

फुडे निर्वाण शिष्यांनी शिष्ययोग हांचें प्रतिपादन करून ब्रम्हविवरण ना ताणें 'तत्त्वमसि'ची फोड केल्या. ह्या ग्रंथाची रचणूक इ. स. २ त हरिचंद्रगडाचेर (जि. नगर) जाली, अशें कळटा.

गडा खानदेशांतल्या एदलाबाद लागीं चांगदेव गांवांत (सद्याचें 'गुर') चांगदेवाचें देवूळ आसा आनी गोदावरी न्हंयचे देगेर पुणतांबे ह्या त ताची समाधी आसा.

- कों. वि. सं. मं.

चांचेगिरी: खुल्या समुद्रांत घोळपी जहाजां, गलबतां, पडाव, मोटी हांचेर घुरी घालून लुटमार करपी बरोडेखोरांक चांचे अशें थार आनी तांचे हे लुटमारीक चांचेगिरी अशें म्हण्टात. अरबी समुद्रांत फ्राडलागासार 'चांच' नांवाच्या जुंव्यावयले रहिवाशी अशी लूट चाले, देखून ह्या धंद्याक 'चांचेगिरी' नांव पडलें, अशें म्हण्टात. चांचे वापरतात त्या तोंचीसारक्या तोंकदार मुंडाशावयल्यान हें नांव ये, अशें आनीक एक मत आसा.

सुमार २००० वर्सांपयलीं रोमन साम्राज्यांत भूमध्य सागरांत चांचेगिरी चाली. नॉर्वे, स्पेन, इंग्लंड, फ्रांस ह्या देशांतले दर्यावर्दी मनीस व्हिंट टोळ्यो करून ही चांचेगिरी करताले. फुडें भूमध्य सागरांत अंग्रेजिक आळाबंद बसतकच तांणी आपलो व्याप तांबडो समुद्र, गगाल्कर (मॅसेजॉसी), वेस्ट इंडीज, अमेरिका हांगाचो सागरी वाठार आनी भारताचो सोद लागतकच हिंदी महासागरामेरेन वाडयलो. साऱ्या इतिहासांतूय चांच्यांनी वेपान्यांक लुटिल्ल्यांचीं खूब उदाहरणां द्यात. शिवाजीन जवळुगें बांदलें, तातूंत पस्कीयांची चांचेगिरी आबदा हाडप, हो मुखेल हेत आशिल्लो.

व्हान-व्हान जुंव्यांचेर दर्या रोम सुवातीचेर जहाजां लुटप आनी चांचेगिरी करप, हो कांय दर्यावर्दी लोकांचो वेवसायूच जाल्लो. खुबदां ग असंतुश्ट खलाफी लेगीत ह्या चांच्यांक फितूर जाताले. चांचेगिरी

संघटित स्वरूपाची आशिल्ल्यान आनी राश्ट्राचे शिमेभायर घडिल्ल्यान ताचेर खुल्या समुद्रांत नियंत्रण दवरप, शासनाक तशेंच संरक्षण वेवस्थेक कठीण वताले. चांच्यांक तोंड दिवपाखातीर वेपारी लोक जहाजांचेर शस्त्रधारी सैनिक दवरपाक लागले; प्रवासाक वतना एकठंय जावन वचपाक लागले, संरक्षक गलबतां घेवनूय उदकायेरदारी जावपाक लागली.

आंतरराश्ट्रीय कायद्याप्रमाण चांचेगिरी हो एका खाशेल्या राश्ट्राआड वा मनशाआड गुन्यांव नासून सगळ्या मनीसजातीआड गुन्यांव जावन आसा. चांच्यांक घरप, तांकां ख्यास्त दिवप हो दरेक राश्ट्राचो अधिकार आनी कर्तव्य आसा. १९५८ त जिनिव्हा परिशदेन चांचेगिरीची व्याख्या केल्या, तातूंत सकयले विशय आस्पावतात:

१. राश्ट्रीय शिमेभायर जहाज वा विमान हांची लूटमार, जहाजांतल्या आनी विमानांतल्या मनशांचेर घुरयो घालप आनी तांचें अपहरण करप.

२. चांचेगिरी करपाच्या उद्देशान एकाद्र्या विमानाच्या वा जहाजाच्या कार्यांत आपखोशयेन वांटो घेवप.

३. चांचेगिरी करपाक उत्तेजन दिवप वा मदत करप हो चांचेगिरीचोच भाग आसा अशें मानतात.

वाफेच्या इजिप्ताचो आनी जसद पाणबुड्यांचो सोद लागतकच चांचेगिरी कांय प्रमाणांत आळाबंदा आयलो. बिनतारी संदेशवहनाची तजवीज, जहाजावयली संरक्षण वेवस्था हाकाय लागून चांचेगिरीचें प्रमाण कमी जालां.

विमान पळोवन व्हरपाचे प्रकार म्हळ्यार हवाई चांचेगिरी फाटल्या २५-३० वर्सांत खूब वाडल्या. वुसच्या म्हासुजांत रशियान उदेंत जर्मनी, हंगेरी हे उदेंत युरोपांतले देश घेतकच कम्युनिस्ट राश्ट्रांत रावपाची जांची इत्सा ना, अशा त्या देशांतल्या कांय लोकांनी सरकारक विरोध करपाक हवाई चांचेगिरी पयलेच खेप १९४८ त केली. १९६० त अमेरिकेंत फरारी लोकांनी माफी मेळोवपाखातीर हवाई चांचेगिरी केली. हेंच तंत्र पॅलेस्टाइन मुक्तीखातीर आनी खास करून पॅलेस्टाइनचे दुर्दशेकडेन जगाचें लक्ष ओडपाखातीर, प्रदेश मेळोवपाखातीर, विमान पळोवपाक सोडोवपाखातीर आनी इझ्राएलाक मदत करतल्यांक धडो शिकोवचो म्हूण स्थापन जाल्ल्या राजकी संघटनांनी वापरलें. काश्मीर समस्येकडे जगाचें लक्ष ओडचें, ह्या हेतान १९७१ त एक भारतीय विमान पळोवन लाहोरक व्हरून लासलें. अशे तरेन राजकी दहशतवादाखातीर विमानांतले चांचेगिरीचो वापर जावपाक लागलो. हवाई चांचेगिरीचे गुन्यांव प्रमाणाभायर वाडिल्ल्यान नागरी विमान संघटनेच्या सदस्यांनी १९७० त असले गुन्यांव आळाबंदा हाडपाखातीर अभिसंधी (convention) तयार केली.

- कों. वि. सं. मं.

चांदयकर, दत्ताराम गोविंद चव्हाण: (जल्म: पिण, चांदय-बादसे).

गोंयचो सुटके झुजारी. मुळावें शिक्षण मराठीतल्यान घेतलें. १९५९ वर्सा सावन तो गोंय सुटके सैन्यांत (Goa Liberation Army) आशिल्लो. तो पीटर आल्बारीसाच्या फुडारपणाकाल काम करतालो. 'नॅशनल काँग्रेस गोंय' संघटनेवरवीं ताणें लोकांक गोंयचे सुटकेविशीं प्रेरणा दिवपाचें काम केलां. तो पत्रकां वांटतालो. गोंय सुटके सैन्यान शिरगांव, मुळगांव, मोलें, सांकवाळ आनी सारमानस हांगा मीनाखणीचेर हल्ले करप, सुरींग लावप हेसारकीं कामां केलीं. भारत सरकारान ताम्रपत्र दिवन ताचो भोवमान केला.

- कों. वि. सं. मं.

चांफो: कनक चांफो: (मराठी- कनक चाफा; हिंदी- खांबर, रामघन चंफा; कन्नड- नारोळे, मुद्दा; संस्कृत- कनकचंफा; इंग्लीश- गोल्डन चंफक; लॅटीन-ऑन्ना स्क्वेरोजा, ऑ. जाबोटापिटा, कूळ-ऑर्कनेसी). उंचाय सुमार २.५ मी. हो सुंदर, पानझडी आनी व्हान रूख कोंकण आनी उत्तर

कारवार हांगाच्या वाट रानांनी आनी बिहार, ओरिसा, आसाम, तमिळनाडू, ब्रह्मदेश आनी श्रीलंका ह्या वाठारांनी दिश्टी पडटा. ताची साल पातळ, गोबरकोरची आनी तिकतिकीत आसता. पानां सादीं, लांबशीं, वाटकुळीं, चकचकीत, एका आड एक आनी मोट्या देंठाचीं आसून तीं शिंयातेपार झडटात. फुडें, फेब्रुवारी-मार्च ह्या म्हयन्यांत ह्या रुखाक तरुन्यो कोमन्यो येवंक लागतात. तेन्नाच म्हळ्यार फेब्रुवारी- एप्रिल ह्या म्हयन्यांत चवरांभशेन परिमंजरीचेर भरपूर, वासाचीं, मोटीं, हळडुवीं फुलां येतात. ३-६ ल्हान फातरभशेन घट्ट बियो मेळून घोंसफळ जाता. नवी लागवड, बियो वा कलमावरवीं करतात.

ह्या रुखाचें लांकूड तांबशें, गोबरन्या कोरचें आनी घट्ट आसता. हातांत धरपाचीं बेतां, कोरीव आनी जडावाचें काम हांचेखातीर ह्या लांकडाचो उपेग जाता. ह्या झाडाच्या मुळांचो काडो मासिक पाळयेच्या दुखण्याचेर, तेचपरी दमो, क्षय हांचेरुय दितात. ताची साल पाचक आनी शक्तिवर्धक आसा.

कवठी चांफो: (मराठी-कवठी चाफा; हिंदी- बारी चंपा; इंग्लीश- बुल ब ; लॅटीन-मॅग्नोलिया ग्रॅंडिफ्लोरा; कूळ-मॅग्नोलिफेसी). उंचाय सुमार २४ मी. बाराय म्हयने पानां आशिल्लो हो सुंदर रुख. ताचें वंशवाचक लॅटीन नांव 'मॅग्नोलिया'. हें 'पियरे मॅग्नोल' ह्या माँपॅलिए वाठारांतल्या प्राध्यापकाच्या नांवावेल्यान दिलां. हो रुख मुळचो उत्तर अमेरिकेंतल्या कॅरोलायना ह्या वाठारांतलो आसा. तेचपरी भारत, ब्रह्मदेश, चीन, जपान ह्याय देशांत हो रुख दिश्टी पडटा. हिमालय आनी निलगिरी वाठारांनी २,१०० मी. उंचायेमेरेन ताची वाड बरी जाता. वासाळ फुलां हें ताचें खाशेलें लक्षण. ताचीं पानां सादीं, एका फाटल्यान एक, चिवट, गडद पाचवीं, व्हड, वयर चकचकीत आनी पोंदच्यान तांबशीं आनी केंसाळ आसतात. ताळयो आनी कळयो तांबश्यो केंसाळ आसून साल गोबरकोरची आनी गुळगुळीत आसता. ताळयेच्या तोंकाक एप्रिल ते मे ह्या म्हयन्यांत धवें, मोटें, वासाळ आनी द्विलिंगी एक-एक फूल येवंक लागता. फुलां फुलचेपयलीं पानांच्या राशींत आयिल्ल्यो ल्हान कळयो तांतयां भशेन दिसतात. संदलां मोटीं आनी पाकळ्यांभशेन आसतात. पाकळ्यो सुमार ६-१२ तांतयां आकाराच्यो आनी वेगवेगळ्यो आसतात. केसखलां जांबळसार आनी कितलींशींच आसतात. किंजदलां वेगवेगळीं आनी भरपूर आसतात. देंठाच्या तोंकावेलो भाग लांबोडो आसता. ह्या रुखाक सुमार ७-१० सेंमी. लांब, तांबशें, केंसाळ आनी तांतयां आकाराचें घोंसफळ येता आनी दरेक ल्हान फळ फुटून तातूंतल्यान शेंदरी रंगाच्यो बियो भायर पडटात.

ह्या रुखाच्या पुराय भागांत वासाळ आनी उडून वचपी तेल आसता. फुलांपसून वासाळ मॅग्नोलिया तेल काडटात. ह्या नांवाचें अत्तरुय कुत्रिम तरेन काडटात. बियांपसून काडिल्लें तेल शाबू करपाक वापरतात. साल उत्तेजक, वासाळ, पुश्टीक आनी स्वेदकारी (घाम हाडपी) आसून थंडेचो जोर, संधिवात, हांचेर दितात. बियो आनी गुटी कलमापसून नव्या रोंपाची लागवड करतात. ह्या फुलाक लुइझिऑनाचें राश्ट्रीय फूल मानतात.

खैर चांफो (कूड चांफो): (मराठी-खैर चाफा, पांढरा चाफा; हिंदी-गुळैची, चमेली; गुजराती- राधा चंपो, धोळो चंपो; कन्नड- कडुसंपिंगे; इंग्लीश- टॅपल ट्री, पॅंगोडा ट्री; फ्रांजीपनी; लॅटीन- प्लुमेरिया अँक्युटिफोलिया; कूळ- ओपेसायनेसी). उंचाय सुमार ६-१० मी.; फकत स म्हयने पानां आशिल्लो, मध्यम आकाराचो रुख. हो रुख मूळचो मेक्सिको आनी खातेमाला ह्या वाठारांतलो. पूर्विल्ल्या काळासावन भारतांत देवळाच्या वाठारांत हो रुख रोयताले. ताचे वेल्यानूच ताका टॅपल ट्री आदी इंग्लीश नांवां पडलीं. फ्रेंच धर्मोपदेशक, भोंवडेकार आनी वनस्पती तज्ञ चार्लस प्लूमर (१६४६-१७०६) हाचें नांव ह्या रुखाच्या लॅटीन वंशवाचक नांवांत घाल्लें आसून ताच्या तोंकाच्या पानांकडेन जातीवाचक नांवाचो संबंद आयला. ह्या रुखाक वांकड्यो तिकड्यो ताळयो आसतात आनी जायतेकडेन तांची विभागणी जाल्ली आसता.

ताची साल खडबडीत आसून तिका दूख लागल्यार थंयच्यान धवो दी. भायर सरता. ताची शारीरिक लक्षणां ओपेसायनेसी वा करवीर कुळा वर्णन केल्ल्याप्रमाण आसतात. खांदयांच्या तोंकांक एकामेकां सामखा सादीं, मोटीं आनी भाल्याभशेन रूंद, दोनूय तोंकां अरुंद आशिल्लीं पानां येतात. डिसेंबर म्हयन्यांत हीं पानां गळूंक लागतात आपावसाळ्याचे सुर्वेक नव्यो कोमन्यो येवंक लागतात. मार्च ते एप्रिल आयुलय ते ऑक्टोबर ह्या म्हयन्यांत धवीं, मोटीं आनी वासाळ फुलां उजळयेच्या तोंकांक तुन्यांनी येतात. पाकळ्यांच्या पोंदा, म्हळ्यार मकय वटेन तांबशी झांक मारता आनी पाकळ्यांच्या वयर हळडुवो व आसता. ह्या फुलाक पांच पाकळ्यो आसतात आनी केसखलां सामान्य ल्हान आसतात. दोन किंजदलांपसून तयार जाल्लीं दोन लांबोटी पोंदा फळां तांबसार पिंगशा शिंगांभशेन दिसतात. भारतांत ह्या रुखाक फळ येतात. बियो जायत्यो आसतात आनी तांचेर केंसांचो घोंस आसता. ह रुखाचें लांकूड मोव आशिल्ल्यान धोलकीं करूंक ताचो बरोच उपेग जाता. ह्या रुखाचो दरेक भाग वाचपी आसता. सूज आयल्यार ताचें पानांचो लेप (पोटीस) लायतात. ताची दीख संधिवाताचेर लायता आंग कुसकुसप वा खोरोज हाचेर चंदनाचें तेल, कापूर आनी चांफ्या दीख एकठंय करून लायतात. पातळ परसाकडेन जायत रगल्यार ह्या साल कातली आनी तूप-शितावांगडा दितात. मुळाची साल रेंच आसता. नव्या झाडाची लागवड कलमांनी जाता. गिमांत ही लागवड ब तरेन जावंक शकता. खैर चाफ्याचे जायते प्रकार आसतात. तातूंत तांबडो खैर चांफो (रुद्रा रुद्रा) हाचो आस्पाव जाता.

नाग चांफो: (मराठी- नागचाफा, नागचंपा; हिंदी, संस्कृत आ गुजराती- नागकेशर; कन्नड-नागसंपिंगे; संस्कृत- नागपुष्प, सुवर्ण इंग्लीश- आसाम (सीलोन) आयर्नवुड; लॅटीन- मेसुआ फेरिया; कूळ गटिफेरी). उंचाय सुमार १५ ते १८ मी.; आसाम, उदेंत हिमालय कारवार, दक्षिण कोंकण, गोंय, त्रावणकोर, कोचीन, अंदमान जुंवे आ श्रीलंका ह्या वाठारांत उश्ण कटिबंधांतल्या सदापर्णी रानांत हो सुंदर आनी बाराय म्हयने पानां आशिल्लो रुख दिश्टी पडटा. हो रुख चड करु बौध्द विहारांत आनी हिंदूंच्या देवळा लागसार लायतात. ताचो घेर १ ते २ मी. आसता. ताचें कांड तांबशें-पुडी कोरचें आसता. पानां सार्व एकामेकां सामखार, चिवट, चकचकीत, तोंकां आशिल्लीं आनी सकय वटेन केंसाळ आसतात. फेब्रुवारी ते मार्च म्हयन्यांत ताका ल्हान, घर आनी वासाळ फुलां, एकसुरी वा जोडयेन येतात. फुलांक चार पाकळ्यो आसतात आनी परगकोश भांगरकोराचो आसता. ताका दाट कव आशिल्लें व्हड बोर येदें आनी गडद तपकिरी कोरचें गुळगुळीत आ बियो आशिल्लें बोंड येता. ह्या रुखाचें लांकूड तांबशें घट्ट आनी तिगप आसता. रेल्वे मार्गासकयले लांकडाचे लोटिंगे, सजोवपाचें सामान गाडयो, नांगर, व्हडीं, शिडाचे खांबे आदी वस्तू करपाक ह्या रुखा लांकूड उपेगी पडटा. फुलांपसून अत्तर आनी वासाचीं तेलां तय करतात. बियांपसून काडिल्लें तेल दिव्यांत वापरतात. साल आनी मुळ हातूंतलो दीख, तेल वा टर्पेटाईन हातूंत भरसून लॅकर (lacquer) का वापरतात. साल आनी फुलां स्थंभक, आंतकड्यांचें आकुंचन करपा मदत करपी आनी पाचक आसता. कफा सारकिल्या दुयेंसांचेर फुल उपेगी पडटात. तळव्यांतल्यान येवपी उजो आनी मूळव्याध हांचेर लोप आनी फुलां, आल्यावांगडा एक करून दितात. बियांपसून काडिल्लें तेल संधिवाताचेर उपेगी पडटा.

भूंय चांफो: (मराठी-भुई चाफा; हिंदी-भुई चंपा; गुजराती- भुईचंप कन्नड- नेल संपिंगे; संस्कृत- भूमिचंपा, भूचंपक; लॅटीन-कॅफेरिया रेगुंड गण- सिटॅमिनी; कूळ-सिंजिबरेसी). सुंदर, वासाळ आनी जायतीं वा उरपी वखदी झाड. मलाया आनी भारत ह्या दोन देशांत सगळे कडे दिश्टी पडटा. ह्या झाडाचें कांड जमनींत आसता. फकत फुलां आनी पान जमनीवयर दिसतात. हें कांड गांठीभशेन (मुलशोड) आसून ताका फ फुटिल्ले दिसतात आनी ह्या फांट्यांक कांथा सारक्यो गांठी येतात (ग्री

लांब, मोटी (३०-४५×७-११ सेंमी.) आनी मोटवीं अशीं दोन वात्राय चड पानां ह्या झाडाक येतात. तांतयां आकाराचीं आनी भशेन आशिल्ल्या ह्या पानांचो वयलो भाग पाचवोचार आसता. ताचेर चित्रविचित्र आकृत्यो आसतात. पानांचो सकयलो भाग ताचेर जांबळो आसता. एप्रिल म्हयन्यांत धवीं, मोटीं आनी वासाळ येतात. ताची व्हडली पाकळी जांबळभार आसतात. फुलां येवपाच्या ह्या झाडाचीं पानां सुकून गेल्लीं आसतात, पावसाळ्यांत ताका तानां येवंक लागतात. दोन आवणाच्या मदीं बोंड येता; तातूंत दो बियो आसतात. ह्या झाडाचीं फुलां जमनीतल्यान आयिल्ल्यान भूय चाफो हें नांव पडलें. ह्या झाडाचे कांदे (ग्रंथीस्रोड) कोडू आनी आसतात. तांकां सुर्वेक कापरभशेन वास येता. दुखापत जावन व्हावप वा पूं जावप, सूज हांचेर ह्या कांद्याचो लेप वांदाता. एतचेर हो कांदो वांटून लायतात. हातापांयांचे सुजेचेर ह्या कांद्याचो येतात, पूण तो वांताकारक आशिल्ल्यान तोंडाक बरेंच उदक सुटता. तोंड आनी पानां वासाळ आसतात. वासाळ पदार्थांत वा प्रसाधनांत तातूंतलें लेव हळडुवें आनी उडून वचपी तेल काडून नात. तेलांत सिबीओल आनी मिथिल शॅबिकॉल हीं द्रव्यां आसतात. लागवड: सादी माती, कुशिल्लें शेण, झाडाचो सुकिल्लो पोंप एक एक कुंठेंत भरून तातूंत ह्या झाडांचे कांदे लायतात. उपरांत दोन वा चड पानां येतात. एप्रिल म्हयन्याच्या सुमारक हीं पानां नात आनी भुरयेंतल्यान फकत फूल भायर सरता. फूल येवून वतकच तड सामके सुकता. पूण कांदे जमनींतूच आसतात. उपरांत कांय नि कौब आयिल्ले कांदे काडटात आनी तांची लागवड करतात. हे रोयतकच झाड लागमेरेन तांकां उण्या प्रमाणांत उदक लागता. पूण व्हड जातकच मात उदक चड. घालचें पडटा. उदकांत शेण वा नियम संस्केट घालून तें उदक ह्या रोपाक घाल्यार रोप बरें वाडटा.

नोन चांफो: (मराठी- सोन चाफा; हिंदी-चंपा; संस्कृत- चंपक; कन्नड- गे, लपिगे; गुजराती- सोनचंपी; संस्कृत- सुवर्णचंपक, हेमपुष्प; तश- गोव्द (यॅलो) चंपा; लॅटीन-मायकेलिया चंपाका; कूळ- गिलिप्सी). ह्या रुखाचें लॅटीन मायकेलिया हें वंशवाचक फ्लोरेटाइन वावरतल्या पी. ए. मायकेली (१६७९-१७३७) ह्या म्हातश्या नांवावेल्यान दिलां आनी ताचें चंपक हें नांव भारतीय पाकडेन जोडिल्लें आसा. संस्कृत वाङ्मयांत चंपक ह्या नांवाचो स्पश्ट वेल मेळटा. ताचेवेल्यानूच ह्या रुखाक सोन चांफो वा हळडुवो चांफो. म्हण्टात. हो रुख उदेंत हिमालय (सुमार ९३० मी. उंचायेच्या परांत), नेपाळ, सिक्कीम, आसाम, ब्रह्मदेश, सह्याद्री आनी दक्षिण रत ह्या वावरंनी दिश्टी पडटा. धर्मीक आनी हेर नवरेन ह्या रुखाक म्हुंत्व आसा. ह्या सुंदर रुखाक बाराय म्हयने पानां आसतात. ह्या ताचो आवांठ ३-४ मी. आसून उंचाय सुमार ३० ते ४० मी. आसता. रुखाचे मोठे बरेच व्हड आसता. साल करडी आनी दाट आसता. पांचे मदां मोटें, वासाळ, लेव वा गडद हळडुवे वा नारिंगी कोरचे रंगक फूल येता. हें फूल द्दिलिगी आसून ताका सुमार १५ मेकळी रचना आसतात. केसखलां मेकळी आसतात. घोंसफळांतलें दरेक ल्हान १ पेटका फळ (शुशक आनी एके शिबणेचेर पेटयेभशेन उगडपी) रता पेटका फळांत दोन वा चड, तांबड्यो बियो आसतात. घोंसफळ तार ५-१० सेंमी. लांबशें वांटकुळें आसता. फुलां मे-ऑक्टोबर ह्या म्हायेंत बड येतात आनी संबंद वर्सभर थोंडी-थोंडी येतात.

ह्या रुखाक लांकूड मोव, ल्हव आनी तिगपी आसता. जहाज आनी मान वाडवळींत तेचपरी खांबे, फळयो, सजोवपाचें सामान, तक्ते, शिंयकां, घोसलीं, च्याचे खोके, लास, खेळणीं, मनी आदी वस्तू तार करपाक ह्या लांकडाचो उपेग करतात. सोन चांप्याच्या फुलां पसून रंग काडटात, तो रंग कापड उद्योगांत कापड रंगोवपाक वापरतात. झाडो साल स्तंभक आनी मूत निवळ करपी, तेचपरी जोर, खोकलीचेर आणकारक आनी उत्तेजक आसता. कांडाचे सालींत ०.३%

अल्कलॉइड आनी टॅनिन आसता. सुपारे वांगडा साल चडळटात. तेचपरी तिखयेंत सालीची भेसळ करतात. कांय प्रकारचे रूमी किडे ह्या रुखाचेर वाडयतात. फुलां आनी फळां भूक वाडोवपी, उत्तेजक, जंतुनाशक, पुश्टीक, कडू आनी थंड आसतात. तेचपरी अग्निमांद आनी मुत्रपिंड ह्या सारक्या दुखण्यांचेर तीं उपेगी पडटात. दोळ्यांचें दुखणें, संधिवात, तकली उसळप आदींचेर फुलांचें तेल उपेगी पडटा. हें तेल वासाचें आशिल्ल्यान ताचो अत्तरांत उपेग करतात.

चांफो, पाचवो: (मराठी- हिरवा चाफा; हिंदी- हरिचंपा, मदनमस्त; गुजराती- लीलोचंपो; इंग्लीश- ग्रीन चंपा; लॅटीन- आर्टाबॉट्रिस अन्सिर्नेटस; कूळ- अॅनोनेसी). हें एक वयर चडपी बरेंच मोटें झोंप. ह्या झोंपाचो प्रसार उश्ण कटिबंधांत (आशिया आनी आफ्रिका) जाता. दक्षिण भारतांत आनी श्रीलंकेत हें झोंप रानवटी अवस्थेंत दिश्टी पडटा. ह्या वंशांत सुमार ३० जाती आसात. आनी तातूंतल्यो फकत द्वा जाती भारतांत दिश्टी पडटात. ताका केंसाळ आनी फुडें गुळगुळीत अश्यो कंवळ्यो ताळ्यो आसतात. पानां सार्दी, एका फाटल्यान एक, मोटव्या देंवंचीं, सदांच पाचवीं, कचककीत, चिवट, भाल्मभशेन तोंकाचीं आनी गुळगुळीत आसतात. ऑगस्ट ते सप्टेंबर म्हयन्यांत ह्या झाडाक पोपटी, वासाचें, मोटव्या देंवळें हें ३-४ सेंमी. लांब एकसुरें वा जोडयेन फूल येता. झोंपाक ल्हान पूण तीन सदांच आसतात. फुलाक स पाकळ्यो आसतात. भितल्यो तीन पाकळ्यो भायल्या तीन पाकळ्यांपस ल्हान आसतात. ह्या फुलांक केसखलां आनी किंजदलां जायतीं आसतात. तेचपरी दरे किंजपुटांत दोन बियो आसतात. जायतीं घट मृदुफळां मेळून एक घोंसफळ आसता. ताची बी चवकोनी, सादारण चपटी, १.२५ सेंमी. लांब आसून ताचे एके वटेन खांच आसता. नव्या झाडाची लागवड बियेपसून वा कलमापसून करतात.

मलाया देशांत पटकीचेर (कॉलर) ह्या रुखाच्या पानांचो कडो दितात. फुलांपसून काडिल्लो वासाचो अर्क, अत्तर आनी तेल करपाक वापरतात. वासाच्या फुलांखातीर हो रुख पोसांनी लायतात. फिलिपीन्स देशांत वखदांखातीर ह्या रुखाचो उपेग करतात.

- कौ. वि. सं. मं.

चातुर्वर्ण्य: हिंदू धर्मशास्त्रांत मानिल्ल्या ब्राह्मण, क्षत्रिय, वैश्य, शूद्र हे चार वर्ण आनी ह्या वर्णांचीं कर्तव्यां, अधिकार, वेव्हार, ऊंच उणाकपण, परस्परवर्लंबित्व, परस्पररूपकत्व ह्या गजालींचो विचार करून धर्मशास्त्रकारांनी भारत देशांत घडयल्ले समाजीक रचणुकेक भौशीक संस्थेक 'चातुर्वर्ण्य' ह्या नांवान वळखतात.

राजवाडेच्या मतान चातुर्वर्ण्याची कल्पना वेदकाळापयलींसावन अस्तित्वांत आशिल्ली. कर्माच्या विंगडपणाक लागून वयले चार वर्ग घडल्यात, हो विचार त्या काळाेर लेगीत सगळ्यांक मान्य आसलो वेदापयलींच्या काळांत वेदद्रष्ट्या ऋषींचे पुर्वज आनी इराणी तशेंच युरोपीयन लोकांचे पुर्वज एकवय आसले. त्यावेळार लेगीत चातुर्वर्ण्याची कल्पना अस्तित्वांत आसली, असो अदमास काडूं येता. प्लक्ष, आसली, कुश, कौच, शाक आनी जंबू ह्या स द्वीपांनी चातुर्वर्ण्यसंस्था अस्तित्वांत आसली, अशें विष्णुपुराणांत सांगलां. हातुंतले जंबूद्वीप म्हणू उरिल्ली पांच द्विपां भारताभायलीं आसात. ग्रीसासावन चीनामेरेनचो व्हड वावर ह्या स द्विपांत आस्पावला.

ऋग्वेदांत ब्राह्मण, क्षत्रिय, वैश्य आनी शूद्र हांचो उल्लेख वर्णविशींचे कल्पनेक धरून करूंक ना. ब्राह्मण हें उतर ब्रह्मस्तोत्र, ब्राह्मण-स्तोत्रगायक ह्या अर्थान आयलां. क्षत्रिय हें उतर ऋग्वेदांत बलवान ह्या अर्थान आयलां आनी विश वा वैश्य हें उतर सामान्य मनीस ह्या अर्थान आयलां. ऋग्वेदांत वर्णभेदापसून आर्य वा दस्यू हे भेदकल्पनेक चड म्हत्व दिलां. ब्राह्मण आनी क्षत्रिय हो भेदूय आर्यांत उदक नाशिल्लो जावंचे. आर्यांपसून दासांचो रंग वेगळो आशिल्ल्यान, वर्णभेदाची कल्पना, जरी वैदिकांच्या मनांत आयली आसली तरी सद्याच्या काळांत अस्तित्वांत आशिल्ली चातुर्वर्ण्य संस्था त्या काळार नासली, अशें ऋग्वेद

प्रमाण मानल्यार म्हणूं येता. पूण वर्णभेदांची कल्पना चातुर्वर्ण्याचे कल्पनेक खूब लागीं आशिल्ली, हे मत न्हयकारप शक्य ना.

फाटल्या हजारांनीं वर्सां, समाजांत जायते बवल घडले; पूण तांचो चातुर्वर्ण्याचे संस्थेचेर कसलोच परिणाम घडून आयलो ना. सगळ्या तरेच्या विरोधाक तोंड दिवन ती तरतरून वाडली.

भारतांतलो चातुर्वर्ण्य समाज वा संस्था सगळ्या गजालींनीं परिपूर्ण, सार्वभौम आनी संस्कारांकित आसा. भारतांत दरेका वर्णाक वर्णविशिष्ट संस्कार आसात. अध्ययन करप आनी शिकोवप हीं बुध्दीजीवी कामां ब्राह्मणांचीं, प्रजेची राखण करप हें काम क्षत्रियांचें, शेत आनी वेपार वैश्यांचो, वयल्या तीनूय वर्णांची सेवा करप हें काम शुद्रांचें कर्तव्य अशें शास्त्रकारांनीं म्हळां. वयल्या चार वर्णांत उंच-उणाकाची कल्पनाय भितर रािल्या. ब्राह्मण हो म्हान-वर्ण, तेउपरंत क्षत्रिय, वैश्य आनी निमाणें शुद्र असो क्रम येता. पयलीं ह्या चारूय वर्णांचीं कामां क्रियांच्या रुपांत आसलीं. फुडें ह्या चारूय वर्णांचेर विंगड विंगड संस्कार जाले; ताका लागून चारूय वर्ण संस्कारांकित जाले. हाचो परिणाम असो जालो की कर्मवृष्ट वर्ण आनी संस्कारवृष्ट वर्ण हातूंत विसंगती दिश्टी पडपाक लागली. संस्कार ब्राह्मणाचो पूण कर्म शुद्राचें अशी परिस्थिती निर्माण जाली. वयले परिस्थितीक तोंड दिवपाक धर्मशास्त्रांत 'आपद्घर्म' ह्या प्रकरणाचो जल्म जालो.

जल्माक येवपी दरेक मनीस आपणा वांगडा पुर्वजांच्या वेवसायाचे आनी गुणांचे संस्कार घेवन येता, अशी धर्मशास्त्रकारांची कल्पना आसा. फुडें हे कल्पनेक कर्म आनी पुनर्जल्म ह्यो कल्पना येवन दसल्यो, जेवरवीं वर्णवेवस्था ही जल्माचेर आदारिल्ली आसा, अशें मत अस्तित्वांत आयलें.

चार वर्ण कोणें कोणाखातीर केले हाचेविशीं मनून अशें सांगलां (१.३१).

लोकानां तु विवृद्धयर्थं मुखबाहूरुपादतः

ब्राह्मणं क्षत्रियं वैश्यं शूद्रं च निखर्वत्ययत् ॥

अर्थः लोकांचे सर्वांगीण उदरगतीखातीर परमेश्वरान आपल्या तोंडांतल्यान ब्राह्मण, भुजांतल्यान क्षत्रिय, छातयेंतल्यान वैश्य आनी पायांतल्यान शुद्रांची निर्मणी केली.

वायू पुरणांत ब्राह्मणाची उत्पत्ती सप्तर्षींपसून आनी क्षत्रिय-वैश्याची मनुपसून जाल्याचें सांगलां.

ना. गो. चापेकराच्या मतान आयचो समाज पूर्विल्ल्या काळांत अखंड आसलो. फकत तातूंत शुद्रांचो आस्पाव नासलो. वयलें मत सत मानल्यार भारतांतल्या अखंड समाजाचे विंगड विंगड जाती धर्मांत कुडके कशे आनी कित्याक पडले? ह्या जातीक चातुर्वर्ण्याचे बसकेंत बसोवपी व्हड विद्वान कोण? आदी प्रस्नांच्यो जापो खंयच्याच ग्रंथांत मेळना.

समाजाच्या चार विभागांक वर्ण हें उतर रंग ह्या अर्थान लायिल्लें पळोवपाक मेळटा. देखीक ब्राह्मण गोरे, क्षत्रिय तांबडे, वैश्य हळडुवे आनी शुद्र काळे, ह्या चार रंगांचे वा वर्णांचे समाज एकवय हाडून तांचे 'चातुर्वर्ण्य' घडयले आसूंये, नाजाल्यार एकाच वर्णाच्या लोकसमूहाक 'चातुर्वर्ण्य' म्हणप समा दिसचें नासलें.

स्मृतिग्रंथांप्रमाण एकाच समाजाचे चार समाज घडले, अशें मानल्यार तांच्यो चालीरिती समान आसपाक जाय आसल्यो, पूण तशें दिसना.

स्मृतिकाळार एकाचे चार वर्ण जाले अशें मानल्यार ते पयलीं समाज एकूच आसपाक जाय आशिल्लो. पूण एकत्वाचो पुरवो मात मेळना. पूर्विल्ल्या साहित्यांत लेगीत वसिष्ठ-विश्वामित्राचे कलह दिश्टी पडटात. हो संघर्ष दोन व्यक्तींमदलो नासून क्षत्रिय आनी ब्राह्मण ह्या दोन जातींमदलो आसा. वेदकाळांतूय क्षत्रियानंदी ऋषी आसताले. तांकां राजर्षी म्हण्टाले. ब्राह्मणयं शूज म्हळ्यार क्षत्रियांचो धंदो करताले. क्षत्रिय ब्राह्मणांचो वेवसाय करून ब्राह्मण जाताले.

ब्रह्म वा मंत्र वा वेद रचप वा म्हणप हो जाचो वेवसाय आसलो, ते ब्राह्मण आसले. ह्या ब्राह्मणांक सगळ्यांत पयलीं. रक्तवर्ण क्षत्रिय मेळ्ळे तेन्ना एका वर्णाचे दोन वर्ण जाले. ब्राह्मणांक क्षत्रिय सगळ्यांत पयलीं

मेळ्ळे, म्हूण ब्राह्मणांउपरंत तांचो क्रमांक लागलो. अशेच तरेन वै. क्रम तिसरो आनी शुद्रांचो चवथो लागलो.

ब्राह्मण आनी क्षत्रियांचे पूर्वज जशे विंगड विंगड आसले तशे वेगवेगळे आसले. ब्राह्मणाचो धर्म श्रौत आसलो, तर क्षत्रियांचो स्मार्त आसलो (वायू पुरण ५७.४०-४१). वैश्यांचो धर्म वयल्या धर्मांपसून वेगळो आसलो. शुद्रांचो धर्म वयल्या तिगांपसून वेगळो आसलो. अशे हे चार स्वतंत्र समाज एकवय हाडपाचो यत्न काळावेल्या समाजसेवकांनी केलो.

चातुर्वर्ण्याचे धर्म आनी नेम: धर्मसूत्रांत चातुर्वर्ण्याचे आचारचे म्हळ्यार धर्म सांगल्यात. हातूंत चारूय वर्णांनी स्वताच्या वर्णांत जायते वर्णांवांगडा कशें वागचें, तें सांगलां.

आपस्तंब ह्या पोरन्या धर्मसूत्रकारान सांगलां:

चत्वारो वर्णां ब्राह्मणक्षत्रियवैश्यशुद्राः। तेषां पूर्वः पूर्वो जन्मतः श्रे अशूद्राणामदुष्टकर्मणामुपनयनं वेदाध्ययनमन्याधेयं फलवन्ति च कश्च शुश्रूषा शुद्रस्तेरेषां वर्णानाम् ॥

अर्थः ब्राम्हण, क्षत्रिय, वैश्य आनी शुद्र अशे चार वर्ण आसून ते पयलो वर्ण सगळ्यांत श्रेष्ठ आसा. शुद्र सोडून हेर तीनूय वा उपनयन, वेदाध्ययन आनी अन्याधेय आदी कर्मां फळाक येतात. हेर वर्णांची सेवा करून पोट भरपाचें आसता.

बायल आनी शुद्र हांणी व्रतप्रसंगार भाशण करचें न्हय, अशें धर्मसूत्र म्हण्टा. तेचबरबर ब्राह्मणांक चार वर्णांच्यो, क्षत्रियांक वर्णांच्यो, वैश्यांक दोन वर्णांच्यो बायलो करपाक कसलीच हरकत ना तातूंत सांगलां. शुद्र मात फकत आपल्या स्ववर्णाची बायल वा शकता.

ब्राह्मणान शुद्राचें घरचें अन्न खावचें न्हय, शुद्र बायलेकडेन जावंचें न्हय, जर एकाद्रो उच्च-वर्णीय शुद्र बायले कडेन लग्न जालो तर ताचें निसंतान जातलें, अशें वसिष्ठान म्हळां.

जो ब्राह्मण वेदाध्ययन करतकच वेदान्ताचो विचार करिना, वंशपरंपरेन शुद्राचे लायकीचो जावन पुजेक अपात्र थारता, अशें उशनसंहितेंत म्हळां.

शंखस्मृतींत चार वर्णांचे सामान्य धर्म सांगून शुद्रांनी आपल्या वर्ण तीनूय वर्णांची सेवा करून पोट भरना जाल्यार विंगड विंगड कलाप्र आनी शिल्पकर्मी करून आपल्या पोटा-पाण्याची गरज भागोवची, म्हळां.

ब्राह्मण कितलोय अविद्वान आसल्यार लेगीत ताका व्हड मानचो, क्षत्रिय मनु म्हण्टा. आपस्तंब, बौधायन हे ब्राह्मण सूत्रकार मात अवि ब्राह्मणाची निंदा करतात. पूण मनुउपरंत आयिल्ल्या स्मृतिकांरांनी मनुचेंच मत उखलून धरिल्लें दिश्टी पडटा.

याज्ञवल्क्यान चार वर्णांभितल्ले द्विजाचे सगळे संस्कार सम जावचे. द्विजांनी शुद्र बायलेवांगडा लग्न जावचें न्हय, अशें स्पश्ट मांडलां. शुद्रान वेपार करपाक हरकत ना, अशेंय ताणें सांगलां.

क्षत्रिय, वैश्य, ब्राह्मणांनी हय कय प्रसंगार एकमेकांयेर जेव वचचें पूण शुद्राच्या घरांत मात जेवचें न्हय, अशें परशुराम सांगलां. दास, म्हालो, गोपाल हे शुद्र ताणें भोज्यान्न थारयल्यात. परशुराम गायत्री मंत्र समजनाशिल्ल्या ब्राह्मणांची निंदा करून तांकां शुद्रांय अपवित्र मानल्यात. अनिकार्य, संध्या आनी वेदाध्ययन करपी ब्राह्मण आशिल्ल्याचें ताणें सांगलां.

अत्रीन देव, मुनी, शुद्र, पशू, म्लेच्छ आनी हेर अशे ब्राह्मणांचे प्रकार सांगल्यात. क्रियाहीन, मूर्ख, धर्मभ्रश्ट आनी निर्दय ब्राह्मणांक चांडाळ म्हणून म्हण्टा.

शुद्राक वर्णत्वाक लागून धर्मूय आसपाक जाय, अशें व्यासान सांगून न्यायकाळार धंद्यावेल्यान शुद्रांच्यो विंगड विंगड जाती जाव लागिल्ल्यो देखीकः म्हालो, गोरवां राखणो, कुंभार, वेपारी, मा सावकार, कारकून आनी हेर.

द्र लोक, देवलाच्या काळार चित्र, नृत्य, गीत, वाद्य ह्या कलांतूय सल्ले. स्मृतिकाराच्या वयल्या मतावेल्यान ज्यो कांय गजाली जातात त्यो अश्यो:

वयल्या तीन वर्णांभितर त्या काळार लन संबंद आसताले.

त्या काळार समाजांत शाकाहार आनी मांसाहार हे दोनूय आहार तले.

धर्मशास्त्रकारांनी क्षत्रिय आनी वैश्य वर्णियापरस ब्राह्मण आनी शूद्रांच्या आचार धर्मांचे चड वर्णन केलां.

स्मृतिवाङ्म प्रमाण शूद्र आपले परिस्थितींत बदल घडोवन वयर लो दिसता.

महामास्तांत चातुर्वर्ण्य हे जल्माचेर आदारून आसतात, हें मत मारिल्ले दिसना, तरीय महामास्तकारांची चातुर्वर्ण्याविशींचीं मतां उदार आसात, अशें म्हणूं येता.

महामास्ताच्या वनपर्वत यज्ञाच्या ब्राह्मणाविशींच्या प्रस्नाक जाप ना युधिष्ठिर म्हण्टा- 'कुल, स्वाध्याय वा श्रुत ह्यो गजाली ब्राह्मण पाक उपेगी पडनात. सदाचारवखीं ब्राह्मण घडटा. चारूय वेद हा जाल्लो ब्राह्मण दुर्योनांनी जर भरिल्लो आसत, तर ताका शूद्रापरस लेखचो.'

भविष्य पुराणांत दुसऱ्या एका जाग्यार वर्णभेद आनी जातीभेद कुत्रिम शेल्ल्याचे सांगून सगळे मनीस समान अधिकाराचे आसात, अशें स्पश्ट ज्ञां.

मनू हो तेन्नाच्या लोकांमदल्यान क्षत्रिय आनी वैश्य वर्णांक फावसो ास वेचतालो अशें दिसता, तर सप्तर्षी हे ब्राह्मण वर्णांक फावसो ास वेचताले जावंये. ज्या लोकांचो हातूंत आस्पाव जाय नासलो तांकां मानताले.

कृतयुगाचे सुर्वेक ब्रह्मदेवान वर्णविभाग करून तांचे धर्म सांगले; पूण धर्म लोकांनी पाळ्ळे ना म्हूण त्रेतायुगांत मनून पर्थून वर्णविभाग केले, ते सायपुराणांत म्हळां.

मनशाभितर जी गुणकर्मां दिसून येतात त्याप्रमाण तांकां विंगड गड कर्मांत घालचे अशें सांगून आपले विशींचें मत अशें भागवतांत गला.

ब्राह्मण संबंदांतल्यान शूद्र बायलेगेर जल्मल्लें भुरगें, जल्मावेल्यान गी बीजावेल्यान शूद्र आसलें तरी तप आनी बऱ्या कर्माच्या मालवजार ल्ल्या उपरांतच्या सातव्या युगासावन वयल्या वर्णांत वता आनी ताच्या वर्णाचो उत्कर्ष करता. सातव्या युगासावन शूद्रावय-बापायगेर जल्मल्लो शूद्र ब्राह्मण वर्णांत आनी ब्राह्मण वय-बापायगेर जल्मल्लो ब्राह्मण शूद्र वर्णांत वता. क्षत्रिय, वैश्य जाय होच कायदो लागू जाता.

महामास्ताच्या शांतीपर्वत लेगीत पुण्य जोडपी कार्य केल्यार वयलो र्ण मेळटा आनी पापकृत्यां केल्यार सकयल्या वर्णांची प्राप्ती जाता, अशें मळा भुगु ऋषीच्या वचनान वीतहव्य राजा ब्राह्मण जाल्ल्याचो उल्लेख माभास्ताच्या अनुशासन पर्वत आयला. आवय-बापूय अज्ञात नाशिल्ल्या भुरग्याक जो आपलो पूत म्हूण सांबाळटा, ताचो वर्ण त्या भुरग्याक प्राप्त जाता अशेंय महामास्ताच्या अनुशासन पर्वत सांगलां.

नीच कुलांत जल्म घेवन उच्च कुलांत पाविल्ले जायते ऋषी आसात. माय कैवर्त बायलेसावन, परशर चांडाळ बायले सावन आनी वसिष्ठ णाणकान्वन जल्माक आयिल्लो. महामास्तांतले ऋष्यशृंग, कश्यप, वेद, मंड, कृप, कक्षीवान, कमठवीर ऋषी, यवकीत, द्रोण, आयू, मत्तंग, शल, दूष्य, मात्स्य नीच कुलांत जल्म घेवनय स्वबळार ब्राह्मणत्वाक नासले विश्वामित्र क्षत्रिय आसून लेगीत ताणें ब्राह्मणत्व प्राप्त करून घेतलें आनी वसिष्ठान ते गजालीक मान्यताय दिल्ली. पुराणकाळांत वर्ण हा कुलावेल्यान थारासतना गुणांवेल्यान थारातालो.

चातुर्वर्ण्य आनी चातुर्वर्ण्य (चार वर्गांनी वांटिल्लो समाज) हांची व्याख्या 'श्रम' वा 'कश्ट' ह्या गजालींचेर उबारल्या. चातुर्वर्ण्य हो

वैयक्तिक आसून तातूंत कोणाकूय स्वबळ आनी स्वगुणाच्या मालवजार व्हड पद मेळोवप शक्य जाता तर चातुर्वर्ण्यांतल्या व्यक्तीक वा मनशांक वर्णमर्यादेची सांखळ तोडपाक मेळना. चातुर्वर्ण्यांत आनुवंशिकता आनी जल्मजाती उत्पन्न जातात. हाचे उरफाटें चातुर्वर्ण्यांत जल्मजाती आनी आनुवंशिकता, हांकां म्हत्व आसना. चातुर्वर्ण्य ल्हान-व्हड, ऊंच-उणाक ह्या गजालींक चड म्हत्व दिता. चातुर्वर्ण्यांत हे भेद आसनात.

चातुर्वर्ण्याचो उल्लेख ऋग्वेदांतल्या पुरुष सुक्ताच्या धाव्या मंडलांत आयला म्हूण ही वर्णवेवस्था आर्विल्ली म्हणप समा न्हय. पूर्विल्ल्या मंडलाच्या 'चातुर्वर्ण्याच्या' उल्लेखावेल्यान ही वर्णवेवस्था वेदकाळापयलीं सावन अस्तित्वांत आसली आनी जी जल्मजात आसली अशें म्हण्टात. चातुर्वर्ण्य ऋग्वेद काळार घडपाक लागले आनी यजुर्वेदकाळार पुर्णत्वाक पावले, अशें जाणकार म्हण्टात.

विज्ञान आनी चातुर्वर्ण्य: मनू आनी हेर स्मृतिकारांनी वंशीक वायज ह्या सिध्दान्ताक म्हत्व दिवन चातुर्वर्ण्याचो पुस्कार केलो. ह्या सिध्दान्ताप्रमाण बापायचे वा आवयचे गूण तांच्या संततीच्या आंगांत येतात आनी तेखातीर वर्ण, स्वभाव, बुद्धीमत्ता हेविशीं भुरगीं आवय-बापायचें गूण वंशपरंपरेन घेतात.

विसाव्या शतमानांत सर फ्रांसिस गाल्टन हाणें तर असो एक विचार मांडलो की समाजांतल्या दरेक वर्गांतली कर्तबगार कुळां वैचून काडून तांचे मजगतीं लान संबंद घडोवन हाडल्यार देशाखातीर कर्तबगार लोकांची पिळगी निर्माण जावं येता. रूसो, कार्ल मार्क्स, लामार्क, कॅमरेर, डरहॅम, डार्विन ह्या विद्वानांनी, तेचपरी समाजवादी आनी युरोपागी लोकांनी सर फ्रांसिस गाल्टन आनी वंशीक वायजाच्या सिध्दांताक व्हड विरोध केलो. तांच्या मताप्रमाण जल्मापरस शिक्षण, परिस्थिती आनी संस्कार हाचेवखीं कुळामदली विशमता नश्ट जावं येता.

प्राणिशास्त्राच्या सिध्दान्ताप्रमाण जल्मल्ल्या भुरग्यांत कुळाचे गूण येता आसले तरी बापूय भुरग्यांत तशेंच एकाच बापायच्या वेगवेगळ्या भुरग्यांत अंतर पडिल्लें दिसता. इतलेंच न्हय तर जुंवळ्या भावडांक जर विंगड विंगड परिस्थितींतल्यान वचचे पडलें, तर तांची दोन वेगवेगळी व्यक्तिमत्त्वां दिश्टी पडटात.

कर्तबगार घरग्यांत कर्तबगार मनीस जल्माक येता आनी तातूंत परिस्थिती वा शिक्षणाप्रमाण बदल जावंक शकना, अशा तत्त्वाचेर आदारिल्ली चातुर्वर्ण्य वेवस्थेची बसका तितली बरेबर ना, हें खुबशा देखीवेल्यान दाखोवंक येता. देखीक: वाल्मीकी पागप्याचो, व्यास आंक्वार आवयचो, कोलंबस आनी शेक्सपियर विणकऱ्याचो, क्रॉमवेल सोरो तयार करपाचो, वॉशिंग्टन शेतकऱ्याचो, डेर्मांस्थेनिस हत्यारं पाजप्याचो, सॅक्रिटीस फातर फोडप्यांचो, स्टॅलिन चामारचो, मुसोलिनी लोखणाच्यो वस्तू घडप्याचो, महाराष्ट्रचो होळकर धनगराचो चलो आसलो.

सद्याचे विज्ञानयुगाचे परिस्थितींत चातुर्वर्ण्याची कल्पना खंयचेच फाकेंत बसना. तेचपरी सद्याच्या युगांत ती वेव्हारक धरूनूय दिसना.

- कौ. वि. सं. मं.

चानी: विभाग (division)- पृच्छ्वंशी (vertebrates); वर्ग (class)- स्तनिवर्ग (Mammal); गण (order)- कुंतक (Rodenta); कूळ (family)- सायूरिडी (Sciundae)

चानयो ल्हान वा मध्यम आकाराच्यो आसतात. तांची कूड ल्हान हुंदरयेदी आसता; ती सोंशायेदी लेगीत आसूं येता. चानयेची लांबाय १० ते ७० सेंमी. आसून वजन ६ किग्रॅ. लेगीत आसूं येता. कूड तशी नाजूक आसता. त्या मानान दोळे मोटे आनी भायर सरिल्ले आसतात. चानयेचे फाटले पांय बळीश्ट आसून शेंपडी लांब आसता. तिची शेंपडी केसांचो गोडो कसो आसता. हाडाचेर रवपी चानयो आपले शेंपडेचो वापर संतोलक (कुडीचो तोल सांबाळपी- baler) म्हूण करतात. तांच्या फुडल्या दोनूय पांयांक चार बोटां आनी फाटल्या पांयांक पांच बोटां आसतात. 'फ्लायिंग स्क्वीरल' (flying squirrel) हे जातीचे चानयेक फुडल्या ते फाटल्या पांयांमदीं एक कातीचो पड्डो आसता.

चानयो तरेकवार रंगांचो आसतात. देखीक- काळसर ताचेर धवे पट्टे, तांबसर हळडुवो, लेव काफयेचो कोर आदी. चानयेचो रंग तिची जात, सुवात आनी हवामान हांचेर आदारून आसता. चडश्यो चानयो दिसाच्यो कसल्या ना कसल्या तरी उद्रेगांत गुंतिल्ल्यो आसतात. थंड वाठरांतल्यो जमनीवयल्यो चानयो शिंयाच्या दिसांनी 'शीतसुप्तींत' (winter sleep) वतात.

चानयो संवसारांतल्या चडशा सगळ्या वाठरांनी दिसून येतात. पूण त्यो ऑस्ट्रेलिया, सामको ध्रुवाकडलो वाठार, मादागास्कर, न्यूझीलंड, हवाई जुंवे हातूंत सांपडनात. उश्ण कटिबंधांतल्या वाठरांत, खास करून भारतांत चानयो खूब प्रमाणांत दिसून येतात. तांचे सुमार ४० वंश आनी सुमार २५० वयर जाती आसात.

भारतांत चानयांच्यो दोन जाती दिसून येतात. हातूंतले मनशाचे वस्तीभोंवती रावपी चानयेक 'सामान्य चानी' अशें म्हण्टात. हिचें शास्त्रीय नांव 'फ्लुनेब्युलस पेन्नाटाय' आसून दुसरेचें 'फ्युनॅब्युलस पामेरम' अशें आसा. दोनूय जाती हिमालयाच्या मुळसासावन सकयल सगळ्याक सांपडटात. सामान्य चानी शेतां, माळरानां, मनशाचे वस्तीभोंवतणी तशेंच शारां, गांव आनी खेडीं हातूंत रावता. 'फ्यु. पामेरम' ही जात रानांत रावपी आसून भारताच्या दक्षिण तशेंच उदेंत आनी अस्तंत वाठरांनी ती चड सांपडटा. उत्तर भारतांत सामान्य चानयांचें प्रमाण चड आसा. सामान्य चानयेच्या आंगाचो कोर चोंकलेटी आसून ताचेर पांच पट्टे आसतात. 'फ्यु. पामेरम' हे जातींत फाटीचेर फक्त तीनूच पट्टे आसतात. सामान्य चानी चपळ आनी चलाह आसून जमनीचेर वा झाडांवयल्यान उडयो मारुन एकसारकी धांवत आसता. ह्या नाजूक जनावराच्यो सगळ्यो हालचाली ओडलायण्यो आसतात. फळां, दाट सालींचीं फळां, सांगो, तन्ने कोंब, कळयो, फुलांतलें म्होंव ही चानयांची खावड जावन आसा. कांय चानयो किडी आनी शेवण्यांचीं तांतयां खातात.

चानयांचें प्रजोत्पादन खावड, बरें वातावरण आनी हवामान ह्या गजालींचेर आदारून आसता. नर आनी मादी दोन-तीन दिसूच एकठांय येतात. ह्याच काळांत गर्भधारणा जाता आसूंक जाय. गाभण काळ ३० ते ४५ दिसांचो आसता. पिलांचो जल्म जावपाच्या सुमाराक मादी पिलांखातीर झाडाचेर वा वण्टीच्या बिळांत घोंटेर बांदता. दर खेपे मादीक तीन ते चार पिलां जातात. तांचें वजन १० ते ३० ग्रॅम इतलें मेरेन आसता. जातना तीं कुड्डीं आसतात आनी कात सुळसुळीत आसता. आवाज मात पयल्याच दिसा फुट्टा. पिलां १ ते ३ वर्सांनी व्हडलीं जातात. चानयो सरसरी ८ वर्सांमेरेन जियेतात.

चानयांच्या जातींचे कांय मुखेल प्रकार आनी त्यो सांपडपी वाठार अशे: युरोपीयन रेड स्क्वीरल (European red squirrel)- युरोप, चीन, कोरिया, जपान; ग्रे स्क्वीरल (Grey squirrel)-कॅनडा, अमेरिका, इंग्लंड, दक्षिण आफ्रिका; आफ्रिकन जायंट (African Giant)- आंगोला, केनिया; आफ्रिकन ग्राउंड (African ground)- मोरोक्को, केनिया; थर्टीन लायन्ड ग्राउंड (Thirteen lined ground)- कॅनडा, अमेरिका, रेड जायंट फ्लायंग (Red giant flying)- काश्मीर ते चीन; नॉर्थन फ्लायंग (Northern flying)- कॅनडा, अमेरिका; ब्लॅक जायंट (Black giant)- ब्रह्मदेश ते इंडोनेशिया; आफ्रिका पाम स्क्वीरल (Africa palm squirrel)- पाना, सीअर लोओन; इंडीयन जायंट (Indian Giant)- भारत; मलायन जायंट (malayan giant) आनी हिमालयन स्क्वीरल (Himalayan squirrel)-भारत, नेपाळ, भुतान, सिक्कीम; स्ट्रायप्ड स्क्वीरल (Striped squirrel) - भारत.

चानयेक जावपी कांय रोग अशे- प्लेग (Plague), तुलारेमीया (Tularemia), पास्तुरेला (Pasteurella), लिस्तेरिओजीस (Listeriosis), साल्मोनेलोजीस (Salmonellosis), येरेसीपेलास (Erisipelas), येंसेफालायटीस (Encephalitis), येंसेफालोमायोकार्डायटीस (Encephalomyocarditis), कोक्सीडीयोमायकोजीस (Coccidiomycosis). हे रोग मुस, जळारं, किरटी हांचेपसून पातळटात. प्रतिजैव (antibiotics),

सल्फा (sulpha) आदी वखदां हातूंतल्या कांय रोगांचेर वापर, चानयेक जावपी ह्या रोगांतले कांय रोग मनशाक लेगीत वा शकतात.

- डॉ. ए. व्ही. खांडेपा

चाफाडकर, गणपत कृष्णा: (जल्म: १९१० सावयवेरें- मरण: २२ डिसेंबर, १९७७).

गोंयचो सुटकेझुजारी. ताणें प्राथमिक शिक्षण मराठी पोर्तुगेजींतल्यान घेतलें. 'आझाद गोमंतक दल' संघटनेचो तो व आसलो. भूंयगत राजकी लोकांक आदार दिवप, तांचीं हत्यारां सुर जाग्यार सांबाळून दवरप असलो वावर तो करतालो. १८ ऑगस्ट १९ दिसा पोलिसांनी ताका अटक केली. ११ जानेवारी १९५७ दिसा प्रादे लश्करी न्यायालयामुखार चवकशी जावन ताची निर्दोश सुटका ज भारत सरकारान ताम्रपत्र दिवन ताचो भोवमान केलो.

- को. वि. स.

चाफाडकर, रामदास गणपत: (जल्म: १४ फेब्रु १९३५, सावयवेरें-फोंडें).

गोंयचो सुटके झुजारी. बापायचें नांव गणपत कृष्ण चाफाड 'आझाद गोमंतक दल' संघटनेचो तो वांगडी आसलो. १९५३-५४ आझाद गोमंतक दल संघटनेन वज्रा गांवांत लश्करी शिक्षण आयो केल्लें, ताचो लाव घेतलो. लोकांक शिक्षण मेळचें आनी राजकारणाविशीं जाग येवची, म्हूण ताणें तरणाट्यांखातीर साक्षात्तेच घेवंक सुरवात केली. पत्रकां वांटप आनी तिरंगी बावटे लावप अ कामां तो करतालो. १ जानेवारी १९५५ दिसा ताणें मोहन राने फुडारपणाखाल भाणस्तारी पोलीस ठण्याचेर हल्लो केलो. उपरांत चोडणेच्या रेजिदोरचेर हल्लो केलो आनी ताचेकडल्यान पिस्तुल क घेतलें. हळदोणा पोलीस ठण्याचेर ताणें धाड घाली. पाळये मिनाखण ताणें हल्लो केलो. ९ ऑगस्ट १९५५ दिसा सालाझार राजवटीक दिवपी सावयवेरेंचो कुस्तादियु फेर्नादिश हाच्या खुनासंबंदान पोलिस ताका धरलो. ह्या कुस्तादियु फेर्नादिशान क्रांतिकाऱ्यांनी लायिल्लो ति बावटो लाशिल्लो. पोलिसांनी रामदास चाफाडकराक पोलीस ठण बरोच मार घालो. उपरांत २८ डिसेंबर १९५६ दिसा ताका प्रादे लश्करी न्यायालयामुखार (Territorial military tribunal) हाड न्यायाधीशान ताका बावीस वर्सा बंदखणीची खर ख्यास्त फर्मायली उ दर दिसा २५ इस्कूद ह्या प्रमाण दोन वर्सां दंड भरूंक लायलो दंडाबंदला दोन वर्सां बंदखणीची ख्यास्त फर्मायली. तो नास पोलिसांनी ताच्या घराचेर धाड घाली, तेचपरी शस्त्रांचो सोद घेवप ताचें सगळें शेत खणून इबाडून उडयलें. १९ ऑगस्ट १९६१ दिसा ता बंदखणींतल्यान सुटका जाली. भारत सरकारान ताम्रपत्र दिवन त भोवमान केला.

- को. वि. स.

चाफाडकर, लक्ष्मीकांत गणपत: (जल्म: १९३१, सावयवेरें-फोंडें).

गोंयचो सुटके झुजारी. क्रांतिकारी रामदास चाफाडकराचो भाव. त प्राथमिक शिक्षण मराठी आनी पोर्तुगेजींतल्यान जालें. 'आझाद गोमंत दल' संघटनेचो तो वांगडी आसलो. भूंयगत क्रांतिकाऱ्यांक जेवण दि आनी तांची रावपाची वेवस्था करप, तांचीं हत्यारां सांबाळून दवर असलीं कामां तो करतालो. ऑगस्ट १९५५ त ताका धरलो अ बंदखणींत घालो. उपरांत सप्टेंबर १९५६ त ताका सोडलो. हत्या सोदपाक पोलिसांनी ताचे सगळे शेत खणून पळेलें आनी इबाडलें. उप पोलिसांनी ताका परतो धरलो आनी न्यायाधीशामुखार हाडलो अ पुरावो मेळूंक ना म्हूण सोडलो. १९७३ त भारत सरकारान ताम्र दिवन ताचो भोवमान केला.

- को. वि. स.

चमखीळ (Warts) (पळेयात कात-२):

चमार: चामड्यापसून विंगड विंगड वस्तू घडोवपी, जोतीं तयार जे हिंदू धर्मांतले तशेंच हेर धर्मांतले एके जातीक 'चामार' अशें मत. ह्या लोकांक चोभार, मोची, चमार, चमगार आनी समगार ह्य नावां आसात.

गुजरात पध्दतींत चामार ही निषाद दादलो आनी चांडाळ बायल हांची त मानल्या. मनु स्मृतिंत (१०.३६) चामार ही वैदेह बायल आनी त दादलो हांचो वंश आशिल्ल्याचें म्हळां. महाभारतांत (२.५८८) निषाद बायल आनी वैदेह दादलो, हांच्या संबंदांतल्यान 'न' जाल्ली जात अशें म्हळां. अशे तरेन वैदिक साहित्यांत चामारचे 'ड' विंगड उल्लेख आयल्यात. तांकां चर्मम वा चर्मल अशेय तरेन म्हण्टात. हाचेवेल्यान चामार ही जात वेदकाळाइतली पोस्ती शेल्ल्याचें स्पश्ट जाता.

चामारचे उत्पत्तीविशीं जी एक दंतकथा चलता, ती फुडले तरेन ता:

एका ब्राह्मण घराब्यांत चार भाव रावताले. ते आपलीं शेतां रोवन गले पोट-पाणी चलयताले. एक फावट तांची एक गाय मेली, पूण त उखलून रानांत व्हरून उडोवपाक कोणूच मेळना जालो तेन्ना तांणी कस्या भावाक सांगलें, 'तूं त्या मेल्ले गायक व्हरून रानांत उडय आनी वन-दुवन यो. आमी तुका परते आमचेमदीं घेतले.' धाकल्या भावान गले तशे केलें. पूण घरांत येवपा वेळार व्हरल्या भावान ताका प्रवेश म्हाळो, आनी ताका चामारचें काम कसपाक सांगलें, त्याबदला ते गाय भाव ताका पोसपाक तयार जाले. ह्या चवथ्या भावाच्या जाकूच मुखार चामार म्हणपाक लागले.

वैदिक आनी बुध्दापरंपरीच्या काळांत चामारचो धंदो उण्या दर्जाचो नातले. पूण अस्पृशांभितर चामार जात श्रेष्ठ हें स्पृश्यांकय मान्य सले. वाजसनेयी संहितेंत पुरुषमेघ म्हळ्यार नखळी दिवपाक चर्मम म्ह्यार चर्मकार वा चामार फावसो बळी मानला.

चामारची जात आपले भितर आनीकूय पोट-भागांनी वांटल्या. तूंत जटिया, जैस्वार, धारिया, चौधरिया, बुंदेला, चामर, वोहर, रिल, कोरी वा कोली, अहिरवार, धुसिया वा झुसिया ह्यो मुखेल आसात. जैस्वार हे घोड्याची वेवस्था पळोवपाचें काम करतात आनी कलेवेल्यान वर्जी व्हरतात. हे लोक चामडें तयार करतात आनी खेपसून जोतीं, जोडे, पखाली सारक्यो वस्तू तयार करतात आनी तांतलेंय काम करतात. छत्तीसगड आनी त्या वाठाराच्या लागशिल्ल्या भागांत रावपी चामारांची नदरेन भर सारकी उदरगत जाल्या. मध्य भारतांतले सतनामी चामार चामड्याक स्पर्श लेगीत करीनात हे तांचें मोलावण चलन आसा. हे चामार फकत आपल्या शेत-कामावरवीं पोट-पाणी चलयतात. कांय वाठारांत चामारच्यो बायलो सुईणीचें काम करतात. हेर वाठारांतले चामार मात आपल्या जातीची उदरगत घडोवंक न्यजवयर अपेशी थारल्यात.

नागपंचम, दिवाळी, होळी, ह्यो परबो चामार व्हड उमेदीन मनयतात. नागपंचमी दिसा ते नागाची पूजा करतात आनी घरमुखार 'न' अक्षी मारतात. हे आडयेवेल्यान नाग वा सोपेय घरांत भितर येना आनी ताची समजूत आसा. होळयेच्या दिसांनी ते हळडीकावणी गीतां मनयतात आनी मनांत येत तशे वागतात. दिवाळेच्या दिसा घरांतले गळो पोस्ते दिवे भायर उडोवन नवे दिवे लायतात. ह्या दिसा रातचे मळ्यादे आत्मे घरांत येतात अशी तांची समजूत आसा. हेखातीर चामार लोक ते राती जागोर करतात. दुसऱ्या दिसा सकाळीं घरची नकाश घरांतलो सगळो कोयर आनी पोस्ते कपडे शेणाचे राशीर व्हरून उडयता. चामार गोवर्धनदिवाळी नांवाची आनीक एक परब मनयतात. सा दिमा ते शेणाची कुणप्रतिमा करून तिचे भोंवतणी शेणाच्यो ल्हान ल्हान राशी पर्वत म्हूण उब्यो करतात. पर्वताचेर झाडां म्हणून कापसान गुठलायिल्ल्यो तणाच्यो काब्यो लायतात. गोरवां आनी राखणे म्हूण

शेणाची आकृती स्थापन करतात. त्या दिसा गोपाळांक आपोवन पूजा करतात आनी जेवण घालतात.

चामारक देव-पूजा, भुतां-खेतांची पूजा चड प्रमाणांत लागता. फातरंत, झाडांत, वेलींत, सुकण्यांत, सावदांत भुतां-खेतांचो राबितो आसता हे समजूतीन ते तांची पूजा करतात आनी देवकां म्हणूनय पूज्य मानतात. वेताळ, चुडेल, गयाल, मसान ह्या भुतांचीं तांकां चड भिरांत दिसता. कांय चामार सोऱ्याचीय पूजा करतात. मरी, शितळा, मसनी, आम्बानी ह्यो देवी रेगांच्यो वायट सांठी पसरयतात म्हूण तांची पूजा करून तांकां जायते पदार्थ अर्पण करतात. चोखेव, जिल्या, मरेली, जवली देवी, भूमिया, भैख, गणपती, हनुमान ह्या दैवतांकय चामार भजतात. ह्या देवाची ल्हान ल्हान देवळां गांवांत वा गांवचे शीमेर दिश्टी पडटात. रामनंद सागरचो पट्टशिख्य रविदास उर्फ रदास हाका चामार आपलो आद्यपुरुष मानतात. जायते चामार ताचे अनुयायी आसून ते स्वताक रदासी म्हणून घेतात. हेच तरेन कांय चामार दादू पंथीय तर कांय शिवनारायणपंथीय आसात. कांय चामार कबीरपंथाचे, कांय नानक पंथाचे, तर कांय सतनामी पंथाचे अनुयायी जावन आसात. तेभायर ते जायत्या साधूंक आनी बैराग्यांक भजतात. कांय शीख चामारक रामदास अशें म्हण्टात. हेमराज, नट बाबा, पांच पीर, काळू वीर, गोरखनाथ, गुगा पीर, हदौल ह्या संतांक चामार जातींत चड मान आसा. तांच्यो समाधी आतां तीर्थक्षेत्रां जाल्यांत. हिंदू धर्मासारखेच शीख, मुसलमान, जैन आनी बौद्ध धर्मांतय चामार आसात.

सादारणपणान चामार आपले पोटजातींत लग्न करतात. सतनामी चामार हे दुसरे पोटजातींतल्या चामारकडेन लग्न करीनात. सुखवंशी, गहरवार, रावडे हे दुसरे पोटजातीकडेन लग्न संबंद दवरतात. चामारांभितर गोश्रां आनी देवकां आसून एकाच गोत्राभितर आनी देवकांत लग्नां जातात. लग्नावेळार चलयेचें मोल म्हणून वीस, तीस वा कांय वेळ शंबर रुपया दितात. चामारांभितर एकापरस चड बायलो कसपाची, तेचपरी खेळी दवरपाची चाल चलताली. चामार चले चलयांचीं लग्नां मुखेलपणांत थारयताले. आठव्या वर्साचेर लग्नां जातालीं. चली जेन्ना वयार येताली तेन्नाच तिका घोवागेर धाडटाले, तो मेरेन ती आपल्या आवय-बापाय म्हऱ्यांत रावताली. चलयेक चोरून व्हरपाची चाल अजुनय थोड्या प्रमाणांत चामारांभितर चलता. हें लग्न फुडलेतरेन चलता:

न्हवरो घोड्यार बसून येता, ताच्या हातांत तरसाद आसता, वयतींत फकत दादले आसतात. ही वयत व्हंकलेच्या घर मुखार न्हवरो आनी व्हंकलकाराच्या पंगडाभितर फकाणाची लढाय जाता. मुखेल लग्नाचो विधी लग्नाच्या माटवांत जाता. जंय एक खांब उबारिल्लो आसता, ताका न्हवरो-व्हंकल सात फेरे घालतात. बिहारांत मैथिली ब्राह्मण तांचें पुरोयतपण करता. बंगाल वाठारांतले ब्राह्मण मात चामारांचें पुरोयतपण करीनात. पयलीं सतनामी चामाराचें लग्न जातकच, तीन वर्सां भितर वा पयल्या भुरग्याच्या जल्माउपरांत सतलोका नांवाचो सुवाळो कस्ताले. हो विधी करता जाल्यार चामारच्यो जोडप्याक सतनामी पंथाचे अनुयायीपण मेळनासले. हो विधी फुडलेतरेन आसतालो:

गांवांतले दादले, थारायिल्ल्या दिसा जो दीक्षा घेता तागेर जमताले. जेवणखाण जातकच सांजवेळ ते मध्यानरात मेरेन नाचगाने चलताले. हो वेळ मेरेन लग्न जाल्ल्या मनशाची बायल आपले कुडींत बोगी रावताली. मध्यानरात जातकच तिचो होव कुडींत वतालो आनी कोणाक गुरु करूया म्हूण विचारतालो. मागीर तो एकाद्र्या दादल्याचें नांव घेताली. घोव वचून त्या मनशाक नमस्कार करतालो. मागीर तो मनीस भितर तिचेवांगडा रात मनयतालो. दुसऱ्या दिसा तो गुरु त्या जोडप्याच्या गळ्यांत लांकडी मणयांची माळ बांदतालो. ही चाल सद्या बंद पडल्या.

चामारांची लग्नासंबंदीची एक खास गजाल म्हळ्यार तांच्यो जातीय पंचायती विधवेच्या लग्नाक मान्यताय दितात.

चामारांगेर जेन्ना भुरगें जल्माक येता तेन्ना बायलो सोहऱ्यांत गावपाक

सुरवात करतात आनी स दीस मेरेन खंड पडूंक दिनासतना गायतात. भुरग्यांक भुतां, खेतांची बाधा जावची न्हय म्हूण भुरगें जल्मतकच तवो वाजोवन आवाज करतात. सव्या दिसा वा नांव दवरपाच्या वेळार भुरग्यांक थंडी जावची न्हय म्हूण ताच्या पोटार लोखणाचे पट्टेन दाग दितात.

चामार लोक मेल्ल्याक जळयतात वा पूरतात आनी श्राध्द वाडटात. धाव्या दिसा ज्ञातिभोजन आसता. मेल्ल्या मनशाचो आत्मो घरांत भोंवता अशी समजूत आशिल्ल्यान, ज्या घरांत कोणाकूय मरण आयलां तें घर सोडटात.

चामार लोकांची पंचायत आसून आपले जातीचेर तिचो पुराय ताबो आसता. पंचायतीच्या मुखेल्याक चौधरी, सरपंच, प्रधान हीं नांवां आसून तो वंशपरंपरेन चलून आयिल्लो पंचायतीचो मुखेल आसता. जेन्ना एकाद्रो नव्यान पंचायतीचीं सुत्रां हातांत घेता, तेन्ना तांकां पगडी घालपाचो एक सुवाळो जाता. त्यावेळार होम करतात. जेवणावळी वाडटात. मागीर धवी पगडी, सवाय रुपया आनी नाल्ल नव्या मुखेल्याक भेट दितात. ह्या प्रसंगार जमिल्ले लोक खूब सोरे पितात आनी तो दीस मनयतात. जाती भितल्लीं झगडीं, चोरयो, व्यभिचार आनी जातीचे नेम मोडपासारख्या गुन्यांवाचेर निवाडे पंचायत करता. आयच्या यंत्रयुगांत जाती पंचायतीचें म्हत्व उणें जालां. तेभायर ह्या काळांत चामारचो राबितोय सगळ्याक आशिल्ल्यान आनी खासा करून शारांत आशिल्ल्यान जाती पंचायतीचो हे जमानावेलो शेक नश्ट जायत गेला.

पूर्विल्ल्या काळांत चामारची वसती गांवांभायर आसताली. गांवाची सेवा करपी बारा बलुतेदारंमदीं चामारचो आस्पाव जातालो.

भारताच्या चडशा भागांनी चामार लोकांची वसती आसा. तातूंत भितर बिहार, उत्तर प्रदेश, बंगाल, पंजाब, मध्य प्रदेश, राजस्थान, गुजरात आनी महाराष्ट्र हांगा तांची संख्या व्हड प्रमाणांत आसा. दक्षिण भारतांतले द्रविड जमातींत लेगीत तांचें अस्तित्व दिश्टी पडटा.

गोंय आनी कोंकण भागांत लेगीत चामारची वसती आसा. रत्नागिरी म्हालांत तशेंच पयलीच्या सार्वतवाडी संस्थानांत चामार आनी जिनगर अश्यो चामारच्यो दोन जाती आसल्यो. तातुंतली चामार जात जोतीं, जडाव करताली तर जिनगर घोड्याचीं जिनां, पखाली करताली अशी माहिती रत्नागिरी गॅझेटियरत मेळटा. गोंयांत चामार गांवावेल्यान पडिल्लीं नांवां लायता. देखीक वाडकार, पारसेकार, मांद्रेकार आनी हेर. पोर्तुगेज काळांत तिसवाडी, बारदेस, मुसांग, साश्ट म्हालांतले हिंदू जमातीक जेन्ना बाटयले तेन्ना तांच्यावांगडा चामाराय बाटले आनी किरिस्तांव जाले. चामारचीं कांय घरणीं पळून गेलीं आनी काळांतरान चामार आपल्या गांवघरा येवन वसती करून रावपाक लागले. गोंयच्या चामारची एक खाशेली गजाल म्हळ्यार ज्या गांवांत किरिस्तांव चामारची वसती आसा त्याच गांवांत हिंदू चामारय व्हड प्रमाणांत आसात. देखीक- तिसवाडी, बारदेस, साश्ट आनी मुसांग.

गोंयांत चामारंची लग्नाची पध्दत हेर हिंदूवर्यंच आसता. चामारभितर मामेभयणीकडेन लग्न जावपाची चाल आसा. जर तशें घडलेंना तर ते हेरकडेन चली सोदतात. साडेसात वा साडेबारा रुपया हुंडो अनी जावपी सासूमांयक साडी नाल्ल विवन मायपणाचो मान राखतात. लग्नाचो विधी चड करून व्हकलेच्या घरांत जाता. पयलीं बायलेक मनांत आयल्यार घोवाक सोडपाक मेळटालो पूण घोवाक बायल सोडपाक मेळनासली. सद्या ही चाल अस्तित्वांत ना. गोंयांत रुमड, औडंबर, आंबो, बोकड्याची तकली हीं चामारची देवकां जावन आसात. एका देवका भितर लग्न संबंद आसनात. चडशीं लग्नां गोंयांभितरच जातात.

जेन्ना, गोंयांत चामारची लग्न जाल्ली चली गुरवार जाता तेन्ना तिका फुलां माळटात. होंट भरतात. चलयेचें पयलें बाळंतपण चलयेचे आवयगेर जाता. भुरगें जल्मतकच सव्या दिसा सटी करतात. तेवेळार सोयऱ्यांक जेवण दितात. धा दिसांचो सुयेर पाळटात. भटाकडल्यान भुरग्याचें

जल्मनांव काडटात आनी इकराव्या दिसा भटाकडल्यान पंचगव्य हा शुध्दी करतात.

गोंयांत चामार पयलीं प्रेतां पुरताले आतां अर्थीक शक्तीनुसार प्रे पुरतात वा जळटात. धा दिसांचें सुतक पाळून इकराव्या दिसा शुध्दीक करतात. वर्सतिथीक वर्सश्राध्द जाता. त्या दिसा देवळांत प्रसाद घे मेल्ल्या आत्म्याक सोडोवन हाडटात आनी घरच्या देव्हान्यांत ता भावनेन थापणूक करतात. बऱ्या कार्यावेळार आनी परबे दिसा मृतात्म्याची पूजा करतात.

गोंयचे चामार हिंदूच्यो सगळ्यो परबो मनयतात. गोंयचे ग्रामदेव तांचे कुलदेव आसतात आनी हेर देवांकय ते भजतात.

- कों. वि. सं.

चामुंडा: चामुंडा ही एक शक्ती देवता. तिका दक्षाची चली 'सप्त म्हणूनय वळखतात. सप्तमातृकांमदली ही एक देवता. ती त्रिगुणात्मि आसून व्हड पराक्रमी आसा देखून सगळे देव संकश्टाच्या वेळार ति शरण वतात.

चामुंडेच्या नांवाचे उत्पत्तीसंबंदान पुराणांत एक दंतकथा चलता अशी:

शुंभ-निशुंभ दैत्यांनी इंद्राकडल्यान स्वर्गाचें राज्य जिखून घेतलें आ तेन्ना देवांनी अंबिका देवतेक होरयली. अंबिकेन आपल्या पोटांतल्य एक देवता निर्मिली. तिचें नांव कालिका आसलें. कालिकेन शुंभ-निष दैत्यांचो संहार केलो. चंड-मुंडांक मारून ताच्यो तकल्यो अंबिके भेटयल्यो. त्यावेळार अंबिकेन तिका चंडाचें मूंड घेवन आयल्या म संवसार तिका 'चामुंडा' म्हूण वळखतलो, असो आशिर्वाद दिलो. दिसासावन सगळे लोक तिका चामुंडा म्हूण वळखुपाक लागले.

चामुंडेचे उत्पत्तीसंबंदान पुराणांत आनीक एक कथा आसा:

पूर्विल्ल्या काळार महिषासुर ह्या दैत्यान इंद्राआड शंबर वर्सा झग 'इंद्रपद' मेळयलें, तेन्ना ब्रह्मा-विष्णु-महेशान आपल्या तोंडांतल्यान एक देवता निर्मिली तिचें नांव चामुंडा आसलें, उपरांत सगळ्या देव तिका आपलीं विंगड विंगड आयुधां दिलीं. हिमालयान तिका बसपा शिव दिलो. उपरांत तिणें सगळ्या आयुधांवरवीं महिषासुराक जिंवे मारलो.

चामुंडा देवतेचें वर्णन पुराण ग्रंथांनी अशें आयलां:

काली करणलवदना विनिष्क्रान्तासिपाशिनी ।

विचित्रखट्वाङ्गधरा नरमालाविभूषणा ॥

द्विपिचर्मपरिधाना शुक्कमांसातिभैरवा ॥

अतिविस्तारवदना जिह्वाललनभीषणा ॥

निमग्नारक्तनयना नादापूरितदिङ्मुखा ॥

अर्थ- उग्र भाव आशिल्ली, खडंग पाश, विचित्र खट्वांग आ तकल्यांची माळ धारण केल्ली हतयाचें चामडें पांगुरिल्ली. शुक्कमांस लागून उग्र दिसपी, रुंद तोंडाची, लळलळपी जिबेक लागून भयं दिसपी, खोल आनी आरक्त नदर आशिल्ली. शंख नादान सगळ्यो वि भरून उडोवपी अशी ही देवता.

दक्षाच्या यज्ञ-कार्यावेळार, दक्षाकडल्यान अपमान जातकच घरा प येतना तिका महिषासुरान आडायली. तेन्ना तिणें महिषासुराक जिंवे मारलो आनी ती शंकराच्यांत आयली. शंकराक तिच्या भिरांव रुपाची किळस आयली आनी तिका ताणें मृत्युलोकांत वचून रावपा आज्ञा केली. शंकराचे हे आज्ञेक लागून दक्षकन्या सती म्हळ्यार चामु पृथ्वीर येवन रावली. अशी एक आख्यायिका आसा.

चामुंडा आपल्या भक्ताक धाडशी करता. जादूगाराक ताच्या जावपा पालव दिता असो समज आसा.

ब्रजमंडलांतले गडरिया जातीचे लोक चैत्र शु. नमीक बोकड्या कान कातरून हे देवतेक दितात. ज्या गांवांतले लोक चामुंडा म्हळ्य चामुंड देवतेक बोकड्याचो कान भेटयतात, त्या गांवांतलीं जनां रोगान मरतात, अशी शेतकार लोकांची भावना आसा.

चामुंडा देवतेच्यो भारतांत विंगड विंगड जाग्यांर व्दिभूज, चतुर्भूज आनी षोडशभूज मुर्ती आसात. तातूंतल्यो कांय अश्यो:

वग्राम हांगाची चामुंडेची मूर्त द्विभूज आसून तिचे लांब कान, वयर ल्हवो बरी, लांबपी धानां, भितर गेल्लें पोट, मोटे दोळे हांकांलागून पंडीस आनी बुरशी दिसता.

यपूर (ओडिसा)ची चामुंडा, तान्त्रिक पंथाची आराध्य देवता ती. हे मुर्तीक चार हात आसात. तिची कूड, पोट आनी दोळे भितर त. तिच्या गळ्यांत तकल्यांची माळ आसून ती प्रेताचेर बसल्या. तकलेवयल्यान उजो भगभगील्लेवरी दिसता. तिच्या फाटल्या त कर्तरी आनी शूल आसून फुडल्या दोन हातांत कपाल आनी मुंड (मूर्ती) आसात. नालंदाक हेच तरेची एक मूर्त सांपडल्या. ती देवीच आसपाक जाय अशें विद्वान मानतात.

तेल्लंचेगोड्डू हांगा चामुंडेची एक अष्टभुजा मूर्त मेळ्ळ्या. तिचे नेतल्यान उज्याचे लोट वयर सरतात. तिच्या आळ्य हातांत आठ ड विंगड आयुधां आसात. कमरेक एक कमरपटो आसा. तिणें एक प्रेताचेर दबल्ला आनी तिचें तोंड रगटी दिसता.

गोंयांत विवचल म्हालांत, पिळगांव गांवांत वरगांव वाड्यार चामुंडेचें म्हाणें आसा. ह्या देवस्थानाचें म्हाजन सद्याक दैश्य आसात. ते मुळचे ले गोंयचे आसात. हांचे आदी 'सारस्वत' ह्या देवस्थानाचें म्हाजन ले.

चामुंडेचें वरगांव वाड्यावेलें देवस्थान तिसवाडी जुंव्यावेल्या ले-गोंय गांवचें ग्रामदैवत आसून, १५६० त पोर्तुगेज धर्मछळांतल्यान एक वाटावपाखातीर धंयची मूर्त आनी प्रतिकां हांची स्थापना मनांनी वरगांव वाड्यार केली. ह्या देवस्थानांत मुखेल देवतेच्या देवळा त सगळीं मेळून चार देवळां आसात. हातूंत मुखेल देवता चामुंडा देवूळ सगळ्यांत व्हड आसा. चामुंडेचें देवूळ उदेंतेवटेन आसून, मा मुखार उक्तें आंगण, माची, उजवे कुशीक श्रीक्षेत्रपाळाची देवळी मा. दावे कुशीक दीपमाळ आनी तुळशीवृंदावन आसा. दीपमाळेमुखार गोरंकाराची घुमटी आसा. चामुंडेच्या गर्भागाराचे बसकेर दोन वळींचो मखरी शिलालेख आसा. त्यावेल्यान ह्यो लादयो १९३५ क गांवच्या पांडुरंग वामन शेट आमोणकार हाणें बसल्यात हें कळटा.

ह्या देवळाचें पुराय बांदकाम गोपाळ शेट गोवेकराचो पूत भैरंशेट हाणें १५४७ त केलें हें ह्या देवळाच्या कोरीव शिलालेखावेल्यान कळटा. लाच्या मुखेल दारचेर आशिल्ल्या कोरीव शिलालेखावेल्यान शके २४ म्हळ्यार इ.स. १८०१ त देवळांचो जीर्णोद्धार जाल्याचें जता.

श्री चामुंडा देवालायाचे दावे कुशीक श्री काळभैरवाची देवळी आसा. च्या फाटल्यान देवीची तळी आसा. ते तळयेच्या मध्यभागाक तुळशीवृंदावन आसा. ह्या तुळशीवृंदावनाच्या पेडाचेर चामुंडा, काळभैरव ही क्षेत्रपाळ हांच्यो दक्षिण दिकेवटेन तोंड करून आशिल्ल्यो तीन मुर्ती सून ह्यो पूर्विल्ल्या काळांतल्यो आसात. सद्या देवळांत प्रतिश्ठित शिल्ल्यो नव्यो तिनूय मुर्ती १८०१ त, देवळाच्या जीर्णोद्धारवेळार मल्या आसुंये अशें मानतात.

वरगांव - दिवचलचे देव-देवता आनी तांचीं वर्णनां अशीं:

श्रीचामुंडा - अष्टभुजा आशिल्ली ही कृष्ण शिळेची मूर्त जावन आसा.

श्रीकाळभैरव - शिलामूर्त

श्रीगोवेश्वर - हे नवे देवळेंत शिवलिंग आनी मुखार नंदी आसा.

श्रीक्षेत्रपाळ - एक शिलामूर्त, ही मूर्त बरीच पोखरी आसा.

कडल्या गोंयांत रावपी सारस्वत, दैवज्ञ, बंधारी, नाईक, गोवेकार आनी कोरवडे हांगासल्ले पोवळे हांकां 'भजक' हें नांव आसून ते पुढेचें ग्रामस्थ आसात.

ह्या देवस्थानांत प्रसाद लावपाखातीर स्वतंत्र प्रसादमूर्त ना. मुखेल तिकच प्रसाद लायतात. मुखेल मुर्तीच्या पाशाणाक प्रसाद लावपाखातीर करमलीच्या पानाचे कुडके वापरतात. प्रसाद मूर्तीच्या ६४

जाग्यांर लायतात.

- कों. वि. सं. मं.

चार: (मराठी-चार, चारोळी, प्यालचार; हिंदी- चिरौजी, पियाल; गुजराती- चारोली; कन्नड-मुक्कळळी; संस्कृत-रजानव, स्नेहबीज; लॅटीन-बुखनॅनिया लॅझान; कूळ- अॅनाकार्डिएसी).

उंचाय सुमार १२ ते १५ मी. आनी घेर सुमार १.२ मी.; कांय काळ पानां आसपी हो रूख भारतांतल्या सुब्या आनी विठ्ठल रानांनी (वायव्य भारतांत सतलज ते नेपाळ मेरेन सुमार ९०० मी. उंचायेमेरेन) दिश्टी पडटा. ब्रह्मदेश, कंबोडिया, इंडोचायना आनी सयाम ह्या वाठारांनीय हो रूख दिश्टी पडटा.

ह्या रुखाची साल दाट, गडद गोबरी आनी खडबडीत. पानां सार्दी, एका फाटल्यान एक, मोटीं, मात्शीं लांब, तोंकाकडेन वाटकुळीं, निबर आनी अखंड आसतात. पानांचो देठ थपकटो, घट्ट आनी केंसाळ आसता. जानेवारी- मार्च ह्या म्हयन्यांत पानांचे खांचींत वा खांदयेच्या तोंकार लेव पाचवीं, ल्हान आनी खूब फुलां येतात. मार्च-मे ह्या म्हयन्यांत सुमार ०.८- १.२ सेंमी. गुळगुळीत, काळें, ल्हान आनी पालशें फळ येता. फळांतल्या बियेंतल्या म्हावल्याक चारोळी म्हण्टात.

गोड पदार्थांनी, रुचीखातीर चारोळी घालतात. रुखाचो पालो जनावरां खातात. ताचो दीख पातळ परसाकडल्या दुयेंसाचेर वापरतात. बियांचें तेल थंड आसून वखदांत ताचो वापर करतात. कातीच्या रेंगाचेर हें तेल उपेगी पडटा. ह्या रुखाचें लांकूड ल्हव आनी मध्यम घट्ट आसून तें पेटयो, खाटी, जोतां, खांबे, दारां, फस्कां आदी वस्तू करपाक उपेगी पडटा. सालींत १३% टॅनीन आशिल्ल्यान तिचो चामडें कमीवपाक उपेग करतात. बियांत ६१.८% तेल, १२.१% स्टार्च, ३१.६ % प्रथिन आनी ५% साकर आदी द्रव्यां आसतात. बियांचें तेल लेव हळडुवें, मंद वास आशिल्लें आनी गोड आसता. बदामाचें तेल वा ऑलीव्ह तेला बदलाक ह्या तेलाचो वापर करतात.

- कों. वि. सं. मं.

चार्वाक: लोकायत दर्शनाचो आचार्य. हो आचार्य केन्ना जल्मल्लो आनी ताका मरण केन्ना आयलें, ह्या प्रस्नाविशीं विद्वानांमदीं एकमत ना. प्रा. आठवले हाच्या मतान चार्वाक हो इ.स. च्या दुसऱ्या शतमानासावन सातव्या शतमानामेरेन केन्ना तरी जावन गेल्लो आसूये.

खुनाथ भास्कर गोडबोले हाच्या 'भरतखंडाचा अर्वाचीन इतिहास' (१८८१) ह्या ग्रंथांत चार्वाकाविशीं कांय म्हायती आयल्या. तातूंत चार्वाकाचो जल्म अवंती देशांत सिन्ध्रा आनी चामला ह्या न्हंयांच्या संगमाचेर आशिल्ल्या शंखोद्धार क्षेत्रार इ.स.प. २४४१ वर्सा (युधिष्ठीर शक ६६१) वैशाख पुनवेक वनपरां जालो, अशें म्हळां. ताका इ.स.प. २३७५ वर्साआदीं (युधिष्ठीर शक ७२७) मरण आयलें, अशेंय तातूंत सांगलां.

एका अज्ञात जैन ग्रंथाच्या संदर्भावेल्यान चार्वाकाच्या बापायचें नांव इंदुकांत आनी आवयचें नांव स्तुतिवर्णी आशिल्लें, अशें समजता.

महाभारताच्या शांतिपर्वीत (३७, ३८) आनी शल्यपर्वीत (६५) एका संन्याशी चार्वाकाचो उल्लेख येता. महाभारतांतलें म्हा-शूज सोंपतकच युधिष्ठीर (धर्म) अश्वमेध कायद्याची तयारी करपाक लागलो. तेन्ना चार्वाकान थंय येवन ताका विचाल्लें, 'खस्ताचे पाट व्हांवोवन आनी स्वताच्या भावांक मारून तुवें जें जैत जोडलां, तें तुजें खरें जैत जावंक शकता?' ह्या प्रस्नाक थंय जमिल्ले ब्राह्मण शिले आनी हो दुर्योधनाचो इश्ट चार्वाक नासून यतीच्या भेसांत आशिल्लो राकेस आसा, अशें म्हणपाक लागले. तेन्ना श्रीकृष्णान सांगलें 'हो एक व्हड तपस्वी जावन आसा. पूण ब्राह्मणांचो अपमान केल्ल्यान हाका ब्राह्मणा हातांतल्यान मरण येतलें असो श्राप आसा.' ते सांगणेप्रमाण चार्वाकाक ब्राह्मणाच्या हातांतल्यान मरण आयलें.

महाभारताच्या भुजांत कौरवांक व्हड हार खावंची पडली. उपरांत

दुर्योधनाक निमाण्या वेळार आपलो इश्ट चार्वाकाची याद आयली. आपूण मरतकच आपले निमाणे संस्कार चार्वाक करतलो, अशें ताका दिसलें. वयल्या प्रसंगाचो आदार घेवन, चार्वाक हो दुर्योधनाचो राजनीतिशास्त्रांतलो सल्लागार आशिल्लो, अशें तर्कतीर्थ लक्ष्मणशास्त्रीन म्हळां.

इ.स. ८ व्या शतमानासावन साहित्यांत चार्वाक हें उतर जायते फावटीं आयलां. कृष्ण मिश्राच्या इकराव्या शेंकड्यांत बरयिल्ल्या 'प्रबोधचंद्रोदय' नाटकांत बृहस्पती हो लोकायत दर्शनाचो संस्थापक आसून चार्वाक हो ताचो पट्टशिष्य आनी त्या दर्शनाचो प्रचारक आशिल्लो अशें सांगलां. माधवाचार्यान सर्वदर्शनसंग्रहांत ताका 'नास्तिकशिरोमणी' म्हळां.

चार्वाक राकेस म्हळ्यार नास्तिक तत्त्वज्ञानी चार्वाक जावन आसा, अशें कांय विद्वानांचें मत आसा. चार्वाकान लोकायत दर्शनांत व्हड भर घाल्या आनी ताचो खूब प्रसारय केला.

- कों. वि. सं. मं.

चार्टिस्ट चळवळ: उद्येगीक क्रांतीक लागून युरोपांत कारखान्यांनी काम करून उपजिविका चलोवपी नवो कामगारवर्ग उदयाक आयलो. इंग्लंडांत ह्या श्रमिक वर्गान इ.स. १८३६ ते इ.स. १८४८ ह्या काळांत आपल्या राजकी आनी अर्थीक मागण्यांखातीर जी एक देशव्यापी चळवळ घडोवन हाडली, तिका 'चार्टिस्ट चळवळ' अशें म्हण्टात. मे १८३८ त 'जनतेची सनद' (पिपल्स चार्टर) ह्या नांवान एक पत्रक उजवाडाक आयलें. ताका लागून हे चळवळीक 'चार्टिस्ट चळवळ' अशें म्हण्टात.

ह्या पत्रकांत स गजालींचो आस्पाव आशिल्लो: दादल्या नागरिकांक सार्वत्रिक मताधिकार, समान मतदासबंध, पार्लमेंटाच्या सभासदत्वाखातीर किमान नालमतेची अट रद्द करप, पार्लमेंटाच्या सभासदांक वेतन, गुप्त मतदानपध्दत आनी दर वर्सा सार्वत्रिक वेंचणूक. विल्यम लोव्हेट आनी फ्रांसिस प्लेस हांणी लंडन हांगा १८३६ त स्थापन केल्ल्या 'लंडन वर्किंग मॅन्स असोसिएशन' हे कामगार संघटनेन ही सनद तयार केल्ली. ताच्यावांगडा फर्गस ओकॉनर आनी स्टीफन हाणीय राजकी हक्क मेळयल्याबगर श्रीकांची परिस्थिती सुदारपाची ना, हो विचार मांडलो आनी हे चळवळीक खूब नेट हाडलो.

चार्टिस्टांचे सनदेंतल्या मागण्यांचे स्वरूप राजकी आसलें, तरी कामगारांचो मूळ हेत समाजीक आनी अर्थीक प्रस्न सोडोवप, होच आशिल्लो. तेखातीर पार्लमेंटांत तांकां आपले प्रतिनिधी धाडपाचे आशिल्ले. हेविशीं इ. स. १८३२ च्या संसदीय सुदारणा कांयदावरवीं गुजरवंक मताधिकार न मेळिल्ल्यान ते पुराय निशेले. तो कायदो करून घेवपाखातीर भांडवलदार मध्यम वर्गान, भाटकारांआड जो लढो दिल्लो, ताका कामगारांनी सक्रिय फाटबळ दिल्लें. तांकां लागून पार्लमेंटाचेर भांडवलदारांचें वर्चस्व प्रस्थापित जालें. कामगारांक अशें दिसतालें, की मताधिकार सार्वत्रिक जाले जाल्यार आपले प्रतिनिधी भोव संख्येन निवडून येतले आनी कामगारांच्या हिताक फावशे कायदे करून घेवपाक मेळटले. चार्टिस्टांचो लढो घटनात्मक आशिल्लो आनी तो पार्लमेंटांत कामगारांचें बळ वाडोवपाखातीर आशिल्लो.

वेस्टमिन्स्टर पॅलेस याडांत १८३९ चे फेब्रुवारींत सनदवाल्यांचो राश्ट्रीय मेळावो भरून मागण्यांचो अर्ज संसदेक सादर केलो. पूण पार्लमेंटान सनद भायर उडयल्यार, फुडें कितें करप ह्या विशयाचेर प्रतिनिधींभितर तीव्र मतभेद जाले. तांच्यांत फूट पडली आनी नीतिवादी चार्टिस्ट (मवाळ) आनी हिंसावादी चार्टिस्ट (जहाल) अशे मुखेल गट तयार जाले. तांच्यांतल्या जहाल गटाक सार्वत्रिक संप करचो, अशें दिसतालें. निमाणें साडेबाय लाख सयो घेवन सादर केल्ले सनदेचेर पार्लमेंटान जुलय म्हयन्यांत चर्चा केली. पूण पार्लमेंटांत गिरेस्त मध्यम वर्गाचेच प्रतिनिधी व्हिग आनी टोरी ह्या दोनूय मुखेल राजकीय पक्षांत आशिल्ली. मताधिकार सार्वत्रिक केल्यार पार्लमेंटावयलो आपलो प्रभाव नश्ट जातलो म्हूण तांणी कडक विरोध केलो. ताका लागून पार्लमेंटान प्रचंड

भोवमतान सनद भायर उडयली. चार्टिस्टांच्या प्रतिनिधी मंडळाचेर बंद आयली. हे बंदीक लागून चळवळीक हिंसक मोडण मेळ्ळें. संप, दंगल वाडल्यो. न्यू पोर्ट हांगा लश्करवांगडा चार्टिस्टांची चकमक जाली.

हाचें उपरांत अदीक नेमस्त विचारांच्या फुडान्यांनी चळवळ हाता घेतली. जुलय १८४० त मॅचेस्टर हांगा 'राश्ट्रीय चार्टिस्ट संप' स्थाप जावन चळवळीक परत संघटित स्वरूप प्राप्त जालें. इंग्लंडांत इ. स. १८४२ चे उद्येगीक मंदीक लागून कामगारांचे संप आनी दंगली स जाल्यो. ताचो फायदो घेवन चार्टिस्टांनी लाखांनी सयो घेवन दुसरे स पार्लमेंटाक सादर केली. पूण हो अर्ज पयल्या अर्जासारकोच फाट उडयतकच नीतिवादी (मवाळ) गटाचें वजन कमी जावन चळवळीन सूत्रां ओकॉनरच्या जहाल (हिंसावादी) गटाकडेन गेलीं. पूण ताणें पुस्तकृत केल्लो भौशीक संप आनी गुप्त लश्करी संघटनेचे यत्न बाराव्या ल्हवल्हव चळवळीचो धग न्हिवत गेलो.

१८४८ त परत वेपारी मंदी आयली. ह्याच वर्सा जायत्या युरोपी देशांनी क्रांत्यो घडून येताल्यो. युरोपांतल्या प्रक्षोभक वातावरणाक लागून इंग्लंडांतूय क्रांती सोपी जातली, ह्या विचारान चार्टिस्ट आंदोलनाक ने आयलो. परत एकदां संसदेक मागण्यांचो अर्ज सादर करपाचें चार्टिस्ट थारयलें. पांच लाख निदर्शकांनी केनिंग्टन मैदानापसून संसदगृहाचे मोर्चा काडून पन्नास लाख सयांचो अर्ज संसदेक सादर करप, अ थारयलें. पूण सरकार शादूर राविल्ल्यान केनिंग्टन मैदानाचेर आनी लंडन पार्लमेंटामुखार घडोवन हाडिल्ल्यो विशाल सभा जावंक पावल्योना. मात मोर्चांत फकत पन्नास हजार निदर्शक आशिल्ले. पार्लमेंटान पयले दोन अर्जांप्रमाणूच तिसऱ्याय अर्जाची वासलात लायली. अर्जाची छान करतकच तातूंत फकत वीस लाख सयो आसून जायत्या कायनि व्यक्तींच्यो आनी कांय बनावट सयो आशिल्ल्याचें दिसून आयलें. ताणें लागून चार्टिस्टांची सगळ्याक बदनामी जाली.

ओ'कॉनरक पिशें लागलें आनी ताची सुवात अर्नेस्ट जोन्स ह्या न फुडान्यान घेतली. चळवळ थंडावली खरी पूण पुराय सोंपलीना. वयल्या चळवळींतल्या जायत्या कार्यकर्त्यांनी कामगारांचे समाजीक आ अर्थीक प्रस्न घेवन संघटना उबारल्यो आनी लढे चालूच दवरले.

'चार्टिस्ट चळवळ' फसली तरी तांची वसुकी वेंचणुकांची अय्यवहा मागणी सोडल्यार हेर मागण्यो फुडल्या ५०-७५ वर्सांत मान्य जावं पूण राजकी हक्कांक लागून कामगारांची समाजीक आनी अर्थी परिस्थिती सुदारतली. हो विचार मात खोलायेन रिगूंक शकलोना.

कामगार आंदोलनाच्या इतिहासांत चार्टिस्ट चळवळीक खूब म्हत्वा आसा. कारण आपले प्रस्न सोडोवपाखातीर जागस्वक कामगारांनी संघटित जावन केल्लें तें पयलेंच व्यापक आंदोलन आशिल्लें. ह्या आंदोलना लागून कामगारांच्या वर्गीय लढ्याक फाव ती दिका मेळ्ळी आनी फुडें काळांतल्या कामगार लढ्याक स्फूर्त मेळ्ळी. लोकशायेच तत्त्वगिन्यानाचे नदरेन आनी शासनस्वरूपाचे उदरगतीचे नदरेनूय चळवळीक म्हत्व आसा.

- कों. वि. सं. मं.

चालुक्य राजवंश: दक्षिणेंत, खासा करून कर्नाटक आ महाराष्ट्र हांगा पांचव्या शेंकड्यांत उदेल्लो एक नामनेचो वंश. १ वंशाचो एक फांटो चंड नामनेक पावलो तो म्हळ्यार बादामीचे चालुक्य आनी तांचे वंशज कल्याणीचे चालुक्य. तेभायर तांचे हेर ल्हानसान फ गुजरात, तेंलंगण आनी हेरकडेन पातळिल्ले. फातरपट्यांनी १ घराण्याचें नांव चालिकी, साल्की, चलिक्य, चालुक्य, चालुकिक अ विंगड विंगड पध्दतीन बरयल्लें सांपडटा. हें घरणें मूळ कर्नाटकांत पूण १० व्या शेंकड्यासावन दक्षिणेंतल्या कल्याणीच्या राजवंशान स्वता सोमवंशी समजून उत्तरेंतल्या नामनेच्या पौराणिक घराण्याकडे सोमवंशाकडेन संबंद जोडपाचो यत्न केलो. बादामी चालुक्यांतले घराण्याचो एक फांटो, वेमुलवाड्याचे चालुक्य स्वताक सूर्यवं मानताले. ह्या घराण्याचो मूळ पुरुस उदयन आनी उपरांतचे ५८ थ

अथेक राज्य करताले, तांतलो निमाणो विजयादित्य दक्षिणेक गेलो. ताणें त्रिलोचन नांवाच्या पल्लव राजाचेर जैत मेळयलें. ताच्या मारुपरांत विष्णुवर्धन नांवाच्या ताच्या पुतान चालुक्य पर्वताचेर गेलो, नंदगैरी, कार्तिकेय, नारायण, सप्तमातुका ह्या देवतांची भक्ती करी, कंदब आनी गंग राजवंशाचेर जैत मेळोवन आपल्या राज्याची मजकूर केली, अशी काल्पनिक कथा उत्तर काळांतल्या लेखांत बरोवन आसा. ब्रह्मदेवाच्या वा हारिती पंचशिख ऋषीच्या 'चुलुकांतल्यान' (चातल्या उदकांतल्यान) हो राजवंश निर्माण जालो, अशीय एक कथा आसा.


बादामीचे चालुक्य: एका काळांत हांची सत्ता दखनच्या चडशा भागाचेर आशिल्ली. कोरीव लेखांप्रमाण ह्या घराण्याचो मूळ पुरुश जयसिंह. तो आनी ताचो पूत रणराग हांचेविशीं चडशी म्हायती मेळना. बागाचो पूत पयलो पुलकेशी हाचो ५४३-४४ तलो लेख बादामीच्या श्रयांत सांपडला. ताणें वातापिपूर (बादामी) हांगा आपले राजधानीची थापणूक केली. चालुक्य वंशाचो हो पयलो बळीश्ट राजा. ताच्या अश्वमेध, अनिष्टोम, वाजपेय, बहुसुवर्ण, पौंडरिक ह्या सारके यज्ञ करी. पयल्या पुलकेशीक कीर्तिवर्मा आनी मंगलेश अशे दोन पूत मेळले. तांतल्या कीर्तिवर्मान सत्तेर येतकच कर्नाटकांतल्या कदंब, गुहणांतल्या मौर्य आनी मध्य प्रदेश- ओरिसांतल्या नल राजांचेर जैत मेळोवन आपली सत्ता वाडयली. ताच्या मरणा उपरांत ताचो पूत दुसरो पुलकेशी सान आशिल्ल्यान मंगलेश ५९७-९८ त राजा जालो. उत्तर भारताचेर घुरी घालून गंगेचे देगेर आपलो धर्मस्तंभ उबारपाची ताची मजकूर आशिल्ली. ते नदरेन ताणें आपल्या राज्याचे उत्तरेवटेन मारवाडाचेर राज्य करपी कलचुरी राजा बुध्दरस हाचेर घुरी घालून ताचो पराभव केलो. त्याच वेळार रेवतीद्वीप (वेगुल्यालागचो रेडी जुंवो) हांगा राजा करपी स्वामिंराज नांवाच्या मांडलिकान बंड केल्ल्यान ताका थंय येवचे पडलें आनी उत्तर भारताचेर घुरी घालपाचें ताचें सपन पुराय भंगक पावलें ना.

मंगलेशान स्वताफाटल्यान स्वताच्या पुताक राज्य मेळचें अशी वेवस्था केली. राजाचो खरो वारस पुलकेशी हाणें रगान देश सोडलो आनी हेर भागांचो पालव घेवन मंगलेशाचेर जैत मेळयलें. दुसरो पुलकेशी सुमार इ. स. ६१०-११ त राजा जालो. तो चालुक्य घराण्यांतलो सगळ्यांत चड प्रकृती राजा जावन गेलो. ताणें लाट (गुजरात), मालव आनी उत्तर मराठचे गुर्जर हांकां आपले मांडलिक केले. उत्तरेवटेनचो बळिश्ट राजा विवर्धन हाणें त्या वेळार दक्षिण भारताचेर घुरी घाली. नर्मदा न्हंयचे गेर पुलकेशी आनी हर्षवर्धन हांचें झूज जालें. ह्या झुजांत पुलकेशीन हर्षवर्धनाचेर जैत मेळयलें. ह्या जैताउपरांत ताणें स्वताच्या वाफाटल्यान परमेश्वर ही पदवी लावन घेतली. तेउपरांत दक्षिण मेसल आनी कलिंग हांगाच्या राजांनी पुलकेशीची सत्ता मानून घेतली. लक्ष्मीन कांची (कांजीवरम) च्या पल्लव राजांचेर घुरी घाली. तेन्ना पल्लव राजा नृसिंहवर्मा हाणें ताचो पराभव करून पुलकेशीची राजधानी तापी भूंयभरवण करून उडयली. ह्या झुजांत घडये पुलकेशीक मरण जालें (इ.स. सुमार ६४२) अशें बरेच इतिहासकार मानतात.

पुलकेशीफाटल्यान ताचो पूत (पयलो) विक्रमादित्य राजा जालो. ताणें इ.स. ६५५ त पल्लवांचेर घुरी घालून तांची राजधानी जिखून घेतली. मात ताका पुरायपणान पल्लवांचो पराभव करप जमलेंना. गमल्या परक्रमान ताणें हेर राज्यांचेरय आपलो शेक गाजयलो. ताका सुमार इ.स. ६८१ त मरण आयलें. ताच्या फाटल्यान पयलीं ताचो पूत वैनयादित्य आनी उपरांत नातू बिजयादित्य राजा जाले. तांणी उत्तर भारताचेर आपलो शेक गाजयलो. इ. स. ७३३ त विक्रमादित्य (दुसरो) राजा जालो. ताणें पल्लव राजा नंदिपोतवर्मा हाचेर खडेगांठ जैत मेळयलें. तीन फावट कांची जिखून आनी उपरांत पांड्य चोल, केरल आनी केळर राजांचेर जैत मेळोवन ताणें दक्षिण वायदेगेर आपल्या जैताचो खांबो उबारलो. ह्या वंशाचो विक्रमादित्या फाटल्यान सत्तेर

आयिल्लो कीर्तिवर्मा हो राजा कर्तबगार नाशिल्ल्यान इ.स. ७५३ त राष्ट्रकुट वंशातल्या दंतिदुर्ग नांवाच्या राजान ताचो पराभव केलो. कीर्तिवर्माच्या ह्या पराभवावांगडा चालुक्यांचो दक्षिणेंतलो शेक सोंपलो.


बादामीच्या चालुक्यांची वंशावळ



कल्याणीचे चालुक्य: हे स्वताक बादामीच्या चालुक्यांचे वंशज मानताले. कीर्तिवर्माचो पराभव जाल्याउपरांत सुमार फुडलीं दोनशीं वर्सां चालुक्य घराण्याविशीं व्हडलीशी म्हायती मेळना. कल्याणीच्या चालुक्य घराण्याचो मूळ पुरुस तैलप हाचो सुर्वेचो लेख इ.स. ९५७ तलो आसा. ह्या दोनशीं वर्सांच्या काळांत चालुक्यांच्यो स पिळग्यो जाल्यो अशें मिरळ तांब्यापट्यांत बरयलां. पूण ह्या दोन चालुक्य वंशाच्या वर्णनांत आनी तांणी घेतिल्ल्या पदव्यांत सारकेपण सांपडना. ताकालागून तैलप बादामीच्या चालुक्यांचो वंशज आशिल्लो काय ना, हाचेविशीं दुबाव आसा.

दुसरो तैल वा तैलप हाणें आपल्या बळग्याच्या नेटार राष्ट्रकूट राजा दुसरो कर्क हाचेर ९७३ त जैत मेळोवन चालुक्य घराण्याची राजवट सुरू केली. ताचेपयलीं राष्ट्रकूटांच्या काळार ह्या घराण्यांत तिसरो कीर्तिवर्मा, तैल, तिसरो विक्रमादित्य, दुसरो भीम, अय्यण आनी चवथो विक्रमादित्य हे राजा जाल्ले. पूण ते फकत नांवापुरतेच राजा आशिल्ले. तैलपान गंगराजा पांचालदेवाचो पराभव केलो. कोंकणांतले शिलाहार आनी खानदेशांतले यादव हांणी ताची सत्ता मानून घेतली. परमार राजावांगडा ताचें स-सात फावट झूज जालें. निमाणें ताणें परमार राजा मुंज हाका मारून उडोवन आपली सत्ता घट केली.

तैलपाउपरांत ताचो पूत सत्याश्रय ९९७ त सत्तेर आयलो. परमार सिंधुराज हाणें सत्याश्रयावांगडा लडाय करून आपलो वाठार पर्यंत जिखून घेतलो. ताणें शिलाहार आनी चोल राजांचेरूय जैत मेळयलें. सत्याश्रयाउपरांत ताचे पूत पांचवो विक्रमादित्य, अय्यण आनी दुसरो



जयसिंह एकाफाटोफाट सत्तेर आयले. पयल्या दोगांची कारकीर्द चड तेंप चलली ना, पूण जयसिंह हाणें मात १०१५ सावन १०४२ मेरेन राज्य चलयलें. परमार भोज, कलचुरी गांगेयदेव आनी चोल राजेंद्र ह्या तीन राजांवांगडा ताका झूजचें पडलें. जयसिंहान तिगांयचो पराभव केलो.

जयसिंहाउपरांत ताचो पूत पयलो सोमेश्वर आहवमल्ल राजा जालो ताचे १०४२ ते १०६८ मेरेनचे लेख सांपडल्यात. ताच्या काळांत चोर राजा राजाधिराज हाणें बरेच फावट चालुक्यांचेर घुरी घालून तांचे कल्याण ही राजधानी भूंयभरवण केली, पूण १०५३-५४ त जाल्ल्य

हांगाच्या मुजांत ताका मरण आयलें. ताचो भाव राजेंद्रवैव हाणें तेचचो उपरांत परभव केलो आनी मुजामळार स्वताचो मशेक करून घेतलो. १०६२ त पर्यून सोमेश्वराचो चोलांनी परभव सोमेश्वराक १०६८ त मरण आयलें आनी ताचो व्हडलो पूत दुसरो राजा जालो. ताचे आनी ताच्या भावाचे सव्या विक्रमादित्याचे नांव नशिल्लें. १०७६ त दुसऱ्या सोमेश्वराचेर जैत मेळोवन ताच्या स्वता राजा जालो. विक्रमादित्यान फुडें होयसळ, कदंब, पार, यादव हांचेर जैत मेळयलें.

या विक्रमादित्या उपरांत ताचो पूत तिसरो सोमेश्वर सत्तेर आयलो. ताका कितेंत होयसळ विष्णुवर्धनान ताच्या राज्याचेर घुरी घाली, पूण धरान ताचो परभव केलो. ताणें स्वता आंध्र आनी तामीळ क्षेत्रे घुरयो घाल्यो, पूण तो जैतिवंत जालो ना. ताच्या फाटल्यान तो जगदेकसल्ल राजा जालो. ताणें होयसळ आनी कदंबांचीं बंडां धरान मोडलीं.

जगदेकसल्लफाटल्यान ताचो भाव तिसरो तैल राजा जालो. चालुक्य कुमारापाल आनी दुसरो कुलोत्तुंग चोल हांणी ताचेर घुरी घाली. वांगडा झूज सोंपचेपयलीं ताचो मांडलिक काकतीय प्रोल हाणें बंड तैलान तें बंड मोडपाचो यत्न केलो, पूण ताका तातूंत यश मेळ्ळें ना. घडणुके उपरांत ताचे मांडलिक ताच्यावांगडा लडाय करूंक ना. तांतलो एक कलचुरी बिज्जल हाणें कल्याण राजधानी हातासली. चालुक्य साम्राज्य काबार केलें. फुडें तिसऱ्या तैलाचो पूत चवथो राजा हाणें बिज्जलाच्या वंशाकडल्यान कांय वाठार जिखून घेतले; पूण ते राज्य ताका चड काळ चलोवप जमलेंना. ११८९ च्या पयलीं राजा सिंघण हाणें ताचे राज्य सोंपयलें. सोमेश्वर ताच्या गोंयच्या लेंकाच्या आलाशिऱ्याक गेलो, पूण ११९८ उपरांतची ताची कांयच गती मेळना.

चालुक्यांनी कितलेशेच देश जिखून घेतले आनी तांचेर आपल्या राज्याची वा मांडलिकांची नेमणूक केली; पूण एकेच पध्दतीची नेमणूक सगळेकडेन सुरू केलीना. पोरन्या लेखांनी चडसो न्यायविषयती (जिल्हो अधिकारी), ग्रामभोगिक (गांवचो पाटील), अधिकाऱ्यांचो उल्लेख असा. तेभायर शासनवेवस्था चलोवपाखातीर वेंगड विंगड घरांवयले अधिकारी आसताले.

चालुक्यांच्या राज्यांत विदेक आनी कलेक मान आशिल्लो. तांच्या दरबारांत बरेच विद्वान आनी बुदवंत लोक आशिल्ले. संस्कृत आनी उड भाशेंत बरेच मोलाचे ग्रंथ चालुक्यांच्या काळांत बरयल्ले. बायलांची जांताली सुवात उंचल्या पांवड्यार आशिल्ली. दादल्यावांगडा लोय राज्यकारभारांत लक्ष घालताल्यो. संगीत आनी नाचाचीय बरीच खात जाल्ली. चालुक्यांच्या राज्यांत वैदिक धर्मावांगडा जैन आनी ब्रह्म धर्माचेय लोक आशिल्ले. चालुक्य राजांनी बादिल्लीं देवळां तातूंतले सगळेकडे आनी सोबीतकायेक लागून नामनेक पावलीं. शिल्पकलेच्या श्र चालुक्य राजवंशान म्हत्वाचो वावर केल्लो. त्या काळावयली ल्यगरी चालुक्य शैली ह्या नांवान वळखतात. हातूंत इंडो-आर्यन नी ब्रह्म ह्या दोन शिल्पकलांची भरसण पळोवंक मेळटा. लक्ष्कुडी गाणें काशीविश्वेश्वर मंदिर, हावेरी हांगाचें सिध्देश्वर देवूळ, बकापुरचें लोखंड्याचें देवूळ, गवग, कुरुवट्टी हांगाचीं देवळां चालुक्य शैलीच्या दाखळीचीं आसात. हेर बऱ्याच थळांचेरूय चालुक्य काळांतलीं देवळां नी हेर शिल्पकला पळोवंक मेळटात.

इ.स. ६१० त पुलकेशीन गोंयांचेर राज्य केल्ल्याचो उल्लेख पोले स्पावळींत मेळटा. इ.स. ५७८ ते इ.स. ७५० मेरेनच्या काळांत खल्ले सुमार सात तांब्यापटे गोंयांत सांपडल्यात. तांच्यावेव्यान राज्यांची गोंयाचेर सत्ता चलताली हें समजता. गोंयच्या सागचे नागिरी, कुडाळ ह्या साख्या वाठारांनी चालुक्यांनी कोरांतिल्ली साखळ सांपडल्या. चालुक्य काळांतले बरपावळींत गोंयच्या बऱ्याच पयरांचो उल्लेख आसा.

बादामीच्या चालुक्य वंशाचे भारताभायल्या हेर राजांवांगडा राजकी संबंद आशिल्ले. पुलकेशी (दुसरो) हाच्या दरबारांत खुस्त्र ह्या इराणच्या राजान खासा राजदूत धाडिल्लो. नामनेचो चिनी बौध्द भोंवडेकार युआन च्यांग पुलकेशीच्या साम्राज्यांत आयिल्लो. ताणें पुलकेशीच्या व्हडपणाविशीं बरीच म्हायती बरोवन दवरल्या.

- कों. वि. सं. मं.

चावडी: गांवांतल्या शासकीय कारभाराचें आनी ग्रामपंचायतीचें केंद्रस्थान म्हूण भारतीय ग्रामजिणेंत 'चावडी' हे संस्थेक परंपरागत म्हत्व आसा. 'चौहाट' ह्या संस्कृत शब्दाचो 'चावडी' संबंद लावं येता. गांवचो शासकीय मुखेल पाटील वा कोतवाल हांची कचेरी हे चावडेंत भरताली. देवूळ, धर्मशाळा हांचेवरींच ल्हान-मोट्या अशा सगळ्याच गांवांनी चावडी आसता. गांवगाड्याचे विषय आनी भौशीक वेव्हार हांची भौशीक रितीन भासाभास करपाखातीर, गांवांतले खाजगी वाद, झगडीं हांचो न्यायनिवाडो करपाखातीर लोक चावडेर जमताले. झगड्यांच्या कागाळींची नोंद चावडेर जाताली. कर वसुलीखातीर आयिल्लो काकून, रामोशी, भोंवडेकार गांवांतले चावडेर मुक्काम करताले. चावडेर मनोरंजन करपाखातीर गजाली करपाखातीर तशेंच भजन-कीर्तनाखातीर गांवचे लोक जमताले. हालींच्या काळांत समाजमंदीर, बस-स्थानक हीं रासवळ केंद्रां अस्तित्वांत आयिल्ल्यान चावडेचें म्हत्व उणें जालां. ग्रामपंचायतीमशेनूच व्यक्तीचेर नियंत्रण दवरपी संस्था म्हूण जातपंचायतीक पयलीं म्हत्व आशिल्लें. देखक जातीची अशी वेगळी 'जातचावडी' ते ते जातीचे वस्तींत दिसून येताली. जातपंचायतीचे अधिकार आर्विल्ल्या काळांत नश्ट जाले, तरीकूय जातीचे हितसंबंद राखून दवरपाचे गरजेप्रमाण आनी जातीय भावनेक अनुसरून आजूय कांय गांवांनी जातपंचायत आनी जातचावडी अस्तित्वांत आसा. हालींच्या काळांत भौशीक चावडेक 'पंचायत कचेरी' हें नांव पडलां. गोंयच्या 'काणकोण' म्हालांतल्या एका वाठारांत एका तेंपार चावडी आशिल्ली. देखून त्या वाड्याक 'चावडी' अशें नांव पडलां.

- कों. वि. सं. मं.

चिंच: (मराठी- चिंच; हिंदी-अमली, इमली; गुजराती-आमली; कन्नड-अमला, अमलिके, हुण्णिसे; संस्कृत-तित्तिण, अम्लिका, तित्तिडिका; इंग्लीश- टॅमॅरिड; लॅटीन- टॅमॅरिडस इंडिका; कूळ- लेग्युमिनोसी (Leguminaceae))

जायतीं वर्सामेरेन जगपी हो रुख २४ मी. मेरेन ऊंच वाडटा आनी घेरान ७ मी. मेरेन वाडटा. ह्या रुखाचीं पांवां 'पेरिपिनेट' (Peripinnate) पध्दतीचीं आनी सादारण १५ सेंमी. लांब आसतात. ताच्या कडल्या पांनाक, बारकेल्या पांनाचो १०-१२ जोडयो आसतात. ह्या भितरल्या बारकेल्या पांनाची लांबाय सादारण ८-३० सेंमी. आसता, तर रुंदाय ५-१० सेंमी. इतली आसता. चिंचेच्या रुखाक धाकटुलीं अशीं हळडुवीं फुलां येतात. चिंचेचें फळ ७.५ ते २० सेंमी. लांब आसता आनी ताची रुंदाय २.५ सेंमी. इतली आसता. चिंचेच्या फळाक, तीं बोटांसारकीं लांब आशिल्ल्यान चिंचेबोटां अशें म्हण्टात. फळाचो रंग पुडीकोरयो आसता आनी दर फळांत ३-१२ बियो आसतात. चिंचेच्या बियांक चिंचारे अशें म्हण्टात.

ह्या रुखाचो उगम दक्षिण आफ्रिका ह्या देशांत जालो. चिंचेचो उगम दक्षिण भारतांत जालो, अशेंय कांय जाणकारांचें मत आसा. भारतांत सगळेकडेन जळींमदीं ह्या झाडाची लागवड केल्ली दिसता. गोंयांत शास्त्रोक्त पध्दतीन ह्या झाडाची लागवड केल्ली दिसना. तरी पोरसांनी, शेतांतल्या बांदांचेर, काजूच्या बागांनी चिंचेचीं झाडां लायिल्लीं दिसतात. वेस्ट इंडीज देशांत चिंचेची मोट्या प्रमाणांत आनी शास्त्रोक्त पध्दतीन लागवड करतात.

प्रकार/जाती: चिंचेचे दोन प्रकार आसात. पयलो प्रकार म्हळ्यार चॉकलेटी रंगाची चिंच. गोंयांत चडसो हे चिंचेचो वापर सुकोवन आमटाण म्हूण करतात. दुसऱ्या प्रकारची चिंच म्हळ्यार तांबडी चिंच.

ह्या प्रकारची चिंच कमी आंबट आशिल्ल्यान तशी आसतनाच खावपाखातीर वापरतात. चड उत्पन्न दिवपी चिंचेच्यो खास अश्यो जाती नात. सद्याक चडसो थळाव्या जातींचोच वापर करतात.

लागवड: चिंचेचे लागवडीखातीर खास अशे जमनीची गरज आसना. खडकाळ जमनींत लेगीत चिंच बेस बरी जाता. तरी पूण गाळाची (Alluvium) जमनी चिंचेक चड मानवता. ह्या रुखाक उश्ण हवामान चड मानवता. चिंचेची लागवड बियांपसून म्हळ्यार चिंचारे लावन करतात. तशेंच भेट कलम वा गुटी कलम लावनूय करतात. रोंप तयार करपाखातीर गादी वाफ्याचेर चिंचारे किल्लत घालतात. चिंचारे किल्लून येवपाक सादारण १०-१२ दीस लागतात. एप्रिल म्हयन्यांत चिंचारे किल्लत घालतात, म्हळ्यार जूनाचो पयलो पावस पडपावेळार रोंपयो लावपाक मेळटात.



चिंचेचे लागवडीखातीर १×१×१ मी. लांब, रुंद आनी खोल अशें फोणकुल खणटात. ह्या फोणकुलांत एक किग्रें. मसुरी फॉस्फेट, १ किग्रें. स्टेरमोल तशेंच एक डोटलो कंपोस्ट वा शेणखत घालतात. फोणकुलाच्या मदीं रोंप वा कलम लायतात आनी मागीर एक बडी लावन रोपाक वा कलमाक आदार दितात. मोट्या प्रमाणांत लागवड करपाची आसत जाल्यार चिंचेचीं रोपां वा कलमां ८×८ मी. इतल्या अंतराचेर लायतात. सुखातीच्या काळांत रोंप मंदगतीन वाडटा, उपरांत २-३ वर्सांनी नेटान वाडपाक लागता. चिंचेच्या रुखाक रसायनीक सारें दिवपाची गरज आसना. दर वर्सा २-३ पांटले शेणखत पावसापयलीं दितात.

उत्पन्न/पीक: चिंचेचो रुख १३-१४ वर्सांनी फळां दिवपाक लागता. लागवडीची बरी जतनाय घेत जाल्यार चिंच ७-८ वर्सांनी फळां दिवपाक लागता. एका रुखापसून सुमार १५० ते २०० किग्रें. चिंचो मेळटात. चिंचो पिकल्यो म्हण्टकच, भायलें कवच भितर आशिल्ल्या मगजापसून (आमटाणीपसून) वेगळें जाता. अशा वेळार शाड हालयत जाल्यार चिंचो सकयल पडटात. शाडाचीं पिकिल्लीं चिंचेबोंतां काडून तीं कल्लायतात

आनी भितरली आमटाण बोतांत सुकयतात. उपरांत तातूंतले चिंच वेगळे काडून आमटाणीचे गुळे करून दवरतात. पुरमेंताखातीर सांठे: दवरपाची आमटाण बरोच तेंप बोतांत सुकोवची पडटा.

उपेग: चिंचेपसून जी आमटाण मेळटा ती जेवणा-खाणाच्या जिनस रुच येवपाखातीर वापरतात. हुमण, चटणी, भाजी ह्या पदार्थां आमटाणीचो वापर करतात. आमटाणीचो तशेंच चिंचेच्या पानांचो आ सालीचो उपेग बऱ्याचशा वखदांनी करतात. उबाळांच्या दिसांनी पोट शितळसाण उरची आनी गर्मेचो त्रास जावंचो न्हय म्हूण आमटाणी सरबत करून घेतात. चिंचाऱ्याची खळ कांय कारखान्यांनी वापरता. गिरणींतल्या कापडाक लावपाक आनी कांबळीक ताठरपण हाडपाक खळीचो उपेग करतात. चिंचाऱ्यापसून जें तेल मेळटा, तें कांय प्रकार रंगा तयार करपाखातीर वापरतात. चिंचेच्या पानांचो भाजी म्हूण वा करतात; तशेंच ह्या पानांचो उपेग 'सावळ' म्हूणय करतात. सोरो, भा हांचेसारक्या मादक पेयांपसून चडिल्ली नशा; आमटाणीचें सरब घेंतल्यार थोड्या प्रमाणांत देंवता. चिंचेच्या रुखाचे सालींत जे टॅनी आसता, ताचो उपेग जनावरांची कात कमोवपाखातीर करतात. चिंचे लांकूड जड आनी टिकाऊ आसता, ताका लागून हें लांकूड फर्निचर तयार करपाखातीर वापरतात. चिंचेच्यो बियो म्हळ्यार चिंचारे भाजून मिश्रणा उदकांत फुगोवन खातात.

चिंचेच्या रुखाक किडीचो वा रोगाचो व्हडलोसो त्रास जायना. हो रुखूब वर्सां जियेता. १५० ते २५० वर्सां पिरायेचीं चिंचेचीं झाडां आयजू पळोवंक मेळटात.

- विश्राम गांवका

चिंतामणी-१ : एक रत्न वा मणी.

शब्दकल्पद्रुमांत चिंतामणीची व्याख्या अशी केल्या:

‘चिन्तया ध्यानधारणादिना मण्यते आहुयते इति’

अर्थ- चिंतेन म्हळ्यार ध्यानधारणादी गजालींनी जाचें आवाक करतात असलो मणी.

जे गजालींचें चिंतन करप जाता, ती दिवपी रत्न, असोय एक समज ह्यां रत्नमय्याविशीं चलता. कांय बौध्द देवतांचें हें अभिज्ञान चिन्ह आसा. गूढमार्गांत चिंतामणीक भोवमानाचें प्रतीक मानलां.

- कों. वि. सं. म.

चिंतामणी- २ : (जल्म: १६०९ इ. स. कानपूर; मरण: ?).

एक नामनेचो हिंदी कवी. शाहजहान, रुद्रसिंह आनी नागपूरक भोसले हांच्या दरबारांत ताणें ‘रजकवी’च्या पदार् काम केल्लें.

काव्यविवेक, कविकुलकल्पतरू, काव्यप्रकाश, रमायण, छंदविचार पिंगल, रसमंजरी हे चिंतामणीचे नामनेचे ग्रंथ आसात. शृंगारमंजरी हें ग्रंथ मूळ त्याच नांवाच्या संस्कृत ग्रंथाचो अणकार जावन आसा.

चिंतामणीन रमायण सोडून हेर सगळ्या काव्यशास्त्रीय विशयांचे बरप केलां. ताणें मम्मट, विश्वनाथाची परंपरा मुखार चलयली. तो एक कवी आसलो तरी आचार्य म्हूण तो चड नामनेक पावलो.

- कों. वि. सं. म.

चिंतामणी- ३ : अष्टविनायकांमदलो एक विनायक म्हळ्यार गणपती. महाराष्ट्राच्या पुणे जिल्ह्यांत हवेली तालुक्यांत थेऊर गांवांत चिंतामणीचें देवूळ आसा. चिंतामणीक भजपी साधकांक शांती आनी धी-बुध्दीचें वरदान मेळटा, अशी म्हणणी आसा.

चिंचवडच्या मोरव्या गोसाव्याक, थेऊरक ह्याच जाग्यार गणेशान वागाच्या रुपान दर्शन दिल्लें आनी सिध्दी मेळयल्ली.

माधवराव आनी रमाबाई पेशवा हांच्या काळार चिंतामणीक व्हड म्हत्व मेळ्ळें. माधवराव पेशव्यान आपलो निमाणो स्वास चिंतामणी मुखारच सोडलो. रमाबाई हांगाच माधवरावावांगडा सती गेल्ली. आयज थंय सतीचें वृंदावन आसा.

चिंचवडचो संतपुरुस चिंतामणी देव हाणें हें देवूळ बांदलें. उपरांत

दर्यानी माधवराव पेशवा हाणें ह्या देवळाक सभामंडप बांदलो. तांत फडके आनी हेर भक्तांनी ह्या देवळाक आपले तांकीप्रमाण आदारून चिंतामणीचें देवूळ सोबीत- सुंदर आनी व्हड केलें. ह्या देवळाचें मुखेल दार उत्तरेकडेन तोंड करून आसा. सदाशिवलयांत न्हंयमेरेन वचपाचो रस्तो पेशव्यांनी बांदला. हालींच नंत माधवराव पेशव्याचें तैलचित्र देवळाच्या प्राकारांत बसयलां. हो गणपती दाये सोंडयेचो आसा. मुर्तीचें तोंड उदेंतेकडेन आसा. भाद्रपद शु. चवथीक चिंतामणी गणपतीची हांगा व्हड परब येतात.

चिंतामणी गणपतीविशीं खाशेली खबर म्हळ्यार ह्या गणपतीक हो त्रिशूलीय मूण मेळिल्लो. ह्या गांवची सनद औरंगजेबान दिल्ली.


- कों. वि. सं. मं.

चिकणमाती: बारीक कणांच्या सैमीक आनी थारवीक प्रमाणांत एक धात्यार घडणसुलभ जाता, अशा तरेच्या पदार्थाक 'चिकणमाती' हें म्हणटात. अमेरिकन सिरॅमिक सोसायटीच्या व्याख्येप्रमाण चिकणमाती हो एक खूब बारीक कण आशिल्लो फातर-आसून तो वांटून ये करतकच ओलो आसतना घडणसुलभ जाता; सुकतकच मळसाभशेन घट्ट जाता आनी उज्यांत भाजल्यार फातरसारको घट्ट जाता.


चिकणमाती हो शब्द फातरकूय वापरतात आनी अवसादी शास्त्रांत 'ग' आकार दाखोवपाकूय वापरतात. फातरचे कण जर चार आयक्रॉनपरस कमी आकाराचे आसत जाल्यार तांकां चिकणमाती गकाराचे कण अशें म्हण्टात.

चिकणमाती सूक्ष्म स्फटिक कणांची आसता. हे कण चडशे करून ॲल्युमिनियम सिलिकेटचे आसतात. पूण तातूंत लोह, मॅग्नेशियम, अल्क माती हांचे कॅटायन ॲल्युमिनियमची सुवात स्फटिकांचे घडणेखातीर येतात. चिकणमाती खनिजां फायलोसिलिकेट ह्या गटांत मोडटात. तांकां घरांचें सिलिकेट (Sheet Silicate) अशेंय म्हण्टात. कारण दरेका थराचो विस्तार तिसऱ्याच्याकूय दोन परिमाणांक चड आसता: दरेक थर दोन प्रकारच्या एककांचो (units) आसता. टेट्राहेड्रल एकक आनी ऑक्टाहेड्रल एकक. चिकणमातयेक चड करून तीन तरेचे थर आसतात. तांचीं नांवां अशीं: सिलिकॉन थर, जिवसाइट थर आनी बूसाइट थर. सिलिकॉन थर हो Si-O टेट्राहेड्रांचो जावन आसा. हीं टेट्राहेड्रां शटकोनी प्रकारान एकामेकांक जोडिल्लीं आसतात. जिवसाइट थर हो Al-O हाच्या ऑक्टाहेड्रांचो जावन आसा. ह्या थरांतल्या दरेक तीन जाग्यांतल्या दोन जाग्यांत Al आयन (ion) वचून बसता. अशे तरेचे संरचनेक (structure) ट्रायऑक्टाहेड्रल संरचना अशें म्हण्टात. तिसऱ्या थराचें म्हळ्यार बूसाइट थराची संरचना जिवसाइट थरा सारकीच आसता, पूण हातूंत Al आयनचो जागो Mg आयन वेता. हाका डायऑक्टाहेड्रल संरचना अशें म्हण्टात.

चिकणमातयेचे संरचनेविशींची कांय सोपी उदाहरणां अशीं: १. चिकणमाती खनिज कॅओलिनाइट हो एक जिवसाइट थर आनी सिलिकॉन थर हांच्यापसून जाल्लो आसता. हाका तेखातीर १:१ तरेची संरचना अशें म्हण्टात.



२. चिकणमाती खनिज मॉन्टोसिलोनाइट हातूंत १ जिवसाइट थर, २ सिलिकॉन थरांमदीं सॅंडविचसारको बशिल्लो आसता.



चिकणमातयेच्या खनिजांचो प्रकार मूळ पदार्थाचें संघटन आनी भौतिक-रसायनीक वातावरण हांचेर आदारून आसता. उद्येगीक मळार चिकणमातयेचे सादारण चार प्रकार थारयल्यात: १. चायना चिकणमाती वा कॅओलीन २. बॉल चिकणमाती ३. उज्याची चिकणमाती (fire clay) आनी ४. बांदकामाची वीट- चिकणमाती. हालींच्या काळांत चिकणमातयेचे उद्येगीक मळार खुबशा स्वरुपांत उपेग जातात. देखीक- सिरॅमिक्स, बांदकाम, कॅटॅलिस्ट, वेधन पंक (chilling mud), कागद आनी खर उद्येगांक भरण म्हूण, डिकलरइडर, फाउंड्री, फिक्चरी, शेतकाम.

- डॉ. अशोक देसाय

चिकारां: चिकार हे एका तंतूवाद्याचें नांव. हें सारंगीसारकें आसता. पूण ह्या वाद्याचो आकार सारंगीपरसय ल्हान आसता.

एके चामडें दसयल्ले पेटयेक लांकडाचो लांब पोळट दांडो जोडटात. ताका तांतीच्यो तीन तारो आनी धातूच्यो पांच तारो लायतात.

तांतीच्यो तारो बडज, मध्यम आनी पंचम ह्या स्वरानंतर धातूच्यो बडज, ऋषभ, पंचम, धैवत आनी निषाद ह्या स्वरान लायतात.

गजाच्या आदारान हें वाद्य वाजयतात.

- कों. वि. सं. मं.

चिकू: (मराठी- चिकू; हिंदी- चीकू, सापोटा; कन्नड- चिकू हण्णु; इंग्लीश- सॅपोडिला फ्लम, लॅटीन- अँकस सॅपोटा; कूळ- सॅपोटेसी).

गोड अशीं फळां दिवपी झाड. हें झाड ८-१० मी. मेरेन उंच वाडटा. चिकूचीं फळां फिकट तपकिरी रंगाचीं आनी वाटकुळ्या आकाराचीं, ५-६ सेंमी. व्यासाचीं आसतात. कांय जातीचीं फळां लांबट आसतात. फळांतल्यो बियो काळ्यो चकचकीत आनी मात्स्यो चेपट्यो आसतात. एका फळांत चार पांच बियो आसतात. फळ गोड आनी पुश्टीक आसता तर तशें फळ निबर आसता आनी खरवडल्यार तातूंतल्यान दीक येता.

ह्या फळझाडाचो उगम मेक्सिको देशांत जालो. अस्तंत, दक्षिण आनी मध्य भारतांत चिकूची लागवड मोट्या प्रमाणांत केल्ली दिसता. गोंयांत ह्या पिकाची खास आनी मोट्या प्रमाणांत लागवड केल्ली दिसना. पूण गोंयच्या पोर्सांनी आनी भाटांनी ह्या झाडाक सुवात दिल्ली दिसता.

चिकूचो सादारण १२-१३ जाती देशाच्या विंगड विंगड वाठारांत सांपडटात. तातूंतल्यो कांय वेंचीक जाती अश्यो: १. काळी पत्ती २. हळडुवी पत्ती ३. कलकत्ता व्हडली वा क्रिकेट बॉल ४. सत्री ५. द्वारपुडी ६. किर्तवर्ती.

लागवड: गुटी कलमां, भेट कलमां तशेंच मुदुकाष्ट कलमां लावन चिकूची लागवड करतात. चिकूचीं कलमां 'खरिती' ह्या झाडाचें मूळकांड (root stock) वापरून करतात. लागवड करपाखातीर १०x१० मी. अंतराचेर १x१x१ मी. लांब रंद आनी खोल आकाराचीं फोंणकुलां मारतात. हीं फोंणकुलां मागीर एक पांटलो शेणखत जावं कंपोस्ट, एक किग्रॅ. स्टेरमील, एक किग्रॅ. मसुरी फॉस्फेट आनी माती घालून भरून काडटात. उपरांत चिकूचें कलम त्या फोंणकुलाचे मदीं लावन त्या कलमाक बडयेचो आदार दितात. कलमां खंयच्याय हंगामांत लावं येतात पूण चड करून पावसाचे सुखातीक लायतात. गिमाच्या दिसांनी कलमाक ८-१० दिसांच्या अंतरान उदक दितात. चिकवाच्या झाडाभोंवतणी नडणी वेळोवेळ काडची पडटा. चिकूच्या एका वर्साच्या झाडाक १५० ग्रॅम नत्र, १०० ग्रॅम सुकुर आनी १०० ग्रॅम पलाश दितात.

चिखलकालो - चितळ

उपरंत हें प्रमाण दर वर्सा वाडयत वचून, १० वर्सांच्या आनी ताचेवयल्या झाडाक १५०० ग्रॅम नत्र, १००० ग्रॅम स्फुरक आनी १००० ग्रॅम पलाश इतलीं अन्नद्रव्यां दितात.



चिकू

उत्पन्न, पीक: चिकूची लागवड कलमापसून करीत जाल्यार, कलम लायल्याउपरंत, रोखडींच दुसऱ्या वर्सा फळां लागपाक सुरवात जाता. पूण सुरवातीचीं चार वर्सां फळां लागपाक दिवंक फावना, कारण सुरवातीच्या काळांत फळां लागलीं जाल्यार झाडाची वाड सारकी जायना. धा वर्सां पिरयेचें चिकूचें झाड २००० ते २,५०० फळां दिता. चिकूच्या झाडाक फुलां आयल्याउपरंत फळ तयार जावपाक ४-५ म्हयने लागतात. सादारणपणान वर्सांतल्यान दोन वेळा फळां लागतात. जानेवारी-फेब्रुवारी आनी मे-जून ह्या काळांत चडांत चड फळां लागतात.

उपेग: चिकूच्या फळापसून, सुको सेवो, दूदपेढे, चॉकलेट तशेंच हालवो तयार करतात. कांय देशांनी चिकूचें झाड सोबेचें झाड म्हूण लायतात.

कीड आनी रोग: चिकूच्या झाडाक रोग जावं कीड व्हडलीशी लागना. पूण सुरवातीच्या काळांत खोडकिड्याचो त्रास जाता. हे किडीची लागण जाल्यार खांदयो सुकता, केन्ना केन्नाय झाड मरपाची लेगीत शक्यताय आसता. हे किडीचेर उपाय म्हळ्यार पयलीं सुकिल्ली खांदी कापून उडयतात आनी मागीर एक टक्के बी. एच्. सी. ५०% हें मिश्रण करून खांदयांक तशेंच झाडाच्या खोडार साखतात.

चिकूचें झाड खूब वर्सांमेरेन उरता आनी उत्पन्न दिता. सेलवासा हांगा पोर्तुगेजांनी लायिल्लीं ५०० वर्सां पयलींचीं झाडां अजून पळोवपाक मेळटात.

विश्राम गांवकार

चिखलकालो: (पळेयात कालो):

चिखलीकर, रामकृष्ण यमुना: (जल्म: २ फेब्रुवारी १९०८, चिखली-बारदेस).

गोंयचो सुटके झुजारी. आवयचें नांव यमुना चिखलीकर ताचें मुळावें शिक्षण मराठी आनी पोर्तुगेजींतल्यान जालें. 'नॅशनल काँग्रेस गोंय' संघटनेचो तो वांगडी आसलो. पत्रकां वांटप, वण्टीपत्रकां लावप, गुपीत बसकांनी वांटो घेवप, वांगडी जावपाचे अर्ज छापप असलीं कामां तो करतालो. २० डिसेंबर १९४७ दिसा पोलिसांनी ताच्या भावासयत ताका धरलो. ताचो छापखानो मोडून बंद उडयलो. प्रादेशीक लश्करी न्यायालयामुखार (Territorial Military Tribunal) चवकशे उपरांत ताका

वेड वर्स बंदखणीची ख्यास्त भोगची पडली. तेभायर पांच वर्सांखातीर ताचे नागरी हक्क काडून घेतले. भारत सरकारान ताम्रपत्र दिवन ताचे भोवमान केला. १८ जून १९८३ दिसा गोंय सरकारकडल्यान ताचे भोवमान जालो.

को. वि. सं. मं

चितळ: (कूळ- मृगकुल (Cervidae); वर्ग- स्तनीवर्ग; गण- समक्षुरी, शास्त्रीय नांव: अँक्सिस अँक्सिस).

हिमालयाच्या मुळसालागसारच्या वाट रानांनी आनी जंय चरपाखातीर भस्मूर तण आनी उपाट उदक आसा अशा भारतांतल्या चडशा रानांनी हे तिब्यातिब्यांचें जनावर दिसून येता. भारतांत आसाम राज्यांतल्या गोलपार, कामरूप आनी दारंग जिल्ह्यांत चितळांचे जायते कळप दिसून येतात. मध्य प्रदेशांतूय कांय चितळां सांपडटात. गोंयांत कांय प्रमाणांत चितळां सांपडटात. राजस्थानासारक्या खरखीत वाळवंटांत चितळां केन्नाच दिसून येनात. तीं कांय प्रमाणांत न्यूझीलंड, ऑस्ट्रेलिया, हवाई, ब्राझील आनी आर्जेन्टिना ह्या राश्ट्रांनी सांपडटात.

सगळ्या हरणांमदीं चितळ हें सगळ्यांत सोबीत हरण जावन आसा. ताचो रंग तिकतिकीत तांबसो वा मातयेकोरचो आसता आनी ताच्या आंगार कांय कडेन धवे तिबे आसतात. तातूंत नर चड गाड रंगाचो आसता. फाटीचे मदीं एक लांब काळो पट्टो आसता. दादल्या चितळाचीं शिंगां सोबीत दिसतात. ह्या शिंगांक तीन तोंकाळ खांदयो आसतात. पयली खांदी कपलाकडल्या आनी शिंगाच्या हेर भागाकडेन काटकोन करपी आसता. हेर दोन खांदयो वयर तेंगशेकडेन आसतात. चितळां आपलीं शिंगां दुसऱ्यावांगडा झगडपाखातीर तशेंच आपलें संरक्षण करपाखातीर वापरता. दादल्या चितळांचीं शिंगां गळून पडपाचो काळ वेगवेगळ्या वाठारुंत वेगवेगळो आसता. मध्य प्रदेश आनी दक्षिण भारतांत तीं ऑगस्ट आनी सप्टेंबरच्या सुमारक गळून ताच्या जाल्यार मागीर नवीं शिंगां येतात. शिंगां गळून पडपावेळार नर आपलो कळप सोडून रानांत वता आनी नवीं शिंगां येतकच कळपांत परत येता. जाण्ट्या चितळांपरस तरणाट्या चितळांचीं शिंगां बेगीन झडटात. कॅल्शियमच्या उणावाक लागून, दुयेंसाक लागून वा जाण्टे पिरयेक लागून शिंगांचो आकार कमी जाता.

चितळां १२ ते १५ वर्सां जियेतात. कांय चितळां २० वर्सांमेरेन जियेतात. दादल्या चितळाचें वजन सुमार ८५ किग्रॅ. आसता. चितळां सदांच धा ते तीस जाणांच्या कळपांतल्यान भोंवतात. तातूंत दोन ते तीन दादल्या चितळांचो आस्पाव आसता. खूब छेपो १०० वा ताचेरससूय चड चितळांचे कळप दिसून येतात आनी तातूंत वेगवेगळे पिरयेचे नर, मादयो आनी पिलां आसतात. तीं केन्नाच गांवांत येनात. तरी पूण एकाद्र्या गांवांतल्या शेताच्या पिकांत रानदुकंरांसारकिल्या हेर रानवट जनावरांवांगडा केन्नाय भितर सरतात. 'लंगुर' जातीच्या माकडांकडेन चितळांची खास इश्टागत आसता.

तण ही चितळांची मुखेल खावड. हाडां घटमूट जावपाखातीर, शिंगांची फाव ती वाड जावपाखातीर, आवयच्या पोटांतल्या पिलांचे वाडीखातीर तशेंच ल्हान पाडकाक दूद दिवपाखातीर चितळाक कॅल्शियमयुक्त खावडीची गरज आसता आनी हाकालागून ताचे खावडीचो भर चडसो कॅल्शियम आशिल्ल्या तणाचेर आसता. झाडांवयल्यान गळून पडिल्लीं फुलां आनी फळां तांकां खूब आवडटात.

वसाच्या खंयच्याय तेंपार नर आनी मादी चितळ माजार येवं येता. मध्य प्रदेशांत प्रजोत्पादनाचो काळ मे म्हयन्यांत तेंगशेर पावता. पूण उत्तर भारतांत हो काळ शिंयाच्या दिसांनी आसता अशें म्हण्टात. ह्या दिसांनी मादांवायल्यान नरांभितर एकसारक्यो धीर्यो जायत आसतात. तांचे गर्भधारणेचो काळ सात ते साडेसात म्हयने आसता. चड करून मादयेक एका वेळा एकूच पील जाता आनी तें व्हड जावन कळपावांगडा भोंवपाक लागमेरेन मादी ताची खूब जतनाय घेता.

हेर जातीच्या हरणांकडेन तुळा केली जाल्यार चितळ हें जनावर चतुर

चपळ आसता. चितळाच्या दोळ्यांपोंदा, घोपरत आनी पांयांकडेन चळो ग्रंथी आसतात. ह्या वासाचो उपेग तीं एकामेकांक सोदून घालातीर करतात. चितळ हें वाग, मानगें आनी हेर रानटी जनावरां हांचें प्रभूय जावन आसा. कात, मांस आनी शिंगां हातीर मनीस चितळाची शिकार करता. ताच्या झडिल्या शिंगांची फूड करून पुठ्यो आनी हेर कातीच्या विकारंचेर वखद म्हूण वातात.

- डॉ. एच्. के. मालवीय

ताल, यशवंत: (जल्म: ३ ऑगस्ट १९२८, हनेहळ्डी-टक).

फ्रड साहित्यांतलो एक नामनेचो कथाकार आनी कादंबरीकार ताचें पण गोणें गांवाचे कुशीक आशिल्ल्या हनेहळ्डी छेड्यांत गेलें. ताचे यशें नांव रुमिणी, बापायचें नांव विवेका. ताचें शिकप हनेहळ्डी, ख, धारवाड, मुंबय आनी अमेरिकेंत जालें. १९५१ त, ताका स्टिक तंत्रविज्ञान विशयांत मुंबय विद्यापीठाचें भांगरा पदक फावलें. उपरांत अमेरिकेच्या स्टीव्हन्स इन्स्टिट्यूट ऑफ टेक्नॉलॉजी संस्थेंत यास करून, ताणें १९७२ त रसायनीक तंत्रविज्ञान विशयांत एम्. सी. पदवी मेळयली.

सुर्वेक ताणें मुंबयच्या बेकलाइट आनी हॅल कंपनींत ल्हानशी नोकरी ली. थंय आपली प्रामाणिकता, कामाची शिस्त, सतत यास-संशोधन ह्या गुणांक लागून एक-एक पांवडो वयर चडत तो येचो विपणन संचालक (मार्केटिंग डायरेक्टर) जालो आनी १९८८ त वृत्त जालो. मुंबयची 'इंडियन प्लास्टिक' तशेंच अमेरिकेची 'सिस्चॅन्ड डेव्हलपमेंट' ह्या संस्थांच्या पालवान ताणें युरोप, अमेरिका, जपान आनी अस्तंत आशिया देशांची भोंवडी केली. प्लास्टिक कारखान्याविशीं गों बरयल्ले जायते इंग्लीश लेख संवसारंतल्या जाणकारांक मनवतात. इंडियन इन्स्टिट्यूट ऑफ टेक्नॉलॉजी आनी प्लास्टिक खबर स्थेत ताणें अध्यापनाचें काम केलां.

ताचो व्हडलो भाव गंगाधर चित्ताल हो एक नामनेचो कवी आशिल्लो. शवंत चित्ताल हाची पयली काणी १९४९ त उजवाडाक आयली. ताच्या काणयांनी वाचप्यांचीं मनां जिखून घेतलीं. ताणें बरयल्ले 'संदर्शन' (१९५७), 'आबोलीन' (१९६०), 'आट' (१९६९), 'आय कयेगळु' (१९७६) हे काणयांझेले विमर्शकांचे तोडपायेक पात्र थारले.

'मुह वारिगळु' आनी 'शिकारी' ह्या नांवाच्यो ताच्यो दोनूय कादंबऱ्यो उजवाडाक आयल्यात. सद्या 'पुरुषोत्तम' नांवाची ताची व्हडली कादंबरी आपपाचें काम चालू आसा. 'शिकारी' हे ताचे कादंबरीक १९७९ वर्साचो फर्नाटिक साहित्य अकादेमीचो पुरस्कार तशेंच १९८८ वर्साचो साहित्य अकादेमी पुरस्कार फाव जाला. ताच्या विचारंचेर एम्. एन्. रॉय, मार्क्स, मॉड्ड, जीन्स, एडिंटन, हेकेल हांच्या विचारंचो प्रभाव पडिल्लो दिसून येता. ताच्या साहित्यांत जीण मरणाचो संबंद सोदून काडपाचे यत्न, दर्यादेगेवयलें जिवीत तशेंच छेडेगांवांतलें चित्रण आनी थंयचीं पात्रां दिसून येतात. मरणाउपरांत उग्राशिल्ले प्रस्न आनी संबंद सोदून काडपाचे यत्न तो पावलकणकणी करीत आयला. ताच्या काणयांनी आनी कादंबऱ्यांनी मदीं मदीं कोंकणी उतरां तशेंच कोंकणी मनशाचें जिवीत दिसून येता.

- एस्. एम्. कृष्ण राव

चित्पावन: 'चित्पावन' हें द्राविड ब्राह्मणवर्गांतले एके पोटजातीचें नांव जावन आसा. हांकां 'कोकणस्थ, चित्पोळ, चिपळोणे अश्या हेर नांवांनीय वळखतात. 'चित्पावन' लोकांचें मूळ गांव चिपळून (रत्नागिरी) आसा. हे समजुतीन तांकां 'चिपळोणे' हें नांव येवन दसलां. पूण सद्या हें नांव वापरत ना.

'चित्पावन' ह्या उतराचे उत्पत्तीसंबंदान विंगड विंगड मतां अशीं आसात:

कांय पंडीत 'चित्पावन' हें उतर 'चित्तिपावन' ह्या उतराचें अपभ्रंशित रूप मानतात. चित्ती म्हळ्यार यज्ञ आनी हो यज्ञ करून पावन जाल्ले लोक 'चित्पावन' जाले, अशें मानतात.

चित्तास्थानार जे पावन जाले ते चित्पावन आसले अशें आनीक एक मत आसा.

शित्तिपावन ह्या उतरावेल्यान चित्पावन शब्द घडलो अशें गो. कृ. मोडक म्हण्टा. शित्ती म्हळ्यार जमीन, ती खणून निवळ करपी वा पावन करपी लोक ते 'चित्पावन' अशें ताचें मत आसा. दर्या आनी खाडीचे देगेर बांद घालून, त्या उदकावरवीं पिकाळ शेता-जमनी तयार करपी हो लोक आसलो. अशे वयल्या मतावेल्यान स्पश्ट जाता. परशुरामाच्या चित्पावना संबंदीचें कथेंतलें तात्व्य वयल्या मतांत आस्पावलां.

ईजिप्त ह्या शब्दासावन चित्पावन, चित्तवान आनी उपरांत वर्णव्यत्यास जावन चित्पावन शब्द आयलो अशें मंडलिक हाणें म्हळां.

चित्पावन ह्या नांवाचें एक क्षेत्र आशिल्ल्याचो उल्लेख हरिहरेश्वर माहात्म्यांत आयला. त्यावेल्यान त्या क्षेत्रार वसती करून रावपी ब्राह्मण चित्पावन आसतले अशें राजवाडे म्हण्टा. वयलें मत हेर मतां परस चड लागींचें दिसता पूण वयल्या नांवाचो गांव खंयच मेळना.

चित्पावन जातीचे उत्पत्ती संबंदीची जी सगळ्यांत पोरनी दंतकथा आसा, तिचो संबंद परशुरामाकडेन पावता. सह्याद्रीखंडांत ही कथा मेळटा, ती अशी:

क्षत्रियवंशीयाचो सहार केल्ल्या परशुरामान मनीस-हत्येच्या पातकांतल्यान मुक्त जावपाखातीर जेन्ना यज्ञ करपाचो धारयलो तेन्ना ब्राह्मणांनी ताचें पुरोयतपण करपाक न्हयकार दिलो. त्याचवेळार सद्या पर्वताच्या मूळासांत अस्तंतेकडल्या दर्यांतल्यान व्हावन आयिल्लीं १४ प्रेतां तांकां मेळ्ळीं. परशुरामान त्या प्रेतांक चित्तेच्या उज्यांत शुध्द करून, जिवीं केलीं आनी ब्राह्मणांची विद्या शिकयली. ह्या ब्राह्मणांच्या आदारान परशुरामान पातकांतल्यान मुक्त जावपाचो विधी केलो आनी निमाणें ह्या ब्राह्मणांक अस्तंत दर्याकडल्यान कांय भूंय मेळोवन दिवन, तांचे वसतीक 'चित्पोलन' हें नांव दिलें.

उदकाचे येरादारीवरवीं चित्पावन ब्राह्मण चिपळूणगाक आयले आसुंये अशें चडशा विद्वानांचें मत आसा. ना. गो. चापेकार हाच्या मतान चित्पावन ब्राह्मणांचें मूळ स्थान 'गुहागर' आसलें तरीकय कोंकण वाठारांत तांणी आपली सगळ्यांत पयली वसती केल्ली हातूंत कोणाकूच दुबाव ना.

चित्पावन लोक कोंकणांत खंयच्यान, केन्ना, कशे आयले हेसंबंदीची निश्चित म्हायती मेळना.

परशुरामाचे वयर आयिल्ले स्कंद पुराणांतले कथेवेल्यान कांय विद्वान अनुमान काडटात तें अशें: मरणासन्न अवस्थेंत जे चवदा लोक परशुरामाक दर्यादेगेर मेळिल्ले, तांकां अन्न उदक घालून ताणें वाचयले आनी हांगा वसती करून रावपाक पालव दिलो. हे लोक इराणांतल्यान आयले आसुंये.

दक्षिण आफ्रिकेच्या उदेंत किनाऱ्यावेल्यान चित्पावन कोंकणांत आयले आसुंये अशें मंडलिक म्हण्टा.

ऋग्वेद काळांत सावन आते-माते भावंडां मजगतीं लग्नसंबंद घडोवन हाडपाची चाल जी ऋग्वेदी, देशस्थ, कऱ्हाडे, कर्नाटक, सारस्वत ब्राह्मणांमदीं दिश्टी पडटा, ती चित्पावनांत दिश्टी पडना. त्यावेल्यान ते वैदिक आर्यांचे वंशज नासून, वैदिक धर्माची दीक्षा तांकां परशुरामान दिल्ली अशें मानल्यार लेगीत, चित्पावनाचो कोंकणांत येवपाचो काळ इ. स. प. २५०० वर्सा फाटीं वता, अशें श्री. लक्ष्मणशास्त्री जोशी म्हण्टा.

पं. महादेवशास्त्री जोशीच्या मतान इराणांत वेदरचणुकेंक आरंभ जावन थंयच ऋग्वेदाची निर्मिती जाली. फुडें वैदिक आर्यांचो पंगड भारतांत गेलो पूण जो एक पंगड थंयच रावलो, तो कांय कारणांक लागून बऱ्याच वर्सा उपरांत दर्यामार्गान कोंकणांत आयलो. हाका लागून भारतांत येवंचे आदीं तांचो वेदाकडेन संबंद आयलो. आते-माते

भ्रावंडांभितर लनां कस्पाची चाल आर्य भारतांत येतकच सुरू जाली. इयणांत आर्य आसतना ही चाल नासली म्हणून चित्पावनांत ती चाल ना.

सह्याद्री खंडांत एका श्लोकांत अस्तंत किनाऱ्यावेल्या देशांत बर्बर देशाचो आस्पाव केला. बर्बर लोक ऊंच आनी गोरे आसून तांचें नाक सरळ आनी दोळे घाशे आशिल्ल्याचें सांगलां. कोंकणस्थ ब्राह्मण आनी बर्बर हांचे भितल्ले साम्य पळयल्यार दोगूय तोंडिक वंशाचे आशिल्ल्याचें मानपाक येता.

चित्पावन ब्राम्हण परशुरामाक आपलें कुलदैवत मानल्यार लेगीत तांची वसती परशुरामान स्थापन केली अशें म्हणपाक जावचेना, कारण परशुराम हो सात हजार वर्सांपयलीं जावन गेल्लो आसून ताचो संबंद कोंकणापरस गुजराताकडेन चड आसा अशें कांय विद्वान मानतात. महाभारतांत शूर्पाक भुंयेक परशुरामाचो वावर मानला. थंयच्यान आर्य लोक कोंकणांत गेले आसूंये आनी तेन्ना तांणी परशुरामाचो हो वावर कोंकणांत वसयलो आसूंये, अशीय शक्यताय आसा.

चित्पावन मेसापोटेमियांतल्यान आयल्यात अशें एक मत आसून अ. र. धुमे हाणें चित्पावनांक सुमेरियन आशिल्ल्याचें म्हळां.

१७ व्या शेंकड्यांत भट नांवाचें घरणें कोंकणांतल्यान घाटार आयलें. त्या कुळांतलो बाळाजी विश्वनाथ हो फुडें शाहू महाराजाचो पंतप्रधान जालो. उपरांत सुमार शंबर वर्सां ताच्या भुरग्या बाळांनी पेशवाईंत मोलाचो वावर केलो. ह्या वेळार चित्पावनाक कोकणस्थ हें नांव दसलें आनी भौसाभितर ताका 'श्रेष्ठ' प्राप्त जालें. पटवर्धन, फडके, मेहेंदळे, गोखले, खाजगीवाले, घोसळे आनी रास्ते हे झुजारी मनीस त्या काळार चित्पावनांत जल्माक आयले. ब्रिटीश राजवटींत ब्रिटिशांच्या अन्यायाआड झगडपी न्या. रनडे, लो. टिळक, विष्णुशास्त्री चिपळूणकर, आगरकर, वर्खे, स्वातंत्र्यवीर सावरकर हे व्हड मनीस चित्पावनच आसले. वैज, पंडित, मुत्सद्दी, वकील, न्यायाधीश, वेपारी, सावरकर, सुभेदार, सरदार, किल्लेदार फंडनवीस ह्या विंगडविंगड क्षेत्रांत पूर्विल्ल्या काळांत लेगीत चित्पावनांनी आपलो खाशेलो प्रभाव घाला.

कोकणस्थ ब्राह्मणांत पोटाजी नात. पूण कांय चित्पावन, शाकल फांट्याचे म्ह्येदेवी तर कांय कृष्णयजुर्वेदी आसात. हातूंत १४ गोत्रां आसात. चित्पावनाची मूळ ६० आडनांवां आनी ६० कुळां आसात, अशें म्हण्टात. पूण आयज हो आंकडो ४०० वयर गेला.

चित्पावन लोक जी भास उलयतात तिका 'चित्पावनी भास' अशें नांव आसा. ही भास मराठी भाशेचो एक पोटप्रकार जावन आसा, तेचपरी ती कोंकणी भाशेक खूब लागींची जावन आसा.

चित्पावन सुर्वेक शैव आशिल्ल्यान हरिहरेश्वर, कोळेेश्वर, व्याघ्रेश्वर, वेळेेश्वर, सोमेश्वर, गुहागरचो वाडेेश्वर ह्या शैव देवांक कुळदेव म्हूण भजतात. कांय चित्पावनांची जोगेश्वरी ही कुलस्वामिनी आसा. कांय जाण वाडेेश्वर-जोगेश्वरी, सोमेश्वर-महालक्ष्मी, महादेव-जगदंबा, लक्ष्मीनारायण, दुर्गादेवी अशीं जोड कुलदैवतां मानतात. चित्पावनां भितर फुडें विष्णु उपासना 'सुरू जातकच लक्ष्मीनारायण, केशवराज, लक्ष्मीनृसिंह, लक्ष्मीकेशव ह्या देवांक कांय घरणीं कुलदैवतां मानपाक लागलीं. खंडोबा, भवानी, त्र्यंबकेश्वर, गिरसाई, बेताळ, एकनाथ, गोलांबिका, काळभैरव, खाशेवर, व्यंकोबा ह्या देव-देवतांक चित्पावनांनी कुलदेवाचें स्थान दिलां. जाखाई, केडजाई, करंजेश्वरी, नवलाई, केडाई, पावणाई ह्या ग्रामदेवतांकय चित्पावन भजतात.

घुडी-पाडवो, नाग-पंचम, सुता पुनव (नारळी पौर्णिमा), कृष्णजन्माष्टमी, चवथ (गणेशचतुर्थी), नवरात्र, महालक्ष्मी, दसरो, दिवाळी, आषाढी-कार्तिकी एकादस, मकर-सक्रांत, होळी ह्यो परबो चित्पावन लोक मनयतात.

नवरात्रांतली महालक्ष्मीची पूजा हें कोकणस्थांचें खाशेलपण जावन आसा. ही पूजा नवी व्हंकल पयलीं पांच वर्सां करता. हे पुजेखातीर महालक्ष्मीचें मुवें उकडिल्ल्या पिठासावन करतात. हे परबेंत घागर

फुंकपाची आगळी-वेगळी कार्यावळ जाता.

चित्पावनांत सगोत्र लनां जायनात. आतेभाव-मामेभयण हांचेभिः लग्न-संबंद घडोवन हाडपाची चालूय हांगा ना. पयलीं युरोपणांत चलयींचीं लनां कस्पाची चाल आसली. आतां काल-माना प्रमाण तात फरक पडला. लनां थारयतना हेर ब्राह्मणवर्गावरीच कूल शील, व्हंव म्हवऱ्याचो पत्रिका पळेतात.

मरणप्रथा: चित्पावनांत मनीस मरणासत्र जातकच जमीन शेण सारोवन, त्या जाग्यार तुळशीचीं पानां उडयतात. ताचेर एक कोंब हायरून, त्या मनशाक उत्तरेकडेन तोंड करून न्हिदयतात. तात तोंडांत गंगोदक घालतात. भटा-ब्राह्मणाकडल्यान वेद-मंत्र म्हणतात.

प्रेत मसडींत व्हरचेआदीं ताका थंड उदकान न्हाण घालून नवी वऱ्हेसयतात आनी गंगोदक उडयतात. प्रेताच्या तोंडात एकाद्री भांगरवा वा तुळशीपत्र दवरतात. प्रेताचें दहन कस्पाखातीर घरंतलो उमडक्यांत घालून मेल्ल्या मनशाच्या भुरग्याच्या हातांत दितात. हो घुर मुखार चलता. ताच्यावांगडा चलपी दोग जाणांतलो एकलो ए आयदनांत भात घालून व्हरता तर दुसरो सुपांत दाळ वा खोबऱ्या कुडके व्हरता. वाटेर वतासतना भुतां-खेतां खातीर म्हूण दाळ-खो उडयतात. बायलो प्रेताबरबर वचनात. प्रेताचें दहन करतना, दक्षिणेकडेन तोंड करून चितेर दवरतात. उपरांत प्रेताचेर चंदनाचे कुड आनी तुळशीचीं पानां उडयतात. वायट वेळार एकाद्रयाक मरण ये जाल्यार प्रेताची तकली, दोळे, तोंड, छाती, खांदे हाचेर पिठचे सा गुठे दवरतात. मेल्लो मनीस दादलो आसल्यार तकलेवटेन आनी बाय आसल्यार पांयांवटेन चिता पेटयतात. ह्या वेळार दहनाचे जे भट-ब्राह्म पुरोयतपण करतात, तांकां कार्टे म्हण्टात.

ज्या जाग्यार मरण येता, त्या जाग्यार एक दिवो पेटयतात. ९ व्या १२ व्या दिसामेरेन चटभ्राध्व करतात आनी १३ व्या दिसा पुण्यवाच करून ब्राह्मण भोजन घालतात. वायट नक्षत्राचेर मरण आयल्यार ११ व दिसा शांती करतात.

बैबसाय: कोंकणांत येवन राविल्ल्या चित्पावन लोकांचो मुळाव वेवसाय क्षितीपावन म्हळ्यार शेतकामत्याचो आसलो. उपरांत वेदां अध्ययन आनी अध्यापन तांणी केलें. स्वताची बुध्द आनी कर्तबगारी ह्य दोन गुणांच्या म्हावजारां पूर्विल्ल्या काळांत पेशवाईच्या काळा ब्रिटिशांच्या काळार तशेंच सद्याच्या युगांत चित्पावनांनी विंगड विंग क्षेत्रांनी यश मेळोवन मानाची सुवात जोडल्या.

गोंयचो संदर्भ: शिलाहारच्या काळांत कऱ्हाडे ब्राह्मण गोंय सोड कऱ्हाडाक गेले. तांकां लागून गोंयच्या सारस्वताच्या देवस्थानाक पुरोय मेळना जालो. कऱ्हाडे ब्राह्मण कऱ्हाडाक गेल्ल्यान जें एक रितेपण गोंयच्या देवळांनी उबें जाल्लें तें भरून काडपाक 'चित्पावन' गोंय आयले असो विद्वानांचो तर्क आसा.

गोंयांत नागेशीं गांवांत मांचलापूर अग्रहारचो जो तांब्यापटो मेळ्ळा ताचेवेल्यान १३९१ त गोंयांत चित्पावन ब्राह्मण आशिल्ल्याचें दिसता तांब्यापट्यांत जीं बार्य ब्राह्मणांचीं नांवां दिल्यांत, तातूंतलें चैसास आडनांव चित्पावन ब्राह्मणाचें आसा.

गोंयचे चित्पावन गोंयच्या सत्तरी आनी फोंडे म्हालांनी राविल्ले दिश्ट पडटात. भारतांतल्या हेर चित्पावन लोकांवरी गोंयांतय ते वेद-अध्ययन भिक्षुकी, शेती हे वेवसाय चलोवन पोट भरतात. सत्तरीतले चित्पावन कुळागरां करतात. तेभायर पुरोयतपण आनी ज्योतिशी हे दोन उप-वेवसाय ते करतात.

गोंयांत चित्पावन लोकांची नवी पिळगी आर्विल्लें शिकप घेवन सुशिक्षीत जाल्ली दिश्टी पडली तरी संस्कृत आनी वेदांविशीं हाचे इतलें जाणकार जमात दुसरी ना.

गोंयच्या चित्पावन समाजामदीं उलयतना कोंकणी भाशेचो वापर करतात, पूण घरांत मात आपली 'चित्पावनी' भासच उलयतात.

बर्वे, फडके, वझे, गोखले, परंजपे, साने, सिधये, केळकर

कांखीकर, सहस्त्रबुधे, गाडगीळ, जोशी, मराठे हीं गोंयांतल्या कांय भावन ब्राह्मणांचीं नांवां जावन आसात.

गोंयचे चित्पावन ब्राह्मण साख्खतागेर धर्मकृत्य केल्यार लेगीत ग्रहण करीनात. पूण हेर द्रविड ब्राह्मणांगेर अन्न ग्रहण करतात. कांय ग्रहण्यांत अजूनय ही चाल चलता.

भारतांतल्या चित्पावन लोकांचें खाशेलपण म्हळ्यार तांचे घारशे. भारतीय चित्पावन लोकांक आशिल्ले घारशे दोळे अवशशास्त्रज्ञांक एक आक्नाच धारलां.

- कों. वि. सं. मं.

चित्रंगी: (मराठी-कामलता, गणेश पुष्प; कन्नड-कामलते; गीश-सायप्रस व्हाईन; लॅटीन-आयपोमिया क्वामोक्लिट (क्वामोक्लिट (टा), कूळ- कॉन्व्होल्स्यूलेसी). सुंदर, बारीक, गुळगुळीत आनी एक उरली वाल. ही वाल मुळची उश्ण कटिबंधीय अमेरिकेंतल्या प्ररंतली आसून भारतांतल्या सगळ्या वाठारंत आनी बागेंत जेतकायेखातीर लायतात. कांय कडेन ही वाल रानांनीय दिश्टी पडटा. तां सदीं आनी पांखाभशेन वेगळायिल्लीं आसतात. तांचो दरेक भाग फुलतो आसता. सप्टेंबर ते डिसेंबर ह्या म्हयन्यांत लांब देंवर फुलवटेन नट्ये आकाराचें आनी वयर तांबशें वा धवें फूल येता. च्या बोडांत चार बियो आसतात.

ही वाल रोवपाक सोपी आसून ती रोखडी वाडटा. देखून ती भाटवार, टीर सोबायेखातीर लायतात. पयलो पावस येवन वतकच जून-जुलय मय्यांत बियो रोयतात. सुर्याचो उजवाड बरो मेळ्ळ्यार तशेंच सारे जून तयार केल्ले जमनींत ही वाल बरी वाडटा. पावसाळो सोंपतकच तल सुकता.

चित्रंगीच्या पानांचो लेप केंसपुळयेचेर (carbuncle) लायतात. लव्याघ (बीक) जाल्यार कुटिल्लीं पानां भायल्यान लायतात आनी हून तांत धालून खावपाक दितात.

- कों. वि. सं. मं.

चेत्रकला: चौसष्ट कलांमदली एक कला. एके थारयिल्ल्या जाग्यार गकार आनी रंग हांचो आदार घेवन घडयिल्ली कलाकृती म्हळ्यार चित्र' अशी व्याख्या करतात. चित्र म्हळ्यार सैमाच्या रंग रुपाकडेन रेण्वी-जुळपी रंगीत रचना, अशें मानतात.

आदल्या काळार चित्रकलेची उत्पत्ती कशी आनी केन्ना जाली हेविशीं नेश्चित म्हायती मेळना. आदिमानवाक सैमांतल्यो विंगड विंगड वस्तू रेखीक- मळब, धर्तरी, गिरे, नळेरां, न्हंयो, दोंगर, ऋतूमानांत जावपी बदल हांचे फाटले प्रक्रियेविशीं गिन्यान नासलें. पूण हे गजालीविशीं तांकां नोखणाय आसली. आदिमानवान आपल्या भोंवतणच्या सगळ्या वस्तूविशीं एके अदृश्य शक्तीची कल्पना केली आनी ते नदरेन त्यो वस्तू वा तांचीं प्रतिकां आपल्या चित्रांच्या संवसारांत वापरलीं. आपल्या भोंवतणच्या सैमीक वस्तूंक दैवीक आनी अध्यात्मीक रूप दिवपाचो यत्न आदिमानवान आरंभासावन केल्लो. चित्रकलेचें मुळावण ह्या यत्नांतल्यान पडलें, अशें समजतात.

आदिमानवाचें सुर्वेचें चित्तास भायले रेशेपुस्तेंच मर्यादीत आसलें. चित्रलांत दाबिल्ल्या हाता वा पायावरवीं जो ठसो उदेता ताका एक भायले आंग आसता. ताचेवेल्यान ताका बुद्द मेळ्ळ्या आसुंयेता. अस्तामिर हांगाचे वण्टीर बोटांनी रेशोट्यो कोरतून एक जनावराचें तोंड काडलां. रेखन कलेची ही मुळावी अवस्था मानतात. हाताच्या तळव्याचे ठेगे वण्टीर उदेवन आदिमानवान आपल्या अस्तित्वाचो ठसो आपल्या मूळ जाग्यार दवरलो.

मातयेचीं आयदनां सजोवप, कातीच्या भेसांचेर चित्रां काडप, होवरेच्यो वण्टी चित्तास, शिकारेचीं हत्यारां चित्तास आनी नशी काडप, उपेगमेखातीर सैमीक शक्तीचीं प्रतिकां निर्मप आनी हेर रुपांवरवीं आदिमानवान आपले चित्रकलेचे उत्पत्तीक परगटायले. हजार्यांनी

वर्सांआदींची स्पेन हांगा सांपडिल्लीं गव्या-रेठ्याचीं चित्रां अभ्यास करपासारकीं आसात.

मोहेंजोदडो, मेक्सिको आनी ईजिप्त हांगाचे पोस्ते संस्कृतायेचे चित्रशिल्पकलेंत एक अग्रप अशी लय आसा. ग्रीकच्या मातयेच्या आयदनांवेलीं चित्रां अग्रप आसात. ग्रीक संस्कृतायेच्या उदरगतीच्या काळांत वास्तवचित्रणाचेर चड भर आशिल्लो. प्रबोधनकाळांत तैलमाध्यमावरवीं सावळी आनी उजवाड पितारांसादलें रंगमाध्यम मनशाकडेन आशिल्ले. मेणसांतल्या चित्रांनी, त्रिमितीचो भास जाणवता. पॅपिई हांगाच्या वण्टीचित्रांनी त्रिमितीचो भास निर्मुपाचो यत्न केला. मध्ययुगांत रसविद्रोह (अँलेक्सी) लागून चित्रकलेच्या मळार बरीच उदरगत जाली.

संस्कृत साहित्यांतली चित्रकला: संस्कृत साहित्यांत चित्रकलेचीं जायतीं वर्णनां मेळटात. भास, कालिदास, भवभूती, हर्ष आनी हेर नाटकाकारांनी आपल्या नाटकांनी चित्रकलेचे प्रसंग जायतेकडेन हाडल्यात. रमायणांत रवणाच्यो जायत्यो चित्रशाळा आशिल्ल्याचो उल्लेख आयला.

भारतीय चित्रकलेचो इतिहास: भारतीय चित्रकलेची सुरवात केन्ना जाली, हेविशींची निश्चित म्हायती मेळना. पूर्विल्ल्या काळांत चित्रकलेचो उगम जाल्ल्याचे सबळ पुरावे मेळटात. भारतांत इमारातीचे वण्टीर आनी लांकडांचेर चित्रां काडपाची चाल पूर्विल्ल्या काळासावन अस्तित्वांत आसली.

भारतांत जायते कडेन होव-यो आनी शिलाखंड हांचेर रेखाचित्रां काडिल्लीं सांपडल्यात. बुंदेलखंड, मिर्जापूर, रायगड, छोटा नागपूर आनी थंयसावन दक्षिणेंत कर्नूल मेरेन पातळिल्लीं शिलाचित्रां, भारतीय चित्रकलेचें मूळ आसूंये. हीं सगळीं चित्रां शिकार आनी झूज हेविशींचीं आसात. बिल्लासुरगम हांगाचे होवरेत सगळ्यांत पोर्लीं रेखाचित्रां मेळिल्लीं. दक्षिणेंत वायनाड हांगाचे होवरेत मनीस आनी जनावरां हांची कोरतिल्लीं चित्रां मेळ्ळ्यांत. कैमूर पर्यंत, इतिहासापयलींच्या काळांतलीं शिठेर काडिल्लीं चित्रां मेळ्ळ्यांत. तीं चडशीं शिकारेचीं आसात. बुंदेलखंडांत पहाडी होवरेत गेरून रंगयल्लीं चित्रां मेळ्ळ्यांत. थंय शिकारी चित्रांभायर होवरेतले दिसपट्टे जिणेचे देखाव आसात.

ह्या उपरांतचो काळ सिंधुसंस्कृतायेचो. मोहेंजोदडो आनी हडप्पा ह्या सिंधुसंस्कृतायेच्या केंद्रांनी चित्रकलेचे नमुने दिसतात. ही चित्रकारी चर्म वा झूपत्र हांचेवेली नासून मातयेच्या आयदनांवेली आसा. त्या काळावेले जे अवशेश मेळ्ळ्यात, ताचेवेल्यान मोगी जीवाच्या अंतरंतले भाव, नर्तकीच्यो विंगड विंगड मुद्रा, बायलांची सोबीत केशरचना, बायलांचे कुडीची सोबीतकाय हीं तांच्या मुर्तीतल्यान आनी चित्रांतल्यान कलात्मक रीतीन व्यक्त जातात.

इ.स.प. तिसऱ्या शतमानाच्या काळांत बौध्द धर्माचो खूब प्रसार जालो. हो बौध्दधर्माच्या उदरगतीचो काळ आसलो. ह्या काळांत चित्रकलेक म्हत्व मेळिल्लें. चित्रकारांनी धर्मीक बसका आशिल्लीं चित्रां रंग-रेशेवरवीं घडयलीं. तातूंतल्यान धर्माविशींचे उत्पत्ती जागे जालेच, पूण तेभायर मनीस जिणेचें चित्रण तांणी केलें. इ.स. च्या पयल्या शतमानांत 'अमरावती' हांगा तांणी कोरतिल्लो स्तूप अभ्यास करपासारको आसा. भारतांत लेणी कोरतपाची परंपरा ह्याच शतमानांत सुरू जाली.


सिकंदरान घुरी घाल्या उपरांत भारतीय चित्रकलेचेर ग्रीक शैलीचो प्रभाव पडलो. इ.स. च्या पयल्या तीन शतमानांत ग्रीक आनी भारतीय ह्या दोनूय शैलींचे भरसणेन चित्रकारांनी कांय कलाकृती निर्मिल्ल्यो. स्वतंत्र भारतीय शैलीन कलाकृती निर्मुपी कलावंत त्या काळांत भारतांत आसले.

प्रकार: अजंठ चित्रशैली: संशोधकांच्या मतान अजंठ लेणींतलीं वण्टीचित्रां पयल्या शतमानासावन आठव्या शतमानाच्या निमाणेमेरेन घडलीं. बौध्द जातककथा आनी बुद्धाची जीण हांचे भोंवतणी अजंठंतलीं



तव किं चनमाली मणि मोदति ॥४॥
वहाते मलयस्मरिने मलयमुपनिषय
ः स्फुरति कुसुमिकने रविरे हिंदयदलनाय ॥९॥

लक्ष्मण पै हांची कलाकृती



चिमुलकार हांची कलाकृती

चित्रां चिंतारिल्लीं दिसतात. यक्ष-गंधर्व, सोबीत बायलो, गंधर्व-किन्नर, संन्याशी, रानां, नगरां, भवनां हांचे वरवीं एक जिवी कलासृष्ट हांगा उबी जाल्या. पद्मपाणी अवलोकितेश्वर हाचें चित्र सगळ्यांत सुंदर आसा. रेशांची मांडावळ, रंगांचें समतोलपण आनी विशयाचें प्रतिपादन हे नदरेन हीं चित्रां ऊंच पांवड्याचीं आसात. अजंठचे चित्रसुश्टीचो प्रभाव भारताचेरूच न्हय तर मध्य आशिया, ब्रह्मदेश, लंका, चीन आनी जपान ह्या देशांचे चित्रकलेचेर पडला. भारतीय चित्रकलेची परंपरा अजंठचे चित्रकलेन सुरू जाता अशें म्हण्टात. वयले तरेची सुंदर वण्टीचित्रां बाघ आनी बादामी आनी सितत्रवासल ह्या जाग्यांवेल्या हांवच्यांत चितारिल्लीं आसात.

गुजराती चित्रशैली: गुजरातांतल्या कलाकेंद्रांत पयलीं ताडपत्री पोथयांचेर चित्रां काडटाले. फुडें कागद तयार जातकच ताचेर चित्रनिर्मणी सुरू जाली. हे शैलींतलीं पूर्विल्लीं चित्रां खास करून जैन पोथयांचेर आनी जैन धर्माविशींचीं आसात. उत्तरकाळांतलीं चित्रां वैष्णव संप्रदायाचीं आसात. त्या चित्रांतली तांबड्या, निळ्या आनी भांगरा रंगाची तरलता आनी नक्षीदार भेस सोबीत दिसतात. पंदराव्या शतमानामेरेन गुजराती चित्रशैली वैभवाचे तेगशेर आसली. अकबरान फुडें सगळ्या कलावंतांक आपल्या दरबारांत व्हेल्ल्यान तांची गुजरात परंपरा बंद पडली.

मोगल चित्रशैली: मोगल साम्राज्याचो जनक बाबर एक व्हड कलामोगी आनी कवी आसलो. भारतांत येतासतना ताणें 'शाहीनामा' नांवाचो जो ग्रंथ हाडिल्लो, तो सचित्र आसलो. ताचो पूत हुमायूँ होय कलामोगी आसलो. अब्दुस समद शिराजी आनी मीर सैयद अली ह्या दोन पर्शियन चित्रकारांक, हुमायूँन, चित्रकलेची उदरगत जावंची ह्या हेतान दरबारांत हाडिल्ले. तांच्या हाताखाल पन्नास चित्रकार काम करताले. तातूंत हिंदूय आसले. तांणी इराणी शैली भारतीय शैलींत भरसून

चित्रकलेक एक नवें मोडण दिलें. तिका 'मोगल चित्रशैली' म्हण्टात. अकबरक चित्रांचो संग्रह करपाचो नाद आशिल्लो. ताणें फक्त प्रणयकथांची १,३७५ चित्रां आशिल्लो एक संग्रह तयार करून घेतिल्लो. जहांगिराच्या काळांत मोगल शैली उदरगतीचे तेगशेर पाविल्ली. त्या काळांतल्या चित्रकारांनी राजाचें स्वागत, शिकारेचे प्रसंग, प्रार्थनेचे देखाव, राणीवंशांतल्यो बायलो, हत्ती, घोडे, रानवटी सुकणी-सावदां अशे चित्रविशय मोटे आवडीन हाताळ्ळे. शाहजहान आनी औरंगजेबाच्या काळांत हे शैलीक देवती कळा लागली. औरंगजेबान तर ललितकलेचो पुराय दुस्वास करून सगळ्या चित्रकारांक धांवडावन घाले.

राजपूत चित्रशैली: मोगल राजांचो आलाशिरो ना जातकच राजपूत चित्रकारांनी जी शैली केळयली, तिका राजपूत शैली म्हण्टात. इस्लाम कल्पनेचो प्रभाव पडिल्ली, पूण हिंदू आचार-विचारकडेन जुळटें घेवपी ही एक शैली जावन आसा. रमानंद, तुलसीदास, चैतन्य, मीरबाई ह्या संतकवींचें साहित्य, रामायण-महाभारतांतले कथाप्रसंग, गीतगोविंदांतले काव्य हातूंतल्यान राजपूत चित्रकारांनी चित्रांखातीर विशय वेंचून काडले. राजपूत कलावंतांचो प्रतिभाविलास आनी कलात्मक आविश्कार तांणी काडिल्ल्या रागमाला, बारमासा आनी स ऋतू ह्या चित्रांनी दिसून येता. सैमांतल्या स ऋतूंची मनशाच्या अंतरांतल्या षड्विकारकडेन सांगड घालून प्रणयाच्या माध्यमांतल्यान तांचें दर्शन राजपूत चित्रकारांनी घडयलां.

पहाडी चित्रशैली: राजस्थानी भाव आनी संकेत हातूंतल्यान पहाडी शैलीची निर्मणी जाली. जम्मू, देहरी, गढवाल, बसौली, पठनकोट, गुलेर, चंपा, नूरपूर, कांगडा, कुलू, मंडी, साकेत ह्या भागांनी पहाडी शैलीचो विस्तार जालो. १७ व्या शतमानाच्या मध्याक हे शैलीची निर्मणी जाली. बसौली चित्रशैलींत गती आनी शक्त तर कांगडा शैलींत बायलेची जीण आनी सोबीतपण हाका खास अशी सुवात आसा.

राष्ट्र चित्रशैली मराठ्यांच्या राज्यांत खास करून तंजावरांच्या मराठी मठाळार संगीत आदी कलांवांगडा चित्रकलेक आलाशिरो मेळिल्लो. मठाळार एक खास शैली पंथ वयर सरली, अशें मानतात. थळाव्या मठाचो स्टूट लोकशैली मात महाराष्ट्र आनी भारतांत नामना जोडून गेल्यो. महाराष्ट्रांत सावंतवाडीच्या गंजिफांची जिनगरी शैली म्हत्वाची आसा. खानदानी कुटुंबां आनी देवळां हांच्या आदारान वण्टीचित्रांच्यो मोजेली जिन्यो उरल्यात. नाना फडणीसाच्या मेणवली वाड्याचेर चित्रां आसात.

आर्विल्ली भारतीय चित्रकला आनी चित्रकार: ब्रिटीश भारतांत एक तऱ्हेचे चित्रशैलीचो प्रभाव भारतीय चित्रकलेचेर पडलो. राजा रमावर्मा हो अस्तंतेचे चित्रशैलीचो प्रभाव पडिल्लो पयलो चित्रकार आसा. ताणें लोकांच्या धर्माविशींच्या कल्पनांक आपले चित्रकलेत प्रभाव सुवात दिल्या. घुरेंघर, आगास्कर, आर्चरकर हे व्हड चित्रकार हेच शीत चित्रां काडपात फिशाल आसले. उदेंतेची आनी अस्तंतेची शैली म्हूण एक आगळी शैली घडोवपी चित्रकार १९ व्या आनी २० व्या शतमानांत भारतांत जाले. बंगाल हेविशीं सगळ्यांत मुखार आसलो. इ. स. १९१० त कलकत्ता हांगा हवेल आनी डॉ. अवनींद्रनाथ ठाकूर हांणी हिवन सोसायटी ऑफ ओरिएंटल आर्ट' नांवाचे संस्थेची थापणूक केली. परगत कलाशैली आनी नवी विचारधारांनी हांच्या संगमांतल्यान एक नवी शैली हे संस्थेन केळयली. हे संस्थेन नंदलाल बसू, शितींद्र मुजुमदार, सितकुमार हालदार, मुकुल दे, देवीप्रसाद राय चौधरी सारके फावितंत्रकार दिले. नव्या कलाकारांच्यो भावना, दुखवादाकडेन झुकपी आसात. ह्या कलाकारांची सुर्वेचीं चित्रां दुख, निशेवणी ह्या भावांक प्रभाव दितात.

रविंद्रनाथ टागोर, गगनेंद्रनाथ टागोर, अमृता शेरीगल आनी यामिनी प हांणी चित्रकलेच्या मठाळार कांती घडयली. ह्या चित्रांची रंग, रेगोटी, प ह्यो गजाली सामर्थ्यो नव्यो आसात. तांणी आपल्या चित्रांत रूपापरस वाक चड म्हत्व दिलां. भारतीय विशय अस्तंतेचे क्यूबीक शैलींत गळ्यांत पयलीं गगनेंद्रनाथ ठाकूर हाणें मांडले. अमृता शेरीगल हिची ली फ्रेंच इंफ्रानिस्ट शैलीक लागींची आसली. यामिनी राय हाणें आपले ग्लेच्या आविश्काराखातीर बंगालचे लोककलेचो पालव घेतलो. विसाव्या शतमानाच्या आरंभाक फ्रेंच चित्रकलेकडल्यान आनी सुटके उपरांत त्रिगुणाकडल्यान भारतीय चित्रकलेक प्रेरणा मेळ्ळी.

रथीन मैत्र, गोपाल घोष, सुनील माधव सेन, गोवर्धन आशू, हेमंत मेह्ता, पस्तिष सेन ह्या चित्रकारांनी आपल्या चित्रांत मानवतेची उपासना केल्या, पूण परंपरावादाचो विरोध केला. मुंबयतल्या चित्रकारांमदीं बेंद्रे, दीनानाथ दलाल, रघुवीर मुळगांवकर, अहिवासी घेंशे, शुक्ल, माळी, रवळ, झा, चावडा, सातवडेकर, गेडस हे चित्रकार नामना जोडून आसात. हुसेन, कांसिप, न्यूटन, सोऊन, आर, गोडे, अकबर, पदमसी, लक्ष्मण पै हे चित्रकार प्रगतिशील वर्गांत मोडटात. कुलकर्णी, भगेश सान्याल, कंवलकृष्ण, सतीश गुजराल, शैलोज मुखर्जी, वीरेंद्र दे, दिनकर कौशिक, आर्यन, बंदी हे चित्रकार दिल्लीचे आसात. दक्षिणेंत माधव मेनन, नरसिंहमूर्ती, श्रीनिवासन, घनपाल आनी रमगोपाल हे चित्रकार खूब गाजल्यात. आयचे चित्रकार विंगड विंगड विशयांचेर आपलीं चित्रां चितारतात. तेवखीं भारतीय चित्रकलेचो नवो आविश्कार उक्तो जावपाची शक्यताय आसा.

भारतीय चित्रकलेचीं खाशेलपणां: निर्दोश रचणूक, निवळ आनी समतोल राखेवजण, सैमाच्या वस्तूंचे घडयिल्ले सांकेतिक आकार, विंगड विंगड भावाविश्कार ही भारतीय चित्रकलेचीं खाशेलपणां आसात. बायलेची आकृताय चितारतना मत्स्याकृती दोळे, घनुश्याकृती भुंवयो, सोबीत नाक, लांब वाटकुळें तोंड, बारीक कमर, छाती, बारीक पांय हेविशींचे काल्पनीक सोबीतकायेचे संकेत पाळप, होवूय भारतीय चित्रकलेचो खास गुण आसा. कलेच्या मातळेच्या जाणकारांनी चित्रकाराचे तीन वर्ग केल्यात. पयलो वर्ग सैमाचें अनुकरण करपाचे यत्न

करतल्याचो, दुसरो ह्या अनुकरणाचेर प्रभुत्व मेळयिल्ल्याचो आनी तिसरो स्वताचे प्रतिभेन स्वतंत्र निर्मिती करपाचो. ह्या तिसऱ्या वर्गांतल्या कलाकारांचो पांवडो ऊंच आसता. भारतीय चित्रशैली ह्याच वर्गांत मोडटा. अमेरिकेन संवसारीक चित्रकारांचो संग्रह उजवाडाक हाडपाचो थारयलो, तेन्ना पयलो मान अजंयच्या चित्रांक दिल्लो.

विदेशी चित्रकला आनी चित्रकार: ज्या काळांत भारतीय लघुचित्रशैली उदरगतीचे अवस्थेंत आसली त्याच काळांत चीन, जपान, कोरिया आनी हेर उदेंतेकडल्या देशांत चित्रांचे विंगड विंगड प्रकार चलत आसले. वण्टीक लावपाच्या कागदावेली वा कपडावेली चित्रां वा पड्ड्यावेली चित्रां लोकांभितर खास सुवात जोडून आसली. कागदावेली चित्रांखातीर खास रंगीत शाय्यांच्या प्रवाही धुवणाचो (वॉश) हे वापर चित्रकार वापरताले.

मध्ययुगांत उणाक म्हूण लेखपाक आयिल्लो कलावंत आपले बौद्धिक तांकीविशीं जागरूक जालो. कलेतले आकृतायेचे सिध्दीखातीर कलावंत प्रज्ञावंत आसचो पडटा, अशें मत जॉतो दी बोनादो हाणें पसरायलें. वस्तुविश्वाचो चिकित्सक अभ्यास आनी मध्यमद्रव्याचें गिन्यान पुराय जातलें जाल्यार कलाकार वैज्ञानिकासारखो वैज्ञानीक आसचो पडटा, अशें मत लियोनार्दो विंची हाणें पसरायलें. प्रबोधन काळांत आकृतिवाद हो ग्रीक काळांत वयर सरिल्ल्या सममिती पुनरावृत्ती आनी हेर भौमितीक मोडणाचो (सिमेट्रिका काउंशिया) एक वेगळो पर्याय आसलो. आतां वणत, कागद आनी हेर द्विमितीय पृश्ठावेली द्विमितीय रचणूक म्हळ्यार चित्र ही संकल्पना फाटल्यान पडून, वण्टींतल्यान आसारा मेकळे केल्ले काल्पनिक चौकटींतल्यान पळयिल्लो संसार म्हळ्यार चित्र अशी संकल्पना चलत आसा. प्रबोधनकाळांत गिन्यानाची भूक आनी सैमाविशींची तोखणाय हे चौकटींतल्यान पळोवंक मेळ्ळें. यान व्हान आइक चे 'मॅडोना ड्युय चॅसलर रेलीन' चित्र हेच परंपरेंतले आसा. एल ग्रेको, आल्ब्रेच्ट ड्यूरर, रफाएल, मायकेल ऍंजेलो हे ह्या काळांतले व्हड कलाकार. व्हासारी ह्या नामनेच्या समीक्षकान विंची, रफाएल, मायकेल ऍंजेलो हांकां आर्विल्ले थारयल्यात.

प्रबोधन काळाउपरांत समाजीक परिस्थिती बदल्ली. खानदानी पध्दतीचें म्हत्व कमी जावपाक लागलें. अठराव्या शतमानांतल्या स्वच्छंदावादी प्रवृत्तीची दाट सया चित्रकलेचेर पडली. चित्रकारांनी सैमाक, नेमाचे फाकेंत बंद करिनासतना भावनेच्या मार्गांत ताचेकडेन पळोवंक सुरवात केली. पूर्विल्ल्या भग्नवाशेशाचें चित्रण करपाचेर तांणी चड भर दिलो. गोया, विल्यम ब्लेक, टर्नर, दलाकुवा, कूर्बे, कॉरे हे चित्रकार स्वच्छंदावादी आसले.

अठराव्या शतमानांत वास्तववादाचो अतिरेक जालो. अचूक चित्रण जावंचें म्हूण कॅमरा ऑप्टिस्कोपचो (पटछित्र चित्रक) उपेग जावं लागलो. तातूंतलें कमीपण जॉस्यूआ रेनल्स हाणें दाखोवन दिलें. आयच्या कॅमेराचें मूळ 'कॅमरा ऑप्टिस्कोप' आसा. ताका लागून अचूक चित्रास ही गजाल यंत्राधीन थारली. रंगाची खसाण आनी उजवाडाची अप्रूप सोबीतकाय हीं सुत्रां जेन्ना चित्रकाराक सांपडलीं, तेन्ना दृक्प्रत्ययवादाचो उदय जालो. माने, माने, दगा हे नामनेचे दृक्प्रत्ययवादी चित्रकार आसात. रंगाचो भाव आनी आकृताय उखवार दिसपाखातीर उपरांतच्या दृक्प्रत्ययवादी चित्रकारांनी विंगड विंगड वांटो सोदल्यो. गोंयच्या खेनांत निम्रो रेशेची गती आनी रंगांक खर उक्कटताय आसा. व्हान गॉय हाच्या भावनेन भरिल्ल्या रंगांच्या संबंदांतल्यान मनीस जिणेचीं उणेपणां दिसतात. सेझॉ हाणें रंगांचो भाव आनी वस्तूंची घनताय हाचेर भर दिला. ब्राक आनी पिकासो हांणी सेझॉचो घनवाद फुडें चलयलो. खो, कोकोशक सारख्या चित्रकारांनी मनशाचीं दुख्खां, मनशाची असहायता, दुर्दैव ह्यो भावना परंदावापाखातीर आकाररंगाचें मनस्वी विरुपीकरण केलां.

पयल्या मध्ययुगाउपरांत, त्या धुजांत जाल्ल्या भिरांकुळ संहाराविशीं एक तिडकीची भावना जल्माक आयली. हे बंडखोरीक विधायक मोडण

चित्रगुप्त - चित्रपट

दिवपाचे अंतःप्रेरणेन अतिवास्तववाद जल्माक आयलो. कवी आंद्रे ब्रतो ह्यो अतिवास्तववादाचो जनक आसलो. ताणें आपल्या काव्य, चित्रां आदी कलांतल्यान मनशाच्या बंदिस्त मनांतल्या विचारांक, वासनांक, प्रतिमांक एक उक्ती वाट करून दिली. नामनेचो चित्रकार साल्वादोर दाली हाणें अब्रूत घडणुको, प्रतिमा आनी प्रतिकां हांचो पुराय जाण दवरून वापर केलो. अतिवास्तववादी ताका आपलो मानिनात. क्ले-आकार, प्रतिमा आनी संभ्रंशित गूढ वातावरण हाचे स्वभावीक गूण चित्रांत दाखोवपाक यशस्वी थारला. देखून तो अतिवास्तववादाक लागीं आयला.

वस्तुनिरपेक्ष अप्रतिरुपाकारांतल्यान क्रियाचित्रण हो प्रकार वयर सरलो. जॅक्सन पॉलक हो ताचो मुखेल जनक आसलो. क्रियाचित्रण म्हळ्यार अप्रतिरूप चित्राचो स्वच्छंद आविश्कार जावन आसा.

गोंय आनी चित्रकला: चित्रकलेच्या मळार गोंयचो वांटो म्हत्वाचो आसा. लक्ष्मण पै, मास्सो मिरांदा, गणपतराव लाड; आंतोनियो त्रिन्दादी, इनासियो क्वाज, अंतं भोसले, रघुवीर चिमूलकार, दीनानाथ दलाल, रघुवीर मुळावकर, मंगेश केंकरे, आग्नेल फोंसेका, फ्रान जुआंव फेर्नादीश, व्ही. एस्. गायतोंडे, एफ. एन्. सोउझा, जुजे पॅरेर, प्रफुल्ला डहाणूकर हे गोंयचे गाजिल्ले चित्रकार आसात.

शंकरराव मुळावकर आनी ताचो भाव तशेंच नरसिंह खंवटे हांचीं दोन कलांमंदिरां (studio) ४० च्या दशकांत गोंयांत आसलीं.

गोंयांत, पणजेच्या आल्तीन दोंगूलेचेर गोवा कला महाविद्यालय आसा.

- कों. वि. सं. मं.

चित्रगुप्त: घटखिल्या मनशांच्या, प्राण्यांच्या पाप-पुण्याचो हिशोब दवरपी, यम-दरबारांतलो एक अधिकारी असो चित्रगुप्ताचो पोरन्या भारतीय साहित्यांत उल्लेख मेळटा.

चित्रगुप्ताचे उत्पत्तीविशीं दोन कथा चलतात त्यो अश्यो:

१. एक फावट ब्रह्मदेव ध्यानाक बशिल्लो आसतना, ताच्या आंगांतल्यान एक चित्रवर्ण दादलो निर्माण जालो. ताच्या एका हातांत तितेर आनी दुसऱ्या हातांत लिखणी आसली. ताच्या चित्र-विचित्र वर्णावेल्यान ताका चित्रगुप्त हें नांव पडलें. ब्रह्मदेवाचे कुडींतल्यान (काया) उत्पन्न जाल्लो, म्हूण ताका 'कायस्थ' अशेंय म्हणपाक लगले. जेन्ना ताणें ब्रह्मदेवाक आपल्या कामाविशीं प्रस्न केलो, तेन्ना ब्रह्मदेव परतो ध्यानस्थ जालो आनी ताणें ताका यमलोकांत वचून थंय येवपी जिवांच्या पाप-पुण्याचो हिशोब दवरपाक सांगलो. चित्रगुप्त ब्रह्मदेवाची आज्ञा मानून यमलोकांत गेलो. थंय ताका अंबष्ठ, माधुर, गौड आनी हेर अशे णव पूत जाले.

२. मित्र नांवाचो एक कायस्थ मनीस आसलो. ताका चित्रगुप्त आनी चित्रा अशीं दोन भुरगीं आसलीं. मित्राच्या मरणाउपरांत ताची बायल सती गेली. ताका लागून हीं दोनूय ल्हान भुरगीं उबंत पडलीं. मागीर हीं दोगाय जाणां प्रभासक्षेत्रार येवन सुर्याची आराधना करपाक लागलीं. ते आराधनेवरवीं चित्रगुप्ताक गिन्यानाची प्राप्ती जाली. चित्रगुप्ताचें गिन्यान पळोवन यमान ताका आपल्या दरबारांत लेखक म्हूण दवरलो. फुडें ह्याच चित्रगुप्तान यमाक घर्माचें सार सांगले. उपरांत चित्रेन चित्रगुप्ताक एक व्हड भवन बांदून दिलें. ह्या भवनांतली कारागिरी पळोवन विश्वकर्माक लेगीत ताचो दुस्वास दिसलो, अशें हे कथेंत मुखार म्हळां.

गरुड पुराणांत यमलोकालागीं चित्रगुप्ताचो चित्रलोक आशिल्ल्याचें म्हळां.

चित्रगुप्ताचें फुडल्या मंत्रान ध्यान करतात.

किरीटीज्ज्वलं वस्त्रभूषाभिरामं

विचित्रासनासीनमिन्दुप्रभासम्।

नृणां पापपुण्यानि पत्रे लिखन्तं

भजे चित्रगुप्तं सखायं यमस्य ॥

अर्थ- मुकुटान उज्ज्वल दिसपी, वस्त्रां आनी अलंकारांक लागून सुंदर दिसपी, विचित्र अशा आसणार बशिल्लो, चंद्रावरी जाचें तोंड आसा

असो, मनशाच्या पाप-पुण्याचो हिशोब पत्राचेर बरोवपी यमाच्या इश्टात हांव भजतां.

कार्तिक शुद्ध द्वितीयेक यमपूजा करतात तेन्ना चित्रगुप्ताचीय पूज करतात. कायस्थ लोक चित्रगुप्ताक आपलो पूर्वज मानून पूजतात.

उज्जैनीच्या वाठारांत कायथा ह्या गांवालागीं चित्रगुप्ताचें एक पोरने देवूळ आसा. देवळालागीं एक चौथरे आसा. ह्या चौथऱ्यार चित्रगुप्तायज्ञ केल्ल्याचें सांगतात. त्याच क्षेत्रांत सांदीपनीच्या आश्रमालागीं एव शिळा आसा. ते शिळेचेर चित्रगुप्ताची प्रतिमा आपल्यो दोन बायलो आन बार चले हांचेसयत कोरांतिल्लो आसा. यमद्वितीये दिसा हांगा व्हड जात्रा भरता.

- कों. वि. सं. मं.

चित्रपट: कलात्मकता आनी तंत्रगिन्यान हांचो संगम आशिल्ले सर्जनशील अशें भौशीक माध्यम आनी मनोरंजनाचें आनी लोकशिक्षणाचें एक प्रभावी साधन. छायाचित्रणावेल्यान चलतुचित्रणाचो सोद लागलो चलतुचित्रण म्हळ्यार हालपी-घोलपी वस्तूचें क्रमशः छायाचित्रण चलतुचित्रणाचो सोद लागतकच रोखडोच चित्रपटकलेचो जल्म जालो सुरवातीच्या मूकचित्रपटाउपरांत ध्वनिमुद्रणाचो सोद लागतकच उलोवपी चित्रपटाचें युग सुरू जालें. रोखडेच रंगीत चित्रपटूय आयले. हालीच्या काळांत त्रिमितीय (three-dimensional) चित्रपटांचीय निर्मिती जाल्या विसाव्या शेंकड्यांतल्या विज्ञानीक आनी तंत्रीक उदरगतीक लागून चित्रपटकलेची विंगड विंगड आंगांनी उदरगत घडून आयली.

डॉ. पीटर मार्क रॉसे ह्या संशोधकान १८२४ त, रॉयल सोसायटी ऑफ लंडन हे संस्थेक 'हालपी-घोलपी वस्तूचें दृश्यसातत्य' ह्या विशयाचेर एक निबंध सादर केलो. १८२६ त सर जॉन हर्शेल हाणें शिलिंगचें एक नाणें भोंवत्याभोंवतणी धुंवडावन केल्लो प्रयोग, १८३२ त जोसेफ आन्त्वान फर्डिनांड प्लातो ह्या बेल्जियम शास्त्रज्ञान लायिल्लो फेर्नेकिस्टोस्कोपचो सोद, १८३४ त विल्यम जॉर्ज हॉर्नर ह्या संशोधका हालपी-घोलपी चित्रां दिसतलीं, अशेतरेन केल्लो झोड्रोप (व्हील ऑफ लाइफ) नांवाचो प्रयोग, १६४० त रोमच्या आटानाझिउस किर्खर हाणें तयार केल्लो 'मॅझिआ कॅटोप्ट्रिका' हो चित्रदीप अशा विंगड विंगड प्रयोगांतल्यान चित्रपटतंत्राची उदरगत जायत गेली. १८६० त, फिलाडेल्फियाच्या कोल्मन सेलर्स हाणें छायाचित्रांचे माळेन हालचाल दाखोवपाखातीर यत्न केलो. १८५३ त, एका ऑस्ट्रियन लश्करी अधिकाऱ्यान ताटली आनी चित्रदीप हांच्या आदारान पड्ड्याचेर चित्रां दिसतलीं अशी वेवस्था केली. तेउपरांत, रेनो हाणें १८७६ त 'प्रॅक्सिनोस्कोप' नांवाचें एक हाश्याचें उपकरण तयार केलें. १८९२ त, ताणें 'थिएटर ऑप्टिक' पारिंसांत सुरू केलें. १८७२ त, एडवर्ड माइब्रिज नांवाच्या एका छायाचित्रकारान धांवपी घोड्याचें एकेक छायाचित्र आपोआप काडून येतलें, अशी वेवस्था केली.

चित्रपटकलेचें उदरगतीचो दुसरो म्हत्वाचो पांवडो म्हळ्यार फ्रांसाच्या एतिअॅन ज्यूल मारे ह्या संशोधकान, १८८२ त छायाचित्रणाखातीर तयार केल्लें एक 'फोटोग्रॅफिक गन'. तातूंत यांत्रिक सुदारणा करून ताणें जॉर्ज डेमिनी नांवाच्या एका सहाय्याच्या पालवान क्रोनोफोटोग्राफ नांवाचो एका सेकंदाक ६० चित्रां घेवपी एक नवो कॅमेरा तयार केलो. १८८५ त, न्यूयॉर्क हांगा जॉर्ज ईस्टमन हाणें चलतुचित्रणाखातीर उपेगाक येतलें, अशें फिल्माचें फीत तयार केलें. तातूंत आनीकूय सुदारणा जावन १८८९ त, सद्या उपेगांत आशिल्लें फिल्म तयार जालें. फिल्माचो सोद लागतकच, चलतुचित्रिकरण करपाखातीर विल्यम फ्रीझ ग्रीन हाणें एक कॅमेरा तयार केलो. ताका लागून चलतुचित्रिकरण आनी चित्रप्रक्षेपण हातूंत बरीच उदरगत घडून आयली. देखून, विल्यम फ्रीझ ग्रीन हाका चित्रपटकलेचो जनक अशें म्हण्टात. १८८९ त, लि प्रॅस ह्या फ्रेंच संशोधकानूय असलेच तरेचो एक कॅमेरा करपाक यश मेळयलें.

एडिसनान १८८९ त आपल्या वांगड्याच्या पालवान कायनेटोग्राफ आनी कायनेटोस्कोप तयार केले. फ्रांसांत ल्यूम्येजर भावांनी

चित्रप्रेषक (Cine Projector) तयार करून मार्च १८९५ त 'लंच एंड द ल्युमिअर फॅक्टरी' हो पयलो चलचित्रपट थंयच्याच एका माल्यात दाखयलो; डिसेंबर १८९५ त, पारीस हांगाच्या ग्रॅफोफोने-ग्रॅफोनेचे एक साधन म्हूण 'चार्ल ऑफ द ड्रॅगन्स' नांवाचो चित्रपट १५ बायेचो एक चित्रपट दाखयलो. फेब्रुवारी १८९६ त, लंडनच्या फॉर्लेटिनिक इन्स्टिट्यूटांत असोच एक प्रयोग जालो. टॉमस हाणे व्हिटास्कोप ह्या उपकरणावरवीं चलचित्रप्रेषकांत शो सुदारणा घडोवन हाडल्यो. सुर्वेक देखाव्यांचें चित्रीकरण करतालें. फेब्रुवारी १८९३ त वेस्ट ऑरिज हांगा एडिसनानांतल्या चित्रीकरणाखातीर 'ब्लॅक मारिआ' नांवाचें पयलें प्रतनिर्मातीघर बांदलें.

त्यावरवीं काणी वा कथानक दाखोवपाचो पयलो प्रयोग अमेरिकेंत १८९५ त, आर्. जी. हॉलमन हाणें 'पॅशन प्ले' (लांबाय सुमार ६५६ फूट) चालूचित्रपटावरवीं केलो. खऱ्या अर्थान चित्रपटाचो जल्म त जालो. त्या वर्सा एडविन एम्. पोर्टर हाणें संकलनकलेचो वापर करून 'द ग्रेट ट्रेन रॅबेरी' हो सुमार २४४ मि. लांबायेचो चित्रपट तयार केलो. स्थिररेंदी आयझेनस्टीन आनी व्ह्येक्लरत 'विज' ह्या रशियन तंत्रज्ञांनी चित्रपटाविशीं आनी संकलनाविशीं प्रयोग सुरू केले. २१ एप्रिल १९१३ दिसा ८ रिळांची आनी सुमार वरां चलपी 'को वादीस' हो पयलो इटालियन चित्रपट दाखयलो. नू चॅप्लिन ह्या विनोदी कलाकाच्या विनोदी मूकचित्रपटूय ह्या त १५५ लोकप्रिय जाले. १९०५ च्या सुमाराक कथानकाचो संवाद करपाखातीर पड्ड्याचेर अक्षरी संवाद वळख (captions) व्पाची पध्दत सुरू जाली. सप्टेंबर १९०८ त, एक्लेर (फ्रांस) हाणें ५ कार्टर ही पयली धारावाही फिल्म दाखोवपाक सुरवात केली.

फ्रांच काळांत चित्रपट उलोवपी आनी रंगीत करपाखातीरूय प्रयोग आशिल्ले. १८९१ त, जेम्स क्लार्क मॅक्सवेल हाणें पयलें रंगीत चित्र सादर करपाचो यशस्वी यत्न केलो. १८६२ त, फ्रांसांत लुई लायु होरॉ हाणें 'मोनोपॅक कलर' नांवाचें एक फिल्म तयार केलें. त्या थेंकड्याचे सुखातीक रंगीत चित्रपट तयार करपाखातीर उपाट आ जाले. जॅकिस चार्ल्स फ्रांसिस हाणें 'अॅनाबेल द डान्सर' ह्या नांवाचे चित्रपट तयार केलो. तातूंतलें दरेक चित्र ताणें हातान रल्ले. १९०५ त, शार्ल पाथे हाणें रंगीत चित्रपट तयार करपाखातीर नवी पध्दत वापरत हाडली. जुलय १९०६ त, इंग्लंडांत चार्ल्स लि आनी जी. आल्बर्ट स्मिथ हांणी किनेमाकलर नांवाची एक दुसरी पध्दत तयार करपाची पध्दत प्रचारांत हाडली. हेच कल्पनेवेल्यान यम फ्रीड ग्रीन हाणें बायोमॅकलरची पध्दत सोदून काडली. १९०८ त, हेड वॉर्क ग्रीफिथ ह्या नाट्यकलाकारान नट आनी लेखक म्हूण चित्रपटसृष्टींत प्रवेश केलो. चित्रपट तंत्राचो जनक म्हूण ताणें नांव झो घा वर्सा चित्रपट सृष्टींत गाजलें. १९११ ते १९१४ ह्या काळांत चित्रपटाच्या मळार उपाट उदरगत घडून आयली आनी चित्रपटाची बाय सुमार ३०५ मि. मेल्ले वाडली.

१९१५ त, हर्बर्ट टी. काल्मुर हाणें टेक्निकलर फिल्म तयार केलें. पलो टॅक्निकलर चित्रपट फ्लॉरिडांत १९१८ च्या सुमाराक 'द गफ स्टडीन' ह्या नांवान भायर सरलो. मूकपटांच्या काळांतलो म्हत्वाचो रंगीत चित्रपट म्हळ्यार डालस फेझबॅक्सचो १९२५ तलो 'द ब्लॅक पिट'. वॉल्ट डिझ्नी हाणें १९३२ त तयार केल्लो 'फ्लॉवर्स अँड ड्रीज' हो रंगीत चित्रपट आनी उपरांत 'बेकी शार्प' (१९३५) आनी 'गॉन विथ द डॅट' (१९३९) हेच चित्रपट नांव घेवपासारकें आसात. ह्या काळांत प्रतनिर्मातीचे आग्रा कलर, बेल्जियमचे गेव्हा कलर आनी इटलीचे फेरानिया कलर हे पध्दतीचे रंगीत चित्रपट सगळ्याक लोकप्रिय जाले. १९३५ त, अमेरिकेच्या इस्टरमन कलरान 'कोडॅक्रोम' नांवाची रंगीत फिल्म १९३५ त प्रचारांत हाडली.

चित्रपटाक आवाज दिवपाचे नदरेन पयलो यत्न १८५७ त, फ्रांसांत

लेऑन स्क्रॉट हाणें केलो. ध्वनीलहरीचें विद्युत्तलहरींत रुपांतर करपाच्या वावरंत इंग्लंडच्या क्लार्क मॅक्सवेल आनी अलेक्झांडर ग्रॅहॅम हांणी मोलादीक संशोधन केलें. अमेरिकेंत एडिसनान १८७७ च्या सुमाराक आपल्या फोनोग्राफ यंत्रावरवीं मूक चित्रांक आवाज दिवपांत यश मेळयलें.

इंग्लंडच्या डोनिथ्योर्प हाणें १८७८ त ध्वनिलेखनाविशींचो सोद लायिल्लो आनी १९०० च्या सुमाराक यूजीन हाणें फिल्माचेर ध्वनिलेखन करपाची मुळावी पध्दत सोदून काडिल्ली. डॉ. ली. डी. फॉरेस्ट आनी एच्. डी. आर्नल्ड हांणी ध्वनिक्षेपण पयस अंतरमेरेन पावतलें, अशें एक साधन तयार केलें (१९१२). १९१९-२० त, जर्मनींत पावाजलहरीचें उजवाडलहरींत रुपांतर करून फिल्माचेर ध्वनिमुद्रण करूंक येतलें, असल्या उपकरणांचें प्रात्यक्षिक जालें. ऑगस्ट १९२६ त, बेल टेलिफोन प्रयोगशाळेंत ध्वनिमुद्रण केल्ली एक व्हडली ताटली तयार करून चित्रपटाक आवाजाची फाव ती जोड दिवपाची पध्दत पयलेच छेप सुरू केली. हेच पध्दतीचो उपेग करून वॉर्नर ब्रदर्स कंपनीन, ६ ऑगस्ट १९२६ ह्या दिसा 'डॉन जुआन' हो चित्रपट दाखयलो. दवेंटीए सॅच्युरी कंपनीन २८ ऑक्टोबर १९२७ दिसा ध्वनिमुद्रित फिल्माचो उपेग करून लघुचित्रपट आनी मुखिदोन वार्तापट आवाजासयत दाखोवपाक सुखात केलो. वॉर्नर ब्रदर्स कंपनीन ७ ऑगस्ट १९२७ दिसा 'द जाझ सिंगर' हो बोलपट सादर केलो. १९३० त मूकपटांचो काळखंड सोंपलो. ताटलेवयलें ध्वनिमुद्रण वचून फिल्मावयलें ध्वनिलेखन केल्ले बोलपट दाखोवपाखातीर तरेकवार उपकरणां प्रचारांत आयलीं. १९२९ त 'ब्लॅकमेल' हो अलॅफेड हिचकॉक हाणें दिग्दर्शित केल्लो पयलो इंग्लीश बोलपट तयार जालो. २२ ऑक्टोबर १९२९ दिसा लंडनच्या न्यू गॅलरी सिनेमांत 'ए थो ऑफ डाइस' हो परदेशी तंत्रज्ञांनी भाखांत तयार केल्लो बोलपट दाखयलो. १९३०-५२ मेरेनच्या काळांत चित्रपटनिर्मातीच्या मळार तंत्रिक नदरेन बऱ्याच सुदारणा जाल्यो. सिनेरॅमा पध्दतीन ध्वनिमुद्रण आनी ध्वनिक्षेपण जावपाक लागलें. उपरांत, सिनेमास्कोप पध्दत, परफेक्ट-ए-साउंड पध्दत, व्हिस्टा व्हिजन, टॉड-ए-ओ सिनेनिरेकल अश्यो कितल्योश्योच पध्दती आयल्यो. त्रिमितीय पध्दतीचो (three-dimensional system) 'ब्वाना डेव्हिल' हो पयलो चित्रपट 'युनायटेड आर्टिस्ट' हे संस्थेन १९५३ त हॉलिवूड हांगा तयार केलो.

चित्रपटांचे प्रकार: चित्रपटांच्या इतिहासीक विकासक्रमांत कथाचित्रपटांवांगडाच व्यंगचित्रपट, वार्तापट, अनुबोधपट, प्रसिध्दीपट, बालचित्रपट, सैनिकी चित्रपट, शिक्षणीक चित्रपट असले विंगड विंगड प्रकार उदयाक आयले. 'गेम ऑफ प्लेइंग कार्ड्स' हो चित्रपट तयार करपी शॉर्स मिली आनी आर्. डब्ल्यू. पॉल हांकां व्यंगचित्रपटांचे जनक अशें मानतात. पूण १९०८ त एमील कोल हाणें सुमार ३१ मि. लांबायेचो 'फॅटास्मोग्राफिया' हो मुळाव्या स्वरुपाचो व्यंगचित्रपट तयार केल्लो, तोच खऱ्या अर्थान पयलो व्यंगचित्रपट अशें मानतात. १९२८ त, वॉल्ट डिझ्नी हाच्या एका उलोवपी व्यंगपटांत 'मिकी माऊस' चो पयलेच छेप प्रवेश जालो. १९३७ त, डिझ्नीन 'ल्लो व्हाइट अँड द सेव्हन इवॉर्फ्स' हो पयलो व्यंगचित्रपट तयार केलो.

ल्युमिअर ब्रदर्स कंपनीच्या एका प्रतिनिधीन, १९०१ त व्हिक्टोरिया राणीचे अंत्ययात्रेचो एक चित्रपट तयार केल्लो. ताका पयल्या वार्तापटाचो मान फाव जाता. 'पाये वीकली' नांवाचो सप्तकी वार्तापट १९०९ वर्सा सावन दाखोवपाक सुरवात जाली. पाथे आनी लीऑन फॉको हांणी फ्रांस आनी अमेरिकेंत वार्तापट प्रदर्शित करपाक सुरवात केली.

अनुबोधपटाची खरी सुरवात १८९६ त जाली. ल्युमिअर (फ्रांस), एडिसन (अमेरिका), मायब्रिज (अमेरिका) हांच्या चित्रपटांची सुरवातूच अनुबोधपटांनी जाल्ली. अनुबोधपट वा माहितीपट म्हळ्यार मनीस वा वस्तू हांची विस्तृत चित्ररूप पोंव. रॅबर्ट फ्लाजर्ट हाणें 'ननूक ऑफ द नॉर्थ' नांवाचो संवसारांतलो नयलो लघुचित्रपट तयार केलो (१९२२). रॅबर्ट फ्लाजर्ट हाका अनुबोधपटाचो जनक अशें मानतात. रशिया

चित्रपट

(१९२३), फ्रांस (१९२६), जर्मनी (१९२७) आनी इंग्लंड (१९२९) ह्या देशांतूय असल्या प्रकारचे लघुचित्रपट तयार जाले. १९२९ त, जॉन ग्रीअर्सन हाणें 'डिप्ट्स' नांवाचो एक लघुचित्रपट तयार केलो. तेन्नासावन ताणें असल्या लघुचित्रपटांक 'डॉक्युमेंटरी' (वातापट) हो शब्द पयलेच खेप प्रचारत हाडलो.

मालाची जायरात करपाखातीर, मुखेल चित्रपट सुरू जावंचेपयलीं वा भयंतंराउपरंत, प्रसिध्दीपट दाखयतात. मुंबयंत १९१० त 'बर्न स्टर्लाइन्ड मिल्क' हो पयलो प्रसिध्दीपट प्रदर्शित जालो. लिह्वर ब्रदर्स लि. हे कंपनीन १९३७-३८ च्या सुमाराक आपल्या लिंटास लि. नांवाचे जायरात-संस्थेवरवीं ल्हान-ल्हान जायरातपट तयार केले. संवसारीक स्तराचेर प्रसिध्दीपटांचे महोत्सव दर वर्सा जातात आनी बऱ्या प्रसिध्दीपटांक तस्त्रीपीय मेळटात.

चित्रपट हें प्रचारचें आनी शिक्षणीक प्रसारचें एक परिणामकारक माध्यम आशिल्ल्यान संवसारंतल्या जायत्या राश्ट्रांनी आपापल्या सैन्यदलांतल्या सैनिकांक फाव तें लश्करी, आस्मारी आनी हवाई शिकप दिवपाखातीर चित्रपटांचो वापर करून घेतलो. दुसऱ्या संवसारीक म्हाझुजाच्या काळांत, अमेरिकेंत 'ऑफिस ऑफ इंटरअमेरिकन अफेअर्स'; 'ऑफिस ऑफ इन्फर्मेशन' आनी 'वॉर प्रॉडक्शन बोर्ड' हांचेसारकिल्यो समित्यो, झुजाविशींचे आनी सैनिकी प्रशिक्षणाविशींचे चित्रपट काडपाचो वावर करताल्यो. दुसऱ्या म्हाझुजाच्या काळांत भारतांतूय एक सैनिकी चित्रपट-विभाग सुरू केल्लो. तेन्नाच्या हिंदुस्थान सरकारन १९४०-४१ ह्या सुमाराक 'जनरल स्टाफ ट्रेनिंग फिल्म सेंटर' ह्या नांवान एक चित्रपटनिर्मिती विभाग एका लश्करी अधिकाऱ्याच्या फुडारपणाखाल सुरू केल्लो. आतां 'फिल्म अँड फोटो सेक्शन' ह्या नांवाचो एक ल्हान सैनिकी चित्रपट-विभाग दिल्ली हांगा आसून तो मुंबयच्या केंद्रीय फिल्म डिजिटलनाकडल्यान लश्करी स्वरुपाचे चित्रपट तयार करून घेता.

चित्रपटनिर्बंध: चित्रपटनिर्मिती वेवसायिक नदरेन जावपाक लागतकच, तिका एक तरेची शिस्त लावपाखातीर, १८९६ सावन तिचेर कायदेशीर निर्बंध घाले. चित्रपटांत किदें आसचें आनी किदें नासचें, हें थारयलें. बुरखे, बीभत्स, अत्याचारी, अवास्तव, उत्तान शृंगाग्रधान आनी सांस्कृतिक मूल्यांचेर आघात करपी देखाव हांचो प्रेक्षकांच्या मनाचेर वायट परिणाम जाता आनी ताका लागून समाजीक नीत इबाडटा, अशें दिसून आयिल्ल्यान चित्रपटांतल्या अशा देखाव्यांचेर हे निर्बंध घाले.

उमे (Kisses) घेवपाचो अतिरेक दाखयल्लो एक चित्रपट १८९६ त, अमेरिकेंत तयार जाल्लो. तेन्नासावन ताचेर खर टिका जावपाक लागली. तेउपरंत, विल हेझ नांवाच्या एका विद्वान मनशान अमेरिकेंतल्या चित्रपटनिर्मात्यांच्या आनी वितरकांच्या संस्थांचे विनंतीवेल्यान १९२२ त, चित्रपटाविशींची एक आचारसंहिता (Code of Administration) तयार केली. तेन्नासावन अमेरिकेंतले चित्रपटनिर्माते ते आचारसंहितेचें पालन करतात. ह्याच हेतान इंग्लंड, फ्रांस, जर्मनी, डेन्मार्क ह्या देशांतूय चित्रपटाविशींच्यो आचारसंहिता तयार जाल्यो. इंग्लंडांत १९०९ त सिनेमॅटोग्राफ अँक्ट जालो आनी तेउपरंत १९१२ त पयली 'ब्रिटीश बोर्ड ऑफ फिल्म सेन्सॉर्स' हे समितीची थापणूक जाली. तेन्नासावन थंय पार्लमॅटान मान्यताय दिल्लो कायदो चालीक लागला.

अमेरिका आनी इंग्लंड ह्या देशांतल्या अभ्यवेषण (censorship) पध्दतीचें अनुकरण करून भारतांत १९१८ त 'इंडियन सिनेमॅटोग्राफ अँक्ट' नांवाचो कायदो केलो. १९२० त मुंबय, कलकत्ता, मद्रास आनी रंगून हांगा आनी १९२७ त पंजाबांत प्रांतीय अभ्यवेषण मंडळांची थापणूक जाली. १ सप्टेंबर १९४९ दिसा भारतीय चित्रपट कायद्यांत दुरुस्ती जाली. ह्या कायद्याप्रमाण भारतांतल्या खंयचेय भौशीक सुवातीचेर चित्रपट दाखोवचेपयलीं तो दाखोवपाखातीर योग्य काय अयोग्य आसा, हें थारवन तेवरवीं पसंतीचो दाखलो दिवप, नाका आशिल्लो भाग काडून उडोवपाक सांगप वा नापसंतीचो शिकवो मारून तो रद्द थारवप, हे अधिकार केंद्रीय शासनान आपलेकडेन घेतले. ज्या

प्रकारच्या देखाव्यांक अभ्यवेषण-मंडळ आक्षेप घेता, तांचे पन्नास प्रव कायद्यांत दिल्यात.

नवो खर कायदो १ मे १९४९ दिसा संमत जावन १ सप्टेंबर १९४९ सावन तो चालीक लागलो. ताचेवरवीं पसंत आशिल्ल्या चित्रपटांक ' (Universal म्हळ्यार सार्वत्रिक) आनी 'ए' (Adults म्हळ्यार प्रौढांखातीर) अशे दोन तरेचे दाखले दिवपाक भारतांत सुखात जात खंयच्याय पिरायेच्या प्रेक्षकांक दाखोवपाक योग्य असल्या चित्रपटांक ' हो दाखलो मेळटा आनी फकत १८ वर्सांवयल्या पिरायेच्या प्रेक्षका दाखोवपाक योग्य असल्या चित्रपटांक 'ए' हो दाखलो मेळटा. खंयचे तरेचो चित्रपट दाखोवचेपयलीं अभ्यवेषण मंडळाची मान्यताय घेवंचा जाय, असो चित्रपट निर्बंध आसून मान्यतायेचो दाखलो चित्रित करून फिल्म त्या त्या चित्रपटाचे सुर्वेक जोडूंकूच जाय, अशेंय बंधन आस सुर्वेक चित्रपट तपासणी राज्य शासनावरवीं जाताली. १५ जानेवा १९५१ दिसा सेंट्रल बोर्ड ऑफ फिल्म सेन्सॉरची थापणूक जावन ता मुखेल कचेरी मुंबयंत सुरू जाली आनी चित्रपट तपासणेचें काम हो बो पळोवपाक लागलो. १९५२ त सरकारन चित्रपट कायद्यांत सुधार केली आनी २८ जुलय १९५२ सावन सेन्सॉर बोर्डाच्या कामाक सुखा जाली. १ जुलय १९७५ सावन चित्रपटांक नवे नेम लागू केल्यात. तातूंत चित्रपट अभ्यवेषणांत कांय म्हत्वाचे बदल केल्यात. सुर्वेक अभ्यवेषण-मंडळाचेर सरकारी आनी निमसरकारी अशे सुमार ३ सभासद आशिल्ले. आतां नव्या मंडळावयले सगळे सभासद नवे आस तांचो आंकडो १५ आसा.

मालकी हक्क (Copyright): १९५७ तल्या मालकी हक्क कायद्याप्रमाण चित्रपटाच्या कर्त्याक चित्रपट तयार करप, चित्रपटाची चित्रफिल्म ध्वनिफिल्म, चित्रपटांतल्यो ध्वनीमुद्रिका, चित्रपटाचें कथानक, संवाद गीतां हेविशीं खाशेले हक्क दिल्यात. ह्या कायद्याप्रमाण चित्रपटाच कर्त्याक चित्रपटाची विक्री करपाचो, तो भाड्यान दिवपाचो वा त चित्रपटाचें खाजगी वा भौशीक सुवातीचेर प्रदर्शन करपाचो अधिकार आसता. तशेंच चित्रपटाच्या पटांच्या ध्वनीमुद्रिकांचें पुनर्मूद्रण करप वा त्यो खाजगी वा भौशीक सुवातींनी वाजोवपाक दिवप, रडिओवरवीं त्य ध्वनिक्षेपित करप हे विशींय कायदेशीर हक्क आसतात. मालकी हक्काच भंग जाल्यार चित्रपटकर्तो तशें करतल्याआड कायदेशीर उपाय करून आपल्या न्याय्य हक्कांचें संरक्षण करूंक शकता.

चित्रपटमहोत्सव: चित्रपटकलेचो पांवडो वाडून तिची चडांत चड उदरगत जावची आनी चित्रपटांतल्या तंत्राविशींच्या आंगांच्या विचारचें दिवप-घेवप जावंचें, तशेंच वेगवेगळ्या देशांतले चित्रपट एकठांय पळोवपाची संद चित्रपट रसिकांक मेळची, ह्या हेतान आंतरराश्ट्रीय आनी राश्ट्रीय पांवड्याचेर चित्रपटमहोत्सव मनयतात. असले तरेचो पयलो चित्रपटमहोत्सव व्हेनिस (इटली) हांगा १९३२ त जालो. तेउपरंत, काय (फ्रांस) हांगा १९३९ सावन वर्सानवर्स आंतरराश्ट्रीय पांवड्याचेर चित्रपटमहोत्सव जावपाक लागले. सांउ पाउलू (ब्राझील), सॅन सिबॅस्च्येन (सेन), मारे देल प्लाता (अर्जेंटिना), एडिंबरो (स्कॉटलंड), कार्लोवी व्हाय (चेकोस्लोव्हाकिया) आनी हेर देशांतूय असले चित्रपटमहोत्सव भरतात. भारतांत पयलो आंतरराश्ट्रीय चित्रपटमहोत्सव १९५२ त जालो.

चित्रपट- पुरस्कार आनी इनामां: बऱ्यांतल्या बऱ्या चित्रपटां पुरस्कार दिवपाची प्रथा 'अमेरिकन अँकॅडेमी ऑफ मोशन पिक्चर आर्ट्स अँड सायन्स' हे संस्थेन सुरू केली. ही प्रथा १९२७-२८ त सुरू जाली. हे संस्थेवरवीं भांगराचो मुलामो आशिल्ली ब्रॉन्झची मूर्त बऱ्यांतल्या बऱ्या चित्रपटाक आनी सर्वोत्तम कलावंतांक एका दबाज्यांत भोवमानान भेटयतात. ताका 'ऑस्कर पुरस्कार' अशें म्हण्टात. १९२८ त ह्या पुरस्काराचो पयलो मान पॅमसाउंट पिक्चर्सच्या 'विन्स' ह्या चित्रपटाक मेळ्ळो. असलेच तरेचे पुरस्कार 'द ब्रिटीश फिल्म अँकॅडेमी' ही संस्थाय दिता.

स्तांत केंद्रीय सरकारच्या म्हायती आनी नभोवाणी खात्यावरवीं भारतीय चित्रपटांक शासकीय पुरस्कार आनी प्रशस्तिपत्रां दिवपाचो १९५४ सावन सुरू जालो. १९५५ सावन प्रादेशिक पुरस्कारांक सुरवात जाली. अखिल भारतीय इनामां मुखेल ३ आसात: १. सर्वोत्तम कथाचित्रपटाक राश्ट्रपति भांगरपदक २. सर्वोत्तम चित्रपटाक उपराश्ट्रपति भांगरपदक ३. सर्वोत्तम बालचित्रपटाक मान भांगरपदक. पयल्याच वर्सा (१९५४) अखिल भारतीय चित्रपटांचेर राश्ट्रपति भांगरपदक 'श्यामची आई' ह्या मराठी चित्रपटाक मेळिल्लें आनी म्हायतीपटाखातीर आशिल्लें उपराश्ट्रपति भांगरपदक 'महाबलीपुरम्' ह्या म्हायतीपटाक मेळिल्लें. १९७४ सावन वर्सा सर्वोत्तम चित्रपट निर्मात्याक, दिग्दर्शकाक, छायाचित्रकाराक, लेखिकाक, अभिनेत्रीक, बालकलाकाराक, पार्श्वगायकाक, संगीत निर्माताक, पटकथालेखकाक, कथालेखकाक, गीतलेखकाक, चित्रपटनिर्मात्याक, म्हायतीपटनिर्मात्याक, शिक्षणीक वा शोधपटनिर्मात्याक, समाजीक चित्रपटनिर्मात्याक, वेपारी उत्तेजक शोधपटनिर्मात्याक आनी दिग्दर्शकाक तशेंच आनीकूय हेर प्रकारांक पदकां आनी रोख इनामां दितात.

राज्यांवांगड्यार त्या त्या राज्यांतल्या भाशांनी तयार जाल्ल्या चित्रपटांक तशीं आनी रोख रकमेचे पुरस्कार दितात. असले तरेचे 'पटपुरस्कार दिवपाची प्रथा महाराष्ट्र, केरळ, कांटांक, आंध्र प्रदेश, तट बंगाल आनी गुजरात राज्यांनी आसा. 'फिल्म फेअर' ह्या इंग्लीश भाषेकान १९५४ सावन सर्वोत्तम हिंदी आनी प्रादेशिक भासांतले चित्रपट तशेंच बरोवपी, कलावंत, तंत्रज्ञ हांकां पुरस्कार दिवपाक सुरवात जाली. नासिकच्या 'रसरंग' ह्या सातोळ्यावरवीं आनी वसंतराव पहलवान मस्तक पुरस्कार समितीवरवीं मराठी चित्रपटांक इनामां दितात.

भारतीय चित्रपट: भारतांत चलतूचित्रपट सुरवात १८९६ त जाली. चित्रदीपाचो उपेग करून १८८९-९० च्या सुमाराक श्रीकृष्ण रेखांतल्या कांय प्रसंगांचो चलतूचित्रपट मदनराव माधवराव पितळे हांकां दाखयतालो. असलेच तरेचो प्रयोग कल्याणच्या पटवर्धन कुटुंबांत जालो. जुलय १८९६ त, हरिश्चंद्र सखाराम भाटवडेकर उर्फ सावेदादा गै. प्रक्षेपकांवरवीं पड्ड्याचेर देखाव दाखोवपाक यश मेळयलें.

चलतूचित्रपटाचो उदय १८९६ त जालो, तरीकूय भाशांत ताची सुरवात १९१२ त जाली. ऑगस्ट १९१२ त, दादासाहेब फाळके हाणें भारतांत 'रोपट्याची वाड' हो सुमार १५ मी. चो लघुपट चित्रित केलो. परत १९१२ त, दादासाहेबान 'रजा हरिश्चंद्र' हो सुमार १,१२८ मी. लांबायेचो पयलो भारतीय चित्रपट पुराय केलो. भारतांतलो हो पयलो चित्रपट मुंबय शारांत निर्माण जालो; तो मराठी भाशेंत आशिल्लो. ताणें पिचवे पंजे' नांवाचो एक विनोदी लघुपट आनी कांय मूकपट तयार केल्ले. दादासाहेब फाळके हाका भारतीय चित्रपटसृष्टीचो जनक अशें मानतात. ताणें १९१७ मेरेन १३ लघुपट घडून १७ चित्रपट सादर केले. ह्याच काळांत अनंत पखुराम कर्दोकर, एस्. एन्. पाटणकर आनी की. गी. विवेकर टिपणीस कांय मूकपट तयार केले. १९१२ त, नारायण चित्रे, गुरुषोक्त टिपणीस, दत्तात्रय दान्ते, बुकाईडर जोशी, रामराव किर्तिकर हांणी विदेशी तंत्रज्ञांचो आदार घेवन सिने कॅमेऱ्याचेर 'पुडलिक' हो कथापट तयार केलो. १९१७ त, दादासाहेब फाळके हाचो 'लकावहन' हो चित्रपट खूब गाजलो. लंकावहनाच्या उपाट यशाउपरांत, वामन आपटे, भाशा शंकर भट्ट, एल्. बी. पाठक, माधवजी जेसिंग आनी गोकुळदास दामोदरदास हांणी दादासाहेब फाळके हाका आपल्या वांगडा भागाक घेवन १९१७ त, फाळके फिल्माचें 'हिंदुस्थान फिल्म कंपनी' त स्थापन केलें आनी फुडें हे कंपनीवरवीं १०० मूकपट तयार केले. वामन श्रीधर आपटे हाणें, मद्रासाक मूकपट खूब चलतात हें पळोवन थंय एक चित्रपट-वितरण कार्यालय उगडलें.

भारतांत सिने-कॅमेरा स्वता तयार करपाचो मान आनंदराव पेंटर हाका वता. आनंदराव पेंटर आनी बाबूरवा पेंटर हांणी कांय लघुपट आनी

चित्रपट तयार केले. बाबूरवा पेंटर हाणें १९१८-१९ त 'सैरंधी' हो पयलो कलात्मक चित्रपट काडलो. 'सिंहगड' हो पयलो इतिहासीक मूकपट बाबूरवा पेंटर हाणें सादर केलो. बाबूरवाचे शिष्य दामले, फतेलाल, व्ही. शांताराम हांणीय फुडें चित्रपटनिर्मिती करपाक सुरवात केली. त्या काळांतले मूकपट चड करून पुराणकथा, दंतकथा, लोककथा, इतिहास ह्या विशयांचेर आदारिल्ले आसताले. छायाचित्रकार पंडुरंग तलगिरी हाच्या युनायटेड पिक्चर सिंडिकेट हे खडकीचे चित्रपटसंस्थेन जायते इतिहासीक चित्रपट सादर केले.

महाराष्ट्रांत चित्रपटसृष्ट आकाराक येता आसतनाच बंगालांतूय चित्रपटनिर्मितीखातीर यत्न चालू आशिल्ले. कलकत्त्याचो हिरालाल सेन हाणें पाथे कंपनीच्या एका छायाचित्रकाराच्या पालवान, १९०३ त 'अलिबाबा' ह्या लोकप्रिय बंगाली नाटकांतल्या नाचाचो कांय भाग चित्रित केलो. तो त्या नाटकावांगडा दाखयताले. सुद्धनाथ सेन हाणें १९०५ त, बंगालचे फाळणीवेळार जी चव्ढवा जाल्ली, तिचो लघुपट बंगालांतली सगळ्यांत पोलीस चित्रपटसंस्था 'अरोरा फिल्म कंपनी' हिचेखातीर ज्योती सरकार हाणें तयार केल्लो. कलकत्त्याक १९१७ त जे. एफ. मादन हाणें इटालियन कलाकार घेवन बंगालांतलो 'नलदमयंती' हो पयलो मूकपट सादर केलो. १९२० ते १९३० ह्या काळांत बंगालांत कितल्योश्योच चित्रपटनिर्मितीसंस्था सुरू जाल्यो आनी बंदूय पडल्यो; पूण हातूंत एकूच संस्था तिगून उरली, ती 'मादन थिएटर्स'. हे नांवाजले संस्थेन वट्ट ८६ मूकपट तयार केले. १९३० त, बी. एन्. सरकार हाच्या 'इंटरनॅशनल फिल्म क्राफ्ट' हे संस्थेनूय नांव मेळयलें. हेच संस्थेचें फुडें 'न्यू थिएटर्स' हे संस्थेंत रुपांतर जालें.

विसाव्या शेंकड्याचे सुर्वेक दक्षिणेंत नटरंग मुदलियार हाणें चित्रपटनिर्मितीखातीर यत्न केले. १९२१ सावन स्टार ऑफ द ईस्ट फिल्म कंपनीची मद्रासांत थापणूक जावन 'श्रीभूषप्रतिज्ञा' ह्या चित्रपटांत दक्षिणेंत चित्रपटनिर्मितीक सुरवात जाली. १९३४ मेरेन दक्षिणात्य भासांतल्या चित्रपटांची निर्मिती मुंबय आनी कलकत्ता हांगा जाताली. पंजाबांत १९२६ त, दिल्लीच्या ग्रेट ईस्टर्न फिल्म कॉर्पोरेशनान 'द लाईट ऑफ एशिया' हो पयलो मूकपट सादर केलो. हिमांशु रॉय हाणें तो तयार केल्लो. विष्णुपंत दामले, एस्. फतेलाल, व्ही. शांताराम, केसावरवा धायरकर, हिमांशू रॉय, देवकी बोस, नितीन बोस, प्रमेश बल्खा, भा. वि. बरेकर, शिवराम वाशिकर, शं. प. जोशी, विष्णुपंत औधकर हांच्यासारकिल्या जाणकारांक लागून १९२८ उपरांत ऊंच पांवड्याचे भारतीय मूकपट तयार जावपाक लागले. १९३१ त, भारतांत बोलपटांक सुरवात जाली. फुडल्या ४४ वर्सांत भारतीय चित्रपटसृष्टींत बरीच उदरगत घडून आयली. भारतांतल्या सगळ्या उद्येगधंद्यांत चित्रपटउद्येगाचो दुसरो क्रमांक लागता. १९७५ त, भारतीय चित्रपटसृष्टीचो संवसारांत पयलो क्रमांक आशिल्लो. दोनशें परस चड चित्रपटसंस्थांनी भारतांत वट्ट १,२६८ मूकपट तयार केले. भारतांत आयजमेरेन ३४ भासांनी बोलपट तयार जाल्यात. १९८८ त, भारतांत वट्ट ७७३ चित्रपट तयार जाले.

चित्रपट सल्लागार मंडळ: ब्रिटीश सरकारान भारतांत प्रचारपटांचे निर्मितीची येवजण आंखून चित्रपट सल्लागार मंडळाची (फिल्म अँडक्याझरी बोर्ड) थापणूक जून १९४० त केली. हेच संस्थेचें रुपांतर सरकारान १ फेब्रुवारी १९४३ ह्या दिसा 'इन्फर्मेशन फिल्म्स ऑफ इंडिया' हे संस्थेंत केलें. जून १९४० ते मे १९४६ ह्या ६ वर्सांच्या काळांत हे संस्थेन १७० अनुबोधपट, वार्तापट आनी गुजप्रचारपट तयार केले. १९४९ त, भारत सरकारान चित्रपट सल्लागार मंडळाची पुनर्रचना केली.

लघुपट प्रभाग: १९४८ त, भारत सरकारान 'फिल्म प्रभाग' (फिल्म्स डिजिजन) हो स्वतंत्र लघुपट विभाग मुंबय सुरू केलो. १४ मुखेल भारतीय भासो आनी एक इंग्लीश अशा वट्ट १५ भासांनी हांगा लघुपट तयार जातात. पखेरी भासांतूय तांचो अणकार जाता.

चित्रपट

राज्य चित्रपट विभाग: महाराष्ट्र, तमिळनाडू, बंगाल, गुजरात, कर्नाटक, पंजाब, हरयाणा, उत्तर प्रदेश, मध्य प्रदेश, जम्मू काश्मीर, त्रिपुरा, ओरिसा, मणिपूर, बिहार अशा वट्ट १४ राज्यांत अनुबोधपट-बालपट तयार जातात. तातूंत रज्यांतल्या विकासकार्याची प्रगती आनी रज्यांतले म्हत्वाचे समारंभ चित्रित करतात.

मराठी चित्रपट: दादासाहेब फाळके हाणें तयार केल्लो 'रजा हरिश्चंद्र' हो मराठी चित्रपट १७ मे १९१३ ह्या दिसा मुंबयंत प्रदर्शित जालो. हो पयलो भारतीय चित्रपट जावन आसा. ह्या चित्रपटाच्या प्रदर्शनान मराठी तशेंच भारतीय चित्रपटसृष्टीच्या इतिहासाक सुरवात जाली. उपरांत बाबुराव पेंटर हाणें 'सैरंधी' हो कलात्मक मूकपट १९१८ त सादर केलो. कोल्हापुरांत 'महाराष्ट्र फिल्म कंपनी' आनी 'प्रभात फिल्म कंपनी' ह्या दोन संस्थांनी कितलेशेच सोबीत मूकपट तयार केले. प्रभातचो चलन चित्रपुंयंत-दामले हाणें ६ फेब्रुवारी १९३२ ह्या दिसा मुंबयंत 'अयोध्येचा राजा' हो पयलो मराठी बोलपट प्रदर्शित केलो. मा. विठ्ठल हाणें दिग्दर्शित केल्ल्या 'औट घटकेचा राजा' ह्या हिंदी-मराठी भाशेंत तयार केल्ल्या बोलपटांत शाहू मोडक हाणें मराठीतली पयली दुहेरी भूमिका (डबलरोल) केल्ली. प्रभात फिल्म कंपनीन १९३२ त, पयलो मराठी इतिहासीक बोलपट 'सिंहगड' सादर केलो.

गोविंदराव टेंबे, बंडोपंत सोहनी, केशवराव दाते, नानासाहेब फाटक, गणपतराव बोडस, हिराबाई बडोदेकर, बालगंधर्व, के. नारायण काळे, मा. दीनानाथ, वैशंपायन, चिंतामणराव कोल्हटकर, बापूसाहेब पेंढारकर, सुरेशबाबू माने, दिनकर कामण्णा, दामुअण्णा मालवणकर, कमलाबाई बडोदेकर, विष्णुपंत औधकर आनी हेर जायते रंगमाचयेवेले कलाकार चित्रपटसृष्टींत आयले आनी तांणी नांव मेळयलें.

१९३७ त, बालगंधर्वान 'साध्वी मीराबाई' हो बोलपट काडलो. तातूंत बालगंधर्वान मीराबाईची स्त्री भूमिका केली. कोल्हापुरांत 'विलासी ईश्वर' (१९३५) हो मराठीतलो पयलो सामाजीक चित्रपट सादर जालो. हो चित्रपट मामा वरेस्कर हाणें बरोवन मा. विनायक हाणें दिग्दर्शित केल्लो. ह्याच काळांत विश्राम बेडेकर हाणें सांगलीक 'ळकीचे लान' आनी हेर कांय विनोदी चित्रपट काडले. १९३६ त, विष्णुपंत दामले आनी शेख फतेलाल हांणी दिग्दर्शित केल्लो प्रभातचो 'संत तुकाराम' चित्रपट खूब गाजलो. केनिस्च्या जागतिक चित्रपटप्रदर्शनांत संवसारांतल्या तीन सर्वोत्तम चित्रपटांत ह्या चित्रपटाची गणना जाली. १९३८ सालीन सिनेटोन संस्थेचो, के. पी. भावे हाणें दिग्दर्शित केल्लो 'ध्रुवकुमार' हो बालकलाकाराचो पयलोच मराठी चित्रपट आसा. आचार्य अत्रे हाणें बरयल्ले 'धर्मवीर' (१९३७), 'प्रेमवीर' (१९३७), 'ब्रह्मचारी' (१९३८), 'ब्रँडीची बाटली' (१९३९) आनी हेर चित्रपट खूब लोकप्रिय जाले.

चित्रपटाची श्रेयनामावली (titles) इंग्लीश भाशेंतल्यान दिवपाची प्रथा आशिल्ली. स्वातंत्र्यवीर सावरकर हाणें ही प्रथा बंद करुन मराठीतल्यान श्रेयनामावली दिवपाची पध्दत सुरू केली. दामले आनी फतेलाल, व्ही. शांताराम आनी मा. विनायक हांणी ह्या काळांत कांय दर्जेदार चित्रपट सादर केले. कमलाबाई मंगरूळकर ही मराठीतली पयली बायल चित्रपटनिर्माती. तिणें 'सावळ्या तांडेल' (१९४२) आनी रुक्मिणी स्वयंवर हे मराठी चित्रपट तयार केले. दुसऱ्या म्हाझुजाच्या काळांत कच्च्या फिल्माची तूट आयली. ताका लागून जुलय १९४३ त, एका सरकारी आदेशावरवीं कच्च्या फिल्माचेर कडक निर्बंध आयले. ह्या परिणामाक लागून मराठी चित्रपटनिर्मिती मात्शी थंडावली. हिंदी चित्रपटांची लोकप्रियता वाडिल्ल्यान सामान्य मनीस ह्या चित्रपटांकडेन आकर्शित जालो. पूण उपरांत, मराठी चित्रपटांचे निर्मितींत परत वाड जाली आनी १९६२ त, २२ मराठी चित्रपट प्रदर्शित जाले. १९७१ मेरेन कितलेशेच मराठी चित्रपट उजवाडाक आयले. ह्याच काळांत ग. दि. माडगूळकर, पु. ल. देशपांडे, ग. रा. कामत, संगीत दिग्दर्शक सुधीर फडके हांचो चित्रपटसृष्टींत उदय जालो. आचार्य अत्रे हाच्या 'श्यामची

आई' ह्या चित्रपटाक सर्वोत्तम चित्रपटाचें पयलेंच राष्ट्रीय भांगराप मेळ्ळें (१९५३). राजा ठकूर, भालजी पेंढारकर, अनंत माने, मा. शिंदे, दत्ता धर्माधिकारी आनी मधुकर पाठक हांचेय चित्रपट लोकां जाले. मधुसुदन कालेलकर हाका चित्रपट कालेखनांत यश मेळ्ळें.

दक्षिण महाराष्ट्रांत सावर कारखान्यांची वाड जावपाक लागत; त्या वावरांतल्या शेतकामत्यांच्या हातांत पयसो घोळपाक लागत; तमाशाप्रधान आनी लावणीप्रधान चित्रपटांची मागणी वाडली. अ. माने आनी वसंत पेंटर हांचे अशे तरेचे चित्रपट खूब गाजले. १९७४ सर्वोत्तम चित्रपट म्हूण वसंत पेंटर हाच्या लावणीप्रधान 'सुगंधी कट' ह्या चित्रपटाक राज्य सरकारचो पयलो पुरस्कार मेळ्ळो. १९७१ त द. कोडके हाचो हेच तरेचो 'सोंगाड्या' चित्रपट लोकप्रिय जालो आ ताच्याफाटोफाट कोडकेच्या 'एकटा जीव सदाशिव', 'आंधळा राम डोळा', 'पांडु हवालदार' ह्या चित्रपटांनीय भारांत आनी खेड्यांत उर यश मेळयलें. १९६५ त व्ही. शांताराम हाणें काडिल्लो 'इये मराठी' नगरी' हो पयलो मराठी रंगीत चित्रपट. ताच्याफाटोफाट ताणें 'पिंज' (१९७२), 'बायांनो नवरे सांभाळा' (१९७४), 'ज्योतिबाचा नव' (१९७५) आनी हेर कांय रंगीत मराठी चित्रपट प्रदर्शित के १९७६-१९८८ ह्या काळांत वट्ट २७० मराठी चित्रपट तयार जाले. भाशीक चित्रपटांच्या मानान मराठी चित्रपटनिर्मिती वट्ट भारत चित्रपटनिर्मितीच्या फकत ५ टक्के इतली आसा.

मराठी चित्रपटसृष्टींत नामना जोडिल्ले कांय कलाकार दादासाहेब फाळके, बाबुराव पेंटर, मा. विठ्ठल, शाहू मोडक, विष्णुपंत दाम, भालजी पेंढारकर, शांता आपटे, मो. ग. रंगणेकर, ज्योत्सना भो. गोविंदराव टेंबे, बाबुराव पेंढारकर, व्ही. शांताराम, केशवराव दा. दामुअण्णा मालवणकर, दिनकर कामण्णा, शेख फतेलाल, मा. विनायक विश्राम बेडेकर, आचार्य अत्रे, पांडुरंग नाईक, गजानन जहागिरा शिवराम वाशीकर, शांताराम आठवले, नारायण काळे, ना. ह. आप. ग. दि. माडगूळकर, पु. ल. देशपांडे, ग. रा. कामत, सुधीर फडके, रा. परंजपे, राजा नेने, दत्ता धर्माधिकारी, राम गबाळे, राजा ठकूर, रा. गोसावी, अनंत माने, मधुसुदन कालेलकर, वसंत पेंटर, दादा कोडके कमलाकर तोरणे, राजदत्त, दिनकर पाटील, दुर्गा खोटे, ललिता पवार, श्री. रा. चिटणीस, साळवी, हंसा वाडकर, उषा किरण, सूर्यकांत, रम. देव, सीमा देव, चंद्रकांत, जयश्री गडकर, चंद्रकांत गोखले, वसंत शिंदे शरद तळवलकर, अरुण सरनाईक, काशिनाथ घाणेकर, जयदी. खेबूडकर, वसंत देसाई, वसंत पवार, राम कदम, शंकर पाटील शांताराम आठवले, पी. सावळाराम, राजा बडे, निळू फुले, डॉ. श्रीराम लागू वर्षा उसागांवकार.

हिंदी चित्रपट: अर्देशर इराणी हाच्या इंपीरिअल फिल्म कंपनी 'आलमआरा' हो पयलो हिंदी बोलपट १४ मार्च १९३१ दिसा मुंबयचें मॅनेजस्टिक चित्रपटगृहांत प्रदर्शित जालो. मुंबयच्या कृष्ण फिल्म कंपनीचो 'हरिश्चंद्र' हो दुसरो हिंदी बोलपट आनी कलकत्त्याच्या मादन थिएटर्सचो 'शिरिन फरहाद' हो तिसरो बोलपट. १९३५ मेरेन, अस्तंत भारतां इंपीरिअल फिल्म कंपनी, प्रभात फिल्म कंपनी, रणजित मुक्खिडोन, साग फिल्म कंपनी, सरोज मुक्खिडोन, प्रकाश पिक्चर्स, पॅरामाउंट फिल्म कंपनी वाडिया मुक्खिडोन, सरस्वती सिनेटोन आनी कोल्हापूर सिनेटोन ह्य संस्थांनी चित्रपटनिर्मिती केली. तातूंत कलकत्त्यांत 'मादन थिएटर्स लि' आनी 'न्यू थिएटर्स' ह्यो संस्था आघाडीचेर आशिल्ल्यो.

त्या काळांत रणजीतचो 'देवी देवयानी' (१९३१), प्रभातचो 'अयोध्या का राजा' (१९३२) तशेंच 'अमृतमंथन' (१९३४) सरस्वतीचो 'श्यामसुंदर' (१९३५), न्यू थिएटर्सचो 'मीरा' (१९३३) आनी 'देवदास' (१९३५), इंपीरिअलचो 'टॅपल बेल्स' (१९३३) ह्य चित्रपटांनी उपाट यश मेळयल्लें. दिग्दर्शक देवकी बोस हाणें 'चंडीदास' ह्या चित्रपटांत पार्श्वसंगीताचें म्हत्व पयलीं सिध्द केलें. नादियाची मुखे भूमिका आशिल्ले वाडिया मुक्खिडोनचे मारामारी आनी चित्तरावकर प्रस

१९४८ ते १९४९ च्या काळांत लोकांक खूब आवडटाले. पयलो भारतीय 'मोलपट' 'किसानकन्या' (१९३७) अर्देशिर इराणी हाच्या ईपीरियल फ्लॅग कंपनीन निर्माण केलो.

१९३६ ते १९४२ ह्या स वर्सांच्या काळांत चित्रपट सृष्टीची सर्वांगीण वाट घडून आयली. ह्या काळांत जायते बरे चित्रपट तयार जाले. कः १. प्रभात फिल्म कंपनी लि., पुणे: 'अमरुथोती' (१९३६), 'संत राम' (१९३६), 'गोपालकृष्ण' (१९३८), 'आदमी' (१९३९), 'मांसी' (१९४१), २. न्यू थिएटर्स लि., कलकत्ता: 'विद्यापति' (३७), 'प्रेसिडेंट' (१९३७), 'मुक्ती' (१९३७), 'अधिकार' (३८), 'डॉक्टर' (१९४१), 'लगन' (१९४१), 'सौगंध' (१९४२); ३. 'बॉबे टोकीज लि.', मुंबय: 'अक्षत कन्या' (१९३६), 'कंगन' (३९), 'पुनर्मिलन' (१९४०), 'बंधन' (१९४०); ४. रणजित स्टोडो, मुंबय: 'अक्षत' (१९४०); ५. नॅशनल स्टुडिओज लि., मुंबय: 'रत्न' (१९४०); ६. मिनेट्वा मुव्हिंटो, मुंबय: 'पुकार' (१९३९); ७. 'शशि पिक्चर्स', मुंबय: 'नरसी भगत' (१९४०); ८. पांचोली आर्ट 'नर्स', लाहोर: 'खजांची' (१९४१) आनी 'खानदान' (१९४२). ह्याच काळांत न्यू थिएटर्सच्या कुंदनलाल सैगल हाचीं पदां भारतभर लोकप्रियल्लीं.

दुसऱ्या म्हाझुजाच्या काळांत चित्रपटसृष्टींत मंदी आयली. कच्ची रस आनी यंत्रसामग्री हांची आयात करप कठीण जालें. १९४२ त, कारण चित्रपटांचेर निर्बंध हाडले. १९४३-१९४५ ह्या काळांतच्या फिल्माचें वांटप सरकाराक कशेंत गेलें. दर तीन चित्रपटांत एक ग्राफारपट काडुंकूच जाय, अशी सक्ती आयली. पूण ह्याच काळांत, डेगांवांनी चित्रपट पावन चित्रपटांचो धंदो वाडलो. झूज सोंपतकच १९४५ त, कच्च्या फिल्मावयले निर्बंधूय काडले. हिंदी चित्रपटनिर्मितींत ताड जावपाक लागली. पार्श्वगायनाची पध्दत ह्याच काळांत (१९३५) उजाली. १९४६ ते १९५५ ह्या काळांत मेहबूब प्रॉडक्शन्स, इंडियन पब्लिशिंग एंटरप्राइजेशन, प्रभात फिल्म कंपनी, बॉबे टोकिज, इंडियन पिक्चर्स, काखार प्रॉडक्शन्स, राजकमल कलामंदिर, चंद्रप्रभा सिनेटोन, फॅमिलिस्तान लि., आर. के. फिल्म, जेमिनी स्टुडिओ, न्यू थिएटर्स, एम्. गे. प्रॉडक्शन्स (कलकत्ता) आनी मिनेट्वा मुव्हिंटो ह्या चित्रपटनिर्मितीसंस्थांनी कितलेशेच ऊंच पांवड्याचे चित्रपट काडले.

बंदखण सुदारणेसारक्या नव्या आनी समाजीक म्हत्वाच्या विशयावेल्या ही. शांताराम हाच्या 'दो ऑल्ले बारह हाथ' ह्या चित्रपटाक १९५६ ची राष्ट्रीय आनी आंतरराष्ट्रीय पुरस्कार फाव जाले. नव्या चित्रपटाचें राष्ट्रपतिभांगरापदक ह्या चित्रपटाक मेळिल्लें. १९५७ त, रशियेच्या रासलवान खाजा अहमद अब्बास हाणें 'परदेशी' चित्रपट सादर केलो. ताका लागून स्क्रीस्कोप आनी रंग पयलेच खेप भारतीय पड्ड्याचेर दिसले. गुरुदत्त हाणें 'कागज के फूल' हो सिनेमास्कोप चित्रपट १९५९ त रशेची पड्ड्याचेर पयलीं उजवाडाक हाडपाचो मान मेळयलो. १९६२ त, हेमंतकुमार हाच्या 'बीस साल बाद' ह्या रहस्यमय चित्रपटाक यश आयलें. त्याच वर्सा दासराज ह्या आंतरराष्ट्रीय नामनेच्या कुतुबिगिराचें चित्रपटांतल्यान नायक म्हूण आगमन जालें आनी ताणें उपाट लोकप्रियता मेळयली. १९६३ त, सर्वोत्कृष्ट चित्रपट म्हूण खाजा अहमद अब्बास हाच्या 'शहर और सपना' ह्या चित्रपटाक राष्ट्रपतिभांगरापदक मेळ्ळें. राजकमलचो १९६४ तलो 'संगम' खूब लोकप्रिय जालो. १९६६ त, कवी शैलेंद्र निर्मित 'तीसरी कसम' ह्या चित्रपटाक राष्ट्रपतिभांगरापदक फाव जाले. शंकर-जयकिशन हांणी लोकसंगीत दिल्ल्या ह्या चित्रपटाचें दिग्दर्शन बासु भट्टाचार्य हाणें केल्लें. १९६९ त, बंगाली दिग्दर्शक मृणाल सेन हाणें हिंदी भाशेंत सादर केल्लो 'सुदन शोम' हो चित्रपट खूब गाजलो. बऱ्यांतलो बरो चित्रपट म्हूण राष्ट्रपतिभांगरापदक आनी बेनीस आंतरराष्ट्रीय चित्रपटफेस्टावलांत भांगरापदक ह्या चित्रपटाक मेळ्ळें.

१९७१ उपरांतच्या चार वर्सांच्या काळांतले यशस्वी चित्रपट म्हूण 'बॉबी', 'जंजीर', 'रोटी कपडा और मकान' आनी 'दीवार' ह्या

चित्रपटांचो उल्लेख करचो पडटलो. उपरांत आयिल्ल्या 'शोले' ह्या चित्रपटांत सगळे उक्तांक मोडले.

भाखांत १९३१ त २८ बोलपट आयले, तातूंत २३ हिंदी आशिल्ले. १९७४ त, भारतांत वट्ट १३२ हिंदी चित्रपट तयार जाले, तातूंतले ११० मुंबयत तयार जाल्ले. मुंबय हें हिंदी चित्रपटाचें केंद्रस्थानूच जालां. हिंदी चित्रपटसंगीत हें एक खाशेलें आकर्शण जालां. लता मंगेशकर, महम्मद रफी, आशा भोसले, मुकेश, किशोरकुमार, तलत महमूद, मन्नाडे, महेंद्र कपूर हे हिंदी चित्रपटांतले नामनेचे पार्श्वगायक. १९३१ ते १९८८ ह्या काळांत वट्ट सुमार ३३,३०० बोलपट तयार जाले. तातूंतले सुमार ४,६९६ म्हळ्यार ४५% हिंदी बोलपट आशिल्ले. बिमल रॉय, व्ही. शांताराम, के. अब्बास, कमल अमरोही, हृषीकेश मुखर्जी, गुरुदत्त, गुलजार, बासु भट्टाचार्य, बासु चॅटर्जी आनी श्याम बेनेगल हे हिंदी चित्रपटसृष्टींतले यशस्वी दिग्दर्शक आसात. तांच्या चित्रपटांत म्हत्वाचो असो समाजीक संदेश आसताच, तेभायर अस्पृश्यता, जातिभेद, अर्थीक अन्याय आनी समाजीक समस्या हांचें दर्शन घडटा. कांय लोकप्रिय चित्रपट दिवपी निर्माते आनी दिग्दर्शक म्हूण मनमोहन देसाई, प्रकाश मेहरा, सुभाष घई, रमेश सिप्पी, बी. आर. चोप्रा, महेश भट्ट, एन्. चंद्रा, के. सी. बोकाडिया हांचो उल्लेख करचो पडटलो.

हिंदी चित्रपटसृष्टींत नामना जोडिल्ले नटः पृथ्वीराज कपूर, मोतीलाल, रेहमान, दिलीपकुमार, राजेंद्रकुमार, अशोककुमार, बलराज सहानी, किशोरकुमार, सुनील दत्त, गुरुदत्त, राज कपूर, राजकुमार, देव आनंद, मनोजकुमार, भारतभूषण, शम्मी कपूर, जितेंद्र, धर्मेन्द्र, अमिताभ बच्चन, शशी कपूर, राजेश खन्ना, विनोद खन्ना, प्राण, अजीत, जीवन, शत्रुघ्न सिन्हा, अमरीश पुरी, अनुपम खेर, नासिरुद्दीन शाह, ऋषी कपूर, संजीव कुमार आदी. नटयोः मधुबाला, नर्गिस, मीनाकुमारी, वैजयंती माला, नूतन, वहिदा रेहमान, आशा पार्वे, शर्मिला टागोर, साधना, नंदा, हेमा मालिनी, रेखा, राखी, स्मिता पाटील, शबाना आजमी आदी. गीतकारः शैलेंद्र, साहिर लुधियानवी, कैफी आजमी, आनंद बक्शी आदी. संगीतकारः नौशाद, सी. रामचंद्र, हेमंत कुमार, शंकर-जयकिशन, कल्याणजी-आनंदजी, लक्ष्मीकांत-प्यारेलाल, खय्याम, एस्. डी. बर्मन, आर. डी. बर्मन, झप्पी लहरी आदी.

बंगाली चित्रपटः बंगालाच्या हीरलाल सेन हाणें रॉयल बायोस्कोप कंपनीवरवीं सात बंगाली नाटकांतल्या कांय प्रवेशांचें चित्रिकरण करून तें १९०१ त भौशीक सुवातींनी दाखयलें. बंगाली चित्रपटसृष्टीची अशे तरेन सुरवात जाली, तरीकूय जे. एफ. मादन हाच्या एल्फिन्स्टन बायोस्कोप कंपनीन सादर केल्लो 'नलदमयंती' हो पयलो बंगाली मूकपट जावन आसा. १९१७ त प्रदर्शित जाल्ल्या ह्या मूकपटांत इटालियन कलावंतांचो पालव घेतिल्लो.

बंगाली चित्रपटसृष्टीचो प्रवर्तक म्हूण जे. एफ. मादन हाचें नांव घेतात. ताणें १९२९ त, एल्फिन्स्टन पिक्चर पॅलेस हें भारतांतलें पयलें बोलपटघर कलकत्त्यांत बांदलें. चित्रपट वितरण, चित्रपट प्रदर्शन आनी चित्रपट निर्मितींत ताणें मोलादीक वावर केलो. बंगालांत धीरेन गांगुली हाणें १९२१ त, 'इंग्लंड रिटर्न' हो पयलो समाजीक मूकपट तयार केलो. १९३१ तलो मादन थिएटर्सचो 'जामाई बप्ती' हो पयलो बंगाली बोलपट. फुडें १९३० त थाणूणूक जाल्ल्या बी. एन्. सरकार हाच्या न्यू थिएटर्सचो 'देना पवना' हो बोलपट प्रदर्शित जालो. हेच संस्थेन फुडें जायते दर्जदार बंगाली बोलपट सादर केले. 'इंद्रसभा' (१९३२) ह्या बंगाली बोलपटांत पन्नासांपरस चड पदां आशिल्लीं. एकाच बोलपटांत चडांत चड पदां आसपाचो विक्रम केल्लो हो बोलपट खूब गाजलो.

देवकी बोस हाणें दिग्दर्शित केल्लो 'पूर्णभक्त' (१९३३) भारतभर गाजलो. प्रमथेशचंद्र बरुआ हाणें दिग्दर्शित केल्लो आनी शरत्चंद्राच्या कादंबरीचेर आदारिल्लो 'गुहदास' चित्रपट बरोच गाजलो. बरुआ हाच्या 'मुक्ती' (१९३७) चित्रपटांत वापरिल्लीं खींदनाथ टागोर हाचीं गीतां खूब लोकप्रिय जालीं. ह्या गीतांक दिल्ल्या चालीक लागून संगीत

दिग्दर्शक पंकज मलिक हाकाय नांव मेळ्ळें. १९३५ ते १९३९ हो काळ बंगाली चित्रपटसृष्टींत भांगराकाळ अशें मानतात. ह्याच काळांत 'न्यू थिएटर' आनी 'प्रभात फिल्म कंपनी' ह्या संस्थांनी कितलेशेच ऊंच पांवड्याचे चित्रपट तयार केले. नॅशनल प्रोग्रेसिव्ह पिक्चर्सचो 'परिवर्तन' (१९४९) आनी एम्. पी. प्रॉडक्शनचो 'बाबला' ह्या चित्रपटांक आंतरराष्ट्रीय चित्रपटमहोत्सवांत पुरस्कार फाव जालो (१९५३). ह्या चित्रपटांतल्यान बालगुन्हेगारीचो समाजीक प्रस्न प्रभावीपणान दाखयला. नॅशनल प्रोग्रेसिव्ह पिक्चर्सचो 'बस्यात्री' (१९५१) आनी चारुचित्राचो 'छेलेकार' (१९५४) हे विनोदी चित्रपट आसात. देवकी बोस हाचो 'भगवान श्रीकृष्ण चैतन्य' (१९५३) हो भक्तिप्रधान चित्रपट आसा.

१९४९ त, सगळ्यांत चड म्हळ्यार ६२ बंगाली चित्रपटांची निर्मिती जाली. पूण १९५५ त, फक्त ५२ चित्रपट तयार जाले. स्वतंत्रतायेवेळच्या विभाजनाक लागून बंगाली भाशिकांची बाजारपेठ दोन तृतीयांशान कमी जाली. चित्रपट सृष्टीचेर ताचो बरोच परिणाम जालो. ह्याच काळांत, न्यू थिएटर्ससारकी व्हडली संस्था बंद जाली. पूण ल्हवल्हव चित्रपटनिर्मितींत सुदारणा जायत गेली आनी १९५७ त, ५५ बंगाली चित्रपट तयार जाले. १९५५ त, अस्तंत बंगाल सरकारान प्रदर्शित केल्ल्या सत्यजित रे हाच्या 'पथेर पांचाली' ह्या चित्रपटाक लागून भारतीय चित्रपटसृष्टीचें नांव जगभर जालें. ह्या चित्रपटाक राश्ट्रीय भांगरापदकावांगडाच, कॅन हांगाच्या संवसारीक चित्रपटमहोत्सवांत 'बेस्ट ह्यूमन डॉक्युमेंट' म्हूण खास पुरस्कारय मेळ्ळो. असो संवसारीक भोवमान मेळोवपी हो पयलोच भारतीय चित्रपट आनी सत्यजित रे हो पयलोच भारतीय दिग्दर्शक.

फाटल्या तीस वर्सांतले नामनेचे बंगाली दिग्दर्शक आनी चित्रपट अशे: सत्यजित रे 'पाराश पाथर' (१९५८), 'अपूर संसार' (१९५९), 'देवी' (१९६०), 'स्वीडनाथ ठकूर' (१९६१), 'अभिजान' आनी 'कांचनजंगा' (स्त्रीत, राश्ट्रपतिभांगरापदक, १९६२), 'चारुलता' (राश्ट्रपतिभांगरापदक, १९६४), 'का पुरुष ओ महापुरुष' (१९६५), 'विडियाखाना' (१९६७), 'गोपी गाये बाधा गाये' (१९६८), 'अख्येर दिनरात्री' (१९६९), 'प्रतिबंधी' (१९७०) आनी 'सीमाबंध' (१९७२); निमाई घोष: 'छिन्नमूल' (१९५०); देवकी बोस: 'सागर संगम' (राश्ट्रपतिभांगरापदक, १९५८); ऋत्विक् घटक: 'अजंत्रिक' (१९५८), 'कौमल गंधार' (२९६१), 'सुवर्णरेखा' (१९६५); मृणाल सेन: 'नील आकाशेर नीचे' (१९५९), 'बाइशे श्रावन' (१९६०), 'अबशेष' (१९६३), 'प्रतिनिधी' (१९६४), 'आकाश कुसुम' (१९६५); राजेन तरफदार: 'गंगा' (१९६०); तपन सिन्हा: 'काबुलीवाला' (राश्ट्रपतिभांगरापदक, १९५६); क्षणिकेर अतिथी' (१९५९), 'क्षुधित पाषाण' (१९६०), 'अतिथी' (१९६५), 'हाटे बाजार' (राश्ट्रपतिभांगरापदक, १९६७), 'आपनजन' (१९६८), 'सगिनो महातो' (१९७०); विजय बोस: 'भगिनी निवेदिता' (राश्ट्रपतिभांगरापदक, १९६१); अजय कार: 'सात पाके बांधा' (१९६३); सुधीर मुकर्जी: 'दादा ठकूर' (राश्ट्रपतिभांगरापदक, १९६२); तरुण मुजुमदार: 'बालिका बोधू' (१९६६); पूर्णेन्द्र पत्री: 'स्वप्ननिये' (१९६६) आनी अरंधती देवी: 'छुटी' (१९६६).

१९७४ चो सर्वोत्तम राश्ट्रीय चित्रपट म्हूण मृणाल सेन दिग्दर्शित 'कोस' ह्या बंगाली चित्रपटाक पुरस्कार फाव जालो. मॅस्को चित्रपट महोत्सवांतूय ह्याच चित्रपटाक रुप्यापदक मेळ्ळें. तशेंच सर्वोत्तम दिग्दर्शनाचें इनाम सत्यजित रे हाका ताच्या 'सोनार केला' ह्या बंगाली चित्रपटाखातीर मेळ्ळें. १९७३ चीं कितलींशींच राश्ट्रीय इनामां बंगाली चित्रपटांक फाव जालीं. सुरवातीकसावन १९८८ मेरेन वट्ट १८६७ बंगाली चित्रपट तयार जाले.

बंगाली चित्रपटसृष्टींत नामना जोडिल्ले कलाकार अशे: दिग्दर्शक-हृषीकेश मुकर्जी, बासु भट्टाचार्य, बासु चटर्जी, सत्येन बोस, असित सेन, शक्ती सामंत, फणी मजुमदार. हेर कलावंत: सैगल, पहाडी

सन्याल, उमाशशी, मोलीना, काननदेवी, बरुआ, नवाब, जहर गांग असित बरन, चंद्रादेवी, छबी विश्वास, अहिंद्र चौधरी, दुर्गावास बॅन-नट-नटयो: उत्तमकुमार, अपर्णा सेन, सौमित्र चॅटर्जी, माधवी मुख-सावित्री चॅटर्जी, मंजू डे, सुमित्रा देवी, भारती देवी, सुचित्रा सेन, उ. दत्त.

तमिळ चित्रपट: दक्षिणेंत चित्रपटधंद्याची बुन्याद घालपाखा आरू नटराज मुदलियार, आरू व्यंकट्या हांणी मोलादीक वावर वे १९१९ त, आरू नटराज मुदलियार हाणें इंडियन फिल्म कंपनी व सादर केल्लो 'कीचकवध' हो मद्रासचो पयलो चित्रपट. आरू बंब आनी ताचो चलो आरू प्रकाश हांणी १९२१ त स्टार ऑफ द ईस्ट फि कंपनीवरवीं 'भीष्मप्रतिज्ञा' हो चित्रपट तयार केलो. पर चित्रपटप्रदर्शक म्हूण एस्. व्हिसेंट हाचें नांव घेतात. ताणें १९१४ चित्रपटप्रदर्शनाक सुरवात केली. १९२८ त, थापणूक जा 'एक्सिबिटर्स फिल्म सर्व्हिस' ही दक्षिण भारतांतली पर चित्रपटवितरण संस्था आसा. एक म्हत्वाची गजाल म्हळ्यार इलीस डॅकन ह्या अमेरिकन दिग्दर्शकान सुरवातीच्या काळांत जायते तां चित्रपट दिग्दर्शित केल्ले. ह्याच काळांत, आनीक एक म्हत्व चित्रपटनिर्मातो ए. नारायण हाणें १९२७ त 'जनरल पिक्चर्स कॉर्पोर' हे संस्थेची थापणूक केली. ठाकूर एच्. देसाई आनी चिमणलाल बी. दे हांणी दक्षिणेंत चित्रपटवितरक म्हूण यश मेळयलें.

तमिळ बोलपट सुर्वेक मुंबय आनी कलकत्ता हांगा तयार जात पयलो तमिळ बोलपट 'कालिदास' (१९३१) मुंबयच्या इंपीरियल फि कंपनीन तयार केल्लो. एच्. एम्. रेड्डी हाणें हो चित्रपट दिग्दर्शित केल हातूंत टी. पी. राजलक्ष्मी, पी. जी. वेंकटेशन्, एम्. एस्. संतानलक्ष् जे. सुशीला, टी. सुशीला, देवी आनी राजा सॅडो हांणी भूमिका केल्ल्यो. मुंबयच्या सागर मुव्हिओनान सादर केल्ल्या 'गलवा' आनी 'हरिश्च ह्या चित्रपटांनी डी. आरू मुत्तुलक्ष्मी आनी व्ही. सुंदरेसा अय्यर हा मुखेल भूमिका केल्ल्यो. ह्याच काळांत इंपीरियल फिल्म कंपनी 'पारिजात पुष्पहरम्' आनी ईस्ट इंडिया फिल्म कंपनीचो 'रामायण' दोन बोलपट आयिल्ले. १९३३ त, कलकत्त्याच्या 'न्यू थिएटर' हे कंपनी 'नंदनार' आनी 'प्रल्हाद' हे दोन बोलपट सादर केले. ईस्ट इंडिया फि कंपनीचोय 'प्रल्हाद' चित्रपट आयिल्लो. कोल्हापूरक प्रभात फि कंपनीन सादर केल्ल्या 'सीता कल्याणम्' ह्या चित्रपटांत राजम्, जय शेषगिरी, व्ही. सुंदरम् अय्यर, शेखर आनी टी. एस्. मुत्तुस्वामी कलाकारांनी वांटो घेतिल्लो.

निर्मातो ए. नारायण हाणें 'साऊंड सिटी' हे दक्षिणेतलें पय चित्रपटनिर्मितीघर मद्रासांत उबारलें. ताणें थंय 'श्रीनिवास कल्याणम्' दक्षिणेंतलो पयलो तमिळ बोलपट तयार केलो. तातूंत आरू लक्ष्मीदेवी आनी एस्. कमलदेवी हांणी मुखेल भूमिका केल्ल्यो. १९३३ त १४ तमिळ चित्रपट तयार जाले. १९४३ सावन चडकरून सग तमिळ चित्रपट मद्रास हांगाच तयार जावपाक लागले. १९३५ त, प्रभा फिल्म कंपनीन 'चंद्रसेना' हो कलात्मक तमिळ चित्रपट सादर केलो.

१९३६ त टी. पी. राजलक्ष्मी हिणें चित्रपटाची कला स्वता बरोव 'मिस् कमला' ह्या चित्रपटाची निर्मिती आनी दिग्दर्शन केलें. भारतांतली पयली बायल दिग्दर्शिका जावन आसा. ह्याच काळांत लोट पिक्चर्सचो 'पट्टीनाथर' (१९३५), चण्मुखानंद टॉकीजचो 'मेनका' आ आसनदास क्लासिकल्सचो 'मॉडर्न यूथ' (गीतासार) (१९३७) चित्रपट बरेच गाजले. वाय. व्ही. राव हाणें दिग्दर्शित केल्लो रॉय टॉकीजचो 'चिंतामणी' (१९३७) आनी सालेम शंकर हाचो 'अंबिकापति' हे दोन चित्रपट उपाट गाजले. त्यागराज भागवतर हाच मुखेल भूमिका आशिल्ल्या ह्या चित्रपटांनी एकाच चित्रपटधरंयत एक वर्सापरस चड काळ चलपाचो विक्रम केलो. 'जलजा' हो सागर मुव्हिओनचो जी. के. शेषगिरी हाणें दिग्दर्शित केल्लो पयलो नृत्यप्रघा तमिळ चित्रपट १९३८ त प्रदर्शित जालो.

नीती आनी नाच हें तमिळ चित्रपटांचें मुखेल आकर्शण. तमिळ चित्रपटांची लांबाय सुमार पांच हजार मी. आसता. झुजकाळांत हांचे मायेचेर निर्बंध आयिल्ले. नामनेचो दिग्दर्शक एस्. एस्. वासन् हाणें 'आड अर्ज केलो आनी तातूंत ताका यश आयलें. फुडें डिसेंबर १९५५ त हे निर्बंध काडले. ताका लागून चित्रपटाची लांबाय पयलीं शेल्ली तशी जाली. जेमिनीचो 'मिस् मालिनी' (१९४७), 'ज्युपिटर चर्च'चो 'विलेकार' (१९४९), उमा अँड एनाशीचो 'नल्लतंबी' (१९४९) हे सुरवातीच्या काळांतले समाजीक चित्रपट लोकांनी उबारून जे. नॅशनल पिक्चर्सचो 'परशक्ति' (१९५२) ह्या चित्रपटांत नामनेचो अश्वेता शिवाजी गणेशन पयलेच खेप चमकलो. जेमिनी स्टुडिओचो केशवधान संतचित्रपट 'अवैयार' (१९५३) हो त्या काळांत खूब जालो. टी. आर्. सुंदरम् हाच्या मॉडर्न थिएटरांत तयार केल्लो लिबाबा अँड फॉर्टी थोक्ज्' हो पयलो तमिळ रंगीत चित्रपट सलेम गें १९५५ त सादर केलो.

१९५९ सावन चित्रपटनिर्मितींत मद्रासचो पयलो क्रमांक कायम आसा, हाचें चडशें श्रेय जेमिनी स्टुडिओचो एस्. एस्. वासन् आनी ए. टी. एम्. स्टुडिओचो मय्यप्पन चेट्टियार हांकां वता. १९६० त, गिर्सांड्यकट्टबोम्मन' ह्या चित्रपटाक आनी बरो अभिनेता म्हूण ग्वाजी गणेशन् हाका संवसारीक चित्रपटमहोत्सवांत पुरस्कार फावलो. १९६० उपरांत, सी. व्ही. श्रीधर, के. एस्. गोपालकृष्णन्. के. लक्ष्मणन्, डी. जयकांतन् ह्या दिग्दर्शकांनी कांय ऊंच पांवड्याचे चित्रपट तयार केल्ले. एम्. एम्. सुब्बुलक्ष्मी, बी. रेजरजा, त्यागराज भागवत्तर आनी एस्. डी. सुब्बुलक्ष्मी ह्या कलाकारांनी तमिळ चित्रपटांक मानाची वाता मेळोवन दिली. निर्माता-दिग्दर्शक जयकांतन् हाच्या 'उन्नई पोल रवन' ह्या चित्रपटाक राश्ट्रपती गुणवत्ता प्रशस्तिपत्र मेळ्ळें. एगोपालाचारी हाणें बरयल्या संगीतम् श्रीनिवास रव हाच्या 'दिवकत्रार्थ'चीक १९७३ चो प्रादेशिक भाशेंतल्या सर्वोत्तम चित्रपटाचो राश्ट्रीय पुरस्कार फाव जालो. शिवाजी गणेशन् आनी एम्. जी. रामचंद्रन् ह्या दोन तमिळ कलाकारांक दीर्घकाळासावन लोकप्रियता मेळ्ळ्या.

फुडल्या तमिळ चित्रपटांक राश्ट्रीय पुरस्कार मेळ्ळ्यात: 'कुळदैक्काग' (१९६८); सर्वोत्तम बालकलाकार बेबी राणी; 'उदय' मनिदन' (१९६८); सर्वोत्तम पार्श्वगायिका: पी. सुशीला; 'कुळदैक्काम' (१९६८); सर्वोत्तम राश्ट्रीय एकाचारचें गीत: 'कन्नदासन्'; 'तिल्लाना मोहनाम्माळ' (१९६८); सर्वोत्तम रंगीत छायालेखन: के. एस्. प्रसाद; 'तुणैवन' (१९६९); सर्वोत्तम पार्श्वगायिका: के. बी. सुंदरबंबाळ; 'गांति निलयम्' (१९६९); सर्वोत्तम रंगीत छायालेखन; मार्क्स बर्टली; 'रिशाकाल' (१९७१); सर्वोत्तम अभिनेता: एम्. जी. रामचंद्रन्; 'देवी पार्वती' (१९६१) आनी 'उन्नई उरवन' (१९६४); तिसऱ्या क्रमांकाचो पुरस्कार.

१९७६-१९८८ ह्या काळांत सुमार १७५४ तमिळ चित्रपट तयार जाले.

तेलुगू चित्रपट: तमिळ चित्रपटांसारकेच तेलुगू चित्रपट सुर्वेक मुंबय आनी कलकत्ता हांगा तयार जाताले. भारत मुक्तियोन संस्थेन 'मक्त प्रल्हाद' हो पयलो तेलुगू बोलपट १९३१ त मुंबयंत सादर केलो. एच्. एम्. रेड्डी हाणें दिग्दर्शित केल्ल्या ह्या बोलपटांत व्ही. व्ही. सुब्बारव आनी सुरभी कलाबाई हांणी मुखेल भूमिका केल्ल्यो. १९३२ त, 'रादुका पट्टाभीष्मकम्' आनी 'शकुंतला' ह्या दोन तेलुगू बोलपटांची निर्मिती मुंबयच्या सागर मुक्तियोन संस्थेन केल्ली. १९३३ त, वट्ट पांच तेलुगू बोलपट तयार जाले. सख्खती सिनेटोनचो 'पृथ्वीपुत्र' हो बोलपट सोडल्यार दोन 'रामदास' आनी दोन 'सावित्री' चित्रपट तयार जाले. एक 'रामदास' चित्रपट मुंबयच्या इंपीरिअल फिल्म कंपनीचो, जाल्यार दुसरो कलकत्त्याच्या ईस्ट इंडिया फिल्म कंपनीचो आशिल्लो. तांणीच एक 'सावित्री' चित्रपट काडलो. दुसरो 'सावित्री' चित्रपट कलकत्त्याच्या कृष्ण फिल्म कंपनीन काडलो.

तेलुगू बोलपटांची निर्मिती १९३४ सावन मद्रासांत सुरू जाली. व्हेल पिक्चर्सचो पी. व्ही. दास निर्मित 'सीता कल्याणम्' हो मद्रासांतलो पयलो तेलुगू बोलपट. हातूंत राम तिलकम्, माधव पेड्डी, वेंकटरमय्यान्, मा. कल्याणी, टी. वेंकटरमवलु आनी राजरत्नम् हे मुखेल कलाकार आशिल्ले. १९३४ त, पायोनिअर पिक्चर्सचो 'अहल्या' आनी ईस्ट इंडिया कंपनीचो 'लवकुश' हे चित्रपट कलकत्त्याक तयार जाले. १९३५ त, ७ तेलुगू बोलपटांतले दोन मद्रासांत आनी पांच कलकत्त्याक तयार जाले. १९४२ पासून तेलुगू चित्रपटांची निर्मिती मात्शी कमी जाली, पूण १९५० सावन मात परत तिका नेट आयलो.

१९३० च्या सुमाराक म्हळ्यार बोलपट सुरू जावंचेआदीं तेलुगू रंगमाचयेची भरभराट जाल्ली. त्या काळांत कोंडा वेंकटाय्या, के. नागेश्वररव, बी. कृष्णराज रज्जू हे राजकी फुडारी दादल्यांची भूमिका करताले आनी आंध्र केसरी टी. प्रकाशम्, कलेश्वररव हे बायलांची भूमिका करताले. एम्. टी. राजन् हाच्या मार्गदर्शनाखाल सुरू जाल्लो व्हेल पिक्चर्सचो 'सीता कल्याणम्' हो मद्रासांतलो पयलो बोलपट. १९३५ त, बालाजी हाणें सादर केल्ल्या स्टार फिल्म कॉर्पोरेशनचो 'हरिश्चंद्र' हो चित्रपट मद्रासांत भरपूर गाजलो. सी. एस्. व्ही. रामन् हाणें दिग्दर्शित केल्ल्या ह्या चित्रपटांत अदकी श्रीराममूर्ती, निल्लोरी, नागराज रव कन्न्मा आनी पुलीपती वेंकटरमवलु ह्या कलाकारांनी काम केल्लें.

मद्रासच्या सारथी फिल्म संस्थेन तयार केल्लो 'मला-पिल्ला' (१९३८) हो पयलो यशस्वी समाजीक बोलपट. टी. रामब्रह्मम् हाणें दिग्दर्शित केल्ल्या ह्या चित्रपटांत कांचनमाला, भानुमती, अनुसुया वाय्. सत्यम् ह्या कलाकारांनी वांटो घेतिल्लो. तेलुगू चित्रपटाचे उदरगतींत एच्. एम्. रेड्डीचो वावर खूब मोलादीक आसा. बी. एन्. रेड्डी हाचे 'सुमंगली', 'स्वर्गसीमा' आनी 'मल्लेश्वरी' हे चित्रपट खूब गाजले. सोसायटी पिक्चर्सखातीर १९५३ त एम्. एच्. एम्. मुनास हाणें सादर केल्ल्या 'प्रपंचम्' (तेलुगू) आनी 'उलगम्' (तमिळ) ह्या चित्रपटांनी 'एकाच वेळा १०१ चित्रपटघरांनी प्रदर्शित जावपाचो विक्रम केल्लो. जेमिनी स्टुडिओन कांय तेलुगू चित्रपट सादर केल्यात. नॅशनल फिल्म आर्ट्सचो 'तोडू डोंगलू' (१९५४) आनी भरणी पिक्चर्सचो 'विप्रनारायण' (१९५५) हेय चित्रपट बरेच चलले. तेलुगू चित्रपटसृष्टींत सी. पुलैया, बी. नागी रेड्डी, के. व्ही. रेड्डी, पी. एस्. रामाकृष्णरव ह्या चित्रपटनिर्मात्यांनी आनी सावित्री, जमुना, देविका, नागय्या, रेलंगी, बी. आर्. पंध्रुलु ह्या कलाकारांनी नामना जोडल्या. एम्. सी. रघवन, जी. व्ही. सुब्बारव, पी. कन्नम्मा, सख्खा, रोहिणी, अंजली देवी, एस्. के. राधा, कुमार रे नागय्या, मालती, वीरवारी ह्याय कलाकारांनी चित्रपटसृष्टींत काम केलां. 'अर्धांगिनी' (१९५५), 'तेसाही रामकृष्ण' (१९५६), 'पेल्लीनाटी रामणलू' (१९५८), 'नम्मीन बंतु' (१९५९), 'महाकवि कालिदास' (१९६०), 'भार्या भरतलु' (१९६१), 'महामंत्री तिमरगु' (१९६२), 'डॉ. चक्रवर्ती' (१९६४) ह्या चित्रपटांक राश्ट्रपतिरूप्यापदकां आनी गुणवत्ता प्रशस्तिपत्रां मेळ्ळ्यांत. बी. एन्. रेड्डी हाचो 'थोडु नीदा' (१९६५) आनी ए. सुब्बारव हाचो 'सुडी गुंडलु' (१९६७) हे दोन तेलुगू चित्रपट गाजले. एन्. टी. रामारव, ए. नागेश्वररव, अंजलीदेवी, भानुमती, वलक्ष्मी, रंजनी हे जाण्टे कलाकार तमिळ आनी तेलुगू ह्या दोनूय भासांतल्या चित्रपटांत सोबीत काम करतात. सुरवातीक सावन आयजमेरेन सुमार ३३०२ तेलुगू चित्रपट तयार जाले.

कन्नड चित्रपट: जयवाणी टॉकीज संस्थेन 'धुवकुमार' हो पयलो कन्नड बोलपट, १९३४ त सादर केलो. जयवंत हाणें दिग्दर्शित केल्ल्या ह्या बोलपटांत मा. मुत्तू आनी कन्नकलक्ष्मी हांणी मुखेल भूमिका केल्ल्यो. ह्याच वर्साचो दुसरो बोलपट साऊथ इंडिया मुक्तियोनचो 'सती सुलोचना'. १९३५ त, 'सादारामा' हो शकुंतला फिल्मचो एकूच कन्नड बोलपट आयलो. हे तीनूय बोलपट मुंबयंत तयार जाल्ले. देवी फिल्मचो

‘संसास्त्रीक’ हो १९३६ त आयिल्लो मद्रासांतलो पयलो कन्नड बोलपट बरोच गाजलो. पुरुषोत्तम दास हाणें दिग्दर्शित केल्ल्या ह्या चित्रपटांत एम्. व्ही. राजम्मा, बी. आर्. पंथुलु हांणी मुखेल भूमिका केल्यो. त्याच वर्सा के. पी. भावे हाणें दिग्दर्शित केल्लो ‘चिरंजीवी’ हो चित्रपट पुण्यांत आयलो.

१९५४ त गुब्बी फिल्म्सचो ‘बेदर कन्नपा’ आनी फुडल्या वर्सा ललितकला हे संस्थेचो ‘महाकवी कालिदास’ ह्या चित्रपटाक राश्ट्रीय गुणवत्ता प्रशस्तिपत्रां मेळिल्लीं. १९५० ‘त्रिमदा पुत्री’ (१९५७), ‘स्कूल मास्तर’ (१९५८), ‘संत तुकाराम’ (१९६३), ‘चंदावेलिया थोटा’ (१९६४), ‘सत्य हरिश्चंद्र’ (१९६५), ‘संध्याराग’ (१९६६) आनी ‘अबच्युरीना पोस्ट ऑफिस’ (१९७३) ह्या कन्नड चित्रपटांक रूपापदकां मेळ्ळ्यांत. कन्नड चित्रपटसृष्ट उबारपाक वीरगणा गुब्बी, के. हीरनाथ, आर्. नागेंद्रराव, सुब्बाय्या नायडू हांणी मोलादीक वावर केला.

गुब्बी फिल्म्सचो ‘हेमेरेड्डी मल्लम्मा’ (१९४५), आर्. नागेंद्रराव हाणें आर्. एन्. आर्. प्रॉडक्शनवरवीं तयार केल्लो ‘जातक फला’ (१९५३), एच्. एल्. एम्. सिन्हा हाणें गुब्बी फिल्म्सखातीर तयार केल्लो ‘बेदर कन्नपा’ (१९५४) आनी बी. व्ही. आचार्य हाणें विठ्ठल प्रॉडक्शनखातीर तयार केल्लो ‘कन्यादान’ (१९५४) हे चित्रपट खूब गाजले.

एल्. लक्ष्मीनारायण हाचो ‘उय्याले’ (१९६९) चित्रपट उल्लेख करपासारको आसा. ह्या उपरांत कन्नड चित्रपटांक खरो कलात्मक घाट गिरीश कार्नाड हाणें दिलो. ‘समस्कार’ ह्या चित्रपटाक १९७० चो सर्वोत्तम चित्रपट म्हूण राश्ट्रपतिभांगरापदक मेळ्ळें. टी. पट्टाभिराम रेड्डी हाणें दिग्दर्शित केल्ल्या ह्या चित्रपटांत गिरीश कार्नाड हाणें मुखेल भूमिका केल्ली. तेभायर स्नेहलता रेड्डी, पी. लंकेश, बी. आर्. जयराम ह्या कलाकारांनीय तातूंत वांटो घेतिल्लो. गिरीश कार्नाड आनी बी. व्ही. कारांत ह्या दोन दिग्दर्शकांक १९७१ च्या ‘वंशवृक्ष’ ह्या चित्रपटाखातीर दिग्दर्शनाचे राश्ट्रीय पुरस्कार मेळिल्ले. अखिल भारतीय पुरस्कार मेळिल्ले कांय कन्नड चित्रपट अशे: ‘गेज्जे पूजे’ (१९६९): सर्वोत्तम पटकथा: एस्. आर्. पुट्टणा कनगल; ‘समस्कार’ (१९७०): सर्वोत्तम चित्रपट: ‘काडु’ (१९७३): दिग्दर्शनाचो दुसऱ्या क्रमांकाचो पुरस्कार: गिरीश कार्नाड, बरी अभिनेत्री: नंदिनी भक्तवत्सला; बरो बालकलाकार: जी. एस्. नटराज, सर्वोत्तम प्रादेशिक चित्रपट- ‘कंकण’ (१९७४).

कन्नड चित्रपटसृष्टींत नामना जोडिल्ले कलाकार अशे: जयम्मा, एम्. व्ही. राजम्मा, नागेंद्रराव, सुब्बाय्या नायडू, होनाप्पा भागवतर, अम्बत्थामा, पंडरीबाई, हरिणी, सूर्यकला, कृष्णाकुमारी, राज सुलोचना, राजकुमार, नृसिंह राजू, उदयकुमार, भारती, कल्पना, बी. सरोजादेवी, के. एस्. अम्बन्ध आनी जयंती. साहित्यीक: द. रा. बेंद्रे, ए. व्ही. कृष्णराव, टी. आर्. सुब्बाराव, सदाशिवय्या.

कन्नड चित्रपटांची निर्मिती सुर्वेक महाराष्ट्रांत मुंबय आनी कोल्हापूर हांगा जाली. उपरांतचे कितलेशेच कन्नड चित्रपट मद्रासाक तयार जाले, पूण स्वातंत्र्याउपरांतच्या काळांत म्हैसूर हें कन्नड चित्रपटांचें केंद्र जालां.

सुरवातीकसावन १९८८ मेरेन सुमार १,३८३ कन्नड चित्रपट तयार जाले.

मलयाळम् चित्रपट: जे. सी. डॅनिअल हाणें १९२८ त, ‘विगताकुमारन्’ हो पयलो मलयाळम् मूकपट तयार केलो. ताचो बरोवपी, निर्मातो, दिग्दर्शक आनी मुखेल कलाकार तोच आशिल्लो. सलेमच्या मॉडर्न थिएटर्सचो टी. आर्. सुंदरम् हाणें ‘बालन’ हो पयलो मलयाळम् बोलपट १९३८ त सादर केलो. नोतानी हाणें दिग्दर्शित केल्ल्या ह्या बोलपटांत के. एन्. लक्ष्मी आनी एस्. के. के. अरुण हांणी मुखेल भूमिका केल्यो. मलयाळम् चित्रपटांची निर्मिती चडशी मद्रासाक जाताली. १९४० त, श्यामला पिक्चर्सचो ‘ज्ञानांबिका’ आनी १९४१ त, मद्रास युनायटेड आर्टिस्ट्चो ‘प्रल्हाद’ हो बोलपट आयलो. १९४२ ते १९४७ ह्या काळांत एकूय मलयाळम् चित्रपट आयलोना. १९४८ त,

केरळा टॉकीजचो ‘निर्मला’ आनी १९४९ त उदय स्टुडिओचो ‘वेल्ल नक्षत्रम्’ हे बोलपट आयले.

१९५० त, प्रदर्शित जाल्ल्या ६ मलयाळम् चित्रपटांत पक्षीराज स्टुडिओचो ‘प्रसन्ना’ हो बोलपट खूब गाजलो. ललिता, पद्मिनी आर्. रागिणी ह्यो त्रावणकोर भयणी ‘प्रसन्ना’ चित्रपटांत पयलेच हे चित्रपटसृष्टींत फुडें आयल्यो. स्वातंत्र्यप्राप्ती उपरांतच्या काळांत मलयाळम् चित्रपटांक खरी चालना मेळ्ळी. भारतांत साक्षरतेचें प्रमाण केरळ राज्यांत सगळ्यांत चड आशिल्ल्यान गाजिल्ल्या साहित्यकृतीवयले आनी नाटकांचेर आदारीत अशे बोलपट थंय लोकप्रिय जावपाक लागले देखीक- उरुग हाचो ‘नील कुयील’ (१९५४), पी. केशव देव हाका ‘ओडयिल निन्नू’ (१९६४), थोपील भासी हाचो ‘मुडियानाय पुन्नू’ (१९६१); ‘तुलाभारम्’ (१९६८) आनी ‘यक्षी’ (१९६८); बशीर हाका ‘बाल्यकाला सखी’ (१९६७); एम्. टी. वासुदेवन नायर हाचे ‘मरुपेण’ (१९६५), ‘इरुट्टिन्डे आत्माळ’ (१९६६), ‘आलेवूम तीळूम’ (१९६९) आनी तक्की शिवशंकर पिळ्ळे हाचो ‘चेम्मीन’ (१९६५). चंदावा प्रॉडक्शनच्या रमू करियट दिग्दर्शित ‘नील कुयील’ (१९५४) ह्या चित्रपटाक अखिल भारतीय गुणवत्तेचें प्रशस्तिपत्रक आनी राश्ट्रपतिरूपापदक मेळ्ळें. त्याच वर्साचो असोशिएटेड पिक्चर्सचो ‘स्नेह सीमा’ हो एक बरो चित्रपट. महात्मा मेमोरिअल असोशिएटेड संस्थेवरवीं निर्माता-दिग्दर्शक पी. रामदास ह्या २० वर्सांच्या तरणाट्यान १९५५ त, ‘न्यूज पेपर बॉय’ हो चित्रपट काडलो. संवसारांतलो सगळ्यांत तरणाटो निर्माता-दिग्दर्शक म्हूण ताणें नांव मेळयलें. १९६४ सावन मलयाळम् चित्रपटनिर्मितीक नेट आयलो. वर्साक ३० ते ४० मलयाळम् चित्रपट तयार जावपाक लागले.

एस्. एस्. राजन्चो ‘थाचोली ओथेनान’ (१९६४) आनी रमू करियटचो ‘चेम्मीन’ (१९६५) हे चित्रपट खूब गाजले. कम्मणी पिक्चर्सचो ‘चेम्मीन’ ह्या चित्रपटाक राश्ट्रपतिभांगरापदक मेळ्ळें. १९६८ च्या ‘तुलाभारम्’ ह्या मलयाळम् चित्रपटाक राश्ट्रपतिरूपापदक मेळ्ळें. १९७२ च्या अडूर गोपालकृष्ण हाचो ‘स्वयंवरम्’ चित्रपट उपाट गाजलो. ह्या चित्रपटाक राश्ट्रपतिभांगरापदक आनी अडूर गोपालकृष्ण हाका सर्वोत्तम दिग्दर्शनाचो राश्ट्रीय पुरस्कार फाव जालो. एम्. टी. वासुदेवन नायर हाणें दिग्दर्शित केल्ल्या ‘निर्मात्यम्’ (१९७३) ह्या चित्रपटाक राश्ट्रपतिभांगरापदकाचो मान मेळ्ळो.

१९७६-१९८८ ह्या काळांत सुमार १४४२ मलयाळम् चित्रपट आयले.

मलयाळम् चित्रपटसृष्टींत नामना जोडिल्ले कलाकार अशे: प्रेम नक्षीर, अदूर भाशी, थिक्कुरिपी, सुकुमारन् नायर, विनोदमूर्ती एस्. पी. पिळ्ळे, मुय्यकुलम् राघव पिळ्ळे, कोट्टास्कर श्रीधरन् नायर, बी. एस्. सरोजा, कुमारी, ललिता, पद्मिनी, शीला, जया भारती, बहादूर, मधू, संकरडी, के. पी. उन्नर, पी. जे. अँथनी, सत्यन, शारदा. दिग्दर्शक: के. एस्. सेतुमाधवन, शशीकुमार, पी. भास्करन्, ए. बी. राज, एम्. कृष्णन नायर.

गुजराती चित्रपट: चंडुलाल शहा हाणें १९२७ त ‘गुणसुंदरी’ हो पयलो गुजराती मूकपट सादर केलो. तातूंत ‘गोहर’ हिणें मुखेल भूमिका केल्ली. १९२३ त, चिमणलाल बी. देसाई हाणें ‘नरसी मेहता’ हो पयलो गुजराती बोलपट सादर केलो. नानुभाई वकील हाणें दिग्दर्शित केल्ल्या ह्या चित्रपटांत मारुतराव पहेलवान, नूरजहाँ, मोहनलाल, उमाकांत, जमुना, मगन देसाई, मेहताब ह्या कलाकारांनी वांटो घेतिल्लो. रणजित मुक्छिंदोनवरवीं चंडुलाल शहा हाणें सादर केल्लो ‘सती सावित्री’ हो पुराणिक चित्रपट तशेंच मुंबयच्या प्रकाश पिक्चर्स संस्थेन सादर केल्ले ‘संसार लीला’ (१९३४) आनी ‘स्नेहलता’ (१९३६) ह्या गुजराती चित्रपटांक यश आयलें. गुजराती भाशीक प्रेक्षक हिंदी चित्रपट आवडीन पळेताले आनी देखून गुजराती चित्रपटांक मागणीय कमी आशिल्ली. देखून, चिमणलाल देसाई हाणें मोतीलाल आनी शोभना समर्थ ह्या

सित्या नामनेच्या नायक-नायिकेक घेवन कन्हय्यालाल मुन्शी हाच्या त कादंबरीचेर 'बे खरबजन' हो चित्रपट हिंदी आनी गुजराती भाशेंत तार केलो (१९३७). १९३९ त, सखार चंदुलाल शहा हाणें 'अछूत' हो भुरग्यांचेर सादर केल्लो बोलपट तंत्रीक नदरेन सुर्वेच्या हेर गुजराती चित्रपटांपस ऊंच पांवड्याचो आशिल्लो. मोतीलाल, गोहर आनी वासंती ही तातूंत मुखेल भूमिका केल्ल्यो.

वी. एन्. व्यास हाचो 'रानकदेवी' (१९४६) ह्या इतिहासीक चित्रपटाच्या उत्पन्नान फाटले सगळे उच्चांक मोडले. व्यास हाचो 'गदबता' (१९५५) होय चित्रपट बरो चल्लो. म्हाझूज काळांत 'गुजराती चित्रपटसृष्ट' थंडावल्ली. पूण फिल्मावयले निर्बाध पयस जातकच मलाल पुनातर हाणें 'गुणसुंदरी' हो चित्रपट सादर केलो. निरुपा रॉय नी मनहर देसाई हांणी 'गुणी' हो चित्रपटांत मुखेल भूमिका केल्ल्यो. तेलाल पुनातर हाणें आपल्या अजित पिकर्सवरवीं 'मंगल फेर' आनी 'डोनोबेल' हे दोन चित्रपट सादर केले. १९४७-४८ ह्या काळांतले 'ती अनलदे', 'शामल शहानो विवाह', 'देवी शाला', 'दिवा दांडी', 'हार वटियो', 'जैसल तोरल', 'वासदार', 'हरिश्चंद्र', 'लनमंडप' हे रंग उल्लेख करपासारके गुजराती बोलपट आसात.

कांतिलाल रावडे हाच्या 'कंकु' (१९६९) ह्या चित्रपटाक १९७० त, 'कागो हांगाच्या संवसारीक चित्रपट महोत्सवांत पुरस्कार मेळ्ळो. तशेंच रे अभिनेत्रीचो पुरस्कार पल्ली मेहता हे नायिकेक मेळ्ळो. नामनेचो दिग्दर्शक रवींद्र वडे हाचे 'जैसल तोरल' (१९७१), 'रजा भर्तृहरि' (१९७३), 'होताल पत्रिनी' आनी 'कुव्वाडैनु मामेर' (१९७४) हे चित्रपट खूब गाजले. ताच्या 'गुणसुंदरीनो घरसंसार' ह्या चित्रपटाक १९७२ चो सर्वोत्तम चित्रपटाचो राष्ट्रीय पुरस्कार मेळ्ळो. बाबुभाई मेस्त्री हाणें दिग्दर्शित केल्लो 'रानकदेवी' (१९७३) हो चित्रपट खूब गाजलो. १९७६-८८ ह्या काळांत सुमार ३४५ गुजराती चित्रपट तयार जाले.

पंजाबी चित्रपट: मूकपटाच्या काळांत पंजाबांत ए. आर. करदार हाचें युनायटेड प्लेअर्स कार्पोरेशन आनी आर. एल्. शोरे हाचें 'पंजाब फिल्म कंपनी' हीं दोन चित्रपटघरां आशिल्लीं. हिंदमाता सिनेटोन हे संस्थेन १९३५ त 'डफ्फ-ए-पंजाब' हो पयलोच पंजाबी बोलपट मुंबयंत सादर केलो. १९३६ त, 'शीला' हो एकूच पंजाबी बोलपट कलकत्त्याच्या माबन थिएटरसं लि. हे संस्थेन सादर केलो. १९३८ त, 'हीर सिआल' हो एकूच पंजाबी बोलपट इंद्र मुक्खिटोन संस्थेन कलकत्त्याक तयार केल्लो. १९३९ त, कलकत्त्यांत चार, मुंबयंत एक आनी पंजाबांत दोन अशे सात पंजाबी बोलपट आयले. पांचोली आर्ट पिकर्सचो 'गुलबकावली' हो पंजाबांत तयार जाल्लो पयलो पंजाबी बोलपट. त्याच वर्सा कमला मुक्खिटोन संस्थेन 'सोनी महिवाल' हो बोलपट सादर केलो. तातूंतल्या पांचोली आर्ट पिकर्सच्या 'यमला जाट' ह्या चित्रपटांत गायक अभिनेत्री नूरजा हां गाजली. १९४१ सावन पंजाबी बोलपटांची निर्मिती पंजाबांत जावपाक लागली.

पंजाबची फाळणी जातकच लाहोर हें म्हत्वाचें शिक्षणीक आनी सांस्कृतिक केंद्र पाकिस्तानांत गेलें. देखून पंजाबी चित्रपटांची निर्मिती कमी जाली. दिग्दर्शक जुगल किशोर हाचो 'जगा' (१९६४) आनी दिग्दर्शक पी. पी. महेश्वरी हाचो 'सतलज दे कंडे' (१९६७) ह्या पंजाबी चित्रपटांक रूपापदकां मेळ्ळीं. 'नानकाना महाराज' (१९६९) ह्या चित्रपटाक राष्ट्रीय पुरस्कार आनी सर्वोत्तम संगीतदिग्दर्शनाचो राष्ट्रीय पुरस्कार एस्. मोहिंदर हाका मेळ्ळो. सुरवातीच्या काळासावन १९८८ मेरेन सुमार २४५ पंजाबी चित्रपट तयार जाले.

ओडिया चित्रपट: काळी फिल्म्स संस्थेन 'सितार विवाह' (१९३६) हो ओडिया भाशेंतलो पयलो बोलपट कलकत्त्याक निर्माण केलो. १९४८ त, ईस्टर्न मुक्खिटोनान 'ललिता ग्रेट' हो ओडिया बोलपट सादर केलो. १९६२ त, सगळ्यांत चड सात आनी ताचेआदीं १९६० त, पांच ओडिया बोलपट प्रदर्शित जाल्ले. १९६० पयलीं जे बाय ओडिया चित्रपट

आयिल्ले, तातूंत धा पौराणिक आशिल्ले. नसंतकुमारी पटनाइकचे कथेवयल्यान काडिल्लो 'अमरा बाटा' (१९६४) आनी के. सी. महंती हाचे कथेवयल्यान तयार केल्लो 'का' (१९६५) ह्या चित्रपटांवरवीं ओरिसांतले जिणेचें वास्तव दर्शन जाता. ओडिया भाशेंतल्या चित्रपटांक प्रेक्षकवर्ग मोजकोच आसता. ओरिसांतल्या सैमाची आनी सृष्टीची सोबितकाय, शिल्पसुंदर देवळां हांचो वापर ओडिया चित्रपटांत जाल्लो दिसून येता. कालिंदीचरण पाणिग्रही हाच्या गाजिल्ल्या कादंबरीवयल्यान मृणाल सेन ह्या बंगाली दिग्दर्शकान 'मंदीर मनीष' (१९६६) हो ओडिया भाशेंतलो एक बरो चित्रपट सादर केलो. ह्या चित्रपटांत मा. मनीष, प्रसन्नता, नंदा, शरा पुजारी, भानुमति आनी सुजाता ह्या कलाकारांनी मुखेल भूमिका केल्ल्यो.

ओडिया चित्रपटसृष्टींत चित्रपटनिर्माती, दिग्दर्शिका, अभिनेत्री आनी लेखिका म्हूण पार्वती घोष हिका मानाची सुवात आसा. 'लक्ष्मी' (१९६२), 'का' (१९६५) आनी 'स्त्री' (१९६९) ह्या तिच्या चित्रपटांक राष्ट्रीय पुरस्कार फाव जाल्यात. तिणें 'श्री जगन्नाथ' ह्या ओडिया चित्रपटांत भुरगेपणांत कृष्णाची भूमिका केल्ली (१९५०). तिचो घरकार गौरसाद घोष होय एक बरो अभिनेतो आनी दिग्दर्शक आसा 'श्री लोकाय' (१९६०), 'जीवनसाथी' (१९६३), 'साधना' (१९६४), 'मंदीर मनीष' (१९६६), 'अरुंधती' (१९६७), 'स्त्री' (१९६९) ह्या ओडिया चित्रपटांक राष्ट्रीय रूपापदकां फाव जाल्यांत. तशेंच 'अदिना मेघा' (१९६९) आनी 'संसार' (१९७१) ह्या चित्रपटांक राष्ट्रीय पुरस्कार मेळ्ळ्यात. सुरवातीकसावन १९८८ मेरेन सुमार २१८ ओडिया चित्रपट तयार जाले.

असमिया चित्रपट: ओडिया चित्रपटांसारकेच चडशे असमिया चित्रपट बंगाली दिग्दर्शकांनी दिग्दर्शित केल्यात. चित्रकला मुक्खिटोन संस्थेन सादर केल्लो 'योगमती' हो पयलो असमिया बोलपट (१९३५). तेजप्रयंत १९३९ त, तेच संस्थेन 'इंद्रमालती' हो दुसरो चित्रपट काडलो. १९४१ त, आर्यो फिल्म कॉर्पोरेशनान 'मनोमती' हो चित्रपट काडलो. फुडल्या ६ वर्सांत एकूय असमिया चित्रपट आयलोलो. १९५३ सावन असमिया चित्रपटांची निर्मिती नेमान जावपाक लागली. ते उपरांतचे कांय चित्रपट अशे: 'रोंगा पोलीस' (१९५८); 'पूवेरून' (१९५९); 'शकुंतला' (१९६१, हातूंतलो थोडो भाग रंगीत आशिल्लो); 'लोटीघोटी' (१९६६, राष्ट्रीय पुरस्कार); 'अरुण्य' (१९७१, राष्ट्रीय पुरस्कार); 'ममता' (१९७३, रूपापदक).

डॉ. भूपेन हजारिका हाचो आसामी लोककथेचेर आदारित कामरूप चित्र संस्थेचो 'प्रतिध्वनि' ह्या चित्रपटाक रूपापदक मेळिल्लें (१९६४). ब्रिजने बरुआ हो असमिया चित्रपटांतलो नामनेचो निर्मातो, दिग्दर्शक, संगीतदिग्दर्शक आनी नट जावन आसा. ताणें चौधरी चित्रायन खातीर तयार केल्लो 'मणिराम दिवान' (१९६३) आनी 'रंघर सिनेप्रॉडक्शनखातीर तयार केल्लो 'डॉ. बेझ बरुआ' हे चित्रपट खूब गाजले. बरुआ आर्ट प्रॉडक्शनच्या 'स्मृतीरपाखा' (१९५६) ह्या चित्रपटाक लागून तो फुडें आयलो. ताच्या फुडल्या वर्सा 'एय बाटोर सूर' ह्या चित्रपटाक लागून दिग्दर्शक-कलावंत डॉ. भूपेन हजारिका हाचें नांव गाजलें. 'लोटीघोटी' (१९६६) चित्रपटांतल्या सर्वोत्तम अभिनयाचो पुरस्कार मेळयल्लो विजय शंकर हो आसामांतलो नामनेचो नट आसा.

असमिया चित्रपटांची मागणी मर्यादीत आशिल्ल्यान हांगाची चित्रपटनिर्माती खूब कमी आसता. १९६७ मेरेन सगळे असमिया चित्रपट कलकत्ता हांगा तयार जाताले; पूण राज्य सरकारान १९६७ त, गुवाहाटी हांगा 'ज्योति चित्रवन' हें एक व्हड चित्रपटनिर्मातीघर बांदलें. पयलो असमिया चित्रपट सादर करपी ज्योति प्रसाद ह्या कलाकाराचें नांव ह्या चित्रपटनिर्मातीघराक दिलां. १९७१ च्या पांच चित्रपटांत 'जय बियोय' आनी 'मानव और दानव' हे चित्रपट गाजले. १९७२ त सात आनी १९७३ त णव असमिया चित्रपट आयले. सुरवातीच्या काळासावन १९८८ मेरेन सुमार १६० असमिया चित्रपट तयार जाले.

हेर भासांतले भारतीय चित्रपट: भारतांत १९७४ मेरेन वट्ट सुमार ३४ भासांत बोलपट तयार जाले. तातूंतल्या इकर मुखेल भासांतल्या चित्रपटांचो नियाळ वयर दिल्लो आसा. उरिल्ल्या २३ भासांनी सामके थोडे चित्रपट आयल्यात. तातूंत इंग्लीश बोलपटांचो आंकडो सगळ्यांत वड म्हळ्यार २६ आसा. हिमांशु रॉय हाच्या इंडो इंटरनॅशनल टॉकीज संस्थेन 'नूख्हा' (१९३२) हो पयलो इंग्लीश बोलपट सावर केलो. 'कर्म' (१९३३), 'कोर्ट डान्सर' (१९४१), 'महात्मा' (१९५४), 'द व्हिक्टरी स्टोरी' (१९७४) हे कांय उल्लेख करपासारके इंग्लीश चित्रपट आसात.

१९३३ त, मुंबयच्या इंपीरिअल फिल्म कंपनीन 'दुरल्लरे हूर' हो पयलो फार्सी बोलपट सावर केलो. १९७४ मेरेन ९ फार्सी बोलपट आयले. तातूंतले 'फिखोसी' (१९३४), 'ब्लॅक आईज' (१९३५), 'शिरिन् फरद' (१९३५), 'लैला मजनू' (१९३६), 'सिकंदर' (१९४७) हे कांय नामनेचे फार्सी बोलपट आसात. 'बहेरमखान' (१९४६) हिंदी बोलपटावयल्यान १९४७ त इगणी भाशेंतलो पयलो आनी एकूच चित्रपट आयलो. १९४७ मेरेन फकत दोन अरबी बोलपट आयले, ते म्हळ्यार 'अरबी हंसा' (१९४३) आनी 'हंटरवाली की बेटी' (१९४४). 'ब्रोकन प्रॉमिस' (१९४७) हो एकूच सिंहली बोलपट आनी 'पंपोश' (१९५४) हो एकूच जर्मन बोलपट.

'हरिश्चंद्र' (१९५१), 'कर्म के फूल' (१९६८) आनी 'लौहाकपट' हे सुरवातीचे तीन नेपाळी भाशेंतले बोलपट. आयजमेरेन सुमार २६ नेपाळी चित्रपट तयार जाल्यात. वाडिया मुक्तिदोनचो 'एक्ता' (१९४२) हो पयलो सिंधी बोलपट.

'बाबासा री लाडली' हो पयलो राजस्थानी बोलपट १९६१ त, निर्माता-दिग्दर्शक आदर्श हाणें सावर केलो. १९७६ चो 'लाज राखो रणी सती' हो राजस्थानी चित्रपट गाजलो. १९७६-८८ ह्या काळांत वट्ट २५ राजस्थानी चित्रपट आयले. भोजपुरी चित्रपटाची सुरवात १९६२ त जाली. आयजमेरेन वट्ट ८३ भोजपुरी चित्रपट आयल्यात. १९६२ चो 'गंगामैया तोहे प्यारी चट्टौबो' हो चित्रपट खूब गाजलो.

साहद पिक्चर्सचो 'लैला मजनू' (१९४१) हो पयलो पुश्तू बोलपट. १९४३ त, आनीक एक पुश्तू बोलपट येतकच पुश्तू बोलपटाची निर्मिती बंद जाली. अनुपमा चित्रे हाणें 'नझमुर' हो 'पयलो माखाडी बोलपट' १९४२ त सावर केलो. एम्. आर. शेठ प्रॉड्यूसनचो 'मैसा रत' (१९६४) हो पयलो काश्मीरी बोलपट. ह्या चित्रपटाक रूप्यापदक मेळिल्लें.

अवधी भाशेंत १९६४ त एकूच चित्रपट तयार जालो. १९८६ त आनीक एक अवधी चित्रपट तयार जालो. १९६६ त, डोगरी भाशेंत एक चित्रपट तयार जालो. १९६४-६५ त दोन मागधी बोलपट आयले. १९६५ त आनी १९७१ त एकेक अशे दोन छत्तीसगडी बोलपट तयार जाले. 'कोडगू एक' (१९७२), 'मैथिली एक' (१९७१), 'थाईन एक' (१९७२) असो एकेकूच बोलपट तयार जावन ह्या भासांतली चित्रपटांची निर्मिती बंद जाली. १९७२ त दोन आनी १९७४ त दोन अशे मणिपुरी चित्रपट आयले. १९७२ च्या 'मतमगी मणिपूर' ह्या मणिपुरी चित्रपटाचो दिग्दर्शक देवकुमार बोस हाका दिग्दर्शनाखातीर प्रादेशिक भाशेंतलें पदक मेळ्ळें. १९७६-८८ ह्या काळांत वट्ट १४ मणिपुरी चित्रपट तयार जाले.

१९७१ ते १९७३ मेरेन दर वर्सा दोन दोन आनी १९७४ त चार तुळू बोलपट आयले. 'बिसाती बाबू' (१९७२) हो अरोर पट्टामी हाणें दिग्दर्शित केल्लो तुळू बोलपट बरोच गाजलो. १९७६-८८ ह्या काळांत वट्ट १२ तुळू चित्रपट आयले. सगळ्यांत नवी चित्रपट-निर्मिती हरियानवीची. १९७३ त 'बीर शेर' हो हरियानवी चित्रपट मुंबयत तयार जालो. सुशीलकुमार व्यास हाणें दिग्दर्शित केल्लो 'चौधरी हरकुलसिंग' हो आनीक एक नामनेचो हरियानवी चित्रपट आसा. १९७३-८८ ह्या काळांत वट्ट ३३ हरियानवी चित्रपट तयार जाले.

- को. वि. सं. मं.

कोंकणी चित्रपट: सुमार ५०-५५ वर्सां आदीं कोंकण्याच्या दिसांनी

(lent) मुंबय तशेंच गोंयांत जेजू क्रिस्ताच्या जिविताचेर कोंकणी संवा आशिल्ले एक चलचित्र दाखयताले. हें चलचित्र मूळ फ्रेंच आसून कोंकण प्रेक्षकांखातीर तें 'डब' केल्लें.

'मोगाचो आंवडो' (१९५०) हो पयलो कोंकणी चित्रपट आ मानतात. हो चित्रपट 'द एक्सेन्स टॉकीज ऑफ इंडिया', 'चायना ऑ आफ्रिका' हे कंपनीन मुंबय तयार केल्लो. ताचो बरोवपी, निर्मातो आ दिग्दर्शक जेरी ब्रागांसा. हातूंत मुखेल भूमिका जेरी ब्रागांसा आनी ले-हांणी केल्ल्यो. प्रा. लेवीस एम्. रातूस, जेम्स ब्रागांसा हांणीय ह चित्रपटांत वांटो घेतिल्लो.

१९५० वर्सा पोर्तुगालासावन गोंयांत फातिमाचे सायबिणीची मू हाडिल्ली. त्या वेळार जेरी ब्रागांसा हाणें 'Our Lady of Fatima in Goa' नांवाचो एक कोंकणी वार्तापट तयार केल्लो.

१९६३ त, फ्रँक फेर्नांद हाणें 'फ्रँक फिल्म्स' कंपनीवरवीं मुंबय 'आमचें नशीब' हो दुसरो कोंकणी चित्रपट तयार केलो. मोगाची कथा आशिल्लो हो चित्रपट ए. सलाम हाणें दिग्दर्शित केल्लो. सी. साल्व्हेरिस रिटा, अँथनी मेंदीस, अँथनी डिसा, सोऊझ फेर्नव, किड बॉक्सर, एम बॉयर, आंतोनेत, ऑफेल्य, ए. एम्. बी. रोज, रेमी कुलासो, सेबी कुतीन आदी कलाकारांनी तातूंत वांटो घेतिल्लो. ह्या चित्रपटाक फ्रँक फेर्नांद हाणेंच संगीत दिल्लें.

१९६५ त, फ्रँक फेर्नांद हाणें स्वताच संगीत दिवन 'फ्रँक फिल्म्स' कंपनीवरवीं मुंबयत 'निर्मोण' हो आनीक एक चित्रपट तयार केलो. ए सलाम हाणें दिग्दर्शित केल्ल्या ह्या चित्रपटांत सी. साल्व्हेरिस, शालीनी अँथनी डिसा, सोऊझ फेर्नव, आंतोनेत, ऑफेल्य, रॉबिन वाज, जॅव सोऊझ फेर्नव ह्या कलाकारांनी वांटो घेतिल्लो. ह्या चित्रपटाची कथा समाजीक जावन आसा. तुफानाक लागून बोट बुडटा, घोवाचो पत्तो न म्हूण बायल परिस्थितीक लागून परत लग्न जाता, निमाणें घोव-बायलेचो आनी भुरग्यांचो एकवट जाता. ह्या चित्रपटाक राश्ट्रपति पुरस्कार फाव जाला आनी ताचेर आदारून 'तकदीर' हो हिंदी चित्रपट तयार केला.

१९६७ त, जेरी ब्रागांसा हाणें स्वताच बरोवन दिग्दर्शित केल्लो 'सुधाचें सपन' हो चित्रपट हॅलन प्रॉडक्शन्स कंपनीवरवीं मुंबयत तयार केलो. मोगाचे कथेचेर आदारित आशिल्ल्या ह्या चित्रपटांत जेरी ब्रागांसा, फातिमा, आंतोनेत, रिको रॅड, जॉयस नॉर्टन, सोऊझ फेर्नव, रॉबिन वाज, आल्फ्रेड रोज, जेम्स ब्रागांसा, श्रीरंग नार्वेकार, ओलिवियेयरे गोमिश आदी कलाकारांनी वांटो घेतिल्लो. मानुएल आल्फोंसो हाणें संगीत दिल्ल्या ह्या चित्रपटांतलीं गीतां आल्फ्रेड रोज, रॉबिन वाज, स्टार ऑफ आरेसी हांणी गायल्यांत.

१९६९ त, फ्रँक फेर्नांद हाणें 'फ्रँक फिल्म्स' वरवीं मुंबयत 'म्हजी घरकान्न' हो चित्रपट काडलो. विनोदी मोगाकथेचेर रचिल्ल्या ह्या चित्रपटाचें दिग्दर्शन ए. सलाम हाणें केल्लें आनी ताका फ्रँक फेर्नांद हाणेंच संगीत दिल्लें. ह्या चित्रपटांत जासींत वाज, सेसील्या माशाद आदी कलाकारांनी वांटो घेतिल्लो.

१९७० त, आल्बर्ट द ब्रिटोना हाणें 'ब्रिटोना फिल्म्स' कंपनीवरवीं मुंबयत 'कर्तुबांचो संवसार' हो चित्रपट तयार केलो. रवींद्र व्यास हाणें दिग्दर्शित केल्ल्या ह्या चित्रपटाची कथा डेविड द सोऊझ हाणें बरयल्ली आनी ताका मानुएल आल्फोंसो हाणें संगीत दिल्लें. समाजीक कथानक आशिल्ल्या ह्या चित्रपटांत दुस्मान जाल्ले दोग इश्ट परत एकवय येतात, अशें दाखयलां. ह्या चित्रपटांत आल्बर्ट द ब्रिटोना, फातिमा, सॅबी, रिको रॅड, सोऊझ फेर्नव, सेसील्या, रॉबिन वाज, एच्. ब्रिटोना, तिटा, सॅबी कुतीन्यु आदी कलाकारांनी वांटो घेतला.

१९७१ त, दास मुयुकुणन हाणें म्हैसूर हांगा अंबिका फिल्म्स कंपनीवरवीं 'जिवीत आमचें अशें' हो चित्रपट काडलो. वाय. व्ही. राव हाणें दिग्दर्शित केल्ल्या ह्या चित्रपटाची कथा दास मुयुकुणन हाणें बरयल्ली आनी ताका विजय भास्कर हाणें संगीत दिल्लें. समाजीक कथा

त्या ह्या चित्रपटांत हिंदू-किरिस्तांव घरब्यांचो एकचार दाखयला. चित्रपटांत डॉ. रामकृष्ण शमाणी, बॅटी नाजारेथ, सेसीलिया माशादो, मेनेना, पात्रीत्या बापतीशता, मानुएल रोड, रिको रोड, महेंद्र किशोर, यु कादीज आदी कलाकारांनी भूमिका केल्यात आनी पी. बी. बानसु एस्. जानकी अंजली हांणी गीतां गायल्यांत.

१७५ त, अंबिका फिल्म्स कंपनीन 'बंगलांट' हो चित्रपट काडलो. चित्रपटांत प्रेमकुमार, सॅबी कुतिन्यु, आल्फ्रेड रोज, ज्यो रोज, पॉल फ्रेडी बार्बोजा, फेलिक्स मदीस, टॉनी बेंटो, बॅटी नाभ, शेरा रोज, कुतिन्यु, फिलोमेना फेर्नादीश, हेलन, ऑफिलिया काब्राल, सोउझा ह्या कलाकारांनी वांटो घेतला.

१७६ त, टॉनी कुतिन्यु आनी क्रीस पॅरी हांणी मुंबय क्रिप्टन मोशनर्स हे कंपनीवरवीं 'भुयारंतलो मनीस' हो पयलोच संगीत चित्रपटार केलो. श्रीधर नायक आनी एस्. फिलीप हांणी विदर्शित केल्ल्या चित्रपटाची कथा क्रीस पॅरी हाणें बरयल्या. क्रीस पॅरी हाणेंच संगीत द्या. ह्या चित्रपटांतलीं गीतां आशा भोसले, मेबल, अँडॉल्फ आनी हांणी गायल्यांत. ह्या चित्रपटांतले कलाकार अशे: सी. आल्बारीस, रोड, सिरियाको डायस, रॉबिन वाभ, पॉल रॅमी, आंजेला, आयको मॅबा, हेलन परेय, पॉल पॅरी, जॉर्ज रिल्टो, लुसियारो डायस, मेर्सिया गॅरेस, नूर महमद, आवेस रयलीन, रघा बारोटके.

१८७७ त, युनायटेड यंगस्टर्स जेपु, मंगलोर हे कंपनीन 'मोग आनी प्रपास' हो चित्रपट काडलो. ह्या चित्रपटांतले कलाकार अशे: ऑझी, ड्रेस, मिकमॅक्स, नलिन कुमार, मास्टर अनिल डिसीझा, चार्ल्स फेय, प्रकाश कुमार, विल्लेट पी. कामत, जॉन परेय, सद्दाद्री. ल्फी, पी. वी. श्रीनिवासन, विल्लि रॅबिबास, मीना रॅबिबास, रातिशान.

१९७८ त, कोंकणी पिक्चर्स हे कंपनीन 'तिसरी चीट' हो चित्रपटार केलो. ह्या चित्रपटांत डी. पीटर गोन्साल्वीस, विल्फ्रेड, जी. डौझा, रॉनाल्ड डिसीझा, हेन्री डिसीझा, व्हिक्टर कोनेसेरे, जॉय बो, ग्रेस परेय, रजन, राजानंद रेड्डी आनी सुरेश ह्या कलाकारांनी वांटो घेतला.

ते उपरांत आयिल्ले कांय चित्रपट अशे: चित्र वेत्ता कंपनीचो 'गपखिनी' (१९८०), विकास फिल्म्स कंपनीचो 'जन मन' (१९८०), मजित सिन्हा हाणें विदर्शित केल्लो 'प्रियम' प्रॉडक्श' कंपनीचो 'सुझान' (१९८२), अंबिका फिल्म्सचो 'गिरेस्तकार्य' (१९८५).

'ब्राबदारी' ह्या पयल्या कोंकणी टेलिफिल्माचो प्रिमियर शो २१ सेप्टेंबर १९८९ ह्या दिसा मडगांव (गोंय) हांगा जालो. बोनफिसियो डायस हाणें निर्माण केल्ल्या ह्या फिल्मांत सेबि कुतिन्यु, अनीलकलमार गंगाबो, रत्ना गोवोकार, सी. डी. सिल्वा, अँथनी सा, रोमीयो मॅडीस, जे. कालोस, डबर्ट, संस्था, उल्हास बुयांव, बॉबी डायस, कॅथरीन मारिया, कारोस, रॅमी, आंतोनेत, कार्मेना जेसीस, फातीमा, क्रिस्ता, पावलीना, फर्मीन, फेल्लां आनी बेबी प्रिसिल्का ह्या कलाकारांनी वांटो घेतला.

- डॉ. वि. सं. मं.

चिंदबरम्: तमिळनाडू राज्यांतल्या दक्षिण अर्काट जिल्ह्यांतलें नामनेचे शिवक्षेत्र. हें क्षेत्र कोळकम् (कोलेरुन) न्हंयच्या काठार वसलां. ह्या क्षेत्राक तिल्लई तिरुपादिरिप्पुल्यूर, पुण्डीकपुरम्, व्याघ्रपुरम्, तिरुचिरैरुवलम् अशीं नांवां आसात. पूर्विल्ल्या काळांत वेदविद्या आनी संस्कृत भास हे खातीर चिंदबरम् राजतालें.

ह्या क्षेत्रांत नटराज शिव कसो प्रगट जालो, ह्या संबंदान एक कथा प्रचलित आसा, ती अशी:

पूर्विल्ल्या काळांत तिल्लई (चिंदबरम्) हें वाममार्गी शाक्तांचें केंद्र आसलें. ह्या लोकांचे उपासनेंत जायत्या वायट गजालींची भरसण जाल्ली. ताका लागून ह्या वाठारांत अनाचार वाडिल्लो. अशा ह्या वायट घालीच्या शाक्तांसावन भौसाक राखपाक शिव थंय प्रगट जालो. शिवाक पळोवन वाममार्गी भिले नात, वयल्यान ते शिवाआड झुजपाक उबे

रवले. तांणी अग्नींत हवन करून एक नाग, एक वाग आनी एक काळो कुरुप मोटवो मनीस अग्नीकुंडांतल्यान भायर काडलो. ते तीगूय जाण उपरांत शिवाचेर धांवत गेले. शिवान नाग उखलून आपल्या गळ्यांत घालो. वागाक किरंगळेच्या बोटान चिरून ताचें चामडें आपल्या आंगाक गुटलायलें. काळ्या कुरुप मोटव्या मनशाक उमथो उडोवन शिव ताचे फाटीर नाचलो. हें सगळें पळोवन शाक्त भिले आनी शिवाक शरण गेले.

त्या जाग्यार शिव येवचेपयलीं सावन पार्वती थंय रावताली. शिवाचें थंय येवप तिका आवडलें ना. तिणें शिवाक आपल्या वांगडा नाचाची सर्त लावपाचें आव्हान दिलें आनी हे नाचाचे सर्तींत हरल्यार हो जागो सोडून वचचो पडटलो, अशी अट घाली. शिव ही अट मान्य करून पार्वतीवांगडा नाच करपाक लागलो. नाच करता आसतना शिवान विंगड विंगड मुद्रा दाखयल्यो, ज्यो पार्वतीक बायल आशिल्ल्यान करून दाखोवप जमलेंना. निमाणें पार्वतीचें गर्वहरण जालें. तिणें आपली हार मानली आनी शिव हांगा सदांखातीर रावपाक लागलो.

व्याघ्रपद आनी पतंजली नांवाचे दोन शिवभक्त ह्या वाठारांत रावताले. हांकां प्रसन्न दवरपाखातीर शिवान थंय नाच केलो, अशीय एक कथा चलता. पूर्विल्ल्या काळांत बौध्द लोकांनी ह्या क्षेत्राचेर आपलो ताबो मेळयिल्लो. उपरांत शैव आचार्य मणिकवचकर हाणें बौध्दांवांगडा शास्त्रार्थ करून तांकां हरयले आनी हांगासावन धांवडावन घाले.

चोळ राजा परांतक (पयलो इ.स. ९०७ ते ९५४) हाणें हांगाचें नटराजमंदिर बांदिल्लें, हें थंय आशिल्ल्या फातरपट्यावेल्यान समजता. फार्युसन ह्या वास्तुशास्त्रज्ञाच्या मतान हें देवूळ मूळ रुपांत धाव्या शतमानांत बांदलें तर पार्वतीचें देवूळ आनी थंयचीं व्हडलीं गोपुरां चवदाव्या शतमानांत बांदलीं.

अठराव्या शतमानांत ब्रिटीश-फ्रेंच हांचे भितर जेन्ना सत्तेखातीर झूज पेटलें तेन्ना ह्या क्षेत्राक म्हत्व आयलें. हैदरअलीन हांगाच्या देवळाच्या आवारांतूच सैन्य दवरिल्लें. सर आयस्कूटान १७८१ त ह्या देवळाचेर घुरी घाली, पूण तांकां धांवडावन घाले.

चिंदबरम् हांगाच्या शिवमंदिरान सुमार १६ हेक्टरचो वाठार व्यापला. देवळाच्या कोठाभोंवतणी १८ मी. रुंदायेचो रस्तो आसा. देवळाच्या आवारांत चित्सभा, कनकसभा, नृत्यसभा, देवसभा आनी रजसभा अशा नांवांचीं पांच व्हड भवनां आसात. चित्सभा हें मुखेल देवूळ आसून, तातुंतूच आकाशमय शिवसिंगाची पूजा करतात. ह्या देवळाचें पाखें भांगरपसून घडयलां. चित्सभेलागसार आशिल्लें कनकसभेचें पाखें तांब्याचें आसा. नृत्यसभेच्या देवळांत शंकराची नामनेक पाविल्ली नटराजमूर्त आसा. पार्वतीचें गर्वहरण करतना शिवान नाचाची जी अवस्था घेतिल्ली, त्या नाचाचे अवस्थेंत ही मूर्त थंय कोरांतल्या. हे नटराजमूर्तीच्या पांख्याचेर भांगरचे पत्रे आसात. हे मूर्ती भोंवतणी आशिल्ल्या जाग्यांत नकसूद शिल्पकाम केल्ले ५६ पाशाणी खांबे आसात. मुखेल देवळाचे एके कुशीक देवसभा हें ल्हानशें देवूळ आसा. हांगा देवाच्यो उत्सव-परबो मनयतात. रजसभा ही भव्य वास्तू शिवगंगा तळ्याचे देगेर आसा. हिची लांबाय १०४ मी. आसून रुंदाय ५८ मी. आसा. रजसभेक १,००० पाशाणी खांबे आसात. ह्या जाग्यार वर्सांतल्यान दोन फावट नटराजाची मूर्त हाडून बसयतात आनी तिका महाभिषेक करतात.

ह्या शिव देवस्थानाच्या चारूय दिकांक चारूय महाद्वारांचेर मूर्तशिल्पान भरिल्लीं अशीं चार ऊंच गोपुरां आसात. अस्तंतेवटेनच्या गोपुरांचेर भरतनाट्यांतल्यो १०८ मुद्रा दाखोवपी सुंदर मूर्ती आसात. गोपुरांचेरूच न्हय तर पुराय देवळाच्या वण्टीचेर विंगड विंगड नाचाचे प्रकार आनी पुराणिक आख्यानां हेविशींचें शिल्पकाम केल्लें आसा.

चिंदबरम्चें शिवगंगा तळें ४६ मी. लांब आनी ३१ मी. रुंद आसा. हें तळें खोल आसून हातूंत देवपाखातीर चारूय वटांनी फातरांचीं सोबीत सोपणां आसात.

चिंदबरमांत गणेश, विष्णू, अम्मन (पार्वती) आनी सुब्रह्मण्य हांचींय

वेवळां आसात. हांगा सिध्दिविनायकाची सुंदर मूर्त आसा.

चिंदबस्त्राच्या शिवमंदिराविशीं भारतीयांकूच न्हय तर श्रीलंकेच्या नागरिकांच्या मनांतूय श्रध्देची भावना आसा. हांगा शिवाचें अदृश्य अशें आकाशलिंग आसा, असो समज आसा. ह्या देवळाचो पुजारी गर्भकुडींत वण्टीमुखार हुमकळायिल्लो पड्डो कुशीक काडून मुखावेली वणतूच भाविकांक आकाशलिंग म्हूण दाखयता.

वैशाख आनी मार्गशीर्ष म्हयन्यांत देवाची परब मनोवपाक हांगा व्हड जात्रा भरता. भारतांतले तशेंच श्रीलंकेतले हजारांनी लोक त्यावेळार हाजीर रावतात. हे जात्रेक येवपी लोकांक रावपाक हांगा जायते मठ आनी धर्मशाळा आसात.

- कों. वि. सं. मं.

चिपळ्यो: एका वाद्याचें नांव. चिपळ्यांक 'कुरतर', 'छितिका' आनी 'करताल' अशो हेर नांवां आसात.

चिपळ्यो हें वाद्य शिसाम, सायल वा रक्तचंदन ह्या लांकडाच्यो वा हतयाच्या दातांपसून करतात. देड ते दोन इंच रूंदयेचे आनी स ते आठ इंच लांबयेचे दोन कुडके धेवन तांची एक वट गुळगुळीत करतात, तर दुसरे वटेक नुस्त्याचो वा हेर कसलोय कलात्मक आकार दितात. त्या नुस्त्याच्या तोंडांत पितुळच्यो वाटकुळ्यो पातयो बसयतात. दुसरे कुशीक घुंगरांचो घोंस लायतात. एकेकदां दोनूय कुशींनी पितुळच्यो पातयोच बसयतात. चिपळ्यांच्या वयल्या भागांत चिपळ्यो हातांत धरपाक कोंयडे करतात. हाताचो आंगवे एका कुडक्याच्या कोंयड्यांत घालून दोनूय कुडके एकामेकांचेर आपटीतफच चिपळ्यांतल्यान आवाज येता.

चिपळ्यो लांब आनी व्हड आकाराच्यो करून तांच्या तोंडांत ल्हान ल्हान झांजो बसोवपाचीय पध्दत आसा. अशे तरेन घडयिल्ल्या चिपळ्यांक 'करताल' अशें म्हण्टात.

कीर्तन, भजन सारक्या प्रसंगार ताल धरपाक चिपळ्यांचो उपेग करतात.

- कों. वि. सं. मं.

चिपळूणकर, विष्णुशास्त्री: (जल्म: २० मे १८५०, पुणे; मरण: १७ मार्च १८८२, पुणे).

आर्विल्ल्या मराठी गद्याचो जनक म्हूण वळखतात असो नामनेचो मराठी ग्रंथकार. ताच्या काळांतल्या आर्विल्ल्या मराठी गद्याक प्रभावी स्वरूप हाडपाचो मोलादीक वावर चिपळूणकारान केलो.

ताचो बापूय कृष्णशास्त्री हो संस्कृततज्ञ, इंग्लीश साहित्याचो जाणकार आनी विद्वान मराठी लेखक आशिल्ल्यान विष्णुशास्त्रीक भुरगेपणासावनूच वाचपा-बरोवपाची गोडी लागली. पिरयेच्या सातव्या वर्सा ताणें पुण्याच्या इस्ट स्कूलांत प्रवेश घेतलो आनी १८६५ त मॅट्रिकची परीक्षा पास जालो. डेक्कन कॉलेजांत आसतना इंग्लीश, संस्कृत आनी इतिहास हे ताचे आवडते विशय आशिल्ले. मुंबय विद्यापीठाची बी.ए. ची परीक्षा तो पुण्याच्या डेक्कन कॉलेजांतसून पास जालो (१८७२). तेउपरांत पुणे आनी रत्नागिरी हांगाच्या सरकारी माध्यमिक शाळांत ताणें शिक्षकाची नोकरी केली (१८७२-७९).

कृष्णशास्त्री हाणें चलयिल्ल्या 'शालापत्रक' ह्या म्हयन्याळ्यांतल्यान विष्णुशास्त्रीच्या बरपाक आरंभ जालो (१८६८). १८७२ त तो 'शालापत्रक' म्हयन्याळ्याचो संपादक जालो. ताचे संपादकीय कारकिर्दींत शालापत्रकांतल्यान सरकार आनी क्रिस्ती मिशनरी हांचेर ताणें केल्ले खर टिकेक लागून 'शालापत्रक' बंद पडलें (१८७५). सरकारो नोकरेंत आसतनाच ताणें 'निबंधमाला' हें नामनेचें म्हयन्याळें सुरू केलें (१८७४); ज. बा. मोडक आनी कां. ना. साने हांच्या पालवान ताणें 'काव्येतिहाससंग्रह' हें म्हयन्याळें सुरू केलें (१८७८). आपल्या देशांतल्या लोकांनी रचिल्लीं काव्यां, इतिहास, बखरी अशें साहित्य उजवाडावन त्या मार्गान देशसेवा करप, हो हें म्हयन्याळें काडपाफाटलो हेत आशिल्लो.

जानेवारी १८८० त, नवे पिळगेच्या मनाचेर देशाभिमानाचे संस्कारपाखातीर म. ब. नामजोशी तशेंच टिळक-आगरकरांच्या पालवान ताणें पुण्याक 'न्यू इंग्लीश स्कूल' ही शाळा सुरू केली. त्याच वर्सा ख. रायटवादाचो पुरस्कार करपी दोन खबरपत्रां 'केसरी' (मराठी) आनी 'मराठ' (इंग्लीश) ताणें काडलीं. तेखेरीज चित्रशाळा, किताबखान (पुस्तकांचें दुकान), आर्यभूषण छापखानो असले समाजशिक्षणाचे नदरे उपेगाक येवपी उपक्रम ताणें सुरू केले.

'निबंधमाला' हें विष्णुशास्त्रीचें मुखेल जिवीतकार्य. जानेवारी १८७३ वर्सा ताचे निबंधमालेचो जल्म जालो. निबंधमालेच्या सात वर्सांचे काळांत उजवाडाक आयिल्ल्या ८४ अंकांतलें बरोवप विष्णुशास्त्री-चडशें एकटाकी केलें. विंगड विंगड विशयांचेर बरयल्ल्या ताच्या निबंधां लागून मराठी निबंधाक ऊंच पांवड्याचें स्वरूप आयलें. ताचो बापूय कृष्णशास्त्री हाणें सुरू केल्लो सॅम्सुएल जॉन्सनच्या 'रसेलस' ह्या ग्रंथाक अणकार विष्णुशास्त्रीन 'शालापत्रकांत'ल्यान क्रमशः पुराय केलो. ह्या म्हयन्याळ्यांत कालिदास, भवभूती, बाण, सुबंदू आनी दंडी ह्या संस्कृत कवींचेर ताणें जे समीक्षात्मक निबंध बरयले, ते फुडें 'संस्कृत कविपंचक' ह्या नांवान उजवाडाक आयले (आवृत्ती दुसरी, १८९१). ह्या निबंधांत ताणें काव्यसमीक्षेचे अस्तंतेचे नदरेक म्हत्व दिलें आनी पूर्विल्ल्या कवींचे काळ, कविता आनी कला हांची इतिहासीक नदरेन विस्कटावणी केली.

'शालापत्रक', 'निबंधमाला', 'केसरी' ह्या नेमाळ्यांतल्यान विष्णुशास्त्रीन भाशा-साहित्य, समाजीक, राजकी अशा विंगड विंगड विशयांचेर बरोवप केलें. ताच्या भाशा-साहित्याविशींच्या लेखांत मराठी भाशेची तेन्नाची स्थिती, भाशापध्दत, इंग्लीश भास, कविता आनी कवित्व, ग्रंथांवयली टिका ह्या विशयांवयलें बरोवप आस्पावता लोकभ्रम, अनुकरण, गर्व असले विशय ताच्या समाजीक बरपांत आयल्यात. 'आत्मका देशाची स्थिती' आनी 'मुद्रणस्वातंत्र्य' हे दोन लेख ताच्या राजकी बरोवपांभितर खास उल्लेख करपासारखे आसात.

स्वदेश, स्वधर्म आनी स्वभाषा हेंविशींचो उपाट अभिमान ही ताच्या बरपाफाटली मूळ प्रेरणा आशिल्ली. ब्रिटीश राजवटीच्या शेकातळ स्वताचो देश, आपलें सांस्कृतिक दायज आनी परंपरा हांकां उणे लेखपी तेन्नाच्या सुशिक्षितांक शिटकावणी दिवप हो ताच्या बरपाफाटलो मुखेल हेत आशिल्लो.

संस्कृत काव्यशैली, धाखार उपहास-उपरेध, सुभाषितांचो आनी अलंकारांचो मार्मिक उपेग, सुटसुटीत वाक्यरचना, रसाळ भास हें ताच्या बरपाचें खाशेलेपण. ताच्या विचारारंत परंपरावादी आनी प्रगतीपर अशा विचारांची भरसण दिसून येता. ताच्या बरपांतसून जायत्या जाणांनी राष्ट्रभक्तीची, इतिहास-संशोधनाची आनी साहित्यसेवेची प्रेरणा घेतली.

'निबंधमालाकार चिपळूणकर' ह्या नांवान तो मराठी भाशेंत नामनेचो पावला.

- कों. वि. सं. मं.

चिबूड (चिबड): (मराठी-टरबूज; संस्कृत-मधुपाक, कर्कटी; इंग्लीश- मस्क मेलोन, स्वीट मेलोन; लॅटीन- कुकुमिस मेलो; कूळ-कुकुबिटेसी).

हे वालीची लागवड चड करून उत्तर प्रदेश, गुजरात आनी दख्खन तेचप्रमाण भारतांत हेर सगळ्या न्हंयांच्या वाळवंटी वाठारांत जाता. तिचें मूळस्थान इराण, कलुचिस्तान, उश्ण आफ्रिका आनी भारत, पाकिस्तान, अफगाणिस्तान, चीन हांगाय चिबडांची लागवड जाता. चिबडाची वेग एक वर्स जियेवपी आसून जमनीर पातळटा. वेळ खरखरीत आसून हिची सामान्य लक्षणां कुकुबिटेसी कुळांत वर्णिल्ल्याप्रमाण जावन आसात.

ह्या पिकाक रेब्याची कसदार जमीन लागता. ३ मी. अंतराचेर ३० सेंमी. व्यासाचे आनी तितलेच खोल चर मारून तातूंत ८-१० किग्रॅ. शेणसारें घालून ५-६ बियो लायतात. गरजेप्रमाण उदक दितात. लागवडीपसून ३-४ म्हयन्यांभितर फळां पिकतकच काडटात. तरांतरांचे आकार आनी रंगांप्रमाण चिबडांच्या प्रकारांची वळख जाता. साल मोव

हाणें आपल्या ३,००० समर्थकांसयत स्वातंत्र्य झुजारी सान मार्टीन हाच्या पालवान राजनिष्ठ सैन्याचेर जैत मेळयलें आनी १८१८ त चिलीची स्वतंत्रताय जाहीर केली. १८४४ त स्पेनान ही स्वतंत्रताय मानून घेतली. हाचे उपरांत स्पिब्लिका ऑटोक्राटिका (१८३१-४१), स्पिब्लिका लिबेरल (१८६१-७१), स्पिब्लिका देमोक्रातिया (१८९१-१९२०) अशीं ह्या देशाचीं संविधानीय नांवां बदलत गेलीं. स्वतंत्रतायेउपरांत ओईगीन्स हाणें हांगा बऱ्योच सुदारणा घडोवन हाडल्यो. चिलीचें नाविक दळय ताणेंच उबारलें. पूण ताचेआड वावुरपी संरंजामी शक्तींनीं एका बरेतरेन कारभार चलोवंक दिलोना आनी १८२३ त ओईगीन्साक देशाभायर जावचो पडलो. १८२३ ते १८२६ मेरेन ह्या देशाचेर रमॉन फ्रेड्रे हाणें आपली हुकुमशाय चलयली. १८२९-३० त, हांगा यादवी झूज पेटलें आनी तातूंत संरंजामी शक्तींक जैत मेळ्ळें. हांचेआड शारांनीं रावपी आनी वेपारी लोकांचो विरोध खरपणान प्रगट जालो; पूण सुमार एक शतमान कांय आडवाद सोडल्यार चिलीचें शासन चडशें संरंजामी शक्तींच्या हातांनीं उरलें. दिगो पोर्तलिस हाणें सत्तेचीं सूत्रां आपल्या हातांत घेतलीं. १९३३ त ताणें राज्यघटना तयार केली. हे राज्यघटनेन केंद्रीय सरकारक बरेच अधिकार मेळ्ळे आनी रोमन कॅथलिक पंथाक राजधर्माची सुवात दिली. पोर्तलिस हाचो १८३७ त खून जालो. पूण देशाचो कारभार फुडलीं तीस वर्सांमेरेन ताणेंच थारायिल्ल्या धोरणांप्रमाण चललो. १८६१ त हांगा उदारमतवादी पक्षाचें बळगें वाडलें आनी १८९१ मेरेन बरेच सुदारणावादी कायदे आयले. १८६६ त स्पेन आनी चिली हांचे मजगतीं झूज जालें. पूण ह्या काळांतली सगळ्यांत चड म्हत्वाची घडणूक म्हळ्यार चिलीचें पेरू आनी बोलिव्हिया आडचें झूज. उत्तर चिली, दक्षिण पेरू आनी बोलिव्हियाची दयदिग हांगासर चिली कंपन्यो नायट्रेटचें उत्पादन करताल्यो. १८६० त ह्या उद्येगाक चड बरे दीस आयले. ह्या उद्योगावेल्या कवेवेल्यान आनी हेर अधिकारांच्या प्रस्नावेल्यान झूज सुरू जालें. १८७९-८३ मेरेन चिल्ल्या ह्या झुजांत चिलीचें जैत जालें आनी लीमा वाठार चिलीन तीन वर्सांखातीर हातासलो. बोलिव्हियाची दयदिग, पेरूचे तारपाका, ताकना आनी आरीका हे जिल्हेय चिलीच्या शेकातळा आयले. उपरांत १९२९ त कबलात जावन ताकना जिल्हो पर्यून पेरूक मेळ्ळो. ह्या काळांत राश्ट्राध्यक्ष फकत नांवापुरतोच आशिल्लो आनी सगळी सत्ता संसदेच्या हातांत उरिल्ली. १८४२-९१ मेरेन राश्ट्राध्यक्ष आशिल्लो बाल्मासेदा हाणें बरेच सुदारणावादी कायदे हाडपाचे यत्न केले; पूण संरंजामशायेच्या प्रभावाखाल आशिल्ले संसदेन ताका विरोध केलो आनी सत्तेभायरे केलो. ह्या वेळार जाल्ल्या यादवी झुजांत १०,००८ लोकांचे बळी पडले आनी पंथभवाउपरांत बाल्मासेदान आत्महत्या केली. संसदेच्या हातांत १९२० मेरेन सत्ता उरली.

१९२० त आलेसांद्री राश्ट्राध्यक्ष जालो, पूण १९२४ त लश्करी उठाव जावन ताकाय सत्तेवेल्यान काडून उडयलो. देशांतली परिस्थिती चडूच इबाडिल्ल्यान १९२५ त, निर्वासित म्हूण इटलींत राविल्ल्या आलेसांद्रीक पर्यून आपोवन हाडलो. ताणें रोखडेंच नवें संविधान मुखार हाडलें आनी संसदीय राज्यपध्दत बदलून राश्ट्रपतीकडेन सगळी सत्ता केंद्रीत केली. राश्ट्राध्यक्षपदाची मुदत चार वर्सांवेल्यान स वर्सांमेरेन वाडयली. पूण आलेसांद्रीआड पर्यून विरोधकांनी जैत मेळयिल्ल्यान ताका ऑक्टोबर १९२९ त इटलींत निर्वासित म्हूण वचचो पडलो. हाचे उपरांत इबान्येथ ह्या लश्करी अधिकाऱ्यान चिलीचेर सत्ता चलयली. १९३० त संवसारिक मंदीउपरांत इबान्येथ हाका सत्ता सोडची पडली. डिसेंबर १९३२ त आलेसांद्री पर्यून सत्तेर आयलो. ताचे हे कार्यकिर्दींत जुलूम वाडिल्ल्यान उदारमतवादी आनी साम्यवाद्यांनी एकवट करून १९३८ तल्यो वेंचणुको जिखल्यो आनी पेद्रो आर्गिरे सेर्दा हो राश्ट्राध्यक्ष जालो. १९४२ त कान आनतोन्यो रीओस राश्ट्राध्यक्ष जालो. दुसऱ्या म्हाझुजाक लागून हांगा बरेच प्रस्न उभासले. नाही हेर, प्रचारक तशेंच बरेच व्हड संख्येन जर्मन हांगा आयले. म्हाझुजाउपरांत संप आनी आंदोलनां वाडलीं तशेंच साम्यवाद्यांचें बळगें वाडलें. १९४६ त रीओसाक मरण आयलें. आनी

ग्राब्रिएल गॉनथालेथ व्हिदेला राश्ट्राध्यक्ष जालो. ताका साम्यवाद्यां फाटबळ आशिल्लें. ताच्या मंत्रीमंडळांत तीन साम्यवाद्यांचो आस्पाव आशिल्लो, पूण उपरांत ह्या मंत्र्यांक मंत्रीमंडळाभायर करपाक ताचे दबाव आयलो आनी ताचो परिणाम म्हूण हांगा दंगली जाल्यो. १९४८ त साम्यवादी पक्षाक बेकायदेशीर थारायलो. १९५८ मेरेन साम्यवाद कार्यकर्त्यांक भूंयगत जावचे पडले. १९५२ त जाल्ले वेंचणुकेंत ७० वर्सांचो जनरल इबान्येथ राश्ट्राध्यक्षपदार वेंचून आयलो. ताचे कारकीर्दींत देशाची अर्थीक स्थिती इबाडली आनी १९५८ त आर्तुरो आलेसांद्री हाच पूत हॉर्हे आलेसांद्री सत्तेर आयलो. १९६० त चिलींत खर भूंयकांप जालें आनी व्हड लुकसाण जावन अडचणी वाडल्यो. गरीबीचें प्रमाण बरेंच वाडलें. १९६४ त कॅथलिक धर्मपीठ, बायलां मतदार आनी संरंजामवा हांच्या बळग्याचेर एल्लादो फ्रेई मोताल्हा राश्ट्राध्यक्ष जालो. ताका ख्रिश्च डेमॉक्रॅटिक पक्षाचें फाटबळ मेळ्ळें, पूण देशाची परिस्थिती सुदारपाक ताका व्हडलेंशें यश आयलें ना. १९७० तले अध्यक्षीय वेंचणुकेंत डॉ साल्वादोर आयंदे हो मार्क्सवादी फुडारी वेंचून आयलो. ताणें बऱ्योच सुदारणा हाडपाचे यत्न केले. पूण ताच्या आड लश्करी अधिकारी आर्न अमेरिकेच्या संयुक्त संस्थानाचे हेर सी. आय. ए. हांणी कट रचून १९७३ त बंड करून ताका सत्तेवेल्यान काडून उडयलो.

ह्या वेळार जाल्लें यादवी झूज थांबोवपाखातीर आयंदेन बरेच यत्न केले. पूण ते फळादीक जाले नात. डॉ. आयंदेक कादयेंत उडयलो. कांय जाणांच्या मतान ताका थंय मारून उडयलो, जाल्यार कांय जाणांच्या मतान ताणें आत्महत्या केली. पूण आयंदेचे हे कार्यकिर्दीउपरांत हांग लोकशायेचो अस्त जावन पर्यून हुकुमशाय राजवटीचो जल्म जालो आगुस्तो पिनोचेत हो लश्करी राश्ट्राध्यक्ष जालो. ताणें संसद बरखास्त केली, राजकी चळवळींचेर बंदी घाली आनी सगळीं नियंत्रणां कडव केलीं. पूण अर्थीक सुदारणा हाडपाचे नदरेंतल्यानय ताणें बरेच यत्न केले. मार्क्सवादी पक्षाचेर हांगा बंदी आयली. १९८१ सावन नवें संविधान अंमलांत हाडलें. पिनोचेत हाची सत्ता चिलीचेर बरोच काळमेरेन चल्ली निमणें वाडटी पिराय आनी आंतरराश्ट्रीय तशेंच राश्ट्रीय मळाचेर येवपी चेपणाक लागून ताणें वेंचणुको जाहीर केल्यो आनी १९९० त सोळा विरोधी पक्षांच्या फाटबळान ख्रिश्चन डेमॉक्रॅटिक पक्षाचो उमेदवार आल्फ्रेदो क्रिस्तीयानी वेंचून आयलो.

राज्यबेवस्था: १९२५ त तयार केल्ले घटनेवरवीं चिलीचे शासन आपल्या नागरिकांक पुराय धर्मीक स्वातंत्र्य दिता. राश्ट्राध्यक्षाची मुदत स वर्सांखातीर आसता. ताका एक फावट मुदत सोंपतकच पर्यून फाटोफाट दुसरे फावट वेंचणूक लडोवंक मेळना. हांगा उपराश्ट्रपती नाशिल्ल्यान, राश्ट्रपतीक मरण आयल्यार घा दिसांभितर नवी वेंचणूक करची पडटा. राश्ट्राची संसद दोन घरांनी भरता. ११ सप्टेंबर १९८० त नवें संविधान आयलें. हिचेवरवीं आठ वर्सां उपरांत देशांत लोकशाय येतली अशें जाहीर केल्लें. तेप्रमाण हांगा १९९० त वेंचणुको जावन नवें सरकार स्थापन जालें.

अर्थीक स्थिती: चिलींत बरीच सैमीक संपत्ती आसा. हांगा गंव, बार्ली, ओट, तांदूळ, मको, हेर कड्डणां तशेंच बटाट, कांदे लसुण हीं पिकां जातात. सफरचंद, जिबडां, द्राक्षां ह्या साखऱ्या फळांची निर्यात जाता. चिलीचो सोरो बरोच नांवाजला आनी ताका युरोप खंडातय बरीच मागणी आसा. हांगा कापसाचें पीक बरेतरेन येता. रानांतले संपत्तीक लागून चिलीक बरेंच उत्पन्न मेळटा. नुस्तेमारीचो उद्येग व्हड प्रमाणांत चलता. गोखोस, मेढरां पोसपाच्या वेवसायाक हांगाचे अर्थवेवस्थेंत म्हत्वाची सोय आसा. उद्येगाच्या मळार हांगा दुसऱ्या म्हाझुजाउपरांत तंत्रगिन्यानाची वाड जाल्ल्यान बरीच उदरगत जाल्या. साकर, पांयतणां, रसायनां, वखदां, शिमीट, रेडिओ, टायर, कागद, फर्निचर ह्या सारके उद्येग व्हडा प्रमाणांत हांगा चलता. हांगाची खण संपत्ती होय अर्थवेवस्थेचो मुखेल घटक आसा. हांगा तांब्याच्यो व्हड सांठवणी आसात. तेभायर भांगर, रुपें, मॅंगनीज, मॉलिब्डिनम, गंधक, लोखंड, शिशें आनी

ज मीठ हांचेंय उत्पादन बरेंच येता. उत्तर चिनींत अँडीज दोंगरांनी प्रतीचो गंधक मेळटा. एस्कुदो हें हांगाचें चलन.

येरादारी वानी संचारण: १९८६ मेरेन ह्या देशांत ७८,०२५ किमी. हायेचे रस्ते आशिल्ले. त्याच वर्सा रेल्वेमार्गांची लांबाय ७,२०५ किमी. ली आशिल्ली. हांगा सात मुखेल अंतरराष्ट्रीय विमानतळ आसात. ताची मुखेल बंदरां म्हळ्यार वालपारईसो, मागालॅनस, चिलोए आनी ईसॅन हीं आसात. रेडिओ आनी दूरसंचाराची वेवस्था हांगा आसा. हा १९८६ मेरेन ६५ दिसाळीं आनी शंबरवयर नेमाळीं येतालीं.

लोक वानी समाजजीव: हांगाचे भुगोलीक रचणुकेक लागून चिली १ पुर्विल्ल्या काळासावन हेर दक्षिण अमेरिकेक सावन कुशीक उरलो. तेवटेनच्यो ऊंच अँडीज दोंगरावळी, अस्तंतेवटेन पॅसिफिक महासागर, तेवटेन आताकामा रण आनी दक्षिणेवटेन धुवाकडलो हिमवावर कालागून थंयच्या लोकांची संस्कृताय, विचार आनी रवपाची पध्दत रंपस वेगळीच. सॅनिश घुरयांपयलीं हांगा कांय इंडियन जमाती शिल्ल्यो. दक्षिण चिली आतांय आरुजकानीयन जमाती व्हड प्रमाणांत पडटात.

सॅनिश लोक आनी थळावे इंडियन हांच्या संकरंतल्यान हांगा स्तिसो लोकांची संख्या बरीच वाडली. जर्मन लोकांची संख्या हांगा सत्या म्हाझुजाच्या काळांत वाडली. हांगा इंडियन, सॅनिश, मॅस्तिसो आनी घुरेपांतल्यान आयिल्ले लोक अशे लोकसंख्येचे विभाग पळोवंक ज़टात. १९२५ मेरेन हांगा कॅथलिक धर्म हो राज्यधर्म आशिल्लो. न्धलिक धर्माचे सगळे सण आनी उत्सव हांगा दबाज्यान मनयतात. ह्या उत्सवांनी आरुजकानीयन लोकांचे पुर्विल्ले उत्सव हांची भरसण जाल्या. आरुजकानीयन लोक भडक रंगाचे कपडे वापरतात. तांच्यो बायलोक पडय रंगाच्यो शाली आनी रुपाच्यो वस्ती वापरतात. दक्षिण अमेरिकेंत नगळ्याक दिसून येवपी काजबॉईजांक हांगा वासोस म्हण्टात.

हांगाच्या समाजांत काळकोळ बरी सुवात आसा. राजकारणांत तांचो बरोच म्हत्वाचो थारता.

चिलीयन लोकांक संगीत आनी नाचाची बरीच आवड आसा. गितार हें हांगाच्या लोकांचें आवडटें वाद्य. क्वेका हो नाचाचो प्रकार नांवाजिल्लो आसा. संवसारांतल्या नामनेच्या पियानो वादकांमदीं हांगाच्या क्लाउडिओ आरुफो हांचो आस्पाव जाता. सॉकर हो हांगाचो सगळ्यांत लोकप्रिय खेळ. तेभायर स्किइंग, टॅनिस हेसारके खेळ हांगाचे लोक खेळटात.

शिक्षण: एकोणीसाव्या शतमानाच्या मध्याक हांगा शिक्षणाची सुखात जाली. सद्या हांगा तीन पांवड्याचेर शिक्षण दिवप जाता. ६ ते १४ वर्सां मेरेन मुळावें शिक्षण, १५ ते १८ मेरेन माध्यमिक शिक्षण आनी १९ ते २३ वर्सांमेरेन विद्यापीठ शिक्षण. हांगा सांतिआगो, वालापारईसो, क्लेफिऑन, आंतोफागास्ता, क्वाल्द्वीया अशीं आठ विद्यापीठां आसात. तातूंतलीं दोन धर्मसंस्थांनी चलयिल्लीं आसात.

म्हत्वाचीं थळां: राजधानी सांतियागो खेरीज वालापारईसो, क्लेफिऑन हीं मुखेल शारां आसात. तेभायर क्वाल्द्वीया, पेर्तो मॉत, पूता आरेनास, ईकीक, आंतोफागास्ता हींय शारां म्हत्वाचीं आसात.

- को. वि. सं. मं.

चीन: चिनी प्रजासत्ताक (Republic of China) वा 'पुंग-पवा-जन्-मिन्-कुंग-हो-ब्यो'. आशिया खंडांतलो सगळ्यांत व्हड आनी संवसारांतलो तिसरो व्हड देश. क्षेत्रफळ ९५,६२,९०४ चौ.किमी.; लोकसंख्या: १०,५३,००,००० (१९८६). अक्षवृत्तीय विस्तार १८° २०' उत्तर ते ५३° ५२' उत्तर आनी रेखावृत्तीय विस्तार ७३° उदेंत ते १३५° उदेंत. उदेंत-अस्तंत लांबाय सुमार ४,८०० किमी.; जाल्यार दक्षिण-उत्तर रूंबाय सुमार ५,००० किमी.; चीनाचे उत्तरेवटेन मंगोलिया प्रजासत्ताक आनी रशिया; ईशान्येवटेन रशिया आनी उत्तर कोरिया, उदेंतेक हळडुवो दर्या आनी उदेंत चिनी दर्या; दक्षिणेक दक्षिण चिनी दर्या, उत्तर हिंदूतनाम, लाओस, ब्रह्मदेश, भारत, भूतान, नेपाळ आनी अस्तंतेवटेन भारत, अफगाणिस्तान आनी रशिया हे देश आसात.

भूंयवर्णन: चीनाची भूंय अस्तंतेवटेनसावन उदेंतेवटेन देंवत गेल्या. मळबांतल्यान पळेल्यार हो देश सपणांभशेन दिसता. अस्तंतेवटेन सुखात जाल्लें किंघाय-तिबेट पठार सुमार २२ लाख चौ. किमी. वावरंत पातळ्ळां. ताची उंचाय सरासरी ४,००० मी. आसा. ह्या पठारक संवसारचें पाखें (Roof of the World) अशें म्हण्टात.

किंघाय-तिबेट पठारच्या उदेंत आनी उत्तरेवटेनच्यान देंवती सुरू जाता आनी ही देंवती जुंगार, तारीम आनी सिचुआन देगणां सावन इनर मंगोलिया मेरेन पावता, थंय लोअॅस आनी युनान-गिझी पठरां आसात.

हांगासावन पर्थून भुंयेची उंचाय देंवत वता. ह्या मदल्या वावरंत ग्रेटर हिगन, तायहांग, वूसान, वुलींग आनी झुफन वावर आसात. ताचे फुडें उत्तर-दक्षिण पातळिल्लो ईशान्य चिनी वावर, उत्तर चिनी वावर, थांगत्से न्हंयचें देगण आनी पर्ल न्हंयचो वावर आसा. सामकेच उदेंतेवटेन भूंय २०० मी. परस ऊंच ना.

ह्या देशाची दोन तृतियांश परस चड भूंय दोंगरांनी भरल्या. उदेंत-अस्तंत पातळिल्ले वळींत आल्ते, तियानशान, कुनलुन, कारकोरम, गँडीडा, हिमालय, चिनलिंग आनी नानलिंग हे दोंगर आसात. आल्ते म्हळ्यार मंगोलियन भाशेंत भांगरचो पर्वत. हाची सरासरी उंचाय ३,००० मी. आसा. तियानशान दोंगर शिनजियांग वावरंतल्यान ३,००० ते ५,००० उंचायेमेरेन पातळ्ळा. हांगाची सगळ्यांत ऊंच दोंगर तेंमकां ७,००० मी. परस ऊंच आसात.

कुनलुन दोंगर अस्तंतेवटेन पांमरी वावरसावन सुरू जाता आनी उदेंतेवटेन २,५०० किमी. मेरेन पातळत सिचुआन देगणाचे वायव्येमेरेन पावता. हांगाय बऱ्योच तेंगश्यो ७,००० मी. मेरेन उंचायेच्यो आसात. चिनलिंग पर्वतांची वळ सदर्न गांसू सावन मध्य चीनांतल्यान उदेंतेवटेनचे थांगत्से न्हंयमेरेन १,५०० किमी. लांब आसा. कारकोरम पर्वत शिनजियांग-काश्मीर शिमेसावन आग्नेयेवटेन पातळ्ळा. चीनाचे वायव्येवटेन मंगोलिया-सिबेरियाचो उंचेलो वावर आसा. हांगा वाळवंटां सारकीय भूंय आसा. गोबीचें वाळवंट ह्याच वावरंत आसा.


चीनांतल्यो सगळ्यो व्हड न्हंयो उदेंतेक पॅसिफिक महासागरक मेळटात. मंगोलिया, सिबेरिया, तिबेट ह्या वावरानीं व्हांवपी न्हंयो मात पॅसिफिकाक मेळनात. मँचूरियाच्या उत्तर आनी उदेंत शिमांवयल्यान अमूर आनी तिची उपन्हंय उसुरी ह्यो व्हांवतात. अमूर ४,३२० किमी. लांब आसा. तिका चिनी प्रदेशांतल्यान सुंगारी न्हंय येवन मेळटा. दक्षिण मँचूरियांत लिआओ न्हंय व्हांवता.

उत्तर चीनांतली सगळ्यांत म्हत्वाची न्हंय म्हळ्यार ह्वांग हो. तिची वट्ट लांबाय ४,६४० किमी. आसा. तिका फेन हो आनी वे हो (वे श्वे) ह्यो म्हत्वाच्यो उपन्हंयो मेळटात. ह्या न्हंयांक लागून हुंवार येतात आनी एकेकदां न्हंयचो मार्ग बदलता. ताकालागून जावपी लुकसाणाक लागून तिचें नांव 'दुकांची न्हंय' अशें बदललां.

यांगत्सीकिआंग न्हंय ५,४८८ किमी. लांबायेची आसा. संवसारांत लांबायेचे नदरेन ही न्हंय सत्या क्रमांकाची. यालुंग, मिन, जीअलिंग, हान ह्यो उत्तरेवटेनच्यो आनी शीआंग आनी गान ह्यो दक्षिणेवटेनच्यो तिच्यो मुखेल उपन्हंयो.

आग्नेय मध्य वावरंत सुंगलिंग आनी पोयांग, उदेंत वावरंत तार्ई आनी हुंगत्से, चिंगहाई वा कोकोनॉर, लॉपनॉर हीं तिबेटचीं आनी सिबेरिया-उईगुर हांगाचीं बरींच न्हानव्हड सरोवरां चीनांत आसात.

हवामान: देशाचो विस्तार व्हड आशिल्ल्यान विंगड विंगड तरांचें हवामान हांगा आसा. शिब्याळ्यांत (नोव्हेंबर ते मार्च) ह्या देशांत देशाच्या भितरल्या वावरंतल्यान व्हांवपी वाऱ्याचो नेट दिसून येता. हें शीतळ वारें एकेच दिकेन व्हांवता; ताका लागून चीनांतलें तापमान बरेंच देवता. तापमानांतलो बदल चिनलिंग पर्वताचे उत्तरेक, म्हळ्यार उत्तर चीन आनी मँचूरियांत चड जाणवता. ह्या वेळार उत्तर चीनांत तापमान ०° से. परस उणें आसता जाल्यार मँचूरियांत तें -१८° से. आसता. ह्या वावरंत शिंयाळो चड काळ मेरेन आनी खर आसता. केन्नाकेन्नाय न्हंयो



आनी पोयांगसारक्या सरोवरंतलें आनी चिहली आखातांतल्या दर्याचेंय उदक गोठ्ठा. मॅचूरियांत बर्फ पडटा. ह्या ऋतूंत दक्षिणेंतल्यान उत्तरेवटेन तापमान उणें जायत वता. जानेवारी म्हयन्यांत उदेंत दर्या देगेचेर तापमान बिर्जींग ५.६° से., शांघाय ३.३° से. आनी हॉंगकाँग (फेब्रुवारी म्हयन्यांत) १४.५° आसता.

चिनलिंग पर्वताचे दक्षिणेक तापमान ०° से. परस चड आसता. उत्तरेवटेनच्यान येवपी वारे ह्या पर्वताक लागून दक्षिण वटेन येवंक पावनात. ताकालागून थंडसाण उणी जाता. यांगत्सी न्हंयच्या देगणांत हवामान जानेवारी म्हयन्यांत सादारणपणान ३° से. ते ७° से. मेरेन आसता. मार्च म्हयन्याउपरांत दक्षिण चीनांत पावस पडटा. जून ते सप्टेंबर मेरेन चीनांतल्या सगळ्या वाठारांनी तापमान सादारणपणान एकसारकें आसता. देखीक: बिर्जींग २६° से., शांघाय २६.७° से. आनी हॉंगकाँग २७.७° से.

ह्याच वेळार चीनाच्या दक्षिण आनी आग्नेयेवटेनच्यान चीनाच्या भितरल्या वाठारांचे दिकेन वारे येतात. ह्या वाऱ्यांक लागून चीनांत व्हड प्रमाणांत पावस पडटा. सी न्हंयच्या वाठारांत पावसाचें प्रमाण सगळ्यांत चड म्हळ्यार २०० सेंमी. आसता. उत्तरेवटेन आनी अस्तंतेवटेन तें उणें जायत वता. यांगत्सी न्हंयच्या देगणांत पावसाचें प्रमाण १०० सेंमी. ते २०० सेंमी. आसता. उत्तर चीनांत तें ६५ सेंमी. ते १०० सेंमी. आसता. आनी मॅचूरियांत ५० सेंमी. ते १०० सेंमी. मेरेन आसता. ह्या वेळार न्हंयांक हुंवार येतात. गिमाच्या शेवटाक केन्ना केन्नाय उदेंत चिनी दर्यावयल्यान आग्नेय वाठारांत वादळां (टायफून) येतात आनी उटंगाराचो पावस हाडटात.

इनर मंगोलियांत आनी सिक्वांग हांगा गिम उश्ण आनी शिंयाळो सामकोच थंड आनी लांब आसता. ऊंच पर्वतांचेर पावसाचें प्रमाण बरेंच आसता. समुद्रथरासावन चड उंचायेर आशिल्ल्यान तिबेटांत तापमान

शितळ आसता आनी थंय पावसूय उणो पडटा.

वनस्पत आनी मोनजात: चीनांत वनस्पतीच्यो सुमार २५,००० आनी जमनीर रावपी मोनजातीच्यो सुमार १,८०० जाती सांपडटात ईशान्येवटेनच्या रानांनी लार्च, स्प्रूस, थळावो पायन, बर्च, अँस्पेन हे सारके अरुंद आनी रुंद पानांचे रुख सांपडटात. ह्या वाठारांतली खाशेल मोनजात म्हळ्यार चिनी मूस, रेनडिअर, हिमससो, आक्टिक खोकड लेमिंग आनी व्हड शिंगांचीं विंगड विंगड प्रकारचीं मेंढरां. हाचे दक्षिणेक आनी चीनाच्या उत्तर वाठारांत ओक, मॅपल, लिंडेन, बर्च, एल्म, अँश अक्रोड, पायन, ज्युनिपर हे रुख आसात. हरणां, वांस्वेलां हांचेवांगड सेबल, अर्मिन, मिक, मार्टेन, खोकड, ऑटर हे ल्हव आशिल्ले प्राणी आसात. बिर्जींगचे उत्तरेवटेन माकडांय बरींच सांपडटात.

यांगत्सीच्या देगणांत बरींच रानसंपत्त आसा. गिंगो, खाशेल्या जातीचे पायन, हार्टचेस्टनट, बीच, अँश, मॅंगोलिया, ट्युपेलो, ट्युलिप, सासाफ्र ही आनी हेर जातीची वनस्पत हांगा आसा. उश्ण कटिबंधांत रावपी हे प्राण्यांवांगडा व्हड आनी ल्हान पांडा हे खाशेले प्राणी हांगा आसात. दक्षिण वाठारांत सदां पाचवीचार रावपी ओक, पायन आनी कोंडे हे भाय मॅंगोलिया, च्या, कापूर, विचूईशल ह्या वर्गांतली वनस्पत आसा. ओलसाणीच्या सकयल्या वाठारांनी पावसाचीं रानां आसात. दक्षिण वाठारांत माकडांच्यो तरेकवार जाती, वाग, चित्तो, रानवटी हत्ती मानगीं हे प्राणी आसात. मोरसारकीं सोबीत सुकणींय हांगा सांपडटात अस्तंतेवटेन व्हड तणांचो वाठार आसा आनी थंय पर्वत वाठारांत स्प्रूस लार्च, ज्युनिपर, बर्च, एल्म, पॉप्लर हे रुख अदींमदीं सांपडटात. महोक आनी हांसपी कस्तुर (Thrush) हीं सुकणीं हांगा आसात. तणाच्य वाठारांत हुंदीर, कांगा, कोळहुंदीर हे सारके प्राणी आसात.

खासा चीनांत सांपडपी मोनजात म्हळ्यार बोव्यासारकीं पाख आशिल्लें व्हड नुस्तें, सॅलेंमॅंडर, अँलिगेटर आनी ताकिज.

इतिहासः चीनाच्या सामक्याच पोरल्या इतिहासाविशीं ज्ञानांतल्यान बरीच म्हायती मेळटा. सुमार ५ लाख वर्सांपयलीं ताच्या उत्तर वाठारांत मनशासारके दिसपी प्राणी रावताले. म्हावंशाशास्त्रज्ञांनी तांकां 'सिन्'नॅप्रॉप्स' म्हळ्यार 'पिकिंग मानव' हें दिलें. हे लोक पंगडांनी रावताले, अशें मात दिसून येना. तांकां तांचेर उबें रावन चलपाक कळटालें. फातर, हाडां, शिंगां हांची तांणी तार केल्लीं आयुधां आनी हेर वस्तूंचे अवशेश चीनाच्या बऱ्याच थरांनी सांपडल्यात. तांकां उजो पेटोवंचो येतालो. उदेंत आश्यांत शिल्ल्या आयच्या मंगोलियन वंशाचे हे पूर्वज अशें मानतात.

ताच्या हजारांनी वर्सां उपरांत पिकिंग मानवापरस चड उदरगत जाल्ले प्राणी उत्तर चीन, मंगोलिया, मँचूरिया, सायबेरिया ह्या वाठारांनी वंक लागले. हे लोक पंगड करून रावताले आनी कंदमुळां, पानां, नुस्तें चेर पोट भरताले. मातयेचीं आयदनां तांकां वापरूंक कळटालीं. 'बर्ही', काळीं आनी गोबरकोरींचीं आयदनां ज्या ज्या जाग्यांचेर पाडल्यांत, तांच्यावयल्यान तांकां यांग-शाव, लुंग-शान अशीं नांवां म्हायती. ते फातरांचीं खोरीं वापरताले. धनुष्यबाण वापरपाचीय कला तांकां येताली. तांणी दुकर, कुत्रे, घोडे ह्या सारके प्राणी पोशिल्ले. कांय म्हाउपरांत ते कड्डणाचें पीक काडूंक लागले. तांणी काडिल्लीं कांय श्राय हांगा सांपडल्यांत.

उपरांतच्या कांय शेंकड्यांनी हालींच्या शेंदूंग सावन हूनान प्रांतामेरेन आंच्यो बऱ्योच वसणुको तयार जाल्यो.

पूर्विल्लो काळः इतिहासिक आख्यायिकांप्रमाण चीनी संस्कृतायेची थापणूक करपी फू सी, शेतवडीच्या मळार वावर करपी शन-नूंग, तामनेचो मुजारी आनी हुशार रजा हुआंगती ह्या सारक्या मनशांनी चीनांतल्या लोकांचे उदरगतीक म्हत्वाचो हातभार लायलो. इ.स.प. २३५६ ते २२०६ ह्या काळांत हांगा बरीच सुदारणा जाल्ली अशें मानतात. ताच्या उपरांत सुमार इ.स.प. २२०६ ते १७६६ (कांय जाणांच्या मतान इ.स.प. १९९४ ते १५२३) ह्या काळांत स्या वंशाचें राज्य चीनाच्या कांय वाठारांनी आसलें. स्या काळांत नगरराज्यां अस्तित्वांत आशिल्लीं. तेन्नाचे लोक रथ वापरताले आनी ब्राँझचीं हत्यारां वापरताले. शेतवड आनी रेशीम उद्येगाची बरीच उदरगत जाल्ली. बरापावळीची कलाय अस्तित्वांत आयली. ह्या काळांत लोक शांग हि हे खगदेवतेची भक्ती करताले. स्या वंशांतलो आठ्वो रजा हवाय हो कूर आनी दुकट आशिल्लो. शांगचो राजकुंवर थांग हाणें हवाय सत्ता काबार करून शांग वंशाच्या राज्याची थापणूक केली. ह्या घरण्याचें राज्य कांय जाणांच्या मतान इ.स.प. ११२२ मेरेन जाल्यार कांय जाणांच्या मतान इ.स.प. १०२८ मेरेन चलतालें. ह्या गजालींचे बरेच पुरावे उत्खननांतल्यान सांपडल्यात. शांग राजांनी सुमार १,८०० नगरराज्यां जिखून घेतिल्ल्याची नोंद आसा. ह्या काळांत हांगा वास्तुशिल्पाच्या मळार बरीच उदरगत जाल्ली. ह्या काळांत समाजांत पुरोयत वर्ग बरोच बळिश्ट आशिल्लो. राज्यांच्या पालवान ते यज्ञ करताले आनी तातूंत जनावरांचे तशेंच मनशांचेय बळी दिताले. ते शेतवड आनी हेर ल्हान सान वेपार करून पोट भरताले.

कांय काळाउपरांत अस्तंतेवटेनच्यान येवपी जी लोकांच्या घुरयांक लागून शांग राज्यसत्ता काबार जाली. जीं दोळ्यांनी शांगची रजधानी भूंयमखण करून सगळी सत्ता आपल्या हातांत घेतली. जी सत्ता कांय जाणांच्या मतान इ.स.प. ११२२ ते २२१ जाल्यार कांय जाणांच्या मतान इ.स.प. १०२७ ते २२५ मेरेन म्हळ्यार चीनाच्या इतिहासांत सगळ्यांत चड काळामेरेन उरली. जी लोक मेडॉर पोंसपी आनी हेडगे रानवटी लोक आशिल्ले. पूण तांणी शांग काळांतल्या सगळ्या रिती रिवाजांचो अभ्यास करून ते आपणायले. ह्या वेळार चीनांत बरेंच राजकी धीरपण आयलें.

जी सत्तेच्या निमण्या काळांत हांगा बरीच ल्हान व्हड हेर राज्यां अस्तित्वांत आयलीं. तातलीं म्हत्वाचीं म्हळ्यार जिन, चिन आनी झू. जी युगांत चीनांत बरेच तत्त्वचिंतक आनी विचारवंत जावन गेले.

कन्फ्युशियस हो विद्वान हांगा ह्याच काळांत जावन गेलो. तेभायर यो-डि आनी लावू ज हेय विद्वान ह्याच काळांतले. जी युगांत चिनी भाशेची उदरगत जाली आनी साहित्यांत मोलाची भर पडली.

पयलें चिनी साम्राज्यः चीन हें राज्य त्या काळावयले एक उदरगत जावं नाशिल्लें राज्य आसलें. पूण चीन लोकांनी आपली उदरगत बरे भशेन केली आनी बळिश्ट सैन्याच्या नेटार भोंवतणच्या राज्यांचेर शेक गाजोवंक सुरवात केली. इ.स.प. २४७ वर्सा जंग हो सान भुरगो चीनचे गावयेर बसलो. तो फुडें शिर-हवांग-टी ह्या नांवान व्हडलो सम्राट म्हूण नामनेक आयलो. ताचे राजवटींत ताणें चीनी राज्याचो व्हडा प्रमाणांत विस्तार केलो. हेर राज्यांचेर जैत मेळोवन ताणें राज्याभितर सुदारणा हाडपाचो बरोच वावर केलो. वैजकी, ज्योतिश, वनस्पतशास्त्र, शेतवड ह्या मळांचेर तशेंच भाशा आनी लिपी, एकसारके कायदे, चलनवेवस्था हातूंत बऱ्योच सुदारणा घडोवन हाडल्यो. ताच्या काळांत संवसारांतलें आपाप म्हूण नामना मेळिल्ली चीनीची नामनेची वणत पुराय जाली. विरोधकांक मात ताणें वायट वागणूक दिली. चीन ह्या नांवायल्यान सद्याचें चीन हें नांव ह्या देशाक मेळ्ळें, अशें म्हण्टात.

हान (अस्तंतेवटेनचें) साम्राज्य (इ.स.प. २०२ ते इ.स.प. ९): निमाणो चीन सम्राट हू हाय (शिर-हवांग-टी चो धाकलो पूत) हाच्या मरणाउपरांत पांच वर्सा अंदाधुंदीत गेलीं. तेन्ना त्या बोवाळाचो फायदो घेवन हान-नाव-जू ह्या लश्करी अधिकाऱ्यान चीनांत स्वताची सत्ता निर्मिली. ताच्या काळांत चीनाचें लश्करी बळगें वाडलें आनी राज्याचो अस्तंतेवटेन बॅक्ट्रियामेरेन (सद्याचें अफगाणिस्तान) विस्तार जालो. ताचे उपरांत हान-नाव-जू मरतकच, ताचे वंशज ताणें मेळयल्ली किर्त बरेतरेन सांबाळूंक शकले नात. पूण वू टि ह्या सम्राटान मात आपल्या तेंपार बरेतरेन राज्य चलयलें. वू टि मेल्या उपरांत पर्थून हांगा राजकी बोवाळ जाले आनी सत्ता वांग मांग ह्या एका राजदरबारांतल्या राणयेच्या भाव्याकडेन गेली. ताणें हांगा बरीच सुदारणा करपाचे यत्न केले पूण नोकरशायेचो ताका विरोध जालो आनी उपरांत जाल्ल्या बंडांत ताका सैनिकांनी मारून उडयलो. इ.स. २५ ते इ.स. २२० मेरेन हान वंशांतलेच हेर लोक सत्तेर आयले. कन्फ्युशियसचे शिकवणेक राज्य धर्माचें रूप मेळ्ळें. ह्या वेळार चीनाचो रोम, ग्रीस, भारत ह्या देशांलागें वेपार सुरू जालो. विज्ञान, मूर्तिकला, चित्रकला हांच्या मळार नवी सोद लागून लोकांची बरीच उदरगत जाली. ह्या काळांत बौध्द धर्माची हांगाच्या लोकांक वळख जाली.

सुइ वंशः इ.स. २२० उपरांतच्या सुमार चारशें वर्सांनी हांगा आनीक एक राजघराणे निर्माण जालें. ह्या राजघराण्यांतले रजा बौध्द धर्माचें आशिल्ल्यान तांणी बरीच प्रार्थनाघरां बांदलीं आनी बौध्द धर्माक बरेतरेन पालव दिलो (५८९-६१८).

थांग वंश (६१८-९०६): ह्या वंशाची थापणूक करपी ली युआन हाणें कडल्या जमीनदारांक आपल्या हातासकयल दवरून शेजारीन विकपाच्या कायद्यांत सुदारणा केल्यो. ताच्या पुताच्या नांवान फुडें राज्यांचेर आयिल्ल्या सगळ्या राजांनी राज्याचो विस्तार केलो.

थांग युगांत किरिस्तांव धर्म, इस्लाम धर्म हे चीनांत पावले. कन्फ्युशियस पंथ आनी बौध्द धर्म हांचेमजगतीं बरींच झगडीं जालीं. राजांचो बौध्द धर्माक मेळपी आदार उणो करपाचो कन्फ्युशियस पंथाच्या लोकांनी बरोच यत्न केलो. सांस्कृतिक मळाचेर ह्या काळांत बरोच वावर जालो. हेर लोकांकडल्यान विंगड विंगड कला शिकून चिनी लोकांनी आपली संस्कृताय चड गिरेस्त केली. युआन च्यांग हो बौध्द धर्मीय बुदवंत ह्याच काळांत (सातव्या शेंकड्यांत) भारतांत आयलो.

थांग साम्राज्य काबार जाल्याउपरांत हांगा फुडलीं सुमार पन्नास वर्सां अराजक पातळ्ळें.

सुंग घराणें (९६०-१२७९): जाव स्वांग ह्या लश्करी अधिकाऱ्यान आपल्या फाटीराज्याच्या आग्यावेल्यान थाय-जू (मूळ पुरुस) हें नांव आपणायलें आनी सुंग घराण्याची थापणूक केली. सुंग काळांत पर्थून हांगा

चीन

कन्फ्यूशियस पंथाचो नेटान प्रसार जालो. होकायंत्र, बारू (gunpowder). ग्रंथ छापपाखातीर लांकडी खो हांचो म्हत्वाचो सोव ह्या काळांत लागलो. खोतान, तांगुट आनी रुर्जन ह्या पंगडावांगडा सुंग राजघराण्याक बरींच शुजां करचीं पडलीं. ह्याच वेळार चंगीजखानाच्यो घुरयो चीनाचेर जावंक लागल्यो आनी सुंगा वांगडा हेर ल्हान व्हड राज्य सत्तांकय मंगोलांनी त्रास करूंक सुरवात केली. कांय राज्यां मंगोलांवांगडा जावपी शुजांनी काबार जावन गेलीं. ह्या सगळ्या राज्यांची सुंगा काळांत बरीच उदरगत जाल्ली.

मंगोल सत्ता (१२६०-१३६८): चंगीजखानाच्या फुडारपणाखाल एकवटित जाल्ल्या मंगोल ह्या उत्तरेवटेनच्या लोकांनी एका फाटोफाट एक राज्यांचेर जैत मेळोवंक सुरवात केली. चंगीजखानान आपलें साम्राज्य पयसमेरेन पातळायलें. तो मेळ्याउपरंत ताच्या पुतांमदीं आनी पुतण्यांमदीं राज्याचे वांटे जाले. चंगीजखानाचे नातू मंगू आनी कुब्लायखान हांणी सुंग सत्तेक काबार करून उडयली. कुब्लायखानाक १२९४ त मरण आयलें. ताचे उपरांत मंगोल साम्राज्य सुमार ७५ वर्सां तिगलें आनी त्या काळांत णव सम्राट सत्तेर आयले. पूण तांची कोणाचीच एवें व्हडलें राज्य सांबाळपाची कुवत नाशिल्ली. मंगोलांआड हांगा बऱ्योच गुप्त संघटना वावरूंक लागल्यो. १२३६ त एक बंडखोर बौद्ध भिक्षून पिकींगाचेर जैत मेळोवन मिंग घराण्याची थापणूक केली.

मंगोलांच्या काळांत चिनी वेपारी आनी विचारवंत हेर देशांनी पावले. हेर कडलेय लोक बऱ्याच प्रमाणांत हांगा पावले. मार्को पोलो सारक्या युरोपीय भोंवडेकारान मंगोलांच्या काळांतली गिरेस्तकाय बरोवन दवरल्या. ह्या काळांत चीनांतल्यान रेशीम आनी चिनी मातयेचीं आयदनां हांच्या बदलाक मसाले, मोती, कपडो हांचो वेपार बऱ्याच नेटान जातालो. मंगोलांच्या घोरणांक लागून हांगा इस्लाम धर्म आनी किरिस्तांव धर्माच्या नेस्टोरियन आनी रोमन कॅथलिक पंथांचो प्रसार जालो. कुब्लायखानान हांगा किरिस्तांव आनी बौद्ध धर्माक बरोच पालव दिलो.

मिंग घराणें (१२६८-१६४४): जू युआन-जांग ह्या मिंग घराण्याची बुन्याद मास्पी सम्राटाची कारकिर्द चड जैतिवंत थारली. पिकींगाचेर जैत मेळयल्या उपरांत ल्हव ल्हव ताणें आपल्या सैन्याच्या बळार हेर वाठारांचेर शेक गाजोवंक सुरवात केली. जू युआन-जांग हाणें आपले मुस्तींत वेपारक बरेंच फाटबळ दिलें. बौद्ध धर्माक ताणें पालव दिलो पूण राजधर्म म्हूण कन्फ्यूशियस पंथ आपणायलो. ताचे राजवटींत ताणें थळाव्या राज्यकारबाराची वेवस्था चलोवपाखातीर सुदारित कायदे हाडले. मिंग घराण्यांतलो दुसरो म्हत्वाचो राजा म्हळ्यार जू डि (१४०३-२४). ताच्या काळांत चिनी आस्मारांची उदरगत जाली. ताणें आपल्या राज्याची राजधानी पिकिंग हांगा हाडली. ताणें आपल्या कर्तुपांतल्यान राज्याक शेजारच्या हेर देशांमदीं नामना मेळोवन दिली. ताचे उपरांत सत्तेर आयिल्ले ह्या घराण्याचे राजा दुर्बळ आशिल्ले आनी जपान आनी उत्तरेवटेनच्यान येवपी मांचू टोळ्यांच्या घुरयांमुखार तांचो शेक चलूंक शकलोना.

मांचू वा चिंग साम्राज्य (१६४४-१९१२): सोळाव्या शेंकड्याच्या दुसऱ्या अर्दांत मांचू टोळयेचो फुडारी नुरुहाचि हाणें मँचूरियांत मूकडेन (शान-यांग) हांगा आपल्या राज्याची थापणूक केली. कांय काळाउपरंत तांणी उत्तर चीनांतले हेर वाठार आपले सत्तेखाला हाडले. १६४४ ते १८४२ मेरेन सत्तेर आयिल्ल्या स सम्राटांतले खांग स्पी (१६६१-१७२३) आनी च्यून लूंग (१७३६-९६) हांचीच सत्ता चड तेंप उरली.

मांचू राजवटीचीं सुरवातीचीं सुमार दोनशीं वर्सां उदरगतीचीं थारलीं. चीनाचो सगळ्यांत चड विस्तार ह्याच काळांत जालो. अफूच्या वाडत वचपी प्रसारक लागून संकश्टांय आयलीं. च्या, रेशीम, माजरपाट, लाखेच्यो वस्तू, कायग, चिनी मातयेचीं आयदनां आदी चिनी मालाक बरीच मागणी आशिल्ल्यान वेपाराची उदरगत जाली.

१८२० ते १९११ मेरेन पांच सम्राट जावन गेले. ते सगळेच दुबळे आशिल्ले. तांच्या काळांत चीनाक अर्थीक आनी राजकी प्रस्नांचेर उपाय सोदूंक जालें ना. वाडपी लोकसंख्या, दुकळ, हुंवार आनी परंपरेन चलून

आयिल्ल्या उद्योगांच्या मळार अद्योगत ह्या राजालीक लागून हांग सामकीच वायट परिस्थिती आयली. मांचू सत्ता दुर्बळ जायत गेल्या. पळोवन उत्तरेवटेनसावन रशिया आनी जपान, दक्षिण आर्न उदरेवटेनसावन इंग्लंड, फ्रांस हांचे चेंपण चीनाचेर वाडटालें. तातूंतल्यान बरींच शुजां जालीं.

सोळाव्या शेंकड्यासावन रशियान विस्तारवादी घोरण आपणायल्ले आनी ते नदरेंतल्यान तांणी उत्तरेवटेनचो बरोच वाठार चीनाकडल्यान हातासलो. जपानी राज्यकर्त्यांनीय चीनाचे बरेंच वाठार जिखून घेतले. माकाव जुंव्याचेर पोर्तुगेजांची वसाहत जाली. इंग्लंडान तर अफूच्या वेपारांतल्यान हांगाच्या समाजाक सामकोच काबार करून उडयलो ब्रिटन आनी चीन हांचे संबंद इबाडत गेले आनी फुडें १८३९-४२ आनी १८५६-६० त अफूचीं शुजां पेटलीं. इंग्लंडान हांगा व्हड प्रमाणांत अफू विकूंक सुरवात केल्ल्यान ह्या शुजांक कारण मेळिल्लें. ह्या शुजांनी चीनाचो पराभव जालो.

मांचू राजवटी आड थळाव्या लोकांनीय एकवटीत जावन युज्ज सुरवात केल्ली. राश्ट्रवादी विचार हांगा ह्याच काळांत पातळूंक पावले. १८४८-१८६५ तलें तायपींग बंड, यूनान, सिय्यांग सारक्या वाठारांतल्या मुसलमानांचीं बंडां, अशीं बंडां हांगा जालीं. ह्या बंडांआड युरोपीय वसाहतवादांनी चीनांतल्या मांचू राजवटीक फाटबळ विलें. दुसरेवटेन सन-यत्-सेन सारक्या फुडार्यांनी राश्ट्रवादी विचारसरणेंतल्यान आनी सुदारणावादी फुडारिल्ले विचार पातळवपाखातीर संघटना उबारली. ह्या राश्ट्रवादी विचारांचो परिणाम जावन बॉक्सर बंड जालें. बंडाउपरांत हांगा शिक्षणपध्दतींत आनी लश्करांत कांय प्रमाणांत सुदारणा जाल्यो. पूण सन-यत्-सेनच्या राश्ट्रीय पक्षाचें समाधान जालें ना आनी १९११ त क्रांती जावन नानकिंग हांगा १ जानेवारी १९१२ दिसा सन-यत्-सेनाच्या फुडारपणाखाल प्रजासत्ताकाची घोशणा जाली. सुमार २,५०० वर्सां अस्तित्वांत आशिल्ली चिनी राजेशाय काबार जाली.

१९१२ उपरांतचो इतिहास: मांचू सरकारांत बरेंच वजन आशिल्ल्या युआन शु-खाय हाणें सन-यत्-सेनाच्या आड कारवायो करूंक सुरवात केली. सन-यत्-सेनान राजीनामो दिवन शु-खाय हेका प्रजासत्ताकाची मुखेल केलो. ताणें सगळीच सत्ता आपल्या हातांत घेवन राश्ट्रवादांनी सुचयिल्ल्या संविधानाक विरोध केलो. संसदेच्या दोनूय सभाघरांतल्या कितल्याशाच जाणांक भायर उडोवन तो हुकूमशहाभशेन वागूंक लागलो. चीनांत पर्थून राजेशाय निर्मून आपूण राजा जावंचो, हे खटपटींत आसतनाच ताका मरण आयलें. तो मेळ्या उपरांत हांगा एकामेकांमदीं जाल्ल्या शुजांतल्यान सत्ता लश्कराच्या हातांत पावली. दक्षिण चीनांत कॅटन हांगा सन-यत्-सेनच्या फुडारपणाखाल दुसऱ्या राश्ट्रवादी सरकाराची थापणूक जाली. ह्या शासनान उत्तरेवटेनच्या लश्करी राजवटीक मान्यताय दिली ना. ह्या काळांत पयलें म्हाझूज सुरू जालें. इंग्लंड, रशिया ह्या सारकीं दोन बळिश्ट राश्ट्रां शुजांत घुस्पल्यांत, ही संद घेवन जपानान चीनाचेर आपली सत्ता गाजोवपाचे नदरेन यत्न करूंक सुरवात केली.

१९२० उपरांत हांगा उद्योगधंद्याच्या मळार नेटान वावर जावंक लागलो. फुडारिल्ल्या विचारचें साहित्य आनी सन-यत्-सेनचे राजकी विचार लोकांमदीं पातळिल्ल्यान समाजांत जागृताय आयली. कॅटनांतलें सन-यत्-सेनचें सरकार आनी पिकींगातलें सरकार हांचेमदलीं झगडीं चालूच उरलीं. पिकींग शासनाक इंग्लंड, फ्रांस हांची मान्यताय आशिल्ली. पिकींग सरकाराचेर जैत मेळोवन चीनाचो एकवट करपाखातीर कॅटन सरकारान अमेरिका आनी कॅनडाचो पालव घेवंक सुरवात केली; पूण तें शक्य जालें ना आनी तांणी रशियाकडेन फाटबळ मागलें. रशियांत राज्यक्रांती जावन बोल्शेविक सरकार सत्तेर आयिल्लें. तांणी सुर्वेक अडोव्येक यॉव्हे आनी उपरांत मिखायल बोरोदिन आनी मनवेद्वनाथ रॉय हांकां चीनांत धाडले. रशियाच्या पालवांतल्यान चिनी शासनाची आनी कोमिंतांग पक्षाची पुनर्रचणूक जाली. रशियांत खासा

नी शिक्षण घेतिल्ल्या चैंग-कै-शेक हाची लश्करी अकादेमी, व्होंगोआ येथुंलेली म्हूण नेमणूक जाली. ताच्या पालवान चिनी लश्कराक जाल्ल्या झूजतंत्राचें शिक्षण मेळ्ळें. कोमिंतांग पक्ष फकत बुद्धीवादांची ना उरली ना, पूण शेतकार-कामगार हांकांय आपलेवटेन ओडूंक गेली. १९२५ त सन-यत्-सेनाक मरण आयलें आनी चिनी इतिहासाक नवे मोडण मेळ्ळें.

कोमिंतांग पक्षांतल्या कम्युनिस्ट विचारसरणेच्या प्रतिनिधींच्या पक्षान चैंग-कै-शेक सरसेनापती आनी वांग-जिंग-वै पक्षाचो अध्यक्ष तो. पक्षांतले कम्युनिस्ट सगळे म्हत्वाचे हुद्दे आपल्या हातांत घेवंक जाता, हाचो ताका वास लागलो आनी ताणें स्वताच्या बऱ्यामागण्यांक ना बऱ्या सुवातींचेर नेमपाक सुरवात केली. ताच्या रशियाविरोधी पक्षाक लागून ताका अमेरिका, इंग्लंड, फ्रांस हांचें फाटबळ बरेतरेन मेळ्ळें. लोकशायेच्या नांवार ताणें उजवे विचारसरणेच्या लोकांच्या पालवान हुकूमशायी सुरू केली. कम्युनिस्ट ताच्या कडल्यान पयसावले ली तांणी दक्षिण चीनांतल्या दोंगरी वाठारंत (जिआंगसी) स्वतंत्र ग्रांजी धापणूक केली.

चैंग-कै-शेक सत्तेर आसतना जपानान पर्थून चीनाचेर घुरी घाली. कम्युनिस्टांक काबार केल्याबगर स्वताक सत्तेर रावप शक्य जावंचें ना, हें ताणें जावन चैंग-कै-शेकान जपानांकडेन नांवापुरतें झूज चालू दवरलें नी कम्युनिस्टांक मारून उडोवंक सुरवात केली. माओ-त्से-तुंगच्या प्रसणाखाल कम्युनिस्ट पक्षान गनिमी काव्याच्या आदारान ३६८ सत १२,००० किमी. प्रवास करून उत्तर शेन्सी प्रांतांत पावल दवरलें नी झूज चालू केलें. १९३८ चैंगका कम्युनिस्टांवांगडा तडजोड करून तानावांगडा झूज करचें पडलें. तडजोडी उपरांत लेगीत चैंगाचो कम्युनिस्टांक विरोध आशिल्लोच.

इतले मजगतीं दुसऱ्या म्हाझुजाक सुरवात जाली. कम्युनिस्टांची हांगा क्त वाडची न्हय, हाका लागून झुजाउपरांत अमेरिकेन कोमिंतांग पक्षाक बरोच पालव दिलो. रशियानूय कोमिंतांगावांगडा कबलात केली. ग लोकांचो तेंको पुरायपणान काबार जाल्ल्यान कोमिंतांग पक्षाचें बळगें मेळ्ळें. निमाणें १९४९ त माओ आनी ताच्या कम्युनिस्ट पक्षान तांचेर जैत मेळोवन कम्युनिस्ट पक्षाची सत्ता हांगा हाडली. चैंग नेनांतल्यान पळून गेलो आनी ताणें फॉर्मोसा (तैवान) जुंव्याचो गलाशिये घेतलो.

आर्विल्लो काळ: ३ फेब्रुवारी १९४९ त चिनी क्रांती पुराय जाली. मीनदारी, अज्ञान, गरीबी आनी हेर संकश्टांचेर उपाय काडपाखातीर कम्युनिस्ट सरकारान आपल्यो अर्थीक कार्यावळी थारायल्यो. १९५८ त सगळ्या जमनीचें समाजीकरण जालें आनी कम्युनिस्टांवरवीं शेतवड चल्क लागली. परकी देशांचो प्रभाव उणो करपाखातीर चिनी लोकांनी हांगाच्या आर्थीकभितर फकत चिनी धर्मगुरूच नेमचे, असो आदेश काडलो. ताका लागून कितलेशेच भायले मिशनरी चीन सोडून गेले.

शेंकड्यांनी वर्सां कम्युनियसच्या तत्त्वगिन्यानाचेर आदारिल्लो समाज कम्युनिस्ट राजवटीखाला पुरायपणान बदललो. शिक्षणाच्या मळार नेटान वावर जालो. बायलांक चडांत चड अधिकार मेळ्ळे. साहित्याच्या आनी कलेच्या मळार वावुरत्यांक माओन विचारस्वतंत्रतायेचें आवाहन केलें. पूण कम्युनिस्ट सरकाराचेर चड खर टिका जाता, हें पळोवन उपरांत ताणें तें बद केलें.

रसवळ शेतवड, उद्येग आनी शासन चलोवपाखातीर तयार केल्ले कम्युनिस्ट म्हळ्यार कांय जाणांच्या मतान एक लोकशाय संस्थानाचो प्रयोग, पूण चीनाचे विरोधक तांकां बंदखण म्हण्टात. पोलीस संस्कृताय आनी विचार काबार करून थंय नवी संस्कृताय हाडपाखातीर तशेंच साहित्य आनी कलेच्या मळार मांडवलदारी विचारांचें जावपी प्रदर्शन मोपोवपाखातीर माओन सांस्कृतिक क्रांतीचो उलो मारलो. लिन पियाव, ची एन्-लाय, छन ब्रो-वा आनी माओची धक्काझ ज्वांग चींग हे सांस्कृतिक क्रांतीचे हेर फुडारी थारले. माओ आनी लिन पियाव हांचेमदीं

वैचारिक संघर्श सुरू जालो आनी तातूंतल्यान लिन पियाव हाका दोशी थारायलो.

फाटल्या पंचवीस वर्सांचो चिनी इतिहास सामको घुस्पागोंदळाचो आसा. १९७१ त चीनाक संयुक्त राश्ट्राचें प्रतिनिधीत्व मेळ्ळें. ताचेपयलीं १९५६ त रशियांत खुश्चेव सत्तेर येतकच ताच्या धोरणांकडेन पटनाशिल्ल्यान चीनान रशियाआड धोरण घेतलें. आल्बेनिया सोडून संवसारंतल्या सगळ्या कम्युनिस्ट देशांकडल्यान हे गजालीक लागून चीन वेगळो जालो. १९७२ त अमेरिकन अध्यक्ष निकसन हाणें चीनाक भेट दिली आनी दोनूय देशांमदीं बरे संबंद आसचे, हे नदरेन बऱ्याच मळांचेर कबलाती केल्यो. १९६२ त भारतावांगडा जाल्ल्या झुजांतल्यान भारत-चीन संबंद इबाडले. ते संबंद पर्थून बऱ्या मार्गार हाडपाचे नदरेंतल्यान १९८९ त यत्न चालू जाले. १९७६ त माओ आनी चिनी क्रांतीचो दुसरो फुडारी, ची एन्-लाय हांकां मरण आयलें. माओच्या मरणाउपरांत माओचे धक्काप्रीत्या फुडारपणाखाल सत्ता हातासूंक सोदपी 'गॅंग ऑफ फोर' हांकां अटक जाली. माओच्या फुडारपणाखाल सांस्कृतिक क्रांती म्हळ्यार एक चूक असो निर्णय घेवन निमणें १९८१ त 'गॅंग ऑफ फोर' हांकां बंदखणीत उडयली. १९८२ दॅंग शियाओ पिंगच्या फुडारपणाखाल मवाळ धोरण आपणावन चिनी फुडाऱ्यांनी आनी कम्युनिस्ट पक्षान माओच्या विचारांकडेन फाकत घेतली. १९८६ सावन हांकां लोकशाय हक्कांखातीर विदाय्यांची चळवळ जावंक लागली. १९८९ मेरेन हे चळवळीन खर रुप घेतलें आनी सांस्कृतिक क्रांतीइतली उग्र चळवळ देशभर पातळ्ळी. लश्कराच्या आदारान ही चळवळ पुरायपणान चिडडून उडोवपाचो सरकारान यत्न केलो.

राज्यवेवस्था: क्रांतीउपरांत आयजमेरेन हांगा चार संविधानां तयार केलीं. १९५४, १९७५, १९७८ आनी १९८२. सद्याचें म्हळ्यार १९८२ चें संविधान पांचव्या नॅशनल पीपल्स कॉंग्रेसींत मानून घेतलें. चीन प्रजासत्ताक समाजवादी देश आसा, जंय कश्टकी लोकांच्या, शेतकार आनी कामगार हांच्या हातांत सत्ता आसा. राज्यवेवस्था मार्क्सवाद-लेनिनवाद आनी माओ विचारांच्या तत्त्वांचेर चलता. सत्ता खऱ्या अर्थान कम्युनिस्ट पक्षाच्या हातांत आसा. नॅशनल पीपल्स कॉंग्रेस ही विधीमंडळाचो भार सांबाळपी संघटना. दर पांच वर्सांनी हे संघटनेचे वांगडी वेचणुकांतल्यान वेंचून येतात.

थळाव्या राज्यकारभाराखातीर हांगा २१ प्रांत, ५ स्वायत्त वावर आनी मध्यवर्ती प्रशासन आशिल्ली तीन म्हडलीं शारां आसात.

प्रांतांनी आनी स्वायत्त वावरांनी तशेंच गांवच्या थराचेर राज्यकारभार चलोवपी संस्था आसात. १९५८ त हांगा कम्यून संघटना अस्तित्वांत आयली. कम्युनिस्टांवरवींय राज्यकारभारविशीं वावर जाता. हांगा कामगार, शेतकार, विद्यार्थी आनी बायलो हांच्या संघटनांकूय राज्यकारभारांत वांटो घेवंक मेळटा.

अर्थीक स्थिती: शेतवडीक ह्या देशांत बरेंच म्हत्व आसा. हांगाची जमीन पिकाळ आशिल्ल्यान पिकावळ बरीच जाता. गंव, तांदूळ, च्या, सोयाबीन, कापूस, मसमी भिकणां, तंबाकू, ऊंस, रेशीम हीं हांगाचीं मुखेल पिकां. खनिजसंपत्तींत कयील, शिशें, मँगनीज, बॉक्साइट, अँटीमनी आनी टंगस्टन हांचो आस्पाव जाता. सैमीक तेल आनी वायूय बऱ्याच प्रमाणांत मेळटा. हांगा बऱ्योच न्हंयो आशिल्ल्यान तातूंत बरेंच नुस्तें आसा. दयदिगांचेल्य नुस्तेमारीचो धंदो नेटान चलता.

उद्येगीक मळार चीनाचे क्रांतीउपरांत बरीच उदरगत जाल्या. यंत्रां, कपडो, सायनां ह्या गजालींच्या उत्पादनांत बरीच वाड जाल्या. तेभायर ल्हान सान उद्येगांकूय हांगा म्हत्व आसा. जपान, अमेरिकेचीं संयुक्त संस्थानां, हॉंगकॉंग, अस्तंत जर्मनी, कॅनडा, ऑस्ट्रेलिया ह्या देशांतल्यान चडशी आयात जाता. निर्यातीचे वेळार चडशे जपान, हॉंगकॉंग, अमेरिकेचीं संयुक्त संस्थानां, जॉर्डन, सिंगापूर ह्या देशांकडेन जातात. चीनांत पळोवपासारक्यो बऱ्योच सुवाती आशिल्ल्यान पर्यटनांतल्यान ह्या देशाक बरेंच उत्पन्न मेळटा.

चीन

रेन्मिन्सि हे हांगाचें चलनी नाणें. 'पीपल्स बँक ऑफ चायना' हे मुखेल बँकेवरवीं अर्थीक वेव्हार जातात.

येरदारी बानी संचारण: १९८६ मेरेन चीनांत ९,४०,००० किमी. लांबायेचे रस्ते जाल्यार १९८५ मेरेन ५६,००० किमी. लांबायेचे रेल्वेमार्ग आशिल्ले. उदकांतल्यान येरदारी करपाखातीर न्हंयांचो उपेग जाता. हांगा सुमार १,३६,००० किमी. लांबायेचे उदकांतले मार्ग आसात. तियानजिन, शांघाय, किंगडौ, लुडा आनी कॅंटन हीं ह्या देशांतलीं मुखेल बंदरां. हवाई मार्गावयली येरदारी 'सिबिल अँविएशन अँडमिनीस्ट्रेशन ऑफ चायना' (CAAC) हे संस्थेवरवीं चलता. हवाई मार्गावयल्यान चीनाची बऱ्याच हेर देशांवांगडा येरदारी जाता. तेभायर हेर देशांच्या विमानकंपन्यांवरवींय चीनाकडेन हवाई मार्गावयल्यान येरदारी चलता. १९७६ मेरेन कॅंटन, शांघाय आनी बीजिंग हांगा मुखेल विमानतळ आशिल्ले.

रेडिओ, दूरचित्रवाणी हांच्या मळार चीनांत उदरगत करपाचे यत्न चालू आसात. १९८६ मेरेन चीनांत २२२ दिसाळीं उजवाडाक येतालीं. सगळ्या प्रसार माध्यमांचेर सरकारचें पुराय नियंत्रण आसता. प्रसार माध्यमावरवीं सांस्कृतिक क्रांतीउपरांत जावपी मार्क्सवादाचो प्रचार सद्या उणो जाला. दिसाळ्यांवांगडा हेर खबरपत्रांची आनी नेमाळ्यांची संख्या बरीच वाडता.

लोक आनी समाजजीण: चीन बरोच पोरोलो देश आशिल्ल्यान थंय मूळ एकाच मानववंशाच्या फांट्याचे लोक आसात, अशें हालींमेरेन मानताले. हांगा ९३% लोक हान वंशाचे (पोरुया हान साम्राज्यावेल्यान तांकां हें नांव मेळ्ळें) आसात. तेभायर चुआंग, हुई, मियाओ, उईघुर, ई, मंगोल, तुकी आनी हेर बऱ्याचशा वंशांचेय लोक हांगा आसात. विंगड विंगड राश्ट्रीयत्वाचे लोक हांगा आशिल्ल्यान हो देश भौश्र्तीय आसा, अशें मानतात.

एकुणिसाव्या शेंकड्याचे निमाणेमेरेन चीनांत समाजापरस कुटुंबांक आनी कुटुंबांच्या चोम्यांक चड म्हत्व दिताले. कम्युनिस्ट क्रांतीउपरांत हें म्हत्व सामकेंच सोपलें. चीनांत जातीभेद नाशिल्लो, पूण अर्थीक भेद आशिल्लो. समाजांत बुध्दीजीवी मनशांक शारिरीक काम करपापरस चड मान मेळटालो. वेपारी, नट, सादारण कामगार, वेश्या हांकां समाजांत सकयल्या पांवड्यावयले लेखताले. घरघरांतल्यान घरच्या कामांखातीर बायलमनीस गुलाम म्हूण वापरताले. बायलांक समाजांत सामकीच परतंत्रताय आशिल्ली. क्रांती उपरांत ही परिस्थिती बदलली आनी हांगा समाजांत पुरायपणान बदल घडलो.

चिनी लोक कश्टाळ, बुध्दीवान आनी हुशार अशें मानतात. तांकां रोंदपाची शोव आवड. हांगाच्या जेवणाचे पदार्थ संवसारभर पावल्यात. सोन्याक हांगा बंदी ना. तांदळाचो सोरो हांगा बरोच लोकप्रिय आसा. च्या हें चीनाचें राश्ट्रीय पेय. पयलींसावन चिनी समाजाचेर कन्फ्युशियस, बौध्द आनी ताओ विचारांचो प्रभाव आशिल्लो. १९८० मेरेन हांगा ५९.२% लोक धर्म मानीनाशिल्ले; २०.१% चिनी पारंपारिक लोक धर्म मानपी; १२% नास्तिक; ६% बौध्द, २.४% मुसलमान आनी ०.२% किरिस्तांव आशिल्ले. पयलींसावन हांगा सण आनी उत्सव व्हडा दबाज्यान मनयतात. क्रांती उपरांत साम्यवादी राजवटीन कांय नवे सण आनी उत्सव मनोवंक सुरवात केली. क्रांतीपयलीं हांगा भुरग्यांची ल्हानपणांत लग्नां जातालीं; ल्हान पावलां आसप हें सोबीतकायेचें लक्षण मानून बायलांचे ल्हानपणासावन पावलां बांदून दवरताले. क्रांती उपरांत ह्यो प्रथा नश्ट जाल्यो.

लानमोड दिवपाखातीर पयलीं हांगाच्या कायद्यांक लागून बरेंच कशेण आसतालें; कम्युनिस्ट राजवटीन नवे कायदे हाडून तो सोपो केला. पूण हे गजालीक सरकारचो तेंको वा फाटबळ नासता. कलेच्या मळार चीनाची पयलींसावन उदरगत जाल्या. चित्रकला, शिल्पकला, वास्तुकला, संगीत हांकां बरोच पोरोलो आनी गिरेस्त इतिहास आसा. कन्फ्युशियसच्या विचारप्रमाण समाजांत बुदवंतांक मान आसतालो आनी ताका लागून

कलेइतले खेळ हांगा उदरगतीक पावले नात. क्रांती उपरांत चीनान खेळामळांचेर आपली हुशारकाय दाखोवंक सुरवात केल्या. संवसारीक खेळासर्तींनी आयज चीनाची सुवांत बरीच ऊंच आसा. साम्यवादाच्या परिणामान हांगाची विचारसरणी बदलून नव्या विचारांचें प्रदर्शन कलेवरवीं जाल्लें पळोवंक मेळटा. पूर्विल्ल्या काळासावनूच ह्या लोकांक कलेची जाण आनी सोबितकायेची आवड आशिल्ल्यान संवसारभर चिनी कलेन नामना मेळयल्या.

शिक्षण: पयलींच्या काळांत शिक्षणाच्या मळार चीनांत बरीच उदरगत जाल्ली. पोरीन शिक्षणपध्दत, तत्त्वगिन्यान, साहित्य, संगीत, वैजकी, चित्रकला, झूजशास्त्र, नितीशास्त्र हे विशय शिकयताली. वैजकी मळार अँक्यूपन्चर पध्दतीन रोग बरो करपाची कला हांगा २५०० वर्सांपयलींसावन उदरगतीक आयिल्ली. हे खासा चिनी उपचारपध्दतीचेर आयज संवसारभर संशोधन चलता. हे शिक्षणपध्दतींत पावंतर आनी निबंद बरोवप हांकां म्हत्व आसतालें. ताचे उपरांत अस्तंतेकडल्या देशांच्या वसाहतवादावरवीं हांकां नव्या शिक्षणाचो प्रसार जालो. १९४९ त जाल्ले क्रांतीउपरांत शिक्षणपध्दत पुरायपणान बदल्ली.

गिन्यान हें फकत गिन्यानाखातीर नासून समाजाखातीर आसता आनी ते नदरेंतल्यान शिक्षणपध्दत वापरूंक जाय, ह्या विचारांतल्यान हांगा शिक्षणाच्या मळार वेगळेपणान विचार जावंक लागलो. भांडवलशाय, संरंजामशाय आनी साम्राज्यवाद आड प्रसार करप, वैज्ञानिक नदरेंतल्यान शिक्षण दिवप आनी साम्यवादी विचारसरणी पातळावपाचो वावर शिक्षणावरवीं जाता. सांस्कृतिक क्रांतीचोय शिक्षणाचेर बरोच परिणाम जालो. बुध्दीवादी शिक्षणापरस शारिरीक काम आनी तेविशीं शिक्षण हांकां चड म्हत्व मेळ्ळें. माओच्या मरणाउपरांत पर्थून शिक्षण पध्दतींत मात्शे बदल जाले. मुळावें, माध्यमिक आनी उच्च माध्यमिक थरांचेर शिक्षण दितात. तें चिनी समाज आनी देश हांची चडांतचड म्हायती दिवपी आसता.

उंचेल्या पांवड्यावयलें शिक्षण दिवपी हांगा सुमार ८०० परस चड संस्था आसात. तंत्रगिन्यान आनी संशोधनाच्या शिक्षणाक बरेंच म्हत्व आसा. संवसारांतल्या हेर देशांतले बरेंच विद्यार्थी शिक्षण घेवपाखातीर चीनांत आसात. चीनांतले विद्यार्थीय शिक्षणाखातीर हेर देशांनी आसात. हांगाची शिक्षणपध्दत संवसारांतल्या हेर शिक्षणपध्दतीपरस मात्शी वेगळी आसा आनी सत्ताधीश बदलतात तेप्रमाण शिक्षणाच्या मळार तात्त्विक बदल जातात.

भाशा आनी साहित्य: चिनी भाशा ही सिनो-तिबेटी भाशाचोम्यांचो एक फांटो आसा. हे भाशेंत आनीक बरेंच ल्हानसान फांटे आसात. सगळ्यांत म्हत्वाचो फांटो म्हळ्यार मॅंडरीन चिनी. ही भाशा उत्तरेकडेन चडशी वेव्हारांत वापरतात. तिच्योय बऱ्योच बोली आसात. चिनी भाशेचे लिपयेक बरोच पोरोलो इतिहास आसा. ती चित्रांभशेन आसा. चिनी चित्रलिपीसारकी लिपी हेर खंयचेच भाशेंत ना.

चिनी साहित्याक ४,००० वर्सांची परंपरा आसा. २५० वर्सांपयलीं चीनांत जितलें साहित्य आशिल्लें. तितलें संवसारांतल्या हेर खंयचेच भाशेंत नाशिल्लें; इतलेंच न्हय तर संवसारांतल्या सगळ्या भाशांतल्या वट्ट साहित्यापरस तें चड आशिल्लें. हांगा सुमार सगळेच लोक कविता बरयताले, अशें मानतात. इतिहासावयले बरपावळीक, तत्त्वगिन्यान, काथा, नाटक, हांकां बरीच पोरीन परंपरा आसा. क्रांतीपयलीं उजवाडाक आयिल्लें चडशें साहित्य कन्फ्युशियस विचारांचेर आनी बुध्द आनी ताओ विचारांचेर आदारिल्लें. क्रांतीउपरांत, खासा कळून सांस्कृतिक क्रांतीउपरांत हांगा मार्क्सवादी विचारांच्या नेटाक लागून पोरन्या विचारांचें साहित्य काबार जावन गेलें. समाज बदलपाखातीर साहित्याची गरज आसता. ह्या तत्त्वगिन्यानांक तेंको दिवपी चिनी फुडान्यांनी क्रांतीउपरांत साम्यवादी विचारांचें प्रदर्शन घडोवपी साहित्याक उर्बा दिली आनी पोरेन विचार फुडें दवरतल्यांक ख्यास्त दिली. लू सुन, लाव श, माव दुन, बा जिन हे संवसारभर नामना मेळयिल्ले विसाव्या

देखातले कांय चिनी साहित्यीक जावन आसात.

म्हत्वाचीं बळां: राजधानी बिजिंग (पयलींची पीकींग), शांघाय, कॅनन
हॉंगाची व्हडली शारां; तेभायर चुंगकिंग, वूहू तिन्त्सिन, मूकडेन,
शान, चिंगडाव, नानकिंग, फूजो हींय बरींच म्हत्वाचीं शारां जावन
आसात. पोर्नी परंपर आशिल्लीं आनी भोंवडेकारांक आकर्शण थारपी
शारां आनी गांवगिरे वाठार चीनांत बरेच आसात. कॅंगार, खोतान,
तीबेटची राजधानी ल्हासा हीं शारां वयंचे सैमीक सोबितकायेक
भूत आनी इतिहासीक पुरव्यांक लागून अप्रुपाचीं थारल्यांत. चिनी
आनी चीनांतलो कालवो (लांबाय १,९०० किमी.) जो यांगत्सी
ची हळडुव्या न्हंयांक जोडटा, हीं संवसारांतलीं अजापां अशें मानतात.

- को. वि. सं. मं.

चुंबकचिकित्सा: हाता-पांयांक वा कुडीच्या दुखपी अवयवाक
एक लावन दुर्येंस आळाबंदा हाडपी शास्त्र म्हळ्यार चुंबकचिकित्सा
(magnetotherapy). चुंबकचिकित्सा ही खूब पूर्विल्ली चिकित्सा पध्दत
सा. अथर्ववेदांत दुर्येंस आळाबंदा हाडपाखातीर ताचो कसो उपेग
रचो, हाचेर मंत्र आसात. तातूंत चुंबकांक 'अस्मन' आनी 'सिक्त' हे
द्व वापरल्यात. पयलींचे राजा आपली शक्ती राखून दवरपाखातीर
बकाचो वापर करताले. ईजिप्तची सौंदर्यसम्राज्ञी क्लियोपात्रा ही
पयली सोबितकाय राखून दवरपाखातीर आपल्या कपलाचेर ल्हान चुंबक
दून दवरताली, अशी एक दंतकथा आसा. काळांतरान ही चिकित्सा ना
गेली. पूण फाटल्या कांय दशकांत हे चिकित्सेक रशिया, चीन, जपान,
मेरिका ह्या देशांत बरींच चालना मेळ्ळ्या आनी ह्या मळाचेर नवें नवें
शोधन चालू आसा.

चुंबकाक मॅग्नेट (Magnet) हें नांव पडलें, तें माग्नेस (Magnes)
वांग्या राखण्याक लागून. तो एकदां ग्रीस देशांतल्या मार्जंट आयडा ह्या
गिराचेर भोंवता आसतना अकस्मात ताची लोखणी तोपी एक
तत्रक दसून उरली. जेन्ना ताणें ती काडपाचो यत्न केलो तेन्ना तो
एकदम सकयल कोसळ्ळो. माग्नेस हाणें सोद लायिल्ल्यान चुंबकाच्या
तत्रकक Magnet हें नांव पडलें. असल्या ह्या Natural Magnets तत्रकक
lodestone अशें म्हण्टात.

कितले शक्तीचो चुंबक खंयच्या रोगाखातीर वापरपाचो, खंयचे
शक्तीचो चुंबक कुडीच्या खंयच्या अवयवाक लावपाचो हाका
चुंबकचिकित्सेंत खूब म्हत्वाची सुवात आसा. चिकित्सा (therapeutic)
चुंबक वेगवेगळ्या आकाराचे आनी शक्तीचे आसतात. सादारणपणान
कमी (low), मध्यम medium आनी उच्च high शक्तीचे चुंबक वापरतात.
ह्या चुंबकांक मुळावे चुंबक (basic magnets) अशें म्हण्टात. कमी आनी
मध्यम शक्तीचे चुंबक नाजूक; अवयवांखातीर वापरपाचे आसतात. तशेंच
ल्हान भुरग्यांखातीर कमी वा मध्यम शक्तीचे चुंबक वापरचे पडटात.
दोळ्यांखातीर कमी शक्तीचे चुंबक वापरतात. उच्च शक्तीचे चुंबक खूब
पोरन्या दुर्येंसांक (chronic diseases) आनी जाण्ट्या मनशांक वापरपाचे
आसतात. सॉडिलोसीस, संधिवात, कमखुडी ह्या सारकिल्या दुर्येंसांत
उच्च शक्तीचे चुंबक वापरतात. तशेंच उच्च शक्तीच्या चुंबकांचो उपेग
चुंबकीय उदक (magnetised water) करपाखातीर जाता. चुंबक
सादारणपणान सुमार १५ ते २५ मिनाटां सकाळ-सांज वापरचे पडटात.
पूण थाराविक अशे नेम नात. ते रोग्याच्या दुर्येंसाचे स्थितीचेर आदारून
आसतात. पीडेस्तांच्या वेगवेगळ्या पीडेप्रमाण आनी दुर्येंसप्रमाण त्या
दुर्येंसाखातीर वापरपाच्या खाशेल्या चुंबकाचो काळ (duration) थारता.
देरेका चुंबकाक दोन ध्रुव (poles) आसतात. एक दक्षिण (south) आनी
दुसरो उत्तर (north). देरेका ध्रुवाचीं लग्नां वेगवेगळीं आसतात.

भारतांत चुंबकचिकित्सा सुमार ३० वर्सांपयलीं सुरू जाली. ताचें
सगळें श्रेय बंगालचो नामनेचो शास्त्रज्ञ डॉ. ए. के. भट्टाचार्य हाका वता.
तशेंच दिल्लीचो डॉ. आर. एस्. ठ्कार आनी डॉ. एच. एल्. बन्साल
हांणीय चुंबकचिकित्सा प्रसारणाक वावरत मोलादीक कार्य केलां.
अमेरिकेंत डॉ. ई. के. मॅक्लीन आनी डॉ. आल्बर्ट रॉय डेव्हिस हांणी चुंबक

चिकित्सेच्या विशयाचेर उपाट संशोधन केलां. डॉ. ई. के. मॅक्लीन हाच्या
म्हणण्या प्रमाण शक्तिशाली चुंबकीय क्षेत्रांत (high magnetic field)
कॅन्सर पेशी जित्यो उरूंक शकनात. आयजमेरेन चुंबक चिकित्सेवरवीं
कितलेशेच कॅन्सरचे पिडेस्त ताणें बरे केल्यात, अशें ताचें मत आसा. डॉ.
आल्बर्ट रॉय डेव्हिस हाच्या म्हणण्याप्रमाण चुंबकीय उपचार पोटाखणे
(Gastric Ulcer) आनी वाय (Rheumatism) ह्या दुर्येंसांचेर खूब गुणकारी
आसा. रशियांत 'मुतखडो' विरगळून वचपाखातीर लेनिनग्राड हांगाच्या
हॉस्पिटलांत चुंबक उदकाचो सरेंस वापर करतात. रशियांत चुंबक
उदकाक अजापांचें उदक (Wonder Water) अशें म्हण्टात. जपानांत
संधिवात, वेदना, न्हीदमोड, रक्तदाब ह्या दुर्येंसांचेर चुंबकांचो व्हड
प्रमाणांत वापर करतात. जपानाचे रिस्ट बँड (Wrist Band- रगत दाब
नियंत्रण करपी साधन) आनी चुंबकीय माळ (Magnetic Necklace)
नामनेक पावल्यात. चीनांत चुंबकीय चोळ्यांचो वापर मोट्या प्रमाणांत
जाता. चुंबकीय चोळ्यो दुडीआड खूब उपेगाच्यो आसात, अशें सिध्द
जालां. चीनांत चुंबकीय बुटांचोय वापर जाता.

चुंबकचिकित्सा हें शास्त्र सैमीक नेमांचेर आदारिल्लें आशिल्ल्यान
ताचेपसून कसलोच दुस्परिणाम जावपाची शक्यता ना. तरी फुडले नेम
पाळचे पडटात: १. चुंबकीय उपचार लांकडाचे फळयेचेर वा खाटीचेर
धेवप २. व्हडलें चुंबक नाजूक अवयवांक लावचें न्हय. ३. व्हडलें चुंबक
लायतकच रोखडेंच न्हावचें न्हय. अर्द वर तरी रावन उपरांत न्हाण
धेवचें, वा न्हावन जातकच उपचार धेवचें. ४. रित्या पोटाचेर उपचार
धेवचें. ५. चुंबक जमनीर दवरचें न्हय वा आपटूचें न्हय. ६. गुखार
बायलांक हातापांयांचेर चुंबक लावचें न्हय. चुंबकीय उदक पिवपाक
हरकत ना. ७. ल्हान भुरग्यांक हातापांयांचेर चुंबक लावचें न्हय. ८.
उपचार घेतकच रोखडीच थंड पेयां घेवंची न्हय.

चुंबकाचें कार्य मुखेल करून रगतांतल्यान चलता. चुंबक कुडीक
लायतकच चुंबकाचीं सूक्ष्म ल्हारां कुडींत प्रवेश करतात. ताका लागून
रगताभिसरण (blood circulation) जलद जाता. रगतवाहिन्यांतल्यान
हेमोग्लोबीन (haemoglobin) सोपेपणान व्हांवपाक लागता. कॅल्शियम
आनी कॉलेस्टरेलसारक्या पदार्थांचो रगतांतलो थर कमी जाता. ताका
लागून रगतवाहिन्यो लवचीक जातात आनी रगत शुध्द जाता. अशेतरेन
काळजाचें कार्य वेवस्थित चालू जाता. ताका लागून ऊंच रगतदाब
सारक्या कितल्याशाच रोगांपसून राखण मेळटा. जांकां high cholesterol
चें दुर्येंस आसा, तांणी ही चिकित्सा केली जाल्यार तांचें कॉलेस्टरेल
खात्रीन देंवन तांकां कोरोनरी काळजा दुर्येंसाची भिरांत उरचीना, अशें
बऱ्याच जाणकारांचें मत आसा. चुंबकाच्या वापरक लागून नाका
आशिल्ले क्षार आनी विशारी द्रव्यां कुडीभायर घालप जाता आनी पुराय
कुडीचें कार्य सुखीत जाता. चुंबकाक लागून कुडीची रोगप्रतिकार
शक्तीय वाडिल्ल्यान रोगनिवारण जाता. चुंबकाच्या वापरक लागून
अंतर्ग्रथी (hormones) चो स्त्राव नियमित जाता आनी कार्तीत
तिकतिकसाण येता. अशक्त पेशींक ताकद मेळटा.

चुंबकचिकित्सेंत चुंबक उदकाक खूब म्हत्व आसा. चुंबकउदकाचो
पचनसंस्थेचेर एकदम बरो परिमाण जाता. मुत्रपिंडाच्या दुर्येंसाचेर
चुंबकीय उदक एकदम गुणकारी जावन आसा. मुतूक जायना जाल्यार
चुंबक-उदक आनी उदक समप्रमाणांत दर पांच-धा मिनाटांनी वित
रावल्यार मुतूक जाता. चुंबक उदक हें वखद आसा. ताका लागून साद्या
उदकासारको ताचो उपेग करचो न्हय. हें उदक सादारण अदो ग्लास
हेप्रमाण दिसांतल्यान तीन-चारदां धेवपाचें आसता. मुतखडो आसत
जाल्यार स खेपे लेगीत घेतात. चुंबकीय उदक तीन प्रकारचें आसता: १.
उत्तर ध्रुव चुंबकीय उदक २. दक्षिण ध्रुव चुंबकीय उदक ३. मिश्र
चुंबकीय उदक. दूव वा हेर पेयां लेगीत चुंबकीय उदक येतात. दूद
चुंबकीय केल्यार ताची गुणवत्ता कितल्याशाच पटींनी वाडटा, अशें
रशियन शास्त्रज्ञांनी सिध्द केलां. चुंबकीय दूद सैमीक दुबळेपण
घालोवपाखातीर वापरतात.

चुंबकचिकित्सा हें अशें शास्त्र आसा की ही चिकित्सा करतना हेर अँलोपथिक-आयुर्वेदिक वा होमिओपथिक वखदां घेवपाक कसलीच आडकाठी ना. पूण होमिओपथिक वखदांचो हे चिकित्सेकडेन बरोच मेळ बसता. दिसानदिस विद्युच्चुंबकचिकित्सेचो प्रसार नेटान वाडत आसा. खूबदां एकदम पोरन्या दुयेंसाचेर साद्या चुंबकाचो म्हडलोसो गुण येना, पूण विद्युत चुंबकीय उपचार असल्या दुयेंसाचेर खूब गुणकारी थारतात. चुंबकीय उपचार स्पाँडिलॉसिस, संघीवात, पांय मुयेवप, स्लिप डिस्क, रोडेमूत, चिंता, नैराश्य (despression) आनी केंद्रीय तंत्रिकातंत्राची (central nervous system) हेर दुयेंसां, सायनस (नाकाचें दुयेंस), चड कॉलेस्टेरोल, दमो, लैंगीक दुबळेपण, चड प्रेसांव (hypertension), बायलांचीं दुयेंसां, मुत्रपिंडाचे, कातीचे आनी पोटाचे विकार, हाडांचो विकार, दोळ्यांचीं दुयेंसां ह्या व्याधींचेर उपाट उपेगी थारल्यात.

- ए. पी. बांदोडकर

संदर्भ- 1. Bhattacharya, A. K. (Dr.), 'Power in Magnets to Heal' & 'Magnet & Magnetic Field'. 2. Bhattacharya, B. (Dr.), 'Magnet Dowsing'. 3. Davis, Albert Roy- 'The Anatomy of Biomagnetism'. 4. Korth, Leslie O., 'Healing Magnetism'.

चुनखडी: रसायनीक नदरेन पठेल्यार चुनखडी हो फातर चड करून कॅल्शियम कार्बोनेटपसून तयार जाल्लो आसता. तातूंत कॅल्शियम आनी मॅग्नेशियम ह्या दोगांचेंय जोड कार्बोनेट वा ह्या दोनूय कार्बोनेटांची भरसण आसता. चुनखडी हो एक संस्तरणी, अवसादी, असंशकली (non-elastic) फातर जावन आसा. बारीकसाणेन पठेल्यार चुनखडींत मुखेल घटक कॅल्साइट (calcite) आसपाक जाय, तर डोलोमाइटांत खनिज डोलोमाइट [dolomite, CaMg (CO₃)₂] हें मुखेल प्रमाणांत आसता. ५ ते २० टक्के मॅग्नेशियम कार्बोनेट आशिल्ले चुनखडीक मॅग्नेशियमयुक्त चुनखडी म्हण्टात आनी २० टक्क्यांपरस चड आसल्यार डोलोमाइट म्हण्टात.

रसायनीक नदरेन पठेल्यार कॅल्शियम ऑक्साइड आनी कार्बन डाय-ऑक्साइड हे चुनखडीचे मुखेल घटक आसात. चुनखडींत कांय प्रमाणांत अॅल्युमिनियम आनी सिलिका आसता. क्वार्ट्ज (quartz) आनी चिकणमाती (clay) सारके संशकली घटक चुनखडींत सांपडटात. लोखण जेन्ना आसता तेन्ना तें सिडेराइट वा फेरोहन-डोलोमाइट वा चिकणमातयेसारक्या खनिजांत सांपडटा. Sr हें एक मुखेल 'लेश मूलद्रव्य' (trace element) चुनखडयेंत आसता.

चुनखडीतलीं मुखेल खनिजां कॅल्साइट हाचें षटकोनी (hexagonal) प्रणालींत स्फटिकीकरण (crystallisation) जाता आनी आरगोनाइटचें स्फटिकीकरण समचतुर्भुजी (orthorhombic) प्रणालींत जाता. पृष्ठ वातावरणांत आरगोनाइट अस्थिर आशिल्ल्यान काळाप्रमाण ताचे कॅल्साइटांत परिवर्तन जाता. जरी आरगोनाइट अस्थिर आसलो, तरीकूय ताचें दर्याच्या उदकांतल्यान अवक्षेपण (precipitation) जाता. तशेंच धोड्या साद्या उदकांतल्यान ताचें अवक्षेपण जावंक शकता. डोलोमाइट पृष्ठ वातावरणांत थीर आसता आनी खाशेले स्थितींत, देखीक- चड खान्या वा चड अल्क स्थितींत ताचें 'मुळावें अवक्षेपण' (primary precipitate) जाता.

सिडेराइट हो लोखणाचो कार्बोनेट थोडे चुनखडींत मेळटा. पूण चड लोखणाचो कार्बोनेट फेरोहन डोलोमाइट म्हूण सांपडटा. सिलिका, चर्ट आनी क्वार्ट्ज हांच्या रुपांत आसता. चडशीं हीं दोनूय खनिजां चुनखडीच्या 'डायोजेनेसिस' (diagenesis) च्या वेळार तयार जातात. चुनखडींत सांपडपी हेर खनिजां म्हळ्यार ग्लॉकोनाइट, कॉलेफेन आनी पाइराइट. हांच्या वांगडा चिकणमाती आनी जैव पदार्थूय आसतात.

सूक्ष्मदर्शकांतल्यान चुनखडीची वीण (texture) पळेत जाल्यार, खूब बारीक पूण स्फटिकी कॅल्साइटची 'मोझेक' (mosaic) दिसता. हाका 'मिकाइट' अशें म्हण्टात. हाचे उपरांत तयार जाल्ल्यो विणी (textures) म्हळ्यार स्ट्रॉलोलाइट्स, कॅल्साइटान भािल्ल्यो वांकड्यो-तिकड्यो

एकामेकांवयल्यान वचपी शिरो (veins) आनी 'replacements' खुबो चुनखडींत सगळ्या सगळीं वा कुडक्यांच्या रुपांत जीवाश्म (fossils) सांपडटात. हाचेवेल्यान चुनखडीचो भोंवतण (ecology) आनी वातावरण हांचेविशीं म्हायती मेळूंक शकता.

चुनखडी तयार करपाचे प्रक्रियेप्रमाण, ताचे दोन प्रकार थारायल्यात एक स्वस्थायी- जी जे सुवातेर जाल्या तेच सुवातीर आसता. दुसरे परस्थायी- जी एके सुवातींत अवक्षेपित (precipitate) जाता आनी दुसरे सुवातींत एकठांय जाता. स्वस्थायी चुनखडी दर्यांतल्या जिवजणनपसून अवक्षेपित जाता. परस्थायी चुनखडी अवक्षेपित जाल्ल्या जाग्यार सावन दुसऱ्या जाग्यार दर्याच्या लोटाक लागून वता आनी थंय एकठांय जाता न्हांवन वचपाचें हें अंतर चड आसताच अशें ना.



न्हंयच्या देगणांतले स्रावण (secreting) करपी जीव हे स्वस्थायी चुनखडीक जल्म दिवपी मुखेल कारक (agents) आसात. प्रवाळी शेट + coralline algae- लियोथेम्नीयम) आनी ताचे वांगडचे 'कोरल्स' हे प्रवाळी चुनखडीचे मुखेल घटक आसात. फोरमिनिफर आनी हेर हाडा नाशिल्ले प्राणी, देखीक- मॉलस्क (mollusc) आनी एकिनोडर्मस, हे खुबसो कार्बोनेट अवक्षेपित करपाक हातभार लायतात. सगळ्यांत चड आनी सहज मेळपी स्वस्थायी चुनखडी म्हळ्यार दर्यांतली चुनखडी तेभायर खोल दर्यांतल्या उदकांत उबपी फोरमिनिफरसारके जीव जेन्ना मरतात, तेन्ना तांचे कुडीचे घट्ट भाग एकठांय जावन जी चुनखडी तयार जाता, ताका खोल दर्यांतली (pelagic) चुनखडी अशें म्हण्टात. हेर प्रकारच्यो चुनखडी म्हळ्यार जैवधर्म (biohermal) चुनखडी, जैवस्तरी (biostromal) चुनखडी आदी.

चुनखडीचो मुखेल वापर शिमिट करपाचे प्रक्रियेंत जाता. शिमिटाचो मुखेल घटक म्हळ्यार चुनखडी. घरां बांदपाच्या कामांत चुनखडी वापरतात. ताचे हेर उपेग अशे: कागद, रंग, रसायनां, साखर गाळणी, लोखण, विगलन करपाखातीर अभिवाह (flux) म्हूण, कॅल्शियम कार्बाइड करपाक, उद्येगीक कार्बन डाय-ऑक्साइड, उदकाचेर संस्कार करपाक, मृत्तिकाशिल्प (ceramics) उद्येग, कापड कारखाने, भरसणी (filler) म्हूण खुबशा वस्तूखातीर आनी प्रकाशकी वापरखातीर चुनखडीचो वापर करतात.

- डॉ. अशोक देसाय

चुनो: चुनो चड करून कॅल्शियम ऑक्साइडपसून तयार जाल्लो आसता. चुनो हो शब्द सामान्य तरेन वापरल्यार तातूंत भितर भाजिल्ली (कॅल्साइड) चुनखडी आसता ताकाच क्विक लाइम, हायड्रेटेड लाइम, स्लेक्ड लाइम वा अनस्लेक्ड लाइम अशें म्हण्टात. चुनखडी, प्रवाल पोवळीं (corals), कालवांचीं कल्लां भाजून चुनो तयार करतात. डॉलोमाइट (Ca-Mg Carbonate) भाजल्यार डॉलोमाइट चुनो (Magnesium lime) तयार जाता.

खणींतल्यान काडिल्ली चुनखडी अशे तरेन गाळटात की फोडिल्ल्या कुडक्यांचो आकार सादारण १.३-५ सेंमी. जातलो. हे कुडके धुंवपी खोर्नांत (roary kiln) घालतात. उबे तरेचें खोर्न आसल्यार चुनखडीच्या कुडक्यांचो आकार ७.५-२० सेंमी. इतलो दखतात. खोर्न पेटयतात आनी जेन्ना तापमान १,१००° से. ते १,४००° से. इतलें जाता, तेन्ना चुनखडीचें अपघटन जाता आनी कार्बन डाय-ऑक्साइड भायर पडटा; हाचें प्रमाण वजनान ४०% आसता. उरता तो कॅल्शियम ऑक्साइड म्हळ्यार चुनो. हाकाच चुनकळी, कळीचो चुनो वा वाहक चुनो (caustic lime) अशेंय म्हण्टात.



जो चुनो तयार जाता, तो ताच्या भाजपाप्रमाण रसायनीक नदरेन उदकाकडेन विक्रियाशील (reactive) आसता. कमी भाजिल्लो चुनो उदकांत घाल्यार स्फोटक जाता; पूण चुनो चड भाजिल्लो आसल्यार

नो विक्रियाशीलता (reactivity) कमी आसता. चुन्याचो एक प्रकार *burnt dolomite* हाची उदकाकडेन विक्रिया जायना, म्हूण ताचो उच्चतापसह (refractory) पदार्थ म्हूण करतात. रूढ चुनो हो चडसो शुद्ध चुनखडीपसून करतात. पूण हायड्रॉलिक चुनो अपद्रव्य (pure) चुनखडीपसून जाता. हे चुनखडींत सिलिका, अलुमिना आनी उपाणी अंपद्रव्यां थोड्या प्रमाणांत आसतात. भाजनाफुडें चुनो अद्रव्यांवांगडा एकजीव जाता आनी कॅल्शियम सिलिकेट्स आनी शुमिनेट्स तयार जातात. असल्या चुन्याक उदक घालतकच तो कारण शिमिटामशेन घट्ट जाता.

चुनो उदकांत घाल्यार खूब उश्णताय तयार जाता. सुमार ५०० ग्रॅ. घोल्ल्यान जी उश्णताय जाता, ती १ किग्रॅ. उदक -१८° से. सावन ०° से. मेरेन तापोवंक शकता. चुन्याचो सुको पिळे तयार करतना केल्ल्या चुन्यांत सवकास थोडें थोडें उदक घालतात आनी कॅल्शियम यड्रॉक्साइड (Calcium Hydroxide) तयार करतात, जातूंत २५% मनान रसायनीक कंडाईन्ड वॉटर आसता. चुनो वापरपी लोक, चुन्यांत उदक घालून चुन्याची स्लरी (slurry) वा निवळी (milk of lime) तयार करतात. उदकांत उफेवपी चुन्याचो आकार आनी यिरवपाचो वेग (settling rate) हांकां रसायनीक नदरेन खूब म्हत्व आसा. देखीक- कागद यार करपाक बेगीन तळाक बसपी चुनो लागता, तर चामड्याचेर केया करता आसतना सवकास तळाक बसपी चुनो लागता. चुन्याचीं लक्षणां चड करून मूळ चुनखडीचीं (जाचे पसून चुनो तयार केला) लक्षणां, भाजपाचें प्रमाण आनी कितलो वेळ चुनो वाय्यार उरलो चेर आदारून आसतात. चुनो चड वेळ वाय्यार उरलो जाल्यार बेगीन तळाक बसता. उदकाचें प्रमाण खूब म्हत्वाचें आसता. उदक चुन्यांत गेलें जाल्यार बायेंक कणांचो हायड्रॉक्साइड तयार जावन सवकास तळाक बसता.

हायड्रेटेड चुनो ही एक बळिश्ट अल्कली (alkali) आसून कसल्याय ऋश्ट अम्लांचें (acids) निरकालन (neutralization) करूंक शकता. शंदकामाखातीर चुनो खूब पूर्विल्ल्या काळासावन वापरता आसा. शंदकामांत चुनो संयोजक (mortar) आनी प्लास्टर म्हूण वापरतात. रसायन उद्योगांनी चुनो हें एक मूळ उद्येगीक रसायन जावन आसा. नैचप्रमाण स्टील फलस करप, उदक शुद्ध करपाखातीर, पल्प आनी कागद तयार करपाखातीर, उद्येगीक टाकाऊ पदार्थांचेर संस्कार करपाखातीर, कंवचेच्या उद्योगांनी आनी फ्रिक्शनी चुन्याचो वापर करतात.

- डॉ. अशोक देसाई

चूल (रंदन): घरंत वा घरभायर जेवणखाण वा हेर वस्तू उज्याच्या आदारान शिजोवपाखातीर केल्ले रचणुकेक 'चूल' अशें म्हण्टात. शब्दकल्पद्रुमांत चुलीची व्यख्या आसा, ती अशी: 'चुल्यते प्रज्वाल्यते अग्निरत्र'. अर्थ: जातूंत उजो पेटयतात, ती सुवात.

आदल्या काळार मात्त स आपलें अन्न उज्यांत भाजून खातालो. तेखातीर ताका फकत पेटिल्लो उजो मेळ्ळ्यारच पुरो जातालो. आयदनाचो सोद लागलो, तेन्ना तातूंत अन्न शिजोवन खावपाची जाणविकाय मनशाक आयली. आयदनांतलें अन्न शिजोवपाखातीर मनशान तीन फातर तीन कोनांत मांडून चूल घडयली. अशे तरेन चुलीचो जल्म जालो.

चूल ही सादारणपणान रंबचे कुडींत आसता आनी तिचेर पुराय कुटुंबाचें जेवणखाण करतात.

पुराय घरचें अन्न शिजयिल्ल्यान चुलीक देवपण लाभलां. तेचखातीर चुलीक पांय लायनात. भश्ट्यो बायलो तिका आपडीनात. कांय कडेन मरण आयिल्ल्याच्या घरांतले लोक चुलीचेर रंदीनात, तर कांय कडेन दर दिसा चूल सारोवन रंगोळीच्या घालपाची पध्दत चलता. घरंत जेन्ना कसलेंय व्रत करतात, तेन्ना हेर देव-देवतां वांगडाच चुलीकूय अन्न (वाडी) अर्पण करतात. नव्या घरंत शास्त्रोक्त पध्दतीन चुलीची थापणूक करतात.

आंच्या यंत्रयुगांत पारंपारीक चुलीचें म्हत्व खूब प्रमाणांत उणें जालां आनी ताची सुवात विजेचेर चलपी उपकरणां, स्टोव्ह, गॅसाची शेंगडी हांणी घेतल्या.

- को. वि. सं. मं.

चेंडू-फळी: कोंकणांत उक्त्या मळार खेळटात तो एक खेळ. हातूंत चोवीस वा ताचे परसूय चड खेळगडी समान संख्येन वांटो घेतात. चेंडू-फळीचो खेळ खेळपाक खरचो वा फळ्यो भरून तयार केल्लो पेल्ल (बॉल) हातभर लांबायेची एक रंब बडी वा फळें आनी दोन मोटे फातर लागतात.

दोन मोटे फातर एकामेकांपसून हातभर अंतरचेर दवरून, ताच्या मध्यभागार एक बडी वा फळें आडवें दवरतात. बडयेच्या दोनूय कुशीकसावन ६०/६० फूट अंतरचेर रेण वा शीम काडटात आनी खेळपाखातीर दोन पंगड घडयतात.

सुर्वेक एका पंगडांतलो एक खेळगडी बडयेपसून सुमार आठ फूट अंतरचेर उबो रावन पेल्लान फातरवेली बडी उडोवपाचो यत्न करता, त्याच वेळार दुसऱ्या पंगडांतले खेळगडी बडयेच्या लागसार भोंवतणी उबे रावन, बडी वा पेल्ल जिखपाचो यत्न करतात. तांकां बडी वा पेल्ल जिखपाक जालोना तर तांचो एक खेळगडी बाव जाता. बडी वा पेल्ल हातूंतली खंयचीय एक वा दोनूय वस्तू जिखल्यार, दोनूय पंगडांचो दाव सारको वा समान जालो, अशें मानतात. पेल्लाक लागून बडी पडलीना आनी तो पेल्ल दुसऱ्या पंगडांतल्या खेळगड्यांनी जिखल्यार पेल्ल मारपी खेळगडी बाव जाता. पेल्ल बडयेकूय लागलोना वा कोणे जिखून धरलो ना, जाल्यार दोनूय पंगडांचे दाव समान जातात.

एका पंगडांतल्या एका खेळगड्यान पेल्ल मारतकच दुसऱ्या पंगडांतलो खेळगडी येवन पेल्ल मारता. अशे तरेन एकामेकां फाटल्यान दोनूय पंगडांचे खेळगडी बडयेक, पेल्लान मोखपाचो यत्न करतात.

- को. वि. सं. मं.

चेंबरलेन ओवन: (जल्म: १० जुलय १९२०, सॉ फ्रांसिस्को).

अमेरिकन भौतिकीविज्ञ. हार्टमथ महाविद्यालयांतल्यान १९४१ त पदवी घेतकच ताणें १९४२-४६ ह्या काळांत अणुबॉंबचे निर्मितीखातीर नामनेक पाविल्ले मॅनहॅटन येवजणेंत भौतिकीविज्ञ म्हूण काम केलें. १९४७-४८ त ताणें शिकागो हांगाच्या लमॉंट नॅशनल प्रयोगशाळेंत काम केलें. शिकागो विद्यापीठाकडल्यान पीएच्.डी. मेळयतकच तो कॅलिफोर्निया विद्यापीठांत प्राध्यापक जालो. थंय ताणें आल्फा कणांचो क्षय (alpha particle decay), न्यूट्रॉनांचें द्रवांतल्यान जावपी विवर्तन (neutron diffraction in liquids) आनी उच्च ऊर्जायुक्त न्यूक्लिऑनांचें प्रकीर्णन (high energy nuclear particles reactions) ह्या विशयांचेर संशोधन केलें. १९५५ त कॅलिफोर्निया विद्यापीठांतल्यान शक्तिमान Bevatron Particle Accelerator ह्या उपकरणावरवीं मेळपी वेगवान प्रोटॉनांच्या झोताचो उपेग करून ताणें सेप्रे ह्या शास्त्रज्ञाच्या सहकार्यान ऑट्टोप्रोटॉनची (antiproton) निर्मिती केली. ऑट्टोप्रोटॉनचो सोद लायिल्लेखातीर १९५९ त, भौतिकशास्त्राखातीर आशिल्लो नोबेल पुरस्कार चेंबरलेन हाका सेप्रे हाच्यावांगडा वांटून मेळ्ळो. १९५६ त, ऑट्टोप्रोटॉनां पसून ऑट्टोन्यूट्रॉन मेळोवपाकूय ताका यश आयलें.

- को. वि. सं. मं.

चेंबरलिन, सर जोसेफ ऑस्टिन: (जल्म: १६ ऑक्टोबर १८६३, बर्मिंगहॅम; मरण: १६ मार्च १९३७, लंडन).

एक ब्रिटीश मुत्सद्दी. जोसेफ चेंबरलिनाचो चलो आनी प्रंतप्रधान नेव्हिल चेंबरलिनाचो (१९३७-४०) सावत्र भाव. ताणें रबडी आनी ट्रिनिटी महाविद्यालयांत आनी फुडें फ्रांस आनी जर्मनी हांगा शिकप घेतलें. १८९२ त तो हुजूसशावरवीं संसदेंत (House of Commons) बिनविरोध वेंचून आयलो आनी निमाणेमेरेन संसदेचो वांगडी आशिल्लो. हुजूसशा १८९५ त सत्तेर येतकच ताका वेगवेगळीं अधिकारपदां मेळत

गेली. १९०३-१९०५ ह्या काळांत तो अर्थमंत्री आशिल्लो. १९१५ त संयुक्त मंत्रिमंडळ सत्तेर येतकच चेंब्रलिनाची भारतमंत्री म्हूण नेमणूक जाली. दोन वर्सांउपरांत मेसोपोटेमियाच्या आयोगांत वांटो घेवपाखातीर ताणें राजीनामो दिलो.

१९१८-२२ ह्या काळांत परत अर्थमंत्री म्हूण ताची नेमणूक जाली आनी तो रोखडोच हुजूरपक्षाचो फुडारी जालो. १९२४-२९ ह्या काळांत परराष्ट्रमंत्री आसतना ताणें परराष्ट्रीय घोरणांत जायत्यो सुदारणा घडोवन हाडून शांतताय पातळवपाखातीर यत्न केले. ताणें लोकार्ना कबलात (The Locarno Pact) घडोवन हाडून युरोपांत शांतताय पातळायली आनी जर्मनीक राश्ट्रसंघांत आस्पावन घेतलो (१९२५). ताच्या ह्या मोलादीक वावराखातीर १९२५ त, शांततायेखातीर आशिल्लो नोबेल पुरस्कार ताका चार्ल्स डॅश हाचेवांगडा वांटून मेळ्ळो.

- कों. वि. सं. मं.

चेकोस्लोव्हाकिया:

झेकोस्लोव्हाकिया; चेकोस्लोवेन्स्का

सोशॅलिस्ता रिपब्लिका. मध्य युरोपांतलें एक प्रजासत्ताक. क्षेत्रफळ १,२७,८७६ चौ.किमी.; अक्षवृत्तीय विस्तार ४७° ४४' उत्तर ते ५१° ३' उत्तर आनी रेखावृत्तीय विस्तार १२° ५' उदेंत ते २२° ३४' उदेंत. लोकसंख्या: १,५५,५०,००० (१९८६). ह्या देशाचे दक्षिणेवटेन हंगेरी आनी ऑस्ट्रिया; नैर्ऋत्येवटेन, अस्तंतेवटेन आनी वायव्येवटेन जर्मनी; उत्तरेक पोलंड आनी उदेंतेक रशिया आसा. राजधानी- प्राग.

भूंयवर्णन: सैमीक नदरेन ह्या देशाचे तीन वांटे जातात. अस्तंतेक पोरन्या घट फातरांचो बोहीमिया हो पर्वतवाठार, ताच्या मध्याक पठार आनी सकयलो वाठार आनी भोंवतणी दोंगराच्यो वळी; ताचे उदेंतेक मोरेव्हियाचो सपाट वाठार आनी ताचेय उदेंतेक कार्पेथियन पर्वतवाठारांत स्लोव्हाकिया.

बोहीमियाचे कुशीचे पर्वत एकदम उबे चडटेचे आसात आनी शुमाव्हा, कॉर्कांनांशे ह्या सारक्या वाठारांत बरेच ऊंच आसात. दक्षिणेवटेनचें पठार मात कांय वाटकुळ्या दोंगुल्ल्यांपुरतेंच ऊंच आसा. हेर तीन दिकांनी ऊंच पर्वत आसात, खासा करून नैर्ऋत्य वाठारांत शुमाव्हा आनी चेस्फीलेस हे वाठार येरादारीखातीर अशक्य आसात. ईशान्येक सुडेटन पर्वतांच्यो तुटिल्ल्यो वळी आसात. कॉर्कांनांशे हें हांगाचें सगळ्यांत ऊंच म्हळ्यार १,६०२ मी. उंचायेचें तेमक. बोहीमियाच्या उत्तर वाठारांतल्या सकयल्या प्रदेशांनी बरेच दोंगर, दोंगुल्ल्यो, न्हंयो आनी पिकाळ देगणां सांपडटात. वायव्येवटेनचो कुबुने हॉथी हो दोंगर खनिजांखातीर नांवाजिल्लो आसा. दक्षिण बोहीमियाचें पठार उत्तर वाठारपस ऊंच आसा आनी थंय न्हंयांच्या प्रवाहाक लागून तयार जाल्लीं कोनीं आसात. मोरेव्हिया वाठार दक्षिणेचें डॅन्यूब मळ आनी उत्तरेचें सायलीशिया मळ हांकां जोडटा. हांगा अस्तंतेपस उदेंतेवटेन चडटी चड आसा. 'मॉरफ्स्का ब्राना' ही पायण मोरव्हिया वाठारांत आसा.

स्लोव्हाकियांतलो कार्पेथियन पर्वतवाठार म्हळ्यार ऑस्ट्रियांतल्या आल्प्स पर्वतांच्या विस्ताराचो डॅन्यूब पलतडीं ईशान्येवटेन गेल्लो एक वांटो जावन आसा. दक्षिणेंत अस्तंत-उदेंत वळी आशिल्ले ल्हान कार्पेथियन दोंगर (मार्ले कार्पेटी) उदेंतेवटेन पावतासर ऊंच जातात. तांच्या वळींच्या मदीं रंद देगणां आसात. सामकेच उत्तरेवटेन बेस्किदी पर्वताचे तुटके फांटे आसात. ताचे एकेवटेन तान्रा पर्वत आनी तातूंतलें दोंगरतेमक गेर्लाफोका हें देशांत सगळ्यांत चड उंचायेचें (२,६५५ मी.) आसा.

ह्या देशाक खंयचेच वटेन दर्यादेग ना. जर्मनीवटेनच्यान उत्तर समुद्राक मेळपी लाबे (एल्ब) न्हंयच्यो ओर्झे (एगर), बेरोका आनी क्लव्हा ह्यो म्हत्वाच्यो उपन्हंयो बोहीमियांतल्यान व्हांवतात. मोरेव्हियाच्या उत्तर वाठारांत सुरू जावपी ओड्रा (ओडर) न्हंय पोलंडांतल्यान वचून फुडें बाल्टिक दर्याक मेळटा. काड्डा दर्याक मेळपी डॅन्यूबची म्हत्वाची उपन्हंय मोरव्हा देशाच्या मदल्यान व्हांवता. तिका मोरेव्हियांतल्यान उडिये,

इग्लाव्हा आनी स्वित्हाहा न्हंयो मेळटात, जाल्यार स्लोव्हाकिया हांगासावन व्हा, न्यिन्ना आनी हरॉन न्हंयो मेळटात. दक्षिण बोहीमियांत ट्रेंबॉन आनी बुद्योवॉवित्से वाठारांनी बरींच तळीं आनी कोणां आसात. स्लोव्हाकियाच्या ऊंच तान्रा पर्वत वाठारांत बरींच ल्हानसान सोबीत अशीं सरोवरां आसात.


हवामान: देशाच्या ऊंच सकयल वाठारप्रमाण हवामानांत फरक दिसून येता. सकयल्या वाठारांनी तें उण्या प्रमाणांत थंड जाल्यार उंचेल्या वाठारांनी बरेच थंड आसता. स्लोव्हाकियाच्या पर्वतवाठारांनी हिम पडिल्ल्यान थंयचें हवामान शीतळ जाल्यार डॅन्यूब न्हंयचे देगेवयल्या हवामान त्या मानान बरेंच उब दिवपी आसा. पावस गिमांत चड पडटा अस्तंतेवटेन बोहीमियांत प्राग हांगा पावस उणो (४४३ मिमी.), उण्यांत उणें तापमान -३° से. आनी चडांत चड १९.५° से. आसता. बोहीमियांत आनी मोरेव्हियांत बरेच लेप धुकें आसता. कार्पेथियन पर्वत वाठारांनी दर १०-१५ वर्सांनी भयंकर वादळां जातात.

वनस्पत आनी मोनजात: बोहीमिया, मोरेव्हिया-सायलीशिया हांगा बऱ्याच प्रमाणांत रानां आसात. थंय स्प्रूस, फर, स्कॉट हे सारके रुख आसात. बोहीमियाचे शिमेवयल्या पर्वतांनी बेव्हा आनी लाबे न्हंयचे उत्तरेवटेन ओक जातीचे रुख दिश्टी पडटात. पानां झडपी तरांतरांचे रुख हांगा व्हड प्रमाणांत आसात.

कांय प्रमाणांत वांस्वेल, कोलसुणी, लिंक्स आनी रानमाजर, चड प्रमाणांत ऑटर, बॅजर, पोलकॉट, मार्टेन आनी मिक, रानांनी तांबडे हरण, तरो आनी रानदुकर असले प्राणी हांगा आसात. भांगरकोरचो आनी धवो गरुड, ऑसी, ग्रिकॉन, ईजिप्शियन, गीद, गरुड, घुघुम हांचे वांगडा उदकावटेन आनी चिखलाच्या वाठारांनी रावपी सुकणीं, काळी आनी धवीं बंकीं हांगा दिश्टी पडटात. नुस्त्यांमदीं डॅन्यूब न्हंयेंत सांपडपी व्हडलो कॅटफिश-‘वेल्स’ हें हांगाचें खाशेलेपण आसा. कांसव, तरेकवार सोरोप, शेड्डे, पाली, बेबकां असलीय मोनजात चेकोस्लोव्हाकियांत दिश्टी पडटा.

इतिहास: ह्या देशाच्या पूर्विल्ल्या इतिहासाविशीं आठव्या शतमानामेरेन सश्ट म्हायती मेळना. चेक आनी स्लोव्हाक ह्यो जमाती तेन्ना थंय अस्तित्वांत आशिल्ल्यो. ह्यो स्वातंत्रिक समाजाच्योच दोन शाखा आशिल्ल्यो. आठव्या शतमानांत मॉझिर ह्या एका जमातमुखेल्यान मोरेव्हियन राज्याची स्लोव्हाकियांत थापणूक केली, त्या काळांत सिरिल (कॉस्टंटीन ८२७-६९) आनी मिथोडीयस (८२६-८५) ह्या दोन ग्रीक धर्मप्रसाराकांनी स्लोव्हाकियांत क्रिस्तांव धर्माचो प्रसार केलो. मग्यार नांवाच्या हंगेरींतल्या लोकांनी ह्या राज्याचेर जैत मेळोवन आपलो शेक स्लोव्हाकियाचेर गाजयलो (९०५). फुडलीं कांय शतमानां हो वाठार मग्यारांच्याच शेकातळा आशिल्लो. मध्ययुगांत १०४१ वर्सा बोहीमियांतलो जातमुखेली रोमन पवित्र साम्राज्याचो मांडलिक जालो. बोहीमियांतले राजा ह्या काळांत जर्मन तंत्रज्ञ आनी वेपार्यांक थंय येवपाखातीर उर्बा दिताले आनी आलाशिरे दिवन तांकां आपल्या देशांत राबितो करूंक लायताले. १३४७ त बोहीमियाचो चार्ल्स हाचविन हो रोमन साम्राज्याचो सम्राट जालो. ताणें बोहीमियाची बरीच उदरगत केली आनी बोहीमियाची नामना सगळेकडेन पातळायली. चेक लोक ह्या काळाक भांगराचो काळ अशें मानतात. चार्ल्स आपल्या राज्याचीं सगळीं सुत्रां प्राग हांगा सावन चलोवंक लागलो. चार्ल्सच्या मरणाउपरांत बोहीमियांत धर्मीक झगडीं जावंक लागलीं. जॉन हस (१३६९-१४१५) हाणें रोमन कॅथलिक चर्च पध्दतींत सुदारणा जावची, हेखातीर चळवळ सुरू केली. जॉन हस हाका उपरांत लासून मारलो; पूण ताची चळवळ फुडें २० वर्सांमेरेन चालूच उरली. इ. स. १४३४ त दोनूय वटांच्या लोकांनी एक कबलात केली. पूण १६२० त ती फसली.

ह्या काळांत बरेच स्लोव्हाक लोक शिक्षणाखातीर प्राग हांगा आयले. फुडें पोलंडच्या राजान बोहीमियाचेर शेक गाजयलो. १५२६ त बोहीमियाचो राजा दुसरो लुई हाका पुर्काआड झुजतना मांहाच हांगाचे



नडायेंत मरण आयलें. तेन्ना कॅथलिक पंथाच्या सरदारांनी ऑस्ट्रियाचो पयलो फर्डिनंड हाका राजा म्हूण चेक गादयेर बसयलो. ह्या राजावरवीं हांगा हॅसबर्ग घराण्याची कारकीर्द चालू जाली. फर्डिनंडान कॅथलिक वर्मपंथाक फाटबळ दिलें आनी प्रॉटेस्टंट लोकांनी हॅसबर्गांवांगडा झूज सुरू केलें (१६१८); पूण प्रॉटेस्टंटचो १६२० त पराभव जालो. पूण हें धर्मीक झूज सगळ्या युरोपांत पातळ्ळें. तें 'तीस वर्सांचें झूज' म्हूण इतिहासांत गाजिल्लें आसा. ह्या झुजाक लागून चेक लोकांचें बरेंच लुकसान जालें. बोहीमिया, मोरॅव्हिया आनी स्लोव्हाकिया ह्या प्रांतांची अर्थीक आनी राजकी नदरेन परिस्थिती इबाडली. स्लाव फुडान्यांनी चेकोस्लोव्हाकियांत राश्ट्रीय अस्मिताय जागी केली. १८४८ त बोहीमिया आनी स्लोव्हाकिया हांणी हंगेरींतल्या मग्यार लोकांवांगडा ऑस्ट्रियाआड बंड केलें. पूण तें मोडून उडयलें. ह्या बंडांतल्यान १८६७ त मग्यारांनी ऑस्ट्रियाकडल्यान समान हक्क मेळयले. हाका लागून ऑस्ट्रिया-हंगेरी ही दोन राज्यां निर्माण जालीं; पूण चेक आनी स्लोव्हाक हांकां कसलोच राजकी वर्जो मेळ्ळो ना.

पयल्या म्हाझुजावेळार हॅसबर्ग सरकारान बोहीमियन कांतीकारकांआड कडक उपाय काडले. तेन्ना टॉमाश मासारिक, ताचो शिष्य एडुआर्त बेनेश, मिलान, स्टेफानिक ह्या सारक्या फुडान्यांनी चेकोस्लोव्हाक राश्ट्रीय समितीची थापणूक केली. पयल्या म्हाझुजाचो पुरायपणान फायदो घेवन हॅसबर्गांकडल्यान पुराय स्वतंत्रताय मेळोवपाचें तांणी थारायलें. ताका लागून इश्ट राश्ट्रांचें बरेपण मेळोवपाखातीर ते वेगाभायर गेले. कितल्याशाच चेक सैनिकांनी हॅसबर्ग सैन्यांतल्यान भायर सरून ल्हान पंगड उबारले. स्लोव्हाकियांत कारेल केमर आनी ताचे भूंयगत वांगडी हांची 'माफिया' ही संघटना हॅसबर्गांवांगडा झुजताली. मासारिक आनी हेर सगळे स्लोव्हाक फुडारी अमेरिकेंत एकठंय आयले आनी तांणी पिट्सबर्ग कबलातीचेर सयो केल्यो. हे कबलातीवरवीं चेक आनी स्लोव्हाक हांकां नव्या देशांत सारकेंच प्रतिनिधीत्व मेळटलें अशें

थारलें. इश्ट राश्ट्रांनी ह्या तात्पुरत्या सरकाराक चेकोस्लोव्हाकियाचें सरकार म्हूण मान्यताय दिली. हॅसबर्ग सत्तेच्या दुबळेपणाचो फायदो घेवन २८ ऑक्टोबर १९२८ दिसा चेकोस्लोव्हाकिया प्रजासत्ताक जाल्ल्याची घोशणा जाली. चेक आनी स्लोव्हाक निमाणे एकठंय येवन हें राज्य निर्माण जालें. मासारिक हांगाचो पयलो अध्यक्ष आनी बेनेश परराश्ट्रमंत्री जालो. १९२१ त हांगा कम्युनिस्ट पक्षाची थापणूक जाली.

दुसऱ्या म्हाझुजापयलीं हिटलरान चेकोस्लोव्हाकियाचे कुडके करपाचे नदरेन हांगाच्या जर्मन उलोवप्यांखातीर वेगळ्या स्वतंत्र प्रांताची मागणी केली. चेकोस्लोव्हाकियाचो कांय वाठार जिखपाचो ताचो हेत आशिल्लो. ह्या जर्मन उलोवप्यांक सुडेटन जर्मन अशें म्हण्टाले. तांचो राबितो चडसो सुडेटन दोंगर वाठरांनी आशिल्लो. चेकोस्लोव्हाकियाचे स्वतंत्रतायेचेर संकश्ट आयलां हें पळोवन मासारिक हाणें रशिया आनी फ्रांस हांचेलागीं इश्टागतीची कबलात केली; पूण १९३८ त इटली, फ्रांस, ब्रिटन आनी जर्मनी हांचे फुडारी जर्मनीचे मागणेचेर विचार करपाखातीर जमले आनी फ्रांस आनी ब्रिटनान जर्मनीचे मागणेक तेंको दिलो. ह्या वेळार देशाचो अध्यक्ष बेनेश आशिल्लो. तो राजीनामो दिवन इंग्लंडाक गेलो. १९३९ त हिटलरान चेकोस्लोव्हाकियाचेर जैत मेळोवन म्यूनिक कबलात न्हयकाली. बेनेश स्वतंत्र चेकोस्लोव्हाकिया चळवळीचो फुडारी जालो. ताका टॉमास मासारिकाच्या पुतान, जॉन मासारिकान पालव दिलो. १९४१ त रशियन सैन्यावांगडा ते चेकोस्लोव्हाकियांत आयले आनी तांणी सत्ता हातांत घेतली. बेगोबेग तांणी ६०% उद्योगांचें राश्ट्रीयकरण केलें आनी रशियाक रुयीनीया हो उदेंत स्लोव्हाकियाचो वाठार दिलो. १९४६ त हांगा वेंचणुको जाल्यो. राश्ट्रीय सभेच्यो २०० तश्यो ११४ सुवातो कम्युनिस्टांक मेळ्ळ्यो. कम्युनिस्टांचें बळगें वाडलें आनी पंतप्रधान आनी हेर मुखेलमंत्री त्याच पक्षाचे जाले. १९४८ त कम्युनिस्टांनी बंड करून सगळीच सत्ता आपल्या हातांत घेतली, संविधान तयार केलें आनी

चेकोस्लोव्हाकिया

वेंचणुको घेतल्यो. जॉन मासारिकान आत्महत्या केली अशें म्हण्टात. तशेंच बेनेश हाणें रजिनामो दिलो. ताचे सुवातेर क्लेमंट गोटेव्हाल्ड (१८९६-१९५३) पंतप्रधान जालो. ताणें रशियाचे धर्तेचेर राज्याची उबारणी केली. शिक्षणीक आनी धर्मीक संस्था कम्युनिस्टांच्या नियंत्रणाखाल आयल्यो. रोमन कॅथलिक पाद्रीक बंदखणींनी घाले. चेकोस्लोव्हाकिया आनी पोलंड हांणी अर्थीक सहकार्याखातीर एक परिशद आपयली. चेकोस्लोव्हाकिया रशियाक बरोच लागीं आयलो. चडशीं धोरणां थारवचेपयलीं हांगाच्या सरकारक रशियांतल्यान बुद मेळूंक लागली. १९५३ त गोटेव्हाल्ड हाका मरण आयलें आनी आंटाचीन झापोटोव्का अध्यक्ष जाल्यार विल्यम शिरोव्का पंतप्रधान जालो. १९५०-१९६० ह्या द्या वर्सांच्या काळांत ह्या देशांत अर्थीक मळार थीरपण उरलें ना. राश्ट्रीयकरणाचोय व्हडलोसो फायदो जालोना. १९५७ त आंटोन्यान नोव्हट्या अध्यक्ष जालो. ताणें १९६२ त रशियांतल्यान तेल हाडपाखातीर नळ येवजण सुरू केली.

इतले मजगतीं कम्युनिस्ट सत्तेआड लोकांचो बोवाळ चालू जालो. विचारस्वतंत्रताय, रशियन धर्तेचेर आशिल्ले राज्यपध्दतीक विरोध ह्या गजालींतल्यान चळवळी सुरू जाल्यो. १९६७ मेरेन विद्यार्थी आनी लेखक हांणी हे चळवळीक तेंको दिलो. निमाणें १९६८ त कम्युनिस्ट फुडाऱ्यांनी कांय मुळावे रजकी बदल करपाचें मान्य केलें. अलेक्झांडर हुबचेक हो कम्युनिस्ट पक्षाचो पयलो सचिव जालो. ताणें चेकोस्लोव्हाक कम्युनिस्ट पक्षांत उदारमतवाद आनी लोकशाय तत्वां हाडपाखातीर, तशेंच रशियाचो शेक उणो करपाखातीर कांय कार्यावळी मुखार हाडल्यो. तांकां हांगाच्या लोकांचो येवकार मेळ्ळो; पूण रशिया आनी हेर कम्युनिस्ट राश्ट्रां ह्या देशांकडेन दुभावचे नदरेन पळोवंक लागलीं. चेकोस्लोव्हाकियान आपूण कम्युनिस्ट तत्वांकडेन तडजोड करचो ना, अशें जाहीर करून लेगीत २१ ऑगस्ट १९६८ दिसा वॉर्सा कबलातीप्रमाण सुमार पांच लाख रशियन सैनिक चेकोस्लोव्हाकियांत घुसले. १९६९ त हुबचेक हाका स्वताचें पद सोडचें पडलें आनी गुस्ताव हुसेक हो पयलो सचिव जालो.

चेकोस्लोव्हाकियांतल्या हांगामी मंत्रीमंडळांत १९७३ त बरेच बदल जाले. १९७७ त हांगाच्या कांय बुध्दीजीवी लोकांनी हुसाकाच्या सरकारआड चार्टर ७७ ही चळवळ उबारली. पूण हे चळवळीच्या सगळ्या फुडाऱ्यांक ख्यास्त दिवन हुसाक हाणें ती मोडली. १९८५-८६ त रशियाकडल्यान हुसाकाच्या राज्यकारभाराचेर टीका केली. हुसाक हाच्या फुडारपणाखाल चेकोस्लोव्हाकियाचें सरकार सद्यामेरेन थंय सत्तेर आसा.

राज्यवेवस्था: १ जानेवारी १९६९ सावन चेकोस्लोव्हाकिया हो चेक सोशलिस्ट रिपब्लिक (बोहीमिया, मोरेव्हिया आनी सायलीशियाचो कांय वावर) आनी स्लोव्हाक सोशलिस्ट रिपब्लिक (स्लोव्हाकिया) ह्या दोन राश्ट्रांचो मेळून जाल्लो एक संघराज्य समाजवादी प्रजासत्ताक देश आसा. ह्या दोन प्रजासत्ताकांक समान हक्क आसात. चेक प्रजासत्ताकाचो राज्यकारभार चलोवपाखातीर २०० प्रतिनिधींचें राश्ट्रीय मंडळ आसा, जाल्यार स्लोव्हाक प्रजासत्ताकाचो राज्यकारभार १५० प्रतिनिधींच्या राश्ट्रीय मंडळावरवीं चलता. संघराज्य विधीमंडळांत दोनूय प्रजासत्ताकांचे वांगडी आसतात. हांची संख्या १५० आसा आनी देक प्रजासत्ताकाचे ७५ प्रतिनिधी आसात. हे भायर संसदेचें दुसरें घर म्हळ्यार लोकमंडळ (चेंबर ऑफ द पीपल) हातूंत १३७ चेक आनी ६३ स्लोव्हाक प्रतिनिधी आसतात. संसदेचे वांगडी राश्ट्राध्यक्षाक वेंचतात आनी राश्ट्राध्यक्ष केंद्रीय मंत्रीमंडळाची नेमणूक करता. दर पांच वर्सांनी वेंचणुको जातात आनी सत्ता अप्रत्यक्षपणान कम्युनिस्ट पक्षाच्या हातांत आसा. १८ वर्सां पुराय केल्ल्या दरेकल्याक मत दिवपाचो अधिकार, जाल्यार २१ वर्सां पुराय केल्ल्या दरेकल्याक वेंचणुको लडोवपाचो अधिकार आसा. कम्युनिस्ट पक्षाच्या फुडारपणाखाल कामगार आनी युवक संघटना आसात. ह्या संघटनांच्या प्रतिनिधींचीं नांवां वेंचणुकांखातीर

सुचयतात.

थळावो राज्यकारभार राश्ट्रीय समित्यांवरवीं चलता. अश्यो १ प्रांतीय समित्यो आसात आनी प्राग आनी ब्राटीस्लाव्हा ह्या शारांखातीर वेगळ्यो समित्यो आसात. हांच्यो वेंचणुको दर पांच वर्सांनी जातात.

अर्थीक स्थिती: शेतवडीच्या मळार उद्येगीकरण आनी यंत्रांचो उपेग ह्या गजालींक लागून हांगा पिकावळ बरीच जाता. गंव, बार्ली, मको साखरबीट, बीयर तयार करपाखातीर हॉप्स, रय ओट्स आनी बटाट हें हांगाचीं मुखेल पिकां. गोखां पोसपाच्या धंद्यांतल्यान मांस आनी दूध ह्या प्रमाणांत मेळटात. रानांतल्या रुखांक लागून लांकूड उद्येगाची उदरगत जाल्या.

खनिज उत्पन्नाच्या मळार हांगाची परिस्थिती बरी ना. खनिजां बऱ्याच उण्या प्रमाणांत सांपडटात. हांगाच्या तळ्यांनी, कोंडांनी आनी न्हंयांन मुददम तयार केल्ली नुस्त्याची पिकावळ अर्थवेवस्थेक बरोच आदा दिता. कार्प, टॅब पायक, पर्च आनी ट्रावट जातीचें नुस्तें हांगा चर प्रमाणांत मेळटा.

उद्येगीक उत्पादनाच्या मळार हांगाच्या लोकांनी पयलीं सावन नामन मेळयल्या. कम्युनिस्ट राजवटीखाला उद्येगधंद्याच्या मळार नेटान वाड जाली. धातू, कोक, शिमीट, पेपर, रसायनां, सॉर, प्लॅस्टिक, कृत्रिम वस्त्रां, कपडो ह्यासारक्या वस्तूंचे कारखाने बरेच पातळ्ळ्यात. हे भायर बीयर, हॉलिकॉर्टर्स, हेर वाहनां हांचे कारखानेय उदरगतीक पावल्यात अर्थीक नदरेन हो देश बरोच फुडारिल्लो आसा. देशाच्या पुराय अर्थवेवस्थेचेर रशियाचो प्रभाव आसा. रशियाच्या पालवांतल्यान हांगाचे चडशे उद्येग उबे आसात. देशांतल्या सोबीत थळांक लागून पर्यटनांतल्यान बरेच उत्पन्न मेळटा. धातू, पेट्रोलियम, शेतवडीच्या मळावयलीं आनी हेर मळांवयलीं यंत्रां आनी उपकरणां, रसायनां हांची आयात रशिया, उदेंत जर्मनी, पोलंड, हंगेरी, अस्तंत जर्मनी हांगासावन जाता. कपडो, यंत्रां आनी वाहनां, चामड्याच्यो आनी प्लॅस्टिकच्यो वस्तू ह्या सारक्या वस्तूंची निर्यात चडशी रशिया, उदेंत जर्मनी, पोलंड, हंगेरी, अस्तंत जर्मनी, युगोस्लाव्हिया, बल्गेरिया, ऑस्ट्रिया आनी रुमानिया आदी देशांनी जाता.

कोरुना (चेकोस्लोव्हाक क्राउन) हें हांगाचें अधिकृत चलन.

येरादारी आनी संचारण: १९८४ मेरेन चेकोस्लोव्हाकियांत ७४,८९१ किमी. लांबायेचे रस्ते आशिल्ले. हातूंतले सगळेच म्हळ्यार १०० % पक्के आशिल्ले. त्याच वर्सा रेल्वेमार्गांची लांबाय १३,११४ किमी. आशिल्ली. व्हाल्याव्हा, एल्ब आनी डॅन्यूब ह्या न्हंयांतल्यान उदकांतली येरादारी चलता. उदकामार्गांतल्यान ह्या देशाचे संबंद हेर देशांकडेन येतात. चेकोस्लोव्हाक एअरलायन्स हे संस्थेवरवीं हवाईमार्गांवयली येरादारी चलता. राश्ट्रीय तशेंच आंतरराश्ट्रीय मार्गांचेर ही संस्था येरादा सांबाळटा. हेर देशांतल्या विमानकंपन्यांवरवींय हांगा येरादारी चलता. प्राग, बर्नो, ब्राटीस्लाव्हा, ओलोमोंक, कोशीक ह्या शारांनी मुखेल विमानतळ आसात. येरादारीच्या मळार हो देश फुडारिल्लो आसा.

१९८४ मेरेन हांगासावन ३० राश्ट्रीय थारवयलीं दिसाळीं उजवाडाक येतालीं. 'रुदे प्राव्ही' हें कम्युनिस्ट पक्षाचें अधिकृत विसाळें, हातूंत मुखेल आसा. हेर बरींच नेमाळींय हांगासावन उजवाडाक येतात.

रेडिओ, दूरचित्रवाणी ह्या प्रसारमाध्यमांचीय हांगा बरीच उदरगत जाल्या. सगळ्या प्रसारमाध्यमांचेर सरकारचें पुरायपणान नियंत्रण आसता. संचारणाच्या मळार ह्या देशाचो पांवडो बरोच ऊंच आसा.

लोक आनी समाजजीण: वंशीक नदरेन ह्या देशांतले ६३.८ % लोक चेक, ३१% स्लोव्हाक, ३.८% हंगेरीयन, आनी उरिल्ले पॉलिश, जर्मन युकेनियन आनी हेर वंशांचे आसात. हांगा सुमार ६५.५% रोमन कॅथलिक, २०.१% नास्तिक आनी उरिल्ले हेर धर्मपंथांचे आसात.

परंपरेतल्यान चलत आयिल्ले सण, उत्सव, चालीरिती आनी रावपाची पध्दत गांवगिऱ्या वाठारांनी आनी खास करून शेतकारांच्या जिवितांत आयजमेरेन तिगून उरल्या. देखून अन्न, भेस आनी घरां कांय

शारंगी परंपरेन आयिल्लीं तशींच आसात. शारंगतल्यान लोकांचें शीत हाचेपरस सामकें वेगळें आसा. आवय-बापूय दोगांय चडशीं शार वचपी आशिल्ल्यान भुरग्यांचेर सरकारचें लक्ष आसता. नवपणासावन देशाचेर भक्ती करपाची तांकां गोडी लायतात. तांचें ज्ञान, खाणजेवण, कपडे, मनोरंजन हांची जापसालदारकी सरकारा. कामगारांच्या भुरग्यांक हांगा हेरंपरस मात्स्यो चड सवलती द्यात.

गांवांनी खूपी शेतकार, जर तो चेक आसत जाल्यार मात्सो चड किल्लो आसता. त्यामानान स्लोव्हाकियांतलो शेतकार मागाशिल्लो नी गोखां पोसपाच्या उद्येगांचेर चड आदारिल्लो आसा.

साम्यवादी राज्यपध्दतीक लागून हांगाच्या लोकांच्या खपपाचो पांवडो जंच सुदारला. बायलांक समाजांत बरोबरची सुवात आसा.

कलेचें नदरेंतल्यान हो देश पर्यतीसावन संपन्न आसा. पूर्विल्ल्या तशेंच धिक आनी बरोक काळांतले परंपरेची पुरायपणान जतनाय केल्या. तांत कितल्याशाच शारंगी पोस्सो इगर्जी, किल्ले, सभाघरां आनी हेर तेहासीक वास्तू बरेतरेन सांबाळून दवरल्यात. प्राण ह्या शाराचे स्फुटिक गिरेस्तकायेची आयजमेरेन संवसारंत तोखणाय जाता.

संगीताच्या मळार एकुणिसाव्या शेंकड्यासावन हांगा उदरगत जायत आ. बोहीमियांतलें संगीत, वाद्यां, वाद्यां वाजोवपी पंगड कितल्याशाच तमानासावन नामनेक पावल्यात. स्मेताना आनी द्योरक ह्या सारके व्हड गीतकार हांगा जावन गेले. प्रागा शारांत जावपी वर्सुकी संगीत मेळाक वसारांतल्यान कितलेशेच लोक भेट दितात. बोहीमियन नृत्याचो प्रभाव खंय युरोपीय नृत्याचेर दिसून येता. 'पोल्का' हो हांगाचो नृत्यप्रकार बसाराभर तोखणायचो थारला. नाटक, सिनेमा, चित्रकला ह्या मळार हांगाच्या फिशाल लोकांनी नामना मेळयल्या.

शियाळ्यांतले बर्फावयले खेळ हांगाच्या लोकांमदीं प्रिय आसात. फुटबॉल, हॉकी, हॉकीबॉल, नाडेपेना (athletics) ह्या सारक्या खेळांनी संवसारीक सर्तींत चेकोस्लोव्हाकियाच्या खेळगड्यांनी आपल्या उंचेल्या पांवड्याचें प्रदर्शन केलें.

शिक्षण: राश्ट्रीय साक्षतेचें प्रमाण सुमार ९९% आसा. हांगाच्या गाळेंतल्या शिक्षणाची परंपरा सतरव्या शेंकड्यासावन सुरू जाली. गाळेंतलें शिक्षण ९ वर्सांचें आसता. हें शिक्षण फुकट, सक्तीचें आनी एकसारकें आसा. रशियन भाशा तिसरी भाशा म्हूण शिकतात. नामक्याच मुळाव्या पांवड्यावयलें शिक्षण सरकारच्या जापसालदारकेखाल चलता. शिक्षणसंस्थांचें प्रमाण बरेच व्हड आसा.

चडशे विद्यार्थी वैजकी, अभियांत्रिकी, समाजविज्ञान, शेतवड ह्या सारक्या विशयांचें शिक्षण घेतात. १३४८ त थापणूक जाल्लें चार्ल्स विश्वविद्यालय (कार्लोवा युनिव्हर्सिटी) आनी १७०७ त थापणूक जाल्लें चेक तांत्रिकी विश्वविद्यालय, हीं मध्य युरोपांतलीं सगळ्यांत पोर्नी शिक्षण केंद्रां आसात. दुसऱ्या म्हाझुजाउपरांत शिक्षणीक संस्थांची नेटान वाड जाली. रशियाचो वेस बरो पालव शिक्षणाच्या प्रसाराखातीर आनी उदरगतीखातीर मेळ्ळो. विश्वविद्यालयाभायर संशोधन आनी शिक्षणाच्या मळार हेर बऱ्योच संस्था वावुरतात. शिक्षण पुरायपणान सरकारी नियंत्रणाखाल चलता. उंचेल्या पांवड्यावयल्या शिक्षणाची हांगा बरी वेवस्था आसा. हांगाच्या विश्वविद्यालयांनी संवसारंत कीर्त मेळयल्या.

भाशा आनी साहित्य: चेक ही इंडो-युरोपीय भाशापंगडांतली स्लाव्हिक पोम्याचे अस्तंतेवटेन उपेगांत येवपी एक म्हत्वाची भाशा. ही भाशा उलोवप्यांची संख्या बरीच व्हड आसा. स्लोव्हाक ही भाशाय चेक भाशेक बरीच लागींची आसा. ह्यो दोनूय भाशा हांगाच्यो अधिकृत भाशा. हे भायर अल्पसंख्य लोकांच्यो मग्यार (हंगेरीयन), पोलिश, रुथेनियन, पिड्डीश आनी जर्मन ह्योय भाशा हांगा उपेगांत येतात.

मद्याक तिगून उरिल्लें चेक साहित्य तेरव्या शतमानाच्या दुसऱ्या अर्दासावनच आसा. ह्या काळांत स्तोत्रां, महाकाव्यां, भावकाव्य, नाटक अशा साहित्यप्रकारांची हांगा निर्मणी जाली. सोळाव्या शतमानांत

'बायबल'चो अणकार चेक भाशेंत जालो आनी उपरांत ताची स्फूर्त वेवन हांगा बरीच ग्रंथनिर्मणी जाली. सतरव्या-अठराव्या शेंकड्यांत हंसवर्ग घरण्याचे सत्तेखाल हांगाच्या साहित्यावावरक जाय तशी उर्बा मेळ्ळी ना. पूण ते परिस्थितींतलेगीत जॉन एमस कॉमीनियस हाणें चेक भाशेंतल्यान समृद्ध ग्रंथरचणूक केली. अठराव्या शेंकड्याच्या दुसऱ्या अर्दासावन हांगा विज्ञानाच्या उदरगतीच्या वावरांतल्यान साहित्याच्या मळार बरीच बरपावळ जाली. राश्ट्रवाद आनी देशभक्तीचे प्रेरणेंतल्यान चेक साहित्यिकांनी आनी विद्वानांनी नामना मेळयली. यॉसेफ डॉब्रोव्स्की, यॉसेफ युंगमान, पावेब यॉसेफ शाफरझीक, फ्रांटिशेक पालाट्स्की हे साहित्यिक ह्याच काळांत जावन गेले. १९ व्या शेंकड्यांत यान नेरुदा, कारेल मारवा, हालेक व्हीस्वेस्लाव्ह, यारोस्लाव्ह व्हर्हिलिट्स्की, स्वाटोन्सुक चेख हे कवी तशेंच बोझेना नेम्कोवा, कारोलेना स्वेट्ला, आर्लोयस यिरसेक हे कादंबरीकार नामनेक पावले. साम्यवादाच्या प्रभावान साहित्यनिर्मणेच्या मळार नामना मेळोवपी विसाव्या शतमानांतले साहित्यिक म्हळ्यार यॉसेफ होरा आनी यिस्की वॉल्कर हांच्याभायर कोख चापेक, फ्रांटिशेक, लॅंगर हे नाटककार, कारेल मातेज, चापेक-चॉड, इनाटा हर्मन आनी हेर कितलेशेच म्हान लेखक हांगा नामनेक पावले. सद्याचे साम्यवादी खजवटीक लागून साम्यवादी तत्त्वांचेर आदारिल्लें साहित्य हांगा बऱ्याच प्रमाणांत पातळ्ळां.

म्हत्वाचीं थळां: बोहीमियांतले पर्वत, रनांची सोबीतकाय, वखदी उदकाच्यो झरे, डॅन्बूब न्हंय, कार्पेथियन पर्वत ह्यो गजाली पर्यटकांक आकर्शित करतात.

प्राग ही देशाची राजधानी, बॅर्ना, बाटीस्लाव्हा, प्रेसबर्ग, कॉशित्से आनी स्लोव्हाक हीं शारां म्हत्वाचीं आसात.

ओस्त्रावा हें लोखणकाखात्याखातीर, पेन्स्लेन हें एक उद्येगीक केंद्र, स्कोडा थंयचे बीयरखातीर आनी ऑलोमोत्स, तीबेरत्स ह्याय थळांक म्हत्व आसा.

- कॉ. वि. सं. मं.

चेटणी: जेवण वा नाश्तो (breakfast) हातूंतलो एक पूरक पदार्थ. हेर पदार्थांवांगडा तिखट, आमट असो खर सुवाद मेळचो म्हूण केल्लो पदार्थ. चेटणेंचे जायते प्रकार आसतात. चेटण्यो वाटून, कुटून वा मुदडून करतात. तातूंतल्यो कांय चेटण्यो अश्यो:

१. हत्वे मिरसांगेची चेटणी: हे चेटणेक हत्वे मिरसांगो, कोथमीरचो पालो, सोय, आमटाण, साकर आनी मीठ अशे जिन्नस लागतात. हें सगळे एकठांय करून वांट्टात.

२. लसणीची चेटणी: हातूंत सोय, लसणीच्यो बोयो, तांबड्यो (सुक्यो) मिरसांगो, आमटाण आनी मीठ अशे जिन्नस घालतात.

३. सांसवांची चेटणी: सांसवां आनी हिंग तापिल्ल्या तय्यार फुलयतात. तातूंत सुक्यो मिरसांगो, सोय, आमटाण, मीठ घालून वांट्टात.

४. कुटिल्ली चेटणी: चेटणेंत लसूण, सोय, सुक्या मिरसांगांचो पिठे, तीळ, येथी, मिरयां, हिंग हें सगळें एकठांय करून कुटतात. ही चेटणी जायतो तेंप तिगूंक शकता.

५. मुड्डिल्ली चेटणी: हातूंत चिरिल्लो कांदो, सोय, मिरसांगांपिठे, आमटाणीचें उदक, मीठ, साकर हें सगळें एकठांय करून मुड्डितात. हातूंतूच दुसरे प्रकार करतात; तातूंत मिरसांगां पिठ्या जाग्यार हत्वे मिरसांगेचे कुडके घालतात.

ह्या चेटण्यांभायर आल्याची चेटणी, मिरसांगेचें खयतें आनी हेर जायते चेटण्यांचे प्रकार आसात.

तेरकवार भाज्यो आनी सोय घालून वांटिल्ले चेटणेक, ते ते भाज्येवेल्यान नांव आसा. देखीक: आमड्याचें सांसंव, आमड्याची करम, काराव्याचें खयतें, चीटांचें सांसंव आदी.

लसणीचे चेटणेंत आमटाणीच्या बदला सोलां घालून गोंयांत तिखटें हो प्रकार करतात. हें तिखटें पणसाचीं सुकिल्लीं भिकणां उकडून ताचे

चेतूक (यातुविद्या)

वांगडा खातात.

चडकरून चेटणी निखटी खायनात. भाकरी, पाव, चपाती, पोळो, सात्रां (हीट) हांकां लावन खातात.

- सुधा आमोणकार

चेतूक (यातुविद्या) : जादूचे दोन अर्थ आसात: १. जादूटोणा (चेतूक) म्हळ्यार अलौकिक वा गूढ शक्तीची खाशेली पात्रताय आशिल्ल्या मनशान ऐहिक हिताची प्राप्ती वा वायटाचें निवारण करपाच्या हेतान केल्ली साधना आनी ते साधनेचें कर्मकांड वा तंत्र. २. जादूचे खेळ: सामान्य लोकांक अज्ञात युक्तींनी, हातचलाखीन भुलोवन तरेकवार चमत्कार करून दाखोवप.

'जादू' शब्द 'यातु' ह्या संस्कृत शब्दावयल्यान आयला. फार्सींतसून भारतीय भाशांत 'जादू' हो शब्द आसा तसो आयलो. वेदकाळांत 'यातु' म्हळ्यार 'जादू' हो शब्द उच्च धर्माचे नदरेन अयोग्य मानिल्ल्या कर्मकांडाचो दर्शक मानिल्लो. 'टोणा' हो कन्नड भाशेंतलो शब्द आसून ताचो अर्थ 'फटोवप' असो जाता.

यातुविद्येक 'मायावेद' अशी संज्ञा वैदिक काळांत प्रचलित आशिल्ली, अशें शतपथब्राह्मणांत म्हळां. यातुवेत्त्याक 'मायी' वा 'मायाविद' अशें म्हण्टाले. जादूचो खेळ करता आसतना मायाविद घर्तरेचेर रवन आपूण अघांतरी मळबांत संचार करीत आसा, असो देखाव दाखयतालो अशें शारीरकभाय्यांत शंकराचार्यान म्हळां. ऋग्वेदांत म्हळां, की मायांच्या योगान इंद्र भोवरुपां धारण करता. मायावेद हो असुरांचो वेद आसूंक जाय, अशेंय एक मत आसा. अथर्ववेदांत म्हळां की 'मायी' म्हळ्यार 'मायावेत्ते' घातक आसून तांची बाधा जावंची न्हय म्हूण एकसारकी प्रार्थना करची पडटा.

यातुविद्या, जादू-संस्था आनी धर्म हांचेभितर एकामेकांक वेगळी करपी विभाजक शीम प्रत्यक्षांत दाखोवप भोव कठीण. सगळ्या मुळाव्या अवस्थेंतल्यान समाजांत यातुविद्या दिसून येता. भारत, चीन, ईजिप्त, अँसीरिया, काल्डिया, बॅबिलोनिया, इराण, अरबस्तान, ग्रीस, रोम, आर्विल्लो युगपूर्व युरोप ह्यो सगळ्यो पूर्विल्ल्यो संस्कृतायो आनी यश्ट्रां हांच्यांत यातुविद्या प्रचलित आसून तांच्या धर्मांत ती भरसल्या. यातुविद्येंतल्या कर्मकांडाचेर आनी तेविशींच्या पारलौकिक वा अलौकिक शक्तींचेर सगळ्या धर्मसंस्थांत श्रध्दा प्रचलित आसा. यातुवेत्तो वा जादुगार हो दिव्यशक्ती वा व्यक्ती हांच्यांतलो मध्यस्थ आसता. मुळावे अवस्थेंतूच कर्मकांडांत आनी गुंतागुंतीचे यातुविद्येंत प्रवीण आशिल्लो यातुवेत्तो होच मंत्रिक, पुरोयत, वैज, भविष्यवादी आनी दैवज्ञ ह्या नात्यान कर्तव्यां करीत आसता.

धातुविद्येचें उद्दिष्ट ऐहिक आसता. देखीक: रोगपीडा, हुंवार, दुकळ ह्या संकश्टांचें निवारण, गरज लागता तेन्ना पावस उडोवप, धान्य आनी जनावरां हांचे समृद्धीचे उपाय येवजप, भविष्यकाळांतले उदरगतीचीं आनी अरिश्टांचीं चिन्हां वळखप हीं ऐहिक प्रयोजनां जावन आसात. हीं प्रयोजनां अलौकिक शक्तीं वरवीं यातुवेत्तो साध्य करता.

अलौकिक शक्तींभितर पिशाच, राक्षस, पितर, असुर, अप्सरा, गंधर्व, डाकिणी-शाकिणी, हडळ, डेव्हिल, सैतान ह्यो घातक शक्ती आसतात. मळबांतले गिरे हे केन्ना अनुकूल आनी केन्ना प्रतिकूल आसतात. उच्च धर्मांतले अल्ला, गॉड, परमेश्वर, बुध्द, ब्रह्म, अर्हत, अहुर मज्द, येहोवा वा जेहोवा ह्यो संज्ञा आशिल्ल्यो पवित्र, दयामय, दिव्य शक्तीय हातूंत आसावतात. ह्या पवित्र आनी दिव्य शक्तींची धर्मीक समाजाक ऐहिक कल्याणाखातीर गरज आसता. आध्यात्मिक कल्याणाखातीर केल्ली आराधना जगांतलीं उच्च धर्मांतलीं देवळां, इगर्जी, मशिदी, पॅगोडा हातूंत पूर्विल्ल्या काळासावन आतांमेरेन चलत आयल्या.

कांय संशोधक आत्मकल्याणाखातीर देवाची कृपा संपादन करप वा आत्म्याची उन्नती करून घेवप, हेंच धर्माचें कार्य आसा आनी ऐहिक भायली सुस्थिती साधप, हेंच यातुविद्येचें कार्य आसा अशें मानतात. यातुविद्या मुळाव्या समाजांत उत्पन्न जाली तेन्ना धर्म नाशिल्लो, अशें

तांचें म्हणणें आसा. धर्म ही यातुविद्येपरंतची प्रगत अवस्था आसा यातुविद्या वैयक्तिक गरजांचेर उबारिल्ली आसा, जाल्यार धर्म हे समाजीक जिणेचो नियंत्रक आसा, अशेंय कांय संशोधक म्हण्टात. कांय जाणांचें मत अशें आसा कि यातुविद्येतूच धर्माचें बीं आसा. धर्म यातुविद्येचेंच उंचेंलें स्वरूप जावन आसा.

प्राथमिक समाजांतली अलौकिक शक्तीची कल्पना सामकी विस्कळीत स्वरुपाची आसा. हे अलौकिक शक्तीक मानवशास्त्रज्ञ 'माना' अशी संज्ञा दितात. साबार संवसारंतल्या विंगड विंगड देशांतल्या आनी समाजांत यातुविद्येचें पयलें गृहीत कृत्य अशें, की मनशाचें बरें-वायट करपी शक्त विश्वांतल्या पदार्थांमांती पातळ्ळयात. कांय जाणांच्या मताप्रमाण हें एकूच शक्त आसा, जाल्यार कांय जाणांच्या मताप्रमाण पदार्थांपदार्थांन विंगड विंगड शक्ती आसात. ह्या विंगड विंगड पदार्थांतले अलौकिक शक्तीचें जादूच्या तंत्राप्रमाण चालन, संमुखीकरण वा केंद्रीकरण जाता ह्या तंत्राच्यो तीन तरंग आसात: १. दांडो वा कोंड्याची बडी, धातू, फातर, वनस्पती, मणी, हाडां, कवट्यो, केंस, दुस्मानाच्या अवयवासारखे पदार्थ, मेण, विस्त्व, गोबोर, उदक खाशेली वखदी द्रव्यां आदी. २. मंत्रतंत्र. हातूंत द्रव्यांची खाशेले पध्दतीन मांडावळ करता आसतना खास मंत्र म्हण्टात. जे तरेचे अलौकिक शक्तीची साधना करपाची, ती मनांत हाडप वा तिचो नामोच्चार करप; जाचें बरें वा वायट साधपाचें आसा; ताका मनांत हाडप वा ताचो नामोच्चार करप; स्वता यातुवेत्त्यान खाशेल्या प्रकारचे शरीरक्रियेन चलप; ह्या सगळ्यांक खाशेली पध्दत. काळ, थळ वा दिका लागता. देखीक- अमाशेचे काळवे रती मसंडीत कांय यातुक्रिया करतात. सादी मंत्रविषयत क्रियालेगीत शक्तीयुक्त आसता, अशें मानतात. तशेंच मंत्रायल्ली कांडी, गंडोदोरे, गोबोर, केंस, मंत्रयुक्त स्पर्श, नदर, आलिंगन हांकां लेगीत अदृश्ट शक्ती आसता. ३. यातुवेत्त्याक यातुक्रिया करपाखातीर खाशेलो अधिकार मेळोवचो पडटा ताका 'तांबू' वा निशिध्दांचें स्वरूप मतींत घेवन कांय व्रतां आनी विधीनिशेध पाळचे पडटात. देखीक: नेमान न्हावप, नेमान जप करप, कांय जनावरांचें दर्शन घेवप ना, कांय पदार्थ जेवणांतल्यान वर्ज्य करप, थोड्या काळापुरते लैंगिक संबंद वर्ज्य करप वा ब्रह्मचर्य पाळप.

यातुक्रियेचीं दोन स्वरुपां आसात: साधना आनी समारंभ. साधना दुकळ पडटलो अशी भिरांत दिसूंक लागतकच पावस उडोवपाखातीर विधीविधान करप; धामीचे रोग उत्पन्न जातकच तांचो बंदोबस्त जावंचो म्हूण कर्मकांड करप, झुजांत दुस्मानाचेर जैत मेळोवपाखातीर साधना करप, घरांत कवड जावंचो न्हय म्हूण वास्तुशांत करप; बाळेंटेर बरो जावंचो म्हूण गंडोदोरे बांदप; ह्यो जाल्यो साधना. समारंभ: देवूळ, बर्च, मशीद, धर्मशाळा हांच्या उक्तावणाचो धर्मविधीयुक्त मेळावो, देवांचे वर्सुकी उत्सव, उरुस तशेंच तीर्थक्षेत्रांच्यो यात्रा, हे समारंभ जावन आसात.

साधनेचे तीन प्रकार आसात: १. शेतांत पयलेच खेप नांगर धरतना करपाचो विधी, गर्भाधान, लग्न हे उत्पादनविधी. २. झुजाच्या आरंभावेळार आनी झूज चालू आसतना करपाचे विधी हे संरक्षणविधी. ३. दोळ्यांचें दुर्येंस, कुश्टरोग, जोर, दमो ह्या रोगांच्या निवारणाखातीर आनी हेर सांथीच्या रोगांच्या निवारणाखातीर करपाचे विधी हे निवारणविधी. आनीक एक वर्गवारी आसा, ती म्हळ्यार शुक्लयातू आनी कृष्णयातू. कृष्णयातूक वेदांत 'अभिचार' वा 'कृत्या' अशें म्हळां. क्रिस्ती धर्मांत दुस्मानाचेर संकश्ट हाडपाखातीर दुश्ट हेतान इगर्जीत 'ब्लॅक मास' (काळी प्रार्थना) करतात. हे प्रार्थनेत डेव्हिलचे शक्तीचोय उपेग जावंचो, असो हेत आसता. चेतूक करून सवतीक वांश करप, भानामतीचे प्रयोग, मूठ मारप हे घातक प्रकार लेगीत कृष्णयातू जावन आसात. शुक्लयातू म्हळ्यार दुसऱ्याचें वायट करपाचो हेत बाळगिनासतना फकत व्यक्तीच्या वा कुटुंबाच्या ऐहिक कल्याणाखातीर केल्ली साधना. संवसारंतल्या सगळ्या मागाशिल्ल्या आनी सुदारीत समाजांत रूढ आशिल्ले धर्मीक संस्कार आनी समारंभ हे शुक्लयातुंतूच

जावतात. कुटुंबांतलीं वा समाजांतलीं झगडीं पालोवपाखातीर जायत करतात. शुक्लयातूचें एक उदाहरण म्हळ्यार पावस पाखातीर केल्लो जावू. यातुभितर आनीक दोन भेद आसात: यातू म्हायना केती जाण्यार दुसऱ्यान ताच्याआड प्रतियातू करूं येता. कः सुजांत एक पत्र दुसऱ्याच्या परभवाखातीर यातू करता. दुसरो तान पत्र ताच्याआड प्रतिकाखातीर यातू करता. हाका 'प्रतियातू' म्हण्टात.

संवसारांतल्या पूर्विल्ल्या राश्ट्रांतल्या लोकांचो जादूच्या क्रियांचेर उपाट श्रध्दा आशिल्लो. ईजिप्शियन समाजांत धर्म हो फकत जादूस्वरूपाचोच शेल्लो. जादूगाराक कांय खाशेले नेम, मंत्रसिध्दी आपणावपाखातीर दवे पडटात. मंत्रांचो उपेग ते चडसो वैजकेंत करताले. जादूगाराक च्या समाजांत खूब म्हत्वाची सुवात आशिल्ली. अँसिरियन आनी ब्रैलोनीयन राश्ट्रांच्या जादूवयल्या ग्रंथांनी सविस्तर म्हायती मेळटा. क आनी रोमन समाजांतूय जादूगारांक म्हत्व आशिल्लें. होमरच्या काळांतसावन जादूच्या क्रियांचें वर्णन कशी साहित्याक सुखात जाली. जग्याशास्त्र आनी भविष्यकथन हाका ग्रीक आनी रोमन संस्कृतायेंत ब म्हत्व आशिल्लें. ग्रीक देवळांत पुजाऱ्याकडल्यान भविष्यकथन वांल जातालो. युरोपांत मध्ययुगांत जादू आनी चेदूक हांच्यावयलो विश्वास एकदम वाडलो. एकुणिसाव्या शेंकड्यामेरेन युरोपांत टकिणीची भिरांत सामान्य लोकांमदीं पातळिल्ली. युरोपांत क्रिस्ती मार्या प्रसारउपरांत जादू हो खऱ्या धर्माआड आशिल्लो शुध्द लोकभ्रम तासा, अशेंय कांय क्रिस्ती पंडित म्हणपाक लागले. तरीकूय चेदूक आनी टकिणीची भिरांत थंय शेंकड्यांनी वर्सां तिगून आशिल्ली. कुरापतां जादूविशीं खूब म्हायती आसा. बदनजर, सोसाचें विख असलीं केतलीशींच दुयेंसां बरीं करपाचें मंत्रमंत्र जाणपी आनी हेर जादूगार नुसलमान समाजांत आनी राश्ट्रांत पूर्विल्ल्या काळासावन आदरक पात्र थारल्यात.

हिंदू धर्मांत वैदिक काळासावन यातुविद्या मोट्या प्रमाणांत भरसल्या. ऋग्वेद काळांत यातुकिया अयोग्य अशें मानिल्ली, देखून 'यातुघान' (जादूगार) ही अपमानकारक संज्ञा अशें मानताले. वसिष्ठ ऋषी कागाळ करपा, की म्हजी 'यातुघान' म्हण निंदा करतात. अथर्ववेदांत, वयर उल्लेख केल्ले यातुचे शुक्ल आनी कृष्ण अशे दोनूय प्रकार विस्तारान वर्णिल्यात. पूण शुक्लयातुच्या प्रकारक 'यातू' ही संज्ञा थंय ना. अग्नी, इंद्र, वरुण, सविता, विष्णू, रुद्र, सखती ह्या देवांचो आराधना आशिल्ल्यो यातुकिया अथर्ववेदांत आसात. अथर्ववेदांत रकेस, पिशाच्च, गंधर्व, अप्सरा ह्या दुश्ट अलौकिक शक्तींचें दुश्टप्रणिम टाळपाचे विधीय सांगल्यात.

पूर्विल्ल्या काळासावन आयजमेरेन मनशाचो यातुविद्येवयलो भावार्थ तिगून आसा. हाचें कारण म्हळ्यार वायटाचें निवारण, संकश्टांपसून राखण हाची प्राप्ती करून घेवपाखातीर मनशाची चिंता वाडली आनी हातूंतल्यान यातुविद्येचें श्रध्देचो उगम जालो. पूर्विल्ल्या काळांत मनशाचो बुध्दिव्वाद भौतिक सुखीचें गिन्यान मेळोवपांत आनी सैमाचेर ताबो मेळोवपाचे नदरेन सामको निफळ जातालो. देखून, त्या वेळार इन्धमातूतीच्या कात्त्यनिक साधनांक तो चड म्हत्व दितालो. वैज्ञानिक साधनांचो वापर करता आसतनाय, अनपेक्षित संकश्टां मनीस टाळूंक शकना जालो आनी अनुनूय ही स्थिती कायम आसा. अलौकिक शक्तींची कल्पना मनशाच्या मनाची फाट कशीच सोडिना.

यातुविद्येचें एक स्वरूप म्हळ्यार धर्मीक समारंभ. ह्या धर्मीक समारंभांनी आदरान आनी उमेदीन व्हडा संख्येन मनशांचे पंगड वांटो घेतात आनी धादोसभरीत जातात. अशे तरेन परंपरेचो आदर आनीकूय घट जाता. मनशाचो चमत्कारवयलो विश्वास कमी जायत आसा, हातूंत दुबाव ना. पूण कर्मकांडावयलो भावार्थूय कमी जायना.

मानवशास्त्रज्ञ ई. बी. टायलर हाणें यातुविद्येची एक वेगळी मानसिक उपपत्ती आपल्या ग्रंथांत विस्तारान मांडल्या. तो म्हण्टा की यातुविद्या हें

मुळावें अवस्थेतलें आभासी-विज्ञान (Pseudo-science) आसा. मुळावें अवस्थेतलो मनीस विश्वांत कार्याकारणभाव आसा, अशें मानून विश्वांतल्या घडणुकांचो अर्थ लायतालो. ताणें विश्ववेवस्थेखातीर अलौकिक शक्तीची कल्पना केली. तातूंतल्यानूच यातुविद्येचें आनी उपरांत धर्मविद्येचें विश्वरचनाशास्त्र आयलें. हीच उपपत्ती जेम्स जी. फ्रेझर हाणें उपरांत निवळावली आनी यातुविद्येचो धर्म आनी विज्ञान हांचेकडेन आशिल्लो संबंद स्पश्ट करपाचो यत्न केलो. 'यातुविद्या म्हळ्यार प्राथमिक विज्ञान' ह्या टायलर आनी फ्रेझर हांचे उपपत्तीआड एका फ्रेंच मानवशास्त्रज्ञाचो आक्षेप असो आसा की मुळावें अवस्थेंतल्या मनशांत बुध्दिव्वाद वा तार्किक विचार करपाची शक्त सुप्त आसता. ही अवस्था म्हळ्यार तर्कपूर्व (pre-logical) अवस्था अशें म्हणूं येता. पूण तर्कपूर्व अवस्थेंतलो मनशाचो पंगड संवसारांत अजून तरी खंयच सांपडूंक ना. कांय जाणकारांचें मत अशें आसा की तर्कपूर्व अवस्था आसूं वा नासूं, यातुविद्येंत वैज्ञानिक पध्दतीन यातुच्या परिणामांची केन्नाच तपासणी जायना यातू फळादीक जावं वा ना जावं, प्रात्यक्षिक प्रयोग वा अणभव हांकां अनुसरून खऱ्याफटीचो विचार हातूंत जायना. देखून यातुविद्येक मुळावें विज्ञान म्हणप समा न्हय. फ्रेझर हाच्या मताप्रमाण यातुविद्या, धर्म आनी विज्ञान ह्यो उदरगतीच्यो तीन अवस्था आसात. हातूंतले पयले अवस्थेंत म्हळ्यार यातुविद्येंत अलौकिक शक्तीचेर ताबो चलोवं येता अशी भावार्थ आसता; पूण जसोजसो समाज प्रगत जायत वता, तसो तसो हो भावार्थ कमी जायत वता. देखून अलौकिक शक्तीची प्रार्थना करप, पूजा करून समर्पण करप, यज्ञ-होम करप, तेखातीर देवूळ बांदप, भक्तीन शरण वचप ह्या स्वरूपांत धर्म अवतरता. हाचे फुडली तिसरी अवस्था, वैचारिक उदरगतीची अवस्था म्हळ्यार विज्ञान. जशीजशी विज्ञानाची उदरगत जायत गेली, तशी तशी जादूविद्या आनी धर्म हांच्या तत्वांची शास्त्रीय नदरेन विस्कटावणी जायत गेली.

- कौ. वि. सं. मं.

चेन, अर्नेस्ट बोरीस: (जल्म: १९ जून १९०६, बर्लिन; मरण: १२ ऑगस्ट १९७९, आयर्लंड).

जर्मन-इंग्लिश जीवरसायनशास्त्रज्ञ. १९३० त, फ्रेड्रिक-व्हिल्हेल्म विद्यापीठाची रसायनशास्त्र आनी शरीरक्रियाविज्ञान ह्या विशयांतली पदवी मेळयतकच ताणें बर्लिनांतल्या एका रुग्णालयांत १९३०-३३ ह्या काळांत 'एंझायम्स' (enzymes) चेर संशोधन केलें. १९३३ त इंग्लंडाक वचून केंब्रिज हांगाचे जीवरसायनशास्त्र संस्थेंत हॉपकिन्स ह्या शास्त्रज्ञाच्या हातासकल ताणें संशोधन केलें. १९३६-४८ ह्या काळांत तो ऑक्सफोर्ड विद्यापीठांत रसायनिक विकृतिविज्ञानाचो प्रयोग निदर्शक आनी व्याख्यातो आशिल्लो. १९४८-६१ ह्या काळांत तो रोम हांगाच्या रसायनिक सूक्ष्मजीवशास्त्राचे आंतरराश्ट्रीय संशोधन संस्थेचो वैज्ञानिक संचालक आशिल्लो. १९६१ त, तो लंडनच्या 'इंपिरियल कॉलेज ऑफ सायन्स' हे संस्थेंत जीवरसायनशास्त्राचो प्राध्यापक जालो.

चेन आनी हॉवर्ड फ्लोरी हाणी १९३९ त पेनिसिलिनाविशी (penicillin) संशोधन करपाक सुरवात केली. ताच्या ९ वर्सां आदी अलेक्झांडर फ्लेमिंग हाणें पेनिसिलिनाचो सोद लायिल्लो. चेन आनी फ्लोरी हांणी पेनिसिलिन शुध्द स्वरूपांत तयार करून तें एक प्रभावी वखद आशिल्ल्याचें सिध्द केलें. तांच्या ह्या संशोधनाक लागून प्रतिजैव (antibiotic) वखदांच्या संशोधनाची बुन्याद तयार जाली. वेगवेगळ्या सांसर्गिक रोगांचेर रोगनिवारक उपाय म्हूण पेनिसिलिन (penicillin) हें म्हत्वाचें वखद सोदून काडिल्लेखातीर, १९४५ त चेन हाका वैजकी आनी शरीरक्रियाविज्ञान विशयाखातीर आशिल्लो नोबेल पुरस्कार फ्लोरी आनी फ्लेमिंग हांचेवांगडा वांटून मेळ्ळो. चेन हाका बर्झीलियस पदक (१९४६), पास्तर पदक (१९४६) हाका हेर जायतीं पदकां मेळ्ळ्यांत. १९४९ त, तो रॉयल सोसायटीचो फेलो जालो. १९६९ त, ताका 'सर' हो किताब मेळ्ळो.

- कौ. वि. सं. मं.

चैन: हिंदू पंचांगांतलो पयलो म्हयनो. पुनवेच्या सुमारक चंद्र चित्रा नक्षत्रांत आशिल्ल्यान चैन हें नांव चड करून वेदकाळांत पडलां आसूंक जाय. हाका मधुमास म्हण्टात. सूर्य मीन राशींत आसतना चैत्राक सुखांत जाता. मेघ संक्रांत चैत्रांत येता. चैत्र शुध्द प्रतिपदा (संवसार पाडवो) शालिवाहन शकाचो वर्सांरंभ तेचप्रमाण साडेतीन म्हुर्तांतलो एक आसून त्या दिसा घुडयो-तोराणां उबारून नव्या वर्साक उमेदीन येवकार दितात. पंचांगाची पूजा करतात आनी कोडलिबाच्या पानांची चेटणी करून खातात. ह्याच दिसा वसंत ऋतू, संवत्सर आनी चंडिका नवरात्र (वासंतिक देवी नवरात्र) सुरू जाता. ह्याच दिसा भलायकेचें प्राप्ती व्रत, विद्याव्रत आनी तिलकव्रत करतात. हे प्रतिपदेक सूर्योदयावेळार ब्रह्मदेवान सृष्ट निर्माण केली, अशें हेमाद्रीचें ब्रह्मवचन आसा.

शुध्द पक्षांत गौरीपूजा, मत्स्यजयंती (तृतीया), भवानीची उत्पत्ती (अष्टम), रामनम, दोलोत्सव (एकादस), दमनोत्सव, महावीरचो जल्म, महाराष्ट्रांत गौरीची स्थापना (शुध्द तृतीया) आनी हनुमान जयंती, चैत्री याग (पुनव) हे म्हत्वाचे दीस येतात. चैत्र शुध्द तृतीयेक शंकरवांगडा गौरीची पूजा करतात आनी फुडें म्हयनोभर तांचो दोलोत्सव मनयतात. हेच तृतीयेक मत्स्यजयंती येता.

चैत्र शुध्द पंचम ही कल्पादी तीथ जावन आसा. चैत्रांतले शुध्द अष्टमीक भवानीची उत्पत्ती जाली, म्हूण ह्या दिसा भवानीचें दर्शन घेवचें अशें सांगलां. ह्याच दिसा अशोककलिकाप्राशन होय एक विधी सांगला. ह्या दिसा जितेंद्रिय जावन लौहित्य तीर्थांत न्हाण घेवपी ब्रह्मपदाक पावता, अशें एक वचन आसा. चैत्र शुध्द नम ही रामनम म्हूण मनयतात. चैत्र शुध्द एकादशीक दोलोत्सव येता. त्या दिसा वैष्णव लोक लक्ष्मीसकट विष्णूचें आंदोलन (झोपाळो) करतात. चैत्र शु. द्वादशीक दमनोत्सव म्हळ्यार विष्णुची दवण्यान (शेंवत्याची एक जात) पूजा करतात.

चैत्र म्हयन्यांत दर दिसा आंगणांत एक चौकोन सारोवन ताचेर खाशेले तरेची रांगोळी काडटात, तिका चैत्रांगण अशें म्हण्टात. ह्या चैत्रांगणाचेर हळद-कुंकूम आनी फुलां घालतात. तेचप्रमाण ह्या म्हयन्यांत तुळशी वृंदावनाचेर अभिषेक करतात. वद्य त्रयोदशीक शततारका नक्षत्र आयल्यार १०० सूर्यगिरणांचो आनी शेनवार आयल्या महावारुणी योग करतात. चैत्रांतले उमाशेक रवणाचो वध जाल्लो.

गोंयच्या नागेश देवस्थान, बांदोडें हांगा वर्सुकी महापर्वणी महोत्सव चैत्र शुक्ल पुनवे दिसा मनयतात आनी चैत्र वद्य प्रतिपदा दिसा फांतोडेर महारथोत्सवान सांगता जाता.

श्री शांतादुर्गा कुंभारजुवेकरीण देवस्थान, माशेल हांगाचो वर्सुकी पालखेचो उत्सव फाल्गुनाचे अखेरेक वा चैत्राच्या आरंभाक मनयतात. देवीची पालखी माशेलांतल्यान दर वर्सा कुंभारजुंव्यां वता आनी सगळ्या हिंदूंच्या घरांत वचून, पूजाअर्चा स्वीकारून चैत्र शुक्ल पंचमीक परत आपल्या देवळांत माशेलांत येता.

श्री महालक्ष्मी देवस्थान, बांदोडें हांगा वर्सुकी उत्सव चैत्र शुक्ल प्रतिपदेसावन चैत्र शुक्ल एकादशीमेरेन मनयतात.

श्री महालक्ष्मी देवस्थान, पणजी हांगा रामनम, चैत्री पुनव आनी अक्षय तृतीया मनयतात.

- कों. वि. सं. मं.

चोडणकार, काशीनाथ रामा: (जल्म: ४ ऑक्टोबर १९२०, शिवोली-बारदेस).

गोंयचो सुटके झुजारी. 'नॅशनल काँग्रेस गोंय' आनी 'आझाद गोमंतक दल' ह्या संघटनांचो तो वांगडी आसलो. पीटर आल्बारेस आनी बाळा काकोडकार हांच्या फुडारपणाखाल ताणें काम केलें. बसकांनी वांटो घेवप, पत्रकां वांटप, वण्टीपत्रकां लावप असलीं कामां तो करतालो. बेळगांव, बोडामार्ग आनी कणकवली हांगासर यो-वच करून तो कार्यकर्त्यांकडल्यान राश्ट्रीय साहित्य एकठांय करतालो. 'आझाद गोमंतक दल' संघटनेक तेंको दिल्ल्या आरोपाखाल पोलिसांनी १९५६ त

ताका धरलो आनी पणजे बंदखणींत दवरलो. १९७२ त भारत सरकार: ताम्रपत्र दिवन ताचो भोवमान केला.

- कों. वि. सं. मं.

चोडणकार, दत्ता फोंडू: (जल्म: १९१२, असोडें-बारदेस मरण: १८ मार्च १९८६).

गोंयचो सुटके झुजारी. ताणें मुळावें शिक्षण मराठींतल्यान घेतलें. 'आझाद गोमंतक दल' संघटनेचो तो वांगडी आशिल्लो. १९४७-५० ह्या काळांत ताणें सुटके झुजाचो जायतो वावर केला. फेब्रुवारी १९५५ त 'आझाद गोमंतक दल' संघटनेच्या कमांडोक, असोडेंच्या पोलीस ठाण्याचेर धाड घालून ताणें आदार दिल्लो. उपरांत बाळा मापारी वगळ ताका धरलो आनी आन्वाद बंदखणींत दवरलो. 'आझाद गोमंतक दल' संघटनेच्या कार्यकर्त्यांनी धाड घालून जो दारूगुळो हस्तगत केल्लो तेविशीं ताचेकडल्यान खबर मेळची म्हूण पोलिसांनी ताका खूब त्रास दिले. मोहन रानडे आनी हेर तीस कार्यकर्त्यांवांगडा ताकाय प्रादेशिक लश्करी न्यायालयामुखार (Territorial Military Tribunal) हाडलो, तेन्ना ताची निर्दोश सुटका जाली. भारत सरकारान ताम्रपत्र दिवन ताचो भोवमान केला.

- कों. वि. सं. मं.

चोडणकार, निळकंठ शंकर: (जल्म: १ जानेवारी १९३२, पिर्ण-बारदेस).

गोंयचो सुटके झुजारी. ताणें मुळावें शिक्षण मराठींतल्यान घेतलें. तो पोर्तुगेज सैन्यांत काम करतालो; तशेंच लिपचोरयां 'नॅशनल काँग्रेस गोंय' संघटनेक तेंको दितालो. गोंय सुटके सैन्याच्या मार्गदर्शनाखाल ताणें शिवाजी पोलीस ठाण्यासावन पिस्तुलां हस्तगत केलीं. उपरांत तो गोंय सुटके सैन्याचो वांगडी जालो आनी तांच्या जायत्या वावरांत वांटो घेवंक लागलो. १९७७ वर्सा भारत सरकारान ताम्रपत्र दिवन ताचो भोवमान केला.

- कों. वि. सं. मं.

चोडणकार, पुंडलीक रामा: (जल्म: १९३५, शेळपें-बारदेस).

गोंयचो सुटके झुजारी. ताणें प्राथमिक शिक्षण मराठींतल्यान घेतलें. तो रजकी वावरांत वांटो घेतालो. १९५४ त ताका धरलो, तकलेचे सगळे केस तासून ताची धिंड काडली आनी बंदखणींत दवरलो. १९७३ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

चोडणकार, शिवराम लक्ष्मण: (जल्म: १० जानेवारी १९२४, हातुर्ली-दिवचल).

गोंयचो सुटके झुजारी. तो 'आझाद गोमंतक दल' संघटनेचो वांगडी आसलो. संघटनेच्या कार्यकर्त्यांक गोंयांत भितर सरपाक तशेंच गोंयाभायर वचपाक तो आदार दितालो. १९५९ वर्सा पोर्तुगेज पोलीस ठाण्याक ताणें उजो लायलो आनी तांचे भेस आनी पिस्तुलां घेवन ताणें पळ काडलो. धा दिसांभितर पोलिसांनी ताच्या घराचेर धाड घाली आनी ताका धरलो. ताका बरेच खर त्रास दिले आनी स म्हयने बंदखणींत दवरलो. सरकारान मानपत्र दिवन ताचो भोवमान केला. चोडणेच्या गांवकऱ्यांकडसून ताचो सत्कार जाला.

- कों. वि. सं. मं.

चोरी: दुसऱ्याच्या नकळत वा मान्यतायेबगर ताचे मालकेची वस्त व्हरप आनी स्वता खातीर वा हेर कामांखातीर तिचो उपेग करप, ह्या कर्तुपाक सादारणपणान चोरी अशें म्हण्टात.

भारतीय दंड संहितेंत केल्ले चोऱ्येचे व्याख्येवरवीं एकाच जाग्यार, आशिल्ली (स्यावर) मालमत्ता वा जमनीक लागून आशिल्ली वस्त चोऱ्येचो विशय जावंक शकना. पूण ती वस्त जमनीसावन वेगळी केली

गजालयली, तर ती चोखेचो विशय जावंक शकता. देखीक: १. वस्तु-चो न्हय म्हूण दवरिल्ली आडखळ हालयल्यार ताचो अर्थ वस्तु-च्यल्ले भशेन जाता. २. जर कोणेंय एकाद्रें जनावर एका दुसऱ्या-पयार हालयलें, तर अशा हालोवपाक लागून ज्यो गजाली हालतात, तेचोय हालयल्ल्याभशेन जाता. पूण वस्तूच्या वा जनावरांच्या मालकान गजपणान वा हेर मार्गान वस्तू हालोवपाक वा व्हरपाक मान्यताय-ली आसल्यार ती चोरी जावंक शकना. चोरी हे क्रियेंत मालकेपरस तो ही म्हात्वाची गजाल आसता. ताका लागून स्वताचे वस्तूचीय जाक वा घनी चोरी करपाक शकता. कोणाच्याच ताब्यांत नाशिल्ली नी जमनीर पडिल्ली वस्तू घेवप, चोरी जायना.

भारतीय स्मृतिग्रंथांत स्तेय=चोरी आनी साहस= दरोडो अशे दोन एक गुन्यांव मानल्यात. मनून (८.३३२) तांची व्याख्या अशी केल्या-
स्तेयत् साहसं त्वन्मयवत्प्रसभं कर्म यत्कृतम्।
नित्यं भवेत् स्तेयं ह्वात्पाव्यत्ये च यत्॥

अर्थ- घनयाच्या मुखार, बळाचो आदार घेवन घन-घान्य लुटप वा पहरण करप, हाका दरोडो वा साहस म्हण्टात. तर ज्यो वस्तू मालकाचे सबडी व्हरतात, ताका 'चोरी' वा 'स्तेय' अशें म्हण्टात.

चोखेची कल्पना पूर्विल्ल्या काळासावन अस्तित्वांत आसा. मनशाचे त्पती वांगडाच चोखेची उत्पत्ती जाली, अशें मानतात. ऋग्वेदांत ऋक, स्तेन हीं उतरां जायते फावटीं आयल्यांत. गोरवां चोरप हो चोखेचो मुखेल प्रकार आसतालो. अथर्ववेदांत लांडगे, वाग आनी चोर तांचो त्रास चुकोवपाविशीं ऋचा चोरप्यात.

संवसारांतलीं सगळ्यांत पयली चोरी शंखासुरान केली, असो उल्लेख पुराणांत सांपडटा. शंखासुरान ब्रह्मदेवाचे वेद चोरिल्ले. तेभायर पुराणग्रंथांनी चोखेचे जे मुखेल उल्लेख येतात, तातूंत हिरण्यगंधान केल्ली पृथ्वीची चोरी, हिरण्यकश्यपूची गुरवार बायल कथाधु हिची इंद्रान केल्ली चोरी, श्रीकृष्णान गोकुळांत गोप-गोपींच्या दुदा-लोगयाची केल्ली चोरी, हांचो आस्वाव जाता. देवांच्या कांय भक्तांनीय चोरी केल्ली दिसून येता. तमिळनाडूंतलो आळवार संत तिरुमंगई हाणें वैष्णवाच्या आतिथ्याखातीर चोरी केल्ली. रामानुजाचार्यान एका यवनकच्येच्या अंतःपुरांतली श्रीविष्णुची मूर्त चोरिल्ली. श्री तिरुनायण पुस्तू हांगाची विष्णुमूर्त ही चोरून हाडिल्ली मूर्त, अशें म्हण्टात. कबीरान एका मावकाराच्या घरांत चोरी केल्ली, अशें ताच्या चरित्रांतल्यान कळटा.

मुसकटीक नाटकांत चारुस्ताचो वाडो, शर्विलक नांवाचो चोर, वण्टीक बुराक करून फोडटा. ताका जमनींत पुरिल्लें घन सोदून काडपाक कळटा आनी चोखेच्या कामांत येस दिवपी तंत्रमंत्रूय खबर आसतात, अशी कथा प्रचलित आसा.

पूर्विल्ल्या काळांतले जायते राजे चोखेचे कलेविशीं आस्था दाखोवपी आसले. विक्रमादित्य ह्या शास्त्रांतलो जाणकार आसलो. कथासरित्सागरांत जायत्यो चोरकथा आयल्यात. पूर्विल्ल्या ललित साहित्यांत चोखेविशीं जायतें उल्लेख मेळटात. ही गजाल मतींत दवरून ब्राम्हफिल्ड ह्या अमेरिकन ग्रंथकारान त्या साहित्याचो खूब अभ्यास करून एक प्रबंध बरयलो. ब्रॉमफिल्डान भारतीय ललित साहित्यांतल्यो कांय नामनेच्यो चोरकथाय संकलित केल्यात. ताच्या मतान मूलदेव हो चोखेचे कलेचेर ग्रंथ बरोवपी पयलो ग्रंथकार आसलो. ताच्या ग्रंथाचें नांव 'स्तेयसुत'. तो स्वताच पयलीं एक चोर आसलो. ह्या मूलदेवाक कार्णसुत, गोणीपुत्रक ह्या नांवानीय वळखतात.

एकाद्र्यान वस्त आपणालीच आसा, अशा प्रामाणिक हेतान दुसऱ्याची वस्त व्हेली आनी मागीर ताचेवयलो आरोग्य सिध्द जालो जाल्यार लेगीत ती चोरी दंडाक पात्र जायना, कारण वस्त व्हरपाचो हेत प्रामाणिक आसता. पूण फुडल्या प्रसंगार मात वस्त व्हरपी दंडाक पात्र थारूं येता; देखीक: 'अ' न 'ब' ची वस्त व्हरून 'ब' च्या धनयाक दिली आनी ह्या कामाक लागून 'अ' चो कांयच फायदो जायना, जाल्यार लेगीत 'अ' चें काम चोखेच्या कर्तुपांत मोडटा. म्हाल चोखेचो आसा, हें खबर आसून

लेगीत तो घेवपी, सांबाळपी, लिपोवपी, विक्री वा त्या वस्तूपसून आपलो फायदो करून घेवपी मनीसूय गुन्यांवकार थारून दंडाक पात्र थारता. एकाद्र्या मनशान ताच्या ताब्यांत आशिल्ली वस्त चोखेची आसा, हो दुबाव समाधानकारक कारणां दिवन ना केलो ना, जाल्यार लेगीत तो मनीस गुन्यांवकार थारता. चोरी जातकच थोड्या काळांमदीं चोखेचो म्हाल ज्या मनशाच्या ताब्यांत आसता, तो मनीस चोर वा चोखेचो म्हाल घेवपी, अशें समजतात. जर बायल आपली संपत्त स्वता धारण करूंक शकता, थंय घोवान तिचे वस्तूची चोरी केली जाल्यार घोव आनी बायल हें नातें बचावाचें कारण जावंक शकना.

रोमन कायद्यांत चोरक धरपाचें काम फिर्नादीकडेनूच आसतालें. जपानी, इराणी, आयरीश, इस्लामी, कायद्यांनी चोखेखातीर मरणाची वा शरीराचे अवयव कातरपाची ख्यास्त आसताली. केल्टिक कायद्यांत चोरक गुलाम म्हूण विकताले. थ्यूटन, स्लाव्ह लोकांत घोडे चोरपी चोरक फातरून चेंचून मारपाची ख्यास्त आसतली. मराठ्यांच्या काळांतूय मरणाची ख्यास्त आनी शरीराचे अवयव तोडप, अश्यो खर ख्यास्ती चोखेखातीर आसताल्यो. त्या काळार चोरच्या सोयऱ्या-धायऱ्यांक धरून व्हरताले. जर गांवच्या लोकांक चोखेचो तपास लावंक अपेस आयलें तर लुटीचें वा चोखेचें लुकसाण गांवच्या लोकांक भरचें पडटालें.

सद्याचे भारतीय दंडसंहितेंत चोखेच्या गुन्यांवाक विंगड विंगड ख्यास्ती सांगल्यात. सादे चोखेच्या गुन्यांवाक तीन वर्सांची ख्यास्त भोगची पडटा. धरच्या नोकऱ्या वा कचेरींतल्या कारकुनान केल्ल्या चोखेच्या गुन्यांवाक ७ वर्सां मेरेनची ख्यास्त सांगल्या. चोरी करतासतना, चोखेचो म्हाल व्हरतासतना चोरान एकाद्र्या मनशाक जखमी केलो वा जिवेशीं मारलो वा थंय दाखयलो, तर ते चोखेक १० वर्सांची खर ख्यास्त जावपाक शकता वा मरसर बंदखणींत रावपाची ख्यास्त जावपाक शकता.

- कों. वि. सं. मं.

चोल राजवंश: दक्षिण भारतांतलो एक पोस्लो नामनेचो राजवंश. अशोकाच्या शिलालेखांनी चोलांचो 'स्वतंत्र देश' असो उल्लेख मेळटा. तेउपरंत इ.स. चे सुर्वेक करिकाल चोल नांवाचो पराक्रमी राजा जावन गेलो. ताणें पांड्य आनी चेर राजांचेर जैत मेळोवन बरोच वावर आपले सत्तेखाला हाडिल्लो. शेतवडीच्या मळार आपल्या राज्यांत ताणें बरोच वावर केल्लो.

करिकाला उपरांत चोलांचें दक्षिण भारतांतलें म्हत्व उणें जालें. ह्या काळांत ते पल्लव, चालुक्य आनी राष्ट्रकुट हांचे मांडलिक जाले. णवव्या शेंकड्यांत ह्या राजवंशाक पर्यून बरे दीस आयले. चोल घरण्याक नामना मेळोवन दिवपाचो वावर विजयालय हाणें केलो. इ.स. ८५० त तो सत्तेर आयलो. तो चोलांची पोस्ली राजधानी उरैरु हांगा पल्लवांचो मांडलिक म्हूण राज्य करतालो. पल्लव आनी पांड्य हांच्यामदल्या झगड्यांचो लाव घेवन ताणें तंजवारचेर जैत मेळयलें आनी थंय आपले नवे राजधानीची थापणूक केली. विजयालयाचो पयलो पूत आदित्य हो इ.स. ८७१ त सत्तेर आयलो. पल्लव-पांड्य झुजांत ताणें पयलीं पल्लवांक पालव दिवन पांड्यांचो पराभव केलो आनी मागीर पल्लवांच्या दुबळेपणाचो फायदो घेवन तांचेरूय जैत मेळयलें. आदित्या उपरांत ताचो पूत परंतक राजा जालो. ताणें पुराय दक्षिण भारताचेर चोलांचो शेक पातळायलो. ताचे कारकिर्दीच्या शेवटाक राष्ट्रकुट राजा तिसरो कृष्ण हाणें ताचो पराभव केलो.

परंतका उपरांत चोल घरण्याचो ३२ वर्सांचो इतिहास चडसो स्पश्ट ना. इ.स. ९८५ त राजराज हो चोलवंशीय राजा सत्तेर आयलो. चोल घरण्यांतलो हो एक बरोच म्हत्वाचो राजा. राजराजान चेर आनी पांड्य राजांचेर जैत मेळोवन मालदीव जुंवो आनी श्रीलंकेच्या उत्तर वाठारमेरेन आपलो शेक पातळायलो. वेंगीच्या राजगादयेर आपलो बरो मागतो, शक्तिवर्मा हाका बसोवन थंय ताणें आपली सत्ता हाडली. चोल

साम्राज्याची बुन्याद खऱ्या अर्थान राजराजान घाली. ताचो पूत राजेंद्र होय बापायभशेन परक्रमी आशिल्लो. ताणें उत्तरेवटेन गंगा न्हंय मेरेन आपली सत्ता पातळायली. कलिंग, दक्षिण कोसल, बंगाल ह्या वाठारंचेर ताणें जैत मेळयलें. हे पुरयेउपरांत ताणें स्वताक गंगेकडे ही पदवी लावन घेतली. हाच्याय परस ताचो व्हडलो परक्रम म्हळ्यार जावा, सुमात्रा, मलाया ह्या जुंव्यांचेर आपल्या आस्साराच्या बळार ताणें पावल ववरलें आनी धंयचें शैलेंद्र साम्राज्य भूंयभरवण केलें. ताचें साम्राज्य उत्तरेवटेन गंगेसावन दक्षिणेंत श्रीलंकेमेरेन आनी उदेंतेक मलायामेरेन पातळिल्लें.

१०४४ ताका मरण आयल्या उपरांत ताचो पूत राजाधिराज राजा जालो. ताचे कारकिर्दींत पांड्य, चेर आनी सिलोन राजांनी बंड केलें, पूण ताणें तें पुरायपणान मोडलें. चालुक्य राजा पयलो सोमेश्वर हाच्या वांगडा १०५३-५४ जाल्ल्या कोयम हांगाच्या झुजांत ताका मरण आयलें. ताचो भाव दुसरो राजेंद्र हाणें सगळीं सुत्रां आपल्या हातांत घेवन चालुक्यांचेर जैत मेळयलें.

ताचेउपरांत चालुक्य आनी चोल हांचेमजगतीं बरींच झगडीं जालीं. चोल राजा वीरराजेंद्र ह्या दुसऱ्या राजेंद्राच्या भावान चालुक्य राजा विक्रमादित्य हाच्यावांगडा आपले चलयेंचें लग्न लायलें आनी दोन घरण्यांमदले संबंद सुदारपाचो यत्न केलो. ताच्या फाटल्यान ताचो पूत अधिराजेंद्र सत्तेर आयलो; पूण कुलोचुंग ह्या चोल घरण्याच्याच दुसऱ्या एका फाट्याच्या परक्रमी मनशान ताका सत्तेवयल्यान कुशीक काडपाचे यत्न केले. विक्रमादित्य ह्या चालुक्य राजान आपल्या मेवण्याक पालव दिवन कुलोचुंगांचो परभाव करपाचो यत्न केलो, पूण कुलोचुंगान आपल्या बळग्याच्या नेटार १०७० त चोल राज्यसत्ता बळकायली. कुलोचुंगान आपल्या कर्तृपाण्या नेटार बरींच जैतां मेळयलीं. ताचे कारकिर्दीच्या शेवटाक हेर दक्षिण भारतांतल्या राजांनी मात ताका हयलो.

कुलोचुंगाफाटल्यान चोल राजवंशांत चडश्यो राजकी घडामोडी जाल्यो नात. तांची सत्ता ल्हवल्हव दुबळी जाली. बाण, काडव ह्या तांच्या मांडलिकांनी चोल सत्तेआड झगडून स्वतंत्रताय मेळयली. होयसळ, उदेंतेवटेनचे गंग, काकतीय, पांड्य हेसारके राजा बळिश्ट जावंक लागले. पांड्य राजा सुंदर पांड्य हाणें शेवटाक निमाणो चोल राजा राजेंद्र (१२४६-७९) हाका आपलो मांडलिक केलो. उपरांत १३१० त अलाउद्दीनाचो सेनापती मलिक काफूर हाणें दक्षिणेंतल्या हेर कांय राज्यांवांगडा चोल राज्य नश्ट केलें.

चोल राजांनी विंगड विंगड कलांक, धर्मांक आनी विद्येक आलाशिरो दिलो. तांणी सोबीत आनी व्हड देवळां बांदलीं. तंजावर हांगाचें राजराजेश्वर (सद्या बृहदीश्वर) हें देवूळ राजराज ह्या राजान बांदून घेतिल्लें. तें देवूळ आनी गंगेकडेचोळेश्वर हीं देवळां तांचे खाशेले शिल्पकलेक आनी बांदावळीक लागून नामनेक पावलीं. ह्या देवळांनी काडिल्ले चित्रकलेची जाणकारांनी बरीच तुस्त केल्या.

चोल काळांत धातूच्यो बऱ्योच तरेकवार, सोबीत मुर्ती तयार जाल्यो. तातूंत नटराजशिवची मूर्त नामनेची आसा. ब्रह्मा, सप्तमातृका, विष्णूचे अवतार, भूदेवी हांच्यो मूर्ती चोल कलाकारांचे बुदवंतकायेची गवाय दितात.

चोल राजा शिवभक्त आशिल्ले. तांच्या काळांत रामानुजाचार्यान आपलें तत्त्वगिन्यान पातळावपाचो वावर केल्लो. अखेरेक रामानुजाचो निमाणो चोल राज्यांत छळ जाल्ल्यान ताका तें राज्य सोडून वचचें पडलें, अशें कांय इतिहासकारांचें मत आसा.

चोल काळांत बऱ्याच ग्रंथांची बरपावळ जाली. केशवस्वामीचो 'नानार्थाविसंक्षेप' हो संस्कृत ग्रंथ कुलोत्तंगाचो पूत राजराज हाच्या दखारच्या आलाशिऱ्यान बरयल्लो. ताणें तामीळ साहित्याक बरीच उर्बा दिली. 'जीवकचिन्तामणी', 'कलिंगतुप्परणि', 'तक्कथागप्परणि' हीं नामनेचीं तमिळ काव्यां चोल काळांत बरयल्लीं. कंबन (*) कवीचें रामायण चोल काळांत बरयल्लें.

चोळी (कंचुकी) : बायलो वा चलयो आपले कुडीच्या कमरावेलो भाग, खास करून छाती धांपपाखातीर जो खाशेलो भेस आंगाव घालतात, ताका चोळी वा कंचुकी अशें म्हण्टात.

ऋग्वेदांत (२.३२.४) आयिल्ल्या उल्लेखावेल्यान वेदकाळांत शिवणकला अस्तित्वांत आसली हें स्पश्ट जाता. शिवणकलेचो उपेग सगळ्यांत पयलीं चोळई वा कंचुकी घडोवपाक केलो, अशें मानतात.

बुध्दाच्या काळार बौध्द आनी जैन भिक्षुणी कंचुकीचो उपेग करताल्यो अशे उल्लेख आयल्यात. हारिती ही बौध्द देवताय लांब हाताचो ब्लाउज घाल्ली एके कडेन दिश्टी पडटा. मध्य आशियांतल्यान येवन उत्तर भारतांतल्या सपाट वाठारांत आपली सत्ता स्थापनी शक आनी कुशाण लोकांच्या बायलांमदीं ब्लाउज आनी जॅकेट घालपाची पध्दत आसली. ही पध्दत फुडें भारतीय बायलांनी आपणायली, अशें दिसता. मय्युर आनी गांधार शिल्पांनी चोळ्यो घाल्ल्यो बायलो दिश्टी पडटात. वायव्य प्रांतांतल्या गांधार शिल्पांतल्या बायलांच्यो मुर्ती ब्लाउज आनी जॅकेट घाल्ल्यो दिसतात. शकाच्या एका नाण्याचेर कमळाचेर उबे आशिल्ले लक्ष्मीचें चित्र आसून तिच्या आंगांत ब्लाउज आसा. समुद्रगुप्ताच्या काळावयलीं जीं नाणीं मेळ्ळ्यांत, तांचेर लक्ष्मीचें चित्र कंचुकीसयत आसा. कालिदासाच्या शाकुंतलांत कंचुकीच्या तोंकांक खांद्यार गांठ मारपाचो उल्लेख आयला (१.१९); पूण ताचेवेल्यान कंचुकीची घडण कशी आसली, हाचो बोध जायना.

पोरन्या काळांतले कंचुकीक दोन अशीर हात आसताले. पूण बटण नासताले. बायलो स्वताच आपल्यो चोळ्यो शिंवताल्यो. चोळ्यो आंगांत घालतकच दोनूय थानांच्या खाला, मदीं चोळयेच्या दोनूय तोंकांक गांठ मारून त्यो सारक्यो बसयताले.

ब्लाउज हो चोळी वा कंचुकीच्या पंगडांतलो एक खास प्रकार जावन आसा. ब्लाउज हो कंचुकीपरस मातसो सवळ आसता आनी ताका बटण आसतात. कमरे लागसार आशिल्ल्या पट्ट्यान ब्लाउज तंग बसतलो अशी वेवस्था केल्ली आसता. कमरेच्या वयलो भाग धांपपाक ब्लाउज वापरतात. जॅकेट हें दुसऱ्या कपड्याचेर घालपाचें आसता. ताची उंचाय कमरेमेरेन आसता.

सद्याक कंचुकीचे वा चोळयेचे विंगड विंगड आकार आनी प्रकार दिश्टी पडटात. तातूंत कांय चोळयांचे बटण वा बंद फुडल्या भागांत आसतात, तर कांय जाणाचे फाटल्या भागांत (फाटीर) आसतात. पयलींच्या काळांत विधवा बायलो चोळयो घालीनासल्यो. पूण हालीं त्यो घालतात. सवायशीण बायलेन बऱ्या कार्यावेळार आनी धर्मकृत्यांत चोळी घालची, असो नेम आसा.

पयलींच्या काळांत चोळी वा कंचुकी घालताले, तेन्ना तिचेभितर आनीक कसलेंच अंतर्वस्त्र घालीनासले. हालींच्या काळार चोळी पंगडांतलो ब्लाउज घालतात, तेन्ना ताचे भितर 'ब्रेसीयर' (bracier) हें अंतर्वस्त्र सर्रास घालप जाता. कांय जमातींत मात ब्रेसीयर हें अंतर्वस्त्र ब्लाउजा भितर घालीनात.

चौ एन-लाय: (जल्म: ? १८९८, वाड्यान- जिआंग सू; मरण: ८ जानेवारी १९७६).

चीन प्रजासत्ताकाचो पयलो पंतप्रधान. एका गिरेस्त घरब्यांत ताचो जल्म जालो. भुरगेपणातूच आवय-बापूय भायर पडिल्ल्यान ताच्या बापोल्यान ताचो सांबाळ केलो. ताचें मुळावें शिकप मुकडेन हांगा जालें. चवदाव्या वर्सा तिनत्सिन हांगाच्या नानकाई मिडल स्कुलांत ताणें प्रवेश घेतलो. विद्यार्थी आसतना चिनी बंडखोरंच्या कथांचो परिणाम जाल्ल्यान ताचो स्वभाव बंडखोर जालो. १९११-१२ त चीनांत जी राज्यक्रांती जाली, त्या क्रांतिकारक वातावरणाचो ताच्या मनाचेर बरोच परिणाम जालो.

१९१७ त फुडलें शिक्षण पुराय करपाखातीर तो टोकियो हांगाच्या विद्यापीठांत गेलो. १८ म्हयन्यांच्या थंयच्या रबित्र्यांत ताणें -त्या चिनी क्रांतिकारक तरणाट्यांकडेन वळख केली. थंयसावन तो तितुत्सिन हांगाच्या नानकाई विद्यापीठांत आयलो. विद्यार्थ्यांनी त्या १९१९ चे चळवळींत वांटो घेतिल्ल्यान ताका बंदखणींत वचचें जे. ह्याच काळांत तेंग चिंग-चाओ हे चलयलागीं ताची वळख जाली नी फुडें १९२५ त तांचें लग्न जालें. ताची घरकान्न लेगीत चळवळींत दो घेवन ताका सकांय करताली. तांकां भुरगेंबाळ नाशिल्लें. ह्याच काळांत चौ हाणें 'अवेकनिंग सोसायटी' ह्या नांवाची विद्यार्थ्यांची संस्था ाडली. ताणें मार्क्सचो 'कम्युनिस्ट मॅनिफेस्टो', काउत्स्कीचे 'क्लास गल', 'ऑक्टोबर रेव्होल्यूशन' ह्या ग्रंथांचो अभ्यास केलो. ताका फ्रेंच, चीश आनी रशियन ह्यो भाशा येताल्यो.

सन-न्यू-सेन हाचे चळवळींत १९२४ त ताणें वांटो घेतलो. कॅमिंतांगच्या फुडासण्याखाल ताणें उत्तर चीनांत चळवळ केली. त्या ळा चॅंग कै-शेक हाणें व्हांपोआ हांगा चलयल्ल्या नामनेच्या लश्करी छापीळाचो तो रजकी सल्लागार आशिल्लो. फुडें कोमिंतांग आनी कम्युनिस्ट पक्षा हांचेमिंतर मतभेद जाल्ल्यान चौ भूमिगत जालो. चौ हाचें आनी चॅंग कै-शेक हांचेंय फिस्कटलें. चॅंग कै-शेक हाणें ८० हजार ालरचें इनाम जाहीर करून ताका धरपाचो यत्न केलो, पूण ताच्या ात्काक यश आयलें ना.

माओ-त्से-तुंग हाणें समाजवादी राज्याची थापणूक केली, त्या वेळा चौ एन-लाय तांकां वचून मेळ्ळो आनी ताणें तें राज्य ९,६०० किमी. मेल्ले पातळायलें. त्या वेळा जाल्ले व्हड यात्रेंत (Long March) ताणें वांटो घेतलो (१९३४). संघटनचतुर्त्य, लश्करी डावपेच ह्या ताच्या गुणांचो माओक आनी कम्युनिस्ट पक्षाक सवांच उपेग जालो. देखून चीनांत १९४९ त स्थापन जाल्ल्या साम्यवादी शासनाचो तो पयलो पंतप्रधान आनी परराष्ट्रमंत्री जालो.

जिनीव्हा (१९५४) आनी बाडुंग (१९५५) ह्या परिषदांत ताणें कम्युनिस्ट चीनचें प्रतिनिधीत्व केलें. तेचपरी भारतभेट आनी भारत-चीन सीमा संघर्श आनी 'रशिया-चीन वैचारिक संघर्श' ह्या वेळावयलो ताचो वावर नदरेंत भरसाचो आसा. १९५८ त ताणें परराष्ट्रदातें सोडून दिलें. तरी पूण संवसारीक राजकारणाच्या संदर्भांत चीनचो मुखेल म्हणियार तोच आशिल्लो. १९६१ त मॉस्को हांगा जाल्ल्या बाविसाव्या कम्युनिस्ट अधिवेशनांत 'अस्तंत साम्राज्यशायेवांगडा शांततायेचें सहजिवीत' ह्या तत्वावयल्यान सोव्हिएत फुडाऱ्यांकडेन ताचे मतभेद जाले. तेन्नासावन चीन-रशिया इश्टागतीचे संबंद पयसावले. चीनांत माओ-त्से-तुंगच्या फटोफाट चौ एन-लाय हाची सुवात आशिल्ली. साम्यवादी पक्षांतल्या ताच्या वावरक लागून ताका 'जनरल' हो भोवमानाचो किताब फाव जालो.

- कॉ. वि. सं. मं.

चौगुले, विश्वासराव: (जल्म: २४ ऑगस्ट १९१५, हळदी-कोल्हापुर).

एक नामनेचो उद्येगपती आनी गोंयचो एक यशस्वी खणमालक. ताचो जल्म एका मध्यमवर्गीय कुटुंबांत जालो. ताचें मुळावें शिक्षण मिशन हायस्कुलांत जालें. बेळगांवच्या बेनन स्मिथ हायस्कुलांतल्यान तो मॅट्रिकची परीक्षा पास जालो. उपरांत धारवाडच्या कर्नाटक कॉलेजांत ताणें प्रवेश घेतलो. घरच्या अर्थीक अडचणींखातीर ताका महाविद्यालयीन शिक्षण अर्द्यार सोडचें पडलें.

फुडें मुरगांवची 'लायोन्स एडवर्ड्स अँड कंपनी' हातूंत ताणें कारकून म्हूण नोकरी धरली. हे कंपनींत ताणें फकत ६ म्हयने काम केलें आनी शिपिंग तशेंच निर्यात वेवसायाचो बरोच अणभव घेतलो. उपरांत ताणें 'क्लिअरिंग आनी फॉर्बडींग' वेव्हारांत प्रवेश करपाचो निर्णय घेतलो आनी तो मुरगांव एजंटस्थळा फर्मांत गेलो. ह्या वेवसायांत ताणें बरेंच कट घेतलें. 'चौगुले ब्रदर्स' ह्या नांवान सुरू जाल्ल्या ताच्या कुटुंबाच्या

उद्येगांत तो सामील जालो. ह्या उद्येगांत मालाची चड-उतार करप, जहाज उद्येगाची एजन्सी, पी. अँड आय क्लब, आयात-निर्यात हांचो आस्पाव आशिल्लो. १९३९ त, दुसरें संवसारीक म्हाभूज सुरू जालें तेन्ना मुरगांव बंदर हें झुजकाळांतले सामुग्रीची निर्यात करपी एक म्हत्वाचें ठिकाण जालें. साग, कोंडे, खोबरेल आनी हेर जिनसांच्या निर्यातीचेर विश्वासरावान बरोच फायदो केलो. लिशबोअ सावन ताणें जायतो माल खरेदी करून वेगवेगळ्या देशांनी धाडलो.

१५ ऑगस्ट १९४७ दिसा भारताक स्वतंत्रताय मेळ्ळी. १९४७ त चौगुले कंपनीन १,५०० टन मँगनीज खनीज चेकोस्लोवाकीयांत निर्यात केलें आनी १९५० त ९,००० टन लोखण खनीज जपानाक धाडलें. आपले हुशार बुद्धिमत्तेच्या बळार ताणें जपानी पोलाद कारखान्याकडे यशस्वी वाटाघाटी केल्यो. ताच्या रूपान गोंयांतल्या लोखणा खनिजाखातीर ताणें खरेदीदरे मेळयल्यो. ताच्या ह्या यशाक लागून गोंयच्या खण उद्येगाक चालना मेळ्ळी. ह्याच काळांत विश्वासरावान जपानी तिख्या कारखान्याकडल्यान अर्थीक पालव घेवन मुरगांव हांगा यंत्रीक खनिज हाताळणी प्लँट उबारपाचो मोलादीक वावर केलो. उदेंतेकडल्या जगांतलो हो पयलोच उपक्रम आशिल्लो. विश्वासरावाच्या ह्या अर्थशास्त्रीय अभ्यासांतल्यान, खणीवेल्यान लागसारचे म्हंयेमेरेन आनी थंयसावन फुडें यांत्रिकी बाजीवरवीं लोखण खनिजाची येरदारी करपाची कल्पना फुडें आयली. ताका लागून बार्ज उद्येगाच्या वेवसायाकूय बरीच चालना मेळ्ळी.

१९६१ त गोंय

मुक्तीउपरांत ताणें नवे उमेदीन विंगड विंगड उद्येगांत लक्ष घालें. चौगुले स्टीम-शीप, मांडवी पॅलेट्स, कोंकण फिशरीज, कर्नाटक एक्स्प्लो-झिवस, आर्ल मन्नी वरीज, चौगुले शिपयार्ड, नर्मदा सिमेंट आदी जायते विंगड विंगड प्रकल्प विश्वासरावान सुरू केले. चौगुले उद्येग-समूह आज गोंय, महाराष्ट्र, कर्नाटक,



गुजरात, तमिळनाडू, ओरिसा आदी राज्यांत पातळ्ळा.

लोखण धातुक उद्येग मळवेलो भारतांतलो पयलो आनी संवसारांतलो तिसरो, येदे व्हड तांकीचो पॅलेटायझेशन प्लँट विश्वासरावान शिरोडा हांगा उबारलो. पूण दुर्दैवान १९७० च्या तेल उणावाचो ह्या उपक्रमाचे अर्थीक वेवस्थेचेर परिणाम जालो आनी हो उपक्रम बंद जालो.

१९७६ त, संपत्ती करविशींच्या म्हायतीच्या आदारान भारत सरकारन विश्वासरावाची भारतांतली सगळ्यांत गिरेस्त व्यक्ती म्हूण घोशणा केली.

'गोवा चेंबर ऑफ कॉमर्स आनी इंडस्ट्रीज' ह्या वेपारी आनी उद्येगांच्या संघटनेचो विश्वासराव सेगीत ४ वर्सा अध्यक्ष आशिल्लो. आपले कारकिर्दींत ताणें चेंबरच्या वावरक नवी दिका दिली. 'ऑल इंडिया शिपिंग कौन्सिल' चो अध्यक्ष ह्या नात्यान ताणें म्हत्वाचो वावर केला.

ताणें स्थापन केल्ल्यो कांय समाज उणेगाच्यो संस्था अश्यो: पार्वतीबाई चौगुले महाविद्यालय- मडगांव, सेंट जोसेफ्स इन्स्टिट्यूट-वास्को, चौगुले

हॉस्पिटल. २६ जानेवारी १९६२ दिसा विश्वासरावान 'गोमंतक' हे गोंयचे सगळ्यांत चड खपाचें मरखे दिसाळें सुरू केलें.

शिरगांव मीनाखणीचे यांत्रिकीकरण केल्ल्यान विश्वासरावाक १९५३ वर्सा पोर्तुगाल सरकारान सस्त्रारकेचें मानाचें पद भेटयलें. १९५९ त, ताच्या खणउद्येगांतल्या वावराक लागून पर्यंत एकदां पोर्तुगाल सरकारान ताका 'कमांडर' हो भोवमान भेटयलो. गोंय मुक्तीच्या रुप्या सुवाळ्यावेळार गोंय सरकारावरीं माजी रघूपती ग्यानी झैलसिंग हांचे हस्तुकी विश्वासरावाचो भोवमान केलो. २५ ऑगस्ट १९१ दिसा विश्वासरावाचो अमृतमहोत्सव व्हडा दबाज्यान मनयलो.

आयज लेगीत जाण्टे पिरयेचेर नवीं मेळां काबीज करपाची जिद्द आनी हावेस ताच्यांत दिसून येता.

- कों. वि. सं. मं.

चौगुलो: एक ग्रामाधिकारी. चौगुलो हो गांवच्या पाटलाचो सहाय्यक आसता आनी गांवच्या पाटलासकल ताका मान आसता. चौगुलो हें उतर चौगुला, चवघला ह्या विंगड विंगड रुपानीं चलणुकेंत घोळटा. चौगुलो वा चौगुला ह्या उतरांचें मूळ स चोकुला अशें आसूंये. काळांतरान क चें घ, वा ग जावन चौगुलो वा चौगुलो हें उतर घडलें, अशें मानतात.

चौगुलो हो कुणबी (मरठी) जातींतलो आसता. चौध्यावरीच चौगुल्याकडेन गांवच्या धान्याची खरेदी-विक्री करप वा धान्य सांबाळून दवरपाची जापसालदारकी आसता. धान्य चोरयेक गेल्यार ते चोरयेचो तपास लावपाचें कामूय चौगुल्याक करचें पडटा. चौगुलो जे जातींतलो आसता, ते जातींत ताका 'मुखेली' मानतात आनी 'जातचौगुलो' ह्या नांवान वळखतात.

चौगुलो हो गांवचो बलुतेदार आसना. कोंकणांत चौगुलो आडनांव आशिल्ले लोक आसात.

- कों. वि. सं. मं.

चौधुडो: चार घडे (वाद्यां) आशिल्लें मंगल वादन. कांयकडेन चारंपरस उणे घडे आसतात; खास करून गोंयांत दोनूच घडे आसूनय हाका 'चौधुडो' म्हणपाफाटलें कारण म्हळ्यार ताचें दिसांतल्यान चार वेळा (घडयांक) वादन जाता आशिल्ल्यान ताका 'चौधुडो' हें नांव पडलें आसूंये.

चौधुडो हो वादनप्रकार गोंयांतल्या चडशा देवळांनी प्रचलित आसा. गोंयांत दरेक देवळाच्या प्रवेशद्वारावयर ह्या चौधुड्याखातीर मुद्दम 'शेजो' तयार केल्लो आसता. असो उंचार बसून वाजयल्ल्यान, ह्या वाजपाचे सूर देवळा भोंवतणच्या वाठारांत पयस मेरेन आयकूंक येवपाची वेवस्था आपसुकूच जाता.

गोंयांत घडयांक 'धिली' म्हण्टात; त्यो आकारान ल्हान-व्हड आसतात. ह्यो दोन धिली वाजोवपाची पध्दत मात्शी वेगळी आसता. ह्या वाद्यांचीं तोंडां एकामेकांकडेन आसतात. उजव्या हातान दावे वटेनचें वाद्य आनी दाव्या हातान उजवे वटेनचें वाद्य वाजयतात. ह्या धिलींचे जोडयेक चौधुड्यांत शेनाय, सूर्त आनी कासाळें हीं वाद्यां आसतात. ह्या चारूय वाद्यांच्या सांगातांत कान तुट करपी आनी देवळाच्या वाठाराक फाव अशें मंगलमय वातावरण तयार जाता.

ज्या देवळांनी चौधुडो वाजोवपाची वेवस्था आसा, थंय तो फांतोडेर, दनपरं, तिळसांजच्या वेळार आनी रातचो वाजयतात. ह्या वाजपावेळ्यान आदल्या काळांत लोकांवेळ कळटालो. पयलींच्या काळांत सरसपणान आनी आतां लेगीत कांय कडेन लग्न, मूज असल्या मंगल कार्यावेळार चौधुड्यांत आस्पाविल्ल्या वाद्यांचें वाजप जाता. ताका 'घडयां वाजप' अशें म्हण्टात.

- डॉ. मलबारय सरदेसाय

चौधरी: बारा बलुतेदारांतलो एक. गांवगाडाकार, आत्रे हाच्या मतान चौधरी ह्या शब्दाचो अर्थ चार-चौगांक सांबाळून दवरपी असो आसा. ताचें मुखेल काम म्हळ्यार बाजार भावांत समतोल राखून लोकांक फाव त्या

दरान धान्य पुरवणे करप. मुसलमानी अमदानींत आनी निजाम राज्यांत तो सरकाराक आनी सैन्याक धान्य पावयतालो. मरठ्यांच्या काळांत मात ही चाल नाशिल्ली.

गांवांत आशिल्ल्या धान्याची नोंद ताका सदांच सरकारान दिवची पडटाली आनी ताचेच नदरेखाल गांवांतल्या धान्याची आयात-निर्यात जाताली. धान्याच्या मोलाचेरूय ताचें नियंत्रण आसतालें. एकाद्र्या वेळां धान्य कमी आसल्यार हेर गांवांतल्यान धान्य हाडून ताची सांठ्ण करपाचें काम ताकाच करचें पडटालें. जर चौधरीपणाचो हुक्म ताका सरकारावरीं मेळिल्लो आसत जाल्यार ताणें सरकाराक थारावीक कर दिवचो पडटालो.

- कों. वि. सं. मं.

चौधरी, जनरल जयंतनाथ: (जल्म: १० जून १९०८, कलकत्ता).

भारताचो माजी भूंयसेनामुखेली. ताचें शिकप कलकत्ता तशेंच लंडन हांगा जालें. ताणें सॅडहर्स्ट (इंग्लंड) हांगा लश्करी शिकप घेतलें. १९२८ त लश्करांत कमिशन; मागीर नॉर्थ स्टॅफर्डशर रेजिमेंटचे पयले पलटणींत लश्करी अणभव घेतकच तो भारतीय सातव्या घोडदळांत (seventh Cavalry) कामाचेर रुजू जालो. १९४० त केप्टा हांगाच्या स्टाफ कॉलेजांत ताणें उच्च लश्करी शिकप केलें.

ऑगस्ट १९४४ त सोळाव्या घोडदळाचो तो मुखेल अधिपती जालो. जपानाआड जाल्ल्या झुजांत ताणें मोलादीक वावर केलो. रंगनाथयले घुरयेंत लेगीत ताणें वांटो घेतलो तशेंच इंडोचायना आनी जावांतूय लश्करी कामगिरी केली. १९४६ त तो ब्रिगेडियर जालो आनी १९४७ त ताणें इंग्लंडच्या इम्पीरिअल डिफेंस कॉलेजांत अति उच्च सैनिकी शिकप घेतलें. १९४८ त मेजर जनरल जावन तो पयल्या चिलखती डिक्विजनाचो जनरल ऑफिसर कमांडिंग जालो. १९४८ त पयल्या चिलखती डिक्विजनान निजामाआड जाल्ले 'पोलो' मोहिमेंत म्हत्वाचें कार्य केलें. हे पोलीस कारवायेउपरांत तो त्या वेळावयल्या हैदराबाद संस्थानचो लश्करी गव्हर्नर म्हूण नियुक्त जालो. १९५३ त तो सैनिकीय सर्वोच्च कार्यालयांत जनरल स्टाफचो मुखेल जालो. १९५५ त ताका लेफ्टनंट जनरल श्रेणी मेळून एका सैनिकी कोअरचो तो मुखेल सेनापती जालो. १९५८ त चीनाक गेल्ल्या लश्करी शिष्टमंडळाचो फुडारी तशेंच डिसेंबर १९६१ त जाल्ल्या गोंय मुक्तिसंग्रामाचो मुखेल आनी सर्वन कमांडचो जनरल ऑफिसर कमांडिंग मुखेली ह्या नात्यानूय ताणें कार्य केलें. नोव्हेंबर १९६२ चे अखेरेक तो भारतीय लश्करचो सेनाध्यक्ष जालो. १९६५ त पाकिस्तानान भारताआड केल्ल्या झुजांत चौधरी हाच्या मुखेलपणाखाल हिंदी सेनेन यश मेळयलें.

१९६६ त निवृत्त जातकच तो कॅनडांत भारतीय हायकमिशनर आशिल्लो. कॅनडांतल्या मॅकगिल विद्यापीठांत सैनिकी इतिहासाचो अभ्यागत प्राध्यापक म्हूण ताणें काम केलां. 'इंडियन एक्सप्रेस' ह्या इंग्लीश दिसाळ्याचेर सैनिकी प्रतिनिधी म्हूण तो नेमान बरयता. ताची 'ऑपरेशन पोलो', 'आर्म्स', 'एम्स अँड ऑसेक्ट्स' (१९६६) हीं पुस्तकां उजवाडाक आयल्यांत.

दुसऱ्या म्हाझुजांत पांचव्या भारतीय डिक्विजनांतल्यान आफ्रिकेंतल्या झुजांत ताणें वांटो घेतिल्लो. हातूंत ताणें केल्ल्या मोलादीक वावरखातीर 'ऑर्डर ऑफ ब्रिटिश एम्पायर' हो भोवमान ताका फाव जालो. ईजिप्तचो आदलो राष्ट्राध्यक्ष नासर हाणें ताका 'ग्रेड कॉर्डन ऑफ द ऑर्डर ऑफ मेरिट', भारत शासनान 'पद्मविभूषण' आनी नेपाळाच्या राजान 'जनरल' म्हूण ताचो भोवमान केलो.

- कों. वि. सं. मं.

चौधरी, त्रिदिब कुमार: (जल्म: डिसेंबर १९११, ढाका).

गोंयचो सुटके झुजारी. बापायचें नांव गणेश गोविंद चौधरी. क्रांतिकारी समाजवादी पक्षाचो (Revolutionary Socialist Party) तो

माही आसलो. ८ जुलय १९५५ दिसा कै. आर जेधे हाच्या मानपणाखाला पुण्यांत जाल्ल्या 'ऑल पार्टीस गोवा लिबरेशन एड मीटी' (All Parties Goa Liberation Aid Committee) ह्या राजकी धेवेशनांत ताणें वांटो घेतिल्लो. ह्या अधिवेशनांत सुमार तीन हजार ग्राग्रहीनी वांटो घेतिल्लो. १० जुलय १९५५ दिसा बावत्र सत्याग्रहीच्या डाक मार्गदर्शन करीत वाळपय वाळयंतल्या शिस्कोडेची शीम हुपता सतना ताका धरलो आनी सत्तरी तालुक्यांतले खातो बंदखणीत रलो. प्रादेशिक लश्करी न्यायालयामुखार (Territorial Military ibunal) चवकशे उपरांत ताका धा वर्सां बंदखणीची ख्यास्त फाव जाली ती दर दिसा शंबर इस्कूद ह्या प्रमाण दोन वर्सां दंड भरचो पडलो. २ बुवारी १९५७ दिसा सगळ्या कैद्यांक सुट दिली. तेन्ना आगवाद श्खणीतल्यान ताचीय सुटका जाली. आपल्यो सगळ्यो यादी ताणें गालाजारेर जेले उनीस मास' हे पुस्तिकेंत बंगाली भाशेंत बरयल्यात. र्वेक कलकत्त्याक तो आमदार म्हूण वेंचून आयलो. उपरांत १९५२-८४ ग काळांत तो खासदार आशिल्लो. १८ जून १९८५ दिसा गोंय रकारान ताचो भोवमान केलो.

- कों. वि. सं. मं.

चौधरी, बहिणाबाई: (जल्म: ? १८८०, असोदे-जळगांव; मरण: ३ डिसेंबर १९५१, जळगांव).

मराठी कवयित्री. महाराष्ट्रांतलो नामनेचो कवी सोपानदेव चौधरी हाची आवय. तिका वाचूक-बरोवंक येना आशिल्लें. बहिणाबाईक श्याप्रतिभेची तांक भुरगेपणासावन आशिल्ली. संबंद जिवितभर गेतकाम आनी घरकाम करीत आसतना बहिणाबाई व्हडा उमेदीन होवयो रचताली आनी गायताली. सोपानदेव चौधरी आनी ताचो एक सोयरो हांणी त्याच वेळार त्यो थंयच्या थंयच बरोवन काडल्यो.

बहिणाबाईच्या मरणाउपरांत आचार्य अत्रे हाणें तिच्यो कविता उजवाडावपाक फुडाकार घेतलो. 'बहिणाबाईची गाणी' हें पुस्तक १९५२ त (सुसरी आवृत्ती, १९६९) उजवाडाक आयलें आनी 'धरत्रीच्या आस्मादी सय' (धर्तरेच्या हाश्यांत स्वर्ग) पळोवपी हे कवयित्रीक संबंद महाराष्ट्रांत नामना मेळ्ळी. ह्या कवितांशेल्यांत बहिणाबाईच्यो फकत ३५ कविता आसात; पूण कवितेची कसलीच जाणविकाय मनांत दवरनासतना सहज म्हूण रचिल्ल्यो बहिणाबाईच्यो कितल्योश्योच कविता त्याच वेळा बरोवन काडल्योना, म्हूण तिचे फाटल्यान नश्ट जाल्यो.

बहिणाबाईच्यो कविता तिचे आवयभाशेंत म्हळ्यार वऱ्हाडी-खानदेशींत रचिल्ल्यो आसात. कुळार, संवसार, शेतकामाचीं साधनां, कापणी, मळणी आनी शेतकारचे जिणेंतले हेर विंगड विंगड प्रसंग, अक्षय्य तृतीया, पोळो, संवसार पाडवो ह्यो सण परबो, कांय वळखीचे मनीस हे तिच्या कवितांचे विशय जावन आसात.

- कों. वि. सं. मं.

चौरंग: भारतीय पध्दतीचें चार खुरांचें चौकोनी लांकडी आसन. भारतांतल्या पारंपारीक लांकडी फर्निचरकारांत चौरंगाक खाशेलें म्हत्व आसा. चतु: + अंग= चउरंग > चौरंग अशी हाची व्युत्पत्ती दितात. चौरंगाक चार कुशी आनी चार खूर आसतात, हे नदरेनूय हो शब्द रूढ जाला आसूं येता. चौरंगाक 'चौकी' अशेंय म्हण्टात.

शिसवी, सागवान, पणस, मेंहॉगनी ह्या लांकडांपसून चौरंग तयार करतात. ताचे खुर मोटवे आनी सुळसुळीत आसतात. चड करून ताचो वयलो भाग आनी चाल्ख्य कुशी वेलडुटीदार नखीन आनी तरेकवार रंगीत चित्रांनी पितारिल्ल्यो आसतात. पयलींच्या काळांत केन्नाकेन्नाय चौरंगाच्या वयल्या भागाचेर चांदी-पितळेच्यो फुलयो मारताले तर केन्नाय ताचेर तांब्याचीं आनी रुप्याचीं नाणीं ठेकताले. भांगरचो आनी चांदीचो मुसामो दिल्ल्या कलात्मक चौरंगाचो उल्लेख पूर्विल्ल्या साहित्यांत मेळटा. रजसूय यज्ञाच्या वेळा वापरिल्लें चौरंगाभशेन दिसपी आसन भांगरच्यो

फुलयो मारिल्लें आसूंक जाय, तर अश्वमेधाच्या वेळा अश्वयूज भांगरच्या आनी रत्नांच्या चौरंगाभशेन दिसपी आसनाचेर बसचें, अशे उल्लेख वेदांत आयल्यात.

धर्मीक समारंभ, पूजेचे विधी, मंगल कार्यां, जेवण, न्हाण ह्या प्रसंगावेळा चौरंगाचो वापर परंपरेन चलत आयला. मंगळागौर, सत्यानारायण ह्या देवतांची पूजा चौरंगाचेर करतात. लग्नसुवाळ्यांत दोनूय वेणी (नवऱ्याची आवय आनी व्हंकलेची आवय) चौरंगाचेर बसून एकामेकांची होंट भरतात. तशेंच तांकां चौरंगाचेर बसून न्हाणयतात. घरांनी तशेंच देवळांनी धर्मीक ग्रंथांचें वाचन करतना, ते ग्रंथ चौरंगाचेर दवरून वाचपाची पध्दत आसा.

एक पवित्र, मंगल आनी गिरेस्तकाय दाखोवपी आसन हे नदरेन चौरंगाकडेन पळेतात. देखून हेर फर्निचर प्रकारंपरस चौरंगाचें म्हत्व वेगळें तशेंच संस्कृतीक स्वभावाचें जावन आसा.

- कों. वि. सं. मं.

चौहान, सुभद्राकुमारी: (जल्म: ५ ऑगस्ट १९०५, निहालपूर-अलाहाबाद; मरण: १५ फेब्रुवारी १९४८, जबलपूर).

नामनेची हिंदी कवयित्री. शिकप अलाहाबाद हांगा. महाविद्यालयीन शिकप सोंपतकच नवलपूर हांगाचो नामनेचो वकील लक्ष्मणसिंह हाचेंवांगडा तिचें लग्न जालें. तिणें राश्ट्रीय चळवळींत सदांच वांटो घेतलो आनी तिका खूब खेपे बंदखणींत वचचें पडलें. पिरायेच्या पंदरव्या वर्सासावन तिणें कविता रचपाक सुरवात केली. हिंदी साहित्यांत कवयित्री म्हूण तिची नामना आसली, तरी तिणें कथा आनी निबंद लेगीत बरयल्यात.

राश्ट्रभक्ती आनी कुटुंबीक जिणेंतल्या सुखदुख्खांचें प्रसंग तिणें आपल्या काव्यांत भेस बरे चितारल्यात. तिच्या कवितांनी वास्तव्यभाव दिसून येता. राश्ट्रीय भावनेच्या तेजावांगडाच कुटुंबीक भावभावनांची रसाळ गोडीय कवितेंत दिसून येता. भावनाप्रधानता, सपनां पळोवपाचो हावेस, आदर्शाची ओड आनी उदात्तता हे हिंदींतले छयावादी (स्वच्छंदतावादाकडे लागींचे) काव्याचे विशेश तिच्या काव्यांत दिसून येतात. तिची कविता सादी, सोपी आनी रोसाळ आसा. तिचे कथेंत कुटुंबीक जिणेंचें बारीक निरीक्षण आनी बायलांचे जिणेविशीं उपाट सहानुभूती आसा. स्वभावाचें खाशेलपण आशिल्लें हळवेपण आनी मायेस्तपण तिच्या बरपांत जाणवता. तिच्या कथांक दोन खेपे 'सेक्सेरिया पुरस्कार' मेळ्ळे. तिचे कवितांशेले अशे: 'शांशी की रानी' (१९२६), 'मुकुल' (१९३१) आनी 'विद्यार' (१९३५); कथांशेले: 'बिबरे मोती' (१९३२) 'उन्मादिनी' (१९३४) आनी 'सीधेसाधे चित्र' (१९४७).

- कों. वि. सं. मं.

च्या: (मराठी-चहा; हिंदी-चा, चाय; इंग्लीश-टी; लॅटीन-कॅमोलिया सायनेन्सिस; कूळ-थीएसी, पोर्तुगेज: शा).

हे वनस्पतीची लागवड फकत तिच्या पानांखातीर करतात. भारतांतल्या खाजगी उद्येगांत 'च्या' उद्येगाक पयली सुवात आसा. भारताक मेळपी वट्ट परदेशी चलनाच्या पंदर टक्के चलन 'च्या' उद्येगांतल्यान मेळटा. हे वनस्पतीच्या प्रक्रिया केल्ल्या पानांपसून वा पानांच्या चुऱ्यापसून उत्तेजक पेय तयार करतात. ह्या पेयाकूच 'च्या' हें नांव आसा.

'च्या' ची झोंपां १० ते १७ मी. मेरेन ऊंच वाडटात. पूण ह्या पिकाची दर वर्सा छोटणी करतात, देखून झाडाची उंचाय ०.७ ते १.७ मी. परस चड आसना. 'च्या' च्या झोंपाक खूब पानां आसतात. हीं पानां दाट, चकचकीत, पाचवीचार आसून तीं ५-३० सेंमी. लांब आनी २.५-४ सेंमी. रूंद आसतात. फुलां धवीं आनी वासाचीं आसून तांकां ५-७ पाकळ्यो आसतात. फळ घट्ट आसता आनी तातूंत १-३ बियो आसतात.

'च्या' हो शब्द चिनी भाशेंतल्या 'चा' ह्या शब्दापसून रूढ जाला. चिनी भाशेंतल्यान जपान, भारत, इराण आनी रशिया ह्या देशांत हो

शब्द वा असलेच तरेचे हेर शब्द रुढ जाल्यात. इंग्लीश भाशेंतल्या 'टी' ह्या शब्दाचो उगम चीनांतल्या अँमॉय प्रांतांतले बोली भाशेंतल्या 'ट' ह्या शब्दांत आसा. सुमार अठराव्या शेंकड्याच्या मध्याक 'टे' ह्या शब्दाचो उच्चार फ्रेंच 'ते' आनी इंग्लीश 'टी' असो जालो.

'च्या' चो उगम चीन देशांत जालो. ते उपरांत सव्या ते आठव्या शेंकड्यांत बौद्ध भिक्षुकांनी जपानांत 'च्या' चो प्रसार केलो. तेउपरांत ल्हव ल्हव मध्य आशिया, तशेंच युरोप देशांत 'च्या' चो प्रसार जालो. भारतांत १७७८ त, ब्रिटीश लोकांनी 'च्या' ची लागवड करपाक सुरवात जाली. सगळ्यांत पयलीं आसाम राज्यांत 'च्या'ची लागवड सुरु केली. उपरांत तिचो प्रसार तमिळनाडू, केरळ ह्या राज्यांत जालो. संवसारांतल्या वट्ट २६ देशांत 'च्या'ची लागवड जाता. तातूंतले मोट्या प्रमाणांत 'च्या' ची लागवड करपी देश म्हळ्यार: चीन, जपान, बांगला देश, भारत, श्रीलंका, तैवान, इंडोनेशिया, मलेशिया, उदेंत आफ्रिका, तुर्कस्थान, ब्राझिल, अर्जेटिना आनी रशिया. भारतांत ह्या पिकाची लागवड आसाम, बंगाल, तमिळनाडू आनी केरळ ह्या राज्यांत मोट्या प्रमाणांत जाता. भारतांत वट्ट ३,५६,५१६ (१९७१) हेक्टर क्षेत्रांत 'च्या'ची लागवड आसा. गोंयचें हवामान 'च्या' चे लागवडीखातीर अनुकूल नाशिल्ल्यान गोंयांत 'च्या' ची लागवड करीनात.

'च्या' चे कांय प्रकार आसात ते अशे: चिनी, आसामी, मणिपुरी. पूण ह्या प्रकारंची शुध्द बियां मेळप कठीण आसता. ह्या पिकाक वर्सूयभर आर्द्र आनी उबदार हवामान मानवता. २०° से. ते ३२° से. तापमान आनी नेटान व्हांवपी सुकें वारें ह्या पिकाक बरें मानवता. 'च्या' च्या पिकाक खोल, बऱ्या निचऱ्याची आनी आमसाणीची (ph- ५.२, ५.६) जमीन मानवता. 'च्या'ची लागवड. बियांपसून तशेंच कलमां लावन लेगीत करतात. 'च्या' ची रोंपां तयार करपाखातीर, गादीवाफ्याचेर १० सेंमी. अंतराचेर, २ सेंमी. खोल बियो पेरतात. देड ते दोन वर्सांनी रोंपांची पुनर्लागण करतात. रोंप लावच्यापयलीं जमीन निवळ करून घेवन सादारण १.५×१.५ मी. अंतराचेर हीं रोंपा लायतात. एका हेक्टराक ५,००० ते ५,५०० रोंपां बसतात. रोंप लावपाखातीर ७०×७०×७० सेंमी. लांब, रुंद आनी खोल फोणकुलां मारतात. ह्या फोणकुलांनी पांच किग्रॅ. कॅपोस्ट जावं शेणखत घालून जून-म्हयन्यांत रोंपां लायतात. 'च्या' च्या पिकाक नडणेपसून बरोच त्रास जाता. देखून, ही नडणी वेळच्यावेळार काडची पडटा.

'च्या' च्या पिकाक नत्र साऱ्याची गरज आसता. हें नत्र सारें अमोनियम सल्फेटच्या रुपान दितात. ह्या साऱ्याक लागून जमनीची आमसाण वाडटा. दोन ते तीन वर्सांच्या रोंपयांक हेक्टरी २५ किग्रॅ. नत्र दितात तर चार वर्सांच्या आनी ताच्यावयले पिरयेच्या रोंपयांक हेक्टरी ५० किग्रॅ. नत्र दितात. हाचे परस चड नत्र सारें दिल्यार 'च्या' च्या पांवड्याचेर वायट परिणाम जावं येता. झाडाक अदीक प्रमाणांत खांदयो आनी पानां येवचीं, म्हूण दर वर्सा झाडाची छाटणी करतात. 'च्या' च्यो रोंपयो सुमार तीन वर्सांच्यो जातकच पानां खुटपाक सुरवात करतात. खुटप करतना चड करून कोमरेंवांगडा सकयलीं दोन ते तीन पानां खुटतात. पानांचें खुटप ७-१० दिसांच्या अंतरान करतात.

'च्या' चें सरसरी हेक्टरी उत्पन्न १,७०० ते १,८०० किग्रॅ. इतलें मेळटा. 'च्या' ची वनस्पत सादारण ४० वर्सां बरें उत्पन्न दिता. ते उपरांतच्या काळांत उत्पन्न कमी कमी जायत वता. हाका आडवाद म्हळ्यार कांय कडेन १५० वर्सां पिरयेचीं झाडां लेगीत बरें उत्पन्न दितना दिसतात. 'च्या' च्या पानांचें खुटप केल्याउपरांत तीं वेवस्थितपणान जाता तितल्या बेगीन कारखान्यांत व्हरतात. कारखान्यांनी ह्या पानांचेर वेगवेगळ्यो प्रक्रिया करून जायत्या प्रकारची 'च्या' तयार करतात. तातूंतले कांय म्हत्वाचे प्रकार अशे: काळी च्या, पाचवी च्या, उल्लेग च्या, लेपेट च्या, इन्स्टन्ट (instant) च्या, वासाची च्या. भारतांतल्या चडशा कारखान्यांनी 'काळी च्या' तयार करतात. भारतांत पाचवी च्या आनी इन्स्टन्ट च्या चें थोड्या प्रमाणांत उत्पादन जाता.

'च्या' च्या पिकाक किडी-रोगापसून बऱ्याच प्रमाणांत त्रास जात करपी आनी पानां कुसप हे ह्या पिकाक जावपी दोन म्हत्वाचे रोग जात आसात. 'करपी' रोगाची लागण जातकच, पयलीं पानांचेर गुलाबी ति दिसतात. उपरांत हे तिबे काळे जातात आनी पानाक बुरक पडटा. पानां कुसपी रोगाची लागण जातकच वनस्पतीचीं पानां कुसतात. दोनूय रोगांचेर नियंत्रण दवरपाक १% बोर्दो मिश्रण ह्या वखदाचो फवा मारतात. किडीतले 'टी मोस्कीटो' हे किडीचो 'च्या' च्या पिकाक बरो त्रास जाता. हे किडीची लागण जायत जाल्यार ०.०५ टक्के येन्डोसल्फा ह्या वखदाचो फवरो मारतात.

उपेग: 'च्या' हें कुडीखातीर हितकारक आनी उत्साहवर्धक पे जावन आसा. थोड्या प्रमाणांत 'च्या' पिल्यार धकवो कमी जाता. 'च्या' पियेतकच मुतूंक साफ जाता, आंतकड्यो बरे तरेन काम करतात. च प्रमाणांत च्या घेत जाल्यार तातूंतल्या टॅनिन पदार्थाक लागून, अपच जाता. 'च्या' हें संवसारांतले सगळ्यांत लोकप्रिय पेय जावन आस जगांतले सुमार अर्दे लोक हें पेय घेतात. गोंयांत, हेर भारतांत तशे-चडशा देशांनी, समाजांतल्या सगळ्या थरांतल्या लोकांच्या घरां दिसपट्ट्या आहारांत आनी आदरतिथ्यांत 'च्या' क म्हत्वाची सुवा आसा.

संवसारांत 'च्या' चें उत्पादन, खप आनी वापर तशेंच निर्यात करपाविशीं भारताचो पयलो क्रमांक आसा. संबंद संवसारांत वसव सुमार १२९.४ कोटी किग्रॅ. 'च्या' चें उत्पादन जाता. १९८६ वर्स भारतांत ५३५.६९ दशलक्ष किग्रॅ. 'च्या' चें उत्पादन जालें. १९८६-८७ वर्सा, भारतांतल्यान २०३७ लाख किग्रॅ. 'च्या' ची (६१९.२३ कोर रुपया मोल) निर्यात जाली. इंग्लंड, इजिप्त, इराण, इराक हे देश भारताची 'च्या' व्हड प्रमाणांत आयात करतात. 'च्या' वेपारार्च उदरगत घडोवन हाडपाच्या हेतान 'च्या' कायदो (१९५३) हाचेवरवीं १९५४ वर्सा 'भारतीय च्या मंडळ' (Indian Tea Board) घडयलें.

- विश्राम गांवकार

च्यारी, चंद्रकांत सावळो: (जल्म: ऑक्टोबर १९३२, करमणें-सांगें).

गोंयचो सुटके झुजारी. सुर्वेक तो 'नॅशनल काँग्रेस गोंय' संघटनेचो वांगडी आशिल्लो. उपरांत तो 'गोंय सुटके सैन्य' (Goa Liberation Army) हातूंत गेलो. लोकांक गोंयचे सुटकेचें म्हत्व सांगप, तिरंगी बावटो लावप, भूंयगत कार्यकर्त्यांची रावपाची-जेवपाची वेवस्था करप, तांच्या कार्याक तेंको दिवप असलीं कामां तो करतालो. पोर्तुगेज सैन्याक घेवन काळ्यासावन कुळ्यां वतना रेल्वेचेर हल्लो करपांत ताणें वांटो घेतिल्लो. नोव्हेंबर १९७६ त ताका घरलो आनी प्रादेशिक लश्करी न्यायालयामुखार (Territorial Military Tribunal) हाडलो. तेन्ना ताका अठरा म्हयने बंदखणीची ख्यास्त फर्मायली. भारत सरकारान ताम्रपत्र दिवन ताचो भोवमान केलो.

- कों. वि. सं. मं.

छः देवनागरी लिपींतलें सातवें आनी 'च' वर्गांतलें दुसरें व्यंजन. हाचो उच्चार ताळवेंतल्यान जाता. ह्या वर्णाच्यो चार अवस्था आसात.

छ = ० ठ क ङ छ

'छ' च्या रुपाचो विकासक्रम

पयली अशोकाच्या गिस्तार हांगाच्या लेखांत, दुसरी इ.स. पयल्या आनी दुसऱ्या शेंकड्यांतल्या मथुरा हांगाच्या लेखांत आनी तिसरी इ.स.

ह्याच्या शेंकड्यांतल्या मयुरेच्या लेखांत विसता. ह्या वर्णाची चवयी वस्था तिसरे अवस्थेपसून जाल्या.

वर्णोच्चारत्रांत ह्या वर्णाचें ध्यान अशें सांगलां:

ध्यानमस्याः प्रवक्ष्यामि द्विभुजां तु त्रिलोचनाम्।

पीताम्बरधारां नित्यां वरदां भक्तवत्सलाम्।

एवं ध्यात्वा छकारं तु तन्मन्त्रं वदधा जपेत्।

अर्थ- ह्या छकारचें हांव ध्यान सांगतां. 'दोन भुजां, तीन दोळे, पोतांबर नैशिल्ल्या, नित्य, वरदा आनी भक्तवत्सल अशा छकारचें ध्यान करून ताच्या मंत्राचो धा वेळा जप करचो.

- को. वि. सं. मं.

छत्रे, केरो लक्ष्मण: (जल्म: १८२४, नागांव- कोंकण; मरण: १८८४).

भारतीय गणितशास्त्रज्ञ. ज्योतीश, गणित आनी सृष्टीशास्त्र ह्या तीनूय मळार ताणें मोलाचो वावर केला.

ताणें आपलें शिकप मुंबयच्या एल्फिन्स्टन इन्स्टिट्यूटांत घेतलें. १८४० त थापणूक जाल्ले कुलाब्याचे वेधशाळेंत, दांडेवेले अंतरिक्ष चमत्कार आनी लोहचुंबक हांच्या निरीक्षणाखातीर ताणें सहाय्यक म्हूण काम केलें. १८५१ त तो पुण्याच्या नॉर्मल स्कुलांत सृष्टीशास्त्र आनी गणित ह्या विशयाचो शिक्षक म्हूण काम करपाक लागलो. कांय काळ ताणें इंजिनिअरींग कॉलेजांतय शिकयलें. १८६५ त पूना कॉलेजांत गणित आनी सृष्टीशास्त्र ह्या विशयांचो प्राध्यापक म्हूण ताणें काम केलें.

'ग्रहसाधनाची कोष्टके' हो ताचो ग्रंथ १८६० त उजवाडाक आयलो. 'पदार्थविज्ञान' आनी 'अंकगणित' हीं दोन पुस्तकांय ताणें बरयल्यांत.

सुयविले दाग, आनी पावस पडप हांच्या परस्पर विशींचीं कांय निरीक्षणां ताणें केल्यांत.

- को. वि. सं. मं.

छत्रे, विष्णुपंत मोरोपंत: (जल्म: १८४०, अंकलकोप- तासगांव; मरण: १९०६, इंदूर).

भारतीय सर्कशीचो जनक. भुरगेपणासावन सुकण्यांवांगडा आनी जनावरांवांगडा खेळपाची आवड. फुडें रमदुर्गरक हागेर घोड्यांचे पागेचेर नोकरी केली. मागीर वान्लेराक बाबासाहेब आपटे हांच्या आलाशिऱ्याक रवन गायनाचें शिकप केलें. १८७५ त मुंबयत सगळ्यांत पयलीं चेअर्नी विल्सन हाची सर्कस पळेली. तातूंतल्यान प्रेरणा घेवन १८७८ त सांगली हांगा पटवर्धनाच्या पालवान 'छत्रे सर्कस' ची थापणूक केली.

छत्रे हो एक बऱ्यांतलो घोड्यांचो प्रशिक्षक आशिल्लो. ताणें सर्कशीत घोड्यांची तरेकवार कामां बसयलीं. १८८४ त ताणें विल्सन सर्कस विकती घेवन कितलेशेच युरोपीय कलाकार नोकरेक दवरले. आपली सर्कस घेवन भारतभर आनी भारताभायर लेगीत भोंवडी करून ताणें नांव आनी डुद्द मेळयलो. १९०१ त इंदूरचो राजा शिवाजीराव होळकर हाच्या मस्त्या घोड्याक फकत १६ वरांभितर सर्कशीतल्या घोड्यासारको वेगी करपाचें काम शिकयलें. आपलो धाकटो भाव काशिनारायणत हाचे सुवादीन सर्कस सोंपोवन निमाणचे दीस ताणें सुखासमाधानांत घालयले.

- को. वि. सं. मं.

छायानाट्य: अर्धपारदर्शक कपड्याच्या जावं कागदाच्या पड्ड्या फाटल्यान उजवाडाचो खर झोत घालून ताचेर खामसुत्री बावल्यांच्या सगळ्यांचो जो खेळ सादर करतात ताका 'छायानाट्य' अशें म्हण्टात. खामसुत्री बावल्यांसारकोच हो प्रकार पूर्विल्ल्या काळासावन चलत आयला. हातूंत प्रेक्षकांच्या मुखार एक धवो पड्डो लावून लायतात आनी ताच्या फाटल्यान हालपी चित्रांच्या सगळ्यांवरवीं एक कथाभाग सादर करतात. ह्या छायानाट्यांतलीं चित्रां एकसंध नासून कुडक्यांपसून तयार केल्लीं आसतात. ताका लागून उजवाडापसून फाटींफुडें अंतराचेर आसपी आकृतीच्यो सांवळ्यो दृश्य परिणामांत भर घालतात. छायानाट्यांत आवाजा येवजण आशिल्ल्यान झुजाचे प्रसंग, हतयाची शिकार, कुस्ती

असले प्रसंग भेस नरे रंगतात. कांय अस्तंती देशांनी पापेलांवाच्यो छायानाट्यो करताले; पूण टिकाऊपणाक लागून आजकाल पत्रो वा चामडें हांचो उपेग करतात.

छायानाट्याची सुरवात पयलीं भारतांत जाली अशें म्हण्टात. भारतांत इ.स.प. दुसऱ्या शेंकड्यांत छायानाट्याचे प्रयोग जाताले, अशें उल्लेख सांपडटात. महाभारत, येरीगाथा, अशोकाचें चवथें शिलाशासन हातूंत छायानाट्याचे उल्लेख सांपडटात. महाभारतांत छायानाट्याक 'रूपोपजीवन' अशें म्हळां. सुमट हाणें रचिल्लें दृतांगद हें सगळ्यांत पोर्सें छायानाट्य जावन आसा. 'अंगदशिष्टाय' हो ताच्या छायानाट्याचो विशय जावन आसा. मध्ययुगांतल्या संतांच्या साहित्यांत ईश्वर आनी सृष्ट हांच्या छायानाट्याचें रूपक केल्लें दिसून येता. आंध्र, मलबार, तमिळनाडू, ओरिसा ह्या प्रदेशांत आयज लेगीत छायानाट्याची परंपरा तिगून आसा. प्रदेशाप्रमाण छायानाट्याक वेगवेगळीं नांवां आसात: देखीक- ओरिसांत 'रवणछाया', कर्नाटकांत आनी तामिळनाडूंत 'पवाकुत्तू' वा 'चक्क गोंबाई अट्ट' वा आंध्रांत 'थोलू बोमलट्ट'. छायानाट्याचे विशय मात चड करून रमायण-महाभारत वा शिवजल्मोत्सव अशे आसतात.

छायानाट्याखातीर तयार केल्ल्यो बावल्यो, गाय, म्हस, बोकडी, हरण ह्या जनावरांचे चामडेपसून करपाची पूर्वापार प्रथा आसा. देव वा नायकनायिकेच्यो बावल्यो व्हडल्यो आनी हेर पात्रांच्यो ल्हान आसतात. आंध्र प्रदेशांत ह्यो बावल्यो संवसारांतल्यो सगळ्यांत व्हड आकाराच्यो बावल्यो जावन आसा. केन्नाकेन्नाय ह्या बावल्यांत मुसो वा कुंडो भरतात; केन्नाकेन्नाय ताच्या जाग्यार चामड्याचे तीन थर वापरून तांकां फावतो आकार दितात. मागीर तांकां बुराक करून विंगड विंगड रंगांनी तांची रंगभूषा आनी वेशभूषा करतात. आदल्या काळांत बायलांचीं संवगां हळडुवो, नासिरी आनी तपकिरी रंगाच्या एकजीव मिश्रणांत रंगयताले. दादल्यांचीं संवगां, खास करून रमाचीं आनी कृष्णाचीं लाड निळ्या रंगांत रंगयताले. सीतेचे बावलेक भांगराच्या रंगाचो लेप लायताले. आंध्र प्रदेशांतल्यो बावल्यो पारदर्शक आसून वेगवेगळ्या रंगांनी रंगयल्ल्यो आसता. ह्या छायानाट्यांत खोद, कोंपर, धोपर आनी कमर ह्या भागांनी गांठी मारिल्ल्यो दोऱ्यो जोडिल्ल्यो आसता. ताका लागून तांची हालचाल करप एकमद सोंपें जाता. बावल्योच मदल्या भागांत तिकलेपसून सकयल मेरेन लांब आनी जिचो थोडोसो भाग भायर आयला, अशी कोंड्याची पातळ पट्टी जोडटात. नर्तकी बावल्यांची सांधेजोड रचणूक वेगळे तरेची आसून तांकां पायघोळ झगे घाल्ले आसतात. दोन सूत्रधारांवरवीं केल्ल्या तांच्या नाचांतल्यान अभिजात नृत्यांच्यो हालचाली दाखोवप शक्य जाता.

छायानाट्याखातीर वापरिल्ली परंपरागत माची एखादे पेटयेसारकी लांब आनी तिनूय वटांनी बंद आसून ती उक्त्या मळार खंयूय उबारूंक येता. ताची लांबाय सु. ३ मी., उंचाय सु. ६.४० मी. आनी खोलाय १.८३ मी. आसता. मुखार सु. ०.४५ मी. चो एक पड्डो आसून ताचेर नाट्यप्रसंगाचें नांव बरयल्लें आसता. ज्या पड्ड्याचेर सांवळ्यो दाखोवपाच्यो आसतात तो मुखेल पड्डो दोन धव्यो साड्यो एकार एक जोडून तयार केल्लो आसता. जमनीसावन सुमार ०.४५ मी. इतले उंचायेचेर आशिल्लो हो पड्डो ताड्याच्या काट्यांनी ताणून आडवो लायतात. पड्ड्या भोंवतणचो भाग साकांनी घांपतात. केन्नाकेन्ना ह्या पड्ड्याच्या मदीं वयल्यान सकयल असो एक लांकडी दांडो लावन पड्ड्याचे दोन भाग करतात. ताचो उजवो भाग खेळांतल्या राम-सीता, कृष्ण, हनुमान ह्या दैवी पात्रांखातीर आनी दावो भाग रवण, राक्षस ह्या दुश्ट पात्रांखातीर वापरतात. ह्यो सगळ्यो बावल्यो पड्ड्याचेर कांटे लावन हुंबकळायतात. हालचालीवेळा त्यो पड्ड्यासावन वेगळ्यो करतात. तांची हालचाल कोंड्याच्या दां वेताच्या बडयांवरवीं करतात. ही हालचाल काराखातीर पड्ड्याफाटल्यान खास मनीस आसतात. सूत्रधार पड्ड्यामुखार उबो रवन कथाकथन करता आनी हातांतलो

धोल बडयता.

पड्ड्या फाटल्यान एका पेंचिल्ल्या कोंड्याचे सकयले वटेन ४१ दिवे लायतात. तातूंत कापसाच्यो दाट वाती घालतात. सुर्वेक एकेक दिवो पेटत आसतना बायल्यांच्यो सांवळ्यो स्पश्ट दिसनात. पूण सगळ्योच वाती पेटपाक लागतकच तांचे व्यवस्थित आनी सोबित आकार दिसपाक लागतात. हालींच्या काळांत तेलाच्या दिव्यांजाग्यार विद्युत् दिवे आनी चित्रदिवे (Magic Lantern) वापरतात.

आंध्र प्रदेशांतलो छायानाट्य हो 'यक्षगान' ह्या लोकनाट्याचोच भाग समजतात. छायानाट्याचे हे खेळ वसंत ऋतूंत करतात. ह्या खेळाचे सुर्वेक कांय धर्मीक विधी करपाची चाल आसा. ओरिसांतल्या 'रवणछाया' खेळांत वातावरण निर्मिती करपाखातीर बायल्यां वांगडा रूख, खोपी, आसनां दाखयतात.

महाराष्ट्रांत 'कुण्णावरून' हें पयलें छायानाट्य श्री. बा. रनडे हाणें बरयलें. ताचो प्रयोग मुंबय २८ एप्रिल १९४७ दिसा जालो. उदय शंकर, डॉ. चारुशीला गुप्ते हांणीय छायानाट्याचे कांय प्रयोग केल्यात. दर्पण अकादेमी आनी नाट्यसंघ, अहमदाबाद ह्या संस्थांनी छायानाट्याचे कलेचें पुनरुज्जीवन केलां. तांणी छायानाट्य सादर करपाचे पध्दतींत कांय सुदारणा घडोवन हाडल्यात. लांब कथानकाच्या जाग्यार ल्हान, सुटसुटीत कथानक, नवे तंत्र पध्दतीन वापरिल्ली आवाजा आनी उजवाडा येवजण आनी संगीताची साथ हांकां लागून तांच्या छायानाट्याचे खेळ चड प्रभावी जातात.

सोळाव्या शेंकड्याच्या पयल्या अर्दांत विजयनगर साम्राज्यकाळांत 'रामायण रंगनायन' हें छायानाट्य सादर केल्लें असो उल्लेख मेळटा. ह्याच छायानाट्याचो प्रसार फुडें अतिउदेंतेकडल्या इंडोनेशिया, जावा, मलाया, ब्रह्मदेश आनी चीन ह्या देशांत जालो. छायानाट्य हें थंयच्या लोकांच्या लोकनाट्याचोच एक भाग जालें. इंडोनेशियांत ताका 'वायांग कुलित' अशें म्हण्टात. ताचे कथानक भारतीय कथांचेरुच आदारीत आसता. जावांत छायानाट्याचो रंगनायनसतना दाग दिवन अलंकृत करतात. चीनांत हान राजवटीसावन छायानाट्याची परंपरा चालू आसा.

ईजिप्त, अरबस्तान, इराण आनी तुर्कस्थान ह्याय देशांनी पूर्विल्ल्या काळांत छायानाट्य प्रचलित आशिल्लें. तुर्कस्थानांतल्यान फुडें तें ग्रीसांत पावलें. थंय ताचें मूळ स्वरूप बदलून तें विनोदी जालें. सतराव्या शेंकड्यांत इटलींत हो खेळ रुढ जातकच युरोपीय देशांनी पातळ्ळो. अठराव्या शेंकड्यांत अमेरिकेंत छायानाट्य लोकप्रिय आशिल्लें. फुडें एकुणिसाव्या शेंकड्यांत Broken Bridge हें छायानाट्य खुब गाजलें आनी छायानाट्याच्या संवसारीक इतिहासांत अजंवर जालें. ताचो कर्तो डॉन्नीक सेरफे आनी छायानाट्याचे चित्रपट घेवपी लॉट्टे रयनिगर हो जर्मन कलाकार, हे ह्या मळावयले मुखेल कलाकार आसात.

- कों. वि. सं. मं.

जंजिरा संस्थान: ब्रिटीश काळांतल्या हिंदुस्थानांतलें मुंबय इलाख्या लागसारचें महाराष्ट्रांतलें एक संस्थान. काठेबाडांतलें जाफरबाद लेगीत हातूंत आस्पावता. दोगांयचें मेळून वट्ट क्षेत्रफळ ९३३ चौ.किमी. आसा. लोकसंख्या: सुमार १ लाख (१९४१). 'जझीर' (म्हळ्यार जुंवो) ह्या अरबी शब्दावयल्यान 'जंजिर' हें नांव पडलें. मराठी कागदपत्रांत थोडेकडेन 'हबसाण' असोय हाचो उल्लेख मेळटा. उदेंतेक कुलाबा जिल्ह्यांतलो रोहा-माणगांव ताचुको, दक्षिणेक बाणकोटची खाडी, अस्तंतेक अरबी दर्या, उत्तरेक कुलाबा जिल्ह्यांतल्या रोह्याची खाडी ह्यो संस्थानाच्यो शिमो जावन आसात.

रजापुरीचे खाडयेक लागून ह्या संस्थानाचे दोन वांटे जाल्ले. पयलीं हांगा खारव्यांचें राज्य आशिल्लें. पंदराव्या शेंकड्याचे अखेरेक अहमदनगरचे निजामशाहींतल्या हबशांनी (सिद्दांनी) कपट करून तो जुंवो आपल्या शेकातळा हाडलो. हांगाचो अमेच्र किल्लो जिखपाखातीर शिवाजीन खूब यत्न केले, पूण तातूंत ताका यश आयलेंना. आदिलशाहीकडल्यान शिवाजी आड संरक्षण मेळना, हें पळोवन हबशांनी

१६७० त मोगलांची मांडलिकी पत्करली आनी फुडें ते मोगल नौदलाचे मुखेल जाले. तांणी हाजच्या यात्रेकरूंक संरक्षण दिवचें आनी ताचे बदला तांकां सुरतच्या महसुलांतलो कांय वांटो मोगलांनी दिवंचो, अशे थारयल्ले.

१६८२ त संभाजी आनी १७३३ त आंग्रे-पेशवे हांच्यो घुरयो जंजिऱ्याच्या सिद्दीन परतिल्यो, पूण दुसरे खेपेक मात ताका रायगडमेरेनचो आनी मावळांतलो सगळो वाठार सोडचो पडलो. १७३६ त चिमाजी आप्पान सिद्दीसात ह्या हबशी मुखेल्याक झुजांत जिवो मारतकच हबशी लोक मराठ्यांक कांचवेवन वागपाक लागले. जाफरबादचो ठाणेदार आनी कांय खारवी, चांचेगिरी करपाक लागिल्ले. ते १७६२ त जंजिऱ्याच्या शेकातळा आयले.

सुरतच्या सिद्दी हिलालान १७३१ त तांचीं जहाजां धरून दंड मागलो. तो दिवप शक्य ना म्हूण ठाणेदारान १०४ चौ.किमी. चो हो वाठार सिद्दीकूच विकलो. तेन्ना सिद्दी हिलाल आपल्या जंजिऱ्याच्या भाऊबंदांचो चाकर म्हूण कारभार पळोवपाक लागलो. अठराव्या शेंकड्याचे अखेरेक नाना फडणीसान जंजिऱ्याचे गादयेखातीर चलिल्ले भितल्ले घुसफुशीचो फायदो घेतलो आनी गादयेचो एक हकदार बालूमिया हाका सुरतेकडली सचिनाची जहागीर दिवूंक लायली. अशे तरेन ताणें पेशव्यांचो शेक चलोवपाचो यत्न केलो.

१८३४ त जंजिरा संस्थान ब्रिटिशांचें मांडलिक जालें. तांणी थंयची फकत टांकसाळ बंद केली. संस्थानाक खंडणी नाशिल्ली आनी पुराय अंतर्गत स्वायत्तता आशिल्ली. संस्थानी कारभारांतले बेबंदशायेक लागून १८६८ त एका ब्रिटीश पॉलिटिकल एजंटची नेमणूक जाली. पोलीस आनी न्याय हीं खातीं ताचेकडेन आयलीं. श्रीवर्धन, मुरुड आनी म्हासाडे हे तीन म्हाल संस्थानांत आशिल्ले. मूळचे अफ्रिकेंतसून आयिल्ले हांगाचे नबाब मुसलमान जाले. संस्थानांत चडशे हिंदू आनी सिद्दी थोडे आसूनय तांकां जहागिरी आशिल्ल्यो. २३ खेडीं जहागिरींत दिल्ली. शेतकाम आनी नुस्तेमारी हे मुखेल धंदे आशिल्ले. रजापुरीचे खाडयेंत पयलींच्या काळांत मोतयां मेळटालीं. जहाजाचेर खलाशी जावप हो आनीक एक वेवसाय आशिल्लो. ह्या संस्थानांत बेने-इझ्जाल एजमातीचे मराठी भाशीक आसप, हें संस्थानाचें आनीक एक खाशेलेपण.

१८७४ सावन मुंबय-दासगांव बोटी जंजिरा-श्रीवर्धनाक रावपाक लागल्यो. जाफरबाद हेंय एक बरें बंदर आशिल्लें. १८८० त डाकघर आयलें. एकुणिसाव्या शेंकड्याच्या उत्तरार्धांत आनी विसाव्या शेंकड्यांत शिक्षण, नगरपालिका, भलायकी, वनसंरक्षण अश्यो जायत्यो सुदारणा जाल्यो. संस्थानाचें उत्पन्न सुमार १० लाख रुपयांमेरेन आशिल्लें. स्वातंत्र्या उपरांतच्या काळांत जंजिरा संस्थानाचो आस्पाव महाराष्ट्राच्या अस्तंत शिमेवयल्या अरबी दर्याक तेंकून आशिल्ल्या कोंकण भागांतल्या कुलाबा जिल्ह्यांत जालो.

- कों. वि. सं. मं.

जं: देवनागरी अक्षरमालेंतलें आठवें आनी 'च' वर्गांतलें तिसरें व्यंजन. हाचो उच्चार ताळवेंतल्यान जाता. ह्या आयच्या 'ज' वर्णाचीं हीं आदली चार रुपां.

ज = E E E ऊ ज

हातूंतली पयली अवस्था गिरनारच्या लेखांत, दुसरी इ.स. च्या दुसऱ्या शेंकड्यांतल्या शक उषवदात हाच्या नासिक हांगाच्या लेखांत, तिसरी रजा दुर्गगणाच्या साळपाटण हांगाच्या लेखांत (इ.स. ६८९) आनी

१। गणी इ.स. ११ व्या शेंकड्यांतल्या उज्जयिनीच्या लेखांत दिसून येता.
ह्या वर्णाचें ध्यान अशें सांगलां:

ध्यानमस्याः प्रवक्ष्यामि शृणुष्व कमलानने
नानालङ्कारसंयुक्तेर्मुंजैर्द्विदशभिर्युताम्।
रक्तचन्दनविद्याङ्गीं विचित्रान्धराश्रीं
त्रिलोचनां जगद्धात्रीं वरदां भक्तवत्सलाम्।
एवं ध्यात्वा ब्रह्मरूपां तन्मन्त्रं दक्षधा जपेत् ॥

अर्थ- हे कमलानने, ह्या वर्णाचें ध्यान सांगतां तें आयक. हिणें
रंतरांचे अलंकार धारण केल्यात. हिका बार भुजां आसात. हिच्या
लाक रक्तचंदनाचो लेप लायिल्लो आसून ती विचित्र रंगांचें न्हेसण
सल्या. तिका तीन दोळे आसात. ती जगद्धात्री आसून भक्तांक वर
वपी आनी भक्तवत्सल आसा; अशा ब्रह्मरूपी जकारचें ध्यान करून
जो मंत्र धा वेळा जपचो.

- कों. वि. सं. मं.

जगन्नाथ पंडितराजः (जल्मः १५९०; मरणः १६६५).

संस्कृतांतलो एक म्हान कवी आनी काव्यशास्त्रकार. तो आंध्रवेगिनाडी
ठ्ठांतांतलो तैलंगी ब्राह्मण आशिल्लो. ताचो बापूय पेरुभट्ट वा पेरुभट्ट हो
हडली पंडीत आशिल्लो. जगन्नाथान ताचेकडल्यानूच जायत्या शास्त्रांचें
शेकप घेतलें. जगन्नाथ ताका महागुरू अशें म्हण्टालो. नानासाक वचून
तो जानेद्रमिथू नांवाच्या गुरुकडल्यान अद्वैत, महेंद्राकडल्यान न्याय आनी
शैशिक, खंडदेवाकडल्यान पूर्वमीमांसा हे विशय शिकलो. शेषवीर्यर
हो ताचो व्याकरणांतलो गुरु.

ताच्या जिविताविशीं निश्चित अशी म्हायती मेळना. अशें म्हण्टात की
तुवेंक तो जयपुरांत एक विद्यालयाचो संस्थापक आनी अध्यापक
आशिल्लो. उपरांत १६२५ त, आसफखानाचो दिवान मुकुंद माथुर हाच्या
पालवान ताणें मोगल दरबारंत प्रवेश केलो. अशीय कांय म्हायती
मेळटा, की जहांगिराच्या काळांतूच जगन्नाथपंडीत ताच्या आलाशिऱ्याक
आशिल्लो. जहांगिराच्या मरणाउपरांत तो उदेपूरच्या जगत्सिंहाच्या
आलाशिऱ्याक गेलो. फुडें बादशहा शहाजहानच्या आपोवण्याक लागून
दाग शिकोह हाका संस्कृत जगन्नाथाखातीर तो दिल्ली परत गेलो.
जगन्नाथपंडिताविशीं कितल्योश्योच आख्यायिका प्रचलित आसात.
शहाजहानच्या दरबारंत आसतना फार्सी भाशेचो अभ्यास करून एकदां
ताणें दरबारंतल्या गर्विष्ठ काजीकडेन भासाभास केली आनी त्या
काजीक हरयलो; तेन्ना बादशहा शहाजहान ताचेर खुश जालो आनी ताणें
ताका 'पंडितराज' ही पदवी दिली, अशें म्हण्टात. शहाजहानच्या
दरबारंत आसतनाच 'लवंगी' नांवाचे एके रुपेत आनी सोबित
चलयेवांगडा ताचो मोग जडलो. लवंगी ही शहाजहानची मानिल्ली चली
आशिल्ली, अशें कांय जाण म्हण्टात; जाल्यार, ती थंयची एक दासी
आशिल्ली, अशें हेर जाणकारांचें मत आसा. हे आख्यायिकेप्रमाण
बादशहाकडल्यान अनुमती घेवन जगन्नाथान लवंगीवांगडा लग्न केलें.
अशें म्हण्टात. फुडें मुसलमानांकडेन संबंद दवरले म्हूण हिंदूंनी ताका
दोशी धारयलो आनी बहिश्कृत केलो. ताका लागून निशेचन तो गंगेच्या
घाटार गेलो आनी थंय लवंगी वांगडा बसून ताणें 'गंगालहरी' हें आपलें
५२ श्लोकांचें नामनेचें काव्य रचलें. एकेका श्लोकाचे रचनेवांगडा गंगेचें
उदक एकेक सपण वयर चडत आयलें आनी ५२ श्लोक जातकच उदक
पुराय वयर आयलें. अशें तरेन गंगेन जगन्नाथ-लवंगी हांकां आपल्या
पोटांत घेतलीं, अशी एक आख्यायिका प्रचलित आसा.

शहाजहानच्या मरणाउपरांत पंडितराज कामरुपाचो राजा
प्राणनारायण हाचेकडेन कांय काळ रावलो. उपरांत तो मथुरेक आयलो
आनी आपलें उरिल्लें जिवीत ताणें काशींत घालयलें मथुरेक आसतना
ताका कृष्णभक्तीची ओड लागिल्ली हें ताच्या 'भामिनीविलास' हे
काव्यरचनेंतल्या एका श्लोकांतसून दिसून येता:

रे चेतः कथयामि ते हितमिदं वृन्दावने चारयन्
वृन्दं कोऽपि गवां नवाम्बुनिभो बन्धुर्न कार्यस्त्वया ।

सौन्दर्यमृतमुद्गिन्दमिरभितः संमोह्य मन्दस्मितै-
रेष त्वां तव वल्लभांश्च विषयानाशु कथं नेष्यति॥

(शांतविलास)

अर्थ- हे मना, हांव तुका तुज्या बऱ्याचीच गजाल सांगतां. कोण तरी
मेघश्याम असो एक तरणाटो वृन्दावनांत गाय्याचें कळप चरयत आसा.
ताका तूं केन्नाच लागीं करूं नाका. कारण सगळ्या वटांनी सोबितकायेचें
अमृत शिंपडावपी अशा नाजूक हांशांनी भुलोवन, तो तुजो आनी तुज्या
आवडट्या विशयांचो रोखडोच नाश करतलो.

जगन्नाथान केल्ली काव्यरचना अशीः 'गंगालहरी' वा 'पीयूषलहरी',
'अमृतलहरी', 'करुणालहरी', 'लक्ष्मीलहरी' आनी 'सुघालहरी' ह्यो पांच
लहरी, 'जगदाभरण' (शाहजहानचो चलो दार शुकोह हाची तुस्त करून
बरयल्लें काव्य), 'आसफविलास' (नबाब आसफखान हाच्या मरणाचेर
बरयल्लें शोक-काव्य), 'प्राणाभरण' (कामरुपचो राजा प्राणनारायण
हाची तुस्त करून केल्ली रचना), 'भामिनीविलास' (प्रास्ताविकविलास
वा अन्योक्तिविलास, शृंगारविलास, करुणविलास आनी शांतविलास अशे
ताचे चार उल्लास आसात). ताच्या काव्यांत प्रसाद आनी माधुर्य हे गूण
दिसून येतात.

संस्कृत काव्यशास्त्राचे परंपरेतलो जगन्नाथ हो निमाणो शास्त्रकार
आसा. 'रसगंगाधर' आनी 'चित्रमीमांसाखंडन' हे ताचे
काव्यशास्त्राविशींचे ग्रंथ प्रमाण अशें मानतात. 'रसगंगाधर' हो ग्रंथ
आयज पुराय मेळना. ताचीं फकत दोनूच आननां (प्रकरणां) मेळटात.
'चित्रमीमांसाखंडन' हो ग्रंथूय अपूर्ण आसा. भट्टोजी दीक्षितान बरयल्ल्या
'प्रौढमनोरमा' ह्या व्याकरणावयल्या ग्रंथाचें खंडन करपाखातीर
'मनोरमाकुचमर्दन' हो ग्रंथ जगन्नाथान बरयलो. ताच्या व्यासंगाचो आनी
स्वतंत्र बुद्धीचो थाव ह्या ग्रंथांतल्यान होलमता. ताचें गद्य बरोवपलेगीत
स्पष्ट आनी धारदार आसा.

जगन्नाथाच्या 'भामिनीविलास' ह्या काव्याचो फ्रेंच अणकार आबेल
बेर्गेनी ह्या फ्रेंच पंडितान मूळ संहितेसयत पारिस हांगा उजवाडायलो
(१८७२). डी. गेलनॉस हाणें भामिनीविलासांतल्या
प्रास्ताविकविलासाच्या पयल्या ९८ श्लोकांचो ग्रीक भाशेंत अणकार केला
(१८४५). जाल्यार बोलेन हाणें करुणाविलासाचो जर्मन अणकार केला
(१८४०).

- कों. वि. सं. मं.

जगन्नाथपुरीः भारतांतल्या चार घांमतांचे एक आनी ओरिसा
राज्यांतल्या पुरी जिल्ह्याचें मुखेल ठिकाण. लोकसंख्याः सुमार ७५,०००
(१९८१). हें नगर महानदीच्या त्रिभुज प्रदेशाचे (delta) दक्षिणेक दर्यादेगेर
वसलां आनी कटकसावन सुमार ७२ किमी. आनी भुवनेश्वरसावन सुमार
३२ किमी. अंतराचेर आसा. ओरिसांत विष्णूच्या चार आयुधांचीं क्षेत्रां
आसात, तातूंतलें हें शंखक्षेत्र. हाचो आकारूय शंखासारकोच आसा, अशें
म्हण्टात.

हांगाचें जगन्नाथाचें मंदिर संबंद भारतांत पवित्र मानतात आनी देखून
पुरीक खाशेलें म्हत्व आयलां. हिंदूंच्या ह्या नामनेच्या तीर्थक्षेत्राचो उल्लेख
पुराणांत श्रीक्षेत्र वा पुरुषोत्तम क्षेत्र म्हूण आयला. हांगाचें जगन्नाथाचें
मंदिर कलिंगचो राज चोडगंगा आनी अनंग भीमदेव हांणी सुमार बाराव्या
शेंकड्यांत बांदलें, अशें म्हण्टात. ह्या मंदिरांत जगन्नाथ (कृष्ण), बलराम
आनी सुभद्रा हांचो लांकडी मुर्ती आसून तांकां फकत दोळे, नाक, तोंड
इतलेंच अवयव आसात. दर बारा वर्सांनी ह्यो मुर्ती नव्यान करतात. ह्या
मुर्तीविशीं कितल्योश्योच काणयो आनी आख्यायिका प्रचलित आसात.
'ह्या जगन्नाथाविशीं एक सविस्तर कथा क्षेत्रमाहात्म्यांत आयल्या ती अशीः
पूर्विल्ल्या काळांत पुरींत इंद्रमुन नांवाचो राजा रावूय करतालो.
ताच्या राज्यांत व्हडलो-व्हडलो इमारती जायत्यो आशिल्ल्यो, पूण
देवाचें एकूय मंदिर नाशिल्लें. देखून ताणें थंय एक व्हडलें मंदिर बांदलें.
त्या मंदिराचें काम पुराय जातालें; इतल्यान थंय एक भौवदेकार पावलो.
ताणें राजाक सांगलें, "ह्या व्हडल्या कलापूर्ण देवळांत बसपाक

‘नीलमाधव’ हो एकूच देव योग्य आसा. नीलाचल दोंगराचेर विश्वावसू नांवाच्या एका शबरकडेन नीलमाधवाची इंद्रनील मण्याची मूर्त आसा आनी शबरान ती एका देवणांत गुप्तपणान ववरल्या. तो नेमान थंय वचून ताची पूजा करता. ”हें आयकून राजान विद्यापती नांवाच्या एका दूताक नीलमाधव सोदपाखातीर धाडलो. मोट्या कश्टान ते मुर्तीचो सोद घेवन विद्यापती परत आयलो. राजान ताच्या हातासकयल एक व्हडलें सैन्य दिवन ताका ती मूर्त हाडपाक धाडलो; पूण विद्यापती परत थंय वचत जाल्यार ती मूर्त थंयच्यान अदृश्य जाल्ली. ही खबर आयकून राजाक खूब दुख्ख जालें. तेच रतीक सपनांत येवन नीलमाधवान राजाक वृष्टांत दिलो- “रजा, म्हजो भक्त शबर हाचेकडल्यान तूं म्हाका चोरून व्हरपाचो आशिल्लो. पूण तुजो हो गर्व म्हाका आवडलोना. तुका म्हजी खरी भक्ती आसा जाल्यार तूं शंबर अश्वमेध कर. मागीर हांव तुज्या राज्यांत एका चंदनी लांकडाच्या कुडक्याच्या रुपांत प्रगट जातां. ताचेर पद्म आनी चक्र ह्यो कुरु दिसल्यो, म्हण्टकच तीच म्हजी मूर्त अशें तूं समज.”

त्या आदेशप्रमाण इंद्रद्युम्न राजान एकेक करून शंभर अश्वमेध केले. तेउपरांत थोड्याच दिसांनी एक चंदनी लांकडाचो कुडको पुरीचे दर्यावेगेक लागलो. राजान ताचेवयल्यो पद्म-चक्र कुरु पळेल्यो आनी तो लांकडाकुडको रजवाड्यांत हाडलो. ताचेपसून एक सुंदर विष्णुमूर्त घडोवपाखातीर खंयचो कलाकार मेळटलो, हे चिंतेंत राजा आसतनाच ‘अनंत’ नांवाचो एक म्हातारो मूर्तीकार थंय आयलो. तो साक्षात विश्वकर्मा आशिल्लो. ताणें राजाक सांगलें- “रजा, म्हाका देवळाचे गर्भकुडींत २१ दीस कोंडून दवर देवळाचीं सगळीं दारां बंद कर. ही अट पाळ्ळी जाल्यार हांव ह्या लांकडा कुडक्यापसून मूर्त घडयतां. २१ दीस जातकच तूं गर्भकुडीचें दार उक्ते कर.” राजान ती अट मान्य केली आनी त्या कारगिरीक लांकडा कुडक्यासयत गर्भकुडींत कोंडून दवरलो. पूण राणयेक एकासाको दुबाव येवपाक लागलो. तो मुर्तीकार देवळांतलीं भांगरा-रुप्याचीं फुलां घेवन पळत म्हण तिका एकासाकी दुगदुग लागली. तिचे सांगणेवेल्यान राजान वचून गर्भकुडीचें दार उक्ते केलें. पळेत जाल्यार हात-पांय नाशिल्ले जगन्नाथाचें मुखें थंय आशिल्लें. ताचे दोळे धुंवडायल्ले आशिल्ले आनी मुर्तीकार अदृश्य जाल्लो. मुर्तीचे ते दोळे पळोवन राजा भियेलो. ताणें देवाकडेन चूक मागली. तेन्ना ती मूर्ती उलयली. “रजा, पयलीं तुवें अहंकार केलो म्हण म्हजी इंद्रनीळ मण्याची मूर्त तुका मेळ्ळना. आतां राणयेच्या दुबावाक तूं बळी पडलो म्हण हांव असो अवस्थेंत उरलों. तूं आतां ह्याच स्वरुपांत म्हजी मंदिरांत प्रतिश्ठ कर. हे स्थितींत लेगीत हांव तुज्या भक्तीभावाक समाधान दितलों.”

अशेच तरेची आनीक एक कथा आसा. हे कथेंत चंदनाच्या कुडक्या जाग्यार दर्या देगेवयलो वडाचो खूब तोडून विश्वकर्मान ताच्यो तीन मुर्ती घडयल्यो, असो उल्लेख आसा.

जगन्नाथाविशीं आनीक एक आख्यायिका आसा, ती अशी: कौरव-पांडवांच्या झुजाउपरांत जेन्ना श्रीकृष्णान देहत्याग केलो, तेन्ना ताची बोमली चिंतेंत जळना जाली. देखून तो भाग दर्यांत सोडलो. तो दर्यांतल्यान व्हांवन येवन नीलाचला लागसार केनाच्याक लागलो. थंय इंद्रद्युम्न राजा तपाक बशिल्लो. ताका सपनांत वृष्टांत जालो आनी देवान आदेश दिलो, “म्हजे कुडीचो हो बोमलेचो भाग तूं लांकडी मुर्तींत बसोवन ते मुर्तीची स्थापना कर आनी तिची उपासना कर.” ते प्रमाण राजान मूर्त घडोवन तिची स्थापना केली. तीच जगन्नाथाची मूर्त अशें म्हण्टात.

कृष्णाच्या कुडीच्या अवयवाची पूजा करपाची पध्दत वैदिक परंपरेंत मेळना. पूण ती प्रथा बौध्द धर्मांत आसा. इ.स. पांचव्या शेंकड्यांत पुरी हें एक बौध्द क्षेत्र आशिल्लें, अशें म्हण्टात. थंय दर वर्सा बुध्दाच्या दांताची पूजा जावन ताची व्हडली मिरवणूक जाताली. ते दंतयात्रेच्या दायजाचे परंपरेंतल्यान चलत आयिल्ली वैष्णव आवृत्ती म्हळ्यार सद्याची

जगन्नाथाची रथयात्रा अशें म्हण्टात. अशे तरेन मुळचो शबरांचो जगन्नाथदेव, उपरांत बौध्द प्रभावाखाल आयला आसतलो. कांय अस्तंत्वा जाणकारांच्या मताप्रमाण जगन्नाथाच्या देवळांतल्यो तीन मुर्ती ह्यो बौध्द धर्मांतलीं तीन तत्वां- बुध्द, संघ, धर्म हांचीं प्रतीकां जावन आसात.

आयज जगन्नाथाचें मंदिर नीलाचल दोंगराचेर आसून देवळाच्या महाद्वारांत सुमार ८ मी. उंचायेचो काळ्या पाशाणाचो कोंणार्कसावन हाडिल्लो अरुणस्तंभ आसा. देवळाभोंवतणी सुमार ६ मी. उंचायेची फातरची तटबंदी आसून चारुय दिकांक चार प्रवेशद्वारां आसात. उदेंतेकडल्या दारुचेर शिंवाच्यो दोन व्हडल्यो आकृतयो आसात, म्हूण ताका ‘सिंहद्वार’ म्हण्टात. हेंच महाद्वार जावन आसा. उदेंतेकडल्या तटाची लांबाय १९५ मी. आनी दक्षिणेकडल्या तटाची लांबाय ८० मी. आसा. हे तटबंदी भितर आनीक एक तटबंदी आसा. तातूंत भितर मुखेल मंदिर आसा. मंदिरांत एके रत्नवेदीचेर सांवळ्या रंगाचो जगन्नाथ उबो आसा. ताच्या माथ्यार मुकुट, कानांत कुंडलां आनी कपलाचेर हिरो आसा. ताच्या लागसारूच ६ फूट व्यासाचें एक तांबडें सुदर्शन चक्र आसा.

देवळाच्या आवारांत हेर जायत्या देवतांचीं मंदिरां आसात. तातूंत तेरा शिवमंदिरां आनी एक सूर्यमंदिर हांचो आस्पाव जाता. मुखेल मंदिराचे गर्भकुडीक जोडून समामंडप (जगमोहन), नृत्यमंडप आनी भोगमंडप अशे तीन स्वतंत्र विभाग आसात. गर्भकुडीचेर सुमार ६१ मी. उंचायेचें विमान आसून ताचेर गरुडध्वज आनी कळसाचेर सुदर्शन चक्र आसा. विमानाचेर सोबित कोरीव नक्षीकाम आसा. देवळांतूय तरेतरेचीं ओडलायणीं चित्रां कोरांतिल्लीं आसात. तातूंत कांय कामशिल्पाय आसात. देवळाकडेनूच ‘चंदन’ नांवाची एक तळी आसा. तातूंत न्हावन तांबडें वस्त्र न्हेसप, सूर्याक अर्ध दिवप आनी मागीर जगन्नाथाच्या दर्शनाक वचप, अशी हांगाची प्रथा आसा. मंदिराची पुराय वेवस्था राज्य शासनान नेमिल्ले समितीकडेन आसा. ओरिसांतले वन्य जमातीचे कितलेशेच लोक जगन्नाथाचे उपासक आसात. पयलींच्या काळांत ह्या देवळांत सगळ्या धर्माच्या आनी पंथांच्या साबार लोकांक प्रवेश मेळटालो. पूण इ.स. १८७५ सावन पुरीच्या राजान अहिंदूक देवळांत वचपाक बंदी घाली.

जगन्नाथाच्या देवळांत पंचामृताभिषेक, अग्निपूजा, महापूजा, महानैवेद्य, वस्त्रालंकारदी रजभोग हे कार्यक्रम रातदीस चालूच आसतात. जगन्नाथाची रथयात्रा देशभर नामनेक पाविल्ले आसून ती आषाढ शु. द्वितीयेक सुरू जाता. कृष्ण, बलराम आनी सुभद्रा ह्या तिगांच्याय रथांची ही यात्रा आसता. हे यात्रेखातीर सबंद भारतांतल्यान लाखांनी भाविक लोक जमतात.

फाल्गुन शुध्द द्वादशीक ‘गोविंद द्वादशी’ म्हण्टात आनी तो जगन्नाथाचो जल्मदीस अशें मानतात. हे तिथीक पुण्य नक्षत्र आसल्यार पुरीक दर्यांत न्हावपाखातीर व्हडली यात्रा जमता. मार्कंडेय सरोवर, कृष्णवट, बलराम समुद्र, इंद्रद्युम्न कुंड हीं हांगाचीं मुखेल तीर्थस्थानां जावन आसात. इंद्रद्युम्न राजान बांदिल्ल्या मंदिरांत विश्वकर्मान जगन्नाथाची मूळ मूर्त तयार केली, त्या स्थानाक जनकपूर म्हण्टात. थंय एक ल्हानशें देवूळ आसा, ताका ‘गुंडीचा मंदिर’ अशें म्हण्टात.

पुरी हें एक शक्तिपीठ अशें मानतात. शक्त पंथाचे लोक ताका उड्डियानपीठ अशें म्हण्टात. आद्य शंकराचार्यान थापणूक केल्ल्या चार धर्मपीठांतलें एक पीठ जगन्नाथपुरींत आसा. पुरी हांगा धर्मशाळा पुरीच्या राजाचो रजवाडो, महाविद्यालय, वेधशाळा आनी जायतीं विश्रामघरां आसात. पुरीची दर्यावेळ हें भोंवडेकारांचें खास आकर्शण जावन आसा.

- कों. वि. सं. मं.

जगन्नाथ शंकरशेट: (जल्म: १० फेब्रुवारी १८०३, मुरबाड-जि. ठाणे; मरण: ३१ जुलय १८६५, मुंबय).

महाराष्ट्रांतलो एक म्हान समाजसेवक, शिक्षणमोगी आनी आर्विल्ल्या मुंबयच्या शिल्पकारांतलो एक. ताचें पुराय नांव जगन्नाथ शंकरशेट मुकुंद. नाना शंकरशेट ह्या नांवान तो चड परिचित आसा. ताचो जल्म एका

वेज ब्राह्मण वेपारी कुटुंबांत जालो. ताचो बापूय वेपाराखातीर मुंबय आयलो. म्हैसूरच्या १७९९ च्या टिपू-ब्रिटीश युजांत ताच्या बापायन उपाट पयसो मेळयलो. आवय भवानीबाई नानाच्या भुरगेपणांतूच भायर मडली. नानान तिच्या उगडासाखातीर फुडें गोवालिया तळयेलागसार भवानी शंकर मंदिर आनी धर्मशाळा बांदली.



ताणें सुमार पन्नास वर्सांच्या काळांत मुंबयचे आनी महाराष्ट्राचे भौशिक जिणेची, राजकी चळवळीची आनी विंगड विंगड अशा लोककल्याणकारी सुदारणांची बुन्याद घाली. ताचेर सर जमशेटजी जिजिभाईचो प्रभाव पडलो. भारतीय लोकांभितर शिक्षणाचो प्रसार जावंक जाय, ह्या हेतान एल्फिन्स्टन हाणें १८२२ त हैदराबाद आनी शाळापुस्तक मंडळी काडली, ताचो आदार नानाच आशिल्लो. हे पयले शिक्षणीक संस्थेची थापणूक करपाक स. का. छत्रे हाचो मोलादीक हातभार लागलो. फुडें १८२४ त हे संस्थेचें 'बॉंबे नॅटिव्ह एज्युकेशन सोसायटी'ंत रुपांतर जालें.

एल्फिन्स्टनाउपरांत उच्च शिक्षणाची तजवीज करपाखातीर ४,४३,९०१ रुपयांचो एल्फिन्स्टन फंड जमयलो, तेन्ना ह्या फंडाचो नाना विश्वस्त आशिल्लो. हे संस्थेचें 'एल्फिन्स्टन कॉलेज' जातकच (१८३७) तिका 'एल्फिन्स्टन इन्स्टिट्यूट' अशें म्हणपाक लागले. १८५६ त महाविद्यालय आनी विद्यालय एकामेकांपसून वेगळीं जालीं. 'बोर्ड ऑफ एज्युकेशन'ची थापणूक १८४१ त जाल्ली. बोर्डांतल्या तीन भारतीय सभासदांत फाटोफाट सोळा वर्सां नाना शंकरशेट वेंचून आयलो. 'स्टुडंट्स लिटररी आनी सायंटिफिक सोसायटी' (१८४८) आनी 'जगन्नाथ शंकरशेट चल्यांची शाळा' (१८४९) ताणें आपल्या वाड्यांत सुरू केली; तशेंच 'द जगन्नाथ शंकरशेट फर्स्ट ग्रेड अँग्लो क्वर्नाक्युलर स्कूल' १८५७ त सुरू केलें. १८५५ त ताणें विधी महाविद्यालयाची बुन्याद घाली. सर ग्रेट हाच्या मरणा उपरांत १८४५ त ग्रेट मेडिकल कॉलेजची थापणूक जातकच नाना शंकरशेट हाणें थंय अँग्ल वैजकी शिक्षणाची वेवस्था केली

आनी हें शिक्षण फुडें मरव्हेंतल्यान लेगीत दिवपाची तजवीज केली. नाना शंकरशेट 'अँग्रे-हॉर्टिकल्चरल सोसायटी ऑफ वेस्टर्न इंडिया' आनी 'जिऑग्रॅफिकल सोसायटी' ह्या संस्थांचो मुखेल आनी अध्यक्ष आशिल्लो.

ह्या शिक्षणीक वावरवांगडाच १८५२ त ताणें स्थापन केल्ली 'द बॉंबे असोसिएशन' ही संस्था मागीरच्या काळांत राजकी चळवळीचें केंद्र जाली. भारतीय स्वातंत्र्या मागण्यो ब्रिटीश पार्लमेंटामुखार मांडपाखातीर स्थापन जाल्ले हे संस्थेंतल्यान 'बॉंबे प्रेसिडेन्सी असोसिएशन' चो जल्म जालो आनी हेच संस्थेचें रुपांतर फुडें 'हिंदी राष्ट्रीय सभा' हे संस्थेंत जालें.

मुंबय कायदे मंडळाच्या सुखातीच्या सभासदांत तो मुखेल आशिल्लो. नानाचो भौशिक वावर लेगीत विशाल आसा. ताणें सतीचे चालीक बंदी घालपी कायद्याक फाटबळ दिलें. सगळ्यांक शिक्षण मेळपाक जाय ह्या तत्वाचेर बायलांच्या शिक्षणाक उंचेलें स्थान दिलें. भारतीयांक कलाशिक्षण मेळचें, म्हूण सर जे. जे. स्कूल ऑफ आर्टचे थापणूकेंत सक्रिय वांटो घेतलो. हेभायर ग्रेड ज्युरींत भारतीयांचो आस्पाव जावंचो, तशेंच 'जस्टिस ऑफ द पीस' अधिकार भारतीयांक मेळचो, हेखातीर ताणें खटपट केली आनी कांय अधिकार मेळयले. मुंबय महापालिकेची बुन्याद ताणें घाली. मुंबयतले वाडटे लोकसंख्येक भरपूर प्रमाणांत उदकापुरवण जावची म्हूण महानगरपालिकेचो आयुक्त आसतना ताणें बांयो आनी तळीं ह्यो येवजणी अंमलांत हाडल्यो; भलायकेचे वेवस्थेंत लक्ष घालें. चिंचपोकळी हांगा गॅस कंपनी सुरू केली; धर्माय दवाखानो काडून तशेंच जे. जे. हॉस्पिटलची बुन्याद घालून ताणें पिडेस्तांची सेवा सुरू केली.

मुंबयंत येरादारीचीं साधनां निर्माण जावंची म्हूण ताणें फुडाकार घेतलो. ताणें बॉंबे स्टीम नॅव्हिगेशन कंपनीची थापणूक केली तशेंच मुंबय-ठाणे रेल्वेची सुरवात केली. मुंबयत नाट्यगृह जावंचें म्हूण ताणें यत्न केले. विष्णुदास भावेचीं नाटकां ताणें आपल्या घरांत घडोवन हाडलीं. सोनापूरचे मसुंडीचें रक्षण करपाचें सगळें श्रेय ताकाच वता. जिजामाता (राणीच्या) बागेची कल्पना ताचीच. मुंबयचें इतिहासीक वस्तुसंग्रहालय ताणेंच निर्माण केलें. रॉयल एशियाटिक सोसायटी (मुंबय शाखा), व्हिक्टोरिया अँड अँल्बर्ट वस्तुसंग्रहालय, जगन्नाथ शंकरशेट स्कूल आनी एल्फिन्स्टन शिक्षण निधी अशा कितलेशाच नामनेच्या संस्थांक ताणें सद्दळ हातान पालव दिलो.

देशाची सगळ्या आंगांनी सुदारणा करपाच्या चडशा चळवळींत फुडाकार घेवपी ह्या म्हान मनशाचो पुतळो उबारपाखातीर लोकांनी आपखोशयेन २५,००० रु. जमयले. १८७० त खासा लंडनसावन करून हाडिल्लो हो संगमखरी पुतळो टाउन हॉलंत उबारलो.

संस्कृत भाशेविशींचो नानाचो मोग मतींत घेवन, ताच्या उगडासाखातीर ताचो चलो विनायकराव हाणें महाराष्ट्रांत संस्कृत भाशेच्या अभ्यासाक प्रोत्साहन दिवचें ह्या हेतान शिष्यवृत्ती दवरल्या. मॅट्रिकचे परीशेंत संस्कृत विशयांत पयलो आनी दुसरो येवपी विद्यार्थ्यांक उच्च शिक्षणाखातीर म्हूण ही शिष्यवृत्ती दोन वर्सां मेळटा. आयजलेगीत 'जगन्नाथ शंकरशेट स्कॉलर' ही पदवी चड व्हडविकेची मानतात.

- कों. वि. सं. मं.

जगन्नाथाचो रथ: ओसितालें पुरी वा जगन्नाथपुरी हें पूर्विल्लें तीर्थक्षेत्र आसून भारतांतल्या चार नामनेच्या धर्मांतलें तें उदेंतेकडलें धाम जावन आसा. आद्य शंकराचार्यान हांगाच एका धर्मपीठची थापणूक करून जगन्नाथपुरीचें धर्मीक आनी संस्कृतीक मळावयलें म्हत्व सासपाचें चिंतन केलां. जगन्नाथाचें मंदिर दयदिगेर आसून तातूंत जगन्नाथ (श्रीकृष्ण), सुभद्रा आनी बलराम हांचो हातपांय नाशिल्ल्यो तीन लांकडी मुर्ती आसात. पुरी हांगा वर्सभर उत्सव-समारंभ चालू आसतात; तातूंत रथयात्रा, रथोत्सव वा गुंडीचायात्रा हो खूब म्हत्वाचो उत्सव अशें म्हण्टात.

रथोत्सवाची सुरवात आषाढ शुद्ध द्वितीयेक जाता आनी हो उत्सव आठ दीस चलता. ह्या तीन देवांखातीर तीन नवे भव्य रथ तयार करतात

आनी तातूंत वेवांच्यो उत्सवमूर्ती दवरतात. जगन्नाथाचो रथ सगळ्यांत व्हडलो आसून ताका १६ चक्रां आसतात. बलरामाच्या रथाक १४ चक्रां आनी सुभद्रेच्या रथाक १२ चक्रां आसतात. वेवळांतल्यो मुर्ती रथांत व्हरून दवरपी लोक थराविकूच आसतात; तांकां 'दैतपती' अशें म्हण्टात. हे दैतपती, ब्राह्मण सोडून हेर जातींतले आसून ते आपणाक ओरिसांतले पूर्विल्ले जमातीचें वंशज आसात, अशें म्हण्टात. हांचें जगन्नाथाकडेन प्रत्यक्ष भावासारकें नातें आसा, अशी एक आख्यायिका प्रचलित आसा. जगन्नाथचो रथ साक्षात विश्वकर्मानें तयार केल्लो आनी ही रथयात्रेची प्रथा इंद्रद्युम्न राजान सुरू केली, अशें स्कंदपुराणांत सांगलां.

वेवळांतल्या सिंढहारपसून रथयात्रेक सुरवात जाता आनी हांगाच्यान सुमार देड किमी. अंतराचेर आशिल्ल्या जनकपूर वा इंद्रद्युम्नप्रासाद नांवाच्या स्थानामेरेन ती वता. थंय तीन दीस रावन ही रथयात्रा परत येता. गोकुळांतल्यान श्रीकृष्ण मथुरेक वता, अशी हे रथयात्रेफाटली कल्पना आसा. थंयच जगन्नाथाक मेळपाखातीर साक्षात लक्ष्मीदेवी येता, असो भाविकांचो समज आसा. जगन्नाथाचो रथ हजारांनी यात्रेकरू हातान ओडीत, मिरयत व्हरतात. हो रथ ओडपाक जो मदत करता, तो जल्ममरणाच्या चक्रांतल्यान मुक्त जाता असो भावार्थ आसा. ह्या रथाच्या चक्रांपोंदा सांपडून मरण येता ताका मोक्ष मेळटा अशी वदंता आशिल्ल्यान हे अंधश्रध्देक लागून आदल्या काळांत कितलेशेच भाविक यात्रेकरू रथाफुडें पडून प्राणत्याग करताले. रथयात्रा सोंपतकच ह्या लांकडी रथांची पावणी जाता.

- कों. वि. सं. मं.

जगम: (मराठी-जुगुरु, जगम; हिंदी-पनि-आम्ला, तालिसपत्री; कन्नड-अब्बू; संस्कृत-तालिश; इंग्लीश-पुनिआला प्लम; लॅटीन-फ्लॅकोटिया कॅटफॅक्टा; कूळ- फ्लॅकोटिईसी). ल्हान पानझडी आनी मध्यम आकाराचो रुख. सुमार ९.२० मी. ऊंच आनी ०.८-१.५ मी. रुंद. हो रुख ब्रह्मदेश, मलाया, सिंगापूर आनी भारतांतल्या चडशा सगळ्या जंगली वाठारांनी मेळटा.

कोंकणांत आनी उत्तर भारतांत ह्या रुखाची लागवड करतात. ह्या रुखाच्या कांडाचेर व्हड संयुक्त कांटे आसतात. ल्हान पिरायेचेर झाडाक कांटे आसनात. ताचीं पानां सार्दी, ल्हान तांतया आकाराचीं, लोंकांकडेन अशीर आनी दोनूय वटेन चकचकीत आसतात. उबारळांच्या दिसांनी हीं पानां गळटात. जानेवारी-फेब्रुवारी ह्या म्हयन्यांत ल्हानल्हान ताळ्यांनी पांच ते धा एकलिंगी फुलां येतात. तांकां पाकळ्यो आसनात. ह्या झाडाक निळसर काळ्या रंगाचीं, लिंबाएदी लांबोटी-वांटकुळीं, आंबट-गोड फळां जातात. तातूंत धा ते चवदा थपकट्यो बियो आसतात. पित्त वाडल्यार आनी फिदाच्या (यकृताच्या) दुखण्याचेर हीं फळां उपेगी पडटात. तांचीं पानां पातळ परसाकडल्या दुयेंसाचेर उपेगी पडटात. ह्या झाडाचें लांकूड कोरान तांबडें, जड आनी खुसखुशीत आसता आनी तें बरें चकचकूंक शकता. ह्या लांकडापसून चडकरून शेतकामाक उपेगी अशीं आयुधां करतात.

- कों. वि. सं. मं.

जडवाद (Materialism): अचेतन वा जडवस्तू वा जडद्रव्य (matter) हेंच पयलें आनी निमाणें सत; संवसारंत जितल्यो वस्तू आसात, तांचें अस्तित्व जडवस्तूक लागून आसा, अशें मानपी एक तत्त्वगिन्यान. आत्मो, चैतन्य वा मन हांकां अस्तित्वूच नासता, अशें कांय खर जडवादी मानतात जाल्यार हेर कांय जडवाद्यांच्या मतान ह्या गजालींच्या अस्तित्वाक म्हत्व नासता आनी मानसिक घडणुको पुरायपणान भौतिक प्रक्रियांचेर आदारिल्ल्यो आसतात.

जडवाद समजून घेवपाखातीर पयलीं जडवस्तू म्हळ्यार कितें तें समजूचें पडटलें. सादारणपणान जडवस्तू वा भौतिक वस्तू म्हळ्यार जे वस्तूक अवकाशांत सुवात आसता, जी काळांतरान बदलत वता आनी जियांत फकत भौतिक गूण आसतात तसली वस्तू. आकार,

आकारमान, वस्तुमान, घनता, गती, तापमान, विद्युत्भार हांकां भौतिक गुणधर्म म्हणूं येतात. पूण भौतिक गुणधर्मांची व्याख्या करप शक्य ना आनी भौतिक गुणधर्मांची पुराय वळेरीय करूंक जमना. पूण भौतिक गुणधर्म म्हळ्यार कसल्या प्रकारचे गुणधर्म हें सहज समजू येता. गुणधर्मांची जाणवीकाय, इत्सा, सुखदुख नियाळपाची शक्त हे मानसिक गूण आसात. भौतिक वस्तू म्हळ्यार अशी वस्तू जियांत फकत भौतिक गुणधर्म आसात, म्हळ्यार मानसिक गुणधर्म नात. जडवादाचे नदरेंतल्यान अस्तित्वाक नासल्या भौतिक वस्तूंकूच स्वतंत्र आनी स्वायत्त अशें अस्तित्व आसता. आत्मो, मन, चैतन्य ह्यो गजाली कुडीचेंच एक आंग जाल्ल्यान त्यो भौतिक गजालींचोच एक वांटो जाता. आत्म्याक, मनाक, चैतन्याक, कुडीभायर स्वतंत्र, स्वायत्त अशें अस्तित्व नासता.

इतिहास: जडवाद ह्या तत्त्वगिन्यानांतले विचारधारेक बरोच पोस्नो इतिहास आसा. अस्तंतेच्या तत्त्वगिन्यानाच्या मळार आयोनियन परंपरेंतलो विचारवंत थेल्स (इ.स.प. सवें शतमान) हाणें संवसाराची उत्पत्ती आनी सद्याची स्थिती हांचो संबंद मुळाव्या द्रव्यांभितर जावपी बदलांकडेन जोडिल्लो. अनेक्सॅगोरस (इ.स.प. सुमार ५००-४२८), सॉक्रेटीस (इ.स.प. सुमार ४७०-३९९) आनी प्लॅटो (इ.स.प. सुमार ४२८-३४८) हांणी मन वा आत्मो हांकां भौतिक वस्तूपरस वेगळें अशें अस्तित्व आसता, अशें मत उक्तायल्लें. एम्पेडोक्लीस (इ.स.प. सुमार ४९०-४३०) हाणें पृथ्वी, उदक, तेज आनी वायू हीं मूळ द्रव्यां मानलीं; आनी तांचें संघटन वा विघटन मोग आनी द्वेष ह्या दोन शक्तींक लागून घडटा, अशें ताचें मत आशिल्लें. पूण ह्यो शक्ती मानसिक काय भौतिक हाचेर ताणें स्पश्ट प्रस्न वा जाप दिवंक ना. ल्युसीपस (इ.स.प. सुमार ४५०) आनी डेमॉक्रीट्स (इ.स.प. सुमार ४६० ते ३६०) ह्या अनुवाद्यांनी जडवादी विचार स्पश्ट केलें.

रितें अवकाश आनी तातूंत भोंवपी अणू हेभायर संवसारंत हेर कांयच ना, सगळ्यो वस्तू अणूंचोच जाल्ल्यो आसतात, हो सिध्दांत म्हळ्यार अनुवाद. आत्मोय अणूंचोच आसता. भायल्या वस्तूंतल्यान भायर सरपी, अणुपसून जाल्ल्यो काती जेन्ना ज्या अणूंचो आत्मो तयार जाल्लो आसता त्या वस्तूंचेर आदळटात, तेन्ना संवेदना निर्माण जातात, अशेंय अनुवादी मानताले. एपिक्यूरस (इ.स.प. ३४२-२७०) आनी लुकीशीयस (इ.स.प. सुमार ९६-५५) हांणीय ल्युसीपस-डेमॉक्रीट्स हांचो अनुवाद ताका मात्शें वेगळें मोडण दिवन आपणायलो आनी ते बुन्यादीचेर एक नूतन जिवीतमार्ग आदारलो. सगळे तरेच्या धर्मीक अंधश्रध्दांकडल्यान कुलावो जावन मनशान शांत, समाधानी मनान जियेवचें, तातूंत ताचें कल्याण आसता; भौतिक सुश्टीच्या संदर्भांतूच मनशाक वेव्हार करूंक येता, ताचेर मनशाचें कल्याण आदारिल्लें आसा, ह्या कल्पनांचेर जडवादी मनशाची निती उबी रावल्या.

मध्य युगांत किरिस्तांव धर्मशास्त्र आनी अॅरिस्टॉटलच्या मतांचो प्रभाव युरोपांतले विचारसरणेचेर आशिल्लो. पूण सतरव्या शतमानांत येअर गासॅदी (१५९२-१६५५) आनी थॉमस हॉब्स (१५८८-१६७९) हांणी जडवादी तत्त्वगिन्यान मुखार मांडलें आनी तांचो बरोच प्रभाव पडलो. गासॅदीन त्याकाळार प्रचलित आशिल्ल्या अॅरिस्टॉटलवादी तत्त्वगिन्यानाकडेन फाट केली आनी ताच्या बदलाक एपिक्यूरसच्या तत्त्वगिन्यानाची थापणूक केली. पूण अनुवादाक ताणें मात्शें वेगळें मोडण दिलें. ताच्या मताप्रमाण सगळ्यो भौतिक वस्तू अणूंचोच तयार जातात; मनशाचें गिन्यान, निमाणे भौतिक वस्तूंतल्यान मनशाक ज्यो संवेदना प्राप्त जातात, तांच्याचपसून तयार जाल्लें आसता. पूण गासॅदी देवाचें अस्तित्व मानतालो आनी ताका लागून सगळे अणु देवान निर्मिल्यात अशें ताचें मत आशिल्लें. हॉब्स हाचो जडवाद वेगळे तरेचो आशिल्लो. भौतिक वस्तूक जडवस्तूकच अस्तित्व आसता, जें कितें आसा ताचें जडवस्तू स्वरूपांतच अस्तित्व आसता, हो ताचो मुळावो सिध्दांत आशिल्लो. जडवस्तू म्हळ्यार आपल्या अणभवाच्या भायर अस्तित्व आशिल्ली आनी जिंका विस्तार आसा, अशी वस्तु अशें ताचें मत आशिल्लें.

अठराव्या शतमानांत विज्ञानाच्या मळार जाल्ले उदरगतीक लागून जडवादी विचारक बरी पोसवण मेळ्ळी. शरीर शास्त्राचे (physiology) उदरगतींतल्यान मनशाच्या शरीराभितर मन वा आत्मो नांवाची वस्तू आसता, ह्या सारक्या संकल्पनेचें थोडें भोव निसन जावंक लागलें. १६९२ ते १७०४ ह्या काळखंडांतलें एक हातबरप उजवाडाक आयलें. ताचो लेखक कोण ते समजूंक शकलेंना. ह्या हातबरपांत मानसिक घडणुकांचो डेमोक्रिटसचे धर्तेचेर नियाळ घेतिल्लो. मॅ. आनी कूड हांच्यामदल्या संबंदांचेर ह्या हातबरपान बरोच उजवाड घालो, आनी युरोपांतले बरेच ह्य ताचेर अभ्यास करूंक लागले. जडवादी नदरेंतल्यान बरयल्या ह्या हातबरपाउपरांत तत्त्वगिन्यानाच्या मळार जडवादी विचारांक पालव दिवपाचो बरोच वावर जालो. ज्यूलियन ऑफि द ला मेथी ह्या वैज्ञान शरीरशास्त्रीय नदरेंतल्यान जडवादाविशीं विवर्सून बरयलें. ताचो ग्रंथ L'Homme Machine (मनीस यंत्र) हो बरोच गाजलो. ताच्या मतान सगळ्यो मानसिक घडणुको म्हळ्यार कुडीच्योच घडणुको आसतात. दिवेरो ह्या तत्त्वचिंतकान जडद्रव्याचो संबंद संवेदनेवांगडा जोडून एक वेगळो सिध्दांत मांडलो. अठराव्या शतमानांत सगळ्यांत चड नामनेक पाविल्लो जडवादी विद्वान म्हळ्यार पॉल हिस्ट्रीक डीट्रीच द ऑल्ब्राक, तो जल्मान जर्मन आशिल्लो पूण ताणें आपलें पुराय जिवीत पारिस हांगा सारलें. Systeme de la nature (निसर्गाची वेवस्था) ह्या १७७० बरयल्या आपल्या ग्रंथांतल्यान ताणें एक वेगळो सिध्दांत मुखार मांडलो. धर्मीक भावार्थाचेर ह्या ग्रंथांत बरीच टीका केल्या. ऑल्ब्राकच्या मतान सैमाच्या भायर कांयच नासता. सैम हो एकाच तत्त्वाचो जाल्लो आसा आनी हें तत्त्व म्हळ्यार गतिमान अशें जडद्रव्य. जडद्रव्य हें मुळाव्या चार प्रकारचें आसता- पृथ्वी, उदक, उजो आनी वायू. ह्या चार प्रकारांचीं एकामेकांभितर भरसण जावन भौतिक वस्तू निर्माण जाता, अशें ताचें मत आशिल्लें. मनीस हो सैमाचोच एक वांटो आसा आनी ताका लागून गतिमान अशी भौतिकवस्तू म्हळ्यार मनशाचेंय स्वरूप आसा. मनशाच्यो संवेदना, भावना, इत्सा आनी बौद्धिक वेव्हार हांचें स्वरूप मनशाचे कुडीभितर घडपी कर्तुपां वा हालचाली अशेंच आसता. ऑल्ब्राकच्या मतान मनशाचे सगळे मानसिक वेव्हार भावनांच्या अवस्थांचेर आदारिल्ले आसतात आनी ती खंयचीय अवस्था म्हळ्यार कुडीची भितरली अवस्था; कुडीची भितरली खंयचीय अवस्था म्हळ्यार भौतिक अवस्था.

जोसेफ प्रिस्टली ह्या ब्रिटीश संशोधकाच्या १७७० तल्या आनी लॅम्बर्टाचो फ्रेंच संशोधकाच्या १७८० तल्या रसायनशास्त्रांतल्या संशोधनाक लागून जडवादी विचारसरणेक एक नवी विज्ञानीक बुन्याद मेळ्ळी. संशोधनाच्या वावरांतल्यान नव्यो गजाली उजवाडांत आयल्यो. फकत भौतिक द्रव्यां आनी तांचेमदीं कार्याकारणेनामो (Law of causation) लागून जावपी भौतिक क्रिया प्रतिक्रिया हांच्या आदारान रसायनीक क्रिया पुरायपणान समजूंक येतात, हें सिध्द जालें. हेभायर प्राण्यांचे कुडींत ज्यो सेंद्रीय (organic) प्रक्रिया घडून येतात तांचेंय स्वरूप रसायनीक (भौतिक) आसता, अशें स्पश्ट जालें. हाचेवयल्यान एकवटित अशा सैमाची संकल्पना बुदवंतांनी मानून घेतली. प्रिस्टली ह्या संशोधकाविशीं मान बरेच वाद जालो. एके वटेन जडवादी विचारसरणेक फाटबळ दितासतनाच दुसरेवटेन किरिस्तांव धर्मावयली आपली निश्च ताणें स्पश्टपणान उक्तायल्या.

एकुणिसाव्या शेंकड्यांत बरेच वैज्ञानिक आनी तत्त्वचिंतक जडवादाचो पाखो घेवंक मुखार आयले. लुडविग बुकरन (१८२४-९९) हाणें Kraft and Stoff (उर्जा आनी द्रव्य) ह्या १८५५ त उजवाडाक आयिल्ल्या आपल्या ग्रंथांत जडद्रव्याबगर हेर ऊर्जा वा शक्त नासता आनी उर्जेबगर जड द्रव्य नासता, हें तत्त्व अणभवाचें बसकेचेर विज्ञानाचेर आदारित आसता आनी ताकालागून तें आपणायचें अशें मत उक्तायलें. जेकब मोलशॉट, कार्ल फॉस्ट, एमिल ड्यूबोयसहं हांणी शरीरशास्त्राविशीं संशोधन शरीररसायनशास्त्राच्या (physiochemical)

धर्तेचेर करून शरीरांतल्या प्रक्रियांचें स्पश्टीकरण रसायनशास्त्रीय तत्त्वांचो आदार घेवन करूंक जाता अशें सिध्द करपाचें यत्न केले. १८४७ त हेरमान होल्महोल्त्स हाणें प्राण्याची कूड म्हळ्यार जातूंत उर्जेची राखण जाता अश्या भौतिक अवस्था हें दाखोवन दिलें. चार्ल्स डार्विन हाच्या 'ओरिजिन ऑफ स्पेशीज' (१८५९) आनी टी. एच्. हक्सली हाच्या 'मॅन्स प्लेस इन नेचर' ह्या ग्रंथांनी जडवादी तत्त्वगिन्यानाच्या प्रचारक बरेच बळगें दिलें. उक्तांतीवादाच्या सिध्दांतांतल्यान तांणी जडवादी विचारसरणी चड घट केली. युरोप आनी संवसारांतले हेर जीवशास्त्रज्ञ, शरीरक्रियावैज्ञानिक आपापल्या वावरच्या मळार जडवादी विचार सभाविकपणान मानूंक लागले. सादारणपणान सुशिक्षित वर्गामदींय जडवादी तत्त्वां रिगूंक लागलीं. कार्ल मार्क्स आनी फ्रीड्रिच एंगल्स हांणी जडवादी तत्त्वगिन्यानाच्या मळार मोलादीक वावर केलो. खासा करून एंगल्स मनशाचो माकडाचे अवस्थेंतल्यान जावपी बदल आनी हेर मनीस जातीचे उदरगतीचेर बरोच उजवाड घालो. जडवादी तत्त्वगिन्यानाक एक वेगळें मोडण दिवन ह्या दोगांयनी आपली द्वंद्वतमक जडवाद (Dialectical materialism) ही एक नवी विचारसरणी निर्माण केली. तांची परंपरा फुडें प्लेखोन्वो ह्या विचारवंतान चलयली.

विसाव्या शतमानांत 'सायबरनेटिक्स' (संक्रांतीविज्ञान) ह्या विज्ञानाच्या एका फांट्याची उदरगत जाली. संक्रांतीविज्ञान म्हळ्यार गणकयंत्रांचे (Computer) शास्त्र. गणकयंत्राच्या पालवान आनी आदारान मनशाच्या शरीराचे निर्मणेचेर बरोच उजवाड पडलो आनी जडवादी विचारसरणेक फाटबळ मेळ्ळें. मानसशास्त्रज्ञांनी जडवादी विचारसरणेचे बुन्यादीचेर आपले सिध्दांत मांडले. रुडॉल्फ कार्लस आनी ऑटो न्यूरथ हांच्या फुडारपणाखाल तार्किक प्रत्यक्षार्थवादाचें (Logical Positivism) तत्त्वगिन्यान मुखार मांडटल्यांनी जडवादी विचारसरणेची आपले परीन उदरगत केली. विसाव्या शेंकड्यांत तत्त्वगिन्यानाच्या मळावयल्या विंगडपणाक लागून जडवादी विचारशास्त्रांत वेगळीं वेगळीं रुपां घेतलीं.

भारतीय विचार : श्वेताश्वतरोपनिषदांत बरयल्या एका मतप्रमाण संवसाराचें मुळावें कारण देव न्हय तर पृथ्वीसारकी भूतद्रव्यांच आसात. कठोपनिषदांत आत्म्याविशीं बरयतना, कुडीपस देगळो आनी मरणाउपरांत जाचें अस्तित्व उरता असो आत्मो आसना अशें मत उक्तायलां. उपनिषदांच्या काळासावन भारतांत जडवादी विचारसरणेची कांय प्रमाणांत सुलूस लागिल्ली वाचूंक मेळटा. खऱ्या अर्थान जडवादी विचार मेकळेपणान मुखार मांडपी पयलो भारतीय तत्त्वचिंतक म्हळ्यार चार्वाक. चार्वाक हो एक मनीस आशिल्लो, काय त्या नांवाचो पंथ हाचेर बरोच वाद चालूच आसा. ह्या पंथाक लोकायतिक अशेंय म्हण्टाले. चार्वाकाच्या मतान प्रत्यक्ष हेंच प्रमाण. पृथ्वी, उदक, उजो आनी वायु हीं मुळावीं द्रव्यांच संवसाराचें मूळ कारण आसात. तांचो आमी प्रत्यक्षपणान भाव घेवंक शकतात. आकाशतत्त्व हें प्रत्यक्ष नाशिल्ल्यान ताचें अस्तित्व ते मानीनात. उजो उश्ण आसप, उदक थंड आसप हेसारकीं खाशेलेपणां दरेक गजालीच्या स्वभावप्रमाण आसतात. ताचो दैवी शक्तीलागीं कांयच संबंद नासता. हे विचारसरणेक सभाववाद अशेंय म्हण्टात. चैतन्य आशिल्ली एकूच गजाल सत, ती म्हळ्यार शरीर ह्या वादाक देहत्ववाद अशें नांव आसा. कात, नुतो, सुपारी, पानां हेसारक्यो गजाली एकवय येतकच तांकां तांबडो रंग मेळटा. तेप्रमाण जडवस्तू एकामेकांभितर भरसल्याउपरांत चैतन्य निर्माण जाता. मरणाउपरांत हें चैतन्य सोंपता. अशे तरेचें मत चार्वाकाच्या नास्तिकवादी जडवादांत आसा. जडवस्तूचें मुळावें अस्तित्व मान्य करपी सांख्यदर्शन, न्यायदर्शन, वैशेषिक दर्शन ह्योय विचाराधार भारतीय परंपरेंत आसात, पूण तांणी जड वस्तूवांगडा चैतन्याचेंय अस्तित्व मान्य केलां आनी ताका लागून ह्यो विचाराधार पुरायपणान जडवादी थारनात.

विज्ञानवाद आनी शून्यवाद हे दोन बौध्द प्रवाय सोडीत जाल्यार बौध्द तत्त्वगिन्यानांतय पृथ्वी, उदक, उजो आनी वायू हीं चार तत्त्वां स्वतंत्रपणान अस्तित्वांत आसात आनी खीणाखीणाक बदलपी अणू हेंच

तांचे खरे स्वरूप आसा अशें मानलां. जैन तत्त्वगिन्यानांत बदलत वचपी जडद्रव्यांचें अस्तित्व मान्य केलां.

जडवादी विचारसरणी तत्त्वगिन्यानच न्हय तर मानसशास्त्र, भौतिकशास्त्र, धर्मशास्त्र, अतींद्रिय मानसशास्त्र (parapsychology) हांच्याय मळार प्रचलित आसा.

-कों. वि. सं. मं.

जनगणना: जनगणना म्हळ्यार लोकसंख्या मेजणी. ही एक पोरनी प्रथा आनी येशू क्रिस्तापयलींसावन ताचें अस्तित्व सांपडटा. 'जनगणना', हें उतर रोमन संस्थेंतल्यान उत्पन्न जालां, जातूंत प्रौढ दादले नागरिक आनी तांचे मालमत्तेविशीं नोंद दवरताले. हातूंतल्यान तीन गजाली साध्य जाताल्यो, त्यो म्हळ्यार, दर मनशाचो राजकी दजो थारवप, ताणें कितलो कर भरचो हें थारवप आनी लश्करी सेवेखातीर ताची पात्रताय थारवप.

एकाद्र्या वाठारांतल्या मनशांची संख्या मेजप, तांची पिराय, लिंग, लनाविशीं स्थिती, धर्म, आवयभास, शिक्षण, वेवसाय, जननसमता हांची म्हायती एकठांय करून ती उजवाडाक हाडप हाका जनगणना अशें म्हण्टात.

लोकसंख्येची मेजणी करपाची प्रथा शासनवेवस्थेचे स्थापणेकडितलीच पोरनी आसा. ईजिप्शियन, ग्रीक, रोमन, हिब्रू, पर्शियन ह्या लोकांनी नेमान लोकसंख्येचें मेजप केल्ल्याचें इतिहासांत नमूद केलां. चीन-जपानांत पोरन्या काळासावन अशें मेजप जातालें. सादारणपणान अशें मेजप, सैन्यभरतीखातीर योग्य पिराय आशिल्ल्या नागरिकांची वा कर भरपाखातीर पात्र लोकांची संख्या समजुपाखातीर गरज पडटा तेन्ना जातालें. पुराय शाराची लोकसंख्या मेजपाक युरोपांत पंदराव्या आनी सोळाव्या शतमानांत सुरवात जाली. मद्रास शाराचें अशें लोकसंख्या मेजप १६८७ त जाल्ल्याची नोंद आसा. उपरांत राश्ट्रीय पातळेचेर जनगणना सुरू जाली. स्वीडन हांगाची पयली जनगणना १७५० त जाली. अमेरिकेच्या संयुक्त संस्थानांत १७९० सावन आनी ग्रेट ब्रिटनांत १८०१ सावन दर दहा वर्सांनी जनगणना जाता. भारतांत पयली जनगणना १८७२ त जाली आनी ताच्याउपरांत १८८१ सावन दर दहा वर्सांनी जनगणना करूंक सुरवात केली. कांय राश्ट्रांनी जनगणना दर पांच वर्सांउपरांत जाता, जाग्यार कांय राश्ट्रांनी ती गरज पडटा तेन्ना करतात. हें काम बरेच खर्चाचें आशिल्ल्यान चडशा राश्ट्रांनी दर दहा वर्सांनी जनगणना करपाची प्रथा आसा. सुर्वेक जनगणनेच्या वेळार दरेक कुटुंबाविशींची म्हायती जमयताले, पूण उपरांत दर मनशाविशीं म्हायती जमोवंक सुरवात जाली. अशा स्वरुपाची राश्ट्रीय जनगणना सगळ्यांत पयलीं बेल्जियम हांगा १८४६ त आनी अमेरिकेच्या संयुक्त संस्थानांत १८५० त केली. ल्हवल्हव करून सगळ्या राश्ट्रांमदीं अशा प्रकारची जनगणना जावंक सुरवात जाली. १९६० वर्साच्या आसपास पुराय संवसारांत वट्ट १८० जनगणना जाल्यो.

मनशांची संख्या आनी तांची समाजीक, अर्थीक स्थिती काळाप्रमाण बदलत आशिल्ल्यान थाराविक काळखंडाउपरांत जनगणना करीत रावप गरजेचें आसता. ताका लागून भारत आनी चडशा हेर देशांनी दर दहा वर्सांनी जी जनगणना करतात, तातूंत राश्ट्रीय पावंड्याचेर लोकसंख्येचो नियाळ करून सूत्रबद्ध आनी सारकी म्हायती दिवप शक्य जाता.

जनगणनेविशीं जरी भारतांत बरीच जागृताय आसा आनी जनगणना म्हळ्यार सरकारी वेव्हार चलोवपाखातीर उपेगांत येवपी गजाल हें जरी सादारणपणान लोकांक खबर आसा, तरीपूण जनगणना अहवालांत आशिल्ल्या मोलादीक अशा म्हायतीविशीं खुबूच उण्या लोकांक ताची पुराय जाण आसा. लोकसंख्येविशींच्या मुळाव्या घडणुकांच्या कांटेकोर गिन्यानाच्या अभावाक लागून, जनगणनेविशीं उक्तायल्लें खंयचेय मत वा खबरपत्रांतली बातमी, लोक विव्सासान मानून घेतात. पूण सादारण मनशाच्या मनांत प्रस्न उप्रासतात: आमी कितले जाण आसात? कशे तरेन आमची विभागणी जाल्या? आमची संख्या कशा प्रमाणांत वाडटा?

कितलेजाण शारांत रावतात आनी कितलेजाण गांवांत रावतात? दादल्यांची आनी बायलांची संख्या कशा प्रमाणांत आसा? आमचेमदले कितलेजाण बरोवंक आनी वाचूंक जाणात? आमी कसलो वावर करतात? जनगणनेउपरांत उजवाडायल्ले म्हायतींत ह्या आनी बऱ्याच हेर प्रस्नांची जाप मेळटा.

भारतांत लोकसभा, राज्यांच्यो विधानसभा, शारांच्यो महानगरपालिका वा नगरपालिका आनी गांवांच्या पंचायतींभितर लोकांचे प्रतिनिधी नेमान वेंचून येतात. ह्या वेंचून येवपी लोकप्रतिनिधींची संख्या थारवपाक दर दहा वर्सांनी जावपी जनगणना उपेगाची थारता जनगणनेची म्हायती वेंचणुकांच्या मतदारसंघांचो आंवाठ आनी शिमो थारवपाखातीरय उपेगी पडटा.

शाळांच्यो सुवाती आनी तांचें प्रमाण, वैजकी सुविधा आनी रोजगारविशींची संद, दिसपट्ट्या जेवणखाणाविशींचो अदमास, हे सारकिल्या गरजेच्या गजालींसंबंदी येवजण आंखपाक लोकसंख्या कितली आसा आनी कशेतरेन तिची विभागणी जाल्या हें कळप गरजेचें जनगणनेंतल्यान एकठांय केल्ले म्हायतीवयल्यान समाजीक-अर्थीक येवजणी तयार करप सहजपणान साध्य जाता.

खंयच्याय देशाखातीर समाजीक-अर्थीक येवजणी तयार करूंक आनी लोकांचे उदरगतीखातीर वास्तववादी वावरचें नियोजन करपांत जनगणनेचो मोलाचो हातभार लागता. भारतासारक्या खंडप्राय देशाक तर आपले अर्थीक उदरगतीखातीर ही म्हायती मोलादीक आसा. भारतीय येवजणीचें मुखेल सुत्र म्हळ्यार गरिबी काबार करून गरजेच्या गजालींभितर स्वयंपूर्णताय हाडप. दुसऱ्या उतरांनी सांगचें म्हळ्यार बरें शिक्षण, भलायकी, राहाणीमान, शेतकी पिकावळ आनी उद्देगधंदे हांची उदरगत करून जीणेचो पांवडो ऊंच काडप हें भारतीय येवजणीचें मुखेल तत्त्व आसा. जनगणनेवखींच ही येवजण फळादीक जावंक पावता.

भारतांत जनगणनेची व्हड परंपरा आसा. लोकसंख्येविशीं जगांत दुसरो क्रमांक आशिल्ल्या भारत देशांत जनगणनेक १९७२ त शंबर वर्सा जालीं. १९४१ मेरेन भारतांत जनगणना एकाच वेळार जाताली; म्हळ्यार एखादे खास रतींत देशभरचे जनगणनेचें काम जातालें. फक्त बर्फ पडपी वाठारांनी आनी ज्या जाग्यांचेर येरदारी सहजपणान जावंक शकनाशिल्ली असले वाठार मात हे गजालीक आडवाद आसताले. प्रवाशांचे मेजप करपाखातीर पध्दतशीर वेवस्था करची पडटाली. ज्या दिसा देशांतली लोकसंख्या सगळ्यांत उण्या प्रमाणांत येरदारी करता त्या दिसा जनगणना करची पडटाली आनी ह्यो सगळ्यो गजाली बऱ्याच अडचणींच्यो आशिल्ल्यो. १९४१ सावन 'एकाच वेळार मेजप' करपाची ही पध्दत रद्द केली आनी हें मेजप कांय काळाखातीर पातळावपाचें थारलें. हो काळ सादारणपणान तीन सप्तकांचो आसचो हें निश्चीत जालें.

जनगणनेचें म्हत्व संवसारभर जरी सद्याक जाणवलां तरीपूण अजून मेरेन कांय देशांनी खास करून तिसऱ्या संवसारंतल्या (third world) देशांनी जनगणनेची पध्दत प्रचलित ना. तरीपूण अदमासान संवसाराची वट्ट लोकसंख्या १९८० वर्सा ४४५३ दशलक्ष इतली आसा अशें निश्चित केलां. हातूंत चीनाची लोकसंख्या सगळ्यांत चड म्हळ्यार १०३२ दशलक्ष (१९८२) जाल्यार भारताची दुसरी म्हळ्यार ६८५ दशलक्ष (१९८१) इतली आसा.

भारताची वट्ट लोकसंख्या २२ राज्यां आनी ९ केंद्रशासीत प्रदेशांनी आसा (१९८१). भारतांत २३% लोक शारांनी जाल्यार उरिल्ले गांवगिऱ्या वाठारांनी रावतात. दादल्यांचें प्रमाण बायलांपरस चड आसा. दर १००० दादल्यांफाटल्यान भारतांत ९३३ बायलो आसात. सुमार ४७% दादले आनी २५% बायलो १९८१ मेरेन वाचूंक आनी बरोवंक जाणात.

गोंयचेविशीं १८४८ सावन जनगणना करप चालू आसा. ताच्यापयली कांय वाठारांनी मर्यादित प्रमाणांत जनगणना जाल्ल्याची म्हायती आसा. जनगणना करपाचो पयलो संघटित आनी पध्दतशीर यत्न पयलेच फावट १८५० त जाल्लो, पूण ताची आंकडेवारी आतां सांपडना. १८७८ त

जनगणना करपाचो दुसरो यत्न जाल्लो दिसून येता, पूण त्या जनगणनेचीय आंकडेवारी मेळना. १८८० त जनगणनेचो तिसरो यत्न प्रदर्शक सोडून दिल्लो दिसून येता, ताका लागून १७ फेब्रुवारी १८८१ देसा पर्यंत जनगणना जाली. ताचेउपरांत दर धा वर्सांनी गोंयांत जनगणना करप सुरू जालें.

१९८१ चे जनगणनेप्रमाण गोंयची वट्ट लोकसंख्या १०,०७,७४९ इतली आशिल्ली. हातूंतले ५,१०,१५२ दादले, जाल्यार ४,९७,५९७ बायलो. दादल्यांमदीं साक्षरतेचें प्रमाण ६६% जाल्यार बायलांमदीं ४८% आशिल्लें. गोंयचे सुमार ३२% लोक शारांच्या वाठारांनी रावताले.

भारतांत जनगणना पयलींसावन सहकारी आनी स्वेच्छापूर्वक घर्तेचेर जाता. सरकार आनी लोकांमदीं जनगणनेचें म्हत्व पुरायपणान समजून घेवन जाल्ल्या सहकार्यची ती एक कुरू आसा. जनगणनेच्या वावरंत 'व्यक्तिगत म्हायती' (जनगणनेचे प्रस्न) म्हत्वाची आसता. ह्या पत्राचेर दर मनशाविशीं नोंद करपासारके तीन प्रकारचे प्रस्न आसतात.

लोकसंख्यातज्ञ जल्म आनी मरणाचें प्रमाण, लग्नाचें प्रमाण, स्थलांतराविशींची पध्दत, असल्यो गजाली जनगणनेवरवीं पुंजायिल्ल्या वयल्या म्हायतीवयल्यान थारायतात. हाचो उपेग समाजीक वा अर्थीक येवजणी थारवपाखातीर जाता. पूण फकत देशाचे लोकसंख्येचो आंकडोच कळप पुरो जायना. समाजीक उदरगत आनी शिक्षणीक उदरगत, भलायकी आनी रोजगाराच्यो सुविधा हांचेर विचार करपापासत लोकसंख्येचे आंकडेवारीचे पिराय, लिंग हेसारके हेर तपशील गरजेचे आसतात. तेचप्रमाण सद्याचे लोकसंख्येची पिराय आनी लिंग कळपाउपरांत भविश्यकाळांतल्या लोकसंख्येचे आंकडेवारीविशीं अदमास करप सोंपें जाता. सद्याचे लोकसंख्येची पिराय आनी लग्नाविशींची स्थिती सोदून काडल्यार ती भोव उपेगाची थारता. बायलांची लग्नावेळायली सरसरी पिराय सोदून काडून ताचेवयल्यान जल्माच्या प्रमाणाचेर उजवाड घालप सोंपें जाता. लोकसंख्येत लग्नाचें प्रमाण आनी विधवांचें प्रमाण सोदून काडूंकय हे म्हायतीचो पालव मेळटा. लग्नांच्या प्रमाणांत जावपी बदल आनी लग्न जावपावेळायली सरसरी पिराय हांचेवयल्यान सैमीक पध्दतीन लोकसंख्या वाडपाची क्षमता थारवंक येता.

पुराय देशाचो विचार करतना स्थलांतराविशींचे प्रस्न जरी चडशे म्हत्वाचे नासले तरी ताचेवयल्यान, एखाद्र्या वाठारचे लोकसंख्येत जावपी बदल सहजपणान समजतात आनी स्थलांतराक लागून वाठारचे लोकसंख्येत वाड वा उणेपण जाल्ल्याचें समजता. स्थलांतरक लागून बरेच समाजीक प्रस्न उप्रासतात. अर्थीक वावरक लागून जाल्ल्या ह्या स्थलांतरांतल्यान समाजीक तणाव निर्माण जातात. ह्या तणावांचो परिणाम जावन एखाद्र्या वाठारचेर वायट परिस्थिती येवन थंयची शांतताय इबाडूंक शकता. स्थलांतराचे प्रक्रियेत मुखेलपणान तणे पिरायेवयल्या दादल्यांचो वांटो आसता. ताका लागून ते ज्या वाठारांतल्यान येतात थंय जाण्ट्या दादल्यांचें आनी बायलांचें प्रमाण चड जाता. असले लोकसंख्येची अर्थीक वावर करपाची तांक उणी आसता. हे गजालीक लागून झुजाउपरांत जशी परिस्थिती जाता, ताका 'मनीऑर्डर अर्थवेवस्था' म्हण्टात; आनी तातुंतल्यान अर्थीक परतंत्रताय वाडटा. स्थलांतराविशीं जमयल्ली म्हायती स्थलांतर करपाचें प्रकार, संख्या आनी हेर बारीकसारीक गजालींचो अभ्यास करपाखातीर गरजेची आसता.

भारताच्या संविधानाप्रमाण भारत सरकारान अनुसूचित जाती आनी अनुसूचित जमातीची उदरगत करपाची येवजण आसा. तांचें साक्षरतेचे प्रमाण आनी अर्थीक वावरचे म्हायतीवेल्यान ह्या मागाशिल्ल्या समाजांचे उदरगतीचें प्रमाण थारवप शक्य जाता.

भारत हो जरी सादारणपणान शेतवड वेवसायाचेर आदारिल्लो देश आसलो, तरी पूण काम करपी लोकसंख्येच्या प्रमाणांत बरेच म्हत्वाचे बदल घडिल्ले आसात. नवे नवे उद्येगधंदे उबे रावन थंय कामगारांचें प्रमाण वाडत आसा. सद्याच्या कामगार संख्येची पिराय, लिंग, शिक्षण

हेविशींची म्हायती फुडारंत देशाखातीर गरज आशिल्ल्या मनीसबळाचो अदमास घेवंक सामकी गरजेची आसा. देशाच्या आनी विंगड विंगड वाठारांच्या अर्थीक उदरगतीचें परिमाण म्हूण आयज उद्येगधंद्याकडेन पळयतात. ह्या परिमाणाचो अदमास येवपाखातीर उद्येगीक मळार वावुरपी विंगड विंगड शाखांतल्या कामगारांची वर्गवारी करप म्हत्वाचें आसता.

जनगणनेतल्यान एकठांय केल्ली आंकडेवारी लोकसंख्येविशीं मोलादीक म्हायती मेळवपाखातीर भोव उपेगाची आसता आनी तिचे बरेच फायदे आसात.

-डॉ. एस. के. गंधे

जनपद: जन म्हळ्यार समान संस्कृतायांचे वा एके जमातीचे लोक. तांणी थापणूक केल्ले वसाहतीक 'जनपद' म्हण्टात. वैदिक संहितांत 'जनपद' हो शब्द मेळना. पूण ब्राह्मण ग्रंथांत ताचे लोक आनी देश अशे दोनूय अर्थ आसात. छांदोग्य (५.११.५) आनी बृहदारण्यक (२.९.१८) ह्या उपनिषदांत मात 'जनपद' हाचो अर्थ देश असो सांगला. अमरकोशांत देश, राष्ट्र, विशय, जनपद हे शब्द समान अर्थान आयल्यात. तातूंत एकेकडेन 'जनपदो देशे' अशें म्हळां. वैदिक साहित्यांत ग्राम, विश आनी जन ह्यो संज्ञा वेगवेगळ्या पांवड्यावयल्या लोकांच्या पंगडांखातीर वापरल्यात. कांय कुटुंबां मेळून 'ग्राम' जातालें. कांय 'ग्रामां' मेळून 'विश' जातालें आनी ह्या सगळ्यांचें मेळून 'जन' जातालें.

आर्य लोक भारतांत आयले तेन्ना तांचे, जमातीप्रमाण कितलेशेच पंगड आशिल्ले. तातूंतल्या मुखेल पांच पंगडांक 'पंचजन' अशें म्हण्टाले. हे सगळे पंगड सुर्वेक भारताचे भुंयेचेर स्थायिक जावंक नाशिल्ल्यान तांची जीण चडशी भटकी (हेडपी) आशिल्ली. कांय काळाउपरांत तांणी वेगवेगळ्या वाठारांत आपल्यो वसणुको केल्यो. ब्राह्मणयुगाचे अखेरेक ते वसाहतीक 'जनपद' अशें म्हणपाक लागले. पाणिनीच्या काळामेरेन ह्या जनपदांची पुराय उदरगत जाल्ली दिसून येता. जनपदाची मुखात केन्ना जाली, हाचेविशीं लिखित पुरावो मेळना. तरी पूण छांदोग्य आनी बृहदारण्यक उपनिषदांत, ब्राह्मणग्रंथ, अष्टाध्यायी, महाभारत, कौटिल्याचें अर्थशास्त्र, बौध्दग्रंथ, मत्स्य, मार्कंडेय, वामन, ब्रह्म ह्या पुराणांतल्या उल्लेखांवयल्यान अशें दिसता की, जनपदां इ.स.प. १००० सावन अस्तित्वांत आशिल्लीं आनी इ.स.प. चवथ्या शेंकड्यामेरेन तांची भरभराट जाली. फुडें गुप्तकाळामेरेन तीं कांय प्रमाणांत अस्तित्वांत आशिल्लीं अशें दिसता.

सबंद भारतांत त्या-काळांत कितलीशींच जनपदां नंदातालीं. तांच्या नांवांची वळेरी मत्स्य, मार्कंडेय, वामन, ब्रह्म ह्या पुराणांत दिल्या. तातूंतल्या मुखेल जनपदांचीं नांवां अशीं- मगध, पील, ऐक्षका, पंचाल, काशी, हैहय, कलिंग, अश्मक, मैथिल, शूरसेन आनी वीतिहोत्र महाभारताच्या भीष्मपर्वतांत २५० जनपदांचीं नांवां आयल्यात. तातूंत जनपदांचे सात भुगोलीक वाठार केल्यात, ते अशे: मध्य, प्राच्य, उद्वीच, दक्षिणापथ, अपरांत, विंध्यपृष्ठ आनी पर्वत. विंध्यपृष्ठ वाठारांतलें 'अवंती' जनपद खासा नांव घेवपासारकें आशिल्लें. दक्षिणापथ वाठारांत 'अश्मक' ह्या एकाच जनपदाचें नांव मेळटा. 'प्रतिष्ठान' ही ताची राजधानी आशिल्ली. पर्वताश्रयी जनपदांचे दोन पंगड आशिल्ले: कुलू-कांगडासावन गढवाल-कुमाऊं मेरेन पातळिल्लीं जनपदां हो एक पंगड आनी भारताच्या वायव्य वाठारांतल्या अभिसार, उरणा, दार्व, वरध, चित्रक, गंधार, कपिश, बाल्हीक, मुंजायन, कंबोज, लंपाक हीं जनपदां हो दुसरो पंगड. पहाडी जनपदांतली चडशीं जनपदां आयुधजीवी (शस्त्रांचेर पोत भरपी) पंगडांची आशिल्लीं.

पूर्विल्ल्या राज्यशास्त्रांत राज्याच्या सात आंगांतलें (रजा, अमात्य, जनपद, दुर्ग, कोष, दंड आनी मित्र) जनपद हें एक आंग आसलें. हांगा राज्याचो गांवगिरो वाठार आनी थंय रावपी लोक असो जनपदाचो अर्थ जाता. इ.स.प. १००० सावन इ.स.प. ५०० ह्या काळधंडाक 'जनपद युग'

जप

अशें म्हण्टात. ह्या सगळ्या जनपदांत सोळा महाजनपदां आशिल्लीं. 'अंगुतरनिकाय' ह्या बौद्ध ग्रंथांत तांचीं नांवां दिल्यांत, तीं अशीं: अंग, मगध, काशी, कोसल, वृज्जि, मल्ल, चेदी, वत्स, कुरु, पांचाल, मत्स्य, शूरसेन, अश्मक, अवंती, गंधार आनी कंबोज. हातूंतलीं काशी, कोसल आनी मगध हीं जनपदां चड नामनेक पावलीं.

हीं जनपदां म्हळ्यार फकत भुगोलीक वाठार न्हय, तर दरेका जनपदांतल्या लोकांची समाजीक, संस्कृतीक आनी राजकी जीण स्वतंत्र आसून स्वतंत्रपणानूच विकसित जाताली. दरेक जनपदाची भूंय थंय रावपी लोकांचे मालकीची आशिल्ली. तांची भास लेगीत एकूच आशिल्ली आनी ते समान दैवतांची पूजा आनी उपासना करताले. ताका लागून तांचेभितर भातृभाव वसताले.

ज्या जनसंघान मूळ वसाहतीची थापणूक केल्या, ताची सत्ता त्या जनपदाचेर चलताली. ते संघ चड करून क्षत्रियांचे आसताले. पाणिनीन तांकां 'जनपदिन्' अशें म्हळां. त्या क्षत्रियांच्या नांवांवयल्यानूच त्या त्या जनपदांक नांवां मेळटालीं. पूर्विल्ल्या साहित्यांत कांय जनपदांचो उल्लेख जोडयेन केल्लो दिसून येता. देखीक: कुरु-पांचाल, काशी-कोसल, अंग-मगध.

एकाद्रो वाठार जिकून थंयच्या मूळ लोकांक आपल्या शेकातळा हाडून वा मात्तूय वसणूक नाशिल्ल्या वाठारांत नवी वसणूक करून जनपदांची थापणूक जाताली.

जनपदाचे अंतर्गत वेवस्थेचें कौटिल्यान जें वर्णन केलां, तातूंत अशें म्हळां की, एका जनपदांत सुमार ८०० खेडीं आनी हेर कितलेशेच ल्हानव्हड गांव आसताले. जनपदाची राजधानी चड करून एका किल्ल्यांत आसताली. जनपदांचे दोन प्रकार आशिल्ले: कांय जनपदांचेर राजाची सत्ता चलताली, जाल्यार कांय जनपदां हीं गणराज्यां आशिल्लीं. पाणिनीच्या काळांतलीं मगध, कलिंग, सूरमस, कोसल, कुरु, पांचाल, अश्मक, साल्वेय, गांधारी, साल्व, कंबोज, अवंती आनी कुंती हीं जनपदां राजाच्या हाताखाला आशिल्लीं. हेर चडशीं जनपदां गणाच्या हाताखाला आशिल्लीं. गणराज्यांत शासनाचे विंगड विंगड प्रकार चालू आसताले. जनपद राजाच्या हातासकयल वा गणाच्या हातासकयल आसलें तरी कारभार, सभा आनी परिशद हांच्या मार्गदर्शनाखाला चलतालो.

वैदिक युगाउपरांत ह्या जनपदांच्या आदारान भारतीय संस्कृतायेची उदरगत जाली. पूण काळांतरान हीं सगळीं जनपदां दुबळीं जालीं आनी इ.स.प. चवथ्या शेंकड्यांत तीं मगध साम्राज्यांत विलीन जालीं. पूण फुडें जायते शेंकडेमेरेन तीं मांडलिक राज्यां म्हूण अस्तित्वांत आशिल्लीं. गुप्त साम्राज्यांत कितलींशींच जनपदां नंदतालीं. कांय जनपदांच्यो गुप्त काळांतल्यो मुद्रा मेळ्ळ्यात.

- कों. वि. सं. मं.

जप: अक्षर, उत्तर, नाम, श्लोक वा मंत्र भावनेन उच्चारप हे क्रियेक 'जप' म्हण्टात. विधानयुक्त अशे मंत्र, मोट्यान ल्हव वा मनांतल्या मनांत उच्चारप, हाका धर्मीक संदर्भांत 'जप' अशें म्हळां. जपाच्यो विंगड विंगड व्याख्या फुडलेतरेन येतात. दुर्गादास हाच्या मता प्रमाण 'जिह्वाष्ठादिव्यापाररहित शब्दार्थयोश्चिन्तनं हृदुच्चारः' म्हळ्यार जीब, ओठ आनी हेरांच्या आदारान रहित अशीं उतरां आनी अर्थ हांचें चिंतन म्हणजेच, काळांत मंत्र उच्चारप हो 'जप' जावन आसा. मंत्र आनी हेर गजाली भावनेन वा निश्ठेन पर्थून पर्थून म्हणप हाका 'जप' म्हण्टात, अशें गी. श. को. त सांगलां.

'जप' हो प्रकार वैदिक काळासावन अस्तित्वांत आशिल्ल्याचो दिसता. वेदकाळार यज्ञसंस्थेत होमादी कर्मकांड चलतासतना एकाद्रो मंत्र वा खासा मंत्रांचो जप करपाची पध्दत आसली.

भगवद्गीतेंत सगळ्या यज्ञांत जपयज्ञ म्हळ्यार भगवंताची विभुती आसा, अशें म्हळां. जपयज्ञ हो सात्विक आनी अहिंसक यज्ञ आसा, म्हूण कर्मकांडांतल्या विधीयज्ञापस जपयज्ञ श्रेष्ठ मानचो, अशें मनु म्हण्टा (मनु. २.८६).

ये पाकयज्ञाश्चत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ।।

अर्थ- (शैवदेव, बलिकर्म, नित्यश्राध्द आनी अतिथी भोजन ह्या) चार विधीयज्ञयुक्त पाकयज्ञांक जपयज्ञाच्या सोळाव्या कलेची पात्रता ना. जप हें एक मानसिक कर्म जावन आसा. यज्ञ, पूजा, आराधना, होमहवन आनी हेर कर्मांचो जप, हो तातूंतलो म्हत्वाचो वांटो जावन आसा. कांय जाणांच्या मतान संध्यावर्दान्तले जप हें मुखेल कर्म आसता. पूण जप हें संध्यावंदना बगर मुखेल कर्म आसा. देखीक गायत्री पुरुश्चरण पूजा, स्तोत्र, होम हीं जपकर्मांचीं आंगां म्हूण मानल्यांत. हेर कसलींच आंगां आचरसासतनाय केल्लो नामजप मन निवळ दवरपी, पापाचो नाश करपी, देव बळगें वाडोवपी मानला. संतवाङ्मयांत असोच नामाचो महिमा बरोवन दवरला.

जप हें अनुष्ण आशिल्ल्यान ताच्या फाटल्यान शास्त्रांचें विधीनिशेध आनी होमहवनादी विधानां आसात. नामस्मरण आनी जप हांच्या तंत्रांत थोडो फरक आसता. नामस्मरणाचो हिशोब दवरचो पडना, पूण जपाचो हिशोब दवरतात. जप मेजलो ना जाल्यार ताचें फळ मेळना. ह्या जपाचे मेजप मणिमाला, वर्णमाला वा कर्ममाला हांणी करतात. जप सुरू करतकच थारायिल्ल्या जपाचो आंकडो पुराय करपापासत जपकर्त्याच्या मनाचो ध्यास वाडत वता. ताका लागून योगप्रक्रियेंतल्या शुभेच्छा, विचारणा, तनुमानसा, सत्त्वापत्ती आनी असंसक्ती हे ज्ञानाचे पांच मुखेल पांवडे चडून तो वयर वता.

जप हो हाताच्या बोटांनी वा माळेंतल्या मण्यांनी वा सुत्रांतल्या म्हळ्यार दोरयेंतल्या गांठींनी मेजपाचो आसता. त्यावेळार मनांतल्या मनांत वा ल्हव ल्हव शुचिभूत जावन, एकाग्र चिंतान मंत्र उच्चारपाचो आसता. ह्या मंत्रांत देवाची एक वा जायतीं उतरां आसतात वा तांचे गूण गायिल्ले आसतात.

घरांत, न्हंयचे देगेर, गोठ्यांत, अग्निशाळेंत, तीर्थक्षेत्रार, उपास देवतेचे मुर्तीमुखार बसून जप करपाक येता. जप करतना उलयनात. आंकवार (ब्रह्मचारि) वा अहिताग्नी मनशान उणेंच म्हळ्यार १०८ फावट मंत्र जपचो तर वानप्रस्थी आनी यती हांणी हजारांपरस चड फावट मंत्र जपचो अशें सांगलां. ॐ ह्या एका अक्षरासावन सहस्रनामां, रामरक्षादी, स्तोत्रां, शतकंदीय, गायत्रीमंत्र, वैदिक सुक्तां आनी हेर प्रकारचे जप शास्त्रांत सगल्यांत. प्राणोपासकाखातीर बुद्ददारप्याकांत 'असतो मा सद्गमय' ह्या जपाचें विधान सांगलां. तर्पणापयलीं वा फांतोडेच्या होमाउपरांत जप करचो अशें गोभिल सांगता. 'ॐ नमो विष्णवे' हो षडाक्षरी, 'ॐ नमो वासुदेवाय' हो अष्टाक्षरी आनी 'ॐ नमो भगवते वासुदेवाय' हो द्वादशाक्षरी मंत्र १००८ वा १०८ फावट जपचो अशें वृध्दहारांत सांगलां.

जगांतल्या सगळ्या धर्मांतल्या धर्मीक लोकांत जप करतना जपाची माळ वापरपाची पध्दत आसा. जपाचे माळेंत ३२, ९९, १०८ वा हेर संख्या आशिल्ले मणी वा गांठी आसतात. मणिसंख्या वा ग्रंथिसंख्या ही त्या त्या संप्रदायाप्रमाण थारायली आसता. शैव, वैष्णव हांचे जपमाळेंत १०८ मणी आसतात. शैवांल्यो जपमाळो खास करून रुद्राक्षाच्यो आसतात. वैष्णव तुळशीच्या लांकडाची माळ करतात. चंदनाच्या लांकडाच्यो तेचपरी प्रवाळ, मोती आनी विंगड विंगड प्रकारचीं रत्नां हांच्योय जपमाळो आसतात.

जपाचे तीन प्रकार फुडलेतरेन आसात: १. वाचिक- स्पश्ट उच्चार करून मोट्यान जप करप २. उपांशु- मंत्रदेवतेच्या जाग्यार मन लावन, जीबेन आनी ओंखन पुटपुट मंत्र जपप ३. मानस- मंत्राच्या अर्थाकडेन प्रामाणिक रावन मनांतल्या मनांत जप करप.

महाभारताच्या शांतिपर्वत जपविशीं जी फोडणिशी आयल्या, ताचेवेल्यान जप हें महाफल दिवपी, पूण ज्ञानमार्गापरस कमी योग्यतायेचें साधन आशिल्ल्याचें व्यासाचें मत दिसता. फळ मेळपाची अपेक्षा धरीनासतना जप करपी व्हडपण जोडटात. तांच्यो सगळ्यो इत्सा पुराय



मपानांत सद्याक २,५०,००,००० मोटारी आसात. ह्या देशांत बरींच हत्वाचीं ल्हान व्हड बंदर आसात आनी उदकांतल्यान बरींच घेरदारो वता. हांगाची मुखेल विमान सेवा म्हळ्यार जपान एअर लायन्स ही आसा.

ह्या देशांत १२५ दिसाळीं आसात, आनी तांचो खप ४,६०,००० इतलो आसा. सुमार २,३०० हेर नेमाळीं ह्या देशांत उजवाडाक येतात. ७०% जपानी घरांनी दूरध्वनीची सोय आसा.

लोक आनी समाजजीण: जपानांतल्या लोकांचो मूळ धर्म शिन्टो. ताच्या फाटोफाट बौद्ध धर्माक हांगा म्हत्व आसा. हे बौन्य धर्म मानपी लोकांचें प्रमाण जपानांत चड आसा. सुमार १% परस उण्या प्रमाणांत क्रिस्तींवां धर्माचें लोक आसात. ह्या देशांतले सुमार ७०% लोक शारांनी रावतात. हांगा कुटुंबसंख्येक बरेंच म्हत्व आसा. रसवळ कुटुंबाचें प्रमाण मात आतां उणें जायत आसा. एका तेंपार जाण्ट्यांक, घोवाक कुटुंबांत बरेच हक्क आसताले, ते आतां उणें जाल्यात. बायलांक हांगा समान हक्क आसात आनी तीं भौशिक जिणेंत बरोच वांटो घेतात. जपानांतल्या लोकांक सणांची आनी उत्सवांची भोव आवड आसा. नवें वर्स आनी राजाचो वाडदिस हे उत्सव हांगा व्हडा दबाज्यान मनयतात. उत्सवांच्या वेळार बरेच जपानी लोक पांसांरिक भेस म्हळ्यार किमोनो घालून एकामेकांक भेटतात.

जपानांतले तीन म्हत्वाचे नाट्यप्रकार म्हळ्यार नो, काबुकी आनी छामसुत्री बावल्यांचे खेळ. इकेबाना आनी बोनसाय हे घर सजोवपाचे खास जपानी प्रकार. ह्या देशांत लांकडाच्या लेकळ्यांनी कागदांचेर चित्रं रंगोवपाची खास कला दिसून येता. हे भायर गायन, नृत्य, कलाकुसर हातूंत जपानी लोकांचें खोशेलपण दिश्टी पडटा. जपानी पध्दतीन च्या पियोवपचो सुवाळो पर्यटकांखातीर आकर्शणाचो थारला.

शिक्षण: जपानी कायद्याप्रमाण देका भुरग्याक ६ वर्सां मुळावें आनी ३ वर्सा माध्यमिक शिक्षण सक्तीचें आसा. हें शिक्षण सरकारी शाळांनी फुकट मेळटा. जपानांत साक्षरतेचें प्रमाण बरें आसा. १५ वर्सां पिरयेवयल्या लोकांमदीं तें ९९% परस चड आसा. ह्या देशांत ४५० विश्वविद्यालयां आसात. उंचेल्या पांवड्यावयलें शिक्षण घेवपाखातीर हेर देशांतले बरेच विद्यार्थी हांगा येतात. हांगाचें सगळ्यांत व्हडलें विश्वविद्यालय म्हळ्यार टोकियो हांगाचें 'निहोन' विश्वविद्यालय. हातूंत १,१०,००० भुरग्यांच्या शिक्षणाची सोय आसा.

भाशा आनी साहित्य: हांगाची राश्ट्रभाशा जपानी. हे भाशेक बऱ्योच बोली आसात. टोकियोचें बोलीक प्रमाण भाशा म्हूण मान्यताय आसा. जपानी लिपी ही मूळ चीनी लिपीवयल्यान उदरगत जावन सद्याच्या स्वरूपांत पावल्या. सद्या जपानांत प्रमाण आशिल्ल्या लिपीक 'कतमजिरी' अशें म्हण्टात.

जपानी भाशा बरीच कठीण आसा, आनी ती उलोवपाच्यो बऱ्योच शैली आसात. ही भाशा उलयतना आवाजाच्या पट्टेक बरेंच म्हत्व आसा.

जपानी साहित्यांतलीं पोरन्यांतलीं पोस्ती पुस्तकां आठव्या शतमानांतलीं. त्या काळांतलो 'मान्योशूर' हो कवितांशेलो बरोच म्हत्वाचो आसा. हातूंत वेगवेगळ्या कवितांचो सुमार ४५०० परस चड कविता आसात. सदळपणान जपानी साहित्याच्या इतिहासाचे चार काळखंड मानतात. हेयन काळ (७९४-११८५), मध्ययुगीन काळ (११८५-१५८७), तो कुगावाचो काळ (१६०३-१८५७) आनी आर्विल्लो काळ (१८५७ सावन आयजमेरेन). पयलींच्या काळांतलें एक म्हत्वाचें पुस्तक म्हळ्यार 'गेन्जीची काणी' ही कादंबरी. मध्ययुगीन काळांत इतिहासीक कादंबऱ्यो खऱ्योच उजवाडाक आयल्यो. हातूंतली म्हत्वाची कादंबरी म्हळ्यार 'हियकेची काणी' ह्या काळांत 'नो' ह्या नाट्य प्रकारचो जल्म जालो. तोकुगावाच्या काळांत हायकु हो काव्यप्रकार आनी काबुकी आनी छामसुत्री बावल्यांचो खेळ हांचो जल्म जालो. आर्विल्ल्या काळांत जपानी साहित्याचेर अस्तंतेच्या राश्ट्रांतल्या

साहित्याचो बरोच प्रभाव दिसता. १९६८ त यासुनारी कावाबाटा ह्या जपानी बरोवप्यांक पयलेच फावट नोबेल पुस्कार मेळ्ळो. तानीझाकी, मिशीमा, आबे हे आनीक कांय नामनेचे नवे लेखक.

म्हत्वाचीं घळां: टोकियोसावन कोबे मेरेनचो सगळो वाठार म्हत्वाचो आसा. टोकियो ही रजधानी म्हळ्यार संवसारांतलें पांचवें व्हड शार हाच्या फाटोफाट योकोहामा, ओसाका, नागोया हीं देशांतलीं हेर म्हत्वाचीं शारां आसात. कामाकुुर हांगा बुद्धाचो एक व्हड पुतळो आसा.

- अ. ना. म्हाबरो

जमदग्नि: भृगुकळांतलो एक गोत्रप्रवर्तक ऋषी आनी प्रवर वैवस्वत मन्वंतरांतल्या सप्तर्षीमंदलो एक. परशुराम भार्गवाचो बापूय, ऋचीक और्व नांवाचो ऋषी आनी कान्यकुब्ज देशाच्या गांधी राजाची चली सत्यवती हांचो व्हडलो पूत, विश्वामित्राचो भाचो अशा विंगड विंगड रुपांत जमदग्निक वळखतात.

जमदग्निचे पुराणांत जायतेकडेन उल्लेख येतात. ऋग्वेदांत जमदग्नि आनी ताच्या घराण्याचो उल्लेख आयला. ऋग्वेदांत एक जाण्टो आनी शिन्धानी ऋषी म्हूण ताका पाचारला. तैत्तिरीय संहितेंत (३.३.५.२) एक व्हड तपस्वी म्हूण ताचो उल्लेख येता. हे संहितेंत, वसिष्ठ ऋषीक विरोध करपी विश्वामित्राच्या पंगडाचो ऋषी म्हूण ताची वळख मेळटा. अथर्ववेदांत हेर ऋषीवांगडा ताचो उल्लेख आयला. ऐतरेय ब्राह्मणांत (७.१६) हरिश्चंद्राच्या राजसूय यज्ञांत विश्वामित्र, वसिष्ठ आनी जमदग्नि हे अनुक्रमान 'होतृ', 'ब्रम्हन्' आनी 'अध्वर्यू' आशिल्ल्याचें सांगलां. तो अश्वत्थामाचो उपदेश करतालो अशें तैत्तिरीय आरण्यकांत (१.९) सांगलां. महाभारताच्या अनुशासन पर्वीत (१६५.४४) ताका 'उत्तर दिकेचो रत्नां' म्हळां. अर्जुनाच्या जल्मउत्सवावेळार हाजीर आशिल्ल्याचो स्वामी म्हळां. वृषादर्भीक दोश सांगिल्ल्याचो उल्लेख, महाभारतांत मेळटा. जमदग्नि एक सूक्तद्रष्टा ऋषी आसून ऋग्वेदांतल्या कांय सुक्तांचें प्रणयन ताणें केलां.

जमदग्निची कथा पुराणांत फुडले तरेन आयल्या:

जमदग्निचे बायलेचें नांव रेणुका आसलें. ती प्रसेनजिताची चली आसली. तांकां रुमणवान, सुषेण, वसुमान, विश्वावसू आनी परशुराम अशे पांच पूत जाले.

जमदग्नि सभानान कोपिश्ट आसलो. एक फावट तो आपले लीलेन बाण सोडीत बसलो आनी सोडिल्लो बाण परत हाडपाखातीर ताणें रेणुकेक फर्मायलें. रेणुका काम करतना दनराण्या खर वोतांत तिका खूब पुरो जालें आनी विसव घेवपाक ती एकेर रुखांपोंदा बसली. ताका लागून तिका परत येवपाक कळाव जालो. वेळ कित्याक जालो? अशें जमदग्निन विचारतकच रेणुकेन आपणाक वोताची बादा जाली, अशें सांगलें. हें आयकून जमदग्नि सुर्याकडेन झुजपाक भायर सरलो. सूर्य जमदग्निंक पळोवन शरण आयलो. सुर्यान ताका सत्री आनी जोतीं मेयलीं. तेचपरी आपूण स्वता तागेर जल्म घेतलो, हें उतरल्यो दिलें. काळांतचण परशुरामाच्या रुपान सुर्यान जमदग्निगेर जल्म घेतलो.

एक फावट रेणुका एका तळ्यांत म्हांवपाक गेल्ली आसतना थंय तिक चित्रांगद गंधर्व आपल्या बायलांवांगडा क्रीडा करतना दिश्टी पडलो. ती तान भूक विसरून गंधर्वाची क्रीडा पळेत उरली. ताका लागून तिका घर परतुपाक कळाव जालो. बायलेक घर परतुपाक वेळ जालो, म्हूण जमदग्निंक संताप मारलो. ताणें आपल्या पुतांक रेणुकेक जिवेशीं मारपाक सांगलें. परशुराम सोडून हेरंनी ताचें सांगणें मानलेंना. हाका लागून जमदग्निन आपल्या चार पुतांक मारून उडयले. परशुरामान बापायची आशा पाळून आवयक मारिल्ल्यान जमदग्नि ताचेर सप्तज्ञ जालो आनी ताणें ताका वर माग म्हूण सांगलें. परशुरामान वरच्या रुपान आपणें आपणें आनी भाव हांकां जिवे कर म्हूण सांगलें. जमदग्निन व्हडा खोशयेन हो वर परशुरामाक दिवन रेणुका आनी स्वताच्या चार पुतांक जिवे केले.

स्वताच्या रगीत स्वभावाक लागून स्वताची बायल आनी पुतांक मरण आयलें, हाचो जमदग्निंक फुडें पन्थात जाव जालो. फुडें जमदग्निन आपलो

जमशेटपूर - जम्मू आनी काश्मीर

रानी सभाव सोडलो आनी तो शांत जालो. ताणें गंगेचे देगेर एक हजार वर्सां तप करून इंद्राकडल्यान कामधेनू (गाय) मागून घेतली. ती कामधेनू, कार्तवीर्य राजा एक वीस बळ्यां जमदग्निच्या आश्रमांतल्यान घेवन गेलो. ह्या वेळार कामधेनून स्वताच्या आंगांतल्यान शेंकड्यांनी सैन्य निर्मून कार्तवीर्याक हत्यलो. कार्तवीर्यान ह्या परभवाचो सूड घेवपाक जमदग्निंक जिवेशीं मारलो. बापायक जिवेशी मारला, ही गजाल कळटकच परशुराम संतापलो आनी कार्तवीर्याक जिवेशी मारून कामधेनू घेवन आयलो.

कांयकडेन बापायच्या वधाचो सूड घेवपाक कार्तवीर्याच्या भुरग्यांनी जमदग्निंक जिवेशी मारलो, अशीय कथा चलता.

जमदग्निविशीं आनीकूय कांय गजाली पुराणांत येतात, त्यो अश्यो:

सौदास राजाच्या यज्ञांत वसिष्ठाचो चलो शक्ती हाणें विश्वामित्राक वाद-विवादांत हरेवन धांवडावन घालो. विश्वामित्र तसोच जमदग्नि म्हऱ्यांत गेलो आनी ताका घडिल्ली गजाल सांगली. जमदग्निन सप्तर्षी नांवाची विद्या (भाशणाची तांक आनी शक्त वाडोवपी विद्या) सुर्याकडल्यान हाडून विश्वामित्राक दिली आनी ताचें अज्ञान ना केलें.

मित्रावरू, अश्वी आनी सोम हांचेकडेनूय जमदग्निचो संबंद आयिल्लो दिसता.

ऋग्वेदांतल्या णव्या मंडलांतल्या ६२ व्या आनी ६५ व्या सुक्तांत जमदग्निन सोमाचें स्तवन केलां. धाव्या मंडलांतल्या १०१ व्या सुक्तांत ताणें तनूनपात अग्नीचें स्तवन केलां. तातूंत भारती, इळा आनी सरस्वती ह्या तीन देवतांचो ताणें उल्लेख केला.

श्राध्द हो विधी सगळ्यांत पयलीं जमदग्निन सुरू केलो, अशें म्हण्टात.

- कों. वि. सं. मं.

जमशेटपूर: भारतांतलें पयल्या क्रमांकाचें उद्येगीक शार. बिहार राज्यांत पाटणा शार उपरांत जमशेटपूर शाराचो क्रमांक लागता. ह्या शाराचो एकूण आवांठ ६३.८१ चौ.किमी. आसा. लोकसंख्या: ४,५७,४४० (१९८१).

सुर्वेक हांगा सुवर्णरेखा आनी खारकई ह्या दोन न्हंयांमदीं साकूची नांवाची ल्हानशीच वस्ती आशिल्ली. १९०७ वर्सा ह्या साकूची वाठरांत मुंबयचो नामनेचो पासी वेपारी जमशेटजी नसरवानजी टाटा हाणें नव्या नगराची थापणूक केली. ताच्या नांवावेल्यानूच ह्या वाठराक जमशेटपूर हें नांव पडलें. जमशेटजी टाटान ह्या वाठरांत 'द टाटा आयर्न अँड स्टील कंपनी' हो लोखण-तीळ्याचो कारखानो घालो. ह्या कारखान्या लागसारूच छोटा नागपूर पठराचे आग्नेय कड्याचेर, आशियांतली नामनेची लोखणाखण आसा. तातूंतलें लोहधातूक काडून ह्या कारखान्यांत निवळ करतात; तशेंच बीड आनी तरेकतरांचें तीखेंय हांगा तयार करतात. जमशेटपूर शारांतल्या सुमार ८ चौ.किमी. जमनीच्या जाग्याचेर हो कारखानो पातळिल्लो आसा. सद्या ह्या कारखान्याचे भोंवतणी तीळ्याचो सरयो, खिळे, स्क्रू, जस्ताच्या उदकांत काडिल्ले नळयेचे पत्रे, तरेकवार लोखणी पत्रे, विजेच्यो सरयो, रेल्वे इंजिन आनी तांचे वेगवेगळे भाग, रेल्वेचीं चाकां, तीळ्याचे नळ, शेतांत वापरपाचीं आयुधां आदी जायत्या वस्तूंचे कारखाने आसात.

जमशेटपूर नगरांत आशिल्ले व्हड रस्ते, उद्यानां, खेळांमळां, घरां, बाजार, मनोरंजनाचीं साधनां, शाळा, महाविद्यालयां आदी सगळें पळोवन ही नगर रचना बरेच कश्ट घेवन आंखल्या म्हणपाची गवाय मेळटा. हांगाचो ज्युबिली पार्काचो आवांठ ८१ हेक्टर आसा. नितळसाण आनी सोबितकाय हांचो सुंदर संगम ह्या शाराचे नगररचणुकेंत पळोवंक मेळटा.

- कों. वि. सं. मं.

जम्मू आनी काश्मीर: भारतीय संघराज्यांतलें एक राज्य. हें राज्य भारताचे उत्तर दिकेक वसलां. ह्या राज्याचे अस्तंतेक पाकिस्तान,


वायव्येक अफगाणिस्तान आनी रशिया, उत्तरेक चीन, उदेंतेक तिबेट, दक्षिणेक पंजाब आनी हिमाचल प्रदेश ह्यो राज्याच्यो शिमो आसात. अक्षांश आनी रेखांश: ३२° १०' उत्तर ते ३७° १०' उत्तर आनी ७२° ३०' उदेंत ते ८०° ३०' उदेंत.

भूंयवर्णन: जम्मू काश्मीरची भूंय दक्षिणेकडल्यान उत्तरेवटेन चढती आशिल्ली आसा. जम्मू वाठार सपाट आसा. ताचे फुडलो वाठार व्हड-व्हड दोंगर देगणांनी भरिल्लो आसा. सादारणपणान ऊंच पर्वतातेमकां, पर्वताच्यो लांब वळी, पठार, देगणां, ल्हान ल्हान मैदानी वाठार न्हंयो बर्फाच्यो न्हंयो, दाट रानां, हांणी ह्या राज्याचो वाठार भरला. जम्मूचे उत्तरेक क्रमान शिवालिक दोंगुल्ल्यो, 'कंडी' नांवाचो निर्जल फातरचो वाठार, उपरांत शिवालिक वा जम्मू आनी पूंछ दोंगुल्ल्यो, मध्य हिमालयाचे धोलधार आनी पीर पंजाल फांटे, हिमाद्री (ग्रेटर हिमालय) मेळटात. हिमालय (मध्य) आनी हिमाद्री मजगतीं काश्मीरचें देगण आनी हिमाद्रीचो गंगापर्वत आसा. ताचे पलतडीं देवसई आनी झास्कर पर्वताफांटे, लडाख पर्वताफांटे, काराकोरम पर्वत अशे क्रमान आसात. उत्तरेकडल्या अफगाण शिमेर हिंदुकुश हांगा मिंटका खिंड आसा. राज्याच्या ईशान्य वाठारांत आशिल्ल्या लडाख पठाराचे चांगचेन्मो फांट्यान दोन वांटे केल्यात. उत्तरेवटेनच्या वांट्यान चांगचेन्मो न्हंयचें देगण आसा. गरम उदकाचे झरे हांगा दिश्टी पडटात. खाऱ्या उदकाची सरोवरयां हांगा आसात. पठाराचे उत्तरेकडल्यान दक्षिणेवटेनच्या वाठारांत सोड मैदान, अक्साई चीन, लोकशुंग पर्वत, लिंगशिटांग मैदान हे वाठार आस्पावतात.

शेलम, सिंधू, तावी, चिनाब, रवी ह्यो राज्यांतल्यो म्हत्वाच्यो न्हंयो आसात. दल, वूलर मनशाल, नागिन, सुर्यनर, मन्सार, संसार राज्यांतलीं म्हत्वाचीं तळीं आसात. राज्यांतली म्हत्वाची तेमकां फुडलेतरेन आसात. मार्जंट गॉडविन ऑस्टिन वा के-२ (८,६११ मी. संवसारांत हाचो दुसरो क्रमांक लागता), हिडन (८,६०८ मी.), ब्रॉह (८,०४७ मी.), गाशेरबुम (८,०३५ मी.), रकपोशी (७,७८८ मी.), हारमोश (७,३०७ मी.), मशेरबुम (७,८२१ मी.), दीसोधील (७,८८६ मी.).

हवामान: जम्मू वाठारांत शिंयाळ्याच्या दिसांनी उण्यांत उणें तापमान ७° से. ते २३° से. आसता. गिमाच्या दिसांनी तें ४६° से. मेरेन पावता. काश्मीर वाठारांत शिंयाळ्यांत (जानेवारी) तापमान सरासरी - ०.७° से. आसता. जुलय म्हयन्यांत तें २२.८° से. मेरेन पावता. लेह हांगा सरासरी तापमान -८.२° से. (जानेवारी) ते १७° से. (जुलय) मेरेन आसता. कांय फावट तें -२८.३° से. मेरेन सकल देंवता. इराण अफगाणिस्तानाकडल्यान येवपी सौम्य वादळां, नैर्ऋत्य मोसमी वारे आनी लडाख पठारवेल्यान येवपी नेटाचें वारें हाका लागून जम्मू-काश्मीर राज्याचें हवामान विंगड विंगड स्वरूपांत बदलता. जम्मू वाठाराक नैर्ऋत्य मोसमी वाऱ्यांसावन पावस मेळटा. पावसाचें सरासरी प्रमाण १११ सेंमी. आसता. काश्मीर वाठारांत झडपी वर्सुकी ६५.३ सेंमी. पावसांतलो ३८ सेंमी. पावस जानेवारी ते मे म्हयन्यांत हिमरूपांत पडटा. सादारणपणान काश्मीर देगणांतलें हवामान समशीतोष्ण, भूंयमध्य सामुद्रिक हवामानासारकें आसता.

वनस्पत आनी मोनजात: कोंडे आनी झोंपां, पाचवी खावाळ, ओक, लॉरेल, चेस्टनट, देवदार, प्लेन, खूस, सीडार, सिल्व्हर फर, पाइन, यू, ब्लू पाईन, अक्रोड, सूचिपर्णी रूख, बर्च, चोडो डॅडूँन, विलो आनी पाचवीचार झोंपां ह्या राज्यांत आसात. चीन आनी चिनार हे राज्यांतले खाशेले रूख आसात. अक्रोड, जर्दाळू, सफरचंद, पेअर, पीच, प्लम, तुती आनी बेरी हीं फळझाडां, अंबाडी, हिंग, जिरे, कमळबी, पाणवगत, बाभळी, तूण, धामणी, मंज, पोपाय, दंती, कुमूद, नीळ, अड्डुसो, कण्हेर, बोर, फुलाई ही वनस्पत राज्यांत दिसता. राज्यांतली २०,८९१.८९ किमी. सुवात रानाखाला आसा. रानासावन राज्याक वर्सुकी ४७७ दशलक्ष रुपयांची येणावळ मेळटा.



रानांतले मोनजातीमदीं बारशिगा, हनगाल, काळवीट, मारखोर (रानांतलो बोकडो), कस्तुरीमुग, काळें आनी पिंगशें वास्वेल, आयबेक्स, लांडगो, खोकड, गोरल हीं जनावरां राज्यांत दिसतात. सवण्यांमदीं निळें बकें, हिमकुक्कुट, चकोर, पाट्रिज, फेंसंट, सॅंड ग्राउज, ग्रीब, गल, खवर, स्नाइप, पारखो, बदक आनी तांचे विंगड विंगड प्रकार, गरुड, नाइटजार, खिफ्ट, कोक्रीळ, ससाणो, घुबड, खंड्या, हुपू, बुलबुल आनी हेर हांचो आस्पाव जाता. गुना, पोहर नांवाचे विखारी सोरोप आनी साव्या नुस्त्याचे १३ प्रकार राज्यांत दिसतात.

इतिहास: काश्मीरंत 'बुझाहोम' हांगा उत्खननांत सांपडिल्ल्या फातरांच्या आयुषांवेल्यान आनी फोणकुलांवेल्यान, लोक जमनींत कोरतिल्ल्या फोणांनी रावताले, अशें अनुमान तज्ञांनी काडलां. महाभारत, बृहत्संहिता, नीलमत ह्या ग्रंथांत काश्मीरविशींचीं म्हायती मेळटा. 'राजतरंगिणी' चो आदार घेतल्यार काश्मीरंत जायतीं शतमानां गोनदीय वंशाचें राज्य आशिल्ल्याचें समजता. गोनर्द आनी ताचे तीन वारस हांचे मगध देशाच्या जरसंधाकडेन संबंद आसले. ताच्या काळांत कौत्स आनी पांडव हांचें म्हाझूज जाल्लें, अशें म्हण्टात. गोनर्दवंशी घराण्यांत ३५ राजे जावन गेले. तांच्या फाटल्यान पांडव घराण्यांतल्या राजांनी थंय राज्य केलें. लव, कुश, खार्जेद्र, गोघर, सुवर्ण, जनक हे राजे अशोकाआदले आसात. रत्नाकर ह्या कवीन वयल्या काळखंडाविशींच्या जायत्या गजालींची म्हायती दिल्या.

इ.स.प. ५१२ वर्सा इरणच्या पयल्या डरयसान काश्मीर वावर जिल्हिल्लो. अलेक्झांडर हिंदुस्थानाचेर घाल्ली घुरी सोपोवन परततना पूंछ आनी नीशहर हांगाचो राजा अभिसार ताका शरण गेलो. तक्षशिला हांगा राज्यपाल आसतना अशोकाचो काश्मीरकडेन लागींचो संबंद आयलो. ताणें थंय बौध्द धर्माचो प्रसार केलो. ताच्या वंशीयांनी उपरांत थंय राज्य केलें. ह्या वंशांतलो दामोदर हाणें काश्मीर शिमेर राज्यथापणुकेचो यत्न

करपी म्लेच्छांआड झूज केल्लें.

पयल्या शेंकड्यांत कुशाण वंशांतलो राजा कनिष्क हाणें काश्मीर जिखून कनिष्कपूर शार वसयलें. कनिष्क, हुविष्क, जुष्क ह्या राजांनी थंय बौध्द धर्माचो प्रसार केलो. जुष्काफाटल्यान सत्तेर आयिल्ल्या अभिमन्यू हाणें वैदीक धर्माचें पुनरुज्जीवन केलें. इ.स. ५१५ वर्सा हूण वंशांतल्या मिहिरकुल हाणें काश्मीर हातासलें. माळव्याचो यशोवर्मन् आनी मगधाचो बालादित्य हांणी काश्मीरचेर घुरयो घालून ताका बरेतरेन राज्य चलोवंक दिलें ना. ताच्याफाटल्यान जाल्ल्या कांय राजांमदल्या युधिष्ठिर ह्या राजाक लोकांनी धांवडायलो आनी विक्रमादित्याच्या सोयऱ्याक, पयलो प्रतापादित्य ह्या नांवान काश्मीरच्या राजपदार बसयलो. ताणें बरे तरेन राज्य चलयलें. ३५० वर्सा हूणांची राजवट सोपली, तेन्ना गोनर्दवंशातलो मेघवाहन राज्यपदार आयलो. ताच्याफाटल्यान सत्तेर आयिल्ल्या प्रवर्सेन हाणें श्रीनगर शार पर्थून वसयलें. प्रवर्सेनाफाटल्यान सत्तेर आयिल्ल्या हिरण्य आनी तोरमाण हांचेमदीं जेन्ना झूज उग्रासलें, तेन्ना उज्जयिनिचो राजा विक्रमादित्य हर्ष हाणें हिरण्याच्या कारभार्याचे सांगणेवेल्यान थंय हस्तक्षेप केलो आनी मातृगुप्ताक काश्मीर राज्य दिलें. दुसरो प्रवर्सेन, दुसरो युधिष्ठिर, नरेन्द्रादित्य, रणादित्य, बालादित्य हांणी काश्मीरचें राज्य चलयलें. बालादित्याक चलो नाशिल्ल्यान गोनर्द वंश सोपलो.

सातव्या शतमानाच्या पयल्या अर्दीत दुर्लभवर्धन काश्मीरचो राजा जालो. तो बालादित्याचो जावंय आसलो. ताणें कर्कोट घराण्याची थापणूक केली. दुर्लभवर्धनासावनचो काश्मीरचो इतिहास पुराय तारखेप्रमाण सांपडटा. दुर्लभवर्धनाचें राज्य तिबेटसावन नर्मदा न्हंयेमेरेन पातळिल्लें. तक्षशिला, हजारा, राजोरी, परणोत्य (पूंछ) हांगाचे राजे ताचे मांडसिक आसले. चिनी भावडेकार ह्युएनत्संग त्या काळांत काश्मीरक पाविल्लो. हे वंशकुळयेंतलो ललितादित्य राजा खूब परकमी आसलो. ताणें कनीज, मगध, गौड, कलिंग हे वावर जिल्हिल्ले. हे

वंशकुळयेंतल्या वज्रादित्य, पृथ्व्यापीड, संग्रामापीड, जयापीड हांणी काश्मीरचेर राज्य केलें. हे वंशकुळयेंतलो निमाणो राजा बृहस्पती पिरयेन ल्हान आसलो. हे गजालीचो फायदो घेवन ताच्या नामान राज्य आपल्या हातांत घेतलें. अशेतरेन कर्कोट राजघराणे सोंपलें. कर्कोटवंशीयांचे राजवटींत वास्तुकला आनी हेर गिन्यानाच्या मळार व्हड उदरगत जाली. मारतंडमंदिर आनी परिहासपूर नगर हांकां वास्तुकलेच्यो खास देखी म्हूण वळखतात.

बृहस्पतीचो मामा उत्पल आसलो. ताच्या घरण्याक उत्पल घराणें म्हूण वळखतात. ह्या घरण्याची थापणूक अंतिवर्तमन् हाणें ८५५ वर्सा केल्ली. हो काश्मीरचो पडटो काळ आसलो. ताणें राज्यांतली परिस्थिती निवळावन पर्थून शांतता आनी सुवेवस्था हाडली. ताणें विद्वानांक आलाशिरो दिलो. ताच्या फाटल्यान शंकरवर्मन् राजपदार आयलो. ताच्या फाटल्यान राज्यांतली घुसट-वाडली. ९०२ वर्सा सत्तेर आयिल्लो गोपालवर्मन् नेटो आशिल्ल्यान, ताची आवय सुगंधा राज्यकारभार पळयताली. फुडें तंत्री नांवाच्या सैनिक पंगडान सुगंधेक धांवडावन, तिचोच एक सोयरो पार्थ हाका राज्य दिलें. ताच्याफाटल्यान निर्जितवर्मन्, चक्रवर्मन्, संभुवर्धन राज्यपदार आयले. ९३९-४८ मजगतीं यशस्कर राजा जालो. ताचे राजवटींत राज्यांत पुराय शांतताय आनी सुवेवस्था आयली. ताच्या फाटल्यान संग्रामदेव, क्षेमगुप्त, अभिमन्यू हे राजा जाले. अभिमन्यू पिरयेन ल्हान आशिल्ल्यान ताची आवय दिदा सगळो राज्यकारभार चलयताली. ९८१ ते १००३ हो काळ तिणें आपल्या कर्तृत्वान गाजयलो. तिच्या मरणाउपरांत लोहार घरण्यांतलो तिचो भाचो संग्रामराज राजा जालो.

संग्रामराजान लोहार घरण्याची थापणूक करून १००३ ते १०२८ मेरेन राज्य केलें. ताचे राजवटींत काश्मीर प्रदेशाची भरभराट जाली. ताच्याफाटल्यान हरिहरराज, अनंतदेव हांणी राज्य केलें. अनंतदेवाची बायल सूर्यमती हिणें आपलो पूत कलश हाचेखातीर अनंतदेवाक सत्ता सोडपाक लायली. कलश हाणें राज्यांत जायत्यो सुदारणा केल्यो. ताच्या फाटल्यान उत्कर्ष १०८९ त राजा जालो. उच्चल (११०१-१२) आनी सुसल (१११२-२०), जयसिंह (११२८-५५) हांणी लोहार घरण्याची राजवट फुडें चलयली. राज्यांतले भितरले घुसपीक लागून तेन्ना राज्यांतल्या हिंदू राजांची शक्त दुबळी पडली, तेन्ना ती संद सादून परकी सत्तेन काश्मीरचेर घुर्यो घालपाक सुरवात केली.

महमूद गझनी हाणें १०१५ आनी १०२१ वर्सा दोन फावट काश्मीरचेर घुर्यो घाल्यो पूण तातूंत ताका व्हड यश मेळ्ळें ना. सुसल आनी भिमाचार हांचेवदीं यादवी चलतासतना तुर्कांनी काश्मीरचेर घुरी घाल्ली. १२९५ ते १३२५ मेरेन सिंहदेवान राज्यकारभार चलयलो. ताचे राजवटींत तिबेटसावन र्चिचन आनी स्वातसावन शाह मीर हे काश्मीरंत तागेर आयले. फुडें हांणीच ताचेआड बंड केलें. ह्याच काळांत चंगीशखानाच्या एका वंशजान काश्मीरचेर घुरी घाली. सिंहदेव क्रिस्तवार हांगा पळून गेलो. त्यावेळार ताचो प्रधान रामचंद्र हाणें स्वताक राजा म्हूण घोशीत केलो. र्चिचन हाणें ताका जिवेशीं मारून सत्ता हातांत घेतली. काश्मीरचो तो पयलो मुसलमान राजा आसलो. ताणें रामचंद्राची चली कोटा राणी हिचेकडेन लग्न केलें. १३२० वर्सा उदयनदेवा आड जाल्ल्या झुजांत र्चिचनाक मरण आयलें. उपरांत उदयनदेवाक राज्य दिवन कोटा राणीन ताचेकडेन लग्न केलें.

१३४३ वर्सा काश्मीर शाह मीर शम्सुद्दीन हाच्या ताब्यांत आयलें. अशेतरेन राज्यांत मुसलमानी राजवट सुरू जाली. १३४३ ते १५५४ मेरेन जायत्या सुलतानांनी काश्मीरचेर राज्य केलें. १५५४ ते १५८६ मेरेन काश्मीरंत चक घरण्याची सत्ता आसली. १५८७ त अकबरान काश्मीर, मोगल सत्तेतळा हाडलें. औरंगजेबाच्या काळांत दिल्लींत जी बेबंदशाय उग्रासली, ताचो परिणाम काश्मीरचेर जालो. मुहम्मदशाहाच्या काळांत ह्या प्रदेशांत बारा सुभेदार जावन गेले. फुडें अहमदशाह दुर्रानी हाणें काश्मीर जिखून अफगाण सत्तेचें मुळावण घालें. १८१९ मेरेन

अफगाणसत्तेचो शेक चल्लो. अफगाणांनी आपले राजवटींत भिरकूळ अत्याचार केले. ताका उबगून काश्मीरच्या पंडितांनी रणजितसिंगाचो पालव मागलो. रणजितसिंगान हो आदार रोकडोच दिलो. १८१९ त पठणाक हार खावची पडली.

जम्मु भोंवतणच्या वाठारांत राजपूत घरण्याची सत्ता आसली. मोगल राजवटीक देंवती कळा लागली, तें पळोवन सगळे राजपूत राजा धुव आनी ताचो चलो रणजितदेव हाच्या मुखेलपणाखाल एकठंय आयले जम्मुंतली घुसट वाडटकच १८०८ वर्सा रणजितसिंगान, जम्मु वाठार काश्मीरंत भरसुचो, अशें भाई हुकूमसिंगाक फर्मायलें. रणजितदेवाचे वंशकुळयेंतल्या गुलाबसिंगान १८१५ ते १८२० मदीं जाल्ल्या शिमेवेल्या झुजांनी वांटो घेतिल्लो. १८२० त जम्मु वाठार ताका जहागीर म्हूण मेळ्ळो. १८४१ वर्सा क्रिस्तवार, लडाख, बल्तिस्तान हे प्रांत ताणें काश्मीरकाको जोडले. १८४५ वर्सा जाल्ल्या ब्रिटीश-शीख झुजांत गुलाबसिंग तटस्थ रावलो. ब्रिटिशांक त्या झुजांत जैत मेळटकच ताणें काश्मीर प्रांत तांकां दिलो. गुलाबसिंगान उपरांत गिलगिट प्रांत जिखलो. अशेतरेन काश्मीरसंस्थान अस्तित्वांत आयलें.

भारताच्या स्वातंत्र्याउपरांतच्यो घडणुको: भारताच्या स्वातंत्र्याउपरांत, भारतीय संघराज्यांत विलीन जावंचे वेळार, जम्मु-काश्मीर संस्थानान हेर संस्थानापरस चड कळाव लायलो. पाकिस्तानान काश्मीर हातासपाखातीर सगळी झुजातयारी केल्ली. २० ऑक्टोबर १९४७ हो दिसूय तेखातीर थारायिल्लो. त्यावेळार काश्मीरच्या महाराजान भारत सरकारकडेन लश्करी पालव मागलो. जम्मु आनी काश्मीर भारतांत विलीन करचें, ह्या एके अटीचेर भारत सरकारान काश्मीरच्या महाराजाक लश्करी पालव दिवपाचें मानून घेतलें. गव्हर्नर जनरल माउंटबॅटन हाणें हे कबलातीक मान्यताय दिली. २६ ऑक्टोबर १९४७ दिसा जम्मु आनी काश्मीर भारतांत विलीन जावन घटक राज्य जालें. जानेवारी १९४९ त काश्मीर प्रश्नाचेर संयुक्त राश्ट्रसंघांत कबलात जावन नियंत्रण शीम आंखली. १९५० वर्सा काश्मीरच्या महाराजाचो पूत युवराज करणसिंग राज्याचो मुखेल जालो. १७ ऑक्टोबर १९५२ दिसा ताची सदर-ई-रियासत म्हूण नेमणूक जाली. २६ एप्रिल १९६१ दिसा काश्मीरच्या महाराजाक मरण येतकच युवराज करणसिंग हाका भारत सरकारान 'महाराज' म्हूण घोशीत केलो. पूण ताणें ही पदवी वापरलीना. १९६५ सप्टेंबरांत पाकिस्तानान भारताचेर घुरी घाली. ती घुसट मिटोवपाक जानेवारी १९६६ वर्सा 'ताश्कंद कबलात' जाली. १७ डिसेंबर १९७१ ह्या दिसासावन ह्या दोनूय देशांमजगतीं पर्थून दुस्मानकाय उग्रासली. त्यावेळार जुलय १९७२ त 'सिमला कबलात' करून दोनूय देशांमजगतीं नवी नियंत्रण शीम आंखली.

काश्मीरची घटना १७ नोव्हेंबर १९५६ दिसा अस्तित्वांत आयली. २६ जानेवारी १९५५ दिसा ती लागू जाली. भारतीय संविधानाच्या ३७० कलमाखाल जम्मु आनी काश्मीर ह्या राज्याक खाशेलो राजकी पांवडो दिला. ह्या कलमाप्रमाण - १. भारताच्या हेर राज्यांतलो मनीस जमीन विकती घेवन थंय सदांखातीर राबितो करूंक शकना. २. भारतीय संसदेन केल्ले कायदे जम्मु काश्मीर सरकारचे मान्यतायेबगर त्या राज्याक लागू जायनात. ३. जम्मु आनी काश्मीर सरकारान आपली मान्यताय दिले बगर भारताचो राश्ट्रपती तांचेखातीर एकाद्रो आदेश लेगीत काडूंक शकना.

राज्याचें विधीमंडळ विधानसभा आनी विधानपरिशद अशा दोन भागांनीं वांटला. राज्यांतल्यान विधानसभेचेर ७६, विधानपरिशदेचेर ३६ आनी लोकसभेचेर ६ वांगडी वेंचून येतात. राज्याचें उच्च न्यायालय श्रीनगर आनी जम्मु शारांत आसा. डॉ. शेख अब्दुल्ला राज्याचो पयलो मुखेलमंत्री आसलो. राज्याचे १४ जिल्हे अशे आसात. अनंतनाग, बदगाम, बारामुल्ला, दोडा, जम्मु, कारगील, कथुआ, कूपवार, लडाख, पुलवामा, पूछ, राजौरी, श्रीनगर, उधमपूर

अर्थीक स्थिती: शेतकाम हो राज्यांतलो मुखेल धंदो आसून ताचेर

१% लोक आदारिल्ले आसात. भात, गंव, बाजरी, मको, चणो (खरबं), जंव, ही रज्यांतली मुखेल शेतकी पिकावळ आसा. १८८-८९ वर्सा बरे भातपिकावळीखाल २.८८ लाख हेक्टर वाठार सलो. २.०९३ लाख हेक्टर वाठारंत गंव आनी २.०१ लाख हेक्टर खरंत मक्याचें उत्पादन जाता. १९८६-८७ त १४.४३ लाख टन ऊन्हाळावळीचें उत्पादन जालें. चणो हरबन्याचें उत्पादन लडाख खरंत जाता. कांदे, बटाट, टोमाट, वायगें, भेणे, कोबी, मिरसांग, जूर, मुठो, तवशें आनी हेर शेतपिकांचें उत्पादन रज्यांत जाता.

कोळसो, बॉक्सायट, जिप्सम हीं ह्या रज्यांतलीं मुखेल खनीज संपत्ती आसा.

पर्यटन हो रज्यांतलो मुखेल उद्येग. पर्यटनावखीं रज्याक व्हड मागांत अर्थीक घटसाण मेळ्ळ्या. १९८६-८७ वर्साचे येवजणेप्रमाण पावसा पर्यटनाचेर ७.५० लाख रुपया खर्च केले. १९८७ वर्सा रज्याक १.२० लाख भोंवडेकारांनी भेट दिली.

रज्यांत पांशरीक उद्येगधंद्यांक बरो वाव आसा. रेशमाची पैदास, तोरीव लांकूडकाम, रेशमी आनी लोकरी हातमागावेलें कापड, नगदाकाम ह्या उद्येगांतल्यान १९८३-८४ वर्सा १,५७३ दशलक्ष रुपया पैगावळ रज्याक मेळ्ळी. चांदीवेलें नक्षीकाम, गालिचे, चामड्याचें नामान, शाली आनी हेर पांशरीक हातमाग वैवसाय रज्यांत चलतात. १९८५-८६ त ४० कोटी रुपया मोलाच्यो काश्मीरी हातमाग वस्तू परदेशांत निर्यात जाल्यो. हातमाग वेवसायांत १९० लाख लोकांक रोजगार मेळ्ळा. १९८४ त रज्यांत २ केंद्र सरकारी मळावेले कारखाने, ३० मध्यम उद्येगीक कारखाने आसले. जम्मू वाठारंतली बारी ब्रह्मर वसाहत रज्यांतले सगळ्यांत व्हड उद्येगीक संकूल आसा. तें ३२० एकर वाठारंत वसलां. मार्च १९८७ मेरेन लघु-उद्येग वाठारंत २१.२२ हजार उद्येगीक केंद्रांची नोंद जाल्ली. तातूंत १४,००० लोकांक रोजगार मेळ्ळा.

येरादारी आनी संचारण: जम्मू-पठणकोठ रेल्वे आनी रेल्ल्यामार्गान, काश्मीर भारतांतल्या हेर रज्यांक जोडलां. बनीहल दोंगरांतलो जवाहर बोगदो जम्मू आनी श्रीनगर शारांक जोडटा. १९८३ मेरेन रज्यांत ११,८६३ किमी. लांबायेचे रस्ते आसले. १९८३-८४ मेरेन ५२,९३० मोटर वाहनांची नोंद जाल्ली. १९८५-८६ मेरेन रज्यांत ७६ किमी. लांबायेचे रेल्वे मार्ग आसले. दिल्लीसावन जम्मू आनी श्रीनगर शारांत दिसपट्टी विमान येरादारी चलता. तिसरे विमानतळ लेह हांगा आसा.

रज्यांत १,५१० पोस्ट कचेऱ्यो आनी ९७ दूरवाणी केंद्रां आसात. रज्यांत ३७ दिसाळीं, १२३ सातोळीं, १२ मध्यन्याळीं उजवाडाक येतात. रज्यांतलीं म्हत्वाचीं नेमाळीं फुडलेतरेन आसात. **श्रीनगर:** खिदमत, आफतान, श्रीनगर टायम्स, आयना, हम वर्द, जमीनदार, दूलर, नवजीवन, श्रीनगर एक्सप्रेस, नज्मा ई शुभ रेशनीं, भारद्वाज ई काश्मीर जम्मू: एक्सलेसियर, काश्मीर टायम्स, कौमी आवाज, संदेश, इमास्त, शारदा, उजाला, अँड्रॉयड्स, वक्त, सच, रस्तार, टायम्स ऑफ काटून.

लोक आनी समाजजीण: काश्मीर रज्याचो आवांठ २,२२,२३६ चौ.किमी. आसा. तातूंतलो ७८,९३२ चौ.किमी. वाठार पाकिस्तानांत तर ४२,७५५ चौ.किमी. वाठार चीनांत उरला. १९९१ चे जनगणनेप्रमाण भारतीय काश्मीरची लोकसंख्या: ७७,१८,७०० इतली आसा. रज्याची राजधानी गिमांत श्रीनगर आनी शिंयाळ्यांत जम्मू ही आसता. रज्यांतलो मुखेल धर्म मुसलमान आसा. हिंदू, शिख, बौध्द, क्रिस्तांव आनी जैन धर्मीय लोकूय रज्यांत रवतात. मुसलमान धर्माभितर सुन्नीपंथीय चड आसात. उरिल्ले शिया, वहाबी, मौलवी, नूरबखीया, नखबंद ह्या पंथाचे आसात. कांय मुसलमान आवले हिंदू आसात. हिंदूभितर काश्मीरी ब्राह्मण पंडितांचो आंकडो चड आसा. लडाख वाठारंतल्या बौध्दांचे स्तवस्थ आनी पीतवस्थ अशे दोन फांटे आसात.

काश्मीरी मुसलमानांत आयजूय पोर्ल्या हिंदूंच्यो चालीरिती दिश्टी पडटात. जातकर्म, भूज, लग्न हे संस्कार, धर्म वेगवेगळे आसले तरीय

चालीरिती एकसारक्यो आसतात. अशे सुवाळे खूब दीस चलतात. तातूंत मुसलमान बायलो वांटो घेतात. लग्नावेळार न्हवऱ्या-व्हंकलेक वाटकुळे रंगीत 'ब्यूग' नांवाचे आकृतीचेर उबो करून साकर खावपाक दितात. उपरांत सत्पत्नी चलतात. लडाखी बौध्दांत एकापस चड पोंव करपाची चाल आसली. सद्या ती बंद पडल्या. बरला जमातींत लग्न जावंक सोदपी चल्याक, चलयेच्या बापायकडेन चाकरी करची पडटा. लोकरी, वसंतोत्सव आनी वैशाखी ह्यो परबो रज्यांत सगळेकडेन मनयतात. महाशिवरात्र (हेरय), चैत्री पाडवो आनी पीषांतली उमास (खिचमावस) ह्यो परबोय रज्यांत मनयतात. अमरनाथ, त्रिकूटीरथी ह्यो वैष्णोदेवीच्यो जात्रा, चिनेनी शिवजीची जात्रा रज्यांत मनयतात.

रज्यांतले मुसलमान वाटकुळी तोपी, खोमीस-जाकीट आनी सदळ चुडीदार पिजाम घालतात. खास प्रसंगार शेखवानी, लांब डगलो आनी शाल वापरतात. मुसलमान बायलो सलवार कमीज घालतात. तकलेक रंगीत रुमाल (कलम) बांदतात. हिंदू पंडीत खांद्यार उपरले घेवन कान घांपतात आनी सोबीत फेटो बांदतात. हिंदू बायलो तकलेक चवकोनी धवो लेंस बांदतात. फाटीर विणयेसारको मलमचचो शेंपटो सोडटात. शारांतल्या दादल्यां-बायलांचेर आर्विल्ल्या भेसांचो प्रभाव पडला. काश्मीरी लोकांचो आहार शीत, भाजी, दाळ आनी प्रसंगार नुस्तें-मांस असो आसता. च्या आनी तंबावूची संवय सादारणपणान सगळ्यांक आसता. कडक शिंयाळ्यांत कांशी नांवाचे शेगडेचेर उब घेवपाची पध्दत रज्यांत चलता. कांशी हें काश्मीरचें खाशेलपण आसा.

रस्मी आनी लोकरी शालीवेलें सोबीत भरतकाम, काशिदा, अक्रोडाच्या लांकडावेलें कोरीवकाम, कागदलगद्याच्यो सोबीत वस्तू, धातूच्या आयदनांवेलें नक्षीकाम, लाखेरी लांकूड कारगिरी, गालिचे, नमदे आनी चामड्यावेलें अप्रूप काम, वेताचीं कुरपणीं ह्यो कला संवसारांत नांवाजल्यात.

शिक्षण: शिक्षणाच्या मळार काश्मीर हेर रज्यांकडेन तुळाकेल्यार खूब फाटीं आसून साक्षरतेचें प्रमाण २६.१७% आसा. १९८४-८५ वर्सांमेरेन रज्यांत ९०९ माध्यमिक, २,११३ ऊंच मुळाव्यो आनी ७,६४६ मुळाव्यो शाळा आसल्यो. ह्या सगळ्या शाळांनी ७,३९,००० भुरगीं शिकप घेतालीं. रज्यांत २ वैजकी महाविद्यालयां, १ अभियांत्रिकी महाविद्यालय, १ शेतकी महाविद्यालय, २ पॉलीटेक्नीकां, १ वेवसायीक महाविद्यालयां आसात. रज्यांतलीं विश्वविद्यापीठां फुडलेतरेन आसात.

१. जम्मू विश्वविद्यापीठ- जम्मू २. काश्मीर विश्वविद्यापीठ- श्रीनगर ३. शेर-इ-काश्मीर विश्वविद्यापीठ (शेतकी आनी तंत्रीक) - श्रीनगर

भाशा आनी साहित्य: जम्मू आनी काश्मीर रज्याची राजभास उर्दू आसा. काश्मीरी, दोग्री, लडाखी, पंजाबी, बाल्टी, पहाडी, बोधी, दर्दी, उर्दू ह्यो थळाव्यो भासो आसात. बनिहाल, रगमन, भद्रवाह वाठारंत काश्मीरी भास उलोवपी लोक रवतात. तेराव्या शतमानांत 'कःशुर' नांवाचे मूळ देशभाशेचो उल्लेख जाल्लो दिश्टी पडटा. चवदाव्या शतमानांत काश्मीरी भास सुर्वेक शारदा लिपींत आनी उपरांत फार्सी लिपींत बरोवपाक लागले. सद्या काश्मीरी भास देवनागरी लिपींत बरोवपाचे यत्न चल्ल्यात. 'महानयप्रकाश' हो काश्मीरी भाशेंतलो सगळ्यांत पूर्विल्लो ग्रंथ मानतात. हे भाशेंतल्या पूर्विल्ल्या साहित्याचेर धर्मीक आनी आध्यात्मिक गजालींचें पडबिंब पडलां. शितिकंठ, लल-द्यद वा लल्लेश्वरी, भट्टावतार, सूफी कवी शेख नूर-उद्-दीन नूरनी हे पूर्विल्ल्या काळांतले नामनेचे साहित्यिक आसात.

प्रबंध काळांत लौकिक, इतिहासीक आनी पौराणिक विशयांचेर लेखन जालें. गीतिकाळांत भावकाव्याची रचना जाली. भावकाव्य रचप्यांमदी हब्बा खातून, मिर्झा अकमल-उद्-दीन, साहिब कौल नामनेचे आसात. प्रेमाख्यानकाळांत पुराणिक आनी इराणी कथांच्या आदारान रमझान बट्ट, परमानंद, श्रीकृष्ण राजदान हांणी काव्यां केलीं. आर्विल्ल्या काळांत काश्मीरी साहित्यांत मोलाची भर घालपायामदीं बहद्दाब परे, मकबूल शाह, रसूल मीर, महजूर आनी हेर हांचो आस्पाव जाता. काश्मीरी भाशेक

जयकर, मुकुंद रामराव - जयदेव

साहित्य अकादेमीची मान्यताय मेळ्ळ्या.

म्हत्वाचीं थळां: राजधानी श्रीनगर आनी जम्मू हीं शारां, शालिमार, चम्पशाही, निशात, नसीम ह्यो बागो, गुलमर्ग, खिलनमर्ग, सोनमर्ग हे सैमीक वाठार, पहलगाम, अमरनाथ, लिद्धार दरी, हरमुख, गंगापर्वत हीं सैमथळां, बुलर, दल, मानसबल, गंगाबल, शेषनाग, कौसस्नाग हीं सरोवरं, अस्त्रीबल, कुकरनाग, केरनाग, अनंतनागादी हे झरे मातंड-मंदिर, वैष्णवदेवी, जम्मू-त्रिकुटा, तुलामुला, श्रीरमवानी, शंकराचार्य दोगुल्ली, शाखा, दुर्गादेवी आनी हेर पूर्विल्लीं देवळां, शाह हमदान, हजरतबाल आनी पत्थर ह्यो मशिदी राज्यांतलीं हीं कांय म्हत्वाचीं थळां आसात.

- कों. वि. सं. मं.

जयकर, मुकुंद रामराव: (जल्म: १३ नोवेंबर १८७३, मुंबय; मरण: १० मार्च १९५९, मुंबय).

भारतांतलो एक नामनेचो कायदेतज्ञ, वक्तो आनी राजकी फुडारी. ताचो जल्म एका मध्यम वर्गीय कुटुंबांत जालो. ताणें एल्फिन्स्टन विद्यालय आनी सेंट जेवियर महाविद्यालय ह्या विद्यालयांनी शिकप घेतलें आनी मुंबय विद्यापीठाच्यो पदव्यो मेळयल्यो. पिरयेच्या चोवीसाव्या वर्सा इंग्लंडाक वचून तो बॅरिस्टर जालो आनी मुंबय उच्च न्यायालयांत कायदेपदू म्हूण ताणें रोखडेंच नांव मेळयलें.

१९१९ त पंजाबांत जाल्ल्या हत्याकांडाची चवकशी करपाखातीर काँग्रेसीन एक समिती नेमिल्ली, तिचो तो वांगडी आशिल्लो. ताणें स्वातंत्र्याचे चळवळींत सक्रिय असो वांटो घेतलोना; तरी लेगीत राजकी वाटाघाटींत मध्यस्थ म्हूण ताणें काम केलें. हे नदरेन गांधी-आयर्विन कबलात (१९३१) आनी पुणे कबलात (१९३२) हातूंत ताणें केल्लो वावर मोलाचो आसा. मुंबयच्या विधिमंडळांत ताणें १९२३-२६ ह्या काळांत स्वरज्य पक्षाचें फुडारपण केलें. फुडें तो मध्यवर्ती विधिमंडळांत राष्ट्रीय पक्षाचो पालवी फुडारी आशिल्लो (१९२६-३०).

सुर्वेक तो स्वरज्य पक्षांत आशिल्लो. उपरांत ताणें केळकर आनी हेरंगांगडा प्रतिसहकार पक्ष काडलो. तो प्रिव्ही काउन्सिल आनी फेडरल कोर्टांतूय न्यायाधीश जालो. तिनूय गोलमेज परिषदांचो तो वांगडी आशिल्लो. फुडें ताका संविधान समितीचो वांगडी म्हूण घेतिल्लो; पूण ताणें तें काम चड काळ केलेंना. जिणेच्या निमण्या दिसांत ताणें केल्ली पुणे विद्यापीठाची थापणूक हो ताचो मोलादीक आनी म्हत्वाचो वावर जावन आसा. तो पुणे विद्यापीठाचो पयलो कुलगुरू आशिल्लो. टिळक स्वरज्य फंडाक तशेंच शिक्षणीक, समाजीक आनी सांस्कृतिक मळार वावर करपी हेर संस्थांक ताणें सवळ हातान पालव दिलो.

ताणें 'Studies in Vedanta' हें पुस्तक संपादित केलें आनी 'मरठा मंदिर' ह्या नेमाळ्यांतल्यान हिंदू धर्माविशींचे आपले विचार परगटायले. ताची आपजीण 'The story of my life' (२ खंड, १९५८-५९) उजवाडाक आयल्या. भुरगेपणांतसावन ताका कलासाहित्याची आवड आशिल्ली. ताचें इंग्लीश उलोवप प्रभावी जातालें. शास्त्रीय संगीताचोय ताणें अभ्यास केल्लो.

- कों. वि. सं. मं.

जयदेव: (जल्म तशेंच मरण: सुमार बारावो शेंकडो).

संस्कृत भाशेंतल्या 'गीतगोविंद' ह्या नामनेच्या काव्याचो कवी. ताचे जिणेविशीं अदीक म्हायती मेळना. गीतगोविंदांतल्या कांय उल्लेखांवरवीं जी थोडीभोव चरित्रात्मक म्हायती मेळटा ती अशी: ताचो जल्म अस्तंत बंगालांतल्या बीरभूम जिल्ह्यांतल्या केंदुबिल्व (सद्याचें केंदुली) गांवांत जालो. हालींच्या संशोधनाप्रमाण, हो केंदुबिल्व गांव ओडिसांतल्या जगन्नाथपुरीलागसार आसून, थंयच जयदेवाचो जल्म जालो, अशेंय कांय जाणकारांचें मत आसा. ताच्या बापायचें नांव भोजदेव आनी आवयचें नांव रमादेवी. भोजदेव आनी रमादेवी हांकां भुरगेंबाळ नाशिल्लें म्हूण तांणी जगन्नाथाची भक्ती केली. जगन्नाथाचे कृपेन तांकां जयदेव हो चलो

जालो.

महीपतीन आपल्या भक्तविजयांत जयदेवाक व्यासाचो जवतार, अशें म्हळां. जयदेव हो संस्कृत भाशेचो पंडीत आनी कवी आशिल्लो. ताच्या कवित्वाची कीर्त आयकून उत्कलाचो राजा एकजात कामदेव हाणें ताका भोवमानान आपयलो आनी राजकवी म्हूण आपल्या दरबारांत जागो दिलो. ताच्या दरबारांत आसतनाच जयदेवान 'गीतगोविंद' हें आपलें नामनेचें काव्य रचलें. पूण कांय आख्यायिकांत जयदेव हो बंगालांतल्या लक्ष्मणसेन राजाच्या दरबारांत आशिल्लो, अशेंय म्हळां.

'मंडलपंजी' ह्या उत्कल राज्याचे बखरीप्रमाण वैष्णवपंथीय राजा कामदेव हो गीतगोविंद आयकल्याबगर केन्नाच जेविनासलो, अशें म्हळां. जयदेवान आपल्या 'गीतगोविंद' काव्यांतलें दरेक गीत खंयच्या रागांत आनी तालांत गावचें, हें स्पश्टपणान सुचयलां. ताचेवेल्यान ताका संगीताचें खोल गिन्यान आसूंक जाय, अशें दिसता.

जयदेवाच्या लनाविशीं कथा सांगतात, ती अशी- जयदेव हो विस्वत आनी निरसक्त आशिल्ल्यान गांवांभायर एक पर्णकुटी बांदून रावतालो. त्याच गांवांत देवशर्मा नांवाचो एक ब्राह्मण आशिल्लो. ताका भुरगेंबाळ नाशिल्लें. 'स्वताक भुरगें जालें, जाल्यार तें हांव तुका ओंपतलों' अशी आंगवण ताणें जगन्नाथाकडेन केल्ली. फुडें ताका एक चली जाली. ताणें तिचें नांव पद्मावती, अशें दवरलें. ती वयांत येतकच ताणें तिका जगन्नाथाच्या देवळांत व्हरून भटाचे सुवादीन केली. ते रातीक भटाक सपनांत दृश्टांत जालो, 'तूं ही चली जयदेवाक ओंप'. दुसरे दिसा भटान पद्मावतीक व्हरून जयदेवाकडेन सोंपयली. जयदेव आनी पद्मावती जगन्नाथपुरी हांगा रावन संवसार कसाक लागलीं.

पद्मावती एकदां धुंवळ घेवन पडिल्ली आसतना जयदेवान गीतगोविंदांतली श्रीकृष्णपुरस्कृत १९ वी अष्टपदी म्हणून तिच्या आंगार उदक शिंपडायलें, तेन्ना ती बरी जावन उठून बसली. तेन्नासावन हे अष्टपदीक 'संजीवनी अष्टपदी' अशें नांव पडलें. ते अष्टपदींतले तीन श्लोक अशे:

प्रिये चारुशीले प्रिये चारुशीले
मुञ्ज मयि मानमनिदानम्।
सपदि मदनानलो दहति मम मानसं
देहि मुखकमलमधुपानम् ॥६॥
वदसि यदि किञ्चिदपि दन्तरुचिकौमुदी
हरति दरतिमिरमतिचोरां
स्फुरदधस्सीधवे तव वदनचन्द्रमा
रोचयति लोचनचकोरम् ॥१॥
सत्यमेवासि यदि सुदति मयि कोपिनी
देहि खरखरशरघातम्।
घटय भुजबन्धनं जनय रदखण्डनं
येन वा भवति सुखजातम् ॥२॥

अर्थ- "हे चारुशीले, हो तुजो म्हजेवेलो विनाकारण शीण सोडून दी. मदनाचो उजो म्हजें काळीज लाशीत आसा. तुज्या मुखकमळाची गोडसाण म्हाका उश्टावंक दी. तूं मात्शी जरी उलयली, तरी तुज्या दातांच्या चान्न्यासारक्या उजवाडान म्हज्या भंयाचो काळोख पयसावता. तुजो मुखचंद्रमा म्हज्या दोळ्यांच्या चकोराक भुलोवन आपल्या ओंखंतलें म्होंव पिवपाक म्हाका मोगान आपयता. खऱ्यांनीच तूं म्हजेर रगां जाल्या आसत जाल्यार तुज्या खर नाखटांनी म्हजे कुडीचेर आघात कर म्हजे भोंवतणी तुजें भुजां आवळून तुजे दांत म्हजे कुडीक तोप आनी जे जें सुख दिवपासारकें आसा, तें सगळें कर."

हे एकुणिसाव्या अष्टपदीविशीं आनीक एक आख्यायिका प्रचलित आसा, ती अशी- जगन्नाथपुरीचे नामनेचे रथयात्रेंत जगन्नाथ, सुभद्रा आनी बलराम ह्या तिगांचेय रथ ओडटात. एकदां हे रथयात्रेक लक्ष्मी आयली. त्या रथोत्सवांत जगन्नाथाचे जोडयेन आपल्याक स्थान ना, हें पळोवन तिका तिडक आयली. तिणें त्या रथाचो एक भाग मोडलो आनी

परत आपल्या देवळांत येवन बसली. जगन्नाथाक हें कळटकच तो एका समजावपाक तिच्या देवळांत गेलो. पूण देवळाचीं दारां बंद जाल्लीं नी ताका भितर प्रवेश मेळोना. इतल्यान थंय एक देवदासी आयली ती तिणें गीतगोविंदांतली एकुणिसावी अष्टपदी गावन म्हळी. तेबरोबर देवळाचीं दारां उक्तीं जालीं आनी जगन्नाथान भितर वचून लक्ष्मीक मजायली. त्या दिसासावन रथयात्रा चालू आसतना ती एकुणिसावी अष्टपदी महमलीच्या कापडाचेर बरोवन तें कापड जगन्नाथाच्या हातांत देवबायी प्रथा सुरू जाली.

गीतगोविंदाच्या निर्णयसगरी आवृत्तीचो संपादक तेलंग आनी पाशीकर ह्या दोगांयनी जयदेवाच्या आख्यायिकांविशीं बरोच अभ्यास केला. पद्मावती ही आंध्रांतल्या एका द्राविड ब्राह्मणाची चली आशिल्ली, अशें तांणी म्हळां. त्या काळांत द्राविड ब्राह्मणांचो उत्कल ब्राह्मणांवांगडा शैश्वरीक संबंद जातालो; पूण बंगाली लोकांकडेन मात तो जायनासलो. जयदेव हो बंगाली नासून ओडियन आशिल्लो, हाचो हो एक पुरवो आसा.

गीतगोविंद हें संवसारीक रसकाव्यांतलें पयलें रसकाव्य जावन आसा. तें रघा-कृष्णाच्या दैवी मोगाचेर आदारिल्लें भावनाटय आसा. जयदेवान स्वताच ताचेवेल्यान एक नृत्यनाटय बसयल्लें. त्या नाटकांत पद्मावती राघेची आनी जयदेव कृष्णाचें संवंग करतालो. जयदेवान गीतगोविंदाच्या नाचांत पद्मावतीक फिशाल केल्ली, म्हूण तो स्वताक 'पद्मावतीचरणचरणचक्रवर्ती' अशें भोवमानान म्हण्टा. गीतगोविंदावयलें हें नृत्यनाटय घेवन तीं दोगांय केरळांत गेल्लीं. थंय ताचे प्रयोग पळोवन केरळीय लोक खुश जाले, अशे उल्लेख मल्याळम् साहित्याच्या इतिहासांत मेळटात.

ओडिसाचो राजा प्रतापरुद्र जगन्नाथाचो भक्त आशिल्लो. जगन्नाथामुखार नर्तकींनी नाच करचो आनी गायकांनी गीतगोविंदांतल्योच अष्टपद्यो गावच्यो, असो आदेश ताणें काडिल्लो. ताचे मुक्तींतलो एक शिलालेख जगन्नाथाच्या देवळांत सांपडला, ताचेवेल्यान ही म्हायती मेळटा.

जयदेव हो अशा काळांत जल्माक आयिल्लो, की ज्या वेळार भारताचे उदेंतेक बौध्द सिध्दांचो प्रभाव ल्हव ल्हव कमी जावपाक लागिल्लो आनी नाथपंथ, वैष्णवपंथ नेट धरपाक लागिल्ले. गीतगोविंद हें कृष्णभक्तीचेर बसयल्लें काव्य आसलें, तरी बारीकसाणेन पळेल्यार त्या काव्याचेर सहजयान पंथाचो मात्सो प्रभाव दिसून येता. त्या पंथांतलीं प्रज्ञा आनी उपाय हीं दोन तत्त्वां रघा आनी कृष्ण हांचीं रुपां घेवन गीतगोविंदांत एकजीव जावन वावुरतात. सहजयानीची महासुख ही निमणी अवस्था जयदेवाच्या काव्यांत अलौकिक मोग हे अवस्थेंत रुपांतरित जाल्ली दिसता.

गीतगोविंदाखेरीज जयदेवाच्या नांवाचेर कांय बंगाली पदांय आसात. फकत शिळांच्या ग्रंथसाहेबातूच न्हय, तर दादूपंथी साधकांनी तयार केल्ल्या पदांच्या श्रेण्यांतूय जयदेवाच्या ह्या पदांचो आदरन आस्पाव केला. ह्या पदांची भास संस्कृत भाशेक लागींची आसून, भितरल्यान तीं नाय आनी सिध्द हांचे रचणुकेक लागींची आसात. हीं पदां मुळांत जरी बंगाली भाशेंत आसलीं, तरी तीं विंगड विंगड प्रांतांतल्या साधकांच्या तोंडांतल्यान धोळत रविल्ल्यान तांकां हिंदी, पंजाबी वा राजस्थानी स्वरूप आयलां.

- कों. वि. सं. मं.

जयपूर: राजस्थान राज्याची राजधानी. भारतांतलें सुंवर रचनेचें गुलाबी नगर म्हूण जयपुरची नामना आसा. दिल्लीचे नैर्ऋत्ये दिकेक ३०७ किमी.; तशेंच मुंबयचे ईशान्येक रेल्वेमार्गान १,११४ किमी. चेर आनी समुद्रथरासावन ४३१ किमी. उंचायेर हें शार बसलां. हांगाचो वट्ट आवांठ २०६.०६ चौ.किमी. आसा. लोकसंख्या: ९,७७,१६५ (१९८१).

राजपूत धरण्यांतलो महाराजा दुसरो सवाई जयसिंग हाणें ७१२८ त ह्या नगराची रचणूक केली आनी जयपुरसावन सुमार ११ किमी. अंबेर

हांगा आशिल्ली राजधानी जयपूरंत हाडली. ह्या राजाच्या नांवावेल्यानूच ह्या नगराक 'जयपूर' हें नांव पडलें.

ह्या नगरांत बऱ्यांत बऱ्यो अश्यो आंखीव आनी रेखीव बांदकामाच्यो रचणुको आसात. तेभायर ३४ मी. रुंदायेचे नितळ स्तरे आसात, व्हड व्हड चौक आसात. शार भोंवतणी सुमार ६ मी. उंचायेचे आनी २.७५ मी. रुंदायेचे तट आसात. ह्या तटांत आठ व्हड वेशी आसात. हांगाच्या व्हड-व्हड वण्टींक भायलेवटेन आशिल्लो गुलाबी रंग, हें ह्या नगराचें खाशेलपण. ह्या खाशेलपणाक लागून ह्या नगराक गुलाबी नगर म्हूण वळखतात. नगरचे भोंवतणी दोंगुल्ल्यो आसात. ह्या दोंगुल्ल्यांचेर आशिल्ले किल्ले आनीक मनोरं हांगाच्या वातावरणाक आनीक सोबाय हाडटात.

राजस्थान राज्यांतल्या वेपाराचें जयपूर हें केंद्र जावन आसा. हातमागाचेर कोपड विणप, हस्तीदंतावेलें कोरीव काम, संगमरवरचें जडावाचें काम हांगा जाता. बांदणीचीं वस्त्रां करपाक (चड करून बांदणीच्यो साडयो) तशेंच हेर जायत्या कला कौशल्याक लागून जयपूराक बरीच नामना मेळ्यार. गिन्याचें म्हळ्यार कंवची आनी चांदीचें नक्षीकाम करपाक जयपुराचो भारतांत पयलो क्रमांक आसा. हे कलेचें शिक्षण दिवपी शाळा हांगा आसात.

हांगा दोनशीं वर्सां आदलो पोरोनो राजवाडो आसा. ह्या राजवाड्यावरवीं आमकां मोगल-राजपूत शिल्पाचो एक बरो प्रकार पळोवंक मेळटा. हांगा पांच मजली चंद्र महाल, कोरीव कामाखातीर नामनेक पाविल्लो मुबारक महाल आनी प्रतापसिंहान बांदिल्लो हवामहल आसा. ह्या हवामहलाक वास्तूकलेचे नदरेन खूब म्हत्व आसा. आदल्या काळांतले लेख, चित्रां, शस्त्रां हांचो संग्रह हांगा पळोवंक मेळटा. जंतर मंतर ही वेधशाळा, भौशीक उद्यान, जनावरांचें संग्रहालय, नाहखाड दोंगुल्लेलागीं आशिल्ल्यो आदल्या राजांच्यो सत्र्यो, दोंगुल्लेवयलें सूर्य देवूळ, गोविंदजीचें देवूळ हीं हांगाचीं कांय प्रेक्षणीय थळां आसात. १९४७ त हांगा राजस्थान विद्यापीठाची थापणूक जाली.

अस्तंत रेल्वेच्या दिल्ली-अहमदाबाद मार्गार जयपुरचें प्रवासीथळ आसा. जयपुरसावन सुमार १३ किमी. अंतराचेर संगनेर हें शार आसा. ह्या शारांत विमानतळ आसा. तेभायर भायल्या हेर म्हत्वाच्या शारांक, जयपूर शार रस्त्यांनी जोडलां.

- कों. वि. सं. मं.


जयप्रकाश नारायण: (जल्म: ११ ऑक्टोबर १९०२, सिताबदियार-बिहार; मरण: ८ ऑक्टोबर १९७९, मुंबय).

भारतीय स्वातंत्र्य चळवळींतलो एक मुखेल समाजवादी, फुडारी आनी सर्वोदय कार्यकर्तो.

मुळावें शिकप सिताबदियार हांगा आनी माध्यमिक शालेय शिक्षण पाटणा हांगा जालें. दरभंगा हांगा ऑक्टोबर १९२० त, ताचें लग्न जालें. त्या वेळार जयप्रकाशाची पिराय अठरा वर्सांची आशिल्ली आनी प्रभावती चवदा वर्सांची आशिल्ली. ताचो मांव ब्रजकिशोर हो बिहारंतलो एक राष्ट्रीय फुडारी आनी नामनेचो वकील आशिल्लो. ताका लागून जयप्रकाशाचो गांधीजीकडेन लागींचो संबंद आयलो. महाविद्यालयांत इंटरच्या वर्गांत शिकता आसतनाच ताणें असहकारचे चळवळींत वांटो घेतलो आनी ताचे राजकी जियेक आरंभ जालो. १९२२ त तो उच्च शिक्षणाखातीर अमेरिकेक गेलो. थंय ताणें विस्कॉन्सिन विद्यापीठाची समाजशास्त्र विशयांतली एम्. ए. पदवी मेळयली. १९२९ त तो भारतांत परत आयलो.

अमेरिकेंत शिकता आसतना जयप्रकाशाची मार्क्सवादी विचारकडेन वळख जाली. क्रांतिकारक आनी मानवतावादी तत्त्वज्ञ मानवेन्द्रनाथ रॉय तशेंच मार्क्स, लेनीन, ट्रॉट्स्की हांचें साहित्य वाचून तो खर मार्क्सवादी जालो. देशाचे स्वातंत्र्यप्राप्तीखातीर गांधीच्या मार्गापसून मार्क्सप्रणीत क्रांतीचो मार्ग अधिक बरो आसा, अशें त्या वेळार ताका दिसतालें. पूण उपरांत ताची भुमिका बदल्ली. काँग्रेसचें राष्ट्रीय चळवळीविशींचे

भारतीय कम्युनिस्ट पक्षाचे भुमिकेकडेय तो सहमत नाशिल्लो.



भारतांत परत येतकच ताणें काँग्रेस पक्षांत प्रवेश केलो. १९३० त जवाहरलाल नेहरू काँग्रेसचो अध्यक्ष आसतना, ताणें जयप्रकाशाक काँग्रेसच्या कामगार विभागाचो मुखेली नेमलो. गांधी गोलमेज परिशदेंतल्यान परत येतकच जाल्ले सत्याग्रह चळवळीच्या दुसऱ्या पर्वांत सगळे फुडा री बंदखणींत आशिल्ले. तेन्ना ताणें हे चळवळीचीं सूत्रां

सांबाळ्ळीं. १९३३ त मद्रास हांगा ताका अटक जावन एका वर्साची ख्यास्त जाली. हेर समाजवादी तरणाट्यांच्या सहकार्यान ताणें १९३४ त काँग्रेस समाजवादी पक्षाची थापणूक केली. जयप्रकाशाची ह्या पक्षाचो सरचिटणीस म्हूण नेमणूक जाली.

१९३९ त दुसरें म्हाझूज सुरू जालें. तेन्ना जयप्रकाशान युद्धविरोधाचें आनी स्वातंत्र्यलढो खर करपाचें धोरण सुरू केलें. देखून १९३९ त ताका अटक जावन ९ म्हयन्यांची ख्यास्त जाली. १९४१ त परत ताका अटक जाली आनी राजस्थानांतल्या देवळी बंदखणींत दवरलो. थंय राजबंद्यांवयल्या अन्यायांआड ३१ दिसांचो उपास करून सरकारक आपल्यो मागण्यो मान्य करपाक लायल्यो. १९४२ चे सुरवातीक ताका बिहारांतल्या हजारिबाग बंदखणींत हालयलो. ह्या वेळार 'छोडो भारत' (चलेजाव) आंदोलन सुरू जालें. तातूंत वांटो घेवपाखातीर ८ नोव्हेंबरक अचाट साहस करून बंदखणीच्या वण्टींवयल्यान उडी मारून तो पळून गेलो आनी भूंयगत संघटनेचें फुडारपण करपाक लागलो. ताणें गनिमी तंत्रान लढपी 'आझाद दस्ते' संघटित केले. ताच्या नेपाळांतल्या हालचालींची सुलूस लागतकच ताका नेपाळी पोलीस ब्रिटिश शीमेत व्हरता आसतना आझाद दस्त्याच्या सैनिकांनी अकस्मात घुरी घालून नेपाळी पोलीसांच्या हातांतल्यान सोडयलो. उपरांत जयप्रकाश भारतांत परत येवन भूंयगत रवन कार्य करपाक लागलो. त्या वेळार सरकारान ताका धरून दितल्याक धा हजार रुपयांचें इनाम जाहीर केलें. १७ सप्टेंबर १९४३ दिसा अमृतसर रेल्वे स्थानकाचेर ताका धरलो. १९४६ त तो बंदखणींतसून सुटलो.

महात्मा गांधीचे हत्येउपरांत काँग्रेसींत रवन समाजवादी सामाजरचनेचें ध्येय साध्य जावचेंना अशें ताका दिसलें. देखून ताणें १९४८ त हेर वांगड्यांची मदत घेवन स्वतंत्र समाजवादी पक्षाची थापणूक केली. पक्षाचो पयलो सरचिटणीस म्हूण ताचीच वेंचणूक जाली.

१९४८ ते १९५० ह्या काळांत ताणें कामगार आनी किसान संघटनेच्या वावरंत चड लाग घालें. हिंद मजदूर सभा, हिंद किसान पंचायत ह्या संघटनांची थापणूक ताच्याच यत्नांक लागून जाली. अखिल भारतीय रेल्वे कामगार संघ, अखिल भारतीय टपाल आनी तार खातें संघ, अखिल भारतीय संरक्षण कामगार संघ हांचोय तो अध्यक्ष आशिल्लो. १९५२ त ताणें आचार्य कृपलानी हाचो 'कृषक मजदूर प्रजा पक्ष' आनी 'समाजवादी पक्ष' हांचें विलीनीकरण घडोवन हाडपाक फुडाकार घेतलो. ह्या विलीनीकरणाक लागून अस्तित्वांत आयिल्ल्या प्रजासमाजवादी पक्षाचो तोच पयलो सरचिटणीस जालो. १९५२ चे पयले सार्वत्रिक वेंचणुकेंत समाजवादी पक्षाचो परभव जालो. त्याच काळार

टपाल आनी तार खात्याच्या कामगार संघावेळार संबंदीत खात्याच्या मंत्र्यांनी दिल्ली तोडी आश्वासनांचेर विश्वास दवरून ताणें संप फाटीं घेतलो. सरकारान आश्वासन पुराय केलेंना म्हूण अस्वस्थ जावन जयप्रकाशान पुण्यात आत्मशुध्दीखातीर तीन सप्तकांचो उपास केलो.

पयले सार्वत्रिक वेंचणुकेंत जाल्ल्या परभवाउपरांत जयप्रकाश हाचे विचार समाजवादाकडल्यान सर्वोदयाकडेन बागपाक लागले. १९५३ उपरांत विनोबाजीच्या भूदान आंदोलनांत वांटो घेवपाक सुरवात केली. १९ एप्रिल १९५४ त बोधगया हांगाच्या सर्वोदय संमेलनांत भूदान कार्याखातीर पक्षीय राजकारणांतल्यान ताणें पुराय आंग काडलें. १९६१ च्या सर्वोदय संमेलनाच्या अध्यक्षपदावयल्यान उलोवप करतना आपल्या राजकारण-संन्यासाच्यो शिमो ताणें उक्तायल्यो. १९५४ ते १९७२ मेरेन जयप्रकाश भूदान आंदोलनातूच मग्न आशिल्लो. गया जिल्ह्यांत सोखोदेवर हांगा ताणें एका आश्रमाची थापणूक केली. सर्वोदयाच्या तत्त्वगिन्यानाच्या प्रचारखातीर १९५८ त ताणें युरोपची भोंवडी केली. १९६० त, नवी दिल्ली हांगा ताणें तिबेटच्या प्रस्ताचेर आफ्रोआशियाई परिशद घडोवन हाडली; तिबेटाचेर जाल्ले चिनी घुरयेचो ताणें निरोध परगटायलो आनी तिबेटच्या लोकांक स्वातंत्र्य मेळपाक जाय, अशें मत मांडलें. १९६२ त पाकिस्तानावांगडा परत बरेपण जोडचें, ह्या हेतान ताणें 'पाकिस्तान रिकन्सिलिएशन ग्रुप' ह्या पक्षाची थापणूक केली; नागालँडांत शांतताय नंदची म्हूण भारत सरकारान नेमिल्ले शांतताय मंडळाचो तो वांगडी आशिल्लो.

जयप्रकाश हाणें केल्ल्या यत्नांक लागून १९६४ त भारत सरकार आनी नागा बंडखोर फुडारी हांचेमदीं झूज थांबोवपाचे कबलातीचेर सयो जाल्यो. १९७० त ताणें बिहारच्या मुझफ्फरपूर जिल्ह्यांत भोंवडी करून थंयच्या नक्षलवाद्यांचें मन वळोवपाचो यत्न केलो. १९७१ त ताणें बांगला देशांतली परिस्थिती जगामुखार दवरपाखातीर संवसारीक भोंवडी केली आनी त्या वर्सा सप्टेंबर म्हयन्यांत नवी दिल्ली हांगा आंतरराष्ट्रीय परिशद घडोवन हाडली; मे १९७२ त, मध्य प्रदेशांतल्या २६७ दरोडेखोरांनी जयप्रकाशाचें सांगणेवेल्यान भारत सरकार आनी मध्य प्रदेश सरकार हांचेमुखार शरणागती पत्करली. बिहारांतलो दुकळ (१९६६-६८), गुजरातांतल्या विद्यार्थ्यांचें भ्रश्टाचारआड आंदोलन (१९७३) अशा कितल्याशाच कठीण प्रसंगांवेळार ताणें अत्याचारआड लढो दिलो.

जयप्रकाशान संशोधन कार्य करपी संस्थांय ह्या काळांत स्थापन केल्यो. 'Association of Voluntary Agencies for Rural Development', 'Gandhian Institute of Studies' आनी 'अखिल भारतीय पंचायत परिशद' ह्या संस्थांचो तो अध्यक्ष वा मानसेवी संचालक आशिल्लो. तशेंच 'Congress for Cultural Freedom' हे संस्थेचो सुर्वेकसावन तो वांगडी आसलो. १९६५ त ताका शांततायेच्या वावरखातीर 'रेमन मागसाय' हो आंतरराष्ट्रीय पुरस्कार मेळ्ळो.

ताची घरकान्न प्रभावतीदेवी हिका १५ एप्रिल १९७३ दिसा मरण आयलें.

देशांतलो भ्रश्टाचार, दुबळ्या घटकांचे उदरगतीकडेन जाल्लें दुर्लक्ष ह्या प्रस्नांनी अस्वस्थ जावन ताणें देशाक 'संपूर्ण क्रांती'ची गरज आसा, ही भूमिका घेतली. सत्ता केंद्राभोंवतणी आनी संपत्तीच्या प्रभावाखाल आशिल्ल्या राजकारणाचो मेस करून जनहिताचें राजकारण निर्माण करप आनी नैतिक, संस्कृतीक, वैचारिक मळार मुळाव्यो सुदारणा घडोवन हाडून ताचेवरवीं जातिविरयत आनी वर्गविरयत समाजाची निर्मिती करप, हें संपूर्ण क्रांतीचें उद्दिष्ट आसा, अशें ताणें स्पश्ट केलें.

संपूर्ण क्रांतीक अनुसरून गुजरात राज्यांतलें राजकी सत्तांतर आनी बिहारांतलें आंदोलन हांचो ताणें पुरस्कार केलो. २५ जून १९७५ सावन देशांत आणीबाणी जाहीर जाली आनी जयप्रकाशाक कांय काळ स्थानबध्द केलो. फुडें ताची भलायकी इबाडली, म्हूण ताका मुक्त केलो. ताका ५ म्हयने हॉस्पिटलांत रावचें पडलें. ह्या काळांत जयप्रकाश हाणें सगळ्या मुखेल विरोधी पक्षांक एकठांय हाडून 'जनता पक्ष' नांवाचो एक

‘अस्व’ स्थापन केलो. १९७७ चे लोकसभेचे वेंचणुकेंत जनता पक्षाक मोवमतान जैत मेळ्ळें. भारतीय लोकांनी ताच्या मोलादीक जैतीतकार्याक फाव अशें ‘लोकनायक’ ही पदवी ताका दिली.

ताणें बरयल्लीं पुस्तकां अशीं: ‘Why Socialism’ (१९३६), ह्या पुस्तकांत ताणें आपले राजकी भुमिकेची सविस्तर चर्चा केल्या; ‘Towards Struggle’ (१९४६), ह्या पुस्तकांत राश्ट्रीय चळवळीची कारणमीमांसा उक्तायल्या; ‘A plea for the reconstruction of Indian Polity’ आनी ‘From Socialism to Sarvodaya’ (१९५९).

- को. वि. सं. मं.

जरयुश्व: पारशी (जरयुश्वी) धर्माचो संस्थापक. झरयुश्व वा झोरेशास्टर अशींय ताचीं नांवां रुढ आसात. जरयुश्वच्या काळाविशीं निश्चित म्हायती मेळना, ‘अवेस्ता’ साहित्याविशींचे आर्विल्ले बरपावळीप्रमाण जरयुश्वचो काळ इ.स.प. ६५० च्या सुमारक आसूंक जाय, अशें कांय युरोपीय जाणकार मानतात. कांय पूर्विल्ले ग्रीक लेखक मात ताचो काळ इ.स.प. सुमार ६२०० वा ताच्याकूय पयलींचो अशें मानतात. ‘अवेस्ता’ धर्मग्रंथांतलो, जरयुश्वचे विचार आशिल्लो ‘गाथा’ नांवाचो अध्यात्मविद्याविशींचो जो मंत्रविभाग आसा, तो ऋग्वेदांतल्या सूक्तांच्या समकालीन आसा, अशें मत कांय जाणकारांनी पसंदायलां. देखून, गाथांचो आनी जरयुश्वचो काळ ऋग्वेद संहितेइतलो पूर्विल्लो आसा, अशेंय एक मत आसा. वेगवेगळे पुरावे मतींत घेवन, जरयुश्वच्या गाथांचो रचनाकाळ इ.स.प. सुमार १,५०० वर्सांइतलो आसूंक जाय, अशें म्हण्टात.

जरयुश्वचो जल्म इराणचे वायव्येक आशिल्ल्या आशरबैजान प्रांतांतल्या रे नावाच्या गांवांत फरवरदिन म्हयन्यांतल्या खोर्दादच्या दिसा (पारशी नव्या वर्साचो पयलो दीस) जालो अशें म्हण्टात. ‘देनकर्त’ च्या सातव्या भागांत जरयुश्वच्या जल्माविशींची अप्रूप कथा आयल्या. प्रत्यक्ष अहुर मज्दाचें तेज आशिल्लो दिव्य अंश दोग्दोवाच्या पीटांतल्या गर्भांत येवन रावलो आनी तें दिव्य तेज आशिल्लो जरयुश्व जल्माक आयलो, अशें ते कथेचें सार आसा. जरयुश्वच्या जल्माउपरांत पुराय धर्तरेन धावोसभरीत जावन मेळ्ळें, ‘सितम घरण्यांतलो आग्रव जरयुश्व जल्माक आयिल्ल्यान आमचें कल्याण जालें.’

जरयुश्वचो उदय जावचेपयलीं इराणांत धर्माच्या नांवाखाल अंधश्रद्धा, मंत्रत्रत, भूतपिशाच, तामसी आचारविचार, आसुरी आनी झुडशक्तीवयलो प्रजेचो विव्वास असलो वायट प्रवृत्ती वाडीक लागिल्ल्यो आनी सगळ्याक अधर्म माजिल्लो. पुरोयत लोकांचो राजा, राजवाडे, गिरेस्त, मांडलिक वर्गाचेरुच न्हय, तर पुराय इराणी प्रजेचेर पगडो मशिल्ल्यान सगळी इराणी प्रजा पुरोयत वर्गाच्या हीन आचार-विचारांच्या शेकातळा आशिल्ली.

आपल्या धर्माची थापणूक करतना जरयुश्वचो पुरोयत वर्गाच्या खर विरोधाक आनी समाजीक छळाक तोंड दिवचें पडलें. तरीकूय देवाचेर अडळ भावार्थ दवरून ताणें आपलें व्रत चालू ववरलें. ताणें इराणी भौसाक उदात्त एकेश्वरवादाची शिकवण दिवन बरे आचार, बरे विचार आनी बरें कर्तुप हांचें दिसपट्टे जिणेंत आचरण करपाची प्रेरणा दिली आनी मनःशांती आनी शान्त्व सुख मेळोवपाखातीर सदाचारची नितळ-निवळ जीण जियेवपाक शिकयलें.

‘गाथा’ (यत्न २९.१) त अशें म्हळां, की ‘धर्तरेच्या आत्म्यान (गेंउश् उर्बा) परमेश्वरकडेन काळजांतल्यान अशी प्रार्थना केली की धर्तरेचेर पातकां आनी अनीत वाडत आसा. ह्या अधर्मापसून आनी दिनाशापसून सृश्टीचें रक्षण करपाखातीर हे परमेश्वर (अहुर मज्दा), तुजेबगर आतां दुसरे कोणूच तारक शकना.’

अहुर मज्दाची कृपा आनी आशीर्वाद मेळोवपाखातीर जरयुश्वान धा वर्सां एकांतांन रावन आत्मचिंतन केलें. आपल्यो इत्सा, व्यथा आनी दुख्खां ताणें परमात्मचिंतनात आसतना वा प्रार्थना रुपान अहुर मज्दाक सांगलीं. अहुर मज्दाचे कृपेन ज्ञान आनी प्रेरणा घेवन ताणें आत्मोद्धार

केलो आनी दैवी प्रेरणेवरवीं लोकांचो उद्धार करपाच्या वावरक सुरवात केली. परमात्मचिंतनात आसतना ज्या गूढ तत्वांची आनी खोल विचारांची जरयुश्वचो स्फूर्त मेळ्ळी, ते विचार ‘गाथा’ रुपान अवेस्ता साहित्यांत अजरार जावन उरल्यात.

जरयुश्वान प्रत्यक्ष अहुर मज्दावांगडा आत्मसंवाद करून ज्ञान आनी मार्गदर्शन मेळयलें, हें ‘गाथा’ - यत्न ४४ हाचेवेल्यान स्पश्ट जाता. गरीबी, दुख्ख हांकां लागून निशेल्ले मनीस जिणेंत नवी उर्बा, उमेद आनी उजवाड हाडपाचो यत्न जरयुश्वान केलो. लोकांक जागोवन सदाचरणाचें म्हत्व पटोवन दिवपाचें यत्न ताणें केलें. तशेंच जनावरांचे बळी दिवप, जनावरांक छत्रप, सोमपान (होमपान) करप असले उपदेश करपी तेन्नाच्या फटीच्या धर्मगुरुंपसून शादूर रावपाची शिटकावणी ताणें लोकांक दिली. दैवी जिणेपसून पयसावनासतना स्वताच्या सुखाखातीर आत्मविश्वास बाळगून मनशान आत्मनिर्भर कशें जावचें, हें ताणें शिकयलां. आत्मनिर्भर जावपाचो दैवी संदेश आनी उपदेश आयकुपाखातीर जरयुश्वकडेन इराणच्या वेगवेगळ्या वाठारांतले जायते लोक येवपाक लागले. ताचे शिकवणींत विवेक आनी विचारस्वातंत्र्य हांचें दर्शन घडटा. सुरवातीक-सुरवातीक ताच्या उपदेशाक बरो प्रतिसाद मेळ्ळोना. आपले यत्न निर्फळ जातात आनी आपल्याक निश्चवत अनुयायी मेळनात, म्हूण जरयुश्व कश्टी जातालो. ‘गाथा’ - यत्न ४६ त ताची ही तळमळ दिसून येता. हे कश्टी वृत्तीन तो परमात्म्याक ‘हांव खंय वचूं? पावळ खंय घालूं?’ अशी कळवळून प्रार्थना करतालो. फुडें ताका अस्तंत इराणांतल्यान उदेंत इराणाकडेन वचपाची ईश्वरी प्रेरणा मेळ्ळी.

आपल्या नव्या धर्माचो प्रचार करीत तो निमाणो राजा विशतास हाच्या दरबारांत बेंदिर्यांतल्या (सद्याच्या अफगाणिस्तानांतल्या) बाल्ह हांगा गेलो. ल्हव ल्हव ताका जायते अनुयायी मेळ्ळे. सितम कुळांतल्या हएचत्-अस्याच्या वंशजांनी जरयुश्वकडल्यान सगळ्यांत पयलीं दीक्षा घेतली (गाथा-यत्न ४६.१५). तेउपरांत व्होग्वा घरण्यांतल्या फॅरपओश्रान जरयुश्वकडल्यान नव्या धर्माचो उपदेश घेतलो. ताच्या धर्मविचारांचेर आपलो पुराय भावार्थ दवरून कितल्याशाच लोकांनी ताचो नवो धर्म आपणायलो. राजा विशतास लेगीत जरयुश्वचो अनुयायी जालो. अशेतरेन जरयुश्वी वा पारशी धर्माचो प्रसार नेटान वाडून तो इराणचो राश्ट्रीय धर्म जालो.

जरयुश्वान केल्ल्या पर्जळीत वावरची सगळ्यांनी तुस्त तोखणाय केली. गायेउपरांत रचिल्ल्या ‘अवेस्ता’ धर्मग्रंथांत बरे आचार-विचार-कर्तुपांचें अधिश्ठान आशिल्लो म्हान मनीस म्हूण ताची व्हडवीक गायल्या. जरयुश्वान सगळे प्रजेक आपलो पारशी धर्माविशींचो दिव्य संदेश दिवन आत्मनिर्भर जीण जियेवपाक मार्गदर्शन केलें. इराणी प्रजेक शुध्द आनी पवित्र विचारांची प्रेरणा दिवन ताणें उदरगतीचो नवो मार्ग दाखयलो. म्हान विभूतिच्या तोलामोलाचो वावर केल्लो जरयुश्व इराणी प्रजेच्या काळजांत शेंकड्यांनी वर्सां मानाची सुवात मेळोवन बसलो. अवेस्ता उपरांतच्या पारशी साहित्यांत जरयुश्वच्या दिव्य जिविताविशीं जायत्यो चमत्कारीक कथा आनी आख्यायिकांची भर पडली.

जरयुश्वचो शिकवणींत मनाचे आनी कुडीचे पवित्रतायेचे राखणेविशीं खूब म्हत्व आसा. कसल्याच कारणाक लागून वेह (खास करून मेल्ल्या वेहाच्या संसर्गाक लागून) अपवित्र जावंचो ना, हाची त्या धर्मांत जतनाय घेतल्या. पावित्ररक्षणाविशींचो बारिक-सारीक सुचोवण्यो ‘अवेस्ता’ च्या ‘वेदिदाव’ नांवाच्या भागांत आसात.

जरयुश्वच्या मरणाविशीं अवेस्तांत कसलोच उल्लेख मेळना. पेहलवी ग्रंथांत, ताका एका अग्निमंदिरांत (अग्यारेंत) तुरबरतूर नांवाच्या अधमाच्या हातांतल्यान मरण आयलें, असो उल्लेख आयला. मरणावेळार ताची पिराय ७८ वर्साची आशिल्ली, अशें तातूंत फुडें म्हळां.

- को. वि. सं. मं.

जरदाळू: (हिंदी - झरखालू; खुबनी; इंग्लीश-अॅप्रिकॉट; सॅटीन-पूनस

आर्मेनियाका; कूळ-रोसेसी). हो रुख मुळचो चीन आनी मध्य आशिया वाठरांतलो. आर्मेनिया मार्गान ताचो प्रसार भारत, इराण, ईजिप्त आनी ग्रीस ह्या देशांत जालो. आर्मेनियांत हाची जायतीं वर्सां लागवड जाताली. देखून ताच्या लॅटीन नांवात ताचो उल्लेख आसा. अलेक्झांडर व ग्रेट हाच्या काळांत हो रुख युरोपांत पावलो. वायव्य हिमालयांत हो रुख मोट्या प्रमाणांत जाता. उत्तर भारतांत काश्मीर, हिमाचल प्रदेश, कुलू आनी कुमाऊं तेचपरी सिरिया, इराण आनी इराक ह्या वाठरांनी ह्या रुखाची लागवड करतात. अमेरिका, ऑस्ट्रेलिया, आफ्रिका, इटली, फ्रांस, स्पेन आदी वाठरांत वेपारी नदरेन ह्या रुखाची लागवड करतात.

जखदाळूच्या रुखाची उंचाय सुमार ९-१० मी. आसता. कांडाची साल तांबसार आसता. पानां सार्दीं, एकाफाटल्यान एक, तांतयां आकाराचीं, ५-९ सेंमी. लांब तोंकांचीं आनी कांटे आसतात. फूल तांबसार आनी एकोडेंच येता, ताका देंठ आसना. ह्या रुखाक मध्यम आकाराचीं (आवाळ्यायेदीं) घट्ट फळां येतात, जीं पिकतकच तांबसार हळडुवीं जातात. भायली साल गोड आसता. फळाच्या कट्याचेर एकेवटेन दाट कड आसता. बी गडद पुडीकोरची आनी खावपाक रुचीक आसता.

समशीतोष्ण हवामान आनी रेवाळ जमनींत जखदाळूची लागवड बरी जाता. 'कैशा', 'न्यू कॅसल', 'रॅयस', 'शिली अली' आनी 'सेंट ऑब्रोझ' ह्यो जखदाळूच्यो जाती चड म्हत्वाच्यो. रानवट जखदाळू वा सप्ताळूच्या खांदयांचेर बऱ्या जखदाळूचे दोळे भरून कलमांचीं गार्फां करतात आनी ६-८ मी. अंतराचेर लायतात. कलमां लावन वर्स जातकच रुखाक आकार दिवपाक भुंयेपसून सुमार ५०-७५ सेंमी. उंचायेचेर ताचो वयलो भाग कापून उडयतात.

उपरांत कांडाचे कुशीक नव्यो खांदयो येवपाक दिवन रुखाच्या विस्तारक आकार हाडटात. पयल्या हंगामाच्या शेवटाक दवरिल्ल्यो ३-५ खांदयो कातरतात. फुडें ३-४ वर्सांनी आनी उपरांत खांदयांची दाटी जावंची न्हय, म्हूण खांदयो कातरतात. हाका लागून विस्ताराच्या मध्य भागाक जाय तसो सूर्यप्रकाश पावन ताचेर फुलांचो चंवर येता. लागवडी उपरांत ४-५ वर्सांनी ह्या रुखाक दाट फळां येतात. फुडें ३०-३५ वर्सां मेरेन हीं फळां येत रावतात. पिकिल्लीं फळां खातात आनी कांय फळां सुकयतात. सुकिल्लो जखदाळू अफगाणिस्तान ह्या देशांतल्यान भारतांत येता.

उपेग: सुकीं फळां वा डब्यांत बंद केल्ल्या जखदाळूच्या फळांक बरें मोल मेळटा. साल आनी बियो जायत्या खावपाच्या पदार्थांनी वापरतात. देखीक- आइसफ्रूट, गोड पदार्थ. सौंदर्यप्रसाधनांत, वखदांत आनी रंदापाक बियांच्या तेलाचो उपेग करतात. तेचपरी दिव्यांयूय ह्या तेलाचो वापर करतात. जळव आनी साऱ्याखातीर पेंड उपेगी पडटा. फळांत आशिल्ल्या म्होंवल्यांत साकर, थायामीन, लोह आनी 'अ' जीवनसत्व आसता. बियेची कट्टी चड क्रियाशील केल्ल्या कार्बनाखातीर उपेगी पडटा. लांकूड गोबर रंगाचे आसता आनी ताचेर गडद पुडीकोरच्यो आनी चित्रविचित्र रंगाच्यो आकृत्यो आसतात. लांकूड घट्ट आसता आनी जायते तरेन ताचो उपेग करतात.

रोग: जखदाळूच्या झाडाक जावपी रोगांत छैर (canker) वा डिंक्या (gummosis) हो एक म्हत्वाचो रोग आसा. 'स्फूडोमोनस' वंशांतल्या सूक्ष्मजीवांक लागून हो रोग जाता. कांड, खांदयो आनी फळां हांचेर हो रोग दिश्टी पडटा. ते भायर पानावेले तिबे, पुडीकोरचो तांबेर हे सारके ल्हान ल्हान रोग जखदाळूच्या रुखाक जातात.

- कों. वि. सं. मं.

जरीआई-मरीआई: एक उग्र आनी तापट स्वभावाची क्षुद्रदेवता. 'जरी' म्हळ्यार जोर वा दुयेंसाची धाम आनी 'मरी' म्हळ्यार देवी, पटकी सारकिल्या रोगाची धाम. रोग, दुयेंस, पिडा हांची देवता म्हूण जरीआई-मरीआईक वळखतात.

जरीआई-मरीआईक वेगवेगळ्या वाठरांत वेगवेगळ्या नांवांनी वळखतात. अस्तंत महाराष्ट्रांत मरीआई, विदर्भांत मरीमाय, उत्तर

प्रदेशांत मरीमाई, मारी वा मरीभवानी म्हण्टात. दक्षिण भारतांत तिका 'जरी-मरी' वा 'जरीआई-मरीआई' म्हण्टात. दक्षिण भारतांतले पोलेरम्मा ग्रामदेवतेक मरीआईचेंच रूप मानलां.

जरीआई-मरीआईचे उत्पत्तीविशीं जायत्यो कथा सांगतात. तातूंतली एक अशी:

एका चांदाळान आपूण ब्राह्मण म्हूण सांगून एके ब्राह्मण चलयेकडेन लग्न केलें. कांय काळाउपरांत ते चलयेक चांदाळाचें कपट समजलें. तिणें ही घडणूक आवय-बापायक सांगली आनी तिडकीभरशीं घोवाक आनी स्वताक श्राप दिलो. त्या श्रापान ती 'मरी' जाली. घोव श्रापाक लागून रेडो जालो. तिचीं भुरगीं कोंबडी आनी बोकडी जालीं. मरी आई ही मूळ आंध्र प्रदेशांतली आसूंये, अशें प्र. कृ. प्रभुदेसाय हाचें मत आसा.

जरी-मरीचें स्थान गांवांत एका कोनशाक वा गांवाभायर एकाद्र्या झाडा-पोंदा आसता. हे देवतेची देवळांतूच प्रतिश्ठपना करपाक जाय, असो नेम ना. कांय कडेन सैमीक अवस्थेंत आशिल्ली तर कांयकडेन वस्त्रां न्हेसयल्ली जरी-मरीची मूर्त भारतांत दिश्टी पडटा.

कर्नाटकांत कास्वार जिल्ह्यांत शिंसी हांगा मारीचें एक देवूळ आसा. दर वर्सा थंय जात्रा भरता. तेन्ना तिका कोंबडो, बोकडो, मेंढो, रेडो हांचो बळी दितात. देवीची मूर्त लांकडाची आनी शेंदूरान भरिल्ली आसता. उत्तर प्रदेशांत तिका वयलेवरीच बळी दितात. बळी दितना जनावराची तकली एका घावांत वेगळी करपाक जाय, असो बळीविधीचो नेम आसा. तिका संतुष्ट केल्यार गांवावेली रोग पीडा ना जाता, असो समज आसा.

महाराष्ट्र तशेंच दक्षिण भारतांत मरीआईचे पूजा विधींत कोडूलिंबांच्या पाव्याक खास म्हत्व आसा. पोतराज हो मरीआईचो उपासक वा भगत आसून ताचेवतीन मरीआईक प्रसन्न करची, असो समज आसा. कांय कडेन पोतराजाक 'जरीमरी' वा 'कडक लक्ष्मी' म्हण्टात. गांवांत आयिल्ल्या रोगाचे सांथीचो नाश करपाक मरीआईचो गाडो गांवचे शिमेमेरेन पोतराज व्हरता. मंगळार वा सुक्रार हो गाडो गांवचे शिमेमेरेन व्हरपाचो विधी जाता. ताका लागून वायट पीडा, रोग गांवचे शिमेभायर वतात, असो लोकांचो भावार्थ आसा. हो गाडो गांवचे शिमेभायर व्हरपाचे विधीक 'जरी-मरीची जात्रा' म्हण्टात.



भाविक लोक तिका जायत्यो आंगवणी करतात. उज्यावेल्यान चलप, स्वताच्या शरीराक दाभण वा सुयो तोपप, फाटीक हूक तोपप, असल्या खर आंगवणीचो तातूंत आस्पाव जाता.

- कों. वि. सं. मं.

जर्मनी (अस्तंत/उदेंत): मध्य युरोपांतले उद्येगीक आनी अर्थीक नदरेन उदरगतीक पाविल्ले दोन देश. जर्मनीक पयलींसावन 'युरोपाचें काळीज' अशें म्हण्टात. एकवटीत आशिल्ल्या ह्या राश्ट्राचे १९४९ त दुसऱ्या म्हाझुजाच्या परिणामांतल्यान अस्तंत जर्मनी (फेडरल रिपब्लिक ऑफ जर्मनी) आनी उदेंत जर्मनी (जर्मन डेमोक्रेटिक रिपब्लिक) अशे दोन वांटे जावन दोन स्वतंत्र देशांची निर्मणी जाली. अस्तंत जर्मनीचो विस्तार ४७° उत्तर सावन ५५° उत्तर आनी ६° उदेंत सावन १४° उदेंत असो आसा. हाचे उत्तर शिमेलागीं डेन्मार्क, उदेंतेवटेन उदेंत जर्मनी आनी चेकोस्लोव्हाकिया, दक्षिणेवटेन स्वीट्झर्लंड आनी ऑस्ट्रिया आनी अस्तंतेवटेन नेदरलँड्स, बेल्जियम, लक्सेमबर्ग आनी फ्रांस हे देश आसात. वायव्य दर्यादेगेलागीं उत्तर दर्या आनी ईशान्येवटेन बाल्टिक दर्या आसात. उत्तर-दक्षिण लांबाय ८२७.२ किमी. आनी उदेंत अस्तंत रुंदाय ४५० किमी. आसा. वट्ट क्षेत्रफळ: २,४८,६०१ चौ.किमी.; लोकसंख्या: ६,०८,५२,००० (१९८६). राजधानी- बर्न.

उदेंत जर्मनीचो विस्तार ५०° १०' उत्तर ते ५४° ४१' उत्तर आनी ९° ५४' उदेंत ते १५° २' उदेंत. हाचे अस्तंतेवटेन अस्तंत जर्मनी, दक्षिणेवटेन चेकोस्लोव्हाकिया, उदेंतेवटेन पोलंड आनी उत्तरेवटेन बाल्टिक दर्या आसा. वट्ट क्षेत्रफळ: १,०८,१७८ चौ.किमी.; लोकसंख्या: १,६६,४०,००० (१९८६). राजधानी- बर्लिन.

भूंयवर्णन: भुगोलिक नदरेन अस्तंत जर्मनीचे पांच वांटे जाल्यात.



उत्तर दर्या देगेलागीं व्हड सकयलो वावर पातळ्ळा. दर्यालागचो वावर वाळवंटी आसा आनी मदल्या वावरवटेन ह्या सकयल्या प्रदेशाची उंचाय ३०० मी. मेरेन वाडत गेल्या. हो वावर न्हायनसावन उदेंत जर्मनीमेरेन पातळ्ळा. अस्तंत वावरंत न्हायन न्हंयचे खचदरीचो वावर येता. अस्तंत जर्मनीचो दक्षिण वावर पवरां आनी दोंगरांच्या वळींनी भरला. हातूंत ब्लॅक फॉरेस्ट आनी ओडन व्हाल्ड ह्यो मुखेल पर्वतांवळी आसात आनी फुडें त्यो २,००० ते ३,००० मी. मेरेन उंचायेच्या बव्हेरियन आल्प्स ह्या बऱ्याच ऊंच दोंगरांक वचून मेळटात. हे पर्वताचे वळीफुडें स्वीट्झर्लंड आनी ऑस्ट्रिया हे वावर अस्तंत जर्मनीकडल्यान पयसावल्यात. त्सूरिपट्स हे अस्तंत जर्मनीतलें सगळ्यांत ऊंच दोंगरातेमक. समुद्रथरासावन ताची उंचाय ३,२०० मी. आसा. कॉन्स्टन्स हे ह्या देशांतलें सगळ्यांत व्हड सरोवर; पूण ताचो कांय वांटो स्वीट्झर्लंड आनी ऑस्ट्रियांत आसा. देशाचो दक्षिण वावर सोडीत जाल्यार ह्या देशांतल्यो सगळ्यो न्हंयो उत्तर दर्यावटेन व्हांवत वतात. अस्तंत वावर न्हायन आनी तिच्या उपन्हंयांनी भरला. मोझेल आनी मेन ह्यो तांतल्यो मुखेल उपन्हंयो. न्हायन न्हंय खचदरीतल्यान सुमार ८०० किमी. अंतरमेरेन व्हांवत वता. उदेंत वावरंत एम्स, वेझर आनी एल्ब ह्यो न्हंयो आसात. ह्या न्हंयांच्या तोंडालागीं खाडी आसात. दक्षिण वावरंतल्यान डॅन्यूब न्हंय सुमार ६४० किमी. अंतरमेरेन अस्तंतेसावन उदेंतेवटेन व्हांवता. अस्तंत जर्मनीच्या वायव्य दर्यादेगेलागीं फ्रिझीयन जुंवे आसात. एल्ब न्हंयच्या तोंडालागीं हेलोलेंड नांवाचो ल्हानसो जुंवो आसा.

उदेंत जर्मनीच्या सामक्या उत्तरेवटेनचो बाल्टिक दर्यालागचो वावर रेंवेचो आसा आनी थंय बऱ्योच ल्हानसान दोंगुल्ल्यो, रेंवेच्यो दोंगुल्ल्यो आनी सरोवर आसात. मदलो वावर पिकाळ आनी मळांचो आसलो तरी हांगा कांय वावरंनी पर्वत आनी रेंव आसा. दक्षिण वावरंत मिटलजबर्ग पर्वतरांग आनी उत्तर जर्मन पठाराचो प्रदेश आसा. हांगा सगळ्याक रनां

आसात. फिक्टेलबेर्क हे एर्ट्सगबिर्ग पर्वतवळीतलें १,२१४ मी. उंचायेचें दोंगरातेमक आसा. बाल्टिक दर्यादेगेलागीं जुंवे उणे आसात. तातूंतलो न्युगन हो सगळ्यांत व्हड. ओडर, नीस, एल्ब, हाफेल, स्पी, झाले (साल) ह्यो हांगाच्यो मुखेल न्हंयो.

हवामान: जर्मनीचे उत्तर शिमेलागीं दर्या आसलो तरी जर्मनीचे सुवातीक लागून हवामान सगळेकडेन एकसारकें ना. उत्तरेवटेन दर्यालागच्या वावरंनी शिंयाळ्यांत तापमान १७° से. आनी जुलय म्हयन्यांत सुमार १५.६° इतलें आसता.

न्हायनसावन एल्ब न्हंयच्या देगणामेरेन तापमान वेगळ्या प्रकारचें आसता. जानेवारी म्हयन्यांत सादारण -१.१° से. आनी जुलय म्हयन्यांत तें १५.६° से. इतलें आसता. जुलय म्हयन्यांत ह्या वावरंत झगझगीत सूर्य उजवाड आसता. हांगा पावस उणो पडटा.

एल्ब न्हंयचे उदेंतेवटेन शिंयाळो बरोच खर जाल्यार गिम सोंसपासारको आसता. जानेवारी म्हयन्यांत सरसरी तापमान -२.२° से. जाल्यार गिमांत २०° से. आसता. सकयल्या वावरंनी पावस उणो पडटा, पूण अस्तंत वावरंत पावसाचें प्रमाण चड आसा आनी गिमांत बरोच पावस पडटा. शिंयाळ्यांत पावसाचें प्रमाण उणें आसता.

बव्हेरिया अल्पायन पर्वताच्या वावरंत हवामान थंड आसता. जानेवारींत सरसरी तापमान -११.७° से. आनी जुलयांत सरसरी १.७° से. मेरेन आसता. शिंयाळ्यांत भरपूर हिम पडटा आनी गिमांत पावसाचें प्रमाण चड आसता.

शिंयाळ्यांत नैऋत्येवटेनच्यान ईशान्येवटेन वारें व्हांवता, पूण गिमांत तें उत्तरेवटेन वता. ह्या वाऱ्याचो हवामानाचेर परिणाम जाता. अल्पायन देगणाच्या वावरंत आनी मदल्या उंचेल्या वावरंत वाऱ्याची दिका बदलत आसता. वसंत ऋतूंत फ्रॉन वाऱ्याक लागून बव्हेरियन वावरवटेन उश्ण आनी सुकें वारें व्हांवता. ह्या वेळार उंचेल्या वावरंत

जर्मनी (अस्तंत/उदेंत)

हिम वितळटा. न्हायन न्हंयच्या देगणांवटेन व्हांवपी वाऱ्याक लागून वसंत ऋतूंत वाट धुकें पडटा.

हांगा उत्तर दर्यादेगेवटेन. वर्सुकी सुमार ७० सेंमी. पावस पडटा. न्हायन न्हंयच्या उंचेल्या वाठारांवटेन आनी वशिण जर्मनीवटेन पावसाचें प्रमाण वाडत वता. ब्लॅक फॉरेस्ट पर्वत वाठारांनी सरसरी पावस ८७ सेंमी., हार्डश वाठारंत १५० सेंमी., बव्हेरियन उंचेल्या वाठारंत १५० ते २०० सेंमी. आनी आल्प्स पर्वतवाठारंत २०० सेंमी. पावस पडटा. देगणांच्या वाठारंत पावसाचें प्रमाण उणें म्हळ्यार ७५ सेंमी. इतलें आसता.

बनस्पत आनी मोनजात: अस्तंत आनी उदेंत जर्मनींत युरोपांत सांपडपी वनस्पत आनी मोनजात दिसून येता. बरोच वाठार अरुंद पानांच्या रुखांनी भरला. असल्या रुखांचीं रानां पर्वत वाठारांनी आसात. तेभायर उण्या पावसाच्या वाठारंत पानां शडपी रुखांचीं रानां आसात. सूस आनी ओक ह्यो दोन झाडांच्यो जाती सगळेवटेन दिसतात. ऊंच पर्वतांच्या वाठारांनी सूस जाल्यार दर्यादेगेलागीं वेंदार पायून आनी लार्च रुख आसात. तरातरांचीं फुलझाडां आनी शेळ्याचेय तरेकवार प्रकार हांगा आसात. हरणां, रानडुकर, कोले, बॅजर, बीव्हर हे सारकी मोनजात आसा. ऑटर, लिंक्स हेसारके प्राणी दिश्टी पडटात. न्हंयांनी आनी उत्तर दर्यांत कार्प, टॅच, स्टर्जन, सॅमन ह्या प्रकारचे मुत्तें आसा. रानवटी पाखे, कोगुळ, मेस्त सुकणें, जे, तशेंच स्थलांतर करपी बरींच सुकणीं ह्या वाठारंत सांपडटात.

इतिहास: जर्मनी ह्या शब्दाची व्युत्पत्ती वा ताचो इतिहास स्पश्ट ना. जर्मन हें नांव घडये न्हायन न्हंयचे उदेंतेवटेनच्या टोळ्यांच्या संदर्भांत वापरलां आसूंये. उपरांत ट्यूटॅनिक टोळ्यांनी त्याच वाठारांत राबितो केल्ल्यान तांच्याय संदर्भांत तेंच उतर वापरलां आसूंये, असो अदमास आसा. पूर्विल्ल्या काळांतल्या मनशाच्या अस्तित्वाविशीं थंय कांय कुरवो सांपडल्यात. होमो हायडेलबर्गेनसिस नांवाचो मानववंशीय नमुनो जर्मनींत सामक्याच पोरन्या काळासावन मनशाचें अस्तित्व आशिल्लें, हें सिध्द करता. इ.स. चे सुर्वेक जर्मनींत विंगड विंगड पंगडांनी राबितो केल्लो. ज्यूलियस सीझरान जर्मनीचो कांय वाठार जिखिल्लो. फुडें ह्या वाठाराचो तो सुभेदार आशिल्लो.

इसवी सनाचे सुर्वेकसावन सुमार २५० वर्सांचो काळ म्हळ्यार जर्मन पंगडांचो एकमेकांमदल्या झुजाचो आनी रोमन सम्राटांवांगडा जाल्ल्या लडयांचो काळ आशिल्लो. हातूंत केन्नाय थळाव्या पंगडाक तर केन्नाय सम्राटांक जैत मेळटालें. पांचव्या शतमानांत हूण आनी हेर टोळ्यांचो जर्मनींत शेक चलतालो. ह्याच काळांत व्हडा प्रमाणांत जर्मनीचें किरिस्तांवकरण जालें. आठव्या शतमानाचे सुर्वेकमेरेन थंय मेरोव्हिजियन घराण्यांतल्या राजाचो शेक आशिल्लो, उपरांत कॅरोलिंगियन घराण्यांतले राजा चड बळिश्ट जाले. तांतलो सगळ्यांत चड नामनेक पाविल्लो राजा म्हळ्यार शार्लमेन. ताणें बऱ्याच पंगडांचेर जैत मेळयल्लें. ताचे उपरांत ह्या राजघराण्याचें बळगें उणें जायत गेलें. ९११ सावन फुडें जर्मनींत राजा वेंचून काडपाची पध्दत सुरू जाली. इतले मजगतीं रोमन सम्राट आनी जर्मन राजा हांचेमदीं सत्तेखातीर सर्त चालूच आशिल्ली. १० व्या शेंकड्याचे सुर्वेक सॅक्सन घराणें नुबार आयलें. त्या घराण्याच्या राजांनी सुमार १०० वर्सां राज्य केलें. ह्या घराण्याच्या काळांत जर्मन साम्राज्याक पवित्र रोमन साम्राज्य अशें नांव मेळ्ळें (९११-१०२४). उपरांत फ्रॅंकोनियन घराणें मुखार आयलें. ताचें राज्य सुमार २५० वर्सांखातीर ह्या राश्ट्राचेर चलतालें (१०२४-१२७३). फुडें हॅप्सबर्ग, लक्सेंबर्ग, बव्हेरिया ह्या सारक्या थळांचेर राजांनी १५० वर्सां राज्य चलयलें (१२७३-१४३८). उपरांत ऑस्ट्रियांतलें राजघराणें फुडें आयलें. त्या घराण्याची सत्ता सुमार ३५० वर्सां आशिल्ली (१४३८-१७९२). ऑस्ट्रियन घराण्यांतलो पयलो मॅक्समिलियन हाचे कारकिर्दींत मार्टिन ल्यूथर मुखार आयलो. ताणें किरिस्तांव धर्मसुदारणेची व्हड चळवळ केली. हे चळवळीखातीर तीस वर्सांचें झूज जालें (१६१८-४८). तरीपूण

बरींच वर्सांमेरेन प्रॉटेस्टंट पंच हांगा रिगूंक पावलो ना. प्रॉटेस्टंट चळवळ आनी झुजां हांच्या परिणामांतल्यान सतरव्या शतमानाच्या शेवटाक जर्मनींत बरींच ल्हानव्हड राज्यां अस्तित्वांत आयलीं. ऑस्ट्रिया, बव्हेरिया, सॅक्सनी, हॅनोव्हर, ब्रांडनबुर्क, प्रशिया हीं तातूंतलीं कांय म्हत्वाचीं आशिल्लीं.

सॅक्सनीचें राज्य उत्तर एल्ब हांगा बोहिमीया आनी ब्रांडनबुर्क हांचेमदीं आशिल्लें. थंयचें क्वेटोन हें राजघराणें प्रॉटेस्टंट आशिल्लें. हॅनोव्हर घराणेंय प्रॉटेस्टंट आशिल्लें. ऑस्ट्रिया आनी सॅक्सनी हांचेमदले संबंद इबाडिल्ले. सतरव्या शेंकड्यांत हेर कडल्या बऱ्याच राजांनी सॅक्सनी आनी ऑस्ट्रिया हांचे संबंद सुदारपाचे यत्न केले. दुसरे फ्रेडरीक (१७४०-१७८६) हाच्या फुडारपणाखाल प्रशियाचें राज्य हेर सगळ्या राज्यांपरस बळिश्ट जालें. फ्रेंच राज्यक्रांती आनी नेपोलियनच्या झुजाच्या वेळार जर्मनींत राश्ट्रवादी विचारांक पोसवण मेळ्ळी. १८४८ त जाल्ले चळवळीन संसदीय पध्दतीखाला जर्मनीचें एकीकरण करपाचे यत्न केले. १८४९ त फ्रॅंकफर्ट संविधान तयार करून जर्मनीचें एक संघराज्य निर्माण जालें. हाका चडशे सगळ्याच जर्मन राजांची मान्यताय मेळ्ळी. पूण लोकशाय हाडपाचो हो यत्न पुरायपणान शक्य जालो ना आनी १८५० मेरेन एकीकरणाचे यत्न फसले.

१८५८ फ्रेडरिक विल्यमाचो भाव पयलो विल्यम राजा जालो. लश्करी सुदारणा करपाचो ताचो यत्न पार्लमेंटाक लागून शक्य जालो ना. ताणें प्रशियाचो फ्रांसांतलो राजदूत ऑटो फॉन बिस्मार्क हाका मंत्रीमंडळ घडोवपाखातीर आपोवणें घाडलें. बिस्मार्कान आपल्या कर्तृत्वाच्या नेटार जर्मनीचें एकीकरण घडयलें आनी १८७१ त जर्मन राज्य अस्तित्वांत आयलें.

बिस्मार्कान विंगड विंगड पक्षांवांगडा बरे संबंद दवरून आपली सुवात घट केली. ह्या काळांत समाजवादाचो प्रसार जर्मनींत जावंक लागिल्लो. पूण १८९० त दुसरो विल्यम कैसर राजा जाल्या उपरांत ताचे आनी बिस्मार्काचे संबंद इबाडले आनी त्याच वर्सा बिस्मार्कान आपलो राजीनामो दिलो.

१८९० ते १९१४ मेरेन जर्मनीन वसाहतीवटेन आपलें लक्ष घालूंक सुरवात केली आनी नौदलाची वाड केली. दुसऱ्या विल्यम कैसरान कामगारांखातीर बऱ्योच नव्यो येवजणी तयार केल्यो. बिस्मार्काचे काळीर्दींत आंतरराश्ट्रीय पांवड्याचेर फ्रांस आनी रशियावांगडा जर्मनीचे संबंद पयसावले. विल्यम कैसरान ते पर्थून घट करपाचे यत्न केले. जर्मनीन इंग्लंडावांगडा वसाहत कबलात करून इंग्लंडाक उदेंत आफ्रिकेंतले कांय वाठार दिवन हेलोर्लॅंडचो जुंवो घेतलो. दुसरेवटेन फ्रांस आनी रशिया हांचेमदले संबंद वाडीक लागले आनी १८९३ त तांणी जर्मनीआड लश्करी कबलात केली. १८९७ त जर्मनीन चीनाचो कांय वाठार जिखून घेवन आपली वसाहत वाडयली. जर्मनीची लश्करी शक्त इतलेमजगतीं बरीच वाडिल्ली. वसाहतींच्या झुजांतल्यान जर्मनीची हेर साम्राज्यवादी राश्ट्रांवांगडा दुस्मानकाय निर्माण जाल्ली. हे गजालींतल्यान १९१४ त पयलें म्हाझूज सुरू जालें. पयलीं ह्या झुजांत जर्मनीक सगळेकडेन जैत मेळ्ळें. पूण १९१७ उपरांत हेर राश्ट्रांनी जर्मनीक पराभूत केलो.

९ नोव्हेंबर १९१८ त सम्राट कैसरान राज्य सोडलें. जर्मनींतली राज्यसत्ता काबार जावन थंय प्रजासत्ताकाची थापणूक जाली. रोझा लक्सेंबर्ग आनी कार्ल लीपकेनेख हांच्या फुडारपणाखाल हांगांमी सरकार सत्तेर आयलें. राश्ट्रीय संविधान परिशद घेवपाचें थारलें. जानेवारी १९१९ त, बर्लिनंत जाल्ले दंगलींत लक्सेंबर्ग आनी लीपकेनेख हांचे खून जाले. १९ जानेवारीक वेंचणुको जावन ६ फेब्रुवारी दिसा राश्ट्रीय संविधान परिशदेची बसका जाली आनी फ्रेडरीक एबर्ट हाची जर्मन प्रजासत्ताकाचो पयलो अध्यक्ष म्हूण नेमणूक जाली. ह्याच काळांत बर्लिनंत कम्युनिस्टांनी बंड केलें; बव्हेरियांत सोव्हिएत प्रजासत्ताकाची थापणूक जाली, पूण सरकारान ह्यो दोनूय गजाली पुरायपणान काबार केल्यो. फ्रांसाचे

सलावणेक लागून न्हायनलँड प्रजासत्ताकाची निर्मणी जाली; पूण त्याच्या नागरिकांच्या विरोधाक लागून तें चड काळ तिगून उरलेंना. २३ जून १९१९ दिसा जर्मनीन व्हार्सयची कबलात मान्य घेतली. ३१ जुलय १९१९ दिसा वायमार संविधान लागू जालें. कम्युनिस्ट आनी तांचे वेरोधक हांचे मजगतीं ल्हान व्हड झुजां जावंक लागलीं. मार्चांत सर तांतांत बंड जालें, पूण तेंय मोडून उडयलें. वायमार संविधानाप्रमाण जर्मनी हें प्रजासत्ताक राश्ट्र म्हूण घोशणा जाली. अध्यक्षी वेंचणूक राश्ट्रीय घरचेर जावन ताची मुदत सात वर्सांखातीर थारयली. पूण थयमारचें संविधान लागू करपाखातीर, जाय तशी संव मेळूंक शकलीना. व्हार्सयची कबलात मात्य करून घेतिल्ल्यान तांचेआड लोकांमदीं वायट मत निर्माण जालें. जर्मनीचो हेर युरोपीय राश्ट्रांनी अपमान केला, अशी भावना लोकांमदीं खर जावंक लागली. बिस्मार्कान निर्माण केल्ले राश्ट्रीय पक्ष काबार जाले. अर्थीक मळाचेर जर्मनीची परिस्थिती सामकीच इबाडली. देशाभितर नवे पक्ष आनी नव्यो संघटना निर्माण जावन वायमार प्रजासत्ताक आनी व्हार्सयचे कबलातीक खर विरोध करूंक लागल्यो. १९२५ त वायमार प्रजासत्ताकाचो अध्यक्ष एबर्ट हाका मरण आयलें. १९२७ त देशाचो मुखेल फुडारी हिडेनबर्ग हाणें पयल्या म्हाझुजांतल्या पराभवाचो धिक्कार केलो.

इतले मजगतीं नॅशनल सोशलिस्ट पार्टी (नाझी) ह्या पक्षाची शक्त दिसानदीस वाडत वताली. तांणी बक्रेयिण उखव करपाचो यत्न केलो, पूण तांकां जैत मेळ्ळें ना. ह्या पक्षाचें फुडारपण अँडोल्फ हिटलर हाचेकडेन आशिल्लें. ताणें नवें राश्ट्रवादी तत्त्वगिन्यान मुखार मांडपाक सुरवात केली आनी देशांतल्या कितल्याशाच लोकांचें फाटबळ मेळयलें. जर्मन राश्ट्राक पर्थून एकदां सगळ्यांत बळिश्ट करपाचें ताचें सपन आशिल्लें. नाझीवाद हे ताचे विचारसरणेन सगळेवटेन येस मेळोवंक सुरवात केली. हाचेपयलीं ताणें बंड करून प्रजासत्ताक मोडपाचो यत्न केल्लो, पूण तो फळादीक जावंक नाशिल्लो. १९३० त जाल्ल्या वेंचणुकांनी हिटलरच्या नाझी पक्षाक भोवमत मेळ्ळें. ताचो व्हार्सयचे कबलातीक आशिल्लो खर विरोध, हें ह्या जैताचें मुखेल कारण आशिल्लें. तांणी कम्युनिस्टांक विरोध करूंक सुरवात केली. राश्ट्रीयत्वाची घोशणा विवन नाझी पक्षान सगळेवटेन व्हाशतवाव दवरूंक सुरू केलो. इतले मजगतीं हिडेनबर्गान सगळीं सुत्रां आपल्या हातांत घेवन हिटलरच्या पक्षाक फाटीं ओडपाचो यत्न केलो; पूण १९३३ त हिटलरची वाडत जायती शक्त मतींत आयिल्ल्यान हिडेनबर्गाक, हिटलर हो जर्मनीचो चॅन्सलर म्हूण घोशणा करची पडली.

नाझी कामगार संघटनेन वंशभेद आनी राश्ट्रीय प्रस्नांचेर कामगारंमदीं फाटबळ मेळयलें. १९२९ सावन संवसारीक अर्थीक मंदीचो जर्मनीचेर वायट परिणाम जाल्लो. हिटलरान लोकांक एक नवी आशा दाखोवन कम्युनिस्ट आनी हेर संघटनांक काबार करूंक सुरवात केली. मार्च १९३३ त, जाल्ल्या वेंचणुकांनी पर्थून नाझीक भोवमत मेळ्ळें. १३ मार्चाक संसदेन सरकाराक हुकुमशाया अधिकार दिवपी कायदो मानून घेतलो. हाचो परिणाम म्हूण जर्मनींत फकत नाझी हो एकूच पक्ष अस्तित्वांत उरलो. दुसऱ्या खंयच्याच पक्षाची थापणूक म्हळ्यार राजवटी हाका मरण. २ ऑगस्ट १९३४ दिसा हिडेनबर्गाक मरण आयलें आनी हिटलर जर्मनीचो राश्ट्राध्यक्ष जालो. १९३५ त हिटलरान व्हार्सयची कबलात उक्तेपणान न्हयकारली. जर्मनी आनी ऑस्ट्रिया एकठांय हाडपाखातीर नाझी पक्षान घट करून ऑस्ट्रियाचो चॅन्सलर डॉल्फस हाचो खून केलो; पूण इटलीच्या धोरणांक लागून ऑस्ट्रिया आपले सत्तेखाला हाडप जर्मनीक शक्य जालें ना. हिटलरान जर्मनींत सक्तीचें लश्करी शिक्षण दिवंक सुरवात केली. १९३८ मेरेन जर्मनीकडेन खडेगांठ सैन्य, आर्विल्लीं शस्त्रां आनी फुडारिल्ले विमानदळ तयार जालें. त्याच वर्सा ऑस्ट्रियाचेर घुरी घालून जर्मनीन तो देश जिखलो. चेकोस्लोव्हाकियांतल्या जर्मनांक राखण दिवपा निमतान जर्मनीन थंयच्या कारभारांत लक्ष घालूंक सुरवात केली. सप्टेंबरांत सुडेटन वावरचेर जर्मनांनी आपलो शेक पातळायलो. मार्च

१९३९ त, बोहेमिया आनी मोरॅव्हिया ठेय वावर आपले सत्तेखाला हाडले आनी पोलंडावांगडा अनधिकृत झूज सुरू केलें. ३ सप्टेंबर १९३९ दिसा पोलंडचे राखणदार ह्या नात्यान इंग्लंड आनी फ्रांसन जर्मनीआड झूज सुरू केलें आनी दुसऱ्या संवसारीक म्हाझुजाक सुरवात जाली. हिटलर आनी स्टॅलिन हांचेमजगतीं हाचेपयलींच जर्मनी-रशिया झुजबंदीची कबलात जाल्ली.

सुर्वेक जर्मनीक फकत फ्रांस आनी इंग्लंड ह्या दोन देशांवांगडा झूज करचें पडलें. जर्मनी, इटली आनी जपान हांची एकवटीत शक्त बरीच जैतां मेळोवंक लागली, तशें ह्या तीनूय राश्ट्रांचें बळगें उणें जावंक लागलें. फ्रांस आनी इंग्लंड हांच्यो वसाहती संवसारभर आशिल्ल्यान तांकां थंयसावन अन्न आनी लश्कर हांची पुरवण जाताली. पूण ह्या तीन राश्ट्रांची परिस्थिती तशी नाशिल्ली. अमेरिकेचें फाटबळ इंग्लंडाक आशिल्ल्यान थंयसावनूय बरीच पालव इंग्लंडाक मेळटालो. फ्रांसाचो पुरायपणान पराभव जालो आनी झुजबंदीची कबलात मोडून २२ जून १९४४ दिसा हिटलरान रशियेचेर घुरी घाली. जर्मनीचो इश्ट जपान हाणें अमेरिकेआड खडेगांठ झूज उबारलें. ११ डिसेंबर १९४४ दिसा जर्मनीन अमेरिकेआड झूज सुरू केलें. पूण सगळ्या वटांनी जर्मनीचेर घुरयो घालून इश्ट राश्ट्रांनी तांचें बळगें उणें करून सोडलें. १९४५ मेरेन इश्ट राश्ट्रांनी जर्मनी आनी बर्लिन शार आपल्या सैन्याच्या नियंत्रणाखाल हाडलें.

झुजांतल्या पराभवाचो धसको घेवन हिटलरान ३० एप्रिल १९४५ दिसा आत्महत्या केली. ताचेपयलीं ताणें अँडर्मिलर इन्टिस्ट हाका आपलो वासदार नेमलो. ८ मे दिसा इंग्लंड आनी अमेरिकेन आनी ९ मे दिसा रशियान झूज सोंपिल्ल्याची घोशणा केली. जर्मनीचे चार वांटे करून अमेरिका, रशिया, इंग्लंड आनी फ्रांस हांच्या सैन्यान थंय आपलें नियंत्रण दवरलें. २५ फेब्रुवारी १९४७ दिसा इश्ट राश्ट्रांनी प्रशियाचें राश्ट्र बरखास्त करून थंय संसदी, आनहाल्त, ब्रांडनबुर्ग, मेक्लनबुर्ग आनी थुरिंगिया हीं राज्यां निर्माण केलीं. उदेंत वायव्येन सोव्हिएत रशियाचो शेक उरलो, जाल्यार अस्तंत वावरचेंर हेर इश्ट राश्ट्रांचो. निमाणे १९४९ त देशाचे दोन कुडके जाले आनी अस्तंत जर्मनी आनी उदेंत जर्मनी अशे देश निर्माण जाले.

अस्तंत जर्मनीचें संघराज्य प्रजासत्ताक अस्तित्वांत आयल्याउपरांत १९४९ त, आडनीअर हांगाचो पयलो चॅन्सलर जालो. १९५४ त हो देश पुरायपणान सार्वभौमत्व जालो. १९६३ त आडनीअर निवृत्त जालो आनी एव्हार्ट चॅन्सलर जालो. आडनीअरच्या फुडारपणाखाल जर्मनीन आपली बरीच उदरगत केली. १९६९ त विली ब्रांट चॅन्सलर जालो. ताणें उदेंत जर्मनीवांगडा कबलात केली. १९७४ त ब्रांटान राजीनामो दिलो आनी हॅल्मुट श्मिड चॅन्सलर जालो. १९८२ त जाल्ल्या वेंचणुकांनी हॅल्मुट कोहल चॅन्सलर म्हूण वेंचून आयलो. आयजमेरेन हांगा तोच चॅन्सलर आसा.

उदेंत जर्मनी १९४९ त स्वतंत्र राश्ट्र जाल्याउपरांत थंय विल्हेल्म पीक पयलो राश्ट्राध्यक्ष जालो. ह्या सरकाराची थापणूक जाल्याउपरांत थंयसावन रशियान सैन्य फाटीं घेतलें. जून १९५३ त, हांगा कामगारांची व्हड प्रमाणांत निदर्शनां जालीं. पूण रशियन सैन्याच्या पालवान ती काबार केलीं. १९६४ त रशिया आनी उदेंत जर्मनीन इश्टागत आनी एकामेकांक पालव दिवपाची कबलात केली. हांगा एकाच पक्षाचें सरकार चलतालें आनी १९७१ त एरिक हॉनेकर हाची देशाचो फुडारी म्हूण नेमणूक जाली. आयजमेरेन तोच हांगाचो मुखेली जावन आसा. १९७३ त उदेंत जर्मनीक अस्तंत जर्मनीवांगडा संयुक्त राश्ट्रांभितर प्रतिनिधीत्व मेळ्ळें.

झुजापयलीं एकवटीत जर्मन राश्ट्राची बर्लिन ही राजधानी आशिल्ली. झुजाउपरांत राश्ट्रांवांगडा हे राजधानीचेय दोन वांटे जाले. भुगोलीक नदरेन हे शार पुरायपणान उदेंत जर्मनींत आसा, पूण ताच्या दोन वांटयांतलो अस्तंत बर्लिन हो वावर अस्तंत जर्मनीचे सत्तेखाल येता १९५३ तल्या निदर्शनाउपरांत उदेंत बर्लिननांतल्यान जर्मन लोक व्हडा प्रमाणांत अस्तंत बर्लिन हांगा वचून रावंक लागले. निर्वासीतांचें हें व्हड

जर्मनी (अस्तंत/उदेंत)

प्रमाणांत जावपी स्थलांतर थांबोवपाखातीर दोनूय देशांनी बर्लिन शाराच्या मदीं एक ४७ किमी. ची दक्षिण-उत्तर वणत उबारली. निर्वासितांचें प्रमाण हाका लागून उणें जालें. सद्यामेरेन हो प्रस्न दोनूय देशांखातीर तणावाचो जावन आसा. बर्लिनचे मदीं वण्टीचीं दारां उक्तीं करून धंयसावन एकामेकांच्या देशांतल्या नागरिकांक वचूंक मेळचें, हेखातीर परवाने दिवपाची प्रथा आशिल्ली. पूण ताका लागून फुडें पंचप्रसंग निर्माण जाले आनी निमाणे १९७१ त ह्या विशयाचेर एक कबलात जाली.

राज्यवेवस्था: १ सप्टेंबर १९४८ दिसा बॉन हांगा विधीमंडळाची बसका जाली आनी तांणी संविधानभशेन राज्यकारभाराखातीर कांय मुखेल नेम थारायले. ह्या देशाचो राज्यकारभार त्या मुळाव्या नेमांच्या आदाराचेर चलता. संविधान संघराज्यात्मक आसा. हांगाच्या घटक राज्यांक अमेरिकेंतल्या घटक राज्यांपरस चड स्वायत्तता आसा. केंद्र सरकारचे शासकीय यंत्रणेभशेन घटक राज्यांनीय वेगळी शासकीय यंत्रणा आसा.

केंद्रीय विधीमंडळ वा बुनडेस्टागची वेंचणूक दर चार वर्सांनी जाता. संसद दोन घरांची आसा आनी बुनडेस्टाग हें दुसरें घर जावन आसा. बुनडेस्टागांत घटक राज्यां आपले प्रतिनिधी वेंचून धाडटात. राश्ट्राध्यक्ष हो राश्ट्राचो मुखेली आनी चॅन्सलर हो संघराज्याचो शासनमुखेली आसता. संघराज्याकडेन परराश्ट्र वेव्हार, राखण, नागरिकत्व, चलन, जकात, रेल्वे, पोस्ट हीं खातीं आसात. शिक्षण आनी पोलिस हेसारकीं खातीं घटक राज्याकडेन आसात. राश्ट्राध्यक्षाची वेंचणूक पांच वर्सांखातीर जाता. न्यायवेवस्था केंद्रीय आसा. संसदेन मंजूर केल्ल्या एकाद्र्या विधेयकाक लागून संविधानाक बादा येता अशें दिसत जाल्यार, तें विधेयक रद्द करपाचो अधिकार सर्वोच्च न्यायालयाक आसा.

उदेंत जर्मनीचें सरकार पयलींसावन सोशलिस्ट युनिटी नांवाच्या पक्षाच्या नियंत्रणाखाला आसा. १९४६ त सोशल डॅमोक्रेटिक पक्ष आनी कम्युनिस्ट पक्ष हांचें विलीनीकरण करून हो नवो पक्ष तयार जालो. १९४९ त पयलें संविधान तयार जालें, पूण फुडें १९५२ त राज्यवेवस्थेंत बदल जालो आनी पयलींच्या संविधानाप्रमाण चलपी शासनवेवस्थाय बदल्ली. पीपल्स चेंबर आनी स्टेट्स चेंबर अशा दोन घरांनी संसदेची बसका चलताली. १९७५ त स्टेट्स चेंबर बरखास्त केलें. हांगा चार राजकी पक्ष आसात: सोशलिस्ट युनिटी, क्रिश्चन डॅमोक्रेटिक, लिबरल डॅमोक्रेटिक आनी नॅशनल डॅमोक्रेटिक. पूण खऱ्या अर्थान सत्ता सोशलिस्ट युनिटी ह्या एकाच पक्षाची चलता.

१९६८ त हांगा नवें संविधान लागू जालें. ह्या संविधानाप्रमाण उदेंत जर्मनी हें समाजवादी राश्ट्र आशिल्ल्याची घोशणा केली. रशियन संविधानाचेर आदारित आशिल्लें हें संविधान कामगार आनी शेतकार वर्गाच्या हातांत पुराय सत्ता आसतली, अशें सुचयता.

अर्थीक स्थिती: अस्तंत जर्मनी: अस्तंत जर्मनी हो उण्या प्रमाणांत जमीन आशिल्ल्या शेतकामत्यांचो देश आसा. वास्ता हक्कांक लागून जमनीची वांटणी चालूच आसता. हांगाची मुखेल पिकावळ म्हळ्यार बार्ली, गंव, ओट, राय, बटाट, बीट आनी हेर कड्डणां. तेभायर द्राक्षां आनी हेर फळांचेंय बरेंच उत्पादन जाता. द्राक्षांचो सोरो, कापडाचो धंदो व्हडा प्रमाणांत चलता. रानांतल्या रुखांक लागून कागदाच्या उत्पादनाक आदार मेळटा.

हांगाचीं म्हत्वाचीं खनिजां म्हळ्यार कोळसो, पेट्रोल, सैमीक वायू, लोखण आनी पोटॅश. हांगाची कोळशाची सांठवण बरीच चड आसा. पेट्रोल आनी हेर खनिजां पुरायपणान देशाची गरज भागोवंक शकनात. ताका लागून तांची आयात करची पडटा.

उद्येगांच्या मळार ह्या देशाची बरीच उदरगत जाल्या. रसायनां, धातुउद्येग, कपडे, दिसपट्टे गरजेच्यो वस्तू, मोटारगाडयो, विद्युत् यंत्रां, हांचे बऱ्याच व्हड प्रमाणांत उत्पादन जाता. दुसऱ्या म्हाझुजाउपरांत कारखाने भूंयभरवण जाले. उद्येगीक मळार अस्तंत जर्मनीचे

उदरगतीविशीं बरोच बुबाव आशिल्लो, पूण हांगाच्या सरकारान विंगड विंगड येवजणी मुखार हाडिल्ल्यान उद्येगीकरणाक पयून नेट आयलो. आयज संवसारंतल्या फुडारिल्ल्या देशांमदलो अस्तंत जर्मनी हो एक देश जावन आसा. पर्यटनांतल्यानूय हांगाची अर्थीक स्थिती सुदारपाखातीर पालव मेळटा.

अस्तंत जर्मनी येरादारीचीं साधनां, विद्युत् उपकरणां, रसायनां, सैमिक इंधन हांची निर्यात करता. वैजकी उत्पादनांचीय निर्यात हांगा सावन बरीच जाता. काफी, च्या, मसाले, धातू हांची आयात करची पडटा. आयात निर्यातीचे संबंद चडशे नेबरलॅंड्स, फ्रांस, इटली, इंग्लंड, बेल्जियम, लक्सेंबर्ग आनी जपान हांचेलागीं आसात.

डॉइ मार्क हें हांगाचें चलनी नाणें जावन आसा.

उदेंत जर्मनी: नाझी राजवटीवेळार उदेंत जर्मनीचो चडसो वाठार शेतवडीखाला आशिल्लो. थोडेभोव कारखाने आशिल्ले, ते म्हाझुजांत काबार जाले. रशियाच्या पालवान ह्या देशान आपली अर्थीक स्थिती आतांमेरेन बरीच सुदारल्या.

शेतवडीच्या मळार रासवळ पीक काडपाची पध्दत आसा. बटाट, बीट, गंव, बार्ली, राय आनी ओट हीं हांगाचीं मुखेल पिकां. जनावरां पोसून तांचेकडल्यान मांस आनी दूद मेळोवपाचो धंदोय बऱ्याच प्रमाणांत चलता. शेताचें पीक जरी हांगा बऱ्याच प्रमाणांत आयलें, तरी तें देशाची गरज पुरायपणान भागोवंक शकना आनी ताका लागून हेर देशांकडल्यान पिकावळीची आयात जाता.

खनिजांची सांठवण हांगा बऱ्याच उण्या प्रमाणांत आसा. पूण लिग्नायट धातूच्या उत्पादनांत मात उदेंत जर्मनीचो संवसारंत पयलो क्रमांक आसा. हांगा पेट्रोलियम मात्तूय मेळना आनी पेट्रोलियमाची आयात पुरायपणान रशियांतल्यान जाता. रशियाच्या पालवान ह्या देशान धातूचें आनी यंत्रांचें उत्पादन सुरू केलां. युरेनियमच्यो हांगा खणी आसात, पूण युरेनियम उद्येग रशियाच्या नियंत्रणाखाल आसा.

वेपारी नदरेतल्यान हांगा उदकांतली पिकावळ म्हत्वाची थारता. हेरिंग, सॅट, कॉडफिश, कोलफिश, रेड पर्च, सामन आनी हॅडॉक ह्या प्रकारचें नुस्तें हांगा व्हडा प्रमाणांत मेळटा आनी नुस्तेमारीच्या उद्येगांतल्यान देशाक बरेंच अर्थीक उत्पन्न मेळटा. पर्यटनांतल्यान खास अशें उत्पन्न ह्या देशाक मेळना.

उद्येगीक नदरेन ह्या देशाची सद्या बरीच उदरगत जाल्या. म्हाझुजाउपरांत उद्येगांच्या मळार ह्या देशान नेटान वावर केलो आनी आयज हो देश संवसारंतल्या कांय फुडारिल्ल्या देशांकडेन सर्त करता. उद्येगीक मळार लागपी बऱ्याच गजालींची रशियांतल्यान आयात जाता. सारें, रसायनां, कृत्रिम खर, अमोनिया, शिमीट, कपडे, पायतणां, दिसपट्ट्या गरजेच्यो वस्तू हांचें उत्पादन करपी कारखाने ह्या देशांत बरेच आसात. उद्येगांच्या राश्ट्रीयकरणाक लागून उत्पादनांत बरीच वाड जाल्या.

ह्या देशाचे आयात-निर्यात वेव्हार रशिया, चेकोस्लोव्हाकिया, अस्तंत जर्मनी, पोलंड, हंगेरी, बलोविया ह्या सारक्या देशांवांगडा जातात. डॉश मार्क हें ह्या देशाचें चलनी नाणें.

येरादारी आनी संचारण: अस्तंत जर्मनी: ह्या देशांत १९८३ मेरेन ४,८७,२५१ किमी. लांबायेचे रस्ते आशिल्ले. हातूंतले ९९% रस्ते पक्के आशिल्ले. १९८५ मेरेन २,५८,४४,५०० प्रवासी वाहनां आनी १३,५०,२०० वेपारी वाहनां आशिल्लीं. १९८४ मेरेन रेल्वेमार्गांची लांबाय ६८,५१२ किमी. आशिल्ली. रस्त्यांचे आनी रेल्वेमार्गांचे येरादारीक हांगा बरेंच म्हत्व आसा. हेविशीं ह्या देशाचो पांवडोय बरोच ऊंच आसा. रस्त्यांच्या मार्गांवेल्यान शेजारच्या देशांकडेन अस्तंत जर्मनीचे संबंद जोडल्यात. देशाभितरल्या उदकांतल्या मार्गांची लांबाय सुमार ६,००० किमी. परस चड आसा. ते भायर उदकांतल्या मार्गांवेल्यान ह्या देशाचे संवसारंतल्या हेर राश्ट्रांवांगडा संबंद आसात. हँबर्ग हें हांगाचें मुखेल बंदर तेभायर हेर कितलींशींच बंदरां उदकांतले येरादारीखातीर उपेगी

घारतात. लुप्तहंसा ही विमानकंपनी संवसारीक हवाई मार्गांचेर येरदारी करता. ही विमानकंपनी संवसारभर नामनेक पावल्या. फ्रँकफर्ट हांगाचो न्हायन-मेन हो अस्तंत जर्मनीतलो सगळ्यांत म्हत्वाचो विमानतळ आसा. देशांत हेर बरेचशे आंतरराष्ट्रीय विमानतळ आसात.

१९८३ मेरेन ह्या देशांत १२४ दिसाळीं आशिल्लीं. रेडिओ, दूरचित्रवाणी आनी हेर संचाराणाच्या साधनांविशीं हो देश बरोच फुडारिल्लो आसा.

उदेंत जर्मनी: ह्या देशांत १९८४ मेरेन ४७,३८० किमी. लांबायेचे रस्ते आशिल्ले. सगळे म्हळ्यार १००% रस्ते पक्के आशिल्ले. प्रवासी वाहनां १९८४ मेरेन ३१,५७,००० जाल्यार वेपारी वाहनां २,७२,९१८ आशिल्लीं. १९८४ मेरेन रेल्वेमार्गांची लांबाय १४,२२६ किमी. आशिल्ली. देशांतली रेल्वे येरदारी शासनाचे मालकेची आसा. उदेंत जर्मनीतल्यो न्हंयो आनी तांकां जोडपी कालवे हाकालागून खासा कल्लन उत्तर वाठारांत उदकांतली येरदारी बरीच चलता. सुमार २,५०० किमी. परस चड लांबायेचे उदकांतले मार्ग ह्या देशांत आसा. हेर देशांकडे विझमार, रॉस्टॉक आनी स्ट्राल्सुंद ह्या बंदरांतल्यान बरीच उदकांतली येरदारी चलता. इंटरप्लूग हे विमानकंपनेवरवीं हवाई मार्गांतली येरदारी चलता. ही कंपनी आंतरराष्ट्रीय हवाई मार्गांचेरूय येरदारी सांबाळटा. बर्लिन हो हांगाचो मुखेल आंतरराष्ट्रीय विमानतळ, तेभायर हेर बरेच विमानतळ हांगा आसात.

१९८४ मेरेन ह्या देशांतल्यान ३९ दिसाळीं उजवाडाक येतालीं. रेडिओ, दूरचित्रवाणी हांचीय बरी वेवस्था ह्या देशांत आसा. सगळ्या प्रसार माध्यमांचेर सरकारचें नियंत्रण आसता.

लोक आनी समाजजीव: अस्तंत जर्मनी: १९८५ मेरेन हांगा ९२.८% जर्मन वंशाचे, २.३% तुर्की, १.०% युगोस्लाव्ह आनी उरिल्ले हेर वंशाचे आशिल्ले. वट्ट लोकसंख्येंतले सुमार ८४.७% लोक शारांच्या वाठारांनी रावताले. हांगा स्थलांतर करून रावक आयिल्ल्या लोकांचें प्रमाणय बरेंच व्हड आसा.

मेन न्हंयच्या वाठारांत रावपी लोक पिंगश्या कोरचे, निळ्या दोळ्यांचे आनी कपटाळू आसात. न्हायनलॅंडांतले लोक मात लॅटीन युरोपांतल्या केल्तिक वंशाक चड लागसारचे दिसतात. दक्षिणवेतनेचे फ्रँकोनिय कुडीन घटभूट आसतात. स्वेडीयन आनी बव्हेरियन हांगाचे लोक साहित्य, कला, विद्या ह्या गजालींनी चड लक्ष घालपी आसात. अस्तंत जर्मनींत धर्मस्वतंत्रतायेक मान्यताय आसा. वट्ट लोकसंख्येंतले ९२.८% किरिस्तांव. हातुंतले ४६.७% प्रॉटेस्टंट जाल्यार ४६.१% रोमन कॅथलिक आसात. हेभायर ज्यू, मुस्लीम, हेर धर्मांचे आनी धर्म मानीनाशिल्लेय लोक ह्या देशांत आसात.

म्हाझुजापयलींचो पोरन्यो चडश्यो वास्तू अस्तंत जर्मनींत आसात. संगीत, कला, नाट्य ह्या मळांचेर जर्मन कलावंत बरेच नामनेक पावल्यात. हांगाच्या शारांनी जावपी संगीत महोत्सवांक संवसारंतल्या बऱ्याच हेर देशांतल्यान लोक हाजीर रावतात.

उदेंत जर्मनी: १९८६ मेरेन उदेंत जर्मनींत ९९% लोक जर्मन वंशाचे आशिल्ले. हेर वंशांचे फकत सुमार १% लोक हांगा आशिल्ले. हातुंतले सुमार ७६.६% शाराच्या वाठारांनी रावपी लोक आशिल्ले. अस्तंत जर्मनीपरस हांगाची भूंय ल्हान आशिल्ल्यान हांगाचे लोकसंख्येंत थंयचेभशेन खास विंगडपण सांपडना. धर्मीक नदरेन हांगाचे सुमार ४७.०% लोक प्रॉटेस्टंट, ७.०% रोमन कॅथलिक आनी ४६.०% धर्म मानीनाशिल्ले हेर धर्मांचे आसात.

हांगा दुसऱ्या म्हाझुजाच्या परिणामांतल्यान कम्युनिस्ट राजवट आशिल्ल्यान लोकांच्या जिवितांत मात्सो फरक जाला. सरकारन लोकांचे उदरगतीखातीर खासा येवजण मुखार हाडून कंसा, संगीत, नृत्य, नाट्य हांकां उर्बा दिवपाचे यत्न चालूच दवरल्यात.

हांगाची नाटकांचे सरकारचे मालकेची आसात. कलेच्या मळार हांगाचेय लोक अस्तंत जर्मनीच्या लोकांभशेन कलेचे मोगी आसात.

साम्यवादी विचारसरणेचे धर्तेचेर हांगा वास्तूशिल्प, संगीत अशा सगळ्या कलांच्या मळार नव्यो रचणुको जाल्यात. नव्या शाराची उबारणी करपाच्या कामांत कलाकांंची साम्यवादी बांधीलकी म्हत्वाची थारल्या.

शिक्षण: अस्तंत जर्मनी: ६ ते १८ व्याच्या सगळ्या विद्याथ्यांखातीर शिक्षण फुकट आनी सक्तीचें आसा. शिक्षण वेवस्थेविशीं वेरुका प्रांताक स्वतंत्रताय आसली तरी अभ्यासक्रम आनी शिक्षणपध्दत हातूंत एकसारकेपण हाडपाचे यत्न चालू आसात. धा वर्सांचे पिरायेमेरेन सगळीं मुर्गीं मुळाव्या शाळांनी शिकतात. ताचे उपरांत माध्यमिक आनी उच्च माध्यमिक शिक्षण पुराय केल्याउपरांत विद्यार्थी विश्वविद्यालयांत शिक्षण घेवपाखातीर लायक थारता. मानसिक आनी कुडीची साखी वाड न जाल्ल्या विद्याथ्यांखातीर खासा शिक्षणसंस्था आसात. सगळ्या मळावयलें शिक्षण दिवपाची वेवस्था ह्या देशांत आसा. हांगाच्या विश्वविद्यालयांचो पांवडो बरोच उंच आसा. संवसारंतल्या हेर देशांतल्यान बरेचशे विद्यार्थी शिक्षण घेवपापासत हांगा येतात. तंत्रगिन्यान, विज्ञान, कला ह्या मळांवयलें शिक्षण दिवपाविशीं संवसारंत अस्तंत जर्मनी फुडारिल्ल्या देशांचे वळेरेंत येता.

उदेंत जर्मनी: उदेंत जर्मनींत निरक्षरतेचें प्रमाण सामकेंच उणें आसा. शिक्षण फुकट आसा आनी शिक्षणावयल्या खर्चाचें प्रमाण बरेंच चड आसा. विश्वविद्यालयांत शिक्षण घेवपाखातीर विद्यार्थ्यांची समाजीक फाटभूंय म्हत्वाची आसता. सोशलीस्ट युनिटी पार्टीच्या जाळवणदारांच्या भुरग्यांक, तेचप्रमाण शेतकार आनी कामगारांच्या भुरग्यांक हांगा प्राधान्य मेळटा.

अर्थीक गरजो नदरेंत घेवन सवे यत्नेमेरेन बौध्दिक शिक्षणावांगडा कुडीची उदरगत जावपाचें शिक्षण दितात. शिकपी विद्यार्थ्यांक कांय काळामेरेन काखाऱ्यांनी वा शेतांनी काम करचें पडटा. शिक्षण मार्क्सवादाच्या विचारांचेर आदारिल्लें आसता. हांगाचीं म्हत्वाचीं विश्वविद्यालयां म्हळ्यार कार्ल मार्क्स विश्वविद्यालय, लायपसिग (१४०९); रॉस्टॉक विश्वविद्यालय (१४१९); एन्टर् मॉरिट्स आर्ट विश्वविद्यालय, ग्रायप्सव्हाल्ट (१४५६); मार्टिन ल्यूथर हाल, व्हिट्टेबर्क (१६९४); हंबोल्ट विश्वविद्यालय, बर्लिन (१८०९); टेकिश विश्वविद्यालय, ड्रेझ्डेन (१८२८) आनी फ्रीड्रिक शिलर विश्वविद्यालय, येना हीं आसात.

भाशा आनी साहित्य: जर्मन भाशा ही इंडो-युरोपीय भाशा पंगडांतल्या जर्मनिक फांट्याची एक म्हत्वाची भाशा आसा. हे भाशेक बरीच पोली परंपरा आसा. इ.स. ८०० मेरेनचें जर्मन साहित्य हें लोकसाहित्य आशिल्लें. पोरन्या आनी मध्ययुगांतल्या काळांत जर्मन भाशेंत व्हडा प्रमाणांत साहित्यनिर्मणी जाल्ली. महाकाव्य आनी हेर तरेकवार साहित्य बरेंच नामनेक पाविल्लें. प्रॉटेस्टंट चळवळीच्या परिणामांतल्यान हांगाच्या साहित्याक एके वेगळी दिका मेळ्ळी. हांगाच्या जर्मन भाशा उलोवपी लोकांमदीं बरेच विंगड विंगड प्रवाह आसात. जर्मन ही दोनूय देशांची राज्यभाशा आसा.

साहित्य निर्मणेच्या वावरांत अठराव्या आनी एकुणिसाव्या शेंकड्यांत हांगा खासा नांव घेवपासारके लेखक आनी कवी मुखार आयले नात. हालींच्या तेंपार मात फ्रांझ काफ्का, थॉमस मान, रायनर मारीआ रिल्के, बर्टोल्ट ब्रेख्त, आना झेगर्स, आर्नोल्ड त्सायख, एन्स्ट, व्हिडर्ट, गेओर्ग काइझर, एन्स्ट टोलेर हांणी संवसारभर नामना मेळयली. हेन्रीक ब्यॉल आनी गुंथर ग्रास ह्या कादंबरी लेखकांची पुस्तकां हेर कितल्याशाच भाशांनी अणकारिता जाल्यांत. ब्रेखावांगडा त्सुकाभायर, लॅट्टर आनी पेटर व्हायस हांची नांवां संवसारभर गाजल्यांत.

जर्मन भाशेची उदरगत जावची आनी तिची संवसारंतल्या हेर लोकांक वळख जावची हेखातीर खासा यत्न करपी बऱ्योच संस्था अस्तित्वांत आसात.

म्हत्वाचीं थळां: अस्तंत जर्मनी हो ल्हान आनी मध्यम शारांचो देश आसा. बर्लिन, हँबर्ग आनी म्युनिक हीं हांगाचीं तीन व्हडलीं शारां.

अस्तंत बर्लिन, हॅनोवर, ब्रंडनबर्ग हांगा कारखान्यांचें प्रमाण बरेंच आसा. झारलॅंड कोळशाखातीर, फ्रँकफर्ट, ड्यूसेल्डॉर्फ, हीं हेर उद्येगांखातीर प्रसिध्द आसात. बॉन हे राजधानीचें शार शासकीय कारणांखातीर म्हत्वाचें आसा.

उदेंत जर्मनींतलीं म्हत्वाचीं थळां म्हळ्यार बर्लिन, ड्रुडेन, फ्रँकफर्ट, रोस्टोक हीं शारां जावन आसात. युरिजीया, न्यूगन जुंवो हे वाठार पर्यटकांखातीर आकर्शणाचे धारल्यात.

- कों. वि. सं. मं.

जलतरंग: एक घन वाद्य. ह्या वाद्याक पयलींच्या काळांत 'उदकवाद्य' अशेंय म्हण्टाले. पूर्विल्ल्या काळांत जलतरंगाखातीर धातू पसून तयार केल्ले पेले वापरताले. इ.स. च्या १० व्या शेंकड्या उपरांत चिनी लोक मातयेचे पेले जलतरंगाखातीर वापरपाक लागले.

जलतरंगांत धातूचे पेले क्रमान वाडट्या आवांजचे आसतात. हे पेले वाजोवप्यामुखार अर्धमंडलाकार दवरून तातूंत उदक घालतात. कोड्याच्यो दोन बारीक बडयो घेवन, पेल्याच्या काठार मारतात. अशे तरेन आवाजाची निर्मणी जाता. उदकाक लागून पेल्याक धीरपण येता आनी ताका लागून उदक चड उणें करून स्वरंची उंचाय गरजेप्रमाण बदलपाक मेळटा. उदकाक लागून गमक निर्मणीय करपाक मेळटा. ह्या वाद्यांत एका वेळार एकच स्वरसप्तक वापरूंक मेळटा. ह्या वाद्यांवरवीं विंगड विंगड स्वर छटा काडटात, तेचपरी नेटायें स्वरसमुच्चय निर्माण करतात. हातूंत कांय प्रमाणांत रगाचें आलापनय करपाक मेळटा. हातूंत ६४ काल आसतात.

शिकंदरान दिल्ले एके जेवणावळीवेळार एका भारतीय वाद्य वाजोवप्यान जलतरंगाचें वादन केल्ल्याचो उल्लेख मेळटा. वात्स्यायनाच्या कामसूत्रांतूय हाचो उल्लेख आयला.

- कों. वि. सं. मं.

जलदेवता: जलदेवता म्हळ्यार उदकाच्या आलाशिऱ्याक रावपी देवता. आदल्या काळासावन उदकाचे जागे, तळीं, न्हंयो हांकां देवतांच्या रुपान पळोवपाची चाल आसा. पूण ह्यो देवता जलस्वरुपी देवतांपरस वेगळ्यो आसात. ह्या जलदेवतांक 'विच्चां ना करपी' म्हूण मानतात.

वेदांत आनी पुराणांत उदकांत भोंवपी बायलांचो म्हळ्यार अप्सरांचो उल्लेख येता. अमरकोशांत सात मुखेल अप्सरांचो उल्लेख आयला. तांचीं नांवां घृताची, मेनका, रेभा, उर्वशी, तिलोत्तमा, सुकेशी आनी मंजुघोषा अशीं मेळटात. हीं सातूय नांवां उदकांत रावपी जलचरांच्या नांवांवेल्यान घेतल्यांत.

जलदेवतेचे उत्पत्तीविशींची एक कथा गोंडामदीं प्रचलीत आसा. तांच्यो सात देवता आसून तांकां ते सात समुंदरीया अशें म्हण्टात. गोंड तांकां दौगनगुरुच्यो चलयो मानतात. ह्यो चलयो, दौगनगुरुच्या हाताचेर आयिल्ल्या फोडासावन जल्मल्यो. बापायचो तांचेर खूब मोग आसलो. तो तांकां आपले मांडयेर बसोवन दखतालो आनी त्यो सुर्याचे लेगीत नदरेक पडच्यो नात हाची जतनाय घेतालो. एक फावट पवनदेवाची (वाऱ्याची) वाट चुकली आनी ताणें सातूय समुंदरीयांक नाचतना पळेलें. पवनदेव आनी सातूय समुंदरीया एकामेकांक पळोवन भुल्लीं. दौगनगुरुक ही गजाल कळटकच ताका रग आयलो. ताणें पवनदेवाक धांवडावन घालो आनी चलयोंक लिपोवन दवरल्यो. फुडें पवनदेवान महादेवाक आनी दौगनगुरुच्या भुरग्यांक फुसलावन सातूय समुंदरीयांक व्हेल्यो आनी तांचेकडेन लग्न जालो.

गोंड लोकांभितर आनीक एक दंतकथा चलता. तातूंत महादेवान ह्या सात समुंदरीयांक एके कुडींत बंद करून दवरल्यो आनी पार्वतीक ती कूड उक्ती करून पळय नाका म्हूण सांगलें. पूण पार्वतीच्यान वोगी रावपाक जमना जालें. जेन्ना महादेव घरा भायर गेलो तेन्ना तिणें ती कूड उक्ती केली आनी तातूंतल्यो सातूय चलयो पार्वतीचे गर्भकुडींत भितर सरल्यो. तेखातीर तिका भश्टे जावपाचे, गुस्वापणाचे आनी बाळंतपणाचे त्रास

सोंसचे पडले. ताका लागून आयजमेरेन बायलांक हे त्रास भोगचे पडटात, अशें म्हण्टात.

महाराष्ट्रांत उदकांत देंविल्ल्या एकट्या-दुकट्या मनशाक जलदेवता धरतात असो समज आसा. जुवान बायलो आनी भुरगीं हांकां तांचो चड बादीकार जाता. ह्या जलदेवतांची संख्या सात आसून तांकां 'सात आसरा' ह्या नांवान पाचारतात. आसरा उतराची उत्पत्ती अप्सरा उतरासावन जाल्या. महाराष्ट्रांत सती आसरांक सात शेंदरी फातराच्या रुपांत पूजतात. बायलांक तांची बादा जाल्यार, त्या देवतांक खोशी करपाक सात सवायशिणींक नाल्ल-कपडो दिवन होंट भरपाची चाल आसा.

म्हैसूर वाठारांत 'अक्कगार' ह्या नांवान जलदेवतांक वळखतात. ह्यो सातूय एकामेकांच्यो भयणी आसात. त्यो आदिम स्वरुपांतल्यो सप्तमातृकाच आसूंये, अशें मानतात. हाचें कारण महाराष्ट्रांत तांकां मावल्या (माउल्या-मातृका) अशेंय म्हण्टात. गुजरातांतल्या जलदेवतांक 'माता' ह्या नांवान वळखतात.

जलदेवतांक एक भाव आशिल्ल्याचो उल्लेख मेळटा. दक्षिण भारतांतल्या जलदेवतांक पोटदुरजू नांवाचो भाव आसता. सात आसरांक गवळा नांवाचो एक भाव आसा. उदेंत दर्या देगेवयल्या कोळी लोकांचे जलदेवतेच्या भावाचें नांव 'रमसोदी' अशें आसा.

वऱ्हाडांत सात आसरा ह्यो तापट सभावाच्यो मानल्यात. तांचो उदकाकडेन संबंद आयिल्ल्यान रोगाची उत्पत्ती घडटा, अशें म्हळां.

गिऱ्हा, खवीस, झोटींग, चडीण, बिलाशी, लाव, बापदेव, हडळ ह्या पिशाच्चांचो उदकाकडेन संबंद आयिल्ल्यान ह्या जलदेवतांचे पिडेंतल्यान मुक्त जावपाखातीर वा तांकां खोशी करपाखातीर कोंबो- बोकडो मारपाची चाल आसा. पूर्विल्ल्या काळांत मनशाचोय बळी दिवपाची चाल आसली. महाराष्ट्रांत प्रचलित आशिल्ल्या शिळासप्तमेचे काणयेंत तांचेखातीर ल्हान भुरग्यांक बळी दिल्ल्याचो उल्लेख येता.

- कों. वि. सं. मं.

जल्मी: जल्माक घालपी, गांवाक जल्म दिवपी वा गांवची वसणूक करपी. मूळ मनशाक 'जल्मी' म्हणपाची चाल पूर्विल्ल्या काळांत गोंयांत आशिल्ली. जल्मी हें उतर दोन संदर्भांनी वापरिल्लें दिश्टी पडटा. एक देव ह्या संदर्भांत आनी दुसरें पुजारी वा देवस्वण करपी ह्या संदर्भांत.

गोंयांभायरूय जल्मी परंपरा आशिल्ल्याची म्हायती मेळटा. केरळ राज्यांत अशे जल्मी (Jammī) मेळटात.

गोंयांत जल्मी परंपरा फकत गावडो आनी नायक समाजांमदींच दिसून येता. पूण नायक समाजापरस गावडो समाजामदीं ही चाल चड प्रमाणांत आशिल्ल्याचें दिसून येता.

कांय विद्वानांच्या मताप्रमाण, जल्मी-खुंटी ह्यो परंपरा मुळाक गावडो जमातीच्यो. नायक समाजात त्यो उपरांत उखलून धरल्यो.

ज्या जाग्यार गांवचो तो मूळ पुरुस वसती करतालो, थंय आपल्या पोटा-पाण्याचो प्रस्न सोडोवपाखातीर शेतवड करतालो, तशेंच नव्या देव-दैवतांचीय थापणूक करतालो.

अशेतरेन गांवची वसणूक केल्लो तो मूळपुरुस मेल्या उपरांत ताची वंशावळ, ताची स्थापना, ताचे मूळ मळयेंतच करताली. उपरांत ताच्या कर्तुपांक लागून, ताका 'देवरुप' प्राप्त जातालें आनी गांव जल्माक घालपी म्हूण ताका 'जल्मीदेव' नांव पडटालें. कांयकडेन जल्म्याक मूळी अशेंय म्हण्टात.

जायतेकडेन जल्म्यान वसयल्ल्या जाग्यार फकत ताचेच वंशावळीचो राबितो आशिल्लो दिश्टी पडटा, अशा वेळार तो जल्मीदेव त्या घरण्याचो कूळदेव म्हूण उरता. पूण जेन्ना ताणें वसयल्ल्या गांवांत, हेर जाती-धर्माचीं घरणीं येवन राबितो करतात, तेन्ना तो आडख्या गांवचो ग्रामदेव जाता. जल्मीदेवाच्या म्हऱ्यांत, ताच्या उपरांत मरण पाविल्ले ताचे वंशावळीच्या पुरसांचीय स्थापणूक केल्ली दिसता.

आयज जे तरेन मेल्ल्या मनशाक दामार (पयशार) सोडोवन हाडून

घरंत, देवा म्हऱ्यांत पुजेक लावपाची चाल आसा, त्याच स्वरुपाचो हो प्रकार अशें दिसता.

एकाद्र्या गांवांत जल्मीदेवाची स्थापणूक जाल्या उपरांत, ताच्या अधिकारांत येता तो जागो, जल्मी परंपरा आशिल्ल्या हेर खंयच्याय घरण्यान वसयलो आनी थंय ताच्या घरण्याचो 'जल्मीदेव' स्थापन जालो, जाल्यार मूळाक स्थापन जाल्लो जल्मीदेव, त्या गांवचो म्हाल जल्मी जाता. देख दिवची जाल्यार केपें तालुक्यांतलो आमोणें हो गांव, पोस्ते नावें (दिवचल तालुको) गांवच्यान आपलो जीव वाटोवपाखातीर आयिल्ल्या गावडो जमातीच्या एका पुरसान वसयलो. हो पुरस मेळ्या उपरांत ताची स्थापणूक ताचे मूळ मळ्येंत जाली. उपरांत ह्या गांवचे कर्नेत येवपी कटोवाडो नायक जातीच्या एका पुरसान वसयलो आनी थंय जल्मीदेवाची स्थापणूक जाली. तेन्ना गावडो जमातीच्या जल्म्याक गांवचो म्हाल जल्मी (मूळ वा पयलो) म्हूण मान प्राप्त जालो. आमोणें गांवचो हो जल्मी, चंद्रवाडीच्या बावीस गांवचो म्हाल जल्मी म्हूण मानतात.

आमोणें गांवच्या ह्या म्हाल जल्म्याच्या फातराची स्थापणूक जमनीर केल्ली मेळटा; जाल्यार चंद्रनाथ पर्वतार, जल्म्याच्या मळांत, एका ताटांत कांय ल्हान ल्हान वाटकुळेंचो फातर दवरिल्ले दिसतात, जाकां 'जल्मी' मानतात. हातुंतलो एक मूळ पुरस वा जल्मी जाल्यार हेर त्या घरण्याचे पुर्वज वा पुरीस.

काणकोण तालुक्यांतल्या, श्रीस्थळ गांवांत नुयेंकारांची घरवय आसा. हे घरवयेंत जल्म्याचो फातर स्थापन केल्लो दिसता, जाल्यार तांच्या घरण्यांतल्या हेर पुरसांचे फातर थंय जल्म्या म्हऱ्यांत अशेच दवरल्यात. ज्या गांवांनी जल्मीदेव ग्रामदेव जावन आसा थंय, हिंदू वांगडा किरिस्तांवय ताका भजतना दिसतात.

जल्मीदेव हो गांवचो मूळ पुरस जाल्ल्यान ताचे वंशावळीकडेन, जल्म्याच्या पूजेवांगडा, गांवचें हेर देव-देवस्सन करपाचोय अधिकार आसता. गांवचीं शिमो बांदप, देवचारंग मान करप, हेर देव-देवतांची पूजा करप, हीय जबाबदारी ताचीच उरता. हांगा जल्मी हें उतर पुजारी ह्या अर्थान घेतात.

गोंयांत जल्म्याच्या घरण्याकच, कांयकडेन जल्मी हेंच आडनांव लायिल्लें दिश्टी पडटा. जाल्यार कांयकडेन 'गांवकार', 'वेळीप' हीं ग्रामसंस्थेंतल्या तांच्या अधिदाराचीं नांवां लायिल्लीं दिसतात. आमोणें गांवांतल्या नायक जातीच्या जल्म्याच्या घरण्याक 'शेठकार' म्हण्टात.

हाचेवेल्यान असो निश्कर्श काडूं येता, तो म्हळ्यार ज्या जाग्यांनी, जल्म्याच्या वंशजाकडेन फकत जल्मीपण करपाचो अधिकार आशिल्लो थंय ते जल्मीच उरले, पूण जंय तांकां ग्रामदेवस्थेंतले हेर अधिकार प्राप्त जाले, वा तांच्या घरण्याक हेर नांवां पडलीं, थंय तांचें जल्मी नांव लिपून दुसरें नांव वयर आयलीं.

गावडो वा नायक दोनूय समाजांच्या जल्म्यांचे लग्नसंबंद तांच्या जातीच्या हेर घरण्यांकडेन जातात. जल्म्याचे लग्नसंबंद फकत जल्म्याच्याच घरण्याकडेन जुळटात अशें ना.

एका तेंपार, गावडो आनी नायक दोनूय समाजांतले लोक कोबे कापप वा सोऱ्याक आफडप ह्यो गजाली निशिध्द मानताले. देखून गांवच्या देव-देवाराचो जर असलो मान करपाचो आस्पाव तो, ताच्या उतरान दुसरो कोणय करतालो (केपें-आमोण्यांत हें काम घाणग्यान करपाचें आसता). उपरांत कांय नायक समाजाच्या जल्म्यांनी हें काम करपाक सुरवात केली. पूण आयजूय गावडो जमातीचे जल्मी हें काम निशिध्द मानतात.

जल्म्याक गांवचें देव-देवस्सन करपाखातीर थारवीक शेत-जमनी आनी येणावळी सुटिल्ल्यो आसात. कांय कारणांक लागून एकाद्र्या गांवचो जल्मी आपल्या मूळ घरवयेकडल्यान वा गांवांकडल्यान जरी पयस रावलो तरी थारवीक वेळार गांवांत येवन आपलें वर्सावळीचें देवस्सन तो करतना विश्दी पडटा.

धर्बती नायक

- कों. वि. सं. मं.

जल्तो: डिक्टिऑनरी गणाच्या ब्लॅंटीडी कुळांतलो सुमार २,००० परस चड जाती आशिल्लो कीटक. तो घरंत सांपडटा. ताचें मूळ स्थान, उश्ण कटिबंधीय आफ्रिका. जल्तो हो पाखां आशिल्ल्या सगळ्यांत पूर्विल्ल्या कीटकांतलो आसून ताची उत्पत्ती सुमार २५ कोटी वर्सां आदीं जाली. कीटकांच्या पूर्विल्ल्या जीवाश्मांनी (Fossils) जल्त्याचेय जीवाश्म सांपडटात.

जल्त्याचे कुडीचे अवयव हेर कीटकांप्रमाणूच आसतात. ताची कूड थपकटी. ताका लांब दोऱ्येसारक्यो मिश्र्यो आसतात आनी तिकतिकीत पाखां आसतात. आंग चेपटें आशिल्ल्यान तो ल्हान खाचींत सहज रावता. सुमार अर्द्या जातींतल्या जल्म्यांक पाखां आसतात. पूण ते पाखांचो उपेग उडपाखातीर चडसो करिनात. जल्तो चडकरून उश्ण प्रदेशांत सांपडटा. जगांत आशिल्ल्या जल्म्यांच्या सुमार १,६०० जातींतल्यो कांय थोड्योच जाती मनशाच्या वसतीस्थानांत रावतात. तातूंतल्यो मुखेल चार जाती अश्यो: १. उडेंती (ब्लेटा ऑरिएंटलीस), २. अमेरिकन (पॅरिल्लेनेटा अमेरिकाना), ३. जर्मन (ब्लेटा जर्मनिका) आनी ४. ऑस्ट्रेलियन (पॅरिल्लेनेटा ऑस्ट्रेलेंसिई). उडेंतेकडलो जल्तो हो सामको हळशिकावणो प्रकार, अशें समजतात. जल्तो मनशाच्या घरंत रांदचे कुडींत आनी खांची-फटींनी तशेंच पुस्तकांनी रावता. काळोख जातकच तो आपलें अन्न सोदपाक भायर सरता. तो इतलो शिटूक आनी चपळ आशिल्ल्यान मनशाची मात लेगीत सुलूस लागल्यार तो पळटा. ताचे लिपपाचे सुवातेक, ताच्या शरिरांतल्या ग्रंथींतल्यान भायर येवपी तेलकट द्रवाक लागून आनी मळाक लागून एकेतरेची घाण येता. जल्तो खंयच्याय आयदनावेल्यान भोंविल्लो आसल्यार त्या आयदनाकूय घाण येता. खावचेले पदार्थ तो नश्ट करता. कपडो खावन ताका बुनूय घालता.

अमेरिकन जल्तो ही सगळ्याक दिसून येवपी जल्म्याची मुखेल जात. हो जल्तो आकारान व्हडलो (सुमार ३०-५० मिमी. लांब), तांबसार तपकिरी रंगाचो आसून नर आनी मादी ह्या दोगांकूय पाखां आसतात. तो पाखांचो उपेग प्रसंगप्रमाण उडपाखातीर करता. जल्त्याचो जीवनक्रमांत तांती, अर्मक, पील, पुराय वाड जाल्लो जल्तो असो आसा. निषेचित (fertilized) मादी खांचीनी चवळेच्या आकाराचीं, चॉकलेटी रंगाच्या आवेष्टनांत चडांत चड १६ तांतयां घालता.

मादी आपले पूर्णावस्थेंतल्या ५ म्हयन्यांच्या जिविताकाळांत ५-८ अंडप्रावर (ootheca) घालता. हवेच्या तापमानाप्रमाण तांतयां सुमार ४० दिसांभितर फुटून तातूंतल्यान बारीक आकाराचीं पिलां भायर पडटात. तांची वाड पुराय जावपाक ४-२४ म्हयने लागतात. जल्म्याची एक पिळगी ९-३० म्हयन्यांची आसता.

जल्म्याचो नाश करपाखातीर फुडले उपाय करतात: १. धान्याच्या पिळांत टाकणखार (Borax) पूड भरसून रातीकडेन जल्मे जंय जमतात थंय घालतात. २. डी. टी., गॅमॅक्झिन, पायरेथ्रिन पूड, मॅलेथिऑन आदी कीटकनाशकां तांच्या लिपून बसपाचे सुवातींनी उडयतात.

प्रयोगशाळेंत आनी संशोधन कार्यांत जल्म्याचो खूब उपेग जाता.

- कों. वि. सं. मं.

जहन्नम: इस्लाम धर्मीयांच्या नरकाक 'जहन्नम' अशें म्हण्टात. हाचो अर्थ 'दुख्ख भोगपाचो जागो' असो जाता. ह्या जहन्नामाचे सात भाग आसात. १. जहन्नम - सगळ्या मुसलमानांक ह्या भागांतल्यान वचचें पडटा. तो कोणकूच चुकोवपाक येना. २. लक्षा ३. अल् हुतमा ४. सईर ५. सकर ६. अल जहीम ७. हाविया.

पातकाच्या चड उणें प्रतीप्रमाण विंगड विंगड भागांत विंगड विंगड लोक धाडटात.

- कों. वि. सं. मं.

जहांगीर: (जल्म: ३० ऑगस्ट १५६९; मरण: २८ ऑक्टोबर १६२७).

अकबरचो चलो आनी चवथो मोगल सम्राट. ताचें पयलींचें नांव सलीम. युवराज आसतना ताणें आपल्या बापायआड बंड केलें. तशेंच

आपल्या बापायचो इश्ट अबुल फजल हाचो ताणें खून घडोवन हाडलो; पूण फुडें ताचो आनी बापायचो एकचार जालो. अकबरच्या मरणाउपरांत २४ ऑक्टोबर १६०५ दिसा तो अबुल-मुजफ्फर नुरुद्दीन मुहम्मद जहांगीर बादशाह गाझी ह्या नांवान गावयेर बसलो. ताणें १२ कलमी जाहीरनामो काडून कांय कर कमी केले आनी लोकांक सुरक्षीत जिणेचें आश्वासन दिलें. ताच्या आंगांत उदारपण आनी सहिष्णुता हे बापायचे गूण दिसताले. पूर्वापार चलत आयिल्ली कार्यपध्दत ताणें तशीच फुडें चालू दवरली.

सुर्वेक ताणें आपलो व्हडलो चलो खुसरो (खुस्वरुव) हाचें बंड मोडून काडलें आनी ताका आदार दिवपी शीख गुरू अर्जुनसिंग हाका छळ करून जिवो मारलो. १६११ त ताणें शेर अफगाण हाका मारलो आनी ताची रूपेस्त बायल नूरजहान हिचेवांगडा तो लग्न जालो. ताणें बंगालांतल्या बंडखोर अफगाणांक (१६१२) आनी मेवाडचो राणा अमरसिंह (१६१४) हांकां शरण हाडले. त्याच वर्सा अहमदनगर आनी १६१६ त कांगडाचो अजिंक्य किल्लो जिखलो. पूण कंदाहार १६२२ त ताका वगडावचें पडलें. ह्याच सुमाराक राजकुंवर खुर्रम हाणें केल्लें बंड महाबतखानाचो आदार घेवन ताणें मोडून काडलें, पूण १६२४ तले भातवडीचे लडायेंत मलिकंबरान मोगल आनी विजापुत्कर हांच्या संयुक्त सैन्याचो पराभव केलो. फुडें महाबतखानान स्वताच बंड करून जहांगीराक बंदखणीत घालो. नूरजहानान धाडसान आनी युक्तीन हें बंड मोडून जहांगीराक सोडयलो.

जहांगीर अतिरेकी, मद्यपी आनी सुखासीन आसलो, तरी कलामोगी आनी थोडोसो न्यायप्रिय आसलो. लोकांच्या गाराण्यांचो निकाल बेगीन जावचो, म्हूण ताणें न्यायशुंखला दवरिल्ली, अशी दंतकथा आसा. सुश्ट-सैम आनी शिकार हांरी ताका आवड आशिल्ली. ताणें साहित्य आनी कला हांकां उत्तेजन दिलें. ताणें बरयल्लें अर्दकुटें आत्मचरित्र 'तारीख-इ-सलीमशाही वा तुशुक-इ-जहांगीरी' ह्या नांवान उजवाडाक आयलें. सुरत हांगा ब्रिटीश लोकांखातीर वेपारी वखाशेची परवानगी मेळोवपी सर टॉमस रो हाणें जहांगीरविशीं कांय म्हायती बरोवन दवरल्या.

- कों. वि. सं. मं.

जहालमतवाद: एकाद्रे संत्येकडेन वा समाजाच्या विचारांकडेन पळोवपाची मुळावी नदर रुढ कल्पनांपरस एकदम वेगळी आसता, तेन्ना ताका जहालमतवाद (Radicalism) अशें म्हण्टात. अशा मतांत कांय तार्किक सूत्र आसून त्या सूत्राफाटल्यान तें मत निर्भयपणान परगटावपाची शक्ती आसत जाल्यार त्या मताक मौलिकता प्राप्त जाता आनी मागीर तें मत फकत जहाल म्हळ्यार प्रक्षोभ निर्माण करपी उरता, तर तें खूब जाणांच्या विचारांक प्रेरणा दिता आनी कांय वेळार प्रमाण अशें समाजीक मत तयार जाता.

सतराव्या शेंकड्यांतले बौध्दिक जागृतायेक लागून जहालमतवादाक चालना मेळ्ळी. जिणेचे आनी जगाचे मौलिक समीक्षेच्या मळार नवीं नवीं आव्हानां एकसारकीं फुडें येत आसतात. देखून, जहालमतवादी नदर एकसारकीं विकसित जायत आसता. आनुवंशिक राजेशाहीक धपको हो राजकी जहालमतवादाचो पयलो आविश्कार जावन आसा. हो जहालमतवाद युरोपांत अठराव्या शेंकड्यांत अस्तित्वांत आयलो. अस्तंती समाजांत राज्य करपाची बुध्दिमत्ता, हक्क आनी सत्ता ही फकत कांय मुळभर शिश्टजनांकडेन आसूं येता, असो समज आशिल्लो. जहालमतवादान ताचेर खर टिका केली आनी व्यक्तिस्वातंत्र्य आनी लोकांचें सार्वभौमत्व हीं तत्त्वां पुरस्कृत केलीं. लोकतांत्रिक जहालमतवादाचें खाशेलेपण म्हळ्यार, ताणें मतपरिवर्तनाच्या मार्गाचेरूच विश्वास दवरलो; तशेंच बुध्दीचें आनी तर्काचें शास्त्र वापरलें.

समाजीक जहालमतवादाच्या पुरस्कर्त्यांचें आपल्या विचारफाटल्यान एक खासा तत्त्वगिन्यान आसता. समाजीक परिवर्तन घडोवन हाडपाची एक खासा कार्यावळ आसता. तेचवांगडा हेरांची नदर वा श्रध्दा

समाजाच्या मनांतल्यान काडून उडोवपाचें वा ती प्रवृत्ती नश्ट करपाचें धोरण जहालमतवादी आपणायतात. जी नदर मान्य ना ती नश्ट करपावांगडाच स्वताक अभिप्रेत आशिल्ली नवी नदर सत्य आसा, न्याय्य आनी हितकारक आसा अशें मत जहालमतवादी व्यक्तपणान मांडतात. इतलेंच न्हय, तर आपलें मत प्रस्थापित जावंचें आनी हेरांनीय आपल्या मताचो पुरस्कार करचो, असो तांचो आग्रो आसता.

फ्रेंच आनी अमेरिकन राज्यक्रांतींनी आर्विल्ल्या जहालमतवादाचो प्रभावी आविश्कार जालो. जॅकोबिन चळवळींत प्रबोधनकाळांतल्या आदर्शांक मूर्त-स्वरूप दिवपाचो प्रत्यक्ष यत्न जालो. तांच्या संघटनतंत्राचो जहालमतवादाच्या प्रसारखातीर परिणामकारक उपेग जालो. लोकानुवर्तित्व (पॉप्युलिझम) हो आनीक एक जहालमतवादाचो प्रकार. ताचीं विंगड विंगड रुपां वेगवेगळ्या देशांत प्रगट जालीं. अमेरिकेंत जेफर्सनच्या लोकशाय आदर्शांनी असले प्रवृत्तीचो उगम दिसून येता. लोकानुवर्तित्वाच्या विंगड विंगड आविश्कारांनी कांय सर्वसामान्य सूत्रां आशिल्लीं. सैमाच्या सांगातांत रावपी मनशांचे हक्क तशेंच मनशाचे निर्माणशक्तीचेर वृद्ध विश्वास आनी ताची स्वाभाविक प्रतिक्रिया म्हूण मोटे केंद्रसत्तेक तशेंच धंदेवाईक राजकी प्रशासकांक विरोध, हीं ह्या जहालमतवादाचीं खाशेलपणां आसात.

इंग्लंडांतल्या सैध्दांतिक जहालमतवादांत सगळ्यांत पयलीं बेंथॅमचें नांव घेतात. तात्त्विक जहालमतवाद (मौलिकतावाद) मांडपी पयलो विचारवंत बेंथम. मनशाच्या अणभवाचेर आदारिल्लें तत्त्वगिन्यान, मनशाच्या सुख-दुख्खाच्या हिसपाचेर आदारिल्लें नीतिशास्त्र आनी शासनाची उपयुक्ततेच्या सिध्दांताप्रमाण पुनर्रचणूक, ह्या मोलादीक सिध्दांताची मांडावळ बेंथम हाणें केली. ताका मात लेगीत हिंसेचो वापर करीनासतना नवी विवेकिनश्ट अशी समाजवेवस्था अभिप्रेत आशिल्ली.

जहालमतवादाचो एकदम खर आनी पध्दतशीर आविश्कार अराज्यवादांत दिसून येता. अराज्यवादाची विस्कटावणी विल्यम गॉडविन हाणें केली. मनशाक बुध्दीप्रमाण आचरण करपाखातीर सक्ती करपाची गरज ना, तर बुध्दीप्रमाण न वागपाची सक्ती करप अन्यायाचें आसा, हें गॉडविन हाचें मुखेल सूत्र आशिल्लें. ह्या सूत्राच्या आदारचेर समाजांतल्यो सगळ्यो संस्था बरखास्त करच्यो, अशें ताणें सुचयलें. 'पूर्वां ह्या अराज्यवादाक अर्थीक सुदारणांची कार्यावळ दिली. खाजगी मालमत्ता म्हळ्यार अपहरण आसा, हें पूर्वांचें तत्त्व आशिल्लें. 'समाज हो एक सैमीक जिवो घटक आसून मनीस हो समाजीक प्राणी आसा; शासनसंस्था आनी प्रचलित अर्थीक वेवस्था नश्ट करपाक जाय', अशें ताका दिसतालें. स्वतंत्र संस्था आनी विकेंद्रित तशेंच नियंत्रित शासन कशें निर्माण जातलें, हाच्यो कितल्योश्योच येवजणी ताणें आंखिल्यो. क्रॉपॅटकिन ह्या अराज्यवादाच्या आनीक एका भाष्यकारान डार्विनच्या उत्क्रांतिवादाचेर खर टिका केली. जो पात्र आसा तो जियेतलो असो सैमाचो नेम नासून पात्र नाशिल्ले जीव लेगीत सैम पोसता. मनीस समाजांतूच न्हय तर जनावरांभितर लेगीत परस्पर सहकार्याचें नातें आसता, अशी क्रॉपॅटकिनची भूमिका आशिल्ली. श्रमविभागीणी वा अर्थीक चलन हांचो आस्पाव नाशिल्ली, पूण कम्यूनचेर (Commune) म्हळ्यारूच सहकार तत्त्वाचेर आदारिल्ली अर्थवेवस्था आनी पुराय कम्युनिस्ट समाजाची निर्मिती, हो ताचो आदर्श आशिल्लो. जॉर्ज सॅरेल ह्या अराज्यवादी सैध्दांतिकाच्या विचारांत मनशाच्या बऱ्यापणाक वा व्यक्तिस्वातंत्र्याक खास म्हत्व ना. ताणें आपल्या 'Reflections of Violence' ह्या ग्रंथांत कामगारवर्ग भांडवलशाही सत्ता कशी हुमटून उडोवंक शकतलो, हाची फोडणीशी केल्या. सार्वत्रिक संप हें मुखेल अस्त्र अशें मानून प्रस्थापित कामगार संघटनांचो क्रांतीखातीर उपेग करपाचें ताचें तंत्र आशिल्लें. तातूंतल्यानूच अराज्यवादी संघसत्तावाद जल्माक आयलो.

एकुणिसाव्या शेंकड्याच्या सुरवातीच्या काळांत जहालमतवादांत बरीच एकवाक्यता आशिल्ली. पूण एकुणिसाव्या शेंकड्याच्या मध्याक

सावन तातूंत उजवो आनी दावो असो फरक जालो. उजवो जहालमतवाद हो प्रस्थापित राश्ट्रसत्ताक चड बळिश्ट करपाचे प्रवृत्तीतल्यान निर्माण जालो. खासा राश्ट्रवंशांचे इतिहासीक कार्य आसता, हे भुमिकेचेर उजव्या जहालमतवादाची बसका आदारीत आसा. वांशिक एकरुपता आनी प्रादेशिक सार्वभौमत्व हांचो परस्परसंबंद एकुणिसाव्या शेंकड्यांत सर्वमान्य जाल्लो आनी त्या आदारचेर पयल्या म्हाझुजाउपरांत वर्सायच्या तहाप्रमाण युरोपचें राजकी वांटें जाले. पयल्या म्हाझुजाउपरांत पयल्या दोन दशकांत अतिरेकी राश्ट्रवादाचें एकवट जहाल स्वरूप इटली-जर्मनी-जपानांतल्या सर्वंकष हुकुमशाहींत प्रगट जालें. ह्या हुकुमशाह्यांचें सैद्धान्तिक अधिष्ठान थोड्याभोव फरकान सारकेंच आशिल्लें. ते वंश वा सांस्कृतिक दायज वा दोनांयचेर आलटून-पालटून भर दिताले. हिटलरचो नाझीवाद आनी मुसोलिनीचो फॅसिझम हे दोनूय व्यक्तीत्वांतल्यांचे खर दुस्मान आशिल्ले. व्यक्तीत्वान फकत प्रजा. स्वतंत्र मनीस म्हूण ताका फॅसिस्ट समाजांत सुवात नाशिल्लें. प्रजातांत्रिक जहालमतवाद आनी अराज्यवाद हांणी पुरस्कृत केल्लीं स्वातंत्र्याचीं सगळीं मूल्यां फॅसिझमान न्हयकारलीं. समानता आनी शांतता फॅसिझमाक मान्य नाशिल्ली. वंशश्रेष्ठत्वाखातीर सगळ्या मनशांचे समानतेचो धिक्कार करप आनी ह्या श्रेष्ठ वंशाची सत्ता सगळ्याक प्रस्थापित करपाखातीर शांततारेच्या जाग्यार झुजाचोच गौरव करप, हें नाझीवाद आनी फॅसिझम हांचें सूत्र आशिल्लें.

दावो जहालमतवाद लेगीत एकसुरी वा एकजिनसी उत्सासतना ताच्यांत जायत्यो प्रवृत्ती निर्माण जाल्यो. १. अराज्यवादी २. मार्क्सवादी-लेनिनवादी (माओवादी, ट्रॉट्स्कीवादी हांचो आस्पाव ह्या गटांत जाता) ३. मार्क्सवाद न मानपी जहालसमाजवादी, अतिजहाल अराज्यवादी. सेनच्या यादवी झुजांत अराज्यवाद्यांनी जहाल आघाडींत सामील जावन फ्रेंकोचे घुरयेक तोंड दिलें. फ्रांसंत जाल्या १९६८ चे विद्यार्थीक्रांतींतूय अराज्यवादी गटान कामगिरी केली. युरोपीय देशांत खुबशा सुवातींनी अराज्यवादी गटांचो प्रभाव दिसून येता.

दुसऱ्या म्हाझुजाउपरांत उदेंत युरोपांत सगळ्याक साम्यवादी सत्ता अस्तित्वांत आयली. चीन, व्हिएटनाम, उत्तर कोरिया हांगांय यशस्वी क्रांती जावन साम्यवाद प्रस्थापित जालो; अस्तंत युरोपांत इटली, फ्रांस, पोर्तुगाल आनी स्पेन ह्या देशांतल्या साम्यवाद्यांनी कामगारंच्या हुकुमशाहीच्या मार्क्सवादी सिद्धांताचो आनी रशियाच्या आंतरराश्ट्रीय नेतृत्वाचो धिक्कार केलो. हे नवे दावे गट व्यक्तिस्वातंत्र्याचें मूल्य म्हत्वाचें अशें मानतात. अर्थीक विकेंद्रीकरण आनी प्रत्यक्ष लोकशाही हांचो ते पुरस्कार करतात. तांकां राजकी, अर्थीक आनी शिक्षणीक अशीं सर्वांगीण पुनर्घटना अभिप्रेत आसा.

जहालमतवादाचो दुसरो फांटो उत्क्रांतिवादी समाजवादाचो वा लोकशाय समाजवादाचो जावन आसा. ब्रिटन, अस्तंत जर्मनी, स्कॅंडिनेव्हियन देश हातूंत लोकशाही समाजवादी मदीमदीं सत्तेर येतात. राजकी आनी अर्थीक सत्तेच्या केंद्रीकरणाक लावून निमाणे हुकुमशाही निर्माण जाता. देखून, तांकां संमिश्र अर्थवेवस्था आनी लोकशाहीच मानवात. साम्यवादी आनी लोकशाही समाजवादी हांचेमदीं लेनिनच्या काळांत खर संघर्श निर्माण जाल्लो.

दुसऱ्या म्हाझुजाउपरांतच्या काळांत जहालमतवादाचो प्रसार आशिया, आफ्रिका आनी लॅटिन अमेरिका हातूंत जालो. युरोपीय वसाहतवादाचे गुलामगिरींतून मुक्त जाल्ल्या देशांत जहालमतवादाचो खास प्रभाव दिसून येता. तातूंत राश्ट्रवाद आनी लोकशाही समाजवाद वा हुकुमशाही मानपी साम्यवाद अश्यो दोनूय प्रवृत्ती दिसून येतात. आशियांतल्या साम्यवाद्यांतूय (चीन, उत्तर कोरिया, व्हिएटनाम) स्वतंत्रपणान साम्यवादी समाज उबारप आनी रशिया-चीन संघर्शांत तत्व रवप, असो ह्या घोरणाचो प्रभाव दिसून येता.

- को. वि. सं. मं.

जळगांव: महाराष्ट्र राज्यांतल्या जळगांव जिल्ह्याचें मुखेल थळ.

लोकसंख्या: १,४५,३३५ (१९८१). शारचो जावांठ: १२.४४ चौ.किमी.; ईशान्येक ४१८ किमी. अंतराचेर गिरणा आनी तापी न्हंयांचे मदीं हें शार वसलां. हांगाची हवा सुकी, भलायकेक मानवपी अशी आसली तरी खरख्या गिमाखातीर जळगांव शाराची बरीच नामना आसा. ह्या शाराक उदकापुरवण बरेंतरेन जाता.

पूर्विल्ल्या काळांत आदल्या खानदेश वाठारांचें हें राजधानीचें शार आशिल्लें. १८१८ वर्सा मेरेन ह्या शाराचेर होळकराचो शेक चलतालो. पूण उपरांत ब्रिटिशांची सत्ता आयली.

१८६२ वर्सा सावन जळगांव शारांत रेल्वेमार्ग सुरु जालो. तेन्नासावन भारतांतलें सगळ्यांत पोरनें रेल्वेमार्गावेलें स्थानक म्हूण जळगांवची नामना आसा. मध्य रेल्वे आनी अस्तंत रेल्वेचें हें प्रस्थानक आसा. जळगांव ते अमळनेर लघुरेल्वे मार्ग ह्या शारांतल्यान वता. तेचपरी जळगांव ते अंजिळ राजमार्ग ह्या शारांतल्यान सुरू जाता. देखूनूच 'अंजिळ प्रवेशदार' म्हूण ह्या शाराची नामना आसा. सव्या क्रमांकाचो धुळे-नागपूर-कलकत्ता, राश्ट्रीय मार्ग जळगांवांतल्यान सुमार ६५ किमी. मेरेन आसून राज्य परिवहन मार्गाचें हें मुखेल केंद्र आसा.

फाटल्या दोनशें वर्सांत ह्या शाराची उदरगत जायत आसा आनी सद्या जळगांव शार वेपारी, उद्येगीक आनी शिक्षणीक नदरेन मुखेल केंद्र जालां.

शारांत कापूस, केळीं, मस्मी भिकणां, मसालो, धान्य, बोरें, येरें आदी तरेकवार फळां आनी भाज्यो भरपूर प्रमाणांत जातात. देखून ह्या वस्तूंची हांगा व्हड बाजारसेठ आसा. जळगांवासावन गाय, बैल आदी जावारां तशेंच तांतयां, दूद, तूप आनी हांगा उत्पादन जाल्ल्या हेन वस्तूंची निर्यात जाता. भातांत फकत जळगांव शारांतूच केळपीर काखानो आसा. तेचपरी कापूस पिंजून गट्टे बांदपाचो कारखानो, तेलाचो आनी कपड्याचो गिरणी, विजेचीं केंद्रां आदी जळगांव शारांत आसात.

जळगांव शारांत सगळे तरेच्यो शिक्षणीक मळावेल्यो संस्था आसात ह्यो संस्था शिक्षणीक मळाचेर उदरगत करूंक वावुरतात. भारतांतली तशींच महाराष्ट्रांतलीं म्हत्वाचीं हेर शासकीय कार्यालयां हांगा आशिल्ल्यान जळगांव शाराक म्हत्व आसा. जळगांव शारांतलीं देवळां, पीर, मशिदी आनी हेर पोरन्यो वस्तू पळोवपासारक्यो आसात. महाराष्ट्रांतलो सगळ्यांत व्हड दूद प्रकल्प हांगा आसा. हांगा सप्ता, सॅमेलनां, शिबिरां, व्याख्यानां जायत आसतात. देखून जळगांव शारांत सदांच गजबजिल्लें आसता.

- को. वि. सं. मं.

जांब: (मराठी- जांब गुलाबी, हिंदी- गुलाब जामन; गुजराती- गुलाब जांबु; संस्कृत- जंबू, जंबुराज; इंग्लीश- रोझ ऑपल, सॅटीन-सायशियम जांबोस, यूजेनिया जांबोस; कूळ- मिर्सी).

सदांच पाचवेचार आसपी हें झाड सादारणपणान ९ मी. मेरेन वाडटा. पानां लांबट आनी अरुंद आसतात. पानांची लांबाय सादारण १२ ते २० सेंमी. इतली आसता. फुलां पाचव्या रंगाचीं. फळां सादारण हळडुवसार ते धवसार गुलाबी रंगाचीं आसतात. फळांत १-२ बियो आसतात.

इस्ट इंडीज, सिक्कीम, भारत हांगा हो रूख सांपडटा. हरशीं हें एक रानवटी झाड; पूण बंगाल, आसाम, मणिपूर सारक्या राज्यांनी ह्या पिकाची पध्दतीन लागवड केल्ली दिसून येता. गोंयांत बरेचकडेन हें झाड पळोवंक मेळटा.

ह्या झाडाची गुटी कलम पध्दतीन लागवड करतात. हें झाड फेब्रुवारी-एप्रिल म्हयन्यांत फुलता आनी जून ते ऑगस्ट म्हयन्यांत फळां तयार जातात. दक्षिण भारतांत मात झाड बेगीन फुलता आनी फळांय बेगीन तयार जातात.

फळाचो आकार सादारण बारीक सफरचंदायेदो आसता. फळाक व्हडलीशी रुच आसता; पूण गुलाबासारको वास येता. फळाचो रस मेंदू आनी यकृताक पुश्टीक आसता.

गुलाबी जांबावांगडा जांबाची आनीक एक जात म्हळ्यार मलाका

जांबळ - जांबावलीकार, डॉ. पांडुरंग

जांब. हाका मलाखी जांब, मोटन ऑपल, गुजेनिया मलाकेन्सिस, सायसिजियम मलाकेन्सिस अशीं नांवां आसात. कूळ मात मिर्टेसी हेंच आसा. हें झाड सादारण ९-१५ मी. मेरेन वाडटा. पूण भारतांत हो रुख दोन ते अडेज मी. परस चड वाडना. हाका मे-जून च्या काळांत फळां येतात.

- विश्राम गांवकार

जांबळ: (मराठी- जांभूळ; हिंदी- जामुन, काला जामुन; गुजराती- जांबुडा; संस्कृत-जंबु, महास्वंध, नीलफल; इंग्लीश- ब्लॅक प्लम, जावा ऑपल; लटीन- सायसिजियम क्युमिनी, यूजेनिया जांबोलाना; कूळ-मिर्टेसी).

वसूयभर पाचवेंचार उरशीं हें झाड सुमार ३० मी. मेरेन ऊंच वाडटा. झाडाचो घेर सुमार ३.६ मी. मेरेन आसता. साल २.५ सेंमी. जाड; पानां एकामेकांसामकार आनी दाट पाक्षीं आसतात. पानांची लांबाय ७.५ ते १५ सेंमी. आनी रुंदाय ३.८ ते ६.३ सेंमी. आसता. फुलां भितरल्यान हळडुवीं जाल्यार भायल्यान लेव पाचव्या कोयचीं आसतात. फुलांच्यो चार पाकळ्यो वेगवेगळ्यो आसतात. फळां एके बियेचीं लांबट, वाटकुळीं आसतात.

ह्या झाडाचें मूळ स्थान भारतांतले अस्तंत घाट अशें मानतात.

ह्या पिकाची लागवड श्रीलंका, मलाया, ऑस्ट्रेलिया ह्या देशांनी व्हडा प्रमाणांत जाता. भारतांत चडशा अस्तंत घाटांत हें झाड सरसपणान दिसता. ह्या झाडाची पध्दतशीरपणान केल्ली लागवड भारतांत पळोवंक मेळना. गोंयांत जांबळांचे रुख काजूचे लागवडींत आनी न्हंयांचे देगेर सैमीक पध्दतीन जाल्ले दिसतात.

जांबळाच्यो खास अश्यो जाती नात. पूण दोन प्रकार आसात, ते अशे.

१. रा-जामन: ह्या प्रकारच्या झाडाक मोटीं जांबळां लागतात. तीं गोड आसतात आनी भितरल्यो बियो बारीक आसतात.

२. काशा: ह्या प्रकारचीं जांबळां बारीक आनी रुचीक आंबट आसतात.

जांबळाचें झाड लोमी प्रकारचे जमनींत बरेतरेन वाडटा. उदक सहजपणान व्हांवन वचपी सुवात ह्या झाडाक मानवता. झाड पावसाच्या उदकाचेर वाडटा, तरी गिमादिसांनी उदक घाल्यार तांची वाड बरे तरेन जाता.

पध्दतशीर लागवड करपाखातीर बियो काडून १० ते १५ दिसांभितर किल्लत घालतात. जांबळाचे बियेचें खाशेलपण म्हळ्यार एके बियेंतल्यान बरींच रोपां किल्लून येतात. कलम पध्दतीनूय ह्या झाडाची लागवड करतात. शास्त्रोक्त पध्दतीन लागवडीखातीर १×१×१ मी. लांब, रुंद आनी खोल १०×१० मी. अंतराचेर फोणकुलां मासून पावसाचे सुर्वेक तातूंत रोप वा कलम रोयतात. सुरवातीचीं पांच वर्सां झाडाक सुमार २० किग्रॅ. कंपोस्ट वा शेणसारें दितात. उपरांत हें प्रमाण ल्हव ल्हव वाडोवन १० वर्सां आनी ताच्यावयल्या झाडाक १०० किग्रॅ. कंपोस्ट वा शेणसारें घालतात. जमीन पिकाळ आसल्यार झाडाक रसावनीक सारीं घालपाची गरज ना. पूण हलक्या दर्जाचे जमनींत वाडिल्ल्या झाडाक सुमार १० वर्सांउपरांत २५० ग्रॅ. नत्र; २५० ग्रॅ. स्फुख आनी २५० ग्रॅ. पलाश दितात. हें सारें सादारणपणान ऑगस्ट म्हयन्यांत दितात.

रोंपा लावन तयार केल्लीं झाडां ८-१० वर्सांभितर, जाल्यार कलमी झाडां ५-६ वर्सांभितर फळां दिवंक लागतात. झाडाक फेब्रुवारी-मार्च म्हयन्यांत फुलां येतात आनी फळां एप्रिल-मे म्हयन्यांत येतात. एका झाडाक सुमार १००-१५० किग्रॅ. जांबळां लागतात.

जांबळाच्या झाडाचें लांकूड घराच्या मदेराक आनी शेतकार्याचीं उपकरणां करपाखातीर वापरतात. झाडाचे सालींतलें टॅनिन हें द्रव्य चामडें रंपोवपाखातीर उपेगाचें आसता. फळां पिकतकच रुचीक बरीं लागतात. पोटांतल्या तशेंच गोड्यामुताच्या दुयेंसांचेर जांबळांचीं फळां उपेगी पडटात. फळांपसून सोरो, जेली, सरबत, व्हिनीगर तशेंच लोणचीं तयार करतात. झाडाचीं पानां रस्मी कीडे पोसूंक वापरतात. तशेंच तांचो

गोरवां, मेंढरां, बोकड्यो हांचेखातीर खावड म्हूण उपेग जाता. तरत्या पानांचो कसाय पोटांतल्या विकारांचेर वखद म्हूण घेतात. जांबळाच्या फुलांनी बऱ्याच प्रमाणांत म्हांव आसता. ह्या झाडाक रोगाचो वा कीडीचो त्रास व्हडलोसो जायना. पानां खावपी कीड आनी धवो मूस हांचो केन्नाय त्रास जावं येता. असो त्रास जाल्यार ०.०३ % मॅलाथीयोन वा डायमेटोएट ह्या जंतुनाशकांचो फवारो माखतात. फळां कुसपाचो त्रास जाल्यार डायथेन-झेड-७८ हें जंतुनाशक ०.२ % फवारतात.

- विश्राम गांवकार

जांबावलीकार, डॉ. पांडुरंग बाबी: (जल्म: ७ फेब्रुवारी १९१५, जांबावली-केरें).

गोंयचो सुटके झुजारी. बापायचें नांव बाबी जांबावलीकार ताणें मेदीकू शिरर्जियांव (Medico Chirurgiao) ही वैजकीशास्त्राची पदवी घेतली. तेचपरी ताणें मुंबय उच्च पदवेचें शिक्षण घेतलें. १९३० वर्सा शिवाजी युवक संघाचो वांगडी जावन ताणें समाजीक वावर करूंक सुरवात केली. २३ डिसेंबर १९३३ दिसा थापणूक जाल्ल्या 'उनियांव अकादेमीका' (Uniao Academica) हें विद्यार्थी संघटनेचो तो संस्थापक वांगडी आसलो. १९३९ वर्सा गोंयच्या 'गोवा काँग्रेस कमिटी' (मुंबय) हे संघटनेचो तो वांगडी जालो. १९४२ त मुंबय जाल्ले पोलिसांचे फासेदीत रश्ट्रवाद्यांक बरीच दुखापत जाली, तेन्ना दोतोर्यांचो पंगड घेवन तो तांकां आदार दिवंक गेलो. आर्चबिशप डॉ. जुजे द कॉश्ट नुनिश हाणें गोंयकारांविशीं वायट उतरां काडलीं. ताचे आड निशेद करपाक ताणें १९४३ वर्सा पणजे शारांत गोंयच्या हिंदूंची मिरवणूक घडोवन हाडली. पांडुरंग पी. शिरोडकार हाच्या फुडारपणाखाल जून १९४३ वर्सा ताणें हत्यारबंद हल्लो करपाचो कट रचिल्लो. तातूंत ताणें गोंयकार शिपायांच्या आदारान 'पियलो द तामडी माती' (Piolo do Tambdi Mati) ह्या नेमाळ्याचे कचेरीक उजो लावपाचें थारायल्लें. पूण हो कट भायर फुटिल्ल्यान ताका बेळगांव वचून लिपचो पडलो. थंय रावन तो गोंयचे सुटके झुजाखातीर वावर करूंक लागलो. १९४६ वर्सा तो 'महाराष्ट्र एकीकारण समितीचो' सरचिटणीस आशिल्लो. १९४७ वर्सा मुंबय गोंयचें जें पयलें राजकी अधिवेशन भरिल्लें तातूंत ताणें वांटो घेतिल्लो.

१९४८ वर्सा ताणें दत्तात्रय व्यंकटेश पै हाणें संपादन केल्लें 'विकास' नांवाचें मराठी सातोळें उजवाडाक हाडलें. १९४९ वर्सा तो 'नॅशनल काँग्रेस गोंय' संघटनेचे बेळगांव कमिटीचो अध्यक्ष जालो. ४ आनी ५ जून १९४९ दिसा बेळगांव, नॅशनल काँग्रेस गोंय संघटनेचें जें अधिवेशन भरिल्लें तातूंत तो येवकार समितीचो अध्यक्ष आशिल्लो. १९५० वर्सा समयुक्त महाराष्ट्र परिशदेच्या दक्षिण विभागाचो चिटणीस म्हूण तो वेंचून आयलो.

जून १९५० वर्सा गोमंतक मराठी साहित्य संमेलनाचो चिटणीस ह्या नात्यान ताणें बेळगांव हांगा अधिवेशन आयोजित केलें. १९५० वर्सा तो 'नॅशनल काँग्रेस गोंय' संघटनेचे काँग्रेस कार्यकारी कमिटीचो वांगडी जालो. २६ आनी २७ मे १९५० दिसा ताणें लोंढा हांगा हे संघटनेची दुसरी परिशद आयोजित केल्ली. जुलय १९५० त, दिल्ली हांगा भरिल्ले नॅशनल काँग्रेस गोंय संघटनेच्या तीन सदस्य समितीचो तो वांगडी आसलो. ऑक्टोबर आनी नोव्हेंबर १९५० त, ताणें विश्वनाथ एन्. लवंदे हाच्या आदारान आरेंदा ते माजाळे (कारवार) हांगा बसका घेतल्यो आनी सत्याग्रहांत वांटो घेवंक लोकांक स्फूर्त दिली. फ्रांस आनी पोर्तुगालच्यो वसाहती, ज्यो भारतांत आशिल्ल्यो, तांचे एकात्मतेचो पुरस्कार करपी पक्षांचे जोड परिशदेक तो २० मे १९५१ दिसा हजर राविल्लो.

१९५१ वर्सा नॅशनल काँग्रेस गोंय संघटनेचे कार्यकारी कमिटींत डॉ. काशिनाथ संजगिरी हाच्या अध्यक्षपणाखाल तो सरचिटणीस जालो. डिसेंबर १९५१ त, तो मुंबय वैजकी सेवा करूंक लागलो. गोंय सुटके उपरांत 'गोमंतक भाशा परिशद', 'महाराष्ट्र एकीकरण समिती', 'गोमंतक मराठ समाज' ह्या संस्थांकडेन ताचो संबंद आशिल्लो. बेळगांव

जावन उजवाडाक येवपी 'तरुण भारत' ह्या नेमाळ्याखातीर तो बरप करतालो. १८ जून १९८४ विसा गोंय सरकारान ताच्या सुटके झुजांतल्या वावरचो भोवमान केलो.

- कों. वि. सं. मं.

जॉन्स: तोंड पुराय उक्तें करून श्वास भितर घेवन भायर सोडपाचे तितकित क्रियेक जॉन्स म्हण्टात. जॉन्स संबंदी जायते समज आनी चालीरिणी आदिवासी लोक तशेंच आर्विल्ल्या लोकांमजगतीं पयलींच्या काळासावन चलत आयल्यात. आदिवासी लोक, मनशाचो आत्मो नाक हा तोंडांतल्यान भायर सरता अशें मानतात; तेचपरी हे वाटेंतल्यान भुतां-खेतां येवंक शकतात अशेंय ते समजतात. ताका लागून संवसारांतल्या सगळ्या आदिवासी लोकांभितर घरांचीं दारां बंद करून दवरपाची चाल दिश्टी पडटा. जॉन्स येवपाचे वेळार तोंडामुखार हात धरपाची चाल लोकांमदीं दिश्टी पडटा, ताचें कारणीय वयलेप्रमाणूच जावन आसा. जॉन्स येतना तोंडामुखार दोन बोटांची चुटकी वाजोवपाची चाल आसा. ही चुटकी वाजयिल्ल्यान भुतां-खेतां पळून वतात, असो समज आसा. अशा वेळार राम नामाचो जप करपाची चाल कांय जाणांमदीं आसा. तशें करीना जाल्यार पातक लागता, असो समज आसा.

मनीस न्हिल्लो आसतना वा बेशुध्द जाल्लो आसतना ताचो आत्मो कांय खिणांखातीर कुडीच्या भायर वता, अशी कल्पना आसा. जागरूक अवस्थेंत आसतना मनशाचो आत्मो भायर सरलो तर भिरंगूळ प्रसंग उपासतलो म्हूण जॉन्स येवपा वेळार शिटूकसाण बाळगुपाचीय प्रथा आसा.

- कों. वि. सं. मं.

जॉम्बूकर, आत्माराम तोपयो नाईक: (जल्म: जॉम्बूवाडी-फोंडें).

गोंयचो सुटके झुजारी. बापायचें नांव तोपयो नाईक जॉम्बूकर. 'आझाद गोमंतक दल' संघटनेचो तो वांगडी आशिल्लो. १९५४ वर्सा सावन तो मोहन रानडेच्या फुडारपणाखाल वावर करूंक लागलो. बाणस्तारी पोलीस ठण्याचेर 'आझाद गोमंतक दल' संघटनेच्या वावुर्यांनी हल्लो केलो, तेन्ना ताची रावपाची आनी जेवपाची वेवस्था ताणें केल्ली. भूंयगत कार्यकर्त्यांक मार्गदर्शन करप, पत्रकां वांटप हे सारकीं कामां तो करतालो. सप्टेंबर १९५५ त, पोलीसांनी ताका धरलो. पोर्तुगेज सरकारच्या प्रादेशिक लश्करी न्यायालया मुखार (Territorial Military Tribunal) चवकशे उपरांत ताका देड वर्स बंदखणीची व्यास्त फर्मायली. ताच्या फाटल्यान पोलीसांनी ताच्या घरच्यांक बरोच त्रास दिलो. १९७२ वर्सा भारत सरकारान ताम्रपत्र दिवन ताचो भोवमान केलो. १८ जून १९८५ विसा गोंय सरकारान सुटके झुजांतल्या ताच्या वावरखातीर ताचो भोवमान केलो.

- कों. वि. सं. मं.

जॉम्बेकर, बाळशास्त्री: (जल्म: ? १८१२, पोर्तुगेज-रत्नागिरी; मरण: १७ मे १८४६, मुंबय).

मराठी खबरेपत्राच्या वेवसायाचो जनक आनी पयले आंग्लशिक्षित पिळगेंतलो एक विद्वान. गंगाधरशास्त्री ह्या हुशार बापायच्या मार्गदर्शनाखाल ताचें मुळावें शिकप जालें. फुडें मुंबय येवन सदाशिव काशिनाथ उर्फ बापू छत्रे हाचेकडेन इंग्लीश आनी बापूशास्त्री शुक्ल हाचेकडेन तो संस्कृत शिकपाक लागलो. गणित आनी शास्त्र ह्या विशयांतूय ताणें प्राविण्य मेळयलें. जायत्या भारतीय आनी विदेशी भासांचो ताणें अभ्यास केलो.

लोकशिक्षण आनी ज्ञानप्रसार करपाच्या हेतान, ताणें १८३२ त 'वर्णन' हें खबरेपत्र काडून मराठी खबरेपत्राच्या वेवसायाची बुन्याद घाली. ताणें १८४० त 'दिग्दर्शन' हें मराठीतलें पयलें म्हयन्याळें सुरू केलें. भुगोल, व्याकरण, गणित, इतिहास ह्या विशयांचेर ताणें ग्रंथ

बरयले. कांय पावंतरांचो आदार घेवन ताणें 'ज्ञानेश्वरी' चें संपादन केलें. 'रॉयल एशियाटिक सोसायटी' च्या वावरंत वांटो घेवपी, तो पयलो भारतीय विद्वान जावन आसा. हे संस्थेच्या तीम्हयन्याळ्यांत भारतीय शिलालेख आनी तांब्यापटे हांचेविशीं ताचें संशोधनात्मक निबंद येताले.

ताचे विचार सुदारणावादी आशिल्ले. क्रिस्तांवांच्या घरांत रावला, म्हूण समाजीक बहिष्कार घाल्ल्या एका हिंदु भुरग्याक ताणें तेन्नाच्या सनातनी लोकांच्या विरोधाची पर्वा करीनासतना शुध्द करून परत हिंदू धर्मांत घेवपाची वेवस्था केली.

'बॉबे नेटिव्ह एज्युकेशन सोसायटी' चो नेटिव्ह सेक्रेटरी, अवकलकोटाच्या राजकुंवरचें शिक्षण, एल्फिन्स्टन इन्स्टिट्यूट पयलो असिस्टंट प्रोफेसर, शाळा तपासनीस, अध्यापन शाळेचो (Normal School) संचालक अशा जायत्या मानादीक जाग्यांचेर ताणें काम केलें. १८४० त 'जस्टिस ऑफ द पीस' ह्या पदाचेर ताची नेमणूक जाल्ली.

- कों. वि. सं. मं.

जॉर्ज, फ्रांस्वा: (जल्म: १७ जून १९२०, नान्सी-फ्रांस).

नामनेचो फ्रेंच जीववैज्ञानिक (Biologist). दुसऱ्या म्हाझुजांत, सैन्यांत नोकरी करतकच ताणें पारीस विद्यापीठांतल्यान १९४७ त एम्. डी. आनी डॉक्टरेट विद्यापीठांतल्यान १९५४ त डी. एस्सी. ह्यो पदव्यो मेळयल्यो. १९५० त पाम्बर इन्स्टिट्यूटंत सूक्ष्मजीव शरीरक्रियाविज्ञान (Micro-organic Physiology) विभागांत ताची नेमणूक जाली. फुडें १९५६ त, तो थंयचे प्रयोगशाळेचो मुखेल आनी १९६० त, सूक्ष्मजीव आनुवंशिकी विभागाचो मुखेल जालो. १९६४ सावन कॉलेज द फ्रांस हातूंत कोशिकीय (पेशींविशींच्या) आनुवंशिकीचो प्राध्यापक म्हूण तो काम करता.

रायबोसोम (Ribosome) हातूंतल्या खाशेल्या प्रथिनांच्या संश्लेशणांत जे आर. एन्. ए. (RNA = Ribo Nucleic Acid) संदेश व्हरपाचें काम करता, ताका 'संदेशवाहक आर. एन्. ए.' अशें नांव जॉर्ज, मॉनो आनी आर्थर पार्सी हांणी दिलें. संदेशवाहक आर. एन्. ए.चे संकल्पनेक लागून जननिक संकेताचें स्पश्टीकरण जावपाक मदत जाली. दोन लागींलागीं आशिल्ल्या जनुकांच्या (Genes) पुंजुल्याक ताणें ऑपरेटन (Operon) आनी तांचें नियंत्रण करपी जनुकांक ऑपरेटर (Operator) हीं नांवां दिलीं. जॉर्ज हाणें ई. एल्. वोलमान हाचेवांगडा व्हायरसांतल्या जनुकांचे दोन मुखेल गट सोदून काडले. तातूंतलो एक गट जननिक सामग्रीच्या स्वयंप्रेरित (autonomous) पुनरुत्पादनाकडेन संबंदीत आसा, जाल्यार दुसरो व्हायरसाच्या आवेष्टकांतल्या आनी रोगकारक यंत्रणेंतल्या प्रथिन रेणूंचे निर्मितीकडेन संबंदीत आसा. ह्या दोगांयनीय मेळून सूक्ष्मजंतूंतल्या व्हायरसविरयत आशिल्ल्या खाशेल्या जननिक मूलघटकांचो सोद लायलो आनी तांकां एपिसोम (episome) हें नांव दिलें. जॉर्ज आनी वोलमान हांणी सूक्ष्मजंतूंच्या लैंगीक संयुग्मनाविशींय (conjugation) म्हत्वाचें संशोधन केलां.

शरीरक्रियाविज्ञानांतल्या ताच्या ह्या संशोधनाचो उपेग अनुकूलन (adaptation), प्रजोत्पादन (reproduction) आनी क्रमविकास उत्क्रांती (evolution) ह्या आविश्कारांच्या अभ्यासांत जायत आसा. जनुक आनी एंझाइम हांचेवयल्या ताच्या संशोधनाक लागून वैजकी विज्ञानांत एक नवें अभ्यासाचें क्षेत्र निर्माण जालां. जॉर्ज हाणें सोदून काडिल्ल्या एपिसोन (episone) ह्या सूक्ष्मजंतूंतल्या मूलघटकांचो उपेग कर्करोगाच्या संशोधनात जाता.

व्हायरसाचें विश्लेशण (Virus synthesis) आनी एंझाइमचें जननिक नियंत्रण (enzymes genetic control) ह्या म्हत्वाच्या सोदाखातीर ताका १९६५ त शरीरक्रियाविज्ञान आनी वैजकी विशयांतलो नोबेल पुरस्कार आंद्रे ब्लॉफ आनी जॉर्ज मॉनो ह्या हेर फ्रेंच जीववैज्ञानिकांवांगडा वांटून मेळ्ळो.

१९६२ त ताका पारिसांतल्या अँकॅडेमी ऑफ सायन्सेसचो चार्ल्स लिओपोल्ड मेयर पुरस्कार मेळ्ळो. रॉयल डॅनिश अँकॅडेमी ऑफ लेटर्स

जागर

ॲड सायन्सेस (१९६२), अमेरिकन सोसायटी ऑफ आर्ट्स ॲड सायन्सेस (१९६४), रॅयल सोसायटी (१९७३) ह्या संस्थांचो तो वांगडी आसा. १९७१ त ताचें 'ला लॉजिक द्यु व्हिवा' (La Logique du vivant) हें पुस्तक उजवाडाक आयलें.

कों. वि. सं. मं.

जागर : पुराय रात जागून देवांचें नामस्मरण, मनोरंजन करपी लोककलेचो धर्मीक नृत्यप्रकार. गोंय, कुमाऊं आनी गढवाल वाठारांत हो प्रकार अस्तित्वांत आसा.

जागर ह्या लोकनृत्य प्रकारक शेंकड्यांनी वर्सां वायज आसा. गोंयांत गांव आनी गांवकार हांची अर्शितासावन, भुतांखेतांसावन राखण जावची, म्हूण थळाव्या देवतांक प्रसन्न आनी जागरूक दवरचे पासत दर वर्सा जागर मनोवपाची चाल आयली. गोंयच्या 'पेरणी' जागराचें मूळ भागवत धर्मांत दिसता. तातूंतल्यान धर्तरेचे उत्पत्तीचें गुपीत उक्तें जाता. बंगाल राज्यांतूय असो प्रकार दिसता. गोंयच्या जागरान थळाव्या खाशेलपणाकडेन केन्नाच फाट करूंक ना; पूण गोंयच्या इतिहासांत ज्यो म्हत्वाच्यो घडणुको घडल्यो, ताचो चड-उणो प्रभाव गोंयच्या जागराचेर पडला.

जागर विंगड विंगड प्रकारचे आसले तरी ताचे मूळ प्रकार दोनूच आसात: १. कुडींत संचारिल्ल्या मनशाक बरो दिसचो म्हूण केल्लो जागर २. सादारण मनशाच्या बरेपणाखातीर केल्लो जागर.

जागराची सादारण पध्दत अशी आसता: एकाद्रो मनीस दुयेंत पडटकच घरांतली जाण्टी बायल आपले कुलदेवतेमुखार बसता. तिचे फुडें एका कापडाच्या कुडक्यांत थोडे तांदूळ आनी पयशे घालून ताची पुडी बांदतात. उपरांत ती पुडी आंगांत संचारिल्ल्या मनशा भोंवतणच्यान तीन फावट हुंवाळून उडयतात आनी दुयेंत मनीस बरो जातकच जागर करतलीं, अशी आंगवण करतात. फुडें तो मनीस बरो जातकच देवळांत वा घरांत जागर करतात. हाका 'आंगवणीचो जागर' म्हण्टात.

दुसरो जागर देवळांत करतात. देवळांत पयलीं दिवली पेटयतात. धोल वाजयत देवाची तोखणाय वा देव-रकेसाच्या झुजाचीं वर्णनां व्हडा: हडान गायतात. कासाळें नेटान वाजपाक लागतकच कांय लोकांच्या कुडींनी देवाचो संचार जाता आनी ते नाचूंक लागतात. अशा अवसर आयिल्ल्या मनशांक थोडे नाचयतात; ताका 'जागरी' अशें म्हण्टात. उपरांत तांकां कांय जाण बळी आनी सोरो अर्पण करतात. इतलें जातकच देव तांच्यो सगळ्यो इत्सा पुराय जातल्यो, असो आशीर्वाद दिता. कांय कडेन जागर जावपी सुवात शेण काडून निवळ करतात. थंय अग्नीची थापणूक करून हवन करतात. जागर नृत्यांत वांटो घेवपी न्हावन-धुवन उज्याफुडें बसतात आनी धोल वाजयत 'मंगला चरण' गायतात. तांकां कांय लोक ताटां वाजोवन साथ दितात. तेउपरांत 'जागरी' देव-देवतांची कथा सांगपी गीतां गायतात. गीतां गायतकच नाचण्यांच्या कुडींक थरथर सुटता. तांच्या आंगांत देवांचो अवसर येता आनी ते नाचूंक लागतात. जागरी उपरांत देवासंबंदीचीं आख्यानां गीतांतल्यान गायतात आनी नाचपी त्या गीतांतले भाव तोंडावेल्यान आनी हावभाववाखीं उक्तायतात. अशें हें रातभर चलता. हे जागर एक, तीन वा सात दीस लेगीत चलतात.

गोंयांत जागराचे तीन प्रकार दिसून येतात. १. गावडो जागर २. पेरणी जागर ३. शिवालेचो हिंदू-किरिस्तांवांचो जागर.

गावडो जागर: पौष म्हयन्यांतले एके राती, गांवच्या मदीं आशिल्ल्या 'मांडार' वा ग्रामदेवतेच्या माटवांत हो जागर मनयतात. गावड्यांची चड वसती आशिल्ल्या पाळें, शिखोद, करमळे, प्रियोळ, वेर्लिग, खोर्ली, करमळी ह्या सुवातींनी हो जागर जाता. म्हादळें, धोल, नगारे, घुमट, कांसाळें ह्या वाद्यांवांगडा एक दोन गावपी एकेकडेन बसतात आनी तेचीस कोटी देवांक नमन करतात. उपरांत एकेक सवंग कोयंडी करून बशिल्ल्या लोकांमदीं येवन नाचता, गायता. शेजारचे वाजोवपी सवंगाच्या गीतांचें ध्रुपद धरून सांगात दितात. जागराक कथानक नाशिल्ल्यान

खंयचेंय सवंग केन्नाय येता. ही सवंगां विंगड विंगड जाती जमातीची आसतात. तातूंत पोरेले पोर्तुगेज राजवटींतले पोर्तुगेज उलोवपी, निग्रो खांपरी, पाखले, हिंदी उलोवपी पळण लेगीत आस्पावतात. हीं सवंगां, आयच्या आनी त्याकाळावेल्या समाजाचें चित्रण करतात. जागराचीं गीतां विनोदी, पूण हो नाच रंगडो आसता. सवंगांच्या प्रकृतीस्वभावाप्रमाण नृत्याचो ठेको, लय, पावल्यो आसतात. बायलांची सवंगां दादले करतात. पात्रांचो भेस चकचकीत आसता. हातूंतलीं कांय पात्रां अशी आसात: तेंडली, तिचो मोगी, गारशेट, इमिनेश, शेख रणरवत, लग्न जाल्ली बायल, घोव भायल्या देशांत गेल्या उपरांत दुसऱ्या दादल्याकडेन संबंद दवरपी बायल, घोव भायल्या गांवांत गेल्या उपरांत एका मुसलमानाचे पापी नदरेक पयसावपी बायल, अडाणी दोतोर, फुलकार, खैर, मांय, सून, पाखले, म्हार आनी दांडला. दांडला हो कसदी कलाकार थांयकार दांडे बांदून कोंड्याचेर नाचपी सवंग जावन आसा. जागर नृत्यांतलें तें मुखेल पात्र आसा.

पेरणी जागर: गावडो जागराप्रस हो प्रकार मात्सो वेगळे आसा. फोंडें, केपें, वाघुर्मे, मडकय, मळकर्णे, काणकोण, पैंगीण, लोलयें, काकोडें ह्या सुवातींनी 'पेरणी जागर' मनयतात. पेरणी समाजांतले लोक आपलो पेटारो घेवन रातचो देवळामुखार हो जागर करताले. पूण आतां ही भोगावळूच जाता, अशें दिसून आयलां. ग्रामसंस्थांकडल्यान मेळपी तेल, तांदळाचे बिदागेन आनी पळोवपी लोकांकडल्यान मेळपी पयशांचेर समादान मानून घेवन, हे पेरणी गांवांत रातभर जागयताले. ह्या जागरांत सवंगां लांकडाचीं रुपडीं वापरतात. अशीं तिशेक रुपडीं म्हळ्यार सवंगां आसतात. ह्या जागरांत बायलांचीं सवंगां बायलांच करतात. तेपासत ह्या समाजांतल्या बायलांक पयलीं लग्न करिनासतना, शेंस घालून दवरताले. हीं कामां दर एका घरक वांटून दिल्लीं आसतालीं. ह्या जागरांत, गांवच्या सगळ्या तरेच्या स्वभाव गुणांचें दर्शन, विडंबनात्मक तरेन पोजडे भाशेंतल्यान जाता. तातूंतल्या एका पात्राचो संबंद दुसरेकडेन नासता. पूण खंयचें सवंग केन्ना येवप, हें परंपरेन थारयिल्लें आसता.

देख्काची नाचपाची रित, तांच्या गावपाचें संगीत तशेंच भेस लेगीत वेगवेगळो आसता. धोलकें, कासाळें, घुमट, मृदंग वाजोवपी वादकांवांगडा एक मुखेल सुवाधार आसता. तो पात्रांमदले डुवे सादपाचें काम करता. ह्या जागरांत गाणें, नाच हांचेवांगडा संवादूय आसतात. हे संवाद कोंकणी-मराठी भरशिल्ल्या प्रतिकात्मक काव्यशास्त्र विनोदान गुंथिल्ले आसतात. हे संवाद सूत्रधार आनी सवंगांमदीं जातात. एक लांकडी चार फुटांची दिवली आनी धवो पड्डो इतलेंच नेपथ्य हांगा आसता. ह्या जागरांतलीं सवंगां अशीं आसतात: हरदास सूत्रधार-जागरखेणी, साधीदार, गणपती, सरस्वती, आदीमाया (म्हातारी), सौदागर, पळण, मधुकैटम (रकेस). थोडेच मनीस पुराय रातमेरेन लिहिल्ले विंगड सवंगां करतना दिसतात. निमाणें मधुकैटम ह्या रकेसाचो वध जातकच गाणें घालून हो जागर सोंपता. ह्या जागरांत बार-तेर प्रकार दिसतात. तातूंतले तुणतुण्या जागर, मालये जागर, चोर जागर अस्तित्वांत आसात. चोर जागरांत चोरयो करपाची चाल आसा. आयज हो कलाप्रकार चडसो सोंपत आयला.

शिवालेचो हिंदू-किरिस्तांवांचो जागर: शिवाले हिंदू-किरिस्तांव लोक एकठांय येवन नातालाच्या उत्सवा उपरांत पयल्या सोमारा हो जागर व्हडा उमेदीन मनयतात. ह्या जागराक 'हिंदू-किरिस्तांवांचो जागर' अशें म्हण्टात. दोन समाजांमदीं एकचार जागोवपी हो एक प्रकार जावन आसा. हांगा कुटुंबांत थारिल्लीं अशीं सवंगां आसतात. ह्या जागरांत 'जागरयो' हें देवाचें सवंग पयलीं नाचून वता. उपरांत गणेशवंदन जाता. मेरीच्या कुंवरची तोखणाय हिंदू लोक व्हड भक्तीभावान करतात. ह्या जागरांतलीं सवंगां अशीं आसतात: भरभरया, साईद, फिरंगीराजा, फुलकार, फुलकार, भोंवोर, म्हार-म्हारीण. हेर दर एकल्याचो भेस वेगवेगळो आसता. जागरांतलीं पदां सवंगाक फाव सारकीं, मुंयेकडेन नातें सांगपी आसतात. जागरांतलीं गीतां, संवाद लिखित रुपान

बरिल्लीं नात; पूण परंपरेत, पार्वतयन तीं आयजमेरेन तिगून उरल्यांत.
कुमाऊं प्रदेशांत गंगनाथ जागर, रमोला जागर आनी सी जागर हे तीन प्रकार दिसतात. थळाव्या देव-देवतांक, भुतांखेतांक तशेंच पूर्विल्ल्या वीर पुरसांक प्रसन्न करून घेवपाखातीर जागर नृत्य करतात. राजपूत लोकांच्या लग्नांत जेन्ना म्हवरो, म्हकलेघरा लग्नाक वता तेन्ना ताच्यामुखार जे लोक नाच करतात, त्या नाचाक 'जागर' अशें म्हण्टात. कांय बायलां-बादल्यांच्या आंगांत मदींमदीं देवतांचो वा भूतपिशांचो संचार जाता, तेन्ना कुडींत संचारिल्ले देवदेवतेक प्रसन्न करपाखातीर त्या मनशाक नाचोवपाची पध्दत आसा. गावड्या जागरकडेन लागींचे नाते दाखोवपी एक नाच, आसाम आनी हेर दोंगरी वाठारांत दिसता. तातूंतलीं सगळीं सवंगां सूर्य उदेसर मांडार वचून नाचतात. निमाणें सकाळींफुडें देवाची प्रार्थना करून देवांक सांगणें करून जातकच हो जागर सोंपता.

वसंत पेरणी, अनंत पेरणी, पोपट पेरणी, गोपीनाथ वाधुमेकार हे पेरणी जागरांतले कांय नामनेचे कलाकार आसात.

गोंयचो जागर सांस्कृतिक, समाजीक, तात्त्विक आनी राजकी बसका आशिल्लो आसा; तो फकत धर्मीक स्वरुपाचो ना. गोंय कला अकादेमी संस्था, शासनाच्या पालवान जागर कला जिवी उरची म्हूण वावुरता.

- खींद म्हाडोळकार

जातक कथा: गौतम बुद्धाच्या पुर्वजल्मासंबंदीच्या कथांक 'जातके' वा 'जातककथा' म्हण्टात. जातक ह्या उतराचो अर्थ जल्मा संबंदी असो जाता. बुध्दत्व प्राप्त करलेपयलीं गौतम बुद्धाक 'बोधिसत्त्व' म्हळां. बुध्दत्व प्राप्त जावचे पयलीं बुद्धाक जायत्या योनींत जल्म घेवचे पडले. तातूंत दान, शील, नैष्कर्म्य, प्रज्ञा, वीर्य, शांती, सत्य, अधिष्ठान, इश्टागत आनी उपेक्षा ह्या धा धा पात्रांमदींची (गुणांची) उदरगत करून ताणें हे उदरगतीचो निमाणो पांवडो प्राप्त करतकच तो 'गौतम बुध्द' म्हूण अवतरलो, अशें भावनेंतल्यान ह्यो कथा घडल्यात. ह्या जातककथांत 'बोधिसत्त्व' हो कथेचो नायक, उपनायक वा कथेंतली एक व्यक्ती म्हूण वावुरतना दिसता. हातूंत तो पशू, पक्षी, जलचर ह्या विंगड विंगड रुपांत दिसता. बायलेच्या रुपांत ताणें जल्म घेतिल्लो दिसना. सगळ्या कथांत तो दादल्या रुपानूच दिसता.

जातक साहित्य बुद्धाचे पयलीं लोककथांच्या रुपान अस्तित्वांत आसलें. बुद्धाच्या काळांत राजघरांत भिक्षूंची जी पयलीं संगीती भरली, तातूंत हें साहित्य बौध्द कर्मसिद्धान्ताची कुरू जालें. दुसरे संगीतीच्या काळांत तें बदल्लें. तिसरे संगीतीच्या काळांत बौध्दांच्या त्रिपिटकांत, 'सुत्तपिटक' ह्या ग्रंथांत बुध्दकनिकाय म्हूण जो पांचवो भाग आसा, ताच्या पंदराव्या पोटविभागाच्या धार्या भागांत हें साहित्य आस्पावतालें. ह्या भागांत जातककथांकडेन संबंदीत अश्यो गाथा आसात, जातककथा नात. जातककथा नाशिल्ल्यान, त्या गाथांचें स्पश्टीकरण जावचें, म्हूण 'जातक-अट्ठकथ' पाली भाशेंत बरयली. उपरांत तिचो सिंहली भाशेंत अणकार जालो. ह्या अणकारांत मूळ जातककथा पालींत दवरिल्ल्यो. फुडें पाली अट्ठकथेचो नाश जातकच सिंहली जातक- अट्ठकथेच्या आदारान गद्य रुपान 'जातकट्ठवण्णा' (जातकार्यवर्णना) ह्या नांवान तीं पुर्वून पालींत हाडली. हें कार्य बुध्दघोषाचें आसा, अशें कांय विद्वानाचें मत आसलें तरी सगळ्यांचेंच हेविशीं एकमत ना. जातकट्ठवण्णा हो ग्रंथ जातककथांच्या अभ्यासाचो मुखेल आदार जावन आसा. हो ग्रंथ इ.स. च्या पांचव्या शेंकड्यांत घडलो, अशें मानतात.

जातककथांच्या पुराय आंकड्याविशीं आयजूय मतभेद आसात. श्रीलंका, थायलंड (सियाम), ब्रह्मदेश ह्या देशांतल्या परंपरंप्रमाण सगळ्यो जातक कथा ५५० आसात. धर्मानंद कोसंबी हाच्या मतान त्यो कथा ५३४ आसात. जातकट्ठवण्णा हातूंत ५४७ कथा आसल्यो तरी कांय कथा पुर्वून आयिल्ल्यान तर कांय कथा सुसत्या कथांत आस्पाविल्ल्यान हांचो खरो आंकडो उणो आसूंये, अशें म्हण्टात. ब्रह्मदेशांतल्या पगान हांगा ५५० जातककथा चित्रित केल्यात. इ.स.प. दुसऱ्या वा तिसऱ्या शेंकड्यांतल्या सांची, भारुकुट आनी आंध्र प्रदेशांतल्या

अमरावती हांगाच्या स्तूपांचेर जातक कथा चित्रित केल्यात.

'चरिया पिटक' ह्या बुध्दकनिकायाच्या निमाण्या भागांत ३५ पद्य जातक कथा आयल्यात. हातूंत ह्यो कथा स्वता गौतमबुध्द सांगता, अशें दाखयलां. 'जातकमाला' ह्या संस्कृत काव्यांत ३४ जातककथा आयल्यात. आपनये आशियांतल्या ५० जातकांचो एक झेलो आसून तातूंतल्यो जातककथा 'जातकट्ठवण्णा' ह्या ग्रंथांतल्या जातककथां परस वेगळ्यो आसात.

दरेक जातककथेची सुरवात 'एका काळार काशी रश्ट्रांत वाराणसी हांगा ब्रह्मदत्त राजा राज्य करतना बोधिसत्त्वान अमक्या अमक्या रुपान जल्म घेतलो', अशी जाता. देखीक: एके कथेंत तो हरणाच्या रुपान, दुसरे कथेंत सुण्याच्या रुपान, तिसरे कथेंत बैलाच्या रुपान, अशे तरेन जल्म घेत रावता.

दरेक जातककथा पांच भागांत वांटिल्ली आसता.

१. पञ्चुप्यन्नबन्धु: म्हळ्यार वर्तमान काळांतली खबर बुद्धाचे जिणेंत ज्यो घडणुको घडल्यो, त्यो हातूंत आस्पावल्यात. ह्यो कथा गौतम बुध्द आपल्या अनुयायांक सांगता, अशें हांगा आयलां.

२. अतीतवन्धु: गौतम बुद्धाच्या फाटल्या जल्माची कथा. जातक कथांतलो हो सगळ्यांत म्हत्वाचो भाग जावन आसा. हातूंत आयिल्ल्यो गाथाच जातक कथा जावन आसात.

३. गाथा (पद्य): ह्यो जातक कथांकडेन संबंदीत आसतात. हांचें नातें वर्तमान काळांतल्या कथांकडेन जोडिल्लें आसता. अशा गाथांक अभिसंबुध्द गाथा (बुद्धाक आत्मज्ञान प्राप्त जातकच ताणें म्हणिल्ल्यो गाथा) अशें म्हळां.

४. वेय्याकरण वा अत्यवर्णना: हातूंत गायेंतल्या उतरांचो अर्थ आनी ताचेवेली टिका दिल्ली आसता.

५. समोघन वा उपसंहार: हातूंत बुद्धाच्या काळावेल्या पात्रांचो संबंद बुद्धाच्या पुर्वजल्मांतल्या कथेंतल्या पात्रांकडेन वा हालींच्या जल्मांतल्या व्यक्ती वा पात्रांकडेन जोडिल्लो दिसता.

जातककथांचें रुप लोकसाहित्याकडेन मेळटें-जुळटें आसा. तातूंत मनशावांगडा सावदां-सुकण्यांच्योय काणयो येतात. जातकाची कथानकांत विंगड विंगड तरांची आशिल्ल्यान विंटरनेट्टा ह्या अस्तंतेतल्या विद्वानान ह्यो कथा सात वर्गांत वांटल्यात: १. वेव्हारीक नीती संबंदीच्यो कथा २. पशूकथा ३. विनोदी कथा ४. रोमांचकारी दीर्घकथा ५. नैतिक वर्णनपर कथा ६. कथन ७. धर्मीक कथा.

विंटरनेट्टान जातककथेच्या वर्णन शैलीचे पांच प्रकार सांगल्यात, ते अशे: १. गद्यवर्णन २. आख्यान-संवादात्मक वा संवाद आनी वर्णन हांची भरसण ३. दीर्घ विवरण- हाची सुरवात गाथेन आनी शेवट गाथेन जाता ४. एकाद्र्या विशयावेली वचनांचो झेलो ५. महाकाव्य वा शंडकाव्य.

जातककथांचे आनीक एके तरेन वर्गीकरण करतात. तें अशें:

१. कांय कथा बायलांची निंदा करपी आसात. २. कांय कथा घरदार सोडून तपस्या करपी, अशें सांगतात. ३. कांय कथा ब्राह्मणवर्गाची निंदा करतात. ४. कांय कथा कूटनीती शिकोवपी आसात.

जातककथांत रामायण, भागवत आनी महाभारत ह्या ग्रंथांतल्यो कथा येतात. हातूंत राजा वशरप, राम, सीता, युधिष्ठीर (धर्म) विदुर आनी कृष्ण ह्यो व्यक्तीरेखा दिश्टी पडटात. जातककथा आनी पंचतंत्र हातूंतल्यो कांय कथा सारक्यो आसात. इसापाच्या नांवार मोडपी कांय ग्रीक बोधकथा हांगा दिश्टी पडटात. सोमसागरच्या कथा-सरित्सागरांतल्यो कांय कथा जातककथाच आसात. जातककथांत राम-कृष्णाच्योय कथा आयल्यात.

बुध्द स्वता राजकुंवर आशिल्ल्यान ताका राजनीतीची आवड आसली. तो धर्मसंस्थापक आसलो, तशेंच राजनीतिज्ञ आसलो. ताका लागून जातककथांक राजनीतीक म्हत्वाची सुवात मेळ्ळ्या. जातककथांनी जंय राजनीतीचो संबंद आयला, थंय तिचो धर्मीक भावनेकडेन संबंद दिसना.

जातककथांनी पुनर्जल्माची कल्पना खरी मानल्या. बौध्द धर्मप्रमाण

दरेक जीव यातना, दुख भोगतना आत्मो, पिशाच्च, प्राणी, मनीस आनी देव ह्या पांच योनींत जल्म घेता. बोधिसत्त्व पयल्यो दोन योनी सोडून फुडल्या तीन योनींत जल्म घेता.

बौद्ध धर्माच्या प्रसारखातीर बुद्धाच्या अनुयायांनी जातककथांचो उपेग केलो. 'सधर्मपुंडरीक' ह्या ग्रंथांत तसो उल्लेख मेळटा. आशिया खंडांतल्या बौद्ध धर्म प्रसारखातीर जातककथांचो वांटो म्हत्वाचो थारला. इराण, अरबस्तान ह्या मार्गान ह्यो कथा युरोपांतूय पावल्यात. ब्रह्मदेश, सयाम, सिलोन, तिबेट, मंगोलिया, जपान ह्या देशांतूय जातक कथा पावल्यात. लॅटीन, फ्रेंच, इटालियन, स्पॅनीश, जर्मन, इंग्लीश, स्वीडीश, डच ह्या भाशांत जातककथांचे अणकार जाल्यात. वानरिंद जातक, विळारखत जातक सहिचम जातक, संसुमार जातक, संधिभेद जातक ह्यो पशुवर्गांतल्यो जातककथा खूब तोलामोलाच्यो आसून तांचो परदेशांतूय प्रसार जाला.

बौद्ध धर्मांतले हीनयान आनी मधयान ह्या दोनूय संप्रदायांनी जातककथांविशीं आदर बाळगिला. सातव्या शेंकड्यांत जपानांत उदयाक आयिल्लो, बौद्ध धर्मांतल्या महायान पंथाचो फांटो, झेन पंथ हाचो भार ह्या जातककथांचेरूच आसा.

जातककथा ह्यो संवसारांतल्या कथा साहित्याचें मूळ आसा, अशें बेनफे ह्या जर्मनी पंडीतान म्हळां. एका इटालियन विद्वानान सिंदबादच्यो सफरी आनी अरेबियन नाइट्स हांचें मूळस्थान जातककथाच आसात, अशें सिद्ध केलां. 'जातकटुळवणना' ह्या ग्रंथाचें रोमन लिपींतलें संपादन व्ही. फाउसबोल युरोपीय विद्वानान केलां. हें लिखाण स खंडांत उजवाडाक आयलां (१८७७-९७). ह्या ग्रंथाचो सातवो खंड वळेरेचो आसून ती वळेरी डी. अँडरसन हाणें तयार केल्या. ह्या ग्रंथाचो जायत्या लेखकांनी केल्लो इंग्लीश अणकार ई. बी. कॉवेल हाणें संपादित केला (तीन खंड, १९४६). मराठींत चिं. वि. जोशी, आचार्य धर्मानंद कोसंबी आनी दुर्गा भागवत हांणी जातककथांचे अणकार केल्यात.

- कॉ. वि. सं. मं.

जात्रा: एकाद्रे देवतेच्या उत्सवाखातीर वा एकाद्र्या सत्पुरुशाचे पुण्यतिथीच्या वा जयंतीच्या निमतान वा एकाद्र्या तीर्थक्षेत्रांत, वर्सांतल्यान एका थारविक दिसा लोकांचो जो धर्मीक मेळावो जमता, ताका जात्रा अशें म्हण्टात. इस्लाम धर्मांतल्या सत्पुरुशाचे पुण्यतिथी निमतान जो उत्सव जाता, ताका 'उरुख' (*) अशें म्हण्टात. देवतेविशीं पूज्यभाव वा सत्पुरुशाविशीं आपलो आदरभाव परगटावपाखातीर भाविक लोक जात्रेक येतात. देवता वा सत्पुरुश हांचे आराधनेखातीर थंय न्हाण, दर्शन, पूजा, श्राद्ध, भजन, खेळ, नाच, नाटक, मेळो, कालो, मिरवणूक, सर्ती, जेवण हे कार्यक्रम जातात.

जात्रेच्या काळांत ते ते देवतेचे खाशेले पूजोपचार जातात. तातूंत देवतेची रथांत वा पालखेंत वा सांगडांत बसोवन मिरवणूक काडटात. प्रथा आसल्यार हे देवतेचो लग्नसुवाळो लेगीत जात्रेच्या दिसांनी सगळ्या भक्तांचे उपस्थितींत मनयतात. जात्रा हो खास करून देव-देवतेचो वा सत्पुरुशाचो धर्मीक उत्सव आशिल्ल्यान तातूंत भाविकांनी देवाचें दर्शन घेवप, पूजा करप, आंगवण पावोवप, प्रसाद ग्रहण करप ह्या गजालींक खाशेले म्हत्व आसता. बंगालांत नवरत्राच्या दिसांनी कालीक पशुबळी दिवपाची चाल आसा. महाराष्ट्रांतूय कांय देवींमुखार रेडो, बोकडो, कोंबो हांचे बळी दिवपाची प्रथा आसा. दक्षिण भारतांतूय पोलेरम्मा देवीची जात्रा नांवाजिल्ली आसून तिका रेड्याचो बळी दितात. पंढरपूरच्या विखेबाची यात्रा आषाढी आनी कार्तिकी एकादशीक मोट्या प्रमाणाचेर भरता. सबंद महाराष्ट्रांतल्या वाकरी आनी भजनी मंडळींची दिंडी पांयांनी चलत वा वाहनांत बसून हे यात्रेक जमता. हाका वारी म्हण्टात. ओरिसांत पुरी हांगा जगन्नाथाची व्हडली रथयात्रा जाता आनी थंय सगळ्या भारतांतल्यान लोक जमतात. हरद्वार प्रयाग (अलाहाबाद), उज्जैन आनी नासिक हांगा दर बारा वर्सांनी भरपी कुंभमेळो वा दर स म्हयन्यांनी भरपी अर्दकुंभमेळो ह्या भारतांतल्या म्हत्वाच्या जात्रांनी

मोठ्या प्रमाणांत लोक जमतात. कुंभपर्व हें एकदम पुण्यकारक असो समज आशिल्ल्यान लाखांनी लोक कुंभमेळ्यांत वांटो घेवन पवित्र तीर्थांत न्हाण घेतात.

जात्रेच्या ह्या मुखेल धर्मीक आंगावांगडाच तिका समाजीक, अर्थीक आनी संस्कृतीक अशीय आंगां आसात. जात्रेंत भोंवतणच्या खेड्यांनी तयार जावपी वस्तूंचो वेपार मोट्या प्रमाणाचेर जावन खेड्यांतल्या कारगीरांचो चरितार्थ चलता. जात्रेंत जाण्टे-नेण्टे, बायलां-दादले, भुरगीं त्या त्या सणा-परबेप्रमाण वेगवेगळे भेस करून व्हडा संख्येन वांटो घेतात आनी समाजीक जीणेचो अणभव घेतात. आदल्या काळांत येरदारीचीं साधनां उणी आशिल्ल्यान जात्रांतल्यान त्या त्या वावरांत तयार जावपी वस्तूंक आनी मालाक खूब मागणी आसताली. अशे तरेन जात्रेक एक बरी बाजारपेठ म्हूण म्हत्व आशिल्लें आनी आयजूय कांय प्रमाणांत तें आसा. कारडे, आयदनां, खावपाचे जिनस, निळय, बैलगाड्यो, जनावरां, खेळणीं ह्या वस्तूंचो वेपार जात्रांतल्यान मोट्या प्रमाणाचेर चलता. महाराष्ट्रांतल्यो कांय जात्रा जनावरांच्या वेपारखातीर नांवाजल्यात. देखीक- नगर जिल्ह्यांतली कानिफनाथाची जात्रा गाढवांच्या वेपारखातीर आनी नांदेड जिल्ह्यांतली मालेगांव हांगाची खंडोबाची जात्रा घोड्यांच्या वेपारखातीर नामनेची आसात. ह्या खंडोबाचे जात्रेक लोक 'घोड्यांची जात्रा' अशें म्हण्टात.

जात्रांनी रातकाले, गवळणकाले, तमाशा, नाटकां, कुस्त्यो, बैलगाड्यांच्यो सर्ती, सर्कस, चित्रपट, आकाशपाळणे, घुंवपी लांकडी घोडे, जादूचे खेळ ह्या करमणुकीच्या कार्यावळींचो आस्पाव आसता. जात्रेच्या निमतान कीर्तन, भजन, प्रवचन ह्या कार्यावळींक विंगड विंगड थरांतले लोक एकठांय जमतात.

जण एकल्या हिंदून जिवितांत एकदां तरी काशीची यात्रा करची, अशें म्हण्टात. तशेंच दरेक मुस्लिम मनशान मक्केची हाज यात्रा करची, अशें म्हण्टात. मदीना आनी करबला हांगाच्या यात्रांकूय इस्लाम धर्मांत म्हत्व आसा. अजमीर हांगाच्या चिरती खजा मुइनुद्दीन हाच्या नामनेच्या उरुसाक भारतांतले तशेंच विदेशांतले मुसलमान लोक व्हडा संख्येन येतात. दिल्लीचो निजामुद्दीन औलियाचो उरस नामनेचो आसा. कांय उरसांनी मुसलमानांवांगडा हिंदू धर्माचे लोकय व्हडा संख्येन वांटो घेतात. शीख धर्मांत शीख गुरुचीं जल्म आनी मरणस्थानां पवित्र अशीं मानतात. थंय शीख धर्माचे लोक थारविक दिसा एकठांय जमतात. अमृतसर, नांदेड, आनंदपूर (पंजाब), पाटणा (बिहार) हांगाचे गुरुद्वार तांची पवित्र तीर्थस्थानां जावन आसात. क्रिस्ती आनी ज्यू धर्मांत जेरुसलेमाक खाशेले म्हत्व आसा. जेरुसलेमाची यात्रा करप, हें तांचे जिणेंतलें म्हत्वाचें धर्मीक कर्तव्य अशें मानतात. क्रिस्ती धर्मांत बेथलीएम, नाजरेथ, रोम ह्या पवित्र स्थानांच्या यात्रांकूय म्हत्व आसा. बौद्ध धर्मांत लुंबिनी, बोधगया (गया), सारनाथ, कुशिनगर हांगाच्यो यात्रा करप, पुण्यकारक अशें मानतात. जैन धर्मांत तीर्थंकरांचीं जल्म, निष्क्रमण, गिन्यान, निर्वाण आदी स्थानां तशेंच संमंदेशिखर, मंदारगिरी, गिस्तार, पावापुरी हीं सिद्ध क्षेत्रां आनी अबू, शत्रुंजय पर्वत, श्रवणबेळगोळ, चंपापूर ह्या पवित्र स्थानांची यात्रा करप पुण्यकारक अशें मानतात. आदिवासी लोकांतूय तांच्या देवांच्या तशेंच आदिपुरुसांचे जयंती, पुण्यतिथीनिमतान यात्रा जातात.

जगांतले सगळेच धर्म, पंथ, जाती, जमातींभितर थारविक दिसा, थारविक सुवातीचेर एकठांय जमून ते देवतेविशींचो, सत्पुरुशाविशीं, न्हंय, तळे, तशेंच अवतारी पुरुषांची समाधी ह्या स्थानांविशीं आपलो आदरभाव परगटावपाची प्रवृत्ती दिसून येता. देखून, जात्रा ह्यो सगळ्याच धर्मांत आनी समाजांत दिसून येतात. ह्या जात्रांच्या स्वरूपांत आनी कर्मकांडांत थोडो भोव फरक आसप सभाविक आसा.

भारतांतली ब्रह्मनाथ, जगन्नाथपुरी, रामेश्वर आनी द्वारका हीं चार धामां; काशी, प्रयाग आनी गया हीं त्रिस्थळी; अयोध्या, मथुरा माया ह्यो सप्तपुन्यो, बारा ज्योतिर्लिंगां, बावन्न शक्तीपीठां तशेंच नेपाळांतलो

पशुपतिनाथ, दक्षिणेतलें कांचीपुरम्, पश्चितीर्थ, तिरुपती आनी उत्तर भारतांतलीं हव्दार, हृषीकेश, वृंदावन, पुष्कर हीं पवित्र स्थानां जावन आसात. ह्या स्थानांची यात्रा करप, हिंदू धर्मांत खासा पुण्यप्रद, अशें मानतात.

गोंयांत सगळ्यां वावरांनीं जंय जंय देवळां आसात, थंय ल्हान-व्हड जात्रा जातात. ह्या जात्रांनीं काले, नाटकां, दिवजां, सांगड, रयोत्सव, पालखी, विजयरथ अशे कार्यक्रम आस्पावतात. गोंयच्यो कांय खाशेल्यो म्हत्वाच्यो जात्रा अश्यो: श्री बौदगेश्वराची जात्रा-म्हापशें, मारुतीची जात्रा-पणजे, श्री लईरईची होमखणाची जात्रा-शिरगांव, गळ्यांची जात्रा- पैंगीण, काणकोण आनी सांड, वीरभद्राची जात्रा-सांणें आनी दिवचल, सत्र्यो-कुंकळोडी, श्रीनवदुर्गेची जात्रा- मडकय, श्री म्हाळशेची जात्रा- म्हाडोडोळ, श्रीमंगेशीची जात्रा-मंगेशी, श्री नागेशाची चैत्री पुनव-नागेशी बांदोडें, श्री शांतादुर्गेची जात्रा-कवळे, श्री रामनाथ जात्रा-रामनाथी, दत्तजयंती- सांखळी, नवो सोमार- दिवचल, श्रीदामोदर सप्ताह-वास्को, हरी मंदीर दिंडी- मडगांव, श्रीदामोदराचो गुलाल, जांबावले, पेडणेचो दसरो-पेडणें, सावयवेरेंचो कालो.

- को. वि. सं. मं.

जादूविद्या: जादू ह्या शब्दाची उत्पत्ती वैदिक साहित्यांतल्या 'यातू' ह्या उतरावयल्यान जाल्या. हें उतर थंय व्यभिचार विद्या ह्या अर्थान वापरलां. जादू म्हळ्यार सैमाचेच गूण आनी नेम वापरूंक सादारण मनशाच्या नकळत आसाध्य थारिल्ली गजाल साध्य करून घडयिल्लो चमत्कार इंग्लीश भाशेंत जादूक 'मॅजिक' (Magic) अशें म्हण्टात. हो शब्द, मूळ पर्शियन 'मॅगी/मॅजी' (Magi) ह्या शब्दावेल्यान आयला.

कौटिल्याच्या अर्थशास्त्रांत चौर्यकलेक जमक विद्या अशें म्हळां आनी हे कलेचो वापर दुस्मानाच्या मनांत भिरांत निर्माण करपाखातीर कसो करचो, हेविशींच्या गुणितांची म्हायती दिल्या. अशे जादूचे प्रयोग दाखोवन केल्ल्या झुजाक ताणें शीतयुद्ध म्हळां. कालिदासाच्या 'मृच्छकटिक' नाटकांत शर्विलक हें पात्र जादूविद्येचो जाणकार अशें रंगयलां, जाल्यार मुद्राराक्षस नाटकांत ऐंद्रजादिका भैसान वावुरपी हेराचें पात्र घालां. त्या वेळच्या समाजांत जादू आनी जादूगार हांचेविशीं कुतुहल आशिल्लें, अशें ताचेवयल्यान सिध्द जाता.

जातक ग्रंथांत पुराय तलवार गिळपी मायाकाराचो उल्लेख सांपडटा (३-२३८). ह्याच ग्रंथांत सदांच दुख्खी आशिल्ल्या महानादकुमार नांवाच्या राजकुंवराचें मनोरंजन करप दोन जादूगार भंडुकण आनी पंडुकण हांणी केल्ल्या जादूच्या खेळांचें वर्णन मेळटा (४.३२४-३२५).

जादू ही मूळ भारतीय कला. उपरांत ती चीन, ईजिप्त हांगासावन युरोपमेरेन पावली. तरीपूण पूर्विल्ल्या काळांत जल्मल्ले हे कलेची उदरगत आनी प्रसार थंयसून सतराव्या शतमानाच्या शेवटांमेरेन जावंक पावलोना. ह्या देशांनीं जरी रजा आसले, तरी इगर्ज आनी धर्मफुडारी हांकां चड मान आसतालो. तांच्या मतान जादू म्हळ्यार सैतानाचीं कृत्यां थारतालीं आनी जादूगारांक मेकळीक दिवप म्हळ्यार इगर्जाआड केल्लें बंड, अशें मानताले.

जादूविद्येवयली शास्त्रशुध्द म्हायती दिवपी इंग्लीश भाशेंतलें 'दी अ‍ॅन्टोमी ऑफ ले जाद्विमेन' नांवाचें पयलें पुस्तक ३०० वर्सांपयलीं छापिल्लें, पूण फुडल्या परिणामांची कल्पना आशिल्ल्यान बरोबरायान 'होक्स-पोक्स ज्युनियर' (Hocus-Pocus Jr.) अशें दोणान नांव लायलां. जादूविद्येवयलें दुसरें पुस्तक 'डिस्कव्हरी ऑफ विचक्राफ्ट' (Discovery of Witchcraft) हें सोळाव्या शेंकड्यांत कॅन्टीश न्यायाधीश रॉजिनाल्ड स्कॉट हाणें बरयिल्लें; तातूंत जादू म्हळ्यार सैतानाचो पालव घेवन केल्ले चमत्कार न्हय, जाल्यार विज्ञानाचो आदार घेवन फकत लोकांचे करमणुकीखातीर केल्लो शास्त्रीय प्रयोग, अशें इगर्जाच्या जाळवणदारांक आनी हेर लोकांक पटोवन दिवपाचो यत्न केल्लो. 'द अ‍ॅन्टोमी ऑफ ले जाद्विमेन' ह्या पुस्तकाच्यो सगळ्यो प्रती इगर्जाच्या हुकमावयल्यान जाळून उडयल्यो.

'द इंडियन रोप ट्रिक' (भारतीय दोखेवयलो चमत्कार) हेविशीं इतिहासांत बऱ्याच लोकांनी बरोवन दवरलां. हातूंत नामनेचो भोंवडेकार अबू अहमद इब्न बतुता (१३०४-१३७७) आनी त्या वेळावयलो दिल्लीचो पातशाह जहांगीर हाचोय आस्पाव आसा. दरेकाचे बरपावळींत विंगड विंगड वर्णनां सांपडटात, हाका लागून हो खेळ वा चमत्कार म्हळ्यार कोणाच्या तरी कल्पनेचो खेळ, अशें मत नामनेचे सगळे जादू पंडीत उक्तायतात. १८७९ त प्रिन्स ऑफ वेल्स हाचे दूत भारतांत आयले आनी हो खेळ राजामुखार करून दाखयतल्याक व्हड इनामां फाव जातलीं अशी घोशणा करीत भारतभर भोंवले, पूण तांकां निर्शेवन पर्थून वचचें पडलें. उपरांत संवसारांतल्या बऱ्याच नामनेच्या जादूगारांनी आनी संस्थानां ह्या प्रयोगाखातीर इनामां जाहीर केलीं, पूण असो खेळ करून दाखोवपी कोणूच मुखार आयलो ना.

निमाणे फावट २५,००० रुपयांचें इनाम २० ऑक्टोबर १९४८ दिसा कलकत्त्याचे भोंवडेर आयिल्ल्या जॉन बूथ ह्या नामनेच्या जादूगारान 'स्टार ऑफ इंडिया' ह्या नेमाळ्याचेर जाहीर केलें. बंगाल रेडिओवयल्यानूय तश्यो सुचोवण्यो प्रसारित केल्यो, पूण कांयच उपेग जालोना.

वीसाव्या शेंकड्यांत जादूकलेक प्रतिश्ठ मेळोवन दिवपाचें श्रेय फ्रेंच जादूगार रॉबर्ट हुदीन हाका फाव जाता. जादूच्या इतिहासांत ताका आविल्ल्या जादूचो जनक अशें म्हण्टात. हजारांनी वर्सां संवसारांतल्या धर्म मंदिरांनी जी कला बंदिस्त करून दवरिल्ली, तिका १९ व्या शतमानांत हुदीन हाणें मुक्तताय मेळोवन दिली. विज्ञानाचे बुन्यादीचेर ताणें हे कलेची उबारणी केली. तो मुळचो शास्त्रज्ञ. लोहाकर्शणशास्त्राचेर ताणें बरोच अभ्यास केल्लो. त्या काळांत ताणें आपल्या दाराचेर विजेची बॅल बसयल्ली. विजेर चलपी घडयाळांची निर्मणी करून आपल्या सोदाक भांगरपदक मेळयल्लें. स्मी बॅटरी (sme battery), उज्याचो धोको सूचित करपी यंत्र, बोटीचो वेग मेजपी यंत्र अशा विंगड विंगड यंत्रांचो सोद लावन ताणें जायतीं प्रगतीपद्दतीं मेळयिल्लीं. स्वयंचलित बावट्यो (automata dolls) ही ताचीच निर्मणी. ताणें बरयिल्लें कॉन्फिडेंस दॅ प्रेस्टिजिजातोर (Confidences d'un prestidigitator) हें पुस्तक त्या काळांत बरेंच गाजलें.

आयज जायते जादूगार मनोरंजनावांगडा समाजप्रबोधनाचोय वावर करीत आसात. विदेशांत जेम्स रॉडी, ज्योन स्कॉर्न हे समाजांतल्या अंधश्रध्दांचेर उजवाड घालपाचो वावर करतात.

जादूमळार तेरेकवार फांटे आसात. कांय जाण फकत पर्त्यांचे जादू करतात, जाल्यार कांय जाण दोखेचे, कांय जाण नाण्यांचे जाल्यार कांय जाण लेसांचे. ह्या दरेक मळार बरेच नामनेचे जादूगार आसात.

ज्योर्ज मेलिएँज (George Melies) हो युक्तिचित्रणाचो (trick photography) जनक जावन आसा. युक्तिचित्रणाची पध्दत वापरून ताणें १८९६ त 'द व्हॅनिशिंग लेडी' ह्या नांवाचो चित्रपट निर्मिलो.

हॅरी हुडिनी (Ehrick Weiss १८७४-१९२६) ह्या अमेरिकन जादूगाराक संवसारांतलें खंयचेंच कुलुप बंदिस्त करूंक शकलेंना. नामनेचो रहस्यकथाकार सर आर्थर कॉनन डॉयल ह्या ताच्या इश्टान हुडिनीक बंदिस्त अवस्थेंतल्यान सुटपाखातीर कोण तरी प्रेतात्मो पालव दिता, अशें मत उक्तायले.

संवसारांत सद्याक जादूच्यो जायत्यो संस्था आसात. तातूंत नामनेची म्हळ्यार 'इंटरनॅशनल ब्रदरहुड ऑफ मॅजिशियन्स'. हिची थापणूक १९२२ त जाली. तिचें मुखेल कार्यालय अमेरिकेच्या ओहियो राज्यांत आसा आनी तिच्यो संसारभर शाखा आसात. हाचे लाखांनी सदस्य सगळेकडेन आसात. गोंयची पयली जादूची संस्था म्हळ्यार 'एम ऑफ मिस्ट्री'. हिची थापणूक १९०७ त जाली. सुमार २० गोंयकार जादूगार तिचे सदस्य आसात.

भाखांत जादूविद्येक मान मेळोवन दिवपी जादूगार म्हूण अँडी जॉसेफ हाचें नांव घेतात. भारत स्वतंत्र जाल्याउपरांत इंग्लंडाक वचून राविल्ल्या

जानवें - जाय

ह्या अँग्लो इंडियन जादूगारान जावूचें बरेंच साहित्य निर्मिलां.

नामनेचो लेखक चार्ल्स डिकन्स, सातवो एडवर्ड रजा, बेंजामिन फ्रॅंकलीन, अब्राहम लिंकन, सर आर्थर कॉनन डॉयल, बेल्जियमची राणी हेन्रियेता, जोधपूरचो निमाणो महाराजा, डेन्मार्कचो राजा नुड हे सगळे छव म्हूण जादू करताले.

जादूविद्येंत भारतांतल्या बऱ्याच जादूगारांनी नामना जोडल्या. पी. सी. सस्कार, के. लाल, के. लेले, रघुवीर भोपळे (जादूगार रघुवीर), एल्.के. शहा, चंद्रकांत सारंग, डी. एल्. कुलकर्णी, जंबूप्रसाद शर्मा हे भारतांतले नामनेचे जादूगार आसात. गोंयांत डी. सतीश आनी मार्को ह्या गोंयकार जादूगारांनी देशांत तशेंच परदेशांत जादूचे खेळ केल्यात. गोंयांत सुमार २० जादूगार आसात. 'रूम ऑफ मिस्ट्री' ही गोंयकार जादूगारांची संस्था गोंयांत कार्यरत आसा.

- डी. सतीश

जानवें: मुंजीच्या वा उपनयन संस्कारवेळार बटूच्या आंगार जो सुताचो पोड घालतात ताका जानवें म्हण्टात. जानवें भट वा पुजाऱ्यान मंत्रायल्लें आसता. तें मनशच्या आंगार धर्मशास्त्रांत सांगिल्ल्या रिती आनी नेमांक अनुसरून घालतात.

जानव्याक संस्कृतभाशेंत 'यज्ञोपवीत' अशें म्हण्टात. याज्ञवल्क्यान जानव्याक 'ब्रह्मसूत्र' म्हळां. शास्त्रकार जानव्यासंबंदी तरेकवार अर्थ लायतात.

१. यज्ञ+उपवीत-यज्ञार्थ उपवीतं।

अर्थ- जानवें घाल्याउपरांत यज्ञ करपाचो अधिकार फाव जाता.

ब्रह्मदेवान जानव्याची उत्पत्ती केली आनी तोच ह्या जानव्यांत रावता, असो एक समज आसा. पूर्विल्ल्या काळांत काळवीटाचें चामडें आनी वस्त्र 'जानवें' म्हूण वापरताले. पूर्विल्ल्या काळांत बायलो जानवें घालताल्यो. गोभिलगृह्यसूत्रांत (२.१.१८) लग्नावेळार व्हंकलेन जानवें घालचें, अशें म्हळां.

समाजांतल्या विंगड विंगड थरवेले लोक जानवें घालतात. मनून आपले मनुस्मृतींत (२.४४) ब्राह्मणान कापसाच्या सुताचें, क्षत्रियान तागाच्या दोऱ्याचें, वैश्यान लोकरेच्या सुताचें जानवें वापरचें, अशें म्हळां. अशे तरेन जानवें घालपाची पध्दत सद्या तरी ना.

जानवें कापसाच्या सुतान तयार करतात. हें सूत ब्राह्मण वा ब्राह्मण कुमारेकान काडिल्लें आसचें. जानवें तीन पदरी आसूंक जाय. तीन धागे एकठांय करून ताचो एक पदर करतात. अशे तीन पदर एकठांय करून गांठ मारतकच जानवें तयार जाता. जानव्याक जी गांठ आसता, तिका 'ब्रह्मगांठ' म्हण्टात. ही गांठ मारतना 'त्र्यम्बकं यजामहे सुगंधि' हो ऋग्वेदांतलो मंत्र म्हणून गांठ मारतात.

जानवें कितलें लांब आसचें? कशें आसचें? हाचेविशीं विंगड विंगड शास्त्रकारांनी विंगड विंगड अर्थ लायल्यात.

जानवें तयार करतकच ताचेर मंत्रांनी संस्कार करतात. उपरांत तें सुर्याक दाखोवन धारण करतात. जानवें धारण करतना फुडलो मंत्र म्हण्टात.

यज्ञोपविंत परमं पवित्रं प्रजापतेर्यत सहज पुस्तात्।

आयुष्यमन्यरं प्ररिमुन्वं शुश्रू यज्ञोपवीतं बलमस्तु तेजः ॥

वर्ष: पुराय पवित्र, पयलीं ब्रह्मदेवासयत उत्पन्न जाल्लें, आयर्वेधक, सगळ्या वस्तूंत धवें आनी श्रेष्ठ अशें जानवें तूं धारण कर तेंच तुजें बळ आनी तेज आसा.

भृगुसंहितेंत मुंज जाल्ल्या बटून एक जानवें घालचें तर गृहस्थाश्रम आपणायिल्ल्यांनी दोन जानवीं घालचीं, अशें म्हळां.

जानवें खांद्यावेल्यान काडचें न्हय. सुतक आसतना, चांडाळ, भश्टी बायल वा मड्याक स्पर्श जाल्यार तशेंच मुततना वा परसाकडेन वतना जानवें कानाक लायलेंना जाल्यार मनशाक दुसरें जानवें घालचें पडटा.

जानवें ब्राह्मणाच्या ब्रह्मत्वाची आनी वेदाध्ययनाची शिटकावणी दिता. साकार जाल्ल्या परमेश्वराक यज्ञ म्हणटात. ब्रह्म हें निराकार

आशिल्ल्यान तें तेज ब्राह्मणांत देवता देखून जानवें घालतात.

जानव्याचे तीन पोड (पदर), आवय, बापूय आनी गुरु हांचेविशीं आशिल्ल्या रिणाचें प्रतीक आसात. संवसारंत सत्व, रज आनी तम अशे तीन गूण आसात. हेवूय तीन पोडयुक्त जानवें दाखयता.

जानवें बोंबले मेरेन पावता अशें दवरचें. बोमलेच्या दवर वा सकल पावत अशें दवरचें न्हय. नाजाल्यार आयुश्य उणें जाता. केल्लें तप फुकट वता अशें कात्यायनी गृह्यसूत्र सांगता.

किरिस्तांव धर्माच्या, रोमन कॅथलीक पंथांत कमराक लोकरेचें सूत बांदतात. ताका तीन गांठे आसतात. प्रोटेस्टंट पंथांत दोरो कमराक बांदतात. इंग्लंडच्या धर्माचार्यांचे कमराक दोरो आसता.

मुसलमान धर्मांत सुत्ररूप आशिल्लो गंडो बांदतात. मौलवी लोक पिराय, भलायकी आनी बुद्द भाषाखाद्यातीर गंडो बांदतात. 'ताजे' नांवाच्या श्राध्दप्रकारान तांबड्या रंगाचो कापडा कुडको नाजाल्यार तांबडो दोरो खांद्यार दवरतात. तशें केल्यार मृतात्म्याक सद्गती मेळटा, असो समज आसा. हाज यात्रेच्या वेळार धवो कापडाकुडको वा धवो दोरो गळ्यांत बांदतात.

पाश्ची धर्मांत सूर्याक जानवें दाखोवन ताच्या खाशेल्या मंत्रोच्चारान जानवें वा दोरो घालपाचो विधी आसा.

गुरुगोविंदसिंहाच्या 'पंथप्रकार' ह्या ग्रंथांत शीख पंथांत जानवें घालपाची पध्दत आसली हेविशीं स्पश्टीकरण मेळटा. त्यो वळी फुडलेतरेन आसात.

पीत जनेऊं मनो वदति शशी पै विजुरी विजुरी ब्राजी।

पीत पुनीत उपरनाधौती रवि नव छाजै

॥ पंथप्रकाश ॥

बुध्दगयेच्या बुध्दाच्या गळ्यांत जानवें आसा. लामा पंथीय लोक मात कमराक लोकरेचें सूत बांदतात. जैन लोकांतूय जानवें घालपाची चाल दिसता.

प्रत्येक धर्मांत जानव्याविशींचे उद्देश, विधी आनी प्रकार विंगड विंगड आसले तरी सगळ्या धर्मांनी पवित्र भावनेन दोरो, सूत वा जानवें घालपाचे विधी आसात.

- माधव गोविंद भुस्कूटे

जानेवारी: ग्रेगोरियन कॅलेंडरंतलो एकतीस दिसांचो पयलो म्हयनो. जानूस ही दोन तोंडां आशिल्ली, दारां-जनेलांची रोमन देवता आसा. तिचेवयल्यान 'जानेवारी' हें नांव पडलें. इ.स.प. ७०० च्या सुमाराक नूमा पॉपिलियस हाणें १० म्हयन्यांच्या रोम कॅलेंडरंत जानेवारी आनी फेब्रुवारी म्हयन्यांची भर घाली, अशी कथा आसा. ताणें जानेवारीचे ३० दीस धरिल्ले; इ.स.प. ४६ वर्सा ज्युलियस सीझर हाणें ताचे ३१ दीस केले. इ.स.प. १५३ मेरेन जानेवारी हो वर्साचो इकरवो म्हयनो, अशें मानताले. रोमन लोक इ.स.प. २५१ सावन, स्कॉटलंडांत इ.स. १६०० सावन आनी इंग्लंडांत १७५२ सावन एक जानेवारी हो वर्सारंभ व्हडा दबाज्यान आनी धाटामाटान मनोवंक लागले, आनी तो एक लोकप्रिय उत्सव जालो.

हिंदू पंचांगाप्रमाण जानेवारी म्हयनो पौष-माघ म्हयन्यांत येता. १४ जानेवारीचे सूर्य मकर राशींत वता, २ जानेवारीचे पृथ्वी उपबिंदूमन्यांत म्हळ्यार तिचे कक्षेंत सूर्यापसून चड लागीं आसता आनी तिचो वेग चडांत चड आसता.

जानेवारी म्हयन्यांत येवपी राश्ट्रीय म्हत्वाचे कांय दीस अशे: ११ जानेवारी- लाल बहादुरशास्त्री पुण्यतीथ; १२ जानेवारी- स्वामी विवेकानंदाचो जल्मदीस; २३ जानेवारी- सुभाषचंद्र बोसाचो जल्मदीस; २६ जानेवारी- भारतीय प्रजासत्ताक दीस आनी ३० जानेवारी- महात्मा गांधी पुण्यतीथ.

- कों. वि. सं. मं.

जाय: (मराठी- चमेली, चंबेली; हिंदी- चमेली, मोतिया, ज्ञाति; गुजराती- चंबेली; कर्नाटक- जाति मल्लिगे, अजिगे; संस्कृत- मालती,

नातिपुश; इंग्लीश-स्पॅनिश जॅस्मिन, कॉमन जॅस्मिन; लॅटीन- जॅस्मिनम ऑफिसिनेल फार्मा ग्रॅडिफ्लोरम, जॅस्मिनम ग्रॅडिफ्लोरम; कूळ-ग्रेविलीसी).

ही वाल मूळची वायव्य हिमालयांतली. भारतांत ती सगळ्या शहरांनी जाता. पूर्विल्ल्या काळासावन हे वालीची खबर आर्य आनी अरब लोकांक आशिल्ली, हें संस्कृत साहित्यांतल्यान दिसून येता. हे शालीक लांब ताळयो येतात आनी लागसार जो आदार मेळटा, ताचेर त्यो चडटात. एके ताळयेक सात ते इकर पानां आसतात आनी तातूंतलें निमाणें पान हेर पानांपरस व्हड आसता. ताळयेच्या तोंकांक वा पानांचे ताळयेच्या मदल्यान, ताळये परस लांब फुलांची ताळी येता. तिका नाजूक, धवीं आनी पोंदचे वटेन जांबळीं आशिल्लीं, पांच पाकळ्यांचीं वासाळ फुलां येतात.

सपाट प्रदेशांत तेचपरी सुमार ३,००० मी. उंचायेच्या दोंगराळ भागांत ही वाल व्हड प्रमाणांत दिश्टी पडटा. युरोप आनी भूमध्य दर्याच्या लागसारच्या देशांनी ह्या फुलांपसून व्हड प्रमाणांत वासाळ द्रव्य काडटात. भारतांत राजस्थान, कुमाऊं, मध्य प्रदेश आनी उत्तर प्रदेश ह्या वाठारांत कांय कडेन वासाळ द्रव्यांच्या उत्पादनाखातीर व्हड प्रमाणांत जायांची लागवड करतात.

हे वालीक पिकाळ आनी उदक सांठून उरता, तसली जमीन लागता. मार्च-एप्रिल ह्या म्हयन्यांत जमीन खणून माती बारीक करून दवरतात. उपरांत जून म्हयन्यांत आळीं करून तातूंत जायांच्या वालींच्यो ताळयो १.५-३ मी. अंतराचेर लायतात. जशी ही वाल वाडूंक लागता, तसो माटव घालून तिका माटवार चडयतात. जुलय ते सप्टेंबर म्हयन्यांत फुलां येवंक लागतात.

बऱ्यांत बरीं वासाळ द्रव्यां, शाबू, सौंदर्य प्रसाधनां, दंतमंजनां, धूप, तंबाकू आदी वस्तू तयार करपाक जायांचें तेल वापरतात. जायांच्या फुलांतल्यान सुमार ०.०२५% ते ०.०३०% अत्तर मेळटा. हे वालीचीं मुळां बांदून नायट्रार (कांतीक जावपी एक रोग) लायतात. ताचीं पानां बाबल्यार तोंडाचे विकार कमी जातात. पानांचो रस 'किल्ली' ह्या रोगाक लायतात. कांती रोग, दोळ्यांचीं दुयेंसां, तकली उसळप, कान दुखप आदी दुयेंसांचेर ह्या झाडापसून तयार केल्लीं तेलां आनी अत्तरं उपेगी पडटात. कृमिनाशक, मूजल (मूत निवळ करपी) आनी मासिक पाळीच्या दुखण्याचेर ही वाल उपेगी पडटा. जायत 'जॅस्मिनीन' हें अल्कलॉइड आसता.

हे वालीक तांबेर, पानावेले दाग आनी काजळी हे रोग जातात. तेन्ना तांचेर बोर्दो मिश्रण (कॉपर सल्फेट आनी चुनो) वा हेर रोगनाशक द्रव्यांचो फवारो मारतात.

गोंयांत जायांची लागवड करतात. म्हाड्डोळ आनी बोखे ह्या दोन वाठारांनी ही लागवड चड प्रमाणांत करतात. गोंयांत जावपी जायांचो उपेग देवाक फुलां ओंपपाक वा मकरच सजावटीक आनी बायलां केंसांत माळपाखातीर वापरतात.

धवी जाय: (लॅटीन- जॅस्मिनम ऑफिसिनेल). ही वाल झोपानी आनी मोडणां घेत बाडटा. उश्ण आनी समशितोश्ण कटिबंधांतल्या हवामानांत हे वालीची लागवड जाता. ही वाल मुळची इराण आनी काश्मीर ह्या वाठारांतली आसून थंय ती ९३० ते २७९० मी. ऊंच मेरेनच्या वाठारांत वाडटा. जाय हो, हे मूळ वनस्तीचो प्रकार आसून ताचे आनीकूय हेर प्रकार आनी उपप्रकार आसात. हे वालीक उण्या प्रमाणांत फुलां येतात. हे जायेचें, चार वा पांच पाकळ्यांचें फूल कोरून घवें आनी वासाळ आसता.

राजजाय: (लॅटीन-क्लेरोडेण्ड्रोन इनर्मी; कूळ- क्लॅबिनेसी). हें झाड भारतांत दर्यादेगेवेल्या वाठारांत जातात. ह्या झाडाक भरपूर खांदयो येतात आनी त्यो मेळत थयो पसस्तात. ताचीं पानां लांबशीं, वाटकुळीं ४×२ सेंमी. लांब, काळसर पाचवीं आसतात. तीं कोडू आनी विखारी आसतात. ह्या झाडाक लांब, धवीं आनी नळये आकारचीं फुलां येतात.

ह्या झाडाचीं मुळां उकडून तयार केल्लें तेल, संधीवाताचेर गुणकारी आसता.

- कों. वि. सं. मं.

जायफळ: (मराठी-जायफळ; संस्कृत- जातिफलम्, मालतीफलम्; कन्नड- जाजीकाई; इंग्लीश- नटमेग; लॅटीन-मिरिस्टिका फ्रॅगॅन्स; कूळ- मिरिस्टिकेसी). आशियाचे अस्तंतेक आशिल्ल्या मोल्सुका जुंव्यावेलो हो रूख पूर्विल्ल्या काळासावन थंय आसा आनी थंयच ताचें मूळ थळ आसा. दोनूय उश्ण कटिबंधीय देशांत ताची लागवड करतात. मलाया वाठारांतूय ताची व्हड प्रमाणांत लागवड जाता. भारतांत तमिळनाडू राज्यांत (निलगिरी, कोईमटूर, सालेम, तिनेवेल्ली, मडुराई, कन्याकुमारी आदी वाठारांत) लागवड करतात. उश्ण आनी ओलसार हवा ह्या रुखांक बरी मानवता. देखून अशा जाग्यांनी शास्त्रीय उद्यानांत आनी कोंकण, कारवार, केरळ आनी आसाम ह्या वाठारांत हे रूख लायतात. आंध्र प्रदेश (अरकू दरी) आनी केरळ (वायनाड) ह्या वाठारांत ह्या रुखाची वाड बरी जाता. ह्या रुखाची लागवड बियांपसून जाता. रोप्यांक सावळेखातीर केळी, ग्लिरीसीडिया असलीं झाडां लायतात. काफी, च्या, नाल्ल, सुपारी आनी खर आदींच्या मळ्यांत जायफळ मिश्र पीक म्हूण लायतात. वेस्ट इंडीज ह्या वाठारांत कलमां लावन हो रूख वाडोवपाच्या प्रकारक यश मेळ्ळां.

संस्कृत वाङ्मयांत इ.स. ६०० पसून जायफळाचो उल्लेख मेळटा. जायफळाच्या मुळाच्या संस्कृत नांवाकडेन भारतांतलीं आनी ब्रह्मदेशांतलीं जायफळांचीं नांवां सारकेपण दाखयतात. हाचेवेल्यान हो रूख मलाया वाठारांतसून बऱ्याच पयलींच्या काळांत आसला आसूंक जाय. जायफळाच्या वंशांत (मिरिस्टिका) वट्ट ८० जाती आसात.

ह्या रुखाची उंचाय णव ते बारा मी. आसता. ह्या रुखाक बायय म्हयनें पानां आसतात. ह्या वासाळ रुखाक वेगळ्याल्लीं लिंगां आसतात. ताची साल गडद उदी कोरची, काळसर आनी फटी आशिली, पानां चिवट, एकाफाटल्यान एक, सादीं, पारदर्शक तिबे आशिल्लीं, लांबशीं-वाटकुळीं वा भाव्यासारकीं आसतात. हिसेंबराच्या सुमारच चवराभशेन, तुऱ्याचेर लेव हळडुवीं आनी वासाळ फुलां येतात. फुलां भितर फकत तीन संवलां आनी एकसंच केसखलां वा उर्ध्वस्थ किंजफूट आसता. जायफळाचो रूख रोयल्या उपरांत तो स ते सात वर्सांचो जायमेरेन नर काय मादी हें कळना. बरेच फावट जायत्या वर्सां उपरांत नवरुखाचेर स्त्री-पुंसां येवंक लागतात. नर रुखाचें प्रमाण खुबूच आसता. तांचो उपेग तितलोचो जायना. देखून तातूंतले थोडे रूख कापून उरिल्ल्या रुखांचेर मादी रुखाच्यो खांदयो लावन कलम करतात. ह्या रुखाक ६ ते ९ सेंमी. लांब, वाटकुळीं वा पेराभशेन मांसाळ एककुडी, जोडयेन वा घोंसानी मूढफळां येतात. हीं फळां सुर्वेक हळडुवीं आनी उपरांत तांबसार जातात. ताची बीं लांबोढी वाटकुळी आसून ताचें भायलें कट्टें गडद सिंग्या कोरचें आनी शिबूरी कोरचें जाळीदार पत्रीन (पद्दो) धांपिल्लें आसता. हाकाच जायपत्री म्हण्टात.

जायफळाच्या झाडाक सात वर्सां उपरांत फुलां येवंक लागतात. फुडें पंदरा ते वीस वर्सां मेरेन दरेका वर्सा फळां येवंक लागतात. सत्तर ते ऐशीं वर्सांच्या रुखाकूय फळां येतात अशीं कांय उदाहरणां आसात. दरेका रुखाक दर वर्सा सुमार १,२०० फळां येतात. पूण कांय रुखांक वर्साक ४,००० मेरेन फळां येतात. भायल्या देशांनी २०,००० मेरेन जायफळांचीं फळां येवपाचो विक्रम घडला. ईस्ट इंडीयन (इंडोनेशिया) जायफळांक बरीच नामना आसा.

जायफळांक उग्र वास आसता आनी तीं रुचीन तिखट आसतात. जायपत्री तिखट, कोडसार रुचीक आनी उश्ण आसता. जायफळ तुपांत दवरल्यार चड वर्सां तिगूंक शकता. जेवणा-खाणाच्या विंगड विंगड पदार्थांनी तेचपरी तिड्यांत रुच आनी वास येवपाखातीर जायफळांचो उपेग करतात. जायफळ कामोत्तेजक, उरोजक, स्तम्भक (आतकड्यांचें आकुंचन करपी, आदार दिवपी) आनी वायेचो नाश करपी आसा. तकली

उसळप, न्हिदेचो त्रास जावप, पातळ परसाकडे जावप, ओकारी येवप, खेळण्यो येवप, पोट फुगप आदी विकारांचेर जायफळाचो उपेग करतात. जायफळांपसून काडिल्ले तेल वखदी आसता. जायफळाच्या हेर जातींतलें बियांचें तेल दिवे जळपाक वापरतात. लांबशीं आनी अशीर जायफळां वेगळ्या जातीचीं (मिरिस्टिका मालाबारिका) आनी उण्या प्रतीचीं आसतात. जायफळांत स ते सोळा टक्के उडून वचपी तेल आसता आनी तातुंतूच वखदी गूण आसतात. मसाल्यांत आनी वखदांत, गर आनी पत्री हांचो उपेग सारकोच करतात. जायफळांत 'मिरिस्टीसीन' हें विखारी द्रव्य आसता आनी तें घेतल्यार मनशाच्या यकृताचेर वायट परिणाम जाता. इबाडिल्ल्या जायफळापसून चरबीयुक्त पदार्थ काडटात. ताका जायफळांचें लोणी म्हण्टात. ह्या लोणयाचो उपेग शाबू तयार करतना ताका वास हाडपाखातीर तेचपरी संधीवात, तिरप (मुरगळप) आदींचेर लावपाच्या मलमांत करतात. खळाचे सालीपसून 'कीनो' नांवाचो दीख मेळटा. ताचीं पानां, फुलां आनी साल हांचेपसून उडून वचपी तेल मेळटा. जेवणाचे पदार्थ, पेय, शाबू, तंबाखू, दांत घांसपाचो पिठे, वासाळ प्रसाधनां, केंसाक घालपाचीं तेलां, हातूंत गरंपसून वा पत्रीपसून काडिल्ल्या तेलाचो उपेग करतात. लोणचें, मुरगें आदी कसाक पिकिल्ल्या फळांच्या सालींचो उपेग करतात.

जायफळाचे लागवडीखातीर पिकाळ आनी खोल जमीन, उश्ण आनी पावसाळी वारें आनी वर्सुकी सुमार १५०-१७५ सेंमी. पावस लागता. सुर्वेक बियांपसून रेंपे किल्लोवन काडटात. उपरांत ते ६०-९० सेंमी. ऊंच जातकच आपल्याक जाय त्या जाग्यार ८-१० मी. अंतराचेर लायतात.

- कों. वि. सं. मं.

जायरात: अमुकूच असो उद्देश मतींत घेवन विंगड विंगड संपर्क माध्यमावरवीं, खंयचोय संदेश लोकांमेरेन पावोवप हाका जायरात अशें म्हण्टात. जायरातीवरवीं प्रभावीत जावन वा खबर जावन लोकांनी ह्या संदेशावरवीं उत्पादित वस्त वा सेवा घेवची हो जायरातीफाटलो हेत आसता.

इतिहास: मुद्रणकलेचो सोद लागचेआदीं मालाची जायरात बाजारंत आड्डून वा पेरांवा घालून करताले. पॉपई आनी रोम हांगा इ.स.प. काळांत दुग्धशाळा, पावभट्टी, चामारचीं दुकानां, सोऱ्याचीं दुकानां आनी हेर दुकानां हातूंत चित्रांचो आस्पाव आशिल्ले जायरातीचे बोर्ड दवरताले. भाड्यान दिवपाची सुवात, शेणिल्ल्यो वस्ती, बॉक्सिंग आनी हेर खेळ हांचेविशींची जायरात वण्टीचेर पितारून करताले. ब्रिटीश म्युझियमांत पूर्विल्ल्या ईजिप्तांतल्या भूर्जपत्रावयली एक जायरात आसा. तातूंत शेम नांवाच्या एका पळून गेल्ल्या गुलामाक सोदून दितल्याक एक भांगराचें नाणें इनाम मेळटलें. अशें जाहीर केल्लें दिसून येता.

पंदरव्या शेंकड्यांतलो मुद्रणकलेचो सोद ही जायरातीच्या इतिहासांतली एक म्हत्वाची घडणूक. १४७७ त इंग्लंडांत प्रार्थना पुस्तकाच्या विकपाविशीं पयलीं छापिल जायरात हस्तपत्रकाच्या रुपान उजवाडाक आयली. खबरेपत्रांतली पयली जायरात १६२५ त लंडनांतल्या एका खबरेपत्राच्या निमण्या पानार छापून आयली. अठराव्या शेंकड्यांत हस्तपत्रकां चड प्रमाणांक प्रचलित जालीं आनी तातूंत चित्रांच्या जायरातीक वाव मेळ्ळो. अमेरिकेंत खबरेपत्रांतल्या जायरातीक १७०४ त सुरवात जाली. १८१२ त इंग्लंडांत आनी १८४१ त अमेरिकेंत पयले जायरात वितरणसंस्थेची थापणूक जाली. फ्रांसांत १८७५ त एकदम ऊंच पांवड्याचीं वण्टीपत्रकां तयार जावपाक लागलीं. १८७७ त इंग्लंडांत Pears हे शाब्बाचे कंपनीन मियेचे बोमाडे नांवाच्या नामनेच्या तैलचित्राचो वापर आपल्या वण्टीपत्रकाखातीर केलो.

रेडिओवेल्यो जायराती इंग्लंड-अमेरिकेंत १९२० त सुरू जाल्यो आनी ते उपरांत वण्टीपत्रकां, फळ्यांवयल्यो जायराती हांचो प्रसार नेटान वाडलो. टपालावरवींय जायराती करपाक सुरवात जाली. १९२०-३० ह्या काळांत जायरातीच्या मळार बाजारविशींच्या संशोधनान (Marketing Research) प्रवेश केलो आनी दुसऱ्या म्हाझुजाउपरांत जायरातज्ञ

मानसशास्त्र आनी प्रवर्तन-संशोधन (Motivational Research) हांचोय आदार घेवपाक लागले. दुसऱ्या म्हाझुजाउपरांत जायरातीखातीर दूरदर्शनाचो वापर जावपाक लागलो.

भारतांत १७९० सावन खबरेपत्रांतल्यो जायराती सुरू जाल्यो. खबरेपत्रां आनी हेर नेमाळीं हांचो प्रसार जसो वाडत गेलो, तशें तांच्यांतलें जायरातीचें प्रमाण वाडत गेलें. भारतांतले पयले जायरात वितरण-संस्थेची थापणूक १९०७ त मुंबय हांगा जाली. दुसऱ्या म्हाझुजाउपरांतच्या काळांत, सरकारी तशेंच बिन-सरकारी संस्थांनी आपल्या वावराची, सेवेची आनी येवजणेविशींची जायरात चित्रपटगृहांतल्यान प्रसिध्दीपट आनी म्हायतीपट हांचेवरवीं वितरवपाक सुरवात केली. भारतांत रेडिओवेल्यो जायराती १ नोव्हेंबर १९६७ सावन आनी दूरदर्शनावेल्यो जायराती १ जानेवारी १९७६ सावन वितरवपाक सुरवात जाली.

उद्येगीक क्रांतीउपरांत मालाचें उत्पादन पयलींपरस कितल्याशाच पटींनी वाडलें आनी चड प्रमाणांत उत्पादन जाल्लो माल गिरयकांमेरेन पावपाक जायरातीची गरज उप्रासली. येरादारीचे वाडटे वेवस्थेक लागून मालाची येरादारी करप सोपें जालें आनी आंतरराश्ट्रीय बाजारेखे तयार जावपाक लागल्यो. जायरात हो बाजारविशींच्या तंत्राचो एक म्हत्वाचो अविभाज्य घटक आसून विचारसरणाचो एक प्रकार आसा. जायरात वा विज्ञापन ही एक कला आसा. जायरात हें एक शास्त्र आसून ताची बसका समाजशास्त्र, मानसशास्त्र, वाणिज्य आनी सांख्यिकीशास्त्र हांचे बुन्यादीचेर उबारिल्ली आसा. जायरातीच्या मळार प्रत्यक्ष वा अप्रत्यक्षपणान खूब जाणांक कामधंदो मेळटा.

आर्विल्ले वेवस्थेंत उत्पादनाचो वा सेवेचो खप चड प्रमाणांत घडोवन हाडपाचो वावर जायरातीक लागून जाता. वस्तू दोन तरेच्यो आसतात: थोडो काळ तिगून उरपी, देखीक- दंतमंजन, शाबू, कापड आनी चड काळ तिगून उरपी, देखीक- विजेचो पंखो, रेडिओ, घड्याळ. येरादारीची संस्था, उपहारगृहां, हॉटेलां, निवासस्थानां हांचो सेवेंत आस्पाव जाता. हेभायर कुटुंबनियोजन, राश्ट्रीय एकचार, पंचवर्सुकी येवजणी हांचोय जायरातीवरवीं प्रसार जाता. राश्ट्रांतल्या संकश्टांच्या प्रसंगावेळार, देखीक- जातीय दंगली, दुकळ, रोग-पीडांच्यो साथी, भूंयकांप, हुंवार असल्या प्रसंगावेळार लोकांचो धीर तिगोवन दवस्पाखातीर आनी लोकयत्न संघटित करपाखातीर जायरातीचो उपेग करतात.

जायरातीक लागून जावपी उत्पन्नाचे अर्थीक बळकटीक लागून खबरेपत्रांक आपलो लोकजागृतायेचो वावर स्वतंत्रपणान करपाक मेळटा. खबरेपत्रांचें अर्दावयर उत्पन्न जायरातीक लागून जाता आनी वाचप्यांकूय खबरेपत्रां सवाय दरंत वाचपाक मेळटात.

जायरातीक लागून गिरयकाक सगळे तरेन मार्गदर्शन जाता. वेगवेगळ्यो उत्पादित वस्तू आनी सेवा हांच्या खाशेल्या पांवड्याविशींची पूर्वकल्पना जायरातीक लागून गिरयकाक सहज करूं येता आनी देखून, आपल्याक जाय ती वस्तू वेंचून काडून विकत घेवप गिरयकाक सोपें जाता. दिवपा-घेवपाचो वेव्हार जायरातीक लागून सोपो जाता.

जायरातीचो खर्च हो बाजारांतल्या हेर खर्चाप्रमाण एक गरजेचो खर्च आसा. प्रत्यक्ष उत्पादक संस्था, आपल्या मालाचें विकपाचें प्रमाण वाडोवन उदरगत करपाचे यत्न करीत आसता. ताका लागून तांकां जायरातीची गरज लागता आनी हो जायरातीचो खर्च गिरयकाच्या माथ्यार मारतात, अशें कांय जाणांचें म्हणणें आसा. मालाचें विकप सोपें करपाखातीर जायरात ही सवाय, खात्रीची, कार्यक्षम आनी जलद पध्दत आसा. जायरातीक लागून उत्पादन संस्थेक वितरकांक, वितरकांक दुकानदारांक आनी दुकानदारांक गिरयकाक माल विकप सोपें जाता, मालाची विक्री वाडटकच उत्पादन वाडटा आनी उत्पादन खर्च कमी जायत वता. ताका लागून मालाचें मोल उणें करप उत्पादकाक शक्य जाता. जायरातीक लागून मालाची मागणी वाडटा, ताका लागून उत्पादन वाडटा आनी उत्पादन वाडिल्ल्यान कामगार वाडटात. हे नवे

कामगारूय गिरयक आशिल्ल्यान चलनात अदीक पैसो पळोटा. जायरातीवरवीं जाल्ल्या अदीक फायद्याचो कांय वांटो बूखट्टीचो उत्पादक बोनस, कामाची बरी वेवस्था, कामगार निवासस्थानां हांचेर खर्च करतात.

जायरातीक लागून मालाची प्रतिश्ठा वाडटा आनी संस्थेचें नांव जाता. सर्तीच्या बाजारंत एकाद्र्या उत्पादकाची वस्तू फकत बरी आनी सवाय आसली, तरी ती जायराती बगर खपतलीच हाची खात्री दिवं येना. कारण तसलीच वस्तू तयार करपी हेर उत्पादक आपल्या मालाची गडगज जायरात करून ती खपोवंक शकतात. व्हड प्रमाणाचेर जायरात करतकच सुर्वेक कांय काळ एकाद्र्या वस्तूचो खप वाडटा, पूण ते वस्तूंत गुणवत्ता नासल्यार, तिचो खप सदांच तिगून उरप वा वाडप शक्य आसना. जायरातीच्या मळावयले वेगवेगळे कायदे आनी जायरात वितरण-संस्थेन चाल्ले निर्बंध, हाका लागून हालींच्या काळांत फट जायरात करून गिरयकाक फटोपणें प्रमाण खूब उणें जालां. विसकित राश्ट्रांनी जायरातीचें प्रमाण अदीक आसता, ही योगायोगाची गजाल न्हय तर जायरातीक लागून उद्येगीक उदरगत घडून येवपाक मदत जाता, अशें दिसून आयलां.

माध्यमांची वेंचणूक: जायरात करतना खर्चांत उण्या खर्चांत गिरयकाकडेन चडांत चड संपर्क साधप, हें माध्यम वेंचपाफाटलें सूत्र आसा. माध्यम वेंचून काडटना चार गजालींकडेन लक्ष दितात. १. माध्यमाचें स्वरूप: माध्यमाच्या संपर्काची भुगोलिक व्याप्ती, खाशेले वर्गाच्या आनी पांवड्याच्या लोकांमेरेन जायरात कशी पावोवप, देखीक: वैजकी सल्लागारंखातीर टपालाचें माध्यम वापरतात. माध्यमाची दृश्यता आनी श्राव्यता, माध्यमांत हालचाल, रंग हांकां आसपी वाव, जायरात पळोवपाक आनी आयकुपाक लागपी वेळ, जायरातीचो प्रभाव, परत-परत वितरवपाची क्षमता ह्या गजालींचो विचार, माध्यमाचें स्वरूप पळेतना जाता. २. माध्यमाचें वातावरण आनी प्रसार: वातावरण प्रसारित करूं येता, अशी मनःस्थिती. देखीक- खबरेपत्रांतल्या जायरातीचो परिणाम रोखडोच जाता, जाल्यार चित्रपटमाध्यम स्वप्नाळू वातावरण तयार करता, ३. माध्यमाचो खर्च: दोन माध्यमांचो तुलनात्मक खर्च पळोवपाखातीर १,००० लोकांमेरेन पावपाखातीर येवपी खर्चाच्या हिशोबाचो विचार करतात. ४. माध्यमाची लवचिकता: एकाद्र्या माध्यमांत कमी उतरांनी वा कमी काळांत जायरात करप. देखीक- म्हयन्याळ्यापरस दिसाळ्या खबरेपत्रांत रोखड्यारोखडी जायरात उजवाडावप शक्य आसता.

जायरातीचीं माध्यमां: खबरेपत्रां, म्हयन्याळीं आनी हेर नेमाळीं, वण्टीपत्रकां, प्रसिध्दीफळे, दुकानांच्यो पाटयो, येरदारीवेली जायरात, प्रसिध्दीपट आनी न्हायतीपट, सरकचित्रां (Slides), आकाशवाणी, दूरचित्रवाणी, प्रदर्शनां आनी प्रात्यक्षिकां, जनेल दाखोवपी (Window Display), विक्री-केंद्र जायरात, टपाली जायरात, छापील माध्यमां (देखीक- हस्तपत्रकां, पुस्तिकां), गांवगिऱ्या वाठारखातीर माध्यमां (देखीक- खास चित्रपट, प्रदर्शनां, प्रात्यक्षिकां, आकाशवाणी, दूरचित्रवाणी, वण्टीपत्रकां, दवंडी, हस्तपत्रकां, वस्तूंचे नमुने) हीं जायरातीचीं माध्यमां आसात.

रचनात्मक आनी कल्पक जायराती: कसलीय जायरात करचेपयलीं तिची आखणी आनी मांडावळ करची पडटा. विकासाविशींच्या कल्पनांचें प्रभावी रुपांतर, शब्द आनी चित्रां हांचे वरवीं करप, ही कल्पक जायरातीची मुळावी बसका जावन आसा. जायरातींत विश्वास बसपासारकी आनी मन वळोवपासारकी शब्दांची रचणूक, वस्तूंचे पुराय म्हायतीचेर आदारित आसची पडटा.

कल्पनात्मक जायरातीक वस्तूविशीं प्रामाणिकपणान तशेंच गिरयकाक समजतलें आनी पटतलें अशा सोप्या उतरांनी सांगप जाता. जायरातीचे मांडावळींत आनी शब्दांचे रचणुकेंत गिरयकाक माल घेवपाक प्रवृत्त करपाचें बळगें आसचें पडटा. कल्पक जायरातकार

सामान्य तशेंच समाजीक मानसशास्त्राचो अभ्यास करून खंयच्या आवाहनाचेर नेट दिवचो, हें थारायना. कांय मुळाव्यो इत्सा, जायरातींत आवाहन म्हूण वापरतात, त्यो अश्यो- काटकसर, बचत, फायदो, सोबितकाय, मोग, भलायकी, सुरक्षितता, अनुकरण, प्रावीण्य, आराम, सुख, जिज्ञासा, विनोद.

जायरातींतलो संदेश नाट्यपूर्ण रीतीन परिणामकारक स्वरूपांत मांडप, हें दृकप्रतिमाकारचे कलेचेर आदारून आसता. जायरात मांडपाचे दोन प्रकार आसात: १. कलाविशींचो संदेश सळ आनी स्पष्टपणान वितरवप. २. अत्युच्च मांडावळ: हातूंत वाचप्याची जिज्ञासा वाडोवन घालतकच ती पुराय करपाखातीर, तो संबंद मजकूर वाचता. जिज्ञासा वाडोवपी जायरात मोहिमेंत एका फोटोफाट एक अशा जायरातीची माळ वितरवप, उमळशीक वाडयतात आनी निमाणे जायरातींत गुपीत उक्ते करतात.

परिणाम घडोवन हाडपी दृकप्रतिमेच्यो कांय देखी अश्यो: एकाद्री वस्तू वापरतना दाखोवप, सुरवातीचो आनी मागीरचो असो वस्तूच्या वापरंतलो फरक नदरेक हाडून दिवप, सूक्ष्मदर्शक यंत्र आनी व्हडलीं थिंगां हांचेवरवीं सहज नदरेत न येवपी वस्तूंचे खाशेलेपण दाखोवप, असामान्य चित्रांचो वा उतरांचो वापर, बोधचिन्हां, वस्तू वापरपी नामनेच्या व्यक्तींचीं शिफारसपत्रां छापप. जायरातीच्या खेळांकनांत वाचतल्याची नदर सहज भोंवतली हाची जतनाय दृकप्रतिमाकारक घेवची पडटा. तशेंच तातूंत कोरे सुवातीचो फाव तो वापर करप गरजेचें आसता. चित्रांची मांडावळ आनी सजावट ओडलायणी जावंची आनी तातूंतल्यान प्रतीकात्मक संदेश पसटावचो, म्हूण तातूंत अचूक फाटभूंय, सैमीकता, वास्तवता, सळता, फाव तो आकार, रंगसंगती हे घटक म्हत्वाचे आसतात.

जायरात वेवसायाकडेन संबंदीत आशिल्ल्यो संघटना, संस्था आनी तांचो वावर असो: १. The Indian and Eastern Newspaper Society (१९३९): खबरेपत्रांचे हित सांबाळप, शासन, जायरात वितरण- संस्था आनी जायरातदार हांचेकडेन संयुक्तपणान वेव्हार करप. २. Indian Language Paper Association (१९४१): प्रादेशीक भासांतल्या खबरेपत्रांचे खाशेले वेव्हार सांबाळप. ३. Advertising Agencies Association of India (१९४५): जायरातीचो पांवडो सुदारप, वांगडी आशिल्ल्या जायरात संस्थांनी सुसूत्रता हाडप, तांचेखातीर आचारसंहिता लागू करप. ४. Commercial Artists' Guild (१९४८): जायरात संकल्पनांचो पांवडो वाडोवप, वांगडी कलाकारांचे हितसंबंद सांबाळप.

५. Audit Bureau of Circulation (१९४८): म्हत्वाचीं सगळीं दिसाळीं, सप्तकी नेमाळीं आनी म्हयन्याळीं ह्या ब्युरोचीं वांगडी आसात. ह्या ब्युरेन दिल्ले खबरेपत्राच्या वा नेमाळ्यांच्या खपाविशींचें प्रमाणपत्र विश्वसनीय आनी प्रमाण अशें घडतात. ६. Indian Society of Advertisers (१९५२): जायरातदारांच्या हितसंबंधांची राखण करप, जायरातीचो पांवडो वाडोवप.

जायरात बानी कायदो: जायरातीचें उजवाडावप, वितरवणी आनी तेविशींचे हेर वेव्हार हांकां संविदा अधिनियम, उजवाडावपाचे अधिनियम हांचे नेम लागू जातात. प्रसिध्दीपट, सरकपट्टयो (slides), वण्टीपत्रां, फळे असल्या भायल्या जायरातीक संबंदीत नगरपालिकेचे कर भरचे पडटात. चड करून मुंबय, कलकत्ता, दिल्ली, मद्रास ह्या महानगरांतल्या जायरातीविशीं कांय बंदनां आनी नेम आसात. सगळ्या तरेच्या लघुपटांक प्रदर्शनापयलीं सेन्सॉरचे प्रमाणपत्र घेवचें पडटा. भोंवपी गाड्यांचेर जायराती लावन त्यो विजेचेर प्रकाशमान करपाच्यो आसल्यार ताका पोलीस आयुक्ताची खास परवानगी घेवची पडटा.

- को. वि. सं. मं.

जायसी मलिक मुहंमद: (जल्म: सुमार १४९२; मरण: सुमार १५४२).

‘पद्मावत’ ह्या नामनेच्या हिंदी काव्याची रचना करपी एक सूफी

जायांची पूजा - जालियनवाला बाग

संतकवी. 'जायसी' ह्या ताच्या आडनांवावेल्यान तो उत्तर प्रदेशांतल्या रायबरेली जिल्ह्यांतल्या जायस वाठारंत रावपी आसूंक जाय, अशें म्हण्टात. 'मलिक' हे ताचे उपाधीवेल्यान ताचे पूर्वज इरणांतल्यान भारतांत आयले आसूंक जाय, अशें एक मत प्रचलित आसा. ताचे जिणेविशीं तशेंच काळाविशीं निश्चित म्हायती मेळना. ताच्या बापायचें नांव अशरफ आसल्लें आनी तो शेतकाम करतालो. शेख महीउद्दीन हो जायसीचे गुरु आशिल्लो.

सातव्या वर्सा जायसी, देवी येवन एका दोळ्यान कुड्डो आनी एका कानान भेड्डो जालो. ताचें मुखामळ्य विद्रूप जालें. तो एका पांयान संगडोय आशिल्लो. पूण स्वभावान तो एकदम नम्र, सज्जन आनी उदार आशिल्लो. तो लखनौ जिल्ह्यांतल्या अमेठी राज्यांत फकीर जावन रावतालो आनी मंगरा नांवाच्या वाट रानांत रावन आपली साधना करतालो. ह्या रानातूच एका शिकान्याची गुळी लागून ताका मरण आयलें, अशें म्हण्टात.

जायसीन बरयल्ले ग्रंथ अशे: 'पद्मावत', 'अखरावट', 'आखिरी कलाम', 'महरी बाईसी', 'चित्रावत' (चित्ररेखा) आनी 'मोस्तीनामा' (मसालानामा). हेभायर आनीकूय बरीच रचना ताणें केल्या, अशें म्हण्टात; पूण ती आयज तरी मेळना.

'पद्मावत' ह्या खंडकाव्याक लागून जायसीक अज्रवर कीर्त मेळ्ळी. ह्या काव्याचो रचनाकाल हिजरी ९४७ (सुमार १५४०) आसतलो, अशें मानतात. चितोडचो राजा खतसेन आनी सिंहलद्वीपची राजकन्या पद्मिनी हांचे प्रणयकथेचेर हें काव्य आदारिल्लें आसा. पद्मिनीची इत्सा धरून अलाउद्दीनान चितोडचेर घाल्ली घुरी आनी पद्मिनीन केल्लो जोहार, ह्यो इतिहासीक घडणुको ह्या काव्यांत आदार म्हूण घेतल्यात. जायसीन आपले प्रतिभाशक्तीच्या बळग्यार हे कथेक एक सोबीत रूप हाडलां. ह्या सगळ्या काव्याक आध्यात्मिक रुपाचो घाट दिवपाचोय ताणें यत्न केला. ह्या काव्याचेर सूफी सिध्दांत आनी भारतीय तत्त्वगिन्यानांतल्या अद्वैत मताचो प्रभाव पडला. हातूंतलीं मुखेल पात्रां भारतीय आसून अलंकार आनी प्रतीकांय भारतीय आसात. हें काव्य फार्सी लिपींत आनी मलवी शैलींत बरयल्लें आसलें, तरी ताची भास अवधी-हिंदू आसून तिचें लोकजिणेकडेन लागींचें नातें आसा. हें काव्य चौपाई दोह्यांत बरयल्लें आसून तातूंत वट्ट ६५३ दोहे आसावतात. मोग, विरह, सोबीतकाय, मांगल्य ह्या भावभावनांचें सोबीत चित्रण तातूंत दिसून येता. हिंदू आनी मुस्लिम धर्मांतलें कडपण, द्वेषभावना कुशीक ववरून एकामेकाभितर जो मोग आनी एकचार तयार जातालो, ताचें 'पद्मावत' हें प्रतीक आसा, अशें म्हण्टात. सूफी काव्यांत जायसीचें 'पद्मावत' सगळ्यांत म्हान आसून हिंदीत रामचरितमानसा फाटोफाट ताका मानाची सुवात आसा. 'पद्मावत' ह्या अज्रवर काव्याच्यो हिंदींत जायत्यो संपादित आनी सटीक आवृत्त्यो उजवाडाक आयल्यात.

'अखरावट' हातूंत इस्लामी धर्मग्रंथांप्रमाण सुश्टीरचनेविशींची म्हायती तशेंच सूफी सिध्दांतांचें वर्णन आयलां. हाचें खाशेलपण हें की वर्णमालेतलें दरेक अक्षर घेवन ताचेर ताणें तत्त्वप्रधान अशी काव्यरचना केल्या. 'आखिरी कलाम' इस्लाम धर्मांतले पुराणिक 'कियामत' कल्पनेचेर आदारित आसा. 'महरी बाईसी' हातूंत २२ गीतां आसून तातूंत आध्यात्मिक उपदेश आसा. 'चित्रावत' वा 'चित्ररेखा' हातूंत चंद्रपूरची राजकन्या चित्ररेखा आनी कनोजचो राजकुंवर प्रीतमकुंवर हांची प्रेमकथा सांगल्या. जायसीन ही रचना एके लोककथेच्या आदारान केली, अशें म्हण्टात. 'मसालानामा' त अवधी प्रांतांतल्यो कांय ओंपारी घेवन, चतुषपदि आनी दोहे हांचेवरवीं आध्यात्मिक उपदेश केला. ह्यो सगळ्यो रचना अवधी भाशेंत आसात. जायसीचे भाशेंत फारसी आनी अरबी शब्द खूब प्रमाणांत आसून, ताची भास एकदम सादी आनी सोपी आसा.

जायसी हो धर्मजिज्ञासू आनी समन्वयी स्वभावाचो आशिल्ल्यान ताचो जायत्या धर्मीक पंथांकडेन संबंद आयिल्लो. चड करून नाथपंथाचो

प्रभाव ताच्या काव्याचेर स्पश्ट दिसून येता. हळ्योग आनी रसायनवाद हांच्या साधनप्रक्रियांचें वर्णन ताच्या काव्यांत दिसून येता.

- कों. वि. सं. मं.

जायांची पूजा: गोंयच्या देवस्थानांनी वर्सभर वेगवेगळ्यो पूजा करतात. जायांची पूजा, ही तातूंतलीच एक म्हत्वाची पूजा. हे पुजेंत जायां फुलांचो वापर करून सोबीत अशी आरस करतात.

पावसांत जायांचो भार जालो की खुबशा देवस्थानांनी वेगवेगळ्या तिथीक जायांची पूजा बांदतात. ह्या वेळार जायांच्या सुवासीक फुलांनी देवळाचो भितरलो वाठार, गर्भकुंड, देवाची पुजेची मूर्त नटयतात. तेन्ना जायांच्या परमळान सगळें देवूळ आनी देवळाकडलो वाठार भरून वता. उपरांत पुरण, भजन, कीर्तन अश्यो सांस्कृतीक कार्यावळी जातात. बोस्ये, वेलिंग ह्या वाठारंत कांय लोक आंगवणेची वर्सासणाची पूजा बांदतात. पूण ह्या सगळ्या पुजामदीं म्हाड्डोळचे जायांपुजेची बरीच नामना आसा.

जायांपुजेक म्हाड्डोळा जातीपूजा, अशेंय म्हण्टात. हे पुजेफाटल्यान एक इतिहास आसा, तो असो: १९१३ वर्सा गोंयांत एक व्हड सांय आयली. वचत थंय लोक दुयेंत पडपाक लागले. तेन्नाच जायांचो भार आशिल्लो. पूण जायो विकपी फुलकार आनी जायो विकत्यो घेवपी गिरयकांय दुयेंत जाल्लीं. तेन्ना फुलकार समाजांतल्या जाण्टेल्यांनी म्हाळशेक (म्हाड्डोळची देवता) गारणें घालें, 'दर वर्सा एक दीस सगळीं जायेचीं फुलां आमी तुका ओंपतात आनी तुजी पूजा बांदतात, पूण ही हावळ पयसक' उपरांत तांणी ही पूजा बांदली. अशें सांगतात की पूजा बांदतकच, ती धाम रोखडीच कमी जायत गेली. तेन्नासावन सुमार ७५ वर्सां सावन एक वर्स लेगीत खंड पडूंक दिना आसतना म्हाड्डोळचो फुलकार समाज ही पूजा बांदतात.

भाद्रपद म्हयन्यांत सप्तमी तिथीक ही जायांची पूजा बांदतात. फुलकार समाजांतल्या दर एकल्याक, दर वर्सा हे पुजेचो मान मेळटा. ते दीस थंय जायो विकनात. यजमान, त्या दिसा महार देवाची पूजा करता आनी उपरांत ताची वाजत-गाजत मिश्रणूक काडटात. सांजेवेळा म्हाळशे देवळाच्या सभामंडपांत सत्यनारायणाची म्हापूजा बांदतात. रातचो महाप्रसाद जाल्या उपरांत पुजेची सांगता जाता.

हे पुजेचें खाशेलेपण म्हळ्यार ह्या सत्यनारायणाचें म्हापुजेक दर वर्सा देवांक बसोवपाखातीर विंगड विंगड वाहनांची आरस करतात. देखीक- सिंहासन, मयुरासन, नौकावाहन (सांगड), पुष्पक विमान, शेषासन, विजयस्थ, मखर आदी. देवळाकडलो वाठार, रस्तो, देवूळ, सभामंडप, गर्भकुंड, म्हाळशेचे पुजेची मूर्त आदी सगळो वाठार जायांच्या हारंनी, पोडांनी, अर्द्रागिरांनी, तुऱ्यांनी नटयतात. निमाणे प्रसादावांगडा जायांचो पोड दिवपाची प्रथा आसा. हे जायापुजेचें आकर्शण म्हळ्यार पुजेनिमतान थंय नामनेच्या गायकांच्या गायनाच्यो मैफिली आनी हेर संस्कृतीक कार्यावळी जातात.

- रविंद्र म्हाड्डोळकार

जालियनवाला बाग: ब्रिटीश लश्करान पंजाबांतल्या अमृतसर शारांत १३ एप्रिल १९१९ ह्या दिसा केल्ल्या हत्याकांडाचें स्थळ. पयल्या म्हाझुजाच्या काळांत भारतीय लोकांनी ब्रिटीश सरकारक झूज जिंकपाखातीर मोलादीक सहकार्य दिलें. झुजांत ब्रिटीश सरकारान जैत मेळयलें. झूज सोंपतकच भारतीय लोकांक राजकी सुदारणा मेळयल्यो, अशीं आश्वासनां ब्रिटीश सरकारान दिल्लीं. तीं आश्वासनां झूज सोंपतकच पुराय करप हें सरकाराचें कर्तव्य आशिल्लें. ब्रिटीश सरकारान इ.स. १९१८ त, 'मॉटिग्यू-चेम्सफोर्ड सुदारणा' ह्या नांवान नामनेक पाविल्ल्यो राजकी सुदारणा मंजूर केल्यो. पूण ताका लागून हिंदी लोक खुश जालेनात. देशांतल्या चडशा सगळ्याच पक्षांनी ताका विरोध केलो. विरोध चड खर जावंचो न्हय, म्हूण सरकारान झुजाच्या काळांत चालू आशिल्लो 'भारत संरक्षण कायदो' झूज सोंपतकच लेगीत तसोच चालू

दवरलो. मॉटर्फर्ड सुदारणा देशांत लागू करूंक मेळ्ळो, असो हाच्याफाटल्यान हेत आशिल्लो. देशांतलो असंतोश वाडलो आनी तरेकवार मार्गांनी तो व्यक्त जावपाक लागलो.

ताचेर अदीक खर उपाय म्हूण 'रौलट ॲक्ट' करपाचें सरकारान थारयलें. तेविशींचें विधेयक मध्यवर्ती कायदेमंडळांत मांडलें. ताचेर नामदार श्रीनिवासराव्ही हांचेसारक्या नेमस्त पक्षाच्या प्रतिनिधीन कडक टिका केली. महात्मा गांधीन त्या विधेयकाचेर कडक उतरांनी निशेध परगटायलो आनी तें विधेयक म्हळ्यार हिंदी लोकांचेर चेपण हाडपाखातीर ब्रिटीश सरकारान हातांत घेतिल्लें एक नवें शस्त्र आसा, अशें म्हळें. पूण ह्या विरोधाची पर्वा करीनासतना २८ मार्च १९१९ दिसा तें विधेयक सरकारन मंजूर केलें. तेबरोबर संबंद देशभर खर प्रतिक्रिया व्यक्त जाली. देशाच्या सगळ्या वाठारांत हस्ताळ, निशेध, सभा, निदर्शनां ह्या मार्गावरवीं सरकारच्या घोस्याआड लोकांनी आपली तिडक परगटायली. हें सगळें प्रकरण हाताभायर वचचें न्हय, म्हूण ब्रिटीश सरकारान देशभर अटकेचें सत्र चालू केलें.

अशे प्रखर चळवळीपसून पंजाब प्रांत वेगळो दवरचो, अशें तेन्नाचे पंजाबाचे लेफ्टनंट गव्हर्नर सर मायकेल ओडवायर हाका दिसतालें. ताणें तेन्नाचो ब्रिटीश सेनाधिकारी डायर हाची मदत घेवन पंजाबांत दहपशाही घडोवन हाडपाचें आनी लोकांच्या मनांत दहशत निर्माण करपाचें काम सुरू केलें. त्याकाळांत ब्रिटिशांचे हिंदी पलटणींत सुमार ८० टक्के सैनिक पंजाबांतले आसताले. चळवळीचो धग त्या सैनिकांमेरेन पावलो, जात्यार परिस्थिती अदीक बिकट जातली म्हूण ब्रिटीश सरकारान पंजाबांतलो प्रक्षोभ कसोय करून घेवून उडोवपाचो निश्चैव केलो.

पंजाब सरकारान लोकमान्य टिळक आनी महात्मा गांधी हांकां पंजाबांत प्रवेश करपाक बंदी केली. ताका लागून हिंदी लोक आनीकूय खुबळ्ळे. तो प्रक्षोभ घेवून उडोवपाखातीर आनी आपल्या अत्याचारांक कायदेशीर स्वरूप दिवपाखातीर सरकारान 'रौलट ॲक्ट' मंजूर केलो आनी त्या कायद्याविशीं तांकां अटक केली. ह्या सगळ्या घडणुकांक लागून असंतोश चडूच वाडलो.

अमृतसर हांगा ६ एप्रिल १९१९ दिसा पुण्य हस्ताळ पाळ्ळो आनी तीन दिसांउपरांत सरकारचो निशेध करपाखातीर मिखलूक काडली. मिखलूकीचेर पोलिसांनी लाठीमार केलो. तरी लोकांनी संयम सोडलोना. पंजाबचो कॉर्पस फुडारी डॉ. किचलू, डॉ. सत्यपाल हांचेर भाशणबंदीचो हुकूम हाडलो. लोकांचो प्रक्षोभ तेंगशेक पावलो म्हूण सरकारन ११ एप्रिलसावन अमृतसर शार लश्करकडेन सोपयलें. पूण ताकाय पर्वा करीनासतना लाला हंसराज हाणें जालियनवाला बागेत १३ एप्रिल १९१९ दिसा कन्हैयालाल हाचे अध्यक्षतेखाला जाहीर सभा जाल्ली, अशें घोशित केलें.

ही सभा भरची न्हय म्हूण, त्याच दिसा ब्रिगेडियर जनरल डायर हाणें जाहीरनामो काडून चारांपरस अदीक लोकांक एकठांय येवपाक बंदी केली. शाराचें वातावरण इतलें तापिल्लें की, जनरल डायरच्या जाहीरनाम्याची खबर शारांतल्या चडशा लोकांक मेळूंक पावलीना. तो दीस संवसार पाडव्याचो आशिल्लो. त्या निमतान दर वर्सा अमृतसर हांगा व्हडली जात्रा भरताली. जात्रेक भोंवतणच्या खेड्यांतसून हजारंनी लोक शारांत जमताले. तांकांय जमावबंदीची मात खबर नाशिल्ली.

जालियनवाला बागेची सुवात म्हळ्यार चारुय वटेन बंद, अशें एक उक्तें मळ आशिल्लें. ह्या मळाच्या चारुय वटांनी ऊंच इमारती आसून भितर वचपाखातीर एक अशीर वाट आशिल्ली. १३ एप्रिल १९१९ दिसा सांजेच्या साडेचार वरांचेर रौलट कायद्याआड महात्मा गांधीच्या सत्याग्रहाक प्रतिसाद दिवपाखातीर आपयल्ले हे सभेखातीर वीस हजार लोक त्या मळावर जमले. सभेचें काम सुरू जालें. पोलिसांक हे सभेक इतलो लोक जमत आनी थंय सभा सुरू जायत हाची कल्पना नाशिल्ली. लोकांक मळाभितर कोडून लावपारक्यो आनी तांचेर वडशत बसोवची असोय एकाद्रो लश्करी अधिकाऱ्यांचो कट आसूं येता आनी

तशेच घडलें. सभा सुरू जायनाफुडें ब्रिगेडियर जनरल एडवर्ड हॅरी डायर ९० सशस्त्र सैनिकांक घेवन मळाचे अशीर वाटेर येवन एकदम उबो रावलो. तांणी तोफेय हाडिल्ल्यो आनी कसलीच सुचोवणी दिनासतना सैनिकांनी त्या निःशस्त्र जमावाचेर गोळीबार सुरू केलो. अकस्मात जाल्ले घुरयेन लोक भियेले. तातूंत जायते जाण्टे, म्हातारे आनी भुरग्यां आशिल्लीं. आकांतान ते भायर वचपाखातीर धांवले. पूण त्या अशीर मार्गाचेरूय सैनिक उबे आशिल्ले. तांच्या गोळीबारांत हजारंनी लोक सांपडले. गुळ्यांचो शिवर जातालो आनी लोक पटापट मरून पडटाले. पयल्या घा मिनटांतूच गुळ्यांच्यो वट्ट १,६०० कैरी झाडल्यो. मडगांची आनी जखमी लोकांची रस पडली. निमाणे, पिस्तोलाच्यो गुळयो सोंपल्यो. मळाची वाट अडद आशिल्ल्यान नाट्यीय भितर व्हरपाक मेळून जाल्यो; तेन्ना जनरल डायरक हो अमानुश गोळीबार थांबोवचो पडलो. मरणाक तेंकिल्ले हजारंनी लोक थंय उबक मागताले. कितलेशेच जाण जखमी अवस्थेंत वळवळत पडिल्ले. हें सगळें पळोवन लेगीत जनरल डायर थंयच्यान पळून गेलो.

ह्या भयानकृत हत्याकांडाची चवकशी करपाखातीर ब्रिटीश सरकारन हंटरचे अध्यक्षतेखाल एक समिती नेमली. त्या वेळार गवाय दितना स्वता डायरान सगळी वस्तुस्थिती मान्य केली आनी लोकांच्या मनांत दहशत बसची म्हूण आपणे इतलो मनीस संहार घडोवन हाडलो, हेंय पर्यायान मान्य केलें. कॉर्पोरीसीनूय पं. मोतीलाल नेहरू हाचे अध्यक्षतेखाल एक चवकशी-समिती नेमली. दोनूय समित्यांनी दिल्ल्या मरणाच्या आंकड्यांत फरक आशिल्लो. कॉर्पोरीसीनूय मतान १,००० लोक मेले जाल्यार सरकारचे अधिकृत खबरेमाण ३७९ लोक मेले आनी १,२०० लोक जखमी जाले.

डायरच्या ह्या वायट कर्तुपाचें समर्थन मायकेल ओडवायर हाणें केलें. ह्या हत्याकांडाची ब्रिटीश सरकारन व्हडलीशी दखल घेतलीना, पूण महात्मा गांधीच्या सत्याग्रहाक आनी वट्ट स्वातंत्र्य चळवळीक हाका लागून अदीक धार आयली. ही खबर देशभर पातळ्ळी आनी हिंदी लोक तिडकले. जायत्या प्रांतांत हिंसक प्रकाश घडले. नित्यरुध्द लोकांच्या ह्या हत्याकांडाक लागून कितल्याशाच क्रांतीवीरक स्मूर्त मेळ्ळी.

पूण इतलें जावन लेगीत सरकारचें समाधान जालेंना. सरकारन अमृतसरंत लश्करी कायद्याबरोबरूच कांय वाठारांत लोकांक जमनीक घसतत वचपाचो हुकूम काडलो. सरकारन शाराची वीज आनी उदका-पुरवण कांय दीस बंद दवरली. चळवळ घेवपाखातीर आनीकूय जायते खर कायदे चालीक लायले.

कांय काळाउपरांत १३ मार्च १९४० दिसा उधम सिंग हाणें मायकेल ओडवायरचो फार मारून खून केलो. ताका जून १९४० त, फांशी जाली. जालियनवाला बाग हत्याकांडा उपरांत राश्ट्रीय भावना आनी तातूंतल्यान उग्रशिल्ले चळवळीन नेट घेतलो. १९६९ त जालियनवाला बागेतल्या हत्याकांडाचो पन्नासावो स्मृति-दीस मनयलो.

- कों. वि. सं. मं.

जावळ: हिंदू धर्मांतल्या ल्हान सुरवायेचे जेन्ना पयलेच फावट केंस कापतात, तेन्ना ताका 'जावळ' अशें म्हण्टात. हिंदू धर्मांतल्या सोळा संस्कारांमदल्या 'वपनक्रिया' ह्या संस्काराक जावळ म्हण्टात. जावळाची प्रथा खूब आदीकाळासावन चलत आयल्या तेविशीं हे मंत्र आसात.

ॐ येन घाता ब्रह्मस्तेनरेन्द्रिय चायुषेवपत

तेनत आयुषे वपामि सुश्लोकाय स्वस्तये

(आश्वलायन गृह्यसूत्र) १.१७.१३

अर्थ- (आरे पुता) दादशा आविर्घांतलो 'घातू' नांवाच्या आवित्यान ज्या वाखरान ब्रह्मस्थित, अग्नि आनी इंद्र ह्या देवांचे दीर्घ जीण मेळची म्हूण केंस तासले, त्याच वाखरान हांव तुका दीर्घ जीण, बरी कीर्त आनी कल्याण जावंचें म्हूण जावळ करतां.

धुरेण सोमस्यरावो वरुणस्य विद्धान

तेन ब्रह्मणो वपतेदमस्यायुष्मान् जखदित्यियासत्

(आश्वलायन गु. सुत्र. १.१७.११)

अर्थ- हे ब्राह्मणांनी मोट्या कसबान (कौशल्य) हजामत करपी सूर्यान राजा सोम आनी वरुणाचे ज्या वाखरान केंस तासले त्याच वाखरान ह्या भुरग्याचें जावळ करत.

जावळ हो विधी चूडाकर्म वा चौल म्हळ्यार शेंडी दवरप हातूंतलो हो उपविधी आसा. पूण जावळ केलेबगर चूडाकर्म जायना. जावळ प्रकारंत गर्भावस्थेसावन भुरग्याचे कशाय कशे वाडिल्ले केंस कापून तातूंत थोडे शेडयेखातीर राखून दवरतात.

जावळाचो काळस्मूर्त: जल्मतिथीसावन सम म्हयने म्हळ्यार दोन, चार, स, आठ अशे धरून, उत्तरायणांत सकाळच्या वेळार पुनर्वसु, पुष्य, अश्विनी, रेवती, मृग, श्रवण, धनिष्ठा, शततारका, हस्त, चित्रा, स्वाती हीं नक्षत्रां आसतना सोमार, बुधवार, बिरेस्तार, शुक्रार ह्या दिसांनी षष्ठ, त्रयोदश, पंचम, दसम ह्या तिथींक जावळ करचें.

चलयांच्याय जावळ आनी चूडाकर्मविशीं सांगिल्लें मेळटा, पूण तें फकत तंत्र. ताका मंत्राची गरज ना, अशें कांय स्मृतिकारांचें मत आसा. हालीं चूडाकर्म चल्याचे मुजीतूच करून घेतात.

भुरग्याच्या केंसाचें जावळ व्हड जापसालदारकेन काडपाक जाय. केंस काडल्या उपरांत कपलाक दुदाची साय लायतात. उपरांत केंसांचीं मुळां मोव जातात. तकलेच्या सगळ्या भागांत रगत घोळटा आनी नवे केंस येतात. तकली ल्हव जाता. साय लायिल्ल्यान 'खरड' हो रोग जायना.

मनशाच्या आंगार केंसांच्या आदारान चिखोल रवता. तातूंत सुक्ष्म जंतूपसून रोग जातात. हे रोग जावचे म्हूण आंगार विंगड विंगड जाग्यार आशिल्ले केंस सारके कापून, नय आशिल्ले केंस नीट दवरून नितळसाण राखची अशें भलायकेशास्त्रांत आसा.

वेदव्यासस्मृति, मनुस्मृति आनी याज्ञवल्क्य स्मृतिंत, जावळ हो संस्कार बैजिक आनी गार्भिक पातकां ना करपाखातीर सांगला.

जावळ काडपी म्हाल्याक थारवीक तांदूळ, गंव, हुडीद, तीळ, दक्षणा (मुशाहिरो), नाल्ल, विडो, सुपारी, वाळो आनी तूप घाल्लें शीत दिवपाची चाल आसा.

- वा. ल. वझे

जॉन्सन, सॅम्युएल: (जल्म: १८ सप्टेंबर १७०२, लिचफील्ड-स्टॅफर्डशायर; मरण: १३ सप्टेंबर १७८४, लंडन.)

इंग्लीश कवी, पत्रकार, निबंधकार, कोशकार आनी समीक्षक. ताच्या बापायचो पुस्तकां विकपाचो धंदो आशिल्लो. ऑक्सफर्ड विद्यापीठांत प्रवेश घेवन लेगीत तो वायट परिस्थितीक लागून पदवीधर जावंक शकलोना. १७३५ त एलिझाबेथ पोर्टर हे विधवेकडेन लग्न जातकच ताणें लिचफील्डलागसार एक शाळा काडिल्ली, पूण ती चड काळ चललीना. १७३७ त जॉन्सन लंडनाक आयलो. 'The Gentleman's Magazine' हातूंतल्यान तो बरोवपाक लागलो. १७३८ त 'लंडन' ही जॉन्सनची निनावी कविता उजवाडाक आयली. ही कविता रचपी कवी रोखडोच नामनेक येतलो, अशें मत अलेक्झांडर पोप ह्या म्हान कवीन परगटायलें.

तेउपरांत ताणें बरयल्लें रिचर्ड सॅव्हिज ह्या कवीचें चरित्र, शेक्सपियरच्या मॅकबेथचेर केल्लें समीक्षात्मक बरोवप हाका लागून ताचें नांव सगळ्याक गाजलें. जॉन्सन हाणें १७४५ त मॅकबेथचेर बरोवप केलें आनी शेक्सपियरच्यो नाट्यकृती संपादित करून उजवाडावपाची आपली येवजण जाहीर केली. तेउपरांत सुमार वीस वर्सांनी ताणें हो वावर पुराय केलो. शेक्सपियरचे नाट्यसंहितांचें संशोधन करप, तातूंतले कठीण भाग विस्कटावन सांगप आनी तांचे साहित्यिक आदार मुळांतल्यानूच तपासून पळोवप हो ताच्या संपादनाचो मुखेल उद्देश आशिल्लो. ताची प्रस्तावना आनी ताणें दिल्ल्यो टिपो हांकां लागून शेक्सपियर समीक्षेंत जॉन्सनचे हे आवृत्तीक खास म्हत्व मेळ्ळें. बुध्दिवादी प्रवृत्तीच्या अठराव्या शेंकड्यांतल्या एका व्हड साहित्यिकान शेक्सपियरचो उदारपणान केल्लो भोवमान म्हूण जॉन्सनचे हे प्रस्तावनेकडेन पळोवप जाता.

१७४९ त 'द वॅनिटी ऑफ ह्युमन विशीस' (The vanity of Human

Wishes) हे ताचें दीर्घकाव्य उजवाडाक आयलें. ताच्या ह्या काव्यांत त्या वेळार साहित्यांत दिसपी नीतीमत्सेवेलो व्हड भावार्थ आनी जिविताचें चित्रण दिसता. 'हीरोइक कलेट' हो त्या वेळा रूढ आशिल्लो छंद ताणें खासा कसबान हाताळ्ळा. गॅरिक हाणें माचयेर हाडिल्ली ताची 'आयरीश' ही शोकात्मिका ताणें नीतिवादी नदरेंतल्यान बरयल्या. 'द रॅम्बलर' (The Rambler) हें नेमाळें ताणें १७५० त काडलें. तातूंतलें चडशें सगळेंच बरोवप ताणें स्वताच केलें. हातूंतल्यान ताणें वेव्हारीक स्वरुपाचो दिसपट्टे जिणेंतलो उपदेश केलो. मनीस इत्सांचे निरर्थकतेचो विशय तातूंतल्यान खुबदां आयला. 'द आयडलर' (The Idler) ह्या टोपण नांवान 'द युनिव्हर्सल क्रॉनिकल' (The Universal Chronicle) हातूंत ताणें नैतिक बोध करपी निबंद बरयले. राजकी विशयांक ओपिल्लीं कांय पुस्तपत्रां आनी निबंद ताणें बरयले.

जॉन्सनान रचिल्लो इंग्लीश शब्दकोश (१७५५) हो ताचो म्हान वावर ताचो हो शब्दकोश म्हळ्यार इंग्लीश भाशेच्या व्यवस्थितीकरणाचे दिकेन घाल्लें पयलें पावल, अशें म्हण्टात. इंग्लीश शब्दांचे उच्चार आनी अर्थ निश्चित करप तिची शुध्दता तिगोवप आनी चड काळमेरेन ती भास जिवी दवरप हो जॉन्सनच्या शब्दकोश रचनेफाटलो मुखेल उद्देश आशिल्लो. ह्या शब्दकोशांतल्यान जॉन्सनचें इंग्लीश भाशेवेलें प्रभुत्व दिसून येता. ताच्या जिवितांत ह्या कोशाच्यो पांच आवृत्त्यो उजवाडाक आयल्यो.

ताची अर्थीक परिस्थिती सुमारयचीच आशिल्ली. आपले आवयचे अंत्ययात्रेचो खर्च भागोवपाखातीर ताका 'रसेलस' ही व्हडली बोधकथा बरोवची पडली (१७५९). तातूंत एका राजकुंवरचे काणयेच्या आदारान मनीस जिणेच्यो मर्यादा आनी तातूंतल्यान अणभवका येवपी निशेवणी हांची तात्त्विक चर्चा ताणें केल्या. ह्या ग्रंथाचे जायत्या भाशांनी अणकाः जाले. कृष्णशास्त्री चिपळूणकर हाणें ताचो 'रसेलस' ह्या नांवानूच मराठी अणकार केला (१८७३).

'The Lives of the Poets' (१७७८-८१) ह्या ताच्या ग्रंथांत ताणें ५२ इंग्लीश कवींचीं चरित्रां बरयल्यांत.

जॉन्सनचो खरेलो पिंड व्यासंगी पूण आग्रही समीक्षकाचो आशिल्लो. साहित्यिक कर्तृत्वावांगडाच स्वाभिमानी, जिद्दी व्यक्तिमत्व आशिल्ल्या जॉन्सनाक चरित्रार्थाखातीर खूब कश्ट सोंसचे पडले; दम्यासारक्या दुयेंसांक ताणें तोंड दिलें. ताचें अंतस्कर्ण खूब हळवें आशिल्लें. विद्वता आनी वादपटुत्व ह्या गुणांक लागून ताच्या काळांतले साहित्यसृष्टीचेर ताणें शेक गाजयलो.

ताचे साहित्यसेवेचो भोवमान करून सरकारान ताका ३०० पौडांचें वर्सुकी मानधन सुरू केलें (१७६२). डब्लिन विद्यापीठान १७६५ त आनी ऑक्सफर्ड विद्यापीठान १७७५ त ताका एल्.एल्.डी. ही मानादीक पदवी दिली.


जॉन्सनच्या मरणाउपरांत ताचो एक जिवाभावाचो इश्ट जेम्स वॉव्हेल हाणें बरयल्लें जॉन्सनचें चरित्र उजवाडाक आयलें (१७९१). विष्णुशास्त्री चिपळूणकर हाणें बरयल्लें जॉन्सनचरित्र द. वा. पोतदार हाणें संपादित केलां (१९२४). जॉन्सनचे संकलित ग्रंथ आर्थर मर्फी हाणें १२ खंडांत उजवाडाक हाडले (१७९२).

- कों. वि. सं. मं.

जॉर्ज, इव्होग्रियु फ्रांसिस्कु: (जल्म: ६ मार्च १९२५, कर्मण-साराटी; मरण: २० ऑगस्ट १९७८, पणजी).

गोंयचो सुटके झुजारी. बापायचें नांव तीतु मानुएल जॉर्ज. ताणें लिसेवाचें सातवें वर्स मेरेन शिक्षण घेतलें. 'गोमंतक प्रजामंडळ' हे संस्थेखातीर ताणें तळमळीन वावर केला. डॉ. ज्युलियांव मिनेझीस हाणें उजवाडायिल्ल्या 'गोमंतक' आनी 'उ येरन्हु' ह्या दिसाळ्यांखातीर तो बरोवप करतालो. 'नॅशनल काँग्रेस गोंय' संघटनेचो तो संस्थापक वांगडी आशिल्लो. हे संघटनेच्या १८ ऑगस्ट १९४६ दिसा लोंढा वाठरांत जाल्ले पयले बसकेंत ताका सरचिटणीस म्हूण वेंचून काडिल्लो.

७ नोव्हेंबर १९४६ दिसा पोलिसांनी ताका कुंकळ्ळे सत्याग्रह करता आसतना धरलो, ताका बरोच मार दिलो आनी ४५ दीस बंदखणींत दवरलो. बंदखणींतसावन सुटतकच नॅशनल काँग्रेस गोंय संघटनेच्या वेळगांव आनी कानपूर शारांत आशिल्ल्या कार्यालयांच्या सत्याग्रही शिबिराचो ताका मुखेली नेमलो. १५ ऑगस्ट १९४७ दिसा तो कसलीय निदर्शनां करत म्हूण फोंड्या वावरंत पोलिसांनी ताका राजाराम प्रियोळकार आनी गोपिनाथ लोटलीकार हांचे वांगडा धरलो. ताच्या घरचेर धाड घाली आनी ताच्या घरांत आशिल्लें सगळें रुपद्रवादी साहित्य जप्त केलें. पोर्तुगेजांआड तो लेख आनी पत्रकां उजवाडायतालो, म्हूण पोर्तुगेज सरकारच्या प्रादेशिक लश्करी न्यायालयांत (Territorial Military Tribunal) २२ मार्च १९४८ दिसा ताका पांच वर्सां बंदखणीची ख्यास्त फर्मायली. ते भायर पंदरा वर्सांखातीर ताचे राजकी हक्क काडून घेतले.



एक बरो बरोवपी म्हूण जॉर्ज इझा-गियुची नामना आसा. तो पत्रकार आसलो. १९४२-६१ काळांत ताणें सुटके चळवळी-चेर सोळा पुस्तिका आनी जायतीं पत्रकां उजवाडाक हाडिल्लीं. बंदखणींतसावन सुटका जातकच मुंबय डॉ. टी. बी. कुन्य हाणें सुरू केल्ल्या आनी उजवाडाक हाडिल्ल्या 'आसाद गोंय' ह्या नेमाळ्या-खातीर ताणें जायतो

वावर केलो. १९५५ वर्सा तो आकाशवाणीचेर कोंकणी आनी पोर्तुगेज भाशेंत विदेशी वितरणेच्या विभागांत काम करूंक लागलो. १९७० वर्सा ताणें आकाशवाणीवेले नोकरेक सोडचीट दिली. उपरांत तो 'उजवाड' ह्या रोमी लिपींतल्या कोंकणी दिसाळ्याचें संपादन करूंक लागलो. १९७२ वर्सा भारत सरकारन ताका ताम्रपत्र दिवन ताचो भोवमान केलो. २० ऑगस्ट १९७८ दिसा पणजे शारांत ताका अपघाती मरण आयलें. ताचे निमणे इत्सेप्रमाण, ताका हिंदू पध्दतीन, पणजेचे हिंदू स्मशान भुंयेंत अग्नी दिलो.

१८ जून १९८४ दिसा गोंय सरकारन ताच्या सुटकेकुजांतल्या वावरचो मरणांतर भोवमान केलो.

- कों. वि. सं. मं.

जॉर्ज, लुईस पेरेरा: (जल्म: १९३५, सांत इश्टेव्ह- तिसवादी).

गोंयचो सुटके झुजारी. बापायचें नांव इनासियु जॉर्ज. ताणें एम.ए. मेरेन शिक्षण घेतलें. 'गोवा अॅक्शन कमिटी'चो तो वांगडी आसलो. भुंयगत राजकी कार्यांत तो वांटो घेतालो. फेब्रुवारी १९५४ त, ताणें कानपुरक डॉ. गिलबर्ट रिबेलो हाणें दिल्लो हात-बाँब हाडलो. हो बाँब पणजेच्या आदिलशाहा राजवाड्याचेर (आताचें सचिवालय) घालपाखातीर ताणें जुजे कॉन्स्टेबलनोकेड हाचेकडेन दिलो; पूण ग्राब्रियल स्वाइडोस हाच्या निष्काळजीपणाक लागून बाँब घालपाचो बेत फसलो. त्याच दिसा पोलिसांनी ताका धरलो आनी पणजे बंदखणींत दवरलो.


चार वर्सां बंदखणीची ख्यास्त भोगतकच ताची सुटका जाली. उपरांत तो मुंबय, पोर्तुगेजांआड जाल्ल्या बसकांनी, निदर्शकांनी आनी संपांनी वांटो घेतालो. भारत सरकारन ताम्रपत्र दिवन ताचो भोवमान केलो.

- कों. वि. सं. मं.

जॉर्डन: अल् मानलाका अल् उर्दुनीया अल् हशमिया. नैऋत्य आशियांतलो एक अरब देश. क्षेत्रफळ: ९५,५९४ चौ. किमी.; लोकसंख्या: २७,५०,००० (१९८६). हाचे उत्तरेवटेन सिरिया, उदेंतेवटेन इराक आनी सावदी अरेबिया, आग्नेयेक आनी दक्षिणेक सावदी अरेबिया आनी अस्तंतेवटेन इझ्राएल आसा. राजधानी- अम्मान.

भूंयवर्णन: जॉर्डन न्हंयचे उदेंत देगेवयलो वावर, ताचेय उदेंतेक आशिल्लो वाळवंटी वावर, अस्तंत देगेवयलो वावर आनी जॉर्डनची खचदरी अशे चार स्वभावीक वांटे भुगोलाचे नदरेंतल्यान जातात. उदेंत देगेवयलो वावर उदेंतेवटेन देंवत गेला. ताचो न्हंयचे वटेंतलो वावर तुटिल्ल्या कड्यामशेन आसा. ताची दक्षिणेवटेनची उंचाय सुमार १,७५४ मी. आसा. तातूंत जेबेल रम्म ही १,७५० मी. उंचायेची दोंगर तेंगशी आसा. ह्या वावरची सरसरी उंचाय ६०० ते ९०० मी. आसा.

उदेंतेवटेन जॉर्डन न्हंयचे पलतडी ८०% जॉर्डनचे भुंयेंत पातळिल्लें वाळवंट आसा. अस्तंत पवरी वावर सरसरी ९०० मी. उंचायेचो आसा. थंयसावन उदेंतेवटेन खोल अर्द दरयो आनी अस्तंतेवटेन देगणां पातळ्ळ्यांत. हांगा पिकाळ मळां आसात.



जॉर्डनची खचदरी ही आफ्रिकेंतल्या व्हडले खचदरीचोच एक वांटो जावन आसा. तातूंत समुद्र थरपरस सुमार ३९७ मी. सकयल आशिल्लो मेल्लो दर्या (Dead Sea) आसा. संवसारांतलो सगळ्यांत उणे उंचायेचो हो वावर जावन आसा. यार्मूक न्हंय, पवराच्या दोनूय कडांनी व्हांवपी न्हंयो आनी टायबीरीयस सरोवर हांचें उदक घेवन जॉर्डन न्हंय मेल्ल्या दर्याक उत्तरेवटेन मेळटा.

हवामान: भूंयमध्य समुद्रालागीं आशिल्ल्यान आनी समुद्र थरासावन उंचायेक लागून हांगाच्या हवामानाचेर परिणाम जाला. अम्मान ह्या ७२० मी. उंचायेक आशिल्ल्या राजधानीच्या शारांत सरसरी म्हयन्याळें तापमान ७° से. ते ३१° से. आसता; जाल्यार जेरिको ह्या समुद्रथराखाल १५० मी. आशिल्ल्या शारांत तापमान १६° से. तर ३२° से. आसता.

वाऱ्याची विका सादारणपणान अस्तंत आनी नैर्ऋत्य आसता. पावस उत्तरेवटेन ४० सेंमी. सावन वशिणेवटेन १० सेंमी. मेरेन उणो जायत वता; तो शिंयाळ्यांत पडटा. दोनूय पवरी वाठारंनी सुमार ४० सेंमी., जाळ्यार जॉर्डनच्या वेगणांत पावस सुमार २० सेंमी. पडटा. वाळवंटांनी तो केन्नाय सुमार ५ सेंमी. पडटा. पवरी वाठारंत केन्नाकेन्नाय हिम पडटा.

वनस्पत आनी मोनजात: पठारांचेर भूंयमध्य समुद्राच्या प्रकारची, उदेंत वाठारंनी वाळवंटांनी वाडपी आनी उण्या पावसाच्या वाठारंनी स्टेप प्रकारची वनस्पत दिसून येता. रनडुकूर, रनबोकड, आयबेक्स, सोसो, कोलो, रनमाजर, खोकड, तस्स, कोलसुण, गॅसेल हरण, मुंगस, चिंचुद्री, केन्नाकेन्नाय चितो, तशेंच शेड्डो आनी विंचू, भांगर कोरचो गरुड, गिदां, पाखे, तितर ह्या सारकीं सुकणीं हांगा सांपडटात.

इतिहास: रजकी नवेंस हालींचें जॉर्डन राज्य जरी दुसऱ्या म्हाझुजाउपरांत अस्तित्वांत आयलें, तरी ह्या वाठारंत सुमार साडेतीन हजार वर्सांपयलींसावन रजकी घडणुको आनी सत्तांतरं जायत आशिल्लीं. इ.स.प. सोळाव्या शतमानासावन इ.स.प. धाव्या शतमानामेरेन ह्या वाठारंत अरब, ग्रीक आनी रोम सत्ता येवन गेल्यो. इ.स.प. तेरव्या शतमानांत हालींच्या जॉर्डनच्या अस्तंत वाठारंनी हिब्रू लोकांनी स्वतंत्र राज्याची थापणूक करूंक सुरवात केल्ली. इ.स. सातव्या शतमानांत मुस्लीम अरबांनी ह्या वाठारचेर जैत मेळोवन ताचो आस्पाव सिरियांत केलो. बारव्या शेंकड्यांत कांय वाठार क्रूसेडर्सच्या हातांत आशिल्लो. सोळाव्या शेंकड्यासावन पयल्या म्हाझुजामेरेन हो वाठार तुर्कस्थानांत आशिल्लो. १९१८ त तुर्कांक थंयसावन धांवडावन घालून हो वाठार पॅलेस्टाइनवांगडा ट्रान्स-जॉर्डन ह्या नांवान ब्रिटिशांचे देखरेखीखाला आयलो. हेजेल हांगाच्या इज्र हसेन हाचो पूत अब्दुल्ला हाची ब्रिटिशांनी ट्रान्स-जॉर्डनचो अमीर म्हूण नेमणूक केली (१९२२). १९२३ सावन देशाचे स्वायत्ततेविशीं प्रस्न उप्रासले आनी निमणो १९४८ त अब्दुल्ला जॉर्डनचो राजा जालो. ताणें तो मेरेन ब्रिटिशांच्या पालवान ह्या वाठारची उदरगत केल्ली. पीक आनी र्लब ह्या ब्रिटिश अधिकाऱ्यांच्या पालवान 'अरब लीजन' नांवाचें ल्हान पूण हुशार सैन्य उबारिल्लें. दुसऱ्या म्हाझुजांत ह्या सैन्यान मोलादीक वावर केलो. १९४४-४५ त ट्रान्स-जॉर्डन, अरब लीगाचे थापणुकेवेळार वांगडी जालो.

ब्रिटनान ट्रान्स-जॉर्डनच्या सार्वभौममतपणाक मान्यताय दिली. ब्रिटनाचो पालव आनी आदार ह्या देशाक चालूच उरलो. मे १९४८ त, इझ्राएलची थापणूक जाली आनी अरब रश्ट्रां पॅलेस्टाइनच्या वाठारंत पावलीं. ट्रान्स-जॉर्डनान जॉर्डन न्हंयचे अस्तंतेचो पठारी वाठार आनी जेरुसलेमचो पोरनो वाठार आपल्या हाताखाला घेतलो. ह्या इझ्राएल अरब झुजांतल्यान सुमार ५ लाख पॅलेस्टाइन अरब, जॉर्डनांत पळून आयले. झुजबंदेउपरांत ट्रान्स-जॉर्डन आपल्या हाताखाला घेतिल्लो ५,८७९ किमी. चो वाठार स्वताचकडेन दवरलें. २६ एप्रिल १९४९ दिसा ट्रान्स-जॉर्डनाचें नांव 'हॅशेमाड कॅडम ऑफ जॉर्डन' अशें दवरलें. १९५० त तांणी सत्तेखाला घेतिल्लो सगळो वाठार त्या राज्याक जोडलो. संयुक्त रश्ट्रांची कबलात घडोवन हाडपाचे यत्न फळादीक न जाल्ल्यान जॉर्डन-इझ्राएल शीम बंद जाली आनी शिमेच्या प्रस्नावयल्यान कटकटी आनी झुजां चालूच उरलीं.

जुलय १९५० त, जॉर्डनच्या अब्दुल्लाचो जेरुसलेमांत खून जालो. ताचो व्हडलो पूत तलाल, हाणें १९५२ मेरेन राज्य चलयलें. मानसिक रोगाक लागून ताका राज्य सोडचें पडलें. ताचो व्हडलो पूत हुसेन, १९५३ त राजा जालो. जॉर्डनांत ब्रिटीश आनी अमेरिकेआड लोकांचें मत दिसान दीस वायट जायत वतालें. १९५६ त अरब लीजनचो लेफ्टनंट जनरल र्लब हाका काडून उडयलो. जुलय १९५७ त, पयलींची १९४८ ची ऑल्लो-जॉर्डन कबलात काबार जावन सगळे ब्रिटीश सैनिक थंयसावन पयून गेले. फेब्रुवारी १९५८ त, जॉर्डनान इराकवांगडा संघराज्याची थापणूक केली; पूण ६ न्हयन्यांभितर इराकच्या राजाक सत्तेवयल्यान

काडून उडयल्ल्यान हें संघराज्य काबार जालें. अरब प्रजासत्ताकाच्या कटाच्या बुबावान हुसेनान ब्रिटनाचो पालव घेतलो. जॉर्डनचो अरब रश्ट्रांवांगडा संबंद इबाडलो. १९६७ त अरब-इझ्राएलामदीं झूज जालें. तेन्ना जॉर्डनाक ईजिप्तावांगडा उलोवणां करपीं पडलीं. अरब रश्ट्रां आनी जॉर्डनाचे संबंद इझ्राएली झुजाक लागून लागीं आयले. सद्याक जॉर्डनाचो कांय वाठार इझ्राएलाचे सत्तेखाल आसा आनी अरब-इझ्राएल हांचेमदीं पुरायपणान इश्टागतीचे संबंद तयार जाल्ले नात.

राज्यवेवस्था: १९५२ च्या संविधानाप्रमाण देशाचें शासन राजा, विधीमंडळ आनी मंत्रीमंडळ हांच्या हातांत आसा. जॉर्डनच्या राजाक हांगा सगळ्यांत चड अधिकार आसात. तो मंत्रीमंडळाची, सेनेटचे वांगडी आनी अध्यक्ष हांची चार वर्सांखातीर नेमणूक करता. राजाचे सोयरे नाशिल्ले, ४० वा त्या परस चड पिरयेचे, सद्याचो वा पयलींचो मुखेल प्रधान, मंत्री, पयलींचे राजदूत, प्रतिनिधी मंडळाचे आदले अध्यक्ष, उण्यांत उणे 'जनरल' हुद्याचे निवृत्त सैन्यांतले अधिकारी हांची संख्या ३० आसता. विधीमंडळाचें दुसरें घर म्हळ्यार 'चेंबर ऑफ डेप्युटीज' वा प्रतिनिधीघर हाचे वट्ट साठ वांगडी अर्दे उदेंतेवटेनचे आनी अर्दे अस्तंतेवटेनचे, उण्यांत उणे ३० वर्सां पिरयेचे, बऱ्या वर्तनाचे, वेपारी संबंद नाशिल्ले अशे ४ वर्सांखातीर वेंचून येतात. प्रतिनिधीघर आपलो अध्यक्ष वेंचता. प्रतिनिधीघरान मान्य केल्लो थारव सेनेटाकडेन आनी थंय मान्यता मेळ्ळ्या उपरांत राजाकडेन वता. राजान तो मान्य केल्या उपरांत तो कायदो थारता. राजाक विधीमंडळ बरखास्त करपाचो आनी ताची मुदत वाडोवपाचो अधिकार आसता.

थळाव्या राज्यकारभाराखातीर जॉर्डनाचे आठ प्रांत केल्यात. तांकां 'लिवा' अशें म्हण्टात. लिवांचे फुडें 'अक्कादिया' आनी 'नवाही' अशे वांटे केल्यात. तांचो कारभार शासकीय मंडळां चलयतात. शाश्रंनी नगरपालिका आनी गांवगिऱ्या वाठारंनी हेर संस्था राज्यकारभाराची वेवस्था सांबाळटात. हांगा विंगड विंगड विशयांचेर खासा न्यायालयां आसात. तांचेर निमाणो अधिकार राजाचो आसता.

अर्थीक स्थिती: शेतवड आनी मोनजात पोसप, हांकां अर्थवेवस्थेंत सगळ्यांत चड म्हत्व आसा. देशांतले ८०% लोक ह्या उद्येगांचेर आदारून रवतात. हांगाचीं मुखेल पिकां म्हळ्यार गंव आनी बार्ली. हे भायर मको, हेर कड्डण, तीळ, घेवडे, तंबाकू, द्राक्षां, ऑलिव्ह, सफरचंद, जर्दळ, प्लम, पीठ, खाजूर, बदाम हेसारकीं पिकांय बऱ्याच प्रमाणांत जातात. जॉर्डनच्या देगणांत केळीं आनी लिंबाच्या जातींचीं फळां जातात. कांदो, लसूण, तोमातां, कोबी, प्लावर, बटाट, काळंगां, तवशीं हांचेंय उत्पादन ह्या देशांत जाता. मेंढरां, बोकड्यो, गोखां, उंट, घोडे, गाडवां हांकां पोसपाचो धंदो हांगा बरोच उदरगतीक पावला. रनांतल्या ओक, पायन, ज्युनिपर, रनऑलिव्ह, पिस्ता हांच्या रुखांतल्यान बरेंच उत्पन्न मेळटा.

जॉर्डनांतल्या खणींनी फॉस्फेट, लोखण, फॉस्फरस, मँगनीज, तांबें, चिनी माती, जिप्सम, संगमरवर हीं खनिजां चड-उण्या प्रमाणांत मेळटात. बॅरॉट, क्वार्ट्झाइट, फेल्डस्पार हींय खनिजां हालींच्या काळांत मेळूंक लागल्यांत.

अम्मानाचे उदेंतेवटेन कांय प्रमाणांत पेट्रोलियम मेळटा. ह्या देशांत ल्हान व्हड बरेंच कारखाने आसात. तातूंत शिमीट, पीठ, ऑलिव्ह तेल, सिगरेटी, सोरो, शाबू, पांयतणां, फर्निचर आदींचें उत्पादन जाता. देशांत कामगार संघटनांक मान्यताय आसा.

जॉर्डनियन दिनार हें हांगाचें अधिकृत चलन. ह्या देशाची आयात, निर्यातीच्या मानान बरीच चड आसा. सावदी अरबिया, अमेरिकेचीं संयुक्त संस्थानां, जपान, ब्रिटन, अस्तंत जर्मनी, इटली हांचेकडेन चडशे आयात वेव्हार जातात. निर्यात वेव्हार इराक, सावदी अरबिया, भारत, रुमानिया, पाकिस्तान, कुवेट हांचेलीं जातात. पर्यटनांतल्यान पयलीं ह्या देशाक बरोच फायदो मेळटालो, पूण सद्याक कांय वाठार इझ्राएलान हाताशिल्ल्यान तो उणो जाला.

येरादारी आनी संचारण: १९८४ मेरेन जॉर्डनांत ६,३३२ किमी.

लांबायेचे रस्ते आशिल्ले. हातूंतले ७४% पक्के आशिल्ले. १९८५ मेरेन रेल्वेमार्गाची लांबाय ६१९ किमी. इतली आशिल्ली. येरदारीखातीर रस्त्यांचो चड उपेग जाता. अकाबा हें हांगाचें मुखेल बंदर. ह्या बंदरावरवीं जॉर्डनाचे संवसारंतल्या हेर देशांकडेन संबंद येता.

‘अलाझ्या’ ही हांगाची विमानकंपनी हवाई मार्गावयली येरदारी सांबाळटा. अस्मान आनी अकाबा हांगा आंतरराष्ट्रीय विमानतळ आसात. हांगा १९८५ मेरेन ५ दिसाळीं उजवाडाक येतालीं. तेभायर हेर बरींच नेमाळींय हांगा उजवाडाक येतात. खबरेपत्रां, दूरचित्रवाणी आनी रेडिओचेर अरबी आनी इंग्लीश भाशेचो वापर जाता.

लोक आनी समाजजीण: उदेंतेवटेनच्या वाळवंटांनी हेडपी लोकांमदीं बेदूई बेनी सख, अल हुवाईतात हे पंगड मुखेल आसात. हे भायर आनीक हेर बरेच पंगड हांगा आसात. वार्षिक नदरेन सुमार ९८% लोक अरब वंशाचे आसात. सिकिसियन, आर्मेनियन, नॅस्टोरियन हे सारके अल्पसंख्याकचे पंगडय हांगा आसात. ९०% परस चड लोक, सुन्नी मुसलमान पंथाचे आसात. उरिल्ले कांय शिया, किरिस्तांव आनी हेर धर्मांचे आसात.

शिक्षण: जॉर्डनांत ९ वर्सां पिरायेमेरेन शिक्षण सक्तीचें आसा. शिक्षणाचो खर्च सरकार करता. पूण शिक्षणाच्यो व्हडल्योश्यो सवलती ह्या देशांत नात. जॉर्डन विश्वविद्यालय आनी यार्मुक विश्वविद्यालय हीं हांगाचीं मुखेल विश्वविद्यालयां आसात. काद्युके, वैजकी आनी हेर वेवसायिक शिक्षण दिवपी संस्था ह्या देशांत आसात.

भाशा आनी साहित्य: अरबी भाशेंतल्यान ह्या देशाचे चडशे वेव्हार जातात. कांय प्रमाणांत इंग्लीश भाशेकूय म्हत्व आसा. साहित्याच्या मळार हांगा खास असो वावर जाल्लो ना.

म्हत्वाचीं घळां: अस्मान, झार्का, इर्बिद हीं हांगाचीं मुखेल शारां आसात. हे भायर अल केराक, अल मेंफाक, मुर्डार, माआन, अकाबा हीं हेर शारांय म्हत्वाचीं आसात. जेरुसलेम, बेयलीएम, जेरिको, नैब्स, हीब्रन रम्युन हे सारकीं इतिहासीक आनी धर्मीक घळां पर्यटकांखातीर आकर्शणाचीं थारल्यांत.

- कों. वि. सं. मं.

जॉलियो-क्युरी ईर्न: (जल्म: १२ सप्टेंबर १८९७, पारीस; मरण: १७ मार्च १९५६, पारीस).

फ्रेंच भौतिकीविज्ञ. पिअर आनी मारी क्युरी हांची चली. सॉरबोन विद्यापीठांत आनी पारीस विद्यापीठाच्या रेडियम इन्स्टिट्यूटांत शिक्षण घेतकच आपल्या आवयच्या मार्गदर्शनाखाल तिणें संशोधन केलें. १९२६ त फ्रेडरिक जॉलियो हाचेवांगडा ती लग्न जाली. १९३२ त आवय उपरांत रेडियम संस्थेच्या मुखेलपदाचेर तिची नेमणूक जाली.

आपल्या घरकारवांगडा तिणें अणुकेंद्रावयली न्यूट्रॉन प्रतिक्रिया (reaction) पॉझिट्रॉन उत्सर्जन (emission) आनी अणुकेंद्रीय उजवाड विद्युतीय परिणाम ह्या विशयांचेर संशोधन केलें. जॉलियो दांपत्यान १९३४ त कृत्रिम किरणोत्सर्गाचो (कण वा किरण भायर उडोवपाच्या गुणधर्माचो) सोद लायलो.

तांणी बोरोन, अॅल्युमिनियम आनी मॅग्नेशियम ह्या मूलद्रव्यांचेर आल्फा कणांचो भडिमार करून नवी तयार जाल्लीं मूलद्रव्यां हीं अनुक्रमान नायट्रोजन, फॉस्फोरस आनी अॅल्युमिनियम हांचे किरणोत्सर्गी समस्थानिक (Radioactive Isotopes) आसात, अशें रसायनीक विश्लेशणावरवीं सिध्द केलें. ह्या म्हत्वाच्या वावराखातीर जॉलियो जोडप्याक, १९३५ चो रसायनशास्त्राचो नोबेल पुरस्कार फाव जालो.

१९३६ त शास्त्रीय संशोधनाच्या सरकारी खात्यांत उपसचिवपदाचेर तिची नेमणूक जाली. फ्रेंच अणुऊर्जा समितीचे संघटनेखातीर तिणें १९४६ सावन आपल्या घरकारवांगडा कार्य केलें; पूण तांचे कम्युनिस्ट विचारसरणेक लागून १९५१ त, तांकां ह्या कामावयल्यान काडलीं. १९४७ त सॉरबोन विद्यापीठांत प्राध्यापक आनी थंयच्या रेडियम प्रयोगशाळेची संचालिका म्हूण तिची नेमणूक जाली. कितलीशींय वर्सां

किरणोत्सर्गी पदार्थांकडेन संपर्क आयिल्ल्यान तिका रगताचो कर्करोग (leukemia) जालो.

- कों. वि. सं. मं.

जॉलियो फ्रेदेरीक: (जल्म: १९ मार्च १९००, पारीस; मरण: १४ ऑगस्ट १९५८, पारीस).

एक नामनेचो फ्रेंच भौतिकीविज्ञ. अभियांत्रिकी आनी रसायनशास्त्राचो अभ्यासक्रम सोंपयतकच पारीस हांगाच्या ‘रेडियम इन्स्टिट्यूट’ हातूंत ताची १९२५ त प्राध्यापकपदाचेर नेमणूक जाली. क्युरी दांपत्याची चली ईर्न हिचेवांगडा १९२६ त लग्न जातकच, क्युरी हें नांव चिंत्नीय उरचें, ह्या हेतान ताणें हॉल्यो-क्युरी हें नांव घेतलें.

क्युरी जोडप्याचें कार्य फुडें व्हरून जॉलियो दांपत्यान १९३२ त पोलोनियमापासून उत्सर्जित जावपी आल्फा कणाविशीं संशोधन केलें. ह्या संशोधनाच्या आदारानूच फुडें जेम्स चॅडविक हाणें न्यूट्रॉनाचें अस्तित्व सिध्द केलें. हॉल्यो जोडप्यान १९३४ त कृत्रिम किरणोत्सर्गाचो (कण वा किरण भायर उडोवपाच्या गुणधर्माचो) सोद लायलो. तांणी बोरोन, अॅल्युमिनियम आनी मॅग्नेशियम ह्या मूलद्रव्यांचेर आल्फा कणांचो भडिमार करून नवी तयार जाल्लीं मूलद्रव्यां हीं अनुक्रमान नायट्रोजन, फॉस्फोरस आनी अॅल्युमिनियम हांचें किरणोत्सर्गी समस्थानिक (Radioactive Isotopes) आसात, अशें रसायनीक विश्लेशणान सिध्द केलें. ह्या म्हत्वाच्या सोदाखातीर जॉलियो दांपत्याक १९३५ चें रसायनशास्त्राचो नोबेल पुरस्कार फाव जालो.

फ्रेदेरीक जॉलियो हाणें १९३९ त अणुकेंद्रीय विघटनांतल्या न्यूट्रॉन उत्सर्जनाचो सोद लायलो. उपरांत जॉलियो दांपत्यान अणुकेंद्रावयली न्यूट्रॉन प्रतिक्रिया, पॉझिट्रॉन उत्सर्जन आनी अणुकेंद्रीय उजवाड विद्युतीय परिणाम हांचेविशीं संशोधन केलें. १९४८ त फ्रेदेरीक हाणें ‘मेसोट्रॉन ब्लेंडा’ (Mesotron Blenda) ह्या नव्या मूलकणाचो सोद लायलो. युरेनियम अणूंतल्या शुंखला प्रक्रियेविशीं ताणें केल्ल्या संशोधनाचो निमण्या अणु-विघटनांत खूब उपेग जालो.

फ्रेदेरीक हाणें १९३७ त कॉलेंज द फ्रांस हांगा भौतिकीचें प्राध्यापकपद स्वीकारलें आनी थंयच ताणें वेगवेगळ्या आणवीय संशोधन प्रयोगशाळांच्या कार्याक संघटित स्वरूप हाडलें. १९४६ त फ्रेंच अणुऊर्जा समितीच्या उच्चाधिकारिपदाचेर ताची नेमणूक जाली, पूण ताचे कम्युनिस्ट विचारसरणेक लागून १९५१ त ताची नेमणूक रद्द थारयली. १९५६ त ताची पारीस विद्यापीठांत प्राध्यापकपदाचेर नेमणूक जाली.

- कों. वि. सं. मं.

जिना, महंमद अली: (जल्म: २० ऑक्टोबर १८७५, करची; मरण: ११ सप्टेंबर १९४८, करची).

पाकिस्तानाचो जनक. मुसलमानांच्या अल्पसंख्य अशा एका खोजा घरण्यांत ताचो जल्म जालो. ताचो बापूय करचींत वेपारधंदो करतालो. मुळावें शिक्षण करचींत घेवन ताका फुडल्या शिक्षणाखातीर मुंबय हाडलो. मागीर इंग्लंडाक वचून ताणें कायद्याचो अभ्यास केलो. धर्मीक चालीरितीक तो मानीनासलो. १९१८ त ताणें पाखी बायलेकडेन लग्न केलें.

लंडनांत आसतना ताणें ब्रिटिशांचे राजकी पध्दतीचो अभ्यास केलो. तेन्नाचो ब्रिटीश उदारमतवादी फुहारी रॅलॅडस्टन हाच्या विचारंचो जिनाचेर खूब प्रभाव पडलो. दादाभाई नौरोजी हाणें ब्रिटीश पार्लमेंटाची वेंचणूक लडयली; त्या वावरांत जिनान ताका मोलाचो पालव दिलो. शिक्षण सोंपतकच बॅरिस्टर जिना इ.स. १८९९ त हिंदुस्थानांत परत आयलो आनी ४-५ वर्सांभितर ताणें ऊंच पांवड्याचो हुशार वकील म्हूण नांव मेळयलें. गोपाळकृष्ण गोखले, सर फिरोजशाह मेहता हांचो वांगडी म्हूण काम करतना काँग्रेस फुडारी म्हूण तो मुखार आयलो. ताणें काँग्रेसच्या इ.स. १९०६ च्या कलकत्ता अधिवेशनांत वांटो घेतलो.

विसाव्या शेंकड्याच्या आरंभाक सावन भारतांतल्या मुस्लिम

जिना, महंमद अली

फुडाऱ्यांची नवर बबलत गेल्ली. मुस्लिमांक स्वतंत्र राश्ट्र मेळ्ळ्याबगर तांच्यो मागण्यो पुराय जावंच्यो नात, तांकां न्याय मेळचो ना, हिंदूंच्या भोवमताक लागून ते सदांच अल्पमतांत दुर्लक्षित उरतले अशी मुस्लिम फुडाऱ्यांची धारणा जाली. ह्या विचारंतसून इ.स. १९०६ त मुस्लिम लीगची थापणूक जाली. बॅरिस्टर जिना हाणें सुर्वेच्या काळांत मुस्लिम लीगच्या वावरंत वांटो घेवक नाशिल्लो. पूण १९१२ त, मुसलमान कुटुंबमुखेल्यांक आपले संपत्तीचो खाजगी विश्वस्तनिधी उबारपाक मान्यता दिवपी ताचें विधेयक संमत जालें. तेन्ना लीगान ताका परबीं दिलीं आनी लीगांत वांटो घेवपाक भोवमानान आपयलो. जिनाचे छटपटीक लागून काँग्रेस आनी लीग हांचीं अधिवेशनां बरोबर जावपाक लागलीं आनी १९१६ त नामनेची लखनौ कबलात जाली. कांय काळमेरेन जिना होमरूल चळवळींतूय आशिल्लो आनी अंणी बेझंट हिका अटक जातकच ताका होमरूल लीगाचें अध्यक्षपद दिलें.

लोकाच्या टिकाक्या मरणाउपरांत म्हळ्यार इ.स. १९२० त काँग्रेसचें नेतृत्व महात्मा गांधीकडेन आयलें. गांधीजीच्या असहकारचे चळवळीक जिनाचो विरोध आशिल्लो. तशेंच महात्मा गांधीचे धर्मीक विचार बॅरिस्टर जिनाक पटनासले. जिनाचो पिंड नेमस्त राजकारणाचो आशिल्लो. १९२० त खिलाफत चळवळीक भरती आयिल्ली. सुर्वेक लीगाच्या आनी उपरांत काँग्रेसीच्या अधिवेशनांत असहकार आंदोलनाक फाटबळ दिवपी थारव संमत जाले. लीग अधिवेशनांतल्या आपल्या अध्यक्षीय उलोवपांत जिनान स्वताचें मत परगटायलेंना. पूण प्रतिनिधीक विचार करून निर्णय घेयात, असो सल्लो दिलो. काँग्रेस अधिवेशनांत मात ताणें आंदोलनाक कडक विरोध केलो आनी उपरांत काँग्रेस सोडली. होमरूल चळवळींतूय वांटो घेवपाचें ताणें सोडलें.

१९२३ त पुराय छिळ्छिळ्या जाल्ल्या लीगचें जिनान पुनरुज्जीवन केलें. ताका लागून लखनौ कबलातीक आनी खिलाफत चळवळीक विरोध करून नव्यो राजकी सुदारणा राबोवपी मुसलमान फुडारी लीगांत सामील जाले. पूण थोड्याच म्हयन्यांभितर कायदेमंडळांत एकसारकीं आडनेळीं हाडून संविधानात्मक पेंच तयार करपी स्वरज्य पक्षाकडेन सहकार्य करपाचो निर्णय, जिनाच्या कायदेमंडळांतल्या स्वतंत्र पक्षान घेतलो. जिना आनी मोतीलाल नेहरू हांणी मध्यवर्ती कायदेमंडळ गाजयलें. खुबदां सरकारचो परभव जालो. मोतीलालाचो राश्ट्रीय मागणेचो ठरव मध्यवर्ती कायदेमंडळांत संगत जालो, पूण दोन वर्सांभितर जिनान आपले भुमिकेंत बदल केलो. स्वरज्य पक्षाकडेन संबंद तोडून तो सुदारणा राबोवपाची भास उलोवपाक लागलो.

डिसेंबर १९२७ त, काँग्रेस आनी जिना-लीग हांच्या वेगवेगळ्या अधिवेशनांत एकेच धर्तीचे थारव संमत जाले. काँग्रेसीन स्वतंत्र हिंदुस्थानी राज्यघटना तयार करपाखातीर सगळ्या पक्षांची परिशद आपयली. पूण जिना-लीगान हे परिशदेकडेन वा तिणें नेमिल्ले नेहरू समितीक पालव दिलोना. १९२८ च्या मध्याक लखनौचे सगळ्या पक्षांचे परिशदेन नेहरू अहवालाचो पयलो आराखडो मानून घेतलो आनी व्हडली समिती नियुक्त केली. पूण जिना हे समितीच्या कामकाजांत वांटो घेतलोना. निमाणो पक्को आराखडो तयार जावन, तो डिसेंबर १९२८ च्या कलकत्ता हांगा भरिल्ले परिशदेमुखार आयलो. तेन्ना जिनान नेहरू अहवालांत मुस्लिम अल्पसंख्य आसात, त्या प्रांतांतल्या मुसलमानांक केंद्र कायदेमंडळांत प्रमाणपसव चड प्रतिनिधित्व, केंद्रीय कायदेमंडळांत मुसलमानांक ३३ टक्के राखीव जागे आनी कांय हेर मागण्यो मांडल्यो. शीख, खिस्ती ह्या अल्पसंख्यांकांनी हाका विरोध केलो. परिशदेन जिनाची मागणी मान्य केली ना. हाचे उपरांत चार दिसांनी दिल्ली हांगा जिनाविरोधाकांची परिशद भरली. तातूंत ताणें वेगळ्या मतदारसंघासयत जायत्या मागण्यांचो मुसुदो तयार केलो.

१९३०-३२ वर्सा गोलमेज परिशदो भरल्यो. ताचेखातीर जिनाक खास आमंत्रण आशिल्लें. लंडनांतल्या ह्या परिशदांत ताणें चवदा मागण्यो मांडल्यो आनी कबलात घडोवन हाडपाचे यत्न केले. संघरज्याची

स्थापणूक, अल्पसंख्याकांक चड हक्क, केंद्रीय कायदेमंडळांत मुस्लिमांचे एक तृतीयांश प्रतिनिधी, मुस्लिमांचो आंकडो चड आसा असो कांय वावर तेन्नाच्या मुबय प्रांतांतल्या सिंधाक जोडचो, वायव्य सरहद्द प्रांतांतली सुदारणा ह्या मागण्यांचो तातूंत आस्पाव आशिल्लो. पूण ह्यो मागण्यो मान्य जाल्यो नात. गोलमेज परिशदेत मुस्लिम शिश्टमंडळाचें फुडारपण आगाखानाकडेन आशिल्लें. गोलमेज परिशदो सोंपतकच जिनान इंग्लंडांतूच स्थायिक जावपाचें थारयलें. इ.स. १९३०-३५ ह्या काळांत तो थंयच रावलो; पूण हिंदुस्थान जेन्ना स्वातंत्र्याच्यो आनी घटनात्मक सुदारणा मेळोवपाच्या एकदम लागीं पावलो, तेन्ना मुस्लिम फुडाऱ्यांनी ताका खूब आग्रो केलो आनी तो हिंदुस्थानांत परत आयलो. ताणें लीगाची जापसालदारकी सांबाळ्ळी आनी ताच्या मरणामेरेन ताणें लीगाचो सर्वाधिकारी म्हूण काम केलें.

१९३८ च्या शेवटाक सिंध-मुस्लिम लीगान देशाचे फाळणीची मागणी केली. हिंदुस्थानांतल्या सगळ्या मुसलमानांखातीर वेगवेगळीं राज्यां आनी मुस्लिम संस्थानिकांक सार्वभौमत्व दिवपी कितलेशेच पर्याय फुडें आयले. १९३९ त दुसरें म्हाझूज सुरू जालें आनी हिंदुस्थानांतल्या राजकीय घडामोडींक नेट आयलो. त्याच वर्सा काँग्रेस मंत्रिमंडळान राजीनामे दिले (२२ डिसेंबर १९३८). निमाणे मार्च १९४० त भरिल्ल्या लाहोरच्या लीग अधिवेशनांत द्विराश्ट्रवादाच्या आदारचेर स्वतंत्र मुस्लिम राश्ट्राची मागणी अधिकृतपणान जाली. ताच्या फुडल्या वर्साच्या मद्रास अधिवेशनांत जिनान स्वतंत्र द्राविडीस्तानचे मागणेक जाहीर फाटबळ दिलें. १९४२ तले क्रिप्स येवजणेप्रमाण खंयच्याय प्रांताक वा देशी संस्थानिकांक फुटून वचपाचो अधिकार मेळ्ळो आनी देशाचें विघटन जावपाचें संकश्ट उबें रावलें. ताचेआड सुरू केल्ल्या 'छोडो भारत' आंदोलनाचो जिनान धक्कार करून मुसलमानांचेर हिंदू राज्य लादपाखातीरूच हें आंदोलन सुरू केलां, असो प्रचार केलो. काँग्रेस फुडाऱ्यांनी राजीनामे दिल्ले, त्या काळांत ब्रिटीश सरकारच्या आदारान लीगान चार प्रांतांत सरकार स्थापन केलीं. लीग संघटनाय बळिश्ट जाली. फाळणी जावपाची आसाच जाल्यार ती लोकांचे इत्सेन आनी थंड वातावरणांत जावंची, म्हूण 'राजाजी येवजण' मांडली.

पूण गांधीजीवांगडा जाल्ल्या वाटाघाटींत राजाजी येवजणेंत सुचयिल्लें अर्दकुटें पाकिस्तान आपूण केन्नाच पत्करपाचो ना, अशें जिना हाणें सांगतकच ह्यो वाटाघाटी मोडल्यो. १९४५ चे सुर्वेक काँग्रेस-लीग पालवाची भुलाभाई देसाई आनी लियाकत अली खान हांची संयुक्त येवजणूय जिनान मानून घेतलीना. १९४५ च्या मध्याक भरिल्ले सिमला परिशदेत जिनान अवास्तव मागण्यो मांडिल्ल्यान काँग्रेस, लीग आनी हेर पक्षांचें हंगामी सरकार स्थापन जावंक पावलेंना.

१९४५ चे अखेरेक भौशीक वेंचणुको जाल्यो, तातूंत सरहद्द प्रांत सोडून हेर सगळेकडेन लीगाक मुस्लिम मतदारचें उपाट फाटबळ मेळ्ळें. निमण्या वाटाघाटीखातीर आयिल्ल्या 'कॅबिनेट' शिश्टमंडळान राजाजी येवजणेंतल्याभशेन ल्हान पाकिस्तान दिवपाचें थारयलें. तें जिनान न्हयकारलें, तेन्ना जिनाक जाय आशिल्ल्या मोट्या पाकिस्तानाची दोन विभागांत वांटणी करून तांकां पुराय स्वायत्तता दिवन केंद्र सरकारक फकत राखण, परराश्ट्र वेव्हार आनी येरादारी इतलींच खातीं दिवपाची येवजण कॅबिनेट शिश्टमंडळान मांडली.

काँग्रेसीक ही येवजण मान्य जावंची ना आनी लीगाक हंगामी सरकारची थापणूक करपाक मेळटली, असो जिनाचो अदमास आशिल्लो. लीग कौन्सिलान हे येवजणेवरवीं व्हडलें पाकिस्तान स्थापन करपाचें सपन साकार जातलें, अशें जाहीर करून ही येवजण स्वीकारली. आपल्या उलोवपांत संविधान समितींत आपूण आडखळ करतलों आनी संविधान जाय मेरेन संस्थानां संघरज्यांत सामील जावपाचो प्रस्न उग्रासचोना अशें जिनान स्पश्ट केलें.

जून १९४७ त, नवो व्हाइसरॉय माउंटबॅटन हाणें फाळणीची येवजण मांडली. तातूंत दिवपाक केल्लें पाकिस्तान जिनान पत्करलें आनी देशाची

फाळणी जाली. जिनाचें फुडारपण आनी मुत्सद्देगिरी जैतीवंत जाली आनी स्वतंत्र पाकिस्तानची निर्मिती जाली.

महमद अली जिना पाकिस्तानाचो पयलो गव्हर्नर आनी पाकिस्तान संविधान समितीचो अध्यक्ष जालो. नव्या राश्ट्राच्यो कांय समस्याय ताणें सोडयल्यो. सुर्वेक ताणें धर्मातीत राज्यघटना निर्माण कस्पाचेर भर दिल्लो; पूण डिसेंबर १९४७ च्या लीग अधिवेशनांत पाकिस्तान हें मुस्लिम राश्ट्र जातलें, अशें ताणें जाहीर केलें. पाकिस्तानचो गव्हर्नर जनरल म्हूण उदेंत पाकिस्तानाच्या वीन्याचेर आसतना उर्दू हीच पाकिस्तानाची राश्ट्रभाशा जाल्ली, अशी घोशणा केल्ल्यान थंयच्या बंगाली विद्यार्थ्यांनी ताचेआड निदर्शनां केलीं. पाकिस्तान राश्ट्राचो जनक म्हूण आर्विल्ल्या इतिहासांत जिनाक म्हत्व प्राप्त जालें.

- कों. वि. सं. मं.

जिनीव्हा: स्वित्झर्लंडच्या जिनीव्हा कॅंटनची (Canton) आंतरराश्ट्रीय म्हत्वाची राजधानी. जिनीव्हा कॅंटनचें वट्ट क्षेत्रफळ: २८२ चौ.किमी.; मुखेल शाराचें क्षेत्रफळ: ६२ चौ.मैल.; लोकसंख्या: १,५९,९०० (१९८७) आसून उपनगरांसयत ३,६२,१०० (१९८६) इतली आसा. जिनीव्हा सरोवरंतल्यान न्होन न्हंय जंय पावता, थंय हें शार आसून 'लघु नगरांची राणी' अशें जिनीव्हाचें वर्णन करतात. स्वित्झर्लंडचे भुयेचेर आसा, म्हूण ताका स्विस नगर म्हण्टाले. आंतरराश्ट्रीय रेडक्रॉस, आंतरराश्ट्रीय श्रमिक संघटना, संवसारीक भलायकी संघटना आनी हेर १५० वयर आंतरराश्ट्रीय संघटनांची मुखेल कार्यालयां हांगा आसात. १९२० सावन राश्ट्रसंघाची कचेरी हांगा आशिल्ली आनी आतां संयुक्त राश्ट्र संघटनेचें युरोपीय कार्यालय जिनीव्हाकूच आसा. हांगाच्या लोकांत १९७० त ३४% परदेशी, मुळचे जिनीव्हांतले ३०% आनी उरिल्ले हेर स्विस कॅंटनातल्यान आयिल्ले. सवच्या इटली आनी फ्रांसांतल्यान आयिल्ले लोक तशेंच स्पेन, पोर्तुगाल, अमेरिका, आशिया, आफ्रिका हांगासावन आयिल्ले आप्रवासी (Immigrants) आशिल्ले. पयलींचे 'प्रोटेस्टंट रोम' हें खाशेलेपण वचून आतां थंय कॅथलिकांचो आंकडो चड आसा.

आल्स आनी जूर दोंगरामदले वाटेचेर नियंत्रण दवरपी आनी इटलींत वचपी बऱ्याच खिंडींचें केंद्र अशी मोक्याची सुवात जिनीव्हाक मेळ्ळ्या. जिनीव्हा सरोवरचो सोबित देखाव, न्होनची नितळनिळी न्हंय, ताचेवेलो सुंदर पूल, सालेव्हेचे ऊंच-ऊंच सुटके (tusks) आनी जूर दोंगरांची वळ, शामोनी देगणांत दिसपी 'मॅ. ब्लां' वा 'मॅट ब्लॅक' हें आल्सचें सगळ्यांत ऊंच तेमक, न्हंयच्या आनी सरोवरच्या पात्रांत भोंवपी ल्हान व्हड बोटी, हांकां लागून जिनीव्हाक एक वेगळीच सोबीतकाय आयल्या.

शाराचें शांत वातावरण आनी मनभुलोवणी सैमाची सोबितकाय हाकालागून कितल्योशोच आंतरराश्ट्रीय बसका, परिक्षादो जिनीव्हाक भरतात. १९५४ ची कोरिया-इंडोचायना झूज-समाप्ती परिक्षाद, १९५५ ची शीतझूज थांबोवपाखातीर जाल्ली शिखर परिक्षाद, १९६२-६३ ची निःशस्त्रीकरण आनी अण्वस्त्राचोपणी विशींची परिक्षाद ह्यो मुखेल परिक्षादो हातूंत आस्पावतात. १८६४ ते १९४९ ह्या काळांत शुजांत आनी झुजाकांत सैनिकांक आनी नागरिकांक मेळपी अमानुश वागणूक आळाबंदा हाडपाक आनी झुजाच्या वायट परिणामांची छत्राण उणी करपाखातीर जे जे आंतरराश्ट्रीय तह-संकेत जाले, तांकां 'जिनीव्हा झूजसंकेत' अशें म्हण्टात.

शासकीय, अर्थीक आनी संवसारीक सांस्कृतीक केंद्र म्हूण स्वित्झर्लंडांत जिनीव्हाक खूब म्हत्व आसा. जिनीव्हा हें स्वित्झर्लंडचें मुखेल उद्येगीक केंद्र आसून हांगा जायत्यो बँके आनी हेर अर्थीक वेवसाय केंद्रां आसून घड्याळां, मोटारी, सायकली, अल्युमिनियमचे व्हडले कारखाने आसात. तरेकवार कपडे, अलंकार, आभूषणां हांचे विंगड विंगड वेवसाय हांगा चलतात. हालींच्या काळांत हांगा जलविद्युत् उत्पादनाखातीर लागपी टर्बाइन्स आनी आल्टर्नेट, विद्युत् सामग्री आनी हेर यंत्रां आनी उपकरणां हांचें उत्पादन जाता.

जिनीव्हाचे सुंदर इमारतींत तेराव्या शेंकड्यांतलें सेंट पीटर कॅथीड्रल, सोळाव्या शेंकड्यांतलें नगरभुवन, अठराव्या शेंकड्यांतलें न्यायालय आनी आर्विल्ल्या काळांतलें राश्ट्रसंघ भवन हांचो आस्पाव जाता. हांगा ओडलायणी उद्यान, व्हडलीं स्मारकां, वेधशाळा, जनावरांची आनी वनस्पती संग्रहालयां आसात. जिनीव्हा हें इतिहासीक शार आसा. पूर्विल्ल्या काळांतल्या अल्लोब्रोजेस पंगडाचेर जैत मेळोवन रोमनांनी हें ठणें काबीज केल्लें. रोमनांउपरांत पवित्र रोमन साम्राज्यांतल्या सरंजामी सरदारांची सत्ता हांगा आशिल्ली. धर्मसुदारणेचे चळवळींत हांगा कॅल्व्हिनचो प्रभाव वाडलो. ताणें सुरू केल्ले अकादेमीचेच रुपांतर जिनीव्हा विद्यापीठांत जालें. रसो, व्हॉल्टेसारक्या विचारवंतांचें निवासस्थान आशिल्ल्यान फुडारिल्ल्या विचारांचें केंद्र म्हूण एकुशिसाव्या शेंकड्यांत जिनीव्हा नांवारुपाक आयलें. व्हिएन्ना परिसरादेउपरांत हाका स्वतंत्र कॅंटनचो पांवडो मेळ्ळो. १८४२ त हालींचें संविधान आपणावन जिनीव्हाच्या आर्विल्ल्या इतिहासाक सुरवात जाली.

- कों. वि. सं. मं.

जिप्सी: संवसारांतल्या विंगड विंगड भागांत पातळिल्ली एक हेडपी जमात. संवसारंतल्या चडशा ल्हान-व्हड देशांत, खास करून युरोप खंडांत तांची वसती चड प्रमाणांत आसा. तांकां राश्ट्रीयत्व ना. जिप्सींक नांवां खूब आसात, पूण एकाय नांवावेल्यान तांच्या देशाचो थाव लागना. 'जिप्सी' हें उतर 'ईजिप्शियन' ह्या शब्दावेल्यान आयलां. युरोपांत येवपी पयल्या जिप्सीक 'माणकुल्या ईजिप्तचे धनी' (The Lords and Earls of Little Egypt) अशें म्हण्टाले. फ्रेंच लोक तांकां 'बोहेमीयन' म्हूण वळखतात. स्पेनचे लोक जिप्सीक 'फ्लेमिश' अशें म्हण्टात. स्वीडीश लोक तांकां 'तातार' म्हण्टात.

तांचें मूळस्थान भारताचे वायव्येकडल्या हिंदुकुश पर्वताच्या मुळसाकडेन आसूंक जाय, अशें म्हण्टात. ते भारतांतल्यान नेमके केन्ना आनी कित्याक भायर सरले, हाचें कारण मेळना. इकराव्या शेंकड्याचे सुर्वेक ते भोंवत भोंवत पर्शियांत पावले. थंय तांकां दोन फांटे फुटले. कांय जाण दक्षिण आनी अस्तंत दिकेन ईजिप्त आनी उत्तर आफ्रिकेक गेले, जाल्यार कांय जाण उत्तर दिकेन युरोप आनी बाल्कन भागांत गेले. पश्चिम हंगेरीकसावन १४१७ त, ते पश्चिम जर्मनीत पावले. १४२२ वर्सा बोलोना आनी १४२७ त, ते पारिसाक पावले. सोळाव्या शेंकड्याचे सुर्वेक जिप्सी लोक रशिया, पोलंड, ग्रेट ब्रिटन आनी स्वीडन हांगा पातळ्ळे, अशे उल्लेख मेळटात. तांची लोकसंख्या ५० लाख (१९६१) इतली आशिल्ली. विसाव्या शेंकड्यांत ते मेक्सिको-ऑस्ट्रेलिया हांगा पावले.

जिप्सी, घोड्याचे गाडयेतल्यान गांवांगांवांनी हेडत आसतात. तातुयस्ते तंबू खेळून ते एका गाय्यार रवतात आनी चड काळ थंय वसणूक करीनासतना रोखडीच सुवात बदलतात. रोमानी ही इंडो-युरोपी भाससमूहांतली भास ते उलयतात. भारतीय भासांतली कितलीशींच उतरां तातूंत आयल्यांत.

जिप्सींचो इतिहास तांच्या छळाविशीं पुराय भस्ला. मेसीनाची खाडी ते बाल्तीकमेरेन आनी रशिया ते स्पेनमेरेन सगळ्या प्रदेशांत जिप्सींची सदांकाळ गुलामी जाली. तांचो छळ करून तांकां 'जिप्सी' म्हूण जिते लेगीत मारले. १७०१-५० मेरेन जर्मनीत आनी ऑस्ट्रियांत सरकारान जिप्सींक बंधनां घालपी वट्ट ६८ शासन-कायदे काडले. सोळाव्या शेंकड्यांत इंग्लंड सरकारान अलो कायदो काडलो की 'जे जिप्सीवांगडा लग्न जातले, तांकां न्यायालयाचे चवकशेभोर वखड गुन्यांवकारी थारायतले आनी मरणाची ख्यास्त भोगयतले.' विसाव्या शेंकड्यांत जिप्सींचो खूब छळ जालो. दुसऱ्या म्हाझुजांत हिटलरान ज्यू भशेन जिप्सींचेय हाल केले आनी सुमार ५ लाख जिप्सींक बंदखणींत चिड्डून जिते मारले. संवसारांतले १०% जिप्सी हे कतलींत सोंपले.

इ.स. १००० च्या सुमाराक इरणांत पंगडांनी भोंवपी जिप्सीचे बेन आनी फेन अशे दोन फांटे जाले. बेन जिप्सी सिरिया, ईजिप्तवटेन दक्षिण

आफिकेंत गेले तर फेन जिप्सी आर्मेनिया, ग्रीस ह्या मार्गान युरोप भर पातळ्ळे. सुर्वेक युरोपांत रावन आयज अमेरिकेंत स्थायिक जाल्ल्या कांय जिप्सींचीं आडनांवां अशीं: बॉस्वेल, कूपर, स्मिथ, स्टॅनली, वेल्स.

अठराव्या शेंकड्यासावन जिप्सींक एके सुवातेर स्थायिक करपाचे यत्न सुरू जाले. मारीया तेरेझान १७६१ वर्सा तांकां हेडपाक मना केले. अठराव्या शेंकड्यांत स्पेनचो कार्लोस-३ हाणें सोळा वर्सासकयल आशिल्ल्या जिप्सी भुरग्यांक आवय-बापायपसून वेगळे दवरून खास शिक्षण दिवपाखातीर हुकूम काडलो. जिप्सींनी संधीत जावपाचे खूब यत्न केले. १९३० वर्सा पोलंडांत तांणी एक राजवंशावळ (dynasty) स्थापन केली. स्टीव कॅल्लो हाणें Red Dress Gypsies नांवाची एक संस्था उबारली. पूण संधीत जावपाचे यत्न निरफळ जाले. येदी व्हडली जमात आसून लेगीत जिप्सींचें आंतरराष्ट्रीय संघटन ना. तरी लेगीत दर वर्सा, मे आनी ऑक्टोबर म्हयन्यांत प्रोव्हान्स (फ्रांस) हांगाच्या 'ले सांत मारी (Les Saintes Maries)' हांगा ते एकठाय जमतात आनी तांची संत सायबीणमाय सार हिका आर्गा ओपतात आनी तिची उपासना करतात.

ज्या देशांत जिप्सी रावतात, त्या देशाच्या हवामानाप्रमाण, भुगोलाप्रमाण आनी अर्थीक परिस्थितीप्रमाण तांकां आपल्या जिविताकडेन तडजोड करची पडटा. जिप्सी जरी तंबूनी, घरांनी, खोपींनी आनी घोलींनी (स्पेन) रावले, तरीकूय चड करून ते हेडत आसतात. युरोपांत ते प्रवासाखातीर घोड्यागाडी (Caravan) वापरतात. 'क्वायीव्होदे' नांवाचो जिप्सी कुटुंबाचो मुखिया 'फुरिदाई' म्हळ्यार ज्येश्ठ बायलेच्या सल्ल्यान सगळे निर्णय दिता.

जिप्सी चड करून काळ्या वर्णाचे आसतात. मध्यम ऊंची, किडकिडीत पूण बळिश्ट, काळेनिळसर केंस, सोबीत नाजूक तोंडावळ हीं तांचीं कांय कुडीचीं लक्षणां जावन आसात. तांच्या उलोवपांत तोंडावेले भाव आनी हातांनी केल्ले हावभाव हाचेर चड भर दिल्लो दिश्टी पडटा. जिप्सी अस्वस्थ आनी चंचल वृत्तीचे आसतात. ते निवळसाणीचो नेम मात्तूय पाळनात.

पोट भरून जेवपी जिप्सीक चिकन, पोर्क, भाजी हे जिनस आशिल्लें जेवण आवडटा. तांकां सोरो आनी तंबाकू भोव मानवता. जिप्सींची कायदापध्दत 'Romano Kris' न्याय आनी कायदो शासन पळेता. हे कायदापध्दतींत सगळ्यांत व्हडली ख्यास्त समाजांतल्यान धांवडावन घालप, ही जावन आसा. जिप्सींचें जल्म-मरण उक्त्यार जाता. लग्नाच्यो चालीरिती देशाप्रमाण बदलतात. जिप्सीच्या मरणाउपरांत ताचे मालकीच्यो सगळ्यो वस्तू, ताचे कारवान, ताचीं गोखां, नश्ट करतात. जिप्सी थळावे धर्म आपणायतात. आपूण रोमन कॅथॉलिक, प्रोटेस्टंट वा मुसलमान अशें ते दाखयतात, पूण भितल्यान तांचे जादूचे तंत्र-मंत्र आनी हेर देवसंघ चालूच आसता.

जिप्सी हे संगीताचे मोर्गो. हंगेरी, रुमानिया, स्पेन हांगा आनी हेरकडेन जिप्सी समाजांतसून संवसारीक नामना मेळयिल्ले प्रतिभावंत संगीत कलाकार जावन गेल्यात. ब्रिटनांत एका काळांत मुश्कीझुजांतलें (Boxing) वस्तादपण जिप्सींनी मेळयल्लें.

जिप्सींचे मुखेल वेवसाय अशे: धातूकाम, घोड्यांचो वेपार, पांउले विणप, जंतर-मंतर आनी जादूचे खेळ करप, भविश्य सांगप, मातयेचीं आयदनां करून विकप, मोलां-बटण करप, फळां दिवप. जिप्सी हे खास करून संगीतकार, नर्तक आनी गायक म्हूण नामनेक पावल्यात.

हालींच्या काळांत युरोपांतल्या खूब देशांनी तांचे हे हेडपी वृत्तीक आळाबंदा हाडपाक सुरवात केल्या. तांच्या भुरग्यांक शाळेंत घाडून तांकां धंदे-शिक्षण दितात. १९५६ वर्सा रशियान एका कायद्यावरवीं जिप्सींक एके सुवातेर स्थायिक करपाची तजवीज केली. हेर कांय देशांनी फिरत्यो शाळा सुरू केल्यात आनी जिप्सींखातीर शिक्षणीक सवलती दिल्यात. हालींहालींच कांय जिप्सी स्थायिक वा अर्दस्थायिक जाल्यात. देखीक-स्पेनचे खितानो, इंग्लंडांतले जिप्सी, फ्रांस आनी जर्मनीचे मानुश वा सिंटी, मध्य युरोपांतले काळेखा, हंगेरींतले संगीतकार इतले यत्न

करूनय जिप्सी समाजांत फाव तो बदल जाल्लो दिसना. पूण एका जाग्यार स्थायिक जावपाची तांची प्रवृत्ती मात दिशींदिशीं वाडत आसा.

- कों. वि. सं. मं.

जिब्रान, खलील: (जल्म: ६ डिसेंबर १८८३, बिशारी, लेबानन; मरण: १० एप्रिल १९३१, न्यूयॉर्क).

एक नामनेचो अरबी कवी, विचारवंत आनी चित्रकार बैरुत हांगाच्या 'मदरस्तुल हिकमत' हातूंत ताणें चार वर्सां अरबी साहित्याचें शिकप घेतलें. बार वर्सां पिरायेचो आसतना तो अमेरिकेक गेलो. बॉस्टन हांगा २ वर्सां शिकप घेवन तो लेबनन हांगा परत आयलो. बापायवांगडा ताणें सिरिया, पॅलेस्टायन हांगा भोंवडी केली. चार वर्सां अरबी आनी फ्रेंच भाशा शिकल्याउपरांत, उंचेल्या पांवड्याचें शिकप घेवपाखातीर तो ग्रीस, रोम, स्पेन आनी पारिस हांगा गेलो. पारिसाक दोन वर्सां शिकल्या उपरांत जिब्रान बॉस्टनाक परतलो. अभ्यासक्रमावांगडाच ताणें धर्माचो इतिहास, आंतरराष्ट्रीय कायदो, संगीत, वैजकी आदी वेगवेगळ्या विशयांचो अभ्यास केलो. नाझारेथ, बेथलहेम, जेरुसलेम, तायूर, त्रिपोली ह्या शारांक भेटी दिल्यो. हे भोंवडेचो ताचे विचारसरणेचेर आनी तत्त्वगिन्यानाचेर खोल परिणाम जालो, अशें मत ताची चरित्रकार बार्बारा रॉय हिणें परगटायलां. ह्या अणभवांतल्यानूच ताणें 'Jesus, the son of Man' हें पुस्तक बरयलें.



दमास्कस हांगा रस्त्यांचेर आनी मशिदींनी भोंवतना, थंय अरबी फुडाऱ्यांचीं चित्रां खंयच दिश्टी पडनात, हे ताचे मतींत आयलें. फुडें सोळावें वर्स पुराय जावचे पयलींच ताणें अरबी विचारवंतांचो तशेंच कवींचो खोलायेन अभ्यास केलो आनी आपले कल्पनेन तांचीं चित्रां रंगयलीं. उपरांत चित्रकलेंत फिशाल जावपाखातीर १९०८

त, ताणें पारिसांतले Academy of Fine Arts हे नांवाजिल्ले संस्थेंत प्रवेश घेतलो. थंय ताका ऑगस्ट रेंदां ह्या नामनेच्या शिल्पकाराच्या हातासकयल काम करपाची संद मेळ्ळी.

जिब्रानान ल्हान पिरायेचेर बरोवपाक सुरवात केली. पिरायेच्या पंदराव्या वर्सा जिब्रानान 'द प्रॉफिट' (The Prophet) हो आपलो ग्रंथ बरोवपाक सुरवात केली. 'अल्-हकिकत' ह्या म्हयन्याळ्याचें पिरायेच्या सोळाव्या वर्सा ताणें संपादन केलें. ताणें पितारिल्ल्या फामाद व्यक्तिचित्रांचें न्यूयॉर्क आनी बॉस्टन हांगा प्रदर्शन भरयल्लें. आपलें बरोवप उजवाडाक येवचें अशी ताची इत्सा नाशिल्ली; पूण ताचें चडशें बरोवप ताच्या बऱ्या मागण्यांनी उजवाडाक हाडलें. १९१० पसून अखेरमेरेन ताचो राबितो न्यूयॉर्क हांगा आशिल्लो.

जिब्रानाने दोन भासांनी बरप केलें. अस्तंत्या देशांखातीर इंग्लीशींत आनी अरबी देशांतल्या वाचप्यांखातीर अरबी भाशेंत. ताचे मुखेल अरबी ग्रंथ अशे: 'अराइस उल मुल्ज' (१९१०, Nymphs of the Valley), 'दमह व इन्सामह' (१९१४, Teas and Laughter), 'अल्-अखाह अल् मुतमरिद' (१९२०, Spirits Rebellious), 'अल् अजिन्नहत् अल् मुतकस्सिख' (१९२२, Broken Wings), 'अल् अवासिफ' (१९२३ The Storms), 'अल् मवाकिब' (१९२३, The Processions), त्याभायर

ताच्या 'अल् बदये वल तरयिफ' ह्या अरबी ग्रंथांत ताणें आर्विल्ल्या इस्लामी कवी-लेखकांचीं चित्रां फकत कल्पनेन पितारल्यांत. ताणें बरयल्ले इंग्लीश भाशेंतले ग्रंथ अशे: The Madman (१९१८), The Forerunner (१९२०), The Prophet (१९२३), Sand and Foam (१९२६) आनी Jesus the son of man (१९२८). १९१२ त उजवाडाक आयिल्ली जिब्रानची अरबी नवलिका 'अल् अजनिहता अल् मुतकसर' ही अरबी साहित्यांतली सगळ्यांत बरी नवलिका अशें जाणकार मानतात. ताचें इंग्लीश रुपांतर The Broken Wings १९५९ त उजवाडाक आयलें. ताचें 'The Prophet' हें पुस्तक संवसारभर खूब गाजलां.

युरोप आनी अमेरिका सारकिल्या विचारान फुडारिल्ल्या देशांत रविल्ल्यान जिब्रानाक समाजीक जिणेकडेन पळोवपाची नवी नदर आयिल्ली. ताच्या राजकी आनी धर्मीक विचारांक लागून अरबी देशांत क्रांती जावन आपल्या स्थानाक बाधा येत ह्या भंयान तुर्कीच्या सुलतानान ताका देशाभायरे केलो. ताणें धर्म, समाजीक चालीरिती आनी कायदो हांचेआड सदांच बंड केले आनी ताचें मोलूय दिलें. पूण ताचे कल्पनेंतलो आदर्श समाज प्रत्यक्षांत येवप शक्यूच नाशिल्लो. ताचो देवाचेर तसोच आत्म्याच्या अमरत्वाचेर विश्वास आशिल्लो. तो धर्म मानतालो पूण कर्मकांडान भरिल्ल्या धर्माच्या आड आशिल्लो. आपल्या बरपांतल्यान ताणें मनीस जिणेचेर चिंतन-मनन केल्लें दिसता. ताच्यो ललित कलाकृती ताच्या तत्त्वगिन्यानाच्या खोल अभ्यासाची गवाय दितात. आल्फ्रेडस (इब्र शीद) (१९२६-१९२८) हाच्या तत्त्वगिन्यानाचो प्रभाव जिब्रानाचेर आसा अशें कांय जाणकारांचें मत आसा.

जिब्रानच्या ग्रंथांचे संवसारंतल्या जायत्या भाशांनी अणकार जाल्यात. मराठी भाशेंत अणकारिल्ले ताचे कांय मुखेल ग्रंथ अशे: वि. स. खांडेकर हाचे 'वेचलेली फुले' (Forerunner, १९४८) आनी 'सुवर्णकण' (The Madman, १९४८); र. ग. जोशी हाचें 'प्रवासी' (The Wanderers १९४८) आनी 'जीवन-दर्शन' (The Prophet, १९४७); श्रीपाद जोशी हाचें 'मानवतेचे राखणदार' (बंडखोर आत्मने; spirits Rebellious च्या 'सक्तस रुढे' ह्या उर्दू अणकारवयल्यान, १९४७) आनी 'वेडा' (The Madman १९५०); ना. ग. जोशी हाचो 'पैगंबरचा बगिचा' (Garden of the Prophet, १९४९); ना. गो. नांदापूरकर हाचो 'हसू आणि आसू' (Tears and Laughter, १९६५); वसंत शाहणे हाचो 'तुटलेले पंख' (कपांडोले, १९४९); काकासाहेब कालेलकर हाचो 'मृगजळातील मोती' (१९५१) आनी रा. वा. चिटणीस हाचो 'भूदेव व काही रुपकथा' (१९६०). कोंकणी भाशेंत बाकीबाब बोरकार हाणें केल्लो The Prophet ह्या पुस्तकाचो अणकार, 'पैगंबर' ह्या नांवान उजवाडाक आयला. तेचप्रमाण जिब्रानाच्या The Broken Wings ह्या पुस्तकाचो कोंकणी अणकार 'तोडिल्लीं पाखां' ह्या नांवान डॉ. आलिच्छीगुं गोंमिश हाणें केला. बार्बारा यंग हिणें बरयिल्ले The Man from Lebanon हें जिब्रानाचें चरित्र सगळ्यांत बरें अशें मानतात.

-माधव बोरकार

जिराफ: गण (order)- आर्टिडोर्डेव्हिला, उपगण (suborder)- रमिनांशिया, कुळ (family)- जिराफिडी.

जगांतलो सगळ्यांत ऊंच चतुःशुदा. तकलेसयत घडाची लांबाय ४ मी.; शेंपडेची लांबाय ८६ सेंमी.; खांद्याकडली उंचाय ३-४ मी.; वजन ५५०-१,८०० किग्रॅ.; रंग हळडुवोसर, ताचेर काळसर, तांबड्या रंगाचीं वेगवेगळ्या आकाराचीं खतां आसतात. सकयले (पोटाकडली) वटेन तिबे नासतात. ताची मान खूब लांब आसून नरचे मानेचेर सरळ उब्या केसांची आयाळ आसता. नर आनी मादी हांचे तकलेचेर मोटव्या, बोट्ट शिंगांच्यो एक वा दोन जोडयो आसतात आनी शिंगाचेर दाट कातीचें आवरण आसता. शिंगा १०-१५ सेंमी. लांब; शेंपडी घोसाची; पांय लांब; बळिश्ट आनी फुडले पांय फाटल्या पांयांपरस चड लांब आसतात. दरेक पांयाक दोन व्हडले खूर आसतात. जीब सुमार ४५ सेंमी. लांब आसून

ती तोंडाभायर काडूं येता. झाडाचीं पानां तोडपाखातीर तिचो उपेग जाता, ताचें नाक, कान आनी नदर तीक्ष्ण आसता. दोळे मोटे आनी तपकिरी रंगाचे आसतात. कान लांब आसतात. जिराफ आवाज काडीना, अशें म्हण्टात. पूण तो 'बॅ बॅ' असो बारीक आवाज काडटा.

जिराफ भिजो, शांत आनी निरुपद्रवी आसता. ताचें १२-१५ जाणांचे कळप आसतात. केन्नाकेन्नाय ७० जिराफांचो व्हडलो कळप आसता. कळपांत एक मुखेल जाण्टो नर, मादयो, पिलां आनी वेगवेगळे परिपयेचे नर आसतात. जिराफ वराक ४७ किमी. नेटान धांवक शकता.

स्वताची राखण करपाखातीर जिराफ दुस्मानाचेर पांयांनी खोंटो मारता. पूण मादीखातीर जावपी नरंच्या धिर्यांनी (झुजांत) तो तकली आनी मान हांचोच उपेग करता.

जिराफ उबो रवजूच न्हिद घेता. उदक पितना वा जमनीवेलें भश्य खातना मान जमनीचेर पावची म्हूण जिराफाक फुडले पांय फांकचे पडटात वा धोंपरंत बागोवचे पडटात. सकाळ सांज तो चरता आनी दनपरां विसव घेता. जिराफ खंय करपी प्राणी जावन आसा. अँकेशिया (बाभळीच्या बंशांतले), जंगली जख्खां आदी झाडाचीं पानां तो खातात. उदक मेळ्ळ्यार ते प्रसंगप्रमाण पितता; पूण उदकाबगर तो म्हयनोभर लेगीत खंयक शकता. हाचे जीवाश्मी अवशेश ग्रीस, दक्षिण रशिया, आशिया मायनर, भारत, चीन आनी आफ्रिकेंत सांपडल्यात. हाचेवयल्यान पूर्विल्ल्या काळांत हो प्राणी पुराय धर्तरेचेर आशिल्लो अशें म्हणूं येता. हालीं मात ताची वसती फकत आफ्रिकेंत सहराचे दक्षिणेक आसा. नेटान चलपी ह्या अर्थाच्या 'झरपा' ह्या अरबी शब्दावेल्यान जिराफ हो शब्द आयला.

जिराफाची एकूच जात सद्या अस्तित्वांत आसा. तिचें शास्त्रीय नांव: जिराफा कॅमेलोपार डॅलिस. हाच्यो कितल्योशोच प्रजाती आसून थळा प्रमाण ताका नूबियन जिराफ, केप जिराफ, सोमाली जिराफ आदी नांवां पडल्यांत. जिराफ गणाच्या रानांनी रावता. ताच्या प्रजोत्पादनाचो काळ जुलय ते सप्टेंबर मेरेन आसता. गर्भकाळ १४-१५ म्हयने इतलो आसता. मादीक दर खेपेक एकूच पील जाता. जल्मल्या उपरांत दोन वर्सांनी आवयवांगडा भोंवपाक लागता. जिराफ १५-२० वर्सां जियेता.

-कों. वि. सं. मं.

जिरे: (मराठी- जिरे, गोडे जिरे, हिंदी-झिरा; गुजराती- जीरू; कन्नड-जिरिगे; संस्कृत-जीरक, दीर्घक; इंग्लीश- क्युमिन, व्हाइट जीर; लॅटीन- क्युमीनम सायमियम; कूळ- अंबेलिफेरी वा एपिएसी).

वर्सभर उरपी एक वखदी वनस्पत. ही वनस्पत मूळची भूमध्य दर्या लागसारच्या वाठारांतली आसा आनी सद्या तिचीं थंय व्हड प्रमाणांत लागवड जाता. हिमालयांत २,७०० ते २,७९० मी. उंचायेमेरेनच्या वाठारांत रानवट अवस्थेंत ही वनस्पत दिश्टी पडटा. पूर्विल्ल्या काळासावन युरोपांत जिन्याविशीं खबर आशिल्ली. तेचपरी इंग्लंडांत सतरव्या शेंकड्यासावन जिरे मसाल्यांत वापरतात, असो उल्लेख मेळटा. बायबल ह्या क्रिस्ती धर्मग्रंथांत जिन्याचो उल्लेख मेळटा. पूर्विल्ल्या काळासावन ईजिप्त आनी पॅलेस्टाइन ह्या वाठारांत ताची लागवड करतात. दक्षिण युरोप, उत्तर आफ्रिका, आशिया, अरबस्तान, चीन, मेक्सिको ह्या वाठारांनी वासाळ बियांखातीर ह्या रुखाची लागवड करतात. भारतांतल्या बंगाल, आसाम, उत्तर प्रदेश, पंजाब, राजस्थान, मध्य प्रदेश, गुजरात, महाराष्ट्र आनी तमिळनाडू ह्या वाठारांनी जिन्याची लागवड करतात. जबलपूर, रतलाम, गंगापूर आनी जयपूर हीं भारतांतलीं जिन्याचीं मुखेल वेपारी केंद्रां. श्रीलंका, मलाया, उदेंत आफ्रिका आनी इराणाच्या आखातांतलो देश ह्या वाठारांनी भारताकडल्यान जिन्याची निर्यात जाता.

हे वनस्पतीची उंचाय सुमार ३० सेंमी. आसता. तिचे ताळ्येचेर, बरींच वेगळायल्लीं, एका फाटल्यान एक अशीं नाजूक पानां येतात. ह्या रुखाक चंवरभशेन तुन्याचेर (एकसंघ तुरो) ल्हान, धवी वा गुलाबी फुलां येतात.

जिन्याचें फळ पालिभेदी (Schizocorph-जायतीं बिजमयबद्ध), तोंक आशिल्लें, ल्हान आनी सुकें आसता आनी ताचे दोन लांबशे भाग (०.६ सेंमी.) जातात. बरेका फळाचेर ९ उब्यो शिरो आनी खांचीं आसतात. ताचे भितर एक बी आसता. हीं फळां मात्शी कडवसार आनी वासाळ आसतात. तांचे खाचींत तेलाची नळी आसता आनी तातूंतल्यान २-४% उडून वचपी आनी १०% उडून न वचपी तेल आसता.

जिन्याच्या पिकाखातीर मध्यम हवामान, पिकाळ आनी गाळाची जमीन आनी भरपूर सारें लागता. कर्नाटक आनी तामिळनाडू वावरंत जिन्याचें पीक हें पोरसांतलें पीक म्हूण मर्यादीत प्रमाणांत काडटात. नैऋत्य मॉन्सूनचे सुर्वेक वा ईशान्य मॉन्सूनच्या उपरंत हें पीक काडटात. पिकाची वाड जाता आसतना ताका वत, हवेंतली ओलसाण आनी पावस सहन जायना. शिंयातेपावेले पीक ऑक्टोबर म्हयन्याच्या शेवटाक पेरतात आनी उबाळांतलें पीक एप्रिल म्हयन्याच्या शेवटाक पेरतात.

जिरे मसाल्यांत आनी रंदपाच्या पदार्थांत तेचपरी खावपाच्या पदार्थांतूय वापरतात. देखीक- सार, वरण, लोणचें, चिवडो, केक आदी). जिरे उत्तेजक, आकड्यांचें आकुंचन करपी, रात शुध्द करपी, जिवाक थंडसाण दिवपी, भूक वाडोवपी, दूद वाडोवपी (Galactagogue) आसता. उबाळाच्या दिसांनी जिवाक थंडसाण मेळपाक जिरे आनी कोथमिरेचें उदक पिवपाक दितात. आंगाच्या खंयच्याय अवयवाक सूज आयल्यार जिरे वाटून ताचो लेप लायतात. मुतपाक त्रास जावप, पोटांत किसकिसप ह्या विकारांचेर जिरे खावपाक दितात. वासाळ द्रव्यांत जिन्याचो उपेग करतात. जिन्याचें तेल काडून जातकच, उरिल्लो चोथो गोखांक खावपाक दितात.

ह्या पिकार भुरी रोग पडटा आनी ताचेखातीर पानां काळीं पडटात. अशा वेळार झाडाचेर गंधकाचो पिठो मारतात.

कोडू जिरे: (मराठी- कडू जिरे; हिंदी- काली जिरी, काठे काली जिरी; गुजराती- कडवा जिरी; कन्नड- काळा (कोडू) जिरीगा; संस्कृत- वनजीरू, सोमराज, अग्निबीज; इंग्लीश- पर्पल फ्लोबेन; लॅटीन- क्लॉनिया अँथेलिंटिका; कूळ- कंपोझिटी).

उंचाय सुमार ६० ते ९० सेंमी.; सरळ, घट्ट आनी एक वर्सभर जियोवपी वखदी वनस्पत. ही वनस्पत भारत आनी श्रीलंका ह्या वाठारांनी दिश्टी पडटा. तिचीं पानां भाल्याभशेन एकाफाटल्यान एका, सादीं, सादारण कांटेरी कडो आशिल्लीं आनी दोनूय वटेन केंसाळ आसतात. डिसेंबर ते फेब्रुवारी म्हयन्यांत सुमार चाळीस फुलांचो अर्दवट फुलिल्लो तुरो येता. फळ सुकिल्लें, एकबियेचें आनी लांब दाण्याभशेन आसता. ताचेर १० उब्यो शिरो आनी केंस आसतात.

हे वनस्पतीच्यो बियो तिखट, जंतुंचो नाश करपी आनी रेचक आसून दमो, खेळणी, कातीचे विकार, धवें कोड आदींचेर उपेगी पडटा. ह्यो बियो पुश्टीक, भूक वाडोवपी आनी मूत निवळ करपी आसात. भगभगपी, सूज, उवो मारपाक आनी विंचवाच्या विखाचेर ह्यो बियो उपेगी पडटात.

काळे जिरे: (मराठी- काळे जिरे; हिंदी-काला जिरे; कलोजी, मुग्रेला; गुजराती- कलोजी, काला जीरू; कन्नड- कारिजिरिगे; संस्कृत- कुणजीरू; इंग्लीश- ब्लॅक स्युमीन, स्मॉल फेनेल; लॅटीन- नायगेल्ला सॅटिवा; कूळ- सॅन्क्युलेसी).

उंचाय सुमार ४५ सेंमी. मुळची अस्तंत आशिया (लेहेंट) वाठारांतली ही वखदी वनस्पत भारतांत पंजाब, हिमाचल प्रदेश, बिहार आनी आसाम ह्या वाठारांनी लागवड केल्ली वा शेतांत तणाभशेन वाडिल्ली; दिश्टी पडटा. हे वनस्पतीचीं पानां दोन वा तीन फावटीं, पिसांभशेन पूण कांय प्रमाणांत वेगळायल्लीं आसतात. तांचे खंड रेशाकृती आसतात. फुलां द्विलिंगी, लेव निळीं आनी लांब देंठचेर एक एकटां येतात. तांकां छदमंडळ (involucre) नासता. भायलीं पांच पखिलां पाकळ्यां सारकीं आनी भितल्लीं आठ मधुप्रसिडयुक्त (honey gland) आसतात. केसरदलां जायतीं आसतात आनी पांच ते सात किंजदलां

एकठायल्लीं आसतात. किंजपुट ऊर्ध्वस्थ आनी पांच खण आशिल्लो आसता. फळ बोंडाभशेन तशेंच बियो खूब, काळ्यो आनी त्रिकोणी आसतात.

बियांपसून तेल मेळटा. तातूंत ४५-६० टक्के कार्बोन, डी-लिमोनीन आनी सायमीन आसता. बियो चिड्डून काडिल्लें तेल खावपाक वापरतात. बियांत 'निगेलीन' हें कोडू द्रव्य आसता. काळे जिरे पोटांतल्या वायूचो नाश करपी, उत्तेजक, मूत निवळ करपी, मासिक पाळी सुरू करपी, बायलांक दूद येवपाक आदार दिवपी आसा. बाळंतपणाच्या जोराचेर काळे जिरे उपेगी पडटा. बियांचो पिठो तिळेलांत घालून पुळेर आनी कातीच्या रोगांचेर लायतात. कपड्यांत ह्यो बियो दवरल्यार किडींपसून कपड्यांक बादा जायना.

- कों. वि. सं. मं.

जिहाद: 'जिहाद' म्हळ्यार सदांच यत्न करीत रावप. इस्लाम धर्मशास्त्राची रचणूक जाता आसतना, ह्या उतराक 'धर्मसूज' हो अर्थ प्राप्त जालो. इस्लामाच्या प्रचाराखातीर काफिरांआड केल्लें धर्मसूज म्हळ्यार 'जिहाद' अशें म्हण्टात. कांय पंडीतांच्या मतान जिहादाचो मूळ अर्थ काम करप, उद्येग वा सामान्य संघर्श असो जाता.

सुफी पंडीतांच्या मतान जिहादाचे दोन प्रकार आसात: १. अल्-जिहादुल्-अकबर म्हळ्यार स्वताच्या विकार वासनांआड केल्लें झूज. २. अल्-जिहादुल्-अख्बर म्हळ्यार परधर्मीयांकडेन केल्लें झूज. कांय पंडीतांच्या मतान जिहाद चार प्रकारचे आसतात: १. उलोवणें २. हात ३. मन आनी काळीज ४. तरसाद. उलोवण्यांतल्यान आनी हातावखीं जिहादाच्या बऱ्या वावराक तेंको दिवप आनी वायट कामाक विरोध करप, मनान वा काळजाच्या जिहादान मन शुध्द दवरून सैताना आड झुजप, तरसादीच्या जिहादान नास्तिक आनी दुस्मानांआड झगडप, असो वयल्या चारूय प्रकारंचो अर्थ जावन आसा. पैगंबरक स्वताचें रक्षण करपाक शक्त उखलचें पडलें, तेन्ना त्या धर्मीक संघर्शाक 'जिहाद' हें नांव पडलें. ह्या जिहादांत पैगंबरक उलोवणें आनी तरसाद ह्या दोन शस्त्रांचो उपेग जालो. हाज (मक्का) यात्रा करप म्हळ्यार सगळ्यांत व्हड जिहाद अशें पैगंबरान म्हळां.

जिहाद हें मुसलमानांचें धर्मीक कर्तव्य जावन आसा, अशें कुराण आनी अहदीसांत सांगलां.

- कों. वि. सं. मं.

जीओक, विल्यम फ्रांसिस: (जल्म: १२ मे १८९५, नायगारा फॉल्स- ऑट्टेंरिओ-कॅनडा).

अमेरिकन रसायनशास्त्रज्ञ. मुळावें शिकप मिचिगनच्या पब्लिक ग्रामर स्कूल आनी शालेय शिक्षण नायगारा फॉल्स कॉलेजिएट संस्थेंत जालें. घरचे गरीब परिस्थितीक लागून ताका नायगारा फॉल्स, न्यूयॉर्क हांगाच्या हूकर इलेक्ट्रो-केमिकल कंपनीचे प्रयोगशाळेंत नोकरी घरची पडली. थंयच्या रसायनीक यंत्रसंचाचे (chemical plant) संचालन आनी कार्य पळोवन ताका ताचें आकर्शण दिसलें आनी तेन्नासावन केमिकल इंजिनियर जावपाचो हावेस ताणें मनांत बाळगिलो. दोन वर्सांउपरंत ताणें कॅलिफोर्निया विद्यापीठाच्या रसायनशास्त्र महाविद्यालयांत प्रवेश मेळयलो. १९२० त ताणें सर्वोच्च मान मेळोवन बी.एस्सी. पदवी मेळयली. १९२२ त पीएच्.डी. पदवी मेळयतकच ताची त्याच विद्यापीठांत निर्देशक (Instructor) म्हूण नेमणूक जाली. १९३४ त तो थंयच रसायनशास्त्राचो प्राध्यापक जालो.

ताणें १९२६ त १^० के. तापमानापरस कमी तापमान मेळोवपाखातीर अक्रमी विचुंबकीकरण पध्दत (उश्णतेचो लाव वा खर्च जायनासतना चुंबकत्व ना करपाची- Magnetic cooling method) सोदून काडली. हीच पध्दत फुडें १९५३ त डी. पी. मॅक्डूगल हाच्या सहकार्यान प्रत्यक्ष वापरपांत ताका यश आयलें. १^० के. तापमानापरस कमी तापमान बापरून करपाच्या प्रयोगांत ही पध्दत आतां वापरतात. १९२९ त एच्. एल्.

जॉनस्टन हाच्या सहकार्यान ताणें वातावरणांतल्या ऑक्सिजनांत १७ आनी १८ ह्या अणुभारांचें (Atomic Weight) ऑक्सिजनाचे समस्थानिक (अणुक्रमांक तोच पूण वेगवेगळे अणुभार आशिल्ले त्याच मुलद्रव्याचे प्रकार- Isotopes) सोदून काडले आनी अशें तरेन भौतिकीय आनी रसायनीक अणुभार-मापक्रमांतलो फरक ताणें दाखोवन दिलो. ऑक्सिजनाच्या अणुभाराचें बसकेचेर हेर मूलद्रव्यांचो अणुभार सोदून काडटात आनी ताका लागून जीओक हाचो हो सोद म्हत्वाचो आसा. उणें (low) तापमान आसतना उश्णतामापन पध्दतीन काडिल्ली वायूंची entropy मूल्यां आनी वर्णपटावरवीं (Spectroscope) काडिल्लीं entropy मूल्यां हांची तुळा करून जीओक हाचें 'सांख्यिकीय उश्मागतिकी (Statistical Thermodynamics) आनी 'उश्मागतिकीचो तिसरो नेम' (Third Law of Thermodynamics) हांची बुन्याद घट केली. ताचेवेल्यान ह्या नेमाक आशिल्ल्या भासमान आडवादांचें स्वरूप कळून येवपाक मदत जाली. ताच्या ह्या सोदाक लागून कितल्याशाच मूलद्रव्यांची आनी रसायनीक संयुगांची entropy तशेंच entrophy हातूंतलो फरक मेजप शक्य जालें.

उश्मागतिकी (Thermodynamics) ह्या विशयांतल्या मोलादीक संशोधनाखातीर आनी निर्यस्त शून्याच्या (absolute zero) लागसार आशिल्ल्या तापमानाचे अवस्थेंत द्रव्यांच्या गुणधर्मांविशींच्या अभ्यासाखातीर, जीओक हाका १९४९ वर्साचो रसायनशास्त्राचो नोबेल पुरस्कार फाव जालो. जीओक हाचे ७५ वयर संशोधनपर निबंद उजवाडाक आयल्यात. ताका चांडलर, केसन गिब्ब आनी लेविस हीं भोवमानाचीं पदकांय मेळ्ळ्यांत. कोलंबिया आनी कॅलिफोर्निया विद्यापीठाच्यो मानादीक पदव्योय ताका फाव जाल्यात. १९३६ त ताची अमेरिकेच्या नॅशनल अकॅडेमी ऑफ सायन्सेसचो सदस्य म्हूण वेंचणूक जाली.

- कों. वि. सं. मं.

जीझिया कर: मुस्लिम शासक आपल्या राज्यांतल्या बिगर मुस्लिम प्रजेकडल्यान एक खासा कर सक्तीन वसूल करून घेताले, ताका 'जीझिया कर' अशें म्हण्टात. बिगर मुस्लिम प्रजेच्या प्राणांचें आनी संपत्तीचें रक्षण करपाखातीर हो कर लादतात अशें सांगून मुस्लिम बादशहा ह्या करचें समर्थन करताले. पूण प्रत्यक्षांत मात 'हो कर दियात नाजाल्यार मुस्लिम धर्म स्वीकारत असो त्या बादशहांचो दंडक आशिल्लो. आपल्या धर्मानूच अशी आज्ञा दिल्या अशेंय ते स्वयंप्रमाण जाहीर करताले. हिंदूंचे प्रचंड संख्येक लागून आनी तांच्या धर्मावयले चिवट श्रध्देकलागून हो दंडक हिंदुस्थानांत मात सदांच आनी सगळ्याच बादशहांक अंमलात हाडप जमलेंना.

इस्लामी कायद्यांत बिगर इस्लामी प्रजेचे दोन प्रकार मानल्यात. मूर्तिपूजक धर्मा आनी ग्रंथपूजक धर्मा. ग्रंथपूजक धर्मांत किरिस्तांव, ज्यू, पारशी ह्या धर्मांचो आस्पाव आसतालो आनी त्या धर्माच्या अनुयायांक 'जिम्मी' अशें म्हण्टाले. जिम्मीकडल्यान जीझिया कर वसूल करून घेवंचो अशीय धर्माज्ञा आसा, पूण 'जिम्मी' लोकांनी इस्लाम धर्माचें सगळे कायदे पाळपाचें मान्य केलें जाल्यार तांकां जीझिया कर माफ करताले. अर्थांत तांकां दुय्यम दर्जाची प्रजा अशें मानताले. हिंदू धर्माच्या अनुयायांक ही सवलत दवरूंक नाशिल्ली. हिंदूंनी धर्मांतर केलें जाल्यार तांकां जीझिया कर माफ आसतालो. पूण तशें केलें ना जाल्यार तांकां हो कर दिवपाची सक्ती आशिल्ली. जाचेर तो कर लादिल्लो आसा ताणें तो स्वता अधिकाऱ्यांमुखार वचून भरपाक जाय, अशीय ताचेर सक्ती करताले. जीझिया भरतल्याची समाजांत चडांत चड अप्रतिश्र्वा जावंची आनी हेर लोक इस्लाम धर्माचे आनी प्रेषिताचे दुस्मान आसात हेंय सगळ्याक जाहीर जावंचें, असो हाचेफाटलो हेत आशिल्लो.

हिंदुस्थानांत मुसलमानांची पयली घुरी इ.स. ७११ त महमद बिन कासिम हाणें घाली. ते घुरयेपसुच जीझिया कर अमलांत आयलो अशें इतिहासांत मेळटा. पूण आरंभाच्या काळांत ताची वसुली तितलीशी

सक्तीची नाशिल्ली. फिरोझ तुघलक आनी उपरांत सिकंदर लोदी ह्या सुलतानांच्या काळांतली जीझिया कर वसुलीखातीर केल्ली जुलूम-जबरदस्ती फारसी इतिहासकारांनी बरोवन दवरल्या. त्या काळांत आनी उपरांत खिलजी बादशहांच्या काळांतूय ह्या करक लागून लाखांनी लोकांक इस्लाम धर्म आपणावचो पडलो.

मोगल काळांत अकबर बादशहान हो कर कांय काळ रद्द केल्लो. पूण परत शहाजहानच्या काळांत तो चालू जालो. औरंगजेबान आपल्या धर्मकोलिपणाक लागून जीझिया करची सक्ती तेंगशेक पावयल्ली. २ एप्रिल १६७९ दिसा एका आदेशावरवीं हिंदूंचेर ताणें जीझिया कर बसयलो. ताच्या आदेशांत म्हणिल्लें, 'इस्लाम धर्माचो प्रसार करप आनी इस्लामविरोधी चालू आशिल्ल्यो प्रथा नश्ट करप, हो जीझिया करफाटलो हेत आसा. हो कर जाचेर लायला ताणें तो स्वता अधिकाऱ्याकडेन वचून भरपाक जाय.' जीझिया कर बसोवपाखातीर औरंगजेबान बिगर मुस्लिम वर्गाचीं तीन वर्गांत वाटणी केल्ली. धा हजार दिरम (चांदीचें नाणें) वा ताचेपरस अधिक वर्सुकी उत्पन्न आशिल्ल्या हिंदूंनी दर मनशाकभटलान अठेचाळीस दिरम कर दिवचो. दोनशे ते धा हजार दिरम वर्सुकी उत्पन्न आशिल्ल्या जण एका मनशान चोवीस दिरम आनी दोनशें दिरमापरस कमी उत्पन्न आशिल्ल्यांनी बारा दिरम असो कर भरचो पडटालो. ह्या करच्या आनी उत्पन्नाच्या प्रमाणांत जें सूत्र आसा, ताका लागून उणें उत्पन्न आशिल्ल्या हिंदूंक अधिक उत्पन्न आशिल्ल्या हिंदूंपरस कितल्याशाच चड प्रमाणांत कर भरचो पडटालो. गरीब हिंदू कर दिवंक शकलोना म्हण्टकच नाइलाजान ताका धर्मांतर करचें पडटालें.

हिंदू मठाधिपतींकूय कर भरचो पडटालो. कर भरप शक्य ना म्हण्टकच गरीब हिंदूंनी धर्मांतर केलें म्हण्टकच औरंगजेबाक बरें दिसतालें. धर्मांतरीतांचो आंकडो एकसारको वाडत रावचो हेखातीर औरंगजेबान जीझिया करचे वसुलींत सक्ती करप ही पिडपाची युक्ती सोदून काडिल्ली. औरंगजेबाच्या ह्या हेताक आद्वान दिवपाखातीर शिवाजीन ताका चीट बरोवन कागाळ केल्ली.

- कों. वि. सं. मं.

जीब: गिळप, रुच घेवप, उलोवप, चोखप आनी अन्न चरवण करपाक आदार दिवपी, तोंडांतलो स्नायुंचो अवयव.

जिबेचें मूळ ताळ्यांत आसता, पूण उरिल्लो वांटो तोंडांत आसता. जिबेचेर श्लेश्मपटलाचो (mucosa) थर आसता. तोंडांत दातांच्या माळांमदीं मेकळी सुवात आसता. तातूंत सोपेंतरेन जिबेचें तोंक वयर सकयल हाडूंक शकता. जिबेच्या स्नायुंचो भाग तिच्या मुळांत आशिल्ल्या सकयल्या दाडवणाच्या हाडाक आनी इंग्लीश U आकारच्या हाडाक जोडिल्लो आसता; तशेंच श्लेश्मपटलान जिबेसकयल्या तळाक आनी दातांच्या हड्डयाक जोडिल्लो आसता. जिबेच्या पृश्ठभागाचे इंग्लीश V अक्षरासारके दोन दोन वांटे आसतात. फुडलो वांटो दोन तृतीयांश आनी फाटलो एक तृतीयांश आसता. ह्या V अक्षराच्या कोनशाक एक गुरिल्लो बुराक आसता. गर्भावस्थेंत गळ्याफुडें आशिल्ल्या अवटुग्रंथीचो (Thyroid Gland) कोंब हांगा आसता. फुडें ते ग्रंथीची वाड जातकच तिचो जिबेकडचो संबंद सोंपता.

फाटीक कणो आशिल्ल्या जायत्या प्राण्यांत (vertebrates) जीब हो अवयव तोंडाच्या तळाक जोडिल्लो आसता. नुस्त्यांभितर जिबेची चड वाड जाल्ली आसना. ताका लागून तिची हालचालूय नासता. कांय नुस्त्यांचे दात जिबेर आसतात. शेंपडी आशिल्ल्या आनी जमनीर तशेंच उदकांत रावपी प्राण्यांची जीब नुस्त्याचे जिबेसारकी आसता. बेबूक आनी शेंपडी नाशिल्ल्या प्राण्यांची (जे उदक आनी जमनींत रावूंक शकतात) जीब मांसाळ आसता. तिची हालचालूय मेकळेपणान जाता. बेबूक आपली जीब नेटान भायर काडून किडी घरता. जमनीक घडून चलपी प्राण्यांत जिबेची हालचाल बरीच मेकळी आसता, पूण कांसव, मानगें हे प्राणी हाका आडवाद आसता. ह्या घडून चलपी प्राण्यांत जायते प्रकार आसात. दोसऱ्या जीब चिमट्यावरी दोन अर्दां जाल्ली आसता.

जीव

सवण्याचे जिबेंत कमी स्नायू आशिल्ल्यान हालचाल कमी आसता. थोडीं सवणीं आपल्या गळ्याच्या स्नायुचो उपेग करून जीब भायर काडूंक शकतात. पोपटाची जीब तेलकट स्वाद आशिल्ल्यान मोव आसता.



सस्तन प्राण्यांमदीं जिबेची फुडली सुवात हाडाच्या सांगाड्या-सावन खूब मेकळी आशिल्ल्यान ती जायतीं कामां करता. देवमासो अन्न चरवण करीना, म्हूण ताची जीब ताच्या शरीर-मानान खूब ल्हान आसता. गायेसारकीं जनावरां च र ता आसतना, तण जिबेन घट्ट धरतात आनी दातांनी तोडटात. घोडो जिबेचे हाल-चालीवरवीं तोडांत

कमी दाब तयार करून उदक भितर ओडून घेवंक शकता. माजर, सुणें आदी जनावरां, आपलें आंग निवळ करपाक जिबेचो ब्रशाभशेन वापर करतात. मुयांक खावपी प्राणी आपली लांब चिकट जीब भायर काडून तांकां धरतात.

सर्श आनी रुच समजुपाचीं ज्ञानेन्द्रियां जिबेच्या पृष्ठभागावर आशिल्ल्यान तोंडांत घेतिल्लें अन्न गिळचें काय भायर उडोवचें, हें धावपपाक मदत करतात.

रचणूक (Structure): जीब, आडव्या, उब्या आनी तिरव्या स्नायुंच्या धाग्यांची केल्ली आसा. तिचें मूळ सोडल्यार उरिल्ले सुवातीर श्लेश्मपटल, तिच्या स्नायूंक घट्ट लागिल्लें आसता. जिबेचे फुडले सुवातीर ल्हान ल्हान तोंकां वयर सरिल्लीं आशिल्ल्यान ती विलोदाभशेन दिसता. तिचो फाटलो वांटो गुळगुळीत आसता. लाळ वा थुकी तयार करपी ग्रंथी तोंडांत आपलो स्वाद ओतयतात. तेपासत सगळे जिबेचेर थुकयेचो एक थर आसता. ते भायर तिच्या पृष्ठभागावर थुकी तयार करपी ल्हान ल्हान ग्रंथी आसतात, म्हूण जीब सदांकाळ ओली आसता. जिबेचे फुडले दोन-तुतीयांश सुवातीर ल्हान ल्हान पांच तरेच्यो पिंडिका (papillae) आसतात. सगळ्यांत व्हडल्यो परिधावृत पिंडिका (circumvallate papillae) ८ ते १२ आसतात. त्यो इंग्लीश V अक्षराच्या आकारान मांडिल्ल्यो आसतात. हातूंत पयले तरेच्यो रुचिकलिका (taste buds), दुसरे तरेच्यो पिंडिका कवकरूप (fungiform), तिसऱ्यो तंतुरुपी (filiform), चवथ्यो शंकाकार (simplices) आनी पांचव्यो पानाच्या आकाराच्यो (foliate) आसतात. शंकाकार पिंडिका, कवकरूप आनी तंतुरूप पिंडिकांमदीं तश्योच लागसार आसतात. पिंडिकांक रगताची खूब पुरवण जाल्ल्यान त्यो तांबड्यो दिसतात. जिबे फाटल्यान दोनूय कुशींनी समांतर अश्यो पानां आकाराच्यो (foliate) पिंडिका दिसतात. तंतुरूप पिंडिका सोडून उरिल्ल्या सगळ्या पिंडिकांचेर रुचिकलिका आसतात.

रुचिकलिका (taste buds): जिबेच्या पृष्ठभागावेली मदली सुवात सोडल्यार उरिल्ल्या सगळेकडेन रुचिकलिका आसतात. वाटकुळ्या रुचिकलिकेमदीं दोन तरेच्यो कोशिका वा पेशी आसतात: १. आदार दिवपी (supporting) आनी २. संवेदनाक्षम (sensory). तांची मांडणी सत्रांच्या शिरांसारकी आसता. रुचिकलिकेक एक बारीक बुरक आसता. ताका रुचिग्र (tastepore) म्हण्टात. तातूंतल्यान एक बारीक केंसासारको भाग वयर सरिल्लो आसता. रुचिग्रंतांत पातळ जावन गेल्लो पदार्थ, ह्या केंसासारक्या भागाचें उत्तेजन करून ती संवेदना मज्जातंतूंतल्यान

मेंदवाक पावयता आनी रुचीची जाणविकाय करून दिता.

जिबेच्या पोंदाक मदीं लांब पड्डो आसता. ताका जिबेचो लगाम (Frenula of tongue) म्हण्टात. तो, जीब फाटले वटेन ताळ्यांत पडपाक आडखळ करता. लगाम ल्हान आसल्यार जिबेची हालचाल बरी जायना आनी गिळपाक, उलोवपाक त्रास जाता. जिबेच्या दोनूय कुशींनी इच्छानुवर्ती (voluntary) स्नायू आशिल्ल्यान इत्सेप्रमाण जिबेची हालचाल करूं येता. हे स्नायू दोन तरेचे आसात: १. भायले २. भितरले. भायल्या स्नायुची सुरवात जिबेभायर हेरकडेन जावन, ते जिबेंत सरतात. तोंडांतली जीब भायर काडपाक, हे वाटेन ते वाटेन हालोवंक, सकयल आनी फाटीं ओडपाक, गिळपाक हीं सगळीं कार्यां करपाक ह्या भायल्या स्नायुंचो आदार लागता. भितरल्या स्नायुंच्यो चार तरंग आसतात. तांचेखातीर जिबेचो आकार बदलूंक शकता.

जिबेच्या रगताची पुरवण जिबेचे रेहिणीतल्यान (artery) जाता. अंतर्छीवानीलेंतल्यान जिबेंतलें रगत परत वता. जिबेच्या स्नायुंची हालचाल मेंदवासावन भायर सरिल्ल्या बारव्या तंत्रिका वा मज्जातंतूसावन जाता. फुडले दोन तुतीयांश सुवातीची संवेदना मेंदवासावन भायर सरिल्ल्या पांचवे तंत्रिकेसावन आनी फाटले एक तुतीयांश सुवातीची संवेदना, जिह्याग्रसनी तंत्रिकेसावन मेंदवाकडेन पावता. फुडले सुवातींतली रुचिसंवेदना जिह्याग्रसनी आनी धावे तंत्रिकेतले स्वस्थंत्रशाखेसावन मेंदवाकडेन पावता.

जिबेचे विकार: शरिरांतल्या संतुलनाचें रूप तोंडांत दिसता, म्हूण रोगपरीक्षेक तोंड तपासपासावन बरोच आदार जाता. जिबेचो रंग फिकट गुलाबी आसता. विखबाधा, पोशणाच्या उणावाक लागून टायफॉइड जोरांत, पंडूरोगांत, भायले पिडेंत ह्या रंगांत बदल जाता. तेचपरी एक थळूय ताचेर जमता. तुटत्या दातांच्या घर्शणाक लागून टी.बी., कॅन्सर ह्या दुयेंसांक लागून जिबेचेर घाय जावंक शकतात. जिबेक सूज येवं येता: १. तीव्र (Acute) आनी २. चिरकारी (Chronic). जिबेच्या मुळाक तीव्र सूज आयल्यार उल्वास घेवंक आडखळ जाता. तेखातीर प्राणी घुस्मटून मरूंक शकता. ही सूज कसल्या कारणाखातीर आयल्या, हें समजून घेवन रोकडोच उपचार करचो पडटा. चिरकारी सूज पंडूरोग (Anemia) आनी व्हीटामिनांच्या उणावाक लागून जाता. व्हीटामीन बी कॉलेक्स उणें जाल्यार चिरकारी सूज येता. ताचेर हें व्हीटामीन दिल्यार रोकडोच गूण येता. जिबेचे सकलेवटेन, खूब फावट थुकी आडखळिल्ल्यान थुकयेग्रंथीची वाट सांडून फुगता आनी गांठ तयार जाता. ताका अधःजिह्वा पुटी म्हण्टात. जिबेच्या कॅन्सरचें प्रमाण बायलांपरस दादल्यांत चड आसता. ताची सुरवात ल्हव ल्हव आनी नकळत जाता. सुर्वेक ल्हान घाय, उंचवटो वा खांच कशी जाता. ल्हव ल्हव तो वाडटा आनी ताचीं मुळां खाडकेसकयल्या आनी दाडवणाच्या कोनाशाचे गांठीमेरेन पावतात. उपरांत त्यो गांठी मोट्यो जातात. अधःजिह्वा, गांठी, अर्बुदां आनी कॅन्सरचेर आदींचेर शस्त्रक्रिया करची पडटा. भारतांत तंबाकू आनी पान खावपाचें प्रमाण चड आशिल्ल्यान ह्या कॅन्सरचें प्रमाण खूब आसा.

- डॉ. पूर्णानंद अवदी

संदर्भ: 1. Churchill Livingstone, Gray's Anatomy, New York, 1989; 2. Haswell T.S., A Text book of Zoology, Vol. II London; 3. Saunders W.B., Text Book of Histology, Philadelphia, 1985.

जीव: भारतीय तत्त्वज्ञानांतली एक संज्ञा. जीव आनी आत्मो ही पर्यायी उतरां आसात. विंगड विंगड दर्शनांत जीवाच्यो विंगड विंगड व्याख्या मेळटात.

जीवा संबंदी सगळ्यांत पूर्विल्लो विचार भूतचैतन्यवाद ह्या स्वरुपांत आयला. चार भूतांच्या संयोगांतल्यान मनशाचें शरीर घडटा. वयले प्रक्रियेंतल्यान घडिल्लें शरीर म्हळ्यारच आत्मो वा जीव आसता अशें भूतचैतन्यवाद्याचें म्हणणें आसा. उपनिषदां, जैन आगम आनी बौध्द पिटक हातूंत ह्या मताचो पूर्वपक्ष म्हूण उल्लेख केल्लो मेळटा. बृहदारण्यकांत विज्ञानघन चैतन्य हें भूतापसून उत्पन्न जाता आनी

तातूंतच विलीन जाता, असो पूर्वपक्ष मांडला पूण उपरांत न्हयकारला. उपनिषदांत जीव-ब्रह्म हो विचार मेळटा. बौद्ध पिटकांत, चार भूतां पसून पुरुष उत्पन्न जाता, अशें हे अजित केशकंबलीचें मत आसा. उपनिषदांत जीव-ब्रह्म हो विचार केल्लो मेळटा.

जैन सूत्रकृतांगाच्या पुंडरीक अध्यायानांत 'तज्जीवतच्छरीरवाद' नांवाचो वाद आशिल्ल्याचें सांगलां. हातूंत मनशाचे कुडीसावन जीव वेगळापणाक मेळना अशें मत मांडलां.

जो कर्म करता तोच ताचें फळ भोगता, ह्या विचारांतल्यान पुर्नजल्म आनी परलोकां ह्यो कल्पना अस्तित्वांत आयल्यो. मरणाउपरांत जीव दुसरो जल्म घेता काय दुसऱ्या जागांत वता हे संबंदी जायत्या जाणां कुब्राव आसलो, त्याचवांगडा सदांच्याच जिवितापरस वेगळी आनी सुखी जीण कशी प्राप्त जावं येता हाचोय लोक विचार करताले. तेवखीं एके वटेन लोकांची जिज्ञासाकडेन पळोवपाची नदर बदल्ली तर दुसरेवटेन जल्मांतर गमनसंबंदी जायतीं मतां अस्तित्वांत आयलीं.

स्वतंत्र जीववादांत जैनांची सुवात पयली आसा. जीव हो चैतन्यस्वरूप आसा अशें बह्वर्शन समुच्चय कारिका (४९) हातूंत मेळटा, जीव स्वतंत्र आसून तो देहमेदान वेगळो, तसोच धाव लागना येदो व्हड आसा. गिन्यानशक्त, पुरुषार्थ आनी संकल्पसिध्दी ह्यो जीवाच्यो मुखेल शक्ती आसात. जीव जसो विचार करता तशे ताचेर संस्कार जातात. ह्या संस्कारांचो प्रभाव पडिल्लें एक सुक्ष्म पौद्गलिक शरीर जीवा वांगडा निर्माण जाता आनी दुसरो देह धारण करीसर तें जीवाबरोबर रावता, अशें जैनधर्मीय मानतात.

जैन दर्शनांत जीव शरीरवच्छिन्न आसून, तो आपल्या निवासभूत शरीराचे परिणाम धारण करता, अशें म्हळां.

आस्तिक दर्शनांत स्वतंत्र, चेतन आनी अविनाशी अशें एक तत्त्व मानलां. ह्या तत्त्वाकच तांणी 'आत्मा' अशें नांव दिलां. आत्मो आपल्या कर्मांचें फळ भोगता तेचपरी स्वताचो उध्दारय करता, अशें मानलां.

अनात्मवादी बुद्ध आत्मवादाचो विरोध करता.

न्याय-वैशेषिक, दर्शनांत आत्मो आनी जीव एक द्रव्य मानलां. आत्मो हो नित्य आसून ताचो राबितो दरेका शरीरांत आसता. दरेका शरीरांत ताचें रुप वेगवेगळें आसता. आत्मो एकूच न्हय ताचेभितर बुद्ध, सुख, दुःख, इत्ता अशे णव गूण रावतात. प्राणापान, निमेषोन्मेष, जीण आनी हेर गजालींवरवीं आत्म्याची सिध्दी करूं येता.

सांख्यदर्शनांत प्रकृती आनी पुरुष अशीं दोन मुळावीं मानल्यांत. सांख्यांचो पुरुष म्हळ्यारूच आत्मो. हो आत्मो वा पुरुष स्वयंसिध्द आसता. तो चैतन्यरूप आसून ताका सगळे खबर आसता. तो केन्नाच गिन्यानविशय जायना. तेचप्रमाण तो कूटस्थ, नित्य आनी व्यापक आसता. ताचें प्रतिशरीर वेगळे आसा अशें सांख्यांचें मत आसा. योगदर्शनांत, जीव जायते आसून ह्या जीवाक खूब प्रकारचीं दुखां भोगचीं पडटात, अशें म्हळां. जीव जीं कर्मां करता ताचीं फळां भोगता. पुर्नजल्मांतल्या संस्कारांचो प्रभाव जीवाचेर पडटा अशें योगदर्शन मानता.

मीमांसादर्शनान आत्मो हो कर्तो आनी भोक्तो अशा दोनूय रुपांत मानला. तो व्यापक, तशेंच दरेका शरीराककमी वेगवेगळो आसता. गिन्यान, सुख, दुःख हेर गूण तातूंत एकांयपणान संबंद दवरून रावतात. भाट्ट मीमांसक आत्म्यांत क्रियेचें अस्तित्व मानतात. स्पंद आनी परिणाम अशे क्रियेचे दोन प्रकार आसात. भट्टाच्या मतान आत्मो हो परिणामशील आनी नित्य आसा. चित् आनी अचित् हे दोन अंश आत्म्यांत आसात, अशें भट्ट मानता. तातूंतल्या चिदंशान आत्मो गिन्यानाचो अणभव घेता तर अचिदंशान तो परिणामरूप जाता. भाट्ट मीमांसक आत्म्याक गिन्यानाचो कर्तो आनी ज्ञानाचो विशय अशा दोन रुपांत मानता. प्राभाकर मीमांसक मात ताका अहंप्रत्ययवेद्यच समजतात.

वेदान्तदर्शन अंतःकरणावच्छिन्न चैतन्याक जीव म्हण्टा. शंकराचार्यान शरीर आनी इंद्रियां हांचो मुखेल आनी कर्मफलां भोगपी तो आत्मो म्हळां

आनी ताकाच जीव म्हणून पाचारला. आत्मो हो परब्रह्मावरी व्यपदेश आशिल्ल्यान परब्रह्मावरीच विभू आसा. जागृत, स्वप्न आनी सुषुप्ती ह्यो तीन अवस्था तर अन्नमय, मनोमय, प्राणमय आनी हेर अशे पांच कोश हातूंतल्यान आत्मचैतन्य घडटा. आत्म्याचें शुध्द चैतन्य ह्या परस मुखार आसता. जीवाची वृत्ती उमगमुळी आसता. ती बहिर्मुख आसतना विशयांक मुखार हाडटा तर अंतर्मुख आसतना कर्त्याक अभिव्यक्त करता अशें वेदान्त सांगता.

जीव हो चैतन्यात्मक आशिल्ल्यान तो म्हळ्यार परमेश्वराची अप्रूप निर्मणी अशें गीतेंत सांगलां. गीतेंत ताका क्षेत्रज्ञ म्हळां. केल्ल्या कर्मांचें फळ भोगपी शरीर तें क्षेत्र आनी ह्या क्षेत्राचो जाता तो क्षेत्रज्ञ, आत्मो जावन आसा. गीतेच्या दुसऱ्या अध्यायांत आत्मो हो अजन्मा, नित्य, शाश्वत आनी षड्वकाससावन पयस आशिल्ल्याचें वर्णन आयलां. तेच प्रमाण तो सर्वव्यापी, धीर, न हालपी आनी सनातन आसा, अशें म्हळां.

- कों. वि. सं. सं.

जीवरसायनशास्त्रः सजीवांचें रसायनशास्त्र. हातूंत सजीवांच्या रसायनीक स्थित्यंतराचो अभ्यास जाता. जीवरसायनशास्त्र हें उतर, जीवशास्त्र आनी रसायनशास्त्र ह्या दोन उतरांक एकठांय हाडून घडयिल्लें उतर जीवरसायनशास्त्रांत जीवशास्त्र आनी जीवाच्या स्थित्यंतराविशीं कार्बनी रसायनशास्त्राच्या (Organic Chemistry) भाशेंत स्पष्टीकरण दिल्लें आसता. कांय फावट अकार्बनी रसायनशास्त्र, भौतिकी रसायनशास्त्र, भौतिकशास्त्र, शरीरक्रियाविज्ञान (Physiology) आनी विकारविज्ञान (Pathology) हांच्याय संबंदांतल्यान गरज पडटा तशें जीवरसायनशास्त्रीय सिध्दांत स्पष्ट करचे पडटात.

पंदराव्या शतमानांतलो पॅरेस्लेस हाका पयलो जीवरसायनशास्त्रज्ञ अशें मानतात. 'शरीरधर्म' चालू उरपाखातीर कुडींत बऱ्योच रसायनीक प्रक्रिया जातात. तातूंत कांय फरक वा दोश उत्पन्न जाव्यार दुयेंस उप्रासता आनी फाव ती रसायनीक प्रक्रिया करून तें दुयेंस बरें करूं येता', अशें ताणें पयलीं १५२७ त सांगलें. ताच्याउपरांत सुमार २०० वर्सांनी रीमार हाणें जाठर रसाच्या पालवान पचनक्रिया जाता, अशें दाखयलें. लॅव्हॉयझर हाणें १७७७ त 'ज्वलना' चो नामनेचो सिध्दांत उजवाडाक हाडलो आनी चयापचयाच्या (metabolism) आर्विल्ल्या अभ्यासाची बुन्याद घाली. अठराव्या शतमानाच्या मध्याक शील हाणें पेड्डियार जाल्लें दूद, सफरचंद, लिंबू आनी मूत हातूंतल्यान अनुक्रमान लॅक्टिक अम्ल, मॅलिक अम्ल, श्वाट्रिक अम्ल आनी युरिक अम्ल सोदून काडलें. वनस्पती हवा शुध्द करतात, हें प्रीस्टली हाणें दाखयलें. प्रीस्टली, इंगेनहाव्स आनी सेनेबायर हांणी प्रकाशशंश्लेशणाविशीं (प्रकाशीय ऊर्जेचो उपेग करून हरितद्रव्याच्या पालवान पचनक्रिया करून कार्बन डाय-ऑक्साइड आनी उदक हातूंतल्यान सार्दी कार्बोहाइड्रेट्स तयार करप आनी ऑक्सिजन मुक्त करप, हे क्रियेविशीं) केल्ल्या संशोधनाक लागून जीवरसायनशास्त्राचे उदरगतींत एक म्हत्वाचें पावल पडलें. ताच्या वावरक लागून प्रकाशशंश्लेशण ही श्वसनक्रियेच्या उरफाटी जावपी क्रिया, अशें दिसून आयलां. जस्टस फोन लिविक (१८०३-७३) हाचेकडल्यान आर्विल्ल्या जीवरसायनशास्त्राक सुरवात जाली. पदार्थाचो कण जितलो ल्हान तितलो ताका सजीव ऊतकांतल्या (tissue) अभिरूपाक उणो विरोध जाता, अशें ताणें दाखयलें. ताणें अन्नाचे वांटे प्रथिनां, कार्बोहाइड्रेट्स, मेद (स्निग्धपदार्थ), खनिज द्रव्यां अशे केले. क्लॉड बर्नार्ड ह्या फ्रेंच शरीरक्रियाविज्ञानिकान ग्लायकोजनचो सोद लायलो आनी यकृत हें कार्बोहाइड्रेटचो सांठे करता, हें दाखोवन दिलें. जाठरसांत हायड्रोक्लोरिक अम्ल आसता, हें इंग्लंडांत प्राउट हाणें १८२४ त दाखयलें. त्याच वर्सा व्होलेर हाणें पॉटेशियम सायनेट आनी अमोनियम कार्बोनेट हांचे रसायनीक विक्रियेंतल्यान यूरिया तयार करून जीवरसायनशास्त्राच्या नव्या युगाक सुरवात केली.

यीस्ट कोशिकांत (cell) आशिल्ली एन्झायम्स (enzymes- (जीवरसायनीक विक्रिया घडोवन हाडूंक पालव दिवपी प्रथिनयुक्त पदार्थ) विघटनाच्यो

सगळ्यो प्रक्रिया (ग्लुकोज -> अल्कोहोल -> कार्बन डाय-ऑक्सायड + उदक) घडोवन हाडटात, अशें पाश्चर (१८२२-९५) हाणें दाखयलें. हाका लागून प्राणी आनी वनस्पत हांचेमदलीं विंगड विंगड एन्झाइम्स सोदपाचे यत्न सुरू जाले. समनर आनी नॉर्थप हांणी कांय एन्झाइम्स स्फटिकरूपांत मेळोवपांत येस मेळयलें. सैमांत सांपडपी कार्बोहाइड्रेट, प्रथिनां, अॅमिनो अम्ल आनी प्यूरिन्स हांचे संरचनेविशीं एमील फिशर हाणें बरीच म्हायती उजवाडाक हाडली. १८५०-९० ह्या काळांत बऱ्याच शास्त्रज्ञांनी पाचक रस, शात आनी मृत हेविशीं म्हायती एकठांय केली.

१९०२ त, स्टार्लिंग हाणें 'सिक्रेटीन' ह्या हॉर्मोनचो सोद लायलो आनी उपरांत जीवसायनशास्त्राच्या पध्दतशीर अभ्यासाक सुरवात जाली. १९२६ त सन्नर हाणें पयले फावट 'युरिज' ह्या एन्झाइमाचें स्फटिकीकरण केलें आनी तें एक प्रथिन, अशें सिध्द केलें. वॉरबर्ग आनी हेरांनी केल्ल्या खोल अभ्यासाक लागून हायड्रोजन आनी इलेक्ट्रॉनचें जीवशास्त्रीय ऑक्सिडेशन कशें जाता, हें समजून आयलें. केनेडी आनी लेहनिगर (१९४८-१९५०) हांणी सावट्रीक अम्ल आवर्तन, मेद अम्ल ऑक्सिडेशन आनी ऑक्सिडेटीव्ह फोस्फोरिलेशन (ए.टी.पी. जावपाची पध्दत) मायटोकॉन्ड्रियांत (mitochondria- पेशीचो एक वांटो) जाता म्हणपाचें दाखयलें. केण्डल आनी पिन्कस हांणी हॉर्मोनच्या जीवसायनशास्त्रांत मोलादीक वावर केलो. १९५० सावन फुडें शरीरक्रियाविज्ञान आनी वैजकीशास्त्राच्या मळार जीवसायनशास्त्रज्ञांनी बरोच वावर करून त्या शास्त्राक म्हत्व मेळोवन दिलें.

जैव विज्ञानाच्या मळार संशोधन करपाखातीर जीवसायनशास्त्राक बरोच वाव आसा. जीवशास्त्रांतल्या बऱ्याच मुळाव्या मळांचेर जीवसायनशास्त्रांत संशोधन जालां. पेशी आनी जीव हांचेमदलो फरक, जीवाची उत्पत्ती आनी उत्क्रांती, वर्तन स्मरण आविश्कार आनी मनशाचे रोग ह्या सगळ्या गजालींनी जीवशास्त्रीय पध्दत वापरून बरेंच संशोधन जालां.

जीवशास्त्रीय पध्दतीखातीर अद्यावत आनी आर्विल्ल्या उपकरणांची गरज आसता. देखीक- फोटोइलेक्ट्रीक कॅलॅरीमीटर, स्क्वॅट्रोफोमीटर, इन्फ्रा-रेड स्क्वॅट्रोमीटर, अल्ट्रासेंट्रीफ्यूज आनी हेर तरेकवार सेंट्रीफ्यूज, क्ष-किर्ण डिफ्रॅक्शन उपकरण. हातूंत वर्णलेखन (chromatography) आनी विद्युत् निसरण (electrophoresis) तंत्र हांचोय वापर जाता. निदानिय (clinical) जीवशास्त्रप्रयोगशाळांनी व्यापक धर्तेचेर जीवसायनशास्त्राचे प्रयोग जातात.

जीवसायनशास्त्राच्यो बऱ्योच शाखा आसात. त्यो सादारणपणान अशे तरेन वांटून घालतात:

अ) सादारण जीवसायनशास्त्र: हातूंत सजीवांत जावपी सगळ्या जीवसायनीक प्रक्रियांचो मुळावो अभ्यास जाता.

ब) मनशाचें जीवसायनशास्त्र: हातूंत मनशाचे कुडींत जावपी जीवसायनीक प्रक्रियांचो अभ्यास जाता. हाचीं दोन वेगवेगळीं तासां आसात-

१. मनशाचे भलायकेतलें जीवसायनशास्त्र: हाका पयलीं शरीरक्रियाविज्ञानीक रसायनशास्त्र अशें म्हण्टाले.

२. मनशाच्या दुयेंसाविशींचें जीवसायनशास्त्र: सादारणपणान ह्या विशयाक निदानिय जीवशास्त्र अशें म्हण्टात. (पयलीं हाका विकारविज्ञानीक रसायनशास्त्र म्हण्टाले).

हॉस्पिटलांत निदानिय जीवशास्त्रीय प्रयोगशाळा आसता, ज्या जाग्यार रोगाचें निदान करपाखातीर रगत, मूत आनी हेर जीवशास्त्रीय द्रावांची परीक्षा जाता.

३. हेर कांय शाखा आनी उपशाखा अश्यो: जीवशास्त्रीय जननिकी +genetics- हातूंत जीवशास्त्रीय अभियांत्रिकीचो आस्पाव जाता); वनस्पती जीवशास्त्र; शेवकी जीवशास्त्र; मोनजात जीवशास्त्र; सूक्ष्मजीवजन्म (microbial) जीवशास्त्र; वखदी (pharmaceutical) आनी वैजकी जीवसायनशास्त्र; विखारी (toxic) द्रव्यांचें जीवसायनशास्त्र;

पर्यावरण जीवशास्त्र; उद्येगीक जीवशास्त्र आदी.

अन्न पदार्थाचें जीवसायनशास्त्रीय पध्दतीन विश्लेशण करून खावपाच्या सगळ्या पदार्थांचो रसायनीक प्रकार सोदप शक्य जालां. 'इंडियन काउन्सिल ऑफ मेडिकल रिसर्च' हे संस्थेन अन्नपदार्थांविशीं म्हायती दिवपी एक पुस्तिका उजवाडाक हाडल्या. जीवसायनशास्त्रीय तंत्रशास्त्र वापरून जीवसत्त्वां, हॉर्मोन्स आनी हेर म्हत्वाचे पदार्थ मेळोवप शक्य जालां.

शरीरक्रियाविज्ञान, वैजकशास्त्र, वखदक्रियाविज्ञान (pharmacology). सूक्ष्मजीवशास्त्र, रसायनीक अभियांत्रिकी ह्या विशयांच्या अभ्यासांत जीवसायनशास्त्राचो मोलादीक पालव मेळटा.

जीवसायनशास्त्र विशयांतले कांय नामनेचे शास्त्रज्ञ अशे: विल्स्टॅटर, स्टोल, हिल, कॉल्विन, आनॉन, पावलिंग, कोरे, झॅनचीक, चार्याफ, डेव्हिडसन, लिनन.

जीवसायनशास्त्राविशीं संसारभर विंगड विंगड गजालींचेर उजवाड घालपी कितलींशींच नेमाळीं उजवाडाक येतात. हातूंतलीं कांय मुखेल अशीं: 'बायोकेमिकल जर्नल', 'अॅनॅलिटीकल बायोकेमिस्ट्री', 'जर्नल ऑफ बायोलॉजिकल केमिस्ट्री', 'बायोकेमिस्ट्री', 'जर्नल ऑफ मॉलीक्युलर बायोलॉजी', 'जर्नल ऑफ हिस्टोकेमिस्ट्री', 'मॅथड्स ऑफ बायोकेमिकल अॅनॅलिसिस', 'आर्कायव्हज ऑफ बायोकेमिस्ट्री अँड बायोफिजिक्स', 'इंडियन जर्नल ऑफ बायोकेमिस्ट्री', 'जर्नल ऑफ न्यूरेकेमिस्ट्री' आदी. हेभायर बरींच वर्सुकी नेमाळींय ह्या विशयाचेर उजवाडाक येतात.

भारतांत सद्या जीवसायनशास्त्राचेर बरेंच जाण संशोधन आनी अभ्यास करतात. डॉ. हरगोविंद खोरना (*) ह्या मूळ भारतीय शास्त्रज्ञाक ताच्या जीवसायनशास्त्राच्या वावरक लागून शरीरक्रियाविज्ञान आनी वैजकी विशयांचें नोबेल इनाम फाव जालां. सरॅगॅस डॉ. श्रीनिवासया हाणेंय संसारभर नामना मेळयल्या. हेभायर कांय मुखेल भारतीय शास्त्रज्ञ अशे- डॉ. रामचंद्रन, डॉ. वकील, डॉ. श्रीनिवासन, डॉ. कृष्णन, डॉ. गोपालन, डॉ. जी. पी. तलवार.

गोंयांत ह्या विशयाचेर गोंय वैजकी महाविद्यालय आनी पदव्युत्तर पांवड्याचेर शिक्षण मेळटा.

- डॉ. व्ही. एस्. चित्रे

जुगार: दैवाचेर भस्वसो दवरून, कश्टाबगर मेळपी आयते अर्थीक येणावळीचे आशेन वेव्हार करता, त्या वेव्हाराक 'जुगार' म्हण्टात.

ऋग्वेदांत जुगाऱ्याच्या नादाचें आनी पश्चात्तापाचें वर्णन आसा. भारतांत सिंधू संस्कृतींतूय द्यूत खेळप प्रचलित आसूंक जाय. ह्या विशयाचेर संस्कृत भाशेंत ग्रंथ आसात. आचार्य शूलपाणी हाचो 'चतुर्गदीपिका' हो द्यूतावयलो एक नामनेचो ग्रंथ आसा. पारंपारिक नदरेन भारतांत शंकरक द्यूताचो प्रवर्तक अशें मानतात. कांय जाणांच्या मताप्रमाण द्यूताक लागून उदारपणा वाडटा आनी सुखदुख्खांत समवृत्तीन रावपाचें शिक्षण मेळटा. द्यूत खेळप वायट आसा, अशी कल्पना ऋग्वेदकाळासावन दिसून येता. भारतीय धर्मशास्त्रांत द्यूत म्हळ्यार ख्यास्त करपाक फाव अशें महापातक मानलां. मनून द्यूताचो अठरा व्यसनांनी उल्लेख केला. दुस्मानकाय निर्माण जावंक शकता म्हूण करमणुकीखातीर लेगीत द्यूत खेळचें न्हय, अशें मनून सांगलां. पूर्विल्ल्या भारतांत द्यूतसभा आसताल्यो. राजे लोक थंय जुगार खेळपाक येवपी लोकांकडल्यान कर घेताले. जुगारान जिखिल्ल्या द्रव्यांतूय राजाचो वांटो आसतालो. जे हो वांटो चुकयताले वा बुडयताले, तांकां डाग दिवपाची वा राज्याभायर हद्दपार करपाची कडक ख्यास्त जाताली. चोर-दरोडेखोरंक हें व्यसन मोट्या प्रमाणांत आशिल्ल्यान राजाक तांचे विशींची म्हायती द्यूतघरांतल्यानूच मेळटाली.

पूर्विल्ल्या काळांत कांय धर्मीक मानिल्ल्या संकेतांक जुगारचेंच रूप आशिल्लें. हिब्रू लोक देवाफुडें चिटयो घालून जो निर्णय येता, तो देवान दिल्लो निर्णय आसा, अशें मानताले. गोंयांत अजुनूय देवाक कौल

तावपाची प्रथा आसा. फाशांचे आनी इसिफांचे एकदम सुखातीचे प्रकार मळेयार, दैवी शक्तीवयलो विश्वास ही जुगारी पध्दतीची वा वृत्तीची मूळ बसका जावन आसा अशें दिसून येता. तरी लेगीत आर्विल्ल्या विज्ञानयुगांतूय जुगारचें पिशें कमी जावंक ना.

प्राचीन रोमन इतिहासकार टॅसिटस हाच्या म्हणण्याप्रमाण ट्यूटन लोक जुगाराच्या नावाक लागून गुलामगिरीच्या जाळ्यांत सांपडटाले. सूदानचे आनी अस्तंत आफ्रिकेंतल्या आदिम जमातीचे रहिवासी जुगारंत आपली बायल आनी भुरगीं लेगीत होगडावन बसताले. इतलेंच न्हय तर ते आपलें स्वातंत्र्य लेगीत पणाक लायताले. चिनी लोक आपलो उजवो हात लेगीत जुगारंत पणाक लायताले, अशे उल्लेख सांपडटात. जुगार हतकच ते आपलो हात तोडून उडयताले. युधिष्ठिरक द्यूताचें व्यसन आशिल्ल्यान पांडवांक वनवास आनी अज्ञातवास भोगचो पडलो. पुष्करवांगडा द्यूत खेळिल्ल्यान नळ राजाचीय तीच अवस्था जाल्ली.

बायबलांत प्रत्यक्ष जुगाराक आक्षेप घेतिल्लो दिसना. तालमुदीक कायद्याप्रमाण जुगारंतल्या लाभाचो स्वीकार करप म्हळ्यार चोरीच अशें मानलां. कुरणान्त बुध्दिबळाबगर हेर सगळे खेळ मना केल्यात. संधी आनी देवाची कृपा हांच्या एकवटाचेर भर दिलो, तरी प्रोटेस्टंटच्या मताप्रमाण सगळ्या तरांचो खेळ बायबलांतले आज्ञेचो भंग करीत आशिल्ल्यान ईश्वरनिंदक आनी निंदा आसात अशें म्हण्टात.

जुगार खेळपाची वेवस्था आशिल्ल्या स्प्यडक युरोपांत 'कॅसिनो' अशें म्हण्टात. कॅसिनोंत तरेकवार करमणुकीचीय वेवस्था आसता. थंय नाचाचीं दालनांय आसतात. बिलिअर्डसारके खेळ खेळून करमणूक करपाचीय वेवस्था थंय आसता. पोर्तुगालांत इश्टुरेल, ग्रीसांत कॉप्स्यू, अस्तंत जर्मनींत बाडेन-बाडेन आनी बार्ट-हॉम्बुर्क हांगा 'कॅसिनो' आसात. मोनाको राज्यांत मोन्ते-कार्लो हांगाच्या १८६१ वर्सा सुरू जाल्लो आनी १८७९ त विस्तार करून उबारिल्लो 'कॅसिनो' जगप्रसिध्द आसा. अमेरिकेंतल्या नेव्हाडा राज्यांत कॅसिनो वैध आसात. सगळे कडेन कॅसिनोचें स्वरूप सारकेंचशें आसता. हातूंत वांटो घेवपी खेळगड्यांक आपलेभितर एकामेकांकडेन पयशे लावपाक मेळना. सगळ्या खेळगड्यांक चालकाआड खेळचें पडटा. ह्या खेळांची रचना आनी पयशे लावपाची पध्दत हाका लागून तांच्या चालकांक खूब फायदो जाता.

युरोप-अमेरिकेंतल्या जुगारघरांत तरांतरांचीं यंत्रां दवरिल्लीं आसतात. स्कॉट यंत्र हें त्याच प्रकारचें एक यंत्र. एक नाणें तातूंत उडयलें म्हण्टकच हें यंत्र चालू जाता. पयशे उडयतल्याक इनाम मेळिल्लें आसत जाल्यार थारवीक मोलाचीं नाणीं ह्या यंत्रांतल्यान भायर पडटात. येणावळ आसा ताच्या दोन तृतीयांश रक्कम इनामांखातीर वाटतात.

घोड्यांच्यो सर्ती, सर्ती (लॉटरी) हे जुगारचे प्रकार खूब लोकप्रिय आसात. ऑगस्टस, नीरो आनी हेर रोमन सम्राटांनी सर्तींचो उपेग राज्याचें उत्पन्न वाडोवपाखातीर आनी इमास्ती बांदपाखातीर केलो. युरोपांत पंदराव्या शेंकड्यासावन सर्तीं चालू आसात. पयले एलिझाबेथ राणीच्या पुरस्कारान पयली सर्त १५६९ त सुरू जाली. सतराव्या शेंकड्यांत अमेरिकेंत सर्तींच्या उदयासावन शाळा, इगर्जींत आनी भौशिक कामांक मदत दिताले. दुसऱ्या म्हाझुजांत रशियन सरकारान सर्तींच्या मार्गान दुडू एकवंय करून तो झुजाच्या कार्याखातीर वापरलो. झुजाचे रोखे घेवपी लोकांक सर्तींचीं तिकीटां फुकट दिताले.

भारत सरकारनूय बडिसांचे रोखे काडिल्ले. तातूंत व्याजाच्या जाग्यार दर स म्हयन्यांनी इनामां दिताले. ५ वर्सांनी मूळ मुद्दल परत मेळपाचें आशिल्ल्यान हेर सर्तींत आसता तसो हांगा मूळ रक्कम होगडावपाचो धोको नाशिल्लो. महाराष्ट्र, गोंय आनी हेर राज्यांनीय उत्पन्नाखातीर सर्तीं सुरू केल्यात. गोंयांत 'प्रोव्हेदोरिया' ही संस्था सर्तीं काडटा आनी हातूंतसून मेळिल्लें उत्पन्न अनायाश्रम, गरिब विद्यार्थी, गरिब कुटुंबां हांच्या आदारखातीर वापरतात.

भारतांत न्यूयॉर्क कॉटनचे आनी हेर सट्ट्यांचे प्रकार प्रचलित आसात. लोकांप्रिय जाल्लो मटको होय सट्ट्याचोच एक प्रकार. हे सट्टे

आंकड्यांचेर आदारिल्ले आसतात. ते बेकायदेशीर रीतीन चालू आसतात. देखून तातूंत खूब म्हडली अर्थीक उलाढाल जायत आसली, तरी सरकारक कांयच उत्पन्न मेळना.

प्राचीन काळासावन जगभर जुगारची प्रथा आसली, तरी ती वायट अशें मानलां. अमेरिकेंत जुगाराच्या इतिहासाचो नियाळ करतना जुगारचो आनी गुन्यांवकारांचो लागींचो संबंद आसा अशें दिसून आयलें. जुगारक लागून समाजाची अर्थीक परिस्थिती इबाडटा म्हूण सगळ्या राश्ट्रांनी जुगाराक आळाबंद हाडपी कायदे आसात. धर्मीक नदरेपरसूय हे कायदे राजकी आनी अर्थीक गरजेतल्यान जल्माक आयल्यात. अमेरिकेंत जुगारविशीं कायदे करपाचे अधिकार राज्याचे कशेंत आशिल्ल्यान दरेका राज्यांत वेगळे कायदे दिसून येता. भारतीय संविधान अधिनेमाखाल भौशिक उपद्रवकारक जुगार आनी तेजीमदीसारख्यो कबलाती अवैध आसूनय कारवाय करिसारख्यो नात. केंद्रान आनी प्रांतांनीय सुमार १८५० सावन कांय प्रकारचे जुगार दंडनीय थारवपी अधिनेम केल्यात. भौशिक सुवातींनी पयशे लावन खेळप हो जुगार दंडनीय आसा. तेचप्रमाण एकाद्र्यान मोल घेवन आपलो जागो जुगार खेळपाखातीर वापरूंक दिलो जाल्यार तें कर्तुप जुगारंत येता. ह्या जुगारंत वांटो घेवपी आनी जुगार खेळपाखातीर आपली सुवात दिवपी अशे दोनूय जाण ख्यास्त भोगपाक पात्र जातात.

फकत कौशल्यवलंबी उपक्रमांचेर बंधन घालूंक ना. भौशिक सुवातींनी वा भौशिक जुगारघरांनी जुगार खेळप आनी फायद्याखातीर भौशिक जुगारघरां चलोवप हे गुन्यांव जावन आसात. इसक्यो, फाशे, तक्ते ह्या जुगारसाधनांसयत वा साधनांविरयत फायद्याच्या मोलांत वापरपाक दिल्ली घरसारकी बंदिस्त सुवात म्हळ्यार भौशिक जुगारघर, अशी व्याख्या कायदांत आसा.

भौशिक रस्त्यांतले जुगार खेळपी लोकांक वा सुकण्यांच्यो, जनावरांच्यो घिस्यो लावपी लोकांक पोलीस अधिपत्राबगर धरूंक शकतात. अधिपत्राखाल भौशिक जुगारघरांत प्रवेश करून तपास करपाचो आनी उपस्थितांक वा जुगारसाधनांक ताब्यांत घेवपाचो अधिकार्य पोलीसांक आसा. ताब्यांत घेतिल्लीं जुगारसाधनां पोलीस नश्ट करतात, सरकार जमा करतात वा हक्कदारांक दितात.

कांय नेमांचेर चलपी घोड्यांच्यो सर्ती आनी सर्ती वैध आसात. तांचेविशीं अनुक्रमान १९१२ आनी १९५८ चे अधिनियम लागू केल्यात.

- कॉ. वि. सं. मं.

जुम्मा: मुसलमान लोकांचो विसव घेवपाचो दीस. सुक्रार दिसा जुम्मा पाळटात. मुसलमान लोक, हो दीस पवित्र अशें मानतात.

सुक्रारक जुम्मा पाळचो, असो देवाचो आदेश आसा, अशें पैगंबरान म्हळां. ह्या दिसा सगळे मुसलमान लोक न्हावन धुवन निवळ कपडे घालून मशिदींत वतात. थंय सदांपरस एक वेगळी प्रार्थना म्हण्टात. इमामालागीं बसून 'खुत्बा' आयकतात. अशा वेळार गजाली करप, फकाणां करप हीं नेमाभायलीं कर्तुपां मानल्यांत. जो मुसलमान सगळे नेम पाळटा, ताका वर्सभर उपास आनी प्रार्थना केल्ल्याचे पुण्य मेळटा, अशें पैगंबरान म्हळां. जो मुसलमान भावनेन 'खुत्बा' श्रवण करता, ताचीं सगळीं पातकां ना जातात, असो मुसलमानांचो भावार्थ आसा.

ह्या दिसाचो थोडो वेळ चड पवित्र मानतात, पूण तो वेळ खंयचो तो कोणाकूच खबर ना. ह्या पवित्र वेळे मजगतीं केल्ली प्रार्थना मनाक शांती दिता अशी भक्तांची श्रध्दा आशिल्ल्यान त्या दीसभर देवाक होरयत रावचें आनी चूक मागची, अशें सांगतात.

जुम्मा दिसा गरीब-गिरेस्त मुसलमानांनी आपले वेव्हार बंद दवरचे, असो मुसलमान धर्माचो आदेश आसा; पूण हो दीस पवित्र मानिल्ल्यान ह्या दिसा बऱ्या कार्याची सुखात करपाची चाल मुसलमान लोकांभितर आसा. ह्या दिसा व्हड प्रमाणांत दानधर्म करप म्हळ्यार पुण्य मेळोवप, अशें मानतात. ह्या दिसा मनोरंजनाच्यो कार्यावळी जातात.

- कॉ. वि. सं. मं.

जुलय - जूय

जुलैय: ग्रेगोरियन कॅलेंडरान्तलो ३१ दिसांचो सातवो म्हयनो. एकदम सुर्वेक म्हळ्यार जेन्ना एक मार्चाक वर्साचो पयलो मानताले तेन्ना हाका क्विंटिलिस (पांचवो) अशें म्हण्टाले. हाचें पोरनें डच नांव ह्युमांड अशें आशिल्लें. १२ जुलय हो ज्युलियस सीझर हाचो जल्मदीस आशिल्ल्यान ताच्या मरणाउपरांत दोन वर्सांनी ताच्या भौमाताखातीर मार्क्स अँटोनायनस हाणें हें नांव दिलें. पोरन्या रोमन कॅलेंडरान्त हाचे ३६ दीस आशिल्ले, न्यूमा हाणें ते ३१ केले, मागीर ते ३० जाले आनी फुडें परत ३१ केले. जुलयचे २ ताखेर पृथ्वी आपले कशेंत अपबंदू म्हन्यांत म्हळ्यार सूर्यापसून पयसांत पयस आसता आनी तिचो वेग उण्यांत उणो आसता.

हिंदू पंचांगाप्रमाण जुलय म्हयनो चड करून आषाढ-श्रावण ह्या म्हयन्यांत येता. ह्या म्हयन्याचे १६ ताखेक सूर्य कर्क राशींत प्रवेश करता.

वेगवेगळ्या राश्ट्रांचे स्वातंत्र्यदीस ह्या म्हयन्यांत येतात ते अशे- ४ ताखेक अमेरिका आनी फिलिपीन्स, ५ ताखेक व्हेनेझुएला, ९ ताखेक आर्जेन्टिना, १४ ताखेक फ्रांस, २३ ताखेक बेल्जियम, २५ ताखेक नेदरलँड्स, २८ ताखेक पेरू.

भारतीय म्हत्वाचे दीस अशे- ३ ताखेक नामदेव समाधी, ४ ताखेक विवेकानंद निर्वाण, २० ताखेक संत तुळशीदासाचो जल्मदीस, २३ ताखेक लोकमान्य टिळकाचो जल्मदीस, ३० ताखेक तुळशीदासाचो देहत्याग.

- कों. वि. सं. मं.

जुवारी: गोंय राज्यांतली म्हत्वाची न्हंय. तिका 'अचनाशिनी' ह्या पोरन्या नांवानूय वळखतात. ही न्हंय गोंयच्या दक्षिण भागांतल्यान व्हांवता.

हे न्हंयचो उगम सांगें म्हालांत, सह्याद्रीच्या मुळसांत जाता. सांगें म्हालांत तळावली न्हंयचो एक फांटो तिका उजवेवटेन येवन मेळटा. व्हड दोंगर आनी रुनखणींतल्यान वेगवेगळे उंचायेर व्हांवत ती अस्तंतेवटेन घुंवता. सांगें गांवांलागसारच्यान ती मुखार वता आनी सावड्डें आनी कुडचडें ह्या दोन जोडशांरमंदल्यान व्हांवता. सावड्डें शार हुपल्याउपरांत ती फुडें व्हांवता. हांगासावन हे न्हंयचो दलदलीचो वाठार सुरू जाता. फुडें केपें-पाड्डें गांवांतल्यान आयिल्ली कुशावती न्हंय आनी सांतानची न्हंय तिका मेळटा आनी तिची रुंदसाण वाडटा. उपरांत हे न्हंयचो एक फांटो मडकय-कुंभारजुवेंच्यान वता आनी माशेलचे न्हंयेक मेळटा. अशे तरेन दोनूय न्हंयांचो संगम जाता. कुडाळी काडल्याउपरांत तिचे उत्तरेक बांबोळी आनी काबोची तर दक्षिणेक दाबोळी-मुसांव आनी कुडाळेचीं पठरां आसात. उत्तरेक सांगें, फोंडें आनी तिसवाडी तर दक्षिणेक केपें, साश्ट आनी मुसांव ह्या म्हालांक वेगळे करून ती मुसांव हांगा अरबी दर्याक मेळटा. अरबी दर्याक मेळटा आसतना तिचें पात्र रुंदावल्लें आसा, तशेंच ह्याच जाग्यार तिका मांडवी न्हंय येवन मेळटा. आपल्या उगमासावन अरबी दर्याक मेळसर ती ३४ किमी. व्हांवता. जुवारी न्हंय अरबी दर्याक मेळटा आसतना कांय ल्हान सान जुंवेय नदरेक विसतात. दाबोळी पठराचे उदेंतेक सेंट जॉर्ज जुंवो तर मुसांव पठराचे नैर्ऋत्येक सेंट जॉर्ज, कंबारी आनी पिगेंचो जुंवो उक्त्या दर्थांत आसा.

हे न्हंयेचो बरोच व्हड वाठार बाजीतल्यान उदका येरादारी करपाखातीर आनी खास करून खणमालाची हाड-व्हर करपाखातीर मेळटा. हिच्या तोंडार नामनेचें मुसांव बंदर वसलां. हें बंदर सैमीक आसून ताका आंतरराष्ट्रीय म्हत्व आसा.

हे न्हंयेच्या पुराय वाठरांत नुस्त्याची पिकावळ व्हड प्रमाणांत जाता. हे न्हंयेच्या दोनूय देगांवेले नुस्तें मारपी लोक चडशे नुस्तेमारीच्या धंद्याचेर जियेतात. हे न्हंयेचो उगमाकडलो भाग साव्या उदकाचो भाग आशिल्ल्यान ताचे देगेक जो गाळ पडटा, ताचे वरवीं रेंव तयार जाता. ती रेंव घर बांदकामाखातीर आनी हेर बांदावळीखातीर वापरतात. ह्या वाठारांतले कितलेशेच लोक रेंव काडपाचो वेवसाय करतात.

आदले मुस्तींत हे न्हंयेचो उपेग प्रवासी येरादारीखातीर जातालो. सावड्डें ते पणजी, वळवय मार्गांतल्यान लोकांक हाड-व्हड करपी वाफोर (लॉच) सेवा चलताली. बाजीचें आगमन जावचे पयलीं खणमालाची येरादारी शिडाच्या व्हड्यांनी जाताली. तण, रेंव, माती, शिंपयो हांची येरादारी ल्हान ल्हान व्हड्यांनी आदलेवरी आयजूय जाता.

आपल्या उगमासावन अरबी दर्याक मेळमेरेन जुंवारी न्हंयेचेर चार म्हत्वाचे पूल आसात. हातूंतलो आगशी-कुडाळेचो पूल सगळ्यांत व्हड आसून ताणें दक्षिण आनी उत्तर गोंय एकामेकांक जोडल्यात. दुसरो पूल बोरये गांवांत आसून ताणें साश्ट आनी फोंडें म्हाल एकामेकांक जोडल्यात. तिसरो पूल सावड्डें शारांत आसून तेवरवीं फोंडें, सांगें, केपें म्हाल एकठांय आयल्यात. चवथो पूल सांगें म्हालांत सांगें गांवांत आसा. धडे-सावड्डें हांगा हे न्हंयेचेर रेल्वेचो पूल आसा. सद्या मिरबाग-सावड्डें हांगा हे न्हंयेचेर आनीक एक पूल बांदतात.

- कों. वि. सं. मं.

जून: ग्रेगोरियन कॅलेंडरान्त ३० दिसांचो सवो म्हयनो. जुनो देवतेवेल्यान हें नांव पडलां आसूंक जाय. पोरन्या रोमन कॅलेंडरान्त हो चवथो म्हयनो आशिल्लो आनी तातूंत २६ दीस आशिल्ले. ताचे रोमुलस हाणें ३०, न्यूमा हाणें २९ आनी ज्युलियस सीझर हाणें परत ३० दीस केले. अँग्लो-सॅक्सन लोक हाका 'झाय मंथ' (Sere Monath) म्हण्टात. २१ जून ह्या दिसा सूर्य उत्तर रस्तेभांत आसता आनी देखून हो उत्तरायणान्त दीस मानतात.

हिंदू पंचांगाप्रमाण जून म्हयनो चडसो ज्येष्ठ-आषाढ म्हयन्यांत येता. ह्या म्हयन्यांत १४ ताखेक सूर्य मिथुन राशींत वता. तशेंच ७ जूनाक, सूर्याचो मृग नक्षत्रांत प्रवेश जाता. गोंयांत आनी महाराष्ट्रांत जून म्हयन्यांत पावसाळो सुरू जाता.

- कों. वि. सं. मं.

जूय: (मराठी-जूई; संस्कृत-यूथिका, मागधी, मुग्धी, सुचिमल्लिका; हिंदी- जुही, जुई; कन्नड-कदरमळिगे; लॅटीन- जॅस्मिनम ऑस्कियुलेटम; कूळ- ओलिफेसी).

झोंपांनी जावपी ही वाल मुळची उश्ण कटिबंधांतली आसून भारताच्या द्वीपकल्पांत दक्षिणेकडेन केरळमेरेन मेळटा. तिचीं पानां सार्दी आनी एकामेकांसामकार आसतात. पूण कांय वेळा हीं पानां त्रिदळी (trifoliate) आसतात आनी ताचे कुशीचीं पानां सामकीं ल्हान वा कानाचे पाळयेसारकीं (कर्णिकाकृती) आसतात. ताचो तुरो (inflorescence) एकसंध आसता आनी ताचेर ल्हान ल्हान धवीं वासाचीं फुलां जातात. ताची पुष्पमुकुट- नलिका १.२ सेंमी. लांब आसता. दरेक पाकळेचो वेगवेगळो भाग लांबसर वाटकुळ्या आकाराचो आनी ०.६ सेंमी. लांब आसता. ताका वट्ट पांच संदलां (sepal) आसतात. फुलाक पांच ते आठ पाकळ्यो आसतात आनी फूल दिवले भशेन आसता. फुलांक दोन केसरदलां (stamens) आसतात. दोन किंजदळांच्या (carpels) उर्वस्व (superior) किंजपुटांत दोन कुडी आसतात. ताका वाटकुळें काळें द्विखंडी (biciliate) आनी मोव फळ जाता. तातूंत दोन वा चार बियो आसतात. भारतांत सगळेकडेन आनी चड करून उत्तर प्रदेश, बिहार आनी अस्तंत बंगाल ह्या प्रदेशांनी वासाळ फुलांखातीर ह्या झाडाची लागवड करतात. उत्तर प्रदेशांत गाझीपूर, जौनपूर, फरुखाबाद आनी कनौज ह्या वाठारांनी वेपारी नदरेन ह्या झाडाची लागवड जाता.

ह्या झाडाक उदक सांठून उरता तसली आनी मध्यम प्रकारची भूंय लागता. शिंया तेंपार काळार भूंय खणून, ती सारकी करून सारें घालून आळीं तयार करून दवरतात. उपरांत नोव्हेंबर-जानेवारीच्या सुमाराक ३ मी. अंतर दवरून जुंयेचे वालीचे कुडके लायतात. फुडें पावसाळ्यांत म्हळ्यार जुलय ते ओगस्टाच्या सुमाराक ह्या झाडांक फुलां येवंक लागतात. वाल जशी जशी वाडटा, तशी माटव घालून तिका माटवाचेर चडयतात. ह्या फुलांपसून ०.२० ते ०.३०% अत्तर मेळटा. वासाचें तेल

काडपाकूय हीं फुलां उपेगी पडटात. ह्या झाडाक केन्ना केन्नाय 'मेलिओला जॅस्मिनीकोला' हो रोग जाता. ताचेर उपाय म्हूण बोर्दो मिश्रण मास्तात.

- कों. वि. सं. मं.

जेजुईत सभा: एक धर्मसभा. हे सभेची निर्मणी इनिगो लोपीश द लॉयोला म्हळ्यार संत इनास द लॉयोला हाणें केली. ताचो जल्म १४९१ वर्सा जालो. ताच्या जल्मदेशाविशीं दुभाव आसा (स्पेन, ईजिप्त). ३१ जुलय १५५६ दिसा रोम प्रांतांत ताका मरण आयलें. ताच्या बापायचें नांव बरत्रन इले. द ओनाझ तर आवयचें माथिया संचेझ द लिओना आसलें. संत इनासाचो घरबो झुंजाये म्हूण नांवाजिल्लो. एक फावट पापीलोना शारांत, तो सेनाचे वतीन झुजतना ताच्या पांयार गुळी बसली आनी तो सासणाचो थोटो आनी-घायळ जालो. वखदपानीं करपाक तो गांवघर आयलो आनी आपलो वेळ साकं पुस्तकां वाचूंक लागलो. ताच्या हातांत एक दीस सॅक्सेनियाच्या लुडालफाचें क्रिस्ताचें जिवीत आनी भायवंताची जस्मीन हीं दोन धर्मीक पुस्तकां पडलीं. हीं पुस्तकां वाचून तो जेजू क्रिस्ताच्या मोगान पडलो. जें कितें ताणें ताच्या काळजांत अभवलें आनी पारखिलें तें ताणें नामनेच्या 'लॉस एक्सर्सीसियोस एस्पिरितुआलेस' (Los Ejercicios Espirituales) पुस्तकांत बरोवन ववरलां. हें पुस्तक ताच्या जिविताचें आनी फुडले 'जेजुईताचे सभेचें' मार्गदर्शक थारलें.

इनास आपलें घर-दार सोडून जायत्या सुवातींनी भोंवलो. देखीक-मॉन्सेट, मानरेसा, बार्सेलोना, जेरुसलेम, पारिस आदी. भोंवडी करतना ताच्या वांगडा ताचे जायते इश्ट-सांगाती आसताले. हातूंत फ्रांसिश्कु शाव्हियर, पी. पियर फाकू, जाइम लायनेझ, निकोलस बोबादिल्ला, दियोग द ओसेझ, जॉ कॉंधूर, आल्कोन्सो सालमिरेन, सिमांव रेद्रीगीश हांचो आस्पाव आशिल्लो. निमाणे हे सगळे रोम शारांत पावले. आपल्या ह्या इश्टाच्या पालवान इनासान जेजूची सभा घडयली. पापसायब पावलू तिसऱ्यान आपल्या आज्ञापत्रांत २७ सप्टेंबर १५५० त जेजूचे सभेक मान्यताय दिली. इनासाचे येवजणेप्रमाण नवे संस्थेचो हेत भावार्थाचो प्रसार आनी राखण हो आसलो. पापसायब हेखातीर खोशी आसलो. इनास आनी ताचे सांगाती भुरग्यांक, जाण्ट्यांक दोतोन शिकोवप, गांवांत जावपी मिसांनी जेजूची वळख करून दिवप, शाळा आनी महाविद्यालयां चलोवप, ट्रेंट शाराच्या विश्वसभानी वांटो घेवप आनी हेर वावर करताले. जेजूईतांचो आंकडो चड नासलो तरीकय ते युरोप, शेकोल्लोव्हाकिया, अमेरिका, आफ्रिका ह्या वाठारांत पावले. संत फ्रांसिश्कु शाव्हियर हो व्हडलो जेजूईत ६ मे १५४२ दिसा गोंयांत पावलो. २१ जुलय १७७३ दिसा क्लेमेंट-१४ न जेजूची सभा रद्द केली. १८११ वर्सा पीयू-७ न ही सभा पुनरुज्जीवित केली.

जेजूईतांनी पोर्तुगेज-कोंकणी आनी कोंकणी-पोर्तुगेज कोश, व्याकरणां रचलीं. मरछेचीय सेवा तांणी केली. हातूंत तॉमस स्टीवनच्या क्रिस्त पुरणाचो आस्पाव जाता. आयज संवसारांत २४,००० जेजूईत आसात. ते आपले तांकीप्रमाण वावर करतात.

गोंयच्या साश्ट म्हालाचें क्रिस्तीकरण जेजूईतांनी केलें. ११ मे १५६० दिसा तें सगळ्यांत पयलीं हांगा पावलें. गोंय, रयतूर, चोडण गांवांत कोंकणी शाळा तांणी स्थापन केल्यो. तॉमस स्टीव्हन्स, दियोगो रिबेरो, मिंगेस द आल्मेदा, इन्नाशियो आर्कांमोने हे जेजूईत हो वावर करपांत मुखेल आसात.

- आंतोनियो पेरैर

जेजुरी: पुणें जिल्ह्यांतलें एक नामनेचें देवस्थान. हें ठिकाण पुणे-नीर रस्त्याचेर, पुण्याक सावन सुमार ५२ किमी. आनी सासवडसावन सुमार १६ किमी. अंतराचेर आसून पुणे-मिरज रॅंदमापी लोहमार्गावयलें एक स्थानक आसा. हांगाचें म्हळारी मार्तंड म्हळ्यारूच खंडोबा दैवत महारपुर्दात आनी खास करून कर्नाटकांत नांवाजिल्लें आसा. जेजुरी दोंगुल्लेचेर कऱ्हे पठार आनी गडकोट अशा दोन सुवातींनी खंडोबाचीं

देवळां आसात. हातूंतलें कऱ्हे पठार हें चड पोर्स आसा अशें म्हण्टात. हें ठिकाण जेजुरी गांवाचे नैर्ऋत्येक सुमार ३.५ किमी. अंतराचेर आनी १२२ मी. उंचायेचेर दोंगुल्ल्या माथ्यार आसा. ह्या देवळाच्या लागसारूच आशिल्ल्या राममंदिरांत इ.स. १७९० ह्या काळांतलो एक शिलालेख आसा.

कऱ्हे पठार सुवातीचे ईशान्येक आनी गांवापसून सुमार ७२ मी. उंचायेच्या दोंगुल्लेवयलें देवूळ हेंच सद्याचें खंडोबाचें मुखेल देवस्थान आसा. हाचेभोंवतणी तटबंदी आशिल्ल्यान लोक ते सुवातीक 'गडकोट' अशें म्हण्टात. वयर वचनाखातीर सपणांनी बांदिल्लो एक सोबीत रस्तो आसा. ह्या रस्त्याच्या दोंगूय वटेन सोबीत दीपमाळो आसात. देवळाभोंवतणी फरसबंदी आवार आनी तट आसा. सोपो, मंडप आनी गर्भकूड अशे ह्या मंदिराचे तीन विभाग आसात. देवळामुखार वीस फूट व्यासाचें पितुळच्या पत्र्याचें एक कासव आसा. कासवाभेजराच 'बगाड' घेवपाचो एक खांबो आसा. ह्या खांब्याक तेंकुनूच मणी दैत्याचो ९ फूट उंचायेचो एक फातरचो पुतळो आसा. ह्या देवळाच्या सोपांत एक खड्ग आसा. ह्या खड्गाक 'कालखड्ग' अशें म्हण्टात. हाची लांबाय ४ फूट, रुंदाय ४ इंच आनी वजन सुमार ३५ किग्रॅ. आसा. ह्याच खड्गान म्हळारी मार्तंडान मणी दैत्याचेर जैत मेळयल्लें, अशो एक आख्यायिका सांगतात. ह्या देवळाचे गर्भकुडींत खंडोबा आनी म्हाळसा हांचीं दोन स्वयंभू लिंगां आसात. तांचेर स्पेरी रुपदीं आसात. ह्या स्वयंभू लिंगांच्या फाटल्यान खंडोबा आनी म्हाळसा हांच्या उब्या मुर्तीच्यो तीन जोडयो आसात. प्रदक्षिणेचे वाटेर तुळजाभवानी आनी गणपती हांचीं देवळां आसात. तांचेमुखार एक व्हडली शिळा आसा. हे शिळेक 'महामारी' वा 'घृतमारी' अशें म्हण्टात. हे शिळेफाटल्यान एक दंतकथा आसा ती अशी:

मणि-मल्ल दैत्याचो संहार करपाखातीर अवतार घेतासतना शंकरान तिडकीन जटा आपटिल्लो, तेन्ना ही महामारी उत्पन्न जाली. तिका तूप पिवयलें, तेन्ना ती घृतमारी जाली. तिणें मार्तंड भैरवाक झुजांत खूब मदत केली. मागीर ती शांत जावन हांगा येवन शिळा जावन पडली. ह्या देवळांत जायते फातरपटे आसात. तातूंतलो सगळ्यांत पूर्विल्लो फातरपटो इ.स. १२४६ ह्या काळांतलो आसा. इ.स. १५१० च्या सुमाराक चैतन्य महाप्रभू यात्रेच्या निमतान हांगा आशिल्लो अशें म्हण्टात. ताणें हांगाच्या खंडोबाच्या भक्तांक नैतिक आचरणाचो उपदेश केलो आनी ताका लागून खूब जाण बऱ्या मार्गाक लागले, अशें सांगतात. ह्या देवळाक १६६२ त शहाजीन भेट दिल्ली. अहिल्याबाई होळकर दिणे इ.स. १७४२ ते १७७७ ह्या काळांत खंडोबाच्या देवळाची बरीच डागडुजी केली. नाना फडणवीस हाणेंय देवळाखातीर फंड दिलो. दुसरो बाजीराव आनी अहिल्याबाई होळकर हांणी बांदिल्ल्यो तळयो ओडलायणां आसात. म्हळारय होळकराच्या उगडासाखातीर बांदिल्लें महादेवाचें मंदिरूय सोबीत आसा.

जेजुरी गांवांतलो आनी भोंवतणचो सगळो वावर सुपीक आसा. हांगा १८६८ सावन नगरपालिका आसून धर्मशाळा, मुळावें भलायकी केंद्र, मुळावी आनी माध्यमिक शाळा हांची तजवीज आसा. जेजुरीक चंपाषष्ठी, सोमवती अमास, चैत्री, श्रावणी, पौषी आनी माघी ह्यो चार पुनवो अश्या तिथींक खास उत्सव जातात. चंपाषष्ठी हो हांगाचो सगळ्यांत व्हडलो उत्सव आसा.

- कों. वि. सं. मं.

जेजू क्रिस्त: (जल्म: इ.स.प. सुमार ४-८; मरण: इ.स. ४३).

क्रिस्तांव धर्माचो संस्थापक आनी क्रिस्तीधर्माचे शिकवणेप्रमाण देवाचो पूत आनी संवसारचो सोडवणदार. ताका येसू क्रिस्त वा जीजस खाइस्ट अशेंय म्हण्टात. जेजू क्रिस्ताविशीं आमी जें जाणत तें चडशें ताचे चार शिश्य मॅथ्यू, मार्क, ल्यूक आनी जॉन हांणी केल्ल्या वृत्तांतांतल्यान. आनी हो वृत्तांत भावार्थाचे नदरेन बरयल्ल्यान तातूंत इतिहासीक सत्य कितलें आसा तें सोदून काडप कठीण. तेचप्रमाण तातूंतल्यान जेजू क्रिस्ताच्या जिविताच्या मुखेल प्रसंगांच्यो ताखो निश्चीत करपूय कठीण

जे. पी.

जाता. पेलेस्टाइन हांगासल्ल्या जेरुसलेम लागसारच्या बेथेलेहम नांवाच्या गांवांत ज्यू कुटुंबांत ताचो जल्म जालो. ताची आयय मेरी हिचें जोसेफ नांवाच्या एका ठ्वयाकडेन लग्न जालें आनी तीं एकठंय येवचेआदींच तिका पवित्र आत्म्यावरवीं गर्भ धरिल्लो. जोसेफाक सपनांत देवान इश्टांत दिलो आनी ताका आपले बायलेचो स्वीकार करपाक सांगलें. फुडें तीं नाश्तेय ह्या गांवांत रावंक लागलीं. थंयच जेजू ल्हानाचो व्हड जालो. पिरयेच्या तीस वर्सांमेरेन तो ठ्वयाचें काम करतालो.



त्या काळांत पुराय यहूदी (जुदेव) जात रोमन सम्राट तिबेरियस हाचे सत्तेखाला आशिल्ली. ताच्या राजकी अत्याचारांक लोक सामके विटिल्ले. कोणतरी इश्वराचो दूत येतलो आनी तांकां ह्या त्रासांतल्यान मुक्तताय दितलो, अशें तांच्या धर्मशास्त्रांत सांगिल्लें. त्याच वेळार योहान (जुआंव) नांवाचो एक धर्मीक मनीस लोकांक उपदेश करत

जॉर्डनच्या वाठरांत भोंवतालो. ताणें जांयत्या लोकांक जॉर्डन न्हंयत बाप्तिस्मा दिवन शुध्द केल्ले. थंयच्या लोकांक योहान म्हळ्यार देवाचो पूत अशें दिसतालें. ताची ही कीर्त जेजूच्या कानार पावली आनी तो ताका मेळूंक गेलो. जेजूक पळयतनाच योहानाक आत्मज्ञान जालें की, देवाचो पूत तो होच आनी तो ताकां शरण गेलो. तें पळोवन जेजूक अजाप जालें आनी ताणें ताका आपूण बाप्तिस्मा घेवंक आयलां म्हूण सांगलें. सुर्वेक तो बाप्तिस्मा दिवंक तयार जालो ना. पूण अखेर जेजून ताचेकडसून शास्त्रोक्त तरेन बाप्तिस्मा घेतलो. त्या दिसासावन जेजू परमेश्वराचो उपदेश करत भोंवंक लागलो.

योड्या तेंपान ताका कांय शिष्य मेळ्ळे. तांच्या वांगडा तो देशाचे भोंवडेक गेलो. जेजू सादे बोलीभाशेंत आनी वेव्हारीक जिणेंतली देख दिवन धर्मप्रवचनां करतालो. देखूनच सामान्य लोकांचेर ताचो प्रभाव पडलो. लोकांक शिकवण दिवप आनी रोगांतल्यान मुक्त करप असो वावर तो करतालो. ताच्या चमत्कारांनी कुड्डे, भेरे पुरायपणान बरे जाले अश्यो आख्यायिका आसात. ताणें फकत तीस वर्सां आपलो वावर केलो, पूण त्या योड्याच काळांत ताणें आपल्या भोंवतणच्या लोकांक देवाविशींचें आनी मनीसपणाविशींचें गिन्यान दिलें. आपल्या अनुयायांमदल्यान ताणें बार शिष्य वेंचून काडले आनी तांकां प्रेषिताची पदवी दिली. तेन्नाचे परुशी आनी ज्यू पोरन्या करारांतल्या वचनांचो आनी शिकवणेचो आदार करीनासतना छुद्र कायदे लोकांचेर लादताले. तांणी जेजूची मोगाची आनी मनीसपणाची शिकवण उक्त्या मनान आनी समजीकायेन मानून घेतली ना. जेरुसलेम ह्या ज्यू लोकांच्या मुखेल शारांत जेन्ना जेजू आयलो तेन्ना थंयच्या लोकांनी ताका उर्बेभरीत येवकार दिलो. ताणें थंयच्या मंदिरांत वेपार करपी लोकांक धांवडावन घाले. जेजू क्रिस्तान आपले जिणेंत म्हत्वाच्या प्रसंगावेळार जे निर्णय घेतल्यात ताचेवेल्यान ताचे विचारसरणेची तांक दिसून येता. देखीकः एके गुन्यांवकारी बायलेक ख्यास्त दिवपी सनातनी परुशी आनी ज्यू धर्मशास्त्री लोकांक ताणें सांगलें, जो कोण तिच्या पातकाखातीर तिचेर फातर मारतलो ताणें आपल्या जिवितांत कसलेंच पातक केल्लें आसूंक फावना. जेजूचो हो निर्णय आयकून तिचेर फातर मारूंक कोणूच मुखार आयलोना.

उपरांत जेजू क्रिस्तान तिका अशा पातकापसून पयस रावपाचो उपदेश केलो.

ताचे शिकवणेक लागून ताचो दुस्वास करपी लोकूय बरेच आशिल्ले. तातूंत सनातनी धर्म पाळून कर्मव्यपान जीयेवंक सोदपी, रोमन सत्तेआड बंड करूंक सोदपी आनी गिरेस्त लोक हांचो आस्पाव आशिल्लो. जेजू फाटल्यान लोक वतात ही गजाल तांकां मानवलीना. ते ताका मारून उडोवपाची संद सोदताले. आपल्या मुखार संकश्ट येवपाचें आसा हें जाणून पसून ताणें आपल्या शिष्यांसयत निमाणें जेवण घेतलें. ताचो एक शिष्य जुडास हाणें ताचो घात केल्ल्यान ताच्या दुस्मानांनी ताका धरलो आनी ताचेर खटलो चलयलो. रोमन गव्हर्नर पॉटियस पिलात हाच्या मुखार ताका उबो केलो. तेन्ना ताणें रोमन सत्तेआड बंडाचो यत्न केलो असो ताचेर आरोप दवरलो. खरें म्हळ्यार रोमन साम्राज्याक ताका काबार करपाखातीर कितेंयतरी कारण जाय आशिल्लें, देखून तांणी ताचेर असो फट आरोप केल्लो. तांणी पुराय चवकशी करीनासतना जेजूक खुर्सार मारपाची ख्यास्त फर्मायली. आपल्याक वेदना आनी दुख्ख जाता ह्या वेळार पसून जेजू आपलो छळ करपाखातीर प्रार्थना करतालो. उपरांत ताका एका थडग्यांत पुरलो.

हाचे उपरांत तीन दिसांनी जेजू पर्थून जितो जालो आनी ताणें आपल्या शिष्यांक दर्शन दिलें अशी आख्यायिका आसा.

ताणें तांकां आपली शिकवण आनी संदेश संवसारभर पातळवपाविशीं सांगलें. हो संदेश म्हळ्यार 'वायटाक बरेपणान जाप दिवप, एकामेकांचो मोग करप, दुस्मानाक क्षमा करप आनी त्रास दितल्यांक बरें मागप' असो आशिल्लो. तो खासा सर्गांत गेलो आनी मनशांभितर वावर करूंक आनी आपली पवित्र सभा वा इगर्ज चलोवंक ताणें आपलो आत्मो आपल्याचेर विस्वास दवरतल्यांचेर धाडलो. जेजू क्रिस्तान स्थापन केल्लो क्रिस्तांव धर्म खास करून युरोप खंडांत आनी संवसारांतल्या हेर वाठारांत पातळ्ळा. संवसारांत मानपांत आयिल्ली 'इसवीसन' ही आंतरराश्ट्रीय काळगणना जेजू क्रिस्ताच्या जल्मासावन मेजप जाता.

- कों. वि. सं. मं.

जे. पी. : (जस्टिस ऑफ द पीस). शांतताय राखपाखातीर सरकारान नेमिल्लो अधिकारी. ह्या पदाची सुरवात इंग्लंडांत तेराव्या शेंकड्यांत जाली. फुडें १३६१ च्या कायद्यावरवीं दंडाधिकाऱ्याच्या हुद्याक 'जे. पी.' हें नांव दिलें आनी ताची न्यायिक सत्ता वाडली. लॉर्ड चॅन्सलर हाच्या सल्ल्यान वा लॉर्ड लेफ्टनंट वा टाउन कौन्सिल हाचे शिफारशीप्रमाण राजा जे. पी. ची नेमणूक करतालो. तांकां पगार नाशिल्लो. तशेंच विधीक्षेत्रांतली वेवसायिक गुणवत्ताय नाशिल्ली. कायद्याच्या मार्गदर्शनाखातीर आनी पुरव्याच्या नेमांखातीर ते आपल्या पगारी साहाय्याकांचेर आदारून आसताले. चवदाव्या शेंकड्याउपरांत विधीमंडळान तांची पोलीस, न्यायिक आनी प्रशासकीय कामां वाडयलीं. हाचो परिणाम असो जालो की १६ ते १८ ह्या तीन शेंकड्यांत तेच काटीचे प्रत्यक्षांत अधिपती जाले. एकुणिसाव्या शेंकड्याचे अखेरेक तांचे चडशे प्रशासकीय अधिकार संविधीन वेंचिल्ल्या समित्यांक दिले. न्यायिक अधिकार मात तांचेकडेनूच उरले. गुन्यांवकारांची चवकशी, मरणाउपरांतचे विधी, तपास, लग्नविधी हांचेविशींचे अधिकार्य तांकां आसात. अमेरिकेंत हें पद वसाहतीच्या सुरवातीच्या काळासावन चालू आसा.

भारतांत ह्या पदाची सुरवात १७२६ त म्हळ्यार ईस्ट इंडिया कंपनीच्या काळांत जाली. त्या वेळार राजाचे आज्ञेवरवीं जे. पी. ची नेमणूक जाताली. तांचेकडेन बरेच न्यायिक आनी प्रशासकीय अधिकार आसताले. १८६९ त नेमणुकेचो हो अधिकार गव्हर्नर जनरल आनी गव्हर्नर हांचेकडेन आयलो. इलाख्यांतल्या शारभायर फकत युरोपीय जे. पी. आसचो, हो नेम १९३३ त रद्द जालो. उपरांत जे. पी. भारतीयूच आसूंक जाय, अशें कायदेशीर बंधन आयलें. जे. पी. पदावयली नेमणूक सचोटी, पात्रता आनी हेर गुणांची पाख करून जाताली. राज्य सरकारान

केल्या नेमांवरवीं ते आपल्या वाठरांत रवपी मनशाक वळखीचें प्रमाणपत्र दिवंक शकताले, तशेंच १९५५ उपरांत वळख-परेड घेवंक शकताले. तेचप्रमाण कागदपत्रां सत्यापित वा अनुप्रमाणित करपाचे अधिकार तांकां आशिल्ले. तांचे न्यायिक अधिकार मात उरूंक नाशिल्ले. १९७३ चे भारतीय फौजदारी प्रक्रिया संहितेंत जे. पी. विशींची तरतूद काडून उडयल्या. पूण हे संहितेच्या २१ व्या कलमावरवीं राज्य सरकारांक खास कार्यकारी वंडाधिकारी नेमाचें आनी तांचीं कामां थारवन विवापाचे अधिकार दिल्यात.

- कों. वि. सं. मं.

जैन धर्म: भारतांतलो एक म्हत्वाचो धर्म. जैन हे उतर संस्कृत उतर 'जिना' वेल्यान आयलां. जिना म्हळ्यार 'आत्म्याचेर ताबो मेळोवपी' वा 'आत्म्याचेर जैत जोडपी'. 'जिना' हें उतर जैन धर्माच्या २४ म्हालगड्या धर्मीक फुडाऱ्यांक उल्लेखून वापरतात. तांचे विचार पाळपी अनुयायांक 'जैन' म्हण्टात. सादारणपणान जिनाक पूजनीय मानपी लोकांचो धर्म तो 'जैन धर्म' वा जिनान ज्या धर्माचें कथन वा उपदेश केलो तो धर्म म्हळ्यार 'जैन धर्म' अशें म्हण्टात.

जिनांनी आध्यात्मिक मुक्ततायेखातीर यत्न केलो. मनीस जिणेच्या पुर्नजल्माचे कल्पनेविशीं आध्यात्मिक तीर्थांची बांदावळ करपी, म्हूण तांकां 'तीर्थंकर' म्हण्टात.

जैन धर्माची उत्पत्ती बौद्ध धर्मासावन जाली असो एक गैरसमज आसलो. सद्याच्या संशोधनावरवीं आनी जैन आनी बौद्ध साहित्यांत आयिल्ल्या उल्लेखांतल्यान बौद्ध धर्माआदीं जैन धर्म अस्तित्वांत आशिल्लो हें कळटा. हेर्मान याकोबी हाणें जैन आगमांचें पोस्लेपण सिध्द केलां. तेचपरी जैन धर्म बौद्ध धर्मापरस वेगळो आशिल्ल्याचेंय सांगलां. जैन धर्माची परंपरा निमाणो तीर्थंकर भगवान महावीरसावन सुरु जायना तर ती पयलो तीर्थंकर ऋषभदेवासावन सुरु जाता अशेंय मत ताणें मांडलें. डॉ. राधाकृष्णन हाणें लेगीत याकोबीच्या ह्या मताक तेंको दिला. ताच्या मताप्रमाण इ.स. च्या पयल्या शतमानांत ऋषभदेवाची पूजा जाताली.

यजुर्वेदांत ऋषभदेव, अजितनाथ आनी अरिष्टनेमी ह्या तीन तीर्थंकरांचो उल्लेख येता. भागवत पुराणावेल्यान ऋषभदेव हो जैन धर्माचें संस्थापक आशिल्लो, ह्या मताक फाटबळ मेळटा.

जैन पुराणांत भारत देशाचो इतिहास ताच्या भुगोलीक वर्णनावंगडा दिला. भारत हो जंतुद्विपाचे दक्षिणेंत वसला आसून ताचे उत्तरेक हिमवान पर्वत आनी मध्यभागाक विजयाध पर्वत आसा. गंगा आनी सिंधू ह्या दोन न्हंयांक लागून उत्तर भारताचे तीन विभाग जातात. तशेंच दक्षिण भारताचेय तीन भाग जातात. अशे रितीन भारतवर्षाचे स खंड घडल्यात. भारतवर्षाचे सुर्वेचे अवस्थेक जैनांनी 'भोगभूमी' म्हळ्या. हे पयले अवस्थेंत भारतवर्षांत हिंस्त्र सावदांनी भरिल्लीं जंगलां आशिल्लीं. मनीस आनी सावदां हांची वागपाची पध्दत एकूच आशिल्ली. आवय-बापूय भुरग्यांची जापसालदाखी घेनासले. पाप-पुण्याची भावनाय कोणामदी नासली, तशेंच धर्मसाधनाय जायनासली.

एका व्हड काळखंडाउपरांत हे भुंयेचेर संस्कृतायेची पोसवण करपी युगाची आरंभ जालो. ह्या युगांत व्हड मोलाचो वावर करपी चवदा म्हापुरुस निर्माण जाले. हांकां कुलकर वा मनु म्हण्टात. तांणी मनशाक सुकण्या-सावदांसाून कशी राखण करप तें शिकयलें. भूंय आनी रूख हांचेविशीं मोटेपणाची भावना वाडीक लायली. ल्हान भुरग्याक सांबाळपाचें म्हत्व पडोवन दिलें. शेतकामाची कला शिकयली. वाणिज्य, शिल्प आनी हेर उद्येग निर्माण केलें. चवदा कुलकारांउपरांत धर्माचो उपदेश करपी आनी स्वताच्या चारित्र्यावरवीं बरें-वायट, खरें-फट भेद शिकोवपी ६३ म्हापुरुस जल्मले. हातूंत २४ तीर्थंकर, १२ चक्रवर्ती, ९ बलभद्र, ९ वासुदेव, ९ प्रतिवासुदेव हांचो आस्पाव जाता. ह्या ६३ जाणांक 'शलाकापुरुष' म्हण्टात.

भगवान महावीर आनी जैनधर्म: भगवान महावीर हो जैनांचो

चोविसावो तीर्थंकर आशिल्लो. एक व्हड युगपुरुस म्हूण ताका वळखतात. जैन धर्माच्या इतिहासांत भगवान महावीरचो वावर मोलाचो जावन आसा. ताणें उत्तर आनी उदेंत भारतांत सगळेकडेन भोंवडी करून समाजांतल्या सगळ्या थरांतल्या लोकांचेर प्रभाव घालो. त्या काळांतले विद्वान ब्राह्मण लेगीत महावीरच्या तत्त्वगिन्यान प्रभावीत जाल्ले. ताणें जे अकरा गणधर नेमिल्ले, ते सगळे ब्राह्मण आसले. त्या काळांतल्या विंगड विंगड पंथांच्या आनी उपपंथांच्या संघर्शाच्या काळांत जैन धर्माक थीरपण आनी प्रतिश्ठ मेळोवन विवपाचें म्हान कार्य भगवान महावीरान केलें.



भगवान महावीर

जैन धर्माचो इतिहास: महावीरउपरांत ताच्या शिष्यांमदले गौतम, सुधर्मा आनी जंबूस्वामी हे तीन केवलज्ञानी जाले. तांचे उपरांत नंदिमित्र, अपराजित, गोवर्धन आनी भद्रबाहू हे पांच श्रुतकेवली जाले, निमाणो श्रुतकेवली भद्रबाहू हो मगधांत दुकळ पडिल्लो आसतना एक व्हड जैनसंघ घेवन दक्षिण देशांत गेलो. ताका लागून थंय जैन धर्माचो व्हड प्रमाणांत प्रसार जालो.

महावीरच्या काळांत भरतखंडांत १६ महाजनपदां अस्तित्वांत आसलीं. हातूंतल्या चडशा जनपदांतल्या राजपुरुषांकडेन महावीरचो संबंद आयलो. वैशाली जनपदाचो राजा 'चेतक' हो जैन श्रावक आसलो. वत्सराज उदयन नांवाच्या राजाचे बायलेन आपल्या महालांत 'वैत्यालय' बांदिल्लें. शिशुनाग वंशांतलो श्रेणिक राजा, ताचो पूत कूणिक आनी उदायी हे तिगूय महाविश्वचे अनुयायी जाल्ले. तांणी जैन धर्माचो प्रसार केलो. उदायी हाणें पाटलिपुत्र नगरांत जैन मंदिरां बांदलीं. मगधाचेर राज्य करपी नंद राजानूय जैनधर्माक पुराय तेंको दिलो. मौर्य काळांत जैन धर्मापरस बुद्ध धर्माक चड फाटबळ मेळ्ळें आसलें तरी जैन परंपरेप्रमाण चंद्रगुप्त मौर्य हो जैन आसून भद्रबाहूचो शिष्य आसलो. संप्रती आनी दशरथ हे मौर्य कुळांतलेच राजा आसले. तांचे राजवटींत, चड करून संप्रतीचे काळादींत जैन धर्माची भरभराट जाली. संप्रतीन उत्तरेक आनी अस्तंतेक जैन धर्माखातीर प्रचारक धाडले आनी त्या वाठारांत जैन साधूखातीर विहार बांदले.

इ.स.प. चवथ्या शतमानांत दुकळ पडिल्ल्यान मगधांतल्यान भद्रबाहूच्या फुडारपणाखाला जैन श्रमण दक्षिणेंत गेले. तो काळ दक्षिणेंत जैन धर्मप्रवेशाचो काळ आसलो, अशें मानतात. मथुरा हांगा सांपडिल्ल्या कुशाण कालीन शिलालेखावेल्यान इ.स. पयलींच्या दोन शतमानांतले जैन धर्मीयांचे अवस्थेचेर नदर पडटा. त्या काळांत भांडागारिक, सौगंधिक, धातुशिल्पी, गोष्ठीप्रतिनिधी, वणिक, सौवर्णिक, गणिका आनी हेर वर्ग

जैन धर्माक लागून प्रभावीत जाल्ले. मधुरेत सांपडिल्ले पोरने अवशेश आनी वस्तीवेल्यान इ.स.प. कांय शतमानांसावन इ.स. च्या धाव्या शतमानामेरेन, मधुरा हे जैन धर्माचें व्हड केंद्र आसलें.

महाराष्ट्र आनी कर्नाटकांत सांपडिल्ल्या पोरन्या मंदिरांवयल्यान आनी शिलालेखांवयल्यान ह्या वाठारांत जैन धर्माक मेळिल्लो लोकाश्रय तशेंच राजाश्रय मतींत येता. इ.स. दुसऱ्या शतमानासावन गंगवंशीय राजे दक्षिणेंत राज्य करताले. जैन धर्माचो हो 'भांगराकाळ' अशें मानतात. ह्या काळांत समंतभद्र, पूज्यपाद आनी अंकलकदेवान दक्षिणेंत जैन धर्माचो प्रसार केलो. गंगराज चवथे राठमल्ल हाचो सेनापती चामुंडरयान नेमिनाथाचें देवूळ आनी गोमटेश्वराच्या पुतळ्याची थापणूक केली. राष्ट्रकूट राजवंशांतलो पयलो अमोघवर्ष हाणें आदिपुराणकर्तो, आचार्य जिज्ञसेन हाचें शिष्यत्व आपणायिल्लें. चालुक्य वंशांतल्या राजांनीय जैन धर्माची उदरगत घडोवपाक हातभार लायलो. चक्रधरस्वामीच्या विचार विश्वाचेर जैन धर्माचो प्रभाव दिसता. महानुभाव पंथाच्या आचार-विचारांचें जैन धर्माकडेन लागींचें नातें आसा. भद्रबाहू नांव धारण केल्ल्या एका विद्वान ब्राह्मणान आपल्या अनुयायांसयत जैन धर्माची दीक्षा घेवन इ.स. ११०५ मेरेन दक्षिणेंत जैन धर्माचो प्रसार केलो.

इ.स. इकराव्या शतमानासावन भारताक मुसलमानी लोकांच्या घुर्यांक तोंड दिवचें पडलें, जाका लागून भारताची धर्मीक, समाजीक आनी राजकी जीण विस्कटून पडली. अशा संघर्शाच्या काळांत जायत्या जैन आचार्यांनी कडव्या मुसलमानांचेर प्रभाव घालून आपलो धर्म तिगोवन दवरलो. जैन गुरुंचो तपस्या आनी विद्वत्ता, ह्या गुणांचो प्रभाव पडिल्ल्यांमदीं महंमद घोरी, अलाउद्दीन खिलजी, फिरोज तुघलक, अकबर आनी जहांगीर ह्या मुसलमान बादशहांचो आस्पाव जाता.

ह्या उपरांतच्या काळखंडांत जैन धर्माक दक्षिणेंत देंवती कळा लागली आनी जैन धर्मीयां मजगतीं जायते पंथ, उपपंथ, जाती, पोटजाती निर्माण जाल्यो.

दिगंबर आनी श्वेतांबर हे जैन धर्मांतले दोन मुखेल पंथ आसात. ज्या पंथाचे अनुयायी आंगाक वस्त्रां घालीनात, ननतेचो पुरस्कार करतात तशेंच महावीराचो मूळ आचार मानतात, तांकां 'दिगंबर' म्हण्टात. जो पंथ आंगाक वस्त्रां घालता आनी आंगाक वस्त्रां घालपाचें समर्थन करता, ताका 'श्वेतांबर' म्हळ्यार धवें वस्त्र धारण करपी म्हण्टात. दिगंबर संप्रदायाचे साधू नग्न रावतात आनी जीवजंतूंच्या निरकरणाखातीर आनी उदकाखातीर कमंडलू धारण करतात. दिसांतल्यान एक फावट उब्यांनी करपात्रांत जेवण करतात.

श्वेतांबरंत जल्म, दीक्षा, लग्न आनी हेर प्रसंगांवेलार ब्राह्मणाक पुरोयत म्हूण आपयतात. हेर धर्मीक विधीय ब्राह्मणाकडल्यान करतात. कांय घरण्यांनी कुलपुरोयत ब्राह्मणूक आसता. दिगंबर जैन मात आपल्याभितरल्या पुरोयताकूच आपयतात. महाराष्ट्र आनी दक्षिण भारत हांगाच्या दिगंबरमदल्यो सैतवाल, वैश्य, क्षत्रिय, चतुर्थ, पंचम, बोगार, उपाध्याय, हुम्माड ह्यो जाती गळ्यांत जानवेंय घालतात.

श्वेतांबर हे सवत्सरीच्या उपासाक म्हत्व दितात तर दिगंबर अनंत चतुर्दशीचो उपास म्हत्वाचो मानतात.

श्रमणसंस्कृतायः वैदिक साहित्याच्या आदारावेल्यान, वैदिक काळासावन दोन संस्कृतायो अस्तित्वांत आशिल्ल्याचें स्पश्ट जाता, एक यज्ञयागाचेर आदारिल्ली ब्राह्मणी संस्कृताय आनी दुसरी अहिंसेचेर आदारिल्ली श्रमणसंस्कृताय. ही संस्कृताय इद्रियनिग्रह, परिग्रहत्याग, आत्मशुद्धी आनी अहिंसा ह्या गजालींक म्हत्व दिता. अहिंसा, सत्य, अचौर्य, ब्रह्मचर्य आनी परिग्रहत्याग हीं व्रतां तातूंत मुखेल मानल्यांत. जैन हे श्रमणसंस्कृतायेचे अनुयायी आसले.

उपासना: नाम, स्थापणूक, द्रव्य आनी भाव हे जैनांचे उपासनेचे चार प्रकार आसात. तीर्थकरांचो नामजप करप ही नामपूजा, तीर्थकरांच्या प्रतिनेची स्थापणूक करप ही स्थापणूकपूजा, तीर्थकर पदाच्या प्राप्तीचे

वाटेर आशिल्ल्या साधुंची पूजा करप ही द्रव्यपूजा, तीर्थकर आसतना ताचे समकालीन आशिल्ले लोक ताचेविशीं जो आदरभाव परगटायताले तो आपणेंय परगटावप, हाका भावपूजा म्हण्टात. हे चारूय प्रकार सद्या प्रचलीत आसात.

दिगंबर आनी श्वेतांबर हांच्या मुर्तींनी आनी मुर्तिपुजेंतूय थोडो भेद आसता. दिगंबर मूर्ती सजयनात तर श्वेतांबर ती वस्त्र अलंकारांनी सजयतात. दिगंबर जैन मुर्तीक खूब उदक घालून न्हायतात, तर श्वेतांबर मुर्तीचेर थोडें उदक उडोवन फुलां घालतात. दिगंबरक पूजा कप्पाक रात-दिसाचें बंधन लागना तर श्वेतांबर हिंसेच्या भयान रातचो दिवो लेगीत लायनात. जैनांच्यो तीन प्रकारच्यो देवता आसात. तांकां प्रासाददेवता, संप्रदायदेवता, कुलदेवता म्हण्टात. पीठेपपीठ, व्होंव-न्यो, भूंय आनी प्रासाद ह्या सुवातींनी प्रासाद देवताची थापणूक केल्ली आसता. त्यो कांयकडेन स्वयंभू तर कांय कडेन मनशान घडयिल्ल्यो आसतात. अंबा, राखती, त्रिपुरा, तारा ह्यो संप्रदाय देवता आसून चंडी, चामुंडा कपेश्वरी ह्यो कुलदेवता आसात. चवसश्ट योगिनींसारक्या तांत्रिक देवतांकूय जैन देवता मंडळांत सुवात आसा.

पंचपरमेश्वरी: मोक्षमार्ग आपणावपी साधकाचे ताचे उदरगतीक आनी पदाक अनुसरून पांच प्रकार केल्यात. हे पांचूय प्रकारचे साधक संवसारी जीवांक मार्गदर्शक आनी आदर्शभूत आशिल्ल्यान तांकां जैन धर्मांत 'पंचपरमेश्वरी' म्हण्टात. साधू, उपाध्याय, आचार्य, अर्हत् आनी सिद्ध हे पंचपरमेश्वरी जावन आसात. साधू, भिक्षू, तपस्वी, मुनी, श्रमण हांचो अर्थ जरी वेगवेगळो आसलो तरी तांचो उपेग समानार्थान करतात. संघांत रावन साधू शिकप घेता. उपाध्याय हो स्वता शिकता आनी शिकयता. आचार्य हे संघाचे मुखेल आसतात. ते नव्या साधूक दीक्षा दितात आनी संघाचें नियमन करतात. विद्वान आनी जाण्ट्या साधूंकच आचार्यपद फाव जाता. अर्हत् हे केवलज्ञानी आनी सर्वज्ञ आसतात. सिद्ध मुक्तीक पाविल्ले कृतकृत्य आसतात. पंचपरमेश्वरीच्या नांवांचें चिंतन पुण्यकारण समजतात.

जैनांचो निरीश्वरवाद: सृश्ट ही कोणेच घडोवंक ना आनी तिचो नाशूय कोण करीना. दरेका जीवाक ताच्या कर्मांसारकें फळ मेळटा, अशी जैन धर्माची विचारसरणी आसा. जैन धर्म सृष्टिकर्तो ईश्वर मानिना, पूण पाप-पुण्य, स्वर्ग-नरक आनी बंध-मोक्ष मानता आनी मोक्ष प्राप्तीखातीर इद्रियनिग्रह, व्रताचरण, ध्यान धारणा आनी हेर गजाली आग्रहान आचरणांत हाडपाक सांगता. कर्मांचो नाश करून केवलगिन्यानप्राप्ती आनी मोक्षप्राप्ती करून घेतिल्लो दरेक जीव 'परमात्मा'च आसा. तो आदर्श आनी पूज्य आशिल्ल्यान जैन ताका 'ईश्वर' मानतात. ताच्या गुणांची प्राप्ती जावपाखातीर ताका आदर्श म्हूण मुखार दवरून ताची पूजा अर्चा आनी भक्ती करप जैन धर्माक मान्य आसा.

कर्मवाद: भारतांत चार्वाक आनी लोकायत दर्शनांखेरीज सगळ्या दर्शनांनी कर्मवादाचो पुरस्कार केला. आपलें सुखदुख आपल्या कर्माचें फळ आसा, हें चडशा जाणांक पटता. ईश्वर लेगीत कर्मासारकेंच फळ दिता, अशें ईश्वरवादी सांगतात. जगांत जें वायट आसा, घाण आसा, पाप आसा, दुश्ट आसा ताची जापसालदारकी ईश्वराचेर न्हय तर कोणाचेर? जगांतले विशमतेचो खुलासो कसो करप? ह्या प्रस्नांची जाप कर्मवाद दिता म्हूण तो लोकांच्या मनांत चड व्जला. जैन कर्मवाद आपल्या कर्माची जापसालदारकी व्यक्तीचेर घालता. थंय सृष्टीकर्त्या ईश्वराक मात लेगीत सुवात ना. महाबंध नांवाचो ४०,००० श्लोकांचो पूर्विल्लो ग्रंथ फकत कर्मबंधाविशीं सांगता. कर्मसिद्धान्त ही जैन धर्माची बुन्याद आसा.

अहिंसामूलक धर्म: कर्मनाशाखेरीज मुक्ती ना म्हूण जैनांनी कर्मनाश करपाचे नदरेन 'नीत' म्हत्वाची मानली. गृहस्थधर्म आनी साधुधर्म हे ते नीतीचे दोन भाग आसात. हे दोनूय धर्म एकेच दिकेक वतात. गृहस्थधर्म हें साधुधर्माचें शांत रूप आसा. साधूक सगळ्या तरांच्या हिंसेसावन पयस रावचें पडटा, तर गृहस्थाक सादारणपणान हिंसेचो त्याग करचो पडटा.

गृहस्थ आपल्या कुटुंबाच्या खणेखातीर वा पोट भरपाखातीर हातांत शस्त्र धरपाक शकता, तशेंच तो कसलोय उद्योगधंदोय करूंक शकता. साधू कसलेच परिस्थितीत असतय उलोवंक शकना पूण संवसारी मनीस सत्य उलयतना काळ वेळ आनी परिस्थितीचो विचार करूंक शकता. अचौर्यव्रत करपी साधूक कसलीय वस्त दिल्याबगर घेवप शक्य जायना. गृहस्थी मनीस चोरी करपाक शकना, पूण इश्टाच्या घरांतली स्वताची वस्त तो ताका विचारिनासतना हाडपाक शकता. साधूक कडक रितीन ब्रह्मचर्याक पाळो दिवन रवचें पडटा. पूण गृहस्थ हे विशीं 'स्वदास्तोष' हें व्रत पाळटा. साधूक घरदार, सामान, नोकरी, जमीन आनी हेर गजाली लागीं करूंक मेळनात वा तो तांची इत्साय करूंक शकना. गृहस्थाक एका पांवड्यामेरेन ह्यो वस्तू आपणावन ह्या गजालींसावन फायदो मेळोवं येता. लोभ वा स्वार्थ हाचो त्याग हो अपरिहातलो म्हत्वाचो भाग आसा. लोभाचो त्याग, सूर्य अस्तमल्याउपरांत जेवनासतना रवप, उदक गाळून पिवप, सोरो पिवप ना, गोड उलोवप, जीवजंतू तोंडांत वचचे न्हय म्हूण तोंडार पट्टी बांदप ह्यो गजाली अहिंसेंत आस्पावतात. साधूच्या वा गृहस्थाच्या सगळ्या नेमांचो विचार केल्यार त्या जाग्यार वेगवेगळ्या रुपांनी 'अहिंसा' सांगिल्ली दिश्टी पडटा.

जैन धर्म आनी बौद्ध धर्म ह्या दोनूय धर्मांमजगतीं जायतीं साम्यस्थळां दिश्टी पडटात. दोनूय धर्मांचे प्रवर्तक मगध देशांतले क्षत्रिय आसले. दोगांकूय जिन, अर्हंत, बुध्द, दुर्गात, तथागत आनी हेर भौमानादीक नांवांनी पाचारतात. दोनूय धर्मांचे अनुयायी आपल्या म्हालगड्यांक 'देव' मानतात आनी त्या देवांच्यो मुर्ती मंदिरांत स्थापन करून तांची पूजा करतात. चैत्य आनी स्तूप उबारून तातूंत तांच्या मुर्तीची थापणूक करतात. जैन चोवीस तीर्थंकर आसात, अशें मानतात तर बौद्ध पंचवीस बुध्द जावन गेले, अशें समजतात. अहिंसा, परमधर्म, यज्ञखंडन, वेद्रागम्य, मोक्षमार्गांत जातिसंस्था मानप ना, कर्मसिध्दान्त, मिश्रसंच, लोकभाशेंत उपदेश, सगळ्या मनशांक मोक्षाचो अधिकार ह्यो गजाली दोनूय धर्मांनी सारक्यो आसात. बौद्ध आनी जैनांची संवसार, जग, कस्य हेविशींची कल्पना एकसारकी आसा.

जैन आनी बौद्ध धर्मांतल्या कांय मुखेल तत्वांत म्हत्वाचो फरक आसा. बौद्धांची पंचकंधांची कल्पना जैन कल्पनेपरस वेगळी आसा. जैन पृथ्वीकाय, अपुकाय, तेजकाय, वायुकाय आनी वनस्पतिकाय अशे पांच प्रकारचे स्वावर जीव मानतात. बौद्धांभितर अशी कल्पना ना. मतिज्ञान, श्रुतज्ञान, अवधिज्ञान, मनःपर्ययज्ञान आनी केवलज्ञान हे ज्ञानप्रकारूय बौद्धांत नात. बौद्धांची 'निर्वाण' आनी जैनांची 'मुक्ती' ह्यो कल्पनाय वेगळ्यो आसात.

जैन धर्म हिंदूच्या वेद-वेदांगाचे कल्पनेक तशेंच देवाच्या अस्तित्वाक मानिना.

जैन धर्मांतली 'अशातना'ची कल्पना मुस्लीम धर्माचो ह्या धर्माचेर पडिल्लो प्रभाव दाखयता. मुस्लीमाचो दुसरो प्रभाव श्वेतांबर लोणकासाहाचेर दिसता, जातूंत प्रतिमेच्या पुजनाक कसलोच धर्मशास्त्राचो आदार ना. अकबरच्या दरबारचेर आशिल्लो जैन धर्माचो प्रभाव जैन इतिहासांतली म्हत्वाची घडणूक जावन आसा. अकबरन जैन धर्मीक घड्यांलागीं (गिस्तार दोगुल्यो, शत्रुंजय, अबू, राजगीर आनी प्रशांत दोगुल्यो) जनावरांची हत्त्या करपाचेर बंदी घाल्ली. जैन चित्रकला घरून भारतीय चित्रकलेचेर मुस्लीमांचो प्रभाव पडला.

जैनांचे धर्मीक साहित्य: जैनांचें मूळ साहित्य प्राकृत भाशेंत आसा. महावीरन आपल्या धर्माचो उपदेश प्राकृत आनी अर्धमागधी ह्या लोकभाशांतल्यान केला. श्वेतांबर जैनांचे ४५ आगमग्रंथ अर्धमागधी भाशेंत आसात. दिगंबर पंथाचे आगमग्रंथ 'प्राकृत शौरेसी' प्राकृत भाशेंत आसात. आचार्य उमास्वातीन बरयिल्लो 'तत्त्वार्थसिध्दामसूत्र' हो जैनांचो आद्य संस्कृत ग्रंथ जावन आसा. आठ्वा शतमानांत आचार्य हरिभद्रसूरिन संस्कृतांत टिका बरोवन एक नवी परंपरा सुरू केली. जिनसेन आनी गुणभद्र ह्या दिगंबर आचार्यांनी 'महापुराण' संस्कृतांत

बरयलें. संस्कृत, प्राकृत आनी अपभ्रंश भाशेंत जैनांनी व्हड प्रमाणांत कथा-साहित्याची निर्मणी केल्या. तशेंच आपल्या लौकिक आनी नैतिक ग्रंथनिर्मणीखातीर जैनांनी तमिळ आनी कन्नड ह्या भाशांचोय उपेग केला.

१९०१ वर्साच्या जनगणनेप्रमाण, भारतांत जैनधर्मीयांची संख्या १३,३४,१४० आसली. १९८१ वर्सा तीं ३२,०६,०३८ चेर पावली. जैन धर्मीयांची समाजांतली चलयूक, तांचे सण आनी परबो, हिंदूवरीच आसात. पूण वैयक्तिक धर्माचरणाविशीं सगळे नेम ते सारके पाळटात. गणपती, सत्यानारायण, दत्त आनी हेर हिंदू देवांक ते भजतात. तांच्या जल्म-सर्गाविशींच्या संस्कारांचें पुरोयतपण हिंदू ब्राह्मणांकडल्यानूच करतात. जैन मंदिरांतूय चडशे फावट ब्राह्मण पुजारी (भोजक) आसतात. वेपार, विद्या ह्या गजालींच्या निमतान जैन मनीस ज्या प्रांतात वता, त्या प्रांताच्यो रिती आनी सभावगुण हांकां पाळो दिता. गिन्यान मेळोवपाची आस, खरें उलोवप, दान, शील, सद्भाव ह्या गजालींचेर जैनांचो भार आशिल्ल्यान तांचेमदीं साक्षरतेचें प्रमाण चड आसा.

जैनांनी आपलें छाशेलपण तिगोवन भारतीय समाजाचेर घाल्लो प्रभाव उल्लेख करपासारको आसा.

जैन धर्माचो प्रसार म्हैसूर आनी कर्नाटकांतल्या घाटावांगडा उत्तर आनी दक्षिण कॅनरा जिल्ह्यांत तशेंच कोंकणांतूय जाल्लो. गोंयांत कोटंबी, बांदोडे वावरांत जैन 'बस्ती' म्हळ्यार वसाहती आसल्यो. कांय जैन मुर्ती शिखोन हांगांय सांपडल्यात.

पूरक नोंद: महावीर, भगवान

- कों. वि. सं. मं.

जोधळो: (मराठी-जोधळा, ज्वारी; हिंदी-जवार; गुजराती-जुवार; कन्नड-जोळा; तमिळ-चोलम; तेलगू- जोन्ना; संस्कृत- दीर्घमाला, यावनाल; इंग्लीश- ग्रेट मिलेट, ग्रेन सोर्घम; लॅटीन- सोर्घम क्लोर, कूळ-ग्रॅमिनी).

फुलांच्या तुऱ्यावेल्यान ह्या पिकाच्यो बायकलर, गिनीया, कावडेटम काफीर आनी हूर अश्यो जाती आसतात. खूब वर्सांपसून चसत आयिल्ल्या 'सोर्घम क्लोर' ह्या नांवाचें आतां 'सोर्घम बायकलर' हें नांव जालां.

एक वर्सभर ह्या झाडाची उंचाय ३ ते ४.७ मी. आसता. ताच्या कांडाची दाटसाण १.५ सेंमी. आसता. जोधळ्याच्या झाडाक फांटे येनात, पूण रोंप हुमटून जमनीर पडल्यार कोंबाकडल्यान फांटे येवंक शकता. ह्या झाडाक लांब पानां आसतात आनी तांचेर समांतर शिरो आसतात. कांडार पानां गुळ्यालिल्ल्यावरी आसतात आनी एकामेकां सामकार उरफाटे दिकेन आसतात.

जोधळ्याचीं फुलां एका तुऱ्याचेर घरिल्लीं आसतात. तुऱ्याच्या देंवर फुलांची मांडावळ जोडयेन आसता. तातूंतल्या एका फुलाक देंठ आसता आनी एका फुलाक नासता. देंठ नाशिल्ल्या फुलापसून बीं तयार जाता. जोधळ्याचें बीं वाटकुळें आसून सकयलेवेटेन ताका तोंक आसता. ताचो कोर जोधळ्याचे जातीप्रमाण धवो, गुलाबी, हळडुवो वा पुडीकोरचो आसता.

जोधळ्याचो उगम पूर्व, मध्य आफ्रिकेच्या देशांतल्यान जालो. चड करून तो इथीओपिया वा सुदान ह्या राज्यांनी जायवें. भारतांत जोधळो अरेबिया ह्या राज्यांतल्यान इ.स. १५०० वर्सा पावलो, असो अदमास आसा.

पिकाबळीचो बाठार: संवसारांत वट्ट ५१० लाख हेक्टर सुवातींत जोधळो पिकयतात. जोधेपसून वर्सुकी सुमार ६७३ लाख टन उत्पादन मेळटा. संवसारंत ताचेवळ्याखाल आशिल्ल्या वावरांत भारताचो पयलो क्रमांक लागता. पूण उत्पादनांत मात दुसरो क्रमांक लागता. अमेरिकेंत संवसारांत सगळ्यांत चड जोधळो पिकता. जगांतले हेर जोधळो पिकोवपी देश म्हळ्यार चीन, नायजेरिया, आर्जेन्टिना, सुदान. अमेरिकेंत सरासरी ३,९४७ किग्रॅ. जोधळो दर हेक्टर पिकयतात.

भारतांत ही सरासरी दर हेक्टरक ७१७ किग्रॅ. जावन आसा.

जोगती - जोगतीण

भारतांत जोंधळो १६१ लाख हेक्टर जमनीर पिकयतात आनी ताचें वर्सुकी उत्पन्न ११६ मॅ. टन जावन आसा. महाराष्ट्र, आंध्र प्रदेश, कर्नाटक, मध्य प्रदेश, गुजरात तमिळनाडू, उत्तर प्रदेश, राजस्थान ह्या राज्यांनी जोंधळो पिकता. गोंयांत खूब उण्या प्रमाणांत, एक प्रयोग वा गोरवांक खावड म्हूण कांय वाठारांनी जोंधळो पिकयतात.

प्रकार/जाती: संवसारांत जोंधळ्याच्यो वट्ट १५ जाती पळोवंक मेळटात, पूण भारतांत फकत दोन जातींचो वापर जाता. एक गांवळी जोंधळो आनी दुसरो संकरीत जोंधळो. गांवळी जोंधळ्याचें रोंप लांब आसता आनी तें कमी उत्पादन दिता. पूण संकरीत जोंधळो मोटवो आसता आनी उत्पन्न बरें येता. जोंधळ्याच्यो मुखेल संकरीत जाती म्हळ्यार सी. एच्. एच्. १, २, ३, ४, ५, ६, ९ आनी सी. एस्. व्ही. १, २, ३, ४, ५, ६, ७.

रोबप आनी बाडोबप: जोंधळ्याचें बीं रोवचेपयलीं जमीन बरी कसून घेतात. बियांक, रोवचेपयलीं 'थायरम' वा 'अॅग्रोसान' हें वखद लायतात. दरेके हेक्टर सुवातेक १२ तें १५ किग्रॅ. बीं लागत. रोंप रोयतना दोन वळींतलें अंतर ४५ सेंमी. आनी दोन रोंपांतलें अंतर १२ सेंमी. आसूंक फाव. बीं रोयतना ३-४ सेंमी. खोलायेन लावचें, पूण ५ सेंमी. भितर वचचें न्हय, हाची जतनाय घेवची पडटा.

जोंधळ्याची पिकावळ जून-जुलय, वांयगणो हंगाम सप्टेंबर, ऑक्टोबर आनी गिमांत जानेवारी-फेब्रुवारी ह्या म्हयन्यांत करतात. ह्या पिकाक दर हेक्टरक १० ते १५ टन शेणाचें सारें, १०० ते १२० किग्रॅ. नायट्रोजन, ५० किग्रॅ. सुफुर आनी ४० किग्रॅ. पालाश दिवचें पडटा. हातूंतलें सुफुर, पालाश आनी अर्दे नायट्रोजन जमीन तयार करता आसतना घालतात. हीं सारें बियांपसून ३-५ सेंमी. पयस आनी ३-५ सेंमी. खोल, 'फर्टिलायझर कम सीड ड्रिल' ह्या यंत्रान दितात. पीक २०-२५ दिसांचें जातकच, उरिल्लें नायट्रोजन घालून जोंधळ्याच्या पिकाक पावसाच्या उदकार पिकयतात; पावस उण्या प्रमाणांत आसल्यार उदक दिवपाची तजवीज आसूंक फाव. पूण ह्या पिकाक चड उदक मानवना.

पीक फुलार येता तेन्ना आनी दाणे तयार जातात तेन्ना, अशें दोनदां उदक दिवप म्हत्वाचें आसता. ह्या पिकाक नडणी करप खूब गरजेचें आसता. नडणेआड 'एट्रासीन' हें वखद मारतात.

उत्पन्न/पीक: जोंधळ्याचें पीक १०० ते ११५ दिसांनी तयार जाता. जेन्ना बीं घट्ट जाता आनी तातूंत २५% उदक आसता, तेन्ना बीं तयार जालां अशें समजुचें. कापणी करता आसतना एक तर झाड मुळापसून हुमटीतात वा झाडाची तेंगशी (कणस) कापून घेतात. हीं कणसां बैलाच्या पांयांपोंदा वा बडयांनी मळून घेतात. उपरांत तीं वतांत सुकोवन सांठेवन दवरतात.

जोंधळ्यांचे संकरीत जातीपसून दर हेक्टरी ५० ते ५५ विंटल जोंधळो मेळपाक शकता. ते भायर १००-१२५ विंटल सुकी पालय, शिंपण केल्ल्या पिकापसून मेळूंक शकता. ह्याच पिकापसून पावसांत २५ ते ३० विंटल जोंधळो आनी ४०-१०० विंटल पालय मेळूंक शकता.

उपेग: जोंधळ्याचें पीठ करून ताचेपसून भाकरी वा चपाती करतात. मक्यासारको फुलोवन ताचेपसून ल्हायो करतात. हालीं महाराष्ट्र राज्य सरकारान जोंधळ्यापसून बिस्कीट, केक सारके तरेकवार जिन्नस करपाचें काम हातांत घेतलां. गोरवां, कुकडां, दुकरां हे सारके मोनजातीचे खावडीखातीर जोंधळ्याचो बेसबरो उपेग जाता. तेभायर जोंधळ्यांची पानां आनी झाडां हांचो वापर, मोनजातीची मुखेल खावड म्हूण जाता. जोंधळ्यापसून उधेगीक नदरेन उपेगी पडपी आल्कोल, पेपर, स्टार्च अशे तरेकवार पदार्थ तयार करतात.

रोग आनी उपाय: जोंधळ्याक जायत्या तरांचे रोग लागतात आनी पिकाचें लुकसाण जाता. तातूंतले कांय रोग, तांचीं मुखेल लक्षणां आनी उपाय अशे:

रोग	मुखेल लक्षणां	उपाय
१. बीं कुसप	बीं किल्लून येवप ना वा ल्हान रोंप करपून मरप.	बीं रोवचे पयलीं दरेका किलोक २.५ ग्रॅम हे प्रमाण 'अॅग्रोसान' हें वखद चोळप.
२. डावनी मिल्हू	पानांचे सकले वटेन धवो चितो जावप, वयलेवटेन हळडुवे दाग पडप आनी झाड सुकप.	१. बियांक वखद चोळप २. पिकाचेर 'झायनेब' वा 'मेनेब' हीं वखदां मारप ३. सुदारित जाती लावप.
३. रस्ट	पानार तांबशे हळडुवे दाग दिसप.	१. सी. एस्. एच्. १, २ ह्यो जाती वापरप. २. डायथेन ग्रेड- ५ हें वखद ०.२% मारप.
४. एन्फ्रेकनोज	ल्हान रोंप वा झाडार तांबशा, जांभळ्या कोरचे दाग दिसप आनी झाड करपप.	" "
५. लीफ ब्लाइट	पानांचेर जाळयेभशेन खतां पडप.	" "
६. रोनेट लीफसॉट	वाटकुळे दाग पडून पानां इबाडप.	" "

जोंधळ्याक 'शूट फ्लाय' ही कीड लागता. ही कीड रोंपांभितर वचून कोंब खावन उडयता. ताका लागून झाडांक फूल वा फळ घरना. तिका आळाबंदा हाडपाक रोंपाभोंवतणी 'थायमेट' हें वखद घालप वा ०.०२५% मेटासीस्टीकस हें वखद पिकाचेर मारतात. 'स्टेम बोरर' आनी 'पीक बोरर' ह्यो किडी जोंधळ्याच्या कांडाक लागतात आनी भितल्लो गबो खातात. हाका आळाबंदा हाडपाक ०.१ % 'थायोडान' वा ०.२% 'कार्बोरिल' हें वखद मारतात. रोंपा भोंवतणी 'थायमेट' हें वखद घालचें. 'सोसम मीज' (Sorghum Midge) ही कीड फुलांनी तांतयां घालता आनी कीड भायर सरतकच ती ovary खावन उडयता. हाका लागून फळ घरप शक्य जायना. तिका आळाबंदा हाडपाक पिकाचेर २५ किग्रॅ. कार्बोरिक वा मालाथियोन पिठो मारतात.

हे भायर पानां कवळपी कीड आनी कुसांकीड लागल्यार, तीं पानां कातरून उडयतात वा ताचेर फोलीडोल, कार्बोरिक, मालाथियोन हीं वखदां मारतात.

- एच्. आर. प्रभुदेसाय

जोगती - जोगतीण: यल्लमा देवतेक आंगवण करतकच जर घरच्यांत चलो जल्माक येत तर जोगती जाता आनी चली जल्माक आयल्यार जोगतीण जाता. कांय जाणां आपूण जावन जोगती-जोगतीण जातात.

यल्लमा देवतेक मानपी खूब लोक महाराष्ट्र आनी कर्नाटकांत आसून ते मयखे वा कन्नड भाशेंत आपले वेव्हार करतात.

जोगती वा जोगतीण जावपाचें आसल्यार यल्लमा देवतेच्या जाग्यार वचून फुडले तरेन विधी करतात: विधीवरवीं माळ, कुरपणो आनी शिक्को धारण करचो पडटा. गळ्यांत मोतयांची वा कवड्यांची माळ घालतात. तकलेर देवीची मूर्त आशिल्लो कुरपणो घेतात आनी कपलाक हळद आनी बिबूत साखतात.

जोगती वा जोगतीण चोम्यांनी वा एकले-एकसुरे भीक मागतात.

कांय जोगती बायलेचो भेस करतात, माथ्यार देवीचो सजयिल्लो कुरपणो दवरतात आनी भोवतात. हातूंतलो मुखेल जोगती तुणतुणें वाजयत भक्तिगीत गायता आनी हेर वांगडी ताका टाळ-तुणतुणें वाजयत साथ दितात.

यल्लमा देवतेच्या दुसऱ्या रुपाक म्हळ्यार रेणुकेक भजपी वर्गाक गोंधळी म्हण्टात. यल्लमा देवतेच्या मूळ रुपांची पूजा जोगती-जोगतीण वर्गान सांबाळून दवल्ल्या.

यल्लमा वा यमाई देवतेचें मुखेल ठणें बेळगांव जिल्ह्यांतल्या 'सौदत्ती' गांवांत आसा. महाराष्ट्रांतूय विंगड विंगड वाठारांत हे देवतेचीं देवळां आसात.

जोगत्याक आपले मूळ जातींतले चलयेकडेन लग्न जावपाक मेळटा, पूण जोगतीणीक जल्मभर आंकवार रावचें पडटा.

जोगती-जोगतीणीचीं पदां जशीं मराठी भाशेंत आसात, तशीं कन्नड भाशेंतूय आसात. हातूंत यल्लमाचें म्हळ्यार रेणुकेचें लोककथात्मक चरित्र आसता. रेणुका वा यल्लमाच्या कथागीतांत एक खास गजाल नदरेंत भरता; ती म्हळ्यार- यल्लमाच्या कथागीतांत जशी रेणुकेची याद केल्ली दिश्टी पडटा, तेचपरी गोंधळ्यांच्या कथागीतांत यल्लमाची याद केल्ली दिश्टी पडटा.

जोगती-जोगतीणीच्या वर्गाचें एक भक्ती-गीत अशें आसा:

चला जाऊं रेणुकेच्या भेटी।
मारां तिच्या चरणांशी मिठी।।
यात्रा भरली फार मोखी
गंध लिंबांची झाली दाटी।।
येळू तुशी महिमा फार मोठी।
चला घेऊ भंडाखाटी।।
रेणुकाची भरू ओटी।
शालू नेसली जरीकांठी।।
कोळेगांव बांगेच्या कांठी।
पल्लू चौक्याची निरळी घाटी।।
चौमलखी वाजली घाटी।।

- कों. वि. सं. मं.

जोगवा: महाराष्ट्रांतले देवीचे भजक गळ्यांत कवड्यांची माळ, कपलाक हळद आनी हातांत कुरपणो घेवन देवतेच्या नांवान जी भीक मागतात, ताका 'जोगवा' अशें म्हण्टात.

रोग-पिडांपसून मुक्त जावपाक, मनांतलें काम सिध्दीक वचपाक जोगवा मागतात. कांय लोक आंगवण पावोवपाच्या हेतान, मंगळारक, सुकारक वा नवरत्रांत जोगवा मागतात. ज्या घरांत देवीचो कुळधर्म आसता, तांकां कुळधर्माचो एक भाग म्हूण जोगवा मागचो पडटा. आंगवणीक लागून जे जोगवा मागतात, तातूंत बायलांचो आंकडो चड आसता. संत एकनाथ महाराजान ह्या जोगव्याचेर एक भारूड रचलां. तातूंत जोगवा मागप्याच्या विधीचें स्वरूप आनी तें मागपाफाटलो हेत अप्रत्यक्षपणान उक्तो जाला. हें भारूड अशें आसा:

अनावि निर्गुण प्रगटली भवानी।
मोहमहिषासुर मर्दनालागुनी ।।
त्रिविध तापांची कराय क्षाण्णी ।
भक्तांलागुनी पावसी निर्वाणी ।
आईचा जोगवा जोगवा मागेन ।
द्वैत सारुनी माळ नी घालीन ।।
हार्ती बोघाचा झेंडा घेईन ।
भेदरहित वारीसी जाईन ।
नवविध भक्तीच्या करीन नवरत्ना ।
करून पीटी मागेन ज्ञानपुत्रा ।।

- कों. वि. सं. मं.

जोगूल: विजेचो लखलखाट. खिण्याळो उच्च विद्युत् प्रवाह आशिल्लें आनी जायते किमी. लांब मार्ग आशिल्लें विद्युत् विसर्जन (electric discharge), अशी जोगलाची व्याख्या करतात. वातावरणांतल्या कांय भागांत फावसो विद्युत् भार निर्माण जावन ताका लागून तयार जाल्ल्या विद्युत् क्षेत्राक लागून हवेचें विद्युत् विभंजन (electric breakdown) जाता आनी जोगलावणी जाता.

जोगूल निर्माण जावपाचो सादारण उगम म्हळ्यार गर्जन-कूप (cumulonimb cloud). बर्फाच्या वा रेंवेच्या वादळांत तशेंच उद्रेकावस्थेंत (eruption) आशिल्ल्या ज्वालामुखीच्या वयल्या भागांतल्या कुपांत जोगलावणी जाता. कुपविखत आनी नितळ वातावरणांतूय जोगूल घडून आयिल्ल्याचे उल्लेख आसात. प्रयोगशाळेंतूय २० लाख कोल्डचो विद्युत् वचोभेद (electric potential difference) निर्माण करून जोगूल घडोवन हाडपांत येस आयलां. जोगलाचो लखलखाट आनी गडगड वातावरणाच्या खाशेले परिस्थितीक लागून निर्माण जाता. लखलखाटावांगडा सदांच गडगड जाताच, अशें ना.

जोगलाचे वेगवेगळे प्रकार अशे:

१. रेखीय आनी फांट्याचें जोगूल: हो सदांच दिसपी प्रकार आसा. कुपांकुपांतल्या, कुपां आनी धर्तरी हांचेमदल्या वा कुपां आनी भोंवतणचें वातावरण हांचे मदल्या विद्युत् विसर्जनाक लागून हो प्रकार निर्माण जाता. २. फितासारकें जोगूल: हो सवच्याच जोगलाचो प्रकार आसा. पूण वाऱ्याच्या वेगाक लागून जोगलाचो मार्ग कांय वेळा विस्कळीत जाल्ल्यान दोळ्यांक तो फितासारको दिसता. ३. पेल्लांचें जोगूल: जोगूल फुटिल्ल्यान तातूंतल्यान ल्हान तेजिश्ट पेल्लासारके कुडके भायर आयिल्ले दिसतात. हो प्रकार बरोच वेळ नेटान पावस पडटा आसतना दिसता. सुर्वेक अखंड रेखीव प्रकार आसून उपरांत दिश्टी (luminosity) कमी जाता आनी मार्ग छंडित जावन तातूंत पेल्लासारकें तेजिश्ट भाग दिसपाक लागतात. ४. गिमाच्या हवेंतलें जोगूल: रेखीय जोगलाचो हो प्रकार खास करून गिमाच्या दिसांनी दिसून येता. धर्तरेचेर पडनासतना कुपांपसून भैतिज दिकेन ह्या जोगलाचो मार्ग १५-१६ किमी. इतलो पयसमेरेन वता. चड अंतर आशिल्ल्यान गर्जन आयकूंक येना. कांय वेळा हाचो मार्ग एका कुपाकडल्यान दुसऱ्या कुपाकडेन वता. ५. थरेंचें जोगूल: ह्या प्रकारांत मळबाचो बरोच व्हडलो भाग उजवाडांत येता. उंचेल्या आनी सकयल्या पातळेच्या कुपांतल्या विद्युत् विसर्जनाक (electric discharge) लागून हो प्रकार घडून येता आसूंक जाय. ६. वाटकुळें जोगूल (Ball lightning): कुपांतल्यान, जमनीकडल्यान वा हवेंतल्यान सुमार १० ते २० सेंमी. व्यास आशिल्लो विजेचो गुळो दिशिल्ल्याचे जायते उल्लेख सांपडटात. ह्या गुळ्याक सादारणपणान तांबडो, जांभळो वा हळडुवो रंग आसून तो ५-६ सेकंदांमेरेन दिसता. हो रंग गडगड जायनासतना वा व्हडलो गडगड जावन ना जाता. ह्या जोगलाच्या प्रकाराविशीं फाव तो खुलासो करपी खंयचीच उपपत्ती अस्तित्वांत ना. हो एक नदरेभ्रम (optical illusion) आसूंक जाय, अशें कांय शास्त्रज्ञांचें मत आसा.

जोगलाचे परिणाम: जेन्ना जोगूल घडटा, तेन्ना ताच्या मार्गावयल्या हवेच्या दाबांत उपाट वाड जाता आनी ताका लागून कुपाचें गर्जन जाता. हो हवेचो दाब वाडपाची मुखेल कारणां म्हळ्यार प्रचंड विद्युत् प्रवाहाक लागून जोगलाच्या मार्गांत निर्माण जावपी खर उश्णता आनी ताका लागून निर्माण जावपी व्हड दाब. ह्या दाबाक लागून ऊंच इमारतीच्या जनेलांची तावदागां फुटूंक शकतात. प्रत्यक्ष इमारतीचेरूच जोगूल जाल्यार इमारतीक धक्को लागूं येता. ऊंच इमारतीचेर वा झाडांचेर जोगूल जावपाचो संभव आसता, देखून जोगूल निवारक साधनां वापरून असल्या इमारतींची राखण करची पडटा.

जोगलाच्या शोकाक लागून मनशांक वा हेर प्राण्यांक मरण येवपाची शक्यता आसता. सैन्य स्वल्पाचो जोगलाचो आघात जाल्ल्या मनशाक कृत्रिम श्वासोच्छ्वासाच्या प्रयमोपचारांन सावचित करूं येता. जोगूल पडिल्ल्या मनशाक स्पर्श करप धोक्याचें आसा, असो जो समज आसा तो

जोतिबा - जोधपूर

चुकीचो आसा. जोगलाचो घात जाल्यार मनीस भाजता आनी ताका विजेचो धक्को बसून तो बेशुध्द पडटा; पूण ताच्या आंगांत विद्युत् संचय जायना. विमानाचेर जोगलाचो घात जाल्यार, उतारूक ताचो परिणाम व्हडलोसो जाणवना. पूण लखलखाटाक लागून वोळे दिपून वैमानिकाक स्पश्ट विसपाक त्रास जाता. जोगलाक लागून विमानांतली विद्युत् आनी चुंबकीय उपकरणांय इबाडपाची शक्यता आसता. रणां, इमारती, रसायनीक आनी खनिज तैलांचे काखाने हांचेर जोगलाचो घात जाल्यार उजो लागपाचो संभव आसता.

जोगलाचें स्वयः जोगूल हीं विजेची एक व्हडली कीट (spark) जावन आसा, अशें बेंजामिन फ्रॅंक्लीन ह्या शास्त्रज्ञान १७५२ त सिध्द केलें.

जोगलाचो घात जाता आसतना एकूच सलग लखलख आमच्या दोळ्यांक दिसता, पूण शीघ्रगती छयाचित्रणावखीं ह्या लखलखाचो अभ्यास केल्यार तो, अशें दिसून येता की तो एकूच सलग लखलख नासून एकाफाटोफाट तयार जावपी वाडटे लांबायेच्या लखलखांपसून जालो आसता. कूप आनी धर्तरी हांचे मदलो वर्चोभेद फाव तो वाडटकच कुपापसून एक लखलख वचून धर्तरेचे दिकेन सादारण ५० मी. मेरेन सरसरीन दर सेकंदाक १०^५ मी. ह्या वेगान वता आनी थांबता. सुमार ५० दशलक्षांश सेकंदांउपरंत वचून त्याच नेटान सुमार १०० मी. अंतरमेरेन वता आनी थांबता. ही क्रिया परत परत घडून निमाणो तो लखलख धर्तरेमेरेन पावता आनी त्याच खिणाक धर्तरेपसून उरफाटो लखलख वचून कुपापसून आयिल्ल्या लखलखाच्याच मार्गान कुपांत रिगता. हो उरफाटो लखलख मात एकूच सलग लखलख आसून टप्प्या टप्प्यांचो नासता आनी ताचो वेग दर सेकंदाक १०^९ मी. मेरेन आसता. ताची दीप्ती खूब खर आसता.

दोन कुपांमदल्या लखलखांची लांबाय १६ ते ४८ किमी. इतली आसूं येता. कुपां आनी धर्तरी हांचेमदल्या लखलखांची लांबाय चडकरून १.३ किमी. परस चड आसना. एकाच कुपांतल्या वेगवेगळ्या भागांतूय लखलख तयार जावंक शकतात. उरफाट्या लखलखांतलो विद्युत् प्रवाह सुमार ६ दशलक्षांश सेकंदांत चडांत चड २०,००० ॲंपिअरमेरेन वाडटा; पूण खुबदां १.८ ते २ लाख ॲंपिअरमेरेनय हो प्रवाह वाडिल्ल्याचीं उदाहरणां आसात. सरसरीन ४० दशलक्षांश सेकंदांत हो प्रवाह अर्दान कमी जाता. लखलखांतलो सरसरी प्रवाह सुमार १०,००० ॲंपिअर आसता. दोन लखलखांमदल्या वेळार सुमार ५०० ॲंपिअर विद्युत् प्रवाह जोगूल मार्गांत व्हांवत रावता. लखलखांतलो वट्ट विद्युत् भार सरसरीन १८ कुलंब इतलो आसता. चडांत चड मेजिल्लो विद्युत् भार १६५ कुलंब इतलो जावन आसा. लखलखांतलो विद्युत् प्रवाह आनी काळ मेजपाखातीर ऋण किरण दोलीन लेखक (Cathode ray oscillograph) ह्या साधनाचो वापर करतात.

रंगीत जोगूल: जोगूल मार्गांतल्या व्हड विद्युत् प्रवाहाक लागून ऑक्सिजन आनी नायट्रोजन वायूंचें आयनीकरण (ionisation) जाता आनी ह्या दोन वायूंच्या विद्युत् प्रवाहाक लागून तयार जाल्ले वर्णपट एकठांय येवन सदचो धव्या रंगाचो लखलख दिसता. पूण उदका वाफेचें आयनीकरण जाल्यार हायड्रोजन वर्णपटाचे निर्मितीक लागून तांबशा वा गुलाबी रंगाचो लखलख निर्माण जाता. हवेंत धुळीचें प्रमाण चड आसल्यार हळडुव्या आनी तांबड्या रंगाचे लखलखूय दिसूंक शकतात. केन्नाकेन्नाय जांभळ्या वा पाचव्या रंगाचे लखलखूय दिसतात, अशें म्हण्टात.

- ए. बी. कुयेल्

जोतिबा: दक्षिण महाराष्ट्रांतलें एक नामनेचें दैवत. कोल्हापूर सावन वायव्येक सुमार १४ किमी. अंतराचेर पन्हाळा तालुक्यांत सुमार ३०५ मी. उंचायेचो जोतिबाचो दोंगर आसून ताचेर जोतिबाचें ठणें आसा. ह्या दोंगराक 'जोतिबाचो दोंगर' वा 'रत्नागिरी' अशेंय म्हण्टात. जोतिबाच्या देवळाकडेन गुखांची वस्ती आसून ते जोतिबाचे पुजारी आसात. ह्या गुखांचे वस्तीक 'वाडी-रत्नागिरी' अशें नांव आसा पूर्विल्ल्या

काळासावन हो दोंगर एक पवित्र क्षेत्र अशें मानतात. वाडी-रत्नागिरी ह्या खेड्यांत कांय पूर्विल्लीं मंदिरां आसून तातूंतल्या केदारलिंग, केदारेश्वर, रामलिंग आनी चर्पटांबा वा चोपडाई ह्या देवतांच्या मंदिरांक खास म्हत्व आसा. हातूंतलें केदारलिंगाचें वा जोतिबाचें मंदिर मुखेल आसून तें मदीं आसा. जोतिबा हो मूळचो ज्योतिर्लिंग केदाराय अशें मानतात. कोल्हापूरचे अंबाबाईक (महालक्ष्मीक) कोल्हासुर, रत्नासुर ह्या दैत्यांचो संहार करपाच्या वावरांत पालव दिवपाखातीर प्रत्यक्ष केदारायूच हिमालयांतल्यान जोतिबा दोंगराचेर आयलो आनी ताणें दैत्यांचो संहार करून थंय आपल्या केदारलिंगाची थापणूक केली, अशी एक आख्यायिका आसा. ही कथा अंगापूरकर हाणें रचिल्ल्या मराठे 'केदारविजय' हातूंत (सुमार १७७९) आयल्या. केदारेश्वर, केदारलिंग, केदाराय, खळेस्वर हीं जोतिबाचींच नांवां आसा. 'जोतिबा' हें उच्चार करपाक सोंपें अशें लौकिक रूप ज्योतिर्लिंग ह्या शब्दापसून तयार जालां आसूंये.

केदारलिंगाच्या मंदिराचो जीर्णोद्धार पयलीं किंवळ गांवाचो पाटील नावजी ससे (रावजी साया असोय उल्लेख मेळटा) हाणें केलो अशें म्हण्टात. उपरांत १७०३ त राणोजीराव शिंदे हाणें ताचो परत जीर्णोद्धार करून सद्याचें मंदिर बांदलें. सद्याचें केदारेश्वर मंदिर दौलतराव शिंदे हाणें १८०८ त बांदलें आनी रामलिंग मंदिर मालजी निकम पन्हाळकर हाणें १७८० त बांदलें. चोपडाईचें मंदिर प्रीतिराव चव्हाण हिमंतबहादुर हाणें १७५० त बांदलें. केदारेश्वर मंदिरामुखार काळ्या पाषाणाचे दोन नंदी आसात.

हांगा वाडीच्या भायर थोड्याच अंतराचेर यमाईचें मंदिर आसून तें राणोजीराव शिंदे हाणें बांदिल्लें. जोतिबा दोंगरावयलीं मंदिरां दोंगरावयल्याच निळ्या रंगाच्या फातरान बांदल्यां आनी तांची रचणूक हिंदू पध्दतीची आसा.

जोतिबा वा केदार हाचो काळ यादवकाळाच्या पूर्विल्लो आसा. महानुभावांचे स्थानपोंथीत पैठण, पाठवध, जळगांव हांगाच्या केदारस्थानांचो उल्लेख आसा.

दर आयतार आनी दर पुनवेक तशेंच श्रावण शुध्द पक्षीक हांगा ल्हान स्वस्याच्यो जात्रा जातात. चैत्री पुनवेक जोतिबाची व्हडली जात्रा भरता. हे जात्रेची सुरवात चैत्र शु. अष्टमीसावन सुरू जाता. उत्तर भारतांतल्यान (ग्वाल्हेर वाठार) तशेंच महाराष्ट्रांतल्यान लाखांनी लोक हे जात्रेक जमतात. जात्रेदिसा जोतिबाची पितुळची उत्सव मूर्त पालखेंत बसोवन व्हडा दबाज्यान लग्नाखातीर यमाईच्या मंदिराकडेन व्हरतात. जोतिबा आनी यमाई हांच्या लग्नसुवाळ्याचो एक भाग म्हूण ताचेमदीं शिक्काकट्यार दवरतात. चैत्र शुध्द एकादशीसावन पुनवेमेरेन लेगीत जोतिबाची पालखी आसता. जोतिबा हें जागृत आनी बळिश्ट दैवत अशें मानतात. जोतिबाचेर भावार्थ दवरून पुत्रप्राप्ती, रोगनिवारण, धनप्राप्ती, संकश्ट निवारण जावचें ह्या हेतान भक्त लोक आंगवण करतात महाराष्ट्रांतल्या सगळ्या जातिजमातींचे लोक जोतिबाचे उपासक आसून जायत्या कुटुंबांचें जोतिबा हें कुलदैवत आसा. ग्वाल्हेरच्या शिंदांचेंय तें कुलदैवत आसा. रा. चिं. ढेरे हाणें जोतिबा हें खंडोबासारकेंच क्षेत्रपाळ दैवत आसा, अशें मत मांडलां.

- कों. वि. सं. मं.

जोधपूर: राजस्थान राज्यांतलें एक व्हड शार आदल्या जोधपूर संस्थानाची ही राजधानी आसली. १४५० त राव जोध हाणें जोधपुराची वसणूक केली. राव जोध हो रजपूत घराण्यांतलो मुखेली आसलो. ताच्या नांवावेल्यानूच ह्या शाराक जोधपूर हें नांव पडलां. हांगाची वट्ट लोकसंख्या ५,०६,३४५ (१९८१) आसा. जोधपूरचे लागींच उत्तरेक जोधपूर संस्थानाची आदली राजधानी मंडोर आसा. मूळच्या जोधपूर शारा भोंवतणी व्हड आनी घट्ट दुर्ग आसा. हें दुर्ग शोळाच्या शेंकड्यांतल्या मालदेव राजान बांदिल्लें. ह्या शारांत एक व्हड फातर बांदिल्लो भव्य किल्लो आसा. ह्या किल्ल्याक तीन म्हत्वाचीं व्हड दारां आसात. पयलें 'जयपोल' हें राजा मानसिंगान १८०६ तल्या

जयपूर- बिकानेर झुजांत मेळिल्ल्या जैताच्या उगडासाक बांदिल्लें. दुसरें दार 'फ्लेपोल' हें राजा अजितसिंहान आपल्याक मुगलांचेर मेळिल्ल्या जैताच्या उगडासाक बांदसा आनी तिसरें दार 'लोहपोल' आसा. महाराजा मानसिंगाबरोबर सती गेल्ल्या बायलांच्या हातांचे ठ्षे ह्या किल्ल्यांत आसा. तेचपरी हांगा आदल्या शस्त्रांचो संग्रह घनमंडीतले देवूळ, गुलाबसागर तळ्यादेगेर 'मोती महल', 'फुलमहाल आनी तलहटीका महाल हे राजवाडे आसात. उमदभवन हो नवो राजवाडो, बालसमंद, कैलाश अशीं तळीं, विलिंग्डन बागेतलें संग्रहालय, तेत्तीस कोटी देवांचें तीर्थ, हीरोज होल अश्यो जायत्यो सुवाती जोधपूरक पळोवंक मेळटात.

हांगा विमानतळ आसा तेचपरी रेल्वेमार्ग आनी रस्ते हांचे जोधपूर एक मोटें प्रवासी थळ. हांगा कापड, लोकर, चामडें, गोरवां, शेतकीमाल, मीठ हांचो वेपार चलता. कांचेचें सामान, हस्तीदंती आनी लाळेच्यो वस्तू, तशेंच चामडेपसून केल्लें सामान, चाकू, सुख्यो तयार कसाचे, कपडे रंगोवपाचे आदी हाती वेवसाय हांगा चलतात. तेभायर पितुळ, लोखणी सामान, सायकली आदींचे कारखानेय जोधपूरंत आसात.

हांगा भारतीय वायूदलाचें प्रशिक्षण महाविद्यालय आसा. राजस्थान राज्याचें उच्च न्यायालय आनी राजस्थान विद्यापीठक जोडिल्लें वैजकी महाविद्यालय हांगा आसा. तेचपरी १९६२ त थापणूक जाल्लें जोधपूर विद्यापीठ आनी ताका जोडून आशिल्लीं शास्त्रीय आनी शिक्षण प्रशिक्षण महाविद्यालयां अश्यो म्हत्वाच्यो संस्था जोधपूरंत आसात.

- कों. वि. सं. मं.

जोन ऑफ आर्क: (जल्म: ६ जानेवारी १४१२, दोनरेमी व्हो फ्रांस; मरण: ३० मे १४३१, रूआं).

फ्रेंच भाशेंत जान दार्क. फ्रांसांतली एक व्हड संत बायल आनी देशभक्त. तिचो जल्म एका ल्हानशा डेव्ह्यांत शेतकामती कुटुंबांत जालो. ती धर्मीक वृत्तीची आनी सुंदर आशिल्ली. ती व्हड विद्वान नाशिल्ली पूण धर्मशास्त्राच्या मुळाव्या सिध्दांतांचो तिणें अभ्यास केल्लो. धर्मीक प्रवृत्तीचे हे चलयेक गिरयेच्या तेराव्या वर्सासावन शेतांत काम करतना देव आपल्या कानांत उलयता, असो भास जातालो. सेंट कॅथरिन, मार्गरेट आनी मायकेल ह्या जावन गेल्ल्या संतांचें तिका दर्शनूय जातालें.

ह्या दैवी संदेशाक थोडोसो राजकी अर्थ आशिल्लो. इंग्लंड आनी फ्रांस हांच्यांतल्या शातवर्तुकी झुजांतलो हो काळ फ्रांसाक सामको प्रतिकूल आशिल्लो. स्वाचे कबलातीवखीं फ्रांसाचें राजपद युवराज चार्ल्सक मेळनासतना इंग्लंडाच्या राजाक मेळपाचें आशिल्लें. ऑक्टोबर १४२८ त, ऑर्लेआं ह्या म्हत्वाच्या ठण्णाभोंवतणी ब्रिटिशांनी रेवडो घालो. ह्या कठीण प्रसंगावेळार जोनाक दैवी आज्ञा जाली, 'देवकये, उठ आनी ऑर्लेआंची मुक्त कर आनी युवराज चार्ल्सचो राज्याभिशेक करपाचे तयारूंक लाग.'

आवयबापायच्या विरोधाची पर्वा करीनासतना आनी फ्रेंच अधिकाऱ्यांच्या मताआड तिणें युवराज चार्ल्सची भेट घेतली आनी ब्रिटिशांआड झुजपाक ताका प्रेरणा दिली. निश्चय जाल्ल्या फ्रेंच सैनिकांचेर जोनच्या व्यक्तीमत्वाचो खूब प्रभाव पडलो. तांणी व्हड उर्बेन आनी धाडसान लढाय केली आनी ऑर्लेआं, पाते हा झुजांत जैत मेळयलें. उपरांत तिणें रेमो (Rheims) हांगा १९ जुलय १४२९ दिसा चार्ल्स (सातवो) हाचो राज्याभिशेक केलो.

१४३० त जोन हिणें पारिसाची मुक्ती करपाच्या हेतान यत्न सुरू केले. पूण तिका यश मेळ्ळेंना. उपरांत बर्गंडियन आनी ब्रिटीश सैन्यान रेवडो घाल्ल्या कॉयेन (Compiegne) नगरांत तिणें प्रवेश केलो. कॉयेनच्या झुजांत मे १४३० त, तिका बर्गंडियन सैनिकांनी घल्ली आनी ब्रिटिशांक विकली. चर्चीचो अपमान करप, चेटूक करप हे आरोप तिचेर दवरून तिका बंदखणींत घाली. फ्रेंच बिशप न्यायालयान तिका गुन्यांवकार थारयली आनी १४३१ त रूआं हांगा जिवेशी लासली.

१४५६ त तिचेर केल्ल्या आरोपांची जाहीर रितीन चवकशी जावन

तिका निर्दोश थारयली. तिच्या हीताल्याक लागून फ्रांसाची राष्ट्रीय अस्मिताय जागृत जाली. १९२० त पंदराव्या बेनिडिक्ट पोप हाणें अधिकृत रितीन तिका संतपद दिलें. युरोपीय चित्रकारांनी तिचीं प्रतिमाचित्रां रचयलीं. तशेंच साहित्यिकांनी तिका नायिकेचें स्थान दिवन जायत्यो मनोरंजक कथा बरयल्यो.

- कों. वि. सं. मं.

जोर: जोर येवप म्हळ्यार आंगाची उश्णताय सदांच्या सरसरी तापमानापरस चड आसप. मनशाच्या आंगाची सरसरी उश्णताय ९७° ते ९८° फॅ. आसता. हाचेपरस ती चड जावप म्हळ्यार जोर आयला, अशें म्हण्टात.

मनशाचे कातींत ज्यो शिरो आनी घामाच्यो ग्रंथी आसतात, त्यो उश्णताय भायर सोडपाचें काम करतात. आंगाचें तापमान सरसरीभितर दवरपाचें काम मेंदवांतलो 'हायपोथालमस' (Hypothalamus) करता. आंगांतले स्नायू आनी हेर अवयव ज्यो दिसपट्ट्यो क्रिया करतात, तातूंतल्यान उश्णताय निर्माण जाता आनी ही उश्णताय समान दवरप, हें हायपोथालमस चेर आदारून आसता.

कारणां: कुडींत चड उश्णताय जावप वा उत्पन्न जाल्ली उश्णताय सदांचभशेन उत्सर्जित (भायर उडोवपाची क्रिया) जावप ना, हाकालागून कुडीचें तापमान वाडून जोर येता. विवाणूक (virus) लागून जोर येता. इन्फ्ल्यूंझा, थंडेचे विवाणू, भिण्णां (Tonsillitis), सायनसायटीस, फॅरिजायटीस, त्राँकायटीस, न्यूमोनिया हांची लागण जाल्यार तांच्या विवाणूक लागून जोर येता. हेभायर टायफॉइड दुर्येसाक लागून वा पचनाची प्रक्रिया इबाडून जोर येवंक शकता. तेभायर हेर रोगजंतूय कुडींत गेल्ल्यान जोरची लागण जाता. जोर येता, तेन्ना जंतूक लागून रगतांत एक प्रकारचें विष तयार जाता. 'पायरजेन' ह्या विषयाळ्या पदार्थाक लागून हायपोथालमसचेर परिणाम जावन कुडीच्या तापमानाचेर नियंत्रण दवरप शक्य जायना.

लक्षणां: मलेरियाक लागून आयिल्लो जोर अकस्मात कुठकुठो खानव येता. तो रोखडोच देंवताय. टी. बी. जाल्ल्या मनशाक उण्या प्रमाणांत जोर येता आनी बरेच खेप जोर आसा वा ना, हाचीय व्हडलीशी जाणविकाय जायना. ह्या जोर वांगडा तकली आनी आंग दुखप, हात-पांय वळप, असलींय लक्षणां दिसतात. थंडेच्या विवाणूक लागून येवपी जोरांत नाक गळप, शिंको येवप, ताळो दुखप हीं लक्षणां जाणवतात. भिण्णांक लागून जोर येत जाल्ल्याच्या ताळो दुखून गिळपाक त्रास जाता. त्राँकायटीस, न्यूमोनिया हातूंत भरपूर खाक येवन कफ पडटा. पातळ परसाकडे जावपाचो रोग जाल्ल्या पोटांत वळून ओंकारे येता. मुताची पीडा आसल्यार मुततना जळटा. 'येननजायटीस' सारको घातक रोग जायत जाल्यार जोरवांगडा तकली दुखता, ओंकारे येता आनी केंम्राकेंमराय शुध्न वता. दरेक रोगाक लागून आयिल्ल्या जोरवांगडा वेगवेगळीं लक्षणां दिसतात.

उपाय: जोरचेर उपाय करचेपयलीं ताचें कारण समजून घेवप म्हत्वाचें आसता. पूण तात्पुरत्या काळाखातीर जोर देंवोवपाखातीर थारविकूच उपाय आसता. जोर देंवोवपाचीं सादारण वखदां म्हळ्यार अँसिरीन, अँनालिन हीं आसता. वखदां दिवपावांगडा, थंड उदकान आंग पुसून काडल्यार जोर बेगीन देंवता. वखदांचो परिणाम हायपोथालमसचेर जाता आनी घाम वचून जोर देंवता.

जोरच्या विवाणूचेर खास अशें वखद ना, पूण बरेच फावट जोर आपशींच देंवता. चड तेंप जर जोर देंवलो ना जाल्यार मात दोतोयकडल्यान तपासणी करून घेवची पडटा. जोरचें कारण कळटकच ज्या दुर्येसाक लागून जोर आयला, त्या दुर्येसाचेर वखद घेवचें पडटा.

जतनाय : ज्या जंतूक लागून जोर येता, त्या जंतूक मारून उडोवंक ते ते तरेचीं वाशिनां घेवचीं पडटात. देखीक- भुरगेपणांत टी. बी. आड बी. सी. जी., कोलेखाक, कांटेन हांचेआड Triple vaccine, पोलिओआड पोलिओ व्हॅक्सीन, हुखुरें, गालगुटां हांच्या विवाणूक लागून येवपी

जोरचेरूय वाशिनां घेतात.

हे भायर नितळसाण दवरप, जेवणाखाणाची जतनाय घेवप, घरभोंवतणीं जळारं जावंक दिवप ना, हाचीय जतनाय घेवप गरजेचें आसता. जोर चड चडूंक दिनासतना वखवां करप म्हत्वाचें आसता, नाजाल्यार जोर आयिल्ल्या मनशाक मरण लेगीत येवं येता.

- डॉ. जी. के. सालेलकार

जोशी, अनंत विनायकः (जल्मः २३ डिसेंबर १९२८, हेदोडें-सत्तरी).

गोंयचो सुटके झुजारी. 'नॅशनल काँग्रेस गोंय' संघटनेचो तो वांगडी आसलो. गोविंद हरी भावे शास्त्री हाच्या मार्गदर्शनाखाल वावर करून तो सुटके झुजांतल्यो बसका घेतालो. २६ जानेवारी १९५५ दिसा धावें वाठारंतल्या सत्याग्रहांत ताणें वांटो घेतिल्लो. ह्या सत्याग्रहांत ताणें हातांत तिरंगी बावटो घेवन तोंडान म्हाडांमडान घोशणा दीत धावें-सत्तरी वाठारंतल्यान मिखणूक काडिल्ली. पोलिसांनी ताका धरलो आनी पणजे बंदखणींत स म्हयने दवरलो. पोर्तुगेज सरकारच्या प्रादेशिक लश्करी न्यायालया (Territorial Military Tribunal) मुखार चवकशे उपरांत ताका आठ वर्सां खर बंदखणीची ख्यास्त फर्मायली. कायदो आनी सुवेवस्थेंत आडमेळीं येवची न्हय, म्हूण दोन वर्सां बंदखणीची ख्यास्त दिली. तेभायर दंड भरूंक लायलो. १ जुलय १९५९ दिसा जेन्ना सगळ्या कैद्यांक सुट दिली, तेन्ना ताचीय बंदखणींतल्यान सुटका जाली. १८ जून १९८५ दिसा गोंय सरकारन ताच्या सुटके झुजांतल्यान वावरचो भोवमान केलो.

- कों. वि. सं. मं.

जोशी, ईश्वरलाल मंचारामः (जल्मः ७ फेब्रुवारी १९३०, भीमपूर-दमण).

गोंयचो सुटके झुजारी. ताणें प्राथमिक शिक्षण मराठींतल्यान आनी माध्यमिक शिक्षण गुजरातींतल्यान घेतलें. तो 'इंडियन नॅशनल काँग्रेस' संघटनेचो वांगडी आशिल्लो. उपरांत 'आझाद गोमंतक दल' संघटनेचो वांगडी जालो. १९५३ वर्सा ताका दमण वाठारंतल्या शेतकामत्यांचे संस्थेचो अध्यक्ष म्हूण वेंचून काडलो. १ जुलय १९५४ दिसा तो 'इंडियन नॅशनल काँग्रेस' संघटनेचो अध्यक्ष म्हूण वेंचून आयलो. १ ऑगस्ट १९५४ ते ३ फेब्रुवारी १९६२ मेरेन ताणें 'आझाद गोमंतक दल' संघटनेचे दमण शाखेचो अध्यक्ष म्हूण वावर केलो. कत्तलखाने बंद जावचे, म्हूण ताणें आवाज काडलो. ताका पोलिसांनी बरेच खेपो अटक करून दर खेपेक एक ते आठ दीस बंदखणींत दवरलो. सत्याग्रहांनी वांटो घेवप, बसका घेवन सरकारआड झुजपाक लोकांक स्फूर्त दिवप, भास्तीय अधिकाऱ्यांक गोंय, दमण आनी दीव हांगाचे नकाशे धाडप, लश्करी म्हत्वाच्या जाग्यांचीं चित्रां धाडप असलीं कामां तो करतालो. तेभायर हेर गुपीत गजालींविशीं खबरे पावोवपाचेंय काम तो करतालो.

दादरा आनी नगर हवेलीचे सुटके झुजांत वांटो घेतिल्ल्याच्या आरोपाखाल १ ऑगस्ट १९५४ दिसा पोलिसांनी ताका धरलो. १३ नोव्हेंबर १९५४ दिसा ताका परतो अटक केलो आनी साडेबारा वर्सां खर बंदखणीची ख्यास्त फर्मायली. साडेतीन वर्सां बंदखणीची ख्यास्त भोगतकच ताची आगवाद बंदखणींतल्यान सुटका जाली. बंदखणींत ताका बरेच खर त्रास सोंसचे पडले; ताका लागून ताच्या उजव्या हाताचो आंगठो तुटलो. १५ ऑगस्ट १९७२ दिसा भारत सरकारन ताम्रपत्र दिवन ताचो भोवमान केलो.

- कों. वि. सं. मं.

जोशी, कालिदास रविशंकरः (जल्मः १५ जून १९३६, भीमपूर-दमण).

गोंयचो सुटके झुजारी. ताणें प्राथमिक शिक्षण गुजरातींतल्यान घेतलें. 'खुरसाई हुंगा' वाठारंत ताणें तिरंगी बावटो लायिल्लो. पोर्तुगेजांचो संपर्क तोडपाक ताणें रस्ते खणून आडखळी हाडिल्लो. १३ नोव्हेंबर १९५६ दिसा पोलिसांनी ताका धरलो. पोर्तुगेज सरकारच्या पणजी

शारांत आशिल्ल्या प्रादेशिक लश्करी न्यायालया (Territorial Military Tribunal) मुखार चवकशे उपरांत ताका साडेचार वर्सां बंदखणीची ख्यास्त फर्मायली. १७ मे १९५९ दिसा ताची बंदखणींतल्यान सुटका जाली. १५ ऑगस्ट १९७२ दिसा भारत सरकारन ताम्रपत्र दिवन ताचो भोवमान केलो.

- कों. वि. सं. मं.

जोशी, किशोर छोटुभाईः (जल्मः २९ जुलय १९३५, भीमपूर-दमण).

गोंयचो सुटके झुजारी. ताणें बी.ए. मेरेन शिक्षण घेतलें. गोंय, दमण आनी दीव वाठारचे शिमेचेर डेप्युटी जनरल आनी स्टेट रिव्हर्न पोलीस हांच्या मार्गदर्शनाखाल पोर्तुगेज सरकारन दमण वाठारंत नेमिल्ले पोर्तुगेज सैन्य, लश्करी विमानतळ, राजभवन, वीजकेंद्र, लश्करी हॉस्पिटल हांचेविशीं पुराय म्हायती काडून घेवपाचें काम तो करतालो. लोकांक सुटकेविशीं म्हत्व कळचे पासत तो तांकां राष्ट्रवादी साहित्य वाटतालो. शीम हुपता आसतना पोर्तुगेज पोलिसांनी ताका धरपाचे जायते यत्न केले. अखेरेक ३० नोव्हेंबर १९५६ दिसा पोलिसांनी ताका ताच्याच घरांत धरलो आनी १५ मे १९५७ मेरेन ताका दमण बंदखणींत दवरलो. थंय ताका हवा आनी उजवाड हांची फाव ती वेवस्था ना, अशा एकांतवासांत दवरिल्लो. १७ मे १९५७ दिसा ताका पणजे बंदखणींत व्हेलो आनी थंयसावन जून १९५७ त, ताका आगवाद बंदखणींत दवरलो. उपरांत पणजे शारांत आशिल्ल्या प्रादेशिक लश्करी न्यायालया (Territorial Military Tribunal) मुखार चवकशी करतकच, ताका दोन वर्सां आनी आठ म्हयने खर बंदखणीची ख्यास्त दिली. १७ मे १९५९ दिसा जेन्ना सगळ्या कैद्यांक सुट मेळ्ळी तेन्ना ताचीय बंदखणींतल्यान सुटका जाली. १४ ऑगस्ट १९७४ दिसा भारत सरकारन ताम्रपत्र दिवन ताचो भोवमान केलो. १८ जून १९८५ दिसा गोंय सरकारन सुटके झुजांतल्या ताच्या वावरचो भोवमान केलो.

- कों. वि. सं. मं.

जोशी, जगन्नाथराव अनंतः (जल्मः १९१९, नरगुंद, धारवाड-कर्नाटक).

गोंयचो सुटके झुजारी. ताणें बी.ए. मेरेन शिक्षण घेतलें. १९४९ वर्सा सभा बंदीचो कायदो मोडिल्ल्याच्या आरोपाखाल पोलिसांनी ताका धरलो आनी साडेचार वर्सां बंदखणींत दवरलो. १९५४ वर्सा जनसंघाचो तो सरचिटणीस आशिल्लो. १९५४ वर्सासावन ताणें गोंय विमोचन सहाय्यक समितीकडेन संबंद जोडले. तेन्नाच ताणें सत्याग्रहांत वांटो घेवपाचें थारायल्लें. ताणें सुटके झुजारी रजाराम रामचंद्र पाटील हाचेवांगडा पुण्यांत १२० सत्याग्रहींचो पंगड एकठांय केलो. हो पंगड घेवन तो सावंतवाडी आयलो. थंय ह्या पंगडाचे ताणें ल्हान ल्हान विभाग केलो. ताणें स्वता २५ सत्याग्रहींचो पंगड घेवन २५ जून १९५५ दिसा बांदे शीम हुपून गोंयांत सत्याग्रह केलो. त्याच दिसा पोलिसांनी ताका हेर सत्याग्रहींवांगडा पेडणेंतल्या न्हंयबाग वाठारंत धरलो आनी आगवाद बंदखणींत दवरलो. ३ ऑगस्ट १९५५ दिसा पोर्तुगेज सरकारच्या प्रादेशिक लश्करी न्यायालया (Territorial Military Tribunal) मुखार ताची चवकशी सुरू केली. २१ ऑक्टोबर १९५५ दिसा न्यायाधिशान ताका धा वर्सां खर बंदखणीची ख्यास्त फर्मायली. ते भायर दिसाक पंचवीस इस्कूद ह्या प्रमाण दोन वर्सां दंड भरूंक लायलो. २ फेब्रुवारी १९५७ वर्सा जेन्ना सगळ्या कैद्यांक सुट मेळ्ळी, तेन्ना ताचीय बंदखणींतल्यान सुटका जाली. उपरांत जनसंघांत रावन तो राजकी वावर करूंक लागलो. जनसंघाचो तो मुखेल फुडारी आशिल्लो.

धारवाड मतदार संघांतले लोकसभा वेंचणुकेंतल्यान तो दोन वेळा आमदार म्हूण वेंचून आयलो. १८ जून १९८५ दिसा गोंय सरकारन सुटके झुजांतल्या ताच्या वावरचो भोवमान केलो.

- कों. वि. सं. मं.

जोशी, पांडुरंग नारायण: (जल्म: २९ मार्च १९२९, धावे-सत्तरी).

गोंयचो सुटके झुजारी. 'नॅशनल काँग्रेस गोंय' संघटनेचो तो वांगडी आसलो. सुटके झुजारी रामभाऊ काकोडकार हाच्या मार्गदर्शनाखाल ताणें काम केलां. २६ जानेवारी १९५५ दिसा गोविंद हरी भावे शास्त्री ह्याच्या फुडारपणाखाल सत्तरी तालुक्यांतल्या धावें वाठारंत सत्याग्रह जाल्लो, तातूंत ताणें वांटो घेतिल्लो. पोलिसांनी ताका धरलो आनी बंदखणींत दवरलो. पोर्तुगेज सरकारच्या प्रादेशिक लश्करी न्यायालया (Territorial Military Tribunal) मुखार चवकशे उपरांत ताका आठ वर्सां बंदखणीची ख्यास्त भोगची पडली, तेभायर उडूय भरचो पडलो. १ जुलय १९५९ दिसा जेन्ना सगळ्या कैद्यांक सुट मेळ्ळी, तेन्ना ताचीय बंदखणींतल्यान सुटका जाली. उपरांत सत्तरी शाखेच्या सुटके झुजारी संघटनेचो अध्यक्ष म्हूण ताणें वावर केलो. तो शेतकाम करतालो; तेभायर शिल्पकार आशिल्लो. १५ ऑगस्ट १९७२ दिसा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

जोशी, बाळकृष्ण गोविंद: (जल्म: ५ जानेवारी १९३०, सांखळे-दिचल).

गोंयचो सुटके झुजारी. तो 'नॅशनल काँग्रेस गोंय' संघटनेचो वांगडी आसलो. सुटके चळवळीच्या काळांत तो भूंयगत रावन सुटके झुजाऱ्यांक आदार दितालो. 'नॅशनल काँग्रेस गोंय' संघटनेखातीर तो वांगडी एकठांय करतालो. ताणें सत्तरी तालुक्यांतल्या रावन आनी कुडचीरें वाठारंतल्या पोलिस चौक्यांनी उजो लायपांत वांटो घेतिल्लो. उपरांत तो गोंयासावन दोडामार्ग गेलो आनी थंयसावन गोंयच्या 'नॅशनल काँग्रेस गोंय' संघटनेच्या वावुरप्यांखातीर पत्रकां धाडूंक लागलो. १९७५ वर्सा भारत सरकारान ताम्रपत्र दिवन ताचो भोवमान केलो.

- कों. वि. सं. मं.

जोशी, भीमसेन: (जल्म: १४ फेब्रुवारी १९२२, रोण-धारवाड).

एक नामनेचो गावपी. ताचो बापूय गुरुराज आनी बापोलयो गोविंदाचार्य साहित्यिक आशिल्ले. ताचो आजो त्या काळांतलो नामनेचो गायक आशिल्लो. ल्हानपणासावनची ताची गायनाची आवड लक्षांत घेवन बापायन ताचेखातीर घरचेघराच एक गायन शिक्षक नेमलो. पूण तातूंत ताचें समाधान जालें ना. उपरांत ताणें मुंबय, विजापूर, जालंदर, कलकत्ता ह्या वाठारांची भोंवडी केली. कांय काळ ताणें लखनौच्या आकाशवाणी केंद्राचेर नोकरी केली. ताणें सवाई गंधर्व (रामभाऊ कुंदगोळकर) हाचेकडल्यान गावपाची दीक्षा घेतली. सवाई गंधर्वांत ताका संगीत पांच वर्सां तालीम दिली. भीमसेनान खूब कष्ट घेवन गायन विद्या आत्मसात केली. १९४६ वर्सा सवाई गंधर्वाच्या पुण्यांत जाल्ल्या षष्ठ्यब्दीपूर्तीच्या कार्यक्रमांत तो पयलेखप लोकांमुखार आयलो. किरणा घरण्याचो व्हड गायक, सवाई गंधर्व हाणें भास्करबुवा गोखले आनी स्वाक्षेराचो निसार हुसेन खॉं हांच्या गायनातलीं म्हत्वाचीं आंगां आत्मसात केल्लीं. सवाई गंधर्वाची ही गायकीची कला भीमसेन हाणें आपणायलीच; तेभायर जयपूर घरण्याची केसरबाय केसकर आनी इंदूर घरण्याचो अनिरुखो हांचे गायकीचो अभ्यास करून तातूंतली लयकारी, बोल आनी तानफिक्क्यांच्यो जाती ताणें आत्मसात केल्यो. ताणें सवाई गंधर्वाची नूळची स्वरध्यान आनी आक्रमक अशी गायकी चड आक्रमक आनी गतिमान केली. देखूनूच आर्विल्ल्या भारतीय गायकांत ताका उपाट नामना आनी यश मेळ्ळां. १९७१ वर्सा ताका मध्यप्रीठाचे वतीन 'संगीत-रत्न' (१९७१) आनी १९७२ त भारत सरकारकडल्यान 'पद्मश्री' ही पदवी मेळ्ळी. तेभायर १९७६ वर्सा ताका संगीत नाटक अकादमीचो पुरस्कार फाव जालो. ताच्या शिष्य गणांत रामकृष्ण पटवर्धन, माधव गुडी, श्रीकांत देशपांडे हांचो आस्पाव जाता.

- कों. वि. सं. मं.

जोशी, महादेवशास्त्री: (जल्म: १२ जानेवारी १९०६, आंबेडें-सत्तरी).

भारतीय संस्कृतीकोशाचो व्यासंगी संपादक आनी मराठी लेखक. ताणें शालेय शिक्षण घेतलें ना. पूण पारंपारिक तरेन ताणें आंबेडें, धावें आनी सांगली ह्या वाठारांनी वचून संस्कृत, व्याकरण, काव्यशास्त्र आनी ज्योतिष ह्या विशयांचें शिक्षण घेतलें. उपरांत १९२६ वर्सा ताणें सत्तरी वाठारंत 'सत्तरी शिक्षण संस्था' नांवाची एक संस्था स्थापन केली आनी तो शिक्षण प्रसाराचो वावर करूंक लागलो. फुडें १९३५ वर्सा तो पुण्यांत गेलो, थंय ताणें लोकांक पुराण-प्रवचनां दिवंक सुखात केली. १९३८ वर्सा सावन तो भक्तिज्ञान आनी वैराग्य ह्या विशयांचेर येवपी 'चैतन्य' ह्या नेमाळ्याचो सहसंपादक म्हूण वावर करूंक लागलो. ह्याच नेमाळ्यांत १९३४ वर्सा ताची 'रुप्यांचें बंड' ही पयली कथा उजवाडाक आयली. उपरांत जायतीं वर्सां ताणें नेमान कथेचें बरप केलां. १९४१ वर्सा 'वेल विस्तार' हो ताचो पयलो कथांशेलो उजवाडाक आयलो. फुडें १९५७ वर्सा मेरेन ताचे वट्ट धा कथांशेले उजवाडाक आयले. 'खडकांतले पाझर' (१९४८), 'विराणी' (१९५०), 'घरिरी' (१९५५) हे कथांशेले तातूंतलेच. ताच्यो जायत्यो कथा गोंयच्या जिविताचेर आदारिल्ल्यो आसात. सोपी, सरळ पूण भावनात्मक भास आनी आकर्शक निवेदन शैली हे म्हत्वाचे गूण ताच्या कथा बरपांत होममतात. जिविताकडेन पळोवपाची ताची प्रसन्न आनी नितळ नदर ताच्या कथांवरवीं दिसून येता. ताच्या कांय कथांचेर मराठी चित्रपट काडल्यात. तेचपरी ताच्या कांय कथांचे हिंदी अणकाव्य जाल्यात. भारतांतल्या तरेकवार भासांतलें आनी परभाशेंतल्या भारतीय संस्कृती विशयांच्या ग्रंथांचें शिकप करून ताणें 'भारतीय संस्कृतीकोश' (१० खंड) तयार करपाचो वावर केलो. १९६२-७९ ह्या काळांत कोशाचे वट्ट धा खंड उजवाडाक आयले. ह्या खंडावरवीं भारतीय संस्कृतायेच्या तरेकवार आंगांचीं उपयुक्त म्हायती मेळटा.

भारतांतले वेगवेगळे वाठार, तीर्थक्षेत्रां, लोककथा, कर्तृत्ववान मनीस हांचेर ताणें स्वतंत्र ग्रंथ बरयल्यात. ताणें वट्ट चाळिसांवयर ग्रंथ बरयल्यात.

- कों. वि. सं. मं.

जोशी, लक्ष्मण गणेश: (जल्म: ७ मे १९२८, अळगावर-धारवाड).

गोंयचो सुटके झुजारी. 'गोंय सुटके सैन्य' संघटनेचो तो वांगडी आसलो. लोकांक राजकी घडणुकांविशीं म्हत्व समजावन सांगचेपासत, तो बसकांनी वांटो घेतालो. २६ जानेवारी १९५५ दिसा सत्तरींतल्या धावें वाठारंत जाल्ल्या सत्याग्रहांत ताणें वांटो घेतिल्लो. पोलिसांनी ताका धरलो आनी बंदखणींत दवरलो. बंदखणींत ताका बरेच शारिरीक त्रास सोंसचे पडले. दोन वर्सांनी ताची सुटका जाली. १५ ऑगस्ट १९७२ त, भारत सरकारान ताम्रपत्र दिवन ताचो भोवमान केलो.

- कों. वि. सं. मं.

जोशी, लक्ष्मण दामोदर: (जल्म: ८ जुलय १९११, धावें-सत्तरी).

गोंयचो सुटके झुजारी. ताणें मुळावें शिक्षण मराठींतल्यान घेतलें. २६ जानेवारी १९५५ दिसा सत्तरी तालुक्यांतल्या धावें वाठारंत जो सत्याग्रह जाल्लो तातूंत ताणें वांटो घेतिल्लो. तेचपरी धावें ते वाळपय मेरेन मोर्चांत ताणें वांटो घेतिल्लो. पोलिसांनी ताका वाटेर सांवड्ड्या गांवांत धरलो. गोंयच्या प्रादेशिक लश्करी न्यायालयामुखार (Territorial Military Tribunal) चवकशी जावन ताका पांच वर्सां खर बंदखणीची ख्यास्त फर्मायली. ताका आगवाद आनी रेड्डी मागुशचे बंदखणींत दवरलो. १० जानेवारी १९५९ दिसा ताची सुटका जाली. भारत सरकारान ताम्रपत्र दिवन ताचो भोवमान केलो.

- कों. वि. सं. मं.

जोशी, लक्ष्मणशास्त्री: (जल्म: २७ जानेवारी १९०१, पिंपळनेर-घुळे-महाराष्ट्र).

एक व्हड विचारवंत, संस्कृत पंडीत आनी मराठी विश्वकोशाचो मुखेल संपादक. बापायचें नांव बाळाजी शास्त्री आनी आवयचें नांव चंद्रभागा. ताणें वयाच्या चवदाव्या वर्सा प्राज्ञ शाळेंत, केवलानंद सरस्वती हाच्या मार्गदर्शनाखाल न्याय वेदान्ताच्या पुर्विल्ल्या शास्त्राचें शिक्षण घेतलें. १९२३ वर्सा कलकत्त्याच्या शासकीय संस्कृत महाविद्यालयांतल्यान तत्करीं ही पदवी घेतली. इंग्लीश भास आनी आर्विल्लें अस्तंती ज्ञानविज्ञान हांचो ताणें खोलायेन अभ्यास केलो. वाई ह्या वाठारांत रावन ताणें प्राज्ञ पाठशाळेचें आनी मराठी विश्वकोशाचें कार्य केलें. महात्मा गांधीच्या असुश्यता निवारण कार्याखातीर ताणें हिंदुधर्माशास्त्राचेर भाश्य बरयलें.

१९३० आनी १९३२ वर्सा जाल्ले असहकार चळवळींत ताणें वांटो घेतिल्ल्यान ताका दरेक फावट स स म्हयने बंदखण भोगची पडली. १९३६ वर्सा उपरांत मानवेदनाय रॉय हाच्या 'रेडिकल डेमोकॅटिक' पक्षाचो तो कार्यशील वांगडी जालो. १९४० वर्सामेरेन आनी भारताचे सुटके उपरांतच्या काळांत ताका काँग्रेस पक्षाचो एक विचारवंत आनी भाष्यकार म्हूण वळखतात. वाई वाठारांत ताणें हरिजन विद्यार्थ्यांखातीर वसतीगृह, हातांनी कागद तयार करपाचो कारखानो, अद्यायत मुद्रणालय आदींची थापणूक केली. १९५१ वर्सा ताणें सोरटी सोमनाथ ह्या देवळाचो जिर्णोध्दाराचो वावर केलो. वाईच्या महाविद्यालयाचो तो संस्थापक वांगडी आसा. प्राज्ञ पाठशाळेवरवीं ताणें धर्मकोशाच्या संपादनाचो वावर हातांत घेतिल्लो. ह्या कोशाचे इकर खंड उजवाडाक आयल्यात.

१९६० वर्सा तो महाराष्ट्र राज्य साहित्य संस्कृती मंडळाचो अध्यक्ष जालो. ह्या मंडळावरवीं तो वीस खंडीय मराठी विश्वकोशाचें मार्गदर्शन करता. ताच्या ग्रंथाची कांय नांवां अशीं आसात. 'शुद्धिसर्वस्वम्' (१९३४), 'आनदमिमांसा' (१९३८), 'हिंदुधर्माची समीक्षा' (१९४१), 'जडवाद' (१९४१), 'ज्योतिनिबंद' (१९४७), 'वैदिक संस्कृतीचा विकास' (१९५१), 'आधुनिक मराठी साहित्याची समीक्षा व रससिध्दां' (१९७३). ताणें राजवाडे लेखसंग्रह (१९६४) आनी लोकमान्य टिळक लेखसंग्रह (१९६९) ह्या ग्रंथाचें संपादन केलां. तशेंच ताणें हेर जायते लेख आनी प्रस्तावना बरयल्ल्यो आसात. 'हिंदुधर्माची समीक्षा' हो ग्रंथ बरोवन ताणें आर्विल्ल्या काळांत समाजीक उदरगतीचे नदरेन पारंपारिक धर्ममूल्यां कितलीं उपेगी आसात हाची विस्कटावणी केल्या. गोवर्धन पारिख हाणें ह्या ग्रंथाचो 'ए क्रिटिक ऑफ हिंदुइझम' (१९४८) ह्या नांवान इंग्लीश अणकार केला. मराठी साहित्याखातीर आशिल्लो साहित्य अकादेमीचो पयलो वयलो पुरस्कार १९५५ वर्सा ताच्या 'वैदिक संस्कृतीचा विकास' ह्या ग्रंथाक मेळ्ळो. आर्विल्ल्या मराठी साहित्याची समीक्षा, संस्कृतांतलो रससिध्दांत, मराठी संताचो वावर हेविशीं लेख बरोवन ताणें लोकांमुखार नवी नदर दवरली. ताच्या कांय वेंचीक लेखांचो झेलो 'विचारशिल्प' ह्या नांवान उजवाडाक आयला.

१९५४ वर्सा दिल्ली हांगासर भरिल्ल्या साहित्य संमेलनाचो तो अध्यक्ष आसलो. १९७९ वर्सा मुंबय विद्यापीठाचे वतीन ताका एन्. एल्. डी. ही पदवी मेळ्ळ्या. १९७३ वर्सा संस्कृत पंडीत म्हूण आनी १९७६ वर्सा पद्मभूषण ही पदवी दिवन भारत सरकारन ताचो भोवमान केला.

ताणें व्याख्यानां, परिशदो आदींच्या निमतान भातरभर प्रवास केला. तशेंच ताणें अमेरिका, ब्रह्मदेश, रशिया, युरोप, आशिया, आफ्रिका ह्या वाठारांनी भारताच्या प्रतिनिधी मंडळाचो वांगडी म्हूण वा स्वतंत्रपणान निमंत्रित म्हूण भोंवड्यो केल्यात.

- कों. वि. सं. मं.

जोशी, विष्णु पांडुरंग: (जल्म: २४ जुलय १९२०, धावें-सत्तरी).

गोंयचो सुटके झुजारी. बापायचें नांव पांडुरंग विष्णु जोशी. ताणें

प्राथमिक शिक्षण मराठी आनी पोर्तुगेजींतल्यान घेतलें. १९५४ वर्सा सावन तो 'नॅशनल काँग्रेस गोंय' संघटनेचो वांगडी आसलो. सुटके झुजारी पीटर आल्वारेस हाच्या फुडारपणाखाल ताणें वावर केला. वण्टीपत्रकां लावप, बसका घेवप, लोकांमदीं सुटके झुजाविशीं प्रचार करप असलीं कामां तो करतालो. तेभायर सुटके झुजांत वांटो घेवंक गोंया भायरसून आयिल्ल्या बिगर गोंयकार सुटके झुजाच्यांखातीर जेवण आनी रावपाची वेवस्था तो करतालो. १९५४ वर्सा सुटके झुजारी विश्वनाथ ए. जोशी हाचेवांगडा कानकुंभी वाठारांत गोंयची शीम हुंपता आसतना ताका धरलो. दोन दिसां उपरांत ताका सोडलो. २६ जानेवारी १९५५ दिसा धावें, वाळपय वाठारांत जो सत्याग्रह जाल्लो तातूंत ताणें वांटो घेतिल्लो. थंय वाटेर सोनाळ वाठारांत ताका पोलिसांनी धरलो आनी पणजे पोलिस ठण्यांत व्हेलो. २२ जुलय १९५५ दिसा पोर्तुगेज सरकारच्या प्रादेशिक लश्करी न्यायालया (Territorial Military Tribunal) मुखार ताची चवकीरी जाली. ताका आठ वर्सां खर बंदखणीची ख्यास्त फर्मायली. दिसाक बारा इकूद हे प्रमाण दोन वर्सां दंड भ्रस्क लायलो. ते भायर १५ वर्सांखातीर ताचे राजकी हक्क काडून घेतले.

१ जुलय १९५९ दिसा ताची सुटका जाली. १५ ऑगस्ट १९७२ दिसा भारत सरकारन ताम्रपत्र दिवन ताचो भोवमान केलो. १८ जून १९८१ दिसा गोंय सरकारन सुटके झुजांतल्या ताच्या वावराचो भोवमान केलो.

- कों. वि. सं. मं.

जोशी, श्रीधर महादेव: (जल्म: १२ नोव्हेंबर १९०४, जुन्नर-पुणे; मरण: १ एप्रिल १९८९, पुणे).

एक व्हड सुटके झुजारी. एक निश्चवंत समाजवादी फुडारी आनी कामगार फुडारी. 'एसेम्' ह्या नांवान तो परिचित आसा. ताचो जल्म एका मध्यम वर्गीय घरब्यांत जालो. मुळावें शिक्षण पुराय जावंचेआदींच ताचो बापूय भायर पडलो. पुणेच्या फर्ग्युसन महाविद्यालयांतसून तो बी. ए. जालो (१९२९) आनी १९३४ त एल्.एल्. बी. जालो. तार पेंडसे ह्या चलयेवांगडा १९३९ त तो लग्न जालो. ताका दोन भुरगीं आसात.

विद्यार्थी आसतनाच म. गांधीचे चळवळीकडेन तो आकर्शित जालो. ताणें विद्यार्थ्यांचो एकवट घडोवन हाडून मुंबय यूथ लीगची परिशद घडोवन हाडली (१९२७). हरिजनांक पुण्यातले पर्वती हांगाच्या देवळांत प्रवेश मेळचो म्हूण ताणें सत्यग्रह केलो (१९२९). ताचेआदीं ताणें सायमन आयोगाआड मोर्चा काडिल्लो. मीठाच्या सत्याग्रहांत वांटो घेतलो, म्हूण ताका अटक जाली आनी ख्यास्त भोगची पडली. ह्या काळांत ताणें मार्क्सवाद आनी समाजवाद हांचो अभ्यास केलो आनी तो समाजवादी जालो. मानवेदनाय रॉय हाका मुक्त करचो म्हूण ताणें उलोवप केलें. तेखातीर ताका परत अटक जाली.

ताणें कांय वांगड्यांचे मदतीन काँग्रेस सोशॅलिस्ट पक्षाची थापणूक केल्ली. काँग्रेस मंत्रीमंडळ आसतना ताणें शेतकामत्यांचो मोर्चा काडलो (१९३७). 'छोडो भारत' (चलेजाव) आंदोलनाच्या वेळार (१९४२) तो भूंयगत जालो पूण १९४३ त ताका अटक जाली. १९४६ त तो मुक्त जालो.

तो राश्ट्र सेवा दलाच्या संस्थापकांतलो एक संस्थापक जावन आसा. १९४०-४१ आनी १९४७-५१ ह्या काळांत राश्ट्रसेवा दलाचो तो दलप्रमुख आशिल्लो. १९४८ त तो महाराष्ट्राच्या समाजवादी पक्षाचो अध्यक्ष जालो. साने गुरुजी सेवापधकांत ताणें वांटो घेतलो (१९५०) आनी 'साधना' हे सप्तकी नेमाळें चलोवपाखातीर विश्वस्त समितीची थापणूक करून हें सप्तकी नेमाळें फुडें चालू दवरलें. फुडें तो मुंबय विधानसभेचेर वेंचून आयलो (१९५३). म्हासाय, भूदान हे चळवळींनी ताणें वांटो घेतलो. स्वातंत्र्याउपरांत कामगारांचें संघटन आनी तांचे प्रस्न हातूंत ताणें विशेश लक्ष घालें.

हाचे आदीं गोवा विभोचन समिती आनी संयुक्त महाराष्ट्राची चळवळ हातूंत ताणें फुडाकार घेतलो. संयुक्त महाराष्ट्र समितीचो १९५६-६१ ह्या काळांत तो सरचिटणीस आशिल्लो. ताणें केंद्रीय सरकारी नोकऱ्यांच्या

संपाचे फुडारपण केलें (१९६०). १९५७ त तो मुंबय विधानसभेचेर वेंचून आयलो. १९६३ त प्रजा समाजवादी पक्षाचो अध्यक्ष जालो. फुडें संयुक्त समाजवादी पक्षाचो अध्यक्ष म्हूण ताची वेंचणूक जाली. ऑल इंडिया डिफेंस फेडरेशनचो चिटणीस, ऑल इंडिया स्टेट बँक एंफ्लोंडज फेडरेशनचे अध्यक्ष आनी महाराष्ट्र परिवहन कामगार सभेचो अध्यक्ष ह्या पदांचेर लेगीत ताणें काम केलें. मुंबयचे भाशिक दंगलींत आनी पुण्याच्या धर्मीक दंगलींत ताणें एकचार आनी भावपण तिगोवपाखातीर उपाट वावूर केलो. १९६७ त तो लोकसेभेचेर वेंचून आयलो.

‘साधना’ सप्तकी नेमाळ्याचो आनी आंतर भारती संस्थेचो तो विश्वस्त आशिल्लो. समाजीक वावरवांगडाच ताणें आपलीं मतां ‘डेली न्यूज’ आनी ‘लोकमित्र’ ह्या खबरेपत्रांतल्यान मांडलीं. ताचो तो अनुक्रमान १९५३ आनी १९५८-६२ न संपादक आशिल्लो.

हेभायर पुणे महानगरपालिकेचो तो कितलींशींच वर्सां वांगडी आशिल्लो (१९६२-६६). ताचो ‘उर्मी’ हो कथांशेलो उजवाडाक आयला. तशेंच ‘Aspects of socialist policy’ (१९६९) हो समाजवादी विचारवंतलो ग्रंथ ताणें बरयलो. तेभायर तरेकवार नेमाळ्यांतल्यान ताणें उपाट ललित-लेखन केलां. ताचेर दोन गौरवग्रंथ उजवाडाक आयल्यात. तशेंच ताचीं व्याख्यानां, पत्रां आनी हेर ललित लेख ‘एस्. एम्. जोशी, व्यक्ती, वाणी लेखणी’ ह्या नांवान उजवाडाक आयल्यात (१९६४).

एक सादो, प्रामाणिक आनी तळमळीन वावुरपी कार्यकर्तो म्हूण एसेम नांवाजिल्लो आसून वेगवेगळ्या अन्यायांआड पोर्टिटडकीन झुजपाक ताणें सदांच फुडाकार घेतलो. ताची साठी १९६४ त मनयली त्या वेळार ताच्या बऱ्या मागण्यांनी ताका एक लाख रुपयांची पेंसिली दिल्ली. तिचो उपेग कायकर्त्यांखातीर जावचो म्हूण ताणें सोशॅलिस्ट प्रतिष्ठनांची थापणूक केली.

१९७७ त जनता सरकार सत्तेर आयलें तेन्ना ‘एसेम्’ महाराष्ट्र जनता पक्षाचो अध्यक्ष आशिल्लो. १ ऑगस्ट १९८६ दिसा ‘एसेम्’ हाका लोकमान्य टिळक सन्मान इनाम फाव जालें. पुणे विद्यापीठान ताका डि. लिट्. किताब दिलो. ‘मी- एस्. एम्.’ ही ताची आपजीण (१९८४) ताच्या ८० व्या वाडदिसानिमित्तान उजवाडाक आयली. एसेम जोशी हाका कॅन्सरच्या दीर्घकाळाच्या दुयेंसाउपरंत मरण आयलें.

- कों. वि. सं. मं.

जोशी, सुधाबाई महादेव: (जल्म: १४ जानेवारी, १९१९, प्रियोळ-फोंडे).

गोंयची सुटके झुजारी. घोवाचें नांव पंडित महादेवशास्त्री जोशी. ‘नॅशनल काँग्रेस गोंय’ संघटनेची ती वांगडी आसली. १९५५ वर्सा ती हे संघटनेची अध्यक्षा म्हूण वेंचून आयली. ६ एप्रिल १९५५ दिसा ‘नॅशनल काँग्रेस गोंय’ संघटनेचें म्हापशां वाठारंत सत्याग्रही अधिवेशन आयोजित केल्लें. ह्या अधिवेशनांत वांटो घेवचे पासत ती सुटके झुजारी अंबिकाबाई बांदेकार हिचेवांगडा लिपचोरयां शीम हुपून सांखळे मार्गान म्हापशां आयिल्ली. जेन्ना अधिवेशनाक सुरवात जाली तेन्ना पोर्तुगेज सैनिकांनी येवन तिका हेर सत्याग्रही वांगडा धरली आनी बरयेच मार दिलो. पोर्तुगेज सरकारच्या प्रादेशिक लश्करी न्यायालया (Territorial Military Tribunal) मुखार चवकरो उपरंत तिका धा वर्सां बंदखणीची ख्यास्त फर्मायली. ते भायर वंड भस्म लायलो वा वंड भरपाये बदला आनी दोन वर्सां बंदखणीची ख्यास्त दिली. तिका धरिल्ल्यान सगळ्या देशभर बोवाळ जाल्लो. तिणें चार वर्सां मडगांव अनी केपेंच्या बंदखणींत ख्यास्त भोगली.

१६ मे १९५९ वर्सा बंदखणीसावन तिची सुटका जाली. १९७४ वर्सा भात सरकारान ताम्रपत्र दिवन तिचो भोवमान केलो. १८ जून १९८२ दिसा गोंय सरकारान सुटके झुजांतल्या तिच्या वावरचो भोवमान केलो.

- कों. वि. सं. मं.

जोसेफसन, ब्रायन डेव्हिड: (जल्म: ४ जानेवारी १९४०, कार्डिफ-वेस)

नामनेचो ब्रिटीश भौतिकीविश.ताणें केंब्रिज विद्यापीठाची एम्.ए., पीएच्.डी. (१९६४) मेळयली. १९७३ सावन तो केंब्रिज विद्यापीठाच्या भौतिकी विभागांत प्रवाळ आनी कॅन्डिड प्रयोगशाळेंत संशोधनाचो उपसंचालक आसा.

दोन अतिसंवाहक (Superconductive) माध्यमांचे मदीं विद्युत् निरोधकाचो (insulator) पातळ पड्डो आसल्यार त्या पड्ड्यांतल्यान सुरंग परिणामाक (tunnel barrier) लागून इलेक्ट्रॉनांच्यो जोडयो आस्पाव वचूंक शकतल्यो म्हळ्यारूच विद्युत् प्रवाह वचूंक शकतलो, असो सिध्दांत पुंजयामिकीवयल्यान (quantum mechanics) जोसेफसन हाणें मांडलो. ह्या आविश्काराक ‘जोसेफसन परिणाम’ अशें म्हण्टात. १९७३ चो भौतिकीखातीर आशिल्लो नोबेल पुरस्कार जोसेफसन, सिओ एसकी आनी इंड्रार गाड्कार हांचे मदीं वाटून गेलो. अतिसंवाहक पदार्थांतल्या इलेक्ट्रॉन सुरंग परिणाम ह्या आविश्कारविशींच्या वेगवेगळ्या सोदांखातीर ताका एक पुरस्कार फाव जालो.

जोसेफसन लंडनची रॉयल सोसायटी (१९७०) आनी केंब्रिजच्या ट्रिनिटी कॉलेजचो १९६३ सावन फेलो आसा. रिसर्च कॉर्पोरेशनचो पुरस्कार (१९६९) आनी फिट्स लंडन पुरस्कार (१९७०) तशेंच हेर कितलींशींच पदकां ताका फाव जाल्यांत.

- कों. वि. सं. मं.

जोहार: शीलाचे खणेखातीर बायलां उज्यांत प्रवेश करून जो आत्मत्याग करतात, ताका जोहार अशें म्हण्टात. जोहर वा जोहार हाचो अर्थ अग्निप्रलय असो आसा. ह्या अर्थान हो शब्द शानेश्वरांत (१०.१४५/११.६०/११.४३२) आनी ताचेउपरंत प्राचीन मराठी साहित्यांत खुबदां आयला. पेटत्या होमखणांत प्रवेश करून आत्मत्याग करपाचे हे पध्दतीक फुडें ‘जोहार’ हें नांव पडलां आसतलें. राजस्थानच्या इतिहासांत असल्या जोहारचीं वर्णनां वाचपाक मेळटात.

जोहारची प्रथा राजस्थानांत अशी आशिल्ली: आपल्या प्रदेशाचेर परकीय घुरी जाली आनी तातूंत आपलो पराभव लागीं आयलो, म्हण्टकच राजपूत बायलां दुस्मानाच्या हातांत सांपडून आपली विटंबना जावंची न्हय म्हूण शील खणगेचे भावनेन रसवळ रितीन उज्यांत प्रवेश करून देहत्याग करतालीं आनी राजपूत झुजारी कैदरी पोशाख घालून दुस्मानाचेर तुटून पडटाले आनी झुजामळार वीरमरण पत्करताले.

जोहार प्रथा फक्त राजपुतांत प्रचलित आशिल्ली अशें म्हणप समा न्हय. राजपूत ह्या नांवाचो उदय जावंचे पयलीं शेंकड्यांनी वर्सा आदीं जोहारची प्रथा अस्तित्वांत आशिल्ली अशें इतिहासीक पुराव्यावरवीं दिसून आयलां. सिक्ंदरचें नौबल सिंधू न्हंयेतसून परत वता आसतना हिंदू सैन्यान तांचेआड प्राणांतिक झूज केलें. ह्या झुजांत जैताची आस दिसनाशी जातकच त्या सगळ्या सैनिकांनी आपल्या घरबारांक उजो लायलो आनी तांच्या बायलांनी आपल्या घुरयांसकट ह्या पेटत्या उज्यांत उडयो घेवन आत्मत्याग केलो, अशें कर्तिस नांवाच्या युरोपियन ग्रंथकारान बरोवन दवरलां. इतिहासांतलो हो पयलो जोहार इ.स.प. चवथ्या शेंकड्यांत घडलो.

इ.स. ७११ त महंमद बिन कासीम हाणें सिंधाचेर घुरी घाली. सिंधचो राजा दाहर् ह्या झुजांत म्हुजतना सोंपलो. दाहर्क झुजांत मरण आयलां ही खबर कळनाफुडें ताचे राणयेन आनी शेंकड्यांनी हिंदू बायलांनी पेटत्या होमखणांत उडयो घेवन जोहार केलो.

राजपुतांच्या इतिहासांत जोहारचे प्रसंग पांच वेळा आयल्यात. तातूंतले पयले दोन प्रसंग जैसलमेर हांगा आनी उपरंतचे तीन प्रसंग चित्तौडत घडले. इ.स. १२९४ त महबूबखान नांवाच्या दिल्लीच्या सुलतानाचो खजिनो जैसलमेरच्या राजपुतांनी लुटलो. देखून, त्या सुलतानान जैसलमेरचेर घुरी घाली. राजपुतांक हे घुरयेक तोंड दिवप अशक्य जाल्ल्यान तांणी आपल्या बायलांक जोहार करपाक सांगलें. राजपूत वीरांनीं झुजता आसतना झुजामळार वीरमरण पत्करलें आनी ताच्या बायलांनीं रोखडोच जोहार केलो. ह्या जोहारांत वट्ट चोवीस हजार

बायलांनी आत्मसमर्पण केलें, अशें कर्नल टॉड हाणें म्हळां. ह्या उपरांत फुडल्या धा बारा वर्सांनी जैसलमेरचो दुसरो जोहार घडून आयलो.

इ.स. १३०३ त चितोडचो पयलो जोहार जालो. चितोडची राणी पद्मिनी हिची इत्सा धरून अलाउद्दीनान चितोडचेर घुरी घाली; तेन्ना चितोडची राखण करप अशक्य आसा, अशें दिसून येतकच गडावयल्या राजस्त्रियांनी आनी हेर पंदरा हजार बायलांनी केसरी वस्त्रां न्हेसून जोहार केलो. जे सुवातेर ह्या राजपूत सतीसाध्वींनी आत्मार्पण केलें, ते सुवातेर तांचे पवित्र रक्षेक कोणाचोच स्पर्श जावंचो न्हय, म्हण एक मोटो नाग धंय सदांच राखण करीत आसता, अशी आख्यायिका आसा. पद्मिनीचो जोहार इतिहासांत नामनेक पावला.

हाचे उपरांत दुसरो जोहार राणा संग हाची विधवा बायल कर्मवती हिचे मुस्तींत बहादुरशाहान चितोडचेर घुरी घाली, तेन्ना घडून आयलो. ह्या जोहारांत तेरा हजार राजपूत बायलांनी आत्मसमर्पण केलें. चितोडचो तिसरो जोहार अकबरचें मुस्तींत घडून आयलो.

महाराष्ट्रांत म्हार आनी दक्षिण लोकांनी उच्चवर्णीयांक अभिवादन करतना 'जोहार' अशें म्हणपाची पध्दत आशिल्ली. ही पध्दत बरीच पोरीनी आसा. यादवकालीन मराठी वाङ्मयांत जुहारणें म्हळ्यार नमस्कार करप ह्या क्रियापदाचीं कांय रुपां मेळटात. राजाक वंदन करप ह्या अर्थानूय 'जोहार' हो शब्द संत-साहित्यांत आयला. संत एकनाथान एक भारुडांत म्हळां (गा. पं. ३, अंभंग ३८६७).

जोहार मायबाप जोहार

मी सळक संतांचा महार

जोहार हो शब्द 'जयहरी' ह्या शब्दापसून जाला अशें मत कांय भाशातज्ञांनी पसटायलां. आयच्या काळांत जमनीक हात लावन जोहार करपाची पध्दत कांय जातींपुरतीच मर्यादीत आसा.

- कों. वि. सं. मं.

ज्यू समाज: पॅलेस्टाईनांत उदयाक आयिल्ली हिब्रू वा ज्यू लोकांची संस्कृती. 'यहुदी' ह्या नांवानूय ज्यू लोकांक वळखतात. इ.स.प. आठ्या शेंकड्यांत बेंजामिन आनी ज्यूडा ह्या दोन जमातींनी 'ज्यूडा' राज्याची थापणूक केली. थंयच्या नागरिकांक 'जूडियन' म्हण्टाले. तांचेवयल्यानूच फुडें 'ज्यू' ही संज्ञा तयार जाली आसूंक जाय. इ.स. १३२ त रोमन सम्राट हेड्रिअनस हाणें ज्यू धर्माचेर बंदी घाली. तेन्नासावन सुमार अठराशें वर्सांमेरेन म्हळ्यार दुसऱ्या म्हाझुजाचे अखेरेमेरेन ज्यू समाजाक आपली अशी आवयभूंय नाशिल्ली.

ज्यू संस्कृताय ही ईजिप्त, अँसिरिया, सुमेरिया, चीन, भारत ह्या प्रदेशांतल्या समाजांनी निर्मिल्ल्या, विश्वरुपी संस्कृतायेचे तोडीची आसा अशें मत युरोपीय इतिहासकारांच्या ग्रंथांनी मेळटा. ज्यू संस्कृतीची निश्चितपणान केन्ना सुरवात जाली, हाची म्हायती मेळना; पूण इ.स.प. २००० वर्सासावन ज्यू लोकांची वसणूक पालेस्तीन आनी लागींच्या वाठारांत आशिल्ली.

भुगोलीक स्थान: ज्यू लोकांचो पूर्विल्लो इतिहास जंय घडलो, ती पॅलेस्टाईनची भूंय आकारान ल्हान आसा. शेत आनी उदका पुरवण जातली इतलो भरपूर पावस फाव त्या प्रमाणांत हांगा पडना. उबाळाच्या दिसांनी नेटान पडपी पावसाचें उदक सोखेवन दवरून ल्हानमोट्या कालव्यांतसून सगळ्याक पावयताले, अशी नोंद इ.स. पयल्या शेंकड्यांतलो बरोवपी जोसीफस हाणें केल्या. ही नंदनवनासारकी दिसपी भूंय दीर्घ कश्टांतल्यान उबी जाली, अशें ताणें फुडें म्हळां. झुजांक लागून ह्या यत्नांत खंड पडटकच जमीन पडिग जाली आनी वाळवंटाचो विस्तार उदेंतेकडल्यान अस्तंतेक वाडलो.

पालेस्तीनची भुगोलीक अवस्था शांतताय आनी सवस्तकाय हांकां व्हडलीशी अनुकूल नाशिल्ली. आशिया आनी आफ्रिका हातूंतल्या चड करून टायग्रिस- युफ्रेटीस न्हंयांच्या देगणांतलो समाज आनी नाइल देगेवयलो ईजिप्त हांकां जोडपी मार्ग पॅलेस्टाईनांतल्यान वतात. तशेंच अस्तंत आशियांतल्यान भूमध्य समुद्रमार्गान युरोपाकडेन वचपी सरळ

मार्ग पॅलेस्टाईनांतल्यानूच वता. हाकालागून थंयचो वेपारी मार्ग आनी शारां हांचेर ताबो मेळोवपाखातीर एकसारको संघर्श चलिल्लो दिसता. ईजिप्त, बॅबिलोनिया, अँसिरिया, हिटाइट ह्या पूर्विल्ल्या सत्तांनी ह्या भागाचेर आपलो शेक दवरपाचो यत्न केलो. पूर्विल्ल्या काळांत हें एक मुखेल झुजामळ आशिल्लें. आपल्या भुगोलीक स्थानाक लागून ही 'फुडाराची भूंय' (प्रॉमिसड लँड) वा 'पवित्र भूंय' (होली लँड) सदांच संघर्शांत सांपडत गेली.

इतिहासीक साधनां: ज्यू लोकांची म्हायती ज्या साधनांवरवीं मेळटा, तातूंत बायबलांतलो 'पोर्तो करार' सगळ्यांत म्हत्वाचो आसा. त्या ग्रंथाच्या वेगवेगळ्या भागांत ज्यू लोकांची भोंवडी, तांचे राजा आनी राजकारण हांचेविशीं बरीच म्हायती मेळटा. तेभायर कांय पूर्विल्ल्या शिलालेखांत आनी मातयेच्या मुद्रांनी ज्यूविशीं म्हायती मेळटा. हामुराबीच्या काळांतल्या मातयेच्या मुद्रांनी अरबस्तानांतल्यान बॅबिलोनावटेन हिब्रू लोक येताले, असो उल्लेख आसा. अमरानां मातयेच्या मुद्रांनी पॅलेस्टाईनाचेर जाल्ले एके मोटे 'हिब्रू' घुरयेचो उल्लेख आसा. हाचेफुडलो उल्लेख दुसरो रॅमसीझ हाच्या काळांतलो जावन आसा. हातूंत ईजिप्तांत कश्टकारी काम करपी हिब्रू लोकांचो उल्लेख आसा. ईजिप्तांत ज्यू लोक गुलामगिरींत आशिल्ले, असो उल्लेख रॅमसीझच्या लेखांत आसा, अशें म्हण्टात. हे उपरांतच्या काळांत अँसिरियन-बाल्थियन (नव-बॅबिलोनियन) आनी ईजिप्शियन लेखांतसून ज्यूडा आनी इझ्राएल हांचेकडेन राजकीय संबंदाचे, तांकां जिकिल्ल्याचे, नश्ट केल्ल्याचे वा हद्दपार केल्ल्याचे जायते उल्लेख मेळटात. हीरॅडोटस, बेरोसस हांच्या अहवालांत ह्या लोकांची थोडीभोव म्हायती आयल्या, पूण ती सामकी त्रोटक आनी असंबध्द आसा. जोसीफस ह्या ज्यू इतिवृत्तकारान पयल्या शेंकड्यांत रचिल्ल्या आपल्या इतिहासवृत्तांत ज्यू राश्ट्राचो सामको सुरवातीचो इतिहास दिला. तेभायर उत्खननांत मेळिल्ल्या अवशेशांतल्यान पॅलेस्टाईनांत जळींमळीं ज्यू लोकांच्यो वसाहती कश्यो जायत गेल्यो, हाची तशेंच तांचो उदय आनी अस्त हाचेविशींय थोडी म्हायती मेळटा.

राजकी इतिहास: ज्यू लोक पोलेस्तीनांत परांतांतसून आयले, हें जरी सर्वमान्य आसलें तरी ते थंय केन्ना आयले आनी कशे आयले हाचेविशीं मतभेद आसात. एक मत परंपरागत इतिहासाक प्रमाण मानपी आसा. बायबलच्या मताप्रमाण हिब्रू राश्ट्राचो जनक अब्राहम हो उदेंतेकडल्यान आपल्या लोकांक घेवन पॅलेस्टाईनांत आयलो. तो उत्तर अरबस्तानांतल्या हेरत हांगाच्यान आयलो अशें एक मत आसा, जाल्यार दुसऱ्या मताप्रमाण तो सुमेरियांतल्या अर हांगाच्यान आयलो आसूंक जाय. ताच्या म्हळ्यार सामक्या सुर्वेच्या हिब्रू पंगडांचो येवपाचो काळ इ.स.प. २००० वा इ.स.प. १७५० च्या लागसार आसतलो अशें म्हण्टात. अब्राहमचो पणतू जोसेफ ईजिप्तांत गेलो आनी थंयच्या राजदरबारांत उच्च पदाचेर पावलो; पूण कांय काळाउपरांत ताच्या सगळ्या वंशजांच्या नशिवांत गुलामगिरी आयली. फुडें मोशेस (इ.स.प. सुमार १२००) हाणें ज्यू लोकांक गुलामगिरींतसून मुक्त केले आनी तांकां पॅलेस्टाईनांत परत हाडले, अशी एक आख्यायिका आसा. ज्यू लोक हिक्सांस लोकांच्या वेळार ईजिप्तांत आयले; दुसरो रॅमसीझ हाणें तांचेर गुलामगिरी लादली आनी ते उपरांत थोड्याच काळांत मोशेस हाणें तांकां मुक्त केले, अशें जोसीफसान बरयलां. हिक्सांस लोकांची ईजिप्तावयली घुरी पॅलेस्टाईनांतल्यानूच फुडें गेली. तेन्ना ह्या पंगडांवांगडा कांय ज्यू लोकूय ईजिप्तांत गेले आसतले अशें म्हण्टात. तशेंच हिक्सांस लोकांचो पडाव जातकच ज्यू लोकांक वायट दीस येवप स्वभावीक आशिल्लें. बरेच दीस हालांत, कश्टांत काडटकच हे ज्यू लोक मोशेसच्या फुडारापणाखाल परत पॅलेस्टाईनांत आयले.

मोशेसच्या काळाविशीं निश्चित म्हायती मेळना. पोर्त्या करारप्रमाण इ.स.प. १३००-१२०० ह्या काळांत मोशेस हाणें ईजिप्ताच्या चपक्यांतल्यान ज्यूक वाटायले आनी देवान तांच्या तोंडांतल्यान कायदो

आनी धा धर्माज्ञा वितरयल्यो. ताच्या मरणाउपरांत ताचें उरिल्लें कार्य जॉन्स्यूड हाणें पुराय केलें.

दुसरें मत म्हळ्यार, ज्यू लोक पॅलेस्टाईनांत येवपाचो काळ इ.स.प. १५०० ते १४०० इतल्या सुमारच आसतलो. अरबस्तानांतल्यान भायर पडिल्ल्या ज्यू मदलें कांय ज्ञान वायव्येवटेन गेले आनी पॅलेस्टाईनांत स्थायिक जाले. दुसरो पंगड नैऋत्येचे दिकेन ईजिप्तांत गेलो. इ.स.प. १२०० च्या सुमाराक ईजिप्तांत राविल्ल्या ज्यू लोकांनी ईशान्येवटेन मोहीम काडून पॅलेस्टाईनाचेर घुरी घाली. ह्या दुसऱ्या मताक जेरिको, शीकम, जेरुसलेम हांगाच्या उत्खननांतल्यान आनी अमर्ना लेखांतसून आदार मेळटा.

मोझेसान हाडिल्ले ज्यू आनी पॅलेस्टाईनांत पयलींच स्थायिक जाल्ले ज्यू, हांचो व्हडलोसो संबंद फुडें आयलोना. पॅलेस्टाईनांतल्या ज्यूंची संस्कृताय काननाइट संस्कृतायेचेर आदारिल्ली आशिल्ली. मोझेसच्या ज्यूंनी ईजिप्शियन संस्कृतायेचीं आंगां आत्मसात केल्लीं. हाका लागून दोन स्वतंत्र संस्कृतीक आनी राजकी गट उत्पन्न जाले आनी ह्या मेळांतल्यानूच फुडें ज्यूडा आनी इझ्राएल हीं दोन स्वतंत्र राज्यां निर्माण जालीं, अशें कांय इतिहासकार मानतात. तेन्ना खरें किदें घडलें हें सांगपाक खास पुरवो मेळना. जी इतिहासीक म्हायती मेळटा ती त्रोटक आनी विसंगत आसा. बायल्या शेंकड्यांत ज्यूंचें आगमन पुराय जालें आनी इझ्राएलचे बार पंगड थंय स्थायिक जाले.

इ.स.प. १२०० च्या सुमाराक ईजिप्तच्या शेकातळा आशिल्ले फिलिस्तीन लोक स्वतंत्र जाले. तांणी आपलें राज्य पॅलेस्टाईनभर पातळावपाचे यत्न सुरू केले. देखून, ह्या वाठारांत सत्ताधारी आशिल्ल्या हिब्रू पंगडावांगडा तांचो संघर्श जालो. फिलिस्तीन लोक सुसंस्कृत आशिल्ले, तशेंच खडेगांठ झुजारीय आशिल्ले. हिब्रू पंगड राजकी नदरेन असंघटित आशिल्ले. तशेंच शेतकाम आनी मेंढरं पोसपाचो देवसाय करपी ह्या समाजाचीं झुजपाचीं वृत्ती क्षीण जाल्ली. हाचे उरकाटें फिलिस्तीन लोक संघटित आशिल्ले आनी तांचें शस्त्रबल प्रभावी आशिल्लें. इ.स.प. १०८० च्या सुमाराक फिलिस्तीन सैनिकांनी शायलो हो गांव जिखलो. तांचे घुरयेचो नेट जसो जसो वाडत गेलो, तसो तसो हिब्रू समाजय अदीक संघटित जावपाक लागलो. इ.स.प. १०१५ च्या सुमाराक तांणी एकाच राजाचें फुडारपण पतकल्लें आनी 'राजा' ही संस्था निर्माण जाली. ह्या पयल्या फुडाऱ्याचें नांव सॉल. सुखातीच्या कांय चकमाकींनी सॉलान आक्रमकांक धांवडावन घाले. ताणें आपल्या मुलखाचे राखणेखातीर जेरुसलेमाचे उत्तरेक कांय अंतराचेर एक किल्लो बांदलो आनी हांगाच आपलें मुखेल ठाणें दवरलें. तरीकूय फिलिस्तीन लोकांनी ताचो गिळो पर्वतांनी जाल्ले लढायेंत परभव केलो आनी तातूंत ताका मरण आयलें. हिब्रू जमातींक एका राजछात्राकयल हाडपी पयलो राजा म्हूण ज्यू इतिहासांत सॉल हाका म्हत्वाची सुवात आसा.

सॉलाच्या मरणाउपरांत ताचो चलो जॉनाथन हाका गादयेर बसोवपाचो यत्न जालो. तरीकूय बापायफाटल्यान चल्याकडेन दायज म्हूण राजपद दिवचेपस एकाद्र्या लायक मनशाकूच अडचणीच्या काळांत राजपद दिवचें, अशें ज्यू लोकांनी थारायलें. देखून सॉला उपरांत ताचो प्रतिसर्घीं डेव्हिड (इ.स.प. सुमार १०१६-१०७२) हो राजा जालो. फिलिस्तीन राकेसाआड झूज करून ताका जितोच मारपी घाडसी वीर म्हूण ताची नामना आशिल्ली. डेव्हिडान पयलीं जेरुसलेमचेर ताबो मेळयलो आनी मागीर फिलिस्तीन आक्रमकांचेर जैत मेळयलें. जेरुसलेम हातासतकच थेंतकच डेव्हिडान सद्याचो ट्रान्स-जॉर्डनचो प्रदेश आपल्या राज्याक जोडलो. पूण ह्या भुगोलीक राज्यविस्तारापस डेव्हिडची खरी कामगिरी म्हळ्यार सॉलान सुरू केल्ली राज्ययंत्रणा आनी समाज संघटना ताणें बळिश्ट केली. ताच्या घरग्याचो शेक सुमार चारशें वसमिरेल तिगून आशिल्लो.

सॉल हो बेंजामिन नांवाच्या ल्हान जमातींतलो आशिल्लो. ताची सत्ता मानपाक पयलीं हेर जमाती तयार नाशिल्ल्यो, पूण डेव्हिड हो ज्यूडा

जमातीचो आशिल्लो. ज्यूडा जमात खूब व्हड आशिल्ली आनी हिब्रू राश्ट्रांत तिका आदरणीय अशें वजन आशिल्लें. संबंद दक्षिण पॅलेस्टाईनांत हें जमातीचे लोक पातळिल्ले आशिल्ल्यान हो प्रदेश डेव्हिडान सहज वश केलो. डेव्हिडच्या चल्यान केल्लें बंड आनी हेर एक दोन बंडां सोडलीं, जाल्यार राजसत्ता आतां भक्कम बुन्यादीचेर उबी आशिल्ली. नक्की काळ सांगप कठीण आसलें तरी इ.स.प. १००० च्या सुमाराक डेव्हिडान आपली सत्ता प्रस्थापित करपाक हीब्रन हांगाच्यान सुरवात केली आनी फुडें सुमार चाळीस वर्सां राज्य केलें.

डेव्हिडान मेळयिल्ल्या राज्यांत सुनियंत्रित शासन तयार करपाचें काम ताचो पूत सॉलोमन (इ.स.प. सुमार ९७२-९३२) हाणें केलें. सॉलोमन हाची वेगवेगळ्या मळांवयली कर्तबगारी म्हत्वाची आसा. राज्य मेळोवप, तें तिगोवप आनी प्रजेचे अर्थीक उदरगतीखातीर वावरप, हें सांगटें ताणें साधलें. ताणें जेरुसलेमभोंवतणची तटबंदी बळकट केली आनी राज्यांत जळींमळी किल्लेकोट उबारले. कारभाराखातीर राज्याचे बार प्रांत केले. खंयचेच जमातीक एकाद्र्या प्रांतांत उंचेली सुवात मेळची ना हाची जतनाय घेतली. राखण आनी प्रशासन वेवस्था बळकट जातकच ताणें वेपारांत लग्न घालें. वेपार आनी राजकारण एक करपाच्या हेतान लागसार आशिल्ल्या ल्हानव्हड प्रदेशांकडेन तशेंच ईजिप्तासारक्या बळिश्ट देशांकडेन दाट संबंद जोडले.

फिनिशियाचें फुडारपण करपी टायरच्या हायरॅम राजाच्या, तशेंच ईजिप्तच्या बाविसाव्या वंशाचो संस्थापक पयलो शीशॉक हाचे चलयेकडेन ताणें लग्न केलें. फिनिशियन वेपाऱ्यांच्या पावळान ताणें सागरी वेपारांत वांटो घेतलो आनी तुर्कस्तानाच्या किनाऱ्यावयल्या तार्शिशमेरेल ताचे वेपारी पावले. ईजिप्ताचो पालव घेवन ताचीं जहाजां तांबड्या समुद्रांत येवप-वचप करपाक लागलीं. फिनिशियन वेपारी पंगड बुष्कीच्या मार्गान अरबस्तानांत वचचे, हेखातीर यत्न करून थोडेशे आडवाटेक आशिल्ल्या जेरुसलेमाक ताणें वेपारी पेठेंचें स्वरूप प्राप्त करून दिलें. इझ्राएलच्या मुलखांत उत्पन्न जावपी धान्यां आनी फळां निर्यात करून ताच्या बदलांत टायर आनी सायडन हांगांचें कंवचेचें सामान, धातुकाम, कपडो हांची आयात जावपाक लागली. ईजिप्शियन राजकुंवरीकडेन लग्न केल्ल्यान ताच्या राजकारणाक आनी अर्थकारणाक मदत तर जालीच; पूण तेभायर ईजिप्शियन दरबारांतलें रितिरिख लेगीत आपले डेव्हिडान आपल्या राजदरबाराक थोडें राजदरबाराचें स्वरूप हाडलें.

सॉलोमनाच्या मरणाउपरांत ताचो चलो रीअबोअम (इ.स.प. सुमार ९३१-९१३) गादयेर बसलो. तेन्ना पयलींचे राजवटींत बंडखोर म्हूण हद्दपार जाल्लो उत्तर इझ्राएलचो फुडारी जेरबोअम (इ.स.प. ९३१-९१०) हाका ईजिप्तान फाटबळ दिलें. हाणें उबारिल्लें बंड यशास्वी जावन इझ्राएलच्या दक्षिणेकडल्या प्रदेशाचेर रीअबोअमचो शेक सुरू जालो.

उत्तरेची राजधानी शीकम (नॅब्लस) हांगा आशिल्ली. दक्षिणेच्या राज्याक ज्यूडा आनी उत्तरेच्या राज्याक इझ्राएल अशीं नांवां मेळ्ळीं. हाचे फुडलो दोनशें वर्सांचो ज्यूचो इतिहास म्हळ्यार ह्या दोन राज्यांतल्या एकामेकांभितर चलिल्ल्या संघर्शाची कथाच जावन आसा. जेरबोअमच्या बंडाच्या वेळार ह्यूस हाणें गॅलिलीत प्रांत हातासलो. ज्यूडा ह्या उत्तरेकडल्या प्रांतान जेरबोअमच्या फुडारपणाखाल बंड करून आपले स्वतंत्र सत्तेची थापणूक करतकच थोड्याच दिसांनी जेरुसलेमचेर व्हडलें संकश्ट आयलें. ईजिप्तच्या शीशॉकान घुरी घालून हें शार ताब्यांत घेतलें आनी सॉलोमनान व्हडा कष्टांनी जमयल्ली संपत्ती लुटली; तशेंच येहोवाचें मंदिर लुटलें. ताका लागून जेरुसलेमचो संपन्न समाज मातयेभखण जालो. शीशॉक परत गेलो, तरी उपरांतचो कितलोसोच काळ ज्यूडा ईजिप्तच्या मांडलिक राज्यासारकेंच उरलें. राजाचें फुडारपण दुबळें आसुनूय ज्यू लोकांनी वेपार-उद्येगासारकें वेवसाय पयलींच्याच नेटान परत सुरू केलें. उत्तरेकडल्या इझ्राएलाच्या थोड्या राजांनी ह्या दोन ज्यू राज्यांक एकवटवपाचो बरोच यत्न केलो. एहबॅन (इ.स.प. ८७४-८५२) ह्या इझ्राएलच्या राजान आपले चलयेचें लग्न ज्यूडाच्या

ज्यू समाज

युवराजाकडेन करून कबलात केली. तरीपूण खुद्द एहंब्याच राज्यांत ताच्या मरणाउपरांत क्रांती जाली आनी जीहू (इ. स. प. ८४१-८१४) नांवाच्या एका धर्मकोल्ली मनशाच्या हातांत राजसत्ता गेली. ताणें ज्यूडाचेर घुरी घाली. थंयचो राजा आनी राजकुळांतल्या मनशांक जिवेशीं मारले. पूण अंधालाया राणयेचे (एहंबची चली) सावत्र चसयेन व्हडा हुशार हे कत्तलीतल्यान आपल्या भुरग्याक वाटायलो. ताणें अकस्मात सत्तांतर करून जीहूउपरांत ज्यूडाचो मूळ राजवंश परत गावयेर हाडलो.

तेउपरांत शंबर वर्सा म्हत्वाची अशी घडणूक घडलीना. इ. स. प. ७३५ च्या सुमाराक अँसिरियाकडेन कबलात केल्ल्यान ज्यूडाचें राज्य वाटावलें; पूण फुडें सेनॅकरिबान जेरुसलेमचेर जैत मेळयलें. हे उपरांत शंबर वर्सा ज्यूडान अँसिरियाकडेन बरेपण दवरलें. इ. स. प. ६२५ त असुरबनिपाल हाच्या मरणाउपरांत ज्यूडान स्वतंत्र जावपाचो यत्न केलो; इतलेंच न्हय, तर जॉयसूई हाणें परत एकदां पॅलेस्टाइनचेर आपलें नियंत्रण बसोवपाची खटपट सुरू केली. ताका ईजिप्तान विरोध केलो आनी तातूंतसून उप्राशिल्ले लडायेंत जॉयसूईक मरण आयलें. कांय काळ ईजिप्ताचें आधिपत्य हांगा आशिल्लें. ताचो शेवट बॅबिलॉनचो दुसरो नेबुकॅडनेझर हाणें केलो.

इझ्राएल हें राज्य ज्यूदापरस आकारान व्हडलें आनी संपन्न आशिल्लें. थंय अंतर्गत शांतताय चड काळ तिगून उरलीना. जायतीं राजघराणीं थंय सत्तेर आयलीं. तातूंतलो ऑमरय हो राजा बळिश्ट जालो. हाणें राजधानी शीकम हांगाच्यान हालोवन ती सामेअरिया ह्या उत्तरेकडल्या शारांत व्हेली. ताचो चलो एहंब हाणें शेजारच्या राज्यांकडेन दाट संबंद जोडपाचे यत्न केले आनी ज्यूडा आनी टायर हांचेवांगडा लम्नाचे संबंद जोडले. हाच्यो परकीय बायलो मुर्तीपूजक आसात, म्हूण कांय धर्मकोल्ली लोकांनी प्रजाजनांक तांचेआड चिर्यावणी दिली. जीहूत क्रांती केली आनी एहंबचो वंश नश्ट केलो. दमास्कसच्या राजान ताचे व्हडले प्रांत काबीज केले. अँसिरियन राजांक खंड भरून इझ्राएल राज्य कशेंय करून तग धरून राविल्लें.

दुसरो जेरबोअम हाणें दमास्कसकडल्यान आपले प्रदेश परत मेळयले, तरी अँसिरियन सत्तेची घुरी धाताय कशेण आशिल्लें. इ.स.प. ७३४ त इझ्राएलाचेर परकी सत्ता आयली आनी इ.स.प. ७२२ त, होशियाच्या (इ.स.प. ७३०-७२२) बंडाउपरांत हें राज्यूच बरखास्त केलें. सामेअरिया हांगा अँसिरियन राज्यपाल नेमलो आनी अँसिरियन राजांनी तांचे सवचे प्रथेप्रमाण पंचवीस हजार इझ्राएली ज्यूंक बंदिस्त करून अँसिरियांत धाडून दिले. जेरुसलेमचे दुसरे घुरये उपरांत (इ.स.प. ५८९) पंदरा हजार ज्यूंक नेबुकॅडनेझर हाणें धरून व्हेले. हाचेपयलींच इझ्राएलांतल्यान ताणें ज्यूंक धरून व्हेले.

इझ्राएल राज्यांतल्या ज्यूंक अँसिरियन राजांनी धरून व्हेले आसले, तरी त्या प्रसंगाक ज्यू इतिहासांत व्हडलेशें म्हत्व ना. पयले घुरयेउपरांत नेबुकॅडनेझर फकत खंड घेवनूच परत आयिल्लो. पूण दुसरे फावट मात ताणें हो उपद्रव सासणाचोच बंद करपाच्या हेतान उपाय केले. कागरीर, गिरेस्त भाटकार, वेपारी, बुध्दिजीवी आनी सैनिक ह्या सगळ्यांक धरून व्हरपाची ताची येवजण आशिल्ली. शेतकारांक मात ताणें पीडापीड केली ना. धरिल्ले सगळे ज्यू बॅबिलॉनांत व्हरून सोडले. हातूंतले बरेच जाण बॅबिलॉनांत वेवसायिक जाले. कांय जाण थंयच स्थायिक जाले. तरीकूय कांय ज्यूंक मात आपले मायभुंयेंत परत वचपाची उपाट इत्सा आशिल्ली आनी खांदियेन सत्तेचेर जैत मेळयल्यार तें शक्य जातलें, अशें तांकां दिसतालें. देखून इराणी साम्राट सायरस हाका तांणी उर्बेभरीत येवकार दिलो. तांची आशा सामकीच कोसळ्ळीना. सायरसान ज्यू लोकांक ज्यूडा आनी जेरुसलेमात परत वचपाक परवानगी दिली. हद्दपारीचो हो काळ म्हत्वाचो मानपाचें मुखेल कारण म्हळ्यार ज्यू लोकांचो बॅबिलॉनाचे संस्कृतायेकडेन आशिल्लो सामको लागींचो संबंद. ज्यू लोकांचो हाचे पयलींय हेरंकडेन संबंद आयिल्लो, तरी खुद्द बॅबिलॉनांतूच राविल्ल्यान तांकां कांय नव्या विचारांची वळख जाली. जेरुसलेमाक परत वतना

तांणी हे नवे विचार आपल्या वांगडा व्हेले. हाच्या परिणामांतल्यान जेरुसलेमांतूच राविल्ले सनातनी ज्यू लोक तांकां आपले परस वेगळे आनी धर्मभ्रष्ट अशें मानपाक लागले. उत्तरेच्या सामेअरियांतल्या लोकांनी हेंच धोरण आपणायलें आनी हातूंतल्यानूच फुडें पंथभेद तयार जाले.

इराणी सम्राटांनी ज्यू लोकांक जेरुसलेमाक परत वचपाची परवानगी दिली. तेचप्रमाण ज्यूडा प्रांताचेर ज्यू राज्यपाल नेमले, येहोवाचें मंदिर परत उबारपाक मदत केली. बॅबिलॉनियांत म्हत्व मेळयल्ल्या कांय ज्यू फुडाऱ्यांक उपरांतच्या काळांत ज्यूडाचे राज्यपाल नेमले. ह्या राज्यपालांनी अर्थीक, समाजीक आनी केश्राय धर्मीक मळार बदल घडोवन हाडपाचे यत्न केले. ह्या सुधारणावादी प्रशासकांत नीअमाय आनी एझ्रा हे मुखेल आसले. हांच्या सुधारणांक सामेअरियाच्या रहिवाशांचो कडक विरोध आशिल्लो. तांणी जेरुसलेमाचें धर्मीक फुडारपण न्हयकारलें आनी शीकम हांगाच्यान लागसार आशिल्ल्या गेरशिम दोंगरावयल्या आपल्या मंदिरांत स्वतंत्र पीठ उबारलें. अशे तरेन हद्दपारीच्या निमतान सुरू जाल्ले पंथभेद फुडें घट जायत गेले.

मागीर थोड्याच काळांत ज्यूंचें स्वतंत्र राजकी अस्तित्व रोखडेंच सोंपलें. अलेक्झांडरान इराणी साम्राज्याचो नाश करून ह्या प्रदेशाचेर ग्रीक सत्तेची थापणूक केली. उपरांत हो सगळो प्रदेश सिल्युसिडी राजांच्या ताब्यांत गेलो; पूण राजकी थिराय व्हडलीशी तिगलीना. ह्या प्रदेशांत रोमन साम्राज्याची थापणूक जावन लेगीत संघर्श चालूच आशिल्ले. सत्तासर्त करपी कितल्याशाच ल्हान गटांमदीं जेरुसलेमच्या ज्यूंचो आस्पाव आशिल्लो. आतां येहोवाच्या मुखेल पुरोयतांची सुवात सगळ्यांत श्रेश्ठ आशिल्ली आनी तांकांच राजकी फुडारपण मेळटालें. ह्या पोरन्या संस्थानान स्वातंत्र्य मेळोवपाचे आनी तिगोवपाचे जे यत्न केले, तातूंत इ.स.प. दुसऱ्या शेंकड्यांतल्या ज्यूडाच्या फुडारपणाखाल जाल्लें मॅकबीझचें बंड सगळ्यांत यशस्वी जालें.

इ.स.प. १६५ त ज्यूडान सिरियाच्या राजाचेर जैत मेळोवन जेरुसलेम हांगा ज्यू राज्याची थापणूक केली. ज्यूडा आनी तांचें दायज हांचो शेक जेरुसलेम आनी भोंवतणचो वाठार हांचेर सुमार शंबर वर्सां आशिल्लो. इ.स.प. ६६ त पाँपीन जेरुसलेमचेर घुरी घालून बारा हजार लोकांक जितेच मारले आनी थंयची राजसत्ता नश्ट केली. तरीकूय ज्यू लोकांनी परत तकली वयर काडपाचो यत्न केलो. ताका लागून हेड्रिएनस हाणें इ.स. १३२ त ज्यू धर्माचेरुच बंदी घाली. बंदीच्या आड ज्यू लोकांनी उठव केलो. बारकोब्बा हाच्या फुडारपणाखाल इ.स. १३५ त रोमनांआड ज्यूंनी बंड केले. पूण रोमनांच्या खडेगांठ बळग्याफुडें तांकां नमचें पडलें. ज्यू धर्माचें मेकळेपणान आचरण करप खुद्द पॅलेस्टाइनांत फुडें फुडें अशक्य जाले.

रोमनांनी पॅलेस्टाइनाचेर केल्ले घुरयेपयलींच जायत्या ज्यूंनी पॅलेस्टाइन सोडून हेरकडेन वसणूक करपाक सुरवात केल्ली. रोमनांचे घुरयेक लागून पॅलेस्टाइन पुराय नश्ट जालें आनी एकठांय रावन ज्यू राश्ट्र वा राज्य निर्माण करपाचो ज्यूंचो हावेस मातयेभरवण जालो. इतलें जावन लेगीत ज्यू आपल्या धर्माकडेन एकनिश्ठ आशिल्ले. जे थोडे पॅलेस्टाइनांत रावले, तांणी विद्यालयां काडलीं आनी ह्या विद्यालयांतसून ते ज्यू धर्म शिकोवपाक लागले. इ.स. २०० त 'मिशना' हो पयलो ज्यू धर्म आनी परंपरा हाचेवयलो ग्रंथ संकलित केलो. मध्य युरोपांतल्या ज्यूंक शेंकड्यांनी वर्सां क्रिस्ती लोकांकडल्यान छळ सोसचो पडलो. कांय देशांनी 'घेटो' ह्या नांवान वळखतात त्या वेगळ्या वसाहतींत तांकां रावचें पडलें. तांकां जमीन विकत घेवपाचे कायदेशीर हक्क नाशिल्ले वा स्वतंत्र रितीन एकाद्रो धंदो करपाक मेळनाशिल्लो. फ्रांस, जर्मनी आनी हेर देशांनी ज्यूंमदले कांय जाण व्हड लेखक जाले. सेनात जायते विद्वान ज्यू तत्त्ववेत्ते जाले. तातूंत सॉलोमन इबन गॅब्रीएल आनी ज्यूडा हालेवी हे नामनेक पावले.

राजकी कारणांखातीर ज्यू लोक जरी संवसारभर शिंपडून गेल्ले तरी लेगीत आपले मायभुंयेत आपलें स्वतंत्र राश्ट्र आत्मचें, ही आस तांकां

तांगिल्लीच. वंशभेदासारक्या समाजीक अन्यायांक तोंड दिवचें पडिल्ल्यान परकी राश्ट्रांचे जुलूमशाहीन केल्लो तांचो छळ सहन करचो पडिल्ल्यान स्वतंत्र राश्ट्रांची तांची उमळशीक वाडतूच गेली. हाचो परिणाम म्हूण १८९७ त थीओडोर हेर्झल ह्या लेखकान सुरू केल्ल्या स्वतंत्र राश्ट्राच्या आंदोलनाक युरोपांतल्या आनी हेर देशांतल्या ज्यूंचें वाडटें फाटबळ मेळत रावले. ज्यू लोकांची खर अशी इत्साशक्त, अखंड श्रम, चिवट वृत्ती आनी स्वतंत्रतायेचो ध्यास हाचें फळ म्हूण १४ मे १९४८ दिसा इझ्राएल ह्या ज्यूंच्या स्वतंत्र राश्ट्राची निर्मिती जाली.

ज्यूविरोधवाद (अँटी-सेमिटिझम): ज्यू लोकांक उंचेली समाजीक सुवात मेळची न्हय आनी तांचे अर्थीक, राजकी आनी समाजीक हक्क मर्यादीत आनी सकयल्या पांवड्याक उरचे, म्हूण समाजांतल्या भौसव्यांकांकडल्यान सदांच यत्न जाताले. काव्यनिक मानववंशप्रतिरेचर आदारिल्ले पूर्वग्रह, ज्यू लोकांक जेजू क्रिस्ताचे मारेकार म्हूण पळोवपाची किरिस्तांव लोकांची नदर आनी प्रचलित राजकी-समाजीक- अर्थीक परिस्थिती ह्या कारणांक लागून वेगवेगळ्या देशांत, वेगवेगळ्या काळांत ह्या वादान खर रूप धारण केलां. 'अँटी-सेमिटिझम' ही संज्ञा १८७३ त व्हिल्हेल्म मार ह्या जर्मन वृत्तपत्रकारान सगळ्यांत पयलीं वापरली, तरी ह्या विरोधवादाचो इतिहास खूब पोरनो आसा. ज्यू लोक हे मानववंशाचे नदरेत कॉकेशियन वंशाचे सेमाइट हे उपशाखेचे आसात, ही कल्पना तांकां जावपी विरोधाच्या मुळाकडेन आसा, देखून ज्यू-विरोधवादाक 'अँटी-सेमिटिझम' अशें म्हण्टात. पूण संशोधकांच्या मताप्रमाण हे कल्पनेक कसलोच शास्त्रीय आदार ना.

मानववंश ही गजाल कुशीक दवरली जाल्यार संस्कृतीक नदरेन ज्यू लोक हे सगळ्या समाजांनी, सगळ्या काळांत वेगळे, अमेघ आनी खाशेले उरतात, ही मात वस्तुस्थिती आसा. ज्यू धर्म ही तांची राजकी-समाजीक वेवस्था आनी संस्कृताय हांची मूळ बुन्याद जावन आसा. ताचे संस्कृतीक अलिप्ततेचें आनी समाजीक एकचारचें हें एक मुखेल कारण जावन आसा, अशें म्हण्टात. ह्याच कारणाक लागून खंयच्याच समाजांत ते संस्कृतीक नदरेत समस जावंक शकले नात. एकेन्वरवाद, आपल्या धर्मनिष्ठेचुन धर्तरेचेर सर्ग अवतरतलो हो भावार्थ आनी ही किमया सादपाखातीर देवानूच ज्यू लोकांक वेचून काडल्यात, ही कल्पना आनी कर्मकांड हांकां लागून प्रतिकूल परिस्थितींत लेगीत ज्यू लोकांचो एकचार आनी आत्मविश्वास तिगून उरलो, अशें म्हण्टात. पूण ह्याच कारणांक लागून तांकां विरोध जालो अशेंय म्हण्टात.

इ.स.प. सव्या शेंकड्यासावन ज्यू लोक हे युरोपीय देशांनी पातळपाक लागिल्ले. चड करून इ.स. पयल्या शेंकड्यांतल्या रोमन घुरयांक लागून ज्यू लोकांचे खूब हाल जाले. रोमन लोकांच्या फाटोफाट ते इटली, फ्रांस, स्पेन ह्या देशांनी गेले. चडशे लोक म्हाइन न्हंयच्या वाठारांत म्हळ्यार आयचे जर्मनींत स्थायिक जाले. इ.स.प. काळांत रोमन आनी ग्रीक लोकांचो ज्यू लोकांक जरी उपद्रव जायलो, तरी ताचें स्वरूप चडशें राजकी आशिल्लें. क्रिस्ती धर्माचो उदय जातकच सुमार चवथ्या शेंकड्याचे सुर्वेक, क्रिस्ती धर्म हो रोमचो अधिकृत धर्म जायतपसून ज्यू लोकांक दुय्यम पांवड्याचे लेखपाक लागले आनी सामान्य नागरिकांचे हक्क तांकां दिलेनात. ज्यू लोकांक धर्मप्रसाराचो हक्क न्हयकारलो. ज्यू धर्म आपणावप आनी ज्यू लोकांकडेन लग्नसंबंद दवरप, हो गुन्यांव अशें मानपाक लागले. ज्यू मनशान हातासकयल नोकर दवरचे न्हय, वैजकी वेवसाय करचो न्हय, तशेंच ज्यू कारगीर आसल्यार ताणें हातासकयल क्रिस्ती उमेदवार शिकाऊ म्हूण दवरचो न्हय, अशीं बंधनां तांचेर घालीं. ताका लागून ज्यू लोक चडांत चड आत्मकेद्रित जाले.

भायल्या अत्याचारक धाडसान तोंड दिवपाखातीर धर्म हो तांचो एकूच आदार आशिल्लो; ताका लागून ते धर्माक चडूच चिकटून रावले. खरे-फट दोशारेप करून ज्यू लोकांचेर जावपी चडांत चड अत्याचारांक लागून ज्यू लोकांचो एकचार आनी कठोर माना जियेवपाचो हावेस वाडत रावलो. तेराव्या शेंकड्यांत बर्लिनलागीं आनी पंदराव्या शेंकड्यांत

व्हिएन्ना हांगा साद्या कारणांवयल्यान ज्यू लोकांची मोट्या प्रमाणाचेर हत्या जाली.

सुमार धाव्या वा इकराव्या शेंकड्यासावन खेड्यापाड्यांत समान नागरिकांचे हक्क न्हयकारले, म्हूण बरेचशे ज्यू लोक शारांत आयले आनी वेपार-सावकारी ह्या वेवसायांत पडले. वेपार आनी सावकारी हे तांचे मुखेल वेवसाय जाल्ल्यान, आपशींच सावकारीकडेन संबंदीत आशिल्ल्या स्वार्थ, कुणपणा ह्या दुर्गुणांचो आरोप तांचेर जावपाक लागलो.

तेराव्या शेंकड्यांत इंग्लंडांतसून, चवदाव्या शेंकड्यांत फ्रांसांतसून तशेंच चवदाव्या आनी पंदराव्या शेंकड्यांत जर्मनी आनी ऑस्ट्रिया ह्या देशांतसून ज्यू लोकांक धांवडायले. धर्मीक कारणांखातीर तांणी कोणाचो तरी बळी दिलो, ह्या आरोपाखाल १४६ ज्यू लोकांचो जर्मनींत १२९८ त नाश केलो. चवदाव्या शेंकड्यांत प्लेग्याचे सांथीन (ब्लॅक डेथ) युरोपांत कितल्याश्याच लोकांक मरण आयलें. धर्माच्या नेमाप्रमाण खावप-जेवप आनी निवळसाण ह्या कारणांक लागून ज्यू लोकांक हे सांथीचो म्हडलोसो उपद्रव जालो ना. हाका लागून थोडे लोक तिडकले आनी तांणी ज्यूंचेर जावटोण्याचो आरोप करून घुरी घाली. ताच्या फुडल्या दोन वर्सांत ३५० ज्यू लोकांचो मुळासटक नाश केलो. ह्या जांचाक कांटानू ज्यू लोक उदेंत युरोपावटेन आयले. सोळाव्या ते अठराव्या शेंकड्यांत पोलंडांत जगांतल्या चडशा ज्यू लोकांची वसती आशिल्ली. पूण ह्याच काळांत लाखांनी लोकांक थंय जिवेशीं मारले. कोलंबसावांगडा अमेरिकेंत ज्यू पंदराव्या शेंकड्यांत गेले. तांणी थंय जायती 'सिगॅरॉ' बांदलीं. अमेरिकेच्या स्वातंत्र्य झुजांत तांणी वांटो घेतलो. थंय आयिल्ल्या ज्यूंनी विंगड विंगड उदोगधंदे सुरू केले.

रशियांत ज्यूविरोधवाद हें शास्त्राशीचें अधिकृत धोरण आशिल्लें. मार्क्सवादाच्या आनी साम्यवादाच्या संदर्भात जाल्यार ज्यू लोक पेचांत पडले. कार्ल मार्क्स हो ज्यू आशिल्लो, देखून झार हे ज्यू लोकांकडेन दुबावान पळेताले. तेच वांगडा वेपार-सावकारीच्या तांच्या पेशाक लागून नोबोव्हिक पक्षूय तांचेकडेन भांडवलाशीचे उपासाक आनी हस्तक म्हूण पळेतालो. १९१९-२० च्या कांतीकाळांत चुकीचो समज करून कितल्याशाच धर्मीक वृत्तीच्या ज्यू लोकांची झार पक्षाकडल्यान हत्या जाली. एकुणिसाव्या शेंकड्याचे अखेरेक आनी विसाव्या शेंकड्याच्या आरंभाक रशियांत ज्यूंआड ज्यो दंगली जाल्यो तांकां 'पोग्रोम' अशें म्हण्टाले. ह्या दंगलीक लागून हजारो ज्यूंनी अमेरिकेंत स्थलांतर केलें. रशियांतले कांतीउपरांत ह्यो दंगली थांबल्यो.

१९१४-१८ च्या पयल्या म्हाझुजाउपरांत जर्मनींत ज्यू-देश तेंगशेक पावलो. झुजांत हारिल्ल्यान आनी कबलातीच्या अपमानासद अटींक लागून जर्मन लोकांचीं मनां खचिल्लीं. ह्या परभूत मनोवृत्तींतसून तांकां वयर काडपाखातीर कोणाचो तरी बळी दिवपाची गरज आशिल्ली. समाजाच्या सगळ्या मळांचेर चकचकीत ज्यू लोकांचेर राश्ट्रघातकी कर्तुपांचो आरोप केलो. तेचवांगडा झुजाउपरांत जर्मनी राश्ट्राचो मुखेल जाल्ल्या हिटलरान आनी ताच्या नाझी पक्षान वंशदेशाचो प्रचारय सुरू केलो. जर्मन लोक हे आर्य वंशाचे आसात, आर्य हे उच्च संस्कृतायेचे प्रवर्तक आसात आनी ज्यू हे संस्कृतायेचे विध्वंसक आसात, असो नवो सिध्दांत तांणी मांडलो. ज्यू लोक हे भिन्ने पूण घातकी आसात, ते स्वार्थी आनी समाजद्रोही आसात, अशी तांची प्रतिमा लोकांमुखार उबी केली. तांचेआड जायते कायदे केले. अर्थीक मळार तांकां सामकेच चेपून दवरले. १९३२ त एका कायद्यान सगळ्या 'अनार्य' लोकांक सरकारी नोकरेंतल्यान काडून उडयले. ज्यू लोकांची मालमत्ता नष्ट करप, तांचेर घुरी घालप, तांकां बंदखणींत घालप हें सत्र चालू जालें. १९३९ त दुसरें म्हाझूज सुरू जातकच जर्मनींत आनी जर्मनीन हाताशिल्ल्या हेर देशांनी जायत्या ज्यू लोकांची भयांकृत हत्या केली. न्यूरेबर्ग खटल्यांतल्यान निश्कर्श काडलो ते प्रमाण १९४५ मेरेन साठ लाख ज्यू लोकांक मारले, असो अदमास आसा. झुजापयलीं पोलंडांत तीस लाख ज्यू लोक आशिल्ले. आयज फकत तीस हजार उरल्यात. ज्यूदेशा जर्मनींत

तेंगशेक पाविल्लो आसलो, तरी अमेरिकेसयत हेर देशांनीय ताचें मूळ अजूनूय सांपडटा. साम्यवादी आनी भोंडवलशाही ह्या दोनूय प्रकारच्या रश्ट्रांतल्या सामान्य लोकांमदीं हो मत्सर अजून चलता अशें दिसून आयलां.

संवसारांत ज्यूंची वट्ट लोकसंख्या १ कोटी ४० लाख आसून तातूंतले सगळ्यांत चड म्हळ्यार ५८ लाख ज्यू अमेरिकेंत (संयुक्त संस्थानांत) आसात. ताच्याफाटोफाट ३० लाख रशियांत, १२ लाख अमेरिका खंडांतल्या हेर देशांनी, १० लाख अस्तंत युरोपांत आसात. खुद इझ्राएलांत २८ लाख ज्यू आसात.

ज्यू लोक जरी विंगड विंगड वाठारांत वसणूक करून आशिल्ले, तरी तांचो ज्यू धर्मावयलो भावार्थ अढळ आशिल्लो. तशेंच एकचार आनी आपल्या बांधवांविशींचो भोग मात्तूय कमी जावंक नाशिल्लो. ते ज्या देशांत रावताले, त्या देशाचे ते प्रामाणिक आनी विश्वासू नागरिक आशिल्ले. तरी लेगीत आपले मायभुंयेंत आपलें स्वतंत्र राश्ट्र आसचें, अशें तांकां दिसतालें.

ह्या घोरणावखीं १८९७ त थोओडोर हेर्झल ह्या ऑस्ट्रियन लेखकान ज्यू राश्ट्रीय आंदोलनाक चालना दिली. ताका पॅलेस्टाईनांत ज्यू राश्ट्र निर्माण करपाचें आशिल्लें. हाका प्रतिसाद दिवपाखातीर १९३० उपरांत जायते ज्यू युरोपांतल्यान पॅलेस्टाईनांत आयले. दुसऱ्या म्हाझुजाचे अखेरेक सुमार स लाख ज्यू पॅलेस्टाईनांत रावताले. १९४७ त संयुक्त राश्ट्रांचे संघटनेन पॅलेस्टाईनाक अरब राज्यांतसून वेगळे करून इझ्राएल हें स्वतंत्र राश्ट्र निर्माण करपाचें थारायलें. ते प्रमाण १४ मे १९४८ दिसा ज्यूंच्या इझ्राएल ह्या स्वतंत्र राश्ट्राची निर्मिती जाली.

मुस्लिम राश्ट्रांक आपले भुंयेंत ज्यूंचें राज्य स्थापन केलां म्हूण सुरवातीकपसून मत्सर दिसतालो. देखून इ. स. १९५६, १९६७ आनी १९७३ त अरब राश्ट्रांनी घुरी घालून इझ्राएल राश्ट्र नश्ट करपाचो यत्न केलो. पूण तातूंत दरेक वेळा अरब राश्ट्रांकूच हार खावची पडली. आयज पसून भोंवतणचीं अरब राश्ट्रां आनी इझ्राएल हांचेमदीं एकसारके संघर्श जायत आसात.

डेव्हिड, सॉलोमन हांचीं पूर्विल्लीं राज्यां, इझ्राएल आनी ज्यूडा हीं फुडलीं ल्हान राज्यां हांचो विचार केल्यार खास ज्यू कल्पनांचेर आदारिल्ली शासनयंत्रणा फकत ज्यूडाच्या पडावामेरेनूच अस्तित्वांत आशिल्ली, अशें दिसून येता. पॅलेस्टाईनांत आयिल्ल्या ज्यू पंगडांत राज्यसंस्था अस्तित्वांत नाशिल्ली. तांची अर्थीक आनी समाजीक जीण गुंतागुंतीची जावपाक लागतकच प्रांताधिकारी उत्पन्न जाले. तांचो शेक एकेक जमातीचेर न्हय तर एकेका प्रांताचेर आशिल्लो. फिलिस्तीन पंगडांच्या उपद्रवाक लागून एकतंत्री संघटनेची गरज उत्पन्न जाली आनी तातूंतसून ज्यू राजसत्ता निर्माण जाली. ज्यूडा आनी इझ्राएल ह्या राज्यांतली शासनवेवस्था सादारणपणान एकेच तरेची आशिल्ली.

हिब्रू ही ज्यू लोकांची भास आसून ज्यू लोकांचें चडशें सगळें साहित्य धर्मीक स्वरुपाचें आशिल्लें. 'पोरनो करार' हो बायबलाचोच एक भाग. हातूंत ज्यू धर्म आनी इतिहास हांची म्हायती दिवपी बायबलांतली ३९ प्रकरणां आसून, तातूंत सुर्वेकसावन ते येसू क्रिस्तामेरेनचो ज्यू इतिहास आसा. संबंद ग्रंथ इ.स.प. ८०० ते २०० ह्या काळांत तयार जालो आसूंक जाय अशें म्हण्टात.

'अपॉक्रिफा' हो ग्रंथ म्हळ्यार पोल्या कराराची पुरवणी आसून ज्यू धर्मांत मान्यताय मेळिल्ल्या चवदा पुस्तकांचो आस्पाव तातूंत जाता. हें सगळें साहित्य धर्मीक आचार आनी नितीपाट सांगपी आसा, अशें मानतात. मोझेसान आपली विधिसंहिता तोंड्यां सांगली आनी ती हेर जाणकारांनी राखून दवरली. हे विधिसंहितेवयली टिका म्हळ्यार 'हालाखा'. 'मिशना' ही 'हालाखा'ची संपादित आवृत्ती. लेखी संहिता आनी मौखिक परंपरा हांचो संबंद दाखोवपाच्या हेतान पुरोयतांनी 'मिदरेश' ही वाङ्मयशाखा उत्पन्न केली. वेगवेगळ्या काळांत 'पोरनो करार' आनी हेर ग्रंथ हांचेर तयार केल्ल्या टीकांचो हातूंत आस्पाव जाता.

कांय भागांत दंतकथा आनी आख्यायिका हांचो उपेग करून पोल्या कराराचें विवरण केलां. 'मिशना' आनी ताचेवयली टिका म्हळ्यार 'गेमार' ह्या दोगांयचोय मेळून 'तालमूड' हो ग्रंथ तयार जाला. 'तालमूड' च्यो दोन वेगळ्यो आवृत्ती आसात: एक जेरुसलेमची आनी दुसरी बॅबिलॉनची. हाचो मूळ गाभो इ.स.प. ७०० ते इ.स.प. २०० च्या काळांत तयार जाला आसलो, तरी ताच्यो निमाण्यो आवृत्त्यो जेरुसलेम (इ.स. ४००) आनी बॅबिलॉन (इ.स. ५००) हांगा तयार जाल्यो. दोनांच्योय ('गेमार') टिका वेगवेगळ्यो आसात. बॅबिलॉनियन 'तालमूडाक' आयज चड मान्यता मेळ्ळ्या.

- कों. वि. सं. मं.

ज्येष्ठ: हिंदू कालगणनेप्रमाण तिसरो म्हयनो. हाचे पुनवेक चंद्र ज्येष्ठ नक्षत्रांत वा लागसार आसता, म्हूण हाचें नांव 'ज्येष्ठ' पडलें. ह्या म्हयन्यांत सुर्याची मिथुन संक्रांत आसता. हाचे शुद्ध प्रतिपदेक हनुमान आनी प्रभु रामचंद्राची भेट जाली आनी शुद्ध दसमीक प्रभु रामान रामेश्वर ह्या ज्योतिर्लिंगाची स्थापना केली. शुद्ध दसमीक हस्त नक्षत्रांत गंगावतरण जालें, म्हूण प्रतिपदा ते दसम दशहरा उत्सव मनयतात.

शुद्ध दसम म्हळ्यार दशहरा. ह्या दिसा हस्त नक्षत्राचेर स्वर्गांतल्यान भागीरथी अवतीर्ण जाली. ह्या दिसा जो गंगेंत न्हाण घेता, ताचीं घा पातकां ही तीथ हरण करता, म्हूण तिका 'दशहरा' हें नांव पडलां. ज्येष्ठ म्हयनो, शुक्ल पक्ष, दसम, बुधवार, हस्त नक्षत्र, व्यतीपात, गरकरण, आनंदाश्व योग, कन्येक चंद्र आनी वृषभाक सूर्य अशे घा योग आसून मनशान जर गंगान्हाण घेतलें जाल्यार तो सगळ्या पातकांपसून मुक्त जाता, अशें स्कंद पुराणांत सांगलां. ज्येष्ठंतले पुनवेक बायलां वटसावित्रीचें व्रत करतात. त्या दिसा ज्येष्ठ नक्षत्र आसलें जाल्यार ब्राह्मणाक सत्री आनी जोतीं दान करचीं, अशें सांगलां. ज्येष्ठ पुनवेक वेद प्रगट जाले, म्हूण त्या दिसा वेदांची पूजा करतात. ज्येष्ठ म्हयन्यांत उदकाचो कुंभ, पंखो आनी गाय त्रिविक्रमाखातीर दान करची, अशें वामन पुराणांत सांगलां. ह्या म्हयन्यांत ब्रह्मदेवाची पिठवी मूर्त करून ताची पूजा करची, अशें सांगलां. ज्येष्ठ वद्य अष्टमीक शंकराची आनी ज्येष्ठ वद्य चतुर्दशीक खेतीची निळ्या फुलांनी पूजा करची, अशें सांगलां.

राणाप्रताप जल्मतीथ- शुद्ध तृतीया, निर्जला एकादस (उदक घेनासतना करपाचो उपास), संभाजीची जल्मतीथ- शुद्ध द्वादस, शिवराज्याभिषेक- त्रयोदशी, कबीर जल्मतीथ- पुनव, स्वामी विवेकानंदाचो निर्याण दीस- वद्य षष्ठी, हे ह्या म्हयन्याचे म्हत्वाचे दीस.

- कों. वि. सं. मं.

ज्येष्ठा: सत्तावीस भारतीय नक्षत्रांतलें अठरावें, अनुराधेच्या उदेंतेचें आनी वृश्चिक राशींत येवपी नक्षत्र. हातूंत अस्तंत्या वृश्चिक (स्कोर्पिओ) तारकाचोम्यांतले आल्फा, टाऊ आनी सिग्मा हे तारे आसून हें श्रवणप्रमाण आनी मृगांतल्या बाणासारकें त्रिकोड आसा. हातूंतलो आल्फा हो मुखेल तारो आसून ताच्या तांबड्या रंगावेल्यान ताका 'अंटररेझ' (प्रतिमंगळ) अशें नांव पडलां. हो गिरे सुमार २० ऑगस्टाक, रतचो आठ वरांचेर मध्यमंडलाचेर खमध्याचे बरेच दक्षिणेक आकाशगंगेंत दिसता. हाचो मध्य सुर्याचेर मानलो, तर मंगळाची संबंद कक्षा गिन्यांत पुराय मावतली इतलो तो (सुर्याच्या २८५ पट) मोटो आसा. हाची घनता सुर्याचे घनतेच्या एक दशलक्षापरसूय कमी आसा. पूण हो सुर्याच्या १५०० पट तेजीश्ट आसून सुर्याच्या ३,५०० पट उजवाड उत्सर्जित करता. वृत्र ह्या ज्येष्ठ असुराक ह्या नक्षत्रांत मारचें, अशें देवांनी थारायलें आनी ताका लागून हाका ज्येष्ठनी म्हण्टात. ज्येष्ठ हें ताचेंच संक्षिप्त रूप जावन आसा. ह्या नक्षत्राची देवता इंद्र आनी आकृती कुंडल आसा. ह्या नक्षत्राचेर जल्मल्ल्या भुरग्याची जननशांती करची पडटा.

हाचें मूर्तीध्यान अशें सांगलां:

पीतवर्णा गजारूढा भस्त्रास्या वा मृगानना ।

अससूनं पर्व धत्ते वामे ज्येष्ठाडकुशं शयम् ॥

अर्थ- ज्येष्ठ ही हळडुव्या वर्णाची, वांस्वेलाच्या वा मृगाच्या तोंडाची, तीचेर बशिल्ली, उजव्या हातांत माळ आनी वज्र तशेंच दाव्या हातांत कुश आनी सोरोप धारण करपी जावन आसा.

- कों. वि. सं. मं.

म: देवनागरी वर्णमालेंतलें णवें आनी 'च' ह्या वर्गांतलें चवथें व्यंजन. णचो उच्चार ताळवेंतल्यान जाता. ह्या वर्णाचीं जैन आनी दक्षिणी अशीं तेन वळणां आसात.

झ H N स झ झ

झ च्या रूपाचो विकासक्रम

दक्षिणी वळण आशिल्ल्या 'झ' ची पयली अवस्था अशोकाच्या गिरानाशतांगाच्या शिलालेखांत, दुसरी इ.स. च्या दुसऱ्या शेंकड्यांतल्या वसिष्ठीयुत्र पुलुयामी हाच्या लेखांत आनी तिसरी राजा शिवगणाच्या कोटा हांगाच्या लेखांत (इ.स. ७३८) मेळटा. इ.स. च्या इकराव्या शेंकड्यांतल्या एका हातबरपांत चवथी अवस्था दिसता. हे चत्त अवस्थेंतसून फुडें पांचवे अवस्थेंतलो झ तयार जाला आसूंक जाय.

ह्या वर्णाचें स्त्रीरूपांतलें ध्यान सांगलां तें अशें:
सन्तप्तहेमवर्णाभी रक्ताम्बरविभूषिताम्।
रक्तचन्दनलिप्ताङ्गी रक्तामाल्यविभूषिताम्॥
चतुर्दशभुजां देवीं रत्नहारोज्ज्वलां परम्।
ध्यात्वा ब्रह्मस्वरूपां तां तन्मन्त्रं दशधा जपेत्॥

(वर्णोद्धारतंत्र)

अर्थ- तापिल्ल्या भांगर कांतीची, रक्त वस्त्र न्हेशिल्ली, आंगाक रक्तचंदनाचो लेप लायिल्ली, तांबड्या फुलांचे वळेसर गळ्यांत घाल्ली, चवदा भुजां आशिल्ली आनी रत्नहार घाल्ली, अशी ही जकारमुर्ती आसा. ब्रह्मस्वरूप अशे तिचें ध्यान करून, धा वेळा तिचो मंत्र जपचो.

हाचो उच्चार ताळवेंतल्यान जाता.

- कों. वि. सं. मं.

झांज: एक घन वाद्य. कैताल, जाल्थ, मंजी अशे झांजांचे विंगड विंगड प्रकार आसात. व्हड आकाराचे झांजीक झरीगा अशें म्हण्टात.

तांबें, पितूळ वा ब्रॉस ह्या धातूंपसून दोन वाटकुळे पसरट कुडके करून, त्या कुडक्याच्या मध्यभागाक खोल भाग तयार करतात. खोलगट भागाच्या मध्यभागांत एक बुरक घालतात. दोनूय कुडक्याच्या बुरकांतल्यान एक दोरो गुथून झांजेच्या भितरल्या भागांत दोरयेन गांठ मारतात. मागीर ते दोनूय कुडके दोनूय हातांत घेवन ते एकामेकांचेर मारतात, जेवन्गीं आवाजाची निर्मणी जाता.

आरल्ली वा कीर्तनावेळार ताल धरपाखातीर झांजीचो उपेग जाता. बुंदेलखंडांत छितला नांवाची एक विचित्र झांज आसा. लोखणाच्यो दोन फूट लांब पट्टयो, एके कुशीक तोंक दवरून आनी दुसरे कुशीक लोखणाची कडी अडकवन झांज करतात, जातूंत आनीकूय ल्हान कडयो आडखळिल्ल्यो आसतात.

गोंयांत व्हड आकाराचे झांजीक कासाळें (*) म्हण्टात. हें कासाळें चड करून सुवारी ह्या वाजपा प्रकारांत घुमट आनी समेळावांगडा वाजोवप जाता. झांजीच्या रूपाचे, पूण दोणे कशे खोलगट आकार आशिल्ल्या अशाच घनवाद्याक ताळ म्हण्टात. हे ताळ चड करून भजन वाद्यप्रकारांत वाजयतात.

- कों. वि. सं. मं.

झांबिया: दक्षिण मध्य आफ्रिकेंतलें एक प्रजासत्ताक. क्षेत्रफळ: ७,५२,६१४ चौ.किमी.; लोकसंख्या: ६८,९६,००० (१९८६). विस्तार ८° १५' दक्षिण ते १८° ७' दक्षिण आनी २२° उदेंत ते ३३° ४३' उदेंत. हाचे उदेंतेवटेन मालावी, आग्नेयेक मोजॅंबिक, दक्षिणेवटेन झिंबाब्वे, बोटस्वाना आनी नामीबिया (नैऋत्य आफ्रिका), अस्तंतेवटेन अंगोला आनी उत्तरेवटेन झाइरे हे देश आसात. राजधानी- लूसाका. चोंयवटांनी हेर देशांचे मदीं आशिल्ल्यान झांबियाक दर्यादेग ना.


भूंयवर्णन: झांबियाचो चडसो वाठार ९०० ते १,५०० मी. उंचायेचें पठार आसा. ईशान्य वाठारांतली मूचिंगा पर्वतांची वळ २,१०० मी. उंचायेची आसा. देशाचो चडसो वाठार सॅबीसीच्या देगणांत आसा आनी उत्तरेवटेनचो वाठार खोलगट आसून थंय बॅन्ग्वेलू सरोवर आसा. ह्या सरोवराक चांबेशी न्हंय मेळटा. सरोवराचे दक्षिणे वटेनचो आनी आग्नेयेवटेनचो वाठार चिखलाचो आसा. थंयचें उदक लुआपूला न्हंयेंतल्या झांबिया-झेअर शिमेवयल्या म्वेर सरोवरान वता. म्वेर आनी टांगानिका सरोवरं खचदरींत आसात. टांगानिका सरोवरक कालांबो न्हंय मेळटा. हे न्हंयेवयलो २२१ मी. उंचायेचो धबधबो झांबियांत सगळ्यांत ऊंच जावन आसा. सॅबीसी न्हंय झांबिया आनी झिंबाब्वेचे शिमेवयल्यान व्हांवता. काफूप आनी ल्वांगवा ह्यो तिच्यो उपन्हंयो आसात. झिंबीसी न्हंयचेर व्हिक्टोरिया हो धबधबो आसा. करिबा हें सरोवर झांबिया आनी झिंबाब्वेचे शिमेर आसा. व्हडल्या न्हंयांक वर्सभर उदक आसता, जाल्यार ल्हान न्हंयो पावसाळ्याउपरांत सुकतात.

हवामान: उंचायेक लागून हांगाचें हवामान शितळ आसता. मे ते ऑगस्ट मेरेन शिंयाळो आसता. मध्य ऑगस्ट ते ऑक्टोबर अखेर गीम आसता. शिंयाळ्यांत तापमान दिसाचें ३१° से. जाल्यार रातचें २१° से. मेरेन देंवता वता. ऑक्टोबराच्या दिसांनी तापमान ३६° से. मेरेन वयर वता. ऑक्टोबराच्या दुसऱ्या अर्दांत दर्यावटेनच्यान वारें येता. नोव्हेंबरांत बरींच वादळां जातात. नोव्हेंबर ते एप्रिल मेरेन पावस पडटा. त्या वेळाः तापमान देंवता. पावसाचें प्रमाण दक्षिण वाठारांत ७१ सेंमी. जाल्यार उत्तरेवटेन १४७ सेंमी. मेरेन आसता.

वनस्पत आनी मोनजात: देशाचो चडसो वाठार तणान भरला. ल्हान सान झाडां आनी झुडपांय चोंयवटांनी दिसतात. तण सुमार १.५ ते २ मी. मेरेन वाडटा. बागळीचे जातींची कांद्याचीं आनी बेंओबाचीं झाडां बरींच आसात. टांगानिका सरोवराच्या वाठारांत रानां आसात, पूण तीं दाट नात. नैऋत्येवटेन बरेंतस वाठारांत नोव्हेंशियन सागाचीं रानां आसात. माँहॉगनी, मोपेन, मुक्वा हेसाखे रुखय बरेचकडेन दिश्टी पडटात.

झांबियाच्या तणाच्या आनी रानांच्या वाठारांनी तरांतरांचे प्राणी आसात. हत्ती सादारणपणान सगळ्याक सांपडटा. न्हंयांच्या वाठारांनी हिप्पो दिसून येतात. गेंडो, झेब्रा, जिराफ, रेडो, हरण, बॅबून माकडां, बुशबेबी हेसाखे तणाचेर जिवोवपी आनी शिव, चित्तो, बिबटो वाग, तरस, रानवटी सुणो, गॅनेट, रॅटेल, कोलो हेसाखे मांस खावपी प्राणी हांगा आसात. सुमार ७०० जातींचीं सुकणीं आनी न्हंयांतल्यान आनी सरोवरांतल्यान विंगड विंगड प्रकारचें नुस्तें, मानगीं, कांसव, विख्याळे आनी विख नाशिल्ले सोरोप, शेड्डे आनी तरेकवार कीडमूय हांगा आसा. तसे तसे नांवाचे मूस हांगा बऱ्याच प्रमाणांत दिसतात.

इतिहास: झांबियाचो वाठार एकुणिसाव्या शेंकड्याच्या मध्यामेरेन संवसारांतल्या हेर लोकांक व्हडलोसो खबर नाशिल्लो. १९२० त हांगा सांपडिल्ल्यो कवट्यो आनी सांगाडे हांचेवयल्यान हांगा १० हजार वर्सांपयलीं निअँडर्थल मनीस रावतालो, अशें जाणकारांचें मत आसा. बुशमेनांच्या राबित्याचे अवशेश हांगा सांपडल्यात. उपरांत हांगा बांदू लोक येवन तांणी बुशमेनांक धांवडावन घाले, अशें कांय जाणांचें मत आसा. एकुणिसाव्या शेंकड्याच्या मध्याक अरब गुलाम वेपारी हांगा सावन तांबें व्हरताले. पोर्तुगेजांनी ह्या वाठारांतल्यान उदेंत-अस्तंत मार्ग सोदपाचे यत्न केले. झांझिबाखटेनच्या अरबांनी आनी पोर्तुगेजांनी



राज्यवेवस्था: १९७२ तल्या संविधान दुरुस्ती कायद्याखाला एकपक्षीय लोकशाय आसा. राश्ट्राध्यक्ष हो राश्ट्राचो मुखेली आसता. पक्षाचो आनी राश्ट्राचोय अध्यक्ष तोच आसा. पक्षाकडल्यान एका मनशाची राश्ट्राध्यक्षपदाखातीर नेमणूक जाता. हांगा पांच वर्सांनी एकदां वेंचणूक जातात. शासनाचे सगळ्यांत चड अधिकार राश्ट्राध्यक्षाक आसात. १८ वर्सां पुराय केल्या देखल्याक मत दिवपाचो अधिकार आसा. युनायटेड

थळावो राज्यकारभार ९ प्रांतांतल्यान चलता. दरेक प्रांताच्या शासनाखातीर ताचेर एका मंत्र्याची नेमणूक जाता. ह्या प्रांताचे, फुडें ३५ तालुक्यांनी वांटे केल्यात.

अर्थीक स्थिती: हांगाची अर्थवेवस्था चडशी हांगा आशिल्ल्या तांब्याचे खनीज संपत्तीचेर आदारून आसा. ह्या देशांत तांब्याची सांठवण मोट्या प्रमाणांत आसा. हे भायर कोळसो, लोखण, मँगनीज, कोबाल्ट, रुपें हांच्यो खणी ह्या देशांत आसा. कांय वाठरांनी चुनो आनी शिमीट तशेंच ॲनथीसिट आनी पाचू हे मोलादीक खडे मेळटात. शेतवडीच्या आदारचेर हांगाच्या बऱ्याच लोकांची जीण चलता आसली, तरी शेतवडींतल्यान व्हडलेशें उत्पादन हांगा मेळना. शेतवडीची उदरगत चड जाल्ली ना आनी मको, जोंधळो, हेर कड्डणां, ऊंस, केळीं हांची लागवड कांय प्रमाणांत थोड्या वाठरांनी जाता. गोरवां आनी अर्थीक येणावळ दिवपी हेर मोनजात पोसपाचोय उद्देग हांगा चलता. सरोवरं, चिखलाचे वावर आनी काफूक न्हंयांतल्यान नुस्तेमारीचो उद्देग चलता. रानांतल्या उत्पादनांत मदेराचें लांकूड, मेण आनी म्होंव हांचो मदेराच्य लांकडावांगडा आसाव जाता. अन्नउद्देग, पेयां आनी तंबाखूचे उद्देग हांगा आसात. सद्या कपडो, रसायनां, खर आनी प्लास्टिकचे कारखाने हांगा उबारल्यात. कारखान्यांची आनी यांत्रिकीकरणाची हांगा फाव तशी उदरगत जाल्ली ना. पर्यटनावरवीं अर्थवेवस्थेक आदार दिवपाचो वावर चलता.

ह्या देशांत यंत्रां आनी वाहनां, रसायनां, इंधन ह्या साख्या गजालींची साठवी अरबिया, ब्रिटन, बाहेरीन, अमेरिका, अस्तंत जर्मनी, इटली, सिंबाब्वे आनी भारत ह्या साख्या देशांतल्यान आयात जाता. हांगासावन जपान, फ्रांस, इटली, ब्रिटन, भारत, अस्तंत जर्मनी, युगोस्लाव्हिया. चीन आनी अमेरिका हांगा खनिजांची निर्यात जाता.

झांबियन क्वाचा हें हांगाचे अधिकृत चलन.

येरादारी आनी संचारण: १९८४ मेरेन ह्या देशांत ३७, २७९ किमी. लांबायेचे रस्ते आशिल्ले. रेल्वेमार्गांची लांबाय १९८५ मेरेन २,१८८ किमी. आशिल्ली. धबधबे आशिल्ल्यान उदकांतले येरादारीखातीर न्हंयांचो व्हडलोसो उपेग जायना. 'झांबिया एअरवेज कॉर्पोरेशन' ही संस्था हवाई मार्गावयली येरादारी सांबाळटा. लुसाका हांगा मुखेल आंतरराष्ट्रीय विमानतळ आसा.

हांगासावन दोन दिसाळीं उजवाडाक येतात, तीं म्हळ्यार 'व टायम्स ऑफ झांबिया' आनी 'झांबिया डेली मेल'. दोनूय इंग्लीश भाशेंतल्यान आसून सरकार मालकेचीं आसात. पुरायपणान सरकाराचे नियंत्रण आशिल्ल्यान ह्या दिसाळ्यांनी अधिकृत खबरंकूच म्हत्व आसता. रेडिओ आनी दूरचित्रवाणीचेरूय पुरायपणान सरकाराचे नियंत्रण आसा.

लोक आनी समाजजीवन: झांबियांतले ९८% परस चड लोक आफ्रिकन निग्रो आसात. वांशिक नदरेन ३४.३% बेम्बा, १६.३% टोंगा, १३.७% मालाची, ९.३% लोशी, ६.३% लुंडा, ५.०% लुपुपा आनी १५.१% हेर जमातींचे आसात. भारतांतल्यान थंय वचून राविल्ल्या लोकांची संख्याय बरीच व्हड आसा. १९५४ उपरांत भारतीयांक थंय वचून रावंक बंदी घाली. भारतीयांमदले चडशे गुजराती हिंदू आनी कांय प्रमाणांत मुसलमान लोक आसात. धर्मांक नदरेन हांगाचे ३१.९% प्रॉटेस्टंट, २६.२% रोमन कॅथलिक, ८.३% आफ्रिकन क्रिस्तांव, २७.०% पारंपारिक धर्म पाळपी आनी उरिल्ले हेर धर्मांचे आसात.

देशाच्या बऱ्याच वाठारांत लोक मार्गाशिल्ले अवस्थेंत आसात. पंगडा पंगडांनी रावपी लोकांचें प्रमाण बरेंच आसा. हालींच्या काळांत उदरगतीक लागून शारांकडेन रावंक वचपाचें प्रमाण वाडूंक लागलां. लांकडाचेर कोरतप, मातयेचीं आयदनां करप, खोटले विणप, घरां रंगोवप ह्या गजालींतल्यान झांबियाच्या लोकांची कला दिसून येता. संगीत आनी नाच ह्या गजालींची हांगाच्या लोकांक भोव आवड. पारंपारिक आनी आर्विल्ल्या खेळांप्रकारांनी हांगाचे तस्पाटे वांटो घेतना दिसतात.

शिक्षण: झांबियाचें राष्ट्रीय साक्षरतेचें प्रमाण २८% आसा. हांगा सक्तीच्या आनी एकसारक्या शिक्षणाचो प्रसार अजून जावंक ना. सात वर्सांखातीर मुळावे शिक्षण फुकट आसता. ताचे उपरांत पांच वर्सांचें माध्यमिक आनी उच्च माध्यमिक शिक्षण आसता. जानेवारी ते डिसेंबर मेरेन शिक्षणीक वर्स आसता. शिक्षणाचे माध्यम जरी इंग्लीश भाशेंतल्यान आसलें, तरी थळाव्या भाशांकूय शिक्षणांत म्हत्व आसा.

शिक्षणपध्दतीचेर शिक्षण मंत्रालयाचें नियंत्रण आसता. झांबिया विश्वविद्यालय, उंचेल्या पांवड्यावयल्या शिक्षणाची जापसालदारकी सांबाळटा. हांगाचे बरेच विद्यार्थी शिक्षण घेवपाखातीर हेर देशांनी वचून रावल्यात.

भाशा आनी साहित्य: बांदू ही हांगाची मुखेल बोलीभाशा. टोंगा, बेम्बा, न्यांगा आनी लोशी ह्योय म्हत्वाच्यो भाशा आसात. बांदू आनी इंग्लीश ह्यो अधिकृत भाशा आसात आनी चडशा वाठारांनी त्यो उपेगाक येतात. हांगाचें बरयिल्लें साहित्य खास अशें सांपडना. लोकसाहित्याची परंपरा मात पदांतल्यान आनी काणयांतल्यान तिगोवन दवरल्या.

म्हत्वाचीं थळां: लूसाका, लिन्डिंग्टन, कावे, एन्चोला, कीटवे, चिंगोला हीं झांबियांतलीं मुखेल शारां आसात. क्विंटोरिया धबधबो, कुरिया धरण आनी सरोवर, काफूप नॅशनल पार्क आनी ल्वांगा अभयारण्य हीं नामनेचीं थळां आसात.

- कों. वि. सं. मं.

झांशी: ब्रिटिशांकित हिंदुस्थानांतलें अठराव्या शेंकड्यांतल्या बुंदेल खंडांतलें हें एक संस्थान. ताचे उत्तरेक ग्वाल्हेर संस्थान आनी जालौन आसा. उदेंतेक घसान न्हंय, अस्तंतेक दतिया आनी ग्वाल्हेर हीं संस्थानां आनी दक्षिणेक ओछा संस्थान आसा. झांशी संस्थानाचो ब्रिटिशांनी झांशी जिल्हो तयार केलो. क्षेत्रफळ: ९२८२ चौ.किमी.; लोकसंख्या:

११,३३,००२ (१९८१). आदल्या काळांत ताका बळवंत नगर म्हूण वळखताले.

पूर्विल्ल्या काळांत ह्या संस्थाना भोंवतणी पछिार, काठे, रजपूत आनी गौड लोकांची वसती आशिल्ली. कांय काळ तें चंदेलाचे सत्तेखाला आशिल्लें. पूण ११८२ वर्सा पृथ्वीराजान चंदेलाक हारयलो. तेराव्या शेंकड्याचे सुर्वेक १२०२-०३ ते कुतबुद्दीन हाणें आनी १२३४ वर्सा अल्तमश हाणें ह्या प्रांताचेर चाल केली. मागीर हो प्रांत खैराबादे सत्तेखाला आयलो. तांणी हांगा किल्लो बांदलो. तेराव्या शेंकड्यांत रुद्रप्रताप बुंदेला हाणें खैराबाद हरोवन थंय आपल्या राज्याची थापणूक केली. ताचो पूत भारतीचंद्र हाणें १५३१ ते ओछा शाराची वसणूक केली. ओछा शाराचो राजा बीरसिंगदेव हाणें १६१३ वर्सा झांशी नगराची थापणूक करून झांशीचो किल्लो बांदलो. १६०५-२७ ह्या काळांत बीरसिंगदेव हाणें ओछाचेर राज्य केलें, पूण १६२७ अकबर, शाहजहान आनी बीरसिंग हांचेमदीं झूज जालें आनी झांशी मुसलमानांचे सत्तेखाला गेली. सतराव्या शेंकड्याच्या शेवटाक चंपतराय बुंदेला हाचो पूत छत्रसाल हाणें बाजीरावाच्या आदारान झांशी परती आपल्या शेकातळा हाडली. बाजीरावान मुसलमानांक हारयल्ले, देखून ताणें बुंदेलखंडाचो तिसरो वांटो बाजीरावाक दिवपाचें मान्य केलें. पूण प्रत्यक्षांत दिलो ना. १७४२ त महार कृष्ण आनी राणोजी शिंदे, हे झांशीक गेल्ले कडेन ओछाकारांनी तांकां हरोवन महार कृष्णाचो खून केलो. तेन्ना नारो शंकरान ओछाकारांक हरोवन झांशी मराठ्यांचे सत्तेखाला घेतली. पेशव्यांनी महार कृष्णाच्या वंशजांक झांशीची जहागीर दिली. १७४२ ते १७७० मेरेन नारो शंकर, बाबूरय कान्हेरसंत, विश्वासराव लक्ष्मण हे झांशीचे सुभेदार आशिल्ले. नारो शंकरान झांशीचो किल्लो आपल्या शेकातळा घेतलो आनी ताचे भोंवतणी नव्या शाराची वसणूक केली. हाकाच झांशी संस्थानाचो स्थापक म्हणूं येता.

१७७० त वंशपरंपरेप्रमाण झांशी, खुनाथ हरी नेवाळकर ह्या घराण्याकडेन आयली. २५ वर्सां राज्यकारभार चलोवन खुनाथरावान आपलो भाव शिवराव हाचेखातीर पुणें हांगासावन वस्त्रां मागयलीं. पूण ह्याच वेळार ब्रिटिशांनी बुंदेलखंडाचेर चाल केली. तेन्ना शिवरावान तांकां आदार दिलो. १८०४ वर्सा ब्रिटिश आनी शिवराव हांचेमदीं कबलात जाली. शिवरावाचो नातू रामचंद्रराव हो जेन्ना गादयेर आयलो तेन्ना कबलातीप्रमाण झांशी ब्रिटिशांचे सत्तेखाला गेली. फुडें ब्रिटिश आनी रामचंद्रराव हांचेमदीं पर्यून कबलात जावन, ब्रिटिशांनी झांशी राज्य वंशपरंपरेन चलोवपाची मान्यताय दिली. १८३५ त रामचंद्ररावा उपरांत ताचो बापोलयो खुनाथराव गादयेर आयलो. पूण ताका १८३८ त मरण आयलें. ताचे उपरांत ताचो भाव गंगाधरराव सत्तेर आयलो, पूण झगडीं जावन १८३८ ते १८४३ मेरेन ब्रिटिशांनी झांशी संस्थान आपल्या शेकातळा घेतलें. फुडें ब्रिटिशांनी गंगाधररावावांगडा तैनाती फौजेची कबलात केली आनी २,२७,००० रुपया वसुलेचो मुलूख घेतलो. गंगाधररावान आपली बायल मरतकच मोरोपंत तांबेची धूव लक्ष्मीबाई हिचेकडेन लग्न केलें. १८५३ त तांणी नेवाळकर घराण्यांतल्या आनंदराव ह्या भुरग्याक पोसको घेतलो आनी त्याच वर्सा गंगाधररावाक मरण आयलें. १८५४ त लॉर्ड डलहौसीन पोसक्या वास्साक मान्यताय दिली ना आनी झांशी संस्थान आपल्या शेकातळा घेतलें. आपल्या वास्साक मान्यताय मेळची, म्हूण लक्ष्मीबाईन खूब यत्न केले. १८५७ जाल्ल्या बंडांत झांशी ब्रिटिशांकडेन वचची न्हय, म्हूण ती शेवट मेरेन झुजली आनी मळाभुयेंर तिका वीर मरण आयलें.

झांशी जिल्ह्यांतल्या अन्नधान्याची, झांशी शार ही मुखेल बाजारांसेठ जावन आसा. हांगा पितूळ, आयदनां, रस्मी कपडे, चित्रकला, कांबळी, विडी, झाबू, तेल, सुगंधी तंबाकू, शेती यंत्रां, आयुर्वेदीक वखदां हांचे धंदे चलतात. तेभायर ह्या शारांत रेल्वेची व्हड कर्मशाळा आसा. झांशी शाराचे अस्तंतेक दोंगराचेर एक किल्लो आसा. तेभायर लक्ष्मीदेवूळ, दुर्गेचे देवूळ, मुखली मनोहर आनी राणी महाल अशीं जायतीं

पळोवपासारकीं थळां आसात.

हें शार आग्रासावन दक्षिणेक सुमार २१० किमी. अंतराचेर आसा. हें शार रेल्वेमार्गाचें प्रस्थानक आनी रस्त्याचें व्हड केंद्र आसा.

- कों. वि. सं. मं.

झांशीची राणी लक्ष्मीबाई: (जल्म: १९ नोव्हेंबर १८३५, काशी-बनारस; मरण: १८ जून १८५८, ग्वाल्हेर).

१८५७ च्या बंडांत ब्रिटिशांआड झुजपी एक पराक्रमी बायल. तिचो जल्म एका कऱ्हाडे ब्राह्मण कुटुंबांत जालो. तिचो बापूय मोरोपंत तांबे हो दुसरो चिमाजी आप्पा हांचो खासगी कारभारी आशिल्लो. तिचें मूळ नांव मणिकर्णिका अशें आशिल्लें. आवय-बापूय तिका अपुर्बायेन मनुबाई म्हण्टाले. मनुबाई ३-४ वर्सांची आसतनाच तिची आवय भागीरथीबाई अकस्मात भायर पडली. तेन्ना मनुबाईक घेवन तिचो बापूय ब्रह्मवर्त हांगा दुसरो बाजीराव पेशवे हाच्या आलाशिऱ्याक गेलो. थंय पेशवे घराण्याच्या राजकी वातावरणांत आनी बाजीरावाचे पोसके चले नानासाहेब आनी रवसाहेब तशेंच तात्या टोपे हांच्या सांगातांत तिचें भुरगेपण गेलें. तांचेवांगडा तिणें मराठे भास, लोकी लिपी आनी हेर शिकप घेतलें. पेशवे तिका अपुर्बायेन 'छबिली' म्हण्टाले. घोडचार बसप, तस्पाद वावडप, तुंबक चलोवप, शिकार करप ह्या ताकदीच्या खेळांतूय ती कसबी जाली. ती सुंदर, बुद्धीमान, शूर आनी धाडसी आशिल्ली.

१८४२ त म्हळ्यार पिरयेच्या आठव्या वर्सा मनुबाईचें लग्न झांशीचो महाराज गंगाधरराव हाचेवांगडा जालें आनी ती झांशीची राणी लक्ष्मीबाई जाली. तिचो बापूय मोरोपंत हाका झांशीच्या दरबारांत सखास्की मेळ्ळी. झांशीक आसतना ती राज्यकारभाराचें बरेतरेन प्रशासन करपाक शिकली. तिच्या हेर गुणांकूय हांगा बरी पोसवण मेळ्ळी. गंगाधरराव आनी लक्ष्मीबाई हांकां १८५१ त एक चलो जालो पूण तो रोखडोच भायर पडलो. मागीर गंगाधररावान आपल्याच घराण्यांतलो पांच वर्सा पिरयेचो आनंदराव हो भुरगो पोसको घेतलो आनी ताचें नांव दामोदर अशें दवरलें. १८५३ त गंगाधरराव हाका मरण आयलें. उपरांत १८५४ त लॉर्ड डलहौसी हाणें 'पोसकीं भुरगीं' नामजूर थारवन झांशी संस्थान खालसा केलें. पोसको वारस नामजूर केलो हाचेविशींचें गारणे तिणें ब्रिटीश सरकारमुखार नांदलें, पूण ताचो कांयच उपेग जालो ना. कांय थारविक वसुकी निवृत्तिवेतनाचेर तिका किल्लो सोडचो पडलो. राज्य खालसा जाल्ल्यान तिका खूब खंत भोगली. देवधर्म, पूजा, दानधर्म आनी हेर आध्यात्मिक कार्यावळींनी ती आपलो वेळ घालोवपाक लागली.

१८५९ त क्रांतीझूज सुरू जालें आनी क्रांतीचें ल्हार झांशीक पातळ्ळें. थंयच्या हिंदी सैनिकांनी सगळ्या ब्रिटीश अधिकाऱ्यांची कत्तल करून झांशीचो किल्लो काबीज केलो. तांणी राणी लक्ष्मीबाईक झांशीचें राज्य आपल्या हातांत घेवपाची विनंती केली आनी राणयेन खोशयेन राज्य कारभाराचीं सूत्रां हातांत घेतलीं. सुमार १० म्हयने झांशी प्रांताचेर राणी लक्ष्मीबाईचें राज्य चालू आशिल्लें. ह्या काळांत झांशीचे शिमेवेल्या दतिया आनी ओछां ह्या संस्थानांच्या संस्थानिकांनी झांशीक रेवडो घालो; तेन्ना तिणें व्हडा धाडसान तांचेआड झूज दिवन ह्या दोन संस्थानांकडेन शांततायेची कबलात केली.

उपरांत, झांशी संस्थानांत जाल्ले ब्रिटिशांचे कत्तलींत राणी लक्ष्मीबाई जापसालदार आसा असो आरोप दवरून गव्हर्नर कॅनिंग हाणें तिका घस्पाखातीर सर ह्यू रोज हाका धाडलो. व्हडा सैन्यासयत रोज हाणें २० मार्च १८५८ दिसा झांशीक रेवडो घालो. राणयेन तात्या टोपे, नानासाहेब पेशवे हांकां मदत करपाक आपयले. इकरा दीस तिणें ब्रिटिशांचो खर प्रतिकार केलो. बारवा दिसा ब्रिटिशांनी शारांत घुसून कत्तल जाळणेंच आनी लुटलुट सुरू केली. किल्ल्यांतलो दारुगोळो सोंपिल्लो आनी फितुरीय वाडटाली. ताका लागून राणयेक पळून वचपाबगर आनी कांयच उपाय नाशिल्लो. निमाणें ती पोसक्या भुरग्याक फाटीक बांदून दादल्यांच्या भेसांत सुमार ३०० वैचिक लोकांक घेवन झांशीतल्यान भायर सरली आनी ब्रिटिशांची फळी मोडून पयलीं काल्पी

हांगा गेली. थंय तात्या टोपे आनी रवसाहेब पेशवे हांकां मेळून तिणें फुडल्या झुजाची तयारी केली. पूण ह्या संयुक्त सैन्याचेर जनरल रोज हाणें पूंच आनी काल्पी हांगच्या झुजांत जैत मेळयलें. उपरांत लक्ष्मीबाई बंड करपी लोकांक घेवन ग्वाल्हेर गेली. ग्वाल्हेर काबीज करून थंयचें मराठे सैन्य तिणें आपलेवटेन हाडलें आनी नानासाहेब पेशव्याक पेशवेवच दिलें. उपरांतचो थोडो काळ सवस्तकायेंत गेलो. फुडें रोज आनी स्मिथ हांच्या सैन्यान ग्वाल्हेरचेर घुरी घाली. ह्या झुजांत राणी प्राणपणान लडली. झुजता आसतना गुळी लागून ती जखमी जाली. तेन्ना तिचो एकनिश्ठ सेवक रामचंद्रराव हाणें तिका उबारून लागींच आशिल्ल्या गंगादास बाबा नांवाच्या साधूचे खोंपींत व्हेली. थंयच तिका मरण आयलें. तिचे निमाणे संस्कार जे सुवातीर जाले, थंय स्वतंत्रतायेउपरांत एक यादस्तीक बांदलां.

राणयेचे हुशारेची आनी धाडसाची इतिहासकारांनी, ग्रंथकारांनी आनी हेर जायत्या जाणांनी उपाट तुस्त-तोखणाय केल्या.

- कों. वि. सं. मं.

झाकिर हुसेन: (जल्म: ८ फेब्रुवारी १८९७, खामगंज-फल्काबाद-उत्तर प्रदेश; मरण: ३ मे १९६९, नवी दिल्ली).

भास्ताचो तिसरो राष्ट्रपती आनी एक नामनेचो शिक्षणतज्ञ. ताचो जल्म एका उच्च मध्यम वर्गीय मुसलमान पठान घराण्यांत जालो. ताचो बापूय फिदा हुसेन खान हो नामनेचो वकील, झाकिर ९ वर्सांचो आसतना भायर पडलो. झाकिरचें मुळावें शिकप इस्लामिया हायस्कुल, इटावा हांगा जालें. उपरांत एम्.ए. मेरेनचें शिकप ताणें एम्.ए.ओ. कॉलेज, अलीगड हांगा केलें.

जेन्ना भारतीय राष्ट्रीय काँग्रेस आनी अखिल भारतीय खिलाफत समिती हांणी एकठांय जावन असहकार चळवळ सुरू केली, तेन्ना महात्मा गांधीन देशभर भोंवडी करून शिसकांक आनी विद्यार्थ्यांक सरकारी शाळा-कॉलेजां सोडपाक आवाहन केलें. ह्या काळांत तऱ्हाटे पिरयेचेर शिकोवपी आनी शिकपी झाकिर हुसेन विद्यार्थी मळार आनी हेर वांगड्यांमदीं खूब लोकप्रिय आशिल्लो. ताणें हाकीम अजमल खान आनी हेर फुडारी हांच्या पालवान २९ ऑक्टोबर १९२० दिसा अलिगड हांगा 'जामिआ मिलिया इस्लामिया' हे संस्थेची थापणूक केली. उपरांत १९२३ त, झाकिर हुसेन उच्च शिक्षण घेवपाखातीर जर्मनीक गेलो. थंयच्या बर्लिन विद्यापीठांत अर्थशास्त्र विशयांतली डॉक्टरेट मेळोवन १९२६ त तो भारतांत परत आयलो. फुडें ताणें आपलें पुराय जीवित हे संस्थेक समर्पित केलें.

'जामिआ मिलिया इस्लामिया' हे संस्थेचें संविधान हेर शिक्षणीक संस्थांपरस वेगळें आशिल्लें. राष्ट्रीय उदरगत आनी एकचार मतींत घेवन मुसलमानांक धर्मीक शिक्षण दिवचें, तशेंच सगळ्या जाती जमातींत समजिकाय निर्माण करची, हो ताचो उद्देश आशिल्लो. १९२५ त ही संस्था दिल्लीक हालयली, तेन्ना तिचो झाकिर हुसेन १९२६ त 'शैकु जामिया' (कुलगुरु) जालो. ताणें सुमार बावीस वर्सां (१९२६-४८) हे संस्थेंत काम केलें आनी तिका एका अभिनव शिक्षणसंस्थेचें स्वरूप दिलें. शिक्षणाच्या मळार वावुरतना ताणें महात्मा गांधी आनी जर्मन शिक्षणशास्त्रज्ञ कर्शेनस्टाइनर हांचेकडल्यान स्फूर्त घेतली. विद्यापीठांत बौध्दिक स्वतंत्रताय, विचारांची स्वतंत्रताय आनी भाशणांची स्वतंत्रताय पुराय आसची आनी व्यासंगी विद्वानांची ती माची जावंची; कारण असल्या वातावरणांत विद्यार्थ्यांची उदरगत बरेतरेन जाता, अशें ताका दिसतालें. ताणें आप-शिक्षणाचेर भर दिवन नवे शिक्षणीक विचार जामिआ मिलियांत सुरू केले. शिक्षणीक तत्त्वगिन्यानाचो खोल अभ्यास आनी शिक्षणीक मळावेलो अणभव, हांकां लागून १९३८ त, तो मोलोद्योग शिक्षण समितीचो अध्यक्ष जालो. १९३८-४८ ह्या काळांत हिंदुस्तानी तालिमी संघ, सेवाश्रम हाचो तो अध्यक्ष आशिल्लो.

१९४८-५६ ह्या काळांत ताणें अलिगड मुस्लिम विद्यापीठाचो कुलगुरु म्हूण काम केल्लें. यूनेस्को, विद्यापीठ अनुदान आयोग, मध्यवर्ती माध्यमिक मंडळ, विद्यापीठिय शिक्षणीक आयोग, बिहार, उत्तर प्रदेश

आनी मध्य प्रदेश ह्या राज्यांनी शिक्षणीक पुनर्संघटना समिती आनी हेर जायत्या शिक्षणीक समित्यांचेर ताणें काम केलें. 'संवसारीक विद्यापीठिय सेवा' (World University Service) हांणी ताका भारतीय राश्ट्रीय समितीचो अध्यक्ष केलो आनी १९५४ त हे संस्थेचेर आंतरराश्ट्रीय अध्यक्ष ह्या पदाचेर ताची नेमणूक जाली. १९५६ त तो राज्यसभेचेर वेंचून येतकच १९५६-५८ ह्या काळांत भारतीय प्रतिनिधी म्हूण युनेस्कोच्या कार्यकारी मंडळाचेर ताणें काम केलें. १९५७ त, तो हिंमारचो राज्यपाल जालो आनी १९६२ त, भारताचो उपराश्ट्रपती जालो. १९६७ त, तो भारताचो राश्ट्रपती जालो. ह्या उच्च पदाचेर आसतनाच ताका अकस्मात मरण आयलें.

पद्मविभूषण (१९५४) आनी भारतरत्न (१९६२) दिवन, भारत सरकारन शिक्षणाच्या मळावेल्या ताच्या मोलादीक वावरचो भोवमान केलो. दिल्ली, कलकत्ता, अलिगड, अलाहाबाद आनी कायरो विद्यापीठांनी ताका डी. लिट्. पदवी दिवन ताचो भोवमान केलो.

शिक्षण, अर्थशास्त्र ह्या विशयांवयले आपले विचार ताणें व्याख्यानावरवीं मांडले. ताचीं पदवीदान सुवाळ्यांनी दिल्ली आनी हेर व्याख्यानां 'The Dynamic University' ह्या नांवान उजवाडाक आयल्यांत. ताणें जर्मन भाशेंत महात्मा गांधीचें चरित्र बरयलें. प्लॅटोचें 'Republic' आनी कॅननचें 'Elementary Political Economy' ताणें उर्दू भाशेंत अणकार्लें. ल्हान भुरग्यांखातीर ताणें कांय काणयो बरयल्यो.

एक नेमस्त, चारित्र्यवान आनी शिक्षणतज्ञ असो राश्ट्रीय मुस्लिम फुडारी म्हूण ताचो वावर खूब म्हत्वाचो आसा.

- कों. वि. सं. मं.

शिंबाब्वे: शिंबाब्वे प्रजासत्ताक. आदलें नांव न्होडेशिया. दक्षिण आफ्रिकेंतलें एक स्वतंत्र राश्ट्र. हाचे दक्षिणेवटेन दक्षिण आफ्रिकेचें प्रजासत्ताक, नैर्ऋत्य आनी अस्तंतेक बोत्स्वाना, उत्तरेवटेन झांबिया आनी ईशान्य आनी उदेंतेवटेन मोजंबीक देश आसात. क्षेत्रफळ ३,९०,७५९ चौ.किमी. राजधानी हरारे (पयलींची सॅलीसबरी).

भूंयवर्णन: शिंबाब्वेचो पुराय वाठार समुद्र थरासावन सुमार ३०० मी. परस चड उंचायेचेर आसा. ईशान्य-नैर्ऋत्य पातळिल्ल्या पठरांची उंचाय १,२१९ मी. ते १६७५ मी. मेरेन आसा. अस्तंतेवटेनची उमटाली ही दोंगरवळ १८२९ मी. ते २,४३८ मी. मेरेन उंचायेची आसा. सगळ्यांत ऊंच दोंगरातेंगशी म्हळ्यार माऊंट इत्यांगी (२,५९५ मी.). ह्या देशांतली मुखेल न्हंय साबी. हेर न्हंयो शेजारच्या देशांतल्यान हांगा व्हांवत येतात. हे भायर लुंडी, झांबेझी, लिंपोपो ह्यो मुखेल आसात. ह्या देशाच्या झांबियावटेनचे शिमेर कारिबा सरोवर आसा.

हवामान, बनस्पत आनी मोनजात: चोंय वटांनी जमीन आशिल्ल्यान आनी ह्या देशाक खंयचेच वटेन दर्यादेग नाशिल्ल्याचो हवामानाचेर परिणाम जाता. नोव्हेंबर ते मार्चमेरेन उश्ण आनी पावसाळ्याचो ऋतू आसता. मे ते ऑगस्ट मेरेन शिंयाळो आनी ऑगस्ट ते ऑक्टोबर मेरेन गिम आसता. उंचेल्या वाठरांनी गिमांत तापमान २६.७° से. ते ३२.२° से. आनी शिंयाळ्यांत १२° से. ते १३° से. इतलें आसता. उंचेल्या वाठरांनी पावस चड पडटा. थंय वर्सुकी पावसाचें प्रमाण १०२ सेंमी. आसा. उंचायेच्या वाठरांत वर्सुकी पावस ४१ ते ६१ सेंमी. आनी कांय वाठरांनी ताचेपसल्ल उणो पडटा.

ह्या देशांत सॅव्हाना प्रकारचें तण सगळेवटेन दिश्टी पडटा. रानांय कांय वाठरांनी आसात. रानांनी साग, बॅओबा, निलगिरी हांचेवांगडा तरेकवार झाडां आनी ल्हानसान तरांतरांचे रुख आसात.

शिव, बिबटो वाग, चित्तो, सीन्हेट, काळे आनी तपकिरी तरस, कोलसुणें, कोलो, झोखिरा, शॅल, मुयो खावपी प्राणी, हरी ह्या सारकी मोनजात आसा. न्हंयांनी मानगी आनी हिप्पो दिसून येतात. मांभा, बूमस्लॅंग, काळ्या गळ्याचो पारो हे सोरोप तशेंच बॅबून माकडां हांगा आसात. हांगाच्या हेर तरेकवार सुकण्यावांगडा गरडांचें प्रमाण बरेंच चड आसा.

इतिहास: अश्वयुगीन संस्कृतायेचे ५,००,००० वर्सांपयलींचे अवशेश ह्या देशांत सांपडल्यात. सान हे आयजमेरेन बोत्स्वानांतल्या कलहरी वाळवंटांत सांपडपी लोक ह्या पोरन्या लोकांचे वंशज आसूंये अशें जाणकारांचें मत आसा. बांदू भाशा उलयतल्या लोकांनी ह्या लोकांक वाळवंटांत धांवडावन घाल्ले अशें म्हण्टात. ५ व्या ते १० व्या शतमानाच्या काळांत बांदू हांगा पाविल्ले. आफ्रिकेंतल्या हेर बऱ्याच देशांभशेन ह्या देशाची म्हायती संवसारतल्या हेर लोकांक नाशिल्ली. १५ व्या शेंकड्यांत पोर्तुगेजांनी आफ्रिकेच्या खंडांत उदेंत-अस्तंत मार्ग सोदपाचो यत्न केलो. तेन्ना तांचो ह्या वाठारकडेन संपर्क आयिल्लो. डेव्हिड लिंकिंगस्टन त्या वाठरांत पावलो. तो वैजकी मिशनरी आशिल्लो. ताच्या हांगा येवपाउपरांत युरोपीयन हांगा बऱ्याच व्हडा संख्येन येवंक लागले. १८९३ ते १८९८ ह्या काळांत सर सेसिल जॉन न्होडस हाणें हांगा ब्रिटीश वसाहतवादाची बुन्याद घाली. ताणें आपल्या सैन्याच्या बळाचेर हांगा शेंक पातळावन सॅलीसबरी शाराची थापणूक केली. ह्या वाठारक 'न्होडेशिया' म्हण्टाले. ब्रिटीश साउथ आफ्रिका कंपनीवरवीं हांगाचो राज्यकारभार चलूंक लागलो. १९२३ त न्होडेशियाच्या दक्षिण वाठाराचेर ब्रिटीश सरकारची थेट सत्ता चलूंक लागली आनी उपरांत धा वर्सांनी पुराय देश ब्रिटीश साउथ आफ्रिका कंपनीचें शासन वचून ब्रिटीश सरकारचे सत्तेखाला आयलो.

१९५३ त न्यासालॅंड, उत्तर आनी दक्षिण न्होडेशिया हांचे मेळून एक संघराज्य निर्माण जालें, पूण १९६३ त ह्या संघराज्याचें विसर्जन जालें आनी न्होडेशिया स्वतंत्रताय मेळोवपाचे नदरेंतल्यान यत्न करूंक लागलो. काळ्या आनी गोऱ्यांमदीं सत्तेक लागून वाद जालो आनी हो वाद मिटचेपयलींच १९६५ त पंतप्रधान इयान स्मिथ हाच्या फुडारपणाखाल दक्षिण न्होडेशियान स्वतंत्रताय जाहीर केली. १९७० त न्होडेशियान प्रजासत्ताकाची घोशणा केली. हे गजालीक ब्रिटन संयुक्त राश्ट्रां आनी बऱ्याच आफ्रिकन राश्ट्रांचो विरोध जालो. न्होडेशियाचेर तांणी अर्थीक बहिष्कार घालो. देशांतली परिस्थिती इबाडूंक लागली आनी बंडखोरीचें प्रमाण वाडलें. इयान स्मिथ हाणें ह्या वेळार शिंबाब्वे आफ्रिकन नॅशनल युनियन आफ्रिकन नॅशनल युनियन आनी शिंबाब्वे नॅशनल पीपल्स युनियन ह्या राश्ट्रवादी पक्षांवांगडा कबलात केली. १९७९ त इयान स्मिथ हाणें नवें संविधान मुखार दवरलें आनी बिशप अबेल मुझोरेवा हाका पंतप्रधान करून सरकारची थापणूक केली. ह्या सरकाराक 'शिंबाब्वे आफ्रिकन पीपल्स युनियन' आनी 'शिंबाब्वे आफ्रिकन नॅशनल युनियन' हांणी जोशुआ एन्कोमो आनी रॉबर्ट मुगाबे हांच्या फुडारपणाखाल विरोध केलो. १९८० त हांगा रॉबर्ट मुगाबे पंतप्रधान जालो. एन्कोमो आनी ताचेमदीं मतभेद जाले आनी १९८२ त ताणें एन्कोमो हाका आपल्या मंत्रीमंडळांतल्यान काडून उडयलो. ताचेपयलीं १९८० त ह्या देशाचें न्होडेशिया हें नांव बदलून शिंबाब्वे प्रजासत्ताक अशें दवरलें. १९८५ त मुगाबे आनी एन्कोमो हांचे संबंद सुदारले. त्याच वर्सा जाल्ल्या वेंचणुकांतल्यान रॉबर्ट मुगाबे हाका पयून पंतप्रधान म्हूण लोकांनी वेंचून काडलो. सद्यामेरेन तोच हांगाचो पंतप्रधान आनी कानान बनाना हो राश्ट्रपती जावन आसा.

राज्यवैवस्था: १९८० त जाहीर केल्ल्या संविधानाप्रमाण शिंबाब्वे हो एक प्रजासत्ताक देश आसा. राश्ट्राध्यक्ष हो नांवापुरतो देशाचो मुखेली आसता आनी खऱ्या अर्थान देशाचो आनी सरकारचो मुखेल पंतप्रधान आसा. हांगाचें विधीमंडळ दोन घरांनी भरता. काळ्या आनी गोऱ्या लोकांखातीर मतदान पध्दत वेगवेगळी आसा. विधीमंडळाच्या एका घरांत गोऱ्यांखातीर २०% जात्यार दुसऱ्या घरांत २५% जागे राखीव आसात. थळाव्या राज्यकारभाराखातीर देशाचे सात प्रांत केल्यात, पूण ह्या प्रांतांनी खासा अशें प्रांतीय सरकार नासता. केंद्र सरकारवरवींच ह्या प्रांतांचो राज्यकारभार चलता. शारांचे प्रशासन नगरपालिका सांबाळटा. गांवांवांगडा सत्काशन नेमिल्ले गांवमुखेली हेर प्रशासनाचे थार सांबाळटात.



अर्थीक स्थिती: शेतवडींतल्यान ह्या देशाक राश्ट्रीय उत्पादनांतलो २०% वांटो मेळटा. मको, ऊंस, कापूस, सोयाबीन तंबाखू हीं हांगाचीं मुखेल पिकां आसात. काफी, बटाट हांचेय पीक हांगा काडटात. गंवाची लागवड हालींच्या काळांत सुरू केल्या. रानांनी आशिल्ल्या रुखांच्या लांकडाचोय अर्थीक उदरगतीक पालव मेळटा. गोरवां पोसपाचो उद्येग बऱ्याच वाठारांनी चलता. हांगाच्या खणींनी भांगर, क्रोम, निकेल, कोळसो हे सारकी खनिज संपत्ती आसा. तांबें, फॉस्फेट हे सारकीं खनिजांय बरेचकडेन सांपडल्यात. नुस्तेमारीचो धंदो कांय प्रमाणांत हांगाच्या न्हंयांतल्यान चलता. हांगाचे धबधबे, सरोवरं पळेवपाखातीर संवसारंतल्या बऱ्याच देशांतल्यान पर्यटक हांगा येतात.

दुसऱ्या म्हाझुजाउपरांत हांगाच्या उद्येग-धंद्यांची उदरगत जावंक सुरवात जाली. अन्नाचे पदार्थ, रसायनां, कपडो, पेयां आनी तंबाखू आदी उद्येगांचे कारखाने हांगा आसात. ह्या देशांतल्यान अस्तंत आफ्रिका, ब्रिटन, जर्मनी, अमेरिका, जपान, इटली ह्या सारक्या आनी हेर देशांकडेन तंबाखू, भांगर, हेर घातू, साकर, मको हांची निर्यात जाता. ह्या देशांत यंत्रां आनी वाहनां, रसायनां, पेट्रोलियन हे सारक्या गजालींची अस्तंत आफ्रिका, ब्रिटन, अमेरिका, अस्तंत जर्मनी, जपान, फ्रांस, बोटस्वाना इटली ह्या सारक्या देशांतल्यान आयात जाता.

झिंबाब्वे डॉलर हें हांगाचें अधिकृत चलन आसा.

येरादारी आनी संचारण: १९८५ मेरेन ह्या देशांत ८५,००० किमी. लांबायेचे रस्ते आशिल्ले. हातूंतले १४% पक्के आशिल्ले. रेल्वेमार्गाची लांबाय ३,३९४ किमी. आशिल्ली. ह्या देशाक दर्याकडेन संपर्क हांगाच्या न्हंयांवरवीं येता. पूण दर्याकडेन पावपाखातीर मोझॅम्बीक वा अस्तंत आफ्रिका हे देश हुपचे पडटात. एअर झिंबाब्वे ही ह्या देशांतली हवाई मार्गांचेर नियंत्रण दवरपी विमान कंपनी जावन आसा. ह्या देशांत आठ मुखेल विमानतळ आसात. हेर देशांतल्यो विमान कंपन्योय ह्या देशाकडेन

हवाई मार्गावयल्यान येरादारी करतात.

झिंबाब्वेंत राश्ट्रीय पांवड्यावयलीं दोन दिसाळीं उजवाडाक येतात. 'हॅरल्ड' आनी 'द क्रॉनिकल' हे भायर हेर नेमाळ्यांचीय संख्या बरीच व्हड आसा. रेडिओ आनी दूरचित्रवाणी वयल्यो कार्यावळी चडश्यो इंग्लीश भाशेंतल्यान जातात. हे भायर एन्डेबेले, न्यांजा आनी शोना ह्याय भाशांचो वापर जाता.

प्रसारमाध्यमांचेर सरकारी नियंत्रण ना. तांच्या वावराक हांगा बरीच स्वतंत्रताय आसा.

लोक आनी समाजजीण: वंशीक नदरेन हांगाचे ९७% परस चड लोक आफ्रिकन आसात. उरिल्ले युरोपीयन, आशियाई आनी हेर वंशांचे आसात. ४४.८ % लोक किरिस्तांव (हातूंत प्रॉटेस्टंट, रोमन कॅथलिक आनी खाशेले आफ्रिकन हे पंथ आसात). ४०.४% जडप्राण वादी (animists) आनी उरिल्ले हेर धर्मांचे आसात.

पोरन्या आफ्रिकन कलाकुसरी वांगडा आनी हेर सांस्कृतीक प्रकारवांगडा हांगा भायल्या युरोपीय देशांतली कला बरीच उदरगतीक पावल्या. पारंपारिक नृत्य आनी संगीत हांचेवांगडा युरोपीय नृत्य आनी संगीत लोकांमदीं प्रिय जायत आसा. क्रिकेट, टेनिस हे खेळ हांगाचे लोक आवडीन खेळटात.

शिक्षण: झिंबाब्वेचें राश्ट्रीय साक्षरतेचें प्रमाण २५% ते ३०% आसा, पूण गोरू कातीच्या लोकांमदीं साक्षरतेचें प्रमाण सुमार १००% आसा.

७ ते १५ वर्सांचे पिरायेमेरेन शिक्षण फुकट आनी सक्तीचें आसा. मुळाव्या, माध्यमिक आनी उंचेल्या अशा तीन पांवड्यावयल्यान शिक्षण हांगा दितात. वेवसायिक शिक्षणाचोय वावर हांगा जाता. सॅलीसबरी, बुलावायो, उम्पली, क्वे क्वे आनी व्वेलो ह्या शारांनी ऐच्छिक शिक्षण दिवपी संस्था आसात. झिंबाब्वे विश्वविद्यालय उंचेल्या शिक्षणाची जापसालदारकी सांबाळटा.

हांगाचें शिक्षणाचें माध्यम पुरायपणान इंग्लीश भाशेंतल्यान आसा. ह्या शांतले बरेच विद्यार्थी शिक्षणाखातीर अमेरिका, ब्रिटन, भारत, कॅनडा सारक्या देशांनी वचून रावल्यात.

भाशा: इंग्लीश ही ह्या देशाची अधिकृत भास. शोना, एन्डेबेले, गंजा ह्योय भाशा वेव्हारंत बऱ्योच उपेगी आसात. हेभायर हेर बऱ्योच आफ्रिकन भाशा हांगाच्या लोकांमदीं प्रसारंत आसात.

म्हत्वाचीं थळां: हुरेरी ही राजधानी, बुलाबायो, चिटुंग्वीझा, ग्वेरु, टुटरे, हीं शारां लोकसंख्या, उदरगत आनी हेर नदरेंतल्यान म्हत्वाचीं आसात. पर्यटन थळांय जायतीं आसात.

- कों. वि. सं. मं.

झिगमोडी, रिखार्ट आडोल्फ: (जल्म १ एप्रिल १८६५, केएन्झ-ऑस्ट्रिया; मरण: २४ सप्टेंबर १९२९, गटिंगेन-अस्तंत जर्मनी). ऑस्ट्रेलियन रसायनशास्त्रज्ञ. १८८९ त ताणें म्यूनिक (जर्मनी) विद्यापीठाची पीएच्.डी. पदवी मेळयली. १८९३ त, ताणें ग्रात्स हांगाच्या तांत्रिक विद्यालयांत अध्यापन केलें. १९०७ त, तो गटिंगेन विद्यापीठांत प्राध्यापक आनी 'Institute of Inorganic Chemistry' हे संस्थेचो संचालक जालो.

कलिक रसायनशास्त्राची (Colloidal Chemistry) घटमूट बुन्याद घालून ताणें तातूंत आर्विल्ल्यो संशोधन पध्दती सोदून काडल्यो आनी तांचो उपेग करून कलिल विद्राव (Colloidal Solutions) विशमांगी (heterogenous) आसतात, हें सिध्द केलें. विद्युत् विच्छेदांक (electrolytes) हांकां लागून कलिलाचें किलाटन (coagulation) जावपाची यंत्रणा आनी जेलांची (gels) संरचना, हांचेविशीं ताणें मोलादीक संशोधन केलें. कलिलाचें पध्दतशीर संशोधन करपाखातीर ताणें अतीत सूक्ष्मदर्शक (ultramicroscope) हें उपकरण सोदून काडलें. ह्या मोलादीक वावरखातीर १९२५ त, रसायनशास्त्र विशयाखातीर आशिल्लो नोबेल पुरस्कार ताका फाव जालो. ताच्या ह्या वावरक लागून जीवरसायनशास्त्र, सूक्ष्मजंतुविज्ञान आनी मृदा (soil) भौतिकी ह्या विशयांतले कांय प्रस्न सोडोवप सोपें जालें. ताणें कांय ग्रंथ बरयल्यात.

- कों. वि. सं. मं.

झिगलर, कार्ल: (जल्म: २६ नोव्हेंबर १८९८, हेल्सा-अस्तंत जर्मनी; मरण: १२ ऑगस्ट १९७३, मुल्हेम).

जर्मन रसायनशास्त्रज्ञ. ताणें १९२० त, मार्बर्ग विद्यापीठाची डॉक्टरेट मेळयली. कांय काळ फ्रॅंकफर्ट हांगा व्याख्यातो म्हूण काम करतकच १९२७ त, ताणें हायड्रलबर्ग विद्यापीठांत रसायनशास्त्राचो प्राध्यापक म्हूण काम केलें. १९३६ त 'केमिकल इन्स्टिट्यूट हालेसाल' हे संस्थेचो तो प्राध्यापक आनी संचालक जालो. १९४३ त, तो मुल्हेम-इ-रर हांगाच्या 'काइसर विल्हेल्म इन्स्टिट्यूट फॉर कोल रिसर्च' हे संस्थेचो संचालक जालो आनी १९६९ त, निवृत्त जायमेरेन ताणें थंय काम केलें.

झिगलर हाणें Organoaluminium संयुगां ह्या विशयाचेर म्हत्वाचें संशोधन केलें. नवे उत्प्रेरक (catalysts) वापरून ताणें Ethylene आनी Butadiene हांचे लांब सरळय्यो आशिल्ले बहुलक (polymers) तयार करपाचो सोद लायलो. ताच्या ह्या मोलादीक संशोधनाक लागून प्लास्टिक कारखान्यांत एक नवें पर्व सुरू जालें. उंचेले बहुलक तयार करपाच्या संशोधनाखातीर झिगलर हाका १९६३ त, रसायनशास्त्राखातीर आशिल्लो नोबेल पुरस्कार गिलियो नाटा ह्या शास्त्रज्ञावांगडा वांटून मेळ्ळो. ताणें कृत्रिम प्लास्टिक, धागे (fibres), रबरचें संश्लेषण आनी फिल्मां तयार करपाविशीं म्हत्वाचें संशोधन केलें.

- कों. वि. सं. मं.

झिम्मा: महाप्रज्ञांतल्या बायलांचो एक नृत्याचो प्रकार हातूंत बायलो वाटकुळ्यो उब्यो रावतात आनी नाचतासतना एक फावट स्वताच्या तर दुसरे फावट दुसरे बायलेच्या हाताचेर ताळी वाजयतात. झिम्मा खेळटना स्वताभोवतणी घुंवल्या उपरांत ताळी दिवपाची आसता. कांय फावट

बायलो वर्तुळांत जोडयेन उब्यो रावतात आनी एकामेकांच्या हातार ताळ्यो दिवन फुडें वतात. सुर्वेक हो नाच ल्हव ल्हव सुरू जाता आनी उपरांत तातूंत नेट भरता. झिम्माचो 'खांदी झिम्मा' म्हूण आनीक एक प्रकार आसा. तातूंत दोन चल्यो एकामेकांमुखार उब्यो रावन एकामेकांच्या हातार हात मारतात आनी उपरांत हात फाटल्यान घेवन ते खांदार दवरतात. हें जातकच आपले भोंवतणी एक वाटकुळी गिरकी मारून झिम्मावरी हाताचेर हात मारतात. झिम्मा खेळटना गीतां गावपाचीय चाल आसा. तातूंतलें एक गीत अशें:

झिम्मा खेळूं कडाकडी अबीर बुक्का नाडापुडी ||

झिम् पोरी झिम् कगाळीचें भिंग |

भिंग गेले फुटून. पोरी गेल्या उडून ||

आंबा पिकतो | रस गळतो ||

कोंकणचा राजा झिम्मा खेळतो ||

- कों. वि. सं. मं.

झीमान, पीटर: (जल्म: २५ मे १८६५, झोत्रेमाथी-नेदरलँड्स; मरण: ९ ऑक्टोबर १९४३, अँस्टरडॅम).

डच भौतिकीविज्ञ. शिकप लायडन विद्यापीठांत जालें. त्याच विद्यापीठांत ताणें १८९०-१९०० मेरेन अध्यापनाचें काम केलें. १९०० त ताची अँस्टरडॅम विद्यापीठांत भौतिकीचो प्राध्यापक म्हूण नेमणूक जाली. १९०८ तो अँस्टरडॅम हांगाच्या फिजिकल इन्स्टिट्यूटचो संचालक जालो.

१८९६ त ताणें तीव्र भायल्या चुंबकीय वावरांत वर्णपट (spectrum) रेशांचें विभाजन जाता, हो म्हत्वाचो सोद लायलो. वर्णपट रेशांचे ते घटक ध्रुवित (polarised) आसतात, अशें ताणें सिध्द केलें. ह्या सोदाक भौतिकशास्त्रांत 'झीमान परिणाम' (Zeeman Effect) अशें म्हण्टात. ताच्या ह्या सोदाखातीर आनी प्रारण (radiation) आविश्कायक लागून घडून येवपी चुंबकीय शक्तीविशीं ताणें केल्ल्या असामान्य संशोधनाखातीर ताका १९०२ त, भौतिकशास्त्र विशयाखातीर आशिल्लो नोबेल पुरस्कार हँड्रिक आंतोन लोरेन्स ह्या शास्त्रज्ञावांगडा वांटून मेळ्ळो. चुंबकीय, प्रकाशकी आनी समस्थानिक (isotopes) ह्या विशयांतूय ताणें म्हत्वाचें संशोधन केलें. झीमान हाका ड्रेपर पदक, फ्रेंच इन्स्टिट्यूटचें पदक आनी रॉयल सोसायटीचें रम्फर्ड पदक हे भोवमान मेळ्ळे. तो रॉयल सोसायटीचो आनी फ्रेंच अँकॅडेमी ऑफ सायन्सेसचो वांगडी आशिल्लो.

- कों. वि. सं. मं.

झेन पंथ: जपानांतलो एक धर्मपंथ. बौध्दांच्या महायान पंथांतलो चीनांत आनी जपानांत विकसीत जाल्लो हो एक पंथ आसा. संस्कृत ध्यान आनी पाली 'ज्झान' ह्या शब्दाचें चिनी भाशेंत लिप्यंतर करतना जीं लिपिचिन्हां वापरतात, तांच्या जपानी 'झेन्ना' ह्या उच्चारचें 'झेन' हें संक्षिप्त रूप आसा. ध्यानसमाधी, मनन वा चिंतन हो ताचो मुळावो अर्थ आसून संवसार आनी मनीस जीण हांचें सत्य स्वरूप जाणून घेवपाखातीर विचार केंद्रित करपाचें तें अनुश्रवण जावन आसा.

गिन्यां मेळोवपाचें साधन म्हूण पूर्विल्ल्या काळासावन ध्यानसमाधीची कल्पना भारतांत अस्तित्वांत आशिल्ली. उपरांत ती ब्राह्मणी आनी जैन तत्त्वगिन्यानान आपणायली आसली, तरी तिका शास्त्रशुध्द बसका दिवपाचें काम शाक्य मुनीन म्हळ्यार गौतम बुध्दान थापणूक केल्ले बौध्द विचारसरणीन केलें. सामान्य मनीस लेगीत धर्मीक ध्यानमार्गावरी उंचेल्या पदाचेर पावंच शकता हाचो अणभव शाक्य मुनीक बोधि रुखासकयल केल्ले ध्यानसाधनेंत आयलो. सामान्य मनशाचे विसपट्टे जिणेंत ह्या झेन मार्गाचो सोपेपणान उपेग जावंचो म्हूण शाक्य मुनीन ह्या ध्यानमार्गाची विसकटावणी केली.

चिनी आख्यायिकेप्रमाण बुध्दाचो अज्ञाविसावो आचार्य बोधिधर्म हाणें चीनांत आनी जपानांत सव्या शेंकड्यांत ध्यान पंथाक सुखात केली. बोधिधर्मान ९ वर्सां एके वण्टीवटेन तोंड करून तप केलें आनी तातूंत

ताचे पांय झिजून गेले. हाची खूण म्हूण जपानांत पांय नाशिल्ल्यो 'दारुमा' (धर्म) बावळ्यो आयज लेगीत वापरतात. इतिहासांतल्या पुराव्यावरवीं झेन वा ध्यान पंथ चीनांत थांग रजवटीचे सुखातीक आयलो आनी ताचेर चिनी ताओ (दाव) पंथाचोय कांय प्रभाव पडलो. 'लंकावतारसूत्र' हो संस्कृत भाशेंतलो झेन संप्रदायाचो दार्शनिक ग्रंथ. हातूंत वर्णन केल्लो झेन प्रकार चीनांत आदर्श मानतात. चलप, उबो खप, बसप आनी आड पडप ह्यो दिसपट्टे जिणेंतल्यो चार मुखेल क्रिया झेन पंथाचीं रुपां आसात.

बोधिधर्माचे विचार प्रमाण मानून ध्यानसाधनेक पुराय म्हत्व दिवपी ताच्या शिष्यांनी एक पंगड तयार केलो. एक धर्मपंथ म्हूण झेनची अशे तरेन सुखात जाली. बोधिधर्मापसून सुखात केल्यार, झेन पंथाचो 'सवो धर्मगुरू' हुई-नंग (इ.स. ६३८ ते ७१३) हाच्या काळामेरेन ह्या पंथाचीं मुळां चिनी समाजांत घट्ट जाल्लीं. एका मनांतल्यान दुसऱ्या मनांत संचरपी विचारांचेर भर, पुस्तकी शिकवणेचो त्याग, धर्मग्रंथांत उपदेश केल्ल्या सत्यापस वेगळे अशे शूद सत्य आसा अशें मत आनी स्वताचे खरें स्वरूप जाणून घेतकच मोक्ष मेळटा हो भावार्थ हीं झेन पंथाचीं मुखेल तत्वां आसात. अशे तरेन घडून आयिल्ली उदरगत तशेंच चीनांतल्या परंपरागत बौध्द धर्माकडेन ताचो आयिल्लो लागींचो संबंद हाका लागून सुंग घरण्याच्या काळांमेरेन ताचें स्वरूप निश्चित जालें. ल्हव ल्हव चीनांत पवित्र बौध्द देवळां बांदलीं. ह्या देशांत एके मुखेल मुर्तीची पूजा आनी चिनी बौध्द धर्मपंथांतल्या हेर जायत्या तत्वांचो आस्पाव केलो. तेभायर, झेन 'गुंग-आन्' वा 'को-आन्' नांवाचें एक तर्कविश्रुत कुवाडें ध्यानसाधनेचें साहित्य आनी गिन्यान मेळोवपाचें साधन म्हूण तयार केलें; हें कुवाडें झेन पंथाचें खाशेलपण जालें. ध्यानसाधनेचे विशय आनी साधकाची झेनच्या गिन्यानाविशीं परीक्षा घेवपाखातीर दिल्लें 'को-आन्' हें जावन गेल्ल्या झेन गुरुंचें अनुभूतीचें लिखाण जावन आसा. कांय काळाउपरांत, हें 'को-आन्' कुवाडें झेन पध्दतीच्या आध्यात्मिक अनुष्ठानाचें केंद्रबिंदू जालें. शंभर को-आन् कुवाड्यांचो झेलो आशिल्लो 'बि-एन्-लु' वा 'हेकिगान्-येकु' तशेंच चिनी विद्वान युआन्-लू ख-च्यीन म्हळ्यार जपानी एंगो-कोकुगोन (१०६३-११३५) हाचो 'सुंग-बाय-ज' हे ह्या विशयावयले सगळ्यांत चड प्रतिनिधीक ग्रंथ अशें मानतात. हातूंतलो 'सुंग-बाय-ज' हो ग्रंथ झेन पंथाचो पस्चियात्मक असो सगळ्यांत बरो ग्रंथ अशें मानप जाता. आयजवेर हो ग्रंथ 'झेन पंथांतल्या धर्मीक अनुष्ठानाचो मार्गदर्शक गिरे' म्हूण आपली सुवात तिगोवन आसा. एंगो-कोकुगोनचे शिष्यपरंपरेत जायते समर्थ अनुयायी तयार जाले आनी ताका लागून लीन्-च्यी वा रिझाई पंथाचो प्रसार चीनभर जावन सुंगकाळांत चिनी झेन पंथाचें 'भांगरयुग' सुरू जालें.

जपानांत इ.स. सातव्या शेंकड्याच्या निमण्या काळांत ध्यान वा झेन संप्रदायाच्या प्रचाराक सुखात जाल्ली. फुडें एईझाई (११४१-१२१५) हो जपानी भिक्षू चिनांत वचून ध्यान संप्रदायाचें शिक्षण घेवन आयलो आनी क्योतो नगरांत इ.स. ११९१ त ताणें एका ध्यानविहाराची थापणूक केली. थंय रजकूळ आनी सामुराई गोत्रे हांच्या पालवान ताचो प्रसार इतलो वाडलो की फुडें हो पंथ जपानी बौध्द विचारसरणीचो मुखेल फांटो जालो. पंदराव्या शेंकड्यांत ह्या पंथाची ३०० सकारी (अधिकृत) आनी हजारंनी हेर मंदिरां जपानभर पातळिल्लीं आनी सामुराई समाजाचेर आनी संस्कृतायेचेर तांचो बरोच प्रभाव पडिल्लो.

उपरांतल्या काळांत ह्या पंथाचें म्हत्व मात्शें उणें जालें. पूण सतराव्या शेंकड्यांत, हाकुइन (१६८५-१७६८) हाणें झेनचो प्रकार एकदम सोपो करून विस्कटायिल्ल्यान सामान्य लोकांमदीं तो खूब लोकप्रिय जालो. ताका लागून रिझाई पंथाचें पुनरुज्जीवन जावन समाजाच्या सकयल्या थरांतल्या साबार लोकांनी हो पंथ आपणायलो. आयज ताचे १४ उपपंथ आसून ५ ते ६ हजार मंदिरां आसात.

रिचर्ड स्मोल्ट ह्या युरोपीय शिष्यान क्योटोलागसार आशिल्ल्या एका ध्यानविहाराचें वर्णन केलां तें अशें: हांगाच्या विहारांत मदीं एक मंदिर

आसून, एका कोनशांत एके ऊंच वण्टीफाटल्यान 'झेंडो' म्हळ्यार ध्यानाखातीर व्हडली कूड आसा. झेंडोंत वण्टीचे कडेक चारूय वटांनी ओटो आसा. तांचेर बसून भिक्षु ध्यान करतात. झेंडोंत फकत बुध्दाची मूर्त आसता. थंयची शिस्त पळोवपाखातीर एक भिक्षु आसता ताका 'जीकीजीत्सू' म्हण्टात. पुराय विहाराचेर एका पारंगत आनी साक्षात्कारी भिक्षूचो शेक आसता; ताका 'रोशी' अशें म्हण्टात. साक्षात्कार हें ध्यान संप्रदायाचें मुखेल तत्व. हो साक्षात्कार लखलखीत विजेच्या केणासारको आसता अशें म्हण्टात; ताका 'साटोरी' अशें म्हण्टात.

आयज जपानाभायर प्रचलित आसा तो झेन म्हळ्यार चड करून हाकुइनचो पंथ. जपानी झेनचो 'सोतो' नांवाचो आनीक एक पंथ आसून तो रिझाई पंथापस बरोच बळिश्ट आसा. सोतो झेन पंथ, दोगेन (१२००-५३) हाणें जपानांत हाडलो. ताणें चीनांत वचून झेनचो अभ्यास केल्लो. शाक्य मुनीच्या काळासावन पिळग्यांच्यो पिळग्यो चलत आयिल्लो खरो झेन पंथ आपणेच पुरस्कृत केलो असो दोगेनचो भावार्थ आशिल्लो. ताणें को-आन्चो त्याग केलोना; पूण फकत झेन पंथातले 'प्रस्त आनी जापो' ह्या उपकरणाक लागून मनीस उंचेली सुवात मेळोवंक शकचोना, अशें ताका दिसतालें. झा-झेन अनुष्ठानाच्या श्रेश्ठत्वाचेर भर दिवन लोकप्रिय पूजासंस्कार ताणें काडून उडयलें. धर्माचे शुध्दतायेचेर भर दिवन शाक्य मुनीच्या मूळ ध्यानमार्गाकडेन सोतो झेन पंथ लागीं हाडपाचे यत्न दोगेन हाणें केले. भिक्षू, उपासक दादले-बायलो आनी हेर सगळ्यांक आध्यात्मिक गिन्यान मेळोवपाखातीर झा-झेन हो सामको सोपो मार्ग आसा हो उपदेश ताणें केलो. हेर सगळ्या पंथांपस, ह्या सोतो झेन पंथांत ताणें सादारण भौसाच्या उच्चारचो मार्ग शिकयलो.

जपानी जिवितांत झेनचो प्रभाव खूब प्रमाणांत दिसून येता. जपानी समाजाच्या विंगड विंगड मळांचेर देखीक: वास्तुकला, खेळ, संगीत, चित्रकला, तत्त्वगिन्यान आदी मळांचेर झेनचो प्रभाव घसघशीतपणान दिसता.

- कों. वि. सं. मं.

झेनिक, फ्रिट्स: (जल्म: १६ जुलय १८८८, अँस्टरडॅम-नेदरलँड्स; मरण: १० मार्च १९६६, ग्रॉनिंगेन-नेदरलँड्स).

डच भौतिकीविज्ञ. ताणें १९१३ त अँस्टरडॅम विद्यापीठांतल्यान बी.एस्. पदवी घेतली. त्याच वर्सा तो ग्रॉनिंगेन विद्यापीठांत ज्योतिशशास्त्रीय प्रयोगशाळेंत साहाय्यक म्हूण काम करपाक लागलो. थंय १९१५ त ताणें डॉक्टरेट पदवी मेळयली आनी त्याच वर्सा तो सैध्दांतिक भौतिकीचो व्याख्यातो जालो. १९२० सावन निवृत्तीमेरेन (१९५८) ताणें ग्रॉनिंगेन विद्यापीठांत सैध्दांतिक आनी गणितीय भौतिकी तशेंच सैध्दांतिक यामिकीचो प्राध्यापक म्हूण काम केलें. १९४८ त, ताणें बॉल्टिमीर हांगाच्या जॉन्स हाफकिन्स विद्यापीठांत अभ्यागत प्राध्यापक म्हूण काम केलें.

प्रकाशकी आनी भौतिकीच्या हेर शाखांत ताणें खास संशोधन केलें. प्रकाशकींतल्या ज्योतिशशास्त्रीय दूरदर्शकांविशींच्या प्रस्नांचेर संशोधन करता आसतना १९३४ त, ताणें दूरदर्शकाच्या हाश्यांतल्या प्रतिमांखातीर फुको हाणें सांगिल्ल्या सुर्ये-धार कसोटीचें (knife-edge test) स्पष्टीकरण दिवपी सिध्दांत उजवाडायलो. साद्या सूक्ष्मदर्शकांतल्यान (simple microscope) पारदर्शक वस्तू पुरायपणान दिसनात. त्यो दिसपाखातीर तांचें अभिरंजन (staining) करचें पडटा. ताका लागून कला विपर्यास सूक्ष्मदर्शकीय पध्दत झेनिके हाणें सोदून काडली. Phase Contrast Microscope हें उपकरण सोदून काडिल्लेखातीर झेनिक फ्रिट्स हाका १९५३ त, भौतिकशास्त्राखातीर आशिल्लो नोबेल पुरस्कार फाव जालो. १९५२ त ताका रॉयल सोसायटीचें रम्फर्ड पदक मेळ्ळें.

- कों. वि. सं. मं.

इयूस: सर्वश्रेश्ठ ग्रीक देव. रोमन देवतासमूहांत मुखार ताका 'ज्यूपिटर' ह्या नांवान वळखूंक लागले. तो मुळचो हवामानाचो आनी मळबाचो एक

हो-युरेपियन' देव आशिल्लो. वैदिक 'द्यावा-पृथिवी' ह्या देवता-जोड्यांतल्या 'द्यौ' कडेन ताचें साम्य दिसून येता. वेदांत 'द्यौ' चो रेकरी उल्लेख 'बापूय' असो जाता. 'द्यावा-पृथिवी' म्हळ्यार मळब आनी धर्तरी वा बापूय आनी आवय. भय्यता, विशालकाय आनी उजवाडाचें प्रतीक म्हूण वेदांत तांचो उल्लेख आसा. 'इयूस' ह्या शब्दाचो अर्थ- 'सर्गांतलो दिव्य उजवाड' असो जाता. हिब्रूच्या जेहोवा वा येहोवाकडेनय ताचें लागींचें साम्य आसा अशें कांय जाणकारांचें मत आसा.

इयूस हो मळबाचो देव आसून ताचें सूर्य, चंद्र, गिरे हांचेर नियंत्रण आशिल्ल्याचें ग्रीक पुराणकथेंत म्हळां. सगळ्या देवांचो आनी मनशांचो स्वामी आनी तांकां राखपी देव म्हूण ताका 'बापूय' अशें म्हळां. एके क्रीटन आख्यायिकेप्रमाण टायटन्सचो राजा क्रोनस हाका अशें भविश्य काळळें की ताका जावपी भुरगो ताचें राज्य हातासतलो देखून, क्रोनसान ताची बायल रीया हिका जाल्लें दरेक भुरगें जल्माक येनाफुडें गिळपाचो उपक्रम सुरू केलो. तेन्ना रीयान तिगेर इयूस जल्माक येतकच ताका एके घोलींत लिपोवन दवरलो आनी ताचे सुवातीर एक फातर कपड्यांत गुंतावन दवरलो. घोलींत इयुसाक 'अमाल्थीया' हे बोकडेन दूद दिलें. पन्यांनी आनी देवदूतांनी ताका पोसून ल्हानाचो व्हड केलो. इयूस व्हड जातकच ताणें टायटन्सचेर घुरी घालून क्रोनसचेर जैत मेळयलें जैत इयूस सर्गाचो, मळबाचो, सगळ्या देवांचो आनी मनशांचो स्वामी जालो. ही क्रीटन काणी फुडें ग्रीकांनी लेगीत मान्य केली.

स्वर्गाचो सार्वभौम सम्राट म्हूण इयूसान देवांचें फुडारपण करून राकेसांचेर जैत मेळयलें; तशेंच स्वताच्या आड जाल्ले जायते उखव मोडून काडले. ग्रीसांतल्यांत सगळ्यांत ऊंच अशा ऑलिंपस दोंगराचेर स्वर्ग आशिल्ल्याचो आनी थंयच हवामानाच्या देवाचो म्हळ्यार इयुसाचो राबितो आशिल्ल्याचो उल्लेख होमरान केला. ग्रीसांत ताची 'ऑलिंपियन इयूस' म्हूण पूजा जाताली आनी ताचे विशींचो पूज्यभाव परगटावपाखातीर राश्ट्रीय दबाजो मनयताले. ह्या दबाज्याच्या निमतान दर चार वर्सांनी ऑलिंपिक खेळ भरताले.

ग्रीक पुराणकथेंत इयूसचे सर्वश्रेश्ठतेवांगडाच ताच्या कामूक आनी विलासी जिविताचें वर्णन आयलां. ताचे हे लंपट वृत्तीक लागून ताची आपली बायल हेरा हिचेवांगडा सदांच झगडीं जाताली. आपली कामवासना तृप्त करून घेवपाखातीर तो विंगड विंगड रुपां धारण करतालो; कितल्याशाच बायलांवांगडा ताचे प्रेमसंबंद आशिल्ले आनी तांचेपसून ताका जायतीं भुरगींय जाल्लीं अशे उल्लेख पुराणकथांत आयल्यात.

गडगड, पावस, वादळ-वारे हे सैमीक बदल इयूसचे इत्सेवखींच घडून येतात, असो पूर्विल्ल्या ग्रीसांतल्या लोकांचो भावार्थ आशिल्लो. इयूसच्या आंगांत आशिल्ल्या ह्या विंगड विंगड शक्तींखातीर ताची पूर्विल्ल्या ग्रीसांत उपासना जाताली. पूर्विल्ल्या काळांतले क्रीटन लोक इयूसची उपासना 'शेतां पिकोवपी देव' म्हणून करताले आनी ताचेविशींचो आपलो आदरभाव परगटावपाखातीर दर वर्सा ताचो

जल्मदिसा सुवाळो नाचाची कार्यावळ करून व्हडा दबाज्यान मनयताले. सैमीक शक्तीच्या स्वरुपांत ताची अँटिका हांगा उपासना जाताली आनी एकदम रागिश्ट तशेंच कृपाळू देव म्हूण ताका संतुष्ट करताले. उजवाडाचो जनक, मळबाचो देव, सगळ्या देवांभितर उपाट उज्ज्वल आनी शाणो, संवसार चलोवपी सर्वशक्तिमान, सर्वसाक्षी आनी सर्वज्ञ अशें ताचें स्वरुप आशिल्लें.

घटमूट कूड तशेंच सोबीत केंस आनी खाड आशिल्लीं ताचीं ओडलायणीं शिल्पां इ.स.प. सातव्या शेंकड्यासावन दिसून येतात. ऑलिव्ह रुखाच्या पानांनी केंस घांपिल्लीं ताचीं उबीं आनी बशिल्लीं शिल्पांय आसात. दैवी, शांत आनी कृपाळू भाव ताच्या तोंडार आसून हातांत वज्र वा 'एजिस' हें घालोसारकें शस्त्र आसा. गरुड पक्षी आनी ओक रुखाकडेन ताचें लागींचें नातें आशिल्लें. ते ताका आवडटाले म्हूण तांकां पवित्र अशें मानप जातालें. ऑलिंपिया हांगा फिदियस हाणें बांदिल्लो इयूसचो हांगरा पुतळो हें संवसारंतल्या सात अग्रुपांपैकी एक जावन आसा.

- को. वि. सं. मं.

अ: देवनागरी वर्णमालेंतलें धावें आनी 'ब' वर्गांतलें पांचवें व्यंजन. हाचो उच्चार ताळवेतल्यान जाता.

अ = h h अ अ

'अ' च्या रुपाचो विकासक्रम

ह्या वर्णाची पयली अवस्था अशोकाच्या गिरनार हांगाच्या लेखांत (इ.स.प. तिसरे शेंकडो), दुसरी क्षत्रपवंशी राजा रुद्रदामन हाच्या गिरनार हांगाच्या लेखांत (इ.स. दुसरे शेंकडो) आनी तिसरी समुद्रगुप्ताच्या अलाहाबाद हांगाच्या स्तंभावेव्या लेखांत (इ.स. चवथो शेंकडो) मेळटा.

वर्णाध्वारतंत्रांत ह्या वर्णाचें स्त्रीरुपाचें ध्यान अशें सांगलां.

'चतुर्भुजां धूर्ध्ववर्णा कृष्णाम्बरविभूषिताम्।

नानालङ्कारसंयुक्तां जटामुकुटशजिताम्।

ईषद्दहास्यमुखीं नित्यां वस्त्रां भक्तवत्सलाम्।

एवं ध्यात्वा ब्रह्मरुपां तन्मन्त्रं दशधा जपेत्॥

अर्थ- चार भुजां आशिल्ली, धुवट वर्णाची, काळें न्हेसण न्हेशिल्ली, तरेकवार अलंकार घाल्ली, जटामुकुट धारण केल्ली, स्मितमुखी, सदांच वर विवपी आनी भक्तवत्सल अशा ब्रह्मरुप नकारमुर्तीचें ध्यान करून घा वेळा तिच्या मंत्राचो जप करचो.

- को. वि. सं. मं.

WORLD KONKANI LIBRARY



Accn No: 000397

गोंय : चित्र दर्शन



श्री शांतादुर्गा देवस्थान, कवळें



बाँ जेजू चर्च - ओल्ड गोवा



साफा मस्जिद - फ़ौज़े



गोवा विश्वविद्यालय



कला अकादमी - पणजें



वीरभद्र










मांडो : लोकनृत्य



कुणबी नाच



रघोत्सव



गोंयचीं कांय बाधां




नागदेव, पेढे - काणकोण




शिव गुंफा, हरवढे



कांस कापड - न्हसणाचो एक प्रकार




चर्वीचो भितल्लो भाग




मुस्तेमारी

कदंब काळांतलें शिव मंदीर, तांबडें सुल



दर्याबिळ, बागातोर - हणजूण



मातयेच्या आयदनांचो बाजार



देळी - न्हेसणाचो एक आद्य प्रकार



सती फातर, मळकर्ण




मंगेशी देवळाचो मितल्लो भाग



कांतायल्लो दरवज, कामाक्षी मंदीर, शिरोडें



मातयेचें नक्षीकाम




देवळाचें छप्पर - लाकडी कोरीबकाम



हुतात्मा स्मारक, पणजे




गोंयचीं पोर्तुगीं नाणी



गोंयचो खणउद्येग



फुटबॉल




रेयश मागूश किल्लो - बेंग






शेतकाम



जहाज बांदणी



बांबू काम



मुर्गांव बंदर

LIBRARY

WORLD KONKANI CENTRE

Shakthinagar, Mangalore.

Acc. No:

Borrowed on	Borrower's No. And Signature	Returned on

397
Gen → Dew
MAN

WORLD KONKANI CENTRE
LIBRARY
SHAKTHINAGAR D. K.
+

Acc. No. _____

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

